


قرآن کریم
ترجمہ اور تفسیر
پہ پینتورثہ کنبی


اَلَمْ يَجْعَلْ لَّنَا الذِّكْرَ اَنَّا لَمَّا لَمْ نَحْظُوْا



ددې قرآنکريم او ورسره د پښتو ترجمې او تفسير د چاپ د امر سعادت د
حرمينو شريفينو خادم پاچا سلمان بن عبد العزيز آل سعود ته حاصل شو

تَشْرِيفًا بِالْأَمْرِ بِطَاعَةِ هَذَا الْمُصْحَفِ الشَّرِيفِ وَتَرْجُمَةِ مَعَانِيهِ
خَاتَمُ الْوَحْيِ الشَّرِيفِ الْمَلِكُ سَلْمَانُ بْنُ عَبْدِ الْعَزِيزِ آلِ سَعُودٍ
مَلِكُ الْمَمْلَكَةِ الْعَرَبِيَّةِ السُّعُودِيَّةِ

وَقَفَّ لِلَّهِ تَعَالَى مِنْ خَادِمِ الْحَرَمَيْنِ الشَّرِيفَيْنِ
الْمَلِكِ نَيْلَمَانَ بْنِ عَبْدِ الْعَزِيزِ آلِ سُعُودٍ
وَلَا يَجُوزُ بَيْعُهُ
يُوزَعُ مَجَانًّا



المجلد الأول
من بداية سورة الفاتحة إلى نهاية سورة الأعراف

مُحَمَّدُ بْنُ الْمَلِكِ فَهْدٍ رِطْبَاءُ الْخَطِّ الشَّرِيفِ

دا قرآن کریم د پښتو ترجمی او تفسیر سره د خادم
الحرمین الشریفین پاچا سلمان بن عبد العزیز آل سعود
لخوا د الله تعالی د رضا لپاره وقف دی
خرڅول یې منع دي
وړیا ویشل کیږي



لومړی ټوک

د سورة الفاتحة له پیل څخه د سورة الكهف تر پای پوری

په مدینه منوره کښی د قرآن کریم د چاپ لپاره د پاچاهد چاپخانه

بِسْمِ اللَّهِ الرَّحْمَنِ الرَّحِيمِ

مقدمة

بقلم معالي الشيخ: صالح بن عبدالعزيز بن محمد آل الشيخ
وزير الشؤون الإسلامية والأوقاف والدعوة والإرشاد
المشرف العام على المجمع

الحمد لله رب العالمين، القائل في كتابه الكريم:

﴿... قَدْ جَاءَكُمْ مِنَ اللَّهِ نُورٌ وَكِتَابٌ مُبِينٌ ۝﴾

والصلاة والسلام على أشرف الأنبياء والمرسلين، نبينا محمد، القائل:
«خيركم من تعلم القرآن وعلمه».

أما بعد:

فإنفاذاً لتوجيهات خادم الحرمين الشريفين، الملك سلمان بن عبدالعزيز آل سعود،
- حفظه الله -، بالعناية بكتاب الله، والعمل على تيسير نشره، وتوزيعه بين المسلمين، في مشارق
الأرض ومغاربها، وتفسيره، وترجمة معانيه إلى مختلف لغات العالم.

وإيماناً من وزارة الشؤون الإسلامية والأوقاف والدعوة والإرشاد بالمملكة العربية السعودية بأهمية
ترجمة معاني القرآن الكريم إلى جميع لغات العالم المهمة تسهيلاً لفهمه على المسلمين الناطقين بغير العربية،
وتحقيقاً للبلاغ المأمور به في قوله ﷺ: «بلغوا عني ولو آية».

وخدمة لإخواننا الناطقين بلغة البشتو يطيب لمجمع الملك فهد لطباعة المصحف الشريف بالمدينة المنورة
أن يقدم للقارئ الكريم هذه الترجمة لمعاني القرآن الكريم إلى لغة البشتو المسماة بـ «تفسير كابل» وهي التي
أعدها هيئة من علماء أفغانستان بتحويلها من اللغة الأردية، وقد راجعها من قبل المجمع لجنة مؤلفة من
الدكتور محمد بلال محمد أمين، والدكتور عبد السميع عبد الأول، والدكتور إسماعيل محمد عبد الغفار.

ونحمد الله سبحانه وتعالى أن وفق لإنجاز هذا العمل العظيم الذي نرجو أن يكون خالصاً لوجهه
الكريم، وأن ينفع به الناس.

إننا لندرك أن ترجمة معاني القرآن الكريم -مهما بلغت دقتها- ستكون قاصرة عن أداء المعاني العظيمة
التي يدل عليها النص القرآني المعجز، وأن المعاني التي تؤديها الترجمة إنما هي حصيلة ما بلغه علم المترجم في
فهم كتاب الله الكريم، وأنه يعترى ما يعترى عمل البشر كله من خطأ ونقص.

ومن ثم نرجو من كل قارئ لهذه الترجمة أن يوافي مجمع الملك فهد لطباعة المصحف الشريف بالمدينة النبوية
بما قد يجده فيها من خطأ أو نقص أو زيادة للإفادة من الاستدراكات في الطباعات القادمة إن شاء الله.

والله الموفق، وهو الهادي إلى سواء السبيل، اللهم تقبل منا إنك أنت السميع العليم.

بِسْمِ اللَّهِ الرَّحْمَنِ الرَّحِيمِ

سریزه

د اسلامي چارو، اوقافو، دعوت او ارشاد وزیر او په مدینه منوره
کښی دقرآنکریم د چاپ لپاره د پاچا فهد مرکز د اعلی
سرپرست عالیقدر شیخ صالح بن عبد العزیز بن محمد آل الشیخ لیکنه

الحمد لله رب العالمين، القائل في كتابه الكريم: ﴿... فَدَجَاءَ كَوْمٌ مِنَ اللَّهِ نُورًا وَكِتَابٌ مُبِينٌ﴾ المائدة: ١٥،
يعني بي شكه تاسو ته د الله تعالى لخواړيا او داسی كتاب راغلي دي چه پخپله هم واضح او د حق او باطل واضح
كونكي هم دي، يعني قرآنكریم.

والصلاة والسلام على أشرف الأنبياء والمرسلين، نبينا محمد القائل: «خَيْرُكُمْ مَنْ تَعَلَّمَ الْقُرْآنَ وَعَلَّمَهُ»، يعني
په تاسو كښی بهتر او غوره هغه څوك دي چه پخپله قرآنكریم زده كړي، او هم بي نورو ته وښايي... أما بعد:
د سعودی عربستان پاچا خادم الحرمين الشريفين سلمان بن عبد العزيز آل سعود حفظه الله دهغه امر په اساس
چه په قرآنكریم دي هر اړخيز اهتمام وشي، او د نړۍ په شرق او غرب كښی دی مسلمانانو ته قرآنكریم او د هغه
د معانيو ترجمه او تفسير په بيلابيلو ژبو سره خپور او ورورسول شي.

همداراز د اسلامي چارو، اوقافو او دعوت وارشاد وزارت پدی باور دي چه د قرآنكریم د معانيو ترجمه او تفسير
د نړۍ مهمو ژبو ته ژباړل خورا ډیر اهمیت لري، تر څو چه غیر عرب مسلمانان په قرآنكریم او د هغه په معنی او
تفسير او په هغی كښی په رالېږل شوو احكامو باندي په آسانی سره پوهه شي، او د رسول الله ﷺ هغه حكم عملي شي
چه فرمايي: «بَلِّغُوا عَنِّي وَلَوْ آيَةً»، يعني ځما لخوا د دين احكام نورو خلكو ته ورسوی اكر كه يو آيت كريمه هم وي.
نو په همدی خاطر د پښتنو او پښتو لوستونكو وروڼو سره د خواخوږۍ او د هغوی د خدمت لپاره په مدینه
منوره كښی د قرآنكریم د چاپ لپاره د پاچا فهد د چاپونۍ مركز ډیر په خوشحالی سره پښتنو او د پښتو ژبی
لوستونكو وروڼو ته دقرآنكریم د معانيو دا ترجمه او تفسير وړاندی او (ډالی) كوي.

دا ترجمه او تفسير په اصل كښی په اردو ژبه ليكل شوي وو، او بيا د افغانستان د علماؤ د يو ټولي لخوا پښتو
ژبی ته ژباړل شوې، چه په «كابلې» تفسير شهرت لري، او د «مجمع» لخوا د يو علمي هيئت (دكتور محمد بلال
«امينی»، دكتور عبد السمیع، او دكتور اسماعیل) لخوا د هغی مراجعه او نظر ثاني شوې دي.

د الله جل جلاله ډیر شكر گزار يو چه ددي لوي كار د پوره كيدو توفيق يي راكړ، اود الله سبحانه وتعالی څخه
امید لرو چه زمونږ دا عمل خالص د خپلی رضا لپاره وگرزوي، او ددي جوگه شي چه خلك ورڅخه استفاده وكړي.

مونږ پوهیږو چه د قرآنكریم دمعانيو ترجمه او ژباړه - كه هر څومره دقیقه هم وي - كله د هغو لویو معانيو
ترجماني كولې شي كوم چه د قرآنكریم په الفاظو كښی نغښتی وي؛ ځكه دا ترجمه خو يواځی د هغو معانيو
تعبیر او ژباړه ده چه د مترجم او ژباړن علم د قرآنكریم په پوهه او فهم كښی ورته رسيدلي دي.

نو دا ترجمه او تفسير هم لكه د هر انساني او بشري عمل په خير د خطا او نقصان څخه محفوظ نه ده، نو له دی كبله له
هر محترم لوستونكي څخه هیله كوو چه كه پدي ترجمه كښی ورته كومه خطا كمې او يا هم زیاتي په مخه ورشي، نو په
نبوي مدینه كښی د قرآنكریم د چاپ مركز «مجمع الملك فهد» ته دي راواستوي، تر څو چه په راتلونكو چاپونو كښی
ورڅخه استفاده وشي إن شاء الله تعالى، والله الموفق وهو الهادي الى سواء السبيل، اللهم تقبل منا إنك أنت السميع العليم.

د قرآنکریم د ترجمی او تفسیر په هکله لنډه معلومات

تمهید

قرآنکریم د الله تعالی هغه کلام دې چې حروف او معاني يې په خپل پیغمبر محمد ﷺ باندې رالېږلي دي، داسې پیغمبر چې د ټولو عالمونو لپاره رحمت دې، او هم مؤمنانو ته په نعمت او راحت زیږي ورکونکې او سر غړوونکو ته له عذاب او جهنم څخه وپروونکې دې، چې د الله تعالی په امر باندې دالله تعالی دین ته بلونکې او د عالم لپاره رڼا کوونکې خیراغ دې.

په راتلونکو څو صفحو کښې دقرآنکریم او دهغه د پیغام لنډه پیژندنه د لوستونکو مخې ته وړاندې کوو:

د قرآنکریم پیژندنه:

لومړې: د قرآنکریم پیژندنه، او دهغه د نومونو او صفتونو بیان:

قرآنکریم د الله جل جلاله هغه کلام دې چې په پخپل پیغمبر محمد ﷺ يې نازل کړې دې، او دقرآنکریم لفظ او معنا دواړه رسول الله ﷺ ته د وحیې په واسطه راغلي دي، په مصاحفو او قرآنکریمونو کښې لیکل شوي دي، او په تواتر سره له محمد ﷺ څخه تر اوسه پورې رانقل شوي دي، تلاوت او لوستل يې عبادت ګرزول شوي، او په لمونځونو کښې لوستل يې هم متعین دي.

او دا ډول وحیې چې الله سبحانه و تعالی په محمد ﷺ باندې نازله کړې ده، الله جل جلاله په قرآنکریم باندې نومولی ده، لکه چې فرمایي: ﴿إِنَّا نَحْنُ نَزَّلْنَا عَلَيْكَ الْقُرْآنَ تَنْزِيلًا﴾ الدهر: ۲۳، يعني بیشکه مونږ په تا باندې - اې محمد - قرآنکریم لږ لږ او د ضرورت او حاجت په مناسبت رالېږلي دي؛ ځکه د قرآنکریم شان دا دې چې ولوستل شي، تلاوت يې وشي او مهمل پرېښودل شي.

همداراز الله جل جلاله ورته «الکتاب» هم ویلي دي، لکه چې فرمایي: ﴿إِنَّا أَنْزَلْنَاهُ بِالْحَقِّ﴾ النساء: ۱۰۵، يعني الله عز وجل فرمایي: بیشکه لېږلي مو دي تا ته - اې محمد ﷺ - دا کتاب - قرآنکریم - په حقه؛ نو کتاب ورته ځکه ویل شوي چې د قرآنکریم شان دا دې چې ولیکل شي، او مهمل پرېښودل شي، تر څو له ضایع کیدو څخه وژغورل شي.

همدارنګه الله تعالی د قرآنکریم مختلف صفتونه بیان کړي دي، لکه:

«فرقان» یعنی: د حق او باطل ترمنځ فرق کونکې او بیانوونکې.

«ذکر» یعنی: پند او نصیحت.

«هُدًى» یعنی: پخپله هدایت، او هم هدایت کوونکې.

«نور» یعنی: پخپله رڼا، او مؤمنانو ته رڼا کوونکې.

«شفاء» یعنی: د روحي او بدني مرضونو لپاره روغتیا او شفا ده.

«حکیم» یعنی: د حکمتونو کتاب.

«موعظة» یعنی: د وعظ او نصیحت کتاب.

او همداسی نور ډیر صفتونه چه د قرآنکریم په لوي شان او دهغه درسالت په کمال باندي دلالت کوي، الله تعالی پخپل قرآنکریم کښی یاد کړي دي.

قرآنکریم ته «مُصْحَف» ځکه ویل کیږي چه د «مصحف» کلمه له هغه صحیفو څخه اخستل شوی ده چه قرآنکریم به ورباندي لیکل کیدلو.

او د «مصحف» نوم دصحابه کرامو رضي الله عنهم لخوا په هغه لیکل شوي کتاب باندي ایښودل شوي چه قرآنکریم پکښی لیکل شوي دي.

قرآنکریم د الله جل جلاله لخوا هغه وحیی ده چه جبریل علیه السلام د الله تعالی لخوا زمونږ د پیغمبر محمد ﷺ په زړه باندي نازل کړې دي، لکه چه الله جل جلاله فرمایي: ﴿وَأَنزَلْنَا إِلَيْكَ الْكِتَابَ بِالْحَقِّ وَإِنَّهُ لَكَلِمَ عَزِيزٍ * عَلَى قَلْبِكَ لَتَكُونُ مِنَ الْمُنذِرِينَ * بِإِسْنِ عَرَبِيٍّ مُبِينٍ﴾ الشعراء: ۱۹۲-۱۹۵.

ترجمه: بیشکه ددی قرآنکریم نازلیدل دعالمانو دپالونکي لخوا شويدي، او راوړونکي یي جبریل امین علیه السلام دي، او نازل کړې یي دي ستا پر زړه - آی محمد ﷺ - ددي لپاره چه ته د الله سبحانه وتعالی له عذابونو څخه د ویروونکو له جملی ځینی شی، او دا قرآنکریم په واضحه عربي ژبه باندي دي.

او زمونږ خوږ پیغمبر محمد ﷺ له نورو پیغمبرانو عليهم الصلاة والسلام څخه بدل او نا آشنا کوم شی نه دي راوړې؛ ځکه دده وروڼو مخکنيو پیغمبرانو عليهم الصلاة والسلام ته به هم جبریل علیه السلام له الله تعالی څخه وحیی راوړله، او الله جل جلاله پخپله ددي لوي امانت د اداء لپاره هغه څوک غوره کوي چه ورته خوښه یي شي، الله سبحانه وتعالی فرمایي: ﴿أَلَمْ يُصْطَفِ مِنَ الْمَلَائِكَةِ رُسُلًا وَمِنَ النَّاسِ إِنَّ اللَّهَ سَمِيعٌ بَصِيرٌ﴾ الحج: ۷۵.

ترجمه: الله سبحانه وتعالی غوره کوي له فرستو نه رسولان، او هم یي غوره کوي - پیغمبران - له انسانانو څخه، بیشکه الله جل جلاله اوریدونکي او لیدونکي دي.

او الله عز وجل هغه څوک ډیر ښه پیژني چه د رسالت او نبوت لپاره صالح او مناسب وي، او هم هغه څوک چه ددي امانت لپاره صالح نه وي؛ ځکه دا ټول خلک د الله تعالی مخلوق دي، او هم هغه یي ښه پیژني، الله سبحانه وتعالی فرمایي: ﴿وَرَبُّكَ يَخْلُقُ مَا يَشَاءُ وَيَخْتَارُ﴾ القصص: ۶۸.

ترجمه: ستا رب جل جلاله پیدا کوي هغه څه چه وي غواړي، او غوره کوي هغه څوک چه وي غواړي.

دوهم: د قرآنکریم نزول:

په پیغمبر محمد ﷺ باندي د وحیی نزول د دوشنبی په ورځ د رمضان د میاشتی په اوولسم تاریخ، شپږ سوه لسم میلادي کال باندي په غار حراء کښی شروع شو، چه حراء دمکی مکرمی له غرونو څخه یو غر دي، کله چه جبریل علیه السلام محمد ﷺ ته غار حراء ته راغلو او دا آیاتونه یي ورباندي نازل کړل چه: ﴿اقْرَأْ بِاسْمِ رَبِّكَ الَّذِي خَلَقَ * خَلَقَ الْإِنْسَانَ مِنْ عَلَقٍ * اقْرَأْ وَرَبُّكَ الْأَكْرَمُ * الَّذِي عَلَّمَ بِالْقَلَمِ * عَلَّمَ الْإِنْسَانَ مَا لَمْ يَعْلَمْ﴾ العلق: ۱-۵.

ترجمه: ولوله! په نوم د هغه رب او پالونکي چه دا هر څه يي پيدا کړي دي، او انسان يي له يوي ټوټي وينی څخه پيدا کړې دې، ولوله، او ستا رب او پالونکې ډير عزتمند او د مهرباني خاوند دې، هغه الله چه نبودنه يي کړې ده په قلم باندې، او انسان ته يي هغه څه بنودلي دي، چه مخکې له دي څخه پرې نه پوهيده.

او د قرآن کریم همدا آياتونه لومړني آياتونه دي چه په رسول الله ﷺ باندې نازل شوي دي.

بيا پيغمبر ﷺ له دغه آيتونو سره خپل کور ته په داسې حال کښې لاړ چه زړه يي له ويرې څخه رپيده، او خپله قصه يي خپلې بي بي أم المؤمنين خديجه بنت خويلد رضي الله عنها ته وکړه، او ورته يي وويل: «بي شکه چه زه خو پخپل ځان باندې ووريدم».

هغې ورته وويل: «هيڅکله داسې نه ده، ته مه ويرېره، بلکه ته خوشحاله او مطمئن شه؛ زما دې په الله تعالى قسم وي چه الله تعالى هيڅکله تانه شرموي؛ ځکه ته له خپلوانو سره خپلوي پالې، او له هغوي سره نيکي او ښيگړه کوي، او په خبرو کښې رښتيا وايي، او ټپ شوی او کمزوری له ځان سره په سورلی سوړوی، او ميلمنو ته ميلستيا ورکوي، او په هر ډول پېښو کښې له خلکو سره مرسته او کومک کوي».

بيا يي هغه ورقة بن نوفل ته بوتلو؛ ځکه هغه يو عالم او هوښيار سړې وو، نو خديجې رضي الله عنها ورته وويل: «أى کاکا! ته خودي ددي وراره قصه واوره» چه دې څه وايي؟

کله چه پيغمبر ﷺ خپله قصه وکړه، او هغه څه چه يي ليدلي وو ورته يي وويل، ورقة بن نوفل ورته وويل: «همدا ناموس يعنى جبريل عليه السلام همغه پرښته ده چه موسى عليه السلام ته يي هم وحی راوړې وه، اي ارمان چه زه په هغه وخت کښې يو تکړه ځوان واي، او ارمان چه زه په هغه وخت کښې ژوندې واي کله چه تا خپل قوم له خپل کلي کور څخه وباسي» يعنى ما به ستا مرسته او کومک کړې وو.

نو رسول الله ﷺ ورته وويل: (آيا دوي به ما له خپل کلي هم وباسي؟)، ورقة ورته وويل: «هو، هيچا دغه ستا په خير دين نه دې راوړې مگر له هغه سره دښمني شوی ده، او که زه هغه وخت ته ورسيدم چه ته پکښې ددغه دين اعلان کوی نو زه به ستا په کلکه مرسته او کومک وکړم»، خو ورقة بن نوفل بيا لږ وخت وروسته وفات شو.

او قرآن کریم په رسول الله ﷺ باندې ټول يو ځل نه دې نازل شوې، لکه چه مخکني کتابونه په پخوانيو پيغمبرانو عليهم الصلاة والسلام باندې ټول يو ځل نازل شوي وو.

بلکه قرآن کریم ددرويشو کلنو په زمانه کښې لږ لږ او ټوټه ټوټه نازل شوې دې، کله به پوره سورت نازلیده، او کله به د کوم سورت يو څو آياتونه نازلیدل.

د قرآن کریم په لږ لږ او ټوټه ټوټه نازلیدو کښې حکمت داووه چه د خوږ پيغمبر محمد ﷺ زړه ورباندې کلک او قوي شي، او کله چه جبريل عليه السلام ورته وحی راوړي نو ده ته ورباندې قوت حاصلېږي او ملا يي پری کلکېږي؛ تر څو د پيغمبري په لمړنيو شپو کښې د مشرکانو د سرغړونې او سر تمبگۍ، او دهغوي ددي دين سره ددښمنۍ په مقابل کښې ورته قوت او ثابت قدمي حاصله شي.

لکه چه الله سبحانه وتعالى فرمايي: ﴿وَقَالَ الَّذِينَ كَفَرُوا وَالَّذِينَ اتَّخَذُوا الْقُرْآنَ حُجْمَةً وَاحِدَةً كَذَلِكَ لِنُثَبِّتَ بِهِ فُؤَادَكَ وَرَتَّلْنَاهُ تَرْتِيلًا﴾ الفرقان: ٣٢.

ترجمه: او وايي کافران چه: ولی نه نازلولې شي په محمد ﷺ باندې قرآنکریم ټول يو ځلی؟ نو فرمايي الله جل جلاله چه: نازل کړې مو دې دا قرآنکریم لږ لږ ددي لپاره چه قوي کړو پدې قرآنکریم سره زړه ستا- په حفظ او فهم د معنی سره- او لوستلې دې مونږ دا قرآنکریم پر تا باندې لږ لږ په آرام لوستلو سره.

همداراز د قرآنکریم په لږ لږ نزول کښی یوه بله تربوي او روزنیزه ګټه شته او هغه دا چه مؤمنان هم د قرآنکریم په زده کړه او د هغه د احکامو په پوهیدو کښی په تدریجي شکل سره اشنا شي، چه پدې توګه د هغی زده کول په هغی باندی په عمل کولو کښی وار او تدرج وکړې شي؛ ترڅو د هغی زده کول او پری پوهیدل، او هم په هغی باندې د کفر او شرک له تیارو څخه د ایمان او توحید رڼا طرف ته وتل ورته آسان وي.

دریم: د قرآنکریم تدوین او لیکنه:

د نصوصو د حفظ او ساتني تر ټولو ښه وسیله د هغه لیکل دي، او هغه نص او خبره چه ونه لیکل شي د هیریدو امکان او احتمال یی ډیر وي، او هر کله چه قرآنکریم د قیامته پوری د خلکو د هدایت او لارښوونی لپاره نازل شوې وو، نو ډیر ضروري او اړین وو چه ولیکل شي.

نو ځکه خو قرآنکریم د پیغمبر محمد ﷺ له ځانګړی اهتمام څخه برخمن وو، پدې غرض یی خپلو ځینو هغو ملګرو او اصحابو رضي الله عنهم ته - چه لیک لوست یی زده وو- امر کړې وو چه قرآنکریم ولیکي، او هغوي یی د قرآنکریم لپاره خپل کاتبان او لیکوالان ټاکلي وو، چه په هغوی کښی ډیر مشهور زید بن ثابت الأنصاري رضي الله عنه وو.

په رسول الله ﷺ چه به کله د قرآنکریم وحی راغله، نو لومړې به یی هغه پخپله حفظ کولو، او بیا به یی دغه وحی یو کاتب او لیکوال صحابي باندې ولوستلو چه ویی لیکي، او ویل به یی: (ضعوا هذه الآيات في السورة التي يُذكر فيها كذا وكذا).

یعنی دا آیاتونه په هغه سورت کښی کېږدی چه فلانی فلانی شي یادونه پکښی شوی ده.

نو هغوی ته به یی ددغه آیاتونو لپاره همغه ټاکلې سورت او دهغو ځاي ورپه ګوته کړي، او امر به یی وکړ چه دغه آیاتونه پکښی ولیکل شي، بیا به یی د هغه نازل شوي قرآنکریم په هکله خپلو صحابه کرامو رضي الله عنهم ته امر وکړ چه په دغو آیاتونو ځان پوهه کړي، او هم دغه آیاتونه حفظاً له یادو زده کړي، او په همدې توګه ټول قرآنکریم زمونږ د خوږ رسول الله ﷺ په ژوند کښی په ټوټو او څرمنو کښی ولیکل شو.

او جبریل علیه السلام به له رسول الله ﷺ سره هر کال یو ځل قرآنکریم اړولو، او په هغه کال چه رسول الله ﷺ وفات کیدلو دوه ځلی یی ورسره واپړولو، او دا اړول د سورتونو او آیاتونو په همدی ترتیب سره وو چه اوس په مصاحفو کښی لیکل شوې دې، او د مسلمانانو په لاس کښی وجود لري؛ تر څو د الله تعالی هغه وینا رښتینی او محققه شي چه فرمایي: ﴿إِنَّ عَلَيْنَا جَمْعَهُ وَقُرْآنَهُ﴾ * فَإِذَا قَرَأَهُ فَأَتَّبِعُ قُرْآنَهُ ﴿

ترجمه: بیشکه پر مونږ باندې راجمع کول او راټولول ددې قرآنکریم دې په سینه ستا کښې، او لوستل ددې قرآنکریم دې پر ژبه ستا، نو کله چه مونږ ولوست دا قرآنکریم په ژبه د ملائکو، نو ته یې متابعت وکړه ددغه لوستلو، یعنی غوږ ورته نیسه.

همدارنگه الله سبحانه وتعالی فرمایلي دي: ﴿سَنُقَرِّئُكَ فَلَاتُكْسَى﴾ (الأعلى: ٦).

ترجمه: زړ دې چه مونږ به ولولو پر تا باندې قرآنکریم په ژبه د جبریل اې محمد ﷺ نو بیا به یې ته نه هیروی.

خلورم: په صحیفو او ورقو کښې د قرآنکریم راجمع کول او راټولول:

د رسول الله ﷺ له وفات څخه وروسته لومړني راشد خلیفه ابوبکر الصديق رضي الله عنه امر وکړ چه قرآنکریم په منظمو او مرتبو صحیفو کښې راټول شي؛ ځکه که د قرآنکریم حافظان وفات شي او یا هم هغه ټوټې او څرمنې چه قرآنکریم ورباندې لیکل شوې دي، تلف شي، نو چه دقرآنکریم کومه برخه له منځه ولاړه شي، او ددې کار مشري د وحیې پخواني کاتب او لیکوال زید بن ثابت رضي الله عنه په غاړه واخستله.

او کله چه قرآنکریم راټول شو، او د هغې دوباره کتنه او له صحت څخه ښه تأکد وشو چه دا لیکلې مصحف له هغه قرآن سره بلکل موافق او مطابق دې کوم چه په ټوټو او څرمنو کښې لیکل شوې او له هغه سره چه خلکو حفظا په یادو یاد کړې وو، بیا نو دغه مصحف د ابوبکر الصديق رضي الله عنه په کور کښې وساتل شو.

او کله چه هغه وفات شو، نو بیا ددوهم خلیفه عمر بن الخطاب رضي الله عنه په کور کښې وساتل شو، او کله چه هغه هم وفات شو، نو د أم المؤمنین حفصة بنت عمر رضي الله عنهما په کور کښې وساتل شو. او کله چه د اسلام مقدس دین په نړۍ کښې خپور شو، او مسلمانان دی ته اړ شول چه له دوي سره دی لیکل شوي قرآن کریمونه وي چه په هغو کښې قرآنکریم لولي، نو ځینی صحابه کرامو رضي الله عنهم دریم خلیفه عثمان بن عفان رضي الله عنه ته مشوره ورکړه چه د ټولو مسلمانانو لپاره یو مصحف ولیکل شي، او په هغې باندې ټول مسلمانان سره راټول شي، او د اوسنو او روستنو مسلمانانو لپاره د امام او معتمدې نسخې په توگه وټاکل شي، نو عثمان بن عفان رضي الله عنه د صحابه کرامو هغه یو ټولي ته امر وکړ چه د قرآنکریم له حافظانو څخه وو، او لیکل یې هم زده وو، چه دغه کار په غاړه واخلي، چه ددوي سر کښې هم زید بن ثابت رضي الله عنه راتلو.

او په دی کار کښې ددوي اعتماد به په هغه مصحف او صحیفو باندې وي چه د ابوبکر الصديق رضي الله عنه په وخت کښې پکښې قرآنکریم لیکل شوې وو، نو هغوی دغه ټولې صحیفې په یو مصحف کښې راټولې کړې، او له هغې څخه یې څو نسخې ولیکلې، او هر یو لوي اسلامي ښار ته تری یوه یوه نسخه ولیږل شوه، او بیا یې نورو مسلمانانو ته امر وکړو چه له دغې معتمدې نسخې څخه ځانته نور مصاحف ولیکي.

اوس په نړۍ کښې ټول مصحفونه - هغه که خطي نسخې وي، او که چاپ شوي مصحفونه وي - ددې ټولو اصل همغه مصحفونه دي چه د عثمان بن عفان رضي الله عنه په زمانه کښې لیکل شوي او

بيا نورو غټو غټو اسلامي ښارونو ته لېږل شوي دي، او ټول له هغو سره يو شان دي، او له هغو سره هيڅ اختلاف - په نص او ترتيب کښی - نلري.

او تر نن ورځی همدا لړی روانه ده چه مسلمانان د مصحف شريف په چاپولو ډير ښه اهتمام کوي، او د چاپ دنوو وسايلو او نوی ټکنالوژی سره برابر او له هغو څخه په استفاده مسلمانان کونښن کوي چه دقرآنکریم د نص ضبط په ډيره ښه اعلی درجی سره وشي، او په هغه رسم او طرز باندي ولیکل شي په کوم چه د عثمان بن عفان رضي الله عنه په زمانه کښی لیکل شوې وو، کوم چه په رسم عثمانی باندي پیژندل کیږي.

په نبوي مدینه کښی د قرآنکریم د چاپ لپاره د ملک فهد مرکز هم ددغی لړی یوه ښکاره ښه ده، چه په قرآنکریم او دهغی په خدمت باندي د مسلمانانو عموماً او سعودي عربستان د حکومت خصوصاً د ډیر زیات اهتمام او حرص ښکارندوي دې، چه دوي خپل نهایی کونښن او زیار یاسي چه په ډیر ښه ډول د قرآنکریم خدمت وشي او د نړی مسلمانان په آسانی سره وکولې شي چه قرآنکریم ورته په ډیر ښایسته چاپ، مزیدار شکل، ښه تجلید او په پوره حفظ او اتقان سره په لاس ورشي.

پنځم: د مصحف شريف ترتيب او تقسيم:

قرآنکریم د «الفاتحة» په سورت باندي شروع کیږي، او د «الناس» په سورت باندي پای ته رسیږي، او ټول سورتونه یې (۱۱۴) یو سل او څوارلس دي، او دا ترتیب یې توقیفی دې، یعنی له رسول الله ﷺ څخه رانقل شوې دې، او همدا موجوده مصحف په نزولي ترتیب باندي مرتب نه دې؛ ځکه په نزول کښی لومړنې سورت د «العلق» سورت دې، او هغه په مصحف کښی (۹۶)م سورت دې، او صحابه کرامو رضي الله عنهم به د آیاتونو او سورت ترتیب د رسول الله ﷺ له قراءت څخه پیژندلو، کله چه به هغه ﷺ قرآنکریم لوستلو.

او اوسني مصاحف (۳۰) دیرش پارو ته ویشل شوې دې، او هره پاره یې دوه (نصفونو، نیمو) او څلورو پاوونو ته ویشل شوی ده، او دا تقسیم اکثر یې د علماوو د اجتهاد په اساس دې، او غرض یې دا دې چه د قرآنکریم لوستل ورته پدی شکل آسان وگرزي، او په تلاوت او حفظ کښی مسلمانان وکولې شي اندازه یې کړي، او په آسانه یې اندازه وپیژني.

شپږم: د قرآنکریم زده کول:

مسلمانانو د قرآنکریم په زده کولو او دهغی د نص په حفظ کولو او دهغی په تلاوت او لوستلو باندي ډیر سخت اهتمام کړې دې، تر څو هغه شان یې ولولي لکه چه په رسول الله ﷺ باندي نازل شوې دې، د صحابه کرامو رضي الله عنهم قاریانو او حافظانو دغه قرآنکریم - هغه شان چه یې له رسول الله ﷺ څخه زده کړې وو - خپلو شاگردانو تابعینو ته ورزده کړ، تر څو دقرآنکریم نص یې ورته ضبط کړ، او په هر آیت کریمه کښی به یې ودرول تر څو په معنای ښه پوهه شي، چه په دي توگه تابعین رحمهم الله په قرآنکریم ښه پوهه شول، او هم یې پری عمل کول زده کړل.

بیا د تابعینو حافظانو او دقرآنکریم متخصصینو علماو د قرآنکریم د لوست او لولولو لپاره مدرسی جوړې کړې، او په هغه طریقه به یې خپلو شاگردانو ته قرآنکریم ورزده کولو کومه طریقه چه دوي له

صحابه کرامو رضي الله عنهم څخه زده کړې وه، لکه په مختلفو وجوهو سره دقرآنکریم تلاوت کول، د نص ضبط او حفظ، د حروفو او کلماتو شمار، د سورتونو او آیاتونو ترتیب، د قراءت اتقان او دترتیل کیفیت، نو پدې ډول هماغه شان چه دوي قرآنکریم زده کړې وو، هماغه طریقه مسلسل پاتې شوه، چه قرآنکریم لفظ او معاني زده کيږي، او الفاظ يې حفظاً يادېږي، او په هماغه ډول لوستل کيږي، او هر زده کونکې يې له خپل شیخ او معلم او قاري څخه مخامخ خوله په خوله په عربي فصیحه ژبه ترو تازه - لکه څرنگه چه په رسول الله ﷺ باندې نازل شوې وو - زده کوي.

قرآنکریم په بیلا بیلو قراءتونو باندې لوستل کيږي، چه په حقیقت کښې دا د قرآنکریم د کلماتو، حروفو، او په هغه د نطق د طریقی څرنگوالې ښايي.

او دا قراءتونه هم تابعینو رحمهم الله له خپلو استاذانو حافظانو او قاریانو صحابه کرامو رضي الله عنهم څخه زده کړي وو، او هغوي هم له رسول الله ﷺ څخه مخامخ زده کړي وو، او هغوي ته يې په دغه قراءتونو باندې د قرآنکریم د لوستلو اجازه هم ورکړې وه.

له دغه قراءتونو څخه په دې وخت کښې ډیر مشهور يې:

۱/ د عاصم رحمه الله قراءت دې کوم چه دهغه شاگرد حفص بن سلیمان رحمه الله يې روايت کوي.

۲/ د نافع رحمه الله قراءت دې کوم چه دهغه شاگرد عثمان بن سعید یی - چه د «ورش» په لقب شهرت لري - روايت کوي.

او له دوي څخه یو ددوړي رحمه الله روايت دې چه له عمرو البصري رحمه الله څخه يې نقل کوي، او همدا شان د قالون روايت چه له نافع رحمه الله څخه يې نقل کوي.

اووم: د قرآنکریم تفسیر:

د قرآنکریم د تفسیر معنی: یعنی د هغی د معانیو وضاحت او بیان، او دیو کلام او خبری څخه هدف او مقصد هم تر هغه په لاس نه راځي تر څو چه اوریدونکې دهغه په معانیو او مفهوم پوهه نشي؛ نو ځکه خو الله تعالی د قرآنکریم لوستونکي دي ته هڅولي دي چه د قرآنکریم د معانیو په فهم او تدبر کښې سوچ او فکر وکړي، او هغه په پوره کوشښ زده کړي، لکه چه الله سبحانه وتعالی فرمایي: ﴿كِتَابٌ أَنْزَلْنَاهُ إِلَيْكَ مُبَارَكٌ لِيَدَّبَّرُوا آيَاتِهِ وَلِيَتَذَكَّرُوا أُولُوا الْأَلْبَابِ﴾ ص: ۲۹.

یعنی الله تعالی فرمایي: دا قرآنکریم داسی کتاب دې چه مونږ تاته - اي محمد ﷺ - در نازل کړې دې، د برکت والا کتاب دې، او ددي لپاره مو درلیرلې دې چه دا خلک يې په آیاتونو کښې سوچ تدبر او فکر وکړي، او بل ددي لپاره چه عقلمند خلک ورڅخه پند او نصیحت واخلي.

او د تدبر معنی: په هغه پوهیدل او په هغه کښې سوچ او فکر کول.

کله چه به صحابه کرامو رضي الله عنهم ته د کوم آیت کریمه په معنی کښې اشکال پیدا شو او پوهه به پری نشو، نو رسول الله ﷺ به ورته د هغی تفسیر او توضیح کوله، خو لدې کبله چه هغوی په هغه وخت کښې په لغت عربي کښې ښه مهارت لرلو، او قرآنکریم هم د هغوی په ژبه نازل شوې وو، نو د قرآنکریم د ډیرو آیاتونو د تفسیر له پوښتنی څخه مستغني وو؛ ځکه دغه ډیر څه هغوی ته معلوم

او ورځرگند وو، خو څومره چه كلونه او زمانه تيره شوه، او د نبوت د زمانې نه خلك لری شول، نو هغومره د خلكو تفسير ته ضرورت زيات شو.

نو هغه څه چه د قرآنكريم د آياتونو په تفسير كښی له رسول الله ﷺ، صحابه كرامو رضي الله عنهم او دهغوئ له شاگردانو تابعينو څخه را نقل شوي دي د علم تفسير لومړنی اساس تشكيلوي، چه هغی ته د علم تفسير په اصطلاح كښی تفسير بالمأثور وايي، كوم چه د قرآنكريم په فهم او پوهه كښی ډيره مهمه وسيله گڼل كيږي.

ځكه دا ډول روايات مونږ ته د قرآنكريم په هكله د لومړنيو پيړيو فهم او پوهه څرگندوي؛ ځكه هغه پخوانی پيړی د قرآنكريم په فهم او د الله تعالی او در رسول الله ﷺ په مراد باندي تر نورو ښه پوهيدل؛ پدي سبب چه يو خو هغوئ په لغت عربي كښی ډيره پوهه لرله، او بل دا چه دوی هغه واقعات پخپله پخپلو سترگو ليدلي وو د كومو د حكم د بيان لپاره چه دغه آياتونه نازل شوي وو.

۱/ د تفسير انواع او ډولونه:

د علم تفسير د علماو نظرونه د علمي اهتمام په سبب بيلابيل دي، لدي كبله مختلف ډول تفسيرونه ليكل شوي دي، چه ځيني يي د قرآنكريم په لغوي اړخ زيات اهتمام كوي، ځيني نور يي بيا په قرآنكريم كښی د فقهي احكامو اړخ زيات څيړي، او ځيني نور يي نور اړخونه څيړي، لكه: تاريخي، عقلي او سلوكي او داسی نور اړخونه، نو لدي كبله علماء تفسيرونه دوه ډولو ته ويشي:

لومړی: تفسير بالمأثور: او دا هغه تفسير دې چه د آيت كريمه تفسير په هغو رواياتو سره كوي چه له رسول الله ﷺ يا د صحابه كرامو رضي الله عنهم او يا د تابعينو رحمهم الله څخه نقل وي.

دوهم: تفسير بالرأي والاجتهاد: او دا هغه تفسير دې چه په قرآنكريم كښی له فكر، تدبر او اجتهاد په وسيله وي، او په صحيح علمي اصولو باندي ولاړ وي.

۲/ د تفسير ښه طريقه او د هغی قواعد او ضوابط:

د تفسير په تيرو يادو شوو ډولونو كښي تفسير بالمأثور لمړيتوب لري؛ ځكه دا هغه تفسير دې چه له رسول الله ﷺ يا صحابه كرامو رضي الله عنهم او يا هم له تابعينو رحمهم الله څخه را نقل شوې وي، او همدوي د الله جل جلاله په مراد له بل هر چا ښه پوهيږي، او كله چه د قرآنكريم د آياتونو تفسير لازيات وضاحت او بيان ته حاجتمند شي، او په تفسير بالمأثور كښی دغه مقصد نه وي اداء شوې، نو يو مفسر باندی لازم دي چه لاندینی قواعد او ضوابط په نظر كښی ونيسي:

۱/ د آياتونو د تفسير په وخت كښی د هغه څه مراعات كول چه په تفسير بالمأثور كښی ثابت وي، نو داسی تفسير دی نكوي چه د تفسير بالمأثور سره ټكر ولري.

۲/ تفسير بايد د شريعت له هغه عامو اصولو او قواعدو سره موافق وي چه د قرآنكريم په نورو آياتونو كښی راغلي وي، او يا هم د پيغمبر ﷺ په صحيحو سنتو كښی بيان شوي وي، نو يو مفسر بايد پخپل تفسير كښی داسی څه راوړلو څخه ځان وساتي چه له دغه عامو اصولو او قواعدو سره ټكر ولري؛ ځكه د قرآنكريم ځيني آياتونه د ځيني نورو تفسير او توضيح كوي، خو دغه آياتو پخپل منځ كښی سره ټكر او تعارض نلري، او همدارنگه نبوي سنت هم د هغه څه توضيح او بيان كوي چه په قرآنكريم كښی په اجمال سره ذكر شوي وي، نه دا چه دهغی معارضه كوي.

۳/ مفسر باید د لغت عربي قواعدو باندې پوره علم ولري، لکه دالفاظو دلالتونه، د جملو ترکیب، د یو لفظ یا دجملې استعمال او په هر ځای کېنې د هغې مقصود او معنی؛ ځکه قرآنکریم په عربي ژبه نازل شوې دې، نو باید د عربي ژبې د قواعدو په رڼا کېنې تفسیر او توضیح شي.

۴/ اړینه او ضروري ده چې دمتشابهاتو آیاتونو تفسیر دمحکمو آیاتونو په رڼا کېنې وشي؛ ځکه د قرآنکریم ځینې آیاتونه د ځینو نورو تفسیر او توضیح کوي، او د قرآنکریم اکثر آیاتونه محکم او د معانیو په لحاظ واضح او څرگند دي، خو ځینې آیاتونه یې متشابه دي، چې معاني یا دلالت یې ښه واضح نه وي، کله کله په ځینو لوستونکو باندې د هغې تفسیر گرانېږي، نو کله چې د دغه متشابه آیاتونو تفسیر په نورو محکمو آیاتونو سره وشي، نو معاني یې ښه واضح کېږي، الله سبحانه و تعالی فرمایي:

﴿هُوَ الَّذِي أَنْزَلَ عَلَيْكَ الْكِتَابَ مِنْهُ آيَاتٌ مُحْكَمَاتٌ هُنَّ أُمُّ الْكِتَابِ وَأُخَرُ مُتَشَابِهَاتٌ فَأَمَّا الَّذِينَ فِي قُلُوبِهِمْ زَيْغٌ فَيَتَّبِعُونَ مَا تَشَابَهَ مِنْهُ ابْتِغَاءَ الْفِتْنَةِ وَابْتِغَاءَ تَأْوِيلٍ وَمَا يَعْلَمُ تَأْوِيلَهُ إِلَّا اللَّهُ وَالرَّاسِخُونَ فِي الْعِلْمِ يَقُولُونَ آمَنَّا بِهِ كُلٌّ مِنْ عِنْدِ رَبِّنَا وَمَا يَذَّكَّرُ إِلَّا أُولُو الْأَلْبَابِ﴾ آل عمران: ۷.

ترجمه: الله جل جلاله هغه ذات دې چې نازل کړې یې دې پر تاباندې کتاب (قرآن)، چې ځینې له دغه قرآنکریم څخه محکم آیاتونه دي، چې معاني یې ښکاره دي، دا محکم آیاتونه د کتاب (قرآن) اصل دي، او ځینې نور آیاتونه یې متشابهات دي، چې معاني یې ښه واضح او ښکاره نه دي، نو هغه کسان چې دهغوي په زړونو کېنې کوږوالې وي، نو هغوي ورپسې کېږي په هغو آیاتونو پسې چې هغه متشابهات وي، او معاني یې ښه واضح نه وي له دې قرآنکریم څخه؛ لپاره د فتنې لټولو، او دهغې د حقیقي معنی پیژندلو په خاطر، او دهغه متشابه آیت تأویل او تفسیر د خپل خواهش موافق وگرزوي، حال دا چې په حقیقي معنی ددې متشابهاتو باندې بل څوک نه پوهیږي پرته له الله تعالی او راسخینو علماو څخه، هغوی وایي: مونږ ایمان راړې دې په دې قرآنکریم چې هغه محکم وي او که متشابه؛ ځکه ټول زمونږ د رب له لوری رانازل شوي دي، او پند نه اخلي مگر خاوندان د خالصو عقلونو.

۵/ علمي ثابت حقائقو باندې د کوني آیاتونو د تفسیر په مهال استثناس کولې شي، خو مفسر باید ددغه شان علمي نظریاتو د قرآنکریم په تفسیر کېنې له ننباسلو څخه اجتناب وکړي او له دغه کار څخه ځان وساتي، ترڅو د قرآنکریم په تفسیر کېنې هغه څه ونه ویل شي چې قرآنکریم هغې ته هیڅ تعرض نه وي کړې.

۶/ مفسر ته اړینه او ورباندې لازمي ده چې ډیر احتیاط وکړي او ځان له هغو فاسدو تأویلاتو څخه وساتي چې د الله جل جلاله د کلام معاني له هغو شرعي معانیو څخه لری باسي چې زمونږ پاک شریعت راوړي دي، او یا یې د عربي ژبې له قواعدو څخه وباسي، او په دې کېنې دده نیت ته اعتبار نشته، چې دده نیت ددغه آیتونو تحریف او له خپلې صحیح معنی څخه بلې معنا ته اړول وي، او که دغه نیت یې نه وي، خو سبب یې د عربي قواعدو او دلالتونو او د استعمال په وجوهو باندې د ناپوهۍ له کبله وي، او یا هم د هغه فاسدو معانیو له کبله وي چې مفسر یې توهم کوي، او په حقیقت کېنې د الله کلام له هغې څخه منزله او پاک وي.

اتم: دقرآنکریم اعجاز:

اعجاز په اصطلاح کېنې هغه صفت دې چې د یو کار کولو یا رأي یا تدبیر کېنې له انساني قدرت او توان څخه پورته وي.

او معجزه يوه حادثه اصطلاح ده چي په متاخرينو کښي يي اطلاق د پيغمبرانو د نبوت او رسالت په نښو، آيتونو، او براهينو باندې کيږي، په قرآنکريم کښي دا لفظ ددې معني لپاره نه دې استعمال شوې، بلکه ددې معني لپاره نور ألفاظ استعمال شوي دي، لکه «آية»، «برهان» او داسې نور.

او قرآنکريم د الله جل جلاله کلام دې، په معانيو کښي يي داسې کمال، او په آيتونو، کلماتو او الفاظو کښي يي داسې کمال جمال او بنايست دې چه مخلوقات له دغسې آيتونو له راوړلو څخه عاجز دي، الله سبحانه و تعالی فرمايي: ﴿الرَّكِبُ أَخْلِكَتْ إِلَهُهُ لَمْ يَفْصَلْ مِنْ لَدُنْ حَكِيمٍ خَبِيرٍ﴾ هود: ۱.

ترجمه: قرآنکريم يو داسې کتاب دې چه محکم کړې شوي دي آياتونه يي، بيا په تفصيل سره بيان شوي دي دغه آياتونه، (او راپورل شوي دي دا قرآنکريم) له طرفه دهغه الله تعالی چه ډير د حکمت خاوند دې، او ډير ښه خبردار دې.

مشرکانو ډير کوشنونه کړي دي چه د قرآنکريم د مصدر په هکله خلکو ته شکونه پيدا کړي، او په دي لاره کښي يي ډير دروغ جوړ کړي دي، او شبهات يي راپارولي او خوري کړي دي.

نو ددوی په مقابل کښي الله سبحانه و تعالی داسې آياتونه نازل کړل چه دغه مخالفينو ته چيلنج ورکوي چه که دوي کولې شي نو ددې قرآنکريم په څير دي يو کتاب جوړ کړي، يا دي ددې په شان لس سورتونه راوړي، که دا هم نشي کولې نو يو سورت دي راوړي، که چيري دوي پخپلو دعوو کښي رښتيني وي، خو دوی ددې ټولو څخه عاجز او کمزوري شول، او پدې قانع شول چه قرآنکريم که څه هم په عربي ژبه دې، خو د هغه څير کتاب جوړول ممکن کار نه دې، الله تعالی فرمايي: ﴿أَمْ يَقُولُونَ افْتَرَاهُ قُلْ فَأْتُوا بِسُورَةٍ مِثْلِهِ وَادْعُوا مَنِ اسْتَفَعْتُمْ مِنْ دُونِ اللَّهِ إِنْ كُنْتُمْ صَادِقِينَ﴾ يونس: ۳۸.

ترجمه: آيا وايي دوي چه (محمد) له ځانه جوړ کړې دې دغه (قرآن)، ووايه (ای محمده دوي ته): چه نو راوړی يو سورت په شان دده (په اعجاز کښي)، او راوړولی تاسی هغه څوک چه ستاسې له لاسه کيږي (دی معارضی ته لپاره د معاونت خپل) غير له الله تعالی څخه که يي تاسی صادقان (رښتيني په دغه دعوو افتراء کښي).

بيا قرآنکريم يو ډاگيزه اعلان وکړ او دا خبره يي ورسره زمزمه کړه چه بشر خو لا څه چه پيريان هم د قرآنکريم په شان د کوم کتاب د راوړلو او جوړولو څخه عاجز او ناتوانه دي، بلکه که دا انسانان او پيريان سره راټول شي او يو له بله سره مرسته هم وکړي، نو دا کار نشي کولې، الله سبحانه و تعالی فرمايي: ﴿قُلْ لَئِنْ اجْتَمَعَتِ الْإِنْسُ وَالْجِنُّ عَلَى أَنْ يَأْتُوا بِمِثْلِ هَذَا الْقُرْآنِ لَا يَأْتُونَ بِمِثْلِهِ وَلَوْ كَانَ بَعْضُهُمْ لِبَعْضٍ ظَهِيرًا﴾ بنی اسرائیل: ۸۸.

ترجمه: اي پيغمبره! ته خلکو ته ووايه: کچيري انسانان او پيريان په دي خبره سره راټول شي چه ددې قرآنکريم په څير يو کتاب راوړي او جوړ يي کړي، نو هيڅکله يي نشي جوړولې، اگر که ددوي ځيني له ځيني نورو سره کومکيان او ملاتړي هم شي.

او قرآنکريم ځکه معجز دې چه د الله تعالی کلام دې، او د مخلوق کلام له هغه سره هيڅ مشابهت او يو رنگوالي نلري، بلکه دا قرآنکريم د لغت، کلماتو، آياتونو په اعتبار او د هغه بلاغي او بياني صورتونو، او په دي کښي د پخوانيو او روستنيو اخبارو او رښتينو قصصو او حکاياتو، او احکامو او

تشریعاتو، او د نفسي او وجداني تأثیر، او علمي حقایقو په اعتبار د رسول الله ﷺ په رسالت او ددي قرآن په صداقت یوه معجزه او نښه ده.

او قرآنکریم خومره د طبیعي علومو علماء، د فلکیاتو، ژویو او طب او داسی نورو علماء او متخصصین په دهشت او حیرانتیا کښی اچولي دي؛ ځکه قرآنکریم د علمي حقایقو او هغه کوني اشاراتو څخه چه دغه علماء پکښی مشغول وي په داسی دقیق علمی عباراتو بحث او خبری کوي چه د چا په خیال کښي نه راځي چه له داسی امي شخصیت څخه دي صادر شي پخپله هم په یوه امي امت کښي لوي شوې وي، او په یو داسی عالم کښی پاتی شوې وي چه له دغه معلوماتو څخه هیڅ درک ورته نه وي.

همدا سبب وو چه یو شمیر خلکو چه پکښی سوچ او فکر وکړ نو مسلمانان شول؛ ځکه هغوي پدي پوهه شول چه هغه څه چه قرآنکریم کښي راغلي دي ممکن نه ده چه هغه دي د بشر کلام وي، بلکه هغه د بشر د خالق، او ددي ټول کون د خالق او پیدا کوونکي کلام دې.

په قرآنکریم کښي خومره ډیر دلایل دي چه هغه په دي خبره دلالت کوي چه الله تعالی په ربوبیت، الوهیت او اسماء صفاتو کښی یو لا شریک له دې، چه خومره نا آشنا او غیر مسبوق کون یي پیدا کړې دي، الله تعالی فرمایي: (سُبْحَنَ الَّذِیْ فِی الْأَفَاقِ وَفِی أَنْفُسِهِمْ حَتَّىٰ یَبْیِّنَ لَهُمْ أَنَّهُ الْحَقُّ أَوَلَمْ یَكْفِ بِرَبِّكَ أَكْثَرُ عَلٰی كُلِّ شَیْءٍ شَهِیدٌ) حَمَّ السَّجْدَةِ: ۵۳.

ترجمه: زر دې چه وبه ښایو دوی ته خپل دلایل د اسمانونو او ځمکی په اطرافو او څنډو کښی، او ددوي په ځانونو کښي به یي هم ورته وښایو، تردی چه دوي ته ښه واضحه او څرگنده شي چه دا قرآنکریم حق او رښتیني دې، آیا ستا رب او پالونکي (الله تعالی) کافی او بس نه دې چه هغه په هر څه باندی گواه او شاهد دې؟.

نهم: د قرآنکریم د معانیو ترجمه او ژباړه:

ترجمه دی ته وایي چه یو کلام او خبره د یوی ژبی څخه بلی ژبی ته وژباړل شي، او هیڅ ترجمه له مشکلاتو څخه خالي نه وي؛ ځکه د یو کلام لغوي صیغت او جوړښت د یو نص له مکوناتو څخه مهم عنصر دې، او کله کله بیا د یو نص په ژباړه کښی همغه لغوي صیغت ساتنه گرانه وي، اګر که دغه ترجمه د هغو نصوصو هم وي چه انسانانو یي صیغت او تألیف کړې وي.

نو که دغه ژباړه د قرآنکریم د نصوصو وي نو دا گرانوالی نور هم زیاتېږي؛ ځکه قرآنکریم د الله سبحانه و تعالی کلام دې، او هم له هغه څخه په عربي ژبه نازل شوې دې، چه لفظ او معنا دواړه یي د الله تعالی لخوا د وحیی په واسطه راغلي دي، او د یو انسان له وسه پوره نه ده چه دا دعوا وکړي چه هغه د قرآنکریم په ټولو پوره معانیو باندی احاطه کړی ده، او یا دا چه ژباړن کولې شي چه د قرآنی نص او الفاظو دوباره صیغت او جوړونه په هغه طریقه کولې شي په کومه طریقه چه هغه الله تعالی په عربي ژبه رالېږلي دي.

نو سره له دی چه د قرآنکریم ترجمه او ژباړنه یو ډیر گران کار دی، خو سره له دی هم د مسلمانانو علماء په دی خبره ډیر تاکید کوي چه د نړی ټولو خلکو ته - چه هغوي په هره ژبه خبری کوي - د قرآنکریم او په هغی کښی د راغلو پیغامونو رسول هم یو ډیر ضروري کار دې، او دا کار پرته له دي چه د قرآنکریم ترجمه وشي، او وژباړل شي په بله طریقه سر ته نه رسیږي.

او نورو ژبو ته د قرآنکریم ژباړه په څو ډوله ده:

۱/ دا چه د قرآنکریم د معانیو ترجمه او ژباړه وشي پرته له کوم تفسیر څخه، یعنی یواځی د قرآنکریم دالفاظو معانی بلی ژبی ته وژباړل شي.

۲/ دا چه د ترجمی او ژباړی برسیره څه توضیح او تفسیر هم ورسره ذکر شي، نو دا به داسی وي لکه چه له عربي ژبی پرته پر بله ژبه د قرآنکریم تفسیرونو څخه یو تفسیر وي.

خو د قرآنکریم د معانیو ترجمه او ژباړه که هر څومره دقیقه وي، او هر څومره که مترجم او ژباړن په دواړو ژبو ښه مهارت ولري، او د قرآنکریم د آیاتونو په معانیو باندی ښه احاطه هم ولري، خو سره له دي ټولو دغه ترجمی او ژباړی ته قرآن نه ویل کیږي، ددی خبری لاملونه دوه دي:

لومړې دا چه قرآنکریم د الله تعالی کلام دې او د الله تعالی لخوا په عربي ژبه نازل شوې دې، او هغه د بیان، ضبط او قوت په اعلی درجه کښی دې، نو ددی د آیاتونو په بله ژبه صیانت او تألیف ددي لپاره کافي ده چه دغه ترجمی ته قرآن ویل او په قرآن نومول یو باطل کار دې.


دوهم دا چه ترجمه او ژباړه د مترجم او ژباړن له هغه فهم او پوهی څخه تعبیر دې چه دې یي د قرآنکریم له معانیو څخه فهموي، نو لکه څرنګه چه په عربي ژبه یو تفسیر ته قرآن نه ویل کیږي، نو همدارنګه دقرآنکریم د معانیو ترجمی او ژباړی ته هم قرآن ویل ممکن نه دي.

خو ددی لپاره چه د قرآنکریم د معانیو یوه ترجمه او ژباړه مقبوله او د علماو په نزد منل شوی ترجمه او ژباړه وي باید هغه ضوابط او قواعد چه علماو د قرآنکریم د معانیو د بیان لپاره ایښي دي په دغه ترجمه او ژباړه کښی موجود وي.

او په عین وخت کښی مترجم او ژباړن له دي څخه ځان وساتي چه د قرآنکریم د ترجمی په وسیله خلکو کښی غلطی او محترفي معناګانی خپری کړي، او یا ترجمه په هغه څه باندی مشتمله وي چه دمسلمانانو شعایرو او مقدساتو ته پکښی سپکاوي او بد وضعیتي وي، او دا داسی څه دي چه په یو شمیر هغو ترجمو کښی شته کومی چه دمستشرقینو او یا اسلام ته په درواغو منسوبو خلکو لخوا لیکل شوی دي، دوي په اصل کښي فاسدی عقیدې لري، چه له دی کبله کوشش کوي ددی عظیم اسلام ښی او شعارونه ونړوي، او د مقدس دین اسلام صحیح عقیدې او غوره شریعت کښی طعن ته لار پیدا کړي.

له همدی کبله د قرآنکریم د چاپولو لپاره دملک فهد مرکز د قرآنکریم د موثقو او صحیحو ترجمو او ژباړو چاپ او خپرونه په غاړه واخستله، ترڅو وکولاي شي د قرآنکریم لوړ او اعلی پیغام هغه خلکو ته – چه په عربي ژبه نه پوهیږي، – په ښه شان د هغوي په خپلو ژبو ورسول شي.

والحمد لله رب العالمین، وصلى الله على نبينا محمد وعلى آله وصحابه أجمعين، والتابعين ومن تبعهم بإحسان إلى يوم الدين.



سُورَةُ الْفَاتِحَةِ

اول جزء اول منزل

«دالفاتحة» سورت مکي دی، (۷) آیتونه لري»

«دالمدر» سورت نه وروسته نازل شوی دی، په تلاوت کې (۱) او په نزول کې (۵) سورت دی، او (۱) رکوع لري»

بِسْمِ اللَّهِ الرَّحْمَنِ الرَّحِيمِ

(شروع کوم) په نامه د الله چې ډېر زیات مهربان او ډېر رحم کوونکی دی.

تفسیر: «رحمن» او «رحیم» دواړه د مبالغې صیغې دي، مگر په «رحمن» کې له «رحیم» څخه مبالغه زیاته ده، په دغه ترجمه کې ددغو ټولو نکتو لحاظ شوی دی.

الْحَمْدُ لِلَّهِ

ټولې ستاینې (د کمال صفتونه) خاص الله لره دي.

تفسیر: تر ټولو ښې او غوره ستاینې (صفتونه) چې له پيله تر آخره پورې شوي دي، یا کیدونکي دي هغه واره خاص الله تعالی لره ښايي، ځکه چې الله تعالی د هر نعمت او هر څیز پیدا کوونکی او بخښونکی دی، او ښه یې عامه ده که بې واسطې وي او که په واسطې سره وي.

تنبیه: دفاتحې په سورت کې الله تعالی د (۷) څیزونو یادونه کړې ده:

(۱) د نعمت یادونه لکه چې فرمایي:

رَبِّ الْعَالَمِينَ

چې پالونکی د ټولو مخلوقاتو دی.

تفسیر: دمخلوقاتو جمعې ته (عالم) ویل کیږي، نو لدې کبله د جمعې په شکل نه راوړل کیږي، مگر په دې آیت کې د عالم د هر جنس دښودلو لپاره د جمعې په شکل راغلی دی، لکه دملائکو عالم، دانسانانو عالم، دپیرانو عالم، او نور تر څو چې دا خبره ښه روښانه شي، چې د عالم ټول افراد دالله تعالی مخلوق دی.

(۲) دښو ښو څیزونو د ورکولو او بخښلو تمه او هیله (امید) لکه چې فرمایي:

الرَّحْمَنِ الرَّحِيمِ

ډېر زیات مهربان پوره رحم کوونکی

تفسیر: یعنې ټولې ستاینې (صفتونه) خاص الله تعالی لره دي، چې د ټولو مخلوقاتو پالونکی او روزونکی (تربیت کوونکی) دی، او ډېر زیات مهربان دی چې هر ساکنې (ذي روح) ته دروغ، بدن او رزق ورکوونکی دی، او پوره رحم کوونکی دی چې یواځې مؤمنانو ته داجر او ثواب، دجنت دنعمتونو او خپلې رضا او دیدار بخښونکی دی.

(۳) درب العزت «جل شأنه وأعظم برهانه» په عظمت او قدرت کې فکر کول لکه چې فرمایي:


غَيْرِ الْمَغْضُوبِ عَلَيْهِمْ وَلَا الضَّالِّينَ

نه «لاره دهغو بدو کسانو چې» غضب کړی شوی پر هغو باندې او نه «لاره دهغو بدو کسانو چې» گمراهان دي.

تفسير: (يعني مونږ ته دهغو کسانو سمه او صافه لاره وښيه چې په هغو باندې انعام شوی دی، او له هغو کسانو له کږو وږو لارو مو چې پرې غضب شوی او گمراهان دي چپ (بچ) کړه، او له بدانو له متابعت څخه مو وساته).

الله تعالی دغه سورت دخپلو بندگانو له ژبو څخه فرمایلي دی، يعنې کله چې تاسو زموږ دربار ته حاضر یږئ نو له مونږ څخه دا رنگه سوال وکړئ، نو ځکه ددې سورت یو نوم «تعليم المسئلة يعنې دغوښتلو ښودنه» هم دی.

ددې سورت په لومړۍ برخه کې دالله تعالی ثنا او صفت دی، دویمه برخه یې دبندهگانو ددعا لپاره ده.



سُورَةُ الْبَقَرَةِ

«د» البقرة» سورت مدني دی، پرته له (۲۸۱)م آيت څخه چې د «حجة الوداع» په کال په مني کې نازل شوی دی.»
 «دوه سوه شپږ اتيا (۲۸۶) آيتونه او څلويښت (۴۰) رکوع لري.»
 «د» المطففين» له سورت څخه وروسته نازل شوی دی، په تلاوت کې (۲) او په نزول کې (۸۷) سورت دی.»

بِسْمِ اللَّهِ الرَّحْمَنِ الرَّحِيمِ

(شروع کوم) په نامه د الله چې ډېر زیات مهربان او پوره رحم کوونکی دی.

الْم

تفسیر: دغو حروفو ته «مقطعات» وايي، ددغو حروفو په اصلي معنا باندې پرته له الله تعالی څخه بل هیڅوک نه شي پوهیدی، او څوک وائي چه دغه حروف د الله تعالی او دده در رسول صلی الله علیه وسلم تر منځ مخصوص رموز دي، چې مونږ ته دځینو مصالحو او حکمتونو لامله نه دي رابنکاره شوي.

ذَلِكَ الْكِتَابُ لَا رَيْبَ فِيهِ

دا کتاب نشته هیڅ شک په ده کې (چې د الله تعالی له لوري نازل شوی دی).

تفسیر: یعنې په دې خبره کې هیڅ شک او شبهه نشته چې قرآن د الله تعالی کلام دی، او ټول مضامین یې رښتیني او واقعي دي.

هُدًى لِلْمُتَّقِينَ

(دغه کتاب) لارښوونکی دی لپاره د پرهیزګارانو.

تفسیر: له دغه ځایه د عظیم الشان قرآن تر آخره پورې د «هُدًى لِلْمُتَّقِينَ» ځواب دی، چې د بندګانو له خوا غوښتل شوی وو.

یعنې دغه کتاب هغو بندګانو ته لار ښيي، چې له الله تعالی څخه وېره لري، ځکه هغه څوک چې د الله تعالی څخه ویرېږي هغه خامخا د ښو او بدو امورو «طاعت او معصیت» غوښتنه او پلټنه (لټون) کوي، او د چا په زړه کې چې د الله تعالی وېره نه وي، نو هغه به له طاعت سره څه علاقه او له معصیت څخه به څه اندېښنه ولري؟

الَّذِينَ يُؤْمِنُونَ بِالْغَيْبِ وَيُقِيمُونَ الصَّلَاةَ وَمِمَّا رَزَقْنَاهُمْ يُنْفِقُونَ

هغه کسان چې ایمان (باور) لرونکي دي په غیب باندې او قائموي دوی (سم اداء کوي سره د ټولو حقوقو) لمونځ او ځینې له هغو شیانو چې ورکړي مونږ دوی ته صرفوي یې (د الله تعالی د رضا لپاره).

تفسیر: یعنې هغه شیان چې دهغوی له عقولو او حواسو څخه پټ دي لکه وحدانیت، رسالت، حشر، نشر، قیامت، حساب، کتاب، ملائک، جنت، دوزخ، او نور دغه واړه د الله تعالی او دهغه در رسول صلی الله علیه وسلم له ارشاد سره

سم حق او يقيني گڼي، له دې څخه دا رابښکاره شوه چې ددغو غايبو او پټو شيانو منکران د هدايت له فيضه محروم او بې برخې دي.

دلمانځه له اقامت څخه مطلب دادی چې هغه تل دخپلو ټولو حقوقو او آدابو په مراعات کولو سره په ټاکلو (مقررو) وختونو کې اداء کړی شي.

دتولو عباداتو اصل درې شيان دي:

(۱) هغه امور چې دزړه سره تعلق او اړه لري.

(۲) هغه امور چې په بدن پورې متعلق او تړلي وي.

(۳) هغه امور چې په مال پورې مربوط وي.

په دې مبارک آيت کې دا درې واړه اصول په ترتيب سره ياد شوي دي.

وَالَّذِينَ يُؤْمِنُونَ بِمَا أُنْزِلَ إِلَيْكَ وَمَا أُنْزِلَ مِنْ قَبْلِكَ وَبِالْآخِرَةِ هُمْ يُوقِنُونَ

او هغه کسان چې ايمان لري (دوی) په هغه (کتاب) چې نازل کړی شوی دی تاته او (په) هغو (کتبونو) چې نازل کړی شوي دي له مخه د تا او په آخرت دوی يقين کوي (چې ضرور راتلونکی دی).

تفسير: په تير آيت کښې دهغو کسانو يادونه وه چه له شرک نه وتلی او مسلمانان شوي دي، لکه دمکي خلک، او په دغه آيت کښې هغه کسان ياد شوي دي چه اهل کتاب ؤ او په اسلام مشرف شوی دی لکه يهود او نصاری.

أُولَٰئِكَ عَلَىٰ هُدًى مِّن رَّبِّهِمْ وَأُولَٰئِكَ هُمُ الْمُفْلِحُونَ

دغه (ستایل شوي) کسان (دي) په هدايت له (جانبه) درب خپل او دغه (ستایل شوي) کسان دي هم دوی په مراد رسېدلي دي.

تفسير: يعنې دايماندارانو دغو دواړو ډلو ته چې پاس يادې شوي؛ په دنيا کې دوی ته هدايت ور په برخه شو، او په آخرت کې خپلو مرادونو ته رسېږي، له دې څخه معلوم شو؛ چې هر هغه څوک چې دايمان له نعمت او له ښو اعمالو څخه محروم او بې برخې دی؛ د هغه دنيا او آخرت دواړه برباديږي اوس دمومنانو د دغو دوه ډلو له يادونې څخه وروسته د کافرانو د حالاتو يادونه کيږي.

إِنَّ الَّذِينَ كَفَرُوا وَسَوَاءٌ عَلَيْهِمْ أُنذِرْتَهُمْ أَمْ لَمْ تُنذِرْهُمْ لَا يُؤْمِنُونَ

بېشکه هغه (خاص) کسان چې کافران شوي دي؛ برابر دي په دوی وېرول ستا دوی لره او نه وېرول ستا دوی لره؛ دوی ايمان نه راوړي، (يا دا خبره) که ووېرې ته هغوی يا که نه وېرې هغوی؛ ايمان نه راوړي.

تفسير: له دې کفارو څخه خاص هغه خلق مراد دي، چې هغوی ته کفر مقرر شوی دی، او دايمان له دولت څخه تل بې برخې دي (لکه أبو جهل، أبو لهب، او نور) که نه، نو ښکاره ده چې ډېر کسان له هغو خلقو څخې چې کافران وو په اسلام مشرف شوي دي، او وروسته له دې نه هم مسلمانېږي.

حَتَّمَ اللَّهُ عَلَى قُلُوبِهِمْ وَعَلَى سَمْعِهِمْ وَعَلَى أَبْصَارِهِمْ غِشَاوَةً وَلَهُمْ عَذَابٌ عَظِيمٌ ٤

مهر لگولی دی الله پر زړونو د دوی او پر غوږونو د دوی، او پر سترگو د دوی (یوه ځانته) پرده ده، او دی دوی لره عذاب ډېر لوی.

تفسیر: دهغوی پر زړونو مهر لگول شوی دی (یعنې دحق پر خبرو باندې نه پوهیږي) او پر غوږونو باندې یې مهر لگولی شوی دی (یعنې رښتیا خبرو ته په غور سره غوږونه نه ږدي) او پر سترگو باندې یې پرده ده (یعنې دحق لاره نه ویني) د کفارو بیان هم ختم شو، اوس په دغو وروستیو دریارلسو آیتونو کې د منافقانو حالات راځي:

وَمِنَ النَّاسِ مَنْ يَقُولُ آمَنَّا بِاللَّهِ وَيَالْيَوْمِ الْآخِرِ وَمَا هُمْ بِمُؤْمِنِينَ ٥

او ځینې له خلقو هغه څوک دي چې وایې ایمان راوړی دی مونږ په الله او په ورځ وروستی (چې قیامت او د جزا وخت دی)، حال دا چې نه دي دوی مؤمنان.

تفسیر: یعنې د زړه له کومې یې ایمان نه دی راوړی؛ چې هغه ته حقیقي ایمان ویلی شي، یواځې په ژبې سره د مسلمانانو د تبرايتلو لپاره دایمان اظهار کوي.

يُخَيِّدُونَ اللَّهَ وَالَّذِينَ آمَنُوا وَمَا يَخْدَعُونَ إِلَّا أَنْفُسَهُمْ وَمَا يَشْعُرُونَ ٦

ټکي کوي دوی (په خپل ګمان) له الله سره او له هغو کسانو سره چې ایمان یې راوړی دی حال دا چې نه کوي ټکي دوی مګر له ځانو خپلو سره، حال دا چې دوی شعور نه لري، (او نه پوهیږي چې ضرر یې هم دوی ته رسېږي).

تفسیر: یعنې ددوی دا تبرايتل نه په الله تعالی باندې چلېږي چې عالم الغیب دی، او نه په مؤمنانو باندې څه اثر اچولی شي، ځکه هغوی دخپل رسول صلی الله علیه وسلم په ژبه او نورو دلائلو او قرائینو په وسیله د دوی له فرېکاری او دغابازی څخه خبریږي، بلکه ددې فرېب وېال او دهغې خرابي په حقیقت کې هم دوی ته بېرته ورګرځي، خو سره له دې دوی دخپل غفلت، ګناه، او جهالت له امله په غور سره ورته نه ګوري، او دهغې په نقصان او زیان نه پوهیږي.

«او دغه منافقان دخپل ځان په ضرر او نقصان ځکه نه پوهیږي چې»:

فِي قُلُوبِهِمْ مَرَضٌ فَزَادَهُمُ اللَّهُ مَرَضًا ٧

په زړونو ددوی کې مرض (دشک او نفاق) دی، نو زیات کړ دوی لره الله مرض.

تفسیر: دهغوی په زړونو کې د نفاق، او د اسلام له دین څخه د نفرت او له مسلمانانو سره د کینې او عناد مرض لا له پخوا موجود وو، اوس د قرآن کریم د نزول، او د اسلام دشوکت د ظهور، او د مسلمانانو د ترقی، نصرت، او لوړتیا (او چتوالی) له کبله د دوی هغه ناروغتیا لا سخته او درنه شوه.

وَلَهُمْ عَذَابٌ أَلِيمٌ ٨ بِمَا كَانُوا يَكْذِبُونَ ٩

او (مقرر) دی دوي ته عذاب ډېر دردناک په سبب ددې چې وو دوی چې دروغ به یې ویل (په اظهار دایمان سره).

تفسیر: له دې دروغو ویلو څخه هماغه د اسلام په اړه د دروغو دعوی چې ویل به یې «آمَنَّا بِاللَّهِ وَالْيَوْمِ الْآخِرِ» مراد ده، چې پاس تېره شوه، یعنې «عَذَابٌ أَلِيمٌ» په حقیقت کې د دوی د نفاق سزا ده، نه د مطلقو دروغ ویلو.

وَإِذَا قِيلَ لَهُمْ لَا تُفْسِدُوا فِي الْأَرْضِ قَالُوا إِنَّمَا نَحْنُ مُصْلِحُونَ ⑩

او کله چې وویلې شي دې منافقانو ته: فساد مه کوي په ځمکه کې نو وایي دوی بېشکه هم دا خبره ده چې مونږ هم دغه اصلاح کوونکي یو.

تفسیر: لنډه دا چې منافقانو به ډول ډول فسادونه خپرول (خورول):

(۱) په نفساني خواهشونو کې غرق او دشرعي احکامو له منلو څخه نفرت کوونکي او سستي کوونکي وو.

(۲) له مسلمانانو او کافرانو (دواړو) سره به یې تګ راتګ درلود (لرلو) دخپل قدر او منزلت د لوړتیا (ترقي) لپاره به یې دمسلمانانو خبرې کافرانو او دکافرانو به یې مسلمانانو ته رسولې، او یو بل ته به یې جعلي او شیطاني کوله.

(۳) له کافرانو سره یې په ډیر دار او مدار سره ګډون، ملاقات او معاملي کولې.

إِنَّمَا أَنَّهُمُ الْفُاسِدُونَ وَلَكِنْ لَا يَشْعُرُونَ ⑪

خبردار اوسئ! بېشکه دوی دي هم دوی فساد کوونکي مګر نه لري دوی شعور (پخپل فساد).

تفسیر: هغه چارې چې منافقان یې دمصلحت او صلح په بهانې او پلمې سره کوي، هغه ټولې په حقیقت کې فساد او نفاق دی، مګر دوی نه پرې پوهیږي او شعور نه لري.

وَإِذَا قِيلَ لَهُمُ امْنُوا كَمَا آمَنَ النَّاسُ قَالُوا أَنُؤْمِنُ كَمَا آمَنَ السُّفَهَاءُ ⑫

او کله چې وویلې شي دوی ته چې ایمان راوړئ لکه چې ایمان راوړی دی نورو خلقو؛ نو وایي دوی: آیا ایمان راوړو مونږ لکه چې ایمان راوړی دی ناپوهانو؟!

تفسیر: دا خبرې به یې په خپلو زړونو کې راګرځولې، یا به یې یو له بل سره کولې، یا به یې له هغو ضعیفو مسلمانانو سره یادولې، چې په کومه وجه له دوی سره په پټو خبرو کې شریک وو، دا کسان چې دمنافقانو په نظر «سفهاء» ورځي، په حقیقت کې داسې ریښتیني مسلمانان دي چې دالله تعالیٰ په احکامو باندې خپل ځانونه جاروي، او دخلکو له مخالفت څخه هیڅ اندیښنې او پروا نه کوي، ددوی پر عکس منافقانو به له مسلمانانو او کافرانو دواړو سره ددنیوي ګټو په خاطر ظاهر داری کوله، او دآخرت فکر ورسره نه وو نو ځکه یې اسلامي شریعت ته غاړه ایښودل ناپوهي ګڼله.

إِنَّمَا أَنَّهُمُ السُّفَهَاءُ وَلَكِنْ لَا يَعْلَمُونَ ⑬

خبردار اوسئ! بېشکه دوی دي هم دوي ناپوهان، مګر نه پوهیږي دوی (په ناپوهۍ خپلې).

تفسیر: په حقیقت کې همدا منافقان ناپوهان دي، چې ددنیوي بې ثباته او فنا کیدونکې اغراضو او ګټو (فائدو) له امله یې آخرت تر شا کړی، او ورڅخه بې پروا شوي دي، د فاني شي غوره کول او د باقي شي پرېښودل څومره حماقت دی؟ خو منافقان تر دې درجې پورې ناپوهان دي چې په دې ښکاره حقیقت هم نه پوهیږي.

وَإِذْ يَقُولُ الَّذِينَ آمَنُوا قَالُوا آمَنَّا وَإِذَا خَلَوْا إِلَىٰ شَيَاطِينِهِمْ قَالُوا إِنَّا مَعَكُمْ إِنَّمَا نَحْنُ مُسْتَهْزَؤُونَ ⑭

او کله چې ملاقات وکړي (منافقان) له هغو کسانو سره چې ایمان یې راوړی دی، نو وایي دوی: ایمان مو راوړی دی، او کله چې یواځې شي له شیطانونو (مشرانو) خپلو سره نو وایي دوی: بېشکه مونږ له تاسو سره یو، بېشکه همدا خبره ده چې مونږ مسخرې کوونکي یو (په مؤمنانو پورې).

تفسير: له شياطينو (شريانو) خخه يا هغه كفار مراد دي: چې ټولو خلقو ته به يې خپل كفر ښكاره كاوه، يا هغه منافقين مراد دي، چې د منافقانو غټان او رئيسان گڼل كېدل، يعنې منافقانو به خپلو مشرانو ته ويل چې: په كفر او نورو ديني معتقداتو كې مونږ بيخي له تاسو سره يو او له تاسو خخه هيڅكله نشو جلا (جدا) كېدى، او ځمونږ دغه ظاهري موافقت چې له مسلمانانو سره يې كوو، داسې ونه گڼئ چې گوندې مونږ په رښتيا له هغو سره موافق يو، مونږ خو پر دوى ملنډې (پسڅند) وهو، او مسخرې پرې كوو.

اللَّهُ يَسْتَهْزِئُ بِهِمْ وَيَمُدُّهُمْ فِي طُغْيَانِهِمْ يَعْمَهُونَ ⑩

الله ټوكې او مسخرې كوي په دوى پورې، او مهلت وړ كوي دوى ته په سر كشى د دوي كې، حال دا چې دوى حيران دي (په خپل كار كې).

تفسير: څرنگه چې الله تعالى مؤمنانو ته فرمايلي دي چې له منافقانو سره هم د مسلمانانو په شان معامله وكړئ، او دهغوى دمال او ځان سره څه غرض ونكړئ، نو ځكه منافقانو دخپلې ناپوهۍ له امله داسې گمان وكړ، چې دايمان له راوړلو خخه هغه فائده چې مسلمانانو ته ورسېږي همغه گردهې مونږ ته هم د خولې په تشو خبرو رارسېږي، او داسلام په ظاهري اظهار سره بيخي ډاډه او هوسا (مطمئن) شوي يو، حال دا چې دا كار په پاى (آخر) كې منافقين په يوې سختې بلا اخته كوي، او دهغوى انجام وړ خرابوي، نو اوس انصاف وكړئ، چې په حقيقت كې دا تمسخر پر مسلمانانو دى كه په منافقانو؟.

تنبيه: په دې آيت كې ﴿فِي طُغْيَانِهِمْ﴾ د ﴿وَيَمُدُّهُمْ﴾ له فعل سره متعلق دى، مگر په ځينو نورو ډيلوي ترجمو كې له ﴿يَعْمَهُونَ﴾ سره تړل شوى دى، چې له هغه خخه معنى خرابه او دمعترله وو له مسلك سره موافقه او دسنيانو له اصولو او دعبو له استعماله بيخي مخالفه او غلطه ده، چې پوهان پرې ښه پوهېږي.

أُولَٰئِكَ الَّذِينَ اشْتَرَوُا الضَّلَالَةَ بِالْهُدَىٰ فَبَرَّحَتْ بِجَارِهِمْ وَمَا كَانُوا مُهْتَدِينَ ⑪

دا هغه كسان دي چې پېرودلي (اخيستلي، غوره كړي) يې ده گمراهي په هدايت سره، نو هيڅ گټه (فائده) ونه كړه سوداگري د دوى (بلكه زيان يې وكړ) او نه وو دوى لار موندونكي (حق ته).

تفسير: له تجارت خخه مراد هماغه د هدايت په ځاى د گمراهۍ او ضلالت غوره كول دي، چې اوس يې ذكر وشو، يعنې منافقانو په ښكاره ډول ايمان ومانه، او په زړه كې يې كفر غوره كړ، چې دهغه له امله په آخرت كې خوار او په دنيا كې بې اعتباره شول.

مَثَلُهُمْ كَمَثَلِ الَّذِي اسْتَوْقَدَ نَارًا فَلَمَّا أَضَاءَتْ مَا حَوْلَهُ ذَهَبَ اللَّهُ بِنُورِهِمْ وَتَرَكَهُمْ فِي ظُلُمَاتٍ لَا يُبْصِرُونَ ⑫

مثال د منافقانو (په نفاق كې) په شان د مثال د هغه چا دى، چې بل كړى وي اور (په ټپو تورو تيارو كې) نو كله چې روښانه كړي دغه (اور) هغه ځايونه چې چاپېر د هغه دي، نو مړه كړي الله رڼا د دوى او پرېږدي دوى په تيارو كې په دى حال كې چې هيڅ نه وينې.

تفسير: د منافقانو حال داسې دى، لكه چې څوك په يوه تپه (توره) تياره شپه كې د لارې د موندلو او له ضررناكو شيانو خخه د ځان په امن كولو له امله اور بل كړي، او په لوى يابان كې يوه نړۍ لاره ځانته پيدا كړي، كله چې په رڼا كې لار

ورښکاره شي، نو الله تعالی هغه رڼا ترې مړه کړي، او هغه په همغه توره تیاره شپه او ډاگه میدان کې وچ کلک ولاړ وي، او هیڅ خیز الله نه ورښکاروي، همداسې منافقانو هم د مسلمانانو له وېرې د شهادت د کلمې له رڼا ځنې غوښته چې کار واخلي، خو سم د لاسه یې لږ څه فایده (لکه د ځان او مال ساتنه) ترې واخیسته، چې ناڅاپه د شهادت د کلمې رڼا او نور منافع گړد وړک شول، نو وروسته له مړ کېدلو څخه په دردناک عذاب اخته شول.

صُورُكُمْ عَنْهُمْ فَهُمْ لَا يَرْجِعُونَ ﴿١٩﴾

(دوی) کانه دي، گونگیان دي، پانده دي، نو بېرته نه راگرځي دوی (له گمراهۍ نه)

تفسیر: یعنې کانه دي چې رښتیا او حقه خبره نه شي اورېدی، گونگیان دي د حق له اقراره او رښتیا ویلو، پانده دي د حق له لیدلو، او دخپلې گټې (فائدې) او تاوان له کتلو نه چې څوک کون هم وي، گونکی هم وي، نو هغه به په څه ډول په لار راشي؟ هو! که یواځې پوند وای، نو یا به یې چاته غږ کاوه، یا به یې د کوم سړي خبره اورېده، نو له دوی ځنې هیڅ هیله او توقع نه کیږي، چې له گمراهۍ او بې لار توب ځنې مخ واړوي او په سمه لار شي.

أَوْ كَصَيْبٍ مِّنَ السَّمَاءِ فِيهِ ظُلُمٌ وَّرَعْدٌ وَبَرْقٌ يَّجْعَلُونَ أَصَابِعَهُمْ فِي آذَانِهِم مِّنَ الصَّوَاعِقِ حَذَرَ الْمَوْتِ وَاللَّهُ مُحِيطٌ بِالْكَافِرِينَ ﴿٢٠﴾

یا (مثال د دوی) په شان د صاحبانو د زورور غټ څاڅکي باران دی (چې اوري) له طرفه د آسمانه، چې وي په دې کې تیارې، تندر، او برېښنا، نو نننه باسي دوی گوتې خپلې په غوږونو خپلو کې له امله د سخت آواز د تندرونو له وېرې د مرگه، او الله احاطه کوونکی دی په کافرانو (په علم او قدرت خپل).

تفسیر: دویم مثال د دغو منافقانو په شان د هغو کسانو دی، چې پر دوی له آسمانه یعنې له بره - د پاسه - نه په ډېر شدت سره باران اوري، او څو ډوله تیارې هم په هغه کې وي.

همداسې منافقان هم له یو لوري د خپلو دنيوي اغراضو او مصالحو له امله په یوه عجیبه پریښانۍ، وېره، او کشمکش کې اخته دي، او په خپلو چټي تدبیرونو سره دخپلو ځانونو ژغورل (ساتل) غواړي، مگر د الله تعالی قدرت له هر لوري کافران چار چاپېر نیولي او احاطه کړي یې دي، او دهغه له نیولو او له عذابه په هیڅ ډول نشي خلاصیدی.

يَا دَاؤُدُ الْبَرْقُ يَخْطَفُ أَبْصَارَهُمْ كُلَّمَا أَضَاءَ لَهُمْ مَّشَوْا فِيهِ وَإِذَا أَظْلَمَ عَلَيْهِمْ قَامُوا وَلَوْ شَاءَ اللَّهُ لَذَهَبَ بِسَبْعِهِمْ وَأَبْصَارُهُمْ إِنَّ اللَّهَ عَلَى كُلِّ شَيْءٍ قَدِيرٌ ﴿٢١﴾

نژدې ده چې برېښنا وټټوي (نور) د سترگو د دوی، کله چې رڼا کړي (برېښنا) دوی ته لاره؛ نوروان شي دوی پکې، او کله چې تیاره کړي په دوی نو ودرېږي، او که اراده کړې وای الله (د دوی د کونوالي او پوندوالي) نو خامخا زائل کړي به یې وو (ظاهري قوت) د اورېدلو د دوی، او (ظاهري قوت) د لیدلو د دوی، بېشکه الله په هر څیز ښه قادر دی (چې ځینې یې کډول او پندول دي).

تفسیر: حاصل یې دا چې منافقان په خپل ضلالت او ظلماتي خیالاتو کې مبتلا دي، خو کله چې د اسلام د نور غلبې او د قوتناکو معجزو ظهور ته گوري، او شرعي تهدید او تاکید اوري، نو لږ څه منتبه او په ښکاره ډول د «صراط مستقیم» په لوري متوجه کیږي، او هر کله چې څه دنيوي اذیت او مشقت په نظر ورشي، نو خپل کفر باندې ټینګیږي، لکه چې

د باران په شدت او تپه (توره) تیاره کې د برېښنا له برېښیدلو سره په تللو باندې شروع کوي، او بیا بېرته وچ کلک درېږي، مگر څرنګه چې الله تعالیٰ په هر شي باندې پوه او علیم دی، او هیڅ څیز د هغه له قدرت څخه د باندې نه دی، نو دوی ته له داسې هیلو او تدبیرونو څخې هیڅ یوه ګټه (فائده) نه ور رسیږي.

(فائده): ددې سورت له شروع څخه تر دې ځایه پورې یې ددریو ډلو ذکر وفرمایه، لمړی: دمومنانو، دویمه: د کافرانو چې دهغوی پر زړونو باندې داسې مهر لګول شوی دی چې هیڅکله به ایمان رانه وړي، دریمه: دمنافقانو، چې په ظاهر لکه مسلمانان ښکاري، مگر دهغوی زړونه په هیڅ یو لوري نه دي.

يَا أَيُّهَا النَّاسُ اعْبُدُوا رَبَّكُمُ الَّذِي خَلَقَكُمْ وَالَّذِينَ مِنْ قَبْلِكُمْ لَعَلَّكُمْ تَتَّقُونَ ﴿١﴾ الَّذِي جَعَلَ لَكُمُ
الْأَرْضَ فِرَاشًا وَالسَّمَاءَ بِنَاءً ﴿٢﴾ وَأَنْزَلَ مِنَ السَّمَاءِ مَاءً فَأَخْرَجَ بِهِ مِنَ الثَّمَرَاتِ رِزْقًا لَكُمْ ﴿٣﴾ فَلَا تَجْعَلُوا لِلَّهِ
أَنْدَادًا وَأَنْتُمْ تَعْلَمُونَ ﴿٤﴾

ای خلقو! عبادت وکړئ درب خپل هغه (رب چې) پیدا کړي یې یی تاسې، او (پیدا کړي یې دي) هغه کسان چې وو پخوا له تاسې څخه؛ لپاره ددې چې تاسې ځان وساتئ (له عذاب د الله)، هغه (رب) چې ګرځولې یې ده تاسو ته ځمکه فرش، او (ګرځولې یې دی) آسمان چت، او نازلې کړي یې دي له (طرفه) د آسمانه اوبه، پس راوړې ایستې په دې (اوبو) سره له هر ډول میوو څخه روزي تاسې ته، نو مه ګرځوئ له الله تعالیٰ سره شریکان حال دا چې تاسې پوهیږئ (چې الله شریک نه لري).

وَإِنْ كُنْتُمْ فِي رَيْبٍ مِمَّا نَزَّلْنَا عَلَىٰ عَبْدِنَا فَأْتُوا بِسُورَةٍ مِثْلِهِ

او که چېرې یی تاسې په شک کې له هغه قرآنه چې ټوټه ټوټه نازل کړی دی مونږ په بنده خپل (محمد باندې) نو راوړئ تاسې یو سورت په شان دده!

تفسیر: دیوه کلام په نسبت شبهه یا له دې جهته کېدای شي چې څه خلل او ریب په کې وي، نو دهغه دفعه یې په ﴿ذَلِكَ الْكِتَابُ لَا يَرِيكَ فِيهِ﴾ سره وفرمایله، یا یې دا صورت کیدای شي چې د چا په زړه کې دپوهې له لږوالي یا د عناد د زیاتوالي له امله څه شک او شبهه پیدا کیږي، نو څرنګه چې دا صورت ممکن بلکه موجود وو، نو ددې د لرې کولو عمده او آسان صورت یې بیان وفرمایه، چې که تاسې ددې کلام په نسبت داسې خیال لرئ چې د بشر کلام دی؛ نو تاسې هم د دې قرآن د یوه سورت د درې آیتونو په اندازه همداسې فصیح او بلیغ یو سورت جوړ او ورسره یې مقابل کړئ، کله چې تاسې سره له ډیر فصاحت او بلاغت، د پاک قرآن د یوه وړوګي سورت له مقابلې څخه عاجز یی، نو باور وکړئ چې دا د الله تعالیٰ کلام دی، او د هیڅ کوم بنده خبره نه ده، په دې آیت کې د محمد صلی الله علیه وسلم نبوت لا ښه څرګند او مدلل شو.

وَادْعُوا شُهَدَاءَكُمْ مِنْ دُونِ اللَّهِ إِنْ كُنْتُمْ صَادِقِينَ ﴿٥﴾

او راوبولئ (ای مشرکانو!) مددګاران خپل بې له الله څخه که یی تاسې رښتیا ویونکي (په دې دعویٰ کې چې دا د انسان کلام دی).

تفسیر: یعنې که تاسې په دې دعویٰ کې رښتیني یی چې دا د بنده خبره ده، نو هومره پوهان، عالمان، شاعران، فصحاء، او بلغاء چې موجود دي پرته له الله تعالیٰ؛ له ټولو څخې مدد او کومک وغواړئ، او معاونت ترې واخلئ! او په دې سره یې ولمسوی چې ټول سره کیني او یو لنډ سورت دقرآن دخو آیتونو په شان جوړ کړئ! یا یې دا مطلب دی چې

له الله تعالى نه په غير ستاسې هومره معبودان چې دي؛ له ټولو ځنې په ډيره تضرع او زاری او په دعاگانو سره غوښتنه وکړئ! چې په دې مشکل کې له تاسو سره مدد وکړي، او څه آسانتيا در ورسوي.

فَإِنْ لَّمْ تَفْعَلُوا وَلَنْ تَفْعَلُوا فَاتَّقُوا النَّارَ الَّتِي أُعِدَّتْ لِلْكَافِرِينَ ﴿۱۰﴾

پس که ونه کړی شو تاسو (دا کار) او له سره به یې ونه کړی شی، پس وساتئ تاسو (ځانونه) له هغه اوره چې خس (خاشاک) د هغه بنيادمان او تیري (گچې) دي، چې تیار کړی شوی دی (دا اور) لپاره د کافرانو.

وَبَشِّرِ الَّذِينَ آمَنُوا وَعَمِلُوا الصَّالِحَاتِ أَنَّ لَهُمْ جَنَّاتٍ تَجْرِي مِنْ تَحْتِهَا الْأَنْهَارُ كُلَّمَا رُزِقُوا مِنْهَا مِنْ ثَمَرَةٍ رَزَقُوا قَالُوا هَذَا الَّذِي رُزِقْنَا مِنْ قَبْلُ وَأَنُؤَاهُ مُمْتَاعًا ﴿۱۱﴾

او زېږی وړ کړه (ای محمده) هغو کسانو ته چې ایمان یې راوړی دی (په ټولو مؤمن به شيانو) او کړي یې دي ښه (عملونه) په دې چې بېشکه دوی ته جنتونه دي چې بهیري لاندې (تر مانیو او ونو) دهغو ویالې، هر کله چې روزي وړ کړه شي دغو (جنتیانو) ته له جنتو څخه څه میوه لپاره دخوړلو؛ نو وایې دا (جنتیان): دا همغسې میوه ده چې را کړای شوې وه مونږ ته پخوا له دې نه، او رابو وړه شي دوی ته میوه همرنگه (او په خوند کې سره بېله).

تفسیر: د جنت مېوې به د دنیا له مېوو سره مشابه وي، چې په شکل او صورت کې به عینا بیخي همغسې ښکاري، مگر په خوند، مزه، رائحه، خوږوالي، لطافت، او نزاکت کې به ډېر زیات فرق سره لري، او د دې دواړو په مینځ کې به د ځمکې او آسمان توپیر (فرق) وي.

وَلَهُمْ فِيهَا أَنْوَاعٌ مُطَهَّرَةٌ وَهُمْ فِيهَا خَالِدُونَ ﴿۱۲﴾

او وي به دوی لپاره په دغو (جنتونو) کې ښځې ښې پاکې ستره، او دوی به وي په دغو (جنتونو) کې همیشه.

تفسیر: د جنت ښځې به له ظاهري او باطني نجاساتو (او رذيله و اخلاقو) ځنې ټولې پاکې، صافې وي.

فائده: تر دې ځايه پورې یې ددرې شيانو ذکر وفرمايه، چې په هغو پوهيدل ضروري وو:

اول: «مبدأ» یعنې چې مونږ له کومه راغلي یو؟ او تر دې پخوا څه شی وو؟

دویم: «معیشت» چې څه خورو، او چېرې اوسو؟

درېم: «معاد» چې څومونږ پای او انجام به څه کیږي؟

إِنَّ اللَّهَ لَا يَسْتَحْيِي أَنْ يَضْرِبَ مَثَلًا مَّا بَعُوضَةً فَمَا فَوْقَهَا ﴿۱۳﴾

بېشکه الله حیا نکوي (نه شرمیري ددې خبرې نه) چې بیان کړي یو مثال (له مثالونو څخه) په میاشي سره یا چې پورته وي ترې.

تفسیر: کفارو وویل چې: «مونږ په بل دلیل سره ددې خبرې د شهادت وړاندې کوو، چې دا د الله کلام نه بلکه د بنده وینا ده، او هغه دا دی، چې یو لوی عظیم الشان سړی تل پخپلو خبرو اترو کې د ذلیلو او حقیرو شيانو له یادولو ځنې ځان ساتي، او له سره ژبه نه پرې خوځوي، نو حق تعالی چې له ټولو لویانو ځنې اعلی، اعظم، او اکبر دی، څرنگه به

خپل پاک کلام کې د میاشي، یا له هغه ځنې د کومې لویې خوځندې (حشرات الأرض) لکه مچ او غنې (جولاګي) مثال بیانوي، ځکه چې له (مثال) نه د (ممثل له) توضیح او تفصیل مطلوب دی، او په هغه کې د حقارت او عظمت څه خبره او مباحثه نه وي، او دا مطلوب به هلته حاصلېږي چې د (مثال) او د (ممثل له) په منځ کې پوره مطابقت وي، که (ممثل له) حقیر وي، نو ښايي چې د هغه (مثال) هم حقیر وي، که نه هغه (تمثیل) بېکاره ګڼل کېږي د ﴿فَبَاثِقَٰهَا﴾ معنی داسې هم کیدی شي، چې له میاشي ځنې په حقارت او صغارت کې زیات وي، لکه چې په ځینو احادیثو کې دنیا مثال د میاشي د وزر سره کړی شوی دی.

فَأَمَّا الَّذِينَ آمَنُوا فَيَعْلَمُونَ أَنَّهُ الْحَقُّ مِنْ رَبِّهِمْ وَأَمَّا الَّذِينَ كَفَرُوا فَيَقُولُونَ مَاذَا أَرَادَ اللَّهُ بِهَذَا مَثَلًا يُضِلُّ بِهِ كَثِيرًا وَيَهْدِي بِهِ كَثِيرًا

پس هر هغه کسان چې مؤمنان دي، پس پوهېږي (په یقین سره) چې بېشکه دا مثال حق دی له ربه د دوی څخه، او هر هغه کسان چې کافران شوي دي نو وایي: (له ډېرې ناپوهۍ او عناد نه) چې د څه څیز اراده کړې ده الله په دې مثال سره (داسې کړی ده الله چې): ګمراه کوي په دې مثال سره ډېر خلق، او سمه لار ښيي (د حق) په دې سره ډېرو خلقو ته.

تفسیر: یعنې مؤمنان داسې مثالونه حق او مفید ګڼي، او کافران د حقارت په ډول وایي چې: «له داسې حقیرو او سپکو مثالونو ځنې الله تعالی څه مطلب او اراده لري؟» ځواب ورکړی شوی دی چې: دغه کلام له سره تر پایه پورې هدایت دی، خو د ده نه اور بدلو څخه ډېر خلق د ګمراهۍ په کنده کې لوېږي، او ډېر خلق د هغه په مرسته د هدایت په سمه لاره درومي، یعنې دې څخه د حق د طرفدارانو او د باطل د هوا خواهانو پوره تمیز بیلوالی او جلاوالی (جداوالی) مقصود دی، چې هغه خورا مفید او ضروري شی دی.

وَمَا يُضِلُّ بِهِ إِلَّا الْفَاسِقِينَ ۚ الَّذِينَ يَنْفُضُونَ عَهْدَ اللَّهِ مِنْ بَعْدِ مِيثَاقِهِ وَيَقْطَعُونَ مَا أَمَرَهُ اللَّهُ بِهِ أَنْ يُوَصَّلَ وَيُفْسِدُونَ فِي الْأَرْضِ أُولَٰئِكَ هُمُ الْخَاسِرُونَ ﴿٢٠﴾

او نه ګمراه کوي (الله) په دې مثال سره مګر فاسقان، هغه کسان چې ماتوي دوی عهد د الله وروسته د محکموالي د هغه عهد او پرې کوي هغه چې حکم کړی دی الله په هغه سره، چې پیوند دې کړی شي، او فساد کوي دوی په ځمکه کې، او دغه کسان هم دوی دي زیان کاران (په دنیا او عقبی کې).

تفسیر: د ﴿وَمَا يُضِلُّ بِهِ﴾ قطع لکه قطع الرحم، له انبیاوو، علماوو، واعظانو، مؤمنانو، لمونځو، او نورو خیریه وو امورو نه مخ اړول چې د الله تعالی د رضا په خلاف دی، له فساد نه مراد دا دی چې: خلق به یې له ایمان ځنې زړه توري کول، او د هغه نفرت او کرکه به یې د هغوی په زړونو کې ور اچوله، او د اسلام مخالفان به یې په دې باندې تیزول چې له مسلمانانو سره مقاتله وکړي، او د مؤمنانو مقاتلې ته ملا وتړي، او د لویو اصحابو او د امت د صلحاوو عیوب ولټوي، یا یې پرې وتړي، او بیا یې مشهور کړي، چې د رسول الله (صلی الله علیه وسلم) او د محمدي دین بې احترامی د خلقو په زړونو کې کیني، او راز راز رسوم او بدعتونه به یې خپرول (خورول)، او د اسلام په مخالفت کې به یې زور لګاوه. مطلب دا دی چې د دې نا مناسبو حرکتونو له امله خپلو ځانونو ته زیان رسوي، چې له هغو ځنې نه د اسلام توهین او نه د امت د صلحاوو څه تحقیر کیدای شي.

كَيْفَ تَكْفُرُونَ بِاللَّهِ وَكُنْتُمْ أََمْْوَانًا فَأَحْيَاكُمْ ثُمَّ يُمِيتُكُمْ ثُمَّ يُحْيِيكُمْ ثُمَّ إِلَيْهِ تُرْجَعُونَ ﴿٥٠﴾

څرنگه کافران کيږئ په الله باندې، حال دا چې وئ تاسې مړه، بيا (الله) ژوندي کړي تاسې (دروح په درکولو سره) بيا به (الله) مړه کړي تاسې، بيا به (الله) ژوندي کړي تاسې (په بعث سره) بيا به خاص هم ده ته وگرځول شئ (دخپلو اعمالو د جزا لپاره).

تفسير: يعنې په اوله کې تاسې بې ځانه اجسام وئ، چې حس او حرکت در کې نه وو، لومړی عناصر وئ، وروسته د مور او پلار خواړه او غذا شوئ، او بيا نطفه او رپسې کلکه وينه او بيا يوه ټوټه غوښه شوئ، له لومړنيو حالاتو څخه وروسته په تاسې کې روح (سا) پو کړی شو، چې د هغه له امله لومړی د مور په رحم کې او بيا په دنيا کې ژوند کوئ، کله چې په دنيا کې د مرګ وخت راشي، او مړه شئ بيا به په قيامت کې ژوندي کيږئ چې حساب ورکړئ او خپلې عملنامې واخلي، يعنې له قبرونو څخه به ووځئ، او د الله تعالی په حضور کې به د حساب او کتاب لپاره ودرولی شئ، نو اوس تاسې خپله انصاف وکړئ، هر کله چې تاسې له اوله تر آخره پورې د الله تعالی د احساناتو او فائدو ګرویی، او په هر حالت او حاجت کې ورته محتاج یئ، او هم ده ته اميد او هيله لرئ، نو په سر د هغه کفر غوره کول او د پاک الله جل جلاله نافرمانی ته ملا تړل څومره د تعجب، افسوس، او حيراني خبره ده.

هُوَ الَّذِي خَلَقَ لَكُمْ مَّا فِي الْأَرْضِ جَمِيعًا ثُمَّ اسْتَوَىٰ إِلَى السَّمَاءِ فَسَوَّاهُنَّ سَبْعَ سَمَوَاتٍ وَهُوَ بِكُلِّ شَيْءٍ عَلِيمٌ ﴿٥١﴾

الله هغه ذات دی چې پیدا کړی یې دي تاسې ته هغه شيان چې په ځمکه کې دي ټول، بيا یې قصد و کړ آسمان ته (دپیدا کولو) نو برابر یې کړل دوی اووه آسمانونه، او دې په هر څه باندې ښه عالم دی.

تفسير: په دې آيت کې دبل نعمت بيان وفرمايه، يعنې الله تعالی تاسې پیدا کړي یئ او ستاسې د بقاء او ګټې لپاره یې په ځمکه کې هر ډول شيان خورا زيات پیدا کړل، لکه دخوړلو، ځکلو، او آغوستلو شيان، هو، دهر شي لپاره یې جلا جلا سامانونه او وسيلې، او وروسته له هغه یې متعدد آسمانونه پیدا کړل، چې په هغو کې تاسې ته راز راز منافع او ګټې (نفعي) شته دي.

وَإِذْ قَالَ رَبُّكَ لِلْمَلٰٓئِكَةِ إِنِّي جَاعِلٌ فِي الْأَرْضِ خَلِيفَةً قَالُوا أَتَجْعَلُ فِيهَا مَنْ يُفْسِدُ فِيهَا وَيَسْفِكُ الدِّمَآءَ وَنَحْنُ نُسَبِّحُ بِحَمْدِكَ وَنُقَدِّسُ لَكَ

او (ياد کړه ای محمده!) هغه وخت چې وويل پرود ګار ستا پرښتو ته چې بېشکه زه پیدا کوونکی یم په ځمکه کې د يوه خليفه، نو وويل پرښتو: آیا پیدا کوې ته په ځمکه کې هغه څوک چې فساد به کوي په دې ځمکه کې او تويوي به (په ناحقه سره) وينې، حال دا چې مونږ تسبیح وايو سره د ثنا ستا او نسبت د پاکي کوو تاته.

تفسير: دا خبره چې پرښتو ته د بنيادمانو احوال څرنگه څرګند شوي وو؟ په دې کې ډېر احتمالات شته، يا به یې په پيريانو باندې قياس کړی وي، يا به الله تعالی پوهولې وي، يا به پوهيدلې وي چې خليفه ته خو هلته ضرورت پېښيږي، چې ظلم، فساد، او تجاوز موجود وي.

قَالَ إِنِّي أَنَا عَلَّمَ مَالًا نَعْلَمُونَ ﴿٥٠﴾

وویل (الله): بېشکه زه پوهیږم په هغو اسرارو چې تاسې پرې نه پوهیږئ.

وَعَلَّمَ آدَمَ الْأَسْمَاءَ كُلَّهَا ثُمَّ عَرَضَهُمْ عَلَى الْمَلَائِكَةِ فَقَالَ أَنْبِئُونِي بِأَسْمَاءِ هَؤُلَاءِ إِنْ كُنْتُمْ صَادِقِينَ ﴿٥١﴾
قَالُوا سُبْحَنَكَ لَا عِلْمَ لَنَا إِلَّا مَا عَلَّمْتَنَا إِنَّكَ أَنْتَ الْعَلِيمُ الْحَكِيمُ ﴿٥٢﴾

او وښودل (الله) آدم ته نومونه ټول (دپاسنیو او ځمکنیو شیانو) بیا یې وروړاندې کړل هغه ټول شیان پرېستو ته، نو ویې ویل: خبر راکړئ تاسې ما ته په نومونو ددې شیانو سره که یی تاسې رښتیا ویونکې (پخپلې دغې وینا کې) وویل پرېستو: نسبت دپاکۍ کوو تاته (له ټولو عیبونو او اعتراضونو) نشته هیڅ علم مونږ لره مګر په هغه شي چې ښودلی دی تا مونږ ته، بېشکه ته هم دا ته ښه عالم او ښه د حکمت خاوند یی.

تفسیر: لنډه یې دا چې حق تعالی آدم علیه السلام ته د هر شي نوم او د هغه حقیقت او خاصیت، ګټه (فائده) او تاوان وروښود، وروسته له دې چې ددې لپاره چې د هغه خاص حکمت او اساسي مصلحت پرېستو ته څرګند شي، ددغو پاسنیو یاد شوو شیانو پوښتنه یې له پرېستو څخه وفرمایله، مګر هغوی په ځواب کې پخپل عجز او قصور اعتراف وکړ، او ښې وپوهېدلې چې بې له دې عمومي معلوماتو څخه هیڅوک پر ځمکه خلافت نشي کولای.

قَالَ يَا آدَمُ أَنْبِئْهُمْ بِأَسْمَاءِهِمْ فَلَمَّا أَنْبَأَهُمْ بِأَسْمَائِهِمْ قَالَ أَلَمْ أَقُلْ لَكُمْ إِنِّي أَنَا عَلَّمَ غَيْبَ السَّمَوَاتِ وَالْأَرْضِ وَأَعْلَمُ مَا تُبْدُونَ وَمَا كُنْتُمْ تَكْتُمُونَ ﴿٥٣﴾

وویل (الله) ای آدمه ! خبر کړه دوی په نومونو ددې شیانو، نو کله چې آدم خبر ورکړ دوی ته په نومونو دهغو شیانو، وویل (الله): آيا نه وو ویلي ما تاسو ته، چې بېشکه زه پوهیږم په پټو شیانو د آسمانونو او د ځمکې او پوهیږم پر هغو شیانو چې ښکاره کوئ یې تاسې (په ژبه) او په هغو شیانو چې یی تاسې چې پټوئ یې (په زړونو کې).

تفسیر: وروسته له دې د آدم علیه السلام څخه د عالم د ټولو شیانو په نسبت سوال وشو، نو هغه ژر تر ژره هغه ټول ملائکو ته وریان او ټولې پرېستې یې داسې متعجبې او حیرانې کړې، چې دده په علمي احاطه یې تحسین او آفرین وویل، نو دلته الله تعالی ملائکو ته وفرمایل: «آيا تاسو ته مونه وو ویلي، چې بېشکه زه ښه پوهیږم په پټو شیانو د آسمانونو او د ځمکې، او ښه خبر یم په هغه شیانو چې یې څرګندوئ، او پټ یې ساتئ په خپلو زړونو کې».

فائده: له دې څخه پر عبادت باندې د علم فضیلت ثابت شو، وګورئ چې په عبادت کې پرېستې دې حد ته رسېدلې وې، چې معصومي دي، مګر څرنگه چې په علم کې د انسان څخه کمې دي، نو ځکه یې د خلافت مرتبه انسان ته داسې ورکړه چې پرېستې هم ورته تسلیمې شوې.

وَإِذْ قُلْنَا لِلْمَلَائِكَةِ اسْجُدُوا لِآدَمَ فَسَجَدُوا إِلَّا إِبْلِيسَ أَبَىٰ وَاسْتَكْبَرَ وَكَانَ مِنَ الْكَافِرِينَ ﴿٥٤﴾

او (یاد کړه ای محمده !) کله چې وویل مونږ پرېستو ته چې: سجده وکړئ آدم ته (دتحیی) پس سجده وکړه دوی (ټولو) مګر (سجده ونکړه) ابلیس، منع یې راوړه (له سجده نه) او لویي یې وکړه او وو دی (لا له پخوا څخه په علم د الله کې) له کافرانو څخه).

تفسير: كله چې د آدم عليه السلام خلافت مسلم شو، نو پريښتو او پيريانو ته امر وشو چې د آدم عليه السلام په لوري د تحيي (تعظيم) سجده وکړي او هغه د خپلې سجدې قبله وگرځوي، ددې امر دمنلو له امله ټولې پريښتې په سجده ولوېدې، مگر يواځې (ابليس) له سجدې کولو څخه سر وغړاوه، چې په اصل کې له پيريانو څخه وو.

دالله تعالی په علم کې له اوله دی کافر وو، مگر نورو ته اوس د هغه عصيان او کفر ورښکاره شو، يا يې داسې وېله چې اوس کافر شو، ځکه چې د پاک الله امر يې د تکبر او لويي له امله ونه مانه، او دالله جل جلاله حکم يې له مصلحت او حکمت څخه مخالف او د ننگ او عار موجب وگاڼه، او يواځې له دې جهته کافر نه شو چې سجده يې ونکړه.

وَقُلْنَا يَا آدَمُ اسْكُنْ أَنْتَ وَزَوْجُكَ الْجَنَّةَ وَكُلَا مِنْهَا رَغَدًا حَيْثُ شِئْتُمَا وَلَا تَقْرَبَا هَذِهِ الشَّجَرَةَ فَتَكُونَا مِنَ الظَّالِمِينَ ﴿۲۰﴾

او وويل مونږ اى آدمه! و او سپړه! ته او ښځه ستا په جنت کې، او خورئ! له ميوو د جنته (څه چې موزره غواړي) پرېمانه هر چېرته مو چې خوښه وي، او مه نږدې کيږئ دې ونې ته (دمېوې خوړولو لپاره) (که نږدې شوي) نو شی به له ظالمانو څخه.

فَأَزَلَّهُمَا الشَّيْطَانُ عَنْهَا فَأَخْرَجَهُمَا مِمَّا كَانَا فِيهِ وَقُلْنَا اهْبِطُوا بَعْضُكُمْ لِبَعْضٍ عَدُوٌّ وَلَكُمْ فِي الْأَرْضِ مُسْتَقَرٌّ وَمَتَاعٌ إِلَىٰ حِينٍ ﴿۲۱﴾

پس وښويول دوی دواړو لره شيطان له جنته (د ونې نږدېوالي په واسطه) نو ويې ايستل دواړه له هغه جنت څخه چې وو دوی په هغه کې، او وويل مونږ چې کوز شی (له جنته ځمکې ته) حال دا چې ځينې ستاسې به له ځينې نورو سره دښمنان وي، او شته تاسې ته په ځمکه کې ځای دهستوگنې او اسباب د گټې (فائدي) اخستلو تر يوه وخته پورې (چې اجل قيامت دی).

تفسير: يعنې په دنيا کې به تل نه اوسېږئ، بلکه تر يوې ټاکلې مودې پورې به هلته اوسېږئ، او د هغه ځای له شيانو څخه به گټه (فائده) اخلي، بيا به له ما سره مخامخ کيږئ، او هغه ټاکلی وخت هر چا لره د مړينې وخت دی، او ټولو مخلوقاتو ته په مجموعي ډول د قيامت ورځ ده.

فَتَلَكَّى آدَمُ مِنْ رَبِّهِ كَلِمَاتٍ فَتَابَ عَلَيْهِ إِنَّهُ هُوَ التَّوَّابُ الرَّحِيمُ ﴿۲۲﴾

پس زده کړل آدم له پروردگار خپل څخه څو کلمې پس رجوع وکړه (الله) په هغه باندې (په رحمت سره) بېشکه هم دې دی ښه توبه قبلوونکې ښه مهرباني کوونکی.

تفسير: كله چې آدم عليه السلام د الله تعالی دا عتاب واورېد، او له جنت نه ووت، نو د ندامت او پښېماني په حالت کې په ژړا او واوېلا او په زاري مشغول شو، په دې وخت کې حق تعالی په خپل فضل او مرحمت سره ده ته څو کلمې د القاء او الهام په توگه ورزده کړې، چې دهغو په لوستلو ده توبه قبوله شوه، هغه کلمې دادي: (رَبَّنَا ظَلَمْنَا أَنْفُسَنَا وَإِنْ لَمْ تَغْفِرْ لَنَا وَتَرْحَمْنَا لَنَكُونَنَّ مِنَ الْخَاسِرِينَ) د (الأعراف سورت لمړی رکوع، ۲۳ آیت).

قُلْنَا اهْبِطُوا مِنْهَا جِيعًا

(بيا) وويل مونږ چې: کوز شی له جنته ټول.

تفسير: مطلب دادی چې حق تعالی د آدم عليه السلام توبه قبوله کړه خو جنت ته يې سمدلاسه ورنگې، بلکه امر يې وکړ چې په دنيا کې هستوگنه وکړي، ځکه چې دهغه حکمت او مصلحت اقتضاء همداسې وه، ښکاره خبره

ده چې دې يې د ځمکې لپاره «خليفه» ټاکلی وو، نه د جنت لپاره، او الله تعالی همدا سې فرمايلي دي: هر هغه څوک چې زما تابع او منونکی وي نو هغه ته به د دنيا هستوگنه هيڅ ضرر نه رسوي، بلکه گټه ورته لري، هو! نافرمانو خلقو ته دوزخ دی، د دغو دوه وو متضادو عناصرونو د بيلوالي او امتحان لپاره همدا دنيا مناسب ځای دی.

وَإِنَّا يَا أَيُّهَا الَّذِينَ آمَنُوا لَفِي هُدًى مِّنْ رَبِّكُمْ هَذَا يَوْمَ الْفَتْحِ عَلَيْهِمْ وَلَا هُمْ يَحْزَنُونَ ﴿٢٠﴾

پس که راغی تاسې ته له ما ځنې کوم هدايت پس هر څوک چې پيروي وکړي د هدايت زما پس نه به وي هيڅ قسم وېره پر دوی باندې او نه به دوی (هيچېرې) خپه کيږي (او جنت ته به ځي).

تفسير: هغه صدمه او اندېښنه چې چاته د کوم مصيبت له پېښېدو څخه پخوا پېښېږي هغې ته خوف وايي، او هغه غم او خپګان چې انسان ته له مصيبت وروسته رسيږي، هغه ته حزن وايي، مثلاً هغه کيفيت ته چې د يوه مريض د مړ کېدلو له تصور نه چاته ورسېږي خوف دی، او هغه کيفيت ته چې د هغه له مړ کېدلو څخه وروسته پيدا کيږي حزن وايي، مثلاً د هغه خوف او حزن نفي چه په دې آيت کې شوې ده، که له هغه څخه دنيوي (خوف) او (حزن) مراد شي، نو د هغه معنی به داسې کيږي: هغه کسان چې زما له هدايت سره سم تګ کوي نو دوی ته هيڅ ددې اندېښنې ځای نشته چې دا به حق هدايت نه وي، او د شيطان له لوري به فرېب او مغالطه وي، او نه به دوی د دې له امله غمجن وي، چې اوس خو د دوی له پلار څخه جنت اخيستی شوی دی، ځکه د هدايت لار موندونکي ته ژر تر ژره جنت ور رسېږي او که اخروي «حزن» او «خوف» مراد وي، نو به يې مطلب داسې وي چې په قيامت کې به د هدايت خاوندانو ته نه (خوف) وي، او نه (حزن) مګر د (حزن) په نشتوالي کې خو هيڅ دښک او شېبې ځای نشته، ځکه د (خوف) له نفي څخه دا اندېښنه په زړه کې رالويږي چې دجزا په ورځ کې تر انبياوو عليهم السلام پورې به هم په (خوف) او وېره کې وي، او هيڅ څوک به بې وېرې نه وي خبره داده چې (خوف) په دوه ډوله دی: کله د خوف باعث او مرجع په وېرېدونکي کې ليدل کيږي لکه چې پاچاهي مجرم له پاچا ځنې وېرېږي، نو د (خوف) موجب جرم دی چې نسبت يې ورته کيږي، او کله د خوف منشأ (مخوف منه) وي، يعنې لکه چې يو بې گناه شخص چې د بادشاه يا د زمري له هيبت څخه وېرېږي، نو د دې وېرې سبب دا نه دی چې گواکې دغه شخص د پاچا يا د زمري په مقابل کې کومه گناه کړېده، بلکه د پاچا قهر او جلال، يا د زمري سببيت، غضب او هيبت، ددغه خوف موجب گرځېدلی دی، چې منشأ يې د پاچا خلاف يا د زمري هيبت دی، نو په دې آيت کې يې لومړی ډول (خوف) نفي کړ نه دوهم ډول، دا شېبه خو هلته واردېدله چې د ﴿فَلَاخَوْفٌ﴾ په ځای يې ﴿لَاخَوْفٌ﴾ يا ﴿لَايَخَافُونَ﴾ فرمايلي وى.

وَالَّذِينَ كَفَرُوا وَكَذَّبُوا بِآيَاتِنَا أُولَٰئِكَ أَصْحَابُ النَّارِ هُمْ فِيهَا خَالِدُونَ ﴿٢١﴾ يٰٓبَنِي إِسْرَٰءِيلَ اذْكُرُوا نِعْمَتِيَ الَّتِي أَنْعَمْتُ عَلَيْكُمْ وَأَوْفُوا بِعَهْدِيْ أُوفِ بِعَهْدِكُمْ وَإِنِّي أَنَا فَارِهُونَ ﴿٢٢﴾

او هغه کسان چې کافران شوي دي او دروغ گڼي آياتونه ځمونږ هم دغه کسان صاحبان د اور (دوزخ) دي، هم دوی به په هغه (اور د دوزخ) کې همېشه وي. ای بني اسرائيلو! (اولاد ديعقوبه!) یاد کړئ نعمت زما هغه چې انعام مې کړی دی پر تاسې او وفا وکړئ په عهد زما (په متابعت د نبي) چې زه هم وفا وکړم په عهد ستاسې (په دخول د جنت) او خاص له ما نه پس وويږئ (له مناهيو ځان وساتئ، او د دنيوي منافعو له لاس وتلو څخه مه وېرېږئ!).

تفسير: اول ﴿يَا أَيُّهَا النَّاسُ اعْبُدُوا﴾ عام خطاب وو، او په هغه کې د هغو نعمتونو ذکر وو، چې گړدو بنيادمانو ته په عمومي ډول ورکړی شوی وو، مثلاً د ځمکې، آسمان، او نورو گړدو شيانو پيدايښت، بيا د آدم عليه السلام د پيدايښت، او د

هغه د خلافت او جنت ته د ادخال او نورو یادونه وشوه، اوس له بنيادمانو څخه خاص بني اسرائيلو ته خطاب کړی شوی دی، او هغه خاص نعمتونه یې ور په یاد کړي دي چې وخت په وخت او پشت په پشت یې پر دوی انعام کړی دی، او هغه ناشکري چې دوی د نعمتونو په مقابل کې کړي ده، د هغو گړدو یادونه په مفصل ډول سره کولی شي، ځکه چې بني اسرائيل د بنيادمانو په ټولو فرقو کې ممتاز وو، د علم خاوندان د آسماني کتابونو، انبياوو، او د نبوت پیژوندونکي او لرونکي وو، او د گړدو عربو سترگې د هغوی په لور وې چې آیا بني اسرائيل زمونږ د پیغمبر محمد صلی الله علیه وسلم د رسالت تصدیق کوي که نه؟ نو له دې امله یې د انعاماتو او خرابیو یادونه په تفصیل سره فرمایلي ده چې دوی ښه پرې متأثر شي او د خجالتی په سبب ایمان راوړي، او که نه نور خلق خو به په دې وسیله د دوی له دې حرکاتو څخه واقف شي، او بیا به د هغوی په نورو خبرو باور نه کوي.

اسرائیل د یعقوب علیه السلام نوم دی چې معنی یې بنده د الله یعنی عبد الله ده.

﴿ادْكُرُوا نِعْمَتِيَ﴾ الآية - یاد کړئ ای بني اسرائيلو! نعمت زما هغه چې انعام مې کړی دی پر تاسې، چې په زرگونو انبياء یې په دوی کې مبعوث کړي دي، (تورات) او نور کتابونه یې پر دوی نازل فرمایلي دي، دوی یې د فرعون له عذابه ژغورلي دي، د دوی تصرف او تسلط یې د شام پر هیواد قائم کړی دی، پر دوی یې د (من) او (سلوی) خواږه نازل کړي دي، له یوې تیرې څخه یې د اوبو دولس چینې دوی ته بهولي دي، او هسې نعمتونه او د عاداتو خوارق یې ور په برخه کړي دي چې د نورو خلقو په برخه شوي نه دي.

﴿وَأَوْفُوا بِعَهْدِي﴾ الآية - او وفا وکړئ په عهد زما په متابعت د نبي چې زه هم وفا وکړم په عهد ستاسې په دخول د جنت.

په (تورات) کې هسې امر شوی وو، چې تاسې د (تورات) پر احکامو ټینګ اوسئ! او په هر نبي علیه السلام باندې چې در وېبې لیرم ایمان راوړئ! او له هغه سره ملګرتیا وکړئ! چې د (شام) هیواد ستاسو په قبضه کې پاتې شي، بني اسرائيلو دا گړدې خبرې منلې وې، مګر بیا دوی په خپلو دغو وعدو ونه درېدل، په بد نیتی یې پیل وکړ، په رشوتونو باندې یې خبرې او مسئلې اړولې او غلطې یې ورنښولې - او حق به یې پټاوه - وروسته له دې چې خپل ریاست یې قائم کړ، د انبياوو له اطاعت څخه یې سر وغړاوه، بلکه د ځينو په وژلو یې لاس هم پورې کړ، د (تورات) په هر ځای کې چې د محمد صلی الله علیه وسلم صفتونه او ستاینې وې هغه یې بدلې کړې، نو ددې شيانو له امله گمراهان شول.

وَالْمُنَافِقِينَ أَتَرَأْتُمْ مَصَدِّقًا لِّهَآ مَعَكُمْ وَلَا تُكُونُوا أَوَّلَ كَافِرِيْهِ وَلَا تَشْرِكُوْا بِاللّٰهِ شَيْئًا قَلِيْلًا ۚ وَآيَاتِيْ فَاتَّقُوْنِ ۝۱۰ وَلَا تَلْسَبُوا الْحَقَّ بِالْبَاطِلِ وَتَكْتُمُوا الْحَقَّ وَأَنْتُمْ تَعْلَمُوْنَ ۝۱۱

او ایمان راوړئ! په هغه کتاب چې نازل کړی دی ما حال دا چې (تصدیق کوونکی دی د هغه کتاب) چې تاسې سره دی، او مه کېږئ! اول کافر (نه منونکي) په دې (قرآن) باندې او مه پېرئ (مه اخلئ) په آیتونو زما قیمت لږ، او خاص له ما نه ووېرېږئ! (دا کار مه کوئ!) او مه گډوډئ حق له باطل سره (خپل دروغ له رښتیا د «تورات» سره) او (مه) پټوئ! حق حال دا چې تاسې پوهېږئ (په دې خلط او پټولو سره).

تفسیر: په (تورات) کې لیکل شوي وو، هغه پیغمبر چې د (تورات) تصدیق وکړي هغه صادق دی، نو تاسې یې ومنئ او که (تورات) ونه مني دروغ وایي.

(تنبيه): قرآني احکام په اوامرو، نواهیو او د انبياوو په عقایدو، سوانحو، اخبارونو، او د آخرت په احوالو، او نورو شيانو کې له (تورات) او نورو پخوانیو کتابونو سره سم او موافق دی، هو! د هغوی ځینې اوامر او نواهي منسوخ شوي دي،

مگر هغه د تصديق ځنې مخالف نه دي، د تصديق مخالف تکذيب دی، او د الله جل جلاله د کتابونو تکذيب بيخي کفر دی، ځينې قرآني آيتونه هم منسوخ شوي دي، مگر (نعوذ بالله) هغه ته څوک تکذيب نه وايي، ځکه چې نسخ په انشاء او تکذيب په اخبار کې راځي.

﴿وَلَا تُكُونُوا أَوَّلَ كَافِرٍ﴾ الآية - او مه کيرئ اول کافر نه منونکي په دې قرآن باندې، يعنې تاسې سره له پوهې لومړني تکذيب کوونکي مه شئ! چې تر قيامته پورې به د منکرانو گناه ستاسو په غاړه کې لويږي، که د مکې مشرکان تکذيب او انکار کوي، خو هغه د دوی له جهل او بې خبرۍ ځنې دی، او په قصد سره نه دی، نو سره له پوهې اول منکران تاسو يئ! او دا کفر له لومړني کفر څخه ډېر سخت دی.

وَاقِيبُوا الصَّلَاةَ وَآتُوا الزَّكَاةَ وَارْكَعُوا مَعَ الرَّاكِعِينَ ﴿۲۳﴾

او سم قائموي (په ښه ترتيب سره ادا کوي) لمونځ! او ورکوي زکات! او رکوع وکړئ! سره له رکوع کوونکو (لمونځ کوونکو مسلمانانو).

تفسير: يعنې په جماعت سره لمونځ وکړي، خلاصه دا چه په ټولو اصولو کښې د آخر الزمان نبی صلی الله عليه وسلم پيروي وکړي او لمونځ هم دهغه په طريقه ادا کړي.

أَتَأْمُرُونَ النَّاسَ بِالْبِرِّ وَتَنْسَوْنَ أَنْفُسَكُمْ وَأَنْتُمْ تَتْلُونَ الْكِتَابَ أَفَلَا تَعْقِلُونَ ﴿۲۴﴾

آيا امر کوي تاسې نورو خلقو ته په ښکې سره او هېرئ ځانونه خپل؟ حال دا چې تاسې لولئ کتاب (چې په کې د قول او عمل په نه سمون وعيد دی) آيا تاسې نه پوهيږئ (دخپلو افعالو په بدۍ).

تفسير: ديهودانو ځينو عالمانو به داسې کول، چې نورو خلقو ته به يې ويل چې «داسلام دين ښه دی، او دوی به په خپله نه مسلمانېدل» دې يهودي پوهانو او نورو ظاهريينو خلقو ته به په دغسې مواردو کې داسې شېبې پيدا کېدې «کله چې مونږ د شريعت د احکامو په تعليم کې قصور نه کوو او حقه خبره نه پټو نو دېته به څه ضرورت پاتې وي، چې مونږ په خپله هم پرې عمل وکړو، لکه چې زمونږ له هدايت سره سم ډېر خلق شرعي احکام ادا کوي نو د (الدال على الخير کفاعله) په حکم سره د دوی عملونه څمونږ دي»، نو په دې آيت کې ددې دواړو مفکورو بطلان فرمايل شوی دی.

ددې آيت مطلب دا دی چې واعظ ته ښايي چې په خپل وعظ باندې خامخا عمل وکړي، او دا غرض نه دی چې فاسق دې چا ته نصيحت نه کوي.

وَاسْتَعِينُوا بِالصَّبْرِ وَالصَّلَاةِ إِنَّهَا الْكَبِيرَةُ إِلَّا عَلَى الْخَاشِعِينَ ﴿۲۵﴾ الَّذِينَ يَظُنُّونَ أَنَّهُمْ مُلاقُوا رَبِّهِمْ وَأَنَّهُمْ إِلَيْهِ رَاجِعُونَ ﴿۲۶﴾

او مدد وغواړئ (په هره سختۍ کې له الله) په صبر او لمانځه سره او په تحقيق دا لمونځ خامخا ډېر دروند دی مگر (نه دی دروند) په عاجزي کوونکو (خوند آخستونکو له طاعته). هغو کسانو چې يقين کوي چې بېشکه دوی مخامخ کيدونکي دی له پروردگار خپل سره او په تحقيق سره دوی هم ده ته (په آخرت کې) بېرته ورتلونکي دي.

تفسير: د اهل کتاب عالمانو چې د حقانيت له څرگندېدلو نه وروسته يې هم په محمد صلی الله عليه وسلم ايمان نه راوړ، دهغه لوی سبب دمال او جاه سره مينه او محبت وو؛ چې الله تعالی ددې دواړو علاج دلته وربښودلی دی، د صبر

کولو په سبب د مال مینه او حرص له مینځه ځي، او د لمونځ کولو په اثر عبودیت او تذلل پیدا کيږي، او د لویوالي مینه کميږي، او په تحقیق لمونځ ډېر دروند دی مگر نه دی دروند په عاجزي کوونکو خوند اخیستونکو له طاعته، یعنې صبر او د زړه په حضور لمونځ کول ډیر دروند او سخت کار دی، مگر دا سخت کار یواځې په هغه چا آسان دی چې عاجزي کوي او له الله تعالی نه ویريږي، او ددوی خیال او فکر په همدې لوري وي چې مونږ خامخا له الله تعالی سره مخامخ او د هغه الله په لوري ورتلونکي یو، یعنې په لمانځه کې د الله تعالی تقرب حاصلیږي، ګواکې (ګویا کې) له هغه سره کتنه ده، یا به په قیامت کې د حساب او کتاب لپاره ور وړاندې کیدونکي یو.

يٰۤاَيُّهَا اِسْرٰٓءِيْلُ اذْكُرْ اَنْعَمْتَ عَلٰى نَفْسِكَ وَ اَنْتَ فَضَّلْتَ عَلٰى الْعٰلَمِيْنَ ﴿٢٠﴾

ای بني اسرائیلو (د یعقوب اولادې!) یاد کړئ نعمت زما هغه چې انعام مې کړی دی په تاسې او (بل دا یاد کړئ! چې) بېشکه ما غوره کړي یئ تاسې (نیکونه ستاسې) په خلقو (د زمانې خپلې).

تفسیر: څرنګه چې تقوی او کامل ایمان حاصلول د صبر، حضور، او په عبادت کې د غرق کیدلو په وسیله سخت وو، نو آسانه لاره یې ښيي چې هغه شکر دی، نو ځکه حق تعالی خپل هغه انعامات او احسانات ور په یادوي چې وخت په وخت یې په دوی باندې کړي دي، او هم د دوی د ناوړو (نارواوو) کارونو ذکر کوي، دا یوه فطري مسئله ده، چې نه یواځې انسان، بلکه حیوانات هم د خپل منعم سره مینه لري، او د هغه پیروي کوي، هم دغه مضمون په څو رکوع ګانو کې په مفصل ډول بیان شوی دی.

فائده: په عالمیانو باندې د بني اسرائیلو له فضیلت څخه مطلب دا دی چې دوی د پیدایښت له ابتدا څخه ددې خطاب تر نازلېدو پورې په نورو ګردو فرقو فضیلت درلود، او هیڅوک د دوی ساری (سیال) نه وو، کله چې هغوی د پاک قرآن او د آخرې زمانې د پیغمبر صلی الله علیه وسلم په مقابل کې ودرېدل، نو د دوی فضیلت له منځه لاړ، او د ﴿الْبَغْضُوبُ عَلَيْهِمْ﴾ او ﴿الضَّالِّينَ﴾ لقب ور په برخه شو، او د محمد صلی الله علیه وعلی آله وأصحابه وسلم پیروانو (تابعدارانو) ته د ﴿کُنْتُمْ خَيْرَ أُمَّةٍ﴾ صفت ور کړ شو.

وَاتَّقُوا يَوْمًا لَا تَجْزِي نَفْسٌ عَنْ نَفْسٍ شَيْئًا وَلَا يُقْبَلُ مِنْهَا شَفَاعَةٌ وَلَا يُؤْخَذُ مِنْهَا عَدْلٌ وَلَا هُمْ يُنصَرُونَ ﴿٢١﴾

او ووېرېږئ (له عذابه) د هغې ورځې چې لرې کولی به نه شي هیڅ نفس له هیڅ (کافر) نفس څخه هیڅ شي (له عذابه) او نه به منل کیده شي له دغه نفس څخه شفاعت (سپارښت د هیچا) او وابه نه خيستئ شي له دغه نفس څخه بدل (فدیه) او نه به له دوی سره مدد وکړی شي (په دفع د عذاب کې).

تفسیر: کله چې څوک په کومه بلا اخته کيږي؛ نو د هغه دوستان زیاتره له دې وسیلو څخه کار اخلي، لومړی د هغه د حق د ادا کولو لپاره زیار (محنت) کوي، که په دې وسیله کار ونه شو، نو د سپارښت په وسیله زیار (محنت) کوي چې هغه له دې بلا نه وژغوري (وساتي)، که یې په دې سره هم څه له لاسه ونشوه، نو خپل دوستان او مرستیالان سره ټولوي، خو د هغه د ژغورلو (ساتلو) لپاره څه تدبیر جوړ کړي، که په دې توګه هم څه کار ونه شونو بیا څه تاوان او فدیة وروړاندې کوي چې خپل عزیز له هغې بلا نه خلاص کړي، که په دې څلورو طریقو هم څه ونه شي، نو خپل مرستیالان (مدد ګاران) راټولوي، خو چې د مټو په زور او قوت سره هغه وژغوري، حق تعالی هم له پورتنی ترتیب سره سم دلته ارشاد فرمایي چې: کوم سړی که په هره اندازه وي، د الله تعالی دښمنانو ته له دې څلور ګونو صورتونو څخه په هیڅ یو صورت کې څه ګټه نشي رسولی.

بني اسرائيلو به ويل: كه مونږ هر څومره زياته گناه هم وكړو، الله تعالى په مونږ عذاب نه نازلوي، او نه له مونږ ځنې پوښتنه كوي، ځكه چې ځمونږ پلرونه او نيكونه انبياء تېر شوي دي، هغوی له الله تعالى ځنې ځمونږ مغفرت او برائت حاصلوي، نو الله تعالى فرمايي چې: ستاسې دا خيال غلط دی.

ددې آيت په سبب له هغه شفاعت څخه انكار نه كيږي، چې په هغه باندې مونږ (اهل السنه والجماعت) قائل يو لكه چې په نورو آيتونو كې مذكور دي، دغه آيت سره د ظاهري تعميم او نور قرآني آيتونه د ﴿فَاللَّهُ شَافِعُكَ﴾ (الشعراء سورت سلم آيت) په اساس يواځې په هغه شفاعت پورې تخصيص لري؛ چې شافع يا مشفوع له يا شفاعت كې كفر، شرك، او يا له مړو څخه شفاعت غوښتل شوی وي.

وَإِذْ نَجَّيْنَكُمْ مِنَ آلِ فِرْعَوْنَ يَسُومُونَكُم سُوءَ الْعَذَابِ يَدَّبْحُونَ أَبْنَاءَكُمْ وَيَسْتَحْيُونَ نِسَاءَكُمْ وَفِي ذُلِّكُمْ بَلَاءٌ مِّن رَّبِّكُمْ عَظِيمٌ ﴿٢٥﴾

او (ياد كړئ) هغه وخت چې نجات در كړی وو، مونږ (نيكونو) ستاسې ته له عملي د فرعون څخه؛ چې رساوه به يې تاسې ته سخت عذاب، چې ذبح كول به يې ځامن ستاسې او ژوندي به يې پرېښودې (د خدمت لپاره) ښځې (لوني) ستاسې، او په دې (حلالولو يا خلاصولو يا ټولو كې مصيبت يا نعمت يا ...) كې امتحان وو له (طرفه) د پرودكار ستاسې ډېر لوی.

تفسير: ﴿بَلَاءٌ﴾ څو معنی گانې لري، كه د ﴿ذُلُّكُمْ﴾ اشاره د ذبحې په لورې واخيستلی شي، نو معنی به يې «مصيبت» وي، كه نجات ته اشاره وي نو د ﴿بَلَاءٌ﴾ معنی به «نعمت» وي، او كه د ذبحې او نجات دواړو په لوري اشاره وي، نو له ﴿بَلَاءٌ﴾ ځنې به مطلب «امتحان» او ازموینه وي.

وَإِذْ قَرَّبْنَا بِلْحَرِّ الْبَحْرِ فَأُجِنُّكُمْ وَآغْرَقْنَا آلَ فِرْعَوْنَ وَأَنْتُمْ تَنْظُرُونَ ﴿٢٦﴾

او (ياد كړئ) هغه وخت چې څيري كې مونږ د تاسې لپاره بحر؛ نو نجات در كې مونږ تاسې ته، او غرق كړل مونږ عمده د فرعون (سره له فرعون) حال دا چې تاسې ورته كتل.

تفسير: يعنې ای بني اسرائيلو ياد كړئ هغه لوی نعمت چې ستاسې پلرونه او نيكونه د فرعون له وېرې وتښتېدل، او داسې يو ځای ته ورسېدل، چې وړاندې مخامخ دوی ته لوی درياب او وروسته په دوی پسې د فرعون لوی لښکر راته، چې هغوی را چاپېر او ټول سره گير او په لوی عذاب او وير كې اخته كړي، نو مونږ تاسې ته نجات او خلاصی در كړه، او د فرعون لښکر مو ټول ډوب كړ، دا قصه وروسته په تفصيل سره راځي.

وَإِذْ وَعَدْنَا مُوسَىٰ أَرْبَعِينَ لَيْلَةً ثُمَّ اتَّخَذْتُمُ الْعُجْلَ مِّنْ بَعْدِهَا وَأَنْتُمْ ظَالِمُونَ ﴿٢٧﴾

او (ياد كړئ) هغه وخت چې وعده كړې وه مونږ له موسى سره څلوېښت شپې، بيا ونيوه تاسې خوسې (سخي) (معبود) پس له (تللو) د موسى (طور ته) او وئ تاسې (په دې كار كې په خپلو نفسونو) ظالمان.

تفسير: دا قصه او احسان هم د يادولو وړ (لائق) دی چې مونږ له موسى عليه السلام سره د (تورات) د ورکولو وعده څلوېښت شپې او ورځې کېښوده، وروسته له دې چې موسى د (طور) غره ته تشریف يووړ، بني اسرائيل د خوسي (سخي) په عبادت مشغول او لگيا شول، نو تاسې ډېر بې انصاف يې چې خوسي (سخي) مو په خپلې خدايي وټا که (وڼيوه) دا قصه هم په تفصيل سره راځي.

ثُمَّ عَفَوْنَا عَنْكُمْ مِّنْ بَعْدِ ذَلِكَ لَعَلَّكُمْ تَشْكُرُونَ ﴿۵۶﴾

بيا عفو و کره مونږ له تاسې نه وروسته له دغه (دخوسي «سخي» عبادت کولو نه) لپاره ددې چې تاسې شکر گذار شئ.

تفسير: مطلب دا چې مونږ ستاسې له دې ښکاره شرکه سره بيا هم ستاسې له دې ګناه نه تېر شو، او ستاسې توبه مو ومنله، او تاسې مو سمدلاسه لکه د فرعونيانو په شان ونه وژلئ، که څه د هغوی ګناه نسبت تاسو ته لږه هم وه، خو هلاک مو کړل چې تاسې يې شکر ادا کړئ، او ځما احسان ومنئ.

وَإِذْ آتَيْنَا مُوسَى الْكِتَابَ وَالْفُرْقَانَ لَعَلَّكُمْ تَهْتَدُونَ ﴿۵۷﴾

او (ياد کړئ) هغه وخت چې ورکړی وو مونږ موسی ته کتاب (تورات) او بیلوونکی (د حق او باطل) لپاره ددې چې تاسې سمه لاره ومومئ (په تورات سره).

تفسير: کتاب خو (تورات) دی، له (فرقان) نه هغه شرعيه احکام مراد دي چې د هغوی له مخې جائزې او نا جائزې مسئلې راڅرګندېږي، يا له (فرقان) نه مقصد د موسی عليه السلام معجزې دي، چې د هغوی له مخې به د رښتيا او دروغو او د مؤمن او کافر تمیز کېده، يا به (فرقان) د همغه کتاب (تورات) بدل وي، چې په هغه سره هم حق او نا حق جلا (جدا) کېږي.

وَإِذْ قَالَ مُوسَى لِقَوْمِهِ

او (ياد کړئ!) هغه وخت چې وويل موسی قوم خپل ته

تفسير: له قوم نه خاص همغه خلق مراد دي، چې هغوی خوشي (سخي) ته سجدې کولې.

يَقُومُوا لَكُمْ ظِلْمَتُمْ أَنْفُسَكُمْ يَا تَحَاذِكُمُ الْعِجْلَ فَمُتُوبُوا إِلَىٰ بَارِيكُمْ فَاقْتُلُوا أَنْفُسَكُمْ

ای قومه زما! بېشکه تاسې (چې یی) ظلم کړی دی تاسې پر ځانو خپلو په سبب د نیولو د تاسې خوشي (سخي) لره (په الوهیت سره) پس توبه وباسئ (ټول) خالق خپل ته نو ووژنئ ځانونه خپل؛

تفسير: یعنې هغه کسان چې خوشي (سخي) ته یې سجده نه ده ایښې، هغوی دې هغه کسان ووژني چې خوشي (سخي) یې معبود ګڼلې، او سجده یې ورته کړې وه.

ذِكُمْ خَيْرٌ لَّكُمْ عِنْدَ بَارِيكُمْ فَتَابَ عَلَيْكُمْ إِنَّهُ هُوَ التَّوَّابُ الرَّحِيمُ ﴿۵۸﴾

دغه (ځان وژل) ستاسې بهتر دي تاسې ته په نزد د خالق ستاسې، پس قبوله یې کړه توبه ستاسې! بېشکه الله هم دی ښه توبه قبلوونکی ښه مهربان دی (په توبه کوونکو).

تفسير: عالمان په دې خبره کې سره اختلاف لري چې آیا همدا وژل کېدل توبه وه؟ او که د توبې تتمه وه؟ لکه چې ځمونږ په «محمدي شریعت» کې د عمد د قاتل د توبې د مقبولیت لپاره دا خبره هم ضروري ده، چې قاتل دې د مقتول د ورثې په لاس کې وسپارلی شي، د مقتول وارثان واک او اختیار لري چې هغه قاتل ووژني، که یې بخښي.

وَإِذْ قُلْتُمْ يٰمُوسَىٰ لَنْ نُّؤْمِنَ بِكَ حَتَّىٰ نَرَىٰ اللَّهَ جَهْرًا فَأَخَذْنَاكَمُ الصَّعِقَةَ وَأَنْتُمْ تَنْظُرُونَ ﴿۵۵﴾
ثُمَّ بَعَثْنَاكَمُ مِنْ بَعْدِ مَوْتِكُمْ لَعَلَّكُمْ تَشْكُرُونَ ﴿۵۶﴾

او (ياد کړئ!) هغه وخت چې وويل تاسې: ای موسی! له سره به باور ونکړو مونږ په خبره ستا تر هغه پورې چې په خپله ووينو الله ښکاره، پس ونيولئ تاسې تندر حال دا چې تاسې (ورته) کتل، پس له هغه بيا ژوندي کړئ مونږ تاسې پس له مرگه ستاسې لپاره ددې چې تاسې شکر گذار شئ.

تفسير: هغه وخت هم ضرور ياد کړئ! چې سره له دومره احسانونو او ښيگڼو تاسې موسی عليه السلام ته وويل چې: «مونږ په دې خبره تر هغه پورې باور نشو کولی چې دا د پاک الله خبرې دي، ترڅو مونږ پخپلو سترگو الله تعالی ونه وينو» ستاسې دهمدې غوښتنې په سبب وو چې د برېښنا په وسيله ووژل شوی، بيا د موسی عليه السلام په دعا سره بېرته ژوندي شوی.

دا د هغه وخت قصه ده چې موسی عليه السلام اويا (۷۰) تنه غوره سړي له ځانه سره د (طور) غره ته بيولې وو، چې د الله تعالی کلام واورې، کله چې دوی په خپلو غوږونو د پاک الله خبرې واورېدلې نو د بني اسرائيلو هم دې اويا تنو منتخبو سړيو وويل چې: «مونږ په داسې خبرو باندې چې ويونکي يې نه رابښکاري او نه يې وينو؛ باور نشو کولی، مونږ ته الله تعالی راوښه! چې په خپلو سترگو يې په عين المشاهده ووينو، او په غوږونو سره د هغه خبرې واورو، ددې غوښتنې له امله و چې ورباندې ټکه (تندر) ولوبده، او د تندر له اثره ټول سره مړه شول.

وَمَا ظَلَمْنَاهُمْ اَلْغَمَامَ وَاَنْزَلْنَاهُمْ عَلَيكُمُ الْمَنِّ وَالسَّلْوٰى كُلُّوْا مِنْ طَيِّبٰتِ مَا رَزَقْنٰكُمْ
وَمَا ظَلَمْنٰوْا وَلٰكِنْ كَانُوْا اَنْفُسَهُمْ يَظْلِمُوْنَ ﴿۵۷﴾

او (ياد کړئ) هغه وخت چې سوري گرځولی وو مونږ په تاسې وربخ (د تيه په ميدان کې) او نازل کړی وو مونږ په تاسې من (ترنجبين) او سلوی (مرخان) وخورئ! له پاکيزو د هغو شيانو نه چې درکړې دي مونږ تاسې ته، او ظلم نه وو کړی دوی پر مونږ باندې (هيڅ په دغه عصيان سره) او ليکن وو دوی چې په ځانونو خپلو به يې ظلم کاوه (په کفران او عصيان سره).

تفسير: کله چې فرعون ډوب شو او بني اسرائيل د الله تعالی په امر سره له (مصره) نه د (شام) په لوري رهي (روان) شول، په يوه سپره ډامک (صفا ميدان) کې د هغوی خيمې وشلېدې، او دوی د لمر له تودوالي نه سخت په عذاب شول، دلته د الله تعالی په فضل سره دوی باندې د وربخې سوري وشو، څرنگه چې دوی ته د خوړلو لپاره څه شې نه پيدا کېده، د پاک الله له لوري د دوی د خوړلو لپاره (من) او (سلوی) ورنازل شول، (من) لکه نبات يو ډېر خواږه خواږه وو، او دانې به يې ترنجبين (دخوزو گوړی) ته ورته وې، کله چې دوی د شپې له مخې ویده کېدل، سحر (کهيځ) به ددې لښکر په شاوخوا کې د (من) انبارونه پراته وو، چې هر چا به له هغې څخه دخپل حاجت سره سم اخيسته، او «سلوی» يو مرغه دی چه مونږ ورته مرغ وايو، چې هر ماښام به ددې مرغانو په زرهاوو دانې سره ټولېدلې، چې د لږ څه تيارې څخه وروسته به هر سړي له هغو ځنې خپل ضرورت سره سم نيول، وريتول او خوړل به يې، تر ډېرې مودې پورې ددوی خواږه همدا (من) او (سلوی) وو.

﴿كُلُّوْا مِنْ طَيِّبٰتِ مَا رَزَقْنٰكُمْ﴾ - خورئ تاسې له پاکيزه د هغو شيانو چې روزي درکړی ده مونږ تاسې ته، يعنې په دې لطيفې او خوندورې غذا باندې اکتفاء وکړئ، او په ډېره خوښۍ سره يې وخورئ، او د بلې ورځې لپاره يې د ذخيرې (زېرمې) په ډول مه ساتئ، او له نورو سره د هغه د مبادلې غوښتنه مه کوئ.

﴿وَمَا ظَلَمُونَا﴾ الآية - او هيڅ ظلم نه وو کړئ دوی پر مونږ باندې په دغه عصيان سره، ليکن دوی په خپلو ځانونو باندې ظلم کوي په کفران او عصيان سره، اول يې داسې ظلم وکړ چې ددې په زېرمه (ذخيره) کولو يې پيل (شروع) وکړ، چې هغه به ورسېدې، بدبويي به يې ختله، دوهم يې د هغې د مبادلې غوښتنه وکړه چې نسک، هوږه، پياز، او نورې غلې او ترکاری را کړې شي، چې ددې له امله په راز راز تکليفونو اخته شول.

وَإِذْ قُلْنَا ادْخُلُوا هَذِهِ الْقَرْيَةَ فَمَلَأْتُمَهَا حَيْثُ شِئْتُمْ رَغَدًا ۖ وَأَدْخَلُوا الْبَابَ سُجَّدًا ۖ وَقُولُوا
حَظَّةٌ نَّعْفِرُ لَكُمْ حَظِيكُمُ وَسَيَزِيدُ الْمُحْسِنِينَ ﴿۵۰﴾

او (ياد کړئ!) هغه وخت چې وويل (مونږ بني اسرائيلو ته د موسی په ژبه) چې ننوځئ! دغې قريې (أريحا) ته، پس خورئ! له (میوو د) دې څخه هر چېرته چې مو خوښه وي (څه چې مو زړه غواړي) پرېمانه او ننوځئ! په دروازه (ددې ښار) کې سجده کوونکي او ووايئ! (ای ربه وبخښه څمونږ ګناهونه!) چې وبخښو تاسې ته ګناهونه ستاسې، او ژر ده چې زیات به کړو نېکانو ته (اجر).

تفسير: کله چې بني اسرائيل په دې پاس ډاګ کې له ډېرو ګرځېدلو څخه تنګ شول، او د ډېر (من) او (سلوی) له خوړلو سترې شول، نو پر دوی امر وشو چې په هغه ښار کې ننوځي! چې نوم يې (أريحا) وو، او په هغه کې د (عمالقه) قوم چې د (عاد) له قومه څخه وو هستوګنه درلوده (لرله)، ځينې وايي چې: دا ښار بیت المقدس وو.

﴿وَادْخُلُوا الْبَابَ سُجَّدًا ۖ وَقُولُوا﴾ او ننوځئ په دروازه ددې ښار کې سجده کوونکي (يعني) ددې ښار په دروازه کې د شکر سجده وکړئ! او بيا په کې ننوځئ، دا خو بدني شکر شو، ځينې وايي چې: د تواضع او عاجزۍ له امله خپل ملاوې لږ څه کړې کړئ! او په ژبه سره د خپلو ګناهونو بخښنه وغواړئ! دا خو لسانی شکر شو، هر هغه څوک چې دا دواړه کارونه کوي، دهغه ګردې خطاوې بخښلې کېږي، او د نیکو بندګانو ثوابونه ورزياتوو.

فَبَدَّلَ الَّذِينَ ظَلَمُوا قَوْلًا غَيْرَ الَّذِي قِيلَ لَهُمْ فَأَنْزَلْنَا عَلَى الَّذِينَ ظَلَمُوا رِجْزًا مِنَ السَّمَاءِ
بِمَا كَانُوا يَفْسُقُونَ ﴿۵۱﴾

پس بدله کړه هغو کسانو چې ظلم يې کړی وو (په خپلو ځانونو) خبره په بل شان له هغې خبرې څخه چې ويلې شوې وه دوی ته؛ پس نازل کړ مونږ پر هغو کسانو چې ظلم يې کړی وو عذاب له (طرفه) د آسمانه په سبب ددې چې وو دوی چې سر به يې غړاوه (د الله له فرمانه).

تفسير: داسې تبديلي يې په کې وکړه، چې د (حطة) په ځای يې د ټوکو او مسخرو په ډول (حنطة) وويل (چې معنی يې غم دی) او دسجده په ځای به په خپلو کوناتيو ښوئيدل، کله چې هغه ښار ته ورسېدل، نو په هغوی کې طاعون ور ګډ شو، او په يوه ماسپښين کې اويا زره يهودان مړه شول.

وَإِذِ اسْتَسْقَىٰ مُوسَىٰ لِقَوْمِهِ فَقُلْنَا اضْرِبْ بِعَصَاكَ الْحَجَرَ ۖ فَانْفَجَرَتْ مِنْهُ اثْنَتَا عَشْرَةَ عَيْنًا ۖ

او (ياد کړئ!) هغه وخت چې اوبه وغوښتې موسی خپل قوم ته (په ميدان د تيه کې) پس وويل مونږ (موسی ته) چې ووهه په همسا خپلې سره تيره (ګټه) (نو چې ويې وهله تيره) پس وخوټېدلې (روانې شوې) له هغې تيرې څخه دوولس چينې.

تفسير: دا قصه هم دهغه میدان ده، کله چې هغوی اوبه ونه میندلې، نو موسی علیه السلام پر یوه تیرې باندې خپله همسا ووهله، نو دولس چینې وبهېدې، حال دا چې د بني اسرائيلو قبیلې هم دولس دي، دځینو قبیلو سړي زیات او دځینو قبیلو سړي لږ وو، د هر قوم په تناسب یوه چینه وه، او دپیژندګلوی نښه یې هم دغه موافقت وو، یا داسې ټاکلی (مقرر) شوی وه چې ددې تیرې له فلانې خوا چې په فلاني لوري کومې اوبه بهیري، هغه به د فلاني قوم اوبه وي، هغه لنډه نظره چې له هسې معجزاتو څخې انکار کوي، نو (سړي نه دي، دوی دي چې له سړیتوبه) وګورئ! چې «مقناطیس» په څه ډول سره اوسپنه خپل لوري ته کشوي (را کاري) نو دې تیرې ته هم الله تعالی هسې یو قوت وربخښلی وو چې له هر لوري څخې به یې اوبه ځانته کشولې (رانبکلی) او بیا به یې خپلو شاوخواوو ته بهولې.

قَدْ عَلِمَ كُلُّ اُنَاسٍ مَّشْرَبَهُمْ شَرِبُوا مِنْ زُرْقٍ اللّٰهُ وَلَا تَعْتَوْنِي الْاَرْضُ مُفْسِدٌ ۝۶

په تحقیق سره وپېژانده هر قوم ځای د اوبو څښلو خپلو (وویل مونږ) خورئ! او څښئ! له (خاصې) روزی د الله څخه (بې له واسطې د اسبابو) او مه تېرېږئ له حده په ځمکه کې حال دا چې ورانې کوونکي اوسئ تاسې (په خپل فساد اچولو سره).

تفسير: یعنی بیا الله تعالی وفرمایل چې: له (من) او (سلوی) څخې خورئ، او ددغو چینو له اوبو څخې څښئ، او په جهان کې فساد مه اچوئ!

وَاذْكُنْزِمُوسَى لَنْ تُصْبِرَ عَلَى طَعَامٍ وَّاحِدٍ فَادْعُ لَتَارَبَّكَ يُخْرِجْ لَنَا مِمَّا تُثْبِتُ الْاَرْضُ مِنْ بَقْلِهَا وَقِثَّائِهَا وَفُومِهَا وَعَدَسِهَا وَبَصِلِهَا

او (یاد کړئ) هغه وخت چې وویل تاسې ای موسی! هیڅکله صبر نشو کولی مونږ پر طعام یو (قسم د من او سلوی) باندې، پس وغواړه ځمونږ لپاره له خپل پروردګار نه چې راوباسي مونږ ته له هغو شيانو څخه چې زرغونوي یې ځمکه له سابو (ساګو) ددې، او له بادرنګو (ترو) ددې، او له هوږې (یا غنمو یا نخودو) ددې او له نسکو ددې، او له پیازو ددې.

تفسير: دا قصه هم د همغه میدان ده، بني اسرائيلو چې د هغو غیبي طعامونو له خوړلو څخه ماړه شول نو یې په داسې وینا شروع وکړه.

قَالَ اَسْتَبِدُّ لُنْ اَلَّذِي هُوَ اَدْنٰى يٰ اَلَّذِي هُوَ خَيْرٌ

نو وویل (موسی) آیا بدلوی! (آخلی) تاسې هغه شی چې هغه ناکاره دی په هغه شي چې هغه ډېر غوره دی.

تفسير: یعنی هغه (من - ترنجبین) او (سلوی - مرخان) چې له هره حیثه تاسې ته ښه دي په هوږو، پیازو، او نورو سره یې ولې بدلوی؟

اِهْبِطُوا مِصْرًا فَاِنَّ لَكُمْ مَّا سَاَلْتُمْ

(کله چې مو داسې وکړل نو) کوز شی (دشام له تیه نه) یوه ښار ته پس بېشکه تاسې ته شته دي هغه شی چې غواړئ یې.

تفسير: که ستاسې زړه همداسې شيانو ته کیږي، نو کوم ښار ته لاړ شی چې ستاسې دا مطلوبه شيان ټول درورسېږي لکه چې بیا همداسې وشول.

وَضَرَبَتْ عَلَيْهِمُ الدَّالَّةُ وَالْمَسْكَنَةُ وَبَاءَ وَبَغَضِبَ مِنَ اللَّهِ

او مقرر کړی شو پر دوی (د نعمت د کفران او په خپل قسمت د نارضايي په سبب) ذلت او محتاجي، او اخته شول دوی په غضب له (جانبه د) الله.

تفسير: ذلت او خواري هم دا ده چې يهودان تل د مسلمانانو او نصاری و ورعيت او محکوم دي، که څه هم له دوی سره ډېر مال وي، خو د پت او عزت خاوندان نه بلل کيږي، نو دا مال د هغو دخواري سبب او ددوی د ځان وېال گرځي، يهودان له حکومت او خپلواکۍ ځنې چې د پت او عزت سبب دی، بيخي بې برخې دي، ولې چې دوی له هغه عظمت او عزت څخه چې الله تعالی دوی ته ورېځېښلی وو مخونه واورول، او رجوع يې ترې وکړه، نو د الله تعالی په دې قهر او غضب اخته شول.

ذَلِكَ بِأَنَّهُمْ كَانُوا يَكْفُرُونَ بِآيَاتِ اللَّهِ وَيَقْتُلُونَ النَّبِيَّ بِغَيْرِ الْحَقِّ ذَلِكَ بِمَا عَصَوْا وَكَانُوا يَعْتَدُونَ ﴿٦١﴾

دا (خواري او عاجزي) په سبب ددې وه چې بېشکه دوی وو کافران (منکران) په آيتونو د الله او وژل به يې انبياء په نا حقه سره، دا (کفر او قتل) په دې سبب وو؛ چې سرکشي يې کوله (له احکامو د الله نه) او وو دوی چې له حدودو به تېرېدل (د عصيان په سبب).

تفسير: يعنې ددې ذلت او مسکنت او دالهي غضب باعث د دوی کفر او د انبياوو عليهم السلام وژل وو، او د کفر او قتل باعث؛ د الله تعالی د احکامو مخالفت او نافرمانی او دشريعت له حدودو څخه وتل وو.

إِنَّ الَّذِينَ آمَنُوا وَالَّذِينَ هَادُوا وَالنَّصَارَى وَالصَّبِيَّانَ مَنْ آمَنَ بِاللَّهِ وَالْيَوْمِ الْآخِرِ وَعَمِلَ صَالِحًا فَلَهُمْ أَجْرُهُمْ عِنْدَ رَبِّهِمْ وَلَا خَوْفٌ عَلَيْهِمْ وَلَا هُمْ يَحْزَنُونَ ﴿٦٢﴾

بېشکه هغه کسان چې ايمان يې راوړی دی او هغه کسان چې يهودان شوي دي، او نصرانيان او بې دينان؛ هر هغه چا (له دوی ځنې) چې ايمان راوړی دی په الله او په ورځ د قيامت باندې او عمل يې کړی دی د نېکو (سم له محمدي شريعت سره) نو وي به دوی ته ثواب ددوی په نزد د رب ددوی او نه به وي (هيڅ قسم) وېره په دوی باندې او نه به دوی هيچرې خپه کيږي (په وخت د جزا کې).

تفسير: يعنې دا عنايت په کومې خاصې فرقې پورې موقوف نه دی، ايمان راوړل شرط دي، نېک عمل چې د هر چا په برخه شو، همغه ثواب به مومي، نو ځکه يې وفرمايل چې: بني اسرائيل په دې خبره مغرور وو چې: «مونږ د انبياوو عليهم السلام اولاده يو مونږ له هره خوا الله تعالی ته نږدې او ښه يو».

فائده: د موسی عليه السلام امت ته (جهود) يا (يهود) او د عيسى عليه السلام امت ته (نصاری) يا (ترسا) وايې، (صباښين) داسې فرقه ده چې هغوی په خپل گمان سره ښه ښه شيان له هره دينه خپلو ځانونو ته غوره کړي دي، لکه چې دوی ابراهيم عليه السلام مني، د پرښتو عبادت کوي، زبور لولي، د کعبې شريفې په لوري لمونځ کوي.

وَإِذْ أَخَذْنَا مِيثَاقَكُمْ وَرَفَعْنَا فَوْقَكُمُ الطُّورَ خُذُوا مَا آتَيْنَاكُمْ بِقُوَّةٍ وَاذْكُرُوا مَا فِيهِ لَعَلَّكُمْ تَتَّقُونَ ﴿٦٣﴾

او (ياد کړئ) هغه وخت چې واخيست مونږ محکم عهد ستاسې څخه، او پورته کړ مونږ په سر

ستاسې د طور (غر) واخلئ هغه څه (احكام) چې در کړي دي مونږ تاسې ته په ښه کونښن سره، او ياد کړئ هغه (احكام) چې په هغه کې دي؛ لپاره ددې چې تاسې ځانونه وساتئ (له ګناهونو څخه).

تفسير: وايې کله چې (تورات) نازل شو، نو بني اسرائيلو له شرارته ويل: «د (تورات) حکم دروند او مشکل دی، د هغه تعمیل ځمونږ له لاسه نه دی پوره»، ددې وينا له امله الله تعالی یوه غره ته امر وکړ چې د دوی په سرونو باندې راتپي شي، نو په شاوخوا کې یې اورونه بل شول، او دوی ته هیڅ یو داسې فرصت او موقع پاتې نه شوه چې د (تورات) له منلو نه سر وغړوي، نو یې مجبورا د هغه احکامو ته غاړه کېښوده.

پاتې شوه دا شبهه چې د (تورات) په منلو کې د هغوی په سر باندې د غره څړېدل څرګنده اکراه او اجبار دی چې د ﴿لَا تُكْرَاهُ فِي الدِّينِ﴾ له آیت څخه چپ او د تکلیف له قاعدې نه بیخي خلاف دی، ځکه چې د تکلیف بناء خو په اختیار باندې ده، او اکراه له اختیار سره مناقضه ده.

نو ددې شبهې ځواب دادی چې: بني اسرائيلو د موسی علیه السلام دین لا له پخوا څخه منلی وو، او څو څو ځلې یې له موسی علیه السلام ځنې غوښتنه کړې وه چې «کوم هسې آسماني کتاب مونږ ته راوړئ، چې مونږ د هغه په احکامو عمل وکړو» او پر دې باندې یې معاهده سره کړې وه، نو کله چې (تورات) راغی، او هغوی ته وسپارل شو، عهد ماتولو ته یې ملاوې وتړلې، دلته پر دوی باندې د غره تعلیق د وعده خلافی له امله وشو، نه د موسی علیه السلام د دین د نه منلو له سببه.

ثُمَّ تَوَّابْتُمْ مِنْ بَعْدِ ذَلِكَ فَلَوْلَا فَضْلُ اللَّهِ عَلَيْكُمْ وَرَحْمَتُهُ لَكُنْتُمْ مِنَ الْخَاسِرِينَ ﴿۳۷﴾

بيا شاه کړه تاسې (د الله له فرمانه وګرځېدئ) پس له دغه عهده؛ نو که چېرې نه وای فضل د الله پر تاسې او رحمت (مهرباني) دده (دتوبې په قبلولو او يا تاسې ته د محمد په درلېرلو) نو هرومرو (خامخا) به شوي وئ تاسې له زیانکارانو څخه.

تفسير: یعنې وروسته له عهد او میثاقه بیا له خپلو خبرو نه واوښتی، که د الله تعالی فضل په تاسې باندې نه وی شوی، نو بیخي به پنا کیدئ، یعنې په همغه وخت کې به هلاکیدئ، یا دا چې سره له توبې او استغفاره او د آخر الزمان نبي صلی الله علیه وسلم له متابعت سره به مو هم هغه ګناهونه نه معافېدل.

وَلَقَدْ عَلِمْتُمُ الَّذِينَ اعْتَدُوا مِنْكُمْ فِي السَّبْتِ فَقُلْنَا لَهُمْ كُونُوا قِرَدَةً خَاسِرِينَ ﴿۳۸﴾

او خامخا په تحقیق سره ښه پیژندلي دي تاسې هغه کسان چې تجاوز یې کړی وو له تاسې څخه (د ماهیانو په ښکار) په (ورځې د) شنبې کې نو وویل مونږ دوی ته چې: شی! بیزوګان ذلیلان (خوار شوي).

تفسير: بني اسرائيلو ته په (تورات) کې حکم شوی وو چې «دشنبې ورځ عبادت ته مقرر ده، په دې ورځ کې د ماهي (کب) ښکار مه کوئ!» دې خلقو په چل او فرېب سره د شنبې په ورځ هم ښکار کاوه، نو الله تعالی دوی مسخ کړل، او د هغوی صورتونه یې د بیزوګانو په شان واپړول، په دوی کې که څه هم انساني پوهه او شعور وو، او یوه به بل ته کتل، مګر خبرې یې نه شوې سره کولی او ژړل به یې، له درې ورځو وروسته ټول مړه شول، دا واقعه د داود علیه السلام په زمانه کې شوې ده، ددې پېښې تفصیل د (الأعراف) په سورت کې راځي.

فَجَعَلْنَاهَا نَكَالًا لِّبَايِنِينَ يَدِيهَا وَمَا خَلَقَهَا وَمَوْعِظَةً لِّلْمُتَّقِينَ ﴿٢٦﴾

نو وگر ځاوه مونږ دا (عقوبت او مسخه) عبرت پند لپاره د هغو خلقو چې حاضر وو (ددې عقوبت په زمانه کې) او لپاره د هغو خلقو چې وروسته له دې (عقوبت څخه تر قیامته راځي) او پند لپاره د پرهېزګارانو.

وَإِذْ قَالَ مُوسَىٰ لِقَوْمِهِ إِنَّ اللَّهَ يَأْمُرُكُمْ أَنْ تَذْبَحُوا بَقَرَةً ﴿٢٧﴾

او (یاد کړه ای محمده!) هغه وخت چې وویل موسی خپل قوم ته چې بېشکه الله امر کوي تاسې ته چې حلاله کړئ یو غوا (چې قاتل در معلوم شي).

تفسیر: یعنې یاد کړئ هغه وخت چې په بني اسرائيلو کې یو سړی ووژل شو، او د هغه وژونکی نه وو معلوم، او دوی هغه یو په بل باندې سره اړاوه، نو موسی علیه السلام وفرمایل: «د الله تعالی دا امر دی، چې یوه غوا حلاله کړئ او دهغې یوه ټوټه په هغه مړي ووهئ! نو دا مړی به ژوندی شي او خپل قاتل به په خپله دروښيي»، الله تعالی په همدې ډول هغه مړی ژوندی کړ، او هغه خپل قاتل چې وارث یې وو وروښود چې د ده د مال په طمع یې وژلی وو، په نتیجه کې قاتل په قصاص ورسېد، او ورته یې له میراثه محروم پاتې شول.

قَالُوا أَتَتَّخِذُنَا هُزُؤًا

وویل (بني اسرائيلو) آیا ګرځوې ته مونږ مسخره؟

تفسیر: یعنې له مونږ سره مسخرې کوې؟ ځکه چې د غوا په حلالولو کله قاتل معلومېږي؟ او مونږ دا نه لیدلي دي، او نه مو اورېدلي دي؛ چې د غوا د غوښې دیوې ټوټې له وهلو څخه به مړی ژوندی کیږي.

قَالَ أَعُوذُ بِاللَّهِ أَنْ أَكُونَ مِنَ الْجَاهِلِينَ ﴿٢٨﴾

وویل (موسی) پناه غواړم په الله له دې نه چې شم له ناپوهانو (مسخره کوونکو څخه).

تفسیر: یعنې ټوکې او مسخرې کول د ناپوهانو او جاهلانو کار دی، په تېره بیا دا کار په شرعي احکامو کې نشته، او له (نبي) څخه هیڅکله کیدونکی نه دی.

قَالُوا ادْعُ لَنَا رَبَّكَ يُبَيِّنْ لَنَا مَا هِيَ

وویل (بني اسرائيلو) چې وغواړه لپاره ځمونږ له پروردګار خپل چې بیان کړي مونږ ته چې څنګه ده هغه غوا.

تفسیر: یعنې څرنګه ده هغه غوا چې مړی پرې ژوندی کیږي، یعنې د هغې عمر څومره دی؟ او د هغې حالات څرنګه دي؟ زړه ده که وږه ده؟ او په څه ډول یې ومومو؟

قَالَ إِنَّهُ يَقُولُ إِنَّهَا بَقَرَةٌ لَا فَارِضٌ وَلَا بِكْرٌ عَوَانٌ بَيْنَ ذَلِكَ قَاتِلُ أَمْثَلِ تَوَمُرُونَ ﴿٢٩﴾

وویل (موسی) چې: بېشکه الله وایي: بېشکه هغه یوه غوا ده؛ چې نه ډېره زړه ده، او نه ډېره وږه ده، میانه حاله ده په منځ ددغو (زوروالي او وړوکوالي) کې، پس وکړئ هغه څه چې پرې مامور شوي یئ!.

تفسیر: یعنې هغه غوا حلاله کړئ.

قَالُوا ادْعُ لَنَا رَبَّكَ يُبَيِّنْ لَنَا مَا كُونَتْهَا قَالِ إِنَّهُ يَقُولُ إِنَّهَا بَقَرَةٌ صَفَرَاءُ فَاقْتُلُوهَا
تَسْرُ الطَّيْرِينَ ۖ قَالُوا ادْعُ لَنَا رَبَّكَ يُبَيِّنْ لَنَا مَا هِيَ ۚ

بیا وویل (بنی اسرائیلو) چې وغواړه (ای موسی) لپاره ځمونږ له پروردگار خپل، چې بیان کړي مونږ ته چې څرنگه دی رنگ یې؟ وویل (موسی) چې بېشکه الله وایي: بېشکه هغه یوه غوا ده زېړه چې تګ زیر دی رنگ یې، چې خوشالوي (زړونه د) دلیدونکو وویل (بنی اسرائیلو) چې وغواړه لپاره ځمونږ له پروردگار خپل چې بیان کړي مونږ ته چې څه قسم ده دغه غوا؟ (کار کوونکي ده که صحرايي ده؟).

تفسیر: یعنې په ښکاره ډول سره یې راوښی چې هغه غوا څه قسم ده، او د څه کار لپاره ده؟.

إِنَّ الْبَقَرَةَ شَبَهَ عَلَيْنَا وَإِنَّا إِن شَاءَ اللَّهُ لَهْتَدُونَ ۝

بېشکه غوا شبهه اچولی پر مونږ (ځکه زېړې غواګانې ډېرې دي) او بېشکه مونږ که اراده وکړي الله، خامخا لار موندونکي یو.

تفسیر: یعنې ددغې غوا یا قاتل موندونکي یو، په حدیث کې راغلي دي چې که «ان شاء الله» یې نه وی ویلي، نو هیچېرې به یې دغه غوا نه وه موندلې.

قَالَ إِنَّهُ يَقُولُ إِنَّهَا بَقَرَةٌ لَا ذَلُولَ تُثِيرُ الْأَرْضَ وَلَا تَسْقِي الْحَرْثَ مُسَلَّمَةٌ لَا شِيَةَ فِيهَا ۚ

وویل (موسی) بېشکه الله وایي: بېشکه دا یوه غوا ده چې نه رېر (تکلیف) ایستونکي ده چې قلبه کوي ځمکه، او نه اوبه کوي (په اړت سره) کښت (فصل)، ساتلی شوې ده (له کارونو، عیبونو، یا له نورو رنگونو) نشته هیڅ یو داغ په رنگ ددې کې.

تفسیر: یعنې په اعضاوو کې یې هیڅ نقصان نشته، او په رنگ کې یې د بل کوم رنگ هیڅ یو داغ او خال نشته، بلکه تکه زېړه ده.

قَالُوا النَّيِّ جُئْتَ بِالْحَقِّ فَذَبَحُوهَا وَمَا كَادُوا يَفْعَلُونَ ۝

وویل (بنی اسرائیلو موسی ته چې) اوس دې راوړه روښانه خبره، نو حلاله کړه دوی هغه غوا، او نه وو نږدې دوی (دې خبرې ته) چې دا کار به یې کړی وی. (دقیمت له ډېروالي یا د قاتل د پیدا کېدو له شرمه).

تفسیر: دا غوا داسې یوه ښکېخت سړي وه، چې دخپلې مور خدمت به یې زیات کاوه، خلقو هغه غوا له ده نه په دومره سروزرو سره واخیسته، چې دهغې غوا په پوستکي کې ځائیدل، او بیا یې حلاله کړه، دوی داسې نه گڼل چې دا غوا به په دومره گران قیمت سره په لاس راځي، او که پوهیدلي وای نو نږدې وو چې لاس یې ترېنه اخیستی وای.

وَإِذْ قَتَلْتُمْ نَفْسًا فَادَرَأْتُمُ فِيهَا وَاللَّهُ مُخْرِجٌ مَّا كُنْتُمْ تَكْتُمُونَ ۝

او (یاد کړئ!) هغه وخت چې مړ کړ (پلرونو) ستاسې یو سړی نو په جگړه شوی په هغه (مقتول) کې، او الله ښکاره کوونکی دی د هغه شي چې وئ تاسې چې پټاوه به مو هغه (قتل).

تفسیر: یعنی ستاسې پلرونو یو سړی وژلی وو، بیا یې د هغه وژل یو په بل اړول، او هغه شی چې تاسې پټاوه یعنی ایماني ضعف یا د وژونکي احوال؛ الله تعالی درنکاره کړي.

فَقُلْنَا اضْرِبُوهُ بَعْضَهَا

نو وویل مونږ چې: ووهی دا مړي په یوې پوټي د غوا (بیا ژوندی شو هغه مقتول)

تفسیر: یعنی کله چې یې د هغې غوا یوه پوټه غوښه په هغه مړي ووهله، هغه مړی د پاک الله په حکم ژوندی شو، او وینې د هغه له پرهارونو وبهیدې، او د خپل وژونکي نوم یې وروښود چې د هماغه مقتول ورپرونه وو، او د خپل تره د مال او میراث په تمه یې په بیدیا (صحراء) کې هغه وژلی وو، وروسته له هغه چې ژوندی شو، او خپل قاتلان یې وښودل، بېرته ولوبد او مړ شو.

كَذَلِكَ يُحْيِي اللَّهُ الْمَوْتَى وَيُرِيكُمْ آيَاتِهِ لَعَلَّكُمْ تَعْقِلُونَ ﴿۳۰﴾

همداسې (لکه چې دغه مړی یې ژوندی کړ) ژوندي کوي الله مړي (په قیامت کې) او درښيي تاسې ته آیتونه د (قدرت) خپل لپاره ددې چې تاسې غور وکړئ.

تفسیر: یعنی همداسې چې هغه مقتول یې ژوندی کړ، الله تعالی په خپل کامل قدرت د قیامت په ورځ کې ټول خلق هم ژوندي کوي، او دخپل کامل قدرت آیتونه تاسې ته درښيي، خو تاسې غور وکړئ او وپوهیږئ چې پاک الله مړي هم ژوندي کولی شي.

ثُمَّ قَسَتْ قُلُوبُكُمْ مِنْ بَعْدِ ذَلِكَ فَهِيَ كَالْحِجَارَةِ أَوْ أَشَدُّ قَسْوَةً وَإِنَّ مِنَ الْحِجَارَةِ لَمَا يَتَفَجَّرُ مِنْهُ الْأَنْهَارُ وَإِنَّ مِنْهَا لَمَا يَشْقُقُ فَيَغْرُبُ مِنْهُ الْمَاءُ وَإِنَّ مِنْهَا لَمَا يَهْبِطُ مِنْ خَشْيَةِ اللَّهِ وَمَا اللَّهُ بِغَافِلٍ عَمَّا تَعْمَلُونَ ﴿۳۱﴾

بیا سخت شول زړونه ستاسې پس له دغه (ژوندي کولو د مړي) نو دغه (زړونه) په مثال د تېرې دي (په سختوالي کې) بلکه ډېر زیات دي په سختوالي کې، او بېشکه چې له ځینو تېرو ځنې خامخا هغه دي چې خوتېرې (بهرې) له هغو څخه لویې لویې ویالې، او په تحقیق سره ځینې له دې تېرو څخه خامخا هغه دي؛ چې چوي نو راوځي له هغو څخه اوبه، او بېشکه ځینې له دې تېرو څخه خامخا هغه دي؛ چې رارغړي (دغره له سره) له وېرې د الله، او نه دی الله بې خبره له هغه څه چې کوی یې تاسې (ای یهودانو!).

تفسیر: یعنی له ځینو تېرو څخه ډېرې گټې رسیږي، چې ډېرې اوبه او ویالې ور څخه وځي، او له ځینو تېرو څخه لږ اوبه وځي، او د هغه لومړني قسم په نسبت لږه فائده ور څخه اخیستل کېږي، که څه هم له ځینو تېرو څخه چاته څه فائده نه رسیږي، خو په هغو کې یو ځانته اثر او تأثیر موجود وي، مگر د دوی زړونه له دې درې ډولو تېرو څخه سخت دي، نه په هغو کې فائده او نه په کې د خیر کومه خبره شته، ای یهودانو! الله تعالی ستاسې له اعمالو څخه هیڅکله بېخبره نه دی.

أَفَتَطِيعُونَ أَنْ يُؤْمِنُوا الْكُفْرَ وَقَدْ كَانَ فَرِيقٌ مِنْهُمْ يَسْمَعُونَ كَلِمَ اللَّهِ ثُمَّ يُحَرِّفُونَهُ مِنْ بَعْدِ مَا عَقَلُوا وَهُمْ يَعْلَمُونَ ﴿۳۲﴾

آیا نو تمه کوئ تاسې (ای مسلمانانو) چې ایمان به راوړي دوی (په وینا ستاسو او بېشکه چې وه

یوه ډله (د پخوانیو) له دوی چې اورېده به یې کلام د الله، بیا به یې اړوله هغه خبره وروسته له هغه چې پوه به شول په هغې؛ حال دا چې دوی به پوهېدل (په دې تحریف او افتراء).

تفسیر: له فریق څخه هغه خلق مراد دي چې د طور غره ته له موسی علیه السلام سره د الله تعالی د خبرو د اورېدلو لپاره تللي وو، هغوی د طور څخه د بېرته راتګ په وخت کې له ځانه داسې خبرې تحریف او جوړې کړې، او ویې ویل: «څه چې مو له لاسه کبړي هغه وکړئ! او په څه چې مو وس نه رسیږي د هغه پرېښودل ستاسې په اختیار کې دي»، ځینې وايي چې: الله تعالی د کلام څخه مراد (تورات) دی، او له تحریف څخه دا مراد دی چې د هغه په آیاتو کې یې لفظي او معنوي تحریفونه کول، کله به یې د رسول الله صلی الله علیه وسلم نعت بدلاوه، کله به یې د رجم او نور ایتونه له منځه ایستل.

وَإِذْ أَلْفُوا الَّذِينَ آمَنُوا قَالُوا آمَنَّا وَإِذَا خَلَا بِعُضُخُمْ إِلَى بَعْضٍ قَالُوا أَنُحَدِّثُكَ تَوَهُمَ بِمَا فَتَمَّ
اللَّهُ عَلَيْكُمْ لِيُخَاجِبَكُمْ بِهِ عِنْدَ رَبِّكُمْ أَفَلَا تَعْقِلُونَ ﴿۵۰﴾

او کله چې ملاقات وکړي (یهودان) له هغو کسانو سره چې مؤمنان دي، وایي چې: ایمان راوړی دی مونږ، او کله چې یواځې شي ځینې د دوی له ځینو نورو سره نو وایي دوی: آیا خبروئ تاسې (ای یهودانو) مؤمنان په هغه شي چې پرانستلی دی الله په تاسې (په تورات کې) ددې لپاره چې جګړه وکړي له تاسې سره مؤمنان په نزد د پروردګار ستاسې، آیا نو نه پوهېږئ؟ (په دې چې دښمن ته حجت ورښیئ).

تفسیر: د یهودانو منافقانو به د خوشامند په توګه د رسول اکرم صلی الله علیه وسلم هغه خبرې چې د دوی په مذهبي کتاب کې وې، مسلمانانو ته ویلې، نورو یهودانو به دوی ملامتول چې «د خپل کتاب سند ولې د نورو په لاسو کې ورکوی؟ آیا تاسې نه پوهېږئ چې مسلمانان به ستاسې د پروردګار په مخ کې په همدې خبرو پر تاسې الزام اړوي؛ چې یهودان سره له دې چې ګرد سره آخر الزمان رسول الله صلی الله علیه وسلم پیژني، خو بیا هم ایمان نه راوړي، نو دلته تاسې بې ځوابه کېږئ».

أَوَلَا يَعْلَمُونَ أَنَّ اللَّهَ يَعْلَمُ مَا يُسِرُّونَ وَمَا يُعْلِنُونَ ﴿۵۱﴾

آیا نه پوهېږي دغه (یهودان) چې بېشکه الله تعالی عالم دې په هغه څه (کفر او نفاق) چې پټوي یې دوی، او په هغه څه (ایمان) چې ښکاره کوي یې.

تفسیر: یعنی الله تعالی ته د دوی ټول ظاهري او باطني احوال معلوم دي، او د دوی د کتاب له ګردو حجتو څخه خبر ورکوي، او وخت په وخت هغوی پرې پوهوي، د رجم آیت اهل کتابو له مسلمانانو څخه پټ کړی وو، خو الله تعالی هغه مسلمانانو ته ورښکاره کړ، او دوی یې رسوا کړل، دا د هغوی د پوهانو او عالمانو حال وو چې له ټولو نه پوه او د کتاب د لوستلو مدعیان وو.

وَمِنْهُمْ أُمِّيُونَ لَا يَعْلَمُونَ الْكِتَابَ إِلَّا أَمَانٍ وَإِنْ هُمْ إِلَّا يَظُنُّونَ ﴿۵۲﴾

او ځینې له دغو (یهودانو) څخه آمان دي، چې نه پوهېږي په کتاب (تورات) باندې مګر خو (پوهېږي) په هیلو (آرزوګانو) د خپلو نفسونو او نه دي دوی مګر خو بې دلیل ګمان کوي.

تفسیر: او هغه کسان چې جاهلان دي، هغوی خو په هېڅ نه پوهېږي چې په (تورات) کې څه شی لیکل شوي دي؟

مگر په هغو څو آرزوگانو خبر دي؛ چې له خپلو پوهانو څخه يې په دروغو اورېدلې دي، لکه چې وايي: جنت ته به يې له يهودانو بل څوک نه ورننوځي، څمونږ پلرونه او نیکونه هر ورو (خامخا) څمونږ لپاره مغفرت غواړي، دا د هغوی هسې بې اصله خيالات دي چې هيڅ دليل ورته نه لري.

قَوْلٌ لِلَّذِينَ يَكْتُبُونَ الْكِتَابَ بِأَيْدِيهِمْ ثُمَّ يَقُولُونَ هَذَا مِنْ عِنْدِ اللَّهِ لِيُشْتَرَوْا بِهِ ثَمَنًا
قَلِيلًا قَوْلٌ لَهُمْ مِمَّا كُتِبَتْ أَيْدِيهِمْ وَوَيْلٌ لَهُمْ مِمَّا يَكْسِبُونَ^۹

نو عذاب (هلاک او خرابي) دی لپاره د هغو کسانو چې ليکي کتاب (له خپله ځانه) په لاسو خپلو بيا وايي دغه (محرفين خلکو ته) چې دا (ليکل شوي) له طرفه د الله دي، لپاره ددې چې واخلې په دغه کتاب (اړولي) ليک قيمت لږ، نو (عذاب او) خرابي ده دوی ته له سببه د هغه شي چې ليکلي دي لاسونو د دوی او بيا خرابي ده دوی ته له سببه د هغه کار چې کوي يې (چې رشوت اخيستل دي).

تفسير: دا هغه کسان دي چې هغوي د عوامو جاهلانو په مذاق او خوښه سره سمې خبرې له خپل لوري جوړوي، ليکي يې، او الله تعالی ته يې نسبت کوي، مثلاً په (تورات) کې ليکلي وو چې «آخر الزمان رسول صلى الله عليه وسلم ښکلی مخ، تکې تورې گڼې ولول تاو شوې څڼې، تورې سترگې، ميانه قد، غنم رنگ لري»، دوی دا خبرې واپړولي او داسې يې وليکل چې: «قد يې اوږد، سترگې يې شنې، او څڼې يې ساده، سمې او څوړندې او زېړې دي»، چې عوام الناس د ده تصديق ونه کړي، او د هغوی په دنيوي منافعو کې څه نقصان پيدا نه شي.

وَقَالُوا لَنْ تَمْسَنَا النَّارُ إِلَّا أَيَّامًا مَعْدُودَةً^{۱۰}

او وايي دوی (يعنې يهودان) هيچرې به ونه رسېږي مونږ ته اور د (دوزخ) مگر څو ورځې شميرلې شوې (لږې).

تفسير: ځيني وايي: اوه ورځې، او ځيني څلويښت ورځې؛ هومره ورځې چې دوی د خوشي (سخي) په عبادت کې بوخت وو، او ځيني څلويښت کاله؛ هومره وخت چې دوی د تيه په ميدان کې سرگردان وو، ځيني وايي: هر يوه ته دومره وخت اور رسېږي، چې په دنيا کې يې ژوند کړی وي.

قُلْ أَتَّخَذُ ثَمَرُ عِنْدَ اللَّهِ عَهْدًا أَفَلَنْ يُخْلَفَ اللَّهُ عَهْدَهُ أَمْ تَقُولُونَ عَلَى اللَّهِ مَا لَا تَعْلَمُونَ^{۱۱}

ووايه ته (ای محمده! دوی ته) آیا اخيستی دی تاسې په نزد د الله عهد (چې عذاب به نه درکوي؟) نو له سره مخالفت نه کوي الله له عهد خپل، يا وايی (او جوړوئ) په الله هغه (دروغ) خبره چې نه پرې پوهېږئ (بلکه داسې نه دي لکه چې تاسې يې وايئ).

تفسير: يعنې دا خبره بيخي غلطه ده چې يهودان به تل په دوزخ کې نه پاتې کېږي، ځکه د «خلود في النار» او «دخول في الجنة» هغه کليه قاعده چې وروسته له دې څخه يې بيان فرمايي؛ له ټولو سره به سم له هغې قاعدې سره معامله کېږي، او يهودان له دغې عمومي قاعدې نشي وتلی.

بَلَى مَنْ كَسَبَ سَيِّئَةً وَأَحَاطَتْ بِهِ خَاطِبُهُ فَأُولَٰئِكَ أَصْحَابُ النَّارِ هُمْ فِيهَا خَالِدُونَ^{۱۲} وَالَّذِينَ
آمَنُوا وَعَمِلُوا الصَّالِحَاتِ أُولَٰئِكَ أَصْحَابُ الْجَنَّةِ هُمْ فِيهَا خَالِدُونَ^{۱۳} وَإِذْ أَخَذْنَا مِيثَاقَ بَنِي

إِسْرَءِيلَ لَا تَعْبُدُونَ إِلَّا اللَّهَ تَوْبًا لِّوَالِدَيْنِ إِحْسَانًا وَذِي الْقُرْبَىٰ وَالْيَتَامَىٰ وَالْمَسْكِينِ
وَقُولُوا لِلنَّاسِ حُسْنًا وَأَقِيمُوا الصَّلَاةَ وَآتُوا الزَّكَاةَ ثُمَّ تَوَكَّلُوا إِلَّا قَلِيلًا مِّنْكُمْ
وَأَنْتُمْ مُّعْرِضُونَ ﴿۳۵﴾

بلکه (رسیري تاسې ته دائمي اور) هر چا چې کسب کړه بدي او چاپېره شوه پر ده ګناه دده
(چې تر مرګه پورې کفر دی) نو همدغه کسان صاحبان د اور (د دوزخ) دي، دوی به په هغه اور
(د دوزخ) کې تل وي.

او هغه کسان چې مؤمنان دي، او عملونه کړي دي دوی د نیکي؛ همدغه کسان صاحبان د جنت
دي، دوی به په هغه جنت کې تل وي.

او (یاد کړه ای محمده!) هغه وخت چې واخیست مونږ عهد محکم له بني اسرائيلو (اولاده د
يعقوب او وويل مونږ دوی ته) چې عبادت مه کوئ! مګر يواځې د الله او (نيکي کوئ) سره له
مور او پلار نيکي! او له خپلوانو سره، او له یتيمانو سره! او له مسکینانو سره! او ووايي خلقو ته
(بني خوږې) بنایسته خبرې، او سم قائموي لمونځ! (ادا کوئ یې د ټولو مقرراتو له رعایت سره)
او ور کوئ زکات! بیا وګرځېدئ تاسې (له دې عهده) مګر (ونه ګرځېدل) لږ له تاسې څخه حال
دا چې همدا تاسې مخ ګرځوونکي یئ (له الهي احکامو نه).

تفسیر: د ګناه احاطه کول یا له چا څنې چار چاپېر ګناه تاوېدل دا معني لري چې: ګناه په هغه داسې غلبه وکړي چې
هیڅ خوا یې داسې نه وي؛ چې ګناه هلته انبار نه وي، تر دې که يواځې د چا په زړه کې د ایمان او تصدیق لږ اثر وي،
هم ګناه په هغه احاطه نه کوي، نو دا صورت يواځې په کافرانو صادق کیدی شي، او بس.

يهودو ته خطاب جاري دی؛ چې له الهي احکامو څخه اعراض او مخ اړول، ستاسې عادت بلکه په طبیعت کې
داخل شوی دی.

وَإِذْ أَخَذْنَا مِيثَاقَكُمْ لَا تَسْفِكُونَ دِمَاءَكُمْ وَلَا تُخْرِجُونَ أَنْفُسَكُمْ مِنْ دِيَارِكُمْ ثُمَّ أَقْرَرْتُمْ
وَأَنْتُمْ تَشْهَدُونَ ﴿۳۶﴾

او (یاد کړئ ای بني اسرائيلو) هغه وخت چې واخیست مونږ عهد محکم له (پلرونو) ستاسې په
(تورات) چې مه تویوئ وینې خپلی او مه باسئ ځانونه خپل (یعنې یو بل په ظلم سره) له کورو
خپلو، بیا عهد وکړ (پلرونو) ستاسې حال دا چې تاسې شاهدان یئ (په خپلو نفسونو په دې چې
عهد تړلی وو پلرونو ستاسې او همدا مو دین دی).

تفسیر: یعنی مه خپل قوم وژنئ، او مه یې له وطنه د باندې شړئ.

ثُمَّ أَنْتُمْ هَؤُلَاءِ تَقْتُلُونَ أَنْفُسَكُمْ وَتُخْرِجُونَ فَرِيقًا مِّنْكُمْ مِنْ دِيَارِهِمْ تَظَاهَرُونَ عَلَيْهِمْ
بِالْإِثْمِ وَالْعُدْوَانِ ﴿۳۷﴾

پس (له دې عهده) تاسې هغه کسان یئ چې وژنئ ځانونه خپل (یو بل سره یا وژنئ غریبان اقرباء
خپل) او وباسئ تاسې یوه ډله خپله (چې مغلوبه شي) له کورونو د دوی څخه، مرسته (مدد) کوئ
یو له بل سره په دوی باندې په ګناه او ظلم.

تفسیر: په مدينه منوره کې د يهودانو دوه فرقې وې، يوه (بني قريظه)، دويمه (بني نضير)، دوی يو له بل سره جنگېدلې، د مشرکانو هم هلته دوه ډلې وې، يوه (اوس) دويمه (خزرج)، دې دواړو به هم په خپلو منځو کې جگړې کولې، د(بني قريظه) ملگری د (اوس) ټبر وو، او د (بني نضير) ملگری د (خزرج) ټبر وو، د جنگ جگړو په وخت کې هره يوه ډله د بلې موافقې ډلې مرستې ته ورتله، او د هغې اعانت او حمايت به يې کاوه، کله به چې يوې ډلې پر بلې ډلې نصرت او بری وموند، نو هغه مغلوبه ډله به يې له وطنه د باندې شړله، او د هغو کورونه به يې لوټل، که کوم (کتابي، يهودي) سړی به دوی ته په دې جگړو کې په لاس ورته؛ بندي کېده، نو د هغه ملگرو به پيسې سره ټولولې او بسپنه (فديه) به يې کوله، او هغه به يې له بنده خلاصاوه، لکه چې ددې کيفيت او چارې په نسبت په لاندنې آيت کې څه اشاره راځي.

وَأِنْ يَأْتُواكُمُ اسْرَى تَفْدُوهُمْ وَهُمْ مَحْرَمٌ عَلَيْكُمْ أَخْرَجَهُمْ أَفْتَوْمُونَ بِبَعْضِ الْكُتُبِ وَتَكْفُرُونَ بِبَعْضٍ ۖ

او که راشي دوی تاسې ته بنديان نو فديه ور کوي تاسې د دوی په ځای، شان دا چې حرام کړی شوی دی پر تاسې ایستل د هغو، آیا پس (منی او) ایمان راوړئ تاسې پر ځینو (احکامو) د کتاب (چې فديه ده) او کافران کېږئ په ځینو نورو (احکامو) د کتاب چې بې ګناه وژنئ، په ګناه سره مرسته کوئ، د دوی مغلوبان له وطنه شړئ.

تفسیر: یعنې که د بل ټبر او قوم په لاس کې بندي شئ، نو د هغه په خلاصولو کې په ډېره مېړانه (بهادری) ټول سره ولاړېږئ، او ملاوې تړئ، مګر په خپله د هغه د وینې د څیښلو او مری غوڅولو لپاره شنه ناست یی، نو که غواړئ چې د الله تعالی په احکامو باندې عمل او تګ وکړئ، ښایي چې په دواړو ځایو کې له هغه سره معاونت او مرحمت وکړئ، او د هغه له اعانت او حمايت څخه سر و نه غړوئ !.

فَمَا جَزَاءُ مَنْ يَفْعَلْ ذَلِكَ مِنْكُمْ إِلَّا خِزْيٌ فِي الْحَيَاةِ الدُّنْيَا وَيَوْمَ الْقِيَامَةِ يُرَدُّونَ إِلَى أَشَدِّ الْعَذَابِ وَمَا اللَّهُ بِغَافِلٍ عَمَّا تَعْمَلُونَ ۝

پس نه ده سزا د هغه چا چې کوي دا (کارونه) له تاسې څخه مګر خو رسوايي ده، په ژوند د دنیا کې، او په ورځ د قیامت کې ګرځول کېږي دوی ډېر سخت عذاب (د دوزخ) ته او نه دی الله غافل له هغه څه چې کوي یې تاسې (ای يهودانو !).

أُولَٰئِكَ الَّذِينَ اشْتَرُوا الْحَيَاةَ الدُّنْيَا بِالْآخِرَةِ فَلَا يَخَفُ عَنْهُمْ الْعَذَابُ وَلَا هُمْ يُنصَرُونَ ۝

دا هغه کسان دي چې آخیستی دی دوی ژوند د دنیا په (بې انتها نعمتونو) د آخرت، سپک به نه کړی شي له دوی څخه (دنيوي او اخروي) عذاب، او نه به له دوی سره مرسته وکړی شي (په دفع د عذاب کې).

وَلَقَدْ آتَيْنَا مُوسَى الْكِتَابَ وَقَفَّيْنَا مِنْ بَعْدِهِ بِالرُّسُلِ وَآتَيْنَا عِيسَى ابْنَ مَرْيَمَ الْبَيِّنَاتِ وَأَيَّدْنَاهُ بِرُوحِ الْقُدُسِ ۖ

او خامخا، بېشکه ور کړی وو مونږ موسی ته کتاب (تورات)، او پر له پسې استولي وو مونږ پس له موسی نور رسولان (لکه یوشع، داود، سلیمان، یحیی، او زکریا)، او ور کړې وې مونږ عیسی

خوی د مریمې ته (معجزې) ښکاره او قوي کړی وو مونږ عیسی په روح پاک سره (چې جبریل یا انجیل یا عیسوي روح دی).

تفسیر: د مړي ژوندي کول، د اکمه، او ابرص او د نورو رنځورانو روغول، او د پټو خبرو ښوول، د عیسی علیه السلام له ښکاره وو معجزاتو څخه دي، له (روح القدس) څه به جبرئیل علیه السلام مراد وي، چې تل به له مسیح علیه السلام سره وو.

أَفَكُلَّمَا جَاءَكُمْ رَسُولٌ بِمَا لَا تَهْوَىٰ أَنفُسُكُمُ اسْتَكْبَرْتُمْ ۖ فَفَرِّقُوا بَيْنَكُمْ وَفَرِّقَاتُكُمُ ۖ

آیا نو هر کله چې را به غی تاسې ته کوم رسول په هغو احکامو سره چې نه به خوښول نفسونو ستاسې، نو تکبر (لويي) کاوه تاسې (له منلو د هغو احکامو) نو د انبياوو يوه ډله دروغجنه وبلله تاسې (لکه محمد، عیسی، او موسی)، او بله ډله (دانبياوو) ووژله تاسې.

وَقَالُوا قُلُوبُنَا غُلْفٌ ۚ بَلْ لَعَنَهُمُ اللَّهُ بِكُفْرِهِمْ فَقَلِيلًا مَّا يُؤْمِنُونَ ۝

او وايي (تمسخرأ) زړونه مو په پردو کې دي (وینا پرې اثر نه کوي، داسې نه ده) بلکه لعنت کړی دی پر دوی الله په سبب د کفر ددوی، نو ډېر لږ (له دوی ځنې) ایمان راوړي.

تفسیر: یهودانو دخپلو نفسونو د ستایلو په وخت کې داسې ویل چې: څمونږ زړونه په غلافو او کڅوړو کې ساتلی شوي دي، او پرته څمونږ له دین څخه بل کوم دین په کې نشي ننوتلی، او نه بله کومه خبره څه اثر ورباندې اچولی شي، مونږ د بل چا په چاپلوسی، سحر بیاني، او کرشمې نه غولېږو، او نه یې تابعداري کولی شو، حق تعالی فرمایي: «دوی بیخي دروغ ویونکي دي» ځکه چې دوی دخپل کفر په سبب الله تعالی له خوا ملعون او د ده له رحمته شړل شوي دي، نو له دې امله په هیڅ ډول د حق منونکي نه دي، او له دوی څخه ډېر لږ کسان د ایمان په دولت مشرف کېږي.

وَلَمَّا جَاءَهُمْ كِتَابٌ مِّنْ عِنْدِ اللَّهِ مُصَدِّقٌ لِّمَا مَعَهُمْ وَكَانُوا مِن قَبْلُ يَسْتَفْخِمُونَ عَلَى الَّذِينَ كَفَرُوا ۖ فَلَمَّا جَاءَهُمْ مَا عَرَفُوا كَفَرُوا بِهِ ۖ فَلَعْنَةُ اللَّهِ عَلَى الْكَافِرِينَ ۝

او هر کله چې راغی دوی ته (اهل کتابو ته) کتاب (قرآن) له طرفه د الله، چې مصدق دی د هغه کتاب چې له دوی سره دی، حال دا چې وو دوی پخوا له دې چې فتح به یې غوښته (له الله دقرآن او محمد په راتلو سره) په هغو کسانو چې کافران وو، نو کله چې راغی دوی ته هغه رسول چې پیژندلی وو دوی (هغه رسول د تورات په ستایلو سره) کافران شول پرې، نو لعنت د الله دی په کافرانو (چې حق یې پټ او باطل یې څرګند کړ).

تفسیر: هغه کتاب چې نازل شوی دی قرآن دی، او هغه کتاب چې له دوی سره پخوا له دی نه موجود وو (تورات) دی، د عظیم الشان قرآن له نزوله پخوا کله به چې یهودان د کافرانو په مقابل کې مغلوبېدل، نو دعا به یې کوله، او ویل به یې: ای الله، آخر الزمان نبي صلی الله علیه وسلم مبعوث کړه چې مونږ د هغه ملګري شو، او مشرکین مړه کړو او ..

او یا دا چې دوی به مشرکانو ته ویل: چې آخر الزمان رسول مبعوث شي، نو مونږ به د هغه ملګري او په تاسو به غالب شو، کله چې محمد صلی الله علیه وسلم مبعوث شو او د هغه د رسالت ټولې نښې یې ولیدلې، نو ترې منکر او ملعون شول.

بِسْمِ اللَّهِ الرَّحْمَنِ الرَّحِيمِ
يَسْمَا شَتْرَوَاهُ أَنْفُسَهُمْ أَنْ يَكْفُرُوا بِمَا أَنْزَلَ اللَّهُ بَغْيًا أَنْ يَنْزِلَ اللَّهُ مِنْ فَضْلِهِ عَلَى مَنْ
يَشَاءُ مِنْ عِبَادِهِ

بد دی هغه څه چې پلورلی (خرڅ کړي) دي دوی په هغه سره ځانونه خپل، (او هغه دا دی) چې
کافران کيږي په هغه قرآن چې نازل کړی دی الله، (دا کفر) په سب ددې حسد او کینې دی، چې
(ولې) نازلوي الله له فضله خپله په هغه چا چې اراده وکړي له بندګانو خپلو.

تفسیر: یعنې هغه شی چې دوی د هغه په بدل کې خپل ځانونه خرڅوي؛ هغه د سپیڅلي پاک قرآن په مقابل کې د کفر او
انکار غوره کول دي، حال دا چې د دوی دا کفر او انکار هم یواځې د دوی له ضد، کینې، او حسد نه پیدا شوی دی.

فَبَاءُ وَبِعَضْبٍ عَلَى غَضْبٍ

نو اخته شول په یوه غضب (چې کفر دی په محمد او قرآن) له پاسه د بل غضب (چې کفر دی
په عیسی او انجیل).

تفسیر: یعنې غضب دا چې نه یواځې په قرآن، بلکه په خپل کتاب هم سره کافران او منکران شول، او بل غضب دا چې
یواځې د حسد او ضد له امله یې د هغه وخت له رسول سره مخالفت وکړ، او ورځنې وګرځېدل.

وَاللَّكْفِيرِينَ عَذَابٌ مُهِينٌ ۝۹

او (مقرر) دی لپاره د کافرانو عذاب سپکوونکی.

تفسیر: له دې څخه معلومېږي چې هر عذاب د ذلت لپاره نه وي، بلکه هغه عذاب چې مسلمانانو ته ورکول کېږي، هغه
د دوی د ګناهونو له امله دی؛ چې ترې پاک شي، نه د سپکتیا او تذلیل لپاره، یواځې هغه عذاب چې کفارو ته ورکول
کېږي هغه د تذلیل عذاب دی.

وَإِذَا قِيلَ لَهُمُ امْنُوا بِمَا أَنْزَلَ اللَّهُ قَالُوا نُوْمُنُ بِمَا أَنْزَلَ عَلَيْنَا وَيَكْفُرُونَ بِمَا
وَرَاءَهُ وَهُوَ الْحَقُّ مُصَدِّقًا لِمَا مَعَهُمْ

او کله چې وویل شي دوی ته چې ایمان راوړئ په هغو (کتابونو) چې نازل کړي دي الله، وايي
دوی: ایمان راوړو مونږ په هغه (کتاب) چې نازل کړی شوی دی پر مونږ (یعنې تورات) حال
دا چې کافران کيږي په هغو کتابونو چې بې له هغه دي (یعنې انجیل او قرآن) حال دا چې دا
(نور کتابونه هم) حق دي، تصدیق کوونکي دي د هغه کتاب چې له دوی سره دی (چې د الله
تعالی له خوا نازل شوی دی).

تفسیر: هغه کتابونه چې بې له هغه دي، یعنې (انجیل) او (قرآن)، او هغه چې نازل شوی دی پر مونږ (یعنې تورات)،
مطلب دا چې پرته له (تورات) څخه له نورو کتابونو په ښکاره ډول منکران دي، (د قرآن) او (انجیل) منونکي نه دي،
حال دا چې دا کتابونه هم رښتیا حق او د (تورات) تصدیق کوونکي دي.

قُلْ فَلِمَ تَقْتُلُونَ أَنْبِيَاءَ اللَّهِ مِنْ قَبْلُ إِنْ كُنْتُمْ مُؤْمِنِينَ ۝۱۰

ووايه (ای محمده! دغو يهودانو ته) نو ولې به وژل تاسې انبياء د الله (لكه شعيب، زكريا، او
يحيى) پخوا (له دې څخه) كه چېرې وئ تاسې ايمان لرونكي (په تورات).

تفسير: يعنى يهودانو ته ووايه: «كه تاسې په تورات ايمان لرونكي يئ، نو بيا مو ولې انبياء ووژل؟ ځكه چې په (تورات) كې داسې حكم شته: «هر هغه نبي چې د (تورات) تصديق وكړي، تاسې له هغه سره مرسته وكړئ، او خامخا ورباندې ايمان راوړئ!» او هغه انبياء مو وژلي دي؛ چې پخواله دې څخه تېر شوي دي، لكه زكريا او يحيى عليهما السلام، چې د (تورات) په احكامو يې عمل كاوه، او د (تورات) د ترويج او تاكيد لپاره رالېږل شوي وو، په دې خبره كې هيڅ ناپوه ته كومه اندېښنه او شك نه پيدا كيږي، چې دې پيغمبرانو د (تورات) تصديق كاوه.

وَلَقَدْ جَاءَكُمْ مُوسَىٰ بِالْبَيِّنَاتِ ثُمَّ أَخَذْتُ الْعَجْلَ مِنْ بَعْدِهِ وَأَنْتُمْ ظَالِمُونَ ﴿٣٧﴾

او خامخا په تحقيق سره راوړې وې تاسې ته موسى ښكاره (معجزې) بيا ونيوه تاسې خوسې (سخي) (په الوهيت او معبوديت سره) پس د تللو د موسى (د طور غره ته) حال دا چې تاسې وئ ظالمان (پر ځانونو خپلو په دې معبود نيولو دخوسي).

تفسير: يعنې پخپله موسى عليه السلام چې تاسې د هغه د شريعت دعوه لرونكي ياست، ددغې دعوا له امله د نورو شرايعو او حقه وو اديانو څخه انكار كوي، تاسو ته يې ډېرې ښكاره نښې او معجزې دروښودې، لكه همسا، يد بيضاء، د سيند څيړول او نور؛ مگر كله چې موسى عليه السلام د څو ورځو لپاره د طور غره ته لاړ، نو تاسې د هغه په غياب كې خوسې (سخي) خپل معبود وټاكه، حال دا چې موسى عليه السلام ژوندۍ او د نبوت خاوند وو، نو په هغه وخت كې پر موسى عليه السلام او د هغه په شريعت ستاسې ايمان چېرې وو، چې نن آخر الزمان رسول صلى الله عليه وسلم سره د بغض، او حسد له امله تاسې موسوي شريعت داسې ټينگ نيولى دى، چې د الله تعالى احكامو ته هم غوږ نه ږدئ، بېشكه چې تاسې ظالمان يئ، او ستاسې پلرونه او نيكونه هم ظالمان وو، دا وو د بني اسرائيلو احوال د موسي عليه السلام سره، وروسته له دې د (تورات) په نسبت د هغوى د ايمان حالت بيانوي.

وَرَادُّ آخِذْنَا مِيثَاقَكُمْ وَرَفَعْنَا فَوْقَكُمْ الطُّورَ خُذْ أَمَّا آتِيتُكُمْ بِقُوَّةٍ وَأَسْمِعُوا قَالُوا سَمِعْنَا وَعَصَيْنَا وَأَنْشَرُوا فِي قُلُوبِهِمُ الْعِجْلَ بِكُفْرِهِمْ قُلْ بِسْمِ اللَّهِ يَأْمُرُكُمْ بِهِ إِلَهُكُمْ إِنْ كُنْتُمْ مُؤْمِنِينَ ﴿٣٨﴾

او (ياد كړئ) هغه وخت چې واخيست مونږ عهد محكم دتاسې (په منلو د تورات) او پورته كړ مونږ پاس په (سرو) د تاسې د طور (غراو حكم مو ورته وكړ چه)، واخلي هغه (احكام) چې در كړي دي مونږ تاسې ته په ښه كوښښ، او واورئ (په تدبر سره)، وويل (يهودانو) اورېدلې ده مونږ (ستا خبره) او نه دى منلې مونږ (ستا حكم)، او ورڅښلې شوې وه په زړونو ددوى كې (مينه د) خوسي (سخي) په سبب د كفر ددوى، ووايه (اى محمده! دوى ته) بد دى هغه شى چې امر كوي تاسې ته په هغه (چې كفر دى په محمد او قرآن) ايمان ستاسې كه چېرې يئ تاسې ايمان لرونكي.

تفسير: يعنى د (تورات) د احكامو په نسبت چې كوم احكام در كړي شوي دي، هغه په پوره همت او استقلال سره ټينگ ونيسئ!، څرنگه چې غر مو په سر ځوړند وو، نو د خپل ځان له وېرې خو مو تش په ژبه يا په هغه وخت كې وويل: «سَمِعْنَا» يعنى د (تورات) احكام مو واورېدل، او په زړه كې يا وروسته له هغه مو ويل: «وَعَصَيْنَا» يعنې هغه احكام مو ونه منل.

قُلْ إِنْ كُنْتُمْ لَكُمْ الدَّارُ الْآخِرَةُ عِنْدَ اللَّهِ خَالِصَةً مِنْ دُونِ النَّاسِ فَتَمَتَّعُوا الْمَوْتَ إِنْ كُنْتُمْ
صَادِقِينَ ﴿۹۷﴾

ووايه (ای محمده! دوی ته) که چېرې وي تاسې ته دار آخرنی په نزد د الله په خلوص (او خصوص سره یواځې) بې له (نورو) خلقو نو تمنا وکړئ د مرګ که چېرې یی تاسې صادقان (په دعوی د خالصوالي د جنت کې خپلو ځانو ته).

تفسیر: یهودانو به ویل: «پرته له مونږ به جنت ته بل هیڅ څوک نه داخلېږي، او مونږ ته هیڅ یو تکلیف او عذاب نشته»، الله تعالی فرمایي: «که په رښتیا سره تاسې جنتیان یی، نو له مړینې څخه ولې وېرېږئ؟».

وَلَنْ يَتَمَتَّعَ أَبدًا إِبْرَاهِيمَ قَدَمَتِ أَيْدِيهِمْ وَاللَّهُ عَلِيمٌ بِالظَّالِمِينَ ﴿۹۸﴾ وَلَتَجِدَنَّهُمْ أَحْرَصَ
النَّاسِ عَلَى حَيَوةٍ وَمَنْ أَشْرَكُوا يَوَدُّ أَحَدُهُمْ لَوْ يُعَمَّرَ أَلْفَ سَنَةٍ وَمَا هُوَ بِمُزَحَّزَجَةٍ
مِنَ الْعَذَابِ أَنْ يُعَمَّرَ وَاللَّهُ بَصِيرٌ بِمَا يَعْمَلُونَ ﴿۹۹﴾

او له سره به هیله (امید) ونه کړي د مرګ هیڅکله په سبب د هغو عملونو چې وړاندې لېږلي دي
لاسونو ددوی (لکه د انبیاوو او نورو قتل او تکذیب) او الله ښه عالم دی په (احوالو) دظالمانو.
او خامخا به مومي ته هر ورو دوی ډېر حرصناک دخلقو نه په ژوندانه باندې، او (ډېر حارصان)
له هغو کسانو څنې (هم) چې مشرکان دي، خوښوي هر یو د هغوی (یهودانو) که عمر ورکړي
شي (او اوږد شي عمر یې) زر کاله، او نه دی دا کس خلاصوونکی دده له عذابه دا چې عمر ډېر
ورکړ شي، او الله ښه لیدونکی دی دهر څه چې دوی یې کوي.

تفسیر: یعني یهودانو داسې خراب کارونه کړي دي چې له مرګه ډېر لرې نښتي، او ویرېږي چې وروسته له مړینې مونږ
ته هیڅ یوه ګټه نه رسیږي، تر دې حده پورې چې له مشرکانو څخه هم دوی ډېر په ژوندي پاتې کیدلو باندې حریصان
دي، په دې سره د هغوی د دعوی تغلیط په ښه ډول سره وشو.

قُلْ مَنْ كَانَ عَدُوًّا لِجِبْرِيلَ فَإِنَّهُ نَزَّلَهُ عَلَى قَلْبِكَ بِإِذْنِ اللَّهِ مُصَدِّقًا لِمَا بَيْنَ يَدَيْهِ
وَهْدًى وَبُشْرَى لِلْمُؤْمِنِينَ ﴿۱۰۰﴾ مَنْ كَانَ عَدُوًّا لِلَّهِ وَمَلَائِكَتِهِ وَرُسُلِهِ وَجِبْرِيلَ وَمِيكَلَ فَإِنَّ
اللَّهَ عَدُوٌّ لِلْكَافِرِينَ ﴿۱۰۱﴾

ووايه (ای محمده! دوی ته) هر څوک چې وي دښمن د جبریل (نو مړه دې شي له قهره) ځکه
چې بېشکه هغه (جبریل) نازل کړی دی قرآن په زړه ستا په اذن (او حکم) د الله، حال دا چې
تصدیق کوونکی دی (دا کتاب) د هغو کتابونو چې پخوا له ده دي، (لکه تورات، او انجیل) او
لارښوونکی دی، او زېږی ورکوونکی دی مؤمنانو ته (په جنت او د الله په لقاء سره).
هر څوک چې وي دښمن د الله او دملائکو دده او درسلانو د ده او (خصوصا) د جبریل او د
میکائیل پس بېشکه الله دښمن دی د کافرانو.

تفسیر: یهودانو به ویل: «هغه پرښته جبریل علیه السلام چې پر (محمد صلی الله علیه وسلم) باندې وحی راوړي له مونږ
سره دښمني لري، او ځمونږ پلرونو ته دده له لاسه لوی تکلیفونه پېښ شوي دي، که پرته له جبریل علیه السلام بلې
کومې پرښتې دوی ته وحی راوړي وی، نو مونږ به په (محمد صلی الله علیه وسلم) ایمان راوړی وای»، نو د دوی ددې

وینا په نسبت الله تعالی داسې فرمایي: «گردې پرېستې همغه شيان کوي چې د پاک الله له لوري دوی پرې مامورې شوي وي، او له خپله ځانه هيڅ شی نه شي کولی، نو هغه کسان چې له دوی سره دښمني کوي، بېشکه چې الله تعالی د هغوی دښمن دی».

وَلَقَدْ أَنْزَلْنَا إِلَيْكَ آيَاتٍ بَيِّنَاتٍ وَمَا يَكْفُرُ بِهَا إِلَّا الْفَاسِقُونَ ﴿١٠﴾ أَوْ كَلَّمَ اللَّهُ مَرْيَمَ وَاجْعَلْهَا
بَيِّنَةً لِّفِرْقَيْنٍ مِنْهُمْ بَلْ أَكْثَرُهُمْ لَا يُؤْمِنُونَ ﴿١١﴾

او خامخا په تحقيق نازل کړي دي مونږ تاته آيتونه روښانه، او نه کافران کيږي په دې باندې مگر فاسقان (چې د الله له فرمانه وتونکي دي).
آيا هر کله چې کولو به دوی يو عهد؛ نو غورځاوه (هيراوه او ماتولو به) دا عهد يوې ډلې له دوی څخه، بلکه اکثره د دوی ايمان نه راوړي.

تفسير: يعنې دا د هغوی پخوانی عادت دی؛ کله چې دوی له الله تعالی يا رسول الله صلی الله عليه وسلم يا له بل چا سره عهد او پیمان وټري، نو بيا يوه ډله له دوی څخه له هغه عهد نه سترگې پټوي، او تر شا يې غورځوي، بلکه ډېر داسې يهودان هم شته چې په (تورات) باندې يې هم لا ايمان نه دی راوړی، نو داسې کسانو ته عهد ماتول او په خپلو خبرو باندې نه درېدل کومه سخته خبره نه ده.

وَلَمَّا جَاءَهُمْ رَسُولٌ مِنْ عِنْدِ اللَّهِ مُصَدِّقٌ لِمَا مَعَهُمْ نَبَأَ فِرْقَيْنٍ مِنَ الَّذِينَ أُوتُوا الْكِتَابَ
كَتَبَ اللَّهُ وَرَاءَ ظُهُورِهِمْ كَاتِبُهُمْ لَا يَعْلَمُونَ ﴿١٢﴾

او هر کله چې راغی دوی ته رسول (محمد) له طرفه د الله چې تصديق کوونکی دی د هغه کتاب (تورات) چې له دوی سره دی؛ نو وغورځاوه يوې ډلې له هغو کسانو چې ورکړی شوی دی دوی ته کتاب؛ کتاب د الله لره وروسته د شاوو د دوی (او هيڅ عمل يې پرې ونه کړ) لکه چې دوی نه پوهيږي (چې دغه کتاب او رسول له جانبه د الله راغلي دي، يا په هغه کې څه صفت دی د محمد).

تفسير: له «رسول» څخه محمد صلی الله عليه وسلم مراد دی، او له «ما معهم» څخې مطلب (تورات) او له (کتاب الله) نه مقصد همدا (تورات) دی، يعنې کله چې رسول الله صلی الله عليه وعلى آله وأصحابه وسلم تشریف راوړ، نو دوی د (تورات) او نورو آسماني کتابونو تصديق کوونکی وو، نو د يهودانو يوې ډلې په پخپله (تورات) خپلو شاوو ته داسې وغورځاوه لکه چې بيخي يې نه وي ليدلی، او هيڅ ورته خبر نه وي؛ چې آيا هغه هم کوم کتاب دی که نه؟ او څه اوامر او نواهي هم پکې شته که نه؟ کله چې دوی په خپل کتاب عقیده او ايمان نه لري، نو له هغوی څخې د نورو الهي احکامو په نسبت څه امید کول پکار دي؟.

وَاتَّبِعُوا مَا تَتْلُوا الشَّيْطَانُ عَلَى مُلْكٍ سُلَيْمٍ ۖ وَمَا يَكْفُرُ سُلَيْمٌ وَلَكِنَّ الشَّيْطَانَ كَفَرُوا
يُعَلِّمُونَ النَّاسَ السِّحْرَ وَمَا أُنْزِلَ عَلَى الْمَلَكَيْنِ بِبَابِلَ هَارُوتَ وَمَارُوتَ وَمَا يُعَلِّمَانِ مِنْ أَحَدٍ
حَتَّى يَقُولَا إِنَّمَا نَحْنُ فِتْنَةٌ فَلَا تَكْفُرْ ۖ فَيَتَعَلَّمُونَ مِنْهُمَا مَا يُفَرِّقُونَ بِهِ بَيْنَ الْمَرْءِ وَزَوْجِهِ
وَمَا هُمْ بِضَارِّينَ بِهِ مِنْ أَحَدٍ إِلَّا بِإِذْنِ اللَّهِ ۖ وَيَتَعَلَّمُونَ مَا يَضُرُّهُمْ وَلَا يَنْفَعُهُمْ وَلَقَدْ

عَلِمُوا أَنَّهُ اشْتَرَاهُ مَالَهُ فِي الْآخِرَةِ مِنْ خَلْقٍ نَّكَيسٍ مَا شَرَّ وَابِعَ أَنْفُسَهُمْ لَوْ كَانُوا يَعْلَمُونَ* وَلَوْ أَنَّهُمْ آمَنُوا وَاتَّقَوْا لَمَثُوبَةٌ مِّنْ عِنْدِ اللَّهِ خَيْرٌ لَّوْ كَانُوا يَعْلَمُونَ*

او متابعت و کړ یهودانو د هغه څه چې لوست به شیطانانو په (زمانه د) باچاهۍ د سلیمان کې، او نه وو کافر شوی سلیمان، ولیکن شیطانان کافران شوي وو، حال دا چې ښوده به یې خلقو ته سحر او (متابعت به یې کاوه) د هغه شي چې نازل کړی شوی وو په دوو پریښتو په (ښار د) بابل کې (چې نوم د یوې) هاروت او (د بلې) ماروت (دی)؛ او نه به کوله ښودنه دوی دواړو هیچا ته تر هغه پورې چې وېل دواړو: بېشکه همدا خبره ده چې مونږ ازمینښت یو (له جانب د الله) نو مه کافر کیږه (په زده کولو د سحر) نو زده کاوه به هغوی له دوی دواړو نه هغه شی چې بیلتون به یې کاوه په هغه سره په منځ د مېړه (خاوند) او ښځې د هغه کې؛ او نه وو دوی ضرر رسوونکي په دغه سحر سره هیچا ته مګر په اذن (حکم) د الله سره؛ او زده کوي دوی (یعنې یهودان) هغه څه چې ضرر رسوي دوی ته او نفع نه رسوي دوی ته، او خامخا په تحقیق پوهېدل دوی چې خامخا هغه څوک چې اخلي (زده کوي) سحر؛ نشته ده لره په آخرت کې هیڅ برخه (د نیکی)؛ او خامخا ډیر بد دی هغه شی چې خرڅ کړی دی دوی په هغه شي سره (حصه د) ځانو خپلو که چېرې وای دوی چې پوهېدلی (په بد انجام د سحر نو نه به یې زده کاوه)، او که په تحقیق دوی ایمان راوړی وای، او پرهیز یې کړی وای (له سحر او له یهودیته) نو خامخا ثواب له طرفه د الله څخه ډېر غوره دی (له دې سحر او رشوت د تورات په تحریف)؛ که وای دوی چې پوهېدلی (په بهتری د «تورات» نو سحر به یې نه زده کاوه، او له پاک الله څخه به وېرېدل، او له مناهيو به لرې ګرځېدل).

تفسیر: لنه یې دا چې یهودانو دین او کتاب پرېښود، او د سحر، جادو، او کوډو تابع شول، او جادو له دوو خواوو په خلقو کې خور شو:

(۱) : د سلیمان علیه السلام په زمانه کې په دې سبب چې پیرانو او انسانانو ناسته او ولاړه سره درلوده، نو بنیادمانو له شیطانانو څخه کوډې زده کولې، او دا به یې سلیمان علیه السلام ته منسوبولې؛ چې دا کوډې مونږ ته له ده څخه رارسېدلې دي، او ده دهمدې کوډو په زور پر خلقو حکمونه چلول، نو ځکه الله تعالی فرمایي چې: «دا کار کفر دی، او د سلیمان نه دی».

(۲) (هاروت) او (ماروت) دوه پریښتې چې (بابل) په ښار کې د بنیادمانو په صورت اوسېدلې، او دوی ته د سحر او جادو علم ښه معلوم وو، د سحر هر طالب به چې دوی ته ورته، نو دوی به هغه ته نصیحت کاوه چې «سحر مه زده کوه! چې د سحر له امله سړی کافر او ایمان ته یې زوال ورسیږي»، که سره له دغه نصیحت به دا د سحر طالب د سحر له زده کولو څخه لاس نه آخیست، نو یې ورسېد، پاک الله د (هاروت او ماروت) په ذریعه د خپلو بندګانو آزموینه کوله، نو ځکه فرمایي چې: «له هسې علومو څخه آخرت ته هیڅ یوه فائده نه رسیږي، بلکه ډېر نقصان رسوونکي دي، او په دنیا او آخرت کې پرته له نقصانه بل څه فائده په لاس نه ترې راځي، او بې د الله تعالی له حکم او ارادې هیڅ اثر نه پرې مرتیږي، که دوی د دین علم او د کتاب علم زده کاوه، نو د دواړو دارینو اجر او ثواب به یې په برخه کېده، کله چې دېن او کتاب یې پرېښود. ﴿خَيْرَ النَّبِيَّاتِ وَالْآخِرَةِ﴾ شول.

يَا أَيُّهَا الَّذِينَ آمَنُوا لَا تَقُولُوا رَاعِنَا وَقُولُوا انظُرْنَا وَاسْمَعُوا وَلِلْكَافِرِينَ عَذَابٌ أَلِيمٌ*

ای هغو کسانو چې ایمان یې راوړی دی (یعنې ای مؤمنانو) مه وایئ تاسې (لفظ د) «راعا» (رسول

الله ته) او ووايئ (په ځای د «راعنا» لفظ د) «انظرنا»، او واورئ تاسې (حق د زړه په غوږو)، او شته دی لپاره د کافرانو عذاب دردناک (د دوزخ).

تفسیر: یهودان به چې کله رسول الله مبارک په مجلس کې کېناستل او د دوی خبرې به یې اورېدلې، په ځینو خبرو به چې ښه نه پوهېدل، یا به یې نه اورېدلې؛ د هغو تحقیق به یې بیا په تکرار سره کاوه، او ویل به یې: «رَاعِنًا»، یعنې ځمونږ په لورې توجه وفرمایئ! او رعایت مو وکړئ! ددې کلمې د اورېدلو په اثر به کله کله مسلمانانو هم داسې ویل، نو پاک الله منع کوي چې داسې مه وایئ، او که وایئ هم نو «انظرنا» ووايئ، چې د هغه معنی هم همغه ده، او د خبرو د شروع څخه پوره متوجه اوسئ! چې بیا پوښتنې ته محتاج نه شئ! یهودانو دا خبره د فرېب او بدنیتي له امله ویله، او دا کلمه به یې په داسې ژوولې ژبه ادا کوله چې «راعینا» تورې به هم ترې وخوت، چې معنی یې آی ځمونږ شپونه! ده، برسېره په دې د یهودانو په نزد «رَاعِنًا» احمق او ناپوه معنی هم ورکوي.

مَا يَوْدُ الَّذِينَ كَفَرُوا مِنْ أَهْلِ الْكِتَابِ وَلَا الْمُسْرِكِينَ أَنْ يُنَزَّلَ عَلَيْكُمْ مِنْ خَيْرٍ مِنْ رَبِّكُمْ
وَاللَّهُ يَخْتَصُّ بِرَحْمَتِهِ مَنْ يَشَاءُ وَاللَّهُ ذُو الْفَضْلِ الْعَظِيمِ ٥

نه خوښوي (دوست نه ګڼي) هغه کسان چې کافران شوي دي له اهل کتابو څخه او (نه) له مشرکانو څخه دا (خبره) چې نازل کړي شي په تاسې کومه ښه خبره (لکه وحی، نصرت) له ربه ستاسې (د کینې له مخې)، او الله خاصوي په رحمت خپل سره هغه څوک چې اراده (يې) وکړي (د تخصیص په رحمت سره)، او الله خاوند د فضل ډېر لوی دی.

تفسیر: یعنې کفار که یهودان دي، که د مکې مشرکان؛ په دې نه دي خوشحال چې پاک قرآن په تاسې باندې نازل شوی دی، بلکه یهودانو داسې غوښتل او هیله یې درلوده، چې وروستی نبی صلی الله علیه وسلم په (بني اسرائیلو) کې مبعوث شي، او د مکې د مشرکانو خوښه دا وه، چې د دوی له تېره دې وي، مګر دا خو د الله تعالی لوی فضل او مرحمت دی؛ چې وروستی نبی صلی الله علیه وسلم یې ستاسې د امیانو په تېر کې پیدا کړ.

مَا تَنْسَخُ مِنْ آيَةٍ أَوْ نُنسِهَا نَأْتِ بِخَيْرٍ مِنْهَا أَوْ مِثْلَهَا أَلَمْ تَعْلَمْ أَنَّ اللَّهَ عَلَى كُلِّ شَيْءٍ قَدِيرٌ ٦

هغه چې منسوخ کوو مونږ له کوم آيت يا هېروو يې (له زړونو) د مؤمنانو څخه؛ نو رالېږو بهتر له هغه (پخواني څخه په سهولت او کثرت د اجر کې) يا په مثل د هغه (په تکليف او ثواب کې)، آيا نه پوهېږئ ته چې بېشکه الله په هر څه ښه قادر دی (نو رالېږي بهتر له منسوخه يا د هغه په مثل)؟.

تفسیر: دا هم د یهودانو پیغور دی، کله چې ستاسې په کتاب کې ځینې آیتونه منسوخ کيږي؛ نو وایي: «که دا کتاب په رښتیا د پاک الله له لوري وي، نو کله چې الله تعالی د هغې نسخې له سببه چې مونږ او تاسې اوس پرې خبرېږو؛ لا له پخوا څخه خبر وو؛ نو ولې به یې یو داسې آیت لېږه؟» نو الله تعالی فرمایي چې: نه په لومړنۍ خبره کې څه عیب وو، او نه په وروستی خبره کې کوم عیب شته، خو «أَحْكُمُ الْحُكَمَاءُ» د وخت په تناسب اول هغه حکم مناسب و ګاڼه، او بیا یې دغه حکم لازم وباله (وګڼه).

أَلَمْ تَعْلَمْ أَنَّ اللَّهَ لَهُ مُلْكُ السَّمَوَاتِ وَالْأَرْضِ وَمَا لَكُمْ مِنْ دُونِ اللَّهِ مِنْ وَلِيٍّ وَلَا نَصِيرٍ ٧

آيا نه پوهېږئ ته چې بېشکه الله (چې دی) همده لره دی سلطنت (او پاچاهي) د آسمانونو او د ځمکې (سره له آسمانونو او ځمکې و ما فيهما ملکا، خلقا، وعبيدا)، او نشته تاسې ته غیر له الله نه هيڅ دوست؛ (چې ومو ساتي له بلياتو) او نه مددګار (چې له نازله عذاب مو خلاص کړي).

تفسیر: یعنی دلته خود الله تعالی قدرت او ملکیت په ګردو باندې شامل دی، او هلته په خپلو بندګانو اعلى درجه عنایت او مرحمت لري، نو اوس د بندګانو په منافع او مصالحو باندې غیر دده له ذاته بل څوک پوهېدی شي؟ او څوک دده په اندازه بندګانو ته منافع او ښېګڼې رسولی شي؟

أَمُرُّيْدُونَ أَنْ تَسْأَلُوا رَسُولَكُمْ كَمَا سَأَلَ مُوسَى مِنْ قَبْلُ وَمَنْ يَتَّبِدَلِ الْكُفْرَ بِالْإِيمَانِ فَقَدْ ضَلَّ سَوَاءَ السَّبِيلِ ۝

آيا اراده لرئ تاسې چې سوال و کړئ له رسول خپله (محمد ځنې) لکه چې سوال کړی شوی وو له موسی څخه پخوا له دې (راز راز نا مناسبو طریقو)، او هر څوک چې بدلوي (او غوره کوي) کفر په ایمان (چې ایمان ورکوي او کفر اخلي)؛ نو په تحقیق ورکه یې کړه سمه لاره (او له حقې لارې څخه چپ او بې لارې شو).

تفسیر: یعنی د یهودو په شان بې ضرورته او د سرکشی پوښتنې مه کوئ، ځکه داسې پوښتنې د کفر او ګمراهۍ لار ده.

وَدَّ كَثِيرٌ مِّنْ أَهْلِ الْكِتَابِ لَوْ يَرُّدُّوكُم مِّنْ بَعْدِ إِيمَانِكُمْ كَقَارِئٍ حَسَدًا مِّنْ عِنْدِ أَنْفُسِهِمْ مِّنْ بَعْدِ مَا تَبَيَّنَ لَهُمُ الْحَقُّ ۖ فَاعْفُوا وَاصْفَحُوا حَتَّىٰ يَأْتِيَ اللَّهُ بِأَمْرٍ ۝

خوښوي (او دوست ګڼي) ډېر د اهل کتابو څخه (دا) چې وګرځوي دوی تاسې پس له ایمان راوړلو ستاسې کافران؛ د حسد (له سببه)، چې (له خپشو) نفسونو د دوی (پیدا شوی) دی، وروسته له هغه چې ښکاره شو دوی ته حق (چې رسول، قرآن، او د اسلام دین دی)، نو عفو و کړئ! (دوی ته) او مخ ترې وګرځوئ! (او جزا مه ورکوئ!) تر هغه پورې چې راولیري الله امر خپل (په جهاد ددوی یا په جزیه اخیستلو له دوی نه).

تفسیر: یعنی تر هغه پورې تاسو دهغوی په خبرو صبر او تحمل وکړئ! چې ځمونږ له لوري تاسو ته کوم حکم راشي؛ لکه چې په پای (آخر) کې محمد صلی الله علیه وسلم ته داسې حکم راغی چې ټول یهودان د مدینې منورې له چار چاپېره ځنې وشرئ!.

إِنَّ اللَّهَ عَلَىٰ كُلِّ شَيْءٍ قَدِيرٌ ۝

بېشکه چې الله په هر شي ښه قادر دی (نو هر ورو له دوی نه انتقام اخلي).

تفسیر: یعنی له خپل ضعف له امله اندېښنه او تردد مه کوئ!، ځکه چې پاک الله په خپل قدرت سره تاسې غالب او عزیز، او یهودان مغلوب او ذلیل کوي، یا دا چې ډیل او تعطیل د عجز له امله نه دی.

وَأَقِيمُوا الصَّلَاةَ وَآتُوا الزَّكَاةَ وَمَا تُقَدِّمُوا لِأَنْفُسِكُمْ مِنْ خَيْرٍ تَقَدِّمُوهُ عِنْدَ اللَّهِ ۚ إِنَّ اللَّهَ بِمَا تَعْمَلُونَ بَصِيرٌ ۝

او سم دروئ (ادا کوئ) له ټولو حقوقو سره (لمونځ، او ورکوئ زکات، او هغه شی چې مخکې لېږئ لپاره د ځانو خپلو له نیکی (لکه صله رحمي، او صدقه) وېه مومئ (ثواب د) هغه په نزد د الله، بېشکه الله په هغه شي چې کوئ یې تاسې ښه لیدونکی دی (نو نه ضایع کیږي اعمال ستاسې، او جزا یې درکوي).

تفسير: يعنې د هغوی په ضرر او ایزاء باندې صبر وکړئ، او په عباداتو کې بوخت (مشغول) او لگیا اوسئ!، ځکه چې الله تعالی ستاسې له کارونو څخه هیڅکله غافل او بېخبر نه دی، ستاسې هیڅ یو ښه کار نشي ضایع کیدی.

وَقَالُوا لَنْ يَدْخُلَ الْجَنَّةَ إِلَّا مَنْ كَانَ هُودًا أَوْ نَصْرًا

او وایي: (اهل کتاب) له سره به نه ننوځي جنت ته مګر هغه څوک (به ننوځي) چې وي یهودي یا نصراني؛

تفسير: يعنې يهودان خو وایي چې: «پرته له مونږ بل هیڅوک جنت ته نشي ننوتلی»، او نصرانيان وایي چې: «پرته له مونږ بل هیڅوک جنت ته نشي ننوتلی».

تِلْكَ أَمَانِيُّهُمْ قُلْ هَاتُوا بُرْهَانَكُمْ إِنْ كُنْتُمْ صَادِقِينَ ﴿۱۱۱﴾ بَلَىٰ مَنْ أَسْلَمَ وَجْهَهُ لِلَّهِ وَهُوَ مُحْسِنٌ فَلَهُ أَجْرُهُ عِنْدَ رَبِّهِ وَلَا خَوْفٌ عَلَيْهِمْ وَلَا هُمْ يَحْزَنُونَ ﴿۱۱۲﴾

دا نفساني غوښتنې د دوی دي، ووايه (ای محمده! دوی ته) راوړئ دلیل خپل (پر دې خبره) که چېرې یی صادقان (په دې وینا کې، نه ده داسې) بلکه هر څوک چې وسپاري ځان خپل الله ته حال دا چې دی نیکوکار وي، نو دی ده لره اجر دده په نزد د رب دده، او نه به وي هیڅ (قسم) وېره په دوی باندې، او نه به دوی (هیچېرې) خپه کېږي (دجزا په وخت کې).

تفسير: يعنې چا چې د الله تعالی احکام ومنل، او د هغو متابعت یې وکړ، که څه هم دا احکام د هر نبي له لوري ورته رسيدلي وي، او په خپل قومیت او اصولو باندې یې د يهودانو په شان تعصب ئي ونکړ، نو هغوی لره ښه اجر دی، او نه په هغوی کې داسې کومه خبره شته چې د هغې له امله به دوی په وېره کې وي، او نه به دوی غمجن وي.

وَقَالَتِ الْيَهُودُ لَيْسَتِ النَّصْرَىٰ عَلَىٰ شَيْءٍ وَقَالَتِ الْيَهُودُ عَلَىٰ شَيْءٍ وَهُمْ يَتَّبِعُونَ الْكُتُبَ

او وایي يهودان چې: نه دي نصرانيان په هیڅ شي (له حق دین څخه) او وایي نصرانيان چې: نه دي يهودان په هیڅ شي (له حق دین څخه) حال دا چې دغه (يهودان او نصرانيان) لولي دوی کتاب (دالله).

تفسير: يعنې کله چې يهودانو (تورات) لوستلو؛ نو پوهه شول چې نصرانيان عیسی علیه السلام د الله جل جلاله ځوی بولي، او په دې مسئله ښه پوه شول چې دوی بېشکه کافران دي، او نصرانيان د (انجيل) له لوستلو ځنې په دې ښه وپوهېدل، چې يهودان د عیسی علیه السلام د نبوت د نه منلو له امله کافران شول.

كَذَلِكَ قَالَ الَّذِينَ لَا يَعْلَمُونَ مِثْلَ قَوْلِهِمْ قَالَتْ إِنَّكُمْ يَوْمَ الْقِيَامَةِ فِيهَا كَانُوا فِيهِ يَخْتَلِفُونَ ﴿۱۱۳﴾

همدارنگه ويل هغو کسانو چې نه پوهېدل (لکه مجوسيان او مشرکان) په شان د ويلو ددغو (کتابيانو) نو الله به حکم وکړي په منځ ددوی کې په ورځ د قیامت په هغه شي کې چې وو دوی چې په هغه کې به یې اختلاف (او جگړې) کولې.

تفسير: له دې جاهلانو څخه د عربو مشرکین او بت پرستان مراد دي، يعنې همغسې چې يهود او نصاری یو بل کافر او

گمراه ګڼي؛ همداسې بت پرستان هم پرته له خپلو ځانو نور ټول گمراهان او بې دينان بولي، نو دوی دې په دنیا کې هسې خبرې کوي، په قیامت کې به د هغو په نسبت فیصله وشي.

فايده: دلته داسې يوه شبهه پيدا کيږي، کله چې يې ﴿كَذٰلِكَ﴾ وفرمايل، نو بيا د ﴿مِثْلَ قَوْلِهِمْ﴾ فرمايلو ته څه حاجت وو؟ ځينې مفسران هسې ځواب وايي چې: ﴿مِثْلَ قَوْلِهِمْ﴾ د ﴿كَذٰلِكَ﴾ توضيح او تاکيد دی، او ځينې وايي چې دلته جدا جدا دوه تشبيه ګانې دي؛ نو ځکه يې دوه لفظونه وفرمايل، له يوې تشبيه څخه دا غرض دی چې د دوی او د دوی د وينا په منځ کې مشابهت سره شته، يعنې څرنگه چې دوی نورو ته گمراه وايي، دوی پخپله هم گمراهان دي، او له بلې تشبيه ځنې دا غرض دی: لکه چې کتابيانو دا بې دليله دعوی د خپلو نفساني اغراضو او عداوتونو له امله کوله، همداسې بت پرستان هم بې دليله يواځې د نفساني غوښتنو له امله داسې دعوی کوي.

وَمَنْ أَظْلَمُ مِمَّنْ مَنَعَ مَسْجِدَ اللَّهِ أَنْ يُذْكَرَ فِيهَا اسْمُهُ وَسَعَىٰ فِي خَرَابِهِۦٓ

او څوک دی لوی ظالم (بلکه نشته) له هغه چا څخه چې بندوي مسجدونه د الله له دې چې یاد کړی شي په هغو کې نوم د الله، او کوښښ کوي په وړاندولو (او شاپړلو) د هغو کې.

تفسير: که څه هم ددې آيت د نزول سبب نصاری دي؛ چې دوی له يهودانو سره مقاتله وکړه (تورات) يې وسوځاوه، او بیت المقدس يې خراب کړ، يا د مکې مشرکان دي، چې هغوی د بغض، عناد، او تعصب له کبله مسلمانان په (حدیبه) کې ستانه کړل، او د بیت الله له زیارت نه يې محروم وګرځول، مګر هغه کسان چې هر کوم مسجد وړانوي، نو هغوی هم په دې حکم کې داخل دي.

أُولَٰئِكَ مَا كَانَ لَهُمْ أَنْ يَدْخُلُوهَا إِلَّا خَائِفِينَ ۚ

دغه کسان نه دي لایق دوی ته؛ دا چې ننوځي دغو مسجدونو ته مګر وېرېدونکي (له مؤمنانو څخه).

تفسير: يعنې له دې کفارو سره خو لایق داسې وو چې د الله تعالی مساجدو ته سره له وېرې او تواضع، ادب، او تعظيم ورننوتلی، نو دا خو ښکاره ظلم دی؛ چې کفارو هلته بې حرمتي وکړه، يا يې مطلب دا دی: چې په عزت او حکومت دوی په دې ملک کې د اوسېدلو وړ نه دي، لکه چې همداسې هم وشول؛ چې د الله تعالی له لوري مکه معظمه او (شام) مسلمانانو ته ورکړل شول.

لَهُمْ فِي الدُّنْيَا خِزْيٌ وَلَهُمْ فِي الْآٰخِرَةِ عَذَابٌ عَظِيمٌۭ

دوی ته په دنیا کې ذلت دی، او (شته) دوی ته په آخرت کې عذاب ډېر لوی (په سبب د کفر او ظلم د دوی).

تفسير: يعنې په دنیا کې مغلوب شول، او په قيد کې و لوېدل، او مسلمانانو ته به يې جزيه ورکوله.

وَاللَّهُ الْمَشْرِقُ وَالْمَغْرِبُ ۚ لَا يَمَّا تُؤَلَّفُ أَفْئَةٌ وَجْهَ اللَّهِ ۚ

او خاص الله لره دی مشرق او مغرب، نو هر لوري ته چې مخ وګرځوی (په لمانځه کې) نو همدغه لوري ته د الله مخ يا قبله ده.

تفسير: ځينې وايي چې: «په سفر کې په سورلو باندې د نوافلو د ادا کولو په نسبت، يا کله چې په سفر کې قبله مشتبه شوې وه؛ دا آيت نازل شوی وو».

إِنَّ اللَّهَ وَاسِعٌ عَلِيمٌ ﴿۱۵﴾

بېشکه چې الله پراخ دی (رحمت د ده) ښه عالم دی.

تفسير: يعنې د هغه رحمت هر چېرې عام دی، تر يوه ځای پورې څه اختصاص نه لري، د دوی له نیتونو، مصالحو، او اعمالو څخې په ښه ډول خبر دی، او ښه پوهېږي چې د بندګانو په حق کې کوم شی مفید او کوم شی مضر دی؟ او سم له هغو سره حکم صادروي، هر څوک چې سم له هغه سره عمل کوي هغه ته ښه جزاء او هر څوک چې له هغه څخې مخالف تګ کوي هغه ته بده سزا ورکوي.

وَقَالُوا اتَّخَذَ اللَّهُ وَلَدًا سُبْحَنَهُ بَلْ لَّهُ مَا فِي السَّمُوتِ وَالْأَرْضِ كُلُّ لَّهُ قُنُوتٌ ﴿۱۶﴾ بَدِيعُ السَّمُوتِ وَالْأَرْضِ وَإِذَا اقْضَىٰ أَمْرًا فَإِنَّمَا يَقُولُ لَهُ كُنْ فَيَكُونُ ﴿۱۷﴾

او وايي (کفار: يهودان او نصرانيان داسې چې) نیولی دی الله ځوی، پاکي ده ده لره (له ځوی څخه)؛ بلکه دی ده لره هر هغه شیان چې په آسمانونو او ځمکه کې دي (سره له آسمانونو او ځمکې: ملک، خلقت، وعید)؛ ټول ده لره حکم منونکي (او مغلوب) دي. نوی (بې له نمونې) پیدا کوونکی د آسمانونو او د ځمکې دی؛ او هر کله چې اراده وکړي د یوه کار نو بېشکه همدغه خبره ده چې وايي هغه کار ته چې وشه! نو هغه وشي.

تفسير: يهودانو عزير عليه السلام ته او نصرانيانو عيسى عليه السلام ته د الله تعالى ځوی و بل، الله تعالى فرمايي چې: د ده ذات له ټولو هسې خبرو څخې پاک او منزّه دی، بلکه ټول موجودات بيخي د ده مملوک، مخلوق، او مطيع دي.

وَقَالَ الَّذِينَ لَا يَعْلَمُونَ لَوْلَا يُكَلِّمُنَا اللَّهُ أَوْ تَنْزِيلُنَا آيَةً ۖ

او وايي هغه کسان چې دوی نه پوهېږي (يا ځان نه پوهوي) ولې خبرې نه کوي له مونږ سره الله (پخپله) يا ولې نه راځي مونږ ته يوه نښه (د قدرت (معجزه) په صدق ستا).

تفسير: يعنې هغه جاهلان يا متجاهلان چې په کتابيانو او بت پرستانو کې دي؛ هغوی ټول سره وايي چې الله تعالى ولې بې وسيلې له مونږ سره خبرې نه کوي؟ يا کومه يوه داسې نښه نه رابښي چې مونږ د هغې له اورېدلو يا ليدلو څخې ستا د رسالت تصديق وکړو.

كَذَلِكَ قَالَ الَّذِينَ مِنْ قَبْلِهِمْ مِثْلَ قَوْلِهِمْ تَشَابَهَتْ قُلُوبُهُمْ قَدْ بَيَّنَّا الْآيَاتِ لِقَوْمٍ يُوقِنُونَ ﴿۱۸﴾

همدارنگه به ويل هغو کسانو (چې وو) پخوا له دوی څخې په شان د خبرې د دوی؛ يو رنگ شوي دي زړونه د دوی؛ په تحقيق سره بيانې کړي دي مونږ معجزې (نښې د توحيد او نبوت) هغو خلقو ته چې دوی يقين کوي (او هيڅ شېبه او عناد په کې نشته).

تفسير: الله تعالى فرمايي چې: «پخوانيو خلقو هم داسې د جهالت خبرې کولې»، دا کومې نوې خبرې نه دي، او هغو کسانو ته چې يقين او باور کوونکي دي مونږ د برحقه نبي نښې بيان فرمايلې دي، او هغه کسان چې په خپل ضد او عداوت باندې ټينګ ولاړ دي، او انکار کوي؛ نو دا يواځې حسد او عناد دی.

إِنَّا أَرْسَلْنَاكَ بِالْحَقِّ بَشِيرًا وَنَذِيرًا ۚ وَلَا تُسْأَلُ عَنْ أَصْحَابِ الْجَحِيمِ ﴿۱۹﴾

بېشکه مونږ لېږلی یې ته (ای محمده!) په حقه سره زېری ورکوونکی (په نعيم) او وېروونکی (له جحيم)، او ته به ونه پوښتل شي له صاحبانو د دوزخ څخه.

تفسير: يعنې پر تاسې باندې ددې خبرې هيڅ الزام نشته؛ چې هغوی مو ولې په اسلام نه دي مشرف کړي.

وَلَنْ تَرْضَىٰ عَنْكَ الْيَهُودُ وَلَا النَّصَارَىٰ حَتَّىٰ تَتَّبِعَ مِلَّتَهُمْ ﴿۲۰﴾

او هيڅ کله به راضي نه شي له تا نه (ای محمده!) يهودان او نه نصرانيان؛ تر هغې پورې چې متابعت وکړې ته د دين د دوی؛

تفسير: يعنې يهودان او نصرانيان د حق له منلو سره هيڅ علاقه او کار نه لري، دوی په خپل ضد باندې کلک ولاړ دي، او له سره ستاسې دين نه مني، که بالفرض تاسې د هغوی تابع شئ نو خوښېږي، او دا ممکنه او کيدونکي خبره نه ده، نو اوس دې د هغوی د موافقت اميد ونه کړی شي.

قُلْ إِن هُدَىٰ اللَّهُ هُوَ الْهُدَىٰ ﴿۲۱﴾

ووايه (ای محمده! دوی ته چې) بېشکه هدايت د الله (اسلام) هم دغه هدايت دی (او بس).

تفسير: يعنې په هره زمانه کې همغه دين معتبر او هدايت وو چې د هغه وخت نبي به د هغه هدايت کاوه، او اوس هغه دين؛ د اسلام پاکه طريقه ده، نه د يهودانو او نصرانيانو دود (رواج) او دستور.

وَلِئِنْ أَتَيْتَ أَهْوَاءَهُمْ بَعْدَ الَّذِي جَاءَكَ مِنَ الْعِلْمِ ۖ مَا لَكَ مِنَ اللَّهِ مِنْ وَلِيٍّ وَلَا نَصِيرٍ ﴿۲۲﴾

او قسم دی که چېرې پيروي وکړې ته دخواهشاتو د دوی وروسته له هغه چې راغلی دی تا ته له علمه نو نه به وي تالره له (عذاب د) الله هيڅ دوست (ساتونکی له بليانو) او مددگار (خلاصوونکی له نازله وو عذابونو).

تفسير: دا يوه فرضي خبره ده، يعنې که بالفرض تاسې داسې وکړئ؛ نو له الهي قهره هيڅوک خپل ځان نه شي ژغورلی (بچ کولی) يا يې منظور د امت تنبيه ده؛ چې که کوم سړی مسلمان شي، او په قرآني احکامو پوهيږي، او بيا له اسلامه مخ واړوي، نو هيڅوک دې له عذابه نشي ژغورلی (ساتلی).

الَّذِينَ اتَّيْنَهُمُ الْكِتَابُ يَتْلُونَهُ حَقَّ تِلَاوَتِهِ ۖ أُولَٰئِكَ يُؤْمِنُونَ بِهِ ۚ وَمَنْ يَكْفُرْ بِهِ ۖ فَأُولَٰئِكَ هُمُ الْخَاسِرُونَ ﴿۲۳﴾

هغه کسان چې ورکړی دی مونږ دوی ته کتاب لولي (دغه د اهل کتاب مؤمنان) دا کتاب په حق لوستلو د هغه سره؛ هم دغه کسان ايمان راوړي په دغه (کتاب پرته له محرفينو)؛ او هغه څوک چې کافر شي په ده نو دغه کسان هم دوی دي زيانکاران (چې ايمان په کفر بدلوي).

تفسير: په يهودانو کې لږ کسان منصفان هم وو چې خپل کتابونه يې داسې لوستلي او پرې پوهيدلي وو؛ چې په الفاظو کې يې تحريف نه کاوه، په معنی د هغه کې يې فکر چلاوه، او په مقتضی يې عمل کاوه، او په پاک قرآن يې ايمان راوړی وو، لکه (عبد الله بن سلام رضي الله عنه)، او د هغه ملگری، يعنې دوی (تورات) په غور سره لوست، او هم دوی ته ايمان په برخه شو، او هغه کسان چې له خپل کتاب څخې يې انکار وکړ، او په هغو کې ئي ګوتې ووهلې، او سره واپې راوه، او تحريف يې وکړ، نو دوی زيانکاران، خائنان، او خاسران شول.

يٰۤاَيُّهَا اِسْرَآءِيْلُ اذْكُرُوا نِعْمَتِيَ الَّتِيْ اَنْعَمْتُ عَلَيْكُمْ وَاِنِّيْ فَضَّلْتُكُمْ عَلَى الْعٰلَمِيْنَ ﴿٣٧﴾ وَاتَّقُوا يَوْمًا لَا تَجْزِيْ نَفْسٌ عَنْ نَفْسٍ شَيْئًا وَلَا يُقْبَلُ مِنْهَا عَدْلٌ وَلَا تَنْفَعُهَا شَفَاعَةٌ وَلَا هُمْ يُنصَرُوْنَ ﴿٣٨﴾

ای بني اسرائيلو (اولاده د یعقوبه!) یاد کړئ نعمت زما هغه چې انعام کړی دی ما پر تاسې، (او بل دا یاد کړئ چې) بېشکه ما غوره کړي یئ تاسې (یعنې نیکونه ستاسې) پر خلقو (د زمانې ستاسې). او ووبرېئ له (عذابه د) هغې ورځې چې لرې کولی به نشي هیڅ نفس له هیڅ (کافر) نفس څخه هیڅ شی (له عذابه)، او نه به شي قبلولی له دغه نفس څخه بدل (فدیه) او نه به نفع رسوي ده ته شفاعت (سپارښت د هیچا)، او نه به له دوی سره مدد وکړی شي (په دفع د عذاب کې).

تفسیر: د هغو خبرو یادونه چې په شروع کې بني اسرائيلو ته شوې وه، اوس بیا د هغو ټولو حالاتو د یادولو ځنې وروسته بیا هم د همغو یادونه د تاکید او تنبیه او وینولو له امله کړې شوې ده، چې ښه یې په زړه شي او د هدايت په لوري راواوړي، او لا ښه څرگنده شي چې له دې قيصې څخه اصلي مقصد همدا دی.

وَإِذْ ابْتَلَىٰ إِبْرٰهٖمَ رَبُّهُ بِكَلِمٰتٍ قٰتِلٰتٰهُنَّ

او (یاد کړه ای محمده!) هغه وخت چې وازمایه ابراهیم لره پرودگار د ده په څو خبرو؛ نو ده پوره کړې هغه (خبرې).

تفسیر: لکه اوامر - نواهي - او سنن - د حج افعال - ختنه - سر بېلول (د سر لار ایستل) مسواک او نور چې ابراهیم علیه السلام د الله تعالی د احکامو سره سم هغه ټول په ډېر اخلاص سره په ځای راوړي دي، او ټول یې په ډېر ښه ډول سره ادا او انتها ته رسولي دي، او له همدې امله د خلقو امام او پیشوا ګرځول شوی دی.

قَالَ اِنِّیْ جَاعِلْکَ لِلنَّاسِ اِمَامًا

وویل (الله) چې بېشکه زه ګرځوونکی یم تا لره لپاره د خلقو مقتدا (په دین کې).

تفسیر: یعنې ټول (راتلونکي) انبیاء به ستاسې په متابعت باندې تګ وکړي.

قَالَ وَمِنْ دُرِّیْ قَالَا لَیْسَ اِلٰهَی الْغٰلِبِیْنَ ﴿٣٩﴾

وویل (ابراهیم) او له اولادې مې هم (مقتدیان وګرځوه)، نو وفرمایل (الله) نه رسیږي عهد زما کافرانو ته.

تفسیر: (بني اسرائيل) په دې ډېر مغرور وو؛ چې مونږ د ابراهیم علیه السلام اولاد یو، او الله تعالی له (ابراهیم علیه السلام) سره وعده فرمایلي ده؛ چې نبوت او مشري به ستا په اولاده او نسل کې پاتې وي، او مونږ د (ابراهیم علیه السلام) په دین باندې یو، او ګرد دهغه دین منو، اوس پاک الله دوی پوهوي، چې د الله تعالی هغه وعده له هغو کسانو سره وه، چې د نیکی پر لار یې تګ کاوه.

(ابراهیم علیه السلام) دوه ځامن درلودل (لرلو)، تر یوې مودې پورې د (اسحاق علیه السلام) په اولاده کې مشري او نبوت وو، اوس د (اسماعیل علیه السلام) خیلخانی او اولادې ته رسېدلي دي، ځکه چې ده د خپلو دواړو ځامنو په نسبت دعا کړې ده، او فرمایلي یې دي چې: د اسلام دین تل یو دی، ښایي چې ټول رسولان او امتیان په همغې یوې لارې لاړ شي، او هغه دا ده: کوم حکم چې پاک الله د رسولانو په وسیله رالېږلی؛ ومنل شي، چې اوس په دغه دین

باندې يواځې مسلمانان تګ کوي، او تاسې له دې طريقې ځنې مخ او پولې دی، په لومړنيو آياتو کې يې خپلې نښګڼې (فائدو) او انعامات را و ښوول، او س د هغوی هغه شبهه ردوي او دفعه کوي، چې بني اسرائيل خپل ځانونه د ټول عالم امام او متبوع او له ټولو ځنې ښه او افضل ګڼل، نو ځکه يې د بل هېچا متابعت نه کاوه.

وَاذْجَعَلْنَا الْبَيْتَ مَثَابَةً لِّلنَّاسِ وَأَمْنًا

او (ياد کړه ای محمده!) هغه وخت چې وګرځوله مونږ کعبه ځای د ثواب (او اجتماع) خلقو ته او ځای د امن.

تفسير: يعنې هر کال د حج لپاره خلق هلته سره راټولېږي، او هلته د حج ارکان ادا کوي، نو دا خلک له دوزخ له عذابه ساتلي او مأمون کېږي، يا هلته په بل هېچا څه تجاوز او تېري نه کېږي.

وَاتَّخِذُوا مِن مَّقَامِ إِبْرَاهِيمَ مُصَلًّى

او ونیسئ (ای مؤمنانو!) له ځای د (درېدلو د) ابراهيم ځنې ځای دلمانځه (أو طواف او دعا).

تفسير: «مقام ابراهيم عليه السلام» هغه تیره ده، چې ابراهيم عليه السلام د کعبې شريفې د ودانولو په وخت کې پرې درېده، په دې تېرې باندې د ابراهيم عليه السلام د پښو نښې دي، او دی په همدې تېرې باندې د حج د دعوت لپاره درېدلی وو، اوس حکم دی، چې له دې تېرې (ګڼې) نږدې لمونځ وکړل شي، او دا حکم استحبابي دی.

وَعِمْدًا إِلَىٰ إِبْرَاهِيمَ وَإِسْمَاعِيلَ أَنَّ طَهَّرَا يَتَنَّبِي لِّلطَّائِفِينَ وَاللَّكُمُ الشُّجُورُ ﴿٢٥﴾

او حکم کړی وو مونږ ابراهيم ته او اسماعيل ته؛ چې پاک کړئ! (او پاک وساتئ! تاسې دواړه پلار او ځوی) کور (د عبادت) ځما لپاره د طواف کوونکو او معتکفينو (يا دمسافرانو او مقيمانو) او (لپاره د) رکوع کوونکو، سجده کوونکو، (لمونځ کوونکو).

تفسير: يعنې دلته دې خلق خراب کارونه ونه کړي!، او د هغه په چپ چاپېر (چار چاپېره) کې دې ناولي ونه ګرځي، او طواف دې په طهارت سره وکړي!، او له ټولو چټليو (ګندګيو) ځنې دې بیت الله شريف پاک، صفا وساتل شي!.

وَاذْ قَالَ إِبْرَاهِيمُ رَبِّ اجْعَلْ هَذَا بَلَدًا آمِنًا

او (ياد کړه ای محمده!) هغه وخت چې وويل ابراهيم: ای ربه ځما! وګرځوه دا ښار (چې کعبه مې په کې ودانه کړېده) ځای دامن.

تفسير: د کعبې شريفې د ودانولو په وخت کې ابراهيم عليه السلام داسې دعا کړې وه، چې دا میدان دې ودان او مأمون ښار وي!، لکه چې همداسې هم وشول.

وَأَرْزُقْ أَهْلَهُ مِنَ الثَّمَرَاتِ مَنْ آمَنَ مِنْهُمْ بِاللَّهِ وَالْيَوْمِ الْآخِرِ

او روزي ورکړه اوسیدونکو ته يې له هر راز میوو نه، هر هغه چا لره چې ایمان يې راوړی دی له دوی ځنې په الله او په ورځ آخره باندې (چې د قیامت ورځ ده).

تفسير: يعنې ددې ځای هغو اوسیدونکو ته چې مسلمانان وي، رزق او روزي ورورسوه!، او مېوې ورډېرې کړه!، او کافرانو ته يې دعا ونه فرمايله، چې هغه پاک ځای د کفارو له پليتي او ګندګي څخه پاک او صاف پاتې وي.

قَالَ وَمَنْ كَفَرَ فَأُمَتِّعُهُ قَلِيلًا ثُمَّ أَضْطَرُّهُ إِلَىٰ عَذَابِ النَّارِ وَبِئْسَ النَّصِيرُ ﴿۳۷﴾

و فرمايل (الله): او هر څو ك چې كافر شو، نو فايده به وركړم هغه ته لږه بيا به په زور (او خوارۍ) بوخم دى عذاب د اور (د دوزخ) ته، او بد ځاى د ورتلو دى (هغه اور).

تفسير: حق تعالى فرمايي چې په دنيا كې كفارو ته رزق وركاوه شي، او د رزق حال لكه (امامت) داسې نه دى؛ چې هغه ما سوا له ايمان لرونكي بل چا ته نه وررسېږي.

وَإِذْ يَرْفَعُ إِبْرَاهِيمُ الْقَوَاعِدَ مِنَ الْبَيْتِ وَإِسْمَاعِيلُ رَبَّنَا تَقَبَّلْ مِنَّا إِنَّكَ أَنْتَ السَّمِيعُ الْعَلِيمُ ﴿۳۸﴾

او (ياد كړه اى محمده!) هغه وخت چې پورته كړل ابراهيم تاداوونه (بنیادونه) د كعبې او اسماعيل (هم، او دواړو به ويل) اى ربه ځمونږ! ته قبول كړه (دا كار) له مونږ څخه، بېشكه ته چې يې همدا ته ښه اور بدونكى، ښه پوهېدونكى يې.

تفسير: يعنى دا كار مونږ ته په خپل دربار كې قبول كړه! (چې د كعبې ودانول دي)، ته د ټولو دعاوې اورې، او د دوى په نيتونو باندې پوهېږي.

رَبَّنَا وَاجْعَلْنَا مُسْلِمَيْنِ لَكَ وَمِنْ ذُرِّيَّتِنَا أُمَّةً مُّسْلِمَةً لَّكَ وَأَرِنَا مَنَاسِكَنَا وَتُبْ عَلَيْنَا إِنَّكَ أَنْتَ التَّوَّابُ الرَّحِيمُ ﴿۳۹﴾ رَبَّنَا وَابْعَثْ فِيهِمْ رَسُولًا مِّنْهُمْ يَتْلُو عَلَيْهِمْ آيَاتِكَ وَيُعَلِّمُهُمُ الْكِتَابَ وَالْحِكْمَةَ وَيُزَكِّيهِمْ إِنَّكَ أَنْتَ الْعَزِيزُ الْحَكِيمُ ﴿۴۰﴾

اى ربه ځمونږه! او وگرځوه مونږه حكم منونكي ستا، او (وگرځوه) له اولادې ځمونږ يوه ډله حكم منونكي ستا، او وښيه مونږ ته احكام د حج زمونږ، او قبوله كړه توبه ځمونږ، بېشكه ته همدا ته چې يې ښه توبه قبلوونكى، ښه مهربان يې.

اى ربه ځمونږ! پيدا كړه (ولېږه) په دوى كې يو رسول له دوى څخه؛ چې دى لولي پر دوى باندې آيتونه ستا (چې د توحيد او نبوت دلايل دي)، وښيي دوى ته كتاب (قرآن) او حكمت (شرعي احكام) او پاك كړې دوى (له گناهونو)، بېشكه ته همدا ته يې ښه غالب دحكمت خاوند (په خپل كار كې).

تفسير: دا دعا ابراهيم او دده ځوي اسماعيل (عليهما السلام) دواړو كړېده، چې ځمونږ په نسل كې يوه حكم منونكې ډله پيدا كړه!، او يو داسې رسول په دوى كې ولېږه! چې هغو ته كتاب او حكمت وښيي!، نو داسې يو نبي چې د دوى دواړو له اولادڅخه دى پرته له خاتم المرسلين محمد صلى الله عليه وسلم څخه بل څوك نه دى، نو ددې له امله د يهودانو د پخوانيو خيالونو پوره ترديد وشو.

له (علم الكتاب) څخه قرآن او دهغه ضروري مطالب او معاني مراد دي، چې له عبارت څخه واضح او ښكاره كيږي، او له (حكمت) څخه سنت او د دين فهم مراد دى.

وَمَنْ يَّرْغَبْ عَن مِّلَّةِ إِبْرَاهِيمَ إِلَّا مَن سَفِهَ نَفْسَهُ وَلَقَدِ اصْطَفَيْنَاهُ فِي الدُّنْيَا وَإِنَّهُ فِي الْآخِرَةِ لَمِنَ الصَّالِحِينَ ﴿۴۱﴾ إِذْ قَالَ لَهُ رَبُّهُ أَسْلِمْ قَالَ أَسْلَمْتُ لِرَبِّ الْعَالَمِينَ ﴿۴۲﴾ وَوَضَىٰ بِهِمَا إِبْرَاهِيمُ بَنِيهِ وَيَعْقُوبُ بَنِيَّ إِنَّ اللَّهَ اصْطَفَىٰ لَكُمُ الدِّينَ فَلَا تَمُوتُنَّ إِلَّا وَأَنْتُمْ مُسْلِمُونَ ﴿۴۳﴾

او څو ک دی چې مخ ګرځوي له دين دابراهيم څخه (هيڅو ک يې نه ګرځوي) مګر هغه څو ک چې احمق ګرځولي وي ده ځان خپل، او البته په تحقيق غوره کړی وو مونږ ابراهيم په دنيا کې (په نبوت، خلت، او دبيت الله په تعمير سره)؛ او بېشکه دې په آخرت کې له (خاصو) نېکانو څخه دی.

او (ياد کړه) کله چې وويل ابراهيم ته رب د ده، چې غاړه کيږده (ځما احکامو ته) نو وويل (ابراهيم): غاړه مې ايښې ده رب د عالميانو ته.

او وصيت کړی وو په دېن خپل سره ابراهيم ځامنو خپلو ته، او يعقوب (هم)، چې ای ځامنو ځما! بېشکه چې الله غوره کړی دی تاسې دين (د اسلام) نو له سره مه مرئ تاسې مګر په هغه حال کې چې تاسې مسلمانان یئ، چې (پر اسلام تر څنګدن او مرګ ثابت اوسئ!).

تفسير: د هغه ملت او مذهب چې شرف يې ذکر شو، د همدې ملت وصيت ابراهيم او يعقوب (عليهما السلام) خپلو اولادو ته فرمايلي وو، نو هر هغه څو ک چې دا وصيت ونه مني، نو دی د هغو له ويناوو څخې هم سر غړوي.

يهودان وايي چې: «يعقوب عليه السلام خپلو اولادو ته د (يهوديت) وصيت فرمايلي دی»، دا وينا بالکل دروغ ده، لکه چې په وروستي آيت کې راځي.

له دې آيت څخه مقصد نهې ده له ترکه د اسلامه، نه له مرګه. لکه چې ويلی شي: «لا تصل إلا وأنت خاشع!» يعنې لمونځ مه کوه! ای لمونځ کوونکيه! مګر په هغه حال کې چې يې ته ويرېدونکي د الله څخه.

أَمْ كُنْتُمْ شُهَدَاءَ إِذْ حَضَرَ يَعْقُوبَ الْمَوْتُ إِذْ قَالَ لِبَنِيهِ مَا تَعْبُدُونَ مِنْ بَعْدِي قَالُوا نَعْبُدُ
الْهَكَ وَالْآلِهَ الْبَائِكِ إِبْرَاهِيمَ وَإِسْمَاعِيلَ وَإِسْحَاقَ إِلَهًا وَاحِدًا وَنَحْنُ لَهُ مُسْلِمُونَ ﴿۹۰﴾

آيا وئ تاسې حاضران په هغه وخت کې، چې راځي يعقوب ته (اسباب د) مرګ، کله چې وويل (يعقوب) ځامنو خپلو ته چې: د څه شي عبادت به کوئ پس له (مرګه) ځما؟ نو وويل دوی چې: عبادت به کوو د معبود ستا، او د معبود د پلرونو ستا چې ابراهيم او اسماعيل او اسحاق دي، هغه الله ته چې يو دی (شريک نه لري) او مونږ ټول هغه ته غاړه ايښودونکي يو.

تِلْكَ أُمَّةٌ قَدْ خَلَتْ لَهَا مَا كَسَبَتْ وَلَكُمْ مَا كَسَبْتُمْ وَلَا تُسْأَلُونَ عَنْهَا كَانُوا يَعْمَلُونَ ﴿۹۱﴾

دغه يو ټولی وه چې په تحقيق تېر شوی دی، هغوی ته ده (جزا د) هغه څه چې کړي يې وي، او تاسې ته ده (جزا د) هغه څه چې کړي دي تاسې، او نه به تاسی پوښتل کېږئ له هغه څه چې وو دوی چې کاوه به يې (هغه).

تفسير: يعنې يهودانو او نصرانيانو يقين درلود (لرلو) چې «د مور او پلار په ګناهونو به ځامن نيول کېږي، او د هغوی په ثوابو کې به هم برخه اخلي»، دا وينا بيخي غلطه او چټي (بېکاره) ده، بلکه د هر چا عمل د ده د لارې مل، او چاره يې تر غاړه ده، څه يې چې کړي وي، هغه به رېښي، او هر څه يې چې کړي وي؛ هغه به يې په مخ کې راځي، ښه وي که بد.

وَقَالُوا كُونُوا هُودًا أَوْ نَصَارَى تَهْتَدُوا

او وايي دوی (کتابيان مسلمانانو ته): چې شی! يهودان يا (شی) نصرانيان چې سمه لاره ومومئ.

تفسير: مطلب دا دی چې يهودان مسلمانانو ته وايي چې يهودان شی ! او نصرانيان دوی ته وايي چې: نصرانيان شی چې هدايت مو په برخه شي.

قُلْ بَلْ مَلَكٌ بَرَكْتَ اِبْرَاهِمَ حَنِيفًا وَّمَا كَانَ مِنَ الْمُشْرِكِينَ ﴿۵﴾

ووايه (ای محمده ! دوی ته چې مونږ داسې نه کوو) بلکهه (متابعت کوو) د دین د ابراهيم چې په يوه لوري وو (يعنې ټينګ ولاړ وو پر حق او بيزار وو له باطل څخه)، او نه وو دی له مشرکانو څخه.

تفسير: يعنې ای محمده ! (صلی الله عليه وسلم) دوی ته ووايه چې ستاسې دا وينا هيڅ د منلو وړ نه ده، بلکهه مونږ د ابراهيم عليه السلام له هغه ملت سره بالکل سم او موافق يو؛ چې له ګردو خرابو مذاهبو څخې بېل دی. په دې خبره کې چې نه وو دی له شرک کوونکو څخې؛ دې خبرې ته اشاره ده چې تاسې دواړه فرقې په شرک کې اخته یئ، بلکهه د عربو نور مشرکان هم چې د ابراهيمي مذهب مدعيان وو، د شرک او کفر په سیند کې لاهو وو. له دې آيت په هغو هم رد وشو. له انصاف له مخې اوس له دې دوه وو فرقو څخه هيڅ يوه هم په ابراهيمي مذهب باندې نه ده، او يواځې مونږ مسلمانان په ابراهيمي مذهب پاتې يو.

فائده: په هر شريعت کې درې خبرې وي:

(۱) عقايد، لکه توحيد، نبوت، او نور مؤمن به شيان، نو په دې کې ټول آسماني دين لرونکي شامل، شريک، او موافق دي، او اختلاف له سره په کې ممکن نه دی.

(۲) د شريعت کليه قواعد، چې له هغو څخې جزئيات او فرعي مسائل حاصلېږي، او په ټولو جزئياتو کې تل هماغه کليات ملحوظ او تر کتنې لاندې وي، او في الحقيقه ملت دهمدې اصولو او کلياتو نوم دی، او د محمد صلی الله عليه وسلم د ملت (دين) او د ابراهيمي ملت توافق او اتحاد هم په همدغو کلياتو کې دی.

(۳) د ګردو کلياتو او ټولو اصولو او فروعو مجموعه چې هغه ته شريعت وايي، چې ددې خلاصه داسې شوه چې د محمد رسول الله او ابراهيم خليل الله (عليهما الصلاة والسلام) ملت سره يو دی، او د دوی شريعتونه سره بېل بېل دي.

قُولُوا آمَنَّا بِاللّٰهِ وَمَا أُنْزِلَ إِلَيْنَا وَمَا أُنْزِلَ إِلَىٰ إِبْرَاهِيمَ وَإِسْمَاعِيلَ وَإِسْحَاقَ وَيَعْقُوبَ وَالْأَسْبَاطِ وَمَا أُوتِيَ مُوسَىٰ وَعِيسَىٰ وَمَا أُوتِيَ النَّبِيُّونَ مِنْ رَبِّهِمْ لَا نُفَرِّقُ بَيْنَ أَحَدٍ مِّنْهُمْ وَنَحْنُ لَهُ مُسْلِمُونَ ﴿۶﴾

ووايي (ای مؤمنانو ! چې ايمان راوړی دی مونږ په الله او په هغه (قرآن) چې نازل کړی شوی دی په مونږ او په هغو (صحيفو) چې نازل کړی شوي دي، ابراهيم ته، او اسماعيل، او اسحاق، او يعقوب، او اولادې (ددوی) ته، او په هغو (کتابونو او معجزاتو) چې ورکړی شوي موسی ته، او (ورکړي شوي دي) عیسی ته، او (پر) هغو (کتابونو) چې ورکړی شوي دي (نورو) انبياوو ته له ربه د ددوی نه، حال دا چې نه کوو فرق په منځ د يوه تن له دوی څخې (په نبوت او نه نبوت سره) او مونږ الله ته غاړه ايښودونکي يو.

تفسير: يعنې مونږ په ټولو انبياوو او کتابونو ايمان لرو، او ټول حق ګڼو، او هر يو له دوی څخې په خپله زمانه کې واجب الاتباع بولو. مونږ د الله تعالی حکم منونکي يو، او وايو چې په هره زمانه کې هر نبي عليه السلام چې هر الهي حکم له ځانه سره راوړی دی؛ د هغو منل او اتباع ضروري دي، پرته له کتابيانو څخې چې له خپل دين څخه په غیر د نورو

ټولو اديانو تکذيب کوي، اگر که د دوی دين منسوخ شوی هم وي، او د انبياوو هغه احکام دروغ گڼي، چې د الله تعالی احکام دي.

فَإِنْ آمَنُوا بِبَشَرٍ مَّا امْنَتُمْ بِهِ فَقَدْ اهْتَدَوْا وَإِنْ تَوَلَّوْا فَإِنَّمَا هُمْ فِي شِقَاقٍ فَسَيَكْفِيكَهُمُ اللَّهُ وَهُوَ السَّمِيعُ الْعَلِيمُ ﴿١٩﴾

نو که ايمان راوړي (دا يهود او نصاری) لکه چې تاسې ايمان راوړی دی په هغه (مؤمن به شيانو بې له فرقه) نو په تحقيق يې ومونده سمه لاره، او که يې مخ وگرځاوه (له ايمانه) نو بېشکه خبره همدا ده چې دوی (له تاسې سره) په مخالفت کې دي، نو ژر ده چې کافي به شي په (دفع د شر) د دوی کې تالره الله، او هم دې دی ښه اورېدونکی (داقوالو) ښه عالم (په احوالو).

تفسير: يعنې ددوی له دښمنۍ او ضد څخه مه وېرېږئ! پاک الله د هغوی له شر او ضرر څخه ستاسې ساتونکی دی، هغوی تاسې ته هيڅ وړانې نه شي رسولی، الله تعالی د ټولو خبرې اوري، او په ټولو احوالو او نيتونو خبر او پوه دی.

صِبْغَةَ اللَّهِ وَمَنْ أَحْسَنُ مِنَ اللَّهِ صِبْغَةً وَنَحْنُ لَهُ عِبْدُونَ ﴿٢٠﴾

(او وایئ: ای مؤمنانو! چې مونږ الله رنگ کړي یو) په رنگ د الله، او څوک ښه دی له الله څنې له جهته د رنگه (ددین)، او مونږ خاص ده لره عبادت کوونکي یو.

تفسير: يهودان له دې آيتونو څنې واوښتل او اسلام يې ونه مانه، او نصرانيانو هم انکار وکړ، او د لافو او باتو په ضمن کې به يې ويل چې: «له مونږ سره داسې يو رنگ شته چې له مسلمانانو سره نشته».

دنصرانيانو دا دود (رواج) وو چې يو ډول زېړ رنگ يې جوړ کړی وو، او کله به چې په دوی کې کوم وړوکی پيدا کېده، او يا به کوم سړی د دوی په دين کې داخلېده، نو دوی به په هغه رنگ رنگاوه، او په هغه کې به يې غوټه کاوه، چې سوچه او ستره نصراني شي، نو پاک الله فرمايي چې: «ای مسلمانانو! ووايئ چې مونږ د الله تعالی په رنگ سره رنگ شوي یو؛ چې ايمان دی، حق دين مو منلی دی چې ددې حق دين له منلو او ننوتلو څخه وروسته ټولې ناپاکۍ او ناولتياوې او نور کثافات (خيري) بيخي لري کيږي، او هر مسلمان په کې پاک، صاف کيږي».

قُلْ أَتَحِبُّونَ فِي اللَّهِ وَهُوَ رَبُّنَا وَرَبُّكُمْ وَلَنَا أَعْمَالُنَا وَلَكُمْ أَعْمَالُكُمْ وَنَحْنُ لَهُ مُخْلِصُونَ ﴿٢١﴾

ووايه (ای محمده! دوی ته) آیا جگړه کوئ تاسې له مونږه سره په (دين) د الله کې؛ حال دا چې هغه دی رب ځمونږ او رب ستاسې، او مونږ لره دي عملونه ځمونږ، او تاسې لره دي عملونه ستاسې، او مونږ خاص الله لره په اخلاص (عبادت کوونکي) یو.

تفسير: يعنې د الله تعالی په نسبت ستاسې داسې نزاع او جگړې کول او داسې گڼل چې د الله تعالی د رحمت او عنايت لایق او مستحق پرته له مونږ څنې بل هيڅوک نشته؛ خوشې بېکاره خبره ده، او هغه پاک ذات همغسې چې ستاسې رب دی، ځمونږ رب هم دی، او مونږ څه عملونه چې کوو، خالص الله تعالی لره يې کوو، مونږ تاسې غوندې يواځې په خپلو پلرونو او نیکونو افتخار نه کوو، او په تعصب، نفسانيت، او حسد کې اخته نه یو، نو بيا به ولې ځمونږ عملونه د پاک رب په دربار کې نه منل کيږي؟!

أَمْ تَقُولُونَ إِنَّ إِبْرَاهِيمَ وَإِسْمَاعِيلَ وَإِسْحَاقَ وَيَعْقُوبَ وَالْأَسْبَاطَ كَانُوا هُودًا أَوْ نَصَارَى قُلْ عَآئِشَتُمْ
أَعْلَمُ أَمِ اللَّهُ وَمَنْ أَظْلَمُ مِمَّنْ كَتَمَ شَهَادَةً عِنْدَ اللَّهِ وَمَا اللَّهُ بِغَافِلٍ عَمَّا تَعْمَلُونَ ﴿۱۹﴾

آيا وايئ تاسې (ای کتابیانو!) چې بېشکه ابراهیم او (دده ځامن او لمسي) اسماعیل او اسحاق او یعقوب او اولاد (د دوی) وو دوی (ټول) یهودیان یا نصرانیان؛ ووايه (ای محمده! دوی ته) آيا تاسې ښه پوهیږئ که الله؛ او څوک دی زیات ظالم له هغه چا نه چې پټوي له خلقو (ثابته) شاهدي په نزد د ده له طرفه د الله؛ او نه دی الله بې خبره له هغه څه چې تاسې یې کوی.

تفسیر: د ابراهیم او اسماعیل او نورو انبیاءو (علیهم السلام) په نسبت چې کتابیانو داسې دعوی کوله چې: دوی یهودیان یا نصرانیان وو؛ ښکاره او صریحه دروغ ده، برسېره پر دې حق تعالی فرمایي: ﴿مَا كَانَ إِبْرَاهِيمُ يَهُودِيًّا وَلَا نَصْرَانِيًّا﴾ (د آل عمران سورت ۶۷ آیت) نو اوس راوښیئ! چې ستاسې پوهه او علم زیات دی، که د هغه (علام الغیوب الله تعالی)؟.

تِلْكَ أُمَّةٌ قَدْ خَلَتْ لَهَا مَا كَسَبَتْ وَلَكُم مَّا كَسَبْتُمْ وَلَا تُسْأَلُونَ عَمَّا كَانُوا يَعْمَلُونَ ﴿۲۰﴾

دغه یوه ډله وه چې په تحقیق تېره شوې وه، هغوی لره ده (جزا) د هغه څه چې کړي یې وي، او تاسې لره ده (جزا) د هغه څه چې کړي دي تاسې، او نه به تاسې پوښتل کیږئ له هغه څه چې وو دوی چې کول به یې.

تفسیر: همدا آیت وړاندې تېره شوی دی، هر کله چې ددې کتابیانو په زړونو کې تکبر او غرور ځای نیولی وو، او داسې یې گڼل چې ځمونږ أعمال هر څومره چې خراب وي، بیا به هم ځمونږ پلرونه شفاعت کوي، او بخښنه به راته غواړي، نو ځکه دداسې چټي خیالاتو د لاسه ترديد کیدلو لپاره یې هغه آیت بیا مکرر بیان و فرمایه، داسې وپوهیږئ چې په پخواني آیت کې کتابیانو ته خطاب وو، او په دې آیت کې (محمدي) امت سره مخاطبه ده، چې په دې چټي خیال کې د هغوی متابعت او پیروي مه کوی!، ځکه چې دا راز هیلې او توقعات هر سړی د خپلو مشرانو او مړو ځني په خپل زړه کې کولی شي، چې داسې تخیلات او توقعات بیخي غلط او چټي دي، اوس وروسته له دېنه د یهودانو او نورو مشرکانو دیوې بلې ناپوهۍ او حماقت څخه اطلاع ورکول کیږي، چې د قبلي د تحویل په نسبت عنقریب راتلونکي ده.

سَيَقُولُ السُّفَهَاءُ مِنَ النَّاسِ مَا وَلَدَهُمْ عَن قِبْلَتِهِمُ الَّتِي كَانُوا عَلَيْهَا

ژر ده چې وبه وايي ناپوهان له خلقو چې څه شي وگرځول دوی (یعنې رسول صلی الله علیه وسلم او مؤمنان) له قبلي د دوی څخه، هغې نه چې وو دوی په هغې باندې؟

تفسیر: کله چې رسول اکرم صلی الله علیه وسلم مکې شریفې څخه مدینې منورې ته تشریف راوړ، تر ۱۶ - ۱۷ میاشتو پورې یې د بیت المقدس په لوري لمونځ کاوه، وروسته مامور شول، چې د کعبې شریفې په لوري خپل مخ وگرځوي، دلته یهودان او مشرکان، منافقان او ځینې ضعیف الاعتقاد مسلمانان په اندېښنو او شېهو کې ولوبېدل، او مخالفانو په توقو او مسخرو لاسونه پورې کړل، او داسې به یې ویل: «دوی خو تر اوسه پورې د بیت المقدس په لوري چې د ټولو انبیاءو قبله وه، لمونځ کاوه، نو اوس په دوی څه وشول، چې هغه د پخوانیو انبیاءو قبله یې پرېښوده؟ او د کعبې په لوري یې مخ وگرځاوه؟»، چا به ویل چې: «د یهودانو د عداوت له امله یې داسې وکړل»، ځینو به ویل چې: «دې په خپل دین کې متردد او متحیر دی، چې له دې چارو ځني د ده تذبذب او عدم نبوت راښکاره کیږي»، نو الله تعالی ځواب ورکړ چه:

قُلْ لِلَّهِ الْمَشْرِقُ وَالْمَغْرِبُ يَهْدِي مَنْ يَشَاءُ إِلَى صِرَاطٍ مُسْتَقِيمٍ ﴿٢٠٨﴾

ووايه (ای محمده! دوی ته) چې الله لره دی مشرق او مغرب (بلکه ټول جهات) هدايت کوي هغه چا ته چې اراده (دهدايت يې) وکړي (طرف) د لارې سمې ته (چې اسلام دی).

تفسير: يعنې ای محمده! دغو ناپوهانو ته ووايه چې: نه مونږ ديهودانو له عداوته، او نه د بل کوم نفساني تعصب له امله، او نه له خپلې شخصي رايې له متابعته، خپله قبله بدله کړېده، بلکه مونږ يواځې د الله تعالى د فرمان په اثر، چې ځمونږ د حق دين اساس دی، دا قبله بدله کړه، تر هغه وخته پورې چې مونږ مامور وو چې دبيت المقدس په لوري لمونځ وکړو، نو مونږ هغه حکم ومانه، اوس چې مونږ مامور شوي يو، چې د کعبې شريفې په لورې مخ وگرځو! نو مونږ دزړه له کومې دا حکم هم ومانه، نو ددې په نسبت له مونږ ځنې داسې پوښتنې، او پر مونږ دا راز اعتراضونه کول سخت حماقت دی.

وَكَذَلِكَ جَعَلْنَاكُمْ أُمَّةً وَسَطًا لِتَكُونُوا شُهَدَاءَ عَلَى النَّاسِ وَيَكُونَ الرَّسُولُ عَلَيْكُمْ شَهِيدًا

او همداسې (لکه چې هدايت مو درته کړې دی) گرځولي يې مونږ تاسې يوه ډله غوره لپاره ددې چې شئ شاهدان په نورو خلکو (دجزا په ورځ د انبياوو له خوا) او چې شي (محمد) رسول (د الله) پر تاسې (ای محمدي امته!) شاهد.

تفسير: يعنې هماغسې چې کعبه ستاسو قبله ده، او د ابراهيم عليه السلام قبله ده، او له ټولو قبلو ځنې افضله ده، همدا راز مې تاسې هم له ټولو امتونو ځنې افضل، او ستاسې رسول مې هم له ټولو نبیانو او رسولانو څخه اکمل منتخب او غوره کړې دی، چې ددې فضيلت او کمال له سببه تاسې د نورو ټولو امتونو په مقابل کې داسې شاهدان چې مقبول الشهادت وي منل کيږي، او محمد رسول الله صلى الله عليه وسلم ستاسې په عدالت او صداقت شاهدي ورکوي، لکه چې په احاديثو کې راغلي دي «کله چې د پخوانيو امتونو کافران د خپلو رسولانو د دعوی تکذيب وکړي، او ووايي چې: مونږ ته په دنيا کې د هېچا له خوا هدايت او لار ښوونه نه ده شوې، نو په دغه وخت کې محمدي امت د رسولانو د دعوی په صداقت باندې شاهدي ورکوي»، او محمد صلى الله عليه وسلم ددوی په صداقت او عدالت باندې شاهدي ورکوي، دلته به نور امتيان وايي چې: «دوی نه ځمونږ په زمانه کې وو، او نه بيخي مونږ او دوی سره ليدلي دي، نو د دوی شاهدي په مونږ څرنگه اورېدله کيږي؟» دلته به محمدي امت داسې ځواب ورکوي چې: «مونږ ته دا ټولې خبرې د الله تعالى له کتابه او د رسول الله صلى الله عليه وسلم له ښوونې څخه را څرگندې شوې، او دغه امر مونږ ته د (علم اليقين) تر حده رسيدلی دی، نو ځکه مونږ پر تاسې شاهدي لولو.

فائده: د (وسط) معنى يعنې معتدل، مطلب دا دی چې: محمدي امت بيخي په سمه لار دی، چې په هېڅ ډول د هېڅ شانې کوروالي شائبه په کې نشته، او له افراط او تفريط څخه بيخي پاک دی.

وَمَا جَعَلْنَا الْقِبْلَةَ الَّتِي كُنْتَ عَلَيْهَا اِلَّا لِنَعْلَمَ مَنْ يَتَّبِعُ الرَّسُولَ مِمَّنْ يَنْقَلِبُ عَلٰى عَقْبَيْهِ

او نه ده گرځولي مونږ (دا) قبله هغه چې وې ته (پخوا له هجرت نه) په هغې باندې مگر لپاره ددې چې مونږ معلوم کړو هغه څوک چې پيروي کوي د رسول له هغه چا چې بېرته گرځي په پندو خپلو (کفر ته).

تفسير: يعنې اصلي قبله خو همدغه کعبه وه، چې د ابراهيم عليه السلام له زمانې راهيسې پاتې ده، د څو ورځو له مخې چې ستاسې قبله بيت المقدس ټاکلې (مقرر) شوې وه، يواځې د امتحان لپاره وه، چې څوک له تاسې امر منونکي

پاتې کيږي؟ او څوک مخ اړوي؟ نو هر څوک له دوی څخه چې پر ایمان باندې قائم پاتې دي، د هغوی درجې لوړې دي.

فائدة: په دې آیت کې ﴿لَتَعْلَمَنَّ﴾ چې د مستقبل صیغه ده، او په ﴿حَتَّىٰ تَعْلَمَ﴾ ﴿فَلْيَعْلَمَنَّ﴾ ﴿وَلَتَبْلُوَنَّكُمْ﴾ ﴿وَلَتَأْيِسَّ اللَّهُ﴾ ﴿إِلَّا لَتَعْلَمَنَّ﴾ او نورو آیتونو کې چې د مستقبل کلمې راغلي دي، محققین هغه علم حالي بولي، چې له وجود څخه وروسته ښکاره او متحقق کيږي، او په هغه باندې جزا او سزا - مدح او ذم مترتب کيږي، او همدا یې غوره کړی دی.

وَإِنْ كَانَتْ لَكَبِيرَةً إِلَّا عَلَى الَّذِينَ هَدَى اللَّهُ

او بېشکه دی دا ګرځېدل (کعبې ته) هرو مرو (خامخا) ډېر درانه، مګر نه دي (درانه) په هغو کسانو چې سمه لاره ورته ښوولې ده الله.

تفسير: لومړی څمونږ د رسول صلی الله علیه وسلم لپاره بیت الله شریف قبله مقرر شوی وه، بیا د څه وخت لپاره د امتحان په توګه بیت المقدس قبله مقرر شوه، او ټول پوهيږي چې امتحان په هغه شي کې وي؛ چې په نفس باندې دروند وي، نو پاک الله فرمايي چې: بېشکه د کعبې شریفې په ځای بیت المقدس قبله ګرځول په خلقو ښه ونه لګیدل، په عوامو مسلمانانو له دې سببه چې هغوی عموماً عرب او قریش او د کعبې شریفې په افضلیت معتقد وو، کله چې په دوی د دوی له خیال، عادت، رسم، او رواج ځنې مخالف کار تحمیل شو، نو متأثر شول، او د خواصو وېرېدلو سبب دا وو، چې د ابراهیمي دین ځنې دا عمل مخالف وو، چې دوی د هغه په موافقت مامور وو.

وَمَا كَانَ اللَّهُ لِيُضِلَّعِزًّا إِنَّمَا تَلَوْنَاهُ لِرِءُوفٍ رَّحِيمٍ

او نه دی الله چې ضایع کړي ایمان (لمونځ) ستاسې (ای مؤمنانو!) بېشکه الله په خلقو (مؤمنانو) باندې خامخا ډېر مهربان دی (پوره رحم کوونکی دی).

تفسير: یهودانو ویل: کله چې مو اصلي قبله بیت الله وه، نو ستاسې د دومره مودې هغه لمونځونه چې د بیت المقدس په طرف مو کړي دي؛ ټول ضایع شول، ځینې مسلمانانو ته داسې شېبې ورولوېدې، کله چې بیت المقدس څمونږ اصلي قبله نه وه، نو هغه مسلمانان چې په هغه حالت کې مړه شوي دي، د هغوی په ثواب کې به هم نقصان واقع شوی وي، البته ژوندي مسلمانان به په راتلونکې زمانه کې د هغه تلافی وکړي، نو دا آیت نازل شو: کله چې تاسې یواځې دخپل ایمان او د پاک الله د اطاعت له کبله د بیت المقدس په لوري لمونځ کړی دی، نو ستاسې اجر او ثواب ته څه زیان نه پېښيږي.

قَدْ نَرَى تَقَلُّبَ وَجْهِكَ فِي السَّمَاءِ فَلَنُوَلِّيَنَّكَ قِبْلَةً تَرْضَاهَا

په تحقیق سره وینو مونږ (بیا بیا) ګرځول دمخ ستا په (طرف د) اسمان، نو مونږ به وګرځوو خامخا تا هغې قبلې ته چې ته یې خوښوي.

تفسير: کله چې مسلمانانو ته یهودانو طعني او پیغورونه ورکول او ویل یې: «داني چې څمونږ له شریعت ځنې مخالف او له ابراهیمي دین سره سم کار کوي، ولې څمونږ د قبلې په لوري لمونځ کوي؟»، نو ځکه ددغو سببوا له امله په هغه زمانه کې چې دوی د بیت المقدس په لوري لمونځ کاوه، نو دهغه په زړه کې تل داسې خبرې ګرځېدلې، که د الله تعالی له لورې حکم راکړی شي، چې بیا د کعبې په لوري لمونځ وکړم، او په دې شوق کې به یې کله د آسمان په لوري مخ اړاوه، او هر طرف ته به یې کتل، چې ښایي په هغې پرېستې باندې یې سترګې ولګيږي، چې داسې زیری ورکړي، نو په دې مناسبت پر دوی دغه آیت نازل شو، او د کعبې شریفې د استقبال دا حکم راغی.

قَوْلٌ وَمِنْهُمْ شَطْرُ الْمَسْجِدِ الْحَرَامِ

نو وگرځوه مخ خپل په لوري د مسجد الحرام (کعبې ته په لمانځه کې).

تفسير: يعنې د کعبې شريفې په لورې، مسجد الحرام يې ځکه بولي؛ چې هلته مقاتله کول، د حيواناتو ښکار کول، د ونو او وښو پرې کول او نور شيان حرام دي، کله چې د قبلې د تحويل دا حکم نازل شو، صحابه کرامو رضي الله عنهم د قباء په مسجد کې د سهار لمونځ کولو، مخونه يې شام خوا ته وو، هغوی ته يو سړی راغی، ورته ويې ويل چې: په رسول الله صلى الله عليه وسلم آيتونه نازل شول، چې په کې قبله د کعبې شريفې خوا ته وگرځول شوه، نو لمونځ کوونکو په لمانځه کې کعبې شريفې ته مخونه راوه وگرځول، (صحيح البخاري، حديث (۴۴۹۰).

وَحَيْثُ مَا كُنْتُمْ فَوَلُّوا وُجُوهَكُمْ شَطْرَهُ

او په هر ځای کې چې اوسئ نو وگرځوئ (تاسې) مخونه خپل (په لمانځه کې) په لوري دهغې (کعبې).

تفسير: يعنې په سفر يا په حضر کې په مدينې منورې يا په بل ښار کې، په وچه يا په درياب کې، په غره يا په ډاگ (صحرا) کې، يا پخپله بيت المقدس، يا په بل کوم ښار کې، هر چېرې چې يی د بيت الحرام په لوري لمونځ ادا کړئ !

وَإِنَّ الَّذِينَ أُوتُوا الْكِتَابَ لَيَعْلَمُونَ أَنَّهُ الْحَقُّ مِنْ رَبِّهِمْ وَمَا اللَّهُ بِغَافِلٍ عَمَّا يَعْمَلُونَ

او بېشکه هغه کسان چې دوی ته ورکړل شوی دی کتاب خامخا پوهیږي دوی چې بېشکه دا (استقبال الکعبة) حق دی له لوري د رب د دوی، او نه دی الله! غافل له هغو کارو څنې چې کوي يې دوی.

تفسير: يعنې هغه اعتراضونه چې کتابيان يې د قبلې د تحويل په نسبت کوي، هغوی ته هيڅ غور مه ږدئ!، ځکه چې د هغوی په آسماني کتابونو کې دا خبره ښکاره ده، چې خاتم المرسلين صلى الله عليه وسلم به د څه مودې له مخې بيت المقدس په لوري لمونځ کوي، او په پای (آخر) کې به د کعبې شريفې په لوري لمونځ کوي، او دا هغو ټولو ته معلوم دی، چې د محمدي امت اصلي او دائمي قبله به د ابراهيمي دين سره سمه وي، نو ځکه هغوی دا د قبلې تحويل هم حق گڼي، خو د حسد له مخې هر څه يې چې په خوله راځي هغه وايي، الله تعالی ددوی په ټولو خبرو ښه عالم دی، او د دوی د ويناوو نتائج به يوه ورځ هغوی ته څرگند کړي.

وَلِئِنْ آتَيْتَ الَّذِينَ أُوتُوا الْكِتَابَ بِحُلٍّ آيَةٍ مَا تَبِيعُوا قِبَلَتَكَ وَمَا أَنْتَ بِتَابِعٍ قِبَلَتَهُمْ وَمَا بَعْضُهُمْ بِتَابِعٍ قِبَلَةَ بَعْضٍ

او قسم دی خامخا که ته راوړې هغو کسانو ته چې ورکړی شوی دی دوی ته کتاب په هر قسم دليل سره؛ نه به شي تابع دوی د قبلې ستا، او نه يې ته (ای محمده!) تابع کیدونکی د قبلې د دوی، او نه دي ځينې د دوی تابع کېدونکي د قبلې د ځينو (نورو).

تفسير: يعنې دوی داسې معتصب دي، که ته هغه ټولې ممکن الوقوع نښې دوی ته وښيي، خو بيا هم ستا قبله نه مني، دوی خو په دې غوښتنه او آرزو کې دي، چې په څه ډول تاسې د خپل ځان تابع وگرځوي، مگر د دوی دا خيال چټي او باطل دی، ته هيڅکله د هغوی د قبلې متابعت نشي کولای، ځکه چې دا د کعبې استقبال تر قيامته پورې نشي منسوخ

کیدای، او کتابیان هم یو له بله سره د قبلې په امر کې ډېرې جگړې او خبرې لري، د یهودانو قبله د بیت المقدس صخره ده، او د نصرانیانو قبله د بیت المقدس هغه شرقی خوا ده، چې د عیسی علیه السلام د روح نفع په کې شوی وو، کله چې دوی په خپلو مینځو کې نه جوړېږي، نو له مسلمانانو څخې ددې نقيضو متابعت غوښتل، یواځې جهل او حماقت دی.

وَلَيْنِ اتَّبَعْتَ أَهْوَاءَهُمْ مِّن بَعْدِ مَا جَاءَكَ مِنَ الْعِلْمِ إِنَّكَ إِذًا لَّيِّنٌ الْقَلِيلُ ﴿٦٠﴾

او خامخا که بالفرض تابع شي ته دخواهشاتو د دوی وروسته له هغه چې راغی تاته له علمه (چې وحيي ده) بېشکه ته به په دغه وخت کې خامخايي له ظالمانو څخې.

تفسير: يعني قطع نظر له دغو دلائلو څخې که د لرې مودې له مخې دا ومنل شي، چې (نعوذ بالله) څمونږ رسول صلی الله عليه وسلم د کتابیانو د قبلې متابعت د وحيي له نزوله او يقيني علم څخه په خلاف وکړي، نو په دې محال تقدير دوی بېشکه د بې انصافانو له ډلې څخې شمېرل کېږي، او له یو نبي څخې دداسې شنيع امر کېدل ممکن الوقوع نه دي، نو ښکاره شوه چې د کتابیانو د قبلې متابعت له تاسې څخې له سره ممکن نه دی، ځکه چې بيخي له علمه چپ دی، يعني جهل او گمراهي ده.

الَّذِينَ اتَّبَعَهُمُ الْكَتِبَ يَعْرِفُونَهُ كَمَا يَعْرِفُونَ أَبْنَاءَهُمْ وَإِنَّ فَرِيقًا مِّنْهُمْ لَيَكْتُمُونَ الْحَقَّ وَهُمْ يَعْلَمُونَ ﴿٦١﴾
الْحَقُّ مِنْ رَبِّكَ فَلَا تَكُونَنَّ مِنَ الْمُسْتَرِينَ ﴿٦٢﴾

هغه کسان چې ورکړی دی مونږ دوی ته کتاب؛ پیژني دوی هغه (يعني محمد او اسلام د دوی د کتابو په تعريف) لکه چې پیژني دوی ځامن خپل، او په تحقيق چې یوه ډله له دوی څخې خامخا پتوي حق (وصف د محمد) حال دا چې دوی پوهیږي (په حقانيت د اسلام او نبوت د محمد «صلی الله عليه وسلم»).

حق ثابت دی له رب ستا نو مه کيږه ته خامخا له شک کونکو څخه !.

تفسير: يعني کتابیان تا ډېر په ښه شان سره پیژني، او ستا د نسب، قبيلې، مولد، مسکن، شکل، اوصاف، او له ټولو احوالو څخې په ښه شان سره پوه او خبر دي، چې ددې علامو او ښه پیژندگلوی له امله هغوی ستاسې په موعوده نبوت ښه علم او باور لري، او داسې مو ښه پیژني لکه چې په ډېرو هلکانو کې خپل ځامن بې له ترده او تأمله پیژني، مگر د دوی له مخالفت څخې هيڅ اندېښنه مه کوه ! او هيڅ تردد په کې مه لره !.

وَلِكُلٍّ وِجْهَةٌ هُوَ مُوَلِّيهَا فَاسْتَبِقُوا الْخَيْرَاتِ أَيْنَ مَا تَكُونُوا يَأْتِ بِكُمُ اللَّهُ جَمِيعًا إِنَّ اللَّهَ عَلَى كُلِّ شَيْءٍ قَدِيرٌ ﴿٦٣﴾

او هر یوه (امت) لره یوه قبله ده، چې هغه مخ گړځوونکي دي هغې ته (په لمانځه کې)، نو تاسې وړاندې شی ! (یو تر بله) نیکیو ته، هر چېرته چې یی (تاسې) رابه ولي تاسې الله ټول (په قیامت کې لپاره د جزاء د اعمالو)، بېشکه چې الله په هر شي باندې قادر دی.

تفسير: يعني الله تعالی هر ملت لره یوه قبله ټاکلې (مقررې کړې) ده، چې د هغې په لوري د عبادت په وخت کې مخ وگړځوي، یا هغه مسلمانان ملتونه چې د کعبې په بېلو بېلو اړخونو لکه شرق، غرب، شمال، او جنوب کې پراته دي؛ نو په دې باب بحث کول، یا پخپله قبله او سمت باندې جگړې ته ملا تړل، عبث او خوشې خبره ده، هو ! هغه نیکی چې مطلوب او مقصود ده، د هغې په لوري پېش قدمي او وړاندې تگ کول په کار دي.

وَمِنْ حَيْثُ خَرَجْتَ فَوَلِّ وَجْهَكَ شَطْرَ الْمَسْجِدِ الْحَرَامِ وَإِنَّهُ لَلْحَقُّ مِنْ رَبِّكَ وَمَا اللَّهُ بِغَافِلٍ عَمَّا تَعْمَلُونَ ﴿١٥﴾

وَمِنْ حَيْثُ خَرَجْتَ فَوَلِّ وَجْهَكَ شَطْرَ الْمَسْجِدِ الْحَرَامِ وَحَيْثُ مَا كُنْتُمْ فَوَلُّوا وُجُوهَكُمْ شَطْرَهُ

تفسير: يعنى دا قبله مو تاسې ته ددې له امله مقرره كړېده، چې د دښمنانو له پيغورونو څخې خلاص شئ، او د هغو په سبب زمونږ د انعامونو، اكرامونو، مستحق او د انوارو او هداياتو پوره وړ شئ.

كَمَا أَرْسَلْنَا فِيكُمْ رَسُولًا مِّنكُمْ يَتْلُوا عَلَيْكُمْ آيَاتِنَا وَيُزَكِّيكُمْ وَيُعَلِّمُكُمُ الْكِتَابَ وَالْحِكْمَةَ وَيُعَلِّمُكُم مَّا تَكُونُوا تَعْلَمُونَ ﴿۵۱﴾

لكه چې لېږلى دى مونږ په تاسې كې رسول له جنس د تاسې (لپاره د اتمام د نعمت خپل) چې لولي په تاسې آيتونه (قرآن) زمونږ، او پاكوي تاسې (له كفره) او ښيي تاسې ته كتاب (قرآن)، او (دهغه عميق اسرار او) احكام، او ښيي تاسې ته هغه شيان چې نه وئ تاسې چې پرې پوهېدئ.

تفسير: يعنى د نعمت د اتمام، او د هدايت تكميل پر تاسې داسې شوى دى، لكه چې پخوا له دې نه په تاسې كې داسې يو رسول مبعوث شوى دى، چې تاسې ته د الله تعالى احكام درښيي.

فَاذْكُرُونِي أَذْكُرْكُمْ وَاشْكُرُوا لِي وَلَا تَكْفُرُونِ ﴿۵۲﴾

نو ياد كړئ (تاسې) ما (په قلبي او بدني طاعت سره) نوزه به هم ياد كړم تاسې (په ثواب سره) او شكر وباسئ! ما لره په (طاعت) او مه كافران كيږئ په ما باندې (په معصيت سره!).

تفسير: كله چې څمونږ د لوري په تاسې مكرراً د نعمت اتمام شوى دى، نو اوس پر تاسې هم لازم دي، چې ما په ژبه، زړه، ذكر، فكر، او هر ډول سره ياد كړئ! او حكم مې ومنئ! چې مونږ به هم تاسې يادوو، او نوي نوي رحمتونه او عنايتونه به پر تاسې كوو، او زما د نعمتو شكر به په ښه شان سره ادا كړئ! او زما له ناشكرۍ او معصيت څخې ځانونه وژغورئ (محفوظ كړئ)!

يَا أَيُّهَا الَّذِينَ آمَنُوا اسْعَيْتُوا إِلَى الصَّوْرِ وَالصَّلَاةِ إِنَّ اللَّهَ مَعَ الصَّابِرِينَ ﴿۵۳﴾

اى هغو كسانو چې ايمان يې راوړى دى (يعنې اى مؤمنانو) مدد وغواړئ (تاسې) له (الله څخه) په صبر (له معصيته او مصيبت په طاعت) او لمانځه سره، بېشكه چې الله له صبر كوونكو سره دى.

تفسير: كله چې ذكر، شكر، او د كفران ترك چې په لمړي آيت كې يې ذكر راغلى دى، ټولو شرعي طاعاتو او منهياتو ته شامل دى، چې د هغوى په ځاى كول ډېر سخت كار دى؛ نو د هغه د سهولت او آسانۍ لپاره يې دا طريقه راښوولې ده، چې د صبر او صلاة (په وسيله، او د هغو د مداومت په ذريعه ټول كارونه په تاسې آسانېږي، او په دې آيت كې دې خبرې ته اشاره ده، چې په جهاد كې زيار (محنت) باسئ! او په هغه كې صبر لويه درجه لري، چې د هغه ذكر وروسته راځي.

وَلَا تَقُولُوا لِمَن يُقْتَلُ فِي سَبِيلِ اللَّهِ أَمْوَاتٌ بَلْ أَحْيَاءٌ وَلَكِن لَّا تَشْعُرُونَ ﴿۵۴﴾

او مه وايئ تاسې هغه چا ته چې ووژل شي په لاره د الله (جهاد) كې چې (دوى) مړه دي، (دوى مړه نه دي) بلكه ژوندي دي، وليكن تاسې نه پوهېږئ (د دوى په ژوندانه).

تفسير: يعنې هغه څوك چې د الله تعالى په لار كې ووژل شي هغه مړ نه دى، بلكه ژوندى دى، مگر تاسې د هغه په برزخي ژوندانه خبر نه يئ! او نه يې كيفيت درښكاره دى، او دا هم د صبر نتيجه ده.

وَلَنَبْلُوَنَّكُمْ شَيْئًا مِّنَ الْخَوْفِ وَالْجُوعِ وَنَقْصٍ مِّنَ الْأَمْوَالِ وَالْأَنْفُسِ وَالثَّمَرَاتِ

او خامخا مونږ آزمويو تاسې په يوه شي چې هغه عبارت دی (ددښمن) له وېرې، او له لوږې (قحط) او له کموالي د مالونو (په راز راز آفتونو سره) او د نفسو (په قتل، موت، مرض، او نورو) او د مېوو (په آسماني او ځمکني آفتونو سره).

تفسير: يا به مراد د الله خوف، د روژې لوږه، د زکات نقصان، د بدن امراض، او د اولاد موت وي چې (ثمرة الفؤاد) يې بولي، لومړی د هغو کسانو ذکر وو، چې د صبر لوږې مرتبې يې حاصلې کړې دي، يعنې «شهيدان»، اوس فرمايي چې: الله تعالى عموماً په لږ لږ تکليف او مصيبت سره وخت په وخت له تاسې څخه امتحان اخلي، او د صبر آزموينه مو کوي، ځکه چې د صابرينو په ډله کې داخلېدل څه آسان کار نه دی، نو له همدې امله يې لا له پخوا څخه تنبيه وفرمايله.

وَبَشِّرِ الصَّابِرِينَ الَّذِينَ إِذَا أَصَابَتْهُمُ مُصِيبَةٌ قَالُوا إِنَّا لِلَّهِ وَإِنَّا إِلَيْهِ رَاجِعُونَ ﴿١٥٦﴾ أُولَٰئِكَ عَلَيْهِمْ صَلَواتٌ مِّن رَّبِّهِمْ وَرَحْمَةٌ وَأُولَٰئِكَ هُمُ الْمُتَّقُونَ ﴿١٥٧﴾

او زېږی ورکړه صبر کوونکو ته (په جنت سره، صبر کوونکي) هغه کسان دي؛ کله چې ورورسېږي دوی ته څه مصيبت، نو وايي دوی: بېشکه مونږ (مملوک) د الله يو، او بېشکه مونږ هم دغه (الله ته) بيا ورتلونکي يو (په آخرت کې)، دغه کسان په هم دوی ده ثناء او صفت او په نېکه يادونه (له طرفه د) رب د دوی، او مهرباني ده، او دغه کسان هم دوی دي سمه لاره موندونکي (حق ته).

تفسير: د ﴿صَلَوَاتٌ مِّن رَّبِّهِمْ﴾ مراد: د الله تعالى لخوا ثناء ويل، د هغه نوم نښان پورته کول، او چټول، او ځان ته نژدې کول دي، لکه په جلاء الأفهام لابن القيم کې چې راغلي دي (ص ۷۸).

إِنَّ الصَّفَا وَالْمَرْوَةَ مِن شَعَائِرِ اللَّهِ

بېشکه صفا او مروه (چې په مکه کې دوه غرونه دي) له نښو (د عبادته) د الله ځنې دي.

تفسير: مخکې د قبلې د تحويل او په نورو قبلو باندې د کعبې د افضليت ذکر وو، اوس دهغه د محل او د حج او عمرې د ادا کولو ذکر فرمايي؛ څو چې د ﴿وَلَا تَجْعَلْ لِّغَيْرِكُمْ﴾ تصديق او تکميل په ښه ډول سره وشي، يا دا چې پخوا له دې يې د صبر د فضيلت ذکر وفرمايه، اوس فرمايي: وگورئ! صفا او مروه چې په (شعائر الله) کې داخل دي، او په حج او عمره کې د دوی په منځ کې له دې سببه «سعي» کول ضروري دي، چې همدا د صابرينو يعنې «بي بي هاجرې» د ځوی «اسماعيل» عليهما السلام له آثارو ځنې دي.

فَمَنْ حَبَّ الْبَيْتَ أُوَاعْتَصِرْ فَلَجَنَّا عَلَيْهِ أَنْ يُطَوَّفَ بِهِمَا وَمَنْ تَطَوَّعَ خَيْرًا فَإِنَّ اللَّهَ شَاكِرٌ عَلِيمٌ ﴿١٥٨﴾

نو هر څوک چې (اراده د) حج وکړي د بيت الله يا (اراده د) عمرې (و کړي) نو نشته هېڅ گناه په ده باندې چې طواف وکړي په دې دواړو، (يعنې ددواړو ترمنځ سعي وکړي) او هر څوک چې وکړي په خپله خوښه څه نيکي نو بېشکه الله شکر قبلوونکی، ښه عالم دی.

تفسير: «صفا» او «مروه» په مکه معظمه کې دوه غرونه دي، د مکې خلق د ابراهيم (علي نبينا وعليه الصلاة والسلام) له زمانې راهيسې همېشه حجونه کوي، او د حج کولو په وخت کې د دغو غرونو ترمنځ سعي کوي، د کفر په زمانه کې کافرانو په دغو غرونو دوه بتان درولي وو، چې د هغو تعظيم به يې کاوه، او داسې به يې گڼل، چې دا طواف

او سعي د هغو دواړو د تعظيم لپاره دی، کله چې د اسلام پاک دین خپور (خور) شو، او خلق له بت پرستی څخې تائب شول؛ نو داسې خیال وشو، چې د «صفا» او «مروه» طواف د هغو بتانو د تعظیم لپاره وو، نو څرنگه چې د بتانو تعظیم حرام شو، نو بنایي چې د «صفا» او «مروه» تعظیم هم ممنوع شي، ځکه چې دا خبره هغوی ته معلومه نه وه، چې د «صفا» او «مروه» طواف په اصل کې د حج لپاره وو، او کفارو که له خپله جهالته پر دوی باندې بتان درولي وو؛ هغه ترې لرې کړل شول، کله چې د مدینې منورې انصارو د کفر په زمانه کې هم د «صفا» او «مروه» طواف بد ګاڼه، نو داسلام په زمانه کې هم دوی ته د هغوی د طواف په نسبت څه اندېښنه پیدا شوه، او د رسول الله مبارک څخه یې په دې باره کې داسې هدایت وغوښت «مونږ پخوا د «صفا» او «مروه» طواف نه کاوه، او س د هغه په نسبت څه هدایت راکوئ؟» په دې مناسبت دا آیت نازل شو، او دواړو فرقو ته دا وروښوول شول؛ چې د «صفا» او «مروه» تر منځ به سعي طواف کې کومه ګناه او خرابي نشته، بلکه دا په اصل کې د الله تعالی نښې دي، او د هغوی طواف کول په کار دي.

إِنَّ الَّذِينَ يَكْتُمُونَ مَا أَنزَلْنَا مِنَ الْكِتَابِ وَالْهُدَىٰ مِنْ بَعْدِ مَا يَكُنُهُ لِّلنَّاسِ فِي الْكِتَابِ

بېشکه هغه کسان چې پټوي (دوی له خلقو څخه) هغه شی چې نازل کړی دی مونږ له ښکاره وو (احکامو او واضحو دلائلو) او د هدایت (خبرې) پس له هغه چې بیان کړي دي مونږ هغه لپاره د خلقو (یعنې بني اسرائيلو) په کتاب (تورات) کې.

تفسیر: له دغو خلقو څخه یهودان مراد دي، چې دوی د رسول الله صلی الله علیه وسلم د رسالت تصدیق او د قبلې د تحویل خبره او نور چې په په تورات کې وو؛ پټول، او همدا راز هغه کسان چې د دنیوي اغراضو له امله یې د پاک الله حکمونه پټول، هغوی هم د دغه آیت په حکم کې داخل دي.

أُولَٰئِكَ يَلْعَنُهُمُ اللَّهُ وَيَلْعَنُهُمُ اللَّعْنُونَ ﴿٥٩﴾

دغه کسان چې دي لري کوي دوی لره الله له رحمت خپل، او لعنت وایي پر دوی لعنت ویونکي (له پرښتو، انسانانو، پریانو، او نورو مخلوقاتو).

تفسیر: لعنت کوونکي له جنیاتو، انسانانو، ملائکو، بلکه له ټولو ذی روحو شیانو څخه عبارت دی، ځکه چې د دوی د حق پټولو له وبال له عالم (نړۍ) کې قحط، وبا، طاعون، او نورې راز راز بلاګانې خپرېږي (خورېږي)، نو له دې سببه: نه یواځې حیواناتو ته، بلکه تر جماداتو پورې هم تکلیف او صدمه ورپېښېږي، نو ځکه ټول کائنات پر دوی باندې لعنت کوي.

إِلَّا الَّذِينَ تَابُوا وَأَصْلَحُوا وَبَيَّنُّوْا أُولَٰئِكَ أَتُوبُ عَلَيْهِمْ وَأَنَا التَّوَّابُ الرَّحِيمُ ﴿٦٠﴾

مګر هغه کسان چې بیرته وګرځېدل (له شرکه او پټولو د نعمت)، او ښک یې کړ عمل خپل، او بیان یې کړه (حقه خبره) نو دغه کسان (چې دي) رجوع به وکړم زه په رحمت سره په دوی باندې، او همدا زه ښه توبه قبلوونکی، پوره رحم کوونکی یم (دتوبې په منلو او د رحمت په نزول).

تفسیر: یعنې که څه هم د دوی د حق پټولو له امله ځینې خلق په ګمراهۍ کې لویږي، خو کله چې دوی د حق پټولو څخه توبه وباسي، او د حق اظهار په ښه ډول سره وکړي، نو مونږ د لعنت پر ځای په هغوی باندې خپل رحمت نازلوو، ځکه چې مونږ تواب او رحیم یو.

إِنَّ الَّذِينَ كَفَرُوا وَمَاتُوا وَهُمْ كُفَّارًا أُولَٰئِكَ عَلَيْهِمْ لَعْنَةُ اللَّهِ وَالْمَلَائِكَةِ وَالنَّاسِ أَجْمَعِينَ ﴿٨١﴾

بېشکه هغه کسان چې کافران شي او مړه شوي دي حال دا چې دوی کافران وو (په وخت د مرګ کې)؛ دغه کسان (چې دي) پر دوی باندې دی لعنت د الله او (لعنت) د ملائکو او (لعنت) د خلقو ټولو (یعنې د ټولو هغو مخلوقاتو چې لعنت ته یې اهمیت ورکاوه شي).

تفسیر: یعنې هغه څوک چې پخپله حق پټ کړي، یا د بل چا د حق پټولو له سببه گمراه شي، او تر آخره پورې کافر پاتې شي، او توبه یې په برخه نه شي، نو هغه تل ملعون او جهنمي دی، وروسته له مرګه د هغه توبه نه قبلېږي.

خُلِدِينَ فِيهَا لَا يُخَفَّفُ عَنْهُمُ الْعَذَابُ وَلَا هُمْ يُنْظَرُونَ ﴿٨٢﴾

حال دا چې همېشه به وي دوی په لعنت (یا اور) کې، نه به سپکاوه شي له دوی ځنې عذاب، او نه به دوی ته مهلت ورکړ شي (د توبې، یا به په رحمت سره ورته نه کتل کېږي).

تفسیر: یعنې په دوی باندې به عذاب یو رنگ او دوام لرونکی وي، او داسې به نه کېږي چې د دوی په عذاب کې څه لږوالی پېښېږي، یا کومه شېبه به د هغوی عذاب لږې کېږي.

وَالْهُكْمُ إِلَهُ وَاحِدٌ إِلَهُ الْإِلَهِ الْوَاحِدُ الرَّحْمَنُ الرَّحِيمُ ﴿٨٣﴾

او معبود ستاسې معبود یو دی، نشته بل څوک لایق د عبادت مګر همدی خورا (ډېر) مهربانه پوره رحم کوونکی دی.

تفسیر: یعنې ستاسې د ټولو حقيقي معبود داسې یو ذات دی، چې د تعدد احتمالات له سره په کې نشته، نو هر هغه څوک چې د هغه له احکامو ځنې سر غړوي، هغه بیخي مردود او تباہ دی.

إِنَّ فِي خَلْقِ السَّمَوَاتِ وَالْأَرْضِ وَاختِلَافِ اللَّيْلِ وَالنَّهَارِ وَالْفُلْكِ الَّتِي تَجْرِي فِي الْبَحْرِ بِمَا يَنْفَعُ النَّاسَ وَمَا أَنْزَلَ اللَّهُ مِنَ السَّمَاءِ مِنْ مَّاءٍ فَأَحْيَا بِهِ الْأَرْضَ بَعْدَ مَوْتِهَا وَبَثَّ فِيهَا مِنْ كُلِّ دَابَّةٍ وَتَصْرِيفِ الرِّيَّاحِ وَالسَّحَابِ الْمُسَخَّرِينَ السَّمَاءِ وَالْأَرْضِ لَآيَاتٍ لِّقَوْمٍ يَعْقِلُونَ ﴿٨٤﴾

بېشکه په پیدا کولو د آسمانو او (په پیدا کولو) د ځمکې کې، او په اختلاف د شپې او د ورځې کې (چې اوږدېږي، لنډېږي پر له پسې رڼا او تیاره راځي، یخېږي او ګرمېږي)، او په بهر یو هغو کې چې روانې وي په دریاب کې، په هغه سره چې فائده رسوي خلقو ته، او په هغه څه کې چې نازلې کړي دي الله له (طرفه د) آسمانه له اوبو ځنې، نو ژوندی (زرغونه) کړي یې ده په هغو (اوبو) سره ځمکه وروسته د مرګه (وچوالی) د هغې، او خپاره (خواره) کړي یې دي په دې ځمکه کې له هر قسمه خوځېدونکو (حيواناتو) څخه، او په ګرځولو (بدلولو) د بادو کې، او په هغې ورېځې چې مسخړه کړي شوې ده په مینځ د اسمان او د ځمکې کې، خامخا دلیلونه دي (په وحدانیت د الله باندې) لپاره د هغه قوم چې د عقل څښتنان (خاوندان) دي.

فائدة: په ﴿إِلَهُ الْإِلَهِ﴾ کې دالوهیت او عبادت د توحید، او په ﴿الرَّحْمَنُ الرَّحِيمُ﴾ کې د صفاتو، ثبوت دی، او په ﴿إِنَّ فِي خَلْقِ﴾ الآیه - کې د ربوبیت د توحید ثبوت دی، چې ددغو ستاینو او صفاتو په سبب د مشرکانو ټولې شېبې په کلي ډول سره رد شوې.

وَمِنَ النَّاسِ مَن يَتَّخِذُ مِن دُونِ اللَّهِ أَندَادًا

او ځينې له خپلو څخه هغه څوک دي چې نيسي يې له الله څخه شريکان (په عبادت کې).

تفسير: يعنې په بنيادمانو کې چې په عقل او شعور کې له ټولو مخلوقاتو څخې افضل دي، ځينې داسې هم دي، چې سره له ښکاره او سابقه دلائلو بيا هم غير له الله تعالی څخې نور شيان د حق تعالی سره په عبادت کې شريک گڼي، او د ده جل جلاله سره يې برابر وي.

يُجِوْنَهُمْ كِبَىٰٓ إِلَٰهٍ

چې مينه او محبت کوي دوی د هغوی سره لکه چې مينه کوي د الله سره.

تفسير: يعنې يواځې په اقوالو او اعمالو کې خپل شريکان د حق تعالی سره نه برابر وي، لکه آن تر قلبي محبت پورې چې د اعمالو د صدور اصل او اساس دی، د دوی شرک او مساوات رسيدلی دی، چې د شرک اعلى درجه ده، او شرک في الأعمال د هغه فرع او تابع دی.

وَالَّذِينَ آمَنُوا أَشَدُّ حُبًّا لِلَّهِ

او هغه کسان چې ايمان يې راوړی دی، ډېر ټينگ دي له جهته د مينې له الله سره.

تفسير: يعنې هغه محبت چې مشرکين يې له خپلو باطلو معبودانو سره لري، مؤمنان له هغه څخې خورا زياته مينه له الله تعالی سره لري، ځکه چې د مشرکانو مينه د دنيا په مصائبو کې زائلېږي، او د آخرت د عذاب د ليدلو په اثر دوی له خپلو باطلو معبودانو څخې بيخي بېزاره کېږي، لکه چې په وروستي آيت کې راځي، بالعکس د مؤمنانو محبت او مينه له خپل پاک الله سره په راحت او مصيبت، روغتيا او ناروغتيا، په دنيا او آخرت، په پټه او ښکاره کې برابرې، او هيڅ تغيير نه مومي، او تل دوامداره او باقي وي، او هم هغه محبت چې اهل الايمان يې له الله تعالی سره لري، له هغه محبت څخې خورا ډېر او زيات دی؛ چې مؤمنان يې له ما سوی الله يعنې انبياوو، اولياوو، ملائکو، عابدانو، صالحانو، علماوو، فضلاوو، آباوو، اجدادو، اموالو، اولادونو، ښځو، دوستانو، دنيا او ما فيها سره لري، ځکه چې مؤمنان له الله تعالی سره د هغه د عظمت او شان سره سم بالأصاله او بالاستقلال مينه او محبت لري، او له نورو سره بالواسطه، او د حق تعالی له حکم سره سم له هر يوه سره د هغه د مرتبې او مقام په مېچ (اندازه) مينه کوي.

هو! د الله تعالی او د ما سوی الله جل جلاله په محبت او مينه کې مساوات او برابري کول، که هر څومره هغه لوی سړی هم وي، نو خالص شرک او د مشرکانو کار دی.

په تعظيم ادب کې زيار کاږي صديق *** د رتبې نه کوي فرق چېرې زندیق

وَلَوْ يَرَى الَّذِينَ ظَلَمُوا إِذْ يَرُونَ الْعَذَابَ أَنَّ الْقُوَّةَ لِلَّهِ جَمِيعًا وَأَنَّ اللَّهَ شَدِيدُ الْعَذَابِ

او که وويني هغه کسان چې ظلم يې کړی دی (په خپلو نفسونو په شرک سره) په هغه وخت کې چې وويني دوی عذاب (هلته به وپوهيږي) چې بېشکه ټول قوت خاص الله لره دی، او بېشکه چې الله سخت عذاب ورکونکی دی (نو د الله تعالی پرته د بل چا عبادت به يې نه کاوه).

إِذْ تَبَرَّأَ الَّذِينَ اتَّبَعُوا مِنَ الَّذِينَ اتَّبَعُوا وَرَأَوْا الْعَذَابَ وَتَقَطَّعَتْ بِهِمُ الْأَسْبَابُ

کله چې بېزاره شي هغه کسان چې متبوعان (مشران) دي؛ له هغو کسانو څخه چې تابعان (او کشران) دي، او وويني دوی عذاب، او منقطع (غوځ) شي په دوی (هغه ټول) اسبابونه (د خپلو علايق).

وَقَالَ الَّذِينَ اتَّبَعُوا لَوْ أَنَّا كُنَّا نَدْرِكُهُمْ لَسَخَّطْنَا عَلَيْهِمُ الْعَذَابَ ۚ وَنَاسِيَهُمْ

او وایي هغه کسان چې تابعان وو: کاشکې وای مونږ لره بیا ور تلل (دنیا ته) نو بېزاره به شو مونږ له دې متبوعانو څخه، لکه چې بېزاره شوي دي دوی له مونږ ځنې.

كَذَلِكَ يُرِيهِمُ اللَّهُ أَعْمَالَهُمْ حَسَرَاتٍ عَلَيْهِمْ ۚ وَنَاسِيَهُمْ الْفَارِغِينَ ۖ

همداسې (لکه چې وښوده پاک الله دوی ته د عذاب سختي او د یوه بل نه بېزاري) وبه ښيي دوی ته الله (ناکاره) عملونه د دوی افسوسونه په دوی باندې، او نه به وي دوی وتونکي هیچېرې له اور (د دوزخ) نه.

تفسیر: یعنې د هغوی ښې او بدې چارې ټولې د حسرت او ارمان موجبات کېږي، او له هیڅ عمل ځنې به دوی ته هیڅ یوه گټه او فائده ونه رسیږي، او تل به په دوزخ کې اوسېږي، بالمقابل موحدین او د ایمان خاوندان که د خپلو گناهونو له سببه دوزخ ته لاړ هم شي؛ په پای (آخر) کې ترې ووځي، او د خپلو ښو چارو ښه بدل مومي.

يَا أَيُّهَا النَّاسُ كُلُوا مِمَّا فِي الْأَرْضِ حَلَالًا طَيِّبًا وَلَا تَتَّبِعُوا خُطُوَاتِ الشَّيْطَانِ ۚ

ای خلکو! خورئ تاسې له (ځینو هغو) شیانو څخه چې په ځمکه کې دي، حلال پاک (بې شېبې)، او پیروي مه کوئ تاسې د (اثر د) قدمونو د شیطان! (شیطان پسې مه ځئ، او دده په وسوسه د هوی او هوس متابعت مه کوئ).

تفسیر: عربانو به بت پرستي کوله، او د بتانو په نامه به یې حیوانات سرخوښې ايله (آزاد) پرېښودل، او له هغو ايله خوشې شویو حیواناتو ځنې به یې گټه او فائده اخیستل حرام گڼل، چې دا هم یو راز شرک دی، ځکه چې د حلال او حرام ټاکل او بېلول د الله تعالی کار دی، او پرته (بغیر) له الله تعالی ځنې په داسې کارونو کې د بل چا خبرې گواکې شرک ته تمایل او ترجیح ده، نو له همدې سببه یې په لومړني آیت کې د شرک خرابي بیان کړه، اوس د حلال د تحریم ځنې ممانعت فرمایي، چې خلاصه او لنډه یې داده: هر هغه شی چې په ځمکه کې پیدا کېږي، تاسې له هغه ځنې خورئ!، په دې شرط چې شرعا حلال، طیب، او روا وي، یعنې نه (في نفسه) حرام وي، لکه مرداره او خنزیر، او ﴿وَمَا أُهْلَ بِهِ لِغَيْرِ اللَّهِ﴾ یعنې هغه ساکبنان (ذي روح) چې د هغو د حلالولو په وخت کې پرته د الله تعالی له نامه ځنې د بل چا نوم پرې ویلی شوی وي، او د هغو له حلالولو ځنې یې غیر الله ته قربت مقصود وي، او نه کوم عارضی امر له سببه په هغه کې حرمت پیدا شوی وي، لکه د غصب، غلا، رشوت، او د سود مالونه، چې له دغو ټولو ځنې اجتناب او ځان ساتل ضروري دي، او د شیطان پیروي هیڅکله مه کړئ! چې په خپل سر هر شي چې مو زړه غواړي؛ حلال یې وگڼئ لکه ﴿وَمَا أُهْلَ بِهِ لِغَيْرِ اللَّهِ﴾ او هر شی چې مو زړه غواړي حرام یې وبولئ لکه (بحیره، سائبه، وصیله، او حام).

إِنَّهُ لَكُمْ عَدُوٌّ مُّبِينٌ ۚ إِنَّمَا يَأْمُرُكُمْ بِالسُّوءِ وَالْفَحْشَاءِ وَأَن تَقُولُوا عَلَى اللَّهِ مَا لَا تَعْلَمُونَ ﴿۱۰۰﴾

بېشکه چې شیطان تاسې لره دښمن دی ښکاره. بېشکه همدا خبره ده چې حکم کوي شیطان تاسې ته په بد او قبیح کار سره (چې عقلا او نقلا منفور وي)، او (امر کوي تاسو ته) چې ووايئ تاسې په الله هغه خبرې چې تاسې پرې نه پوهېږئ.

تفسیر: یعنې مسئلې او شرعي احکام له خپل لورې جوړوي، لکه چې په ډېرو ځایو کې لیده کېږي، چې سربېره پر جزئي امورو، په اعتقادي امورو کې هم له شرعي نصوصو څخه سترگې پټوي، او له خپله ځانه نوي حکمونه جوړوي، او په قطعي نصوصو او د سلفو په اقوالو کې تحریفونه، اړول راړول کوي.

وَإِذْ قِيلَ لَهُمُ اتَّبِعُوا مَا أَنْزَلَ اللَّهُ قَالُوا بَلْ نَتَّبِعُ مَا أَلْفَيْنَا عَلَيْهِ آبَاءَنَا أَوَلَوْ كَانَ آبَاؤُهُمْ لَا يَعْقِلُونَ شَيْئًا وَلَا يَهْتَدُونَ ﴿١٦﴾

او کله چې وویل شي دوی ته چې: پیروي وکړئ تاسې د هغه حکم چې نازل کړی دی الله (چې قرآن او سنت دی) نو وایي (چې د قرآن پیروي نه کوو) بلکه پیروي کوو د هغه حکم چې موندلي دي مونږ په هغه پلرونه خپل (آیا دوی د خپلو پلرونو متابعت کوي؟) اگر که وو پلرونه د دوی چې نه پوهېدل په هیڅ شي (د دین له احکامو څخه) او نه یې لاره موندلې وه (حق ته).

تفسیر: یعنې دوی وایي چې د حق تعالی د احکامو په مقابل کې، د خپلو پلرونو او نیکونو پیروي او متابعت کوو، او دا هم شرک دی، لکه چې ځینې ناپوهه مسلمانان د کونډو په نکاح او د ښځو د میراث په نسبت او نورو باطلو رسومو کې هم داسې خبرې کوي، او ځینې که څه هم په ژبه داسې چټي (بېکاره) او فضولې خبرې نه کوي، مگر د هغوی له عمل څخه دا خبرې ښکاره او څرگندېږي، حال دا چې داسې اقوال او افعال د اسلام له اصولو چپ او مخالف دي.

وَمَثَلُ الَّذِينَ كَفَرُوا كَمَثَلِ الَّذِي يَنْعِقُ بِمَا لَا يَسْمَعُ إِلَّا دُعَاءً وَنِدَاءً

او حال د هغو کسانو چې کافران شوي دي (او حق پرست یې حق ته رابلې) لکه حال د هغه چا دی چې ناري وهي هسې یو شي ته، چې نه اورې هیڅ مگر تشه بلنه او غږ.

تفسیر: یعنې هدایت ته د کافرانو رابلل داسې دي لکه چې کوم شپون (شپونکی) یا غوبه خریدونکو ساکنانو (ذي ربحو) ته په بیدیا کې ناري وهي، چې هغوی پرته له آوازه بل په هیڅ شي نه پوهیږي، همدارنگه حال د کافرانو دی، چې نه دوی پخپله پوهیږي، او نه د پوهانو او عالمانو خبرې مني.

صُمُّ بَكْرٌ عُمَىٰ قَهُمٌ لَا يَعْقِلُونَ ﴿١٧﴾

(دوی) کانه دي، گونگیان دي، پانده دي، نو دوی هیڅ عقل نه لري (چې حق ته لاره ومومي).

تفسیر: یعنې دا کافران کانه دي، چې د حق خبرې بیخي نه اوري، او گونگیان دي، چې د حق خبرې نه وایي، او پانده دي، چې سمه لار نه ویني، لنډه یې دا چې: دوی په هیڅ شي نه پوهیږي، ځکه چې د دوی دا درې حواس او قوی فاسدې شوي دي، نو د علم تحصیل، او د پوهې زده کول به څرنگه صورت ومومي؟.

يَا أَيُّهَا الَّذِينَ آمَنُوا مِمَّا رَزَقْنَكُمْ وَأَشْكُرُوا لِلَّهِ إِنْ كُنْتُمْ إِيَّاهُ تَعْبُدُونَ ﴿١٨﴾

ای هغو کسانو چې ایمان یې راوړی دی! (یعنې ای مؤمنانو) خورئ تاسې! له پاکو حلالو هغو شیانو چې درکړي دي مونږ تاسې ته، او شکر وباسئ! الله لره (په دغو حلالو شیانو) که چېرې یې تاسې چې خاص ده لره عبادت کوئ.

تفسیر: اوس پاک الله له کافرو څخه اعراض وفرمایه، او په خاصه توګه یې مسلمانانو ته توجه وکړه، او دوی یې مأمور کړل چې له روا او بې شبهې پاکو شیانو څخې وخوري!، او خپل انعام یې ښکاره کړ، او د شکر د ادا کولو امر یې وفرمایه.

إِنْسَاحَ رَمَّ عَلَى كُمِ الْمَيْتَةِ

بېشکه همدا خبره ده چې حرام کړي دي (الله) په تاسې باندې (خوراک) د مردارې.

تفسیر: مرداره هغه ده چې دا په خپل سر ومري، یعنې حلال نه شي، یا له شرعي طریقې څنې پرته حلال یا ښکار کړای شي، لکه چې زندی کړی شي، یا د کوم ژوندي ساکنې (ذي روح) کومه عضوه (غړی) پرې کړی شي، یا په لرگي، تیرې، او ټوپک سره وویشتل شي، یا له پاسه ولویږي او مړ شي، یا د بل کوم حیوان د ښکر د وهلو په اثر مړ شي، یا یې کوم داپرونکی یا خپرونکی ځناور وداري، یا یې وخپري، یا د حلالولو په وخت کې قصدا پرې تکبیر ونه وایي او مړ شي، دا ټول سره په مردارو کې داخل او حرام دي، البته دوه ساکنېان (ذي روح) یې له ذبحې مونږ ته حلال دي، چې کب (ماهی) او ملخ دي، او د استثناء دا امر هم د رسول اکرم صلی الله علیه وآله وأصحابه وسلم د حدیث په موجب شوی دی.

وَالذَّمَّ

او (حرام کړی دی الله خوراک د) وینې (بهدونکې).

تفسیر: له وینې څخه مراد هغه وینه ده چې له رگو څنې وبهیري، او د ذبحې په وخت کې دارې ووهي، او راووهي، پاتې شوه هغه وینه چې په غوښه کې وي، یا ور پورې لگېدلې وي، هغه ناروانه ده، بلکه حلاله او پاکه گڼل کیږي، نو که څوک کله غوښه یې له مینځلو (وینځلو) پخه کړي، خوراک یې ناروانه دی، خو دنظافت او سپېڅلتیا (پاکۍ) له اصولو څنې لرې کار دی، د «ینې» او «توري» (چې ترلې شوې وینې دي) خوراک د رسول اکرم صلی الله علیه وآله وأصحابه وسلم د حدیث په موجب حلال او روا شوي دي.

وَلَحْمَ الْخَنزِيرِ

او (حرام کړی دی الله خوراک د) غوښې د خنزیر.

تفسیر: خنزیر ژوندی وي که مړ، له شرعي قاعدې سره سم حلال شوی وي که نه، په هر صورت سره قطعا حرام دی، او د خنزیر ټول اجزا لکه غوښه، پوستکي، هډوکي، وینستان، نوکان، پلې، غړي، وازده، او نور ټول ناپاک دي، او له هغوی څنې فائده او کار اخیستل ناروا او حرام دی.

کله چې په دې ځای کې د خوراکي شیانو ذکر دی نو ځکه یواځې د غوښې حکم راښودلی شوی دی، مگر په دی خبره باندې د ټول امت اجماع ده، چې خنزیر بېشکه «نجس العین» دی، ځکه چې په بېغیرتي، بې حیایۍ، او په حرص او نجاستونو ته په رغبت کې له ټولو ساکنېانو (ذي روحو) څنې وړاندې دی، او له همدې امله الله تعالی د خنزیر په نسبت فرمایي: ﴿فَإِنَّهُ رَجِسٌ﴾ نو د هغه هیڅ یو جز نه پاک دی، او نه د هیڅ قسم فائده اخیستلو وړ دی، هغه کسان چې د خنزیر غوښې ډېرې خوري، یا یې له نورو اجزاوو څنې فائده اخلي، په هغو کې هم د خنزیر رذیله افعال ډېر په واضح ډول سره لیدل کیږي.

وَمَا أَهْلَ بِهِ لِغَيْرِ اللَّهِ

او (حرام کړی دی الله خوراک د) هر هغه حلال کړی شوی چې آواز کړی شوی وي په هغه باندې (په وخت د ذبحې کې) بې له پاک الله.

تفسیر: له ﴿وَمَا أَهْلَ بِهِ لِغَيْرِ اللَّهِ﴾ څنې دا مطلب دی چې: پر دې ساکنېانو (ذي روحو) باندې پرته د الله تعالی له نامه د بل کوم بت یا بل شي نوم واخیستل شي، یعنې پرته د الله تعالی له نامه د کوم بت، جن، خیث روح، پیر، مرشد، نبی، یا دنورو په نامه وټاکي (مقرر کړي)، او د هغه ساکنې (جاندار) روح هغه ته نذر کړي، د هغه د تقرب یا رضا غوښتنې په نیت یې ذبح کړي، او محض دده د خوښۍ په غرض یې د هغه ساکنې (جاندار) ساه اخیستل مقصود وي، نو ددې ټولو

حيواناتو د غوښو خوړل حرام دي، که څه هم د دوی د ذبحې په وخت کې تکبير هم وويل شي، او د الله تعالی لوی نوم هم پرې واخيستل شي، ځکه چې پرته د روح له پيدا کونکي څخه بل چاته د روح نذر او نیاز کول له سره درست نه دی، نو د هر جاندار روح چې «غير الله» ته نذر کړی شي، د هغه د مردارۍ او خباثت مرتبه د مردارې له خباثت څخې زياته ده، ځکه چې په مرداره کې فقط دومره خرابي شته، چې د هغه روح د پاک الله په نامه نه دی وتلی، او دلته د هغه روح د غير الله په نامه نذر شوی دی، چې عين شرک دی، هماغسې چې خنځير او سپی د ذبحې په وخت کې د تکبير ويلو له امله نه حلالېږي، په مرداره باندې هم د الله تعالی د نامه له ويلو څخې څه فايده نه حاصلېږي، همداسې د هر جاندار روح چې غير الله ته نذر شي، يا يې په نامه کړی وي، نو د ذبحې په وخت کې په هغه باندې د الله تعالی د نامه له اخيستلو څخې له سره هيڅ فايده نه حاصلېږي، او نه حلال کيدای شي، که د غير الله په نامه باندې له ټاکلو څخه وروسته نذر کونکي له خپل دې نيت څخې رجوع او ترې توبه وکړي، او بيا يې ذبحه کړي، نو د هغه په حلالوالي کې هيڅ شک او شبهه نه پاتې کېږي.

عالمانو تصريح فرمايلي دي: که د کوم پاچا د راتگ په وخت کې د تعظيم په نيت ساکنې (ذي روح) ذبح کړ شي، يا د کوم جن (پيري) له اذيت څخه د نجات له امله، د هغه په نامه کوم ذي روح حلال کړ شي، يا د توپ ويشتلو، يا د نذر پخولو، يا د کوم نیاز ورکولو په وخت کې ساکنې (ذي روح) ذبح کړ شي، اګر که د ذبحې په وخت کې د الله تعالی نوم هم پرې ياد کړی شي، دا جاندار بيخي مردار او حرام او فاعل يې سخت ګناهګار دی.

په حديث شريف کې هم راغلي دي: «لعن الله من ذبح لغير الله» يعنې په هغه چا د پاک الله لعنت دی چې غير الله ته د تقرب او تعظيم په نيت ذي روح ذبح کړي؛ که د ذبحې په وخت کې د الله تعالی نوم پرې ياد کړي، يا يې ياد نه کړي، هو! په دې کې هيڅ حرج نشته چې ذي روح د الله تعالی په نوم ذبح، او د هغه غوښه فقيرانو ته ورکړي، او ثواب يې کوم قريب ته وروبخښل شي، ځينې کاره تلونکي په هسې واقعو کې داسې پلمې جوړوي چه د پيرانو او نورو په نیازونو او نذرونو کې زمونږ مقصود دادی چې فقيران ماږه شي، او ثواب يې مړو ته صدقه شي، نو لومړی بايد دوی وپوهېږي چه د الله تعالی په مخکې داسې پلمې پرته له ریا نه بل څه نفع نه رسوي، دوهم داچې که ددغه نذر شوي حيوان پر ځای هغو سره غوښه واخيستل شي، او فقيرانو ته ورکړل شي او يا هم ورباندې پخه وخوړل شي نو دغه خيرات او صدقه به پرې ادا شي آيا دا ښه کار نه دی.

فَمِنْ اضْطَرَّ غَيْرَ بَإِغْوٍ وَلَا عَدِيٍّ فَلَا إِثْمَ عَلَيْهِ

نو هغه څوک چې اړ (ضرورتمند) شي (د دې حرامو خوړلو ته) حال دا چې نه ظلم کونکي او نه تجاوز کونکي وي (له قدر د کفافه) نو نشته ګناه په ده باندې.

تفسير: يعنې دا ذکر شوي شيان خو حرام دي، مګر که څوک د لوږې له امله مرګ ته نږدې شوی وي، او د ناچاری په وخت کې يې وخوري، په داسې سړي باندې هيڅ ممانعت نشته، په دې شرط چې هيڅ نافرمانی او زیاتوالی ونه کړي، نافرمانی داده چې: د اضطرار او ناچاری له پېښېدلو څخه پخوا د هغو د خوړلو لپاره ملا وتړي. زیاتوالی دا دی چې د ضرورت له اندازې څخې ډېر وخوري، او خپله ګېډه ښه پرې وپړسوي، بلکه ښايي چې دومره وخوري، چې ونه مري، او يا يې هم له ځان سره زخيره او بل وخت ته وساتي.

إِنَّ اللَّهَ غَفُورٌ رَحِيمٌ

بېشکه چې الله لوی بخښونکی پوره رحم کونکي دی.

تفسیر: یعنې پاک الله ډېر لوی بڅبونکی دی، د بندګانو هر راز ګناهونه بڅبي، نو بیا به نو دداسې ناچار او مضطر سړي ګناه ولې نه بڅبي؟! او په خپلو بندګانو باندې ډېر مهربانه دی، چې د مجبوري په حالت کې یې دوی ته ښکاره اجازه ورکړې ده.

إِنَّ الَّذِينَ يَكْتُمُونَ مَا أَنزَلَ اللَّهُ مِنَ الْكِتَابِ

بېشکه هغه کسان چې پټوي (دوی) هغه څه چې نازل کړي دي الله چې کتاب دی.

تفسیر: یعنې هغه حکمونه چې الله تعالی د حلالو او حرامو په نسبت نازل کړي دي، یهودانو پټ کړل، او له خپل لوري یې په هغو کې زیاتوالی او کموالی وکړ، لکه چې په پخواني آیت کې ذکر شو، همداسې د محمد رسول الله صلی الله علیه وسلم هغه صفتونه چې په آسماني کتابونو کې لیکلي شوي وو، دوی پټ کړل، او په خپله خوښه یې تغیر په کې وکړ، چې دا دواړه لویه ګناه ده.

وَيَشْتَرُونَ بِهِ ثَمَنًا قَلِيلًا

او دوی (اخلي) د پټولو په عوض کې قیمت لږ.

تفسیر: یعنې د الله تعالی په نافرمانۍ او د خلق الله په ګمراهۍ باندې یې بسوالۍ ونه کړ، بلکه د هغه حق پټولو په عوض کې به یې له هغو کسانو څخې چې د ګمراهۍ په کندو کې یې غورځول؛ رشوت او بلې هم اخیستلې، او په هغو مالونو باندې به یې د هدې، نذرانې، او شکرانې نومونه ایښودل، حال دا چې داسې حرامخوري د مردارو او د خنزیرو د خوړلو څخې هم ډېره بده ده، نو اوس ښکاره ده چې د هسې بدو حرکاتو سزا هم خورا (ډېره) سخته ده، لکه چې وروسته بیانېږي.

أُولَٰئِكَ مَا يَأْكُلُونَ فِي بُطُونِهِمْ إِلَّا النَّارَ

نو دغه کسان (چې د حق پټوونکي دي) نه خوري (نه اچوي دوی) په ګېډو خپلو کې مګر اور (د دوزخ او د اور موجبات).

وَلَا يَكَلِّمُهُمُ اللَّهُ يَوْمَ الْقِيَمَةِ

او نه به خبرې وکړي له دوی سره الله په ورځ د قیامت کې (په خوښۍ سره).

تفسیر: له دې آیت څخې داسې شبهه لوېدی شي، چې له نورو آیتو څخه هسې ښکاري چې الله تعالی به د قیامت په ورځ کې له دوی سره کلام کوي، نو دلته د کلام له نه کولو څخه مطلب څه دی؟ جواب: یعنې د لطف او مرحمت کلام به له دوی سره نه کوي، او د تخويف، تذليل، تهديد، او وعيد په ډول به له دوی سره غږېږي، چې له دې غږېدلو څخې به دوی ته ډېر رېږ او تکلیف پېښېږي.

وَلَا يُزَكِّيهِمْ

او نه به پاک کړي (الله) دوی (له کفره).

تفسیر: یعنې اهل د ایمان هر څومره چې ګناهګار وي، نو بیا هم په دوزخ کې د خپلې ګناه په اندازه یوه ټاکلې موده تېروي، او هر کله چې له ګناه څخه پاک شي، خامخا جنت ته داخلېږي، پرته له کفارو چې هغوی تل تر تله په اور کې پاتې کېږي، او بیخي نه پاکېږي، او د جنت د داخلېدلو وړ او لایق نه ګرځي، ځکه چې دوی د شرک په سبب

داسې «نجس العين» ګرځېدلي وي، چې هغه نجاست په هيڅ ډول له دوی څنې نه جلا (جدا) کيږي، او د عاصي مسلمان حال داسې وګڼئ! لکه چې په يوه پاک شې نجاست لوېدلی وي، هر کله چې هغه زایل شي، نو هغه شي بيا پاکيږي.

وَلَهُمْ عَذَابٌ أَلِيمٌ ﴿١٤٧﴾

او دی دوی لره عذاب دردناک.

أُولَئِكَ الَّذِينَ اشْتَرُوا الضَّلَالَةَ بِالْهُدَى وَالْعَذَابَ بِالْمَغْفِرَةِ ۖ

دوی هغه کسان دي چې پېرودلې (اخیستې) (غوره کړې) یې ده ګمراهي په بدل د هدایت، او عذاب په بدل د مغفرت کی.

فَبِمَا أَصْبَرَهُمْ عَلَى النَّارِ ﴿١٤٥﴾

نو (خای د تعجب دی چی) خومره صبر کوونکی دی دوی (یعنی کفار) په اور (د دوزخ).

تفسير: يعني په خپله خوښه د اور د ننوتلو موجبات اختياروي، گواکې اور د دوی په نېز دومره ډېر مرغوب او محبوب دی، چې په خپلو ځانونو او مالونو يې اخلي، که نه په دې خبره باندې خو هر څوک پوهيږي چې د اور په عذاب باندې صبر کول څرنگه دی؟.

ذَٰلِكَ بِأَنَّ اللَّهَ نَزَّلَ الْكِتَابَ بِالْحَقِّ وَإِنَّ الَّذِينَ اخْتَلَفُوا فِي الْكِتَابِ لَفِي شِقَاقٍ بَعِيدٍ ﴿٤٧﴾

دا (عذاب دوی لره) ځکه دی چې بېشکه الله نازل کړی دی کتاب په رښتیا سره، او بېشکه هغه کسان چې اختلاف یې کړی دی په کتاب کې خامخا په (هسې) مخالفت کې دي (چې له حقه) لری دی.

لَيْسَ الْبِرَّ أَنْ تُولُوا وَجُوهَكُمْ قِبَلَ الْمَشْرِقِ وَالْمَغْرِبِ

نه ده نيکي (يو اڻي دا کار) چي وگرڻوئي مخونه خپل (په لمانځه کې) طرف د مشرق يا مغرب ته.

تفسير: «غوره او ښه نيکي چې د مغفرت او هدايت لپاره کافي وي، يواځې دا نه ده، چې تاسې تش خپل مخونه په لمانځه کې د مشرق يا مغرب په لوري وگرځوي، او د صحيحو عقايدو او ضروري اعمالو بېخي پروا ونه کړئ».

وَلَكِنَّ الْبِرَّ مَنْ آمَنَ بِاللَّهِ وَالْيَوْمِ الْآخِرِ وَالْمَلَائِكَةِ وَالْكِتَابِ وَالنَّبِيِّينَ وَآتَى الْمَالَ عَلَى حُبِّهِ ذَوِي الْقُرْبَىٰ وَالْيَتَامَىٰ وَالْمَسْكِينِ وَابْنَ السَّبِيلِ وَالسَّائِلِينَ وَفِي الرِّقَابِ وَأَقَامَ الصَّلَاةَ وَآتَى الزَّكَاةَ وَالْمُوفُونَ بِعَهْدِهِمْ إِذَا عَاهَدُوا وَالصَّابِرِينَ فِي الْبَأْسَاءِ وَالضَّرَّاءِ وَحِينَ الْبَأْسِ

ولیکن غوره نیکي (نیکي) د هغه چا ده چې ایمان یې راوړی وي په پاک الله او (ایمان یې راوړی وي) په ورځ آخري، او په (ټولو) پښتو، او په (ټولو) کتابو، او (ایمان یې راوړی وي) په (واړو) انبیاوو، او ورکوي (خپل) مال سره د محبت د مال نه (فقیرانو) خپلوانو ته، او (ورکوي) خپل مال (فقیرانو) یتیمانو ته او مسکینانو ته، او (ورکوي خپل مال) مسافرانو ته او نادارو سواکړو ته، او په آزادولو (د مریو) کی، او سم دروي (په ترتیب ادا کوي سره له ټولو حقوقو) لمونځ (خپل)،

او ورکوي زکات، او (بل خاوند دښکې) وفا کوونکې دی په وعدو خپلو کله چې دوی وعده کوي (له خالق یا له مخلوق سره)، او (صفت کوو د) صبر کوونکو په سختیو او په رنځونو کې او په وخت د جنگ (په لاره د پاک الله) کې.

تفسیر: یعنې هغه نیکي او ښېگڼه هدایت او مغفرت سبب کیدای شي چې په ټولو ایمانیاتو ایمان ولري، او هم د دین نور ارکان پر ځای کړي.

کله چې یهودان او نصرانیانو په دغو ښو عقایدو، اعمالو او اخلاقو کې قاصر او ناقص وو، او په راز راز ډولونو یې په دې ستایلو صفاتو کې خلل او نقصان پېښاوه، لکه چې په قرآني آیتونو کې دغه ذکر شته، نو اوس که یهودان او نصرانیان یواځې د قبلې په استقبال باندې نازېږي، او خپل ځانونه د هدایت په طریقې باندې مستقیم ګڼي، او ځانونه د مغفرت لایق بولي، نو دا د هغوی ناپوهي او چټي (بېکاره) خیال دی، تر هغه پورې چې دا کتابیان په دغو انتقاداتو، اخلاقو او اعمالو چې په دې کریمه آیت کې مفصلاً ذکر شوي دي ټینګ ونه درېږي، او عمل پرې ونه کړي، یواځې د قبلې له استقبال څخه هغوی ته هدایت نه په برخه کېږي، او نه د الله تعالی له عذاب څخه نجات مومي.

أُولَٰئِكَ الَّذِينَ صَدَقُوا وَأُولَٰئِكَ هُمُ الْمُتَّقُونَ ﴿۵۵﴾

او دغه (ستایلي شوي) هغه خلک دي چې صداقت یې کړی دی (په دین، متابعت د حق، او غوښتنې د ښکې کې) او دغه کسان همدوی دي پرهېزګاران (ځان ساتونکي له ناوړو (بدو) اعمالو څخه).

تفسیر: یعنې هغه خلک چې په ذکر شویو اعمالو، اخلاقو او اعتقاداتو سره متصف دي، همدغه خلک په اعتقاداتو، ایمان او دین کې، یا په خپل قول او اقرار کې، یا په خپلو اخلاقو او اعمالو کې رښتوني دي، یا له ګناه او خرابو خبرو څخې، یا د الله تعالی له عذاب څخه ځان ژغورونکي (ساتونکي) دي.

يَا أَيُّهَا الَّذِينَ آمَنُوا كُتِبَ عَلَيْكُمُ الْقِصَاصُ فِي الْقَتْلِ ﴿۵۶﴾

ای هغو کسانو چې ایمان یې راوړی دی (ای مؤمنانو!) فرض کړی شوی دی په تاسو باندې قصاص (برابروالی) په وژلي شویو کې (که عمدا وي).

تفسیر: د جاهلیت په زمانه کې په عربو او یهودانو کې داسې دستور وو، چې د شریف النسب کسانو د وژل شویو غلامانو په بدل کې به یې د کمزور نسب خلعو آزاد سړی، او د شریفانو د وژل شویو ښځو په بدل کې به یې نارینه، او د یو آزاد شریف سړي په بدل کې به یې دوه تنه قصاصول او وژل، نو پاک الله په دې آیت کې داسې حکم و فرمایه چې: «ای ایمان لرونکو! مونږ په تاسې باندې په مقتولینو کې برابري او قصاص فرض کړی دی»، د «قصاص» معنی په لغت کې برابري او مساوات دی، نو دا دستور چې تاسې له ځانه ایستلی دی، چې د شریف نسب او د کمزورې نسب په منځ کې فرق کوئ، خوشې او فضول کار دی.

فائده: په ﴿يَا أَيُّهَا الَّذِينَ آمَنُوا كُتِبَ عَلَيْكُمُ الْقِصَاصُ فِي الْقَتْلِ﴾ کې اشاره ده، چې یهودان او نور کسان چې په کوم دستور باندې په قصاص عمل کوي، هغه د دوی بې بنیاده ایجاد دی، چې د الله تعالی له احکامو څخې بیخي چپ (غلط) دی، چې د دوی له هسې چارو څخې دا رابښکارېږي، چې دوی د پخوانیو یاد شویو اصولو له کبله (وجهې) نه په کتابونو، او نه په پیغمبرانو په سم ډول سره ایمان لرونکي دي، او نه د الله تعالی په عهد باندې وفادار دي، او نه د سختی او مصیبت په حالت کې له صبر او تحمل سره څه علاقه لري، او نه د خپل کوم عزیز او قریب د وژلو په وخت کې له صبر او تحمل

څخه کار اخلي، او نه د نفسي غوښتنو څخه ځان ژغوري (ساتي)، بلکه د الله تعالی له احکامو او دانیایو له ارشاداتو، او د کتاب الله له حکمونو څخه غاړه غړوي، او د بېگناهو خلقو په وژلو حکم ورکوي.

الْحُرُّ بِالْحُرِّ

اصیل په اصیل باندې (قصاصیري).

تفسیر: دا توضیح د هغې برابری دې چې حکم یې صادر شو، مطلب یې دا دی: د هر آزاد نارینه په «قصاص» کې یواځې هماغه یو آزاد نارینه وژل کیدی شي، چې د هغه وژونکی دی، داسې نه چې د یوه قاتل په عوض کې له یوې قبیلې څخه دوه تنه یا زیات له هغو څخه په خپله خوښه ووژل شي.

وَالْعَبْدُ بِالْعَبْدِ

او مری په مری باندې (قصاصیري).

تفسیر: یعنې د هر مقتول غلام په مقابل کې هماغه غلام وژل کیږي، چې قاتل یې دی، داسې به نه کیږي چې د کوم شریف سړي د غلام په قصاص کې د هغه قاتل په ځای چې د کم نسبو خلقو غلام دی، کوم آزاد سړی ووژل شي.

وَالْأَنْثَىٰ بِالْأُنْثَىٰ

او ښځه په ښځه باندې (قصاصیري).

تفسیر: یعنې د هرې ښځې په «قصاص» کې یواځې هماغه ښځه وژل کیږي، چې د هغې قاتله ده، داسې نه شي کېدې، چې د کومې شریفې ښځې په «قصاص» کې هغه کم نسب ښځه ژوندی پرېښوده شي، چې قاتله ده، او د دې له تېر څخه کوم نارینه وواژه (قتل) شي.

خلاصه یې داسې شوه چې هر آزاد د بل آزاد سره، او هر غلام د بل غلام سره برابر دی، نو ښايي چې په قصاص کې هم مساوات وي، او هغه تعدي او تجاوز چې کتابیانو او د عربو جاهلانو کاوه، بیخي ممنوع دی.

فَمَنْ عَفَىٰ لَهُ مِنْ أَخِيهِ شَيْءً فَأَتْبَاعُهُ بِالْعُرْفِ وَأَدَّ إِلَيْهِ بِإِحْسَانٍ

نو هغه څوک چې عفو وکړه شي (مصلحتاً) ده ته له (قصاصه د اسلامي) ورور د ده نه څه شي، نو لازمه ده (په دې عفو کوونکي) مطالبه د دیت (له قاتله) په ښه وجه سره، او ورکول (د دیت دي) هغه (عفو کوونکي) ته په ښه وجه سره.

تفسیر: یعنې که د مقتول له وارثانو څخه کوم وارث خپل حق وبخښي، نو قاتل نه پرې قصاصیږي، بلکه ګورو به چې هغو وارثانو په څه ډول سره هغه قاتل بخښلی دی؟ بې له مالي معاوضې څخه یواځې د ثواب په غرض؟ یا د شرعي دیت په مقابل کې؟ یا د مصالحې په توګه د څه مال په مقابل کې؟ یعنې له «قصاص» څخه څرنگه تېر شوی دی؟ او د هغه په مقابل کې په څه شي راضي شوی دی؟ په اول صورت کې قاتل د وارثانو له مطالبې څخه بیخي خلاصیږي، او په نورو صورتونو کې قاتل لره ښايي چې هغه معاوضه په ډېر ممنونیت او خوښې سره ادا کړي!.

ذَلِكَ تَخْفِيفٌ مِّن رَّبِّكُمْ وَرَحْمَةٌ

دا کار (د قصاص جواز یا دیت یا عفو) آساني ده له (طرفه) د رب ستاسې، او مهرباني ده (چې اختیار یې تاسې ته درکړ).

تفسیر: یعنی دا اجازه چې «په قتل عمد» کې که غواړئ قصاص واخلئ، که غواړئ دیت واخلئ، که مو زړه غواړي ويې بخښئ، دا د پاک الله له خوا تاسې ته یو لوی سهولت او خورا (ډېره) مهرباني ده، یعنی د مقتول په وارثانو او قاتلانو په دواړو باندې داسې یوه اساني او لورینه (پېروینه) ده، چې په پخوانیو خلقو باندې نه وه، لکه چې په یهودانو «قصاص» او په نصرانیانو «دیت» یا عفو مقرر وه.

فَمَنْ اعْتَدَىٰ بَعْدَ ذَٰلِكَ فَلَهُ عَذَابٌ أَلِيمٌ

نو هر چا چې زیاتوالی وکړ (په ظلم او وژلو د قاتل) وروسته له دې فیصلې (چې دیت یا عفو ده) نو ده لره دی عذاب دردناک (د دوزخ په عقبی کې، او قصاص په دنیا کې).

تفسیر: یعنی که وروسته له دې تخفیف او رحمت څخه هم څوک بیا مخالفت او د جاهلیت په دود (رواج) او دستور باندې تګ کوي، یا د عفوې او دیت له منلو څخه وروسته قاتل وژني، نو ده ته په آخرت کې سخت عذاب دی، یا اوس هم هغه وژل کېږي.

وَلَكُمْ فِي الْقِصَاصِ حَيَوةٌ

او تاسې لره دی په قصاص کې (لوی) ژوندون.

تفسیر: یعنی اگر که «قصاص» په ښکاره سره سخت او دروند ښکاري، مګر پوهان ښه پوهیږي، چې دا حکم د یو لوی ژوندون سبب دی، ځکه چې هیڅوک د «قصاص» د وېرې د بل قتل ته هیڅکله اقدام نه کوي، نو ددې له امله د دواړو ځانونه محفوظ پاتې کېږي، او د قصاص په وسیله د قاتل او مقتول د دواړو تېرونه هم له وژلو او د وینې له تویولو او بدیو څنې محفوظ او مطمئن کېږي.

په عربو کې (لکه د پښتنو په شان) داسې یو دود (رواج) او دستور وو چې هغوی به د قاتل او غیر قاتل فرق نه کاوه، او په هر چا باندې به یې چې لاس بر کېده؛ هماغه به یې واژه، او په دواړو ډلو کې به دهمدې له امله تل جنگ او جګړه وه، او د یوه تن د وینې د تویولو په سبب به په زرهاوو کسان وژل کېدل، کله چې د اصلي قاتل څخه «قصاص» واخیستل شي، نو دا ټول انسانان محفوظ او مصون پاتې کېږي.

يَا أَيُّهَا الَّذِينَ آمَنُوا اتَّقُوا اللَّهَ ۖ إِنَّكُمْ لَعَلَّكُمْ تُتَّقُونَ ﴿١٥٤﴾

ای خاوندانو د عقلونو! لپاره ددې چې تاسې ځان وساتئ (له ناحقو وینو څخه).

تفسیر: یعنی د «قصاص» له وېرې د بل چا له وژلو څنې ځانونه وساتئ، یا خپل ځانونه د «قصاص» په سبب د آخرت له عذابه وساتئ، یا کله چې تاسې ته د «قصاص» د حکم حکمت در څرګند شو، نو د هغه له مخالفت څنې چې د «قصاص» ترک دی؛ ځانونه وساتئ!.

كُتِبَ عَلَيْكُمْ إِذَا حَضَرَ أَحَدَكُمُ الْمَوْتُ إِن تَرَكَ خَيْرًا الْوَصِيَّةُ لِلْوَالِدَيْنِ وَالْأَقْرَبِينَ بِالْمَعْرُوفِ ۚ حَقًّا عَلَى الْمُتَّقِينَ ﴿١٥٥﴾

فرض کړی شوی دی په تاسې باندې کله چې حاضر شي یو له تاسې ته (اسباب) د مرګ؛ که پرې ایښې یې وي څه مال: وصیت کول لپاره د مور او پلار او (نورو) خپلوانو په ښه انصاف سره، دا حکم لازم دی په پرهېزګارانو باندې.

تفسیر: په خلکو کې داسې دود (رواج) اودستور وو، چې د مړي ټول مال به یې د هغه ښځې او اولادې ته ورکاوه، بلکه مخصوصا به هلکانو ته ورکاوه کېده، مور او پلار او نور خپلوان به له هغه څخه بې برخې پاتې کېدل، په دې آیت کې ارشاد وشو چې: مور او پلار او ټولو خپلوانو ته په انصاف سره وصیت کول پکار دي، او په مړ کېدونکي (محتضر) باندې سم له هغه سره وصیت کول فرض شول، او دا وصیت تر هغه وخته پورې فرض وو؛ چې د میراث آیت نه وو نازل شوی، کله چې د (النساء) په سورت کې د میراث احکام نازل شول، او پاک الله د ټولو برخې بیان کړې، نو اوس په میت باندې په خپله متروکه کې وصیت فرض نه دی، او ضرورت ورته نشته، هو! د مستحب په اندازه منلی شوی دی، خو د وارث لپاره وصیت کول جائز نه دي، او هم د مال له یوه ثلث څخې زیات وصیت کول نه دي روا، او که وصیت د سړي د پور (قرض)، امانت، ودیعت، او نورو راکړو ورکړو په متعلق وي؛ نو د هسې چارو وصیت اوس هم فرض دی.

فَمَنْ بَدَلَ لَهُ بَعْدَ مَا سَمِعَهُ فَأْتِمَّا إِلَيْهِ عَلَى الْكَفَّيْنِ يُدِي لُونَهُ إِنَّ اللَّهَ سَمِيعٌ عَلِيمٌ

نو هر چا چې بدل کړ دا وصیت وروسته له هغه چې وایې ورېده هغه، نو همدا خبره ده چې ګناه د دې (بدلولو) په هغو کسانو باندې ده چې بدلوي دا (وصیت) بېشکه چې الله ښه اورېدونکی (دټولو اقوالو) ښه پوهېدونکی دی (په ټولو احوالو).

تفسیر: یعنې مړي خو له انصاف سره سم وصیت وکړ او مړ شو، مګر ورکونکي (وارث) په هغه وصیت باندې عمل ونه کړ، نو په دې صورت کې په مړي باندې هېڅ ګناه نشته، مړي خو خپل فرض ادا کړی دی، او هغه کسان ګناهګار کېږي چې له وصیت څخه چې (غلط) او مخالف کار کوي.

فَمَنْ خَافَ مِنْ مُوَصٍّ جَنْفًا أَوْ آثِمًا فَاَصْلَحَ بَيْنَهُمْ فَلَا إِثْمَ عَلَيْهِ

نو هغه څوک چې وېرېږي له وصیت کوونکي څخه د ظلم (په خطا سره) یا د ګنا (په قصد سره) نو اصلاح وکړي په مینځ د دوی (د موصي او موصی له) کې، نو نشته هېڅ ګناه په ده باندې.

تفسیر: یعنې که چاته د مړي په وصیت کې داسې شبهه ور ولوېږي، یا پوه شي چې دا مړی له کوم سببه غلط شوی دی، او بې ځایه یې د کوم سړي رعایت کړی دی، او د بل سړي حق یې تر پښو لاندې کړی، یا یې د پاک الله له حکم څخې مخالفت کړی دی، او دا مصلح د وارثانو په مینځ کې د شریعت له حکم سره سمه برابره مصالحه وکړي، نو په دغه مصلح باندې هېڅ ملامتي او ګناه نشته، او په وصیت کې داسې تغیر او تبدیل جایز بلکه بهتر دی.

إِنَّ اللَّهَ غَفُورٌ رَحِيمٌ

بېشکه الله ښه بخښونکی پوره رحم کوونکی دی (په هغه چا چې د الله د احکامو په اجراء کې ډېر احتیاط کوي).

تفسیر: یعنې حق تعالی ګناهګاران بخښي، نو هر څوک چې د اصلاح په غرض یوه خرابي له مینځه لري کوي، ده ته هرومرو مغفرت کوي، یا یې معنی داده چې د هغه وصیت کوونکي بخښونکی دی، چې نا جائز وصیت یې کړی وي، او بیا په خپل نا جائز وصیت باندې پوه شوی وي، او له هغه وصیت څخه په خپل ژوند کې بېرته ګرځېدلی وي.

يَا أَيُّهَا الَّذِينَ آمَنُوا كُتِبَ عَلَيْكُمُ الصِّيَامُ كَمَا كُتِبَ عَلَى الَّذِينَ مِن قَبْلِكُمْ

ای هغو کسانو چې ایمان یې راوړی دی (ای مؤمنانو!) فرض کړی شوې ده په تاسې باندې روژه؛ لکه چې فرض کړی شوې وه په هغو کسانو چې پخوا له تاسې څخه وو (لکه پخواني امتونه او پیغمبران تر آدمه پورې).

لَعَلَّكُمْ تَتَّقُونَ

لپاره د دې چې تاسې ځان وساتئ (له ګناهونو څخه او پرهېزګاران شي، ځکه چې روژه د شهباني قوې ماتوونکې ده).

تفسیر: یعنې روژه مسلمان د نفسي خواهشونو پرېښودلو سره عادي کوي، او په دې وسیلې سره کولی شي چې خپل نفس له هغو نفساني خواهشونو او شرعي محرماتو څخه وساتي، چې نفس ته ډېر عزیز او ګران وي، روژه د انسانانو په نفسونو کې د شهباني قواوو په ضعیفولو کې ډېر ښه اثر کوي، او په انسانانو کې د تقوی او پرهېزګارۍ روحیه تقویه کوي، په روژه کې لوی حکمت: د سرکښ نفس اصلاح، او د شریعت د هغو احکامو آساني او سهولت دی، چې د هغو کول پر نفس باندې ګران او درانه وي، تر څو چې روژتي متقي شي.

إِنَّمَا مَعَدُّو ذَاتٍ

یو څو ورځې شمېرلې شوې (لږ چې د رمضان ۲۹ یا ۳۰ ورځې دي).

فَمَن كَانَ مِنكُم مَّرِيضًا أَوْ عَلَى سَفَرٍ فَعِدَّةٌ مِّنْ أَيَّامٍ أُخَرَ

پس هر څوک چې وي له تاسې څخه ناجوړ یا وي په سفر (او روژه وخورې) نو (پر ده باندې لازم دي روژه نیول) په شمار (د خوړلیو شویو ورځو) له ورځو نورو.

تفسیر: بیا په دې لږه موده کې یې دومره سهولت او آساني فرمایلي ده، چې که څوک داسې ناروغ وي، چې روژه نیول ورته تکلیف پېښوي، یا مسافر وي، نو واک او اختیار لري چې روژه ونه نیسي، بیا دې د هغو ورځو قضایي وروسته له رمضان المبارک څخه ونیسي، چې په رمضان المبارک کې یې د معذرت له کبله (وجهې) خوړلې وې، خوښه یې چې دا قضایي جلا جلا (جدا جدا) راوړي او که یو ځای.

وَعَلَى الَّذِينَ يُطِيقُونَهُ فِدْيَةٌ طَعَامُ مِسْكِينٍ

او په هغو کسانو باندې چې د روژې نیول طاقت نه لري فدیة ورکول دي، (یا) او په هغو کسانو باندې چې د روژې نیولو طاقت لري فدیة ورکول دي (او دا حکم په اول کې وو بیا منسوخ شو) طعام د یوه مسکین (د یوې روژې په برابرۍ).

تفسیر:

(۱) د ﴿يُطِيقُونَهُ﴾ ترجمه په «چې طاقت نه لري» سره په دې سبب ده، چې همزه لپاره د سلب شي، یا د «لا» کلمه په کې مقدره شي، یعنې چې طاقت ترې سلب شوی وي لکه شیخ فاني.

(۲) او د ﴿يُطِيقُونَهُ﴾ ترجمه په «طاقت لري» سره بنا په ظاهر د آیت سره ده، یعنې هغه خلق چې د روژې نیولو طاقت لري، خو په اول د اسلام کې د بیخي عادت نه لرلو په سبب، دوی ته د یوې کاملې میاشتي

پرله پسې روژه نیول ډېر ګران او دروند کار وو، نو د دوی د آسانی لپاره داسې فرمايل شوي وو چې: که تاسې ته کوم عذر لکه مرض یا سفر په مخ کې نه وي، مګر یواځې د عادت نه لرلو په سبب تاسې ته روژه سخته وي، نو تاسې اختیار لرئ چې روژه نیسئ، یا دروژې فدیة ورکوئ. د یوې روژې فدیة یوه مسکین ته په مړه ګېډه د دوه وختو طعام ورکول دي، بیا نو کله چې خلق له روژې سره عادي شول، دا حکم منسوخ او اجازه پاتې نه شوه، چې ددې نسخې بیان په ورستني آیت «فَمَنْ شَهِدَ مِنْكُمُ الشَّهْرَ فَلْيَصُمْهُ» کې راځي، ځینې له «طَعَامُ مُسْكِينٍ» څخه «صدقة الفطر» هم مرادوي، چې په دې تقدیر سره یې معنی داسې کیږي «هغه کسان چې د فدیې ورکولو طاقت لري، دوی دی د یوه مسکین د خوراک په اندازه طعام ورکړي!» چې اندازه یې د خوراکي شیانو یو پیمانه ده، په دغه تقدیر لکه اوله ترجمه دا آیت منسوخ نه دی، هغه خلق چې اوس هم داسې وایي: «خلق په رمضان کې اختیار لري چې روژه نیسي یا په فدیة اکتفاء کوي، او روژه قطعي حکم نه دی» نو دا د جهل او ناپوهۍ وینا ده، یا یې ویونکي بې دین دي.

فَمَنْ تَطَوَّعَ خَيْرًا فَهُوَ خَيْرٌ لَهُ

پس هر څوک چې پخپله خوښه (زیادت) وکړي کومه نیکي کې، نو دغه بهتره ده ده لره. تفسیر: یعنی د یوې ورځې له خوراک څخه زیات یوه مسکین ته ورکړي، یا د څو تنو مسکینانو ګېډې مړي کړي، نو سبحانه الله دا ډېره ښه ده.

وَأَنْ تَصُومُوا خَيْرٌ لَّكُمْ إِنْ كُنْتُمْ تَعْلَمُونَ ﴿۳۴﴾

او روژه نیول ستاسې (سره د افطار له رخصته) ډېر بهتر دي تاسې ته (له خوړلو څخه) که چیرې یی تاسې چې پوهیږئ (دروژې په فضیلت).

شَهْرُ رَمَضَانَ الَّذِي أُنْزِلَ فِيهِ الْقُرْآنُ هُدًى لِّلنَّاسِ وَبَيِّنَاتٍ مِّنَ الْهُدَىٰ وَالْفُرْقَانِ

مياشت د روژې هغه مياشت ده چې نازل کړی شوی دی په دې کې قرآن چې هدايت دی لپاره د خلقو، او دليلونه دي ښکاره (له جنسه د هغو شیانو) چې هغه لاره ښيي، او بېلوونکی د حق او باطل دی.

تفسیر: پاک قرآن رمضان المبارک کې له لوح محفوظ څخه اول آسمان ته ټول سره یو ځای نازل شوی دی، بیا له هغه ځای څخه له ضرورت سره سم او د احوالو په مقتضی په محمد رسول الله صلی الله علیه وسلم په (۲۳) کلونو کې ټوټه ټوټه (لږ لږ) نازل شوی دی، او «جبریل علیه السلام» د سید المرسلین خاتم النبیین صلی الله علیه وعلی آله وصحبه وسلم په حضور په هر رمضان المبارک کې د نازل شوي قرآن عظیم ختم کاوه، او بیا بیا یې د تکرار په ډول ځمونږ رسول اکرم صلی الله علیه وسلم ته اوراوه، چې له دغو ټولو حالاتو او خبرو څخه د رمضان المبارک فضیلت او له قرآن عظیم الشان سره د هغې مناسبت او خصوصیت ښه ښکارېږي، او د همدې له امله په همدې مياشت کې «تراویح» هم مقررې شوي دي، نو ښايي چې په دې مياشت کې د پاک قرآن خدمت په ډېر شوق او ښه اهتمام سره وشي! ځکه چې دا مياشت د همدې لپاره مقرر او معینه شوې ده.

فَمَنْ شَهِدَ مِنْكُمُ الشَّهْرَ فَلْيَصُمْهُ

نو هر څوک چې ومومي له تاسې (ای مکلفینو) دا مياشت نو ضرور دې روژه ونيسي د هغې (مياشتې).

وَمَنْ كَانَ مَرِيضًا أَوْ عَلَى سَفَرٍ فَعِدَّةٌ مِنْ أَيَّامٍ أُخَرَ

او هغه څوک چې وي ناجوړه يا په سفر کې بوزه وي، نو (پر ده باندې دي روژه نيول) په شمار (د خوړليو شويو ورځو) له ورځو نورو.

تفسير: له دې عام حکم څخه دا معلومېږي چې ښايي مريض او مسافر ته به هم د افطار او د قضا اجازه نه وي پاتې، او لکه چې د روژې توان لرونکي اوس له افطار څخه منع شوي دي، همداسې به مسافر او مريض هم له افطار څخه منع شوي وي، نو ځکه يې د مسافر او مريض ذکر بيا په صاف ډول وفرمايه، چې دوی ته په رمضان المبارک کې د افطار کولو، او په نورو ورځو کې د هغه د قضا راوړلو اجازه اوس هم د پخوا په شان باقي پاتې ده.

يُرِيدُ اللَّهُ بِكُمُ الْيُسْرَ وَلَا يُرِيدُ بِكُمُ الْعُسْرَ وَلِتُكْمِلُوا الْعِدَّةَ وَلِتُكَبِّرُوا اللَّهَ عَلَى مَا هَدَاكُمْ وَلَعَلَّكُمْ تَشْكُرُونَ ﴿٢٨﴾

اراده لري الله په تاسې د آسانتيا، (چې مسافر او مريض يې مخير کړي)، او اراده نه لري په تاسې باندې د سختي، او لپاره د دې چې پوره کړئ (تاسې په قضا سره) شمار (د روژې د مياشتې) او چې په لويي سره ياد کړئ الله، په دې چې هدايت يې کړی دی تاسې ته، او لپاره د دې چې تاسې شکر وباسئ (د رخصت، آساني او په نعمتونو باندې).

تفسير: مطلب دا دی: الله تعالی چې په اول کې د رمضان المبارک د روژې د نيولو حکم وفرمايه، او د معذرت له سببه يې مريض او مسافر ته د افطار کولو اجازه وفرمايله، او په نورو وختونو کې يې د هغو قضا شويو ورځو په شمار د هغو قضايي په مونږ او تاسې باندې واجبه وگرځوله، او په دې قضايي کې يې د يو ځای يا سره جلا جلا (جدا جدا) نيولو قيد له مينځه وويست، نو په دې کې يې ځمونږ او ستاسې د سهولت او د آساني لحاظ وکړ، چې په مونږ او تاسې باندې څه تکليف واقع نه شي، او دا هم منظور دی چې: تاسې د خپلې روژې شمير پوره کړئ، څو چې په ثواب کې مو څه لږوالی رانشي، او دا مو هم تر نظر لاندې وي، چې تاسې د دې خير او خورا ښې طريقې په هدايت د پاک الله لويي او عظمت بيان کړئ، او د هغه د عزت، جبروت، او کبريا يادونه وکړئ!، او دا هم مطلوب دی چې پر دغو نعمتونو باندې شکر وباسئ!، او د شکر کوونکو په ډله کې ننوځئ!.

وَإِذَا سَأَلَكَ عِبَادِي عَنِّي فَإِنِّي قَرِيبٌ أُجِيبُ دَعْوَةَ الدَّاعِ إِذَا دَعَانِ فَلْيَسْتَجِيبُوا لِي وَلْيُؤْمِنُوا بِي لَعَلَّهُمْ يَرْشُدُونَ ﴿٢٩﴾

او کله چې پوښتنه وکړي (ای محمده!) له تا څخه بندګان څما (له لريوالي او نږدوالي) څما، نو بېشکه زه نژدې یم (دوی ته په علم او اجابت سره) قبلوم زه سوال د غوښتونکي په هغه وخت کې چې وبولي ما، نو ښايي چې دوی هم ومني حکم زما (اطاعت) او ټينګ دې اوسي په ايمان په ما باندې؛ ښايي چې دوی په سمه لاره محکم پاتې شي.

تفسير: په لومړني آيت کې د الله تعالی د لويي او عظمت حکم بيان شوی وو، نو په دې نسبت ځينو خلقو پوښتنې وکړې چې: «ځمونږ رب که لري وي نو مونږ به په زور سره ور غږ کړو، او که نژدې وي نو ورو ورو به ورسره وغږېږو»، په دې سبب د آيت نازل شو، يعنې الله تعالی نژدې دی، هره خبره اورې، که ورو ورو وغږېږئ!، او که په چيغو ورنارې کړئ!، هغه ټول اورې، په هغو ځايو کې چې په زور سره د تکبير ويلو حکم شوی وي؛ د هغو وجوه او اسباب نور په همغو ځايو پورې محدود او خاص دي، او سبب يې دا نه دی چې الله تعالی (معاذ الله) ورو خبره نه اورې.

اِحْلَ لَكُمْ لَيْلَةَ الصِّيَامِ الزَّوْثُ إِلَى نَسَائِكُمْ

حلال کړی شوی دی تاسې ته په شپه د روژې کې یو ځای والې (جماع) ښځو خپلو سره.

تفسیر: د رمضان المبارک په شپو کې چې وروسته له خوبه خوړل او څښل او له خپلو ښځو سره نژدې کېدل حرام وو، په هغه کې یې هم آساني وفرمایله، اوس که د شپې په هره برخه کې مو هرې مشروعې او مرغوبې چارې ته زړه کېږي، هغه وکړئ!.

هُنَّ لِبَاسٌ لَكُمْ وَأَنْتُمْ لِبَاسٌ لَهُنَّ

دوی لباس دي تاسې لره، او تاسې لباس یې دوی لره.

تفسیر: له لباس او کالیو (جامو) څخه خورا (ډېر) اتصال او ډېر اختلاط مقصود دی، یعنې همغسې چې ستاسې په وجود کالي نښتي او پیوست دي، همدارنگه ښځه او نارینه هم ډېر سره نژدې او د شورو او شکرې په شان یو له بل سره ګډون او امتزاج لري.

عَلَّمَ اللَّهُ أَنْكُمْ كُنْتُمْ تَخْتَانُونَ أَنْفُسَكُمْ

معلوم دي الله ته چې بېشکه تاسې یې چې خیانت کوئ په ځانو خپلو.

تفسیر: له خپل نفس سره له خیانت کولو ځنې مطلب دا دی، چې له ویدیدلو څخه وروسته تاسې خپلو ښځو ته نژدې کیدئ!، او د پاک الله د حکم د مخالفت له سببه ستاسې نفس د عقاب مستحق ګرځېده، نو پاک الله په خپل فضل او کرم سره تاسې معاف کړئ، او وروسته له دې تاسې ته اجازه وشوه، چې په ټوله شپه کې هر هغه حلال عمل چې مو زړه غواړي ویې کړئ!.

فَتَابَ عَلَيْكُمْ وَعَقَاكُمْ قَالِظَنَ بِأَشْرُوهُنَّ وَابْتَغُوا مَا كَتَبَ اللَّهُ لَكُمْ

پس رجوع یې په رحمت سره وکړه په تاسې باندې او عفو یې وکړه له تاسې (د تېر خیانت) نو اوس جماع کوئ! له خپلو ښځو سره (د روژې په شپو کې) او وغواړئ هغه شی چې لیکلي (مقرر کړي دي) الله ستاسې لپاره.

تفسیر: یعنې هغه اولاد چې په لوح محفوظ کې ستاسې لپاره د الله تعالی له لوري مقدر شوي دي، ښایي چې د ښځو په مباشرت کې همغه مطلوب وي، او تش شهواني کارونه مو مقصود نه وي، په دې کې د عزل کراهت، او د لواطت ممانعت ته هم اشاره ده.

وَكُلُوا وَاشْرَبُوا حَتَّى يَتَبَيَّنَ لَكُمُ الْخَيْطُ الْأَبْيَضُ مِنَ الْخَيْطِ الْأَسْوَدِ مِنَ الْفَجْرِ

او خوړئ! او څښئ! تاسې تر هغه پورې چې ښکاره شي تاسې ته تار سپین (جدا) له تار تیره (چې سپین تار) له سبا ځنې (دی).

تفسیر: یعنې همغسې چې په ټوله شپه کې د مجامعت اجازه ورکړې شوې ده، همداسې د رمضان المبارک په شپو کې هم تر سپېده داغه پورې د خوړلو او څښلو اجازه ورکړې شوې ده.

ثُمَّ أَتُوا الصِّيَامَ إِلَى الْكَيْلِ

بیا پوره کړئ! روژه (خپله) تر شپې پورې،

وَلَا تُبَاشِرُوهُنَّ وَأَنْتُمْ عَاكِفُونَ فِي الْمَسَاجِدِ

او مه نژدې کېږئ! ښځو ته (په جماع سره) حال دا چې تاسې معتکفان یې په مسجدو کې.

تِلْكَ حُدُودُ اللَّهِ فَلَا تَقْرُبُوهَا كَذَلِكَ يُبَيِّنُ اللَّهُ لِّلنَّاسِ لَعَلَّهُمْ يَتَّقُونَ

دا احکام او حدود د الله دي، نو مه نژدې کېږئ دوی ته (په ماتولو سره)، همداسې (لکه چې دا یې درته بیان کړل) بیانوي الله آیتونه خپل لپاره د خلقو چې دوی ځان وساتي (د دې حدودو له مخالفته).

تفسیر: هغه د حل او حرمت حکمونه چې د روژې او اعتکاف په نسبت تېر شول، د الله تعالی له خوا مقرر شوي دي، ښايي چې له دغو څخه هېڅ تجاوز ونه کړئ! بلکه هغو ته هېڅ مه نژدې کېږئ! یا یې مطلب دا دی چې پخپله رایه یا د بل کوم حجت په اساس د یوه ویښته په اندازه هم ځنې مه لرې کېږئ!.

وَلَا تَأْكُلُوا أَمْوَالَكُمْ بَيْنَكُمْ بِالْبَاطِلِ

او مه خورئ مالونه خپل په خپل منځو کې په ناحقه سره.

تفسیر: د حرام مال نه خوړل، او روژه ترې نیول، د ژوند په ټول عمر کې یو ضروري امر دی، او د هغه لپاره کومه ټاکلې زمانه او حد نشته، لکه غلا، خیانت، ټگي، رشوت، غصب، قمار، ناروا بیه، سود او نور چې په دغه ډول د مال ټکيل بالکل حرام او ناجایز دي.

وَتَذْلُوا بِهَا إِلَى الْحُكَّامِ لِكُلِّ فَرِيْقٍ مِّنْ أَمْوَالِ النَّاسِ يَا لَئِنْ كُنْتُمْ تُعْلَمُونَ

او مه رسوئ! دا مال تر حاکمانو پورې لپاره د دې چې وخورئ (تاسې په دې رسولو سره) یو څه له مالو د خلقو ځنې په ظلم (ناحقه سره) او تاسې پوهیږئ (چې دا ظلم دی).

تفسیر: «مه یې رسوئ تر حاکمانو پورې»: یعنې د کوم سړي د مال خبر ظالمو حاکمانو ته مه رسوئ، یا خپل مال د رشوت په ډول حاکمانو ته مه ورکوئ! چې حاکم د خپل ځان مل کړئ، او د بل چا مال د هغه په زور سره وخورئ، همدا راز د دروغو په شاهدی، یا د دروغو په دعوی، د بل چا مال مه آخلئ! او حال دا چې تاسې په خپله ناحقي هم پوهیږئ.

يَسْأَلُونَكَ عَنِ الْآهْلِ

پوښتنه کوي خلق له تا څخه (ای محمده!) له حاله د نویو میاشتو.

تفسیر: خلقو د سپوږمۍ د دې زیاتوالي او کموالي په نسبت ځمونږ له رسول اکرم صلی الله علیه وعلی آله و صبحه وسلم څخه پوښتنې وکړې، نو دا آیت نازل شو.

قُلْ هِيَ مَوَاقِيتُ لِلنَّاسِ وَالْحَجِّ

ووايه (ای محمده!) دوی ته چې دا میاشتي ټاکلي (مقرر) شوي وختونه دي لپاره د خلقو او حج.

تفسیر: یعنی ای محمده! دوی ته ووايه چې د سپوږمۍ په ختلو او بدلون سره ډېرې چارې او معاملې تعلق لري، او د سپوږمۍ په وسیله ديني ورځې، د عباداتو او معاملاتو وختونه، د قرض، اجارې، حمل، رضاعت، روژې، زکات، عدت، عقود، شروط، مزدوري، او د نورو شيانو نېټې څرگندېږي، او هره يوه نېټه او تاريخ له هغې څخه پر ډېر ښه شان سره ښکارېږي، په تېره بيا د «حج» د تخصيص بله وجه همدا ده چې: «ذو القعدة الحرام، ذو الحجة الحرام، محرم الحرام، او رجب المرجب» دا څلور مياشتې حرامې مياشتې بللې کيدې، چې په دغو مياشتو کې جنګ او وژل حرام وو، که په دغو مياشتو کې به عربو ته کوم جنګ پېښېده، نو هغوی به تاريخونه سره وړاندې وروسته کول، او په يوه پلمه (تدبير) او بهانه سره به يې په هماغو حرامو مياشتو کې جنګونه کول، مثلاً که په «ذو الحجة» يا «محرم» کې به له جنګ سره مخامخ کېدل، نو هغه به يې په «صفر» سره تعبير کاوه، او کله چې به «صفر» کې کوم کار د دوی په مخ کې راته، نو هغه به يې په «ذو الحجة» يا «محرم» ياداوه، نو د دوی د دې خيال د ابطال له امله يې دلته د «حج» تصريح وفرمايله، هغه ورځې چې حق تعالی جل وعلی شأنه د «حج» لپاره ټاکلي دي، په هغو کې وړاندې وروسته کول، هيڅکله جايز نه دي، اوس له دې نه وروسته د «حج» او د هغه متعلقات او احکام تر ډېر ځای پورې ذکر کېږي.

وَلَيْسَ الذِّبْيَانِ تَأْتُوا الْبُيُوتَ مِنْ ظُهُورِهَا وَلَكِنَّ الْبِرَّ مَنِ اتَّقَى وَأَتُوا الْبُيُوتَ مِنْ
أَبْوَابِهَا وَأَقْرَبُوا اللَّهَ لَعَلَّكُمْ تُفْلِحُونَ ﴿٩﴾

او نه ده نیکي (دا کار) چې راځئ (تاسې) کورو ته د شا له لوري د هغو، او لیکن (خاوند) د نېکۍ هغه څوک دی چې ویرېږي (له الله په ترک د مخالفت کې)، او راځئ! کورو ته له طرفه د دروازو د هغوی، او ویرېږئ له الله څخه د دې لپاره چې تاسې خلاص شئ (د الله له عذاب) او په خپل مراد ورسېږئ.

تفسیر: د جاهلیت په زمانه کې داسې دود (رواج) او دستور وو، چې کله به دوی د «حج» احرام وټاړه، او له خپلو کورونو ځنې به وتل، او بیا به اتفاقاً هغوی ته کوم هسې ضرورت پېښېده چې بېرته به د خپل کورو ورتګ ته اړ کېدل، نو د دروازو له لارې به نه ورتلل، او په بام باندې به ورختل، او له هغې لارې به خپلو کورو ته ورننوتل، یا به د شا له خوا پکې ننوتل، یا به يې د شا له لوري سوری واهه، او پکې به ننوتل، او دا کار به يې نیکي او ښېګڼه ګڼله، نو ځکه پاک الله دا کار غلط وښود.

وَقَاتِلُوا فِي سَبِيلِ اللَّهِ الَّذِينَ يَفْقَهُوا دِيَارَكُمْ

او جنګ کوئ (ای مؤمنانو!) په لاره د الله کې! له هغو کسانو سره چې جنګ کوي له تاسې سره.

وَلَا تَعْتَدُوا

او مه کوئ تیری، زیاتۍ (پر هیچا باندې ای مؤمنانو!).

تفسیر: یعنی تېری مه کوئ، ددې معنی دا ده چې په جنګ کې دې وړو کي، ښځې، او سپینږيري قصدا ونه وژل شي! او دننه په بیت الحرام کې دې په جګړو باندې لومړی پیل (ابتدا) ونه کړل شي.

إِنَّ اللَّهَ لَا يُحِبُّ الْهَائِدِينَ ﴿١٠﴾ وَأَقْتُلُوهُمْ حَيْثُ ثَقِفْتُمُوهُمْ وَأَخْرِجُوهُم مِّنْ حَيْثُ
أَخْرَجْتُمُوهُمْ

بېشکه چې الله تعالی محبت نه کوي تېري کوونکو سره له حده. او وورژئ! دوی په هر ځای کې چې مومئ دوی، او وباسئ! دوی له هغه ځايه چې ایستلي دي دوی تاسې لره.

تفسیر: هر چېرې چې يې مومئ ويې باسئ، يعنې په «حرم» کې وي يا پرته له حرمه، له هغه ځايه چې تاسې يې ايستلي يئ، يعنې له مکې معظمې څخه يې وباسئ.

وَالْفِتْنَةُ أَشَدُّ مِنَ الْقَتْلِ

او فتنه (شرک او له دين ځنې اړول) ډېر سخت دي له وژلو څخه.

تفسیر: يعنې له دين ځنې ګرځېدل، يا له دين ځنې د بل چا ګرځول، له هغو وژلو څخه چې په أشهر الحرم کې واقع شي؛ ډيره لويه ګناه ده، مطلب يې دا دی چې د مکې معظمې په حرم کې د کفارو شرک او کفر او نورو ته د کفر او شرک په لوري لارښوونه کول ډېر قبيح کار دی.

وَلَا تَقْبَلُوا لَهُمْ عِنْدَ الْمَسْجِدِ الْحَرَامِ حَتَّى يُفْتَلُوا فِيهِ فَإِنْ قَتَلْتُمْ فَأَنْتُمْ أَكْفَرُونَ ۚ كَذَلِكَ جَزَاءُ الْكُفْرَانِ ۝

او جنګ مه کوئ! له دوی سره د مسجد الحرام په خوا کې تر هغه پورې چې وښکېږي دوی له تاسې سره په دغه (حرم) کې، پس که جنګ وکړي دوی له تاسې سره نو وژنئ! دوی، همداسې (لکه تېرې شوې جزا) جزا ده د کافرانو.

تفسیر: يعنې مکه معظمه خامخا د امن ځای دی، ولې که هغوی پر تاسې باندې بريد وکړي، يا په ظلم باندې لاس پورې کړي، او په ايمان راوړلو کې له تاسې سره دښمني وکړي، چې دا خبره له وژلو ځنې هم سخته ده، نو بيا هغوی لره امان نه پاتې کېږي، او هر چېرې چې يې ومومئ ويې وژنئ! آخر ته چې مکه معظمه فتح شوه، رسول اکرم صلی الله عليه وسلم همداسې امر وفرمايه: «هغه څوک چې د مسلمانانو په مخ کې توره په لاس ودرېږي، ويې وژنئ! او نورو کسانو ته امن ورکړئ».

فَإِنْ انْتَهَوْا فَإِنَّ اللَّهَ غَفُورٌ رَحِيمٌ ۝

پس که منع راوړي (له شرکه، نو الله به يې وبخښي) نو بېشکه الله ډېر بخښونکی، پوره رحم کوونکی دی.

تفسیر: يعنې سره له دومره خبرو که اوس هم دوی ايمان راوړي، او له کفر او شرک ځنې توبه وباسي، نو د هغوی توبه منله کېږي.

وَقَاتِلُوهُمْ حَتَّى لَا تَكُونَ فِتْنَةٌ وَيَكُونَ الدِّينُ لِلَّهِ فَإِنْ انْتَهَوْا فَلَا عُدَاوَانَ إِلَّا عَلَى الظَّالِمِينَ ۝

او جنګ کوئ تاسې! له دوی سره تر هغه پورې چې پاتې نشي فتنه (شرک او فساد)، او شي دين (حکم) خاص الله لره، پس که چېرې وګرځېدل (دوی له شرکه نو تاسې تجاوز مه کوئ پر دوی باندې) نو نشته هيڅ تېرې مګر (خو شته جزا د ظلم) پر ظالمانو باندې.

الشَّهْرُ الْحَرَامُ بِالشَّهْرِ الْحَرَامِ وَالْحُرُمَتُ قِصَاصٌ مِمَّنْ اِعْتَدَى عَلَيْكُمْ فَأَعْتَدُوا عَلَيْهِ بِسِئْلِ مَا اِعْتَدَى عَلَيْكُمْ وَأَنْقُوا اللَّهَ وَعَلَيْكُمْ أَنْ اللَّهَ مَعَ الْمُتَّقِينَ ۝

مياشته حرامه په بدل د مياشتې حرامې کې ده، او تعظيمونه (د دې شيانو) سره برابر دي، پس هر چا چې تېرې وکړ پر تاسې باندې نو تاسې هم تېرې کوئ! په هغوی باندې په شان د هغه

چې تېرى يې کړى وو پر تاسې باندې، او وويرېږئ له الله څخه ! او پوه شئ ! چې بېشکه الله له پرهبز ګارانو سره دى (په علم او نصرت سره).

تفسير: دا د حرمت مياشت يعنې «ذو القعدة الحرام» چې د عمرې لپاره پکې درومى، د هغه حرمت مياشتې په ځاى ده، چې د پروسې کال تېر شوي کال په «ذو القعدة الحرام» کې تاسې د کفارو له خوا د عمرې او د بيت الله شريف له زيارت څخه ممنوع شوي وئ، او پرې يې نه ښودئ چې مکې معظمې ته لاړ شئ.

وَأَنْفِقُوا فِي سَبِيلِ اللَّهِ وَلَا تُلْقُوا بِأَيْدِيكُمْ إِلَى التَّهْلُكَةِ

او صرفوئ (مالونه خپل) په لاره د الله کې ! او مه غورځوئ ځانونه خپل په هلاکت کې (چې جهاد ترک کړئ ! او خپل مالونه په غذا کې ونه لکوى !).

وَأَحْسِنُوا إِنَّ اللَّهَ يُحِبُّ الْمُحْسِنِينَ ﴿۹۵﴾

او نیکي کوئ ! (له هر چا سره مخصوصا له غازیانو سره) بېشکه چې الله دوستي کوي له نېکو کارانو سره.

وَاتِمُوا الْحَجَّ وَالْعُمْرَةَ لِلَّهِ فَإِنْ أُحْصِرْتُمْ فَمَا اسْتَيْسَرَ مِنَ الْهَدْيِ وَلَا تُلْقُوا رءُوسَكُمْ حَتَّى يَبْلُغَ الْهَدْيُ مَحَلَّهُ

او پوره ادا کړئ حج ! او عمره خاص الله لره، بیا که چېرې منع کړى شوى (له تمامولو د حج او عمرې) نو (واجب دى پر تاسې) هغه څه چې آسان دي له هديې څخه (چې مذبوحه ده) او مه خړیئ ! (ای محصرانو ! سرونه خپل تر هغه پورې چې ورسیري هديه (چې مذبوحه ده) ځای د حلالې خپلې ته.

تفسير: مطلب دا دى: کله چې څوک «حج» یا «عمره» شروع کړي يعنې احرام وتړي؛ نو پر هغه باندې دا خبره لازمه ده، چې پوره يې کړي، او روانه ده چې هغه په نيمايي کې پرېږدي، او له احرام څخه ځان وباسي، مګر که کوم دښمن یا مرض ورپېښ شي، او د هغه له سببه «حج» او «عمره» پای ته ونشي رسولی، نو پر ده باندې دم اوړي، چې له خپل توان سره سم حيوان حلال کړي، چې ادنی يې يو پسه دى، او دا حيوان به د بل چا په وسيله مکې شريفې ته لیږي، او دا دې هم ورته ووايي چې: تر دغې ورځې پورې دا مذبوحه د حرم ځمکې ته ورسوه ! او هلته يې ذبحه کړه ! او هر کله چې ډاډه شي، چې اوس د ده مذبوحه ذبحه شوې ده، نو هلته دا خپل ويښتان لنډ يا وڅړي، او پخوا له هغه دې هيڅکله ځان نه حلالوي، داسې وينې ته د «حصار وینه» وايي، چې د «حج» یا د «عمرې» د نه تمامولو له سببه پر «حاجي» یا «معتمر» باندې اوړي.

فَمَنْ كَانَ مِنْكُمْ مَّرِيضًا أَوْ بِهِ أَذًى مِنْ رَأْسِهِ فَفِدْيَةٌ مِنْ صِيَامٍ أَوْ صَدَقَةٍ أَوْ نُسُكٍ

نو هر څوک چې وي له تاسې ځنې ناجوړه، یا وي په ده باندې تکليف له (طرفه) د سر د ده، نو لازمه ده په ده باندې فديه له روژې څخه، یا له خیراته، یا له حلالولو (دپسه).

تفسير: يعنې که د «احرام» په حالت کې څوک رنځور شي، یا د هغه په سر کې درد یا زخم وي، نو هغه لره د ضرورت له امله د احرام په حالت کې هم سر څړي، یا د ويښتانو لنډول روا دي، مګر د هغه «فديه» دې ورکوي، چې هغه د

درې ورځو روژه نیول، یا شپږو تنو مسکینانو ته طعام ورکول دي، یا د یوه پسه (کله) حلالول دي، دا وینه د «جنایت وینه» بولي، چې د «احرام» په حالت کې د ناچارۍ له کبله د «احرام» د مخالفو امورو په کولو باندې لازمیږي.

وَإِذَا أَمِنْتُمْ مِّنْ تَمَتُّعٍ بِالْعُمْرَةِ إِلَى الْحَجِّ فَمَا اسْتَيْسَرَ مِنَ الْهَدْيِ

نو هر کله چې په امن شئ پس هر چا چې نفع واخیسته په عمرې سره (چې یو ځای یې کړه) له حج سره نو (واجب) دي پر ده باندې هغه چې آسان وي له هدیی څخه (چې مذبوحه ده).

تفسیر: یعنې هغه «محرم» چې د دښمن او مرض له خوا مطمئن وي، اعم له دې نه چې هغه ته له سره کومه اندېښنه ورپېښه نه شي، یا خو دښمن یا رنځوری څه عارضه او حادثه ورپېښه شوي وي، خو په خیر سره زائله او له مینځه ورکه شوي وي، او د هغه له امله د هغه په احرام او «حج» او «عمره» کې څه خلل ورپېښ شوی نه وي، هغه لره ښايي چې فکر وکړي که «حج» او «عمره» یې دواړه سره یو ځای ادا کړي وي، یعنې «قران» یا «تمتع» یې کړی وي، او «افراد» یې نه وي کړی، نو په ده باندې یو پسه یا د غویي یا د اوبښ اومه برخه قرباني اوږي، چې دې ویني ته د «قران» او «تمتع» وینه وایي.

فَمَنْ لَّمْ يَجِدْ فَصِيَامُ ثَلَاثَةِ أَيَّامٍ فِي الْحَجِّ وَسَبْعَةٍ إِذَا رَجَعْتَ إِلَيْكَ عَشْرَةٌ كَامِلَةٌ

هر چا چې ونه موندله هدی (چې مذبوحه ده) نو (واجب) دی په ده باندې روژې د درې ورځو په (ورځو د) حج کې، او اوه ورځې (نورې) کله چه وگرځئ (تاسې) دالس ورځې دي پوره.

تفسیر: یعنې هغه څوک چې «قران» او «تمتع» یې وکړه، او مذبوحه ورته میسر نشوه، نو هغه لره ښايي چې درې ورځې د «حج» په ورځو کې روژه ونیسي، چې د «عرفې» یعنې د «ذې الحجه» په نهمه ورځ کې پای (آخر) ته ورسېږي، او اوه ورځې د «حج» له فراغت څخه وروسته روژه ونیسي، چې دا ټولې لس ورځې شوې.

ذَلِكَ لِمَنْ لَّمْ يَكُنْ أَهْلَهُ حَاضِرِي الْمَسْجِدِ الْحَرَامِ

دا (حکم د تمتع) هغه چا لره دی، چې نه وي عیال د ده اوسېدونکي په (حوالي «احاطه» د) مسجد حرام کې.

تفسیر: یعنې قران او تمتع یا وجوب د هدیی یا د لسو ورځو روژو حکم په نادار؛ هغه چا لپاره دی چې په مسجد الحرام کې یعنې په مکه معظمه کې یا هغې ته نږدې نه اوسېږي، بلکه د «حل» یعنې له «میقات» څخه د باندې هستوګنه ولري.

وَاتَّقُوا اللَّهَ وَأَعْلَمُوا أَنَّ اللَّهَ شَدِيدُ الْعِقَابِ ﴿٢٠٠﴾ الْحَجُّ أَشْهُرٌ مَّعْلُومَاتٌ

او وویږئ له الله څخه او پوه شئ! چې بېشکه الله ډېر سخت عذاب ورکوونکی دی. (وخت د) حج (څو) میاشتې معلومي دي.

تفسیر: د شوال المکرم له اول څخه نیولې د لوی اختر یعنې د «ذی الحجة الحرام» د لسمې شپې تر سهاره پورې، ددې میاشتو نومونه (أشهر الحج) دي، ځکه چې د حج احرام د همدې مودې په منځ کې وي، که پخوا له دې څوک د حج «احرام» وتړي، نو هغه ناجائز یا مکروه وي، یعنې د حج لپاره څو میاشتې مقررې دي، او ټولو ته ښکاره دي، هغه تغیر او تبدیل چې د عربو مشر کینو به د خپل ضرورت له مخې په دې میاشتو کې کاوه، او د هغو په نسبت په بل آیت کې داسې فرمایلي شوي دي: ﴿لَّيْسَ فِيهَا يَأْتِيَنَّ أَهْلَهُمْ بِأَمَلٍ﴾ هغه بیخي بې اصله او باطل دی.

فَمَنْ قَرَضَ فِيهِنَّ الْحَبْرَ فَلَا رَقَّتْ وَلَا فُسِقَ وَلَا جِدَالَ فِي الْحَجِّ وَمَا تَفَعَّلُوا مِنْ خَيْرٍ يَعْلَمْهُ اللَّهُ

نوهر چا چې فرض کړ (په خپل ځان) په دې میاشتو کې حج؛ نو نه دې کوي جماع (او نه دواعي د هغې) او نه گناهونه او نه جگړې په (ورځو) د حج کې، او هر څه چې کوي (تاسې) له نېک کار څخې، نو پوهیږي په هغه باندې الله.

تفسیر: «حج» یې لازم کړ یعنی «احرام» یې وټاړه په داسې ډول چې په زړه یې نیت وکړ، او په خوله یې «تلبیه» وویل.

وَتَزَوَّدُوا فَإِنَّ خَيْرَ الزَّادِ التَّقْوَىٰ وَاتَّقُونِ يَا أُولِيَ الْأَلْبَابِ ﴿۳۰﴾

او توبنه واخلي (له ځانو سره) نو بېشکه بهرته توبنه ځان ساتل دي له سواله، او ووبرېئ! له ما څخې ای خاوندانو د (صافو) عقلو!.

تفسیر: یو داسې غلط دود او دستور په کفر کې دا هم وو، چې بې د لارې د خرچه د تش لاس «حج» ته تلل یې ثواب گڼل، او هغه ته به یې «توکل» وایه، او هلته به تلل، له هر چا څخې به یې سوال او غوښتنې کولې، نو الله تعالی هغو کسانو ته چې قدرت لري؛ امر ورکوي چې هغوی دی د لارې خرچه له ځان سره اخلي، او بیا دې «حج» ته ځي، او بې له زاد او راحلې دې لاړ نه شي، چې هم پخپله دی سرگردانیږي، او نورو ته هم سرگرداني پېښوي.

لَيْسَ عَلَيْكُمْ جُنَاحٌ أَنْ تَبْتَغُوا فَضْلًا مِّن رَّبِّكُمْ

نشته په تاسې باندې هیڅ گناه په دې کې چې غواړئ روزي له فضل د رب خپل.

تفسیر: که د «حج» په سفر کې سوداګیري هم وکړی څه گناه نه لري، بلکه مباح ده، خلق له دې خبرې څخه په شبهه کې وو، چې ښایي له تجارت کولو څخه به په «حج» کې څه نقصان پېښیږي، نو اوس داسې هدایت صادر شو: هغه څوک چې اصلي مقصود یې «حج» وي، او د هغه په ضمن کې سوداګیري هم وکړي، نو د هغه په ثواب کې به څه نقصان نه راځي.

فَإِذَا أَقَضْتُمْ مِنْ عَرَفَاتٍ فَاذْكُرُوا اللَّهَ عِنْدَ الْمَشْعَرِ الْحَرَامِ

نو هر کله چې راکوز شئ له عرفات څخه نو یادوئ الله په مشعر الحرام (مزدلفې) کې.

تفسیر: په ټوله مزدلفه کې هر چیرې ودریدل جائز او روا دي، پرته دواډي محصر څخه، چې هلته دي نه ودرېږي.

وَاذْكُرُوا كَمَا هَدَيْتُمْ وَإِنْ كُنْتُمْ مِنْ قَبْلِهِ لَمَنِ الضَّالِّينَ ﴿۳۱﴾

او یادوئ دي (یعنې الله) لکه چې لاره یې درښودلې ده تاسې ته، او بېشکه چې وئ تاسې پخوا له هدایته خامخا له گمراهانو څخې.

تفسیر: یعنې کفارو خو به هم د پاک الله ذکر کاوه مګر په شرک سره، نو ښایي چې هسې ذکر دې ونه کړی شي، بلکه سره له توحیده یې همغسې ذکر وکړئ، چې تاسو ته یې هدایت درکړی دی.

ثُمَّ أَفِيضُوا مِنْ حَيْثُ أَفَاضَ النَّاسُ وَاسْتَغْفِرُوا اللَّهَ إِنَّ اللَّهَ غَفُورٌ رَّحِيمٌ ﴿۳۲﴾

بیا راکوزېږئ! (ای قریشو د طواف لپاره) له هغه ځایه (عرفات څخه) چې راکوزېږي (نور) خلق (مزدلفې ته)، او مغفرت وغواړئ له الله څخه (د خپلو گناهونو)، بېشکه چې الله ښه مغفرت کوونکی (د گناهونو) پوره رحم کوونکی دی.

تفسیر: د کفر په زمانه کې یوه غلطې دا هم وه، چې مکيان (مکې والا) به تر عرفاته پورې نه تلل، ځکه چې عرفات له حرم څخه د باندې دی، بلکه د حرم په حد کې به چې مزدلفه ده، درېدل، او د مکې شریفې له قريشو څخه پرته نور ټول به تر عرفات پورې تلل، او بیا به له عرفات څخه د طواف لپاره مکې شریفې ته راتلل، نو ځکه یې وفرمایل: «له هغه ځایه چې ټول خلق دطواف لپاره راځي، تاسې هم همغه ځای ته ورشئ، او له هغه ځایه (له عرفات) د طواف لپاره بهر ته راشئ، او په خپلو پخوانیو گناهونو باندې نادم اوسئ!».

فَإِذَا قُضِيَتْ مَنَاسِكُكُمْ فَاذْكُرُوا اللَّهَ كَذِكْرِكُمْ آبَاءَكُمْ أَوْ أَشَدَّ ذِكْرًا

نو هر کله چې ادا کړل تاسې افعال د حج خپل، نو یادوئ الله لکه چې یادول تاسې پلرونو خپلو لره (په جاهلیت کې په فخر سره) بلکه یادوئ الله په ډېر زیات یادولو سره.

تفسیر: یعنې د «ذي الحجة الحرام» په لسمه کې چې د «حج» د افعالو یعنې د جمر ویشتلو، قرباني کولو، سر خریلو، یا د وینتانو لنډولو، د کعبې شریفې د طواف، او د صفا او مروی له سعبې فارغ شوی، نو د منی د قیام په وخت کې د الله تعالی ذکر وکړئ!، لکه چې د کفر په زمانه کې تاسې د خپلو پلرونو او نیکونو ذکر کاوه، بلکه له هغه څخه دې هم زیات ذکر وکړئ شي!

دوی له قدیمې زمانې راهیسې داسې عادت درلود، چې د «حج» له فراغت څخه وروسته به درې ورځې په منی کې دېره کېدل، او لوی بازار به یې جوړاوه، او د خپلو پلرونو او نیکونو ستاینه او یادونه به یې کوله، او د دوی لوینې او فضائل به یې بیانول، نو ځکه پاک الله له هسې ویناوو څخه هغوی منع کړل، او ویې فرمایل چې: په دې ورځو کې د الله تعالی ذکر ډېر وکړئ، او د هغه الله جلت عظمت د لویي او عظمت یادونه وکړئ!.

فَمِنَ النَّاسِ مَن يَقُولُ رَبَّنَا آتِنَا فِي الدُّنْيَا وَمَا لَهُ فِي الْآخِرَةِ مِنْ خَلَاقٍ ۝ وَمِنْهُمْ مَّن يَقُولُ رَبَّنَا آتِنَا فِي الدُّنْيَا حَسَنَةً وَفِي الْآخِرَةِ حَسَنَةً وَقِنَا عَذَابَ النَّارِ ۝ أُولَٰئِكَ لَهُمْ نَصِيبٌ مِّمَّا كَسَبُوا وَاللَّهُ سَرِيعُ الْحِسَابِ ۝

نو ځینې له خلقو څخه هغه څوک دي چې وایي ای ربه ځمونږ! راکړه مونږ ته په دنیا (لږ ژوند) کې (ځمونږ برخه، مال او جاه) او نشته ده لره په آخرت کې هیڅ برخه، او ځینې له دوی څخه هغه څوک دي چې وایي: ای ربه ځمونږ! راکړه مونږ ته! په دنیا (لږ ژوند) کې نیکي (نعمت) او په آخرت کې نیکي (جنت)، او وساته مونږ له عذابه د اور (د دوزخ)، دغه کسان شته دوی لره لویه برخه له سببه د هغو (بنو اعمالو) چې کړي دي دوی (هغه)، او الله ژر اخیستونکی د حساب دی (چې ډېر ژر د ټولو مخلوقاتو حساب خلاصوي).

تفسیر: غوښتونکي په دوه ډوله دي: یو خو هغه دي چې د هغوی مطلوب یواځې دنیا ده، او د هغوی دعا هم دغه ده: «هر هغه دولت او عزت چې مونږ ته راکول کیږي، په همدې دنیا کې دې راکړ شي»، نو داسې خلق د آخرت له نعمتونو څخه بې برخې دي، بل هغه دي چې د هغوی مقصود آخرت دی، چې د دنیا ښېگڼې (فائدو) او نیکي یعنې د عبادت توفیق او نور، او د آخرت ښېگڼې (فائدو) او نیکي یعنې ثواب، رحمت او جنت دواړه غواړي، نو داسې کسانو ته په آخرت کې د هغوی د حج او دعا او حسانتو پوره برخه ورسیږي.

وَاذْكُرُوا اللَّهَ فِي أَيَّامٍ مَّعْدُودَاتٍ ۖ

او یادوی ! الله (د تکبیراتو په ویلو سره) په خو ورځو شمېرل شویو (د تشریق) کې.

تفسیر: له ﴿إِيَّامًا مَّعْدُودَاتٍ﴾ څخه د «ذي الحجة الحرام» یوولسمه، دولسمه، او دیارلسمه ورځ مراد ده، چې په دې ورځو کې خلق له «حج» څه فارغیږي، او مامور دي چې په «منی» کې واوسېږي، په دې ورځو کې د جمر ویشتل، او له هر لمانځه څخه وروسته د تکبیراتو ویل اجراء کړئ ! او په نورو وختونو کې هم دلته تکبیر او تهلیل په ډېر محبت سره ووايي !، او د پاک الله په ذکر کې کثرت او مداومت وکړئ !.

فَمَنْ تَعَجَّلَ فِي يَوْمَيْنِ فَلَا إِثْمَ عَلَيْهِ وَمَنْ تَأَخَّرَ فَلَا إِثْمَ عَلَيْهِ لِمَنِ اتَّقَىٰ

نو هر چا چې بیرته (تلوار) وکړه (په تلو کې له منی مکې ته) په دوو ورځو کې (چې «۱۱» «۱۲» د ذی الحجې دي) نو نشته هیڅ ګناه پر دغه تلوار کوونکي، او هر چا چې تأخیر وکړ (او درې ورځې په منی کې پاتې شو) نو نشته هیڅ ګناه په ده باندې، دا بېګناهي هغه چا لره ده، چې پر هېز بې کړی وي (له مناهيو څخه).

تفسیر: ګناه خو دا ده چې له شرعي ممنوعاتو څخه پر هېز ونه کړئ، او هغه څوک چې له الله تعالی څخه ووېرېږي، او په تېره بیا د «حج» په وخت کې تقوی او پر هېز ګاري هم وکړي، نو بیا په دې خبره هیڅ نه ګناهګاریږي؛ چې په «منی» کې دوه ورځې هستوګنه وکړي، یا درې ورځې پکې واوسېږي، ځکه چې الله تعالی دا دواړه جایز فرمایلي دي، ولې افضل او بهتر خو په «منی» کې د درې ورځو قیام دی.

وَاتَّقُوا اللَّهَ وَأَعْلَمُوا أَنكُمُ الْيَوْمَ تُحْشَرُونَ ۝

او (تل) وویرېږئ ! له الله څخه، او پوه شئ چې بېشکه تاسې خاص الله ته ورټولېږئ (په قیامت کې د مکافاتو «جزا او سزا» لپاره).

وَمِنَ النَّاسِ مَنْ يُعْجِبُكَ قَوْلُهُ فِي الْحَيَاةِ الدُّنْيَا وَيُشْهَدُ اللَّهُ عَلَىٰ مَا فِي قَلْبِهِ وَهُوَ أَلَدُّ الْخِصَامِ ۝

وَإِذَا تَوَلَّىٰ سَعَىٰ فِي الْأَرْضِ لِيُفْسِدَ فِيهَا وَيُهْلِكَ الْحَرْثَ وَالنَّسْلَ ۗ وَاللَّهُ لَا يُحِبُّ الْفُسَادَ ۝

وَإِذَا قِيلَ لَهُ اتَّقِ اللَّهَ أَخَذَتْهُ الْعِزَّةُ بِالْإِثْمِ فَحَسْبُ جَهَنَّمُ وَلَئْسَ الْبُهَادُ ۝

او ځینې له خلقو څخه هغه څوک دي چې په تعجب کې آچوي تا خبره د ده په (کارو د دې) ژوندون لږ کې، او شاهد کوي دې الله په هغه شي چې په زړه د ده کې دي، حال دا چې دی ډېر سخت دی په جګړه او عداوت کې، او کله چې بېرته وګرځي (له تانه ای محمده !) نو ګرندی ګرځي په ځمکه (د مدینې) کې لپاره د دې چې فساد وکړي په ځمکه کې، او هلاکوي کښت (فصل) او ساکینان (ذي روح) (په سوځولو او وژلو سره) حال دا چې الله نه خوښوي فساد (او معصیت).

او کله چې وویل شي ده ته: چې وویرېږه له الله ! نیسي دی غرور (عار او ننګ په کولو د) ګناه، بس کافی دی ده لره (عذاب د اور) د دوزخ او هر ورو (خامخا) بد بستر دی (دا اور د دوزخ).

تفسیر: دا حال د منافق دی، چې په ښکاره سره خوشامندي او تعلق کوي، او الله تعالیٰ ځانته شاهد ګرځوي، او وایي چې: زه «رښتین یم، او په زړه کې مې د اسلام محبت دی»، خو د جګړې، ډارې، غلا، لوټ او تالان ځنې هم خپل مخ نه اړوي، او که له هسې چارو یې څوک منع کړي؛ نه منع کیږي، بلکه ضد او مخالفت کوي، او په خپلو بدو چارو کې ترقي کوي.

وَمِنَ الثَّائِسِ مَنْ كَثَرَتْ نَفْسُهُ ابْتِغَاءَ مَرْضَاتِ اللَّهِ وَاللَّهُ رَءُوفٌ بِالْعِبَادِ ﴿٢٥﴾

او ځنې له خپلو څخه هغه څوک دي چې خرڅوي نفس خپل لپاره د طلب د رضا د الله (چې له خپله ځانه او ماله تېرېږي)، او الله ډېر مهربان دی پر بندګانو باندې (چې د ده په توفیق له ځانه او ماله تېرېږي).

تفسیر: وایي چې صهیب رومي (رضي الله عنه) غوښتل چې د هجرت په اراده د رسول الله صلی الله علیه وعلی آله و صحبه وسلم حضور ته حاضر شي، په لار کې د مشرکینو په لاس کښیوت (راګېر شو)، صهیب رضي الله تعالیٰ عنه هغوی ته وویل: «زه خپل کور او ټول مال تاسو ته په دې شرط درکوم، چې ما خوشې کړئ! چې مدینې ته لاړ شم، او له هجرت څخه مې مخه مه نیسئ!»، په دې باندې هغوی راضي شول، او صهیب رضي الله تعالیٰ عنه یې پرېښود چې د رسول صلی الله علیه وسلم په حضور مشرف شي، نو دا آیت د مخلصینو په تعریف کې نازل شوی دی.

يَا أَيُّهَا الَّذِينَ آمَنُوا ادْخُلُوا فِي السِّلْمِ كَآفَّةً

ای هغو کسانو چې ایمان یې راوړی دی (یعنې ای مؤمنانو) ننوځئ! په اسلام کې (دهغه له ټولو شرایطو سره) ټول.

تفسیر: یعنې په ظاهر او باطن، او په عقېده او عمل کې یواځې د اسلام د احکامو متابعت وکړئ!، او نه چې په خپل سر او عقل، یا د بل چا په خوله کوم حکم ومني!، یا کوم کار وکړئ!، نو له دې ځنې «بدعت» قلعه او قمعه او له بېخه ویستل مقصود دي، ځکه چې «بدعت» په حقیقت کې همدا شی دی، چې د بل چا کومه عقیده یا کوم عمل چې ښه او مستحسن وګانه (وګڼلې) شي، هغه له خپل لوري په دین کې داخل کړی شي، مثلاً لمونځ او روژه چې افضل د عبادتونو دي، که بې له شرعي حکمې یې څوک له خپله ځان مقرر کړي بدعت دی، لکه د اختر په ورځ په عیدګاه کې په نفلونو باندې امر ورکول، یا د اخترونو په ورځو کې د روژې نیول.

وَلَا تَتَّبِعُوا خُطُوَاتِ الشَّيْطَانِ إِنَّهُ لَكُمْ عَدُوٌّ مُّبِينٌ ﴿٢٦﴾

او مه کوئ پیروي د قدمونو د شیطان! بېشکه دا (شیطان) تاسې لره دښمن دی ښکاره.

تفسیر: یعنې په خپلې وسوسې سره بې اصله شیان ستاسو په زړونو کې اچوي، او په دین کې بدعتونه شاملوي، او دین مو خرابوي، او تاسې هم هغه غوره کوئ.

فَإِنْ زَلَلْتُمْ مِّنْ بَعْدِ مَا جَاءَتْكُمُ الْبَيِّنَاتُ فَاَعْلَمُوا أَنَّ اللَّهَ عَزِيزٌ حَكِيمٌ ﴿٢٧﴾

بیا که وښوېدئ تاسې وروسته له هغه چې راغلي دي تاسې ته ښکاره دلائل؛ نو وپوهېږئ چې بېشکه الله ډېر غالب دی (په انفاذ د احکامو) لوی حکمت والا دی (چې هر کار په تدبیر او مصلحت سره کوي).

هَلْ يَنْظُرُونَ إِلَّا أَنْ يَأْتِيَهُمُ اللَّهُ فِي ظُلُلٍ مِّنَ الْغَمَامِ وَالْمَلَائِكَةُ وَقُضِيَ الْأَمْرُ وَرَأَى اللَّهُ شُرَاجَهُ الْأُمُورُ ﴿١٦١﴾

انتظار نه کوي دوی مگر دېته چې راشي دوی ته الله په سیورو کې له ورېځو څخه او (راشي دوی ته) پرېښتې (د عذاب) او خلاص شي کار (د اهلک د دوی) او (خاص) الله ته بهر ته ګرځول کېږي ټول کارونه (په قیامت کې د مجازاتو لپاره).

تفسیر: یعنې هغه کسان چې د حق تعالی له دې صافو او ښکاره وو احکامو څنې مخالف کار کوي، او له خپل کاره ټکه نه اوږي، او سمې صافې لارې ته نه راځي، نو دوی په پاک قرآن او رسول معظم صلی الله علیه وسلم باندې یقین او باور نه لري، اوس ګواکې دوی دې خبرې ته سترګې نیولي دي، چې خپله الله تعالی او د هغه پرېښتې پر دوی باندې راشي، او د جزا او سزا کومه واقعه چې په «قیامت» کې راتلونکې ده، هغه په همدان ورځ پای (آخر) ته ورسېږي، او فیصله شي، خو بېلابېله د ټولو امورو حساب او کتاب، ثواب او عقاب، او د ورته ځای همغه رب الأرباب دی، او د ټولو مرجع او مآب همغه عزیز الوهاب دی، او ټول احکام د همغه الملک القادر له حضوره صادرېږي، او په دې کې هېڅ یوه د تردد خبره نشته.

سَلْ بَنِي إِسْرَءِيلَ كَمَا آتَيْتَهُمْ مِنْ آيَةٍ بَيِّنَةٍ

پوښتنه وکړه (ای محمده!) له بني اسرائيلو څخه: چې څومره وړکړي دي مونږ دوی ته له دلائلو څرګندو څخه؟.

تفسیر: له دې نه یې پخوا فرمایلي وو چې د حق تعالی د صاف حکم له ښکاره کېدلو څخه وروسته، له هغه څنې مخالفت، د عذاب موجب دی، اوس د هغه په تایید کې فرمایي چې: په خپله له بني اسرائيلو اولاده د یعقوب څنې پوښتنه وکړي، چې مونږ دوی ته څومره ښکاره آیات او صریح او واضح احکام رالېږلي دي؟ کله چې دوی له هغو څنې منحرف او چپ شول، نو ځمونږ په عذابو اخته شول، او داسې نه دی چې مونږ پخوا له نافرمانۍ څخه هغوی په عذاب اخته کړي وو.

وَمَنْ يُبَدِّلْ نِعْمَةَ اللَّهِ مِنْ بَعْدِ مَا جَاءَتْهُ فَإِنَّ اللَّهَ شَدِيدُ الْعِقَابِ ﴿١٦٢﴾

او هر څوک چې بدل کړي نعمت د الله (په ناشکری سره) وروسته له هغه چې راغلی وو دا (نعمت) ده ته، نو بېشکه الله؛ سخت دی عذاب (د ده).

تفسیر: یعنې دا قاعده خو خامخا محققه ده، هر هغه څوک چې د پاک الله له احکامو او هداياتو څخه مخالفت کوي، یا یې آیات بدلوي، او د هغه د احساناتو او انعاماتو کفران کوي، نو بیا د هغه عذاب ډېر سخت دی، په داسې ډول چې په دنیا کې دې ووژل شي، یا دې کور او مال لوټ کړ شي، یا دې جزیه پرې کېښوده شي، چې تل خوار او ذلیل واوسېږي، په عقبی کې همېشه تل تر تله په دوزخ کې پاتې کېږي.

فائدة: له نعمت رسېدلو څخه دا مطلب دی چې په هغه باندې یې علم حاصل شي، یا یې له تکلفه یې په لاس ورشي.

رَبِّنَا لِلَّذِينَ كَفَرُوا الْحَيَاةَ الدُّنْيَا وَيَسْخَرُونَ مِنَ الَّذِينَ آمَنُوا

ښایسته کړی شوی دی هغو کسانو لره چې کافران شوي دي دغه ژوند لږ خسیس، او مسخري کوي دوی پر هغو کسانو چې ایمان یې راوړی دی (په سبب د فقر د دوی او غنی خپلې).

تفسیر: هر کله چې به د مشرکانو مشران پر «بلال رضي الله تعالى عنه» یا «عمار رضي الله تعالى عنه» یا «صهيب رضي الله تعالى عنه»، یا د مهاجرينو پر نورو فقراوو رضوان الله تعالى عليهم اجمعين باندې تېرېدل، یا به یې دوی لیدل، نو پر دوی باندې به یې تمسخر کاوه، او خندل به یې، او ویل به یې چې: «دغه ناپوهانو ته وگورئ! چې د آخرت په خیال د دنیا تکالیف، او مصائب پر ځانو باندې اخلي، او محمد صلی الله علیه وسلم ته وگورئ! چې ددغو فقیرانو په ملگرتوب غواړي چې د عربو پر مشرانو بری ومومي، نو ځکه دوی تل د غلبې په فکر کې لگیا، او د دنیا د اصلاح په چورت کې مشغولتیا لري».

وَالَّذِينَ اتَّقَوْا فَوْقَهُمْ يَوْمَ الْقِيَمَةِ وَاللَّهُ يَرْزُقُ مَنْ يَشَاءُ بِغَيْرِ حِسَابٍ ﴿۳۷﴾

او هغه کسان چې یې ساتلي دي (ځانونه له شرکه) د پاسه د دوی (یعنې کفارو) به وي په ورځې د قیامت کې، او الله روزي ورکوي هغه چا لره چې اراده وکړي بې له حساب (ډېره پراخه).

تفسیر: الله تعالى د هغوی په ځواب کې ارشاد فرمایي: دوی نه پوهیږي چې همدا فقیران او غریبان به د قیامت په ورځ له دوی څنې اعلی او لوړ وي، او الله تعالى په دنیا او عقبی کې هغه چاته چې اراده وفرمایي بشماره رزق او روزي ورکوي.

كَانَ النَّاسُ أُمَّةً وَاحِدَةً فَبَعَثَ اللَّهُ النَّبِيِّنَ مُبَشِّرِينَ وَمُنذِرِينَ وَأَنْزَلَ مَعَهُمُ الْكِتَابَ بِالْحَقِّ لِيُخَيِّرَ بَيْنَ النَّاسِ فِيمَا اخْتَلَفُوا فِيهِ وَمَا اخْتَلَفَ فِيهِ إِلَّا الَّذِينَ أُوتُوهُ مِنْ بَعْدِ مَا جَاءَتْهُمْ الْبَيِّنَاتُ بَغْيًا بَيْنَهُمْ فَهَدَى اللَّهُ الَّذِينَ آمَنُوا لِمَا اخْتَلَفُوا فِيهِ مِنَ الْحَقِّ بِإِذْنِهِ وَاللَّهُ يَهْدِي مَنْ يَشَاءُ إِلَى صِرَاطٍ مُسْتَقِيمٍ ﴿۳۸﴾

وو ټول خلک (په ابتدا کې) ټولی یو په یوه حق دین (بیا څنې کافران او څنې مسلمانان پاتې شول) پس ولېږل الله انبیا زیري ورکوونکي (مؤمنانو ته په نعیم سره) او وېروونکي (کافرانو ته په جحیم سره)، او راوېې لېږه له دوی سره کتاب (بیانونوونکی ددین) په حقه سره، لپاره ددې چې حکم وکړي (الله یا نبی یا کتاب) په مینځ د خلکو کې په هغه کار کې چې اختلاف کړی دی دوی په هغه کې، او اختلاف نه دی کړی په هغه (حق یا کتاب یا اسلام) کې مگر هغو کسانو چې ورکړی شوی وو دوی لره کتاب، (اختلاف یې چې کړی وو) وروسته له هغه چې راغلي وو دوی ته دلیلونه ښکاره په سبب د کینې په مینځ د دوی کې، پس سمه صافه لاره وښووله الله هغو کسانو ته چې ایمان یې راوړی دی هغه شي ته چې جگړه کړې وه دوی په هغه کې (چې عبارت دی له حقه) په اذن (حکم) خپل سره، او الله هدایت کوي هغه چا ته چې اراده (یې د هدایت) وکړي طرف د لارې سمې ته.

تفسیر: د آدم علیه السلام له وخته راهیسې همدا یو حق دین پاتې دی، وروسته له هغه څخه تر یوې مودې پورې هغه دین پاتې وو، او بیا خلقو په هغه کې اختلاف وکړ، نو پاک الله د هغو د اختلافاتو د لرې کولو لپاره خپل انبیاء ولېږل. فائدة: له دې آیت څنې دوه خبرې معلومېږي:

(۱) دا چې الله تعالى هغه رسولان او متعدد کتابونه چې رالېږلي یې دي، ددې لپاره نه دي چې د هرې فرقې لپاره بېله لاره وښيي، بلکه ټولو لره الله تعالى اصلاهماغه یوه لاره مقرره کړې ده، کله چې دوی له هغې سمې لارې څنې وښوئېدل، نو الله تعالى دوی ته بیا رسول صلی الله علیه وسلم او کتاب وروولېږل، چې

سم د هغو له احکامو سره تګ وکړي، کله چې وروسته له هغه هغوی بیا ګمراهان شول، بیا بل نبي عليه السلام او بل کتاب الله دوی ته ورواستول شو، چې دوی په یوه لاره باندې قائم پاتې شي، ددې خبرې مثال داسې دی چې روغتیا یوه ده، او ناروغي ګانې بېشمارې دي، کله چې یوه ناروغي پیدا شوه نو سم د هغه له علاجه سره یې یوه دوا او پرهیز وفرمایه، څه وخت چې بل کوم مرض پیدا شو نو له هغه سره یې بله دوا او پرهیز وټاکه (مقرر کړ)، اوس یې په آخر کې هسې یوه طریقه او قاعده وفرمایله، چې په هغې سره له ټولو ناروغيو نجات ممکن دی، او د ټولو په بدل کفایت کوي، او هغه د اسلام پاکه طریقه ده، چې د هغې لپاره آخر الزمان رسول صلی الله علیه وآله وصحبه وسلم او دا عظیم الشان فرقان لېرلی شوی دی.

(۲) دا خبره معلومېږي چې د الله تعالی همدا سنت جاري دي، چې بدانو د رسولانو په خلاف په هر وخت او هره زمانه کې کار کاوه، او د هر آسماني کتاب په نسبت به یې اختلاف درلود (لرلو)، او د حق او حقانیت په نسبت به یې تل جنګ او جګړې کولې، او په همدې کې به بوخت (مشغول) او لګیا وو، نو اوس نه ښايي چې د ایمان اهل د کافرانو له بد سلو کې او فساد څخه زړه تنګي او خفه شي.

أَمْ حَسِبْتُمْ أَنْ تُدْخِلُوا الْجَنَّةَ وَلَمَّا يَأْتِكُمْ مَثَلُ الَّذِينَ خَلَوْا مِنْ قَبْلِكُمْ مَسْتَهْزِئِينَ
الْبَاسَاءُ وَالضَّآلُّونَ وَلَئِنْ لَمْ يَنْفَعُوا اللَّهَ حَتَّى يَقُولَ الرَّسُولُ وَالَّذِينَ آمَنُوا مَعَهُ مَتَى نَصْرُ اللَّهِ
إِنْ نَصْرَ اللَّهُ قَرِيبٌ ﴿۳۶﴾

آيا ګمان کوئ تاسې (ای مؤمنانو!) چې ننه به وځئ تاسو جنت ته، حال دا چې راغلي به نه وي په تاسې باندې په مثل (د سخيو) د هغو کسانو چې تېر شوي دي پخوا له تاسې نه، چې رسيدلې وه دوی ته سخي (لکه فقر) او رنځ، او ګرځول شوي وو دوی (په سخيو سره) تر هغه پورې چې ويل به (هم) رسول او (هم) هغو کسانو چې ایمان یې راوړی وو سره له ده چې: کله به وي نصرت د الله؟ خبردار شی! واورئ! چې بېشکه نصرت د الله نږدې دی (مؤمنانو ته).

يَسْأَلُونَكَ مَاذَا يُنْفِقُونَ ۖ

پوښتنه کوي له تانه (ای محمده! مؤمنان) چې څه شی خرڅ کړي دوی (په لاره د الله کې؟).

تفسير: په پخوانيو آيتو کې په کلي ډول دا مضمون په ډېر تاکيد سره بيان شو چې کفر او نفاق پرېږدئ!، او په اسلام کې په پوره ډول سره ننوځئ، او د پاک الله جل جلاله د حکم په مقابل کې بل د هيچا خبرې ته غوږ مه ږدئ!، او د الله تعالی په خوښۍ کې خپل ځان او مال جار (قربان) کړئ!، او هر راز شدت او تکليف پر ځان باندې واخلي!، له دې ځای نه وروسته ددې کليې په نسبت د جزئياتو تفصيل بيانېږي، چې د ځان او دمال او نورو معاملاتو په نسبت لکه نکاح، طلاق، او نورو پورې تعلق لري، چې ددې کليې تحقيق او تاکيد په ښه ډول سره په زړه کې کښيني.

قُلْ مَا أَنْفَقْتُ مِنْ خَيْرٍ فَلِلَّهِ الدِّينُ وَالْآقْرَبِينَ وَالْيَتَامَىٰ وَالْمَسْكِينُ وَابْنُ السَّبِيلِ وَمَا تَفْعَلُوا
مِنْ خَيْرٍ فَإِنَّ اللَّهَ بِهِ عَلِيمٌ ﴿۳۷﴾

ووايه (ای محمده!) هر شی (لږ يا ډېر) چې صرفوئ (خرچ کوئ) تاسې له مالو څخه؛ نو (يې) صرف کړئ (لپاره د مور او پلار او (لپاره د) خپلوانو او (لپاره د) يتيمانو او مسکينانو (چې څه شی

نه لري) او (لپاره) مسافرانو، او هر هغه څه چې (يې) کوي تاسې له نېک کاره؛ نو بېشکه چې الله په هغه باندې (لکه په نورو اشياوو) ښه عالم دی.

تفسير: ځينې اصحاب چې مالداران وو، له رسول اکرم صلی الله عليه وآله وصحبه وسلم ځنې يې پوښتنه وکړه چې: له مال ځنې مونږ څه صرف کړو؟ او په څه شي باندې يې ولگوو؟ نو ځکه داسې حکم وشو، چې لږ يا ډېر هر څه چې د الله تعالی لپاره صرفوي (خرچ کوي)، هغه د مور او پلار او اقاربو او يتيمانو، او محتاجانو او مسافرانو لپاره دي، يعنې که د ثواب د حصول لپاره يې ښندل او صرفول غواړي، نو هغومره مو چې زړه غواړي صرف يې کړي!، د هغه لپاره څه تعيين او تحديد نشته، هو! دا ضروري ده چې هغه په همغو مواقعو باندې صرف کړ شي، چې مونږ يې درښيو!.

کُتِبَ عَلَيْكُمُ الْقِتَالُ

فرض کړی شوی دی پر تاسې باندې جنگ کول (له کفارو سره).

تفسير: يعنې د دين له دښمنانو سره جنگېدل فرض کړی شوي دي.

فائده: تر هغه وخت پورې چې رسول الله صلی الله عليه وسلم په مکې شريفې کې اوسېده، په جنگ سره مجاز نه وو، کله چې يې مدينې منورې ته هجرت و فرمايه، نو دوی ته د مقاتلې اجازه وشوه، مگر يواځې د هغو کفارو په مقابل کې چې له مسلمانانو سره جنگېږي، وروسته تر دې له ټولو کفارو سره د مقاتلې اجازه وشوه، او «جهاد» فرض شو، او که د دين دښمنان پر مسلمانانو بريد او تعرض وکړي، نو پر مسلمانانو باندې «جهاد» فرض عين گرځي، که نه فرض کفایي دی، ولې په دې شرط سره چې د «جهاد» هغه ټول شرطونه وموندلی شي، چې په فقهيه وو کتابونو کې راغلي دي، هو! هغه خلق چې له هغو سره مسلمانان مصلحه وکړي، يا له دوی سره معاهده ولري، يا کفار د مسلمانانو تر حفاظت او امن لاندې راشي؛ نو له هسې کفارو سره جنگېدل، يا د دوی په مقابله کې د دوی له مخالفينو سره مرستې (مدد) کول؛ مسلمانانو ته هيڅکله روانه دي.

وَهُوَ كَرِهٌ لَّكُمْ

حال دا چې دغه (جنگ) بد ښکاري تاسې ته.

تفسير: د بد ښکاره کېدلو مطلب دا دی چې: پر نفس باندې سخت او دروند معلومېږي، دا نه چې د رد او د انکار وړ په نظر راځي، او له حکمت او مصلحت څخه مخالف وړښکاري، او د تنفر او خفگان موجب وي، نو په دومره خبره باندې پر هيچا باندې هيڅ الزام نشته، ځکه چې انسانان بالطبع له ژوندانه سره ډېر عشق او مينه لري، او بل هيڅ شی له ژوندانه سره نه برابروي، نو ځکه جنگ او مقاتله انسانانو ته فطرتاً دروند او سخت کار ښکاري.

وَعَسَى أَنْ تَكْرَهُوا شَيْئًا وَهُوَ خَيْرٌ لَّكُمْ وَعَسَى أَنْ تُحِبُّوا شَيْئًا وَهُوَ شَرٌّ لَّكُمْ وَاللَّهُ يَعْلَمُ وَأَنْتُمْ لَا تَعْلَمُونَ ﴿٥٩﴾

او ښايي چې بد گڼئ تاسې يو شی حال دا چې هغه ډېر بهتر وي تاسې لره، او ښايي چې ښه وگڼئ تاسې يو شی، حال دا چې هغه به ډېر بد وي، تاسې ته، او الله عالم دی (په خير ستاسې) او تاسې نه پوهېږئ (په خير خپل).

تفسير: يعنې دا خبره ضروري نه ده، چې هر هغه شی چې تاسې يې خپل ځان ته نافع يا مضر وگڼئ، هغه په رښتيا سره هم ستاسې په حق کې همغسې وي، بلکه کيدای شي، چې تاسې يو شی د خپل ځان لپاره بد وگڼئ، او هغه په واقع کې

مفید وي، یا کوم شی تاسې ښه وگڼئ، او هغه په حقیقت کې مضر وي، دا چې تاسې وایئ: «په جهاد کې د ځان، او مال د ټولو شیانو نقصان دی، او د (جهاد) په پرېښودلو او ترک کې د ټولو حفاظت دی»؛ خوشې یو چټي او فضول خیال دی، تاسې نه پوهېږئ چې په جهاد کې د دنیا او آخرت لوی لوی منافع شته، او د جهاد په ترک کې ډېر ډېر نقصانات دي، ستاسې په گټه او تاوان، نفعه او نقصان باندې یواځې الله (تعالی جلت کلمته) ډېر ښه پوهیږي، او تاسې نه پرې پوهېږئ، نو ځکه هر هغه حکم چې الله تعالی یې پر تاسې کوي، هغه خامخا حق دی، او تاسو یې د زړه له کومې ومنئ، او په هسې چټي (بېکاره) خیالاتو پسې مه گرځئ!.

يَسْأَلُونَكَ عَنِ الشَّهْرِ الْحَرَامِ قِتَالٍ فِيهِ

پوښتنه کوي خلق له تانه (ای محمده!) له میاشتې حرامې څخه له جنګ کولو په دې کې (چې روا دی که ناروا؟).

تفسیر: فخر عالم صلی الله علیه وآله وصحبه وسلم د مسلمانانو یو ټولی د کفارو د مقابلې لپاره ولېږه، دوی کفار ووژل، او مالونه یې په غنیمت سره راوړل، مسلمانان ښه پوهېدل چې هغه د «جهاد» وخت د جمادى الاخرى وروستنى عشره، او د رجب المرجب اوله شپه ده، کافرانو ددې په نسبت په طعنې ویلو باندې پیل (شروع) وکړ: چې محمد صلی الله علیه وسلم حرامه میاشته حلاله کړه، او خپلو امتیانو ته یې حکم ورکړی دی چې په اشهر الحرم کې دې هم له خلکو سره جگړې وکړي، او د دوی مالونه دې په ولجه (غنیمت) او لوټ یوسي، په دې ملحوظ مسلمانان د رسول اکرم صلی الله علیه وآله وصحبه وسلم په حضور کې حاضر او پوښتنه یې وکړه چې: «اوس څه حکم دی؟ له مونږ ځنې خوا اشتباها دا کار صادر شوی دی؟» په دې تقریب دا آیت نازل شو.

قُلْ قِتَالٌ فِيهِ كَبِيرٌ

ووايه (ای محمده! دغو سائلینو ته) چې جنګ کول په دې (اشهر الحرم) کې (عمدا) لویه ګناه ده.

تفسیر: یعنې په حرامه میاشته کې جنګېدل، خو بېشکه د ګناه خبره ده، ولې لویو اصحابو رضي الله عنهم سم له خپلو پوهنو سره په جمادى الثاني کې «جهاد» کړی وو، او په حرام میاشته کې یې چې رجب المرجب دی؛ نه وو کړی، نو د دې له امله (وجهې) د عفوې مستحق دي، او په دوی باندې هیڅ یو الزام نه اوږي، نو په هغوی داسې الزام لگول یې انصافي ده.

وَصَدُّ عَنْ سَبِيلِ اللَّهِ وَكُفْرٌ بِهِ وَالْمَسْجِدِ الْحَرَامِ وَإِخْرَاجُ أَهْلِهِ مِنْهُ أَكْبَرُ عِنْدَ اللَّهِ

او منع کول له لارې (دین) د الله څخه، او کافر کېدل په الله، او (منع کول له) مسجد حرام نه، او ایستل د اهل د مسجد حرام له ده څخه (ګناه) ډېره لویه ده، په نزد د الله (له قتاله په اشهر الحرم کې).

تفسیر: یعنې د اسلام څخه د مسلمانانو ممانعت، او پخپله د اسلامي دیانت څخه بغاوت، او د بیت الله شریف د زیارت څخه د خلکو مخ نیول، او د مکې معظمې اوسیدونکي د باندې شړل؛ دا خبرې د اشهر الحرم له مقاتلې څخه هم لویې ګناوې دي، او حال دا چې کفار پرله پسې هسې کارونه کوي، لنډه یې دا چې «په حرامه میاشته کې یې سببه او نا حقه جنګېدل خو بېشکه لویه ګناه ده، مګر هغه خلق چې په حرم شریف کې کفر خپروي (خوړوي)، او لوی لوی فسادونه په کې کوي، او په اشهر الحرم کې هم د مسلمانانو د (آزارولو) څخه لاس نه اخلي، نو له هسې کفارو سره د جنګېدلو

ممانعت نشته، برسېره په دې کله چې پخپله مشرکان په داسې بدو أمورو کې لگیا دي، نو په داسې یوه وړو کې ګناه باندې، چې هغه هم د لا علمی له امله واقع شوې ده، پر مسلمانانو باندې دداسې ظالمانو او متجاوزو (حد نه تېرېدونکو) کافرانو له لوري طعني وهل؛ د شرم او تعجب خبره ده».

وَالْفِتْنَةُ أَكْبَرُ مِنَ الْقَتْلِ

او فتنه (له دين څخه د خلكو ايستل) ډېره لويه (ګناه) ده له جنګ څخه.

تفسير: يعنې په دين کې فتنه او فساد اچول چې خلق له دين څخه وګرځي، له هغه قتل نه چې له مسلمانانو څخه سهواً په حرامه مياشت کې واقع شوی دی؛ په څو درجو بد دی.

مشرکانو داسې عادت درلود، چې د اسلامي دين په خبرو کې يې راز راز شېبې او خدشې پيدا کولې، څو نور خلک په شېبو کې ولوېږي، او د اسلام دين ونه مني، لکه چې په همدې پېښه کې چې د ځينو مسلمانانو له لوري سهواً په أشهر الحرم کې واقع شوې وه، مشرکانو ډېرې خبرې وکړې، او له دې ويناوو څخې د هغوی مقصد دا وو چې نور خلک د اسلام له قبلولو څخې متنفر کړي، نو يې لنډه داسې شوه: «په هغه قتل باندې چې د مسلمانانو له لاسه صادر شو؛ مشرکان پيغورونه ورکوي، چې خلق د حق دين له لارې واړوي، حال دا چې دا د دوی فتنه، او له حق دين څخې لغځول (ښويول) له قتل څخه په څو درجو مذموم او شنيع دی».

وَلَا يَزَالُونَ يُقَاتِلُونَكُمْ حَتَّى يَرُدُّوكُمْ عَنْ دِينِكُمْ إِنِ اسْتَطَاعُوا

او همېشه به وي دوی (يعنې کافران) چې جنګ به کوي دوی له تاسې سره تر هغه پورې چې بېرته وګرځوي دوی تاسې له دينه ستاسې که يې لاس ورسېږي (او موقع ومومي).

تفسير: يعنې تر څو چې تاسې په حق دين باندې قائم اوسېږئ، دا مشرکان به هيڅ يوه حالت او په هيڅ يوه موقع کې، ستاسې له مقاتلې او مخالفت څخه لاس نه اخلي، اگر که د مکې معظمې په حرم شريف او أشهر الحرم کې هم وي، لکه چې د حديبي په عمره کې يې همداسې وکړل، چې کافرانو نه د مکې شريفې حرمت وساته، او نه يې د حرامو مياشتې څه لحاظ وکړ، او بې سببه يې يواځې د بغض او عناد له امله قتل او جدال ته ملاوې وتړلې، او مسلمانان يې مکې شريفې ته له ورتګ څخه ستانه کړل، او پرې يې نه ښودل چې عمره ادا کړي، بيا نو دداسې معاندينو طعني او بد ويلو ته نه ښايي چې څه اهميت ورکړ شي، او نه ښايي چې له هغوی سره په أشهر الحرم کې له مقاتلې کولو څخه ډډه (ځنګ) وشي.

وَمَنْ يَرْتَدِدْ مِنْكُمْ عَنْ دِينِهِ فِيمَنْ وَهَّوْكَافِرًا وَلَيْكَ حِطَّتْ أَعْمَالُهُمْ فِي الدُّنْيَا وَالْآخِرَةِ وَأُولَئِكَ أَصْحَابُ النَّارِ هُمْ فِيهَا خَالِدُونَ

او هر څوک چې ګرځي له تاسې نه له دينه خپل، پس مړ شي حال دا چې دی کافر وي، نو دغه کسان ضايع شوي دي (تېر) عملونه د دوی په دنيا او آخرت کې، او دغه کسان صاحبان د اور (د دوزخ) دي هم دوی به په دې (اور) کې همېشه وي.

تفسير: يعنې له اسلامي دين څخه غاړه غړول او په کفر باندې تر آخره پورې ټينګ پاتې کېدل داسې يوه سخته بلا ده، چې د ګرد عمر نيکي له منځه وړي، په دنيا کې د هغوی مال او ځان محفوظ نه پاتې کېږي، نکاح يې فسخ کېږي، له ميراث څخې يې برخې پاتې کېږي.

إِنَّ الَّذِينَ آمَنُوا وَالَّذِينَ هَاجَرُوا وَجْهَهُمْ فِي سَبِيلِ اللَّهِ أُولَٰئِكَ يَرْجُونَ رَحْمَتَ اللَّهِ وَاللَّهُ غَفُورٌ رَّحِيمٌ ﴿١٧٩﴾

بېشکه هغه کسان چې ایمان یې راوړی دی او هغه کسان چې هجرت یې کړې دی، او جهاد یې کړی دی په لاره (دین) د پاک الله کې، دغه کسان امید لري دوی د رحمت (مهرباني) د الله او الله ښه مغفرت کوونکی (د خطیاتو) پوره رحم کوونکی دی.

تفسیر: له لومړني آيت څخه پورتنیو صاحبانو ته دا خبره معلومه شوه چې پر مونږ باندې په دې باره کې هېڅ مؤاخذه نشته، مګر په دې تردد کې پاتې وو چې: آیا مونږ ته د هغه «جهاد» چې مونږ کړی دی ثواب رارسېږي که نه؟ نو دا آيت نازل شو، هغه کسان چې ایمان یې راوړی دی، او هجرت یې کړې دی، او د الله تعالی لپاره یې د کوم شخصي غرض څخه یې د هغه له دښمنانو سره «جهاد» کړی دی، نو دوی بېشکه د الله تعالی د رحمت امیدوار، او د هغه مستحق دي، او پاک الله د خپلو بندګانو خطاوې بخښي، او پر دوی باندې رحم کوونکی دی، نو الله تعالی به هسې مطیعان او حکم منونکي بندګان نه محرومي.

يَسْأَلُونَكَ عَنِ الْخَمْرِ وَالْمَيْسِرِ

پوښتنه کوي دوی له تانه (ای محمده!) (له حکمه د څښلو) د شرابو، او (له کولو د) قمار نه.

تفسیر: د شرابو او قمارو (جواري) په نسبت څو آيتونه نازل شوي دي، او په هر يوه کې د هغو خرابي رانښکاره شوې ده، آخريې د (المائدة) په (۹۰) آيت (۱۲) رکوع کې په ښکاره ډول سره ممانعت وکړ شو، نو ټول هغه شيان چې نشه راوړونکي دي له يوه مخه حرام دي، او هغه شرطونه چې په کوم شي باندې تړل کېږي، او ګټل او بايلل په کې وي؛ حرام دي، او يوه طرفه شرط تړل حرام نه دي.

قُلْ فِيهِمَا أَثَمٌ كَبِيرٌ وَمَنَافِعُ لِلنَّاسِ وَإِنَّهُمَا أَكْبَرُ مِمَّنْ نَّفَعِيهِمَا

ووايه (ای محمده! دوی ته) په دې دواړو کې ګناه لويه ده، او ګټې دي لپاره د خلقو، او ګناه د دې دواړو ډېره لويه ده له ګټې د دواړو نه.

تفسیر: د شرابو له څښلو څخه هغه عقل چې انسان له ټولو بدو امورو څخه ځان پرې ژغوري (ساتي)، زائل کېږي، او سړی د «مأمور به» پرېښولو او د ممنوع عنه کولو ته باعث کېږي، چې جنګ، قتل، او نورې خرابي ترې پيدا کېږي، او راز راز هسې روحاني او جسماني ناروغۍ ورځنې ځيږي، چې ډېر خلې د هلاکت موجب ګرځي، او په قمار کې د حرام مال خوړل، غلا کول، او د مال او عيال تضييع او يو له بل سره دښمني مينځ ته راځي، او راز راز ظاهري او باطني مفسد ترې پيدا کېږي، هو! په دوی کې څه سرسري ګټې هم شته، مثلاً د شرابو له څښلو څخه مؤقتا خوند، لذت، خوښي او سرور ور حاصلېږي، او له قمار وهلو ځنې بې له مشقته وړيا مال او شته په لاس ورځي.

وَيَسْأَلُونَكَ مَاذَا يُنفِقُونَ ۚ قُلِ الْعَفْوَ

او پوښتنه کوي دوی (ای محمده!) له تا ځنې چې څومره خرڅ کړي دوی (په لاره د الله کې؟) ووايه (ای محمده! دوی ته: صرف کړی هغه چې وي) زیات (ستاسې له خرڅ نه).

تفسیر: ځمونږ له رسول اکرم صلی الله علیه وسلم څخه خلقو داسې پوښتنې کړې وې چې: «د الله تعالی لپاره څومره مال صرف کړ شي؟» حکم وشو چې: «هغه مال د پاک الله په لاره کې صرف کړئ! چې ستاسې له ضروري مصارفو څخه زیات وي»، ځکه څنگه چې د آخرت فکر یو ضروري او حتمي کار دی، د دنیا فکر هم یو ضروري کار دی.

هو! که تاسې خپل ټول مال په یوه لاره کې صرفوئ، نو خپل ضروریات به څرنگه پوره کړی شي؟ او هغه حقوق چې په تاسې باندې لازم دي، هغه به څنگه ادا شي؟ او په دې تقدیر: الله تعالی خبر دی چې د دنيوي او اخروي په څه راز راز خرابیو کې به اخته کېږئ.

كَذَلِكَ يُبَيِّنُ اللَّهُ لَكُمُ الْآيَاتِ لَعَلَّكُمْ تَتَفَكَّرُونَ ﴿٢٠﴾ فِي الدُّنْيَا وَالْآخِرَةِ

همداسې (مخکني بيان په شان) بيانوي الله تاسې ته احکام لپاره د دې چې تاسې فکر وکړئ د (الله تعالی په دلائلو او احکامو کې) په (کارونو د) دنیا او آخرت کې.

تفسیر: یعنې فاني دنیا خو د حوائجو ځای دی، او باقي عقبی خو د ثوابونو ځای دی، نو ځکه په ډېر فکر او اندېښنه سره ښايي چې په هر امر کې سم د هغه له حال سره مال صرف کړ شي! او اخروي او دنيوي مصالح دې دواړه په نظر کې ونیول شي.

وَيَسْأَلُونَكَ عَنِ الْيَتَامَىٰ

او پوښتنه کوي دوی له تانه (ای محمده! له معاملاتو د) یتیمانو؛

تفسیر: ځینو خلقو به د یتیمانو په مالو کې احتیاط نه کاوه نو د هغه په نسبت داسې حکم صادر شو ﴿وَلَا تَقْرَبُوا مَالَ الْيَتَامَىٰ إِلَّا بِالْأَيْمَنِ هِيَ أَحْسَنُ﴾ او ﴿إِنَّ الَّذِينَ يَأْكُلُونَ أَمْوَالَ الْيَتَامَىٰ ظُلْمًا﴾ الایه - دلته هغه کسان چې د یتیمانو پالنه یې کوله ووېرېدل او د هغوی ډوډۍ او نور لگښت (خرچه) یې له خپله ځانه بیخي جلا کړه، ځکه چې د یتیمانو مالونه د شرکت په حالت کې خوړل کېدل، دلته داسې یوه سختې پېښه شوه چې کوم شی به یتیم لپاره تیارېده د هغه پاتې برخه به غوڅارېده، او په دارنگه احتیاط کې د یتیمانو نقصان کېده، نو ځمونږ د رسول الله صلی الله علیه وسلم په حضور کې دا خبره عرض شوه؛ نو ددې په نسبت دا آیت نازل شو:

قُلْ إِصْلَاحٌ لَهُمْ خَيْرٌ وَإِنْ تُخَالِطُوهُمْ فَارْحَمُوا وَاللَّهُ يَعْلَمُ الْمُفْسِدَ مِنَ الْمُصْلِحِ

ووايه (ای محمده! دوی ته چې سمول (برابرو) او ساتل (او) اصلاح د مال د دوی بهتر دي (له بېزارۍ نه)، او که یو ځای کړئ (خرڅ د) دوی (له ځانه سره نو) دوی وروڼه ستاسې دي، او الله ته معلوم دی ضایع کوونکي د (مال له) اصلاح کوونکي نه.

تفسیر: یعنې مقصود خو یواځې هم دا خبره ده؛ چې د یتیم د مال اصلاح، اداره، او ساتنه دې په ښه ډول سره وکړی شي! نو هر وخت چې په جداوالي کې د یتیم گټه وي، هغه دې اختیار او غوره کړی شي! او چېرې چې په شرکت کې د یتیم خیر او ښېگڼه (فائده) ولیده شي، نو د هغه خرڅ هم د خپل ځان له خرڅ سره گډه کړی شي!، په دې کې هیڅ یوه مضائقه او خبره نشته چې کله تاسې د هغوی له خوړو څخه وخورئ!، او کله په دوی باندې له خپلو خوړو ځنې وخورئ!، ځکه چې هغه یتیمان خو ستاسې دیني یا نسبي وروڼه او خویندې دي، او د وروڼو گډون په خوړلو کې څه بده خبره نه ده، هو! دا یوه ضروري خبره ده چې د یتیمانو د اصلاح او گټو رعایت دې په پوره ډول سره وکړی شي!، او پاک الله ښه عالم دی چې په دې شرکت کې د چا مقصود خیانت او د یتیم د مال فساد دی؟ او د چا منظور د یتیمانو اصلاح او دوی ته نفع رسول دي؟

وَلَوْ شَاءَ اللَّهُ لَاعْتَمَلْتُمْ

او که اراده کړي وای الله (دمشقت ستاسې) نو خامخا به یې مشقت راوستلی وو په تاسې باندې. تفسیر: مشقت راوستل یعنې په خورپلو او څښلو کې به یې د یتیمانو مشارکت د اصلاح په توګه (طور) هم مباح نه ګرځاوه، یا دا که بې علمه او بې قصده به په کې کوم کموالی یا ډېر والی پېښېده؛ په هغه کې به یې هم مؤاخذه کوله.

إِنَّ اللَّهَ عَزِيزٌ حَكِيمٌ ﴿۲۳﴾

بېشکه چې الله ښه غالب (د احکامو په انفاذ کې قوي) ښه تدبیر والا دی (چې هر کار په حکمت او مصلحت سره کوي).

وَلَا تَنْكِحُوا الْمُشْرِكَةَ حَتَّىٰ يُؤْمِنَ وَلَا مِمَّنْ مُؤْمِنَةٍ خَيْرٌ مِّنْ مُّشْرِكَةٍ وَلَا أَجْعَلْكُمْ وَلَا تُنْكِحُوا الْمُشْرِكِينَ حَتَّىٰ يُؤْمِنُوا وَلَعَبْدٌ مُّؤْمِنٌ خَيْرٌ مِّنْ مُّشْرِكٍ وَلَا أَعْجِبْكُمْ

او په نکاح مه آخلئ! مشرکې ښځې تر هغه پورې چې ایمان راوړي دوی، او خامخا وینځه مؤمنه بهتره ده له مشرکې اصیلې څخه، اګر که ښه درښکاره شي تاسې ته هغه (کافره)، او په نکاح مه ورکوي (مسلمانانې ښځې) کافرانو ته تر هغه پورې چې ایمان راوړي دوی، او خامخا مریي مؤمن بهتر دی له کافر سړي نه، اګر که ښه درښکاره شي تاسې ته (هغه کافر).

تفسیر: لومړی د مسلمان نارینه له کافرې ښځې سره او د کافر له مسلمې سره د نکاح اجازه وه، په دې آیت سره هغه امر منسوخ شو، که نارینه یا ښځه مشرک وي، نو د هغې نکاح له مسلمان سره روا جائز نه ده، یا که وروسته له نکاح څخه یو له زوجینو څخې مشرک شي؛ نو پخوانی نکاح ماتېږي.

او مشرک دېته وايي چې: یا خو د الله جل جلاله سره د هغه په ذات یا په صفاتو کې بل څوک مشابه او یو شان وګڼي، او یا هم د الله تعالی سره د بندګۍ او عبادت په یو ډول او نوع کې بل څوک شریکوال او برخمن وګڼي، لکه په سجده، سرتیتولو، په غیاب کې چیغه وهل، نذر او منښته منلو، او هر نوع ما فوق الأسباب حاجت غوښتلو او رابلنه کې.

فائدة: د اهل کتابو ښځو سره د مسلمان نارینه نکاح روا ده، ځکه دا د نورو آیتونو څخه ثابت ده.

أُولَٰئِكَ يَدْعُونَ إِلَى التَّارِكِ وَاللَّهُ يَدْعُو إِلَى الْجَنَّةِ وَالْمَغْفِرَةِ بِأَذْنِهِ وَيُبَيِّنُ آيَاتِهِ لِلنَّاسِ لَعَلَّهُمْ يَرْجِعُونَ ﴿۲۴﴾

دغه (کافر) کسان بولي (خلق په بد عمل سره) په لوري د اور (د دوزخ)، او الله بولي (خلق) په لوري د جنت او مغفرت په اذن (حکم او ارادې) خپلې سره، او بیانوي احکام خپل خلقو ته لپاره د دې چې دوی نصیحت ومني (پند واخلي).

تفسیر: یعنې له مشرکینو نارینه وو او مشرکانو ښځو سره اختلاط او دهغوی أقوالو ته غوږ نیول، او دهغوی أفعالو ته کتل له هغوی سره نفرت کموي، او دهغوی سره د مینې او محبت سبب ګرځي، او ددې کار انجام دوزخ دې، نو ځکه له مشرکانو سره نکاح بیخي حرامه او له هغې څخه اجتناب لازم کار دي.

وَيَسْأَلُونَكَ عَنِ الْمَحِيضِ قُلْ هُوَ أَذًى فَأَعْتَزِلُوا النِّسَاءَ فِي الْمَحِيضِ وَلَا تَقْرُبُوهُنَّ حَتَّى يَطْهُرْنَ

او پوښتنه کوي دوی له تانه (ای محمده!) له (احکامو د) حیض څخه، ووايه (ای محمده! دوی ته) دا یوه پليتي ده، نو په څنگ (جدا) شی (له جماع د) ښځو (خپلو) په وخت د حیض کې، او مه نژدې کېږئ! (په جماع سره) دوی ته تر هغه پورې چې (ښې) پاکې شي.

تفسیر: «حیض» هغو وینو ته وايي چې له ښځو څخې د هغو له عادت سره سم بهیږي، په دې حالت کې مجامعت، لمونځ، روژه، طواف، د قرآن تلاوت، مسجد ته ننوتل ټول ناروا دي، خو هغه وینه چې بې له عادت څخه لیدل کېږي، هغه ناروغي ده، نو په دې ناروغي کې چې د فقهاوو په اصطلاح «استحاضه» وايي؛ دغه پاس ټول ممنوعه شيان راو دی، او د هغې وینې حال هسې دی لکه چې له کوم زخم یا پوزې یا رڼګ وهلو څخې وینه بهیږي.

یهودانو او مجوسیانو د «حیض» په وخت کې له ښځو سره ډوډۍ خوړل، او په یوه کور کې هستوګنه کول، او نور شيان هم ناجایز ګڼل، مګر نصرانیانو حتی د حائضاتو له مجامعت څخې هم ځانونه نه ژغورل (ساتل)، مسلمانانو په دې مورد کې له رسول اکرم صلی الله علیه وآله وصحبه وسلم څخه پوښتنه وکړه، نو دا آیت نازل شو، پیغمبر صلی الله علیه وسلم په ښکاره ډول سره فرمایلي دي چې: د «حیض» په حالت کې مجامعت حرام دی، لیکن له دوی سره خوړل، څښل، هستوګنه، ناسته ولاړه ټول روا دي، او د یهودانو افراط او د نصرانیانو تفريط دواړه مردود شول.

فَإِذَا تَطَهَّرْنَ فَأْتُوهُنَّ مِنْ حَيْثُ أَمَرَكُمُ اللَّهُ

نو هر کله چې ښې پاکې شوې دوی؛ نو راځئ دوی ته (په جماع سره) له هغه ځایه چې حکم کړی دی تاسې ته الله.

تفسیر: له هغه ځای څخه چې د مجامعت اجازه په کې ورکړې شوې ده، یعنې د مخ له خوا چې له هغه ځایه کوچنيان (بچي) زیږي، او بل ځای ته راتګ (یعنې لواطت) حرام دی.

إِنَّ اللَّهَ يُحِبُّ التَّوَّابِينَ وَيُحِبُّ الْمُتَطَهِّرِينَ

بېشکه چې الله خوښوي بیا بیا توبه ایستونکي (له ګناهونو څخه) او خوښوي ځان ساتونکي (له پليتيو څخه).

تفسیر: یعنې هغه کسان چې توبه کوي له هغې ګناه څخې چې له دوی څخې اتفاقاً صادره شوي وي؛ مثلاً د «حیض» په حالت کې د «وطي» مرتکب شوي وي، او هغه کسان چې له ناپاکی یعنې له ګناهونو او د «حیض» په حالت کې: له «وطي» او د نجسې موقعې له «وطي» څخې ځان ژغوري (بچ کوي).

نِسَاءُ لَكُمْ حَرَّتُ لَكُمْ فَأَنْوَاحِرُكُمْ أَنْ شِئْتُمْ

ښځې ستاسې ځای د کرلو (د نسل) ستاسې دي، نو راځئ ځای د کرلو خپلو ته (چې قُبُل دی) په هرې طریقي سره چې خوښه وشي ستاسې.

تفسیر: یهودانو د شا له لوري په روا ځای کې له ښځو سره مجامعت کول ممنوع ګڼل، او ویل به یې: «که څوک داسې مجامعت وکړي؛ هغه کوچنی (بچی) چې له هسې مجامعت څخې پیدا کېږي احوال (کوږ سترګی) (چپي) به وي»، کله چې ځمونږ پاک رسول الله صلی الله علیه وآله وصحبه وسلم څخې په دې مورد کې پوښتنه وشوه، نو دا آیت نازل شو، «یعنې ستاسې ښځې تاسو لره لکه ستاسو کښت (فصل) داسې دي، چې په دوی کې نطفه د تخم په شان او اولاد

د پیداوار غوندې دي، یعنې له هغه ځنې مقصد د نسل پاتې کېدل، او اولاد زېږېدل دي، نو تاسې واک (اختیار) لرئ چې: له خپلو ښځو سره د مخ له خوا، ناسته، یا ملاسته، یا ولاړه، یا په اړخ، یا د شا له لوري، د مخ په خوا په هر ډول مو چې زړه غواړي مجامعت وکړئ!، مګر دا خبره ضروري ده، چې تخم شیندل دې په هماغه خاصه موقع کې وي، چې له هغه څخه مولود موجودېږي، یعنې مجامعت دې هرومرو (خامخا) په فرج کې وشي!، او له لواطت څنې دی خامخا ځان وژغوري! (وساتي)، ځکه چې هغه ځای د مردارۍ او نجاست دی، د یهودانو دا خیال غلط دی چې: له هسې مجامعت څنې احوال «چپی» مولود موجودېږي».

وَقَدْ مَوَّلَا أَنْفُسَكُمْ

او په مخ کې ولېږئ تاسې! د پاره د ځانو خپلو (نیک عمل)!

تفسیر: یعنې صالحه اعمال تل د ځان لپاره کوئ! یا دا چې له «وطني» څنې مو ښایي صالح اولاد مطلوب وي، او یواځې نفساني حظ مو مقصود نه وي.

وَأَنْفُوا اللَّهَ وَاعْلَمُوا أَنَّكُمْ مَلَائِكَةُ اللَّهِ وَبَشِّرِ الْمُؤْمِنِينَ ﴿۱۰۰﴾ وَلَا تَجْعَلُوا اللَّهَ عُرْضَةً لِأَيْمَانِكُمْ أَنْ تَبَرُّوا وَتَتَّقُوا وَتُصْلِحُوا بَيْنَ النَّاسِ

او وپېږئ! له الله څخه او وپوهېږئ! چې بېشکه تاسې ملاقات کوونکي یئ له الله سره، او زیری ورکړه (ای محمده!) مؤمنانو ته (دجنت). او مه ګرځوئ! (نوم د) الله نښانه لپاره د قسمونو خپلو پر دې چې (نه) به نیکي کوئ، او (نه) به پرهېزګاري کوئ او (نه) به روغه کوئ په مینځ د خلقو کې.

تفسیر: یعنې د کوم ښه کار په نه کولو باندې په الله تعالی قسم یادوئ، مثلاً له خپلې مور او پلار سره به خبرې نه کوم، یا فقیرانو ته به خیر خیرات نه ورکوم، یا له هیچا سره به مصالحت یعنې روغه نه کوم، یعنې په هسې قسمو کې چې د پاک الله نوم د خرابو کارو وسیله ګرځوئ، نو وروسته له دې هسې قسمونه مه خورئ! که څوک بیا داسې قسمونه یادوي، نو د هغه ماتول، او «کفار» یې ورکول پرې واجېږي.

وَاللَّهُ سَمِيعٌ عَلِيمٌ ﴿۱۰۱﴾

او الله ښه اورېدونکی (د ټولو اقوالو) ښه عالم (پر ټولو اعمالو) دی.

تفسیر: یعنې هر څوک چې قسم یادوي الله تعالی یې اورې، که څوک د پاک الله د جلال او عظمت له وېرې له قسم خوړلو څخه ځان ساتي، نو (سمیع علیم الله) د هغه په نیت ښه عالم او ښه خبردار دی، ستاسې هیڅ یوه پټه او ښکاره خبره له الله تعالی څخه پټه نه ده، نو ځکه د زړه په نیت او د ژبې په خبرو او نورو کارونو کې ډېر زیات احتیاط په کار دی.

لَا يُؤَاخِذُكُمُ اللَّهُ بِاللَّغْوِ فِي أَيْمَانِكُمْ

نه نیسي الله تاسو لره په لغوه او بیهوده قسمونو ستاسو باندې.

تفسیر: لغو او چټي (بېکاره) قسم هغه دی: چې له خولې څنې سم له عادتو یا عرفه سره چټي پټي ووځي، او د زړه له کومي او په عمدي او ارادي ډول سره نه وي، له هسې قسم یادولو څنې نه په چا باندې «کفار» اوږي، او نه پرې ګناهګارېږي، هو! که څوک په قصد او ارادې سره د قسم الفاظ لکه «والله» «تالله» ووايي، او له دې قسم څنې یې یواځې تاکید مقصود وي، او قسم خوړل یې په زړه نه وي، نو پرې «کفار» اوږي، د «کفارې» بیان وروسته راځي.

وَلَكِنْ يَأْخُذْكُمْ بِمَا كَسَبَتْ قُلُوبُكُمْ

او لېکن نيسي (الله) تاسې په هغه (قسم) چې قصد کړی وي (د هغه) زړونو ستاسې (پس له حنثه).

تفسير: يعنې هغه قسم چې عمدي او په قصد سره وي، او په هغه کې زړه او ژبه سره بيخي يو شی وي؛ نو د هسې قسم په ماتولو باندې هر ورو (خامخا) «کفار» اوړي.

وَاللَّهُ غَفُورٌ حَلِيمٌ

او الله ښه مغفرت کوونکی (د خطیاتو) دی ښه تحمل کوونکی دی (په تاخیر د عقوبت لپاره د انابت).

تفسير: «غفور» يعنې مغفرت کوونکی دی، چې په لغو او چټي (بېکاره) قسمو باندې مؤاخذه نه کوي، او «حليم» دی چې په مؤاخذه کې تلوار نه کوي، ښايي چې بنده توبه وکړي.

لَّذِينَ يُؤْلُونَ مِنْ نِسَائِهِمْ تَرِيصَ أَرْبَعَةِ أَشْهُرٍ فَإِنْ فَاءُوا فَإِنَّ اللَّهَ غَفُورٌ رَحِيمٌ وَإِنْ عَزَمُوا الطَّلَاقَ فَإِنَّ اللَّهَ سَمِيعٌ عَلِيمٌ

دی هغو کسانو لره چې قسمونه کوي له (جماع د) ښځو خپلو نه (مطلقا يا تر څلورو میاشتو پورې) انتظار د څلورو میاشتو، نو که بیا رجوع وکړه دوی (او سره یو ځای شول) پس بېشکه چې الله ښه بخښونکی (د خطیاتو) پوره رحم کوونکی دی. او که قصد وکړ دوی د طلاق (او رجوع یې ونه کړه) پس بېشکه چې الله ښه اورېدونکی (د ټولو اقوالو) ښه عالم دی (پر ټولو احوالو).

تفسير: ایلاء قسم او سوگند خوړولو ته وايي، که څوک قسم وخورې چې خپلې ښځې ته به تر ټاکلې مودې نه نژدې کیرم، نو دا موده که له څلورو میاشتو کمه وه، نو ورته روا ده چې ددغې مودې تر پایه انتظار وکړي، او بیا وروسته ورسره جماع وکړي، په دغه موده کې ښځه حق نه لري چې د رجوع مطالبه ورڅخه وکړي، لکه چې دا صورت د رسول الله صلی الله علیه وسلم څخه بخاري شریف او صحیح مسلم کې ثابت دي.

او که دغه موده تر څلورو میاشتو زیاته وه، نو د څلورو میاشتو په پوره کېدو سره ښځې ته روا ده، چې له سړي څخه وغواړي چې یا ورته طلاق ورکړي، او یا ورته رجوع وکړي، نو د جمهورو مذهب دا دی چې تش د څلورو میاشتو په تېرېدو سره طلاق نه واقع کیږي، او بعض علما وايي چې په بائن طلاق سره طلاقيږي.

وَالْبَطْلَانُ يَتَرَيَصْنَ بِأَنْفُسِهِنَّ ثَلَاثَةَ قُرُوءٍ وَلَا يَحِلُّ لَهُنَّ أَنْ يَكْتُمْنَ مَا خَلَقَ اللَّهُ فِي أَرْحَامِهِنَّ إِنْ كُنَّ يُؤْمِنُ بِاللَّهِ وَالْيَوْمِ الْآخِرِ

او طلاقي کړې شوې ښځې دې انتظار کوي په ځانو خپلو (له نکاح نه تر) درېو حیضو (کاملو) پورې، او نه دي روا دوی لره چې پټوي به دوی هغه شی چې پیدا کړی دی الله په ارحامو د دوی کې (له ولده یا حیضه) که وي دوی چې ایمان لرونکي وي په الله او په ورځې آخرې (چې قیامت دی).

تفسیر: کله چې نارینه خپلې ښځې ته طلاق ورکړي، نو هغه ښځه له بل چا سره تر هغه پورې خپله نکاح نشي تړلې، خو چې درې «حیض» یې پوره نشي، دا د دې لپاره که چېرې حامله وي، حمل به یې ښکاره شي، او د یوه اولاد، به د بل چا نه شي، نو ځکه پر ښځې باندې فرض دي چې هر هغه شی چې د هغې په گېډه کې وي؛ هغه ښکاره کړي، حمل وي، او که حیض وي، او دې مودې ته په شرع کې «عدت» وایي.

فائده: دلته له مطلقاتو څخې خاص هغه ښځې مراد دي، چې هغوی ته له نکاح څخه وروسته د صحبت (مجامعت) یا «شرعي خلوت» نوبت ورسېدلی وي، او دې ښځو ته «حیض» هم ورځي، پر هغې ښځې باندې چې ورسره مجامعت یا «صحیح خلوت» نه وي شوی، وروسته له طلاقه یې «عدت» نشته، او هغه ښځه چې یې نه حائضه کیږي، مثلاً وږه یا داسې بودی او زړه وي چې له وینې پاکه وي، یا حامله وي، نو په دوه وو وړاندنیو (اولنو) صورتونو کې؛ د دوی د عدت موده درې میاشتې ده، او د اولاد لرونکې (حاملې) عدت، د هغې د اولاد زېږول (د حمل وضعه) ده، هغه ښځه چې خپلواکه (آزاده) نه وي، بلکه وینځه وي، که حائضه کیږي؛ نو د هغې د عدت موده دوه حیضه دي، که نه حائضه کیږي، نو د صغارت او کبارت په صورت کې د هغې عدت یوه نیمه میاشته ده، او په هغه صورت کې چې حامله وي، نو د اولاد زېږول (د حمل وضعه) ده، دا تفصیلات له نورو آیتونو او احادیثو څخه ثابت شوي دي.

وَبُعُولَتُهُنَّ أَحَقُّ بِرَدِّهِنَّ فِي ذَلِكَ إِنْ أَرَادُوا إِصْلَاحًا

او میړونه (خاوندان) د دوی ښه لائق (حقدار) دي په بیا کولو د ددې ښځو په دې موده کې که اراده لري دوی د جوړښت (په خپلو منځو کې).

تفسیر: یعنې که نارینه د عدت په موده کې وغواړي چې هغه ښځه بهر ته ځان ته وگرځوي؛ کولی شي، که څه هم د هغې ښځې خوښه نه وي، خو ښایي چې په دې گډځولو کې مقصود ښه سلوک او اصلاح وي، او ښځه ونه رېږوي، او ویې نه وېروي، او په دې یې نه مجبوره وي چې خپل «مهر» ورپرېږدي، چې دا ټول ظلم او تېری دی، که داسې کوي گناهگارېږي، که څه هم رجعت یې صحیح دی.

وَأَلَهُنَّ مِثْلُ الَّذِي عَلَيْهِنَّ بِالْمَعْرُوفِ وَلِلرِّجَالِ عَلَيْهِنَّ دَرَجَةٌ

او شته دي ښځو لره (حقوق په میړونو (خاوندانو) باندې) په شان د هغو (حقوقو) چې په دوی دي (د خاوندانو) په معروف (ښه وجه) سره، او شته نارینه وو لره په دې ښځو باندې بهتروالی (فضیلت).

تفسیر: یعنې دا امر خو حق دی، همغسې چې د نارینه وو حقوق پر ښځو باندې دي، همغه شانې د ښځو حقوق په نارینه وو باندې هم دي، چې سم له اصولو سره د هغو حقوقو په ځای راوړل؛ پر دواړو باندې ضروري دي، نو اوس نارینه لره ښایي چې له خپلې ښځې سره په هیڅ ډول (طریقه) بده گذاره او خراب سلوک ونه کړي، بلکه د ښځې هر راز حق تلفي ممنوعه ده، مگر دا یو فضیلت او فوقیت نارینه پر ښځو باندې لري، چې د رجعت واک او اختیار خامخا نارینه لره دی.

وَاللَّهُ عَزِيزٌ حَكِيمٌ

او الله ښه غالب (د احکامو په انفاذ) او د حکمت والا دی.

الطَّلَاقُ مَرَّتَيْنِ فَمَا سَاكَ بِمَعْرُوفٍ أَوْ تَسْرِيَةٍ بِأَحْسَنِ

(رجعي) طلاق دوه کرته دی، نو بیا ساتنه (د ښځو) ده (په رجوع سره) په معروف (ښه وجه) سره، یا پر ښودل دي (ددې ښځو) په ښه وجه سره.

تفسیر: پخوا له اسلام څخه داسې دود (رواج) او دستور وو، چې لس شل ځلې هر څومره چې د نارینه زړه غوښته، خپلې ښځې ته به یې طلاق ورکاوه، مگر پخوا د عدت له ختمېدلو څخه به یې بیا رجعت ورته کاوه، او بیا به یې طلاق کوله، او په دې ډول ځینو نارینه وو خپلو ښځو ته زیات تکلیف او زحمت ورپېښاوه، نو بیا پر دې دا آیت نازل شو، هغه طلاق چې رجعت په کې کیدی شي، ټول سره دوه ځلې دی، چې په هغه کې نارینه واکمن دي چې د «عدت» په شپو کې بهر ته له سره رجعت وکړي، یا یې په ښه ډول سره خوشې کړي، وروسته د «عدت» له تېرېدلو څخه «رجعت» نه پاتې کیږي، هو! که دوی دواړه بیا سره خوښ وو، بیا نکاح تړلی شي، او که درې طلاقه ورکړي، نو بیا سره له خوښې هم دوی نکاح نشي سره تړلی، تر څو چې هغه ښځه بل مېړه (خاوند) ونه کړي، او له هغه سره جماع او خلوت ونه کړي.

فائده: له «امساك بمعروف» او له «تسريح باحسان» څخه دا غرض دی چې که رجعت کوي نو ښايي چې د موافقت او حسن معاشرت لپاره وي، او د ښځې بند ساتل او رېږول (ازارول) مقصود نه وي، لکه چې د دوی په منځ کې دستور وو، که نه په سهولت او ښه ډول سره دې پرېږدي.

وَلَا يَحِلُّ لَكُمْ أَنْ تَأْخُذُوا مِمَّا آتَيْتُمُوهُنَّ شَيْئًا إِلَّا أَنْ يَخَافَا أَلَّا يُقِيمَا حُدُودَ اللَّهِ

او روا نه دي تاسو ته (ای خاوندانو) چې واخلئ تاسې له هغه مال څخه چې ورکړی وي تاسې دوی ته (په «مهر» کې) هیڅ شی، مگر که وپریږي دوی (یعنې مېړه «خاوند» او زوجه) چې وبه نشي ساتلی دوی دواړه احکام د الله.

تفسیر: یعنې نارینه وولړه داروا نه ده؛ چې له ښځو څخې د طلاق په بدل کې هغه مهر بهر ته واخلې چې ورکړی یې دی، هو! دا هلته روا دی چې څه ناچاري وي، او په هیڅ ډول د دوی په منځ کې موافقت سره رانشي، او دوی له دې خبرې ځنې وپریږي، چې د مخالفت له شته د الله تعالی په احکامو باندې ټینګ نه شي پاتې کېدی، او په ښه ډول یو له بله سره معاشرت او ژوندون نشي کولی، او د نارینه له جانب د زوجې د حقوقو په ادا کې څه تېری او قصور هم نه وي، که نه دهغه مال اخیستل نارینه لره ناروا او حرام دي.

فَإِنْ خِفْتُمْ أَلَّا يُقِيمَا حُدُودَ اللَّهِ فَلَا جُنَاحَ عَلَيْهِمَا فِيمَا افْتَدَتْ بِهِ

پس که وپریږئ تاسې چې وبه نشي ساتلی دوی (دواړه) حکمونه د الله (په زوجیه وو امورو کې) نو نشته هیڅ ګناه په دوی دواړو باندې په هغه شي کې چې فدیه ورکړي په هغه سره (دا ښځه او ځان خلاص کړي).

تفسیر: یعنې ای مسلمانانو! که تاسې له دې نه وپریږئ چې د نارینه او ښځې په منځ کې داسې جګړې او مخالفتونه دي؛ چې د هغوی په ژوندون کې موافقت نه سره راځي، نو په دې صورت کې په دوی باندې څه ګناه نشته، چې ښځه څه مال ورکړي، او خپل ځان د هغه د نکاح له قیده جدا کړي، او نارینه د هغې مال واخلې، دېته «خلع» وايي، کله چې د ضرورت په حالت کې د مېړه (خاوند) او د زوجې لپاره «خلع» روا شول، نو ټولو مسلمانانو ته ښايي چې په دې کې سعي وکړي.

فائده: يوه ښځه رسول اکرم صلی الله عليه وسلم حضور ته حاضره شوه، او ويې ويل: چې زه له خپل مېړه (خاوند) څخه خفه يم، او نه غواړم چې د هغه سره واوسم، رسول الله صلی الله عليه وسلم چې د دې موضوع تحقيق وفرمايه، هغې ښځې وويل چې: مېړه (خاوند) مې نه زما د حقوقو په ادا کولو کې کمي کوي، او نه زه د هغه په اخلاقو او ديانت باندې څه اعتراض لرم، خو زما هغه طبعاً بدې شي، رسول اکرم صلی الله عليه وسلم له هغې ښځې ځنې «مهر» بېرته واخيست، او مېړه ته يې ورکړ چې طلاقه يې کړه، نو په دې مناسبت دا آيت نازل شو.

تِلْكَ حُدُودُ اللَّهِ فَلَا تَعْتَدُوهَا ۚ وَمَنْ يَتَعَدَّ حُدُودَ اللَّهِ فَأُولَٰئِكَ هُمُ الظَّالِمُونَ ﴿٢٧﴾

دا (ذکر شوي احکام) حدود د الله دي، نو تاسې مه تېر پرې! له حدودو د الله، او هر (هغه) څوک چې تېر پرې له حدودو د الله نه، نو دغه کسان هم دوی دي ظالمان.

تفسير: يعنې دا ټول مذکورہ احکام: طلاق، رجعت، خلع، حدود او قواعد دي، د پاک الله مقررہ اصول دي، نو د هغو تعميل او پابندي ډیرہ ضروري ده، او بنایي چی هیڅ یو قسم مخالفت تغیر او کوتاهی په هغه کی ونه کړه شي !

فَإِنْ طَلَّقَهَا فَلَا تَحِلُّ لَهُ مِنْ بَعْدُ حَتَّى تَنْكِحَ زَوْجًا غَيْرَهُ فَإِنْ طَلَّقَهَا فَلَا جُنَاحَ عَلَيْهِمَا أَنْ يَتَرَاجَعَا إِنْ ظَنَّا أَنْ يُقِيمَا حُدُودَ اللَّهِ وَتِلْكَ حُدُودُ اللَّهِ يُبَيِّنُهَا لِقَوْمٍ يَعْلَمُونَ ﴿٣٣﴾

نو (وروسته له دې دوو طلاقو څخه) که بیا یې طلاقه کړه دا ښځه (درېم ځلې) پس بیا حلاله نه ده (دا ښځه) ده لره پس (له دې نه)، تر هغه پورې چې په نکاح واخلي دا ښځه مېړه (خاوند) بل پرته له ده نه، نو که طلاقه کړه دوهم مېړه (هم) دا ښځه (او عدت یې تېر شو) پس نشته هیڅ ګناه په دغو دواړو ښځه او لومړني مېړه، چې بیا سره رجوع وکړي دواړه، که ګمان وي ددې خاوند او ښځې په دې چې قائم به کړي دوی احکام د الله (او په ځای به یې کړي)، او دا (ذکر شوي احکام) حکمونه د الله دي چې بیانوي یې (دهغه) قوم لپاره چې پرې پوهیږي (او په مقتضی دعلم عمل کوي).

تفسير: يعنې که مېړه (خاوند) خپلې ښځې ته درېم ځلې «طلاق» ورکړي، نو بيا به هغه ښځه ده ته هيڅ نه روا کيږي، ترڅو هغه ښځه له بل کوم سړي سره خپله نکاح ونه کړي، او هغه بل خاوند له دې سره صحبت (جماع) ونه کړي، او بيا پخپله خوښه سره «طلاق» ور نکړي، او د هغه دويم مېړه عدت هم پوره نشي، وروسته له دې نه چې د «فقهاوو» په اصطلاح ورته «حلاله» وايي د هغه لومړني خاوند سره دويمه نکاح هلته تړل کيږي، چې د پاک الله د احکامو د ساتلو فکر له دوی سره وي، يعنې هر يو د بل حقوق په ښه شان سره وساتي، او پخپلو نفسونو باندې په ښه شان سره اعتماد او اطمینان ولري، که نه خامخا بيا د دوی په منځ کې جنگ جنجال او شور ماشور پېښيږي، او بيا د حقوقو اتلاف ته نوبت رسيږي، او په گناه کې اخته کيږي، حال دا چې د نکاح اساس په محبت، مينه، الفت او ښه ژوندون د نکاح غرض او غايه ده، اګر که د صحت شرط يې نه دی.

وَإِذَا طَلَقْتُمُ النِّسَاءَ فَلَعْنَ أَجْلُهُنَّ فَمَا يَسْكُوهُنَّ بِمَعْرُوفٍ أَوْ سِرِّحُوهُنَّ بِمَعْرُوفٍ وَلَا تَسْكُوهُنَّ ضَرَارًا لِّلْعِتْدَاءِ ۚ

او کله چې طلاقې کړې تاسې ښځې پس ورسیدی دوی (آخر د) عدت خپل ته (یعنې چې د عدت ختمېدلو ته نژدې شی) نو وساتئ! دوی په ښه ډول سره (یعنې رجوع ورته وکړئ!) یا

خوشې کړئ! دوی په معروف (ښه ډول سره) او مه ساتئ تاسو! دا ښځې (په رجعت سره) لپاره د ضرر رسولو له جهته ددې چې (پر دوی باندې) تېری وکړئ!.

تفسیر: یعنې د عدت تر ختمېدلو پورې مېړه (خاوند) واکمن او مختار دی، چې له هغې ښځې سره بیا موافقت او اتحاد وکړي، او رجوع ورته وکړي، یا یې په خوشې او خوشالي سره بیخي پرېږدي، دا هیڅکله ورته روا نه ده چې په بند کې یې وساتي، او د رېږولو (ازارولو) لامله بیا رجوع ورته وکړي، لکه چې ځینو سړیو همداسې کول.

وَمَنْ يَفْعَلْ ذَلِكَ فَقَدْ ظَلَمَ نَفْسَهُ، وَلَا تَتَّخِذْ أَلِيَّتَ اللَّهِ هُزُؤًا وَادْكُرُوا نِعْمَتَ اللَّهِ عَلَيْكُمْ وَمَا أَنْزَلَ عَلَيْكُمْ مِنَ الْكِتَابِ وَالْحِكْمَةِ يَعِظُكُمْ بِهِ وَاتَّقُوا اللَّهَ وَاعْلَمُوا أَنَّ اللَّهَ بِكُلِّ شَيْءٍ عَلِيمٌ ﴿٧٧﴾

او هر څوک چې وکړي داسې کار نو په تحقیق سره ظلم یې وکړ په ځان خپل، او مه ګرځوئ! آیاتونه د الله (داسې چې په اعراض او تهاون سره) مسخرې (پرې وکړئ!) او یاد کړئ! نعمت د الله (چې اسلام دی) په تاسې باندې، او (یاد کړئ!) هغه چې نازل کړی دی (الله) په تاسې باندې چې کتاب دی او حکمت (سنت د رسول الله صلی الله علیه وسلم) دی، چې پند در کوي الله تاسې ته په هغو (نازل شوو احکامو) سره، او وویرېږئ! له الله نه او پوه شئ! تاسې چې بېشکه الله په هر شي باندې ښه پوه دی.

تفسیر: په نکاح، طلاق، ایلاء، خلع، رجعت، حلاله او نورو کې لوی لوی حکمتونه او مصلحتونه دي، په دوی کې پلمې (تدبیرونه) او بهانې کول، او د یهوده او چټي اغراضو لامله مداخله کول؛ داسې دي لکه چې څوک د پاک الله جل وعلی شأنه په احکامو باندې مسخرې او ټوقې کوي (نعوذ بالله من ذلک)! مثلاً چې څوک رجعت وکړي، او مقصود یې داسې وي، چې ښځه ورپرېوي (تکلیف کړي)، نو پاک الله ته داسې خبرې او ارادې ټولې ښکاره دي، او له داسې پلمو (فریبونو) څنې پرته له ضرره بل کوم شی په لاس نه ورځي.

وَإِذَا طَلَّقْتُمُ النِّسَاءَ فَلَمْ يَكُنْ لَكُمْ رِجْعٌ فَإِنْ أَجَلْتُمُنَّ فَلَا تَعْضُلُوهُنَّ أَنْ يَنْكِحْنَ أَزْوَاجَهُنَّ إِذَا تَرَاضُوا بَيْنَهُنَّ بِالْمَعْرُوفِ ۖ

او هر کله چې طلاقې کړئ تاسې ښځې، پس ورسېدې دوی ټاکلې (مقررې) مودې خپلې ته (په دې شانې چې عدت یې تېر شي) نو مه منع کوئ تاسې دوی! له دې نه چې په نکاح واخلي دوی مېړونه خپل کله چې دوی سره خوښ وي په خپلو منځو کې په معروف (سم له دستور) سره.

تفسیر: یوې ښځې ته د دې خاوند یو یا دوه طلاقه ورکړل، او بیا یې «عدت» کې «رجعت» هم ورته ونه کړ، کله چې د دې ښځې د عدت موده ختمه شوه، نو د نورو غوښتونکو په منځ کې د دې مخطوبې ښځې هغه پخوانۍ مېړه هم د خپلې نکاح پیغام ورولېږه، ښځه هم په دې خبره باندې خوښه وه، مګر د دې ښځې ورور ته قهر ورغی، او دا نکاح یې معطله کړه، په دې خبره باندې دا حکم نازل شو، چې ښايي د ښځې خوشالي او هوسايي (آرام) تر نظر لاندې ونیوله شي!، او لازم دي چې هغې له خوښې سره سم نکاح وتړله شي!، او نه ښايي چې د کوم بل چا خیال او ناخوښي پکې مداخله وکړي، دا خطاب عام دی، او ټولو هغو کسانو لره شامل دی، چې د ښځو د نکاح مخه نیسي، عام له دې نه چې دا منع کوونکی همغه لومړنی خاوند وي، چې دې ښځې ته یې طلاق ورکړی دی، او اوس د ښځې مخه نیسي چې له بل چا سره نکاح ونه تړي، یا د دې ښځې کوم ولي او وارث وي، چې دا ښځه نه پرېږدي چې همغه خپل پخوانۍ مېړه

يا بل کوم خاوند وکړي، خو ددې مقصد دا نه دی چې د ولي له اجازې پرته نکاح کولی شي، ځکه چې د ولي اجازه په نکاح کې شرط ده، لکه چې په صحیحو احادیثو کې د رسول الله صلی الله علیه وسلم څخه ثابت دي.

ذَٰلِكَ يُوعَظُ بِهِ مَنْ كَانَ مِنْكُمْ يُؤْمِنُ بِاللَّهِ وَالْيَوْمِ الْآخِرِ

دا (حکم د نه منع کولو) پند ورکاوه کيږي، په ده سره هغه چاته چې وي دی له تاسې نه؛ چې ایمان لري په الله او په ورځې آخرې باندې.

تفسیر: یعنې له هغه حکمه چې مذکور شو ایماندارو ته پند ورکاوه شي، ځکه چې له دې پند څخه هم دوی ګټه اخلي، او که نه دا پند ورکول د ټولو خلقو لپاره دی، او په هغه کې د هیڅا څه خصوصیت نشته، او د مؤمنانو له اختصاص څخه ضمناً نورو ته تهدید او دهغو تحقیر هم ترې څرګندېږي.

ذَٰلِكُمْ أَزْكَ لَكُمْ وَأَظْهَرُ وَاللَّهُ يَعْلَمُ وَأَنْتُمْ لَا تَعْلَمُونَ ﴿۱۲۲﴾

دا (د منع او ضرر ترک) ډیر غوره دی تاسې (او دوی) ته، او ښه پاکیزه دی، او الله عالم دی (پر هر شي) او تاسې نه پوهېږئ (په خپل خیر هم).

تفسیر: یعنې د هغې ښځې په نه ستولو (واپس کولو) له نکاح ځنې او د هغې ښځې په نکاح کې داسې ښځګنه (فائده) او پاکیزګي ده چې د نکاح په ممانعت کې هغه هیڅ کله نشته، کله چې ښځه خپل لمړني مېړ ته راغې وي، نو ښايي چې له هغه سره یې نکاح وتړله شي، ځکه په دې نکاح کې هسې ښځګنه او پاکیزګي ده چې د بل چا په نکاح کې داسې ښځګنه هیڅ نشته، الله تعالی ته د هغوی د زړه خبرې او راتلونکې ګټې او تاوان داسې ښه معلوم دی، چې تاسې پرې نه پوهېږئ.

وَالْوَالِدَاتُ يُرْضِعْنَ أَوْلَادَهُنَّ حَوْلَيْنِ كَامِلَيْنِ لِمَنْ أَرَادَ أَنْ يُتِمَّ الرَّضَاعَةَ

او میندې (مورګانې) دې شودې (بې) ورکوي اولاد خپل ته دوه کاله پوره، دا (حکم) هغه چا لره دی چې اراده لري د دې چې پوره کړي (نېټه د) تي ورکولو.

تفسیر: یعنې په میندو باندې حکم دي چې خپل اولاد ته دې تر دوو کلو پورې شودې ورکړي!، او دا موده هغه چا لره ده چې مور او پلار یې وغواړي؛ چې هغه موده پوره کړي، که نه په دې موده کې لږوالی هم روا دی، لکه چې په وروستني آیت کې راځي، او په دې حکم کې هغه میندې هم داخلې دي، چې د هغوی نکاح باقي وي، یا طلاقې شوې وي، او یا د هغوی د «عدت» موده تېره وي، هو! دومره فرق شته چې په هر حال مېړه (خاوند) به نفقه او کالي (جامې) منکو چې ته او معتدې ته ورکوي، عام له دې نه چې ښځه هغه مولود ته شودې ورکوي، یا یې نه ورکوي، او کله یې چې «عدت» ختم شو، نو بیا به نفقه او کالي (جامې) د شودو ورکولو لامله ورکوي، او له آیت ځنې دا معلومه شوه چې د شودو ورکولو د مودې انتهاء پوره دوه کاله ده، چې ښايي هغه موده په مور یا په بله کومه ښځه باندې پوره شي!، او پلار هم په هم دغو دوو کلونو کې مجبور دی چې د خپل وړوګي د شودو اجرت اداء کړي!، او دا ترېنه معلومېږي چې د شودو ورکولو موده له دوه کلونو ځنې زیاته نه ده.

وَعَلَى الْمَوْلُودِ لَهُ رِزْقُهُنَّ وَكِسْوَتُهُنَّ بِالْمَعْرُوفِ لَا تُكَلَّفُ نَفْسٌ إِلَّا وُسْعَهَا لَا تُضَارُّ وَالِدَةُ الْبَوْلِهَا وَلَا الْمَوْلُودُ لَهُ بَوْلًا

او ده پر هغه چا باندې چې بچي زیږول شوی دی ورته (یعنې پلار)، روزي د دوی (یعنې د میندو) او کالي (جامې) د دوی (یعنې د میندو) په معروف (سم له دستور) سره، او زور نشي کولی په

هیڅ نفس باندې مګر په اندازه د توان د ده سره، نه دې ضرر رساوه کيږي مور ته په سبب د ولد ددې سره، او نه (دې ضرر رساوه شي) پلار ددې ولد ته په سبب د ولد د ده سره.

تفسیر: یعنې پلار ته ښایي چې د وړوګي مور ته ډوډۍ او کالي (کپړې) په هر حال کې ورکړي! په اول صورت کې ددې لامله چې هغه د ده په نکاح کې ده، او په دویم صورت کې د دې لپاره چې په «عدت» کې ده، او په درېم صورت د شودو ورکولو اجرت په ده باندې کیږي، او نه ښایي چې د وړوګي مور او پلار یو بل ته د هغه وړوګي لامله څه رېر (آزار) او تکلیف ورکړي، مثلاً مور ته لازم نه دي چې بې سببه له شودو ورکولو څخه مخ واړوي، یا پلار بې سببه وړوګی له مور څخه جلا (جدا) کړي، او د بلې کومې ښځې په شودو یې وروزي، یا د هغه د مور په نفقه او پوښاک کې څه تنګي وکړي.

وَعَلَى الْوَارِثِ مِثْلُ ذَلِكَ

او شته په وارث (د پلار) باندې په شان د هغه (نفقه چې په پلار وه).

تفسیر: یعنې که پلار مړ شي، نو په وړوګي او د وړوګي په وارثانو باندې هم دا خبره لازمه ده چې د شودو رودلو په موده کې د هغه مور ته د ډوډۍ او کاليو (جامو) مصارف ورکړي، او هیڅ څه تکلیف ورته ونه رسوي!، او له وارث ځنې هغه وارث مراد دی چې محرم هم وي.

فَإِنْ أَرَادَا فِصَالًا عَنْ تَرَاضٍ مِنْهُمَا وَتَشَاوُرٍ فَلَا جُنَاحَ عَلَيْهِمَا

نو که غواړي دوی دواړه (مور او پلار) بېلول (دماشوم له تي ځنې پخوا له دوه کلونو څخه) په خوښۍ سره چې وي له دوی دواړو نه او په مشورې (د دواړو سره) پس نشته هیڅ ګناه پر دوی باندې (په دې کې).

تفسیر: یعنې که مور او پلار د کوم مصلحت له امله د دوه کلونو په منځ کې له مشورې او رضامندی څخه وروسته؛ وړوګی له تي بېلوي، او شودې نه ورکوي، نو پکې څه ګناه نشته، مثلاً چې د مور شودې ښې نه وي.

وَلِنْ أَرَدْتُمْ أَنْ تَسْرِعُوا أَوْلَادَكُمْ فَلَا جُنَاحَ عَلَيْكُمْ إِذَا سَأَلْتُمْ عَنْهُمْ بِالْمَعْرُوفِ

او که قصد وکړئ تاسې چې دايي ونیسئ! (بله ښځه لپاره) د تي ورکولو اولاد خپل ته؛ نو نشته هیڅ ګناه پر تاسې باندې کله چې وسپارئ تاسې هغه شی چې قصد د ورکولو کړي وي تاسې دوی ته په معروف (سم له دستور) سره.

تفسیر: یعنې ای نارینه وو! که تاسې د کوم مصلحت او ضرورت لامله علاوه له مور د بلې کومې ښځې په شودو باندې خپل وړوګی وروزی (وپالئ) نو په دې کې هم څه ګناه نشته، مګر داسې نه چې د مور له برخې او حق ځنې کوم شی کم شي، بلکه سم له دود (رواج) او دستور سره د کوم شي ورکول چې مور لره وي؛ هغه پوره ورکړئ! او دا مطلب هم کېدی شي چې د دايي حق پوره ورکړئ!.

وَاتَّقُوا اللَّهَ وَاعْلَمُوا أَنَّ اللَّهَ بِمَا تَعْمَلُونَ بَصِيرٌ ۝ وَالَّذِينَ يَتَوَقَّوْنَ مِنْكُمْ وَيَذَرُونَ أَزْوَاجًا لَا تَرَبُّصْنَ بِأَنْفُسِهِنَّ أَرْبَعَةَ أَشْهُرٍ وَعَشْرًا

او ووېرېئ! له الله، او پوه شئ! چې بېشکه الله په هغو شيانو چې کوئ یې تاسې ښه لیدونکی

دی. او هغه کسان چې مړه شي له تاسې نه او پرېږدي دوی ښځې؛ انتظار دې کوي دا ښځې (د نکاح کولو څخه) په ځانو خپلو څلور میاشتې او لس (ورځې).

تفسیر: پخوا له دې نه دا خبره تېره شوه چې د طلاق په عدت کې د درې حیضونو انتظار دی وکړی شي!، اوس فرمایي چې د مړه په عدت کې دې د څلورو میاشتو او لسو ورځو انتظار وباسي!، په دې موده کې که دا خبره ښکاره شوه، چې هغه ښځه حامله نه ده، نو له بل چا سره د نکاح تر لږو اجازه ورته شته، که نه وروسته د اولاد زېږولو څخه ورته اجازه ده؟، ددې تشریح به د «الطلاق» په سورت کې راشي، په حقیقت کې درې حیضه یا د څلورو میاشتو او لسو ورځو انتظار د حمل د ښکاره کېدلو لپاره ټاکلی شوی دی، (او د وینځې عدت د اصیلې نیمايي دی).

وَإِذَا بَلَغْنَ أَجَلَهُنَّ فَلَا جُنَاحَ عَلَيْكُمْ فِيمَا فَعَلْنَ فِي أَنْفُسِهِنَّ بِالْمَعْرُوفِ

نو کله چې ورسېږي دوی مودې د عدت خپل ته، پس نشته هیڅ ګناه پر تاسې باندې په هغه کار کې چې کوي یې دا ښځې په (حق د) نفسونو خپلو کې په ښه توګه (سم له شرعي اصولو) سره.

تفسیر: کله چې کونډې ښځې خپل عدت پوره کړي، یعنې غیر حامله ښځه څلور میاشتې او لس ورځې، او حامله ښځه د اولاد تر راوړلو پورې معطله شوه، نو بیا دوی ته د شریعت له احکامو سره سم له بل چا سره د نکاح تر لږو اجازه شته، او نه پرې ګناهګار یږي، زینت، عطر وهل، او د خوشبویۍ استعمالول ټول ورته جائز دي.

وَاللَّهُ بِمَا تَعْمَلُونَ خَبِيرٌ ۝ وَلَا جُنَاحَ عَلَيْكُمْ فِيمَا عَرَّضْتُم بِهِ مِنْ خُطْبَةِ النِّسَاءِ أَوْ أَكْنَنْتُمْ فِي أَنْفُسِكُمْ ۖ عَلِمَ اللَّهُ أَنَّكُمْ سَتَذْكُرُونَهُنَّ وَلَكِنْ لَا تَأْخُذُوا بِهِنَّ سَرًّا إِلَّا أَنْ تَقُولُوا قَوْلًا مَعْرُوفًا ۚ وَلَا تَعْرُضُوا عَقْدَةً
النِّكَاحِ حَتَّى يَبْلُغَ الْكِتَابُ أَجَلَهُ

او الله په هغو شیانو چې کوئ (یې) ښه خبردار دی (نو جزا به پرې در کړي). او نشته هیڅ ګناه په تاسې باندې په هغه (کار) کې چې اشاره کوئ تاسې په هغه سره، چې غوښتل (دهغو) ښځو دې (چې په عدت کې وي) یا (یې) پټ ساتئ په زړونو خپلو کې، معلوم دی الله ته چې بېشکه تاسې ژر به یاد کړئ په غوښتلو سره د نکاح دا ښځې، ولیکن وعده مه کوئ! له دوی سره (د نکاح) په پټه مګر (همدا) چې ووايئ تاسې ویل ښه! (نېک له شریعت او رواج سره سم) او مه کوئ قصد (د تر لږو) د غوټې د نکاح (د دوی) تر هغه پورې چې ورسېږي ټاکلی (مقرر) عدت انتها د نېټې خپلې ته.

تفسیر: ددې آیت خلاصه داده: کله چې ښځه د خپل مېړه (خاوند) له نکاح څخې جلا شوه، نو تر هغه پورې چې د دې «عدت» پوره شوی نه دی، بل چا ته دا خبره جائزه نه ده، چې له هغې سره خپله نکاح وتړي، یا صافه وعده له هغې څخې واخلي، یا په ښکاره ډول سره پیغام ورولیږي، لیکن که په زړه کې نیت وکړي، چې وروسته له عدته به له هغې سره خپله نکاح وتړم، یا په اشاره سره خپل مطلب ورواړوي، چې بل څوک له ده نه وړاندې پیغام ورونه لیري، کله چې هغې ښځې ته واوروي چې: «ستا غوندې مېرمنې ته قدر او عزت هر څوک ساتي، یا زه غواړم چې له کومې پتمنې (غیرتې) مېرمنې سره خپله نکاح وتړم» نو دی په هسې خبرو باندې هیڅ نه ګناهګار یږي، مګر صاف او ښکاره پیغام هیڅکله باید ورونه لیري.

وَأَعْلَمُوا أَنَّ اللَّهَ يَعْلَمُ مَا فِي أَنْفُسِكُمْ فَاحْذَرُوهُ وَأَعْلَمُوا أَنَّ اللَّهَ غَفُورٌ حَلِيمٌ ﴿١٢٥﴾

او پوه شئ تاسې! چې بېشکه الله معلوم دی ده ته هغه څه چې په زړونو ستاسې کې دي، نو ووبرېږئ! له ده نه (او د نا مشروع شي قصد مه کوئ!) او پوه شئ تاسې! چې بېشکه الله ښه بخښونکی (د خطیاتو) ډېر تحمل والا دی (د عقوبت په تأخیر لپاره د انابت).

لَا جُنَاحَ عَلَيْكُمْ إِنْ طَلَقْتُمُ النِّسَاءَ مَا لَمْ تَمْسُوهُنَّ أَوْ نَفَرَ صُحُورَهُنَّ فَرِيضَةً وَمَتَّعُوهُنَّ عَلَى الْمُؤَسَّعِ قَدَرُهُ وَعَلَى الْمُقْتَرِ قَدَرُهُ مَتَاعًا بِالْمَعْرُوفِ حَقًّا عَلَى الْمُحْسِنِينَ ﴿١٢٦﴾

نشته هیڅ تکلیف (ګناه) په تاسې باندې که طلاقې کړئ تاسې ښځې (خپلې) تر څو چې صحیح خلوت مو نه وي کړې له دوی سره، او مقرر کړی مو (نه) وي له پاره د دوی ټاکلی مهر، او څه خرڅ ورکړئ! دوی ته (واجب) دی پر غني (مېړه) باندې په اندازه (د توان) د ده، او (شته) په فقیر (مېړه) په اندازه (د توان) د ده، خرڅ چې په معروف (سم له اصولو) سره وي، حق (لازم) دی په نیکی کوونکو (مسلمانانو) باندې.

تفسیر: که د نکاح تر لږو په وخت کې د مهر ذکر ونشو، او بې د مهر له ټاکلو ځنې نکاح وتړله شوه، نو دا نکاح صحیح او روا ده، او مهر به وروسته له نکاح څخه مقررېږي، لیکن په دې صورت کې که پخوا له صحیح خلوت نه او لاس ورغځولو او مجامعت څخه مېړه طلاق ورکړي، نو څه مهر پرې نشته، خو په مېړه باندې لازم دي چې له خپله طرفه هغې ښځې ته څه شی ورکړي، هغه دا چې لږ تر لږه درې کالي (جامې)، کمیس، پرتوګ، او ټکری دی سم له خپله حاله سره په ډېره خوښی او خوشالی سره ورکړي!.

وَإِنْ طَلَقْتُمُوهُنَّ مِنْ قَبْلِ أَنْ تَمْسُوهُنَّ وَقَدْ فَرَضْتُمْ لَهُنَّ فَرِيضَةً فَنِصْفُ مَا فَرَضْتُمْ إِلَّا أَنْ يَعْفُونَ أَوْ يَعْفُوا الَّذِي بِيَدِهِ عُقْدَةُ النِّكَاحِ وَأَنْ تَعْفُوا أَقْرَبُ لِلتَّقْوَى وَلَا تَنْسُوا الْفَضْلَ بَيْنَكُمْ إِنَّ اللَّهَ بِمَا تَعْمَلُونَ بَصِيرٌ ﴿١٢٧﴾

او که طلاقې کړئ تاسې دوی (یعنې ښځې) پخوا له مسه کولو د دوی (یعنې د ښځو) او په تحقیق سره ټاکلی مو وو لپاره د دوی مهر، نو (لازم) دي (په تاسې باندې) نیمايي د هغه څه چې ټاکلي مو وي، مګر که عفو وکړي دا ښځې (چې ټول مېړه ته ورپرېږدي) یا عفو وکړي هغه سړی (مېړه) چې په لاس د ده کې ده غوټه د نکاح (چې کامل مهر ورکړي)، او دا چې عفو وکړئ تاسې (ای ښځو او مړونو دغه عفو) ډېره نږدې ده پر هېزګاری ته، او مه هېرئ تاسې فضل (احسان کول) په خپلو منځو کې، بېشکه الله پر هغه څه چې کوئ بې تاسې ښه لیدونکی دی.

تفسیر: که د نکاح په وخت کې مهر مقرر شوی وي، او له لاس وروړلو څخه پخوا مېړه (خاوند) خپلې ښځې ته طلاق ورکړي، نو نیمايي مهر پرې لازميږي، مګر که ښځه یا هغه نارینه چې د نکاح د غوټې ټینګول او پرانیستل د هغه په اختیار کې دي؛ له خپل حقه تېر شي؛ ښه دی، د ښځې ښېګڼه داده چې هغه نیم مهر هم ورپرېږدي، او د نارینه ښېګڼه داده چې هماغه مقرر مهر پوره ورسوي، او که پوره مهر یې رسولی وي، نو نیم دې ترې بېرته وانخلي، بلکه ټول مهر دې ورپرېږدي، بیا یې وفرمایل: «که نارینه ور تېر شي، نو له (تقوی) سره ډېر وړ او مناسب دی، ځکه چې پاک الله نارینه ته لویي ورکړې ده، او د نکاح د ساتلو، او د طلاق ورکولو واکمن او مختار یې ګرځولی دی»، کله چې د نکاح په سبب په ده باندې ټول «مهر» لازميږي، او اوس دې غواړي چې په لاس نه وروړلو او په طلاق ورکولو سره

خان د نیمايي مهر څخه خلاص کړي، نو دا کار له تقوی سره مناسب نه دی، ځکه چې د ښځې له پلوه هیڅ قصور نه دی شوی، او هر څه چې شوي دي، د نارینه له خوا شوي دي، نو بیا په دی نارینه لره ښايي چې له عفوې او مېړانې (بهادری) څنې کار واخلي.

حَافِظُوا عَلَى الصَّلَوَاتِ وَالصَّلَاةِ الْوُسْطَىٰ وَقُومُوا لِلَّهِ قَنِتِينَ ﴿٢٣٩﴾

ساتنه کوی تاسې! پر (ټولو) لمونځونو باندې او (خصوصاً) په لمانځه منځنې باندې (چې مازدیګر دی)، او ودرېږئ تاسې! الله ته وېرېدونکي (په ادب سره).

تفسیر: له منځني لمانځه څنې مراد د مازدیګر لمونځ دی، چې د شپې او ورځې په منځ کې دی، ددې لمانځه تاکید یې ځکه زیات و فرمایه، چې په دې وخت کې دنیوي مشاغل او کارونه ډېر پېښېږي، او ویې فرمایل چې ودرېږئ په ادب سره!، یعنې په لمانځه کې هسې کوم حرکت ونه کړئ، چې له هغه څخه داسې څرګند شي، چې ګواکې تاسې لمونځ نه کوئ، یا مو لمونځ پرې مات شي، لکه خوړل، او څښل، یا له چا سره خبرې کول، یا خندل، یا یې د ټولو حقوقو ساتنه کوئ، لکه: طهارت، اذان، اقامت، جمعه او جماعت، د نیت خلوص، حضور، خشوع، خضوع، طمأنیت، فرائض، واجبات، سنن، او مستحبات.

فائده: د طلاق په حکمونو کې د لمانځه د حکم بیانول، یا دا وجه لري چې نه ښايي دنیوي معاملې، او یو له بله سره جګړې تاسې د پاک الله له یاده غافل کړي، یا یې دا وجه ده، چې د هوا او هوس بندګانو ته د حرص او بخل د غلبې له امله د عدل پوره کول، او له انصاف څخه کار اخیستل، او بیا هغه هم د رنځ او د طلاق په حالت کې، ډېر سخت او درانه دي، بیا په داسې صورت کې چې: د ﴿وَأَن تَعْفُوا﴾ او د ﴿وَلَا تَسْأَلُوا الْقَضَل﴾ رعایت هم په کې وشي، له هغوی څنې د هسې تعميل توقع او هیله (امید) لرل، بیخي مستبعد او لرې په نظر راځي، نو چاره یې داسې و فرمایله چې: د لمانځه محافظت او دهغه ساتنه، او تل ادا کول، او د هغه د ټولو حقوقو او شرایطو رعایت، د هغو عمده علاج دی، ځکه چې لمونځ د فضایلو په تحصیل او د ردائلو په ازاله کې لوی اثر لري.

فَإِنْ خِفْتُمْ فَرِجًا لَا أَوْكَبًا تَأَقْذِرُوا أَمْنُكُمْ فَادْكُرُوا اللَّهَ كَمَا عَلَّمَكُم مَّا لَمْ تَكُونُوا تَعْلَمُونَ ﴿٢٤٠﴾

نو که وېرېدئ تاسې (له دښمنه یا له بل شي نه) نو (لمونځ کوئ تاسې!) په پیاده تګ یا په سورلی سره، نو کله چې په امن شئ تاسې، نو یادوئ تاسې! الله لکه چې ښوولی یې دي تاسې ته هغه څه چې نه وئ تاسې چې (پرې) پوهېدئ.

تفسیر: یعنې د جنګ او ددښمن د وېرې په وخت کې له مجبوریته په سورلی او پیاده تګ کې هم په اشاره سره لمونځ کول روا دي، اګر که د هسې لمونځ کوونکې مخ د قبلي په لوري هم نه وي.

وَالَّذِينَ يُتَوَفَّوْنَ مِنْكُمْ وَيَذَرُونَ أَزْوَاجًا وَصِيَّةً لِّأَزْوَاجِهِمْ مَّتَاعًا إِلَى الْحَوْلِ غَيْرِ إِخْرَاجٍ

او هغه کسان چې مړه شي له تاسې نه او پرېږدي دوی (خپلې) ښځې (لازم دی پر دوی باندې چې) وصیت دې وکړي لپاره د ښځو خپلو، د خرڅ ورکولو تر یوه کاله پورې، بې له ایستلو (له خپلو کورونو څخه).

تفسیر: دا حکم پخوانی دی، کله چې د میراث احکام نازل شول، او د ښځو برخې څرګندې شوې، او د ښځې د «عدت» موده څلور میاشتې او لس ورځې وټاکلې شوې، نو وروسته له هغه د دې آیت حکم منسوخ شو.

فَإِنْ خَرَجْنَ فَلَا جُنَاحَ عَلَيْكُمْ فِي مَا فَعَلْنَ فِي أَنْفُسِهِنَّ مِنْ مَّعْرُوفٍ وَاللَّهُ عَزِيزٌ حَكِيمٌ ﴿۲۰﴾

نو که پخپله ووتلې (دا ښځې له خپلو کورونو څخه) نو نشته هیڅ ګناه (او نفقه او مسکن) په تاسې باندې په هغه شي کې چې کوي یې دوی په خپلو ځانو کې له معروفه (له ښو کارونو چې پاکي او زینت دی) او الله ډېر غالب (قوي په انفاذ د احکامو) ښه حکمت والا دی (چې هر کار په حکمت او مصلحت سره کوي).

تفسیر: یعنې که هغه ښځه په خپله خوښه د کال له ختمېدلو څخه پخوا له کوره ووځي، نو ای وارثانو! په دې کار کې چې ښځه یې سم له شریعت سره د خپلو ځانو لپاره وکړي، په تاسې باندې هیڅ ګناه او وبال نشته، یعنې که وغواړي چې مېړه وکړي، یا ښه کالي واغوندي، او عطر استعمال کړي، په دې کې په دوی باندې هیڅ یو حرج نشته.

وَالْمُطَلَّاتُ مَتَاءٌ بِالْمَعْرُوفِ حَقًّا عَلَى الْمُتَّقِينَ ﴿۲۱﴾

او شته طلاقې کړې شویو ښځو ته خرڅ ورکول په معروفې (ښکې طریقي) سره، چې مقرر لازم کړی شوی دی په پرهبز ګارانو باندې.

تفسیر: پخوا له دې نه د خرڅ یعنې د کالو (جامو) ورکولو حکم د هغه طلاق په نسبت راغلی وو، چې نه «مهر» ټاکلی شوی وي، او نه مېړه لاس وروړي، اوس په دې آیت کې همدغه حکم د نورو لپاره هم صادر شو، مګر دومره فرق شته، چې ټولو طلاق ورکړی شویو لره کالي (جامې) ورکول یواځې مستحب دي، او کوم ضروري امر نه دی، او په لومړني صورت کې ضرور دی.

كَذَلِكَ يُبَيِّنُ اللَّهُ لَكُمْ آيَاتِهِ لَعَلَّكُمْ تَعْقِلُونَ ﴿۲۲﴾

همداسې (لکه چې دا احکام یې بیان کړل) بیانوي الله تاسې ته آیتونه (احکام) خپل، لپاره ددې چې تاسې وپوهېږئ! (او شرعي احکامو ته عقل متوجه کړئ)!

تفسیر: یعنې څرنګه چې الله تعالی دلته د نکاح، طلاق، او عدت احکام بیانوي، همدا راز خپل احکام او آیتونه واضح فرمایي، څو چې پرې وپوهېږئ!، او عمل پرې وکړئ.

أَلَمْ تَرَ إِلَى الَّذِينَ خَرَجُوا مِنْ دِيَارِهِمْ وَهُمْ أُلُوفٌ حَذَّاءُ الْمَوْتِ فَقَالَ لَهُمُ اللَّهُ مُوتُوا ثُمَّ أَحْيَاهُمْ إِنَّ اللَّهَ لَذُو فَضْلٍ عَلَى النَّاسِ وَلَٰكِنَّ أَكْثَرَ النَّاسِ لَا يَشْكُرُونَ ﴿۲۳﴾

آیا نه دي لیدلي تا (یعنې نه دی رسېدلی علم ستا ای عبرت آخیستونکي) قصې د هغو کسانو ته چې وتلي وو له کورونو خپلو نه، حال دا چې دوی په زرګونو وو، (او وتلي وو) له وېرې د مرګه، پس وفرمایل دوی ته الله، چې مړه شئ (پس مړه شول) بیا یې ژوندي کړل دوی، بېشکه الله خامخا څښتن (خاوند) د فضل (مهرباني) دی په خلکو باندې، ولیکن ډېر د خلکو شکر نه باسي (لکه چې ښايي، او پند ترې نه اخلي).

تفسیر: دا دیوه پخواني امت قصه ده چې څو زره سړي له خپلو کورنیو سره له خپل هیواد څخه ددې له امله وتښتېدل، چې له دښمن ځنې وېرېدل، او له جنګ څخه یې خپل ځانونه ګوښه کول، یا له وبا ځنې وېرېدل، او په تقدیر او توکل باندې یې یقین او باور نه وو، بیا کله چې دوی یوه ځای ته ورسېدل، د الله تعالی په حکم ټول سره مړه شول، او وروسته

د خپل نبي عليه السلام په دعا او غوښتنې سره بېرته ژوندي شول، چې له خپلو پخوانيو گناهونو څخې توبه وکړي، او وروسته له دې نه په ښو کارونو مشغول شي، د دې پېښې قيصه ځکه دلته فرمايي، چې د کافرانو له «جهاد» يا د في سبيل الله له خرڅه د مال او د ځانو د مينې او محبت له سببه نه ښايي چې سپړی مخ واړوي، او ودې پوهيږي چې که الله تعالی حکم وکړي، نو له هغه څخې د ژغورنې هيڅ يو صورت او چاره نشته، او که د ژوندون اراده وفرمايي، نو مړی په يوه سلگۍ کې بيا ژوندي کولی شي، د مرگ څخه د ژونديو ژغورنه کومه لويه خبره نه ده، نو بيا د هغه د حکم په تعميل کې له مرگ څخې وېرېدل، او له «جهاد» څخې ځان ايستل يا د افلاس له وېرې له خيراتونو او صدقاتو څخې لاس نيول او پر نورو باندې د احسان او فضل او غوږ وروڼه تړل، برسېره په بدنيتۍ پوره ناپوهي او حماقت هم دی.

وَقَاتِلُوا فِي سَبِيلِ اللَّهِ وَاعْلَمُوا أَنَّ اللَّهَ سَمِيعٌ عَلِيمٌ ﴿٢٧٤﴾ مَنْ ذَ الَّذِي يُقْرِضُ اللَّهَ قَرْضًا حَسَنًا فَيُضْعِفُهُ لَهُ أضعافًا كَثِيرَةً وَاللَّهُ يَقْبِضُ وَيَبْصِطُ وَإِلَيْهِ تُرْجَعُونَ ﴿٢٧٥﴾

او جنګ کوئ (ای مؤمنانو!) په لاره د الله کې (ددین د ترقی لپاره) او پوه شئ تاسې! چې بېشکه الله ښه اورېدونکی (د ټولو اقوالو) ښه عالم (په ټول احوالو) دی. څوک دی هغه سړی چې قرض ورکوي الله لره قرض نېک (د زړه له اخلاصه د الله په لاره په صرفولو سره) نوزیات به کړي الله (ثواب د) قرض ده لره په زیاتوالي ډېر، او الله تنګوي (رزق) او پراخوي (رزق) او هم (خاص) بیا به ده ته بیولي کيږي! (د اعمالو د جزا لپاره).

تفسير: يعنې كله چې دا خبره ښكاره شوه چې: ستاسې ځان او مال د پاك الله په حكم كې دى، نو اوس تاسې ته ښايي چې د الله تعالى د دين لپاره د كافرانو سره جنگ و كړئ !، او وپوهيږئ چې پاك الله ټول شيان گوري، او د بهانو كوونكو او د نورو ټولې خبرې اورې، او پرې پوهيږي، او ښايي چې د الله تعالى په لاره كې مال صرف كړئ !، او له تنگسۍ او فقيرۍ څخه هيڅ اندېښنه ونه لرئ، او وپوهيږئ چې تنگسه او پراخي او نور شيان ټول د پاك الله په واك او اختيار كې دي، او د ټولو مرجع او ورتگ دده په لوري دى. «قرض حسنه» هغه پور (قرض) ته وايي چې له وركولو څخه وروسته د هغه د بېرته اخيستلو زياته تقاضا ونه كړاى شي، او پور (قرض) وركوونكى په پوروړي باندې خپل منت او احسان كښېږدي، او عوض او بدل يې ونه غواړي، او هغه ته په سپكه سترگه ونه گوري، او الله تعالى ته د مال وركولو ځنې دا مراد دى، چې سړى د «جهاد» او «غزا» په لاره كې خپل مال صرف كړي، او په اخلاص يې وښندي، يا يې محتاجانو ته وركړي.

الْمَرَّتْ إِلَى الْمَلِكِ مِنْ بَنِي إِسْرَءِيلَ مِنْ بَعْدِ مُوسَى

آیا نه ده کتلي تا (يعنې نه دی رسېدلی علم ستا ای عبرت اخيستونکيه په قيصې د!) ډلې له بني اسرائيلو وروسته له موسی نه.

تفسير: له دې قصې څخه د حق تعالى هغه قبض او بسط بڼه ثابتېږي، چې ذکر يې پخوا له دې نه وشو يعنې فقير ته پاچايي ورکوي، او له پاچايانو ځنې پاچايي اخلي، ضعيف قوي گرځوي، او قوي ضعيف.

إِذْ قَالُوا لِلنَّبِيِّ لَهُمْ بَعَثْ لَنَا مَلَكًا يُقَاتِلْ فِي سَبِيلِ اللَّهِ قَالَ هَلْ عَسَيْتُمْ إِنْ كُتِبَ عَلَيْكُمُ الْقِتَالُ أَلَّا تُقَاتِلُوا قَالُوا وَمَالَنَا أَلَّا نُقَاتِلَ فِي سَبِيلِ اللَّهِ وَقَدْ أُخْرِجْنَا مِنْ دِيَارِنَا وَأَبْنَاءِنَا فَلَمَّا كُتِبَ عَلَيْهِمُ الْقِتَالُ تَوَلَّوْا إِلَّا قَلِيلًا مِّنْهُمْ ۖ وَاللَّهُ عَلِيمٌ بِالظَّالِمِينَ ﴿٢٠﴾

کله چې وویل دوی یوه نبي ته (چې راغلی وو) دوی ته چې: مقرر کړه مونږ ته یو پاچا چې جنګ وکړو (مونږ په تدبیر او اتفاق دهغه) په لاره د الله کې، (نو) وویل (نبي): آیا نږدې یاست

چې (يعنې توقع شته) که فرض کړی شي په تاسو باندې جنګ؛ چې ونه کړئ جنګ (بلکه دا توقع شته)؟ وويل دوی: څه (مانع) دی مونږ لره چې وبه نه کړو جنګ په لاره د الله کې؟ حال دا چې په تحقيق سره ايستلي شوي يو مونږ له کورونو خپلو او له ځامنو خپلو (په ظلم سره او دا سبب د جنګ دی) نو کله چې فرض کړی شو په دوی باندې جنګ نو وګرځېدل دوی (ټول له جنګه) مګر (ونه ګرځېدل) لږ له دوی نه، او الله ښه عالم دی په ظالمانو باندې (نو جزا ورکوي دوی ته).

تفسير: له موسى عليه السلام څخه وروسته تر يوې مودې پورې د بني اسرائيلو چارې ښې وې، بيا کله چې د دوی نيتونه خراب شول، نو پر دوی باندې يو ظالم کافر پاچا چې جالوت نومېده، مسلط شو، دوی يې له ښاره وويستل، او د دوی کورونه يې لوټ کړل، او مريان يې وګرځول، بني اسرائيل وتښتېدل، او په بيت المقدس کې سره ټول شول، په دې وخت کې دوی له خپل نبي څخه وغوښتل، چې يو پاچا مونږ ته مقرر کړه! چې مونږ د هغه په ښوونه او ملګرتيا سره في سبيل الله «جهاد» وکړو.

وَقَالَ لَهُمْ نَبِيُّهُمْ إِنَّ اللَّهَ قَدْ بَعَثَ لَكُمْ طَالُوتَ مَلِكًا قَالُوا آلَيْ يَكُونُ لَهُ الْمُلْكُ عَلَيْنَا وَنَحْنُ أَحَقُّ بِالْمُلْكِ مِنْهُ وَلَمْ يُؤْتَ سَعَةً مِنَ الْمَالِ قَالَ إِنَّ اللَّهَ اصْطَفَاهُ عَلَيْكُمْ وَزَادَهُ بَسْطَةً فِي الْعِلْمِ وَالْجِسْمِ وَاللَّهُ يُؤْتِي مُلْكَهُ مَنْ يَشَاءُ وَاللَّهُ وَاسِعٌ عَلِيمٌ ۝

او وويل دوی ته نبي د دوی، چې بېشکه الله په تحقيق سره مقرر کړی دی تاسې ته طالوت پاچا، وويل دوی (يعنې بني اسرائيلو) چې: څرنگه به وي ده لره (يعنې طالوت لره) پاچاهي پر مونږ باندې؟ حال دا چې مونږ ډېر مستحق يو په پاچايي سره له ده نه، او نه ده ورکړی شوې (ده ته) پراخي له مال څخه، وويل (نبي): چې بېشکه الله غوره کړی دی دا طالوت په تاسې باندې او زيات کړی يې دی هغه له جهته د پراخي په علم او (په) جسم کې، او الله ورکوي ملک (سلطنت) خپل هر چا ته چې اراده وکړي (د ورکولو يې)، او الله پراخ دی (احسان، فضل رحمت، د ده) ښه عالم دی، (په استعداد او مراتب د هر چا).

وَقَالَ لَهُمْ نَبِيُّهُمْ إِنَّ آيَةَ مُلْكِهِ أَنْ يَأْتِيَكُمُ التَّابُوتُ فِيهِ سَكِينَةٌ مِّنْ رَبِّكُمْ وَبَقِيَّةٌ مِّمَّا تَرَكَ آلُ مُوسَىٰ وَآلُ هَارُونَ تَحْمِلُهُ الْمَلَائِكَةُ إِنَّ فِي ذَلِكَ لَآيَةً لِّكُمْ إِن كُنتُمْ مُّؤْمِنِينَ ۝

او وويل دوی ته (د يعقوب اولادې ته) نبي د دوی چې بېشکه علامه د پاچايي د ده (د طالوت) دا ده، چې رابه شي تاسې ته (يو) صندوق «چې وي به» په هغه کې اطمینان او ډاډ د زړه، له (طرفه د) رب ستاسې او باقي پاتې شوي له هغه شيانو چې پر ښي وو اولادې د موسی او اولادې د هارون، حال دا چې بار کړي به وي هغه (صندوق) پر ښتو، بېشکه چې په دې (راتلو د دې صندوق) کې خامخا علامه ده (په پاچايي د طالوت) تاسې ته که چېرې یی تاسې مؤمنان (يقين لرونکي) - نو ويې منئ).

تفسير: په بني اسرائيلو کې له پخوا زمانو راهيسې يو صندوق موجود وو، چې د هغه په منځ کې به د موسی او هارون اونورو انبياوو عليهم السلام ځينې ترکه او پاتې شوي شيان وو، کله چې جالوت بری وموند، نو دا صندوق يې هم له دوی ځنې واخيست، خو څرنگه چې د الله تعالی اراده داسې وه، چې هغه صندوق بهر ته بني اسرائيلو ته ورکړي، نو

داسې وشوه چې دا صندوق ملائکو واخيست، او آسمان ته يې پورته کړو، او بېرته يې راکوز کړ، او د طالوت په مخ کې يې په داسې حال کې کېښود، چې بني اسرائيلو ورته کتل، بني اسرائيلو ددې علامو په ليدلو؛ د طالوت په پاچايي باندې باور وکړ، او په نتيجه کې طالوت د جالوت پر لښکر باندې سره له خپل فوځه حمله او يرغل وروړ، خو په دې وخت کې موسم خورا ګرم وو، او تودوخه (ګرمي) ډېره زياته وه.

فَلَمَّا فَصَلَ طَالُوتُ بِالْجُنُودِ قَالَ إِنَّ اللَّهَ مُبْتَلِيكُمْ بِنَهَرٍ فَمَنْ شَرِبَ مِنْهُ فَلَيْسَ مِنِّي وَمَنْ لَمْ يَطْعَمْهُ فَإِنَّهُ مِنِّي إِلَّا مَنِ اغْتَرَفَ غُرْفَةً بِيَدِهِ فَشَرِبُوا مِنْهُ إِلَّا قَلِيلًا مِنْهُمْ فَلَمَّا جَاوَزَهُ هُوَ وَالَّذِينَ آمَنُوا مَعَهُ قَالُوا الْوَاقِةَ لَنَا الْيَوْمَ بِجَالُوتَ وَجُنُودِهِ قَالَ الَّذِينَ يَظُنُّونَ أَنَّهُمْ مُلَاقُوا اللَّهِ كَرِهَ مَنْ فِتْنَةٍ قَلِيلًا ۖ فَدَخَلَ عَلَيْهِمْ

نو کله چې راووت طالوت سره د لښکرو (نو) وويل طالوت چې: بېشکه الله ازموينکي ستاسې دی په يوه وياله (نهر) سره، نو هر هغه څوک چې (اوبه) وڅښي له هغې ويالې (نهر) څخه؛ نو نه دی له (تابعانو) زما، او هر هغه څوک چې ونه څکي دا (اوبه) نو بېشکه دی له (تابعانو) زما دی، مګر (خو له تابعانو څخه دي) هغه څوک چې اخلي يو ورغوی اوبه په لاس خپل، نو ويې څښلې (دوی اوبه) له هغې (ويالې، ټولو) مګر (ونه څښلې زيات له يوه ورغوي نه) لږو له دوی نه، نو کله چې تېر شو له هغه ويالې نه دی (يعنې طالوت) او هغه کسان چې ايمان لرونکي وو (تېر شول) له ده سره وويل دوی (متخلفينو) (وروستو پاتې کېدونکيو) چې: نشته طاقت مونږ لره نن ورځ له جالوت سره او لښکرو د ده سره (د جنگ کولو)، وويل هغو کسانو چې يقين يې وو (په دې) چې بېشکه دوی ورتلونکي دي الله ته: ډېر (کرته) له لږو ډلو (د مؤمنانو) غلبه کړې وه (دغې لږې مؤمنې ډلې) په ډلې ډېرې (د کفارو سرکښانو) په اذن (حکم) د الله سره، او الله سره له صابرانو دی (په نصرت او اثابت).

تفسير: خلق له هوسه، د طالوت سره د تللو او حرکت په نيت ټول سره تيار شول، بيا طالوت وغوښتل، چې دوی وازمويي، په لومړي مزل کې اوبه نه وې، خو کله چې په دوهم مزل د اوبو ويالې ته ورسېدل، نو طالوت حکم وکړ: «هغه ځلمې مجاهد چې له يوه ورغوي (لې) ځنې زياتې اوبه وڅښي، له ما سره دی نه درومي!» په نتيجه کې له دوی ځنې يواځې «۳۱۳» تنه ځلميان پاتې شول، او نورو ډېرې اوبه وڅښلې او جلا شول، هغه ځلميان چې له يوه ورغوي څخه يې زياتې اوبه نه وې څښلې، د هغوی تندې بيخي ماتې شوې، خو د هغو کسانو چې زياتې اوبه يې څښلې وې، د هغو تندې لا پسې زياتېدې، او د وړاندې تللو توان يې نه درلود (لرلو).

وَلَمَّا بَرَزُوا لِجَالُوتَ وَجُنُودِهِ قَالُوا رَبَّنَا أَفْرِغْ عَلَيْنَا صَبْرًا وَتَقَاتِلْ أَفْدَامَنَا وَانصُرْنَا عَلَى الْقَوْمِ الْكَافِرِينَ ۖ فَهَزَمُوهُمْ بِأَذْنِ اللَّهِ وَقَتَلَ دَاوُدُ جَالُوتَ وَاتَّهَ اللَّهُ الْمَلِكَ وَالْحِكْمَةَ وَعَلَّمَهُ مِمَّا يَشَاءُ ۚ وَلَوْلَا دَفْعُ اللَّهِ النَّاسَ بَعْضَهُم بِبَعْضٍ لَفَسَدَتِ الْأَرْضُ وَلَٰكِنَّ اللَّهَ ذُو فَضْلٍ عَلَى الْعَالَمِينَ ۝

او کله چې راووتل (مخامخ شول) دوی لپاره د (جنگ) د جالوت او د لښکرو د ده، نو وويل دوی (يعنې مؤمنانو): اې ځمونږ ربه! نازل (را توی) کړه پر مونږ صبر، او کلک کړه قدمونه ځمونږ (په جنگ کې) او مرسته وکړه له مونږ سره! په قوم کافرانو! مات کړل مؤمنانو دوی (يعنې کافران) په اذن (حکم) د الله سره او مړ کړ داود جالوت لره، او ورکړ ده ته (يعنې داود ته) الله سلطنت او حکمت (نبوت) او ويې ښودل ده ته له هغو شيانو چې اراده يې کوله، او که چېرې

نه وي دفع (منع) کول د الله خلقو لره، ځينو د دوی لره، په ځينو نورو سره، (نو) خامخا به خرابه شوې وه ځمکه (هیواد په ظلم سره)، ولیکن الله څښتن (خاوند) د فضل (احسان) دی په خلقو باندې (نو ځینې په ځينو نورو سره له فساد څخه منع کوي).

تفسیر: داود علیه السلام له دې پخوا یو عادي سړی وو، کله چې هغه د طالوت په لښکر کې د جالوت مخې ته د غزا لپاره لاړ، او د جالوت په وژنه بريالی شو، نو په دې سره د جالوت لښکر ماته وخوړه، او الله تعالی داود علیه السلام ته نبوت، پاچاهي، د زغرو جوړول، او د مرغانو په خبرو باندې پوهه ورکړه.

تِلْكَ آيَاتُ اللَّهِ تَتْلُوهَا عَلَيْكَ يَا حَقِّقٌ وَأَنَّكَ لَمِنَ الْمُرْسَلِينَ ﴿٥٩﴾

دا چې تېر شول آیتونه (دلائل) د الله دي چې مونږ یې لولو پر تا باندې (ای محمده!) په حقه سره، او بېشکه ته چې یې (ای محمده!) هرو مرو (خامخا) (ځمونږ) له مرسلانو څخه یې.

تفسیر: دا دېني اسرائیلو قصه وه، چې تېره شوه، یعنې د زرهاوو سړیو وتل، او د هغوی ناڅاپه مړه کېدل او ژوندي کېدل، او د طالوت پاچا کېدل، دا ټول د الله تعالی د قدرت علامې دي، چې تاته اورولی کیږي، او ته ای محمده! «صلی الله علیه وسلم» بېشکه د الله تعالی له رسولانو (استازو) څخه یې، یعنې همغسې چې پخوا له تا څخه مرسلان مبعوث شوي دي، ته هم د هغوی په شان په حقه او یقین مرسل یې، چې د پخوانیو زمانو قصې په خورا (ډېر) ډول بیانوي!، حال دا چې دا خبرې تانه په کوم کتاب کې لیدلې دي!، او نه دې له چا ځنې اورېدلې دي.

تِلْكَ الرُّسُلُ فَضَّلْنَا بَعْضَهُمْ عَلَى بَعْضٍ مِنْهُمْ مَنْ كَلَّمَ اللَّهُ وَرَفَعَ بَعْضَهُمْ دَرَجَاتٍ وَإِنَّا عِيسَى ابْنُ مَرْيَمَ الْبَيْتِ وَإِنَّا نُهُ يَرْوِجُ الْقُدُسِ

دا ټول رسولان (چې له آدم تر محمده پورې یاد شول) فضیلت ورکړی دی مونږ ځینې د دوی ته پر ځينو نورو، ځینې له دوی څخه هغه دي چې خبرې کړي دي الله (له دوی سره چې آدم، موسی، او محمد دي) او پورته کړي یې دي ځينو د دوی ته درجې (لکه محمد) او ورکړی دی مونږ عیسی ځوی د مریمې ته ښکاره معجزې، او قوي کړی دی مونږ هغه په روح القدس (جبریل) سره.

تفسیر: دې رسولانو ته چې ذکر یې وشو، مونږ فضیلت ورکړی دی؛ ځينو ته پر ځينو نورو باندې (درسات نه برسېره په نورو صفاتو سره)، ځنې په دوی کې داسې دي چې الله جل جلاله له هغوی سره کلام کړی دی، لکه آدم، موسی او محمد علیهم السلام، ځینې د ګرد جهان لپاره ټاکلی (مقرر) شوي دي، لکه ځمونږ محمد مصطفی صلی الله علیه وسلم چې په دغه شرف سره مخصوص او مبعوث شوی دی، او د ځينو درجې یې لوړې کړي دي، لکه چې ځینې د یوه کلي او ځینې د یو ښار، او ځینې د یوه قوم لپاره مقرر شوي دي، او عیسی علیه السلام ته ښکاره معجزې ورغنايت شوې دي، لکه: مړی ژوندی کول، د اکمهو (مورزاد پندو) ابرصو (برگو) او نورو روغول، او مرسته ورکړه مونږ هغه ته په پاک روح سره یعنې جبریل علیه السلام مو د هغه د مرستې لپاره ولېږه.

وَلَوْ شَاءَ اللَّهُ مَا أَقْتَلْنَا مِنَ الَّذِينَ مِنْ بَعْدِهِمْ مَنْ بَعْدَ مَا جَاءَهُمُ الْبَيِّنَاتُ وَلَكِنْ اخْتَلَفُوا فَمِنْهُمْ مَنْ آمَنَ وَمِنْهُمْ مَنْ كَفَرَ وَلَوْ شَاءَ اللَّهُ مَا أَقْتَلْتُمُ الْوَارِثِينَ وَلَكِنَّ اللَّهَ يَفْعَلُ مَا يُرِيدُ ﴿٦٠﴾

او که اراده کړي وی الله (د ټولو خلقو د هدايت) نو نه به وو کړی جنګ (او اختلاف) هغو کسانو چې وروسته له دې رسولانو څخه وو (د دوی له امتونو څخه) وروسته له هغه څخه

چې راغلي دوی ته ښکاره معجزې، وليکن دوی اختلاف (او جگړې) سره وکړې، نو ځينې له دوی څخه هغه څوک دي چې ثابت پاتې شوي دي په ايمان، او ځينې له دوی څخه هغه څوک دي، چې کافران شول، او که اراده کړي وی الله (د دوی د هدايت) نو دوی به نه وو کړي (مخالفت او) مجادله، وليکن الله کوي هغه کار چې اراده لري (د چا د هدايت او ضلالت).

يَا أَيُّهَا الَّذِينَ آمَنُوا أَنْفِقُوا مِمَّا رَزَقْنَاكُمْ مِنْ قَبْلِ أَنْ يَأْتِيَ يَوْمٌ لَا بَيْعٌ فِيهِ وَلَا خُلَّةٌ وَلَا شَفَاعَةٌ

ای هغو کسانو! چې ايمان يې راوړی دی (يعنې ای مؤمنانو) خرچ کړئ (په زکات يا په جهاد يا په نورو واجبو صدقاتو کې) ځينې له هغو مالونو څخه چې درکړي دي مونږ تاسې ته پخوا د راتلو د هغې ورځې نه چې نه پېرډول (اخيستل) او نه پلورل (خرڅول) په کې شته (چې سړی مال پيدا کړي بيا پرې ځان له عذابه خلاص کړي)، او نه دوستي او نه شفاعت (او نه بې د الله د اذن او اجازې نه سپارښت پکې شته).

تفسير: يعنې د عمل کولو وخت همدا دی په آخرت کې نه عمل پلورل (خرڅول) او نه پېرډول (اخيستل) کيږي، او نه په خپلو، دوستي، او آشنایي سره په لاس راځي، او نه په سپارښت سره څوک ځان خلاصولی شي، تر څو يې چې پاک الله پرې نه ږدي، چې د هغه نيونکي دی، يا د ده په نسبت د شفاعت امر ونه کړي.

وَالْكَافِرُونَ هُمُ الظَّالِمُونَ

او کافران هم دوی دي ظالمان (نو ای مؤمنانو تاسې د دوی په شان مه کېږئ!).

تفسير: يعنې په خپله کفارو په خپلو ځانونو باندې ظلم وکړ، چې د هغه له شامته، په سختو عذابونو ککړ شول، چې په آخرت کې نه د چا دوستي او خپلوي دوی ته گټه او نفع رسولی شي، او نه يې سپارښت په ښه ورتلی شي.

اللَّهُ لَا إِلَهَ إِلَّا هُوَ الْحَيُّ الْقَيُّومُ

الله (چې دی)؛ نشته هيڅوک لایق د عبادت مگر هم دی دی، چې تل ژوندی، په یو حال باقي، قایم، کامل، تدبیر والا دی.

تفسير: له لومړني آيت څخه د حق تعالی عظمت او شان هم معلومېږي، وروسته له هغه دا آيت نازل شو، چې د ذات توحيد، او د هغه تقدس، جلال، او د عظمت غايت په ډېر وضاحت سره په کې بيان شوی دی، ددې آيت لقب «آية الكرسي» دی، چې په مبارک حديث کې د کتاب الله خورا (ډېر) لوی آيت ښودل شوی دی، او ډېر فضيلت او ثواب يې منقول دی، اصلي خبره دا ده چې حق تعالی پخپل کلام کې درې ډوله مضامين ځای په ځای بيان کړي دي:

(۱) د توحيد او صفاتو علم.

(۲) د احکامو علم.

(۳) د قصصو او حکایاتو علم، چې له دغه علم څخه هم د توحيد او صفاتو تقرير او تاييد مقصود دی، يا د علم الأحکام تاکید او ضرورت مطلوب دی، چې یو د بل لپاره لکه علت او علامت داسې دي، د حق تعالی صفات د شرعيه وو احکامو لپاره منشأ او اصل دی، او شرعيه احکام د الله جل جلاله صفاتو ته لکه ثمرات او فروع داسې دي، «آية الكرسي» د توحيد او صفاتو په موضوع کې یو ممتاز حيثيت لري، او په دې سره يې د گړدو

(ټولو) حکمونو اساس او رېښې (رېښې) په زړونو کې داسې ټینګې او مضبوطې کړې، چې که څوک یې د ایستلو کوښښ وکړي، ایستلی یې نه شي.

لَا تَأْخُذُ سَنَةً وَلَا نُومٌ لَهُ مَا فِي السَّمَوَاتِ وَمَا فِي الْأَرْضِ مَنْ ذَا الَّذِي يَشْفَعُ عِنْدَهُ إِلَّا بِإِذْنِهِ
يَعْلَمُ مَا بَيْنَ أَيْدِيهِمْ وَمَا خَلْفَهُمْ وَلَا يُحِيطُونَ بِشَيْءٍ مِنْ عِلْمِهِ إِلَّا بِمَا شَاءَ وَسِعَ كُرْسِيُّهُ السَّمَوَاتِ
وَالْأَرْضَ وَلَا يَئُودُهُ حِفْظُهُمَا وَهُوَ الْعَلِيُّ الْعَظِيمُ ﴿٢٥﴾

نه نيسي ده لره پر کالي د خوب (يعنې نه راځي په الله د خوب پر کالي او پرېشاني)، او نه په خپله خوب، الله لره دي هر هغه څه چې په آسمانونو کې دي، او هر هغه څه چې په ځمکه کې دي (سره له آسمانونو او ځمکې ملکا، خلقا، وعيدا)، څوک به وي هغه چې سپارښت (سفارش) وکړي په نزد ده؟ (هيڅوک یې نشي کولی!) مګر (خو کولی شي) په اذن (حکم) د ده سره، عالم دی په هغو شيانو چې په مخ د مخلوقاتو کې دي (د دنیا له امورو) او په هغو شيانو چې وروسته له دوی دي (د عقبی له امورو) او نه شي احاطه کولی دوی په هيڅ له معلوماتو د ده، مګر (احاطه کولی شي) په هغه شي چې اراده وکړي (الله د هغه شي د معلومولو دوی لره)، پراخه ده کرسی د ده په ټولو آسمانونو او ځمکې باندې، او نه ستومانه کوي ده لره ساتنه د اسمانونو او ځمکې، او هم دی (الله) دی (له ګردو ځنې) خورا (ډېر) پورته، خورا (ډېر) لوی دی.

تفسير: په دې آيت کې د پاک الله د ذات د توحيد او د صفاتو د عظمت بيان شوی دی، چې الله يو او تل دی، او هيڅوک د هغه شريک نه دي، د ګردو مخلوقاتو موجد او مالک همدی دی، له ګردو (ټولو) نقصاناتو او هر راز تبدلاتو او فتنو ځنې پاک او منزه دی، په ګردو شيانو باندې ددې علم کامل او په ټولو باندې پوره قدرت لري، خورا لوړه درجه او عظمت ورته حاصلېږي، هېچا ته دومره مجال نشته، او نه حق لري چې بې د ده له حکمه څخه د بل سپارښت وکړي شي، او هيڅ يو داسې کار او امر نشته چې د هغه کول ده ته کومه سختي او مشکلات ولري، په ټولو شيانو لوړ او اوچت او لوی دی، د الله تعالی د کبرياء او لويي په مقابل کې ګرد (ټول) حقير دي، له دې ځنې دوه په زړه پورې مضمونونه څرګندېږي:

(۱) د حق تعالی ربوبيت او حکومت او ځمونږ او د نورو مخلوقاتو محکوميت او عبوديت، چې د هغه له مخې د حق تعالی ګرد ذکر شوي، او نا ذکر شوي احکام يې له څرنگه، او څه ويلو ځنې واجب التصديق او واجب التعميل کېدل، او د هغه په احکامو کې د هيڅ يو راز شک او شېبې اعتبار نه کول معلوم شول، او يواځې دداسې کمالی صفتونو خاوند ددې مستحق دی چې يواځې د هغه عبادت او بندګي وشي.

(۲) کله چې له پخوانيو ذکر شوو ډېرو عباداتو او معاملاتو څخه او د نعمتونو او عذابونو له ليدلو ځنې چاته داسې شېبه پيدا کېده، چې د هر سړي دومره زيات معاملات او عبادات دي، چې هغه ګرد دومره زياتېږي، چې د حساب او کتاب او انضباط لاندې د هغو راتلل محال، بلکه نا ممکن په نظر راځي، بيا د هغو په مقابل کې هر يوه ته ثواب او عقاب ورکول، له عقله وتلې او نا ممکنه په نظر راځي، نو په دې آيت کې حق سبحانه و تعالی څو داسې خپل مقدس صفات بيان کړل، چې هغه ګرد خيالات او چرتونه په اسانۍ لرې شو، يعنې د هغه علم او قدرت داسې کامل دی، چې هيڅ يو شی داسې نه دی، چې د هغه ځنې بهر او خارج وي، د هغه کثير الصفات ذات علم او قدرت چې دومره لوړ او غير متناهي او تل يو شان قائم او باقي دی،

نو هغه ته د جهان د گردو جزئياتو انضباط، او دهغوی د ثواب او عقاب ورکول کوم سخت او گران کار نه دی، بلکه ډېر اسان دی.

لَا اِكْرَاهَ فِي الدِّينِ قَدْ تَبَيَّنَ الرُّشْدُ مِنَ الْغَيِّ

نشته هيڅ زور په (منلو) د دين کې، په تحقيق سره ښکاره شوي ده سمه لار (د ايمان) له گمراهۍ (کفر) ځنې.

تفسير: کله چې د توحيد گړد دلائل په ښه شان سره بيان شول، چې له هغو ځنې هيڅ يو کافر ته هم هيڅ يو عذر پاتې نه شو، نو اوس په زور او زياتي سره د هيچا مسلمانولو ته حاجت پاتې نه شو، ښايي چې عاقلان خپله وپوهيږي، او په شريعت کې هم داسې حکم نشته، چې په زور سره څوک مسلمانۍ ته اړ (مجبور) کړي شي: د ﴿اَقَانَتْ تَكْرَهُ النَّاسِ حَتَّىٰ يَكُونُوا اٰمُوْنِيْنَ﴾ [سورت يونس ۹۹ آيت]، د نص په اساس هغه څوک چې «جزيه» مني، د هغه ځان او مال محفوظ او ساتلی پاتې کيږي.

ځينې وايي چې: «دا اخبار دی په معنی د نهی، يعنې په زور او زياتي سره هيڅوک دين ته مه اړ (مجبور) کوي!، دغه نهی يا خو عامه او د «التوبه» د (۱۰) رکوع په (۷۳) آيت سره چې ﴿يَا أَيُّهَا الَّذِيْ جَاهَدِ الْكُفَّارَ وَالْمُشْفِقِيْنَ وَاغْلُظْ عَلَيْهِمْ﴾ دی، منسوخه ده، يا خو تر اهل کتابو پورې خاصه ده، چې په «جزيه» ورکولو سره خپل ځان ساتلی شي، نو په دغه تقدير سره به نه وي منسوخ».

فَمَنْ يَكْفُرْ بِالطَّاغُوتِ وَيُؤْمِنْ بِاللّٰهِ فَقَدِ اسْتَمْسَكَ بِالْعُرْوَةِ الْوُثْقَىٰ لَا انْفِصَامَ لَهَا وَاللّٰهُ سَمِيْعٌ عَلِيْمٌ ﴿١٠٩﴾

پس هر څوک چې کافر (منکر) شو له (عبادت د شيطان او) بتانو، او ايمان يې راوړو په (وحدانيت) د الله باندې، نو په تحقيق سره يې ټينگه نيولې ده کړې کلکه چې له سره نشته پرې کېدل هغې لره، او الله ښه اورېدونکی (د گردو اقوالو) ښه عالم دی (پر ټولو احوالو).

تفسير: يعنې کله چې هدايت او ضلالت په منځ کې تمميز وشو، نو اوس څوک چې له ضلالت ځنې مخ اړوي، او هدايت خوښوي نو هغه داسې يوه ټينگه او مضبوطه کړې نيولې ده، چې د هغې د شکېدلو او خوشې کېدلو هيڅ خوف او وېره نشته، او حق تعالی گړد (ټول) ښکاره اقوال ښه اورې، او په ټولو پټو کارونو او نيتونو او د زېړونو په خبرو او احوالو باندې ډېر ښه عالم دی، او له ده ځنې د هيچا خيانت او بد نيتۍ پټې نه پاتې کيږي.

اللّٰهُ وَلِىُّ الَّذِيْنَ اٰمَنُوا يُخْرِجُهُمْ مِنَ الظُّلُمٰتِ اِلَى النُّوْرِ وَالَّذِيْنَ كَفَرُوْا اُولٰٓئِكَ هُمُ الطَّاغُوتُ يُخْرِجُوْنَهُمْ مِنَ النُّوْرِ اِلَى الظُّلُمٰتِ اُولٰٓئِكَ اَصْحَابُ النَّارِ هُمْ فِيْهَا خٰلِدُوْنَ ۝۱۱۰ اَلَمْ تَرَ اِلَى الَّذِيْ حٰجَّ اِبْرٰهِيْمَ فِى رَبِّهٖ اَنَّ اِلٰهَهُ اللّٰهُ الْمَلِكُ اِذْ قَالَ اِبْرٰهِيْمُ رَبِّىُّ الَّذِيْ يُحْيِى وَيُمِيْتُ قَالَ اَنَا اٰمِىُّ وَامِيْتُ قَالَ اِبْرٰهِيْمُ فَاِنَّ اللّٰهَ يٰٓاْتِى بِالسَّمْسِ مِنَ الْمَشْرِقِ فَآتِ بِهَا مِنَ الْمَغْرِبِ فَبُهِتَ الَّذِيْ كَفَرَ وَاللّٰهُ لَا يَهْدِى الْقَوْمَ الظّٰلِمِيْنَ ۝۱۱۱

الله دوست (مددگار) دی د هغو کسانو چې مؤمنان دي، چې باسي دوى له تيارو (د کفر او گمراهۍ نه) د رڼا (د ايمان او هدايت) لوري ته، او هغه کسان چې کافران (منکران) شوي دي، دوستان د دوى شيطانان دي، چې باسي دوى له رڼا (د فطري ايمان او هدايت نه) د تيارو (د کفر او گمراهۍ)

لورې ته دغه کسان (چې فطري ايمان يې په عملي کفر سره بدل کړی دی) صاحبان د اور (د دوزخ) دي، هم دوی په دې اور کې تل پاتې کيدونکي دي، آيا نه دی ليدلی تا (يعنې ای محمده! ستا علم نه دی رسېدلی قصې د) هغه سړي (نمروډ) ته چې جگړه (حجت بازي) يې کړې وه ابراهيم سره په (حق د) رب د ده کې، له دې جهته چې ورکړی وو ده ته الله ملک (سلطنت)، کله چې وويل ابراهيم: رب زما هغه ذات دی چې ژوندي کول کوي او مړه کول کوي، وويل (نمروډ): چې زه (هم) ژوندي کول کوم (واجب القتل په عفوې سره) او مړ کول کوم (بېگناه په ظلم سره)، وويل ابراهيم: «نو بېشکه الله راولي لمر له (لوري د) مشرقه، نو ته (ای نمروډه!) راوله هغه (لمر) له (لوري د) مغربه!»، نو حيران (او شرمنده) شو هغه څوک چې کافر شوی وو (يعنې نمروډ)، او الله نه ښيي (د خير سمه صافه لاره) قوم ظالمانو ته (په سبب د ظلم د دوی پر خپلو نفسونو).

تفسير: په لومړي آيت کې د مؤمنانو او د کافرانو او د اسلام د نور او د کفر د ظلمت ذکر وو، اوس د هغو د تايد لپاره څو مثالونه راوړي، په لومړي مثال کې: د «نمروډ» پاچا ذکر دی، چې ده د خپلې شهنشاهی په غرور خلق دې ته مجبورول چې سجدې ورته وکړي، کله چې ابراهيم عليه السلام له ده سره مخامخ شو، ابراهيم عليه السلام وويل چې: «زما رب هغه ذات دی چې ژوندي کول او مړه کول د ده په واک (اختيار) کې دي»، «نمروډ» وويل چې: «دوه تنه بنديان چې يو واجب القتل او بل بېگناه وي ژر را حاضر کړئ!» نو سمدلاسه «نمروډ» حکم وکړ، چې: «واجب القتل بندي دې خوشې (آزاد) شي! او بې گناه بندي دې ووژل (قتل) شي!» او په پای (آخر) کې يې ابراهيم عليه السلام ته وويل: «ودې ليدل، چې زه هم هر سړی چې و غواړم؛ وژنم يې، او هر څوک چې و غواړم؛ ژوندی کوم يې»، دلته ابراهيم عليه السلام د لمر دليل وروړاندې کړ، او هغه مغرور احمق يې ساکت او بې ځوابه کړ، خو هدايت يې په برخه نه شو، يعنې سره د بې ځوابه پاتې کېدو د ابراهيم عليه السلام ارشاد ته يې غوږ کښېښود، او ايمان يې رانه وړ، يا داسې ووايي چې د ابراهيم عليه السلام ددويم سوال ځواب يې ونشو ويلی، حال دا چې همغسې لکه نمروډ چې د ده اول سوال ځواب ورکړی وو، د هم داسې ځواب ورکولو امکان دلته هم وو، چې داسې يې ويلي وای: (چې د مشرق نه يې زه راخېژوم، ستا معبود دې له مغربه راو خېژوي).

أَوَكَلَّيْنِي مَرَّ عَلَى قَرْيَةٍ وَهِيَ خَاوِيَةٌ عَلَى عُرُوشِهَا قَالَ أَنَّى يُحْيِي هَذِهِ اللَّهُ بَعْدَ مَوْتِهَا
فَأَمَاتَهُ اللَّهُ مِائَةَ عَامٍ ثُمَّ بَعَثَهُ

يا (آيا ستا علم نه دی رسېدلی قصې د) هغه سړي (عزير) ته چې تېر شو په يوې قريې او هغه (قریه) پرېوتلې وه (ديوالونه يې) پر بامو د دوی باندې، (نو عزير) وويل: څرنگه به (بيا ودانه او) ژوندی کړي الله دا (قریه يا يې خلق) وروسته له (ورانېدا او) مړ کېدو (د اهل) دهغې؟ نو مړ کړ دی الله (او مړ يې پرېښود) سل کاله، بيا يې پورته (ژوندی) کړ دې.

تفسير: هغه سړی چې عزير عليه السلام وو، چې په لاره کې په يوه وران ښار باندې تېر شو، چې د هغه گرد ديوالونه برسېره پر چتونو باندې لويدلې وو، نو د ده په زړه کې دا خبره تېره شوه، چې د دې ښار گرد اوسېدونکي مړه شوي دي، نو دوی به څرنگه د حق تعالی له لوري بيا ژوندي شي؟ او دا ښار به بيا څرنگه ودان شي؟ دلته د ده روح قبض او سا يې الله تعالی ته وکښله، او خړ يې هم مړ شو، سل کاله همداسې مړ پاتې شو، عزير عليه السلام وروسته له سلو کلونو بيا ژوندی کړ شو، گوري چې د ده د خوړلو او څښلو شيان همغسې صاف، پاک، او تازه ورته پراته دي، او د ده خړ چې مړ شوی وو، هاپو کې يې گرد سره وراسته شوي، او کوټه پراته وو، اوس همغه هاپو کې د ده تر سترگو لاندې بيا ژوندي شول.

قَالَ كَمْ لَبِثْتَ قَالَ لَبِثْتُ يَوْمًا أَوْ بَعْضَ يَوْمٍ

وویل (الله عزیز ته چې): «خومره ځنډ (تاخیر) کړی دی تا (دلته)»، وویل (عزیر): «ځنډ (تاخیر) مې کړی دی یوه ورځ، یا یوه برخه د ورځې».

تفسیر: کله چې عزیز علیه السلام مړ کېده، لمر لږ څه هسک (اوچت) راغلی وو، او کله چې بیا ژوندی شو، لا ماښام شوی نه وو، نو لمړی یې داسې خیال کړی وو، که زه دلته پروڼ ویده شوی یم، خو یوه ورځ، او که همدا نن ویده شوی یم، خو لا پوره یوه ورځ هم نه ده تېره.

قَالَ بَلْ لَبِثْتَ مِائَةً عَامٍ فَأَنْظِرْ إِلَى طَعَامِكَ وَشَرَابِكَ كَمْ يَتَسَنَّهْ وَأَنْظِرْ إِلَى حِمَارِكَ وَلِنَجْعَلَكَ آيَةً لِلنَّاسِ وَأَنْظِرْ إِلَى الْعُظَامِ كَيْفَ نُنْشِرُهَا ثُمَّ نَكْسُوهَا الْحَمَاءَ

وویل (الله داسې نه ده لکه چې ته وایي): بلکه ځنډ (تاخیر) کړی دی تا (دلته) سل کاله، نو وگوره خوړو خپلو ته، او (شیانو) د څښلو خپلو ته، چې هیڅ نه دي خراب شوي (سره له تېرېدلو د سلو کلونو)، او وگوره خړه ته دې (چې هلوکي یې څرنگه تک سپین څلیري)، او لپاره ددې چې مونږ وگرځوو تا دلیل (د قدرت) لپاره د خلقو (په بیا ژوندي کېدو سره) او وگوره طرف د هلوکو (د خړه خپل) ته چې څرنگه راخوځوو (مونږ) هغه، بیا وراغونډو هغوی ته غوښه.

تفسیر: عزیز علیه السلام په مخ کې هغه گړد (ټول) هلوکي د بدن له ترکیب سره سم ټول کړل شول، بیا هغوی باندې غوښې زرغونې شوې، او پوستکي پرې وغوړېدل، بیا د الله تعالی په قدرت په هغه کې سا نوتله، او له خپل ځای څخه پاڅېده! او ودرېده، او وېې هنکل (اواز یې وکړو).

فَلَمَّا تَبَيَّنَ لَهُ قَالَ أَعْلَمُ أَنَّ اللَّهَ عَلَى كُلِّ شَيْءٍ قَدِيرٌ

نو کله چې ورښکاره شوه ته (دا حال په مشاهده سره نو) وویل (عزیر چې اوس) پوهېږم (په مشاهده سره هم) چې بېشکه الله په هر شي باندې ښه قادر دی.

تفسیر: کله چې عزیز علیه السلام دا گړدې (ټولې) پېښې په خپلو سترگو ولیدې، نو وېې ویل: چې لا مې ښه باور او یقین راغی چې پاک الله په هر شي باندې ښه قادر دی، یعنې په دې خبره باندې خو پخوا له دې نه هم معتقد وم، چې د مړي ژوندي کول الله جل جلاله ته ډېر آسان کار دی، خو اوس مې د ده د قدرت په خپلو سترگو ولید، «دا یې مطلب نه دی چې پخوا یې په یقین کې څه کمی وو، هو! داسې ننداره یې په خپلو سترگو نه وه لیدلې».

وَإِذْ قَالَ إِبْرَاهِيمُ رَبِّ ارْنِي كَيْفَ تُحْيِي الْمَوْتَى قَالَ أُولَئِكَ تُؤْمِنُ قَالَ بَلَىٰ وَلَٰكِن لِّيُطَهِّرَ قَلْبِي

او (یاد کړه ای محمده!) هغه وخت چې وویل ابراهیم: ای ربه زما وښه ماته چې څرنگه ژوندي کوې ته مړي؟ وویل (الله): آیا ستا لا باور نشته (په ژوندي کولو د مړو؟ بیا) وویل (ابراهیم): چې هو! (باور مې شته) ولیکن (غواړم دا) د دې لپاره چې مطمئن شي زړه زما.

تفسیر: لنډه یې دا چې یقین یې پوره وو، خو یواځې د مشاهده او د عین یقین غوښتونکی وو، چې هغه خامخا په کتلو باندې موقوف دی.

قَالَ فَخُذْ أَرْبَعَةً مِنَ الطَّيْرِ فَصُرْهُنَّ إِلَيْكَ ثُمَّ اجْعَلْ عَلَى كُلِّ جَبَلٍ مِنْهُنَّ جُزْءًا ثُمَّ ادْعُهُنَّ
يَا بُنْيَاكَ سَعِيًّا

وویل (الله): نو ونیسه! خلور له مرغانو نه، پس رانږدې کړه! دوی ځان خپل ته، (بیا یې حلال کړه!) بیا یې کپړده! په هر یوه غره باندې له دوی ځنې یوه یوه برخه، بیا راوبوله! (ای ابراهیمه!) دوی (یعنې دغه مرغان) رابه شي دوی تاته (ای ابراهیمه!) په منډو.

تفسیر: د پاک الله له ارشاد سره سم ابراهیم علیه السلام خلور مرغان واخیستل، او خلور واړه یې له خپله ځانه سره آموخته کړل، چې په بللو باندې به هر یو په تلوار سره ورته راته، او د ده معرفت او پیژندګلوي هم له هغو سره ډېره زیاته شوه، بیا یې د پاک الله په امر سره دا خلور واړه مرغان حلال کړل، او په خلورو غرونو یې د دې مرغانو اجزاء سره وویشلې، او دې په خپله د دې خلورو واړو غرونو په منځ کې ودرېده، او یوه مرغه ته یې غږ وکړ، نو د هغه سر د یوه غره له سره والوت، او په هوا شو، د هغه پښې، ځانګونه، او تنې هم ورسره والوتې، او په هوا کې سره ونښتلې، او روغ رمت بېرته په ځمکه کې کیناست، او د ابراهیم علیه السلام مخ ته په خپلو پښو راغی، همداسې د دویم، درېم، او خلورم مرغه اجزاء پرله پسې الوتلې، او په هوا کې سره پيوند کېدلې، او د خپلو جثو له جوړېدولو وروسته د خلیل الله ابراهیم په مخ کې په خپلو پښو راتلل، یا دا چې ځان ته یې رانږدې کړه!، او حلال یې کړه، او غوښې، هډوکي، بڼې، او پښې یې ټول سره وټکوه، او سرونه یې له ځان سره وساته!، دا ګډه غوښه یې سره کلوله کلوله کړه!، او په خلورو غرونو باندې یې کپړده، بیا ورنارې کړه! نو رابه شي دوی تاته بېرته په تلوار سره.

وَأَعْلَمُ أَنَّ اللَّهَ عَزِيزٌ حَكِيمٌ

او پوه شه! (ای ابراهیمه!) چې بېشکه الله ډېر غالب دی (د احکامو په انفاذ) ښه حکمت والا دی (چې هر کار په تدبیر او مصلحت سره کوي).

مَثَلُ الَّذِينَ يُنْفِقُونَ أَمْوَالَهُمْ فِي سَبِيلِ اللَّهِ كَمَثَلِ حَبَّةٍ أَتَتْ سَبْعَ سَائِلٍ فِي كُلِّ سَائِلَةٍ
مِائَةُ حَبَّةٍ وَاللَّهُ يُضَاعِفُ لِمَنْ يَشَاءُ وَاللَّهُ وَاسِعٌ عَلِيمٌ

مثال (صفت د نفقې او ورکړې) د هغو کسانو چې صرفوي مالونه خپل په لاره د الله (په جهاد او نورو عبادتونو) کې په مثل د یوې دانې (د تخم) دی چې زرغونه کړي دا (دانه) اوه وږي، په هر یوه وږي کې سل (سل) دانې وي، او الله زیاتوی (اجر) لپاره د هغه چا چې اراده وکړي (د اجر د زیاتولو)، او الله پراخ دی (احسان، فضل، او رحمت دده)، ښه عالم دی (په ټولو احوالو).

تفسیر: یعنې د الله تعالی په لاره کې د لږ مال ثواب هم ډېر دی، لکه چې له یوې دانې ځنې اوه سوه دانې پیدا کیږي، او الله تعالی چې هر چا ته اراده وفرمایي لا یې پسې زیاتوي، او له اوو سوو ځنې اوه زره او له دې نه یې هم زیاتوي، او الله جل جلاله لوی مغفرت کوونکی، او د هر صرف کوونکي په نیت، او د هغه د صرف شوي مال په مقدار، او د مال په کیفیت او په نورو شیانو باندې ښه عالم دی، او د هر یوه سره مناسبه معامله کوي.

الَّذِينَ يُنْفِقُونَ أَمْوَالَهُمْ فِي سَبِيلِ اللَّهِ ثُمَّ لَا يُتْبِعُونَ مَا أَنْفَقُوا مَتًّا وَلَا أَدَىٰ لَهُمْ أَجْرُهُمْ
عِنْدَ رَبِّهِمْ وَالْأَخْفَىٰ عَلَيْهِمْ وَلَا هُمْ يَحْزَنُونَ

هغه کسان چې صرفوي مالونه خپل په لاره د الله (په جهاد او نورو عبادتونو) کې بیا نه ورپسې کوي (دوی) په هغه شي پسې چې خیرات کړي یې دوي (بارول د) احسان او نه (رسونه د) ضرر،

(شته) لپاره د دوی اجر (د نفقې ثواب) د دوی، په نزد د رب د دوی، او نه به وي هيڅ ډول وېره په دوی باندې او نه به دوی (هيڅکله) غمجن کيږي (د ثواب په نقصان سره).

تفسير: هغه خلق چې د الله تعالى په لاره کې مال مصرفوي، او دهغه صرف شوي مال په نسبت نه په ژبه چا باندې احسان ږدي، او نه چاته د هغه په مقابل کې په پيغور ورکولو او خدمت اخيستلو، او تحقير کولو، زحمت پېښوي (يعنې هيڅ ډول قولې، يا فعلي رنځ او آزار نه ور رسوي)، نو د هغوی لپاره کامل ثواب شته دی، او نه د ثواب له کمېدلو څخه به دوی ته څه وېره او اندېښنه نه وي، او نه د ثواب له نقصانه غمجن کيږي.

قَوْلٌ مَّعْرُوفٌ وَمَغْفِرَةٌ خَيْرٌ مِّنْ صَدَقَةٍ يَتْبَعُهَا أَذًى وَاللَّهُ غَنِيٌّ حَلِيمٌ ﴿٢٠٠﴾

خبره معروفه نېکه (خوږه پسته فقير ته) او عفوه (ده ته که الحاح يا شور و کړي) ډېره ښه ده له خيراته چې په هغه پسې وي ضرر (رسونه په منت يا په پيغور د سوال سره)، او الله غني دی (بې پروا له هر چا او له هر شي) نهايت تحمل والا (د عذاب په وروسته والي د پېښمانتيا لپاره).

تفسير: يعنې سوالگر ته په ورو خواب ورکول، او د هغه له ټينگار او بدخوبۍ ځنې تېرېدل له هغه خيرات څخه ښه دی چې څو ځلې يې سپک کړي، او ويې شرموي، يا پيغور ورکړي، يا احسان پرې کېږدي، او الله تعالى «غني» دی، چې د هېچا (انفاق ته چې په من او اذی وي او) مال ته څه حاجت او اړه (احتياج) نه لري، هغه خيراتونه او «صدقې» چې تاسې يې د هغه په لاره کې ورکوئ، وپوهېږئ چې خپلو ځانونو ته يې ورکوئ، او «حليم» دی چې په هسې رېږولو (تکليف ورکولو) باندې د عذاب په مقررولو او لېږلو کې تلوار نه کوي.

يَا أَيُّهَا الَّذِينَ آمَنُوا لَا تَبْطُلُوا صَدَقَتَكُمْ يَا أَيُّهَا الَّذِينَ آمَنُوا كَالَّذِينَ يُنْفِقُونَ مَالَهُمْ رِئَاءَ النَّاسِ وَلَا يُؤْمِنُونَ بِاللَّهِ وَالْيَوْمِ الْآخِرِ ﴿٢٠١﴾

ای هغو کسانو! چې ایمان یې راوړی دی (یعنې ای مؤمنانو!) مه باطلوئ تاسې خيراتونه خپل (مه ضایع کوئ ثوابونه یې) په احسان بارولو او ایذا (او ضرر رسولو) سره په شان (د ابطال د ثواب او د انفاق) د هغه (سړي) چې صرفوي مال خپل لپاره د ښودنې د خلقو او ایمان نه لري په الله، او په ورځې آخرې باندې (چې قیامت دی).

تفسير: دا ارشاد چې هغه په الله تعالى او د قیامت په ورځې یقین نه لري؛ نو دا د «صدقې» د ابطال لپاره قید او شرط نه دی، ځکه چې «صدقې» خو یواځې له ریا څخه باطله کیدی شي، اګر که صرف کونکي یې مؤمن هم وي، مګر دا قید یې یواځې د دې لپاره زیات کړ، چې معلومه شي، چې ریا کاري د مؤمن له شانه لرې ده، بلکه دا کار د منافقانو له حاله سره وړ (لائق) او مناسب دی.

فَمَثَلُهُ كَمَثَلِ صَفْوَانٍ عَلَيْهِ تُرَابٌ فَأَصَابَهُ وَابِلٌ فَتَرَكَهُ صَلْدًا إِلَّا ثِقَدِيرُونَ عَلَى شَيْءٍ مِّمَّا كَسَبُوا وَاللَّهُ لَا يَهْدِي الْقَوْمَ الْكَافِرِينَ ﴿٢٠٢﴾

نو مثال د دې (ریا کار په صرفولو د مال کې) په شان دصفت د هغې ښوې تیرې (ګټې) دی، چې پر تې وي په هغې باندې څه خاورې، پس ورسېږي هغې ته زورور باران، نو پرېږدي دغه تېره (ګټه) پاکه (صافه له ګرده)، نه به قادریږي (دا ریا کاران) په هیڅ شي باندې (له ثوابه د) هغه شي چې کسب کړی دی دوی، او الله نه ښيي (سمه صافه لار د خیر او ارشاد) قوم کافرانو ته (په سبب د ظلم د دوی پر خپلو نفسونو).

تفسیر: مخکې وویل شول چې: په اخلاص سره خیرات ورکول هسي دي؛ لکه چې له یوې کرلې شوې دانې څنې (۷۰۰) دانې پیدا شي، اوس فرمایي چې: په «خیرات» کې نیت شرط دی، که څوک د «ریاء» او خلقو ته د ځان ښوولو په نیت «صدقه» ورکړي، نو د هغه مثال هسې وگنئ لکه چې څوک کومه دانه پر یوه داسې ښویه تیره (گټه) باندې وکړي، چې پر هغې باندې لږ څه خاوره پرته وي، خو کله چې باران ودریږي، نو هغه بیخي صافه او پاکه شي، نو په هغې باندې به هغه دانه څنګه زرغونه شي؟ هم داسې به په صدقاتو کې ریاکارانو ته څه ثواب ورسېږي؟ بلکه نه ورسېږي.

وَمَثَلُ الَّذِينَ يُنْفِقُونَ أَمْوَالَهُمُ ابْتِغَاءَ مَرْضَاتِ اللَّهِ وَتَشْيِئَةً مِّنْ أَنفُسِهِمْ كَمَثَلِ جَذَّةٍ لِّرَبْوَةٍ
أَصَابَهَا وَايِلٌ قَاتَتْ أَكْطَهَا ضَعْفَيْنِ فَإِن لَّمْ يُصِبْهَا وَايِلٌ فَطُلٌّ وَاللَّهُ بِمَا تَعْمَلُونَ بَصِيرٌ

او مثال د هغو کسانو چې صرفوي (لګوي) مالونه خپل لپاره د طلب د رضا د الله، او لپاره د ثبات (د زړه او صدق چې پیدا دی) له نفسونو ددوی څخه (په ایمان باندې) په شان د یوه باغ دی په لوړه ځمکه (مستعده مامونه) باندې، چې ورسېږي دې (باغ) ته زورور باران؛ نو ورکړي مېوې خپلې دوچنده، نو که ونه رسېږي (باغ) ته زورور باران نو نرۍ باران (یا پرځه پرې اوري هم) کافي ده، او الله په هغو شيانو چې تاسې یې کوی ښه لیدونکی دی.

تفسیر: له زورور باران څنې مراد ډېر مال صرفول دي، او له نري څنې د لږ مال صرفول مقصد دي، د زړونو له تثبیت څخه مطلب دادې، چې ثابت کړي زړونه په ثواب میندلو کې، یعنې یقین ولری چې د خیرات ثواب خامخا دوی ته رسېدونکی دی، که د دوی نیت سم وي، نو له ډېرو صرفولو څخه به دوی ته ډېر ثواب ورسېږي، او په لږ خیرات سره د ثواب فائده ور حاصلېږي، لکه چې په خالصې (مستعدې، هوارې، معتدلې، هوادارې، او لمړیزې) ځمکې (یو ښکلی ښه مېوه دار) باغ وي، نو څومره چې باران (متدرجا) ووریږي، هغومره گټه به ور ورسېږي، که یې نیت سم نه وي، په هره اندازه چې زیات مال صرف کړي، هغومره مال یې ضایع، او دې زیانمن کيږي، ځکه چې په زیات مال ورکولو کې به ریا او ځان ښوول هم زیات وي، لکه چې په ښویه تیره باندې دانه نه زرغونېږي، نو څومره زورور باران چې ووریږي، هغومره زیان رسوي.

أَيُّوَدَّ أَحَدُكُمْ أَنْ تَكُونَ لَهُ جَذَّةٌ مِّنْ نَّجِيلٍ وَأَعْنَابٌ تَجْرِي مِنْ تَحْتِهَا الْأَنْهَارُ لَهُ فِيهَا مِنْ كُلِّ الثَّمَرَاتِ وَأَصَابَهُ الْكِبَرُ وَلَهُ ذُرِّيَّةٌ ضُعَفَاءُ فَأَصَابَهَا إِعْصَارٌ فِيهِ نَارٌ فَاحْتَرَقَتْ كَذَلِكَ يُبَيِّنُ اللَّهُ لَكُمْ الْآيَاتِ لَعَلَّكُمْ تَتَفَكَّرُونَ

آیا خوښوي یو له تاسو څخه دا چې وي دې ده لره یو باغ له خرماوو څخه، او له انگورو څخه، چې بهیږي له لاندې (د ونو) د هغو ویالې، چې وي ده لره په دغه (باغ) کې له (نورو) هر ډوله (قسمه) مېوو، او ورسېږي ده ته زوړوالی، او وي ده لره اولاد ضعیفان، پس ورسېږي هغه (باغ) ته سخت باد، چې وي په هغه کې اور؛ نو وسوځي دا (باغ) هم داسې (په شان د دې تېر شوي بیان)، بیانوي الله تاسې ته دلائل (د خپل قدرت) لپاره د دې چې تاسې فکر وکړئ! (په هغه کې او ترې پند واخلي!).

تفسیر: دا مثال د هغه چا دی چې د ریا او ځان ښکارولو، او د خلقو د خبرولو لپاره خیر او خیرات کوي، یا د خیرات ورکولو په مقابل کې پر مسکینانو باندې خپل منت او احسان ږدي، یا ایذاء، او ضرر ورسوي، یعنې دا داسې دی لکه چې یو سړی د خپل ځلمیتوب، او قوت په وخت کې یو ښه باغ (بني) تیار کړي، چې د ضعف

او زړښت په وخت کې يې مېوې وځوري، او د ضرورت په وخت کې يې په ښه او کار ورشي، نو کله چې دى ضعيف او سپين ږيرى شي، او د هغه باغ مېوې هم خپلې ترقي او زياتوالي ته ورسېږي، نو دا باغ د ده د عين احتياج او اړتيا (محتاجي) په وخت کې وسوځي، يعنې خير خيرات او صدقات لکه مېوه دار باغ داسې دى، چې د هغه مېوه په آخرت کې په کار ورځي، کله چې د چا نيت خراب وي، نو د ده دا باغ سوځي، نو بيا د هغه مېوه چې ثواب دى، په آخرت کې څرنگه د هغه په ښه ورشي؟ حق سبحانه و تعالى داسې په ښکاره او صاف ډول سره خلقو ته پند ورکوي، او دوى پوهوي، څو ښه وپوهېږي، او د ده د قدرت په علائمو او آثارو ښه غور، او فکر وکړي.

يَا أَيُّهَا الَّذِينَ آمَنُوا اتَّقُوا مِنْ طَبِئَتِ مَا كَسَبْتُمْ وَمِمَّا أَخْرَجْنَا لَكُمْ مِنَ الْأَرْضِ وَلَا تَيَسَّمُوا
الْخَيْثَ مِنْهُ تُنْفِقُونَ وَلَسْتُمْ بِأَخِيذِيهِ إِلَّا أَنْ تُغْمِضُوا فِيهِ وَاعْلَمُوا أَنَّ اللَّهَ غَنِيٌّ
حَمِيدٌ ﴿٣٤﴾

اى هغو کسانو! چې ايمان يې راوړى دى (يعنې اى مؤمنانو!) خرچ کوى! له حلالو (پاکو، غورو) دهغو مالونو چې (په کسب سره) تاسې گټلي او له هغو (شيانو) چې ايستلي دي مونږ تاسې لره له ځمکې څخه (د حلالو، پاکو، غورو شيانو)، او قصد مه کوئ تاسې د (ورکولو) دخيښو (حرامو نابودو شيانو) له هغه ماله چې لگوى يې تاسې (د الله په لاره کې) حال دا چې نه يئ تاسې اخيستونکي د هغه (ناکاره شي په خپل حق کې) مگر (خو يې داسې اخلي) چې سترگې پټې کړئ په (اخيستو د) هغه کې، او پوه شئ! چې بېشکه الله غني دى (بې پروا له هر چا او هر شي، ورته تل ښه ستاينه «صفت» او) ثنا ويلی شوى.

تفسير: يعنې دالله تعالى په نزد دصدقاتو دمقبوليت شرط دا دي چې خيرات دې دحلال مال څخه وي او هيڅ شېبه دې په کې نه وي او هم په مال ښه او غوره شيان بايد خيرات او صدقه شي لکه څرنگه چې يو خراب مال قبول ستاسې زړه نه غواړي، دالله په لار کې يې هم مه ورکوى نو الله تعالى هم ښه او غوره شي خوښوي.

الشَّيْطَانُ يَعِدُكُمُ الْفَقْرَ وَيَأْمُرُكُمْ بِالْفَحْشَاءِ ۗ وَاللَّهُ يَعِدُكُمْ مَغْفِرَةً مِّنْهُ وَفَضْلًا ۗ وَاللَّهُ
وَاسِعٌ عَلِيمٌ ﴿٣٥﴾

شيطان وعده درکوي تاسې ته دځورائ (او وېروي مو چې ځوار به شئ)، او حکم کوي تاسې ته په (کولو د) ناوړو (غلطو) کارونو، (لکه بخل)، او الله وعده کوي له تاسې سره د مغفرت (د گناهونو) له خپله (لوري) او د فضل (د اتفاق په بدل کې)، او الله پراخ دى (رحمت، فضل، او احسان د ده)، ښه عالم دى (پر ټولو احوالو).

تفسير: که د چا په زړه کې داسې خيال وگرځي: «که خيرات ورکړم، نو ځوار او مفلس به شم»، نو ښايي چې دې يقين او اعتماد ولري: چې دا خبره د شيطان له خوا دهغه په زړه کې لوېدلې ده، او داسې دې نه وايي چې: «ما خو د شيطان شکل په سترگو نه دى ليدلى، نو د هغه حکم به ماته څرنگه القاء کېږي؟» او که دا خيال يې په زړه کې وگرځي، چې د «صدقې» او خيرات په وسيله يې مغفرت ور په برخه کېږي، او په مال کې يې زياتوالى او برکت پيدا کېږي، نو ودې پوهېږي، چې دا خبره د الله تعالى له خوا د هغه په زړه کې لوېدلې ده، نو دالله جل جلاله شکر دې وباسي، او دالله عم نواله په خزانه کې د هيڅ شي کمى نشته، او د گړدو په ظاهر او باطن «خبير» دى.

يُؤْتِي الْحِكْمَةَ مَنْ يَشَاءُ وَمَنْ يُؤْتَ الْحِكْمَةَ فَقَدْ أُوتِيَ خَيْرًا كَثِيرًا وَمَا يَذَّكَّرُ إِلَّا أُولُو الْأَلْبَابِ ﴿٥٣﴾

ورکوي (الله) حکمت (نافع علم سره له عمله) هر چا ته چې اراده وکړي (د ورکولو يې) او هر چا ته چې ورکړ شو حکمت (نافع علم سره له عمله) نو په تحقيق سره ورکړی شو (ده ته) خير ډېر، او نه اخلي پند مگر خاوندان د عقلونو (صافو چې د وهم او نفسي غوښتنو شواذب په کې نه وي).

تفسير: يعنې هر هغه چا ته چې الله اراده وکړي، علم تحقيق، د عمل تدقيق، او د ديني خبرو او خيرات ورکولو پوهه ورکوي، چې په کوم نيت؟ او له کوم مال څخه؟ او چا ته؟ او کوم ډول سره يې محتاج ته ورکړي؟، او هر چا ته چې پوهه ورکړی شوې ده، هغه ته د دنيا او عقبی لوی نعمت او ښېگڼه په برخه شوې ده، ابو الليث رحمه الله وايي چې: «الله جل جلاله دنيوي مال ته ﴿قُلْ مَتَاعُ الدُّنْيَا قَلِيلٌ﴾ او علم ته ﴿خَيْرًا كَثِيرًا﴾ فرمايلي دي، نو ښايي چې علم او پوهنې ته ډېر اهميت ورکړی شي!».

وَمَا أَنْفَقْتُمْ مِنْ نَفَقَةٍ أَوْ نَذَرْتُمْ مِنْ نَذْرٍ فَإِنَّ اللَّهَ يَعْلَمُهَا وَمَا لِلظَّالِمِينَ مِنْ أَنْصَارٍ ﴿٥٤﴾

او هغه شی چې صرف کړئ تاسې له نفقې (لکه زکات او خيرات، لږ يا ډېر) يا (يې) لازم کړئ (پخپل ځان) له کوم نذره، نو بېشکه الله تعالی ته معلوم دی هغه، او نشته لپاره د ظالمانو (چې بې ځايه مال صرفوي) هيڅ مدد کوونکی (ساتونکی له عذابه د الله).

فائده: «نذر» په منلو سره واجبيږي، نو که بيا يې ادا نه کړي گناهگار يږي، «نذر» پرته د الله تعالی په نامه؛ د بل چا په نامه روانه دی.

إِنْ تُبْدُوا الصَّدَقَاتِ فَنِعِمَّا هِيَ وَإِنْ تُخْفُوهَا وَتُؤْتُوهَا الْفُقَرَاءَ فَهِيَ خَيْرٌ لَكُمْ وَيَكْفُرُ عَنْكُمْ مَنْ سَيِّئَاتِكُمْ وَاللَّهُ بِمَا تَعْمَلُونَ خَبِيرٌ ﴿٥٥﴾

که ښکاره کوئ تاسې خيراتونه پس ښه کار دی (ښکاره کول د) هغه، او که پټوي يې تاسې (په وخت د ورکولو کې) او ورکوئ يې تاسې فقيرانو ته نو دا (پټ ورکول بهتر او) خير دی تاسې ته، او لږې به کړي (الله) له تاسې نه ځينې د گناهونو ستاسې، او الله په هغو کارونو چې کوئ يې تاسې ښه خبردار دی (او هيڅ شی ترې پټ نه دی).

تفسير: که خلقو ته د ورښوولو په نيت نه وي، نو خيرات ورکول په ښکاره ډول سره بهتر دی، چې د نورو شوق او رغبت هم ورته وشي، او په پټه سره هم خيرات ورکول ښه دي، چې اخيستونکي ته حيا ورنشي، لنډه يې دا چې اظهار او اخفاء دواړه بهتر دي، مگر د هرې موقع او مصلحت لحاظ يوه ضروري خبره ده.

لَيْسَ عَلَيْكَ هُدَاهُمْ وَلَكِنَّ اللَّهَ يَهْدِي مَنْ يَشَاءُ وَمَا تُنْفِقُوا مِنْ خَيْرٍ فَلَا يُنْفِسْكُمْ وَمَا تُنْفِقُونَ إِلَّا ابْتِغَاءَ وَجْهِ اللَّهِ وَمَا تُنْفِقُوا مِنْ خَيْرٍ يُوَفِّ إِلَيْكُمْ وَأَنْتُمْ لَا تُظْلَمُونَ ﴿٥٦﴾

نشته پر تا باندې (پر سمه صافه لاره) برابرول د دوی، وليکن الله (په سمه صافه لاره) برابروي هغه څوک چې اراده وکړي (د برابروالي يې) او هر هغه شی چې صرفوي (يې) تاسې له خيره (له مال

نه) پس لپاره د نفسونو (ځانونو) ستاسې دی، او نه صرفوئ تاسې (کوم شی ای مؤمنانو!) مگر (صرفوئ یې) خاص لپاره د لیدو د مخ د الله جل جلاله، او هر هغه شی چې صرفوئ (یې) تاسې له خیره (له مال نه) نو پوره به درکړ شي تاسې ته (ثواب د هغه) او په تاسې به ظلم ونه کړ شي (د ثواب په کموالي سره).

تفسیر: کله چې رسول اکرم صلی الله علیه وآله وصحبه وسلم خپلو اصحابو ته امر ورکړ؛ چې له مسلمانانو څخې پرته بل هیچا ته خیرات مه ورکوئ!، او په دې امر سره دا مصلحت وو چې د مال او شتو له امله کافران د اسلام په لوري راغب شي، نو وروسته له دې نه یې داسې امر وفرمایه چې: دا ثواب به هلته دررسېږي، چې له خیرات ورکولو څخې د الله تعالی خوښي مطلوبه وي، نو دا آیت نازل شو، او په دې کې عام حکم راغی، چې د پاک الله په لاره کې چې هر چا ته مال ورکړي؛ د هغه ثواب تاسو درکاوه کیري، د مسلم او غیر مسلم څه تقيید نشته، یعنې هر چا ته صدقه ورکوئ، ښایي چې یواځې د پاک الله په نامه وي، په هغه کې د مسلمان او نا مسلمان څه تخصیص نه دی پکار، یواځې په صدقه ورکولو کې دغه خبره ضروري ده، چې محض «لوجه الله» وي.

لِلْفُقَرَاءِ الَّذِينَ أَحْصَرُوا فِي سَبِيلِ اللَّهِ لَا يَسْتَطِيعُونَ صَرْفًا فِي الْأَرْضِ يَحْسَبُهُمُ
الْجَاهِلُ أَغْنِيَاءَ مِنَ التَّعَفُّفِ تَعْرِفُهُمْ بِسِيمَاهُمْ لَا يَسْأَلُونَ النَّاسَ إِلْحَاقًا
وَمَا تُنْفِقُوا مِنْ خَيْرٍ فَإِنَّ اللَّهَ بِهِ عَلِيمٌ

(خیراتونه) ستاسې لپاره د هغو فقیرانو دي چې بند کړی شوي دي په لاره د الله (په جهاد او نورو طاعاتو) کې، چې توان نه لري دوی د مگر ځېدلو په ځمکه کې (لپاره د معاش او تجارت، د الله په اطاعت او عبادت کې د مشغولتیا په سبب)، ګمان کوي په دوی باندې ناپوه (په حال د دوی) د غنیانو، په سبب د نه سوال کولو په کوښښ سره، پیژنې به ته (ای سامعه!) دوی، په خبرو (علائمو) د تواضع او اثر د مجاهدې) د دوی سره، نه کوي دوی سوال له خلقو څخې په سختی (په الحاح او کوښښ) سره، او هر شی چې تاسې صرفوئ (یې) په هر شي کې) له خیره (له مال نه) پس بېشکه الله په هغه باندې (هم) ښه عالم دی.

تفسیر: یعنې داسې خلقو ته صدقه ورکول ډېر ثواب لري، چې د الله جل وعلی شأنه په لاره کې او دهغه د دین په کار کې مشغول او مفید وي، او د تګ او راتګ او د خوړو، لباس، او نورو له ګټلو څخې پاتې وي، او هیچا ته خپل حاجت او اړتیا (محتاجي) نه ښکاروي، لکه د رسول الله صلی الله علیه وسلم ځینې اصحاب داسې هم وو؛ چې دوی خپل کور کهول خوشې کړی وو، او د (صفې) په اصحابو کې شامل شوي وو، او پخپله خوښه او رضا سره د پاک محمد صلی الله علیه وسلم صحبت او خدمت یې خپلو ځانو ته غوره کړی وو، دیني علوم به یې زده کول، مفسدینو او شر اچوونکو سره به یې «جهاد» کاوه، همداسې اوس هم پر مسلمانانو باندې د هغو کسانو امداد او مرسته حتمي او ضروري ده، چې د قرآن عظیم الشان په یادولو، یا د دیني علومو په تحصیل کې بوخت او مشغول دي، د خبرې له پېژندلو څخې دا مطلب دی چې د هغوی خبرې ډېرې ژېرې او بدن یې نری را برېښي، او د جد او جهد آثار د هغوی په مخونو کې له ورايه ښکارېږي.

الَّذِينَ يُنْفِقُونَ أَمْوَالَهُمْ بِالْإِيلِ وَالنَّهَارِ سِرًّا وَعَلَانِيَةً فَلَهُمْ أَجْرُهُمْ عِنْدَ
رَبِّهِمْ وَلَا خَوْفٌ عَلَيْهِمْ وَلَا هُمْ يَحْزَنُونَ

هغه کسان چې صرفوي مالونه خپل (د الله په لاره کې) په شپه او ورځ کې په پټه او په ښکاره؛ پس (شته) دوی ته اجر (ثواب) د دوی، په نزد د رب د دوی، او نشته (هیڅ ډول) وېره په دوی باندې، او نه به دوی هیڅکله غمجن کیري (د ثواب په نقصان سره).

الَّذِينَ يَأْكُلُونَ الرِّبَا لَا يَقْوَمُونَ إِلَّا كَمَا يَقْوَمُ الَّذِي يَتَخَبَّطُهُ الشَّيْطَانُ مِنَ الْمَسِّ ذَلِكَ بِأَنَّهُمْ قَالُوا إِنَّمَا الْبَيْعُ مِثْلُ الرِّبَا وَأَحَلَّ اللَّهُ الْبَيْعَ وَحَرَّمَ الرِّبَا

هغه کسان چې خوري (يعني اخلي) سود (له خلقو)؛ نه پاڅيري دوی (د قیامت په ورځ کې) مگر (پاڅيري داسې) لکه چې پاڅيري هغه څوک چې حواس يې خراب کړي وي شيطان له (خپله) اثره، دا (حال د دوی) په سبب د دې دی، چې دوی ويل چې: بېشکه هم دا خبره ده، چې تجارت خو هم داسې دی (په جواز کې) لکه سود، حال دا چې حلال کړی دی الله تجارت او حرام کړی يې دی سود.

تفسير: سود خور په قیامت کې داسې له خپل قبر څخې پورته کېږي، لکه لېونی او هغه څوک چې حواس يې خراب شوي وي، او دا حالت به د دې له امله وي، چې ده حلال او حرام سره گډول، او دا يې ځکه کول چې په دغو دواړو کې يې گټه مقصوده وه، او دا دواړه يې حلال گڼل، حال دا چې د «بيعي» او «ربا» په منځ کې ډېر فرق شته، «بيع» دالله تعالی لخوا حلاله، او «ربا» حرامه ده.

فائده: هغه نفع چې په «بيع» کې ده؛ هغه د مال په مقابل کې ده، لکه څوک چې د يوې درهمې جامه په يوه نیمه درهمه خرڅه کړي، او «سود» هغه دی چې څوک پکې بلا عوضه نفع واخلي، لکه چې د يوې درهمې په عوض کې د يوې درهمې واخلي، په لومړني صورت کې کله چې جامې او درهمې دواړه سره بېل بېل شيان دي، او د دوی د هر يوه نفع او غرض سره جلا (جدا) دی، نو ځکه د هغوی په منځ کې موازنه او «مساوات في نفسه» صحيح نه دی، او کله چې خرڅولو او اخیستلو ته حاجت پيدا شي، نو د موازنې او مساوات لپاره د خلقو د ضرورت او حاجت څخه پرته بل کوم شی نشته، او د دوی د هر يوه ضرورت او رغبت له حده زيات مختلف دی.

فَمَنْ جَاءَهُ مَوْعِظَةٌ مِنْ رَبِّهِ فَانْتَهَى فَلَهُ مَا سَلَفَ وَأَمْرُهُ إِلَى اللَّهِ وَمَنْ عَادَ فَأُولَٰئِكَ أَصْحَابُ النَّارِ هُمْ فِيهَا خَالِدُونَ ﴿٢٧﴾

پس هر څوک چې راشي ده ته پند له (طرفه د) رب د ده؛ پس منع شو (له سوده) پس معاف دی ده ته هغه شی چې پخوا يې اخیستی دی، او معامله يې الله ته (سپارلې شوې) ده، او هر څوک چې بېرته وگرځېده (سود ته او حلال يې وگاڼه) نو دغه کسان صاحبان د اور (د دوزخ) دي، چې دوی به په دې اور کې تل وي.

تفسير: يعنې هغه سود چې له حرمت څخه يې پخوا اخیستی دی په دنیا کې؛ د هغه د استرداد امر د هغه خاوند ته نه ورکاوه کېږي، يعنې تاسې حق نه لرئ چې د هغه مطالبه وکړئ، او په آخرت کې حق سبحانه و تعالی اختيار لري؛ چې هغه پخپل فضل او مرحمت سره وبخښي، خو وروسته له حرمت، که بيا هم څوک د سود له اخیستلو څخې لاس وانخلي، بلکه بې پروا يې وخوري، نو هغه دوزخي دی، او د الله تعالی د حکمونو په مقابل کې د خپلو عقلي دليلونو د وړاندې کولو سزا يې همغه ده چې پاک الله يې فرمايي.

يَبْحَثُ اللَّهُ الرِّبَا وَيُرِي الصَّدَاقَاتِ وَاللَّهُ لَیُّبُتُ كُلَّ كَفَّارٍ أَثِيمٍ ﴿٢٨﴾

ورک کوي الله (برکت د) سود، او زياتوي (ثواب د) خيراتونو، او الله محبت نه کوي له هر سخت کافر گناهگار سره (بلکه دغه ناشکر د حرامو حلالوونکي معذبوي هم).

تفسير: الله تعالی د سود مال نابود او تباه کوي، يعنې په هغه کې هيڅ خير او برکت نه وي، بلکه د هغه اصل مال هم ضائع کېږي، په حديث کې راغلي دي، چې: «د سود مال په هره اندازه چې زيات شي؛ آخر يې افلاس او تاوان دی»،

او د خیرات د مال له زیادت ځنې دا مطلب دی چې په هغه مال کې زیادات راځي، او پاک الله په هغه کې خیر او برکت رږدي، او د هغه ثواب ډېروي، لکه چې په احادیثو کې هم راغلي دي.

إِنَّ الَّذِينَ آمَنُوا وَعَمِلُوا الصَّالِحَاتِ وَأَقَامُوا الصَّلَاةَ وَآتَوُا الزَّكَاةَ لَهُمْ أَجْرُهُمْ عِنْدَ رَبِّهِمْ
وَلَا خَوْفٌ عَلَيْهِمْ وَلَا هُمْ يَحْزَنُونَ ﴿۳۰﴾

بېشکه هغه کسان چې ایمان یې راوړی دی (په ټولو مؤمن به شیانو) او کوي دوی ښه (عملونه) او قائموي دوی (سم ادا کوي سره له ټولو حقوقو په ترتیب) لمونځ، او ورکوي دوی زکات، شته دوی لره اجر (ثواب) د دوی په نزد د رب د دوی، او نشته (هیڅ ډول) وېره په دوی باندې، او نه به دوی (هیڅکله) غمجن کیږي (د ثواب په نقصان سره).

يَا أَيُّهَا الَّذِينَ آمَنُوا اتَّقُوا اللَّهَ وَذَرُوا مَا بَقِيَ مِنَ الرِّبَا إِن كُنتُمْ مُؤْمِنِينَ ﴿۳۱﴾

ای هغو کسانو چې ایمان یې راوړی دی (یعنې ای مؤمنانو!) ووېرېږئ! له الله نه، او پرېږدئ! هغه چې پاتې شوي دي له سوده؛ که یې تاسې مؤمنان (ایمان لرونکي په شریعت په رښتیا سره).
تفسیر: یعنې پخوا له دې ممانعت ځنې؛ څه سود مو چې اخیستی ده بلا پسې، خو وروسته له دې ممانعت هغه سود چې اوبښتی دی، مه یې اخلئ!.

فَإِنْ لَّمْ تَفْعَلُوا فَأْذَنُوا بِحَرْبٍ مِنَ اللَّهِ وَرَسُولِهِ وَإِنْ تُبْتُمْ فَلَكُمْ رُءُوسُ أَمْوَالِكُمْ لَا تَظْلِمُونَ
وَلَا تُظْلَمُونَ ﴿۳۲﴾

پس که ونه کړ تاسې (دا کار) نو آگاهه شی (او ځان تیار کړئ) تاسې جنګ ته له (طرفه د) الله او رسول د ده، او که توبه ښکاره شوی تاسې (له اخیستلو د سوده) نو شته تاسو لره اصل د مالونو ستاسې، مه کوئ تاسې ظلم (چې سود به هم غواړئ) او نه دی ظلم کاوه شي پر تاسې (چې له رأس المال څخه مو څه ستون کړی شي).

تفسیر: یعنې هغه پخوانی سود مو چې اخیستی دی، که هغه په خپل رأس المال کې حساب او له رأس المال ځنې یې کم کړئ، نو پر تاسې باندې ظلم او تېری کیږي، او وروسته له ممانعت که تاسې اوبښتی سود وغواړئ، نو دا ستاسو ظلم دی.

وَإِنْ كَانَ دُوعُسْرَةً فَنَظَرَةٌ إِلَىٰ مَيْسَرَةٍ وَأَنْ تَصَدَّقُوا خَيْرٌ لَّكُمْ إِن كُنتُمْ تَعْلَمُونَ ﴿۳۳﴾

او که وو پوروړی (قرض وړونکی) خاوند د ناداری نو پر تاسې لازم دی انتظار پوروړی (قرض وړونکی) ته تر وخته د پراخۍ - د پوروړي (قرض وړونکي) او دا چې بخښنه وکړئ تاسې (دی پوروړي ته) خیر (ډېره بهتره) ده تاسې ته که یې تاسې چې پوهیږئ (په هغه خیر).

تفسیر: یعنې کله چې د سود ممانعت وشو، او د هغه اخیستل او ورکول موقوف شول، نو اوس تاسې خپل پور (قرض) له مفلس پوروړي ځنې درگړده غواړئ، داسې غوښتنه نه ده پکار، بلکه ناداره لره مهلت ورکړئ! او که مو د لاسه کیږي هغه (قرض) وروبخښئ!.

وَأَقْضُوا يَوْمَ تُرْجَعُونَ فِيهِ إِلَى اللَّهِ ثُمَّ تُوَفَّى كُلُّ نَفْسٍ نَاقِسَتَهَا وَهُمْ لَا يُظْلَمُونَ ﴿۳۰﴾

او وویرېږئ تاسې له (عذاب د) هغې ورځې چې بېرته بېول کېږئ تاسې په هغې کې طرف د الله ته، بیا به پوره ورکړی شي هر نفس ته (جزا) د هغه عمل چې (ده له خیره یا شره) کړی وي، او په دوی به ظلم ونه کړ شي (د عذاب په ډېروالي یا د ثواب په لږوالي سره).

تفسیر: یعنې په قیامت کې به د ګردو اعمالو جزا او سزا ورکوله کېږي، نو اوس دې هر څوک فکر وکړي چې ښه کار کوي که بد؟ ګټه او سود اخلي؟ یا خیرات ورکوي؟

يَا أَيُّهَا الَّذِينَ آمَنُوا إِذَا تَدَايَنتُم بِدَيْنٍ إِلَىٰ أَجَلٍ مُّسَمًّى فَاكْتُبُوا وَلْيَكُنْ بَيْنَكُمْ كَاتِبٌ بِالْعَدْلِ وَلَا يَأْبَ كَاتِبٌ أَنْ يَكْتُبَ كَمَا عَلَّمَهُ اللَّهُ فَلْيَكْتُبْ وَلْيُمْلِلِ الَّذِي عَلَيْهِ الْحَقُّ وَلْيَتَّقِ اللَّهَ رَبَّهُ وَلَا يَبْخَسْ مِنْهُ شَيْئًا

ای هغو کسانو چې ایمان یې راوړی دی (یعنې ای مؤمنانو!) کله چې یو له بله سره معاملې کوئ تاسې په پور (قرض) سره تر نېټې ټاکلې (مقرر کړې) شوې پورې؛ نو ولیکئ تاسې هغه (پور - قرض) ! او ودې لیکي (کاغذ د پور - قرض) په منځ ستاسې کې یو کاتب په عدل (انصاف سره واقعاً، نه کم او نه زیات)، او منع دې نه راوړي (هیڅ یو) کاتب (د دې کاغذ) له لیکلو څخه، (او ښایي چې ولیکي دا معامله) هغسې چې ښوونه کړې ده کاتب ته الله، نو ودې لیکي، او بیان دې وکړي (کاتب ته) هغه څوک چې په ده باندې حق (پور - قرض) دی، او ودې ویرېږي (کاتب) له الله چې رب د ده دی، او نه دې کموي له هغه (حقه) هیڅ شی، (یعنې دی دې هم په اقرار کې هیڅ زیاتوالی او کموالی، تغیر او تبدیل نه کوي).

تفسیر: د پور (قرض) په نسبت داسې معلومېږي چې دا ډول معامله جائزه ده، مګر هر کله چې دا معامله په راتلونکې مودې پورې اړه لري، او د هېرې، مړینې (مرګ)، نشتوالي، او د نورو جنګ جګړو احتمال هم په کې شته، نو ځکه ضروري ده چې د هغې د ادا کولو نېټه په داسې اهتمام سره وټاکله (مقرر) شي !، چې وروسته له هغه داسې کومه جګړه او مخالفت په کې پېښ نه شي، او د هغې صورت همدا دی چې دا خبره پر یوه کاغذ باندې ولیکئ، او د بېرته ورسولو نېټه وټاکله (مقرر) شي !، او د پور (قرض) ورکونکي او پوروړي (قرض وړونکي) نومونه او ښکاره پېژندګلوی، او د هغې معاملې پورې نور تړلي تفصیلات او لازمي خبرې په صاف او ښکاره ډول سره ولیکلی شي !، او لیکونکي (کاتب) لره ښایي چې بې له انکاره همغسې چې د شرعې شریفې حکم دی؛ له هغه سره یې سم او برابر ولیکي !، او له عدل او انصاف څخه لرې نه شي !، ښه خو دا دی چې دا حجت خپله پوروړی (قرض وړونکي) پخپل قلم سره ولیکي !، یا یې لیکونکي ته ووايي، چې هغه یې سم د ده له وینا سره ولیکي، او د بل چا په حق کې هیڅ ډول نقصان او تاوان پېښ نه کړي !.

فَإِنْ كَانَ الَّذِي عَلَيْهِ الْحَقُّ سَفِيهًا أَوْ ضَعِيفًا أَوْ لَا يَسْطِيعُ أَنْ يُبْلِغَ هُوَ فَلْيُمْلِلْ وَلِيُّهُ بِالْعَدْلِ

پس که وو هغه څوک چې په ده باندې حق (پور یا قرض) دی؛ کم عقل (مبذر، بې وقوف، او لېونی) یا ضعیف (لکه ووړ، یا ډېر زوړ «بوډا»)، یا یې توان نه وي چې اقرار وکړي (چې ګنګ

وي، يا د کاتب په ژبه نه پوهیږي) دی پخپله، نو بیان دې وکړي ولي (واکدار) د ده په عدل (انصاف سره چې سمه خبره ووايي، نه کمه نه زیاته).

تفسیر: یعنې هغه مدیون او پوروړی چې کم عقل یا ناپوه یا مبذر یا ضعیف یا سست یا بېړاوي، لکه چې ووړ، یا زوړ، او د معاملې د پوهېدلو پوهه نه لري، یا د هغې معاملې لازمي خبرې لیکونکي ته نشي ویلي (لکه چې ګونګی وي، یا د کاتب په ژبه نه پوهیږي) نو په داسې صورت کې د مدیون - واکدار یا وارث یا ولي یا وصی دې هغه معامله په عدل او انصاف سره بې له زیاتوالي او کموالي پای ته ورسوي!، او لیکونکي ته دې ووايي چې ویې لیکي.

وَأَشْهَدُوا شَهِيدَيْنِ مِنْ رِجَالِكُمْ فَإِنْ لَمْ يَكُونَا رَجُلَيْنِ فَرَجُلٌ وَامْرَأَتَيْنِ مِمَّنْ تَرْضَوْنَ مِنَ الشُّهَدَاءِ أَنْ تَضِلَّ إِحْدَاهُمَا فَتُذَكِّرَ إِحْدَاهُمَا الْأُخْرَىٰ

او شاهد ونیسئ تاسې (په خپلو معاملاتو کې) دوه شاهدان له سړیو ستاسې (چې مسلمانان، عاقلان، او بالغان وي) پس که نه وو دوه نارینه (شاهدان) نو یو سړی دې وي او دوه ښځې له هغو کسانو چې تاسې ترې راضي یئ (د عدالت له کبله) له شاهدانو (د ښځو دا تعدد د دې لپاره دی که هېره کړي (دا شاهدي) یوه له دې دواړو؛ نو ورپه یاده کړي هغه یوه له دې دواړو (چې ور په یادوي) هغې بلې (هېر زړې ته).

تفسیر: او تاسې ته ښایي چې په دې معاملې کې لږ تر لږه دوه نارینه یا یو نارینه او دوې ښځې شاهدانې ونیسئ!، (ځکه چې په ښځو کې عقل کم او هېره ډېره وي) او شاهد هم ښایي د غوره کولو وړ یعنې لائق د اعتماد او د اعتبار خاوند وي «له سړیو ستاسې»؛ یعنې هغه دوه تنه مسلمانان، عاقلان، بالغان، او اصیلان وي، او د کافر شاهدي قبوله نه ده».

وَلَا يَأْبَ الشُّهَدَاءُ إِذَا مَا دُعُوا وَلَا سَمْعُوا أَنْ تَكْتُبُوهُ صَغِيرًا أَوْ كَبِيرًا إِلَىٰ أَجَلِهِ ذَلِكُمْ أَقْسَطُ عِنْدَ اللَّهِ وَأَقْوَمُ لِلشَّهَادَةِ وَأَدْنَىٰ أَلَّا تَرْتَابُوا

او نه دي منع راوړي شاهدان کله چې وبلل شي دوی (شاهدي ته)، او مه خوابدي کيږئ (ای معامله دارانو!) له دې چې ولیکئ دا (حق که) لږ وي او که ډېر وي تر نېټې د هغې پورې، دا (لیکل) ستاسې پوره عدل دی په نزد د الله، او ښه مرسته کوونکی (ډېر محکم) دی لپاره (د اداء) د شاهدي، او ډېر نږدې دی دې ته چې شکمن نه شی تاسې (د دې معاملې په نېټه او مقدار کې).

تفسیر: یعنې هر کله چې څوک د شاهد کېدلو یا د شهادت د اداء کولو لپاره وغوښتل شي، نو منع دې نه راوړي، او نه دې انکار او نه دې په کې سستي کوي!، او ښایي چې د معاملاتو په لیکلو کې هېڅ ډول قصور او اهمال ونه کړ شي! (تر دې چې نېټه دې هم په کې ولیکلی شي!) عام له دې نه چې هغه معامله وړو کې وي، که لویه، ځکه پوره عدل او انصاف په همدې کې دی، او په شهادت کې هم زیات ډاډ په همدې لیک باندې دی، او د نه هېرېدو او نه تېرولو او د هېچا د حق د نه ضایع کېدلو اطمینان او تسلي هم په همدغه لیک باندې ده.

إِلَّا أَنْ تَكُونَ تِجَارَةً حَاضِرَةً تُدِيرُوتَهَا بَيْنَكُمْ فَلَيْسَ عَلَيْكُمْ جُنَاحٌ أَلَّا تَكْتُبُوهَا وَأَشْهَدُوا وَإِذَا بَايَعْتُمْ وَلَا يُضَارَّ كَاتِبٌ وَلَا شَهِيدٌ

مګر که وي (دا معامله) ستاسې تجارت په حضور (لاس په لاس) چې چلوئ یې تاسې (په راکړه او ورکړه سره) په خپلو منځو کې پس نشته پر تاسې باندې هېڅ ګناه چې ونه لیکئ تاسې دا

(معامله)، او شاهدان ونیسئ تاسې! کله چې یو له بله سره اخیستل او یا خرڅول کوي تاسې!، او نه دې رسوي نقصان کاتب او نه شاهد، (یعنې په کتابت او شهادت کې دې څه زیاتوالی او کموالی نه کوي - یا) او ضرر دې نه رسولی شي کاتب ته، او نه شاهد ته (یعنې که معذور وي، زور دې پر هیچا ونه کړ شي).

تفسیر: یعنې که د سوداګرۍ معامله لاس په لاس وي، د جنس په بدل کې جنس یا نغده معامله وي، او د پور (قرض) معامله نه وي، نو په دې صورت کې یې نه لیکل وېال نه دی، خو شاهد نیول په هسې معاملو کې ضرور دي، چې په هغې کې وروسته له دې نه کومه جګړه او جنجال پېښ نه شي، او ښایي چې لیکونکي او شاهد هیچا ته کوم تاوان ورپېښ نه کړي، یعنې نه دې مدعي او نه دې مدعي علیه ته څه نقصان او تاوان رسوي، بلکه هماغه حق دې ادا کړي، چې د ده په غاړه واجب دی (او هم داسې کاتب او شاهد ته دې هم څه ضرر نه رسوي).

وَأِنْ تَعْلَمُوا فَإِنَّهُ فُسُوقٌ بِكُمْ وَاتَّقُوا اللَّهَ وَاعْلَمُوا أَنَّ اللَّهَ بِكُلِّ شَيْءٍ عَلِيمٌ ﴿٢٧﴾
وَأَنْ كُنْتُمْ عَلَىٰ سَفَرٍ وَلَمْ تَجِدُوا كَاتِبًا فَرِهْنَ مَقْبُوضَةً فَإِنْ مِنْكُمْ بَعْضٌ فَأُولَٰئِكَ الَّذِينَ أُوتُوا
أَمَانَةً وَلَيَتَّقِ اللَّهُ رَبَّهُ وَلَا تُكْشَمُوا الشَّهَادَةَ وَمَنْ يَكْتُمْهَا فَإِنَّهُ إِثْمٌ قَلْبُهُ وَاللَّهُ بِمَا تَعْمَلُونَ
عَلِيمٌ ﴿٢٨﴾

او که وکړ تاسې (دا کار د اضرار) نو بېشکه دا ګناه ده (لاحقه) په تاسې پورې، او ویرېږئ تاسې له الله نه، او ښوونه (د احکامو) کوي تاسې ته الله، او الله په هر شي باندې ښه عالم دی، (او ګرد شيان ورته ښه معلوم دي). او که یې تاسې په سفر باندې او ومو نه موند کوم کاتب نو (واخلې) ګروې قبض کړې شوې، پس که امین (معتبر) وګڼل ځينو ستاسې ځینې (نور، چې ګروي یې وانه خيستله) نو اداء دې کړي هغه څوک چې امین ګرځولی شوی وي امانت د ده (یعنې د پور ورکوونکي)، او ودې ویرېږي له الله څخه چې رب د ده دی، او مه پټوي شهادت (ای شاهدانو یا ای مدیونانو! چې ګویا اقرار هم په خپل ځان باندې شاهدي ده)، او هر چا چې پټه کړه دا (شاهدي) نو بېشکه شان دا دی چې: ګناهګار دی زړه د ده، او الله (په هغو کارونو) چې کوي (یې تاسې) ښه عالم دی، (او هر شی ښه ورته معلوم دی).

تفسیر: یعنې که په سفر کې د قرض او پور معامله درېښه شي، او حجت او سند لیکلو ته موقع او فرصت نه وي، او لیکونکي مو په لاس درنشي، نو پوروړی (قرض وړونکي) دې د خپل پور (قرض) په عوض کې کوم شی ګرو (ګاڼه) ورته کيږدي.

فائده: په «سفر» کې د «حضر» په نسبت ګروي (ګاڼې) ته زیات ضرورت پېښيږي، ځکه لیکل او شاهدي په «حضر» په اسانۍ سره صورت موندلی شي، او پور (قرض) ورکوونکي ته په اسانۍ سره اطمینان او تسلي پیدا کيږي، نو ځکه په سفر کې د «رهن» او ګروي (ګاڼې) اخیستلو حکم وشو، که نه په «حضر» او د لیکونکي او شاهدانو په موجودیت کې هم د ګروي (ګاڼې) اخیستل روا دي، که پور (قرض) ورکوونکي پخپل پوروړي (قرض وړونکي) باندې اطمینان او اعتبار لري، او پرې ډاډه وي، او ترې ګروي (ګاڼه) ونه غواړي، نو پر پوروړي لازم دي چې د پور (قرض) د خاوند حق پوره او کامل ادا کړي!، او له الله تعالی جل جلاله ځنې ویرېږي!، او د حق د خاوند په حق کې دې په امانت سره معامله وکړي!.

لِلَّهِ مَا فِي السَّمُوتِ وَمَا فِي الْأَرْضِ وَإِنْ تُبَدُّوا مَا فِي أَنْفُسِكُمْ أَوْ تُخَفُّوهُ يَحَاسِبْكُمْ بِهِ اللَّهُ
فَيَغْفِرُ لِمَنْ يَشَاءُ وَيُعَذِّبُ مَنْ يَشَاءُ وَاللَّهُ عَلَى كُلِّ شَيْءٍ قَدِيرٌ ﴿٢٥﴾

(خاص) الله لره دي هر هغه څه چې په اسمانونو کې دي، او هر هغه څه چې په ځمکه کې دي: (له مواليدو، عناصر، او نورو ټولو علوياتو او سفلياتو، سره له اسمانو او ځمکې ملکا وخلقاً وعبیداً)، او که ښکاره کړئ تاسې هغه (ارادې او بد نیتونه) چې په زړونو ستاسې کې دي، یا پټ کړئ تاسې هغه، حساب به وکړي له تاسې سره په هغه باندې الله، پس مغفرت کوي هغه چاته چې اراده وکړي (الله د مغفرت یې) او په عذابوي به هغه څوک چې اراده وکړي (الله د عذابولو یې) او الله په هر شي باندې ښه قادر دی (له ثوابه او عقابه او حساب به هم).

تفسير: هغه پاک ذات چې پر مونږ باندې د عبادت استحقاق لري، ښايي چې مالک وي، هغه ذات چې ځمونږ د ټولو پټو او ښکاره وو کارونو حساب او کتاب اخيستی شي، ښايي چې په ګردو امورو باندې ښه «عليم» او «خير» وي، او هغه ذات چې ځمونږ د تمامو شيانو حساب اخيستی شي، او مونږ ته د ښو او بدو چارو په مقابل کې جزا او سزا راکولی شي، ښايي چې په ګردو شيانو باندې قدرت ولري، او ښه قادر وي، نو دلته یې بیا هم دا درې واړه کمالات بیان کړل؛ چې هغه «ملک، علم، قدرت» دی، او د همدې صفاتو ذکر یې په «آيت الکرسې» کې هم فرمایلی دی.

مطلب یې دا دی (حق سبحانه وتعالی) د ګردو شيانو مالک او خالق دی، د ده علم په ګردو مخلوقاتو او موجوداتو باندې محیط دی، د ده قدرت پر ټولو حاوي او شامل دی، نو بیا د هسې مالک الملک، عليم، بصير، او قدیر ذات احکام نه منل عام له دې نه چې د الله تعالی دغه نافرمانی په پټه سره وي که په ښکاره سره، څرنگه به مناسب وي؟ او بیا به دا نافرمان بنده څنگه د الله تعالی له عذابه ځان ژغوري (ساتي)؟

أَمَنْ الرَّسُولُ بِمَا أُنْزِلَ إِلَيْهِ مِنْ رَبِّهِ وَالْمُؤْمِنُونَ كُلُّ أَمَنْ بِاللَّهِ وَمَلَائِكَتِهِ وَكُتُبِهِ وَرُسُلِهِ
لَا تَفَرِّقُ بَيْنَ أَحَدٍ مِنْ رُسُلِهِ وَقَالُوا سَمِعْنَا وَأَطَعْنَا غُفْرَانَكَ رَبَّنَا وَإِلَيْكَ الْمَصِيرُ ﴿٢٥﴾

ایمان راوړی دی رسول په هغه شي چې نازل کړی شوی دی ده ته له (طرفه د) رب د ده، او مؤمنانو (هم ایمان راوړی دی) ټولو (دوی) ایمان راوړی دی په الله باندې، او په پرښتو باندې د ده، او په کتابونو د ده، او په رسولانو د ده (په داسې حال کې چې وایي دوی) فرق نه کوو په منع د هیڅ یو (رسول) له رسولانو د الله کې، او وایي (رسول الله او مؤمنان): واورېده مونږ (پیغام ستا)، او قبول کړ مونږ (حکم ستا، غواړو) مغفرت ستا ای ربه ځمونږ، او (خاص) تا ته دي درتلل (د هر چا).

تفسير: کله چې له لومړني آيت څخه دا خبره ښکاره شوه چې د هغو خبرو هم پوښتنه او حساب اخيستل کيږي؛ چې په زړونو کې ګرځي، نو أصحاب کرام رضي الله عنهم وويرېدل، او له دې آيت څخې داسې زیات متأثر شول، چې د هغه په شان له هیڅ یوه بل آيت څخې نه وو متأثر شوي، نو دوی پاک رسول صلی الله علیه وسلم ته شکایت وړ وور، رسول الله صلی الله علیه وسلم وفرمایل: ﴿وَقَالُوا سَمِعْنَا وَأَطَعْنَا﴾ یعنې که څه سختي مو په نظر درځي، یا څه خپګان درپېښ شي، نو د حق تعالی د دې امر او ارشاد په منلو او تسلیم کې لږ څه توقف او ډیل مه کوئ!، او د زړه له اخلاصه عرض ورته وکړئ چې ﴿سَمِعْنَا وَأَطَعْنَا﴾ دوی د رسول الله صلی الله علیه وسلم امر او ارشاد سره سم کار وکړ، نو دغه کلمات د زړه د انشراح په توګه (طور) د دوی پر ژبو باندې جاري شول، چې د هغه مطلب دا

دې چې: مونږ ایمان لرونکي یو پر الله تعالی چې (واحد، احد، صمد، لا شریک له، ازلي، ابدی، د کمال په ټولو صفاتو موصوف، او له هر عیب او نقصان څخه پاک دی، او یواځې همدې د عبادت او بندګۍ مستحق دی)، او ایمان لرونکي یو پر ملائکو د الله چې: مقربې بندګانې د الله تعالی دي، نه ذکر دي، نه انانث، او د الله تعالی ډېرې مطیعې او حکم منونکي، او یوه «طرفة العین» هم د الله تعالی له عبادت، تسبیح، او تقدیس څخې نه غافلېږي، او ایمان لرونکي یو په ټولو کتابونو د الله تعالی چې دغه ټول کتابونه د الله تعالی له طرفه لېږل شوي دي، او ایمان لرونکي یو په رسولانو د الله چې ګرد په حق دي، او بیخي له دروغو معصوم دي، هر څه چې وایي او راوړي یې دي؛ هغه ټول له الله جل جلاله څخه دي، او فرق نه کوو مونږ په اصل د رسالت کې په منځ د هیڅ یو له دغو رسولانو، او د الله تعالی د حکم اطاعت مو وکړ، یعنې خپګان، خطره، او نورې ګردې خرخشې مو پرېښودې، او د الله تعالی ارشاد مو تعمیم کړ، او د هغه لپاره مو خپله تیاري او چمتوالی ښکاره کړ، حق تعالی دا خبره قبوله کړه، نو دا دواړه آیتونه نازل شول، اول: ﴿أَمَّنَ الرَّسُولُ﴾ الآية - چې حق سبحانه و تعالی په ده کې د رسول صلی الله علیه وسلم او وروسته له هغه د ده د هغو اصحابو چې هغوی ته ذکر شوی تشویش پېښ شوی وو، او په دې سره یې دفع وشوه، د ایمان مدح او ستاینه (صفت) په تفصیل سره وفرمایله چې: له هغې څخه د هغوی زړونه ډاډه او اطمینان یې ترقي وکړي، او هغه پخوانی خطرې یې ورکې شي، او وروسته له دې نه په بل آیت کې چې ﴿لَا يَكْفُرُ اللَّهُ نَفْسًا إِلَّا أَوْسَعَهَا﴾ الآية - دی فرمایي چې: له توان او مقدرت زیات هیچا ته تکلیف نه ورکاوه کیږي، او که د چا په زړه کې د ګناه خیال او کومه خطره وګرځي، خو په هغه باندې عمل نه کوي، نو پر ده باندې هیڅ ګناه نشته، او سهو او تېرواته یې هم معاف دي، لنډه یې دا چې صاف یې وفرمایل چې: له هغو خبرو څخې چې ځان ژغورل (ترې سخت دي)، لکه د خراب کار خیال، خطره، تېرواته، او سهو په هغو باندې هیڅ مؤاخذه نشته، هو په هغو خبرو باندې چې د بنده په واک (قبضه) او اختیار دي نیول کیږي، نو پخوانی آیت چې ورڅخه د اصحابو تشویش پیدا شوی وو، ښایي چې د هغه معنی هم د دویمې قاعدې سره سمه واخیستله شي، لکه چې هم داسې وشوه، او دغه یاده شوې خطره داسې بیخي له منځه لاړه، سبحان الله !.


فائده: له دې چې «نه کوو فرق په منځ د هیڅ رسول له رسولانو د الله کې» دا مطلب دی، چې مونږ د یهودانو او نصرانیانو په شان نه یو، چې هغوی یو رسول مني، او بل رسول نه مني.

لَا يَكْفُرُ اللَّهُ نَفْسًا إِلَّا أَوْسَعَهَا لَهَا مَا كَسَبَتْ وَعَلَيْهَا مَا اكْتَسَبَتْ رَبَّنَا لَا تُؤَاخِذْنَا إِنْ
كُنَّا مُسِيئِينَ أَوْ أَخْطَأْنَا رَبَّنَا وَلَا تَحْمِلْ عَلَيْنَا إصْرًا كَمَا حَمَلْتَهُ عَلَى الَّذِينَ مِنْ قَبْلِنَا رَبَّنَا
وَلَا تُحْمِلْنَا مَا لَا طَاقَةَ لَنَا بِهِ وَاعْفُ عَنَّا وَارْحَمْنَا إِنَّكَ مَوْلَانَا فَانصُرْنَا
عَلَى الْقَوْمِ الْكَافِرِينَ ۝

تکلیف نه ورکوي، او نه مکلف کوي الله هیڅ نفس مګر (په اندازې د) طاقت د ده، (دی) دې نفس لره (ثواب د) هغه نیک عمل چې کړی (یې) دی، او (شته) په ده باندې (وبال د هغه بد عمل) چې کړی یې دی، ای ربه ځمونږه ! مه نیسه مونږ که هېر کړو (حکم ستا)، یا په خطا سره وکړو (ګناه) ای ربه ځمونږه !، او مه باروه پر مونږ باندې دروند بار ! لکه چې بار کړی وو تا دغه (بار) پر هغو کسانو چې وو پخوا له مونږ، ای رب ځمونږه ! او مه باروه ته په مونږ باندې هغه (تکلیف) چې نه وي هیڅ طاقت مونږ ته په هغه سره، او محوه کړه (ګناهونه) له مونږه، او مغفرت وکړه مونږ ته، او رحم وکړه پر مونږ باندې، هم ته یې مولي (مددګار) ځمونږه؛ نو مدد وکړه له مونږ سره ! پر قوم کافرانو باندې.

تفسير: په هغو دعا وو او غوښتنو سره چې مونږ مامور شوي يو، دهغو مقصود دا دې چې: «بېشكه ته پر مونږ باندې د هر ډول حكومت حق او عبادت استحقاق لرې، مگر اې ځمونږ ربه! ښايي په خپل رحمت او كرم سره مونږ ته داسې حكم صادر كړې چې د هغه كول (تعميل) پر مونږ باندې سخت او دروند نه وي، او نه مونږ په تېروتلو او سهو باندې ونيسي!، او نه د پخوانيو امتونو په شان پر مونږ باندې شديد حكمونه نازل كړې! او نه ځمونږ له طاقته ځنې زيات كوم حكم پر مونږ مقرر كړې، سره له هسې آسانۍ او سهولته كه له مونږ ځنې كومه خطا او تقصير څرگند شي له هغه ځنې را تېر شه!، او ومو بخښه! او پر مونږ رحم وكړه»، په حديث كې راغلي دي چې دا كړدې دعاوې ومنلې شوې، او په هغو سختيو پسې چې لويو اصحابو رضي الله تعالى عنهم ته ورپېښې شوې وې؛ اوس د الله تعالى په فضل او كرم او رحمت سره ځمونږ له هرې يوې سختې ځنې ډاډ، امن او سلامتې په برخه شوې ده، نو اوس مونږ د دومره يوې خبرې هيلمند (اميدوار) يو چې د پاك الله په فضل او كرم سره په كفارو باندې هم بری وموو، او پاك الله دې پر مشركينو باندې هم مونږ ته بری او غلبه را عنايت كړي!، كه نه د دوی له لوري راز راز زحمتونه او تكاليف، ديني او دنيوي هر ډول زحمتونه راوړاندې كيږي، او له هغه صعوبت او سختۍ ځنې چې د الله تعالى په فضل او كرم سره ژغورلي (ساتلي) شوي يو، د كفارو د غلبې په حالت كې به بيا هم همغه اندېښنه او خرخشه (بد خيال) زمونږ د سودا او خپگان موجب كړځي.

تمت سورة «البقرة» بفضل الله رب البرية، يا من لك الكبرياء في الدنيا والآخرة، أدخلنا بكرمك في عبادك الكرام البررة.



سُورَةُ آلِ عِمْرَانَ

«دآل عمران» سورت مدني دی، دوه سوه آيتونه او شل ركوع لري، په تلاوت كې درېم، او په نزول كې (۸۹) يم سورت دی، د «الأنفال» له سورت څخه وروسته نازل شوی دی

بِسْمِ اللَّهِ الرَّحْمَنِ الرَّحِيمِ

(شروع کوم) په نامه د الله چې ډېر زیات مهربان پوره رحم کوونکی دی.

اللّٰهُ لَا إِلَهَ إِلَّا هُوَ الْحَيُّ الْقَيُّومُ

الله «چې دی» نشته هيڅوک لایق د عبادت مگر هم دې دی، چې تل ژوندی، په یو حال باقي، قایم، کامل، تدبیر والا دی.

تفسیر: د نجران د عیسایانو یوه شپېته کسيزه جرگه د رسول اکرم صلی الله علیه وسلم په خدمت کې حاضره شوه، په دوی کې درې تنو ډېر شهرت او امتیاز درلود: (۱) «عبد المسيح عاقب»، په امارت او سیادت کې، (۲) «أیهم السید»، په رایه او تدبیر کې، (۳) «أبو حارثة بن علقمة»، په مذهبي علومو کې د نصرانیانو لوی عالم، «أبو حارثة» اصلاً له مشهورې قبیلې (بني بکر بن وائل) سره تعلق درلود (لرلو)، بیا پوخ نصراني شو، د روم سلاطینو د ده د مذهبي صلابت، مجد او شرف د لیدلو له امله یې زیات تعظیم او تکریم کاوه، او ډېره مالي مرسته یې ورسره کوله، او یوه کلیسا یې ورته جوړه کړه، او د مذهبي چارو په اعلیٰ منصب یې مأمور کړی وو، دا جرگه د رسالت په دربار کې په ډېر شان او شوکت سره حاضره شوه، او په متنازع فیها مسایلو کې یې له رسول صلی الله علیه وسلم سره خبرې وکړې، چې د هغو پوره تفصیل د محمد بن اسحاق رحمه الله په «سیرت» کې منقول دی.

د آل عمران د سورت اتیا، یا نوي لومړني آيتونه ددې واقعي په نسبت نازل شوي دي، عيسايانو لومړنی او بنيادي عقیده دا وه چې مسیح علیه السلام کټمټ (هو بهو) پخپله الله یا د الله ځوی، او یا له دریو معبودانو څخې دی (معاذ الله).

ددې سورت په لومړني آيت کې د پاک الله د خالص توحيد ذکر راغلی دی، او د هغه د «حي» او «قيوم» کوم صفات چې ذکر شوي دي، په هغو سره د عيسايانو دعوی په ښکاره ډول باطله شوې ده، لکه چې ځمونږ پاک رسول صلی الله علیه وسلم د مناظرې په دوران کې دوی ته وفرمايل: «آیا تاسې نه پوهیږئ چې الله تعالی حي «ژوندی» دی، او هغه لوي ذات ته مرګ هيڅکله نه پېښیږي، او پاک الله ګردو مخلوقاتو ته وجود ورکړی دی، او د دوی د ژوندانه اسباب یې ور پیدا کړي دي، او پخپل کامل قدرت سره د دوی ساتونکی او اداره کوونکی دی.

په خلاف د دې په عیسی علیه السلام باندې به د مرګ او فنا وار خامخا راتلونکی وي، او دا یوه ښکاره خبره ده؛ هغه څوک چې خپله هستي او ژوندون نشي ساتلی، نو د نورو مخلوقاتو ژوندون او هستي به په څه ډول سره وساتلی شي؟ هر کله چې هغو نصرانیانو، ځمونږ د پاک رسول صلی الله علیه وسلم دا وینا واورېده، نو ګردو سره وویل: بېشکه رښتیا ده، ښايي چې دوی به دا غنیمت ګڼلې وي، چې رسول الله صلی الله علیه وسلم له خپله اعتقاد سره سم د «عیسی یأتي علیه الفناء» سوال کوي، یعنې په عیسی علیه السلام باندې خامخا فنا راتلونکې ده، که یې مونږ ځواب په نفی ورکړو، نو رسول الله صلی الله علیه وسلم ځمونږ د عيسايانو له عقیدې سره سم چې «ډېره موده کیږي، چې عیسی علیه السلام مړی شوی دی» مونږ په صریح ډول سره لا زیات ملزم، مفحم، او ساکتولی شي، نو ځکه یې مصلحت ونه لید چې په لفظي مناقشه کې خپل ځانونه وغورځوي.

او ممکن دی چې دا نصرانیان له هغو فرقو څخه وي، چې له اسلامي عقیدې سره سم د مسیح علیه السلام له قتل او صلب څخه انکار کوي، او د جسماني رفعې قائلان وي، لکه چې «حافظ ابن تیمیة» په «الجواب الصحيح» کې او د «الفارق بین المخلوق والخالق» مصنف تصریح کړې ده، چې د شام او د مصر نصرانیان لومړی په عمومي ډول سره په همدې عقیده باندې وو، وروسته له ډېرې (زمانې) «پولوس» نومي د «صلب» د عقیدې اشاعت وکړ، بیا دا خیال له اروپا څخه مصر، شام او نورو ځایو ته ورسېد، په هر حال د نبی صلی الله علیه وسلم له لوري د «ان عیسی أتى علیه الفناء» په ځای «یأتی علیه الفناء» فرمایل، په داسې حال کې چې په لومړنۍ جملې سره د مسیح د ألوهیت تردید په ښه ډول سره کيږي، او په هغه موقع کې ښه ښکاره او مسکت جواب کېده، دا خبره دې ښکاره وي، چې څومونږ پاک رسول الله صلی الله علیه وسلم د الزام په وخت کې هم دا لازمه ونه گڼله چې په مسیح علیه السلام باندې پخوا له مړ کېدو د مرګ اطلاق وکړي.

نَزَلَ عَلَيْكَ الْكِتَابَ بِالْحَقِّ

نازل کړی (تو ته ټوټه لېږلی) دی په تا باندې کتاب (قرآن) په حقه (په رښتینو اخبارونو او واضحو دلائلو).

تفسیر: یعنې قرآن کریم چې عین حکمت، او له مصالحو سره موافق دی، په نهایت ښه وخت کې سره له رښتیا او انصاف رابښکته شوی دی.

مُصَدِّقًا لِّمَا بَيْنَ يَدَيْهِ وَأَنزَلَ التَّوْرَةَ وَالْإِنْجِيلَ مِنْ قَبْلُ هُدًى لِّلنَّاسِ

حال دا چې تصدیق کوونکی دی د هغو (کتابونو) چې پخوا له ده نه دي، او نازل کړی (یو ځلې لېږلی) دی تورات او انجیل پخوا (له دې قرآنه) لپاره د هدایت د خلقو.

تفسیر: یعنې قرآن عظیم الشان د پخوانیو اسماني کتابونو تصدیق کوونکی دی، او هغو پخوانیو کتابونو تورات، انجیل او نورو هم لا له پخوا څخه د پاک قرآن د نزول زېږی خلقو ته ورکړی وو، او د ده د راوپونکي په لوري یې خلقو ته لارښوونه کوله، او د خپل وخت له اقتضا سره یې سم خلقو ته احکام او هدايات ورکول.

گواکې دا یې رابښکاره کړه چې د مسیح علیه السلام د «ألوهیت» یا د «ابنیت» عقیده په هیڅ یوه اسماني کتاب کې نه وه، ځکه چې د دین د اصولو په اعتبار ګرد اسماني کتابونه یو له بل سره متفق او متحد دي، او د مشرکانو د عقائدو تعلیمات په هغوی کې نشته.

وَأَنزَلَ الْفُرْقَانَ

او نازل کړی یې دی فرقان «یعنې هسې کتابونه چې د حق او باطل بېلوونکي دي».

تفسیر: یعنې د هرې زمانې سره یې سم داسې شیان را نازل کړل، چې د حق او باطل، حلال او حرامو، دروغو او رښتیا په منځ کې فیصله کوونکي دي، په دې کې قرآن کریم، سماوي کتابونه، او د انبیاءو علیهم السلام معجزات ګرد سره داخل دي، او په دې لوري هم اشاره وشوه چې په هغو مسایلو کې چې یهودان او نصرانیان له پخوا راهیسې جګړې کوي، د دې اختلافاتو فیصله هم د همدې پاک قرآن په وسیله کیږي.

إِنَّ الَّذِينَ كَفَرُوا بِآيَاتِ اللَّهِ لَهُمْ عَذَابٌ شَدِيدٌ وَاللَّهُ عَزِيزٌ ذُو انتِقَامٍ ۝

بېشکه هغه کسان چې کافران شوي دي په آياتونو د الله (چې قرآن او نور حقاني کتابونه دي) شته دوی لره عذاب سخت، او الله ډېر غالب (قوي د احکامو په انفاذ) خښتن (خاوند) د انتقام (او د سخت عذاب) دی.

تفسير: يعنې داسې مجرمان؛ نه بې سزا پاتې کېږي، او نه دوی د ده له زبردست اقتدار څخه ځان ژغورلی (ساتلی) او نه ترې تېښتېدلی شي، په دې کې هم د مسيح عليه السلام د الوهيت د ابطال په لوري يوه لطيفه اشاره وشوه، ولې هر کله چې پوره اقتدار او اختيار الله تعالى لره ثابت شو، نو ښکاره ده چې هغه په مسيح عليه السلام کې نه موندل کېږي، بلکه مسيح عليه السلام به د نصرانيانو د عقيدې په اساس څرنگه کولی شي چې نورو ته سزا ورکړي، هر کله چې پخپله ده سره له زياتې تضرع او الحاح د ظالمانو له منگلو ځنې خپل ځان ونه شو ژغورلی (ساتلی)، نو بيا دې پخپله الله! يا د الله ځوی! څرنگه کېدی شي؟ ځوی هغه څوک کېدی شي، چې د پلار له نوعې څخه وي، نو ځکه ښايي چې د الله جل جلاله ځوی خامخا لکه الله جل جلاله غوندې وي، يوه عاجز مخلوق ته د مطلق قادر ځوی ويل؛ په حقيقت کې پر الله تعالى او عيسى عليه السلام دواړو باندې سخت عيب لگول دي، العياذ بالله.

إِنَّ اللَّهَ لَا يَخْفَىٰ عَلَيْهِ شَيْءٌ فِي الْأَرْضِ وَلَا فِي السَّمَاءِ ۝

بېشکه الله؛ پټ نه دی په ده باندې هيڅ شې په ځمکه او په اسمان کې (د مخلوقاتو له ټولو احوالو).

تفسير: يعنې همغسې چې د هغه اختيار او اقتدار کامل دی، علم يې هم محيط دی، همدې سره تنبيه ورکړه شوه چې مسيح عليه السلام هم دومره پوهيده چې الله تعالى وربښوولي وو، لکه چې څومونږ د رسول الله صلى الله عليه وسلم په ځواب کې هم د نجران نصرانيانو اقرار وکړ، او نن د مروجو انجيلو له مخې هم ثابته ده.

هُوَ الَّذِي يُصَوِّرُكُمْ فِي الْأَرْحَامِ كَيْفَ يَشَاءُ ۚ لَآ إِلَهَ إِلَّا هُوَ الْعَزِيزُ الْحَكِيمُ ۝

الله هغه (ذات) دی چې جوړوي صورتونه ستاسې په رحمو (د ميندو) کې، په هغه ډول چې اراده وکړي (د جوړولو يې)، نشته بل هيڅ لایق د عبادت مگر هم دې دی، ډېر غالب (قوي د احکامو په انفاذ) ښه تدبير والا (چې هر کار په حکمت او مصلحت سره کوي).

تفسير: يعنې الله تعالى له خپل علم، حکمت، کامل قدرت او کمال سره سم هر څنگه چې يې اراده وکړه، همغسې يې د مور په نس کې ستاسې صورت جوړ کړ، او جوړوي يې، نارينه يا ښځه، ښايسته يا بدرنگه، او څرنگه چې يې اراده وه، پيدا کوي يې له يوه څاڅکي اوبو څنې، په څو ډولو تحولونو يې د بنيادم بڼه (شکل) راباسي، او هغه ته پوهه او عقل ورکوي، هغه ذات چې قدرت او صنعت يې داسې وي؛ نو د هغه په علم کې به څه نقصان وي؟ يا هر هغه انسان چې ده پخپله د خپلې مور د گېډې په څو تيارو کې هستوگنه کړي وي، او د نورو وړو کيو غوندې خوري، او ځښي، او له وړاندې او وروسته ځنې اودس ماتي ته کښيني، نو داسې يو شخص ته به د پاک الله شريک يا ځوی يا لمسی ويل څرنگه وي؟ ﴿كَذَٰلِكَ نَخْرُجُ مِنْ أَفْوَاجِهِمْ أَنْ يَقُولُوا إِنَّ الْكَافِرَ بَٰلَا﴾ عيسايانو به داسې پوښتنې کولې: «هر کله چې مسيح عليه السلام په ښکاره ډول پلار نه لري، نو پرته له الله تعالى به يې څوک پلار وي؟» نو په ﴿يُصَوِّرُكُمْ فِي الْأَرْحَامِ كَيْفَ يَشَاءُ﴾ کې ددې خبرې ځواب هم وشو، يعنې الله تعالى قدرت لري چې په رحم کې، چې په هر ډول سره يې اراده وي، د انسان شکل تياروي، عام له دې نه چې د مور او پلار له يو ځای کېدلو څخه وي، يا که يواځې د مور څنې، نو ځکه يې

وروسته له دې نه وفرمايل: ﴿هُوَ الْعَزِيزُ الْحَكِيمُ﴾ يعنې الله تعالى هسې لوی زورور ذات دی، چې د هغه قدرت هیڅ څوک نشي محدودولې، او د داسې یوه حکمت څښتن (خاوند) دی، چې هر چیرې هر شی مناسب وگڼي، هغه کوي، «بي بي حواء» یې بې موره، او مسیح علیه السلام یې بې پلاره، او آدم علیه السلام یې بې له موره او پلاره پیدا کړل، د الله تعالی په حکمتونو باندې څوک احاطه کولی شي؟

هُوَ الَّذِي أَنْزَلَ عَلَيْكَ الْكِتَابَ مِنْهُ آيَاتٌ مُحْكَمَاتٌ هُنَّ أُمُّ الْكِتَابِ وَأُخَرُ مُتَشَابِهَاتٌ فَأَمَّا الَّذِينَ فِي قُلُوبِهِمْ زَيْغٌ فَيَتَّبِعُونَ مَا تَشَابَهَ مِنْهُ ابْتِغَاءَ الْفِتْنَةِ وَابْتِغَاءَ تَأْوِيلَةٍ

الله هغه (ذات) دی چې نازل کړی (لېږلی) یې دی پر تا باندې کتاب (قرآن)، چې ځینې له ده نه آیات محکمات دي (چې معاني یې ښکاره دي)، دا (محکم آیات) اصل د کتاب دي (چې د شرعیه وو احکامو مبنی دي) او نور (ځینې آیات) متشابهات دي (چې معنی یې معلومه او معینه نه ده)، نو هر چې هغه کسان دي چې په زړونو د دوی کې کوږوالی دی؛ پس پیروي کوي دوی د هغو (کلماتو) چې متشابه وي له دې (قرآنه)، لپاره د طلب د فتنې (او گمراهي) او لپاره د طلب د معنی د هغو.

تفسیر: یعنې هغه کسان چې د هغوی په زړونو کې له حق څخه باطل خوا ته میلان دی، لکه بدعتیان او زندیقان، نو هغوی په قرآن کریم کې په متشابه ځایونو پسې گرځي، په کوم کې چې دوی خپل هغه خطا احتمال ويني؛ چې د دوی د شبهو او د خطا عقیدې لپاره دلیل شي، لکه «کلمه الله» د عیسی علیه السلام په هکله، او همدارنگه «روح منه» د هغه په هکله، او حروف مقطعات د ځینو علماوو په نظر، او یا هم د الله تعالی د ذات او د صفاتو د کیفیت پېژندل، چې ددغه کیفیت علم د الله تعالی څخه پرته بل چا ته نشته، ځکه د دوی اصلي هدف گمراهي او د فتنې لټول دي.

او هر چې د الله تعالی صفات دي، لکه «ید الله» یعنې د الله تعالی لاس، «وجه الله» یعنې د الله تعالی مخ، د الله تعالی استواء یعنې په عرش بلکه په ټولو مخلوقاتو او چتوالی او پورته والی، په قیامت کې د قضاء میدان ته دا الله تعالی راتلل، او د خلکو تر منځ فیصلې کول، دا او داسې نور هغه صفتونه دي چې الله تعالی په خپل کتاب قرآن شریف او یا هم د رسول الله صلی الله علیه وسلم په صحیحو احادیثو کې د الله تعالی لپاره یاد کړي وي نو مونږ ایمان لرو چې هغه دا الله تعالی صفتونه دي، معنی یې ښکاره ده، هیڅ نوع اشکال نه لري، چې «ید الله» یعنې د الله تعالی لاس، او «وجه الله» یعنې د الله تعالی مخ، او داسې نور، خو څرنگه چې د الله تعالی له شان سره لایق او مناسب وي، ځکه حتی د مخلوقاتو د لاسونو، مخونو، سترگو، قوتونو، او نورو صفاتو تر منځ سره توپیر شته، او سره یو شان نه دي، نو الله تعالی چې د ټولو مخلوقاتو خالق او پیدا کوونکی دی، په طریق اولی سره په ذات او صفاتو کې د مخلوق د ذات او صفاتو څخه جلا او له هغوی څخه توپیر لري، نو د الله تعالی سره په ذات او صفاتو کې هیڅ شی یو شان نه دي، نو مونږ په کې نه تمثیل کوو، نه تحریف، نه تعطیل، او نه تأویل.

تمثیل دېته وایي چې د الله تعالی سره په ذات او یا په صفاتو کې بل څوک یو شان وگڼل شي.

تحریف دېته وایي چې د الله تعالی د صفاتو لفظ یا معنی له خپل اصل حقیقت څخه واړول شي.

تعطیل: دېته وایي چې په قرآن کریم او صحیحو احادیثو کې د الله تعالی لپاره ثابت شوي نومونه یا صفتونه نفی او له هغه څخه انکار وشي.

تکلیف: دېته وایي چې د الله تعالی د ذات او یا د صفاتو کیفیت بیان کړی شي، او دا ځکه چې د الله تعالی ذات مخلوقاتو نه دی لیدلی، او نه د هغه په شان بل څوک شته؛ چې قیاس یې ورباندې وشي، او نه هم الله او رسول صلی الله علیه وسلم دغه کیفیت بیان کړی دی، چې مونږ پرې اعتماد وکړو.

تأویل: دېته وایي چې د الله تعالی د صفاتو نصوص له خپلې صحیح معنی څخه د یو نوع شبهي له کبله بلې بدلې معنا ته واړول شي.

وَمَا يَعْلَمُ تَأْوِيلَهُ إِلَّا اللَّهُ

حال دا چې نه پوهیږي په (حقيقي معنی او) مطلب د هغه مگر الله «چې دغه متشابهات هم لکه نور ټول شیان ور معلوم وي».

تفسیر: یعنې ددې متشابهاتو حقيقي کنهه او کیفیت بل هیڅ چا ته معلوم نه دی، مگر یواځې الله جل جلاله ته دا هر څه ښکاره دي، ځکه چې دهغه لفظ مراد چې ظاهر الدلالت نه وي، هغه پرته له متکلمه بل هیچا ته معلوم نه وي.

وَالرَّسُخُونَ فِي الْعِلْمِ يَقُولُونَ امْتَابِهِ كُلٌّ مِّنْ عِنْدِ رَبِّنَا وَمَا يَذَّكَّرُ إِلَّا أُولُو الْأَلْبَابِ ①

او هغه کسان چې پاڅه دي په علم کې وایي دوی چې: ایمان راوړی دی مونږ په دې (متشابه، په مثل د ایمان ځمونږ په محکم باندې چې دواړه حق دي، ځکه) دا ټول (محکم او متشابه) له طرفه د رب ځمونږ دي، او پند نه اخلي (په دې) مگر (خو پند اخلي) خاوندان د عقلونو (خالصو).

تفسیر: هر کله چې د نجران نصرانیان له گړدو دلائلو څنې عاجز شول، نو د معارضې په ډول یې وویل: «آخر تاسې خو مسیح «کلمة الله» او «روح الله» گنئ، نو ځمونږ د مدعی داثبات لپاره همدومره الفاظ کافي دي»، دلته د هغې تحقیقي ځواب د یو عام اصل، قاعدې او ضابطې په صورت ورکړ شوی دی، چې د هغه له پوهېدلو څنې وروسته د زرگونو منازعاتو او مناقشاتو خاتمه کېدی شي، داسې وپوهیږئ چې نه یواځې په عظیم الشان قرآن کې بلکه په ټولو اسماني کتابونو کې دوه ډوله آیتونه شته:

(۱): هغه آیتونه دي چې مراد یې ښکاره او ټاکلی (مقرر) وي، یعنې د عبادت، لغت، ترکیب، او نورو په لحاظ د هغه په الفاظو کې څه اجمال او ابهام نه وي، او نه یې عبارت د څو معناگانو احتمال لري، او نه یې هغه مدلول چې ورڅخه پوهېدلی شوی دی له عامو مسلمو قواعدو څنې چپ وي، نو داسې آیتونو ته (محکمت) وایي، او په حقیقت کې د کتاب د گړدو تعلیماتو او احکامو بېخ او د اصولو اصل همدا محکمت آیتونه دي.

(۲) د «متشابهاتو» آیتونه دي، چې د هغو مراد ښکاره نه دی، او باید چې د متشابهاتو آیتونه دې محکمتو آیتونو ته راجع کړل شي!، او ودې کتل شي چې هغه معناگانې چې له محکمتو څنې مخالفې وي، د هغو دې بېخي نفې وکړه شي، او د متکلم مقصد همغه شی واخیستل شي چې د محکمتو له آیتونو څنې مخالف نه وي، او که سره له اجتهاده او ډېر کوشنې د متکلم مراد په پوره ډول سره متعین نه کړ شي، نو د هر شي د پوهېدلو دعوی دې پرېښوده شي!، او له حده څنې دی وړاندې تېری ونه کړل شي!، ځکه چې د علم لېوالی او د استعداد د قصور له امله په ډېرو حقایقو باندې ځمونږ فکر نشي رسېدی، او ځمونږ عقل د هغه له پوهېدلو څنې قاصر دی، او دا دې هم په همغه فهرست کې شامل کړل شي!، خبردار چې داسې تاویلات او وړاندې وروستوالی دې ونه کړل شي! چې د دین د مسلمو اصولو او محکمو آیتونو څنې مخالف وي.

دقرآن چې څوک له ځانه کړي تأویل *** چې دشرعې پکې نه وي هیڅ دلیل

په مرض د گمراهی سره علیل دی *** په عقبی به یې رب سپک کړي ډېر ذلیل

مثلاً قرآن حکیم د مسیح علیه السلام په نسبت تصریح فرمایلي ده: ﴿إِنَّ هُوَ الْأَعْبَدُ الْأَعْمَنُ عَلَيْنَا﴾ یا ﴿إِنَّ مَثَلَ عِيسَىٰ عِنْدَ اللَّهِ كَمَثَلِ آدَمَ خَلَقَهُ مِنْ تُرَابٍ﴾ الآية - یا ﴿ذَلِكَ عِيسَى ابْنُ مَرْيَمَ قَوْلَ الْحَقِّ الَّذِي فِيهِ يَمْتَرُونَ﴾ یا ﴿مَا كَانَ لِلَّهِ أَنْ يَتَّخِذَ مِنْ وَلَدٍ سُبْحَنَهُ﴾ او ځای په ځای

يې د هغه د الوهيت او ابنييت ترديد کړی دی، اوس که یو سړی له دې ګردو محکमतو آياتونو ځنې سترګې پټې کړي، او په ﴿وَكَلِمَةً اَلْقَاهَا اِلَى مَرْيَمَ وَرَوَّوْهُنَّ﴾ او نورو متشابهاټو پسې منډې وهي، او د دغو معنی چې له محکमतو سره سمه وي؛ پرېږدي، او هسې یوه سطحې معنی غوره کوي، چې د کتاب الله له عمومي تصریحاتو او متواترو بیاناتو ځنې منافي وي، نو دا که کاره تلل او سرزوري نه ده، نو څه ده؟ ځینې سخت زړي خو غواړي چې دا راز مغالطې واچوي، او خلق د ګمراهۍ په کنده کې نسکور کړي، او ځینې متزلزل او سست عقیده کسان له داسې متشابهاټو ځنې له خپلې رایې او غوښتنې سره سم تاویلات کوي، او غواړي چې په ډېر کوشن او سعي سره څه نا څه مطلب ترې راواخلي، حال دا چې د هغوی صحیح مطلب خو یواځې الله تعالی ته معلوم دی، او همغه پخپل فضل او کرم سره هر چا ته چې هر څومره اراده وکړي همغومره وربښي، هغه کسان چې مضبوط علم لري، دوی محکمت او متشابهاټ دواړه حق ګڼي، او یقین لري چې دا دواړه له یوې چینې راوتلي دي، او په دوی کې د تناقض هیڅ امکانات نشته، نو دا مضبوط عالمان هغه متشابهاټ محکمتو ته راجع کوي، او د هغو له مخې په مطلب یې ځان پوهوي، او هغه برخه چې د دوی د پوهې له دائرې ځنې وتلې وي، د هغې معنی او تاویل الله تعالی ته پرېږدي، او وایي چې: د دې په معنی باندې پاک الله ښه پوهیږي، ځمونږ کار هم دا دی چې ایمان پرې راوړو.

کوم اجمال چې په کلام کې عارضیږي

خپل قائل پرې له هر چا نه ښه پوهیږي.

رَبَّنَا لَا تُزِغْ قُلُوبَنَا بَعْدَ اِذْ هَدَيْتَنَا وَهَبْ لَنَا مِنْ لَدُنْكَ رَحْمَةً اِنَّكَ اَنْتَ الْوَهَّابُ ۝

(وایي دغه راسخون) ای ربه ځمونږه! مه کږوه! زړونه ځمونږ وروسته له دې نه چې په سمه صافه لاره دې برابر کړي یو، او وبخښه (عنایت کړه) مونږ ته له نژده خپله رحمت، بېشکه ته همدا ته ډېر بخښونکی یې (د نعمت او رحمت).

تفسیر: یعنې «راسخین فی العلم» په خپل ایماني قوت او علمي کمالاتو باندې نه مغرور او نه ډاډه کیږي، بلکه تل له حق سبحانه و تعالی ځنې د لا زیات استقامت او د لا زیات فضل او عنایت غوښتونکي دي، چې ګټلې پانګه (سرمایه) یې له لاسه ضایع نشي، او الله دې نه کړي چې د زړونو له سمېدلو ځنې وروسته بیا دوی کاره شي، په حدیث شریف کې راغلي دي چې نبی کریم صلی الله علیه وسلم خپل امت ته د تعلیم په توګه زیاتره داسې دعاوې کولې «یا مقلب القلوب، ثبت قلبي علی دینک»: ای اړونکیه د زړونو! ثابت وساته زړه زما پر دین خپل!.

رَبَّنَا اِنَّكَ جَامِعُ النَّاسِ لِيَوْمٍ اَرِيبٌ فِيْهِ اِنَّ اللهَ لَا يُخْلِفُ الْمِيعَادَ ۝

ای ربه ځمونږه! بېشکه ته یو ځای کوونکی د (ټولو) مخلوقاتو یې (په بعث سره په محشر کې) لپاره د (حساب د هغې) ورځې، چې نشته هیڅ شک شېبه په (راتلو د) د هغې کې، بېشکه چې الله نه کوي مخالفت له وعدې «خپلې» نه.

اِنَّ الَّذِيْنَ كَفَرُوْا لَنْ تُغْنِيَ عَنْهُمْ اَمْوَالُهُمْ وَلَا اَوْلَادُهُمْ مِنَ اللهِ سَيِّئًا وَاُولٰٓئِكَ هُمُ وَقُودُ النَّارِ ۝

بېشکه هغه کسان چې کافران شوي دي له سره به دفعه نه کړي له دوی ځنې مالونه د دوی او نه اولاد د دوی؛ له (عذاب د) الله نه هیڅ شی (نه لږ، نه ډېر، نه په دنیا نه په عقبې)، او دا کسان همدوی دي خس د اور (د دوزخ).

تفسیر: د قیامت له ذکر سره یې د کافرانو انجام هم راوښود، چې هیڅ شی دوی په دنیا او آخرت کې د الله تعالی له عذاب څخې نشي ژغورلی (ساتلی)، لکه چې د دې سورت په اوله کې ولیکل شو، په دې آیتونو کې اصلي خطاب د نجران جرګې ته دی، چې ښایي هغې ته د نصرانیانو د مذهب او د نصرانیانو د قوم لوی نماینده وویل شي.

كَذَابٍ إِلَىٰ فِرْعَوْنَ وَالتَّيْنِ مِنْ قَبْلِهِمْ كَذَّبُوا بِآيَاتِنَا فَآخَذَهُمُ اللَّهُ بِذُنُوبِهِمْ وَاللَّهُ شَدِيدُ الْعِقَابِ ۝

(حال د دوی داسې دی) لکه حال (عادت) د تابعانو د فرعون او (لکه حال عادت) د هغو کسانو چې پخوا له دوی څخې وو، (لکه عاديان او ثمودیان) چې نسبت د دروغو به یې کاوه آیتونو څمونه، پس ونيول دوی لره الله (په عذاب مهلك سره) په سبب د گناهونو د دوی، او الله سخت دی عذاب (د ده، یعنې پر کافرانو یې عذاب سخت او عقاب یې تل دی).

تفسیر: یعنې د هیچا پلمې (منصوبې) او بهانې نشي چلېدی، او لکه چې هغوی نیولي شوي دي، تاسې هم د الله تعالی له نیولو څخې ځان نشي ژغورلی، او نیولي کېږئ.

قُلْ لِلَّذِينَ كَفَرُوا سَعْلَبُونَ وَتُحْشَرُونَ إِلَىٰ جَهَنَّمَ وَبِئْسَ الْبِهَادُ ۝

ووايه (ای محمده!) هغو کسانو ته چې کافران شوي دي: ژر به مغلوب کېږی شی تاسې (په وژلو یا شړلو سره په دنیا کې)، او جمع به کېږی شی تاسې (شړلی به شی په عقبی کې) طرف د دوزخ ته، او بد ځای د هستوګنې دی (دغه دوزخ).

تفسیر: یعنې هغه وخت راتلونکی دی، چې ژر به تاسې ګرد یهودان، نصرانیان او مشرکین د الله تعالی د لښکرو په مخ کې مغلوب شی، او خپله وسله به ور واچوئ، دا خو د دنیا سپکتیا ده، د آخرت هغه خورا سور ځای چې تاسې ته تیار شوی دی؛ هغه خو بېل دی.

په ځینو روایتونو کې دي، چې د بدر له بري څخه وروسته رسول اکرم صلی الله علیه وسلم یهودانو ته وفرمایل: «تاسې هم حق دین ومنئ، که نه ستاسې حال به هم همغسې شي لکه چې د قریشو شو!» دوی وویل: «ای محمده! تاسې په دې باندې مه تېروځئ چې د قریشو په څو بې تجربو سړیو باندې مو بری موندلی دی، که ستاسې مقابله له مونږ سره وشي نو هلته به وپوهیږئ، چې مونږ څرنگه جنگیالیان یو؟ نو په دې مناسبت دا آیتونه نازل شول.

ځینې وايي چې: د بدر د بري لیدلو په اثر ځینې یهودان د تصدیق لوري ته متمایل شول، خو ځینو نورو دوی ته وویل: ګورئ تلوار مه کوئ! او صبر وکړئ! چې وروسته له دې نه څه پېښېږي؟، په دوهم کال کې د احد د عارضي ماتې له لیدلو څخې د دوی زړونه لا پسې سخت شول، او حوصله یې زیاته شوه، تر دې چې پخپل تړون باندې هم ونه درېدل، او د مسلمانانو د جنگ لپاره یې تیاری وکړ، کعب بن اشرف له شپېتو تنو سپرو (سورو) سره مکې معظمې ته لاړ، او د ابو سفیان او د قریشو د نورو غټانو سره ملګري شول، او یو ویل: مونږ له تاسې سره متحد یو، او ښایي چې ګرد سره یو محاذ قایم کړو، او له محمد صلی الله علیه وسلم سره وجنګېږو!، نو په دې باره کې دا آیت نازل شو، والله أعلم.

په هر حال! له لږو ورځو څخه وروسته الله تعالی دا راوښووله، چې په «جزیره العرب» کې به د مشرکانو نوم پاتې نشي، بني قریظه عهد ماتوونکي یهودان په خپله سزا ورسېدل، بني نضیر له مدینې منورې څخې وشړل شول، د نجران نصاری داسې خوار او سپک شول، چې کلنی «جزیه» ورکول یې ومنل، او نږدې تر زرو کلونو پورې د دنیا ډېرو مغورو او خورا (ډېر) متکبرو قومونو د مسلمانانو په تهذیب، تعلیم، او ترقي اعتراف کاوه، فالحمد لله علی ذلک.

قَدْ كَانَ لَكُمْ آيَةٌ فِي فِئَتَيْنِ الْتَقَتَا فِئَةٌ تُقَاتِلُ فِي سَبِيلِ اللَّهِ وَأُخْرَى كَافِرَةٌ يَرَوْنَهُم مِّثْلَهُمْ رَأَى
الْعَيْنِ وَاللَّهُ يُؤَيِّدُ بِنَصَرِهِ مَنْ يَشَاءُ إِنَّ فِي ذَلِكَ لَعِبْرَةً لِّأُولِي الْأَبْصَارِ ﴿٣٠﴾

په تحقیق سره دی تاسې ته لوی عبرت (نمونه ای ناظرینو!) په هغو دوو فرقو کې چې سره مخامخ شولې (په «بدر» کې لپاره د جنگ)، یوه فرقه داسې وه چې جنگ یې کاوه په لاره د الله کې، او بله فرقه داسې وه چې کافره وه، لیدل به دوی هغوی لره دوه چنده د هغوی، په لیدلو د سترگو سره، او الله قوت ورکوي په نصرت (مرستې، مدد) خپل سره هر چا ته چې اراده وکړي (د نصرت)، بېشکه په دې (زیات او کم لیدلو) کې خامخا عبرت (پند) دی لپاره د خاوندانو د بصیرت.

تفسیر: د بدر په غزا کې د کافرانو شمېر نږدې زر تنه وو، چې له دوی سره اوه سوه اونیان، سل آسونه هم وو، په بل لوري کې مجاهدین له درې سوو ځنې لږ زیات وو، چې له هغوی سره اویا اونیان، دوه آسونه، شپږ زغرې، اته توري یا چرې وې، او یوه ننداره (تماشه) دا وه، چې هر یوه لښکر ته به بل مخامخ لښکر دوه چنده په نظر ورته، چې د هغه نتیجه داسې شوه؛ چې کافرانو په زړونو د مسلمانانو د دې ډېروالي له تصویره وېره وړولوېده، او مسلمانانو ته د کافرانو له دې دوه چنده شمېر ځنې په پاک الله باندې لا ډاډینه (تسلي) او اعتماد پیدا شو، او د ده په لوري متوجه، او په پوره توکل، صبر، او استقلال سره یې د الله تعالی په دې وعده باندې چې ﴿وَإِنْ يَكُنْ مِنْكُمْ مِائَةٌ صَابِرَةٌ يَغْلِبُوا أَمَائَتَيْنِ﴾ ده، اعتقاد او اعتماد وو، او د بري او نصر هیلمند (امید کوونکي) وو، که پوره شمېر دوی ته ورشکاره کېدی، چې درې چنده وو، نو ممکن وو چې وېره به دوی ته پېښېده، او دغو دواړو ډلو ته دوه چنده ښکارېدل په ځینو احوالو کې وو، که نه په ځینو احوالو کې هر یوه لښکر ته بل مخامخ لښکر لږ په نظر ورته، لکه چې د «الأنفال» په سورت کې به راشي.

په هر حال د هغسې یوې لږې، او بې سرو سامان ډلې، د داسې یوې مضبوطې او پیاوړې (محکمې) ډلې په مقابل کې، د هغې پخوانۍ وینا سره سم چې په مکې معظمې کې شوې وه، دارنگه بریالي (کامیاب) کېدل د بصیرت او عقل خاوندانو ته یوه لویه عبرتناکه واقعه، او ښه نمونه ده.

زُبَيْنَ لِلنَّائِسِ حُبُّ الشَّهَوَاتِ مِنَ النَّسَاءِ

ښایسته کړی شوي دي خلقو ته محبت (مینه) د مرغوبو خوندورو شیانو چې ښځې دي.

تفسیر: یعنې کله چې سړی له هغو سره علاقمند (تعلق لرونکی)، او له الله تعالی څخه غافل شي، نو بناء پر دې په حدیث کې راغلي دي: «ما ترک بعدی فتنه أضّر علی الرجال من النساء»: «ما نه ده پرېښې وروسته له خپله ځانه یوه فتنه چې زیاته ضرر رسوونکې وي نارینه وو ته له ښځو څخه».

هو! که له ښځو ځنې مقصود عفت او د اولادو کثرت وي، نو مذموم نه - بلکه مطلوب او مندوب دي، لکه چې رسول الله مبارک صلی الله علیه وسلم فرمایلي دي: «د دنیا ډېر ښه متاع هغه ښه ښځه ده، چې که هغې ته وگورې؛ خوښ شي، که حکم ورته وکړې؛ حکم دې ومني، که ور ځنې غایب شي؛ نو مال دې او خپل عصمت او عفت په ښه شان سره ساتي».

همداسې هومره شیان چې وروسته له دې نه د دنیا د متاع په سلسله کې یاد شوي دي، د هغو گړدو ښه والی او بدوالی د نیت او عمل په تفاوت سره متفاوت کیږي، خو څرنگه چې په دنیا کې هسې افراد ډېر دي، چې د عیش او عشرت په سازونو او سامانونو کې ډوب پراته دي، او الله تعالی او خپل انجام هیروي، نو ځکه د «زین للناس» کلام په ظاهر کې عام راوړل شوی دی.

وَالْبَيْنِ وَالْفَنَاطِيرِ الْمُقَنْطَرَةِ مِنَ الذَّهَبِ وَالْفِضَّةِ وَالْخَيْلِ الْمُسَوَّمَةِ

او ځامن دي او ډېر مالونه چې راټول کړي شوي دي له سرو زرو نه، او سپینو زرو نه، او آسونو نه؛ چې نښان داره (یا ښایسته) کړی شوي وي.

تفسیر: یعنې هغه آسونه چې لمبر یا نښان پرې ایښود شوی وي، یا هغه ښایسته او ښکلي آسونه چې په لاسونو، پښو، او تندې باندې یې نښې وي، یا هغه آسونه چې په څر ځای (چراگاه) ورشو کې د څر لپاره خوشې پرېښودل شوي دي.

وَالْأَنْعَامِ وَالْحَرْثِ ذَلِكَ مَتَاعُ الدُّنْيَا وَاللَّهُ عِنْدَهُ حُسْنُ الْمَبَآئِ ۝

او نور چارپایان (لکه اوبښ، غوی، پسه) او کښت (یا مزرعه) دي، دغه (۶ واړه شهوتونه) فایده اخیستل د ژوندون د دنیا دي، او (خاص) د الله په نزد دی ښه ځای د ورتللو (چې جنت دی).

تفسیر: یعنې ابدي فلاح له دې شیانو څخې په لاس نه راځي، یواځې د دنیا د څو ورځو موقتي ګټه ترې اخیستل کېږي، که ډک له بري او کامیابۍ مستقل او ښه ځای غواړې؛ نو هغه د الله تعالی سره موندل کېږي، نو تل د الله جل جلاله د خوښې او د قرب د حصول په فکر کې ووسئ! په وروستي آیت کې دا رانښي چې هغه ښه ځای کوم دی، او هغه کومو خلقو ته ورسیږي؟

قُلْ أُوْبِتْكُمْ يَحْيَیْرُ مِنْ ذَٰلِكُمُ الَّذِیْنَ اتَّقَوْا عِنْدَ رَبِّهِمْ جَدَّتْ يُحْرِیْ مِنْ تَحْتِهَا الْأَنْهَارُ خُلِدِیْنَ فِيْهَا وَاَزْوَاجٌ مُّطَهَّرَةٌ

ووايه (ای محمده! دوی ته) آیا خبر درکړم تاسې ته په بهتر (څیز) له دغو (۶ واړو دنيوي خوندونو) نه؟، (شته) لپاره د هغو کسانو چې متقيان دي (د الله احکام تعمیلوي) په نزد د رب د دوی؛ جنتونه چې بهیري به لاندې له (مانیو او ونو د) هغوی ویالې، چې تل به وي (دوی) په دې (جنتونو) کې، او (دوی لپاره) ښځې به وي ښې پاکې.

تفسیر: یعنې له هر راز صوري او معنوي نجاستونو او ګندګیو څخه به «چې دنيوي ښځې طبعاً یا اخلاقاً په هغو ککړې او ناولې کېږي» پاکې او صافې وي.

وَرِضْوَانٌ مِّنَ اللَّهِ

او رضامندي (لویه به وي له کریمه ربه دوی ته) له جانبه د الله.

تفسیر: آیا له دغه څخې به بل کوم لوی نعمت او کوم ښه احسان او انعام وي؟ نه! په حقیقت کې جنت د دې لپاره مطلوب او مرغوب دی، چې د رضا محل، او د الله د لیدلو ځای دی.

وَاللَّهُ بِصِرْطِ الْعِبَادِ ۝

او الله ښه لیدونکی دی د بندګانو (نو هر چا ته به د خپل عمل جزا ورکړي).

تفسیر: په حدیث کې راغلي دي چې رسول الله مبارک فرمایي: «کله چې الله تعالی ته کوم بنده محبوب وي، نو دې له دنیا څخې داسې لرې ساتي، او ترې پرهږوي یې، لکه چې تاسې خپل کوم ناروغه له مضرو اوبو او ناوړه (ګنده) خوړو څخې پرهږوئ».

الَّذِينَ يَقُولُونَ رَبَّنَا إِنَّكَ آَمِنًا فَاغْفِرْ لَنَا ذُنُوبَنَا وَقِنَا عَذَابَ النَّارِ ۝

هغه (متقيان) چې وايي: «ای ربه ځمونږه! بېشکه مونږ ایمان راوړی دی (په ټولو مؤمن به شيانو)، نو مغفرت وکړه مونږ ته د گناهونو ځمونږ، او وساته مونږ له عذابه د اور (د دوزخ)».

تفسير: معلومه شوه چې د گناه د مغفرت لپاره ایمان راوړل شرط دي.

الضَّالِّينَ وَالضَّالِّينَ وَالضَّالِّينَ وَالْمُتَّقِينَ وَالْمُسْتَغْفِرِينَ بِالسَّحَرِ ۝

(هسې متقيان چې) صبر کوونکي دي، (په طاعت او مصیبت او له معصیت څخه) او صادقان دي (رښتیني دي په ایمان) او په ځای راوړنکي دي د حکم (د الله) او خیرات وړ کوونکي دي په رضا (د الله) او مغفرت غوښتونکي دي په آخر د شپو کې.

تفسير: يعنې د الله تعالى په لاره کې لوی لوی رېږونه (مصیبتونه) او تکلیفونه په ځان اخلي، او د الله تعالى د احکامو په منلو کې ټینګ ولاړ وي، او له گناه او معصیت څخې تل ځان ژغوري (ساتي)، په ژبه، نیت، زړه، او په معامله کې بیخي رښتینی وي، په پوره تسلیم او انقیاد سره د الله تعالى ګرد احکام په ځای کوي، او د الله تعالى له خوا ورکړی شوی مال د هغه په ښوونې سره لازمو ځایو کې صرفوي، او د شپې په آخره برخه کې (چې د طمأنینت او اجابت وخت دی، او په هغه وخت کې له خوبه پاڅېدل کوم آسان کار نه دی) له خپل رب څخې د خپلو گناهونو او تقصیراتو مغفرت غواړي، لکه چې د ۲۶ جزء د (الذاریات) د لومړۍ رکوع په ۱۷ آیت کې راغلي دي: ﴿كَانُوا أَقِلًّا مِّنَ اللَّيْلِ يَأْتِجُونَ﴾ یعنې د شپې زیاته برخه په عبادت کې تېروي، او د سبا ختو نه مخکې وخت کې استغفار وایي چې: ای الله! ځمونږ هغه تقصیرات او نیمګړتیاوې چې په عبادت کې رانه شوي دي، پخپل فضل او کرم سره یې وښه!.

شَهِدَ اللَّهُ أَنَّهُ لَا إِلَهَ إِلَّا هُوَ

شاهدي ادا کړې ده الله (د وحدانیت) په دې شان چې نشته هیڅ مستحق د عبادت مګر هم دې دی.

تفسير: په ابتداء کې د نجران له نصرانیانو سره مخاطبه وه، او په ډېر لطیف صورت سره یې د مسیح علیه السلام د ألوهیت د عقیدې ابطال او د خالص توحید اعلان او د ایمان راوړلو ترغیب یې ورکړ، په منځ کې یې د هغو موانعو ذکر و فرمایه چې د حق له وضاحت سره انسان د ایمان له شرفه محروم او بې برخې کوي، چې مال، اولاد، او د عیش او عشرت نور ساز او سامان دی.

په دې آیتونو کې د مؤمنانو د صفاتو له بیانولو څخه وروسته بیا د توحید او نورو اصلي مضمونونو په لوري رجوع وشوه، یعنې د خالص توحید په منلو کې څه تردد او اندېښنه کېدی نه شي ځکه چې په خپله الله تعالى په خپلو کتابونو کې پرله پسې د همدې مضمون په حقانیت باندې شاهدي لولي، او د هغه د فعلی کتاب (د کائناتو پانې) هر یوه پاڼه، بلکه هره یوه نقطه شاهدي ورکوي، چې له رب العالمین جل وعلا شانه څخه پرته بل هیڅوک د عبادت وړ (لا یق) نه شي کېدی.

«وفي كل شيء له آية **** تدل على أنه واحد»

«په هر شي کې دی دلیل، چې الله دی بې مثیل».

﴿سُبُّهُمْ أَلْتَمَأَىٰ الْإِفَاقِ وَفِي أَنفُسِهِمْ حَتَّىٰ يَبْئُكُنَ لَهُمْ أَنَّهُ الْحَقُّ أَوَلَمْ يَكْفِ بِرَبِّكَ أَنَّهُ عَلَىٰ كُلِّ شَيْءٍ شَهِيدٌ﴾ (۲۵م جزء، د حم السجده ۶ مه رکوع، ۵۳م آیت).

وَالْمَلَكَةُ

او (شاهدي اداء كړې ده) پرښتو (د وحدانيت په اقرار سره).

تفسير: ښكاره ده چې د پرښتو شاهدي د الله جل جلاله له شاهدي ځنې هيڅكله مخالفه كېدې نشي، پرښته خو د هغه مخلوق نوم دی، چې د صدق او د حق له لارې ځنې غاړه نشي غړولې، لكه چې د پرښتو ټولې تسبيح او ګرډ تمجيد په عمومي ډول د باري تعالیٰ په توحيد او تفرید باندې مشتمل دي.

وَأُولُوا الْعِلْمِ

او (شاهدي اداء كړې ده) خاوندانو د علم (له انبياوو او مؤمنانو د وحدانيت په اعتقاد سره).

تفسير: علم والا په هره زمانه كې د توحيد شهادت ورکوي، او نن ورځ په عمومي ډول سره د توحيد په خلاف يو لفظ ويل، له مطلق جهل سره مرادف ګڼل كېږي، مشركان هم په خپلو زړونو كې د توحيد اصول مني، او علمي اصول هم د شرك د عقائدو مؤيد نه دي، (له دې نه د علم فضيلت، او د پوهنې په لوري تشويق او رغبت ثابت شو، نو ښايي چې هر مؤمن د علم او معرفت په تحصيل كې بېړه (تلوار) او كوښښ وكړي!).

قَائِمًا بِالْقِسْطِ ۚ إِلَّا هُوَ الْعَزِيزُ الْحَكِيمُ ۝

په دې حال كې چې ثابت دی (الله) په عدل سره، نشته هيڅ مستحق د عبادت مګر همدی دی، ښه غالب (قوي په انفاذ احكامو) ښه حكمت والا (چې هر كار په تدبير او مصلحت سره كوي).

تفسير: د عدل او انصاف كولو لپاره دوه خبرې ضروري دي.

(۱) دا چې منصف داسې زورور غالب وي، چې هيڅوك د هغه له فيصلې نه سر و نشي غړولی.

(۲) حكيم وي، چې په حكمت او پوهې سره د هر شي تدقيق او څېړنه (تحقيق) له هرې خوا ځنې و كړلې شي، او په پوره دقت او قوت سره و كړلې شي، چې خپله فيصله صادره كړي، او هيڅ يو نا مناسب او بې موقع حكم ونه كړي، څرنگه چې حق سبحانه و تعالیٰ عزيز او حكيم دی، نو ځكه د هغه په مطلق عدالت هيڅ يوه شېبه نشي واردېدې.

غالباً په دې لفظ د «قائما بالقسط» سره د نصرانيانو د كفارې مسئله هم ترديد شوه، په رښتيا سره دا څه عدل او انصاف دی، چې د نړۍ جرمونه يواځې پر يوه سړي باندې بار كړل شي، او همغه يو مجرم چې سزا ومومي، نور به ټول مجرمان د تل لپاره پاك او بري شي، حال دا چې د عادل او حكيم الله تعالیٰ لوی دربار له هسې گستاخۍ او سپين سترګۍ ځنې خورا (ډېر) لوړ دی.

إِنَّ الدِّينَ عِنْدَ اللَّهِ الْإِسْلَامُ

بېشكه (غوره او مقبول) دين په نزد د الله دين د اسلام (يعني محمدي شريعت) دی.

تفسير: د «اسلام» اصلي معنی ځان سپارل او غاړه كښودل دي، اسلام ته هم له همدې امله «اسلام» ويلی شي، چې هر مسلمان بيخي خپل ځان الله تعالیٰ ته سپاري، او د ده ګرډو احكامو ته غاړه ږدي، او په وحدانيت باندې اعتقاد او اقرار كوي.

گواکې «اسلام» د انقياد او تسليم او د مسلماني د احکامو د منلو بل نوم دی، هسې خو له شروع څنې د آخر الزمان رسول الله صلی الله عليه وسلم تر زمانې پورې ټولو پيغمبرانو عليهم السلام همدا د «اسلام» دين راوړی، او په خپلو زمانو کې يې خپلو قومونو ته له وخت سره مناسب احکام وررسولي، او د طاعت او عبادت او د حکم منلو او د (الله واحد، احد، صمد) د خالص پېژندلو او عبادت کولو په جانب يې خلق بللي، خو په دې سلسله کې ځمونږ خاتم الأنبياء محمد مصطفى صلی الله عليه وسلم گړد عالم ته داسې يو اکمل او ډېر جامع او عالم شموله (ټول جهان ته شامل) او نه نسخ کېدونکې هدايت راوړی دی، چې دا مبارک دين نه يواځې گړدو سابقه وو او حقه وو شراغو لره شامل دی، بلکه د نورو زياتو ښېگڼو او خصوصياتو لرونکی هم دی، چې دا لارښوونې پخپل دې خصوصي رنگ سره د «اسلام» په نامه موسومي او ملقبې شوي دي.

په هر حال په دې آيت کې د نجران دنصرانيانو په مخ کې عموماً اعلان کړی شوی دی، چې دين او مذهب يواځې د همغه شي نوم کېدی شي، چې بنده په هغه سره د زړه له اخلاصه خپل ځان او مال پاک الله ته ورسپاري، او په هر وخت کې هر هغه حکم چې د هغه له جانب وررسېږي؛ هغه يې له وړاندې او وروسته کولو، او څه ويلو څنې ژر تر ژره ومنې، او تعميل يې کړي، او تل د خپل تسليم غاړه الله ته کېږدي.

نو هغه څوک چې الله تعالی ته ځامن او لمسي ټاکي، او مسيح او مريمی عليهما السلام د تصويرونو او دصليب دشکل عبادت کوي او دخنزير (سوږ) غوښه خوري، انسان ته الله وائي او الله لکه دانسان په شان گڼي، او دانيایو او اولياو وژل ورته آسان کار ښکاري، دحق دين دمحو کولو لپاره کوششونه کوي، او دهغه رسول قصداً او عمدأ تکذيب کوي، چې موسی او عیسی عليهما السلام دبشارتونو سره سم مبعوث شوي او يا هغه ناپوهان چې دتيگکو، ونو، ستورو، لمر، او سپوږمۍ او نورو عبادت کوي او دحلالو او حرامو معيار يواځې خپل نفساني خواهشات گڼي، آيا له دوی څخه څوک ددی خبري وړ دي چې ځان ته مسلم ووائي او دابراهيمی ملت دپیروي دعوه وکړي؟.

وَمَا اخْتَلَفَ الَّذِينَ أُوْتُوا الْكِتَابَ إِلَّا مِنْ بَعْدِ مَا جَاءَهُمُ الْعِلْمُ بَعِيًّا بَيْنَهُمْ

او اختلاف نه دی کړی هغو کسانو چې ورکړی شوی دی دوی ته کتاب (چې يهودان او نصرانيان دي) مگر وروسته له هغه چې راغی دوی ته علم (په توحيد د الله او نبوت د محمد باندې) په سبب دضد، حسد، کینې، چې وه په منځ د دوی کې.

تفسير: يعنې «اسلام» يو واضح او روښانه دين دی، هغه دلايل چې ثابتوي؛ چې موسی او عیسی عليهما السلام پيغمبران دي، او «تورات» او «انجيل» آسماني کتابونه دي، له هغو څنې خورا ښه، ټينگ، قوي، او زورور دلائل د محمد صلی الله عليه وسلم په رسالت، او د القرآن العظيم په کلام الله توب باندې شته، بلکه پخپله همغه کتابونه د دوی په حقانيت باندې شاهدي ورکوي، خالص توحيد يو صاف او ښکاره مضمون دی، چې د هغه په خلاف د ځوی او دپلار مفکوره يوه داسې چټي (بېکاره) دعوی ده، چې هيڅ علمي اصول د هغه تاييد نه کوي، اوس چې کتابيان له اسلام سره مخالف شوي دي، نو د دې روڼو حقائقو تکذيب ته يې ملاوې تړلي دي، او د الله تعالی له حکم منلو څنې غاړه غړوي، نو د دې مخالفت سبب پرته له ضد، حسد، عناد، او د مال او جاه له حرصه بل شی نشي کېدی.

وَمَنْ يَكْفُرْ بِآيَاتِ اللَّهِ فَإِنَّ اللَّهَ سَرِيعُ الْحِسَابِ ⑩

او هر څوک چې کافر کېږي (انکار کوي) په آيتونو د الله (او احکام او د قدرت او وحدانيت علامې ونه مني) پس بېشکه الله ډېر ژر حساب والا دی (نو يې ژر په سزا رسوي).

تفسير: په دنیا کې هم، او په آخرت کې خو خامخا پوره حساب او کتاب ورسره کوي، بیا به یې هرومرو د عمل په قدر په سزار سوي.

فَإِنْ حَاجُّوكَ فَقُلْ أَسْلَمْتُ وَجْهِيَ لِلَّهِ وَمَنِ اتَّبَعَنِ وَقُلْ لِلَّذِينَ أُوتُوا الْكِتَابَ وَالْأُمِّيِّينَ
ءَاسْلَمْتُمْ فَإِنْ أَسْلَمُوا فَقَدِ اهْتَدَوْا وَإِنْ تَوَلَّوْا فَإِنَّمَا عَلَيْكَ الْبَلْغُ وَاللَّهُ بِصِيرٍ بِالْعِبَادِ ۝

پس که بیا جگړه کوي دا (کافران) له تا سره (له دغو دلائلو وروسته هم) پس ووايه: (ای محمده! دوی ته چې) ما خالص تابع کړی دی مخ خپل (يعني ځان خپل احکامو د) الله ته، او هر هغه څوک چې متابعت کوي زما (هغه هم خپل ځان الله ته سپارلی دی)، او ووايه (ای محمده!) هغو کسانو ته چې ورکړی شوی دی دوی ته کتاب (يعني يهودانو او نصرانيانو ته) او ناپوهانو (مشرکانو د عربو) ته: آیا اسلام راوړی تاسې؟ (يعني اسلام راوړئ!) پس که اسلام راوړ دوی، پس په تحقيق چې وموندله دوی سمه صافه لاره، او که وګرځېدل دوی (له اسلامه) پس بېشکه همدا خبره ده چې پر تا تش تبليغ (د هدايت) دی، او الله ښه لیدونکی دی د بندهګانو.

تبيه: د عربو مشرکانو ته یې ځکه اُمِّي (ناپوه) وويل، چې له دوی سره د سماوي کتابونو څه پوهه او تعليم نه وو.

إِنَّ الَّذِينَ يَكْفُرُونَ بِآيَاتِ اللَّهِ وَيَقْتُلُونَ النَّبِيَّ بِغَيْرِ حَقٍّ أَوْ يَقْتُلُونَ الَّذِينَ يَأْمُرُونَ
بِالْقِسْطِ مِنَ النَّاسِ فَبَشِّرْهُمْ بِعَذَابٍ أَلِيمٍ ۝ أُولَٰئِكَ الَّذِينَ حَبِطَتْ أَعْمَالُهُمْ فِي الدُّنْيَا
وَالْآخِرَةِ وَمَا لَهُمْ مِنْ نَاصِرِينَ ۝

بېشکه هغه کسان چې کافران کيږي پر آیاتونو (احکامو) د الله باندې، او وژني دوی انبياء په ناحقه سره، او وژني هغه کسان چې حکم کوي هغوی په عدل (او انصاف) سره له خلقو څخه؛ پس زېږی وکړه دوی ته په عذاب دردناک سره. دا همغه کسان دي چې باطل (ضائع) شوي دي (نېک) عملونه د دوی په دنیا کې (له لعنت او مذلت څخه یې پرې نجات ونه موند) او (هم) په آخرت کې (چې له دوزخه پرې خلاص نشول) او نشته دوی ته هيڅ مددګاران (د عذاب په دفعه کې).

الْمُتَرَاتِلِ الَّذِينَ أُوتُوا نَصِيبًا مِّنَ الْكِتَابِ

آیا نه ګوري ته هغو کسانو ته چې ورکړی شوی وو دوی ته څه برخه له کتابه (تورات) نه.

تفسير: يعني هغه لږه يا ډېره برخه د «تورات» او «انجيل» او نورو چې له لفظي او معنوي تحريفاتو او اړولو څخې پاتې ده، يا د کتاب هغه لږه يا ډېره برخه چې د هغې پوهه او فهم د دوی په برخه شوی دی.

يُدْعُونَ إِلَى الْكِتَابِ اللَّهُ لِيُحْكَمَ بَيْنَهُمْ ثُمَّ تَتَوَلَّى فُرُيقٌ مِّنْهُمْ وَهُمْ مُّعْرِضُونَ ۝

حال دا چې وباله شي دوی طرف د کتاب د الله ته لپاره د دې چې حکم وکړي (دا کتاب) په منځ د دوی کې؛ بیا مخ ګرځوي يو ډله له دوی نه، حال دا چې دوی تل څنګ کوونکي دي (له قبوله د حقه په تغافل سره).

تفسیر: یعنی کله چې دوی را وبلل شي، چې د هغه لوی قرآن په لوري راشي! چې ستاسې د منل شویو کتابونو له زیري سره سم راغلی دی، او ستاسې د ټولو جگړو فیصلې په ښه ډول سره کوي، نو د هغوی د پوهانو یو ډله ځان ناڅکاره (ناخبره) اچوي، او په تغافل سره ترې مخ ځي، حال دا چې د لوی قرآن په لوري بلنه په حقیقت کې د «تورات» او «انجیل» په لوري بلنه ده.

ذٰلِكَ يٰۤاَنۡتَهُمۡ قَالُوۡا لَنۡ تَمۡسَسَنَا النَّارُ اِلَّا اَيَّامًا مَّعۡدُوۡدَةً وَّعَرَّضُوۡاۤ اَنۡفُسَهُمۡ لَهَا كَانُوۡا يَفۡتَرُوۡنَ ﴿۷۰﴾

دغه (څرګندل د دوی) په سبب د دې دي؛ چې بېشکه دوی (یهودان) وايي: له سره به ونه رسيږي مونږ ته اور (د دوزخ) مګر یو څو ورځې شمېرلې شوې (لږې)، او غره کړي (تېر ایستلي) دي دوی په دین خپل کې هغه شي چې وو دوی چې دروغ به یې جوړول (په دین کې). تفسیر: یعنې د هغو د تمرّد او طغیان او په ګناهونو باندې د زړورتیا علت دا دی چې د سزا څخه وېره نه لري، د دوی خورا (ډېر) لوی دروغ چې له خپل ځانه یې جوړ کړي دي دا دي: «که مونږ ډېره سخته ګناه هم وکړو، نو فقط له شمېرلو وروځو ځنې زیاته موده به نه په عذابېږو» لکه چې تفصیل یې اول جزء د «البقرة» سورت په ۸۰ آیه ۸ رکوع کې تېر شو.

او همدا راز یې نور دروغ او چټي (بېکاره) خبرې له خپلې ګېلې څخه رایستلي دي، مثلاً چې مونږ د الله منلي ځامن یو، یا د انبیاءو له اولادې ځنې یو، او الله تعالی له یعقوب علیه السلام سره وعده کړې ده، چې د هغه اولادې ته به سزا نه ورکوي، او که سزا یې هم ورکوله، د قسم په ځای کولو لپاره به یو جزئي او مؤقتي عذاب وي.

نصرانیانو خو د کفارې مسئله را ایستلې ده، او د خپلې ګناه او سوال او ځواب خبرې یې بیخي خلاصي کړي دي، «اللهم أعذنا من شرور أنفسنا».

فَكَيْفَ اِذَا جَمَعْتَهُمۡ لَيۡوۡمٍ لَاۤ رَيۡبَ فِیۡهِ وَّوُفِیۡتۡ كُلۡ نَفۡسٌ مَّا كَسَبَتۡ وَهُمۡ لَا یُظۡلَمُوۡنَ ﴿۷۱﴾

نو څه حال به وي هغه وخت کله چې یو ځای کړو مونږ دوی لپاره د (حساب د هغې) ورځې چې نشته هیڅ شک په (راتلو د) هغې کې، او پوره به ورکړه شي هر نفس ته جزا د هغه عمل چې کړی یې وي، حال دا چې په دوی به ظلم ونه کړی شي (د حسانتو په کمولو یا د سیناتو په زیاتولو).

تفسیر: یعنې په وهمي جرائمو باندې به سزا نه ورکوله کیږي، بلکه پر هغو چارو باندې به دوی ته سزا ورکوله کیږي، چې د هغه جرم ثابت وي، او دوی یې په خپله هم مني، او هومره چې دوی استحقاق لري، له هغې ځنې زیاته سزا هغوی ته نه ورکوله کیږي، او نه به د چا خورا لږه نیکی ضایع کېدی شي.

قُلِ اللّٰهُمَّ لَكَ الْمُلْكُ نُوۡقِيۡ الْمُلۡكَ مَنۡ تَشَآءُ وَتَنۡزِعُ الْمُلۡكَ مِمَّنۡ تَشَآءُ وَتُعِزُّ مَنۡ تَشَآءُ وَتُذِلُّ مَنۡ تَشَآءُ ۚ بِيۡدِكَ الْخَیۡرُ اِنَّكَ عَلٰی كُلِّ شَیۡءٍ قَدِیۡرٌ ﴿۷۲﴾

ووايه (ای محمده!) یا الله (ای) مالکه د سلطنت (واکداره د پاچاهۍ!) ورکوي ته سلطنت هر هغه چا ته چې اراده وکړي (یا الله د ورکولو یې) او بېرته اخلي سلطنت له هر هغه چا ځنې چې اراده وکړي (دبېرته اخیستو یې) او عزت ورکوي هر هغه چاته چې اراده وکړي (یا الله د عزت

یې) او خوار ذلیل کوي هر هغه څوک چې اراده وکړي (دذلت یې)، په لاس ستا کې (هر راز) خیر (ښېگڼې) دي، بېشکه ته (یا الله) پر هر شي باندې ښه قادر یې (هم په ورکولو، هم په اخیستلو، هم په عزت، هم په ذلت).

تفسیر: یهودانو او منافقانو په مسخرو او د ټوکو په ډول سره ویل: «وګورئ! دا خواران چې د قريشو د حملې او یرغل له وېرې د مدینې په چار چاپېر کې خندقونه کندي، د (قیصر) او (کسری) د تاج او تخت د نیولو خوبونه ویني»، مګر الله تعالی د څو کلونو په منځ کې دا ټولې وعدې ټولو ته وروښودې، چې د (روم) او (پارس) د خزانو هغه ګردې کیلیګانې (کنجیانې) یې چې د هغو وعده یې له پاک رسول صلی الله علیه وسلم سره کړې وه، د عمر فاروق اعظم رضي الله عنه په زمانه کې یې څرنگه د مسلمانانو لاس ته وروستلې، او په څه ډول سره د اسلامي مجاهدینو په منځ کې وویشلې شوې؟

اصلي خبره خو داده چې دامادي عزت او سلطنت څه شی نه دی، ګواکې دا دعا یو راز پېشګويي وه چې عنقریب د دنیا نقشه بدلیدونکې ده، هغه قوم چې له دنیا څخه لرې او جلا پروت وو، د دنیا د لویو سلطنتونو او عزتو خاوند به شي، او هغه کسان چې پاچاهي یې کوله، دوی به د خپلو بدو عملونو له امله د خوارۍ او ذلت په کندو کې وغورځول شي.

تَوَلَّيْتُ فِي الْيَوْمِ الْيَوْمِ فِي الْيَوْمِ

ننه باسې (ته یا الله) شپه په ورځ کې (چې تل په پسرلي کې له شپو کموې، او په ورځو کې یې زیاتوې) او ننه باسې (ته یا الله) ورځ په شپه کې (چې تل په مني کې له ورځو کموې، او په شپو کې یې زیاتوې).

تفسیر: یعنې کله چې شپه لنډه وي ورځ اوږده وي، او کله ددې عکس کوي، مثلاً په یوه موسم کې (د جدي اوله) شپه ۱۴ ګړې، او ورځ لس ګړې کوي، او څو میاشتې وروسته (د سرطان اوله) کې له شپې ځنې ګړې لنډوي، او په ورځ باندې یې زیاتوې، او شپه لس ګړې کوي، ځکه چې لمر او سپوږمۍ او ګرد ستوري او نور بې ستا له ارادې څخه یو ذره هم حرکت نشي کولی.

وَتَخْرُجُ الْحَيَّ مِنَ الْمَيِّتِ وَتَخْرُجُ الْمَيِّتَ مِنَ الْحَيِّ

وباسې (ته یا الله!) ژوندی له مړي نه (لکه حیوان له نطفې نه، مرغه له هګۍ، کامل له ناقص) او وباسې (ته یا الله!) مړی له ژوندي نه (لکه نطفه له حیوان، هګۍ له مرغه، ناقص له کامل نه).

تفسیر: یعنې لکه هګۍ له چرګې ځنې او چرګه له هګۍ ځنې، بنیادم له نطفې ځنې، او نطفه له بنیادم ځنې، له جاهل ځنې عالم، او له عالم ځنې جاهل، له کامل ځنې ناقص، او له ناقص ځنې کامل ایستل او جوړول همدا ستا کار دی.

وَتَرْزُقُ مَنْ تَشَاءُ بِغَيْرِ حِسَابٍ ④

او روزي ورکوي (ته یا الله) هر هغه چا ته چې اراده وفرمایې (د روزي ورکولو یې ډېره زیاته) بې حساب.

تفسیر: «یهودانو هسې ګڼله هغه لویي چې پخوا په مونږ کې وه؛ هغه به تل پاتې وي، او د الله تعالی له قدرت ځنې غافل وو، چې الله تعالی هر هغه چاته چې اراده وکړي، عزت او سلطنت ورکوي، او هغه چا ته چې اراده وکړي، ذلت او

نکبت ورکوي، په جاهلانو کې کامل پيدا کوي (لکه چې د عربو په اميانو کې يې محمد صلى الله عليه وسلم) او له کاملانو څخې جاهلان پيدا کوي، (لکه چې په بني اسرائيلو کې يې وکړ) او هر هغه چا ته چې اراده يې وشي، (حسي او معنوي) بې حساب رزق ورکوي.

لَا يَتَّخِذِ الْمُؤْمِنُونَ الْكَافِرِينَ أَوْلِيَاءَ مِنْ دُونِ الْمُؤْمِنِينَ وَمَنْ يَفْعَلْ ذَلِكَ فَلَيْسَ مِنَ اللَّهِ فِي شَيْءٍ إِلَّا أَنْ تَتَّقُوا مِنْهُمْ تُقَاتُوا

نه دې نيسي مؤمنان کافرانو لره دوستان بې له مؤمنانو (يعنې مؤمنان دې يو له بله سره دوستي وکړي)، او هر څوک چې وکړي دا (کار يعنې دوستي له کفارو سره) نو نه دی (د ده تعلق) له (دين د الله يا د دوستي) د الله سره په هيڅ شي کې، مگر (خو روا ده دغه دوستي) که ځان ساتي تاسې له دوی نه په ځان ساتنه سره.

تفسير: يعنې کله چې د حکومت او د سلطنت او د جاه او عزت او د هر راز تقلباتو او تصرفاتو وانگې يواځې د پاک الله په لاس کې دي، نو هغو مسلمانانو لره چې په صحيحه معنی سره باور لرونکي دي، نه بنيادي چې دخپلو دوستانو په دوستي او دخپلو اسلامي وروڼو په ورورولي اکتفا ونه کړي، او خامخا د الله جل جلاله د دښمنانو سره دوستي او مدارات وکړي، ځکه چې الله جل جلاله او د رسول الله صلى الله عليه وسلم دښمنان هيچې د مسلمانانو دوستان نه شي کېدی، هو! د تدبير او انتظام په درجه کې د کفارو له لوی ضرر څخه د خپلې ضروري ژغورنې (ساتنې) او د حفاظت صورتونه په مشروعو او معقولو طريقو سره غوره کول، د «ترک موالات» له حکم څخې په دې ډول سره مستثنی دي، لکه چې د ۹م جزء (د الأنفال په ۱۶ آيت ۲ رکوع) کې له ﴿وَمَنْ يُؤَلِّمْ يَوْمَئِذٍ دُبُرَهُ﴾ څخې ﴿إِلَّا مَتَحَرِّفًا لِقَوْلٍ أَوْ مُتَحَرِّفًا إِلَى مَتَةٍ﴾ مستثنی کړی شوی دی، همغسې چې هلته د «تحرف» او د «تحيز» په حالت کې حقيقتا «فرار من الزحف» نه وي، او يواځې صورتاً وي، دلته هم ﴿إِلَّا أَنْ تَتَّقُوا مِنْهُمْ تُقَاتُوا﴾ حقيقي موالات نه دی، او تش صوري «موالات» دې وگڼل شي! چې مونږ هغه د «مدارات» په نامه سره يادوو، ددې مسئلې تفصيل دې (۶ جزء د «المائدة» په ۸ رکوع د دې ۵۱ آيت د فوائدو په شرح کې وکتل شي!) ﴿يَا أَيُّهَا الَّذِينَ آمَنُوا لَا تَتَّخِذُوا الْكَافِرِينَ أَوْلِيَاءَ﴾ الآية.

وَيَذَرُكُمْ اللَّهُ نَفْسَهُ وَرَأَى اللَّهُ الْبَصِيرُ

او وپروي تاسې لره الله له نفس خپل نه، او (خاص) طرف د الله ته دې ورتله (ستاسې او د ټولو).

تفسير: يعنې د مؤمن په زړه کې بنيادي اصلي وېره له پاک الله څخه وي، او داسې کومه خبره دې نه کوي، چې د الله تعالی د ناراضی سبب شي، لکه چې له اسلامي جماعت څخې تجاوز وکړي، او بې له ضرورت له کافرانو سره ظاهري يا باطني «موالات» وکړي، يا د ضرورت په وخت کې د موالاتو د غوره کولو په صورت کې له شرعي حدودو څخې تېری او تجاوز وکړي، يا يواځې موهوم او حقير خطرونه يقيني او مهم ثابت کړي، يا دا ډول مستثنیات يا شرعي رخصتونه د خپلو نفساني غوښتنو آله وگرځوي، نو داسې کسانو لره بنيادي چې دا خبره هم په ياد ولري چې دوی ګرد د پاک الله لوی دربار کې حاضریدونکي دي، او هلته به دوی د خپلو دغو دروغو، حيلو، او پلمو (منصوبو) جزا مومي.

بنيادي د قوي مؤمن شان، او دصحيح مسلمان ايمان داسې وي، چې له رخصت څخې تېر شي!، او عزيمت او فعاليت ته متوجه او ځير شي!، او له مخلوق څخې ونه ویرېږي، او تل تر تله له خالق جل و علا څخې ووپرېږي.

قُلْ إِنْ تَخْشَوْنَ مَا فِي صُدُورِكُمْ أَوْ تُبْذَرُوهُ يَعْلَمَهُ اللَّهُ

ووايه (ای محمده! دوی ته) که پټ کړئ تاسې هغه شی چې په سینو (زړونو) ستاسې کې دی، یا ښکاره کړئ تاسې هغه؛ معلوم دی هغه (هم) پاک الله ته.

تفسیر: یعنی ممکن دی چې بنیاد مخپه خپل نیت او د زړه خبره له نورو څخه پټه کړي، ولې په دې ډول الله تعالی نشي ترې ایستلی، ﴿وَاللَّهُ يَعْلَمُ الْفُسْیْدَ مِنَ الصُّلُوحِ﴾، د (۱) جزء د «البقرة» سورت ۲۷ رکوع، ۲۲۰ آیت.

وَيَعْلَمُ مَا فِي السَّمُوتِ وَمَا فِي الْأَرْضِ وَاللَّهُ عَلَى كُلِّ شَيْءٍ قَدِيرٌ ﴿٢٨﴾

او معلوم دی (الله ته ټول) هغه شیان چې په اسمانونو کې دي (له علویاتو) او هغه شیان چې په ځمکه کې دي (له سفلیاتو، نو الله ته ستاسې پټ او ښکاره هم معلوم دي) او الله پر هر شي باندې ښه قادر دی (چې ځینې یې د داسې متخلفینو تعذیب دی).

يَوْمَ يَجِدُ كُلُّ نَفْسٍ مَا عَمِلَتْ مِنْ خَيْرٍ مُنْخَصَرًّا أَتَوَّابًا عَلَتْ مِنْ سُوءٍ تَوَدُّ لَوْ أَنَّ بَيْنَهَا وَبَيْنَهُ أَمَدًا بَعِيدًا

(او وویرېږئ له) هغې ورځې چې مومي به هر نفس (په کې) هر هغه څه چې کړي وي له خیره (له نیکی په خپل مخ کې) حاضر کړی شوی، او هر هغه څه چې کړي وي ده له بدۍ نه، آرزو به کوي دا (نفس) د دې چې کاشکې په منځ د دې (نفس کې) او په منځ د دغه (بد عمل) کې مسافه وی لري (اوږده).

وَيَحْيَا رُكُمُ اللَّهِ نَفْسَهُ وَاللَّهُ رَءُوفٌ بِالْعِبَادِ

او وپروې تاسې الله له نفس خپل نه، او الله ډېر مهربان دی پر بندګانو (خپلو).

تفسیر: دا هم د ده له مهربانۍ څخه ده؛ چې د هغې لویې وپروونکې ورځې له راتګه تر مخه تاسې ور ځنې ډاروي، او په تکرار سره مو خبروي، چې له خرابو چارو څخه مخصوصا د کافرانو له دوستۍ څخه مو ځانونه وژغورئ (وساتئ) ! او د ښېګڼې (خیر) په لاره باندې سم لاړ شئ، او د قهار پروردګار له قهر څخه مو ځانونه لا له پخوا وساتئ !، د پاک قرآن دا ځان ته یو دستور دی، چې عموما له خوف سره د رجا مضمون ګډه اوږوي، دلته یې هم د ترهیب او ویرې د مضمون د معتدل کولو له امله ﴿وَاللَّهُ رَءُوفٌ بِالْعِبَادِ﴾ په آخر کې راوړ، یعنې له الله جل جلاله څخه وویرېږئ، او خراب او بد کارونه پرېږدئ !، نو د ده مهرباني به بیا تاسې د استقبال لپاره تیاره ده.

قُلْ إِنْ كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ اللَّهُ وَيَغْفِرْ لَكُمْ ذُنُوبَكُمْ وَاللَّهُ غَفُورٌ رَحِيمٌ ﴿٣٠﴾

ووايه (ای محمده! دوی ته) که چیرې یې تاسې چې محبت کوئ له الله سره، پس متابعت وکړئ زما، چې محبت به وکړي الله له تاسې سره، او مغفرت به وکړي تاسې ته د ګناهونو ستاسې، او الله مغفرت کوونکی د (خطیاتو) ډېر رحم کوونکی دی.

تفسیر: د الله تعالی د دښمنانو د موالات او محبت له منع کولو څخه وروسته د الله تعالی د مینې او محبت معیار رابښي، یعنې که په دنیا کې څوک د خپل حقیقي مالک د محبت دعوی یا خیال لري، نو لازم دي چې هغه د محمدي (صلی الله وسلم علی محمد) دین د متابعت په محک (کسوتی) باندې وسولولی شي، چې دده دروغ او رښتیا ښکاره شي،

هر سړی په هره اندازه چې د محمد صلی الله علیه وسلم په شریعت باندې سم ځي، او د اسلامي دین رڼا د خپلې لارې مشعل ګرځوي، نو ښایي په همغه اندازه سره د الله تعالی په محبت کې صادق او سوچه وپېژندل شي، او په هره اندازه چې دی په دې دعوی کې رښتین وي، په همغه اندازه سره هغه د محمد صلی الله علیه وسلم د شریعت په پیروی کلک او ټینګ ګڼلې شي، چې د هغه مېوه به ده ته داسې په لاس ورځي، چې پاک الله به د ده سره مینه کوي، او د الله تعالی د مینې، او د رسول الله صلی الله علیه وسلم د متابعت په برکت به د ده هغه پخواني ګناهونه معاف، او وروسته له هغه به، د پاک الله د راز راز ظاهري او باطني مهربانیو مورد وګرځي.

ګواکې د توحید له بیان څخه وروسته له دې ځایه د نبوت په بیان شروع کېږي، او د آخر الزمان پیغمبر رسول الله صلی الله علیه وسلم اطاعت ته بلنه کېږي.

قُلْ أَطِيعُوا اللَّهَ وَالرَّسُولَ فَإِنْ تَوَلَّوْا فَإِنَّ اللَّهَ لَا يُحِبُّ الْكَافِرِينَ ﴿٥٩﴾

ووايه (ای محمده دوی ته) چې اطاعت کوئ تاسې د الله او د رسول (د الله چې محمد دی)، پس که وګرځېدل دوی (له دې اطاعت نه) پس بېشکه الله دوستي نه کوي له کافرانو سره (نو په عذابوي يې).

تفسیر: یهودانو او نصرانیانو به ویل چې: ﴿يَحْنُ أَبْنُو اللَّهِ وَأَجَاؤُهُ﴾ «مونږ د الله تعالی ځامن او دوستان یو»، دلته دا ښکاره شوه چې کافر هیڅکله د الله تعالی محبوب نشي کېدی، او که په رښتیا سره مو د هغه محبوبیت پکار وي، نو د هغه د احکامو په تعمیم کې زیار (محنت) وکړئ، او د ده د رسول صلی الله علیه وسلم احکام ومنئ، او د الله تعالی د لوی محبوب او دوست د سنتو متابعت وکړئ!.

د نجران جرګې همداسې ویلي وو، چې مونږ د مسیح علیه السلام تعظیم او عبادت د الله تعالی د تعظیم او د محبت لپاره کوو، په دې سره د هغو ځواب هم ورکړ شو.

إِنَّ اللَّهَ اصْطَفَىٰ آدَمَ وَنُوحًا وَآلَ إِبْرَاهِيمَ وَالْإِسْمَاعِيلَ

بېشکه چې الله غوره کړی دی آدم او نوح او اولاده د ابراهیم (او ابراهیم) او اولاده د عمران (او عمران).

تفسیر: «یعنې بېشکه الله غوره کړی دی آدم علیه السلام په نبوت، رسالت، د سماوو په تعلیم، د ملائکو په سجده، په بې له مور او پلاره پیدا کولو او د ټولو انسانانو په پلار توب سره، او غوره کړی یې دی نوح علیه السلام په نبوت، رسالت، د عمر په اوږدوالي، او د پخواني شریعت په منسوخولو سره، او ابراهیم علیه السلام او آل د ده چې اسماعیل علیه السلام او اسحاق علیه السلام او دوی اولاده؛ چې ځمونږ رسول الله صلی الله علیه وسلم هم په دغه اولاده او آل کې داخل دی، او آل د (عمران) چې موسی او هارون، او بی بی مریمه او عیسی علیهم السلام په کې شامل دي؛ په خلت، رسالت، او نورو مفاخرو او محامدو سره».

عمرانان دوه دي: یو د موسی علیه السلام پلار، دویم د مریمې رضي الله تعالی عنها پلار، زیاتره پخواني او وروستي علما له دې (عمران) ځنې ثاني (عمران) مرادوي، ځکه چې ﴿إِذْ قَالَتِ امْرَأَتُ عِمْرَانَ﴾ د همغه دویم (عمران) له کورنۍ څخه قصه کوي، او غالباً ددې سورت نوم به هم له همدې امله (آل عمران) ایښودل شوی وي، چې په هغه کې د ثاني (عمران) د کورنۍ (یعنې د عیسی علیه السلام او مریمې رضي الله تعالی عنها) قصه په بسط او تفصیل سره ذکر شوې ده.

عَلَى الْعَالَمِينَ ﴿ذَرِيَّةٌ بَعْضُهَا مِنْ بَعْضٍ وَاللَّهُ سَمِيعٌ عَلِيمٌ﴾

پر ټولو خلقو (د زمانې خپلې په رسالت او روحاني او جسماني خصائصو سره). حال دا چې اولاده وو ځينې د دوی له ځينو نورو څخه، او الله ښه اورېدونکی دی (د ګردو اقوالو) ښه عالم (پر ټولو احوالو).

تفسير: د آدم عليه السلام دا انتخاب او غوره والی، فضل او شرف چې مونږ يې په «نبوت» سره تعبيروو، دده په شخصيت پورې محدود نه وو، بلکه د ده په اولاده کې نوح عليه السلام ته هم ورسېد، بيا له ده ځنې د ده په اولاده کې ابراهيم عليه السلام ته ورسېد، له دې ځايه يې يو نوی صورت پيدا کړ، له آدم او نوح عليهما السلام څخه وروسته څومره انسانان چې په جهان کې پيدا شوي دي، دوی ګرد د همدې دوو معظمو رسولانو له اولادې ځنې وو، او الله تعالی په خپل محيط علم او کابل اختيار سره په راتلونکو پېړيو کې هم د زرهاوو کورنيو په منځ کې، د دې لوی منصب لپاره د ابراهيم عليه السلام کورنۍ مخصوصه کړه، څومره انبياء او رسولان چې له ابراهيم عليه السلام څخه وروسته مبعوث شوي دي، هغه ټول د ده د دوو ځامنو «اسحاق عليه السلام، او اسماعيل عليه السلام» له اولادې څخه وو.

څرنگه چې د نسب سلسله عموماً پلار ته منسوبیږي، او مسيح عليه السلام يې پلاره پيدا شوی وو، نو داسې وهم کيدی شو چې د ده نسل به د ابراهيم عليه السلام له نسل ځنې مستثنی وي، له دې کبله الله تعالی آل د عمران او ﴿ذَرِيَّةٌ بَعْضُهَا مِنْ بَعْضٍ﴾ وفرمايه، او په دې سره يې تنبيه ورکړه: چې هر کله مسيح عليه السلام يواځې د خپلې مور له ګېلې ځنې پيدا شوی دی، نو د هغه د نسب سلسله هم د مور له لوري اخيستل کېږي، نه چې معاذ الله د الله تعالی له لوري، او ښکاره ده چې د ده د مور صديقي مريمې رضي الله تعالی عنها د پلار د نسب سلسله بالآخره ابراهيم عليه السلام ته رسيږي، نو د (عمران) آل او د ابراهيم عليه السلام آل دواړه سره يو دي، او هيڅ يو رسول له ابراهيمي کورنۍ ځنې د باندې پاتې نه شو.

إِذْ قَالَتِ امْرَأَتُ عِمْرَانَ رَبِّ إِنِّي نَذَرْتُ لَكَ مَا فِي بَطْنِي مُحَرَّرًا فَتَقَبَّلْ مِنِّي إِنَّكَ أَنْتَ السَّمِيعُ الْعَلِيمُ ﴿٦٧﴾

(ياد کړه ای محمده!) هغه وخت چې وويل ښځې د عمران چې: ای ربه زما! بېشکه ما، نذر کړی مې دی تاته هغه شی چې په ګېلېه زما کې دی، حال دا چې هغه به آزاد وي (له نورو مشاغلو د بيت المقدس خدمت ته)، پس قبول کړه ته (ای ربه! دا نذر) له ما نه، بېشکه ته چې يې هم دا ته يې ښه اورېدونکی (د ګردو اقوالو) ښه عالم (په ټولو احوالو).

تفسير: د «عمران» ښځې دخپلې زمانې له دوده (رواجه) سره سم پخپل ځان باندې نذر منلی وو، چې «ای ربه! هغه هلک چې زما په ګېلېه کې دی، ستا په نامه دې آزاد او خوشې وي»، د دې خبرې مطلب دا دی چې هغه له ګردو دنيوي مشاغلو او له نورو شيانو ځنې خلاص او تل به د الله جل جلاله په عبادت کې بوخت (مشغول) او د معبد په خدمت کې به لگيا وي، ای الله جل جلاله! ته له خپلې مهربانۍ ځنې زما دا نذر قبول کړه! ته زما عرض اورې، او زمانيت او اخلاص تاته ښه معلوم دی، ګواکې په دې لطيف ډول سره يې وغوښت چې هلک ور په برخه شي، ځکه چې جينۍ د هغه خدمت لپاره نه قبلېده.

فَلَمَّا وَضَعَتْهَا قَالَتْ رَبِّ إِنِّي وَضَعْتُهَا أُنْثَىٰ

پس کله چې ويې زېږاوه هغه (نذر) نو وويل (ښځې د عمران) چې: ای ربه زما، بېشکه زه چې يم ومې زېږاوه هغه (نذر) حال دا چې ښځه (جينۍ) ده.

تفسیر: دا یې په حسرت او افسوس سره وویل، ځکه چې هغه پېښه د دې له توقع او هیلې ځنې پرته پېښه شوې وه، او د جونو د خدمت منلو دستور په معابدو کې نه وو.

وَاللّٰهُ اَعْلَمُ بِمَا وَضَعْتَ وَلَيْسَ الذَّكَرُ كَالْاُنْثٰى

او الله ښه پوه دی په هغه شي چې زېږولی وو دې (د عمران ښځې)، او نه دی نارینه (چې هغې غوښتی وو لپاره د خدمت د بیت المقدس) په شان د دې ښځې (جینې).

تفسیر: دا د الله جل جلاله کلام دی، چې د حکایت په منځ کې د معترضې جملې په ډول نازل شوی دی، یعنې هغې ته ښکاره نه وه چې څه یې زېږولي دي؟ د دې جینې قدر او قیمت الله تعالی ته ښه معلوم دی، هغه هلک چې دې غوښت دې جینې ته کله رسېدی شي، دا جینې بالذات مبارکه ده، او د دې په وجود کې یو عظیم الشان مبارک هلک پروت دی.

وَإِنِّي سَتِيْتُهَا مَرْيَمَ وَإِنِّي أُعِيذُهَا بِكَ وَذَرَيْتَهَا مِنَ الشَّيْطَانِ الرَّجِيمِ ۝

او بېشکه ما نوم کېښود د دې مريمه، او بېشکه زه پناه نیسم دې لپاره تا پورې او اولاد د دې (مريمې ته) له شيطان مردود (رتلي شوي) نه.

تفسیر: حق تعالی دا دعا قبوله کړه، په حدیث شریف کې دي: «هر کله چې د بنيادمانو اولاده د زېږېدلو په وخت کې له موره جلا شي، او په ځمکه ولوېږي، نو شيطان يې مس کوي، مگر عیسی علیه السلام او مريمه رضي الله تعالی عنها له دې مس څخه مستثنی دي»، ددې حدیث مطالب دنورو احادیثو له یو ځای کولو سره داسې کيږي، چې هر مولود اصلاً په صحیح فطرت پیدا کېږي، چې دغه فطرت له لویني او دده د عقل او تمیز له ظهور څخه وروسته څرگندېږي، ولې د شاوخوا حالاتو او خارجي اثراتو له امله ډېر ځلې د هغه اصلي فطرت ورکيږي، چې د دغه مطلب تعبیر په حدیث کې په «فأبواه يهودانه وينصرانه» سره شوی دی، بیا څنگه چې د ایمان او طاعت تخم دده د فطرت په جوهر کې پټ او په غیر مرئي ډول اېښود شوی دی، حال دا چې په هغه وخت کې ایمان لا څه، چې د غټو غټو محسوساتو له ادراک او شعور نه هم هغه مولود عاجز وي، په همدې توګه د ولادت په وخت کې په غیر محسوس ډول د شيطان په مس کولو سره خارجي اثر شروع کېږي، دا ضروري نه دی چې هر څوک د شيطان د مس کولو اثر قبول کړي، یا که یې قبول نه کړي، نو وروسته له هغه؟ هغه اثر همغسې پاتې هم وي.

فَقَبَّلَهَا رَبُّهَا بِقَبُولٍ حَسَنٍ وَأَنْبَتَهَا نَبَاتًا حَسَنًا، وَكَفَّلَهَا زَكَرِيَّا

پس قبول کړه دا (مريمه) رب د دې (د نارینه په ځای) په قبلولو ښو سره، او زرغونه (لویه) یې کړه په زرغونولو (لویولو) ښو سره، او (الله) کفیل وګرځاوه دې لره زکریا علیه السلام.

تفسیر: یعنې اګر که جینې وه، خو الله تعالی هغه له هلک ځنې زیاته وګرځوله، او ویې منله، د بیت المقدس د مجاورینو په زړونو کې یې د خبره واچوله، چې له عام دود (رواج) او دستور څخه پرته هغه جینې د بیت المقدس په خادمانو کې شامله کړي، او همغسې یې مريمې رضي الله تعالی عنها ته هم د قبول صورت ورعطا او خپل منلي بنده زکریا علیه السلام ته یې په کفالت ورکړه، او په خپل دربار کې یې په ښو منلو سره سرلوړې ورکړه، په جسماني، روحاني، علمي، اخلاقي، او له هر حیثه یې زیاته ترقي ور په برخه کړه، کله چې په مجاورینو کې د دې د پالنې په نسبت جګړه پېښه شوه، نو د انتخاب قرعه د زکریا علیه السلام په نامه وخته، چې دا جینې د خپلې ترور د شفقت په غېږ کې تربیت

ومومي، او د زکريا عليه السلام له علم او دیانت څخه ګټوره شي، زکريا عليه السلام د مريمې رضي الله تعالی عنها په تربیت او مراعات کې څومره يې چې د لاسه کېده هم هغومره يې کوبښ کاهو، کله چې بي بي مريمه رضي الله تعالی عنها پېغله شوه، نو مسجد سره يې نږدې ورته يوه ځانته حجره مخصوصه کړه، چې دې بي بي به ټوله ورځ هلته عبادت کاوه، او د شپې له مخې به بېرته خپلې ترور کړه ورتله.

كُلَّمَا دَخَلَ عَلَيْهَا زَكَرِيَّا الْمِحْرَابَ وَجَدَ عِنْدَ هَارِئِ قَاءً

هر کله به چې ننوت دې ته زکريا په محراب (په عبادت خانه) کې نو موندله به يې له (مريمې) سره څه روزي (يعنې مېوې د ژمي په اوږي، او مېوې د اوږي په ژمي کې).

تفسير: د اکثرو اسلافو په نزد له (رزق) ځنې مراد ظاهري خواږه دي، وايې چې له بي بي مريمې رضي الله تعالی عنها سره يې موسمه مېوې پيدا کېدې، د اوږي تازه مېوې په ژمي کې، او د ژمي تازه مېوې به په اوږي کې له دې سره تل پرته وي.

قَالَ يَرْحُمُكَ هَذَا أَقَالَتْ هُوَ مِنْ عِنْدِ اللَّهِ إِنَّ اللَّهَ يَرْزُقُ مَنْ يَشَاءُ بِغَيْرِ حِسَابٍ

وويل (زکريا): ای مېرېمې له کومه (راغلې) ده تاته دا روزي؟ وويل (مريمې زکريا ته): چې دا (روزي) له طرفه د الله ده، بېشکه چې الله روزي ورکوي هغه چا ته چې اراده وفرمايي (د روزي ورکولو يې ډېره پرېمانه) بېحسابه.

هَذَاكَ دَعَا زَكَرِيَّا رَبَّهُ قَالَ رَبِّ هَبْ لِي مِنْ لَدُنْكَ ذُرِّيَّةً طَيِّبَةً إِنَّكَ سَمِيعُ الدُّعَاءِ

په دغه ځای (يا وخت) کې دعا (غوښتنه) وکړه زکريا له ربه خپله، وويل (زکريا): ای ربه راوبخښه! (راکړه) ما ته له نزده خپل اولاد ښه پاکيزه! بېشکه ته ښه اورېدونکی (قبلوونکی) د دعا يې.

تفسير: زکريا عليه السلام بيخي سپين ږيري او (۱۲۰) کلن شوی وو، ښځه يې (۹۸) کلنه او بيخي شنېده وه، دوی ته د اولاد پيدا کېدلو هيڅ يوه ښکاره هيله نه وه، د بي بي مريمې د دې فوق العاده خير او برکت او خوارقو د ليدلو په سبب ناڅاپه د زکريا عليه السلام په زړه کې يو جوش پيدا شو، او سمدلاسه يې دا په زړه کې وگرځېده، چې ماته هم ښايي چې اولاد په نسبت د پاک الله په دربار کې دعا وکړم، هيله شته چې ماته به همدا مېوه يې له موسمه راکړه شي، يعني په دې زېږېست (بوداوالي) کې به د پاک الله په مهرباني اولاد را په برخه شي، د «ذرية» اطلاق په واحد او کثير يو رنگ کاوه شي.

فَنَادَتْهُ الْمَلَائِكَةُ وَهُوَ قَائِمٌ يُصَلِّي فِي الْمِحْرَابِ أَنَّ اللَّهَ يُبَشِّرُكَ بَيَحْيٰى

نو ور نارې کړې ده ته (زکريا ته) پرېستو (جبريل) حال دا چې دې ولاړ وو، لمونځ يې کاوه په محراب کې (عبادت خانه) کې چې بېشکه الله زېږی کوي په تا د يحيی (چې ستا ځوی به وي).

تفسير: دايې ومنله شوه، زېږی ور ورسېد چې ستا په کور کې يو هلک پيدا کېږي، چې د هغه نوم يحيی عليه السلام اينښود شوی دی، د «الملائكة» کلمه د جمعې په صورت سره راوړل يا به تعظيما وي، يا به د ملائکو جنس ور څخه مراد وي.

مُصَدِّقًا بِكَلِمَةٍ مِّنَ اللَّهِ

حال دا چې تصدیق کوونکی به وي په یوه کلمه سره چې (له طرفه د) الله ده.

تفسیر: له یوې کلمې څنې دلته مسیح علیه السلام مراد دی، چې د الله تعالی د حکم سره سم یې له پلاره پیدا شوی دی، یحیی علیه السلام لا له پخوا څخه خلقو ته خبر ورکاوه، چې مسیح علیه السلام پیدا کیدونکی دی.

وَسَيِّدًا وَحَصُورًا

حال دا چې سردار به وي (د خپل قوم په علم، حلم او تقوی سره) او ډېر منع راوړونکی به وي (له شهواتو سره له قدرته).

تفسیر: یعنې له لذاتو او شهواتو څنې به زیات ځان ساتونکی وي، او د الله تعالی په عبادت کې به دومره لگیا وي چې د بڼې په لوري به د التفات کولو وار هم نه ورته رسیږي، دا د یحیی علیه السلام د مخصوص حال بیان وو، چې له هغه څخه د محمدي امت لپاره کومه قاعده نشي کېدی، ځمونږ د محمد رسول الله صلی الله علیه وسلم پوره امتیاز دا دی چې د عبادت له کمال سره یې د معاشرت کمال یو ځای کړ.

وَنَبِيًّا مِّنَ الصَّالِحِينَ

او نبي به وي له (ډلې د) صالحانو نه (چې نه به خطا کېږي، او نه به ګناه ته قصد کوي).

تفسیر: د صلاح او رشد په اعلی مرتبه باندې به فائز کېږي، چې هغه ته «نبوت» ویل کېږي، یا د «صالح» معنی نېک عمله وي، چې په هغه تقدیر به د هغه معنی خورا (ډېر) نیک عمل کېږي.

قَالَ رَبِّ اَنۡیْ یَّکُونُ لِیْ غُلَامٌ وَقَدْ بَلَغَنِی الْکِبَرُ وَامْرَاَتِیْ عَاقِرٌ قَالَ کَذٰلِکَ اَللّٰهُ یَفْعَلُ مَا یَشَآءُ

وویل (زکریا) «ای ربه څما! څرنګه به پیدا کېږي ما لږه هلک؟ حال دا چې په تحقیق رسېدلی دی ماته زوروالی او بڼه مې (هم) شنه ده»، وویل (جبریل): همداسې (له زور او زړې شنې څخه د اولاد پیدا کول په شان) الله کوي هغه کار چې اراده وفرمایي (د کولو یې که مخالف وي له عاده یا موافق).

تفسیر: یعنې د هغه قدرت او مشیت د اسبابو په سلسلې پورې تړلی نه دی، اګر که په دې عالم کې د هغه عادت همداسې دی چې له عادي اسبابو څخه مسببات پیدا کوي، خو کله کله د عادي اسبابو په خلاف په غیر معمولي طریقې سره د یوه شي پیدا کول هم د هغه خاص عادت دی، اصل دا دی چې مریمې صدیقي رضي الله تعالی عنها ته په خارق العاده ډول رزق رسېدل، او ډېر غیر عادي واقعات ورڅرګندېدل، د دې وضعیت په لیدو سره د بي بي مریمې په حجره کې ناڅاپه د زړه له کومې د زکریا علیه السلام دعا کول بیا ده ته او د ده شنې بڼې ته په عین زړښت کې په غیر عادي توګه اولاد ورکول، باید د الله تعالی دغه ګردې (ټولې) علامې د هغه عظیم الشان آیت تمهید وګڼل شي، چې د بي بي مریمې رضي الله تعالی عنها له وجوده یې د زوج له نږدې کېدلو په قریب مستقبل کې ظاهر کېدونکی وو.

څوکا چې د یحیی علیه السلام په غیر معتاد ولادت باندې ﴿كَذٰلِکَ اَللّٰهُ یَفْعَلُ مَا یَشَآءُ﴾ فرمایل تمهید وو لپاره د ﴿كَذٰلِکَ اَللّٰهُ یَفْعَلُ مَا یَشَآءُ﴾ چې وروسته له دې نه د مسیح علیه السلام د غیر معتاد ولادت په سلسله کې راتلونکی دی.

قَالَ رَبِّ اجْعَلْ لِي آيَةً

ویل (زکریا) ای ربه خما! وگرځوه ما لره څه علامه (د حمل چې لا زما د شکر کولو سبب شي).

تفسیر: یعني چې له هغه ځنې څرگند شي چې اوس حمل قرار نیولی دی، تر څو ده ته د ولادت د آثارو د نږدېوالي د لیدلو له کبله یوه نوي خوشالي هم حاصله او د نعمت په شکر کې زیاتره لگیا شي.

قَالَ اَيُّتُكَ اَلَا تُكَلِّمُ النَّاسَ ثَلَاثَةَ اَيَّامٍ اِلَّا رَمُؤًا

نو وویل (جبریل): «علامه» ستا داده چې خبرې به نه کوې ته له خلقو سره درې ورځې (او شپې) مگر په اشاره سره.

تفسیر: یعني هلته به تاته دا حالت درپېش شي چې تر درې ورځو او شپو پورې به له خلقو سره پرته له اشارې هېڅ خبرې ونشي کړی، او ستا ژبه به یواځې د پاک الله په ذکر کې لگیا اوسي، نو وپوهېږه چې اوس حمل مستقر شوی دی، سبحان الله! هسې علامه یې ټاکلې (مقرر کړې) ده چې د علامو علامه وي، او د خبرېدلو ځنې کوم غرض چې د نعمت شکر دی، هغه هم علی وجه الکمال حاصل شي، ګواکې که وغواړي چې پرته د الله تعالی له ذکر او فکر ځنې کوم شی وويني، نو په خپله ژبه سره یې نشي ویلی.

وَادْكُرْ رَبَّكَ كَثِيرًا وَسَبِّحْ بِالْعَشِيِّ وَالْإِبْكَارِ

او یادوه رب خپل ډېر (لپاره د شکر)! او تسبیح وایه (لمونځ کوه)! په آخر د ورځې کې، او په اول د ورځې کې.

تفسیر: یعني په دغه وخت کې ښایي چې ډېر زیات د الله تعالی په ذکر او فکر کې مشغول، او سبا او بېګا په تسبیح او تهلیل کې مصروف اوسې! معلومېږي چې له بنیادمانو سره خبرې نه کول یو اضطرابي کار او د دې لپاره وو، چې هغه ورځې یواځې د پاک الله ذکر، شکر، او فکر ته فارغې او تشې پاتې شي، مګر په ذکر او شکر بوختېدل او مشغولېدل اضطرابي نه وو، بلکه په هغه مأمور شوی وی.

وَإِذْ قَالَتِ الْمَلِكَةُ يٰرَبِّمُ إِنَّ اللَّهَ اصْطَفٰكِ وَطَهَّرَكِ وَاصْطَفٰكِ عَلَى نِسَاءِ الْعَالَمِينَ

او (یاد کړه ای محمده!) هغه وخت چې وویل پرېښتو (یعني جبریل): ای مریمې! بېشکه چې الله غوره کړې یې ته (په کرامت او عبادت) او پاکه کړې یې ته (له بدو اقوالو او احوالو څخه) او غوره کړې یې ته په ګردو (ټولو) ښځو د عالمیانو (یعني پر ښځو د زمانې خپلې).

تفسیر: یعني پرېښتې بي بي مریمې رضي الله تعالی عنها ته وویل: چې ته د پاک الله له خوا ځنې لا پخوا غوره شوې یې، چې سره له جلتوبه (جینکتوبه) د بیت المقدس په خادمانو کې د نذرانې په توګه منلې شوې یې، او راز راز لوړ احوال او عالي کرامات در عنایت شول، ښه اخلاق، پاک طبیعت، ظاهري او باطني نزاهت یې دروښانه، او د خپل مسجد خدمت وړ (لائقه) یې ورګرځولې، او تا ته یې د ګرد (ټول) جهان پر ښځو په ځینو وجوهو کې فضیلت درکړ، مثلاً په تا کې یې هسې یو استعداد کېښود، چې یې د بشر له مس کولو څخه یواځې د پاک الله په کامل قدرت لکه عیسی علیه السلام غوندې یو اولو العزم رسول له تا څخه پیدا شي، چې په دنیا کې داسې سرلوړي او امتیاز د هېڅ یوې بلې ښځې په برخه شوی نه دی.

يُرِيْمُ اَقْنُتِي لِرَبِّكِ وَاسْجُدِي

ای مریمې فرمان برداره شه! (ولاړه شه! بندګي کوه) لپاره د رب خپل! او سجده کوه!

تفسیر: یعنې کله چې الله تعالی داسې عزت او لوړه مرتبه تاته درکړه، نو ښايي چې ته له اخلاص او تذلل سره د خپل رب جل جلاله په مخ کې سر ښکته کړې! او د عبودیت د وظائفو په انجامولو کې لا زیاته لګیا او مشغوله اوسې! خو هغه لوی امر چې د هغه د ظهور لپاره ته د وسیلې په ډول درولې شوې یې؛ ښکاره شي.

وَأَرْكَبِي مَعَ الرَّاكِبِينَ ﴿٢٠﴾

او رکوع کوه! له نورو رکوع کوونکو سره (له نورو لمونځ کوونکو سره په جماعت لمونځ کوه!).

تفسیر: لکه چې رکوع کوونکي د پاک الله په مخ کې «رکوع» ته ځي، ته همغسې «رکوع» ته ولاړه شه! یا یې دا مطلب چې په جماعت سره لمونځ ادا کړه!، او څنگه چې لږ تر لږه په رکوع کې له امامه سره شاملیدونکې، د هغه رکعت نیوونکې ګانه شې، نو ښايي د دې له امله (وچې) لمونځ د رکوع په عنوان سره یاد کړی شوی وي، په دې تقدیر سره که په «اقتني» کې له «قنوة» ځنې «قیام» مراد شي، نو د «قیام» رکوع، او سجدو یعنې د لمانځه د درې واړو هیئتونو ذکر به په آیت کې راځي.

(تنبيه): امکان لري چې په هغې زمانې کې به ښځې په عمومي ډول سره په جماعت کې شریکېدې، یا خاص له فتنې ځنې د مأمون پاتې کېدلو په صورت به دوی ته اجازه شوي وي چې جماعت وکړي، یا به دا د بي بي مریمې رضي الله تعالی عنها خصوصیت وي، یا به بي بي مریمې رضي الله تعالی عنها پخپله حجره کې یواځې، یا له نورو ښځو سره په ګډه امام پسې اقتداء کوله، او لمونځونه به یې کول، دا ګرد احتمالات شته، والله أعلم.

ذَلِكَ مِنْ أَنْبَاءِ الْغَيْبِ نُوحِيهِ إِلَيْكَ

دا (د مریمې، زکریا، او د یحیی ذکر شوې قصې) له اخبارونو د غیبو څخه دي، چې مونږ یې په وحیې سره درلېږو تاته (ای محمده!).

تفسیر: یعنې په ظاهره کې ته لوستونکې او لیکونکې نه یې، او نه پخوا له دې نه تال له اهل کتابو سره کوم د اعتبار وړ صحبت کړی دی، چې د هغه په وسیله د تېرو پېښو داسې تحقیقي معلومات ولري، او که هغوی سره صحبت وکړي شي، نو بیا هم له هغو ځنې نه شي مستفید کېدې، ځکه چې هغوی پخپله د اوهامو او خرافاتو په تیارو کې لویدلې دي.

وَمَا كُنْتَ لَدَيْهِمْ إِذْ يَقُولُونَ أَقْلَامُهُمْ كَيْفُ مَرْيَمَ وَمَا كُنْتَ لَدَيْهِمْ إِذْ يَخْتَصِمُونَ ﴿٢١﴾

او نه وې ته (ای محمده! حاضر) په نزد د دوی (یعنې احبارو د بیت المقدس) کله چې دوی غورځول قلمونه خپل (په اوبو کې چې په دې قرعې سره معلوم کړي) چې کوم له دوی ځنې تربیه وکړي د مریمې، او نه وې ته په نزد د دوی کله چې دوی جګړې سره کولې (په کفالت د مریمې کې).

تفسیر: کله چې بي بي مریمه رضي الله تعالی عنها د نذر په دود (دستور) ومنله شوه، نو د مسجد د مجاورانو په منځ کې سره جګړه شوه، چې د دې روزنه د چا په برخه شي؟ تر څو چې خبره قرعې اچولو ته ورسېده، ګردو مجاورانو

خپل هغه قلمونه چې په هغو سره به یې «تورات» لیکه، په بهېدونکې اوبو کې واچول، او دا یې سره وویل: «د هر چا قلم چې د دې بهېدونکو اوبو په سر ودرېږي، او اوبه یې یونسې، بلکه د اوبو د جریان په ضد لاړ شي، ښايي همغه د دې بي بي پالونکی وپېژنده شي»، په دې کې قرعه د زکریا علیه السلام په نامه وخته، او حق خپل حقدار ته ورسېده.

اِذْ قَالَتِ الْمَلِكَةُ يَمْرُؤُاِنَّ اللّٰهَ يُبَرِّئُكِ بِكَلِمَةٍ مِّنْهُ اِنَّهُ الْمَسِيحُ عِيسَى ابْنُ مَرْيَمَ وَجِيهًا فِي الدُّنْيَا وَالْآخِرَةِ وَمِنَ الْمُقَرَّبِينَ ﴿٤٦﴾

(یاد کړه ای محمده!) هغه وخت چې وویل ملائکو (یعنې جبریل): ای مریمې! بېشکه الله زېږی در کوي تاته په یوې کلمې سره چې له طرفه د ده ده، نوم د هغه مسیح عیسی خوی د مریمې دی، په دې حال کې چې مرتبي والا دی؛ په دنیا کې (په طاعت او نبوت) او آخرت کې (په رفعت او شفاعت) او (د الله) له مقربانو څخه دی.

تفسیر: عیسی علیه السلام ته دلته او دقرآنکریم په نورو آیتونو کې «کلمه الله» له دې کبله ویل شوی دی چې د هغه څېرېدل د عام عادت په خلاف پرته د پلار له واسطې څخه یواځې د الله تعالی په حکم سره وو، نو ځکه یې نسبت مستقیما د الله تعالی حکم ته وشو، لکه د الأنفال سورت په ۱۷ آیت کې چې فرمایي: ﴿وَمَا رَمَيْتَ إِذْ رَمَيْتَ وَلَكِنَّ اللَّهَ رَمٰی﴾ تنبیه: د «مسیح» لفظ اصلا عبراني دی، چې لومړی له دې نه «ماشیح» یا «مشیحا» وو، چې د هغه معنی «مبارک» او معرب یې «مسیح» دی، پاتې شوه دا خبره چې «دجال» ته مسیح ولې ویل کېږي؟ نو دغه لفظ بالاجماع عربي دی، چې د هغه د تسمیې وجه پخپله موقع کې په څو ډولو سره بیان شوې ده، د مسیح علیه السلام بل نوم یا لقب عیسی علیه السلام دی، چې په عبراني ژبه کې «ایشوع» وو، او د هغه معرب «عیسی» شو، چې معنی یې «سید» دی.

دا خبره په خاص ډول د توجه وړ ده، چې دلته لوی قرآن د «ابن مریم» کلمه مسیح لره د علم او نوم د جزء په ډول استعمال کړه، ځکه چې پخپله یې بي بي مریمې رضي الله تعالی عنها ته د زیري ورکولو په وخت کې داسې وویل: چې تاته د «کلمه الله» زېږی در کول کېږي، چې د هغه نوم به «المسیح عیسی ابن مریم» وي.

ورسته یې ﴿وَجِيهًا فِي الدُّنْيَا وَالْآخِرَةِ﴾ وویل، او ډاډ یې ورکړ؛ چې الله تعالی به یې نه یواځې په آخرت کې بلکه په دنیا کې به یې د لوی عزت او وجاهت او مرتبې خاوند کړي، او د دښمنانو الزامات به دروغ کړي، د «وجیه» په لفظ باندې دلته داسې وپوهېږئ! لکه چې د موسی علیه السلام په نسبت الله فرمایلي دي: ﴿يَا أَيُّهَا الَّذِينَ آمَنُوا لَا تَتَّبِعُوا كَالَّذِينَ أَذَوْا مُوسٰی فَبَرَّاهُ اللَّهُ بِطَاقٍ لَّوْا وَكَانَ عِنْدَ اللَّهِ وَجِيهًا﴾ (۲۲ جزء، د احزاب سورت ۶۹ آیت، ۹ رکوع).

کواکې هغو کسانو ته «وجیه» وایي چې دوی په خصوصي ډول له دروغو، طعنو، او بدو الزاماتو څخې د الله تعالی په مهرباني براءت حاصلوي، هغه د باطني خبث خښتنان (خاوندان) چې د مسیح علیه السلام د نسب په نسبت طعني کوي، یا کوم انسان په دروغو سره د هغه پلار بولي، یا یې د واقع په خلاف مصلوب یا مقتول یا یې د ژوندانه په حالت کې مړ بولي، یا د ألوهیت او انبیت او نورې باطلې عقیدې او د مشرکانو تعلیمات ده ته منسوبوي، نو پاک الله به مسیح علیه السلام له دې ګردو الزاماتو څخې په دنیا او آخرت کې په ښکاره ډول سره پاک او بري وګرځوي.

وَبِكَلِمَةٍ النَّاسَ فِي الْمَهْدِ وَلَهْلَأَ مِنَ الصَّالِحِينَ ﴿٤٧﴾

او خبرې به کوي له خلقو سره په مهد (د مور په غېږ یا په ځانګو یا په طفولیت) کې او په کهولت (پوره عمر) کې، او له صالحانو څخه به وي.

تفسیر: یعنې خورا (ډېر) ښایسته او په اعلی درجه نېک به وي، اول به دموږ په غېږ کې، او بیا به په لویوالي کې عجیبې او غریبې خبرې کوي، په دې الفاظو سره په حقیقت کې د بې بې مریمې رضي الله تعالی عنها پوره تسکین وکړ شو، له پخوانیو بشارتونو او زېږو ځنې ممکن وو چې هسې خیال وکړي چې دغه وجاهت خو به یو وخت ورته حاصلېږي، مگر د طعن او د پیغور سلسله د ولادت څخه وروسته سمدستي شروع کېږي، نو په دې وخت کې به په څه ډول سره ځان بري او پاک کړم؟ ددې خبرې ځواب یې ورکړ، چې مه ویرېږه! تاته به د ژبې خو څولو هیڅ ضرورت نه پاتې کېږي، بلکه ته دا ور ښکاره کړه چې «زه نن روژه یم، او له خبرو ځنې مې خوله تړلې ده، زما هلک به پخپله ژبه تاسې ته ځواب درکوي»، لکه چې دا مطلب د «مریم» په سورت کې په پوره تفصیل سره راځي.

قَالَتْ رَبِّ اَنْیْ یَکُونُ لِیْ وَلَدٌ وَلَمْ یَمَسِّنِیْ بَشَرٌ

وویل (مریمې): «ای ربه څما! څرنگه به پیدا شي ما لره ځوی؟ حال دا چې مس کړې نه یم هیڅ بشر (نارینه، نه په نکاح سره، نه په سفاح «بدکاری» سره)».

تفسیر: معلومه شوه چې بي بي مریمه رضي الله تعالی عنها له دې زیري ځنې داسې وپوهېده، چې هلک په همدې موجوده حالت کې پیدا کېدونکی دي، که نه د تعجب هیڅ یوه موقع نه وه.

قَالَ كَذَلِكَ اَللّٰهُ یَخْلُقُ مَا یَشَاءُ ۚ اِذَا فَضٰی اَمْرًا فَاِنَّمَا یَقُوْلُ لَهُ کُنْ فَاَیْکُوْنُ ﴿۲۰﴾

وویل (جبریل) همداسې (بې د نارینه له مس څخه) الله پیدا کوي هغه چې اراده و فرمایي (د پیدا کولو یې) هر کله چې اراده (حکم) وکړي (الله) د یوه کار، پس بېشکه همدا خبره ده چې ووايي هغه شي ته چې (پیدا) شه! پس (پیدا) شي.

تفسیر: یعنې په همدې ډول بې د بشر د «مس» او لاس لگېدلو ځنې پیدا کېږي، د ده دعادت له مخالفت ځنې تعجب مه کوه!، الله تعالی د هر شي په هر رنگ چې اراده وکړي؛ هغه کېدونکی دی، د ده د قدرت تحدید امکان نه لري، د هر کار د کولو اراده چې وکړي، همغه کېږي، الله تعالی جل جلاله و أعظم شأنه نه مادې ته محتاج دی، او نه اسبابو ته ضرورت لري.

وَيُعَلِّمُهُ الْكِتٰبَ وَ الْحِكْمَةَ وَالتَّوْرَةَ وَ الْإِنْجِيلَ ﴿۲۱﴾

او ورزده کوي هغه ته (الله) کتاب (لیک) او حکمت (د شرعي احکامو علم، ژورې خبرې) او «تورات» او «انجیل».

تفسیر: یعنې ډېر ښه لیکل به ورزده کړي، یا به د ټولو کتابونو هدایت او د «تورات» او «انجیل» علم ده ته په خصوصي ډول سره وربښي، او خورا (ډېر) زیاتې د حکمت ژورې خبرې وریادوي، او ممکن دی چې له کتاب او حکمت ځنې قرآن او سنت مراد وي، ځکه چې مسیح علیه السلام به د نزول څخه وروسته څمونږ د پاک قرآن او د رسول الله مبارک له سنتو سره سم کار کوي، او حکم به صادروي، او دا هم په هغه صورت کې امکان لري، چې ده ته ددغو شیانو علم او پوه ورکړه شي. والله أعلم.

وَرَسُوْلًا اِلٰی بَنِيْ اِسْرَآءِیْلَ ؕ اَنِّیْ قَدْ جِئْتُکُمْ بِالْبَيِّنٰتِ مِّنْ رَّبِّکُمْ ؕ

او (لېږو یې) رسول طرف د بني اسرائيلو (اولادې د یعقوب) ته (چې وایي دوی ته) بېشکه زه په تحقیق راغلی یم تاسې ته په لویه علامه (دخپل صدق سره) له ربه ستاسې نه.

تفسیر: یعنی له مبعوث کېدلو څخه وروسته خپل قوم بني اسرائيلو ته به هسې وايي.

أَنِّي أَخْلُقُ لَكُمْ مِنَ الطِّينِ كَهَيْئَةِ الطَّيْرِ فَأَنْفُخُ فِيهِ فَيَكُونُ طَيْرًا بِإِذْنِ اللَّهِ

بېشکه زه جوړوم تاسې ته (ای بني اسرائيلو)! له خټو ځنې په شان د شکل د مرغه؛ نو پو کړم په دې (شکل) کې، پس کيږي (هغه شکل) مرغه (الوتونکي) په اذن (حکم) د الله سره.

تفسیر: یواځې د شکل او صورت جوړولو څخه په «خلق» سره تعبیر کول، تش ظاهري حیثیت دی، لکه چې په صحیح حدیث کې معمولي تصویر کښل په «خلق» سره تعبیر شوی دی: «أَحْيَا مَا خَلَقْتُمْ»، یا په الله باندې د «أَحْسَنَ الْخَالِقِينَ» اطلاق دا راوښوول چې دا لفظ یواځې د ظاهري صورت په لحاظ د ما سوی الله په نسبت ویل کېدی شي، که څه هم د تخلیق په لحاظ له الله تعالی ځنې پرته بل هیچا ته خالق نشي ویل کېدی، بنایي چې له همدې کبله یې داسې نه دي فرمایلي: «أَنِّي أَخْلُقُ لَكُمْ مِنَ الطِّينِ طَيْرًا» «زه له خټو ځنې مرغه جوړوم» او داسې یې وفرمایل چې: «زه له خټو څخه د مرغه د شکل په شان جوړوم، او په هغه کې پو کوم، نو بیا هغه خټه د الله تعالی په حکم سره الوزي»، په هر حال دا معجزه یې دوی ته وروښوده.

وَأَبْرِئُ الْكَلْبَةَ وَالْأَبْرَصَ وَأُنْجِي الْمَوْتَى بِإِذْنِ اللَّهِ

او روغوم مورزادې (پیداشي) ړوند، او پیس (برګ) او ژوندي کوم مړي په اذن (حکم) د الله سره.

تفسیر: په هغه زمانه (پېړۍ) کې د طبیانو او حکیمانو ډېره ترقي او زور وو، نو مسیح علیه السلام ته داسې معجزې مرحمت شوې، چې د خلقو په منځ کې پر ګردو (ټولو) لویو طبیانو باندې د ده تفوق او لویوالی ثبت کړي، او ګردو طبیان د هغو له معالجه څخه عاجز وي، بلا شبهه د مړي ژوندي کول؛ د الله تعالی له صفاتو ځنې دی، لکه چې د «بازن» الله له قیده صافه ښکاره ده، مګر د دې له امله چې مسیح علیه السلام د هغه وسیله ګرځېدلی دی، نو یې توسعا په خپل لوري نسبت کوي.

تنبيه: «معجزه» هغه ده چې د پاک الله د عمومي عادت په خلاف د نبوت د مدعي له خوا د خپل تصدیق لپاره ښکاره شي، نو که داسې نصوص واخیستی شي، چې د کوم شي په نسبت د الله تعالی عمومي عادت په کې بیان شوی وي، او بیا ترې داسې استدلال وکړي؛ چې په دې سره د معجزاتو نفی کيږي، بیخي له معجزاتو څخه انکار، او د خپل غباوت او حماقت اظهار دی، که «معجزه» له عمومي قانون او عادت سره برابره راشي، نو هغې ته به څوک «معجزه» وایي؟ د مسیح علیه السلام بې پلاره پیدا کېدل د ابرص او اکمه روغول، د مړي ژوندي کول، او د نورو معجزاتو وروښوول، د مسلمانانو په ګردو اخلاقو او اسلافو کې یوه منلې شوې خبره ده، د اصحابانو رضي الله تعالی عنهم او تابعینو (رحمهم الله) په اقوالو کې یوه خبره هم داسې نشته، چې د مسیح علیه السلام د دې معجزاتو په نسبت څه تردد په کې ښکاره شوی وي.

وَأَنبِئْكُمْ بِمَا تَأْكُلُونَ وَمَا تَدْخِرُونَ قُلُوبُكُمْ

او خبروم زه تاسې په هغه شي چې تاسې (بې) خورئ! او (خبروم زه تاسې) په هغه شي چې تاسې (بې) ساتئ په کورونو خپلو کې.

تفسیر: وروسته له دې نه په ځینو غیبي شیانو باندې عام له دې چې د ماضي وي، که د مستقبل؛ تاسې خبروم، له عملي معجزې څخه وروسته د یوې علمي معجزې ذکر فرمایي.

إِنَّ فِي ذَلِكَ لَآيَةً لِّمَن كَانَ لَهُ قُلُوبٌ فَاهِلَةٌ ۚ وَمُصَدِّقًا لِّمَا بَيْنَ يَدَيْ مِنَ التَّوْرَةِ وَلِأَنَّهُ لَكُمْ بَعْضُ
الَّذِي حُرِّمَ عَلَيْكُمْ

بېشکه په دې (معجزو) کې خامخا نښانه ده تاسې ته، که یې تاسې مؤمنان (یقین لرونکي زما په نبوت) حال دا چې مصدق یم د هغه (کتاب) چې پخوا له ما (نازل شوی) دی چې تورات دی، او (بل راغلی یم تاسې ته) لپاره د دې چې حلال کړم لپاره ستاسې ځینې له هغو شیانو چې حرام کړي شوي وو په تاسې باندې.

تفسیر: یعنې د «تورات» تصدیق کوم، چې د پاک الله کتاب دی، او د هغه عمومي اصول او احکام پخپل حال باندې قایم پاتې دي، او د الله تعالی په حکم د دې زمانې په تناسب سره څه جزئي او فرعي تغیرات پکې کيږي، مثلاً د هغه ځینې احکام چې ډېر سخت او درانه وولري کيږي، (لکه چې په موسوي شریعت کې د خالي د ورځې تعظیم، د ماهي او د اوبښ د غوښې او د وازدې تحریم چې د ۸ جزء د الأنعام سورت په (۱۴۷) آیت او (۱۸) رکوع کې راغلي، هغه ورته حلال شول، نو واک (اختیار) لري چې د هغه نوم نسخ ږدي! او که تکمیل؟

وَجِئْتُكُمْ بِآيَةٍ مِّن رَّبِّكُمْ فَاتَّقُوا اللَّهَ وَأَطِيعُوا

او راغلی یم تاسې ته په (هر قسم) معجزې له (طرفه د) رب ستاسې، نو وویرېږئ تاسې له الله او ومنئ (وینا) زما (د الله په توحید او زما په اطاعت کې).

تفسیر: یعنې کله چې تاسې زما د صداقت دلایل ولیدل، نو اوس له الله جل جلاله څخه وویرېږئ! او د هغه بندګي وکړئ! او زما خبرې ومنئ!.

إِنَّ اللَّهَ رَبِّي وَرَبُّكُمْ فَأَعْبُدُوهُ هَذَا صِرَاطٌ مُسْتَقِيمٌ ۝۵۱

بېشکه چې الله رب ځما دی او رب ستاسې دی؛ نو بندګي کوئ تاسې د ده! هم دا لاره ده سمه صافه (رسوونکې مقصود ته).

تفسیر: یعنې له ګردو خبرو ځنې یوه خبره، او له ګردو اصولو یو اصل هم دا دی: هغه دا چې پاک الله ومنئ! چې زما او ستاسې یو شان رب او پالونکی دی، (او د پلار او خوی تعلقات او نور) په کې مه پیدا کوئ! او دهغه بندګي وکړئ! د الهي رضا موندلو سمه لاره هم دا توحید، تقوی، او د رسول اطاعت دی، ښایي چې تاسې پرې لار شئ! چې هغه ته په ښه ډول سره ورسېږئ.

فَلَمَّا أَحْسَسَ عِيسَى مِنْهُمُ الْكُفْرَ

نو کله چې معلوم کړ عیسی (په محسوس ډول) له بني اسرائیلو څخه کفر (چې د مسیح د قتل اراده یې وکړه!).

تفسیر: یعنې مسیح علیه السلام وپوهېده چې دغه یهودان ځما دین نه مني، بلکه ځما په دښمنۍ او ضرر رسولو پسې لوېدلې دي.

قَالَ مَنْ أَنصَارِي إِلَى اللَّهِ

وویل (عیسی علیه السلام چې) څوک دي مددګاران ځما په طرف (لاره) د الله کې؟.

تفسیر: یعنی خُما مله او ملگری شیء! او دپاک الله د دین انتشار او تعمیم او ترویج کې له ما سره مدد او مرسته (تعاون) وکړئ! او زما له انصارو څنې شیء!

قَالَ الْخَوَارِثُونَ خُنْ أَنْصَارُ اللَّهِ

وویل حواریونو: مونږ یو مددګاران د (دین د) الله!

تفسیر: له الله تعالی سره مدد کول دا دي چې د هغه دین ته راشئ، او د هغه دین ومنئ، او د انبیاوو مرسته (ملګرتیا) او مدد وکړئ، لکه چې د مدینې منورې انصارو څمونږ د محمد رسول الله صلی الله علیه وعلی آله وصحبه وسلم او د حق دین په منلو کې خپلې مرستې ښکاره کړې.

امَّا بِاللَّهِ وَالشَّهْدِ يَا أَيُّهَا الْمُسْلِمُونَ ﴿۵۷﴾

ایمان مو راوړی دی په الله، او شاهد شه ته (ای عیسی!) په دې چې بېشکه مونږ مسلمانان یو.

تفسیر: «حواریون» کومو کسانو ته ویل کېږي؟ مشهوره داده چې لومړی هغه دوه تنه چې د عیسی علیه السلام تابعان شول، دویمان وو، او دکالیو (جامو) وینځلو له امله به خلکو دوی ته «حواریون» ویل، عیسی علیه السلام دوی ته وویل چې: کالي وینځل پرېږدئ! راشئ! چې زه تاسې ته د زړه وینځل دروښیم! دوی له ده سره ملګري شول، وروسته له دې د ده دنورو ملګرو لقب هم داسې شو.

رَبَّنَا امَّا بِمَا أَنْزَلْتَ وَاتَّبَعْنَا الرَّسُولَ فَاكْتُبْنَا مَعَ الشَّاهِدِينَ ﴿۵۸﴾

ای ربه څمونږ! ایمان راوړی دی مونږ په هغه کتاب (انجیل) چې نازل کړی دی تا، او پیروي مو کړې ده د رسول (ستا عیسی علیه السلام) نو ولیکه مونږ سره له شاهدانو (په وحدانیت او رسالت).

تفسیر: وروسته له دې نه چې د رسول په مخ کې یې اقرار وکړ، د الله جل جلاله په حضور کې یې هم داسې اقرار وکړ، چې «مونږ پر انجیل باندې ایمان راوړی دی، او ستا د رسول متابعت مو هم کړی دی، نو ته پخپل فضل او توفیق او کرم سره څمونږ نومونه د منونکو په فهرست کې ولیکه! او څمونږ د ایماندارۍ تصدیق وفرمایه، او هسې توفیق را په برخه کړه چې تل په ایمان باندې ټینگ اوسو، او څمونږ د بیا کافر کېدلو احتمال له سره پاتې نشي».

وَمَكْرُوا وَمَكَرَ اللَّهُ وَاللَّهُ خَيْرُ الْبَاكِرِينَ ﴿۵۹﴾

او مکر وکړ کفارو (په عیسی باندې) او مکر وکړ الله، او الله خیر (بهر) د ما کرینو دی.

تفسیر: «مکر» لطیف او خفیه تدبیر ته وايي، که دا پټ تدبیر د ښو کارونو لپاره وي، ښه دی، او که د بدو کارو لپاره وي، نو بد دی، نو ځکه په ﴿وَلَا يَجِئُ الْمَكْرُ الشَّيْءُ إِلَّا بِأَهْلِهِ﴾ کې یې له «مکر» سره «سیئ» قید زیات کړی دی، او دلته الله جل جلاله ته «خیر الماکرین» ویلی شوي دي، مطلب دا دی: یهودانو د عیسی علیه السلام په مخالفت کې راز راز پلمې (منصوبې) او سازشونه او د پټو تدبیرونو جوړول شروع کړل، تر دې چې د پاچا غوږونه یې د مسیح علیه السلام له مخالفت نه ډک کړل، او داسې یې وویل: «دا سړی معاذ الله ملحد دی، او غواړي چې «تورات» بدل کړي، او ګرد خلق د یهودانو له دین څنې واړوي»، پاچا د مسیح علیه السلام د نیولو امر صادر کړ، هلته داسې خبرې کېدې، او دلته د الله تعالی لطیف او خفیه تدبیر د هغوی په ماتولو کې خپل کار کاوه، چې د هغه ذکر وروسته راځي، بېشکه د الله تعالی تدبیر له ګردو څنې داسې ښه، کلک، بهتر او مضبوط دی، چې هیڅوک هغه تدبیر نشي ماتولی.

إِذْ قَالَ اللَّهُ لِعِيسَى ابْنِ مَرْيَمَ رَافِعًا إِنِّي مَجْعَلُكَ نَذِيرًا لِّلَّذِينَ كَفَرُوا فِي الدُّنْيَا وَالْآخِرَةِ وَمَا أَنَا بِمُصْلِحٌ لِّلْكَافِرِينَ ﴿١٠٧﴾ فَأَمَّا الَّذِينَ كَفَرُوا فَأَعَدَّ لَهُمْ عَذَابًا شَدِيدًا فِي الدُّنْيَا وَالْآخِرَةِ وَمَا لَهُمْ مِنْ نَّاصِرِينَ ﴿١٠٨﴾ وَأَمَّا الَّذِينَ آمَنُوا وَعَمِلُوا الصَّالِحَاتِ فَيُوَفِّيهِمْ أُجُورَهُمُ وَاللَّهُ لَا يَجِبُ الظَّالِمِينَ ﴿١٠٩﴾

(ياد کړه ای محمده!) هغه وخت چې وویل الله: ای عیسی! بېشکه زه اخیستونکی یم تا لره (له ځمکې) او پورته بهوونکی یم تا لره طرف ځما ته، او پاکوونکی (لرې کوونکی) یم تا لره له هغو کسانو څخه چې کافران (منکران) شوي دي او گرزونکی یم دهغو کسانو چې متابعت یې کړې دی ستا؛ د پاسه د هغو کسانو چې کافران (منکران) شوي دي؛ تر ورځې د قیامته پورې، بیا (خاص) طرف ځما ته دی راتګ ستاسې، او زه به حکم وکړم په منځ ستاسې کې په هغه شي کې چې وې تاسې چې په هغه کې اختلاف به مو کاوه.

نو هر هغه کسان چې کافران شوي دي، نو زه به په عذاب کړم دوی په عذاب سخت سره، په دنیا او په آخرت کې، او نه به وي دوی ته هیڅ مدد کوونکی (د عذاب په دفع کې).
او هر هغه کسان چې ایمان یې راوړی دی او کړي یې دي ښه (عملونه) نو پوره به ورکړي (الله) دوی ته اجر و نه (د عملونو) د دوی، او الله محبت نه کوي ظالمانو سره.

تفسیر: کله چې یهود سره را ټول شول، او د هغوی پاچا د عیسی علیه السلام د وژنې او په دار کولو فیصله وکړه، نو الله تعالی ددې په مقابل کې عیسی علیه السلام ته ډاډ ورکړ، چې دوی تاته هیڅ ضرر نشي رسولی، بلکه تا به زه روغ رمت اسمان ته پورته کړم، او بیا به په مقرر وخت کې بهر ته ځمکې ته راشې، او هغه مقصد به پوره کړې، د کوم لپاره چې ته لېږل شوی یې، او هغه څوک چې ستا پیروان دي؛ په نورو به یې سر لوړي کړم، او بیا به په آخرت کې ستاسو تر منځ په خلافي مسائلو کې فیصله وکړم.

د ﴿فَأَمَّا الَّذِينَ كَفَرُوا فَأَعَدَّ لَهُمْ عَذَابًا شَدِيدًا فِي الدُّنْيَا﴾ څخه معلومېږي، چې دا وعده په دنیا کې تر سره کېږي، او مؤمنانو ته به دنیوي او آخروي اجر و نه ورکول کېږي، د «اهل السنة والجماعة» عقیده دا ده چې کله یهودو د عیسی علیه السلام د وژنې پرېکړه وکړه، نو الله تعالی هغه ژوندی اسمان ته پورته کړ، او د رسول الله صلی الله علیه وسلم متواتر احادیث په دې دلالت کوي چې کله دنیا له کفر او ظلم څخه ډکه شي، نو الله تعالی به عیسی علیه السلام د محمد صلی الله علیه وسلم په شریعت او دهغه دنفذ لپاره دنیا ته راوه لېږي، بیا به عیسی علیه السلام دجال او د هغه پیروان یهود مړه کوي، تر دې چې کښې او بوتې به مسلمان رابلي، چې راشه، زما تر شا یهودي پټ دی، مړ یې کړه.

عیسی علیه السلام به صلیب مات کړي، خنزیران به ووژني، او د مسلمانانو تر منځ به خلاف ورک شي، او د الله تعالی حق دین به په نړۍ کې نافذ شي.

د ﴿مَرْيَمَ﴾ په اړه د یادونې وړه ده چې «أبو البقاء الکفوي» په خپل کتاب «کلیات» کې وایي چې: «توفي» په عام استعمال کې د مړ کولو، او روح اخیستلو په معنی استعمال شوې ده، او د بلغاوو په استعمال د پوره اخیستلو په معنی دی، او «توفي» د مړګ په معنی هم ځکه راځي چې په مړګ سره کوم خاص غړی نه بلکه روح له پوره بدن څخه اخیستل کېږي، لکه چې څرنگه چې د بلغاوو اصطلاح ده، نو د عیسی علیه السلام روح د بدن سره پوره آسمان ته خېژول شوی دی، خو هر کله چې داسې واقعات کم وي؛ چې روح او بدن دواړه دې الله تعالی پورته کړي، لکه د عیسی علیه السلام په شان، او په مقابل کې یې یواځې دروح اخیستل غالب وو، نو ځکه د «توفي» استعمال په مړګ کې ډېر کېږي،

او غالباً ورسره د «موت» لفظ ذکر کړې، لکه په: ﴿اللَّهُ يَتَوَفَّى الْأَنْفُسَ حِينَ مَوْتِهَا وَالَّتِي لَمْ تَمُتْ فِي مَنَآهَا﴾ (الزمر ۴۲)، دلته د توفی النفس دوه صورتونه یاد شوي دي، یو مرګ، او بل خوب، همدا راز په ﴿يَتَوَفَّاكَ بِاللَّيْلِ وَيَعْلَمُ مَا جَرَحْتُم﴾ دلته د «توفی» اطلاق په خوب باندې شوی دی، چې د پوره روح قبض هم په کې نشته، نو له دې کبله که د «آل عمران»، او «المائدة» سورتونو په دوو آیتونو کې «توفی» د رفع الروح مع البدن په معنی شي، نو کوم ناشونی کار نه دی، او خصوصاً همدا د جمهور و قول هم دی، او د ابن عباس رضي الله عنهما څخه په صحیح روایتونو کې ثابت دي، چې عیسی علیه السلام ژوندی اسمان ته خپړول شوی دی، او د هغه له ژوندي پورته کېدو او په آخره زمانه کې بېرته دنیا ته راتللو ځنې انکار له هیچا سلف او خلف ځنې منقول نه دی، بلکه امام ابن حجر عسقلاني په تلخیص الحبر کې په دې باندې اجماع نقل کړېده، او له ده څه پخوا امام ابن کثیر، او نورو د عیسی علیه السلام د نزول احادیثو ته متواتر ويلي دي.

ذَلِكَ نَتْلُوهُ عَلَيْكَ مِنَ الْآيَاتِ وَالذِّكْرِ الْحَكِيمِ ۝٥٨ إِنَّ مَثَلَ عِيسَىٰ عِنْدَ اللَّهِ كَمَثَلِ آدَمَ خَلَقَهُ مِنْ تُرَابٍ ثُمَّ قَالَ لَهُ كُنْ فَيَكُونُ ۝٥٩

دا (چې تېر شول) مونږ یې لولو پر تا (ای محمده!) له آیتونو او دین (یا پند یا قرآن یا لوح محفوظ) محکم څخه (چې هیڅ تغیر او تبدیل نه لري).

بېشکه مثل (صفت) د عیسی په نزد د الله په شان د مثل (صفت) د آدم دی، چې (الله) جوړ کړ هغه (آدم) له خاورو څخه بیا یې وویل ده (آدم) ته (بشر) شه! پس (بشر) شو.

تفسیر: نصرانیانو په دې خبره ځمونږ له رسول الله صلی الله علیه وسلم سره ډېرې جگړې وکړې چې عیسی علیه السلام بنده نه دی، بلکه د الله تعالی ځوی دی، نو په آخر کې یې وویل: «که عیسی د الله ځوی نه دی نو ته ووايه چې پلار یې څوک دی؟» نو د دوی په ځواب کې دا آیت نازل شو چې آدم علیه السلام خو نه پلار درلود (لرلو) او نه مور، نو که اوس عیسی علیه السلام پلار نه لري، نو دا د الله جل جلاله د قدرت په مقابل کې کومه عجیبه خبره نه ده «موضح القرآن»، نو په دې حساب سره ښايي چې آدم علیه السلام ته د الله جل جلاله زوی ووايه شي، ځکه چې ستاسې په زعم دلته زورور دلائل شته، حال دا چې د دې خبرې ویونکی هیڅوک نه دي.

أَحَقُّ مِنْ رَبِّكَ فَلَا تَكُنْ مِنَ الْمُمْتَرِينَ ۝٦٠

حق (هغه دی چې) راغلی دی له جانبې د رب ستا (د عیسی په شان کې) نو مه کېږه له شک کوونکو څخه.

تفسیر: یعنې د مسیح علیه السلام په نسبت کومه خبره چې الله جل جلاله فرمایلي ده هغه داسې حقه ده، چې د شک او شبهي هیڅ ځای په کې نشته، او په صحیح او حقیقي خبره باندې په پوره ډول سره دوی وپوهول شو.

فَمَنْ حَاجَّكَ فِيهِ مِنْ بَعْدِ مَا جَاءَكَ مِنَ الْعِلْمِ فَقُلْ تَعَالَوْا نَبَاؤُنَا وَنَبَاؤُكُمْ وَنَبَاؤُنَا وَنَبَاؤُكُمْ وَأَنْفُسَنَا وَأَنْفُسَكُمْ ثُمَّ نَبْتَهِلْ فَنَجْعَلْ لَعْنَتَ اللَّهِ عَلَى الْكَاذِبِينَ ۝٦١

نو هر څوک چې جگړه کوي له تا سره په (باره د) عیسی کې وروسته له هغه چې حاصل شو تا ته (صحیح) علم (د عیسی په بندګۍ او نبوت) نو ووايه (ای محمده! دوی ته) راځی! چې راوبولو ځامن ځمونږ، او ځامن ستاسې، او ښځې ځمونږ، او ښځې ستاسې، او ځانونه خپل، او ځانونه ستاسې، بیا به التجا عاجزي وکړو (په دعا کې) نو وبه ګرځوو مونږ (وبه وایو) لعنت د الله په دروغچانو باندې.

تفسير: الله تعالى حکم وفرمايه: که د نجران نصرانيان سره له دومره پوهولو بيا هم ونه پوهيږي، نو له دوی سره «مباهله» وکړه! چې د هغې لپاره داسې يو مؤثر او مکمل صورت تجويز کړی شو، چې دواړه ډلې دې له خپل اولاد سره حاضرې شي! او د زړه له کومې دې په ډېر اصرار او عاجزۍ سره داسې دعاوې وکړي: «هر يو له مونږ څنې چې دروغ وايي په هغه باندې دې دالله تعالى لعنت او عذاب ولويږي!».

دا د «مباهلې» اقدام په اول سر کې د دې خبرې اظهار کوي چې کومه ډله تر کومې اندازې پورې په خپلو زړونو کې پخپل صداقت او حقانيت باندې باور او يقين لري؟ لکه چې د «مباهلې» د دعوت له اورېدلو څنې وروسته د نجران جرگې مهلت واخيست، او ويې ويل چې: «مونږ په دې مورد کې مشوره سره کوو بيا به ځواب وايو»، د مشورې په معرکې کې د دوی پوهانو او تجربه کارانو وويل چې: «ای د نصرانيانو ډلې! تاسې پخپلو زړونو کې په يقين سره پوهيږئ؛ چې دا محمد نبي مرسل دی، او مسيح عليه السلام د ده په نسبت صافې فيصلې او ښکاره خبرې کړي دي، او تاسې ته دغه خبره هم څرگنده ده، چې الله د اسماعيل عليه السلام په اولاده کې د نبي د لېږلو وعده کړې ده، او هيڅ لري نه ده چې دا به همغه نبي وي، نو له نبي سره د کوم قوم د مباهلې او ملاعنې کولو همدا نتيجه کېدی شي چې د هغه هيڅ يو لوی او وړوکی د الله تعالى له عذاب څنې نه خلاصیږي، او د نبي د لعنت اثر تر ډېرو نسلونو پورې پاتې کيږي».

ښه خو به دا وي چې اوس مونږ له ده سره روغه وکړو، او د خپلو کليو په لوري بېرته لاړ شو، ځکه چې له ګردو عربو سره د جنگ کولو قوت په مونږ کې نشته».

د نجرانيانو د جرگې ګردو سړيو همدا تجويز ومانه، او ځمونږ د رسول الله صلى الله عليه وسلم په لوري ورروان شول، په هم دې وخت کې محمد صلى الله عليه وعلى آله وصحبه وسلم سره له حسن، حسين، فاطمې، او علي المرتضى رضي الله تعالى عنهم اجمعين د باندې وتل.

کله چې د نجرانيانو د لوی پادري سترگې په دې نوراني صورتونو باندې ولګېدې، بې واکه يې وويل چې: «زه هسې پاک نوراني صورتونه وينم، چې د دوی په دعا به غرونه له خپل ځايونو څنې وخوځولی شي، هسې نه چې د دوی له «مباهلې» څنې مونږ هلاک شو، او نه چې د دوی د ښېرا له امله يو نصراني هم په ځمکه کې پاتې نشي»، بالاخر دوی مقابله پرېښوده او روغه يې سره وکړه، او کلنۍ «جزیه» يې ومنله، او صلحه يې سره وکړه، او بېرته ولاړل، د نبي صلى الله عليه وسلم حديث دی: «که نصرانيانو «مباهله» کړي وی نو دا ګرده وادي به اور ګرځېدلې وای، او پر دوی باندې به اور اورېده، او الله تعالى به نجرانيان په کلي ډول له منځه وړي وای، او د يوه کال په منځ کې به ګرد نصرانيان مړه شوي وای».

تنبيه: لوی قرآن دا نه دي راښوولي چې وروسته له رسول الله صلى الله عليه وسلم به هم د «مباهلې» صورت اختياراوه شي، که نه؟ او دا چې د «مباهلې» اثر به همغسې ظاهريږي لکه چې د محمد صلى الله عليه وسلم له «مباهلې» څنې ظاهريدونکی وو؟ د ځينو اسلافو د عمل له طريقې او د ځينو حنفي فقهاوو رحمهم الله له تصريحاتو څنې معلوميږي چې: د «مباهلې» جواز تر اوسه پورې هم باقي دی، مګر په هغو شيانو کې چې د هغوی شرعي ثبوت بيخي قطعي وي، او دا خبره ضروري نه ده چې په «مباهلې» کې دي کوچنيان (ماشومان) او ښځې هم شاملې کړل شي، او نه پر «مباهله» کوونکو باندې د هغه ډول عذاب راتلل ضروري وي، چې ځمونږ د رسول الله صلى الله عليه وسلم د «مباهلې» له امله راته، بلکه دا يو ډول د حجت اتمام دی، چې وروسته له هغه څخه د مناقشې ابواب تړل کيږي.

إِنَّ هَذَا لَهُوَ الْقَصَصُ الْحَقُّ وَمَا مِنْ إِلَهٍ إِلَّا اللَّهُ

بېشکه دا (حال د عیسی او د مریمې چې تا ته بیان شو) خامخا دا بیان حق دی او نشته هیڅ بر حق معبود مگر یواځې الله دی.

تفسیر: د «مباهلې» له بلنې څخه دا راڅرګنده شوه، چې مباهله د دې لپاره وي چې هر هغه څه چې په قرآن کې د مسیح علیه السلام په باره کې ویلي شوي دي، هغه حق او رښتیا دي، او د الله تعالی دربار له هر ډول شرک او پلار او ځویټوب او نورو تعلقاتو څنې بیخي مبرا او پاک دی.

وَلَا إِلَهَ إِلَّا اللَّهُ الْعَزِيزُ الْحَكِيمُ ﴿٣٧﴾

او بېشکه الله خامخا هم دې ډېر غالب قوي دی (د احکامو په انفاذ کې) ښه حکمت والا (چې هر کار په تدبیر او مصلحت سره کوي).

تفسیر: پخپل کامل قدرت او حکمت سره به د رښتین او دروغجن سره همغسې معامله وکړي، چې د هر یوه له حاله سره هغه وړ او مناسبه وي.

فَإِنْ تَوَلَّوْا فَإِنَّ اللَّهَ عَلِيمٌ بِالْمُفْسِدِينَ ﴿٣٨﴾

نو که وګرځېدل دوی (ایمان ته یې شا کړه او اسلامي احکام یې و نه منل) پس بېشکه الله ښه پوه دی په فساد کوونکو (نو جزا به ورکړي دوی ته).

تفسیر: که نه یې په دلائلو سره منې او نه «مباهلې» ته تیار پرې، نو پوه شه چې د دوی مقصود د حق اثبات نه دی، او نه پخپلو زړونو کې د خپلو عقایدو پر صداقت باندې څه یقین او باور لري، یواځې فتنه او فساد خورول د دوی مطلب دی، نو ته ښه وپوهېږه چې ګرد مفسدان د الله تعالی تر نظر لاندې دي (او بې له مجازاتو یې له سره نه پرېږدي).

قُلْ يَا أَهْلَ الْكِتَابِ تَعَالَوْا إِلَى كَلِمَةٍ سَوَاءٍ بَيْنَنَا وَبَيْنَكُمْ أَلَّا نَعْبُدَ إِلَّا اللَّهَ وَلَا نُشْرِكَ بِهِ شَيْئًا وَلَا يَتَّخِذَ بَعْضُنَا بَعْضًا أَرْبَابًا مِنْ دُونِ اللَّهِ

ووايه (ای محمده!) چې ای اهل کتابو! راشی تاسې په طرف د یوې کلمې (خبرې)، چې برابره ده په منځ ځمونږ او ستاسې کې (او هغه دا ده) چې عبادت به نه کوو مګر یواځې د الله، او شریک به نه نیسو په الله پورې هیڅ شی، او نه به نیسي ځینې ځمونږ ځینې نور معبودان غیر له الله (لکه چې تاسې کتابیان احبار او رهبان نیسئ).

تفسیر: کله چې رسول الله صلی الله علیه وسلم اهل کتاب توحید او د یوه الله عبادت ته راوبلل، نو هغوی وویل چې: مونږ خو الله تعالی منو، او مسلمانان یو، نو ځکه یې ورته وویل: چې کله مونږ او تاسو په دعوا کې او د الله تعالی په منلو کې شریک یو؛ نو راځئ چې په نصوصو کې تحریف پرېږدو، او د الله تعالی څخه پرته د بل هیچا بندګي او عبادت ونکړو، او د الله تعالی سره په بندګۍ کې او نورو مخصوصو صفاتو کې بل شی شریک نه کړو، که هغه نبي وي، ولي وي، مرشد او پیر وي، او که فقیر وي، او دوی ته د ألوهیت حقوق او صفات ورکړو، لکه: حلالول، حرامول، کوم چې د اهل کتابو خاص صفت وو، لکه چې الله تعالی فرمایي: ﴿اتَّخَذُوا أَحْبَارَهُمْ وَرُهَبَانَهُمْ أَرْبَابًا مِنْ دُونِ اللَّهِ﴾ (د التوبه سورت، ۳۱ آیت).

فَإِنْ تَوَلَّوْا فَقُولُوا اشْهَدُوا بِأَنَّا مُسْلِمُونَ ﴿۳۲﴾

نو که وگرځېدل دوی (له توحید، او اسلامي احکامو ته یې شا وړپوله) پس ووايئ تاسې (ای مؤمنانو کتابیانو ته چې) شاهدان شئ تاسې په دې چې په تحقیق مونږ مسلمانان یو (او تاسې نه یئ).

تفسیر: یعنی ای کتابیانو! تاسو د توحید او د اسلام له دعوي سره د الله تعالی ځینی غاړی غړوی، او مونږ مسلمانان الحمد لله په هغی باندی ټینگ ولاړ یو، او خپل ځانونه یو الله ته سپارو او دهغه فرمان منو، او تاسی د خپل نبی حکم نه منی.

يَا أَهْلَ الْكِتَابِ لِمَ تُحَاجُّونَ فِيْ اِبْرٰهِيْمَ وَمَا اُنْزِلَتْ اِلَيْهِ الْتَوْرَةُ وَالْاِنْجِيلُ اَلَا مِنْ بَعْدِ هٰٓؤُلَآءِ هَآءِ اَنْتُمْ هٰؤُلَآءِ حَاجُّوْنَ فِیْمَا لَكُمْ بِهِ عِلْمٌ فَلِمَ تُحَاجُّوْنَ فِیْمَا لَيْسَ لَكُمْ بِهِ عِلْمٌ وَاللّٰهُ یَعْلَمُ وَاَنْتُمْ لَا تَعْلَمُوْنَ ﴿۳۳﴾

ای اهل د کتابو! ولې جگړه کوئ تاسې (په شان د) ابراهیم کې (په دې شان چې هر یو له تاسې یې پخپل دین گڼئ) حال دا چې نه دی نازل کړی شوی «تورات» او «انجیل» مگر (په سلهاوو کلونو) وروسته له ده، آیا نو هیڅ عقل نه لرئ تاسې (چې داسې چټي (بېکاره) خبرې کوئ؟). خبردار شئ! تاسې هغه کسان یئ چې جگړه مو کړې ده (له ډېره حماقته) په هغه شي کې چې وو تاسې په هغه کې څه علم، نو ولې جگړه کوئ تاسې په هغه شي کې چې نشته تاسې لره په هغه کې هیڅ علم، حال دا چې الله پوهیږي (په هغه شي هم چې تاسې په کې جگړه کوئ) او تاسې نه پوهیږئ (جاهلان یئ).

تفسیر: لکه چې په توحید او د اسلام په دعوی کې گړد سره مشترک وو، هم داسې د ابراهیم خلیل الله علیه السلام په تعظیم او تکریم کې هم ټول سره شریکان وو، او له یهودانو او نصرانیانو ځنې هرې ډلې بېله دعوی کوله چې ابراهیم علیه السلام څمونږ په دین وو، یعنې (معاذ الله) یهودي یا نصراني وو، ددې ځواب یې داسې ورکړ چې «تورات» او «انجیل» چې د هغو پیروانو ته یهودي او یا نصراني وایي، په سلهاوو کلونو وروسته له ابراهیم علیه السلام ځنې نازل شوی دی، نو بیا ابراهیم علیه السلام ته یهودي یا نصراني څرنگه ویلی شي؟ بلکه په دې ډول چې تاسې یهودي یا نصراني یئ، په دې وصف او معنی پخپله موسی یا عیسی علیهما السلام ته هم یهودي یا نصراني نه ویل کیږي، او که دا مطلب وي چې د ابراهیم علیه السلام شریعت څمونږ له مذهب سره ډېر نږدې وو، نو دا هم غلطه ده، ځکه چې تاسې په دې باندې له کومه پوه شوی؟.

دا خو ستاسې په کتابونو کې نشته، نو تاسې ولې په هغو مواردو کې جگړه کوئ؟ چې تاسې بیخي له هغو څخه بېخبره یئ، او له سره پرې نه پوهیږئ؟ الله تعالی ته ښه معلومه ده، چې ابراهیم علیه السلام څه وو؟ او نن په دنیا کې د کومې ډلې مسلک هغه ته ډېر نږدې دي؟

مَا كَانَ اِبْرٰهِيْمُ يَهُودِيًّا وَلَا نَصْرَانِيًّا وَلٰكِنْ كَانَ حَنِيفًا مُّسْلِمًا وَمَا كَانَ مِنَ الْمُشْرِكِيْنَ ﴿۳۴﴾

(پاک الله د ابراهیم علیه السلام د پاکوالي په باره کې فرمایي چې) نه وو ابراهیم یهودي او نه نصراني، ولیکن وو دی حنیف (په حق ټینگ ولاړ، او له باطل څخه بېزاره) مسلمان (حکم منونکی د الله) او نه وو (ابراهیم) له مشرکانو نه.

تفسیر: یعني ابراهيم عليه السلام به خپل ځان «حنيف» يا «مسلم» باله، د «حنيف» معنی دا ده چې د حق په سمه لاره باندې برابر درومي، او نورې گردې باطلې لارې پرېږدي، او د «مسلم» معنی حکم منونکی دی، نو اوس تاسې پخپله اټکل وکړئ! چې نن کومې ډلې له گردو ځنې خپل غیر مشروع تعلقات شکولي (پرېکړي) دي؟ او د الله تعالی لاره یې ټينګه نیولې ده؟ او خپل ځان یې بیخي الله جل جلاله ته سپارلی دی؟ نو همغه به ابراهيم عليه السلام ته زیات اشته او نږدې وي.

تنبيه: دلته په «مسلماً» کې د اسلام څخه خاص محمدي شریعت مرادول ضروري نه دي، ځکه چې معنی یې تش تسلیم، تفویض، او فرمان منل دي، چې هغه د گردو انبیاءو دین دی، خو ابراهيم عليه السلام په دې خصوصیت سره دانوم او لقب زیات روڼ کړی دی.

إِنَّ أَوْلَى النَّاسِ بِإِبْرَاهِيمَ لَلَّذِينَ اتَّبَعُوهُ وَهَذَا النَّبِيُّ وَالَّذِينَ آمَنُوا

بېشکه ډېر نږدې له خلقو نه ابراهيم ته خامخا هغه کسان دي، چې متابعت یې کړی وو ده (يعني خپل امت يې) او دا نبي (محمد) دی، او هغه کسان دي چې ايمان يې راوړی دی (له محمدي امته).

تفسیر: الله تعالی راوښوده چې له ابراهيم عليه السلام سره د ده د زمانې امت زیات مناسبت درلود (لرلو)، او په وروستیو امتونو کې یې محمدي امت، د دغه پیغمبر امت هم په نامه او هم په دود او دستور کې له ابراهيم عليه السلام سره زیات مناسبت لري، او د دې امت پیغمبر محمد رسول الله صلی الله علیه وسلم خلُقاً (په پیدایښت) خلُقاً (په عادت) صورت او سیرت کې له ابراهيم عليه السلام سره ډېر زیات شبيه دی.

وَاللَّهُ وَلِيُّ الْمُؤْمِنِينَ ﴿۱۰﴾

او الله ولي (دوست ناصر حافظ) د مؤمنانو دی (چې له دوی سره مرستې کوي، او ښه اجر ورکوي).

تفسیر: یعني د خپلې لارې په حقانیت باندې د بل موافقت او مشابهت یواځې هلته دلیل راوړل کیږي، کله چې پخپله په ده باندې وحی نه راځي، نو الله جل جلاله د مسلمانانو «ولي» دی، چې دوی (مستقیماً او په سمه لاره) د ده په حکم باندې درومي «موضح القرآن».

وَدَّتْ طَائِفَةٌ مِّنْ أَهْلِ الْكِتَابِ لَوْ يُضِلُّوكُمْ وَمَا يُضِلُّونَ إِلَّا أَنفُسَهُمْ وَمَا يَشْعُرُونَ ﴿۱۱﴾

دوست ګڼې هيله کوي يوه طائفة له اهل کتابو څخه د دې چې (په کوم قسم وښويوي) ګمراه کړي تاسې، او نه ګمراه کوي (په واقع کې، نه ښويوي) دوی مګر نفسونه خپل (چې عذاب او وبال يې هم دوی ته راجع کیږي) او (په دې) نه پوهیږي دوی.

تفسیر: پخوا یې ویلي وو: «وَاللَّهُ وَلِيُّ الْمُؤْمِنِينَ» دلته یې راوښوده، لکه چې د مؤمنانو «ولي» الله تعالی دی، نو ستاسې مګر او پلمې (منصوبې) پر دوی باندې هیڅ نشي چلېدی، بېشکه چې ځینې کتابیان غواړي چې د خپلو ځانونو په شان مسلمانان هم له سمې لارې ځنې واړوي، خو مسلمانان د دوی په جال کې نه ښکېلي، هو! دغه خلق خامخا پخپله ګمراهي او وبال کې زیادت کوي، او د دوی د دې اغوا کوونکو کوښښونو ضرر هم دوی ته بېرته ور رسېدونکی دی، چې په هغه باندې دوی اوس نه پوهیږي.

يَا أَهْلَ الْكِتَابِ لِمَ تَكْفُرُونَ بِآيَاتِ اللَّهِ وَأَنْتُمْ تَشْهَدُونَ ﴿٥٠﴾

ای اهل کتابو! ولې کافران (منکران) کيږئ تاسې په آيتونو د الله (قرآن) باندې حال دا چې تاسې شاهدان يئ (اقرار کوئ په حقانيت د کلام الله او نعمت د رسول الله).

تفسير: يعنې تاسې په «تورات» او نورو باندې قائلان يئ! چې په هغو کې د «محمد صلی الله عليه وسلم» او د لوی قرآن په نسبت بشارتونه او زيرې شته، او په هغو باندې تاسې ښه خبر يئ، او په پټو مرکو کې تاسې پر دې شيانو باندې اقرار او تصديق هم کوئ! نو بيا ظاهراً او په ښکاره ډول ولې له هغو ځنې مخالفت کوئ؟ او پر پاک قرآن باندې ولې ايمان نه راوړئ؟ او د خاتم الانبياء تصديق د څه لپاره نه کوئ؟ ښه وپوهېږئ چې له قرآن عظيم الشأن ځنې انکار په حقيقت کې له ټولو پخوانيو اسماني کتابونو ځنې انکار دی.

يَا أَهْلَ الْكِتَابِ لِمَ تَلْبُسُونَ الْحَقَّ بِالْبَاطِلِ وَتَكْتُمُونَ الْحَقَّ وَأَنْتُمْ تَعْلَمُونَ ﴿٥١﴾

ای اهل کتابو! ولې گډوډ تاسې حق له باطلو (خپل دروغ له رښتيا آسماني کتابونو) سره؟ او پټوئ تاسې حق (د محمد نبوت) حال دا چې تاسې پوهېږئ (په دې خلطولو او پټولو).

تفسير: دوی د «تورات» ځينې حکمونه د دنيوي غرضونو او مالونو له امله بيخي لغوه کړي وو، په ځينو آياتو کې يې لفظي تحريفات او د ځينو معنی يې بدله کړې، او ځينې شيان يې لکه د آخر الزمان نبي صلی الله عليه وسلم بشارتونه بيخي پټ کړي وو، او څوک يې پرې نه خبرول.

وَقَالَتْ طَائِفَةٌ مِّنْ أَهْلِ الْكِتَابِ الْمُنَا بِالَّذِي أُنْزِلَ عَلَى الَّذِينَ آمَنُوا وَجَهَ النَّهَارِ وَالْكُفْرَ وَالْآخِرَةَ لَعَلَّهُمْ يَرْجِعُونَ ﴿٥٢﴾

او وويل يوې طائفې له اهل کتابو (بلې طائفې ته) چې ايمان راوړئ په هغه (قرآن)! چې نازل کړی شوی دی په هغو کسانو چې مؤمنان دي، (يعنې ای کتابيانو ايمان راوړئ) په اول د ورځې کې او کافران شئ (ای کتابيانو بيا) په آخر د ورځې کې؛ لپاره د دې چې دوی (يعنې مؤمنان هم لکه کتابيان) (له ايمانه) وگرځي.

تفسير: په دې آيت کې د کتابيانو د چالاکیو او د خيانتونو ذکر کيږي، چې يو له هغو ځنې دا وو، چې د دوی ځينې سړي د گهيځ (سهار) په وخت کې په ښکاره ډول سره مسلمانېدل، او له مسلمانانو سره به يې لمونځونه کول، او د ماښام په وخت کې به يې ويل: «مونږ له خپلو لویو لویو علماوو ځنې تحقيق کړی دی، چې دا هغه رسول نه دی چې زېږی يې را کړی شوی دی، او د تجربې له مخې هم د ده حالات د اهل الحق په شان را څرگند نه شول، نو ځکه له اسلامه ځنې بېرته اوږو».

ښکاره ده چې نتيجه به داوی چې د هسې اوضاعو له امله به نور ډېر ضعيف الايمان کسان هم بېرته واوړي، او داسې به وگڼي چې ضرور به د اسلام په دين کې دوی څه نه څه عيب او نقص ليدلی وي، چې دې خلکو وروسته د هغه له منلو ځنې له هغه څخه مخ واړاوه، او هم د عربو په جاهلانو کې د کتابيانو د علم او فضل لوی شهرت وو، نو ځکه داسې يو خيال هم پيدا کېده، چې که دا نوی مذهب حق وای، نو داسې پوهانو به غاړه ترې نه غړوله، بلکه له گړدو ځنې به يې پخوا هغه مانه.

وَلَا تُؤْمِنُوا إِلَّا بِاللَّهِ تَبِعَ دِينَكُمْ

اومه منی تاسې (ای کتابیانو د هیچا) مگر د هغه چا چې متابعت یې کړی وي د دین ستاسې (چې یهودیت دی).

تفسیر: یعنې هغه یهودان چې مسلمانانو ته د نفاق په ډول خپل ځانونه مسلمانان څرگندوي، دوی ته دې دا ښه معلومه وي، چې هغوی په رښتیا مسلمانان شوي نه دي، بلکه همغسې یهودان دي، او په اخلاص سره د هغو یهودانو خبرې اوري؛ چې د هغوی په دین باندې رهي (روان) دي، او د موسوي شریعت د اتباع دعوی کوونکي دي.

ځینو د «وَلَا تُؤْمِنُوا إِلَّا بِاللَّهِ تَبِعَ دِينَكُمْ» معنی داسې کړې ده چې: «په ظاهري ډول سره تاسې ایمان راوړئ! او خپل ځان مسلمان ښکاره کړئ! دا دې یواځې د هغو خلکو لپاره وي چې ستاسې پر دین باندې تګ کوي»، یعنې په دې تدبیر سره ښايي د خپلو هم مذهبانو ساتنه مو مقصود وي، چې دوی مسلمانان نشي، یا هغه کسان چې مسلمانان شوي، په دې چل او تدبیر سره بهر ته مرتدان شي.

قُلْ إِنَّ الْهُدَىٰ هُدَىٰ اللَّهِ

(فرمایي الله چې ای محمده دوی ته) ووايه: بېشکه هدايت (حق دین) همدا هدايت د الله (اسلامي دین دی).

تفسیر: یعنې هدايت خو د الله تعالی په ورکولو سره مونده کیږي، د هر چا په زړه کې چې الله تعالی د هدايت رڼا واچوي، هغه ستاسې په هسې چلونو او فریبونو نه گمراه کیږي.

أَنْ يُؤْتِيَ أَحَدٌ مِّثْلَ مَا أُوتِيتُمْ أَوْ يُجَاجِكُمْ عَنْدَ رَبِّكُمْ

او دا (تدبیرونه ستاسې ای کتابیانو د حسد له مخې دي، په دې) چې ولې ورکړی شي یو چا ته په مثل د هغو (فضائلو) چې درکړی شوي دي تاسې ته، او (لپاره د بد گڼلو د دې خبرې چې مؤمنان) حجت قائم کړي، او غالب شي پر تاسې په نزد د رب ستاسې (د حجت له مخې).

تفسیر: یعنې هسې مکرونه او تدبیرونه یواځې د حسد له امله کوي، هغه دا چې نورو ته داسې شریعت او نبوت او رسالت ولې ورکول کیږي؟ لکه چې پخوا دوی ته ورکړی شوی وو، یا په مذهبي او دیني جد او جهد کې نور خلق ولې پر تاسې باندې غالب او وړاندې ځي؟ او د الله تعالی په مخکې تاسې ملزم کوي.

یهودانو تل داسې خیالات شائع کول چې «په دنیا کې یواځې هم دا ځمونږ قوم د شرعي علومو اجاره داران دي، «تورات» پر مونږ باندې رانازل شوی دی، موسی علیه السلام غوندې یو اولوا العزم نبي په مونږ کې مبعوث شوی دی، نو د عربو امیانو له دې فضل او کمال سره څه تناسب لري؟».

مگر د «تورات» د (سفر استثناء) هغه عظیم الشأنه پخوانۍ وینا نشي غلطېدی چې په هغې کې دا راښوولي شوي وو چې الله تعالی به د بني اسرائيلو په ورونو بني اسماعیلو کې موسی علیه السلام غوندې د مستقل شریعت خاوند یو نبي راولیږي، او خپل کلام لوی قرآن به د هغه په خوله کې واچوي ﴿إِنَّا أَرْسَلْنَا إِلَيْكُمْ رَسُولًا شَاهِدًا عَلَيْكُمْ كَمَا أَرْسَلْنَا إِلَىٰ فِرْعَوْنَ رَسُولًا﴾ (۲۹ جزء د المزمّل سورت ۱۵ آیت، ۱ رکوع) لکه چې بني اسماعیلو ته دا لوي دولت ور په برخه هم شو، او دوی د علم، فضل، حجت، برهان، او د مذهبي جد او جهد په میدان کې نه یواځې له بني اسرائيلو څخې، بلکه له ټولو نړیوالو څخې وړاندې تللي دي، فالحمد لله علی ذلک.

قُلْ إِنَّ الْفَضْلَ بِيَدِ اللَّهِ يُؤْتِيهِ مَنْ يَشَاءُ وَاللَّهُ وَاسِعٌ عَلِيمٌ ﴿٢٧﴾ يَخْتَصُّ بِرَحْمَتِهِ مَنْ يَشَاءُ
وَاللَّهُ ذُو الْفَضْلِ الْعَظِيمِ ﴿٢٨﴾

ووايه (ای محمده!) چې بېشکه فضل (علم او حکمت) د الله په لاس کې دی، ورکوي یې هغه چا ته چې اراده یې وکړي، او الله پراخ دی (رحمت، فضل، او احسان د ده)، ښه عالم دی (د احسان په اهل هم). خاصوي په مهرباني خپلې (چې اسلام یا قرآن یا نبوت دی) هغه څوک چې اراده وکړي، او الله څښتن د فضل (مهرباني) ډېرې لویې دی (پر مؤمنانو باندې).

وَمِنْ أَهْلِ الْكِتَابِ مَنْ إِنْ تَأْمَنَهُ بِقِطَارِ يُودِّعَ إِلَيْكَ وَمِنْهُمْ مَنْ إِنْ تَأْمَنَهُ بِدَيْنَارٍ لَا يُودِّعَ
إِلَيْكَ إِلَّا مَا دُمْتَ عَلَيْهِ قَائِمًا

او ځينې له اهل کتابو څخه هغه څوک دي، که امين کړې ته دې په ډير مال باندې، نو بېرته به وسپاري دا (مال) تاته، او ځينې له دوی څخه هغه دي، که امين کړې ته هغه په يوه دينار باندې، نو اداء به نه کړي دې دا دينار تاته، مگر که يې ته هميشه په ده ولاړ (لپاره د غوښتلو).

تفسير: د اهل کتابو د ديني خيانت او نفاق په سلسله کې د دنوي خيانت ذکر هم راغی، چې له هغه ځنې دا خبره هم راڅرگندېږي، هغه کسان چې د لږ شي له امله خپل نيتونه خرابوي، او د امانتدارۍ رعايت نه کوي، نو له دوی ځنې څرنگه داسې هيله او توقع کېدی شي، چې په ديني معاملاتو کې امين ثابت شي، په دوی کې ډېر داسې کسان شته دي، چې که له هغو سره زيات مال لا څه؟ که يو دينار په اندازه طلا هم امانته کېښوده شي، نو لږ موده وروسته پرې منکريږي، او تر څو چې څوک د غوښتلو او تقاضا لپاره هر وخت د دوی په سر باندې ولاړ نه وي، نه يې ادا کوي.

مگر په دې کې شک نشته، چې دوی ټول سره يو شان نه دي، په دوی کې ځينې داسې کسان هم شته، که له هغوی سره د سرو زرو يوه لويه ډېرې هم کېښوده شي، نو يو بخر کې به هم ترې خيانت نه کړي، خو هم دا ښه معامله داران او امين کسان دي چې له يهوديت ځنې بېزار کېږي، او د اسلام په دائره کې نوځي، لکه (عبد الله بن سلام) او نور رضي الله تعالى عنهم أجمعين.

ذَلِكَ بِأَنَّهُمْ قَالُوا لَيْسَ عَلَيْنَا فِي الْأُمْنِ سَبِيلٌ

دغه (په امانت کې خيانت) په سبب د دې دی، چې بېشکه دوی (کتابيانو) وويل: نشته پر مونږ باندې په (حق) د دې اميانو کې هيڅ گناه (چې مالونه يې وخورو).

تفسير: يعنې د ډرديو د حق خوړلو لپاره يې دا مسئله جوړه کړېده، چې «د عربي اميانو د مالونو خوړل چې ځمونږ په دين کې نه دي داخل، په هر ډول سره چې ځمونږ لاس ته راشي؛ روا دي، که د نورو مذاهبو په امانت مال کې خيانت وکړ شي، نو په هغه کې هم هيڅ گناه نشته، مخصوصا هغه عرب چې د خپلو پلرونو له دين څخه گمځيدلي او مسلمانان شوي دي، الله تعالى د هغوی مال مونږ ته حلال گمځولی دی»، نو الله «جل وعلا شانه» د دغو کتابيانو عتاب کې چې د داسې شيانو نسبت الله جل جلاله ته کوي، داسې فرمايي:

وَيَقُولُونَ عَلَى اللَّهِ الْكَذِبَ وَهُمْ يَعْلَمُونَ ﴿٢٩﴾

او وايي دوی (کتابيان) پر الله باندې دروغ (په دې دعوی کې) حال دا چې دوی پوهیږي (پخپلو دغو دروغو تړلو باندې).

تفسیر: یعنې سره له پوهې په قصد سره دروغ خبرې الله جل جلاله ته منسوبوي، په امانت کې د خیانت کولو اجازه هیڅکله الله تعالی نه ده فرمایلي، نن هم ځمونږ د فقهي کتابونو مسئله همدا ده چې: «نه د مسلمان او نه د کافر په امانت کې خیانت جائز دی»، (بیا الله تعالی فرمایي):

بَلَىٰ مَنْ أَوْفَىٰ بِعَهْدِهِ وَاتَّقَىٰ فَإِنَّ اللَّهَ يُحِبُّ الْمُتَّقِينَ ﴿٥٠﴾

(ولې نشته عذاب) بلکه شته! هو هر څوک چې وفا وکړي په عهد خپل (چې ایمان په نبی او د امانتونو ادا کول دي) او پر هېزگاري وکړي (ځان وساتي له کفر او خیانت) نو بېشکه الله مینه او محبت کوي پر هېزگارانو سره.

إِنَّ الَّذِينَ يَشْتَرُونَ عَهْدَ اللَّهِ وَآيَاتِهِمْ ثَمَنًا قَلِيلًا أُولَٰئِكَ لَمْ يَخْلَقْ لَهُمْ فِي الْآخِرَةِ وَلَا يَكْلَهُمُ اللَّهُ وَلَا يَنْظُرُ إِلَيْهِمْ يَوْمَ الْقِيَمَةِ وَلَا يُزَكِّيهِمْ وَلَهُمْ عَذَابٌ أَلِيمٌ ﴿٥١﴾

بېشکه هغه کسان چې اخلي دوی په عهد د الله باندې (چې ایمان په نبی او اداء د امانت دی) او په (دروغو) قسمونو خپلو باندې قیمت لږ (دنیوي، د هغه د نه منلو په عوض)، دغه کسان نشته هیڅ برخه د دوی لپاره په آخرت کې، او نه به خبرې وکړي له دوی سره الله (په خوښۍ) او نه به وگوري دوی ته (الله په رحم سره) په ورځې د قیامت کې، او نه به پاک کړي دوی (الله له کفره) او (شته) دوی ته عذاب دردناک (په سبب د دغو بدو افعالو د دوی).

تفسیر: دا د یهودانو صفت وو چې «الله تعالی له دوی ځنې اقرار اخیستی وو، او دوی ته یې قسمونه ورکړي وو، چې له هر نبی سره به مرستې کوي!» بیا دوی د دنیوي مقاصدو له امله له هغه ځنې واوښتل، او هر هغه څوک چې د دنیوي گټې اخیستلو لپاره په دروغو قسمونه خوري؛ دده حال هم دا دی.

وَإِنْ مِنْهُمْ لَفَرِيقٌ يَّقَاتِلُونَ أَسْنَدَهُمْ بِالْكِتَابِ لِتَصْبُوهُ مِنَ الْكِتَابِ وَمَا هُمْ مِنَ الْكِتَابِ وَيَقُولُونَ هُمْ مِنْ عِنْدِ اللَّهِ وَمَا هُمْ مِنْ عِنْدِ اللَّهِ

او بېشکه ځینې له دوی څخه خامخا یو فریق دی، چې اړوي دوی ژبې خپلې په (لوستلو د) کتاب کې لپاره ددې چې وگنې تاسې دا (محرف عبارتونه) له کتاب (حق منزل نه) حال دا چې نه دي (دا محرف عبارتونه) له کتاب (منزل) څخه، او وایي دوی چې دا (محرف عبارتونه) له (جانبه د) الله دي، حال دا چې نه دي (محرف عبارتونه) له (جانبه د) الله.

تفسیر: یعنې په اسماني کتاب کې یې ددغسې شیانو زیادت او حذف وکړ، او هغی ته به یې بیا دالله کلام ویلو او عوام به یې ورباندې تیر ایستل، خو دوی پخپله هم دا تحریف شوی کتاب په مجموعي هیئت دالله تعالی کتاب نه گانه ځکه په هغی کې یې قسم قسم تصرفات کړي وو، د (بایبل، انجیل) نسخې چې نن ورځ په دنیا کې شته، د هغوی په منځ کې هم داسې شدید اختلافات موندل کېږي، چې سړی ورته حق حیران پاتې کېږي، او داسې مضامین هم په کې لوستل کېږي چې سړی له واره پرې پوهیږي؛ چې دا هیڅکله د الله تعالی له جانب نه دي نازل شوي.

وَيَقُولُونَ عَلَى اللَّهِ الْكَذِبَ وَهُمْ يَعْلَمُونَ ﴿٦٠﴾ مَا كَانَ لِبَشَرٍ أَنْ يُؤْتِيَهُ اللَّهُ الْكِتَابَ وَالْحُكْمَ
وَالنَّبُوَّةَ ثُمَّ يَقُولَ لِلنَّاسِ كُونُوا عِبَادًا لِي مِنْ دُونِ اللَّهِ

او وایي دوی (یعنې کتابیان) په الله باندې دورغ، حال دا چې پوهیږي دوی (پخپلو دروغ ویلو).
نه ښایي هیڅ بشر ته چې ورکړی ده ته الله کتاب او حکمت (شرعي احکام او سنت) او نبوت، بیا
ووایي خلقو ته چې: شی تاسې بندګان (عبادت کوونکي) ما لره بې له الله څخه.

تفسیر: د (نجران) د جرګې د خبرو او اترو په ترڅ کې ځینو یهودیانو او نصرانیانو ویلي وو: «ای محمده! آیا تاسې دا
غواړئ چې مونږ ستاسې همغسې عبادت وکړو، لکه چې نصرانیان د عیسی بن مریم علیه السلام عبادت کوي؟» رسول
الله صلی الله علیه وسلم وفرمایل: «معاذ الله چې مونږ د غیر الله عبادت وکړو، یا نورو ته د هسې کارونو دعوت ورکړو،
حق تعالی مونږ د دې کار لپاره نه یو رالیرلي»، نو د دې خبرې په نسبت دا آیت نازل شو.

یعنې هر هغه بشر ته چې حق تعالی کتاب او حکمت او د فیصلې قوت ورکړي، او د رسالت په منصب باندې یې
سرلوړی وگرځوي، چې دې په ډېر ښه ډول سره د الله تعالی پیغام نورو خلقو ته ورسوي، او د بندګۍ او د وفادارۍ په
طرف یې متوجه کړي، د هغه کار هیڅکله داسې نشي کېدی، چې خلق د الله تعالی له خالصه بندګۍ څنې واړوي، او
د خپل ځان یا د بل کوم مخلوق بندګۍ ته یې وبلې.

له همدې ځایه د انبیاءو د عصمت مسئله څرګندېږي «کما نبه علیه أبو حیان رحمه الله في البحر».

کله چې انبیاء علیهم السلام له ادنی عصیان څنې هم پاک دي، نو بیا د شرک او د پاک الله په مقابل کې د بغاوت
امکان چېرې پاتې کیږي؟ له دې څنې د نصرانیانو د هغې دعوی تردید هم وشو، چې ویل به یې: «د مسیح علیه السلام
د ابنیت او د ألوهیت عقیده مونږ ته پخپله مسیح علیه السلام رابښوولي ده»، او هغو مسلمانانو ته هم نصیحت وکړل شو،
چې هغوی د رسول الله مبارک حضور ته عرض کړی وو، چې مونږ ته اجازه راکړئ! چې د سلام اچولو په ځای
تاسې ته سجده وکړو، او پر کتابیانو باندې هم تعریض وشو، چې هغوی خپلو احبارو او رهبانو ته د ألوهیت درجه
ورکوله، العیاذ بالله.

تنبيه: په ﴿مَا كَانَ لِبَشَرٍ﴾ آیه - کې د أبو حیان «رحمه الله» په نزد هم داسې نفی ده، لکه چې په ﴿مَا كَانَ لَكُمُ أَنْ تُتَّبِعُوا شَرًّا﴾
کې، یا په ﴿وَمَا كَانَ لِنَفْسٍ أَنْ تَمُوتَ إِلَّا بِإِذْنِ اللَّهِ﴾ کې ده، وهو أصوب عندي (یعنې نفی د امکان).

وَلَكِنْ كُونُوا رَبَّكُمْ عَلِيمُونَ الْكِتَابَ وَبِمَا كُنْتُمْ تَدْرُسُونَ ﴿٦١﴾

ولیکن (وايي چې) شی تاسې عالمان عاملان په سبب د دې چې یی تاسې چې ښوونه کوئ
(خلقو ته) کتاب (شرعي احکام) او په سبب د دې چې یی تاسې چې تدریس کوئ (او درس
اخلئ، پخپله دا کتاب لولئ، او نورو ته یې هم لولئ).

تفسیر: یعنې: «هر هغه څوک چې د الله تعالی له جانب په نبوت سره وستایل شي، او دې خلق له کفر او شرک څنې
راباسي، او د مسلماني په لوري یې راوړي، نو بیا به دې څرنگه هغو ته کفر ورزده کوي؟ هو! تاسې ته (ای کتابیانو)
داسې ویل کیږي، چې له تاسې څنې هغه کسان چې پخوا له دې نه دیندار وو، اوس د هغوی په شان دیندار او د کتاب
لوستونکي او زده کوونکي نه دي پاتې، او زما په صحبت کې اوس ممکن دي چې همغه کمال بیا حاصل کړئ! او
عالم، حکیم، فقیه، مدبر، عارف، متقي، او ښه الله پرست شی!، او دا شرف تاسې ته د لوی قرآن له لوستلو او لولولو او
پوهېدلو څخه په لاس درتلی شي.

وَلَا يَأْمُرُكُمْ أَنْ تَتَّخِذُوا الْمَلَائِكَةَ وَالنَّبِيِّينَ أَرْبَابًا

او نه کوي امر تاسې ته (الله يا نبي) د دې چې ونيسئ تاسې پر نبتې او انبياء معبودان.

تفسير: لکه چې نصرانيانو مسيح عليه السلام او روح القدس عليه السلام ته او ځينو يهودانو عزيز عليه السلام ته او ځينو مشرکينو پر نبتو ته معبودان ويل، هر کله چې پر نبتې او رسولان له الله جل جلاله سره په عبادت کې نشي شريکېدې، نو تېرې، صليب اونور په کوم شمېر کې راځي.

أَيَا مَرْكُومٌ بِالْكَفْرِ بَعْدَ إِذْ أَنْتُمْ مُسْلِمُونَ

آيا امر کوي (الله يا نبي) تاسې ته په کفر سره، وروسته له دې نه چې يئ تاسې مسلمانان (غاپه اېښودونکي شرعي احکامو ته).

تفسير: يعنې لومړی نيانو کونښن وکړ چې خلق رباني د الله خاص بندگان، موحدین، او مسلمانان وگرځوي، هر کله چې خلقو هغه ومانه، نو آيا هغوی بيا دوی د کفر او شرک په لوري بيايي، او خپل زیار (کونښن) او گرد زحمتونه په خپلو لاسونو سره ابته او بربادوي، دا خبره فهم ته نشي راتلی.

وَإِذْ أَخَذَ اللَّهُ مِيثَاقَ النَّبِيِّينَ لَمَا آتَيْتُكُمْ مِنْ كِتَابٍ وَحِكْمَةٍ ثُمَّ جَاءَكُمْ رَسُولٌ مُصَدِّقٌ لِمَا مَعَكُمْ لَتُؤْمِنُنَّ بِهِ وَلَتَنْصُرُنَّهُ قَالَ أَأَقْرَرْتُمْ وَأَخَذْتُمْ عَلَىٰ ذَٰلِكُمْ إِصْرِي قَالُوا أَقْرَرْنَا قَالَ فَاشْهَدُوا وَأَنَا مَعَكُمْ مِنَ الشَّاهِدِينَ

او (ياد کړه ای محمده!) هغه وخت چې واخيست الله عهد محکم له ټولو انبياوو چې خامخا هغه شی چې در کړم زه تاسې ته، چې هغه کتاب او حکمت (شرعي احکام او سنت) دی، بيا راشي تاسې ته رسول (محمد)، چې مصدق (رېښتيا کوونکی) دی د هغه کتاب چې له تاسې سره دی، نو هرومرو به ايمان راوړئ تاسې خامخا په هغه، او هرومرو مدد به کوئ تاسې خامخا ورسره، وويل (الله دوی ته): آيا اقرار وکړ تاسې په دغه (ايمان او نصرت) او واخيسته (قبوله کړه) تاسې پر دې (ايمان او نصرت) ټينگه وعده ځما؟ وويل دوی: اقرار وکړ مونږ (په دې)، وفرمايل (الله): نو تاسې شاهدان اوسئ (پخپل نفس او اتباعو) او زه هم له تاسې سره له شاهدانو ځنې يم (پر تاسې او په هغوی باندې په دې اقرار کې).

تفسير: يعنې هيڅ يو نبي د خپلې بندگۍ تعليم نشي ورکولی، بلکه د يوه الله جل جلاله بندگي ورښيي، هو! رسولانو ته دا حق شته چې خلق دې پر دوی باندې هم ايمان راوړي، او د دوی خبرو ته دې غوږ کېږدي، او له دوی سره دې هر راز مرستې (مدد) وکړي، عام خلق لا څه بلکه الله تعالی له خپلو انبياوو عليهم السلام ځنې هم داسې ټينگ عهد او پيمان اخيستی دي؛ چې هر کله له تاسې ځنې وروسته کوم نبي راشي، چې يقينا د پخوانيو انبياوو عليهم السلام او د هغو د کتابونو به په اجمال يا په تفصيل سره تصديق کوي، نو ضروري خبره ده، چې لومړی نبي دې د وروستي نبي پر صداقت باندې ايمان راوړي، او د هغه مرسته دې وکړي!، که عمر يې د هغه زمانې ته ورسېږي، نو بالذات پخپله او که نه خپل امت ته دې پوره هدايت ورکړي، چې په وروستي راتلونکي نبي باندې هرومرو ايمان راوړئ، او د هغه نصرت او اعانت وکړئ، ځکه چې داسې وصيت کول، هم د هغه په مرسته کې داخل دی.

له دې عامې قاعدې ځنې د سپېنې ورځې په شان ښکاره ده، چې ځمونږ په خاتم الأنبياء محمد رسول الله صلى الله عليه وسلم باندې ايمان راوړل او د هغوی د مدد کولو عهد به بلا استثناء له ګردو پخوانيو انبياوو عليهم السلام ځنې اخيستی شوی وي، او دوی له خپلو امتيانو ځنې دا قول او اقرار اخيستی دی.

فَمَنْ تَوَلَّى بَعْدَ ذَلِكَ فَأُولَٰئِكَ هُمُ الْفَاسِقُونَ ﴿۸۷﴾

نو هر څوک چې بېرته وګرځېد وروسته له دې (د ايمان او نصرت له عهده) نو دغه (شا ګرځوونکي کسان) هم دوی فاسقان دي (چې عهد ته يې شا کړې ده).

أَفَغَيْرِ دِينِ اللَّهِ يَبْغُونَ وَلَهُ أَسْلَمَ مَنْ فِي السَّمَوَاتِ وَالْأَرْضِ طَوْعًا وَكَرْهًا

آيا نو غیر له دين د الله ځنې غواړي (دوی بل دين) حال دا چې (خاص) الله ته غاړه ايښې ده، هر هغه څه چې په آسمانونو کې دي (له علوياتو) او په ځمکه کې دي (له سفلياتو، سره له آسمانونو او ځمکو) په خوښه يا په زوره.

تفسير: يعنې هر کله چې د حق تعالی کوم حکم د صادق القول رښتين رسول په وسيله تاسې ته در ورسېږي، د هغه په مقابل کې غاړه کېږدئ! نو اوس کوم احکام او هدايات چې سيد المرسلين خاتم النبيين محمد رسول الله صلى الله عليه وسلم راوړي دي، هغه هم د الله تعالی دين دی، آيا تاسې هغه پرېږدئ؟ او د نجات او فلاح بله کومه لاره لټوئ؟.

بنیادم ته نه ښايي چې پخپل شوق، مينه، رغبت، او خوښۍ سره د هغه پاک الله له احکامو څخه غاړه وغړوي، چې د هغه د تکويني حکم لاندې آسمان او ځمکه او ګرد موجودات دي، او د هغه د حکم په اثر موجود شوي دي، عام له دې نه چې هغه تکويني حکم د مخلوقاتو په اراده او خوښۍ سره وي، لکه د پرښتو او فرمان منونکو بندګانو په اطاعت کې، يا په مجبوري او ناچاری سره وي، لکه د دنيا په ذره ذره کې د هغو آثارو او حوادثو ظهور چې د هغوی وقوع او ظهور د مخلوق له مشيئت او ارادې ځنې پرته وي، او يواځې د پاک الله د احکامو او مشيئت او ارادو تابع وي.

وَالْيَهُ يَرْجِعُونَ ﴿۸۸﴾

او بيا (خاص) همدې الله تعالی ته بېرته بيولي کېږي (د اټول خلق د مجازاتو لپاره، نو ښايي چې ټول هدايت او اسلام ځانته غوره کړي).

تفسير: د ګردو لومړنيو او وروستيو ورتګ د همغه پاک الله په لوري دی، نو عقلمن ته ښايي چې له پخوا څخه خپل ځان تيار کړي! او تل د الله تعالی په اطاعت او عبادت کې مصروف اوسي! که نه په آخرت کې به بې مخه، مايوسه، شرمنده، او ټيټ سترګی وي.

قُلْ أَمَّا رَبُّ اللَّهِ وَمَا أُنْزِلَ عَلَيْنَا وَمَا أُنْزِلَ عَلَىٰ إِبْرَاهِيمَ وَإِسْحَاقَ وَيَعْقُوبَ وَالْأَسْبَاطِ وَمَا أُوتِيَ مُوسَىٰ وَعِيسَىٰ وَالنَّبِيُّونَ مِنْ رَبِّهِمْ لَا نُفَرِّقُ بَيْنَ أَحَدٍ مِنْهُمْ وَنَحْنُ لَهُ مُسْلِمُونَ ﴿۸۹﴾

ووايه (ای محمده! کتابيانو ته چې) ايمان راوړی دی مونږ په الله، او په هغه کتاب چې نازل کړی شوی دی پر مونږ (چې قرآن دی) او پر هغو (صحيفو) چې نازلې کړې شوي دي پر ابراهيم او (پر) اسماعيل او (پر) اسحاق او (پر) يعقوب او (پر) اولاده (د دوی) باندې، او (پر) هغو چې ورکړي شوي دي موسی ته (چې تورات دی)، او عیسی ته (چې انجيل دی)، او نورو انبياوو ته

(چې نور آیتونه دي)؛ له (جانبه د) رب د دوی، (حال دا چې) نه کوو فرق په منځ د هیڅ یوه د دوی (په نبوت او نه نبوت کې، او داسې نه کوو چې ځینې به منو او ځینې به نه منو) او مونږ (خاص) الله ته غاړه ایښودونکي یو.

تفسیر: یعنې هر هغه څه چې په هره زمانه کې د الله تعالی له جانبې نازل شوي، یا کوم رسول ته ورکړی شوي دي، مونږ هغه ګرد بلا تفریق منو، دا خبره د یوه حکم منونکي مسلم له وصف او شان ځنې لرې ده، چې لکه کتایان ځینې رسولان ومني، او ځینې ونه مني.

ګواکې په آخر کې یې د ﴿وَوَحْنُ لَهُ مُبِلُونَ﴾ له ویلو څخه د اسلام حقیقت راوښود، او خبر یې راکړ چې اسلام د هیڅ یوه حقاني رسول او د هیڅ یو آسماني کتاب تکذیب نه کوي، بلکه ګرد شرعي احکام په ډېر محبت او اهتمام سره قبلوي، او د اسلام په نزد څرنگه چې د لوی قرآن او د عربي نبي علیه السلام نه منل کفر دی، هم داسې له بل کوم نبي علیه السلام او آسماني کتاب ځنې انکار کول هم کفر دی.

بېشکه د نبي آخر الزمان صلی الله علیه وسلم شان ښايي چې هم داسې وي؛ چې دې د ګردو پخوانیو کتابونو او رسولانو مصدق شي، او په دې ډول سره هغه ګردو اقوامو ته چې د دوی لپاره محلي او مقامي (نذیر) او (هادي) راغلي وو، د «جمعیة الکبری» تر لویې جنډې لاندې د جمع کېدلو لاره وروښيي.

تنبیه: همداسې یو مضمون په اول جزء د «البقرة» سورت په (۱۳۶) آیت ۱۶ رکوع کې تېر شوی دی، ښايي چې دلته دې هم له همغه څخه استفاده وشي.

وَمَنْ يُبْتَغِ غَيْرَ الْإِسْلَامِ دِينًا فَلَنْ يُقْبَلَ مِنْهُ وَهُوَ فِي الْآخِرَةِ مِنَ الْخَسِرِينَ ﴿٥٠﴾

او هر څوک چې غواړي غیر له اسلامه (چې توحید او د الله احکامو ته انقیاد دی) بل دین، نو له سره به ونه منل شي له ده نه، حال دا چې وي به دی په آخرت کې له زیانکارانو (چې د اسلام د پرېښودلو په سبب به تل په دوزخ کې پاتې کېږي).

تفسیر: یعنې هر کله چې د الله جل جلاله دین «اسلام» پخپل مکمل صورت سره راوړسېد، نو وروسته له هغه هیڅ څوک کوم د دروغو یا نامکمل دین نشي منلی، د لمر د راختلو څخه وروسته د تیلی، ډېوې، یا ګیس لګول یا د برېښنا او د ستوري د رڼا لټول چټي کار او ناپوهي ده، د محلي نبيانو د هدايت رڼا تېره شوه، اوس له ګردو ځنې لوی او وروستي او عالمگیر نبوت او هدايت څخه رڼا اخیستل په کار دي.

كَيْفَ يَهْدِي اللَّهُ قَوْمًا كَفَرُوا بَعْدَ إِيمَانِهِمْ وَشَهِدُوا أَنَّ الرَّسُولَ حَقٌّ وَجَاءَهُمُ الْبَيِّنَاتُ
وَأَنَّهُ لَا يَهْدِي الْقَوْمَ الظَّالِمِينَ ﴿٥١﴾

څرنگه به سمه صافه لار وښيي الله (بلکه نه ښيي هغه) قوم ته چې کافران شوي دي وروسته له ایمان راوړلو د دوی، حال دا چې شاهدي ورکړې ده دوی په دې چې بېشکه رسول حق دی، او راغلي دي دوی ته معجزې ښکاره، او الله نه کوي هدايت (نه ښيي سمه صافه لاره) قوم ظالمانو ته (چې اسلام په کفر بدلوي).

تفسیر: یعنې هغه کسان چې د حق له ښکاره کېدو څخه وروسته سره له پوهې کفر اختیار کړي، یعنې په زړه کې یقین لري، او په سترگو یې ګوري، بلکه پخپلو خاصو مرکو (جرګو) کې اقرار کوي چې؛ دا رسول رښتین دی، د ده

د حقانیت او صداقت روښانه دلیلونه، ښکاره علامې، او څرگند زیري دوی ته رسېدلي دي، خو سره له هغه هم کبر، حسد، حب د جاه او مال او نور د اسلام له منلو څخې د دوی مخه نیسي، او د کفر او عدوان له پرېښودلو څخه مانع کېږي، لکه چې د یهودیانو او نصرانیانو هم دا حال وو، له هسې معاندینو څخې چې سرزوري او ضدیت لري؛ څه توقع او هیله کېدی شي، چې سره له هسې رویې به دوی ته د الله تعالی له خوا نجات او فلاح ور په برخه کېږي؟ او دوی به په هسې لاره باندې بیایي چې دی ترې خوښ او دوی جنت ته رسوي؟

أُولَٰئِكَ جَزَاءُ هُمُ إِنَّا عَلَيْهِمُ لَعْنَةُ اللَّهِ وَالْمَلَائِكَةِ وَالنَّاسِ أَجْمَعِينَ ۝

دغه کسان جزا د دوی دا ده چې بېشکه پر دوی دی لعنت د الله (چې لري کوي دوی له رحمت خپل) او (لعنت) د پرښتو او (لعنت) د خلقو د ټولو (مخلوقاتو).

تفسیر: یعنې الله تعالی، پرښتې، او مسلمانان ګرد لعنت پرې وایي، بلکه هر انسان حتی پخپله دغه ملعونان هم پر خپل ځان باندې لعنت وایي، یعنې کوم وخت چې دوی داسې وایي: «پر ظالمانو او دروغ وینکو باندې دې د الله لعنت وي!» اګر که دوی په هغه وخت کې په دې باندې نه پوهیږي، چې دا لعنت پخپله پر دوی باندې هم واقع کېږي.

خُلِدِينَ فِيهَا لَا يَخَفُ عَنْهُمْ الْعَذَابُ وَلَا هُمْ يَنْظُرُونَ ۝ إِلَّا الَّذِينَ تَابُوا مِنْ بَعْدِ ذَلِكَ وَأَصْلَحُوا فَإِنَّ اللَّهَ غَفُورٌ رَحِيمٌ ۝

حال دا چې تل به وي دوی په دغه (لعنت یا اور یا عقوبت) کې، نه به سپکولی شي له دوی څخې عذاب (د دوزخ)، او نه به دوی ته مهلت ورکړ شي، (د توبې، یا به نه کتلی کېږي دوی ته په رحمت سره). مګر هغه کسان چې توبه یې وکېښله (بېرته اسلام ته راوګرځېدل) وروسته له دې (ارتداده)، او نېک یې کړل (عملونه خپل)، نو بېشکه الله ښه مغفرت کوونکی (د خطیاتو) ډېر رحم کوونکی دی.

إِنَّ الَّذِينَ كَفَرُوا بَعْدَ إِيمَانِهِمْ ثُمَّ أَزْدَادُوا كُفْرًا لَّنْ تَقْبَلَ تَوْبَهُمْ وَأُولَٰئِكَ هُمُ الضَّالُّونَ ۝

بېشکه هغه کسان (له یهودو) چې کافران شوي دي (په انجیل او عیسی) وروسته له ایمان راوړلو د دوی (په تورات او موسی)، بیا یې زیاتوالی وکړ په کفر کې (په نه منلو د قرآن او محمد)؛ له سره به نه قبلېږي توبه د دوی (چې دوی توبه ونه کړي تر غرغړې پورې)، او دغه کسان هم دوی ګمراهان دي.

تفسیر: یعنې هغه کسان سره له دې چې په حق پوهیږي، او بیا په قصد سره ترې منکران شوي دي، او تر آخره پورې په همغه انکار کې ترقي او پرمختګ کوي، نه له کفر څخې د مخ ګرځولو نوم اخلي، او نه د حق او د اهل حق له عداوت څخه لاس نیسي، بلکه حق خوښوونکو سره بحث، مناظره، جنګ او جنجال کوي، او کله چې د مرګ وخت ورسېږي، او پرښته د دوی سارا کاري، دلته نو د توبې په فکر کې ولویږي.

یا کله د کوم شخصي مصلحت له امله په ښکاره ډول او په رسمي صورت سره توبه کوي، یا په کفر باندې پوره ټینګ ولاړ وي، خو له ځینو هغو اعمالو څخې توبه وباسي چې دې یې پخپل زعم سره ګناه ګڼي، نو له دغې توبې څخه هیڅ ګټه نه اخیستله کېږي، او نه د الله جل جلاله په دربار کې د هغې د منلو امید او انتظار کېږي، او داسې خلقو ته په رښتیا سره هسې توبه نه ور په برخه کېږي، چې د قبلولو وړ وي، تل تر تله د دوی کار: د ګمراهۍ په بیدیا (صحرا) کې لالهانده او سر ګردان ګرځېدل دي.

د ده په کورنۍ حرام شوي وو، لکه د اوبنې شوي او غوښې، الله جل جلاله فرمايي: ټول هغه شيان چې اوس يې خلق خوري د ابراهيم عليه السلام په وخت هم حلال وو، او د «تورات» له نزوله پخوا نه وو حرام شوي، هو! په «تورات» کې ځينې شيان په خاص ډول سره پر بني اسرائيلو باندې حرام شول، مګر د اوبنې له غوښې ځنې پخوا د «تورات» له نزوله اسرائيل (يعقوب) عليه السلام قسم کړې وو، چې د ده په پيروي ګردي اولادې يې د اوبنې د غوښې د خوړلو ځنې ځانونه وساتل.

قُلْ أَتُؤْتُوا بِالتَّوْرَةِ فَاتْلُوهَا إِنْ كُنْتُمْ صَادِقِينَ ﴿٤٠﴾

ووايه (ای محمده! يهودانو ته) نو راوړئ تاسې (صحيح) تورات، پس ويې لولئ تاسې (د خپل تصديق لپاره) که يې تاسې صادقان.

تفسير: يعنې که تاسې (رښتين يې چې دا شيان د ابراهيم عليه السلام په وخت کې حرام وو، نو راشئ! او دا حکم پخپل منلي کتاب «صحيح تورات» کې رابنکاره کړئ! که په هغه کې مو راونه ښوده؛ نو په دې خبره کې د هيڅ شک او شېبې ځای نشته، چې تاسې کاذبان او مفتريان يې!.

په روايتونو کې راغلي دي چې يهودان د دې زورور اعلان او بلنې استقبال ته حاضر نشول، او په دې طريقه سره ځمونږ د «نبي صلى الله عليه وسلم» په صداقت باندې يو بل دليل هم قائم شو.

مَنْ أَفْتَرَى عَلَى اللَّهِ الْكَذِبَ مِنْ بَعْدِ ذَلِكَ فَأُولَٰئِكَ هُمُ الظَّالِمُونَ ﴿٤١﴾

(نو فرمايي الله) پس هر چا چې وټرل په الله دروغ وروسته له هغه (چې د حرمت، حجت، او جهت يې ښکاره شو) پس دغه کسان (چې حق پرېږدي او باطل خوښوي) هم دوی دي ظالمان.

تفسير: يعنې دا به لويه بې انصافي وي؛ که د دې حجت له ظهوره مو وروسته بيا هم تاسې په همدې باندې ټينګ اوسئ او وايئ چې: دا شيان د ابراهيم عليه السلام له زمانې راهيسې حرام دي، او مونږ د ابراهيمي دين اصلي پيروان يو.

قُلْ صَدَقَ اللَّهُ فَاتَّبِعُوا مِلَّةَ إِبْرَاهِيمَ حَنِيفًا وَمَا كَانَ مِنَ الْمُشْرِكِينَ ﴿٤٢﴾

ووايه (ای محمده! دوی ته) رښتيا فرمايلي دي الله (په دې تحليل او تحریم کې هم) نو متابعت وکړئ تاسې د دين د ابراهيم چې حنيف وو (په حق ټينګ ولاړ او له باطل څخه بېزاره) او نه وو له مشرکانو.

تفسير: يعنې الله تعالی د حلالو او حرامو په نسبت او هم د محمد مصطفیٰ صلی الله عليه وسلم او د اسلام په باب کې هسې صافې صافې او رښتيا رښتيا خبرې اورولې دي، چې هغه هيڅوک دروغولی نشي، اوس ښايي چې تاسې هم د مسلمانانو په شان د ابراهيم عليه السلام د اصلي دين تابعان شئ! او د ابراهيمي اصولو متابعت وکړئ! چې په هغه کې ډېر لوی شی خالص توحيد وو، او د غزير عليه السلام، مسيح عليه السلام احبارو (علماء) او رهبانانو (پيرانو) عبادت پرېږدئ! او پاڅه موحدان مسلمانان شئ!.

إِنَّ أَوَّلَ بَيْتٍ وُضِعَ لِلنَّاسِ لَلَّذِي بِبَكَّةَ

بېشکه لومړنی کوټه (بیت الله) چې جوړه شوې ده (له ګردو نه پخوا د عبادت لپاره) خلقو ته خامخا (هغه کوټه) هم دا ده چې مکه کې ده.

تفسیر: د مسلمانانو په دې دعوی چې: مونږ له هر چا ځینی زیات ابراهیم علیه السلام ته نږدې یو؛ یهودو اعتراض کولو چې «د ابراهیم علیه السلام او د هغه د اولاد څخه رالېږل شوي پیغمبران خو په شام کې استوګن او بیت المقدس یې قبله وه، او تاسو په حجاز کې استوګن او کعبه مو قبله ده، نو د ابراهیم علیه السلام پیروي او نږدېوالې مو له کومه شو؟».

جواب وشو چې له ټولو ځنې لومړنۍ برکتې خونه (کور) چې د خلکو د مخ ګرځولو لپاره جوړه شوې ده؛ هغه همدا کعبه ده، چې په مکه مکرمه کې ده، او همدا د ابراهیم علیه السلام قبله وه، او مقام ابراهیم په هغې کې دی.

مُبَرَّكَاً وَهُدًى لِّلْعَالَمِينَ ﴿٣٩﴾ فِيهِ آيَاتٌ بَيِّنَاتٌ مَّقَامُ إِبْرَاهِيمَ وَمَنْ دَخَلَهُ كَانَ آمِنًا

حال دا چې برکت ناکه او لاره ښوونکې ده خلکو ته (د جنت). (شته) په دې کوټه کې آثار ښکاره (ځینې یې) مقام د ابراهیم دی، او هر څوک چې ننوت په دې (کعبه) کې نو شي به په امان کې.

تفسیر: حق تعالی له ابتداء څخه (بیت الله شریف) په ظاهري او باطني، حسي او معنوي برکاتو سره معمور کړی دی، او د ګرد جهان د هدایت سرچینه یې ګرځولې دی، همدې ځای ته د (حج) د مناسکو د اداء کولو لپاره د جهان ګرد (ټول) انسانان ور دعوت شوي دي، د اسلام د جهان نیوونکي دین تابعان په مشرق او مغرب، شمال او جنوب کې مامور دي چې د هم دې (بیت الله شریف) په لوري خپل مخونه وګرځوي، او لمونځونه اداء کړي، د دې په طواف کوونکو باندې د برکاتو او انوارو عجیب او غریب افاضات اوري، پخواني انبیاء علیهم السلام هم د حج د اداء کولو لپاره په ډېر شوق او ذوق سره تللي و یونکي له همدې شمعې پروانه کېدل، او تل تر تله د دې داخلېدونکي مأمون او مصون ګڼل کېدل، له دې سره نږدې د ابراهیم علیه السلام د مقام وجود دا رانښيي چې دلته د ابراهیم علیه السلام پل (قدم) هم رسېدلی دی، او د هغه روڼ تاریخ (چې د ګردو «ټولو» عربو په نزد بې له انکاره منل شوی دی) دا رانښيي، چې دا هم هغه تیره (کټه) ده، چې ابراهیم علیه السلام پرې درېده، او د (کعبې شریفې) دیوالونه یې جوړول، پر دغې تیرې (کټې) باندې د ابراهیم علیه السلام د قدم اثر ثابت او تر نن ورځې پورې محفوظ پاتې دی.

وَلِلَّهِ عَلَى النَّاسِ حِجُّ الْبَيْتِ مَنِ اسْتَطَاعَ إِلَيْهِ سَبِيلًا وَمَنْ كَفَرَ فَإِنَّ اللَّهَ غَنِيٌّ عَنِ الْعَالَمِينَ ﴿٤٠﴾

او (واجب دی) الله لره پر خلقو حج (قصد کول په نیت د حج) د (دې) بیت (الله، دا) دی پر هغه چا چې قدرت لري طرف د ده ته د لارې، او هر څوک چې کافر شو (ویې نه مانه) نو بېشکه الله بې پروا دی له ټول عالم (یعنې له هر چا او هر شي).

قُلْ يَا أَهْلَ الْكِتَابِ لِمَ تَكْفُرُونَ بِآيَاتِ اللَّهِ وَاللَّهُ شَهِيدٌ عَلَى مَا تَعْمَلُونَ ﴿٤١﴾

ووايه (ای محمده!) ای اهل کتابو! ولې کافران (منکران) کېږئ تاسې په آیتونو د الله، او الله ښه شاهد دی پر هغو کارونو (هم) چې تاسې یې کوئ.

تفسیر: یعنې د حق او صداقت د واضحو دلائلو او د قرآن عظیم د داسې رښتیا او پخو خبرو له اورېدلو څخه وروسته په تاسې باندې څه شوي دي، چې سره له کتابیت پرله پسې د کلام الله او د هغه د راوړونکي په انکار باندې ټینګ ولاړ یې؟.

قُلْ يَٰٓأَهْلَ ٱلْكِتَٰبِ لِمَ تَصَدُّونَ عَن سَبِيلِ ٱللَّهِ مَن تَبْغُوتَهَا عَٰجَاجًا وَٱنتُم شُهَدَآءُ وَمَا ٱللَّهُ بِغَافِلٍ عَمَّا تَعْمَلُونَ ﴿١٠﴾

ووايه (ای محمده!) چې ای اهل د کتابونو! ولې تاسې منع کوئ (اړوی) له لارې د الله څخه هغه څوک چې ایمان یې راوړی؟ لهوئ تاسې لارې د الله ته کوروالی (عیب) حال دا چې تاسې یی شاهدان (عالمان په حقانیت د محمدي دین)، او نه دی الله بې خبره له هغه شي نه چې تاسو یې کوئ (نو تاسې ته جزا در کوي).

تفسیر: یعنې نه یواځې دا چې تاسې پخپله د ایمان د سعادت له حاصلولو ځنې محروم یی، بلکه غواړئ چې نور هم د الله تعالی له لارې ځنې ستانه (واپس) کړئ! او تاسې دا حرکتونه یواځې د جهل او ناپوهی له امله نه کوئ!، بلکه سره له پوهې په قصد سره یې کوئ، او سمې خبرې کړوئ، او تل د هم داسې نامناسبو حرکتاتو د جوړولو په فکر کې مشغول یی، الله تعالی ستاسې له دې گډو وډ، او کړو خبرو څخه بې خبره نه دی، او په مناسب وخت کې به د دې گړدو خبرو سزاوې یو ځای در کړي.

يَا أَيُّهَا الَّذِينَ آمَنُوا إِن تُطِيعُوا فَرِيقًا مِّنَ الَّذِينَ أُوتُوا ٱلْكِتَٰبَ يَرُدُّوكُم بَعْدَ إِيمَٰنِكُمْ كُفْرًا ۖ

ای هغو کسانو چې ایمان یې راوړی دی (ای مؤمنانو!) که تاسې حکم ومنئ د یوه فریق له هغو کسانو چې ورکړی شوی دی دوی ته کتاب، نو بیرته به وگرځوي تاسې وروسته له ایمانه ستاسو کافران.

تفسیر: دلته مسلمانانو ته نصیحت کیږي، چې تاسې ولې د دې مفسدانو په دې اشارو باندې فریب خورئ؟ د دوی له دې تېر ایستلو ځنې ځان وساتئ! که نه دا اندېښنه شته چې ورو ورو به تاسې د ایمان له رڼا ځنې باسي، او د کفر په توره تیاره کنده کې به مو غورځوي.

وَكَيفَ تَكْفُرُونَ وَٱنتُمْ تَتْلُو عَلَٰيكُمْ آيَٰتِ ٱللَّهِ وَفِيكُمْ رَسُولُهُۥ وَمَن يَعْتَصِم بِٱللَّهِ فَقَدْ هُبِيَ إِلَىٰ صِرَاطٍ مُّسْتَقِيمٍ ﴿١١﴾

او څرنگه به تاسې کافران کیږئ، حال دا چې لوستل کیږي پر تاسې آیتونه د الله، او دی په تاسې کې رسول د الله، او هر څوک چې منگولې څښې کړي (د الله په دین) نو په تحقیق نبودنه وشوه ده ته په طرف د لارې سمې.

تفسیر: یعنې هغه قوم چې د دوی په منځ کې پیغمبر صلی الله علیه وسلم تشریف لري، او شپه او ورځ د الله تعالی له جانبه دوی ته په زړه پورې خبرې آورو، او د هغه روح پالونکي لوی آیتونه او مهم دلائل ښکاروي، نو ډېره لرې ده چې وروسته له ایمان راوړلو څخه داسې قوم بیا کافر شي، یا د کافرانو په شان کار وکړي.

فائده: د مدینې منورې د انصارو دوو قبیلو «اوس» او «خزرج» پخوا له اسلامه پخپلو منځونو کې سخت عداوت او دښمني درلوده (لرله)، په ډېرو وړو وړو خبرو باندې به په داسې سختو جنگونو او وینو تویولو سره نښتل، چې تر کلونو کلونو پورې دا جنگ اوږدېده.

لکه چې د «بعث» مشهور جنگ «۱۲۰» کلونو پورې اوږد شو، آخر د اسلام د تعلیم او د رسول الله صلی الله علیه وسلم د صحبت په اثر دغه دواړه قبیلې سره ملې، او پخپلو منځونو کې لکه شودې او شکرې شولې، او د اخوت او صمیمیت (دوستۍ) ډېر ټینګ تعلقات د دوی په منځ کې سره قائم شول.

د مدینې منورې یهودان د دې دواړو دښمنو او غلیمو قبیلو په دې طریقه مینه او محبت ډېر خپه او غمجن وو، یوړوند یهودي (شماش بن قیس) یو فتنه اچوونکی سړی ولمساوه چې ته په داسې یوې لوڼې جرگې کې چې دا دواړه قبیلې سره په کې ناستې وي، په یو چم (چل) د (بعث) د جنگ خبره وښوروه! کله چې هغه فتنه اچوونکي سړي یوه مناسبه موقع پیدا کړه او د (بعث) خو غیرت پاروونکي اشعار یې ولوستل، د دې اشعارو له اورېدلو ځنې سمدلاسه خبره د خولې له خبرو ځنې تېره او تر تورو او نېزو پورې ورسېده، مگر پخوا له دې نه چې ویني تویې شي، رسول اکرم صلی الله علیه وسلم د معظمو مهاجرینو له یوې ډلې سره پر موقع ورورسېدل، او ویې فرمایل: «ای د مسلمانانو ډلې! له الله تعالی څخه وویرېږئ! زه ستاسې په منځ کې موجود یم، بیا دا د جاهلیت خبرې او بلنې د څه لپاره کېږي؟ الله تعالی تاسې ته هدايت وکړ! او په اسلام یې مشرف کړی، او د ناپوهۍ له تیارو ځنې یې وویستی، نو آیا بیا تاسې د هغو کفریاتو او لغویاتو په لوري ژر بېرته گډرځئ؟ چې له هغو تورو تیارو څخه هم دا اوس د باندې وتلي یئ؟»، د رسول الله صلی الله علیه وسلم د دې رسالت د مؤثرې وینا په اثر (اوس) او (خزرج) دواړو خپلې وسلې وغورځولې، او یو له بله سره یې په ډېره مینه، روغې، معافه، او مصافحه وکړله.

يَا أَيُّهَا الَّذِينَ آمَنُوا اتَّقُوا اللَّهَ حَقَّ تَقَاتِهِ وَلَا تَمُوتُنَّ إِلَّا وَأَنْتُمْ مُسْلِمُونَ ﴿١٥٠﴾

ای هغو کسانو چې ایمان یې راوړی دی (ای مؤمنانو!) وویرېږئ له الله نه په حق وېرې د ده! او مه مړئ مگر په دې حال کې چې یئ تاسې مسلمانان (موحدان).

تفسیر: یعنې ستاسې مسلمانانو په زړونو کې ښایي د الله تعالی پوره وېره وي، او سم له خپله توانه د پرهېزګارۍ او تقوی له لارې لرې ولاړ نه شئ! او تل د الله جل جلاله نه د استقامت غوښتونکي اوسئ.

وَاعْتَصِمُوا بِحَبْلِ اللَّهِ جَمِيعًا وَلَا تَفَرَّقُوا ۚ

او منگولې ولگوئ (ای مؤمنانو!) په رسی د الله (چې قرآن دی) ټول او مه سره مختلف کېږئ (وروسته له اسلامه).

تفسیر: یعنې ګرد سره یو شئ! او د پاک قرآن احکام ټینګ ونیسئ! چې د پاک الله کلکه رسی ده، د «تمسک بالقرآن» مطلب داسې نه دی، چې پاک قرآن د خپل ځان او د خپلو آراوو، هواوو، او د هوسونو تابع وګرځولی شي، بلکه د لوی قرآن صحیح مطلب هم هغه دی، چې د صحیحو احادیثو او د صالحینو اسلافو له متفقو تصریحاتو ځنې مخالف نه وي.

وَاذْكُرُوا نِعْمَتَ اللَّهِ عَلَيْكُمْ إِذْ كُنْتُمْ أَعْدَاءً فَأَلَّفَ بَيْنَ قُلُوبِكُمْ فَأَصْبَحْتُمْ بِنِعْمَتِهِ إِخْوَانًا

او یاد کړئ تاسې (ای مؤمنانو!) نعمت (احسان) د الله پر تاسې، کله چې وئ تاسې دښمنان نو ألفت (مینه) یې پیدا کړه په منځ د زړونو ستاسې کې، نو وګرځېدئ تاسې په نعمت (رحمت) د الله سره (اسلامي) وروڼه.

تفسیر: یعنې د سلهاوو کلونو عداوتونو او کینې یې له منځه ورکې کړې، او الله تعالی د خپل محبوب رسول الله صلی الله علیه وسلم په سبب تاسې اسلامي خواږه وروڼه سره وګرځولې چې د هغه په اثر ستاسې دین او دنیا سم شول.

وَكُنْتُمْ عَلَىٰ شَفَا حُفْرَةٍ مِّنَ النَّارِ فَأَنْقَذَكُم مِّنْهَا

او وئ تاسې په غاړه د کندې له اوره (د دوزخ، په سبب د گمراهۍ او کفر) نو خلاص یې کړئ تاسې له هغه (اور په اسلام سره).

كَذَٰلِكَ يُبَيِّنُ اللَّهُ لَكُمْ آيَاتِهِ لَعَلَّكُمْ تَهْتَدُونَ ﴿٣٠﴾

هم داسې (لکه چې د اتفاق مفاد او د نفاق ضرر یې بیان کړل) بیانوي الله تاسې ته دلائل خپل لپاره د دې چې تاسې په سمه صافه لاره ثبات او دوام ومومئ!

تفسیر: یعنې د دې خبرو له داسې ښکاره او صاف ویلو څخې دا مقصود دی، چې تاسې تل په سمه او صافه لاره باندې لاړ شئ! او دهسې مهلکو او خطر لرونکو غلطیو بیا اعاده ونه کړئ! او د هیڅ شیطان په اغواء سره د استقامت لاره پرې نه ږدئ!

وَلَتَكُنَّ مِّنكُمْ أُمَّةٌ يَّدْعُونَ إِلَى الْخَيْرِ وَيَأْمُرُونَ بِالْمَعْرُوفِ وَيَنْهَوْنَ عَنِ الْمُنْكَرِ وَأُولَٰئِكَ هُمُ الْمُفْلِحُونَ ﴿٣١﴾

او وي دې (تل) له تاسې څخه یوه ډله چې بولي (خلق) په طرف د خیر (اسلام) او امر (حکم) کوي (خلکو ته) په معروف (ښکې) سره او منعه کوي (خلق) له منکر (بدۍ) نه، او دغه (آمرین بالمعروف ناهین عن المنکر) هم دوی دي په مراد رسیدلي او کامیاب.

تفسیر: یعنې تقوی، اعتصام بحبل الله، اتحاد، اتفاق، او اسلامي مؤاخات دا ټول هلته باقی پاتې کېدی شي، چې په مسلمانانو کې یوه ډله خاص د دعوت او ارشاد لپاره وي، او د دې ډلې وظیفه هم دا وي، چې د خپل قول او عمل په وسیله د دنیا اهل د قرآن او سنت په لوري وبولي، او کله چې خلق په ښو کارونو کې سست یا په خرابو کارونو کې اخته وويني، نو دوی د ښکې په لوري وبولي، او متوجه یې کړي، او له بدو کارونو څخې یې وژغوري (وساتي)، او په دې کار کې د خپل توان او قدرت په اندازه کوتاهي ونه کړي!.

ښکاره ده چې دا کار هم هغه کسان کولی شي چې د معروف او منکر په علم باندې خبر وي، او د قرآن او سنت له پوهې سره، هوښیار، ذکي، موقع پېژندونکی هم وي، که نه امکان لري، چې یو جاهل سړی به معروف منکر، او منکر معروف وگڼي، او د اصلاح په ځای به ګرد (ټول) نظام خراب او مختل کړي.

یا به د یوه منکر اصلاح داسې کوي، چې له هغه څخه نور ډېر منکرات پیدا کېږي، یا د نرمۍ په ځای به سختي او د سختي په ځای کې به نرمي کوي.

ښايي له همدې امله له مسلمانانو څخې یو مخصوص جماعت د همدې کار لپاره مأمور کړی شوی دی، چې له هره پلوه دوی د «دعوت الی الخیر» او «امر بالمعروف» «نهی عن المنکر» وړ او لایق وي، چې نبوي حدیث کې راغلي دي، «کله چې خلق په منکراتو کې اخته شي، او هیڅوک نه وي چې دوی له هغو څخه وژغوري (وساتي)، نو د عمومي عذاب د راتګ اندېښنه شته».

وَلَا تَكُونُوا كَالَّذِينَ تَقَرَّ قُرْآنًا وَخْتَلَفُوا مِنْ بَعْدِ مَا جَاءَهُمُ الْبَيِّنَاتُ وَأُولَٰئِكَ لَهُمْ عَذَابٌ عَظِيمٌ ﴿٥٠﴾

او مه کبري تاسې په شان د هغو کسانو چې سره جلا (جدا) شول، او اختلاف (جگړې) يې وکړې د دين په اصولو کې وروسته له هغه چې راغلي وو دوی ته دلائل ښکاره (د اسلام د حقيقت)، او دا (متفرقان مختلفان مقرر دی) دوی ته عذاب ډېر لوی (د دوزخ).

تفسير: يعنې لکه يهودانو او نصرانيانو غوندې مه کبري چې د الله تعالى د صافو او ښکاره وو احکامو له رسېدلو څخه وروسته بيا هم په تشو او هامو او هوسونو پسې ولوېدل، او د شرعې په اصولو کې سره متفرق او په فروغو کې سره مختلف او جلا جلا (جدا جدا) شول، په پای کې ګوند او ګوند بازی د دوی مذهب او قوميت وران او ويجاړ او تباه کړ، او ګرد (ټول) سره د الله تعالى په عذاب بېل بېل ککړ شول.

تنبیه: له دې آيت ځنې د هغو اختلافاتو او ډلې ډلې کېدلو مذموميت او تباهي معلومه شوه؛ چې د شريعت د صافو احکامو له خبرېدلو وروسته پيدا شي، د افسوس ځای دی چې د نننيو مسلمانانو په منځ کې په سلهاوو ګوندونه (ډلې) د اسلامي شريعت له ښکاره وو صريحو، مسلمو او ټينګو اصولو ځنې جلا (جدا) شوي دي، او د دوی په منځ کې اختلافونه اچول شوي دي، او د دې اختلاف او انشقاق عاملين د همدې عذاب لاندې راغلي دي.

بيا هم د شکر ځای دی، چې د دې بې تمیزی په طوفان کې د الله تعالى او د ده د رسول الله صلى الله عليه وسلم له وعدې سره سم يو عظيم الشان جماعت د پاک الله د رسی ټينګه نيولې ده، او د «ما أنا عليه وأصحابي» په مسلک باندې قائم دي، (الحمد لله) او د قيامت تر ورځې به قائم وي.

پاتې شول هغه فرعي اختلافونه چې د لويو اصحابو رضي الله عنهم او د مجتهدينو ائمه وو په منځ کې شته، هغه له دې آيت سره هېڅ تعلق نه لري، د دې فرعي اختلافونو پر اسبابو باندې شاه ولي الله «رحمه الله» په خپلو تصانيفو کې کافي او شافي بحث کړی دی.

يَوْمَ تَبْيَضُّ وُجُوهٌ وَتَسْوَدُّ وُجُوهٌ

په هغه ورځ چې سپين به شي (ځينې) مخونه (د مؤمنانو) او تور به شي (ځينې) مخونه (د کافرانو).

فَأَمَّا الَّذِينَ اسْوَدَّتْ وُجُوهُهُمْ أَكْفَرْتُمْ بَعْدَ آيَاتِنَا

پس هر هغه کسان چې تور شوي دي مخونه د دوی (نو و به ويل شي دوی ته) آيا کافران شوي يئ تاسې وروسته له ايمان راوړلو ستاسې؟

تفسير: د دې الفاظو اطلاق پر مرتدانو، منافقانو، کتابيانو، او عامو کافرانو يا پر ګردو مبتدعينو، فساقو، او فجارو باندې کيږي:

«مرتد» هغه ته ويل کيږي، چې وروسته له ايمان راوړلو ځنې بيا کافر شي.

«منافق» هغه دی چې په ژبې سره اقرار کوي، خو په زړه کې ترې انکار لري، او کافر وي.

«کتابي»: پخپلو انبياوو او کتابونو باندې د ايمان لرلو مدعي وي، چې د دې مطلب داسې کيږي چې دوی هغه ګرد زيري چې د نبي کریم صلى الله عليه وسلم په نسبت ورکړي شوي دي؛ ومني، او سم له هغو هداياتو سره څمونږ پر

رسول الله صلى الله عليه وسلم باندې ایمان راوړي، مگر دوی په خپل انکار کې له گردو ځنې په مخ لارل، ګواکې دوی وروسته له ایمان راوړلو پر خپل کتاب او نبي بیا کافرېږي.

«مبتدع» هغه دی چې تش په خوله دعوی کوي چې مونږ د قرآن شریف او سنت تابعان یو، او پر نبي کریم صلى الله عليه وسلم باندې مو ایمان راوړی دی، مگر وروسته له هغه ډېر بې اصله او باطل شیان په دین کې شاملوي، یا د دین له ځینو ضروریاتو ځنې انکار کوي، او له اصلي دین څخه د باندې وځي، همدا طریقه دوی هم تر یوه درجې پورې په ﴿الْكَافِرُ ثُمَّ بَعْدَ إِيمَانِهِ﴾ سره مخاطبوي.

پاتې شول «فساق» چې د هغو عقیده صحیحه وي، که دغه خطاب هغوی ته وي، نو مطلب به یې داسې وي چې د ایمان له راوړلو ځنې وروسته دوی خپل عمل د کافرانو په شان ولې وګرځاوه؟ ګواکې له کفر څخه به عملي کفر مراد وي.

او که د عامو کفارو په حق کې دا خطاب ومنل شي، نو حاصل یې دا دی: پاک الله ګرد د فطرت په دین باندې پیدا کړئ، نو تاسې هغه ایماني فطرت ولې ضائع کړی دی؟ او ولې کافران شوي یی؟ نور د آیت له ښکاره سیاقه را معلومېږي چې دلته کفر فعلي کفر، یعنې مذموم اختلاف او تفریق مراد دی.

فَذُوقُوا الْعَذَابَ بِمَا كُنْتُمْ تَكْفُرُونَ ﴿١٠٠﴾ وَأَمَّا الَّذِينَ ابْصَرَتْ وَجُوهُهُمْ فِى رَحْمَةِ اللَّهِ هُمْ فِيهَا خَالِدُونَ ﴿١٠١﴾

نو وځکې عذاب په سبب د دې چې وئ تاسې کافران کېدلئ. او هر هغه کسان چې سپین شوي دي مخونه د دوی نو وي به دوی په رحمت د الله (کې)، چې دوی به په هغه کې تل وي.

تفسیر: ځکه چې جنت یواځې په عمل سره نه موندل کېږي، او سره له عمله د الله تعالی رحمت او فضل هم ورته پکار دی، او جنت همدا سې یو ځای دی، چې هلته الله تعالی د هوسایې (قراری) او آرامۍ او ښه ژوندون هر راز اسباب او سامان مهیا (تیار) کړی دی.

تِلْكَ آيَاتُ اللَّهِ تَسْلُوَهَا عَلَيْكَ بِالْحَقِّ وَمَا اللَّهُ يُرِيدُ ظَلَمًا لِلْعَالَمِينَ ﴿١٠٢﴾ وَلِلَّهِ مَا فِى السَّمٰوٰتِ وَمَا فِى الْاَرْضِ وَ اِلَى اللَّهِ تُرْجَعُ الْاُمُورُ ﴿١٠٣﴾

دا (چې تېر شول) آیتونه د الله دي، مونږ یې لولو پر تا باندې (ای محمده!) په حقه سره، او نه دی الله چې اراده به کوي دظلم لپاره د عالمیانو (د عقاب په زیاتوالي یا د ثواب په لږوالي). او (خاص) الله لره دي هر هغه څه چې په آسمانونو کې دي، او هر هغه څه چې په ځمکه کې دي، (سره له اسمانونو، ځمکو، ملکات، خلقات، او عبيدات) او (خاص) الله ته بهر ته ګرځول کېږي ګرد کارونه (نو هر چا ته به د دوی له اعمالو سره سمه جزا ورکوي).

كُنْتُمْ خَيْرَ أُمَّةٍ أُخْرِجَتْ لِلنَّاسِ

یئ تاسې (ای محمدي امته!) خیر (بهرت) د هر هغه امت چې ایستلي شوي دي لپاره د خلقو.

تفسیر: یعنې ای مسلمانانو! الله تعالی تاسې له گردو (ټولو) امتو ځنې افضل او بهتر ګرځولي یئ! د الله تعالی په ازلي علم کې له پخوا څخه هم دا مقرر او مقدر شوي وو، چې د هغه خبر ځینو پخوانیو انبیاءو وعلیهم السلام ته هم ورکړی

شوی وو، څرنگه چې محمد رسول الله صلى الله عليه وسلم له ګردو (ټولو) انبياوو عليهم السلام ځنې افضل او بهتر دی، د ده امت هم له ګردو (ټولو) امتونو او اقوامو ځنې ښه او بهتر دی، ځکه چې له ګردو (ټولو) ځنې اشرف او اکرم رسول الله صلى الله عليه وسلم د دوی په برخه شوی دی، او ډېر زیات پاتې کیدونکی او ښه کامل یې په نصیب دی.

تنبيه: د دې آل عمران سورت په ۸۱ آیت ۹ رکوع په ﴿وَإِذْ أَخَذَ اللَّهُ مِيثَاقَ النَّبِيِّينَ﴾ الآية - کې څمونږ د نبی کریم (عليه أفضل الصلاة والتسليم) د کبری امامت او جامعیت بیان شوی وو، د آل عمران سورت په ۹۶ آیت ۱۰ رکوع کې په ﴿إِنَّ أَوَّلَ بَيْتٍ وُضِعَ لِلنَّاسِ لَلَّذِي بِبَكَّةَ مُبَارَكًا﴾ الآية - کې د ده امت د قبلي علویت او لوړه مرتبه وښووله شوه، د آل عمران سورت په ۱۰۳ آیت ۱۱ رکوع کې په ﴿وَاعْتَصِمُوا بِحَبْلِ اللَّهِ جَمِيعًا﴾ الآية - کې یې د ده د امت د کتاب او د شریعت مضبوطي ښکاره کړه، او دلته د دې آل عمران د سورت په ۱۱۰ آیت ۱۱ رکوع کې د دې مرحومه امت د فضیلت او عظمت اعلان کولی شي.

تَأْمُرُونَ بِالْمَعْرُوفِ وَتَنْهَوْنَ عَنِ الْمُنْكَرِ

چې حکم کوي تاسې (هر چاته) په معروف (ښکې) سره، او منع کوي تاسې (هر څوک) له منکر (بدی) ځنې.

تفسير: په «منکر» کې خراب کارونه: لکه کفر، شرک، بدعتونه، قبیحه رسوم، فسق فجور، هر راز بد اخلاق، او غیر معقولې خبرې شاملې دي، له دې منکراتو ځنې ممانعت هم په څو ډولونو وي، کله په ژبه، کله په لاسونو، کله په قلم، کله په توره او ټوپک لکه په «اکبر جهاد» سره، الغرض هر راز جهاد په دې کې داخل دی، دا صفت په داسې عمومیت او اهتمام سره چې په محمدي امت کې لیده کېږي، په پخوانیو امتونو کې د هغه مثال او نظیر نه موندل کېږي.

وَتُؤْمِنُونَ بِاللَّهِ

او ایمان لرئ په الله باندې (په دوام او ثبات سره).

تفسير: په الله جل جلاله باندې په ایمان لرلو کې د ده پر توحید، د ده پر رسولانو، د ده پر کتابونو، د ده پر پرښتو او نورو مؤمن به شیانو باندې ایمان لرل هم داخل دي، رښتیا خو دا ده چې د خالص توحید شیع (خورول) او اهتمام په دې اندازې سره چې «الله الحمد» په محمدي شریعت کې شته؛ په نورو امتونو کې نه وو، عمر رضي الله عنه فرمایلي دي: «هر سړی چې له تاسې ځنې غواړي چې په دی امت (خیر الأمم) کې داخل شي، ښایي چې د الله تعالی شرط پوره کړي!»، يعني «امر بالمعروف، نهی عن المنکر» او «ایمان بالله» چې د هغه حاصل پخپله د ځان اصلاح او د نورو اصلاح ده، ځان ته دې غوره کړي، چې دا کار د صحابه وو «رضوان الله تعالی علیهم أجمعین» له شان څخه دي.

وَلَوْ آمَنَ أَهْلُ الْكِتَابِ لَكَانَ خَيْرًا لَهُمْ مِنْهُمُ الْمُؤْمِنُونَ وَالَّذِينَ فَسَقُوا ۝

او که ایمان راوړی واي اهل کتابو (په قرآن او محمد نو) خامخا به وو (دا ایمان بهتر) خیر دوی لره، ځنې له دوی څخه مؤمنان دي، او زیات د دوی فاسقان دي (نافرمانان متمردان په کفر).

لَنْ يَضُرَّكُمْ إِلَّا أَذًى وَإِنْ يُقَاتِلُوكُمْ يُؤْلَوْكُمْ ۚ الْأُدْبَارَ ثُمَّ لَا يَنْصَرُونَ ۝

له سره به ضرر ونه رسوي تاسې ته (دغه فساق په هيڅ باب کې) مګر په (لږ) تکليفولو (د ژبې)، او که جنگ وکړي دوی له تاسې سره نو وبه ګرځوي دوی تاسې ته شاوې (خپلې تېښتې ته)، بيا به له دوی سره مرسته ونه کړه شي، (بلکه له تاسې سره به د خالق مرستې وي).

تفسير: لله الحمد دغه پخوا و يل حرف په حرف ثابت شول، او د لویو اصحابو رضوان الله تعالى عليهم اجمعين په زمانه کې دا ګردې پېښې پر کتابیانو باندې اجراء او تطبیق شوې، کتابیانو د اسلام او مسلمانانو د ناکامۍ او تباهی لپاره ډېر زیات تکلیفونه وګالل، او راز راز پلمې او دسیسې یې جوړې کړې، او زیات زور یې ولګاوه، مګر د مسلمانانو یوه وینسته ته یې هم څه نقص او ضرر ونه شو رسولی، هر چېرې چې مقابله وشوه، د «حمر مستنفره» په شان تېښتېدل، او په هر ځای کې به د الله تعالى نصرت او امداد د همدغه خیر الأمم په نصیب وو، او د بنیمان به د بد حواسی او بېکسی په حال کې مقهور او مخدول کېدل، هر لوري ته به تېښتېدل، یا به بنديان کېدل، یا به یې د تسلیم غاړه کېښوده، یا به جهنم ته رسېدل، فله الحمد والمنه.

ضَرَبَتْ عَلَيْهِمُ الدَّالَّةُ الْآيْنَ مَا تُقْفَوُا إِلَّا بِحَبْلِ مِنَ اللَّهِ وَحُبْلٍ مِنَ النَّاسِ

مقرر کړی شو په دوی باندې ذلت (خواري په سبب د کفران د نعمت) په هر ځای کې چې وموندلی شي دوی (هیڅ وخت به عزت دوی ته نه وي) مګر (چې منګولي ولګوي) په رسی د الله او په رسی د خلقو (پناه د مسلمانانو).

تفسير: دا آیات د کتابیانو له جملې څخه خاص په یهودانو پورې متعلق ښکاري، لکه چې د کلام له سیاقه او د قرآن کریم له نورو آیتونو څخې ظاهر دی، یعنی خورا (ډېر) دولتمندان یهودان هم په آزادی او خپلواکۍ سره د خپل ځان او مال حفاظت نشي کولی، ځکه چې دوی هیچرې د کوم آزاد او مستقل حکومت مالکان نه دي، او په ګرده دنیا کې یې پته او بې عزت ته پراته دي، او یواځې ﴿وَحَبْلٍ مِنَ النَّاسِ﴾ په وسیله دوی لږ څه هوسایي (آرام) او ژوندون کوي، ځینو مفسرینو له ﴿إِلَّا بِحَبْلِ مِنَ اللَّهِ﴾ او له ﴿وَحَبْلٍ مِنَ النَّاسِ﴾ څخې د الله تعالى ذمه او د مسلمانانو عهد مراد کړی دی، یعنی پرته له دې چې له مسلمانانو سره عهد وکړي، او د الله تعالى په ذمه کې راشي.

وَبَاءٌ وَغَضَبٌ مِنَ اللَّهِ وَضُرِبَتْ عَلَيْهِمُ الْمَسْكَنَةُ ذَلِكَ يَأْتُهُمْ كَانُوا يَكْفُرُونَ بِآيَاتِ اللَّهِ وَيَقْتُلُونَ الرُّسُلَ لَا يَخْلَعُونَ حَتَّىٰ يَكُونُوا كَالْأَنْعَامِ لَا يَخْلَعُونَ ۚ

او وګرځېدل (اخته شول) دوی په غضب (قهر) له (جانبه د) الله او مقرر کړل شو پردوی باندې مسکنت (محتاجي) دا (محتاجي او غضب) په سبب د دې دي؛ چې بېشکه دوی وو چې کافران کېدل په آیتونو د الله، او وژل به یې انبیاء په نا حقه سره (پخپل اعتقاد هم)، دا کفر او قتل په هغه سبب وو چې سرکښي کوله، او وو دوی چې له حدودو به تېرېدل (د عصیان په سبب).
تفسير: همدغه مضمون د «البقرة» سورت په ۶۱ آیت ۷ رکوع کې تېر شوی دی، د هغه فائده دې دلته هم ولوستل شي!

لَيْسُوا سَوَاءً مِنْ أَهْلِ الْكِتَابِ أُمَّةٌ قَائِمَةٌ يَتَتَلَوْنَ آيَاتِ اللَّهِ أَنْاءً لَّيْلٍ وَهُمْ لَا يَسْجُدُونَ ۖ يُؤْمِنُونَ بِاللَّهِ وَالْيَوْمِ الْآخِرِ وَيَأْمُرُونَ بِالْمَعْرُوفِ وَيَنْهَوْنَ عَنِ الْمُنْكَرِ أُولَٰئِكَ مِنَ الصَّالِحِينَ ۝

نه دي دوی (ټول اهل کتاب سره) برابر، ځینې د اهل کتابو یوه فرقه ده، چې سمه ولاړه ده (په حق باندې) چې لولي دوی آیتونه د الله په ساعتونو د شپې، حال دا چې دوی سجدي کوي. ایمان راوړي په الله باندې او په ورځې آخرې، (د قیامت) باندې، او امر (حکم) کوي (خلکو ته) په معروف (نېکۍ) سره، او منعه کوي (خلق) له منکر (بدۍ) څخې، او تلوار کوي په ښو کارونو کې (تاخیر نه کوي)، او دغه کسان له صالحانو څخې دي.

تفسير: د دې گړدو (ټولو) کتابيانو حال يو شان نه دی، د دومره بدانو په منځ کې څه ښه کسان هم شته، او د دې مسخه شويو اشقياوو په منځ کې ځينې سعيد ارواح هم موجود دي، چې دوی ته (حق سبحانه و تعالی) د حق منلو توفيق ورکړی دی، او د اسلام په غيږ کې ننوتلي دي، لکه عبد الله بن سلام او د هغه ملگري (رضي الله تعالی عنهم).

وَمَا يَفْعَلُوا مِنْ خَيْرٍ فَلَنْ يُكْفَرُوا

او هر څه چې کوي دوی له خيره (ښه) پس له سره به ضايع نه کړی شي، د دوی (ثواب د) هغه کار.

تفسير: بلکه دوه مثله اجر به مومي، لکه چې د «القصص» په ۵۴ آيت ۶ رکوع کې داسې يو آيت لولو: ﴿أُولَٰئِكَ يُؤْتَوْنَ أَجْرَهُمْ مَرَّتَيْنِ بِمَا صَبَرُوا﴾ او په صحيح حديث کې نبي کریم «عليه الصلاة والسلام» د هغه تشریح فرمايلي ده.

وَاللَّهُ عَلِيمٌ بِالْمُتَّقِينَ ﴿١٥﴾

او الله ښه عالم دی پر (احوالو) د پرهیزګارانو (هم).

تفسير: د همدې له امله چې د يهودانو د خرابو ذکر راځي، حق سبحانه و تعالی دا پرهیزګاران ترې مستثنی کوي، او سم د دوی له تقوی او پرهیزګاری سره په دنیا او آخرت کې له هغوی سره ښخي ممتازه معامله کوي.

إِنَّ الَّذِينَ كَفَرُوا لَنْ تُغْنِيَ عَنْهُمْ أَمْوَالُهُمْ وَلَا أَوْلَادُهُمْ مِنَ اللَّهِ شَيْئًا وَأُولَٰئِكَ أَصْحَابُ النَّارِ هُمْ فِيهَا خَالِدُونَ ﴿١٦﴾ مَثَلُ مَا يُنْفِقُونَ فِي هَذِهِ الْحَيَاةِ الدُّنْيَا كَمَثَلِ رِيحٍ فِيهَا صِرٌّ أَصَابَتْ حَرْثَ قَوْمٍ ظَلَمُوا أَنْفُسَهُمْ فَأَهْلَكَتْهُ

بېشکه هغه کسان چې کافران شوي دي له سره به دفعه نه کړي له دوی ځنې مالونه د دوی، او نه اولادونه د دوی له (عذابه) د الله هيڅ شی!، او دغه کسان صاحبان د اور (د دوزخ دي)، دوی به په هغه (اور) کې تل وي (بې انتهاء، بلا انقطاع)، مثال د هغه مال چې صرفوي (بې کافران د الله په لاره کې) په دې ژوندانه د دنیا (لږ خسیس) کې؛ په شان د مثال د هغه باد دی، چې وي په دې باد کې ډېره یخني (یا اور) چې ورسپري (دا باد) کښت (فصل) د یوه قوم ته چې ظلم یې کړی دی پر ځانونو خپلو، پس هلاک کړي دغه کښت (فصل).

تفسير: د صالحانو او د متقيانو په مقابل کې دلته د کافرانو د حال او د انجام ذکر فرمايي: کافران هر څومره چې مال او قوت په دنیا کې ولگوي، اګر که دوی یې پخپل زعم لوی ثواب او ښه خیرات وګڼي، په آخرت کې یې هیڅ قدر او پوښتنه نه کېږي.

پرت له ایمان د هر عمل مثال داسې وګڼئ، لکه چې کوم شریر یا ظالم فصل وکړي، یا په باغ کې نیالګي کیږدي، او د هغه له څو ورځو زرغونتیا او ښکلي نندارې ځنې خوښ شي، او راز راز هیلې او امیدونه د هغو په نسبت پخپل زړه کې وګرځوي، چې ناڅاپه د هغه دشرارت او د بدبختۍ په اثر سخته سیلی ولګېږي، او پر هغو شینکو باندې دومره واوره او ږلۍ ولوېږي، چې یو په یو هغه تک شین فصل او باغ خراب کړي، او ویې سوځوي، او دې په پای (آخر) کې د دې تباهی په نسبت خپلې ګوتې وچيچي، او خاورې په سر باد کړي، نه یې امیدونه په ځای شي، او نه د اړې او احتیاج په وخت کې د هغه له پیداواری منتفع شي.

او کله چې دا تباهي دظلم او د شرارت سزا وه، نو ځکه پر دغه مصیبت باندې څه اخروي اجر هم لکه چې مؤمنانو ته په داسې مواردو کې ور رسېږي؛ په لاس نه ورځي، کټ مټ (هو بهو) همدا د هغو کفارو احوال دي، چې په شرک او کفر باندې ټینګ ولاړ دي، او پخپلو خیالاتو او چرتونو (وهمونو) ډېر خیر او خیرات ورکوي.

پاتې شول هغه کمبختان چې د هغوی زور، قوت، مال او شته د حق او د اهل حق په دښمنۍ، یا په فسق او فجور کې لګېږي؛ نو د دوی د حال پوښتنې نه دي پکار، ولې چې دوی نه یواځې خپل مال خوشې چټي (فضول) صرفوي، بلکه په دې مال صرفولو سره ځان ته لا نور زیان او وبال هم اړوي، دې ګردو ته ښايي چې په یاد یې ولري، «مال وي، که اولاد، هر شی چې وي، د الله تعالی د عذاب مخه نشي اړولی، او نه د متقیانو په مقابل کې دوی پخپلو هیلو باندې بری مومي.

تنبيه: «ریح» مفرد لفظ په قرآن کریم کې عموماً د عذاب په مورد کې مستعمل شوی دی، لکه ﴿رِيحٌ فِيهَا عَذَابٌ أَلِيمٌ﴾ او ﴿وَلَمَّا أَرْسَلْنَا رِيحًا﴾ او ﴿إِنَّا أَرْسَلْنَا عَلَيْهِمْ رِيحًا مِّنْ صَّرَا﴾ الآية - او د «رحمت» په موقع کې د جمعې لفظ «ریاح» راغلی دی ﴿يُؤَسِّلُ الرِّيحَ مُبَشِّرًا﴾ او ﴿وَأَرْسَلْنَا الرِّيحَ لَوَاقِحًا﴾ الآية - او ﴿يُؤَسِّلُ الرِّيحَ بُشْرًا﴾ الآية - کذا ذکره أبو حیان.

وَمَا ظَلَمَهُمُ اللَّهُ وَلَكِنْ أَنفُسُهُمْ يَظْلِمُونَ ﴿١٤﴾

او نه دې ظلم کړي پر دوی باندې الله، وليکن پر ځانو خپلو ظلم کوي دوی (په کفر سره چې د حسناتو د ضیاع موجب دی).

تفسير: داسې دې ونه ګڼل شي، چې «هر کله د کافرانو هيڅ يوه نيکي نه منله کيږي، نو پر دوی باندې معاذ الله د الله تعالی له جانب ظلم او تېری شوی دی»، داسې نه ده! ځکه چې دوی دا ظلم پخپلو ځانونو باندې پخپل لاس کړی دی، که دوی کفر او شرک خپلو ځانونو ته نه غوره کولی، نو دغه بده ورځ به ورته نه پېښېده.

يَا أَيُّهَا الَّذِينَ آمَنُوا لَا تَتَّخِذُوا بَاطِلًا مِن دُونِكُمْ لَا يَأْتِيَنَّكُمْ خَبْرًا لَّوْدُوا مَا عَنْتُمْ قَدْ بَدَأَ الْبَغْضَاءُ مِنْ أَفْوَاهِهِمْ وَمَا تُخْفِي صُدُورُهُمْ أَكْبَرُ قَدْ بَيَّنَّا لَكُمُ الْآيَاتِ إِن كُنتُمْ تَعْقِلُونَ ﴿١٥﴾

ای هغو کسانو چې ایمان یې راوړی دی (ای مؤمنانو!) مه نیسئ تاسې دوستان د راز (له هيڅ فرقې نه چې وي) غیر له تاسې (مؤمنانو)، هيڅ کمی نه کوي دوی له تاسو سره د فساد (او ضرر رسولو)، دوست ګڼي دوی ضرر ستاسې، په تحقیق ښکاره شوی دی بغض او دښمني له خولو د دوی نه، او هغه بغض چې پټوي یې سینې (زړونه) د دوی؛ ډېر لوی دی (له هغه چې په خوله یې وایي)، په تحقیق بیان کړي دي مونږ تاسې ته علامې (د نفاق د دوی)، که یئ تاسې عقل چلوئ پکې (پوهېږئ).

تفسير: حق تعالی دلته په صاف او ښکاره ډول سره تنبيه راکړه، چې مسلمانان دې د خپل حقيقي مسلمان ورور ځنې پرته بل چا ته د خپل د زړه خبره او پټه مرکه (راز) نه ورښيي، ځکه که يهودي وي يا نصراني، منافق وي که مشرک؛ له دوی ځنې هره يوه ډله چې وي ستاسې حقيقي خیر غوښتونکي نه دي، بلکه دا خلق تل په دې کوښښ کې لګيا دي، چې تاسې تېر باسي، او په هر فرېب سره چې وشي، څه زیان در ورسوي، او په ديني او دنيوي خراپو کې تاسې اخته کړي، د دوی خوښه همدا ده چې تاسې په تکلیف کې اوسئ، او په يوه نه يوه تدبير تاسې ته کوم ديني يا دنيوي نقصان درورسيږي.

هغه دښمني او بغض چې د دوی په زړونو کې دی، هغه خو ډېر زیات دی، لیکن ډېر ځلې داسې هم کيږي، چې دوی د عداوت او غیظ د جذباتو په مقابل کې مغلوبیږي، د همدې حسد او دښمني له امله د دوی ژبې د دوی په واک (قبضه) او اختیار کې نه دي.

نو د عقلمند سړي دا کار نه دی، چې هسي خبیث باطن دښمنان خپل رازداران وگرځوي، حق تعالی د دوست او دښمن علامې، او د مولاتو او نورو احکامو په ښکاره ډول سره بیان فرمایلي دي، په هر هغه چا کې چې عقل وي، له هغه ځنې به کار اخلي، (د کفارو د مولاتو په نسبت څه تفصیل پخوا له دې نه په همدې سورت کې تېر شوی دی، او څه نور په «المائدة» او نورو کې راځي.

هَآنَتُمْ أَوْلَاءُ تُحِبُّونَهُمْ وَلَا يُحِبُّونَكُمْ وَتُؤْمِنُونَ بِالْكِتَابِ كُلِّهِ

واورئ خبردار شی! تاسې هغه کسان یئ چې دوستي کوئ له دوی سره، او نه کوي دوستي دوی له تاسې سره، او تاسې ایمان لرونکي یئ پر ټولو کتابونو.

تفسیر: یعنې دا څومره بې موقعه خبره ده چې تاسې د هغوی په دوستۍ باندې نازېږئ! او هغوی ستاسې دوستان نه دي، بلکه ستاسې بیخ ایستونکي دښمنان دي، او عجیبه لا دا ده چې تاسې آسماني کتابونه اعم له دې چې هغه د هر قوم وي، او په هره زمانه کې معمول وي، پر هر نبي الله باندې چې نازل شوي وي؛ ګرد منئ، (پر هغو باندې چې حق تعالی یې نومونه رابښودلي دي بالتفصیل، او پر هغوی باندې چې نومونه یې نه دي رابښودلي بالاجمال ایمان لرئ)، په خلاف د دې دا خلق ستاسې کتاب اونبي علیه السلام نه مني، بلکه دوی پر خپلو کتابونو او انبیاءو باندې هم صحیح ایمان نه لري، په دې لحاظ سره ښه خو به داسې وو چې هغوی به له تاسې سره مینه او محبت کولی، او تاسې به له دوی ځنې لري ګرځېدئ! او نفرت او بېزاي به مو ښکاروله، مګر دلته خو معامله سرچیه او بالعکس ده.

وَإِذْ الْقَوْمُ قَالُوا أَمَآءٌ

او کله چې یو ځای شي دوی له تاسې سره نو وایي دوی: ایمان مو راوړی دی.

تفسیر: منافقینو خو به تل هم داسې ویل: «عامو یهودانو او نصرانیانو هم پخپلو خبرو او اترو او مباحثو کې آما - مونږ مؤمنان یو!» ویل، له دې وینا ځنې د هغو مقصد دا وو چې مونږ په خپلو کتابونو باندې ایمان لرو، او هغه منو!.

وَإِذَا خَلَوْا عَصَوْا عَيْتَكُمْ الْأَتَامِلَ مِنَ الْغِيْظِ

او کله چې یواځي شي دوی نو چیچي دوی په تاسې باندې سرونه د ګوتو له (ډېره) قهره.

قُلْ مَوْتُوْا بِغِيْظِكُمْ

ووايه (ای محمده! دوی ته) مړه شی په قهر (او بغض) خپل سره.

تفسیر: یعنې الله تعالی اسلام او مسلمانانو ته لازيات ترقیات او فتوحات ور په برخه کوي، نو تاسې پخپل غیظ، غضب، او غصه کې ومړئ! که له ډېرو لغتو وهلو ځنې مو سا وخیږي، خو بیا به هم ستاسې دا هیلې او آرزوګانې نه پوره کیږي، او الله تعالی هرو مرو اسلام غالب او مسلمانان بریالي کوي.

إِنَّ اللَّهَ عَلِيمٌ بِذَاتِ الصُّدُورِ ﴿١٩﴾

بېشکه چې الله عالم دی په هغو (خبرو هم) چې په سینو (زېړونو) کې دي (نو دوی ته پرې جزاء ورکوي).

إِنْ تَسْأَلُكُمْ حَسَنَةٌ سَأَوْهُمْ وَإِنْ تُبْغِبُكُمْ سَيِّئَةٌ يَفْرَحُوا بِهَا

که ورسیرې تاسې ته کومه ښېګڼه (لکه فتح یا غنیمت) نو خپه کوي دوی، او که ورسیرې تاسې ته کومه بدې (خپګان، لکه قتل یا هزیمت) نو خوشالیرې دوی په سبب د هغه.

تفسیر: که ستاسې لږ څه ګټه او فائده د دوی تر سترګو شي، مثلاً ستاسې اتحاد یو جهتي، پر دښمنانو باندې غلبه، او نور وويني، نو د رخې (کينې) او حسد په اور کې نينې نينې کيږي، او که چېرې پر تاسې کوم مصيبت یا خپګان راشي، نو دوی له ډېرې خوښۍ او خوشالۍ پخپلو کاليو (جامو) کې نه ځاييږي.

وَإِنْ تُصِرُّوا وَتَتَّقُوا لَا يَضُرُّكُمْ كَيْدُ هُمْ شَيْئًا ۚ إِنَّ اللَّهَ بِمَا يَعْمَلُونَ مُحِيطٌ

او که صبر وکړئ تاسې (پر اضرارو د دوی) او ځان وساتئ تاسې (له دوستۍ د دوی) نو ضرر به ونه رسوي تاسې ته مکر، فریب د دوی هيڅ شی، بېشکه چې الله په هغو کارونو چې دوی (يې) کوي (هم) ښه احاطه کوونکی (او هر شي ورته معلوم) دی.

تفسیر: ممکن وو چې چاته دا خیال پیدا کېده، چې که مونږ له دوی سره دوستانه تعلقات ونه لرو، نو دوی ته به لا زیات غیظ او غضب ورځي، او ځمونږ په خلاف به تدبیرونه کوي، او لا زیات زیان به راورسوي، ددې ځواب یې داسې ورکړ چې: که تاسې په صبر او استقلال، تقوی او طهارت باندې ټینګ ولاړ اوسئ، نو د هغوی به هیڅ ډول مکر او فریب پر تاسې نه چلیږي.

وَإِذْ غَدَوْتَ مِنْ أَهْلِكَ تُبَوِّئُ الْمُؤْمِنِينَ مَقَاعِدَ لِلْقِتَالِ ۚ وَاللَّهُ سَمِيعٌ عَلِيمٌ ۚ إِذْ هَبْتَ طَائِفَتَيْنِ مِنْكُمْ أَنْ تَفْشَلَا وَاللَّهُ وَلِيُّهُمَا وَعَلَى اللَّهِ فَلْيَتَوَكَّلِ الْمُؤْمِنُونَ ۚ وَلَقَدْ نَصَرَكُمُ اللَّهُ بِبَدْرٍ وَأَنْتُمْ أَذِلَّةٌ ۚ فَاتَّقُوا اللَّهَ لَعَلَّكُمْ تُشْكُرُونَ ۝

او (یاد کړه ای محمده!) چې راووتې ته په اول د ورځې کې له کوره خپله چې تیارول دې مؤمنانو ته (په احد کې) ځایونه لپاره د جنگ، او الله ښه اورېدونکی دی (د ټولو اقوالو) ښه عالم دی (پر ګردو احوالو). کله چې قصد وکړ دوو طائفو له تاسې د دې خبرې چې بې زړه شي دوی (له جنگه) حال دا چې الله ولي (مددګار) د دوی وو، او خاص پر الله دې نو توکل وکړي مؤمنان. او خامخا په تحقیق مرسته (مدد) کړی وو له تاسې سره الله په (جنگ) د بدر کې، حال دا چې تاسې کمزوري وئ، نو وویرېږئ له الله نه، لپاره د دې چې شکر وکړئ تاسې (د نعمتونو او احسانونو د ده).

تفسیر: په دې آیت کې د (احد) د غزا واقعه یاده شوې ده، دا واقعه داسې وه، چې د هجرت په (۲) کال د رمضان المبارک په میاشت د (بدر) په مقام کې د مسلمانانو او قریشو د فوځونو په منځ کې لوی تصادم واقع شو، چې په هغه کې د مکې معظمې له کفارو (۷۰) نوميالي سړي مقتول او (۷۰) تنه بندیان شول، له دې تباہ کوونکې او سپکوونکې ماتې څخه د قریشو د انتقام لمبې پورته شوې، او د هجرت په (۳) کال له قریشو سره نورې قبیلې هم پر (مدینې منورې) باندې د تعرض په قصد ووتلې، تر دې چې له دوی سره ښځې هم د جنگ په نیت او د دې لپاره چې د ضرورت په وخت کې نارینه وو ته غیرت ورکړي، او د دوی د ماتې مخه ونیسي؛ روانې شولې.

کله چې دغه درې زریزه لښکر په وسلو او تجهیزاتو (تیارو) سره له مدینې منورې ځنې (۳) یا (۴) میله لرې (د احد) د غره سره نږدې د چهارشنبې په ورځ د شوال (۱۲) د هجرت په درېم کال واړول، نو رسول اکرم صلی الله علیه وسلم

له خپلو اصحابو سره جرگه او مشوره وکړه، د رسول الله مبارک رایه داسې وه، چې پخپله په مدینې منورې کې اسلامي مجاهدین پاتې شي، ځکه چې په هم هغه ځای کې هم د مکې معظمې له کفارو سره په ډېر آسانی سره غزا کېدې شي، او د دې فکر تایید د دوی له یوه خوب څخه هم شوی وو.

دا لمړی ځل وو چې له رئیس المنافقین (عبد الله بن أبي) څخې هم رایه واخیسته شوه، چې د ده رایه هم د رسول الله مبارک له رایې سره موافقه وه، مگر ځینې هغه پر جوش مسلمانان چې د بدر په غزا کې نه وو شامل شوي، او د غزا او شهادت په درجې موندلو پسې مضطرب وو، په دې باندې ټینګ شول چې مونږ ته بنایي چې له ښاره د باندې ووځو، او هلته له کفارو سره مقابله وکړو، تر څو دښمن د ضعف او د وېرې ګمان پر مونږ باندې ونه کړي، د آراوو اکثریت په وتلو باندې غوټه شو.

په همدې شور ماشور کې رسول الله صلی الله علیه وسلم کورته ولاړ او څغره یې واغوسته، او خپله وسله یې واخیسته، او د غزا په نیت د باندې ووت، د پاک رسول الله صلی الله علیه وسلم په غیاب کې ځینو کسانو ته هسې یو خیال پیدا شو چې «مونږ ولې د رسول الله صلی الله علیه وسلم له خیاله مخالف دوی ته عرض وکړ، چې د غزا لپاره د باندې ووځي!» نو ځکه د رسول الله صلی الله علیه وسلم له کور څخې د راوتلو په وخت کې د دوی په لوړ حضور کې عرض وشو: «یا رسول الله! کله چې ستاسې پاکه اراده پر دې باندې ده چې هم دلته مدافعه وکړو، نو راځئ چې هم دلته ښکر ونیسو»، رسول الله صلی الله علیه وسلم وفرمایل: «یو نبي ته دا خبره مناسبه نه ده، کله چې دې څغره واغوندي، او وسله په لاس واخلي، او غزا ته خپله ملا وتړي، بیا یې له قتاله وسله له ځانه لرې کړي».

کله چې دوی له مدینې منورې څخې د باندې تشریف یووړ، نږدې زر تنه مجاهدین له دوی سره وو، مگر عبد الله بن أبي نږدې سره له (۳۰۰) سړیو (چې ځینې مسلمانان هم په کې وو) له لارې بېرته وګرځېدل، او ویل به یې: «کله چې ده زما په خبره باندې غوږ کښېښود، او زما په مشوره یې عمل ونه کړ، نو مونږ هم دې ته اړ نه یو چې وجنګېږو، او خامخا خپل ځانونه مړه کړو»، ځینو مشرانو (ابن أبي) وپوهاوه چې «راځه! چې غزا ته ولاړ شو! چېرې څې» خو (ابن أبي) ونه منله، او ټول سره ستانه (واپس) شول.

په پای کې رسول الله مبارک سره له (۷۰۰) مجاهدینو د جنګ ډګر (میدان) ته ورسېدل، او رسول الله مبارک بالذات د لښکرو صفونه وتړل، او هر یو ټولی یې په مناسب ځای کې وټاکه (مقرر کړه)، او هغوی ته یې خپل وظیفې وروښودلې، او امر یې وفرمایه: «تر څو چې زه د جنګ حکم در نه کړم؛ تاسې مه جنګېږئ!، او په خپلو ځایونو کې منتظر اوسئ!».

په دې منځ کې د عبد الله بن أبي د جلا والي او د تحریک په اثر د دوو قبیلو بنو حارثه او بنو سلمه په زړونو کې څه کمزوري ورپیدا شوه، او د مسلمانانو د لږ تعداد له کبله یې زړونه سره ورېږدېدل، او داسې خیال ورپیدا شو چې د جنګ له ډګره ځان بېرته وکارې، مگر «حق جل وعلی شأنه» د دوی لاس ونيوه، او له دوی سره یې مرسته وکړه، او زړونه یې ټینګ کړل، او دا یې ور په زړه کړ، چې د مسلمانانو اعتماد او ډاډینه بنایي یواځې په الله تعالی باندې وي، او بنایي تل تر تله د الله تعالی په اعانت او نصرت باندې متوکلان وي، تعداد، سامان، لوازم او تجهیزات او نور دومره اهمیت نه لري، کله چې الله تعالی څوک غواړي چې مظفر او منصور وګرځوي؛ نو له ګرد ساز او سامان څخې یې مستغني او بې پروا کوي، او غیبی تایید «فتح مبین» ور په برخه کوي، لکه چې د «بدر» په غزا کې داسې وشو.

نو مسلمانانو ته بنایي چې تل له الله تعالی څخې وویرېږي، خو د الله تعالی له جانب دوی ته لا انعام او احسان او ډېر شکر کولو موقع په لاس ورشي، د «بدر» دغزا پوره تفصیل د «الأنفال» په سورت کې راځي، د هغه په فوائدو کې دې وکتل شي.

تنبيه: له دوو فرقو ځنې مراد «بنو حارثه» او «بنو سلمه» دي، اګر که په دې آيت کې دوی ته نړۍ شانه «اخطار» ورکړي شوی دی، مګر ددې قبيلې ځينو مشرانو به فرمايل چې: «د دې آيت په نه نازلېدو مونږ نه وو خوښ، بلکه پر نزول يې خوښ يو» ځکه چې «وَاللّٰهُ وَرَسُولُهُ» زېري د ده له وېرې ځنې لوی دی.

اِذْ تَقُولُ لِلْمُؤْمِنِينَ اَلَنْ يَكْفِيَكُمْ اَنْ يُمِدَّكُمْ رَبُّكُمْ بِثَلَاثَةِ اَلْفٍ مِّنَ الْمَلٰٓئِكَةِ مُنْزَلِيْنَ ﴿١٧﴾

(ياد کړه ای محمده!) کله چې ويل تا مؤمنانو ته چې: آيا کافي (بس) به نه شي ستاسې دا چې مرسته (مدد) وکړي له تاسې سره رب ستاسې په درې زرو له پرښتو چې رالېږلي شوي وي (له آسمانه).

تفسير: يعنې چې له آسمانه خاص د همدې کار لپاره نازل کړی شوي وي، د اکثرو علماوو په نزد دا راجح دی، چې دا واقعه د «بدر» د غزا ده، کله چې مسلمانانو ته د کفارو د جمعيت او کثرت او اسلحې او تجهيزاتو له ليدلو ځنې اندېښنې او تشویش پيدا شو، نو رسول الله مبارک د دوی د تسلي لپاره داسې وفرمايل، او داسې وشوه، لکه چې د پرښتو مرسته (مدد) له اسمانه ورسېده، د «الأنفال» په سورت کې ددې مفصل بيان راځي.

بَلَىٰ اِنْ تَصْبِرُوْا وَتَتَّقُوا يَأْتِيَنَّكُمْ مِّنْ قُوْرِهِمْ هٰذَا يُمِدُّكُمْ رَبُّكُمْ بِخَمْسَةِ اَلْفٍ مِّنَ الْمَلٰٓئِكَةِ مُسَوِّمِيْنَ ﴿١٨﴾

هو! (درې زره بس کيږي)! که تاسې صبر وکړئ او وويرېږئ (له الله) او راشي مشرکان پر تاسې؛ په دغه ساعت (بې له ټاله يو ناڅاپه) مرسته (مدد) به وکړي له تاسې سره رب ستاسې په پنځو زرو سره له پرښتو چې علامې لرونکې به وي.

تفسير: څرنگه چې په «بدر» کې د کفارو شمېر يو زره وو، لومړۍ يې د هغه په تناسب د يو زره پرښتو وعده وفرمايله، لکه چې د «الأنفال» په سورت کې راځي، بيا يې د مسلمانانو د وېرې د لرې کولو لپاره د دوی شمېر درې چنده وفرمايه، ځکه چې د کفارو شمېر د مسلمانانو د شمير په نسبت درې چنده وو.

وروسته له دې نه د (شعبي) له روايت سره سم کله چې مسلمانانو ته دا خبره ورسېده چې (کرز بن جابر) د لوی کومک سره د مشرکانو په مرسته راځي، نو يو نوې اضطراب پيدا شو، په دې وخت کې الله تعالی د زيات تسکين لپاره وعده وفرمايله: که له صبره او تقوی څخه کار واخلي، نو مونږ به پنځه زره پرښتې ستاسې د مرستې لپاره درولېږو، که د مشرکانو مرسته ناڅاپه وورسېده، نو بيا هم څه اندېښنه مه کوئ! ځکه چې الله تعالی سم د لاسه په عين وخت کې بيا تاسې سره مرسته کوي.

ښايي چې د پنځو زرو شمېر ددې له امله ويلی شوي وي، چې لښکر په پنځو برخو ويشلی کيږي، نو هرې برخې ته يو يو زره مرسته ورکوله کېده، څرنگه چې د (کرز بن جابر) مرسته ونه رسېده، نو ځکه ځينې وايي چې: د پنځو زرو وعده هم پوره نه کړي شوه، ولې چې هغه وعده په «وَيَاْتِيَنَّكُمْ مِّنْ قُوْرِهِمْ هٰذَا» پورې معلقه وه.

د ځينو قول داسې دی چې پنځه زره پرښتې نازلې شوې. والله أعلم.

وَمَا جَعَلَهُ اللّٰهُ اِلَّا بُشْرٰى لَّكُمْ وَلِتَطْمَِٔنَّ قُلُوبُكُمْ بِهِ ۖ وَمَا النَّصْرُ اِلَّا مِنْ عِنْدِ اللّٰهِ الْعَزِيْزِ الْحَكِيْمِ ﴿١٩﴾

او نه ده مګر ځولې الله دا مرسته مګر لپاره د خوشالتيا ستاسې، او لپاره د دې چې تسکين ومومي زړونه ستاسې په دې سره، او نه ده مرسته مګر له (جانبه د) الله چې ښه غالب قوي دی (د احکامو په انفاذ) ښه حکمت والا (چې هر کار په تدبير او مصلحت سره کوي).

تفسیر: یعنې دا گړد غیبی سامان په فوق العاده ډول سره د ظاهري اسبابو په صورت یواځې دې لپاره مهیا کړی شوی دی، چې ستاسې له زړونو څخې وېره او اضطراب لري شي، سکون او اطمینان ستاسې په برخه شي، که نه د الله تعالی مرسته په هسې شیانو باندې محدود او مقصور نه دی، او نه له اسبابو او سامان سره څه اړه او تعلق لري، که الله تعالی اراده وفرمایي، نو یواځې پخپل قوي قدرت سره به د پرېستو له اشتراکه هم تاسې بریالي کوي، یا به ستاسې له جهاده او ربړ گاللو (تکلیف تېرولو) څخه کافران نا مراد او زیانمن کوي، یا له یوې پرېستې څخې همدا کار اخلي، چې اوس یې له (۵۰۰۰) څخې اخلي.

لَيَقْطَعَنَّ طَرَفًا مِّنَ الَّذِينَ كَفَرُواْ وَآوَيْتَهُمْ فَيَنْقَلِبُواْ خَآسِرِينَ ﴿٥٠﴾

(الله کومک درکړ) ځکه چې هلاک کړي څینې له هغو کسانو چې کافران شوي دي، یا یې ذلیل (خواروزار) کړي، پس بېرته ولاړ شي (په ماتې سره) محروم.

تفسیر: یعنې د پرېستو له لېږلو څخې ستاسې امداد مقصود وو، چې ستاسې زړونه ډاډه او کلک شي! او د الله تعالی له جانبې پوره بشارت او اطمینان ومومي! او په سکون سره په ډېره بهادري د دښمن مقابله وکړئ! چې له هغه څخې دا غرض وو چې دا د کفارو زور مات شي، او د دوی مټونه پرې شي او څه نوميالي (نامور) ووژلی شي، او څه ترې په ذلت سره بندیان شي.

لَيْسَ لَكَ مِنَ الْأَمْرِ شَيْءٌ أَوْ يَتُوبَ عَلَيْهِمْ أَوْ يُعَذِّبَهُمْ فَإِنَّهُمْ ظَالِمُونَ ﴿٥١﴾

نشته تالره له امره هېڅ شې (بلکه الله اختیار لري دهر شي) یا به رجوع وکړي (الله په قبلولو د توبې سره) په دوی باندې، یا به عذابوي (الله) دوی، پس بېشکه دوی ظالمان دي.

تفسیر: د (احد) په غزا کې (۷۰) تنه لوی اصحابان شهیدان شوي وو، چې په هغوی کې ځمونږ د رسول الله صلی الله علیه وسلم تره سید الشهداء حمزه رضي الله تعالی عنه هم وو، مشرکانو په ډېره وحشیانه ډول سره شهدا مثله کړي هم وو، یعنې پوزې، غوږونه، او نور اعضاء یې ترې پرې او گېلې یې ورڅیرې کړې وې، تر دې چې د حمزه رضي الله تعالی عنه زړه او ځیگر هم هندي (د أبو سفیان بنخي) وایستل، او ویې ژوول، ددې غزا مفصله واقعې به وروسته راشي، لنډه یې دا چې نبي کریم «عليه افضل الصلاة والتسليم» ته په دغې غزا کې د سترگو د بد نظر ضرر ورسېد، او له مخنیو خلور غاښونو څخې لاندې ښی غاښ په شهادت ورسېد، د (خول) کړی یې ماتې شوې، او دده مبارک په مخ کې ننوتې، او د ده مبارک تندي زخمي شو، او دده مبارک وجود په وینو تک سور شو، په همدې وخت کې د ده مبارک پښه هم وښویده، او پر ځمکه ولوېد، کافرانو دا مشهوره کړه (ان محمدا قد قتل)، «بېشکه محمد ووژل شو»، د دې خبرې له اورېدلو څخې گړد مسلمانان وارخطا شول، په دغه وخت کې د ده له مبارکې خولې څخې دا جمله ووت: «هغه قوم به څنگه فلاح ومومي چې د خپل هغه رسول مخ یې په وینو سور (ژوبل) کړ، چې دوی د الله جل جلاله په لوري بولي؟»، هو! د مشرکانو د وحشیانه شتاندو او ظلمونو د لیدلو په اثر دوی متأثر شول، او د کفارو څو نومياليو (نومورو) متجاوزینو ته یې د ښېرا کولو اراده وفرمایله.

څه موده وروسته الله جل جلاله دوی گړد سره په خپلو کړو پښیمانه کړل، او د اسلام په سر تېرولښکرو کې شامل شول، الغرض په «لَيْسَ لَكَ مِنَ الْأَمْرِ شَيْءٌ» کې یې محمد صلی الله علیه وسلم ته تنبیه وفرمایله، چې بنده لره اختیار نشته او نه د هغه علم محیط دی، د هر شي اراده چې الله تعالی وفرمایي هم هغه کوي، که څه هم کافران ستاسې دښمنان دي، او پر تاسې ظلم کوي، خو که الله جل جلاله اراده وفرمایي هغوی ته هدایت کوي، او که یې اراده وشي عذاب ورکوي، نو ته له خپله ځانه هغوی ته ښېرا مه کوه!.

په ځينو روايتونو کې د دې آيتونو په شان نزول کې بل رنگ معلومېږي چې دلته د هغوی د تفصيل د ليکلو ځای نشته، په «فتح الباري» کې څو ځايه پر هغه باندې پوره بحث شوی دی، فليراجع.

وَلِلّٰهِ مَا فِي السَّمٰوٰتِ وَمَا فِي الْاَرْضِ يُعْزِلُ مَنْ يَّشَاءُ وَيُعَذِّبُ مَنْ يَّشَاءُ وَاللّٰهُ غَفُوْرٌ رَّحِيْمٌ ﴿٩٤﴾

او (خاص) الله لره دي هر هغه څه چې په آسمانونو کې دي او هر څه چې په ځمکه کې دي (سره له آسمانونو او ځمکې ملکا خلقا او عبدا)، بخښنه کوي الله هر هغه چاته چې اراده وفرمايي د بخښنې يې، او په عذابوي الله هر چا ته چې اراده وفرمايي د عذاب يې، او الله ښه بخښونکی (د خطياتو) ډېر رحم کوونکی دی.

يَا أَيُّهَا الَّذِينَ آمَنُوا لَا تَأْكُلُوا الرِّبَا

ای هغو کسانو چې ایمان یې راوړی دی (یعنې ای مؤمنانو!) مه خورئ سود!

أَضْعَافًا مُّضَاعَفَةً

په دې حال چې دوه چنده پر دوه چنده وي.

تفسير: د دې مطلب داسې نه دی چې لږ سود اخلي! خو دوه چنده او درې چنده يې مه اخلي! خبره داده چې د جاهليت په زمانه کې به خلقو سود او سوايي اخيستل، لکه چې نن ورځې په عامو او اکثرو بينکونو کې رواج دی، همدا صورت يې په ﴿أَضْعَافًا مُّضَاعَفَةً﴾ سره تعبير وفرمايه، يعنې اول خو سود مطلقا حرام او قبيح دی، او بيا دا صورت خو يې ډېر زيات شنيع او بد دی، لکه چې څوک ووايي: «خانه! په مسجد کې ښکښلې مه کوه!» نو ددې خبرې مطلب داسې نه کيږي، چې له مسجد د باندې د ښکښلو اجازه شته، بلکه داسې الفاظ د زيات تقبيح او تشنيع په موقع کې ويل کيږي.

وَاتَّقُوا اللَّهَ لَعَلَّكُمْ تُفْلِحُونَ ﴿٩٥﴾

او وويرېږئ له الله څخه ښايي چې په مراد به ورسېږئ (خلاص به شئ تاسې د الله له قهره).

تفسير: يعنې په سود خوړلو کې هيڅ نيکي نشته، بلکه ښېگڼه (ښه والی) په دې کې ده، چې له الله جل جلاله څڼې وويرېږئ! او د سود خوراک پرېږدئ.

وَاتَّقُوا النَّارَ الَّتِي أُعِدَّتْ لِلْكَافِرِينَ ﴿٩٦﴾

او وويرېږئ! له اوره چې تيار کړی شوی دی لپاره د کافرانو.

تفسير: يعنې سود خور دوزخ ته ځي، چې هغه اصلا د کفارو لپاره جوړ کړی شوی دی.

وَاطِيعُوا اللَّهَ وَالرَّسُولَ لَعَلَّكُمْ تُرْحَمُونَ ﴿٩٧﴾

او حکم ومنئ د الله او (حکم ومنئ) د رسول (د الله)، لپاره د دې چې پر تاسې رحم وکړی شي.

تفسير: د رسول الله صلی الله علیه وسلم د حکم منل هم په حقيقت کې د الله جل جلاله حکم منل دي، ځکه چې همده حکم را کړی دی، چې مونږ د ده د رسول الله صلی الله علیه وسلم حکم هم ومنو، او د هغه پوره اطاعت وکړو،

هغه احمقان چې د اطاعت او عبادت په منځ کې څه فرق نه کوي، دوی د رسول الله صلی الله علیه وسلم اطاعت په شرک سره تعبیروي، څرنګه چې د أحد په غزا کې د رسول الله صلی الله علیه وسلم له حکم څنې مخالفت شوی وو، لکه چې وروسته راځي، نو ځکه د راتلونکې زمانې لپاره تنبيه ورکوله کېږي، چې د الله تعالی د رحمت او د فلاح او بري هيله هلته کېدلې شي، چې د الله جل جلاله او د رسول الله صلی الله علیه وسلم په خبرو باندې عمل او تګ وکړی شي.

وَسَارِعُوا إِلَى مَغْفِرَةٍ مِّن رَّبِّكُمْ وَجَنَّةٍ

او تلوړ او کړئ په طرف د (هغو اعمالو چې سبب د) مغفرت د رب ستاسې او (سبب د دخول د) جنت (دی).

تفسير: يعنې دهغو اعمالو او اخلاقو په لوري منډې ووهئ! چې د الله تعالی له وعدي سره سم د هغه په کولو سره د بخشش وړ (لايق) او د جنت مستحق ګرځئ.

عَرْضُهَا السَّمَوَاتُ وَالْأَرْضُ

چې پلنوالی د هغه جنت (لکه پلنوالی د) آسمانونو او ځمکې دی.

تفسير: څرنګه چې د بنيادمانو په مغزو کې د ځمکو او آسمانونو له وسعت څخه زيات بل کوم وسعت نشي راتلی، نو ځکه يې د پوهولو لپاره د جنت عرض له هغه سره تشبيه کړ، ګواکې دا يې راوښودل چې د جنت عرض له دې څنې زيات وګڼئ، کله چې د جنت عرض (سور) دومره وي، نو الله تعالی ته ښه معلوم دی، چې د هغه طول (اوږدوالی) به څومره وي؟

أُعِدَّتْ لِلْمُتَّقِينَ ﴿٣٧﴾ الَّذِينَ يُنفِقُونَ فِي السَّرَّاءِ وَالضَّرَّاءِ

تیار کړی شوی دی دغه (جنت) لپاره د پرهېزګارانو. هغه کسان چې نفقه ورکوي (مال لګوي د الله په نامه) په خوښۍ (یا ارازانۍ یا شتمنۍ کې) او تکلیف (یا قیمتي یا تنګسه کې).

تفسير: يعنې نه په عيش او خوښۍ کې الله تعالی هيروي، او نه د تنګسۍ او تکليف په وخت کې د الله تعالی په نامه باندې له ورکړې څخه ځان ساتي، په هره موقع او په هر حال کې سم له خپله توانه د خيراتو او صدقاتو لپاره تيار وي، او د سود خورانو په شان بخیلان او خزانه داران نه دي، ګواکې سره له بدني جهاده مالي جهاد هم کوي.

وَالْكُظُمِينَ الْغَيْظِ وَالْعَافِينَ عَنِ النَّاسِ وَاللَّهُ يُحِبُّ الْمُحْسِنِينَ ﴿٣٨﴾

او چې زغمونکي د قهر دي (سره له قدرته) او عفوه کوونکي دي له خلقو (چې پرې وکړي زياتۍ او ظلم) او الله خوښوي نيکي کوونکي.

تفسير: د قهر او غوصې زغمل لوی کمال دی، برسيره پر هغه دا ډېر ښه او لوی کار دی، چې د خلقو تجاوزات او غلطيانې هم بيخي معافوي، او نه يې يواځې معافوي، بلکه له هغوی سره احسان، او نيکي هم کوي، غالباً پخوا له دې نه د کومو خلقو په نسبت چې د نه ښېرا کولو امر، ارشاد، او اشاره ورته شوې وه، دلته د هغوی په نسبت د غصې او د قهر زغمل، او د عفوي او د تېرېدلو څنې د کار اخيستلو ترغيب ورکړی شوی دی.

وَالَّذِينَ إِذَا فَعَلُوا فَاحِشَةً أَوْ ظَلَمُوا أَنْفُسَهُمْ

او هغه کسان کله چې وکړي دوی کومه لویه ګناه یا ظلم وکړي دوی پر ځانونو خپلو باندې (په کولو د وړو ګناهونو).

تفسیر: یعنې بیخي په ښکاره ډول سره که څوک داسې د بې حیايۍ کوم کار وکړي، چې د هغه اثر متعدي وي، او نورو ته هم ورسېږي، یا د کوم داسې خراب حرکت مرتکب شي، چې د هغه ضرر لازمي او یواځې دده په ځان پورې محدود وي.

ذَكَرُوا اللَّهَ فَاسْتَغْفَرُوا لِذُنُوبِهِمْ وَمَنْ يَغْفِرُ اللَّهُ ذُنُوبَهُ إِلَّا اللَّهُ وَلَمْ يُصِرُّوا عَلَى مَا فَعَلُوا وَهُمْ يَعْلَمُونَ ﴿٥٠﴾ أُولَٰئِكَ جَزَاءُ مَا كَانُوا يَفْعَلُونَ ﴿٥١﴾ وَجَدَتْ تَجْرِي مِنْ تَحْتِهَا الْأَنْهَارُ خَالِدِينَ فِيهَا وَنِعْمَ أَجْرُ الْعَامِلِينَ ﴿٥٢﴾

نو یاد کړي دوی الله پس مغفرت وغواړي دوی لپاره د ګناهونو خپلو، او څوک دي چې مغفرت کوي د (ټولو) ګناهونو (هیڅوک یې مغفرت نه کوي) مګر (مغفرت یې کوي) الله، او نه کوي مداومت دوی پر هغه ګناه چې کړې ده دوی، حال دا چې دوی پوهیږي (چې مونږ بد کړي دي)، همدا (متقیان چې ذکر شول) جزاء د دوی مغفرت دی (له جانب) د رب د دوی، او جنتونه دي چې بهیري لاندې له (ونو او ماڼیو د) هغو ویالې، چې تل به وي دوی په هغو (جنتونو) کې، او څومره ښه دی اجر دعاملینو (دغه مغفرت او جنت).

تفسیر: یعنې د الله تعالی عظمت او جلال، د ده عذاب او ثواب، د ده حقوق او احکام، د ده د عدالت سره مخامخ کېدل، او د ده وعد او وعید په زړه کې یاد کړي، او د ده یادونه په ژبه سره هم شروع کړي، ورڅخه وویرېږي، او په نامه سره یې وبولي، او د ده د لویي او کبریاء په مقابل کې سر په سجده کېږدي، بیا په هغې شرعي طریقي چې د ګناهونو د استغفار لپاره مقرر ده؛ عفو او مغفرت وغواړي، مثلاً چې دحقدارانو حق أداء کړي او یا هم ورڅخه عفو وغواړي او د الله تعالی په حضور کې توبه او استغفار وکړي، او په هغې ګناه باندې چې د بشریت په مقتضا ترې صادره شوي ده مداومت ونکړي بلکه په دي باندې وپوهیږي، چې حق تعالی د بندګانو رښتیني توبه مني، که دی په ندامت او اقلاع سره توبه وباسي، او د ده په حضور کې په خلوصیت او انابت سره حاضر شي، نو دغه خلق هم په دویمه درجه متقیانو کې داخل دي، چې د هغوی لپاره جنت تیار شوی دی، حق تعالی د دې تائینو ګناه عفو کوي، او دوی ته پخپل جنت کې ځای ورکوي، او هغه توبه او ښک عمل چې دوی کړی وي، دوی ته د هغه ډېر ښه عوض ورکول کیږي.

قَدْ خَلَتْ مِنْ قَبْلِكُمْ سُنَنٌ فَسِيرُوا فِي الْأَرْضِ فَانظُرُوا كَيْفَ كَانَ عَاقِبَةُ الْمُكَذِّبِينَ ﴿٥٣﴾

په تحقیق تېرې شوي دي پخوا له تاسې ډېر طریقي (د کفارو د هلاک) نو وګرځئ! (تګ وکړئ) تاسې په ځمکه (جهان) کې پس وګورئ! چې څرنگه وو عاقبت (انجام) د نسبت کوونکو د دروغو (رسولانو ته).

تفسیر: یعنې پخوا هم له تاسې څخه ډېر اقوام او ملل تېر شوي دي، او لویې پېښې شوي دي، او د الله تعالی عادت هم وار په وار معلوم کړی شوی دی، که له دوی ځنې هغه کسان چې د انبیاءو علیهم السلام په عداوت، او د حق د تکذیب لپاره یې ملاوې تړلي دي، او د الله جل جلاله او د ده (رسول) له تصدیق او اطاعت څخه یې مخ اړولی دی، او

په حرامخوري، ظلم او عصيان باندې يې اصرار كړې دى، دهغوى انجام خومره خراب شوى دى! او د دوى د تباهۍ علائم او آثار وگورئ، چې نن هم ستاسې د مملكت په شاوخوا كې نږدې موجود دي.

هَذَا بَيِّنٌ لِّلنَّاسِ وَهُدًى وَمَوْعِظَةٌ لِّلْمُتَّقِينَ ﴿٣٥﴾

دا (قرآن) بيان دى لپاره د (ټولو) خلقو او هدايت (لارښوونه) او موعظت (نصيحت) دى پر هېزگارانو ته.

تفسير: يعنې د عامو خلقو د غوږونو د خلاصولو لپاره دغه قرآني مضامين بيانېږي، چې د هغو د اورېدلو څخه له الله تعالى څخې وړېدونكې خلق هدايت او پند اخلي، مگر هغه كسان چې د دوى په زړونو كې د الله تعالى خوف نه وي، نو دوى به د نصيحت كوونكو له تنبهاو څخې څه گټه واخلي؟

وَلَا تَهِنُوا وَلَا تَحْزَنُوا وَأَنْتُمُ الْأَعْلَوْنَ إِنْ كُنْتُمْ مُؤْمِنِينَ ﴿٣٦﴾

او مه سستېږئ تاسې! او مه خپه كېږئ تاسې! او هم دا تاسې غالبان يئ كه يئ تاسې مؤمنان (په حقه سره).

تفسير: دا آيتونه د (أحد) د غزا په باره كې نازل شوي دي، كله چې مجاهدين د ډېرو زخمونو له لاسه ټوټې ټوټې وو، او د دوى د ډېرو لويولو يو جنگياليو او نومياليو شهيدانو غوږونه او پوزې او نور اعضاء پرې كړي شوي او مثله وو، او د دوى جنازې تر سترگو لاندې پرتې وې، محمد «عليه الصلاة والسلام» هم د شقيانو له لاسه په مات غاښ او ژوبل تندي په وينو رنگ په نظر راته، ظاهراً له هر لوري د ماتې او شكست منظره ښكارېده، د دې نااميدو او سختيو په هجوم كې د الله تعالى دا زورور او مؤثر بشارت غوږونو ته ورسېد: ﴿وَلَا تَهِنُوا وَلَا تَحْزَنُوا وَأَنْتُمُ الْأَعْلَوْنَ إِنْ كُنْتُمْ مُؤْمِنِينَ﴾ وگورئ! چې له ډېرو سختيو څخې مه وېرېږئ! او د الله تعالى د دښمنانو په مقابل كې نامردي، سستي، او بې زړه توب مه كوئ! او په دې درېښو شويو حوادثو او مصائبو باندې مه غمجن كېږئ! او مات زړه او وړانه خوله مه كينئ، چې دا له تاسې سره وړ او د مؤمنانو دستور نه دى! او په ياد ولرئ چې هم دا نن هم دا تاسې معزز، سرلوري، او غيرتمن يئ! چې د حق په حمايت كې تكليفونه تېروئ، او ځانونه قربانوئ! نو په يقين سره وروستنى برى هم ستاسې دى، او په پاى (آخر) كې هم دا تاسې غالب او كامياب يئ، خو په دې شرط سره چې د ايمان او ايقان په لاره مستقيم ووسئ! او د الله تعالى پر وعدو پوره باور ولرئ! او له «جهاد» في سبيل الله او د رسول الله صلى الله عليه وسلم له اطاعت څخه قدم بېرته وانخلي!.

إِنْ يَمْسِكُكُمْ قَرْحٌ فَقَدْ مَسَّ الْقَوْمَ قَرْحٌ مِّثْلُهُ وَتِلْكَ الْأَيَّامُ نُدَاوِلُهَا بَيْنَ النَّاسِ

كه ورسپړي تاسې ته زخم نو په تحقيق رسېدلى دى قوم (د كفارو) ته (هم) زخم په شان د زخم ستاسې، او دا ورځې (د ژوندون) اړو وړو وړو يې (په وار) په منع د خلقو كې.

تفسير: هغه شديد نقصان چې مسلمانانو ته په جنگ كې رسېدلى وو، دوى له هغه څخې ډېر خپه او غمجن وو، برسېره پر هغه د منافقانو او دښمنانو د ډېرې طعنې څخه هم ډېر په رېږونو كې وو، منافقانو به ويل: «كه محمد په رښتيا سره د الله رسول واى، نو دومره نقصانونه به ولې ورته رسېدل؟ يا دلرې مودې له مخې به ولې ماتې ورته پېښېږي؟»

په دې آيتونو كې الله تعالى مسلمانانو ته تسلي وركړه، چې كه په دې غزا كې تاسې ته رېږ او تكليف در پېښ شو، نو تر دې د مخه همدا راز تكليفونه مقابل لوري ته هم رسېدلي دي، د «أحد» په غزا كې ستاسې (۷۵) سړي شهيدان او ډېر غازيان زخميان شول، حال دا چې يو كال پخوا له دې نه د «بدر» په غزا كې د كفارو اويا سړي مردار، ډېر سړي

يې زخميان، اویا تنه يې گرفتار شول، او لومړی په هم دې «أحد» کې د دوی ډېر جنگیالي مقتول او مجروح شول، لکه چې د ﴿وَلَقَدْ صَدَقَكُمُ اللَّهُ وَعْدًا إِذْ تَحُسُّوهُم بِأُذُنِهِ﴾ له الفاظو څخې ښکاره ده، لنډه یې دا چې خپل نقصان د هغوی له نقصان سره موازنه او پرتله کړئ! خو دغه خبره له ورا درښکاره شي، چې تاسې ته د غم او خپګان هیڅ یوه موقع نه ده پاتې.

وَلْيَعْلَمِ اللَّهُ الَّذِينَ آمَنُوا

او لپاره د دې چې معلوم کړي الله هغه کسان چې ایمان لرونکي دي.

تفسیر: یعنې د دې لپاره چې الله تعالی رښتین ایمان لرونکي له منافقانو څخې جلا (جدا) کړي، او د دواړو رنګونه او بڼې جلا جلا په نظر راشي.

وَيَتَّخِذَ مِنْكُمْ شُهَدَاءَ وَاللَّهُ لَا يُحِبُّ الظَّالِمِينَ ﴿٦٠﴾

او (بل د دې لپاره چې) ونیسي (الله) له تاسې څخه شهیدان، او الله محبت نه کوي ظالمانو (کافرانو) سره.

تفسیر: له ظالمانو څخې که د مشرکانو هغه ډله مراد وي، چې د «أحد» په غزا کې د مسلمانانو په مخامخ کې ولاړ وو، نو مطلب به یې داسې کیږي چې: د دوی د دې عارضې بري سبب دا نه دی چې پاک الله له دوی سره محبت لري، بلکه دا بری نورو اسبابو باندې بنا دی، او که له ظالمانو څخه هغه منافقین مراد وي چې په عین موقع کې له مسلمانانو څخې جلا (جدا) شول، نو دارښکاروي: چې دوی د الله تعالی په نزد مبعوض دي، نو ځکه د ایمان او شهادت له لویې درجې څخې یې برخې او لکه مرداره لرې وغورځول شول.

وَلِيُمَيِّضَ اللَّهُ الَّذِينَ آمَنُوا وَيُبْطِلَ الْكَافِرِينَ ﴿٦١﴾

او (بل لپاره د دې چې پاک او صاف کړي) الله (له ګناه څخه) هغه کسان چې ایمان لرونکي دي او هلاک کړي (الله) کافران.

تفسیر: یعنې ماتې او بری دواړه بدلیدونکي شيان دي، خو په دې غزا کې یې مسلمانانو لره د شهادت د لوړې درجې ورکړه مطلوب وه، او د مؤمنانو او منافقانو آزموینه او معلومول یا له ګناهونو څخې پاکول مقصود وو، او په ورو ورو سره د کافرانو فنا او محو کول منظور وو، چې هغوی په عارضې غلبې او مؤقتي بري باندې مسرور او مغرور شي، او په کفر او طغيان کې له پخوا نه لا زیاته ترقی او پرمختګ وکړي، او ښه په کې بوخت او لګيا شي، او د الله تعالی د قهر او غضب ښه وړ او مستحق وګرځي، نو د دې له امله دا عارضې ماته د مسلمانانو په برخه شوه، که نه پاک الله له کفارو څخې خوښ او راضي نه دی.

أَمْ حَسِبْتُمْ أَنْ تُدْخِلُوا الْجَنَّةَ وَلَمَّا يَعْلَمِ اللَّهُ الَّذِينَ جَاهَدُوا مِنْكُمْ وَيَعْلَمَ الظَّالِمِينَ ﴿٦٢﴾

(بلکه) آیا ګمان کوئ تاسې د دې چې ښه به وځئ جنت ته، حال دا چې معلوم کړی به نه وي (الله) (په علم الظهور سره هم) هغه کسان چې جهاد یې کړی دی له تاسې څخې، او (نه وي په علم الظهور سره) معلوم کړي (الله) صابران (ثابتان په سختیو کې).

تفسیر: یعنې الله تعالی تاسې د جنت دغه اعلی مقاماتو او لوړو درجو ته رسوي، نو آیا تاسې داسې ګڼئ چې هم داسې بې له هیڅ سختۍ تېرولو څخه آرام هم هغه ځای ته رسېږئ؟ او الله تعالی به له تاسې څخې څه پوښتنه نه کوي؟ او امتحان

به له تاسې څخه نه اخلي؟، چې څومره کسان له تاسې څخې د الله تعالى په لاره کې جنگيدونکي دي؟ او څومره کسان د جنگ په وخت کې ثابت قدم پاتې کېدونکي دي؟ داسې خيال مه کوئ، ځکه چې لوړو ځايونو ته هم هغه سړي رسېدلی شي، چې د الله تعالى په لاره کې هر ډول مصائب او متاع پر ځان اخلي، مشکلات تېروي، او د ځان قربانونو او مصاعبو لپاره تل تيار ولاړ وي.

وَلَقَدْ كُنْتُمْ تَمَنَّوْنَ الْوُتَّ مِنْ قَبْلِ اَنْ تَلْقَوْهُ فَقَدْ رَاَيْتُمُوهُ وَاَنْتُمْ تَنْظُرُونَ ﴿٦٠﴾

او خامخا په تحقيق وئ تاسې چې آرزو به مو کوله د مرګ په خوا له هغه چې تاسې پېښېدئ پر دغه (مرګ) نو په تحقيق وليد تاسې دا (مرګ) حال دا چې تاسې (ورته) کتل.

تفسير: هم هغه اصحاب کرام رضي الله عنهم چې د «بدر» د غزاله شرکت کې برخې پاتې وو، دوی د «بدر» د شهيدانو د ډېرو فضائلو له اورېدلو څخې داسې تمنا او ارزو کوله، چې کاشکې الله جل جلاله بيا موقع راولي، چې مونږ هم د الله په لاره کې ووژلی شو، او د شهادت دا لوړه مرتبه حاصله کړو، هم دوی د «أحد» په غزا کې دغه مشوره وړاندې کړې وه، چې راځئ له مدينې منورې نه د باندې ووځو! او هلته له غليم سره وجنگېږو، دوی ته فرمايي: هغه شی چې تاسې يې تمنا کوله، ستاسې تر سترگو لاندې راغی، نو اوس د پرمختګ په ځای، بېرته ولې ځان باسي؟، په حديث کې راغلي دي چې: «د دښمن د ليدلو تمنا مه کوئ! مګر که ورسره مخامخ شئ، نو ثابت قدم اوسئ».

وَمَا مُحَمَّدٌ اِلَّا رَسُولٌ قَدْ خَلَتْ مِنْ قَبْلِهِ الرُّسُلُ اَفَاِنْ مَاتَ اَوْ قُتِلَ اِثْبَلْتُمْ عَلَىٰ اَعْقَابِكُمْ وَمَنْ يَنْقَلِبْ عَلَىٰ عَقْبَيْهِ فَلَئِنْ لِيُصِّرَنَّ اللَّهُ شَيْئًا وَسَيَجْزِي اللَّهُ الشَّاكِرِينَ ﴿٦١﴾

او نه دی محمد مګر (دی) يو رسول (د الله)، په تحقيق تېر شوي دي له ده نه پخوا (ډېر) رسولان، آيا نو که مړ شي (محمد) يا شهيد کړی شي نو بېرته به وګرځئ تاسې پر پوندو خپلو (کفر ته)، او هر څوک چې بېرته وګرځېد، په پوندو خپلو (کفر ته) نو له سره به زيان ونه رسوي الله ته هيڅ شی، او ژر به جزاء ورکړي الله شکر گذارانو ته (د اسلام په نعمت).

تفسير: واقعه داده چې د «أحد» په غزا کې نبي کریم صلی الله علیه وسلم د جنگ نقشه جوړه کړه، د ګردو صفونو له جوړولو څخه وروسته يوه دره پاتې شوه، چې له هغې درې (وټ) څخه اندېښنه وه چې د کفارو لښکر د شالو لوري يرغل (حمله) رانه وړي، نو د دې درې په يوې لورې څوکې کې رسول مبارک صلی الله علیه وسلم پنځوس تنه زورور غشي ویشتونکي وټاکل، چې د هغوی رئيس عبد الله بن جبير رضي الله عنهم وو، او پر دوی يې زيات تاکيد وکړ چې «مونږ په هر حالت کې يو، ودې اوسو خو تاسې هرو مرو (خامخا) همدا څوکه وساتئ! او پخپلو غشو سره د همدغې درې ساتنه وکړئ! اعم له دې نه چې نور مجاهدين غالب وي، که مغلوب، تر دې که تاسې ووينئ چې مرغان د هغوی غوښې خوري، خو بيا هم له خپله ځايه مه خوځېږئ!».

خو کله چې دښمن مات شو، او مجاهدينو د غنيمت پر اموالو باندې قبضه کول شروع کړل، کله چې دغه ننداره هغو (۵۰) تنو غشو ویشتونکو ته ورڅرګنده شوه، نو يې داسې ګومان وکړ چې ګواکې فتح کامله شوه، او دښمن تبتي، نو ځمونږ دلته چټي (بېکاره) کيناستل څه پکار دي؟ ښه خو داده چې د غليم تعقيب وکړو، او په غنيمت کې هم خپله برخه واخلو، عبد الله بن جبير (رضي الله عنه) د رسول اکرم صلی الله علیه وسلم توصيه او ارشاد دوی ته ور په ياد کړ، خو دوی هسې وګڼل چې لکه مونږ د رسول الله صلی الله علیه وسلم اصلي مقصد او هدف بيخي پوره کړی دی، اوس نو په دې ځای کې ولې وزګار کینو.

په دې خیال کې ګرد تېروتل، یواځې عبد الله بن جبیر رضي الله تعالى عنه له (۱۱) تنو نورو ملګرو رضوان الله تعالى عليهم سره د هغې درې د ساتنې لپاره پاتې شول، د مشر کینو سواره د خالد بن ولید په ریاست چې تر دغه وخت پورې په اسلام لا مشرف شوی نه وو، د تېښتې په منځ کې یو ځلې بېرته واپس شوه، او د هم دغې درې له لورې یې پر مسلمانانو حمله (یرغل) یووړ، لسو دولسو غشو ویشتونکو ونشو کولی چې د هغو سورو مخه ونیسي، خو سره له هغه هم عبد الله بن جبیر سره د خپلو ملګرو رضي الله تعالى عنهم ښه په بهادری سره تر دې حده پورې مدافعه وکړه، چې ځانونه یې ګرد سره قربان کړل.

مسلمانان مجاهدین چې د شاه له جانبې بیخي مطمئن وو، ناڅاپه پر دوی باندي د مشرکانو سواره ورغلل، او دمخې له لوري د مشر کینو هغه فوځونه هم بېرته وروګرځېدل چې پخوا له دې نه تېښتلي وو، او سخت جنگونه سره ونښتل، او مجاهدین د کفارو له لوري محصور او سخت ویروونکي جنگ ته مجبور شول، نو ځکه ډېر مسلمانان سره شهیدان او زخمیان شول.

په همدې تهلکه او پرېشانی کې (ابن قمیئ) یوه غټه تیږه (کټه) د رسول الله مبارک په لوري ورووېشته، چې د هغې په اثر د رسول الله مبارک پاک غاښ شهید او منوره خېره یې زخمي او ژوبله شوه، (ابن قمیئ) غوښتل چې د رسول الله صلی الله علیه وسلم وژلو ته هم اقدام وکړي، مګر اسلامي علم وپوښکې «مصعب بن عمیر رضي الله عنه» مدافعه وکړه، خو رسول الله مبارک د زخم له شدته پر ځمکه ولوېد، کوم شیطان غږ وکړ، چې «محمد ووژل شو»، د دې بدې خبرې په اورېدلو سره مسلمانان وارخطا شول، او پښې یې سستې شوې، او لاس ترزنې پاتې شول، ځینې مسلمانان مېهوت او حیران کیناستل، ځینو ضعف او ته هسې خیال پیدا شو، چې د مشرکانو له رئیس ابو سفیان ځنې پناه وغواړي، ځینو منافقانو وویل: «کله چې محمد ووژل شو، نو مونږ اسلام بیخي پرېږدو، او خپلو پخوانیو مذهبونو ته بېرته ګرځو».

په دې وخت کې انس بن النضر د انس بن مالک تره وویل: «که محمد صلی الله علیه وسلم په شهادت ورسېد، نو د محمد صلی الله علیه وسلم رب خو ژوندی دی، او وروسته د محمد صلی الله علیه وسلم له شهادت څخه څمونږ ژوند څه پکار دی؟ په دې مبارکه لاره کې چې رسول الله مبارک خپل ځان قربان کړی دی، ښايي چې مونږ هم ځانونه قربان کړو!»، دا یې وویل او پر کفارو یې حمله او یرغل ورووړ، او د جنگ ډګر ته لکه زمري ور وړاندې شو، او تر هغه پورې په بهادری وځنگېد، چې په شهادت ورسېد، رضي الله عنه!.

په دې وخت کې د رسول الله مبارک غږ پورته شو:

«إلي عباد الله! أنا رسول الله» «څما په لوري راشئ! ای د الله بندګانو، زه د الله رسول یم» کعب بن مالک رضي الله عنه د رسول الله مبارک غږ وپېژاند او چیغه یې وکړه: «ای مسلمانانو! زېږئ مې درباندي، چې رسول الله مبارک الله الحمد ژوندی دی!»، دلته ددې غږ د اورېدلو په اثر ګرد مسلمانان هم هغه لور ته ور تګ شروع کړ، او سمدلاسه (۳۰) تنه اصحاب د ده مبارک په ګرد چاپېر کې غونډه شول، او په سخته مدافعه یې شروع وکړه، او د مشرکانو فوځ یې بیا سره تیت او پرک (منتشر) کړ، په دې موقع کې سعد بن أبي وقاص، طلحه، أبو طلحه، قتاده بن النعمان، او نورو أصحابو رضي الله عنهم أجمعين ډېر زیات رېږونه وګالل (تکلیفونه تېر کړل)، او خپل سرونه یې پخپلو ورغویو کې ونیول، او سخت جنگونه یې له کفارو سره وکړل، تر دې چې مشرکانو بیخي میدان پرېښود، او بیا تېښتې ته اړ او مجبور شول، او دا آیت نازل شو: ﴿وَمَا مُحَمَّدٌ إِلَّا رَسُولٌ﴾ - یعنې محمد صلی الله علیه وسلم هم یو بنده او رسول د الله دی، الله خو نه دی، له ده ځنې پخوا ډېر رسولان تېر شوي دي، چې وروسته له هغوی ځنې هغوی تابعانو د هغوی دین ساتلی دی، او خپل ځان او مال ترې جار (قربان) کړی دی، مګر هغه دین یې له لاسه نه دی ایستلی، او تل یې قائم ساتلی دی.

د رسول الله صلی الله علیه وسلم انتقال له دې فاني دنیا ځنې کومه د تعجب خبره نه ده، که دا وخت نه وي نو په بل کوم وخت کې خو هرو مرو (خامخا) دې وفات کیږي، که کوم وخت دې وفات یا بالفرض په شهادت ورسېږي، نو

آيا تاسې به د دين له خدمت، يا د هغه له حفاظت نه ژر تر ژره پر خپلو پوندو بېرته گرځئ؟ او له «جهاد» في سبيل الله ځنې به مخ اړوئ؟ لکه چې اوس د ده د قتل د خبر له اورېدو ځنې ډېر کسان بې حوصلې شول، او له پښو ولوېدل، يا د منافقينو له مشورو سره سم -العياذ بالله- بيخي مخ اړوئ؟ او بېرته کافران کېږئ؟ له تاسې ځينې داسې هيله هيڅکله نه کېږي، که څوک داسې وکړي نو خپل ځان ته به نقصان ورسوي، او الله تعالى ته هيڅ زيان نشي رسولی، الله جل جلاله ستاسې مرستې (مدد) ته محتاج نه دی، بلکه تاسې شکر وکړئ که هغه تاسې ته د دين لار نه وي درښودلې، او د دين په خدمت کې يې نه وي مشغول کړي نو ستاسې حال به څه و؟

«او شکر هم دا دی چې مونږ لا زيات د دين په خدمت کې مضبوط او ثابت قدم اوسو»، په دې کې اشاره ده چې د رسول کریم صلی الله عليه وسلم د وفات په تقريب کې به ځينې خلق له دين څخه اوږي، او هغه کسان چې په دين باندې قائم پاتې وي، هغوی ته به لوی اجر وي، لکه چې هم داسې پېښه هم وشوه، چې ډېر خلق مرتدان شول، او د صديق اکبر رضي الله تعالى عنه په وسيله بېرته په اسلام مشرف شول، او ځينې ترې ووژل شول.

وَمَا كَانَ لِنَفْسٍ أَنْ تَمُوتَ إِلَّا بِإِذْنِ اللَّهِ كِتَابًا مُؤَجَّلًا

او نشته هيڅ نفس لره دا چې مړ شي مګر په اذن (حکم) د الله سره، چې ليکلی شوی دی (دا مرګ) په يوه مقرر وخت کې (چې نه وړاندې او نه وروسته کېږي).

تفسير: نو هر کله چې هيڅوک بې د الله تعالى له حکمه نه شي مړ کېدای، اګر که د موت ډېر اسباب هم سره غوندې شوي وي، او د هر سړي موت په مقرر وخت کې راتلونکی دی، نو پر الله تعالى باندې توکل کوونکو ته له دې مرګه وېرېدل نه ښايي، او نه د کوم لوي يا واړه د موت د اورېدلو له خبره ښايي چې سړی مايوس او ناامیده شي، او بيخي غمجن کيږي.

وَمَنْ يُرِدْ ثَوَابَ الدُّنْيَا نُؤْتِهِ مِنْهَا

او هر څوک چې غواړي (په عمل خپل سره بدل) ثواب د دې دنيا نو ور به کړو مونږ هغه ته له هم دغه (دنيوي بدل).

تفسير: يعنې که الله جل جلاله اراده وفرمايي، لکه چې په (۱۵) جزء د (بني اسرائيل سورت) په ۱۸ آيت ۲ رکوع کې مونږ داسې يو آيت لولو: ﴿عَلَّمَا لَهُ فِيهَا مَا نَشَاءُ لِمَنْ نُرِيدُ﴾.

وَمَنْ يُرِدْ ثَوَابَ الْآخِرَةِ نُؤْتِهِ مِنْهَا

او هر څوک چې غواړي (په عمل خپل سره بدل) ثواب د آخرت، نو ور به کړو مونږ هغه ته له هم دغه (آخروي ثواب).

وَسَنَجْزِي الشَّاكِرِينَ ﴿١٩﴾

او ژر به جزا (ثواب) ورکړو مونږ شکر ګزارو (احسان منونکو) ته.

تفسير: يعنې هغه کسان چې پر دغه دين ثابت قدم پاتې کېږي، هغوی ته هم په دين او هم په دنيا کې اجر ور په برخه کېږي، خو که څوک د دې لوی نعمت په قدر باندې پوهېږي (کذا في الموضح).

وَكَايْنٍ مِّنْ نَّبِيِّ قُتِلَ مَعَهُ رَبِّيُونَ كَثِيرٌ فَمَا وَهَنُوا لِمَا أَصَابَهُمْ فِي سَبِيلِ اللَّهِ
وَمَا ضَعُفُوا وَمَا اسْتَكَانُوا وَاللَّهُ يُحِبُّ الصَّابِرِينَ ﴿٢٥﴾

او ډېر له انبياوو ځنې وو چې د دوی په مرسته (مدد) جنگېدلي وو رباني سړي ډېر، نو هيڅ قدر به نه سستېدل هغوی له سببه د هغه تکليفه چې رسېدلی به وو دوی ته په لاره د الله کې، او نه ضعیفان کېدل (په جنگ کې) او نه به سر ټپتاوه دوی (دښمن ته)، او الله محبت کوي صبر کوونکو سره.

تفسير: يعنې له تاسې څخه پخوا ډېر د الله تعالى خاص بندگان له انبياوو عليهم السلام سره مله شوي، له كفارو سره يې جنگ کړی دی، چې په هغو کې ډېر زيات تکاليف او رېږونه يې ګڼللي دي، خو په دغو شددونو او مصائبو کې هم دهغوی په ارادو کې هيڅ يوه سستي نه وه واقع شوې، نه يې همت بايلودلی وو، نه يې خپل ځان کمزوری ښکاراوه، نه يې د دښمن په مخ کې سر ښکته کاوه، الله تعالى له هسې ثابت قدمو بندگانو سره خاص محبت لري. په دې سره هغو مسلمانانو ته تنبيه ورکوي او په غيرت يې راوړي، چې په «أُحُد» کې له دوی ځنې کمزوري څرګنده شوې وه.

وَمَا كَانَ قَوْلُهُمْ إِلَّا أَنْ قَالُوا رَبَّنَا اغْفِرْ لَنَا ذُنُوبَنَا وَإِسْرَافَنَا فِي أَمْرِنَا وَثَبِّتْ
أَقْدَامَنَا وَانصُرْنَا عَلَى الْقَوْمِ الْكَافِرِينَ ﴿٢٦﴾

او نه وه وينا د دوی (يعنې وينا د مجاهدينو) مګر دا چې ويل دوی: ای ربه ځمونږه! وبخښه موږ ته ګناهونه ځمونږ! او له حده تېرېدل ځمونږ! په (دې) کار ځمونږ کې، او ثابت (ټينګ کړه) قدمونه ځمونږ (په طاعت خپل کې)! او مرسته (مدد) وکړه له موږ سره په قوم کافرانو!.

تفسير: يعنې د مصائبو او شددونو په هجوم کې يې نه د وېرې کومه خبره وويله، او نه له مقابلې ځنې ستانه (واپس) شول، او نه يې د دښمن اطاعت ومانه، نه يې يوه خبره له خپلې خولې ځنې وويسته، که يې وويل، خو همدا يې وويل: «ای الله! ته ځمونږ ټول تقصيرات عفو کړه! او ځمونږ ګرد تېري را معاف کړه! او ځمونږ زړونه مضبوط او ثابت وساته! خو ځمونږ قدمونه د حق له لارې ځنې ونه ښويږي، او موږ ته د کافرانو په مقابله کې مرسته (مدد) راکړه!».

دوی هسې ګڼي چې ډېر خلې د مصائبو په راتګ کې د خلقو ګناهونه او د هغوی تقصيرات دخل لري، او له موږ ځنې کوم سړی داسې دعوی کولی شي، چې له هغه ځنې هيڅکله هيڅ يو تقصير نه دی صادر شوی. په هر حال د دې په ځای چې له مصيبت ځنې سړی وويږي، او خلقو ته پناه يوسي، ښه خو داده چې پاک پروردګار ته پناه يوسي، او هغه مالک الملک والملکوت صاحب الکبرياء والجبروت ته دې سر ښکته کړي!.

فَاتِلَهُمُ اللَّهُ ثَوَابَ الدُّنْيَا وَحَسَنَ ثَوَابِ الْآخِرَةِ وَاللَّهُ يُحِبُّ الْمُحْسِنِينَ ﴿٢٧﴾

نو ورکړل دوی ته الله ثواب د دنيا او ښه ثواب د آخرت، او الله محبت کوي د نيکي کوونکو سره.

تفسير: يعنې په دنيا کې يې د هغوی فتحه او ظفر په برخه کړ، وجاهت او قبول يې ورعطا کړ، او د آخرت لوی ثواب يې په برخه شو، وګورئ! هغه کسان چې له الله تعالى سره خپله معامله په ښه ډول سره ساتي، او ښه کارونه کوي، له هغوی سره الله تعالى داسې محبت کوي، او هغوی ته داسې ثمره ورکوي.

يَا أَيُّهَا الَّذِينَ آمَنُوا إِن تَطِيعُوا الَّذِينَ كَفَرُوا وَيَرُدُّوكُمْ عَلَىٰ أَعْقَابِكُمْ فَتَنْقَلِبُوا خَاسِرِينَ ﴿٥٩﴾

ای هغو کسانو چې ایمان یې راوړی دی (یعنې ای مؤمنانو!) که اطاعت وکړئ تاسې د هغو کسانو چې کافران شوي دي؛ نو بېرته به وگرځوي دغه (کفار) تاسې په پوندو ستاسې (د کفر خوا ته) نو به وگرځئ تاسې زیانکاران (یعنې بیا به مو کافران کړي).

بَلِ اللَّهِ مَوْلَاكُمْ وَهُوَ خَيْرُ النَّاصِرِينَ ﴿٦٠﴾

بلکه الله مولى مرسته کوونکى، يا (دوست لرونکى) ستاسې دى، او هم دى ډېر ښه د ټولو مرسته کوونکو دى.

تفسير: نو ځکه ښايي د هم دغه الله تعالى چې ځمونې مولى او (خير الناصرین) دى؛ خبره ومنله شي! او په مرسته باندې يې اطمینان وشي!، د هر چا چې مددگار الله تعالى وي، هغه به دې ته څه احتیاج لري، چې د الله تعالى د دښمنانو د معاونت او مرستې انتظار ولري، يا به د هغوى په مخ کې د اطاعت غاړه ږدي.

سَنُلْقِي فِي قُلُوبِ الَّذِينَ كَفَرُوا وَالرُّعْبَ بِمَا أَشْرَكُوا بِاللَّهِ مَا لَمْ يُنَزَّلْ بِهِ سُلْطَانًا
وَمَا لَهُمُ النَّارُ وَيَسْ مَثْوَى الظَّالِمِينَ ﴿٦١﴾

ژر به وغورځووو مونږ په زېږونو د هغو کسانو کې چې کافران شوي دي رعب (هيبت - وېره) په سبب د شريک نيولو د دوى د الله سره هغه شى چې نه دى نازل کړى (الله) په (شريک نيولو د) هغه کوم برهان (دليل) او ځاى د هستوگنې د دوى اور (د دوزخ) دى، او بد ځاى د هستوگنې د ظالمانو دى (دا اور د دوزخ).

تفسير: يعنې څرنگه چې ابوسفیان سره له خپلو فوځونو د جنگ له ميدانه نا اميده و تنبېد، په لار کې داسې خيال ورته پيدا شو چې: «مونږ ولې يو اسلامي سترى ستومان ژوبل فوځ همغسې پرېښود؟ او ولې ترې راغلو؟ راځئ! چې بېرته وگرځو، او د دوى کار سره تمام کړو»، مگر د حق تعالى د هيبت او د اسلام د رعب په اثر يې همت ونشو کړى، چې دا خيال عملي کړي، پرته له دې مسلمانانو مجاهدينو تر (حمراء الاسد) پورې کفار تعقيب کړل، او وروسته له هغه يې بيا کفارو ته هيڅ موقع ور نه کړه چې د «أحد» واقعات بيا اعاده شي.

تنبيه: تر هغه چې مسلمانان حقيقي مسلمانان وو، تل کفار له دوى ځنې خائف او مرعوب وو، بلکه تر نن پورې مونږ مشاهده کوو چې د مسلمانانو د سخت انتشار، تشت، ضعف، او تنزل سره سره د دنيا ګرد کافران له دوى ويدو ځمريانو ځنې ويرېږي، او تل په دې فکر کې دي چې دا تور يالى قوم بيا وينس نه شي، په علمي او مذهبي مناظرو کې هم د اسلام همدارعب مشاهده کيږي، په حديث شريف کې راغلي دي چې: «زما رعب د يوې مياشتې له مسافې ځنې د دښمنانو په زېږونو کې اچول شوى دى»، بېشکه د هم هغه اثر دى، چې مسلمه امت ته هم په برخه شوى دى: فله الحمد على ذلك والمنة.

وَلَقَدْ صَدَقَكُمُ اللَّهُ وَعْدًا إِذْ تَحْسُونَهُمْ بِأَذْنِهِ

او خامخا په تحقيق رښتيا کړه تاسې ته الله وعده خپله په هغه وخت کې کله چې وژل تاسې کافران په اذن (حکم) د الله سره.

تفسير: لکه چې الله تعالى خپله وعده د «أحد» د جنگ په ابتداء کې رښتيا ښکاره کړه، او مسلمانانو د الله تعالى په امر باندې کافران تار په تار او ډگر يې په وینو سور کړ، (۷) يا (۹) هغه سړي چې د هغوی په لاسونو کې د مشرکانو بیرغ وو، پرله پسې يې ووژل، او ځای په ځای يې کوټه کړل، او د ګردو ککړی هلته په وینو سړې او ککړې شوې، په آخر کې کفار د ډېرې وېرې له لاسه بد حواسه شول، او ګرد و تښتېدل، مسلمانانو د فتح او بري څیره صافه وليدله، او په مخ کې ورته د غنیمت د اموالو انبارونه پراته وو.

حَتَّىٰ إِذَا فِشَلْتُمْ وَتَوَارَعْتُمْ فِي الْأَمْرِ وَعَصَيْتُمْ

تر هغه وخته پورې چې بې زړه شوی تاسې او (پخپلو منځونو کې) سره مخالف شوی په امر (د نبی) کې او نافرمانی وکړه تاسې (د خپل نبی).

تفسير: يعنې رسول الله صلى الله عليه وسلم چې کوم حکم غشو ويشتونکو ته ورکړی وو، له هغه ځنې مخالف کار وکړ شو، او دوی پخپلو منځونو کې په جګړو سره اخته شول، ځنیو وویل چې: «مونږ لره ښايي چې هم دلته ټينګ ودرېږو، او هيڅ ترې ونه خوځېږو»، ډېرو کسانو وویل چې: «اوس هيڅ ضرورت نشته، چې دلته وزګار کینو، ځی! چې څو غنیمت حاصل کړو»، آخر زیاترو غشو ويشتونکو خپل سنگرونه (مورچې) پرېښودل، او مشرکانو له هم هغه ځایه ناڅاپه پرې حمله (یرغل) راوړ، له بلې خوا د رسول الله مبارک د قتل خبر مشهور شو، دغو شيانو د دوی پر زړونو کې کمزوري پیدا کړه، چې د هغه نتیجه د بې زړه توب (فشل) په صورت ظاهره شوه، ګواکې د بې زړه توب سبب جګړه، او د جګړې سبب عصیان وو.

مِّنْ بَعْدِ مَا أَرْسَلَكُمْ مَّا تُحِبُّونَ مِنْكُمْ مَّنْ يُرِيدُ الدُّنْيَا وَمِنْكُمْ مَّنْ يُرِيدُ الْآخِرَةَ

له هغه وروسته چې دروښود تاسې ته (الله) هغه شی چې ستاسې خوښ وو (له نصرت او غنیمت څخه) ځینې له تاسې هغه دي چې خوښوي دنیا (دا ژوندون لږ خسیس) او ځینې ستاسې هغه دي چې خوښوي آخرت.

ثُمَّ صَرَفَكُمْ عَنْهُمْ لِيَبْتَلِيَكُمْ

بيا (الله) وګرځولئ تاسې له کافرانو څخه (په تېښته سره) لپاره د دې چې وازمويي تاسې.

تفسير: يعنې پخوا خو کفار ستاسې له مخې تښتېدل، او اوس خو تاسې مسلمانان د هغوی په مخ کې تښتئ! ستاسې د غلطۍ او قصور له امله دغه معامله سرچېه شوه، او په دې کې ستاسې آزموينه ده، څو مخلص او غير مخلص مسلمانان صاف پکې ښکاره شي.

وَلَقَدْ عَفَا عَنْكُمْ

او خامخا په تحقيق عفوه وکړه (الله تاسې ته).

تفسير: يعنې کومه غلطۍ چې شوې وه هغه پاک الله تاسې ته بيخي معافه کړه، اوس دغه هيچا ته جائزه نه ده، چې د دې حرکت له سببه پر بل چا باندې طعن او تشنيع ووايي.

وَاللَّهُ ذُو فَضْلٍ عَلَى الْمُؤْمِنِينَ ﴿۵۶﴾

او الله څښتن (مالک) د لوی فضل (رحمت، مهرباني، احسان) دی پر مؤمنانو باندې.

تفسیر: یعنې الله تعالی د داسې مهرباني او فضل څښتن (مالک) دی چې د مؤمنانو تقصیرات معافوي، او په عتاب کې هم د لطف او شفقت خوا تل د ده ملحوظه وي.

إِذْ تُصْعِدُونَ وَلَا تَلَوْنَ عَلَى أَحَدٍ وَالرَّسُولُ يَدْعُوكُمْ فِي أَخْرَاكُمْ

(یاد کړئ) هغه وخت چې تلئ منډې وهلې تاسې (بېرته مو شا ګرځوله)، او نه مو کتل هیچا ته، حال دا چې رسول (د الله) بللی تاسې وروسته ستاسې.

تفسیر: یعنې تاسې تښتېدئ او پر غرونو او میرو باندې ختلئ، او منډې مو وهلې، او له وار خطایې مو شا ته نه کتل، په دې وخت کې رسول الله مبارک ځای په ځای ثابت او مستقیم ولاړ وو، او تاسې یې له دې قبیح حرکت څخه منع کولئ، او تاسې یې خپل لور ته بللئ، مګر تاسې د ډېر تشویش او اضطراب له امله د هغه آواز کله اورېده؟ تر څو چې کعب بن مالک رضي الله تعالی عنه چیغې وکړې، او خلقو دا چیغې واورېدې، او بېرته ستانه شول، او د خپل مقدس رسول صلی الله علیه وسلم په شاوخوا کې سره راټول شول.

فَأَنبَأَكُمْ غَمًّا بُغِمَ لَكُمْ لِكَيْ لَا تَحْزَنُوا عَلَى مَا فَاتَكُمْ وَلَا مَا أَصَابَكُمْ

نو سزا یې درکړه تاسې ته یو غم په سبب د بل غم، لپاره د دې چې خپه نه شئ تاسې په هغه شي چې پاتې شو له تاسې (له غنیمت څخه) او نه په هغه شي چې ورسېد تاسې ته (د جنگ له تکلیف نه).

تفسیر: یعنې تاسې د خپل رسول الله صلی الله علیه وسلم زړه تنګ کړ، چې د هغه په بدل پر تاسې باندې هم تنګي راغله، هو! د غم په عوض غم دروړسېد تر څو چې وروسته له دې نه مو دا په یاد وي، چې په هر حالت کې ښایي د رسول الله صلی الله علیه وسلم پر حکم باندې تګ وکړئ! اعم له دې چې کوم منفعت لکه غنیمت او نور څه ستاسې له لاسه ووځي، یا کومه بلا ستاسې په مخه درشي.

تنبيه: اکثر و مفسرینو د ﴿فَأَنبَأَكُمْ غَمًّا بُغِمَ لَكُمْ﴾ معنی داسې کړې ده چې: الله تعالی تاسې ته د یوه غم د پاسه بل غم درکړ، یعنې یو غم د لومړني فتحې او بري له لاسه وتلو له امله، او بل غم ستاسې د سپړو د وژل کېدلو، او د نبي کریم صلی الله علیه وسلم د شهادت د خبر خورېدلو په سبب وو.

ځینو داسې مطلب اخیستی دی چې د فتحې او غنیمت له لاسه وتلو، او د مالي او بدني نقصان ګاللو کوم غم چې وو، دهغه د پاسه یو بل لوی غم تاسې ته دروړسېد؛ چې د هغه له امله هغه پخواني غمونه ګرد له تاسې څخه هېر شول، یعنې د نبي کریم صلی الله علیه وسلم د شهادت آواز چې د دې غم له شدة وړاندې وروستی ګردې خبرې له تاسې هېرې شوې، تر دې چې د رسول کریم «عليه أفضل الصلاة والتسليم» غږ مو هم وانه ورېد، لکه چې پر یوه لوري د بیخي ملتفت کېدلو په وخت کې له بل لوري ځنې طبعاً غفلت او ذهول پېښېږي.

وَاللَّهُ خَبِيرٌ بِمَا تَعْمَلُونَ ﴿۵۷﴾

او الله ښه خبردار دی په هغه شي چې تاسې یې کوئ (لکه نور شيان).

تفسیر: یعنې ستاسې له احوالو او نیتونو څنې ښه خبردار دی، او سم له هغو سره به در سره معامله کوي.

ثُمَّ أَنْزَلَ عَلَيْكُم مِّن بَعْدِ الْغَمِّ أَمْنَةً نُّعَاسًا يَغْشَى طَآئِفَةً مِّنْكُمْ

بيا يې نازل کړ (راولېږه) پر تاسې باندې وروسته له دې غمه امن (بېغمي) پر کالي د خوب چې لاندې يې کړه يوه طائفه له تاسې (چې مؤمنان وو).

تفسیر: یعنې په دې غزا کې د هر چا په برخه کې چې شهادت وو شهیدان شول، او د هر چا په برخه کې چې ماتې وه ماتې يې وکړه، او هغه مخلص مجاهدین چې د «جهاد» په میدان کې باقي پاتې شول، حق تعالی په هغوی باندې یو راز داسې د خوب پر کالي راوستله، چې په عین ولاړه کې پر کالي یوړل، د طلحه رضي الله تعالی عنه له لاسه شو ځلې چارپه پر ځمکه ولوېده، د ایو حسي اثر له هغه باطني اطمینان او سکون څخه وو، چې په هسې لویه هنگامه او ډېر سخت شور ماشور کې د مؤمنانو پر زړونو باندې محض د الله تعالی په فضل او مرحمت سره وارد شو، او وروسته له هغه د دوی له زړونو څخه د دښمن خوف او وېره بېخي ورکه شوه، دغه کیفیت په عین هم هغه وخت کې ورپېښ شو، چې د مجاهدینو په لښکر کې څه نظم او نسق قائم نه وو، او ډېر شهیدان په خاورو او وینو رنګ پراته وو، مجاهدین د ډېرو زخمونو له امله ټکر ټکر وو، د رسول اکرم صلی الله علیه وسلم د قتل آواز د دوی ګرد فکر، هوښ، حواس وړي وو، ګواکې دغه خوب د وینښدلو لپاره وو، پر مؤمنانو باندې پر کالي راغله، او د دوی هغه ګرده ستوماني او ستر تیا يې له منځه ورکه کړه.

وَطَآئِفَةٌ قَدْ أَهَمَّتْهُمْ أَنفُسُهُمْ

او بله طائفه وه (له تاسې چې منافقان وو) په تحقیق په فکر کې غورځولي وو دوی نفسونو د دوی.

تفسیر: دا ویریدونکي او خائفان منافقان چې له دوی سره نه د اسلام غم او نه د نبی اکرم صلی الله علیه وسلم څه درد وو، له دوی سره یواځې د دوی د ځان فکر وو، او په هغه کې بېخي ډوب تللي وو، او په خپلو زړونو کې به يې دا فکرونه کول، نه چې د أبو سفیان لښکر بیا کومه حمله او یرغل راوړي، او مونږ ته بیا کوم جنگ او جنجال راپېښ کړي، که داسې وشي نو ځمونږ حال به هلته څه وي؟ نو په هسې وېره، اندېښنو، او چرتونو کې پر دوی باندې نه پر کالي او نه خوب راته.

يُظُنُّونَ بِاللّهِ غَيْرَ الْحَقِّ ظَنَّ الْجَاهِلِيَّةِ

چې ګمانونه به کول دوی په الله باندې (ګمان) نا حقه (لکه) ګمان د جاهليت.

تفسیر: یعنې داسې ګمان کوي چې د الله تعالی وعدې چېرې ولاړې؟ معلومېږي چې اوس د اسلام قصه پای (آخر) ته ورسېده، اوس رسول او مسلمانان خپلو کورونو ته بیا بېرته تلونکي نه دي، ګرد هم دلته شهیدان کېږي، لکه چې په ۲۶ جزء د «الفتح» سورت په ۱۲ آیت ۲ رکوع کې فرمائي: ﴿بَلْ ظَنَنْتُمْ أَن يَنْقَلِبَ الرَّسُولُ وَالْمُؤْمِنُونَ إِلَىٰ أَهْلِيهِمْ أَبَدًا﴾.

يَقُولُونَ هَلْ لَّنَا مِنَ الْأَمْرِ مِن شَيْءٍ

وايي دوی چې آیا شته مونږ لره له امره (د نصرت له کاره) څه برخه؟ (هیڅ نشته).

تفسیر: یعنې آیا ځمونږ کار څه لا باقي دی، یا بېخي خلاص شوی دی، یا دا چې مونږ ته چې د محمد صلی الله علیه وسلم د مرستیانو څخه یو څه فتح او ظفر په لاس راغی؟.

یا دا معنی څه چې د الله تعالی اراده وه، هغه یې وکړه، ځمونږ یا د بل په هغه کې څه واک دی؟ دا د الفاظو ظاهري معنا وه، لیکن هغه چې د دوی د زړونو نیت وو، وروسته له دې نه راځي.

قُلْ إِنَّ الْأَمْرَ كُلَّهُ لِلَّهِ

ووايه (ای محمده! دوی ته چې) بېشکه امر (د نصرت یا هزیمت کار) ټول خاص الله لره دی، (او هر شی د الله په حکم کیږي).

تفسیر: یعنې دا د منافقانو قول «کلمه حق اړید بها الباطل» دی، بېشکه دا صحیح ده چې ستاسې په لاسونو کې هیڅ نشته، او ټول کارونه د الله تعالی په قدرت او اختیار کې دي، د هر چا په نسبت چې اراده وفرمایي، د هغه حال سنبالوي، یا یې له جنجاله ډکوي، غالب یا یې مغلوبوي، آفت ور رسوي، یا راحت بری یې په برخه کوي، یا ناکامي، هم دا یوه واقعہ د یوه قوم لپاره رحمت او د بل قوم لپاره زحمت ګرځوي.

يُخْفُونَ فِي أَنْفُسِهِمْ مَا لَا يُبْدُونَ لَكَ يَقُولُونَ لَوْ كَان لَنَا مِنَ الْأَمْرِ شَيْءٌ نَأْتَيْنَاهُمْ إِنَّا

پټوي دا (منافقان) په نفسونو (زړونو) خپلو کې هغه (خبرې) چې نه یې درنښکاروي تاته (ای محمده!)، وایي دغه (منافقان یو تر بله): «که چېرې وای مونږ لره له امره (د نصرت له کاره) یو شی، نو نه به وو وژلي شوي مونږ دلته (په دې غزا د «أحد» کې).

تفسیر: د دوی د زړه پټه خبره دا وه چې «هَلْ لَنَا مِنَ الْأَمْرِ شَيْءٌ» به یې ویل، او په زړه کې به یې د هغه معنی داسې کوله «نَأْتَيْنَاهُمْ إِنَّا» او له مخلصو مسلمانانو ځنې به جلا کېدل، او پخپلو منځونو کې به یې سره ویل: «خانه! دوی په اول کې ځمونږ خبرو ته غوږ کېښود، او د څو سرتېرو او نا تجربه کارو ځلمیانو په وینا سره له مدینې څخه د باندې د غزا لپاره ووتل، آخر یې پخپلو مخونونو باندې سختې څپېرې وخوړلې، که لږ څه واک (قبضه) او اختیار ځمونږ په لاس کې وی، او ځمونږ په مشورو باندې یې عمل کړی وای؛ نو دومره نقصانونه به یې ولې ګالل (تېرول)، او ځمونږ له ګوند ځنې به ولې دومره سړي وژل کېدل؟ (زیاتره منافقین نسبا د مدینې منورې له انصارو سره شامل وو، نو ځکه یې په «نَأْتَيْنَاهُمْ إِنَّا» کې د هغوی وژل د خپل ځان وژل وبلل)، یا دا مطلب که د رسول الله مبارک له وینا سره سم فتح او ظفر او غلبه د مسلمانانو لپاره وای، نو دا د قتل او جرحی مصیبت به ولې پر مونږ باندې راته.

قُلْ لَوْ كُنْتُمْ فِي بُيُوتِكُمْ لَبَرَزَ الَّذِينَ كُتِبَ عَلَيْهِمُ الْقَتْلُ إِلَى مَضَاجِعِهِمْ

نو ووايه (ای محمده! دوی ته) که وی تاسې په کورونو خپلو کې (نو) خامخا به راوتلي وو هغه کسان چې مقرر شوی وو په دوی باندې وژل طرف د ځایو د پر بوتلو خپلو ته.

تفسیر: یعنې له دې افسوس څخه هیڅ په لاس نه درځي، الله تعالی د هر چا د اجل او سبب وخت لیکلی دی، هیڅکله هغه نه بدلېږي، که تاسې پخپلو کورونو کې هم پټېدئ، او فرض یې کړئ که ستاسې رایه هم آورېده کېدی، نو بیا به هم هغه کسان چې د هغوی وژل کېدل د «أحد» په نږدې ځایونو کې مقدر وو، خامخا به په یو نه یو سبب سره هم هغه خوا ته تلل، او هم هغلته به وژل کېدل، دا د الله تعالی انعام دی په کوم ځای کې چې د هغوی وژل مقدر وو، هم هغلته ووژل شول، مګر د الله تعالی په لاره کې په ډېره زړورتیا او خوښۍ سره شهیدان شول.

وَلِيَبْلُلِ اللَّهُ مَا فِي صُدُورِكُمْ وَلِيُبَحِّصَ مَا فِي قُلُوبِكُمْ وَاللَّهُ عَلِيمٌ بِذَاتِ الصُّدُورِ ﴿٥٧﴾

او (دغه معامله الله تعالى په اُحد کې وکړه) لپاره د دې چې وازمويي الله هغه شی چې په سینو (زړونو) ستاسې کې دی، او لپاره د دې چې ښکاره کړي (الله) هغه شی چې په زړونو ستاسې کې دی، او الله ښه عالم دی په هغو خبرو چې په سینو کې پر تې دي (لکه نور شيان).

تفسير: مقصود دا وو چې ستاسې له ګردو څخه یو امتحان واخیستل شي، تر څو هر هغه شيان چې ستاسې په زړونو کې دي هغه د باندې ووځي، د امتحان په تې کې سره او ناسره پخپله سره بیل کړي، مخلصین د خپلو بریو صله او انعام ومومي، او د هغوی زړونه د سبا لپاره له وسوسو او کمزوریو ځنې پاک او صاف شي، او د منافقانو د زړونو نفاق ښکاره شي، او خلق په ښکاره ډول د دوی له باطني پلټنې څخه خبر کړي.

إِنَّ الَّذِينَ تَوَلَّوْا مِثْقَالَ نَمْلِ مُؤْمِنٍ أَلَمْ يَعْنِ إِلَّا إِيَّاهُمْ اسْتَزَلَّهُمُ الشَّيْطَانُ بِبَعْضِ مَا كَسَبُوا وَلَقَدْ عَفَا اللَّهُ عَنْهُمْ إِنَّ اللَّهَ غَفُورٌ رَحِيمٌ ﴿٥٨﴾

بېشکه هغه کسان (له تاسې) چې وګرځېدل دوی (له جنګ نه) په هغې ورځې کې چې مخامخ شول سره دواړه فوځونه، بېشکه همدا خبره ده چې ښويولي وو دوی لره شیطان په سبب (د شامت) د ځینو هغو ګناهونو چې کړي وو دوی، او خامخا په تحقیق عفو کړېده الله دوی ته، بېشکه الله ښه مغفرت کوونکی (د خطیاتو) ښه تحمل کوونکی دی (د عقوبت په تأخیر د رجوع لپاره).

تفسير: له مخلصینو څخه هم ځنې وختونه څه وړه یا لویه ګناه صادرېږي، همغسې چې له یوه طاعت څخه د بل طاعت توفیق زیاتېږي، هم داسې د یوې ګناه له نحوسته شیطان ته موقع په لاس ورځي، او سپری د نورو غلطیو او ګناهونو په لوري ښويوي، او ورته چمتو (تیار) کوي یې.

د «اُحد» په غزا کې هم هغه مخلص مسلمانان چې خپل سنگرونه (مورچې) یې پرېښې وو، دا کار یې د کومې پخوانۍ ګناه له شامته وو چې شیطان دوی تېر ایستل، او ویې ښويول یوه ګناه خو دا وه، چې ډېرو غشو ویشتونکو د رسول کریم صلی الله علیه وسلم د حکم اطاعت و نه کړ، مګر د الله تعالی فضل و ګوره چې د هغې مقابلې کې یې دوی ته د کومې سختې ماتې سزا ور نه کړه، برسېره پر هغه د دې حضراتو ګرد ګناهونه یې معاف کړل، چې هیڅ یو تن له دوی ځنې ګناهګار پاتې نه شو، او هیڅوک حق نه لري چې په هغوی باندې طعن یا څه ملامتي ووايي.

يَا أَيُّهَا الَّذِينَ آمَنُوا لَا تَتَّبِعُوا كَالَّذِينَ كَفَرُوا

ای هغو کسانو چې ایمان یې راوړی دی (ای مؤمنانو!) مه کېږئ تاسې لکه هغه کسان چې کافران شوي دي.

تفسير: یعنې تاسې لکه دا کافر منافقان هسې لغو او چټي خیالاتو ته پخپلو زړونو کې ځای مه ورکوئ، چې که مونږ پخپلو کورونو کې ناست وای؛ نو نه به وژل کېدلو.

وَقَالُوا الْإِخْوَانُ هُمْ

او ویل به دوی په (حق د) وروڼو خپلو کې.

تفسیر: څرنگه چې منافقان په ظاهره کې مسلمانان شوي وو، نو ځکه یې مسلمانانو ته وروڼه ويل، یا دا چې په نسبي ډول دوی د مدینې منورې د انصارو له وروڼو ځنې وو، او ځنګه یې چې دا خبرې د خیر خواهي او همدردۍ په دود کولې، نو ځکه د «اخوان» لفظ سره یې تعبیر وکړ شو.

اِذَا ضَرَبُوا فِي الْأَرْضِ أَوْ كَانَوْا غَزًى لَوْ كَانُوا عِنْدَنَا مَا مَاتُوا وَمَا قُتِلُوا لِيَجْعَلَ اللَّهُ ذَٰلِكَ
حَسْرَةً فِي قُلُوبِهِمْ

کله به چې سفر ته وتل دوی په ځمکه (په ملک کې) کې، یا به وو دوی غزا کوونکي، که چېرې وای دوی له مونږ سره؛ نو نه به وو مړه شوي دوی، او نه به قتل کړی شوي وو دوی، لپاره د دې چې وګرځوي الله دا (ګمان) حسرت (افسوس، ارمان) په زړونو د دوی کې.

تفسیر: یعنې که دا شهیدان شوي مسلمانان له مونږ سره پخپلو کورونو کې او سېدی نو ولې به وژل کېدل؟ دا وینا د دې له امله ده چې د آوړېدونکو مسلمانانو په زړونو کې حسرت او افسوس پیدا شي، مګر مسلمانان داسې ناپوهان نه وو، چې په هسې فریبونو به غولیدل، بلکه له هسې خبرو څخه بالعکس د منافقانو غیرت او اعتبار لارې.

ځینو مفسرینو چې په ﴿لِيَجْعَلَ اللَّهُ ذَٰلِكَ حَسْرَةً فِي قُلُوبِهِمْ﴾ کې «لام» د عاقبت لپاره اخیستی، نو داسې معنی یې کړې ده: «د منافقانو پر ژبه او په زړه باندې ځکه داسې خبرې جاري وې، چې الله تعالی تل دوی د افسوس او حسرت په اور کې وسوځوي، او په کې پرې یې ږدي»، او د دوی بل حسرت به دا وي چې مسلمانان ولې ځمونږ په شان نه شول، او ځمونږ په خبرو باندې ولې چا غوږ کېښود؟ ګواکې په دې تقدیر سره د ﴿لِيَجْعَلَ﴾ تعلق د ﴿لَا تَلُوتُوا﴾ آیه - سره هم کېدی شي.

وَاللَّهُ يُبَيِّنُ وَيُهِتُّ

او الله ژوندي کول (ژوندي پرېښودل) او مړه کول کوي.

تفسیر: یعنې ژوندي کول او مړه کول د الله تعالی کار دی، خورا ډېر کسان په خپل ګرد عمر کې سفرونه کوي، او په جنگونو کې شاملېږي، مګر مرګ دوی ته د هغوی په کورونو او د دوی په بسترو کې وررسيږي، مګر بیا هم هم دوی وايي: «سړی په خپل کور کې له هر ډول مصیبتونو او اندېښنو ځنې ساتلی وي»، ډېر کسان داسې شته دي، چې عادتاً په خپلو کورونو کې اوسېږي، مګر په پای (آخر) کې داسې یوه وسیله وربرابريږي، چې دوی له خپله کوره وځي، او هم هغلته د باندې مړه یا ووژل شي، د بندګانو په هسې تدبیرونو مرګ بهرته کېدونکی او بچ کېدونکی نه دی.

خالد بن ولید رضي الله عنه د خپل وفات په وخت کې وویل: «زما په بدن کې هسې یوه لوېشت ځای نشته چې د تورو، او غشو له زخمه خالي وي، مګر زه نن لکه یو اوبښ غوندي په خپل بستر او کور کې مرم».

وَاللَّهُ بِمَا تَعْمَلُونَ بَصِيرٌ

او الله پر هغو (ټولو) شیانو چې تاسې یې کوي ښه لیدونکی دی.

تفسیر: یعنې الله جل جلاله ته معلوم دي چې منافقان او کافران پر کومه لاره باندې درومي؟ او مسلمانان تر کوم ځای پورې د دوی له تشبه او پیروي ځنې ځانونه ساتي؟ نو هر یوه ته الله تعالی د ده له حاله سره مناسب بدل ورکوي.

وَلَيْنَ قَاتِلْتُمْ فِي سَبِيلِ اللَّهِ أَوْ مِتُّمْ لَمَغْفِرَةٍ مِّنَ اللَّهِ وَرَحْمَةٍ خَيْرٌ مِّمَّا يَجْمَعُونَ ﴿٢٠٨﴾ وَلَيْنَ مِّمَّ
أَوْ قَاتِلْتُمْ لَإِلَى اللَّهِ تُحْشَرُونَ ﴿٢٠٩﴾

او قسم دی خامخا که ووژلی شوی تاسې په لاره د الله کې یا مړه شوی تاسې (په لاره د الله کې) نو خامخا مغفرت له جانب د الله او رحمت (مهرباني د الله) خیر (ډېر ښه) دی له هغو (مالونو) چې دوی یې جمع کوي. او قسم دی که مړه شوی تاسې یا ووژلی شوی تاسې نو خامخا به الله ته راجمع کړی شی تاسې (ټول).

تفسیر: یعنې فرض یې کړی چې که تاسې سفر یا «جهاد» ته ونه وځئ! او فی الحال په یو چل ځان له مرګه وساتئ، مګر دا خبره ضروري ده چې کله نه کله به تاسې مری!، یا به وژل کیږئ، بیا به په هر حال سره تاسې ټول د الله تعالی په مخ کې حاضریدونکي او ګرد سره جمع کیدونکي یئ، هلته به تاسې و پوهېږئ، چې هغه بختور کسان چې د الله تعالی په لاره کې او په ښو کارونو کې مري یا وژل کیږي، دوی ته د الله تعالی له مغفرت او مهرباني څخه څومره ډېره برخه ور په برخه کیږي؟ چې د هغې په مقابل کې د نیوي ګټې او ګرد جمع کړی دولت او ثروت هیڅ دی.

فِيمَا رَحْمَةٍ مِّنَ اللَّهِ لَئِنْ لَّهُمْ وَلَوْ كُنْتَ فَظًّا غَلِيظَ الْقَلْبِ لَانْفَضُّوا مِنْ حَوْلِكَ فَاعْفُ عَنْهُمْ
وَاسْتَغْفِرْ لَهُمْ وَشَاوِرْهُمْ فِي الْأَمْرِ فَإِذَا عَزَمْتَ فَتَوَكَّلْ عَلَى اللَّهِ إِنَّ اللَّهَ يُحِبُّ الْمُتَوَكِّلِينَ ﴿٢٠٩﴾

نو په سبب د رحمت د الله (چې پر تا شوی دی ای محمده! تل) نرمي کوي ته دوی ته، او که وې ته (ای محمده!) بد خوی سخت زړی نو خامخا به تار په تار شوي وو (اصحاب) له چاپېره ستا څخه (ای محمده!)، نو عفو وکړه دوی ته (د دوی له تجاوز نه پر تا) او مغفرت وغواړه (له الله) دوی ته (د تقصيراتو د دوی)، او مشوره وکړه له دوی سره (په کار) امر کې، نو کله دې چې ټينګه اراده وکړه (ای محمده! د يوه کار کولو ته) نو توکل (اعتماد) وکړه پر الله باندې، بېشکه الله محبت کوي توکل کوونکو سره (چې بريالي کوي يې او د رشد او صلاح لاره ورښيي).

تفسیر: الله تعالی مسلمانانو ته د هغوی په تقصيراتو باندې تنبيه وفرمايله، او د عمومي عفوې د اعلان له اورولو څخه وروسته یې دوی ته نصیحت وکړ، چې بیا د دې ډلې په خبرو باندې چې د لستوني ماران دي؛ مه تېروځئ! په دې آیت کې یې د هغوی د تقصیر د عفوې تکمیل وکړ.

﴿فِيمَا رَحْمَةٍ مِّنَ اللَّهِ لَئِنْ لَّهُمْ﴾ یعنې د الله تعالی څومره زیات رحمت پر تاسې او دوی باندې دی، چې تاسې یې دومره خوش اخلاق او خوش خوی وګرځولئ، که کوم بل څوک وي نو الله تعالی خبر دی، چې په دغومره یوه لویه واقعه کې به یې څه سخته رویه غوره کوله؟ او برسېره په دې دا د الله تعالی څومره مهرباني ده، چې تا غوندې شفیق او نرم زړه رسول یې هغوی ته وراستولی دی، فرض یې کړی که په مزاج کې مو شدت وای، نو دا قوم کله ستاسې په خواوو شا کې ټولېدلی شو، که له دوی ځنې کومه غلطې کېدی، او تاسې له دوی سره سختي کولی، نو د شرم او دهشت له امله به ستاسې مخ ته نشوی راتلی، نو له دې امله به دوی له ډېر خیر او سعادت څخه بې برخې پاتې کېدل.

إِنْ يَنْصُرْكُمُ اللَّهُ فَلَا غَالِبَ لَكُمْ وَإِنْ يَخْذُلْكُمْ فَمَنْ ذَا الَّذِي يَنْصُرُكُمْ مِنْ بَعْدِهِ وَعَلَى اللَّهِ فَلْيَتَوَكَّلِ
الْمُؤْمِنُونَ ﴿٣٩﴾

که مرسته و کړي له تاسې سره الله (لکه چې په بدر کې یې وکړه) نو نشته (هیڅ) غالب پر تاسې باندې، او که مرسته ونه فرمائي له تاسې سره (الله لکه چې په احد کې یې پرېښودئ) نو څوک دی هغه چې مرسته به وکړي له تاسې سره وروسته له هغه (خډلان د) الله؟ (هیڅوک نشته!) او خاص پر الله دې پس توکل (اعتماد) وکړي مؤمنان.

تفسیر: پخوا یې رسول صلی الله علیه وسلم ته فرمایلي وو چې «په الله تعالی توکل وکړئ!» دلته دا رانښيي، چې د توکل او اعتماد وړ (مستحق) او لائق هم هغه لوی ذات دی چې له ګرځېدو (ټولو) ځنې قوي او غالب دی، ګرځېدو (ټولو) مسلمانانو ته ښايي چې د ده پر مرستې (مدد) باندې توکل وکړي، پاک الله وروسته له دې نه له خپل لوري د مسلمانانو د تقصيراتو معافول او پر خپل رسول صلی الله علیه وسلم باندې یې د هغو د معافولو نصیحت هغوی ته فرمایي، چې د هیڅا په خبرو باندې مه خطا وځي! او خالص پر الله تعالی باندې توکل او اعتماد ولری! نو د هغه مرسته (مدد) به در ورسیري، او هیڅ یو طاقت به پر تاسې باندې نه غالبیږي، لکه چې د «بدر» په غزا کې مو ولید، او که د کوم مصلحت له امله ستاسې مرسته ونه کړي، نو بیا هیڅوک تاسې ته مرسته نشي دررسولی، لکه چې د «احد» په غزا کې تاسې ته تجربه وشوه.

وَمَا كَانَ لِنَبِيٍّ أَنْ يَغُلَّ وَمَنْ يَغْلُلْ يَأْتِ بِمَا غَلَّ يَوْمَ الْقِيَامَةِ ثُمَّ تُوَفَّى كُلُّ نَفْسٍ نَاقِسَتَ وَهْمِهَا
لَا يُظْلَمُونَ ﴿٤٠﴾

او نه ښايي هېڅ نبي ته چې څه شی پټ کړي، او هر څوک چې څه شی پټوي نو را به وږي (دا پټوونکي) په هغه سره چې ده پټ کړی وي، په ورځې د قیامت کې، بیا به پوره ورکړی شي هر نفس ته (جزا د) هغه عمل چې کړی وي ده، او پر دوی به ظلم ونه کړي شي، (په تزیید د عذاب، یا تنقیص د ثواب کې).

تفسیر: له دې ځنې غرض د مسلمانانو پوهول دي، چې د پیغمبر صلی الله علیه وسلم له عظمت، عصمت، او امانت څخه ځان خبر کړئ، او د رسول الله صلی الله علیه وسلم په نسبت هیڅکله چټي (فضول) او بیهوده خیالات په زړه کې ونه ګرځوئ! مثلاً، داسې ګمان ونه کړئ! چې له غنیمت ځنې به یې څه مال پټ ساتلی وي، العیاذ بالله، ښايي دا یې ځکه فرمایلي وي چې هغو غشو ویشتونکو ته چې د غنیمت لپاره یې خپل سټروونه (مورچې) پرېښودل؛ ګوندې داسې خیال په زړه کې ګرځېدلی وي، چې رسول الله صلی الله علیه وسلم به مونږ ته له غنائمو څخه برخه نه را کوي، یا به ځینې شيان له مونږ ځنې پټ ساتي.

تنبيه: د «غلول» اصلي معنی د غنیمت په مال کې خیانت کول دي، خو کله د مطلق خیانت په معنی هم راځي، خو کله محض د یوه شي په پټولو باندې هم د هغه اطلاق کیږي، لکه چې ابن مسعود رضي الله عنه فرمایي: «غَلُوا مَصَاحِفَكُمْ».

أَفَمِنْ اتَّبَعَ رِضْوَانَ اللَّهِ كُنَّ بَاءً يَسْخَطُ مِنَ اللَّهِ وَمَا لَهُ جَهَنَّمَ وَبِئْسَ الْبَصِيرُ ﴿٤١﴾

آیا نو هغه څوک چې متابعت کوي د رضامندی د الله، په شان د هغه چا دی چې اخته شي په قهر سره له (طرفه د) الله (د الله دغوصې مورد وګرځي؟ بلکه نه دی) او ځای د ده دوزخ دی، او بد ځای د ورتلو دی (دا دوزخ).

تفسیر: یعنې رسول الله مبارک چې په هر حال کې نه یواځې د الله تعالی د مرضی تابع دی، بلکه غواړي چې نور خلق هم د الله تعالی د مرضی تابع وگرځوي، آیا دې د هغو خلقو کار کولی شي چې د الله تعالی د غضب وړ او د دوزخ مستحق وي؟ ممکن نه دی!

هُم دَرَجَاتٌ عِنْدَ اللَّهِ وَاللَّهُ بِصِيرٍ بِمَا يَعْمَلُونَ ﴿۳۷﴾

دوی (د الله تعالی د رضا تابعان خاوندان د متفاوتو) درجو دي په نزد د الله کې، او الله ښه لیدونکی دی په هغو شيانو (هم) چې دوی (یې) کوي.

تفسیر: یعنې نبي علیه السلام او بل مخلوق له سره نه دي برابر، له طمعې او له نورو سپکو او ذلیلو کارونو سره انبیاء علیهم السلام هیڅ تعلق نه لري، الله تعالی ته ټول معلوم دي، چې څه درجې لري؟ او ټول کارونه ورڅرګند دي، آیا الله تعالی به هسې ټیټ طبیعت لرونکو سړیو ته د نبوت منصب څرنگه ورکوي؟ (العیاذ بالله).

لَقَدْ مَنَّ اللَّهُ عَلَى الْمُؤْمِنِينَ إِذْ بَعَثَ فِيهِمْ رَسُولًا مِنْ أَنْفُسِهِمْ

خامخا په تحقیق احسان کړی دی الله پر مؤمنانو باندې کله چې مبعوث کړ (راولېږه الله) په دی (مؤمنانو) کې رسول له نفس (جنس) د دوی نه.

تفسیر: یعنې د هم دوی له جنسه او له قومه یې یو بنیاد رسول ولېږلی دی، چې له هغه سره کیناستل، خبرې اترې کول په ژبه یې پوهېدل آسان دي، او د هغه له احوالو، اخلاقو، د ژوندانه له سوانحو، امانت، دیانت، طهارت او د الله تعالی ځنې له وېرې څخه یې خبر یی، او کله چې ستاسې د هم دې قوم او قبیلې له یوه سړي څخه معجزه ښکاره شي او تاسې هغه وګورئ نو په یقین راوړلو کې زیات سهولت راځي.

فرض یې کړئ که کوم پېری (جن) یا پرېشته (ملک) د رسول په صفت لېږل کېدی، نو د ده د معجزاتو د کتلو په وخت کې هسې خیال ممکن وو: څرنگه چې هغه د بشر له جنسه جلا مخلوق دی، ښايي چې دغه خوارق د ده دملکې او جني طبیعت او د نوعي صورت خاصه نتیجه وي، ځمونږ عجز له هغه څخه د نبوت دلیل نشي کېدی.

يَتْلُوا عَلَيْهِمْ آيَاتِهِ وَيُزَكِّيهِمْ وَيُعَلِّمُهُمُ الْكِتَابَ وَالْحِكْمَةَ وَإِنْ كَانُوا مِنْ قَبْلُ لَفِي ضَلَالٍ مُبِينٍ ﴿۳۸﴾

چې لولي (دغه رسول) پر دوی باندې آیتونه د الله، او پاکوي دوی (په توحید سره له ګناه، کینې، او شرکه) او ښيي دوی ته کتاب (قرآن) او حکمت (نبوي سنت او شرعي احکام) او بېشکه وو دوی (له دې نه) پخوا هرو مرو په ګمراهۍ ښکاره کې.

تفسیر: هم دا مضمون د البقرې د سورت په (۱۲۹) او (۱۵۱) آیتونو کې تېر شوی دی، خلاصه یې داده چې څلور شيان یې بیان کړي دي:

(۱) د آیتونو «تلاوت»: چې د هغو په ظاهري معنی باندې د دې له امله چې د ژبې خاوندان دي، پوهیږي او عمل پرې کوي.

(۲) د نفسونو «تزکیه» (د نفساني ککړو او د شرک او معصیت له ګردو مراتبو څخه د دوی د زړونو پاکول او ښه صیقل کېدل): دا شی د «آیات الله» د عمومي مضامینو له تعمیم او د رسول الله صلی الله علیه وسلم له صحبت او په آیات الله کې له تدبر څخه باذن الله حاصل شوی وو.

(۳) «تعليم الكتاب» (هغوی ته د کتاب الله مراد وربښودل، مثلاً که اصحابو کرامو به یو لفظ د ظاهري مدلول، عمومي تبادر او محاورې له لحاظه تفسیرولو، او د مشکلاتو سره به مخامخ شول، په دې وخت کې به پیغمبر صلی الله علیه وسلم د کتاب الله اصلي مراد بیانواوه، او د دوی اشتباه به یې لرې کوله، لکه چې په ﴿الَّذِينَ آمَنُوا وَلَمْ يَلْسُوا اِيْمَانَهُمْ بَطْلًا وَّلَٰئِكَ لَهُمُ الْاَمْنُ وَهُمْ مُّهُتَدُونَ﴾ الآية - او نورو ځایونو کې دغه طریقه عملي شوې وه.

(۴) د «حکمت» تعلیم، یعنې د قرآن او سنت ښودنه او د هغې وضاحت او بیانول، او د غیر واضحو نصوصو تفسیر او توضیح کول.

رسول الله صلی الله علیه وسلم د الله تعالی په اعانت او توفیق دا پاتې قوم د علم او عمل په اعلی مراتبو باندې فائز کړ، چې له سلهاوو پېریو را په دیخوا په انتهایي جهل او وحشت او ښکاره گمراهۍ او ضلالت کې ډوب وو، د رسول الله صلی الله علیه وسلم د څو ورځني تعلیم او صحبت په برکت د ده اصحاب رضي الله عنهم اجمعين د ګردې دنیا لارښوونکي او معلمان شول، نو دوی لره ښايي چې د دې لوی نعمت قدر وپېژني، او هیڅکله په هېره سره هم هسې کوم حرکت ته اقدام ونه کړي، چې له هغه څخه د دوی زړه خوږ او متألّم شي.

اَوَلَمَّا اَصَابَتْكُمْ مُّصِيبَةٌ قَدْ اَصَبْتُمْ مِثْلِهَا قُلْتُمْ اِنَّا هٰذَا

آیا کله چې در ورسېد تاسې ته (په احد کې له کفارو څخه) یو مصیبت چې په تحقیق سره رسولی وو تاسې (کفارو ته په بدر کې) دوه چنده له دې غمه، نو وویل تاسې: له کومه دا (غم راغی مونږ ته؟) یا رسېدلي وئ تاسې په دوه چنده له نصرت (ای مسلمانانو په بدر کې) نو وویل تاسې له کومه دا (غم راغی مونږ ته؟).

تفسیر: یعنې د «احد» په غزا کې هغه تکلیف او نقصان چې تاسې وگاله، د هغه په نسبت په تعجب سره وایئ چې: مونږ مسلمانان مجاهدین وو، او د الله تعالی په لاره کې د ده له دښمنانو سره د جنگېدلو لپاره وتلي وو، او الله تعالی د پاک رسول الله صلی الله علیه وسلم په مبارکه ژبه مونږ ته د نصرت او مرستې وعده هم راکړې وه، نو بیا دا مصیبت پر مونږ باندې ولې نازل شو؟

د هسې وینا کولو په وخت داسې فکر په کار دي، چې هومره تکلیف تاسې ته رسېدلی دی، د هغه تکلیف دوه چنده ستاسې له لاسه کفارو ته هم رسېدلی دی، په «احد» کې تقریباً ستاسې (۷۰) تنه شهیدان شول، او په «بدر» کې د کفارو (۷۰) تنه ووژل شول، او (۷۰) تنه نور کافران داسې بندیان شول چې د هغوی وژل ستاسې په پوره واک (قبضه) کې وو.

بیا په «احد» کې هم لومړی د کفارو زیات له شلو تنو مقتولان شول.

که د لږې مودې له مخې تاسې مغلوبان شوی! نو په «بدر» کې تاسې کفارو ته سخته ماته ور رسولې وه، او په «احد» کې هم کله چې تاسې خپلې پښې ټینګې او په مېړانه وځنګېدئ! نو کفار وټنښتېدل، او د جنگ ډګر یې پرېښود، نو په داسې صورت کې انصافاً تاسې لره له خپلو تکالیفو څخه شکایت کولو او زیات خپه کېدلو موقع نه ده پاتې.

قُلْ هُوَ مِنْ عِنْدِ اَنْفُسِكُمْ

ووايه (ای محمده! دوی ته) چې دا (مصیبت او تکلیف) له جانبه د نفسونو ستاسې دی!

إِنَّ اللَّهَ عَلَى كُلِّ شَيْءٍ قَدِيرٌ ﴿٣٠﴾ وَمَا أَصَابَكُمْ يَوْمَ التَّتَمُّعِ فَبِإِذْنِ اللَّهِ وَلِيَعْلَمَ
الْمُؤْمِنِينَ ﴿٣١﴾ وَلِيَعْلَمَ الَّذِينَ نَافَقُوا ۖ

بېشکه الله پر هر شي باندې ښه قادر دی (نو قادر دی په نصرت او خذلان هم). او کوم (غم) چې دررسېدلی دی تاسې ته په هغې ورځې کې چې سره یو ځای شوي وو فوځونه پس (هغه) په اذن (حکم) د الله سره (وو)، او لپاره د دې چې معلوم (ښکاره) کړي (الله) مؤمنان، او (بل) لپاره د دې وو چې معلوم (ښکاره) کړي (الله) هغه کسان چې نفاق یې کړی وو.

تفسیر: کله چې الله تعالی اراده وفرمایي بری ورکوي، او کله چې اراده وفرمایي ماتې ور په برخه کوي، مغلوبیت د دې له امله نه دی چې الله تعالی په هغه وخت کې پر بري ورکولو باندې قادر نه وو، بلکه د دې لپاره دی چې ستاسې له کسب او اختیار څخه داسې یو صورت پیدا شوی دی، چې په کلي غلبي ورکولو کې مصلحت نه وو، په هر حال هر څه چې شوي دي د الله تعالی په حکم او مشیت سره شوي دي، چې د هغه سبب تاسې وئ، او په هغه کې حکمت دا وو، چې له یوه لوري د هر مخلص مؤمن د ایمان او د اخلاص، او له بل لوري د هر منافق د نفاق درجه ظاهره شي، کامل او ناقص سره جدا، او د مخلص او غیر مخلص په منځ کې هیڅ التباس پاتې نشي، او دا ګرد په علم شهودي سره هم همغسې معلوم کړي، لکه چې په علم غیبي سره ورته معلوم دي.

وَقِيلَ لَهُمْ تَعَالَوْا قَاتِلُوا فِي سَبِيلِ اللَّهِ أَوْادِعُوا ۖ

او وويلی شي دغو (بېرته تلونکو منافقانو) ته چې راځئ (احد ته) غزا وکړئ (له کفارو سره) په لاره د الله کې يا مدافعه وکړئ! (د دښمن له نفسونو او مالونو او کورونو خپلو!).

تفسیر: د جنګ له شروع کېدلو څخه پخوا کله چې رئیس المنافقين عبد الله بن أبي غوشتل چې له (۳۰۰) سړيو سره بېرته ستانه شي، نو په دې وخت کې هغو ته وويل شول چې: «د جنګ په عين موقع کې چېرې تښتئ؟ که د اسلام په دعوی کې صادق یئ؟ د الله تعالی په لاره کې جنګ وکړئ! که د الله تعالی په لاره کې د دین لپاره نه جنګېږئ نو د وطني او قومي حمیت او غیرت یا د خپلو اموالو او اولادونو د حفاظت لپاره خو د دښمن مدافعه وکړئ، ځکه که دښمن بری وموند، نو په انتقام اخیستلو کې به د مؤمنانو او منافقانو په منځ کې هیڅ تمیز او تفریق نه کوي، او د نورو مسلمانانو په شان به تاسې ته هم نقصان دررسېږي».

قَالُوا لَوْ عَلِمْنَا أَنَّ الْقِتَالَ لَا تَنْبَغِيكُمْ ۖ

نو وويل دې (منافقانو) که مونږ پوهیدئ په جنګ نو خامخا به مونږ متابعت کړی وو ستاسې.

تفسیر: یعنې جنګ پېښېدل مونږ ته یقیني په نظر نه راځي، او دا خوشې چټي یوه اواز ده، که مونږ پوهېدو چې په رښتیا سره جنګ پېښېدونکی دی، نو خامخا به مو ستاسې ملګرتیا کوله، یا دا مطلب که کومه منظمه او باقاعده مقابله وای، نو مونږ به له تاسې سره پاتې کېدو، ښه نو دا کومه مقابله ده، چې له یوه جانب (۳۰۰۰) لښکر، او له بله جانب یواځې (۱۰۰۰) بې وسلې او بې سامانه مسلمانان وو، دا خو جنګ نه دی، محض خپل ځان په هلاکت کې غورځول دي.

«یا له (لَوْ عَلِمْنَا أَنَّ الْقِتَالَ) څخه یې داسې ښکارول چې خانه! که مونږ په جنګي فنونو، اصولو، او ترتیباتو پوهیدئ، نو له تاسې سره به پاتې کېدو، ګواکې په زړه کې یې طعنې ورکولې، چې څمونږ په مشورو باندې تاسې تګ ونه کړ، او د نورو په نظریو باندې تاسې عمل وکړ، نو مونږ ستاسې په نزد د جنګ له اصولو ناپوهان یو، او تاسې پوهان یئ! نو د

څه لپاره مونږ له خپلو ځانو سره بيايي؟»، لنډه يې دا چې د دروغو پلمې يې جوړې کړې، او بېرته لاپل، الله تعالی د منافقانو په تکذيب کې وايي:

هُمُ الْكُفْرُ يَوْمَئِذٍ أَقْرَبُ مِنْهُمْ لِلْإِيمَانِ

دوی کفر ته په دغې ورځې کې (چې دغه خبره يې کوله) ډېر نږدې وو له دوی نه په نسبت سره د ايمان.

تفسير: منافقان په زړه کافران او په خوله مسلمانان وو، او تش په ژبه له مسلمانانو سره يو ځای وو، د «احد» د جنګ په عين موقع کې دوی له نبي عليه السلام او نورو مسلمانانو څخه جدا او بېرته شول، او حيلې او پلمې يې جوړې کړې، د دې دوه کارونو څخه د دوی نفاق څرګند شو، او په ظاهر کې هم دوی د ايمان په نسبت کفر ته ډېر نږدې شوي دي، او پخپل دې فعل سره مسلمانانو ته زيان او کفارو ته تقويه رسوي.

يَقُولُونَ يَا فَوَاهِشَهُمْ تَالَيْسَ فِي قُلُوبِهِمْ وَاللَّهُ أَعْلَمُ بِمَا يَكْتُمُونَ ﴿٢١﴾

وايي دوی (منافقان) په خولو خپلو سره هغه (خبره) چې نشته (پرې تصديق) په زړونو د دوی کې، او الله ښه پوه دی په هغه څه (هم) چې پټوي يې دوی (په زړونو خپلو کې له حسد او کفره).

تفسير: يعنې په ژبه خو دوی «لَوْ عَلِمْنَا لَاتَّبَعْنَاهُ» ويل، او هغه شی چې د دوی په زړونو کې دی صاف يې نه وايي، د دوی په زړونو کې دا وو: «ښه دی چې مسلمانان مغلوب او ذليل شي، او مونږ له ډېرې خوښۍ څخه اتیونه واچوو».

الَّذِينَ قَالُوا إِخْوَانُهُمْ وَقَعَدُوا وَالْوَاظِعُونَ مَا قَاتَلُوا

هغه (منافقان) چې ويل يې په (حق د) وروڼو خپلو کې حال دا چې دوی (پخپله) ناست وو (له جنګه): که دوی (د احد غازيانو) ځمونږ خبرې منلې وې، نو نه به وو وژل شوي.

قُلْ فَادْرَأْوا عَنْ أَنْفُسِكُمُ الْمَوْتَ إِنْ كُنْتُمْ صَادِقِينَ ﴿٢٢﴾

ووايه (ای محمده! دوی ته) نو لرې کړئ تاسې له ځانونو خپلو څخه مرګ که یی تاسې صادقان (رښتیني) په دې خبره کې چې تاسې سره د مرګ دفعه شته).

تفسير: يعنې که د کور په کيناستلو سره ځانونه ژغورل (ساتل) کېږي، نو ګورو به چې د مرګ مخه به تاسې څرنگه نیسئ، چې تاسې کورو ته ننوځئ، که سره له دې چې په کورونو کې پاتې شوي یئ، بيا هم د مرګي له منګولو ځنې ځانونه نشئ ژغورلئ (بچ کولئ) نو بيا ولې د تورپالو غوندې د جنګ په ميدان کې د عزت مرګ نه غوره کوئ.

وَلَا تَحْسَبَنَّ الَّذِينَ قُتِلُوا فِي سَبِيلِ اللَّهِ أَمْوَاتًا بَلْ أَحْيَاءٌ عِنْدَ رَبِّهِمْ يُرْزَقُونَ ﴿٢٣﴾ فَرِحِينَ بِمَا
آتَاهُمُ اللَّهُ مِنْ فَضْلِهِ وَيَسْتَبْشِرُونَ بِالَّذِينَ لَمْ يَلْحَقُوا بِهِمْ مِنْ خَلْفِهِمْ أَلَّا خَوْفٌ عَلَيْهِمْ
وَلَهُمْ يُجْزَوْنَ ﴿٢٤﴾ يَسْتَبْشِرُونَ بِنِعْمَةِ مِنَ اللَّهِ وَفَضْلٍ وَأَنَّ اللَّهَ لَا يُضِيعُ أَجْرَ الْمُؤْمِنِينَ ﴿٢٥﴾

او له سره ګمان مه کوئ (ای محمده یا ای سامعه!) پر هغو کسانو چې وژل شوي دي دوی په لاره د الله (جهاد) کې د مړو (مړه نه دي)، بلکه ژوندي دي په نزد درب خپل رزق ورته ورکولی

شي (له جنتي ما کولاتو او مشروباتو څخه). په دې حال کې چې خوشاله دي دوی په هغه شي باندې چې ورکړي دي دوی ته الله له فضله خپله، او خوشالېږي دوی (په راتلو د) هغو کسانو باندې چې لا نه دي رسيدلي دوی تر هغو پورې وروسته د دوی نه، په دې شان سره چې نه به وي (هيڅ قسم) وېره په دوی باندې، او نه به دوی (هيچېرې) غمجن کيږي (د ثواب په نقصان سره). خوشالېږي دوی په نعمت باندې له (جانبه د) الله، او (دده په) فضل باندې، او (په دې چې) بېشکه الله تعالى نه ضايع کوي اجر د مؤمنانو (بلکه پوره يې ورکوي).

تفسير: يعنې د کور ناستي د مرگ مخه نشي نيوی، هو! سپړی له هغه مرگه بې برخې کوي، چې د مرگ په ځای ورته ابدي ژوندون ويلی شي، شهيدانو ته وروسته له شهادته يو مخصوص ډول ژوند ور په برخه کيږي، چې نورو مړو ته هغسې ژوند نه ورکول کيږي، دوی ته د الله تعالى ممتاز قرب حاصلېږي، او په ډېرو لويو درجاتو او مقاماتو باندې فائز کيږي، د جنت رزق دوی ته په ازادۍ سره ورسيږي.

څرنگه چې مونږ په يوه طياره کې کينو، او په ډېر لږ وخت کې هر چېرې چې مو زړه وغواړي؛ الوځو او درومو، د شهيدانو ارواح هم د شنو مرغانو په ججوړو کې د جنت نندارې کوي، د دې شنو مرغانو کيفيت او لويوالی الله تعالى ته معلوم دی، د هغه ځای شيوه ځمونږ د خيال په احاطه کې کله راتلی شي، په دې وخت کې شهيدان به بېشانه خوشحال وي، بيا نه يواځې دا چې دوی پخپلو احوالو باندې دومره خوښ او خوشحال دي، بلکه د هغو مسلمانانو غم هم ورسره وي چې له دوی څخه وروسته پاتې دي، او په في سبيل الله «جهاد» او نورو خيريه وواورو کې مشغول دي، هغوی هم که ځمونږ په شان د الله تعالى په لاره کې ووژل شي، يا اقلا د ايمان له دولت سره ومري، د دوی له ايماني رتبې او حيثيت سره سم همداسې خوندور او بې وېرې ژوندون به ور په برخه کيږي.

په ځينو رواياتو کې راغلي دي چې د «احد» يا د «بئر معونه» شهيدان جنت ته رسيدلي دي، له الله تعالى څخه يې تمنا کړې: «کاشکې ځمونږ د دې عيش او تنعم خبر ځمونږ نورو وروڼو ته څوک ورسوي، چې هغوی د دې خوندور ژوند په لوري ژر راوغلي، او ځانونه له مونږ سره ونېسوي، او له «جهاد» څخې خپل ځانونه هيڅ ونه ساتي»، حق تعالى وفرمايل: چې زه يې ورسوم، نو يې دا آيت نازل او دوی يې هم مطلع کړل، چې مونږ ستاسو له اميدونو سره سم دا خبر دنيا ته ورورساوله، نو هغه شهيدان له دې څخې لا خوشاله شول.

الَّذِينَ اسْتَجَابُوا لِرَبِّهِمْ وَالرَّسُولِ مِنْ بَعْدِ مَا آصَابَهُمُ الْقَرْحُ الَّذِينَ أَحْسَنُوا لَهُمْ وَانْقَرَأَ أَجْرُهُمْ عَظِيمٌ ۝ الَّذِينَ قَالُوا لَهُمُ النَّاسُ إِنَّ النَّاسَ قَدْ جَمَعُوا لَكُمْ فَاخْشَوْهُمْ فَزَادَهُمْ إِيمَانًا وَقَالُوا حَسْبُنَا اللَّهُ وَنِعْمَ الْوَكِيلُ ﴿٤٦﴾

هغه کسان چې حکم يې منلی دی د الله او (حکم يې منلی دی د) رسول (د الله) پس له هغه چې رسېدلی وو دوی ته زخم (تکليف مشقت) شته لپاره د هغو کسانو چې نيکي يې کړې له دوی نه (د الله د حکم په منلو سره) او پر هېزگاري يې کړې ده؛ اجر ډېر لوی (د جنت). (دوی) هغه کسان دي چې وويل دوی ته (ځينو) خلقو چې: بېشکه (دمکې) خلق په تحقيق سره راټول شوي دي ستاسې (د جنگ) لپاره، نو وويرېږئ! له دوی نه (يا) په تحقيق سره ټول کړی يې دی (سامان د مقابلې) ستاسې لپاره؛ نو وويرېږئ له دوی نه، پس (دغو وپرولو) لا زيات کړ ايمان د دوی (يقين زړورتوب)، او وويل دوی: بس دی مونږ ته الله، او څومره ښه وکیل (کار جوړوونکی) دی (الله).

تفسیر: کله چې ابو سفیان له «احد» څخه د مکې معظمې په لوري بېرته روان شو، نو په لاره کې دا خیال ورته پیدا شو، چې له مونږ ځنې لویه غلطي وشوه، چې مجروح او مغلوب مسلمانان مو هم همغسې پرېښودل، او بېرته ترې راغلو، نو یې جرگه سره وکړه، او دا یې سره غوټه کړه چې راضي! بېرته مدینې ته لاړ شو، او د هغو قصه بیخي پای ته ورسوو، کله چې دا خبر رسول الله صلی الله علیه وسلم ته ورسېد، نو اعلان یې وکړ، «هغه غازیان چې پرون له مونږه سره په غزا کې شریکان وو، نن دې بیا د دښمن د تعقیب لپاره تیار شي!».

مجاهدین سره له دې چې ستړي او ستومان او له زخمونو ځنې یې وینې بهېدې، د الله تعالی او د رسول الله صلی الله علیه وسلم د دې دعوت ځواب یې په (لیک) سره ووايه، رسول الله مبارک د مجاهدینو د لښکر سره تر یو ځای پورې چې (حمراء الأسد) نومېږي، او له مدینې منورې څخه تقریباً اته میله لرې دی؛ لاړل، د ابو سفیان په زړه کې د دې خبرې له اورېدلو څخه چې مسلمانان ځمونږ د تعقیب لپاره را درومي، سخته وېره ولوېده، او د خپلې دویم ځلي حملې اراده یې فسخ کړه، او په ډېر تلوار د مکې معظمې په لوري په منډو شول.

د عبد القیس یوه تجارتي قافله د مدینې منورې په لوري راتله، ابو سفیان د دې قافلې سر یو ته څه رشوت ورکړ، چې: «تاسې په مدینې منورې کې داسې اخبار نشر کړئ، چې د هغو له اورېدلو څخه مسلمانان له مونږه مکيانو ځنې وویرېږي، کله چې هغوی په مدینې منورې کې دا خبر مشهور او خور کړ، چې «مکيانو بیا یو لوی لښکر او ډېر سامان د مسلمانانو د بېخ وېستلو په نیت سره ټول کړی دی»، ددې د اورېدلو په اثر مسلمانانو د خوف او وېرې په ځای وویل: ﴿حَسْبُنَا اللَّهُ وَنِعْمَ الْوَكِيلُ﴾ د ټولې دنیا په مقابل کې مونږ لره یواځې الله تعالی کافي دی! نو په دې مناسبت دا آیت نازل شو.

فَانْقَلَبُوا بِنِعْمَةِ رَبِّهِمْ إِلَىٰ مَدِينِهِمْ صَافِينَ وَلَمْ يُؤْخَفُ مِنْهُمْ صَوْنُ اللَّهِ وَآلِ اللَّهِ ذُو فَضْلٍ عَظِيمٍ ﴿١٥٧﴾

نو بېرته راوګرځېدل (دا مؤمنان) په نعمت سره له (جانبه د) الله او (په) فضل (احسان او رحمت سره له الله نه) چې ونه رسېده دوی ته هېڅ بدې (نه زخم نه قتل نه هزیمت) او تابعان شول دوی د رضامندی د الله، او الله څښتن (مالک) د فضل (احسان، رحمت) ډېر لوی دی.

تفسیر: یعنې د الله تعالی فضل ته وګورئ! چې نه جنګ او جګړه ورپېښه شوه، نه کوم اغزی د دوی په پښو کې مات شو، او ویریا یې ثواب وګاټه، او له تجارت ځنې یې ګټې واخیستلې، او پر دښمنانو باندې یې خپله وېره کېښوده، او خپل شان او شوکت یې ور څرګند کړه، او د الله تعالی له خوښۍ سره بېرته صحیح سالم او (روغ، رمت) خپلو کورونو ته وګرځېدل.

تنبیه: د «حمراء الأسد» په غزا کې له یوې تجارتي قافلې سره د مالونو بیع او شراء شوې وه، او مسلمانانو له هغه تجارت څخه ډېره ګټه اخیستې وه، اغلباً له «فضل» څخه همدغه مالي نفع مراد ده.

إِنَّمَا ذَلِكُمُ الشَّيْطَانُ يُخَوِّفُ أَوْلِيَاءَهُ ۚ فَلَا تَخَافُوهُمْ وَخَافُوا اللَّهَ إِن كُنْتُمْ مُؤْمِنِينَ ﴿١٥٨﴾

بېشکه دا سړی شیطان دی چې ویروي تاسې (ای مؤمنانو) له دوستانو خپلو (چې کفار دي) نو مه ویرېږئ تاسې له کفارو! او ویرېږئ زما (د احکامو له ترک) څخه، که یې تاسې مؤمنان (په حق سره).

تفسیر: په ﴿يُخَوِّفُ أَوْلِيَاءَهُ﴾ کې اول مفعول محذوف دی، «أي يخوفكم أوليائه الكفار»، یعنې څوک چې له هغه لوري څخه راغی او ویروونکي خبرې خپروي هغه شیطان دی، یا د شیطان په اغواء سره داسې کوي، چې له دې نه د هغه

مقصد د ادى چې د خپلو لویو ملګرو او د نورو خپلوانو خوف او وېره پر تاسې باندې واچوي، نو که تاسې مؤمنان یی، نو له دې شیطانانو ځنې بیخي مه ویرېږئ! او یواځې له ما ځنې وویږئ!.

وَلَا يَخْزُنُكَ الَّذِينَ يَسَارِعُونَ فِي الْكُفْرِ إِنَّهُمْ لَن يَضُرُّوا اللَّهَ شَيْئًا يُرِيدُ اللَّهُ أَلَّا يَجْعَلَ لَهُمْ حِطًّا فِي الْآخِرَةِ
وَلَهُمْ عَذَابٌ عَظِيمٌ ﴿٥٠﴾

او غمجن دې نه کړي تا هغه کسان چې منډې وهي (جلتي کوي) دوی په جانب د کفر (د منافقانو او مرتدانو)، بېشکه دوی به له سره هېڅ ضرر ونه رسوي الله ته د هېڅ شي (بلکه ضرر رسوي ځانونو خپلو ته)، اراده لري الله د دې چې مقرر نه کړي د دوی لپاره هېڅ برخه (نعمت) په آخرت کې او (مقرر) دی دوی لره عذاب ډېر لوی.

إِنَّ الَّذِينَ اسْتَرَوْا الْكُفْرَ يَأْلِيَانِ لَن يَضُرُّوا اللَّهَ شَيْئًا وَلَهُمْ عَذَابٌ أَلِيمٌ ﴿٥١﴾

بېشکه هغو کسانو چې اخیستلی یې دی (بدل کړی یې دی) کفر په ایمان سره؛ له سره به ضرر ونه رسوي دوی الله ته هېڅ شی، او (مقرر دی) دوی ته عذاب دردناک (د دوزخ).

تفسیر: دغه تکرار د تاکید لپاره دی، او د منافقانو او مرتدانو له تخصیص څخه وروسته ټولو کفارو ته شامل دی، یعنې هغه کسان چې فطري ایمان یې بدل او کفر یې اختیار کړ، اعم له دې نه چې یهودي وي که نصراني وي، مشرک وي که منافق، یا بل څوک، او دوی ټول سره یو ځای هم شي، خو بیا هم دوی د الله تعالی هېڅ شي نشي خرابولی، هو! دوی په خپل لاس خپله پښه په تېر وهي، چې په نتیجه کې به د دردناک عذاب مورد ګرځي.

وَلَا يَحْسَبَنَّ الَّذِينَ كَفَرُوا أَنَّهَا تُغْنِيهِمْ لِأَنفُسِهِمْ إِنَّهَا لِيَذِلَّ اللَّهُ أَقْوَامًا وَلَهُمْ عَذَابٌ مُّهِينٌ ﴿٥٢﴾

او ګمان دې نه کوي هغه کسان چې کافران شوي دي؛ چې بېشکه دا چې مهلت ورکوو مونږ دوی ته خیر (غوره) دی لپاره د ځانونو د دوی، (داسې نه ده بلکه) بېشکه هم دا خبره ده چې تل مهلت ورکوو مونږ دوی ته لپاره د دې چې زیاته کړي د دوی ګناه، او (مقرر) دی دوی ته عذاب سپکوونکی.

تفسیر: یعنې امکان لري چې کافران خپل اوږد عمر، خوښي، خوشالي، دولت، ثروت، عزت، او د نورو شیانو زیادت ته وګوري، هسې اټکل وکړي: «که مونږ په رښتیا سره مغضوب او مطرود وای، نو دومره پراخي او مهلت ولې راکاوه کېږي؟ او دهسې ښه ژوندون او ارام په حالت کې د څه لپاره شپې او ورځې تېروو؟» نو واضحه دې وي، چې دغه مهلت ورکول د دوی په حق کې کومه ښه خبره نه ده، او د مهلت ورکولو نتیجه به هم داسې وي، چې دوی به بیخي په ګناهونو کې ډوبیږي، او د کفر په حالت کې به مري دوی هسې فکر کوي چې مونږ په خورا لوی عزت کې یو، حال دا چې ډېر ذلیل او خورا سپکوونکی عذاب د دوی لپاره تیار دی، نو اوس قضاوت او ښه فکر په کې وکړئ! چې دغه مهلت د هسې کسانو په حق کې ښه دی که؟ (نعوذ بالله من شرور أنفسنا).

مَا كَانَ اللَّهُ لِيَذَرَ الْمُؤْمِنِينَ عَلَى مَا أَنْتُمْ عَلَيْهِ حَتَّى يَمِيزَ الْخَبِيثَ مِنَ الطَّيِّبِ وَمَا كَانَ اللَّهُ لِيُظْلِعَكُمْ عَلَى الْغَيْبِ وَلَكِنَّ اللَّهَ يَجْتَبِي مِنْ رُسُلِهِ مَنْ يَشَاءُ ﴿٥٣﴾

نه دی الله چې پرېږدي مؤمنان په هغه حال (د اختلاط) چې یې تاسې (ای خلقو!) پر هغه، تر څو چې جلا کړي (الله) ناپاکه له پاکه ځنې، او نه دی الله چې خبر کاندې تاسې په غیب باندې (چې

د منافقانو تمیز دی له مخلصانو څخه)، وليکن الله غوره کوي له رسولانو خپلو څخه چې اراده و فرمايي (د غوره کولو يې).

تفسير: يعنې همغسې چې د دنيا خوشالي او مهلت د کفارو په حق کې د مقبوليت دليل نه دی، همداسې که مخلصو مسلمانانو ته مصيبتونه ورپېښ شي، نو هغه هم د دې خبرې دليل نشي کېدی، چې هغوی د الله تعالی په نزد مغضوب دي.

خبره داده چې الله تعالی مسلمانان هسې بې خبره نه پرېږدي، چې تر اوسه پاتې دي، يعنې ډېرو کفارو به د نفاق له لارې د اسلام کلمه ويله، او د تېر ايستلو لپاره به له دوی سره ګډېدل، چې د دوی د ظاهري احوالو په لحاظ د منافق د لفظ ويل ورته مشکل وو، نو ځکه ضروري ده چې الله تعالی داسې واقعات او حالات وړاندې کړي چې د هغو په وسيله پاک، ناپاک، اومه، او پاخه په ښکاره ډول سره جلا شي.

بېشکه چې الله تعالی ته آسان وو، چې ګرد مسلمانان بې له امتحانه د منافقانو له نومونو او کارونو څخه خبر کړي، ليکن د هغه حکمت او مصلحت د دې مقتضي نه دی، چې ټول خلق له دې غيبي امورو څخې خبر کړي، هو! دهسې کارونو لپاره خپل رسولان انتخابوي، او د څومره غيبي اطلاعاتو او يقيني اخبارونو د اطلاع ورکولو اراده چې و فرمايي هم هغومره ورکوي.

خلاصه يې داسې شوه چې «عامو خلقو ته بې واسطه د کومې پټې خبرې يقيني اطلاع نه ورکوله کيږي، او انبياء عليهم السلام ته هومره اطلاع ورکوي، چې د الله تعالی اراده وي».

فَاٰمَنُوا بِاللّٰهِ وَرُسُلِهِۦٓ وَاِنْ تُوْمِنُوْا وَاَتَّقُوا فَلَكُمْ اَجْرٌ عَظِيْمٌۙ

نو ايمان ولرئ تاسې (ای مؤمنانو!) پر الله او پر رسولانو د الله، او که په ايمان قائم پاتې اوسئ! او پر هېز ګاري وکړئ (له بدو کارونو) پس دی تاسې ته اجر ډېر لوی (په جنت کې).

وَلَا يَحْسِبَنَّ الَّذِيْنَ يَبْخُلُوْنَ بِمَا اٰتٰهُمْ اللّٰهُ مِنْ فَضْلِهٖ هُوَ خَيْرًا لّٰهُمْ بَلْ هُوَ شَرٌّ لّٰهُمْ سَيُطَوَّقُوْنَ مَا بَٰجِلُوْا بِهِ يَوْمَ الْقِيٰمَةِۙ

او ګمان دې نه کوي له سره هغه کسان چې بخيلي کوي دوی په هغه شي چې ورکړی دی دوی ته الله له فضله خپله، چې دا بخل خیر دی (غوره دی) دوی ته، بلکه دا (بخل ډېر بد) شر دی دوی ته، ژر به په غاړه کې ورته امیل کړ شي هغه چې بخيلي کړې ده دوی په هغه شي کې؛ په ورځې د قیامت.

تفسير: يهودان، او منافقان هم هغسې چې د جهاد په موقع کې تنبتي، د مال د صرفولو په وخت هم ځان بچ کوي، خو څرنگه چې له «جهاد» څخې تنبتهدل او د څو ورځو مهلت حاصلول د دوی په حق کې چندان ښه نه دي، هم داراز د بخل او شومتيا له امله ډېر مال غوښتول هم دوی ته هيڅ ګټه نشي ورسولی.

که په دنيا کې کوم مصيبت دوی ته ورپېښ شو، نو د قیامت په ورځ کې به يقينا دا ټول شوی مال د عذاب په صورت د دوی په غاړه کې طوق (غاړ کې) غونډې ولولويږي، په دې ضمن کې يې مسلمانانو ته هم يادونه وکړه چې د «زکات» په ورکولو او د نورو ضروري مصارفو په صرفولو کې هيڅکله نه ښايي چې ځانونه وسپموي (بچ کړي)، که نه هر هغه چا چې په بخل او حرص او نورو سپکو خصلتونو کې د يهودانو منافقانو دستور اختياروي، هغه ته به د

هغه د درجې سره سم سزا ورکوله کيږي، دوی دې منتظر اوسي لکه چې له صحیحې وواحاديثو څخې ثابت ده، «چې د زکات د مانعینو مال به د سخت زهر لرونکي مار په صورت متمثل کيږي (جوړيږي) او د دوی تر غاړې به چاپيريږي»،
نمود بالله منه !.

وَاللَّهُ مِيرَاثُ السَّمَوَاتِ وَالْأَرْضِ

او خاص الله لره دی میراث د آسمانونو او د ځمکې (د دغو دواړو د اهل فنا څخه به وروسته هر څه هم هغه حقيقي وارث او مالک ته پاتې کيږي).

تفسير: يعنې آخر تاسې مري، او ستاسې کړد مال د هغه په لاس کې پاتې کيږي.

وَاللَّهُ بِمَا تَعْمَلُونَ خَبِيرٌ

او الله پر هغو (کارونو هم) چې کوئ (يې) تاسې ښه خبردار دی (نو د ټولو جزا به درکړي).

لَقَدْ سَمِعَ اللَّهُ قَوْلَ الَّذِينَ قَالُوا إِنَّ اللَّهَ فَقِيرٌ وَنَحْنُ أَغْنِيَاءُ

خامخا په تحقيق اورېدلې ده الله خبره د هغو کسانو چې ويلي يې وو: بېشکه الله فقير دی، او مونږ غنيان يو (چې له مونږه قرض غواړي).

تفسير: يعنې يواځې هم دومره نه ده چې يهودان د ډېر بخل له لاسه د پيسو په صرفولو باندې نه پوهيږي، بلکه هر کله چې د الله تعالی په لاره کې د صرفولو حکم اوري، نو ټوکې کوي او د حق تعالی په جناب کې سپين سترگي کوي، او له چټي خبرو څخې نه شرميږي، لکه څه وخت چې د ﴿مَنْ ذَا الَّذِي يُقْرِضُ اللَّهَ قَرْضًا حَسَنًا﴾ آيت نازل شو، ويې ويل چې: الله تعالی له مونږ څخې قرض غواړي، نو الله تعالی فقير او محتاج او مونږ غنيان يو، حال دا چې يو ناپوه او جاهل هم په دې خبره باندې پوهېدی شي، چې د (انفاق في وجوه الخير) تعبير په قرض سره د انتهايي رحمت او شفقت اظهار دی، او دا ښکاره خبره ده چې الله تعالی مونږ ته امر کوي چې د هغه له راکړي مال څخې د خپلو مصالحو، ديني، او دنيوي گټو لپاره مصرف وکړو، او د ده لوی ذات ته ځمونږ له دې صرفولو هيڅ يوه فائده نه رسيږي، دا د هغه لوی کرم او احسان دی، چې د هغو د صرفولو ډېر ښه معاوضه ورکول يې هم پخپله ذمه نيولي دي، او هغه يې د قرض (پور) په لفظ سره اداء کړې ده، او د لزوم يې لا زيات مؤکد کړی دی، مگر يهودان د خپل باطني خبث په سبب د الله تعالی دې احسان منلو په ځای په داسې الفاظو پورې خاندې، نو ځکه الله تعالی فرمايي چې: ما ستاسې دا گړدې خبر اورېدلي دي، او د هغو په نسبت هره کاروايي چې لازمه وي کوم يې، تاسې منتظر اوسئ !.

سَنَكْتُبُ مَا قَالُوا وَقَتْلَهُمُ الْآنبيَاءَ بِغَيْرِ حَقٍّ ۖ وَنَقُولُ دُوقُوا عَذَابَ الْحَرِيقِ

ژر به مونږ ليکلي و ساتو هغه خبرې چې دوی ويلي دي او (ليکلي به وساتو) وژل (د نيکونو) د دوی انبياوو لره په ناحقه سره (په خپل اعتقاد سره هم)، او وبه وايو مونږ (دوی ته چې) وځکئ عذاب د اور سوځوونکي !.

تفسير: يعنې له عامې ضابطې سره سم ستاسې دا ملعون او ناپاکه اقوال د سيئاتو په هم هغه دفتر کې ليکو؛ چې هلته ستاسې د قوم ملعون او ناپاکه افعال هم درج دي، لکه د معصومو انبياوو عليهم السلام په ناحقه سره ونيې تويول، ځکه همغسې چې دا نا مناسبه جمله ستاسې د الله تعالی د پېژندلو يوه نمونه ده، هغه نامناسبه کار هم ستاسې د انبياوو له تعظيم

څخه يوه نمونه ده، کله چې ستاسې دا پوره عملنامه در وړاندې کړه شي، نو هلته به وويل شي: چې اوس د خپلو بديو او شرارتونو خوند وځکئ! او همغسې چې تاسې په طعن او تمسخر سره د اولياء الله «رحمهم الله» زړونه سوځول، نو اوس تاسې هم د الله تعالی د عذاب په ټټې کې وسوځئ!.

ذٰلِكَ بِمَا قَدَّمْتُمْ اَيْدِيَكُمْ وَاِنَّ اللهَ لَيْسَ بِظَلَّامٍ لِّلْعَبِيدِ ﴿٥٠﴾

دا (عذاب) په سبب د هغه دی چې پخوا ليرلي دي (کړي دي) لاسونو ستاسې او بېشکه چې الله نه دی ظلم کوونکی په بندهکانو.

تفسير: يعنې هر څه چې يې گڼلي وو؛ هم هغه يې په مخه ورغلل، د الله تعالی له جانبې د يوې ذرې په اندازه هم ظلم نه کيږي، لکه د «النساء» په (۴۰) آيت (۶) رکوع کې داسې لولو: ﴿اِنَّ اللهَ لَا يَظْلِمُ مِثْقَالَ ذَرَّةٍ﴾.

الَّذِينَ قَالُوا اِنَّ اللهَ عٰهَدَ الْيَنَّا اَلَا نُوْمِنُ لِرَسُوْلٍ حَتّٰى يٰۤاْتِيَنَا بَرْكٰتٍ تَاْكُلُهُ النَّارُ

هغه کسان چې وايي: بېشکه الله پيغام (وصيت) کړی دی مونږ ته چې ايمان به نه راوړو مونږ په هيڅ رسول تر هغه پورې چې راوړي مونږ ته (هسې) قرباني چې يې وخوري اور.

تفسير: له ځينو رسولانو څخې داسې معجزې ظاهري شوي دي، چې قرباني يا بل کوم شی به يې د الله تعالی په نامه نذر کاوه، نو له آسمانه به اور راته، او هغه به يې خوړ، او دا به د قبول علامه وه، اوس يهودان بهانه کوي چې مونږ ته داسې حکم شوی دی، چې له هر چا څخه چې دا معجزه ونه ويښئ! په هغه باندې يقين مه کوئ! او دا محض د دروغو بهانې دي، ځکه چې دا راز حکمونه هيچرې د هغو په کتابونو کې نه وو، او نه نن ورځ په کې شته، او نه د ټولو پيغمبرانو په نسبت دا ادعا ثابته کېدی شي، چې هغوی ته هسې کومه معجزه ورکړې شوې وه، هر رسول عليه السلام ته الله تعالی د هغه د وخت او زمان سره سم مناسبې معجزې ورکړي دي، او دا لازم نه دي چې هر نبي عليه السلام ته دې هم هغه يوه معجزه ورکړي، چې د هغه له وربندولو څخه د هغه صداقت ثابت شي.

قُلْ قَدْ جَاءَكُمْ رُسُلٌ مِّنْ قَبْلِي بِالْبَيِّنٰتِ وَبِالْذِّمِّ قُلْتُمْ فَلِمَ قَتَلْتُمُوهُمْ اِنْ كُنْتُمْ صٰدِقِيْنَ ﴿٥١﴾

ووايه (ای محمده! دوی ته چې) په تحقيق راغلي وو تاسې ته (ډېر) رسولان پخوا له ما په ښکاره وو معجزو او په هغه شي سره چې ويلي دي تاسې (چې قرباني ده بيا) نو ولې ووژل (نيکونو) ستاسې هغوی که یی تاسې صادقان (چې هم هغه رسول به منئ چې قرباني يې په اور کې وسوځوي).

تفسير: يعنې که په رښتيا سره پخپلې دې دعوی کې تاسې رښتين یئ؟ او پر دې خاصې معجزې باندې ستاسې ايمان راوړل موقوف دي، نو تاسې پخوا له دې د هسې انبياوو عليهم السلام په وژلو باندې ولې جرأت وکړ، چې د خپل صداقت لپاره له نورو ښکاره وو معجزاتو سره دا معجزه يې هم درښوولې وه، ستاسې د اسلافو دا فعل چې تاسې هم پر هغه باندې راضي یئ، او تر نن ورځې پورې پرې خوښي کوئ، آیا د دې خبرې دليل نه دی چې دا ټولې ستاسې پلمې (بهانې) حيلې، فساد او سرزوري ده چې وايئ: هر رسول عليه السلام تر څو همدا خاصه معجزه را ونه ښيي؛ مونږ به يې نه منو.

فَاِنْ كَذَّبُوْكَ فَقَدْ كَذَّبَ رُسُلٌ مِّنْ قَبْلِكَ جَاءُوْا بِالْبَيِّنٰتِ وَالزُّبُرِ وَالْكِتٰبِ الْمُنِيْرِ ﴿٥٢﴾

پس که نسبت د دروغو وکړي دوی تاته (ای محمده! نو مه خپه کيږه! ځکه) پس په تحقيق

نسبت د دروغو کړې شوی وو ډېرو رسولانو ته پخوا له تا، چې راغلي وو دوی په ښکاره وو معجزو او په صحیفو (د شرعي احکامو) او په کتاب روښان (بیانونکی د حلال او حرام).

تفسیر: تاسې ته تسلي او ډاډ درکولی شي، چې د دې ملعونانو له دې کړو بحثونو او سر زوریو ځنې مه خپه کېږئ! او مه د نورو مکذبینو څه پروا کوئ! له تاسې ځنې پخوا نور داسې رسولان هم دروغجن بلل شوي دي، چې معجزې او وړوکې صحیفې او لوی کتابونه یې له ځانه سره راوړي وو، د صادقو انبیاءو علیهم السلام تکذیب د معاندینو پخوانی عادت دی، او تاسې ته ای محمده! «صلی الله علیه وسلم» کومه نوې خبره نه ده دروړاندې شوې.

كُلُّ نَفْسٍ ذَائِقَةُ الْمَوْتِ وَإِنَّمَا تُوَفَّوْنَ أَجُورَكُمْ يَوْمَ الْقِيَمَةِ

هر یو نفس ځکونکی د مرګ دی، او بېشکه همدا خبره ده چې پوره به در کړې شي تاسې ته اجر و نه ستاسې په ورځ د قیامت کې.

تفسیر: یعنې د مرګې خوند به هر څوک ځکي، وروسته له هغه به په قیامت کې هر مصدق او مکذب (ټول نیکانو او بدانو) ته د هغه د عمل پوره بدل ورکول کېږي، له کامل او پوره څخه ممکن دا مطلب وي چې د هغه لږ څه بدل به د قیامت څخه د مخه مثلاً په دنیا یا په قبر کې به هم ورته رسیږي.

فَمَنْ زُحِرَ عَنِ النَّارِ وَأُدْخِلَ الْجَنَّةَ فَقَدْ فَازَ وَمَا الْحَيَاةُ الدُّنْيَا إِلَّا لَمْتَاعٌ
الْغُرُورِ^(۱۸)

نو هر څوک چې لرې کړی شول اوږه (د دوزخ) او داخل کړی شو جنت ته، نو په تحقیق مراد یې وموند (بریالی شو)، او نه دی ژوندون لږ خسیس مګر پنگه د غولېدلو، (چې نفعه یې لږه او فنا یې ژر ده).

تفسیر: یعنې د دنیا دا موقتي بهار (سمسور) ډول او سینګار ډېر تېر ایستونکي شیان دي، چې په هغو باندې ډېر ناپوهان تېروځي، او بیخي په دنيوي امورو کې مشغول او له اخروي چارو ځنې غافلېږي، حال دا چې د هر انسان اصلي بری په دې کې دی چې پخپل دنيوي ژوندانه کې د خپل آخرت لپاره ګټې او هسې عملونه وکړي، چې د الله تعالی د عذاب ځنې سړی وژغوري (وساتي)، او جنت ته یې ورسوي.

تنبيه: په دې آیت کې د هغو ځینو متصوفینو تردید هم وشو، چې دوی هسې ادعا کوله «مونږ نه جنت غواړو، او نه له دوزخه ویرېږو» معلومه شوه چې له دوزخ ځنې ځان ساتل او جنت ته ننوتل اصلي کامیابي او اساسي بری دی، او هیڅ یوه ډېره اعلی کامیابي د جنت له هستوګنې ځنې د باندې د هیچا په برخه نشي کېدی، په حدیث کې راغلي دي: «و حولها نُدُنْدِن» او د الله تعالی د لیدلو نعمت هم په جنت کې حاصلېږي.

الله تعالی دې له خپله فضله او کرمه، مونږ ته هم دا بری او رحمت را په برخه کړي! آمین.

لَتَبْلُغُنَّ فِيْ أَمْوَالِكُمْ وَأَنْفُسِكُمْ وَلَتَسْمَعُنَّ مِنَ الَّذِينَ أُوتُوا الْكِتَابَ مِنْ قَبْلِكُمْ
وَمِنَ الَّذِينَ أَشْرَكُوا أَذًى كَثِيْرًا وَإِنْ تَصْبِرُوا وَتَتَّقُوا فَإِنَّ ذَلِكَ مِنْ عَزْمِ الْأُمُورِ^(۱۹)

قسم دی چې خامخا و به ازمويل شئ تاسې خامخا په مالونو خپلو (په زکات) او (په) ځانونو خپلو (په جهاد) او خامخا به واورئ تاسې بالضرور له هغو کسانو چې ور کړې شوی دی دوی ته کتاب

له تاسې څخه پخوا، او له هغو کسانو چې شریکان نيسي (په الله پورې)؛ ضرر (بد ویل) ډېر، او که صبر و کړئ (په طاعت او مصیبت او له معصیت) او پر هېزگاري وکړئ تاسې (له بدو کارونو) نو بېشکه دا (صبر او تقوی) د همت له کارونو ځنې دی.

تفسیر: دا خطاب مسلمانانو ته دی چې وروسته له دې به هم په ځان او مال ستاسې ازموینه کيږي!، او هر راز ځان جارولو (قربانولو) ته به اړ کيږي! وژل کېدل، زخمې کېدل، د قید او بند تکلیفونه پر ځان ګالل، ناروغېدل، د مالونو زیانېدل، له خپلو خپلوانو ځنې جلا کېدل، او همدا راز د نورو مصیبتونو ګالل به درېښيږي، او هم به د کتابیانو او د مشرکانو له ژبې ډېرې زړه دردوونکې خبرې آوري!، چې د دغو ګردو علاج په صبر او تقوی سره کيږي، که تاسې په صبر او استقلال او پر هېزگاري سره د دغو سختو مقابله وکړئ؛ نو دا به د ډېر همت او د اولوالعزمی کار وي، چې د هغه تاکید حق تعالی فرمایلي دی.

وَإِذْ أَخَذَ اللَّهُ مِيثَاقَ الَّذِينَ أُوتُوا الْكِتَابَ لَتُبَيِّنُنَّهُ لِلنَّاسِ وَلَا تَكْتُمُونَهُ فَنَبَذُوهُ وَرَاءَ ظُهُورِهِمْ وَاشْتَرَوْا بِهِ ثَمَنًا قَلِيلًا فَبُذِثُوا مَآيَشَتَرُونَ ﴿٢٢﴾

او (یاد کړه) هغه وخت چې واخیست الله عهد محکم له هغو کسانو ځنې چې ورکړی شوی دی دوی ته کتاب، چې خامخا به بیانوي تاسې دا (کتاب) خلقو ته، او نه به یې پټوي تاسې، نو وغورځاوه دوی دا (کتاب) وروسته له شاوو خپلو، او وایې خيست په (عوض د) دې (کتاب) قیمت لږ، نو بد اخیستل د دوی (دغه اخیستل) دي (یا نو څومره بد دی هغه شی چې دوی یې اخلي).

تفسیر: یعنې د اهل الکتاب له علماوو ځنې عهد اخیستی شوی وو، هغه احکام او بشارتونه چې په کتاب الله کې دي؛ ښايي هغه په ښه ډول نورو خلقو ته وروښی! او هیڅ یوه خبره مه ترې پټوي! او مه یې معناګانې بدلوي! مګر دوی هیڅ ځمونږ د دې امرونو پروا ونه کړه، او د لږې ګټې لامله یې هغه ګرد عهدونه او پیمانونه مات او شرعي حکمونه یې بدل، او د الله تعالی په آیتونو کې یې لفظي او معنوي تحریفات وکړل، د هغه شي ښکاره کول چې ډېر زیات ضروري وو، یعنې د فخر الأولین خاتم المرسلین صلی الله علیه وسلم بشارت یې بیخي پټ کړ.

دلته یې ضمنا ځمونږ اسلامي علماوو ته هم تنبیه وفرمایله، چې که تاسې د دنیا په مینه کې اخته شوي یې هسې مه کوئ! (بلکه په هر وخت، هر ځای او د هر چا په مقابل کې امر بالمعروف او نهی عن المنکر کوئ! او هیڅکله او هیڅېرې شرعي احکام له خلقو ځنې مه پټوي! ځکه چې رسول الله صلی الله علیه وسلم هم فرمایلي دي: «هر چا چې پټ کړ علم له اهل د علم څخه؛ قیضه به شي په قیضه د اور سره».

لَا تَحْسَبَنَّ الَّذِينَ يَفْرَحُونَ بِمَا أَتَوْا وَيُحِبُّونَ أَنْ يُحْمَدُوا بِمَا لَمْ يَفْعَلُوا فَلَا تَحْسَبَنَّهُمْ بِمَفَازَةٍ مِنَ الْعَذَابِ وَلَهُمْ عَذَابٌ أَلِيمٌ ﴿٢٣﴾

له سره مه کوه ګومان (ای محمده!) په هغو کسانو چې خوشالېږي په هغه کار چې کړی دی دوی (د خلقو له بې لارې کولو څخه) او مینه کوي دوی په دې؛ چې وستایل شي دوی په هغه کار چې نه وي کړی (له تمسکه په حق، او دوی ګمراهان دي)، پس له سره مه ګڼه ته دوی خلاصیدونکي له عذاب (بلکه په دوزخ کې دي)، او مقرر دی دوی لره عذاب درد رسوونکی.

تفسير: يهودانو غلطې مسئلې ښوولې، رشوتونه (بډې) يې خوړلې، د محمد مصطفى صلى الله عليه وسلم صفتونه او بشارتونه يې عمدا پټول، او بيا به خوښ وو چې مونږ ښه کار کړی دی، او هيڅوک ځمونږ هسې چالاکی نشي نيولی، او اميدوار وو چې خلق هم ځمونږ تعريفونه (ستاينې) وکړي، او ووايي چې: لوی لوی عالمان، ديندار او حق خوښوونکي دي.

د بل لوري د منافقانو حال هم د دوی له احوالو سره مشابه (ورته) وو، کله چې د «جهاد» موقع راتله؛ دوی پخپلو کورونو کې پټېدل، او پخپل دې پټ کښېناستلو باندې هم خوښېدل، او يو له بله سره به يې ويل: «وگورئ چې مونږ په ښه چالاکی سره خپل ځانونه وژغورل (بچ کړل)».

تنبیه: اګر که په دې آيت کې د يهودانو او منافقانو يادونه ده، مګر ضمناً مسلمانانو ته هم دا مقصد اوراوه کېږي چې، د خرابو کارونو په کولو باندې مه خوښېږئ! او د ښو کارونو په کولو سره مه مغرورېږئ! او کوم کار چې ښه نه وي، د هغه په نسبت د تعريف هيله مه لرئ! بلکه د هغه له کولو څخه وروسته د هغه د مداحي (ستايلو) هوس مه کوئ!.

وَاللّٰهُ مُلْكُ السَّمٰوٰتِ وَالْاَرْضِ وَاللّٰهُ عَلٰى كُلِّ شَيْءٍ قَدِيْرٌ ﴿١٤﴾

او خاص الله لره دی سلطنت د آسمانونو او ځمکې (سره له آسمانونو او ځمکې ملګا وخلقاً وعبیداً)، او الله پر هر شي باندې ښه قادر دی (نو مسلمانانو ته ثواب، او کافرانو ته عذاب ورکوي).

اِنَّ فِيْ خَلْقِ السَّمٰوٰتِ وَالْاَرْضِ وَاخْتِلَافِ الْاَلْوَانِ وَاللَّيْلِ وَالنَّهَارِ لَاٰيٰتٍ لِّاُولِ الْاَلْبَابِ ﴿١٥﴾

بېشکه په پيدا کولو د آسمانونو او ځمکې کې (سره له هغو شيانو چې په دې دواړو کې دي) او په اختلاف د شپې او ورځې کې (چې تل اوږدېږي، لنډېږي، پرله پسې ځي او راځي، کله رڼا کله تياره، کله يخ او کله تودېږي) خامخا دلائل دي (د الله) لپاره د خاوندانو د (خالصو) عقلونو.

تفسير: يعنې کله چې هونښار انسان د آسمان او د ځمکې په پيدايښت، د هغوی په عجيبو غريبو احوالو او روابطو، او د شپې او د ورځې په مضبوط او محکم نظام کې غور کوي، نو يقين کوي چې دغه مرتبه او منظمه سلسله خامخا د يو کل اختيار، مطلق قادر، او د لوی خالق په لاس کې ده، چې په خپل عظيم قدرت او اختيار سره يې د هر وړوګي او لوی مخلوق حد بندي کړې ده، او هيڅ يوشې ته د دې خبرې مجال نشته، چې د خپل حد او د عمل له دائرې څخې د باندې پښه کېږدي، که د دې عظيم الشأن مشين يوه پرزه، يا د دې لويې کارخانې يو مزدور هم د هغه علی الاطلاق مالک له قدرت، او اختيار څخې د باندې وای، نو د ټول عالم دا مکمل نظام به له سره ټينګ نه پاتې کېده.

(لنډه دا چې ددې دنيا په ټولو موجوداتو کې د هغه الله جل جلاله په يووالي او يواځې د هغه د بندګۍ په استحقاق څو څو قسمه دلائل دي، او په دې چې الله تعالی بلا شک او شبهه حکيم، علیم، أحد، صمد، رحيم، قادر او قاهر دی، نو يواځې همغه د عبادت د ټولو انواعو مستحق دی.

الَّذِيْنَ يَذْكُرُوْنَ اللّٰهَ قِيَمًا وَقَعُوْاْ عَلٰى جُنُوْبِهِمْ

دغه (عاقلان) هغه کسان دي چې يادوي الله په ولاړې او په ناستې او په اړخونو خپلو (چې پراته وي).

تفسير: يعنې په هيڅ حال کې له الله تعالی څخې نه غافلېږي، او د هغه ياد تل تر تله د هغوی په زړه او ژبه جاري وي، لکه چې په حديث کې د رسول الله مبارک په نسبت عائشي صديقي رضي الله عنها فرمايلي دي: «کان يذکر الله علی کل

أحيانه»، چې په ولاړې لمونځ نشي کولی، په ناستې سره دې لمونځ اداء کړي، او که په ناستې لمونځ نشي کولی، نو په ملاستې دې لمونځ ادا کړي.

وَيَتَفَكَّرُونَ فِي خَلْقِ السَّمُوتِ وَالْأَرْضِ رَبَّنَا مَا خَلَقْتَ هَذَا بَاطِلًا سُبْحَانَكَ فَقِنَا عَذَابَ النَّارِ ﴿٩١﴾

او فکر کوي دوی په پیدایښت د آسمانونو او ځمکې (او د ما فیهما) کې، (نو وایي) ای ربه ځمونږه! نه دی پیدا کړي تا دا مخلوقات عبث (بې حکمته)، پاکي ده تالره (له ټولو عیبونو) نو وساته مونږ له عذابه د اور (د دوزخ نه) !.

تفسیر: یعنې له ذکره او فکره وروسته اشاره یې وفرمایله چې: هر هغه ناپوه او احمق چې د هسې صافو او صریحو دلائلو او آثارو له لیدلو څخه وروسته بیا هم الله جل جلاله نه پیژني، یا د الله تعالی شان وړوکی گڼي، یا د عالم دا کارخانه چټي (بېکاره)، عبث، او لوبې بولي، نو د الله تعالی دربار له دې ټولو هزلیاتو، خرافاتو، او چټي (فضول) خبرو ځنې پاک او صاف دی.

له دې آیت ځنې دا رابنکاره شوه، چې په آسمان او ځمکه او نور قدرتي مصنوعاتو کې غور او فکر کول هلته محمود کېدی شي، چې نتیجه یې د پاک الله یادول، او د آخرت په لوري توجه وي، پاتې شول هغه ماده پرستان چې د دې قدرتي مصنوعاتو د تارونو په حلقو کې نښتي دي، او د خالق تر صحیح معرفت پورې نشي رسېدی، اګر که دنیا هغه لوی محقق او د ساینس ښه عالم وبولي، مګر د پاک قرآن په ژبه هغه له «أولوا الألباب» ځنې نه دی، بلکه په اوله درجه جاهل او احمق دی.

رَبَّنَا إِنَّكَ مَنْ تَدْخِلِ النَّارَ فَقَدْ أَخْزَيْتَهُ

ای ربه ځمونږه! بېشکه ته هر څوک چې داخل کړې اور (دوزخ) ته نو په تحقیق رسوا کړ تا هغه (ای ربه!).

تفسیر: څومره چې په دوزخ کې څوک پاتې شي، هومره خوار او رسوا گانه شي، نو د دې قاعدې سره سم د کفارو لپاره دائمې رسوایی ده، پظه هغو آیتونو کې چې له عامو مؤمنانو څخه د خزي (رسوایی) نفي کړی شوی ده، هلته دې د هغې ځنې هم داسې وفهمیږي! (چې مسلمان ته دائمې رسوایی نشته).

وَاللَّظْلِمِينَ مِنْ أَنْصَارٍ ﴿٩٢﴾

او نشته ظالمانو (کافرانو) ته هیڅ مددګاران (د عذاب په دفعه کې).

تفسیر: یعنې الله تعالی چې د دوزخ اچولو ته د چا په نسبت اراده وفرمایي، بل څوک د هغه حمایت نشي کولی، او نه به د شفاعت اجازه ورکړه شي، هو! د هغو لپاره به چې په اول یا په آخر کې یې پرېښودل، یا معافول مقصود وي (لکه گناهګاران مؤمنان) د هغوی لپاره به شفاعت ته اجازه ورکړی شي، او وروسته له شفاعته بخښل کېږي، او دا مطلب له دې آیت نه مخالف نه دی، بلکه له نورو آیتونو او صحیحو احادیثو څخه ثابت دی.

رَبَّنَا إِنَّا أَسْمِعْنَا مُنَادِيًا يَدْعُو إِلَى الْإِيمَانِ أَنْ آمِنُوا بِرَبِّكُمْ فَآمَنَّا

ای ربه ځمونږه! بېشکه مونږ واورېده (غږ) د یوه آواز کوونکي (چې قرآن یا محمد دی)، بلل یې (خلق) ایمان ته (داسې) چې ایمان راوړئ! په رب خپل نو ایمان راوړ مونږ (په رب خپل).

تفسیر: یعنې نبي کریم (علیه افضل الصلاة والتسليم) چې په ډېر جګ آواز سره یې ټولې دنیا ته غږ وکړ، یا لوی قرآن چې د هغه غږ هر کور ته رسېدلی دی، لومړی د عقلي ایمان ذکر وو، اوس په «آمنّا» کې سمعي ایمان دی، چې په هغه کې ایمان بالرسول او ایمان بالقرآن هم درج دی.

رَبَّنَا فَاعْفُ رُكُنَا ذُنُوبَنَا وَكَفِّرْ عَنَّا سَيِّئَاتِنَا وَتَوَقَّنَا مَعَ الْآبِرَارِ ۝

ای ربه ځمونږه! نو مغفرت وکړه مونږ ته ګناهونه (لوی) ځمونږ! او لرې کړه له مونږه، ګناهونه (واړه) ځمونږ، او وفات کړه مونږ (په داسې حال کې چې دا خل اوسو) سره له ډلې د نیکانو.

تفسیر: یعنې ځمونږ لویه ګناه راغفوه کړه! او په وړو کو خرابو مو پرده واچوه! او کله چې مونږ بیا ژوندي کوې، د ښو بند ګانو په ډله کې مو شامل کړه!.

رَبَّنَا وَإِنَّا وَعَدْنَاهُ عَلَىٰ رُسُلِكَ وَلَا نَخْزَنَ يَوْمَ الْقِيَامَةِ ۝

ای ربه ځمونږه! او راکړه مونږ لره هغه چې وعده دې کړې ده تا له مونږ سره په (ژبو د) رسولانو خپلو، اومه رسوا کوه مونږ په ورځې د قیامت کې.

تفسیر: یعنې کومې وعدې چې تا د رسولانو په ژبه پر هغو باندې د ایمان او تصدیق څخه وروسته کړي دي، په هغو سره مونږ خوښ او مستفید کړه!، مثلاً په دنیا کې مونږ مسلمانان بالآخره پر اعداء الله باندې غالب او منصور وګرځوه! او په آخرت کې مونږ په جنت رضوان سره سرلوړي کړه! او د قیامت په ورځ مو د دوی په لارښوونه بیخي له ادنی رسوايي او لرې بې عزتی څخه هم وساته!

إِنَّكَ لَا تَخْلِفُ الْبُعَاثَ ۝

بېشکه ته (ای ربه) نه کوې مخالفت له وعدې (خپلې) نه.

تفسیر: یعنې ای ربه! ستا په لوی دربار کې د وعده خلافی هیڅ یو احتمال نشته، او په مونږ کې دا احتمالات شته، نه چې کومه داسې غلطې له مونږ څنې څرګنده شي، چې د هغې له سببه ستا له وعدو څنې مستفید نه شو، نو ځکه دعا کوو چې مونږ ته پر هغو اعمالو د استقامت هسې یو توفیق راکړه! چې پر هغه ستا له ګردو وعدو څخه فائده واخلو!.

فَاسْتَجَابَ لَهُمْ رَبُّهُمْ أَنِّي لَا أَضِيعُ عَمَلَ عَامِلٍ مِّنْكُمْ مِّمَّنْ ذَكَرُوا أَنِّي بَعْضُكُمْ مِّنْ بَعْضٍ ۝

پس قبولې کړې دوی لره (دادعاوې) رب د دوی (په دې شان چې) بېشکه زه نه ضایع کوم عمل د هیڅ عمل کوونکي له تاسې نه، نارینه وي (دا عامل) یا ښځه وي، (ځکه چې) ځینې ستاسې دي له ځینو نورو (او ماته په مکافات کې ټول سره یو یی).

تفسیر: یعنې نارینه وي که ښځه، ځمونږ په دربار کې د هیڅا خواري او تکلیف نه ضایع کیږي، هر څوک چې هر کار وکړي، د هغه ثمره به مومي، دلته عمل شرط دی، د نېک عمل په وسیله ښځه هم د خپل استعداد سره سم د آخرت هغه لویې درجې حاصلولی شي، چې نارینه یې حاصلولی شي، کله چې تاسې نارینه او ښځې د انساني یوې نوعې افراد یی، او له یوه آدم علیه السلام څخه پیدا شوي یی! او په اسلامي رسی کې سره تړلي یی، او یو اجتماعي ژوندون لری، او د معاشرت په چارو کې ګرد سره شریکان یی؛ نو عملونه او د هغو ثمرات مو هم یو شی وګنئ!.

په روایتونو کې راغلي دي چې رسول صلی الله علیه وسلم ته ام سلمه رضي الله تعالى عنها عرض وکړ: «یا رسول الله صلی الله علیه وسلم! په قرآن کې هیچېرې څومونږ د ښځو د هجرت او نورو حسنه اعمالو په نسبت کوم خاص ذکر نه دی راغلی»، نو د هغې ځواب په دې آیت سره ورکړ شو.

فَالَّذِينَ هَاجَرُوا وَأُخْرِجُوا مِنْ دِيَارِهِمْ وَأُؤذُوا فِي سَبِيلِ اللَّهِ وَقُتِلُوا أَلَا يَكْفِرَنَّ عَنْهُمْ
سَيِّئَاتِهِمْ وَلَآ ذَنْبُهُمْ جَدًّا تَجْرِي مِنْ تَحْتِهَا الْأَنْهَارُ

او هغه کسان چې هجرت کړې دی دوی (لپاره د دین) او ایستلي شوي دي دوی له کورونو خپلو (د الله په لاره کې) او ضرر رسولی شوی دی دوی ته په لاره زما کې، او جنگونه یې کړي دي (له کفارو سره) او وژل شوي دي (په غزا کې)، نو خامخا به لرې کړم له دوی نه ګناهونه د دوی، او خامخا به داخل کړم دوی په جنتونو کې، چې بهیري له لاندې د (مانیو او ونو د) هغو ویالې.

تفسیر: یعنې کله چې د کوم عمل کوونکي هیڅ یو وړوکی او لوی عمل نه ضایع کیږي، نو بیا د الله تعالی خاصو هغو بندګانو ته زیاته خوښي او اجر په برخه کیږي، چې د کفر او عصیان په پرېښودلو سربېره وطن او خپلوان یې هم پرېښي، او له (دار الکفر) ځنې وتلي، او له خپلو اقاربو او دوستانو ځنې جلا (جدا) شوي، له اهل او عیال، مال او منال ځنې یې سترګې پټې کړې، او د (دار الاسلام) په لوري روان شوي دي، ځکه چې کفارو پر دوی دومره ظلم، تېری او تجاوز وکړ، چې پخپلو کورونو کې د دوی پاتې کېدل مشکل شول، د وطن له پرېښودلو او د کور او کورنیو له جدا والي سره، بیا هم د دښمنانو له ضرره په آرام نشول، او راز راز تکلیفونه یې د کفارو له لاسونو څخه ګالل، او دا ګرد ددې له امله وو، چې هغوی د الله تعالی نوم یادوه، او د توحید کلمه یې ویله، لکه چې د «الممتحنة» سورت په (۱) آیت (۱) رکوع کې راغلي دي: ﴿يُخْرِجُونَ الرَّسُولَ وَيَاكُفُّونَ عَنْ يَدَيْهِ وَيَكْمُرُونَ بِالْبُرُوجِ﴾ او د البروج سورت په (۸) آیت کې لولو: ﴿وَمَا نَقْمُوا مِنْهُمْ أَلَا أَنْ يُؤْمِنُوا بِاللَّهِ الْعَزِيزِ الْحَمِيدِ﴾، په پای کې دا بندګان چې زما په لاره کې وجنګېدل، د دې بندګانو ګرد تقصیرات معاف کړي شوي دي، او جنت د دوی په انتظار کې دی.

ثَوَابًا مِّنْ عِنْدِ اللَّهِ وَاللَّهُ عِنْدَهُ حُسْنُ الثَّوَابِ ﴿۸۵﴾

(جزا د نېکیو به ورکړو مونږ دوی ته) په جزا ورکولو (نېکو) سره له نژده د الله، او الله په نژد د ده دی ښه ثواب (نېکه جزا).

تفسیر: یعنې ښه بدل خو الله تعالی سره دی، او بل په هیڅ ځای کې نه پیدا کیږي، یا یې دا مطلب دی: چې له دې بدل ځنې ښه بدل له الله تعالی سره دی، چې هغه د الله تعالی د لوی ذات لیدل او رضاء ده (ای الله! خپله لقاء دې څومونږ او د ګردو (ټولو) مؤمنانو په برخه کړه!)، آمین.

لَا يَغْرُرُكَ تَقَلُّبُ الَّذِينَ كَفَرُوا فِي الْبِلَادِ ﴿۸۶﴾ مَتَاعٌ قَلِيلٌ ثُمَّ مَا لَهُمْ جَهَنَّمَ وِبِشَّ إِلْهَادٍ ﴿۸۷﴾

نه دې تېریاسي له سره تا (ای سامعه!) تلل راتلل د هغو کسانو چې کافران شوي دي (او تصرف د دوی) په ښارونو کې، (دا) فائده ده لږه، پس (له مرګه) ځای د دوی دوزخ دی، او بد ځای د هستوګنې دی (دا دوزخ).

تفسیر: یعنې کفار چې دې خوا او هغې خوا د تجارت او نورو کارونو لپاره په ډېر تکبر او غرور سره په ګټې او فائدې پسې ګرځي، مسلمانانو ته نه ښایي چې پر دوی باندې تېروځي، ځکه چې دا د هغوی د څو ورځو بهار دی، که سړي

ته د خو ورځو لپاره ښه ډوډۍ او مکلف خواړه ورکړل شي، او بيا يې په دار وځړي، يا يې په دائمي حبس محکوم کړي، نو آیا دې ته عيش ويلي شي؟ عيش هغه دی چې سپړی د خو ورځو له مخې لږ ډېر زحمت او تکليف په ځان وهکالي، او د خپل دائمي راحت او خوشالۍ اسباب په اعلی درجه سره مهيا کړي.

لٰكِنَ الَّذِيْنَ اتَّقَوْا رَبَّهُمْ لَهُمْ جَزَاءٌ تَجْوِيْ مِنْ تَحْتِهَا الْاَنْهَارُ خٰلِدِيْنَ فِيْهَا

ليکن هغه کسان چې ويريري دوی له ربه خپله، شته دوی لره جنتونه چې بهيري له لاندې د (ونو او ماڼيو د) هغو ويالي، تل به وي دوی په هغو (جنتونو) کې.

نَزَّلَا مِنْ عِنْدِ اللّٰهِ

په دې حال کې چې (دغه جنتونه ځای د) میلستیا (يو پيشکشې) ده له جانب د الله. تفسير: له دې کبله يې ورته په میلستیا سره تعبير وکړ چې له میلمه سره د خوړلو چنبلو فکر نه وي، او په عزت او آرامۍ سره ناست وي، او په خوشالۍ کې هر شی ورته تيار ورسېږي. (والله أعلم).

وَمَا عِنْدَ اللّٰهِ خَيْرٌ لِّلْاَبْرَارِ ۝ وَاِنَّ مِنْ اَهْلِ الْكِتٰبِ لَمَنْ يُؤْمِنُ بِاللّٰهِ وَمَا اُنْزِلَ الْيَكْمَ وَمَا اُنْزِلَ الْيَهُودَ خٰشِعِيْنَ لِلّٰهِ لَا يَشْتُرُوْنَ بِاٰيٰتِ اللّٰهِ ثَمَنًا قَلِيْلًا ۝ وَلِلّٰهِ اَمْرٌ هُمْ عِنْدَ رَبِّهِمْ

او هغه (باقي شی) چې په نزد د الله دی؛ خير (ډېر غوره) دی لپاره د ښکانونو. او بېشکه ځينې له اهل کتابو څخه خامخا هغه څوک دي چې ايمان لري پر الله او پر هغه (قرآن) چې نازل کړی شوی دی تاسې ته (ای مسلمانانو) او پر هغه تورات او انجيل چې نازل کړی شوی دی دوی ته، حال دا چې ويريدونکي (متواضع) دي الله لره، نه اخلي دوی په آيتونو د الله قيمت لږ، هم دغه کسان (مقرر) دی دوی لره اجر (ثواب) د دوی په نزد د رب د دوی.

تفسير: پورته د عامو متقيانو د حال بيان وشو، اوس په کتابيانو کې چې کوم متقيان دي د هغو ذکر په خصوصيت سره فرمايي، يعنې هغو کتابيانو چې پر الله تعالى باندې يې په ښه ډول سره ايمان راوړی او قرآن عظيم الشأن يې منلی دی، او څرنگه دا عظيم الشأن قرآن بالذات د تورات او انجيل تصديق کوونکی دی، نو دوی څوکا کې هغه هم ومنل، مگر نه په دې ډول چې دنيا خوشوونکي (احبار) يې مني، چې د لږ دنيوي گټې لپاره د الله تعالى آيتونه پټوي يا يې بدلوي، بلکه د الله تعالى په مخکې په ډېره عاجزۍ او اخلاص سره غاړه ږدي، او هم هغه ډول چې د الله تعالى له درباره کتاب را نازل شوي دي، هغه يې په هم هغه اصلي رنگ سره ومنل.

اِنَّ اللّٰهَ سَرِيْعُ الْحِسَابِ ۝

بېشکه چې الله ډېر ژر دی حساب (د ده يعنې ډېر ژر حساب آخلي).


يٰۤاَيُّهَا الَّذِيْنَ اٰمَنُوا صَبِرُوا وَاصْبِرُوْا وَارٰبُطُوْا ۚ وَاتَّقُوا اللّٰهَ لَعَلَّكُمْ تُفْلِحُوْنَ ۝

ای هغو کسانو چې ايمان يې راوړی دی (ای مؤمنانو!) صبر کوئ! (په طاعت، مصيبت، او له معصيته) او ټينگ اوسئ! په صبر (د کفارو په مقابل کې) او محکم اوسئ (په اسلامي سرحداتو کې)! او وويرېئ له الله! لپاره د دې چې په مراد ورسېږئ! (بريالي شی! اود دوزخه نجات ومومي!).

تفسير: الله تعالى د دغه سورت په پای کې مونږ مسلمانانو ته يو جامع او مانع نصيحت وکړې، چې په واقع کې د دې گړد سورت حاصل دی، يعنې اى مؤمنانو! که فتح او برى، او د دنيا او آخرت په مراد رسېدل غواړئ! نو سره د سختۍ تېرولو په طاعت کې ټينگ اوسئ! او له معصيت ځنې ځان وساتئ! او د بنمنانو په مقابل کې خپله مضبوطي، ثابت قدمي، او مېړانه (بهادري) څرگنده کړئ! او د اسلام د حدودو په حفاظت کې تل مشغول او لگيا اوسئ! له هر ځايه چې د دښمن د تعرض (يرغل) اندېښنه وي، هملته د اوسپنې د ديوال په شان خپل ټبرونه سپر کړئ! او پښې مو ټينگې کړئ!.

﴿وَأَعِدُّوا لَهُمْ مَا اسْتَطَعْتُمْ مِنْ قُوَّةٍ وَمِنْ رِبَاطِ الْغَيْلِ تُرْهِبُونَ بِهِ عَدُوَّ اللَّهِ وَعَدُوَّكُمْ﴾ (۱۰ جزء د الأنفال سورت ۶۰ آيت، ۸ رکوع)
او په هر وخت او هر کار کې له الله جلت کلمته څخه وويرېږئ! که تاسې داسې وکړل، نو وپوهېږئ چې په خپل مراد ورسېدئ.

تمت سورة «آل عمران» بفضل الله المنان نسأله الرحمة والغفران وخلود الجنة والرضوان ونصلی ونسلم الف الف مرة على رسوله وحبيبه سيد الإنس والجان.



سُورَةُ النَّسَاءِ

د «النساء» سورت مدني دی، (۱۷۶) آیتونه او (۲۴) رکوع لري، په تلاوت کې څلورم، او په نزول کې ۹۲ یم سورت دی. وروسته د «الممتحنة» له سورت څخه نازل شوی دی.

بِسْمِ اللَّهِ الرَّحْمَنِ الرَّحِيمِ

(شروع کوم) په نامه د الله چې ډېر زیات مهربان پوره رحم کوونکی دی.

يَا أَيُّهَا النَّاسُ اتَّقُوا رَبَّكُمُ الَّذِي خَلَقَكُمْ مِنْ نَفْسٍ وَاحِدَةٍ وَخَلَقَ مِنْهَا زَوْجَهَا وَبَثَّ مِنْهُمَا رِجَالًا كَثِيرًا وَنِسَاءً

ای خلقو (تل) و ویرېږئ له ربه خپله ! هغه (رب) چې پیدا یې کړئ تاسې له نفسه یوه نه (چې آدم علیه السلام دی) او پیدا یې کړه له دې (نفسه) جوړه د ده (چې حواء ده) او خپاره (خواره) یې کړل له دې دواړو څخه سړي ډېر، او ښځې (ډېرې).

تفسیر: لومړی یې د آدم علیه السلام له کینې پښتې ځنې بي بي حواء پیدا کړه، بیا یې له دوی دواړو ځنې ګرځول نارینه او ښځې پیدا او په ځمکه کې یې خپاره (خواره) کړل، نو په حقیقت کې الله تعالی ټول انسانان له یوه نفس او یوه سړي ځنې پیدا کړي دي، مطلب یې دا دی: کله چې له عدم ځنې ستاسې د ګرځو پیدا کوونکی او بیا ستاسې باقي او قائم ساتونکی هم هغه یو ذات دی؛ نو ښايي چې تاسې له هغه څخه و ویرېږئ ! او د هغه د امر منل یو ډېر ضروري کار وګڼئ ! له دې ځنې دوه مضمونونو ته اشاره وشوه:

(اول): دا چې الله تبارک و تعالی ستاسې د ټولو خالق او موجد دی.

(دویم): دا چې د ګرځو انسانانو د وجود سبب هم هغه یو نفس دی، چې له هغه ځنې الله تعالی نور ګرځو انسانان پیدا کړل، یعنې أبو البشر آدم علیه السلام.

وَاتَّقُوا اللَّهَ الَّذِي تَسَاءَلُونَ بِهِ وَالْأَرْحَامَ

او و ویرېږئ له الله ! هغه (الله) چې سوال کوئ تاسې یو تر بله په (نامه د) ده سره، او (و ویرېږئ له پرېکولو) د خپلوی څخه.

تفسیر: سربېره پر دې چې الله جل جلاله ستاسې خالق او رب یعنې موجد او بقاء در کوونکی دی، د ده د اطاعت د وجوب یوه وجه دا ده، چې تاسې د ده په وسیله ګرځولو په خپلو منځونو کې خپل حقوق او فوائد غواړئ ! او یو بل ته د هغه په نامه قسمونه ور کوئ ! وروسته له دې دا حکم دی چې له قرابته و ویرېږئ ! یعنې د اقاربو حقوق په ښه ډول سره اداء کوئ ! او د خپلوی له پرېکولو او بد سلوکی ځنې ځانونه وژغورئ ! (وساتئ).

إِنَّ اللَّهَ كَانَ عَلَيْكُمْ رَقِيبًا

بېشکه الله دی پر تاسې ساتونکی (نو هیچېرې او هیڅکله ترې غافل نه شی چې جزا در کوي).

تفسیر: یعنی الله جل جلاله ستاسې له ګردو (ټولو) اعمالو، افعالو، او احوالو څخه واقف دی، که د هغه د حکم متابعت وکړئ؛ نو ثواب به ومومئ، که نه د عذاب مستحق کیږئ، او ستاسې د ارحامو او خپلو په تعلقاتو او مراتبو، او د هر یوه په مناسبو حقوقو باندې هم ښه پوهیږي، نو ځکه د هغه په نسبت هر هغه حکم چې الله جل جلاله درکړی، هغه حق وګڼئ! او عمل پرې وکړئ!

وَاتُوا الْيَتَامَىٰ أَمْوَالَهُمْ وَلَا تَتَّبِعُوا الْأَمْوَالَ إِلَىٰ أَمْوَالِكُمْ
إِنَّهُ كَانَ حُوبًا كَبِيرًا ۝

او ورکړئ (ای د یتیمانو اولیاوو!) یتیمانو ته مالونه د دوی (پس له رشده)، او مه اخلئ تاسې خبیث (بد، حرام مال) په طیب (ښه، حلال مال!)، او مه خورئ تاسې مالونه د دوی (یعنې د یتیمانو، ګډ) له مالونو خپلو سره، (ای ولیانو! او وصیانو!) بېشکه دا (د یتیمانو د مال خوړل) ګناه لویه ده.

تفسیر: د یتیمانو اولیاوو او سرپرستانو ته حکم دی، هر کله چې هغوی بالغ شي، نو د هغوی مال دې پرې وسپاري!، او د سرپرستی په وخت کې دې د یتیمانو یو ښه شی نه اخلي!، او نه دې په معاوضه کې خراب او ښکته شي د هغه په مال کې شامل کړي! او نه دی د هغوی مال له خپل مال سره ګډ کړي!، چې ویې خوري، مثلاً «ولي» لره اجازه شته چې د یتیم خواړه له خپلو خوړو سره مشترک او شامل کړي، مګر دا خبره ضروري ده چې د یتیم مال ته دې څه نقصان ونه رسوي!، او داسې دې ونه شي، چې د شرکت په پلمه (بهانه) د یتیم مال وخورې، او ورڅخه استفاده وکړي، ځکه چې د یتیم د مال خوړل لویه ګناه ده.

ښايي له دې امله به د یتیم حکم په هغو احکامو کې چې په ارحامو پورې تعلق لري مخکې ذکر شوی وي، چې یتیم د خپلې بېکسۍ، بې سرو سامانې، مجبورۍ، بېچاره ګۍ له کبله د زیادت رعایت، شفقت او حفاظت محتاج وي لکه چې له همدې جهته په تبدیل او شرکت سره د یتیم د مال خوړل ممنوع ګرځول شوي، او په راتلونکو متعددو آیتونو کې هم د یتیمانو په نسبت څو احکام ارشاد شوي دي، چې له هغو ځنې په یتیمانو باندې لا زیات اهتمام را څرګندېږي او دا اهتمام د ګردو (ټولو) یتیمانو په حق کې دي.

هو! هغه یتیم چې قریب او خپلوان وي، د ده په باره کې زیات تأکید شوی دی، او همدا شان نزول او د دې آیتونو د ربط سبب هم دی، چې له عرف او عادت سره هم موافق دی، ځکه چې د یتیمانو (اولیاء) غالباً هغه کسان وي چې د هغوی سره زیاته خپلوي لري.

وَأِنْ خِفْتُمْ أَلَّا تُقْسِطُوا فِي الْيَتَامَىٰ فَانكِحُوا مَا طَابَ لَكُمْ مِنَ النِّسَاءِ مَثْنَىٰ وَثُلَاثَ
وَرُبْعَ ۚ

او که وویرېږئ تاسې چې به ونه کړئ شی عدل او انصاف په (حق د) یتیمانو کې نو په نکاح سره واخلئ تاسې (نورې) هغه ښځې چې خوښې (او حلالې) وي تاسو ته له ښځو؛ دوه دوه، او درې درې، او څلور څلور.

تفسیر: په صحیحو احادیثو کې راغلي دي، هغه یتیمې جینکې چې د خپلو اولیاوو تر تربیت لاندې به وي، او د هغې یتیمې او دهغې د ولي په مال او ځمکه او باغ کې به د خپلو له لامله (له وجې) شرکت وو، نو دلته به دوه صورت وړاندې کېده:

(۱) کله به داسې پېښېده چې «ولي» ته به د دې جمال او مال دواړه مرغوب وو، او د دې ولي به د لږ څه مهر په بدل کې له دې سره خپله نکاح ترله، ځکه چې دې جينې به بل څوک نه درلود (لرلو)، چې د دې د حق غوښتنه يې کړي وای:

(۲): کله به داسې کېده چې د دې یتیمې جينې جمال به مرغوب نه وو، مګر «ولي» د دې خیال له امله: که زه د دې نکاح له بل چا سره وټرم، نو د دې جينې مال به زما له لاسه ووځي، او زما په مال کې به بل څوک راسره شریک شي، نو د دې مصلحت له مخې به يې په یوه ډول له دې سره خپله نکاح ترله، خو له دې منکوحي سره به يې په زړه کې څه مینه او رغبت نه درلود (لرلو)، نو دا آیت نازل او اولیاوو ته ارشاد وشو: «که تاسې له دې خبرې ځنې ویرېږئ چې د یتیمو نجونو په نسبت انصاف نشئ کولئ، او د دوی په مهر او حسن معاشرت کې له تاسې ځنې تقصیر پېښېږي، نو تاسې له هغوی سره نکاح مه ترئ! بلکه نورو مرغوبه وو ښځو ځنې له یوې څخه نیولې تر څلورو پورې تاسې ته اجازه شته، چې د شریعت له قاعدې سره يې سم نکاح کړئ! چې له دې جهته یتیمو جونو ته څه نقصان ونه رسيږي، ځکه تاسې چې د هغوی د حقوقو حامی یئ؛ نو نه ښایي چې د حمایت لامله په کومې خرابۍ او ګناه کې ولوېږئ!!».

تنبيه: د آزاد مسلمان لپاره له څلورو ښځو او د مریي لپاره له دوو ښځو ځنې زیاتې په نکاح اخیستل جائز نه دي، او په احادیثو کې هم د دې په نسبت تصریحات موجود او دیني ائمه وو هم پر دې باندې اجماع کړېده، او ګرد (ټول) امت ته هم دا حکم راغلی دی، یواځې د رسول الله صلی الله علیه وسلم خصوصیت او امتیاز وو، چې له دې ځنې د زیاتو اجازه هم دوی ته وه.

فائده: د یتیمو جونو د نکاح درېم صورت هم په حدیث کې راغلی دی: هغه یتیمه جينې چې د دې د مال او جمال د دواړو په نسبت د دې «ولي» یې رغبت وي، او د دغه عدم رغبت لامله د دې ولي د هغې نکاح له بل چا سره تړي، مګر ښکاره خبره ده، چې د دې آیت تعلق له دې صورت سره نشته.

په ﴿وَتِلْكَ وَرُبْعٌ﴾ کې «و» په معنی د «او» دی.

د دې آیت حاصل ځینو مفسرینو داسې هم بیان کړی دی چې: «که د یتیم له مال څخه وېره کوئ! نو له ما څخه هم سخت وویږئ! او له ښځو سره معامله په نکاح سره وکوئ! نه په سفاح سره! او له ډېرو ښځو هم وېره وکړئ! او له څلورو ښځو ځنې زیاتې مه کوئ!».

فَإِنْ حَقَّعْتُمُ الْأَعْدَىٰ لَوْ أَفْوَاحِدَةً أَوْ مَا مَلَكَتْ أَيْمَانُكُمْ

نو (بیا که) وویږئ تاسې چې عدل (انصاف برابري) به ونه کړئ شی (د ښځو په منځ کې په نفقه، نوبت، او نورو کې)؛ نو یوه (اصیله کوئ) یا هغه وینځې چې مالکان شوي دي د هغو (وینځو) ښې لاسونه ستاسې (تاسې یې ملکات یئ).

تفسیر: یعنې که تاسې له دې خبرې ځنې ویرېږئ، چې په څو ښځو کې به سم له انصافه او مساواته معامله ونشئ کړئ؛ نو بیا فقط په یوې نکاح قناعت وکړئ! یا یواځې پر وینځو باندې یوه وي، که ډېرې اکثفا وکړئ! او که مو زړه غواړي له یوې منکوحي سره څو وینځې هم وساتئ!.

ذَلِكَ أَتَىٰ الْأَتْعُولَ

دا (نکاح د یوې اصیلي یا د ډېرو وینځو) ښه نږدې ده دې ته چې ظلم ونه کړئ تاسې (او یو جانب ته متمائل نشئ تاسې).

تفسير: يعنى يواخي له يوې ښځې سره له نکاح کولو څخه يا فقط په خپلې يوې وينځې يا ډېرو وينځو باندې په قناعت کولو کې يا له يوې نکاحي ښځې سره د يوې وينځې يا د څو وينځو په جمع کولو کې د دې خبرې اميد او توقع شته، چې تاسې له بې انصافۍ او بې عدالتۍ څخه محفوظ پاتې شئ! ځکه هغه حقوق چې زوجات يې لري، هغسې يې مملو کې وينځې نه لري، د هغوى په منځ کې د عدالت په نه کولو سره تاسې نه مؤاخذه کېږئ، نه هغوى لره مهر شته، او نه يې د معاشرت لپاره کوم حد مقرر دى.

فائده: هر هغه څوک چې څو ښځې لري، نو په ده باندې واجب دي، چې د دوى په خوراک، پوښاک، راکړه ورکړه او نورو کې مساوات وکړي، او د شپې له مخه د ویدېدلو لپاره هم سم له نوبته له هرې يوې ښځې سره بېل بېل هستوگنه، او جلا جلا (جدا جدا) شپه تېره کړي، که کوم مېړه (خاوند) د خپلو ښځو په حقوقو کې عدالت او برابري نه کوي، نو هغه به د قيامت په ورځ کې مفلوج (گوزن وهلې) پاڅېږي، او داسې به درومي چې له خپله ځانه سره به يو لاس او يوه پښه او نور نيمايي بدن کش کاږي، او که د چا په نکاح کې يوه اصيله ښځه او يوه وينځه وي، نو وينځې ته د اصيلې ښځې نيمايي نوبت او وار دى، او هغه وينځه هيڅ د نوبت حق نه لري، چې د خپل مالک په ملک کې وي بلکه له دوى سره ناسته او ملاسته د دې د بادار په خوښې پورې مربوطه ده.

وَاتُوا النِّسَاءَ صَدُقَاتِهِنَّ نِحْلَةً

او ورکوئ تاسې ښځو (خپلو) لره مهرونه د دوى په ورکړه د خوشالۍ سره (چې فرض شوي دي له طرفه د الله پر تاسې).

تفسير: يعنى د هغو ښځو مهرونه چې تاسې نکاح ورسره تړلې ده، په خوښۍ او رغبت سره پخپله اداء کړئ، بې له دې چې د هغوى کوم حامي يا بل څوک له تاسې ځنې د حصول څه تقاضا وکړي، که تاسې پخپل شوق او رغبت سره د خپلو ښځو مهرونه ورکوئ! نو بيا د يتيمو نجونو په نکاح کولو کې هيڅ کوم حرج او ممانعت نشته، بلکه حرج او ممانعت خو به هلته وي، چې د دوى د مهر يا د بل کوم حق په اداء کولو کې څه دروندوالى وليدل شي.

فَإِنْ طَبُنَ لَكُمْ عَنْ شَيْءٍ مِنْهُ نَفْسًا فَكُلُوهُ هَنَاءً مَّرِيًّا

نو که راضي شوې دا (ښځې) تاسې ته (په بخښنه) له کوم شي له دې (مهره په خوشالۍ) د نفس خپل؛ نو خورئ تاسې دغه شى په داسې حال کې چې خوندوره حلاله بې ضرره وي.

تفسير: يعنى که ښځه پخپله خوښه له مهر ځنې څه شى خپل مېړه (خاوند) ته معافوي، يا يې اخلي، او بيا يې وره به کوي، نو په دې کې هيڅ حرج نشته، او مېړه (خاوند) دې هغه په خوښۍ سره وخوري، «هناء» هر هغو خوړو ته وايي چې خوندور او لذیذ وي، او طبيعت يې په خوښۍ او رغبت سره قبول کړي، «مرياء» هر هغو خوړو ته وايي چې په زړه پورې هضم او په ډول سره د بدن جزء او د صحت او قوت موجب شي.

وَلَا تُؤْتُوا السُّفَهَاءَ أَمْوَالَكُمُ الَّتِي جَعَلَ اللَّهُ لَكُمْ قِيَمًا وَارْزُقُوهُمْ فِيهَا وَاكْسُوهُمْ وَقُولُوا لَهُمْ قَوْلًا مَعْرُوفًا

او مه ورکوئ (مه سپارئ) تاسې! بې عقلانو ته مالونه خپل هغه چې ګرځولي دي الله لپاره ستاسې سبب د ګزران، او روزي ورکوئ دوى ته په دې مالونو کې، او جامې ورکوئ دوى ته، او ووايئ دوى ته خبره معروفه (نېکه، خوږه، پسته، معقوله).

تفسير: يعنې د ناپوهو هلکانو (ليونيانو، وړو اولادونو او ښځو) په لاس کې د دوی هغه مالونه مه ورکوئ! چې ستاسې په تصرف کې وي، او الله تعالی هغه انسانانو لره د معیشت سامان جوړ کړی دی، بلکه هغه په پوره حفاظت سره وساتئ! او د هلاکت له اندېښنې څخه یې وژغورئ (وساتئ)!، او تر څو پورې چې دوی پخپله نفع او نقصان باندې ونه پوهیږي؛ تر هغه وخته پورې ورته له همغه ځنې خوراک او کالي (جامې) ورکوئ! او تسلي ورکړئ چې دا ګرد مال ستاسې دی، مونږ ستاسې فائده غواړو، کله چې تاسې پوه شئ؛ دا ګرد مال تاسې ته درکاوه کیږي.

(یا دا معنی چې مه سپارئ کم عقلو، لیونیانو، یتیمانو، او ښځو خپلو ته، مالونه خپل د دوی د بلوغ تر وخته پورې، او خوراک او پوښاک دوی ته ورکوئ! او د لاسه کوئ یې! او نه ښایي چې مالونه یې ځایه ولګول شي، ځکه چې مالونه د بدن د قوام او د ټولو کارونو د سرته رسولو سبب دی، یعنې د مالونو په وسیله په دنیا کې ماکول، مشروب، ملبوس، مسکن او نور، او په دین کې زکات، خیرات، حج، عمره، نفقه، صدقه او نور منځ ته راځي).

وَابْتَئُوا الْيَتَامَىٰ حَتَّىٰ إِذَا بَلَغُوا النِّكَاحَ فَإِنْ آنَسْتُمْ مِنْهُمْ رُشْدًا فَادْفَعُوا إِلَيْهِمْ أَمْوَالَهُمْ

او وازمويئ تاسې یتیمان تر هغه پورې کله چې ورسپړي دوی (حد، د) نکاح ته، نو که ومونده تاسې له هغو نه هوښیاري (په معاملاتو او د مال په ساتنه کې) نو وسپارئ تاسې هغوی ته مالونه د هغوی!.

تفسير: يعنې یتیمانو ته ښوونه او د دوی روزنه وازمويئ د بلوغ تر وخته پورې کوئ!، که وروسته له بلوغه په دوی کې د ګټې او د تاوان پوهه او د مال د انتظام او د حفاظت تمیز ومومئ! نو د دوی مال وروسپارئ! د یتیمانو د وروښوونې او ازموینې عمده صورت همدا دی، چې د معمولي او د کم قیمت شيانو بیع او شراء په دوی باندې وکړل شي!، او د هغو طریقې دې دوی ته وروښوول شي!.

وَلَا تَأْكُلُوا أَمْوَالَكُمْ سَرَافًا وَبَدَارًا أَنْ يَكْبُرُوا

او مه خورئ تاسې دا (د یتیمانو ناپوهانو مالونه) په اسراف سره (چې له ضرورت زيات وي) او په جلتی سره (پخوا له حاجته، د ویرې د دې) چې دوی به لوی شي (نو وابه یې خلي).

تفسير: يعنې د یتیمانو مال له ضرورت زيات صرفول منع دي، لکه چې د یوې پیسې په ځای دوه پیسې صرف کړي، او دا هم منع ده، چې له دې خبرې ځنې وویږي! که دا یتیم لوی شي، نو خپل مال به له ما ځنې بېرته واخلي، نو په صرفولو کې یې تلوار په کار دی، خلاصه یې داسې شوه، چې باید د یتیم مال د ضرورت په اندازه او د وخت له غوښتنې سره سم صرف شي.

وَمَنْ كَانَ غَنِيًّا فَلْيَسْتَعْفِفْ، وَمَنْ كَانَ فَقِيرًا فَلْيَأْكُلْ بِالْمَعْرُوفِ

او هر څوک چې وي مالداره نو ښایي ځان پاک وساتي (د یتیمانو له مالونو څخه) او هر څوک چې وي فقیر، نو خوري دې له دې مال څخه په معروف (له دستور سره سم د مزدورۍ په اندازه) سره.

تفسير: يعنې «ولي» دی د یتیم مال د خپل ځان لپاره نه خرڅوي، او که د یتیم پالونکی او تربیه کوونکی محتاج وي، کولی شي چې د خپل خدمت په اندازه د یتیم له مال ځنې خپله مزدوري واخلي! مګر غني ته له سره څه اخیستل روا نه دي.

فَإِذَا دَفَعْتُمْ إِلَيْهِمْ أَمْوَالَهُمْ فَأَشْهَدُوا عَلَيْهِمْ وَكَفَىٰ بِإِلَهِهِ حَسِيبًا ۝

نو کله چې ورکړئ (وسپارئ) تاسې دغو (یتیمانو) ته مالونه د دوی، نو شاهدان ونیسئ تاسې پر دوی باندې، او کافي دی الله په دې حال کې چې ښه حساب کوونکی (او جزا ورکوونکی) دی.

تفسیر: کله چې د کوم وړوکی پلار مړ شي، نو ښایي چې د څو مسلمانانو په مخ کې د یتیم مال ولیکل شي! او بیا یې امانتدار ته وسپاري! کله چې دا یتیم بالغ او هوښیار شي، نو سم له هغه لیک سره دې د هغه مال بېرته ورکړي! او څومره شی چې صرف شوی وي، د هغه حساب دې هم وروښيي، او هغه شی چې پر یتیم باندې سپاري، ښایي چې په هغه باندې هم شاهدان ونیسي، او ور ویې ښيي، څو د راتلونکي اختلاف او جگړې په وخت کې خبره په سهولت سره صافه، او شخړه ور که شي.

لِّلرِّجَالِ نَصِيبٌ مِّمَّا تَرَكَ الْوَالِدَانِ وَالْأَقْرَبُونَ وَلِلنِّسَاءِ نَصِيبٌ مِّمَّا تَرَكَ الْوَالِدَانِ وَالْأَقْرَبُونَ مِمَّا قَلَّ مِنْهُ أَوْ كَثُرَ ۖ نَصِيبًا مَّفْرُوضًا ۝

شته نارینه وو لره (هم، لوي وي که واړه) نصيب د دوی له هغه ماله چې پريښی وي مور او پلار او خپلوانو، او شته ښځو لره (هم، لويې وي که وړې) نصيب (برخه) له هغه ماله چې پريښی وي مور او پلار او خپلوانو هغه (مبلغ) چې لږ وي له دې ماله او که ډېر وي، نصيب (برخه) مقرر کړی شوی (له طرفه د الله نه).

تفسیر: د رسول اکرم صلی الله عليه وعلى آله وصحبه وسلم له زمانې څخه پخوا دا رسم وو، چې لویو او وړو جینکو او نابالغانو هلکانو ته به یې میراث نه ورکاوه، او یواځې هغو نارینه وو ته به یې میراث رسېده، او وارثان گڼل کېدل؛ چې لویان او د ښمنانو د مقابلې او مقاتلې لیاقت به یې درلود، چې په دې سبب وړو یتیمانو ته له میراث څخه هېڅ شی نه ورکول کېده، نو د دوی په نسبت دا آیت نازل شو، چې خلاصه یې داده: «د مور او پلار او نورو خپلوانو له متروکه مال څخه نارینه وو یعنې ځامنو لره اعم له دې نه چې وړوکی وي یا ځلمی د دوی برخه رسیږي، او ښځو لره یعنې لونیو ته اعم له دې چې وړوکی وي یا پېغلې د مور او پلار او نورو خپلوانو له ترکې څخه د دوی برخه ورکولی کیږي، او دا برخې ټاکلې شوي دي، هغه متروکه مال لږ وي، که ډېر؛ د هغو ورکول ضروري دي، په دی سره د جاهلیت د بد رسم ابطال وشو، او د یتیمانو او د نورو د حقوقو حفاظت یې وفرمایه، او د دوی د حق تلفی مخه یې بیخي ونیوله.

فائده: په دې آیت کې د حق لرونکو حق او د هغه تقرر او تعیین بالاجمال راښوول شوی دی، په وروستني رکوع کې د وارثانو د برخې تفصیل راښوول کیږي.

وَإِذَا حَضَرَ الْقِسْمَةَ أُولُو الْقُرْبَىٰ وَالْيَتَامَىٰ وَالْمُسْكِينُ فَأَرُّ قُلُوبُهُمْ مِنْهُ وَفُؤُوا لَهُمْ قَوْلًا مَّعْرُوفًا ۝

او کله چې حاضر شي ویش (تقسیم د میراث) ته خاوندان د خپلو (چې وارثان نه وي) او یتیمان او مسکینان؛ نوروزي ورکوي تاسې دوی لره له هغه (میراثه) او ووايئ تاسې دوی ته خبره معروفة (خوږه معقوله).

تفسیر: یعنې د میراث د تقسیم په وخت کې چې ټول خپلوان یو تر بله سره ټول شي، که له دې خپلوانو څخه ځینې داسې وي چې هغوی ته میراث نه ورسیري، یا یتیم او محتاج وي، نو دوی ته څه خواږه ورکړئ! او رخصت یې

کړئ! یا له موقع سره مناسب کوم شی له تر کي ځني ورته ورکړئ! ځکه چې داسې سلوک مستحب دی، که د میراث په مال کې د خوراک وړ شی نه وي، یا يې موقع نه وي، لکه چې هغه د یتیمانو مال وي، او مړي وصیت هم نه وي کړی، نو له دې خپلوانو سره ښې مناسبي او معقولې خبرې وکړئ! او رخصت يې کړئ! یعنې په پسته ژبه سره له دوی ځني معذرت وغواړئ! او داسې ورته ووايي چې: «دا مال د یتیمانو دی، او مړي وصیت هم نه دی کړی، نو ځکه مونږ مجبور يو، چې له تاسې ځني معذرت وغواړو».

وَلْيَخْشَ الَّذِينَ لَوْ تَرَكَوْا مِنْ خَلْفِهِمْ ذُرِّيَّةً ضِعْفًا خَافُوا عَلَيْهِمْ فَلْيَتَّقُوا اللَّهَ وَلْيَقُولُوا قَوْلًا سَدِيدًا ①

او ودې ویریري (د یتیمانو پر ضیاع) هغه وصیان که پریري دوی پس له (مرگه) خپل اولاد ضعیفان (نو) ویریري به دوی په دغو (اولادونو چې وروسته له مونږ به دوی هم داسې شي) پس ودې ویریري دوی له الله څخه او ودې وایي دوی ته خبره سمه خوږه.

تفسیر: په اصل کې دا ارشاد د یتیم د «ولي» او «وصي» لپاره دی، نورو ته هم درجه په درجه ښايي چې د دې خبرې خیال وساتي، مطلب دا چې هر سړي سره دې دا اندېښنه وي، «نه چې زما له مرگه وروسته زما له اولادې سره څه سخته معامله وکړه شي»، نو ددې لامله تاسو لره هم ښايي چې له یتیمانو سره همغسې معامله وکړئ، چې تاسې يې خپلو ځامنو ته پس له مرگه غواړئ، او له الله تعالی ځني ویریرئ! او له یتیمانو سره سمې ښې خوږې خبرې کوئ! یعنې هسې معامله له دوی سره وکړئ، چې په هغې باندې د دوی زړه مات نشي، او نه دوی ته څه تاوان ورسیري، بلکه تل تر تله د هغوی د اصلاح، ښېگڼې (ښه والي)، تعلیم، تربیې، تأدیب، او تهذیب خیال ولرئ، (او قریب الموت مریض ته نصیحت وکړئ! چې په وصیت کې د ورثې د حقوقو له تضييع ځني ځان وساتئ، او د شهادت کلمه او توبه په خوله کې ورکړئ! او د تر کي او د قسمت حاضرینو سره ښه د انسانیت او مېړانې وضعیت وکړئ!).

إِنَّ الَّذِينَ يَأْكُلُونَ أَمْوَالَ الْيَتَامَىٰ إِتْمًا يَأْكُلُونَ فِي بُطُونِهِمْ نَارًا ۖ وَسَيَصْلَوْنَ سَعِيرًا ②

بېشکه هغه کسان چې خوري دوی مالونه د یتیمانو په ظلم سره (بې له شرعي اذنه) خبره داده چې خوري دوی (اچوی) په گېډو خپلو کې سور اور، او ژر به ننه وځي دوی اور سخت گرم ته.

تفسیر: هر هغه څوک چې د یتیم مال بلا استحقاقه خوري، هغه خپله گېډه د جهنم له اوره ډکوي، یعنې د هسې خوراک انجام به داسې کیږي، او دا يې په آخره جمله کې راښکاره کړه.

يُوصِيكُمُ اللَّهُ فِي أَوْلَادِكُمْ لِلَّذِي كَرَّمْتُ حَظَّ الْأُنثَيَيْنِ

حکم کوي تاسې ته الله په (حق د میراث د) اولاد ستاسې کې چې (تاسې مړه شی)، شته نارینه لره (له میراثه) په مثل د برخو د دوو ښځو.

تفسیر: که د کوم میت په اولاده کې هلک او جینی دواړه وي، نو هغوی ته د میراث ورکولو دا قاعده ده، چې یوه هلک ته به د دوو جینکو حصه ورکوله کیږي، مثلاً که یو هلک او دوه جینکي وي، نو نیمایي مال هلک ته او بله نیمه يې هغو دوو جونو ته ورکوله کیږي، او که یو ځوی او یو لور ترې پاتې وي، نو دوه ثلثه هلک ته او یو ثلث جینی ته وررسیري.

فَإِنْ كُنْ نِسَاءً فَوْقَ اثْنَتَيْنِ فَلَهُنَّ ثُلُثَا مَا تَرَكَ وَإِنْ كَانَتْ وَاحِدَةً فَلَهَا النِّصْفُ

نو که وو دا (اولاد خالصې) بنځې پورته له دوو څخه (یا دوه) نو (شته) دوی لره دوه ثلثه (دوه درېمې برخې) د هغه مال چې پرینسې وي (مړي)، او که وه دا (مولوده لور) یوه؛ نو هغې لره نصف (یعنې نیمایي د ترکې دی).

تفسیر: یعنې او که د کوم مړي په اولاده کې یواځې بنځې یعنې لونې پاتې شي، او ځوی نه وي ترې پاتې، نو که دا جوته له دوه ځنې زیاتې، یا دوه وي، بیا هم هغو ته همدا دوه ثلثه (دوه درېمې) رسیږي، او که یواځې یو جینې ترې پاتې وي، نو دې ته د پلار نیمایي ترکه ور رسیږي.

تنبيه: د ﴿لِلَّذِينَ هُمْ عَنْ آلِهَائِهِمْ﴾ په ذیل کې دا راڅرګنده شوه، چې یوې جینې ته له یوه هلک سره یو ثلث ور رسیږي، نو له دې ځنې معلومه شوه چې یوې جینې ته به له بلې جینې سره په طریق الأولى یو ثلث ور رسیږي، ځکه چې د هلک حصه د جینې له حصې ځنې زیاته ده، نو کله چې د هلک په سبب د دې برخه له یوه ثلث څخه کمه نشوه، نو د بلې جینې له سببه به څرنگه هغه برخه لږ کېدی شي؟ کله چې د دوو جونو حکم په پخواني آیت کې معلوم شوی وو، نو ځکه په دې کې له دوو ځنې د زیاتو لویو حکم هم رابښي، چې چاته داسې کومه شبهه پیدا نشي، کله چې د دوو لویو حق د یوې جینې له حق ځنې زیات وي، نو ښایي د درو او څلورو او د ډېرو برخې به له هغه زیات وي، حال دا چې خبره داسې نه ده، بلکه کله چې لونې له یوې ځنې زیاتي وي، دوه وي، که لس، که زیاتې، هغو ګردو ته به همغه دوه ثلثه رسیږي.

فائده: د اولاد د وراثت دوه صورتونه په آیت کې ذکر شول:

(۱): دا چې هلک او جینې دواړه نوعه اولاد موجود وي.

(۲) دا چې لونې ولري، او دا دوه صورتونه لري، چې یوه لور وي، یا له یوې زیاتې وي، نو اوس یواځې یو صورت پاتې دی چې یواځې هلکان ولري، نو دهغه حکم دادی چې ګرد میراث به هغوی ته ور رسیږي، اعم له دې چې یو وي که ډېر.

وَلِأَبَوَيْهِ لِكُلِّ وَاحِدٍ مِّنْهُمَا السُّدُسُ مِمَّا تَرَكَ إِنْ كَانَ لَهُ وَلَدٌ

او شته مور او پلار د ده (مړي) ته لپاره د هر یوه له دې دواړو سدس (شپږمه برخه) له هغه مال چې پرینسې وي (مړي) که وي مړي لره ولد (ځوڅات).

تفسیر: اوس د مور او پلار د میراث درې صورتونه بیان فرمایي: د اول صورت خلاصه داده: «که د میت اولاده ځوی یا لور وي، نو د میت مور او پلار ته د ده له ترکې ځنې هر یوه ته سدس، شپږمه برخه ور رسیږي».

فَإِنْ كُنْ يَكُنْ لَهُ وَلَدٌ وَوَرِثَةُ أَبَوَيْهِ فَلِلَّاتَيْنِ الثُّلُثُ

نو که نه وي ده لره ولد (ځوڅات) حال دا چې میراث اخلي له ده (مړي څخه یواځې) مور او پلار د ده؛ نو دې مور د ده لره ثلث (درېمه برخه د ترکې، او نوره ټوله د پلار ده).

تفسیر: د دوهم صورت خلاصه دا ده: «که میت هیڅ اولاد ونلري، او یواځې مور او پلار یې وارث وي، نو د هغه مور ته یو ثلث «درېمه» ور رسیږي، یعنې نور پاتې دوه ثلثه د هغه پلار ته ور رسیږي.

فَإِنْ كَانَ لَهُ إِخْوَةٌ فَلِإِخْوَتِهِ السُّدُسُ

نو که وي مړي لره وروڼه (يا خویندې) نو شته مور د ده لره سدس (د تر کي شپږمه برخه).

تفسير: درېم صورت دا دی: که د ميت له يوه څخه پورته وروڼه او خویندې وي، که سکني وي، که د پلار له لوري يا د مور له لوري وي، او اولاد هيڅ ونه لري، نو په دې صورت کې د ده مور ته سدس (شپږمه) برخه ور رسېږي، يعنې باقي ګرد د هغه پلار ته پاتې کېږي، ورور او خور ته هيڅ نه ور رسېږي.

مَنْ بَعْدَ وَصِيَّةٍ يُوصِي بِهَا أَوْ دَيْنٍ

پس له (اداء کولو د) وصيت څخه چې وصيت وکړي ميت په هغه سره، يا پس (له ادا کولو) د دين څخه.

تفسير: يعنې هومره چې د وارثانو برخې ذکر شوي دي، دا ټولې د ميت د وصيت، او د هغه د قرض له اداء کولو څخه وروسته وارثانو ته ورکولې کېږي، او د وارثانو حق فقط په هغومره مال کې کېږي، چې د وصيت او د قرض د مقدار له ايستلو څخه وروسته پاتې کېږي، او نصف (نيمايي) او ثلث (درېمه برخه) او نور له همدې پاتې مال څخې مراد دي، نه له ګرد مال څخه.

فائده: د ميت مال دې اول د ده په ګور او کفن کې ولګاوه شي! څه چې له هغه څخه پاتې شي، له هغه څخه دې د ده قرض ورکړ شي! څه چې د ده له قرض څخه پاتې شي، له هغه څخې تر يوه ثلثه پورې (درې يمې برخې) پورې دې د مړي په وصيت کې صرف کړ شي!، وروسته له ګور او کفن او قرض او پس له اداء د وصيت څخه (د مال په ثلث کې): په پاتې متروکه کې ګرد وارثان شريک دي، او هغه ترکه پر دوی باندې ويشله کېږي.

أَبَاؤُكُمْ وَأَبْنَاؤُكُمْ لَا تَدْرُونَ أَيُّهُمْ أَقْرَبُ لَكُمْ نَفْعًا فَرِيضَةٌ مِّنَ اللَّهِ إِنَّ اللَّهَ كَانَ عَلِيمًا حَكِيمًا ⑩

پلرونه ستاسې او ځامن ستاسې نه پوهېږئ تاسې چې کوم يو له دوی زيات نږدې دی تاسې ته له جهته د نفعې، (دا برخې فرض شوي دي) مقررې برخه له (جانبه) د الله، بېشکه چې الله دی ښه عالم (په ټولو احوالو) ښه حکمت والا (چې هر کار په تدبير او مصلحت سره کوي).

تفسير: په دې آيت کې يې دوه ډوله (قسمه) ميراث بيان کړي، د اولاد ميراث او د مور او پلار، اوس فرمايي: څرنگه چې دا خبره تاسې ته معلومه نه ده، چې له کوم يوه څخې به تاسې ته نفع؟ او څومره نفع در ورسېږي؟، نو ځکه په دې کې تاسو ته نه ښايي چې څه مداخله وکړئ، هره برخه او حصه چې الله تعالیٰ هر چا ته مقررې کړې ده، د هغه رعايت وکړئ! ځکه چې الله تعالیٰ پر هر شي باندې ښه خبردار او لوی حکمت والا دی.

وَلَكُمْ نِصْفُ مَا تَرَكَ أَزْوَاجُكُمْ إِنْ لَمْ يَكُنْ لَهُنَّ وَلَدٌ فَإِنْ كَانَ لَهُنَّ وَلَدٌ فَلَكُمْ الرُّبْعُ وَمِمَّا تَرَكْنَ مِنْ بَعْدِ وَصِيَّةٍ يُوصِيَنَّ بِهَا أَوْ دَيْنٍ

او شته تاسې ته نيم د هغه مال چې پرېښی دی ښځو ستاسې که نه وي دې ښځو لره ولد (ځوځات)، نو که وي دې ښځو لره ولد (ځوځات) نو تاسې لره شته څلورمه برخه له هغه ماله چې پرېښی وي دې ښځو پس (له ادا کولو) د وصيت نه چې وصيت يې کړی وي (دې ښځو) په هغه سره يا (پس) له اداء کولو د) دين څخه (چې وي په دې ښځو باندې څه قرض).

تفسیر: اوس د زوجینو د میراث بیان کاوه شي، چې مېړه (خاوند) لره د ده د ښځې له مال ځنې نیمايي ور رسیږي، که دا ښځه اولاد ونه لري، او که اولاد ولري، اعم له دې چې یو ځوی یا یوه لور یا ډېر ځامن او لوڼې، له دې مېړه (خاوند) ځنې، یا له بل مېړه (خاوند) ځنې ولري، نو مېړه (خاوند) ته د دې له مال ځنې ربع (څلورمه برخه) وروسته له ورکولو د قرض او وصیت څخه ور رسیږي.

وَلَهُنَّ الرُّبُعُ مِمَّا تَرَكْتُمْ إِنْ لَمْ يَكُنْ لَكُمْ وَلَدٌ فَإِنْ كَانَ لَكُمْ وَلَدٌ فَلَهُنَّ الثُّلُثُ مِمَّا تَرَكْتُمْ مِنْ بَعْدِ وَصِيَّةٍ تُوصُونَ بِهَا أَوْ دَيْنٍ

او شته دې ښځو لره څلورمه برخه له هغه مال چې پریښی وي تاسې که نه وي تاسې لره ولد (ځوځات)، نو که وو تاسې لره ولد (ځوځات) نو دې ښځو لره ثمن (اتمې برخه) له هغه ماله چې پریښی وي تاسې پس له ادا کولو د وصیت چې وصیت کوي تاسې په هغه سره، یا پس له اداء کولو د دین (قرض، چې وي پر تاسو ای خاوندانو).

تفسیر: او هم داسې ښځې لره چې مېړه (خاوند) یې اولاد نه لري، د دې د مېړه (خاوند) له مال څخه ربع (څلورمه برخه) ور رسیږي. که اولاد لري اعم له دې چې له همدې ښځې څخه وي که له بلې ښځې څخه؛ نو ښځې ته ثمن (اتمې برخه) د دې د مېړه (خاوند) له هغه مال څخه ور رسیږي، چې د وصیت او قرض له ادا کولو څخه وروسته پاتې وي، له هر قسم مال څخه نغد وي که جنس، وسله وي که ګاڼه (زبور)، سرای وي که باغ، پاتې شو د ښځې مهر، هغه له میراث ځنې جلا او په قرض کې داخل دی، دا ټول دوه صورتونه لري، لکه چې د نارینه د میراث صورتونه هم دا دوه وو.

وَلِنْ كَانَ رَجُلٌ يُورَثُ كَلَّةً أَوْ امْرَأَةً أَوْ امْرَأَةً وَكَانَ وَالِدُهُ أَخًا أَوْ أُخْتًا فَلِكُلِّ وَاحِدٍ مِّنْهُمَا السُّدُسُ

او که وو یو سړی چې میراث ترې وړل کیږي کلاله (بې ولده بې والده) یا ښځه وه (هم داسې کلاله) حال دا چې وي دي مړي لره (یو اخیافي) ورور یا (اخیافي) خور پس شته هر یوه لره له دې (اخیافي) ورور او خوره سدس (شپږمه برخه د تر کي).

تفسیر: له دې ځایه د «اخیافي» ورور او خور ذکر دی، چې یواځې په مور کې سره شریکان وي، نو ښایي وپوهیږئ! چې د پلار او ځوی د پاتې کېدلو سره ورور او خور ته هیڅ نه ور رسیږي، هو! که والد او ولد نه وي، نو ورور او خور ته به میراث ور رسیږي، ورور او خور په درې ډوله دي:

(۱): سکني چې په مور او پلار کې سره شریکان وي، چې دوی ته «عینی یا اعیانی» وایي.

(۲): «علائي» چې یواځې په پلار کې سره شریکان وي.

(۳): «اخیافي» چې یواځې په مور کې سره شریکان وي.

په دې آیت کې د «اخیافي» ذکر دی، کله چې د متعددو اصحابو کرامو په قرائتونو کې د ﴿وَلَكُلٍّ أَكْوَثَتْ﴾ څخه وروسته د «من الأم» کلمه په تصریح سره شته، او په دې باندې د ګردو اصحابو اجماع ده، چې په دې ځای کې له (أخ) څخه اخیافي ورور مراد دی.

د دې آیت مطلب دا دی چې هر هغه میت نارینه وي که ښځه چې مور او پلار او لور او ځوی هیڅ نه لري، او یواځې یو «اخیافي» ورور یا خور ولري، نو له دې دواړو څخه هر یوه ته سدس (شپږمه برخه) ور رسیږي، او د نارینه او ښځې یعنې د «اخیافي» ورور او خور برخه برابره ده، او هیڅ زیادت او کمی په کې نشته، پاتې شو دوه ډوله ورور

او خور: يعنې «عيني» او «علاتي» نو د دې دواړو حکم لکه د اولاد داسی دی، په دې شرط چې د مړي پلار او ځوی هیڅ نه وي، مقدم «عيني» دی، که هغه نه وي نو «علاتي» دی، د «النساء» د سورت په آخر کې د دې دواړو د میراث ذکر هم راځي.

وَإِنْ كَانُوا أَكْثَرَ مِنْ ذَلِكَ فَهُمْ شُرَكَاءُ فِي الثَّلَاثِ مَنْ بَعْدَ وَصِيَّةٍ يُوصَىٰ بِهَا أَوْ دَيْنٍ غَيْرِ مُضَارٍّ

نو که وو (وړونه خویندې د کلالې) زیات له دغه (یو ورور او خور څخه) نو دوی ګرد سره شریکان دي په ثلث (درېمه برخه د تر کې) کې وروسته له (اداء کولو د) وصیت چې وصیت کولی شي په هغه سره، یا پس (له اداء کولو) د دین، په دې حال کې چې (نورو ته) نقصان ونه رسوي (په دې وصیت کې).

تفسیر: یعنې که د «أخیافي» ورور او خور له یوه ځنې زیات وي، نو دوی ګردو (ټولو) ته هماغه یو ثلث (درېمه برخه) په میراث ور رسیږي، او په لومړني صورت کې هغه «سدس» (شپږمه) او په وروستني صورت هغه «ثلث» چې ورکاوه کیږي، له وصیت او قرض څنې وروسته څه مال چې باقي پاتې کیږي؛ له هماغه څنې دا «ثلث» یا «سدس» ورکاوه کیږي، او وصیت هلته صحیح او پر میراث باندې مقدم کېدی شي، چې په هغه کې د نورو څه زیان نه وي، او دا زیان دوه صورتونه لري:

(۱): دا چې له یوه «ثلث» څنې یې د زیات مال وصیت کړی وي.

(۲): دا چې د هغه وارث لپاره چې هغه ته له میراث څنې هم برخه ور رسیږي؛ څه وصیت وکړي، په دې دواړو صورتونو کې وصیت صحیح نه دی، هو! که ګرد ورته هغه وصیت سره مني، نو ښه! که نه هسې وصیتونه ګرد مردود دي.

فائده: څرنګه چې له وارثانو څنې اندېښنه وه، چې د میت له تر کې څنې به د میت وصیت او قرض اداء نه کړي، بلکه ټول مال به د خپلو ځانونو لپاره وساتي، نو ځکه یې له میراث سره هر ځلې د وصیت او د دین د حکم تأکید بیان کړ، او کله چې وصیت تبرع او احسان دی، او ډېر ځله یو معین سړی د دې مستحق نه وي، او له دې سببه د هغه د ضایع کېدلو احتمال قوي وو، نو ځکه یې د اهتمام او احتیاط لامله په هر ځای کې له دین (پور) څنې د وصیت ذکر د مخه فرمایلی دی، حال دا چې د وصیت درجه له دین څخه وروسته ده، لکه چې پخوا تېره شوه، (یعنې لکه چې هیڅوک د دین په اداء کې غفلت نه کوي، همداسې دې په وصیت کې هم نه کوي!) او هم وصیت د مورث حق دی لکه تجهیزات او تکفین، پرته له وراثت او قرض څخه چې هغه د نورو حق دی، نو له دې حیثیه به وصیت له قرض څنې مقدم وي، اګر که له بلې وجې قرض په وصیت باندې وړاندې دی، او دلته د «غَيْرِ مُضَارٍّ» قید زیات شوی دی، همدا قید به په نورو سابقه ځایونو کې هم معتبر وي.

وَصِيَّةٌ مِّنَ اللَّهِ وَاللَّهُ عَلِيمٌ حَلِيمٌ ﴿٥٧﴾

وصیت کوي الله تاسې ته وصیت له (جانبه) د الله، او الله ښه عالم دی (په ټولو احوالو) ډېر تحمل والا (په تأخیر د عقوبت لپاره د انابت).

تفسیر: هغه میراثونه چې د دې رکوع له شروع څخه تر دې ځایه پورې بیان شوي دي، پنځه دي:

(۱) ځوی، لور (۲) مور، پلار (۳) مېړه (خاوند) (۴) ښځه (۵) أخیافي ورور، خور.

همدې پنځو وارو ته ذوي الفروض يعنې د معلومو برخو خاوندان وايي (په استثناء د ځوی چې عصبه دی) د دې پنځو وارو د ميراث احکام يې بيان کړل، په پای کې يې د تاکيد په ډول وفرمايل: «دا حکم د پاک الله دی، او تعمیل يې ضروري دی، او الله جل جلاله ته هر شی معلوم دی، چې کوم يو اطاعت کوي، او کوم يو غاړه غړه وي؟ او کوم يو په ميراث، وصيت، او قرض کې له حق او انصاف سره سم کار کوي، او کوم يو بې انصافي کوي، او ضرر رسوي؟ او په دې خبره دې هيڅوک ونه غوليرې، چې د ظلم او بې انصافي په سزا کې ولې تأخير کيږي؟ ځکه چې د الله تعالی حلم ډېر کامل دی.

فائده: بنيادي وپوهېږو چې پرته له «ذوي الفروضو» څخه چې د هغو ذکر په همدې رکوع کې تېر شو، يو بل قسم وارث هم دی، چې هغه ته «عصبه» وايي، او هغو لره کومه معينه برخه لکه نصف (نيمایي) او ثلث (درېمه) او ثلثان (دوه برخې له درې برخو) او ربع (څلورمه برخه) او سدس (شپږمه برخه) او نور نه ده مقررې، بلکه هر هغه شی چې له «ذوي الفروضو» څخې کوم يو نه وي، نو د هغه ټول مال (عصبه) ته ور رسيږي، او که «ذوي الفروض» او «عصبه» دواړه وي، نو اول «ذوي الفروضو» ته او که ترې پاتې نشو «عصبې» ته هيڅ نه ور رسيږي، او اصلي «عصبه» هغه دی چې نارينه وي، ښځه نه وي، او د ده او د مړي په مينځ کې د ښځې واسطه هم نه وي، او د دوی درجې څلور دي:

(۱) ځوی او لمسی.

(۲) پلار او نیکه.

(۳) ورور او وراره.

(۴) تره او د تره ځوی يا د ده لمسی.

که څو تنه «عصبه» موجود وي، نو ميراث همغو عصبه وو ته رسيږي؛ چې مړي ته نږدې وي، لکه د لمسي په مقابل کې ځوی، او د وراره په مقابل کې ورور وړاندې دی، نو بيا د «أخياي» او «علاتي» په مقابل کې «أعياني» مقدم دی، ددې څلورو وارو په استثناء او له ورور سره خور هم «عصبه» کيږي، دا اصلي «عصبه» نه دي، بلکه غير اصلي دي، پرته له اولاده او ورونيو څخه د نورو نارينه وو سره ښځې نه «عصبه» کيږي، مثلاً د تره ځوی «عصبه» دی، مگر ده سره د تره لور «عصبه» نشي کېدی.

فائده: د دې پاس ذکر شويو قسمونو يعنې «ذوي الفروضو» او «عصبه وو» څخه علاوه څمونږ د امام أبو حنيفه «رحمه الله» په نزد درېم قسم وارث «ذوی الأرحام» هم شته، يعنې داسې قرابت لرونکي چې د ده او دمړي په منځ کې د ښځې واسطه وي، چې نه «ذوي الفروض» وي، او نه «عصبه» لکه لمسی، نيا، خوري، ماما، ترور، توپړی او د دوی اولاده، کله چې له کوم مړي څخه نه «ذوي الفروض» او نه «عصبه» يو هم نه وي پاتې، نو د هغه ميراث «ذوو الأرحامو» ته ور رسيږي، د دې تفصيل په کتابونو کې مذکور دی.

تِلْكَ حُدُودُ اللَّهِ وَمَنْ يُطِيعِ اللَّهَ وَرَسُولَهُ يُدْخِلْهُ جَنَّاتٍ تَجْرِي مِنْ تَحْتِهَا الْأَنْهَارُ خَالِدِينَ فِيهَا
وَذَلِكَ الْفَوْزُ الْعَظِيمُ ۝ وَمَنْ يَعْصِ اللَّهَ وَرَسُولَهُ وَيَتَعَدَّ حُدُودَهُ يُدْخِلْهُ نَارًا خَالِدًا فِيهَا
وَلَهُ عَذَابٌ مُهِينٌ ۝

دا (د يتيمانو، ميراثونو، وصيت، او د دين تېر شوي حکمونه) حکمونه د الله دي، او هر څوک چې ومني حکم د الله او د رسول د ده؛ نو داخل به کړي الله دغه (مطيع په هسې) جنتونو کې چې بهيږي به له لاندې د (مانيو او ونو د) هغو ويالې، هميشه به وي (دوی) په دې (جنتونو) کې، او

دا (ننوتل جنت ته) مراد موندل (برې) دي ډېر لوی، او هر څوک چې نافرمانی کوي د الله، او د رسول د ده، او وځي له حدوده د الله؛ نو داخل به کړي (الله) دغه (معتدي) اور ته چې همېشه به وي (دې) په هغه (اور د دوزخ) کې او (شته) ده ته عذاب ډېر سپکوونکی.

تفسير: يعنې دا پخواني ټول ذکر شوي احکام (چې د یتيمانو حقوق، وصیت او میراث دی) د الله جل جلاله مقررې کړې شوې ضابطې او قاعدې دي، هر هغه څوک چې اطاعت کوي، او د الله تعالی احکام مني، چې په هغو کې د وصیت او د میراث حکم هم شامل دی، نو د هغه لپاره تل جنت دی، او هر هغه څوک چې سر غړوي، او د الله تعالی له حدودو څخه بیخي خارجيږي (يعنې حلال يې حرام او حرام يې حلال ګڼي) نو هغه له ذلت او خواری سره تل د جهنم په عذاب کې پاتې کېږي.

وَالَّتِي يَأْتِيَنَّ الْفَاحِشَةَ مِنْ نِسَائِكُمْ فَاسْتَشْهِدُوا عَلَيْهِنَّ أَرْبَعَةً مِّنْكُمْ فَإِنْ شَهِدُوا فَأَمْسِكُوهُنَّ فِي الْبُيُوتِ حَتَّى يَتَوَفَّيهِنَّ الْمَوْتُ أَوْ يَجْعَلَ اللَّهُ لَهُنَّ سَبِيلًا ۝٥

او هغه (مېرمنې) ښځې چې راځي فاحشې (د زنا قبیح کار) ته له ښځو ستاسې، نو شاهدان وغواړئ (ای قاضیانو له قاذفه) پر دوی باندې څلور تنه له تاسې (مسلمانانو نه)، نو که شاهدي وویل (شاهدانو پر زنا) نو بندي کړئ تاسې دا (ښځې) په کوټو کې تر هغه پورې چې وفاتې کاندې دوی لره موت، یا وګرځوي (مقرر کړي) الله دوی لره کومه لاره د (خلاصی له بنده).

تفسير: «د ښځو تأديب او سمول یو ضروري امر دی، خو پر دوی باندې هیڅ قسم ظلم او تعدي کول ښه کار نه دی»، د جاهلیت په زمانه کې په دې دواړو مواردو کې پر ښځو باندې ډېر تېری او بې اعتدالي کېده، او په دې آیت کې د هغو د تأديب په نسبت حکم دی: «که د کومې زوجې په نسبت د زنا ارتکاب معلوم شو، نو د دې لپاره څلور تنه شاهدان چې هر یو یې مسلمان، عاقل، بالغ، او آزاد وي، ونیسئ!، که دا څلور واړه پر زنا یې شاهدي ورکړي؛ نو دا ښځه دې په کوټه کې مقیده وساتي، او هسې انتظام دې وکړي! چې له کوره ونه وځي، او له چا سره کتنه ونه کړي شي، تر څو چې هغه ښځه مړه شي، یا الله تعالی د هغې لپاره کوم حکم او سزا مقرر و فرمائي، د دې آیت د نزول تر وخته یې د زانیې لپاره کوم حد نه وو مقرر فرمایلی، بلکه د تعیین وعده یې کړه، کله چې څه موده وروسته یې په (۱۸) جزء د «النور» د سورت په (۲) آیت، اوله رکوع کې د هغې حد نازل کړه، چې د باکړې لپاره یې سل ډرې او د ثیبې لپاره «رجم» یعنې په ګڼو سره ویشتل دي، تر څو چې مړه شي.

وَالَّذِينَ يَأْتِيْنَهَا مِنْكُمْ فَادُّوهُمَا

او هغه دوه سړي چې راځي دې (قیح کار ته) له تاسې، نو ایډاء ورسوئ دوی ته!.

تفسير: یعنې که دوه تنه اعم له دې چې یو نارینه وي او بل ښځه وي، یا که دواړه نارینه وي، یا دواړه ښځې (من حیث السحق) وي، او د بد فعل مرتکب شي، نو د هغوی سزا یې مجبلا په ایډاء ورکولو سره ارشاد و فرمایله، په ژبه سره وي، که په خوله سره، هومره چې مناسب وي، د هغو د تأديب او تنبیه ورکولو حکم شوی دی.

د لواطت لپاره یې کوم جدا بیان ونه فرمایه، او په هغه کې د عالمانو سره اختلاف دی، چې د «لواطت» لپاره هم هغه حد مقرر دی، چې د «زنا» لپاره ټاکلی شوی دی، یا د «لواطت» همغه سزا باقي پاتې ده چې پخوا وه، یا دهغه سزا په توره یا په بله کومه طریقه سره وژل دي.

فائده: اکثر علما دا آیت پر زنا محمولوي، او ځينو پر «لواطت» حمل کړی دی، او ځینې یې پر دواړو شامل ګڼي، (ځینې وايي: «وَالَّذِي» - «مِنْ نِّسَائِكُمْ»...) پر سحاقیاتو، او «وَالَّذِينَ» - «مِنْكُمْ»... په لواطت کوونکو او «الرَّائِيَّةُ وَالزَّانِي» په زانیانو پورې مخصوص دی، نو په دغه تقدیر پاس آیت نه دی منسوخ.

فَإِنْ تَابَا وَأَصْلَحَا فَأَعْرَضْنَا عَنْهُمَا إِنَّ اللَّهَ كَانَ تَوَّابًا رَحِيمًا ۱۴

نو که توبه ویستله دې دواړو او اصلاح کړ دواړو (عمل خپل) نو څنګ وکړئ (مخ واپړی) تاسې له دې دواړو نه، بېشکه چې الله دی ښه توبه قبلوونکی (د ګناهګارانو) ډېر رحم کوونکی.

إِنَّمَا التَّوْبَةُ عَلَى اللَّهِ لِلَّذِينَ يَعْمَلُونَ السُّوءَ بِجَهَالَةٍ ثُمَّ يَتُوبُونَ مِنْ قَرِيبٍ فَأُولَٰئِكَ يَتُوبُ اللَّهُ عَلَيْهِمْ وَكَانَ اللَّهُ عَلِيمًا حَكِيمًا ۱۵

بېشکه (قبلول د) توبې په الله (د وفاء له مخې) دي لپاره د هغو کسانو چې کوي دوی ناکاره عمل په ناپوهۍ سره، بیا توبه وباسي دوی، په نږدې زمانه کې (له موت نه پخوا) نو دغه کسان رجوع به کوي په رحمت سره الله په دوی باندې، او دی الله ښه عالم (په پتو او ښکاره وو) ښه حکمت والا (چې هر کار په تدبیر او مصلحت سره کوي).

تفسیر: یعنې توبه خو بېشکه داسې شی دی، چې په هغه سره د «زنا» او د «لواطت» په شان درانه جرمونه هم الله تعالیٰ معافوي، لکه چې له پخواني آیت څخه مفهوم شو، لیکن د دې خبرې لحاظ هم ښايي خامخا وکړو، الله تعالیٰ په خپل فضل او کرم سره د توبې د قبلولو وعده فرمایلي ده، هغه اصلاً په هغو خلقو پورې مخصوصه ده، چې په بې خبرۍ او ناپوهۍ سره کومه کبیره یا صغیره ګناه ترې صادره شي، مګر هر کله چې په خپلې خرابۍ باندې متنبه او مطلع شي، نو سمدلاسه پښېمانه او توبه وکړي، نو الله تعالیٰ داسې خطاوې خامخا (تفضلاً) ور معافوي، او پاک الله پر هر شي باندې پوهیږي، او دا خبره ورته ښکاره ده چې کوم یوه په ناپوهي سره ګناه کړې ده؟ او کوم یوه په اخلاص سره توبه ایستلې ده؟ او د حکمت څښتن (خاوند) دی، د هر چا توبه چې سم له حکمته سره وي قبلوي یې.

فائده: د «جهالت» او د «قریب» له قیدونو معلومیږي، هر څوک چې د ناپوهۍ لامله ګناه کوي، او وروسته له تنبیه ژر توبه کوي، نو (تفضلاً) د عدالت او د حکمت له قاعدې سره سم د هغه توبه قبلوي، او هر څوک چې په قصد او عمد سره د پاک الله له احکامو څخې د غاړې غړولو جرأت وکړي، یا وروسته د خپلې ګناه له پوهیدلو څخه په توبه ایستلو کې تأخیر او په همغه پخواني حالت باندې قیام او دوام کوي؛ نو د عدل او انصاف له قاعدې سره سم د هغه خطا اصلاً د معافولو وړ نه ده، او د هغې قبلول یواځې د الله تعالیٰ فضل او کرم دی، چې په خپلې مهربانۍ سره د دوی دواړو توبې قبلوي، دا خو د پاک الله احسان دی، او (تفضلاً) ذمه واري فقط په اول صورت کې ده، او په نورو کې نشته.

وَلَيْسَتِ التَّوْبَةُ لِلَّذِينَ يَعْمَلُونَ السَّيِّئَاتِ حَتَّىٰ إِذَا حَضَرَ أَحَدَهُمُ الْمَوْتُ قَالَ إِنِّي تُبْتُ
النَّ وَلَا الَّذِينَ يَمُوتُونَ وَهُمْ كُفَّارٌ أُولَٰئِكَ أَعْتَدْنَا لَهُمْ عَذَابًا أَلِيمًا ۱۶

او نشته (وعده د قبول د) توبې لپاره د هغو کسانو چې کوي دوی ګناهونه، تر هغه پورې چې راحاضر شي یو د دوی ته مرګ، نو وايي: چې بېشکه ما توبه وويسته اوس، او نه (قبلېدی شي توبه) لپاره د هغو کسانو چې دوی مړه شي حال دا چې دوی کافران وي، دغه کسان (چې د کفر په حالت کې مري، په عین غرغره کې توبه کوي) تیار کړی دی مونږ دوی ته عذاب دردناک.

تفسیر: یعنې د داسې خلقو توبه نه قبلېږي، چې پر له پسې ګناه کوي، او له ګناه څنې مخ نه اړوي، تر څو چې د مرګ علامې او اسباب په نظر ورشي، نو په هغه وخت کې وایي چې: زه اوس توبه کوم، او نه د هغه چا توبه قبلېږي چې د کفر په حالت کې مړ شي، او وروسته د اخروي عذاب له لیدلو څخه توبه کوي، د داسې خلقو لپاره شدید عذاب تیار دی.

تنبيه: دا دواړه آیتونه چې د توبې د قبول او د توبې د عدم قبول په نسبت دلته مذکور دي، د دوی کوم مطلب چې مونږ پاس بیان کړ، هغه د ځینو لویو محققینو له تحقیقاتو سره سم دی، او په هغه کې دا ښه والی دی چې د «جهالت» قید او د «قریب» لفظ دواړه په خپلې ظاهري معنی باندې قائم پاتې دي، او د «علی الله» معنی هم په سهولت سره جوړه شوه، او په دې موقع کې د توبې د قبول او عدم قبول د ذکر فرمایلو مقصد هم په ښه شان سره عیان شو، یعنې د «کیفما اتفق» توبه مقبوله نه ده، او د توبې څو صورتونه دي، او د دې په مقبولیت کې هم فرقونه شته، تر څو چې د توبې په اعتماد څوک پر ګناهونو باندې جرأت ونه کړي، او دا مقصد هم په دې صورت سره ښه حاصلېږي.

مګر نورو مفسرینو حضراتو چې علی العموم د دې آیتونو مطلب یې ارشاد فرمایلي دي، د «جهالت» قید یې «احترازي» او «شرطي» قید نه دی اخیستی، بلکه (واقعي) قید یې ګڼي، او وایي چې: ګناه تل له جهله او حماقته څرګندېږي، او د «قریب» معنی داسې کوي چې: د موت له راتللو څخه پخوا څومره وخت چې وي، هغه ګرځي ته «قریب» ویلي شي، ځکه چې د دنیا ژوندون لږ دي.

نو په دې صورت کې یې مطلب داسې کیږي چې: «د الله تعالی هغه وعده چې د توبې د قبولولو په نسبت یې فرمایلي ده، له هغو سره ده، چې د ناپوهۍ او د خپل پای او انجام د نه کتلو لامله ګناه کوي، او بیا د موت له راتګه څخه پخوا تائب کیږي، او هغه کسان چې موت یې لیدلی او د نزعې حالت ته رسېدلي دي، یا هغه کسان چې کافران مړه شوي دي، نو د دوی توبه له سره نه قبلېږي، له دې تقریر سره به سم د توبه کوونکو د هغو د دوو بین بین صورتونه چې په لومړني تقریر کې مذکور شوي دي، په اول شق (د توبې په قبول) کې شمېرل کیږي».

فائده: کله چې د موت یقین راشي، او بل عالم په سترګو وکتلی شي، نو په هغه وخت کې توبه نه قبلېږي، هو! د اخروي عالم له کتلو څخه پخوا توبه قبلېږي، چې له لومړني تفسیر سره په اول صورت کې د توبې قبول د عدل او انصاف له قاعدې سره سم دی، او په نورو صورتونو کې د توبې قبول یواځې د هغه په فضل او کرم سره دی.

يَا أَيُّهَا الَّذِينَ آمَنُوا لَا يَحِلُّ لَكُمْ أَنْ تَرِثُوا النِّسَاءَ كَرِهًا وَلَا تَعْضُلُوهُنَّ لِيَنْتَهَبُوا بِبَعْضِ مَا
اِكْتَسَبُوهُنَّ إِلَّا أَنْ يَأْتِيَنَّ بِفَاحِشَةٍ مُبِينَةٍ

ای هغو کسانو چې ایمان یې راوړی دی (ای مؤمنانو!) نه دی حلال تاسې لره دا (کار) چې په میراث به اخلئ تاسې ښځې په زور سره، او مه منع کوئ تاسې دا (ښځې) د نکاح کولو نه لپاره د دې چې یو سئ (ترې واخلي) تاسې ځینې د هغه مال چې ورکړی وي تاسې دوی ته (په مهر کې) مګر چې راشي (وکاندي) دوی فاحشه (قیح کار: نشوز یا زنا) ښکاره.

تفسیر: په پخواني بیان کې یې د ښځو د بد افعالی او د تأدیب او سمولو حکم ورکړی وو، اوس د اهل جاهلیت له هغه ظلم او تعدی څخه منع فرمایي، چې په ډول ډول صورتونو پر ښځو باندې اجراء کېدل، د هغو صورتونو له منځه یو صورت دا هم وو: «کله چې به څوک مړ کېده نو د دې مړې ښځه به د علایي ځوی یا ورور یا د بل کوم وارث له لوري بندي ساتله کېده، بیا به یې که زړه غوښتل له هغې سره به یې نکاح ترله، یا به یې همغسې بې نکاح په خپل کور کې ساتله، او د هغې ټول مهر یا څه برخه به یې ترې اخیسته، یا به یې تر مرګه پورې هلته بندي ساتله، او د هغې د مال به وارث کېده»، نو د دې په نسبت دا آیت نازل شو، چې خلاصه یې دا ده: «کله چې څوک مړ شي نو د هغه

مړي ورور يا بل کوم وارث لره دا اختيار نشته، چې هغه ښځه په زور سره په خپله نکاح کې کې راوړي، او نه هغه ښځه د بل چا له نکاح منع کولی شي، هو! که هغې کومه صريحه بد عملي وکړله، نو له هغې بد عملي څخه د هغې منع کول په کار دي».

وَعَاشِرُوهُنَّ بِالْمَعْرُوفِ فَإِنْ كَرِهْتُمُوهُنَّ فَعَسَى أَنْ تَكْرَهُوا شَيْئًا وَيَجْعَلَ اللَّهُ فِيهِ خَيْرًا كَثِيرًا ۝

او گزران کوی تاسې (ای مړونو) له دې (ښځو) سره په نېکې طریقي سره!، پس که خوښې نه وې ستاسې دا ښځې نو (صبر وکړئ) ښايي چې نه به خوښوئ تاسې یو شی حال دا چې گړځولی به وي الله په دې شي کې خیر ډېر.

تفسیر: یعنې له ښځو سره په خبرو اترو (په افعالو او احوالو، په نفقه او کسوت، په مسکن او مأمن) او نورو معاملاتو کې په ښو خوښو سره معامله وکړئ! د جاهلیت په شان (چې د ذلت او د سختی سلوک له ښځو سره کېده) له هغوی سره خراب سلوک مه کوئ! بیا ستاسې د کومې ښځې کوم خصلت او خوی او عادت خوښ نه وي، نو صبر وکړئ، کيږي چې په هغې کې کومه فائده هم وي، او ممکن دی چې تاسې ته کوم شی ښه نه درښکاري، او الله تعالی په هغه کې ستاسې لپاره دیني یا دنيوي کومه ګټه ایښي وي، نو تاسې لره تحمل کول په کار دي، او له بد خوی سره بد خويي نه ښايي چې وکړه شي.

وَأِنْ أَرَدْتُمْ اسْتِبْدَالَ زَوْجٍ مَّكَانَ زَوْجٍ وَآتَيْتُمْ أَحَدَهُنَّ قِنطَارًا فَلَا تَأْخُذْ وَامْنَهُ شَيْئًا ۖ اتَّخَذُوهُنَّ

بُهَنَاءَ وَأَنْتُمْ مُبِينٌ ۝

او که اراده وکړئ تاسې (ای مړونو) د بدلولو د یوې ښځې په ځای د بلې ښځې (چې یوه طلاقه او بله نکاح کړئ!) حال دا چې ورکړی وي تاسې یوې ته د دوی ډېر مال (په مهر کې هم) نو مه اخلئ تاسې (ای مړونو! بېرته) له هغه مال نه هیڅ شی، آیا اخلئ به تاسې دغه (مال) په نا حقه (په دروغو بې موجه) او په ګناه ښکاره (ظلم ظاهر سره).

تفسیر: له اسلام څخه پخوا داسې هم کېده، کله چې به کوم مېړه (خاوند) غوښتل چې خپله پخوانۍ ښځه پرېږدي، او له بلې کومې ښځې سره نکاح وکړي، نو پر پخوانۍ ښځه باندې به یې تهمت لگاوه، او راز راز ظلم تېری او سختي به یې پرې راوستې، تر څو هغه مجبوره شي، او خپل مهر بېرته ورکړي، چې مېړه یې هغه مهر په خپلې نوې نکاح کې ولګوي، دا آیت د دې کار څخه د منعې راوړلو لپاره نازل شو.

وَكَيْفَ تَأْخُذُوهُنَّ وَقَدْ أُنْفِىَ بِعُضُكُمُ إِلَى بَعْضٍ وَأَخَذْنُمِنْكُمْ نَيْثًا قَاغِيلًا ۝

او څرنگه به اخلئ تاسې هغه مال، حال دا چې په تحقیق سره رسېدلي دي ځینې له تاسې ځینو (نورو) ته (په طریقه د مبادرت سره)، او اخیستی دی (ښځو) له تاسې نه عهد کلک (د صحبت او مغازت «قربت» په حق کې).

تفسیر: یعنې کله چې نارینه او ښځه له نکاح څخه وروسته یو ځای شي، او د ناستې ملاستې وار راشي، نو د هغې په معاوضه کې ټول مهر ورکول په مېړه باندې واجبېږي، نو اوس مېړه هغه مهر له دې ځنې په کوم سبب اخیستی شي؟! او که یې مهر نه وي ور رسولی نو د هغې مهر څرنگه معطلولې شي؟ اوس پرته له دې نه چې هغه مهر دا ښځه په خپله خوښه سره ورپرېږدي د نجات او د ژغورنې (بچ کېدلو) بله کومه لاره نه ده پاتې.

فائده: بنيای چې وپوهیږو: لکه چې وروسته له مجامعته ټول مهر د مېړه (خاوند) په غاړه لازميږي، هم داسې که مجامعت ته وار ونه رسيږي، مگر صحیحه خلوت یې ورسره کړې وي، نو بیا هم پوره مهر واجب الأداء گرځي، هو! که صحیحه خلوت ته هم وار نه وي رسېدلی، او مېړه (خاوند) یې طلاق ورکړي؛ نو بیا د مسمی مهر نیمايي ورکول پرې لازميږي.

وَلَا تَنْكِحُوا مَا نَكَحَ آبَاؤُكُمْ مِنَ النِّسَاءِ إِلَّا مَا قَدْ سَلَفَ إِنَّهُ كَانَ فَاحِشَةً وَمَقْتًا وَسَاءَ سَبِيلًا ﴿۷۰﴾

او مه اخلي تاسې په نکاح سره هغه (نبځې) چې نکاح کړي دي پلرونو ستاسې له نبځو، مگر هغه چې پخوا له دې تېرې شوي دي، بېشکه چې دا (کار) دی فاحش (ډېر ناکاره) او ډېر مبغوض (شرعي ته)، او بده (ده دا) لاره (عُرف ته).

تفسیر: د جاهلیت خلقو له خپلو میرو میندو، او نورو ځینو محرماتو سره هم نکاح کوله، چې د هغې ذکر اوس تېر شو، نو دلته له هسې نکاح ځنې هم ممانعت کاوه شي، چې تاسې له هغو نبځو سره چې ستاسې پلرونو نکاح ورسره تړلې وي؛ نکاح مه تړئ! ځکه چې دا بېحيایي او د الله تعالی د غضب سبب، او ډېر منفور کار، او ډېره بده طریقه ده، او د جاهلیت په زمانه کې هم پوهانو هغه مذموم ګناه، او هسې نکاح ته یې د (مقت نکاح) او له دې نکاح څخه چې به کوم وړوکی پیدا کېده هغه ته به یې «مقتي» ويل، هسې نکاح هومره چې شوي دي، شوي دي، وروسته له دې نه دې بیخي ونه کره شي!.

فائده: کوم حکم چې د پلار د منکوحې په نسبت دی، په هماغه حکم کې د پلارنیو او مورنیو نیکونو منکوحې هم داخلي دي، اګر که د ډېرو پورته نیکونو هم وي.

حُرِّمَتْ عَلَيْكُمْ أُمَّهَاتُكُمْ وَبَنَاتُكُمْ وَأَخَوَتُكُمْ وَعَمَّاتُكُمْ وَخَالَاتُكُمْ وَبَنَاتُ الْأَخِ وَبَنَاتُ الْأُخْتِ

حرامې کړې شوي دي پر تاسې میندې ستاسې او لونې ستاسې او (حرامې شوي دي پر تاسې) خویندې ستاسې، او عمې (تروریانې) ستاسې، او خالې (توریانې) ستاسې، او لونې د ورور (ورې ستاسې)، او لونې د خور (خورځې ستاسې).

تفسیر: د میرې د نکاح د حرمت له بیانولو نه وروسته اوس د هغو ګردو نبځو بیان کوي، چې له هغوی سره نکاح تړل جائز نه دي، او دا نبځې (۱۴) قسمه دي، ۷ نسبي، او ۷ سببي.

اول د هغو بیان کاوه شي، چې د نسب د علاقې له سببه حرامې دي، او هغه اوه دي: (۱) مور (۲) خور (۳) لور (۴) ترور (۵) تورې (۶) ورېره (۷) خورځه، چې له دوی ځنې له هیڅ یوې سره نکاح تړل جائز نه دي، (او حرمت یې ابدی دی).

فائده: د مور تر حکم لاندې مورنۍ او پلارنۍ نیاګانې تر آخره پورې ګردې داخلي دي، هم داسې د لور تر حکم لاندې لمسی، کړوسی تر آخره پورې ټولې داخلي دي، او په خور کې عینی (سکه چې مور او پلار یې یو وي) علاتي (چې پلار یې یو او مور یې بېله بېله وي) او أخيافي (چې پلار یې بېل بېل وي، او مور یې یوه وي) ګردې داخلي دي، او په ترور (عمې) کې د پلرونو، نیکونو، خویندې تر پورتنیو پېړیو پورې عینی وي، که علاتي یا أخيافي؛ ګردې داخلي دي، او په تورې (خالې) کې د مورنیا، د نیا نیا او د ګردو خویندې سره له درې واړو قسمونو داخلي دي، او په ورېره کې د درې قسمونو وروڼو اولاد، اولاد الأولاد ټول داخل دي، او په خورځه کې د درې قسمه خویندو اولاد، اولاد الأولاد ګرد سره داخلي دي.

وَأُمَّهَاتُكُمُ الَّتِي أَرْضَعْنَكُمْ وَأَخَوَاتُكُم مِّنَ الرِّضَاعَةِ

او (حرامې کړی شوي دي پر تاسې) ميندې ستاسې هغه چې تې يې در کړی وي تاسې ته، او خويندې ستاسې له جهته د تې رودلو.

تفسير: په «نسبي» محرماتو پسې اوس د «رضاعي» محرماتو ذکر کيږي، او هغه دوه دي، (۱) رضاعي مور. (۲) رضاعي خور، او په دې کې اشاره ده چې اوه واړه خپلوی چې په نسب کې سره بيان شوي، په رضاعت کې هم حرامې دي، يعنې رضاعي لور، ترور، توږی، ورېره، او خورڅه، گرد سره محرماتې دي، لکه چې په احاديثو کې دا حکم شته.

وَأُمَّهَاتُ نِسَائِكُمْ وَرَبَائِبُكُمُ الَّتِي فِي جُجُورِكُمْ مِّنْ نِّسَائِكُمُ الَّتِي دَخَلْتُمْ بِهِنَّ وَإِنْ لَّمْ تَكُونُوا دَخَلْتُمْ بِهِنَّ فَلَا جُنَاحَ عَلَيْكُمْ وَحَلَائِلُ أَبْنَائِكُمُ الَّذِينَ مِنْ أَصْلَابِكُمْ وَأَنْ تَجْمَعُوا بَيْنَ الْأُخْتَيْنِ إِلَّا مَا قَدْ سَلَفَ إِنَّ اللَّهَ كَانَ غَفُورًا رَّحِيمًا ۝

او (حرامې کړی شوي دي پر تاسې) ميندې د ښځو ستاسې، او پر کټياني ستاسې هغه چې په غېرو ستاسې کې (يې تربيت موندلی، او پيدا شوي) دي؛ له ښځو ستاسې هغه چې دخول (مجامعت) کړی وي تاسې له دوی سره، پس که نه وئ تاسې چې دخول (مجامعت) کړی دی تاسې له دوی سره؛ نو نشته هيڅ ګناه پر تاسې باندې (په نکاح) د پر کټيو کې، (او حرامې کړی شوي دي پر تاسې) ښځې د ځامنو ستاسې، هغه چې له شاګانو ستاسې (پيدا) دي، او (حرامې کړی شوي دي پر تاسې دا کار) چې جمع وکړئ په منځ د دوه وو خويندو کې مګر هغه چې په تحقيق پخوا تېرې شوي دي، بېشکه چې الله دی ښه مغفرت کوونکی (د خطياتو) ډېر رحم کوونکی دی.

تفسير: اوس د «مصاهري» د محرماتو ذکر دی، يعنې د نکاح د علاقې له سببه چې له چا سره نکاح حراميږي، او هغه په دوه قسمه ده:

(اول): هغه چې له دې سره د تل لپاره نکاح نا جائزه ده، هغه د زوجې د مور او د دې زوجې لور ده، چې د هغې له موره سره تاسې جماع کړي وي، او په دوی کې تر لاندې پورې د لمسي او کړوسي ښځې هم داخليږي، او له دوی سره ستاسې نکاح له سره روا نه ده.

(دويم): قسم هغه ده، چې له دوی سره تل د نکاح ممانعت نه وي، بلکه تر هغه پورې چې کومه ښځه ستاسې په نکاح کې وي، تر هغه پورې د دې ښځې نورو خپلوانو ښځو سره د نکاح ممانعت وي، خو کله چې هغې ښځې ته طلاق ورکړئ! يا وروسته مړه شي، نو بيا له هغو سره به مو نکاح تړل روا کيږي، او دغه د هغې زوجې خور ده چې د زوجې په شتوالي کې له هغې سره نکاح نه ده روا، او وروسته له هغې ورسره نکاح جائزه ده، او همداسې د زوجې د عمې، خالې ورېرې او خورځې حکم دی.

فائده: دا يې چې وفرمايل: ښځې ستاسې د هغو ځامنو چې ستاسې له شاګانو وي، د هغه مطلب دا دی چې: ستاسې ځامن يا لمسي نسبي وي، نه د خولې، يعنې تش ستاسې په غېرو کې لوی شوي نه وي، چې هغه ته «متبني» وايي، او له «رضاعي» ځنې احتراز نه دی.

او د ﴿الْمُحْصَنَاتُ﴾ مطلب دا دی چې د جاهلیت په زمانه کې او له دې حکم څخه پخوا هغه اجتماع چې د دوه وو خويندو په منځ کې شوې ده، هغه معاف ده.

او ﴿فِي جُورِكُمْ﴾ له فرمایلو څخې دا مطلب دی «هغه چې تاسې یې پخپلې غېږې کې روزنه او پالنه کوئ، یعنې د اولاد په شان له هغوی سره معامله کوئ»، ښکاره د زړه له کومې بې اولاد گنځې، له دې څخې د دوی د نکاح حرمت لا ښکاره شو، او دا مطلب نه دی چې د هغوی د حرمت لپاره د هغوی پالل او روزل په غېږ کې ضروري دي.

وَالْمُحْصَنَاتُ مِنَ النِّسَاءِ إِلَّا مَا مَلَكَتْ أَيْمَانُكُمْ كِتَابَ اللَّهِ عَلَيْكُمْ

او (حرامې کړې شوي دي پر تاسې) مېړوښې (منکوچې) له ښځو مگر هغه (مېړوښې - منکوچې) چې مالکان شوي دي (د هغو) ښي لاسونه ستاسې، فرض کړی دی الله پر تاسې (تحریم د دې پورته محرماتو).

تفسیر: د محرماتو له ذکر کولو څخه وروسته اوس د هغو ښځو د حرمت بیان فرمایي؛ چې د بل چا په نکاح کې وي، یعنې هغه ښځه چې د بل چا په نکاح کې وي د هغې نکاح له بل سره نه روا کیږي، تر څو چې هغه په طلاق یا وفات له خپل مېړه جدا او د طلاق یا موت عدت یې پوره نشي، نو تر دې وخته پورې هیڅوک له دې سره خپله نکاح نشي ترلې، که کومه مېړوښه (منکوچه) ښځه ستاسې په «ملک الیمین» کې راشي، نو هغه له دې حکم څخه مستثنی او پر تاسې باندې روا ده، اګر که مېړه (خاوند) یې ژوندی هم وي، او دې ته یې طلاق هم نه وي ورکړی، او صورت یې دا دی چې یو کافر نارینه له یوې کافرې ښځې سره نکاح ترلې وي، او مسلمانان پر «دار الحرب» باندې یرغل (حمله) وروړي، او هغه مېړوښه (منکوچه) ښځه اسیره کړي، او «دار الاسلام» ته یې راوړي، نو دا ښځه چې د هر مسلمان په لاس ورغلې وي هغه ته حلاله ده، اګر که د هغې مېړه په «دار الحرب» کې ژوندی موجود وي، او خپلې دې ښځې ته یې طلاق هم نه وي ورکړی.

د ګردو محرماتو له بیانولو څخه وروسته تأکید فرمایي چې دا د الله جل جلاله حکم دی، د هغه منل پر تاسې باندې لازم دي، (کتاب الله د محذوف فعل مصدر دی، یعنې کتب الله علیکم حرمة هذه المحرمات، لیکلي دي الله حرمت د دغو محرماتو پر تاسې باندې په لیکلو سره، او تقدیر یې کړی په تقدیر کولو سره).

وَأَجَلَ لَكُمْ مَا وَرَاءَ ذَلِكَ أَنْ تَبْتَغُوا بِأَمْوَالِكُمْ مُحْصِنِينَ غَيْرَ مُسْفِحِينَ

او حلالې کړې شوي دي تاسې ته (ټولې ښځې) چې پرته له دوی څخه دي (په دې شرط) چې طلب وکړئ تاسې (د هغو) په مالونو خپلو (چې مهر دی)، په دې حال کې چې ساتکوني شی (د خپل دین په نکاح سره) نه زنا کوونکي.

تفسیر: یعنې بې له هغو (۱۵) اقسامو ښځو څخه د دوی د حرمت بیان وشو، نورې ګردې ښځې په څلورو شرطونو حلالې دي:

(۱): دا چې طلب یې کړئ! یعنې په ژبې سره «ایجاب» او «قبول» د دواړو له خوا وشي.

(۲): دا چې مهر ورکول ومنئ!.

(۳): دا چې د هغې ښځې پخپل واک (اختیار) کې راوړل او په قید او قبضه کې ساتل مقصود وي، او تش ورسره شهوت پرستي مقصود نه وي، لکه چې په زنا کې وي، یعنې د همیشه لپاره هغه د ده اړتینه (ښځه) شي، او بې له

پر بنودلو او طلاقولو له خپل مېړه څخه بېلېدلی نشي، مطلب دا چې کومه موده نه وي مقررې شوې، نو له دې څنې د «متعه» حرمت ښکاره شو، چې د حق د خاوندانو پرې اجماع ده، (چې پر همدې داهل حقو اجماع هم ده).

(۴) شرط چې په نورو آيتونو کې مذکور دی، دا چې په مخني ډول سره دوستي نه وي، يعنې لږ تر لږه دوه نارينه يا يو نارينه او دوې ښځې د دې نکاح په معامله کې شاهدان وي، که بې له شاهدانو ايجاب او قبول وشي، نو هغه نکاح نه صحيحه کېږي، او زنا بلله شي.

فَمَا اسْتَعْتَمِرْ بِهِ مِنْهُنَّ فَآلُوهُنَّ أَجُورَهُنَّ فَرِيضَةً

پس هر هغه ښځه چې نفع واخيسته تاسې په هغې سره له دې (منکوحو ښځو) څخه نو ورکړئ تاسې دوی ته مهرونه د دوی، په دې حال کې چې فرض کړی شوی دی.

تفسير: يعنې له هغې ښځې سره چې نکاح وکړله شوه، او مېړه له هغې څخه تر لږې يا ډېر ټاکلې مودې پورې نفع هم واخيسته، يا لږ تر لږه يو ځلې «وطني» يا صحيحه خلوت ته وار ورسېد، نو د دې ښځې پوره مهر ورکول لازميږي، تر څو چې هغه ښځه خپل مهر ور ونه بخښي، نو په هيڅ ډول هغه د ده له غاړې څخه نه خلاصیږي، که ښځه بيخي په کار ورنشي، او پخوا له صحيحه خلوت مېړه يې طلاق ورکړي، نو د مقرر مهر نيمايي پرې لازميږي.

وَأَجْنَحَ عَلَيْكُمْ فِيمَا تَرَضَيْتُمْ بِهِ مِنْ بَعْدِ الْفَرِيضَةِ إِنَّ اللَّهَ كَانَ عَلِيمًا حَكِيمًا

او نشته گناه پر تاسې باندې (ای مېړونو او ښځو!) په هغه شي کې چې راضي شوي یی تاسې په هغې باندې پس له مقررولو (د مهر)، بېشکه چې الله دی ښه عالم (په پتو او ښکارو) ډېر حکمت والا (چې هر کار په تدبیر او مصلحت سره کوي).

تفسير: يعنې که زوجين د مهر له مقررولو څخه وروسته پر کومه خبره باندې سره راضي شول، مثلاً ښځه په خپله خوښه له مهر څنې څه شی لږ کړي، يا نارينه پخپله رضا سره له مقرر مهر څخه څه زیات ورکړي، نو مختار دی او په دې کې هيڅ وبال نشته، او داسې دې ونه کړي چې له مقرر مهر څخه مېړه څه شی لږ کړي!، يا ښځه له هغه څخه څه زیات وغواړي، هو! د دواړو خواوو رضا شرط ده.

(يا دا معنی چې د نفقې، صحبت، مفارقت او نورو په کیفیت کې په هر شان چې بیا سره راضي شول).

په آخره کې یې وفرمایل چې: الله تعالی ته ستاسې کرد مصالح او هر راز نفع او نقصان ښه معلوم دی، او هر حکم چې فرمایي هغه بیخي له گټې او حکمت څخه ډک وي، د هغه په متابعت کې ستاسې د دارینو منافع او ښېگڼې او په مخالفت کې یې ستاسې نقصان او تاوان دی.

وَمَنْ لَّمْ يَسْطِطْ مِنْكُمْ طَوْلًا أَنْ يَنْكِحَ الْمُحْصَنَاتِ الْمُؤْمِنَاتِ فَمِنْ مَّا مَلَكَتْ أَيْمَانُكُمْ مِنْ فَيَتِكُمْ الْمُؤْمِنَاتِ

او هغه څو ک چې توان نه لري له تاسې له جهته د غنې د دې چې په نکاح واخلي اصیلې مؤمنې ښځې، نو (په نکاح دې واخلي) له هغو ښځو چې مالکان شوي دي (د هغو) ښې لاسونه ستاسې، له (هغو) وینځو ستاسې چې مؤمنې وي.

تفسير: يعنې هغه څو ک چې د دې خبرې قدرت نه لري، چې له آزادې ښځې سره خپله نکاح وکړي، او د هغې د مهر او د نفقې تحمل وکړي شي، نو داسې سړي لره دا بهتره ده چې له کومې داسې مسلمانانې وینځې سره خپله نکاح وکړي، چې د هغې مهر لږ او نفقه یې هم آسانه وي، او که مالک یې په خپل کور کې وساتي (لکه چې اکثر یې ساتي

هم) نو مېړه (خاوند) يې د هغې له نفقې څخه فارغ البال ګرځي، او که مېړه ته يې ور وسپاري، نو بيا هم د اصليې د نفقې په نسبت د دې وينځې په نفقه کې خامخا تخفيف شته.

وَاللَّهُ أَعْلَمُ بِأَيِّهَا نَكَحْتُ بَعْضُكُمْ مِنْ بَعْضٍ

او الله ته ښه معلوم دی ایمان ستاسې، ځينې ستاسې له ځينو نورو یی! (یعنې ټول د یوه پلار آدم اولاده یی!).

تفسیر: یعنې الله تعالی ته ستاسې د ټولو د ایمان اصلي کیفیت معلوم دی، تاسې لره ښايي چې په ښکاره باندې اکتفاء وکړئ!، د ځينو وينځو ایمان د الله تعالی په نزد د ځينو آزادو ښځو له ایمان ځنې بهتر او افضل کېدی شي، نو د ایمان له حیثیه د وينځې په نکاح کولو کې نه ښايي چې څه انکار وکړئ، ځکه تاسې په خپلو منځونو کې ګرد سره یو او له یوه اصله پیدا شوي یی! او په یوه دین کې سره شریکان یی، نو بیا له وينځو سره نکاح تړل ولې عیب او ننگ او عار ګڼئ؟ په دې کلام سره د وينځو د نکاح په لوري توجه ورکول او له دوی ځنې د نفرت د احساس لرې کول مطلوب دي.

فَأَنكِحُوا ابْنِ أَهْلِيهِمْ وَأَنكِحُوا ابْنَهُنَّ بِالْمَعْرُوفِ مُحْصَنَاتٍ غَيْرَ مُسَفِّحَاتٍ وَلَا مُتَّخِذَاتِ أَخْدَانٍ

نو په نکاح واخلي (د بل چا) وينځې په اذن د بادارانو مولاګانو د دوی، او ورکړئ تاسې دوی ته مېړونه د دوی په معروف (سم له دستور په نېکه وجه) سره، چې وي دوی عفيفې ساتلې شوې له زنا، چې نه وي زنا کوونکې په ښکاره، او نه وي نیوونکې د پټو یارانو.

فَإِذَا أَحْصَيْنَ فَإِنْ أَتَيْنَ بِفَاحِشَةٍ فَعَلَيْهِنَّ نِصْفُ مَا عَلَى الْمُحْصَنَاتِ مِنَ الْعَذَابِ

نو کله چې مېړوښې (واده) کړې شوې دوی، پس که راتله وکړه دوی په فاحشه (زنا) سره؛ نو په دوی باندې نصف (نیماني) د هغه څه دی چې په اصیلو ښځو باندې دی د عذاب (له حده چې پنځوس ډري دي).

تفسیر: یعنې هر هغه آزاد نارینه یا ښځه چې له نکاح ځنې یې فائده اخیستي وي، یعنې روا مجامعت یې کړې وي، او بیا زنا کوي، نو دا زاني دې سنگسار او په ګټو سره دې وويشتلی شي! او که نکاح یې نه وي شوي، او پخوا له نکاح څخه یې زنا وکړه، نو د هغه لپاره حکم دی چې یو سل دورې دې ووايه شي، او مريي او وينځې لپاره مخکې او وروسته له نکاح څخه په هر حالت کې یواځې د پنځوسو درو وهلو حکم شته او بس.

ذَلِكَ لِمَنْ خَشِيَ الْعَنَتَ مِنْكُمْ وَأَنْ تَصْبِرُوا خَيْرٌ لَّكُمْ وَاللَّهُ غَفُورٌ رَحِيمٌ

دا (په نکاح اخیستل د وينځو) لپاره د هغه چا دي چې ويرېري له ضرره (چې زنا ده) له تاسې نه، او دا چې صبر وکړئ تاسې (له وينځو) خير (غوره) دی تاسې ته، او الله ښه مغفرت کوونکی دی (د خطياتو) ډېر رحم کوونکی دی.

تفسیر: یعنې په تاسې کې له وينځو سره د نکاح کولو ارشاد او استحسان د هغه سړي په حق کې دی، چې له مشقت تکلیف او ضرره یعنې د زنا له اخته کېدو ويرېري، که تاسې صبر وکړئ! او له وينځو سره نکاح ونه کړئ! نو دا ستاسې په حق کې ډېره ښه ده، ځکه چې ستاسې اولاد به آزاد وي، هو! له هر چا سره چې څه اندېښنه وي، چې صبر او تحمل به ونشي کولی، نو هغه ته دا بهتره ده چې په هسې حالت کې کومې وينځې سره خپله نکاح وتړي، او الله ښه بخښونکی دی لپاره د صبر کوونکو.

يُرِيدُ اللَّهُ لِيُذْهِبَ عَنْكُمُ الرِّجْسَ الَّذِي فِيكُمْ وَيَتُوبَ عَلَيْكُمْ وَاللَّهُ عَلِيمٌ حَكِيمٌ ﴿٩٠﴾

اراده لري الله چې بيان کړي تاسې ته (شرعي احکام) او وښيي تاسې ته لاره د هغو کسانو چې پخوا له تاسې وو (له انبياوو، او بوځي تاسې په همغه سمه صافه لاره) او رجوع وکړي په رحمت سره پر تاسې باندې، او الله ښه عالم دی (په پتو او ښکاره وو) ښه حکمت والا (چې هر کار په تدبیر او مصلحت سره کوي).

تفسير: يعنې د الله تعالى اراده د دې احکامو له ارشاد څخه هم دا ده، چې تاسې ته د حلالو او حرامو حال معلوم شي، او د پخوانيو انبياوو لاره در په برخه شي، لکه ابراهيم عليه السلام او نورو او مغفرت ستاسې په برخه کړي، او الله جل جلاله ته ستاسې مصالح او نور ښه حالات پوره څرګند دي، او د الله جل جلاله په هر حکم او تدبیر کې حکمت دی، که اوس د هغه د حکم اطاعت و نه کړئ؛ نو له هدايت څخه محرومېږئ، او د پخوانيو پيغمبرانو له سنتو څخه هم مخالفت کوئ! او د الله تعالى له رحمت او مغفرت نه هم بې برخې کېږئ، (نو ځکه تاسې ته بيانوي هغه څه چې مخفي وو له تاسې نه چې هغه د وينځو احکام او حقوق، د محرماتو حدود، د مباحو د اکتساب قيود، اخروي وعد او وعيد، او د دنيوي ژوند د اصلاحاتو تحديد دی، څو چې تاسې ته د هغو انبياوو او صالحانو لاره در وښيي، چې پخوا له تاسې نه تېر شوي دي، او تاسې هغوی پسې اقتدا وکړئ!).

وَاللَّهُ يُرِيدُ أَنْ يَتُوبَ عَلَيْكُمْ وَيُرِيدُ الَّذِينَ يَتَّبِعُونَ الشَّهَوَاتِ أَنْ تَبِيلُوا مِيلًا عَظِيمًا ﴿٩١﴾

او الله اراده لري چې رجوع وکړي په رحمت سره پر تاسې باندې، او اراده لري هغه کسان چې متابعت کوي د شهواتو (د نفس د آرزوګانو) د دې چې کابره شی تاسې (د حق له لارې څخه) په کېږدلو ډېرو لویو او لرې سره.

تفسير: يعنې دا مختلف قيود چې پخوا له دې نه تېر شول، له هغو څخه پر تاسې باندې رحمت فرمايل مطلوب دي، او هغه کسان چې په خپلو شهواتو کې اخته دي، دا غواړي چې تاسې له سمې لارې لرې ولوېږئ، يعنې د هغوی په شان تاسې د خپلو شهواتو اتباع وکړئ، او ګمراهان شئ.

يُرِيدُ اللَّهُ أَنْ يُخَفِّفَ عَنْكُمْ وِجْيَةَ الْإِنْسَانِ ضَعِيفًا ﴿٩٢﴾

اراده لري الله ددې چې سپک کړي (بار) له تاسې نه، او پيدا کړي شوی دی انسان ضعیف (کمزوری چې د دروند بار طاقت نه لري).

تفسير: يعنې الله تعالى انسان ضعیف پيدا کړی دی، او الله تعالى ته ښه معلومه ده، چې انسان له خپلو شهواتو او مرغوباتو څخه تر کومه ځايه پورې صبر کولی شي، او له هغه څخه زيات صبر نشي کولی، نو ځکه يې په هر حکم کې د تخفيف لحاظ هم فرمايلې دی، داسې نه ده چې هر هغه شی چې د انسان لپاره مفيد ليدلی شوی دی، همغه يې ور په غاړه کړی دی، سخت وي که آسان، مثلاً له ښځو څخه ځان ساتل او له شهوت نه صبر کول د انسان لپاره ډېر سخت وو، نو ځکه الله تعالى جل و علا شانه د ده د خواهش د پوره کولو لپاره جائزې طريقې ور وښوولې، چې په هغو سره خپل مطلب حاصل کړي شي، او داسې يې نه دي فرمايلي چې: انسان د شهوت له سر ته رسولو څخه بيخي منع کړی شوی دی، حق تعالى په خپل رحمت سره په شريعت کې تنګي نه ده فرمايلې، چې خلق حلال پرېږدي، او د حرامو په لوري وځغلي.

يَا أَيُّهَا الَّذِينَ آمَنُوا لَا تَأْكُلُوا أَمْوَالَكُمْ بَيْنَكُمْ بِالْبَاطِلِ إِلَّا أَنْ تَكُونَ تِجَارَةً عَنْ تَرَاضٍ مِّنْكُمْ

ای هغو کسانو چې ایمان یې راوړی دی (یعنې ای مؤمنانو!) مه خورئ تاسې! مالونه د یو بل په منځونو خپلو کې په ناروا سره! مګر (خورئ یې) که وي دا (مالونه چې خورئ یې اموال د) تجارت (چې صادر وي) په خوښۍ سره له تاسو نه.

تفسیر: مطلب دا دی چې هیڅا لره د هیڅا مال په ناحقه سره خوړل مثلاً په رشوت، دروغ ویلو، ټګۍ او غلا کولو (یا په قمار یا په غضب، یا په ناحقه دعوی، یا په فاسدو عقودو او نورو) سره بیخي روانه دي، هو! که سوداګري یا بیع او شراء د جانیو په خوښۍ سره وشي، نو په دې کې هیڅ حرج نشته، او له دې مال ځنې وخورئ!.

وَلَا تَقْتُلُوا أَنْفُسَكُمْ إِنَّ اللَّهَ كَانَ بِكُمْ رَحِيمًا ۝

او مه وژنئ تاسې سره ځانونه خپل (یعنې یو بل، یا مه کوئ تاسې هغه کار چې ستاسې د هلاک سبب وي) بېشکه چې الله دی پر تاسې باندې ډېر مهربان.

تفسیر: یعنې په خپلو منځونو کې یو له بله سره مه وژنئ، بېشکه چې الله تعالی پر تاسې باندې ډېر مهربان دی، چې د بل چا په مال او ځان باندې له بې سببه تصرف کولو څخه یې منع فرمایلي ده، او تاسې ته یې داسې احکام درلیرلي دي، چې په هغو کې بیخي ستاسې ښېګڼه او خیر دی.

وَمَنْ يَفْعَلْ ذَلِكَ عُدْوَانًا وَظُلْمًا فَسَوْفَ نُصْلِيهِ نَارًا وَكَانَ ذَلِكَ عَلَى اللَّهِ يَسِيرًا ۝

او هر څوک چې وکړي دغه (تېر منهیات) په تېر بدللو سره له حقه او ظلم (تعدي) سره، نو ژر به مونږ داخل کړو دې اور (د دوزخ) ته، او دي دا (د دوزخ اور ته د دوی ننه ایستل) پر الله باندې ډېر آسان.

تفسیر: یعنې هر څوک چې له ظلمه او تیري څخه لاس نه اخلي، بلکه په ناحقه سره د نورو مالونه خوري، یا په ظلم سره بل څوک وژني، نو د ده د هستوګنې ځای دوزخ دی، او د هسې ظالمانو په اور کې اچول الله ته څه سختي نه لري، بلکه بیخي سهل او آسان دي، نو اوس دې څوک داسې ګمان نه کوي، چې مونږ خو مسلمانان یو، نو څرنگه به په دوزخ کې لویږو؟ الله تعالی مالک او مختار دی، او هیڅوک دې له عدل او انصاف ځنې نشي اړولی.

إِنْ يَجْعَلُوا كِبَارًا تَنهَوْنَ عَنْهُ نَكْفَرُ عَنْكُمْ سَيَاتِكُمْ وَنَدَّخِلْكُمْ يُدْخِلُكُمْ كَرِيمًا ۝

که ځان وساتئ تاسې له لویو د (هغو) ګناهونو څخه چې منع کولی شئ تاسې له هغو نه؛ نو لرې به کړو مونږ له تاسې نه (صغیره) ګناهونه ستاسې، او ننه به باسو مونږ تاسې په ځای د ننوتلو ډېر ښه کې (چې جنت دی).

تفسیر: هغه څوک چې له کبیره وو ګناهونو څخه ځان وساتي، چې د هغو ذکر اوس تېر شو (لکه رشوت) د بل چا د مال غضب، سرقه، په ظلم سره د بل چا وژل، او نور) نو د هغه به ګرد صغیره معاصي بخښل کیږي.

په دې آیت کې څو خبرې بحث طلبي دي، مګر د ګردو اصل هم دا دی چې د دې آیت عمده او اصلي مطلب معلوم شي، تر څو په هغه سره د ګردو امورو پوهېدل آسان شي.

«معتزله» او د دوی نور ملګري په سرسري ډول سره د دې آیت په مضمون باندې داسې پوهیدلي دي: «که له کبیره وو ګناهونو ځنې ځان وژغوی (وساتئ) یعنې یوه کبیره ګناه هم ونه کړئ، نو بیا که یواځې صغیره ګناه هر څومره وکړئ! هغه به ضرور درېځنبل کیږي، او که له صغائرو سره کبیره هم یوه یا دوه شاملې شي، نو بیا یې معافي ممکنه نه ده، بلکه د ګردو سزاوې خامخا در رسیږي».

«اهل سنت» وایي چې: «په دې دواړو صورتونو کې الله تعالی ته د معافۍ او مؤاخذه اختیار بیخي محقق دی»، نو په اول صورت کې د معافۍ لزوم او په بل صورت کې د مؤاخذه وجوب د معتزله وو بد فهمي او ناپوهي ده، او په دې آیت کریمه باندې د معتزله و داستدلال په ځواب کې ځینی علماء داسې وایي: «د شرط له انتفاء ځنې د مشروط انتفاء کوم ضروري امر له سره نه دی».

ځینې داسې وایي چې: «د «کبائر» له دې لفظه چې په دې آیت کې مذکور دی، اکبر الکبائر یعنې خاص شرک مراد دی، او د کبائر د لفظ د جمعي راوړلو سبب د شرک د انواعو تعدد مراد دی».

مګر مونږ له هغو ټولو څخه تېرېږو، او یواځې د همدې آیت داسې محققه او عمده معنی بیانوو چې د محققینو له ارشاد او قواعدو سره مطابقه وي، نو په غور یې واورئ:

دا خو ښکاره خبره ده چې د ﴿إِنْ يَجْتَنِبُوا كَبَائِرَ مَا تُنْهَوْنَ عَنْهُ نُكَفِّرْ عَنْكُمْ سَيِّئَاتِهِمْ﴾ الآية - ارشاد چې دلته موجود دی، اود ﴿الَّذِينَ يَجْتَنِبُونَ كَبَائِرَ الْإِثْمِ وَالْفَوَاحِشَ إِلَّا اللَّمَمَ﴾ ارشاد چې د (۲۷) جزء د «النجم» سورت په (۳۲) آیت (۱) رکوع کې موجود دی، د دواړو ارشاداتو مطلب یو شی دی، او یواځې په لفظونو کې یې لږ څه فرق سره شته، «عن ابن عباس رضي الله تعالى عنه قال: ما رأيت شيئا أشبه باللمم مما قال أبو هريرة عن النبي صلى الله عليه وسلم: إن الله كتب على ابن آدم حفظه من الزنا، أدرك ذلك لا محالة، فزنى العين النظر، وزنى اللسان المنطق، والنفس تمنى وتشتهي، والفرج يصدق ذلك ويكذبه. انتهى»، د پوهېدلو په شرط له دې حديث څخه د دې دواړو پخوانیو آیتونو د واقعي او تحقيقي مطلب پوره پته ولګېده، مونږ د توضیح په غرض د ذکر شوي حديث خلاصه لیکو، عبد الله بن عباس رضي الله عنه فرمايي چې: «د (لمم) لفظ چې په (النجم) کې راغلی او د هغه د معافۍ وعده شوې ده، د هغه د تعیین او تحقیق په نسبت مونږ د ابو هريره رضي الله تعالى عنه د حديث څخه بهتر کوم بل شی نه دی معلوم، چې خلاصه یې داده، چې رسول کریم صلی الله علیه وسلم فرمایلي دي: الله تعالی د بني آدم په ذمه باندې د زنا کومه برخه چې مقررې فرمایلي ده، هغه هرو مرو ده ته رسیدونکې ده، نو د زنا په فعل کې د سترګو برخه لیدل دي، او د ژبې برخه د هغو خبرو ویل دي چې د زنا د فعل مقدمات او اسباب پیدا کوي، او د نفس حصه دا ده چې د زنا تمنا او د هغه غوښتنه کوي، مګر د زنا د فعل تحقق او د هغه بطلان اصلا د فرجینو په عمل پورې موقوف دی، یعنې که د فرجینو ځنې د زنا صدور محقق شو، نو د سترګو، ژبې، او نفس او د نورو ګردو په زنا کې واقع کېدل محقق شول.

که د ټولو وسائلو د شتوالي سره د فرجینو فعل متحقق نشي، بلکه له «زنا» ځنې یې «توبه» او اجتناب په نصیب شي، نو اوس د زنا هغه ګرد وسائل د مغفرت لایق شول، یعنې کله چې د فرجینو زنا کول باطل شو، ګواکې د دوی ماهیت قلب شوی: د ګناه په ځای عبادت وګرځېد، مثلاً یو سړی د غلا په نیت تر مسجد پورې ورسېده، مګر په مسجد او په عین موقع کې متنبه او وینس شو، او له غلا یې توبه وایسته، او ګرده شپه یې د الله تعالی په عبادت کې تېره کړه، نو ښکاره ده هغه ورتګ چې د غلا وسیله په نظر راته؛ اوس همغه د توبې وسیله او د لمانځه سبب وګرځېد.

نو د ابو هريره رضي الله عنه د دې حديث له اورېدلو څخه عبد الله بن عباس رضي الله عنه وپوهېد، چې «لمم» هغه خبرې دي چې په اصل کې لویه ګناه نه ده، مګر د ګناه د سبب کېدلو لامله ګناه ګرځي.

نو د آیت مطلب به داسې شي: هغه کسان چې له لویو او ښکاره وو ګناهونو ځنې ځانونه ژغوري (ساتي) خو (لم) ورځنې صادرېږي، مګر د لویې او اصلي ګناه له صدور څخه پخوا دوی له خپل قصور ځنې تائب او مجتنب کېږي، نو اوس لکه چې ابن عباس رضي الله عنه د ابو هريره رضي الله عنه د حديث په اساس د (النجم) د سورت د آیت په مطلب باندې پوهېدلی دی؛ مونږ لره هم ښايي چې همغه معنی د ابن عباس رضي الله عنه له ارشاده سره سم د «النساء» د سورت د آیت په مطلب کې هم بې له تکلفه واخلو.

وروسته له هغه (الحمد لله) نه مونږ ته د دې خبرې ضرورت پاتې کېږي چې د دې آیت په توضیح کې د صغیرې ګناه او د کبیرې ګناه مختلف تفسیرونه نقل کړو، او نه به راسره د معتزله وو د استدلال د ځواب ورکول څه فکر وي، د سیئاتو د تکفیر وجه او د جنت د دخول سبب آسان او له قواعدو سره سم په لاس راځي، او د اجتناب معنی هم ظاهرېږي، او نورې ګردې وړې خبرې ان شاء الله تعالی په لږ تدبر سره حل کېږي.

د دواړو ذکر شویو آیتونو خلاصه د حديث له ارشاد او د ابن عباس رضي الله تعالی عنه له بیان سره سم داسې شوه: «هغه کسان چې خپل ځانونه له هسې ګناهونو ځنې ژغوري (ساتي) او د هغو د ارتکاب ځنې خپل نفسونه ساتي؛ چې د ګناهونو په سلسله کې مقصود او لویه ګڼل کېږي؛ نو د هغه اجتناب او ژغورنې (ساتنې) په وجه سره د دوی هغه بد کار چې د کومې لویې ګناه د حصول په طمعه یې کړی وي؛ معافېږي، او د ﴿وَأَمَّا مَنْ خَافَ مَقَامَ رَبِّهِ وَنَهَى النَّفْسَ عَنِ الْهَوَىٰ فَرَأَىٰ الْجَنَّةَ هِيَ الْمَأْوَىٰ﴾ له ارشاد سره سم دا کسان په جنت کې داخلېږي، ولې په واقع کې مطلقاً صغائر په حسناو سره بڅښل کېږي، کما قال الله تعالی: ﴿إِنَّ الْحَسَنَاتِ يُذْهِبْنَ السَّيِّئَاتِ ذَلِكَ ذِكْرٌ لِلَّذِينَ﴾.

وَلَا تَسْتَوُوا أَمَّا فَضْلُ اللَّهِ بِهِ بَعْضُكُمْ عَلَىٰ بَعْضٍ

او ارمان مه کوئ تاسې د هغه شي چې غوره ګرځولی دی الله په هغه شي سره ځينې له تاسې پر ځينو نورو.

تفسیر: یعنې حق تعالی چې چاته پر بل چا په کوم صفت کې شرافت، فضیلت، اختصاص او امتیاز عنایت فرمایي، نو تاسې د هغه هوس او حرص مه کوئ!، چې د هغه دې نه وي، زما دې وي، ځکه دا هم ګواکې همغسې دی، چې د چا په خاص مال او ځان باندې له کوم سببه منګولې څښې کړئ! چې د هغه حرمت اوس تېر شو، او هم له دې ځنې ستاسې په منځو کې حسد او بغض پیدا کېږي، او د الله تعالی له حکمت څخه هم مخالفت لازميږي.

ځينو ښځو د رسول الله صلی الله علیه وسلم په خدمت کې عرض وکړ چې: «څه سبب دی چې په هر ځای کې الله تعالی نارینه وو ته خطاب فرمایي، او هغوی باندې حکمونه کوي، او د ښځو ذکر نه کېږي، او په میراث کې نارینه ته دوه برخې ورکولی شي؟» په دې آیت کې د دغو ګردو پوښتنو ځواب ورکړ شوی دی.

لِّلرِّجَالِ نَصِيبٌ مِّمَّا اكْتَسَبُوا وَلِلنِّسَاءِ نَصِيبٌ مِّمَّا اكْتَسَبْنَ وَسَأَلُوا اللَّهَ مِنْ فَضْلِهِ إِنَّ اللَّهَ كَانَ
بِكُلِّ شَيْءٍ عَلِيمًا ﴿۵﴾

شته نارینه وو لره نصیب (برخه، مقرر) په سبب د هغه عمل چې کړی وي دوی، او شته ښځو لره نصیب (برخه مقرر) په سبب د هغه عمل چې کړی وي دوی، او سوال وکړئ تاسې له الله نه د فضل (او مهربانۍ) د ده، بېشکه چې الله دی پر هر شي ښه عالم (ډېر دانا).

تفسیر: یعنې هر یوه ته د هغه د عمل بدل پوره ورسېږي، او په هغه کې هېڅ قسم کمی نه کېږي، چې چا ته د شکایت موقع پاتې نه شي، هو! خبره بله ده چې الله تعالی سم له خپل حکمت او رحمت سره چا ته چې خاصه لویي او فضیلت عنایت کړي، نو د هغه په نسبت حرص او شکایت کول بیځایه هوس دی.

هو! که د خپل عمل په معاوضه نور زیات ثواب او انعام وغوړي؛ دا بهتره او مناسبه ده، او هیڅ تاوان او خرابي په کې نشته، که څوک د فضل طالب وي، نو ده ته لازم دي، چې د عمل په وسیله دې د هغه طلب وکړي!، او د حسد او تمنا له پلوه دې د فضل طالب نشي! او الله تعالی ته هر شي پوره معلوم دی، او د هر یو شي درجه او د هغه استحقاق ډېر ښه ورڅرګند (ورښکاره) دی، او له هر یوه سره د هغه د شان سره مناسبه معامله کوي، نو که چاته الله جل جلاله فضیلت ور په برخه کوي، دا عطا یې بیخي د علم او حکمت سره سمه ده، او هیڅا ته نه ښایي چې د خپلې ناپوهۍ له امله د هغه په نسبت څه اندېښنه وکړي.

وَلِكُلِّ جَعَلْنَا مَوَالِيَ مِمَّا تَرَكَ الْوَالِدَانِ وَالْأَقْرَبُونَ وَلِلَّذِينَ عَقَدْتَ أَيْمَانُكُمْ فَأَنُؤْمِرُ نَصِيبَهُمْ إِنَّا اللَّهُ
كَانَ عَلَى كُلِّ شَيْءٍ شَهِيدًا

او لپاره د هر یوه (له نارینه وو او ښځو) ګرځولي دي مونږ وارثان (چې واخلي خپلې برخې) له هغه (ماله) چې پریښی وي مور او پلار او نورو اقاربو (خپلوانو، نومه یې ورکوي پر دیو ته) او هغه کسان چې غوټه شوي دي قسمونه ستاسې (په دوستۍ د دوی) نو ورکړئ نصیب (برخه) د دوی بېشکه چې الله دی پر هر شي باندې ښه خبردار.

تفسیر: ای مسلمانانو! مونږ ستاسې د هر یوه لپاره: نارینه وي که ښځه، له هغه مال ځنې چې مور او پلار او خپلوانو پریښی دی؛ وارثان ګرځولي دي، او هیڅوک ورځنې یې برخې ګرځول شوي نه دي، او له هغو خلقو سره چې ستاسې معاهده شوې ده، هغوی ته برخې یې خامخا ورورسوي! الله تعالی ته ښه معلومه ده، چې وارثانو ته څومره برخې ورکړې شي؟ او هغو ته چې معاهده ورسره شوې ده، څه ورکړی شي؟ او څومونږ دا احکام څوک عملي کوي؟ او څوک ترې غاړه غړوي؟

فائده: ډېرو خلقو ځان ځانته په رسول الله صلی الله علیه وسلم باندې ایمان راوړی وو، او کورنۍ او نور خپلوان یې همغسې کافران پاتې شوي وو، نو په دې وخت کې رسول الله مبارک دوه دوه مسلمانان سره وروڼه او ملګري کړل، او هم دوی دواړه به یو د بل وارث کېدل، کله چې د دوی خپلوان هم مسلمانان شول، نو دا آیت نازل شو چې میراث د اقرباوو او خپلوانو حق دی، پاتې شول هغه ایماني وروڼه نو هغوی ته میراث نه ور سېږي.

هو! په ژوندانه کې له هغوی سره ښه سلوک لازم دي، او که د مرګ په وخت کې هغوی ته څه وصیت وکړئ، ښه او مناسب دی، مګر په میراث کې دوی هیڅ برخه نه لري.

الرِّجَالُ قَوَمُونَ عَلَى النِّسَاءِ بِمَا فَضَّلَ اللَّهُ بَعْضَهُمْ عَلَى بَعْضٍ وَبِهِمَا نَفَقَاتٌ مِنْ أَمْوَالِهِمْ

سړي حاکمان (مقرر شوي) دي پر ښځو باندې په سبب د دې چې فضیلت ورکړی دی الله ځینې د دوی ته پر ځینو نورو باندې، او په سبب د دې چې نفقه (لګښت) کوي دوی (پر دغو ښځو) له مالونو خپلو.

تفسیر: په دې آیت کې د نارینه او د ښځې درجې رابښي چې د نارینه درجه د ښځې له درجې څخه لوړه ده، د درجو د فرق لامله کوم فرق چې په احکامو کې وي، هغه بیخي له حکمت سره سم او د رعایت کولو وړ دی، ښځه او نارینه د حکمت له قاعدې سره سم له سره برابرې نه شي، د ښځو دا غوښتنه بیخي بېځایه ده، خلاصه دا چې الله تعالی نارینه پر ښځو باندې په دوه وو وجهو سره حاکم او د حال کتونکي ګرځولی دی:

(۱): لویه او موهوبه وجه داده چې: الله تعالى په اصل کې ځينو ته پر ځينو نورو يعنې نارينه وو ته پر بنځو باندې په علم او عمل سره (چې دا دواړه د ګردو کمالاتو مدار دي) فضيلت عطا فرمايلې دي، چې د هغو تشریح په احاديثو کې شته، (يعنې په عقل، علم، صبر، حلم، پوهې، عصوب، سهم، اذان، اقامت، جمع، جماعت، امامت، جمعه، خطبه، اعياد، عزت، شرافت، امارت، خلافت، نبوت، وحی، قوت، جهاد، عطا، سخا، حزم، عزم، او نورو سره الله تعالى نارينه ته پر بنځو باندې فضيلت او لويي ور عطا کړېده).

(۲): کسبي وجه دا ده چې نارينه پر بنځو باندې خپل مال صرفوي، او د مهر، خوړو کاليو او د نورو ضرورياتو تکفل کوي، مطلب دا دی چې بنځو لره ښايي چې د نارينه حکمونه ومنې.

وَالصُّلَاتُ قُنُتٌ حِفْظٌ لِلْغَيْبِ بِمَا حَفِظَ اللَّهُ

نونیکی بنځې هغه دي چې، حکم منونکې دي (د مېړونو خپلو) ساتونکي دي په غیاب د مېړونو (خپلو کې د ځانونو خپلو او د خپلو مېړونو د کورونو، مالونو، او اولادونو) په سبب د هغه چې ساتلي دي الله (دوی ته له حقوقو پر مېړونو).

تفسیر: يعنې هغه بنځې چې نېکې دي، دوی د خپلو مېړونو اطاعت کوي، او سم د الله تعالى له حکمه د خپل مېړه په غیاب کې د هغه په خوښې او رضا خپل ځان، او د مېړه د مال او اولاد حفاظت کوي، او پخپل ځان او د مېړه په مال او اولاد او نورو کې هيڅ ډول خیانت نه کوي.

وَالَّذِي تَخَافُونَ نُشُوزَهُنَّ فَعِظُوهُنَّ وَاهْجُرُوهُنَّ فِي الْمَضَاجِعِ وَاضْرِبُوهُنَّ

او هغه بنځې چې ویرېږئ تاسې له سرکشی (بد ګزراني) د دوی نه، نو نصیحت وکړئ دوی ته، او پرېږدئ تاسې دوی په ځای د خوب کې (که په نصیحت سمې نه شوې) او ووهئ تاسې دوی (که په بېلتون هم سمې نه شوې).

تفسیر: يعنې که کومه ښځه له خپل مېړه سره بد ګزراني وکړي، نو ښايي (چې مېړه دې دغه ښځه د خېښتانو په حقونو او تعظیم) په ژبه وپوهوي، چې نور دې هسې نه کوي، که يې ونه منله، نو بيا دې په همغه خونه (کور) کې په ګوښې (یواځې) بستره کې پرېږدي، او که په دې هم سمه نه شوه، نو داسې دې ووهي، چې د دې په وجود کې د وهلو اثر پیداشي، يا يې هلو کي مات نشي، د هر تفصیر لپاره يوه درجه وي، نو سم له هغې سره د هغې د تأديب او تنبيه اجازه شته، چې دهغې درې درجې په ترتيب سره په آيت کې مذکوري دي، وهل وروستنی درجه ده، په معمولي او سرسري قصور باندې دې نه ووي، هو! که قصور يې زیات وي، نو بيا يې په وهلو کې هيڅ حرج نشته، او څومره چې مناسب وګڼي هغومره دې ووهي، مګر د دې خبرې لحاظ په کار دی، چې هلو کي يې مات نشي، او داسې يو پرهار ورته ونه رسيږي، چې د هغه اثر باقي پاتې شي.

وَإِنْ أَطَعْتُمُوهُ فَلَا تَبْغُوا عَلَيْهِنَّ سَبِيلًا إِنَّ اللَّهَ كَانَ عَلِيمًا كَبِيرًا ﴿٦٧﴾

نو که اطاعت يې وکړ (غاړه يې کېښوده) تاسو ته نو مه لټوئ تاسې پر دوی باندې لاره (د ضرر او اذیت) بېشکه الله دی ډېر پورته، ډېر لوی (له ټولو اشياوو).

تفسیر: يعنې که هغه بنځې ستاسې په نصیحت يا بېلتون (جدايي) يا تأديب يا وهلو سمې شوې، او له نافرمانۍ ځنې يې لاس واخيست، نو تاسې هم لاس ترې واخلي، او خامخا د دوی په پرکولو پسې مه ګرځئ! او له الله څخه وويرېږئ!

بېشکه الله جل جلاله پر تاسې ټولو غالب او په گړدو باندې حاکم دی، مه د ښځو په معاملو کې هرو مرو له بد گمانۍ څنې کار اخلئ! او مه په لږ قصور باندې دوی ته سخته سزا ور کوئ! بلکه د هر قصور لپاره یو حد او اندازه ده، او د ښځو په تادیب کې وهل وروستی درجه لري.

وَإِنْ خِفْتُمْ شِقَاقَ بَيْنِهِمَا فَابْعَثُوا حَكَمًا مِّنْ أَهْلِهِ وَحَكَمًا مِّنْ أَهْلِهَا

او که وویرېئ تاسې له مخالفت څخه په منځ د مېړه او ښځې کې؛ نو ور ولېږئ (مقرر کړئ تاسې) یو منصف له خپلوانو د دې سړي او بل منصف له خپلوانو د دې ښځې نه.

تفسیر: یعنې ای مسلمانانو! که تاسې ته اندېښنه وي چې په مېړه (خاوند) او ښځې کې ضد او مخالفت دی، او دوی پخپله جگړه نشي پرېکولی، نو تاسې ته ښایي چې یو منصف د مېړه له خپلوانو نه، او یو منصف د ښځې له خپلوانو څخه مقرر کړئ! او د فیصلې لپاره یې زوجینو ته ولېږئ! ځکه چې اقاربو ته به د دوی نور حالات هم معلوم وي، او له دوی څنې د خیر غوښتلو امید هم ډېر کاوه شي، دا دواړه منصفان به د حالاتو تحقیقات کوي، او د هر چا چې هومره قصور وي؛ هغه به پوهوي، او د دوی په منځ کې به د موافقت فضا پیدا کوي.

إِنْ يُرِيدَا إِصْلَاحًا يُوَفِّقِ اللَّهُ بَيْنَهُمَا إِنَّ اللَّهَ كَانَ عَلِيمًا حَكِيمًا ۝

که اراده لري دغه (زوجین یا حکمین) د اصلاح (او جوړښت) نو موافقت به پیدا کړي الله د دغو (زوجینو) په منځ کې، بېشکه الله دی ښه عالم (د زوجینو په مصالحو هم) ښه خبردار (د حکمینو په مقاصدو هم).

تفسیر: یعنې که دواړه منصفان د زوجینو په منځ کې د اصلاح قصد کوي، نو الله جل جلاله د دوی د ښه نیت او کوښښ لامله د زوجینو په منځ کې موافقت پیدا کوي، بېشکه چې الله تعالی ته د گړدو شیانو علم شته، د نزاع د لرې کولو او د اتفاق د حصول اسباب او کیفیات گړد هغه ته ښه معلوم دي، نو ځکه د زوجینو د نزاع په لرې کېدو به هیڅ سختي نه پېښېږي ان شاء الله تعالی.

وَاعْبُدُوا اللَّهَ وَلَا تُشْرِكُوا بِهِ شَيْئًا

او عبادت کوئ تاسې د الله! او مه شریک کوئ تاسې له ده سره هیڅ شی!

تفسیر: په الله تعالی باندې ایمان ولرئ، او د آخرت د ثواب په امید یې عبادت او بندگي وکړئ، فخر (ویار) او ریاء او ښودنې سره مال ور کول هم شرک دی، مگر په لږه درجه.

وَيَا أَيُّهَا الَّذِينَ آمَنُوا وَبِذِي الْقُرْبَىٰ وَالْيَتَامَىٰ وَالْمَسْكِينِ وَالْجَارِ ذِي الْقُرْبَىٰ وَالْجَارِ الْجُنُبِ
وَالصَّاحِبِ بِالْجَنَاحِ وَابْنِ السَّبِيلِ وَمَا مَلَكَتْ أَيْمَانُكُمْ إِنَّ اللَّهَ لَا يُحِبُّ مَنْ كَانَ مُخْتَالًا
فَخُورًا ۝

او (نیکي کوئ) له مور او پلار سره په نیکي کولو او (نیکي کوئ!) له خپلوانو سره، او (نیکي کوئ!) یتیمانو سره او (نیکي کوئ!) له مسکینانو سره، او (نیکي کوئ!) له همسایه گانو سره چې قریب وي (په نسب یا په همسایگي کې)، او (نیکي کوئ!) له همسایه سره چې بعيد وي

(په نسب يا په همسايگۍ کې) او (نيکي کوئ!) له هغه ملگري سره چې په څنگ کې وي او (نيکي کوئ!) له مسافر سره، او (نيکي کوئ!) له هغو (وينځو، مريو) سره چې مالکان وي (ور لره) ښې لاسونه ستاسې، بېشکه چې الله محبت نه کوي هغه چا سره چې وي کبر کوونکي، ډير فخر کوونکي.

تفسير: د يتيمانو، ښځو، وارثانو، او زوجينو حقوق او له دوی سره حسن معامله يې بيان کړه، اوس داسې ارشاد فرمايي چې: د هر يوه حق د هغوی د مرتبو په اندازه او د خپلوۍ او احتياج په تناسب ادا کړئ!، له ګردو څخه پخوا د الله تعالی حق دی، بيا د مور او پلار، بيا درجه په درجه د نورو خپلوانو او حاجتمندانو.

قريب او غير قريب همسايه (ګاونډي) څخه به نسبي يا مکاني قرب او بعد مقصود وي، په نسبي قرب کې دا مطلب دی، چې د خپلوانو همسايه حق له پردي همسايه څخه زيات دی، او په مکاني قرب کې به دا مدعا وي چې: د نږدې همسايه حق د لري همسايه له حق څخه زيات دی، يعنې چې په لرې فاصله کې اوسېږي.

په ﴿وَالصَّاحِبِ بِالْجَنَّةِ﴾ کې د سفر، حضر، او د کاروبار رفيقان او شريکان او د يوه بادر (آقا) دوه نوکران او د يوه استاذ دوه شاګردان، دوست، شاګرد، او نور ټول داخل دي، په مسافري کې مېلمه او غير مېلمه دواړه راغلل، او مملوک برسېره پر مريې او وينځې نورو حيواناتو ته هم شامل دی.

په آخر کې يې وفرمايل: د هغو په مزاج کې چې تکبر (لويي) خودپسندي وي، هغه بل هيڅوک له خپل ځان سره برابر نه ګڼي، او په خپل مال باندې مغرور، او په عيش کې مشغول وي، نو هسې کسان چې دا حقوق نه اداء کوي، له دوی ځنې احتراز وکړئ، او ځانونه ترې وژغورئ (بچ کړئ!).

إِلَّذِينَ يَبْخُلُونَ بِأَمْوَالِهِمُ النَّاسَ بِالْبُخْلِ وَيَكْتُمُونَ مَا آتَاهُمُ اللَّهُ مِنْ فَضْلِهِ وَأَعْتَدْنَا لِلْكَافِرِينَ عَذَابًا مُهِينًا ۝

هغه کسان چې بخيلي کوي دوی او امر کوي (نورو) خلقو ته (هم) په بخيلي (شومتيا) سره، او پټوي دوی هغه شی چې ورکړی دی دوی ته الله له مهرباني خپلې، او تيار کړی دی مونږ کافرانو ته عذاب سپکوونکي.

تفسير: يعنې الله تعالی هغه متکبر سړی نه خوښوي، چې بخيلي کوي او خپل مال او دالله جل جلاله ورکړی علم له خلقو ځنې پټوي، او هيچا ته نفع نه رسوي، او په قول او عمل سره نورو ته هم د بخيلي ترغيب ورکوي، او د دې کافرانو لپاره مونږ د ذلت عذاب تيار کړی دی.

فائده: دا آيت د يهودانو په حق کې نازل شوی دی، چې د في سبيل الله د خرڅ په صرفولو کې يې هم پخپله بخيلي کوله، او هم به يې مسلمانان ترې منع کول، او د محمد صلی الله عليه وسلم اوصاف او د اسلام د حقانيت هغه آيتونه يې چې په «تورات» کې موجود وو؛ پټول، نو مسلمانانو لره له دې نه احتراز او ځان ساتنه پکار ده.

وَالَّذِينَ يَنْفَقُونَ أَمْوَالَهُمْ رِئَاءَ النَّاسِ وَلَا يُؤْمِنُونَ بِاللَّهِ وَلَا بِالْيَوْمِ الْآخِرِ وَمَنْ يَكُنِ الشَّيْطَانُ لَهُ قَرِينًا فَسَاءَ قَرِينًا ۝

او هغه کسان چې صرفوي دوی مالونه خپل لپاره د ښودنې خلقو ته، او نه لري ايمان په الله باندې، او نه په ورځې آخرې (د قيامت) باندې، او هر څوک چې وي شيطان د ده ملګری؛ نو بد ملګری دی (دا شيطان).

تفسیر: او دا متکبران هغه کسان دي؛ چې خپل مالونه نورو خلقو ته د ځان د ښوولو لپاره صرفوي، یعنې د الله تعالی لپاره له صرفولو څخه دې پخپله هم بخیلي کوي، او نورو ته هم د بخیلي ترغیب ورکوي، لیکن خلقو ته د ځان ورنښوولو لپاره خپل مالونه صرفوي، دوی نه پر الله جل جلاله باندې ایمان لري، او نه په قیامت باندې باور لري؛ چې د حق تعالی د رضا حصول او د اخروي ثواب تحصیل د دوی مقصود وي، او د الله تعالی په دربار کې خوښ او مقبول کار دا دی، چې دا مال هغه حقدارانو ته ورکړ شي، چې د هغوی ذکر وشو، او په ورکولو کې یې د الله تعالی خوښي او د آخرت د ثواب توقع وي.

له دې ځنې ښکاره شوه چې د الله تعالی په لاره کې همغسې چې بخل کول خراب کار دی، هم داسې ریاکاري او د خلقو د ښوولو لپاره مال لگول هم خراب کار دی، او داسې کار همغه کسان کوي، چې د دوی رفیق شیطان وي، چې دوی پر هسې کارونو لمسوي، او تیاروي یې.

وَمَا ذَا عَلَيْهِمْ لَوْ آمَنُوا بِاللَّهِ وَالْيَوْمِ الْآخِرِ وَأَنفَقُوا مِمَّا رَزَقَهُمُ اللَّهُ وَكَانَ اللَّهُ بِهِمْ عَلِيمًا ﴿٥٠﴾

او څه نقصان به وو په دې کفارو (باندې) که ایمان راوړی وای دوی په الله او ورځې آخري (د قیامت) باندې، او صرف کړی وای دوی ځینې د هغه شي چې ورکړی دی دوی لره الله، او دی الله په (ټولو اعمالو د) دوی باندې (هم) ښه عالم.

تفسیر: یعنې د کافرانو په دې کې هیڅ نقصان نه وو که دوی د کفر په ځای پر الله تعالی او د قیامت په ورځ باندې ایمان راوړی وای، او د بخل او ریا په ځای یې د الله تعالی په لاره کې خپل مال صرفولی، بلکه بیخي د دوی نفع وه، ضرر او زیان خو په دې کې دی چې دوی یې اوس غوره کوي، او الله تعالی ته معلوم دي چې دوی یې په څه؟ او په کوم نیت کوي؟ د همغه عوض به هغوی ته ورکاوه شي.

په پخواني آیت ﴿وَالَّذِينَ يُنْفِقُونَ أَمْوَالَهُمْ﴾ کې د مال نسبت د هغوی په لوري شوی وو، اوس د ﴿وَأَنفَقُوا مِمَّا رَزَقَهُمُ اللَّهُ﴾ په فرمایلو کې داسې یوه لطیفه اشاره ده، چې هغو کسانو دغه مال د خپل ځان بللی، په هر څه یې چې زړه غواړي لگوي یې، دوی ته دا مناسب وو، چې هغه مال یې د الله تعالی مال گڼلی، او همغه لاره کې یې لگولی چې الله جل جلاله له حکمه سره سم وای.

إِنَّ اللَّهَ لَا يَظْلِمُ مِثْقَالَ ذَرَّةٍ وَإِنْ تَكَ حَسَنَةً يُّضَعِفْهَا وَيُؤْتِ مِنْ لَدُنْهُ أَجْرًا عَظِيمًا ﴿٥١﴾

بېشکه چې الله نه کوي ظلم په اندازې د یوې ذرې، او که وي دا (ذره) نیکی (نو) دوه چنده به کړي هغه (نیکی) او ور به کړي (محسن ته الله) له نژده خپله ثواب ډېر.

تفسیر: یعنې الله تعالی د هیچا حق د یوې ذرې په اندازه هم نه ضایع کوي، نو په دې کافرانو باندې چې عذاب مسلط کيږي؛ عین انصاف دی، او د دوی د بد عملی بدل دی، او که د یوې ذرې په اندازه څوک نیکی ولري نو «اضاعفا مضاعفه - څو چنده» به د هغه اجر مومي، او پاک الله به له خپل لوري عظیم ثواب د انعام په طور هم ور عنایت کوي.

فَكَيْفَ إِذَا جُئْنَا مِنْ كُلِّ أُمَّةٍ بِشَهِيدٍ وَجِئْنَا بِكَ عَلَى هَؤُلَاءِ شَهِيدًا ﴿٥٢﴾

نو څرنگه (حال) به وي په هغه وخت کې چې راوړلو مونږ له هر یوه (پخواني) امت څخه یو شاهد (د دوی له انبیاوو څخه) او راوړلو مونږ تا (ای محمد!) پر دغه (محمدي امت باندې) شاهد (احوال ویونکی).

تفسير: يعنې د دې كافرانو به څرنگه بد حال وي، كله چې مونږ له هر امت او هر قوم څخې هسې شاهدان راوړلو چې د دوى د حالاتو بيان كووونكى او د دوى د واقعي معاملاتو ظاهر كووونكى دى.

له دې نه مراد د هر امت نبي او د هر عهد صالح او معتبر خلق دي، چې دوى به د قيامت په ورځ كې د نافرمانۍ او فرمان منونكو فرمان منل بيانوي، او په ځر دو حالاتو باندې به شاهدي لولي، نو اى محمده! صلى الله عليه وسلم تا به هم پر دوى يعنې ستاسې پر امت لكه د نورو انبياوو عليهم السلام په شان احوال بنوونكى او شاهدي لوستونكى دروو. او داسې احتمال هم لري چې د «هؤلاء» اشاره د پخوانيو انبياوو عليهم السلام يا د پورته ذكر شويو كافرانو په لوري وي.

كه انبياء عليهم السلام مراد شي؛ نو د هغوى پر صداقت باندې هغه وخت شاهدي لولي چې د دوى امتيان د دوى تكذيب كوي.

كه كفار ترې مطلب شي نو مدعا به يې داسې كيږي: همغسې چې پخواني انبياء عليهم السلام د خپلو امتونو د كفارو او د فساقو په فسق باندې شاهدي لولي، ته به هم اى محمده! صلى الله عليه وسلم د هغوى پر بد عملۍ باندې شاهد كيږې، چې له دې شهادت څخه به د دوى خرابي او بدې لا ښه محققه كيږي.

يَوْمَئِذٍ يَكْفُرُوا بِالَّذِينَ كَفَرُوا وَعَصُوا الرَّسُولَ لَوْ شِئُوا بِهِمُ الْأَرْضُ وَلَا يَكْتُمُونَ اللَّهَ حَدِيثًا

په دغه ورځ كې به آرزو كوي هغه كسان چې كافران شوي وو او نافرمانې يې كړې وه له رسوله، دا چې كاش كه همواره كړى شوي واى پر دوى باندې ځمكه، او نه به پتوي دوى له الله څخه هيڅ خبره.

تفسير: يعنې په همغه ورځ كې چې له هر امت څخې به د دوى د حالاتو بيان كووونكي وبللى شي، نو كافران او نافرمانان به داسې تمنا كوي، چې كاشكې مونږ له ځمكې سره برابر او په خاورو كې ځمكې او بيخي فنا واى، او نن پيدا نه واى، چې له مونږ سره حساب او كتاب نه كېدى!، دا خلق به هيڅ يوه خبره له الله تعالى څخې نشي پتولى، او د ذرې ذرې حساب به له دوى څخې اخيستل كيږي.

په آخر كې بيا مسلمانانو ته صريح خطاب فرمايي او مخصوصا د لمانځه په نسبت چې: «له ځر دو عباداتو څخې اولى، اعلى، او افضل دى، او په شريعت كې چې هومره د هغه اهتمام شوى، او د هغه اركان، شرايط، آداب او نور مفصل بنودلى شوي دي، د نورو عباداتو په دې اندازه سره اهتمام نه دى شوى» نو د لمانځه په اړه يې د دوه وو خبرو تاكيد فرمايلى دى، چې د لمانځه د متعلقه امورو جسم او روح دى، او پر نفس باندې ډېر اهم او شاق او درانه ښكاري:

(۱): دا چې د نشې په حالت كې لمانځه ته مه نږدې كيږئ! تر څو د هغو الفاظو په معانيو ښه وپوهيږئ چې ستاسې له خولو څخې وځي.

(۲): د جنابت په حال كې هم له لمانځه څخې لرې اوسئ! تر هغه پورې چې ولا مېئ! او خپل ځانونه په غسل سره ښه پاك كړئ! ځكه چې په لمانځه كې دوه امره مهتم بالشأن دي، چې يو يې حضور او خشوع دى، او بل يې طهارت، نظافت، او د لمانځه د متعلقه وو امورو په منځ كې هم دا دوه امره پر نفس اهم او درانده هم دي،

نشه له خشوع او حضور څخه مخالف دی، او جنابت له طهارت او نظافت سره منافی دی، ددې خاص تاکید او تقييد د ارشاد له فرمايلو څخې دوه نفعې هم معلومېږي:

(اول): څرنګه چې د پاسنيو ډېرو ذکر شويو احکامو ادا (لکه حقوق، معاملات، بدني او مالي عبادات) او له بخل، رياء، تکبر څخې ځان ژغورل (ساتل) پر نفس باندې سخت دي، نو د دې سختی علاج رابښي، يعنې که لمونځونه د هغو له ظاهري او باطني شرائطو او آدابو سره سم اداء کړئ، نو د دې پاسنيو ګرځندو اوامرو او عباداتو کې سهولت او رغبت او له ګرځندو منهياتو او معاصيو څخې نفرت پيدا کېږي.

(دويم): هر هغه څوک چې د لمانځه په کولو کې اهتمام او د هغه التزام کوي؛ هغه ته به د نورو مالي او بدني احکامو په تعميل کې هم آساني ورپېښېږي، او هر هغه څوک چې په نورو احکامو کې بې پروايي کوي؛ له هغه څخه د لمانځه په کولو کې هم قصور بعيد نه دی، والله أعلم.

يَا أَيُّهَا الَّذِينَ آمَنُوا لَا تَقْرَبُوا الصَّلَاةَ وَأَنْتُمْ سُكَرَىٰ حَتَّىٰ تَعْلَمُوا مَا تَقُولُونَ وَلَا جُنُبًا إِلَّا عَابِرِي سَبِيلٍ حَتَّىٰ تَغْتَسِلُوا

ای هغو کسانو چې ایمان یې راوړی دی (یعنې ای مؤمنانو!) مه نږدې کېږئ تاسې لمانځه ته حال دا چې تاسې مست یئ (له نشې) تر هغه پورې چې پوه شئ تاسې پر هغه شي چې (بې) وایئ تاسې، او نه په داسې حال کې چې تاسې جنب اوسئ، مګر په هغه حال کې چې اوسئ تېرودونکي د لارې (نو لمانځه ته مه نږدې کېږئ) تر هغه پورې چې تاسې غسل وکړئ.

تفسیر: د کفارو او د کتابیانو دوه عیبونه په خاص ډول سره ذکر شول:

(۱): په الله تعالی باندې ایمان نه راوړل.

(۲): خپل مال د الله تعالی په لار کې نه لګول، بلکه خلقو ته د ځان ورښوولو او د خپل عزت او پټ څرګندولو لپاره یې لګاوه، او ښکاره ده چې د لومړنۍ خرابۍ او عیب منشأ، خو د علم نقصان او د جهل غلبه ده، او د وروستۍ خرابۍ علت او سبب هوا، هوس، او ځان خوښی ده، چې له هغې څخه دا رښکاره شوه چې د ګمراهۍ سببونه دوه دي:

(اول): جهل چې په هغه کې د حق او باطل تمیز بیخي نشي کېدی.

(۲) نفسي غوښتنه او شهوت، چې د هغو لامله د حق او باطل له تمیزه سره؛ له حق سره سم عمل نشي کولی، ځکه چې له شهوت سره ملکي صفات ضعیف او بهیمي قواوې قوي کېږي.

وَإِنْ كُنْتُمْ مَرْضَىٰ أَوْ عَلَىٰ سَفَرٍ أَوْ جَاءَ أَحَدٌ مِّنْكُم مِّنَ الْغَائِطِ أَوْ لَمَسْتُمُ النِّسَاءَ فَلَمْ تَجِدُوا مَاءً فَتَيَمَّمُوا صَعِيدًا طَيِّبًا فَامْسَحُوا بِوُجُوْهِكُمْ وَأَيْدِيكُمْ

او که وئ تاسې مریضان (رنځوران) یا په سفر باندې (په حالت د بې اودسۍ یا جنابت کې) یا راشي یو له تاسې له پیدا (له بولو) نه، یا جماع وکړئ تاسې ښځو سره نو ونه مومئ تاسې اوبه (یا بې نشی استعمالولی) نو اراده وکړئ تاسې مخ د ځمکې (خاورې) پاکې ته، نو مسحه وکړئ تاسې په مخونو خپلو او په (دواړو) لاسو خپلو (تر څنګلو پورې).

تفسير: يعنى دجنابت په حالت کې دې لمونځ نه کوي، بلکه وروسته له غسل او لمبلو څخه دې ادا کړ شي!، دا حکم هلته دی چې کوم عذر نه وي، که یو داسې عذر پېښ شي، چې د اوبو استعمال د هغه لامله ممکن نه وي، او ترې معذور شي، او د طهارت حصول ضروري وي، نو په داسې وخت کې تیمم وهل کافي دي، د اوبو د استعمال معذورت درې صورتونه لري:

(۱): ناروغي چې د اوبو استعمال ورته ضرر پېښوي.

(۲): چې په سفر کې وي، او دومره اوبه ورسره وي، چې یواځې خپله گزاره پرې کولی شي، او که اودس پرې وکړي، تنده به ورته ضرر ورسوي، او نورې اوبه له ده ځنې لري وي.

(۳): دا چې اوبه بیخي موجودې نه وي، د اوبو د نشتوالي په تقدیر یې د طهارت د ضرورت دوه صورتونه ښودلي دي:

(اول): له بولو او غاښو څخه وروسته د اوداسه د ضرورت په وخت کې.

(دویم): له مجامعت ځنې وروسته د غسل او د لمبلو ضرورت په وخت کې.

فائده: د تیمم صورت دا دی چې پاکه ځمکه باندې دې دواړه لاسونه ووهي!، بیا دې پر خپل ټول مخ او لاسونو باندې په ښه ډول سره مسحه کړي! خاوره طاهره ده، او د ځینو شیانو لپاره د اوبو په شان پاکوونکې هم ده، مثلاً: موزه، بوټ، ماسې، چارپه، هنداره او نور.

إِنَّ اللَّهَ كَانَ عَفُوًّا غَفُورًا

بېشکه الله دی ښه عفو کوونکی (چې داسې سختي یې را آسانه کړه) ښه مغفرت کوونکی (د تقصیراتو).

تفسير: يعنى الله تعالى د ضرورت په وخت کې د تیمم اجازه را کړې ده، او خاوره یې د اوبو قائم مقام درولې ده، ځکه چې هغه سهولت او معافي ور کوونکی او د بندگانو د خطاوو معافوونکی ذات دی، او د خپلو بندگانو نفع او هوسايي (آساني) خوښوي، چې له دې ځنې دا هم ښکاره شوه، چې په لمانځه کې د نشې په حالت کې چې د یوه شي په ځای بل شی لوستلی شوی وو، هغه یې هم معاف کړی دی.

أَلَمْ تَرَ إِلَى الَّذِينَ أَوْتُوا ضَيْبًا مِنَ الْكِتَابِ يَشْتُرُونَ الضَّلَاةَ وَيُرِيدُونَ أَنْ تَضِلُّوا السَّبِيلَ ۚ
وَاللَّهُ أَعْلَمُ بِأَعْدَائِكُمْ وَكَفَى بِاللَّهِ وَلِيًّا وَكَفَى بِاللَّهِ نَصِيرًا ۝

آیا نه دي کتلي تا (نه یې خبر له حاله د) هغو کسانو چې ورکړی شوی ده دوی ته څه برخه له کتابه، چې پيري (اخلي) دوی ضلالت (گمراهي په عوض د هدايت کې)، او اراده لري دوی د دې: چې ورکه کړئ تاسې (هم) لاره (د حق)، او الله ښه عالم دی په دښمنانو ستاسې (هم، نو خبروي مو پرې چې ترې په څنگ شئ!) او کافي (بس) دی الله ولي (دوست حمايت کوونکی ستاسې) او کافي (بس) دی الله مددگار (ستاسې).

تفسير: يهودانو ته له کتاب ځنې څه برخه ورکړې شوې ده، يعنې د هغه د الفاظو د لوستلو برخه ورکړې شوې ده، او د عمل کولو برخه چې اصلي مقصود ده، نه ده ورکړې شوې، او گمراهي اخلي يعنې د (آخر الزمان نبي صلي الله عليه وسلم) له حالاتو او اوصافو ځنې به يې د دنيايي عزت او رشوت لامله خلق نه خبرول، او پټول يې، او عمدا

به يې ترې انکار کاوه، او غوښتل يې چې مسلمانان هم له دين ځنې واړوي؛ چې گمراهان شي، او الله تعالى تاسې ته ارشاد فرمايي چې اى مسلمانانو! ستاسې دښمنان داسې ښه معلوم دي، چې تاسې ته نه دي معلوم، نو د الله تعالى په دې ارشاد باندې اطمینان ولرئ! او له دوى نه مو خپل ځانونه وژغورئ (محفوظ کړئ!) الله تعالى تاسې ته د نفعې رسولو او د زيان څخه د ساتلو لپاره کافي دى، نو ځکه له دښمنانو ځنې هيڅ ډول اندېښنې مه کوئ! او په دين باندې قائم اوسئ!.

مَنْ الذِّينَ هَادُوا وَيَحَرِّفُونَ الْكَلِمَ عَنْ مَوَاضِعِهِ وَيَقُولُونَ سَمِعْنَا وَعَصَيْنَا وَاسْمِعْ غَيْرَ مُسْمِعٍ وَارْعِنَا لِيَايَا لِسَنَتِهِمْ وَطَعْنَانِي الدِّينُ

ځينې له هغو کسانو چې يهودان شوي دي اړوي دوى خبرې (د شريعت او محمدي اوصاف) له ځايو د دې (خبرو) څخه او وايي دغه (يهودان) واورېدله مونږ (وينا ستا) سر غړونه مو وکړه (د حکم ستا)، او (وايي يهودان) واوره (ته) په داسې حال کې چې نه يې اورولې شوى، او (وايي يهودان لفظ د) «راعنا» په تاوولو د ژبو خپلو، او په عيب ويلو سره په دين کې.

تفسير: په يهودانو کې داسې خلق هم دى، چې هغه «تورات» چې د الله تعالى له خوا نازل شوى دى؛ له خپله ځايه اړوي، يعنې لفظي او معنوي تحريفونه په کې کوي، («وَيَقُولُونَ سَمِعْنَا وَعَصَيْنَا») او وايي وامو ورېده سر غړونه کوو، يعنې کله به چې رسول الله صلى الله عليه وسلم يهودانو ته کوم حکم اوراوه، نو دوى به په ځواب کې وويل: وامو ورېده! يعنې ومو منلو، خو ورو به يې وويل چې: مونږ نه دى منلى، يعنې يواځې مونږ په غوږ اورېدلى دى، او په زړه مو هغه نه دى منلى.

(وَاسْمِعْ غَيْرَ مُسْمِعٍ) او وايي يهودان: واوره په داسې حال کې چې نه يې اورولې شوى) يعنې کله چې يهودان له محمد صلى الله عليه وسلم سره مخاطبه کوي، نو وايي: «واوره! دروا دې نه اورول شي!» يعنې داسې خبرې کوي، چې دوه معناگانې لري، که د يوې معنى په اعتبار دعا يا تعظيم وي، نو د بلې معنى په لحاظ ښه او تحقير هم کېدى شي، لکه چې دا خبره په ظاهره کې د خير دعا ده، مطلب دا چې: «ته تل غالب او معزز اوسې، هيڅکله دې تاته کومه بده او مخالفه خبره وانه اورولې شي!»، او په زړو کې به يې هسې نيت کاوه چې ته کوڼ شي! (العياذ بالله).

(وَارْعِنَا) او وايي لفظ «راعنا» يعنې کله چې يهودان د رسول الله صلى الله عليه وسلم په خدمت کې راتلل، نو «راعنا» به يې هم ويل، چې د هغه معناوې هم دوه دي، يوه ښه او بله خرابه، چې د هغه بيان په اول جزء د البقره سورت په (۱۰۴) آيت (۱۳) رکوع کې شوى دى.

ښه معنى يې داده چې: «ته ځمونږ رعايت وکړه! او د شفقت نظر پر مونږ وفرمايه! چې ستا پر مطلب باندې ښه وپوهېږو، او د څه شي پوښتنه کول چې غواړو د هغه پوښتنه وکړى شو.

او بده معنى يې داده چې د يهوديانو په ژبه دا د تحقير کلمه وه، يا به يې په ژوولې سره «راعينا» ويل، چې د هغه معنى «ځمونږ شپون» دى، او دا د هغوى شرارت وو، ځکه چې هغوى ډېر ښه پوهېدل چې موسى عليه السلام او نورو انبياوو عليهم السلام هم پسونه څر ته بيولې وو.

(لِيَايَا لِسَنَتِهِمْ) په تاوولو د ژبو خپلو... يعنې يهودانو به دا کلمې پخپلو خبرو کې سره گډولې، او په داسې يو ډول سره به يې ويلې، چې د اوريدونکي فکر به يې ښې معنى ته اړاوه، او د هغو بدې معنى ته به له سره د چا ذهن نه منتقل کېده، او پخپلو زړونو کې به يې همغه خرابه معنى قصدوله، او بيا به يې پر ده باندې داسې عيب لگاوه، چې که داسې په رښتيا سره نبي وای؛ نو ځمونږ په دې فرېب به هرو مرو (خامخا) پوهېده، نو الله تعالى د دوى دا فريبونه مسلمانانو ته په ښه ډول سره څرگند کړل.

وَلَوْ أَنَّهُمْ قَالُوا سَمِعْنَا وَأَطَعْنَا وَأَسْمَعُ وَأَنْظُرْنَا لَكَانَ خَيْرًا لَّهُمْ وَأَقْوَمَ وَلَٰكِنْ لَعَنَهُمُ اللَّهُ
بِكُفْرِهِمْ فَلَا يُؤْمِنُونَ إِلَّا قَلِيلًا ﴿٥٠﴾

او که بېشکه دوی ویلي وای: واورېده مونږ (وینا ستا) او ومانه (حکم ستا په بدل د «عصینا» کې) او (که دوی ویلي وای) واوره (بې له «غیر مسمع») او نظر لره پر مونږ (په بدل د «راعنا» کې) نو خامخا به خیر وو دوی ته، او ډېره سمه (وینا)، ولیکن لري کړي دي دوی الله (له خپله رحمته) په سبب د کفر د دوی، پس نه راوړي ایمان (له دغو یهودانو) مگر لږ خلق.

تفسیر: حق تعالی د یهودانو د دغو دریو مذمومو اقوالو له بیان کولو څخه وروسته اوس د ملامتیا او د هدایت په ډول ارشاد فرمایي: چې که یهودانو د ﴿وَعَصَيْنَا﴾ په ځای ﴿وَأَطَعْنَا﴾ او د ﴿وَأَسْمَعُ غَيْرُ مُسْمِعٍ﴾ په عوض یې یواځې ﴿وَأَسْمَعُ﴾ او د ﴿وَرَاعَيْنَا﴾ په ځای ﴿وَأَنْظُرْنَا﴾ ویلي؛ نو دا به د دوی په حق کې بهر وو، او دا خبره به په ځای او سمه وه، او هسې بېهودګۍ او شرارت ته به ځای نه وو پاتې، چې له پاسنیو کلماتو څخه یهودان په خپلو زړونو کې بدې معناګانې اخیستلې، لیکن څرنګه چې الله تعالی دوی د خپل کفر په سبب له خپل رحمت او هدایت څخه بې برخې کړولي دي، نو ځکه دوی په سمه لاره باندې نه راځي، او په ګټورو خبرو باندې نه پوهیږي، او ایمان نه راوړي، مګر لږ خلق دي چې له دغو شرارتونو او خباثتونو څخه په څنګ او د الله جل جلاله له لعنت څنې محفوظ پاتې دي، لکه (عبد الله بن سلام) او د هغه نور ملګري رضي الله تعالی عنهم.

يَا أَيُّهَا الَّذِينَ آمَنُوا الْكِتَابَ اْمُنَوِّبًا نَزَّلْنَا مُصَدِّقًا لِّمَا مَعَكُمْ مِّن قَبْلُ اَنْ تَنْظُرُوا وُجُوهًا
فَنَزَّلَهَا عَلٰى اَدْبَارِهَا اَوْ نَلْعَنَهُمْ كَمَا لَعْنَا اَصْحٰبَ السَّبْتِ وَكَانَ اَمْرُ اللّٰهِ مَفْعُوْلًا ﴿٥١﴾

ای هغو کسانو چې ورکړی شوی دی دوی ته کتاب! (ای کتابیانو!) ایمان راوړئ تاسې! په هغه (قرآن) چې نازل کړی دی مونږ، حال دا چې تصدیق کوونکی دی د هغه کتاب چې تاسې سره دی، پخوا له هغه چې هوار کړو مونږ ډېر مخونه، نو وګرځوو دا (هوار مخونه) په شاګانو د دوی، یا پخوا له دې چې لعنت وکړو پر دوی لکه چې لعنت کړی وو مونږ په اصحابو (د ورځې) د شنبې، او دی امر (حکم) د الله واقع کېدونکی (خامخا).

تفسیر: «ای اهل کتابو! ایمان راوړئ! په هغه «قرآن» چې احکام یې له (تورات) سره موافق او د هغه مصدق دی، ایمان راوړئ! پخوا له هغه څخه چې مونږ ستاسې د مخ علامې یعنې سترګې، پوزې، او نور بدل کړو.

مطلب دا چې که تاسې ایمان رانه وړئ، نو ستاسې خبرې بدلوو، او بیا یې د شا په لوري اړوو، یعنې ستاسې مخ له چیت پیت کولو څخه وروسته د خټ په لوري او ستاسې خټ د مخ په لوري اړوو، (یا دا چې) ایمان راوړئ! پخوا له دې نه چې مونږ ډېر مخونه محوه کړو، او د خټونو په شان یوه تخته یې وګرځوو، یا به د شنبې د ورځې د مسخ شویو خلقو په شان تاسې هم مسخ کړو، او له تاسې څنې به ځناوران جوړ کړو.

د ﴿اَصْحَابِ السَّبْتِ﴾ قصه د «الأعراف» په سورت کې مذکوره ده.

اِنَّ اللّٰهَ لَا يَغْفِرُ اَنْ يُشْرَكَ بِهِ وَيَغْفِرُ مَا دُوْنَ ذٰلِكَ لِمَنْ يَّشَاءُ وَمَنْ يُشْرِكْ بِاللّٰهِ فَقَدْ
اُفْتَرٰى اِثْمًا عَظِيْمًا ﴿٥٢﴾

بېشکه چې الله نه بخښي دا چې شریک ونیولی شي له (الله سره) او بخښي هغه (ګناه) چې ښکته وي له شرکه (لویه وي که وره) هغه چاته چې اراده وفرمایي (د مغفرت یې)، او هر هغه

څوڪ چې شريك ونيسي له الله سره نو په تحقيق ويې تړل (په الله) دروغ لوی (او ويې كړه) گناه ډېره لويه.

تفسير: يعنې مشرك ته له سره مغفرت نشته، بلكه دوزخ يې دائمي سزا ده، هو! له شرك ځنې بښكته چې كوم صغيره گناهونه دي يا كبيره، هغه كړد د مغفرت وړ دي، الله تعالى د هر چا دمغفرت اراده چې وفرمايي؛ د هغه صغيره او كبيره گناهونه سره له څه عذاب وركولو يا بې له عذاب وركولو معافوي، او دا د دې په لوري اشاره ده: څرنگه چې يهودان په كفر او شرك كې مبتلا دي؛ نو دوی دې د مغفرت توقع او هيله نه كوي!.

أَلَمْ تَرَ إِلَى الَّذِينَ يَزْكُورُونَ أَنفُسَهُمْ بَلِ اللَّهُ يُزَكِّي مَن يَشَاءُ وَلَا يُظْلَمُونَ قَتِيلًا ۝۹

آيا نه دي كتلي تا (نه يې خبر له حاله د) هغو كسانو چې پاك گڼي دوی ځانونه خپل (او په واقع كې داسې نه دي) بلكه (خاص) الله پاكوي هغه څوڪ چې اراده وفرمايي (د پاكي يې)، او ظلم به ونه كړي شي پر دوی په اندازه د يوه نري تار (هم).

تفسير: يعنې يهودان سره له دومره خرابو بيا هم خپل ځانونه پاك او مقدس گڼي، تر دې چې خپل ځانونه «أبناء الله» او «أحباء الله» هم بولي - چې بيخي چټي او لغوه خبره ده، بلكه د هر چا په نسبت چې الله تعالى اراده وفرمايي هغه مقدس او پاكيزه كوي، او د يهودانو په تشه وينا سره هيڅ نه كيږي، د دغو متكبرانو په ډله باندې به لږ ظلم هم نه كيږي، يعنې دغه ډله به د خپلو بدو عملونو له سببه په لوی عذاب اخته كيږي، او په دوی باندې به هيڅكله په ناحقه سره عذاب نه واردېږي.

فائدة: يهودانو چې خوسي (سخي) ته عبادت كولو، او (عزير عليه السلام) ته يې د الله تعالى ځوی ويل، كله چې هغوی دا آيت «إِنَّ اللَّهَ لَا يَغْفِرُ أَنْ يُشْرَكَ بِهِ» الآية - واورېده، نو يې ويل چې: «مونږ خو مشركان نه يو، بلكه د الله تعالى خاص بندگان او د انبياوو ځامن يو، او پيغمبري څمونږ ميراث دی»، نو الله تعالى د دوی دغې لويې او ځانمنۍ په مقابل كې دا آيت نازل كړ.

(فتيل هغې نړۍ پر دې ته وايي چې د تارونو په شان د خرماوو د زړو په چاودنو كې وي).

أَنْظُرْ كَيْفَ يَفْتَرُونَ عَلَى اللَّهِ الْكَذِبَ وَكَفَى بِهِ إِثْمًا مُّبِينًا ۝۱۰

وگوره ای (محمده!) چې څرنگه تړي دوی په الله باندې دروغ او (بس) دي دا (دروغ) گناه ښكاره.

تفسير: يعنې څومره د تعجب خبره ده چې په الله تعالى باندې دا ډول تهمتونه كوي، او د كفر او شرك له ارتكاب سره خپلو ځانونو ته د الله تعالى دوستان وايي، او د الله تعالى په نزد د مقبوليت مدعيان دي، او داسې سخت تهمت كول د دوی د صريح گناهگار كېدلو لپاره بيخي كافي دي.

أَلَمْ تَرَ إِلَى الَّذِينَ أُوتُوا نَصِيبًا مِّنَ الْكِتَابِ يُؤْمِنُونَ بِالْجِبْتِ وَالطَّاغُوتِ وَيَقُولُونَ لِلَّذِينَ كَفَرُوا هَؤُلَاءِ أَهْدَىٰ مِنَ الَّذِينَ آمَنُوا سَبِيلًا ۝۱۱

آيا نه دي كتلي تا هغو كسانو ته چې وركړی شوی دی دوی ته څه برخه له كتاب څخه، ايمان راوړي دوی په بت او په شيطان او وايي دوی په حق د هغو كسانو كې چې كافران شوي دي: دا (كفار) ښه لاره موندونكي دي له هغو كسانو څخه چې مؤمنان دي، له جهته د لارې.

تفسیر: په دې آيت کې هم د يهودانو د شرارت او خباثت اظهار دی، خبره داده کله چې د يهودانو په زړونو کې د محمد صلی الله عليه وسلم عداوت زيات شو، نو د مکې معظمې د مشرکانو سره متفق شول، او د مشرکانو د خوښۍ او د ضرورت له مخې يې د بتانو تعظيم وکړ، او ويې ويل چې: «ستاسې دين د مسلمانانو له دين څخه بهتر دی»، او د دې کار سبب يواځې حسد وو، او غوښتل يې چې نبوت او ديني رياست پرته له مونږ څنې بل چاته ولې ورکړی شوی دی؟ نو په دې مناسبت الله تعالی په دوی باندې الزام اړوي، او په دې آيتونو کې هم دا خبرې مذکورې دي.

أُولَٰئِكَ الَّذِينَ لَعَنَهُمُ اللَّهُ وَمَنْ يَلْعَنِ اللَّهُ فَلَنْ تَجِدَ لَهُ نَصِيرًا ﴿۵۸﴾

دا (حکم کوونکي په غوره والي د کفارو) هغه کسان دي چې لعنت کړی دی (په دوی باندې) الله، او هر هغه څوک چې لعنت (پرې) وکړي الله، نو له سره نه مومي (ته) ده لره کوم مددگار (د عذاب دفع کوونکی).

تفسیر: يعنې دا خلق سره له دې چې اهل کتاب دي، د نفساني اغراضو له سببه يې د بتانو تعظيم وکړ، او د کفر طريقه يې د اسلامي طريقې څخه افضله ښکاره کړه، نو په دوی باندې د الله تعالی لعنت دی، او په هر چا باندې چې الله تعالی لعنت وکړي، د هغه حامی او مددگار په دنيا او آخرت کې هيڅوک نشي کېدی.

أَمْ لَهُمْ نَصِيبٌ مِّنَ الْمُلْكِ فَإِذَا يُؤْتُونَ النَّاسَ نَقِيرًا ﴿۵۹﴾

آيا شته يهودانو ته څه برخه له ملکه (له سلطنته؟ يعنې نشته! او که شي) نو په دغه وخت کې به ور نکړي دوی خلقو ته (په اندازه د) نقير.

تفسیر: يهودانو داسې خيال کاوه چې نبوت او د دين سرداري څمونږ ميراث دی، او يواځې مونږ د هغه لياقت لرو، نو ځکه به يې د عربي نبي صلی الله عليه وسلم د منلو او متابعت کولو څخه عار کولو، او يو له بل سره به يې ويل، بالآخر حکومت او پاچاهي مونږ ته رسيږي، که د څو ورځو له مخې دا مشرتوب نورو ته هم ور رسيږي؛ هيڅ پروا نشته، نو په دې نسبت دا آيت نازل شو، چې مطلب يې دادی «آيا يهودانو ته په سلطنت کې څه برخه شته؟ يعنې له سره دوی په سلطنت کې څه برخه نه لري، که دوی ته سلطنت ته ورورسيږي؛ نو خلقو لره د يوې ذرې په اندازه هم فائده نه رسوي، يعنې دوی داسې بخیلان دي چې پخپله پاچاهۍ کې هم فقيرانو ته يوه ذره شی نه ورکوي، (حال دا چې له سلطنت سره عطاء سخاء او ورکړه لازمه ده).

(نقير هغه داغ ته وايي چې د خورما د زړې په شا باندې وي).

أَمْ يَحْسُدُونَ النَّاسَ عَلَىٰ مَا آتَاهُمُ اللَّهُ مِنْ فَضْلِهِ فَقَدْ اتَيْنَا آلَ إِبْرَاهِيمَ الْكِتَابَ وَالْحِكْمَةَ وَآتَيْنَاهُمْ مُلْكًا عَظِيمًا ﴿۶۰﴾

بلکه آيا حسد کوي دغه (يهودان) خلقو سره (له محمد او اصحابو سره يې) پر هغه شي چې ورکړی دی هغو ته الله له فضل (احسان، رحمت) خپل، نو په تحقيق ورکړی دی مونږ اولادې د ابراهيم ته کتاب (تورات، زبور، انجيل) او حکمت (شرعي علوم، ژورې خبرې) او ورکړی دی مونږ دوی ته سلطنت ډېر لوی.

تفسیر: يعنې آيا که په محمد صلی الله عليه وسلم او د دوی په اصحابو باندې د الله تعالی (د نصرت، عزت، عظمت، سيادت، او د نورو) فضائلو او انعامونو له ليدلو څخه له ډېرې رځې او حسده مري؛ نو دا بيخي د دوی

لهونتوب او نابو هي ده، څكه چې مونږ د ابراهيم عليه السلام كورنۍ ته (چې اسحاق، اسماعيل، يعقوب، يوسف، موسى، داود، سليمان، عيسى، محمد صلى الله عليه وسلم او نور انبياء عليهم السلام دي) كتاب، علم، حكمت، او عظيم سلطنت عنايت كړې دى، نو بيا يهودان د څه له مخې د محمد رسول الله صلى الله عليه وآله وصحبه وسلم په نبوت او عزت باندې حسد او له دوى څخې انكار كوي؟ څكه چې اوس هم نبوت او عزت د ابراهيم عليه السلام په كورنۍ كې دى.

فَبِمَنْ مِّنْهُمْ مَّنْ آمَنَ بِهِ وَمِنْهُمْ مَّنْ صَدَّ عَنْهُ وَكَفَىٰ بِجَهَنَّمَ سَعِيرًا ۝۵۱

نو ځينې له دغو يهودانو هغه دي چې ايمان يې راوړى دى په محمد، او ځينې له دغو (يهودانو) هغه دي چې مخ يې اړولى دى له محمد څخه، او بس دى دوزخ (د كفارو د عذاب لپاره) ځوښ وهونكى.

تفسير: يعنې د ابراهيم عليه السلام كورنۍ ته الله تعالى تل تر تله بهتري او فضيلت ور كړې دى، او محمد صلى الله عليه وسلم هم له همغې كورنۍ څخه دى، نو كه څوك بې سببه يواځې د كينې او حسد لامله محمد صلى الله عليه وسلم نه مني؛ نو دهغه د سوځولو لپاره د دوزخ لمبې وهونكى اور بس او كافى دى.

إِنَّ الَّذِينَ كَفَرُوا بِآيَاتِنَا سَوْفَ نُصْلِيهِمْ نَارًا كُلَّمَا نَضِجَتْ جُلُودُهُمْ بَدَّلْنَاهُمْ جُلُودًا غَيْرَهَا لِيَذُوقُوا الْعَذَابَ

بېشكه هغه كسان چې كافران (منكران) شوي دي په آيتونو ځمونږ ژر به ننباسو مونږ دوى اور ته (چې په كې سوځولي شي)، هر كله چې پاخه شي (وسوځيږي) پوستكي د دوى (په اور كې نو) بدلوو مونږ دوى ته پوستكى غير له هغو، لپاره د دې چې وڅكي دوى (تل تر تله نوى نوى) عذاب.

تفسير: يعنې د كافرانو په عذاب كې د نقصان او كمې د نه راتللو له سببه؛ د دوى د پوستكي له سوځېدو څخه وروسته دوى ته بل پوستكى وراغونډو، او د هغه په عوض يې ور شين كوو، مطلب دا چې كافران به تل تر تله او يو شان په عذابونو كې آخته او مبتلا وي.

إِنَّ اللَّهَ كَانَ عَزِيزًا حَكِيمًا ۝۵۲

بېشكه چې الله دى ښه غالب قوي (د احكامو په انفاذ) لوى حكمت والا (چې هر كار په تدبير او مصلحت سره كوي).

تفسير: يعنې بېشكه الله تعالى ډېر زېر دست او غالب دى، د كافرانو په هسې سزا ور كولو كې الله تعالى جل جلاله ته هيڅ كومه سختې نشته، او د حكمت خاوند دى، چې كافرانو ته خپل د حكمت سره سمه دا سزا ور كوي.

وَالَّذِينَ آمَنُوا وَعَمِلُوا الصَّالَاتِ سَنُدْخِلُهُمْ جَنَّاتٍ تَجْرِي مِنْ تَحْتِهَا الْأَنْهَارُ خَالِدِينَ فِيهَا أَبَدًا لَهُمْ فِيهَا أَزْوَاجٌ مُّطَهَّرَةٌ وَهُمْ فِيهَا ظِلِيلٌ ۝۵۳

او هغه كسان چې ايمان يې راوړى دى او كړي يې دي ښه (عملونه) زر به ننه باسو مونږ دوى په (هغو) جنتونو كې چې بهيږي له لاندې د (مانيو او ونو) د دوى ويالي، همېشه به وي دوى په دغو

(جنتونو) کې تل (بې انتهاء بلا انقطاع)، وي به دوی ته په دې جنتونو کې ښځې پاکې کړې شوې (له ټولو ناپاکیو څخه) او ننه به باسو مونږ دوی په ګڼو سیورو (په دائمې نعمت او راحت) کې.

تفسیر: یعنې مؤمنان به تل تر تله په جنت کې اوسېږي، او دوی ته به هسې ښایسته ښځې ور په برخه کېږي، چې له حیض، نفاس، او نورو دنیوي ککړتیاوو څخه به بیخي پاکې، صافې، او ستره وي، دوی به په ډېرو ګڼو سیورو کې داخل کړو، چې د لمر له تودوخې او نورو څخه به بیخي محفوظ وي.

إِنَّ اللَّهَ يَأْمُرُكُمْ أَنْ تُؤَدُّوا الْأَمَانَاتِ إِلَىٰ أَهْلِهَا وَإِذَا حَكَمْتُمْ بَيْنَ النَّاسِ أَنْ تَحْكُمُوا بِالْعَدْلِ

بېشکه الله امر کوي په تاسې (ای مؤمنانو!) د دې چې وسپارئ تاسې امانتونه اهل د اماناتو ته، او کله چې حکم کوئ تاسې (ای قاضیانو! ای حاکمانو!) په منځ د خلقو کې نو (امر کوي الله چې) حکم وکړئ په انصاف سره!.

تفسیر: په یهودانو کې دا عادت وو چې په امانتونو کې به یې خیانت کولو، او د خصوماتو په فیصلو کې به یې رشوتونه اخیستل، او په نورو اسبابو سره به یې د یوه پلو خاطر، لحاظ، او رعایت کولو، او د حق په خلاف به یې حکمونه کول، نو ځکه مسلمانان له هسې چارو څخه ممنوع ګرځول شوي دي.

منقول دي چې د مکې شریفې د فتحې په ورځ رسول الله مبارک اراده درلوده (لرله) چې (بیت الله) شریف ته دننه ننوځي، د کعبې شریفې کلي ساتونکي (عثمان بن طلحة رضي الله تعالى عنه) د کعبې شریفې د کلي له ورکولو څخه انکار وکړ، نو (علي رضي الله عنه) دده له لاسه کلي (چاپي) په زوره واخیستله، او ور یې پرانیست، کله چې د الله تعالی جل جلاله رسول صلی الله علیه وسلم د کعبې شریفې نه د باندې ووتلو، عباس رضي الله تعالی عنه وغوښتل چې دا د (بیت الله شریف) کلي (چاپي) دې ماته راکړه شي! دلته دا آیت نازل شو، او کلي (چاپي) بېرته همغه (عثمان بن طلحة رضي الله تعالى عنه) ته وروسپارل شوه، «او تر نن ورځې پورې هغه کلي (چاپي) همغې کورنۍ سره پاتې ده، عثمان بن طلحة رضي الله تعالی عنه به تل ویل: که زه پوهېدی چې رسول الله صلی الله علیه وسلم کلي (چاپي) غواړي؛ نو کلي به مې ترې منع کړي نه وای».

إِنَّ اللَّهَ نِعَمًا يُعْظِمُكُمْ بِهِ إِنَّ اللَّهَ كَانَ سَمِيعًا بَصِيرًا

بېشکه الله ښه پند درکوي تاسې ته په هغه سره (چې د امانتونو اداء او په عدل سره حکم کول دي)، بېشکه چې الله دی ښه اوریدونکی (د ټولو اقوالو)، ښه لیدونکی.

يَا أَيُّهَا الَّذِينَ آمَنُوا أَطِيعُوا اللَّهَ وَأَطِيعُوا الرَّسُولَ وَأُولِي الْأَمْرِ مِنْكُمْ

ای هغو کسانو چې ایمان یې راوړی دی (ای مؤمنانو!) حکم ومنئ تاسې د الله! او حکم ومنئ تاسې د رسول (د الله) او (حکم ومنئ) د خاوندانو د حکم له تاسې (مسلمانانو یعنې حاکمانو او مشرانو!).

تفسیر: په پخواني آیت کې یې قاضیانو او حاکمانو ته د عدل حکم وفرمایه، اوس نورو ته د حاکمانو او قاضیانو د حکم په متابعت کولو سره حکم ورکولو کېږي، چې له دې څخه دا راښکاري چې د حکامو او قاضیانو حکم منل به هلته واجیږي، چې دوی د حق اطاعت وکړي.

فائده: د اسلامي پاچا او د ده د وزیرانو، حاکمانو، قاضیانو، لښکري مشرانو او د نورو واکدارانو حکم منل ضروري دي، تر څو چې دوی د الله تعالی او د رسول الله صلی الله علیه وسلم له احکامو څخه مخالف کوم حکم ونه کړي، مګر

که د الله تعالى او د رسول الله صلى الله عليه وسلم د صريحو احکامو په خلاف کوم حکم ورکوي؛ نو د دغه حکم منل له سره نه دي پکار !.

وَأَنْ تَنَازَعْتُمْ فِي شَيْءٍ فَرُدُّوهُ إِلَى اللَّهِ وَالرَّسُولِ إِنْ كُنْتُمْ تُؤْمِنُونَ بِاللَّهِ وَالْيَوْمِ الْآخِرِ

نو بيا که خلاف مو پيدا شو په يوه شي کې نو وگرځوئ تاسې (فيصله ددی کار) طرف د الله ته (د الله کتاب ته) او رسول ته (د رسول الله حديث ته) که يئ تاسې چې (په اخلاص سره) ايمان لرئ تاسې په الله، او په ورځې آخري (قيامت) باندې.

تفسير: يعنې که تاسې او د اولو الأمر په منځ کې کوم اختلافات پېښ شي، چې د حاکم دا حکم د الله تعالى او د رسول الله صلى الله عليه وسلم له حکمه سره موافق دی که مخالف؟ نو د الله جل جلاله کتاب او د رسول الله صلى الله عليه وسلم سنتو ته رجوع وکړئ ! او د هغو له مخې د دې خبرې فيصله وکړئ ! چې آيا هغه حکم في الحقيقت د الله تعالى او د رسول الله صلى الله عليه وسلم له حکم سره موافق دی که مخالف؟ او هر هغه خبره چې محققه شي، نو ښايي چې هغه بالاتفاق مسلمه او معموله وگڼئ ! او ښايي چې اختلاف له منځه ورکړئ ! که تاسې په الله تعالى او د قيامت په ورځې باندې له زړه نه ايمان لرئ، نو خامخا به د اختلاف په صورت کې د الله تعالى او د رسول الله مبارک د حکم په لوري رجوع وکړئ ! او د کتاب الله او رسول الله صلى الله عليه وسلم د سنت د حکم له مخالفت څخې به خامخا ویرېږئ ! چې له دې څخې دا حکم را څرگند شو، هر هغه څوک چې د الله تعالى او د رسول الله مبارک له حکم څخه تبتي؛ مسلمان به نه وي، نو ځکه که د دوو مسلمانانو په منځ کې کومه جگړه پېښه شي، او يو د دوی هغه بل ته ووايي: راځه چې شريعت ته لاړ شو، او دا بل ووايي چې: زه شريعت نه پېژنم (نستغفر الله) يا زه (نعوذ بالله) له شريعت سره څه کار نه لرم، نو هغه ته مونږ په يقين سره کافر ويلي شو.

ذَلِكَ خَيْرٌ وَأَحْسَنُ تَأْوِيلًا

دغه (رجوع الله او رسول الله ته) خير (ډېر غوره دی تاسې ته له ناقصه فکر ستاسې) او دا (رجوع) ډېره ښه ده د عاقبت له جهت.

تفسير: يعنې خپل منازعات او اختلافات الله تعالى او رسول الله صلى الله عليه وسلم ته راجع کول، او د الله تعالى او رسول الله صلى الله عليه وسلم حکم منل مفيد دي، له دې نه چې پخپلو منځونو کې سره جگړې او شخړې (جنگونه) وکړئ ! يا له خپلې رايې سره سم کومه فيصله صادره کړئ، ځکه چې د شريعت په لوري د رجوع کولو انجام بهتر دی.

أَلَمْ تَرَ إِلَى الَّذِينَ يَزْعُمُونَ أَنَّهُمْ آمَنُوا بِمَا أُنْزِلَ إِلَيْكَ وَمَا أُنْزِلَ مِنْ قَبْلِكَ يُرِيدُونَ أَنْ يَتَّخِذُوا إِلَى الطَّاغُوتِ وَقَدْ أُمِرُوا أَنْ يَكْفُرُوا بِهِ وَيُرِيدُ الشَّيْطَانُ أَنْ يُضِلَّهُمْ صَلَاً بَعِيدًا

آيا نه دي کتلي تا هغو کسانو ته چې (ظاهري) دعوی کوي دوی چې بېشکه دوی ايمان راوړی دی په هغه (قرآن) چې نازل کړی شوی دی تاته (ای محمده !) او په هغو (کتابونو) چې نازل کړی شوی دی پخوا له تاته (ای محمده !)؛ اراده لري دوی چې وروپي (خصوصت خپل) په طرف د شیطان (کعب بن أشرف) او په تحقیق حکم کړی شوی دی دوی ته چې له دغه طاغوت څخه انکار وکړي (ويې نه مني)، او اراده لري شیطان دا چې گمراه کړي دوی په گمراهۍ لري سره (له حقه).

تفسیر: په (مدینې منورې) کې د یوه یهودي او د یوه منافق په منځ کې په کومه خبره باندې جگړه پېښه شوه، یهودي چې په رشتیا وو، ویې ویل: «راشه! چې محمد ته لار شو!»، منافق چې په نا حقه وو ویې ویل: «راځه چې (کعب بن أشرف) ته لار شو!»، چې د یهودانو عالم او مشر وو، بالاخر دوی دواړه د رسول الله مبارک مخې ته حاضر شول، رسول اکرم صلی الله علیه وسلم د جگړې د پېښې له اورېدلو څخه وروسته د یهودي حق ثابت کړ، کله چې دوی دواړه د رسول الله صلی الله علیه وسلم له حضوره د باندې ووتل، منافق وویل: «راځه! چې عمر رضي الله عنه ته ولاړ شو، هره فیصله چې عمر رضي الله عنه وکړه همغه به سره ومنو!»، او د رسول الله صلی الله علیه وسلم په فیصله راضي نشو، او قناعت یې ونه کړ.

اغلبا ده به هسې گڼلې وي چې څرنگه زه د اسلام مدعي یم، نو خامخا به عمر رضي الله عنه د دې یهودي په مقابل کې ځما رعایت کوي، نو عمر رضي الله عنه ته ولاړل، کله چې عمر رضي الله عنه دغه جگړه واورېده، او د یهودي له بیان څنې ورنښکاره شوه چې دا جگړه د رسول الله مبارک حضور ته هم رسېدلې، او رسول الله صلی الله علیه وسلم د هغې قضیې په نسبت خپله فیصله هم صادره کړې ده، او د نبی صلی الله علیه وسلم له فیصلې سره سم په دغه جگړه کې هغه یهودي رښتینی او غالب پېژندل شوی دی، نو عمر رضي الله تعالی عنه دغه منافق وواژه، او ویې فرمایل: «څوک چې د داسې یو حقاني قاضي فیصله ونه مني، نو د هغه فیصله دې په دې ډول سره وکړه شي!»، د دې منافق مقتول وارث د رسول الله صلی الله علیه وسلم حضور ته راغی، او په عمر رضي الله تعالی عنه باندې یې د قتل دعوی دائره، او قسمونه یې یاد کړل، چې دې عمر رضي الله تعالی عنه ته د دې لامله تللی وو، چې ښایي هغه په دې معامله کې د دوی په منځ کې روغه او صلح وکړي، او داسې نه وو چې هغه د رسول الله مبارک له فیصلې څنې انکار او غاړه غړولې وه، نو دلته دا آیتونه نازل شول، او په دې آیتونو کې اصل حقیقت ښکاره کړی شو، او د عمر رضي الله تعالی عنه لقب «فاروق» وټاکل شو.

وَإِذَا قِيلَ لَهُمُ تَعَالَوْا إِلَى مَا أَنزَلَ اللَّهُ وَإِلَى الرَّسُولِ رَأَيْتُ الْمُنَافِقِينَ يَصُدُّونَ عَنْكَ صُدُودًا ۖ

او کله چې وویل شي دې (منافقانو) ته راځئ! طرف د (حکم د) هغه (کتاب) ته چې نازل کړی (الرېولي) دی الله (یعنې قرآن ته)، او طرف د (حکم د) رسول (د ده) ته (د جگړې د فیصلې لپاره) نو گوري به ته منافقان چې گرځي به له تا (له ډېرې دښمنۍ) په گړځېدلو سره.

تفسیر: یعنې که په کومه جگړه کې منافقانو ته وویل شي چې: «د هغه حکم په لوري راشئ! چې د الله تعالی له لوري نازل شوی دی، او د هغه د رسول په مخ کې خپلې جگړې وړاندې کړئ!» کله چې دوی ظاهراً د اسلام مدعیان دي، نو ځکه په صاف ډول سره انکار نشي کولای، مگر ستاسې په حضور کې د راتللو او د الله جل جلاله د حکم له منلو څخه ځانونه ژغوري، او بېرته ستنېږي، او غواړي چې په کوم چل او فرېب سره ځان ترې گوښه کړي، او له رسول الله مبارک څخه پرته بل کوم ځای ته چې د دوی زړونه یې غواړي لاړ شي، او هلته خپلې جگړې فیصله کړي.

فَكَيْفَ إِذَا آصَابَتْهُمُ مُصِيبَةٌ رَبِّمَا قَدَّمْتُ أَيْدِيَهُمْ ثُمَّ جَاءُوكَ يَحْلِفُونَ بِاللَّهِ إِنْ أَرَدْنَا إِلَّا أَحْسَانًا وَتَوْفِيقًا ۖ

نو څه به وي (حال د دوی) کله چې ورسېږي دوی ته کوم مصیبت (د منافق د وژلو غم) په سبب د هغو (گناهونو) چې وړاندې لیرلي دي لاسونو د دوی (چې د رسول الله د حکم نه منل دي) بیا

به راشي دوی تاته (ای محمده!) چې قسمونه به خوري په الله چې اراده نه وه کړې مونږ (عمر ته په ورتلو) مگر د ښېگنې (اصلاح) او موافقت (د جگړه کوونکو نه مخالفت ستا).

تفسير: کله چې پر دوی باندې عذاب نازل شي، نو هلته به دا منافقان څه وکړي شي، پرته له دې چې د رسول الله مبارک په خدمت کې راشي، او قسمونه وخورې، چې مونږ د عمر رضي الله عنه خدمت ته يواځې د دې مقصد لپاره تللي وو، چې ښايي هغه ځمونږ په منځ کې صلحه (روغه) وکړي، او ځمونږ مقصود د رسول الله صلی الله عليه وسلم له ارشاد څخې ځان ژغورل يا غاړه غړول او اعراض نه وو.

أُولَٰئِكَ الَّذِينَ يَعْلَمُ اللَّهُ مَا فِي قُلُوبِهِمْ فَأَعْرِضْ عَنْهُمْ وَعِظْهُمْ وَقُلْ لَهُمْ فِي أَنْفُسِهِمْ قَوْلًا بَلِيغًا ﴿٣٧﴾

دغه (منافقان) هغه کسان دي چې معلوم دي الله ته هغه شی (هم) چې په زړونو د دوی کې دی، نو څنګ (تغافل) وکړه! (مخ واړوه) له دوی څخه (او ناحقه معاذیر «عذرونه» یې مه منه!) او پند ورکړه دوی ته او ووايه (ای محمده!) دوی ته په حق د نفسونو د دوی کې خبره بلیغه (تأثیرناکه).

تفسير: یعني د دوی نفاق او دروغ او نورې پلمې (تدبیرونه) ډېرې ښې ورته معلومې دي، نو اوس د الله تعالی پر حکم باندې اکتفاء او د منافقانو له خبرو څخې تغافل وفرمايه! او د دوی په خبرو باندې هیڅ غوږ مه ږده! مگر دوی ته په پند ورکولو او د خبرو په وربښولو کې هیڅ تقصیر مه فرمايه! او د دوی له هدایت څخه مه ناامیده او مه مایوس کېږه!.

وَمَا أَرْسَلْنَا مِنْ رَّسُولٍ إِلَّا لِيُطَاعَ بِإِذْنِ اللَّهِ وَلَوْ أَنَّهُمْ إِذْ ظَلَمُوا أَنْفُسَهُمْ جَاءُوكَ فَاسْتَغْفَرُوا اللَّهَ وَاسْتَغْفَرَ لَهُمُ الرَّسُولُ لَوَجَدُوا اللَّهَ تَوَّابًا رَحِيمًا ﴿٣٨﴾

او نه دی لېږلی مونږ هیڅ رسول مگر (لېږلی مو دی) د دې لپاره چې حکم ومانه شي د ده په اذن (حکم) د الله سره، او که بېشکه دغه (منافقان) کله چې ظلم وکړي دوی پر ځانونو خپلو راغلي وی تاته، پس مغفرت غوښتی وی دوی له الله او مغفرت غوښتی وای دوی ته رسول (د الله هم)؛ نو خامخا به موندلی وو دوی الله ښه قبلوونکی د توبې ډېر رحم کوونکی.

تفسير: یعني الله جل جلاله هر هغه رسول چې د خپلو بندګانو په لوري لېږي، نو په دې غرض یې لېږي، چې د الله جل جلاله له حکم سره سم ګرد بندګان د هغه خبرې ومني، نو دا ضروري وه چې دې خلقو هم د رسول الله مبارک ارشاد د زړه له کومې، بې تأمله لاله پخوا څخه منلی وی، او که له ګناه او خرابۍ کولو څخه وروسته هم وینس او متنبه شوي وای، او له الله تعالی څخې یې معافي غوښتي وی، او رسول الله صلی الله عليه وسلم هم د دوی لپاره د معافي دعا کړې وی، نو الله تعالی به د دوی توبه قبوله کړي وی، مگر دوی داسې خراب کار وکړ، چې اول یې د (رسول الله) له حکم څخې چې هغه هم د الله تعالی په حکم وو؛ غاړه وغړوله، نو کله چې د هغه وبال پر دوی باندې ولوېد، بیا هم متنبه او تائب نشول، بلکه د دروغو په قسمونو یې لاسونه پورې کړل، او په بې ځایه تأویلاتو پسې ولوېدل، نو د داسې کسانو مغفرت به په څه ډول سره وشي؟

فَلَا وَرَيْكَ لَا يَوْمُنُونَ حَتَّى يُحَكِّمُوكَ فِي مَا شَجَرَ بَيْنَهُمْ ثُمَّ لَا يَجِدُوا فِي أَنْفُسِهِمْ حَرَجًا مِمَّا قَضَيْتَ وَيَسْلَمُوْا سَلِيمًا ﴿٣٩﴾

پس قسم دی په رب ستا، چې نه مؤمنان کېږي دوی تر هغه پورې چې فیصله کوونکي او حکم کړي دوی تا په هغه جگړه کې چې پېښه شوې ده په منځ د دوی کې، بیا ونه مومي دوی په

نفسونو (زړونو) خپلو کې خپګان (تنګي - ناراضګي) له هغه شي چې حکم (فیصله) کړې وه تا، او (ويې) مني دوی په منلو سره «بې له جګړې په خوښۍ سره».

وَلَوْ أَنَّا كَتَبْنَا عَلَيْهِمْ أَنْ اقْتُلُوا أَنْفُسَكُمْ أَوْ أَخْرِجُوا مِنْ دِيَارِكُمْ مَا فَعَلُوهُ إِلَّا قَلِيلٌ مِنْهُمْ
وَلَوْ أَنَّهُمْ فَعَلُوا مَا يُوعَظُونَ بِهِ لَكَانَ خَيْرًا لَهُمْ وَأَشَدَّ تَثْبِيثًا ۖ وَإِذْ أَلَايْنَهُمْ مِنْ لَدُنَّا أَجْرًا
عَظِيمًا ۖ وَلَهْدَيْنَهُمْ صِرَاطًا مُسْتَقِيمًا ۝

او که په تحقیق مونږ فرض کړی وی پر دغو (مدعیانو د ایمان) دا چې مړه کړئ تاسې ځانونه خپل! یا ووځئ تاسې له کورونو خپلو! (لکه چې بني اسرائیلو ځانونه وژلي او وتلي وو) نو نه به وو کړی دوی هغه (قتل او جلا وطني) مګر لږو کسانو له دوی نه.

او که په تحقیق دوی کړی وی هغه کار چې پند ورکولی شو دوی ته په هغه سره؛ نو خامخا به وو دا کار خیر (ډېر غوره) دوی ته، او ډېر به کلک وو له جهته د محکموالي (د ایمان). او په دغه وخت کې به خامخا ورکړی وو مونږ دوی ته (خاص) له خپله درباره اجر (ثواب) ډېر لوی (جنت او نور). او خامخا به برابر کړي (بیولی) وو مونږ دوی لارې سمې ته (او رسېدل به خپل مقصود ته).

تفسیر: دوی وپوهوه! کوم حکم چې مونږ د دوی په نسبت ورکړی دی، هغه یواځې د دوی د پند او خیر غوښتلو لپاره دی، نه د ځان د هلاکولو حکم دوی ته ورکړی شوی دی، او نه له وطن څنې د جلا کېدلو، که دوی په دې سهل او آسانه حکمونو باندې تګ وکړي، نو نفاق به یېځي ورک شي، او دوی به خالص مسلمانان شي، مګر افسوس چې دوی نه پوهیږي، او موجوده حالت غنیمت نه ګڼي، چې په لږ اخلاص او ښه عمل سره دوی ته د دین او دنیا ښېګڼې ور په برخه کېږي.

وَمَنْ يُطِيعِ اللَّهَ وَالرَّسُولَ فَأُولَٰئِكَ مَعَ الَّذِينَ أَنْعَمَ اللَّهُ عَلَيْهِمْ مِنَ النَّبِيِّينَ وَالصِّدِّيقِينَ
وَالشُّهَدَاءِ وَالصَّالِحِينَ وَحَسُنَ أُولَٰئِكَ رَفِيقًا ۝

او هر څوک چې حکم ومني د الله او د رسول (د الله)؛ نو دغه کسان به له هغه چا سره وي (په جنت کې) چې انعام کړی دی الله پر دوی باندې، چې انبیاء دي، او صدیقان دي، او شهیدان دي، او صالحان دي، او ښه دي دغه کسان له جهته د رفاقته (چې ښه ملګري دي).

تفسیر: «نبي» هغه دی چې د الله جل جلاله «وحي» پرې راځي، یعنې پرېسته ظاهراً د پاک الله پیغام ورته وایي، «صدیق» هغه دی چې هغه پیغام او احکام چې د الله تعالی له لوري رسولانو ته راځي؛ د ده زړه پخپله په هغه باندې شهادت ورکړي او پرته له چون و چرا څخه د هغه تصدیق وکړي.

«شهید» هغه دی چې د الله تعالی او انبیاءو علیهم السلام په احکامو خپل ځان په شهادت ورسوي، او تل ورته حاضر وي.

«صالح» او ښک بخت هغه دی چې له خرابو خبرو څنې یې خپل نفس او بدن اصلاح او صفا کړی وي.

مطلب دا چې دا څلور واړه یاد شوي قسمونه د امت له نورو افرادو څنې افضل دي، ځکه چې د دوی ګرد اقوال، افعال، او احوال له شرعي سره موافق دي، او پرته له دوی څنې نور مسلمانان که څه هم له دوی سره په درجه کې برابر نه دي، خو که د الله تعالی او د پاک رسول په امر منلو کې مشغول وي، نو دا کسان به هم د همدوی په ذیل

کې راځي، او د دې حضراتو رفاقت د ډېرې ښېګڼې او د فضيلت خبره ده، او هيڅوک دې هغه حقير ونه ګڼي. فائده: په دې آيت کې دې ته اشاره ده، هغه منافقين چې دهغوی ذکر شوی يا کيږي؛ له دې رفاقت او معيت څخه بې برخې دي.

ذَلِكَ الْفَضْلُ مِنَ اللَّهِ وَكَفَى بِاللَّهِ عَلِيمًا

دا (ملګرتيا) فضل (احسان، رحمت) د دې له (جانبه د) الله نه، او کافي دی الله ښه پوه (په ټولو نیتونو او عملونو هم).

تفسير: يعنې الله تعالى او د پاک رسول حکم منونکو ته د انبياوو (عليهم السلام) او صديقانو (رضي الله تعالى عنهم) او شهيدانو (رحمهم الله) او صالحانو (رحمهم الله) رفاقت ميسر کېدل د الله تعالى لوی انعام او د ده محض فضل دی، او د دوی اطاعت په عوض کې نه دی، نو له هغه ځنې منافقان بيخي محروم دي، او الله کافي دی ښه پوهيدونکی او ښه خير لرونکی، چې د هر مخلص او منافق احوال او د هر مطيع طاعت او د ده د طاعت اصلي استحقاق او د فضل مقدار مفصلا ور معلوم دی، نو اوس دې هېچا ته د دې امورو د تفصيلو له امله د الله جل جلاله د وعدي په پوره کېدلو کې څه اندېښنه او خلجان پيدا نشي.

يَا أَيُّهَا الَّذِينَ آمَنُوا اخذُوا حِذْرَكُمْ فَانفِرُوا ثُبَاتٍ أَوِ انفِرُوا جَبِيعًا

ای هغو کسانو چې ایمان یې راوړی (ای مؤمنانو!) واخلئ تاسې وسلې خپلې (یا ځان له کفارو وساتئ! او ورته هوبښیار اوسئ!) بیا ووځئ تاسې (غزا ته) ډلې ډلې (جلا جلا فوځ) یا ووځئ تاسې ګرد سره یو ځای.

تفسير: دلته د «جهاد» ذکر شروع کيږي، يعنې: «ای مسلمانانو! د منافقانو کيفيت خو تاسې ته لا له پخوا څخه معلوم شوی دی، او ستاسې خير په دې کې دی، چې تاسې د خپلو ځانونو هر قسم مدافعه وکړئ، او له با خبرۍ او احتياط ځنې کار واخلئ! اعم له دې نه چې دا کار د وسلې په قوت سره وي، که د تدبير يا د عقل او سامان په وسيله، او د دښمنانو د مقابلې لپاره له کوره د باندې ووځئ! په متفرق صورت، يا د جمعيت په ډول، څنگه چې موقع وي.

وَأَنَّ مِنْكُمْ لَمَنْ لَيَبْغِطَنَّ

او بېشکه ځينې له تاسې خامخا هغه څوک دي چې خامخا تاخير به کوي (په تللو کې غزا ته).

تفسير: يعنې ای مسلمانانو! ستاسې په جمعيت کې ځينې هغسې کسان هم ننوتلي دي، چې «جهاد» ته په تللو کې ځنډ کوي، او بېرته ترې پاتې کيږي، او د الله جل جلاله د حکم تعميل نه کوي، بلکه دنيوي منافعو ته يې سترګې نيولي دي، او له دوی څخه مراد منافقان دي لکه (عبد الله بن أبي) او د هغه ملګري، چې دې خلقو په ښکاره سره اسلام منلی وو، مګر د دوی مقصود له دې خبرو څخه فقط دنيوي منافع وو، او د الله تعالى له امر منلو سره يې هېڅ ارتباط او علاقه نه وه.

فَإِنْ أَصَابَكُمْ مُصِيبَةٌ قَالُوا قَدْ أَنْعَمَ اللَّهُ عَلَيْنَا إِذْ لَمْ أَكُنْ مَعَهُمْ شَاهِدِينَ

نو که ورسېږي تاسې ته کوم مصيبت (لکه قتل يا هزيمت) نو وايي دا (متخلف منافق): په تحقيق انعام (فضل، احسان) کړی دی الله پر ما باندې ځکه چې نه وم (زه) له دوی سره حاضر (په جهاد کې).

فرمایي: وروسته د غزا له ورتللو به که مسلمانانو ته په «جهاد» کې کوم رېر ورپېښېده، لکه چې زخمیان یا شهیدان کېدل، یا به یې ماتې موندله، نو منافقان به ډېر خوشالېدل، او ویل به یې چې: د الله تعالی لوی فضل وو چې په جنګ کې مونږ له دوی سره یو ځای نه وو، که نه ځمونږ هېڅ خیر په کې نه وو، (الحمد لله) چې په ښه چم (چل) سره ترې خلاص شو.

وَلَيْنُ أَصَابَكُمْ فَضْلٌ مِّنَ اللَّهِ لِيَقُولَنَّ كَأَن لَّمْ تَكُنْ بَيْنَكُمْ وَبَيْنَهُ مَوَدَّةٌ يَلْبِتَنِي كُنْتُ مَعَهُمْ قَافُوزٌ قَوْزًا عَظِيمًا ۝

او که ورسپړي تاسې ته فضل (احسان، رحمت) له (طرفه د) الله (لکه فتح یا غنیمت) نو خامخا هرو مرو به وایي دا (متخلف منافق) ګواکې چې نه وه په منځ ستاسې او په منځ د ده کې هېڅ دوستي (او وایي به): ای کاشکې زه (هم) وی له دوی سره، نو بریالی شوی به وم په بري ډېر لوی سره (له غنائمو).

تفسیر: یعنې که په مسلمانانو باندې د الله تعالی فضل وشي، لکه چې بری ومومي، یا د غنیمت ډېر مال لاس ته ورشي، نو منافقان ډېر خپه کيږي، لاسونه سره مښي (مروړي)، غاښونه چیچي او لکه د ښمنان د حسد د غلبې له کبله وایي: «هی! د افسوس ځای دی! چې مونږ ولې له مسلمانانو سره په «جهاد» کې شریکان نه شو، او له دې لویې ولجې (غنیمت) او بري څخه خوشې چټي بې برخې پاتې شو، که مونږ له مسلمانانو سره ملګرتوب کړې وای؛ نو زیات مال به مو په لاس راغلی وی»، یعنې منافقانو ته به یواځې په خپله محرومي باندې افسوس نه وي، بلکه له خپلې محرومۍ څخه به زیات د مسلمانانو په بري باندې لا ډېر زیات د حسد په رنځ او اضطراب کې لویږي، نو الله تعالی فرمایي:

فَلْيَقَاتِلْ فِي سَبِيلِ اللَّهِ الَّذِينَ يَشْرُونَ الْحَيَاةَ الدُّنْيَا بِالْآخِرَةِ وَمَنْ يُقَاتِلْ فِي سَبِيلِ اللَّهِ فَيَقْتُلْ أَوْ يَغْلِبْ فَسَوْفَ نُؤْتِيهِ أَجْرًا عَظِيمًا ۝

پس جنګ دې وکړي په لاره د الله کې هغه کسان چې خرڅوي دوی حیات دنيوي (ژوندون لږ خسیس) په آخرت، او هر څوک چې جنګ وکړي په لاره د الله کې (د دین د ترقۍ لپاره) پس شهید کړی شي، یا غالب (غازي او بریالی شي پر ښمن)؛ نو ژر به ورکړو مونږ ده ته اجر ډېر لوی.

وَمَا لَكُمْ لَا تُقَاتِلُونَ فِي سَبِيلِ اللَّهِ وَالْمُسْتَضْعَفِينَ مِنَ الرِّجَالِ وَالنِّسَاءِ وَالْوِلْدَانِ الَّذِينَ يَقُولُونَ رَبَّنَا أَخْرِجْنَا مِنْ هَذِهِ الْقَرْيَةِ الظَّالِمِ أَهْلُهَا وَاجْعَلْ لَّنَا مِن لَّدُنكَ وَلِيًّا ۝ وَاجْعَلْ لَّنَا مِن لَّدُنكَ نَصِيرًا ۝

او څه شوي دې پر تاسې چې جنګ نه کوئ تاسې په لاره د الله کې (د دین د ترقۍ لپاره) او په (خلاصولو) د ضعیفانو کې چې سړي دي، او ښځې دي، او هلکان دي، هغه کسان چې وایي دوی: «ای ربه ځمونږه! وباسه مونږه له دې کلي (د مکې) څخه! چې ظالمان دي اوسیدونکي د هغې، او وګرځوه مونږ ته له خپله درباره کوم ولي (حامي، ساتونکی)؛ او وګرځوه مونږ ته له خپله درباره کوم مددګار!». .

تفسير: يعنى ستاسې جنگېدل له كفارو سره له دوه جهته ضروري دي:

(۱): د الله تعالى د دين د لوړولو او غالبولو په غرض.

(۲): د هغو مظلومو مسلمانانو د خلاصولو لپاره؛ چې د کافرانو په لاسونو کې خوارو زار پراته دي، په مکې معظمې کې ډېر داسې مسلمانان وو، چې ځمونږ له رسول الله صلى الله عليه وسلم سره يې د مدينې منورې په لوري «هجرت» ونشو کړې، او کفارو د دغو مسلمانانو خپلوان رېږول (کړول)، او دې ته يې مجبورول چې بېرته کافران شي، نو پاک الله مسلمانانو ته امر وکړ چې تاسې ته له کافرانو سره جنگېدل ضروري دي.

الَّذِينَ آمَنُوا يُقَاتِلُونَ فِي سَبِيلِ اللَّهِ وَالَّذِينَ كَفَرُوا يُقَاتِلُونَ فِي سَبِيلِ الطَّاغُوتِ فَقَاتِلُوا
أَوْلِيَاءَ الشَّيْطَانِ إِنَّ كَيْدَ الشَّيْطَانِ كَانَ ضَعِيفًا

هغه کسان چې ايمان لرونکي دي جنگ کوي دوی په لاره دالله کې (د دين د ترقی لپاره)، او هغه کسان چې کافران شوي دي جنگ کوي دوی په لاره د شيطان کې، نو جنگ وکړئ تاسې له دوستانو د شيطان سره !، بېشکه چې مکر د شيطان ضعیف دی.

تفسير: يعنى څنگه چې دا خبره ښکاره ده چې مسلمانان د الله تعالى په لاره کې او کافران د شيطان په لاره کې جنگيږي، نو بيا مسلمانانو ته د شيطان له دوستانو يعنى کافرانو سره بلا تامل جنگېدل ضروري دي، هر کله چې الله جل جلاله د دوی مددگار دی؛ نو نور هيڅ ډول تردد نه دی پکار، او وپوهيږئ چې د شيطان حيله او فريب کمزوری او ضعیف دی، او پر مسلمانانو باندې نه چلېږي، له دې ځنې مقصد جهاد ته د مسلمانانو ترغيب او تشجيع ده.

الَّذِينَ آمَنُوا قِيلَ لَهُمْ كُفُّوا أَيْدِيَكُمْ وَأَقِيمُوا الصَّلَاةَ وَآتُوا الزَّكَاةَ

آيا نه دي کتلي تا (نه دی رسېدلی تاته حال د) هغو کسانو چې وويل شو دوی ته: ونيسئ تاسې لاسونه خپل (له جنگه په مکه کې) او قائم کړئ (سم اداء کړئ سره له ټولو حقوقو) تاسې لمونځ او ورکړئ ! تاسې زکات !.

تفسير: په مکې معظمې کې پخوا له هجرت په کافرانو په مسلمانانو باندې ظلم او تېری کول خپل کار ګرځولی وو، مسلمانان به ځمونږ د پاک رسول الله حضور ته ورتلل، او شکايتونه به يې وړاندې کول، او اجازه به يې غوښتله چې له کفارو سره مقاتله وکړي، رسول الله مبارک به مسلمانان له مقاتلې ځنې منع کول، او ويل به يې چې: «ماته لا د مقاتلې حکم نه دی راکړی شوی، تاسې صبر وکړئ ! او حوصله له لاسه مه باسئ ! ځکه پر مونږ باندې د صبر او ثبات او استقامت حکم شوی دی، او د لمانځه او زکات هغه حکمونه چې په تاسې باندې شوي دي؛ هغه برابر په ځای راوړئ ! ځکه تر څو چې انسان د الله تعالى په اطاعت کې له خپل نفس سره «جهاد» ونه کړي، او د جسماني تکاليفو په ګاللو او دخپل مال په صرفولو زړور نشي، نو ده ته «جهاد» او خپل ځان څارول ډېر دروند وي»، همدا خبره مسلمانانو هم منلې وه (چې لمونځ کوو، زکات ورکوو، او «جهاد» ته منتظر يو).

فَلَمَّا كُتِبَ عَلَيْهِمُ الْقِتَالُ إِذَا فَرِيقٌ مِنْهُمْ يَخْشَوْنَ النَّاسَ كَخَشْيَةِ اللَّهِ أَوْ أَشَدَّ خَشْيَةً وَقَالُوا
رَبَّنَا لِمَ كُتِبَ عَلَيْنَا الْقِتَالُ لَوْ لَا أَخَّرْتَنَا إِلَى أَجَلٍ قَرِيبٍ

نو کله چې (په مدينه کې) فرض کړ شو په دوی باندې (له کفارو سره) جنگ، په دې وخت کې يوه ډله له دوی نه ویرېدله له خلقو نه په شان د ویرې (د دوی) له الله نه، بلکه ډېر زیات له جهته د

وېرې، او وويل دوى: اى ربه ځمونږه! ولې دې فرض كړ په مونږ باندې جنګ، ولې دې وروسته نه كړو مونږ تر هغې نېټې نږدې پورې.

تفسير: يعنې له هجرت وروسته كله چې مسلمانانو ته له كفارو سره د جنګېدلو حكم ور كړ شو؛ نو بايد چې مسلمانان خوشحاله شوي وي، چې ځمونږ غوښتنې ومنلې شوې، او خپلو مرادونو ته ورسېدو، مګر ځنې ناقص مسلمانان د كفارو له مقاتلې ځنې داسې ويرېدل لكه چې څوك د الله تعالى له عذابو ويريږي، يا له هغه څخه هم زيات ويريږي، او هيله او آرزو به يې كوله كه د لږ څه مودې له مخه بيا هم د قتال امر (وروستو شي) ښه به وي، چې مونږ ژوندي پاتې شو.

(ځينې مفسرين ليكي چې: له مرګ څخه دا وېره د طبيعي كراهت له امله وه، نه د الله تعالى له حكم څخه د غاړې غړولو له كبله).

قُلْ مَتَاعُ الدُّنْيَا قَلِيلٌ وَالْآخِرَةُ خَيْرٌ لِّمَنِ اتَّقَىٰ وَلَا يُظْلَمُونَ فَتِيلًا ۝

ووايه (اى محمده! دغو ويريږدونكو ته) متاع (فائده) د دې دنيا ډېره لږه ده، او آخرت ډېر غوره دى هغه چا ته چې ويريږي (له الله نه)، او ظلم به ونه كړى شي پر تاسې (په اندازه) د يوه ډېر نري تار.

تفسير: يعنې څرنگه چې د ژوندانه او د دنيوي منافعو د رغبت له امله دې خلقو ته د «جهاد» حكم دروند ښكاره شو، نو ځكه حق تعالى فرمايي چې: دوى ته ووايه، دنيوي ګرځند منافع حقير او سريع الزوال دي، او اخروي ثواب هغو ته ښه او بهتر دى، نو ښايي چې تاسې په پوره شوق او همت سره په «جهاد» كې مصروف اوسئ، (او يقين و كړئ چې پر تاسې باندې به په اندازه د هغه ډېر نري تار چې د خرما د زړو په چاودونو كې دى، او د ګوتې په منښلو سره څرګنديږي، ظلم ونه كړى شي).

اَيُّنَ مَا تَكُونُوا يُدْرِكُكُمُ الْمَوْتُ وَلَوْ كُنْتُمْ فِي بُرُوجٍ مُّشِيدَةٍ ۝

هر چېرته چې اوسئ تاسې وبه مومي تاسې لره مرګ، اګر كه اوسئ تاسې په برجونو (په كلاګانو، ماڼيو) ډېرو لوړو محكمو مضبوط كړي شويو كې.

تفسير: يعنې كه هر څومره مضبوط، محفوظ، مأمون، او بې ويري ځاى كې واوسېږئ، خو بيا هم د مرګي له لاسه ځان نه شي ژغورلى، او خامخا مرګ تاسې ته درسيږي، ځكه چې هر يوه لره موت مقرر شوى دى، او په خپل وخت كې خامخا هر چاته هر چېرې راتلونكى دى، نو كه «جهاد» ته هم لاړ نشئ، خو بيا هم له موت څخه له سره ځان نشئ ژغورلى، خو اوس له جهاده مه ويريږئ!، ځكه چې له موت او د كافرانو له مقاتلې څخه ويريږېدلى بيخي ناپوهي او په اسلام كې د مسلمانانو د نقصان دليل دى.

وَإِنْ تَصِبُّهُمْ فَسَبُّهُمْ سَبًّا مِّنْ عِنْدِكَ ۝ وَإِنْ تَقُولُوا هَذِهِ مِنْ عِنْدِ اللَّهِ وَإِنْ تَصِبُّهُمْ سَبًّا مِّنْ عِنْدِكَ ۝

او كه ورسېږي دوى ته څه نيكې (لكه پراخي) نو وايي: دا (نيكي) له (جانبه) د الله ده، او كه ورسېږي دوى ته څه بدې (لكه قحط) نو وايي دوى: دا (بدي) له (جانبه) ستا ده.

يعنې د دې منافقانو يوه بله عجيبه خبره واوره! كه د جنګ تدبيرونو ښه نتيجه وركړه، او فتح او برى حاصل شو، او مسلمانانو ته د غنيمت او ولجې مالونه په لاس ورغلل، نو وايي: «دا د الله له

لوري دي»، يعنې يوه اتفاقي خبره پېښه شوې ده، او د رسول الله صلى الله عليه وسلم له تدبیرونو ځنې انکار کوي، او که تدبیر په ظاهر کې نتیجه ور نه کړه، او د هغه له امله هزیمت او نقصان پېښ شو، نو دلته د رسول الله صلى الله عليه وسلم په تدبیرونو باندې الزامات لگوي، (یهودانو) به ویل: «له هغه کال څخه چې د محمد قدم په مدینه کې ایښود شوی دی، د غلو نرخونه پورته او د ځمکې او د باغونو حاصلات ښکته شوي دي!».

قُلْ كُلٌّ مِّنْ عِندِ اللَّهِ فَمَالِ هَؤُلَاءِ الْقَوْمِ لَا يَكَادُونَ يَفْقَهُونَ حَدِيثًا ۝

ووايه (ای محمده! دوی ته) دا ټول (خیر او شر) له (جانبه) د الله دی، پس څه سبب دی، دې قوم لره چې نه دي نږدې (دې ته) چې پوه شي دوی په هیڅ خبره باندې.

تفسیر: الله تعالی فرمایي چې ای محمده! (صلى الله عليه وسلم) دوی ته هسې ځواب ور کړه چې ښه او بد (تنګي او پراخي، قحطي او ارزاني بلکې هر خیر او شر) ګرد د الله تعالی له لوري دی، په هسې خبرو کې بل هیڅوک ګوتې نشي وهلې، او نه څوک په کې مداخله کولی شي، ستاسې دا الزام په نبی باندې بیخي غلط او له یوې مخې ناپوهي ده، کوم تدبیر که ظاهري نتیجه ور نه کړي، خراب یې مه ګڼئ! دا د الله تعالی حکمت دی چې تاسې ته ښوونه کوي، په سمه صافه لاره مو راوړي، او ستاسې ازموینه کوي.

مَا أَصَابَكَ مِنْ حَسَنَةٍ فَمِنَ اللَّهِ وَمَا أَصَابَكَ مِنْ سَيِّئَةٍ فَمِنْ نَفْسِكَ وَأَرْسَلْنَاكَ لِلنَّاسِ رَسُولًا وَكَفَى بِاللَّهِ شَهِيدًا ۝

هر هغه شی چې ورسېد تاته (ای انسانه!) له نېکۍ راحت، او خوشحالی څخه نو (هغه) له (جانبه) د الله دی، او هر هغه شی چې ورسېد تاته (ای انسانه!) له بدۍ، زحمت، او مصیبت نه (هغه) له (جانبه) د نفس ستا دی، او لېږلی یې مونږ ته (ای محمده!) لپاره د (ټولو) خلقو رسول، او بس دی الله شاهد (په رسالت ستا ای محمده!).

تفسیر: یعنې اصلي خبره خو همدا ده چې د ګردو نېکیو او بدیو موجد اګر که الله جل جلاله دی، مګر بنده لره ښايي چې نیکي او ښېګڼه د الله تعالی انعام، فضل، او احسان وګڼي، او بدې، خرابي، او سختي د خپلو اعمالو له شامته وېولي، او د هغه الزام په رسول الله صلى الله عليه وسلم باندې وانه چوي، ځکه چې رسولان د هسې امورو موجد او سبب نشي کېدی، بلکه موجد یعنې د دې خبرې پیدا کوونکی الله تعالی دی، او سبب یې ستاسې اعمال دي.

مَنْ يُطِيعِ الرَّسُولَ فَقَدْ أَطَاعَ اللَّهَ وَمَنْ تَوَلَّىٰ فَمَا أَرْسَلْنَاكَ عَلَيْهِمْ حَفِظًا ۝

هر چا چې حکم ومنلو د رسول (د الله) نو په تحقیق چې حکم ویې ومنلو د الله، او هر څوک چې وګرځېد (له اطاعت نه) مه خپه کېږه ای محمده! ځکه چې) نه یې لېږلی مونږ ته په دوی باندې ساتونکی (څارونکی د اعمالو).

وَيَقُولُونَ طَاعَةٌ فَإِذَا بَرَأُوا مِنْ عِبَادِكَ بَيَّتَ طَائِفَةٌ مِّنْهُمْ غَيْرَ الَّذِي تَقُولُ وَاللَّهُ يَكْتُبُ مَا يُبَيِّتُونَ فَأَعْرِضْ عَنْهُمْ وَتَوَكَّلْ عَلَى اللَّهِ وَكَفَى بِاللَّهِ وَكِيلًا ۝

او وایي دوی (ځمونږ کار ستا) اطاعت دی، نو کله چې راوځي دوی له تا څخه نو د شپې (په مشوره سره وایي) یو ډله له دوی غیر له هغې خبرې نه چې وایي (دا طائفه تاته)، او الله لیکي هغه

خبرې چې د شپې يې (په مشوره سره) وايي دوی، نو په څنگ شته ته ! له دوی نه (او ترې تغافل وکړه ته !) او توکل (اعتماد) وکړه په الله باندې ! او بس دی الله وکیل (کار جوړوونکی).

تفسير: د دغو منافقانو يوه بله مکاری واورئ ! ستاسې به مخکې وايي: ستاسې حکم مو ومنلو، او چې د باندې لار شي؛ ستاسې په مخالفت مشورې سره کوي، يعنې ستا په نافرمانۍ او مخالفت په خپلو منځونو کې سره جرگې کوي، او د الله تعالى په دربار کې د دوی دا ګردې مشورې هم ليکلي کيږي، او دوی ته د دوی د ګردو اعمالو او اقوالو سزا ورکوله کيږي، نو ای نبي عليه السلام ! ته له دوی ځنې خپل مخ وګرځوه ! او د دوی د هيڅ خبرې پروا مه لره ! او خپل ټول کارونه الله جل جلاله ته وسپاره، پاک الله تاته کافي او بس دی.

«طاعة» د محذوفې مبتدا خبر دی، چې هغه «أمرنا» دی.

ځينې مفسرين وايي چې: ﴿تَقُولُ﴾ د غائب مؤنث صيغه او فاعل يې ﴿طَائِفَةٌ﴾ دی، لکه چې په دغه پاس ترجمه او تفسير کې يې ګورئ.

ځينې مفسرين يې په مخاطب مذکر سره ترجمه کوي، چې فاعل يې محمد رسول الله صلى الله عليه وسلم دی.

أَفَلَا يَتَذَكَّرُونَ الْقُرْآنَ وَلَوْ كَانَ مِنْ عِنْدِ غَيْرِ اللَّهِ لَوَجَدُوا فِيهِ اخْتِلَافًا كَثِيرًا ﴿٢٠﴾

آيانو فکر غور نه کوي دوی په دې (فصيح بليغ معجز) قرآن کې، او که وي (دا قرآن) له جانبې د غير د الله څخه نو خامخا موندلی به وو (دوی) په هغه کې اختلاف ډېر (لکه چې د بشریت کلام کې د معناګانو تناقض او د الفاظو تفاوت موندل کيږي).

تفسير: دا خلق په قرآن کریم کې غور نه کوي، چې دوی ته په صاف ډول سره دا ورڅرګنده شي، چې قرآن عظیم د الله تعالى کلام دی، وګورئ ! که لوی قرآن د الله تعالى کلام نه وی، لکه چې تاسې ګمان کوئ؛ نو ضرور به د (قرآن شریف) په ډېرو واقعو کې راز راز اختلافونه لیدل کېدل.

وګورئ ! انسان له هر حالت سره سمې خبرې کوي، او له هغه حالت سره موافقې خبرې کوي، هر نوې حالت چې پېښيږي؛ د هغه بل حالت خيال انسان ته نه پاتې کيږي، که دا قرآن کریم د الله تعالى کلام نه وي، نو د غصې په حالت کې به يې د مهربانۍ وړ کسانو ته توجه نه کوله، او د مهربانۍ په وخت کې به يې د غصې خبرې هيرولې، او د دنيا په بيان کې به يې د آخرت لحاظ نه ساته، او د آخرت په بيان کې به يې د دنيا څه خبرې نه کولې، په بې پروايۍ کې به د عنايت څه ذکر نه وی، او په عنايت کې به د بې پروايۍ فکر نه وی، بالجمله د هر حال کلام به يې وايه، او د يوه حال کلام به يې د بل حال کلام ځنې مختلف په نظر راته، ليکن څرنگه چې (قرآن عظیم الشان) د خالق کلام دی، نو په دې کې د دغو ګردو حالاتو او جوانبو لحاظ شته، او تر نظر لاندې نيولی شوی دی، له غور او فکر څخه وروسته معلوميږي چې په (قرآن شریف) کې د هر شي بيا د هر مقام په اقتضاء په همغه يو اسلوب سره دی.

فائده: په دی کې دې خبرې ته هم اشاره وشوه، هر څوک چې له تدبیر او فهم څخه کار وانخلي، نو ده ته په دې قرآن عظیم کې د شبهاتو او اختلافاتو وهم هم لوېدی شي، مګر پوه او فهيم سړی له سره داسې نه کوي، په دې مقام کې که څوک له فهم او تدبیر څخه کار وانخلي، نو ویلی شي چې اول يې وفرمايل: ﴿قُلْ كُلٌّ مِنْ عِنْدِ اللَّهِ﴾ بيا يې وفرمايل: ﴿وَمَا آصَابَكَ مِنْ سَيِّئَةٍ فَمِنْ نَفْسِكَ﴾ نو دلته خو تناقض او اختلاف راغی، (حال دا چې مونږ له هغه پاس تقرير سره هيڅ يو اختلاف نشته) والله أعلم.

وَإِذَا جَاءَهُمْ أَمْرٌ مِنَ الْأَمْنِ أَوِ الْخَوْفِ أَذْأَوْا بِهِ

او کله چې راشي دې (منافقانو) ته کوم امر (خبره) له امن (نصرت) يا (کوم خبر له) ويري (هزيمت) نو مشهوروي دوی هغه (خبر).

تفسير: يعنې په دې منافقانو او ناقصو مسلمانانو کې داسې خرابي شته، کله چې د امن کومه خبره وړاندې شي، لکه چې رسول الله صلى الله عليه وسلم له چا سره د صلحې او روغې اراده وفرمايي، يا د اسلامي لښکرو د بري زېري واوريدل شي، يا کومه ويروونکې خبره واورې، لکه چې د بنمنان چېرې سره ټول شوي وي، يا د مسلمانانو د ماتې خبره واورې؛ نو داسې خبرې يې له حقيقه مشهوروي او خوروي يې، چې له هغو څخه علي الاكثر مسلمانانو ته نقصان او فساد پېښېږي، منافق د ضرر رسولو په قصد او ناپوه مسلمان د ناپوهۍ له امله داسې کوي.

وَلَوْ رَدُّوهُ إِلَى الرَّسُولِ وَإِلَى أُولِي الْأَمْرِ مِنْهُمْ لَعَلِمَ الَّذِينَ يُسْتَنْبِطُونَهُ مِنْهُمْ

او که دوی وررسولې (او پريني) وی دا خبر رسول (د الله) ته او حاکمانو خپلو ته له دوی نه؛ نو خامخا معلوم به وی (تدبير) د دې کار هغو کسانو ته چې ايستلی (او بېلولی شي ښه له بدو) له دوی ځنې (رسول الله او امراء، نو تحقيق به يې شوی وی).

تفسير: يعنې که له کوم ځای څخه کوم خبر وررسېږي، نو ښايي چې لومړی يې خپل مشر او د هغه نائبانو ته ووايي، کله چې دوی د دې خبرې تحقيق او تسليم وکړي، نو بيا دې د دوی له وينا او فيصلې سره سم د هغه نقل دې بل چا ته وکړي، او پر هغه باندې دې عمل وکړي.

وَلَوْلَا فَضْلُ اللَّهِ عَلَيْكُمْ وَرَحْمَتُهُ لَابْغَضْتُمُ الشَّيْطَانَ إِلَّا قَلِيلًا ۝

او که نه وی فضل د الله پر تاسې (په اسلام) او رحمت د ده (په نزول د قرآن) نو خامخا به متابعت کړې وو تاسې د شيطان مگر (متابعت به نه وو کړې له تاسې څخه) لږو.

تفسير: يعنې که الله جل جلاله پخپل فضل ستاسې د اصلاح او تربيت لپاره احکام نه وی ليرلي، او تاسې ته يې وخت په وخت سم له ضرورت هدايت او تنبيه نه وی فرمايلې، لکه چې په دې موقع کې يې رسول الله صلى الله عليه وسلم او مشرانو ته د رجوع کولو هدايت وفرمايه؛ نو تاسې به گمراه شوي وي، مگر څو خواص چې کامل العقل او کامل الايمان دي، همغسې به په ايمان قائم او ثابت پاتې وای، (د الله تعالی دا تنبيهات) انعام وگڼئ! او په شکر ايستلو سره د هغه پوره تعميل وکړئ!.

فَقَاتِلْ فِي سَبِيلِ اللَّهِ لَا تُكَلَّفُ إِلَّا نَفْسَكَ وَحَرِّضَ الْمُؤْمِنِينَ عَسَى اللَّهُ أَنْ يَكُفَّ بَأْسَ الَّذِينَ كَفَرُوا

نو جنگ وکړه ته په لاره د الله کې (لپاره د ترقی د دين پخپله ای محمده! که بل چا درسره ملگرتيا نه کوله)، نه يې مکلف کړی شوی ته مگر په حق د ځان خپل او تهزوه مؤمنان (په جهاد او ورترغيوه يې!)، نږدې ده چې الله بنده کړي (سختي د) جنگ د هغو کسانو چې کافران شوي دي.

تفسير: يعنې که د کافرانو له جنگ څخه دا منافقان او ناقص مسلمانان (چې د هغوی ذکر پاس تېر شو) ويريږي، نو ای رسوله! ته يواځې بالذات په خپل سر په «جهاد» کولو کې توقف مه کوه! الله جل جلاله ستا مددگار دی، او مسلمانانو

ته د «جهاد» تاكيد وكړه! هغه كسان چې له تاسې سره ملګر تيا نه كوي، د دوی هېڅ پروا مه كوه! هيله (اميد) شته چې الله تعالى د دې كافرانو د جنګ مخه ونيسي.

وَاللَّهُ أَشَدُّ بَأْسًا وَأَشَدُّ تَنَكُّلًا ﴿٥٧﴾

او الله ډېر سخت دی له جهته د هیت، جنګ، او ډېر سخت دی له جهته د عذاب وړ کولو (له دغو كفارو نه).

تفسير: يعنې د الله تعالى عذاب او له كافرانو سره د هغه جنګ ډېر سخت دی، نو هغه كسان چې د كافرانو له جنګ او د هغوی له لاسه له وژل كېدو څخه ويرېږي، نو دوی به د الله جل جلاله د قهر او د ده د عذاب تحمل په څه ډول سره وکړي شي؟

مَنْ يَشْفَعْ شَفَاعَةً حَسَنَةً يَكُنْ لَهُ نَصِيبٌ مِنْهَا، وَمَنْ يَشْفَعْ شَفَاعَةً سَيِّئَةً يَكُنْ لَهُ كُفْلٌ مِنْهَا

او هر څوک چې سپارښت وکړي سپارښت نېک (له شرعې سره سم) نو وي به دې (سپارښت کوونکي) لره يوه برخه (د ثواب) په سبب د هغه سپارښت سره، او هر څوک چې سپارښت وکړي سپارښت ناکاره (له شرعې خلاف) نو وي به دې (سپارښت کوونکي) لره يوبار «برخه د ګناه» په سبب د هغه سپارښت سره.

تفسير: يعنې که څوک په نېکو کارونو کې سعي او سپارښت وکړي، لکه چې نبي صلى الله عليه وسلم مسلمانانو ته د جهاد ترغيب ورکوي، يا څوک په خرابو چارو کې کونښن کوي، لکه چې منافقان او سست مسلمانان چې هم پخپله له جهاده ويرېږي، او هم د نورو د ویرولو اسباب برابروي، نو په لومړي صورت کې به د ثواب او په وروستي صورت کې به د ګناه برخه دوی ته وررسېږي، هم داسې که څوک د کوم محتاج سپارښت وکړي، او له کوم دولتمن ځنې څه ورته واخلي، نو دې به هم د هغه خيرات په ثواب کې داخلېږي، که څوک د کوم کافر يا مفسد يا سارق او نورو سپارښت وکړي، او هغه د حاکم يا د نورو له لاسه خلاص کړي، او هغه بيا فساد او غلا وکړي نو دې هم په هغه فساد او غلا کې ورسره شریک دی.

وَكَانَ اللَّهُ عَلَى كُلِّ شَيْءٍ مُّقِيبًا ﴿٥٨﴾

او دی الله پر هر شي باندې قدرت لرونکی (نو ور به کړي جزا هر چا لره په عمل د ده سره).

تفسير: يعنې الله تعالى پر ټولو شيانو قادر او د هر شي د برخې تقسيم کوونکی دی، نو د نېکۍ او بدۍ په حصه کولو کې ده ته هېڅ کوم تکليف نه پېښېږي.

وَإِذَا حُيِّيتُمْ بِتَحِيَّةٍ فَحَيُّوا بِأَحْسَنَ مِنْهَا أَوْ رُدُّوهَا إِنَّ اللَّهَ كَانَ عَلَى كُلِّ شَيْءٍ حَسِيبًا ﴿٥٩﴾

او هر کله چې سلام وکړه شي تاسې ته په يوه سلام سره؛ نو تاسې هم (جواب د) سلام وکړئ (هغه ته) په سلام ښه سره له هغه نه، يا ور وګرځوئ همغه (سلام)، بېشکه چې الله دی پر هر شي باندې ښه حساب کوونکی (نو درسره حساب کوي او جزا درکوي).

تفسير: يعنې اى مسلمانانو! کله چې کوم مسلمان تاسې ته دعا وکړي يا سلام واچوي، نو تاسې هم خامخا د هغه ځواب ووايئ! يا همغه کلمه تاسې هم هغه ته وايئ! يا له هغه ځنې ښه او بهتره دعا وکړئ! مثلاً که څوک «السلام

عليكم» ووايي؛ نو پر تاسې باندې واجب دي چې د هغه په ځواب کې «وعلیکم السلام» ووايي، او که زیات ثواب غواړئ، نو «ورحمة الله» هم پرې زیات کړئ، او که هغه دا لفظ زیات کړي، نو تاسې پرې «وبرکاته» زیات کړئ! او د الله تعالی په دربار کې به د هر هر شي حساب وي، او د همغه اجر به یې در رسېږي، سلام او د هغه ځواب هم په همدې کې راغلل.

فائده: په دې کې د شفاعت حسنه پوره ترغیب وشو، او د شفاعت سیئه خرابي او مضرت هم معلوم شو، ځکه الله جل جلاله هغه چا ته چې نېک شفاعت یې کړی وي، ثواب ورکوي، او هغه چاته چې په حق یې شفاعت شوی وي؛ امر کوي چې له شفاعت کوونکي سره نېکه معامله وساتي، په خلاف د سیئه شفاعت، چې له هغه څخه د محرومیت او معصیت نه پرته بل هیڅ شی نه په برخه کېږي.

اللَّهُ لَا إِلَهَ إِلَّا هُوَ يُجَمِّعُكُمْ إِلَى يَوْمِ الْقِيَامَةِ لَا رَيْبَ فِيهِ وَمَنْ أَصْدَقُ مِنَ اللَّهِ حَدِيثًا ۝

الله چې دی، نشته هیڅ لایق د عبادت مگر یواځې هم دی دې، خامخا راجمع به کړي، هرومرو تاسې ورځې د قیامت ته، چې نشته هیڅ شک په هغې (ورځې یا په دې جمع) کې او څوک دي ډېر رښتیني له الله نه له جهته دخبرې؟ (هیڅ څوک نشته!).

تفسیر: یعنې د قیامت راتګ او د ثواب او عقاب د ګردو مواعیدو پوره کېدل ټول حق او رښتیا دي، او په کې به له سره تخلف نه وي، نه ښایي چې دا خبرې دې معمولي او سرسري وګڼلې شي.

فَمَا لَكُمْ فِي الْمُتَفِقِينَ فِتْنَيْنِ وَاللَّهُ أَرْكَسَهُمْ بِمَا كَسَبُوا أَتُرِيدُونَ أَنْ تَهْدُوا مَنْ أَضَلَّ اللَّهُ وَمَنْ يُضِلِلِ اللَّهُ فَلَنْ تَجِدَ لَهُ سَبِيلًا ۝

نو څه شوي دي پر تاسې په (معامله) د منافقانو کې چې دوه ډلې (شوي یی)، او الله نسکور کړي دي دوی (رد کړي یې دي کفر ته) په سبب د هغو بدو اعمالو چې کړي دي دوی (لکه نفاق او له مشرکانو سره ملحق کېدل)، آیا اراده لرئ تاسې (ای مؤمنانو!) د دې چې په سمه صافه لاره برابر کړئ تاسې هغه څوک چې ګمراه کړي دي الله، او هر څوک چې ګمراه (یې) کړي الله؛ پس نه به مومې ته ده ته هیڅ لاره (د هدایت).

تفسیر: په دې منافقانو کې هغه خلق هم داخل دي، چې په ښکاره ډول سره یې ایمان نه وو راوړی، بلکه ظاهراً او باطناً په کفر باندې ټینګ ولاړ وو، لیکن د (محمد صلی الله علیه وسلم) او د مسلمانانو سره به یې په ښکاره ډول سره ناسته ولاړه او د مینې او محبت معامله درلوده (لرله)، او د دوی غرض دا وو چې که د مسلمانانو لښکر ځمونږ په قوم باندې یرغل (حمله) راوړي، نو ځمونږ مال او ځان به په دې چم (بهانه) او حيله سره محفوظ پاتې شي، هر کله چې مسلمانانو ته معلوم شو چې د دوی تګ او راتګ په دې مقصد دی، او مونږ سره د زړه مینه او محبت نه لري، نو ځینو مسلمانانو وویل چې: «ښایي له داسې شریانو سره ناسته ولاړه پرېښودل شي، ترڅو دوی له مونږ ځنې جلا شي»، او ځینو وویل چې: «ښایي له دوی سره ناسته ولاړه ولرو، ګوندې ایمان راوړي»، نو دا آیت نازل شو چې: «هدایت او ضلالت د الله تعالی په اختیار کې دی، تاسې د هغه په فکر کې له سره مه اوسئ!، ښایي له دې خلکو سره بالاتفاق همغسې معامله وکړل شي چې وروسته له دې راځي، او په خپلو منځونو کې دوه ډلې مه کېږئ».

وَدُّوا لَوْ تُكْفَّرُ عَنْهُمْ كَمَا كَفَرُوا فَتَكُونُونَ سَوَاءً فَلَا تَتَّخِذُوا مِنْهُمْ أَوْلِيَاءَ خَتَمَ عَلَيْهَا جُورُا فِي سَبِيلِ اللَّهِ فَإِنْ تَوَلَّوْا فَخُذُوا مِنْهُمْ وَاقْتُلُوهُمْ حَيْثُ وَجَدْتُمُوهُمْ وَلَا تَتَّخِذُوا مِنْهُمْ وَلِيًّا وَلَا تَصْغُرُوا ۝

دوست گڼي دوی (او غواړي دا مرتدان) که تاسې (هم) کافران شی لکه چې کافران شوي دي (دوی) نو شی به تاسې او دوی (مکړد سره) برابر (په کفر کې)، نو مه نیسئ تاسې (هیڅوک) له دوی نه دوستان تر څو چې (د زړه نه ایمان راوړي او) هجرت (هم) وکړي په لاره د الله کې، نو که وګرځېدل دوی (له لارې د الله) نو ونیسئ تاسې دوی (او بنديان یې کړئ) او ویې وژنئ تاسې دوی، هر چېرې چې وموندل تاسې دوی، او مه نیسئ تاسې (هیڅوک) له دوی څخه دوست او نه مددګار (په خپلو نورو دښمنانو باندې).

تفسیر: یعنې دا منافقان په کفر باندې داسې ټینګ ولاړ دي، چې پخپله خو ایمان نه راوړي، بلکه دا غواړي چې تاسې هم د هغوی په شان کافران او واپه سره برابر او یو شان شی، نو اوس تاسې ته ښايي تر څو چې دوی ایمان رانه وړي، او خپل ګرد نفساني اغراض پرې نه ږدي، (او د حق او حقانیت په جانب په صدق او اخلاص سره روان نشي)، تر هغه پورې تاسې له دوی سره دوستي مه کوئ! که دا خلق د زړه له کومي ایمان رانه وړي، او د الله جل جلاله په لاره کې هجرت ونه کړي، نو دوی بنديان کړئ! او هر چېرې چې ومومئ ویې وژنئ! او له دوی ځنې په کلي ډول سره اجتناب وکړئ! او ځانونه تري وژغورئ (بچ کړئ) او هیڅ راز تعلق او ارتباط له دوی سره مه لرئ!

إِلَّا الَّذِينَ يَصِلُونَ إِلَى قَوْمٍ بَيْنَكُمْ وَبَيْنَهُمْ مِيثَاقٌ أَوْ جَاءَكُمْ حَصْرَتْ صُدُورُهُمْ أَنْ يُقَاتِلُوكُمْ أَوْ يُقَاتِلُوا قَوْمَهُمْ وَلَوْ شَاءَ اللَّهُ لَسَلَّطَهُمْ عَلَيْكُمْ فَلَقَاتِلُوكُمْ فَإِنْ اعْتَذَلُوكُمْ فَلَمْ يُقَاتِلُوكُمْ وَالْقَوَالِ الْيُسْكَ السَّلَامَ فَمَا جَعَلَ اللَّهُ لَكُمْ عَلَيْهِمْ سَبِيلًا ۝

مګر (مه وژنئ او مه بندي کوئ) هغه کسان چې وتړي دوی ځانونه خپل (او امان وروړي) هغه قوم ته چې په منځ ستاسې او په منځ د دوی کې عهد، پیمان وي، یا راشي دوی تاسې ته حال دا چې تنګې شوي وي سینې (زړونه) د دوی، (او بد گڼي دا خبره) چې جنګ وکړي له تاسې سره (د خپل قوم په مرسته)، یا جنګ وکړي دوی له قوم خپل سره (ستاسې په مرسته)، او که اراده کړي وای الله نو خامخا زورور کړي به یې وی دوی په تاسې نو خامخا به جنګېدل له تاسې سره، نو که جنګ وکړ دوی له تاسې، پس ونه کړ جنګ دوی له تاسې سره، او دروړاندې کړه دوی تاسې ته روغه (او امان و غواړي له تاسې نه)؛ نو نه ده ګرځولې الله تاسې ته پر دوی هیڅ لاره (د نیولو او وژلو او مال اخیستلو).

تفسیر: یعنې د دې ظاهري او باطني مینې او محبت له امله د دوی له قید او قتل څخه ځانونه مه ژغورئ (ساتئ)! مګر په دوه حالتونو کې:

(۱): له هغو خلقو سره چې تاسې روغه کړي وي، له هغوی سره دوی هم معاهده او مصالحه ولري، نو دوی هم په صلح کې داخلېږي.

(۲): هغه کسان چې له جنګ ځنې عاجزان شي، او له تاسې سره صلح وکړي، او د دې خبرې عهد او پیمان وکړي؛ چې نه به د خپل قوم په طرفدارۍ له تاسې سره جنګ وکړي، او نه به له تاسې سره ملګري شي چې له خپله

قومه سره و جنگېږي، او پر دې عهد باندې ټينګ هم پاتې شو، نو له هسې خلقو سره مه جنگېږئ، او د دوی مصالحه منظور کړئ! او دا د الله تعالی له احسانه وګڼئ، چې دوی ستاسې له جنګ څخه مخ اړوي، که الله تعالی اراده فرمايلي وي، نو دوی به يې پر تاسې باندې زړور، زورور او غالب ګرځولي وای.

سَتَجِدُونَ الْآخَرِينَ يُرِيدُونَ أَنْ يَأْمَنُوكُمْ وَيَأْمَنُوا قَوْمَهُمْ كُلًّا وَدَّوَالِيَ الْفِتْنَةِ أَنْ تُرَكِّبُوا فِيهَا
فَإِنْ لَمْ يَغْتَزِلْوْكُمْ وَيُلْقُوا إِلَيْكُمُ السَّلَامَ وَيَكْفُوا إِلَيْدِيَهُمْ فَخُذُوهُمْ وَأَقْتُلُوهُمْ حَيْثُ
تَقْتُلُوهُمْ وَأُولَئِكَ جَعَلْنَا لَكُمْ عَلَيْهِمْ سُلْطَانًا مُبِينًا ٩

ژر به ومومئ تاسې يو بل (قوم) چې اراده به لري دوی د دې، چې په امان شي له تاسې (هم) او په امان شي له قومه خپله (هم)، هر کله چې وبلل شي دوی فتني (فساد، کفر) ته نو نسکور پريوځي په فساد کې، بيا که ونشول په ځنګ دوی له تاسې نه او دروړاندې يې نکره تاسې ته روغه (او د امان طلب) او بند يې نه کړل لاسونه خپل (له جنګه) نو ونيسئ تاسې دوی (او بندي يې کړئ) او ووژنئ تاسې دوی په هر ځای کې چې ومومئ تاسې دوی، او دا ټول خلک ګرځولي دي مونږه تاسې لره پر دوی باندې برهان (دليل) ښکاره (د دوی په قتل، او بند چې د دوی د ټکۍ په سبب وررسيږي).

تفسير: يعنې ځينې خلق داسې هم دي چې له تاسې سره عهد کوي، چې نه به له تاسې سره جنگېږي، او نه به له خپله قومه سره، تر څو ستاسې او د خپل قوم له لوري يعنې د دواړو خواوو څخه مأمون او ډاډه شي، ليکن دوی په دې عهد باندې ټينګ نه پاتې کېږي، بلکه هر کله چې د خپل قوم بری او غلبه وګوري، له هغوی سره مرسته کوي، نو د هسې خلقو له تجاوز ځنې تاسې هم مه تېرېږئ! ځکه چې ستاسې لاس ته خو صريح حجت راغلی، او دوی خپل عهد پخپله مات کړی دی.

وَمَا كَانَ لِمُؤْمِنٍ أَنْ يَقْتُلَ مُؤْمِنًا إِلَّا خَطَاً

او نه ښايي (يا نه دي روا) هيڅ مؤمن ته (يا نه دی د مؤمن کار) دا چې مړ کړي (بل) مؤمن مګر په خطا سره.

تفسير: په دې موقع کې د خطا د قتل احکام بيان فرمايي، او دا را څرګندوي چې د اسلامي کلمې د ويونکي وژل لويه ګناه ده، هو! که چېرې په خطا سره ووژل شي؛ نو دا د مجبوري خبره ده، او د هغه احکام بيانېږي، او په دې ضمن کې د مجاهدينو فضيلت او (دار الکفر) څخه د (دار الاسلام) په لوري د هجرت کولو ضرورت او د سفر او د خوف د لمونځونو کيفيت هم بيانېږي.

فائده: د خطا قتل يعنې د مسلمان وژل په خطا سره څو صورتونه لري، لکه چې پر کوم مسلمان باندې د ښکار په ګمان په غلطه ګزار وکړي، او ويې وژني، يا ګولی يا غشی يا نور له ښکار ځنې وتلی، يا ختلی، پر کوم مسلمان باندې ولګېږي.

د خطا قتل يو صورت دا هم کېدی شي، چې يو مسلمان له (دار الاسلام) څخه د خپلو چارو لپاره (دار الحرب) ته لاړ شي، او د کافرانو په منځ کې وي، او پر هغه باندې کوم بل مسلمان د کافر ګمان وکړي، او په بې خبرۍ سره يې ووژني، او دلته د همدې صورت بيانول مقصود دي، ځکه چې مجاهدينو ته علی الاکثر داسې پېښې ورپېښې دي.

وَمَنْ قَتَلَ مُؤْمِنًا خَطَا فَتَحَرِيرُ رَقَبَةٍ مُؤْمِنَةٍ وَدِيَّةٌ مُسْلِمَةٌ إِلَى أَهْلِهِ إِلَّا أَنْ يَصَدَّقُوا فَإِنْ كَانَ مِنْ قَوْمٍ عَدُوٍّ
لَكُمْ وَهُوَ مُؤْمِنٌ فَتَحَرِيرُ رَقَبَةٍ مُؤْمِنَةٍ وَإِنْ كَانَ مِنْ قَوْمٍ بَيْنَكُمْ وَبَيْنَهُمُ بِيْثَاقٌ فَدِيَّةٌ مُسْلِمَةٌ إِلَى أَهْلِهِ
وَتَحَرِيرُ رَقَبَةٍ مُؤْمِنَةٍ فَمَنْ لَمْ يَجِدْ فَصِيَامُ شَهْرَيْنِ مُتَتَابِعَيْنِ تَوْبَةً مِّنَ اللَّهِ وَكَانَ اللَّهُ عَلِيمًا حَكِيمًا ﴿٤٠﴾

او هر څوک چې مړ کړي کوم مؤمن په خطا سره نو (شته پر قاتل) آزادول د غاړې (د مريي) مؤمن، او (بل) دیت دی سپارلی شوی اهل (وارثانو) د مقتول ته، مگر دا که معاف کړي دا (وارثان دغه قاتل)، پس که وو (دا مقتول) له (هسې) قومه چې دښمن وي تاسې لره، حال دا چې (مقتول) مؤمن وي؛ نو (شته پر قاتل تش) آزادول د غاړې (د مريي) مؤمن (بې له دیته)، او که وو دا مقتول له (هسې) قومه چې په منځ ستاسې او په منځ د هغه قوم کې عهد وي، نو (شته پر قاتل یو) دیت سپارلی شوی اهل (وارثانو) د مقتول ته، او (بل) آزادول د غاړې (د مريي) مؤمن دي، پس هر څوک چې ونه مومي (مريي یا مال چې پرې مريي واخلي)؛ نو (پرې) روژه نیول د دوو میاشتو دي پرله پسې (بلا انقطاع، لپاره د قبولولو د) توبې له (جانبه د) الله، او دی الله ښه عالم (په ټولو احوالو) لوی حکمت والا (چې هر کار په حکمت او مصلحت سره کوي).

تفسیر: په دې آیت کې د خطا قتل دوه جزاګانې ښوول شوي دي:

لومړی د مسلمان مريي آزادول، او که له قدرت یې پوره نه وي، نو دوې میاشتې متصلې روژه نیول دي، دا د الله تعالی په دربار کې کفارو او د قاتل د خطا تلافی ده.

دویم د هغه مقتول وارثانو ته د وینو بدل او دیت ورکول دي، چې دا د هغوی حق دی، او دغه دیت د دوی په معافولو سره معافېدی هم شي، مگر کفارو د چا په معافولو سره نه معافېږي.

او د خطا قتل درې صورتونه لري، ځکه هغه مسلمان چې په خطا سره وژل شوی دی، د ده ورته به یا مسلمان وي، یا به کافر، که کافر وي، نو له ده سره به یې مصالحه وي، یا دښمني، په رومبنيو دواړو صورتونو کې د مقتول وارثانو ته د وینې بدل ورکول لازميږي، په درېیم صورت کې د وینې بدل نه لازميږي، او کفارو به په درې واړو صورتونو کې لازم الأداء وي.

وَمَنْ يَقْتُلْ مُؤْمِنًا مُّتَعَمِّدًا فَجَزَاءُ جَهَنَّمَ خَالِدًا فِيهَا وَغَضِبَ اللَّهُ عَلَيْهِ وَلَعَنَهُ وَأَعَدَّ لَهُ عَذَابًا عَظِيمًا ﴿٤١﴾

او هر څوک چې مړ کړي کوم مؤمن په قصد سره (او د مسلمان دغه قتل روا هم وګڼي) نو جزا د ده دوزخ دی، (په داسې حال کې) چې تل به وي دی (دغه حلال ګڼونکی د قتل) په هغه «دوزخ» کې، او غضب (قهر) کړی دی الله په ده باندې، او لرې کړی دی (الله) دا (قاتل) له خپل رحمت څخه، او تیار کړی یې دی ده ته عذاب ډېر لوی.

تفسیر: یعنې که یو مسلمان بل مسلمان په غلطۍ سره نه، بلکه په قصد سره او سره له دې چې ښه یې پېژني چې مسلمان دی، خو وژني یې؛ نو د ده لپاره په آخرت کې جهنم او لعنت او لوی عذاب دی، او په کفارو سره ترې نه خلاصیږي، او دنیوي سزا یې همغه ده چې په (۲) جزء د البقره سورت په (۱۷۸) آیت (۲۲) رکوع کې تېره شوې ده، (چې هغه قصاص او کسات اخیستل دي).

فائده: د ګردو عالمانو په نزد (خلود في النار) هغه چا لره دی چې د مسلمان وژل حلال ګڼي، ځکه چې د هغه په کفر کې شک نشته، یا به له «خلود في النار» (تل تر تله) څنې تر اوږدې مودې پورې په جهنم کې هستوګنه مراد وي، یا

خو به داسې قاتل مستحق د همداسې لويې سزا وي، وروسته الله تعالى پخپله مالک او مختار دی، او «خلود في النار» او «خروج عن النار» دواړه د ده کار دی، هر څه چې اراده يې وي؛ همغسې کوي، والله أعلم.

يَا أَيُّهَا الَّذِينَ آمَنُوا إِذَا ضَرَبْتُمْ فِي سَبِيلِ اللَّهِ فَتَبَيَّنُوا وَلَا تَقُولُوا لِمَنْ أَلْفَى إِلَيْكُمْ السَّلَامَ لَسْتَ مُؤْمِنًا
تَبْتَغُونَ عَرَضَ الدُّنْيَا فَعِنْدَ اللَّهِ مَغَانِمُ كَثِيرَةٌ

ای هغو کسانو چې ایمان یې راوړی دی (ای مؤمنانو!) کله چې سفر کوئ تاسې په لاره د الله کې (جهاد ته) نوښه تحقیق وکړئ، او مه وایئ تاسې هغه چا ته چې در اچوي تاسې ته سلام چې: نه یې ته مؤمن (او د اسلام کلمه دې له ویرې ویلې ده)، غواړئ تاسې مال (اسباب) د دې حیات دنيوي (ژوندون لږ خسیس، او که واقعي غنیمت غواړئ) پس دې الله سره غنیمتونه ډېر.

تفسیر: رسول اکرم صلی الله علیه وسلم یو لښکر د غزا «جهاد» په غرض پر یوه قوم باندې ورواستاوه، په دې قوم کې یو سړی (مرداس نامه) مسلمان وو، چې له خپل مال اسباب او مواشي سره له کفارو څخې جلا شوی او بېل ولاړ وو، کله چې دی له مسلمانانو سره مخ شو نو «السلام علیکم» یې وویل، مگر أسامه بن زید رضي الله تعالى عنه داسې گومان وکړ چې دا هم کافر دی، او د خپل مال او ځان د خلاصولو لپاره ځان مسلمان راڅرگندوي، نو هغه یې وواژه، او هغه مال او اسباب او مواشي یې گډر ترېنه واخیستل.

(ځینې وايي: کله چې مقدار رضي الله تعالى عنه هغه سړی وواژه، چې کلمه یې ویله، او د قتل سبب یې دا وبله، چې ده غوښتل چې په دې حیلې سره مال، عیال، او ځان خلاص کړي) نو دا آیت نازل شو، او مسلمانانو ته تنبیه او تاکید وفرمایل شو، کله چې تاسې د «جهاد» لپاره سفر کوئ، له تحقیق څخه کار اخلئ!، او بې له فکره او پوهې څخه کوم کار مه کوئ! او هغه څوک چې تاسې ته خپل ځان مسلمان درښکاره کړي، نو د ده د اسلام په منلو کې له سره انکار مه کوئ! او له الله جل جلاله سره ډېر زیات غنائم شته، نو هسې حقیر سامان ته له سره مه گورئ!.

(وايي چې رسول الله صلی الله علیه وسلم د دې واقعي له اورېدلو سخت خپه شو، او په هغې صحابي باندې په قهر شو، او د دغه بې موجه قتل د سبب له اورېدلو څخه وروسته یې وفرمایل: «هلا شقت قلبه» - آیا د ده زړه دې خیرې کړی وو؟ چې ته وپوهېدې، چې دې رښتیا وايي که دروغ؟).

كَذَلِكَ كُنْتُمْ مِنْ قَبْلُ فَمَنْ اللَّهُ عَلَيْكُمْ فَتَبَيَّنُوا

همداسې وئ تاسې (هم چې یواځې د اسلام په اظهار سره مأمون شوي وئ) پخوا له دې، نو فضل وکړ الله په تاسې، نوښه تحقیق کوئ (او هیچا ته تش په شبهه ضرر مه رسوئ!).

تفسیر: تاسې پخوا له دې همداسې وئ، یعنې پخوا له اسلامه د دنيوي اغراضو له امله تاسې هم داسې په ناحقه وینې تویولې، لیکن اوس سره له اسلامه داسې له سره مه کوئ!، بلکه د هغه چا په وژلو کې هم احتیاط کوئ، چې دهغه د مسلمان کېدو احتمال وي.

یا یې دا مطلب دی چې له دې نه پخوا د اسلام په شروع کې تاسې هم د کافرانو په ښارونو کې اوسېدئ، او تاسې د کوم مستقل حکومت او د کوم مستقل ځای خاوندان نه وئ، نو لکه چې په هغه حالت کې هم ستاسې ظاهري اسلام اعتبار درلود او ستاسې د ځان او د مال حفاظت او رعایت شوی وو، نو همداسې په تاسې باندې هم لازم دي، چې د نورو ظاهري مسلمانانو د مال او د ځان رعایت او حفاظت وکړئ، او بې له تحقیقه څوک ونه وژنئ! او ښايي چې له احتیاط دقت او غور څخه کار واخلئ!.

إِنَّ اللَّهَ كَانَ بِمَا تَعْمَلُونَ خَبِيرًا ﴿١٥﴾

بېشکه الله دی په هغه څه چې تاسې (يې) کوی ښه خبردار (نو پرې جزا درکوي).

تفسير: يعنې الله تعالى ستاسې په ظاهري اعمالو او زړونو په پټو خبرو باندې خبر دی، نو وروسته له دې که څوک وژنئ محض (د الله تعالى) په حکم سره يې وژنئ! او اصلاً په هغه کې خپل هيڅ غرض ته مداخله مه ورکوی! او دا مقصد دې که کوم کافر د خپل مال او د ځان له ويرې ستاسې په مخ کې د اسلام اظهار وکړي، او تاسې تېر باسي، او په چم (بهانه) او فرېب سره خپل ځان وژغوري (بچ کړي)، نو الله تعالى ته ټول شيان معلوم دي، او د هغه له عذاب څخه هيڅوک خپل ځان نشي ژغورلی، (ساتلی) مگر تاسې هغه ته هيڅ مه وایئ! دا ستاسې کار نه دی، مونږ به له هغو سره ګورو.

لَا يَسْتَوِي الْقَاعِدُونَ مِنَ الْمُؤْمِنِينَ غَيْرُ أُولِي الْقُرْبَىٰ وَالْمُجَاهِدُونَ فِي سَبِيلِ اللَّهِ بِأَمْوَالِهِمْ وَأَنْفُسِهِمْ فَضَّلَ اللَّهُ الْمُجَاهِدِينَ بِأَمْوَالِهِمْ وَأَنْفُسِهِمْ عَلَى الْقَاعِدِينَ دَرَجَةً وَكُلًّا وَعَدَ اللَّهُ الْحُسْنَىٰ وَفَضَّلَ اللَّهُ الْمُجَاهِدِينَ عَلَى الْقَاعِدِينَ أَجْرًا عَظِيمًا ﴿١٦﴾ دَرَجَتٍ مِّنْهُ وَمَغْفِرَةً وَرَحْمَةً ۖ

نه دي برابر (الله ته) کيناستونکي (په کور کې) له مؤمنانو نه (له جهاده) - بې له خاوندانو د عذره - او جهاد کوونکي په لاره د الله کې (د دين د ترقي لپاره) په مالونو خپلو سره او ځانونو خپلو سره، فضيلت ورکړې دی الله جهاد کوونکو ته په (لګولو د) مالونو خپلو سره، او (په جارولو د) ځانونو خپلو سره پر کيناستونکو باندې (له معذرته) په درجه کې، او له ټولو سره (که مجاهد وي که معذور ناست) وعده کړې ده الله د ښې جزا (جنت)، او فضيلت ورکړې دی الله جهاد کوونکو ته پر کيناستونکو (له معذرته) په اجر عظيم ډېر لوی سره؛ چې مرتبې دي (لويې چې په عزت او کرامت کې سره متفاوتې دي) له (جانبه د) الله او مغفرت دی او رحمت دی.

تفسير: له دې نه پخوا يې مسلمانانو ته د خطا او ناپوهۍ د قتل په نسبت عتاب او تنبيه فرمايلې وه، نو هسې احتمال کېدی شو چې څوک به له زړه «جهاد» ونشي کولی، ځکه چې مجاهدينو ته داسې پېښې ډېرې ورپېښېږي، نو ځکه يې د مجاهدينو د فضيلت بيان و فرمايه، او دوی ته يې د «جهاد» رغبت ورکړ.

ددې آيت خلاصه دا ده چې په ګوډو، شلو، پندو، ناروغو او معذورو خلقو باندې د «جهاد» حکم نشته، باقي په نورو ګردو مسلمانانو کې د مجاهدينو درجې داسې لويې دي، چې د «جهاد» تارکين له سره هغسې درجې نه لري، اګر که هغوی هم جنتيان دي، له دې ځنې دا ښکاره شوه، چې «جهاد» فرض کفايي دی، او فرض العین نه دی، يعنې که د مسلمانانو يو تعداد د جهاد لپاره کفايت وکړي، او په هغوی باندې ضرورت رفع شي، نو پر «جهاد» نه کوونکو باندې هيڅ يوه ګناه نه اوږي، او که نه دوی ټول ګناهګارېږي.

وَكَانَ اللَّهُ غَفُورًا رَّحِيمًا ﴿١٧﴾

او دی الله ښه ښونکی (د خطياتو) ډېر رحم کوونکی.

تفسير: يعنې حق تعالى غفور او رحيم دی، د «جهاد» کوونکو په باره کې د اجر مغفرت او رحمت هغه وعده چې شوي دي؛ خامخا پوره کوي، يا دا که د مجاهدينو له خوا کوم مسلمان سړی په ناپوهۍ سره ووژل شو، نو دوی به حق تعالى معافوي، نو د دې اند پېښې له امله تاسې له جهاد څخه مه ستنېږئ!.

إِنَّ الَّذِينَ تَوَفَّاهُمُ الْمَلَائِكَةُ ظَالِمِي أَنْفُسِهِمْ قَالُوا فِيمَ كُنْتُمْ قَالُوا كُنَّا مُسْتَضْعَفِينَ فِي الْأَرْضِ قَالُوا أَلَمْ تَكُنْ أَرْضُ اللَّهِ وَاسِعَةً فَتُهَاجِرُوا فِيهَا قَالُوا لَكَ مَا أُوْهُمُ بِهِمْ جَهَنَّمَ وَسَاءَتْ مَصِيرًا ۖ إِلَّا الْمُسْتَضْعَفِينَ مِنَ الرِّجَالِ وَالنِّسَاءِ وَالْوِلْدَانِ لَا يَسْتَطِيعُونَ حِيلَةً وَلَا يَهْتَدُونَ سَبِيلًا ۖ قَالُوا لَكَ عَسَىٰ أَنْ يَْعْفُوَ عَنْهُمْ ۖ وَكَانَ اللَّهُ عَظِيمًا غَفُورًا ۝

بېشکه هغه کسان چې وفات کړي وي دوی لره ملائکو (د مرګ) په داسې حال کې چې وي دوی ظلم کوونکي په ځانونو خپلو، وايي ورته (ملائکې): په کوم حال کې وئ تاسې (په خپلو ديني چارو کې؟) وايي دوی چې: وو مونږ ضعيفان کړي شوي په ځمکه کې (د کفارو په لاس، بيا ملائکې ورته) وايي چې: آيا نه وه ځمکه د الله ارته (پراخه)؛ پس چې هجرت کړی وای تاسې په دې (ځمکه کې)، نو دا (تارکان د هجرت) ځای د دوی دوزخ دی، او ناکاره ځای د ورتلو دی (دا دوزخ). مګر (نه عذابېري) هغه څوک چې په رښتيا سره ضعيفان دي له نارینه وو او له ښځو او له ماشومانو چې نه توانېږي (او نه لري هيڅ) حيله (تدبير) او نه پيژني دوی لاره (د چرې تلو له دار الحربه). پس دا عاجزان (چې دي) ښايي چې الله (يعنې هيله ده له الله چې) عفو وکړي (ګناهونو د) دوی نه، او دی الله ښه عفو کوونکی (د معذورانو) ښه بخښونکی (د خطياتو).

تفسير: دآيت خلاصه داده «هغه کسان چې پر خپلو ځانونو باندې ظلم کوي، يعنې له کافرانو سره يو ځای اوسېږي، او هجرت نه کوي، نو پر بنسټ به له دوی ځنې د ځنګدن په وخت کې پوښتنې کوي، چې په کوم دين وئ تاسې؟» دوی به وايي چې: «مونږ مسلمانان يو، مګر په دنيا کې مو د ضعف او کمزورۍ له امله د دين خبرې نشوې کولی»، نو بيا پر بنسټ ورته ووايي چې: «د الله تعالی ځمکه خو ډېره پراخه او ارته وه، او ستاسې له واکه (اختياره) هم دا پوره وه، چې له هغه ځايه مو هجرت کړی وای»، نو د هسې خلقو ځای دوزخ دی.

هو! هغه کسان چې په رښتيا سره ضعيفان دي، لکه ښځې او ماشومان چې نه هجرت کولی شي، او نه هغوی ته د هجرت تدبير او لاره معلومه وي، نو دوی د معافۍ وړ دي.

فائده: له دې څخه راښکاره شوه: په هر هغه ملک کې چې مسلمانان په ښکاره ډول سره شرعي ژوندون نشي کولی، له هغه ځايه هجرت کول پر دوی باندې فرض دي، پرته له هغه کسانو چې بيخي بې وزله او معذوران دي، نور هيچا ته اجازه نشته، چې هلته پاتې شي.

وَمَنْ يُهَاجِرْ فِي سَبِيلِ اللَّهِ يَجِدْ فِي الْأَرْضِ مُرْعًا كَثِيرًا وَسَعَةً ۖ وَمَنْ يَخْرُجْ مِنْ بَيْتِهِ مُهَاجِرًا إِلَى اللَّهِ وَرَسُولِهِ ثُمَّ يُدْرِكْهُ الْمَوْتُ فَقَدْ وَقَعَ أَجْرُهُ عَلَى اللَّهِ ۖ وَكَانَ اللَّهُ غَفُورًا رَحِيمًا ۝

او هر څوک چې وطن پرېږدي او (او لاړ شي) په لاره د الله کې، نو به مومي (دی) په ځمکه کې (په مقابل د هجرت کې) د آرامۍ ځايونه ډېر، او پراخي (د روزۍ)، او هر څوک چې ووځي له کوره خپله په داسې حال کې چې هجرت کوونکی وي طرف د الله او رسول ته (جهاد، علم، او نورو مشروعو امورو ته) بيا ومومي (لاندې کړي) ده لره مرګ (بهر له کوره)؛ نو په تحقيق واقع شو اجر (ثواب) د ده پر الله باندې، او دی الله ښه بخښونکی (د خطياتو) ډېر رحم کوونکی.

تفسير: په دې آيت کې د هجرت ترغيب دی، او مهاجرينو ته تسلي او ډاډينه ورکوله شي، يعنې هر هغه څوک چې خاص د الله تعالی لپاره هجرت کوي، او خپل وطن (هيواد) پرېږدي (او د جهاد يا علم يا حج يا اطاعت يا قناعت يا زهد يا حلال او طيب رزق لپاره سفر کوي) نو د ده د هستوگنې لپاره به ډېر ځايونه پيدا کېږي، او د ده په روزی او خوړو کې به ډېره پراخي راشي، نو د هجرت کولو په وخت کې له هسې خبرو ځنې مه وېرېږئ! چې مونږ به چېرې اوسېږو؟ او څه شی به خوړو؟ او له دې ځنې هم اندېښنه مه کړئ! نه چې په لاره کې مړه شو، او نه چې د دې لوري او هغه لوري له دواړو څخه بې برخې پاتې شو، ځکه چې په هسې صورت کې هم د هجرت پوره ثواب در رسېږي، او موت خو پوره په خپله نېټه راځي، او له خپل مقرر وخت څخه وړاندې او وروسته کېږي نه.

وَإِذَا صَرَبْتُمْ فِي الْأَرْضِ فَلَيْسَ عَلَيْكُمْ جُنَاحٌ أَنْ تَقْصُرُوا مِنَ الصَّلَاةِ إِنَّ خِفَافُكُمْ أَنْ
يُفْتِنَكُمْ الَّذِينَ كَفَرُوا إِنَّ الْكَافِرِينَ كَانُوا لَكُمْ عَدُوًّا مُبِينًا ۝

او کله چې سفر کوئ تاسې په ځمکه (په ملکونو) کې پس نشته پر تاسې هيڅ گناه (وبال) په دې کې چې څه لنډوالی وکړئ تاسې له لمانځه (له رباعي څخه، نه له ثلاثي او ثنائي نه) که وېرېږئ تاسې له دې چې په فتنه کې به واچوي (ضرر به ورسوي) تاسې ته هغه کسان چې کافران شوي دي، بېشکه چې کافران دي تاسې لره دښمنان ښکاره.

تفسير: يعنې کله چې د «جهاد» او د نورو احکامو لپاره سفر کوئ او له کافرانو ځنې (چې ستاسې صريح دښمنان دي) ددې خبرې وېره وي، چې دوی به فرصت ومومي او تاسې به وېرېږي (تکليف کړي)؛ نو خپل لمونځونه لنډ کړئ! يعنې هر هغه لمونځ چې تاسې په حضر کې خلور رکعت کاوه، اوس هغه دوه رکعت وکړئ!

فائده: د کافرانو د ضرر رسولو وېره په هغه وخت کې موجوده وه؛ چې دا حکم نازل شو، کله چې دا وېره له منځه ورکه شوه، نو بيا هم ځمونږ رسول الله صلی الله عليه وسلم تل په سفرونو کې خپل (رباعي) لمونځونه قصر کول، او اصحابو ته يې هم د قصر په نسبت تاکيد فرمايه، اوس هم په مسافري کې د قصر کولو حکم دی، دا ذکر شوې وېره وي که نه وي، ځکه چې دا د الله تعالی فضل او مهرباني ده، او بنيادي چې په ډېره خوښۍ سره ومنله شي، لکه چې د رسول الله صلی الله عليه وسلم په حديث کې هم داسې ارشاد شوی دی.

وَإِذَا كُنْتُمْ فِيهِمْ فَأَقَمْتَ لَهُمُ الصَّلَاةَ فَلْتَقُمْ طَائِفَةٌ مِنْهُمْ مَعَكَ وَلْيَأْخُذُوا أَسْلِحَتَهُمْ
فَإِذَا سَجَدُوا فَلْيَكُونُوا مِنْ وَرَائِكُمْ وَلْتَأْتِ طَائِفَةٌ أُخْرَى لَمْ يُصَلُّوا فَلْيُصَلُّوا مَعَكَ وَلْيَأْخُذُوا
حِذْرَهُمْ وَأَسْلِحَتَهُمْ وَذَ الَّذِينَ كَفَرُوا لَوْ تَعْلَمُونَ عَنِ أَسْلِحَتِكُمْ وَأَمْتِعَتِكُمْ فَيَمِيلُونَ
عَلَيْكُمْ مَيْلَةً وَاحِدَةً ۝

او کله چې اوسې ته (ای محمده!) په دوی کې (د دښمنانو د وېرې په وخت کې) پس اقامت وکړې ته دوی ته د لمانځه (نو لښکر خپل دوه طائفې کړه) پس ودې درېږي يوه طائفه له دوی څخه له تاسره، او وادې خلي دا (لمونځ کوونکي) وسلې خپلې، نو کله چې سجده وکړه (دوی د دوه رکعتي په اول رکعت کې او د درې رکعتي او خلور رکعتي په دويم رکعت کې) پس شي دې دوی له وروسته ستاسې، او وادې شي طائفه بله چې نه وي کړې لمونځ دوی؛ پس لمونځ دې وکړي دوی له تاسره، او وادې خلي دوی (هم اسباب د) بيداري خپلې (او د ځان د مدافعي له دښمنه) او وسلې خپلې، خوښوي هغه کسان چې کافران شوي دي (دا) که په يو ډول (طريقه)

سره غافلان شیء تاسې له وسلو خپلو څخه، او له اسبابونو خپلو څخه، څو حمله وکړي دوی پر تاسې باندې حمله یوه.

تفسیر: پخوا د سفر د لمانځه بیان وو، اوس د خوف د لمانځه بیان دی، یعنې د کافرانو د لښکرو په مقابله کې دې د مسلمانانو لښکر دوه برخې شي؛ یوه برخه دې د دښمن مخ ته ودرېږي! او بله برخه دې له امام سره نیم لمونځ اداء کړي! او بیا دې دوی د دښمن مخې ته لاړ شي! او هغه بله برخه خلق دې راشي! او له امام سره دې هغه پاتې لمونځ اداء کړي! او د امام له سلام څرځولو څخه وروسته دې دواړه ډلې د خپلو لمونځونو پاتې برخې یواځې یواځې ادا کړي! که د ماښام لمونځ وي، لومړۍ ډله دې دوه رکعت او دویمه ډله دې یو رکعت لمونځ له امام سره وکړي! او په داسې حالت کې د لمانځه په منځ کې تګ راتګ معاف دی، او د توري، ځغړې، ډال، او د جنگ د نورو سامانونو د ځان سره لرل هم د رسول الله مبارک صلی الله علیه وسلم ارشاد دی، او دا د دې لپاره چې کفارو ته کومه موقع په لاس ور نه شي، او یو ځلې ګرد سره په ګډه حمله او یرغل رانه وږي.

وَلَا جُنَاحَ عَلَيْكُمْ إِنْ كَانَ بِكُمْ أَذًى مِنْ مَطَرٍ أَوْ كُنْتُمْ مَرْضَى أَنْ تَضَعُوا أَسْلِحَتَكُمْ وَخُذُوا حِذْرَكُمْ

او نشته هېڅ ګناه (وبال) پر تاسې باندې که چېرې وي په تاسې باندې څه ضرر (تکلیف) له بارانه یا وې تاسې ناجوړه چې کېږدئ تاسې وسلې خپلې، او ونیسئ (په هر حال کې اسباب) د بیدارۍ خپلې (د خپل ځان د مدافعي لپاره له دښمنه).

تفسیر: که د باران یا رنځورۍ یا د کمزورۍ له سببه د وسلو اخیستل او چلول مشکل وي، نو په داسې حالت کې د هغو د کېښودلو اجازه شته، مګر د خپل ځان ساتنه دې کوي، مثلاً ځغره، ډال (توره، تومانه، ټوپک، ماشینګن او نور) دې له ځانه سره ولري.

فائده: که د دښمنانو له وېرې دومره مهلت او فرصت په لاس ورنشي، چې «صلاة الخوف» (د وېرې لمونځ) له پاس ترتیب سره سم اداء کړي شي، نو د جماعت لمونځ دې موقوف کړي، او هر مجاهد دې یواځې یواځې لمونځ وکړي!، که له سپرلې (سورلې) څنې هم د ښکته کېدلو موقع ورسره نشي، همغسې دې سپور (سور) په اشارې سره لمونځ وکړي!، او که دښمنان ورته نږدې وي، او په هېڅ ډول لمانځه ته وزګار نه وي، نو دلته دې لمونځ مؤخر او بیا دې قضایي راوړي.

إِنَّ اللَّهَ أَعَدَّ لِلْكَافِرِينَ عَذَابًا مُهِينًا

بېشکه الله تیار کړی دی لپاره د کافرانو عذاب سپکوونکی.

تفسیر: یعنې د الله تعالی له حکم سره سم له تدبیر، احتیاط، او اهتمام څخه کار واخلئ!، او د الله تعالی فضل ته هیلمند او امیدوار اوسئ!، چې دی به کافران ستاسې په لاس سپک، خوار، او ذلیل کړي، نو له کافرانو څنې مه ویرېږئ!.

وَإِذَا قُضِيَتْ الصَّلَاةُ فَادْكُرُوا اللَّهَ قِيَمًا وَقَعُودًا وَعَلَىٰ جُنُوبِكُمْ

بیا کله چې اداء کړئ تاسې لمونځ نو یادوئ تاسې الله (یا) پس کله چې اراده وکړئ تاسې د ګزارلو د لمانځه؛ نو یادوئ تاسې الله په ولاړې، او په ناستې، او پر اړخونو خپلو، (یا) په ولاړې (که روغ یئ) او په ناستې او پر اړخو خپلو (که ناروغه یئ).

تفسير: يعنى كه د خوف په وخت كې د تنگي او بې اطمیناني له امله په لمانځه كې كوم ډول قصور راشي، نو د «صلاة الخوف» له تمامېدلو څخه وروسته په هر وخت او هر حالت كې (ولايي كه ناست يا ملاست) الله تعالى ياد كړئ!، تر دې چې عين د مقاتلې او هجوم او يرغل (حمله) په وخت كې هم، ځكه چې د وخت تعين او د نورو قيودو رعايت كول د لمانځه په حالت كې وو، چې د زورورو دښمنانو د مقابلې په وخت كې د هغو د اداء كولو له امله تنگي، او بې اطمیناني او د نورو پېښو احتمال كېدى شي، پرته له لمانځه څخه په هر حالت كې بې د وخت له تعينه هم تاسې الله تعالى يادوئ!، او نه ښايي چې په هيڅ حالت كې د الله له ياده غافل شئ!.

عبد الله بن عباس رضي الله تعالى عنه د دې آيت په آخر كې فرمايلي دي: «هغه څوك چې عقل او حواس يې د كومې پېښې له امله له كاره لويدلې او معذور شوي وي، نو هغه معذور گڼل كېږي، كه نه هيڅوك په هيڅ وخت كې د پاك الله له يادولو ځنې نشي معذور كېدى».

فَإِذَا أَطْمَأْنَنْتُمْ فَأَقِيمُوا الصَّلَاةَ إِنَّ الصَّلَاةَ كَانَتْ عَلَى الْمُؤْمِنِينَ كِتَابًا مَوْقُوتًا ۝

پس كله چې په آرام شوى؛ نو قائموى تاسې (سم اداء كړئ سره له ټولو حقوقو) لمونځ!، بېشكه چې لمونځ دى پر مؤمنانو باندې فرض كړى شوى په معلومو اوقاتو كې.

تفسير: يعنى كله چې ذكر شوى خوف لرې او زړونه مو ډاډه شي، نو هر لمونځ چې كوى ښايي چې د اركانو له تعديل، د شرايطو له رعايت، او د آدابو له محافظې او اطمینان سره يې اداء كړئ!، لكه چې د امنيت په حالت كې اداء كولى شي، د زائدو حر كاتو اجازه چې در كړى شوې ده، هغه د خوف په لمانځه پورې مخصوصه ده، بېشكه چې لمونځ په خپل معين او ټاكلي وخت كې فرض شوى دى، نو ښايي په سفر او حضر، په اطمینان او خوف، او په هر حالت كې پخپل ټاكلي وخت كې دې خامخا ادا كړ شي!، داسې نه چې هر كله موزره وشي؛ اداء يې كړئ!.

وَلَا تَهِنُوا فِي ابْتِغَاءِ الْقَوْمِ إِنْ تَكُونُوا تَأْلَمُونَ فَإِنَّهُمْ يَأْلَمُونَ كَمَا تَأْلَمُونَ وَتَرْجُونَ مِنَ اللَّهِ مَا لَا يَرْجُونَ وَكَانَ اللَّهُ عَلِيمًا حَكِيمًا ۝

او سستي (بې همتي اى مؤمنانو!) مه كوئ! په طلب (تعقيب او جنگ) د قوم د كفارو كې، كه يې تاسې چې دردمن كېږئ!، نو بېشكه دوى (هم) دردمن كېږي همغسې چې تاسې دردمن كېږئ، او هيله لرئ تاسې له (جانبه د) الله د هغه (ثواب) چې نه لري دوى (كفار) (يې) او دى الله (په هر شي) ښه عالم ښه حكمت والا، (چې هر كار په تدبير او مصلحت سره كوي).

تفسير: يعنى د كفارو په پلټنه (لټونه) او د دوى په تعقيب كې له همت ځنې كار واخلي! او څه كوتاهي او سستي پكې مه كوئ، كه تاسې ته د دوى له جنگه كوم زخم او درد دررسېدلى دى؛ نو هغوى هم په همداسې تكليفو كې آخته، او په دې كې له تاسو سره شريكان دي، او وروسته له دې نه هم تاسې له الله جل جلاله څخه د هسې شيانو اميدوار يئ!، چې دوى له سره په هغو كې څه برخه نه لري، يعنى په دنيا كې په كفارو باندې برې، او په آخرت كې لوى ثواب.

الله تعالى ته ستاسې ټول مصالح او اعمال ډېر ښه معلوم دي، او د الله تعالى د هر حكم (چې په هغه كې ستاسې ديني او دنيوي ډېر مصالح او خورا حكمتونه دي) امتثال او منل غنيمت او لوى نعمت وگڼئ.

إِنَّا أَنْزَلْنَا إِلَيْكَ الْكِتَابَ بِالْحَقِّ لِتَحْكُمَ بَيْنَ النَّاسِ بِمَا أَرَاكَ اللَّهُ وَلَا تَكُنْ لِلْخَائِنِينَ خَصِيمًا ۝

بېشكه مونږ نازل كړى (لېږلى) مو دى تاته (اى محمده!) كتاب (قرآن) په حقه سره لپاره د دې

له خپلو اصحابو سره جرگه او مشوره وکړه، د رسول الله مبارک رایه داسې وه، چې پخپله په مدینې منورې کې اسلامي مجاهدین پاتې شي، ځکه چې په هم هغه ځای کې هم د مکې معظمې له کفارو سره په ډېر آسانی سره غزا کېدې شي، او د دې فکر تایید د دوی له یوه خوب څخه هم شوی وو.

دالمړي ځل وو چې له رئیس المنافقین (عبد الله بن أبي) څنې هم رایه واخیسته شوه، چې د ده رایه هم د رسول الله مبارک له رایې سره موافقه وه، مگر ځینې هغه پر جوش مسلمانان چې د بدر په غزا کې نه وو شامل شوي، او د غزا او شهادت په درجې موندلو پسې مضطرب وو، په دې باندې ټینګ شول چې مونږ ته ښايي چې له ښاره د باندې ووځو، او هلته له کفارو سره مقابله وکړو، تر څو دښمن د ضعف او د وېرې ګمان پر مونږ باندې ونه کړي، د آراوو اکثریت په وتلو باندې غوټه شو.

په همدې شور ماشور کې رسول الله صلی الله علیه وسلم کورته ولاړ او څغره یې واغوسته، او خپله وسله یې واخیسته، او د غزا په نیت د باندې ووت، د پاک رسول الله صلی الله علیه وسلم په غیاب کې ځینو کسانو ته هسې یو خیال پیدا شو چې «مونږ ولې د رسول الله صلی الله علیه وسلم له خیاله مخالف دوی ته عرض وکړ، چې د غزا لپاره د باندې ووځي!» نو ځکه د رسول الله صلی الله علیه وسلم له کور څنې د راوتلو په وخت کې د دوی په لوړ حضور کې عرض وشو: «یا رسول الله! کله چې ستاسې پاکه اراده پر دې باندې ده چې هم دلته مدافعه وکړو، نو راځئ چې هم دلته ښکېر ونیسو»، رسول الله صلی الله علیه وسلم وفرمایل: «یو نبي ته دا خبره مناسبه نه ده، کله چې دې څغره واغوندي، او وسله په لاس واخلي، او غزا ته خپله ملا وتړي، بیا یې له قتاله وسله له ځانه لرې کړي».

کله چې دوی له مدینې منورې څنې د باندې تشریف یووړ، نږدې زر تنه مجاهدین له دوی سره وو، مګر عبد الله بن أبي نږدې سره له (۳۰۰) سړیو (چې ځینې مسلمانان هم په کې وو) له لارې بېرته وګرځېدل، او ویل به یې: «کله چې ده زما په خبره باندې غوږ کېښېنود، او زما په مشوره یې عمل ونه کړ، نو مونږ هم دې ته اړ نه یو چې وجنګیږو، او خامخا خپل ځانونه مړه کړو»، ځینو مشرانو (ابن أبي) وپوهاوه چې «راځه! چې غزا ته ولاړ شو! چېرې څې» خو (ابن أبي) ونه منله، او ټول سره ستانه (واپس) شول.

په پای کې رسول الله مبارک سره له (۷۰۰) مجاهدینو د جنګ ډګر (میدان) ته ورسېدل، او رسول الله مبارک بالذات د لښکرو صفونه وتړل، او هر یو ټولې یې په مناسب ځای کې وټاکه (مقرر کړه)، او هغوی ته یې خپل وظیفې وروښودلې، او امر یې وفرمایه: «تر څو چې زه د جنګ حکم در نه کړم؛ تاسې مه جنګېږئ!، او په خپلو ځایونو کې منتظر اوسئ!».

په دې منځ کې د عبد الله بن أبي د جلا والي او د تحریک په اثر د دوو قبیلو بنو حارثه او بنو سلمه په زړونو کې څه کمزوري ورپیدا شوه، او د مسلمانانو د لږ تعداد له کبله یې زړونه سره ورېږدېدل، او داسې خیال ورپیدا شو چې د جنګ له ډګره ځان بېرته وکارې، مګر «حق جل وعلی شأنه» د دوی لاس ونیوه، او له دوی سره یې مرسته وکړه، او زړونه یې ټینګ کړل، او دا یې ور په زړه کړ، چې د مسلمانانو اعتماد او ډاډینه ښايي یواځې په الله تعالی باندې وي، او ښايي تل تر تله د الله تعالی په اعانت او نصرت باندې متوکلان وي، تعداد، سامان، لوازم او تجهیزات او نور دومره اهمیت نه لري، کله چې الله تعالی څوک غواړي چې مظفر او منصور وګرځوي؛ نو له ګرد ساز او سامان څنې یې مستغني او بې پروا کوي، او غیبی تایید «فتح مبین» ور په برخه کوي، لکه چې د «بدر» په غزا کې داسې وشو.

نو مسلمانانو ته ښايي چې تل له الله تعالی څنې وویرېږي، خو د الله تعالی له جانب دوی ته لا انعام او احسان او د ډېر شکر کولو موقع په لاس ورشي، د «بدر» دغزا پوره تفصیل د «الأنفال» په سورت کې راځي، د هغه په فوائدو کې دې وکتل شي.

تنبيه: له دوو فرقو ځنې مراد «بنو حارثه» او «بنو سلمه» دي، اګر که په دې آيت کې دوی ته نړۍ شاته «اخطار» ورکړی شوی دی، مګر ددې قبيلې ځينو مشرانو به فرمايل چې: «د دې آيت په نه نازلېدو مونږ نه وو خوښ، بلکه پر نزول يې خوښ يو» ځکه چې ﴿وَاللَّهُ وَلِيُّهُمَا﴾ زېږی د ده له وېرې ځنې لوی دی.

إِذْ تَقُولُ لِلْمُؤْمِنِينَ أَلَنْ يَكْفِيَكُمْ أَنْ يُمَدَّكُمْ رَبُّكُمْ بِثَلَاثَةِ آفٍ مِنَ الْمَلَائِكَةِ مُنْزَلِينَ ﴿١٧﴾

(ياد کړه ای محمده!) کله چې ويل تا مؤمنانو ته چې: آیا کافي (بس) به نه شي ستاسې دا چې مرسته (مدد) وکړي له تاسې سره رب ستاسې په درې زرو له پرښتو چې رالېږلی شوي وي (له آسمانه).

تفسير: يعنې چې له آسمانه خاص د همدې کار لپاره نازل کړی شوي وي، د اکثر و علماوو په نزد دا راجح دی، چې دا واقعه د «بدر» د غزا ده، کله چې مسلمانانو ته د کفارو د جمعيت او کثرت او اسلحې او تجهيزاتو له ليدلو ځنې اندېښنې او تشویش پيدا شو، نو رسول الله مبارک د دوی د تسلي لپاره داسې وفرمايل، او داسې وشوه، لکه چې د پرښتو مرسته (مدد) له اسمانه ورسېده، د «الأنفال» په سورت کې ددې مفصل بيان راځي.

بَلَى إِنْ تَصْبِرُوا وَتَتَّقُوا وَيَأْتُوكُم مِّنْ فُورِهِمْ هَذَا يُمْدَدُكُمْ رَبُّكُمْ بِخَمْسَةِ آفٍ مِنَ الْمَلَائِكَةِ مُسَوِّمِينَ ﴿١٨﴾

هو! (درې زره بس کيږي)! که تاسې صبر وکړئ او وويرېږئ (له الله) او راشي مشرکان پر تاسې؛ په دغه ساعت (بې له ټاله يو ناڅاپه) مرسته (مدد) به وکړي له تاسې سره رب ستاسې په پنځو زرو سره له پرښتو چې علامې لرونکې به وي.

تفسير: څرنگه چې په «بدر» کې د کفارو شمېر يو زر تنه وو، لومړۍ يې د هغه په تناسب د يو زر پرښتو وعده وفرمايله، لکه چې د «الأنفال» په سورت کې راځي، بيا يې د مسلمانانو د وېرې د لرې کولو لپاره د دوی شمېر درې چنده وفرمايه، ځکه چې د کفارو شمېر د مسلمانانو د شمير په نسبت درې چنده وو.

وروسته له دې نه د (شعبي) له روايت سره سم کله چې مسلمانانو ته دا خبره ورسېده چې (کرز بن جابر) د لوی کومک سره د مشرکانو په مرسته راځي، نو يو نوې اضطراب پيدا شو، په دې وخت کې الله تعالی د زيات تسکين لپاره وعده وفرمايله: که له صبره او تقوی څخه کار واخلي، نو مونږ به پنځه زره پرښتې ستاسې د مرستې لپاره درولېږو، که د مشرکانو مرسته ناڅاپه ورورسېده، نو بيا هم څه اندېښنه مه کوئ! ځکه چې الله تعالی سم د لاسه په عين وخت کې بيا تاسې سره مرسته کوي.

ښايي چې د پنځو زرو شمېر ددې له امله ویلی شوي وي، چې لښکر په پنځو برخو ويشلی کيږي، نو هرې برخې ته يو يو زر مرسته ورکوله کېده، څرنگه چې د (کرز بن جابر) مرسته ونه رسېده، نو ځکه ځينې وايي چې: د پنځو زرو وعده هم پوره نه کړي شوه، ولې چې هغه وعده په ﴿وَيَأْتُوكُم مِّنْ فُورِهِمْ هَذَا﴾ پورې معلقه وه. د ځينو قول داسې دی چې پنځه زره پرښتې نازلې شوې. والله أعلم.

وَمَا جَعَلَهُ اللَّهُ إِلَّا بُشْرَىٰ لَكُمْ وَلِتَطْمَئِنَّ قُلُوبُكُم بِهِ ۚ وَمَا النَّصْرُ إِلَّا مِنْ عِنْدِ اللَّهِ الْعَزِيزِ الْحَكِيمِ ﴿١٩﴾

او نه ده مګر څولې الله دا مرسته مګر لپاره د خوشالتيا ستاسې، او لپاره د دې چې تسکين ومومي زړونه ستاسې په دې سره، او نه ده مرسته مګر له (جانبه د) الله چې ښه غالب قوي دی (د احکامو په انفاذ) ښه حکمت والا (چې هر کار په تدبير او مصلحت سره کوي).

تفسير: يعنې دا كړد غيبي سامان په فوق العاده ډول سره د ظاهري اسبابو په صورت يواځې دې لپاره مهيا كړې شوى دى، چې ستاسې له زړونو ځنې وېره او اضطراب لري شي، سكون او اطمینان ستاسې په برخه شي، كه نه د الله تعالى مرسته په هسې شيانو باندې محدود او مقصور نه دى، او نه له اسبابو او سامان سره څه اړه او تعلق لري، كه الله تعالى اراده وفرمايي، نو يواځې پخپل قوي قدرت سره به د پرېښتو له اشتراكه هم تاسې بريالي كوي، يا به ستاسې له جهاده او ربې كمالو (تكليف تېرولو) څخه كافران نا مراد او زيانمن كوي، يا له يوې پرېښتې ځنې همدا كار اخلي، چې اوس به له (۵۰۰۰) ځنې اخلي.

لَيَقْطَعَنَّ طَرَفًا مِّنَ الَّذِينَ كَفَرُواْ وَآوَيْتَهُمْ فَيَقْبَلُوْهُنَّ اَخَابِسِينَ ﴿٧٠﴾

(الله كومك دركړې) ځكه چې هلاك كړي ځينې له هغو كسانو چې كافران شوي دي، يا به ذليل (خواروزار) كړي، پس بېرته ولاړ شي (په ماتې سره) محروم.

تفسير: يعنې د پرېښتو له لېږلو ځنې ستاسې امداد مقصود وو، چې ستاسې زړونه ډاډه او كلك شي! او د الله تعالى له جانبه پوره بشارت او اطمینان ومومي! او په سكون سره په ډېره بهادري د دښمن مقابله وكړئ! چې له هغه ځنې دا غرض وو چې دا د كفارو زور مات شي، او د دوى مټونه پرې شي او څه نوميالي (نامور) ووژلى شي، او څه ترې په ذلت سره بنديان شي.

لَيْسَ لَكَ مِنَ الْاَمْرِ شَيْْءٌ اَوْ يَتُوبَ عَلَيْهِمْ اَوْ يَعَذِّبَهُمْ فَاَنْتُمْ ظَالِمُونَ ﴿٧١﴾

نشته تالره له امره هېڅ شى (بلكه الله اختيار لري دهر شي) يا به رجوع وكړي (الله په قبلولو د توبې سره) په دوى باندې، يا به عذابوي (الله) دوى، پس بېشكه دوى ظالمان دي.

تفسير: د (احد) په غزا كې (۷۰) تنه لوى اصحابان شهيدان شوي وو، چې په هغوى كې ځمونږ د رسول الله صلى الله عليه وسلم تره سيد الشهداء حمزه رضي الله تعالى عنه هم وو، مشر كانو په ډېره وحشيانه ډول سره شهدا مثله كړي هم وو، يعنې پوزې، غوږونه، او نور اعضاء يې ترې پرې او گېلې يې ورڅيرې كړې وې، تر دې چې د حمزه رضي الله تعالى عنه زړه او ځيگر هم هندي (د ابو سفیان بنحې) وايستل، او ويې ژوول، ددې غزا مفصله واقعه به وروسته راشي، لڼده يې دا چې نبي كريم (عليه افضل الصلاة والتسليم) ته په دغې غزا كې د سترگو د بد نظر ضرر ورسېد، او له مخنيو څلور غاښونو ځنې لاندې ښى غاښ په شهادت ورسېد، د (خول) كړى يې ماتې شوې، او دده مبارك په مخ كې ننوتې، او دده مبارك تندى زخمي شو، او دده مبارك وجود په وينو توك سور شو، په همدې وخت كې دده مبارك پښه هم وښويده، او پر ځمكه ولوېد، كافرانو دا مشهوره كړه (ان محمدا قد قتل)، «بېشكه محمد ووژل شو»، د دې خبرې له اورېدلو ځنې كړد مسلمانان وارخطا شول، په دغه وخت كې دده له مباركې خولې ځنې دا جمله ووت: «هغه قوم به څنگه فلاح ومومي چې د خپل هغه رسول مخ يې په وينو سور (ژوبل) كړ، چې دوى د الله جل جلاله په لوري بولي؟»، هو! د مشر كانو د وحشيانه شتاندو او ظلمونو د ليدلو په اثر دوى متاثر شول، او د كفارو څو نومياليو (نومورو) متجاوزينو ته يې د ښېرا كولو اراده وفرمايله.

څه موده وروسته الله جل جلاله دوى كړد سره په خپلو كړو پښیمانه كړل، او د اسلام په سر تېرولښكرو كې شامل شول، الغرض په «لَيْسَ لَكَ مِنَ الْاَمْرِ شَيْْءٌ» كې يې محمد صلى الله عليه وسلم ته تنبيه وفرمايله، چې بنده لره اختيار نشته او نه د هغه علم محيط دى، د هر شي اراده چې الله تعالى وفرمايي هم هغه كوي، كه څه هم كافران ستاسې دښمنان دي، او پر تاسې ظلم كوي، خو كه الله جل جلاله اراده وفرمايي هغوى ته هدايت كوي، او كه يې اراده وشي عذاب وركوي، نو ته له خپله ځانه هغوى ته ښېرا مه كوه!.

په ځينو روايتونو کې د دې آيتونو په شان نزول کې بل رنگ معلومېږي چې دلته د هغوی د تفصيل د ليکلو ځای نشته، په «فتح الباري» کې څو ځايه پر هغه باندې پوره بحث شوی دی، فليراجع.

وَلِلّٰهِ مَا فِي السَّمٰوٰتِ وَمَا فِي الْاَرْضِ يَغْفِرُ لِمَن يَّشَاءُ وَيُعَذِّبُ مَن يَّشَاءُ وَاللّٰهُ غَفُوْرٌ رَّحِيْمٌ ۝

او (خاص) الله لره دي هر هغه څه چې په آسمانونو کې دي او هر څه چې په ځمکه کې دي (سره له آسمانونو او ځمکې ملکا خلقا او عبيدا)، بخښنه کوي الله هر هغه چاته چې اراده وفرمايي د بخښنې يې، او په عذابوي الله هر چا ته چې اراده وفرمايي د عذاب يې، او الله ښه بخښوونکی (د خطياتو) ډېر رحم کوونکی دی.

يَا أَيُّهَا الَّذِينَ آمَنُوا لَا تَأْكُلُوا الرِّبَا

ای هغو کسانو چې ایمان یې راوړی دی (یعنې ای مؤمنانو!) مه خورئ سود!

أَضْعَافًا مُّضَاعَفَةً ۝

په دې حال چې دوه چنده پر دوه چنده وي.

تفسير: د دې مطلب داسې نه دی چې لږ سود اخلي! خو دوه چنده او درې چنده يې مه اخلي! خبره داده چې د جاهليت په زمانه کې به خلقو سود او سوايي اخيستل، لکه چې نن ورځې په عامو او اکثرو بينکونو کې رواج دی، همدا صورت يې په «أَضْعَافًا مُّضَاعَفَةً» سره تعبير وفرمايه، يعنې اول خو سود مطلقا حرام او قبيح دی، او بيا دا صورت خو يې ډېر زيات شنيع او بد دی، لکه چې څوک ووايي: «خانه! په مسجد کې ښکښلې مه کوه!» نو ددې خبرې مطلب داسې نه کيږي، چې له مسجد د باندې د ښکښلو اجازه شته، بلکه داسې الفاظ د زيات تقبيح او تشنيع په موقع کې ويل کيږي.

وَاتَّقُوا اللَّهَ لَعَلَّكُمْ تُفْلِحُونَ ۝

او وويرېږئ له الله څخه ښايي چې په مراد به ورسېږئ (خلاص به شئ تاسې د الله له قهره).

تفسير: يعنې په سود خوړلو کې هيڅ نيکي نشته، بلکه ښېگڼه (ښه والی) په دې کې ده، چې له الله جل جلاله څڼي وويرېږئ! او د سود خوراک پرېږدئ.

وَاتَّقُوا النَّارَ الَّتِي أُعِدَّتْ لِلْكَافِرِينَ ۝

او وويرېږئ! له اورې چې تيار کړی شوی دی لپاره د کافرانو.

تفسير: يعنې سود خور دوزخ ته ځي، چې هغه اصلا د کفارو لپاره جوړ کړی شوی دی.

وَاطِيعُوا اللَّهَ وَالرَّسُولَ لَعَلَّكُمْ تُرْحَمُونَ ۝

او حکم ومنئ د الله او (حکم ومنئ) د رسول (د الله)، لپاره د دې چې پر تاسې رحم وکړی شي.

تفسير: د رسول الله صلی الله علیه وسلم د حکم منل هم په حقيقت کې د الله جل جلاله حکم منل دي، ځکه چې همده حکم را کړی دی، چې مونږ د ده د رسول الله صلی الله علیه وسلم حکم هم ومنو، او د هغه پوره اطاعت وکړو،

وَمَنْ يُشْرِكْ بِاللَّهِ فَقَدْ ضَلَّ ضَلَالًا بَعِيدًا ﴿١٥﴾

او هر څوک چې شریک ونیسي (کوم شی) له الله سره؛ نو په تحقیق گمراه شوی دی په گمراهي لري (له حقه).

تفسیر: یعنې له هدايت څخه لرې ولوېد، ځکه چې له الله جل جلاله څخې په صراحت سره منحرف شو، او د پاک الله په مقابل کې یې خپل معبود بل څوک وگرځاوه، او د شیطان مطیع شو، او د الله تعالی له اطاعت او د هغه له رحمت څخې بېخي مستغني شو، نو هر څوک چې دومره لرې ولوړي، هغه به په څه ډول سره د الله تعالی د رحمت او د ده د مغفرت مستحق شي! بلکه د داسې سړي مغفرت ښايي له حکمت څخې مخالف دی.

إِنْ يَدْعُونَ مِنْ دُونِهِ إِلَّا إِنشَاءً وَإِنْ يَدْعُونَ إِلَّا شَيْطَانًا مَرِيدًا ﴿١٦﴾ لَعَنَهُ اللَّهُ

نه بولي دوی (عبادت نه کوي دا مشرکان) بې الله نه مگر د ښځو، او نه بولي (عبادت نه کوي دوی) مگر د شیطان سرکښ چې لري کړی دی الله (له رحمته خپله).

تفسیر: یعنې هغه شیان چې دغو مشرکانو له الله تعالی څخې پرته خپل معبودان گرځولي دي، په هغو کې هغه بتان هم شامل دي، چې دوی پر هغو باندې د ښځو غوندې نومونه ایښي دي، لکه «عزی، مناة، نائلة، او نور» او که حقیقت ته وگورئ؛ نو دغه مشرکان د ملعون او سرکښ شیطان عبادت کوي، او همدې شیطان دا مشرکان تېرايستلي دي، او مشرکان په دې بت پرستی کې د شیطان امر مني، او د هغه زیاته خوښي ځان ته حاصلوي، په دې سره د مشرکانو انتهایي ضلالت او جهالت ښکارول مقصود دي، وگورئ!.

اول خو له دې څخه بل لوی ضلالت شته؟ چې بې له الله جل جلاله بل څوک خپل معبود وگرځوي؟، نو بیا چې معبود یې گرځولی دی، څه شی دی؟ تېرې؟ چې په هغو کې هیڅ قسم حس او حرکت هم نشته، او د ښځو په نومونو سره هم موسوم دي، او د چا په وینا او ښوونه؟، د هغه شیطان په لمسونه چې د پاک الله له درباره مردود رتلی او ملعون شوی دی، نو آیا د دې ضلالت او جهالت بل کوم نظیر چېرې پیدا کېدی شي؟ او خورا (ډېر) لوی احمق هم دا خبره منلی شي؟

وَقَالَ لَا اتَّخَذَنَّ مِنْ عِبَادِكَ نَصِيبًا مَفْرُوضًا ﴿١٧﴾

او وویل (شیطان) چې خامخا به ونیسمه خامخا زه (ای الله!) له بندگانو ستا نه یوه برخه مقرره کړی شوې.

تفسیر: یعنې کله چې شیطان د سجدې په نه کولو سره ملعون او مردود شو، نو په هغه وخت کې یې وویل: «زه خو تباه او فنا شوم، مگر ستا له بندگانو د آدم علیه السلام له اولادې څخې به زه یو معلوم مقدار او لویه برخه لمسوم او خطا باسم، او له خپله ځانه سره به یې جهنم ته بیايم»، لکه چې په «الحجر» او په «بني اسرائيل» او نورو سورتونو کې مذکور دي، مطلب یې دا دی چې شیطان له متمرّد او ملعون کېدلو څخه علاوه خو له اولي ورځې راهیسې د گردو بني آدمانو دښمن او بدې غوښتونکی دی، او خپله دښمني یې په صاف ډول سره ښکاره کړې ده.

د مقررې حصې اخیستلو یوه معنی دا هم ده، چې ستا بندگان به پخپلو مالونو کې ما لره هم یوه برخه ټاکي (مقررې)، لکه چې خلق بتانو، جنیاتو، او پرته له الله نورو ته نذرونه او نیازونه ورکوي.

وَالْأَضْلَهُمْ وَالْمَنِيِّهِمْ وَلَا مَرْتَهُمْ فَلْيَبْتَكَنْ أَذَانَ الْأَنْعَامِ وَلَا مَرْتَهُمْ فَلْيَغَيِّرْ
خَلْقَ اللَّهِ

او زه به هرو مرو (لازماً) گمراه کړم دوی، او لازماً زه به په باطلو امیدو کې خامخا واچوم
دوی، او لازماً زه به امر و کړم خامخا دوی ته چې پس لازماً خپروي به دوی خامخا غوږونه
د چارپایانو، او زه لازماً امر و کړم دوی ته؛ پس لازماً تغیر به ورکړي دوی خامخا پیدایښت
د الله ته.

تفسیر: یعنی هغه کسان چې زما په برخه کې راځي؛ دوی له حقې لارې ځنې گمراه کوم، او د دوی په زړونو کې به د
دنيوي ژوندون او د فاني دنیا مینه اچوم، او دوی به له قیامت، حساب او کتاب، او نورو اخروي امورو څخه غافل کوم،
او دا خبره به دوی ته ورښیم چې د ځناورانو غوږونه خپري کړي، او د بتانو په نامه یې خوشې کړي، او د الله تعالی پیدا
کړي صورتونه او د هغو مقرري کړي خبرې واړوي.

فائده: د کافرانو دستور وو چې د غوا خوشی، د مېرې (گلهې) وری، او د اوبن جونگی به یې د بت په نامه کول، او د
هغو غوږونه به یې خپول، او په غوږونو کې به یې نښې اچولې، بیا به یې سرخوشي پرېښودل.

د صورت بدلول لکه خصي کول، یا په ستنو سره د بدن سوري کول، او په هغه سره شنه یا بل ډول خالونه
ایښول، یا زرغون داغ ورکول، یا د وړو کي پر سر باندې په کوم اسم او رسم سره کمځی او بل رنگ وینښتن
د بل چا په نامه پرېښول دي (یا په منهیاتو کې د خپلو اندامونو خوځول، یا د حلالو تحریم یا د حرامو تحلیل
او نور) چې په مونږ مسلمانان باندې لازم دي؛ چې له دغو ګردو کارونو ځنې خپل ځانونه وژغورو (وساتو)، د
پرېرې خریل هم په همدې تغیر کې داخل دي، او د الله تعالی هر څومره احکام چې دي؛ په هر یوه کې تغیر
کول پوره سخته خبره ده، هر هغه شی چې الله تعالی حلال کړی دی، د هغه حرامول، یا یې حرام ګڼل؛ انسان له
اسلام ځنې باسي.

نو هر څوک چې په داسې خبرو کې مبتلا وي؛ په یاد دې ولري، چې د هغه شیطان په همغه ټاکلې (مقرر)ه برخه
کې داخل دی، چې ذکر یې اوس تېر شو.

وَمَنْ يَتَّخِذِ الشَّيْطَانَ وَلِيًّا مِنْ دُونِ اللَّهِ فَقَدْ خَسِرَ خُسْرَانًا مُبِينًا ۖ يَعِدُهُمْ وَيُبَدِّلُهُمْ
وَمَا يَعِدُهُمُ الشَّيْطَانُ إِلَّا غُرُورًا ۚ أُولَٰئِكَ مَأْوَاهُمْ جَهَنَّمُ وَلَا يَجِدُونَ عَنْهَا مَحِيصًا ۚ

او هر څوک چې ونيسي شیطان دوست بې له الله؛ نو په تحقیق زیان یې وکړ زیان ښکاره. وعده
کوي (شیطان) له دوی سره، او په باطلو امیدونو کې غورځوي دوی، او نه کوي وعده له دوی
سره شیطان مګر په فریب، دغه (تابعان د شیطان) ځای د دوی جهنم (دوزخ) دی، او نه به مومي
دوی له دې دوزخه هیڅ ځای د تېښتې (او خلاصۍ).

تفسیر: یعنی کله چې د شیطان خباثت او شرارت، او د ده د عدوات کیفیت ښه معلوم شو؛ نو اوس په دې کې هیڅ شک
پاتې نه شو، هر هغه څوک چې له خپل حقيقي معبود څخه منحرف او د شیطان موافقت کوي، په سختو نقصانونو کې
لوېږي، د شیطان ټولې وعدې او امیدونه محض فرېب دي، او نتیجه یې داسې کیږي چې د دوی د ګردو د هستوګنې
ځای دوزخ دی، او له دوزخ څخه د دوی د وتلو هیڅ یو امکان نشته.

وَالَّذِينَ آمَنُوا وَعَمِلُوا الصَّالِحَاتِ سَنُدْخِلُهُمْ جَنَّاتٍ تَجْرِي مِنْ تَحْتِهَا الْأَنْهَارُ خَالِدِينَ فِيهَا أَبَدًا وَعْدَ اللَّهِ حَقًّا وَمَنْ أَصْدَقُ مِنَ اللَّهِ قِيلًا ﴿۱۲۳﴾

او هغه کسان چې ایمان یې راوړی دی او کړي یې ښه (عملونه) نو ژر به داخل کړو مونږ دوی په جنتونو کې چې بهیري له لاندې (د مانیو او ونو) د دوی ویالې، چې همېشه به وي دوی په دغو (جنتونو) کې تل تر تله، وعده کړېده الله حقه (وعده)، او څوک دی زیات صادق (رښتین) له الله نه په خبره (او وعده) کې.

تفسیر: یعنې هغه خلق چې د شیطان له فساد څخې محفوظ دي، او د الله تعالی له ارشاده سره سم یې ایمان راوړی دی، او ښه عملونه یې کړي دي، دوی به تل په داسې جنتونو او باغونو کې ښه ژوندون کوي، چې د تل لپاره به کې پسرلی وي، او دا د الله تعالی وعده ده، چې له دې څخه د بل هیچا وعده رښتیا کېدی نشي، نو بیا د هسې رښتیا او پخې وعدې پرېښودل، او د شیطان په دروغو خبرو باندې خطا وتل، څومره گمراهي او په څه اندازه ځانته ضرر رسول دي؟

لَيْسَ بِأَمَانِيَكُمْ وَلَا أَمَانِي أَهْلِ الْكِتَابِ مَنْ يَعْمَلْ سُوءًا يُجْزِيهِ وَلَا يُجِدْ لَهُ مِنْ دُونِ اللَّهِ وَلِيًّا وَلَا نَصِيرًا ﴿۱۲۴﴾ وَمَنْ يَعْمَلْ مِنَ الصَّالِحَاتِ مِنْ ذَكَرٍ أَوْ أَثْنَىٰ وَهُوَ مُؤْمِنٌ فَأُولَٰئِكَ يَدْخُلُونَ الْجَنَّةَ وَلَا يُظْلَمُونَ نَقِيرًا ﴿۱۲۵﴾

نه دی (ثواب او عقاب مرتب) پر امیدونو (ارزوگانو) ستاسې او پر امیدونو (ارزوگانو) د اهل کتابو، (بلکه پر ښو عملونو پورې مربوط دی)، هر څوک چې وکړي ناکاره کار؛ نو جزا به ورکړل شي ده ته په هغه سره، او نه به مومي دغه (گناهگار) د ځان لپاره بې له الله نه هیڅ ولي (دوست)، او نه مددگار (چې دی له عذابه خلاص کړي). او هر څوک چې عمل وکړي له (ځینو) نېکو (کارونو) له نارینه وو او له ښځو، حال دا چې دی مؤمن وي؛ نو دغه (نېکوکاران) داخل به شي په جنت کې، او ظلم به ونشي په دوی (په اندازه) د نقیر (هم، یعنې پر دوی به هیڅ شي کې هیڅ ظلم نه کېږي).

تفسیر: د کتابیانو یعنې د یهودانو او نصرانیانو دا خیال وو، چې مونږ د الله تعالی خاص بندگان یو، او پر هغو گناهونو چې نور خلق نیول کېږي؛ مونږ نه نیول کېږو، انبیاء علیهم السلام ځمونږ حمایت کوي، او مونږ ته نجات راکوي، او د اهل الاسلام نادانانو به هم داسې خیال کولو، نو الله جل جلاله وفرمایل: «چې نجات او ثواب د چا په امید او خیال موقوف او منحصر نه دی، هر څوک چې بد کوي بد به مومي، او تکلیف به گالي هر څوک چې وي، د الله تعالی له حساب، کتاب، او عذاب څخې ځان نشي ژغورلی، او نه یې څوک حمایت او طرفداري کولی شي، پاک الله چې هر څوک ونیسي؛ همغه یې خوشې کوي او نجات ورکوي، لکه چې په همدې لړه او خسیسه دنیا کې الله تعالی رنځ او درد د چا په برخه کړي، بې له الله جل جلاله بل هیڅوک هغه نشي ترې لرې کولی، هر هغه څوک چې ایمان ولري، او نیک عمل وکړي؛ نو هسې کسان به په جنت کې داخلېږي، او د خپلو نېکیو پوره ثواب به مومي.

خلاصه دا چې د ثواب او عقاب تعلق له عقائدو او اعمالو سره دی، د چا په امید او ارزو سره هیڅ نشي کېدی، نو داسې امیدونه په لغته ووېی!، او په نېکو کارونو کې زیار (محنت) وباسئ!، او همت وکړئ!.

(نقیر هغه داغ ته وایي چې د خرما د زړې په شا طرف باندې وي).

وَمَنْ أَحْسَنُ دِينًا مِّمَّنْ أَسْلَمَ وَجْهَهُ لِلَّهِ وَهُوَ مُحْسِنٌ وَاتَّبَعَ مِلَّةَ إِبْرَاهِيمَ حَنِيفًا وَاتَّخَذَ
اللَّهُ إِبْرَاهِيمَ خَلِيلًا ﴿١٢٦﴾

او څوک دې ډېر غوره له جهته د دين له هغه چا چې تابع يې ګرځولی وي مخ خپل (يا ځان خپل خاص حکم د) الله ته، حال دا چې دی نېکو کار وي، او متابعت يې کړې وي د ملت (دين) د ابراهيم، حال دا چې دی حنيف وو (په حق دين کلک ولاړ وو او له باطل څنې بيزار وو)، او نيولی دی الله ابراهيم دوست (خاص خپل).

تفسير: پخوا معلومه شوه چې د الله تعالى په نزد يواځې اعتقاد او اعمال اعتبار لري، او خوشې چټي هيلې (بهانې)، اميدونه، او ارزوګانې هيڅ يوه نتيجه نه ورکوي، اهل کتابو او نورو ګردو لره همدا کلیه قاعده مقرر ده، چې په دې کې اهل د اسلام ته اشاره ده، يعنې د صحابه وورضي الله تعالى عنهم تعريف او فضيلت او د اهل کتابو مذمت او خرابي ده، اوس په ښکاره ډول سره فرمايي چې په ديانت کې له داسې سړي سره څوک مقابله کولی شي، چې د الله تعالى له حکمونو څنې غاړه نه غړوي، او په نېکو کارونو پسې له زړه ګرځي؟ او په رښتيا سره د ابراهيم عليه السلام د ملت او دين ښه متابعت کوي، چې هغه له ګردو څنې ځان شکولی، او له پاک الله سره يې خپل تعلق او ارتباط ټينګ کړی وو، او پاک الله هم هغه په خپلې دوستۍ او خلت سره غوره کړی وو، ښکاره ده چې دا درې واړه صفتونه په صحابه وو (رضوان الله تعالى عليهم أجمعين) کې د کمال په توګه موجود وو، نه په کتابيانو کې، نو په دې قيودو سره د اهل کتاب هغه ارزو او هيله چې پخوا تېره شوه، بېخي باطله او چټي ثابته شوه.

وَلِلَّهِ مَا فِي السَّمٰوٰتِ وَمَا فِي الْأَرْضِ وَكَانَ اللَّهُ بِكُلِّ شَيْءٍ مُّحِيطًا ﴿١٢٧﴾

او (خاص) الله لره دي هر هغه شيان چې په آسمانونو کې دي، او هر هغه شيان چې په ځمکه کې دي (سره له آسمانونو او ځمکې ملکا خلقا وعبدا)، او دی الله پر هر شي ښه احاطه کوونکی (په خپل علم او قدرت سره).

تفسير: يعنې په ځمکه او آسمان کې څه شيان چې دي سره له اسمانونو او ځمکو د هغو ګردو خالق الله تعالى دی، او دغه ګرد شيان د پاک الله بندګان، مخلوق، مملوک او د ده جل وعلا شأنه په واک (اختيار) او قبضه کې دي، او پخپل رحمت او حکمت سره له هر چا سره هره معامله چې اراده و فرمايي؛ همغه کوي، پاک الله هېچا ته څه اړه او احتياج نه لري، هيڅوک دې په دې سره ډاډه نشي، او نه دې تېروځي چې زه يې دوست او خليل یم، او د ټولو خلکو د خير او شر د ګردو اعمالو په جزا او سزا کې دې هيڅوک هيڅ يو تردد او اندېښنه ونه کړي !

وَيَسْتَفْتُونَكَ فِي النِّسَاءِ قُلِ اللَّهُ يُفْتِيكُمْ فِيهِنَّ وَمَا يُتْلَىٰ عَلَيْكُمْ فِي الْكِتَابِ فِي يَتِمُّ
النِّسَاءِ الَّتِي لَا تَوْلَتْهُنَّ مَا كُتِبَ لَهُنَّ وَتَرْغَبُونَ أَنْ تَنْكِحُوهُنَّ وَالْمُسْتَضْعَفِينَ
مِنَ الْوُلْدَانِ وَأَنْ تَقُومُوا لِلْيَتَامَىٰ بِالْقِسْطِ

طلب د فتوی کوي دوی له تانه په باب (د میراث د) ښځو کې، ووايه (ای محمده ! دوی ته) چې الله فتوی (حکم) در کوي تاسې ته به (باب د) دوی کې، او (بل د) هغه شي (حکم در کوي) چې لوستلی شي پر تاسې په کتاب (قرآن) کې په (باب د) یتیمانو ښځو کې، هغه چې نه ورکوي تاسې دوی ته هغه (میراث) چې فرض کړی شوی دی دوی ته، او مینه کوي تاسې دې کار ته

چې نکاح کړئ تاسې دوی، او (حکم در کوي الله په حق) د ضعیفانو کې له وړو هملکانو نه، او (بل دا حکم در کوي) چې ودرېئ تاسې په حق د یتیمانو کې په عدل (انصاف) سره (په میراث او مهر کې).

تفسیر: ددې سورت په اول کې یې د یتیمانو د حق د اداء کولو تاکید فرمایلی وو، د یتیمو جونو اولیاء لکه د اکا خوی که پوه شي، چې زه د دې پوره حق اداء کولی نشم، نو دی دې خپل ځان ته نه نکاح کوي!، بلکه بل چاته دې په نکاح ورکړي!، او دی دې د هغې حامی او کومکي (مددگار) شي.

خو له تجربې ځنې مسلمانانو ته دا ور معلومه شوه، چې په ځینو ځایونو کې د جونو په حق کې هم دا بهتر وو؛ چې د خپل «ولي» په نکاح کې راشي، او «ولي» د دې رعایت داسې کوي؛ چې بل څوک یې نه کوي، نو له دې امله مسلمانانو له رسول الله صلی الله علیه وسلم څخه د داسې نکاح اجازه وغوښتله، د دې استدعا په نسبت دا آیت نازل شو، او دوی ته اجازه ورکړه شوه، او ویې فرمایل: «هغه ممانعت چې پخوا له دې نه شوی وو؛ هغه خاص په هغه صورت کې وو چې د دوی حق په پوره ډول سره اداء نه کړئ، او د یتیمانو د حق د اداء کولو تاکید یې فرمایلی وو، او که څوک له یتیم سره د ښه سلوک او ښېګڼې په اراده نکاح تړي، نو اجازه ده».

فائده: په عربو کې داسې عام دستور وو، چې ښځې، وړوګي او یتیمان به یې له ځینو حقوقو ځنې بې برخې او محروم ګرځول، او دوی ته به یې میراث نه ورکاوه، او ویل به یې چې میراث د هغه چا حق دی، چې له دښمنانو سره وجنګېږي، او له یتیمو جونو سره د دوی اولیاوو نکاح تړله، او د دوی په نفقه، مهر، کسوت او نورو کې یې کمی کولو، او په مالونو کې به یې بېځایه تصرفات کول.

خلاصه داده: د الله تعالی حکم واجب الاتباع دی، او د الله تعالی د حکم په مقابل کې د هیچا عقل، فکر، ارزو، دستور، حکم، قیاس، بیخي د اعتبار وړ او قابل کېدی نشي، او د الله تعالی د حکم په مقابل کې د بل چا د خبرو اورېدل او عمل پرې کول او د الله تعالی د حکم پرېښودل صریح کفر او ګمراهي ده، او دا مضمون یې په بلیغو تاکیداتو سره ظاهر او ښکاره کړ، اوس د هماغو پخوانیو آیتونو په حواله د ښځو او د یتیمو جونو نکاح په متعلق ځینې نورې مسئلې هم رانښيي، خو چې له دې تاکیداتو څخه وروسته د ښځو د حقونو په ورکولو کې د هیچا هېڅ یوه خبره پاتې نشي.

وَمَا تَفْعَلُوا مِنْ خَيْرٍ فَإِنَّ اللَّهَ كَانَ بِهِ عَلِيمًا ﴿۱۹﴾

او هر څه چې کوئ تاسې له خیر (ښکې) پس بشکه چې الله دی پر هغه ښه عالم (او هغه هم لکه نور اشیاء ور معلوم دي).

تفسیر: یعنې الله تعالی ته ستاسې یوه یوه ذره نیکي هم معلومه ده، نو د یتیمانو او ښځو په حق کې هره ښېګڼه (ښه کار) چې وکړئ! د هغې ثواب هرو مرو (خامخا) مومی!.

وَإِنْ امْرَأَةٌ حَاثَتْ مِنْ بَعْلِهَا نُشُوزًا أَوْ إِعْرَاضًا فَلَا جُنَاحَ عَلَيْهِمَا أَنْ يُصْلِحَا بَيْنَهُمَا
صُلْحًا وَالصُّلْحُ خَيْرٌ

او که کومه ښځه ویرېده له مېړه خپله د سرکشی (د حقوقو په منع او د صحبت په ترک)، یا د مخ ګرځولو (له مجلسه او خبرو)؛ پس نشته ګناه پر دغو دواړو په دې کې چې صلح وکړي دوی پخپلو منځونو کې یو شان صلح، او صلح کول خیر (ډېر غوره) دي.

تفسير: يعنې كه كومه ښځه د خپل مېړه زړه له خپله ځانه خپه وويني، او د هغه د خوښۍ او متوجه كولو لامله له خپل مهر يا نفقې او نورو ځنې لږ څه ورپرېږدي، او هغه له خپله ځان خوښ كړي؛ نو په دې مصالحت كې د هيچا په ذمه گناه نشته، د زوجينو په منځ كې مصالحت او موافقه ډېره ښه خبره ده، هو! بې له سببه د ښځو خپه كول او بې له رضا د دوى په مال كې تصرف كول گناه ده.

ځينو مفسرينو د صلحې صورت داسې ليكلى دى: «ښځه مهر يا نفقه مېړه (خاوند) ته ورپرېږدي، كلاً يا بعضاً، يا خپل وار خپلې ښې ته خوشې كړي، او مېړه (خاوند) دې طلاق نه وركوي! او تري څنگ (ډډه) دې هم نه كوي!، او خبرې اترې دې ورسره كوي».

وَأُحْضِرَتِ الْأَنْفُسُ الشُّحَّ

او حاضر كړى شوى دى (اينودل شوى دى) په زړونو كې حرص (او د زړونو په منځ كې بخيلۍ موجوده ده).

تفسير: يعنې د هر چا په زړه كې د خپل ځان نفع او د مال حرص او بخيلي شته، نو كه ښځه نظر كوم مصلحت ته خپل مېړه (خاوند) ته كومه نفع ورسوي، نو نارينه ترې خوښيږي، «او كه نارينه خپلې ښځې ته كومه نفع ورسوي؛ نو دا ښځه ترې خوشالېږي، ليكن د حرص، بخيلي، اعراض، او بې پروايۍ له كبله مېړه (خاوند) ته غاړه نه ږدي، او له خپلو حقوقو لږ څه هم نه ورته تېريږي، او مېړه (خاوند) هم د ښځې ښه ساتلو او د دې د لږو حقوقو اداء كولو ته نه تيارېږي».

وَأِنْ تُحْسِنُوا وَتَتَّقُوا فَإِنَّ اللَّهَ كَانَ بِمَا تَعْمَلُونَ خَبِيرًا

او كه نيكې وكړئ تاسې! (له خپلو ښځو سره) او پرهېز وكړئ تاسې (له نشوزه او خصومته) نو بېشكه چې الله دى په هغه شي چې كوى يې تاسې (له محبته او خصومته) ښه خبردار (نو ستاسې د عمل سره به سمه جزا دركړي).

تفسير: يعنې كه له ښځو سره ښه سلوك وكړئ! او له بد سلوكۍ او جنگونو او جنجالونو ځانونه وژغورئ؛ نو الله تعالى ستاسې له كردو خبرو ځنې خبردار دى، د نيكۍ ثواب به خامخا تاسې ته دركوي، ښكاره ده چې په دې صورت كې اعراض او خپگان نه پېښيږي، او د رضا كولو او له خپل حق ځنې د تېرېدلو ضرورت نه پاتې كيږي.

وَلَنْ تَسْتَطِيعُوا أَنْ تَعْدِلُوا بَيْنَ النِّسَاءِ وَلَوْ حَرَصْتُمْ فَلَا تَبْلُغُوا كُلَّ السَّبِيلِ فِتْنًا رُوحًا كَالْمَعْلَقَةِ

او له سره به طاقت رانه وړئ تاسې (اى د ډېرو ښځو مېړونو!) د دې چې عدل وكړئ (او برابروالى وساتئ په هر شي كې) په ما بين د ښځو خپلو كې اڅكړ كه ډېر حرص وكړئ تاسې (عدل ته)، نو مخ مه كړځوئ تاسې (له يوې ښځې) په كامل مخ كړځولو سره؛ چې پس پرېږدئ دا (ښځه) په شان د ځوړندې شوې؛ (چې نه يې طلاقوي، او نه د مېړه توب معامله ورسره كوي).

تفسير: يعنې كه څو ښځې ستاسې په نكاح كې وي، - او دغه ستاسې له لاسه نه كيږي؛ چې د زړه مينه او په هر امر كې بيخي مساوات او برابري رعايت له هرې يوې سره وكړئ؛ نو داسې ظلم او تېرى هم مه كړئ! چې بيخي يوه لوري ته وښويږئ او ميلان وكړئ، او هغه بله ښځه همغسې په منځ كې ځوړنده پرېږدئ، نه يې هوسا (خوشاله) او آرامه ساتئ، او نه يې بيخي جلا (جدا) كوى چې له بل چا سره خپله نكاح وتړي.

وَأَنْ تَصْلَحُوا وَتَتَّقُوا فَإِنَّ اللَّهَ كَانَ غَفُورًا رَحِيمًا ﴿۳۰﴾

او که اصلاح و کړئ تاسې (له خپلو ښځو سره) او پر هېز و کړئ (له ظلمه) نو بېشکه چې الله دی ښه مغفرت کوونکی (د خطیاتو) ډېر رحم کوونکی.

تفسیر: یعنې که د اصلاح او د مصالحت معامله و کړئ، او حتی المقدور له ظلم، تعدي، او حق تلفۍ څخه خپل ځانونه وژغورئ؛ نو الله تعالی بښونکی دی.

وَأَنْ يَتَزَوَّجُوا مِنَ اللَّهِ كُلًّا مِنْ سَعَتِهِ ۖ وَكَانَ اللَّهُ وَاسِعًا حَكِيمًا ﴿۳۱﴾

او که سره بېل شول دواړه (زوجین په طلاق سره) نو بې پروا به کاندې الله هر یو له دوی نه په خپله پراخه مهرباني، او دى الله پراخ (رحمت، فضل، او احسان د ده) تدبیر والا (چې هر کار له حکمت او مصلحت سره سم کوي).

تفسیر: یعنې که زوجین بېلوالی غوره کړي، او د طلاق وار ورسېږي، نو هیڅ حرج نشته، الله تعالی د هر یوه کار جوړوونکی دی، او د گردو حاجاتو پوره کوونکی دی، په دې کې دې لوري ته اشاره ده، چې ښايي ښځه په راحت او هوسایي (آرام) کې وساتله شي!، او ایذاء او ږیر (تکلیف) ورته ونه رسوي! او که داسې ښه ژوندون یې له لاسه پوره نه وي، نو بیا ښه ده چې طلاق ورکړي، والله أعلم.

وَاللَّهُ مَا فِي السَّمُوتِ وَمَا فِي الْأَرْضِ ۚ وَلَقَدْ وَصَّيْنَا الَّذِينَ أُوتُوا الْكِتَابَ مِنْ قَبْلِكُمْ وَإِيَّاكُمْ أَنْ اتَّقُوا اللَّهَ ۚ إِنَّ اللَّهَ تَعَزَّوْا فَإِنَّ اللَّهَ مَا فِي السَّمُوتِ وَمَا فِي الْأَرْضِ ۚ وَكَانَ اللَّهُ غَنِيًّا حَمِيدًا ﴿۳۲﴾ وَاللَّهُ مَا فِي السَّمُوتِ وَمَا فِي الْأَرْضِ ۚ وَكَفَى بِاللَّهِ وَكِيلًا ﴿۳۳﴾

او (خاص) الله لره دي هر هغه شیان چې په اسمانونو کې دي، او هر هغه شیان چې په ځمکه کې دي (سره د اسمانو او ځمکې ملکا، خلقا، او عییدا)، او خامخا په تحقیق حکم کړی دی مونږ هغو کسانو ته چې ورکړی شوی دی دوی ته کتاب پخوا له تاسې، او (هم خاص حکم کړی دی مونږ) تاسې ته د دې چې وویرېږئ! له الله، او که تاسې کافران شئ؛ نو بېشکه (خاص) الله لره دي هر هغه شیان چې په اسمانونو کې دي، او هر هغه شیان چې په ځمکه کې دي (سره د اسمانو او ځمکې ملکا، خلقا، او عییدا)، او دى الله ښه غني (ډېر بې پروا له هر چا او هر شي)، ښه ستایلی شوی (په ډېرو ښو صفاتو سره). او (خاص) الله لره دي هر هغه شیان چې په اسمانونو کې دي، او هر هغه شیان چې په ځمکه کې دي (سره د اسمانو او ځمکې ملکا، خلقا، او عییدا)، او بس دى الله وکیل (ښه کار جوړوونکی).

تفسیر: د دې دواړو آیتونو خلاصه دا ده چې: تاسې او له تاسې څخه گردو پخوانیو خلکو ته دا حکم اورول شوی دی، چې له الله تعالی څخه وویرېږئ!، او د ده له احکامو څنې نافرمانی مه کوئ! او ترې غاړه مه غړوئ!، نو که اوس څوک د الله جل جلاله حکم نه مني؛ نو الله جل جلاله د گردو شیانو مالک دی، او د هیچا پروا نه لري، یعنې دى خپل ځان ته نقصان رسوي، او پاک الله ته هیڅ یو تاوان نشي رسولی، که د الله تعالی احکام ومنئ؛ نو په دې باور ولرئ! چې الله جل وعلا شاته چې د گردو شیانو مالک دی، ستاسې گرد کارونه درجوړوي.

درې ځلې یې وفرمایل: هر هغه شیان چې په گردو اسمانونو او ځمکه کې دي؛ د الله تعالی دي:

له (۱) نه پراخي او وسعت مقصود دی، یعنې د هغه په دربار کې د هیڅ یو شي کمی نشته.
له (۲) نه د بې نیازی او بې پروایۍ بیان مقصود دی، یعنې که تاسې منکران یئ، الله (جل جلاله) د هیچا پروا نه لري.

له (۳) نه د رحمت او د کار جوړولو اظهار دی، په دې شرط سره چې تاسې پرهېزگاران او متقیان اوسئ!.

إِنْ يَشَاءُ يُهْلِكْ أَهْلَهَا النَّاسُ وَيَأْتِ بِآخَرِينَ وَكَانَ اللَّهُ عَلَى ذَلِكَ قَدِيرًا ﴿٣٠﴾

که اراده وفرمایي (الله د بیلو او مړه کولو ستاسې) نو به به ځي (فنا به کړي) تاسې (په موت سره) ای خلقو! او رابه ولي نور خلق (په پیدا کولو سره)، او دی الله پر دغه (اعدام او ایجاد هم) ښه قادر (او پوره قدرت لري).

تفسیر: یعنې الله تعالی پر دې باندې هم قادر دی، چې تاسې گړد سره فناء کړي، او د دنیا له مخې مو لرې کړي، او ستاسې په ځای نور مطیعان او حکم منونکي خلق پیدا کړي.

له دې ځنې هم د الله تعالی د بې پروایۍ او د استغناء اظهار ډېر ښه راڅرگندېږي، او غاړه غړوونکو ته هم پوره تهدید او تخویف وشو.

مَنْ كَانَ يُرِيدُ ثَوَابَ الدُّنْيَا فَعِنْدَ اللَّهِ ثَوَابُ الدُّنْيَا وَالْآخِرَةِ

هر څوک چې وي چې وغواړي ثواب (بدل) د دې دنیا؛ نو دی په نزد د الله ثواب (بدل) د دنیا او (ثواب) د آخرت.

تفسیر: یعنې که تاسې د الله تعالی د احکامو متابعت وکړئ؛ نو تاسې ته د دنیا او آخرت د دواړو ثوابونه او اجرهونه درکول کېږي، نو بیا یواځې په دنیا پسې گړځېدل او د الله تعالی د احکامو د نه منلو په اثر له آخرت (بلکه له دنیا) څخه هم ځان محروم او بې برخې گړځول لویه ناداني ده.

وَكَانَ اللَّهُ سَمِيعًا بَصِيرًا ﴿٣١﴾

او دی الله ښه اورېدونکی (د ټولو اقوالو) ښه لیدونکی.

تفسیر: یعنې الله تعالی ستاسې گړد کارونه ویني، او ستاسې گړدې خبرې اورې، هر شی چې غواړوئ، که اراده وفرمایي؛ نو همغه به درکوي.

يَا أَيُّهَا الَّذِينَ آمَنُوا تَوَنُّوا بِالْقِسْطِ شَهَادَةً لِّلَّهِ وَلَعَلَّكُمْ بَآلِ الْوَالِدَيْنِ
وَالْأَقْرَبِينَ

ای هغو کسانو چې ایمان یې راوړی دی (ای مؤمنانو!) اوسئ تاسې تل محکم ولاړ! په انصاف سره شاهدان (خاص) لپاره د الله، اګر که وي (شاهدي) پر نفسونو ستاسې (چې زیان مو وي په کې) یا (په) والدینو (مور او پلار ستاسې) یا (په) اقاربو (خپلوانو ستاسې).

تفسیر: یعنې ښایي چې په رښتیا او د الله تعالی له حکم سره سمه شاهدي ورکړئ! اګر که په دې حقه شاهدي کې ستاسې یا ستاسې د کوم عزیز او قریب خپلوان زیان هم وي، هر هغه خبره چې رښتیا وي، ښایي چې په ښکاره ډول سره اظهار کړل شي، او د دنیوي نفعې لپاره اخروي نقصان وانخلي.

إِنْ يَكُنْ غَنِيًّا أَوْ فَقِيرًا فَاللَّهُ أُولَىٰ بِهِمَا فَلَا تَتَّبِعُوا الْهَوَىٰ أَنْ تَعْدِلُوا

که وي دغه (مشهود عليه او مشهود له) غني (شتمن) يا فقير (محتاج) نو الله ډېر خير غوښتونکی دی پر دوی (له تاسې نه)، نو مه کوئ تاسې متابعت د هوا (د نفساني خواهشونو) چې انصاف وکړئ تاسې (او له حقه مه تېرېږئ! يا چې عدول وکړئ له حقه).

تفسير: يعنې په رښتيا شاهدهی کې د خپلې کومې نفساني غوښتنې متابعت ونه کړئ! چې د شتمنو رعايت وکړئ، او پر محتاجو باندې ورځمېږئ، او حقه خبره پته کړئ، هر هغه شی چې حق وي؛ همغه ووايئ، الله تعالی له تاسې ځنې زيات د هغوی د خير او ښېگڼې اراده لري، او د دوی په مصالحو باندې ښه پوه او خبردار دی، او د ده په دربار کې د هيڅ شي کمی نشته.

وَأَنْ تُلُوا أَوْ تُعْرَضُوا فَإِنَّ اللَّهَ كَانَ بِمَا تَعْمَلُونَ خَبِيرًا

که واپوئ تاسې (خپلې ژبې) يا څنگک وکړئ تاسې (له شاهدهی نه) نو بېشکه الله دی پر هغه شي چې کوئ (يې) تاسې ښه خبردار (نو سم د عمل سره به سمه جزا درکړي).

تفسير: د ژبې اړول دا دي چې رښتيا خبره ووايئ، مگر خو په پېچلو او تاو کړيو الفاظو، چې د هغو له اورېدلو ځنې اوریدونکي په شېبه کې لویږي، يعنې صافه صافه او رښتيا خبره نه وایئ. او ځان ترې ژغورل (بچ کول) او په څنگک (ډډه) کېدل دا دي چې: پوره خبره ونه وایئ، بلکه هغه خبرې چې په کار راځي هغه پرېږدئ، نو په دې دواړو صورتونو کې يې اکر که دروغ نه دي ويلي، مگر د حق د نه ښکاره کولو له امله ګناهګارېږي، او ښايي چې هرو مرو شاهدي پوره او په رښتيا الفاظو ورکړه شي!، (يا دا چې د شهادت له اداء څخه مخ واپوئ، او پټ يې کړئ).

يَا أَيُّهَا الَّذِينَ آمَنُوا آمِنُوا بِاللَّهِ وَرَسُولِهِ وَالْكِتَابِ الَّذِي نَزَّلَ عَلَىٰ رَسُولِهِ وَالَّذِي أُنْزِلَ مِنْ قَبْلُ وَمَنْ يَكْفُرْ بِاللَّهِ وَمَلِكِهِ وَكُتُبِهِ وَرُسُلِهِ وَالْيَوْمِ الْآخِرِ فَقَدْ ضَلَّ ضَلَالًا بَعِيدًا

ای هغو کسانو چې ایمان یې راوړی دی (ای مؤمنانو!) ثابت او خالص کړئ تاسې ایمان خپل پر الله او رسول د ده (محمد) او په هغه کتاب (قرآن) چې ټوټه ټوټه یې نازل کړی دی پر رسول خپل (محمد) باندې، او پر هغه کتاب چې ټول یې یو ځل نازل کړی دی پخوا (له قرآن په نورو رسولانو)، او هر څوک چې کافر شي پر الله، او پر ملائکو (پرستو) د دغه (الله) او پر کتابونو د دغه (الله) او پر رسولانو د دغه (الله) او پر ورځې آخرې (چې قیامت دی)؛ نو په تحقیق ګمراه شوي دي په ګمراهۍ لرې سره (له حقه).

تفسير: يعنې هر څوک چې ایمان راوړي نو ضرور دي چې د الله تعالی پر ګردو احکامو او ارشاداتو د زړه له کومي يقين ولري، که د الله تعالی له احکامو او ارشاداتو ځنې پر يوه حکم هم يقين ونه کړي؛ نو هغه مسلمان نه دی، او تش د ژبې وينا او د خولې اظهار هيڅ کوم اعتبار نه لري.

إِنَّ الَّذِينَ آمَنُوا ثُمَّ كَفَرُوا ثُمَّ آمَنُوا ثُمَّ كَفَرُوا ثُمَّ أَدَّوْا كُفْرًا الَّذِي كُنَّ اللَّهُ لِيُعْزِلَهُمْ وَلَا يَهْدِيَهُمْ سَبِيلًا

بېشکه هغه کسان (يعنې يهودان) چې ایمان یې راوړی دی (په موسی) بيا کافران شوي دي (په عبادت د ځسي سره)، بيا يې ایمان راوړی دی (په توبه ایستلو سره)، بيا کافران شوي دي (په

انجيل او عيسى باندې) بيا زيات شوي له جهته د كفره (په محمد باندې) نه دى الله چې مغفرت وکړي دوى ته، او نه چې وښيي دوى ته سمه صافه لاره (خو چې دوى په خپل کفر کې دوام لري).

تفسير: يعنې په ظاهر کې مسلمانان او په زړه کې مذبذب پاتې وو، او په آخر کې بې له يقين کولو مړه شول، نو دوى ته د نجات لاره نه موندله کيږي، دوى کافران دي، او ظاهري مسلماني يې هيڅ په کار نه ورځي، له دې نه منافقين مراد دي.

او ځينې وايي چې: دا آيت د يهودانو په باره کې نازل شوى دى، چې لومړى يې ايمان راوړ، بيا د ځسي په عبادت کولو سره کافران شول، بيا يې توبه وکړه او مؤمنان شول، بيا له عيسى عليه السلام څخه منکران او پرې کافران شول، وروسته له دې د محمد رسول الله (صلی الله عليه وسلم) له رسالته يې هم انکار وکړ، او په کفر کې يې لا پسې ترقي وکړه.

بَشِّرِ الْمُنَافِقِينَ بِأَنَّ لَهُمْ عَذَابًا أَلِيمًا ۝ الَّذِينَ يَبْتَغُونَ الْكَفْرَ مِنَ الْأَوْلِيَاءِ مِنْ دُونِ الْمُؤْمِنِينَ ۝ أَسْتَفْتُونَكَ فِي الْكُفْرِ وَالْعِزَّةِ وَاللَّحْرِ جَبِيًّا ۝

زېرى ورکړه (اى محمده!) منافقانو ته په دې چې بېشکه شته دوى ته عذاب دردناک. هغه کسان چې نيسي دوى کافران دوستان (خپل) بې له مؤمنانو، آيا لټوي دا (منافقان) له کافرانو څخه عزت، پس بېشکه (دنيوي او اخروي) عزت خاص الله لره دى ټول.

تفسير: يعنې منافقان چې له مسلمانانو ځنې جلا کيږي، او که کافرانو سره دوستي کوي، د هغوى لپاره سخت عذاب دى، د منافقانو دغه خيال چې «مونږ ته د کفارو د ناستې او ولاړې لامله دنيوي عزت رسيږي» بيخي غلط دى، ځکه چې هر د عزتونه د الله تعالى له خوا دي، هر څوک يې چې اطاعت کوي؛ د ده په برخه عزت رسيږي، خلاصه يې داسې شوه چې داسې خلق به په دنيا او آخرت دواړو کې خوار او ذليل اوسي.

وَقَدْ نَزَّلَ عَلَيْكُمْ فِي الْكِتَابِ أَنْ إِذَا سَمِعْتُمْ آيَاتَ اللَّهِ يَكْفُرُ بِهَا وَيَسْتَهْزِئُ بِهَا فَلَا تَقْعُدُوا مَعَهُمْ حَتَّى يَخُوضُوا فِي حَدِيثٍ غَيْرِهِ ۚ إِنَّكُمْ إِذًا مِثْلُهُمْ ۚ إِنَّ اللَّهَ جَامِعُ الْمُنَافِقِينَ وَالْكَافِرِينَ فِي جَهَنَّمَ جَبِيًّا ۝

او په تحقيق (پخوا) نازل کړى دى (الله) پر تاسې په کتاب (قرآن) کې دا حکم «هر کله چې واورېدل تاسې (په يوه مجلس کې) آياتونه د الله چې کفر (او انکار) کولى شي په دې آيتونو، او مسخرې کولى شي په هغو پورې؛ نو مه کينئ تاسې له دوى سره (اى مؤمنانو!) تر هغه پورې چې مشغول شي دوى په خبره بله کې (که نه) په تحقيق تاسې (هم) په دې وخت کې د هغو په شان شئ (په ګناه کې)، بېشکه چې الله يو ځای کوونکى دى د منافقانو او د کافرانو په جهنم (دوزخ) کې د ټولو (په يو ځای کې).

تفسير: يعنې اى مسلمانانو! الله تعالى پخوا له دې نه په قرآن عظيم الشأن کې تاسې باندې داسې حکم نازل کړى دى: «په هر هغه مجلس کې چې د الله تعالى پر احکامو تمسخر او له هغو څخه انکار کيږي، هلته له سره مه کينئ! که نه تاسې هم همغسې ګڼل کيږئ، هو! که هغوى په نورو خبرو کې مشغول شي؛ نو په هغه وخت کې له هغوى سره د کيناستلو هيڅ ممانعت نشته»، د منافقانو په مجلسونو او مرکو کې د الله تعالى له احکامو او له آيتونو څخه انکار او

ورباندې تمسخر کېده، نو په دې مناسبت دا آیت نازل شو، او دا چې یې وفرمایل: «حکم نازل شوی دی پر تاسې باندې؛ دې آیت ته اشاره ده: ﴿وَإِذْ أَرَأَيْتَ الَّذِينَ يُؤْذُونَ فِي الْآيَاتِ فَاعْرِضْ عَنْهُمْ﴾ الآية - چې پخوا له دې نه نازل شوی وو».

فائده: له دې نه معلومه شوه، هر هغه څوک چې په مجلس کې په خپل دین باندې طعن او عیب اوري، او بیا هلته کیني، او اوري یې، اګر که هغه پخپله څه ونه وایي؛ «منافق» دی.

لِلَّذِينَ يَتَّبِعُونَ بِكُمُ فَإِنْ كَانَ لَكُمْ فَتْرٌ مِّنَ اللَّهِ قَالُوا أَلَمْ تَكُنْ مَعَكُمْ وَإِنْ كَانَ لِلْكَافِرِينَ نَصِيبٌ قَالُوا أَلَمْ نَسْتَحِذْ عَلَيْكُمْ وَنَمْنَعُكُمُ مِنَ الْمُؤْمِنِينَ

هغه منافقان چې هميشه منتظر دي (حوادثو) ستاسې ته، نو که وو تاسې ته بری له (لوري) د الله، نو ووايي دا (منافقان مسلمانانو ته) چې: آیا نه وو مونږ له تاسې سره؟ او که وه کافرانو ته برخه (د بري) نو ووايي دا (منافقان کفارو ته) چې: آیا غالب شوي نه وو مونږ پر تاسې او (آیا) ومو نه ژغورلي (بچ مو نه کړي) تاسې له مؤمنانو څخې؟

تفسير: يعنې دا منافقان هغه کسان دي چې پر له پسې ستاسې د کمۍ په انتظار کې دي، بيا که بری (فتح) ستاسې په برخه شوه؛ نو تاسو ته وایي: «آیا مونږ له تاسې سره نه وو؟ (بلکه وو)، دلجې (غنیمت) په مال کې مونږ هم له خپلو ځانونو سره شریک کړي!!»، او که کافرانو ته په جنگ کې څه شی په لاس ورشي، يعنې کفار غالب شي؛ نو هغوی ته وایي: «آیا مونږ تاسې باندې غلبه نه وه کړې؟ يعنې پر تاسې باندې غالب او په دې قادر وو چې تاسې قتل کړو، خو مونږ له تاسې څخې لاس واخيست، نو آیا مونږ ستاسې حفاظت نه دی کړی؟ آیا مونږ تاسې د مسلمانانو له ضرره نه وی ژغورلي (بچ کړي)؟ نو په ولجه (غنیمت) کې مونږ ته هم برخه راکړي!!».

فائده: له دې څخې معلومه شوه، که څوک سره له دې چې په حقاني دین کې هم وي، او له ګمراهانو سره پټې خبرې او ځان ته جوړښت لري؛ نو دا وضعیت یې هم د «نفاق» خبره ده.

فَاللَّهُ يَكْفُرُ بِكُمْ يَوْمَ الْقِيَامَةِ وَلَنْ يَجْعَلَ اللَّهُ لِلْكَافِرِينَ عَلَى الْمُؤْمِنِينَ سَبِيلًا

نو الله به فیصله وکړي په منځ ستاسې کې په ورځې د قیامت کې، او له سره به ونه ګرځوي الله لپاره د کافرانو پر مؤمنانو باندې هیڅ لاره (د حجت او د بري).

تفسير: يعنې الله تعالی ستاسې او د دوی په منځ کې حکم او فیصله کوي، چې تاسې جنت ته بیایي، او دوی په دوزخ کې اچوي، په دنیا کې هر څه چې د دوی له لاسه کیږي؛ هغه دې وکړي! خو نتیجې به یې وګوري، مګر سره له هغه دوی د مؤمنانو هیڅ شی نه شي خرابولی، او نه یې له منځه لرې کولی شي، چې همدغه (مسلمانانو ته ضررونه) د دوی د زړه ارزو او تمنا ده.

إِنَّ الْمُنَافِقِينَ يُخَادِعُونَ اللَّهَ وَهُوَ خَادِعُهُمْ

بېشکه چې منافقان ټکي کوي (په اظهار د اسلام او اخفاء د کفر) له الله سره، او الله د دوی د ټکي په مقابل کې له دوی سره ټکي کوي.

تفسير: يعنې په زړه کې کافر او په ښکاره مسلمان دی، خو د دواړو خواوو له ضرر او ایذاء څخه محفوظ پاتې وي، او له دواړو خواوو ګټې او فائدې واخلي، حق سبحانه و تعالی د دوی د دې غولونې او ټکي دا سزا ورکړه، چې د هغوی ګرد شرارتونه او پټ خباثت یې خپل پاک نبي صلی الله علیه وسلم ته ښکاره کړ،

او دوی یې داسې ذلیل او خوار کړل؛ چې بیخي له کاره ووتل، او د هیڅ اعتبار وړ نشول، او ګرد چلونه او فرېبونه یې مسلمانانو ته ښکاره شول، او هغه سزا چې دوی ته په آخرت کې وررسېږي، هغه یې هم راڅرګنده کړه، لکه چې په راتلونکو آیتونو کې یې ذکر راځي، خلاصه یې دا چې د دوی له دغې ټکۍ څخې هیڅ ونشول، او د الله تعالی له لوري دوی په داسې یوه مغالطه کې ولوېدل، چې دنیا او آخرت دواړه د دوی له لاسه لاړل.

وَإِذَا قَامُوا إِلَى الصَّلَاةِ قَامُوا كَسَالَىٰ يُرَاءُونَ النَّاسَ وَلَا يُدْرِكُونَ اللَّهَ إِلَّا قَلِيلًا ۝

او هر کله چې پاڅیږي دغه (منافقان) لمانځه ته؛ نو پاڅیږي سست، ښي دوی خلکو ته (ځان خپل چې مونږ هم مسلمانان یو)، او نه یادوي دوی الله مګر (ریایي یادول) لږ.

تفسیر: یعنې لمونځ چې نهایت ضرروي او خالص عبادت دی، او د هغه په اداء کولو کې هیڅ یو قسم ځاني او مالي ضرر او اندېښنه هم نشته؛ منافقان له هغه څخه هم ځانونه باسي، او که کله یې له مجبوریته کوي، هغه هم تش دریا او د نورو د ښوولو او تېر ایستلو لپاره یې کوي، خو نور د دوی له کفر څخې خبر نشي، او مسلمانان وګڼل شي، نو بیا له داسې خلقو څخې د څه خبرې توقع کېدی شي، او دی څرنگه مسلمانان کېدی شي؟.

مُذَبِّحِينَ بَيْنَ ذَلِكَ إِلَىٰ هَؤُلَاءِ وَلَا إِلَىٰ هَؤُلَاءِ وَمَنْ يُضِلِلِ اللَّهُ فَمَا لَهُ سَبِيلًا ۝

په دې حال کې چې دوی متحیران مترددان دي په مینځ د دغه (ایمان او کفر)، نه (بیخي) په طرف د دغو (مؤمنانو دي) په باطن کې) او نه بیخي په طرف د هغو (کفارو) دي (په ظاهر کې)، او هر څوک چې ګمراه (یې) کړي الله؛ نو له سره به نه مومي ته ده ته لاره (د حق).

تفسیر: یعنې منافقان خو بیخي په تردد او حیرت کې دي، نه دوی په اسلام باندې اطمینان لري، او نه په کفر ډاډه دي، او په سخته پرېشانی کې مبتلا دي، کله یوه لوري ته تمایل کوي، او کله بل لوري ته خپل میلان ښکاره کوي، او الله تعالی چې د هر چا د ګمراهۍ او پرېشانی اراده وفرمایي؛ نو هغه به د نجات لاره چېرې ومومي؟.

يَا أَيُّهَا الَّذِينَ آمَنُوا لَا تَتَّخِذُوا الْكُفْرَاءَ أَوْلِيَاءَ مِنْ دُونِ الْمُؤْمِنِينَ أَرْئَيْتُمْ إِنْ جَعَلُوا
بِإِلَهِكُمْ سُلْطَانًا مُّبِينًا ۝ إِنَّ الْمُنَافِقِينَ فِي الدَّرَكِ الْأَسْفَلِ مِنَ النَّارِ وَلَنْ تَجِدَهُمْ صَرِيحًا ۝

ای هغو کسانو چې ایمان یې راوړی دی (یعنې ای مؤمنانو!) مه نیسئ! تاسې کافران دوستان (خپل) بې له مؤمنانو څخې، آیا اراده لرئ تاسې (ای مؤمنانو!) د دې چې پیدا کړئ الله لره پر تاسې برهان (حجت صریح الالزام) ښکاره. بېشکه منافقان دي په طبقه ډېره ښکته کې له اوره (د دوزخ)، او له سره به نه مومي ته دوی ته مددګار (له عذابه خلاصوونکي).

تفسیر: یعنې له مسلمانانو څخې جلا کېدل، او له کفارو سره دوستي او یو ځای کېدل، د نفاق دلیل دی، لکه چې منافقان یې کوي، نو تاسې لره ای مسلمانانو! داسې کار بیخي نه ښايي!، که نه د پاک الله صریح الالزام، ښکاره برهان، او پوره حجت به په تاسې قائم شي، چې تاسې هم منافقان یئ، او د منافقانو لپاره د دوزخ ډېره ښکته طبقه مقرر ده، او هیڅ څوک له دوی سره مرسته او مددګاري نشي کولی؛ چې دوی له هغې طبقې څخې وکارې، یا یې په عذاب کې څه تخفیف راولي، مسلمانانو لره ښايي چې له داسې خبرې څخې بیخي لرې وګرځي.

إِلَّا الَّذِينَ تَابُوا وَأَصْلَحُوا وَخَتَمُوا بِاللَّهِ وَأَخْلَصُوا دِيْنَهُمْ لِلَّهِ فَأُولَئِكَ مَعَ الْمُؤْمِنِينَ وَسَوْفَ يُؤْتِي اللَّهُ الْمُؤْمِنِينَ أَجْرًا عَظِيمًا ﴿٣٥﴾

مگر هغه کسان چې توبه وباسي (له نفاقه)، او اصلاح کړي (اعمال خپل) او منگولې خنېې کړي په (دين د) الله، او خالص کړي دين خپل (له ریا او بنودنې) خاص الله لره؛ نو دغه (تائين مصلحين، معتصمين، مخلصين) به وي سره له مؤمنانو (په دارينو کې)، او ژر به ورکړي الله (ټولو) مؤمنانو ته (په دنيا او په عقبی کې) ثواب ډېر لوي.

تفسير: يعنې هغه منافق چې له خپله نفاقه توبه وباسي او خپل اعمال ښه کړي، او د الله تعالی غوره دين ښه مضبوط او کلک ونيسي، او پر پاک الله توکل وکړي، او له ریا او له نورو خرابو څنې خپل دين پاک او صاف وساتي؛ نو هغه خالص مسلمان دی، او په دين او دنيا کې به له نورو مؤمنانو سره وي، مخصوصا ايمان لرونکو لره ډېر لوی ثواب رسيدونکی دی، او هغه منافقانو ته به هم له هغو حقيقي مؤمنانو سره ثواب رسېدونکی وي؛ چې له نفاقه يې په رښتيا توبه ايستلې وي.

مَا يَفْعَلُ اللَّهُ بِعَذَابِكُمْ إِن شَكَرْتُمْ وَآمَنْتُمْ وَكَانَ اللَّهُ شَاكِرًا عَلِيمًا ﴿٣٦﴾

څه کوي الله په عذاب ستاسې (او ولې به عذاب درکوي تاسې ته؟) که شکر وباسي تاسې، (په دين دالله او په صدق توبه وباسي) او ايمان ولري تاسې، او دی الله شکر قبلوونکی، ښه عالم (پر ګردو شيانو).

تفسير: يعنې الله تعالی د ښو کارونو قدر کوي، او د بندګانو پر ګردو کارونو او خبرو باندې ښه عالم دی، نو هر هغه څوک چې د الله جل جلاله حکم ته په امتنان او شکر ايستلو سره غاړه ږدي، او هغه باندې له زړه يقين لري؛ نو الله تعالی عادل او رحيم دی، او داسې خلق له سره نه په عذابوي، او د داسې کسانو تعلق او ارتباط له عذابه سره بيخي نه وي، بېشکه الله تعالی سرکښان او غاړه غړوونکي په خپل عذاب اخته کوي.

«اللهم إنا نشكرک ونؤمن بک فقتنا العذاب، وارزقنا الثواب، وکان الله شاکرا علیما».

لَا يُحِبُّ اللَّهُ الْجَهْرَ بِالسُّوءِ مِنَ الْقَوْلِ إِلَّا مَنْ ظَلَمَ وَكَانَ اللَّهُ سَمِيعًا عَلِيمًا ﴿٣٧﴾

نه خوښوي الله ښکاره ويل د بدې خبرې (لکه چې نه خوښوي پټ ويل د دې بدو هم) مګر (ښکاره ويل) له هغه چا چې ظلم پرې شوی وي، او دی الله ښه اورېدونکی (د ټولو اقوالو) ښه عالم (په پټو او ښکاره وو).

تفسير: يعنې که په چا کې کوم ديني يا دنيوي عيب وي، نو نه ښايي چې هغه مشهور کړ شي، الله تعالی د ټولو خبرې اورې، او پر ټولو کارونو باندې پوهېږي، او هر يوه ته سم له هغه سره جزا ورکوي، داسې بد ويلو ته «غيبت» ويل کيږي، هو! مظلوم لره اجازه ده، چې د ظالم ظلم خلقو ته بيان کړي، همدارنګه په ځينو نورو صورتونو کې هم «غيبت» روا دی، او ښايي دا حکم يې دلته د دې لپاره فرمايلی وي؛ چې مسلمانانو ته نه دي لازم چې د کوم «منافق» نوم مشهور او په ښکاره ډول يې بدنام کړي، چې په دې تور ونه خوري، او لا سرکښه، بېاکه او بې پروا نشي، بلکه مبهم نصيحت دې وکړ شي، «منافق» به خپله وپوهيږي، يا دې ځانته په ګوښه (تنهائي) کې نصيحت ورته وکړي، په دې سره ممکن دی چې هدايت ومومي، او پند واخلي، لکه چې رسول اعظم صلی الله عليه وسلم هم داسې کول، او د هيچا نوم به يې نه مشهوراوه.

إِنْ تُبْدُوا خَيْرًا أَوْ تُخَفُّوهُ أَوْ تُعْفُوا عَنْ سُوءٍ فَإِنَّ اللَّهَ كَانَ عَفُوًّا قَدِيرًا ﴿٨﴾

که ښکاره کړئ تاسې خیر (نیکي - طاعت) یا پټوئ دغه (خیر) یا عفوہ کوئ له بدی (چې ظلم دی)؛ نو بېشکه الله (هم) دی ښه عفوہ کوونکی (کناهاګارانو ته سره له قوت او قدرت) ښه قادر (په عذاب د ظالم او ثواب د مظلوم او نورو).

تفسیر: په دې آیت کې مظلوم ته د معافولو ترغیب ورکول منظور دي، چې الله تعالی سره له قدرت او زبردستی د خطا کوونکو خطاګانې ورمعافوي؛ نو عاجز او لاس لاندې بنده ته په اولی طریقه سره ښایي چې د نورو قصور ورمعاف کړي، خلاصه یې داده: مظلوم ته جائز دي چې له ظالم څخه خپل بدل واخلي! مګر افضل خو دادی چې صبر وکړي، او ورځنې تېر شي!، په دغه آیت کې دې لوري ته اشاره ده، که د منافقانو اصلاح غواړئ نو د دوی پر ایذاء او ضرر رسولو صبر وکړئ! او په پسته ژبه او په پټه سره دوی وپوهوئ!، له ښکاره طعن او لعن او بد ویلو څخه خپل ځانونه وساتئ، او په ښکاره ډول هغوی سره مخالفت مه کوئ!.

إِنَّ الَّذِينَ كَفَرُوا بِاللَّهِ وَرُسُلِهِمْ وَيُرِيدُونَ أَنْ يُفَرِّقُوا بَيْنَ اللَّهِ وَرُسُلِهِ وَيَقُولُونَ نُؤْمِنُ بِبَعْضٍ وَنُكْفِرُ بِبَعْضٍ وَنُرِيدُ أَنْ نَمُنَّ بِبَعْضِ الْكُفْرِ وَنَكْفُرَ بِبَعْضٍ أُولَٰئِكَ هُمُ الْكَافِرُونَ حَقًّا
وَأَعْتَدْنَا لِلْكَافِرِينَ عَذَابًا مُّهِينًا ﴿٩﴾

بېشکه هغه کسان چې کافران (منکران) کېږي پر الله، او پر رسولانو د الله، او اراده لري (غواړي) دوی چې تفريق (بيلتون) وکړي په منځ د الله، او رسولانو د الله کې، او وايي دوی چې: مونږ ايمان راوړو پر ځينو، او کافران (منکران) کېږو پر ځينو (نورو رسولانو)، او اراده لري (غواړي) دوی چې ونيسي په منځ د دې (کفر او اسلام کې) يوه لاره. دغه (تفريق کوونکي) هم دوی کافران دي (په کمال د کفر او) په حقه سره، او تيار کړی دی مونږ لپاره د کافرانو عذاب ډېر سپکوونکی (د دوزخ).

تفسیر: له دې ځایه د يهودانو ذکر دی، څرنگه چې په يهودانو کې نفاق ډېر وو، او د رسول اکرم صلی الله عليه وسلم په زمانه کې چې منافقان عموماً يهودان وو، يا يې له يهودانو سره رابطه او محبت درلود (لرلو) او د يهودانو پر مشورو باندې يې کار کولو؛ نو ځکه يې په پاک قرآن کې زياتره د دې دواړو ډلو ذکر يو ځای فرمايلی دی.

د دې آیت خلاصه دا ده: «هغه کسان چې له الله جل جلاله او د ده له رسولانو منکران دي، او غواړي چې د الله تعالی او د ده د رسولانو په منځ کې فرق وکړي، يعنې پر الله باندې ايمان راوړي، او پر رسولانو يې ايمان را نه وړي، او ځينې رسولان يې ومني، او ځينې يې ونه مني، د هغوی مطلب دا دی چې د اسلام او کفر په منځ کې يو نوی مذهب د خپلو ځانونو لپاره جوړ کړي، همدغه کسان اصلي او پاخه کافران دي، د دوی لپاره د خواری او د ذلت عذاب تيار دی.

فائده: د الله تعالی منل هلته معتبر دي چې د خپلې زمانې د نبي عليه السلام تصديق هم وکړي، او د هغه حکم هم ومني، بې د نبي عليه السلام له تصديقه د الله تعالی منل بې فائدې دي، او څه اعتبار نه لري، بلکه د يوه نبي عليه السلام تکذيب د الله تعالی او د ګردو انبياوو عليهم السلام تکذيب ګڼل کيږي، کله چې يهودانو د رسول الله صلی الله عليه وسلم تکذيب وکړ؛ نو د الله تعالی او د ګردو انبياوو عليهم السلام په تکذيب کوونکو کې ګډه او ډېر سخت کافران وګڼل شول.

وَالَّذِينَ آمَنُوا بِاللَّهِ وَرُسُلِهِ وَلَمْ يُفَرِّقُوا بَيْنَ أَحَدٍ مِّنْهُمْ أُولَٰئِكَ سَوْفَ يُؤْتِيهِمْ أَجْرُهُمْ وَكَانَ اللَّهُ غَفُورًا رَّحِيمًا ﴿۵۶﴾

او هغه کسان چې ایمان یې راوړی دی پر الله او پر (ټولو) رسولانو د (الله)، او نه دی کړی دوی تفریق (بیلتون) په مینځ د هیڅ یوه کې له دوی نه (په نه منلو سره)، دغه (مؤمنان په ټولو مؤمن به شیانو)؛ ژر به ورکړي (الله) دوی ته اجر و نه (ثوابونه) د دوی، او دی الله ښه مغفرت کوونکی (د خطیاتو) پر رحم کوونکی.

تفسیر: یعنې هغه کسان چې په مینځ د هیڅ یو له انبیاوو علیهم السلام کې یې جلا (جدا) والې ونه کړې، بلکه په الله جل جلاله او د ده پر گړدو (ټولو) رسولانو علیهم السلام باندې یې ایمان راوړ؛ نو الله تعالی په خپل فضل او مرحمت سره دوی گړدو ته لوی ثواب ورکوي، له دې ځنې هغه مسلمانان مراد دي، چې پر الله تعالی او پر محمد رسول الله صلی الله علیه وسلم او پر نورو ټولو رسولانو علیهم السلام او نورو گړدو مؤمن به شیانو باندې یې ایمان راوړی دی.

يَسْأَلُكَ أَهْلُ الْكِتَابِ أَنْ تَنزِلَ عَلَيْهِمْ كِتَابًا مِّنَ السَّمَاءِ فَقَدْ سَأَلُوا مُوسَى الْكَبِرَ مِنْ ذَلِكَ فَقَالُوا
إِنَّا نَرَى اللَّهَ جَهْرَةً فَأَخَذَتْهُمُ الصَّعِقَةُ يُظْلِمُهُمْ ثُمَّ أَخَذُوا الْعِجْلَ مِنْ بَعْدِ مَا جَاءَتْهُمْ الْبَيِّنَاتُ
فَعَقَوْا عَنْ ذَلِكَ وَاتَّبَعَ مُوسَى سُلْطَانًا مُّبِينًا ﴿۵۷﴾

سوال کوي له تا نه (ای محمد!) اهل کتاب (یهودان) د دې چې نازل کړې ته پر دوی (لکه تورات یو لیکلی) کتاب له اسمانه، نو په تحقیق سوال کړی وو دوی (یعنې پلرونو د دغو یهودانو) له موسی څخه چې پر لوی له دغه (سواله)، پس ویلي وو دوی (موسی ته) چې: وښه مونږ ته الله ښکاره (مخامخ)، نو ونيول دوی لږه صاعقه (تندر) په سبب د ظلم د دوی (چې د الله د لیدلو سوال وو په دنیا کې)، بیا ونيوه دوی ځسې (په الوهیت سره) پس له هغه چې راغلې دوی ته ښکاره معجزې (په توحید)، پس عفو وکړه (تېر شو) مونږ له دې گناه (د دوی په توبه کولو سره)، او ورکړی وو مونږ موسی ته غلبه صریحه (برهان ښکاره).

تفسیر: د یهودانو څو مشران د رسول اکرم صلی الله علیه وسلم په خدمت کې حاضر شول، او ویې ویل: «که ته په رښتیا سره رسول یې؛ نو یو لیکلی شوی کتاب یو ځلې له اسمانه راوړه! لکه چې موسی علیه السلام تورات راوړی وو»، نو پر دغې خبرې دا آیت نازل شو، او د دې رکوع ټول الزامات د دوی په ځواب کې ذکر کيږي، او وروسته له هغه تحقیقي ځواب ورکوي.

د آیت مطلب دا دی: ای محمد! (صلی الله علیه وسلم): یهودان له تا ځنې عناداً د هسې کتاب مطالبه کوي، د دوی داسې بېباکي او سرکښي د تعجب خبره نه ده، د دوی پلرونو له دې ځنې هم لویه او سخت غوښتنه له خپل نبي موسی علیه السلام ځنې کړې وه؛ چې مونږ ته الله تعالی په ښکاره ډول سره راوښه!، که نه مونږ ستا خبره نه منو، لکه چې په اول جزء د البقره سورت په (۵۵) آیت (۶) رکوع کې تېر شو، نو ځکه پر داسې ویونکو باندې ټکه ولوېده، او گړد سره مړه شول، بیا الله تعالی د موسی «علیه السلام» په دعا سره دوی ژوندي کړل، د دومره عظیم الشانو معجزو له لیدلو سره بیا د ځسې په عبادت کې مشغول شول، بیا الله تعالی دوی وبخښل، دا واقعه د البقره په سورت کې لږ څه په تفصیل سره ذکر شوې ده.

وَرَفَعْنَا قُورَيْسَهُمُ الطُّورَ بَيْنَهُمْ

او پورته کړې وو مونږ برسېره پر دوی (غر د) طور لپاره د (قبول د کلکې) وعدې د دوی (چې د موسوي شریعت په منلو سره یې کړې وه).

تفسیر: یعنې هر کله چې یهودانو وویل: چې د «تورات» حکم سخت دی، مونږ یې نه منو، نو دلته د «طور» غر له څمکې څخه ورپورته او د دوی پر سرونو باند ځوړند شو (چې له خپله عهده سره سم) د «تورات» احکام ومني، او مضبوط او کلک یې ونیسي، که نه دا غر ستاسې په سر لویږي.

وَقُلْنَا لَهُمْ ادْخُلُوا الْبَابَ سُجَّدًا

او ویلي وو مونږ دوی ته چې ننوځئ! په وره (د ایلیا د ښار) سجده کوونکي.

تفسیر: په یهودانو باندې حکم وشو، چې په سجده کولو سره ښار ته ننوځي، او د ننوتلو په وخت کې مو سرونه رانښکته کړئ!، دوی د سجده کولو پر ځای په خپلو کوناتیو وښورېدل، او وښویدل.

وَقُلْنَا لَهُمْ لَا تَعْدُوا فِي السَّبْتِ وَأَخَذْنَا مِنْهُمْ مِيثَاقًا غَلِيظًا ﴿۷۰﴾

او ویلي وو مونږ دوی ته چې مه تېرېږئ له (حده) په (ورځې د) شنبې کې (د ماهیانو په ښکار سره)، او اخیستي وه مونږ له دوی څخه وعده محکمه (مضبوط قول په دغه خبره).

تفسیر: په یهودانو باندې حکم شوی وو، چې د شنبې (خالي) په ورځ کې د ماهي (کب) ښکار مه کوئ! او په دې ورځ کې له ګردو ورځو څخه ډېر کبان په اوبو کې دوی ته په نظر ورتلل، نو یهودانو داسې چل او حيله جوړه کړه، چې د سیند په غاړو کې یې حوضونه جوړ کړل، او د شنبې په ورځو کې به یې کبان په هغو حوضونو کې ننه ایستل، او ساتل، او په نورو ورځو کې به یې ښکار کول، د دې فریب او عهد ماتولو لامله الله تعالی له دوی څخه بیزوګان جوړ کړل، چې په ځناورانو کې ډېره خسیسه او مکاره طبقه ده.

فَبِمَا نَقُضُهُمْ مِيثَاقَهُمْ وَلَقُرْهُمْ يَأْتِ اللَّهُ وَقَتْلَهُمُ الْآيَاتِ يَغْيِرُ حَقِّ قَوْلِهِمْ قُلُوبُنَا غُلْفٌ بَلْ طَبَعَ اللَّهُ عَلَيْهَا بِكُفْرِهِمْ فَلَا يُؤْمِنُونَ إِلَّا قَلِيلًا ﴿۷۱﴾

پس (په سزا ورسولی شو دوی) په سبب د ماتولو د دوی د کلک عهد خپل، او په سبب د کفر د دوی په آیتونو د الله باندې، او په سبب دوژلو د دوی انبیاوو لره په ناحقه (په خپلې عقیدې سره هم)، او په سبب دویلو د دوی (دا خبره نبي ته د تمسخر په ډول) چې زړونه مو په پردو کې پټ دي (ستا وینا پرې اثر نه کوي، نو الله د دغو یهودانو په رد کې فرمایي چې: داسې نه ده لکه چې تاسې یې وایئ) بلکه مهر (د غفلت) وهلی دی الله په زړونو د دوی په سبب د کفر د دوی، پس ایمان نه راوړي دوی مګر لږ (د دوی نه).

تفسیر: یعنې یهودانو هغه عهد مات کړ، نو الله تعالی په دوی باندې په دې عهد ماتولو او د نورو آیتونو په انکار، او د انبیاوو علیهم السلام په ناحقه وژلو او د دوی په دې وینا باندې چې ځمونږ په زړونو باندې پردې او پوښونه دي؛ خورا سخت سخت عذابونه نازل کړل.

کله چې ځمونږ رسول صلی الله علیه وسلم یهودانو ته د حق دین د منلو دعوت ور کولو نو، دوی به ویل چې: «ځمونږ زړونه په پردو کې دي، او ستا خبرې هلته نه رسیږي»، الله تعالی فرمایي چې: خبره داسې نه ده، بلکه د دوی د کفر او انکار په سبب د دوی پر زړو باندې الله جل جلاله مهر لگولی دی، چې د دغه مهر له امله ایمان د دوی په برخه نشي کېدی، مګر لږ څه کسان له دې نه مستثنی دي، لکه عبد الله بن سلام او د هغه نور ملګري (رضي الله تعالی عنهم).

وَيَكْفُرْهُمْ وَقَوْلُهُمْ عَلَى مَرْيَمَ بَهْتًا عَظِيمًا ۖ وَقَوْلُهُمْ إِنَّا قَتَلْنَا الْمَسِيحَ عِيسَى ابْنَ مَرْيَمَ رَسُولَ اللَّهِ

او په سبب د کفر د دوی (مکرا) او (په سبب د) ویلو د دوی پر مریمې دروغ غټ (د زنا). او (په سبب د) ویلو د دوی (داسې چې): بېشکه وژلی دی مونږ مسیح عیسی ځوی د مریمې رسول د الله (په ګومان خپل).

تفسیر: او له دې جهته چې د عیسی علیه السلام څخه منکران شول، او بل یې کفر ځانونو ته غوره کړ، او پر یې مریمې رضي الله تعالی عنها یې لوی تهمت (تور) وکړ، او د دوی پر دې خبرې باندې چې په افتخار سره به یې ویل: «مونږ وژلی دی عیسی ځوی د مریمې چې د ده له اظهار سره سم د الله تعالی رسول وو»، نو د دې ګردو جهتونو له امله پر یهودانو باندې عذابونه او مصیبتونه نازل شول، (که لفظ د «رسول الله» د یهودانو وینا وي نو استهزاء ده، او که د الله جل جلاله وي؛ نو استیناف یعنې ځانته جمله ده منصوب بالمدح ده، یعنې مدح کوم د رسول الله، نو فرمایي: الله په تکذیب د یهودانو کې).

وَمَا قَتَلُوهُ وَمَا صَلَبُوهُ وَلَكِنْ شُبِّهَ لَهُمْ وَإِنَّ الَّذِينَ اخْتَلَفُوا فِيهِ لَفِي شَكٍّ مِّنْهُ مَا لَهُمْ بِهِ مِنْ عِلْمٍ إِلَّا اتِّبَاعَ الظَّنِّ وَمَا قَتَلُوهُ يَقِينًا ۖ بَلْ رَفَعَهُ اللَّهُ إِلَيْهِ وَكَانَ اللَّهُ عَزِيزًا حَكِيمًا ۝

حال دا چې نه وو وژلی دوی (عیسی واقعا) او نه پر دار کړی وو دوی هغه (یقینا)، ولیکن مشتبه کړی شو (دغه وژلی شوی په دار وهلی شوی په عیسی سره) دوی ته، او بېشکه هغه کسان چې اختلاف کړی دی دوی په (حق د) عیسی کې خامخا په شک کې دي په (شان) د ده کې، نشته دوی ته په (شان) د ده کې هیڅ علم مګر تش متابعت د ګومان (خپل)، او نه وو وژلی دوی عیسی (په وژلو یقیني سره). بلکه پورته کړی وو دی الله طرف خپل ته، او دی الله ښه قوي غالب (د احکامو په انفاذ) ښه حکمت والا (چې هر کار په تدبیر او مصلحت کوي).

تفسیر: الله تعالی د دوی د دې وینا تکذیب کوي، او فرمایي چې: دغو یهودیانو په واقع کې عیسی علیه السلام نه دی وژلی، او نه یې په دار کړی وو، هغه مختلفې خبرې چې یهودان یې په دې باره کې کوي؛ له خپله فکره او اټکله یې وایي، او د الله تعالی له لوري په شبهه کې اچول شوي دي، او له دوی څخه هیڅوک په اصلي خبرې نه دي خبر، رښتیا خبره دا ده چې الله تعالی عیسی علیه السلام آسمان ته وخېژاوه، او الله تعالی پر ګردو شیانو باندې قادر او په هر کار کې یې یو حکمت دی.

خبره داده کله چې یهودانو د عیسی علیه السلام وژلو ته عزم او قصد وکړ، نو لومړی یو سړی د عیسی علیه السلام کور ته ننوت، کله چې الله تعالی عیسی علیه السلام آسمان ته وخېژاوه، نو پاک الله د دې سړي شکل لکه د عیسی علیه السلام غوندې واړاوه، او ورسره مشابه یې کړ، څرنگه چې نور یهودان هغه پسې د عیسی علیه السلام کور ته ننوتل، هغه سړی یې چې نوم یې طیطاؤش وو؛ مسیح وګاڼه، او ویې واژه، وروسته له هغه دوی ته داسې یو خیال پیدا شو، چې «د دې مصلوب مخ خو د مسیح له مخ سره ډېر مشابه دی، او نور بدن یې ځمونږ د ملګري په شان رابښکاري»، چا ویل: «که

دا مقتول مسیح وي؛ نو ځمونږ سړی «طيطاوش» چېرې لارې؟ او که دا ځمونږ سړی دی؛ نو مسیح چېرې دی؟، تش په اټکل او ګمان هر چا هر څه ویل، او اصلي خبره له دوی ځنې هیچا ته ښکاره نه وه، رښتیا خو همدا ده چې په یقین سره عیسی علیه السلام دوی له سره وژلی نه دی، بلکه الله آسمان ته پورته کړی دی، او یهودان یې په شبهه کې اچولي دي.

وَأَنَّ مِنْ أَهْلِ الْكِتَابِ إِلَّا لِيُؤْمِنُوا بِهِ قَبْلَ مَوْتِهِ وَيَوْمَ الْقِيَمَةِ يَكُونُ عَلَيْهِمْ شَهِيدًا

او نشته هیڅوک له اهل کتابه مګر قسم دی خامخا چې ایمان به راوړي دوی خامخا (په وخت د نزعي خپلې یا په وخت د نزول د عیسی) پر دغه (عیسی) پخوا له مرګه د ده څخه، او په ورځ د قیامت به وي (عیسی) پر دوی باندې شاهد (چې یهودانو ونه منل، او نصرانیانو «ابن الله» وبلل).

تفسیر: عیسی علیه السلام پر آسمان کې ژوندی موجود دی، کله چې «دجال» پیدا شي؛ نو هله به عیسی علیه السلام بیا دغې ځمکې ته تشریف راوړي، او «دجال» به وژني، او یهودان او نصرانیان به په ده باندې صحیح ایمان راوړي، چې بېشکه عیسی ژوندی دی، مړ شوی نه دی، او د قیامت په ورځ کې به عیسی علیه السلام د دوی دغه ګرد اعمال او حالات اظهاروي، «چې یهودانو ځما تکذیب او مخالفت کاوه، او نصرانیانو ما ته د الله جل جلاله ځوی ویل».

فَيُظْلَمُونَ مِنَ الَّذِينَ هَادُوا حَرَّمْنَا عَلَيْهِمْ طَيِّبَاتٍ أُحِلَّتْ لَهُمْ وَبِصَدِّهِمْ عَنْ سَبِيلِ اللَّهِ كَثِيرًا ۖ وَأَخَذَ مِنْهُمُ الرِّبَا وَقَدْ نُهُوا عَنْهُ وَأَكْلِهِمْ أَمْوَالُ النَّاسِ بِالْبَاطِلِ وَأَعْتَدْنَا لِلْكَافِرِينَ مِنْهُمْ عَذَابًا أَلِيمًا ۝

نو په سبب د ظلم د هغو کسانو چې یهودان دي؛ حرام کړل مونږ پر دوی باندې طيبات (هغه ډېر پاک شيان) چې حلال کړي شوي وو دوی ته، او (په سبب د) اړولو (منع کولو) د دوی له لارې د الله څخه ډېر (خلق). او (په سبب د) اخیستلو د دوی سود (له خلقو نه) حال دا چې په تحقیق منع کړی شوي وو دوی (په تورات کې) له دغه (سوده)، او (په سبب د) د خوړلو د دوی مالونه د خلقو په نا حقه سره (چې رشوت او نور ناروا شيان دي)، او تیار کړی دی مونږ لپاره د کافرانو له دوی څخه عذاب ډېر دردناک.

تفسیر: د موسی علیه السلام له زمانې راهیسې اهل کتاب پر له پسې په ډېرو سرغړولو، عهد ماتولو، او د انبیاوو عليهم السلام په ایذاء او ضرر رسولو کې مشغول وو، نو ای محمده صلی الله علیه وسلم! «اوس که دوی د عناد له مخې له تا څخه د (تورات) غوندې یو کتاب دفعتاً یو ځلې طلب کړي، او په قرآن عظیم الشان باندې (چې له ګردو کتابونو ځنې افضل دی) کفایت ونه کړي؛ نو له دې متعصبو او نالایکو ځنې هیڅ لري او مستبعد نه ده، د دوی له هسې نالائقو حرکاتو څخه تعجب مه کوه! او مه حیرانهږه! د دوی ګرد پخواني او وروستي وړوکی او لوی حرکات مونږ ته ښه معلوم دي، مونږ د دوی لپاره په دنیا کې خورا (ډېر) سخت شریعت معین کړی، او په آخرت کې مو هم ډېر سخت عذاب ورته مقرر او تیار کړی دی.

لَكِنَّ الرَّاغِبُونَ فِي الْعِلْمِ مِنْهُمْ وَالْمُؤْمِنُونَ يُؤْمِنُونَ بِمَا أُنْزِلَ إِلَيْكَ وَمَا أُنْزِلَ مِنْ قَبْلِكَ وَالْمُقِيمِينَ الصَّلَاةَ وَالْمُؤْتُونَ الزَّكَاةَ وَالْمُؤْمِنُونَ بِاللَّهِ وَالْيَوْمِ الْآخِرِ أُولَٰئِكَ سَنُؤْتِيهِمْ أَجْرًا عَظِيمًا ۝

لیکن هغه (کسان) چې پاخه دي په علم کې له دوی ځنې او ایمان لرونکي دي؛ ایمان لري په هغه (کتاب) چې نازل کړی شوی دی تاته، او (ایمان لري) پر هغو (کتابونو) چې نازل کړی شوي

دي پخوا له تا څخه، او (ایمان راوړي پر ټولو انبیاوو) سم قائم کوونکو د لمانځه، او هغه کسان چې ورکوونکي دي زکات لره، (یا) او (صفت کوو د) سم قائم کوونکو د لمانځه، او هغه کسان چې ورکوونکي دي زکات لره، او ایمان راوړونکي په الله او په ورځې آخرې (چې قیامت دی)، دغه (کسان چې د صحیح ایمان او صالح عمل لرونکي دي) ژر به ورکړو مونږ دوی ته ثواب ډېر لوی (جنت، رضا، او لقا).

تفسیر: یعنې د بني اسرائيلو هغو کسانو چې مضبوط علم یې درلود (لرلو)، لکه عبد الله بن سلام او د هغه ملګري رضي الله تعالیٰ عنهم، او هغه خلق چې د ایمان خاوندان دي، دوی قرآن، تورات، انجیل او نور ګرد مني، د لمانځه د سم اداء کوونکي له مدح او صفت او ښه حال څخه څه پوښتنې کوي!، او زکات ورکوونکي او ایمان لرونکي په الله او په قیامت چې دي؛ مونږ دغو ستایل شویو کسانو ته خورا (ډېر) لوی ثواب او اجر ورکوو، پرته له لومړني فریق چې د هغوی لپاره خورا سخت عذاب موجود دی.

(پاس په تحت اللفظ کې د ﴿وَالْمُقِيمِينَ الصَّلَاةَ﴾ دوه ترجمې لیکلې شوي دي:

(۱): چې «المقیمین» په ﴿يَا أَيُّهَا الَّذِينَ آمَنُوا﴾ عطف، او ترې انبیاء مراد شي، یعنې «یؤمنون بالکتاب وبالأنبياء المقیمین الصلاة».

(۲): چې «یؤمنون» خبر شي د «الراسخون» چې مبتدا دی، او «المقیمین» په مدح سره منصوب شي، چې د هغه ترکیب تقریر اوس تېر شو.

إِنَّا أَوْحَيْنَا إِلَيْكَ

بېشکه چې مونږ وحي مو کړېده تاته (ای محمده!)

تفسیر: اهل کتابو او د مکې معظمې مشرکانو او نورو کفارو د قرآن مجید په حقانیت او صداقت کې راز راز شبهي پیدا کولې، وګورئ! چې دلته یې داسې وویل: «لکه چې تورات یو ځای او یو ځلې آسمانه رانازل شو، ښايي هم هغسې ته هم یو کتاب له آسمانه راوړي، بیا تا رښتیني نبي ګڼو،» نو الله تعالیٰ آیتونه نازل کړل، او حقیقت یې رابنکاره کړ، او د وحي عظمت یې راڅرګند کړ، او د کفارو د ګردو شبهاټو تردید یې وفرمایه، او د الله تعالیٰ د وحي متابعت یې په تعمیم، او د قرآن مجید اطاعت یې په تخصیص سره بیان وفرمایه، او دا یې راوښوده، چې د الله جل جلاله حکم منل پر ګردو باندې فرض دی، او د هیچا هیڅ یو عذر په دې کې نه منل کېږي، هر څوک چې د ده په تسلیم کې تردد یا تأمل یا انکار کوي؛ هغه ګمراه او بې دین دی، اوس له دې ځایه تحقیقي ځواب ورکول کېږي، دغه ده چې فرمایي:

كَمَا أَوْحَيْنَا إِلَى نُوحٍ وَالنَّبِيِّينَ مِنْ بَعْدِهِ

لکه چې وحي کړې وه مونږ نوح ته، او (نورو) انبیاوو ته پس له ده (لکه هود، صالح، لوط، شعيب او نور).

تفسیر: وحي خاص د الله تعالیٰ حکم او د ده هغه پیغام دی، چې په انبیاوو عليهم السلام باندې نازلېږي، او همغسې چې پر پخوانیو انبیاوو باندې د الله جل جلاله وحي نازل شوې ده؛ همغسې پر محمد صلی الله علیه وسلم باندې هم الله تعالیٰ خپله وحي نازله کړېده، نو هر هغه چا چې هغه پخوانی وحي منلې ده؛ ښايي چې دا هم هرومرو مني، او هر هغه چې له هغې ځنې انکار کوي؛ ګواکې له ګردو ځنې انکار کوي.

د نوح عليه السلام له زمانې پخوا د الله جل جلاله او د انبياوو عليهم السلام د حکم پر مخالفت باندې عذاب نه نازلېده، بلکه دوی به معذور ګڼل کېدل، او د تعطیل او تأخیر رعایت به پکې کېده، او ډېر زیات کوشنې به د دوی په پوهولو صرفېده، د نوح عليه السلام په زمانه کې کله چې مذهبي تعلیم ښه ظاهر شو، او خلقو ته د الله تعالی د احکامو په متابعت کې هیڅ یوه خفاء پاتې نه شوه؛ نو دلته پر غاړه غړوونکو باندې عذاب نازل شو، اول د نوح عليه السلام په زمانه کې طوفان نازل شو، وروسته له هغه د هود عليه السلام او صالح عليه السلام او شعيب عليه السلام په زمانو کې کافرانو باندې نور راز راز عذابونه نازل شول، نو د محمد مصطفی صلی الله علیه وسلم د وحی تشبیه څخه د هغو پخوانیو انبياوو له وحيو سره اهل کتابو او د مکې معظمې مشرکانو ته پوره تنبیه ورکړل شوه، او دوی ته دا خبره لا څرګنده کړې شوه، هر څوک چې د محمد رسول الله صلی الله علیه وسلم وحی یعنې قرآن عظیم الشان نه مني، نو هغه هم د لوی عذاب وړ او مستحق ګرځي.

وَأَوْحَيْنَا إِلَىٰ إِبْرَاهِيمَ وَإِسْمَاعِيلَ وَإِسْحَاقَ وَيَعْقُوبَ وَالْأَسْبَاطِ وَعِيسَىٰ وَأَيُّوبَ وَيُوسُفَ
وَهَارُونَ وَسُلَيْمَانَ وَآتَيْنَا دَاوُدَ زُبُورًا ۖ وَرُسُلًا قَدْ قَصَصْنَاهُمْ عَلَيْكَ مِنْ قَبْلُ وَرُسُلًا لَّمْ
نَقْصُصْهُمْ عَلَيْكَ وَكَلَّمَ اللَّهُ مُوسَىٰ تَكْلِيمًا ۝

او (لکه چې) وحی کړې وه مونږ ابراهیم ته، او اسماعیل ته، او اسحاق ته، او یعقوب ته، او اولادې (د یعقوب) ته، او عیسی ته، او ایوب ته، او یونس ته، او هارون ته، او سلیمان ته، او ورکړی وو مونږ داود ته زبور. (لېږلي وو مونږ نور داسې) رسولان چې په تحقیق سره قصه کړې ده مونږ د دوی پر تا (ای محمده!) پخوا له دې نه، او (لېږلي وو مونږ نور داسې) رسولان چې نه مودي کړي قیصې د هغوی پر تا (ای محمده!)، او خبرې کړي دي الله له موسی سره په خبرو کولو سره.

تفسیر: له نوح علیه السلام څخه وروسته انبیاء عليهم السلام یې په اجمال، او هغه انبیاء عليهم السلام یې چې په دوی کې مشهور او جلیل القدر او اولوا العزم دي؛ په تخصیص او تفصیل سره ذکر کړل، چې له دې څخې دا ښه معلومه شوه، هغه وحی چې پر محمد صلی الله علیه وسلم باندې نازل شوي ده، د هغې حقانیت او د هغې منل همداسې ضروري دي؛ لکه چې د نورو اولوا العزمو او مشاهیرو انبياوو عليهم السلام وحی منل ضروري وو.

او دا هم رابنکاره شوه، چې پر نورو انبياوو باندې چې وحی راتلله: کله به دوی ته پرښتو پیغام راوړ، او کله به هغوی ته لیکلی کتاب ورورسېد، کله به د ملائکو له وسیلې پرته په خپله الله تعالی خپل رسول سره خبرې کولې، مګر په دې ګردو صورتونو کې څرنګه چې د الله تعالی حکم دی او د بل چا حکم نه دی؛ نو پر بندګانو باندې د هغه اطاعت یو شان فرض دی، اعم له دې چې تر بندګانو پورې د هغه د رسېدلو طریقه تحریري وي، که تقریري وي، او که پیغام وي، نو اوس د یهودانو دا وینا: «که تاسې د تورات غوندې یو کتاب یو ځلې له آسمانه په مونږ نازل کړئ؛ نو مونږ به تا رښتیني ګڼو، که نه نو دا ډېره د ناپوهۍ، بې ایمانۍ، او حماقت خبره ده» صریح کفر او ښکاره حماقت دی.

رُسُلًا مُّبَشِّرِينَ وَمُنْذِرِينَ لِئَلَّا يَكُونَ لِلنَّاسِ عَلَى اللَّهِ حُجَّةٌ بَعْدَ الرُّسُلِ وَكَانَ اللَّهُ عَزِيزًا
حَكِيمًا ۝

(او لېږلي مو دي) رسولان چې زیري کونکي دي (مؤمنانو ته په جنت) او ویروونکي دي (د کفارو په جحیم)، لپاره د دې چې پاتې نشي خلقو ته پر الله باندې هیڅ حجت (دلیل، عذر، بهانه)

وروسته له (لېرلو) د رسولانو، او دى الله ښه غالب قوي (په انفاذ د احكامو) ښه حكمت والا (چې هر كار په تدبير او مصلحت سره كوي).

تفسير: الله تعالى پرله پسې خپل انبياء عليهم السلام رالېږلي دي، چې مؤمنانو ته زېرى وركړي، او كافران وويروي، تر څو د قيامت په ورځ كې خلقو ته د دې عذر او بهانې ځاى پاتې نشي؛ چې ووايي: مونږ ته ستا رضا او غير رضا معلومه نه وه، گنى خامخا به مو په هغې باندې تگ كړى وو، نو ځكه الله تعالى خپلو رسولانو ته معجزې وركړې، او وويي لېږلي، او رسولانو هم د حق لارې خلقو ته وروښودلې، نو وروسته له دې نه د حق دين په منلو كې د هېچا عذر او پلمه (بهانه) نه اورېدل كېږي.

لَكِنْ اللَّهُ يَشْهَدُ بِمَا أَنْزَلَ إِلَيْكَ بِالْعِلْمِ وَالْبَلَاغَةِ يُشْهَدُونَ وَكَفَى بِاللَّهِ شَهِيدًا ۝

ليكن الله شاهدي لولي (اظهار، اقرار كوي) په هغه شي چې نازل كړى يې دى تاته (اى محمد!)، چې نازل كړى يې دى دا (معجزه قرآن پر تا) په علم خپل سره، او ملائكې هم شاهدي لولي (په نبوت ستا)، او بس دى الله حق ظاهر كوونكى، (نو د دوى شهادت ته حاجت نشته).

تفسير: يعنې وحى به په هر رسول باندې نازلېده، دا كومه نوې خبره نه ده، او كړدو ته معلومه ده، ليكن په دې قرآن كې الله تعالى خپل خاص علم رالېږلى دى، او الله تعالى به دا حق ظاهروي، لكه پوهان چې پرې پوهيږي، هغه علوم او حقائق چې له دې قرآن عظيم څخه حاصل شوي دي، او پرله پسې حاصلېږي، هغه له نورو كتابونو څخې له سره په لاس نه دي راغلي، او هومره هدايت چې خلقو ته د محمد صلى الله عليه وسلم له رسالته رسېدلى دى، د بل چا له رسالته نه دى رسېدلى، ځكه چې د ده نبوت عام دي ټولو خلكو، انسانانو او پيرانو ته.

إِنَّ الَّذِينَ كَفَرُوا وَصَدُّوا عَنْ سَبِيلِ اللَّهِ قَدْ ضَلُّوا ضَلَالًا بَعِيدًا ۝ إِنَّ الَّذِينَ كَفَرُوا وَظَلَمُوا لَمْ يَكُنِ اللَّهُ لِيَغْفِرَ لَهُمْ وَلَا يَهْدِيَهُمْ طَرِيقًا ۝ إِلَّا طَرِيقَ جَهَنَّمَ خَالِدِينَ فِيهَا أَبَدًا وَكَانَ ذَلِكَ عَلَى اللَّهِ يَسِيرًا ۝

بېشكه هغه كسان چې كافران شوي دي (د محمد له نبوت څخه)، او منعه كړي يې دي (خلق) له لارې د الله (اسلام) څخه؛ په تحقيق سره گمراه شوي دي په گمراهۍ ډېرې لرې سره (د حق له لارې نه). بېشكه هغه كسان چې كافران شوي دي، او ظلم يې كړى دى (په پټولو د نعت د محمد يا په منعه د مؤمنانو له ايمان) نه دى الله چې مغفرت و كړي دوى ته، او نه چې وښيي دوى ته سمه صافه لاره (څو چې دوى كافران دي) مگر (وبه ښيي دوى ته) لاره د دوزخ چې همېشه به وي دوى په هغه كې تل تر تله (بې انتها بلا انقطاع)، او دى دغه (ادخال او خلود في النار) پر الله باندې ډېر آسان.

تفسير: د قرآن مجيد او د محمد صلى الله عليه وعلى آله وصحبه وسلم له تصديق او توثيق څخه وروسته فرمايي: «هغه كسان چې ستا له رسالت څخه منكران شول، او ستا هغه اوصاف او حالات چې په «تورات» كې موجود وو، هغه يې كړد پټ كړل، او خلقو ته يې د هغو په ځاى نور مهمل شيان ورڅرگند كړل، او نور يې هم له حقاني دين څخه واړول؛ نو داسې كسان له سره نه د هدايت وړ او نه د مغفرت مستحق دي»، له دې نه دا خبره ښه ښكاره شوه، چې هدايت يواځې د محمد صلى الله عليه وسلم په متابعت كې منحصر دى، او گمراهي د محمدي شريعت د مخالفت نوم دى، چې په دې سره د يهودانو پوره سرزنښ او ترته وشوه، او د دوى د خيالاتو غلطول لا ښه واضح شول.

يَا أَيُّهَا النَّاسُ قَدْ جَاءَكُمْ الرَّسُولُ بِالْحَقِّ مِنْ رَبِّكُمْ فَأَمِنُوا خَيْرَ الْكُفْرِ وَإِنْ تَكْفُرُوا فَإِنَّ لِلَّهِ مَا فِي
السَّمُوتِ وَالْأَرْضِ وَكَانَ اللَّهُ عَلِيمًا حَكِيمًا ﴿٤٦﴾

ای خلقو! په تحقیق راغلی دی تاسې ته رسول (محمد) په حق (قرآن یا اسلام) سره له (طرفه د) ربه ستاسې، نو ایمان راوړئ (او قصد وکړئ! دهغه شي چې) خیر دی تاسې ته، او که کافران شوي یی تاسې پس بېشکه خاص الله لره دي هغه شيان چې په آسمانونو کې دي، او (هغه شيان چې په) ځمکه کې دي (سره له آسمانونو او ځمکې ملکا، خلقا او عبيدا)، او دی الله ښه عالم (په ټولو احوالو) ډېر حکمت والا (چې هر کار په تدبیر او مصلحت سره کوي).

تفسير: ستاسې او ستاسې د کتاب تصدیق، او ستاسې د مخالفینو یعنی د اهل کتاب تغلیظ او تضلیل یې بیان کړ، اوس ګردو خلقو ته ندا کولی شي چې: «ای خلقو! زما صادق رسول له رښتیني کتاب او حق دین سره تاسې ته درغلی دی، ستاسې خیر په همدې کې دی، چې د هغه ګردې خبرې ومنئ! او که یې ونه منئ؛ نو ستاسې دغه کفر الله جل جلاله ته هیڅ ضرر نشي رسولی، ځکه چې خاص الله جل جلاله لره هغه شيان دي، چې په اسمانونو او ځمکو کې دي، او الله جل جلاله ستاسې په ګردو احوالو او افعالو خبردار دی، ستاسې د ټولو اعمالو پوره حساب او کتاب کوي، او بدل یې درکوي.

فائده: له دې ارشاداتو څخې واضحه معلومه شوه، د هغو وحيو منل فرض دي؛ چې پر انبياوو عليهم السلام باندې نازلې شوي دي، او له هغو څخه انکار کول کفر دی.

يَا هَلْ الْكِتَابَ لَا تَعْلَمُونَ فِي دِينِكُمْ وَلَا تَقُولُوا عَلَى اللَّهِ إِلَّا الْحَقَّ إِنَّمَا الْمَسِيحُ عِيسَى ابْنُ مَرْيَمَ
رَسُولُ اللَّهِ وَكَلَّمَتْهُ أَلْفُهَا إِلَى مَرْيَمَ وَرُوحٌ مِنْهُ فَآمَنُوا بِاللَّهِ وَرُسُلِهِ وَلَا تَقُولُوا ثَلَاثَةً
إِنَّهُمْ أَحْيَاؤُكُمْ إِنَّمَا اللَّهُ إِلَهُ وَاحِدٌ سُبْحَانَهُ أَنْ يَكُونَ لَهُ وَلَدٌ

ای اهل کتابو! مه کوئ! تاسې مبالغه (تجاوز له حدودو) په دین ستاسې کې او مه وایئ تاسې پر الله مګر (ویل) حق (رښتیا)، بېشکه همدا خبره ده بله نه ده چې مسیح عیسی ځوی د مریمې رسول د الله دی، او (داسې) کلمه د ده ده، (یعنې پیدا شوی دی په کلمې د «کن» سره) چې لېږلې یې وه دغه (کلمه د هغه مور) مریمې ته، او روح دی له جانب د الله، نو ایمان راوړئ په الله او په رسولانو د ده (الله)؛ او مه وایئ تاسې (داسې چې معبودان) درې دي، منع شی (له دې وینا، اختیار کړئ توحید چې) خیر دی تاسې ته، بېشکه همدا خبره ده چې الله حق معبود یو دی (بې شریکه بې عیبه)، پاکي ده ده لره له دې چې شي ده ته (نسبت د) ولد،

تفسير: کتابیانو د خپلو انبياوو عليهم السلام په تعریف کې له مبالغې څخه کار آخیست، او له حدودو د باندې وتل، او خپل انبياء عليهم السلام یې د الله ځامن بلل، نو الله تعالی فرمایي چې: «د دین په خبرو کې مبالغه مه کوئ! هومره خبره چې محققه وي له هغې څخه څه زیاتوالی مه کوئ! او د الله تعالی د مقدس شان په نسبت هم هغه خبرې وایئ؛ چې بیخي رښتیا او محققې دي!، او له خپله ځانه هیڅ شی مه وایئ!، له تاسې څخې څومره لویه غلطې شوې ده، چې عیسی علیه السلام ته چې د الله جل جلاله رسول او د الله جل جلاله په حکم پیدا شوی دی؛ د وحيې په خلاف د الله جل جلاله ځوی وایئ، او د درې معبودانو معتقدان شوي یی، یو الله جل جلاله، دویم عیسی علیه السلام، درېم یې بی مریم رضي الله تعالی عنها، له داسې خبرو څخې مو خولې ونیست!، او الله تعالی واحد احد دی، هیڅوک له ده سره شریک نه دی،

او نه يې څوک اولاد کېدی شي، د ده پاک ذات له دې ګرډو شيانو څنې پاک او منزله او مقدس دی، دا ګرډې خبرې له دې نه پيدا شوي دي، چې تاسې د وحی اطاعت ونه کړې، که تاسې د وحی اطاعت او متابعت کولی؛ نو الله تعالی ته به مو د اولاد نسبت نه کولو.

او د درې معبودانو په منلو سره به مو ځانونه صراحتاً نه مشر کانونل، او د سید الرسل محمد رسول الله صلی الله علیه وسلم او د افضل الکتاب قرآن مجید او فرقان حکیم تکذیب به مو نه کولو، او داسې پاڅه کافران به نه کېدئ.

فائده: د کتابیانو یوې ډلې د عیسی علیه السلام رسالت هم ونه مانه، او د ده په وژلو پسې یې ملاوې وټولې، چې د هغه ذکر پخوا تېر شو، بلې ډلې له دې نه تېرې کړې، عیسی علیه السلام یې د الله ځوی وګاڼه، او دواړه ډلې کافرانې شوې، د دې دواړو فرقو د ګمراهۍ سبب همدا شوه چې له وحیې څنې یې مخالفت وکړ، له دې نه ښکاره شوه چې نجات یواځې د وحیې په متابعت پورې منحصر دی.

لَهُ مَا فِي السَّمُوتِ وَمَا فِي الْأَرْضِ وَكَفَى بِاللَّهِ وَكِيلًا

خاص الله لره دي هر هغه څه چې په آسمانونو کې دي (له علویاتو) او هر هغه څه چې په ځمکه کې دي (له سفلیاتو سره له آسمانونو او ځمکې ملکا، خلقاً او عبيداً) او بس دی الله وکیل (کار جوړوونکی).

تفسیر: یعنې په آسمانونو او ځمکو کې له لاندې تر پاس پورې هر څه شیان چې دي؛ ټول د الله تعالی مخلوقات، مملوکات، او بندګان دي، او بیا ووايئ چې: د الله تعالی شریک او ځوی څوک او څرنگه کېدی شي؟ او الله تعالی د ګرډو کارونو جوړوونکی دی، او د ګرډو کارونو د جوړولو لپاره هم هغه بس او کافي دی، بل هیچا ته حاجت نشته، نو اوس ووايئ چې: الله جل جلاله به شریک یا ځوی ته څرنگه محتاج شي؟.

خلاصه یې دا چې نه په کوم مخلوق کې د ده د شریک کېدلو څه قابلیت او لیاقت شته، او نه د ده په پاک ذات کې د هغه د ځاییدلو څه امکان شته، او نه دې ورته څه اړتیا (احتیاج) او حاجت لري، نو له دې نه دا معلومه شوه چې له مخلوقاتو څنې کوم یوه مخلوق ته د الله تعالی شریک یا ځوی ویل د هغه چا کار او فکر دی؛ چې له ایمان او عقل دواړو څخه محروم او بې برخې وي.

فائده: له پاس مضمون څخه دا خبره ښکاره شوه: هر هغه څوک چې د الله تعالی لپاره ځوی یا بل کوم شریک پیدا کوي؛ نو دی په حقیقت کې الله تعالی د ګرډو موجوداتو پیدا کوونکی نه ګڼي، او ګرډ موجودات د پاک الله مخلوق نه بولي، او هم الله جل جلاله د ګرډو حاجتونو د پوره کولو او کار جوړولو لپاره کافي نه ګڼي، او ګواکې الله جل جلاله د الوهیت له مرتبې څخه وباسي، او په مخلوقاتو او ممکناتو کې یې داخلوي.

لَنْ يَسْتَنْكِفَ الْمَسِيحُ أَنْ يَكُونَ عَبْدًا لِلَّهِ وَلَا الْمَلَائِكَةُ الْمُقَرَّبُونَ

له سره ننګ (او عار) نه کوي مسیح له دې نه چې شي بنده لپاره د الله، او نه (ننګ او عار کوي) پرېنښتي چې مقربې دي (د الله له بندګۍ څخه).

تفسیر: یعنې د الله جل جلاله عبودیت، عبادت او د ده حکمونه په ځای راوړل یو اعلی درجه شرافت او عزت دی، د دې لوی نعمت د قدر، اهمیت او د ضرورت پوښتنه دې له مسیح علیه السلام او نورو انبیاءو علیهم السلام او مقربینو ملائکو څخه وکړی شي! نو دوی د الله تعالی په عبادت ولې شرمېږي؟ او عار او ننګ ترې کوي؟ هو! ذلت او بېغیرتي خو د ما سوا الله په بندګۍ کې ده، لکه چې نصرانیان مسیح علیه السلام ته «ابن الله» وایي، او خپل معبود یې

ټاکلی دی، او مشرکان پرېنټې د الله تعالی لوبې کښې، د دوی او د بتانو عبادت کوي، او د دوی لپاره تل تر تله عذاب او ذلت او سپکاوی شته.

وَمَنْ يَسْتَنْكِفْ عَنْ عِبَادَتِهِ وَيَسْتَكْبِرْ فَسَيَحْشُرُهُمُ إِلَيْهِ جَمِيعًا ۖ فَأَمَّا الَّذِينَ آمَنُوا وَعَمِلُوا الصَّالِحَاتِ فَيُوَفِّيهِمْ أُجُورَهُمْ وَيَزِيدُهُم مِّن فَضْلِهِ ۚ وَأَمَّا الَّذِينَ اسْتَنكَفُوا وَاسْتَكْبَرُوا فَيُعَذِّبُهُمُ عَذَابًا أَلِيمًا ۖ وَلَا يَجِدُونَ لَهُم مِّن دُونِ اللَّهِ وَلِيًّا وَلَا نَصِيرًا ۖ

او هر هغه څوک چې ننګ (او عار) وکړي له عبادت د دغه (الله) څخه او تکبر (لويي وکړي) نو ژر به راجمع کړي (الله) دوی طرف خپل ته ټول (لپاره د جزا ورکولو). پس هغه کسان چې ایمان یې راوړی دی او کړي یې ښه (عملونه) پس پوره به ورکړي (الله) دوی ته اجر و نه د دوی (چې وعده یې ورسره کړې شوې ده)، او زیات به (هم) ورکړي دوی ته له مهرباني خپلې، او هغه کسان چې ننګ (او عار) یې کړی وي، او تکبر (لويي) یې کړي وي (د الله له عبادت څخه) نو عذاب به ورکړي دوی ته (الله) عذاب دردناک، او نه به مومي دوی ځان ته بې له الله هیڅ دوست (نافع په آفاتو کې) او نه هیڅ مددګار (د افع د عذاب).

تفسیر: یعنې هر هغه سړی چې د الله تعالی له عبادت څخه سرکښي کوي، او غاړه ترې غړوي؛ نو دی به له سره بې پوښتنې پاتې نه شي، بلکه یوه ورځ به دوی ګرد د الله تعالی په مخ کې ټول کړل شي، او حساب به ورسره وشي، نو هغه کسان چې ایمان یې راوړی وي، او ښه کارونه یې کړي وي، یعنې د پاک الله بندګي یې پوره په ځای کړي وي؛ نو دوی ته به د خپلو ښو کارونو پوره اجر او ثواب ورکړل شي، بلکه د الله تعالی په فضل او مهرباني به د هغوی له ثواب څخه زیات نور خورا لوی لوی نعمتونه هم ورکړي شي، او هغه کسان چې د پاک الله له عبادت نه یې سر غړولی وي، په لویو عذابونو کې به آخته شي، او هیڅوک به له هغو کسانو په داسې سختې کې هم د دوی خیر غوښتونکی او مددګار نه وي؛ چې دوی هغه د الله تعالی په بندګي کې شریک کړی وو.

يَا أَيُّهَا النَّاسُ قَدْ جَاءَكُمْ بُرْهَانٌ مِّن رَّبِّكُمْ وَأَنْزَلْنَا إِلَيْكُمْ نُورًا مُّبِينًا ۖ فَأَمَّا الَّذِينَ آمَنُوا بِاللَّهِ وَاعْتَصَمُوا بِهِ فَسَيُدْخِلُهُمْ فِي رَحْمَةٍ مِّنْهُ وَفَضْلٍ وَيَهْدِيَهُمُ اللَّهُ صِرَاطًا مُسْتَقِيمًا ۖ

ای خلقو! په تحقیق راغلی دی تاسې ته برهان (دلیل، سند، حجت چې محمد دی) له (طرفه د) رب ستاسې، او نازل کړی دی مونږ تاسې ته نور (رڼا) واضح ښکاره چې (قرآن دی). پس هغه کسان چې ایمان یې راوړی دی په الله او منګولې یې خښې کړي دي په (دین د) ده؛ نو ژر به داخل کړي (الله) دوی په رحمت کې چې له جانبه د ده دی، او په مهرباني کې او هدایت به وکړي (وښيي) الله دوی ته خپل لوري ته لاره سمه صافه (د اسلام او اطاعت).

تفسیر: پخوا له دې نه د الله جل جلاله د وحي او بالخصوص د قرآن عظیم د عظمت او د هغه د حقانیت بیان او د هغه د متابعت د تاکید ذکر وو، او د هغه په ذیل کې د مسیح علیه السلام د الوهیت او د ابن الله توب ابطال څخه وروسته بیا د هم هغه اصلي او ضروري خبرې په نسبت ګردو ته تاکید کيږي: چې ای خلقو! تاسې ته د رب العالمین جل جلاله له

خوا کامل حجت او روښانه رڼا در رسېدلې ده، چې ستاسې هدايت ته بيخي كافي او وافي ده، يعنې قرآن عظيم الشان، نو هر هغه څوك چې پر الله جل جلاله باندې ايمان راوړي او دغه مقدس كتاب مضبوط ونيسي؛ نو دى به د الله جل جلاله په رحمت او فضل كې داخلېږي، او هر څوك چې له هغه څخه مخالفت كوي، د دوى گمراهي او خرابي فقط همدغه مخالفت گڼل كېږي.

يَسْتَفْتُونَكَ قُلِ اللَّهُ يُفْتِيكُمْ فِي الْكَلَامَةِ

طلب د فتوى كوي دوى له تانه (اى محمده! د كلالې) نو ووايه: چې الله فتوى در كوي تاسې ته په (ميراث) د كلالې كې.

تفسير: د «كلاله» معنى كمزور او ضعيف او دلته ترې مراد هغه مړى دى؛ چې د ده په وارثانو كې پلار او اولاد هيڅوك نه وي، لكه چې پخوا له دې هم بيان شو، ځكه چې اصلي وارث والد او ولد دى، څوك چې دا نه لري؛ نو د ده حقيقي ورور او خور د ځوى او لور حكم لري، او كه «حقيقي» نه وي، نو همدا حكم په «علاتي» كې هم دى: چې په پلار كې سره شريكان وي، كه يوه خور وي نيمايي، كه دوه خويندې وي دوه ثلثه، كه ورور او خور دواړه وي؛ نو نارينه ته دوه برخې او ښځې ته يوه برخه ورسېږي، كه تش يو ورور وي، خور هيڅ نه وي؛ نو دى د خور د مال وارث كېږي، يعنې ده ته هيڅ يوه برخه معينه نه ده، بلكه ټول وړي، ځكه چې هغه «عصبه» دى، لكه چې په راتلونكي آيت كې دا گډر صورتونه ذكر دي، اوس پاتې شو، هغه خور او ورور چې يواځې په مور كې شريكان وي، چې دوى ته «أخيافي» وايي، نو د هغه حكم دغه سورت په شروع كې فرمايل شوى دى، او برخه يې معينه ده.

إِنْ أَمْرُؤُا هَلَكَ لَيْسَ لَهُ وَلَدٌ وَلَهُ أُخْتُ فَلَهَا نِصْفُ مَا تَرَكَ

كه يو سړى مړ شي چې نه وي ده لره ځوى (او نه پلار) او وي ده لره يوه خور (عينيه يا علاتيه) نو (مقرر) دى دې ته نصف (نيم) د هغه مال چې پريښى وي (مړي).

تفسير: يعنې كه يو سړى مړ شي او يوه خور ولري، نه ځوى ترې پاتې وي او نه پلار؛ نو دې ته د ميراث نيمايي مال ور رسېږي.

وَهُوَ يَرِثُهَا إِنْ لَمْ يَكُنْ لَهَا وَلَدٌ

او دا ورور ميراث وړي له دې خور څخه كه نه وي دې لره ځوى (ځوځات).

تفسير: يعنې كه د دې په عكس كومه ښځه بې ولده مړه شي، او له دې ځنې «أعياني» يا «علاتي» ورور پاتې شي، نو دا ورور د خپلې خور د مال وارث كېږي، ځكه چې «عصبه» دى، او كه له دې ښځې ځنې ځوى پاتې وي؛ نو ورور ته يې هيڅ نه ور رسېږي، او كه ترې لور پاتې وي، نو هغه مال چې د لور د برخې وركولو څخه وروسته پاتې وي؛ ورور ته ور رسېږي، كه «أخيافي» ورور يا خور يې پريښي وي، نو هغه ته شپږمه برخه معينه ده، لكه د دې سورت په ابتداء كې ارشاد وشو.

فَإِنْ كَانَتَا اثْنَتَيْنِ فَلَهُمَا الثُّلُثُ مِمَّا تَرَكَ

نو كه وي دا خويندې دوه (يا زياتې) نو مقرر دى دواړو ته دوه ثلثان له هغه ماله چې پريښى دى (مړي).

تفسیر: او که دوه یا له دوو ځنې زیاتې خویندې ترې پاتې شي، نو دوی ته دوه ثلثه رسیږي.

وَإِنْ كَانُوا إِخْوَةً رِّجَالًا وَنِسَاءً فَلِلَّذَّكَرِ مِثْلُ حَظِّ الْأُنثَيَيْنِ

او که وو دا (وارثان) وروڼه او خویندې نارینه او ښځې؛ پس مقرر دی هر نارینه ته په اندازه د برخې د دوو ښځو.

تفسیر: یعنې څه وروڼه او څه خویندې پرېږدي، نو ورور ته دوه برخې او خور ته یې یوه برخه ور رسیږي، لکه چې د اولاد حکم دی.

يُيَسِّرُ اللَّهُ لَكُمْ أَنْ تَصَلُّوا

بیانوي الله تاسې ته (احکام د میراث) چې ګمراه (او خطا) نه شی تاسې.

تفسیر: یعنې رحیم او کریم الله محض د خپلو بندګانو د هدایت او د دوی د فلاح او نجات لپاره خپل صادق او حق احکام بیان فرمایي، لکه چې دلته یې د «کلاله» میراث بیان کړی دی، الله جل جلاله له ګردو څخه غني او بې نیاز دی، نو که اوس څوک د الله تعالی د داسې مهرباني قدر ونه کړي، بلکه د ده د حکم څخه انحراف وکړي؛ نو هغه تل تر تله کمبخت او شقي پاتې کیږي.

له دې ځنې دا رابښکاره شوه چې بندګانو ته ښايي چې د ګردو احکامو متابعت وکړي، او که په کوم معمولي او جزوي امر کې هم مخالفت کوي، نو ګمراه کیږي، نو بیا هغه کسان چې د ده په پاک ذات او په کمالیه وو صفاتو کې د ده د حکم څخه مخالفت کوي، او خپل اعتقاد او خپله غوښتنه د الله جل جلاله په مقابل کې د ځان مقتدا ګرځوي، د هغو د ضلالت او خباثت درجه همدې نه قیاس کړئ، چې په څه اندازه به وي.

وَاللَّهُ يُجِلُّ شَيْءًا عَلَيْهِ

او الله پر هر شي ښه عالم دی (نو د بندګانو مصالح هم په حیات او هم په ممات کې ورته معلوم دي).

تفسیر: پخوا له دې نه معلومه شوې وه، چې الله تعالی د خپلو بندګانو هدایت خوښوي، اوس فرمایي چې ده ته ټول شیان معلوم دي، نو مطلب یې داسې شو، چې په دیني مسائلو کې که تاسې ته کوم ضرورت پېښ شي، د هغه پوښتنه کوئ! کله چې د دې ارشاد په تعميل کې لویو اصحابو رضي الله تعالی عنهم د «کلاله» د مسئلې پوښتنه وکړه؛ نو د هغوی د تحسین په لوري، او وروسته له دې نه د داسې سوالاتو کولو په نسبت د ترغیب اشاره فهمیږي، او دا هم ترې مفهومیږي، چې الله جل جلاله ته ټول شیان معلوم دي او تاسې ته نه؛ نو دا هم نشی ښوولی چې په «کلاله» او په نورو صورتونو کې هغه برخې چې مقرري شوي دي، د هغوی حقيقي علت څه شی دی؟ او بیا د بني آدمانو عقل د دې خبرې قابل کله کېدی شي؛ چې د حق سبحانه و تعالی په ذات او صفاتو کې په خلاف د وحیې جرأت وکړي، کله چې دوی د خپلو تعلقاتو او د اقاربو او د خپلوانو له فرق او امتیاز څخه عاجز او ناتوانه دي، نو د الله تعالی په بې مثله او بې سیاله او بې شریکه ذات او صفاتو باندې د پاک الله له ښوونې څخه پرته څرنگه وپوهیږي؟ او په څه ډول یې رابښکارولی شي؟

تمت سورة «النساء» بفضل الله خالق الأرض والسماء !

ونرجو منه في الدنيا النعماء وفي الآخرة حسن اللقاء !

سُورَةُ الْمَائِدَةِ

د «المائدة» سورت مدني دی، پرته له (۳) آيته چې په عرفات په «حجة الوداع» کې نازل شوی دی، په تلاوت کې (۵)، او په نزول کې (۱۱۲) سورت دی، (۱۲۰) آيتونه او (۱۶) رکوع لري. وروسته د «الفتح» له سورت څخه نازل شوی دی.

بِسْمِ اللَّهِ الرَّحْمَنِ الرَّحِيمِ

(شروع کوم) په نامه د الله چې ډېر زیات مهربان پوره رحم کوونکی دی.

يَا أَيُّهَا الَّذِينَ آمَنُوا أَوْفُوا بِالْعُقُودِ

ای هغو کسانو چې ایمان یې راوړی دی (یعنې ای مؤمنانو!) پوره کړئ تاسې ګرد عهدونه.

تفسیر: له عقودو څخه ټول لوظونه او پیمانونه مراد دي، برابره خبره ده چې هغه د الله تعالی سره وي، او که له مخلوق سره وي، له همدې تقریر سره سم د عقودو او مواعیدو په تفسیر کې هغه مختلف شیان چې له اسلافو څخې منقول دي؛ هغه ټول سره تطبیقيږي، او په دې آیت کې د (ای مؤمنانو) د خطاب له لفظ څخه زیات لطف حاصلیږي.

أَحَلَّتْ لَكُمْ بَهِيمَةَ الْأَنْعَامِ

حلال کړی شوي دي تاسې ته (پس له شرعي ذبحې بې ژبي) چارپایان د انعامو (لکه اوبنان، غوایان او پسونه).

تفسیر: په (۶) جزء د «النساء» د سورت په (۱۶۰) آیت (۲۲) رکوع کې مونږ ولوستل چې: پر یهودانو باندې د دوی د ظلم او بد عهدي په سزا ځینې حلال او طیب شیان حرام، او دوی ترې محروم کړی شوي وو ﴿فَيُطْلَمُونَ مِنْ أَذْنَيْنِ هَٰذَا وَذَٰلِكَ وَمَا عَلَيْنَا مِثْلُ بَٰلِغَةٍ﴾ چې تفصیل یې د «الأنعام» په سورت کې راځي، دې مرحومه امت ته د عهدونو له ایفاء له هدایت سره؛ له دې شیانو څخې د انتفاع اجازه هم ورکړې شوې ده، یعنې اوبښ، غويي، پسه، وزه او له دې جنسه څخه ګرد اهلي او وحشي (کورني او ځنگلي) چارپایان لکه هوسی، غش غويي او نور ستاسې لپاره په هر حالت کې حلال کړی شوي دي، بې له هغو حیواناتو یا حالاتو چې د هغو په متعلق؛ یا حق تعالی په قرآن عظیم، یا د خپل نبي کریم صلی الله علیه وسلم په ژبه د ده په احادیثو کې ستاسې د جسماني یا روحاني یا اخلاقي مصالحو له امله ممانعت فرمایلی وي.

إِلَّا مَا يَبْلَغُ عَلَيْكُمْ

مګر (حلال نه دي) هغه چې لوستې به شي په تاسې باندې (وروسته له دې نه).

تفسیر: غالباً له دې څخه مراد هغه شیان دي چې د همدې سورت په درېم آیت کې بیان کړی شوي دي، یعنې ﴿حُرِّمَتْ عَلَيْكُمُ الْبَيْتَةُ﴾ څخه نیولې تر ﴿ذَلِكُمْ فَسُقُوا﴾ پورې.

غَيْرِ الْحِلِّ الصَّيِّدِ وَأَنْتُمْ حَرَمٌ

حال دا چې نه یئ تاسې حلال ګڼونکي د ښکار حال دا چې تاسې احرام تړونکي یئ!

تفسير: د مُحَرَّم لپاره يواځې د وچې د ساکبنانو (ذي روحو) ښکار روانه دی، او د سیند د ښکار اجازه ورته شته، کله چې د احرام دومره رعایت شوی دی، چې په هغه کې ښکار کول ممنوع ګرځول شوي دي، نو د حرم شریف د حرمت او عزت لحاظ ښايي له دې نه په درجو زیات وي، یعنې د حرم د ساکبنانو (ذي روحو) ښکار د محرم او غیر محرم د ګردو لپاره حرام وي، لکه چې د ﴿لَا تُحِلُّوا شَعَاءَ اللَّهِ﴾ له عمومې څخه معلومېږي.

إِنَّ اللَّهَ يَحْكُمُ مَا يُرِيدُ ①

بېشکه الله حکم کوي (په تحلیل او تحریم کې) د هر هغه څه چې اراده و فرمایي.

تفسير: یعنې هغه الله جل جلاله چې ګرد مخلوقات یې پیدا کړل، بیا یې پخپل حکمت او کمال سره د دوی په منځ کې د مراتبو فرق ښکاره کړو، په هره نوعه کې یې سم د هغه له استعدادې بېل بېل فطري خواص او قواوې په ودیعت کېښودې، د حیات او د ممات مختلف صورتونه یې تجویز کړل، بېشکه همغه الله جل جلاله ته پخپلو مخلوقاتو کې دا حق هم حاصل دی؛ چې د خپل کامل اختیار، محیط علم، بالغه حکمت په اقتضاء هر هغه شی چې هر چا ته په هر حالت کې اراده و فرمایي؛ حلال یا حرام یې کړي. ﴿لَا يُسْئَلُ عَنْهَا فِعْلٌ وَهُمْ يُسْئَلُونَ﴾.

يَا أَيُّهَا الَّذِينَ آمَنُوا لَا تَحْلُوا شَعَاءَ اللَّهِ

ای هغو کسانو چې ایمان یې راوړی دی (یعنې ای مؤمنانو!) مه ګنځی حلال (مه بې حرمته کوئ!) شعائر (نښې د دین) د الله (چې د حج مناسک دي).

تفسير: یعنې هغه شیان چې د حق تعالی د عظمت او معبودیت لپاره خاص علامات او نښې مقررې شوي دي؛ د هغوی بې حرمتي مه کوئ! چې دې کې حرم محترم، بیت الله شریف، جمرات، صفا، مروه، هدي، احرام، مساجد، آسماني کتابونه او نور ګرد حدود او فرائض او دیني احکام شامل دي، وروسته له دې علائمو او نښو ځنې د ځینو مخصوصو شیانو ذکر فرمایي چې په مناسکو پورې تړلي دي، لکه چې له دې آیت څخه پخوا په بل آیت کې د مُحَرَّم ځینې احکام ذکر شول.

وَالْأَشْهُرُ الْحُرَامُ

او مه (بې عزته کوئ!) میاشته حرمت والا (په قتال او جدال سره).

تفسير: حرمت والا میاشتنې څلور دي، لکه چې د «التوبة» د سورت په (۵) رکوع (۳۶) آیت ﴿مِنْهَا أَرْبَعَةٌ حُرُمٌ﴾ کې مذکور دی، او هغه (محرم، رجب، ذي القعدة، ذي الحجة) دي، او تعظیم او احترام یې دا دی، چې ښايي په دې میاشتو کې له نورو میاشتو ځنې د ښکې او تقوی زیات التزام وکړ شي!، او ښايي چې له شر او فساد څخه د ځان ژغورلو (بچ کولو) لپاره ډېر اهتمام وشي!، خصوصاً نه ښايي چې حجاج ورېږوي، یا د بیت الله له حج څخه یې ستانه (واپس) کړي.

اگر که دا امور د کال په دولسو میاشتو کې واجب العمل دي، مګر بالخصوص په دې محترمو میاشتو کې پرې ډېر زیات تاکید شوی دی.

وَالْأَهْدَىٰ وَالْأَقْلَادِ

او مه (بې حرمته کوئ!) د هغه ساکبن (ذي روح) چې د کعبې هديه وي (بې قلاډې) او نه هغه (هديه) چې په غاړه کې یې قلاډې وي (او د کعبې په لوري بیولې کېږي).

تفسير: (قلائد) د قلاده جمع ده، چې له هغې څخه هغه طوق يا هار يا غاړې کي يا غړوندی مراد دی؛ چې د «هدي» د حيوان په غاړه کې د علامې او نښې په ډول اچول کېږي، خو د «هدي» حيوان پرې وپېژندل شي، او له تعرض څخه مأمون وي، او لیدونکي ته د هسې عمل د کولو ترغیب هم وشي، قرآنکریم د دې شيانو تعظیم او حرمت باقي پرېښود، او د «هدي» او د هغې د علائمو او نښو سره تعرض کول یې ممنوع کړل.

وَلَا إِلَيْنَ الْبَيْتِ الْحَرَامِ يَبْتَغُونَ فَضْلًا مِّن رَّبِّهِمْ وَرِضْوَانًا

او مه (بې عزته کوئ!) قصد کوونکي (ورتلونکي) د کور حرمت والا ته (د حج يا د عمرې لپاره)، حال دا چې غواړي دوی فضل له (جانبه د) رب خپل او (د ده) خوښي.

تفسير: په ظاهر کې د غه وياړ (فخر) يواځې د مسلمانانو دی، يعنې هر هغه مخلص مسلمان چې د حج يا د عمرې لپاره ځي؛ د هغه تعظیم او احترام وکړئ! او د دوی په لاره کې ډېرې مه اچوئ! او ربې (تکليف) مه ور رسوئ!.

وَإِذَا حَلَلْتُمْ فَاصْطَادُوا

او کله چې (له احرامه څخه) حلال شوی پس ښکار کوئ تاسې (که مو خوښه وي).
تفسير: يعنې د ښکار هغه ممانعت چې د احرام په حالت کې کړې شوی وو، د احرام له اتمام نه وروسته پاتې نشو.

وَلَا يَجْرِمَنَّكُمْ شَنَاٰنُ قَوْمٍ أَن صَدُّواْ عَنِ الْمَسْجِدِ الْحَرَامِ أَن تَعْتَدُواْ

او باعث دې نکرې تاسې دښمني د يوه قوم (لدى سببه) چې منعه کړي دي دوی تاسې لره له مسجد حرام څخه؛ په دې چې تاسې تجاوز وکړئ (پر هغوی په انتقام اخيستلو).

تفسير: يعنې (د کافر قوم بغض او دښمني دې تاسې دې ته اړ او باعث نه کړي؛ چې له خپله حده تېر شئ، او د دې تېرو شيانو حرمت ونه ساتئ)، هغه شعائر چې په لومړني آيت کې د الله تعالى له خوا لوی او محترم ښودل شوي وو، د مشرکانو له لوري په شپږم کال کې توهين او سپک شول، رسول الله مبارک نږدې له (۱۵۰۰) اصحابو سره د «ذې القعدة الحرام» په مياشت کې محض د عمرې د اداء کولو په قصد له مدينې منورې څخه رهي (روان) شول، کله چې «حديبيې» ته ورسېدل، مشرکانو دوی د دې اسلامي عبادت له اداء کولو څخه منع کړل، دوی نه د احرام حالت، نه د کعبې شريفې د حرمت، نه د «شهر الحرام» د احترام، نه د «قلائد» او نه د «هدي» څه لحاظ او خاطر وکړ.

مسلمانانو د «شعائر الله» له دې توهين او د مذهبي فرائضو له دې ممانعت څخه چې د دې ظالم او وحشي قوم له لوري وشو؛ که هر څومره د غيظ، غضب، بغض او عدوات اظهار کړی وی؛ حق یې درلود (لرلو) او بېخايه نه وو، او که د دوی په مقابل کې د انتقام په څوښ (جوش) کې له سده وتلي وی، او په کوم اقدام باندې یې لاس پورې کړی وی؛ هم ښاييدل او ممکن وو، لیکن د اسلام محبت او عدوات هم په عدل، انصاف او حقانيت بنا دي، لکه چې قرآن کریم د داسې جابرو او ظالمو دښمنانو په مقابل کې هم مسلمانانو ته حکم ورکړ چې: «خپل جذبات دې تر ادارې لاندې ونيسي»، ځکه چې انسان د ډېر محبت او زیات عداوت په وخت کې په څوښ (جوش) راځي، او د خپل ځان ادراه هیڅ نشي کولی، او له حده تېری کوي، نو ځکه یې وفرمایل چې: ښايي د خورا (ډېر) سختو دښمنانو عداوت او دښمني هم تاسې د عدل او انصاف له دائرې څخه ونه باسي، او د عدل او انصاف واگې مو له لاس څخه خوشې نه شي.

وَتَعَاوَنُوا عَلَى الْبِرِّ وَالتَّقْوَىٰ وَلَا تَعَاوَنُوا عَلَى الْإِثْمِ وَالْعُدْوَانِ

او مرسته کوی تاسې یو تر بله په نېک کار او تقوی (پرهېزګاری) کې، او مه کوی تاسې مرستې یو تر بله پر ګناه او پر عدوان (ظلم تجاوز).

تفسیر: که کوم سړی بالفرض د انتقام په خوښ (جوش) کې راشي، او تېری وکړي؛ نو د هغه د ممانعت تدبیر دا دی چې د مسلمانانو جماعت دې نه یواځې له ده سره په هغه ظلم او عدوان کې مرسته ونه کړي، بلکه ګرد سره دې لاس یو، او د نیکی او تقوی مظاهره دې وکړي! (او د ده د زیادت او بې اعتدالی مخه دې ونیسي!).

وَاتَّقُوا اللَّهَ إِنَّ اللَّهَ شَدِيدُ الْعِقَابِ ⑤

او وویرېئ تاسې له الله څخه، بېشکه چې الله ډېر سخت دی عذاب (د ده متخلفینو لره).

تفسیر: یعنې د حق پرستی او انصاف خوښولو او د ګردو ښو اخلاقو بیخ د پاک الله څخه وېره ده، او که د الله جل جلاله ځنې وېره، او په نېکۍ کې تعاون او په بدۍ کې عدم تعاون نه وی؛ نو د عمومي عذاب د وقوع اندېښنه وه (أعاذنا الله منه!)، څرنگه چې الله جل جلاله د هغو شیانو د بیان اراده وفرمایله، چې وعده یې په ﴿الْأَمَانَةُ عَلَيْكُمْ﴾ کې کړې شوې وه، نو دا آیت نازل شو:

حُرِّمَتْ عَلَيْكُمُ الْمَيْتَةُ وَالدَّمُ وَلَحْمُ الْخِنْزِيرِ وَمَا أُهِلَ لِغَيْرِ اللَّهِ بِهِ وَالْمُنْخَنِقَةُ وَالْمَوْقُوذَةُ وَالْمُتَرَدِّيَةُ وَالنَّطِيجَةُ وَمَا أَكَلَ السَّبُعُ إِلَّا مَا ذَكَّيْتُمْ وَمَا ذُرِى عَلَى النَّصَبِ وَأَنْ تَتَّقِسُوا بِالْأَرْكَامِ ذَلِكُمْ فَسُقُ

حرام کړی شوی دی پر تاسې (خوراک د) مردار (حيوان) او (د بهیدونکې) وینې، او د غوښې د خنځیر، او د هر هغه (حلال کړی شوي حیوان) چې آواز کړی شوی وي بې له (نامه) د الله (د بل شي) په هغه باندې (د ذبحې په وخت کې)، او د خپه کړی شوي، او د کوتک (او د نورو) وهلی شوي، او د غورځېدلي (له پاسه ژورې ته)، او د خیرې شوي په وهلو د ښکر، او د هغه چې (ترې) خوړلې وي ځناورانو، مګر (روا دی) هغه چې حلال (یې) کړئ تاسې (او روح په کې وي)، او (حرام دی) هغه چې ذبح کړی شوي وي (په نامه د کوم ممنوعه ځای یا شي) او دا چې تقسیم وکړئ تاسې په غشو د قمار سره، دغه (تېر محرمات یا تقسیم یا تفاؤل په دې غشو سره ګناه او) فسق دی.

تفسیر: یعنې حرام کړی شوي دي پر تاسې دغه لس شیان:

۱ - «میتة» یا مرداره چې بې ذبحې مړه شوي وي (بې له ماهي او ملخه) حرامه ده، «میتة» هغه واجب الذبح حیوان ته ویلی شي، چې بې له حلالولو په خپل مرګ مړ شي، او وینه او غریزي حرارت یې په غوښه کې محتقن او جذب شوې پاتې شي، چې د هغه له زهریله توب او ګندګۍ ځنې څو راز بدني او دیني ضررونه پیدا کېږي.

۲ - د بهیدونکې وینې خوراک حرام دی، لکه چې په (۸) جزء د الأنعام په (۱۴۶) آیت (۱۸) رکوع کې ﴿أَوْ ذَمًّا مُّسْفُوحًا﴾ راغلي دي.

۳ - د خنځیر د غوښې خوراک حرام دی، او د خنځیر د نورو ګردو اجزاوو څخه تر نوکانو او وینستانو پورې هم هر راز انتفاع ناروا ده.

- ۴- د هغه مذبوح خوراک حرام دی؛ چې بې د الله تعالی له نامه څخه د بل چا نوم پرې یاد کړی شوی وي.
- ۵- د هغه مړه خوراک حرام دی؛ چې په خپه کېدلو (زندۍ کېدلو) یې روح (سا) ختلی وي.
- ۶- د هغه مړه خوراک حرام دی، چې په کوټک یا په غونډه تیر (کټه) چا وهلی وي.
- ۷- د هغه مړه خوراک حرام دی؛ چې لوېدلی وي له غره یا له کمره یا په کوهي کې.
- ۸- د هغه مړه خوراک حرام دی؛ چې بل غوايي په ښکر وهلی وي.
- ۹- د هغه مړه حیوان خوراک حرام دی؛ چې درندګانو ترې څه اندازه غوښه خوړلې وي او بیا یې روح ختلی وي، (مګر هغه مړ له دې پنځو وارو وروستنیو څخه چې ژوندۍ پاتې وي، او بیا یې په نامه د الله جل جلاله ذبح کړي، نو د هغه خوراک روا دی).
- ۱۰- د هغه مړه خوراک حرام دی؛ چې په هغو تیرو (ګټو) ذبح کړی شوی وي چې د «کعبې شریفې» نه ګېر چاپېره ولاړې دي، او مشرکانو به د تعظیم لپاره پرې قربانۍ کولې، یا ترې مطلق بتان مراد دي.
- لږ څه وړاندې د «هدي» د ادب او احترام ذکر تېر شو، یعنې هغه ساکنې (ذي روح) چې د تقرب الی الله په نیت د الله تعالی له ګردو څخه د پخوانۍ معبد مکې معظمې ته د نذر په ډول بېول کېدل، او هلته به ذبح کېدل، د هغه په مقابل کې د هغه ساکنې (ذي روح) ذکر یې وفرمايه، چې د بل چا په نامه یا د بیت الله څخه ما سوی په بل کوم ځای کې د بل چا یا د بل ځای د تعظیم لپاره ذبح کېږي (موضح القرآن).
- په دې دوهم صورت کې د نذر نیت هم في الحقیقت د غیر الله په نامه وي، اګر که د ذبحې په وخت کې له ژبې څخه «بسم الله، الله اکبر» هم وویل شي، سم له دې تقریر سره د «وَمَا أَهْلَ لَغَيْرِ اللَّهِ بِهِ» او د «وَأَذِمْ عَلَى النَّصْبِ» فرق واضح شو (ابن کثیر رحمه الله).
- «وَأَنْ تَشْفِئُوا بِالْأَزْلَامِ»: «او حرام کړی شوي دي دا چې تقسیم وکړئ تاسې د قمار په غشو سره»، ځینې مفسرین د «ازلام» ځنې د تقسیم غشي مرادوي، چې د جاهلیت په زمانه کې د ذبحې غوښې او د نورو تقسیم لپاره استعمالېدل، او هغه د قمار (جواری) یو صورت وو، لکه نن ورځ د کاغذ اچولو (لاټرۍ) رسم دی، لیکن د «حافظ عماد الدین ابن کثیر رحمه الله» او نورو محققینو په نزد دا خبره راجحه ده، چې له «ازلام» څخه غشي مراد دي، چې په هغه سره د مکې معظمې مشرکانو د کوم اشکال او تردد په وخت کې به د خپلې ارادې او د چارې فیصله او پرېکړه پرې کوله، دا غشي به یې په بیت الله کې د قریشو خورا (ډېر) لوی بت (هبل) سره کېښودل، د دې غشو پر ځینو باندې داسې لیکل شوي وو «أمرني ربي» = «حکم را کړی دی ما ته رب ځما»، او پر ځینو یې داسې لیکلی شوي وو «نهاني ربي» = «منع کړی یم زه رب ځما» همداسې پر هر غشي یوه قیاسي او اټکلي خبره لېکلې شوې وه.
- کله چې به دوی ته په کومه خبره کې څه تردد او اندېښنه پېښېده؛ نو دوی به تلل او یو غشۍ به یې راخیست، که د «أمرني ربي» والا غشۍ به یې په لاس ورته؛ نو په کار به یې شروع کوله، او که مخالف له هغه به یې په لاس ورته؛ نو له کار ځنې به تښتېدل، وعلی هذ القیاس ګواکې دا له بتانو ځنې یو راز مشوره او استعانت وو، څرنگه چې د دې رسم بنا پر خالص شرک، جهل، او هام پرستی، او په افترا علی الله باندې وه؛ نو ځکه «قرآن کریم» په متعددو مواقعو کې په نهایت تغلیظ او تشدید سره د هغه حرمت ښکاره کړي.
- سم له دې تقریر سره د «ازلام» ذکر له «النصب» سره مناسبت پیدا کړي، او دا یې له مردارې وینې او خنځیر او نورو ډېرو خبیثو او ګنده وو شیانو د تحریم له سلسلې سره منسلک، او دا یې رابښکاره کړه چې د دوی معنوي او اعتقادي نجاست او خباثت، له دې شیانو له پلټنې ځنې لږ نه دی، لکه چې په بل آیت کې د «رجس» له اطلاقه څخه دا خبره لا ښه څرګندېږي.

الْيَوْمَ يَكْفُرُ الَّذِينَ كَفَرُوا مِنْ دِينِكُمْ فَلَا تَخْشَوْهُمْ وَاخْشَوْنَا

نن ورځ نا امیده شول هغه کسان چې کافران شوي دي له (ابطاله د) دين ستاسې، نو مه ویرېږئ له دغو (کفارو نه ای مؤمنانو) او ویرېږئ له ما نه (چې ستاسې خالق یم).

تفسیر: دا آیت هغه وخت نازل شو چې د ژوندانه په ټولو څانگو او د هدایت د علومو د هرې موضوع په متعلق کې اصول او قواعد داسې مهمه، او د فروغو او جزئیاتو بیان هم په هومره کافي تفصیل او جامعیت سره منظم شوی وو؛ چې د اسلام پیروانو ته تر قیامت پورې د الهي دین څخه ما سوا بل کوم دین بیخي د منلو او د التفات وړ (مستحق) او لایق نه وو پاتې شوی.

مکه معظمه فتحه شوې وه، اصحاب کرام رضوان الله تعالیٰ علیهم اجمعین سره له کاملې وفا له خپل الله «جل و علا شأنه» سره خپل عهد او پیمان پوره کولو، هغه قوم چې د ګنده او پلټو غذاګانو او د مردارو حیواناتو په خوړلو عادت درلود (لرلو)؛ له مادي او معنوي طبیاتو څخه خوند اخیستی وو، د الله جل جلاله د شعائرو احترام په زړونو کې راسخ او ټینګ شوی وو، د ګومانونو او اوهامو تارونه او جالونه او د انصابو او ازلامو عقیدې بیخي شلېدلې وې، او شیطان د تل لپاره له دې څخه چې په «جزیره العرب» کې یې عبادت وشي؛ بیخي مایوس شوی وو، نو نظر دغو حالاتو ته ارشاد وشو: ﴿الْيَوْمَ يَكْفُرُ الَّذِينَ كَفَرُوا مِنْ دِينِكُمْ فَلَا تَخْشَوْهُمْ وَاخْشَوْنَا﴾.

یعنې نن کفار له دې خبرې څخه مایوس کړي شوي دي، چې تاسې له خپل ټیم دین څخه واړوي، او بیا مو د «انصاب» او «ازلام» او نورو په لوري بوځي، یا د اسلامي دین د مغلوبولو توقعات په خپلو زړونو کې وګرځوي، یا په دیني احکامو کې د تحریف او تبدیل امیدونه ولري، نن تاسې ته یو کامل او مکمل دین در رسېدلی دی، چې وروسته په هغه کې د هیڅ یو قسم ترمیم ضرورت او امکان نشته، د الله جل جلاله انعام پر تاسې شوی دی، چې وروسته له دې نه ستاسې له طرفه د هغه د ضایع کېدو هیڅ اندېښنه نشته، پاک الله تر ابدې پورې همدا د اسلام دین ستاسې لپاره غوره کړی دی، نو ځکه وروسته له دې نه د کوم ناسخ د راتللو احتمال هم نه دی پاتې.

په داسې حالاتو کې تاسې ته هیڅ سبب او دلیل نشته، چې له کفارو ځنې ویرېږئ، ولې چې کفار تاسې ته هیڅ نقص او تاوان نشي در رسولی، هو! د هغه لوی محسن او حقیقي منعم له قهره او ناراضۍ څخه تل ویرېږئ!، چې د ده په واک او اختیار کې ستاسې فلاح او نجات او ګټه او زیان دی.

ګواکې په ﴿فَلَا تَخْشَوْهُمْ وَاخْشَوْنَا﴾ کې یې په دې مطلب تنبیه فرمایلي ده، چې وروسته له دې نه مسلمانانو ته د کفارو له لوري تر هغه وخته پورې هیڅ وېره او اندېښنه نه ده پکار؛ تر څو چې په دوی کې د الله «جل و علا شأنه» وېره، او د تقوی شان موجود وي.

له ﴿الْيَوْمَ﴾ ځنې دلته یوه معینه ورځ نه ده مقصود، بلکه حاضره زمانه، او ورپورې متصلې راتلونکې زمانې مقصد دی، او ځینې ترې یوم النزول مرادوي؛ چې هغه د هجرت د نهم کال د ذي الحجې د نهمې نېټې د جمعې او عرفې مازدیګر وو.

الْيَوْمَ اكْمَلْتُ لَكُمْ دِينَكُمْ

نن ورځ مکمل (پوره) کړ ما تاسې ته دین ستاسې (اصولاً او فروعاً).

تفسیر: یعنې د ده په اخبارونو او قصصو کې پوره صداقت، او په بیان کې یې پوره تأثیر، په احکامو کې یې پوره اعتدال شته، هغه حقائق چې په پخوانیو کتابونو او نورو آسماني ادیانو کې محدود او نا تمام وو؛ د هغوی تکمیل او تعمیم هم

دې قيم دين سره وکړ شو، هغه احکام چې کتاب الله او د رسول الله سنتو د «حل» او «حرمت» او نورو احکامو په نسبت تنصيصاً يا تعليلاً صادر کړي دي، د هغوی اظهار او ايضاح خو همېشه کيږي، ليکن د زيادت يا قلت د ترميم گنجائش په کې له سره نشته.

وَأَتَمَّمْتُ عَلَيْكُمْ نِعْمَتِي

او تمام (پوره) مې کړې پر تاسې (ای مؤمنانو!) نعمت خپل (د دين په اکمال).
تفسير: له ګردو څخه لوی احسان خو همدا دی؛ چې اسلام غوندې يو مکمل او ابدي دين او د خاتم الأنبياء صلی الله عليه وسلم په شان يو لوی (نبي) يې تاسې ته مرحمت فرمايلي دي.

وَرَضِيتُ لَكُمُ الْإِسْلَامَ دِينًا

او غوره کړې ما تاسې ته اسلام له جهت د دين (ډېر پاكيزه په ټولو اديانو کې).
تنبيه: دغه د ﴿الْيَوْمَ أَكْمَلْتُ لَكُمْ دِينَكُمْ﴾ الآية - آيت نازلول هم د لويو نعمتونو له جملې څخه يو نعمت دی؛ نو ځکه ځينو يهودانو د عمر فاروق رضي الله عنه په حضور کې عرض وکړ: «يا امير المؤمنين! که دا آيت پر مونږ نازل شوی وو؛ نو مونږ به يې «يوم النزول» د خپل ځان لپاره اختر ګرځولی وي»، عمر فاروق رضي الله تعالى عنه وفرمايل: «په هغې ورځې کې چې دا آيت نازل شو؛ پر مونږ مسلمانانو دوه اخترونه سره جمع شوي وو»، دا آيت د هجرت په (۹) کال د «حجة الوداع» په موقع د عرفې او جمعي په ورځې د مازيګر په وخت په داسې حالت کې نازل شو، چې د «عرفات» په ميدان کې د نبي کریم «صلی الله عليه وعلى آله وصحبه أفضل الصلاة والسلام» د اوښې په چپ چاپېر کې له (۴۰۰۰) تنو څخه زيات اتقياء او ابرار «رضي الله تعالى عنهم أجمعين» سره راټول شوي وو، وروسته له دې نه رسول الله مبارک فقط (۹۱) يا (۸۱) نورې ورځې په دنيا کې تشریف درلود (لرلو).

فَمِنْ أَضْطَرٍّ فِي مَخْصَصَةٍ غَيْرِ مُتَجَانِفٍ لِإِثْمٍ فَإِنَّ اللَّهَ غَفُورٌ رَحِيمٌ

نو هر څوک چې اړ شو (خوراک د حرام شي ته) په سخته لورېه کې، حال دا چې نه وي مائل ګناه ته (په خوراک زيات له کفافه يا د لذت لپاره)؛ پس بېشکه الله ښه مغفرت کوونکی دی (د خطياتو) ډېر رحم کوونکی (چې نه يې نيسي په دغه خوراک).

تفسير: يعنې د حلالو او حرامو قانون خو مکمل شوی دی، اوس په هغه کې هيڅ ډول تغيير او تبديل نشي کېدی، هو! مضطر چې د لورې او تندې له شدته بې تابه او ناچاره شوی وي، که حرام شی وځوري، يا يې وڅښي، او خپل ځان له هلاکت څخه پرې وژغوري (وساتي)، په دې شرط چې د ضرورت له مقداره متجاوز نشي، او لذت ترې مقصود نه وي ﴿غَيْرَ بَاغٍ وَلَا عَادٍ﴾؛ نو حق تعالی به دا د حرامو تناول په خپل فضل او مهرباني سره ورمعاف کړي، ګواکې هغه شی خو همغسې حرام پاتې دی، مګر هغه سړی چې د دې حرامو خوړونکي او څښونکي وي؛ د الله تعالی په نزد مجرم نه ګڼل کيږي، دا هم د نعمت د اتمام يوه نوعه ده.

يَسْأَلُونَكَ مَاذَا أَحَلَّ لَهُمْ قُلْ أَحَلَّ لَهُمُ الطَّيِّبَاتُ

پوښتنه کوي دوی له تانه (ای محمده!) چې کوم شی حلال کړی شوی دی دوی ته؟ ووايه:
حلال کړی شوي دي تاسې ته طيبات (پاک شيان).

تفسير: په لومړني آيت کې د حرامو شيانو بيان وشو، نو په طبيعي ډول سره داسې يو سوال پيدا کېږي، چې حلال شيان کوم کوم دي؟ نو ځواب يې ورکړ شو، چې د حلالو دائره خو ډېره وسيعه ده، هغه شيان پرېږدئ چې په هغو کې ديني يا بدني نقصانونه دي، نور د دنيا گرد پاکيزه او ستره شيان حلال دي.

وَمَا عَلَيْكُمْ مِنَ الْبُحَارِ مُكَلِّينَ تَعْلَمُونَهُنَّ مِمَّا عَلَيْكُمْ اللَّهُ فَكُلُوا مِمَّا آسَكَنَ عَلَيْكُمْ وَادْكُرُوا اسْمَ اللَّهِ عَلَيْهِ

او (حلال کړی شوی دی تاسو ته ښکار د) هغه چې ښوونه کړي وي تاسې له (ټولو اقسامو) ښکار کوونکو (حيواناتو يا مرغانو) څخه چې ښوونه کوونکي اوسئ تاسې (په ښکار ځغلولو د دوی) چې ښوونه وکړئ تاسې ورته له هغه نه چې ښوولي دي تاسې ته الله، پس خورئ تاسې له هغه ښکاره چې نیولی یې وي تاسې ته (له انعامو او طیورو نه) او یادوئ تاسې نوم د الله په هغه (ښکاري حیوان کله چې ښکار ته یې لېږئ!) (یا) او یادوئ تاسې نوم د الله په (حلالولو د) هغه (ښکار کې که ژوندی مو مینده کړ).

تفسير: د ښکاري سپي او باز او نورو ښکار کوونکو ساکنانو (ذي روحو) ښکار په دې شرطونو سره حلال دی:

١ - د ښکار کوونکو ځي روحو ښه عادت کول، چې تعليم يې موندلی وي.

٢ - پر ښکار باندې خوشې کړ شي.

٣ - په هماغه طريقه سره تعليم ورکړی شوی وي؛ چې په شريعت کې د اعتبار وړ وي، يعنې سپي او نورو ته داسې تعليم ورکړی شوی وي؛ چې ښکار ونيسي، او همغسې يې خپل خاوند ته وروري، او ويې نه خوري، او باز ته داسې تعليم ورکړی شوی وي؛ چې د بلنې په وخت کې خپل خاوند او بلونکي ته ژر بېرته ورشي.

که سپی ښکار په خپله وخوري، يا باز چې په بلنه سره بېرته رانښي، نو داسې فهميږي کله چې دوی د خپل خاوند په بلنه بېرته نه راځي، او د ده په خوله نه کيږي؛ نو هغه ښکار هم د خپل خاوند لپاره نه، بلکه خپلو ځانونو ته يې کړی دی.

٤ - د خوشې کولو په وخت کې د الله تعالی نوم یاد کړ شي! يعنې بسم الله وايي! او ورخوشې يې کړي، د دې څلورو واړو شرطونو تصريح خو په قرآني نص کې شوې ده.

که له دې شرطونو ځنې يو شرط هم مفقود شي، نو هغه ښکار چې ښکاري ساکن (ذي روح) وژلی وي؛ حرام دی، هو! که مړ شوی نه وي، او ذبح کړ شي، نو د ﴿الْأَمْذَكِثُ﴾ په قاعده سره جلا کيږي.

وَاتَّقُوا اللَّهَ إِنَّ اللَّهَ شَدِيدُ الْحِسَابِ

او وويرېږئ تاسې له الله!، بېشکه چې الله ډېر چابک دی حساب (د ده، چې ډېر ژر د ګردو مخلوقاتو حساب خلاصوي).

تفسير: يعنې په هر حالت کې له الله تعالی څخه وويرېږئ! چې چېرې د «طيبات» په استعمال او د ښکار او د نورو شيانو د منتفع کېدلو په وخت کې له شرعي حدودو څخه متجاوز نشئ!.

الْيَوْمَ أُحِلَّ لَكُمْ الْغَيْبُوطُ وَطَعَامُ الَّذِينَ أُوتُوا الْكِتَابَ حَلَالٌ لَكُمْ وَطَعَامُكُمْ حَلَالٌ لَّهُمْ وَالْمُحْصَنَاتُ مِنَ
الْمُؤْمِنَاتِ وَالْمُحْصَنَاتُ مِنَ الَّذِينَ أُوتُوا الْكِتَابَ مِنْ قَبْلِكُمْ إِذَا آتَيْتُمُوهُنَّ أَجُورَهُنَّ مُحْصِنِينَ غَيْرَ
مُسْفِحِينَ وَلَا مُتَّخِذِي أَخْدَانٍ وَمَنْ يَكْفُرْ بِالْإِيمَانِ فَقَدْ حَبِطَ عَمَلُهُ وَهُوَ فِي الْآخِرَةِ مِنَ
الْخَسِرِينَ ﴿٥﴾

نن ورځ حلال کړی شوي دي تاسې ته ټول طيبات (پاکيزه شيان) او (هر قسم) طعام د هغو کسانو
چې ورکړی شوی دی دوی ته کتاب حلال دی تاسې ته، او (هر قسم) طعام ستاسې حلال دی
دوی ته، او (حلالې دي تاسې ته بې مېړه - بې خاونده) پاک لمنې اصليې ښځې له مؤمنانو ښځو
څخه او پاک لمنې (بې مېړه - بې خاونده) اصليې ښځې له هغو کسانو چې ورکړی شوی دی
دوی ته کتاب له تاسې پخوا، کله چې ورکړی دغو (ښځو) ته مېړونه د دوی (ای مېړونو د نکاح
د قيد راوړلو لپاره)، حال دا چې نکاح کوونکي یې تاسې نه زنا کوونکي (ښکاره) او نه نیوونکي
د یارانو (په پټه سره)، او هر څوک چې کافر (منکر) شو په ایمان (او مؤمن به شيانو) پس په
تحقیق ضایع (باطل) شو عمل د ده، او دی به آخرت کې له زیانکارانو ځنې وي.

تفسیر: دلته له «طعام» ځنې مراد «ذبیحه» ده، یعنې که کوم یهودي یا نصراني (په دې شرط چې وروسته د اسلام له
ارتداده یهودي یا نصراني نه وي پاتې) که د حلال ساکنې (ذي روح) د حلالولو په وخت کې د غیر الله نوم وانه خلي؛
نو د هغه خوراک مسلمان ته حلال دی، د مرتد احکام بېل دي.

د کتابیانو له یوه مخصوص حکم سره یې بل مخصوص حکم هم بیان کړ، یعنې له کتابيې ښځې سره نکاح تړل په
شریعت کې جایز، او له مشرکې ښځې سره ناروا دي، لکه چې د دویم جزء د البقره سورت په (٢٢١) آیت (٢٧) رکوع
کې مو ﴿وَلَا تَنْكِحُوا الْمُشْرِكِينَ حَتَّىٰ يُؤْمِنُوا﴾ ولوست.

مگر دا خبره په یاد ولرئ چې څمونږ په زمانه کې «نصاری» عموماً په نامه «نصاری» پاتې دي، په دې نصرانیانو کې
زیاتره داسې کسان دي، چې نه پر کوم آسماني کتاب قائلان دي، نه الله جل جلاله مني، نه رسول، نه مذهب لري، نو
ځکه د اهل کتابو اطلاق پر دوی نه شي کېدی، لهدا د دوی په مذبحو او ښځو باندې هغه احکام نه مرتب کېږي؛ چې
د حقیقي کتابیانو په ذباحو او ښځو مرتب دي.

دا خبره دې هم په نظر کې ونیول شي! چې د یوه شي د حلالېدو دا معنی ده، چې پکې «في حد ذاته» د تحریم
کومه وجه نه وي، لیکن که خارجي اثرات او حالات داسې وي، چې له هغه حلال شي څخه په ګټه اخیستلو کې د
ډېرو محرماتو ارتکاب واقع کېږي، بلکه په کفر کې د مبتلا کېدو احتمال هم وي، نو له هسې حلال شي ځنې د ګټې
اخیستلو اجازه نه ورکوله کېږي.

په موجوده زمانه کې له یهودو او نصاراوو سره خوړل او څښل، او بې ضررته اختلاط او ګډون کول او د دوی د
ښځو په جال کې ځان بندول، هسې خطرناک او ویروونکي نتایج لري، چې هغه د هیچا له نظره پټ نه دي، نو د داسې
بدی او بې دیني له اسبابو، او ذرائعو څخه هر ورو (خامخا) اجتناب په کار دی!.

له کتابیانو ښځو سره چې د نکاح تړلو اجازه شوې ده، د هغه فائده ښايي دا وي چې د مؤمن حقانیت او اسلامي
اخلاق د ښځې په زړه کې ځای ونيسي، داسې نه چې مؤمن پر هغو کتابیانو هسې مین او مفتون شي، چې بالعکس خپله
ایماني متاع له لاسه وباسي، او په سپره ډاګه میدان کې کیني، او د ﴿خَيْرَ الدِّيَارِ وَالْآخِرَةِ﴾ مصداق شي، کله چې له کافري

نبخې سره د دې فتنې احتمال قوي کېدی شي، نو ځکه د ﴿وَمَنْ يَكْفُرْ بِالْإِيمَانِ فَقَدْ حَبِطَ عَمَلُهُ﴾ تحديد خورا (ډېر) مناسب او پر خپل ځای کې دی.

يَا أَيُّهَا الَّذِينَ آمَنُوا إِذَا قُمْتُمْ إِلَى الصَّلَاةِ فَاغْسِلُوا وُجُوهَكُمْ وَأَيْدِيَكُمْ إِلَى الْمَرَافِقِ وَامْسَحُوا بِرُءُوسِكُمْ وَأَجْلِسُوا إِلَى الْكُعُوبِ

ای هغو کسانو چې ایمان یې راوړی دی (یعنې ای مؤمنانو!) کله چې پاڅیرئ تاسې لمانځه ته (او بې اوداسه یې) نو ووينځئ تاسې مخونه خپل او لاسونه خپل تر څنگلو پورې (سره له څنگلو) او مسح وکړئ تاسې په سرونو خپلو او (ووينځئ تاسې) پښې خپلې تر پر کېو پورې (سره له پر کېو)،

تفسير: ﴿إِذَا قُمْتُمْ إِلَى الصَّلَاةِ﴾ کله چې پاڅیرئ تاسې لمانځه ته یعنې که له خوبه پاڅیرئ یا دنيوي مشاغلو څخې لاس باسئ او لمانځه ته ولاړ شئ، نو لومړی اودس وکړئ! لیکن اودس کول هلته ضرور دي چې سړی اودس ونه لري، د دې آیت په آخر کې د دې احکامونو هغه غرض او غايې څخه چې په ﴿وَلَكِنْ يُرِيدُ لِيُظَهِّرَكُمْ﴾ کې فرمایلي شوي دي؛ معلومېږي چې د لاسونو، خولې، او نورو اعضاوو د وینځلو وجوب د دې لپاره دی چې حق تعالی تاسې پاک کړي، او په خپل دربار کې تاسې ته ځای درکړي، نو که دا پاکي لا له پخوا څخه حاصله وي، او د اوداسه کوم ماتوونکی شی په مینځ کې پېښ شوی نه وي، نو د پاکو اندامونو د بیا پاکولو هیڅ ضرورت نشته، بلکه د هغه په ضروري کولو سره په «امت» باندې حرج پېښېږي، چې د هغه نفي په ﴿مَا يُرِيدُ اللَّهُ لِيَجْعَلَ عَلَيْكُمْ مِنْ حَرَجٍ﴾ کې کړی شوي ده، هو! که زیات نظافت، نورانیت، او نشاط حاصلولو لپاره نوی اودس وکړی شي، نو مستحب دی.

﴿وَامْسَحُوا بِرُءُوسِكُمْ﴾ «او مسح وکړئ تاسې په سرونو خپلو» یعنې لوند لاس پر سر باندې راکاږئ!.

﴿وَأَجْلِسُوا إِلَى الْكُعُوبِ﴾ «او ووينځئ تاسې پښې خپلې تر پر کېو پورې» د (أرجلكم) معطوف عليه مغسولات دي، یعنې همغسې چې د مخ او د لاسونو د وینځلو حکم دی؛ پښې دې هم تر پر کېو پورې ووينځلي شي، او د سر غوندې مسح ورته کافي نه ده، لکه چې ځمونږ «أهل السنة والجماعة» پرې اجماع کړېده، او له ډېرو احادیثو څخه هم دا ثابته شوې ده، چې که په پښو موزې نه وي، نو وینځل یې فرض دي، (مگر پر بوتونو او موزو سم له هغو شرائطو چې په فقهي کتابونو کې مذکور دي؛ مقیم لره یوه شپه او ورځ او مسافر لره تر درې شپو او ورځو پورې مسح کول هم روا دي.

وَأِنْ كُنْتُمْ جُنُبًا فَاطَّهَرُوا

او که وئ تاسې جنبان (یعنې په جنابت کې وئ) نو ښه ځان پاک کړئ!

تفسير: یعنې له جنابت څخې د پاکېدلو لپاره یواځې د همدې څلورو واړو اعضاوو وینځل او مسح کول کافي نه دي، بلکه د بدن ټولې سطحې ته تر هغو ځایونو پورې چې د اوبو رسونه ورته بې له ضرره ممکن وي؛ د اوبو رسونه ضروري ده.

وَأِنْ كُنْتُمْ مَرْضَىٰ أَوْ عَلَىٰ سَفَرٍ أَوْ جَاءَ أَحَدٌ مِنْكُم مِّنَ الْغَائِطِ أَوْ لَسْتُمْ بِالنِّسَاءِ فَلَمْ تَجِدُوا مَاءً فَتَيَمَّمُوا صَعِيدًا طَيِّبًا فَامْسَحُوا بِوُجُوْهِكُمْ وَأَيْدِيكُمْ مِنْهُ مَا يُرِيدُ اللَّهُ لِيَجْعَلَ عَلَيْكُمْ مِنْ حَرَجٍ

او که وئ تاسې مریضان (رنځوران او اوبه درته مضرې وې) یا په سفر (کې وئ) یا راغی یو له تاسې له ځایه د بولو څخه (یعنې بې اودسه شوی) یا جماع وکړئ تاسې له ښځو سره، نو ونه مومئ

تاسې اوبه؛ نو قصد وکړئ تاسې د خاورې پاکې نو (ووهئ لاسونه دوه ځلې پر ځمکه او) ومنې تاسې (دا لاسونه) په مخونو خپلو او لاسونو خپلو له هغې (خاورې) څخه، اراده نه لري الله (د تطهير په دې تکليف کې پر تاسې دا) چې مقرر کړي پر تاسې څه حرج (تنگوالي يا سختي).

تفسير: د اوداسه او غسل په تيمم کې هيڅ فرق نشته، ځکه د تيمم له مشروعيت څخه چې کوم غرض دی؛ هغه په هر صورت کې په يو شان حاصلېږي.

تنبيه: د ﴿اُولَاسْتُمْ اِلَاسَاء﴾ ترجمه چې په جماع سره شوې ده، د ابن عباس رضي الله تعالى عنه او ابو موسی اشعري رضي الله تعالى عنه له تفسير سره موافقه ده، چې ابن مسعود رضي الله تعالى عنه هم هغه سکوتا منلې ده (کما في البخاري).

وَلَكِنْ يُرِيدُ لِيُطَهَّرَ كُمْ وَلِيَتَمَّ نِعْمَتُهُ عَلَيْكُمْ لَعَلَّكُمْ تَشْكُرُونَ ﴿٥﴾

او ليکن اراده لري (الله د دې) چې پاک کړي تاسې (له صوري او معنوي پلټنې نه) او د دې لپاره چې پوره کړي (الله) نعمت (احسان) خپل پر تاسې (په اسلام او د شرائعو په بيان) لپاره د دې چې تاسې شکر گذار شئ !.

تفسير: دا ښوونه هم في حد ذاته يو نعمت دی، او په ظاهري بدن باندې له اوبو تېرولو يا په خاورو سره له مسح کولو څخه بنده ته باطني پاکي ورکول بل نعمت دی، بنده لا د لومړنيو نعمتونو شکر نه ووا کړئ، او د هغو د شکر د اداء کولو په قصد وو، چې په دې نويو نعمتونو فائز شو، نو ځکه ارشاد وشو ﴿لَعَلَّكُمْ تَشْكُرُونَ﴾ يعنې د پخوانيو نعمتونو له يادولو څخه پخوا د دې جديدو نعمتونو شکر ښايي اداء کړئ ! چې د اوداسه د احکامو په ضمن کې پر تاسې شوي دي.

وَاذْكُرُوا نِعْمَةَ اللَّهِ عَلَيْكُمْ وَمِيثَاقَهُ الَّذِي وَاثَقَكُمْ بِهِ إِذْ قُلْتُمْ سَمِعْنَا وَأَطَعْنَا وَأَتَّفَقُوا
اللَّهُ إِنَّ اللَّهَ عَلِيمٌ بِذَاتِ الصُّدُورِ ﴿٥﴾

او ياد کړئ تاسې نعمت (احسان، رحمت) د الله پر تاسې (چې اسلام دی) او (ياد کړئ) عهد محکم د الله هغه (عهد) چې محکموالی کړی دی (الله) له تاسې سره په هغه سره کله چې وويل تاسې: وارېده مونږ (وينا ستا) او ومو منه (فرمان ستا)، او وويرېږئ له الله (په هېرولو د نعمت او ماتولو د بيعت کې) بېشکه چې الله ښه عالم دی په خبرو د سينو (او په حالاتو د زړونو هم).

تفسير: غالباً دا همغه عهد دی چې په «۳» جزء د «البقره» سورت په خاتمه په (۲۸۵) آيت (۴۰) رکوع کې يې د مؤمنانو له ژبې څخه نقل فرمايلي وو: ﴿وَقَالُوا سَمِعْنَا وَأَطَعْنَا غُفْرَانَكَ رَبَّنَا وَإِلَيْكَ الْمَصِيرُ﴾ کله چې اصحاب کرام رضي الله تعالى عنهم د محمد صلی الله عليه وسلم پر مبارک لاس بيعت کولو، په دې وخت کې يې هم داسې اقرار کولو چې: «مونږ له خپل توان سره سم ستاسې هره خبره اورو، او منو يې، برابر ده چې هغه څمونږ له طبيعت سره موافقه وي او که مخالفه»، دا خو عمومي عهد وو، وروسته له دې اسلام د ځينو ارکانو له حاله سره مناسب د خپلو نورو اهمو شيانو په نسبت خصوصي عهد هم له دوی ځنې اخيستل کېده.

يَا أَيُّهَا الَّذِينَ آمَنُوا كُونُوا قَوْمِينَ لِلَّهِ شُهَدَاءَ بِالْقِسْطِ

ای هغو کسانو چې ایمان یې راوړی دی (یعنې ای مؤمنانو!) اوسئ تاسې محکم ولاړ (په حق باندې) لپاره د الله (اوسئ تاسې!) شاهدان په قسط (عدل او انصاف) سره.

تفسير: ﴿قَوْمِينَ لِلَّهِ﴾ کې د حقوق الله او په ﴿شُهَدَاءَ بِالْقِسْطِ﴾ کې د حقوق العباد په لوري اشاره ده، همداسې يو آيت په (۵) جزء د «النساء» سورت په (۱۳۵) آيت (۲۰) ركوع کې تېر شوی دی، چې د دې دواړو په مينځ کې فقط دومره فرق شته، چې هلته «بالقسط» يې له «الله» څخه مقدم كړی دی، او ښايي چې وجه يې دا وي چې هلته د «حقوق العباد» ذكر له اوله جريان درلود (لرلو)، او دلته له پخوا راهيسې د «حقوق الله» تأكيد جريان لري، نو په دې ملاحظه هلته د «بالقسط» او دلته د «الله» تقديم مناسب شو، برسېره پر دې دلته په لحاق کې له مبعوض دښمن سره د معاملې كولو ذكر دی، چې له هغه سره د «قسط» تذكر ضرور دی، او هلته د سورت «النساء» د آيت په لحاق کې د محبوبو شيانو ذكر دی، نو ځكه هلته له ګردو ځنې محبوب د پاك الله د ذكر تذكر شوی دی.

وَلَا يَجْرِمَنَّكُمْ شَنَاٰنُ قَوْمٍ عَلَىٰ أَلَّا تَعْدِلُوْا

او باعث دې نكړي تاسې دښمني د يوه قوم په دې باندې چې عدل انصاف به ونه كړئ تاسې.

تفسير: د «عدل» معنی دا ده چې له بل چا سره بې له افراطه او تفريطه همغسې معامله وکړئ چې هغه واقعي د هغې مستحق وي، د عدل او د انصاف تله ښايي داسې سمه او برابره وي چې نه ډېره زیاته دوستي، او نه ډېره سخته دښمني وکولی شي، چې د هغې یوه پله درنه کړي.

إِعْدِلُوْا تَقْرَبُ لِلتَّقْوٰی

عدل (انصاف) وکړئ تاسې!، همدا (عدل) ډېر نږدې دی تقوی (پرهېزګاری) ته.

تفسير: «تقوی» د هغه معنوي کیفیت نوم دی، چې د هغو شيانو له اجتناب او ځان ژغورنې (ساتنې) ځنې حاصلېږي، چې شرعاً مهلك يا په کومه درجه سره مضر وي، او يو خاص نوراني کیفیت دی چې د انسان په زړه کې راسخېږي، د «تقوی» د تحصیل نږدې او لرې اسباب ډېر دي، ګرد حسنه اعمال او د خير خصال «د تقوی» له اسبابو او معداتو ځنې شمېرلی شي، لیکن معلومېږي چې «عدل» او «قسط» یعنې له دوسته او دښمنه سره يو شان معامله کول، او د حق په معامله کې د محبت او عداوت د جذباتو تر تاثیر لاندې نه راتلل، د «تقوی» د حصول د خورا مؤثرو او د ډېرو قریبو اسبابو څخه دي، نو بې ځکه ﴿أَقْرَبُ لِلتَّقْوٰی﴾ وفرمایل، یعنې دا عدل چې حکم يې ورکړ شو «تقوی» ته ډېر نږدې دی، چې د هغه له ممارست او کولو څخه وروسته د «تقوی» کیفیت ډېر ژر حاصلېږي.

وَاتَّقُوا اللَّهَ إِنَّ اللَّهَ خَبِيرٌ بِمَا تَعْمَلُونَ

او وويرېږئ تاسې له الله (نو ظلم مه کوئ!) بېشکه چې الله ښه خبردار دی په هغو اعمالو چې کوئ يې تاسې.

تفسير: یعنې داسې عدل او انصاف وکړئ! چې مخه یې هیڅ ډول دوستي یا دښمني نشي نیولی، او د هغه له غوره کولو ځنې انسان په آسانی سره متقي کېدی شي، د «تقوی» د حصول یواځینی لار د الله تعالی وېره ده، او د هغه له انتقام څخه خوف دی، او دا خوف د ﴿إِنَّ اللَّهَ خَبِيرٌ بِمَا تَعْمَلُونَ﴾ په مضمون کې له څو څو ځلې تفکر او تدبر کولو ځنې پیدا کېږي.

وَعَدَ اللَّهُ الَّذِينَ آمَنُوا وَعَمِلُوا الصَّالِحَاتِ لَهُمْ مَغْفِرَةٌ وَأَجْرٌ عَظِيمٌ

وعدده كړېده الله له هغو كسانو سره چې ايمان يې راوړی دی او كړي يې ښه (عملونه د دې چې مقرر دی) دوی ته مغفرت او اجر ډېر لوی (په جنت کې).

تفسير: يعنى نه يواځې دا چې د هغوى هغه قصور به وربخښو چې د بشریت په اقتضاء له هغوى ځنې صادرېږي، بلکه عظیم الشان اجر او ثواب به هم دوى ته عطا فرمايو.

وَالَّذِينَ كَفَرُوا وَكَذَّبُوا بِآيَاتِنَا أُولَٰئِكَ أَصْحَابُ الْجَحِيمِ ۝ يَٰٓأَيُّهَا الَّذِينَ آمَنُوا
اذْكُرُوا نِعْمَتَ اللَّهِ عَلَيْكُمْ إِذْ هُمْ قَوْمٌ اٰنْ يَكْسُطُوْا اِلَيْكُمْ اَيَّدِيْهِمْ فَكَفَّ اَيْدِيَهُمْ
عَنْكُمْ وَاتَّقُوا اللَّهَ وَعَلَى اللَّهِ فَلْيَتَوَكَّلِ الْمُؤْمِنُونَ ۝

او هغه کسان چې کافران شوي دي او نسبت د دروغو يې کړې دي آياتو ځمونږ ته؛ همدغه کسان دي صاحبان (ملګري د اور) د دوزخ. اى هغو کسانو چې ايمان يې راوړى دى (يعنې اى مؤمنانو!) ياد کړئ تاسې احسان د الله (چې) پر تاسې (دى) کله چې قصد وکړ يوه قوم د دې چې راوغځوي دوى تاسې ته لاسونه خپل (او تاسې مړه کړي) نو منع يې کړل لاسونه د دوى له تاسې څخه، او وويرېږئ تاسې (په هېرولو د نعمتونو کې) له الله څخه، او خاص په الله پس خامخا توکل دې وکړي مؤمنان (چې الله کافي دى په رسولو د خير او لرې کولو د شر کې).

وَلَقَدْ اَخَذَ اللّٰهُ مِيثَاقَ بَنِي إِسْرَآءَ لَئِىْ يَتَّبِعُوْا اٰیٰتِیْ وَبَعَثْنَا مِنْهُمُ اشْقٰى خَشَرَ نَفِیْثًا وَقَالَ اللّٰهُ اِنِّیْ
مَعَكُمْ لَیْنِ اَقِمْتُمْ الصَّلٰوةَ وَآتَيْتُمُ الزَّكٰوةَ وَامْنْتُمْ بِرُسُلِیْ وَعَزَرْتُمْ مَّوَهُمْ
وَاقْرَضْتُمُ اللّٰهَ قَرْضًا حَسَنًا لَّا کُفْرَانَ عَنْكُمْ سِیِّئَاتِکُمْ وَلَا دُخْلَکُمْ جَنَّتِ نَجْرِیْ مِنْ
تَحْتِهَا الْاَنْهَارُ فَمَنْ کَفَرَ بَعْدَ ذٰلِکَ مِنْکُمْ فَقَدْ ضَلَّ سَوَآءَ السَّبِیْلِ ۝

او خامخا په تحقيق اخیستې ده الله وعده محکمه له بني اسرائيلو، او ولېږل (مقرر کړل) مونږ له دوى نه دوولس (تنه) مشران (ضامنان د قوم د دوى په وفا د وعدې سره)، او وفرمايل الله (بني اسرائيلو ته) بېشکه زه له تاسې سره يم (په معاونت او نصرت سره) (او ويې فرمايل: قسم دى) خامخا که قائم کړئ تاسې (سم اداء کړئ سره له ټولو حقوقو) لمونځ او ورکړئ تاسې زکات (د اموالو خپلو مستحقانو ته)، او ايمان راوړئ تاسې په رسولانو زما، او مدد (او تعظيم) وکړئ تاسې د دوى، او قرض ورکړئ تاسې الله ته قرض نېک (ښه ورکړه بې منته، بې احسانه، بې ضرره د زړه له اخلاصه نو)، خامخا لرې به کړم زه له تاسې څخه ګناهونه ستاسې، او خامخا داخل به کړم زه تاسې هسې جنتونو ته چې بهیري له لاندې (د ونو او مانیو د) هغو ویالې، نو هر څوک چې کافر شو وروسته له دې (وعدې) له تاسې نه؛ نو په تحقيق ورکه کړې يې ده سمه صافه لاره (د حق).

تفسير: ﴿اِنِّیْ مَعَكُمْ﴾ خطاب همغو د بني اسرائيلو دولسو سردارانو ته دى، يعنې تاسې خپل فرض اداء کړئ!؛ زما حمايت او امداد له تاسې سره دى، يا ګردو بني اسرائيلو ته دى: چې زه له تاسې سره يم، يعنې هيڅ وخت ما له خپل ځانه لرې مه ګڼئ! هر هغه معامله چې په هر ځای او په هر وخت کې يې په پټه يا په ښکاره تاسې وکړئ زه يې ګورم، او اورم يې، نو ځکه هر شى چې کوئ، ښايي چې په پوهه او هوښيارۍ سره يې وکړئ!.

﴿وَامْنْتُمْ بِرُسُلِیْ وَعَزَرْتُمْ مَّوَهُمْ﴾ «او ايمان راوړئ، يقين وکړئ تاسې په رسولانو ځما، او مدد او تعظيم وکړئ تاسې د دوى»، يعنې هر هغه رسول چې له موسى عليه السلام څخه وروسته راځي، د هغوى د ټولو تصديق او د زړه له کومي د دوى تعظيم وکړئ! او د حق د دښمنانو په مقابل کې له هغوى سره په خپلو ځانونو او مالونو دواړو سره معاونت او مرستې (مدد) وکړئ.

﴿وَأَقْرَضْتُمُ اللَّهَ﴾ یعنی ورکړه کوي! په لاره د الله لپاره د ترقی د دین، له قرض ورکولو څخه مراد دا دی: چې د دین او د الله د رسولانو په حمایت او ساتنه کې خپل مالونه صرف کړئ! همغسې چې قرض ورکوونکي خپلې روپۍ په دې مقصد بل ته پور (قرض) ورکوي، چې د ده روپۍ به بېرته وررسیږي، او قرض اخیستونکي د هغه ادا کول په خپله ذمه لازمه ګرځوي، همدا شان د همغه الله تعالی له ورکړې شوي مال څخې هر شی چې دلته د هغه په لاره کې صرف کړ شي، هغه به له سره نه لږ او نه ورک کيږي، حق تعالی د کومې مجبوري له امله (وجهې) نه بلکه محض په خپل فضل او رحمت سره یې دا په خپله ذمه لازمه کړېده، چې هغه شی به سره له ډېرې ګټې دررسوي.

﴿قَرْضًا حَسَنًا﴾ «پور (قرض) نېک: ښه ورکړه، بې منته، بې احسانه، او بې ضرره د زړه له اخلاصه»، له نېک څخې مراد دا دی چې په اخلاص یې ورکوي! او له محبوبو او له مرغوبو شيانو او د حلالو، پاکو، صافو، او ښو مالونو څخه یې ورکړئ! (او ځواب د قسم دا دی):

﴿لَا كُفْرَانَ عَنْكُمْ سَيِّئَاتِكُمْ﴾ «نو خامخا به لرې کړم له تاسې څخه ګناهونه ستاسې» یعنی کله چې نیکي ډېرې شي؛ بدی بدلوي او محوه کوي یې، کله چې انسان د الله تعالی د عهد په پوره کولو کې زیار باسي (محنت کوي)، او کوښښ کوي نو حق تعالی ترې نورې کمزورۍ او نیمګړتیاوې لرې کوي، او د خپلې خوښې او قرب په مقام کې ورته ځای ورکوي. ﴿فَمَنْ كَفَرَ﴾ الآية - یعنی له هسې صاف او پاخه عهد او پیمان څخه وروسته هم که څوک د الله تعالی په عهد وفا ونه کړي، او غدر او خیانت ته ملا وتړي، نو وپوهېږئ چې ده د کامیابی او د نجات سمه لار ورکه کړې ده.

فَبِمَا نَقُضُهُمْ مِيثَاقَهُمْ لَعْنَهُمْ وَجَعَلْنَا قُلُوبَهُمْ قَاسِيَةً يُحَرِّفُونَ الْكَلِمَ عَنْ مَوَاضِعِهِ
وَسَوَّاهُنَّ مِثْلًا دُكِّرُوا بِهِ وَلَا تَزَالُ تَطَّلِعُ عَلَى خَائِنَةٍ مِنْهُمْ إِلَّا قَلِيلًا مِنْهُمْ
فَاعْفُ عَنْهُمْ وَاصْفَحْ إِنَّ اللَّهَ يُحِبُّ الْمُحْسِنِينَ ﴿١٧﴾

نو په سبب د ماتولو د دوی د کلکې وعدې خپلې لعنت وکړ مونږ پر دوی او ګرځولي دي مونږ زړونه د دوی سخت (چې هېڅ پند نه آخلي) چې اړوي (لرې کوي) دوی کلمې (د تورات مخصوصا محمدي نعت) له ځایونو خپلو (او په خپلې ناپاکې مدعا یې اړوي)، او هېره کړې ده دوی (غټه) برخه اخیستل له هغه شي چې پند ورکړی شوی وو دوی ته په هغه سره (په تورات کې چې هغه متابعت د محمد وو)، او همېشه به یې ته (ای محمده!) چې خبرېږې په کوم خیانت له دې (یهودانو نه) مګر لږ (کسان) له دوی نه، نو عفو وکړه (ای محمده!) دوی ته، او مخ وګرځوه (له دوی نه)، بېشکه چې الله خوښوي احسان کوونکي.

تفسیر: د «لعن» معنی (طرد، ابعاد، شړل او لرې کول) ده، یعنی د عهد ماتولو او د غداری له سببه مونږ دوی له خپل رحمت څخه لرې وغورځول (یا مسخه مو کړل یا جزیه مو پرې کېښوده)، او د دوی زړونه مو سخت کړل، په ﴿فَبِمَا نَقُضُهُمْ مِيثَاقَهُمْ﴾ کې ظاهر وفرمایل چې د دوی د ملعونیت او زړه سخت کېدلو سبب هغه عهد ماتول او بې وفايي ده، چې د دوی خپل فعل دی، اما پر اسبابو باندې د مسبباتو مرتبول څرنگه چې د الله تعالی کار وو، نو په دې لحاظ ﴿وَجَعَلْنَا قُلُوبَهُمْ قَاسِيَةً﴾ نسبت د الله جل جلاله په لوري وکړ شو.

﴿يُحَرِّفُونَ الْكَلِمَ عَنْ مَوَاضِعِهِ﴾ «اړوي دوی کلام د تورات، مخصوصا محمدي نعت له ځایونو خپلو څخه په خپلې ناپاکې مدعا» یعنی د الله تعالی په کلام کې تحریف کوي، کله د هغه په الفاظو کې، کله د هغه په معانیو کې، کله په تلاوت کې، د تحریف دغه ګرد اقسام په قرآن کریم او د احادیثو په کتابونو کې ذکر شوي دي، چې پر هغو باندې لږ څه اعتراف د نن ورځې اروپایي نصاراوو هم کړی دی.

﴿وَسُوا حَظًّا﴾ یعنی لازم خو دا وو چې اهل کتاب د دغو آسماني کتابونو له قیمتدارو پندونو ځنې فائدي اخيستلې وای، مثلاً د نبي آخر الزمان صلی الله عليه وسلم د راتګ او د نورو ديني مهماتو په نسبت د هغو په کتابونو کې ارشادات موجود وو، مګر دوی په خپلو شرارتونو او غفلتونو اخته او دا ګرد شيان يې له ياده وويستل، بلکه د پندونو هغه ضروري برخې يې هم ور کې کړې، او اوس هم هغه پندونه او مفيدې خبرې چې د خاتم النبیین صلی الله عليه وسلم له خولې هغوی ته کيږي؛ د هغو هيڅ يو اثر نه قبلوي.

﴿وَلَا تَزَالُ تَطْلُمُ عَلَى خَائِنَةٍ مِنْهُمْ﴾ يعني د دوی د دغابازی او خیانت کارۍ سلسله تر نن و رځې پورې جاري ده، او وروسته له دې نه به هم جاري وي، نو ځکه تل تاسې د دوی پر يوې نه يوې دغابازی، مګر، فرېب، او خیانت باندې خبرېږئ، (په خائنة کې «ة» لپاره د مبالغې ده لکه علامه او نسابه کې).

﴿إِلَّا قَلِيلًا مِنْهُمْ﴾ مګر لږ کسان له دوی نه چې هغوي خیانت نه دی کړی او نه يې کوي، لکه عبد الله بن سلام او نور چې په اسلام کې داخل شوي دي، رضي الله تعالى عنهم.

﴿فَاعْفُ عَنْهُمْ﴾ الآية - قتاده او نورو «رحمهم الله» ويلي دي: چې دا آيت په ﴿قَاتِلُوا الَّذِينَ لَا يُؤْمِنُونَ بِاللَّهِ وَلَا بِالْيَوْمِ الْآخِرِ﴾ سره منسوخ شوی دی، مګر دېته هيڅ حاجت نشته، ځکه د قتال له حکمه دا نه لازميږي؛ چې په هيڅ وخت او هيڅ موقع کې دې هم د داسې قوم په مقابل کې له عفوې او اغماض او تأليف القلوب او تېرېدلو ځنې کار وانخيستل شي، (بيضاوي وايي چې: عفو او صفح مشروط دي په دې شرط سره چې دوی توبه وباسي او ايمان راوړي، يا صلح وکړي او جزيه ومني، نو په دې تقدير سره نسخ نشته، او که عفو او صفح دواړه مطلق وي، نو دا حکم به د سيف په آيت سره منسوخ وي).

وَمِنَ الَّذِينَ قَالُوا إِنَّا نَصْرِي أَخَذْنَا مِيثَاقَهُمْ فَنَسُوا حَظًّا مِمَّا ذُكِّرُوا بِهِ
فَاغْرَبْنَا بَيْنَهُمُ الْعَدَاوَةَ وَالْبَغْضَاءَ إِلَى يَوْمِ الْقِيَمَةِ وَسَوْفَ يُنَبِّئُهُمُ اللَّهُ
بِمَا كَانُوا يَصْنَعُونَ ﴿١٧﴾

او ځينو له هغو کسانو څخه چې وايي دوي: بېشکه مونږ نصرانيان يو؛ اخيستی وو مونږ محکم عهد د دوی، نو هېره کړه دوی (غټه) برخه اخيستل له هغه شي چې پند ورکړی شوی وو دوی ته په هغه سره، نو واپاوه مونږ په منځ د دوی کې عداوت (دښمني) او بغض (کینه) تر ورځې د قيامته پورې، او ژر به خبر ورکړي دوی ته الله په هغو کارونو چې وو دوی چې کول به يې.

تفسير: يعني (و اخذنا من النصارى ميثاقهم كما اخذنا ممن قبلهم) د نصارى د کلمې مأخذ يا «نصر» دی، چې معنی يې مدد کول دي، يا د «ناصره» په لوري منسوب دی چې په شام کې د هغې قريبې نوم دی، چې هلته مسيح عليه السلام هستوګنه درلوده (لرله)، نو ځکه ورته نصري مسيح عليه السلام هم وايي، هغه کسان چې خپل ځانونه يې «نصارى» بلل، ګواکې دوی د دې خبرې مدعيان وو، «چې مونږ د الله تعالى د حق دين او د انبياوو عليهم السلام رشتيني حاميان او ناصران يو، او د نصري مسيح له متابعتو ځنې يو»، د ژبې د دعوی او ظاهري افتخار سره سره هغه لاره چې د دين په چارو کې غوره کړې وه په آينده کې به ذکر شي.

﴿أَخَذْنَا مِيثَاقَهُمْ﴾ - «اخيستی وو مونږ محکم عهد له نصرانيانو نه هم په انجيل کې چې هغه د محمد صلی الله عليه وسلم متابعت وو» يعني د يهودانو په شان له دوی ځنې هم کلک عهد اخيستلی شوی، ليکن دوی هم په عهد ماتولو او بې وفایۍ کې له خپلو پخوانيو څخه هيڅ کم نه وو، دوی هم له هغو ښو پندونو ځنې هيڅ يوه فائده وانخيسته، چې پر هغو باندې ابدې فلاح او نجات مرتب وو، بلکه په «انجيل - بايبل» کې يې د نصائحو هغه برخه بيخي پرېښوده،

چې في الحقيقت د مذهب مغز وه (او هم دمحمد صلى الله عليه وآله وصحبه وسلم د متابعت په نسبت يې د هغه احكام ونه منل).

﴿فَأَعْرَبْنَا﴾ الآية - «نو و اچاوه مونږ په منځ د دوی کې عداوت، دشمني، بغض او کینه» يعنې د نصرانيانو په منځ کې يا د يهودانو او نصاراوو په منځ کې به تل تر تله جگړې او عداوتونه قائمېږي، او د آسماني تعليماتو له ضايع کېدلو او هېرولو ځنې کومه نتيجه چې پېښېدونکې وه؛ هغه پېښه شوه.

﴿وَسَوْفَ يُبَيِّنُ اللَّهُ﴾ الآية - يعنې په آخرت کې به په ښه ډول سره او په دنيا کې به هم د ځينو واقعاتو په وسيله هغوی د دوی د بدو کارونو نتيجه ور معلومه شي.

يَا أَهْلَ الْكِتَابِ قَدْ جَاءَكُمْ رَسُولُنَا يُبَيِّنُ لَكُمْ كَثِيرًا مِمَّا كُنْتُمْ تُخْفُونَ مِنَ
الْكِتَابِ وَيَعْفُو عَنْ كَثِيرٍ

ای اهل د کتابو! په تحقیق درغلی دی تاسې ته رسول ځمونږ (محمد) چې بیانوي (ښکاروي) تاسې ته ډېر له هغو شیانو چې وئ تاسې چې پټول به مو له کتابه (تورات او انجیل نه لکه د رجم آیت او محمدي نعت) او عفو کوي (تېرېږي) له ډېرو شیانو،

تفسیر: دا ګردو يهودانو او نصرانيانو ته خطاب دی، چې هغه نبي آخر الزمان صلى الله عليه وسلم تشریف راوړ، چې د ده د راتګ بشارت ستاسې په کتابونو کې سره له دومره تحريفاتو لا هم څه نه څه په يوه نه يوه عنوان شته، او پاک الله د دې رسول صلى الله عليه وسلم ته خپل پاک کلام ورليږلی دی، او هغه حقايق يې تکميل کړل چې له مسيح عليه السلام څخه ناتمامه پاتې وو، د «تورات» او «انجيل» هغه خبرې چې تاسې پټولې او تغير او تبديل مو پکې کولو، له هغو څخه ګردي ضروري خبرې هم دې رسول آخر الزمان صلى الله عليه وسلم تاسې ته ظاهري کړي دي، او له هغو خبرو ځنې تېر شوی دی چې اوس هغو ته دومره ضرورت نه دی پاتې، او يا په اظهار کې يې څه مصلحت نه وو.

قَدْ جَاءَكُمْ مِنَ اللَّهِ نُورٌ وَكِتَابٌ مُبِينٌ ﴿٥٥﴾ يَهْدِي بِهِ اللَّهُ مَنِ اتَّبَعَ
رِضْوَانَهُ سُبُلَ السَّلَامِ وَيُخْرِجُهُم مِّنَ الظُّلُمَاتِ إِلَى النُّورِ بِإِذْنِهِ وَيَهْدِيهِمْ
إِلَى صِرَاطٍ مُسْتَقِيمٍ ﴿٥٦﴾

په تحقیق درغلی دی تاسې ته له (طرفه د) الله ځنې نور (رڼا یعنې محمد) او کتاب مبین (روښان بیانوونکی قرآن). چې هدایت کوي په (هر یوه) له دې سره الله هغه چا ته چې تابع وي د رضا د ده لارې د سلامتی ته، او باسي دوی له تیارو (د کفر، شک، جهل) څخه نور (رڼا د ایمان، یقین او علم) ته په اذن (حکم، اراده، توفیق) خپل، او هدایت (ښوونه) کوي دوی ته (په طرف د) لارې سمې صافې (د توحید).

تفسیر: ای محمده! «صلى الله عليه وسلم» ووايه دوی ته چې: د الله تعالی په ډېرې زورورې رڼا سره ګرد جهان روڼ شوی دی، که د ابدې نجات پر سمه لاره باندې تلل غواړئ نو په دې رڼا کې د الله تعالی د رضا او خوښې حاصلولو پسې شئ! چې د سلامتی ګردي لارې به سمې او خلاصې ومومئ، او له تیارو ځنې به ووځئ، په دغه رڼا کې به بې له رېږه (مصیبه) او تکلیفه تللی شئ، او د هغه پاک الله د رضا او خوښې چې تابع شوي یې د هغه په لارښوونې او لاس نیونې سره به ﴿صِرَاطٍ مُسْتَقِيمٍ﴾ بې تکلیفه طی کولی شئ.

لَقَدْ كَفَرَ الَّذِينَ قَالُوا إِنَّ اللَّهَ هُوَ الْمَسِيحُ ابْنُ مَرْيَمَ

خامخا په تحقيق كافران شوي دي هغه كسان چې وايي دوی: بېشكه چې الله همدا مسيح ځوی د مريمې دی.

تفسير: يعنې دوی وايي چې: الله بې له مسيح عليه السلام څخه كوم بل شی نه دی (معاذ الله)، وايي چې په نصرانيانو کې دا د «يعقوبيه وو» د فرقې عقیده ده چې د دوی په نزد د مسيح عليه السلام په قالب کې الله تعالى ځلول کړی دی (معاذ الله).

قُلْ فَمَنْ يَمْلِكُ مِنَ اللَّهِ شَيْئًا إِنْ أَرَادَ أَنْ يُهْلِكَ الْمَسِيحَ ابْنَ مَرْيَمَ وَأُمَّهُ وَمَنْ فِي الْأَرْضِ جَمِيعًا

ووايه (ای محمده! دغو نصرانيانو ته) نو څو ك به مالک شي (د منعې) له الله ځنې د يوه شي؟ كه اراده وفرمايي (الله) ددې چې هلاك كړي مسيح ځوی د مريمې او مور د ده او هومره خلق چې په ځمكه كې دي كړد سره ټول (بلكه هيڅوك يې نشي كولى).

تفسير: يعنې فرض كړئ كه قادر او قهار الله جل جلاله داسې اراده وفرمايي چې مسيح عليه السلام او بي بي مريم او ټول وړاندني او وروستي د ځمكې اوسيدونكي سره يو ځای كړي، او په يوه شېبه (يو ساعت) كې كړد (ټول) سره مړه كړي، نو همدا تاسې وشيئ! چې څو ك به يې د ارادې مخه ونيولى شي؟

يعنې كه له ازله تر ابده پورې كړد انسانان هم سره فرضا ټول كړل شي، او الله جل جلاله په يوه آن كې د دوی د هلاكولو اراده وفرمايي؛ نو د دوی كړد (ټول) اجتماعي قوت هم د الله تعالى د ارادې مخه د لږ وخت لپاره هم نشي ځنډولی (ملتوي كولى)، ځكه چې د مخلوقاتو محدود او وركړ شوی قوت او قدرت د الله تعالى د قدرت په مقابل كې داسې پوره عاجز او لاشی دی؛ چې پر هغه همدا خلق اعتراف كوي، چې د دوی په رد كې دا خطاب كيږي، بلكه په خپله مسيح ابن مريم عليه السلام هم چې هغه خلق يې الله بولي؛ هم په دې باندې معترف دی لكه چې د «مرقس» په «انجيل» كې د مسيح عليه السلام دا مقوله موجوده ده، نو كله چې مسيح عليه السلام چې تاسې يې الله بولئ، او د هغه ماجده والده صديقه بي بي مريمه چې ستاسې په زعم د الله مور ده، كه دا دواړه هم سره له كړدو (ټولو) هغو كسانو چې د ځمكې په سر هستوگنه لري، يو ځاي شي؛ د الله تعالى د مشيئت او ارادې په مقابل كې عاجز او ناتوان دي، نو تاسې پخپله فكر او اټكل وكړئ! چې پخپله د هغه يا د هغه د والدې يا د بل كوم مخلوق په نسبت به د الوهيت دعوی كول څومره كستاخي او سپين سترگي توب وي؟

وَلِلَّهِ مُلْكُ السَّمَوَاتِ وَالْأَرْضِ وَمَا بَيْنَهُمَا يَخْلُقُ مَا يَشَاءُ

او خاص الله لره دی ملك (سلطنت) د آسمانونو او (سلطنت) د ځمكې او (سلطنت) د هغو شيانو چې په مينځ د دوی كې دي، پيدا كوي (الله) هغه چې اراده يې وفرمايي د (پيدا كولو يې).

تفسير: يعنې هر څه يې چې اراده وي او په هر ډول چې اراده وفرمايي؛ هغه كوي، مثلاً مسيح عليه السلام يې بې پلاره او حواء رضي الله تعالى عنها يې بې له موره او آدم عليه السلام يې بې له موره او بې له پلاره پيدا كړی دی.

وَاللَّهُ عَلَى كُلِّ شَيْءٍ قَدِيرٌ ﴿١٤﴾

او الله پر هر خیز باندې ښه قادر دی (نو بې له پلاره بې له موره او بې له والدینو یې هم پیدا کوي).

تفسیر: د هیچا زور د الله جل جلاله په مقابل کې نه چلیږي.

وَقَالَتِ الْيَهُودُ وَالنَّصَارَى نَحْنُ أَبْنَاءُ اللَّهِ وَأَحِبَّاؤُهُ قُلْ فَلِمَ يُعَذِّبُكُمْ بِذُنُوبِكُمْ

او ویل یهودانو او نصرانیانو چې مونږ ځامن د الله یو (په قرب او منزلت کې) او دوستان د ده یو، ووايه (ای محمده! دې کتابیانو ته): نو ولې په عذابوي (الله) تاسې په سبب د ګناهونو ستاسې؟

تفسیر: څرنگه چې د حقیقت له مخې د کوم مخلوق «ابن الله» کېدل بالکل محال او بدیهي البطلان دي، او د ﴿يُحِبُّهُمْ وَيُحِبُّونَهُ﴾ (۶ جزء د المائدة سورت (۵۴) آیت (۸) رکوع) د مضمون له مخې الله تعالی محبوب ګرځېدل ممکن وو؛ نو ځکه په دې جمله کې اول د «محبوبیت» د دعوی ترديد وشو، یعنې هغه قوم چې د ښکاره بغاوتونو او ډېرو شدیدو ګناهونو له سببه دلته په څو قسمو رسواییګانو او عذابونو کې نیولی شوی دی، او په آخرت کې هم عقلا او نقلا د حبس دوام د سزا استحقاق لري، آیا د داسې باغي او عاصي قوم په نسبت د یوې لمحې لپاره هم کوم ډي شعور داسې خیال کولی شي چې: دا به د الله تعالی محبوب او مکرم وي؟ پاک الله له هیچا سره نسبي علاقه نه لري، د ده مهرباني او محبت یواځې له اطاعت او حسن عمل څخه حاصلېدی شي.

بَلْ أَنْتُمْ بَشَرٌ مِّثْلُ خَلْقٍ

بلکه تاسې (هم) یو بشر (بنیادم) یی د هغو مخلوقاتو له جملې نه چې الله پیدا کړي دي.

يَغْفِرُ لِمَن يَشَاءُ وَيُعَذِّبُ مَن يَشَاءُ

مغفرت کوي (الله) هغه چا ته چې اراده وفرمائي (د مغفرت یې) او عذابوي هغه څوک چې اراده وفرمائي (د عذاب یې).

تفسیر: ځکه چې همغه ته دغه خبره ښه معلومه ده چې څوک دمغفرت وړ (لایق) او کوم یوه ته سزا ورکړه شي؟

وَلِلَّهِ مُلْكُ السَّمَوَاتِ وَالْأَرْضِ وَمَا بَيْنَهُمَا وَإِلَيْهِ الْمَصِيرُ ﴿١٥﴾

او خاص الله لره دی ملک (سلطنت) د آسمانونو او (سلطنت) د ځمکې او (سلطنت) د هغو شیانو چې په منځ د دوی کې دي، او خاص هم ده ته دي بیا ورتلل (د ټولو، نو ورته کړي هر چا لره جزا د عمل د ده).

تفسیر: نو د هر چا د معافولو اراده چې دی په خپل فضل او رحمت او حکمت سره وفرمائي، یا سم له عدل او انصاف سره د چا د سزا ورکولو اراده ولري، په دې کې څوک له ده سره مزاحم کېدی نه شي، نه کوم مجرم ته د دې خبرې توان او قدرت شته، چې د ده له سلطنت او ځمکې او آسمان څخه د باندې ووځي، او نه دا چې په آخرت کې چېرې وتښتي.

يَا أَهْلَ الْكِتَابِ قَدْ جَاءَكُمْ رَسُولُنَا يُبَيِّنُ لَكُمْ عَلَى فَتْرَةٍ مِنَ الرُّسُلِ أَنْ تَقُولُوا مَا جَاءَنَا مِنْ بَشِيرٍ وَلَا نَذِيرٍ
فَقَدْ جَاءَكُمْ بَشِيرٌ وَنَذِيرٌ

ای اهل د کتابو! په تحقیق درغلی دی تاسې ته رسول ځمونږ (محمد) بیانوي تاسې ته (شرعي احکام) په (وخت د) انقطاع د رسولانو (او معطل کېدو د وحیې) کې چې بیا چېرې ونه وایئ تاسې (په قیامت کې) چې: نه ووراغلی مونږ ته هیڅ زېږی کوونکی (په نعیم سره) او نه ویروونکی (په جحیم سره) نو په تحقیق راغی تاسې ته زېږی کوونکی او ویروونکی،

تفسیر: ﴿فَقَدْ جَاءَكُمْ بَشِيرٌ وَنَذِيرٌ﴾ «نو په تحقیق راغی تاسې ته زېږی ور کوونکی او ویروونکی» له مسیح علیه السلام نه نږدې (۶۰۰) کاله وروسته د انبیاوو د راتګ سلسله منقطع شوې وه، او ګرده دنیا تر «ما شاء الله» پورې د جهل او غفلت هوسونو او اوهامو په تیارو کې لوېدلې وه، د هدایت ډیوه مړه شوې وه، د ظلم، عدوان، او الحاد تګې تورې وربخې پر ګرد (آفاق) خورې شوې وې، په دې وخت کې د ګرد جهان د اصلاح لپاره پاک الله جل جلاله له ګردو ځنې لوی «هادي»، «بشیر» او «نذیر» راولېږه، چې جاهلانو ته د دارینو د فلاح لارې وروښيي، او غافلان په خپل تخویف او انداز سره وینس کړي، او ټیټ همتان د بشاراتو په آورو لو سره په شوق راولي، په دې شان په ګردو مخلوقاتو کې د الله تعالی حجت تمام شو، که څوک یې ومني، او که یې ونه مني.

وَاللَّهُ عَلَى كُلِّ شَيْءٍ قَدِيرٌ

او الله پر هر شي ښه قادر دی (چې له هغې جملې نه د نبیانو علیهم السلام د سلسلې د قطع کېدو څخه وروسته د محمد صلی الله علیه وسلم ارسال دی).

تفسیر: یعنې که تاسې د دې رسول خبره وانه وړئ؛ نو الله تعالی قدیر دی چې بل یو قوم ستاسې په ځای ودروي، چې د الله تعالی پیغام به په پوره ډول سره ومني، او د الله تعالی له رسول سره پوره ملګرتیا وکړي، د الله تعالی کار په تاسې باندې هیڅ نه دی موقوف.

وَإِذْ قَالَ مُوسَى لِقَوْمِهِ يُقَوْمُوا زَكْرًا لِلَّهِ فَإِنَّكُمْ إِذْ جَعَلَ فِيكُمْ أَنْبِيَاءَ وَجَعَلَكُمْ مُلُوكًا
وَأَتَاكُمْ مَا لَمْ يُؤْتِ أَحَدًا مِنَ الْعَالَمِينَ

او (یاد کړه ای محمده!) هغه وخت چې وویل موسی قوم خپل ته ای قومه (ځما) یاد کړئ تاسې نعمت (احسان) د الله پر تاسې باندې کله چې وګرځول (الله) په تاسې کې (ډېر) انبیاء او وګرځول (الله) په تاسې کې (یا له تاسې نه) پاچایان، او در یې کړ تاسې ته هغه چې نه یې وو ورکړی هیڅ یوه ته له خلقو (د زماني ستاسې).

تفسیر: ﴿إِذْ جَعَلَ فِيكُمْ أَنْبِيَاءَ﴾ «کله چې وګرځول الله جل جلاله په تاسې کې ډېر انبیاء یعنې ستاسې د اعلی جد ابراهیم علیه السلام له زماني راهیسې تر نن ورځې پورې څومره ډېر انبیاء علیهم السلام ستاسې په منځ کې پیدا شوي دي، مثلاً اسماعیل، اسحق، یعقوب، یوسف، او پخپله موسی او هارون علیهم الصلوات والتسلیمات، او وروسته له دوی نه هم دا سلسله تر یوې اوږدې زماني پورې قائمه پاتې وه (چې تاسې ته به دوی ارشادات کول او پرې مشرف او معزز کېدلی به).

﴿وَجَعَلَكُمْ مِلَّةً﴾ او وگرځول (الله په) تاسې (کې يا له تاسې نه) پاچايان يعنې د (فرعون) له خورا ذلت، سپکتوب، او غلامۍ څخه مو آزادي درکړه، او د فرعونيانو په اموالو او املاکو مو مسلط ورگرځولې، او له دې نه وړاندې ستاسې له منځه مويوسف عليه السلام ته څرنگه د (مصر) په خزانو او سلطنت تسلط عطا فرمايلي وو، بيا ورپسې مو هم سليمان عليه السلام او نور انبياء عليهم السلام او پاچايان پيدا کړل، ګواکې د دين او دنيا له دواړو لويو نعمتونو سره مو تاسې ته سرلوړې درکړه، ځکه چې په ديني مناصبو کې خورا لوی منصب نبوت، او په دنيا کې آخري اقبال آزادي او پاچاهي ده، چې دا دواړه شيان الله (جل وعلا شانه) تاسې ته ای بني اسرائيلو در عطاء او مرحمت فرمايلي دي.

﴿وَأَنْتُمْ﴾ الآية - «او درېې کر تاسې ته ای بني اسرائيلو هغه شيان چې ورکړي يې نه وو هيڅ يوه ته له خلقو د زماني ستاسې».

د ﴿أَحَدًا مِنَ الْعَالَمِينَ﴾ حمل پر عمومو باندې به ځکه صحيح نه وي؛ چې څمونږ د محمديه امت په نسبت په خپله په قرآن کریم کې تصريح ده: ﴿كُنْتُمْ خَيْرَ أُمَّةٍ أُخْرِجَتْ لِلنَّاسِ﴾ (۴ جزء د آل عمران سورت ۱۱۰ آيت ۱۲ رکوع) ﴿وَكَذَلِكَ جَعَلْنَاكُمْ أُمَّةً وَسَطًا لِتَكُونُوا شُهَدَاءَ﴾ (۲ جزء د البقرة سورت ۱۴۳ آيت ۱۷ رکوع).

يَقُومُوا ادْخُلُوا الْأَرْضَ الْمُقَدَّسَةَ الَّتِي كَتَبَ اللَّهُ لَكُمْ وَلَا تَرْتَدُّوا عَلَى أَدْبَارِكُمْ فَتَنْقَلِبُوا
خِصْرِينَ ﴿٢١﴾

ای قومه (ځما) ننوځئ تاسې ځمکې پاکې کړی شوې (د بیت المقدس، یا د شام، یاد ایلیا، یا د اریحا) ته، هغه ځمکه چې مقرر کړېده الله تاسې ته (په لوح محفوظ کې په شرط د ایمان ستاسې) او بېرته مه ځئ تاسې په شاګانو خپلو (له جهاده) نو وبه ګرځئ تاسې زیانکاران (په سعي خپلې).

تفسیر: یعنې الله تعالی پخوا له دې نه له ابراهیم علیه السلام سره وعده فرمایلي وه، چې ستا اولادې ته به د ملک ورکوم، او هغه وعده هرو مرو پوره کېدونکې ده، هغه خلق به نېکمرغه او بختور وي؛ چې د هغو په لاسو او وسیله دغه پوره شي.

«نن نوځئ! دې پاکې ځمکې ته! او شامه ګرځوئ! له جهاده که نه نو سخت نقصان به وګالی، یعنې په جهاد فی سبیل الله کې بې زړه توب، ویره، او بې همتي مه کوئ! او د مریتوب (غلامۍ) د ژوندون په لور منډې مه وهئ!».

قَالُوا يَمُوسَى إِنَّ فِيهَا قَوْمًا جَبَرِينَ ۖ وَإِنَّا لَنُدْخِلُهَا حَتَّىٰ يَخْرُجُوا مِنْهَا
فَإِنَّا دَاخِلُونَ ﴿٢٢﴾

وویل دغو (بني اسرائيلو) ای موسی! بېشکه په دې ځمکه کې یو قوم دی ډېر زورور (چې مونږ یې د مقابلي طاقت نه لرو - یعنې ډېر قوي هیکل، مېړنی، پیاوړی او له رعبه ډک او ویروونکی دی) او بېشکه مونږ له سره نه ننوځو په دغې ځمکې کې تر هغې پورې چې ووځي دوی له دې (ځمکې نه) نو که ووځي دوی له دې ځایه (بې له جنگه) نو بېشکه مونږ ننوتونکي یو.

تفسیر: یعنې د مقابلي همت په مونږ کې نشته، هو! بې د لاسونو او پښو د خوځولو څخه پخه او تیاره خورو، تاسې د خپلې معجزې په زور دوی وباسئ!.

قَالَ رَجُلٌ مِنَ الَّذِينَ يَخَافُونَ اللَّهَ عَلَيْهِمَا ادْخُلُوا عَلَيْهِمُ الْبُيُوتَ فَإِذَا دَخَلْتُمُوهُ فَإِنَّكُمْ غُلَبُونَ ۚ

وویل دوو سړیو له هغو کسانو چې وېرېدل (له الله نه) چې انعام (احسان) کړی وو الله په دوی دواړو چې ورننوخئ پر دوی (حمله کوونکي) په دروازو کې!، نو کله چې ورننوتئ تاسې دروازی ته نو بېشکه همدا تاسې به غالبان یئ (پر هغوی ځکه چې دوی بې زړه دي).
تفسیر: دا دوه سړي یو «یوشع بن نون رحمه الله» او بل «کالب بن یوفنا رحمه الله» وو، چې له الله تعالی ځنې ویرېدل، نو ځکه د (عمالقه) او نورو څخه هېڅ نه ویرېدل.

وَعَلَى اللَّهِ تَوَكَّلُوا إِن كُنْتُمْ مُؤْمِنِينَ ﴿۲۷﴾

او (خاص) پر الله پس توکل وکړئ تاسې! که یئ تاسې مؤمنان (باور لرونکي) په وعده د الله).
تفسیر: معلومه شوه چې د مشروعو اسبابو پرېښودل «توکل» نه دی، بلکه «توکل» دا دی چې د کوم نېک کار په کولو کې انتهایی سعي او کوشن او آخري جد او جهد وکړ شي، بیا د هغه په مشر او منتج کېدلو کې پاک الله ته هیله او هغه ته اسره وکړئ! او په خپل زیار او کوشن ونه نازېږئ! او مه مغرور یږئ!، باقی د مشروعو اسبابو پرېښودل او تش تور امیدونه او هیلې لرل، له سره «توکل» نه، بلکه تعطل دی.

قَالُوا يٰمُوسَى إِنَّا لَنَدُّ خُلُوعًا أَبَدًا وَإِنَّا لَمُؤْمِنُونَ بِهَا فَادْهَبْ أَنْتَ وَرَبُّكَ فَقَاتِلَا إِنَّا هَاهُنَا قَاعِدُونَ ﴿۲۸﴾

وویل دغو (بني اسرائيلو) ای موسی! بېشکه چې مونږ له سره نه ننوځو دې ښار ته هېڅکله؛ خو چې وي دغه (عمالقه) پکې، پس څه ته او (ځي دې) رب ستا نو جنگ وکړئ تاسې دواړه، بېشکه مونږ دلته ناست یو (له جنگه، په انتظار د بري ستا).
تفسیر: دا د هغه قوم مقوله او وینا ده چې د «عَنْ أَبْنَاءِ اللَّهِ وَأَبْنَاءِ» مدعیان وو، مگر داسې گستاخي او سپین سترگي کول د دوی د دائمی تمرّد او پرله پسې سرکښۍ او طغیان ځنې هېڅ لرې او مستبعد نه دی.

قَالَ رَبِّ إِنِّي لَا أَمْلِكُ إِلَّا نَفْسِي وَأَخِي فَافْرِقْ بَيْنَنَا وَبَيْنَ الْقَوْمِ الْفَاسِقِينَ ﴿۲۹﴾

وویل (موسی) ای ربه (ځما) بېشکه زه مالک نه یم (اختیار نه لرم) مگر د ځان خپل او د ورور خپل (چې هارون دی) نو بیلتون (جدایی) وکړه په منځ ځمونږ او په منځ د قوم فاسقانو کې (چې د فرمان له دائرې نه وتلي دي).
تفسیر: موسی علیه السلام د دوی د دې وینا څخه خورا زیات خپه شو، او د خپګان په حالت کې یې دا پورتنی دعا وکړه، څرنګه چې له ګردو قومونو څخه د حکم نه منل او بې زړه توب او عصیان لیدل کېده، نو ځکه یې په دعاء کې پرته له خپل ځان او له خپل ورور چې هغه هم یو معصوم نبي وو، د بل چا ذکر و نه فرمایه، یوشع «رحمه الله» او کالب «رحمه الله» هم د دوی دواړو سره طبعاً راغلل.

قَالَ فَإِنَّهَا حَرَّمَ عَلَيْهِمْ أَرْبَعِينَ سَنَةً يَدِيَهُمْ فِي الْأَرْضِ فَلَا تَأْسَ عَلَى الْقَوْمِ الْفَاسِقِينَ ﴿۳۰﴾

نو وفرمایل (الله) پس بېشکه دغه (مقدسه ځمکه) حرامه کړې شوې ده پر دوی باندې (ننوتل

هغې ته) څلوېښت کاله، چې حيران سرگردان به گرځي دوی په (همدې) ځمکه کې، نو مه خپه (او متأسف) کېږه پر قوم فاسقانو (و تونکي له فرمانه).

تفسير: يعنې د بيلتون دعاء په حسي او ظاهري ډول سره خو قبوله نشوه، هو! معنا بيلتون وشو، چې دوی ټول سره په الهي عذاب کې اخته شول، حيران او سرگردان به سره گرځېدل، او موسی او هارون عليه السلام د رسالت په پوره اطمینان او ډاډه زړه سره خپل د ارشاد او اصلاح پر منصب قائم پاتې شول، لکه چې په کوم کلي کې عمومي طاعون يا وبا کله شوي وي، او د زرهاوو ناروغانو په منځ کې دوه درې تنه پياوړې (مضبوط) او قوي القلب سړي وي، چې د دوی په دارو او درمل، معالجه، تفقد، او چاره جوړولو کې مشغول وي.

که د ﴿فَأَرْقُبْ بَيْنَنَا﴾ معنی د «بيلتون وکړه» په ځای په «فیصله وکړه» سره شوي وي، نو دا مطلب به لا زیات واضح شوی وي، شاه صاحب لیکي چې: دا گرده قصه يې کتابيانو ته واوروله، په دې مناسبت که تاسې هم د نبي آخر الزمان صلی الله عليه وسلم رفاقت ونه کړئ! لکه چې ستاسې نیکه گانو د موسی عليه السلام له رفاقت سره غړولی وو، او له جهاده څخه يې ځانونه بېرته ایستلي وو، نو دا نعمت به هم د نورو په برخه کېږي، لکه چې په برخه يې هم شو.

وَاتْلُ عَلَيْهِمْ نَبَأَ ابْنِ آدَمَ بِالْحَقِّ

او ولوله (ای محمده!) پر دغو (بني اسرائيلو يا پر قوم خپل) خبر د دواړو ځامنو د آدم (چې هابیل او قابیل وو) په حقه سره.

تفسير: يعنې د آدم عليه السلام د دوو صُلبی ځامنو (قابیل) او (هابیل) قصه او واقعي حال دوی ته واوروه! ځکه چې په دې قصه کې د هغه يوه ورور ذکر دی، چې د خپل بل ورور پر مقبوليت او تقوی يې حسد او رخه (کینه) کړې وه، او په همدې غیظ او قهر سره يې هغه په ناحقه سره وواژه، او د ناحقې وينې د عواقبو بيان پکې کړی شوی دی.

إِذْ قَرَّبَا قُرْبَانَ فَتَقَبَّلَ مِنْ أَحَدِهِمَا وَلَمْ يُتَقَبَّلْ مِنَ الْآخَرِ

کله چې پيش کړه دواړو قرباني (د پسه او د غنمو د سترې الله ته)، نو قبول کړ شو (پسه) له يوه د دې دواړو نه (چې هابیل وو) او قبوله نشوه (د غنمو سترې) له بله (چې قابیل وو).

تفسير: يعنې د هغې جينې نکاح چې آدم عليه السلام له خپل دستور سره سم له (هابیل) سره وتړله؛ (قابیل) د هغې غوښتونکی شو، آخر د آدم عليه السلام په اشاره سره دوی دواړو د الله تعالی په دربار کې څه نذر وړاندې کړ، تر څو دغه جينې د همغه چا شي، چې نذر يې د پاک الله په دربار کې مقبول شي، آدم عليه السلام ته داسې يقين پيدا شوی وو، چې همدا د (هابیل) نذر به ومنل شي، لکه چې همداسې وشو، او آسماني اور ښکاره شو، او د (هابیل) نذر يې يووړ، او همدا په هغه وخت کې د «قبول عند الله» قرينه او علامه وه.

قَالَ لَأَقْتُلَنَّكَ

وويل (قابیل) چې خامخا به ووژنم تا هرو مرو (خامخا) (ای هابيله!).

تفسير: يعنې (قابیل) د دې مقبوليت له ليدلو ځنې د حسد او رخې (بغض) په اور کې وسوځېد، او د دې په ځای چې د مقبوليت وسائل ځان ته غوره کړي، له ډېره غیظه او غضبه يې په خپل حقيقي ورور باندې د وژلو تورېرېښ وکړ.

قَالَ إِنَّمَا يَتَقَبَّلُ اللَّهُ مِنَ الْمُتَّقِينَ ﴿٢٨﴾

وويل (هابیل قابیل ته) چې بېشکه همدا خبره ده چې قبلوي الله (قرباني) له پرهیزگارانو نه. تفسیر: یعنې (هابیل) وویل چې: په دې کې څما څه قصور دی، د الله تعالی په دربار کې د هیچا زور او قوت نه چلیږي، او یواځې هلته تقوی پکارېږي، ګواکې څما هغه نذرانه چې مقبوله شوه، د هغې سبب تقوی وه، که ته هم ځان ته تقوی غوره کړې؛ نو الله تعالی له تا سره څه مخالفت نه لري.

لَئِنْ بَسَطْتَ إِلَيَّ يَدَكَ لِتَقْتُلَنِي مَا أَنَا بِبَاسٍ بِيَدَيْكَ لِأَقْتُلَكَ إِنِّي أَخَافُ اللَّهَ رَبَّ الْعَالَمِينَ ﴿٢٩﴾

قسم دی خامخا که دې راوغځاوه تا (ای قابیله) ما ته لاس خپل لپاره د دې چې ته ووژنې ما؛ نو نه یم زه غځوونکی د لاس خپل تاته چې ووژنم تا، بېشکه زه ویرېږم له الله چې رب (پالونکی د ګردو) عالمیانو دی.

تفسیر: ﴿إِنِّي أَخَافُ اللَّهَ رَبَّ الْعَالَمِينَ﴾ الآية - «بېشکه چې زه ویرېږم له الله چې پروردګار د ګرد جهان دی» یعنې زه له تا څخه نه ویرېږم، بلکه له الله تعالی څخه ویرېږم، او غواړم تر هغه پورې چې شرعا امکان وي، د خپل ورور په وینو خپل لاسونه ونه لرم.

أیوب سختیاني (رحمه الله) به ویل: په محمدي امت کې هغه لومړنی سړې چې په دې آیت یې عمل وکړ، او خلقو ته یې خپل دا تعميل ورښکاره کړ؛ صاحب الحياء، جامع آیات القرآن ذو النورین سیدنا (عثمان بن عفان رضي الله عنه) وو «ابن کثیر» - چې ده خپل سر جار (قربان) کړ، ولې په دې باندې خوښ او رضا نشو؛ چې د ده د سر په مقابل کې د یوه مسلمان ګوته هم پرې شي، رضي الله تعالی عنه.

إِنِّي أُرِيدُ أَنْ تَبْوَأَ بَيْتِي وَإِنَّكَ فَتَكُونُ مِنْ أَصْحَابِ النَّارِ وَذَلِكَ جَزَاءُ الظَّالِمِينَ ﴿٣٠﴾

په تحقیق زه اراده لرم د دې چې رجوع وکړې (اخته شې) ته په ګناه د (وژلو) زما او په ګناه خپلې (چې پخوا دې کړې وه) نو شې به ته له صاحبانو (ملګریو) د اور (د دوزخ)، او همدا (اور) دی جزا د ظالمانو (چې په ناحقه ویني تویوي).

تفسیر: یعنې څما د قتل ګناه هم له خپلو نورو ګناهو سره یو ځای کړه، ستا د ګرد عمر ګناهونه ستا پر غاړه ثابت دي، او زما د وینې ګناه به هم لا پرې زیاته شي، او د مظلومیت له امله (وچې) به زما ګرد ګناهونه رامعاف شي، ابن جریر «رحمه الله» د مفسرینو اجماع نقل کړېده چې ﴿بَيْتِي﴾ معنی همدا ده.

باقي هغه کسان چې دا یې لیکلي دي چې: په قیامت کې به د مظلوم ګناه په ظالم باندې اچوله کیږي؛ هغه مضمون هم په یوه حیثیت سره صحیح دی، مګر د محققینو په نزد هغه د دې آیت تفسیر نه دی.

اوس د (هابیل) د کلام حاصل دا دی «که تا هم داسې نیت کړی وي، چې څما د وژلو وبال پر خپله غاړه واخلي، نو ما داسې اراده کړېده، چې د خپل ځان هیڅ مدافعه له خپله لوري ونه کړم، تر څو چې د عزیمت د ترک خبره هم پر ما باندې رانشي».

فَطَوَّعَتْ لَهُ نَفْسُهُ قَتْلَ أَخِيهِ

نو بښايسته کړې دغه (قابيل) ته (اماره) نفس د ده: وژل د ورور د ده (چې هابيل وو)

تفسير: بښايي په ابتداء کې لږ څه وېره او خوف ورپيدا شوی وي، او ورو ورو اماره نفس به دا خيال پوخ کړی وي، او همدا کيفيت عموماً د معاصيو په ابتداء کې پيدا کېږي.

فَقَتَلَهُ فَأَصْبَحَ مِنَ الْخَاسِرِينَ ۝

بيا وواژه (قابيل) دغه (هابيل) نو وگرځېد (قابيل په دنيا او عقي کې په سبب د قتل د هابيل) له زيان کارانو.

تفسير: دنيوي خسران خو دا دی چې داسې يو ښه ورور يې له لاسه وايست؛ چې د ده مټ او ملاتړ وو.

په حديث شريف کې راغلي دي: «ظلم» او «قطع رحم» دا دواړه داسې گناهونه دي، چې له آخرته پخوا په همدې دنيا کې د هغو سزا ورکوله کېږي، او اخروي خسران يې دا دی چې په دنيا کې د ظلم، قطع رحم، قتل عمد، او د بد امنۍ د دروازې له خلاصولو څخه (قابيل) د هغو گړدو گناهونو د سزا مستوجب هم کېږي؛ چې وروسته له دې نه له دې نوعې گناهونو څخه په دنيا کې وکړی شي، او دی به په هغو گړدو کې د باني کېدلو له وجې شريک گناه شي، لکه چې په حديث شريف کې هم مصرح ده.

فَبَعَثَ اللَّهُ غُرَابًا يَبْحَثُ فِي الْأَرْضِ لِيُرِيَهُ كَيْفَ يُورِثُ سَوْءَةَ أَخِيهِ قَالَ يُورِثُنِي أَبَعَجَزْتُ أَنْ أَكُونَ مِثْلَ هَذَا الْغُرَابِ فَأُوَارِثُ سَوْءَةَ أَخِي فَأَصْبَحَ مِنَ الْمَلْذَمِينَ ۝

نو ولېره الله يو کارغه چې کيندل يې کول په ځمکه کې (په مښوکه او پنجو خپلو سره) لپاره د دې چې وښيي دغه (قابيل) ته چې څرنگه پټه کړي جته د ورور خپل (هابيل)، وويل (قابيل): ای افسوسه څما راشه دغه دې وخت دی (يعنې افسوس دی ماته) آیا عاجز وم زه له دې چې کېدی په شان د دې کارغه (په پوهه کې) نو پټه کړې به مې وه جته د ورور خپل، نو وگرځېد (قابيل) په دې قتل د هابيل سره) له پښېماني کوونکو څخه.

تفسير: کله چې پخوا له دې نه بل کوم انسان نه وو مړ، نو ځکه (قابيل) پس له وژلو د (هابيل) څخه نه پوهېده چې دی د خپل ورور له مړي سره څه وکړي؟ تر څو چې يې يو کارغه وليد چې په ځمکه کې کنده کيني - او د بل کوم کارغه مړی پکې پتوي، نو د هغه له ليدلو څخه د (قابيل) سر ته څه عقل ورغی، او له خپل ځانه سره يې وويل چې: «بښايي زه هم د خپل ورور مړی په ځمکه کې همداسې خښ کړم»، او ده ته ارمان او افسوس هم ورغی چې: «زه په پوهه، عقل او فهم او له ورور سره په خواخوږۍ او همدردۍ کې له دې کارغه څخه هم ښکته يم»، بښايي چې حق تعالی د دې له امله د يوه ادنی ساکنس (ذي روح) په وسيله (قابيل) ته داسې تنبيه ورکړه چې هغه له خپله وحشته او حماقته لږ څه وشميرې، او متأثر شي.

په ساکبنانو (ذي روحو) کې د کارغه دا خصوصيت دی، چې د خپل ورور د مړي په ښکاره پاتې کېدلو باندې ډېر زيات شور ماشور کوي.

﴿فَأَصْبَحَ مِنَ الْمَلْذَمِينَ﴾ «نو وگرځېد قابيل په دې قتل د هابيل سره له پښېماني کوونکو څخه»، هغه افسوس او ارمان ښه نافع دی، چې له گناه څخه معذرت، انکسار، فکر او تدارک هم وي، په دې موقع کې د (قابيل) افسوس او ارمان کول د الله تعالی په عصيان او نافرمانۍ نه وو، بلکه په خپل هغې بدحالی باندې وو، چې د خپل هغه ورور (هابيل) له وژلو څخه وروسته ور رسېدلې وه.

مَنْ أَجَلَ ذَٰلِكَ تَكْتَبُنَا عَلَىٰ بَنِي إِسْرَءِيلَ أَنَّهُ مَنْ قَتَلَ نَفْسًا بِغَيْرِ نَفْسٍ أَوْ فَسَادٍ فِي الْأَرْضِ
فَكَأَنَّمَا قَتَلَ النَّاسَ جَمِيعًا وَمَنْ أَحْيَاهَا فَكَأَنَّمَا أَحْيَا النَّاسَ جَمِيعًا

په سبب د دې (قتل) ليکلي وو (حکم کړی وو) مونږ پر بني اسرائيلو چې بېشکه شان دا دی: هر
څوک چې ووژني یو نفس بې له (عوض، بدل د) بل نفس نه (یا بې) له فساد په ځمکه کې (چې
په ملک کې یې فساد کړی وي) نو ګواکې وژلي یې دي خلق ټول، او هر چا چې ژوندی کړو
دغه (یو نفس چې سبب شي د ژوندون یې) نو ګواکې ژوندي کړي یې دي خلق ټول.

تفسیر: په ملک کې د فساد اچولو ډېر صورتونه دي، مثلاً العیاذ بالله اهل حق له حق دین ځنې منع کړي، یا د انبیاوو
عليهم السلام اهانت وکړي، یا مرتد شي، او د دې خبرې وسیله وګرځي چې نور کسان هم له خپله ځانه سره مرتد او
بې دیني ته یې ترغیب کړي، (یا لاره وهل یا زنا د محسن) وقس علی ذلک.

«او هر چا چې ژوندی کړ یو نفس: چې سبب شي د ژوندون یې؛ نو ګواکې ژوندي کړي یې دي خلق ټول».

لومړی د ځمکې په مخ کې لویه ګناه همدا پېښه شوه، چې (قابیل) د (هابیل) قاتل شو، او وروسته له هغه ناحقه
قتل رسم شو، نو ځکه په «تورات» کې داسې فرمایل شوي دي: «که څوک یو سړی ووژني؛ ګواکې چې ګرد خلق
ووژني»، یعنې د یوې ناحقې وینې له تویولو ځنې نور هم پر هغه جرم زړور کیږي، نو په دې حیثیت سره هر هغه سړی
چې بل ووژني؛ ګواکې د بد امنی تاداو (بنیاد) ږدي، او هغه د ګردو انسانانو د وژلو او د عمومي بد امنی ور پرانیځي،
او هغه څوک چې یو سړی ژوندی کوي، یعنې د کوم ظالم قاتل له لاسه یې ژغوري (ساتي)؛ یا هم د کوم ناروا قتل
مخه نیسي، ګواکې دی په خپل دې عمل سره نورو ګردو انسانانو ته هم د ژغورلو (ساتلو) او مامون پاتې کېدلو دعوت
ورکوي، او دغې نېکۍ ته دوی ګرد سره رابولي.

وَلَقَدْ جَاءَهُمْ رَسُولٌ مِّنْ أَيْمَانِهِمْ يَقُولُ إِنَّ كَثِيرًا مِّنْكُمْ بَعْدَ ذَٰلِكَ فِي الْأَرْضِ لَمُسْرِفُونَ ﴿٥٠﴾

او خامخا په تحقیق راغلي وو دوی ته رسولان ځمونږ په حکمونو ښکاره، بیا په تحقیق سره ډېر
له دوی نه پس له دې (راتلو د رسولانو نه هم) په ځمکه (په ملک) کې خامخا مسرفان (له حده
تېریدونکي) دي.

تفسیر: ځینی علماو له «بینات» څخه ښکاره حکم مراد کړی دی، او دا هم ممکن دي چې له «بینات» څخه هغه ښکاره
معجزې او دلائل مراد وي، چې هغو سره د کوم رسول د «مِنْ عِنْدِ اللَّهِ» کېدلو تصدیق وشي، یعنې د (بني اسرائيلو) ډېرو
خلقو داسې ښکاره آثار لیدلي دي، او ډېر هسې ښکاره حکمونه یې اورېدلي دي، خو سره له هغه هم له خپل ظلمه
او طغيانه او تیري څخه یې لاسونه نه دي اخیستي، د معصومو انبیاوو عليهم السلام وژل او په خپلو منځو کې ناحقې
وینې تویول د دوی دائمي عادت دی، او نن ورځ هم د خاتم الانبياء صلی الله علیه وسلم د قتل (معاذ الله) یا ایذاء او د
مسلمانانو آزار او تذلیل لپاره هر راز ناولي پلمې (منصوبې) او سازشونه کوي.

إِنَّمَا جَزَاءُ الَّذِينَ يُجَارِبُونَ اللَّهَ وَرَسُولَهُ وَيَسْعَوْنَ فِي الْأَرْضِ فَسَادًا أَن يُقَتَّلُوا أَوْ يُصَلَّبُوا
أَوْ تُقَطَّعَ أَيْدِيُهُمْ وَأُجْلُهُمْ مِّنْ خِلَافٍ أَوْ يُنْفَوْا مِنَ الْأَرْضِ ذَٰلِكَ لَهُمْ خِزْيٌ فِي
الدُّنْيَا وَلَهُمْ فِي الْآخِرَةِ عَذَابٌ عَظِيمٌ ﴿٥١﴾

بېشکه همدا خبره ده چې جزا د هغو کسانو چې جنګ کوي دوی له (دوستانو) د الله او د رسول

د ده سره، او سعي کوي (منډې وهي) دوی په ځمکه (په ملک) کې لپاره د فساد (او بد امنی غورځولو) چې دوی ووژلی شي، یا دې په دار کړ شي، یا دې پرې کړی شي لاسونه د دوی او پښې د دوی سره مخالفې (یعنې ښې لاس او کینه پښه یا عکس د دې) یا دې وشړلې شي له ځمکې (په حبس سره یا له هغه ځایه بل لري ځای ته) دا (مذکوره جزا) دغو (غلو) ته رسوایي ده، په دنیا کې او (شته) دغو (غلو) ته په آخرت کې عذاب ډېر لوی.

تفسیر: اکثر مفسرین له دې څخه لاره شو کول او داړه اچول مرادوي، مگر که دا الفاظ په خپل عموم باندې پرېښود شي؛ نو مضمون لا وسیع کیږي، د دې آیت هغه شان نزول چې په صحیحو احادیثو کې راغلی دی، هغه هم د همدې مدعا مقتضي دی، چې دا الفاظ پر خپل عموم پرېښود شي.

«له الله جل جلاله یا د ده له رسول صلی الله علیه وسلم سره جنګ کول» یا «په ځمکه کې فساد یا بد امنی خورول» دا دواړه لفظونه داسې دي، چې په دې کې د کفارو حملې، دارتداد، فتنې، لار شکول، داړه اچول، ناحق قتلول، نهې، مجرمانه پلمې (منسوبې)، اغوا کوونکي نشرات، او مضر تبلیغات ګرد سره داخلېدې شي، او له دې څخې هر یو جرم داسې دی، چې د هغه مرتکب له دې څلورو واړو سزاګانو څخه چې پاس په دې آیت کې ذکر شوي دي، د یوې نه یوې هرو مرو مستحق ګرځي.

د غلو احوال څلور صورتونه لري:

- ۱- چې مرګ یې کړی وي، مګر مال وړلو ته یې لاس نه وي رسېدلی. (نو داسې غله دې مړه کړی شي!).
- ۲- چې هم یې مرګ کړی وي، او هم یې مال وړی وي، (نو داسې غله دې وروسته له وژلو پر دار کړی شي!).
- ۳- چې مال یې لوټ کړی وي، خو مرګ یې نه وي کړی (نو د داسې غله دې لاسونه او پښې سره مخالفې پرې کړی شي).
- ۴- چې نه یې وژل کړي وي، او نه یې مال وړی وي، او د قصد او تیاری نیولو څخه وروسته نیول شوی وي، (نو داسې غله دې په بندي کولو سره د مخکې له مخ څخه ورک شي)، په دغو څلورو حالتونو کې بالترتیب هم دا څلور سزاګانې مقررې دي، چې پاس (په آیت او بین القوسین کې) ذکر شوي دي، د غلو بل کوم لرې ځای ته فرارول او هلته یې بندي کول او قید ساتل د امام (ابو حنیفه رحمه الله) مذهب دی.

إِلَّا الَّذِينَ تَابُوا مِنْ قَبْلِ أَنْ تَقْدِرُوا عَلَيْهِمْ فَأَعْلَمُو أَنَّ اللَّهَ غَفُورٌ رَحِيمٌ ۝

مګر هغه کسان چې توبه وباسي پخوا له هغه نه چې قادر شئ (تاسې) پر هغوی باندې (نو دا حدود الله ترې ساقطیږي) نو پوه شئ په دې چې بېشکه الله ښه مغفرت کوونکی ډېر رحم کوونکی دی.

تفسیر: دا پاس ذکر شوې سزاوې چې د حدود الله او «حق الله» پر ډول دي، دا ګردې پخوا له نیولو څخه په توبه ایستلو سره معافېدې شي، مګر حقوق العباد نشي معافېدلی، یعنې که د چا مال یې اخیستی وي؛ نو ضمان ورکول پرې اوږي، که قتل یې کړی وي، نو قصاصیږي، هو د دې شیانو معافول د مال د خاوند او د مقتول د ولي حق دی.

تنبيه: له دې حد څخه ما سوا نور حدود په توبه باندې له سره نه ساقطیږي، لکه د زنا حد، د شرب الخمر حد، د سرقي حد، د قذف حد.

يَا أَيُّهَا الَّذِينَ آمَنُوا اتَّقُوا اللَّهَ وَابْتَغُوا إِلَيْهِ الْوَسِيلَةَ

ای هغو کسانو چې ایمان یې راوړی دی (یعنې ای مؤمنانو!) وویرېږئ تاسې! له الله، او طلب کړئ! ده ته وسیله (په طاعت سره).

تفسیر: د «الوسيلة» تفسیر ابن عباس رضي الله تعالى عنه، مجاهد، أبو وائل، حسن او نورو أسلافو او مشرانو رحمهم الله په «قرب» سره کړی دی، نو د وسیلې لټولو معنی به دا وي چې: د هغه د قرب وسیله ولټوئ!، قتاده «رحمه الله» ویلي دي: «أي تقربوا إليه بطاعته والعمل بما يرضيه» «د الله تعالى نژدېوالی حاصل کړئ! په حکم منلو د ده او په غوره عمل»، یو شاعر وايي:

إذا غفل الواشون عُدنا لوصلنا *** وعاد التصافي بيننا والوسائل

په دې کې هم دغه د قرب او اتصال معنی مراد ده، او همداسې دی هغه چې په حدیث کې راغلي دي چې «وسيله» په جنت کې یو ډېر ښه اعلى منزل دی، چې د دنیا کوم یوه بنده ته ور رسېږي، رسول الله مبارک ارشاد فرمایلي: «وروسته له آذانه له الله جل جلاله ځنې ځما لپاره هم دغه مقام وغواړئ!»، نو د هغه مقام نوم هم «وسيله» د همدې له امله ایښی شوی دی، چې د جنت له ګردو منازلو ځنې هغه مقام (عرش الرحمن) ته نژدې دی، او حق تعالى د قرب په مقاماتو کې له ګردو څخه پاس واقع دی.

په هر حال لومړی یې وفرمایلي چې: وویرېږئ! له الله جل جلاله ځنې، لیکن دا ویرېدل داسې نه دي لکه چې سړی له مار یا لږم یا زمرې یا لیوه یا نورو ځنې ویرېږي! او ترې لرې تېښتي؛ بلکه له دې خبرې څخه وویرېږئ چې د ده له خوښې او رحمت څخه لرې چېرې ونه لوېږئ! نو ځکه یې وروسته له «اتَّقُوا اللَّهَ» څخه «وَابْتَغُوا إِلَيْهِ الْوَسِيلَةَ» وفرمایلي، یعنې دده له ناخوښۍ، لږیوالي، او بېلتون څخه وویرېږئ!، او د وصول او قرب الی الله د حصول لپاره کوښښ وکړئ!، او ښکاره ده چې له کوم شي سره مونږ هلته قریب کېدی شو، چې تر هغه پورې د رسېدلو ګردې لارې قطعې (طی) کړو، او پر هغې باندې په تللو هغه ته ور رسېدی شو، نو د همدې په نسبت فرمایي: «وَجَاهِدُوا فِي سَبِيلِهِ» «جهاد وکړئ د ده په لاره کې» یعنې پر هغې باندې د تللو ښه پوره کوښښ وکړئ «لَعَلَّكُمْ تُفْلِحُونَ» «خو تاسې دهغه قرب حاصل کړئ، او په خپل مراد ورسېږئ او بریالیان (کامیاب) شئ!».

«توسل» یوله هغه الفاظو څنې دی چې په هغې کې اجمال او ابهام دی، نو دهغې نفی مطلقاً یا اثبات مطلقاً دواړه صحیح نه دي، بلکه په دې کې تفصیل دی، ځکه توسل په دوه ډوله دی:

لومړی: روا او مشروع توسل، لکه د الله تعالى په نومونو، صفتونو توسل کول، او هغه الله تعالى ته وسیله ګرځول، لکه چې ووايي: ای الله، ته رحیم یې، پر مونږ رحم وکړې، ته غفور، غفار یې، مونږ ته ګناهونه را معاف کړې، ته رزاق یې، مونږ ته روزي را کړې، ته خالق، وهاب یې؛ مونږ ته اولاد را کړې، او همداسې نور نومونه او صفتونه.

او یا هم پر خپل کوم نېک عمل، یا پر خپل ایمان، یا د الله تعالى سره، یا د هغه د رسول صلی الله علیه وسلم سره، یا د صحابه کرامو او نېکانو مسلمانانو سره پر محبت کولو توسل وکړي، یعنې الله تعالى ته یې وسیله کړي، او له الله تعالى څخه د دغه نېک عمل په وسیله کومه غوښتنه وکړي، لکه د آل عمران سورت په دې آیت کې چې راغلي: «رَبَّنَا إِنَّا سَمِعْنَا مُنَادِيًا يُنَادِي لِلْإِيمَانِ أَنْ آمُوا بِرَبِّكُمْ فَآمَنَّا رَبَّنَا فَاغْفِرْ لَنَا ذُنُوبَنَا وَكَفِّرْ عَنَّا سَيِّئَاتِنَا وَتَوَقَّنَا مِنَ الْآبْرَارِ».

او یا لکه چې د حدیث الغار هغه درې کسانو قیصه چې هغوی په یوې باراني ورځ په کوم غار کې ننوتې وو، او بیا د غار خوله پر کومه غټه تیرې بنده شوه، او هېڅ کومه لار د خلاصون نه وه، نو درې واپو سره مشوره وکړه چې نن ورځ باید الله تعالى ته خپل هغه نېک عمل وسیله کړو چې مخکې مو کړی وو، او بیا هر یوه خپل خپل عمل الله ته وسیله کړي، او الله له دغه مصیبت څخه خلاص کړل.

او په آيت کې هم ورته اشاره شوې ده، چې د وسيلې د امر نه وروسته يې د جهاد في سبيل الله امر کړی دی، او دا هم يو بهتر عمل دی.

او يا هم کوم نېک صالح ژوندي انسان ته ورشي، او دعا ورڅخه وغواړي، چې ماته دعا وکړه، چې الله تعالى مې دغه مقصد پوره کړي، لکه چې صحابه کرام به رسول الله صلى الله عليه وسلم ته ورتلل، او دعا به يې ترې غوښتله. دويم ډول: ممنوع توسل دی، او هغه په دوه ډوله دی:

لومړی ډول: شرکي توسل، چې په هغه کې د الله تعالى څخه پرته بل چاته آواز، چيغه، او له هغه څخه د حاجت غوښتنه شوي وي، ځکه چې دا په اصل کې توسل نه بلکه دعا او استغاثه ده، چې په مافوق الأسباب امورو کې عبادت گڼل کېږي، او هغه يواځې د الله تعالى حق دی، نو بل څوک په کې شريکول د الله تعالى سره شرک او کفر گڼل کېږي، لکه چې يو مړي يا غائب څخه څه حاجت وغواړي، يا ورته ووايي چې: زما لپاره دغه حاجت له الله نه وغواړه.

دویم ډول: بدعي توسل، چې پيغمبر صلى الله عليه وسلم د هغه له وفات څخه وروسته الله جل جلاله ته وسيله کړي، لکه چې ووايي: د پيغمبر صلى الله عليه وسلم په خاطر، وسيله، يا په روى زما دغه حاجت پوره کړه، نو دا کار بدعت گڼل کېږي، ځکه په شريعت کې د دې اجازه نه ده شوې، او نه هم د هغه صحابه کرامو دغه ډول توسل کړی دی.

وَجَاهِدُوا فِي سَبِيلِهِ لَعَلَّكُمْ تُفْلِحُونَ ﴿٦٠﴾

او جهاد وکړئ په لاره د ده کې (د کلمه الله د اعلاء په غرض) لپاره د دې چې په مراد ورسېږئ (خلاص شئ له عذابونو).

إِنَّ الَّذِينَ كَفَرُوا وَالَّذِينَ لَهُمْ مَالٌ فِي الْأَرْضِ جَمِيعًا مِثْلَهُ مَعَهُ لَيَفْتَدُوا بِهِ مِنْ عَذَابِ يَوْمِ الْقِيَمَةِ مَا تَقْبَلُ مِنْهُمْ وَلَهُمْ عَذَابٌ أَلِيمٌ ﴿٦١﴾

بېشکه هغه کسان چې کافران شوي دي، که وي دوی ته هغه (اقسام د اموالو) چې په ځمکه کې دي ټول، او په قدر د دې نور (هم) له دې سره شي، لپاره د دې چې فديه وکړي دوی په هغه سره له عذابه د ورځې د قيامت څخه؛ نو قبوله به نه کړه شي (دا فديه) له دوی څخه، او شته دوی ته عذاب ډېر دردناک.

تفسير: د آخرت بری او کاميابي په «تقوى»، «ابتغاء الوسيلة» او په «جهاد في سبيل الله» سره حاصلېدی شي، او په رشوت او فديه او نورو پلمو (منصوبو) سره له سره نه حاصلېږي.

يُرِيدُونَ أَنْ يُخْرِجُوا مِنَ النَّارِ مَالَهُمْ بِخُرْجَيْنِ مِنْهَا وَلَهُمْ عَذَابٌ مُّقِيمٌ ﴿٦٢﴾

اراده به کوي (غواړي به) دوی چې ووځي دوی له اوره (د دوزخ) حال دا چې نه به وي دوی وتونکي له هغه اوره، او شته دوی ته عذاب دائم (بې انتهاء بلا انقطاع).

تفسير: له ډېرو احاديثو څخه ثابته شوې ده، چې ډېر گناهکار مؤمنان به تر يوې مودې پورې په دوزخ کې پاتې کېږي، او بيا به ايستلی کېږي، او د الله تعالى په فضل او مرحمت سره به جنت ته داخلېږي، دا آيت له دغو احاديثو څخه مخالف نه دی، ځکه دلته په دې آيت کې له ابتداء څخه يواځې د کفارو حال بيان شوی دی، او د مؤمنانو په نسبت هيڅ يوه خبره نشته.

وَالسَّارِقُ وَالسَّارِقَةُ فَاقْطَعُوا أَيْدِيَهُمَا جِزَاءً بِمَا كَسَبَا نَكَالًا مِنَ اللَّهِ وَاللَّهُ عَزِيزٌ حَكِيمٌ ﴿٥٨﴾

او غل (نارینه) او غله (بنځه) نو پرې کړئ تاسې لاسونه د دوی (دواړو) لپاره د جزا د هغه عمل چې کړی دی دواړو د تنبیه لپاره له جانبې د الله، او الله ډېر قوي دی (غالب په انفاذ د احکامو) ښه حکمت والا (چې هر کار په تدبیر او مصلحت سره کوي).

تفسیر: ﴿جِزَاءً﴾ الآية - یعنې هغه سزا چې غله ته ورکوله کیږي، هغه د مسروقه مال سزا نه ده، بلکه د ده د فعل «سرقې» سزا ده، تر څو چې په هغه سره نور غله ویني او تنبیه شي، بلا شبهه پر هر هغه ځای کې چې دا حدود جاري کیږي؛ نو دوه - درې غلو ته د سزا ورکولو څخه وروسته د غلا وړ بیخي بندېږي.

نن ورځې د نوي «تهذیب» مدعیان دا راز حدود وحشیانه سزا بولي، لیکن که غلا کول د دې صاحبانو په نزد «یو مهذب کار» نه وي؛ نو یقیناً د دوی «مهذب» سزا د دې غیر مهذب کار (غلا) استیصال او له منځه وړلو کې له سره مؤثر نشي واقع کېدی، که دلبر څه سختی په تحمل سره ډېر غله مهذب شي؛ نو ښايي چې دغه د تهذیب حاملان او مدعیان خوښ شي، ځکه چې د دوی له «تهذیبی مشین» سره دغه «وحشت» مدد کوي.

ځینې په نامه مفسرین هم په دې کوښښ کې دي، چې «قطع الید» لاس پرې کول د غلا انتهایي سزا وټاکي! (مقرر کړي)، او له دې ځنې ښکته او خفیفه سزا له حق شریعت څخه حاصله او استخراج کړي، مگر مشکل خو دادی چې له دې ځنې ښکته سزا نه په قرآن کریم کې چېرې شته، او نه د نبوت په عهد او د لویو اصحابو په زمانو کې د هغې کوم نظیر او مثال لیدلی شوی دی، آیا کوم سړی داسې دعوی کولی شي، چې په دومره اوږده زمانه کې په هغو غلو کې چې نیولي شوي دي یو تن هم ابتدایي غل نه وو، چې پر هغه باندې یواځې د جواز په ملحوظ د لاس پرې کولو په ځای کومه ابتدایي سزا تطبیق او جاري شوي وي؟.

کوم ملحد په پخوانۍ زمانه کې پر «حد السرقة» داسې یوه شبهه کړې وه: «کله چې شریعت د یوه لاس دیت پنځه سوه دیناره مقرر کړی دی، نو داسې یو قیمتدار لاس (چې پرې پرېکولو یې پنځه سوه دیناره واجبیږي) د پنځو یا لسو روپیو په غلا کولو به څرنگه امکان ولري، چې پرې کړی شي؟» یوه عالم د ده په ځواب کې څنگه ښه ویلي دي: «إنها لما كانت أمانة كانت ثمينه، فلما خانت هانت» «کله چې هغه لاس امین وو؛ قیمت یې درلود (لرلو)، کله چې یې غلا وکړه او خائن شو؛ نو ذلیل شو»، نو قیمت یې کم شو.

﴿وَاللَّهُ عَزِيزٌ حَكِيمٌ﴾ «او الله ډېر قوي غالب دی، ښه حکمت والا» لکه چې غالب دی نو ځکه حق لري هر هغه حکم چې اراده یې وکړي؛ جاري یې کړي، او هیڅوک د ده په مقابل کې څه نشي ویلی، او څنگه چې ورسره حکمت والا هم دی؛ نو ځکه د دې خبرې هیڅ احتمال نشته، چې تش د خپل کامله اختیاره کار واخلي، یا ببځایه حکم نافذ کړي، او د خپلو ناتوانو بندګانو د مالونو د ساتنې لپاره څه انتظام ونه کړي. دا د ده له عزت او غلبې سره منافي دی - او د غلو او داره مارانو هم داسې خوی او آزاد (او بې له ښې) پرېښودل د ده له حکمت څخه مخالف کار دی.

فَمَنْ تَابَ مِنْ بَعْدِ ظُلْمِهِ وَأَصْلَحَ فَإِنَّ اللَّهَ يَتُوبُ عَلَيْهِ إِنَّ اللَّهَ عَفُورٌ رَحِيمٌ ﴿٥٩﴾

نو هر چا چې توبه وويسته (له بدو کارونو) وروسته له ظلم خپل او اصلاح (ښه یې کړ عمل خپل)؛ پس بېشکه الله رجوع کوي (په رحمت سره) په ده، بېشکه الله ډېر مغفرت والا دی (د خطیاتو) ښه مهربان دی.

تفسیر: یعنې توبه که رښتیا او د زړه څخه وي، چې د هغې لپاره دا هم ضروري ده، چې د غلام مال دې د هغه مالک ته بېرته ورکړي، او که ترې تلف شوی وي؛ نو ضمان دې ورکړي، او که ضمان هم نشي ورکولی؛ نو ښه دې ترې وغواړي،

او پر خپل دغه فعل دې نادم او پنبېمانه شي، او وروسته له هغه دې ترې د ځان ژغورنې (بچ کولو) عزم وکړي، نو له داسې توپې ایستلو ځنې هيله (امکان) او امید شته چې حق تعالی له ده څخه آخروي عقوبت هم لرې کړي، چې د هغه په مقابل کې دنيوي سزا هیڅ اهمیت نه لري.

أَلَمْ تَعْلَمْ أَنَّ اللَّهَ لَهُ مُلْكُ السَّمَوَاتِ وَالْأَرْضِ يُعَذِّبُ مَنْ يَشَاءُ وَيَغْفِرُ لِمَنْ يَشَاءُ وَاللَّهُ عَلَى كُلِّ شَيْءٍ قَدِيرٌ

آیا نه پوهېږې (ای محمده! یا ای سامعه) چې بېشکه الله (خاص) دی ده ته ملک (سلطنت) د آسمانونو او ځمکې، په عذابوي (الله) هر هغه څوک چې اراده وفرمائي (د عذاب یې)، او مغفرت کوي هر هغه چا ته چې اراده وفرمائي (د مغفرت یې)، او الله پر هر شي باندې ښه قادر دی (نو په تعذیب او مغفرت هم قادر دی).

تفسیر: کله چې حقيقي سلطنت او حکومت د الله تعالی دی، نو بلا شبهه دی اختیار لري، هر هغه څوک چې مناسب وگڼي، معاف یې کړي، او هر هغه چا ته چې په خپل حکمت او عدل سره د سزا ورکولو اراده وکړي، سزا ورکوي، او نه یواځې دا چې د ده په معافولو او سزا ورکولو کې ده ته کلي اختیارات حاصل دي، بلکه د دې اختیاراتو له استعمالولو څخه یې هیڅوک نشي منع کولی، ځکه چې دی پر هر شي باندې پوره قوت او قدرت لري.

يَا أَيُّهَا الرَّسُولُ لَا يَحْزُنْكَ الَّذِينَ يُسَارِعُونَ فِي الْكُفْرِ مِنَ الَّذِينَ قَالُوا آمَنَّا بِأَقْوَامِهِمْ وَلَمْ تُؤْمِنْ قُلُوبُهُمْ وَمِنَ الَّذِينَ هَادُوا۟ سَمَّعُونَ لِلْكَذِبِ سَمَّعُونَ لِقَوْمٍ آخَرِينَ لَمْ يَأْتُوكَ يُحَرِّفُونَ الْكَلِمَ مِنْ بَعْدِ مَوَاضِعِهِ

ای (ځما) رسوله (محمده!) په غم کې دي نه آچوي تا (فعل د) هغو کسانو چې جلتی کوي (او عناداً ځانونه غورځوي) په کفر کې؛ له هغو کسانو چې ویل دوی: ایمان راوړی دي مونږ (تش) په خولو، حال دا چې ایمان نه وو راوړی زړونو د دوی، او ځینې له هغو کسانو چې یهودیان دي (یعنې د بني قریظې یهودیان او د مدینې منافقان) ډېر اورېدونکي دي لپاره د دروغ ویلو، ډېر اورېدونکي دي (د خبرو ستا یعنې دوی جاسوسان دي لپاره د رسولو) قوم بل ته چې نه دي راغلي تاته، آږوي دوی کلمې (د تورات) وروسته له هغو ځایونو خپلو څخه (چې الله ایښي دي).

تفسیر: په پخوانیو آیاتونو کې د دې، غلا او د نورو د حدودو بیان وکړ شو، اوس د ځینو هغو نورو اقوامو احوال اورول کېږي، چې دوی په حدود الله کې تحریفات وکړل، او خپل ځانونه یې د لوی عذاب مستحق وگرځول، «بغوي» رحمه الله د دې واقعي تفصیل داسې لیکلی دی:

«د خیر یو محصن نارینه یهودي له یوې یهودي ښځې سره چې محصنه وه؛ زنا وکړه، سره له دې چې په (تورات) کې د دې جرم سزا رجم (په گټو سره ویشتل) وو، مگر د دې دواړو اعتبار او لویي د هغه «رجم» د اجراء کېدلو مانع وگرځېدل، نو په خپلو منځونو کې یې سره مشوره وکړه، او ویې ویل: «دا سړی چې په یثرب کې دی محمد صلی الله علیه وسلم، د ده په کتاب کې د زاني لپاره د (رجم) حکم نشته، بلکه د دُرې وهلو حکم شته، نو د «بني قریظې» له یهودانو ځنې څو سړي ورولبړئ! ځکه چې «بني قریظه» د محمد همسایگان او له محمد سره د روغې معاهده هم لري، چې دوی د هغه خیال معلوم کړي»، هماغه وو چې یو څو تنه د دې خبرې لپاره ولېږل شول، چې د بني کریم صلی الله علیه وسلم نظریه معلومه - او دا پوښتنه ترې وکړي چې د «محصن زاني» لپاره څه سزا تجویزوي؟ «که دی د دُرې وهلو د سزا حکم وکړي؛ نو ترې اقرار

واخلی او ویې منی، او که د (رجم) حکم واورئ؛ نو مه یې منی! د دوی د دې پوښتنې په نسبت رسول الله صلی الله علیه وسلم وفرمایل چې: «آیا تاسې زما پر فیصله قانع او راضي یئ؟» دوی اقرار وکړ چې «هو!»، دلته د پاک الله له لوري جبرئیل علیه السلام د «رجم» حکم راوړ، مگر هغوی له خپل اقراره بېرته وگرځېدل، بالاخر رسول اکرم صلی الله علیه وسلم وفرمایل: «ستاسې لوی عالم د «فدک» اوسېدونکی (ابن صُوریا) څنگه سړی دی؟ گړدو وویل چې: «نن په گړد جهان کې د ده په شان په موسوي شرائعو ډېر پوه او ښه عالم بل څوک نشته»، رسول الله صلی الله علیه وسلم هغه راوغوښت، او په ډېر سخت حلف سره یې ترې پوښتنه وکړه چې په «تورات» کې پر دغې گناه څه سزا مقرر ده؟ سره له دې چې نورو یهودانو د دغه حکم په پټولو کې له هر ممکن کوشنې څخه کار اخیست - ولې د دوی دغه پرده د عبد الله بن سلام په وسیله له منځه تللې وه، او حقیقت ښکاره شوی وو، خو سره له هغه (ابن صُوریا) چې د دوی مُسَلِّم او معتمد عالم وو؛ په هر ډول سره چې وو، په دغې خبرې یې اقرار وکړ، چې د دې جرم سزا په «تورات» کې همدا (رجم) دی، وروسته له هغه (ابن صُوریا) هغه گړد حقائق هم څرگند کړل، چې یهودانو په څه ډول سره د (رجم) حکم لیرې او د هغه په ځای یې دا حکم لیکلی دی چې: زاني دې په دُرې سره ووهلی شي، او مخ یې تور او په خره باندې دې چپه سپور گړځاوه شي.

الحاصل رسول اکرم صلی الله علیه وسلم پر هغو دواړو (نارینه او ښځې) باندې د (رجم) امر جاري کړ، او ویې فرمایل: «ای الله! زه نن هغه لومړنی سړی یم، چې ستا دا حکم مې په داسې حال کې په دنیا کې جاري کړ؛ چې هغه مړ شوی وو».

د «سماعون» معنی ډېر اوریدونکي او غوږ جاريستونکي ده، نو بیا د «ډېرو اورېدلو» اطلاق کله کله په جاسوسی هم کیږي، او کله یې معنی په «زیات قبول کوونکو» هم کیږي لکه «سمع الله لمن حمده» یعنې د اورېدلو معنی قبول کول دی، شیخ الهند «رحمه الله» دلته اوله معنی مراد کړې ده، لیکن ابن جریر «رحمه الله» او نورو محققینو پر دویمې معنی حمل کړې ده.

﴿سَمِعُونَ لِلْكَذِبِ﴾ یعنې د دروغو او باطلو ډېر منونکي او قبول کوونکي.

﴿سَمِعُونَ لِقَوْمٍ آخَرِينَ﴾ یعنې بل جماعت (چې د خیر یهودان دي) چې د (بني قریظه) سړي یې لیرلي وو، او هغوی پخپله تاسې ته درنه غلغل، د دوی د خبرو زیات منونکي، (او دغه یهودان داسې کسان دي چې) د الله تعالی په احکامو کې تحریف کوي، یا د یو ځای خبرې په بل ځای پورې لگوي، (لکه د «رجم» آیت پټوي، او د هغه په ځای دُرې او مخ تورول ښيي).

يَقُولُونَ اِنْ اُوتِيتُمْ هَذَا فَخَذُوْهُ وَاِنْ لَّمْ تُؤْتُوْهُ فَاِجْزَؤْاْ

وايي دغه (د خیر یهودیان خپلو لېرلیو شویو ته): که درکړی شي تاسې ته دا (محرف حکم) نو وایې خلئ! (او ویې منی!) او که درنه کړی شو تاسې ته دا (حکم) نو ویرېږئ تاسې (له قبوله د هغه).

تفسیر: یعنې که د دُرې وهلو حکم ومومئ، هغه ومنئ! که نه! گواکې دوی غواړي چې د الله تعالی شریعت د خپل هوا او هوس تابع کړي.

وَمَنْ يُرِدِ اللّٰهُ فِتْنَتَهُ فَلَنْ تَمْلِكَ لَهُ مِنَ اللّٰهِ شَيْئًا

او هر هغه څوک چې اراده وکړي الله د فتنې (د گمراه کولو) یې نو له سره به مالک نشي ته (ای محمده!) د ده لپاره له الله نه د هیڅ شي (چې فتنه او هلاک ترې دفعه کړي).

تفسير: هدايت او ضلالت، خير او شر، هر شی یې د الله تعالى له ارادې څخه نشي موجودېدی، دا داسې یو اصل دی، چې انکار یې له تسلیم څخه ډېر مشکل دی، فرض یې کړئ! یو سړی د غلا کولو اراده وکړي، لیکن د الله تعالى اراده دا وي چې هغه غلا ونه کړي، نو که دا سړی په خپله اراده کې بری ومومي نو لازمیږي چې (معاذ الله) الله تعالى د ده په مقابل کې عاجز شو، او که د الله تعالى اراده د بنده پر ارادې غالبه شي، نو لازمیږي چې په دنیا کې دې هیچېرې د غلا او د نورو بدو کارونو هیڅ نوم او اثر پاتې نشي. او که د الله تعالى د خير او د شر د هیڅ یوه اراده نه کوي، نو له هغه څخه (معاذ الله) د ده تعطل، غفلت او سفاهت لازمیږي، «تعالى الله عن كل الشور و تقدس».

خو لنډ ځواب یې دا دی چې د الله تعالى اراده په دوه ډوله ده:

۱ - کوني او قدری اراده: او هغه دا چې الله تعالى د کوم شي د وجود اراده په تقدیر، او ازل کې کړې وه، نو دا کوني قدری اراده ده، او هغه نه خطا کیږي، بلکه خامخا هغه شی موجودیږي، نو همغه یې په تقدیر کې لیکلی وي، ځکه د الله تعالى علم دهغه په تقدیر باندې لومړی دی، هغه ته معلومه ده چې کوم معین شخص که خپلې خوښې ته پرېښودل شي، نو هغه به څه کوي، نو په دغه تقدیري اراده ثواب او عذاب مرتب نه دی، او نه ورسره د الله تعالى رضا او خوښي شرط ده.

۲ - شرعي او دیني اراده: او هغه دا چې الله تعالى د خپل مخلوق څخه د خير فعل او د شر څخه اجتناب غواړي، او د خير او شر په کولو کې یې هغه ته اختیار ورکړی دی، او په همدې اراده باندې ثواب او عذاب مرتب دی، ځکه ددې ارادې په مقتضی که کوم شی موجودیږي، د الله تعالى خوښ دی، محبت ورسره لري.

او همدې ته په حدیث شریف کې اشاره شوې ده چې: «اعملوا فکل میسر لما خلق له» - ترجمه: «تاسې نېک عملونه کوئ، ځکه هر چا ته د هغه عمل توفیق ورکول کیږي، چې د کوم لپاره پیدا شوی وي».

حاصل دا چې د معاصیو او گناهونو واقع کېدو ته د الله جل جلاله دوه قسمه ارادې متوجه دي:

(۱) شرعي اراده، چې له بنده څخه غواړي چې گناه ونه کړي، نو دلته بنده ته اختیار دی، چې کوي او که نه، که ویې کړي؛ نافرمانی شوه، او سزا به ورکوي، او که نه تابعداري شوه ثواب ورکوي.

(۲) کوني اراده: کومه چې الله د خپل قدیم علم مطابق لیکلې ده، چې فلانې شخص که خپلې خوښې ته پرېښودل شي، نو دغه گناه کوي، او هغه یې ورباندې لیکلې ده، خو د ده دا گناه کول دلته د شرعي ارادې خلاف، او د کوني ارادې سره برابر دي، ځکه په کوني اراده کې مراد نه بدلیږي.

أُولَٰئِكَ الَّذِينَ لَمْ يُرِدِ اللَّهُ أَنْ يُطَهِّرْ قُلُوبَهُمْ لَهُمْ فِي الدُّنْيَا خِزْيٌ ۖ وَلَهُمْ فِي الْآخِرَةِ عَذَابٌ عَظِيمٌ ﴿٩٠﴾

دغه (یهودان او منافقان) همغه کسان دي چې اراده نه ده فرمایلي الله (د دې) چې پاک کړي زړونه د دوی (له کفر نه)، (شته) دوی ته په دنیا کې ذلت (شرمندګي) او شته دوی ته په آخرت کې عذاب ډېر لوی.

تفسير: دا شبهه چې الله جل جلاله پر دې باندې قادر دی؛ چې د دوی هغه ګرد شرارتونه او غلطې چارې جبرا منع کړي، او دوی مجبور وګرځوي، چې هیڅ ضد او سرزوري ونشي کړي، نو بېشکه زه دا منم چې د الله تعالى د قدرت په مقابل کې دا کوم مشکل کار نه دی، لکه چې په (۱۱) جزء د یونس د سورت په (۹۹) آیت (۱۰) رکوع کې داسې یو آیت لولو: «وَلَوْ شَاءَ رَبُّكَ لَأَمَنَّ مِنَ فِي الْأَرْضِ كُلَّ جَمْعًا».

لیکن د دې دنیا گرد نظام داسې کښېښود شوی دی، چې بندگان د خیر او شر په اکتساب کې مجبور نه دي، او که ټول یواځې د خیر په کولو سره مجبور شوي وي، نو د عالم د تخلیق حکمتونه او مصالح به نه پوره کېدل، او د حق تعالی ډېر صفات به نه راڅرګندېدل، مثلاً د عفو، غفور، حلیم، منتقم، ذو البطش، الشدید، قائم بالقسط، مالک یوم الدین او د نورو په مناظرو به نه پوهیدو، حال دا چې د دې عالم د پیدا کېدو اصلي غرض او غایه دا ده چې د الله تعالی صحیح بندګي او عبادت وشي، او د هغه د ګردو (ټولو) کمالیه وو صفاتو مظاهره وشي، هر هغه مذهب یا انسان چې الله تعالی فاعل مختار ګڼي، د خپلې دې دعوی په پای (آخر) کې پرته له دې غرض څخه بل شی نشي ښوولی، ﴿لِيُبْلِغَهُمْ أَكْمَلُ أَحْسَنَ عَمَلًا﴾ (۲۹ جزء د الملک سورت (۲) آیت (۱) رکوع) له دی نه د زیات تفصیل ځای دلته نشته، بلکه دومره لیکل هم ځمونږ له موضوع څخې زیات دي.

سَمِعُونَ لِلْكَذِبِ أَكْثُونَ لِلْحَقِّ فَإِنْ جَاءُوكَ فَاحْكُم بَيْنَهُمْ أَوْ أَعْرِضْ عَنْهُمْ

(دوی) ډېر اوریدونکي (منونکي دي) لپاره د دروغ ویلو، ډېر خوړونکي دي د حرامو، نو که راغلل دوی تاته؛ نو حکم (پرېکړه) وکړه په منځ د دوی کې یا مخ وګرځوه له دوی نه.

تفسیر: له ابن عباس، مجاهد، عکرمه او نورو اکابرو سلفو رضي الله عنهم څخه منقول دي، چې رسول الله صلی الله علیه وسلم ته دا اختیار په ابتداء کې وو، په آخر کې کله چې د اسلام تسلط او نفوذ کامل شو، نو داسې ارشاد وشو: ﴿وَأِنْ أَحْكَمُ بَيْنَهُمْ بِنَاؤُ اللَّهِ﴾ «یعنې د دوی د منازعو فیصلې د شریعت له حکم سره سمې وکړه!» مطلب دا چې د اعراض او ځان په څنګ کولو څه ضرورت نه دی پاتې.

وَإِنْ تُعْرِضْ عَنْهُمْ فَلَنْ يَصُرُوا شَيْئًا وَإِنْ حَكَمْتَ فَاحْكُم بَيْنَهُم بِالْقِسْطِ إِنَّ اللَّهَ يُحِبُّ الْمُقْسِطِينَ ﴿۷﴾

او که مخ وګرځوي له دوی نه (او حکم ونه کړې) نو له سره به ضرر ونه رسوي دوی تاته د هیڅ شي، او که حکم (پرېکړه) دې کوله؛ نو حکم (پرېکړه) وکړه په منځ د دوی کې په عدل (انصاف) سره، بېشکه الله دوست ګڼي عدل کوونکي (په حکم کې).

وَكَيْفَ يُحْكُمُونَكَ وَعِنْدَهُمُ التَّوْرَةُ فِيهَا حُكْمُ اللَّهِ ثُمَّ يَتَوَلَّوْنَ مِنْ بَعْدِ ذَلِكَ وَمَا أُولَئِكَ بِالْمُؤْمِنِينَ ﴿۸﴾

او څرنګه به حکم (منصف) وګرځوي دوی تا (ای محمده!) حال دا چې له دوی سره تورات دی چې (شته) په هغه کې حکم د الله، بیا ګرځي دوی (له هغه حکم ستا څخه) پس له هغه (چې دوی ته حکم وګرځولې)، او نه دي دغه کسان له سره باور کوونکي (نه په تا او نه په کتاب خپل).

تفسیر: یعنې یهودان د هغه «تورات» په فیصله چې آسماني کتاب یې ګڼي؛ نه راضي کیږي، نو په حقیقت کې دوی پر هیڅ یو کتاب باندې ایمان نه لري، نه پر قرآن کریم، نه پر «تورات» باندې.

پخوانی رکوع کې یې د «تورات» او د «انجیل» مدح و فرمایله، او تنبیه یې راکړه چې دغو نالائقانو د داسې عمده کتاب (چې په کې ډېر علوم او هدايات وو) قدر ونه کړ، او داسې یې ضایع کړ، چې نن د اصلي شي پته لګول هم په کې مشکل شوي دي.

إِنَّا أَنْزَلْنَا التَّوْرَةَ فِيهَا هُدًى وَنُورٌ

بېشکه مونږ نازل کړی (لېږلی) مو دی تورات (چې شته) په هغه کې هدايت (لار بنوونه حق ته) او رڼا (چې شرعي احکام پرې منکشف کېږي).

تفسير: يعنې د وصول الی الله طالبانو ته هدايت - او د هغو کسانو لپاره چې د شبهاتو او مشکلاتو په تيارو کې بند پاتې دي؛ د رڼا کار ورکوي.

يَحْكُمُ بِهَا النَّبِيُّونَ الَّذِينَ أَسْلَمُوا الَّذِينَ هَادُوا وَالرَّبَّنِيُّونَ وَالْأَحْبَارُ

حکم به کاوه په هغه سره انبياوو (د بني اسرائيلو) هغو چې حکم منونکي وو دوی (د الله) هغو کسانو ته چې يهوديان وو، او (حکم به کاوه پرې) رباني عارفانو او عالمانو (د دوی).

تفسير: يعنې په «تورات» کې داسې عظيم الشان دستور العمل وو؛ چې ډېرو انبياوو، اهل الله وو او علماوو به د هغه له هدايتونو سره سم حکمونه صادرول، او د منازعو او جگړو پر بکړې به يې په هغو سره کولې.

بِمَا اسْتَحْفَظُوا مِنْ كِتَابِ اللَّهِ وَكَانُوا عَلَيْهِ شُهَدَاءَ

په سبب د هغه شي چې طلب د حفاظت يې شوی وو له دوی څخه چې کتاب د الله دی (يا) د دې لپاره چې دوی ساتونکي درولی شوي وو پر کتاب د الله باندې، او وو دوی په هغه باندې شاهدان (په حقانيت يې يا ساتونکي له تبديله).

تفسير: يعنې دوی د «تورات» د ساتنې ذمه واران ګرځولی شوي وو، او ځمونږ د قرآنکريم په شان د ﴿وَلَا إِلَهَ إِلَّا اللَّهُ﴾ وعده له هغه سره نه وه شوې - نو تر هغې پورې چې علماوو، احبارو، او نورو د خپلو ذمه واريو احساس کاوه؛ «تورات» محفوظ او معمول به وو، آخر د دنيا خوښوونکو بدو علماوو په لاسونو تحريف او ضايع شو.

فَلَا تَخْشَوُا النَّاسَ وَخَشَوُا رَبَّكُمُ الْيَوْمَ وَالْآخِرَ وَأَنْتُمْ سَمِعْتُمْ وَكُنْتُمْ عَاكِفِينَ

نو مه ویرېږئ تاسې له خلقو نه (په اظهار او اجراء د حق کې) او ویرېږئ له ما (په پټولو د حق کې) او مه پېږئ (مه اخلئ) تاسې په آيتونو ځما قيمت لږ (چې هغه رشوت او جاه دی).

تفسير: يعنې د خلقو له خوفه يا د دنياوي طمعې له امله (وجې) په آسماني کتاب کې تبديل او تحريف مه کوئ! او د هغه احکام او اخبار مه پټوئ! او د الله تعالی له تعذيبه او انتقامه ویرېږئ! د «تورات» د عظمت شان او مقبوليت له څرګندولو څخه وروسته دا خطاب يا خو د يهودانو هغو رئيسانو او عالمانو ته کړی شوی دی، چې د قرآنکريم د نزول په وخت کې وو، ځکه چې هم دوی د (رجم) له آيت څخه انکار کړی وو، او د نبی کریم «عليه أفضل الصلاة والتسليم» په نسبت پخوا ويل يې پټ کړي وو، او د هغه په معناګانو کې يې عجيب قسم تحريف او تبديل او وړاندې وروسته والی کړی وو، يا په دې منځ کې امت مسلمه ته نصيحت دی، چې تاسې د نورو اقوامو په شان په هيڅ وجه له هيچا څخه مه ویرېږئ! يا د مال او جاه په محبت کې په دغه اندازه مه اخته کېږئ!؛ چې آسماني کتاب ضايع کړئ، لکه چې لله الحمد دغه محمدي امت د خپل لوی قرآن يو توری هم نه دی لږ کړی، او نه يې ورک کړی، او تر نن پورې د پاک قرآن مطالب له هر راز تغيير او تحريف څخه محفوظ او مصون دي، او تل به په دې مقصد لکه نن او پرون بريالي او کامياب وي، او د مبطلينو او محرفينو هر راز زيار (محنت) او کوبښن به په دغه مورد کې بې اثره او ناکامه ثابتېږي.

وَمَنْ لَمْ يَحْكَمْ بِمَا أَنْزَلَ اللَّهُ فَأُولَٰئِكَ هُمُ الْكَافِرُونَ ﴿٣٤﴾

او هر چا چې ونه کړ حکم په هغه شي چې نازل کړی (لېرلی) دی الله؛ نو دغه کسان هم دوی دي کافران.

تفسیر: د ﴿مَا أَنْزَلَ اللَّهُ﴾ سره سم له حکم نه کولو ځنې غالباً دا مراد دی، چې د منصوصو حکمونو له وجوده انکار وکړي، او د هغه په ځای نور احکام په خپله رایه او غوښتنه سره منځ ته راوړي، لکه چې یهودانو د (رجم) د حکم په نسبت همداسې کړي وو، نو د داسې خلقو په کفر کې هیڅ شبهه نشته، او که داسې مراد وي، چې ﴿مَا أَنْزَلَ اللَّهُ﴾ عقیدتاً مني، او پر خلاف د هغه عملاً فیصله کوي، نو له کافر ځنې به عملي کافر مراد وي، یعنې د هغه عملي حالت د کافرانو په شان دی.

وَكُتِبَ عَلَيْهِنَّ فِيهَا أَنْ تُنْفِسْنَ بِالنَّفْسِ وَالْعَيْنَ وَالْأَنْفَ بِالْأَذْنِ بِالْأَذْنِ وَاللسنَ بِاللسنِ وَالْجُرُوحَ قِصَاصٌ ۖ

او لیکلي (فرض کړي) وو مونږ پر دغو (یهودانو) په دې (تورات) کې چې بېشکه نفس دې ووژلی شي په (بدل د بل) نفس کې، او سترګه دې (پنده شي) په (بدل د بلې) سترګې کې، او پوزه دې (پرېکړه شي) په (بدل د بلې) پوزې، او غوږ دې (پرېکړی شي) په (بدل د بل) غوږ، او غاښ دې (ووېستلی شي) په (بدل د بل) غاښ کې، او پر هارونه قصاص (بدل) دي برابر.

تفسیر: د قصاص دا حکم په موسوي شریعت کې وو، او د اصولو ډېرو علماوو تصریح کړې ده، چې هغه پخواني شرائع چې ځمونږ قرآنکریم یا ځمونږ رسول الله صلی الله علیه وسلم هغه نقل کړي دي، په دې شرط چې د هغو په نسبت رسول الله مبارک کوم انکار یا ترمیم نه وي فرمایلی؛ د دې امت په حق کې هم تسلیم دي، ګواکې بې له رده او له انکار د هغه اورول د تلقی بالقبول دلیل دی.

فَمَنْ تَصَدَّقَ بِهِ فَهُوَ كَفَّارٌ لَهُ ۖ

نو هر چا چې عفو وکړه د دې قصاص نو دغه عفو کفار ده ده ته (یعنې دی په دغې عفوې سره له ګناه پاکېږي).

تفسیر: یعنې د جروحو او زخمونو د قصاص معافول د مجروح د ګناهونو کفار ه ګرځي، لکه چې په ځینو احادیثو کې د دې خبرې تصریح شوې ده، او ځینو مفسرینو دا آیت د جراح په حق کې ګڼلې دی، یعنې که مجروح جراح ته معافي وکړي، نو د جراح ګناه معافېږي، و الراجح هو الأول.

وَمَنْ لَمْ يَحْكَمْ بِمَا أَنْزَلَ اللَّهُ فَأُولَٰئِكَ هُمُ الظَّالِمُونَ ﴿٣٥﴾

او هر چا چې ونه کړ حکم په هغه شي چې نازل کړی (لېرلی) دی الله؛ نو دغه کسان هم دوی دي ظالمان.

تفسیر: یهودانو د قصاص له حکم څخه هم مخالفت وکړ، په دوی کې «بنی نضیر» چې ډېر معزز او قوي ګڼل کېده؛ له «بنی قریظه» څخه یې پوره دیت حصولاوه، او کله چې د دوی د تادیبې نوبت راته؛ نو نیمایي دیت به یې ادا کاوه، ځکه چې «بنی قریظه» د کمزورۍ له امله (وجې) له دوی سره همداسې معاهده تړلې وه.

اتفاقا د «بني قريظه» له خوا د «بني نضير» سړی ووژل شو، دوی د خپل پخواني دستور سره سم خپل پوره دیت وغوښت، «بني قريظه» د دوی په ځواب کې وويل: «ځی! هغه زمانه تېره شوه، چې مونږ ستاسې د زور او قوت په سبب مجبور شوي وو، او دغه ظلم مو په غاړه اخیستی وو، اوس محمد صلی الله علیه وعلی آله و صحبه وسلم مدینې منورې ته تشریف راوړی دی، او د ده مبارکه دوره ده، او دا امکان نه لري؛ چې مونږ د هغه دیت په مقابل کې چې له تاسې ځنې یې اخلو دوه چنده یې تاسې ته درکړو»، د دې وینا غرض او غایه دا وه، چې اوس د محمد رسول الله صلی الله علیه و آله و صحبه وسلم په موجودیت کې محال دی، چې کوم قوي یو ضعیف لتاړ (چیت) او تر پښو لاندې کړي، یا یې وځښي، ځکه چې په دې خبره باندې د گړدو باور وو؛ چې محمد علیه السلام د هر ضعیف او قوي سره یو شان عدل او انصاف فرمایي، او د اقیواوو د ظلم او تیري په مقابل کې د ضعف او مرستې او لاس نیوی کوي.

د دې معاملې پای او انجام داسې شو، چې دوی گړد سره محمدي دربار او عدلیې ته وروړاندې شول، او د «بني قريظه» هغه خیال چې د هغه عدل او انصاف د مظهر په نسبت یې کړی وو؛ کټ مټ (هوښو) درست او صحي وخوت.

د قصاص له حکم څخه وروسته ﴿وَمَنْ يَكْفُرْ بِمَا أَنْزَلَ اللَّهُ﴾ الآية - له فرمایلو څخه د دې واقعې په لوري اشاره ده، او څرنگه چې یې د «رجم» په شان د «قصاص» د حکم له مشروعیت څخه صریحا انکار نه وو کړی، بلکه وروسته له مفاهمې او مشاورې به یې د شرعي حکم په خلاف یو حکم قائمو، نو دا د عدل له قانون څخه اعتقادي مخالفت نه بلکه عملي مخالفت وو، نو ځکه یې د «کافرون» په ځای «ظالمون» و فرمایل، یعنې دا صریح ظلم دی، چې له قوي څخه کم او له ضعیف څخه زیات دیت واخیستل شي.

وَقَفَيْنَا عَلَىٰ آثَارِهِمْ يُعِيسَىٰ ابْنَ مَرْيَمَ مُصَدِّقًا لِّمَا بَيْنَ يَدَيْهِ مِنَ التَّوْرَةِ وَآتَيْنَاهُ الْإِنْجِيلَ فِيهِ هُدًى وَنُورٌ وَمُصَدِّقًا لِّمَا بَيْنَ يَدَيْهِ مِنَ التَّوْرَةِ وَهُدًى وَمَوْعِظَةً لِّلْمُتَّقِينَ ۝

او ولېره مونږ وروسته له دغو انبیاوو (یا پر پلو د دوی) عیسی ځوی د مریمې (یعنې چې د هغوی د پښو پر منډو، دی هم رهې «روان» وو) حال دا چې مصدق (رښتیا ګڼونکی) وو د هغه کتاب چې پخوا له ده وو له تورات (چې هغه هم حق سماوي کتاب دی) او ورکړی وو مونږ ده (عیسی) ته انجیل (حال دا) چې په هغه کې هدایت وو (حق ته) او نور (رڼا) وه (بیان وو د شرعي احکامو)، او حال دا چې مصدق (موافق) وو د هغه کتاب چې پخوا وو د ده نه له تورات څخه او هدایت (لار ښوونکی) وو او موعظه (پند) وو لپاره د پرهېز ګارانو.

تفسیر: یعنې عیسی علیه السلام په خپله ژبه د «تورات» تصدیق و فرمایه، او هغه کتاب «انجیل» چې هغوی ته ورکړی شوی وو؛ هغه هم د «تورات» مصدق دی، او د «انجیل» نوعیت هم په رڼا او هدایت او لارښوونه کې د «تورات» په شان وو، د احکامو او شراعتو په اعتبار هم د دې دواړو په منځ کې لږ څه فرق وو، لکه چې ﴿وَلَا جُنَاحَ عَلَيْكُمْ إِذَا نُبِذَ بِالْعَنَاءِ﴾ کې اشاره ده، او دا فرق د «تورات» له تصدیق سره څه منافات نه لري، لکه چې نن مونږ عظیم الشان قرآن منو، او یواځې د هغه د احکامو په تسلیمولو سره الله الحمد د گړدو سماوي کتابونو تصدیق هم کوو؛ چې د الله تعالی له جانبه دي.

وَلِيَكُنْ لَهُمُ الْإِنْجِيلُ بِمَا أَنْزَلَ اللَّهُ فِيهِ وَمَنْ لَّمْ يَكُنْ بِمَا أَنْزَلَ اللَّهُ فَأُولَٰئِكَ هُمُ الْفَاسِقُونَ ۝

او (فرمایلي وو الله) حکم دې وکړي اهل (عالمان) د انجیل په هغه شي چې نازل کړی (لېرلی) دی الله په هغه (انجیل) کې، او هر چا چې ونه کړ حکم په هغه شي چې نازل کړی دی الله؛ نو دغه کسان هم دوی دي فاسقان.

تفسير: يا خو دا حکم هغو نصرانيانو ته چې د انجيل د نزول په وخت کې موجود وو؛ ورکړی شوی وو، چې د هغه نقل دلته فرمايي، او کيږي چې هغو نصرانيانو ته به چې د قرآن عظيم د نزول په وخت کې مخاطب وو؛ ویلی شوی وي، هر هغه څه چې الله تعالی په «انجيل» کې نازل کړي دي، سم له هغه سره دې عادلانه حکم وکړي! يعنې د هغو پخوا ویلو په پټولو يا په لغوو او مهملو تاويلاتو او بدلولو سره دې کوښښ نه کوي! چې په «انجيل» کې د آخر الزمان او مقدس رسول صلی الله عليه وسلم «فارقليط» په نسبت د مسيح عليه السلام له ژبې ویلي شوي دي، دا به د الله تعالی سخته نافرمانی وي، چې د هغه جلیل هادي او لوی مصلح په نسبت چې مسيح عليه السلام داسې فرمایلي دي: «کله چې هغه حق روح راشي، نو تاسې ته به رښتینې ګردې لارې دروښي»، نو تاسې د هغه تکذيب ته ملاوې مه ترې! او ابدی خسران مه قبلوئ، آیا د مسيح عليه السلام او د هغه د الله جل جلاله د حکم منلو معنی هم دا ده؟ (له سره نه ده! او ځینې مفسرین وايي چې: دغه امر د «انجيل» له نسخې څخه پخوا وو).

وَأَنْزَلْنَا إِلَيْكَ الْكِتَابَ بِالْحَقِّ مُصَدِّقًا لِّمَا بَيْنَ يَدَيْهِ مِنَ الْكِتَابِ وَمُهَيِّمًا عَلَيْهِ

او نازل کړی (لېږلی) دی مونږ تاته (ای محمده!) کتاب (قرآن) په حقه سره چې مصدق (حق ګڼونکی) دی د هغه چې (نازل شوی دی) مخکې له ده نه له کتابونو څخه او ساتونکی دی پر (مضامینو د) هغه (يعنې شاهد دی په حقانیت د جنس د هغه کتاب).

تفسير: د «مهيمن» معنی داسې بيان کړی شوې ده: أمين، غالب، حاکم، محافظ او ساتونکی، او د هرې معنی په اعتبار چې وي، د قرآن کریم «مهيمن» توب د سابقه وو کتابونو لپاره صحيح دی، د الله تعالی هغه امانت چې په تورات، انجيل او نورو آسماني کتابونو کې په ودیعت ایښی شوی وو؛ هغه له زوائدو سره په قرآن کې محفوظ دی، چې په هغه کې هيڅ خیانت نه دی شوی، او هغه ځنې فرعي شيان چې په هغو کتابونو کې په هغې زمانې يا د هغو مخصوصو مخاطبینو لپاره حسب الحال وو؛ هغه د پاک قرآن له خوا منسوخ شو، او د هغو د ناتمامو حقائقو تکميل یې وفرمایه، او له هغې برخې څخه یې چې د دې زمانې په اعتبار غیر مهم وو؛ منصرف شو.

فَأَحْكُم بَيْنَهُم بِمَا أَنْزَلَ اللَّهُ

نو حکم کوه (ای محمده!) په منځ د دغو (کتابیانو هم که تاته راغلل) په هغه وحی چې لېږلی دی الله (تاته).

تفسير: د يهودانو په منځ کې څه جګړه سره پېښه شوې وه، يوه ډله یې (چې په هغې کې لوی لوی مشهور علماء او مقتديان شامل وو) د محمد صلی الله عليه وسلم په خدمت کې حاضرې شوه، او د هغې جګړې فيصله یې وغوښته، او دا یې هم وویل چې: تاسې ته ښکاره ده، چې ګرد يهودان ځمونږ په واک او اختيار کې دي، که تاسې خپله فيصله سم ځمونږ له غوښتنې سره وکړه؛ نو مونږ ګرد مسلمانېږو، رسول اکرم صلی الله عليه وسلم دا رشوتي اسلام ونه مانه، او د دوی له دغې غوښتنې څخه یې صاف انکار وفرمایه، نو په دې مناسبت (او د دې نظریې په تأيید) دا آیت نازل شو (ابن کثير).

وَلَا تَتَّبِعْ أَهْوَاءَ هُمُ عَمَّا جَاءَكَ مِنَ الْحَقِّ

او مه کوه متابعت د خواهشاتو د دوی (او مه اوږه) له هغه شي څخه چې راغلی دی تاته له حق څخه.

تفسير: هغه کسان چې دا راز آيتونه د نبي صلى الله عليه وسلم د عصمت له شان څخه مخالف تصور کوي؛ ډېر ناپوه او قاصر الفهم دی:

۱ - له يوه شي څخه د چا منع کېدل د دې خبرې دليل نشي کېدی، چې د هغه شي مرتکب کېدل غواړي چې ورڅخه منع شوی وي.

۲ - د انبياوو «عليهم الصلاة والسلام» له معصوميت څخه مطلب دا دی، چې له دوی څخه د الله تعالی معصيت نه صادرېږي، يعنې هر کار باندې چې وپوهېږي هغه د الله جل جلاله خوښ نه دی؛ هغه نه کوي، او که اتفاقاً کوم وخت په هېره او خطا يا د رايې او اجتهاد په غلطۍ سره د راجح او افضل په ځای مرجوح او مفضول اختيار کړي، يا غير مرضي؛ مرضي وگڼي، او پرې عمل وکړي، چې هغه ته اصطلاحاً (زلت «لغزش او ښویدنه» وايي)، نو داسې واقعات د عصمت له مسئلې سره منافي نه دي، لکه چې د آدم عليه السلام او دځينو نورو انبياوو «عليهم الصلاة والسلام» واقعات د دې قضیې شاهد دي، د دې حقيقت له پوهېدلو څخه وروسته د ﴿وَلَا تَتَّبِعُوا أَهْوَاءَ قَوْمٍ قَدْ عَجَلُوا عَنْكُمْ أَمْرًا كَثِيرًا﴾ او ﴿وَأَحْذَرُوا أَنْ تَقْبَلُوا عَنْ بَعْضِ مَا أَنْزَلَ اللَّهُ إِلَيْكُمْ﴾ او د دې په شان د نورو آيتونو د مطلب په پوهېدلو کې هيڅ قسم تردد او اندېښنه نه پاتې کېږي.

لِكُلِّ جَعَلْنَا مِنْكُمْ شُرْعَةً وَمِنْهَا جَا

هر چا ته مقرر کړی مونږ له تاسې (ای امتونو!) يو شريعت (اصول) او لاره روښانه.

تفسير: يعنې الله تعالی د هر امت لپاره د دوی له احوالو او استعدادونو سره مناسب او جلا دستور او د کار طريقه مقرره کړې ده، او سره له دې ګرد انبياء او ملل په هغو ديني آسماني اصولو او کلي مقاصدو کې چې پرې د ابدې نجات مدار دی؛ يو له بل سره متحد او يو د بل مصدق دي.

وَلَوْ شَاءَ اللَّهُ لَجَعَلَكُمْ أُمَّةً وَاحِدَةً وَلَكِنْ لِيَبْلُوَكُمْ فِي مَا آتَاكُمْ

او که اراده فرمايلې وای الله نو خامخا به يې ګرځولي وئ تاسې امت يو (متفق په يو دين)، او مګر (يې بېل بېل کړئ) ددی لپاره چې وازمويي تاسې په هغه کې چې تاسې ته يې درکړی دی (له مختلفو شرايعو چې مطيع او عاصي سره بېل کړي).

فَلَسْتَبْقُوا الْخَيْرَ

پس وړاندې شئ تاسې يو تر بله نېکيو ته (او د فضائلو په اکتساب او له رذائلو څخه په اجتناب کې تلوار کوئ!).

تفسير: يعنې د شرايعو د اختلاف له ليدلو څخه په قیل او قال، جنګ او جنجال او ګډوډ بحثونو کې مه لوېږئ! او وخت مه ضايع کوئ! او د وصول الی الله د اراده کوونکو عملي ژوندون د تعقيب لپاره منډې ووهئ! او د هغه عقائدو او اعمالو د محاسنو او د ښېګڼو (فائدو) په اخيستلو کې چالاکي ښکاره کړئ! چې د آسماني شريعت له خوا تاسې ته دروړاندې کړی شوي دي.

إِلَى اللَّهِ مَرْجِعُكُمْ جَمِيعًا فَيُنَبِّئُكُمْ بِمَا كُنْتُمْ فِيهِ تَخْتَلِفُونَ ۝

(خاص) طرف د الله ته بېرته ورتله دي ستاسې د ټولو، نو خبر به کړي تاسې (په قيامت کې) په هغه (امر د دين) چې وئ تاسې چې په هغه کې به مو اختلاف کاوه.

وَأَن احْكُم بَيْنَهُم بِمَا أَنزَلَ اللَّهُ وَلَا تَتَّبِعْ أَهْوَاءَهُمْ وَاحْذَرْهُمْ أَن يَفْتِنُوكَ عَنْ بَعْضِ مَا أَنزَلَ اللَّهُ إِلَيْكَ

او (ته لېږلی یې مونږ او دغه حکم مو فرمایلی دی تاته) چې حکم کوه! په منځ د دوی کې په هغه شي چې نازل کړی (لېږلی) دی الله، او مه کوه متابعت د خواهشاتو د دوی، او ویره کوه! (ځان ساته) له دوی نه، چې وا (نه) اړوي (ونه ګرځوي) تاله ځینې هغه شي څخه چې نازل کړی (لېږلی) دی الله تاته (ای محمد)!.

تفسیر: یعنی یو تر بله په اختلافاتو کې که څه هم ټوله دنیا سره لاس او گریوان وي، خو تاسې ته هم دا حکم دی چې سم له ﴿مَا أُنْزِلَ إِلَّاهُ﴾ سره حکم وکړئ! او د هیچا د ویلو او د اورولو هیڅ پروا مه کوئ.

فَإِنْ تَوَلَّوْا فَعَلَّمَ الْكَاذِبِينَ إِنَّهُ يَضِلُّ ذُنُوبِهِمْ بِبَعْضِ ذُنُوبِهِمْ

نو که وگر خېدل دوی (له نازل شوو حکمونو) پس پوه شه (ته ای محمده!) چې بېشکه هم دا خبره ده چې اراده لري الله چې ورسوي دوی ته (سزا په دنیا کې) په سبب د ځينو گناهونو د دوی.

تفسير: پوره سزا به په قيامت کې مومي، ليکن لږ څه سزا دلته په دنيا کې هم مجرم ته ورکوله کيږي، تر څو نورو ليدونکو ته هم له هغې ځنې يو قسم تنبيه ور حاصله شي.

وَأَنَّ كَثِيرًا مِّنَ النَّاسِ لَفَاسِقُونَ ﴿٣٩﴾

او بیشکہ ډېر له خالقو څخه خامخا فاسقان دی (د الله د اطاعت څخه متمردين دی).

تفسیر: یعنی تاسې د خلقو د اعراض او انحراف څنې ډېر مه خپه کېږئ، په دنیا کې تل فرمانبردار بندګان لږ وي:

﴿وَمَا أَكْثَرُ النَّاسِ وَلَوْ حَرَصْتَ بِمُؤْمِنِينَ﴾ (۱۳ جزء د یوسف سورت (۱۱) رکوع (۱۰۳) آیت).

أَحْكُمُ الْجَاهِلِيَّةَ يَنْغُونَ^ط وَمَنْ أَحْسَنُ مِنَ اللَّهِ حُكْمًا الْقَوْمُ يُوقِنُونَ^و

آيا پس حکم د جاهليت غواړي دوی؟ (او د الله له حکمونو څنگ کوي) او څوک ډېر ښه دي له الله څخه له جهته د حکم هغه قوم ته چی يقين لري (په الله يعنی هيڅوک نه دي).

تفسير: يعنې هغه كسان چې د الله تعالى په مالکيت او شاهنشاهي او کامل رحمت او محيط علم باندې کامل يقين لري؛ د دوى په نزد په دنيا کې د هيچا حکم د الله تعالى د حکم په مقابل کې د التفات وړ نشي کېدى، نو بيا ولې دا خلق د الله تعالى د احکامو د رڼا له راتللو څخه وروسته د ظنونو، اهوؤو، آراؤو، کفر، او جاهليت د تيارو په لوري تلل خوښوى؟.

يَا أَيُّهَا الَّذِينَ آمَنُوا اتَّخِذُوا الْيَهُودَ وَالنَّصَارَىٰ أَوْلِيَاءَ

ای هغو کسانو چې ایمان یې راوړی دی (یعنې ای مؤمنانو) مه نیسې تاسې یهودیان او نصرانیان
دوستان! (چې له دوی سره موالات او مودت وکړئ!).

تفسير: «أولياء» د ولي جمع ده، «ولي» دوست ته هم وايي، د «قريب، ناصر، مددگار» په معنی هم راځي، مقصد دا دی چې مسلمانان له يهودو او نصاراوو بلکه له ګردو کفارو سره (لکه چې په (۵) جزء د النساء سورت په (۲۱) رکوع (۱۴۴) آيت کې تصريح شوي وه چې مسلمانان دې له کفارو سره) دوستانه تعلقات نه قائمي، په دغه موقع کې دې دا ملحوظ وي، چې موالات، مروءت، حسن سلوک، مصالحت، رواداري، عدل او انصاف دا ګرد شيان سره بېل بېل دي، د اسلام اهل که مصلحت وګوري، نو له هر کافر سره مشروع صلح، عهد او پیمان ترلی شي: ﴿وَلَا جُنْحُ عَلَی الْمُسْلِمِ فَأُجَنُّهُ لَهَا وَتَوَكَّلْ عَلَى اللَّهِ﴾ (۱۰ جزء د انفال سورت ۸ رکوع، ۶۱ آيت).

د عدل او انصاف حکم لکه چې له تېرو آيتونو څخه معلوم شوی دی، د مسلم او کافر بلکه د بشر د هر فرد په حق کې لازم دی، د مروءت، حسن سلوک او د رواداري معامله له هغو کفارو سره کېدی شي، چې د اسلامي جماعت په مقابل کې د عناد او دښمنۍ مظاهره ونه کړي، لکه چې د «الممتحنه» په سورت کې په همدې خبره تصريح شوې ده، پاتې شو «موالات» يعنې دوستانه، اعتماد، او يو له بل سره د ورور ګلوی مرسته، مدد، او معاونت؛ نو هيڅ يو مسلمان حق نه لري، چې دغسې تعلقات له کوم غیر مسلم سره قائم کړي، - هو! د صوري موالاتو چې تر ﴿إِلَّا أَنْ تَقُولُوا مَن قُلْتُمْ﴾ لاندې داخل دي، او عمومي تعاون اجازه شته، چې ترې د اسلام او مسلمانانو په وضعيت او طرز عمل کوم خراب اثر نه لويږي، له ځينو راشدو خليفگانو څخه چې په دې مورد کې فوق العاده تشديد او تضيق منقول دی؛ هغه دې محض په سد ذرائع او مزيد احتياط مبني وګڼل شي!.

بَعْضُهُمْ أَوْلِيَاءُ بَعْضٍ

(دوی يو تر بله) ځينې دوستان دي د ځينو نورو (ځکه چې ټول سره په کفر کې شريک دي او ګرد سره تاسې ته متفق دي).

وَمَنْ يَتَوَلَّهُمْ مِنْكُمْ فَاِنَّهُ مِنْهُمْ

او هر چا چې دوستي وکړه له دوی سره له تاسې ځنې؛ نو بېشکه چې دی له همدوی ځنې دی (نو مؤمنان دې ځان وساتي له دوستي د کفارو).

تفسير: يعنې د هم دوی په ډله کې شامل دي، دا آيتونه د رئيس المنافقين «عبد الله بن أبي» باره کې نازل شوي دي، د ده تعلقات له يهودانو سره زيات دوستانه وو، د ده داسې ګمان وو، که پر مسلمانانو باندې کومه پېښه يا رېر (تکليف) واقع شي، او محمدي جماعت مغلوب شي، نو له يهودانو سره به ځمونږ دا دوستي په ښه راشي، د همدې واقعي په لوري په پخواني آيت کې اشاره وشوه.

نو في الحقيقت له يهودانو سره د منافقانو د موالات اصلي منشأ همدا وه، چې يهودان د اسلامي جماعت مقابل او د اسلامي مذهب ډېر بد دښمنان وو، ظاهره ده: هر هغه څوک چې له يهودو او نصاراوو يا له کفارو يا له بل کوم مشرک جماعت سره په دې نيت او حيثيت موالات وکړي، چې هغه د اسلام دښمنان وي؛ نو د هغه په کفر کې هيڅ شبهه نشته، په منافقانو کې ځينې نور کسان هم وو، چې هغوی په «أحد» کې کله چې د جنگ وضعيت بدل شو، او د حرب فضاء يې مکدره او خړه پرې وليده، داسې ويناوې يې کولې، چې اوس به مونږ له فلاني يهودي او فلاني نصراني سره دوستي او ملګرتيا کوو، او که ضرورت پېښ شو، د هغو په دين کې به هم داخلېږو، نو د دا رنگ خلقو په نسبت هم د ﴿وَمَنْ يَتَوَلَّهُمْ مِنْكُمْ فَاِنَّهُ مِنْهُمْ﴾ ظاهري مدلول علانيه صادقېږي.

پاتې شول هغه مسلمانان چې له داسې نيت او منشأ څخه پاک وي، او له يهودانو يا نصرانيانو سره خپل دوستانه تعلقات قائموي، نو د دوی په نسبت هم قوي خطر موجوده ده، چې دوی د کفارو له ډېرې ناستې ولاړې او اختلاط نه متأثر کېږي، او ورو ورو به د دوی مذهب اختیاري وي، یا لږ تر لږه د کفر له شرکيه شعائرو او رسومو څخه دوی ته کراحت او نفرت نه پاتې کېږي، نو په دې اعتبار د ﴿فَأَنَّهُمْ﴾ اطلاق پر دوی باندې هم کېدی شي، لکه چې د (المرء مع من أحب) حدیث د همدې مضمون په لوري اشاره کوي.

إِنَّ اللَّهَ لَا يَهْدِي الْقَوْمَ الظَّالِمِينَ ﴿٥١﴾

بېشکه الله هدایت نه کوي قوم ظالمانو ته (چې ظلم کوي په ځانونو خپلو په دوستی کولو د کفارو سره).

فَلَمَّا رَأَى الَّذِينَ فِي قُلُوبِهِمْ مَرَضٌ يُسَارِعُونَ فِيهِمْ يَقُولُونَ نَخْشَى أَنْ تُصِيبَنَا دَائِرَةٌ

نو وږه وینې ته هغه کسان چې په زړونو د دوی کې مرض (رنځ د نفاق) دی؛ چې ځغلي به په (دوستی د) دوی کې، وایي به دوی (په عذر کې چې): ویرېږو له دې نه چې وږه رسیږي مونږ ته کومه حادثه.

تفسیر: دا همغه کسان دي چې د دوی په زړونو کې د شک او نفاق مرض دی، او د الله تعالی پر وعدو باندې اعتماد او د مسلمانانو پر حقانیت یقین نه لري، نو ځکه په منډو منډو ځي، او د کافرانو په غېږو کې پناه نیسي، تر څو د موهومي غلبې په وخت کې د فتحې له ثمراتو ځنې متمتع شي، او د دوی په زعم کې له هغو آفاتو او گردشونو څخه چې پر اسلامي جماعت راتلونکي دي؛ محفوظ پاتې شي.

د ﴿نَخْشَى أَنْ تُصِيبَنَا دَائِرَةٌ﴾ معنی همدا ده، چې د دوی په زړونو کې مکنونه وه، لیکن همدا د ﴿نَخْشَى أَنْ تُصِيبَنَا دَائِرَةٌ﴾ الفاظ کله چې د محمد صلی الله علیه وسلم او مخلصو مسلمانانو په مخ کې له یهودانو سره د دوستانه تعلقاتو لرلو لپاره ویل، نو د زمانې د گردش مطلب به یې معذرتاً داسې ظاهر او، چې یهودان ځمونږ بیاریان او معامله داران دي، مونږ له دوی څخه قرض او پور آخلو، که مصیبت یا قحط یا بله کومه پېښه راشي؛ نو دوی د همدې دوستانه تعلقاتو له امله (وچې) ځمونږ په ښه او کار راځي، او د اړتیا (احتیاج) په وخت کې ځمونږ لاس نیسي، د همدې خیالاتو ځواب وروسته له دې ورکاوه کېږي.

فَعَسَى اللَّهُ أَنْ يَأْتِيَنَّ بِالْفَتْحِ أَوْ أَمْرٍ مِنْ عِنْدِهِ فَيُصْصِحُوا عَلَى مَا أَسْرَوْا فِي أَنْفُسِهِمْ يُدْمِنِينَ ﴿٥٢﴾

نو نژدې ده چې الله به راوړلی بری او فتح (د رسول خپل په تقویت د اسلام سره) یا (به راوړي بل) یو حکم له خپل جانب (په اظهار د حال د منافقینو)؛ نو وږه گرځي دوی په هغه شي چې پټ کړی دی دوی په نفسونو خپلو کې (له شک او دوستی د کفارو) پښمانه.

تفسیر: یعنې هغه وخت نژدې دی چې الله تعالی خپل نبي صلی الله علیه وسلم ته قاطعه فتوحات او څرگند بری عطا کړي، او مکې معظمې ته چې د گردو عربو یو منلی شوی مرکز وو، په فاتحانه صورت سره ننوځي، یا ما سواله دې په خپل قدرت او حکم سره څه نور امور ور د مخه کړي؛ چې د هغو امورو له لیدلو څخه د منافقانو دا گرد باطل توقعات خاتمه ومومي، او دوی ته دا ورڅرگند شي، چې د اسلام له دښمنانو سره د موالاتو او دوستی نتیجه بې له دنيوي ذلت او رسواۍ او اخروي دردناک عذاب څخه بل هیڅ شی نشته، کله چې د فضیحت او خسران دا نتائج ورپېښ شي، نو هلته به بې له افسوسه او ارمانه بل هیڅ شی په لاس نه ورځي.

وَيَقُولُ الَّذِينَ آمَنُوا أَهَؤُلَاءِ الَّذِينَ أَقْسَمُوا بِاللَّهِ جَهْدَ أَيْمَانِهِمْ أَنَّهُمْ لَمَعَكُمْ حَبِطَتْ أَعْمَالُهُمْ
فَأَصْبَحُوا خَيْرِينَ ﴿٥٠﴾ يَا أَيُّهَا الَّذِينَ آمَنُوا مَنْ يَرْتَدَّ مِنْكُمْ عَنْ دِينِهِ فَسَوْفَ يَأْتِي اللَّهَ بِقَوْمٍ يُحِبُّهُمْ
وَيُحِبُّونَهُ أَذِلَّةٌ عَلَى الْمُؤْمِنِينَ أَعِزَّةٌ عَلَى الْكَافِرِينَ يُجَاهِدُونَ فِي سَبِيلِ اللَّهِ وَلَا يَخَافُونَ لَوْمَةَ
لَا إِلَهَ إِلَّا اللَّهُ فَضَّلَ اللَّهُ يَوْمَئِذٍ مَنِيشَاءَ وَاللَّهُ وَاسِعٌ عَلِيمٌ ﴿٥١﴾

او وايي به هغه کسان چې مؤمنان دي (له تعجبه) آیا دا همغه کسان دي چې قسمونه کول دوی په الله سخت قسمونه خپل چې بېشکه دوی خامخا له تاسې سره دي (په دېن کې، نو فرمايي الله): باطل شول عملونه د دوی؛ نو وګرځېدل دوی زیانکاران. ای هغو کسانو چې ایمان یې راوړی دی (یعنې ای مؤمنانو!) هر څوک چې مرتد شو (وګرځېدل) له تاسې نه له دین خپل څخه؛ نو عنقریب به راوړي الله داسې یو قوم چې محبت کوي (الله) له هغوی سره، او محبت کوي دوی له الله سره، متواضع او مهربان به وي پر مؤمنانو، غالب زبردست به وي پر کافرانو باندې، جهاد به کوي دوی په لاره د الله کې (لپاره د ترقی د دین) او نه به ویرېږي دوی له ملامتیا د هیڅ ملامت کوونکي، دا (مذکوره صفات) فضل د الله دی، ورکوي یې هغه چا ته چې اراده وکړي، او الله پراخ دی (فضل، رحمت، احسان د ده) ښه عالم (خبردار په ټولو احوالو).

تفسیر: د انسان لوی سعادت او بری او د الله جل جلاله فضل دا دی چې دی په خپله دفتې په وخت کې د حق پر لاره ثابت قدم پاتې شي، او په دې فکر کې وي، چې نور مؤمنان هم له هلاکته وژغوري (وساتي)، هغو بندګانو ته چې د پاک الله اراده وي، له دې اعلی سعادت او لوی فضل ځنې وافر برخه ورکوي، د ده فضل غیر محدود دی، او هغه علیم او خبر ذات ته ښه معلوم دي، چې کوم یو بنده د هغه اهل او مستحق دی.

تنبيه: د رسول الله صلی الله علیه وسلم د وفات په تقریب کې د دې آیت د دغې پخوا وینا په تصدیق د عربو درې طائفې مرتدې شوې:

۱ - بني أسد (د طليحة بن خويلد) قوم چې د پیغمبري دعوی یې کړې وه، او خالد بن ولید رضي الله تعالى عنه د رسول الله صلی الله علیه وسلم له جانبه د دوی په جهاد مأمور شو، چې طليحه ترې شام ته وتښتېد، او بیا یې اسلام راوړ.

۲ - بني مُدَلَج د یمني (الأسود العنسی) قوم چې ده هم د پیغمبري دعوه کړې وه، او پر تمام (یمن) متصرف شو، بیا د نجاشي د خوربي (فیروز الديلمي) په لاس د رسول الله صلی الله علیه وسلم د وفات په شپه کې ووژلی شو.

۳ - بني حنیفه د (مُسیلمة الکذاب) قوم چې ده هم د پیغمبري دعوه کړې وه، بیا دې د رسول الله صلی الله علیه وسلم له وفاته وروسته د (صدیق اکبر) په خلافت کې د وحشي بن حرب (د امیر حمزه رضي الله تعالى عنه د قاتل) په غشي او د (عبد الله بن زید الأنصاري) په تورې ووژلی شو، او د صدیق اکبر رضي الله تعالى عنه په عهد کې (۷) طائفې نورې هم مرتدې شوې:

(۱) فزاره. (۲) کینه. (۳) غطفان. (۴) بنو بکره. (۵) بنو یربوع. (۶) بنو سلیم. (۷) د بنو تمیم ځینې سړي، او د عمر فاروق رضي الله تعالى عنه په عهد کې غسان د (جبله بن الأیهم) قوم نصرانیان شول، او (شام) ته وتښتېدل.

أَمَّا وَلِيُّكُمُ اللَّهُ وَرَسُولُهُ وَالَّذِينَ آمَنُوا الَّذِينَ يُقِيمُونَ الصَّلَاةَ وَيُؤْتُونَ الزَّكَاةَ وَهُمْ
رُكْعُونَ ﴿٥٥﴾

بېشكه همدا خبره ده چې دوست ستاسې (خاص) الله او رسول د ده دی، او هغه كسان چې مؤمنان دي، (مؤمنان) هغه كسان دي چې قائموي (سم ادا كوي سره له ټولو حقوقو) لمونځ (يا) (صفت كوو د) هغو كسانو چې قائموي (سم ادا كوي سره له ټولو حقوقو) لمونځ، او ورکوي دوی زکات، او هم دوی رکوع (عاجزي) کوونکي دي (په لمونځ او زکات خپل کې) (يا) او ورکوي دوی زکات (خيرات) حال دا چې دوی په رکوع (د نفلي لمونځ) ولاړ وي.

تفسير: په دې آيت کې دا بنوولي شوي دي؛ چې د دوی اصلي رفيق ما سوا له الله جل جلاله او د رسول الله صلى الله عليه وسلم او مخلصو مسلمانانو څخه بل هيڅوک نشي کېدی.

وَمَنْ يَتَوَلَّ اللَّهَ وَرَسُولَهُ وَالَّذِينَ آمَنُوا فَإِنَّ حِزْبَ اللَّهِ هُمُ الْغَالِبُونَ ﴿٥٦﴾

او هر څوک چې دوستي کوي له الله سره، او له رسول د ده سره، او له هغو كسانو سره چې مؤمنان دي؛ نو بېشكه چې ډله د الله هم دوی دي غالبان (پر ټولو).

تفسير: په خصوصيت سره دغه آيت د عباده ابن صامت رضي الله تعالى عنه په صفت کې نازل شوی دی، ځکه د ده تعلقات د (بني قينقاع) له يهودانو سره ډېر بڼه وو، مگر ده د الله جل جلاله او د رسول الله صلى الله عليه وسلم د موالاتو او د مسلمانانو د رفاقت له امله (وچې) له هغوی سره خپل تعلقات پرې کړل، رضي الله تعالى عنه.

يَا أَيُّهَا الَّذِينَ آمَنُوا لَا تَتَّخِذُوا الَّذِينَ اتَّخَذُوا دِينَكُمْ هُزُؤًا وَلَعِبًا مِّنَ الَّذِينَ أُوتُوا الْكِتَابَ
مِنْ قَبْلِكُمْ وَالْكَفَّارَ أَوْلِيَاءَ وَاتَّقُوا اللَّهَ إِنَّ كُنُتُمْ مُؤْمِنِينَ ﴿٥٧﴾

ای هغو كسانو چې ايمان يې راوړی دی (يعنې ای مؤمنانو!) مه نيسئ! هغه كسان چې نيولي دي دوی دين ستاسې مسخره او لوبې؛ له هغو كسانو څخه چې ورکړی شوی دی دوی ته كتاب پخوا له تاسې، او (مه نيسئ) كافران دوستان، او ووير پرې له الله څخه (په ترك د دوستي د كفارو کې) كه يئ تاسې مؤمنان (په رښتيا سره).

تفسير: دلته له كفارو څخې مشرکين مراد دي، لکه چې له عطف څخې ظاهر دی.

وَإِذَا نَادَيْتُمْ إِلَى الصَّلَاةِ اتَّخَذُوا هُزُؤًا وَلَعِبًا ذَلِكَ يَأْتِيهِمْ قَوْمٌ لَا يَعْقِلُونَ ﴿٥٨﴾

او کله چې غږ کوئ تاسې (او خلق رابولي) لمانځه ته (يعنې اذان کوئ!) نو نيسي دوی هغه (لمونځ يا اذان) مسخرې او لوبې (او ورپورې خاندې)، دا (مسخرې) په سبب د دې دي؛ چې دوی يو قوم دی چې هيڅ عقل نه لري.

تفسير: يعنې کله چې اذان کوئ؛ نو دوی سوځي، او له ډېره قهره پرې مسخرې کوي، چې دا تمسخر د دوی د لوی حماقت او بې عقلۍ دليل دی.

قُلْ يَا أَهْلَ الْكِتَابِ هَلْ تَتَّقُونَ مِمَّا آتَاكُمُ اللَّهُ وَمَا أُنْزِلَ إِلَيْكُم مِّن قَبْلُ وَأَنَّ
الْأَكْثَرَكُمُ فَاسِقُونَ ﴿۹۹﴾

ووايه (ای محمده!) چی ای اهل کتابو! آیا عیب گنئی تاسې له مونږه (او کینه کوي یعنې نه کوي) مگر په دې سبب چې ایمان راوړی دی، مونږ پر الله او پر هغه کتاب چې لېږلی شوی دی مونږ ته، او پر هغو (کتابونو) چې لېږلي شوي دي پخوا (له دې نه) او (بل په دې سبب) چې بېشکه زیات له تاسې فاسقان دي.

تفسیر: یعنې استهزاء کوونکي سره له دې چې د کتاب او په شریعتونو باندې د پوهې دعوی کوي؛ دوی دې لږ څه فکر وکړي! او د انصاف له مخې دې راوښيي! چې دوی له مسلمانانو سره دومره ضد او کینه ولې کوي؟ بې له دې چې مونږ د واحد لا شریک له «الله» او د ده پر ټولو منزلو کتابونو او د ده پر ګردو لېږل شویو رسولانو باندې په صدق سره ایمان لرو، او بالمقابل د استهزاء کوونکو دا حال دی؛ چې نه د الله تعالی په رشتیا او صحیح توحید قائم دي، او نه د ګردو انبیاءو علیهم السلام او رسولانو علیهم السلام تصدیق او تکریم کوي، نو اوس همدا تاسې د انصاف له مخې ووايئ: چې د دغو د الله تعالی د متها درجې نافرمانانو د الله تعالی پر فرمان منونکو بندګانو باندې خنډل، ملنډې وهل، طعن او تشنیع به څرنگه وي؟ او تر کومه ځایه پورې دوی ته دا حق حاصل دی؟.

قُلْ هَلْ أُنَبِّئُكُمْ بِشَرٍّ مِّنْ ذَلِكَ مَثُوبَةً عِنْدَ اللَّهِ مَنْ لَعَنَهُ اللَّهُ وَغَضِبَ عَلَيْهِ وَجَعَلَ مِنْهُمْ
الْقِرَدَةَ وَالْخَنَازِيرَ وَعَبَدَ الطَّاغُوتِ أُولَٰئِكَ شَرٌّ مَّكَانًا وَأَضَلُّ عَن سَوَاءِ السَّبِيلِ ﴿۱۰۰﴾

ووايه (ای محمده! دوی ته) آیا خبر کړم تاسې په (هغه چا چې) ډېر بد (عیب لري) له دې (چې تاسو یې ځمونږ عیب گنئ) له جهته د جزا په نزد د الله (ډېر بد) هغه څوک دی؛ چې لعنت کړی دی پر هغه الله او غضب یې کړی دی پر هغه، او ګرځولي یې دي له ځینو د دوی څخه بیزوګان او (له ځینو د دوی څخه) خنزیران او (هغه کسان دي چې) بندګي یې کړې ده د شیطان، همدا (ملعونان) ډېر بد دي له جهته د ځای (چې دوزخ دی) او ډېر ګمراه دي له سمې صافې لارې (د حق دین څخه).

تفسیر: یعنې که پر «ایمان بالله» استقامت او په هغه شي د زړه تصدیق چې د الله تعالی له لوري په هره زمانه کې نازل شوی دی؛ ستاسې په زعم کې د مسلمانانو ډېر لوی جرم او زښته (ډېره) لویه ګناه ده، او له دې لامله تاسې دوی د طعن او ملامتې مورد ګرځوئ؛ نو راځئ چې زه تاسې ته د داسې یو قوم پته او سراغ درکړم، چې په خپل شرارت او ګندګۍ کې بدترین د مخلوقاتو دي، او د الله د لعنت او د غضب اثر نن هم پر دوی باندې ظاهره او ښکاره دی، او د دوی ډېر افراد د خپلو مکاریو او بېحیاوو او د دنیوي حرص په سزا، بیزوګان او بد ځناوران ګرځېدلي وو، او د الله جل جلاله له بندګۍ ځنې وتلي د شیطان غلامي یې غوره کړې وه، که انصاف وکړئ شی؛ نو په اصلي معنی سره بدترین د مخلوقاتو او ګمراه قوم هم دوی دي، او همدوی ستاسې د طعن او استهزاء مستحق کېدی شي.

وَإِذَا جَاءُوكُمْ قَالُوا آمَنَّا وَقَدْ دَخَلُوا بِالْكَفْرِ وَهُمْ قَدْ خَرَجُوا بِهِ وَاللَّهُ أَعْلَمُ بِمَا كَانُوا
يَكْتُمُونَ ﴿۱۰۱﴾

او کله چې راشي (دا منافقان) تاسې ته وایي دوی چې ایمان راوړی دی مونږ، حال دا چې په تحقیق ننوتلي دي دوی (ستاسې په مجلس کې) په کفر سره، او دوی په تحقیق وتلي هم دي

(ستاسي له مجلس څخه) په کفر سره، او الله ښه عالم (ښه خبر) دی په هغه چې وو دوی چې پټول (به يې له نفاقه).

تفسير: دلته د ځينو هغو مخصوصو استهزاء کوونکو افرادو بيان دی، چې په غیاب کې به يې پر اسلامي مذهب طعن او تشنېع او پر مسلمانانو به يې مسخرې کولې، لیکن کله به يې چې له نبي کریم صلی الله علیه وسلم یا له مخلصو مسلمانانو سره لیدل، نو د نفاق له لارې څخه به يې خپل ځان مسلمان ښکاره کولو، حال دا چې له اوله تر آخره پورې به د یوې شېبې له مخې هم د دوی تعلق له اسلامه سره نه وو، او نه به د رسول الله صلی الله علیه وسلم زباني وعظ او تذکیر پر دوی څه اثر غورځاوه.

نو آیا دوی د ایمان او د اسلام په تش لفظ ویلو سره (معاذ الله) الله تیراستی شي؟ که د هغه عالم الغیب والشهادة په نسبت چې پر هر قسم زړه او دهغې په پټو اسرارو مطلع دی، د دوی گمان داسې وي، چې د ده خوښي تش په لفظي ایمان او یواځې د خولې په وینا سره حاصلولی شو؛ نو له دې ځنې پورته بل کوم یو حرکت د استهزاء او تمسخر وړ (لائق) دی؟ گواکې له دې ځایه د یهودو او نصاراوو د هغو خندوونکو افعالو او حرکاتو بیان شروع شو، چې د هغو له تنبیه څخه وروسته د مسلمانانو د استهزاء کولو په ځای، هغوی پخپله د استهزاء وړ (لا لائق) گڼي، په وروستیو آیتونو کې هم د همدې مضمون تتمیم او تکمیل دی.

وَرَى كَثِيرًا مِّنْهُمْ يُسَارِعُونَ فِي الْإِثْمِ وَالْعُدْوَانِ وَأَكْلِهِمُ السَّحْتِ لَبِئْسَ مَا كَانُوا يَفْعَلُونَ ﴿١٦﴾

او ته به وینې ډېر له دغو (منافقانو) څخه چې منډې به وهي په گناه کې (چې حصول د حرامو یا دروغ ویل دي) او په ظلم کې (چې زیادت دی په معاصیو کې) او په خوراک د دوی حرامو لږه (لکه رشوت) خامخا بد دی هغه کار چې وو دوی چې کولو یې.

تفسير: غالباً له «اثم» څخه لازمي او له «عدوان» څخه متعدي گناه مراد ده، یعنې د دې خلقو حال دا دی چې په ډېر شوق او رغبت سره د هر قسم گناهونو په لوري منډې وهي، اعم له دې چې د هغو اثر د دوی په ذات پورې محدود پاتې شي، یا نورو ته هم ورورسېږي، د هغو خلقو چې اخلاقي حالت یې داسې سپک او وران وي، او په حرام خوړلو کې د دوی عمل داسې وي، نو د دوی په خرابۍ کې څه شبهه پاتې نه ده، دا د دوی د عوامو حال او خوی وو، وروسته له دې نه د دوی د خواصو بیان شوی دی.

لَوْلَا يَنْهَاهُمُ الرَّبُّنِيُّونَ وَالْأَحْبَارُ عَنْ قَوْلِهِمُ الْإِثْمَ وَأَكْلِهِمُ السَّحْتِ لَبِئْسَ مَا كَانُوا يَفْعَلُونَ ﴿١٧﴾

ولې نه منع کوي دوی رباني عارفان او عالمان له ویلو د دوی د گناه (د دروغو خبرو) او له خوړلو د دوی د حرامو (لکه رشوت او سود)، خامخا ډېر بد دی هغه کار چې وو دوی چې کولو یې (چې هغه سکوت دی له نهی د منکر نه).

تفسير: هر کله چې الله تعالی کوم قوم تباہ کوي، نو د هغو عوام په گناهونو او نافرمانیو کې ډوبیږي، او د هغو خواص یعنې علماء او مشایخ گونگي شیطانونه گڼي، د بني اسرائیلو هم دا حال شو، چې عوام یې عموماً په دنیوي لذتو او شهواتو کې لگیا او د الله تعالی عظمت او جلال او د ده قوانین او احکام یې هېر کړل، او هغه کسان چې علماء او مشایخ گڼل کېدل، د «أمر بالمعروف» او «نهي عن المنکر» فریضه یې پرېښوده، ځکه چې د دنیا په حرص او د شهوت

په اتباع کې دوی له عوامو څخې هم وړاندې تللي وو، له مخلوق څخه خوف یا د دنیا طمع د حقاني غږ د پورته کولو مانع وگرځېدل.

وَقَالَتِ الْيَهُودُ يُدُلُّ اللَّهُ مَغْلُوبَةً

او وايي يهوديان لاس د الله بند کړی شوی دی (يعني مونږ ته هيڅ نه راکوي، او روزي يې راباندې تنگه کړې ده).

تفسير: يعني د نبي کریم صلی الله عليه وسلم د بعثت په وخت کې د کتابيانو زړونه د دوی د شرارت، کفر، طغيان، بدکاریو، حرام خوړلو او د نورو خرابو کارونو له ممارسته دومره مسخ شوی وو؛ چې د الله تعالی په دربار کې له سپین سترګې او ګستاڅې څخه هم هيڅ نه ویرېدل، د پاک الله مرتبه د دوی په نزد د يوه معمولي انسان له مقام څخه څه زیاته نه وه، د حق تعالی په دربار کې به يې بې تکلفه داسې واهي او خوشي چټي (بېکاره) خبرې کولې، چې د هغو له اورېدلو څخه د هر چا ویښتان جګ (نېغ) درېدل.

کله به يې ويل: ﴿إِنَّ اللَّهَ فَقِيرٌ وَنَحْنُ أَغْنِيَاءُ﴾ «بېشکه الله فقیر دی او مونږ غنيان يو» کله به دا الفاظ د دوی له خولې څخه وتل: ﴿وَقَالَتِ الْيَهُودُ يُدُلُّ اللَّهُ مَغْلُوبَةً﴾ «د الله لاس بند شوی دی» د دوی مراد به يا هغه شی وو چې ﴿إِنَّ اللَّهَ فَقِيرٌ﴾ څخه يې مراد اوه، چې معاذ الله الله تعالی فقیر شوی دی، او (استغفر الله) د ده په خزانه کې څه نه دي پاتې، يا به «غل الید» کنایه له بخل او امسا که وي، يعني فقیر شوی خو نه دی، مګر په دې ورځو کې بخيلي او کنسکي (کنجوسي) کوي (العیاذ بالله).

غُلَّتْ أَيْدِيَهُمْ وَلَعْنُوا بِمَا قَالُوا بَلْ يَدَاهُ مَبْسُوطَتَانِ يُنفِقُ كَيْفَ يَشَاءُ

تړلي دې وي (يا تړلی شوي دي) لاسونه د همدوی، او لعنت کړی شوی دی پر دوی په سبب د هغه چې وايي دوی، بلکه دواړه لاسونه د ده غځولي (کشاده) دي، روزي ورکوي (هر چا ته او صرفوي يې) هر رنگه چې اراده وفرمايي.

تفسير: دا د ښهرا په ډول پخوا ويل يا د دوی د واقعي احوالو څخه خبر ورکول دي، لکه چې واقعي بخل او جبن (يا ذلت او مسکنت) د دوی د خيراتونو استعداد ورکړی، او د خير لاسونه يې بيخي بند کړي وو، ﴿بَلْ يَدَاهُ مَبْسُوطَتَانِ﴾ «داسې نه ده، لکه چې دوی وايي، بلکه دواړه لاسونه د ده غځولي او جود يې ډېر او کرم يې له حده تېر دی».

چېرې چې الله تعالی ته «وجه» «يدین» «سمع» «بصر» «کلام» او نور نعتونه ذکر کړي شوي دي، نه ښايي چې سړی تېروځي، داسې توهم وکړي چې (معاذ الله) هغه پاک ذات هم د مخلوقاتو په شان دی، حال دا چې داسې نه دی، بلکه همداسې چې د الله تعالی ذات او وجود بېمثال او بې نظير او بې ساری وحده لا شریک له دی؛ د ده جل جلاله حیات، علم، او نور ګرد نعتونه او صفتونه هم هيڅ يو نظير، او مثال نه لري.

خلاصه: همداسې چې د الله تعالی ذات دی؛ همغسې د الله د «وجه، سمع، بصر، ید» او د نورو نعتونو، او صفاتو کیفیت هم د ده د اقدس ذات سره لایق او د ده د اعلی شأن سره وړ دي، او ځمونږ تعبیر او بیان له احاطې څخه بالکل وتلی او وړاء الورا دی: ﴿لَيْسَ كَمِثْلِهِ شَيْءٌ وَهُوَ السَّمِيعُ الْبَصِيرُ﴾ (٢٥ جزء د الشوری سورت ١١ آیت ٢ رکوع).

البتة د دې ټولو صفاتو معناګانې څرګندې دي، چې د «ید» معنی لاس، د «وجه» معنی مخ، او داسې نور، خو څرنگه چې د الله تعالی د شان سره لایق او مناسب دي، او د کیفیت علم يې یواځې الله ته معلوم دی.

﴿يُنْفِقُ كَيْفَ يَشَاءُ﴾ روزي ورکوي هر چا ته او صرفوي يې هر رنگه چې اراده وفرمايي په بالغه حکمت او مصلحت خپل، يعنې په دې باندې هم دی ښه پوهيږي چې «په بالغه حکمت او کامله مصلحت او مطلقې ارادې او مشيئت خپل» په کوم وخت، او په چا، او په څه، او څومره صرف کړه شي؟ کله د امتحان يا اصلاح په غرض يو وفادار بنده په تنگسه او عسرت باندې مبتلا کوي، کله ده ته د وفادارۍ په مقابل کې له اخروي نعمتونو څخه د مخه د دنيوي برکاتو وړونه هم خلاصوي.

بالمقابل يوه مجرم او متمرّد ته پخوا د آخرت له سزا څخه؛ د تنگسۍ، د ژوند د تنگوالي او د دنيوي نورو مصيبتونو او آفتونو سزا ورکوي، او کله ورته دنيوي ساز او سامان پراخوي، او زيات مهلت ورکوي، چې يا د الله تعالى له احساناتو څخه متأثر او له خپل فسق فجور څخې وشرميږي، يا د خپل شقاوت جام تر څنډو (غاړو) ډک کړي، او د انتهايي سزا مستحق شي، د دې مختلفو احوالو او اغراضو او متنوعو حکمتو په موجوديت کې د کوم سړي د مقبوليت يا د مردوديت فيصله د پاک الله په اطلاع سره يا په خارجي قرائنو يا د احوالو په بناء سره کولی شي، لکه چې د يوه غله لاس پرېکړې شي، يا د ډاکټر له خوا د کوم رنځور لاس پرېکړې شي، د دواړو په نسبت مونږ د خارجي احوالو او قرائنو له مخې پوهېدلی شو؛ چې هغه د سزا په ډول (طريقه) او دغه د دواړو په قسم د شفقت او علاج له امله (وچې) پرېکړې شوی دی.

وَلَيَزِيدَنَّ كَثِيرًا مِّنْهُمْ مَّا أُنْزِلَ إِلَيْكَ مِنْ رَبِّكَ طُغْيَانًا وَكُفْرًا

او خامخا زياتوي هر وروڼه ډېرو ته له دوی نه هغه (قرآن) چې نازل کړی شوی دی تاته له ربه ستا سر کښي او کفر.

تفسير: د دوی د سپين سترگۍ او گستاخي ځواب ورکړی شوی دی، ليکن د قرآن کریم له هسې حکيمانه ځوابونو څخه د دې معاندینو او سفهاوو تسکين نه حاصلیږي، بلکه د الله تعالى د کلام له اورېدلو څخه دوی په خپل شرارت او انکار لا پسې ټينگار (همېشه والی) او زياتد کوي، که صحي غذا د يوه رنځور معدې ته ورسيږي، خو د هغې له سببه د ده مرض لا زيات شي؛ نو دا به د هغې غذا خرابي او قصور نه وي، بلکه د مريض د مزاج ورانۍ او خرابۍ به وي.

﴿كَثِيرًا﴾ د ﴿وَلَيَزِيدَنَّ﴾ لپاره مفعول دی او پر فاعل باندې چې ﴿مَّا أُنْزِلَ إِلَيْكَ﴾؛ مقدم دی.

وَالْقَيْنَا لَئِنَّهُمْ الْعَدَاوَةَ وَالْبَغْضَاءَ إِلَى يَوْمِ الْقِيَمَةِ

او غورځولی دی مونږ په منځ د دوی کې عدوات (دښمني) او بغض (نفرت) تر ورځې د قيامت پورې.

تفسير: هومره چې د دوی شرارت او انکار ترقي کوي؛ هغومره د اسلام او مسلمانانو پر خلاف سازشونه او پلمې (منصوبې) جوړوي، او د جنگ د اور لگولو لاره تياروي، ليکن د دوی په خپلو منځونو کې هم داسې يو نفاق لوېدلی دی، چې له سره نه ورکيږي، نو له همدې سببه د اسلامي اخوت په خلاف د دوی جنگي تياری بری ونه مونده.

كُلَّمَا أَوْقَدُوا نَارًا لِلْحَرْبِ أَطْفَأَهَا اللَّهُ وَيَسْعَوْنَ فِي الْأَرْضِ فَسَادًا وَاللَّهُ لَا يُحِبُّ الْمُفْسِدِينَ ﴿٣٧﴾

هر کله چې بلاوه دوی اور لپاره د جنگ (د رسول الله سره نو) مړ کولو به هغه (اور) الله، او سعيه کوي (ځغلي) دوی په ځمکه کې لپاره د فساد اچولو، او الله نه خوښوي فساد کوونکي (نو په سزا يې رسوي).

تفسير: له دې نه معلومه شوه: تر څو په مسلمانانو کې يو له بل سره محبت او اخوت مستحکم وي، او دوی د رشد او صلاح په لاره سم رهي (روان) وي، او له فتنې او فساد څخې اجتناب کوي، لکه چې په «اصحابو کرامو رضوان الله تعالى عليهم أجمعين» کې دغه خصلتونه وو، تر هغه وخته پورې د کتابيانو ګرد کونښنونه د دوی په مقابل کې بېکاره ثابتېږي.

وَلَوْ أَنَّ أَهْلَ الْكِتَابِ آمَنُوا وَاتَّقَوْا لَكَرْنَا عَنْهُمْ سُبَاتٍ وَلَكَدْ خَلَقْنَاهُمْ حَتَّىٰ النَّعِيمِ ﴿١٥﴾

او که بېشکه اهل کتابو ايمان راوړی وی په (محمد صلی الله علیه وسلم)، او پر هېز یې کړی وی (له معاصیو څخه) نو خامخا لرې کړی به وی مونږ له دوی څخې ګناهونه د دوی، او خامخا ننوښتلي به وو مونږ دوی جنتونو د نعمتونو ته (هغه جنتونو ته چې نعمتونه په کې دي).

وَلَوْ أَنَّهُمْ أَقَامُوا التَّوْرَةَ وَالْإِنْجِيلَ وَمَا أُنْزِلَ إِلَيْهِمْ مِنْ رَبِّهِمْ لَأَكْمُلُوا مِنْ فَوْقِهِمْ وَمِنْ تَحْتِ أَرْجُلِهِمْ

او که بېشکه دوی درولی وی (احکام د) تورات او انجیل (د احکامو په تعميل سره یې) او هغه (کتاب) چې نازل کړی شوي دي دوی ته له (جانبه د) رب د دوی (د محمد صلی الله علیه وسلم په وسیله) نو خامخا خوړلې به یې (مېوې) له پاسه (د سرونو) خپلو او (غلې) له لاندې د پښو خپلو (د ځمکې نه).

تفسير: يعنې که د قرآن کریم یې (چې له تورات او انجیل څخه وروسته د دوی د تنبیه او هدايت لپاره نازل شوی دی) په عمل سره قائم کړی وی، ځکه چې بې د قرآن کریم له تسليم څخه د «تورات» او د «انجیل» او د ګردو آسماني کتابونو د اقامت مطلب اوس همدا کېدی شي، چې قرآن عظیم او رسول کریم صلی الله علیه وسلم ومني، چې د پخوانیو کتابونو له پېش بڼیو او پخوا ویلو سره سم رالېږلی شوی دی، ګواکې د «تورات» او «انجیل» د اقامت حواله یې ورکړه، او تنبیه یې وفرمایله چې که دوی قرآن کریم ونه مني؛ نو د هغه مطلب د ادی چې دوی د خپلو کتابونو له منلو څخه هم منکران شوي دي.

مِنْهُمْ أُمَّةٌ مُّقْتَصِدَةٌ وَكَثِيرٌ مِنْهُمْ سَاءَ مَا يَعْمَلُونَ ﴿١٦﴾

ځینې له دوی نه یو امت دی مقتصد (یوه ډله ده منصفه او میانه تلونکې)، او ډېر له دوی څخه بد دی هغه کار چې کوي یې دوی.

تفسير: دا هغه معدود افراد دي، چې دوی د فطري سعادت او د اعتدال د لارې د اختیارولو له امله (وجې) د حق غږ ته لیک ويلي دي، لکه (عبد الله بن سلام) او د حبشې پاچا «نجاشي» او نورو رضي الله عنهم.

يَا أَيُّهَا الرَّسُولُ بَلِّغْ مَا أُنْزِلَ إِلَيْكَ مِنْ رَبِّكَ وَإِنْ لَمْ تَفْعَلْ فَمَا بَلَّغْتَ رِسَالَتَهُ
وَاللَّهُ يَعْصِمُكَ مِنَ النَّاسِ إِنَّ اللَّهَ لَا يَهْدِي الْقَوْمَ الْكَافِرِينَ ﴿١٧﴾

ای رسول له (ځما) ورسوه (ته ټول) هغه شی چې نازل کړی شوی دی تاته له (جانبه د) ربه ستا، او که دې ونه رساوه (ټول) نو نه دی رسولی تا هیڅ پیغام د ده، او الله ساتي تا له (شره د) خلقو، بېشکه الله نه ښيي (سمه لاره) قوم کافرانو ته.

تفسير: په تجربې رسېدلې ده، چې انسان د تبلیغ د فریضې په اداء کولو کې د څو وجوهاتو له امله (وجې) مقصّر پاتې کېږي، یا خو له ده سره د خپلې فریضې د اهمیت کافي احساس او مینه نه وي، یا د خلقو له عمومي مخالفت څخه د

شدید نقصان رسبدلو، یا کم له کم د ځینو فوائدو د فوت خوف وي، یا د مخاطبینو د عمومي طغیان او تمرد له امله (لکه چې په پخوانیو او وروستیو آیتونو کې د کتابیانو په نسبت ښوولی شوی دی)، د تبلیغ له مشر او منتج کېدلو ځنې مایوسي وي، د (۱) په ځواب کې: ﴿يَا أَيُّهَا الرَّسُولُ﴾ تر ﴿فَمَا بَلَغْتَ رِسَالَتَهُ﴾ پورې، او د (۲) په ﴿وَاللَّهُ يُعَذِّبُكَ مِنَ النَّاسِ﴾ او د (۳) په ﴿إِنَّ اللَّهَ لَا يَهْدِي الْقَوْمَ الْكَافِرِينَ﴾ سره ورکړی شوی دی.

یعنې ته خپل فرض اداء کړه! الله تعالی ستا د ځان، عزت او پت ساتونکي دی، الله تعالی به د ګردې ځمکې د مخ دښمنانو ته هم موقع ور نه کړي، چې ستا په مقابل کې د بري لاره ومومي، باقي هدایت او ضلالت د الله تعالی په لاس کې دی، داسې قوم چې فقط کفر او انکار ته یې خپلې ملاوې تړلي وي، که په سمه لاره رانشي؛ نو ته غم مه کوه! او مه مایوسه کېږه! او خپله دغه مقدسه فریضه مه پرېږده!، ځمونږ ښي کریم صلی الله علیه وسلم د دې رباني هدایاتو او آسماني اصولو سره سم ګرد امت ته د هر وړو کې او لوی شي تبلیغ وفرمایه، او د انساني نوعې خواصو او عوامو ته هره هغه خبره چې هرې طبقې ته لایقه، او د هر چا له استعداده سره موافقه وي؛ بې له زیاده او نقصانه او بې له خوفه او خطره وروښوده، او وېې رسول، او د الله تعالی حجت یې پر بندګانو تمام کړ، او له وفاته څخه تقریبا دوه نیمې یا درې میاشتې پخوا د «حجة الوداع» په موقع کې چې هلته له (۴۰،۰۰۰) تنو څخه زیات د اسلام خادمانو او د تبلیغ محبانو اجتماع درلوده، دوی ته «علی رؤوس الأشهاد» اعلان وفرمایه، چې «ای الله! ته شاهد اوسه! چې ما (ستا أمانت) ورساوه».

قُلْ يَا أَهْلَ الْكِتَابِ لَسْتُمْ عَلَى شَيْءٍ حَتَّى تُقِيمُوا التَّوْرَةَ وَالْإِنْجِيلَ وَمَا أُنْزِلَ إِلَيْكُمْ مِنْ رَبِّكُمْ

ووايه (ای محمده!) چې ای کتابیانو! نه یې تاسې پر هېڅ شي (له حقه دینه) تر هغه پورې چې قائم کړئ تاسې (ودروئ په عمل سره ګرد احکام د) «تورات» او «انجیل» او هغه (کتاب) چې نازل کړی شوی دی تاسو ته له (لوري د) ربه ستاسې.

تفسیر: یعنې قرآنکریم د ګردو سماوي کتابونو خاتم او مهیمن دی، په ۶ جزء د المائده سورت په (۴۸) آیت (۷) رکوع کې د دې آیت تفسیر تېر شوی دی.

وَلَيَزِيدَنَّ كَثِيرًا مِّنْهُمْ مَا أُنْزِلَ إِلَيْكَ مِنْ رَبِّكَ طُغْيَانًا وَكُفْرًا ۚ فَلَا تَأْسَ عَلَى الْقَوْمِ الْكَافِرِينَ ﴿٤٩﴾

او خامخا زیاتوي هرو مرو (خامخا) ډېرو ته له دوی څخه هغه شی چې نازل کړی (لېږلی) شوی دی تاته له جابه د رب ستا (یعنې چې قرآن زیاتوي دوی ته) سرکښي او کفر، نو مه خپه کېږه (او افسوس مه کوه) پر قوم کافرانو.

تفسیر: یعنې د دې غم او افسوس له کبله (وجې) مه خپه کېږئ! خپل فرض په امن او اطمینان سره اداء کوئ!.

إِنَّ الَّذِينَ آمَنُوا وَالَّذِينَ هَادُوا وَالصَّابِقُونَ وَالنَّاصِرُونَ مِنَ الْيَوْمِ الْآخِرِ وَعَلَىٰ صَالِحًا فَلَا خَوْفٌ عَلَيْهِمْ وَلَا هُمْ يَحْزَنُونَ ﴿٥٠﴾

بېشکه هغه کسان چې ایمان یې راوړی دی (تش په ژبو) او هغه کسان چې یهودیان دي او (فرقه د) ترسایانو او نصرانیانو (د دوی حکم همداسې دی) هر څوک چې ایمان راوړي په الله او په ورځ آخره (چې ورځ د قیامت ده د زړه په صدق سره) او عمل وکړي نېک (عمل)؛ نو نشته (هېڅ قسم) وېره پر دوی باندې او نه به دوی (هیڅکله) خپه کېږي (د اجر په نقصان سره).

تفسير: د «ایمان بالله» لاندې دا ګرد (ټول) شیان داخل دي: فرض کړئ! یو سړی د نبوت د روښانو دلائلو د موجودیت سره سره د رسول الله صلی الله علیه وسلم توهین کوي (او دی د نبوت په دعوی کې دروغجن ګڼي، چې همدا د هغه توهین دی) نو آیا د یوه حکومت د سفیر توهین او د سفارت د صافو او صریحو اسنادو تکذیب، د هغه حکومت تکذیب او توهین نه دی؟ همداسې وپوهېږئ! هر هغه څوک چې د یوه رښتین رسول علیه السلام تکذیب کوي، او هغه نه مني؛ دغه في الحقیقت د الله تعالی د هغو صافو او صریحو آثارو او دلائلو تکذیب دی، چې د ده د نبوت د تصدیق لپاره یې نازل کړي دي: ﴿وَأَنَّهُمْ لَا يَكْذِبُونَكَ وَلَكِنَّ الظَّالِمِينَ بَأْيَتِ اللَّهِ يَجْحَدُونَ﴾ (۷ جزء د الأنعام سورت (۳۳) آیت (۴) رکوع).

آیا د الله تعالی د صریحو آیتونو او ښکاره دلائلو له دروغ ګڼلو څخه وروسته د «ایمان بالله» دعوی پاتې کېدی شي؟ د هغو تفصیلاتو په لوري چې قرآن کریم د «ایمان بالله» او عمل صالح په اجمالي عنوان سره دلته اشاره فرمایلي ده؛ به نورو مواضعو کې هغه په ښه شرح او بسط مذکور دي.

خما په نزد زیات صحیح او قوي قول همدا دی چې: «صابئين» په عراق کې یوه فرقه وه، چې د هغو مذهبي اصول عموماً د اشراقي حکماوو او طبعي فلاسفه وو له اصولو مأخوذ وو، دې خلکو د روحانیانو په نسبت زیاته غلو او ډېره مبالغه کوله، بلکه د هغوی عبادت به یې کاوه، د دوی خیال داسې وو چې: یواځې د مجردو ارواحو او تش د فلکي مدبرانو او نورو په استعانت او استعداد مونږ تر «رب الأربابه» یعنې لوی معبود پورې رسېدی شو، نو ځکه مونږ ته ښايي چې په شاقه ریاضتونو او د شهواتو په کسر په روح کې تجرد او صفایي پیدا کړو، او له روحاني عالم سره خپله علاقه ټینګه کړو، بیا د دوی په خوشالي او لاس نیولو تر الله تعالی پورې رسېدی شو، د انبیاوو د اتباع ضرورت نشته، د کواکبو د مدبره ارواحو او همداسې د نورو روحانیاتو په خوشالولو کې به یې له خپله ځانه د هغوی هیکلونه (تصویرونه) جوړول، او د دوی په ارواحو به یې لمونځ، روژه، قرباني او نور شیان کول.

خلاصه دا چې د «حنفاوو» په مقابل کې د «صابینو» جماعت وو، چې د هغه ډېره لویه حمله پر نبوت او د ده پر لوازمو او خواصو باندې وه، د حنیف ابراهیم علیه السلام د بعثت په وخت کې (د نمرود) قوم صابی العقیده وو، چې د دوی په تردید او ابطال کې د الله تعالی خلیل د فداکاری او ایثار اظهار وکړ.

لَقَدْ أَخَذْنَا مِيثَاقَ بَنِي إِسْرَءِيلَ وَأَرْسَلْنَا إِلَيْهِمْ رَسُولًا قَالُوا جَاءَهُمْ رَسُولٌ بِمَا لَا تَهْوَىٰ أَنفُسُهُمْ فَرِيقًا كَذَّبُوا وَفَرِيقًا يَقْتُلُونَ ﴿٤٠﴾

خامخا په تحقیق اخیستی ده مونږ وعده ټینګه له بني اسرائيلو (اولادې د یعقوب) څخه، او لېږلي وو مونږ دغو (بني اسرائيلو) ته رسولان (چې ور یاد کړي دغه عهد او وړ بیان کړي شرعي احکام)، هر کله چې به راغی دوی ته کوم رسول په هغه (شرعي حکم) سره چې نه خوښاوه (هغه شرعي حکم لره) نفسونو د دوی، ځینې رسولان (لکه موسی او عیسی) یې دروغجن وګڼل او ځینې رسولان (لکه یحیی، زکریا) به یې وژل.

وَحَسِبُوا أَن لَّكُنَّ فِتْنَةً فَعَبُوا وَصَمُّوا ثُمَّ تَابَ اللَّهُ عَلَيْهِمْ ثُمَّ عَمُوا وَصَمُّوا كَثِيرٌ مِنْهُمْ وَاللَّهُ بَصِيرٌ
بِمَا يَعْمَلُونَ ﴿٤١﴾

او ګومان کړی وو دغو (بني اسرائيلو) د دې چې نه به وي (او نه به رسيږي دوی ته) هېڅ فتنه (خرابي د انبیاوو په دغه تکذیب او قتل کې)، پس پانده شول (د حقې لارې له لیدلو څخه)

او کانه شول (د حق له اور بدللو څخه) بيا رجوع (په رحمت سره) وکړه الله په دوی باندې، بيا (دوهم ځلي) پانده او کانه شول (د حق له ليدلو او اور بدللو څخه) ډېر له دوی ځنې (په انکار سره له محمده)، او الله ښه ليدونکی دی د هغو کارونو (هم) چې کوي (يې) دوی.

تفسير: يعنې بني اسرائيلو پوخ عهد او پيمان مات او له الله تعالى سره يې بد عهدي او غداري وکړه، د ده رسولان يې دروغجنان کړل، او ځينې يې ووژل، دا خو د دوی د «ايمان بالله او صالح عمل» حال وو.

د «ايمان باليوم الآخر» اندازه يې له دې نه قياس کړې! چې د دومره شديدو مظلمو او ياغيانه جرائمو له ارتکاب سره سره يې څي هوسا (خوشاله) او بې غمه ناست دي، څوکاې دوی په دې فکر کې هيڅ نه دي، چې دوی د دغو خپلو بدو چارو د سزاوو ځالونکي (برداشت کوونکي) دي، يا د دې ظلم او بغاوت خرابې نتيجې به کله د دوی مخې ته راتلونکې وي.

په همداسې خيالونو او چرتونو کې د الله تعالى له دلائلو او کلام څخه يې پانده او کانه شول، او داسې کارونه يې وکړل، چې د کولو نه وو، تر دې چې ځينې انبياء عليهم السلام يې قتل او ځينې يې بنديان کړل، آخر الله تعالى پر دوی «بخت نصر» مسلط کړ، بيا د يوې اوږدې مودې څخه وروسته د «پارس» ځينو پاچاهانو دوی د «بخت نصر» د ذلت او رسوايي له قيده خلاص کړل، او له (بابل) څخه يې د (بيت المقدس) په لوري بېرته ولېږل، په دې وخت کې دې خلقو توبه وويسته، او د خپل حال د اصلاح په لوري متوجه شول، او الله تعالى هم د دوی توبه قبوله کړه، ليکن لږ څه موده وروسته بيا دوی په خپلو همغو شرارتونو او بدو چارو لاس پورې کړ، او يې پانده او کانه شول، او د زکريا عليه السلام او يحيى عليهما السلام په قتل يې جراث وکړ، او د عيسى عليه السلام قتل ته هم تيار شول.

لَقَدْ كَفَرَ الَّذِينَ قَالُوا إِنَّ اللَّهَ هُوَ الْمَسِيحُ ابْنُ مَرْيَمَ وَقَالَ الْمَسِيحُ يَبْنِيْكُمْ إِبْرَاهِيْمَ يَلْعَنُ الْإِسْرَءِيْلُ أَكْبَدُ وَاللَّهُ رَئِيٌّ
وَرَبُّكُمْ إِنَّهُ مَنْ يُشْرِكْ بِاللَّهِ فَقَدْ حَرَّمَ اللَّهُ عَلَيْهِ الْجَنَّةَ وَمَأْوَاهُ النَّارُ وَالظَّالِمِينَ مِنْ أَنْصَارٍ ٥٠

خامخا په تحقيق کافران شوي دي هغه کسان چې وايي دوی (له ډېره جهله) چې بېشکه الله همدغه مسيح ځوی د مريمې دی، او ويل به مسيح چې: ای بني اسرائيلو (اولادې د يعقوبه!) عبادت کوئ تاسې د (يواځې هغه) الله چې رب ځما او رب ستاسې دی، بېشکه شان دا دی هر چا چې شريک ونيو له الله سره (په عبادت کې بل شی) نو په تحقيق حرام کړی دی الله په دغه (مشرک) باندې جنت، او ځای د ده اور (د دوزخ دی)، او نشته ظالمانو ته هيڅ مدد کوونکي (چې عذاب ترې دفعه کړي).

تفسير: له دې ځايه د نصرانيانو د «ايمان بالله» کيفيت ښودل کيږي، د دوی د ايمان بالله حال دا دی، چې د عقل په خلاف او له سليم فطرت څخه چپ (مخالف) او د مسيح عليه السلام له تصريحاتو ځنې مخالف د مسيح عليه السلام د بي بي مريمې له ځوی ځنې په خپله الله جوړوي، حال دا چې پخپله مسيح عليه السلام د الله تعالى په ربوبيت او لکه نور انسانان پخپل ربوبيت بندگي باندې ظاهر باهر اقرار او اعتراف کوي، او د هغه خرابې او ورانې يې په ډېر زور او شور سره بيان کړی دی، چې په هغه کې د ده امت مبتلا کېدونکی وو، بيا هم دا پانده عبرت نه آخلي.

لَقَدْ كَفَرَ الَّذِينَ قَالُوا إِنَّ اللَّهَ ثَالِثُ ثَلَاثَةٍ

خامخا په تحقيق کافران شوي دي هغه کسان چې وايي دوی چې بېشکه الله درېيم له دريو (معبودانو) څخه دی.

تفسير: یعنی مسیح علیه السلام او روح القدس علیه السلام او الله جل جلاله یا مسیح علیه السلام او مریم رضي الله تعالى عنها او الله جل جلاله درې واړه معبودان دي (العیاذ بالله) په دوی کې یوه برخه د الله شوه، بیا هغه درې واړه یو او هغه یو درې دي.

د عامو نصرانیانو عقیده همدا ده، او دغه د عقل او بداعت نه خلاف عقیده په عجیبو تاو کړو او پېچلو عباراتو سره اداء کوي، او کله چې په دغه مفهوم څوک نه پوهیږي، نو هغه یو ما وراء العقل حقیقت بولي.

وَمَنْ إِلَهَ إِلَّا إِلَهُ وَاحِدٌ وَإِنْ لَمْ يَنْتَهُوا عَمَّا يَقُولُونَ لَيَمَسَّنَّ الَّذِينَ كَفَرُوا مِنْهُمْ عَذَابٌ أَلِيمٌ
أَفَلَا يَتُوبُونَ إِلَى اللَّهِ وَيَسْتَغْفِرُونَ؟ وَاللَّهُ غَفُورٌ رَحِيمٌ

حال دا چې نشته (بل) هېڅ لایق د عبادت مگر (خو شته) معبود یو (چې الله دی)، او که وانه او بنسټل دوی (له شرکه توحید ته او) له هغې خبرې چې وایي؛ نو خامخا وبه رسیږي هرو مرو (خامخا) هغو کسانو ته چې کافران (پاتې) شوي دي له دوی ځنې عذاب دردناک. آیا نو توبه نه کوي دوی الله ته (له دې ویلو) او (نه) غواړي بخښنه له ده څخه (له دې بدې وینا یعنې توبه دې وباسي او معافې دې وغواړي)، او الله ښه مغفرت کوونکی (د خطیاتو) ډېر مهربان دی.

تفسير: دا د هغه «غفور رحيم» شان دی، چې داسې ياغي او ګوستاخ مجرم هم کله چې په زړه کې وشمیري، او د حقيقي اصلاح په عزم او ارادې حاضر شي، نو په يوه شېبه (ساعت) کې د ده د ګرد عمر جرائم ورمعافوي.

مَا الْمَسِيحُ ابْنُ مَرْيَمَ إِلَّا رَسُولٌ قَدْ خَلَتْ مِنْ قَبْلِهِ الرُّسُلُ وَأِنَّهُ صِدِّيقَةٌ كَانَتْ يَنْظُرُ كَيْفَ
نَبِّئِينَ لَهُمُ الْآيَاتِ ثُمَّ انْظُرْ أَنْتَ يَوْفُكُونَ

نه دی مسیح ځوی د مریمې مگر یو رسول دی، (او معبود نه دی)، په تحقیق تېر شوي دي پخوا له ده څخه (نور ډېر) رسولان، او مور د ده صدیقه (ډېره رښتینې) وه، وو دوی دواړه (مور او ځوی) چې خوږه به یې طعام (په شان د نورو مخلوقاتو، نو څرنگه به معبود او الله شي؟)، وګوره! څرنگه بیانوو مونږ دوی ته دلائل (د توحید) بیا وګوره (دوی ته) چې څرنگه چپ کولی شي دوی (له حقه).

تفسير: یعنې له هغه مقدس او معصوم جماعت څخه دغه مسیح علیه السلام هم یو فرد دی، نو دی معبود ګرځول ستاسې سفاهت دی، د جمهور امت تحقیق همدا دی چې په ښځو کې نبوت نه دی راغلی، او دالوی او لوړ منصب نارینه وولرله مخصوص دی: ﴿وَمَا أَرْسَلْنَا مِنْ قَبْلِكَ إِلَّا رِجَالًا نُوْحِي إِلَيْهِمْ مِنْ أَهْلِ الْقُرَى﴾ (١٣ جزء د یوسف د سورت (١٠٩) آیت (١٢) رکوع).

بتول بي بي مریم رضي الله تعالى عنها هم يوه وليه بي بي وه، نبي نه وه، له غور کولو څخه وروسته معلومېدې شي، هر هغه څوک چې خوړلو او څښلو ته اړ (مجبور) وي، نو دی د دنیا هر شي ته محتاج وي، ځمکه، هوا، لمر، حیوانات حتی له بولو او غاښو او نورو ضروریاتو څخه هم نشي مستغني کېدلی، بیا هم تاسې ووايئ! هغه ذات چې د نورو انسانانو په شان د خپل ژوندون او بقاء لپاره له عالم اسباب څخه مستغني نه وي، نو دی څرنگه معبود کېدی شي؟ دا داسې قوي او واضح دلیل دی، چې عالم او جاهل یو شان پرې پوهېدی شي، یعنې خوړل او څښل له الوهیت سره منافي دي.

قُلْ أَتَعْبُدُونَ مِنْ دُونِ اللَّهِ مَا لَا يَنْبَغُ لَكُمْ صَرَخًا وَلَا نَفْعًا ۚ وَاللَّهُ هُوَ السَّمِيعُ الْعَلِيمُ ﴿٥٠﴾

ووايه (ای محمده! دوی ته چې) آیا عبادت کوئ تاسې بې له الله څخه د هغه شي؛ چې مالک نه دی لپاره ستاسې د (دفع کولو د) ضرر او نه د (رسولو د) نفع، او الله هم دی دی ښه اوږېدونکی (د ګردو اقوالو) ښه عالم (په پټو احوالو).

تفسير: يعنې لکه چې مسيح عليه السلام ته يې الله ووايه؛ نو لازم دی چې معبود هم ورته ووايي، مګر معبود ګرځېدل يواځې د هغه ذات سره مختص دی؛ چې د هر قسم نفع او ضرر مالک او پوره اختيار لرونکی وي، ځکه چې عبادت د انتهايي تذلل نوم دی، او انتهايي تذلل د هغه ذات په مقابل کې اختيار کولی شي، چې د انتهايي عزت او غلبې لرونکی وي، په هر آن کې د ګردو خبرو اوږېدونکی او د ټولو پر احوالو پوهېدونکی وي، په دې سره د تثليث د شرکيې عقيدې او د ګردو مشرکينو د نورو باطله عقائدو رد هم وشو.

قُلْ يَا أَهْلَ الْكِتَابِ لَا تَغْلُوا فِي دِينِكُمْ غَيْرَ الْحَقِّ وَلَا تَتَّبِعُوا أَهْوَاءَ قَوْمٍ قَدْ ضَلُّوا مِنْ قَبْلُ وَأَضَلُّوا كَثِيرًا وَضَلُّوا عَنْ سَوَاءِ السَّبِيلِ ﴿٥١﴾

ووايه (ای محمده!) چې ای اهل کتابو: مه کوئ تجاوز (له حده او مه کوئ مبالغه) په (خبره) د دين کې په ناحقه سره، او مه کوئ متابعت د چټي (بېکاره) خواهشونو د (هغه) قوم چې (له ډېره جهله) په تحقيق ګمراه شوي دي پخوا (له دې نه)، او ګمراهان کړي دي دوی ډېر (خلق)، او ګمراه شوي دي دوی له سمې صافې لارې.

تفسير: د عقيدې تجاوز او مبالغه دا ده چې يو بشري مولود معبود وګرځوي، او په عمل کې مبالغه دا ده چې هغه ته «رهبانيت» وايي ﴿وَرَهْبَانِيَّةً ابْتَدَعُوا مَا كَتَبَنَّا عَلَيْهِمْ﴾ (٢٧ جزء د الحديد سورت (٢٧) آيت (٤) رکوع).

د يهودانو له هغو قبائحو څخه چې بيان کړل شول؛ ظاهري پرې چې په دنيا پرستۍ کې د ډوبېدلو له سببه د دوی په نزد کې د دين او ديندارانو هيڅ څه عظمت او وقعت نه وو، تر دې چې د انبياوو عليهم السلام اېمانت او قتل او نور د دوی خاص شعائر وو، پر خلاف د دوی نصرانيانو د انبياوو عليهم السلام په تعظيم کې دومره غلو وکړه، چې له دوی ځنې ځينو ته يې د الله ځوی هم ويل، او دنيا يې پرېښوده، او «رهبانيت» يې اختيار کړ.

﴿وَلَا تَتَّبِعُوا أَهْوَاءَ قَوْمٍ﴾ الآية - «او مه کوئ تاسې متابعت د چټي (بېکاره) خواهشونو د قوم» يعنې په اصلي «انجيل» او نورو حقو آسماني کتابونو کې د دې شرکي عقيدې هيچرې څه اثر او پته نه وه لګېدلې، وروسته بيا د «يوناني بت پرستانو په تقليد هغه د (بولوس) له خوا ايجاد شوه، چې پر هماغې غلطې لارې نور ګرد سره رهي (روان) او ټينګ پاتې شول»، له داسې رانده تقليد څخه د نجات هيله (اميد) او توقع لرل هيڅ يو عاقل لره نه ده پکار.

لُعْنُ الَّذِينَ كَفَرُوا مِنْ بَنِي إِسْرَءِيلَ عَلَى لِسَانِ دَاوُدَ وَعِيسَى ابْنِ مَرْيَمَ ذَلِكَ بِمَا عَصَوْا وَكَانُوا يَعْتَدُونَ ﴿٥٢﴾

لعنت کړی شوی دی په هغو کسانو چې کافران شوي دي له بني اسرائيلو څخه په ژبه د داود سره او (په ژبه د) عیسی ځوی د مریمې، دا (لعنت پر دوی) په سبب د دې وو چې نافرمانی یې کوله (له احکامو د الله) او وو دوی چې تېرېدل به (له حدودو د الله).

تفسير: هسې خو په ګردو آسماني کتابونو کې پر کافرانو لعنت ويل شوی دی، لیکن د بني اسرائيلو پر کافرانو څنګه چې دوی په عصیان او تمرد کې په داسې شان له حده تېر شول؛ چې نه مجرم په هيڅ ډول سره د جرائمو له ارتکابه بېرته ګرځېده، او نه غیر مجرم د مجرم مخه نيوله، او د منکراتو او فواحشو پر مرتکبينو باندې د هيڅ يو قسم انقباض، تکدر، او خفګان اظهار هم نه کېده، نو دلته الله تعالی د داود او مسيح عليهما السلام په ژبه پر دوی لعنت ووايه، همغسې چې په ګناهونو کې د دوی جسارت له حده او اندازې تېری او تجاوز کړی وو؛ نو دا لعنت هم د داسې جلیل القدر و انبياوو په توسط پر دوی وويل شو، چې په فوق العاده ډول سره تباہ کوونکی ثابت شو، غالبا د همدې لعنت په نتیجه کې له دوی ځنې ډېر افراد ظاهرا او باطنا د بيزو ګانو او بدو ځناورو په شکل مسخ او بدل کړل شول.

كَانُوا لَا يَتَنَاهَوْنَ عَنْ مُنْكَرٍ فَعَلُوهُ

وو دوی چې یو بل به یې سره نه منع کول له هغه بد عمله چې کاوه به دوی هغه.

تفسير: د «لا يتناهون» دوه معنې کېدی شي: (۱) نه ستانه کېدل (کما في روح المعاني). (۲) یو بل به یې نه ستاوه (کما هو المشهور)، کله چې بدي په یوه قوم کې منتشره او خوره شي، او په هغوی کې کوم یو منع کوونکی او ستونونکی هم نه وي؛ نو د عمومي عذاب اندېښنه شته.

لَيْسَ مَا كَانُوا يَفْعَلُونَ ④ تَرَى كَثِيرًا مِنْهُمْ يَتَوَلَّوْنَ الَّذِينَ كَفَرُوا

(قسم دی) خامخا بد وو هغه کار چې وو دوی چې کاوه به یې. ته به وینې ډېر له دوی چې دوستي به کوي له هغو کسانو سره چې کافران شوي دي.

تفسير: له کافرانو ځنې مراد مشرکین دي، او د دې آیتونو مصداق د مدینې منورې یهودان وو، چې دوی د مکې معظمې له مشرکانو سره جوړه او له مسلمانانو سره یې جنګ کړی وو.

لَيْسَ مَا قَدَّمَتْ لَهُمْ أَنْفُسُهُمْ أَنْ سَخِطَ اللَّهُ عَلَيْهِمْ وَفِي الْعَذَابِ هُمْ خُلْدُونَ ⑤

(بیا قسم دی چې) خامخا بد وو هغه شی چې پخوا لیرلي وو دوی ته ځانو د دوی (چې هغه شی موجب وو) د دې چې په غضب شو الله پر دوی، او په عذاب کې دوی به تل وي.

تفسير: یعنې د اعمالو هغه ذخیره چې پخوا له مرګه یې آخرت ته لېرې؛ داسې ده چې دوی د الهي غضب او د ابدی عذاب مستحق ګرځوي.

وَلَوْ كَانُوا يُؤْمِنُونَ بِاللَّهِ وَالْيَوْمِ الْآخِرِ مَا نُزِّلَ إِلَيْهِمْ مَا اتَّخَذُوا هُمْ أَوْلِيَاءَ

او که وی دوی چې ایمان یې راوړی وی (د زړه نه) پر الله او نبي (محمد یا موسی) او په هغه کتاب چې نازل شوی دی ده ته، نو نه به وو نیولي دوی دا مشرکان دوستان.

تفسير: له «النبي» څخه ځینې مفسرین موسی علیه السلام او ځینې محمد صلی الله علیه وآله وصحبه وسلم مرادوي، مطلب یې داسې شو: که یهودانو په رښتیا سره د موسی علیه السلام په صداقت او تعلیماتو یقین درلود (لرلی)، له مشرکانو سره به یې دوستي نه کوله، یا که دوی پر نبي علیه السلام په اخلاص سره ایمان راوړی وي؛ نو داسې حرکت به له دوی ځنې نه صادرېده، چې د اسلام له دښمنانو سره ناسته ولاړه او جوړه وکړي، په دې دوهم تقدیر سره به دا آیت د یهودو د منافقانو په حق کې وي.

وَلَكِنَّ كَثِيرًا مِّنْهُمْ فَسِقُونَ ﴿٨﴾

او لېکن ډېر (کسان) له دوی ځنې فاسقان دي (د ایمان له دائرې څخه وتونکي).

تفسیر: یعنې د الله تعالی او د خپل منلي رسول سره د ډېرې نافرمانۍ کولو له امله (و چې) دوی ته داسې یو حالت پیدا شو، چې اوس د موحدینو په مقابل کې مشرکینو ته ترجیح ورکوي، د افسوس ځای دی چې نن هم زیاتره په نامه سره مسلمانان همداسې دي، چې د مسلمانانو او د کفارو د مقابله په وخت کې له کفارو سره دوستي کوي، او د کفارو حمایت او وکالت کوي.

«اللهم احفظنا من شرور أنفسنا ومن سيئات أعمالنا»

لَتَجِدَنَّ أَشَدَّ النَّاسِ عَدَاوَةً لِلَّذِينَ آمَنُوا الْيَهُودَ وَالَّذِينَ أَشْرَكُوا وَلَتَجِدَنَّ أَقْرَبَهُمْ
مَوَدَّةً لِلَّذِينَ آمَنُوا الَّذِينَ قَالُوا إِنَّا نَصْرِي ذَلِكَ يَأْتِيهِمْ قَسِيسِينَ وَرُهْبَانًا
وَأَنَّهُمْ لَا يَسْتَكْبِرُونَ ﴿٩﴾

خامخا مومي به ته ډېر سخت له ټولو خلقو له جهته د عدوات (دښمنۍ) له هغو کسانو سره چې مؤمنان دي؛ يهوديان او (بل) هغه کسان چې مشرکان دي، او خامخا مومي به ته ډېر نژدې له ګردو (ټولو) خلقو څخه له جهته د دوستۍ له هغو کسانو سره چې مؤمنان دي؛ هغه کسان چې وايي بېشکه مونږ نصاری یو، دا (دوستي) په سبب د دې ده؛ چې بېشکه ځينې له دوی رښتين عالمان او زاهدان پوهان دي، او بېشکه چې دوی نه کوي تکبر او لويي (له منلو د حقه).

وَإِذَا سَمِعُوا مَا أُنْزِلَ إِلَى الرَّسُولِ تَرَىٰ أَعْيُنُهُمْ تَفِيضُ مِنَ الدَّمْعِ مِمَّا عَرَفُوا مِنَ الْحَقِّ يَقُولُونَ رَبَّنَا آمَنَّا فَاكْتُبْنَا مَعَ الشَّاهِدِينَ ﴿١٠﴾ وَمَا لَنَا لَا نُؤْمِنُ بِاللَّهِ وَمَا جَاءَنَا مِنَ الْحَقِّ وَنَطْمَعُ أَنْ
يُدْخِلَنَا رَبُّنَا مَعَ الْقَوْمِ الصَّالِحِينَ ﴿١١﴾ فَأَثَابَهُمُ اللَّهُ بِمَا قَالُوا جَذَّتْ جَعْوَىٰ مِنْ تَحْتِهَا الْأَنْهَارُ خَلِدِينَ
فِيهَا وَذَلِكَ جَزَاءُ الْمُحْسِنِينَ ﴿١٢﴾ وَالَّذِينَ كَفَرُوا وَكَذَّبُوا بِآيَاتِنَا أُولَٰئِكَ أَصْحَابُ الْجَحِيمِ ﴿١٣﴾

او کله چې واورې دوی هغه (کلام د الله قرآن) چې نازل (رالېږلی) شوی دی رسول ته (نو) ويني به ته سترګې د دوی چې بهیري (تویوي) له اوسېکو؛ له جهته د دې چې وپېژانده دوی له حقو (خبرو د الله)، وايي دوی: ای ربه ځمونږه! ایمان راوړی دی مونږ (په قرآن او رسول ستا) نو وليکه مونږ له شاهدانو (منونکو). او څه باعث دی پر مونږ چې نه به راوړو ایمان په الله، او په هغه څه چې راغلی دی مونږ ته له حق څخه (چې رسول او قرآن دی) حال دا چې طمع (هيله، امید) لرو د دې چې داخل به کړي مونږ رب ځمونږ سره له قوم صالحانو (چې محمدي امت دی په جنت کې)، پس بدل ورکړ دوی ته الله په سبب د هغه چې ويلي دوی جنتونه چې بهیري له لاندې (د ونو او ماڼیو) د دوی ويالي، چې تل به وي دوی په هغو کې، او دا (جنت) جزاء د محسانو (نیکي کوونکو) ده. او هغه کسان چې کافران (منکران) شوي دي او نسبت د دروغ یې کړی آیتونو ځمونږ ته؛ همدغه کسان صاحبان د جحیم (ملګري د دوزخ) دي.

تفسیر: په دې آیتونو کې دا ښوولې شوي دي؛ چې د يهودانو دوستي له مشرکینو سره محض د اسلام او مسلمانانو د بغض او عداوت له سببه ده، د هغو قومونو له جملې څخه چې نبي کریم صلی الله علیه وسلم ورسره زیاته سابقه

درلوده (لرله)، يهودانو او مشرکينو دواړو قومونو په ترتيب سره له اسلام او مسلمانانو سره سخت بغض او عداوت درلود (لرلو).

د مکې معظمې د مشرکانو ضرر رسول الله صلى الله عليه وسلم ته خو «أظهر من الشمس» دی، لیکن ملعونو يهودانو هم له ډېرو سپکو او ناوړو حرکاتو څخه لاس نه آخیسته، په داسې حال کې چې رسول الله صلى الله عليه وسلم مطمئن او ډاډه ناست وو؛ لویه تېره یې پرې وروغړوله چې په شهادت یې ورسوي، په طعام کې به یې زهر وراچول، سحر او کوډې به یې پرې کولې.

لنډه یې دا چې یو غضب به یې وروسته له بل غضب او یو لعنت به یې پس له بل لعنته ځانته ګاټه، بالمقابل سره له دې چې نصاری هم په کفر کې مبتلا وو، او له اسلام سره یې حسد او رځه (کینه) درلوده، او داسې سترګې یې نه درلودې؛ چې په هغو سره د مسلمانانو عروج وکتلی شي، بیا هم په دوی کې د حق منلو استعداد له دې دواړو فرقو څخه زیات وو، د دوی زړونه د اسلام او د مسلمانانو محبت او مینې ته نسبتاً ژر مائل کېدل.

لکه چې د روم (قیصر) او د مصر پاچا (مقوقس) او د حبشې ټولواک (پاچا) نجاشي هغه سلوک چې د نبی کریم صلى الله عليه وسلم د رسالت له دعوت سره کړی دی؛ د دې خبرې شاهد دی، چې په هغه وخت کې د حق منلو او د مسلمانانو دوستی صلاحیت او استعداد په دوی کې د نورو اقوامو په نسبت زیات وو.

کله چې د اصحابو یو ډله د مشرکانو د ظلم او تیري له لاسه پکو (تنګه) شوه؛ نو د (حبشې) په لورې یې هجرت وکړ، او مشرکان تر هغه ځایه پورې هم د مسلمانانو په تعقیب کې وو، او (نجاشي) ته یې د دوی په خلاف ویناوې وکړې، نو (نجاشي) یوه ورځ دغه مسلمانان خپل حضور ته وروغوښتل، او څه پوښتنې یې له دوی څخه وکړې، او د مسیح علیه السلام په نسبت یې هم د دوی عقیدې ځان ته ښکاره کړې، جعفر رضي الله عنه د «مریم» د سورت څو آیتونه ورته ولوستل، او خپلې عقیدې یې په صاف ډول وربیان کړې، په (نجاشي) یې ډېر زیات تاثیر وکړ، او اقرار یې وکړ: «څه شیان چې د مسیح علیه السلام په نسبت بیان فرمایلي شوي دي؛ بیخي رښتیا او بالکل صحیح دي»، (نجاشي) د پخوانیو کتابونو له بشارتونو سره سم محمد صلى الله عليه وسلم آخر الزمان نبی ومانه.

دا قصه اوږده ده، لنډه یې دا چې له هجرت څخه څو کاله وروسته د حبشې پاچا یوه جرګه (چې پر اويا تنو جدید الاسلامو عیسایانو مشتمله وه) د محمد رسول الله صلى الله عليه وسلم اقدس خدمت ته ولېږله، کله چې دا جرګه مدینې منورې ته ورسېده، او د قرآن کریم له اورېدلو څخه خوندوره شوه؛ نو د الهي کلام له اورېدلو څخه دوی ته زیات رقت پیدا شو، او په ژړا شول، او په داسې حالت کې چې د دوی له سترګو اوبښکې بهېدې؛ پر ژبو یې د «ربنا آمنا» کلمات جاري وو، په دې آیتونو کې دهمغې جرګې حال بیان شوي دي.

يَا أَيُّهَا الَّذِينَ آمَنُوا لَا تَحَرَّمُوا طَيِّبَاتِ مَا أَحَلَّ اللَّهُ لَكُمْ وَلَا تَعْتَدُوا إِنَّ اللَّهَ لَا يُحِبُّ
الْمُعْتَدِينَ ﴿٥٠﴾ وَكُلُوا مِمَّا رَزَقَكُمْ اللَّهُ حَلَالًا طَيِّبًا ۚ وَاتَّقُوا اللَّهَ الَّذِي أَنْتُمْ بِهِ مُؤْمِنُونَ ﴿٥١﴾

ای هغو کسانو چې ایمان یې راوړی دی (یعنې ای مؤمنانو!) مه حراموئ تاسې پاک لذیذ له هغو شیانو نه چې حلال کړي دي الله لپاره ستاسې، او مه کوئ تېری تاسې (له حدودو د الله)، بېشکه الله نه خوښوي تېرېدونکي له حدودو. او خورئ تاسې له هغه څیزه چې رزق (روزي) درکړې ده تاسې ته الله (چې) حلاله پاکیزه (ده) او وویرېږئ له الله څخه، هغه (الله) چې تاسې پرې ایمان لرونکي یئ!.

تفسير: هيڅ يو آسماني كتاب تر نن پورې داسې جامع، معتدل، او فطري تعليم د انساني ترقياتو د هرې شعبې په نسبت نه دی وړاندې کړی، لکه چې په دغو دوو آيتونو کې د قرآنکريم له خوا وړاندې شوی دی، په دې آيتونو کې الله تعالیٰ مسلمانان په صاف ډول سره له دې نه منع کړي دي، چې دوی کوم لذیذ، حلال، او طيب شی په خپلو ځانونو عقیدتا يا عملاً حرام وگرځوي، نه يواځې هم دا بلکه دوی ته الله تعالیٰ له حلالو او طيبو نعمتونو ځنې د ممتنع کېدلو ترغيب هم ورکړی دی، مگر سره له سلبې او ايجابي شرطونو:

(١) چې اعتداء (حد نه تجاوز) ونه کړي، او له حده تېر نشي.

(٢) چې تقویٰ اختيار کړي، او له الله جل جلاله څخه ووېرېږي.

د اعتداء دوه مطلبه کېدی شي، له حلالو شيانو سره لکه د حرامو په شان معامله کول، او د نصرانيانو په شان په رهبانيت کې مبتلا کېدل، يا د لذائذو او طيباتو په ممتنع کېدلو کې د اعتدال له حده تېرېدل، تر دې چې په لذتونو او شهوتونو کې داسې لگيا او منهک کېدل، چې د يهودانو په شان يواځې دنيوي ژوندون خپل مقصد او مطمح نظر وگرځوي.

الغرض د غلو، جفا، افراط او تفريط په منځ کې يوه متوسطه او معتدله لاره اختيارول په کار دي، نه په دنيوي لذتونو کې د ډوبېدلو اجازه شته، او نه د «رهبانيت» له لارې د مباحاتو او طيباتو پرېښودل په کار دي، د «رهبانيت» له لارې قيد مو ځکه کېښود، چې په ځينو وختونو کې د بدني يا نفسي علاج لامله له کوم مباح څخه پرېهېز کول په عارضي ډول سره په ممانعت کې داخل نه دی.

او همدا راز مسلمان په تقویٰ سره مأمور دی، چې د هغې معنی دا ده: چې له الله جل جلاله ځنې ووېرېږي، او له ممنوعاتو ځنې اجتناب وکړي، له تجربې څخه معلومه شوې ده، چې د ځينو مباحاتو استعمالول په ځينو وختونو کې د کوم حرام يا ممنوع شي ارتکاب ته مفضي کېږي، د داسې مباحاتو پرېښودل — نه د عهد يا تقرب او قسم (لوړې) په توګه (طور) سره؛ بلکه د احتياط په ډول ښه دي، که کوم سړی يې په کوم وخت کې سره د اباحت له اعتقاده ترک کړي، نو دغه «رهبانيت» نه دی، بلکه په ورع او تقویٰ کې شامل دی: «لا يبلغ العبد أن يكون من المتقين حتى يدع ما لا بأس به حذراً ممّا به بأس — الترمذي»، الحاصل د اعتدا ترک او د تقویٰ د اختيار د قيد له ملحوظ سره له هر قسم طيباتو څخه استفاده کېدی شي، او د ژوندانه په هر اړخ کې د پرمختګونو وړونه پرانيستلی شي.

لَا يُوَاخِذُكُمُ اللَّهُ بِاللَّغْوِ فِي أَيْمَانِكُمْ

نه نيسي تاسې الله په لغوه سره په قسمونو ستاسې کې.

تفسير: يعنې پر دوی په دنيا کې هيڅ کفار نه شته، لکه چې په «منعقد يمين» کې واجبه ده، د «لغو» او بېهوده قسم تفسير په (٢) جزء د البقره سورت په (٢٢٥) آيت (٢٨) رکوع کې پخوا ليکلی شوی دی.

وَلَكِنْ يُؤَاخِذُكُم بِمَا عَقَدْتُمُ الْأَيْمَانَ فَكَفَّارَتُهُ إِطْعَامُ عَشْرَةِ مَسْكِينٍ مِنْ أَوْسَطِ مَا نَطْعَمُونَ
أَهْلِيكُمْ أَوْ كِسْوَتُهُمْ أَوْ تَخْرِيرُ رَقَبَةٍ فَمَنْ لَمْ يَجِدْ فَصِيَامُ ثَلَاثَةِ أَيَّامٍ ذَلِكَ كَفَّارَةُ أَيْمَانِكُمْ إِذَا
حَلَفْتُمْ وَاحْفَظُوا أَيْمَانَكُمْ كَذَلِكَ يُبَيِّنُ اللَّهُ لَكُمْ آيَاتِهِ لَعَلَّكُمْ تَشْكُرُونَ ﴿٢٨﴾

وليکن نيسي تاسې په (ما تولو د) هغه (عهد) سره چې کلک کړي وي تاسې قسمونه (پر هغه، په قصد د زړه سره)؛ نو کفار (د ما تولو) د دې (قسم) طعام ورکول دي لسو مسکينانو ته له اوسطې

(درجې) د هغو خوړو چې طعام ورکوي تاسې (په هغه سره) کورنيو خپلو ته، يا جامې ورکول دي دغو (لسو مسکينانو) ته يا آزادول د (يوې) غاړې دي (د مريي)، نو هر څوک چې ونه مومي (له دغو درې واړو کفاراتو يو هم) نو روژه نيول د درو ورځو دي، دا (مذکور شيان) کفاره د قسمونو ستاسې ده، کله چې قسم ياد کړئ تاسې (او بيا يې مات کړئ)، او ساتئ تاسې قسمونه خپل (له هر قسم نقصانه)، همداسې (چې د يمين احکام يې بيان کړل) بيانوي الله تاسې ته آيتونه خپل لپاره د دې چې شکر وکارئ په دې نعمت او احسان او شرعي بيان.

تفسير: يعنې له قسم ماتولو څخه وروسته کفاره اوږې، چې هغه يو له دغو څلورو واړو کارونو څخه دی:

(١) طعام ورکول دي لسو تنو مسکينانو ته، په طعام ورکولو کې اختيار لرئ چې لس تنه مسکينان په خپل کور کې مېلمانہ کوئ، او مروئ يې، يا د «فطر» د صدقې په اندازه هر مسکين ته غله ورکوي (له اوسطې نه د دوو وختو طعام مراد د، سره د نکلي - کتغ) ځکه چې اعلى يې (٣) وخته سره له نورو لوازمو دی، او ادنی يې يو وخته سپوره ډوډی ده).

(٢) داسې جامه ورکول دي چې په هغې سره د مسکين د بدن اکثره برخه پټه شي، مثلاً کميس، يا پرتوگ يا ټيکری (يا هغه چې د عورت ستر راوړي، او لمونځ پرې وشي).

(٣) د يوه مريي آزادول دي، (او په دغو درې واړو کې سړی مخير دی چې هر يو کوي).

(٤): روژه نيول دي، چې متواتر پرله پسې درې ورځې دې روژه ونيسي، د «فَمَنْ لَمْ يَجِدْ» د «نه ميندلو» څخه مراد دا دی، چې د نصاب خاوند نه وي، (کما في روح المعاني).

«وَأَحْفَظُوا أَيْمَانَكُمْ» «او ساتئ قسمونه خپل» يعنې اول خو د قسم له کولو څخه ژبه وساتئ، او که يې کله وکړئ، او په ماتولو کې يې خیر نه وو، نو بيا يې له ماتولو څخه وساتئ، او که در څخه مات شو، نو بيا يې د کفارت له ترک کولو څخه وساتئ.

په بل عبارت: د قسمونو حفاظت دا دی: چې پر هرې خبرې بې له ضرورته قسم ونه خوري؛ چې دغه ښه عادت نه دی، او که قسم يې وکړ؛ نو تر مقدوره دې وساتي (که په ماتولو کې يې خیر وي؛ مات دې کړي او کفاره دې ورکړي!) او که له کوم سببه يې مات کړي؛ نو کفاره دې اداء کړي، دا ځکه شيان د يمين په حفاظت کې داخل دي.

يَا أَيُّهَا الَّذِينَ آمَنُوا إِنَّمَا الْخَمْرُ وَالْبَيْسِرُ وَالْأَنْصَابُ وَالْأَزْكَامُ رَجْسٌ مِّنْ عِندِ الشَّيْطَانِ فَاجْتَنِبُوهُ لَعَلَّكُمْ تُفْلِحُونَ ①

ای هغو کسانو چې ایمان یې راوړی دی (یعنې ای مؤمنانو!): بېشکه همدا خبره ده چې شراب او قمار او بتان او غشي (د فال، دا څلور واړه شيان) پليست دي له کار د شیطان څخه دي؛ نو ځان وساتئ تاسې له دې څخه لپاره د دې چې نجات ومومئ تاسې (په دې ځان ساتلو سره).

تفسير: د «انصاب» او د «ازلام» تفسير په (٦) جزء د المائدة سورت په (٣) آيت په اوله رکوع کې د «وَمَا ذَرْعُكَ عَلَى النَّصَبِ وَإِنْ تُسْقِطُوا يَأْزُكُمُ» په ذيل کې تېر شو، له دې آيت څخه پخوا هم ځينې آيتونه د شرب الخمر (شراب څښلو) په نسبت نازل شوي وو، اول دا آيت نازل شوی وو: «يَسْأَلُونَكَ عَنِ الْخَمْرِ وَالْبَيْسِرِ قُلْ فِيهِمَا إِثْمٌ كَبِيرٌ وَمَنَافِعُ لِلنَّاسِ وَإِنَّهُمْ أَكْبَرُ مِنْ نَّفْعِهِمَا» (٢ جزء د البقره سورت (٢١٩) آيت (٢٧) رکوع) ځکه په دغه آيت کې هم د خمر د تحريم په لوري صريحه اشاره شته، مگر

څرنگه چې په هغه کې په صاف طور سره د خمر د پرېښودلو حکم نه وو؛ نو ځکه عمر رضي الله تعالى عنه د هغه له اورېدلو څخه وروسته وويل: «اللهم بين لنا بيانا شافيا»، وروسته له دې نه بل آيت راغی: ﴿يَا أَيُّهَا الَّذِينَ آمَنُوا لَا تَقْرَبُوا الصَّلَاةَ وَأَنتُمْ سُكَرَى﴾ (آیه - (۵) جزء د النساء سورت (۴۳) آیت (۷) رکوع)، په دې کې هم د خمر د تحريم تصريح نه وه، اګر که د نشې په حالت کې له لمانځه ځنې ممانعت شوی دی، او دغه قرينه وه په دې خبره باندې چې غالباً دا شی عنقریب بيخي حرام کېدونکی دی، مګر څنگه چې په عربو کې د شرابو د څښلو رواج ډېر زیات وو، او له هغو څخه دفعتا ځان ژغورل (بچ کول) د مخاطبینو په لحاظ سهل او آسان نه وو، نو ځکه په نهایت حکیمانه ډول سره یې متدرجاً لومړی د شرابو نفرت په زړونو کې ورواچاوه، او بیا ورو ورو د تحريم له حکم سره مأنوس کړل، لکه چې عمر رضي الله تعالى عنه د دې دویم آیت له اورېدلو څخه بیا هغه الفاظ تکرار کړل چې: «اللهم بين لنا بيانا شافيا»، خو د (المائدة) سورت دا آیتونه چې مونږ یې په تلاوت سره اوس مشرف یو؛ له ﴿يَا أَيُّهَا الَّذِينَ آمَنُوا إِنَّا الْخَمْرُ﴾ څخه تر ﴿قُلْ أَنْتُمْ تُنْتَهُونَ﴾ پورې نازل شول، چې د بت پرستی په شان په دې کې په ډېر صاف او ښکاره ډول سره له دې ناولي او مردار شي څخه د اجتناب کولو هدايت راکړی شوی دی، لکه چې عمر رضي الله تعالى عنه د ﴿قُلْ أَنْتُمْ تُنْتَهُونَ﴾ له اورېدلو څخه وروسته په زوره نارې کړې: «انتهينا انتهينا يا ربنا!» او خلکو د شرابو چاتی ګانې ماتې کړې، او شرابخانې له شرابو څخه تشې شوې، د مدینې منورې په کوڅو کې لکه د باران اوبه شراب بهېدل.

إِنَّمَا يُرِيدُ الشَّيْطَانُ أَنْ يُوقِعَ بَيْنَكُمُ الْعَدَاوَةَ وَالْبَغْضَاءَ فِي الْخَمْرِ وَالْكَافِرِ وَيَصُدَّكُمْ عَنْ ذِكْرِ اللَّهِ وَعَنِ الصَّلَاةِ فَهَلْ أَنْتُمْ مُنْتَهُونَ^(۱)

بېشکه چې همدا خبره ده؛ غواړي شيطان چې واچوي په منځ ستاسې کې عداوت (دښمني) او بغض (کینه په څښلو) د شرابو کې او (کولو د) قمار کې، او اړوي تاسې له ياده د الله او له لمانځه څخه، نو آیا یې منع کیدونکي (اوبستونکي له دې بدو کارونو؟ بلکه واوړئ).

تفسير: کله چې د شرابو د څښلو له اثره د سړي عقل او سد (هوش) له سر څخه لاړ شي، نو ډېر ځلې شرابيان د لیونیانو په شان په خپلو منځو کې جنگونه او جګړې سره کوي، او یو له بل سره وهي، او یو له بل سره عداوتونه او عنادونه کوي، همدغه حال بلکه له دې څخه زیات د قمار (جواری) دی، د قمار په وړلو او بایلو کې سختې جګړې، منازعې او فسادونه پېښېږي، چې د هغو په وسیله شيطان ته ښه موقع د شور ماشور اچولو لپاره په لاس ورځي، دا خو یې ظاهري خرابي شوه، باطني نقصان یې دا دی، چې د هسې شیانو په مشغولېدو سره انسان د الله تعالى له یاد او عبادت څخه بیخي غافلېږي.

فائده: په دغو دواړو آیتونو کې د شرابو او قمار د حرمت تایید او تاکید په لس ډوله (قسمه) شوی دی:

(۱) دا چې جمله یې په «انما» سره شروع فرمایلي ده، تاکید افاده کوي.

(۲) د بت پرستی په شان یې وفرمایلي.

(۳) پلیت یې وبلل.

(۴) د شيطان عمل یې وباله.

(۵) د اجتناب امر یې ترې صادر کړ.

(۶) دا چې اجتناب یې د نجات سبب دی.

(۷) دا چې د بغض، عداوت، او کینې موجب دی.

(٨) دا چې د الله له ذکر او یاد څخه څرځوونکي دي.

(٩) دا چې حصاروونکي دي له لمانځه.

(١٠) دا چې صريح امر صادر شوی دی، چې د شرابو له څښلو او قمار وهلو څخه واورئ!

وَاطِيعُوا اللَّهَ وَاطِيعُوا الرَّسُولَ وَاحْذَرُوا فَإِنْ تَوَلَّيْتُمْ فَأَعْمُوا إِنَّكُمْ عَلَى رَسُولِنَا الْبَلَاءُ الْمُبِينُ ﴿٩٧﴾

او ومني تاسې (حکم د) الله، او ومني تاسې (حکم د) رسول (د الله)، او وساتئ تاسې (ځان له مخالفت د دوی)، پس که وځرځېدلئ تاسې (له احکامو د دوی) نو پوه شئ! چې بېشکه همدا خبره ده چې: پر رسول ځمونږ (محمد) هم دا رسونه (د پیغام) ده ښکاره (روښان په ښه وجه سره).

تفسیر: یعنې که د یوه شي ځنې او ضررونه تاسې نشئ احاطه کولی؛ نو بیا هم د الله تعالی د احکامو امتثال وکړئ، او د الهي قانون له تخلفه ځان وساتئ! او که مو ځانونه ترې ونه ساتل؛ نو ځمونږ رسول الهي احکام او قوانین تاسې ته په ښکاره ډول سره در رسولی دي، د تخلف نتیجې ته تاسې پخپله فکر وکړئ! چې څه به کیږي؟ د هغه اضرار یقینا تاسو ته رسیدونکي دي.

لَيْسَ عَلَى الَّذِينَ آمَنُوا وَعَمِلُوا الصَّالِحَاتِ جُنَاحٌ فِيمَا طَعِمُوا إِذَا مَا اتَّقَوْا وَآمَنُوا وَعَمِلُوا الصَّالِحَاتِ ثُمَّ اتَّقَوْا
وَآمَنُوا ثُمَّ اتَّقَوْا وَأَحْسَنُوا وَاللَّهُ يُحِبُّ الْمُحْسِنِينَ ﴿٩٨﴾

نشته پر هغو کسانو چې ایمان یې راوړی وي او کړي یې وي ښه (عملونه) هیڅ ګناه په هغه شي کې چې خورلي دي دوی (له حرمت څخه پخوا) کله چې راتلونکو څخه ځان وساتي، او ټینګ وي په ایمان کې، او کوي ښه (عملونه)، بیا ځان ټینګ کړي (له محرّماتو) او ایمان راوړي (په تحریم د محرّماتو هم)، بیا (وروسته له هغه) پرېهز کوي (له شبهاتو هم)، او احسان کوي (له خلقو سره یا ښه کړي ګرد اعمال خپل)، او الله خوښوي نیکي کوونکي.

تفسیر: په نهایت قوي او صحیحو احادیثو کې راغلي؛ کله چې د خمر د تحریم آیتونه نازل شول، نو اصحاب کرام رضي الله تعالی عنهم سوال وکړ: «یا رسول الله صلی الله علیه وسلم! د هغو مسلمانانو احوال به څه وي، چې د تحریم له حکم څخه پخوا یې شراب څښلي، او په هماغه حالت کې مړه شوي دي؟» مثلاً هغه ځینې اصحاب چې شراب یې څښلي وو، او د «احد» په غزا کې شریک شوي وو، او په هغه حالت کې په شهادت ورسېدل، چې په معده کې یې شراب هم موجود وو، نو د دوی په ځواب کې دا آیت نازل شو.

د الفاظو له عموم او د نورو روایاتو له کتلو څخه د دې آیت مطلب دا دی: هغه کسان چې د ایمان او د نېک کار او صالح عمل خاوندان وي، ژوندي وي که مړه؛ هغوی ته د یوه مباح شي په خورلو کې د اباحت په وخت کې هیڅ مضایقه نشته، خصوصاً بیا هغو کسانو ته چې په عامو احوالو کې په تقوی او د ایمان په خصائلو سره متصف وي، او بیا په همدې خصائلو کې یې پرله پسې ترقي کړي وي، تر دې چې د ایمان او تقوی په مدار جو کې یې دومره ترقي کړي وي؛ چې د احسان تر مرتبې پورې رسیدلي وي.

د ایمان او یقین مراتب د قوت او ضعف په لحاظ تفاوت سره لري، له تجربو او شرعي نصوصو څخه ثابته ده، څومره چې سړی په ذکر او فکر په صالح عمل او په جهاد فی سبیل الله کې ترقي وکړي، په هماغه اندازه د الله تعالی خوف او زړه یې د ده د عظمت او جلال له تصویره معمور او ایمان او یقین یې مضبوط او مستحکم کیږي.

يَا أَيُّهَا الَّذِينَ آمَنُوا لِيَبْلُوَكُمُ اللَّهُ شَيْءً مِّنَ الصَّيِّدِ تَنَالَهُ أَيْدِيكُمْ وَرِمَاحُكُمْ لِيَعْلَمَ اللَّهُ مَن يَخَافُهُ
يَا غَيْبٌ فَمَنِ اعْتَدَىٰ بَعْدَ ذَلِكَ فَلَهُ عَذَابٌ أَلِيمٌ ﴿٥٩﴾

ای هغو کسانو چې ایمان یې راوړی دی (یعنې ای مؤمنانو!) خامخا ازموینې تاسې هرو مرو (خامخا) الله په یوه شي له ښکار نه (په وخت د احرام کې)؛ چې رسیږي (ځینو د) هغو ته لاسونه ستاسې (چې واره دي)، او (ځینو د هغو ته) نږې ستاسې (چې غټ دي، دغه ازمنښت) لپاره د دې دی چې ښکاره (معلوم) کړي الله هغه څوک چې ویریري له ده په غیب سره (بې له لیدلو او بېل یې کړي د ضعیف الایمان څخه)، نو هر هغه چې له حده تېری وکړي (په کولو د ښکار په احرام کې) پس له دې (منعې له ښکاره) نو دی ده ته عذاب دردناک.

تفسیر: یعنې د احرام په حالت کې د ښکار له نه کولو څخه مطلب دا دی: چې د الله تعالی له طرفه په مطیعو او امر منونکو بندگانو دغه امتحان دی، چې دوی د احرام په حالت کې کله چې له ښکار سره مخامخ شي، او په آسانی سره د هغه په ویشتلو او نیولو هم قادر وي؛ نو څوک دی چې بې له لیدلو څخه له الله تعالی څخه وویریري؟ او د هغه د حکم امتثال وکړي؟ او له اعتداء (د الهي احکامو له تجاوز کولو) څخه د الهي سزا له امله (وځي) وویریري؟.

يَا أَيُّهَا الَّذِينَ آمَنُوا لَا تَقْتُلُوا الصَّيِّدَ وَأَنْتُمْ حُرْمٌ مِّنْ قَلَّةٍ مِّنْكُمْ مُّنتَعِدًا فِجَزَاءٍ مِّثْلُ مَا قَتَلَ مِنَ النَّعَمِ
يَحْكُمُ بِهِ ذَوَا عَدْلٍ مِّنْكُمْ هَدْيًا بَالِغَ الْكَعْبَةِ أَوْ كَفَّارَةً طَعَامُ مَسْكِينٍ أَوْ عَدْلٌ ذَلِكَ صِيَامًا لِّبَدْوٍ
وَبِالْأَمْرِ عَفَا اللَّهُ عَمَّا سَلَفَ وَمَنْ عَادَ فَيَنْتَقِمْ اللَّهُ مِنْهُ وَاللَّهُ عَزِيزٌ ذُو انْتِقَامٍ ﴿٦٠﴾

ای هغو کسانو چې ایمان یې راوړی دی (یعنې ای مؤمنانو!) مه وژنئ تاسې ښکار حال دا چې تاسې محرمان اوسئ، او هر هغه څوک چې ووژني دا (ښکار) له تاسې څخه په قصد سره نو (پرې) بدل دی په مثل د هغه چې وژلی (يې) دی له چارپایانو څخه، چې حکم به کوي په هغه سره دوه خاوندان د عدل (انصاف) له تاسې (مسلمانانو) ځنې، په دې حال چې هغه (د بدل حیوان) د نذر په ډول (طریقې) ورسولی شي کعبې ته، یا (پرې) کفاره ده طعام د (څو تنو) مسکینانو، یا په برابري د هغه (طعام) روژه نیول دي، لپاره د دې چې وڅکي سختي د عمل خپل، عفو کړېده الله له هغه شي چې پخوا تېر شوي دي، او هر هغه څوک چې بېرته وګرځېد (ښکار کولو ته په احرام کې) نو بدل به واخلي الله له ده څخه، او الله ښه قوي غالب دی (په انفاذ د احکامو)، څښتن (خاوند) د بدل اخیستو دی (له مجرمینو نه).

تفسیر: یعنې مه وژنئ ای مؤمنانو! ښکار کله چې تاسې په احرام کې اوسئ! یعنې هر هغه حیوان چې له تاسې څخه ترهېدونکی وي، غوښه یې حلاله وي او که حرامه، بې له تپوس، غټ کارغه (بابښه)، لږم، مورک، او خوړونکي سږي، چې د دې پنځو وارو قتل په احرام کې هم روا دی، او په یو روایت کې د لږم په ځای مار، او د سږي په ځای لېوه راغلی دی، او هر څه چې میاشي، ورې، کڼې، شمشتی او مېرې دی؛ څمونږ د حنفیانو په مذهب عفو دی.

﴿وَمَنْ قَتَلَ مِّنْكُمْ مَّنْعِدًا﴾ «او هر هغه څوک چې ووژني دا ښکار له تاسې په قصد سره» له دغه قصد څخه دا مطلب دی، چې خپل احرام یې په یاد وي، او په دې هم مستحضر وي، چې د احرام په حالت کې ښکار جائز نه دی، دلته یې یواځې د «متعمد» حکم وفرمایه، چې د ده د فعل سزا دا ده، او الله تعالی کوم انتقام چې اخلي هغه بېل دی، لکه چې ﴿وَمَنْ عَادَ فَيَنْتَقِمْ اللَّهُ مِنْهُ﴾ سره یې تنبیه وفرمایله.

﴿عَفَا اللَّهُ عَنْكَ﴾ «عفوہ کړې بده الله له هغه شي چې پخوا تېر شوي دي»، يعنې د حکم له نزوله پخوا، يا لومړی له اسلامه د جاهليت په زمانه کې که چا داسې حرکت کړی وي؛ نو اوس الله تعالى څه سزا نه ورکوي، حال دا چې له اسلامه پخوا هم عربو د احرام په حالت کې داسې ښکار کول ډېر بد ګاڼه، نو ځکه پر هغه هم مؤاخذه بېخايه نه وه، چې هغه شی چې ستاسې په زعم سره هم په جرائمو کې داخل وو؛ د هغه ارتکاب ولې کړی شوی دی؟.

﴿وَاللَّهُ عَزِيزٌ ذُو انْتِقَامٍ﴾ او الله ښه قوي غالب دی په انفاذ د احکامو، څېښتن (خاوند) د بدل اخيستو دی له مجرمينو څخه، يعنې نه کوم مجرم د ده له قبضې څخه تېرېدلی شي، او نه الله جل جلاله د عدل او حکمت په اقتضاء له هغو جرائمو څخه چې د سزا وړ کولو وړ (لائق) دي تېرېدونکی دی (مګر هغه چا ته چې اراده وفرمايي دغو کولو).

أَحَلَّ لَكُمْ صَيْدَ الْبَحْرِ وَطَعَامَهُ مَتَاعًا لَّكُمْ وَلِلْمَسِيرَةِ وَحَرَّمَ عَلَيْكُمْ صَيْدَ الْبَرِّ مَا دُمْتُمْ حُرَمًا وَاتَّقُوا
اللَّهَ الَّذِي إِلَيْهِ تُحْشَرُونَ^(٩٧)

حلال کړی شوی دی تاسې ته (ای مسلمانانو) ښکار د بحر او طعام د بحر لپاره د نفع اخيستو ستاسې، او لپاره د (نورو) مسافرانو (چې وچ يې کاندې)، او حرام کړی شوی دی په تاسې ښکار د وچې څو چې اوسئ تاسې محرمان، او وويرېئ تاسې له الله هغه چې هم ده ته به ورټول کړل شی تاسې.

تفسير: «په احرام کې د درياب ښکار يعنې ماهي (کب) حلال دی، او د سيند خواړه يعنې هغه ماهي چې له اوبو څخه بېل او مړ شوی وي، او ده هغه نه وي نيولی؛ هم حلال دی، الله تعالى وفرمايل چې: دا مو ستاسې د فائدي له امله (وچې) روا کړی دی، بيا دې څوک داسې ګومان ونه کړي، چې دا د حج په طفيل حلال شوی دی، ويې فرمايل: چې د نورو ګردو (ټولو) مسافرانو د فائدي لپاره ماهي اګر که په تالاو کې وي، هغه هم د سيند د ښکار حکم لري، دا د هغه ښکار حکم معلوم کړی شو چې په احرام کې وی (د مکې معظمې) په لوري قصد دی، چې په هغې او د هغې په شاوخوا کې تل ښکار کول حرام دي، بلکه هلته د ښکار وېرول او تېرول هم حرام دي».

جَعَلَ اللَّهُ الْكَعْبَةَ الْبَيْتَ الْحَرَامَ قِيَمًا لِلنَّاسِ وَالشَّهْرَ الْحَرَامَ وَالْهَدْيَ وَالْقَلَائِدَ

ګرځولې ده الله کعبه چې کوټه ده د بزرګۍ (او عبادت او دعزت) (باعث) د قيام (او انتظام) لپاره د خلقو، او مياشته بزرګه (هم) او مذبحه نذر شوی کعبې ته (هم) او آملې داره چارپايان (هم) چې بيولی شي کعبې ته).

تفسير: کعبه شريفة د خلقو د ديني او دنوي دواړو حيثونو د قيام او انتظام باعثه ده، حج او عمره خو هغه عبادتونه دي؛ چې د دوی اداء مستقيما په کعبې شريفې پورې اړه (احتياج) لري، ليکن د لمانځه لپاره هم د قبلې استقبال شرط دی، په دې ډول سره کعبه شريفة د خلقو د ديني عباداتو د قيام سبب شوې ده، بيا کله چې په حج او نورو مواقعو کې له ګردو (ټولو) اسلامي ملکونو څخه په لکونو مسلمانان هلته سره ټولېږي، نو دوی بشماره تجارتي، سياسي، اخلاقي، مذهبي، او روحاني فوائد هم حاصلولی شي، الله تعالى دغه ځای «حرم آمن» ګرځولی دی، نو ځکه نه يواځې هلته انسانانو، بلکه نورو ساکبنانو (ذي روحو) ته هم امن په برخه کېږي.

د جاهليت په زمانه کې چې ظلم او وينې تويول او فتنه او فساد خورول محض عادي او معمولي خبرو په شان وو، يوه سړي د خپل پلار په قاتل باندې هم په حرم شريف کې تعرض نشو کولی، له مادي حيثيته هر انسان د دې منظري او نندارې له ليدلو څخه حيرانېږي، او په چرت (خيال) کې لويېږي، چې په ﴿يَوَاذِغُ رِزْقِي رِزْقِي﴾ کې په دومره افراط سره

د خوړلو او څښلو او د فواكهو او مېوو د نفيسو اقسامو او نورو څخه دومره زيات شيان له كومو كومو ځايونو څخه راوړل كيږي؟ دا كړد (ټول) حيثيونه ﴿قِيَامُ اللَّيْلِ﴾ كې معتبر كېدى شي.

محققانو په نزد د ﴿قِيَامُ اللَّيْلِ﴾ مطلب دا دى چې: د كعبې شريفې مبارك وجود د كل عالم د قيام او د بقاء باعث دى، د دنيا ودانۍ تر هغه وخته پورې ده، خو بيت الحرام او د ده احترام كوونكي مخلوقات موجود وي، او كله چې الله تعالى داسې اراده وفرمايي، چې دې عالم او د هغه كارخانې ته خاتمه وركړي؛ نو له كړدو (ټولو) كارونو څخه د مخه همدا مبارك محل چې «بيت الله شريف» ورته وايي؛ پورته كاوه شي، لكه چې د ځمكې د جوړولو په وخت كې له كړدو (ټولو) څخه د مخه همدا متبرك محل جوړ شوى وو، ﴿إِنَّ أَوَّلَ بَيْتٍ وُضِعَ لِلنَّاسِ لَلَّذِي بِبَكَّةَ﴾ الآية.

د بخاري «رحمه الله» په حديث كې دي، چې يو تك تور حبشي (چې د «ذو السويقتين» په نامه يې لقب ياد كړى دى) د كعبې د عمارت يوه يوه ډبره (گټه) به ونړوي، اما تر څو پورې چې الله تعالى د دې جهان د نظام او قوام اراده لري، هيڅ يو زورور او خورا قوي قوم هم د كعبې شريفې د انهدام په مقصد كې نشي بريالي (كامياب) كېدى، او هيڅوك او هيڅ ملت په داسې ناپاكي ارادې له سره نشي كاميابېدى، د «أصحاب فيل» له قصې هر مسلمان خبر دى.

ذَلِكَ لِتَعْلَمُوا أَنَّ اللَّهَ يَعْلَمُ مَا فِي السَّمَوَاتِ وَمَا فِي الْأَرْضِ وَأَنَّ اللَّهَ بِكُلِّ شَيْءٍ عَلِيمٌ ۝۹۰

دا (تېر بيان) لپاره د دې دى چې پوه شئ تاسې چې بېشكه الله عالم دى په هر هغه شي چې دى په آسمانونو كې، او په هر هغه شي چې دى په ځمكه كې، او بېشكه الله په هر شي باندې ښه عالم دى.

تفسير: يعنې كعبه شريفه ﴿قِيَامُ اللَّيْلِ﴾ كړخول چې په هغې كې ديني او دنيوي مصالح رعايت شوي دي، او هغه خورا (ډېره) لويه پېشگويي چې په ظاهر كې له قياس څخه مخالفه ښكاري؛ د دې دليل دى چې په ځمكه او آسمانونو كې هيڅ شى د پاك الله جل جلاله له علم څخه وتلى نشي.

إِعْلَمُوا أَنَّ اللَّهَ شَدِيدُ الْعِقَابِ وَأَنَّ اللَّهَ غَفُورٌ رَحِيمٌ ۝۹۱

پوه شئ چې بېشكه الله ډېر سخت دى عذاب د ده (هغه چا ته چې تل د حرامو ارتكاب كوي) او بېشكه الله ښه مغفرت كوونكى (د خطياتو) ډېر مهربان دى.

تفسير: يعنې هغه حكمنه چې د احرام په حالت كې يا د كعبې شريفې د احترام او نورو په متعلق وركړى شوي دي، كه له هغوى ځنې عمداً مخالفت وكړئ! نو وپوهېږئ! چې د الله تعالى عذاب ډېر سخت دى، او كه په سهوې او نسيان سره تقصير در ځنې وشي، نو په كفاره او نورو سره يې تلافي وكړئ! بېشكه چې الله جل جلاله لوى ښونكى او مهربان دى.

مَا عَلَى الرَّسُولِ إِلَّا الْبَلَاغُ وَاللَّهُ يَعْلَمُ مَا تُبْدُونَ وَمَا تَكْتُمُونَ ۝۹۲

نشته په غاړه (په ذمه) د رسول څما مگر رسونه (د پيغام) ده، او الله عالم دى په هغه شي (هم) چې ښكاره كوي يې تاسې او په هغه شي (هم) چې پټوي يې تاسې.

تفسير: رسول الله صلى الله عليه وسلم د الله تعالى د قانون په ابلاغ سره خپل فرض اداء كړ، او د حق تعالى حجت په كړدو (ټولو) بندگانو تمام شوى دى، اوس هر څه او هر هغه عمل چې په ظاهر او باطن كې وكړئ! الله تعالى ته معلوم دى، د حساب او جزاء په وخت كې به يوه يوه ذره هم ستاسې په مخ كې ښكاره او در ايښوده كيږي.

قُلْ لَا يَسْتَوِي الْخَبِيثُ وَالطَّيِّبُ وَلَوْ أَعْجَبَكَ كَثْرَةُ الْخَبِيثِ فَاتَّقُوا اللَّهَ يَا أُولِي الْأَلْبَابِ لَعَلَّكُمْ تُفْلِحُونَ ۝

ووايه (ای محمده! دوی ته) نه برابر یری خبیث (ناپاک) او طیب (پاک) اگر که ښه در ښکاره شي تاته ډېروالی د خبیث (ناپاکه)، نو وویر ېږئ! تاسې له الله ای خاوندانو د (صافو) عقلونو لپاره د دې چې تاسې نجات ومومئ.

تفسیر: طیب او خبیث یو شان نه دي، (او بیخي بد له ښو سره نه برابر یری، یعنې حرام او حلال، ناپاک او پاک، کره او ناکره په اموالو کې او همداسې طالح او صالح، کافر او مسلم، کاذب او صادق په اشخاصو کې نه دي برابر، بلکه دغه حکم عام دی، او په هر څه کې جاري کیږي)، لږ شی چې طیب او حلال وي، له ډېرو خبیثو او حرامو شیانو څخه ښه او بهتر دی، عقلمند ته لازم دي، چې همېشه طیب او حلال شی اختیار کړي! او د خرابو شیانو په لوري له سره ونه گوري! اگر که ډېر زیات او خورا (ډېر) ښه هم ښکاره شي.

يَا أَيُّهَا الَّذِينَ آمَنُوا لَا تَسْلُوا عَنْ أَشْيَاءَ إِنْ بُدِّلَ لَكُمْ سَعَادٌ وَإِنْ تَسْلُوا عَنْهَا حِينَ يُنَزَّلُ الْقُرْآنُ بُدِّلَ لَكُمْ عَذَابٌ أَلَمٌ وَاللَّهُ غَفُورٌ حَلِيمٌ ۝

ای هغو کسانو چې ایمان یې راوړی دی (یعنې ای مؤمنانو!) مه کوئ تاسې پوښتنې له (هغو) شیانو که ښکاره کړی شي تاسې ته (ځواب د هغو) (نو) خپه به کړي تاسې (هغه ځواب)، او که پوښتنې وکړئ تاسې له (حاله) د هغو (شیانو) په داسې وخت کې چې نازل کاوه شي قرآن (یعنې وحیې راځي نو) ښکاره به کړی شي تاسې ته، عفو به کړېده الله له هغو (تېرو پوښتنو) او الله ښه ښوونکی (د خطیاتو) ډېر تحمل والا دی (په تأخیر د عقوبت لپاره د انابت).

تفسیر: په دې آیتونو کې تنبیه فرمایي چې هغو شیانو په متعلق فضول، چټي (ښکاره) او له موضوع څخه لرې سوالونه مه کوئ! چې په هغو کې شارع تصریحا څه نه دي بیان کړي، همغسې چې د تحلیل او تحریم په سلسله کې د شارع بیان د هدایت او بصیرت موجب دی؛ د هغه سکوت هم د رحمت او سهولت سبب دی، هر هغه شی چې الله تعالی په خپل حکمت او عدل سره حلال یا حرام فرمایلی دی، همغه حلال یا حرام شوی دی، او له هغه شي څخه یې چې سکوت فرمایلی دی؛ په هغه کې توسع او پراختیا شته، مجتهدانو ته د اجتهاد موقع پاتې او د هغه په فعل او ترک کې عامل آزاد دی.

په حدیث کې دي چې «نبي کریم صلی الله علیه وسلم ارشاد وفرمایه چې: «ای خلقو! الله تعالی پر تاسې حج فرض کړی دی» یوه سړي پوښتنه وکړه: «آیا په هر کال کې یا رسول الله صلی الله علیه وسلم؟» ویې فرمایل: «که ما ویلي وی (هو!) نو د هر کال لپاره به واجبده، او بیا به تاسې د هغه په اداء نه قادرېدئ، په هر هغه شي کې چې زه تاسې آزاد پرېږدم؛ تاسې هم له ما ځنې پوښتنې مه کوئ»، په یوه حدیث کې یې فرمایلي: «په مسلمانانو کې هغه سړی لوی مجرم دی، چې د ده په پوښتنې داسې یو شی حرام شوی وي؛ چې هغه حرام نه وو»، په هر حال دا آیت د شرعي احکامو په نسبت د داسې بې ضرورتو او له موضوع څخه د لرې سوالونو وړونه بندوي.

قَدْ سَأَلَهَا قَوْمٌ مِّنْ قَبْلِكُمْ ثُمَّ أَصْبَحُوا بِهَا كَافِرِينَ ۝

په تحقیق پوښتنه کړېوه د داسې خبرو یو قوم پخوا له تاسې، بیا وګرځېدل پرې کافران (منکران).

تفسير: (لكه چې ټموديانو صالح عليه السلام ته ويلي وو: چې له كاني څخه مونږ ته اوبښه راوباسه، او لكه چې بني اسرائيلو لپاره د غزا كولو له (اشموئيل) څخې پاچا غوښتي وو، كله چې (طالوت) پاچا شو؛ نو بيا يې غزا ونه كړه، او د عيسى عليه السلام نه د ده قوم خنجه طلب كړې وه)، په صحيح حديث كې دي، چې پخواني قومونه د سوالونو له كثرته او د خپلو انبياوو عليهم السلام سره د اختلاف له سببه هلاك شول.

مَا جَعَلَ اللَّهُ مِنْ بَحِيرَةٍ وَلَا سَائِبَةٍ وَلَا وَصِيلَةٍ وَلَا حَامٍ وَلَكِنَّ الَّذِينَ كَفَرُوا يَفْتَرُونَ عَلَى اللَّهِ الْكُذِبَ وَكَثُرُهُمْ لَا يَعْقِلُونَ ﴿٥٠﴾

نه دي روا كړي الله له هيڅ بحيرې او نه سائبې او نه وصيلې او نه حام، وليكن هغه كسان چې كافران شوي دي؛ ترې پر الله دروغ (بهتان) او ډېر له دوى څخې نه پوهيږي (په حق او باطل).

تفسير: بحيره - سائبه - وصيله - او حام دا ګردې (ټولې) د جاهليت د زمانې له رسومو او شعائرو سره تعلق لري، مفسرينو د دغو په تفسير كې ډېر اختلاف سره كړى دى، ممكن دى له دوى څخې د هر لفظ اطلاق په مختلفو صورتونو باندې وشي.

مونږ يواځې د سعيد بن المسيب «رحمه الله» تفسير له صحيح بخاري «رحمه الله» څخه نقلوو:

(«بحيره» هغه ساكنې (ذي روح) وو چې شودې يې د بتانو په نامه كېدې، او له هغو څخې بل هيچا فايده نه اخيستله، «سائبه» هغه ساكنې وو چې د بتانو په نامه لكه د هندوانو «سانډ» خوشې كېده، «وصيله» هغه ښځه اوبښه وه، چې پرله پسې يې څو داسې ښځې جونګي (بچي) څيړولي وي؛ چې په منځ كې به يې يو نر جونګى (بچى) نه وو، او بيا به د بتانو په نامه خوشې ګرځېده، «حام» هغه نر اوښ وو، چې پر خاصو څو اوښو باندې به ختلى وو، او بيا به خوشې كېده).

علاوه پر دې چې دا شيان د شرك د شعائرو څخې وو، د هغو ساكنېانو (ذي روحو) غوښې او شودې او سپرلې (سورلې) او نور شيان چې الله جل جلاله حلال كړي دي، او ښايي چې خلق له هغو څخې منتفع شي، پر هغو باندې د حل او حرمت قيود له خپل لوري اېښودل، ګواكې د خپل ځان لپاره د تشريع منصب تجويز كولو په شان وو.

د دغو مشركينو بل لوى ظلم دا وو چې د خپل شرك رسوم يې د الله تعالى د خوښې او قربت ذريعه ګڼله، نو دغه ځواب داسې وركړ شو، چې الله تعالى دا رسوم نه دي مقرر كړي، د دوى مشرانو په الله تعالى دا بهتان تړلى وو، چې اكثر وبې عقلا نو او عامو خلقو هم هغه منلى وو، الغرض دلته يې تنبيه فرمايلې ده، همغسې چې فضول او بېكاره سوالونه او په شرعي احكامو كې تشديد او سختي پېښول جرم دى؛ له هغه څخې زيات لا دغه جرم دى، چې بې د شارع له حكمه يواځې په خپلو آراوو او اهو او سره د حلالو او د حرامو تجويزونه و كړي.

وَإِذْ قِيلَ لَهُمْ تَعَالَوْا إِلَى مَا أَنزَلَ اللَّهُ وَإِلَى الرَّسُولِ قَالُوا حَسْبُنَا مَا وَجَدْنَا عَلَيْهِ آبَاءَنَا أَوَلَوْ كَانَ آبَاؤُهُمْ لَا يَعْلَمُونَ شَيْئًا وَلَا يَهْتَدُونَ ﴿٥١﴾

او كله چې وويل شي دوى ته چې راشئ تاسې هغه شي ته چې نازل كړى (رالېږلى) دى الله او (راشئ) په لوري (د حكم) د رسول (د الله) نو وايي دوى: بس دى مونږ ته هغه دين چې مونږ دى دي مونږ پر هغه (دين) پلرونه خپل، آيا (بس دى دوى ته) اګر كه وو پلرونه د دوى چې نه به پوهېدل په هيڅ شي او نه به يې لاره موندله (حق ته).

تفسير: د جاهلانو له گردو ځنې لوی حجت همدغه دی: «هغه کار چې مونږ ته له پلرونو او نیکه گانو ځنې راپاتې دی، آیا مونږ له هغه ځنې څرنگه مخالفت وکړو؟» نو دوی ته وروښودل شول: «که ستاسې اسلاف له بې عقلۍ یا گمراهۍ د هلاکت په ژوره کنده کې لویدلي وي، نو آیا تاسې هم د هغو پر قدم (پله) باندې درومی؟».

شاه صاحب لیکي: «که د پلار حال معلوم وي، چې د حق تابع او د علم خاوند وو، نو د هغه لاره دې ونیسي! که نه (د پلار متابعت) عبث دی»، یعنې کیفما اتفاق د ږندو په شان تقلید جایز نه دی.

يَا أَيُّهَا الَّذِينَ آمَنُوا عَلَيْكُمْ أَنْفُسَكُمْ لَا يَضُرُّكُمْ مَنْ ضَلَّ إِذَا اهْتَدَيْتُمْ إِلَى اللَّهِ فَرْجِعْكُمْ جَمِيعًا فَيُنَبِّئُكُمْ
بِمَا كُنْتُمْ تَعْمَلُونَ ﴿٥٠﴾

ای هغو کسانو چې ایمان یې راوړی دی (یعنې ای مؤمنانو!) لازمه ونیسي پر ځانونو (اصلاح او ساتنه د) ځانونو او نفسونو خپلو، هیڅ زیان نه رسوي تاسې ته (گمراهي د) هغه چا چې گمراه شوی دی، کله چې په سمه صافه لاره اوسئ تاسې، (خاص) طرف د الله ته بهر ته ورتله ستاسې دي د ټولو، نو خبر به کړي (الله په قیامت کې) تاسې په هغو عملونو چې وئ تاسې چې کول به مو (په دنیا کې).

تفسير: یعنې که کفار د خپلو پلرونو او نیکونو له تقلیده، له دومره پنډه او پوهې سره هم نه راگرځي؛ نو تاسې مه غمجن کېږئ! زیات له دې نه خپل ځان مه رپړوئ (تکلیف کوئ) د بل چا له گمراهۍ ځنې تاسې ته هیڅ زیان نه در رسیږي!، په دې شرط چې تاسې پر سمه لاره تگ وکړئ! سمه لاره همدا ده چې انسان ایمان او تقوی غوره کړي، او له بدې څخه خپل ځان وژغوري (وساتي)، او د نورو د اصلاح او ژغورلو (بچ کولو) لپاره امکانی زیار (محنت) وکاري، او کوبښن وکړي، که بیا هم خلق له بدو کارونو څخه لاس وانخلي، نو هغه هیڅ زیان نه لري.

که له دې ځنې داسې یو مطلب واخیستل شي: «کله چې یو سړی خپل لمونځونه او روژې او نور واجبات په ښه ډول (طریقه) سره اداء کړي، نو د «امر بالمعروف نهی عن المنکر» له ترکه ده ته هیڅ یو تاوان نه رسیږي؛ بیخي غلط دی»، د «اهتداء» لفظ «امر بالمعروف» او د هدایت نورو گردو (ټولو) وظائفو لره شامل دی، او له سره نه ښایي چې یو مسلمان سړی داسې ووايي: «د بل چا گمراهي ما ته ضرر نه رسوي»، ځکه چې دغه خو پخپله ښه خبره نه ده، چې سړی د بل له منکره مانع نشي.

اگر که په دې آیت کې د خبرې مخ د مسلمانانو په لوري دی، لیکن په هغه سره د هغو کفارو تنبیه هم مقصود ده، چې د خپلو پلرونو او نیکونو د حق له لارې ځنې کاره شوي هم وي؛ نو بیا هم تاسې عمداً د هغوی پیروي کوئ؟! ولې خپل ځانونه په دغه چټې (بېکاره) متابعت سره د هلاکت په کنده کې اچوئ؟! اوس هغوی پرېږدئ! او د خپلو عاقبتونو په فکر کې ولوېږئ! او په خپلو گټو او نقصانونو په ښه شان وپوهېږئ! که پلرونه او نیکونه گمراهان وي، او د دوی اولاده پر خلاف د هغوی پر سمه لاره تگ وکړي؛ نو د پلار او نیکه نه داسې مخالفت اولادې ته له سره مضر نه دی، داسې خیالات بیخي ناپوهي او جهالت دی چې: «په هیڅ یوه حال کې اولادې ته نه ښایي چې د پلار او نیکه له طریقي څخه خپل قدم چپ او مخالف کېږدي، که نه پوزه به یې پرې شي؟».

عقلمنو لره ښایي چې د انجام خیال ولري! ځکه چې وړاندې او وروسته د الله تعالی په مخ کې ټول سره یو ځای وړاندې کېدونکي دي، او هلته به له هر چا سره خپل عمل مل وي، او خپله جزا به ومومي، او خپل کرلي به ریبی، ﴿إِلَى اللَّهِ جَمِيعًا﴾ آیه - «خاص طرف د الله ته بهر ته ورتله ستاسې دي د ټولو، نو خبر به کړي الله په قیامت کې تاسې په هغو عملونو چې وئ تاسې کول به مو» یعنې هغه چې گمراه پاتې شوي، او هغه چې لاره یې موندلې؛ د هغو ټولو نېک او بد عملونه او نتائج به هغو ته ورمخامخ کېږي.

يَا أَيُّهَا الَّذِينَ آمَنُوا شَهَادَةُ بَيْنَكُمْ إِذَا حَضَرَ أَحَدُكُمُ الْمَوْتُ حِينَ الْوَصِيَّةِ اثْنَانِ ذَوَا عَدْلٍ مِّنكُمْ
أَوْ آخَرَانِ مِّنْ غَيْرِكُمْ إِنْ أَنْتُمْ صَرَبْتُمْ فِي الْأَرْضِ فَلَا صَابِتَ لَكُمُ الْوَيْتُ تَحْسِبُونَهَا مِنْ بَعْدِ
الصَّلَاةِ فَيَقْسِمَنَّ بِاللَّهِ إِنْ رَأَيْتُمْ لَا تَشْتَرِي بِهِ ثَمَنًا وَلَوْ كَانَ ذَا قُرْبَىٰ وَلَا تَكُنْ شَهَادَةُ اللَّهِ إِنَّا إِذَا
لَمِنَ الْأَشْيَيْنِ ﴿٧﴾

ای هغو کسانو چې ایمان یې راوړی دی (یعنې ای مؤمنانو!) شهادت په منځ ستاسې کې کله
چې حاضر شي یوه د ستاسې ته (علامې د) مرګ په وخت د وصیت کې (شهادت) د دوو تنو
دی، چې دواړه خاوندان د عدل (انصاف) وي له تاسې (مسلمانانو) څخه، یا دوه تنه نور شاهدان
غیر له تاسې (مسلمانانو یعنې د غیر مسلم)، که تاسې سفر مو کاوه په ځمکه کې، بیا ورسپړي
تاسې ته مصیبت د مرګ (هسې دوه تنه نور) چې بندوی به تاسې دغه دواړه وروسته له لمانځه
(د مازیګر)، نو قسم دې وکړي دواړه په الله که شکمن یی تاسې (په شهادت د دوی کې او وایي
به): نه بدلوو په دې قسم سره مال اګر که وی دا (مشهود له) خاوند د خپلوی (هم) او نه پټوو مونږ
شاهدي د الله، بېشکه مونږ په وخت د پټولو د شهادت کې خامخا له ګناهګارانو به یو.

تفسیر: په دې آیتونو کې یې د وصیت ډېرې ښې طریقې تلقین فرمایلي دي، یعنې که مسلمان د مړ کېدلو په وخت
کې خپل مال او نور شیان بل چا ته حواله کړي، نو دا بهتره ده چې دوه معتبره مسلمانان دي پرې شاهدان ونیسي! که
مسلمانان پیدا نشي، لکه چې په سفر یا نورو موقعو کې داسې اتفاق ولویږي؛ نو دوه کافران دې «وصي» ودرول شي!
بیا که وارثانو ته شېبه ولویږي، چې دغو کسانو به څه مال پټ کړی وي، او وارث پرې دعوی وکړي، او د دغې دعوی
لپاره شاهدان ونه لري؛ نو هغه دواړه کسان دې قسم وخوري چې مونږ هیڅ نه دي پټ کړي، او مونږ د کومې طمعې
او قربت له سببه دروغ نشو ویلی، او که یې ووايو نو ګناهګار به یو.

فَإِنْ عُرِيَ عَلَىٰ آثَرٍ اسْتَحَقَّ إِنَّمَا فَاخِرِينَ يَقُومُونَ مَقَامَهَا مِنَ الَّذِينَ اسْتَحَقَّ عَلَيْهِمُ الْأَوَّلِينَ
فَيَقْسِمَنَّ بِاللَّهِ لَشَهَادَتُنَا أَحَقُّ مِنْ شَهَادَتَيْهَا وَمَا اخْتَدَيْنَا إِلَّا إِذْ لَمِنَ الظُّلُمَاتِ ﴿٨﴾

نو که اطلاع حاصله کړه شوه پر دې چې بېشکه دا دواړه مستحق شوي دي د ګناه (د حقې خبرې
د پټولو په سبب) نو نور دوه شاهدان دې ودریږي په ځای د دې دواړو (حلف ته، او که یو تن
وي هم څه مضایقه نه لري) له هغو کسانو چې ثابت شوی دی پر هغو (وصیت یا شاهدي دغسې
دوه تنه نور چې) قریبان وي (میت ته یا غوره وي)، نو قسم دې وکړي دا دواړه په الله چې: خامخا
شاهدي ځمونږ ښه حقه (او رښتیا) ده له شاهدي د هغو (لومړنیو) څخه، او څه تجاوز مو نه دی
کړی، بېشکه مونږ په دغه وخت (د تجاوز) کې خامخا له ظالمانو به یو.

تفسیر: یعنې که له قرائنو او آثارو ځنې د وصیانو کوم قسم (لوړه) دروغ ښکاره شي، او دوی د شرعي شهادت په
ذریعه خپل صداقت ثابت نشي کړی، نو د میت وارثانو ته دې قسم ورکړی شي، چې دوی ته د وصیانو د دې دعوی
د واقعیت هیڅ علم او خبر نشته، او دا چې دغه شاهدي د وصیانو له شهادت ځنې زیاته أحق بالقبول (یعنې د قبول لپاره
ډېره مستحقة ده) ده.

ددې آیتونو شأن نزول دا دی: یو مسلمان چې (بدیل) نومیده له دوو سړیو (تمیم) او (عدي) سره «چې په هغه وخت
کې نصرانیان وو» د تجارت په قصد (شام) ته رهي (روان) شول، کله چې (شام) ته ورسېدل؛ (بدیل) رنځور شو، او

د خپل مال فهرست (نومليک) يې وليکلو، او په خپلو اسبابونو کې يې کېښود، او د هغه نومليک اطلاع يې خپلو دغو دواړو ملگرو ته ور نه کړه.

کله چې مرض يې شدت وکړ، نو ده خپلو دغو دواړو نصراني ملگرو ته وصيت وکړ، چې ځما دا ټول اسباب ځما وارثانو ته ورسوي! لکه چې دوی هغه ګرد (ټول) اسبابونه له ځانه سره يوړل، او د ده وارثانو ته يې وروسپارل، مګر يو د سپينو زرو جام يې (چې پرې د سرو زرو ملمع او نقش او سينګار وو) ترې ستون کړ.

کله چې د وارثانو په لاس کې هغه فهرست (چې د اسبابونو په منځ کې وو) هم ولوبېد؛ دوی له هغو وصيانو څنې پوښتنه وکړه چې: «آيا مري د دې مالونو له منځه څه مال خرڅ کړی هم دی؟ يا يې ناروغي ډېره ځنډېدلې (اوږده شوې) او پرې دارو درمل شوي؟ او څه مال يې په معالجه کې لګېدلی دی؟» دوی د دې دواړو سوالو ځواب په نفې سره ورکړ.

آخر دا معامله د فخر کائنات رسول الله صلى الله عليه وسلم په حضور کې تقديم شوه، څرنگه چې له وارثانو سره شاهدان نه وو، نو هغو دې دواړو نصرانيانو ته په دې الفاظو سره قسم ورکړ، چې «مونږ د هغه مري په مال کې هيڅ ډول خيانت نه دی کړی، او نه مو څه شی له هغه څخه پټ کړي دي»، نو د دې قسم خوړلو له امله (وجې) د دغو وصيانو په ګټه فيصله وکړې شوه.

څه موده وروسته دا خبره څرګنده شوه، چې دوی هغه جام په يو زرګر باندې په مکه معظمه کې خرڅ کړی (پلورلی) دی، د دغې خبرې پوښتنه چې له دوی څنې وشوه؛ نو دوی وويل چې: «هغه مو له (بدیل) څخه په بيع اخيستی (پېردولی) وو، کله چې د پېرودلو شاهد نه وو موجود، نو ځکه مو په هغه باندې په خپل اول اظهار کې اقرار ونه کړ، خو ځمونږ تکذيب ونه کړ شي».

د «بدیل» وارثان بيا د رسول الله مبارک په حضور مشرف شول، او خپله دعوی يې مراغه کړه، دا خلک د اول صورت په عکس وصيان د شراء «د پېرودلو» مدعيان وو، او وارثانو له هغه څنې انکار درلود (لرلو)، او د شاهدانو د نشتوالي له سببه د وارثانو له منځه هغو دوو کسانو چې له ميت سره يې ډېر نژدې قرابت درلود (لرلو) قسم ياد کړ؛ «چې هغه جام د هغه ميت مملوک وو، او دې دواړو نصرانيانو په دروغو سره قسم ياد کړی دی»، په پای (آخر) کې هغو نصرانيانو همغه قيمت (يو زر درهمه) د (بدیل) وارثانو ته ورکړې چې له زرګر څخه يې د هغه جام په بدل کې اخيستی وې.

ذَلِكَ أَذْنَىٰ أَنْ يَأْتُوا بِالشَّهَادَةِ عَلَىٰ وَجْهِهَا أَوْ يَخَافُوا أَنْ تُرَدَّ أَيْمَانٌ بَعْدَ أَيْمَانِهِمْ وَتَقُوا اللَّهَ
وَاسْمِعُوا وَاللَّهُ لَا يَهْدِي الْقَوْمَ الْفَاسِقِينَ ٥٥

دا (تېر حکم چې رد کول د قسم دي پر وارثانو) ډېر نژدې دی دې ته چې راتله وکړي دا (شاهدان) په شاهدۍ سره په هغه شان چې حق دی د دې، او (نژدې دی دې ته) چې وويرېږي دوی له دې نه چې بېرته به رد کړل شي قسمونه (په ورته وو) پس له قسمونو د دغو (وصيانو)، او وويرېږئ تاسې له الله (او په دروغو قسم مه کوئ!) او واورئ تاسې (د الله احکام - د زړه په غوږونو سره)، او الله نه ښيي سمه صافه لاره (د خير او د جنت) قوم فاسقانو ته.

تفسير: يعنې که وارثانو ته شبهه پيدا شي نو د قسم ور کولو حکم ورته شته، خو د قسم له وېرې اول دروغ ونه وايي، بيا که د دوی خبرې دروغ ښکاره شي؛ نو ورته دې قسم وخوري، دا هم د دې له امله چې دوی هم په قسم کې (ټکي) ونه کړي، او وپوهېږي چې همدا قسم پر مونږ هم اوږي.

﴿وَاتَّقُوا اللَّهَ﴾ الآية - «او ووير برئ تاسې له الله» ځكه چې د الله تعالى د نافرمانۍ كوونكو انجام رسوايي او ذلت دى، او دوى د حقيقي بري او كاميابۍ مخ له سره نشي كتلى.

يَوْمَ يَجْمَعُ اللَّهُ الرُّسُلَ فَيَقُولُ مَاذَا أَجَبْتُمُ

(ياد كړئ) هغه ورځ چې جمع به كړي الله ټول رسولان پس وبه وايي (الله رسولانو ته) چې څه ځواب در كړى شوى وو تاسې ته (له طرفه د امتيانو ستاسې په دنيا كې چې بلل تاسې دوى توحيد ته).

تفسير: دغه پوښتنه په محشر كې د كړدو په مخ كې له انبياوو عليهم السلام ځنې كيږي، يعنې لكه چې تاسې د حق تعالى له حق پيغام سره خلكو ته تللي وئ، نو دوى ستاسې دهغه دعوت ځواب څرنگه در كړى دى؟ او تر كومه ځايه د دعوت اجابت ته حاضر شوي دي؟

قَالُوا لَا عِلْمَ لَنَا إِنَّكَ أَنْتَ عَلَّامُ الْغُيُوبِ ٥٥

وبه وايي (كرد رسولان الله ته): نشته هيڅ علم مونږ ته (ستا د علم په مخكې يا الله!) بېشكه ته چې يې هم ته يې لوى عالم په غيبو (اسرارو هم، نو بې له ويلو ځمونږ هم د دوى منل او نه منل درښكاره دي).

تفسير: د ابن عباس «رضي الله تعالى عنه» په نزد د ﴿لَا عِلْمَ لَنَا﴾ مطلب دا دى چې اى ربه! ستا د كامل او محيط علم په مقابل كې ځمونږ هيڅ پوه او علم نشته، گويا دا الفاظ د الله سره د ادب په ډول وايي»، د ابن جريج «رحمه الله» په نزد ﴿لَا عِلْمَ لَنَا﴾ څخه مراد دا دى، چې مونږ ته نه دى معلوم چې وروسته له مونږ ځنې هغو څه كړي؟ او څه يې نه دي كړي؟ ځكه چې مونږ يواځې د دوى په هغو افعالو او احوالو خبرېدلو چې دوى ځمونږ په مخكې ظاهرا كول، د بواطنو او سرائرو علوم خو يواځې له تا علام الغيوب سره دي.

د همدې سورت په راتلونكي (١٦) ركوع كې د مسيح عليه السلام له ژبې نه هغه ځواب چې په (١١٧) آيت كې نقل شوى دى: ﴿وَكُنْتُ عَلَيْهِمْ شَهِيدًا مَا دُمْتُ فِيهِمْ﴾ دا وروستى معنى تايدوي، او په صحيح حديث كې دي، كله چې په حوض باندې د ځينو په باره كې ځمونږ رسول كريم صلى الله عليه وسلم داسې وفرمايي چې: «هؤلاء أصحابي!»، نو داسې ځواب به اوري «لا تدري ما أحدثوا بعدك؟» «نه يې خبر چې له تا څخه وروسته دوى څه حركات كړي دي».

إِذْ قَالَ اللَّهُ يُعِيسَى ابْنُ مَرْيَمَ اذْكُرْ نِعْمَتِي عَلَيْكَ وَعَلَىٰ وَالِدَتِكَ

(ياد كړئ) هغه وخت چې وبه فرمايي الله: اى عيسى ځوى د مريمې ياد كړه احسان ځما پر تا او په مور ستا (چې غوره كړې مې وه پر ښځو د زمانې خپلې).

تفسير: اول پر اولاد احسان كول من وجه په مور باندې احسان دى، هغو نورو ظالمو خلكو چې پر صديقي بي بي مريمې تهمنونه كول، حق تعالى د دې د براءت او نزاهت لپاره عيسى عليه السلام برهان ميين وگرځاوه، او د مسيح عليه السلام له تولده پخوا او وروسته يې بي بي مريمې ته عجيبې او غريبې نښې ورښكاره كړې، چې كړدې د دوى د تقويې او تسكين باعث شوي دي، دغه احسانات بلا واسطه پر دى باندې وو.

إِذْ أَيْدُتُكَ بِرُوحِ الْقُدُسِ تُكَلِّمُ النَّاسَ فِي الْمَهْدِ وَكَهْلًا وَإِذْ عَلَّمْتُكَ الْكِتَابَ وَالْحِكْمَةَ وَالتَّوْرَةَ
وَالْإِنْجِيلَ وَإِذْ تَخْلُقُ مِنَ الطِّينِ كَهَيْئَةِ الطَّيْرِ بِإِذْنٍ فَتَنْفُخُ فِيهَا فَتَكُونُ طَيْرًا بِإِذْنِي
وَتُبْرِئُ الْأَكْمَةَ وَالْأَبْرَصَ بِإِذْنِي وَإِذْ تُخْرِجُ الْمَوْتَى بِإِذْنِي

کله چې مې قوت در کړې وو تاته (ای عیسی) په روح القدس (جبریل) سره، چې خبرې به دې کولې له خلقو سره په مهد (د مور په غېږ یا په خانگو یا په طفولیت) کې او په حال د کھولت (پوره عمر) کې، او کله چې مې در زده کړ تاته کتاب (لیکل) او حکمت (د شرعي احکامو د ژورو خبرو علم) او تورات او انجیل، او کله چې جوړه به دې کړله له خټو څنې په مثل د صورت د مارغه په اذن (حکم) ځما، پس پو کول به دې په هغه صورت کې؛ پس شو به هغه (هیئت) مارغه په اذن (حکم) ځما، او روغول به دې مورزادي پوند او برګ (پیس) په اذن (حکم) ځما، او کله چې را ایستل به دې مړي (له قبرونو څخه او ژوندي کول به دې) په اذن (حکم) ځما.

تفسیر: تعجب دی چې عیسیان د مسیح علیه السلام د «تکلم فی المهد» هیڅ ذکر نه دی کړی، هو! دا یې لیکلي دي چې مسیح علیه السلام په دولس کلنۍ کې د یهودانو په مخ کې داسې حکیمانه دلائل او براهین بیان فرمایلي دي؛ چې ګرد علماء ترې عاجز او مبھوت پاتې شوي دي، او سامعینو په شاباس او آفرین ویلو باندې پیل (شروع) وکړ، هسې خو په «روح القدس» سره حسب المراتب ذکر د انبیاءو علیهم السلام بلکه د ځینو مؤمنانو تأیید هم کیري، لیکن عیسی علیه السلام ته چې وجود یې د «جبرئیل نفخې» څخه شوی دی، کوم خاص قسم فطري مناسبت او تأیید حاصل دی؛ چې هغه د انبیاءو د تفضیل په صدد کې بیان شوی دی: ﴿تِلْكَ الرُّسُلُ فَضَّلْنَا بَعْضَهُمْ عَلَى بَعْضٍ مِنْهُمْ مَنْ كَلَّمَ اللَّهُ وَرَفَعَ بَعْضَهُمْ دَرَجَاتٍ وَاتَّخَذَ عِيسَى ابْنُ مَرْيَمَ الْبَيْتَ وَأَيْنَهُ يَرْجِعُ الْقُدُسُ﴾ (د ۳ جزء ابتداء د البقره سورت د ۲۵۳ آیت ۳۳ رکوع).

له هر رسول سره د الله تعالی څه امتیازي معاملې وي، چې د هغو د عللو او اسرارو احاطه همغه علام الغیوب سره وي، همدغو امتیازاتو ته د علماوو په اصطلاح «جزئي فضائل» ویل کیري، له داسې شیانو څنې کلي فضایل نه ثابتیري، څه چې ترې «الوھیت» ثابت شي!.

په ﴿وَإِذْ تَخْلُقُ مِنَ الطِّينِ﴾ کې د «خلق» لفظ محض په صوري او حسی لحاظ استعمال کړی شوی دی، که نه حقیقي خالق خو له ﴿أَحْسَنَ الْخَالِقِينَ﴾ څنې ما سوا بل هیڅوک نه دي، د همدې له امله د ﴿بِإِذْنِي﴾ تکرار څو څو ځلې راغلی دی، او په «آل عمران» کې د مسیح علیه السلام له ژبې د ﴿بِإِذْنِ اللَّهِ﴾ تکرار کړی شوی دی، په هر حال هغه خوارق چې په دې آیتونو او د دې نه پخوا په «آل عمران سورت» کې مسیح علیه السلام ته منسوب شوي دي؛ له هغو څنې انکار یا پکې تحریف یواځې د همغه ملحد کار کېدی شي، چې «آیات الله» د خپل شخصي عقل تابع ګرځول غواړي، باقي همغه خلق چې د قدرت په قانون نامه سره د «خوارقو او معجزاتو» څخه انکار کوي؛ د هغه ځواب په یوه مستقل مضمون کې ورکړی شوی دی، چې د هغه له مطالعې څخه ان شاء الله د ټولو شکونو او شبهاتو ازاله کېدی شي.

وَإِذْ كَفَفْتُ بَنِي إِسْرَءِيلَ عَنْكَ إِذْ جِئْتَهُمْ بِالْبَيِّنَاتِ فَقَالَ الَّذِينَ كَفَرُوا مِنْهُمْ إِنْ هَذَا إِلَّا إِسْحَارٌ مُبِينٌ ﴿١٠﴾

او کله چې مې بند کړ (شر د) بني اسرائيل له تانه (ای عیسی چې ستا د قتل اختیار یې کړی وو) کله چې راوړی وو تا دوی ته واضح دلائل نو وویل هغو کسانو چې کافران شوي وو له دوي څنې: چې نه دي دغه معجزې ستا مګر سحر دی ښکاره (هر چا ته).

تفسير: معجزات او فوق العاده تصرفاتو ته به يې سحر جادو (کوډې) ويلي، او په پای (آخر) کې يې د مسيح عليه السلام وژلو ته ملا وتړله، حق تعالی په خپل لطف او کرم سره مسيح عليه السلام آسمان ته وخېژاوه، به دې ډول يهودان د خپل ناپاک مقصد په پای (آخر) ته رسولو کې ناکام شول.

وَإِذْ أُوحِيَتْ إِلَى الْحَوَارِيِّينَ أَنْ امْنُوا بِرَسُولِي قَالُوا آمَنَّا وَاشْهَدْ بِأَنَّا مُسْلِمُونَ ﴿١١﴾
إِذْ قَالَ الْحَوَارِيُّونَ يُعِيسَى ابْنُ مَرْيَمَ هَلْ يَسْتَطِيعُ رَبُّكَ أَنْ يُنْزِلَ عَلَيْنَا مَائِدَةً
مِّنَ السَّمَاءِ قَالَ اتَّقُوا اللَّهَ إِنْ كُنْتُمْ مُؤْمِنِينَ ﴿١٢﴾

او کله چې په زړونو کې مې ور واچول (او امر مې وکړ د عيسى په ژبه قوم د عيسى) حواریونو ته چې ایمان راوړئ تاسې په ما (چې ستاسې الله یم)، او په رسول څما (چې عيسى دی، نو) وویل حواریونو چې: ایمان مو راوړی دی (په الله او عيسى)، او شاهد اوسه (ای عيسى) په دې چې بېشکه مونږ مسلمانان یو (غاړه ایښودونکي حکم د الله ته). کله چې وویل حواریونو چې ای عيسى څوې د مريمې! آیا قلوبی رب ستا (دا سوال) چې نازلې کړي پر مونږ ډکې خونچې له (طرفه د) آسمانه، وویل (عيسى): وويرېږئ له الله (په داسې سوالونو کې) که یئ تاسې مؤمنان (په قدرت د الله او نبوت څما).

تفسير: ﴿يَسْتَطِيعُ﴾ يې ځکه وویل؛ چې ستا په رعايت او دعاء مونږ ته د «خرق عادت» په ډول نه دی معلوم چې داسې کولی شي؟ که نشي کولی؟.

﴿مَائِدَةً مِّنَ السَّمَاءِ﴾ «ډکې خونچې له طرفه د آسمانه» یعنې د آسمان له لوري بې له زحمته روزي راوړسېږي، دا ضروري نه ده چې هغه دې فقط د جنت له دستر خوان څخه وي.

﴿قَالَ اتَّقُوا اللَّهَ إِنْ كُنْتُمْ مُؤْمِنِينَ﴾ «وویل عيسى: چې وويرېږئ له الله په داسې سوالونو کې که یئ تاسې مؤمنان په قدرت د الله او نبوت څما»، ایمانداره بنده ته دا لایقه نه ده، چې داسې فوق العاده غوښتنې وکړي، او پاک الله وازمايي، اګر که د ده له لوري د ډېرې زیاتې مهربانې اظهار هم وشي، ښايي چې روزي په همغو ذرائعو سره وغوښتله شي، چې د الله له خوا د هغه د تحصیل لپاره مقررې شوي دي، کله چې بنده له الله تعالی ځنې وويرېږي او تقوی اختیار کړي، او یواځې په الله تعالی باندې اعتماد او اعتقاد ولري، نو حق تعالی ده ته له داسې ځایه روزي ور رسوي، چې له هغه ځایه ئي وهم او گمان هم نه وي:

﴿وَمَنْ يَتَّقِ اللَّهَ يَجْعَلْ لَهُ مَخْرَجًا وَيَرْزُقْهُ مِنْ حَيْثُ لَا يَحْتَسِبُ﴾ الآية - (۲۸ جزء د الطلاق سورت (۲ او ۳) آیت (۱) رکوع).

قَالُوا ارْزُقْنَا أَنْ نَأْكُلَ مِنْهَا وَتَطْمَئِنُّ قُلُوبُنَا وَنَعْلَمَ أَنْ قَدْ صَدَّقْتَنَا وَنَكُونُ عَلَيْهَا مِنَ الشَّاهِدِينَ ﴿١٣﴾

وویل (حواریونو): اراده لرو مونږ (په دغه سوال سره) چې وخورو له (خوړو د) دغې (خونچې) او مطمئن شي (په دغه خوراک سره) زړونه ځمونږ، او پوه شو مونږ په دې چې په تحقیق رښتیا ويلي وو تا مونږ ته (چې زه رسول الله یم د دې معجزې په اظهار سره) او اوسو مونږ پر دې (خونچې) له شاهدانو ځنې (هغوی ته چې غائبان دي یا له کتونکو).

تفسير: یعنې د ازموینې لپاره یې نه غواړو، بلکه د برکت په امید یې غواړو چې له غیبه بې محنته روزي راوړسېږي، خو د زړه په اطمینان او ډاډینه سره د الله تعالی په عبادت کې لگیا شو.

(نو کله چې معلوم شو چې دغه سوال د حواریونو د تعنت او سرکشی له پلوه نه دی، بلکه د یقین د زیاتوالي لپاره دی نو)؛

قَالَ عِيسَى ابْنُ مَرْيَمَ اللَّهُمَّ رَبَّنَا أَنْزِلْ عَلَيْنَا مَائِدَةً مِنَ السَّمَاءِ تَكُونُ لَنَا عِيدًا لِأَوَّلِنَا وَآخِرِنَا وَآيَةً مِنْكَ
وَارْزُقْنَا وَأَنْتَ خَيْرُ الرَّازِقِينَ ﴿١٥٧﴾

وویل عیسیٰ خوی د مریمې ای الله! ربه ځمونږ رانازل (راښکته) کړه پر مونږ باندې ډکه خونچه له (طرفه د) آسمانه چې شي (وخت د نزول د دغې ډکې خونچې) مونږ ته اختر لپاره د لومړنيو ځمونږ او وروستنيو ځمونږ او (بل دا چې شي دغه خونچه) دلیل له تانه (ستا په قدرت او ځما په نبوت او صداقت)، او روزي راکړه مونږ ته، او هم ته یې (خیر) غوره د روزي ورکونکو.

تفسیر: یعنې هغه ورځ (چې مائده له آسمانه پکې نازل شي) ځمونږ د پخوانیو او وروستیو په حق کې به اختر شي، چې تل ځمونږ قوم هغه ورځ د یادگار په ډول اختر وگرځوي، له دې تقریر سره سم د ﴿تَكُونُ لَنَا عِيدًا﴾ اطلاق داسې شو لکه چې د ﴿الْيَوْمَ أَكْمَلْتُ لَكُمْ دِينَكُمْ﴾ د آیت په متعلق په (بخاري) شریف کې د یهودانو دغه مقوله نقل شوې ده «إنکم تقرؤون آية لو نزلت فينا لاتخذناها عيداً» همغسې چې ددې آیت له اختر گرځولو ځنې مطلب د هغه آیت د «يوم النزول» عيد گرځول دي (کما هو مصرح في الروايات الأخر) پر همدې باندې د مائده اختر هم قیاس کړئ.

قَالَ اللَّهُ إِنِّي مَنِّلُهَا عَلَيْكُمْ فَمَنْ يَكْفُرْ بَعْدُ مِنْكُمْ فَإِنِّي أَعَذُّبُهَا عَذَابًا أَلَّا أَعَذُّبُهَا أَحَدًا مِنَ الْعَالَمِينَ ﴿١٥٨﴾

و فرمایل الله: زه نازل کوونکی یم د دې خونچې پر تاسو، نو هر څوک چې ناشکري وکړي وروسته (له نزوله د دې خونچې) له تاسې ځنې؛ نو بېشکه زه عذاب ورکوم هغه ته داسې عذاب چې نه په عذابوم په هغه سره بل هیڅ یو له (نورو) مخلوقاتو.

تفسیر: هر کله چې نعمت فوق العاده او عجیبه وي، نو د هغه د شکر گذاري تاکید هم ښايي چې له معمول ځنې زیات وي، او د هغه په ناشکری هم فوق العاده او عجیبه عذاب راتلونکی.

ځینې وايي: چې هغه مائده تر (٤٠) ورځو پورې نازلېده، خو ځینو پرې ناشکري وکړه، یعنې داسې حکم شوی وو، چې له هغې ځنې فقیر او مریض وخوري، خو له هغې ځنې مړو، روغو رمتو سړیو هم خوړله، بیا نژدې اتیا تنه له دوی ځنې بیوزگان او بد ځناوران شول، دا عذاب پخوا له دې نه پر یهودانو هم نازل شوی وو، وروسته له هغه بیا پر بل چا نه دی نازل شوی.

او ځینې وايي چې: دوی د دې تهدید له اورېدلو ځنې وویرېدل او د هغې له غوښتنې څخه پښېمانه شول، او ویې نه غوښتله.

وَإِذْ قَالَ اللَّهُ لِعِيسَى ابْنِ مَرْيَمَ أَنْتَ قُلْتَ لِلنَّاسِ اتَّخِذُونِي وَأُمَّيَّ الْهَيْدِي مِنْ دُونِ اللَّهِ قَالُوا سُبْحَانَكَ مَا يَكُونُ لِي أَنْ أَقُولَ مَا لَيْسَ لِي بِحَقٍّ إِنْ كُنْتُ قُلْتُهُ فَقَدْ عَلِمْتَهُ تَعْلَمُ مَا فِي نَفْسِي وَلَا أَعْلَمُ مَا فِي نَفْسِكَ
إِنَّكَ أَنْتَ عَلَّامُ الْغُيُوبِ ﴿١٥٩﴾

او کله چې وویل الله: ای عیسیٰ خوی د مریمې! آیا تا ویلي وو خلکو ته چې ونیسئ ما او مور ځما (دواړه) معبودان بې له الله نه؟، وبه وایي (عیسی): چې پاکې ده تالره (ای الله! له شریکه)، نه ده

لايقه ما ته دا چې ووايم زه هغه خبره چې نشته ما ته حق (د ويلو د هغې)، که وم زه چې ويلې مې وي دا خبره؛ نو په تحقيق معلومه به وه تاته هغه خبره، تا ته معلوم دی هر هغه شی چې په نفس خُما کې دی، او نه پوهېږمه زه په هغه شي چې په نفس ستا کې دی (له معلوماتو ستا)، بېشکه ته همدا ته يې لوی عالم پر غیو (اسرارو هم).

مَا أَفَلَتْ لَكُمْ أَلَمًا أَمَرْتَنِي بِهِ أَنْ أَعْبُدَ وَاللَّهُ رَبِّي وَرَبَّكُمْ وَكُنْتُ عَلَيْهِمْ شَهِيدًا مَا دُمْتُ فِيهِمْ فَلَمَّا تَوَفَّيْتَنِي كُنْتُ أَنْتَ الرَّقِيبَ عَلَيْهِمْ وَأَنْتَ عَلَى كُلِّ شَيْءٍ شَهِيدٌ ﴿٥٥﴾

نه دي ويلې ما دوی ته (هیڅ شی) مگر هغه چې تا امر (حکم) کړی وو ما ته په هغه سره، چې عبادت کوی تاسې د الله؛ د رب خُما او رب ستاسې، او ومه زه (پر اقولو او افعالو) د دوی باندې خبردار (خارونکی په معظو سره) تر څو چې ومه زه په دوی کې، پس کله چې ونیولم تا زه کامل (په بیولو سره آسمان ته) نو وې ته همدا ته خارونکی (خبردار) پر دوی، او ته پر هر شي باندې ښه گواه ښه خبردار یې.

تفسیر: ما ستا له حکمه د یوه وینسته په اندازه هم تجاوز نه دی کړی، ما به ولې د خپل الوهیت تعلیم دوی ته کاوه؟ ! بالمقابل ما تش ستا د بندگۍ په لوري هغوی ته دعوت ورکاوه، او په صافو او ښکاره خبرو سره مې دوی ته د وحدانیت داسې ښوونه کوله چې: زما او ستاسې د گردو رب (پالونکی) همغه یو الله تعالی دی چې «وحده لا شریک له» او یواځې د معبودیت وړ (لایق) دی.

لکه چې نن هم په (انجیل، بایبل) کې په دې مضمون ډېر صریح نصوص شته، نه یواځې دا چې ما مخلوق ته ستا په لوري د توحید او عبودیت دعوت ورکړی دی، بلکه تر هغه پورې چې زه د دوی په منځ کې اوسېدم؛ د دوی د احوالو کنه او پوښتنه مې په ښه شان سره کړې ده، څو کومه غلطه عقیده، یا بې موقعه خیال قائم نه کړي، کله چې د دوی په منځ کې خُما د قیام هغه موده چې ستا په علم کې مقدّره وه؛ پوره شوه، نو زه دې له دوی ځنې واخیستم (کما يظهر من مادة التوفي ومقابلة ما دمت فيهم)، نو بیا یواځې ته د دغه احوال کتونکی او خبردار یې، زه د دې موضوع په نسبت هیڅ عرض نشم کولی.

تنبيه: د مسیح علیه السلام د موت (یا رفع الی السماء) او نور بحث دې په (٣ جزء د «آل عمران» سورت په (٥٥) آیت ﴿إِنِّي مُتَوَقِّئُكُمْ وَارْفَعُكُمُ إِلَيَّ﴾ (٦ رکوع) کې وکتل شي.

محقق شيخ الهند قدس الله سره دلته د «فلما توفيتني» ترجمه «تا زه واخیستم» سره کړې ده، چې د محاورې په اعتبار «په موت» او په «رفع الی السماء» دواړو باندې صادقې شي، گواکې تنبيه یې وکړه چې نه د «توفی» لفظ لپاره «موت» لازم دی، او نه خاص هغه «توفی» چې د موت په صورت دی؛ په دغه تر بحث لاندې مباحثه کې څه مداخله لري.

إِنْ تُعَذِّبْهُمْ فَإِنَّهُمْ عِبَادُكَ وَإِن تَغْفِرْ لَهُمْ فَإِنَّكَ أَنْتَ الْعَزِيزُ الْحَكِيمُ ﴿٥٦﴾

که عذاب ورکړې ته (ای الله!) دوی ته نو بېشکه دوی بندگان ستا دي (او ته یې مالک یې نو نشته هیڅ اعتراض پر تاسې)، او که بخښنه وکړې دوی ته نو بېشکه ته همدا ته یې ښه غالب (په انفاذ د احکامو) لوی حکمت والا (چې هر کار په تدبیر او مصلحت سره کوې).

تفسير: يعنى ته په خپلو بندگانو ظلم او بېخايه سختي نه کوي، که دوى ته سزا ورکړې نو په عين عدل او حکمت بنا ده، او که فرضاً دوى وېښې؛ نو دغه عفو هم عين لطف او مهرباني ده، او د عجز او سفاقت له کبله نه ده، ځکه چې ته «عزيز» زبردست او غالب يې؛ او هيڅ کوم مجرم ستا له قبضې څخه نه وتلى او نه تېښتېدلى شي، او ته په هر چا او هر ځاى قوت، قدرت، او قابو لرې، او څرنگه چې «حکيم» حکمت والا يې؛ نو دا هم هيچرې امکان نه لري چې کوم مجرم به بې موقع خوشې کړې، په هر حال هر هغه فيصله چې ته دمجرمانو په حق کې وفرمايې؛ هغه بيخي ستا په حکمت او قدرت مبني ده.

څرنگه چې د مسيح عليه السلام دا کلام به په محشر کې ويل کېږي، چې هلته به دکفارو په حق کې هيڅ کوم شفاعت او استرحام او نور شيان نه وي، نو ځکه مسيح عليه السلام د «عزيز حکيم» په ځاى «غفور رحيم» او نورو صفاتو اختيار ونه کړ، د دې په خلاف ابراهيم عليه السلام په دنيا کې د خپل پروردگار په حضور کې عرض کړى وو: ﴿رَبِّ اِنَّهُمْ اَصْلَحْنَ كَثِيْرًا مِّنَ النَّاسِ فَمَنْ يَكْفُرْ فَاِنَّهُ مِنِّىْ وَمَنْ عَصَانِيْ فَاِنَّكَ غَفُوْرٌ رَّحِيْمٌ﴾ (اى پروردگار! دې بتانو ډېر خلق گمراهان کړي دي، نو هر يو له دوى ځنې چې څما متابعت وکړي؛ هغه څما امت دى، او هر څوک چې له ما ځنې غاړه وغړوي؛ نو بيا ته غفور او رحيم يې)، يعنې اوس هم موقع ده، چې ته هغوى ته په خپل رحمت سره وروسته له دې نه د توبې او د رجوع الى الحق توفيق وروښې! او پخواني گناهونه ورمعاف کړې!

قَالَ اللهُ هَذَا يَوْمَ يَنْفَعُ الصّٰدِقِيْنَ صِدْقُهُمْ لَهُمْ جَدَّتْ بَحْرُى مِّنْ نَّحْتِهَا الْاَنْهَارُ خٰلِدِيْنَ فِيْهَا اَبَدًا رَّفِىْ
الله عَنْهُمْ وَرَضُوْا عَنْهُ ذٰلِكَ الْفَوْزُ الْعَظِيْمُ ﴿١٥﴾

وبه فرمايي الله (په قيامت کې): دا ورځ د دې ده چې نفع به رسوي صادقينو ته صدق د دوى (چې په دنيا کې يې کړى وي)، (مقرر) دي دوى ته (هسې) جنتونه چې بهيري له لاندې (د ونو او ماڼيو) د هغو ويالې (د اوبو، شودو، شرابو، او شاتو)، تل به وي دوى په هغه کې هميشه، راضي شوى دى الله له دوى نه (په طاعت سره)، او راضي دي دوى له الله څخه (په موندلو د ثواب)، دا (خلود او رضوان) برى دى ډېر لوى.

تفسير: يعنې هغه کسان چې اعتقاداً او قولاً او عملاً رښتين او صادقان پاتې دي، لکه مسيح عليه السلام هغوى ته به د دوى د صداقت ثمره نن ورځ وررسېږي (چې هغه د جنت خلود او د رب العزت لقاء او رضا ده، اللهم ارزقنا!)، يعنې لويه کاميابي د الله تعالى رضا ده، او جنت هم د دې له امله (وجې) مطلوب دى؛ چې د الله تعالى د رضا محل دى.

لِلّٰهِ مُلْكُ السَّمٰوٰتِ وَالْاَرْضِ وَمَا فِيْهِنَّ وَهُوَ عَلَىٰ كُلِّ شَيْءٍ قَدِيْرٌ ﴿١٦﴾

خاص الله لره دى ملك (سلطنت) د آسمانونو او (سلطنت) د ځمکې او (سلطنت) د هغو شيانو چې په دوى کې دي، او الله پر هر شي باندې ښه قادر دى (چې ځينې يې صادق ته ثواب او کاذب ته عذاب ورکول دي).

تفسير: يعنې له هر وفادار او مجرم سره همغه معامله کېږي؛ چې د يوه مطلق شاهنشاه له عظمت او جلاله سره وې (لا ثنى) او مناسب وي.

تمت سورة المائدة بفضل من به الإعادة وإليه الإعادة ونسأله فى البيان حسن الإفادة والإجادة وفى البنان نعم الإفادة والإينارة.

سُورَةُ الْأَنْعَامِ

د «الأنعام» سورت مکي دی، په استثناء د نهو آیتونو چې د ځینو علماوو په نزد مدني دي، او هغه (۲۰، ۲۳، ۹۱، ۹۳، ۱۱۴، ۱۴۱، ۱۵۱، ۱۵۲، ۱۵۳) دي، یو سل او پنځه شپېته آیتونه او شل رکوع لري.

وروسته د «الحجر» له سورت نه نازل شوی دی، په تلاوت کې (۶) سورت دی، او په نزول کې (۵۵) دی.

بِسْمِ اللَّهِ الرَّحْمَنِ الرَّحِيمِ

(شروع کوم) په نامه د الله چې ډېر زیات مهربان پوره رحم کوونکی دی.

أَحْمَدُ لِلَّهِ الَّذِي خَلَقَ السَّمَوَاتِ وَالْأَرْضَ وَجَعَلَ الظُّلُمَاتِ وَالنُّورَ ثُمَّ الَّذِينَ كَفَرُوا بِرَبِّهِمْ يَعْدِلُونَ ①

ګرځېدې (ټولې) ثناوې او ستاینې (د کمال صفتونه) خاص هغه الله لره دي، چې پیدا کړي یې دي آسمانونه (بې له نمونې) او ځمکه (بې له مادې) او پیدا کړي یې دي (رنگارنگ) تیارې او رڼا، بیا (هم) هغه کسان چې کافران شوي دي؛ د رب خپل سره برابروي (نور شیان په عبادت کې یا د الله له عبادت څخه د غیر الله عبادت ته عدول کوي).

تفسیر: مجوسیان دنیا ته دوه خالقان معبودان دروي، «یزدان» یې د خیر خالق او «اهریمن» چې د شر خالق یې ګڼي، او دواړه به یې د نور او ظلمت په لقب سره ملقبول، د (هندوستان) مشرکان په درې ډېرش کروړو معبودانو قائلان دي، (چې هر یو خپل بت معبود بولي)، د (اریه سماج) فرقه سره له دې چې د توحید ادعا کوي، «ماده» او «روح» هم لکه الله غوندې غیر مخلوق او ازلي بولي، او الله تعالی د تکوین او تخلیق او په څه نورو صفاتو کې دې دواړو ته (نستغفر الله) محتاج ګڼي.

عیسایان د پلار او ځوی د توازن او تناسب لپاره بالآخره د دریو نه یو، او یو له دریو نه مشهوره عقیده غوره کړه. یهودانو د الله تعالی لپاره داسې صفات تجویز کړل، چې یو عادي انسان هم نه یواځې (العیاذ بالله) له هغه سره انډول او برابر بلکه بهتر هم کېدی شي.

د عربو مشرکانو د معبودانو په تقسیم کې تر دې ځایه پورې خپل سخاوت وښود، چې ښایي د دوی په نزد د یوه غره هره یوه ډبره (ګټه) هم د انسانانو د معبود ګرځېدلو صلاحیت ولري، او هر یوه موجود ته یې له الوهیت څخه نا څه برخه ورکړه، او د عبادت او استعانت او په نورو وختونو کې به دوی د الله په ځای هغوی درول.

حال دا چې د الله تعالی پاک ذات د ګردو (ټولو) کمالی صفاتو د جامعیت شتوالی او د هر راز ښېګڼو (فائدو) د خالقیت له امله (وچې) د ګردو (ټولو) ستاینو (صفتونو) او هر راز حمد او ثنایې د نورو له شرکته وې (لایق) او مستحق دی، هغه لوی (ذات عم نواله) چې آسمانونه او ځمکې، یعنې ګرد هغه علویات او سفلیات یې پیدا کړل (چې) د ګردو عالمیانو عقول د هغو له احاطې څخه عاجز دي؛ شپه او ورځ، تیاره او رڼا، هدایت او ضلالت، موت او حیات.

لنډه یې دا چې ګرد متقابل کیفیات او متضاد احوال یې ظاهر وفرمایل، او ده ته د ده په ګردو افعالو کې د هیڅ یوه یار، مددګار، حصه دار، ښځې، اولاد او د نورو ضرورت نشته، د ده په معبودیت او الوهیت کې هیڅوک ورسره

شریکېدی نشي، او په ربوبیت کې هیڅوک د ده پر اراده غالبېدی نه شي، او په ده د هیچا قوت او زور چلېدی نشي. بیا د تعجب ځای دی، چې د دغو حقائقو له لیدلو او پوهېدلو څخه وروسته بیا هم دوی په څه ډول نورو شیانو ته د الوهیت مرتبه ورکوي؟ او د دوی په عبادت کې مشغولېږي؟ (یا د دغه خالق الکمل او مالک الکمل له وجوده بیخي منکران کېږي).

هُوَ الَّذِي خَلَقَكُمْ مِنْ طِينٍ ثُمَّ قَضَىٰ أَجَلَكُمْ وَأَجَلٌ مُّسَمًّى عِنْدَ اللَّهِ ثُمَّ أَنْتُمْ مُّتَرَوْنَ ﴿٥٠﴾

دغه (الله) هغه ذات دی چې پیدا کړي یې تاسې له خټو (چې آدم یې ترې ساز کړ) پس له هغه مقرر کړی یې دی یو وخت (لپاره د مرګ)، او یوه موده معلومه (د قیامت) ده په نزد د الله، بیا هم تاسې شک کوئ (په توحید او بعث کې).

تفسیر: پاس د «عالم کبیر» یعنې د جهان د پیدایښت ذکر وو، دلته د «عالم صغیر» یعنې د انسان د خلقت بیان فرمایي، چې وګورئ اول د بې ساه خاورې څخه یې د آدم علیه السلام کالبوت تیار کړ، او په څه ډول یې ژوندی کړ، او په څه انساني کمالاتو یې فائض کړ، او نن ورځ هم له دې خاورې څخې ګرد خواږه وځي، او له غذا څخې نطفه او له نطفې څخې انسان جوړېږي.

غرض دا چې په دې ډول یې له عدم څخې تاسې په وجود راوړي یې، بیا یې د هر سړي د مرګ لپاره یو وخت مقرر کړ، کله چې انسان بیا په خاورو کې خښ او بیا له هغې سره ګډېږي چې ترې پیدا شوی وو، نو په همدې باندې تاسې قیاس کولی شئ چې د «عالم کبیر» فنا ته هم یو وخت مقرر دی، چې هغه ته «قیامت کبری» وایي، «قیامت صغری» یعنې ځانګړي او انفرادي مرګونه څنګه چې مونږ ته تل راځي؛ نو د هغه علم هم خلقو ته نه وي، لیکن د «قیامت کبری» د صحیح او برابر وخت علم یواځې پاک الله ته دی، نو تعجب دی چې د «عالم صغیر» یعنې د انسانانو د بقا او فنا د سلسلې له لیدلو سره بیا هم چې انسان د «عالم الکبیر» په فناء کې څرنګه تردد کوي؟.

وَهُوَ اللَّهُ فِي السَّمَوَاتِ وَفِي الْأَرْضِ يَعْلَمُ سِرُّكُمْ وَجَهْرَكُمْ وَيَعْلَمُ مَا تَكْسِبُونَ ﴿٥١﴾

او همدی دی الله (مستحق د عبادت) په آسمانونو کې او په ځمکه کې، عالم دی الله په پټ (حال) ستاسې، او (عالم دی الله) په ښکاره (حال) ستاسې، او عالم دی الله په هغو (اعمالو) چې کوئ (یې) تاسې.

تفسیر: یعنې په ګردو (ټولو) آسمانونو کې یواځې هغه برحق معبود، مالک، پاچا، متصرف او مدبر دی، او دغه مبارک نوم (الله) هم یواځې د هغه متعالی الصفاتو د ذات لپاره مخصوص دی، بیا نو نورو ته د معبودیت استحقاق له کومه راځي؟.

څنګه چې په ځمکه او آسمانونو کې د هغه حکومت دی، او هغه بلا واسطه په ټولو ظاهرو او باطنو شیانو په پټو او په ښکاره، وړو کو او لویو عملونو مطلع دی، نو عابد ته هیڅ ضرورت نشته، چې په خپلو عباداتو او استعاناتو او په نورو کې غیر الله شریک وګرځوي، مشرکانو به چې داسې ویل: «مَا نَعْبُدُهُمْ إِلَّا لِيُقَرِّبُونَا إِلَى اللَّهِ زُلْفَىٰ» «مونږ عبادت نه کوو بتانو ته، مګر کوو یې د دې لپاره چې نژدې کړي مونږ الله ته په نژدېوالي سره»، دغه د دوی او د دوی د نورو ملګرو ځواب شو.

او پوښی په «أجل مسمی» سره د قیامت په لوري اشاره وه، دلته یې د مجازاتو په سلسله تنبیه وفرمایله، چې په ځمکه او آسمان کې څمونږ حکومت دی، او ستاسې ګرد (ټول) پټ او ښکاره، نېک او بد عملونه څمونږ په علم کې شته، بیا نو هیڅ وجه نشته چې تاسې همداسې چټي (ښکاره) او مهمل پرېښودئ شی.

وَمَا تَأْتِيهِمْ مِنْ آيَةٍ مِنْ آيَاتِ رَبِّهِمْ إِلَّا كَانُوا عَنْهَا مُعْرِضِينَ ۝ فَقَدْ كَذَّبُوا بِالْحَقِّ لَمَّا جَاءَهُمْ فَسَوْفَ يَأْتِيهِمْ أَنْبَاءُ مَا كَانُوا بِهِ يَسْتَهْزِءُونَ ۝

او نه راځي دې (کفارو) ته هيڅ کوم (تکويني يا تنزيلي آيت) له آيتونو د رب د دوی مگر وي دوی له هغه څخه مخ گرځوونکي (تغافل کوونکي). نو په تحقيق نسبت د دروغو و کر دوی حق ته کله چې راغی دوی ته، نو ژر به راشي (ظاهر به شي) دوی ته اخبار (حقيقت) د هغه شي چې وو دوی چې پرې خندل به يې.

تفسير: له حق څخه غالباً «قرآن کریم» مراد دی، چې د هغو کسانو بد انجامی او دنيوي او اخروي سزاوې بيانوي، چې له دلائلو څخې تغافل او تجاهل کوي، او هر کله چې هغه اوري؛ ترې اعراض او انکار کوي، او تکذيب او استهزاء پرې کوي، او داسې ښکاروي چې په هغو خبرو چې تاسې خاندئ او تمسخر پرې کوئ - هغه به ډېر ژر يو ثابت حقيقت وگرځي، او تاسې ته به په مخه درشي، وروسته له دې نه د هغو اقوامو احوال ور بيانوي، چې د آيات الله د تکذيب او استهزاء او بدو عملو په سبب هلاک شوي دي.

الَّذِينَ كَفَرُوا أَهْلَكْنَا مِنْ قَبْلِهِمْ مِنْ قَرْنٍ مَكَّيْنُهُمْ فِي الْأَرْضِ مَا لَمْ يُمْكِنْ لَكُمْ وَأَرْسَلْنَا السَّمَاءَ عَلَيْهِمْ مِدْرَارًا وَجَعَلْنَا آلَهُمْ نَجْوَىٰ مِنْ تَحْتِهِمْ فَأَهْلَكْنَاهُمْ بِذُنُوبِهِمْ وَأَنْشَأْنَا مِنْ بَعْدِهِمْ قَوْمًا آخَرِينَ ۝

آيا نه دي کتلي (نه دي خبر شوي) دوی چې څومره (ډېر) هلاک کړي دي مونږ پخوا له دی نه له (نورو امتونو) قرونو څخې، چې ښه قوت ورکړی وو مونږ دوی ته په ځمکه کې، دومره قوت چې نه مو دی درکړی تاسې ته، او رانښکته کړی وو مونږ باران پر دوی پرله پسې ورېدونکی، او گرځولې مو وې ويالې چې بهېدلې له لاندې د (ماڼيو او ونو د) دوی، نو هلاک کړل مونږ دوی په سبب د گناهونو د دوی، او پيدا کړل مونږ وروسته له دوی نه (اهل) د قرن نور.

تفسير: يعنې عاد او ثمود چې هغوی ته ستاسې په نسبت ډېر طاقت، زور، قوت او قدرت ورکړی شوی وو، او د عيش او خوشالۍ په دوره کې يې ډېر ښه ژوندون درلود (لرلو)، کله چې دوی بغاوت او تکذيب ته ملاوې ووتلې؛ نو مونږ دوی د هغو جرمنو په سزا داسې سخت ونيول، چې نوم او نښان يې هم نه دی پاتې، وروسته له دوی نه مو نور امتونه پيدا کړل، او له متکبرانو او مکذبانو سره مو هم دغه سلسله جاري کړه.

«قرن» د يوې زمانې اهل ته ويلی شي، چې د هغه په تحديد او تعيين کې ډېر اقوال دي، ځنې (۱۲) ځينې (۲۰) ځينې (۳۰) ځينې (۷۰) ځينې (۸۰) ځينې (۱۲۰) کلونو ته قرن وايي، خو په أصح الأقوال کې قرن د عمرو نو له هغه متوسطه قدر او مشترک حد څخه عبارت دی، چې زياتره د يوې زمانې اهل پکې ژوندون کوي، يا هغومره موده چې د يوه کال د ځېگېدلو څخې پکې يو تن هم ژوندی پاتې نشي، او گړد (ټول) سره ومري، خو اوسني پوهان سلو کلونو ته بالقطع قرن وايي.

وَلَوْ نَزَّلْنَاهُ عَلَىٰ كُلِّ أَكْبَادٍ فَلَسَوْهُ بِآيَاتِنَا وَقَالَ الَّذِينَ كَفَرُوا إِنَّ هَذَا إِلَّا سِحْرٌ مُبِينٌ ۝

او که نازل کړی وی مونږ پر تا کتاب (ليکلی) پر کاغذ، پس مس کړی وی دوی دا کتاب په لاسونو خپلو (او په سترگو يې هم ليدلی وی)؛ نو خامخا ويلي به وو هغو کسانو چې کافران شوي دي، چې نه دی دا مگر خو سحر (کوډې) دي ښکاره.

تفسیر: د مکې معظمې ځینو مشرکانو ویلي وو: «که محمد صلی الله علیه وسلم یو تیار لیکلی شوی کتاب له آسمانه راوړي، چې څلور پرېستې هم ورسره وي، او څمونږ په مخ کې شاهدي اداء کړي، چې بېشکه هم دا کتاب د الله تعالی له لوري لیرلی شوی دی؛ نو مونږ به ایمان راوړو»، د هغو ځواب داسې ورکوي، هغه خلق چې په موجوده حالت کې دي، لوی قرآن ته سحر، جادو او کوډې او راوړونکي ته یې ساحر او کوډگر وایي، که په واقع سره مونږ په کاغذ لیکلی شوی داسې کتاب هم له آسمانه ورولیږو، چې دوی یې د خپلو لاسونو په منښلو سره هم معلوم کړي، او ښه وپوهیږي چې څه تخیل او نظر بندي په کې نشته؛ نو بیا هم دوی عنادا هم داسې وایي چې: دا خو صریح جادو دی، هغو بدبختو ته چې هدایت نه دی ور په برخه شوی؛ د هغو شک او شبهه له سره نه ورکيږي.

وَقَالُوا لَا تَنْزِيلَ عَلَيْهِمْ بَلْ هُوَ دُخَانٌ مِّنْ دُونِ الْغَيْثِ ۚ وَآخِرُ مَا يُرْسِلُ رَبُّكَ مِنْ آيَاتِهِ لِقَوْمٍ يُظْلَمُونَ ﴿٥٠﴾

او ویلي (کفارو) ولې نه نازلېږي په دغه (محمد) پرېسته (له آسمانه)؟ او که نازله کړي وی مونږ پرېسته؛ نو خامخا فیصله شوې به وه خبره (د هلاک د دوی)، بیا به (دوی ته) مهلت نه وو ورکړی شوی.

تفسیر: یعنې کفارو ویل چې: ښایي پرېسته مونږ ته مخامخ ودرېږي، او د ده پر صداقت شاهدي ورکړي، نو الله تعالی فرمایي: «که پرېستې په خپل اصلي صورت سره راشي، نو دا خلق د یوې شېبې لپاره هم د هغوی تحمل نشي کولی»، که د دې خلقو داسې عظیم الشان او خارق العاده غوښتنه هم پوره کړي شي، او بیا یې هم ونه مني، لکه چې د دوی د نورو معاندانه احوالو او اقوالو څخه ښکاره ده، نو له سنت الله سره برابر بیا قطعاً دوی ته هیڅ مهلت نه ورکول کیږي، او د داسې سخت عذاب غوښتونکو باندې خامخا همغسې سخت عذاب نازلېږي، چې په هغه سره به دوی بیخي فنا کیږي، نو په دې لحاظ د داسې غوښتنې نه پوره کول هم ښایي د الله تعالی عین رحمت و ګڼل شي.

وَلَوْ جَعَلْنَاهُ مَلَكًا لَّجَعَلْنَاهُ رَجُلًا وَلَلَبَسْنَا عَلَيْهِ مَآ يَلْبَسُونَ ﴿٥١﴾

او که ګرځولی وی مونږ دا رسول پرېسته (نه بشر) نو خامخا ګرځولی به وه مونږ دغه پرېسته (په صورت د یوه) سړي، او (که ګرځولی وی مونږ پرېسته په صورت د سړي نو) خامخا په شبهه کې به اچولي وو مونږ دوی په همغسې اشتباه کې چې اوس په کې پراته دي.

تفسیر: څرنگه چې په لومړني آیت کې د پرېستو د لېږلو ځنې په اصلي صورت سره نفي وشوه، اوس نو د دویم احتمال ځواب ورکوي، او هغه دا دی چې باید پرېستې د انسانانو په شکل ولېږل شي، ځکه چې په دې صورت کې د صوري مجانست په بناء خلق د دوی د نمونې او تعلیم ځنې منتفع کېدی شي، لیکن په دې تقدیر سره هم د منکرانو د شېهاتو ازاله نشي کېدی، هغه شکونه او شېبې چې د رسول په بشریت کې یې کوي؛ همغه به په ملک کې هم (که د بشر په شکل د دوی له غوښتنې سره سم راتلی) واردېدلې.

وَلَقَدْ أَسْهَرْنَا لَهُمْ نُجُومَهُمْ فَسَارُوا بِهَا مُنْقَرِعِينَ ﴿٥٢﴾ وَالْأَنفُسُ ظَاهِرَةً ﴿٥٣﴾ أَلَمْ يَكُنْ لَهُمْ آيَاتُ أَنْتَارِهِمْ وَانفُسِهِمْ فِي هَذِهِ ۚ فَلَوْ أَفْهَمُوا كُنْتُمْ شُرَكَاءَ فِيهِمْ بِمَا كَانُوا يَكْفُرُونَ ﴿٥٤﴾

او خامخا په تحقیق مسخرې کړې شوې دي په رسولانو چې پخوا وو له تانه؛ نو چاپېر او محیط شو په هغو کسانو پورې چې مسخرې یې کولې په دوی پورې هغه (عذاب) چې وو دوی چې په هغه پورې به یې مسخرې کولې.

قُلْ سِيرُوا فِي الْأَرْضِ ثُمَّ انظُرُوا كَيْفَ كَانَ عَاقِبَةُ الْمُكْذِبِينَ ﴿١١﴾

ووايه (ای محمده! دوی ته که دوی نه وي قائله په هلاک د پخوانیو قرنو): وگرځئ تاسې په ځمکه کې بیا وگورئ چې څرنگه وو عاقبت (خاتمه) د دروغجن گڼونکو (د رسولانو).

تفسیر: یعنې د ملکونو د سیر او سیاحت او وگرځېدلو او د تباہ شویو اقوامو د آثارو له کتلو څخه وروسته که د عبرت په نظر سره ماضي واقعاتو ته وگورئ؛ نو د هغو اقوامو انجام به تاسې ته صاف درنکاره او څرگند شي؛ چې د انبیاوو تکذیب ته یې ملاوې تړلې وې، نو په همغويي قیاس کړئ! کله چې د مکذبینو حال هغسې شو، نو د استهزاء کوونکو حال به څرنگه وي؟.

قُلْ لِّبَنِّ مَآ فِي السَّمٰوٰتِ وَالْاَرْضِ قُلْ لِلّٰهِ كُتُبٌ عَلٰی نَفْسِهٖ الرَّحْمَۃُ لِيَجْمَعَنَّكُمْ اِلٰی يَوْمِ الْقِيَمَةِ لَا رَيْبَ فِیْهِ الْاَلٰیْنِ خَسِرُوْا اَنْفُسَهُمْ فَهُمْ لَا یُؤْمِنُوْنَ ﴿١٢﴾

ووايه (ای محمده! دوی ته) چې چا لره دي (خلقا، ملکا او عبيدا) هغه شيونه چې په آسمانونو کې او په ځمکه کې دي (سره له آسمانونو او ځمکې)؟ ووايه (ای محمده! دوی ته) چې خاص الله لره دي (بل ځواب نشته)، لازم کړی دی الله (تفضلاً) پر نفس خپل رحمت، خامخا ټول به کړي (الله) هرو مرو تاسې په ورځ د قیامت کې چې نشته هېڅ شک په (راتلو د) هغې کې، هغه کسان چې زیان یې رسولی دی ځانونو خپلو ته (د اصلي فطرت او سلیم عقل په ضیاع)؛ نو دوی ایمان نه راوړی.

تفسیر: کله چې په ګردې (ټولې) ځمکې او آسمانونو کې د الله تعالی حکومت دی، لکه چې مشرکان هم داسې اقرار کوي؛ نو مکذبانو او مستهزآنو ته کله له فوري سزا څخه نجات او پناه ورکوله کېږي؟ دا یواځې د الله جل جلاله عمومي رحمت دی، چې د جرائمو د لیدلو سره سره فوراً مجرم ته سزا نه ورکوي، نو د قیامت په ورځ کې چې یقیناً او بلا شبهه راتلونکې ده، یواځې همغو بدبختانو ته به سزا ورکوي؛ چې په قصد سره یې خپل ځانونه د هلاکت په کنده کې اچولي دي.

وَلَهُ مَا سَكَنَ فِي الْاَيْلِ وَاللَّهُ بَارُؤْهُو السَّمِیْعُ الْعَلِیْمُ ﴿١٣﴾ قُلْ اَغَیْرَ اللّٰهِ اَتَّخِذُ وَلِیًّا فَاطِرِ السَّمٰوٰتِ وَالْاَرْضِ وَهُوَ یُطْعَمُ وَلَا یُطْعَمُ قُلْ اِنِّیْ اَمَرْتُ اَنْ اَكُوْنَ اَوَّلَ مَنْ اَسْلَمَ وَلَا اَنْ کُوْنَنَّ مِنَ الْمُشْرِکِیْنَ ﴿١٤﴾

او خاص دغه (الله) لره دي هغه شيونه چې اوسېږي (آرام کوي) په شپه کې او په ورځ کې (یعنې دا ټول د الله مملوک دي)، او همدغه (الله) دی ښه اورېدونکی (د ټولو اقوالو) ښه عالم (پر ټولو احوالو). ووايه (ای محمده! دوی ته) چې آیا بې له الله ونیسم زه (بل ولي) دوست مددګار؟ (هسې الله) چې پیدا کوونکی د آسمانونو او د ځمکې دی، (بلکه نه یې نیسم) حال دا چې دغه (الله) روزي ورکوي (ګردو مخلوقاتو ته) او ده ته روزي نشي ورکولی، ووايه (ای محمده! دوی ته) بېشکه زه مأمور یم (حکم راته شوی دی) چې شم اول د هغو چې غاړه یې ایښې ده (الله ته له دغه محمدي امته)، او (ويلي شوي دي ماته) چې مه کېږه له سره له مشرکانو نه.

قُلْ إِنِّي أَخَافُ إِنْ عَصَيْتُ رَبِّي عَذَابَ يَوْمٍ عَظِيمٍ ⑤

ووايه (ای محمده! دوی ته) بېشکه زه ویرېرم که نافرمانی و کړم له رب خپله له عذاب د ورځې ډېرې لویې نه (چې قیامت دی).

تفسیر: په پیغمبر صلی الله علیه وسلم یې ایښی او نورو ته یې اورولی دی، یعنې که په فرض محال سره د الله تعالی له ډېرو معصومو او خورا (ډېرو) غوره بندګانو ځنې هم کوم ډول عصیان صادر شي؛ نو د الله تعالی د عذاب اندېښنه ورته شته، نو بیا نورو ته کله لایق او وړ (مناسب) ده؛ چې سره له شرکه او د انبیاوو د تکذیبه او د نورو زرهاوو ډولونو جرائمو له ابتلاء سره د الله تعالی له عذاب بېفکره او مأمون شي.

مَنْ يُصِرْ عَنْهُ يُومِئِدْ فَقَدْ رَحِمَهُ وَذَلِكَ الْفَوْزُ الْمُبِينُ ⑥

هر هغه څوک چې چپ (بچ) کړی شي له عذاب په دې ورځ کې؛ نو په تحقیق رحم (مهرباني) کړې ده (الله) په ده او دا (مهرباني) بری دی ښکاره.

تفسیر: د جنت او د الله جل جلاله رضا حاصلول خو د مدارجو اعلی او خورا (ډېر) لوړ مقام دی، که له چا ځنې د آخرت عذاب لري شي، نو دغه هم لوی بری او ښه کامیابي ده، کما قال عمر رضي الله تعالى عنه: «وددت أني نجوت منها كفافاً لا لي ولا علي».

وَإِنْ يَسْأَلْكَ اللَّهُ بَصِيرًا فَلَا تُكْشِفْ لَهُ ۖ إِنْ يَشِئْكَ بَخِيرٌ فَهُوَ عَلَى كُلِّ شَيْءٍ قَدِيرٌ ⑦ وَهُوَ الْقَاهِرُ فَوْقَ عِبَادِهِ ۖ وَهُوَ الْحَكِيمُ الْخَبِيرُ ⑧

او که ورسوي تاته الله څه سختي (لکه مرض او فقر) نو نشته هيڅ لرې کوونکي د هغه مګر همدی دی، او که ورسوي تاته څه خیر (لکه صحت او غنی) نو دی پر هر شي ښه قادر دی (نو تل خیر او شر، نفع او ضرر هم د الله په اراده رسیږي) او هم دی غالب زورور دی له پاسه د بندګانو خپلو، او هم دی ښه حکمت والا ښه خبردار دی (له هر شي).

تفسیر: هر چا ته چې الله تعالی په دنیا یا په آخرت کې کوم تکلیف یا راحت ورسوي، نه یې څوک په مقابله سره ستنولی (واپس کولی) شي، او نه د ده له غلبې او اقتداره چېرې تبتهدلې شي، همدا الله تعالی له بنده څخه ښه خبردار دی، چې څه څه اعمال او حالات لري، او د دوی له اعمالو او حالاتو سره کوم اجراءات او بدل لازم او مناسب او له حکمت سره قرین دي؟.

(دغه لاندې آیت هله نازل شو، چې ځمونږ رسول الله صلی الله علیه وسلم ته وویل شو، چې ته په خپل صداقت باندې کوم شاهد لري؟ ځکه چې کتابیان ستا له نبوته انکار کوي).

قُلْ أَيْ شَيْءٍ أَكْبَرُ شَهَادَةً قُلْ اللَّهُ شَهِيدٌ بَيْنِي وَبَيْنَكُمْ وَأُوحِيَ إِلَيَّ هَذَا الْقُرْآنُ لِأُنْذِرَكُمْ بِهِ وَمَنْ بَلَغَ أَتَيْتُكُمْ لَتَشْهَدُونَ أَنَّ مَعَ اللَّهِ إِلَهًا آخَرَ قُلْ لَا أَشْهَدُ قُلْ إِنَّمَا هُوَ إِلَهُ وَاحِدٌ وَإِنِّي بِرَبِّي مُبَاشِّرٌ كُونُ ⑨

(ووايه ای محمده! دوی ته) چې کوم یو شی لوی دی له جهته د شهادې؟ ووايه (په ځواب کې دوی ته) چې الله (لوی دی د شهادت له جهته، بل ځواب نشته!) (او الله) ښه شاهد دی

خُما او ستاسې په منځ کې، او وحیې کړې شوې ده ماته د دې قرآن لپاره د دې چې وویروم (خبردار کړم) تاسې په دې سره، او هغه څوک چې ورورسیري (ده ته دا قرآن په هر زمان او مکان کې)، آیا بېشکه تاسې خامخا شاهدي لولئ په دې چې شته د الله سره معبودان نور؟ ووايه (ای محمده! دوی ته) زه خو شاهدي (په دې سره) نه ورکوم، ووايه خبره همدا ده چې الله دی معبود یو، او بېشکه زه بېزار یم له هغو شیونو چې شریکان کوي یې تاسې (له الله سره).

تفسیر: یعنې که پوهېږئ نو خُما په صداقت د الله جل جلاله یقیني او ښکاره شهادت همدا موجود عظیم الشان قرآن دی، چې پخپله په دې باندې دلیل دی؛ چې الهي کلام دی، «د لمر دلیل پخپله دغه لمر دی»، خُما کار دادی چې تاسې او هر هغه چاته چې دا د الله تعالی کلام ورورسیري، هغه د الله تعالی له پیغامه خبردار کړم، بیا هم تاسې دا وایئ چې غیر له الله جل جلاله نور معبودان هم شته؟ تاسې اختیار لرئ هر څه چې مو زړونه غواړي هغه ووايئ! زه خو له سره داسې حرف په خپله ژبه نشم راوړی، بلکه صاف اعلان کوم چې د عبادت لایق او وړ یواځې هغه یو پاک الله دی، باقي هر هغه څه چې تاسې یې ورسره شریکان ګڼئ؛ زه له هغو څخه بیخي خپله بېزاري او نفرت څرګندوم.

تنبيه: په «وَمَنْ لَكُمْ» سره یې وښود چې د نبی کریم «عليه أفضل الصلاة والتسليم» رسالت د ګردو (ټولو) انسانانو، پیرانو، مشرق، مغرب، شمال، جنوب، ټولو مللو او اقوامو لپاره دی؛ (د نزول له وخته تر قیامته پورې، او د پاک قرآن لیدل داسې دي لکه د محمد رسول الله صلی الله علیه وسلم لیدل).

الَّذِينَ اتَيْنَهُمُ الْكِتَابَ يَعْرِفُونَهُ كَمَا يَعْرِفُونَ أَبْنَاءَهُمْ الَّذِينَ خَسِرُوا أَنفُسَهُمْ فَهُمْ لَا يُؤْمِنُونَ ﴿٦٠﴾

هغه کسان چې ورکړی دی مونږ دوی ته کتاب؛ پېژني دوی دا (رسول) لکه چې پېژني دوی ځامن خپل، هغه کسان چې زیان یې رسولی دی ځانونو خپلو ته، نو دوی ایمان نه راوړي.

تفسیر: یعنې علاوه په دې چې خُما په صداقت الله تعالی شاهد او قرآن کریم ناطق دی، او پرې غیر قابل تردید شهادت ورکوي، هغه اهل کتاب یعنې یهود او نصاری هم (چې خلق هغوی ته د آسماني کتابونو د عالمانو په حیث خُما د خبرو او معاملو په باره کې رجوع کوي) په خپلو زړونو کې داسې پوره یقین لري، چې بلا شبهه زه همغه (آخر الزمان نبی) یم، چې خُما زېری پخوانیو انبیاءو علیهم السلام پرله پسې کړی دی، دوی همغسې چې په ډېرو هلکانو کې خپل هلکان ژر پېژني، او په کې څه رېر (زحمت) او تکلیف نه کوي؛ همداسې دوی د نبی کریم په رسالت، او د پاک قرآن په صداقت کې هم هیڅ شک او شبهه نه لري، او ګرد حقائق دوی ته ښکاره دي.

هو! حسد، کبر، دپلرونو تقلید، د جاه او مال سره مینه او نور اغراض دوی ته اجازه نه ورکوي، چې په ایمان مشرف شي، او خپل ځانونه له دائمی نقصان او ابدی هلاکت څخې وژغوري (وساتي).

وَمَنْ أَظْلَمُ مِمَّنْ افْتَرَى عَلَى اللَّهِ كَذِبًا أَوْ كَذَّبَ بِآيَاتِهِ إِنَّهُ لَا يُفْلِحُ الظَّالِمُونَ ﴿٦١﴾

او څوک دی ډېر ظالم له هغه چا چې وتړي پر الله دروغ یا نسبت د دروغو کوي آیتونو د ده ته؟ (بلکه نشته!) بېشکه شان دا دی چې خلاصی نه مومي ظالمان.

تفسیر: یعنې چې نبی نه وي او پر الله جل جلاله افتراء، او د نبوت غلطه دعوی وکړي، یا د داسې صادق نبی تکذیب وکړي، چې پر صداقت یې واضحه دلائل موجود وي، او د الله تعالی پیغام خلقو ته اوروي، له دې دواړو څخه زیات بل هیڅوک ظالم کېدی نشي، او د الله جل جلاله سنت هم داسې جاري دي، چې په پای (آخر) کې بری او کامیابي ظالمانو ته نه په برخه کیږي.

نو فرض یې کړئ که معاذ الله زه مفترې یم، نو له سره به بری ونه مومم، او که تاسې مکذبان یی لکه چې له دلائلو څخې ښکارېږي؛ نو تاسې به د خیر مخ ونه وینئ! نو له دې کبله (و چې) ښایي چې پر ګردو (ټولو) حالاتو کې ښه غور او دقت وکړئ! او د آخرت او د انجام په فکر کې شئ، او د هغې ورځې له عاقبه وویرېږئ چې وروسته یې ذکر راځي.

وَيَوْمَ نَخْتِمُ لَهُمْ جَبِينًا ثُمَّ نَقُولُ لِلَّذِينَ أَشْرَكُوا إِنَّا سُرَّاوُكُمْ الَّذِينَ كُنْتُمْ تَزْعُمُونَ ﴿٣٧﴾

او (یاده کړه) هغه ورځ چې راجمع به کړو دوی (یعنې عابدان او معبودان) ټول، بیا به ووايو (زجراً) هغو کسانو ته چې شرک یې کړی دی، چې چېرته دي؟ (او څه شول؟) شریکان ستاسې هغه (شریکان) چې وئ تاسې چې ګڼل به مو (د الله شریکان).

ثُمَّ لَمْ تَكُنْ فِتْنَتُهُمْ إِلَّا أَنْ قَالُوا وَاللَّهِ رَبُّنَا مَا كُنَّا مُشْرِكِينَ ﴿٣٨﴾

بیا به نه وي دلیل او ځواب د دوی (په هغه وخت کې چې عذابېږي، او امتحانېږي دوی په سبب د کفر او شرک د دوی)؛ مګر دا چې وایي به دوی چې: قسم په الله چې رب ځمونږ دی چې نه وو مونږ مشرکان.

تفسیر: یعنې د واقعاتو له انکار څخې پرته (علاوه) بله چاره نه لري، د هغو باطلو معبودانو حقیقت چې ګرد عمر د هغو په عقیده او محبت کې بیخي محو او مفتون شوي وو، هم دغومره پاتې کېږي چې؛ د هغوی د ګرد عمر له تعلق او عقیدې څخه منکرېږي.

أَنْظُرْ كَيْفَ كَذَبُوا عَلَى أَنْفُسِهِمْ وَضَلَّ عَنْهُمْ مَا كَانُوا يَفْتَرُونَ ﴿٣٩﴾

و ګوره (ای محمده!) څرنگه دروغ یې وویل پر ځانونو خپلو (په نفی د شرک له ځانه) او ورک شول له دوی نه هغه چې وو دوی چې تړل به یې دروغ (پر الله په نیولو د شریکانو سره).

وَمِنْهُمْ مَن يَسْتَمِعُ إِلَيْكَ وَجَعَلْنَا عَلَى قُلُوبِهِمْ أَكِنَّةً أَنْ يَفْقَهُوهُ وَفِي آذَانِهِمْ وَقْرًا وَنُفُوسًا كَافَّةً ﴿٤٠﴾
آيَةُ لَا يُؤْمِنُونَ بِهَا حَتَّىٰ إِذَا جَاءُوكَ يُبَايِعُوكَ لَقَوْلِكَ يَقُولُ الَّذِينَ كَفَرُوا إِنَّ هَذَا إِلَّا آسَاطِيرُ الْأَوَّلِينَ ﴿٤١﴾
وَهُمْ يَبْهَوْنَ عَنْهُ وَيَنْعُونَ عَنْهُ وَإِنْ يُهْلِكُونَ إِلَّا أَنْفُسَهُمْ وَمَا يَشْعُرُونَ ﴿٤٢﴾

او ځينې له كفارو هغه څوك دي چې غوږ نيسي تاته (د قرآن د قرائت په وخت كې) او اچولى دى مونږ په زړونو د دوى پردې (له دې جهته) چې پوهه نشي دوى په دې (قرآن) او (اينسى مودى) په غوږونو د دوى كې دروندوالى (كونوالى چې حق خبره وانه وري)، او كه وويني دوى ګرد (ټول) دلائل (د قدرت نو بيا هم) ايمان نه راوړي دوى پر دغه (هر قسم معجزو عنادا)، تر هغه پورې كله چې راشي دوى تاته چې جګړې كوي له تاسره؛ وايي هغه كسان چې كافران شوي دي، نه دى دا قرآن مګر باطلې قصې دي د پخوانيو خلقو. او دا كسان منع كوي (خلق) له رسوله (يا له قرآنه يا له ايمان نه) او (پخپله هم) لري كيږي له ده (چې ايمان پرې نه راوړي)، او نه هلاكوي دوى مګر ځانونه خپل او نه پوهيږي دوى (په دې چې ضرر يې هم دوى ته عائد دى).

تفسیر: یعنی په دوی کې نه فهم پاتې دی، او نه انصاف، ایمان راوړل او له رباني هدايتونو څخې انتفاع لا چېرې؟! د پیغمبر صلی الله علیه وسلم په حضور کې د دوی د راتللو څخه غرض یواځې مجادله، جگړه، تعریض، ټوکې او تفریح کول دي، کله چې قرآني حقائقو او بیاناتو ته به یې معاذ الله ﴿أَسَاطِيرُ الْأَوَّلِينَ﴾ ویل، بیا په دغه تکذیب، مجادله، او تمسخر یې اکتفا نه کوله، او کوبښنې یې کاوه چې د نورو په اذهانو کې هم دغه رنځوري سرایت وکړي، لکه چې خلق یې له حق څخې ستنول (واپس کول)، او دوی پخپله هم له حقائقو څخې لرې تېښتېدل، خو د دوی له لیدلو څخې نور کسان هم د حق له منلو څخې متنفر او بېزاره شي، مګر له دغو ټولو ناپاکو کوبښونو څخې «الله الحمد» نه حق دین ته څه نقصان رسېدی شي، او هغه هرو مرو (خامخا) غالبېږي، او نه رسول اکرم صلی الله علیه وسلم ته څه نقصان رسیږي.

وَلَوْ تَرَىٰ إِذْ ذُقُوا عَلٰی النَّارِ قُلُوبًا يَلَيَّتَنَّا رُدُّوْا لَا تُكَذِّبُ رِبَّيْنَا وَتَكُوْنُ مِنَ الْمُوْمِنِيْنَ ۝۱۰

او که ووينې ته (ای محمده!) کله چې ودرولی شي دوی پر اور (د دوزخ، د پل صراط په سر، نو وبه وينې یو لوی امر)، نو وبه وايي دوی (د عذاب د انواعو له لیدلو وروسته): ای کاشکې مونږ بیا بوتلی شو (دنيا ته) او نه به کړو تکذیب په آیتونو د رب خپل، او شو به مونږ له مؤمنانو (باور کوونکو نه).

بَلْ بَدَأَ اللَّهُ مَا كَانُوا يُحْفَوْنَ مِنْ قَبْلُ

(داسې نه ده لکه چې دوی وايي) بلکه ظاهر شو دوی ته هغه چې وو دوی چې پټول به یې پخوا (له دې نه په دنیا کې چې کفر او معاصي دي).

تفسیر: یعنی دوی اوس هم په صحیح عزم او ایماني شوق او رغبت دنیا ته د بېرته ورنگ هيله (امید) نه کوي، بلکه کله چې یې د هغه عمل د مکافاتو او مجازاتو منظره ولیدله، چې د ښکاره دلائلو سره سره یې ترې انکاره کاوه، او د دوی اوسني دروغ چې: ﴿وَاللَّهُ رَبُّنَا مَا لَنَا مُشْرِكِيْنَ﴾ وايي ښکاره شول، او د دوی د شرارت پټ او له سترگو پناه آثار چې د دغو نالایقانو په زړونو کې یې وده کړې وه، مختل شول، او د یوه دردناک عذاب په صورت ورته ممثل او مخې ته یې ودرېدل، نو اوس دوی تش د ځان د نجات لپاره دنیا ته د بېرته ورنگ هيله (امید) کوي.

وَلَوْ رُدُّوْا لَعَادُوْا اِلٰهَهُمْ اَعْنَهُ وَاِنَّهُمْ لَكَاذِبُوْنَ ۝۱۱

او که بېرته بوتله شي دوی (دنيا ته) نو خامخا به بیا هم راوگرځي دوی همغه شي ته چې منع کړی شوي وو دوی له هغه شي څخه (چې کفر او معاصي دي) او بېشکه دوی هرو مرو دروغجنان دي (په دغه دعوی د ایمان کې).

تفسیر: یعنی اوس هم دروغ وايي؛ چې «مونږ دنیا ته بېرته لاړ شو، ایماندار به وګرځو، او له سره به د آیات الله تکذیب ونه کړو»، خو دا اشیاء که بېرته دنیا ته هم ستانه کړل شي؛ نو بیا به هم له شرارت او بدې څخه لاس نه اخلې، او هغه رذیله قوتونه چې د دوی په وجود کې شته، بیا به یې په کار اچوي، او له هغه مصیبت څخه چې ویرېدلي وو، او د بېرته تللو تمنا یې کړې وه، هغه به لکه یو خوب او خیال هېروي، لکه چې ډېر خلې کله چې سړی په دنیوي مصائبو او مهالکو کې آخته کیږي، نو انابت او توبه غوره کوي، ولې همدا چې څو ورځې تېرې شي؛ بیا یې هیڅ شی په یاد نه پاتې کیږي، چې په هغه وخت کې مې څه عهد او پیمان کړی وو ﴿كَانَ لَمْ يَدْعُنَا اِلٰی ضَوْءٍ﴾.

وَقَالُوا لَإِنْ هِيَ إِلَّا حَيَاتُنَا الدُّنْيَا وَمَا نَحْنُ بِمَبْعُوثِينَ ﴿٦٠﴾

او وایې دوی نه دی ژوندون مگر همدا ژوندون ځمونږ دنیوي (چې لږ او نژدې دی) او نه یو مونږ بیا راپاخولي شوي (راپاخيدونکي له قبرونو څخه حساب او کتاب ته).

تفسیر: یعنې ښې مزې کوي! او دنیوي عیش او عشرت مو د آخرت په فکر او اندېښنه کې مه خرابوي، همدا حال نن ورځ د اروپايي ماده پرستانو هم دی.

وَلَوْ تَرَىٰ إِذْ يُوقَفُوا عَلَىٰ رَبِّهِمْ قَالَ أَلَيْسَ هَذَا بِالْحَقِّ قَالُوا بَلَىٰ وَرَبِّنَا قَالَ فَذُوقُوا الْعَذَابَ بِمَا كُنتُمْ تَكْفُرُونَ ﴿٦١﴾

او که ووينې ته (ای محمده!) هغه وخت چې ودرولي شي دوی رب خپل ته (په موقف د عرض کې د حساب لپاره نو وبه وينې يو لوی امر) فرمايي به (الله) آیا نه دی دا (دويم ژوندون) په حقه سره؟ وبه وایې دوی: هو بلکه دی، قسم دی وي په رب زموږ! پس وځکې تاسې دا عذاب په سبب د دې چې وي تاسې چې کافران شوي وي (په دنیا کې).

تفسیر: یعنې کله چې حقیقت د دوی تر سترگو لاندې راشي، او د «بعث بعد الموت» او نورو له اقراره څه چاره ورباتې نشي، نو دلته دوی ته ویل کېږي، چې اوس د حقیقت د انکار او د «کفر بالمعاد» خوند وځکې!.

قَدْ خَسِرَ الَّذِينَ كَذَّبُوا بِآيَاتِ اللَّهِ حَتَّىٰ إِذَا جَاءَتْهُمُ السَّاعَةُ بَغْتَةً قَالُوا يَحْسِرْتُنَا عَلَىٰ مَا كُذَّبْنَا فِيهَا ﴿٦٢﴾ وَهُمْ يَحْمِلُونَ أَوْزَارَهُمْ عَلَىٰ ظُهُورِهِمْ أَلَا سَاءَ مَا يَزُرُونَ ﴿٦٣﴾

په تحقیق زیانکاران (او تباه) شوي دي هغه کسان چې دروغ ګڼي ملاقات له الله سره (په عقبا کې)، تر هغه پورې کله چې راشي دوی ته قیامت ناڅاپه؛ (نو) وایې به دوی: ای افسوسه (او پښېمانی) ځمونږ په هغه شي چې تقصیر کړی وو مونږ په دنیا کې (چې هغه ایمان وو)، حال دا چې دوی به واخلي (پټي د) ګناهونو خپلو پر شاوو خپلو، واورئ! خبردار شی! چې بد دی هغه شی چې په شایې ګرځوي دوی.

وَمَا الْحَيَاةُ الدُّنْيَا إِلَّا لَعِبٌ وَلَهُمْ وَلِلَّذِينَ آذَىٰ الْآخِرَةَ خَيْرٌ لِّلَّذِينَ يَتَّقُونَ أَفَلَا تَعْقِلُونَ ﴿٦٤﴾

او نه دی حیات دنیوي (ژوندون لږ خسیس) مګر لوبې (د هلکانو) او ساعت تیري (د لیونیانو) ده، او خامخا دار آخرنی خیر (بهتر) دی لپاره د هغو کسانو چې پر هېز ګاري کوي، نو آیا عقل نه چلوي تاسې (چې دنیا ښه ده که عقبی؟ چې ایمان راوړئ!).

تفسیر: کفارو خو داسې ویل چې د دنیوي ژوندون څخه ما سوا بل هیڅ ژوندون نشته، لیکن واقعه دا ده؛ چې دغه فاني او مکدر ژوندون د اخروي ابدی حیات په مقابل کې بیخي هیڅ او بې حقیقته دی، د دې دنیا په ژوندون کې یواځې همغې شېبې او برخې ته ژوندون ویلی شو؛ چې د آخرت لپاره په کې څه تیاری او کار وکړ شي، باقي نور تمام وختونه چې د آخرت له فکره او تیاری څخه تش وي؛ یوه عاقبت اندېش ته له لهو او لعب څخه زیات اهمیت نه لري، پر هېز ګاران او پوهان پوهېږي چې د دوی اصلي کور د آخرت کور دی، او د هغوی حقیقي ژوندون د آخرت ژوندون دی. (اللهم ارزقناه).

قَدْ نَعْلَمُ إِنَّهُ لَيَحْزُنُكَ الَّذِي يَقُولُونَ فَإِنَّهُمْ لَا يُكَذِّبُونَكَ وَلَكِنَّ الظَّالِمِينَ بِآيَاتِ اللَّهِ
يَجْحَدُونَ ﴿٦٠﴾ وَلَقَدْ كَذَّبَتْ رُسُلٌ مِنْ قَبْلِكَ فَصَبْرُوا عَلَيَّ مَا كُذِّبُوا وَأُوذُوا حَتَّى أَتَاهُمْ
نُصْرَانَا وَلَا مُبَدِّلَ لِكَلِمَاتِ اللَّهِ وَلَقَدْ جَاءَكَ مِنْ نَبَأِ الْمُرْسَلِينَ ﴿٦١﴾

په تحقیق مونږ پوهیږو بېشکه شان دا دی چې خامخا خپه کوي تا (ای محمده!) هغه شی چې وایي دوی (ستا په تکذیب کې)، نو بېشکه دوی نه کوي تکذیب ستا (په واقع کې)، ولیکن دا ظالمین په آیتونو د الله انکار (او مسخرې) کوي. (نو ته مه خپه کېږه! ځکه چې) او خامخا په تحقیق دروغجن بللي شوي دي ډېر رسولان پخوا له تانه، نو صبر به یې کاوه پر دروغجن گڼلو او ضرر رسېدلو (د کفارو له جانب) تر هغه پورې چې راغله دوی ته مرسته (مدد) ځمونږ، او نشته هیڅ بدلونکی د احکامو اړوونکی د کلماتو د الله، او خامخا په تحقیق راغلي ده تاته (څه خبره) له حالاتو د (تېرو) رسولانو (چې پرې متسلي شې).

تفسیر: په دغو آیتونو کې اول رسول الله صلی الله علیه وسلم ته تسلی ده او اشقیاوو ته ډار (وېره) او انذار ورکړی شوی دی، یعنې تاسې د دوی له دې اعراض او تکذیب څخه دومره مه خپه او مه پرېشانېږئ! دا خلق چې ستا تکذیب کوي؛ في الحقیقت ستاسې تکذیب نه دی، ځکه چې تاسې لا له پخوا څخه بالاتفاق صادق او امین پېژندلي شوي یئ، بلکه دوی د الله تعالی د هغو آیتونو او نښو تکذیب کوي، چې د رسول کریم صلی الله علیه وسلم د تصدیق او تبلیغ لپاره لېږلي شوي دي، او په قصد سره او د ظلم او عناد له لارې ترې انکار کوي، نو تاسې هم د دې ظالمانو معامله الله تعالی ته وسپارئ! او مطمئن او ډاډه اوسئ، چې الله تعالی د دوی د ظلم نتیجه او ستاسې د صبر ثمره خامخا درکوي.

له پخوانیو انبیاءو سره هم (چې د هغوی څه حالات تاسې ته آوړول شوي دي) د دوی قومونو د تکذیب او ایذاء رسولو معامله کړې وه، چې پر هغو د الله تعالی هغو معصومو او نهایت أولوا العزمو رسولانو صبر کاوه، تر دې چې د الله تعالی له وعدې سره سم دوی ته مرسته (مدد) ورسېده، او د ډېرو لویو او زبردستو منکرینو او متکبرینو په مقابل کې دوی مظفر او منصور وگرځول شول، له تاسې سره هم د نصرت او ظفر هغه وعدې چې شوي دي، څرګندې (ټولې) یو په یو پوره کیدونکي دي.

وَإِنْ كَانَ كِبْرُكَ إِعْرَاضَهُمْ فَإِنْ اسْتَطَعْتَ أَنْ تَنْبَغِيَ نَفَقًا فِي الْأَرْضِ أَوْ سُلَامًا فِي السَّمَاءِ فَتَاتِبَهُمْ
بِآيَةٍ وَلَوْ شَاءَ اللَّهُ لَجَمَعَهُمْ عَلَى الْهُدَى فَلَا تَكُونَنَّ مِنَ الْجَاهِلِينَ ﴿٦٢﴾

او که وي چې سخت وي پر تا باندې مخ ګرځول د دوی (له حق دين څخه)؛ پس که توان لرې ته چې ولټوې کوم سوري (سرنګ) په ځمکې کې (چې پکې کوز شې ځمکې ته) يا (ولټوې) کومه زينه په (طرف د) آسمان (چې پرې وخېژې آسمان ته) نو راوړې ته دوی ته کومه معجزه (چې دوی یې غواړي پس رايې وړه، خو فائده نه کوي، نو د دوی په ايمان حرص مه کوه، او تل خپل تبليغ کوه)، او که اراده کړي وی الله (د هدايت د دوی) نو هرو مرو (خامخا) به یې راټول کړي وو دوی څرګند (ټول) په سمه صافه لاره، پس له سره مه کېږه له ناپوهانو څخه (چې د ازلي کفارو په ايمان حرص کوي، او د دوی په جهالت پخسېږې - حسد کوي).

تفسیر: د ﴿وَإِنْ اسْتَطَعْتَ﴾ ځواب په آیت کې محذوف او په ترجمه کې په «پس رايې وړه» سره مذکور دی، د کفارو دا مطالبه وه، کله چې دی نبي دی؛ نو ښايي چې له ده سره تل داسې يوه علامه او نښه وي، چې د هغې په ليدلو سره هر

سړی پرې یقین وکړي، او په ایمان راوړلو مجبور شي، څرنگه چې رسول الله صلی الله علیه وسلم د ګردې (ټولې) دنیا پر هدایت حریص وو، بنایي د دوی په زړه کې داسې کومه خبره تېره شوې وي، چې د کفارو دا مطالبه پوره کړه شي، نو ځکه حق تعالی دا تربیت وفرمایه، چې په تکونیناتو کې د الله تعالی د مشیت تابع اوسه! تکونیني مصالح د دې خبرې مقتضي نه دي؛ چې ګرده (ټوله) دنیا په ایمان راوړلو مجبوره کړي شي، که نه «الله تعالی» په دې باندې هم ښه قادر وو، چې بې له رسولانو او علانمو له ابتداء څخه ګرد (ټول) په سمه صافه لاره بوځي، او پوره هدایت یې ور په برخه کړي.

کله چې د الله تعالی حکمت د داسې مجبورونکو معجزاتو او فرمايشي علانمو د ښوولو لپاره تیار او مقتضي نه دی؛ نو د الله تعالی د سنت او مشیت پر خلاف به بل څوک داسې طاقت او قوت له کومه ولري، چې په ځمکې سرنگ وکړي، یا آسمان ته زینه ودروي (یا پکې پری وڅروي)، او داسې فرمايشي او مجبور کوونکې معجزې ښکاره او وروښيي، د الله تعالی د تدبیر او حکمت له قوانینو څخه پرته د کوم بل شي د وقوع توقع لرل د ناپوهانو کار دی.

إِنَّمَا يَسْتَجِيبُ الَّذِينَ يَسْمَعُونَ وَالْمَوْتَى يَبْعَثُهُمُ اللَّهُ ثُمَّ إِلَيْهِ يُرْجَعُونَ ﴿٢٥﴾

بېشکه قبلوي بلنه ستا (ایمان ته) هغه کسان چې اوري (پند ستا، او کفار یې نه آوري لکه مړي) او مړي به ژوندي کړي الله، بیا خاص هم ده ته به وروستی شي دوی (د حساب او جزاء لپاره).

تفسیر: یعنې تاسې له ګردو (ټولو) څخه داسې توقع مه لرئ، چې هغوی به ستاسې خبرې ومني، د هر چا د زړه غوږونه چې کاڼه شوي وي هغه نه اوري، نو بیا به یې هغه څرنگه ومني؟! هو! دغه کافران چې د قلبي او روحاني حیثیت د مړو په شان دي، په قیامت کې به د حقائقو په لیدلو یقین کوي، او هغه ګرد (ټول) شیان به ومني چې له هغو څخه یې انکار کولو.

وَقَالُوا لَوْلَا نُزِّلَ عَلَيْهِ آيَةٌ مِنْ رَبِّهِ

او وایي کفار ولې نه نازلولی شي په دغه (محمد) باندې کومه معجزه (دلیل د قدرت چې مونږ یې غواړو) له (جانبه د) رب ده.

تفسیر: یعنې له دغو دلائلو څخه یو دلیل ولې راونه لېږل شو چې دوی غوښتي وو کما فی قوله تعالی: ﴿وَقَالُوا لَوْلَا نُزِّلَ آيَةٌ مِنْ رَبِّهِ﴾ (الاسراء) د سورت (۱۰) رکوع ۹۰، ۹۱، ۹۲، ۹۳، آیت) او که نه هسې نورې علمي او عملي معجزې او علامې د باران په شان ډېرې پر تاسې ورېدلې دي، او اوري به.

قُلْ إِنَّ اللَّهَ قَادِرٌ عَلَى أَنْ يُنْزِلَ آيَةً وَلَٰكِنَّ أَكْثَرَهُمْ لَا يَعْلَمُونَ ﴿٢٦﴾

ووايه (ای محمده! دوی ته) بېشکه الله قادر دی په دې خبره چې نازل کړي (راولېږي) (مطلوبه) معجزه، لیکن اکثره کسان له دوی څخه نه پوهیږي (چې هغه معجزه سبب د عذاب ده).

تفسیر: یعنې الله تعالی د فرمايشي معجزاتو له ښوونو څخه عاجز نه دی، لیکن د حکمت او رحمت پر هغو قوانینو چې د تکونیناتو نظام قائم او مبنی دی، له تاسې څخه ډېر کسان د هغو له پوهېدلو څخه قاصر دي، د دغو قوانینو اقتضاء هم دا ده چې ګردې فرمايشي معجزې ورته ونه ښودلې شي.

وَمَا مِنْ دَابَّةٍ فِي الْأَرْضِ وَلَا طَيْرٍ يَطِيرُ بِجَنَاحَيْهِ إِلَّا أَمَّ أَمْثَالَكُمْ مَّا قُضِيَ فِي الْكِتَابِ مِنْ شَيْءٍ
ثُمَّ إِلَىٰ رَبِّهِمْ يُحْشَرُونَ ﴿٥٩﴾

او نشته هیڅ حیوان (خوځیدونکی تلونکی) په ځمکه کې او نه هیڅ مارغه چې الوځي په دواړو وزرونو خپلو (په هوا کې) مگر (ټول سره) امتونه (مخلوقات) دي په شان ستاسې، نه دی پریښی مونږ په کتاب (لوح محفوظ) کې هیڅ شی (بلکه ګرد لیکلي دي) بیا به (دا ګرد) رب خپل ته ورټول کړی شي (د حساب او جزاء لپاره).

تفسیر: په دې آیت کې پر ځینو هغو حکمتونو تنبیه کړی شوې ده، چې د فرمایشي معجزاتو په نه وربښولو کې مرعي دي، یعنې ګرد هغه حیوانات چې پر ځمکه خوځیږي، یا په هوا کې الوځي، دوی هم د انسانانو په شان یو امت دی، له دوی څخې هره نوعه الله تعالیٰ په یوه خاصه وضع او فطرت پیدا کړې ده، چې دوی د خپلو افعالو او خواصو په معینه دائره کې کار کوي، او هیڅ یو ساکنس (ذی روح) د خپلو هغو افعالو او حرکاتو د محدودې حلقې له دائرې څخه یو پل هم د باندې نه ږدي، چې د الله تعالیٰ له لوري د ده فطرت او استعداد په اعتبار مشخص او ټاکلی (مقرر) شوی دی، لکه چې د پیدایښت له ابتداء څخه تر نن پورې هیڅ یو حیوان د خپلې نوعې د عمل په محدوده دائره کې هیڅ قسم ترقي نه ده کړې، همداسې د هر شي استعداد او فطرت ته خیال وکړئ، د الله تعالیٰ په قدیم علم او لوح محفوظ کې د ګردو (ټولو) انواعو او اجناسو د تدبیر او تربیت اصول او فروع منضبط شوي دي.

وَالَّذِينَ كَذَّبُوا بِآيَاتِنَا صُمُّوْا وَبُكُّوْا فِي الظُّلُمٰتِ مِّنْ نَّشَأِ اللّٰهِ يُضِلُّهُۥ وَمَنْ نَّشَأُ يَجَعَلُهُۥ عَلٰی صِرَاطٍ مُّسْتَقِيْمٍ ﴿٦٠﴾

او هغه کسان چې دروغ ګڼي آیتونه ځمونږ ګاڼه دي او ګونګیان دي (د حق له اورېدلو او ویلو نه) په تیارو کې دي (د کفر او جهل)، او هر چا ته چې اراده وفرمایي الله (د ګمراهۍ یې) نو ګمراه کوي یې (او د هدایت توفیق ترې اخلي)، او هر چاته چې اراده وفرمایي (الله د هدایت د ده) نو ګرځوي هغه په سمه صافه لاره (د حق).

تفسیر: (ګاڼه او ړانده دي چې) نه د ویونکي څخې آوري، او نه پخپله له نورو څخې پوښتنه کوي، او نه په تیارو کې څه شی لیدلی شي، کله چې د دوی ګردې (ټولې) قواوې د بې اعتدالیو له امله (وچې) بېکاره کړې شوي دي، نو د حق د تصدیق او د هغه د قبلولو لپاره څه وسیله لري؟! الله تعالیٰ د هغو کسانو د ګمراه کولو اراده فرمایي؛ چې دوی پخپله د هدایت وسایل په خپل ځان باندې مسدود کړي وي: ﴿وَلَوْ شِئْنَا لَرَفَعْنَاهَا وَلَٰكِنَّ أَخْلَدْنَا إِلَى الْأَرْضِ وَآلَيْنَاهَا﴾ (جزء ۲۲) رکوع د الأعراف (۱۷۶) آیت).

قُلْ أَرَأَيْتُمْ إِنْ أَتَاكُمْ عَذَابُ اللّٰهِ أَتُنْكُمُ السَّاعَةَ أَغَيْرَ اللّٰهِ تَدْعُونَ إِنْ كُنْتُمْ صٰدِقِيْنَ ﴿٦١﴾ بَلْ إِيَّاهُ تَدْعُونَ فَيَكْشِفُ مَا تَدْعُونَ إِلَيْهِ إِنْ شَاءَ وَتَنْسَوْنَ مَا تُشْرِكُونَ ﴿٦٢﴾

ووايه (ای محمده! دوی ته) خبر را کړئ ما ته که راشي تاسې ته عذاب د الله، یا راشي پر تاسې قیامت آیا بې له الله بل څوک به بولئ تاسې (بلکه نه یې بولئ) که یې تاسې صادقان (رښتیني) پخپله وینا کې. بلکه خاص همدغه الله بولئ تاسې، بیا لرې کوي الله له تاسې هغه (مصیبت) چې بولئ تاسې (الله) د هغه لپاره که اراده وفرمایي، او هېر وئ تاسې (په وخت د سختۍ کې) هغه (باطل معبودان) چې شریکوی یې تاسې (له الله سره).

تفسير: كله چې پانده، كانه او گونگيان شي، او د الله تعالى آيتونه دروغ وگڼي، او د گمراهۍ په ژورې (ښكته) كندې كې ولوېږي، كه په دغه سبب په دنيا يا په قيامت كې په سخت عذاب اخته شي؛ نورښتيا ووايي چې بې له الله جل جلاله څخې به تاسې بل كوم يوه ته نارې وركړي؟.

د دنيا د ډېرو وړو كيو مصائبو سره هم هر كله چې مخامخ شي نو مجبوراً همغه يو الله جل جلاله ته نارې كوي، او نور كړد (ټول) شريكان ستاسې له ياده وځي: ﴿فَإِذَا رَكِبُوا فِي الْفَلَكِ دَعَاُ اللَّهُ مُخْلِصِينَ لَهُ الدِّينَ﴾ له هر هغه چې الله تعالى اراده وفرمايي نو هغه مصيبت ترې لرې كوي، نو له دې څخې اندازه وركړي، چې د عذاب له نزوله يا د قيامت له هوله به تاسې پرته د الله تعالى څخه بل څوك وژغوري (وساتي)؟ ! نو بيا دا څومره حماقت او پوندوالی دی؛ چې د هغه پاك الله عظمت او جلال هېروي، او د ده د نازل كړي شويو آيتونو تكذيب او د فرمايشي آيتونو غوښتنه كوي؟.

وَلَقَدْ أَرْسَلْنَا إِلَىٰ أُمَمٍ مِّن قَبْلِكَ فَآخَذْنَاهُمْ بِالْبَأْسَاءِ وَالنَّصَاءِ لَعَلَّهُمْ يَنْصَرُّونَ ﴿٦٠﴾ فَلَوْلَا إِذْ جَاءَهُمْ بَأْسُنَا تَضَرَّعُوا وَلَٰكِنْ قَسَتْ قُلُوبُهُمْ وَزَيَّنَ لَهُمُ الشَّيْطَانُ مَا كَانُوا يَعْمَلُونَ ﴿٦١﴾ فَلَمَّا نَسُوا مَا ذُكِّرُوا بِهِ فَتَحْنَا عَلَيْهِمُ أَبْوَابَ كُلِّ شَيْءٍ حَتَّىٰ إِذَا فَرِحُوا بِمَا أُوتُوا أَخَذْنَاهُمْ بَغْتَةً فَإِذَا هُمْ مُبْلِسُونَ ﴿٦٢﴾

او خامخا په تحقيق استولي وو مونږ (رسولان) ډېرو امتونو ته پخوا له تانه (ای محمده ! پس دوی تکذيب وکړ د هغوی) نو ونيول مونږ دوی په سختیو او تکلیفونو سره، لپاره د دې چې دوی زاري عاجزي وکړي (خپل رب ته او مؤمنان شي). كله چې راغی دوی ته عذاب ځمونږ نو ولې عاجزي ونه کړه دوی (چې ترې لرې شوی وی عذاب)، او لیکن سخت شوي وو زړونه د دوی (نو ځکه یې ترې عبرت وانخیست) او ښایسته کړي وه دوی ته شیطان هغه کارونه چې وو دوی چې کول به یې. پس كله چې هېر کړ دوی هغه شی چې پند ورکړی شوی وو دوی ته په هغه سره، نو وپرانېست مونږ پر دوی باندې وروڼه (لارې) د هر قسم نعمت، تر هغه پورې كله چې خوشال شو دوی پر هغو شيانو چې ورکړی شوی وو دوی ته (له انواعو د نعمتونو) نو ونيول مونږ دوی ناڅاپه، پس ناڅاپه په دې وخت (د لیدلو د عذاب) کې دوی ناامیده شي.

تفسير: الله تعالى گنهگار ته لږ څه تنبيه وركوي، كه دى ورته په زارى او عاجزى شو، او توبه يې اويسته - نو خلاصېږي، او كه په هغې سپكې نيونې وېښ نه شو، نو بيا يې په هېره او مغالطه او تفرېح كې غورځوي، او د عيش او عشرت او د وسعت دروازې وپرانيځي، كله چې د نعمتو د شكر گذاري او د انعام او احسان څخې د متاثر كېدلو په ځاى ښه په گناه كې ډوب شو؛ نو ناڅاپه بېخبره نيول كيږي، نو دلته دغه لارښودنه كيږي چې كه چا ته پر گناه تنبيه ورسېږي، نو ژر دې توبه وکړي، او دې ته دې نه گوري چې كه زياته تنبيه وشوه نو زه به يقين وکړم.

فَقُطِعَ دَائِرَةُ الْقَوْمِ الَّذِينَ ظَلَمُوا وَالْحَمْدُ لِلَّهِ رَبِّ الْعَالَمِينَ ﴿٦٣﴾

نو پرې كړى شو ښځ د قوم هغه (قوم) چې ظلم يې كړى وو، او كړدې (ټولې) ثناوې او صفتونه خاص الله لره دي، چې پالونكى د ټولو عالميانو دى (د ظالمانو په هلاكولو سره).

تفسير: د ظالمانو استيصال هم د ده د عامه ربوبيت اثر، او د عالم د مجموعې لپاره لوى رحمت دى، نو ځكه دلته يې د حمد او شكر اظهار وفرمايه.

قُلْ أَرَأَيْتُمْ إِنْ أَخَذَ اللَّهُ سَمْعَكُمْ وَأَبْصَارَكُمْ وَخَتَمَ عَلَى قُلُوبِكُمْ مَنْ إِلَهٌ غَيْرُ اللَّهِ يَأْتِيكُمْ بِهِ أَنْظَرُ
كَيْفَ نُصَرِّفُ الْآيَاتِ ثُمَّ هُمْ يَصْذَبُونَ ﴿٦٠﴾

ووايه (ای محمده! دوی ته) خبر راکړئ ماته که واخلي الله (قوت د) اورېدلو ستاسې (چې کانه شی) او (قوت د) لیدلو ستاسې (چې رانده شی) او مهر ولگوي الله پر زړونو ستاسې (چې نه اورېدلی او نه لیدلی او نه په هیڅ شي پوهېدلی شی) (نوبل) کوم معبود دی بې له الله نه چې بېرته راورې (درکړي) تاسې ته هغه (اخستل شوي غوږونه، سترګې، زړونه او عقلونه)، وگوره (ای محمده!) چې څرنګه مونږ راز راز (قسم قسم) بیانوو دلائل (د وحدانیت) بیا (هم) دوی (ترې) څنګ (ډډه) کوي.

تفسیر: «یعنې په توبه کې ځنډ (تأخیر) مه کوئ، ښایي چې دا غوږونه سترګې او زړونه په هغه وخت کې بیا ونه مومي»، او د هغه له امله د توبې او استغفار توفیق درپیدا نشي.

قُلْ أَرَأَيْتُمْ إِنْ أَتَاكُمْ عَذَابُ اللَّهِ بَغْتَةً أَوْ جَهْرَةً هَلْ يُهْلِكُ إِلَّا الْقَوْمَ الظَّالِمُونَ ﴿٦١﴾

ووايه (ای محمده! دوی ته) خبر راکړئ ما ته که راشي تاسې ته عذاب د الله ناڅاپه (د شپې) یا ښکاره (د ورځې یعنې په هر شان چې راشي) آیا هلاک به کړي شي (په دغه عذاب سره بل څوک؟) مګر قوم ظالمان (یعنې همدغه مشرکان پرې هلاکيږي).

تفسیر: ناڅاپه یعنې داسې عذاب چې د هغه هیڅ علامې له پخوا څخه درښکاره نه وي، نو له دې سببه د ﴿جَهْرَةً﴾ څخه به مراد هغه عذاب وي، چې د هغه له راتلو څخه د مخه څه علامې یې څرګندې شي، یا به له ﴿بَغْتَةً﴾ څخه شپه او له ﴿جَهْرَةً﴾ څخه ورځ مراد وي (یعنې په هر شان او هر تقدیر سره چې وي).

ځینو مفسرینو د ﴿هَلْ يُهْلِكُ...﴾ الآية - ترجمه داسې کړې ده: «آیا هلاک به کړي شي پری څوک هم، یعنې هلاک به نه کړي هغه شی مګر قوم چې ظالمان دي»، یعنې په توبه ایستلو کې ځنډ (تأخیر) کول نه دي پکار، ښایي چې په دغه تعطیل کې د الله تعالی عذاب ورورسېږي، چې د هغه تکلیف یواځې همغو ظالمانو ته ور په غاړه کیږي، که له ظلم او عدوانه یې لا تر مخه توبه ایستلي وي، نو له دې عذاب څخه نجات مومي.

وَمَا تُرْسِلُ الْمُرْسَلِينَ إِلَّا مُبَشِّرِينَ وَمُنذِرِينَ فَمَنْ أَمَنَّ وَأَصْلَحَ فَلَا خَوْفٌ عَلَيْهِمْ وَلَا هُمْ يَحْزَنُونَ ﴿٦٢﴾ وَالَّذِينَ كَذَّبُوا بِآيَاتِنَا يُمْسِكُهُمُ الْعَذَابُ بِمَا كَانُوا يَفْسُقُونَ ﴿٦٣﴾

او نه لیږو مونږ رسولان مګر زیري کوونکي (مؤمنانو ته په نعيم سره) او وېروونکي (کفارو ته په جحیم سره)، پس هر چا چې ایمان راوړ او اصلاح یې کړ (عمل په طاعت سره)؛ نو نشته (هیڅ قسم) وېره په دوی باندې، او نه به دوی (هیڅکله) خپه کیږي (د ثواب په نقصان سره). او هغه کسان چې نسبت د دروغو کوي دوی آیتونو ځمونږ ته، و به رسېږي دوی ته عذاب په سبب د هغه چې وو چې فسق به یې کاوه (د الله جل جلاله له طاعت څخه په وتلو).

تفسیر: یعنې تاسې چې د الله تعالی د عذاب څخه بې وېرې او بې فکره شوي یئ، او په چټي (بېکاره) فرمایښونو او بېځایه پوښتنو سره رسول الله صلی الله علیه وسلم خپه کوئ! او د دوی د تصدیق لپاره له خپله ځانه جوړ کړي معیارونه مو تراشلي دي، ښه وپوهیږئ! چې رسول الله صلی الله علیه وسلم د الله جل جلاله له طرفه د دې لپاره لېږل شوی دی؛

چې فرمان منونکو ته زېږی ورکړي، او نا فرمانان د دوی له انجامه خبردار او هوښیار کړي، بیا نو د هر چا عمل د هغه د لارې مل دی، هر چا چې د انبیاوو علیهم السلام په خبرو یقین او باور وکړ، او اعتقاد او عملا یې خپل حالت سم او سنبال کړ، حقیقي او دائمی امن، هوسایي (آرام) او اطمینان یې ور په برخه شو، او هغه کسان چې د الله تعالی آیتونه یې دروغ وبلل، او د الله تعالی له هدایته یې مخ واړاوه، د نافرمانی او بغاوت له سببه په سخته تباهی او لوی عذاب اخته شول «العیاذ بالله».

قُلْ لَا أَقُولُ لَكُمْ عِنْدِي خَزَائِنُ اللَّهِ وَلَا أَعْلَمُ الْغَيْبَ وَلَا أَقُولُ لَكُمْ إِنِّي مَلَكٌ إِنَّمَا اتَّبَعُ إِلَّا مَآيُوتُ
إِنِّي قُلْتُ هَلْ يَسْتَوِي الْأَعْمَىٰ وَالْبَصِيرُ أَفَلَا تَتَفَكَّرُونَ ﴿٦﴾

ووايه (ای محمده! دوی ته) چې نه وایم زه تاسې ته؛ چې ما سره خزانی د الله دي (چې در کرم تاسې ته هر څه چې غواړئ) او نه (وایم چې زه) پوهېږم په غیب باندې (چې خبروم به تاسې له هر شي نه بې له وحیې) او نه وایم تاسې ته چې په تحقیق زه پرېسته یم (چې وکړم په ملکي قوت سره هغه امور چې ملائکک یې کوي) نه کوم پیروي (د هېڅ شي) مگر د هغه شي چې وحیې کړې شوې ده ماته (د هغه)، ووايه (ای محمده! دوی ته) آیا برابر کېدی شي پوند او لیدونکی؟ (نه! نه سره برابرېږي!) آیا نو فکر (غور) نه کوئ تاسې (چې حق له باطله بېل کړئ!) او ایمان راوړئ؟!

تفسیر: په دې آیت کې د رسالت د منصب پر حقیقت رڼا اچولې شوې ده، یعنې هر څوک چې د نبوت مدعي دی، د ده دعوی داسې نه وي چې د الله تعالی د مقدراتو ګردې (ټولې) خزانی د ده په قبضه کې دي، چې هر کله له ده څخه د کوم امر خواش وکړ شي، هغه به یې هر ورو همغسې وکړي، او نورو ته به یې وروښيي! یا پر ګردو غیبي او ښکاره معلوماتو که د رسالت په فرائضو پورې تعلق ولري یا نه دی مطلع کړی شوی دی چې هر شی ورڅخه وپوښتي؛ همغه سمدلاسه هغوی ته وروښيي، یا دی د بشر له نوعې څخه برسېره کوم بل نوع مخلوق دی؛ چې د بشري لوازمو او خواصو څنې د خپل برائت او نزاهت ثبوت دروړاندې کړي.

کله چې دی (پیغمبر) له دې ګردو خبرو څنې د یوې خبرې مدعي هم نه دی، نو له ده څنې د فرمايشي معجزاتو غوښتل، یا د تعنت او عناد له لارې داراز پوښتنې کول چې «قیامت به کله راځي؟»، یا د دوی داسې ویل چې: «دا څنگه رسول دی چې ډوډۍ خوري؟ او بازارو ته د پېرودلو او پلورلو (خرید و فروخت) لپاره ځي؟» دغه امور د تکذیب او تصدیق لپاره معیار ګرځول صحیح نه دي.

﴿قُلْ هَلْ يَسْتَوِي الْأَعْمَىٰ وَالْبَصِيرُ﴾ (ووايه ای محمده! دوی ته، آیا برابر کېدی شي پوند او لیدونکی؟ نه، نه برابرېږي، ایا نو فکر، غور نه کوئ تاسې! چې حق له باطله بېل کړئ؟ او ایمان راوړئ؟، یعنې اگر که رسول الله صلی الله علیه وسلم بې د بشر له نوعې څنې له بلې کومې نوعې څخه نه دی، لیکن د ده او نورو انسانانو په منځ کې د ځمکې او آسمان فرق دی، انساني قوتونه دوه قسمونه دي، علمي - عملي، د علمي قوتونو په اعتبار د نبی او غیر نبی په منځ کې د پانده او لیدونکي په شان فرق شته، رسول صلی الله علیه وسلم په خپل قول او فعل او هر یوه حرکت او سکون کې د الله تعالی د رضاء او د رباني حکم تابع او منقاد وي، د سماوي وحیې او د الهي احکامو په خلاف نه هغه کوم قدم پورته کوي، او نه هم د هغې په خلاف خپله ژبه خوځوي، د ده مقدس وجود، اخلاق او اعمال د ژوندانه په ګردو واقعاتو کې د رباني تعلیماتو او د الهي مرضیاتو روڼ تصویر او ډېر ښه ممثل دی، چې د هغه له لیدلو څخه غور کوونکو او فکر کوونکو ته د ده په صداقت او د الله جل جلاله له طرفه د ده په مأمور ګرځېدلو کې لږ څه شک او شبهه نشي پاتې کېدی.

وَأَنْذِرْ بِهِ الَّذِينَ يَخَافُونَ أَنْ يُخْشَرُوا إِلَىٰ رَبِّهِمْ لَيْسَ لَهُمْ مِنْ دُونِهِ وَلِيٌّ وَلَا شَفِيعٌ
لَهُمْ يَتَّقُونَ ﴿٥١﴾

او وویروه (ای محمده!) په دې وحیی سره هغه کسان چې ویرېږي دوی له دې چې ټول به کړل شي دوی رب خپل ته، په داسې حال کې چې نه وي دوی ته بې له دغه (الله) هېڅ ولي دوست (ناصر په دنیا کې) او نه شفاعت کوونکی (د عذابونو دافع په آخرت کې مگر د الله په اذن سره) لپاره د دې چې دوی وساتي ځانونه (خپل ستا په دغه اورولو سره له معاصیو).

وَلَا تَطْرُدِ الَّذِينَ يَدْعُونَ رَبَّهُمْ بِالْغَدَاوَةِ وَالْعَنِيِّ يُرِيدُونَ وَجْهَهُ مَا عَلَيْكَ مِنْ
حِسَابِهِمْ مِنْ شَيْءٍ وَمَا مِنْ حِسَابِكَ عَلَيْهِمْ مِنْ شَيْءٍ فَتَطْرُدَهُمْ فَتَكُونَ مِنَ الظَّالِمِينَ ﴿٥٢﴾

او مه شړه هغه کسان چې بولي دوی (عبادت کوي) رب خپل په اول د ورځې او په آخر د ورځې (یعنې سبا او بېگا) کې، چې غواړي دوی په دې عبادت سره لیدل د مخ د الله تعالی، نشته په تاله حساب (د اعمالو) د دوی هېڅ شی، او نه له حساب (د عمل) ستا په دوی هېڅ شی، نو چې وشرې ته دوی؟ پس شې به ته له ظالمانو څخه.

تفسیر: یعنې هر کله چې د دوی ظاهري حال دا رانښيي چې دوی شپه او ورځ د الله تعالی په عبادت او رضا غوښتلو کې مشغول دي، نو سم له دې له دوی سره مناسبه معامله وکړئ!؛ د دوی باطني حال څه دی یا به یې آخر انجام څه کیږي؟ د دوی پر دغه تفتیش او محاسبه باندې معاملات نشي موقوفېدی، نه ستاسې دغه حساب د دوی په غاړه دی، او نه د هغو حساب ستاسې په غاړه دی، لهذا بالفرض که تاسې د دولتمندانو د هدایت په طمع داسې غریبان مخلصان له خپله مجلسه وشرې؟ نو دا به د بې انصافی خبره وي. «د کفارو ځینو سردارانو د رسول الله صلی الله علیه وسلم نه دا وغوښتل، چې ځمونږ زړونه غواړي چې ستاسې خبرې واورو، لیکن له تاسې سره خوار او غریب کسان (لکه ابن مسعود، بلال، مقداد، عمار، صهیب، خبیب، سلمان رضي الله تعالی عنهم) ناست وي، نو مونږ د هغوی تر څنګ نشو کښېناستلی (که دوی له ځانه بهر ته کړي؟ نو مونږ به له تاسره کښینو او پاڅو، ګوندې ستا دین هم قبول کړو، او له دوی سره یو ځای په کښاستو شرمیږو)، په دې خبره باندې دا آیت نازل شو، یعنې د الله تعالی د طالب لحاظ او خاطر (اګر که غریب هم وي) پر دغو غنیانو او دولتمنو کفارو باندې مقدم دی».

وَكَذَلِكَ فَتَنَّا بَعْضَهُم بِبَعْضٍ لِّيَقُولُوا أَهَؤُلَاءِ مَنَّ اللَّهُ عَلَيْهِمْ مِنْ بَيْنِنَا أَلَيْسَ اللَّهُ بِأَعْلَمَ
بِالشَّاكِرِينَ ﴿٥٣﴾

او (لکه چې ازمويلي مو وو سابقه امم په اختلاف د احوالو د دوی) همدارنگه ازمويلي دي مونږ ځينې (غنيان) د دې امت په ځينو (نورو فقيرانو) لپاره د دې چې ووايي (دا غنيان): آيا همدا (خواران) فضل کړی دی الله پر دوی په منځ ځمونږ کې (په هدایت سره)، آيا نه دی الله ښه عالم په شکر کوونکو (په نعمت د اسلام بلکه دی، نو ځکه تفضلاً احسان پرې کوي).

تفسیر: یعنې د دولتمندانو ازموینه یې په غریبانو مسلمانانو وکړه، چې دغو مسلمانانو ته خوار او ذلیل ګوري، او تعجب کوي چې آيا دوی څرنگه د الله تعالی د فضل لایق دي، او الله تعالی د دوی زړونو ته ګوري، چې د الله تعالی حق مني.

وَإِذْ أَجَاءَ الْوَيْلَ الَّذِينَ يُؤْمِنُونَ بِآيَاتِنَا فَقُلْ سَلَامٌ عَلَيْكُمْ كَتَبَ رَبُّكُمْ عَلَى نَفْسِهِ الرَّحْمَةَ أَنَّهُ مَنْ عَمِلَ مِنْكُمْ سُوءًا إِبْهَالَةً ثُمَّ تَابَ مِنْ بَعْدِهَا وَاصْلَحَ فَأَنَّهُ غَفُورٌ رَحِيمٌ ﴿٥٥﴾ وَكَذَلِكَ نَقُصُّ عَلَيْكَ الْآيَاتِ وَلِتُنْذِرَ الَّذِينَ فِي سَبِيلِ الْمُجْرِمِينَ ﴿٥٦﴾

او کله چې راشي تاته (ای محمده!) هغه کسان چې تصدیق کوونکي دي په آیتونو (د قرآن) خمونږ؛ نو ووايه (ای محمده! دوی ته): سلام دی پر تاسې، لیکلی (لازم کړی) دی رب ستاسې پر ځان خپل (تفضلاً) رحمت (او داسې یې لازم کړی دی چې) بېشکه شان دا دی؛ هر څوک چې وکړي له تاسې ځنې بدې په ناپوهۍ سره (حقیقتاً یا حکماً) بیا توبه وکړي پس له (کولو د) هغې (بدې) او اصلاح کړي (بڼه کړي عمل خپل) نو بېشکه الله بڼه بښونکی (د خطیاتو) ډېر مهربان دی. او همداسې چې موبیان کړل) په تفصیل سره بیانوو آیتونه او لپاره د دې چې ښکاره شي (حق او ظاهره شي) لاره د ګناهګارانو.

تنبيه: دا یې چې فرمایلي دي: «هر څوک چې په ناپوهۍ له تاسې ځنې بدې وکړي»، ښايي چې له دې ځنې دا غرض وي، چې هر مؤمن چې بدې او معصیت کوي، که په ناپوهۍ وي یا په عمد او قصده سره وي؛ هغه في الحقیقت د هغې بدې او ګناه له بد عاقبتو تر یوه حده پورې نا واقفه او بېخبره وي چې یې کوي، که دی د ګناه د تباہ کوونکو نتائجو څخه په پوره ډول خبر او مستحضر وي، نو ولې به یې د هغې په کولو جرأت کاوه؟.

قُلْ إِنِّي نُهِيتُ أَنْ أَعْبُدَ الَّذِينَ تَدْعُونَ مِنْ دُونِ اللَّهِ قُلْ لَا اتَّبِعْ أَهْوَاءَكُمْ قَدْ ضَلَلْتُمْ إِذَا وَمَا أَنَا مِنَ الْمُهْتَدِينَ ﴿٥٧﴾

ووايه (ای محمده! دوی ته) چې بېشکه زه منع کړی شوی يم له دې نه چې عبادت وکړم د هغو شیانو چې عبادت کوي تاسې (د هغوی) چې غیر دي له الله، ووايه (ای محمده! دوی ته) چې متابعت نه کوم زه د خواشونو ستاسې (په عبادت د دوی کې) په تحقیق به ګمراه شم زه په دغه وخت، کې او نه به يم زه له لارې موندونکو څخه.

قُلْ إِنِّي عَلَى بَيِّنَةٍ مِنْ رَبِّي وَكَذَّبْتُمْ بِهِ مَا عِنْدِي مَا تَسْتَعْجِلُونَ بِهِ إِنْ الْحُكْمُ إِلَّا لِلَّهِ يَقْضُ الْحَقُّ وَهُوَ خَيْرُ الْفَصِلِينَ ﴿٥٨﴾

ووايه (ای محمده! دوی ته) بېشکه زه په ښکاره دلیل (حجت) يم له ربه خپله (چې قرآن او وحي ده) او تاسې دورغ ګڼلی دی هغه دلیل، نشته ما سره هغه (عذاب) چې غواړئ تاسې په تلوار سره هغه، نه دی حکم (په تعجیل او تأخیر د عذاب او نورو کې) مګر (خاص) الله ته دی، بیانوي (الله) حقه (خبره) او دی (الله) خیر (بهر) د فیصله کوونکو (یا د بیانوونکو) دی.

تفسیر: یعنې ما ته د الله تعالی صاف او صریح شهادت او واضح دلائل را رسیدلي دي، چې د هغو له منلو څخه زه د یوه ویښته په اندازه هم نشم منحرف کېدی، تاسې چې هغه ته د دروغو نسبت کوئ، نو د هغه پای او انجام ته هم فکر وکړئ!.

﴿مَا عِنْدِي مَا تَسْتَعْجِلُونَ بِهِ﴾ «نشته له ما سره هغه عذاب چې غواړئ په تلوار سره تاسې هغه» یعنې د الهي عذاب د نزول واک څما په قدرت کې نه دی لکه چې کفارو ویل: ﴿اللَّهُمَّ إِنْ كَانَ هَذَا هُوَ الْحَقُّ مِنْ عِنْدِكَ فَأَمْطِرْ عَلَيْنَا حِجَارَةً مِنَ السَّمَاءِ وَإِنَّا

بِعَذَابِ آلِهِمْ» «ای الله! که دا (پیغمبر او دین ئی) حق وي چې مونږ یې دروغ گڼو؛ نو له آسمانه پر مونږ تیرې (گټې) راووروه! یا پر مونږ سخت عذاب راولېږه!».

قُلْ لَّوْ أَنَا عِنْدِي مَا تَسْتَعْجِلُونَ بِهِ لَفُضِيَ الْأَمْرُ بَيْنِي وَبَيْنَكُمْ وَاللَّهُ أَعْلَمُ بِالظَّالِمِينَ ﴿٥٠﴾

ووايه (ای محمده! دوی ته) که په تحقیق وی ما سره هغه شی چې تاسې په تلوار سره غواړئ هغه (چې عذاب دی نو) خامخا فیصله شوې به وه جگړه په منځ ځما او په منځ ستاسې کې (په هلاک ستاسې، لیکن تعذیب د الله کار دی) او الله ښه عالم دی په ظالمانو (او په وخت د عذابولو د دوی).

تفسیر: یعنی الله تعالی پر هر چا او په هر وخت او هر ډول چې اراده وفرمایي عذاب لیري، یا یې نه لیري، یا ورته د توبې او استغفار توفیق مرحمت فرمایي، دا ګرد د الله جل جلاله په اختیار او قبضه کې دي، او د ما سوا له الله د بل هیچا حکم او زور نه چلېږي.

وَعِنْدَهُ مَفَاتِحُ الْغَيْبِ لَا يَعْلَمُهَا إِلَّا هُوَ وَيَعْلَمُ مَا فِي الْبَرِّ وَالْبَحْرِ وَمَا تَسْقُطُ مِنَ وَرَقَةٍ إِلَّا يَعْلَمُهَا وَلَا حَبَّةٌ فِي ظِلْمٍ الْأَرْضِ وَلَا رَطْبٌ وَلَا يَأْسُ إِلَّا فِي كِتَابٍ مُبِينٍ ﴿٥١﴾

او خاص هم دغه الله سره دي کيلي گانې (کنجیانې) د خزانې د غیب چې نه پوهېږي په هغو (بل هیڅوک) مګر (عالم دی پرې) هم دی، او پوهېږي الله په هغه چې په بر (وچه) کې او په بحر (دریاب) کې دي، او نه لویږي هیڅ یوه پاڼه (له ونې) مګر چې عالم دی په هغه الله، او نه (لویږي کومه) دانه په تیارو د ځمکې کې او نه دی هیڅ لوند او هیڅ وچ مګر (ثابت شوي دي) په کتاب مبین (لوح محفوظ) کې.

تفسیر: یعنی د هر شي احوال په لوح محفوظ کې مندرج دي، او هر هغه شیان چې په لوح محفوظ کې دي؛ هغه ټول په علم د الله کې لا له پخوا څخه موجود وو، په دغه اعتبار د دې آیت مضمون حاصل داسې شو چې د «عِلْمُ الْغَيْبِ وَالشَّهَادَةِ» هیڅ یو وچ او لوند، وړوکی او لوی شی د الله تعالی د ازلي علم له محیط نه خارج کېدی نشي، بناء په دې د دې ظالمانو د ظاهري او باطني احوالو، او د دوی د سزا ورکولو د مناسب وخت او محل پوره او صحیح علم له ده سره شته.

تنبیه: هغه علماء چې «مفاتيح» د «مَفْتَح» - بفتح المیم - جمع وایي؛ دوی د «مفاتيح الغیب» ترجمه په «غیبي خزانو» سره کړې دي، او د هغوی په نزد چې د مِفْتَح - بکسر المیم - جمع ده، هغوی د «مفاتيح الغیب» ترجمه په غیبي کيلي گانو (کنجیانو) سره کوي.

وَهُوَ الَّذِي يَتَوَفَّاكُم بِاللَّيْلِ وَيَعْلَمُ مَا جَرَحْتُم بِالنَّهَارِ ثُمَّ يَبْعَثُكُمْ فِيهِ لِيُقْضَىٰ أَجَلٌ مُّسَمًّى ثُمَّ إِلَيْهِ مَرْجِعُكُمْ ثُمَّ يُنَبِّئُكُم بِمَا كُنتُمْ تَعْمَلُونَ ﴿٥٢﴾

او الله هغه (لوی ذات) دی چې وفاتوي (حصاروي او ویده کوي) تاسې په شپه کې، او پوهېږي په هر هغه څه چې کسب کړی وي تاسې په ورځې کې (له طاعت او معصیت څخه) بیا پاڅوي تاسې (له خوبه) په دغه (ورځ) کې چې پوره کړ شي اجل (نېټه) مقرر شوې، بیا خاص هم ده ته بېرته ورتلل ستاسې دي، بیا به خبر کړي (الله) تاسې په (جزاء) د هغه څه چې وئ تاسې چې کول به مو (په دنیا کې له خیر او شره).

تفسير: يعنی د شپې د ویدېدلو په وخت کې ظاهري احساس او شعور نه پاتې کېږي، او انسان له خپلې شاوخوا بلکهه د خپل جسم له احواله هم بېخبره پاتې وي، ګواکې په دغه وخت کې دغه قوه له ده څخه اخیستی شوې ده، (او پوهیږي الله په هر هغه څه چې کسب کړي دي تاسې په ورځې کې له طاعت او معصیت څخه): یعنې په ورځ کې څومره نګ، راتګ، نقل، حرکت، کسب او اکتساب چې واقع کېږي؛ هغه ټول په پوره تفصیل سره د الله تعالی په علم کې موجود دي.

(بیا پاڅوي تاسې له خوبه په دې ورځ کې لپاره د دې چې پوره کړی شئ اجل «نېټه» مقرر شوې)، یعنې که ده اراده کړي وي نو تاسې همغسې چې ویده وي؛ ویده به پاتې وي، لیکن د مرګ د نېټې تر پوره کېدلو پورې تاسې در ګرده راوینوي.

(بیا خاص هم ده ته بېرته ورتلل ستاسې دي؛ بیا به خبر کړي دی تاسې په جزا د هغه څه چې وئ تاسې چې کول به مو په دنیا کې له خیر او شره)، یعنې د ورځې کار او د شپې ویدېدل او بیا سبا پاڅېدل دا هره ورځنۍ منظمه سلسله د دنیوي ژوندون او ورپسې مړ کېدلو او بیا ژوندي کېدلو؛ یوه لنډه نمونه ده، نو ځکه د خوب او بیدارۍ د یادونې په وسیله د «معاد» پر مسئله هم تنبیه کړی شوې ده.

وَهُوَ الْقَاهِرُ فَوْقَ عِبَادِهِ وَيُرْسِلُ عَلَيْكُمْ حَفَظَةً حَتَّىٰ إِذَا جَاءَ أَحَدَكُمُ الْمَوْتُ تَوَفَّتْهُ رُسُلُنَا وَهُمْ أَفْرِطُونَ^(۱۱)

او همدی (الله) دی غالب د پاسه په بندګانو خپلو، او لیرې پر تاسې ساتونکي (له ملائکو چې هغه لیکونکې د اعمالو ستاسې کرام الکاتبین دي) تر هغه پورې کله چې راشي یو ستاسې ته مرګ؛ قبضوي روح د ده لیرلې شوې (پرېنټې ځمونږ چې ستاسې د ارواحو د قبضولو لپاره لیرلې کېږي)، او دوی هیڅ تقصیر نه کوي (د امر په امتثال کې د اجل له پوره کېدلو څخه وروسته).

تفسير: «حفظه» یعنې هغه پرېنټې چې تاسې او ستاسې اعمال ساتي.

فائده: د دغو ملائکو په لېږلو کې ښایي دغه حکمت او مصلحت وي، چې مؤمنان د قیامت له شرمندګۍ او رسوایی څخه وویرېږي، او له سره ګناه ته زړه ښه نه کړي، او د خپلې اعمالنامې له لوستلو څخه په محشر کې د عامو په محضر کې غافل او بې پروا نشي! خو د قیامت د ورځې له شرمندګۍ او رسوایی څخه مأمون او مصون پاتې شي.

ثُمَّ رُدُّوا إِلَى اللَّهِ مَوْلَاهُمُ الْحَقِّ أَلَا لَهُ الْحُكْمُ وَهُوَ أَسْرَعُ الْحَسِيبِينَ^(۱۲)

بیا به بېرته وروستل شي دوی طرف د الله ته (د خپل عمل د جزاء لپاره) چې مولی (مالک) د دوی دی حق (عادل)، واورئ! خبردار شئ! خاص هم ده ته دی حکم او همدی دی ډېر تیز جلت دی له ټولو حسابګرو.

تفسير: یعنې په یوه رپ (لحظه) کې د انسان د ټول عمر حسنات او سیئات وربښکاره کوي.

قُلْ مَنْ يُنَجِّيكُمْ مِنْ ظُلُمَاتِ الْبَرِّ وَالْبَحْرِ تَدْعُونَهُ تَضَرُّعًا وَخُفْيَةً لَّيْنٍ أَتَجِدْنَا مِنْ هَذِهِ لَنُكَوِّنَنَّ مِنَ الشَّكْرِينَ^(۱۳) قُلْ اللَّهُ يُنَجِّيكُمْ مِنْهَا وَمِنْ كُلِّ كَرْبٍ ثُمَّ أَنْتُمْ مُسْرُونَ^(۱۴)

ووايه (ای محمده!) څوګ به خلاص کړي تاسې له تیارو د بر (وچې) او بحر (دریاب څخه په هغه وخت کې چې) دعاء غواړئ تاسې له الله نه په ښکاره او په پټه سره (او داسې

وايئ چې قسم دی) که خلاص کړي (الله) مونږ له تيارو (او سختیو) څخه نو هرومرو شو به مونږ خامخا له شکر ایستونکو څخه (د نجات په دغه نعمت). ووايه (ای محمده! دوی ته چې الله خلاصوي تاسې له دې (تیارو او سختیو) او له هرې سختې څخه بیا هم (پس له دغه نجاته) تاسې شریکوئ (له الله سره نور په عبادت کې).

تفسیر: یعنې حق تعالی سره له هغه محیط علم او کامل قدرت چې (لږ څه) بیان یې پاس وشو، فوراً ستاسې د بد عملیو او شرارتونو سزا نه درکوي، بلکه څه مهال (وخت) چې د مصائبو او شتاندو په تیارو کې اخته کېږئ، او هغه په عاجزی او زاری سره یادوئ! او پخه وعده کوئ چې «د دې مصیبت څخه له وتلو وروسته به بیا هیچرې شرارت نه کوو، او تل به ستا احسان په یاد لرو»، نو ډېر ځلې الله جل جلاله ستاسې لاس نیسي، او له دغو مهالکو او هر قسم سختیو څخه مو ژغوري (محفوظوي)، لیکن بیا هم تاسې پخپلو وعدو ټینګ نه درېږئ، او د مصیبت له آزادۍ څخه وروسته بیا سمدلاسه په بغاوت او یاغیتوب لاس پورې کړئ.

قُلْ هُوَ الْقَادِرُ عَلَىٰ أَنْ يَبْعَثَ عَلَيْكُمْ عَذَابًا مِّنْ فَوْقِكُمْ أَوْ مِّنْ تَحْتِ أَرْجُلِكُمْ أَوْ يَلْبَسَكُمْ لُتُفًا وَيُذِيقَ بَعْضَكُمْ لِبَاسَ بَعْضٍ أَنْظُرْ كَيْفُ نُصَرِّفُ الْآيَاتِ لَعَلَّهُمْ يَفْقَهُونَ ﴿٥٩﴾

ووايه (ای محمده!) هم دغه (الله) قادر دی په دې چې ولېږي په تاسې عذاب له پاسه ستاسې (لکه د لوط قوم او اصحاب فیل) یا له لاندې د پنبو ستاسې (لکه فرعونیان او قارون)، یا ګډه وډ کړي تاسې فرقې فرقې (چې هره فرقه به بېله بېله مدعا لري، او دغه مخالفت به د مقاتلې سبب شي) او وروڅکوي (الله) ځينو ستاسې ته جنګ (او سختی) د ځينو (نورو)، وګوره (ای محمده!) څرنګه راز راز (قسم قسم) بیانوو مونږ آیتونه (خپل) لپاره د دې چې دوی پوه شي (پرې او پند ترې واخلي).

تفسیر: په دې کې یې د درې ډولو عذابونو بیان وفرمایه:

(۱) هغه چې له پاسه راځي، لکه د تیرو ورېدل، یا طوفاني هوا یا باران.

(۲) هغه چې له پنبو لاندې راځي، لکه خسف، زلزله، سیلاو یا نور (یا مراد له «فوق» څخه نه ورېدل د باران دي، او له «تحت» څخه نه زرغونیدل د غلې دي)، دا دواړه خارجي او باندني عذابونه دي؛ چې پر پخوانیو اقوامو مسلط شوي وو، د رسول الله صلی الله علیه وسلم په دعاء سره ځمونږ محمدي امت له داسې عمومي عذاب څخه محفوظ شوي دي، یعنې داسې عام عذاب چې د دې امت استیصال او بیخ کني وکړي، لکه چې په پخوانیو امتونو مسلطېده (بفضل الله وکرمه)؛ په دې امت نه نازلېږي، که جزئي او خصوصي واقعي پېښې شي؛ نو د هغو نفی نه ده شوی.

(۳) عذاب چې ښايي د اخلي عذاب ورته وویل شي، د دې امت په حق کې باقي پاتې دی، چې هغه ګوند او ګوندبازي او په خپلو منځو کې سره جنګ، جنجال، جګړې او وینې تویول دي، په «قرآن شریف کې زیاترو کافرانو ته د عذاب وعده ورکړې شوې ده، دلته یې دا را څرګنده کړه، چې دا هم عذاب دی چې پر پخوانیو امتو باندې له آسمانه یا له ځمکې څخه نازل شوی دی، او دا هم عذاب دی، چې انسانان یو او بل په جنګ سره واچوي، او دوی قتل وکړي، یا یې قید یا یې ذلیل کړي، رسول الله مبارک وپوهېد، چې پر دغه امت وروستی عذاب نازلېږي.

﴿عَذَابٌ أَلِيمٌ﴾ او ﴿عَذَابٌ مُّهِينٌ﴾ او ﴿عَذَابٌ شَدِيدٌ﴾ او ﴿عَذَابٌ عَظِيمٌ﴾ زیاتره همدغه وروستنی عذاب ته ویل کیږي، او د آخرت عذاب هم یواځې پر همغو کسانو همېشه مسلط کیږي، چې په کفر کې مړه شوي دي (او مړه کیږي).

﴿انْظُرْ كَيْفَ نَصَرْنَا الْآيَاتِ لَعَلَّهُمْ يَفْقَهُونَ﴾ «وګوره ای محمده! څرنگه مونږ راز راز بیانوو آیتونه خپل لپاره د دې چې دوی پوه شي پرې» یعنې په قرآنکریم یا د عذاب په راتګ، ځکه دوی داسې ګڼل چې دا ګردي دروغ او چټي (بېکاره) ویروونکې خبرې دي، عذاب یا نور شيان له سره نه راځي.

وَكَذَّبَ بِهٖ قَوْمُكَ وَهُوَ الْحَقُّ قُلْ لَّسْتُ عَلَيْكُمْ بِوَكِيلٍ ۝۱۱۱ لِكُلِّ نَبَاٍ مُّسْتَقَرٍّ وَسَوْفَ تَعْلَمُونَ ۝

او دروغ وباله دا قرآن (یا دغه عذاب) قوم ستا (یعنې قريشو) حال دا چې دغه (قرآن یا عذاب) حق دی، ووايه (ای محمده! دوی ته) نه يم زه په تاسې وکیل (ساتونکی). هرې خبرې ته یو وخت مقرر دی، او ژر به (پرې) وپوهېږئ تاسې.

تفسیر: یعنې ځما وظیفه دا نه ده، چې ستاسې په تکذیبونو زه پخپله پر تاسې عذاب نازل کړم، یا د هغه وخت یا نوعیت یا یې نور تفصیلات دروښیم، زما کار یواځې پوهول او تنبیه کول دي، (دا د قتال د امر څخه پخوا وو)، له دې نه زیات د هر شي د وقوع خصوصیات د الله تعالی په علم کې مقدر، او وخت یې مقرر دی، هر وخت چې یې نېټه ورسېږي، نو تاسې به خپله پرې خبر شئ، چې هغه شيان چې ما تاسې ترې ویرولې؛ هغه تر کومه ځایه پورې رښتیا دي؟.

وَإِذَا رَأَيْتَ الَّذِينَ يَخُوضُونَ فِي آيَاتِنَا فَأَعْرِضْ عَنْهُمْ حَتَّىٰ يَخُوضُوا فِي حَدِيثٍ غَيْرِهِ ۚ وَإِمَّا يُنسِيَنَّكَ الشَّيْطَانُ فَلَا تَقْعُدْ بَعْدَ الذِّكْرَىٰ مَعَ الْقَوْمِ الظَّالِمِينَ ۝۱۱۲

او کله چې ووينې ته هغه کسان چې جګړې کوي (طعن ورپورې تړي، مسخرې پرې کوي، ننوځي غوټې وهي) په آيتونو ځمونږ کې؛ نو مخه واپوه له دوی نه (او ورسره مه کښينه! او که ناست وې ترې پاڅېږه!) تر هغې پورې چې مشغول شي دوی په خبرو (نورو کې) غیر له قرآن څخه، او که هیر کړ له تانه (دا اعراض او څنګ کول) شيطان؛ نو مه کښينه وروسته له یادېدلو (د دې منعې) سره له قوم ظالمانو.

تفسیر: یعنې هغه خلق چې د آیات الله په طعن، استهزاء او په ناحقه تنقیدونو کې مشغول دي، او خپل ځانونه د عذاب مستحق ګرځوي، تاسې له هغو سره ناسته ولاړه مه کوئ! او ګډون او راشه درسه ورسره مه کوئ!؛ خو تاسې هم د هغو په ډله کې ګډه نشئ! او د عذاب مورد ونه ګرځئ!؛ لکه چې په یو بل ځای کې فرمایي: ﴿إِنَّمَا إِذَا مَثَلُهُمْ﴾ د یوه مؤمن د غیرت تقاضا دا نه ده، چې په داسې مجلسونو کې ګډون وکړي، لازم دي چې تل ترې کناره او په څنګ وي!؛ او که کله ناڅاپه یا سهوا پکې شریک شي؛ نو له یادېدلو څخه وروسته دې له هغه ځایه پاڅېږي، ځکه چې په همدې کې د عاقبت سمون (برابري)، د دین سلامتي، او طعن او استهزاء کوونکو ته عملي نصیحت او تنبیه ده.

وَمَا عَلَى الَّذِينَ يَتَّقُونَ مِنْ حِسَابِهِمْ مِنْ شَيْءٍ وَلَٰكِنْ ذِكْرَىٰ لَعَلَّهُمْ يَتَّقُونَ ۝۱۱۳

او نشته پر هغو کسانو چې پر هېز ګاري کوي له حسابو د دغو (جګړه کوونکو په آیات الله تمسخره) څخه هېڅ شی (له ګناه)، ولیکن (دوی باندي) پند ورکول دي لپاره د دې چې ځان وساتي دوی (د هغو کسانو د مجلس له ګډون څخه چې په قرآن پورې تمسخر کوي).

تفسير: د دې آيت دوه معناگانې كېدې شي، يعنې كه پرهېزگاران د جگړې كوونكو او طعن ويونكو له مجلس څخه پاڅيري، او له دوى څخې جلا (جدا) كيږي، نو د طاعنينو له گمراهۍ او د دوى د ضلالت له دوام څخه هيڅ يوه مؤاخذه او ضرر پر دغو متقيانو نشي راتلى، هو! د دوى په ذمه د استطاعت په اندازه او له موقع سره مناسب نصيحت كول دي، بنايي چې هغه بدبختان د نصيحت له اورېدلو څخه په خپل خيږ او شر وپوهيږي، او له خپله انجامه وويږي.

يا دا مطلب دى؛ چې كه پرهېزگارانو او محتاطانو ته د كومې معتد به ديني يا دنيوي واقعي د ضرورت له امله (وچې) د دوى په مجلس كې د دخول او د ورتگ ضرورت پېښ شي؛ نو دوى ته د طاعنينو د گناه او پوښتنو هيڅ يو اثر نه ور رسېږي، هو! د دوى په ذمه د قدرت په شرط نصيحت كول دي، ممكن دي چې كوم وخت په دوى باندې د نصيحت اثر ولويږي.

وَذَرِ الَّذِينَ اتَّخَذُوا دِينَهُمْ لُغَبًا وَلَهُمْ آخِرَتُهُمُ الْحَيَاةُ الدُّنْيَا وَذَكِّرْ بِهِ أَنْ تُبْسَلَ نَفْسٌ بِمَا كَسَبَتْ لَيْسَ لَهَا مِنْ دُونِ اللَّهِ وَلِيٌّ وَلَا شَفِيعٌ وَإِنْ تَعْدِلْ كُلُّ عَدْلٍ لَا يُؤْخَذُ مِنْهُمْ أُولَئِكَ الَّذِينَ أُبْسِلُوا بِمَا كَسَبُوا لَهُمْ شَرَابٌ مِنْ حَمِيمٍ وَعَذَابٌ أَلِيمٌ لِمَا كَانُوا يَكْفُرُونَ

او پرېږده ته هغه كسان چې گرځولى دى دوى دين خپل (چې پرې مكلف وو) لوبې او عبث (چې پرې مسخرې كوي) او غره كړي (غولولي) دي دوى لره حيات دنيوي (ژوندون لږ خسيس نو ځكه منكران شوي دي له حشره)، او پند وركوه ته په دغه (قرآن سره خلقو ته) څو (ونه) سپارل شي (هلاك ته) هيڅ نفس په سبب د هغه عمل چې كړى يې وي، حال دا چې نه وي دغه نفس ته بې له الله نه كوم ولي (دوست مانع د آفت په دنيا كې) او نه شفاعتگر (دافع د مصيبت په عقبى كې)، او كه فديه وركړي (دا نفس) هر قسم فديه نو وابه نه خيستي شي دا (فديه، يعنې قبوله به نشي له دې نفس څخه)، دا (مذكورين چې دين يې په لهو او لعب نيولى دى) هغه كسان دي چې سپارلى شوي دي (هلاك ته) په سبب د هغو كارونو چې كړي دي دوى، شته دوى لره خښل له ډېرو گرمو اوبو او عذاب دى دردناك په سبب د دې چې وو دوى چې كافران كېدل.

تفسير: «اتَّخَذُوا دِينَهُمْ لُغَبًا» يعنې خپل هغه دين چې قبول يې د دوى په ذمه فرض وو، او هغه د اسلام دين دى.

«وَعَزَّيْنَهُمُ الْحَيَاةَ الدُّنْيَا» «او غره كړي (غولولي) دي دوى لره حيات دنيوي او ژوندون لږ خسيس، نو ځكه منكران شوي دي له حشره»، يعنې د دنيا په لذتونو مست شول، او عاقبت يې هېر كړ، او مطمئن او بېغمه زړه كښيناتل.

«لَيْسَ لَهَا مِنْ دُونِ اللَّهِ وَلِيٌّ وَلَا شَفِيعٌ» الآية - يعنې داسې خلقو ته چې د تكذيب او استهزاء په گناهونو نيولى شوي دي؛ هيڅ دوست او ملگري نه پيدا كيږي، چې له دوى سره څه مدد او مرسته وكړي، او په زور يې له الهي عذابه وژغوري (محفوظ كړي)، او نه به كوم سپارښت كوونكي ولري، چې په سعيې او سپارښت سره د دوى څه كار وكړي شي، او نه ترې كوم قسم فديه او معاوضه قبلېږي، بالفرض كه كوم مجرم وغواړي چې ټوله دنيا د خپل عذاب په بدل او معاوضه كې وركړي، او ځان خلاص كړي؛ بيا هم نشي خلاصېدى.

«أُولَئِكَ الَّذِينَ أُبْسِلُوا بِمَا كَسَبُوا» الآية - «دا مذكورين چې دين يې لهو او لعب نيولى دى، هغه كسان دي چې سپارلي شوي دي هلاك ته په سبب د هغو كارونو چې كړي دي دوى»، شته دوى لره خښل (ځكل) له ډېرو گرمو اوبو او عذاب دى دردناك، په سبب د دې چې وو دوى چې كافران كېدل.

قُلْ اَنْدَعُوْا مِنْ دُوْنِ اللّٰهِ مَا لَا يَنْفَعُنَا وَلَا يَضُرُّنَا وَنُذِخْ عَلَىٰ اَعْقَابِنَا بَعْدَ اِهْدَاةِ اللّٰهِ كَالَّذِي
اسْتَهْوَتْهُ الشَّيَاطِيْنُ فِي الْاَرْضِ حَيْرَانَ ۚ لَهُ اَصْحٰبٌ يُّدْعُوْنَهُ اِلَى الْهُدٰى اِثْتِنَا ۚ قُلْ اِنَّ هٰذِيَ اِلٰهُهُ
هُوَ الْهُدٰى وَاَمْرُنَا لِسَلٰمٍ لِّرَبِّ الْعٰلَمِيْنَ ۝۱۷ وَاَنْ اَقِيْمُوا الصَّلٰوةَ وَآتُوْهُ وَهُوَ الَّذِيۤ اِلَيْهِ
نُحْشَرُوْنَ ۝۱۸

ووايه (ای محمده! دوی ته) آیا عبادت و کړو مونږ غیر له الله نه هغه شي ته چې نه نفع رسولى شي مونږ ته، او نه تاوان رسولى شي مونږ ته؟!، او بهر ته ورگرځولى شو مونږ په پوندو خپلو (شرک) ته وروسته له هغه چې سمه صافه لاره وښووله مونږ ته الله؛ په شان د هغه سړي چې بيولى وي دی پیريانو په ځمکه (چول بیابان) کې په داسې حال کې چې (له ورکېدلو د لارې) حیران وي، ده لره ملګري وي؛ بولي دوی دا سړی (له ډېره شفقت) په لوري د سمې صافې لارې چې (ورته وايي) راځه مونږ ته!، ووايه (ای محمده! دوی ته) چې بېشکه هدايت د الله (اسلام) همدا دی هدايت (نه نور)، او امر (حکم) کړی شوی دی مونږ ته چې اسلام راوړو (غاړه کېږدو) رب (پالونکي) د تمامو عالميانو ته. او بل په دې (حکم شوی دی مونږ ته) چې قائموی (سم اداء کوئ سره له ټولو حقوقو) تاسې لمونځ او وويرېږئ تاسې له دغه (الله) نه، او دغه الله همغه ذات دی چې ده ته به ورټول کړی شئ تاسې (په قيامت کې).

تفسير: يعنې د مسلمانانو شان دا دی چې ګمراهانو ته نصيحت وکړي، نو له داسې موحد، مبلغ، او مجاهد بنده ځنې دا توقع کول فضول ده چې: دی به د ما سوا الله په مخ کې خپل سر تپت کړي، چې د دغو غیر الله په قبضه کې نه نفع شته نه نقصان، يا به د اهل باطل د صحبت له امله (وجې) د توحيد او ايمان سمه لاره پرېږدي، او د شرک او نورو غولونکو شيانو په لوري به ژر ژر په خپلو پوندو ولاړ شي، که معاذ الله داسې وشو، نو د ده مثال د هغه مسافر په شان دی، چې په لاره دخپلو بلدو ملګرو سره په يوه چول او بیابان کې سفر کوي، او ناڅاپه بیاباني غول (خيټ جن) يې وغولوي، او لاره ترې ورکه کړي، دی په څلورو خواوو کې پرېشان او سرگردان ګرځي، او د ده ملګري د ده د خير غوښتلو لپاره ورنارې کړي، چې «ځمونږ په لوري راځه! چې سمه صافه لاره دا ده»، مګر دی د حیرانۍ او مخبوط الحواسۍ په حالت کې په هيڅ شي نه پوهیږي، او د دوی په لوري هم نه ورځي.

همداسې پوهېږئ! چې د آخرت مسافر ته هم د اسلام او توحيد سمه صافه لاره ټاکلې (مقرر) شوې ده، او هغه څوک چې د هغه په رفاقت او معیت سره دغه سفر طي کړي؛ هغه رسول الله صلی الله علیه وسلم او د ده تابعان دي، کله چې دا بدبخت د شیطانونو او مضلانو په منګلو کې ورشي، او د ضلالت په بیدیا کې سرگردانه ګرځي، د ده هاديان او رفيقان د همدردۍ له لارې دی د حق د لارې په طرف رابولي، مګر دی هيڅ نه اوري، او نه پرې پوهیږي، نو ای د اشرارو ډلې! ستاسې هم دا مقصد دی، چې مونږ له خپلو ځانونو څخه همداسې مثال جوړ کړو؟ دا آيت د هغو مشرکانو په ځواب کې نازل شوی دی، چې دوی له مسلمانانو څخه د اسلام د ترک غوښتنه کړې وه.

وَهُوَ الَّذِي خَلَقَ السَّمٰوٰتِ وَالْاَرْضَ بِالْحَقِّ وَيَوْمَ يَقُولُ كُنْ فَيَكُوْنُ ۚ اُولٰٓئِكَ اَقْوٰلُ الْحَقِّ ۚ وَلَهُ الْمُلْكُ يَوْمَ يُنفَخُ فِي الصُّوْرِ عَلٰمُ الْغَيْبِ وَاللّٰهُ اَدۡرَاۤءُ وَهُوَ الْحَكِيْمُ الْحَيُّ ۝۱۹

او دغه (الله) همغه ذات دی چې پیدا کړي يې دي آسمانونه او ځمکه په حقه سره (نه بې له فائدې) او (ياد کړه) هغه ورځ چې وبه وايي (الله هر شي ته) چې موجود شه! (يعنې پيدا شه!) نو موجود (يعنې پيدا) به شي، خبره د دغه (الله) حقه (رښتيا) ده، او خاص دغه (الله) لره دی ملک

(سلطنت) په هغه ورځ کې چې پوکی وکړ شي په صور (شپېلی) کې، عالم دی (الله) په ټولو پټو او ښکاروو، او هم دی دی ښه حکمت والا (چې هر کار په تدبیر او مصلحت سره کوي) خبردار (ښه پوه په هر شي).

تفسیر: په دغې ورځې د قیامت کې به په ظاهري او مجازي ډول هم د ما سوا الله څخه د بل چا سلطنت نه وي، ﴿لَیْسَ الْیَوْمَ لِلنَّاسِ الْفَخْرُ﴾ یعنې هغه الله جل جلاله چې داسې صفات لري، چې ذکر یې په دغو دریو آیتونو کې وشو؛ هغه د دې لایق دی چې مونږ یې د فرمان تابع اوسو، او د ده په مخ کې خپل انتهایی عبودیت اظهار او اختیار کړو، او په هره شېبه کې ترې ویریږو، او د همدې خبرې حکم پر مونږ شوی دی؛ چې له دغه حکم څخه په هیڅ حالت کې مخ نشو ګرځولی.

وَإِذْ قَالَ إِبْرَاهِيمُ لِأَبِيهِ أَزْرَأْتَنِ إِذْ أَخَذْنَا صُنَامًا آلِهَةً إِنِّي أُرِيدُ أَنْ مَمْلَأَ مِنْ صُلْبٍ مُبِينٍ ۝۴۰

او (یاد کړه ای محمده!) هغه وخت چې وویل ابراهیم پلار خپل آزر ته: آیا نيسي ته بتان په ألوهیت سره، بېشکه چې زه وینم تا او قوم ستا په ګمراهۍ ښکاره کې.

تفسیر: ﴿لَیْسَ الْیَوْمَ لِلنَّاسِ الْفَخْرُ﴾ «پلار خپل آزر ته»، د انسابو عالمانو د ابراهیم علیه السلام د پلار نوم «تارخ» لیکلی دی، ممکن چې «تارخ» یې نوم او «آزر» یې لقب وي، ابن کثیر «رحمه الله» له مجاهد «رحمه الله» او نورو ځنې نقل کړي دي چې «آزر» د بت نوم وو، ښایي د هغه بت په خدمت کې د ډېر پاتې کېدلو له امله (وچې) د ده لقب «آزر» کېښود شوی وي. والله أعلم.

﴿أَخَذْنَا صُنَامًا آلِهَةً﴾ الآیه - «آیا ته نيسي بتان په ألوهیت سره، بېشکه چې زه وینم تا او قوم ستا په ګمراهۍ ښکاره کې» له دې نه به صافه او صریحه ګمراهي بله څه وي؟ چې اُکرم المخلوقات «انسان» د خپلو لاسونو جوړې کړې تیږو او نورو ته د الله تعالی نوم او درجه ورکړي، او د هغه په مخ کې سر په سجده پریوځي، او له هغه څخه خپل مراد وغواړي.

وَكَذَلِكَ نُرِي إِبْرَاهِيمَ مَلَكُوتَ السَّمَوَاتِ وَالْأَرْضِ وَلَيَكُونَ مِنَ الْمُؤْمِنِينَ ۝۴۱

او (لکه چې مو وروښوده ابراهیم ته د ده د قوم د ګمراهۍ قبحه) همدارنګه ښیو مونږ ابراهیم ته عجائبات د آسمانونو او د ځمکې (لپاره د دې چې دلیل ونيسي په وحدانیت ځما) او لپاره د دې چې شي له یقین کوونکو (عیانا هم لکه چې وویانا).

تفسیر: یعنې همغسې چې د بت پرستی شاعت، قبح او بدې مونږ ابراهیم علیه السلام ته ظاهره کړه، او د هغه قوم مو پرې قائل کړ؛ همداسې د علویاتو او سفلیاتو د ترکیبي نظام له اعماقو او نهایت محکمو او عجیو او غریبو اسرارو څخه مونږ ابراهیم علیه السلام مطلع کړ، چې د هغو په لیدلو د الله تعالی پر وجود او وحدانیت او د ألوهیت په نورو صفاتو او د ارضي او سماوي مخلوقاتو پر محکومانه عجز او بېچارګۍ استدلال ونيسي، او د خپل قوم د کواکب پرستی او هیکل سازی عقیده هم علی وجه البصیرت رد کړي، او دی پخپله هم د حق الیقین په اعلی مرتبه فائز شي.

فَلَمَّا جَنَّ عَلَيْهِ اللَّيْلُ رَأَى الْكُوكَبَ قَالَ هَذَا رَبِّي فَلَمَّا أَفَلَ قَالَ لَا أَحِبُّ الْإِلَاحِينَ ۝۴۲

نو کله چې تیاره شوه په ده باندې شپه نو ولید (ابراهیم) یو ستوری، ویې ویل: دا رب ځما دی (ستاسې په زعم سره)، نو کله چې غروب یې وکړ (غائب شو) وویل (ابراهیم): چې زه دوست نه ګڼم غروب کوونکي (غائبیدونکي چې په ألوهیت یې ونیسم بلکه بد یې ګڼم).

تفسیر: آیا خوځ دا خبره خوښوي چې یو مجبور بندي او بیگاري سړی د شهنشاهی پر تخت باندې کېږي؟.

پاتې شو د «ابراهیم علیه السلام» ﴿هَذَا رَبِّي﴾ ویل؛ یا خو د استفهام انکاری په لهجه دی، یعنې آیا همدا ځما رب دی؟ یا د تهکم (قهر) او تبکیت (سرزنش) په ډول یې ویلي دي، یعنې همدا دی رب ځما ستاسې له عقیدې سره سم، لکه چې موسی علیه السلام فرمایلي دي: ﴿وَأَنْظُرْ إِلَى إِلَهِكَ الَّذِي ظَلْتَ عَلَيْهِ عَاكِفًا﴾ أي في زعمك، پرته له دې نه د مفسرینو نور اقوال هم شته، مگر ځمونږ په خیال همدا راجح ده، والله أعلم.

فَلَمَّا رَأَى الْقَمَرَ بَازِعًا قَالَ هَذَا رَبِّي فَلَمَّا أَفَلَ قَالَ لَئِنْ لَمْ يَهْدِنِي رَبِّي لَكُونْتُ مِنَ الْقَوْمِ الضَّالِّينَ ﴿۷۰﴾

پس کله چې ولیده (ابراهیم) سپوږمۍ راختونکې ځلېدونکې وویل (ابراهیم) دا رب ځما دی (ستاسې په زعم)، نو کله چې غروب یې وکړ (غائبه شوه)؛ وویل (ابراهیم): قسم دی که هدایت ونه کړي ماته رب ځما نو هر ورو (خامخا) به مگر ځم ضرور له قومه کمراهانو.

تفسیر: څرنگه چې سپوږمۍ ډېر حسین او ځلېدونکې ستوری دی، که الله جل جلاله د سړي لاس ونه نیسي نو بېشکه چې انسان د هغه په ځلېدلو او بڼایست مفتون کېږي.

فَلَمَّا رَأَى الشَّمْسُ بَازِعَةً قَالَ هَذَا رَبِّي هَذَا أَكْبَرُ فَلَمَّا أَفَلَتْ قَالَ يَقَوْمِ إِنِّي بَرئُ مِمَّا تُشْرِكُونَ ﴿۷۱﴾

بیا کله چې ولید (ابراهیم) لمر راختونکې (ځلېدونکې) وویل (ابراهیم): دا دی رب ځما (ستاسې په زعم سره) دا (له گردو څخه) لوی دی، پس کله چې (لمر هم) غروب وکړ (غائب شو)؛ وویل (ابراهیم): ای قومه ځما! بېشکه زه یم بېزار له هغو شیانو چې تاسې (یې) شریکوئ (له الله سره).

تفسیر: یعنې په فلکي نظام کې له گردو څخه لویه سیاره لمر دی، مگر دغه گرد لمر، سپوږمۍ، ستوري او نور گرد د الله تعالی مخلوق او د هغه تابعان دي، چې په معین وخت ځمونږ په نظر راځي، او هیڅ یو له دوی څخه داسې قدرت او توان نه لري؛ چې یوه شېبه هم له خپله ځایه څه تقدیم او تاخیر وکولی شي، یا په خپل سر کوم حرکت وکړي، نو بیا دې مخلوق ته د خالق تعالی حقوق ورکول او شریک ګرځول څومره سپین سترګي او گستاخي؟ او په کومه اندازه د نفرت وې (لایق) یو کار دی؟.

إِنِّي وَجَّهْتُ وَجْهِيَ لِلَّذِي فَطَرَ السَّمَوَاتِ وَالْأَرْضَ حَنِيفًا وَمَا أَنَا مِنَ الْمُشْرِكِينَ ﴿۷۲﴾

بېشکه ما ګرځولی (متوجه کړی) مې دی مخ خپل هغه ذات ته چې پیدا کړي یې دي اسمانونه او ځمکې، حال دا چې حنیف یم (ګرځېدونکی یم له گردو باطلو ادیانو څخه حق دین ته) او نه یم زه له مشرکانو.

تفسیر: یعنې له گردو مخلوقاتو څخې یوه لوري ته شوی، صرف د خالق جل و علا لوی دربار یې ټینګ ونیو، چې د هغه په قدرت کې ګرد علویات او سفلیات دي.

وَحَاجَّةُ قَوْمِهِ قَالَ اتَّخَذُوا رَبِّي فِي اللَّهِ وَقَدْ هَدِينُ وَلَا أَخَافُ مَا تُشْرِكُونَ بِهِ إِلَّا أَن يَشَاءَ رَبِّي شَيْئًا ۖ وَسِعَ رَبِّي كُلَّ شَيْءٍ عِلْمًا ۖ أَفَلَا تَتَذَكَّرُونَ ﴿۷۳﴾

او جګړه وکړه له ده سره قوم د ده (په توحید کې) وویل (ابراهیم) آیا جګړه کوئ تاسې له ما سره په (وحدانیت د) الله کې، حال دا چې په تحقیق هدایت کړی (لاره د توحید ښوولي ده الله)

ماته، او نه ویرېرم له (ضرره د) هغو (بتانو) چې تاسې یې شریکان کوئ له الله سره (په هیڅ وخت) مگر چې اراده وفرمایي رب څما د څه (تکلیف رسولو ما لره نو رسولی یې شي)، احاطه کړېده رب څما په ټولو شیانو له جهته د علم، آیا نو تاسې پند نه اخلئ (فکر نه کوئ او عاجز له قادره نشئ بیلولی؟).

تفسیر: د ابراهیم علیه السلام قوم به ویل چې: ته څمونږ د معبودانو توهین کوې، نو وویرېره چې چېرې ته د هغه له وېاله لېونی نشي (معاذ الله)، یا په بل کوم مصیبت کې اخته نشي، نو د هغه ځواب داسې ورکوي چې: «زه به له دوی نه ولې ویرېرم؟ ځکه چې د دوی په لاس کې نفع، نقصان، راحت او زحمت هیڅ یو شی نشته، هو! که څما پروردگار ماته څه تکلیف راوړسوي؛ نو له هغه څخه په دنیا کې هیڅوک نه دي مستثنی، هم ده ته په خپل محیط علم سره معلومه ده، چې کوم یو سړی په کوم یو حالت کې ښایي ژوندون وکړي، او کوم شی به ورته وړ (لایق) او مناسب وي».

وَكَيْفَ أَخَافُ مَا أَشْرَكْتُ وَلَا تَخَافُونَ أَنَّكُمْ أَشْرَكْتُم بِاللَّهِ مَا لَمْ يُنَزِّلْ بِهِ عَلَيْكُمْ سُلْطَانًا

او څرنګه به ویرېرم زه له هغو (بتانو) چې شریکان کړي دي تاسې (له الله سره په عبادت کې) او نه ویرېرئ تاسې له دې چې بېشکه تاسې شریک کړی دی له الله سره هغه شی چې نه دی رالېږلی (الله) په (شریک کولو) د هغه پر تاسې هیڅ برهان (دلیل سند).

تفسیر: یعنې ستاسې له معبودانو څخې به زه ولې ویرېرم حال دا چې د دوی په واک (اختیار) او قبضه کې نه نفع ده نه ضرر، او نه د توحید غوره کول کوم جرم دی، چې له هغه څخه به زه اندېښنه کوم، هو! تاسې د الله تعالی باغیان او مجرمان یئ، او الله تعالی د نفع او ضرر مالک هم دی، نو تاسې ته له خپلو جرائمو څخې وېره پکار ده.

فَأَيُّ الْفَرِيقَيْنِ أَحَقُّ بِالْأَمْنِ إِنْ كُنْتُمْ تَعْلَمُونَ ۝ الَّذِينَ آمَنُوا وَلَمْ يَلْبِسُوا إِيمَانَهُمْ بِظُلْمٍ أُولَٰئِكَ لَهُمُ الْأَمْنُ وَهُمْ مُّهْتَدُونَ ۝

نو کومه یوه له دې دواړو ډلو څخه مستحقه او لایقه ده په امن سره (له عذابه د الله ووايي!) که یئ تاسې چې پوهیږئ (په دې چې له چا نه ویره پکار ده؟ کله چې دوی لا ځواب شول؛ نو پخپله الله ځواب فرمایي). هغه کسان چې ایمان یې راوړی دی او نه دی ګډ کړی دوی ایمان خپل له ظلم (له لوی نقصان سره چې شرک دی)؛ دغه کسان (چې خپل ایمان یې له شرکه ساتلی دی) هم دوی لره شته امن (له عذابه) او هم دوی دي لار موندونکي.

تفسیر: په صحیحو احادیثو کې منقول دي، چې کریم نبي «عليه أفضل الصلاة والتسليم» دلته د ظلم تفسیر په شرک سره فرمایلی دی، لکه چې په (٢١ جزء د لقمان د سورت په (١٣) آیت (٢) رکوع کې دي): ﴿إِنَّ الشِّرْكَ لَظُلْمٌ عَظِيمٌ﴾ ګواکې د ظلم تنوین د تعظیم لپاره دی، نو د مضمون حاصل به داسې کیږي، چې «مؤمن او مهتدي یواځې همغه کسان کېدی شي، چې داسې یقین او ایمان ولري چې په هغه کې د شرک هیڅ اثر او نښه نه وي»، او که سره له ایمان لرلو په الله تعالی شرک پرې نږدي؛ نو هغه شرعي ایمان نه دی، او نه یې د هغه په وسیله امن او هدایت په برخه کېدی شي، وهو کما قال الله تعالی: ﴿وَمَا يُؤْمِنُ أَكْثَرُهُمْ بِاللَّهِ إِلَّا وَهُمْ مُشْرِكُونَ﴾ (١٣ جزء د یوسف علیه السلام د سورت (١٠٦) آیت (١٢) رکوع).

منقول دي کله چې دغه آیت نازل شو؛ اصحاب کرام «رضوان الله تعالی علیهم أجمعين» سخت وویرېدل، او دغه امر پر هغوی ډېر شاق او دروند واقع شو، بالاخر یې د رسول علیه السلام په حضور کې عرض وکړ، «آینا لم یظلم نفسه یا رسول الله؟» صلی الله علیه وسلم، «په مونږ کې کوم یو سړی به داسې وي چې پر خپل ځان باندې یې ظلم نه وي

کړی»، نو په دغه تقدیر سره مونږ ګرځېد د الله جل جلاله له عذابو غیر مأمون، او له هدايته محروم شو؟ رسول الله صلی الله علیه وسلم د اصحابو په ځواب کې داسې ارشاد وفرمایل: «لیس كذلك، إنما هو الشرک، ألم تسمعوا قول لقمان لابنه: ﴿يُنَبِّئُكَ لِتَتَّذَكَّرَ لِلَّهِ إِنَّ الشِّرْكَ لَظُلْمٌ عَظِيمٌ﴾»

یعنې په ﴿وَلَوْ يَلْمِزُوكَ لِإِيمَانِهِمْ بِظُلْمٍ﴾ کې له ظلم څخه شرک مراد دی، او مطلقه ګناه ترې مراده نه ده، نو په دغه صورت تاسې ته هیڅ تردد او اندېښنه نه ده پکار، اګر که مفسرینو او محدثینو پر دغه آیت راز راز (قسم قسم) تفریرونه او بیانونه کړي دي، مګر په دغه ترجمه کې د هغو ګرځېد مطالب په کې ثابت پراته دي.

وَتِلْكَ حُجَّتُنَا آتَيْنَاهَا إِبْرَاهِيمَ عَلَى قَوْمِهِ ۖ تَرْفَعُ دَرَجَاتٍ مَّنْ شَاءَ ۚ إِنَّ رَبَّكَ حَكِيمٌ عَلِيمٌ ۝

او دا (چې تېر شو) دلیل څمونږ دی، چې ورکړی وو مونږ هغه ابراهیم ته په (مقابله د) قوم د ده (چې پرې غالب شي)، پورته کوو مونږ درجې هر چا ته چې اراده وفرمایو (د پورته کولو یې)، بېشکه رب ستا ډېر حکمت والا دی (چې هر کار په تدبیر او مصلحت سره کوي)، ښه عالم (په ټولو احوالو).

تفسیر: یعنې ابراهیم علیه السلام ته داسې قاهره دلائل ورکول، او هغه ته په خپل قوم باندې بری عطا کول، او په دنیا او آخرت کې هغه سرلوړی ګرځول؛ د همغه علیم او حکیم له کارونو څخه کېدی شي، چې د هر سړي استعداد او قابلیت ورته معلوم دی، او پخپل حکمت سره هر شی د هغه په مناسبه موقع او مقام کې ږدي.

وَوَهَبْنَا لَهُ إِسْحَاقَ وَيَعْقُوبَ ۖ كُلًّا هَدَيْنَا ۚ وَنُوحًا هَدَيْنَا مِنْ قَبْلُ ۚ وَمِنْ ذُرِّيَّتِهِ دَاوُدَ وَسُلَيْمَانَ ۚ وَأَيُّوبَ ۚ وَيُوسُفَ وَمُوسَىٰ وَهَارُونَ ۚ وَكَذَٰلِكَ نَجْزِي الْمُحْسِنِينَ ۝

او وېاښه مونږ ابراهیم ته اسحاق (چې د ده ځوی او د اسرائیلي انبیاءو پلار دی) او یعقوب (موهم وروښه چې لمسی یې وو، دغو) ټولو ته هدایت کړی وو مونږ، او نوح ته مو هدایت کړی وو له (ابراهیم څخه) پخوا، او (هدایت مو کړی وو) اولادې د ده ځنې داود او سلیمان ته، او ایوب او یوسف ته، او موسی او هارون ته، او همداسې لکه چې (دغو انبیاءو ته مو بدل ورکړ)؛ بدل ورکوو مونږ محسنانو (نیکو کارانو) ته.

تفسیر: یعنې نه یواځې دا چې مونږ ابراهیم علیه السلام په ذاتي علم او فضل سره سرلوړی کړ، بلکه په زړښت کې د اسحاق علیه السلام په شان ځوی او یعقوب علیه السلام غوندې لمسی موهم وروښه، یعقوب علیه السلام همغه (اسرائیل) دی چې ده ته بني اسرائیل منسوب دی، چې په زرهاوو انبیاء په کې مبعوث شوي دي، بلکه همغسې چې د قرآن کریم په یو بل ځای کې مذکور دي، وروسته له ابراهیم علیه السلام د الله تعالی له جانبو نبوت اکثر د ده په اولاده کې ایښود شوی دی.

وَزَكَرِيَّا وَيَحْيَىٰ وَعِيسَىٰ وَإِيلَاسَ ۖ كُلٌّ مِّنَ الصَّالِحِينَ ۝ وَإِسْمَاعِيلَ وَإِسْحَاقَ وَيُوسُفَ ۚ وَلُوطًا ۚ وَكُلًّا فَضَّلْنَا عَلَىٰ الْعَالَمِينَ ۝ وَمِنَ آبَائِهِمْ وَذُرِّيَّاتِهِمْ وَأَخَوَانِهِمْ وَأَجَبَّيْنَاهُمْ وَهَدَيْنَاهُمْ إِلَىٰ صِرَاطٍ مُّسْتَقِيمٍ ۝
ذَٰلِكَ هُدَىٰ اللَّهِ يَهْدِي بِهِ مَن يَشَاءُ مِّنْ عِبَادِهِ ۚ وَلَوْ أَشْرَكُوا لَحِطَّ عَلَيْهِمَ مَا كَانُوا يَعْمَلُونَ ۝

او (هدایت مو کړی وو) زکریا او یحیی ته او عیسی او الیاس ته، دوی ګرځېد (ټول) دي له صالحانو (کاملانو) څنې. او (هدایت مو کړی وو) اسماعیل او یسع ته، او یونس او لوط ته، او دا ټولو ته فضیلت ورکړی وو مونږ پر تمامو عالمیانو. او (فضیلت مو ورکړی وو په نبوت او اسلام سره)

ځينو ته له پلرونو د دوی، او له اولادې د دوی او له وروڼو د دوی، او غوره کړي وو مونږ دا ټول انبيا او لارښوونه کړې وه مونږ دوی لره لارې سمې صافې ته. دا (دين د انبياوو) هدايت د الله دی چې لارښوونه فرمايي (الله) په دې سره هغه چاته چې اراده وفرمايي له بندهگانو خپلو نه، او که (فرضاً) شریک کړی وای دوی له (الله سره نور) نو خامخا به ضایع شوي وای له دوی نه هغه عمل چې وو دوی چې کاوه به یې.

تفسیر: یعنې د خالص توحید او د الله تعالی د معرفت او طاعت سمه صافه لاره همغه ده؛ چې پر هغې الله تعالی خپل مقبول بندهگان په خپل فضل او توفیق سره بیایي، او په صله او جزا د هغه کې د دوی درجې د دوی استعداد او لیاقت سره سم لوړوي.

﴿وَلَوْ أَشْرَكُوا﴾ الآية: دا مونږ ته خبر را کړی شوی دی، چې شرک (داسې لویه ګناه ده چې) د انسان تمام ښه عملونه جبط او باطلوي، د نورو به څه حیثیت پاتې شي که معاذ الله په فرض محال سره داسې حرکت د پیغمبرانو او مقربانو څخه صادر شي؛ د دوی عمل به هم ضایع شي، (اما صدور یې له دوی څخه متوقع نه دی، لکه چې مو په فرض محال سره دې خبرې ته اشاره وکړه).

أُولَٰئِكَ الَّذِينَ اتَّيَبَتْ لَهُمُ الْكُتُبُ وَالْحُكْمُ وَالنُّبُوَّةُ ۖ فَإِنْ يَكْفُرْ بِهَا هَؤُلَاءُ فَقَدْ وَكَلْنَا بِهَا قَوْمًا لَّيْسُوا بِهَا بِكَفِرِينَ ﴿٨٨﴾

دغه (تېر پیغمبران) هغه کسان دي چې ورکړي دي مونږ دوی ته کتابونه او حکمت (علم د شریعت) او پیغمبري، پس که کافر (منکر) شي په دې (آیتونو د قرآن) دغه (کافران د مکې) پس په تحقیق مقرر کړي مونږ په (ایمان او عمل) د دې داسې یو قوم (ټولګی) چې نه دي دوی په دې (قرآن) کافران.

تفسیر: یعنې که د مکې کافران یا نور منکران له دې شیانو (کتاب، شریعت، او نبوت) څخه انکار وکړي، نو ځمونږ دین په هغو پورې موقوف او تړلی نه دی، ځکه چې مونږ یو بل قوم چې مهاجرین او انصار رضي الله تعالی عنهم او اتباع د دوی دي؛ لپاره د منلو، ساتنې، او ترویج د دې شیانو مقرر کړي دي، چې دوی ځمونږ د هیڅ خبرې څخه مخ اړونکي نه دي.

أُولَٰئِكَ الَّذِينَ هَدَى اللَّهُ فَبِهِدُ هُمْ أَقْتَدَ ۖ قُلْ لَا أَسْأَلُكُمْ عَلَيْهِ أَجْرًا إِنْ هُوَ إِلَّا ذِكْرٌ لِلْعَالَمِينَ ﴿٨٩﴾

دغه (انبياء) هغه کسان دي چې هدايت کړی دی الله (دوی ته) نو په طریقه د دوی اقتداء وکړه (ای محمده!) ووايه چې زه نه غواړم له تاسې په دغه (تبليغ د قرآن) څه اجر (مزدوري) نه دی دا (قرآن) مګر یواځې ذکر (پند، وعظ) دی لپاره د ټولو عالمیانو.

تفسیر: یعنې ګرد انبياء عليهم السلام په عقائدو او د دین په اصولو او کلي مقاصدو کې سره متحد دي، نو د ګردو دستور یو دی، او هر یو یې د هغو پر عمل مأمور دی، تاسې هم مأمور یئ چې پر هغې مستقیمې طریقې تګ وکړئ!.

ګواکې په دې آیت سره یې تنبیه وکړه چې په اصولي ډول ستاسې لاره د سابقینو انبياوو له اصولو او لارې بېله نه ده، پاتې شول فرعي اختلافات نو هغه د هرې زمانې د مناسبت او استعداد په اعتبار پخوا له دې هم واقع کېدل، که اوس هم واقع شي؛ نو هیڅ مضائقه نه لري.

فائده: د اصولو علماوو د دې آيت د عموم څخه دغه مسئله ايستلې ده، چې که نبي کریم صلی الله عليه وسلم په کومه معامله کې د سابقه وو شرائعو ذکر وفرمايي؛ نو هغه د ده د امت په حق کې هم سند دی، په دې شرط سره چې شارع له هغه څخه په کلي يا جزئي ډول سره انکار نه وي فرمايلي.

﴿قُلْ لَا أَسْأَلُكُمْ عَلَيْهِ أَجْرًا﴾ الآية - «ووايه! چې زه نه غواړم له تاسې څخه په تبليغ د قرآن څه اجر (مزدوري) او اجرت غوښتونکی نه يم، ځما اجر خو د الله تعالی په دربار کې ثابت دی، هو! که تاسې له نصيحت څخه انحراف وکړئ، نو خپلو ځانونو ته به نقصان ور رسوي، په ګرد جهان کې يو نه يو خو به دا نصيحت ومني، هر هغه څوک چې انکار وکړي؛ هغه به خپل ځان ته نقصان ورسوي، او ښايي چې په خپلې دغې محرومۍ، بدبختۍ او بدحالی وژاړي.

وَمَا قَدَرُوا اللَّهَ حَقَّ قَدْرِهِ إِذْ قَالُوا مَا أَنزَلَ اللَّهُ عَلَىٰ بَشَرٍ مِّن شَيْءٍ قُلْ مَن أَنزَلَ الْكِتَابَ الَّذِي جَاءَ بِهِ مُوسَىٰ نُورًا وَهُدًى لِّلنَّاسِ يَجْعَلُونَهُ قَرَاطِيسَ يُبَدِّلُونَهَا وَيُخْفُونَ كَثِيرًا وَعَلَّمَكُمْ تِلْكَ تَعْلَمُونَ
أَنْتُمْ وَلَآ آبَاؤُكُمْ

او نه دی کړی تعظیم دغو (يهودانو) د الله په حق تعظیم د ده سره کله چې وويل دوی چې: نه دی نازل کړی الله پر هېڅ بشر (انسان) باندې هېڅ شی، ووايه (ای محمده دوی ته!) چا نازل کړی وو کتاب هغه چې راوړی وو هغه موسی، حال دا چې نور (رڼا) او هدايت دی لپاره د خلقو، چې ګرځوي تاسې هغه (کتاب) پاڼه پاڼه، ښکاره کوي يې (خلقو ته هغه چې ستاسې خوښې وي) او پټوي تاسې ډېرې (ترې چې ستاسې نه وي خوښې لکه محمدي نعت)، او ښوولي شوي دي تاسې ته هغه (احکام د تورات) چې پوه نه وي (پرې) تاسې، او نه پلرونه ستاسې.

تفسير: ﴿مَا أَنزَلَ اللَّهُ عَلَىٰ بَشَرٍ مِّن شَيْءٍ﴾ الآية - يعنې نه کتاب نه وحی او نه شرعي احکام، بلکه هېڅ شی الله تعالی نه دي رالېږلي.

﴿قُلْ مَن أَنزَلَ الْكِتَابَ الَّذِي جَاءَ بِهِ مُوسَىٰ﴾ يعنې که په رښتيا سره الله تعالی پر هېڅ يو انسان هېڅ يو شی نه دی نازل کړی، نو د «مقدس تورات» په شان يو عظيم الشان کتاب له کومه راغی؟ چې په الهي احکامو او مرضياتو يې بندگان خبرول، او د رشد او هدايت عجيبه عجبیه رڼا يې په خپل منځ کې لرله، او د هغو شيانو علم يې تاسې ته درعطا کاوه، چې پرې نه تاسې او نه ستاسې پلار نيکه بلکه ټول انبياء عليهم السلام حتی ټول بني آدمان هم بې د الله تعالی له اعلامه تش په خپل عقل او حواس نه پوهيدل، او چا هغه په موسی عليه السلام نازل کړی؟.

دا منل کيږي چې نن ورځ تاسې هغه کتاب پانې پانې او ټوک ټوک کړی دی، او خلقو ته مو سم له خپلې خوښې سره ښوولی دی، او د هغه ډېر احکام او اخبار مو پټ کړي دي، او د هغه اصلي رڼا همغسې چې وه؛ اوس نه ده پاتې، بيا هم هغه برخه يې چې پاتې ده، همغه دا رښي، کله چې د هغې عظيم الشانې مانې کنډوالې هم داسې دي، نو الله خبر چې په خپله زمانه کې به يې عروج څومره عظيم الشان وو؟ (نو کله چې دوی د دې سوال ځواب تاسې ته ای ځما رسول له در نه کړی، نو پاک الله فرمايي چې:

قُلِ اللَّهُ تَعَالَىٰ تَدْرَهُمْ فِي خُوفِهِمْ يَلْعَبُونَ^(۱۱)

ووايه (ای محمده!) چې الله (نازل کړی وو! بل ځواب نشته) بيا پرېږده دوی چې په خرافاتو خپلو کې لوبې کوي (او په باطلو خپلو کې غوږې وهي؛ مشغوليږي).

وَهَذَا كِتَابٌ أَنْزَلْنَاهُ بِرُوحٍ مُّصَدِّقٍ لِّدِينِ بَيْنَ يَدَيْهِ وَلِتُنْذِرَ أُمَّ الْقُرَى وَمَنْ حَوْلَهَا وَالَّذِينَ يُؤْمِنُونَ
بِالْآخِرَةِ يُؤْمِنُونَ بِهِ وَهُمْ عَلَى صَلَاتِهِمْ يُحَافِظُونَ ﴿۱۰﴾

او دا قرآن هغه کتاب دی چې نازل کړی دی مونږ هغه برکتناک (فائده ناک) تصدیق کوونکی د هغه (کتابونو) دی، چې وړاندې له ده دي، او لپاره د دې چې وویروي ته اصل د ټولو کلیو (کلو) (یعنې اهل د مکې) او هغه چې چاپېر دي له دې او هغه کسان چې ایمان یې راوړی دی (یقین یې کړی دی) په آخرت؛ ایمان لري دوی په دغه (قرآن یا په محمد) حال دا چې هم دوی په لمونځونو خپلو ساتنه کوي (د ټولو حقوقو د دوام او رعایت سره یې).

تفسیر: ﴿وَلِتُنْذِرَ أُمَّ الْقُرَى وَمَنْ حَوْلَهَا﴾: «او لپاره د دې چې وویروي ته اصل د ټولو کلیو (کلو، یعنې مکیان - مکې والا) او هغه چې چاپېر له دې دي»، «أم القرى» د کلیو (کلو) اصل او بېخ ته وایي.

مکه معظمه د ګردو عربو دیني او دنیوي مرجع وه، له جغرافیایي حیثیه هم د پخوانی دنیا د وسطي مرکز په ډول واقع ده، نوې دنیا (امریکا) ترې لاندې پرته ده، د حدیثو د روایاتو په مطابق له اوبو ځنې ځمکه جوړه شوې ده، نو لومړی همدغه ځای څرګند شوی وو، نو بنا پر دغو وجوہاتو مکه معظمه په «أم القرى» سره یاده کړه شوه، او له شاوخوا څخه یې مراد یا عرب دي، ولې چې په دنیا کې لومړني مخاطبان همدوی وو، او د دوی په وسیله د دنیا نورو خلقو ته خطاب وشو، یا به ګرد جهان مراد وي.

وَمَنْ أَظْلَمُ مِمَّنْ افْتَرَى عَلَى اللَّهِ كَذِبًا أَوْ قَالَ أُوحِيَ إِلَيَّ وَلَمْ يُوحَ إِلَيْهِ شَيْءٌ وَمَنْ قَالَ سَأُنْزِلُ مِثْلَ
مَا أَنْزَلَ اللَّهُ

او څوک دی ډېر ظالم؟ (یعنې هیڅوک نشته) له هغه چا نه چې ترې پر الله دروغ، یا وایي چې وحی کړی شوې ده ماته، حال دا چې وحی نه وي کړی شوي ده ته د هیڅ شي، او (بل څوک دی ډېر ظالم یعنې نشته له) هغه چا چې وایي: ژر به (زه هم) نازل کړم (وبه لیکم له ځانه) په مثل د هغه کتاب چې نازل کړی دی الله (تاته ای محمده! چې قرآن دی).

تفسیر: پر الله جل جلاله له بهتان تر ټولو څخه ښایي دا مراد وي، چې د الله جل جلاله په لوري د داسې خبرې نسبت وکړ شي؛ چې د ده د لوړ شان سره هیڅ نسبت ونه لري، او وې (قابل) او لایق یې نه وي، مثلاً یو مخلوق له هغه سره شریک وګرځوي، یا ورته د ځوی او ښځې تجویز وکړي، یا داسې ووايي: ﴿مَا أَنْزَلَ اللَّهُ عَلَى بَشَرٍ مِّثْلَ﴾ یعنې الله تعالی د بندګانو د هدایت هیڅ سامان نه دی مهیا کړی، نو هر څوک چې داسې ووايي؛ سخت ظالم دی، همداسې هغه څوک چې د نبوت او د رسالت دعوی په دروغو سره وکړي، یا داسې یوه غټه خبره وکړي، چې د الله تعالی د کلام په شان زه هم خبرې راوړی شم، لکه چې ځینو مشرکانو به ویل: «ولو نشاء لقلنا مثل هذا»، دا ګردې خبرې انتهایي ظلم او بد سترګي ده، چې د هغې د سزا حال لږ څه وروسته راځي.

وَلَوْ تَرَىٰ إِذِ الظَّالِمُونَ فِي غَمَرَاتِ الْمَوْتِ وَالْمَلَائِكَةُ بَاسِطُو أَيْدِيهِمْ أَخْرِجُوا أَنْفُسَكُمُ

او که ووينې ته (ای محمده!) ظالمان یعنې کافران په هغه وخت کې چې ظالمان په (باطني او روحاني) سختیو د مرګ کې وي، حال دا چې پر بنسټې (د عذاب) غځوونکې وي د لاسونو خپلو (د روح د قبض لپاره نو وایي دوی ته چې) راوباسئ تاسې ارواح خپل (چې یې قبض کړو مونږ که یې ایستی شی یا یې له عذابه وباسئ!).

تفسیر: یعنی د روح قبضولو او سزا ورکولو لپاره لاسونه غځوي، او د زیات تشدید او د غیظ د اظهار لپاره وایي چې راوباسی خپل ارواح.

الْيَوْمَ تُجْزَوْنَ عَذَابَ الْهُونِ بِمَا كُنْتُمْ تَقُولُونَ عَلَى اللَّهِ غَيْرَ الْحَقِّ وَكُنْتُمْ عَنْ آيَاتِهِ تَسْتَكْبِرُونَ ﴿٦٧﴾

نن ورځ به جزا درکړه شي تاسې ته عذاب سپکوونکی (یعنې چې له سخت تکلیف سره ذلت او رسوایي هم وي) په سبب د هغه چې وئ تاسې چې ویل به مو پر الله (وینا) ناحقه او وئ تاسې چې له آیتونو د ده څخه به مو تکبر کاوه (او نه به مو منل، نو به گورئ یوه قبیحه منظره).

تفسیر: یعنی د تکبر له لارې د الله تعالی آیتونه او نښې دروغجنې کوي (او به ویل شي کفارو ته کله چې بیا ژوندي شي په قیامت کې داسې چې)

وَلَقَدْ جِئْتُمُونَا فِرَادَىٰ كَمَا خَلَقْنَاكُمْ أَوَّلَ مَرَّةٍ وَتَرَكْتُمْ مَا خَوَّلْنَاكُمْ وَرَاءَ ظُهُورِكُمْ وَمَا نَرَىٰ مَعَكُمْ شُفْعَاءَ الَّذِينَ زَعَمْتُمْ أَنَّهُمْ فِيكُمْ شُرَكَاءُ لَقَدْ نَقَعْنَا بَيْنَكُمْ وَضَلَّ عَنْكُمْ مَا كُنْتُمْ تَزْعُمُونَ ﴿٦٨﴾

او خامخا په تحقیق راغلي یئ تاسې مونږ ته یواځې (لپاره د حساب او جزا) لکه چې پیدا کړي مو وئ تاسې اول ځلې، او پرېښودل تاسې (په دنیا کې) هغه (شیان) چې درکړي وو مونږ تاسې ته وروسته د شاوو خپلو، او نه وینو مونږ له تاسې سره شفاعت کوونکي ستاسې، هغه چې گمان کولو تاسې چې بېشکه دوی په (تربیه او استحقاق د عبادت) ستاسې کې شریکان دي (له الله سره) خامخا په تحقیق پرې شو (هغه پیوند چې وو) په منځ ستاسې کې، او ورک شو له تاسې څخه هغه شی چې وئ تاسې چې گڼل به مو (چې دا شفیعان دي).

تفسیر: (وَلَقَدْ جِئْتُمُونَا فِرَادَىٰ) «او په تحقیق راغلي یئ تاسې مونږ ته یواځې یواځې لکه چې مو پیدا کړي وئ اول ځلې، یعنې نه به ستاسو په تن جامې وي، او نه به ستاسې په پښو پښې وي، ما ته به تش تور لاس راځي، او پر هغو سازونو او سامانونو مو چې فخر او ویاړ کولو، هغه مو له ځانه سره نه دی راوړی، او هلته مو پرېښئ دی.

(وَمَا نَرَىٰ مَعَكُمْ شُفْعَاءَ الَّذِينَ زَعَمْتُمْ أَنَّهُمْ فِيكُمْ شُرَكَاءُ) الایه - یعنې هغه شیان چې تاسې د مصیبت او اړتیا (احتیاج) په وخت کې د خپلې مرستې (مدد) لپاره ټاکلي (مقرر کړي) وو؛ هغوی چېرې لارل؟ چې نن مونږ دوی ستاسې د حمایت او سپارښت (سفارش) او مرستې (مدد) لپاره حاضر نه وینو، او د نصرت او حمایت هغه گمردې علاقې او اړیکې له منځه ورکې دي، چې تاسې پرې لافې او باتې وهلې.

إِنَّ اللَّهَ فَلِقُ الْحَبِّ وَالنَّوَىٰ يُجْرِجُ الْحَيَّ مِنَ الْمَيِّتِ وَخُجِّرُ الْمَيِّتِ مِنَ الْحَيِّ ذَلِكُمُ اللَّهُ فَأَنَّى تُؤْفَكُونَ ﴿٦٩﴾

بېشکه الله چوونکی (خپروونکی) د دانې دی (په ایستلو د ډ کې (تبغ) سره) او د زړې (په ایستلو د نیالگي - تیغې سره) راباسي ژوندی له مړي (لکه شین ډ کې له وچې دانې، ولد له نطفې، مؤمن له کافر، عالم له جاهل نه) او ایستونکی د مړي دی له ژوندي (لکه وچه دانه له شین ډ کې، نطفه له حیوان، کافر له مؤمن، جاهل له عالم نه)، دغه (ژوندی کوونکی او مړ کوونکی) الله دی، نو کوم طرف ته هر څولی شی تاسې؟ (د الله له عبادت څخه).

تفسیر: یعنې زړی او دانه یې په ځمکه کې د خښولو څخه وروسته چولی، او خیرلی او تک شین ډ کې ترې زرغونوي، له ځانداره د بې ځانه، او له بېځانه د ځانداره ایستل داسې دي؛ لکه چې انسان له نطفې او نطفه له انسان څخه پیدا کوي،

دا د همدې الله تعالى کار دی، بیا تاسې چې هغه پرېږدئ نو چېرې ځی؟ آیا بل داسې کوم لوی ذات موندلی شی چې د داسې قدرتونو او کمالاتو څښتن (مالک) او دا ډول لوی کارونه په سرور رسولی شي؟

فَالْقُلُوبُ الْغَافِلَةُ وَجَعَلَ الْبَيْلَ سَكَنًا وَالشَّمْسُ وَالْقَمَرُ حُسْبَانًا ذَلِكَ تَفْهِيمُ الْعَزِيزِ الْعَلِيمِ ٩١

چوونکي (د رڼا) د سبا دی (بیوونکي د تیارو د شپې، راوستونکي د رڼا د ورځې) او ګرځولې یې ده شپه آرامځی او (ګرځولې یې دی) لمر او سپوږمۍ (نښې د) حساب (لپاره د اوقاتو)، دغه (ذکر شوي شیان) اندازه کول دي د ښه غالب (قوي په انفاذ د احکامو) ښه عالم (خبردار په تدبیر د عالم).

تفسیر: یعنې د شپې له تیارو څخه د صبح صادق هغه تګ سپین تار چې راڅرګندېږي، د هغه رايستونکي هم دا پاک الله دی، د شپې او د ورځې، د لمر او سپوږمۍ، د ستورو او نورو حکیمانه نظام، او د دوی د تګ او رفتار هغه شمېر او حساب چې ده ټاکلی او مقرر کړی دی، په هغه کې د یوه وینسته په اندازه هم لاندې باندې او زیاتوالی او نقصان له سره نه پېښېږي.

وَهُوَ الَّذِي جَعَلَ لَكُمُ النُّجُومَ لِتَهْتَدُوا بِهَا فِي ظُلُمَاتِ الْبَرِّ وَالْبَحْرِ قَدْ فَضَّلْنَا الْآيَاتِ لِقَوْمٍ يَعْلَمُونَ ٩٢

او دغه (الله) همغه (ذات) دی چې پیدا کړی یې دي تاسې ته ستوري لپاره د دې چې لاره ومومئ د هغو (په وسیله) سره په تیارو د بر (وچې په بیابانونو کې) او (په تیارو د) بحر (دریاب) کې، په تحقیق ښکاره بیان کړي دي مونږ آیتونه (د قدرت او توحید خپل) لپاره (د هغه) قوم چې پوهېږي (او پرې استدلال کولی شي).

تفسیر: یعنې په دوی سره بلا واسطه لاره معلومه کړئ، یا بالواسطه لکه قطب ښوونکي او نور جغرافیایي آلات.

وَهُوَ الَّذِي أَنْشَأَكُمْ مِنْ نَفْسٍ وَاحِدَةٍ فَمُسْتَقَرٌّ وَمُسْتَوْدَعٌ قَدْ فَضَّلْنَا الْآيَاتِ لِقَوْمٍ يَفْقَهُونَ ٩٣

او دغه (الله) هغه ذات دی چې پیدا کړي یې یئ تاسې (ګرد - ټول) له نفس یوه څخه (چې آدم دی) نو (شته تاسې ته یو) ځای د قراری (په شاګانو د پلرونو یا په سر د ځمکې کې) او یو ځای د امانت (د مور په نس یا په قبر کې)، په تحقیق ښکاره بیان کړي دي مونږ آیتونه (قدرت او توحید خپل) لپاره د هغه قوم چې ښه پوهېږي (او پرې استدلال کولی شي).

تفسیر: «مستقر» د درېدلو هسې ځای چې په هغه کې هستوګنه وشي، او «مستودع» د سپارلو او د امانت کېښودلو ځای ته وايي، دا یې لغوي معنی شوله، د دې دواړو د مصداق په تعیین کې د مفسرینو اختلاف دی، خو څمونږ هغه مضمون ډېر ښه خوښېږي؛ چې شاه صاحب په «موضح القرآن» کې لیکلی دی: «یعنې لومړی سپارلی کېږي د مور ګېلې ته چې هلته ورو ورو د نويو اثرات په کې پیدا کړي، بیا یې دنیا ته راولي، او دلته ورته هستوګنه او تقرر ورکوي، بیا یې قبر او هدیرې ته سپاري، او ورو ورو هلته د اخروي ژوندون اثرات په کې پیدا کوي، او بیا قرار ورته بخښي په جنت کې یا یې وراچوي په دوزخ کې».

وَهُوَ الَّذِي أَنْزَلَ مِنَ السَّمَاءِ مَاءً فَأَخْرَجْنَا بِهِ نَبَاتَ كُلِّ شَيْءٍ فَأَخْرَجْنَا مِنْهُ خَضِرًا نُخْرِجُهُ مِنْهٖ حَبًّا مُتَرَاكِبًا وَمِنَ النَّخْلِ مِنْ طَلْعِهَا قِنْوَانٌ دَانِيَةٌ وَجَنَّاتٍ مِنْ أَعْنَابٍ وَالزَّيْتُونَ وَالرُّمَّانَ مُشْتَبِهًا وَغَيْرَ مُتَشَابِهٍ انْظُرُوا إِلَى ثَمَرِهِ إِذَا أَثْمَرَ وَيَنْعِهِ إِنَّ فِي ذَٰلِكُمْ لَآيَاتٍ لِّقَوْمٍ يُؤْمِنُونَ ﴿٩٥﴾

او دغه (الله) هغه (ذات) دی چې نازلې (راښکته) کړي یې دي له (طرفه د) آسمانه اوبه، نو رايستلي دي مونږ په دې (اوبو) سره زرغونه د هر شي (زرغونيدونکي)، نو رايستلي دي مونږ له هغه (زرغونه) څخه شين (کښت فصل) چې بيا راباسو مونږ له دې (شنه ډکي) څخه دانې يو په بل سورې (لکه وږې)، او (راباسو) له (جنسه د) خرما څخه (داسې خرما چې راووي) له غلافه (د وږي) د هغې څخه وږي نژدې (ځمکې ته يايو د بل سره) او (راباسو) باغونه د انگورو او (راباسو) زيتون (خونه) او انار، په دې حال چې يو له بل سره مشابه وي (په پاهو کې)، او نه وي متشابه (بلکه بېل وي په خوند کې)، وگورئ تاسې طرف د مېوې د هرې ونې ته کله چې مېوه ونيسي، او پوخوالي د هغې ته، بېشکه په دغو (تېرو ټولو) کې خامخا دلایل (د قدرت او توحيد) دي لپاره د هغه قوم چې ايمان لري (تصديق کوي).

تفسير: ﴿إِنَّ فِي ذَٰلِكُمْ﴾ الآية - «بېشکه په دې تېرو ټولو کې خامخا دلایل د قدرت او توحيد دي لپاره د هغه قوم چې ايمان لري او تصديق کوي»، د الله تعالی هغه صفات او افعال او د قدرت مظاهر چې په دې رکوع کې بيان شوي دي؛ د ده پر وجود، وحدانيت، او کامل الصفات والي واضح استدلال دی، مگر که غور وکړ شي؛ نو د وحیې او د نبوت مسئله هم تر ډېره ځايه پورې ترې حل کېږي، ځکه کله چې حق تعالی پخپل فضل او رحمت سره ځمونږ د دنيوي ژوندون، او د مادي حوائجو د انتظام او انصرام لپاره دومره ارضي او سماوي اسباب مهيا کړي دي؛ نو داسې ويل به څومره غلط او چټي (بېکاره) وي، چې ځمونږ د اخروي او روحاني ضرورياتو د پوره کولو هيڅ وسيله او سامان يې نه دی پيدا کړی، يقينا هغه کریم رب چې ځمونږ د جسماني غذا د ودې او نشونما لپاره له آسمانه اوبه راښکته کړي دي؛ نو ځمونږ د روحاني تغذيې لپاره يې هم د نبوت او وحیې باران نازل کړی دی، لکه چې پاک الله د بر او بحر په تيارو کې د ستورو په وسيله ظاهري هدايت او لارښوونه کوي، نو څرنگه امکان لري، چې د باطني هدايت او لارښوونې لپاره يو ستوری هم د روحانيت په آسمان کې نه وي روڼ کړی؟!.

پاک الله وروسته د شېې له تيارې بيا د صبح صادق رڼا راوړلي، او مخلوقاتو ته يې موقع ښلې ده، چې په خپلو دنيوي کارونو او چارو کې د لمر او سپوږمۍ له رڼا څخه په يوه معين حساب سره منتفع او مستفيد شي، نو بيا څنگه ويلی کېدی شي چې د کفر، شرک، ظلم، عدوان، فسق فجور او نورو په تېه تياره شپه کې د هغه مطلق هادي له لوري هيڅ يوه د هدايت کومه سپوږمۍ نه ده پيدا کړې؟! او نه يې د صبح صادق نور خپور (خور) کړی، او نه د هغې شېې د خاتمه ورکولو لپاره يې کوم لمر راخېژولی دی.

وَجَعَلُوا لِلَّهِ شُرَكَاءَ الْجِنَّ وَخَلَقَهُمْ وَخَرَقُوا لَهُ بَنِينَ وَبَنَاتٍ بِغَيْرِ عِلْمٍ سُبْحَنَهُ وَتَعَالَى عَمَّا يُصِفُونَ ﴿٩٦﴾

او مقرر کړي دي (کفارو) الله ته شريکان جنیان (پيريان) حال دا چې پيدا کړي دي (الله) دغه (جن او شياطين هم) او ترې (جوړوي ځينې کفار) لپاره د الله ځامن او لونې يې له علمه (له خپل جهالت نه)، پاکي ده الله لره (له گړدو عيونو) او ډېر پورته دی (شان د ده) له هغو (بدو خبرو) چې بيانوي (يې ورته) دوی.

تفسیر: له «جن» خخه دلته مراد «شیاطین» دي، خرنګه چې د کفر او شرک ارتکاب د شیطان په اغواء سره کيږي، نو خکه د ده په اغواء او اضلال د غیر الله عبادت کول ګواکې د هغه عبادت وشو، ابراهيم عليه السلام د بت پرستی د تردید په ضمن کې فرمایلي وو: ﴿يَا أَيُّهَا الَّذِينَ آمَنُوا لَا تَعْبُدُوا الشَّيْطَانَ﴾ (د مریم سورت ۳ رکوع)، په سورت یس ۶۰ آیت ۴ رکوع ۲۳ جزء کې ارشاد شته چې: ﴿أَلَمْ أَهْدِكُمْ يَكُومُوا لَكُمْ بَنِي آدَمَ أَنْ لَا تَعْبُدُوا الشَّيْطَانَ﴾، ملائکې به په قیامت کې فرمایي: ﴿قَالُوا اسْمِعْنَا أَنْتَ وَلَكِنَّا مَنْ دُونَهُمْ بَلْ كَانُوا يَعْبُدُونَ الْجِنَّ أَكْثَرُهُمْ بِهِمْ مُؤْمِنُونَ﴾ (۲۲ جزء د سبأ سورت، (۵) رکوع، (۴۱) آیت).

یا به له جن خخه د جنیاتو قوم مراد شي، چې د دوی له ځینو مشرانو څخه به د جاهلیت په زمانه کې استعانت او پناه غوښتل کېده: ﴿وَأَنَّهُ كَانَ رِجَالٌ مِنَ الْإِنسِ يَعُوذُونَ بِرِجَالٍ مِنَ الْجِنِّ﴾ (۲۹ جزء د الجن سورت (۶) آیت (۱) رکوع).

په هر حال هغوی پخپله ځمونږ په شان د الله تعالی عاجز مخلوق دی، نو سره له مخلوقیته به دوی څه رنگه د خالق تعالی شریکان شي.

﴿سُحُوتٌ﴾ الآية - یعنې الله جل جلاله پاک دی له شرکت خخه، او د الله تعالی شان ډېر پورته او لوړ دی، او له ترکیب او تحلیل خخه بیخي پاک او منزّه دی، نو د پلار او ځوی تصور د ده په نسبت خرنګه کېدی شي؟.

بَدِيعُ السَّمَوَاتِ وَالْأَرْضِ أَتَى يَكُونُ لَهُ وَلَدٌ وَلَمْ تَكُنْ لَهُ صَاحِبَةٌ وَخَلَقَ كُلَّ شَيْءٍ وَهُوَ بِكُلِّ شَيْءٍ عَلِيمٌ ﴿١٠﴾

(الله) بې له نمونې پیدا کوونکی د آسمانونو او د ځمکې دی، خرنګه به وي ده ته ځوی، لور، حال دا چې نشته ده ته هیڅ ښځه، او پیدا کړی دی (الله) هر شی او هم دی پر هر شي ښه عالم (ښه دانا) دی.

تفسیر: تعجب دی! لکه چې تاسې حقیقتاً د الله لپاره اولاد ټاکئ (خوښوئ)، نو د ده د اولاد لپاره به مور خرنګه تجویزوي؟ او د دې مور تعلق به له الله تعالی سره په څه ډول سره قلوئ؟.

نصرانیان مسیح علیه السلام ته د الله تعالی ځوی وایي، لیکن داسې جسارت هغوی هم نشي کولی، چې صدیقه بي بی مریمه (العیاذ بالله) د «الله تعالی» ښځه وبولي، او د مېړه (خاوند) او ښځې په تعلقاتو قائلان شي، کله چې داسې نه ده؛ نو د «بي بي مریمې» له گېلې څخه پیدا شوی هلک خرنګه د الله تعالی ځوی کېدی شي؟.

په دنیا کې نور کوچنیان (ماشومان) هم پاک الله د دوی د میندو له گېلو څخه پیدا کوي، او دوی (معاذ الله) د الله تعالی نسلي اولاد نه گڼل کيږي، او دا فرق چې یو هلک یواځې له (جبریلې) نفخې خخه بیا د عادي اسبابو له واسطې خخه پیدا کړ شي، او نور د عامو اسبابو په سلسله پیدا کړل شي، د أبوت او بنوت (پلار توب او ځوی توب) پر مسئله هیڅ یو اثر نشي اچولی، دغه تخلیق که په اسبابو یا مسبباتو سره وي، یا د خارقه عاداتو په وسیله؛ د دغو ګردو خالق همغه پاک الله دی، او همغه پوهیږي چې د کوم شي پیدا کول په څه ډول او په څه وخت له مصلحت او حکمت سره سم دي.

ذَلِكُمُ اللَّهُ رَبُّكُمْ لَا إِلَهَ إِلَّا هُوَ خَالِقُ كُلِّ شَيْءٍ فَاعْبُدُوهُ وَهُوَ عَلَى كُلِّ شَيْءٍ وَكِيلٌ ﴿١٠﴾

همدغه (ذات موصوف په دغو صفاتو سره) الله دی رب ستاسې، نشته هیڅ معبود (لا یق د عبادت) مګر هم دی، دی پیدا کوونکی دی د هر شي؛ نو عبادت کوئ د دغه (الله یواځې) او هم دی پر هر شي وکیل (ساتونکی کار جوړوونکی) دی.

تفسير: بنيادي د الله جل جلاله عبادت د دې له امله (له وجې) وکړې شي، چې دې د پورتنیو ذکر شوو صفاتو له سببه په ذاتي طور سره د معبودیت استحقاق لري، او له دې وجهې هم چې د گردو مخلوقاتو کار جوړول هم د ده په قدرت او اختیار کې دی.

لَا تُدْرِكُهُ الْأَبْصَارُ وَهُوَ يُدْرِكُ الْأَبْصَارَ وَهُوَ اللَّطِيفُ الْخَبِيرُ ﴿٦٧﴾

نشي موندلی (او احاطه نشي کولی) پر الله سترگې، او الله مومي سترگې (ویني یې او یا احاطه کوي په سترگو) او هم دی نهایت مهربان او نهایت باریک بین، ښه خبردار دی.

تفسير: شاه صاحب د دې مطلب داسې اخیستی دی چې: «په سترگو کې دا قوت نشته چې الله تعالی وگوري، هو! که دی د لطف او کرم له لارې د خپل ځان د ښکارولو اراده وفرمایي؛ نو سترگو ته همغسې قوت هم ورعطا کوي»، مثلاً په آخرت کې به مؤمنانو ته حسب المراتب د الله جل جلاله رؤیت ور په برخه کېږي، لکه چې د کتاب له نصوصو او سنتو څخې ثابته ده.

د سلفو مفسرینو څخه ځینو د ادراک معنی په احاطې سره کړې ده، یعنې سترگې له سره هغه نشي احاطه کولی، او په آخرت کې به رؤیت وي، او احاطه به نه وي، هو! د ده شان هم دا دی، چې په گردو ابصارو او مبصراتو یې احاطه کړې ده، په دې تقدیر سره د «لطیف» تعلق به له ﴿لَا تُدْرِكُهُ﴾ سره، او د «خبیر» ارتباط به له ﴿وَهُوَ يُدْرِكُ الْأَبْصَارَ﴾ سره وي.

قَدْ جَاءَكُمْ بَصَائِرُ مِنْ رَبِّكُمْ فَمَنْ أَبْصَرَ فَلِنَفْسِهِ وَمَنْ عَمِيَ فَعَلَيْهَا وَمَا أَنَا عَلَيْكُمْ بِخَفِيظٍ ﴿٦٨﴾

(ووايه ای محمده! دوی ته) په تحقیق راغلي دي تاسې ته واضح دلائل له طرفه د رب ستاسې؛ نو هر څوک چې وويني (دغه واضح دلائل او ایمان پرې راوړي) نو نفع یې د خپل ځان ده، او هر څوک چې پوند شو (له دغو دلائلو او ایمان پرې رانه وړي، نو ضرر یې) په ده (بار) دی، او نه یم زه په تاسې ساتونکی (چې ستاسې اعمال به ساتم، او بیا به تاسې ته پرې جزا درکوم، بلکه زه رسول الله یم، او پر ما تش تبلیغ دی).

تفسير: اګر که مونږ پاک الله نشو لیدلی، مګر د ده بصیرت زیاتوونکې علامې او دلائل ځمونږ په مخ کې شته، هر څوک چې خپلې سترگې پرانیځي؛ نو ضرور الله تعالی مومي، او هر څوک چې له خپل ځانه پوند جوړ کړي، نو دی به خپل ځان ته تاوان ورسوي، آیا دا ځما په غاړه ده چې څوک خامخا لیدلو ته مجبور کړم؟.

وَكَذَلِكَ نُصَرِّفُ الْآيَاتِ وَلِيَقُولُوا دَرَسْتَ وَلِنُبَيِّنَهُ لِقَوْمٍ يَعْلَمُونَ ﴿٦٩﴾

او همداسې راز راز (قسم قسم) بیانوو مونږ آیتونه (لپاره د عبرت) او لپاره د دې چې ووايي دغه (کفار چې) لوستلي زده کړي دي تا (له بل چا څخه) او لپاره د دې چې واضح بیان کړو دا قرآن لپاره د هغه قوم چې پوهیږي.

تفسير: یعنې خپل آیتونه له مختلفو خواوو، او په عجیبو او غریبو ډولونو سره ځکه بیانوو؛ چې تاسې یې گردو خلقو ته ورسوئ، او په دوی کې به د استعدادونو او احوالو له اختلاف څخه دوه ډلې جوړې شي، ضد کوونکي او ناپوهان خو به داسې وایي چې داسې علوم او معارف او مؤثر مضامین د یو آمي او نالوستي سړي له خولې څرنگه وځي؟! هرومرو (خامخا) به دی په مختلفو وختونو کې دا خبرې له بل چا څخه زده کوي، او بیا یې مونږ ته اوروي، مګر پوهانو او انصاف لرونکو او حق خوښوونکو خلقو ته حق ضرور واضح کېږي، او داسې شیطاني شکوک او شبهات زائلېږي.

(یا دا چې دا تېر آیتونه بیا بیا بیانوو په مقتضی د بالغه حکمت خپل سره، پس له دې هم کله له خوفه کله له رجا، کله له وعده کله له وعیده، چې اوريدونکي پرې عبرت واخلي، او چې دا قسم وینا د بشر له مقدوره خارج ده، او لپاره د دې چې بیان کړو دا قرآن لپاره د هغه قوم چې مؤمنان دي په دې چې دا کلام الله دی).

اتَّبِعْ مَا أُوحِيَ إِلَيْكَ مِنْ رَبِّكَ لَا إِلَهَ إِلَّا هُوَ وَأَعْرِضْ عَنِ الْمُشْرِكِينَ ﴿٦٠﴾

پيروي کوه (ای محمده!) د هغه حکم (قرآن) چې وحی کړی شوی دی تاته له رب ستا، نشته هیڅ لایق د عبادت مگر هم دی، او مخ ګرځوه له مشرکانو (او په خبرو یې پروا مه کوه).

تفسیر: یعنې تاسې پر واحد الله جل جلاله اعتماد ولرئ! او د ده پر حکم تګ وکړئ! او د مشرکانو له جهل او عناده سترګې واړوئ!، او داسې اندېښنه مه کوئ! چې ولې دوی د هسې روښانو واضحو دلائلو او بیاناتو د اورېدلو سره بیا هم په سمه لاره نه راځي؟.

وَلَوْ شَاءَ اللَّهُ مَا أَشْرَكُوا

او که اراده فرمایلي وی الله (د عدم شرک د دوی)؛ نو شرک به نه وی کړی دوی.

تفسیر: یعنې د حق تعالی تکویني حکمت د دې مقتضی نه دی چې دې ګرد عالم په جبر سره مؤمنان کړي، بېشکه که اراده وفرمایي نو پر ګرد جهان کې به یو مشرک هم پاتې نشي، لیکن له شروع څخه د انساني فطرت نظام یې داسې ایښی دی، چې که انسان کونښن وکړي نو یقیناً هدايت قبلولی شي، خو بیا هم په منلو باندې یې بیخي مجبور او مضطر نه دی.

وَمَا جَعَلْنَاكَ عَلَيْهِمْ حَفِظًا وَمَا أَنْتَ عَلَيْهِمْ بِوَكِيلٍ ﴿٦١﴾

او نه یې ګرځولی مونږ ته پر دوی ساتونکی (څارونکی د اعمالو د دوی)، او نه یې ته پر دوی وکیل (کتونکی چې په ایمان یې مجبور کړې).

تفسیر: یعنې ستاسې فرض تبلیغ او د الهي احکامو اتباع ده، د دوی د اعمالو ذمه وار او ځواب ویونکی خو تاسې نه یئ.

وَلَا تَسُبُّوا الَّذِينَ يَدْعُونَ مِنْ دُونِ اللَّهِ فَيَسُبُّوا اللَّهَ عَدْوًا بِغَيْرِ عِلْمٍ

او کنځل مه کوئ (ای مؤمنانو!) هغو (معبودانو) ته چې عبادت کوي دغه (کفار د هغو) بې له الله؛ نو کنځل به وکړي دوی (هم) الله ته په ناحقه سره بې له پوهې (له خپل جهالته).

تفسیر: یعنې تاسې خپل تبلیغ او نصیحت فرمایئ! او خپل فرض په ښه ډول سره ادا کړئ!، وروسته له دې نه که بیا هم دوی په خپل کفر او شرک باندې دوام وکړي؛ نو د هغه مسئولیت د دوی په غاړه دی، او ذمه واري یې پر تاسې نشته، هو! دا خبره ضروري ده چې تاسې پخپله بې ضرورته د دوی د زیات کفر او تعنت سبب ونه ګرځئ، مثلاً فرض یې کړئ، که د دوی د مذهب تردید، یا د بحث او مناظرې په سلسله کې تاسې په غصه شئ، او د دوی باطلو معبودانو او مقتدایانو ته سب او کنځل وکړئ؛ چې د دې نتیجه به داسې شي، چې هغوی به هم په ځواب کې ستاسې د برحق معبود په نسبت بې ادبي کوي، او له جهالته به ده ته زیارې او کنځلې کوي، په دې صورت کې به د خپل واجب التعظیم معبود د اهانت سبب تاسې پخپله وګرځئ، نو ځکه له دې نه تل احتراز وکړئ!.

د کوم مذهب د اصولو او فروغو اغلاط په معقولې طريقې سره ښکارول، یا د هغه پر کمزوری او رکاکت په تحقیقي او الزامي طریقو سره تنبیه کول بېل شی دی، لیکن د کوم قوم د لویانو او معبودانو په نسبت د تحقیر او توهین په ډول زړه دردوونکې خبرې ښې نه دي، او پاک قرآن هغه له سره جائز نه بولي.

كَذَلِكَ زَيَّنَّا لِكُلِّ أُمَّةٍ عَمَلَهُمْ ثُمَّ إِلَىٰ رَبِّهِمْ مَرْجِعُهُمْ فَيُنَبِّئُهُم بِمَا كَانُوا يَعْمَلُونَ ﴿٦٠﴾

په شان د دغه (ښایست د عبادت د بتانو دوی ته) ښایسته کړې مونږ هر امت (فرقې) ته عمل د دوی (نېک وي که بد)، بیا به رب د دوی ته بیا ورتګ د دوی دی (په آخرت کې) پس خبر به کړي (الله) دوی په هغه شي چې وو دوی چې کاوه به (یې په دنیا کې نو په جزا به یې رسوي).

تفسیر: یعنې څرنگه چې دنیا دار الامتحان دی؛ او د هغې نظام مونږ داسې ایښی دی، او داسې اسباب مو سره راټول کړي دي، چې دلته هر قوم پخپلو اعمالو، دودونو، او دستورونو نازیږي، او فخر پرې کوي، او د انسان دماغ داسې نه دي جوړ شوي؛ چې فقط د صداقت پر قبلولو او منلو باندې مجبور شي، او د غلطۍ په لوري د تللو هیڅ ځای ورته پاتې نه وي.

هو! کله چې د پاک الله په دربار کې حاضر شي او له ګردو (ټولو) حقائقو سره مخامخ شي، نو هلته به وپوهیږي، او د دې خبرې پته به ورته ولګیږي، چې هغه کارونه چې په دنیا کې یې کړي دي څرنگه وو؟

وَأَنسَبُوا بِاللَّهِ جَهْدَ أَيْمَانِهِمْ لِيَبْجَأَ تَهُمُ إِلَيْهِ لِيُؤْمِنَنَّ بِهَا قُلُوبُ إِنَّمَا الْآيَةُ عِنْدَ اللَّهِ وَمَا يُشْعِرُكُمْ أَنَّهَا إِذَا جَاءَتْ لَا يُؤْمِنُونَ ﴿٦١﴾

او قسمونه خوري دغه (کفار) په الله باندې په ډېرو سختو قسمونو خپلو سره چې خامخا که راغله دوی ته هغه معجزه (چې یې غواړي دوی) نو هر ورو (خامخا) به ایمان راوړي پرې، ووايه (ای محمده! دوی ته): بېشکه خبره دا ده چې معجزې په نزد د الله دي (او زه نه یم پرې قادر)، او څه شي خبر کړي یې تاسې (ای مؤمنانو بلکه بې خبره یې چې) بېشکه دا (مطلوبې) معجزې کله چې راشي (دوی ته) (بیا هم) نه راوړي ایمان دوی.

تفسیر: ځینو مسلمانانو ته داسې خیال پیدا شو، چې ډېر ښه! که د دوی دا غوښتنې پوره شي، او دغه حجت هم تمام شي، نو څه کیږي؟ لهذا د دې په نسبت فرمایي، چې تاسې نه یې خبر چې دغه سرکښان او ضد کوونکي کسان د دې فرمایشي علامو له لیدلو نه وروسته بیا هم ایمان راوړونکي نه دي، او بیا به سم له سنت الله سره دوی د دې خبرې مستحق وګرځي، چې فوراً پوپنا شي، لکه چې د دې سورت په شروع کې مو په تفصیل سره هغه ولیکل: (فرمایشي معجزې لکه دا چې د صفا غر زړ وګرځوي یا نور).

وَنُقَلِّبُ أَفْئِدَتَهُمْ وَأَبْصَارَهُمْ كَمَا لَمْ يُؤْمِنُوا بِهِ أَوَّلَ مَرَّةٍ وَنَنذِرُهُمْ فِي طُغْيَانِهِمْ يَعْمَهُونَ ﴿٦٢﴾

او آړوو مونږ زړونه د دوی (له قبلولو د حق نه) او سترګې د دوی (له لیدلو د حق نه، نو ایمان نه راوړي) لکه چې ایمان یې نه دی راوړی (په نورو معجزاتو) اول واري، او پرېږدو مونږ دوی په ګمراهۍ د دوی کې، حال دا چې دوی متحیران او مترددان وي.

تفسیر: یعنې کله چې په کفر او سرکښۍ باندې همېشه والی او دوام وشي؛ نو نتیجه به یې داسې کیږي، چې مونږ د دوی زړونه او سترګې کړه وو، بیا د حق د پوهېدلو او لیدلو توفیق نه مومي، «په موضح القرآن» کې راغلي دي چې الله جل جلاله هغو کسانو ته چې هدایت ورکوي؛ په همغه اول ځلې چې حق آوري، هغه په انصاف سره قبلوي، او هغه چې له اوله ضد او هڼه کوي، که علامې یې هم وګوري؛ نو څه خپلې او پلمې (تدبیرونه) ورته جوړوي.

وَلَوْ اَنَّآ نَزَّلْنَا إِلَيْهِمُ الْمَلِئِكَةَ وَكَلَّمَهُمُ الْمَوْتَى وَحَشَرْنَا عَلَيْهِمْ كُلَّ شَيْءٍ قُبُلًا مَا كَانُوا
لِيُؤْمِنُوا إِلَّا أَنْ يَشَاءَ اللَّهُ وَلَكِنْ أَكْثَرُهُمْ يُجْهَلُونَ ﴿۱۱﴾

او که بپشکه مونږ رالېږلي مو وی دغو (کفارو) ته (په غوښتنه د دوی) پرېښتې، او خبرې کړي
وی له دوی سره مړیو (لکه چې دوی وایي)، او جمع کړي وی مونږ دوی ته هر شی (چې په دنیا
کې دي) مخامخ؛ نو نه به وو دغه (کفار) چې ایمان راوړي (په هیڅ وخت کې) مګر (په وقت د)
ارادې فرمایلو د الله (د ایمان د دوی) ولیکن زیات د دوی جاهلان دي (نه پوهیږي).

تفسیر: د ﴿وَلَكِنْ أَكْثَرُهُمْ يُجْهَلُونَ﴾ ترجمه ځینو مفسرینو داسې کړې ده: «لیکن زیات مسلمانان نه پوهیږي په دې چې دغه
کفار ایمان نه راوړي، اګر که داسې معجزې هم وويني»، او ځینې مفسرین داسې ترجمه کوي: «ولیکن اکثر د دې
کفارو نه پوهیږي په نه راوړلو د ایمان خپل باندې؛ اګر که راوړلی شي دوی ته داسې معجزې هم».

وَكَذَلِكَ جَعَلْنَا لِكُلِّ نَبِيٍّ عَدُوًّا شَاطِئِينَ الْإِنْسِ وَالْجِنِّ يُوحِي بَعْضُهُمْ إِلَى بَعْضٍ زُخْرُفَ الْقَوْلِ
غُرُورًا وَلَوْ شَاءَ رَبُّكَ مَا فَعَلُوهُ فَذَرْهُمْ وَمَا يَفْتَرُونَ ﴿۱۲﴾

او همداسې ګرځولي (پیدا کړي) وو مونږ هر نبي ته دښمن شیطانونه د انس (انسانانو) او د جن
(پریانو)، ورښوولي به (او وسوسه به یې اچوله) ځینو د دوی ځینو (نورو) ته، ښایسته کړی شوی
خبرې لپاره د غولولو، او که اراده فرمایلي وای رب ستا، نو نه به وو کړي دوی دا (کارونه چې
د زخرف وحي او غرور دی)، پس پرېږده دوی او هغه چې دوی له ځانه دروغ جوړوي (چې
کفر دی).

تفسیر: همداسې چې دغه مشرکان او معاندان په داسې چټي فرمائشونو تاسې رېږوي (تکلیف درکوي)، او په راز راز
(قسم قسم) حیلو او پلمو (بهانو) د حق له لارې د خلقو ښویول غواړي؛ همداسې د نورو رسولانو په مقابل کې هم
شیطاني قوتونو کار کولو، تر څو هغه رسولان هم پرې نږدي، چې پخپلو پاګو مقاصدو (د خلق الله هدایت) کې بریالي
(کامیاب) شي.

وَلَتَصْنَعَنَّ إِلَٰهَ الْإِنِّسِ لَا يُؤْمِنُونَ بِالْآخِرَةِ وَلَيَرِضُوهُ وَلَيَقْتَرِفُوا مَا هُمْ مُقْتَرِفُونَ ﴿۱۳﴾

او لپاره د دې چې میل وکړي دې دروغو ته زړونه د هغو کسانو چې ایمان نه راوړي په آخرت
(قیامت باندې) او لپاره د دې چې خوښ (هم) کړي دا دروغ، او لپاره د دې چې وکړي دوی (له
کناهونو) هغه چې دوی یې کسب کوونکي دي (چې پرې کره شي).

أَفَغَيْرَ اللَّهِ أَبْغَى حَكْمًا وَهُوَ الَّذِي أَنْزَلَ إِلَيْكُمُ الْكِتَابَ مُفَصَّلًا وَالَّذِينَ اتَّيْنَهُمُ الْكِتَابُ يَعْلَمُونَ
أَنَّهُ مُنْزَلٌ مِنْ رَبِّكَ بِالْحَقِّ فَلَا تَكُونَنَّ مِنَ الْمُمْتَرِينَ ﴿۱۴﴾ وَتَمَّتْ كَلِمَتُ رَبِّكَ صِدْقًا وَعَدًا
لَأُمْبِلَنَّ لَكُمُ الْيَمِينَ وَهُوَ السَّمِيعُ الْعَلِيمُ ﴿۱۵﴾

آیا پس بې له الله وغواړم زه حکم کوونکی عادل (چې ځما او ستاسې په منځ کې فیصله وکړي)،
حال دا چې دغه (الله) هغه (ذات دی) چې نازل کړی (رالېږلی) یې دی تاسې ته کتاب
(قرآن) حال دا چې واضح کړی شوی دی (په کې حق او باطل)، او هغه کسان چې ورکړی

دی مونږ دوی ته کتاب پوهیږي دوی چې بېشکه دا (قرآن) نازل کړی (رالېږلی) شوی دی له (لوري د) رب ستا په حقه سره، نومه کېږه (ای سامعه!) هیڅکله له شک کوونکو (په قرآن کې). او تمامه شوې ده خبره د رب ستا له جهته د صدق (رښتینوالي) او له جهته د عدل (انصاف) یعنې کمال ته رسېدلی دی صدق د اخبارو او عدل د احکامو د ده، نشته هیڅ بدلونکی د خبرو د الله، او هم دی دی ښه اورېدونکی (د ټولو اقوالو) ښه خبردار (په ټولو احوالو).

تفسیر: یعنې د «شیاطین الانس والجن» تلبیس او تلمیح ته یواځې جاهلان او بد عقیدگان انسانان غوږ ږدي، یواځې رسول صلی الله علیه وسلم او د ده متابعت کوونکو چې په هره مسئله او معامله کې فقط یو الله جل جلاله خپل منصف او حکم منلی دی، آیا له دوی ځنې د دې خبرې هیله (امید) کېدی شي چې دوی به الله تعالی پرېږدي، او د بل چا تر اثر لاندې به راشي؟، حال دا چې د پاک الله له لوري داسې معجز او کامل کتاب دوی ته نازل شوی دی؛ چې د ګردو (ټولو) اصولي شیانو ضروري توضیح او تفصیل په کې موجود دی، چې د هغه په نسبت د کتابیانو عالمان د پخوانیو کتابونو د بشارتو په اساس معلومات لري، او ښه پرې پوهیږي چې په یقین سره دا پاک قرآن اسماني کتاب دی، نو د داسې محفوظ او مکمل قانون او لوی کتاب له موجودیت سره څرنگه یو صادق مسلمان د وسوسو او اوهامو یا محض عقلي قیاساتو او مغویانه مغالطاتو ښکار کېدی شي؟

وَإِنْ تَطْعَمَ أَكْثَرُ مَنْ فِي الْأَرْضِ يُضِلُّوا عَنْ سَبِيلِ اللَّهِ إِنْ يَتَّبِعُونَ إِلَّا الظَّنَّ وَإِنْ هُمْ إِلَّا خَيْرُ صُورٍ ﴿١٩﴾

او که متابعت وکړې (ته) د زیاترو د هغو کسانو چې په ځمکه کې دي (له کفارو جهلاوو) نو وابه اړوي دوی تا (ای محمده!) له لارې د الله، او نه کوي پیروي دوی مګر د ګمان، او نه دي دوی مګر دروغ تری (پر الله).

تفسیر: مشاهده او تاریخ دا رابښي چې په دنیا کې فهم او محقق او با اصوله انسانان تل لږ وو، او اکثریت د همغو خلقو وو؛ چې تش د خیالي، بې اصولو، او چټي (فضول) خبرو پیروي به یې کوله، که ته د دغه اکثریت خبرو ته غوږ کېږدې، او پر بې اصولو خبرو باندې تګ شروع کړې، نو د الله تعالی د درښوولې سمې صافې لارې څخه به یقین سره بې لارې کېږې.

د دې خبرې مخاطبه اګر که له تاسې سره ده، خو فی الحقیقت نورو ته آوړول کیږي، د جاهلانو او عامو خلقو له دغو بې اصولو او چټي (فضولو) خبرو ځنې یوه دا وه، چې هغو د ذبیحې پر مسئلې باندې تنقیدونه کول، او سره ویل به یې: «هغه ساکنې (حیوان) چې په خپل مرګ ومري، یعنې مردار شي، دغه ته مسلمانان مردار وایي، حال دا چې هغه د پاک الله وژلی شوی ساکنې (ذي روح) دی، بالمقابل دوی هغه مذبوحه حلاله ګڼي؛ چې پخپله یې ذبحه کړي وي، نو دا عجیبه کار دی»، د دې خبرې ځواب په وروستیو آیتونو کې ورکړی شوی دی، چې: ﴿فَكُلُوا مِمَّا ذُكِّرَ اسْمُ اللَّهِ عَلَيْهِ﴾.

إِنَّ رَبَّكَ هُوَ أَعْلَمُ مَنْ يَضِلُّ عَنْ سَبِيلِهِ وَهُوَ أَعْلَمُ بِالْمُهْتَدِينَ ﴿٢٠﴾ فَكُلُوا مِمَّا ذُكِّرَ اسْمُ اللَّهِ عَلَيْهِ
إِنْ كُنْتُمْ بِآيَاتِهِ مُؤْمِنِينَ ﴿٢١﴾

بېشکه رب ستا هم دی ښه عالم (دانا) دی په هغه چا چې ښویدلي دي له لارې د ده، او هم دی ښه عالم (دانا) دی په سمې لارې صافې موندونکو. نو وخوړئ تاسې له هغه مذبوحې څخه چې یاد کړی شوی وي نوم د الله پر هغې باندې که یی تاسې په آیتونو د الله ایمان لرونکي.

تفسير: كله چې د دې واضحو او صحيحو دلائلو په بنا تاسې د رسول الله صلى الله عليه وسلم نبوت او د قرآن كريم حقايت تسليم كړ، او په كلي ډول سره مو د هغه پر احكامو ايمان راوړ، نو اوس د هغه د فروعو او جزئياتو د صحت تسليمول هم ضروري دي، كه د هر اصل او فرع او كلي او جزئي شيانو قبول ځمونږ پر قياس باندې موقوف وي؛ نو د وحېي او د نبوت ضرورت هيڅ نه پاتې كيږي.

وَمَا لَكُمْ أَلَّا تَأْكُلُوا مِمَّا ذُكِّرَ اسْمُ اللَّهِ عَلَيْهِ وَقَدْ فَضَّلَ لَكُمْ مَّا حَزَمَ عَلَيْكُمْ إِنْ لَمْ أَصْطُرْكُمْ إِلَيْهِ

او څه مانع دي تاسې ته چې نه خورئ تاسې له هغې مذبو چې څخه چې ياد كړې شوى دى نوم د الله پر هغې (په وخت د ذبحې كې) حال دا چې په تحقيق واضح كړي دي (الله) تاسې ته هغه چې حرام كړي دي پر تاسې (او دغه مذبوحه باسم الله له هغو څخه نه ده) مگر هغه محرمات چې اړ (محتاج) كړى شوى تاسې (خوراك د) هغو ته (دهغې خوراك تاسو ته روا دى).

تفسير: يعنې د اضطراري او مجبوري حالت په استثناء هغه شيان چې حرام دي، د هغو تفصيل (په ۶ جزء د المائده سورت په (۳) آيت اوله ركوع كې) تېر شوى دى، په هغو كې هغه ساكنېان (ذي روح) نه دي داخل؛ چې د پاك الله په نامه ذبح كړى شوي وي، نو بيا له هغه څخه نه خوړل په څه دليل دي؟ او څه سند لري؟

وَإِنَّ كَثِيرًا مِّنَ الْيَضْلُونَ بِأَهْوَاءِهِمْ بِغَيْرِ عِلْمٍ إِنَّ رَبَّكَ هُوَ أَعْلَمُ بِالْمُعْتَدِينَ ﴿١٥﴾

او بېشكه ډېر له خلكو خامخا گمراه كوي (خلق په تحليل او تحریم) په نفسي خواهشاتو خپلو بې له پوهې (او تحقيقه او برهانه، له جهله)، بېشكه رب ستا هم دى ښه عالم (دانا) دى په تېرېدونكو (له شرعي حدودو څخه).

تفسير: ځمونږ د مسلمانانو عقیده دا ده چې هر شى بالواسطه يا بلا واسطه هم دا پاك الله يې پيدا كوي، او هم دا پاك الله يې وژني، بيا همغسې دده د پيدا كړو شيانو ځنې د ځينو شيونو خوړل مونږ ته مرغوب او مفيد دي، لكه مڼه، انگور، انار، خرما، انځر، مڼه، سنتره، مالتو او نورو، او له ځينو شيانو ځنې نفرت او كرکه كوو يا يې مضر گڼو، لكه ناپاك او گنده شيان او زهر او سنكهيا او نور.

هم داسې د پاك الله وژلي شوي شيان هم پر دوه قسمونو دي: يو هغه چې سليم فطرت ترې نفرت كوي، يا يې خوراك ځمونږ بدني يا روحي روغتيا ته د الله تعالى په نزد مضر وي، مثلاً هغه مړ حيوان (وينه لرونكى ساكن «ذي ورح») چې په خپل طبيعي مرگ (پخپل سر) مړ شي، او د ده وينه په غوښه كې جذبې شوي پاتې شي، بل هغه حلال او طيب ساكنې (ذي روح) چې له شرعي اصولو سره سم د پاك الله په نامه ذبح شوى وي، نو دغه مذبوحه هم د الله تعالى وژل شوى حيوان او ساكنې دى، چې يوه مسلمان د چرې په وسيله حلال كړى وي، مگر د ذبح د عمل او د پاك الله د نامه په برکت (او د هغې مذبو چې د تخصص په نوعيت سره) يې غوښه پاكه، صافه او سپېڅلې شوې ده، نو هر هغه سړى چې دغه دواړه قسمونه سره يو شى گڼي، هغه معتدي (له حده تېرېدونكى) دى.

وَذَرُوا ظَاهِرَ الْإِثْمِ وَبَاطِنَهُ إِنَّ الَّذِينَ يَكْسِبُونَ الْإِثْمَ سَيَجْزُونَ بِمَا كَانُوا يَفْعَلُونَ ﴿١٦﴾

او پرېږدئ تاسې ظاهره (ښكاره) گناه او باطنه (پټه) گناه (يعنې مطلق گناه پرېږدئ!)، بېشكه هغه كسان چې كسب كوي د گناه (ظاهرا يا باطنا) ژر به سزا وركړه شي دوى ته په سبب د هغو گناهونو چې وو دوى چې كسب كاوه به (يې).

تفسیر: «یعنی بنایي د کفارو په ښوولو او ښویولو باندې نه په ښکاره ډول سره عمل وکړئ، او نه پخپلو زړونو کې څه شک او شبهه پیدا کړئ.

لکه پخوا چې ولیکل شو مشرکانو مرداره حلاله ګڼله، او ویل به یې چې: «ای مؤمنانو! هغه حیوان چې پخپله مړ کيږي، د هغه وژونکی څوک دی؟» مؤمنانو به ویل چې: «الله تعالی»، نو مشرکانو به بیا ویل چې: «تعجب دی هغه شی چې انسانان ښکاري سېي، باز او بښه او نور یې وژني هغه تاسې حلال ګڼئ! او هغه چې الله تعالی یې وژني، هغه حرام بولي! دا ولې؟»، نو ددی جواب کې الله تعالی فرمائي:

وَلَا تَأْكُلُوا مِمَّا لَمْ يَذْكُرْ أَسْمُ اللَّهِ عَلَيْهِ وَإِنَّهُ لَفُسْقٌ ۖ وَإِنَّ الشَّيْطَانَ لِيُؤْخَذَ إِلَىٰ أُولِيهِمْ لِيُجَادِلُوكُمْ ۚ وَإِنْ أَطَعْتُمُوهُمْ إِنَّكُمْ لَمُشْرِكُونَ ﴿٢١﴾

او مه خورئ تاسې له هغې (مردارې) چې نه وي یاد کړی شوی نوم د الله پر هغې باندې (عمداً) او بېشکه چې دا خوراک خامخا ګناه ده، او بېشکه شیطانون خامخا وسوسې اچوي دوستانو خپلو ته (چې کفار دي) لپاره د دې چې جګړه وکړي دغه (کفار) له تاسې سره (ای مسلمانانو!) او که اطاعت وکړئ تاسې د دوی نو بېشکه تاسې به (هم) خامخا مشرکان شئ.

تفسیر: «یعنی مه خورئ له هغه مړ حیوان څخه چې پرې نه وي یاد کړی شوی نوم د الله تعالی نه حقیقتاً او نه حکماً»، یعنې شرک یواځې هم دا نه دی چې د ما سوا الله عبادت وکړ شي؛ بلکه شرک په حکم کې دا هم دي: چې کوم شی په تحلیل او تحریم کې شرعي استناد پرېښود شي، او تش د خپلو آراوو، هوسونو او افکارو تابع شي، لکه چې د ﴿اتَّخَذُوا أَحِبَارَهُمْ وَرُهَبَانَهُمْ أَرْبَابًا مِنْ دُونِ اللَّهِ﴾ په تفسیر کې مرفوعاً منقول دي چې: «کتایانو د الله تعالی وحي پرېښي وه، او یواځې د احبارو او رهبانو وینا یې د تحلیل او تحریم مدار او اساس ګرځولې وه».

لکه چې د بخاري او مختصر الزیدي شروح ځینې د هرقل د حدیث په متعلق، او ځینې په کتاب التفسیر کې لیکي؛ چې عدي بن حاتم وویل: «چې مونږ خو احبارو او رهبانانو ته عبادت نه دی کړی»، رسول اکرم صلی الله علیه وسلم وفرمایل چې: «دا هم عبادت دی چې په تحلیل او تحریم کې یواځې د دوی متابعت وکړئ».

أَوْ مَنْ كَانَ مِثْلًا فَأَحْيَيْنَاهُ وَجَعَلْنَاهُ نُورًا ۖ يَشْهَدُ بِهٖ فِي النَّاسِ كَمَنْ مَثَلُهُ فِي الظُّلُمَاتِ لَيْسَ بِخَارِجٍ مِنْهَا ۚ كَذَلِكَ زُيِّنَ لِلْكَافِرِينَ مَا كَانُوا يَعْمَلُونَ ﴿٢٢﴾

آیا هر هغه څوک چې وي مړ (په کفر یا جهل) نو ژوندی کړو مونږ دی (په اسلام یا علم سره) او وګرځوو (ورکړو) مونږ ده ته نور (رڼا) چې ټګ کوي دی په دې سره په خلقو کې؛ په شان د هغه چا دی چې حال د هغه (داسې وي چې واقع وي) په تیارو کې حال دا چې نه وي وتونکی له هغه (تور تم؟ بلکه نه دی، دارنگه حال د مؤمن او کافر دی)، همداسې (لکه چې ښایسته کړی شوی دی مؤمنانو ته ایمان) ښایسته کړی شوی دی کافرانو ته هغه شی چې دي دوی چې کوي (بې له کفر او معاصیو څخه).

تفسیر: ځینې مفسرین وايي چې دغه آیت د حمزه رضي الله تعالی عنه یا عمر رضي الله تعالی عنه یا د عمار رضي الله تعالی عنه او ابو جهل په حق کې نازل شوی دی.

وَكَذَلِكَ جَعَلْنَا فِي كُلِّ قَرْيَةٍ أَكْبَرًا مُّجْرِمِيهَا لِيَبْكَرُوا فِيهَا وَمَا يَمْكُرُونَ إِلَّا بِأَنْفُسِهِمْ
وَمَا يَشْعُرُونَ ﴿۲۵﴾

او (لکه چې مو ګرځولي دي فاسقان د مکې مشران) هم داسې ګرځولي دي مونږ په هره قريه (ښار) کې مشران فاسقان د هغې قريې، لپاره د دې چې مکرونه (او حيلې) وکړي دوی په هغو کليو (ښارونو) کې، او نه کوي مکرونه (او حيلې) دوی مګر خو له ځانونو خپلو سره حال دا چې نه پوهیږي دوی (چې ضرر یې دوی ته دی).

تفسير: يعنې داسې حيلې او پلمې (بهانې) يواځې د مکې معظمې رئيسانو له خپل ځانه نه دي جوړې کړي، بلکه د نورو کفارو مشرانو به تل همدا سې پلمې (بهانې) او حيلې کولې، تر څو عوام الناس د رسولانو تابعدار نشي، ليکن د دوی دا پلمې (منصوبې) او حيلې بحمد الله پر پخو (خالصو) ايماندارانو له سره اثر نه کوي، او پلمې (منصوبې) او حيلې کوونکي خپل پای (انجام) او عاقبت پخپله خرابوي.

وَإِذْ أَجَاءَهُمْ آيَةٌ قَالُوا لَنْ نُؤْمِنَ حَتَّىٰ نُؤْتَىٰ مِثْلَ مَا أُوتِيَ رُسُلُ اللَّهِ اللَّهُ أَعْلَمُ حَيْثُ يَجْعَلُ
رِسَالَتَهُ سَيُصِيبُ الَّذِينَ أَجْرَمُوا صَغَارٌ عِنْدَ اللَّهِ وَعَذَابٌ شَدِيدٌ بِمَا كَانُوا يَمْكُرُونَ ﴿۲۶﴾

او کله چې به راغی دوی ته کوم آیت (وحي) نو ویل به دوی: له سره مونږ ايمان نه راوړو په (دغې وحي) تر هغه پورې چې راکړی شي مونږ ته په شان د هغو آیتونو چې ورکړی شوي وو (نورو) رسولانو د الله ته، الله ښه عالم (ښه پوه) دی په هغه ځای چېرې چې ږدي رسالت خپل (هلته)، ژر به ورسپړي هغو کسانو ته چې مجرمان دي (په کفر سره) ذلت (سپکوالی) په نزد د الله (په آخرت کې) او عذاب سخت په سبب د هغه چې وو دوی چې مکرونه به یې کول (له مؤمنانو سره).

تفسير: د دوی د مکاری، تکبر، حیلو، او پلمو (منصوبو) لټولو یو مثال دا دی چې د انبیاوو عليهم السلام د صدق کومه نمونه چې ګوري؛ نو وایي چې: مونږ په دغو دلائلو او علائمو باندې نه پوهیږو، مونږ هلته یقین کولی شو، چې په مونږ کومه پرښته رابښکته شي، او د رسولانو په شان مونږ ته هم د الله تعالی پیغام راواوروي، یا دې پخپله پاک الله مونږ سره مخامخ شي:

﴿وَقَالَ الَّذِينَ لَا يَرْجُونَ لِقَاءَنَا أُولَٰئِكَ لَا يُؤْمِنُونَ﴾ (۲۱) آیت (۳) رکوع.

خیر دغه خبره خو الله تعالی ته ښه معلومه ده، چې څوک د دې وړ (لايق) او اهل دي، چې د رسالت په منصب مشرف شي، او د الله تعالی د دې عظیم الشان امانت حامل وګرځي؟ دا نه کوم کسې شی دی، چې په دعا او ریاضت یا په دنيوي جاه او دولت سره حاصل شي، او نه هر یو پاک او پلټ سړی پر داسې یو جلیل القدره او مهمه ذمه واری باندې فائز او بريالی (کامیاب) کېدی شي، هو! داسې سپین سترګي متکبران، پلمه ګران (بهانه بازان)، حيله بازان او مکاران ښايي وپوهیږي او خبردار شي چې ژر به د دې معزز منصب د طلب ځواب دوی ته د سخت ذلت او شدید عذاب په صورت ورکړی شي.

فَمَنْ يُرِدِ اللَّهُ أَنْ يَهْدِيَهُ يَشْرَحْ صَدْرَهُ لِلْإِسْلَامِ وَمَنْ يُرِدْ أَنْ يُضِلَّهُ يَجْعَلْ صَدْرَهُ
ضَيِّقًا حَرَجًا كَأَنَّمَا يَصْعَدُ فِي السَّمَاءِ

پس هر هغه څوک چې اراده وفرمايي الله چې هدايت وکړي ده ته نو پراخوي سینه (زړه) د هغه لپاره (د قبلولو) د اسلام، او هر هغه څوک چې اراده وفرمايي (الله) د ګمراه کولو د هغه (د

ایمان له لارې) مگر څوي (الله) سینه (زړه) د ده تنګ، نهایت تنګ ګواکې پورته درومي دی (په زحمت او زور سره) آسمان ته.

تفسیر: یعنې په زور سره آسمانونو ته ختل غواړي، ولې نشي ختلی، ځکه زړه یې تنګیږي، (یعنې د حق له قبوله داسې تنبتي او لرې کیږي چې وایي آسمان ته ترې وختی، یا لکه چې د یوه سړي په مخکې یو ډېر لوړ او مشکل کار وي، چې ورته ګوري او توان یې ورته نه رسیږي، او زړه یې ورته تنګیږي، هم داسې ده ته هم اسلام سخت ښکاري).

كَذَلِكَ يَجْعَلُ اللَّهُ الرِّجْسَ عَلَى الَّذِينَ لَا يُؤْمِنُونَ ۖ وَهَذَا صِرَاطٌ رَبِّكَ مُسْتَقِيمًا قَدْ فَصَّلْنَا
الْآيَاتِ لِقَوْمٍ يَذَّكَّرُونَ ۖ

هم داسې (چې تنګ کړي یې دي زړونه د کفارو له قبوله د حق) نازلوي الله عذاب پر هغو کسانو چې نه راوړي ایمان. او همدا (اسلام) لاره د رب ستا ده سمه صافه، په تحقیق واضح بیان کړي دي مونږ آیتونه لپاره د (هغه) قوم چې پند ترې اخلي (پکې غور کوي).

تفسیر: هغه کسان چې د ایمان راوړلو اراده نه لري، ورباندې عذاب او تباهي راځي، چې ورو ورو د دوی سینه دومره تنګیږي، چې په هغو کې د حق د ننوتلو هیڅ ځای نه پاتې کیږي، بیا نو هم دغه سینه تنګي (ضيق الصدر) داسې عذاب دی، چې د قیامت په ورځ کې په محسوس ډول ور په مخه کیږي.

شیخ الهند د «رجس» ترجمه په عذاب سره کړې ده، چې دغه تقرير د هغه په اساس شوی دی.

او «عبد الرحمن بن زید بن أسلم» «رحمه الله» هم د «رجس» معنی په عذاب سره کړې ده.

مگر ابن عباس رضي الله تعالى عنهما دلته له (رجس) څنې شیطان مرادوي، ښایي دا به له دې امله (وجې) وي، چې «رجس» پلټی ته وایي، او له شیطان څخه ډېر پلټ او ناپاک بل څوک نشته.

په هر حال له دې تفسیره سره سم د آیت مطلب به داسې کیږي: هم دغسې چې پاک الله له ایمان څنې د ویریدونکو سینه تنګوي؛ هم داسې پر هغوی باندې د بې ایماني له وجې شیطان هم مسلط کاوه شي، چې له سره د «رجوع الی الحق» توفیق دوی ته نه پاتې کیږي.

لَهُمْ دَارُ السَّلَامِ عِنْدَ رَبِّهِمْ وَهُمْ لَا يُعَذِّبُونَ ۖ

شته دی دغو (پند آخیستونکو) ته دار (کور) د سلامتیا (جنت) په نزد د رب د دوی، او هم دغه «الله» ولي (مددګار) د دوی دی په سبب د هغو (اعمالو) چې وو دوی چې کول به یې.

تفسیر: یعنې هر هغه څوک چې د اسلام او اطاعت په سمې صافې لارې درومي؛ هم دی به د سلامتیا کور ته ورسېږي، او پاک الله به د ده ولي، دوست او مددګار شي، دا خو د هغو کسانو حال شو چې د دوی ولي او دوست الله تعالی دی، یعنې «أولياء الرحمن» دي، وروسته له دې د «أولياء الشيطان» بیان کولی شي.

وَيَوْمَ يُحْشَرُهُمْ جَمِيعًا لِمُعْشَرِ الْجِنَّ قَدْ اسْتَكْبَرْتُمْ مِنَ الْإِنْسِ

او (یاد کړه) هغه ورځ چې جمع به کړي (الله) دوی ټول، (او به ویل شي) ای جماعته د جنیاتو (د پیرانو)! په تحقیق چې ډېر مو تابع کړي دي تاسې له انسانانو.

تفسیر: یعنې ای شياطين الجن! تاسو ډېر بدبخت انسانان خپل لوري ته متوجه کړي دي، او په خپله لاره مو هغوی روان کړي دي.

وَقَالَ أُولَئِكَ هُمْ مِّنَ الْإِنسِ رَبَّنَا اسْتَمِعْ بَعْضًا مِّنْ بَعْضٍ وَبَلَّغْنَا أَجَلَنَا الَّذِي أَجَلْتَ لَنَا

او وبه وايي دوستان د دوی له انسانانو ځنې: ای ربه ځمونږ! نفع اخیستی ده ځینو ځمونږ په ځینو (نورو)، او رسیدلي یو مونږ نېټې خپلې ته هغه نېټه چې مقرره کړې وه تا مونږ ته (چې قیامت دی او مونږ ترې منکران وو، نو اوس به ځمونږ څه حال وي؟).

تفسیر: په دنیا کې هغه انسانان چې د بتانو او نورو عبادت کوي، دوی في الحقیقت د خبیثو پیرانو (شیاطینو) عبادت کوي، او دغو به په دې گمان د شیاطینو عبادت کولو، چې دوی به ځمونږ په کار او ښه راشي، نو ځکه به یې د دوی په نامه نذرونه، نیازونه او خیراتونه ورکول، برسېره په دې د اهل جاهلیت ډېرو کسانو د تشویش او اضطرابونو په وخت کې له پیرانو ځنې هم استعانت غوښت، لکه چې د «الجن» په سورت کې ورته اشاره شوې ده.

او ابن کثیر «رحمه الله» او نورو داسې روایتونه هم نقل کړي دي، چې کله د آخرت په ورځ کې دغه شیاطین الجن او شیاطین الانس یو ځای سره نیولې شي، او د گردو (ټولو) حقائقو انکشاف وشي، نو هلته به مشرکان داسې عذر کوي، چې ای ځمونږ ربه! مونږ د دوی عبادت نه دی کړی، خو پخپلو منځونو کې مو سمدلاسه موقتي کارونه کول، او د مرگ د وعدې له راتللو څخه لا پخوا مونږ په دنيوي کارونو او خپلو چارو کې د پر مخ بیولو لپاره یو د بل کارونه چلول، او ځینې ترتیبونه مو سنجول (سمول)، د دوی عبادت او منل مو له سره مقصود نه وو.

قَالَ التَّائِمُونَ كُمْ خَلِدِينَ فِيهَا أَلَا مَا شَاءَ اللَّهُ

او وبه فرمایي (دوی ته الله) چې: اور ځای ستاسې دی حال دا چې همېشه به اوسئ تاسې په دغه اور کې مگر (کله) چې اراده وفرمایي الله (د ایستلو د دوی زمهریر یا حمیم یا بل کوم عذاب ته، یا اراده وفرمایي الله تعالی د ایستلو د گناهکارو مؤمنانو له اور څخه جنت ته)،

تفسیر: دا یې «کله چې اراده وفرمایي الله» د دې لپاره وفرمایي چې د دوزخ عذاب چې دائم دی، خو د هم ده په اراده سره دی، هر کله چې اراده وفرمایي د هغه پر موقوفولو هم قادر دی، لیکن پر هغه شي یې چې اراده کړېده، او د هغې خبر یې د رسولانو په ژبه ورکړی دی، هغه له سره تبدیل کېدونکی نه دی. عموماً مفسرینو د دې آیت ترجمه داسې کړېده: «وبه فرمایي دوی ته الله چې اور ځای ستاسې دی چې همېشه به اوسئ تاسې په دغه اور کې مگر کله چې اراده وفرمایي الله د ایستلو د دوی زمهریر، یا حمیم یا بل کوم عذاب ته، نو په دغه وخت کې به په اور کې نه وي»، چې همدغه ترجمه غوره ده.

إِنَّ رَبَّكَ حَكِيمٌ عَلِيمٌ

بېشکه رب ستا ښه حکمت والا ښه عالم (ډېر خبردار) دی.

تفسیر: یعنې د مجرمانو له جرائمو ځنې په ښه ډول سره خبردار دی، او له خپل بالغه حکمت سره سم د هر جرم په ځای او تناسب سره سزا ورکوي.

وَكَذَلِكَ نُورِثُ بَعْضَ الظَّالِمِينَ بَعْضًا بِمَا كَانُوا يَكْسِبُونَ

او همداسې (چې په دنیا کې انسي او جني کفار مو یو په بل باندې مسلط کړي دي؛ په عقبا کې) مسلطوو مونږ ځینې ظالمان په ځینو (نورو) په سبب د هغو اعمالو چې وو دوی چې کول به یې.

تفسیر: لکه چې تاسې د «شیاطین الجن» او د دوی د انسي اولیاوو حال واورېده، هم داسې مونږ ګرځېد ظالمان او ګناهګاران د دوی دظلمونو او بدو کارونو په تناسب به په دوزخ کې یو له بله سره نژدې کوو، او د هرې درجې ظالم او ګناهګار چې وي؛ دی به د نافرمانانو په همغه طبقه کې اچوو، بیا به وویل شي دوی ته داسې چې:

يَمَعْشَرُ الْجِنَّ وَالْإِنْسِ أَلَمْ يَأْتِكُمْ رُسُلٌ مِّنْكُمْ يَقُصُّونَ عَلَيْكُمُ آيَاتِي وَيُنذِرُونَكُمْ لِقَاءَ
يَوْمِكُمْ هَذَا

ای جماعته د جنیاتو (پیریانو!) او انسانانو! آیا نه وو راغلي (بلکه راغلي وو) تاسې ته رسولان له همدا تاسې نه چې بیانول به دوی پر تاسې آیتونه (احکام) خُما او ویرولئ به یې تاسې له ملاقات د ورځې ستاسې څخه چې دا ده.

تفسیر: دا تحقیق چې په هره نوعه کې بېل بېل رسول راشي، یا هر یو رسول د جن او انس ګرځېدو افرادو لپاره مبعوث شوی دی، نو دا آیت له دې بیانه ساکت دی، د نورو نصوصو له مخې ګرځېدو عالمانو دا ثابتې کړې ده؛ چې نه د هر یوه رسول بعثت عمومي دی، او نه الله تعالی کوم یو جن د مستقل رسول په حیث لېږلی دی، د معاش او معاد په اکثر و معاملو کې دوی حق تعالی د انسانانو تابع ګرځولي دي، لکه چې د «جن» د سورت آیتونه او احادیث او نور پرې دلالت کوي.

دا کومه ضابطه نه ده چې د مخلوق د هرې نوعې لپاره د همغې نوعې کوم سړی رسول ولېږل شي، باقي د انسانانو په لوري د پریښتو لېږل د رسالت په ډول (طریقه) د دې په نسبت هغه انکار چې د پاک قرآن په متعددو مواضعو کې شوی دی؛ د هغو اصلي منشأ همدا ده، چې عام انسان د پریښتو د لیدلو تحمل په خپل اصلي هیئت سره نشي کولی، او د بې اندازې خوف او هیبت له وجې نشي ترې مستفید کېدی، او که د انسان په صورت راشي، نو بلا ضرورت التباس واقع کیږي، په همدې قیاس سره که د پیریانو په قوم کې د نبوت منصب اهلیت وای؛ نو دوی به دانسانانو لپاره له سره نه مبعوث کېدل، ځکه چې هلته به هم دغه اشکال وو.

قَالُوا إِنَّا شَهِدْنَا عَلَىٰ أَنْفُسِنَا وَخَرَتْنَاهُمْ حَيَوةَ الدُّنْيَا وَشَهِدُوا عَلَىٰ أَنْفُسِهِمْ أَنَّهُمْ كَانُوا كَافِرِينَ ﴿١٥﴾

نو وایي به چې شاهدي وایو پر (ګناهونو د) ځانونو خپلو (او په راتګ او تبلیغ د رسولانو، نو و به فرمایي الله چې) او غره کړي (او غولولي) دوی ژوندون لږ خسیس (دنیوي ژوندون)، او شاهدي ورکړه دوی پر ځانونو خپلو باندې چې بېشکه دوی وو کافران (په دنیا کې).

تفسیر: په دې سورت کې پورته ذکر شو چې اول به کافران له خپله کفره انکار کوي، بیا به الله تعالی پخپل تدبیر دوی قائلوي.

ذَلِكَ أَنْ لَّمْ يَكُنْ رَبُّكَ مُهْلِكَ الْفَرَىٰ بَطْلٌ وَأَهْلُهَا غَفْلُونَ ﴿١٦﴾ وَلِكُلِّ دَرَجَةٍ مِّنْ عَمَلِهِمْ
وَمَا رَبُّكَ بِغَافِلٍ عَمَّا يَعْمَلُونَ ﴿١٧﴾

دغه (ارسال د رسل) لپاره د دې چې نه دی رب ستا هلاک کوونکی (د اهل د ښارونو او د) کلیو په ظلم سره، حال دا چې اهل د دې (کلیو او ښارونو) غافلان (بې خبران) وي، او هر چاته درجې دي (په ثواب او عقاب کې) له (جزاء د) هغو اعمالو چې کړي وي دوی، او نه دی رب ستا غافل (بې خبره) له هغو شیانو چې دوی (بې) کوي.

تفسير: يعنى د الله تعالى دا عادت نه دى چې بې له خبرولو او پوهولو څوك د ظلم او عصيان په گناه باندې په دنيا يا آخرت كې ونيسي، او هلاك يې كړي، نو ځكه پيغمبران او وروونكي يې ولېږل، چې په ښكاره ډول ټولو جنياو او انسانانو ته د دوى ښه او بد، ابتداء او انتهاء ورڅرگند او كړد پرې خبردار كړي، بيا چې د چا عمل په كومه درجه او اندازه وي؛ الله تعالى به له هغه سره همغسې معامله وكړي.

وَرَبُّكَ الْغَنِيُّ ذُو الرَّحْمَةِ إِنَّ يَشَاءُ يُدْهِبْكُمْ وَيَسْتَخْلِفْ مِنْ بَعْدِكُمْ مَا يَشَاءُ كَمَا أَنتَ كَانُ
مَنْ ذُرِّيَّةِ قَوْمٍ آخَرِينَ ﴿٦٠﴾ إِنَّ مَا تُوْعَدُونَ لَأَتِي وَمَا أَنْتُمْ بِمُعْجِزِينَ ﴿٦١﴾

او رب ستا غني (بې پروا) دى (له بندگانو او د دوى له عباداتو) خېښتن (خاوند) د رحمت دى (د عذاب په ژر نه لېږلو)، كه اراده وفرمايي نو بوځي به تاسې او خليفه (ځاى نيوونكى ستاسې) به كړي وروسته له تاسې هر هغه څوك چې اراده وفرمايي، لكه چې پيدا كړي يې يئ تاسې له اولادې د قوم نورو نه. بېشكه هغه شى چې له تاسې سره يې وعده كولى شي (چې قيامت دى) ضرور راتلونكى دى، او نه يئ تاسې عاجز كوونكي (د الله تعالى په قدرت د ده كې).

تفسير: الله تعالى خپل حجت پر تاسې د رسول په لېږلو تمام كړ، اوس كه تاسې د الله تعالى احكام نه منئ، او په سمه صافه لاره نه درومئ؛ نو الله جل جلاله غني دى، او د تاسې او د نورو هيڅ پروا نه لري، كه پاك الله اراده وكړي؛ نو تاسې كړد به يوه شېبه (دقيقه) كې له منځه يوسي، او ستاسې په ځاى به په خپل فضل او مرحمت سره بل قوم ودروي، چې د الله تعالى مطيع او وفادار وي، او دغه ستاسې بيول او د بل صالح قوم راوستل پاك الله ته هيڅ څه اشكال نه لري، دا چې نن تاسې د خپلو پلرونو او نيكونو په ځاى ناست يئ، د پاك الله كار دى چې دوى يې عقبى ته بيولي او تاسې يې په دغه دنيا كې د دوى په ځاى كښنولي يئ، او ځاى يې در كړى دى، په هر حال د الله تعالى كار بېرته پاتې كېدونكى او ستنېدونكى (واپس كېدونكى) نه دى، كه كړد مخلوقات هم لاس سره يو كړي، او ورته متفق شي؛ بيا هم دوى د الله جل جلاله د ارادې او مشيئت مخه نشي نيولى.

قُلْ يَقَوْمِ اعْمَلُوا عَلَى مَكَانَتِكُمْ إِنِّي عَامِلٌ ۖ فَسَوْفَ تَعْلَمُونَ مَنْ تَكُونُ لَهُ عَاقِبَةُ الدَّارِ
إِنَّهُ لَا يُفْلِحُ الظَّالِمُونَ ﴿٦٢﴾

ووايه چې اى قومه ځما! عمل كوئ تاسې پر حالت خپل سره (چې كفر او عداوت دى) بېشكه زه هم عمل كوونكى يم (پخپل حال سره چې ايمان او استقامت دى)، پس ژر به پوه شئ تاسې چې د چا لپاره به وي (محمود) عاقبت د دار (د آخرت، باليقين)، شان دا دى: نه مومي برى ظالمان (كافران له عذابه د نيران).

تفسير: يعنى الله تعالى تاسې په خير او شر، نفع او ضرر، نېك او بد كړدو مطلع او خبر كړي يئ، كه سره له هغه هم تاسې پرې ونه پوهېږئ، او پر خپلو ځانونو ظلم وكړئ، او له دې تيري او تجاوز څخه لاس وانخلي؛ نو تاسې په دغه شرارت كې دوام وكړئ! زه به هم خپله فريضه اداء كړم، او عنقریب به دا خبره ښكاره شي، چې د دې دنيا انجام د چا په لاس كې دى؟ بې له شكه او شېبې د ظالمانو پاى (آخر) او انجام ښه نه دى.

وروسته له دې د دوى د هغو څو اعتقادي او عملي ظلمونو بيان كاوه شي، چې په دوى كې رائج وو، او له كړدو څخه خورا لوى ظلم هغه دى، چې د هغه په نسبت يې فرمايلي دي: ﴿إِنَّ الشِّرْكَ لَظُلْمٌ عَظِيمٌ﴾.

وَجَعَلُوا لِلَّهِ مِمَّا ذَرَأَ مِنَ الْحَرْثِ وَالْأَنْعَامِ نَصِيبًا فَقَالُوا هَذَا لِلَّهِ بِرَعْبِهِمْ وَهَذَا
 لِشُرَكَائِنَا فَمَا كَانَ لِشُرَكَائِهِمْ فَلَا يَصِلُ إِلَى اللَّهِ وَمَا كَانَ لِلَّهِ فَهُوَ يَصِلُ إِلَى
 شُرَكَائِهِمْ سَاءَ مَا يَحْكُمُونَ ﴿٥٨﴾

او مقرر کړي دي دغو (مشرکانو) الله ته له هغه شي چې پیدا کړي دي الله تعالی (هغه) له کښته (فصله) او چارپایانو څخه یوه برخه، نو وایي دوی دا برخه لپاره د الله تعالی ده په زعم (عقیده) د دوی سره، او دا (بله برخه) لپاره د شریکانو څمونږ ده، نو هغه برخه چې وي لپاره د شریکانو د دوی؛ پس (هغه) نه رسیږي الله ته، او هغه برخه چې وي لپاره د الله؛ نو هغه رسیږي شریکانو د دوی ته (چې بتان دي، ډېر) بد دی هغه حکم (انصاف) چې کوي یې دوی.

تفسیر: شاه صاحب فرمایي چې: «کافرانو به له خپلو کښتو (فصلونو) او د چارپایانو له بچیانو څخې د الله تعالی په نامه نذرونه او نیازونه ایستل، او د بتانو په نامه به یې هم نیازونه او نذرونه ټاکل (مقررول)، نو بیا کله چې هغه ساکنس (ذي روح) چې د الله پاک په نامه ټاکلی (مقرر) شوی وو، څه قدر به یې بهتر لیدو؛ نو هغه به یې د بتانو له ساکنسو (ذي روحو) سره بدلاوه، مگر د بتانو له لوري به یې د الله تعالی په لوري نه بدلاوه، او له هغو ډېر ویرېدل».

هم داسې په کښت (فصل) او کر، غلو او دانو، مېوو او نورو شیانو کې هم که د بتانو د نامه نذر اتفاقاً د پاک الله برخې سره ګډ کېده؛ نو هغه به یې ترې بدلاوه، او د بتانو په لوري به یې ورستناوه، که د الله پاک برخه به د بتانو په برخو کې ورتله؛ نو هغه به یې نه ستونوله او داسې پلمې (تدبیرونه) او بهانې به یې جوړولې چې الله تعالی خو غني دی، که د هغه له برخې څخه څه کمه شي، هیڅ پروانه لري، په خلاف د بتانو چې هغوی داسې نه دي.

د تماشې خبره دا وه چې دوی له داسې ویناوو څخه هم نه شرمېدل چې هغه بتان چې په دې اندازه محتاج وي؛ نو بیا دوی څرنگه معبود او مستعان دواړه شي؟ د داسې شیانو عبادت او احترام د کوم پوه او عقلمن کار دی؟.

په هر حال په دې آیت کې په ﴿سَاءَ مَا يَحْكُمُونَ﴾ سره د مشرکینو د دې تقسیم تردید وکړ شو، یعنې د الله تعالی په پیدا کړی شوو کښتونو (فصلونو) او مواشیو او نورو کې اول د غیر الله د برخې ټاکل (مقررول) او بیا د خرابو ناقصو شیانو نسبت پاک الله ته کول څومره ظلم؟ او بې انصافي ده؟!

وَكَذَلِكَ زَيْنَ لِكَثِيرٍ مِّنَ الْمُشْرِكِينَ قَتَلَ أَوْلَادَهُمْ شُرَكَاءُهُمْ لِإِدْوَاهُمْ وَلَهُمْ لِيُؤْذُوهُمْ وَلِيَلْبِسُوا
 عَلَيْهِمْ دِينَهُمْ

او (لکه چې مزین کړی شوی دی دوی ته دا د اموالو قسمت) هم داسې ښایسته کړی دی ډېرو مشرکانو ته وژل د اولاد خپل شریکانو د دوی (چې شیطانان دي) لپاره د دې چې هلاک کړي دوی او (بل) لپاره د دې چې ګډوډ کړي (دا شیطانان) پر دوی باندې (ابراهیمي) دین د دوی.

تفسیر: «شُرَكَاءُ» مرفوع او د «زَيْنَ» فاعل دی: دلته د (شرکاء) تفسیر مجاهد «رحمه الله» په «شیاطین» سره کړی دی، د مشرکانو د انتهایي جهالت، ظلم او تیري یوه نمونه دا وه چې ځینو د دوی به خپلې نجوني (جینکې) د ځوم له شرمه، او د خسر ګرځېدلو له عیبه او ځینو خپل نور حقیقي اولادونه د دې اندېښنې له سببه چې له کومه او څه به وخوري؛ وژل، او کله به یې په خپلو ځانونو باندې داسې نذرونه منل، که دومره اولاد ځما کړه وشي، یا مې فلانی مراد پوره شي، نو خپل یو ولد به د فلاني بت په نامه ذبح کړم، او دغه ظلم او تېری او بې رحمي به یې لوی عبادت او قربت ګاڼه، لکه چې شیاطینو هم دغه بد رسم دوی ته د الهي خلیل د سنت پشان ښایسته ورڅرګند کړی وو.

وَلَوْ شَاءَ اللَّهُ مَا فَعَلُوهُ فَذَرْهُمْ وَمَا يَفْتَرُونَ ﴿٨﴾

او که اراده فرمایلی وی الله (په نه کولو د دې کار)؛ نو نه به وو کړی دوی دا کار، نو پرېږده دوی او هغه چې دروغ وایي دوی (پر الله باندې).

تنبیه: همداسې یو آیت په (۸ جزء د «الأنعام» د سورت په ۱۱۲ آیت (۱۴ رکوع) او په نورو ځایونو کې هم په همدې مضمون نور آیتونه شته، هر هغه شی چې د دغو متحد المضامینو آیتونو په تفاسیرو کې هلته لیکل شوی دی، هغه دې دلته بیا وکتل شي!

وَقَالُوا هَذِهِ أَنْعَامٌ وَحَرْتُ حِجْرًا لَّيَطْعَمُنَّ إِلَّا مِنْ نَشَأُ رَبِّهِمْ وَأَنْعَامٌ حُرِّمَتْ طَهُورُهَا وَأَنْعَامٌ لَا يَذْكُرُونَ اسْمَ اللَّهِ عَلَيْهَا افْتِرَاءٌ عَلَيْهِ سَيَجْزِيهِمْ بِمَا كَانُوا يَفْتَرُونَ ﴿٩﴾

او وایي دوی چې (دغه برخه د بتانو که) چارپایان دي او (که) کښت (فصل) ممنوع (حرام) دی؛ چې نه به خوري له دې مگر هغه څوک چې ځمونږ خوښ وي په گمان د دوی سره سم، او (ځینې) چارپایان دي چې نه یادوي دغه (مشرکان په وخت د ذبح کې) نوم د الله پر دوی بلکه (نوم د بتانو پرې یادوي او نسبت کوي د دغو احکامو الله ته) په طریقه د دروغ تړلو په الله، ژر به سزا ورکړي دوی ته (الله)، په سبب د دې چې وو دوی دروغ به یې تړل (پر الله).

تفسیر: مثلاً چې نارینه یې و خوري او ښځې یې ونه خوري، یا دې نذرانې یواځې همغه کسان و خوري؛ چې د بتخانو مجاوران وي، دا قیود یې یواځې په خپلو خیالونو سره د ځینو چارپایانو او کښتونو (فصلونو) په متعلق وضع کړي وو، چې د بتانو په نامه به یې وقفول، همداسې یې سورلی او بار وړل هم د ځینو ساکبنانو (چارپایانو) په شا حرام گڼل، د ځینو مواشیو په نسبت یې داسې فیصله کړې وه، چې د ذبحې یا د سورلی یا لوشلو په وخت کې پر هغوی د الله تعالی نوم وانخیستل شي، او هیچېرې د بتانو په شیونو کې الله تعالی شریک نشي.

برسېره په دې؛ لوی غضب دا وو چې د هسې خرافاتو او جهالتونو نسبت یې د الله تعالی په لوري کاوه، ګواکې (معاذ الله) همدغه داسې احکام صادر فرمایلي دي، او په هم دغو طریقو سره د ده خوښي او خوشالي حاصلېدی شي، له داسې بدو عناوینو سره یې داسې بهتان او افتراء هم کوله، ژر به دوی د داسې ګستاخی او سپین سترګې له سزاوو سره مخامخ شي.

وَقَالُوا مَا فِي بُطُونِ هَذِهِ الْأَنْعَامِ خَالِصَةٌ لِّذُنُورِنَا وَمُحَرَّمٌ عَلَى أَزْوَاجِنَا وَإِنْ يَكُنْ مَيْتَةً فَهُمْ فِيهِ شُرَكَاءُ سَيَجْزِيهِمْ وَصْفَهُمُ إِنَّهُ حَكِيمٌ عَلِيمٌ ﴿١٠﴾

او وایي دوی چې هغه شی چې په گېډو د دې چارپایانو کې دی؛ خالص دی لپاره د نارینه وو ځمونږ، او حرام کړی شوی دی پر ښځو ځمونږ، او که وي هغه؛ مرداره نو دوی (نر او ښځه) په کې شریکان دي، ژر به سزا ورکړي (الله) دوی ته د (دې) تقریر د دوی، بېشکه دغه (الله) ښه حکمت والا دی (چې هر کار په تدبیر او مصلحت سره کوي) ښه علم والا (په هر شي دانا).

تفسیر: یوه داسې مسئله یې هم له ځانه جوړه کړې وه، که بحیره او سائبه یې ذبح کړه، او د هغو له گېډو ځنې کوم ژوندی بچي ووت، نو د هغه له غوښې څخه دې نارینه و خوري! او ښځې دې نه خوري، او که مړ ووت؛ ټول یې ترې خوري شي، د داسې بې سندې مسئلې د جوړوونکو له حاله پاک الله بې خبره نه دی، هو! دی به له خپل حکمت سره

سم په مناسب وخت کې هغو ته مناسبه سزا ورکوي، (او بېشکه الله خېښتن (خاوند) د حکمت دی، په حکم د حلالو او حرامو بلکه په هر شي کې، او ښه دانا دی په مصالحو د بندګانو خپلو په حل او په حرمت او نورو کې).

قَدْ خَسِرَ الَّذِينَ قَتَلُوا أَوْلَادَهُمْ سَفَهًا بِغَيْرِ عِلْمٍ وَحَرَّمُوا مَا رَزَقَهُمُ اللَّهُ افْتِرَاءً عَلَى اللَّهِ قَدْ ضَلُّوا وَمَا كَانُوا مُهْتَدِينَ ﴿۳۰﴾

بېشکه زیان کړی دی هغو کسانو چې وژلي یې دي اولاد خپل له جهته د بې عقلۍ بې له پوهې، او حرام کړي یې دي هغه شپونه چې رزق (روزي) ورکړی دي دوی ته الله، له جهته د دروغ ترلو پر الله پورې، بېشکه ګمراهان شوي دي دوی، او نه دي دوی لاره موندونکي (حق ته).

وَهُوَ الَّذِي أَنشَأَ جَنَّاتٍ مَّعْرُوشَاتٍ وَغَيْرَ مَعْرُوشَاتٍ وَالنَّخْلَ وَالزَّرْعَ مُخْتَلِفًا أَكْلُهُ
وَالزَّيْتُونَ وَالرِّمَّانَ مُتَشَابِهًا وَغَيْرَ مُتَشَابِهٍ كُلُّوا مِنْ ثَمَرِهِ إِذَا أَثْمَرَ وَآتُوا حَقَّهُ
يَوْمَ حَصَادِهِ وَلَا تُسْرِفُوا إِنَّهُ لَا يُحِبُّ الْمُسْرِفِينَ ﴿۳۱﴾

او الله هغه ذات دی چې پیدا کړي یې دي باغونه (د انگورو له ځمکې) هسک (اوچت) کړی شوي (پر لرګیو)، او غیر هسک (اوچت) کړی شوي (پراته پر ځمکه)، او د خرما ونه او کښت (فصل) چې مختلفې وي مېوې (حاصل) د هغو (په رنگ او خوند کې) او زیتون (ښونه) او انار (نرګوسی) چې متشابه وي (په ونو او پانډو کې) او غیر متشابه وي (مېوې د هغو په مزو کې)، خورئ تاسې له مېوې د هغې ځنې کله چې مېوه ونیسي، او اداء کړئ حق د هغې په ورځ د ربېلو (شو کولو) د دې، او بې ځایه یې مه مصرفوئ تاسې، بېشکه چې الله نه خوښوي مسرفان (تېرېدونکي له حدودو).

تفسیر: هسک (اوچت) کړی شوي لکه انگور چې پر چیلو او نورو هسکیري (اوچتیري)، او غیر هسک (اوچت) کړی شوي (چې پخپله هسک (اوچت) وي) لکه خرما، مڼه، بادام او پسته او نورې ډډ (تنه) لرونکې ونې، یا (غوړېدلې په ځمکه لکه) خټکي، هندوانې، او نور چې د هغو ځېلې (جوړنګ) بې د بل کوم شي له اتکاء د ځمکې پر مخ غځېږي او خورېږي.

﴿اُكْلُ﴾ «اُكْلُ: مېوو، دانو او نورو هغو شيانو ته وايي چې خوړل کېږي»، ﴿مُتَشَابِهًا﴾ یعنې په صورت او شکل کې یو له بل سره مشابه او ورته وي، خو په خوند او مزه کې سره بېل او جلا (جدا) وي.

﴿كُلُوا مِنْ ثَمَرِهِ﴾ «خورئ له مېوې د هغې»، یعنې هغه غلې چې الله تعالی پیدا کړي دي، د هغوی له خوړلو څخه بې له کومه سنډه ځان مه ساتئ!، هو! د دې دوه خبرو فکر او خیال تل ولرئ، چې د ربېلو او ټولولو په وخت کې هغه حق چې د الله تعالی دی؛ هغه ورکړئ، او نور فضول او بې موقع صرفول او ښندل (نوستل) مه کوئ!.

د الله تعالی له حق څخه دلته مراد څه شی دي؟ د دې په نسبت عالمان مختلفې خبرې کوي، د ابن کثیر «رحمه الله» له روایت ځنې دا څرګندېږي، چې ابتداء په مکې معظمې کې د کښتونو (فصلونو) او باغونو په حاصلاتو کې څه برخه ایستل واجب وو، چې په مساکینو او فقراوو صرفېدله، وروسته په مدینې منورې کې د هجرت په دویم کال د هغه مقدار او د نورو تعیین او تفصیل وکړ شو، یعنې د للمې ځمکې په حاصلاتو (په دې شرط چې خراجي نه وي) لسمه برخه، او د اوبو لرونکو ځمکو ځنې شلمه برخه واجب ده.

وَمِنَ الْأَنْعَامِ حَمُولَةٌ وَفَرَشَاءُ كُلُوا مِمَّا رَزَقَكُمُ اللَّهُ وَلَا تَتَّبِعُوا خُطُوَاتِ الشَّيْطَانِ إِنَّهُ لَكُمْ
عَدُوٌّ مُّبِينٌ ﴿٦٠﴾

او (پیدا کړي مو دي) له چارپایانو بار وړونکي او غځېدونکي (په ځمکه)، خورئ تاسې له هغو
چې رزق کړی (درکړی دی) تاسې ته الله، او مه کوئ متابعت (مه ځئ) تاسې په قدمو د شیطان،
بېشکه دا (شیطان) تاسې ته دښمن دی ښکاره.

تفسیر: بار وړونکي لکه اوبښ او نور، او په ځمکه غځېدونکي لکه کوچنوتي (واړه) ساکبنان (ذي روح) مېرې، وزې
(یا د «فرش» معنی دا ده چې د وړیو او وژغنو او وینستانو څخه یې فرشونه جوړېږي، یا لپاره د حلالولو پر ځمکه ځملول
کېږي، یا «حمولة» د انعامو کبار دي، او «فرش» د دوی صغار دي، ځکه چې ځمکې ته فرش په شان نژدې دي).

د الله تعالی له دې راکړو نعمتونو ځنې منتفع کېدل، بهر اخيستل پکار دي، د شیطان پر قدمونو تگ دا دی، چې
دغه شيان هرو مرو بې له شرعي حجتې حرام وګرځول شي، یا د شرک او بت پرستی وسیله یې جوړه کړي، له دې نه
په بله د شیطان ښکاره دښمني څه وي، چې له دې نعمتونو ځنې یې تاسې په دنیا کې بې برخې ګرځولي یئ؟ او په
آخرت کې د هغو له امله (وچې) په سخت عذاب اخته کېږئ.

ثَنِيَّةُ أَرْوَاحٍ مِنَ الضَّالِّينَ وَمِنَ الْمَعْرِائِينَ قُلْ أَلَا تَذَكَّرُونَ حَرَّمَ أَمْرَ الْأُنثِيَيْنِ أَمَّا
اشْتَمَلْتُ عَلَيْهِ أَرْحَامُ الْأُنثِيَيْنِ يُؤْخَرُونَ بِعِلْمٍ إِنْ كُنْتُمْ صَادِقِينَ ﴿٦١﴾

(الله پیدا کړي دي حلال) اته جوړې (نر او ښځه)، له مېړو (ګډو) ځنې دوه (نر او ښځه) (یعنې په
هره نوعه کې یوه ښځه او بل نر، په دې ډول دوه دوه جوړه شول، چې ګرد سره اته کېږي)، او له
وزو (بیزو) څخه دوه (نر او ښځه)، ووايه (ای محمده! دوی ته): چې آیا (الله) دواړه نران حرام
کړي دي (د مېړو «ګډو» او وزو «بیزو» څخه) که دواړه ښځې (له دوی څخه)؟ یا (که حرام کړي
یې دي) هغه بچي چې مشتمل وي په هغو باندې رحمونه د دغو دواړو ښځو؟ راوښیئ تاسې ماته
سند (چې علم دی)، که یئ تاسې صادقان (رښتیني په نسبت د تحریم د دې شیونو کې الله ته) !.

تفسیر: یعنې د کوم یوه شي حلال او حرام ګڼل یواځې د الله تعالی په حکم سره کېدی شي، بیا په دوی کې نر یا ښځه
یا د هغه بچي چې د مور په ګډه کې دی که تاسې د ګردو انسانانو یا د ځینو په حق کې حرام وګرځوئ لکه چې په
پخوانیو آیتونو کې تېر شو، آیا له تاسې سره د دې خبرې کوم سند شته؟

کله چې له تاسې سره د الله تعالی کوم حکم او سند نشته، نو بیا تش په آراوو او نفسي تمایلاتو سره د الله تعالی په
پیدا کړو شيانو کې له خپله ځانه حلال او حرام ټاکل (مقررول) له دې خبرې سره مرادف دي؛ چې د الوهیت مقام
د خپل ځان لپاره تعیین کړئ، یا په الله تعالی باندې عمداً او په قصد سره بهتان یا افتراء ووايي، دا دواړه صورتونه ډېر
مهلك او تباه کوونکي دي.

وَمِنَ الْإِبِلِ اثْنَيْنِ وَمِنَ الْبَقَرِ اثْنَيْنِ قُلْ أَلَا تَذَكَّرُونَ حَرَّمَ أَمْرَ الْأُنثِيَيْنِ أَمَّا
اشْتَمَلْتُ عَلَيْهِ أَرْحَامُ الْأُنثِيَيْنِ أَمُكُنْتُمْ شُهَدَاءَ إِذْ وَضَعَكُمُ اللَّهُ فِيهِمْ أَفَمَنْ أَظْلَمُ مِمَّنْ افْتَرَى عَلَى اللَّهِ كَذِبًا
لِّيُضِلَّ النَّاسَ بِغَيْرِ عِلْمٍ إِنَّ اللَّهَ لَا يَهْدِي الْقَوْمَ الظَّالِمِينَ ﴿٦٢﴾

او (الله پیدا کړي دي) له اوبښانو دوه (نر او ښځه) او له غوایانو دوه (نر او ښځه)، ووايه (ای
محمده! دوی ته) چې آیا دواړه نران حرام کړي دي الله که دواړه ښځې یا هغه (بچي یې حرام

کړي دي) چې مشتمل دي پرې رحمونه د دغو دواړو ښځو، آیا وئ تاسې حاضران (لیدونکي) کله چې وصیت (حکم) کاوه تاسې ته الله په دې شیانو، نو څوک دی ډېر ظالم (یعنې نشته لوی ظالم) له هغه چا چې ترې پر الله باندې دروغ لپاره د دې چې گمراه کړي خلق یې له علمه (بې تحقیقه)، بېشکه الله نه کوي هدایت قوم ظالمانو ته (چې د جاهلیت په دین ولاړ وي).

تفسیر: د اشیاءو تحلیل او تحریم یواځې د الله تعالی په حکم سره کېدی شي، او د الله تعالی حکم د انبیاوو علیهم السلام په وسیله رارسېږي، یا حق تعالی بلا واسطه څوک مخاطب وگرځوي، نو له دې نه معلومه شوه، چې دلته دواړه صورتونه منفي دي، د پخواني شق انتفاء ته یې په ﴿يَسْئُرُونَ يُعْلِمُونَ﴾ الآية - سره او د دویم شق نفی ته یې په ﴿أَمْ كُنْتُمْ شُهَدَاءَ إِذْ وَضَعَكُمُ﴾ الآية - سره تنبیه و فرمایله، نو د مشرکانو په دغو دعاوو کې د افتراء او اضلال څخه ما سوا بل هېڅ شی پاتې نشو.

قُلْ لَا أَجِدُ فِي مَا أُوحِيَ إِلَيَّ مُحَرَّمًا عَلَى طَاعِمٍ يَطْعَمُهُ إِلَّا أَنْ يَكُونَ مَيْتَةً أَوْ دَمًا مَسْفُوحًا
أَوْ لَحْمَ خَنْزِيرٍ فَإِنَّهُ رِجْسٌ أَوْ فِسْقًا أُهْلًا لِغَيْرِ اللَّهِ بِهِ فَمَنْ اضْطَرَّ غَيْرَ بَاغٍ وَلَا عَادٍ فَإِنَّ
رَبَّكَ غَفُورٌ رَحِيمٌ ﴿٥﴾

ووايه (ای محمده! دوی ته) چې نه مومم زه په هغه شي کې چې وحي کړی شوې ده ماته (تر اوسه پورې) (یو شی) حرام کړی شوی پر کوم خوړونکي چې خوري هغه، مگر که وي دا شی مرداره یا وینه بهېدونکې یا غوښه د خنزیر؛ نو بېشکه دغه خنزیر پلټ دی، یا ناجائزه ذبیحه وي چې غږ کړی شوی وي بې د نامه د الله په (وخت د ذبح د) هغې کې، بیا که څوک (له لورې) بې اختیاره شي، په دغه حال چې نه وي ظالم (پر بل کوم مضطر باندې)، او نه تېرېدونکې (په خوراک کې د ضرورت له قدره)؛ نو بېشکه رب ستا لوی بخښونکې (د خطیاتو) نهایت مهربان دی.

تفسیر: شاه صاحب فرمایي: «یعنې له هغو ساکبنانو (ذي روحو) څخه چې د غوښو خوراک یې رواج درلود (لرلو)، هم دا حرام دي»، په دې آیت کې کفارو ته دا خبره ښووله کېږي، دغه شیان چې پاس ذکر شول مگر د حلال وو، خو تاسې هغه په خپل سر حرام وگرځول، اوس هغه شیان درښوول کېږي؛ چې حقیقتاً حرام دي، او تاسې هغه حلال گڼئ.

باقي د آیت مضمون تفسیر او توضیح په (٢ جزء د البقره سورت په (١٧٣) آیت (٢١) رکوع، او په (٦ جزء د المائدې» د سورت په (٣) آیت (١) رکوع د ﴿حُرِّمَتْ عَلَيْكُمُ الْمَيْتَةُ وَالْدَّمُ وَلَحْمُ الْخُزْيُرِ﴾ الآية - په تفاسيرو کې لیکلی شوی دی، هلته دې وکتل شي.

وَعَلَى الَّذِينَ هَادُوا حَرَّمْنَا كُلَّ ذِي ظُفْرٍ وَمِنَ الْبَقَرِ وَالْغَنَمِ حَرَّمْنَا عَلَيْهِمْ شَوْمَهُمَا
إِلَّا مَحْمِلَتَ ظُهُورِهِمَا أَوْ الْحَوَايَا أَوْ مَا اخْتَلَطَ بِعَظْمٍ ذَلِكَ جَزَيْنَهُمْ بِبَغْيِهِمْ
وَإِنَّا لَصَدِيقُونَ ﴿٦﴾

او پر هغو کسانو باندې چې يهودان دي؛ حرام کړی وو مونږ هر نو کداره، او له غوايانو او له مېړو (گېلو) حرام کړی وو مونږ پر دوی باندې وازدې د دې دواړو، مگر هغه وازده چې بار کړې وه (لگېدلې وه په) شاگانو د دوی دواړو یا کلمو باندې به وه، یا هغه وازده چې لگېدلې به وه له هډوکي سره، دا (تحریم د دې شیانو) جزا ورکړې وه مونږ دوی ته (په هغه سره) په سبب د ظلم (شرارت) د دوی، او بېشکه مونږ خامخا رښتیا ويونکي يو (په دې ویلو خپلو کې).

تفسیر: یعنی اصلي حُرمت خو په هم دغو شيانو کې شته چې پاس ذکر شول، هو! د موقتي مصالحو له امله (وچې) ځينې شيان په عارضي ډول سره پر ځينو اقوامو پخوا له دې نه حرام کړي شوي وو، مثلاً پر يهودانو باندې د دوی د شرارتونو د سزا له امله هر نوک لرونکی حيوان چې نوکان يې له منځه نه وي جلا (جدا) شوي، لکه اوبښ، شتر مرغ، مرغاوې او نور حرام کړي شوي وو، او هم د غوايي او وزې (بيزې) هغه وازده چې پر شا يا کلمو يې لگېدلې نه وي، يا له هلو وکي سره متصله نه وي؛ پر دوی باندې حرامه کړي شوې وه، لکه د پښتورگي وازده.

د بني اسرائيلو دغه دعوی غلطه ده؛ چې دغه شيان د نوح او ابراهيم عليهما السلام له زمانې راهيسي په مستمر ډول سره پرله پسې حرام پاتې دي، رښتيا خبره دا ده چې له دغو شيانو ځنې هيڅ يوشی د ابراهيم عليه السلام په عهد کې نه وو حرام، او د يهودانو د نافرمانۍ او شرارتونو له امله دا گډر شيان حرام شول، نو هر هغه څوک چې د دې په خلاف دعوی کوي؛ دروغ وايي، لکه چې د (۴ جزء په شروع د آل عمران سورت په (۹۳) آيت (۱۰) رکوع په: ﴿قُلْ قَاتِلُوا بِاللَّوْنَةِ فَإِنَّمَا تُلُونَهَا إِن كُنتُمْ صَادِقِينَ﴾ دغو دعوی کوونکو ته دعوت ورکړی شوی دی، چې د دې خبرې اثبات را څرگند کړي !.

فَإِنْ كَذَّبُوكَ فَقُلْ رَبُّكُمْ ذُو رَحْمَةٍ وَاسِعَةٍ وَلَا يُرَدُّ بَأْسُهُ عَنِ الْقَوْمِ الْمُجْرِمِينَ ﴿۱۰﴾

نو که نسبت د دروغو وکړ دوی تاته (په دغې وحې کې) نو ووايه (ای محمده! دوی ته) چې رب ستاسې څښتن (مالک) د رحمت واسع (ډېر پراخ) دی (چې تلوار نه کوي په تعذيب ستاسې)، او نه مگر څول کيږي عذاب د الله له قومه گناهکارانو (کافرانو نو مه مغرورېږئ په دې امهال).

تفسیر: تاسې ته تر اوسه پورې د الهي رحمت د پراخۍ له کبله (وچې) نجات موندلی دی، نو داسې مه گڼئ چې عذاب له تاسې ځنې لرې شوی دی.

سَيَقُولُ الَّذِينَ أَشْرَكُوا لَوْ شَاءَ اللَّهُ مَا أَشْرَكْنَا وَلَا آبَاؤُنَا وَلَا حَرَمْنَا مِنْ شَيْءٍ كَذَلِكَ كَذَبَ الَّذِينَ مِنْ قَبْلِهِمْ حَتَّىٰ ذَاقُوا بَأْسَنَا قُلْ هَلْ عِنْدَكُمْ مِنْ عِلْمٍ فَتُخْرِجُوهُ لَنَا إِن تَتَّبِعُونَ إِلَّا الظَّنَّ وَإِنْ أَنْتُمْ إِلَّا خُرُوصٌ ﴿۱۱﴾ قُلْ فَلِلَّهِ الْحُجَّةُ الْبَالِغَةُ فَلَوْ شَاءَ لَهْدَاكُمْ أَجْمَعِينَ ﴿۱۲﴾

ژر به ووايي هغه کسان چې شرک يې کړی دی: که اراده فرمايلي وی الله (په طريقه د رضا سره د دوی د شرک په عدم) نو شرک به نه وو غوره کړی مونږ او نه پلرونو ځمونږ او نه به حرام کړي وو مونږ هيڅ شی، لکه همدغه (مکذبان) نسبت د دروغو کړي وو هغو کسانو چې پخوا له دوی ځنې وو تر هغه پورې چې وڅا که دوی عذاب ځمونږ، ووايه (ای محمده! دوی ته): آیا شته تاسې سره څه علمي سند چې راوباسئ تاسې هغه مونږ ته، پيروي نه کوئ تاسې (د هيڅ شي) ! مگر د تش گمان (ټکل خپل، نه له علمه)، او نه يئ تاسې مگر خو دروغ وايئ (په الله). ووايه (ای محمده! دوی ته: که نه وي تاسې سره څه دليل) نو الله لره دی دليل کامل (لپاره د الزام ستاسې) نو که اراده فرمايلي وی (الله د هدايت ستاسې نو) خامخا هدايت به يې فرمايلي وو تاسې ټولو ته.

تفسیر: يعنې که الله اراده کړې وي، نو هغه پاک ذات قدرت درلود (لرلو) چې مونږ او ځمونږ اسلاف يې نه يواځې له دغه تحریم بلکه له نورو مشرکانه افعالو او اقوالو ځنې هم ژغورلي (ساتلي) وي، کله چې يې نه يو ژغورلي، او مونږ همغسې پرې پاتې او دوام لرو، نو ثابته شوه چې د هغه په دربار کې ځمونږ دا گډرې چارې مقبولې او بنایسته دي،

او که ځمونږ دغه کارونه (چې له قدیمه راهیسې یې کوو) د ده په نزد خراب او نا مناسب وی؛ نو مونږ یې ولې داسې خوشې او آزاد او په خپل سر یې پرینسي یو؟.

دغه خبره د پوهېدلو وړ (قابل) ده چې «أَحْكُمَ الْحَاكِمِينَ» جل جلاله د دنیا د پیدایښت له اوله تر نن پورې د خپلو صادقو او پاکو رسولانو علیهم السلام په واسطه له هر قسم قوانینو او احکامو څخې خپلو بندګانو ته اطلاع ورکوي، او په ښکاره او صاف ډول دوی ته دا وربښي، چې کوم اعمال د ده په دربار کې غوره او کوم یې ناغوره دي؟.

کله پرله پسې او کله له لږو وقفو څخه وروسته د دغو احکامو او هداياتو یادونه او تذکر هم کيږي، په دې منځ کې تر هغې اندازې پورې چې له مخالفت کوونکو سره مسامحت وړ (لایق) وو؛ ورسره مسامحت وشو، کله چې د معمولي تنبیهاتو ضرورت پېښ شوی دی، نو ګړې په ګړې هغه هم ورکړی شوي دي.

او هغو کسانو ته یې لږ څه مهلت او ډیل هم ورکړی دی؛ چې د دوی د شقاوت او بدبختۍ جامونه تر څنډو (غاړو) ډک شوي وو، او په صاف او ښکاره ډول سره د خپل الله جل جلاله د انتهایي سزا مستحق ګرځیدلي او په خپله سزا او هیداد باندې د رسېدلو وړ (مستحق) او لایق ګڼلي شوي وو، لکه چې ډېرو قومونو د خپلو جرائمو د لږ څه هیداد او سزا خوند په هم دې دنیا کې ځکلی دی.

نو بیا د دغسې حالاتو له موجودیت سره د څو ورځو له مخې د کوم قوم په کومو جرائمو کې د سزا له نه مېتلا کېدلو او سمدلاسه د دوی په عذاب له نه اخته کېدلو څخه څرنگه دغسې استدلال کېدی شي؛ چې ګواکې (معاذ الله) هغه جرائم د الله تعالی په نزد غوره دي، که نه الله تعالی به د یوې ګړې له مخې هم ورته مهلت نه ورکاوه.

بېشکه که د الله تعالی اراده وی؛ نو د انسان خلقت به یې داسې کاوه چې ګرد به سره د نوې لارې پر تللو مجبور وو، لیکن کله چې داسې نه ده واقع شوې، نو هم دغه بالغه حجت او پوره الزام پر هغو کسانو دی چې ﴿لَوْ شَاءَ اللَّهُ مَا أَشْرَكْنَا﴾ (آیه - په ویلو سره په الهي مشیت او رضا کې د تلازم اثبات کوي).

د مشرکانو دغه استدلال ﴿لَوْ شَاءَ اللَّهُ مَا أَشْرَكْنَا﴾ (آیه - خوشې لغو او چټي (بېکاره) او فضول دی، او هیڅ یو داسې برهان او علمي اصول له هغوی سره نشته چې هغه د عاقلانو په مخ کې وړاندې کړی شي، او یواځې اټکلي غشي او تخمینی خبرې دي، چې د الله تعالی بالغه حجت پرې تردیدوي، چې د هغه په لوري په ﴿فَلَوْ شَاءَ لَهْدَاكُمْ أَجْمَعِينَ﴾ کې اشاره فرمایلي ده، یعنې انساني فطرت داسې نه دی پیدا کړی شوی؛ چې ګرد سره سم د هدایت په لاره برابر شي، دوی ته پاک الله د کسب او اختیار هغه آزادي ور په برخه فرمایلي ده، چې د هغې اعطاء بل هیڅ یوه مخلوق ته ممکنه نه وه، نو ځکه لازم دي چې د دې آزادی د استعمال په وخت کې لارې مختلفې وي، څوک په نېکۍ پسې مېنډې وهي، او څوک د بدۍ په لوري وځغلي.

قُلْ هَلْ شَهِدَ آءُكُمُ الَّذِينَ يَشْهَدُونَ أَنَّ اللَّهَ حَرَّمَ هَذَا؟ إِنْ شَهِدُوا فَلَا تَشْهَدُ
مَعَهُمْ وَلَا تَتَّبِعْ أَهْوَاءَ الَّذِينَ كَذَّبُوا بِآيَاتِنَا وَالَّذِينَ لَا يُؤْمِنُونَ بِالْآخِرَةِ وَهُمْ
بِرَبِّهِمْ يَعْدِلُونَ ۝

ووايه (ای محمده! دوی ته) راولئ شاهدان خپل هغه چې شاهدي ورکوي دوی (په دې) چې بېشکه الله حرام کړي دي دا شیونه، نو که شاهدي ورکړه دوی؛ نو ته شاهدي مه وایه له دوی سره (مه یې قبلوه، اعتبار پرې مه کوه!)، او مه کوه متابعت د آرزوګانو (خواهشونو) د هغو کسانو چې نسبت د دروغو کوي آیتونو (احکامو) ځمونږ ته، او د هغو کسانو چې نه راوړي ایمان په آخرت باندې، حال دا چې دوی له ربه خپله سره برابر وي (نور شیان په عبادت کې).

قُلْ تَعَالَوْا اتْلُ مَا حَرَّمَ رَبِّي عَلَيْكُمْ الْأَشْرَاطُ كُتُبُهُ شَيْئًا وَالْوَالِدَيْنِ إِحْسَانًا وَلَا تَقْتُلُوا
أَوْلَادَكُمْ مِمَّنْ أَمْلَاقُ نَحْنُ نَرْزُقُكُمْ وَإِيَّاهُمْ

ووايه (ای محمده! دوی ته) چې راشئ! چې زه لولم (در اوروم) هغه چې حرام کړي دي رب ستاسې پر تاسې باندې، چې شریکان مه نیسئ تاسې له دغه (الله) سره هیڅ شی، او (نیکي کوی تاسې) له مور او پلار سره په نېکۍ کولو سره، او مه وژنئ تاسې اولاد خپل له (وېرې د فقر او) خواری نه، مونږ رزق (روزي) در کوو تاسې ته او هم دوی ته.

تفسیر: عربیانو به د مفلسی لامله (وجې) ځینې وختونه خپل اولادونه وژل، او ویل به یې چې: مونږ پخپله خواړه نه مومو؛ نو خپلو اولادونو ته له کومه خوراک وړ برابر کړو، او ورباندې وېې خورو؟، نو ځکه فرمایي: رزق ور کوونکي خو پاک الله دی، چې تاسې او هم ستاسې اولادې او هم نورو مخلوقاتو ته یې ور کوي.

په بل ځای کې د ﴿اَمْلَاقٍ﴾ پر ځای ﴿خَشِيَّةٌ اَمْلَاقٍ﴾ فرمایلي دي، یعنې د مفلسی له وېرې به یې هغوی وژل، دا به د هغو کسانو ذکر وي؛ چې اوس مفلسان نه دي، مگر ویرېزې کله چې مو آل او عیال زیات شي، نو دوی ته به مونږ خوراک له کومه پیدا کوو؟.

څرنګه چې پخوانی طبقې ته پخوا له عیاله د خپل ځان د ډوډۍ فکر او سخته اندېښنه پیدا شوې وه، او دویمه طبقه د عیال ډېروالي پرېشانه کړې وه، ښايي له همدې کبله (وجې) یې دلته له ﴿مِمَّنْ اَمْلَاقٍ﴾ سره ﴿نَرْزُقُكُمْ وَإِيَّاهُمْ﴾ او په هغه آیت کې یې له ﴿خَشِيَّةٌ اَمْلَاقٍ﴾ سره ﴿نَرْزُقُكُمْ وَإِيَّاهُمْ﴾ ارشاد فرمایلی وي، والله أعلم.

تنبیه: په قرآن کریم کې درې ځایه په توحید پسې د والدینو احسان متصل راغلی دی، له دې جهته لکه چې پروردګار حقیقتاً د مولود خالق او موجد دی، هم داسې مجازاً مور او پلار هم د ولد حامی، مربی او روزونکي دي، نو ځکه د خالق جل و علا شأنه د توحید او عبادت څخه وروسته په مخلوقاتو کې له ګردو نه پخوا او زیات د مور او پلار حقوق او خدمت دی.

وَلَا تَقْرَأُوا الْفَوَاحِشَ مَا ظَهَرَ مِنْهَا وَمَا بَطْنٌ

او مه نږدې کېږئ، فواحشو (بې حیايی، ناکارو کارونو) ته هغه چې ښکاره وي له دې (فواحشو) او هغه چې پټ وي.

تفسیر: له «مه نږدې کېږئ» څخه ښايي دا مراد وي، چې د داسې کارونو له مبادیو او وسائلو څخې هم ځان ژغورل (بچ کول) په کار دي، مثلاً همغسې چې له زنا څخه مو ځانونه ژغورئ (پچ ساتئ)؛ له بدو کتلو، بد لیدلو، بد ویلو، او بد کولو څخې هم اجتناب او پرهېز پکار دی.

وَلَا تَقْتُلُوا النَّفْسَ الَّتِي حَرَّمَ اللَّهُ إِلَّا بِالْحَقِّ

او مه وژنئ تاسې نفس هغه نفس چې حرام کړي دي الله (وژل یې) مګر (وژنئ یې) په حقه سره.

تفسیر: د ﴿إِلَّا بِالْحَقِّ﴾ استثناء ضروري وه، ځکه چې د «قاتل العمد» او «زاني محصن» او «مرتد عن الاسلام» وژل په کې داخل دي، لکه چې په صحیحو احادیثو کې د هغو تصریح وارده شوې ده، او مجتهدینو ائمه وو هم پرې اجماع فرمایلي ده.

ذَلِكُمْ وَصَّكُم بِهِ لَعَلَّكُمْ تَعْقِلُونَ ﴿٥﴾

دا (خلور نهی او امر) حکم کړی دی الله تعالی تاسې ته په دې سره، لپاره د دې چې عقل وچلوئ (په کې) تاسې.

تفسیر: له دې آیت څخه د دې ګردو (ټولو) شیانو حرمت ثابت شو: (۱) شرک بالله. (۲) له مور او پلار سره بد سلو کي. (۳) قتل الأولاد. (۴) د بې حیايي ګرد کارونه مثلاً زنا او نور. (۵) د بل چا په ناحقه وژل.

وَلَا تَقْرَبُوا مَالَ الْيَتِيمِ إِلَّا بِالَّتِي هِيَ أَحْسَنُ حَتَّىٰ يَبْلُغَ أَشُدَّهُ

او مه نژدې کېږئ تاسې مال د یتیم ته مګر (ورنژدې شئ) په هغې طریقي سره چې هغه ډېره ښه وي، تر هغه پورې چې ورسېږي دغه یتیم قوت (خلمیتوب) خپل ته.

تفسیر: د یتیم (پلار مړي) په مال کې بېخایه تصرف حرام دی، هو! په بهترې او مشروعې طریقي او احتیاط سره د یتیم په مال کې د ده «ولي» او «وصي» تصرف کولی شي، هر کله چې یتیم خلمی او قوي شو، او د خپلو کارونو د ښالولو اهل و ګرځېد؛ نو مال دې وروسپارل شي.

وَأَوْفُوا الْكَيْلَ وَالْمِيزَانَ بِالْقِسْطِ ۚ لَا تَكِلُفُ نَفْسًا إِلَّا وُسْعَهَا

او پوره کوی تاسې پیمانې او تول په عدل (انصاف) سره، نه ورکوو مونږ تکلیف هیڅ نفس ته مګر په اندازه د توان (طاقت) د هغه.

تفسیر: یعنې د خپل طاقت سره سم د دغو احکامو په ځای راوړلو کې کوښښ وکړئ، او په هم دغو تاسې مکلف یئ، الله تعالی هیڅا ته د ده له مقدوره زیات تکلیف نه ورکوي.

وَإِذَا قُلْتُمْ فَاعْدِلُوا وَلَوْ كَانَ ذَا قُرْبَىٰ

او کله چې خبرې کوئ تاسې (په کوم شي کې) نو حق (رښتیا) ووايئ اګر که وي (مقول له یا مقول علیه) خاوند د خپلوئ (هم)،

تفسیر: یعنې ښايي د هیڅا قربت او محبت د انصاف او حق ویلو مانع ونه ګرځي.

وَبِعَهْدِ اللَّهِ أَوْفُوا ذَلِكُمْ وَصَّكُم بِهِ لَعَلَّكُمْ تَذَكَّرُونَ ﴿٦﴾

او په عهد د الله وفا کوئ تاسې، دا (درې) امرونه یوه نهی (حکم کړی دی (الله) تاسې ته په هغه سره لپاره د دې چې پند واخلي تاسې!.

تفسیر: ښايي د الله تعالی په اوامرو او نواهیو باندې په کلکې عقیدې سره عمل وکړئ! که د الله تعالی په نامه نذر پر ځان ومنئ، یا قسم وخورئ؛ ښايي چې هغه پر ځای کړئ! ولې په دې شرط سره چې په کومې نامشروعې خبرې نه وي.

وَأَنَّ هَذَا صِرَاطٌ مُسْتَقِيمٌ فَاتَّبِعُوا السَّبِيلَ فَتَفَرَّقَ بَيْنَكُمْ سَبِيلُهُ ذَلِكُمْ وَصَّكُم بِهِ لَعَلَّكُمْ تَتَّقُونَ ﴿٧﴾

او (حکم کړی دی الله چې) په تحقیق دغه (د دې سورت ذکر شوي احکام) لاره ځماده برابره (جنت ته)، نو متابعت وکړئ تاسې د دغې (لارې)، او مه کوئ متابعت د (نورو کړو) لارو؛ نو

تار په تار به کړي (دغه متابعت) تاسې له لارې (سمې) د الله نه (چې د وحیې اتباع او د برهان اقتفاء ده)، دا (اتباع د سمې لارې) حکم کړی دی (الله) تاسې ته په دې سره لپاره د دې چې ځان وساتئ تاسې (له گمراهۍ نه).

تفسیر: یعنې د پورتنیو مذکورو احکامو تعميل او د الله تعالی د عهد عملاً او اعتقاداً پوره کول، همدغه سمه لاره (صراط مستقیم) ده، چې د هغې د طلب تلقین د (الفتاحه) په سورت کې په ﴿هُدًى صِرَاطَ الْمُسْتَقِيمِ﴾ سره شوې ده، دغه لاره تاسې ته درښوولې شوې ده، اوس پر هغې سم برابر تلل ستاسې کار دی، هر څوک چې پرته له دې لارې تګ وکړي؛ نو د الله تعالی له لارې ځنې بې لارې او گمراه کېږي.

تنبيه: له عبد الله بن عباس رضي الله تعالى عنهما څخه روايت دی، چې دغه درې مذکور آيتونه چې په لسو احکامو مشتمل دي؛ له محکماتو ځنې دي، چې په هيڅ شريعت کې يې نسخ نه ده راغلې.

ثُمَّ آتَيْنَا مُوسَى الْكِتَابَ تَبَارَكَ عَلَى الَّذِي أَحْسَنَ وَتَفْصِيلاً لِّكُلِّ شَيْءٍ وَهُدًى وَرَحْمَةً لِّعَالَمِهِمْ
بِلِقَاءِ رَبِّهِمْ يُؤْمِنُونَ ﴿٥٠﴾

پس (له دې نه دا واورئ چې) ورکړی وو مونږ موسی ته کتاب (تورات) لپاره د تمام (پوره کولو د نعمت) پر هغه چا باندې چې نیکي کوي او (لپاره د بیان او) تفصیل د هر (دیني) شي او (لپاره د) هدایت او رحمت لپاره د دې چې دوی په ملاقات درب خپل ایمان راوړي.

تفسیر: معلومېږي هغه احکام چې پاس له ﴿قُلْ تَعَالَوْا أَتْلُ مَا حَرَّمَ رَبِّي عَلَيْكُمْ﴾ څخه تر دې ځایه پورې مونږ ته اورولي شوي دي؛ دغه همېشه جاري او گډ انبياء عليهم السلام او شرائع پرې متفق وو، وروسته الله تعالی پر موسی علیه السلام تورات نازل کړ، چې شرعي احکام په کې په زیات تفصیل سره مندرج وو، د «تورات» له اعطاء څخه وروسته د هغې زمانې پر نیکي کوونکو باندې الله تعالی خپل نعمتونه پوره او کامل کړل، د هر یوه ضروري شي احکام يې په شرح او بسط سره بیان وفرمایل، او د هدایت او رحمت وروڼه يې مفتوح کړل؛ تر څو خلق پرې په ښه شان سره وپوهیږي، او پرې عمل وکړي، او له خپل الله تعالی سره د ملاقات پوره یقین حاصل کړي.

وَهَذَا كِتَابُنَا أَنْزَلْنَاهُ مُبَارَكٌ فَاتَّبِعُوهُ وَاتَّقُوا لَعَلَّكُمْ تُرْحَمُونَ ﴿٥١﴾

او دا (قرآن یو) کتاب دی چې نازل کړی دی مونږ هغه مبارک (برکتناک ډېر ګټور) دی؛ نو متابعت وکړئ تاسې د دغه (قرآن) او وویږئ (له عذاب او ځان وساتئ له مخالفته يې) لپاره د دې چې په تاسې رحمت وکړ شي.

أَنْ تَقُولُوا إِنَّمَا أَنْزَلَ إِلَهُنَا عَلَى طَائِفَتَيْنِ مِنْ قَبْلِنَا وَإِنْ كُنَّا عَنْ دِرَاسَتِهِمْ لَغَافِلِينَ ﴿٥٢﴾

(او نازل کړی وو مونږ دا کتاب لپاره د دې) چې و (نه) وایئ (ای عربو په قیامت کې): بېشکه خبره دا ده چې نازل شوی وو کتاب پر دوو طائفو (یهودو او نصاراوو) پخوا له مونږه، او بېشکه شان دا دی چې وو مونږ له لوستلو او لولولو د دوی څخه غافلان (ناپوهان چې ځمونږ په ژبې نه وو).

تفسیر: یعنې د دې مبارک کتاب لوی قرآن له نزوله وروسته د عربو ایمانو ته د داسې وینا موقع نه ده پاتې شوې، چې هغه پخواني آسماني کتابونه چې د الله تعالی پر شرائعو مشتمل دي، او پخوا له دې نازل شوي دي، ځمونږ له علم او پوهې سره سم په هغو دواړو فرقو یهودانو او نصرانیانو باندې نازل شوی دی، چې هغه خلق يې پخپلو منځونو کې سره

لولي او لولوي يې، او ځينو د هغو ترجمه په عربي سره هم کوله، مثلاً «ورقة بن نوفل» او نور له ډېرې مودې راهيسې په دغه شوق، رغبت، فکر او اندېښنه کې مشغول او لگيا وو، چې عرب يهود کړي، يا يې نصراني وگرځوي، مگر مونږ د دوی له هغو تعليماتو، تدریساتو، ښوونو او ويناوو سره هيڅ علاقه او ارتباط نه درلود (لرلو).

بحث په دې کې نه دی؛ چې کوم شی چې يهودان او نصرانيان لولي او لولوي يې، تر کومې اندازې پورې پخپل اصل سماوي صورت محفوظ پاتې دی، بلکه يواځې مقصود هم دغومره دی، چې د دې شرايعو او کتابونو اصلي مخاطبان فقط بني اسرائيل وو، اګر که د هغو د تعليم ځينې اجزاء لکه د توحيد او ديني اصولو دعوت د خپلې پراختيا او تعميم په اثر له بني اسرائيلو څخه ما سوا د نورو اقوامو په حق کې هم عام شوی وي، او سره له دې کوم شريعت او سماوي کتاب چې په مجموعي هيئت سره پر کوم خاص قوم د هغوی د مخصوصو فوایدو لپاره نازل شوی وي، که د هغه له درس او تدریس سره نور اقوام خصوصاً عربو غوندې يو غيور او ځان باندې ځانمنې قوم څه علاقه او اړه ونه لري؛ څه مستبعد نه دی، نو ځکه دوی ویلي شو چې کوم آسماني کتاب او شريعت ځمونږ په لوري نه دی راغلی، او مونږ له هغو شرايعو سره چې د بل کوم مخصوص قوم لپاره لېږلي شوي دي؛ دومره علاقه نه لرو، نو بيا به مونږ د شرايعو په ترک ولې ماخوځ کيږو؟

مګر نن دوی ته د داسې حیلو او پلمو (بهانو) کولو موقع نه ده پاتې، د الله تعالی حجت د ده د روښان کتاب د عمومي هدايت او رحمت باران مخصوصاً د دوی په کورونو نازل کړی شوی دی، تر څو دوی پخپله هم ترې لومړی مستفيد شي، او بيا دا د الله تعالی امانت او رحمت تمام سور، تور، زېر، سپين او نورو نسلونو او توکمو او د مشرق (لمر خاته) مغرب (لمر پرېواته) شمال (ښې) او جنوب (سهيل) ګردو (ټولو) هستېدونکو ته په ډېر احتياط او حفاظت سره ورسوي، ځکه چې دغه کتاب د کوم خاص قوم او ملک لپاره نه دی لېږلی شوی، او د ده مخاطب ګرد (ټول) جهان دی، لکه چې د الله تعالی په فضل او توفيق د عربو په وسيله د ملک العلام دغه آخري او عام پيغام د دنيا ټولو ځايونو ته تبليغ او اعلام شوی دی، والحمد لله علی ذلک.

أَتَقُولُوا لَوْ أَنَّا أُنزِلَ عَلَيْنَا الْكِتَابُ لَكُنَّا أَهْدَىٰ مِنْهُمْ فَقَدْ جَاءَكُمْ بَيِّنَةٌ مِّن رَّبِّكُمْ وَهُدًى
وَرَحْمَةٌ

يا چې و (نه) وايي (ای عربو په قيامت کې) که وی مونږ چې نازل کړی شوی وی پر مونږ باندې کتاب (لکه چې په دوی نازل شوی دی)؛ نو هرو مرو (خامخا) وو به مونږ ښه لاره موندونکي له دوی نه، نو په تحقيق راغلی دی تاسې ته حجت ښکاره (عربي قرآن) له رب ستاسې او هدايت او رحمت (له جانبې د الله ای مؤمنانو پس متابعت کوئ د ده).

تفسير: يعنې د پخوانيو امتونو د احوالو له اورېدلو څخه ښايي ستاسې په زړونو کې داسې يو هوس، ارمان، شوق، ذوق او ولوله پيدا شوي وي، که پر مونږ باندې د الله تعالی کتاب نازل شوی وي؛ نو مونږ به له نورو ځنې زيات عمل پرې کاوه، او نورو ته به مو د خپلو ښو اعمالو آثار ورښوول، نو ځکه تاسې ته له هغوی ځنې ډېر ښه کتاب درکړ شو، څو اوس په علم الشهود سره هم وګورو چې څوک ښه عمل پرې کوي؟ او خپل محاسن ښوولی شي؟

فَمَنْ أَظْلَمُ مِمَّنْ كَذَّبَ بِآيَاتِ اللَّهِ وَصَدَفَ عَنْهَا سَخِرَ الَّذِينَ يَصْدِفُونَ عَنَّا إِلَهُنَا سَوَاءَ
الْعَذَابُ بِمَا كَانُوا يَصْدِفُونَ ﴿٥٩﴾

نو څوک دی زيات ظالم (يعنې نشته لوی ظالم) له هغه چا چې نسبت د دروغو کوي په آيتونو د الله، او څنگ کوي (ګرځي) له دې (آيتونو) ځنې، ژر به (مونږ) سزا ورکړو هغو کسانو ته چې

څنگ کوي (ګرځي) دوی له آیتونو څمونږ څخه سخت عذاب په سبب د دې چې وو دوی چې څنگ به یې کاوه (ګرځېدل به له حق څخه).

تفسیر: اوس که وروسته د داسې روښان او بې مثاله کتاب له درتللو څخه څوک چې د ده آیتونو ته د دروغو نسبت وکړي، یا یې له قبلولو څخه غاړه وغړوي، یا د نورو مخه ونیسي، چې پرې ایمان رانه وړي، نو له ده څخه لوی ظالم به بل نه وي. تنبیه: د «وَصَدَقَ عَنْهَا» دوه معناګانې له اسلافو څخه منقولې دي: «امتناع»، او «اعراض»، دلته مغفور شیخ الهند د «اعراض» معنی غوره کړې ده.

هَلْ يَنْظُرُونَ إِلَّا أَنْ تَأْتِيَهُمُ الْمَلَائِكَةُ أَوْ يَأْتِيَ رَبُّكَ أَوْ يَأْتِيَ بَعْضُ آيَاتِ رَبِّكَ يَوْمَ يَأْتِي بَعْضُ آيَاتِ رَبِّكَ لَا يَنْفَعُ نَفْسًا إِيْمَانُهَا لَمْ تَكُنْ آمَنَتْ مِنْ قَبْلُ أَوْ كَسَبَتْ فِي إِيمَانِهَا خَيْرًا قُلْ انْظُرُوا أَنَا مُنْتَظِرُونَ ﴿١٥٨﴾

نه کوي انتظار دوی (د هیڅ شي) مګر د دې چې راشي دوی ته ملائکې (پرښتې د موت یا د عذاب) یا راشي رب ستا، یا راشي ځینې دلائل (د قدرت) د رب ستا (چې علامې د قیامت دي): په هغه ورځ کې چې راشي ځینې دلائل (د قدرت) د رب ستا؛ نه به رسوي فائده (نفع) هیڅ نفس ته ایمان راوړل د ده، چې نه وي دا نفس چې ایمان یې راوړی وي پخوا (له دې نه) یا (نه وي) چې کسب یې کړی وي په ایمان خپل کې څه خیر (نیکي)، ووايه (ای محمده! دوی ته) چې انتظار کوئ تاسې، بېشکه مونږ هم انتظار کوونکي یو.

تفسیر: یعنې د الله تعالی له لوري د هدایت معین حد پوره شو، انبیاء علیهم السلام مبعوث او شرائع نازل شول، او آسماني کتابونه رابښکته شول، تر دې چې د پاک الله وروستی کتاب هم راغی، نو بیا هم یې دوی نه قبلوي، نو ښایي چې دوی دې خبرې ته سترګې په لار ناست وي، چې پخپله پاک الله یا پرښتې راشي، یا د قدرت کومه لویه علامه (لکه قیامت یا کوم بل لوی دلیل) ښکاره شي.

نو باید پوه شئ چې د قیامت له علائمو څخه یوه علامه دا هم ده؛ چې د هغه له ظهور نه وروسته نه د کافر ایمان راوړل او نه د عاصي توبه کول معتبر دي.

د صحیحینو احادیث دا رابښي چې دغه علامه د مغرب له لوري د لمر ختل دي، یعنې کله چې د پاک الله اراده د دنیا په ختمولو باندې وشي، او د موجوده عالم نظام سره ګډوډ او ویجاړ شي، نو د موجوده طبیعي قوانینو په خلاف به ډېر عظیم الشان خوارق او لویې بې مثاله او بې سارې پېښې واقع شي، چې د هغو له جملې نه یوه دا ده چې لمر به د مشرق په ځای له مغربه راڅرګند شي.

د «مغرب له خوا د لمر له ختلو» څخه وروسته به د ګرد عالم په حق کې همدغه حکم وي، چې د هیچا ایمان او توبه به معتبره نه وي، په ځینو روایاتو کې د «طلوع الشمس من مغربها» سره ځینې نورې علامې هم بیانې شوي دي، مثلاً «خروج الدجال، خروج الدابة» او نور.

د دې روایاتو څخه داسې مطلب څرګندېږي: کله چې د دغو علائمو ګرده (ټوله) مجموعه متحققه شي، او دغه هلته کېدی شي چې «طلوع الشمس من المغرب» هم متحقق شي، نو د توبې وړ تړل کېږي، او بېل بېل پر هره علامه باندې دا حکم نه دی متفرع.

څمونږ د زماني ځینو ملحدانو چې هرې یوې فوق العاده واقعې ته د استعارې په رنگ وړ کولو سره عادي دي، دوی د «طلوع الشمس من المغرب» د استعارې جوړولو په فکر کې هم دي، غالباً د دوی په فکر کې به د قیامت راتګ هم تش یو ډول استعاره وي. (العیاذ بالله).

تنبيه: دا چې فرمايي: «راشي پرېستې يا راشي رب ستا»؛ د دې تفسير په دويم جزء د بقرې سورت په (۲۱۰) آيت (۲۵) رکوع کې د ﴿هَلْ يَنْظُرُونَ إِلَّا أَنْ يَأْتِيَهُمُ اللَّهُ فِي ظُلُلٍ مِّنَ الْغَمَامِ﴾ الآية - کې تېر شوی دی، هلته دې ولوستل شي!، او د ﴿أَوْ كَسَبَتْ فِي إِيمَانِهَا خَيْرًا﴾ د جملې عطف پر ﴿أَمَتٌ مِّنْ قَبْلُ﴾ دی، او د عبارت تقدیر د ابن المنیر «رحمه الله» او نورو محققینو «رحمهم الله» په نزد داسې دی:

«لا يَنْفَعُ نَفْسًا إِيْمَانُهَا أَوْ كَسْبُهَا خَيْرًا لَمْ تَكُنْ آمَنَتْ مِنْ قَبْلُ أَوْ لَمْ تَكُنْ كَسَبَتْ فِي إِيمَانِهَا خَيْرًا» «يعني هغه چې لا له پخوا يې ايمان نه وي راوړی په هغه وخت کې به يې ايمان نه نافع کېږي، او هغه چې لا له پخوا يې د خير کسب نه وي کړی؛ د ده د خير کسب به نافع نه وي، يعني توبه يې نه قبلېږي».

إِنَّ الَّذِينَ قَفَّوْا دِيْنَهُمْ وَكَانُوا شُرَكَاءَ لِّسِتِّ مِنْهُمْ فِي شَيْءٍ أَتَمَّ أَمْرُهُمْ إِلَى اللَّهِ ثُمَّ يُدَبِّئُهُمْ بِمَا كَانُوا يَفْعَلُونَ ﴿۵۹﴾

بېشکه هغه کسان چې تار په تار کړی يې دی دين خپل (چې ځينې يې مني او ځينې يې نه مني) او شول دوی فرقې فرقې؛ نه يې ته له دوی نه په هيڅ شي کې (يعني هيڅ تعرض ورته مه کوه!)، بېشکه همدا خبره ده چې امر (کار) د دوی (سپارلی شوی دی) الله ته، بيا به خبر کړي (الله) دوی په هغه چې وو دوی چې کول به يې.

تفسير: په ﴿إِنَّ الَّذِينَ قَفَّوْا دِيْنَهُمْ﴾ سره يې بيا اصل مطلب ته رجوع وکړه، يعني د الهي دين لاره (صراط مستقيم) يوه ده، هغه کسان چې د دين په اصل کې تفرقه پيدا کوي، او په خپل سر بېلې بېلې لارې راباسي، او د ګوند (ډله) او ګوندبازی (ډله بازی) په بلا اخته کېږي، که دوی يهوديان وي يا نصرانيان يا هغه د اسلام مدعيان چې په مستقبل کې د ديني عقائدو د څادر خپروونکي دي، له دغو خلقو سره ستاسې هيڅ غرض او کار نشته، دا ګرد (ټول) په ﴿تَقَرَّقَ بِكُمْ عَنْ سَبِيلِهِ﴾ کې داخل دي، تاسې له دوی ځنې د برائت او بېزارۍ اعلان وکړئ!، او د پاک الله په همغسې سمې صافې لارې (صراط مستقيم) باندې ټينګ رهي (روان) اوسئ! او د هغوی عاقبت او انجام پاک الله ته وسپارئ! الله تعالی به په دنيا يا په آخرت کې دوی ته د هغوی د اختلاف او انشقاق نتائج ورڅرګند کړي. (چې انتقام ترې اخلي په دنيا کې، او که آخرت ته يې پرېږدي، او که توبه پرې باسي).

مَنْ جَاءَ بِالْحَسَنَةِ فَلَهُ عَشْرُ مَثَلٍ هَآءِ وَمَنْ جَاءَ بِالسَّيِّئَةِ فَلَا يُجْزَى إِلَّا مِثْلَهَا وَهُمْ لَا يُظْلَمُونَ ﴿۶۰﴾

هر هغه چا چې راتله يې وکړه په يوه نېکۍ نو ده ته ده (جزاء د) لسو (نېکيو په) مثل د هغې (نېکۍ)، او هر هغه څوک چې راتله يې وکړه په بدۍ نو سزانشي ورکولی (ده ته) مګر په مثل د همغې (بدۍ)، او په دوی به ظلم ونه کړی شي (په تنقيص د ثواب يا په ترديد د عقاب).

قُلْ إِنِّي هَدَيْتُ رَبِّيَ إِلَى صِرَاطٍ مُسْتَقِيمٍ ۚ دِيْنًا قِيَمًا مِّلَّةَ إِبْرَاهِيمَ حَنِيفًا ۚ وَكَانَ مِنَ الْمُشْرِكِينَ ﴿۶۱﴾

ووايه (ای محمده! دغو متفرقانو ته): بېشکه زه چې يم هدايت (ښوونه) کړېده ما ته رب ځما لارې سمې برابرې ته دين صحيح برابر، ملت (دين) د ابراهيم، حال دا چې حنيف وو (په حق دين ټينګ ولاړ وو، او له باطله څخه بېزاره وو) او نه وو له مشرکانو (لکه چې مشرکان وایي).

قُلْ إِنَّ صَلَاتِي وَنُسُكِي وَمَحْيَايَ وَمَمَاتِي لِلَّهِ رَبِّ الْعَالَمِينَ ۝ لَا شَرِيكَ لَهُ وَبِذَلِكَ أُمِرْتُ وَأَنَا أَوَّلُ الْمُسْلِمِينَ ۝

ووايه (ای محمده! دوی ته) بېشکه لمونځ ځما او قرباني ځما او (طاعتونه د) ژوندون ځما او مرګ ځما (پر صالح عمل) خاص الله لره دی چې رب (پالونکی) د ټولو عالمیانو (د جهان) دی. نشته هیڅ شریک ده لره (په دغو تېرو عبادتونو کې) او په هم دې (توحید) امر (حکم) کړی شوی دی ماته او زه اول د مسلمانانو (الله ته غاړه ایښودونکو) څخه یم.

تفسیر: په دې آیت کې د توحید او د تفویض د خورا (ډېر) لوړ مقام سراغ او پته ورکړی شوې ده، چې پر هغه ځمونږ سردار او محمد مصطفی صلی الله علیه وآله وصحبه وسلم فائز او کامیاب شوی دی، د لمانځه او د قرباني له ذکره په خصوصیت سره د هغو مشرکانو تردید بالتصریح وشو؛ چې بدني عبادت او قرباني به یې د غیر الله په نامه کوله.

قُلْ أَغَيْرَ اللَّهِ أَبْغَى رَبًّا وَهُوَ رَبُّ كُلِّ شَيْءٍ

ووايه (ای محمده! دوی ته) آیا بې له الله غواړم زه بل رب (پالونکی؟ بلکه نه یې غواړم) حال دا چې هم دی رب د هر څیز دی.

تفسیر: پخوا د توحید في الالهیت ذکر وو، اوس د توحید في الربوبیت تصریح فرمایي، یعنې همداسې چې معبود ما سوا له ده بل څوک نه دی؛ مستعان هم بل هیڅوک نشي کېدی.

وَلَا تَكْسِبُ كُلُّ نَفْسٍ إِلَّا عَلَيْهَا وَلَا تَزِرُ وَازِرَةٌ وِزْرَ أُخْرَىٰ ثُمَّ إِلَىٰ رَبِّكُمْ مَرْجِعُكُمْ فَيُنَبِّئُكُمْ بِمَا كُنْتُمْ فِيهِ تَخْتَلِفُونَ ۝

او کسب نه کوي (د بدی) هیڅ یو نفس مګر (ضرر یې دی) پر (ذمه د) ده، او نه باروي هیڅ نفس ګناهګار ګناه دبل نفس (بلکه هر څوک خپل بار وړي)، بیا خاص طرف د رب ستاسې ته بېرته ورتلل ستاسې دي (په قیامت کې) نو خبر به کړي تاسې په هغه شي چې وئ تاسې چې په هغه کې به مو اختلاف کولو (په دنیا کې په دیني امورو کې).

تفسیر: کفارو له مسلمانانو سره په توحید او نورو امورو کې جګړې کولې، او ویل به یې چې راشئ د توحید لار پرېږدئ، او ځمونږ د شرک په لارې رادرومئ، که په دې کې په تاسې باندې څه ګناه راشي؛ هغه دې ځمونږ په غاړه وي: ﴿وَقَالَ الَّذِينَ كَفَرُوا لِلَّذِينَ آمَنُوا اتَّبِعُوا سَبِيلَنَا وَلْنَحْمِلْ خَطِيئَتَكُمْ وَمَاهُمْ بِمُعِلِّينَ مِنْ خَطِيئَتِهِمْ مِنْ شَيْءٍ إِنَّهُمْ لَكَاذِبُونَ ۝﴾ (۲۰ جزء د العنکبوت سورت (۱۲) آیت (۱) رکوع) دلته د هغه ځواب ورکړی شوی دی، چې د هر چا ګناه د ده پخپله غاړه ده، یو د بل د ګناه ذمه واري نشي کولی، او نه د بل بار وړی شي، باقي ستاسې دا جګړې او اختلافونه کله چې د الله تعالی په حضور کې وړاندې شي؛ مګر د سره فیصله کېږي (او هلته به غالب او مغلوب (وړ - پر) درېنکار یږي)، دا دنیا د فیصلې ځای نه دی، بلکه د امتحان او ازموینې کور دی، لکه چې په پخواني آیت کې یې خبر را کړ.

وَهُوَ الَّذِي جَعَلَكُمْ خَلَائِفَ الْأَرْضِ وَرَفَعَ بَعْضَكُمْ فَوْقَ بَعْضٍ دَرَجَاتٍ لِيَبْلُوَكُمْ فِي مَا آتَاكُمْ إِنَّ رَبَّكَ سَرِيعُ الْعِقَابِ ۝ وَأَنَّهُ لَغَفُورٌ رَحِيمٌ ۝

او دغه (الله) هغه ذات دی، چې ګرځولي یې یی تاسې خلیفګان د ځمکې او پورته کړي یې دي ځینې ستاسې د پاسه د ځینو (نورو په) درجو مرتبو کې، د دې لپاره چې وازمويي تاسې په هغو (حکمونو) کې چې درکړي یې دي تاسې ته، بېشکه رب ستا ډېر ژر دی عذاب (د ده پر هغه چا چې اراده وفرمائي) او بېشکه الله خامخا ښه بڅبونکي دی (د شاګرینو) ډېر رحم کونکي دی (په شکر کوونکو).

تفسیر: یعنې الله تعالی تاسې په ځمکه کې یو له بله نائبان او وکیلان ګرځولي یی، چې یو قوم ځي، او بل قوم د هغه په ځای کيني.

﴿وَرَفَعَ﴾ «او پورته کړي یې دي ځینې ستاسې د پاسه د ځینو نورو په درجو مرتبو کې» یعنې ستاسې تر منځ یې بې حده تفاوت او د مدارجو فرق کړی دی، لکه چې په شکلونو، صورتونو، رنگونو، لهجو، اخلاقو، ملکاتو، محاسنو، مزایاوو، رزقونو، دولتونو، عزتونو، مرتبو او نورو صفاتو او ممیزاتو او خصلتونو کې د انساني افرادو په منځ کې بشماره درجې شته (چې څوک یې عالمان کړل، څوک یې جاهلان، څوک یې بادشاهان کړل، څوک یې غریبان، څوک یې ماړه کړل، څوک یې وري).


﴿يَلْبُؤُنَّ﴾: «د دې لپاره چې وازمويي تاسې په هغه (حکم) کې چې درکړی یې دی تاسې ته»، یعنې چې درنښکاره شي په داسې حالاتو کې کوم یو تر کومه ځایه پورې د الله تعالی حکم مني، او وازمويي تاسې په هر هغه شي کې چې درکړی یې دی تاسې ته، لکه مال او جاه، چې معلوم او بېل شي شاګر له صابره.

ابن کثیر «رحمه الله» له ﴿فِي تِلْكَ﴾ ځنې هغه مختلفې درجې او احوال مرادوي، چې الله تعالی حسب الاستعداد او لیاقت په انسانانو کې ایښي دي، په دې تقدیر به د ازموینې حاصل داسې کيږي: مثلاً غني د خپلې غنا په حالت کې تر کومه ځایه پورې شکر باسي؟ او فقیر د فقر په حالت کې تر کومې اندازې د صبر ثبوت راڅرګندوي؟ وقس علیه البواقي.

په هر حال هغه څوک چې په دغه ازموینې کې بیخي نالایق ثابت شي، حق تعالی د ده په حق کې ﴿سَرِيحُ الْعِقَابِ﴾ دی، او هر چا چې لږ قصور کړی وي؛ د هغه په حق کې «غفور» دی، او هر چا چې خپلې وظیفې پوره سرته رسولې وي؛ د هغه په حق کې «رحیم» دی.

(تمت سورة الأنعام بعون الله الملك العلام)

(ونطلب منه في الدنيا حسن الإقدام وفي العقبى حسن الإكرام)



سُورَةُ الْأَعْرَافِ

«د (الأعراف) سورت مکي دی، پرته له (۱۶۳) تر (۱۷۰) آيت پورې چې مدني دي» «(۲۰۶) آيتونه (۲۴) رکوع لري، په تلاوت کې (۷) او په نزول کې (۳۹) سورت دی» «د (ص) سورت څخه وروسته نازل شوی دی».

بِسْمِ اللَّهِ الرَّحْمَنِ الرَّحِيمِ

(شروع کوم) په نامه د الله چې ډېر زیات مهربان پوره رحم کوونکی دی.

الْمَصِّ ۚ كُتِبَ الْأَنْزِلَ إِلَيْكَ فَلَا يَكُنْ فِي صَدْرِكَ حَرَجٌ مِّنْهُ

(دا) کتاب چې نازل کړی (لېږلی) شوی دی تاته (ای محمده!) نو نه دې وي په سینه ستا کې تنګي (د رسولو) د ده (چې له اولو به یې څوک نه مني).

تفسیر: ابن عباس رضي الله تعالى عنه د «حرج» معنی په شک سره کړېده، ګواکې ﴿فَلَا يَكُنْ فِي صَدْرِكَ حَرَجٌ مِّنْهُ﴾ به له ﴿فَلَا تُكُونَنَّ مِنَ الْمُبْتَرِّينَ﴾ سره یوه معنی ولري، رسول الله صلى الله عليه وسلم چې الله تعالى خپل کتاب پرې نازل فرمایلي دی، د ده له شانه څخه لرې ده، چې د هغه د احکامو او اخبارو په نسبت لږ څه اندېښنه یا شک او شبهه د ده په زړه کې لاره ومومي.

نورو مفسرینو دغه الفاظ پر خپلې ظاهري معنی ګانو باندې پریښي دي، لکه چې شیخ الهندي «رحمه الله» هم دغه اختیار کړېده، یعنې هغه ته (چې له ګردو خلافتو ځنې غوره شوی، او کتاب پرې نازل شوی دی) وې او لایق نه دي؛ چې د احمقانو او معاندانو له طعنو، بدو او چټي (فضول) سوالاتو ځنې متأثر شي، او د دې کتاب د تبلیغ له کومې برخې ځنې منقبض او زړه تنګی شي: ﴿فَلَعَلَّكَ تَارِكٌ بَعْضُ مَا يُوحَىٰ إِلَيْكَ وَضَائِقٌ بِهِ صَدْرُكَ أَنْ يَقُولُوا لَوْلَا أُنْزِلَ عَلَيْهِ كُتُبٌ وَجَاءَ مَعَهُ مَلَكٌ إِنَّمَا أَنْتَ نَذِيرٌ وَاللَّهُ عَلَىٰ كُلِّ شَيْءٍ وَكِيلٌ﴾ (۱۲ جزء د هود سورت (۱۲) آیت، (۲) رکوع).

که په فرض محال سره پخپله د رسول صلى الله عليه وسلم په زړه کې د ده د کتاب او د هغه د مستقبل په نسبت په نهایت وثوق او انشراح سره قلبي اطمینان حاصل نه وي؛ نو دی به خپله د انداز او تذکیر فریضه په کوم قوت او جرأت سره اداء کړي؟.

لَتُنذِرَ بِهِ وَذِكْرِي لِلْمُؤْمِنِينَ ۝

لپاره د دې چې وویروي (ته ای محمده!) په دغه (کتاب) سره (کفار له جهنم څخه) او (لپاره د دې چې پند ورکړي پرې) په پند ورکولو سره مؤمنانو ته (یا دا قرآن پند دی لپاره د مؤمنانو).

تفسیر: یعنې د کتاب له نزوله دا غرض دی، چې تاسې ګردې دنیا ته د دوی له مستقبل او د بدی له انجام ځنې خبر ورکړئ، او دغه د مؤمنانو په حق کې په خاص طور سره د یوې مؤثرې وینا او پند په شان ثابت شي.

اتَّبِعُوا مَا أُنْزِلَ إِلَيْكُم مِّن رَّبِّكُمْ وَلَا تَتَّبِعُوا مِنْ دُونِهِ أَوْلِيَاءَ قَلِيلًا مَّا تَذَكَّرُونَ ۝

متابعیت وکړئ (ای مکلفانو!) د هغه شي چې نازل کړی (لېږلی) شوی دی تاسې ته له (جانبه د)

رب ستاسې، او متابعت مه کوي تاسې بې له الله د (نورو) دوستانو (خپلو چې شياطين دي)، لږ شاني پند اخلي تاسې.

تفسير: ﴿قَلِيلًا﴾ مفعول مقدم دی ﴿تَذَكُّوْنَ﴾، او ﴿مَّا﴾ زانده ده، انسان که د حق تعالی د لوی تربیت په برکت د خپل ابتداء او انتهاء، او د طاعت او معصیت پر نتایجو په پوره ډول فکر او دقت وکړي؛ نو هیچرې به داسې جرأت ونه کړي، چې د خپل کریم پروردگار نازل شوي هدايات پرېږدي، او د شياطين الانس والجن په رفاقت خوښ او د دوی متابعت وکړي، له تېرو اقوامو څخې د هغو کسانو چې د الله تعالی د کتابونو او د رسولانو په مقابل کې یې داسې رویه غوره کړې وه، او هغوی ته کومې دنيوي سزاوې چې ورکړی شوي دي؛ وروسته راځي.

وَكَمْ مِنْ قَرْيَةٍ أَهْلَكْنَاهَا فَجَاءَهَا بَأْسُنَا بَيَاتًا أَوْ هُمْ قَائِلُونَ ﴿٥٠﴾ فَمَا كَانَ دَعْوُهُمْ إِذْ جَاءَهُمْ بَأْسُنَا إِلَّا أَنْ قَالُوا إِنَّا كُنَّا ظَالِمِينَ ﴿٥١﴾

او ډېر له (اوسېدونکو د) قريو (د کفارو او فجارو) څخې هلاک کړي دي مونږ دوی، نو رابه غی (اهل د) هغو ته عذاب ځمونږ حال دا چې دوی اوده (غافل) به وو د شپې (لکه قوم د لوط) يا اوده (غافل) به وو په غرمه کې (لکه قوم د شعيب). نو نه به وه وينا د دوی کله چې رابه غی دوی ته عذاب ځمونږ مگر دا چې ويل به دوی: بېشکه چې مونږ وو مونږ ظالمان (پخپلو ځانونو چې د رسولانو تکذيب مو کولو).

تفسير: يعنې کله چې د دوی ظلم او عدوان، کفر او عصيان له حده تېر شو، نو په دنيوي لذاتو او شهواتو کې آخته او غرق او د الله تعالی له عذابه بالکل بې فکره او د استراحت اخيستلو په مزو کې ډوب شول، چې ناڅاپه ځمونږ عذاب پرې نازل شو، بيا نو له دوی څخې په دې دهشتناکې منظرې او هلاک کوونکې نندارې او اله ښکوله کې ګرځېدې لويې، ځانمنې (لويې) او تکبر هېر شول، او له هر لوري د ﴿إِنَّا كُنَّا ظَالِمِينَ﴾ چيغه پورته او پرته (علاوه) له زاری، نواتې، ژړا او انګولا څخې بل هيڅ شی به نه اورېدل کېږي، ښکاري چې په دغه وخت کې دوی ته واضح او څرګندېږي، او دوی پخپله اقرار کوي، چې پاک الله په هيچا باندې ظلم نه کوي، مونږ پخپله پر خپلو ځانونو ظلم کړی دی.

تبيه: د ﴿فَجَاءَهَا بَأْسُنَا﴾ د (ف) په نسبت د مفسرينو څو اقواله دي، غالباً شيخ الهند «رحمه الله» هغه د ﴿أَهْلَكْنَاهَا﴾ تفسير او تفصيل مقرر کړی دی، لکه چې ويلی شي: «توضاً فغسل وجهه وذراعيه» «هغه سړي اودس وکړ، نو يې ووينځل خپل مخ او دواړه لاسونه او نور اعضاء» په دې مثال کې د مخ او لاسونو وينځل، د اودس کولو تفصيل او تفسير دی، همداسې دلته د هلاک کولو د تفسير او تفصيل کيفيت په عذاب سره بيان کړ شو، والله أعلم.

عامو مفسرينو د دې آيت ترجمه داسې کړې ده: «او ډېر دي له اوسېدونکو د کليو د کفارو او فجارو، چې هلاک کړي دي مونږ يعنې اراده کړې وه مونږ د هلاکولو د دوی، پس راغلی دی اهل د هغه ښار ته عذاب ځمونږ د شپې چې وخت د غفلت او خوب دی، يا به دوی د غرمې په خوب اوده وو، چې وخت د آرام او راحت دی، او عذاب په کې ډېر سخت وي».

فَلَنَسْأَلَنَّ الَّذِينَ أُرْسِلَ إِلَيْهِمْ وَلَنَسْأَلَنَّ الْمُرْسَلِينَ ﴿٥٢﴾

نو خامخا وبه پوښتو (په قيامت کې) هر ورو (خامخا) هغه (امتونه) چې ليرلي شوي دي دوی ته (رسولان چې څه اجابت يې کړی دی)، او خامخا وبه پوښتو هر ورو (خامخا) رسولان (هم له اداء د رسالت او له ابلاغه د احکام او د دې چې ستاسې امتونو څرنگه اجابت وکړي؟).

تفسير: له هغو امتونو څخه چې پيغمبران په کې مبعوث ورلېږلي شوي دي پوښتنه کيږي: ﴿مَاذَا أَجَبْتُمُ الْمُرْسَلِينَ﴾ القصص: ۶۵ «تاسې ځمونږ د مرسلانو بلنه تر کوم ځای پورې منلې ده؟» او له مرسلانو څخه پوښتنه کي چې: ﴿مَاذَا أَجَبْتُمُ الْمَائِدَةَ: ۱۰۹﴾ «تاسې ته د امت له لوري څه ځواب درکړی شوی وو؟».

فَلَنَقُصَّنَّ عَلَيْهِم بِعِلْمٍ وَمَا كُنَّا غَائِبِينَ ﴿٦٠﴾

نو خامخا بيان به کړو مونږ هرو مرو (خامخا) (احوال د هغوی) دوی ته په علم سره، او نه یو مونږ غائبان (له اعمالو د دوی، بلکه عالمان او شاهدان یو).

تفسير: يعنې ستاسې هيڅ يو لوی او وړوکی، ډېر او لږ عملونه، يا ظاهري او باطني احوال ځمونږ له علمه غائب نه دي، مونږ بهي د نورو له وسيلې له يوې يوې ذرې خبردار يو، له خپل ازلي محيط علم سره سم ګرد (ټول) پخواني او وروستي احوال او افعال په ښکاره ډول تاسې ته مخامخ کېښودى شو، هغه اعمالنامې چې د ملائکو له خوا ليکلې شوي دي؛ د يوه ويښته په اندازه هم له علم الله څخه نشي مخالفې کېدې، او د هغو په وسيله اطلاع ورکول يواځې د ضابطې مراعات او د حکومتي نظام مظاهره ده، که نه الله تعالى پخپل علم کې معاذ الله دغو ذرائعو ته له سره نه محتاجيږي.

وَالْوَزْنُ يَوْمَئِذٍ الْحَقُّ فَمَنْ تَعَلَّتْ مَوَازِينُهُ فَأُولَٰئِكَ هُمُ الْمُفْلِحُونَ ﴿٦١﴾ وَمَنْ خَفَّتْ مَوَازِينُهُ فَأُولَٰئِكَ الَّذِينَ خَسِرُوا أَنفُسَهُمْ بِمَا كَانُوا بِآيَاتِنَا يَظْلُمُونَ ﴿٦٢﴾

او ټول (د عملونو) په دغې ورځې کې حق (رېښتینی، يقینی او برابر) دي (لپاره د قطع د عذر)، نو د هر چا چې درانه وختل ټولونه (يا تللي شوي نېک عملونه) د ده؛ نو دغه کسان همدوی دي په مراد رسيدلي (بريالي). او د هر چا چې سپک وختل ټولونه (يا تلل شوي بد عملونه) د ده (يعنې له نظره ولوېد) نو دغه کسان هغه دي، چې زيان يې رسولی دی دوی نفسونو (ځانونو) خپلو ته (په رسولو يې اور ته) په سبب د هغه چې وو دوی چې په آيتونو ځمونږ به يې ظلم (او ترې انکار به يې) کاوه.

تفسير: د قيامت په ورځ کې د ګردو (ټولو) خلقو اعمال وزن کيږي، هغه کسان چې قلبي اعمال او د جوارحو افعال يې درانه وي؛ دوی به بريالي (بامراده) وي، او د هر چا وزن چې سپک شي، دی به په خساره کې پاتې وي.

شاه صاحب فرمايي: «د هر چا عمل له وزن سره موافق ليکل کيږي، که يو کار له اخلاص او محبت او شرعي احکامو سره موافق او سم وکړی شي، او پخپل وخت اداء کړ شي؛ نو د هغه وزن به زياتيږي، او که همغه عمل په ریا او ريب ځان ښودنې يا له حکمه ځنې چپ يا يې پخپل وخت کې کړی نه وي؛ نو وزن يې کميږي».

په آخرت کې هغه کاغذونه تللي کيږي؛ چې پر هغو د انسانانو اعمال او احوال قيد او ضبط وي او د عملونو، او عاملينو وزن هم په نصوصو کې راغلی دی، نو که حسنه اعمال درانه وختل؛ نو له سيئاتو څخه يې تېريږي، او که حسنات يې سپک وختل نو بيا نيول کيږي.

د نصوصو له مخې مونږ ته دومره راڅرګند شوي دي، چې وزن له داسې يو ميزان (تلې) سره کيږي، چې په کې کفتين (پلې) او شاهين (ډنډی) او لسان (موتی) او نور شته، ليکن د دغه ميزان او تلې دا دواړه کفتين به څه نوعيت او کيفيت لري؟ او د هغو د ټول معلومولو طريقه او اصول به څرنگه وي؟ د داسې خبرې احاطه کول ځمونږ د عقلونو او افهامو له اندازې څخه لرې دي، او ځمونږ پوهه ورته نشي رسېدلی، نو ځکه د هغو په پوهېدلو سره مونږ نه يو مکلف کړی شوي، بلکه يو ميزان لا څه، د هغه عالم څومره نور شيان چې دي، غير له دې چې مونږ يې يواځې په نامه خبر يو،

او اورو يې، او د هغو په نسبت همغسې عقیده او دومره اجمالي معلومات لرو؛ چې مفهوم يې مونږ ته پاک قرآن او يا مبارک سنت رابښوولی دی، له هغه څخه پر زياتو تفصيلاتو ځمونږ مطلع کېدل ځمونږ د فکر او پوهې له قوت او قدرته وتلي او خارج دي، ځکه د هغو نواميسو او قوانينو لاندې به چې د هغه ابدی عالم وجود نظم او نسق وي، پر هغو باندې مونږ سره له دې چې اوس په دې فاني عالم کې هستوگنه لرو؛ نشو پوهېدې.

د همدې وړې دنيا موازينو (تلو) ته وگورئ! چې څو انواع او اقسام لري؟ يوه تله ميزان هغه ده چې طلا، نقره او جواهرات پکې تلل کيږي، بله هغه ترازو ده چې غلې، دانې، لږگي، ميوې او نور شيان په کې تلل کيږي، بله هغه عمومي تله ده؛ چې لوی تجارتي پيټي او بارونه پرې تلل کيږي، او اوزان په هغو ستنو (عقربونو) سره راڅرگندوي، چې د ساعت د ستنې په شان وي، او بله هغه تله ده؛ چې ښي او کيڼ لور ته په ساتيگرامونو او ديسيگرامونو خطونو ويشلې شوې ده، او په يوه وړو کي لنگر سره هيسته راهيسته دېخوا هغې خوا کاوه شي.

برسېره پر دې «مقياس الهواء»، «مقياس المياه»، «مقياس الحرارة»، «مقياس الرطوبة»، «مقياس الارتفاع»، «مقياس التضيق» او نور هم يو يو ډول موازين دي، چې په هغو سره د هوا او د اوبو تودوخې، او د لندېلو او د لوړوالي او د تضيق او د حرارت او برودت او نورو شيانو درجې ځانته راڅرگندوو، «ترمامېټر» ځمونږ د بدن د داخلي حرارت (چې له اعراضو څخې دی) داسې اندازه او تول رابښکاروي؛ چې اوس ځمونږ په وجود کې دومره درجه تودوخه شته، کله چې په دنيا کې مونږ په شلهاوو داسې جسماني موازين وینو، چې په هغو سره د اعيانو او اعراضو اوزان او درجې او د هغو د تفاوت او توپير (فرق) معلوموو؛ نو د هغه قادر مطلق، خالق برحق لپاره به دا خبره څه اشکال لري، چې دې داسې يوه حسي تله هم قائمه کړې، چې په هغې سره ځمونږ د اعمالو او احوالو د اوزانو او درجاتو تفاوت او توپير (فرق) صورتا او حسا ظاهر او را څرگند شي.

﴿يَا كَاذِبًا يٰٓأَيُّهَا الَّذِيْنَ يُكَلِّمُونَ﴾: په سبب د هغه چې وو دوی چې په آيتونو ځمونږ به يې ظلم کاوه، او ترې به يې انکار کولو، او همدا له آيتونو څخې انکار کول د هغه حق تلفي ده، چې هغه يې په (يظلمون) سره اداء وفرمايله.

وَلَقَدْ مَكَنَّاكُمْ فِي الْأَرْضِ وَجَعَلْنَا لَكُمْ فِيهَا مَعَايِشَ قَلِيلًا مَّا تَشْكُرُونَ ۝

او خامخا په تحقيق ځای (او قدرت او تصرف) در کړی دی مونږ تاسې ته (ای انسانانو!) په ځمکه کې او پيدا (مقرر) کړي دي مونږ تاسې ته په دغې ځمکې کې (هر قسم اسباب د) ژواندنه، لږ شاني شکر وباسئ تاسې.

تفسير: دغه ﴿قَلِيلًا﴾ هم منصوب او ﴿مَّا﴾ زائده ده، له دې ځايه د ځينو آفاقيه وو او انفسيه وو آيتونو ذکر او بيان شروع کيږي، چې په هغو سره له يوه لوري د حق تعالی پر وجود باندې د دې جهان د کارخانې په حکيمانه نظم او نسق سره استدلال، او د الله تعالی د احساناتو او انعاماتو تذکره فرمايي، او د هغو د شکر د اداء کولو په لوري توجه ورکړی شوې ده، او له بل لوري د نبوت ضرورت او د انبياوو عليهم السلام د راتگ او د دوی د سیرت، او د هغوی د متبعينو او د مخالفينو پای (آخر) او انجام (چې د دې سورت اصلي موضوع رابښکاري) بيانېږي، چې دغه آيتونه د هغو د توطيې او تمهيد په ډول مقدم کړی شوي دي.

وَلَقَدْ خَلَقْنَاكُمْ ثُمَّ صَوَّرْنَاكُمْ ثُمَّ قُلْنَا لِلْمَلٰٓئِكَةِ اسْجُدُوْا لِاٰدَمَ فَسَجَدُوْا اِلَّا اِبْلٰسَ ۚ لَمْ يَكُنْ مِنَ السَّٰجِدِيْنَ ۝۱۱۰ قَالَ مَا مَنَعَكَ اَلَّا تَسْجُدَ اِذْ اُمِرْتُۚ قَالَ اَنَا خَيْرٌ مِّنْهُ خَلَقْتَنِيْ مِنْ نَّارٍ وَخَلَقْتَهُ مِنْ طِيْنٍ ۝۱۱۱ قَالَ فَاهْبِطْ مِنْهَا فَمَا يَكُوْنُ لَكَ اَنْ تَتَكَبَّرَ فِيْهَا فَاخْرُجْ اِنَّكَ مِنَ الصَّٰغِرِيْنَ ۝۱۱۲

او خامخا په تحقيق پيدا کړ مونږ (پلار) ستاسې، بيا صورت جوړ کړ مونږ د (پلار) ستاسې، بيا

وويل مونږ پرستو ته چې سجده (د تحيت) وکړئ تاسې آدم ته، نو سجده وکړه دوی (ټولو) مگر ابليس (سجده ونه کړه او) نه وو دی له سجده کوونکو څخه. وويل (الله ابليس ته): څه شي منع کړی ته (خما د حکم د تعمیل څخه) چې سجده دې ونه کړه، کله چې امر (حکم) وکړ ما تاته؟! وويل (ابليس): زه غوره یم له آدمه، چې پیدا کړی دې یم زه له اوره، او پیدا کړی دی تا دغه (آدم علیه السلام) له ختې څخه، وويل (الله ابليس ته): نو کوز شه! له دغه (آسمان یا جنت) څخه؛ نو نه دی لایق تاته (ای ابليس! دا کار) چې تکبر (لویې نافرمانی) وکړې په دې ځای کې؛ نو ووهه (ترې) بېشکه چې ته یې له ذلیلانو.

تفسیر: د اور خاصه خفت، حدت، سرعت، طیش، علو او افساد دی، خلاف له خاورې چې په مزاج کې یې استقلال، متانت، تواضع، حلم، او ثبات شته، ابليس چې ناري الأصل وو؛ د سجدې د حکم له اور بدلو څخه د اور تکه سره لمبه شو، او په رأي قائمولو کې یې تلوار او جلتی وکړه، او په پای (آخر) کې د سرعت، تکبر او تعالی له لارې د رځې (کینې) او حسد په اور کې ولوېد، چې د هغه له سببه د دوزخ په اور کې هم نسکور شو، د ده په خلاف کله چې له آدم علیه السلام څخه غلطي صادره شوه، نو دغه خاورین عنصر ته الله تعالی په خپل فضل او کرم سره د عاجزۍ، انکسار، انقیاد، استکانت، او استغفار لارښوونه وکړه، لکه چې د ده استقامت او انابت د ﴿تَوَجَّهْتُ رَبِّي فَتَاجَبَ عَلَيَّ وَهْدِي﴾ نتیجه پیدا کړه، نو ځکه ویل کېږي، چې لعین ابليس د خپلې مادې او عنصر له لحاظه هم د خپل تفضیل او لویي په ادعا کې وغولېد، لکه چې «حافظ شمس الدین ابن القيم» رحمه الله په «بدائع الفوائد» کې په (۱۵) وجوهو سره د خاورو افضلیت پر اور باندي ثابت کړی دی، ومن شاء فلیراجعه.

قَالَ أَنْظِرْنِي إِلَى يَوْمِ يُبْعَثُونَ ﴿٢٨﴾ قَالَ إِنَّكَ مِنَ الْمُنظَرِينَ ﴿٢٩﴾

وويل (ابليس چې ای الله!) وگوره (مهلت راکړه) ماته (او مه مې وژنه) تر هغې ورځې (قیامت) پورې چې مخلوق بېرته ژوندي کولی شي (او له خپلو قبرونو پاڅولی شي)! وويل (الله): بېشکه ته له کتلو (مهلت ورکړ) شویو څخه یې (تر اولې نفخې پورې).

تفسیر: یعنې څرنگه چې تا داسې غوښتنه وکړه، نو وپوهېږه چې دغه خبره لا له پخوا څخه په الهي علم کې موجوده وه، چې تا ته به مهلت درکړی شي، کله چې د الله تعالی حکمت مقتضي شو چې خپل کمالی صفات او مالک الملکوتي (شهنشاهي) عظمت او جبروت ښکاره کړي؛ نو دغه عالم یې پیدا کړ: ﴿اللَّهُ الَّذِي خَلَقَ سَبْعَ سَمَاوَاتٍ وَمِنَ الْأَرْضِ مِثْلَهُنَّ يَتَنَزَّلُ الْأَنْزِيلُ فِي بَيْنَهُنَّ لَتَعْلَمُوا أَنَّ اللَّهَ عَلَى كُلِّ شَيْءٍ قَدِيرٌ وَأَنَّ اللَّهَ قَدْ أَحَاطَ بِكُلِّ شَيْءٍ عِلْمًا﴾ (۲۸ جزء د الطلاق سورت (۱۲) آیت (۲) رکوع).

یعنې د ځمکې او آسمان تخلیق او د دغو گړدو (ټولو) له نظم او نسق څخه دغه مقصود دی، چې د الله تعالی کامل قدرت او د محیط علم او د نورو صفاتو معرفت خلقو ته حاصل شي، هم دغه الهي معرفت دی چې: ﴿وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ﴾ له آیت څخه د ځینو اسلافو د تفسیر سره سم په عبادت تعبیر کړی شوی دی، او ښکاره ده چې د عالم د تخلیق دغه غرض هلته په ډېر کامله وجه سره پوره کېدی شي، چې په عالم کې مطیع او وفادار، باغي او مجرم هر قسم مخلوقات موجود وي، او هم «اعداء الله» پوره زور او قدرت ولري، او د دوی د فطري اختیار او قوت د گړدو (ټولو) وساتلو په استعمال کې تر آخره حده پورې خپلواک (خپل اختیار) وي، او کافي مهلت او آزادي هم ولري، او د کار په اختتام کې د الله تعالی لښکر غالب او بریالی (با مراده) شي، او دښمن پخپلې سزا او هیداد ورسپړي، او له امتحانه وروسته آخرنی بری او کامیابي د الله تعالی د دوستانو په برخه شي، نو خیر او شر او د خیر او شر د منبع پیدا کول پر همدغه حکمت بنا دي، چې د عالم د تخلیق غرض یعنې د کمالی صفاتو اظهار او هغه یې له دغه له سره نشي

پوره کېدی: ﴿وَلَوْ شَاءَ رَبُّكَ لَجَعَلَ النَّاسَ أُمَّةً وَاحِدَةً وَلَا يَرِ الْأُنَاسُ مِثْقَالَ ذَرَّةٍ﴾ (الأنعام ۱۱۸) جزء د هود سورت (۱۱۸) (۱۱۹) آیت، (۱۰) رکوع.

نو ځکه ضروري شوه چې لوی دښمن لعین ابلیس ته (چې د شرونو منبع دی) پوره مهلت ورکړ شي، چې د قیامت تر ورځې پورې خپلې گردې (ټولې) قواوې او وسیلې همغسې یې چې زړه غواړي؛ استعمال کړي، لیکن دا خبره ښکاره ده، چې په سمه لاره او مستقیم ډول د هغه قادر مطلق او محیط کل مقابله ممکنه نه وه.

قَالَ فَمَا آغْوَيْتَنِي لِأَقْعُدَنَّ لَهُمْ صِرَاطَكَ الْمُسْتَقِيمَ ۝

وویل (ابلیس) نو قسم دی په سبب د گمراه کولو ستا ما لره (په سبب د آدم) چې خامخا به کینم زه هرومرو (خامخا) دوی ته (یعنې انسانانو ته د ښویولو لامله) په لاره ستا کې (اسلام) چې سمه صافه ده. تفسیر: یعنې د غلو په شان به د دوی په ایمان باندې داړې غورځوم، ځکه چې د دوی لامله (له وجې) زه دغې بدې ورځې سره مخامخ شوی يم.

ثُمَّ أَتَيْنَاهُم مِّنْ بَيْنِ أَيْدِيهِمْ وَمِنْ خَلْفِهِمْ وَعَنْ أَيْمَانِهِمْ وَعَنْ شَمَائِلِهِمْ وَلَا تَجِدُ أَكْثَرَهُمْ شَاكِرِينَ ۝

بیا خامخا راځم هرومرو دوی ته (په هر وخت) له وړاندې د دوی، او له وروسته د دوی او له ښیو (طرفو) د دوی، او له کینو (طرفو) د دوی، او نه به مومې ته اکثر د دوی شکر ایستونکي (مؤمنان).

تفسیر: یعنې له هر لوري به پر دوی باندې یرغلونه (حملې) کوم، د څلورو جهاتو ذکر د جهاتو د تعمیم په لوري اشاره ده. ﴿وَلَا تَجِدُ أَكْثَرَهُمْ شَاكِرِينَ﴾ «او نه به مومې ته اکثر د دوی شکر ایستونکي مؤمنان دا د لعین ابلیس اټکل او تخمین وو چې سم وخوت، ﴿وَلَقَدْ صَدَقَ عَلَيْهِمْ أَنبِيُّنَا قَائِلُهُمْ أَنبَاءُ الْفَرِيقَيْنِ﴾ (۲۲) جزء، د سبأ سورت (۲۰) آیت (۲) رکوع.

قَالَ اخْرُجْ مِنْهَا مَذْمُومًا مَّدْحُورًا لَّنْ تَبْعَكَ مِنْهُمْ لَأَمْلَأَنَّ جَهَنَّمَ مِنْكُمْ أَجْمَعِينَ ۝

وویل (الله: ای ابلیسه) ووځه له دې ځایه په دغسې حال کې چې بد حال غمجن کړی شوی مردود رټلی شوی (لرې کړی شوی یې له رحمته)، (قسم دی) خامخا هر څوک چې متابعت وکړي ستا له دغو (انسانانو) خامخا ډک به کړم هرومرو (خامخا) جهنم (دوزخ) له تاسې (له) تابعانو ستا او له تاله (ټولو).

وَيَادُمْ اسْكُنْ أَنْتَ وَزَوْجُكَ الْجَنَّةَ فَكُلَا مِنْ حَيْثُ شِئْتُمَا وَلَا تَقْرَبَا هَذِهِ الشَّجَرَةَ فَتَكُونَا مِنَ الظَّالِمِينَ ۝

او (وویل الله) ای آدمه! اوسه ته او (اوسې دي) ښځه ستا (حواء) په جنت کې، نو خورئ تاسې دواړه له هر ځایه (او هر شي څنې) چې خوښه مو وشي، او مه نژدې کېږئ تاسې دواړه دې ونې ته (په قصد د خوراک، او که له دې جنسه وخورئ)؛ نو شی به تاسې دواړه له ظالمانو (پخپلو ځانونو).

تفسیر: یعنې آدم علیه السلام او حواء رضي الله تعالی عنها ته اجازه وه چې بې له هېڅ ممانعته هر څه چې د دوی زېړونه غواړي ودې خوري، او ودې چښي، پرته له یوې معینې ونې څخه چې د هغې خواړه د جنتي ژوندون او استعداد سره مناسب نه وو، نو ځکه یې وویل چې: هغې ته مه نژدې کېږئ! که نه نقصان به در ورسېږي.

خما په فکر کې دلته د ﴿فَتَكُونُ مِنَ الظَّالِمِينَ﴾ ترجمه داسې وکړه شي، ډېر به ښه او موزونه وي: «بيا به شئ تاسې له زیان موندونکو څخې»، ځکه چې «ظلم» د نقصان، زیان، کمی او لنډون په معنی هم راځي، لکه ﴿وَلَوْ تَطَوَّلْتَ مَنَةً سَيِّئًا﴾ (۱۵ جزء د الکهف سورت په (۳۳) آیت (۵) رکوع کې په همدې معنی راغلی دی.

فَوَسَّسَ لَهُمَا الشَّيْطَانُ لِيُبْدِيَ لَهُمَا مَا وُورِيَ عَنْهُمَا مِنْ سَوَاتِهِمَا وَقَالَ مَا نَهَاكُمَا رَبُّكُمَا عَنْ هَذِهِ الشَّجَرَةِ إِلَّا أَنْ تَكُونَا مَلَكَائِينَ أَوْ تَكُونَا مِنَ الْخَالِدِينَ ﴿١٠﴾ وَقَسَّهَ مَا أَرَىٰ لَكُمْ لَيْنَ النَّاصِحِينَ ﴿١١﴾ فَذَلَّلَهُمَا يَتَعَرَّضَا لِلْعَذَابِ أَذًا شَجِرَةً بَدَتْ لَهُمَا سَوَاتُهُمَا وَطَفِقَا يَخْصِفْنَ عَلَيْهِمَا مِنْ ذُرُقِ الْجَنَّةِ وَنَادَاهُمَا الْمَلَكُ أَنهَمَا عَنْ تِلْكَ الشَّجَرَةِ وَأَقُلْ لَكُمَا إِنَّ الشَّيْطَانَ لَكُمَا عَدُوٌّ مُبِينٌ ﴿١٢﴾

نو وسوسه و اچوله دوی دواړو ته شیطان لپاره د دې چې ښکاره کړي دوی دواړو ته هغه چې پټ کړی شوي دي له دې دواړو څخې له غلیظه وو عورتونو د دوی، او وویل (ابلیس دوی ته): نه یی منع کړي تاسې رب ستاسې له (خوراک) د دې ونې څخې؛ مگر له دې جهته چې نه شئ تاسې دواړه پرېښئ (په مرتبه یا په ښایست یا په بې پروایۍ له خوراکه)، یا چې نشئ تاسې له تل پاتې کېدونکو (په جنت کې). او سخت قسم یې وکړ دوی ته (په نامه د الله) چې بېشکه زه تاسې دواړو ته خامخا له (دوستانو) نصیحت کوونکو څخه یم. پس راکوز کړل (ابلیس) دوی دواړه په فریب (او په وسوسه په دې دروغ قسم سره)، نو کله چې وڅکله دغو (دواړو مېوه د دغې ممنوعې) ونې؛ (نو) ښکاره شو دواړو ته غلیظه عورتونه د دوی، او ولگېدل دواړه چې سره نښلولې دوی پر عورتونو خپلو باندې له پانېو (د ونو) د جنت څخه (چې پټ کړي ځان خپل)، او نداء (غږ) وکړ دوی ته رب د دوی (داسې) چې آیا ما نه وی منع کړي تاسې له (خوراکه) د دغې ونې څخه، او (نه وو) ویلي ما تاسې ته (چې پام وکړئ پوه شئ) چې بېشکه شیطان تاسې دواړو ته دښمن دی ښکاره؟! (بلکه منع کړي مو وی، او ویلي مو وو تاسې ته).

تفسیر: ﴿فَلَمَّا ذَاقَا الشَّجَرَةَ﴾ الآية - «نو کله چې وڅکله دغو دواړو مېوه د دغې ممنوعې ونې؛ نو ښکاره شول دواړو ته غلیظه عورتونه د دوی»، یعنې د حکم له عدول څخه جنتي لباس له دوی څخه وویستل شو، ځکه چې جنتي لباس په حقیقت کې د ﴿وَلِبَاسُ الْقَوَى﴾ یو محسوس صورت وو، نو د کوم ممنوع له ارتکابه په هره اندازه چې ﴿وَلِبَاسُ الْقَوَى﴾ خبرې شوی وي؛ په همغه اندازه به جنتي له لباسه بې برخې کېږي.

الغرض شیطان کونښن وکړ چې آدم علیه السلام نافرمانی ته واړوي، او په عصیان کې یې اخته او مبتلا کړي، چې د جنت فاخره خلعت د مجازاتو په طریقه ترې وایستل شي.

د ﴿سُوءَةَ﴾ په لغوي معنی ګانو کې ډېر وسعت شته، د قابیل او هابیل په قصه کې یې ﴿سُوءَةَ أَخِيهِ﴾ فرمایلي دي، په حدیث کې «إحدى سواتك» یا «مقداد» راغلي دي.

﴿وَطَفِقَا يَخْصِفْنَ عَلَيْهِمَا مِنْ ذُرُقِ الْجَنَّةِ﴾: «او ولگېدل دغه دواړه چې سره نښلول یې پر غلیظو عورتونو خپلو باندې له پانېو د ونو د جنت څخه چې پټ کړي ځان خپل»، یعنې برېښه شول او له ډېر شرم او حیا یې په پانېو سره خپل بدن پټولو، له دې نه معلومېږي: اګر که د انسان د پیدا کېدلو په وخت کې لوڅ لغړ وي، مګر فطري حیا د دې خبرې مانع ده، چې همغسې لوڅ پوځ پاتې شي.

قَالَ رَبَّنَا ظَلَمْنَا أَنْفُسَنَا وَإِنْ لَمْ تَغْفِرْ لَنَا وَتَرْحَمْنَا لَنَكُونَنَّ مِنَ الْخَاسِرِينَ ﴿١٧﴾ قَالَ اهْبِطُوا بَعْضُكُمْ لِبَعْضٍ
عَدُوٌّ وَلَكُمْ فِي الْأَرْضِ مُسْتَقَرٌّ وَمَتَاعٌ إِلَىٰ حِينٍ ﴿١٨﴾

نو وويل دواړو (يعنې آدم او حواء): ای ربه ځمونږ! ظلم کړی دی مونږ پر نفسونو (ځانونو) خپلو، او که مغفرت ونه کړې ته او رحمت (مهرباني) ونه کړې ته پر مونږ؛ نو خامخا شو به مونږ هر ورو (خامخا) له زیانکارانو. وفرمایل (الله) چې کوز شی (له جنته) حال دا چې ځینې ستاسې ځینو نورو ته به دښمن یی، او (مقرر دی) تاسې ته به ځمکه کې ځای د هستوګنې او (اسباب) د نفع آخیستلو تر وخته (د مرګ) پورې.

تفسیر: د مفسرینو په نزد دا خطاب آدم او حواء علیهما السلام او لعین ابلیس ګردو (ټولو) ته دی، ځکه اصلي عداوت آدم او ابلیس سره لري، او د دوی د عداوت ډګر ځمونږ دغه ځمکه ګرځولې شوې ده، چې خلافت یې آدم علیه السلام ته سپارلی شوی وو.

قَالَ فِيهَا تَحْبَوْنَ وَفِيهَا تَمُوتُونَ وَمِنْهَا تُخْرَجُونَ ﴿١٩﴾

و فرمایل (الله) چې په دې ځمکه کې به ژوندون کوئ تاسې او په همدغې ځمکې کې به مړئ تاسې (او خښېږئ)، او له همدغې ځمکې څخه به را ایستل کېږئ تاسې (په قیامت کې جزا ته).

تفسیر: یعنې عموماً ستاسې اصلي او معتاد مسکن همدغه ځمکه ده، که د خرق عادت په ډول کوم یو کله تر یوې معینې مودې له دې ځایه پورته کړی شي، لکه مسیح علیه السلام نو هغه له دغه آیت سره منافي نه دی، آیا کوم سړی د څو ورځو یا ګډو له مخې له ځمکې څخه جلا (جدا) او په کومه الوتکه کې مسافرت وکړي، یا هملته مړ شي، نو آیا هغه به د ﴿فِيهَا تَحْبَوْنَ وَفِيهَا تَمُوتُونَ﴾ څخه مخالف وي؟ ځکه چې دی په دغه وخت کې پر ځمکه نه دی، په بل ځای کې داسې ارشاد دی، چې ﴿مِنْهَا خَلَقْنَاكُمْ وَفِيهَا نُعِيدُكُمْ وَمِنْهَا نُخْرِجُكُمْ تَارَةً أُخْرَىٰ﴾ ﴿٢٠﴾ نو هغه سړی چې په ځمکه کې مړ او په ځمکې کې خښ نشي، هغوی به څرنګه به ﴿وَفِيهَا نُعِيدُكُمْ﴾ کې داخل شي؟ معلومه شوه چې داسې قسم قضایا د کلیې په ډول نه دي استعمال شوي.

يٰۤاٰدَمُ قَدْ اَنْزَلْنَا عَلَيْكَ لِبَاسًا يُؤَارِي سَٰوَاتِكَ وَرِيشًا وَلِبَاسَ التَّقْوٰى ذٰلِكَ خَيْرٌ ذٰلِكَ مِنْ اٰیٰتِ اللّٰهِ لَعَلَّكُمْ يَذَكَّرُوْنَ ﴿٢١﴾

ای ځامنو د آدم! په تحقیق نازل کړی (لېږلی) دی مونږ پر تاسې لباس (کالي) چې پټوي عورتونه ستاسې، او (درلېږلی مو دی لباس د ښایست او) د زینت کالي، او لباس (کالي) د تقوی (چې خلاصې پرې راځي له عذابه) دغه (لباس د تقوی) خیر (بهر، ډېر غوره) دی (له نورو)، دغه «رالېږل د پوښاک» له آیتونو (علامو د رحمت فضل قدرت) د الله دی لپاره د دې چې دوی پند واخلي (غور وکړي، او قدر د دې نعمت وپېژني).

تفسیر: له ﴿اَنْزَلْنَا﴾ ځنې مراد د مادې او نورو پیدا کېدل او د هغې د جوړولو د تدبیر ښوول دي، اګر که د ﴿اَنْزَلْنَا﴾ لفظ ډېر ځلې په داسې ځایونو کې ویل کېږي؛ چې یو شی له پاسه ښکته خوا ته لېږل یا راوړل کېږي، مګر ډېر ځلې له هغه ځنې دغه مکاني فوق او تحت نه وي مراد، بلکه هغه مراد یې چې د مرتبې په اعتبار پورته وي، او په هغه شي چې د هغه له خوا ښکته کسانو ته ورکول کېږي؛ د همدغه لفظ اطلاق کاوه شي، لکه چې فرمایلي یې دي: ﴿وَاَنْزَلْنَا لَكُمْ مِنَ السَّمَاءِ مَاءً فَسَالَتْ اَنْهَارٌ مِنْ تَحْتِهَا فَاَنْتُمْ شَرِبْتُمْ مِنْهَا﴾.

﴿وَلِبَاسُ التَّقْوَىٰ ذَٰلِكَ خَيْرٌ﴾: «او کالي د تقوی چې دي؛ دغه لباس التقوی ډېر غوره دی له نورو»، یعنې برسېره په دې ظاهري لباس چې په هغه سره د بدن ستر او زینت حاصلیږي، او ځان پرې پټیږي، او ډول او سینګار پرې کیږي؛ یو معنوي لباس هم شته، چې عظیم الشان قرآن یې ﴿وَلِبَاسُ التَّقْوَىٰ﴾ بولي، او د باطني زینت او ښایست وسیله ګرځي، او په هغه سره د انسان هغه باطني کمزوري د ظهور او فعلیت درجه نه مومي، چې په ده کې یې استعداد شته، او د خفاء په پرده کې ده، او د ظهور او فعلیت په ډګر کې نشي راتلی، او هم دغه معنوي لباس دی چې قرآن کریم په ﴿وَلِبَاسُ التَّقْوَىٰ﴾ سره یاد کړی دی، او د باطني زینت، ښایست او سینګار ذریعه ګرځي، بلکه که غور وکړی شي؛ نو ظاهري بدني لباس هم د همدې باطني لباس د تأمین، تطهیر او تنظیف لپاره شرعا مطلوب دی.

﴿ذَٰلِكَ مِنْ آيَاتِ اللَّهِ لَعَلَّهُمْ يَرْجِعُونَ﴾ «دغه رالېدل د پوښاک له آیتونو علامو د فضل، رحمت، او قدرت د الله دي لپاره د دې چې دوی پند واخلي، غور وکړي، او قدر د دې نعمت وپېژني، او پرهېز وکړي، له صوري او معنوي برېښه والي څخه»، یعنې پر دغو دلائلو غور وکړئ! او د الله تعالی د قوت او قدرت په انعام او اکرام باندې معترف او شکر ګذار اوسئ.

يَبْنِي أَدَمَ لَا يَفْتِنُكُمُ الشَّيْطَانُ كَمَا أَخْرَجَ أَبَوَيْكُم مِّنَ الْجَنَّةِ يَنزِعُ عَنْهُمَا لِبَاسَهُمَا لِيُرِيَهُمَا سَاوِيَةً إِنَّهُ يَرِيكُمْ هُوَ وَقَبِيلُهُ مَن حَيْثُ لَا تَرَوْنَهُمْ إِنَّا جَعَلْنَا الشَّيَاطِينَ أَوْلِيَاءَ لِلَّذِينَ لَا يُؤْمِنُونَ ﴿٥٠﴾

ای ځامنو د آدم! فرېب در نکړي تاسې ته شیطان لکه چې ایستلي یې دي مور او پلار ستاسې له جنته (په فرېب سره) په دې حال چې ایسته یې له دې دواړو لباس د دوی، لپاره د دې چې وښيي دوی ته غلیظه عورتونه د دوی، بېشکه دغه «شیطان» ویني تاسې (هم پخپله) دی او (هم قوم) لښکر د ده له هغې خوا چې نه یې وینئ تاسې، بېشکه مونږ ګرځولي مو دي شیطانان دوستان لپاره د هغو کسانو چې ایمان نه راوړي دوی.

تفسیر: دا خراج او نزع اضافت د سبب په لوري شوی دی، یعنې له جنت څخې د آدم او حواء علیهما السلام د بېلېدو او د دوی نه د لباس ایستلو سبب همدا شیطان شو، نو هوښیار اوسئ چې اوس تاسې تېر نه باسي! او د ده له مکرونو څخه تل خبردار اوسئ!.

یعنې هغه دښمن چې مونږ ته له داسې پټوني څخه ګوري، چې مونږ یې له سره نه وینو؛ نو د هغه حمله سخته خطرناکه او مدافعه یې ډېره ګرانه ده، نو ځکه تاسې ته ښايي چې تل مستعد او بيدار اوسئ!؛ د داسې دښمن علاج دادی، چې مونږ د داسې یوه ذات په پناه کې ځای ونیسو، چې دی هغه ویني، او هغه دی نشي لیدی: ﴿لَا تُدْرِكُهُ الْأَبْصَارُ وَهُوَ يُدْرِكُ الْأَبْصَارَ وَهُوَ اللَّطِيفُ الْخَبِيرُ﴾.

تنبيه: د ﴿إِنَّهُ يَرِيكُمْ هُوَ وَقَبِيلُهُ مَن حَيْثُ لَا تَرَوْنَهُمْ﴾: قضیه مطلقه ده، دائمه نه ده، یعنې ډېر ځلې داسې وي چې مونږ دوی نشو لیدلی، او دوی مونږ ته ګوري، له دې وینا څخې دا خبره نه لازمیږي؛ چې په هیڅ وخت کې به هیڅوک او په هیڅ صورت سره وی نشي لیدلی، نو په دغه آیت سره د جن له رویته په کلي نفي باندې استدلال کول؛ قصور او لنډ لیدل دي.

﴿إِنَّا جَعَلْنَا الشَّيَاطِينَ﴾ الآية - «بېشکه مونږ ګرځولي مو دي شیطانان دوستان لپاره د هغو کسانو چې ایمان نه راوړي»، یعنې کله چې دوی له خپلې بې ایمانۍ د شیطانانو رفاقت خپلو ځانونو ته غوره کړي، لکه چې وروسته له دې چې راځي: ﴿إِنَّهُمْ اتَّخَذُوا الشَّيَاطِينَ أَوْلِيَاءَ مِن دُونِ اللَّهِ وَيَحْسَبُونَ أَنَّهُمْ مُّقْتَدِرُونَ﴾؛ نو مونږ هم په دغه انتخاب کې هیڅ مزاحمت ونه کړي، او هر چا چې دوی د خپل ځان ملګري ګرځولي وو؛ همغه ور ملګري کړل شول.

وَإِذَا قُلُّوا فَاحْشَہٗ قَالُوا وَجَدْنَا عَلَیْہَا آٰیَآتِنَا وَاللّٰہُ أَمَرْنَا بِہَا قُلْ إِنَّ اللّٰہَ لَا یَأْمُرُ بِفَحْشَآءٍ أَتَقُولُونَ
عَلَى اللّٰہِ مَا لَا تَعْلَمُونَ ﴿٥٨﴾

او کله چې وکړي دوی کومه فاحشه (ناکاره کار لکه شرک) نو وایي دوی موندلي دي مونږ په دغه (ناکاره کار) پلرونه خپل او الله هم امر (حکم) کړی دی مونږ ته په (کولو د) دې سره، ووايه (ای محمده! دوی ته) چې بېشکه الله نه کوي امر (حکم) په فحشاء (ناکاره کارونو)، آیا وایي (دروغ ترې) تاسې پر الله باندې هغه شی چې نه پوهېږئ (پرې) تاسې.

تفسیر: یعنې خراب او د بېحيایي کار، لکه د نارینه او ښځې بربنډ طواف کول چې د دې آیتونو شان نزول دی، او له هغه څخه سلیم عقل او صحیح فطرت نفرت کوي (د الله قدوس) له شانه دا تصور ډېر لرې دی، چې د داسې شيانو تعلیم ورکړي، د ده پاک ذات د پاکي او حیا منبع او سرچینه ده، دی به د ګندګۍ، چټلي، او بېحيایي د کارونو حکم څرنگه ورکوي؟.

أصلاً د بېحيایي او بدکاری معلمان هغه شیطانان دي؛ چې دوی د خپلو ځانونو رفیقان ګرځولي دي، وګورئ له ګردو څخه پخوا ستاسې مور او پلار د همدغه شیطان له لوري تېرول، او لوڅ لغړ وګرځېدل، مګر هغوی د شرم او حیاء لامله د ونو پانې پر خپلو ځانونو باندې تېلې، نو څرګنده شوه چې بربنډ تیا د شیطان له خوا، او د تستر (د ځان پټولو) کوښښ ستاسې د پلار له خوا شوی دی، بیا په بربنډ طواف کولو کې د خپلو پلرونو سند وړاندې کول څرنگه صحیح کېدی شي.

قُلْ أَمَرَ رَبِّي بِالْقِسْطِ وَأَقِيمُوا وُجُوهَكُمْ عِندَ كُلِّ مَسْجِدٍ وَادْعُوهُ مُخْلِصِينَ لَهُ الدِّينَ ۚ
كَمَا بَدَأَكُمْ تَعُودُونَ ﴿٥٩﴾

ووايه (ای محمده! دوی ته) امر (حکم) کړی دی رب ځما په قسط (عدل، انصاف) سره (چې توحيد او ښه کارونه دي، نه په افراط نه په تفريط) او (بل الله حکم کړی دی) چې سم واوروئ (برابر کړئ) تاسې مخونه خپل (عبادت د الله ته) په نزد (د وخت) د هر لمانځه، او بولئ (عبادت کوئ) تاسې د ده حال دا چې مطیع خالص کوونکي اوسئ ده ته دین (خپل له عجب او ریا او هر نقصان څخه)، لکه چې اول ځلې یې پیدا کړي یی تاسې (له نشته نه) بیا به هم داسې پیدا شی تاسې (پس له مرګه).

تفسیر: په «روح المعاني» کې «القسط علی ما قال غیر واحد: العدل، وهو الوسط من کل شیء - المتجافي عن طرفي الإفراط والتفريط»، د آیت حاصل داسې شو چې: الله تعالی په هر کار کې پر توسط او اعتدال د پاتې کېدلو، او له افراط او تفريط څخه د ځان ژغورلو (بچ کول) هدايت کوي، نو بیا به په څه شان سره د فواحشو او ردائلو حکم ورکوي؟.

غالباً محقق شیخ الهند «رحمه الله» «مسجد» میمي مصدر ګڼلی او د (سجود) معنی یې ترې اخیستي ده، تجوژا یې په لمانځه سره ترجمه کړی دی، او «وجوه» یې په خپلې ظاهري معنی پریښی دی، یعنې د لمانځه د اداء کولو په وخت کې خپل مخونه سم د کعبې شریفې په لوري وګرځوئ.

مګر ځینې نور مفسرین له «وَأَقِيمُوا وُجُوهَكُمْ» څخه داسې مطلب اخلي، چې د الله تعالی د عبادت په لوري تل په استقامت او له زړه متوجه اوسئ، د ابن کثیر «رحمه الله» په نزد د دې مطلب دا دی چې: «پخپلو عبادتونو سم او مستقیم اوسئ! او له هغې سمې لارې ځنې چې د محمد «عليه الصلاة والسلام» ده؛ مه کږېږئ!.

د عبادت مقبولیت پر دوه شیانو موقوف دی: (۱) چې خالص د الله تعالی لپاره وي، چې وروسته یې په ﴿وَادْعُوهُ مُخْلِصِينَ لَهُ الدِّينَ﴾ سره یادونه کوي. (۲) چې له هغې مشروعې طریقې سره موافقه وي، چې انبیاء او مرسلین علیهم السلام تجویز کړې ده، او دلته هغه په ﴿وَاقْبِمُوا أَوْجُوهَكُمْ﴾ سره ادا کړې شوې ده، په هر حال په دغه آیت کې د شرعي احکامو د ګردو (ټولو) هغو انواعو په لوري اشاره کړې شوې ده، چې د بندګانو له معاملاتو سره متعلق دي، او هغه ټول تر «قسط» لاندې راغلل، او هغه شیان چې په الله تعالی پورې تعلق لري، که «بدني» وي نو په ﴿وَاقْبِمُوا أَوْجُوهَكُمْ﴾ کې، که «قلبي» وي نو په ﴿وَادْعُوهُ مُخْلِصِينَ لَهُ الدِّينَ﴾ کې مندرج دي.

﴿كَمَابدَاكُمْ تَعُدُّونَ﴾: یعنې لکه چې په اول کې الله جل جلاله ستاسې له پیدا کولو څخه عاجز نه وو، همداسې ستاسې له اعادې او بیا ژوندی کولو څخه هم عاجز نه دی، او انسان د استقامت او اخلاص او اعتدال پر لارې تللو ته د دې لامله (له وجې) اړتیا (احتیاج) او ضرورت لري، چې وروسته له مرګه بل ژوندون راتلونکی دی، چې په هغه کې د دې موجوده حیات نتائج ور وړاندې کېږي، نو ښایي د هغه «بعث بعد الموت» فکر لا له اوسه وکړی شي! ﴿وَلْتَنْظُرْ نَفْسٌ مَّا قَدَّمَتْ لِغَدٍ﴾.

فَرِيقًا هَدَىٰ وَفَرِيقًا حَقَّ عَلَيْهِمُ الضَّلَالَةُ إِنَّهُمْ اتَّخَذُوا الشَّيَاطِينَ أَوْلِيَاءَ مِنْ دُونِ اللَّهِ وَيَحْسَبُونَ أَنََّّهُم مُّهْتَدُونَ ﴿٥٠﴾

يوې ډلې ته هدايت وکړ (الله په توفيق د ايمان سره او) هدايت يې نه دی کړی بلې ډلې ته چې مقرر شوي ده پر دوی ګمراهي، بېشکه چې دوی نيولي دي شيطانان دوستان (خپل معبودان) بې له الله څنې او ګمان کوي دوی چې بېشکه هم دوی هدايت موندونکي دي (سمې صافې لارې ته او واقع کې داسې نه ده).

تفسير: يعنې پر هغو باندې چې ګمراهي مقرر شوي ده، هغوی هغه خلق دي چې پاک الله يې پرې ايښی، او شيطان يې خپل دوست او رفيق ګرځولی دی، چې د ده په خوله اعتماد او باور کوي، او خبرو ته يې غوږ ږدي، او د تعجب ځای دا دی، چې سره د دې صريحې ګمراهۍ دوی داسې ګومان کوي، چې مونږ پر سمې صافې لارې باندې روان يو، او له مذهبي حيثته کومه د عمل رویه چې مونږ اختيار کړې ده؛ هغه ډېره مناسبه او درسته ده، لکه چې په بل ځای کې يې فرمايلي دي: ﴿الَّذِينَ ضَلَّ سَبِيلُهُمْ فِي الْحَيَاةِ الدُّنْيَا وَهُمْ يُحْسِبُونَ أَنََّّهُمْ مُّهْتَدُونَ صُعَدَ﴾ (۱۶ جزء د الکهف سورت (۱۰۴) آيت (۱۲) رکوع).

تنبيه: د دې آيت له عمومه ظاهره شوه چې د «معاند کافر» په شان «مخطي کافر» هم چې د خپلې واقعي غلطۍ لامله (له وجې) باطل حق ګڼي؛ په ﴿وَفَرِيقًا حَقَّ عَلَيْهِمُ الضَّلَالَةُ﴾ کې داخل دي، که دغه غلط فهمي د پوره فکر او غور نه کولو له وجې وي، يا له دې سببه وي، چې اگر که ده په ښکاره سره خپل پوره قوت، غور، او فکر چلولی دی، خو په مقصد نه دي رسيدلي، ځکه چې پر داسې صريحو حقائقو او واضحو دلائلو د فکر د نه رسېدلو څنې دغه خبره څرګنده ده، چې ده في الحقيقت په استدلال او د خپل فکر په کار اچولو او استعمال کې تقصير کړی دی، ګواکې هغه شیان چې پرې ايمان راوړل د نجات مدار دی؛ دومره روښانه او واضحه دی، چې له هغو څخه انکار غير له عناده او د فکر او تأمل له قصوره بل هيڅ شی نه دی، په هر حال شرعي کفر داسې زهر دي؛ چې که په قصد يا په سهوه په هر ډول سره چې وخوړل شي، د انسان د وژلو لپاره کافي دي، ځمونږ د «اهل السنه والجماعت» مذهب همدا دی.

يَبْنِيْ اَدَمُ خُذُوْا زِينَتَكُمْ عِنْدَ كُلِّ مَسْجِدٍ وَكُلُوْا وَاشْرَبُوْا وَلَا تُسْرِفُوْا اِنَّهٗ لَا يُحِبُّ الْمُسْرِفِيْنَ ۝

ای خامنو د آدمه ! واخلی تاسې زینت (ښایست) خپل په نزد (د وخت) د هر لمانځه (په اغوستلو د پاکو کالیو (جامو) او د عورت ستر) او خورئ او څښئ او اسراف (بې ځایه خرڅ) مه کوئ تاسې، بېشکه چې الله نه خوښوي مسرفان (بې ځایه خرڅ کوونکي).

تفسیر: دغه آیتونه د هغو کسانو په رد کې نازل شوي دي، چې د کعبې شریفې طواف به یې په برېښه کولو، او هغه یې لوی قربت، ثواب، او پرهېزګاري ګڼله، او د اهل جاهلیت ځینو کسانو د حج په ورځو کې د سد رمق ځنې زیات شې نه خوړې، او د غوړیو او نورو دسوماتو استعمال به یې پرېښوده، ځینو به د وزې له غوښې او شودو له استعماله ځان ساته، نو دغه ګرد شیان یې راوښوده چې دا شیان له سره د نېکې او تقوی خبرې نه دي، د الله جل جلاله ورکړی شوی لباس (چې په هغه سره ستاسې د بدن تستر (پټول) او تزین (ښایست) په عمل راځي، د عبادت په وخت کې د نورو وختونو په نسبت لا زیات قابل الاستعمال دی، تر څو بنده د خپل الله جل جلاله په دربار کې د ده د ګردو نعمتونو له اثر او ښو سره حاضر شي، او هر هغه شیان چې الله تعالی د خوراک او پوښاک لپاره درکړي دي، له هغو ځنې متمتع شئ ! په دې شرط سره چې اسراف په کې ونه کړئ !.

د اسراف معنی له حده تجاوز، او له مېچه تېرېدل دي، او هغه دوه ډوله دي: لکه چې حلال حرام وګڼي، یا له حلالو تېر له حرامو هم متمتع شي، یا په خوړلو او چښلو کې له حرص او بې تمیزی څخه کار واخلې، او له اندازې یې زیات وخورې، یا یې بې له اشتها وخورې، یا یې ناوخته وخورې، یا دومره لږ وخورې چې د جسماني صحت او قوت عمل لپاره کافي نه وي، یا د صحت مضر شیان استعمال کړي، او غیر ذلک.

د اسراف لفظ دغو ګردو امور لره شاملېدی شي، بیځایه خرڅونه هم په اسراف کې شامل دي، د همدې تعمیم په لحاظ ځینو اسلافو فرمایلي دي: (جمع الله الطب کله فی نصف آية) الله تعالی ګرد (ټول) طب په نیم آیت کې سره ټول کړی دی).

قُلْ مَنْ حَرَّمَ زِينَةَ اللَّهِ الَّتِي أَخْرَجَ لِعِبَادِهِ وَالطَّيِّبَاتِ مِنَ الرِّزْقِ قُلْ هِيَ لِلَّذِينَ آمَنُوا فِي الْحَيَاةِ الدُّنْيَا خَالِصَةً يَوْمَ الْقِيَمَةِ ۚ كَذَلِكَ نَفَصِّلُ الْآيَاتِ لِقَوْمٍ يَعْلَمُونَ ۝

ووايه (ای محمده ! دوی ته) چې چا حرام کړی دی زینت د الله؛ هغه چې ایستلی یې دی لپاره د بندګانو خپلو؟ او (چا حرام کړي دي) پاک لذیذ شیان له رزقه ځنې (چې د خوړلو او څښلو دي؟ یعنې دا یو هم نه دی حرام)، ووايه (ای محمده ! دوی ته) چې دغه (زینت او طیبات او نور نعمتونه اصلاً) لپاره د هغو کسانو دي چې ایمان یې راوړی دی (او تبعاً دی کفارو ته) په دې ژوندون لږ خسیس کې، حال دا چې خاص (مؤمنانو لره) دی په ورځ د قیامت کې، همدارنګه (لکه دا پاس تفصیل) په تفصیل بیانوو مونږ آیتونه لپاره د (هغه) قوم چې پوهیږي (پري).

تفسیر: یعنې ای محمد رسول الله صلی الله علیه وسلم ! ته دوی ته ووايه چې چا حرام کړی دی هغه زینت د الله جل جلاله چې له جامو وي، که له نورو وي، چې ایستلی دی الله تعالی لپاره د بندګانو خپلو له نباتاتو لکه پنبه او کتان، او له حیواناتو لکه ورېښم یا وړی، او له کانونو لکه څغره، او بل پاکیزه شیان له اقسامو د روزي، که د خوارک وي: لکه غوښې، وازدې، غلې، دانې، یا د څښلو (ځکلو) وي: لکه اوبه، شوده، یعنې دا یو هم نه دی حرام.

ووايه ای خُما رسوله ! دغو ته چې دغه زینت او طيبات او نور نعمتونه خاص لپاره د مؤمنانو دي، يعنې هم دوی ته پيدا شوي دي، اما په دنيا کې کفار هم تبعاً ورسره شریک دي، ولې دائمي او ابدی نعمتونه خاص مؤمنانو ته دي بې شریکه په عقبا کې، همداسې چې مونږ دغه مفصل حکم بیان کړ، مفصل بیانوو باقي ټول احکام د دین بالخاصه د حلال او حرام احکام، لپاره د هغه قوم چې پوهیږي او فهمولی شي.

د دنيا ګرد شيان ځکه پيدا شوي دي، چې انسانان له هغو څخه په شرعي او په مناسبه طريقه ګټه واخلي، او د خالق تعالی جل وعلا شأنه په عبادت او وفاداری او شکر ګذارۍ کې مشغول اوسي، په دغه اعتبار د دنيا ټول نعمتونه اصلاً د مؤمنانو او مطيعانو د استفادې لپاره پيدا شوي دي.

هو ! کافران هم د دغو شيانو له استعمال څخه نه دي ممنوع شوي، دوی هم د خپلو دنيوي اعمالو او تدابرو په اثر له هغو ځنې مفاد حاصلولی شي، بلکه څه وخت چې د ايمان خاوندان په ايماني قوت او تقوی کې کمزوري شي، نو دغه غاصبان په خپلو عملي هلو ځلو کې ظاهراً ډېر بريالي او کامياب په نظر راځي، چې ځينې له هغو ځنې دې د کفارو د فاني اعمالو ثمر وګڼله شي.

قُلْ إِنَّمَا حَرَّمَ رَبِّي الْفَوَاحِشَ مَا ظَهَرَ مِنْهَا وَمَا بَطَّنَ ۖ وَالْأَشْمَ وَالْبَغْيَ بِغَيْرِ الْحَقِّ وَأَنْ تُشْرِكُوا بِاللَّهِ مَا لَمْ يُنَزِّلْ بِهِ سُلْطَانًا وَأَنْ تَقُولُوا عَلَى اللَّهِ مَا لَا نَعْلَمُونَ ﴿٢٧﴾

ووايه (ای محمده ! دوی ته) بېشکه همدا خبره ده، چې حرام کړي دي رب خُما فواحش (کبیره ګناهونه چې موجب د لوي عذاب دي) هغه چې ظاهر وي له هغو څخه، او هغه چې باطن وي، (او حرامه کړې يې ده) ګناه (صغیره چې حد نه لري)، او (حرام کړی يې دی) ظلم په ناحقه سره، (بل دا چې) شریک ونیسئ تاسې په الله پورې هغه شی چې نه دی نازل کړی (لېږلی الله) په (شریکولو د) هغه باندې هيڅ برهان (علمي سند)، او (بل دا يې حرام کړی دی چې) ووايي تاسې پر الله هغه خبرې چې تاسې نه پوهیږئ (پرې).

تفسير: له «اتم» ځنې عامه ګناه مراده ده، او ځينې مخصوصې ګناوې د دې مقام په مناسبت يا د اهميت له سببه بيان فرمايلې شوي دي، او د ځينو په نزد (اتم) هغه ګناه ده؛ چې د هغې تعلق د ګناه کوونکو څخه ما سوا نورو سره نه وي، والله أعلم.

دروغ تړل په الله جل جلاله دا دي؛ چې په تحليل او تحریم او په الحاد د صفات الله او نورو کې داسې خبرې له خپله ځانه جوړې کړي؛ چې بيخي شرعي اساس ونه لري، او بيا د هغو نسبت الله تعالی ته وکړي، لکه چې د فحشاوو په متعلق به کفارو ويل: ﴿وَاللَّهُ أَمَرَنَا بِهَا﴾.

وَلِكُلِّ أَتَّةٍ أَجَلٌ ۖ وَإِذَا جَاءَ أَجْلُهُمْ لَا يَسْتَأْذِنُونَ سَاعَةً وَلَا يَسْتَقْدِمُونَ ﴿٢٨﴾

او هر يوه امت ته يو اجل (نېټه) شته (د مرګ يا د عذاب که ايمان رانه وړي)، نو کله چې راشي اجل (نېټه) د دوی؛ نه به وروستي کيږي دوی (ترې) يو ساعت، او نه پوښي کيږي دوی (ترې).

تفسير: په ظاهره سره دا شبهه کيږي، کله چې د وعدې وخت ورسېږي، نو تأخير يې عقلاً ممکن وو، نو ځکه د هغه نفی ضروري شوه، مګر تقديم يې خو عقلاً هم ممکن نه دی، نو د هغه له نفی څخه څه فائده ده؟.

د دې شبهې له سببه مفسرينو ﴿وَلَا يَسْتَقْدِمُونَ﴾ عطف په ﴿وَإِذَا جَاءَ أَجْلُهُمْ﴾ منلی دی، او ځينې د ﴿وَإِذَا جَاءَ أَجْلُهُمْ﴾ څخه (قرب) او نژدېوالی مرادوي.

لکه چې یو خریدار له دکاندار ځنې د یوه شي قیمت د معلومولو لپاره پخپلو خبرو کې وایي: چې د هغه شي په قیمت کې هیڅ زیادت او کمی او لاندې او باندې نشته؟ او هم دغه یې قیمت دی، دکاندار ورته وایي: هو! خانه!، په دغه ویلي شوي قیمت کې هیڅ زیادت او کمی او لاندې او باندې نشته! او همدغه قیمت یې واجبي او ټاکلی (مقرر) شوی دی، په دغو دواړو محاورو کې مقصود بالذات (کمی) دی، مگر د (زیادت) لفظ یواځې د قیمت د تعیین او تاکید او مبالغې لپاره استطراداً ذکر کړی شوی دی.

دلته هم د دې کلام څخه اصلي غرض همدا دی، چې د الله تعالی وعده هر کله چې ورسپړي، بیا په کې تأخیر نشته، او له سره وروسته کېدونکې نه ده، او یوه شېبه هم په هغه کې د تقدیم او تأخیر امکان واقع کېدونکی نه دی، دلته د «تأخیر» نفی مقصود ده، ځکه چې «تقدیم» لا له پخوا څخه ظاهر الانقضاء وو.

هغه انتفاء يواځې د وعدې په ټينګوالي د زور اچولو يو اسلوب دی، يعنې پر الله دروغ تړونکې او د هغه د لوري د حرامو حلال کوونکې او نور متمردين دې د الله تعالى پر دغه تأخير، مهلت او حلم نه مغرورېږي، او نه دې بې فکره اوسي، ځکه چې د هرامت او د هر فرد لپاره د الله تعالى له جانبو يوه ټاکلې (مقرره) موده مقرر شوې ده، هر کله چې د دوی د سزا نېټه او وعده ورسپړي؛ نو بيا هغه خامخا اجرا کېدونکې ده، او له سره وړاندې وروسته کېدونکې نه ده.

يَبْنِي أَدَمَ إِنَّمَا يَتَذَكَّرُ رُسُلٌ مِّنكُمْ يَقْضُونَ عَلَيْكُمْ أَيْتِي فَمَنِ اتَّقَى وَأَصْلَمَ فَلَا خَوْفٌ عَلَيْهِمْ وَلَا هُمْ يَحْزَنُونَ ⑩ وَالَّذِينَ كَذَّبُوا بِآيَاتِنَا وَاسْتَكْبَرُوا عَنْهَا أُولَٰئِكَ أَصْحَابُ النَّارِ هُمْ فِيهَا خَالِدُونَ ⑪

ای ځامنو (اولاده) د آدم ! که راشي تاسې ته رسولان له تاسې ځنې، چې لولي دوی پر تاسې باندي آیتونه (د کتاب) ځما (یعنې شرعي احکام)؛ نو هر څوک چې ځان وساتي (له تکذیب څخه) او اصلاح (نېک) کړي (عمل خپل)؛ نو نه به وي هېڅ قسم وېره پر دوی باندي، او نه به دوی غمجن کېږي (په نقصان د جزا سره). او هغه کسان چې نسبت یې د دروغو کړي آیتونو ځمونږ ته او کبر (سرکشي کوي) له (قبلولو د) هغو آیتونو؛ همدغه کسان صاحبان (ملګري) د اور د (دوزخ) دي، همدوی به په دغه اور کی تل وي.

تفسیر: ابن جریر د أبو یسار سُلمی «رحمه الله» ځنې نقل کړې دي، چې دغه خطاب د ﴿يٰۤاَيُّهَا اَيُّهَا اَيُّهَا﴾ الایه - هر دو (ټولو) بني آدمانو ته په عالم ارواح کې شوی دی، لکه چې د (اول جزء د البقرې سورت (۳۸) آیت (۴) رکوع) له سیاق څخه معلومېږي: ﴿قُلْنَا اِهْطَاؤْاۤ اِهْطَاۤ اَيُّهَا اَيُّهَا اَيُّهَا﴾

الآیه - او د ځینو محققینو په نزد «هر کله هر خطاب چې په هره زمانه کې هر قوم ته شوی دی، دا د هغو څخه حکایت دی»، یعنې که الله تعالی په کوم وخت کې له همدغه ستاسې ځنې کوم رسول مبعوث وفرمائي، چې د الله تعالی آیتونه تاسې ته آوروې، او په هغو سره تاسې ته ستاسې د پلار اصلي میراث (جنت) د حاصلولو ترغیب او تذکیر درکوي، او د حقیقي مالک د خوشالۍ لارې په کې درښکاره شوي دي؛ نو د هغه مرسته (مدد) او پیروي وکړئ! او له الله تعالی ځنې وویرېږئ! او ناکاره کارونه پرېږدئ، او ترې بېزاره شئ! او صالحه اعمال اختیار کړئ!؛ نو ستاسې مستقبل به یېخي بېخوفه او بې خطره کیږي، او تاسې به داسې یو مقام ته ورسېږئ چې هلته به د عیش او عشرت، امن، سکون، او اطمینان څخه ما سوا بل هیڅ شی نه وي.

هو! که ځمونو آيتونو ته تاسې د دروغو نسبت وکړې، او د تکبر او لويښې له مخو تاسې پرې عمل ونه کړې، او له هدايته گوښې (بېل) پاتې شوي؛ نو له اصلي مسکن او آبايي ميراث څخه به بې برخې کېږئ، او د دائمي محرومي او ابدې عذاب او هلاکت ځنې به ما سوا بل هيڅ شې ستاسې نه په برخه کېږي.

فَمَنْ أَظْلَمُ مِمَّنْ افْتَرَى عَلَى اللَّهِ كَذِبًا أَوْ كَذَّبَ بِآيَاتِهِ ۖ أُولَٰئِكَ يَنَالُهُمُ نَصِيبُهُم مِّنَ الْكِتَابِ حَتَّىٰ
إِذَا جَاءَهُمْ رَسُولُنَا يُخَوِّفُونَهُمْ ۖ قَالُوا إِنَّا مَا كُنْتُمْ تَدَّعُونَ مِن دُونِ اللَّهِ ۖ قَالُوا ضَلُّوا عَنَّا
وَشَهِدُوا عَلَىٰ أَنْفُسِهِمْ أَنَّهُمْ كَانُوا كَافِرِينَ ﴿٢٥﴾

نو څوک دي ډېر ظالم له هغه چا چې له ځانه ترې پر الله باندې دروغ (چې بنځه، ځوی، لور او شریک لري) یا نسبت د دروغو کوي آیتونه د دغه (الله) ته (بلکه نشته بل ظالم)، دغه (مکذبان مفتريان پر الله) وبه رسېږي دوی ته برخه د دوی له هغه لیکل شوي (عمر، رزق، اجل او نور) څخه تر هغه پورې کله چې راشي دوی ته رسولان ځمونږ (ملک الموت او أعوان یې)، حال دا چې قبضوي دوی (ارواح د) هغوی وایي (دا ملائک دې کفارو ته د ملامتی په توگه): چېرته دي هغه (معبودان) چې وئ تاسې چې بلل به مو (عبادت به مو کاوه د هغوی) غیر له الله (چې اوس دفع کړي عذاب له تاسې؟)، نو وبه وایي دغه (کافران): ورک شول له مونږ (او هیڅ نفعه مو ترې ونه مونده)، او شاهدي به ورکړي دوی پر نفسونو (ځانونو) خپلو باندې چې بېشکه دوی وو کافران (په دنیا کې).

تفسیر: ﴿أُولَٰئِكَ يَنَالُهُمْ﴾ الآية - «دغه مکذبان او مفتريان پر الله؛ وبه رسېږي دوی ته برخه د دوی»، یعنې په دنیا کې عمر او رزق او نور هر څومره چې مقرر او مقدر دي، یا د دې ځای ذلت او رسوايي چې د دوی لپاره لیکلې شوي ده، هغه گډ د دوی ته رسېدونکي دي، بیا وروسته له مرگه هغه معامله چې له دوی سره کېدونکې ده، د هغې ذکر وروسته له دې نه راځي، که د ﴿نَصِيبُهُم مِّنَ الْكِتَابِ﴾ ځنې دنيوي عذاب نه، بلکه اخروي مراد واخیستل شي؛ نو د ﴿حَتَّىٰ إِذَا جَاءَهُمْ﴾ الآية - څخه پر دې تنبیه کېږي، چې د هغه عذاب له مبادیو سلسله د دغه دنيوي ژوندانه په آخري شېبو کې شروع کېږي.

﴿حَتَّىٰ إِذَا جَاءَهُمْ رَسُولُنَا يُخَوِّفُونَهُمْ﴾ الآية - «تر هغه پورې چې راشي دوی ته رسولان ځمونږ چې قبضوي ارواح د دوی»، یعنې کله چې پرېښتې په ډېره سختی د دوی روح قبضوي، او په بد صورت یې بیايي، نو دوی ته ویلې کېږي: چې پرته له الله تعالی ځنې هغه شیان چې تاسې بلل هغوی چېرې دي؟ چې اوس ستاسې په داد او فریاد نه درسېږي؟ او ستاسې خبر نه اخلي؟ هغوی در وبولئ! چې تاسې له دې مصیبت څخه وژغوري (وساتي)! په دې وخت کې به کفار اقرار کوي، او په دغه اقرار کولو به اړ (محتاج) کېږي، چې مونږ ډېره سخته غلطي کړېوه، چې مونږ داسې شیان خپل معبودان او مستعان ټاکلي (مقرر) کړي وو، چې هغوی د دې کار وړ او مستحق نه وو، او نن ځمونږ په دغه مصیبت کې د هغوی هیڅ سراغ او پته نشته، خو دغه بې وخته اقرار او ندامت دوی ته هیڅ ښه (فائده) او نفع نه رسوي، او پر دوی داسې حکم صادرېږي، ﴿ادْخُلُوا فِيهِمُ﴾ الآية.

باقي هغه چې په نورو مواضعو کې راغلي دي، چې دوی به د خپل کفر او شرک څخه انکار کوي، د دې آیت سره منافي نه ده، ځکه چې د قیامت مواقف او احوال سره بېل بېل او جلا جلا (جدا جدا) وي، او جماعتونه به هم بشماره ولاړ وي، په یوه ځای کې د یوه موقف او جماعت بیان راځي، او په بل ځای کې د بل جماعت او موقف ذکر کېږي.

قَالَ ادْخُلُوا فِي أُمَمٍ قَدْ خَلَتْ مِنْ قَبْلِكُمْ مِنَ الْجِنَّ وَالْإِنْسِ فِي النَّارِ

وبه فرمايي (الله يا پرېسته په قيامت کې دوی ته) چې ننوځي په هغو امتونو (د كفارو) کې چې په تحقيق تېر شوي دي پخوا له تاسې له (كفارو د جن) پريانو او له (كفارو د) انسانانو په اور (د دوزخ) کې.

تفسير: مطلب يې دادی چې: «تاسې هم د پخوانيو كفارو په ملگرتيا د دوزخ اور ته ننوځي!»، يعنې هغه وړاندې او وروسته كړد كفار به په همدغه دوزخ کې داخلېږي.

كُلَّمَا دَخَلَتْ أُمَّةٌ لَعْنَتْ أُخْتَهَا

هر كله چې ننوځي (د دوزخ اور ته) يو امت نو لعنت به وايي دغه امت پر هغه بل وړاندې امت چې په مثل د ده وو (د كفر په خاص مشرب کې)،

تفسير: يعنې په دې مصيبت کې يو له بله سره همدردي به چېرې وي، بلکه دوزخيان يو پر بل باندې لعن او طعن وايي، او مسخرې کوي او ملنډې سره وهي، بنايي چې تابعان به خپلو سردارانو ته وايي چې: «د الله لعنت دې پر تاسې وي، چې تاسې مونږ هم د خپلو ځانونو سره په عذابونو او رېږونو (تکليفونو) کې ډوب کړو»، سرداران به خپلو اتباعو ته وايي: «ای ملعونانو! که مونږ په کنده کې ولوېدو، ستاسې خو سترگې وې، نو تاسې ولې د ږندو په شان په مونږ پسې رالوېدئ» وغير ذلک.

حَتَّىٰ إِذَا ذُكِّرُوا بِهَا جَمِيعًا ۖ قَالَتُ أَخْرُجُهُمْ ۖ لَئِذَا وَلَّوْهُمُ رَبَّنَا هَؤُلَاءِ أَضَلُّونَا فَأَعَادُوا عَذَابًا ضِعْفًا مِّنَ النَّارِ ۖ قَالَ لِكُلِّ ضِعْفٌ وَلَٰكِنْ لَا تَعْلَمُونَ ﴿٥٠﴾

تر هغه پورې كله چې يو ځای شي دوی په دې (اور) کې ټول؛ نو وبه وايي وروستي د دوی (يعنې تابعان) په (باب دهغو) ږومېنيو (متبوعانو) خپلو کې (الله ته چې) ای ربه ځمونږ! دغو (مشرانو متبوعانو) گمراه کړي وو مونږه؛ نو ورکړه دوی ته عذاب دوچند (ځمونږ) له اوره (د دوزخ)، وبه فرمايي الله چې: دی لپاره د هر يوه دوچند (عذاب)، ليکن نه پوهېږئ تاسې (پرې او نه خبر ېږئ د يو بل له عذاب نه).

تفسير: يعنې په يوه حساب د پخوانيو د گناهونو عذاب دوچند شو، چې هم پخپله دوی گمراهان شوي وو، او هم يې راتلونکو لره لارې جوړې کړې، او په بل صورت د وروستيو گناه دوه چنده شوه، چې دوی په دغسې حال کې گمراهان شول، چې د پخوانيو امتونو احوال د دوی په مخ کې ښکاره پراته وو، او دوی ترې هيڅ پند او عبرت نه اخيست.

يا څرنگه چې د هر دوزخي احوال له خپلو درجو سره سم وخت په وخت زياتېږي، نو ځکه يې وفرمايل چې د هر يوه عذاب به پرله پسې برابر دوه چنده کيږي، او لا به پسې زياتېږي، اوس د تعذيب په ابتداء کې تاسې د تعذيب له انتهاء څخه بې خبره يئ، يعنې د پخوانيو د عذاب د دوچند کېدلو څخه به وروستيو ته څه راحت، هوسايي (آرام) او شفاء نه په برخه کيږي.

دا تقرير به په هغه صورت کې موافق راځي چې د ﴿لِكُلِّ ضِعْفٌ﴾ څخه دواړه فرقې مرادې شي.

خو د «ابن كثير رحمه الله» په نزد په دې آيت کې وروستيو ته اطلاع ورکړې شوې ده، چې بېشکه مونږ له پخوانيو څخه هر يوه ته سم د هغه له درجې سره دوه چنده عذاب مقرر کړی دی، لکه چې په بل ځای کې يې خبر ورکړی

دى: ﴿الَّذِينَ كَفَرُوا وَصَدُّوا عَنْ سَبِيلِ اللَّهِ زِدْنَاهُمْ عَذَابًا فَوْقَ الْعَذَابِ بِمَا كَانُوا يُفْسِدُونَ﴾ (١٤ جزء د النحل سورت (٨٨) آيت (١٢) ركوع) ﴿وَلِيَجْزِلَنَّهُمْ أَتَقَالَهُمْ وَالتَّالَا مَعَ أَتَقَالَهُمْ وَلِيَسْئَلَنَ يَوْمَ الْقِيَمَةِ عَمَّا كَانُوا يَفْكُرُونَ﴾ (٢٠ جزء د العنكبوت سورت (١٣) آيت (١) ركوع)، ﴿لِيَجْزِلُوا أَزْوَاجَهُمْ كَامِلَةً يَوْمَ الْقِيَمَةِ وَمَنْ أُوْزِرَ الَّذِينَ يُمْسِكُونَ بِغَيْرِ عِلْمٍ أَلْسَاءٌ مَّا يَنْزِرُونَ﴾ (١٤ جزء د النحل سورت (٢٥) آيت (٣) ركوع).

وَقَالَتْ أُولَهُمُ الْغُرُوبُ فَمَا كَانَ لَكُمْ عَلَيْهَا مِنْ فَضْلٍ فَدُوْا الْعَذَابَ بِمَا كُنْتُمْ تَكْسِبُونَ ﴿٢٥﴾

او وبه وايي هغه پوښني (متبوعان) د دوى په حق د وروستنيو (تابعانو) د دوى كې: چې پس نه وو تاسو ته پر مونږ باندې هيڅ فضل (بهتري په تخفيف د عذاب كې، او مونږ او تاسې برابر يو په كفر كې) نو وځكې تاسې عذاب په سبب د هغو كارونو چې وې تاسې چې كول به مو (په دنيا كې له شرك او كفر څخه).

تفسير: يعنې څمونږ د سزا د زياتونې د خواهش څخه تاسې ته څه په لاس درغله؟ آيا ستاسې په عذاب كې څه تخفيف راغى؟ نه، تاسې هم د خپلو چارو نتيجې وگالئ (برداشت كړئ) او خوند يې وځكئ !.

إِنَّ الَّذِينَ كَذَّبُوا بِآيَاتِنَا وَاسْتَكْبَرُوا عَنْهَا لَا تَفْتَحُ لَهُمْ أَبْوَابُ السَّمَاءِ وَلَا يَدْخُلُونَ الْجَنَّةَ حَتَّى يَلِجَ الْجَمَلُ فِي سَمِّ الْخِيَاطِ وَكَذَلِكَ نَجْزِي الْمُجْرِمِينَ ﴿٢٦﴾

بېشكه هغه كسان چې نسبت د دروغو كوي آيتونو څمونږ ته او تكبر كوي (له قبول) د هغو؛ وبه نه پرانيستلى شي دوى ته وروڼه د آسمان (چې پورته يوړى شي نېك عملونه او ارواح د دوى) او نه به داخل شي دوى جنت ته، تر هغه پورې چې ننوځي اوبښ په سوري د ستنې كې، او همداسې (لكه جزا د متكبرانو) جزا وركوو مونږ مجرمانو (كافرانو) ته.

تفسير: يعنې نه په ژوند كې د دوى اعمالو ته آسماني قبول او رفعت حاصل دى، او نه وروسته له مرگه د دوى ارواحو ته اجازه شته، چې د آسمان په لوري وځيږي، په حديث كې راغلي دي چې: «د كافرانو اعمال او ارواح د آسمان له جانبې د «سجين» په لوري شړل كيږي، چې تر څمكې لاندې دى، او د مؤمنانو اعمال او ارواح تر اومه آسمانه «عليين» پورته ځيږي، مفصل احوال دې د احاديثو په كتابونو كې ولوستل شي !.

﴿حَتَّى يَلِجَ الْجَمَلُ فِي سَمِّ الْخِيَاطِ﴾ «تر هغه پورې چې ننوځي اوبښ په سوري د ستنې كې»، دا يې د «تعلق بالمحال» په ډول وفرمايل، د هرې ژبې په محاورو كې داسې امثال شته، چې په كې د يوه شي محالوب په بل محال شي باندې معلق وي، او دا ترې ظاهريږي.

همغسې چې هغه شى لا ممکن دى؛ دغه شى هم ناممكن دى، يعنې لكه چې دغه خبره د كېدلو نه ده، چې اوبښ سره له خپل لوى جسامت د ستنې په سوم كې سره د هغه د وړو كوالي او صغارت ننوځي؛ همداسې د دغو مكذبينو او متكبرينو په جنت كې داخلېدل محال دي، ځكه چې حق تعالى په جهنم كې د دوى د «خلود» خبر راكړى دى، او په علم الله كې هم دا سزا دوى ته ټاكلي (مقرر) شوې ده، نو بيا د الله تعالى د علم او اخبار څخه مخالف كار څرنگه واقع كېدى شي؟ !

لَهُمْ مِنْ جَهَنَّمَ مِهَادٌ وَمِنْ فَوْقِهِمْ غَوَاشٌ وَكَذَلِكَ نَجْزِي الظَّالِمِينَ ﴿٢٧﴾

مقرر دي دوى ته له دوزخ څخې فرش، او وي به د پاسه د دوى آغوستنې (پردي د اور)، او همداسې (لكه جزاء د دې خلقو) جزا وركوو مونږ ظالمانو ته.

تفسير: يعنى له هرې خوا به ترې اور چاپېر وي، او له هيڅ لوري او په يوه ډډه به هم دوى ته راحت او هوسايي (آرام) نه ورسېږي.

وَالَّذِينَ آمَنُوا وَعَمِلُوا الصَّالِحَاتِ لَا نُكَلِّفُ نَفْسًا إِلَّا وُسْعَهَا أُولَٰئِكَ أَصْحَابُ الْجَنَّةِ هُمْ فِيهَا خَالِدُونَ ﴿٢٥﴾

او هغه کسان چې ايمان يې راوړى دى، او کړي يې دي ښه (عملونه) تکليف نه فرمايو (بار نه آچوو) په هيڅ نفس مگر په قدر د طاقت د ده، دغه (مؤمنان) صاحبان (ملکري) د جنت دي، همدوى به په هغه (جنت) کې تل وي.

تفسير: ﴿لَا نُكَلِّفُ نَفْسًا إِلَّا وُسْعَهَا﴾ جمله معترضه ده، چې په دې سره يې په منځ کې تنبيه وفرمايله، چې ايمان او صالح عمل چې پرې دومره عظيم الشأن صله مرحمت کيږي، داسې کوم مشکل شى نه دى، چې د انسان له طاقت و تلى وي، يا يې دا مطلب چې له هر انسان څنې دومره صالح عمل مطلوب دى، چې د هغه طاقت او قدرت وي، له هغه څخه زياته مطالبه نه کيږي.

وَنَزَعْنَا مَا فِي صُدُورِهِمْ مِّنْ غِلٍّ

او وبه باسو مونږ هغه چې په سينو د دغو (جنتيانو) کې دى له کینو څخه.

تفسير: ﴿وَنَزَعْنَا مَا فِي صُدُورِهِمْ مِّنْ غِلٍّ﴾ څخه يا خو داسې مراد دى، چې د جنتيانو په منځ کې په جنتي نعمتونو کې يو له بله سره هيڅ قسم شک، شبهه، حسد، رځه (کینه) نه وي، او هر يو به خپل ځان او نور جنتيان داسې گوري؛ لکه چې يو ورور خپل بل خوږ ورور گوري، او په ليدلو به يې خوشاليږي، په خلاف د دوزخيانو چې دوى به د هغه مصيبت په وخت کې يو بل ته پيغور ورکوي، او لعنتونه او کنځلې به کوي، لکه چې پخوا وليکل شو، يا به مراد داسې وي؛ چې د داسې صالحانو په منځ کې په دنوي ژوندون کې که پر کومه خبره کوم خپگان او اندېښنه پېښه شوي وي، او يو د بل په نسبت څه انقباض او تأثر لري؛ هغه گرده به د جنت له ننوتلو څخه پخوا دوى له زړونو څنې ايستل کيږي، هلته به گرده يو د بل په نسبت سليم الصدر او خوښ وي، لکه چې علي رضي الله عنه د ځان او خپلو مخالفينو په هکله فرمايلي وو.

تَجْرِي مِنْ تَحْتِهِمُ الْأَنْهَارُ وَقَالُوا الْحَمْدُ لِلَّهِ الَّذِي هَدَانَا لِهَذَا وَمَا كُنَّا لِنَهْتَدِيَ لَوْلَا أَنَّ هَدَانَا اللَّهُ لَقَدْ جَاءَتْ رَسُولٌ رَبِّنَا بِالْحَقِّ

بهيږي به له لاندې د (مانيو او ونو د) دوى ويالې، او وايي به دغه (جنتيان): گرده (ټولې) ثناوې او احسانات خاص الله لره دي، هغه (الله) چې برابر يې کړو مونږ دې (مقام) ته، او نه وو مونږ پخپله چې موندلې مو وى دا لاره؛ که نه وو هدايت کړى (لار ښوولې) مونږ ته الله، په تحقيق راغلي وو رسولان د رب ځمونږ په حقه سره.

تفسير: يعنى د الله تعالى په مهرباني او توفيق او د رسولانو په سمه لار ښوونه او لاس نيونه مونږ دغه اعلى مقام ته رسيدلي يو، او دغه مرتبه مو په برخه شوې ده، که نه مونږ چېرې او دغه لوړې مرتبې چېرې.

وَنُودُوا أَن تِلْكَ الْجَنَّةُ الَّتِي أُورِثْتُمُوهَا بِمَا كُنْتُمْ تَعْمَلُونَ ﴿٢٦﴾

او آواز به وکړ شي دغو (جنتيانو) ته داسې چې دغه جنت په ميراث (وېر يا) درکړى شوى دى تاسې ته په سبب د هغه چې وئ تاسې چې کول به مو (له حسناتو په دنيا کې).

تفسير: په حديث کې راغلي دي چې: «هيچا لره خپل عمل په جنت کې نه داخلوي»، د دې مطلب داسې دی، چې د جنت د داخلېدو حقيقي عوض عمل نه دی، او فقط ظاهري سبب يې ګاڼه شي، ځکه چې د جنت د دخول حقيقي سبب د الله تعالیٰ کامل رحمت دی، لکه چې په همدغه حديث کې راغلي دي، او د «إلا أن يتغمدني الله برحمته» له الفاظو څخې ظاهريږي.

هو! پر بنده د الله تعالیٰ د رحمت نزول هغومره کيږي، چې د عمل روح په کې موجود وي، شيخ الهند «رحمه الله» به تل فرمايل: «دغه ګاډی د الله تعالیٰ په قدرت سره درومي، او عمل د هغو علائمو او اشاراتو په شان دی، چې په هغو سره دغه ګاډی حرکت کوي او دريږي».

ځينې مفسرين د دې آيت ترجمه داسې هم کوي: «او غږ به وکړ شي جنتيانو ته چې دا جنت درکړی شوی دی تاسې ته وپړيا لکه ميراث چې وپړيا وي، يا د کافرانو برخه جنت هم تاسې ته ميراث پاتې شو، لکه چې ستاسې برخه دوزخ هم دوی ته پاتې شو، په سبب د هغو اعمالو چې وئ تاسې چې کول به تاسې په دنيا کې، چې هغه استقامت او مواظبت وو په اوامرو او اجتناب وو له نواهيو څخه.

وَنَادَىٰ أَصْحَابُ الْجَنَّةِ أَصْحَابُ النَّارِ أَنْ قَدْ وَجَدْنَا مَا وَعَدَنَا رَبُّنَا حَقًّا فَهَلْ وَجَدْتُمْ مَا وَعَدَ رَبُّكُمْ حَقًّا قَالُوا نَعَمْ فَأَذَّنَ مُؤَذِّنٌ بَيْنَهُمْ أَنْ لَعْنَةُ اللَّهِ عَلَى الظَّالِمِينَ الَّذِينَ يَصُدُّونَ عَنْ سَبِيلِ اللَّهِ وَيَبْغُونَهَا عِوَجًا وَهُمْ بِالْآخِرَةِ كَفُورُونَ ﴿٥٦﴾

او غږ به وکړي صاحبان د جنت (دخپه کولو لپاره) صاحبانو د اور ته داسې چې: په تحقيق مونده کړ مونږ هغه (ثواب) چې وعده کړې وه رب له مونږ سره ځمونږ په حقه (رښتيا) سره، نو آيا وموند تاسې (هم) هغه (عذاب) چې وعده کړې وه رب ستاسې په حقه (رښتيا) سره؟، (نو) وبه وايي دوزخيان چې هو! (هغه مو همغسې بيا مونده!)، نو غږ به وکړي يو غږ کوونکی په منځ د دغو (جنتيانو او دوزخيانو) کې داسې چې: وي دې لعنت د الله په ظالمانو (کافرانو) باندې. هغه ظالمان چې آروي دوی (خلق) له لارې د الله، او لټوي دوی په دغې (لارې) کې کوروالی (عيب)، او همدوی په (راتلو د) آخرت (قيامت) باندې کافران (منکران) وو.

تفسير: په دغو آيتونو کې د هغو مکالماتو او مخاطباتو ذکر دی، چې د جنتيانو او دوزخيانو يا د دوی دواړو او اصحاب الأعراف په منځ کې سره کيږي، د رومنيو او وروستيو خبرو او اترو څخه چې د «أصحاب الجنة» او د «أصحاب النار» په منځ کې د دې لوري يا د هغه لوري کيږي؛ له ورا څرګندېږي چې دغه مخاطبات د جنت يا د دوزخ له ننوتلو څخې وروسته کيږي، نو ځکه د کلام نظم داسې اقتضاء لري، چې د «أصحاب الأعراف» ضمني او منځنۍ خبرې او اترې هم وروسته له هغه ومنلې شي، په هر حال جنتيان د جنت له رسېدلو وروسته پر خپل حال د خوشالي اظهار کوي، او د دوزخيانو د تفریع او تر ټولو او نکایت او شرمولو لپاره به وايي: «هغه څه وعدې چې الله تعالیٰ دخپلو رسولانو په ژبو له مونږ سره فرمايلې وې، چې ايمان راوړونکو ته دائمي نعيم ورسيږي، نو مونږ هغه په رښتيا او ښې سمې وموندلې، ای اهل جهنم! تاسې ووايئ چې ستاسې پر کفر او عصيان کومې وېرې او تهديدونه چې درکاوه کېدل، آيا تاسې هم هغه رښتيا او صحيح وموندل؟».

ظاهر دی چې کفار په ځواب کې پرته له (هو!) څخه بل هيڅ شی نشي ويلی، په دغه وخت کې به د الله تعالیٰ له لوري يو «منادي» ودرېږي، او داسې غږ به کوي: «اگر که ګناهګاران ډېر دي» مګر د الله تعالیٰ لوی لعنت او ډېره تر ټنه پر هغو ظالمانو ده، چې دوی پخپله هم ګمراهان او د آخرت له انجامه بيخي بې فکړه وو، او هم نور به يې د حق لارې

څخه بې لارې کول، او پخپلو کړو بحثونو سره به شپه ورځ په همدغه فکر کې وو؛ چې سمه او صافه لاره هرومرو (خامخا) کړه او خرابه معرفي او ثابته کړي.

وَيَبْنِيهِمَا حِجَابٌ وَعَلَى الْأَعْرَافِ رِجَالٌ يَعْرِفُونَ كُلًّا سِمْكَةً وَنَادُوا الصَّعْبَ الْجَنَّةَ أَنْ سَلِّمْ عَلَيْكُمْ
لَمْ يَدْخُلُوهَا وَهُمْ يَطْعُونَ ﴿٢٠﴾

او په منځ کې د دغو دواړو (جنت او دوزخ یو دیوال) پرده ده، او پر اعراف باندې به سړي وي چې پېژني دوی هر یو (جنتي او دوزخي) په علامو د دوی سره، او غږ به وکړي دغه (أعرافیان) صاحبانو د جنت ته داسې چې: سلام دې وي پر تاسې باندې، حال دا چې داخل شوي به نه وي دغه (أعرافیان) جنت ته، او دوی به طمع (امید د جنت) لري.

تفسیر: د «حجاب» معنی پرده او پناهي ده، او دلته له پردې ځنې دیوال مراد دی، چې د حدید په سورت کې په دې تصریح شوې ده: ﴿فَضْرِبْ بَيْنَهُمُ يَوْمَئِذٍ بِابْوَابٍ﴾ دغه دیوال به داسې یو مانع او حاجز وي، چې د جنت له خوندونو او لذتونو ځنې دوزخیان بې برخې کوي، او د دوزخ له عذابونو، رېږنو (تکلیفونو) او کلفتونو ځنې جنتیان بې خبره کوي، چې د هغه تفصیلي علم مونږ نه لرو.

﴿وَعَلَى الْأَعْرَافِ رِجَالٌ يَعْرِفُونَ كُلًّا سِمْكَةً﴾ الآية - «أي على أعراف ذلك الحجاب رجال»، یعنی دا الف لام عوضي دی، «أعراف» جمع د «عرف» ده، چې د هر شي سر ته وایي، معنی یې دا چې وي به په کنګرو د دې قلعي باندې سړي چې دوی به جنتیان ویني او هم دوزخیان، او پېژني به جنتي په تګ سپین نوراني مخ د ده سره، او دوزخي په تګ تور ظلماني مخ د هغه سره، ګواکې د دغه منځني دیوال د لوړې څو کې نوم «أعراف» دی.

د «أعراف أصحاب» څوک دي؟ قرطبي «رحمه الله» پر دغه موضوع دولس اقواله نقل کړي دي، څمونږ په نزد راجح قول همغه دی، چې له حذیفه، ابن عباس، ابن مسعود رضي الله تعالى عنهم أجمعين غوندې جلیل القدر و أصحابو اونورو اکثر و أسلافو او أخلافو ځنې منقول دی، یعنی «د أعمالو له وزن کېدلو څخه وروسته جنتي هغه دی، چې د ده «حسنات» ډېر وخیږي، او دوزخي هغه دی چې «سيئات» یې زیات شي، او هغه کسان چې حسنات اوسیئات یې مساوي او یو برابر څرګند شي، هغوی به د «أعراف» أصحاب کیږي».

له روایاتو ځنې معلومیږي، چې بالآخره «أصحاب الأعراف» هم جنت ته ځي، او برسېره په هغه دا خبره له دغې مسئلې څخه هم فهمیږي، کله چې هغه ګناهګاران مؤمنان چې د دوی سیئات پر حسناتو غالب او د هغه په اثر په دوزخ کې غورځول کیږي، او دوی وروسته د خپلو سزاوو د ګاللو (تېرولو) څخه بهر ته جنت ته بیول کیږي، نو «أصحاب الأعراف» چې د دوی حسنات او سیئات سره برابر دي، بنایي له دوی ځنې پوښی جنت ته لار شي.

وَإِذَا صُرِفَتْ أَبْصَارُهُمْ تِلْقَاءَ أَصْحَابِ النَّارِ قَالُوا رَبَّنَا لَا تَجْعَلْنَا مَعَ الْقَوْمِ الظَّالِمِينَ ﴿٢١﴾

او کله چې وګرځول شي سترګې د دغو «أعرافیانو او وګوري» په لوري د صاحبانو (ملګرو) د اور؛ نو و به وایي دغه (أعرافیان له ډېره هیښه): ای ربه څمونږ! مه ګرځوه (مه یو ځای کوه) مونږ سره له قومه ظالمانو (کافرانو).

تفسیر: څرنګه چې أعرافیان د جنت او دوزخ په منځ کې اوسیږي، نو د دوی احوال د خوف او رجاء په منځ کې وي، کله چې جنتیانو ته ګوري؛ نو خوشالېږي، او هیله او امید یې پیدا کیږي، او کله چې پر دوزخیانو د دوی سترګې ناڅاپه ولګیږي؛ نو له الله تعالی څخه ویرېږي، او ترې پناه غواړي، څو دوی د دوزخیانو په ډله کې ونه غورځولی شي.

به ﴿صُرِفَتْ أَبْصَارُهُمْ﴾ کي اشاره دي ته ده چي اعرافيان عمدا دوزخيانو ته نه گوري، بلکه بي اختياره به يي پرې نظر واقع کيږي.

وَنَادَىٰ أَصْحَابُ الْأَعْرَافِ رَجُلًا لَا يَعْرِفُوهُمْ سِيَّاسُهُمْ قَالُوا مَا آغَىٰ عَنْكُمُ جَعْلُهُمْ وَلَآئِنَّكُمْ لَسَنَّا كُنتُمْ لَعَنَةً ۝۹

او غږ به وکړي صاحبان د اعراف هغو سړيو ته (له دوزخيانو) چي پېژني به دا (اعرافيان) هغوی په علانمو د (ظلماني مخونو د) هغو سره، وبه وايي دا (اعرافيان دوزخيانو ته): هيڅ دفع ونه کړه له تاسې ډېر والي (د مال يا د رجالو) ستاسې او نه هغه چي وي تاسې لويي به مو کوله (له حقه).

تفسير: يعني بر سېره په دې چي په دوزخ کي معذب کيږي، د دوی په خبرو کي به د دوزخيتوب علامې هم ښکاري. يا يې دا مطلب دی، چي دوی به داسې خلق وي، چي د «أصحاب الأعراف» سره پېژندگلوي لري، او په دنيا يې ليدلي وي، نو ځکه کله يې چي په هغه ځای کي وويني؛ نو په خبره يې پېژني، او داسې به وايي دوی ته چي: «هيڅ دفع ونه کړه له تاسې څخه ډېروالي د مال يا د رجالو ستاسې، او نه هغه چي وي تاسې چي کبر، لويي به کوله تاسې له حقه»، يعني د دې مصيبت په وخت کي ستاسې هغه ملاتړي جماعتونه او ډلې چېرې لارې؟ او په دنيا کي هغه ځانمني او لويي چي تاسې کوله، هغه اوس څه شوه؟

أَهْلُ الْأَرْضِ الَّذِينَ آمَنُوا لَهُمْ اللَّهُ بِرَحْمَةٍ أَدْخُلُوا الْجَنَّةَ لَا خَوْفٌ عَلَيْكُمْ وَلَا أَنتُمْ تَحْزَنُونَ ۝۱۰

(وبه وايي اعرافيان چي) آيا دغه (په جنت کي) هغه (ضعيفان مسلمانان) دي چي قسمونه به خوړل تاسې (په دنيا کي) چي وبه نه رسوي دوی ته الله رحمت خپل (او اوس په جنت او رحمت کي دي، او الله هغو ته فرمايلي دي چي) ننوځي جنت ته چي نه به وي هيڅ وېره پر تاسې باندې او نه به تاسې غمجن کېږئ.

تفسير: په دغه سره د «أهل الجنة» په لوري اشاره کوي، او دوزخيانو ته به ويلې کيږي؛ چي هغه ګوډ مات او له کاره وتلي مساکين او ضعيف الحال کسان چي تاسې هغوی حقير او خوار او اکرب ګڼل، او داسې به مو ويل چي: «آيا د پاک الله مهرباني په ګرد (ټول) عالم کي فقط په همدغسې کسانو کيږي! ﴿أَهْلُ الْأَرْضِ﴾ مَنْ اللَّهُ عَلَيْهِمْ مِنْ بَيْنِنَا﴾ الآية -» نن هغو ته وگورئ چي د ﴿أَدْخُلُوا الْجَنَّةَ لَا خَوْفٌ عَلَيْكُمْ﴾ الآية - مصداق ګرځيدلي دي، يعني ننوځي په جنت کي يې له خوف او وېرې، حال دا چي تاسې په دغه عذاب کي اخته او مبتلا يئ.

ځيني مفسرين ﴿أَدْخُلُوا الْجَنَّةَ﴾ د اعرافيانو مقوله بولي، او ځيني يې د الله تعالیٰ مقوله ګڼي، چي الله تعالیٰ به اعرافيانو ته فرمايي، چي ننوځي ای اعرافيانو جنت ته الخ.

وَنَادَىٰ أَصْحَابُ النَّارِ أَصْحَابَ الْجَنَّةِ أَنْ أَفِضُوا عَلَيْنَا مِنَ الْمَاءِ أَوْ مِمَّا رَزَقَكُمُ اللَّهُ قَالُوا إِنَّ اللَّهَ حَرَّمَهُمَا عَلَى الْكَافِرِينَ ۝۱۱ الَّذِينَ أَخَذُوا دِينَهُمْ لَهْوًا وَلِعْبًا وَغَرَّتْهُمْ الْحَيَاةُ الدُّنْيَا قَالُوا يَوْمَ نَسْفُهُمْ كَمَا نَسْفُ الْفَأَئِمْهُمْ هَذَا وَمَا كَانُوا يَلْبِثُونَ ۝۱۲

او غږ به وکړي صاحبان د اور صاحبانو د جنت ته داسې چي: راتوی کړئ تاسې پر مونږ باندې له اوبو نه، يا (راواچوئ) له هغو شينونو چي روزي کړي دي تاسې ته الله، وبه وايي جنتيان (د دوزخيانو په ځواب کي): چي بېشکه الله حرام کړي دي دا دواړه (اکل او شرب) پر کافرانو.

هغه کافران چې نیولی دی دوی دین خپل تماشا او لوبې، او غولولي وو دوی ژوندانه لږ خسیس، نو نن ورځ به هېروو (پرېږدو) مونږ دوی؛ لکه چې هېر کړی وو دوی ملاقات د ورځې خپلې چې دغه ده، او (لکه چې) وو دوی چې په آیتونو ځمونږ به یې انکار کاوه (چې الله نه دي رالېږلي).

وَلَقَدْ جِئْنَهُمْ بِكِتَابٍ فَصَّلْنَاهُ عَلَىٰ عِلْمٍ هُدًى وَرَحْمَةً لِّقَوْمٍ يُؤْمِنُونَ ﴿٢٧﴾

او خامخا په تحقیق راوړی دی مونږ دغو (کفارو) ته کتاب چې واضح بیان کړي دي مونږ (معاني د) ده، حال دا چې عالمان وو مونږ (په معاني د ده) حال دا چې دغه کتاب هدایت او رحمت دی لپاره د (هغه) قوم چې ایمان (پرې) لري.

تفسیر: ځینې مفسرین د دې آیت ترجمه داسې کوي: «او هرومرو (خامخا) په تحقیق راوړی دی مونږ کفارو ته یو کتاب یعنې قرآن، چې په تفصیل په کې بیان کړي دي مونږ عقائد او دیني احکام او مواظ او قصص په علم کامل خپل سره په وجوه د تفصیل، په دې حال کې چې رهنما او مهرباني ده لپاره د هغه قوم چې ایمان پرې راوړي».

هَلْ يَنْظُرُونَ إِلَّا تَأْوِيلَهُ يَوْمَ يَأْتِي تَأْوِيلَهُ يَقُولُ الَّذِينَ كَفَرُوا مِن قَبْلُ قَدْ جَاءَتْ رُسُلُ رَبِّنَا بِالْحَقِّ فَهَلْ لَنَا مِن شَفْعَاءَ فَيَشْفَعُوا لَنَا أَوْ نُرَدِّفَعِلَ غَيْرَ الَّذِينَ كُنَّا نَعْمَلُ قَدْ خَسِرُوا أَنفُسَهُمْ وَضَلَّ عَنْهُمْ مَا كَانُوا يَفْتَرُونَ ﴿٢٨﴾

آیا انتظار کوي دوی (بلکه نه کوي) مگر عاقبت د هغه (شي ته چې په دغه کتاب) کې دي (له ثواب او عذابه چې وربکاره شي)، په هغې ورځې کې چې راشي عاقبت د ده (په قیامت کې) وایي به هغه کسان چې هېر کړی وو دوی دغه کتاب پخوا له دې نه (په دنیا کې): په تحقیق راغلي وو رسولان د رب ځمونږ په حقه سره (خو و مو نه منل او بد مو و کړل)، نو آیا شته مونږ لره (اوس) له شفاعت کوونکو څخه یو څوک چې شفاعت وکړي دوی لپاره ځمونږ، یا بېرته بوتل شو (دنیا ته)؛ نو (ښه) عمل به و کړو غیر له هغه (بد) عمل چې وو مونږه چې کاوه به مو (په دنیا کې)، (وبه فرمایي الله): په تحقیق زیان رسولی دی دوی ځانونو خپلو ته په کفر، او ورک (او بې فائده) شو له دوی نه هغه چې وو دوی چې دروغ به یې ویلې (د شرک).

إِنَّ رَبَّكُمُ اللَّهُ الَّذِي خَلَقَ السَّمَوَاتِ وَالْأَرْضَ فِي سِتَّةِ أَيَّامٍ ثُمَّ اسْتَوَىٰ عَلَى الْعَرْشِ يُعْشَى الْإِيلَ التَّهَارِ يَطْلُبُهُ حَيْثُ شَاءَ وَالشَّمْسُ وَالْقَمَرُ وَالنُّجُومُ مَسْخَرَاتٍ بِأَمْرِ ٱلَّهِ الْخَلْقِ وَالْأُمُورُ تَبْرَكَ ٱلَّهِ رَبِّ الْعَالَمِينَ ﴿٢٩﴾

بېشکه چې رب ستاسې الله دی هغه (الله) چې پیدا کړي یې دي آسمانونه او ځمکه (او هغه شيان چې د دوی په منځ کې دي) په (موده) شپږو ورځو کې، بیا اوچت شو الله پر عرش، پتوي (تیاره د) شپې په (رڼا د) ورځې؛ چې طلب کوي هره یوه بل لره په تلوار سره، (او پیدا کړي یې دي) لمر او سپوږمۍ او ستوري حال دا چې مسخر (منقاد) کړی شوي دي امر (حکم) د الله ته، خبردار شی چې (خاص) الله لره دي پیدا کول او امر (حکم فرمايل)، لوی برکت والا دی الله چې رب (پالونکی) د ګردو (ټولو) عالمیانو (د جهان دی).

تفسير: ﴿ثُمَّ اسْتَوَىٰ عَلَى الْعَرْشِ﴾ «بیا او چت شو الله پر عرش» د الله تعالى د صفاتو او افعالو په نسبت دغه خبره ښايي تل په یاد وساتل شي، چې د قرآن او حدیث په نصوصو کې کوم الفاظ چې د الله تعالى د صفاتو د بیانولو لپاره اختیار اوه شي، په هغو کې علی الأكثر همغه شیان دي، چې د مخلوقاتو په صفاتو کې استعمالیږي، مثلاً الله تعالى ته حي، سمیع، او بصیر ویلی شوی دی، چې پر انسانانو هم د دغو صفاتو اطلاق کاوه شي، مگر په دغو دواړو مواقعو کې د استعمال حیثیت بیخي بېل او جدا (جلا) دی، نو پرته له دې خبرې څخه چې د هغه صفات د مخلوقاتو په شان نه دي؛ نور څه ویلی نه شو: ﴿لَيْسَ كَمِثْلِهِ شَيْءٌ وَهُوَ السَّمِيعُ الْبَصِيرُ﴾ نه یواځې «سمع» او «بصر» بلکه د ده ګرد صفات ښايي همداسې وګڼلې شي، چې صفت د خپل أصل المبدأ (وضاحت د معنی) او غایت په اعتبار ثابت دی، مګر د هغه هیڅ یو کیفیت نشي بیان کېدی، او د سماوي شراعتو له خوا داسې څه حکم صادر شوی نه دی، چې انسان په داسې ما وراء العقول حقائقو کې هم غور او خوض وکړي، او ځان په رېږونو (تکلیفو) کې اخته کړي، د دې خبرې څه خلاصه مو په (٦) جزء د المائدة سورت په (٦٤) آیت (٩) رکوع کې د ﴿وَقَالَتِ الْيَهُودُ يُدْعِي اللَّهُ مَعْلُولَةً﴾ لاندې بیان کړې ده، په ﴿اسْتَوَىٰ عَلَى الْعَرْشِ﴾ هم له دې سره سم وپوهېږئ، د عرش معنی تخت او د «استواء» ترجمه اکثر و محققانو په استقرار سره هم کړې ده، لکه چې حافظ ابن القيم رحمه الله فرمائي:

ولههم عبارات عليها أربع *** قد حصلت للفارس الطعان

وهي (استقر) وقد (علا) وكذلك (ارتفع) الذي ما فيه من نكران

وكذا ك قد (صعد) الذي هو رابع *** وأبو عبيدة صاحب الشيباني

يختار هذا القول في تفسيره *** أدرى من الجهمي بالقرآن

﴿يُعْثَى الْبَلَاءُ يَطْلُبُهُ حَيْثُ الشَّمْسُ وَالْقَمَرُ وَالْجُومُ﴾: «پتوي تیاره د شپې په رڼا د ورځې چې طلب کوي هره یوه بلې لره په تلوار سره، یا لټوي هره یوه له دوی بله په تلوار بلا فاصل یعنی متصل ورپسې راځي لکه طالب، او پیدا کړي دي مونږ لمر او سپوږمۍ او ستوري»، یعنی د شپې تیاره د ورځې په رڼا سره یا د ورځې رڼا د شپې په تیارې سره پتوي، او همداسې پرله پسې یو د بل تعاقب کوي، او په تلوار سره اوږي را اوږي، همدا چې شپه پای (آخر) ته ورسېږي، ورپسې جوخته ورځ راځي، یا چې ورځ ختمه شي، ورپسې سمه شپه رسیږي، د دې دواړو په منځ کې د یوې شپې فرق او وقفه نه راځي، ښايي په دې سره یې داسې تنبیه فرمایلي وي: همداسې کله چې د کفر او ضلالت او د ظلم او عدوان توره تیاره شپه پر عالم محیطه شي، نو هغه وخت الله تعالى د ایمان او عرفان په لمر سره هرې خوا ته رڼا خوروي.

﴿مُسْحَرَاتٍ يَمْرُونَهُ﴾ «چې مسخر، منقاد او قایل وي حکم د الله ته» یعنی هیڅ یو ستورې یې د الله تعالى له حکمه نشي خوځېدلی، او ټول د اله العالمین په حکم او فرمان پخپلو وظائفو کې مشغول دي.

﴿الْأَلَهُ الْخَلْقِ وَالْأَمْرِ رَبُّ الْعَالَمِينَ﴾: «اوورئ! خبردار شی! چې خاص الله لره دي پیدا کول او امر (حکم) کول»، لوی برکت والا دی الله چې رب پالونکی د ګرد جهان دی، پیدا کول «خلق» دی، او د پیدا کولو څخه وروسته تشریعي یا تکویني احکام ورکول «امر» دی، او دغه دواړه د الله تعالى په قبضه او اختیار کې دي، نو په دې شان د ګردو محاسنو او برکاتو منبع شو، بېشکه چې الله تعالى ډېر لوی ذات دی، په وحدانیت او الوهیت او ربوبیت او نورو جلالی او جمالي صفاتو خپلو کې، جل جلاله، عم نواله، وأعظم برهانه.

ادْعُوا رَبَّكُمْ تَضَرُّعًا وَخُفْيَةً

وبولئ تاسې رب خپل (هر وخت) په زاری عذر او په پټه سره (ځکه چې په پټه بلل د اخلاص دلیل دی).

تفسير: كله چې د «عالم الخلق» او «عالم الأمر» مالک او د گردو برکاتو منبع هم دغه پاک ذات دی، نو پخپلو دنيوي او اخروي حوائجو کې ښايي چې په الحاح، اخلاص، خشوع او خضوع سره يې له ځان ښوولو او ریا څخه ورو ورو وباله شي! له دې نه معلومېږي چې په دعاء کې اصل اخفاء ده، او هم دغه په اسلافو کې معموله وه، په ځينو مواضعو کې جهر او اعلان به د کوم عارض له مخې وي، چې د هغه تفصيل په «روح المعاني» او نورو کې شته.

إِنَّهُ لَا يُحِبُّ الْمُعْتَدِينَ ﴿٥٥﴾

بېشکه چې الله نه خوښوي تيریکوونکي (له شرعي حدودو په دعاء بلکه په هر څه کې).
تفسير: يعنې په دعاء کې دې د ادب له حدودو تېری ونه کړی شي، مثلاً هغه شيان چې عادتاً يا شرعاً محال وي؛ هغه وغواړي، يا د معاصيو او لغو شيانو طلب وکړي، يا داسې کوم سوال وکړي چې د ده له شان او حيثيته سره څه مناسبت نه لري، (يا به مراد ترې پورته کول د غې وي، يا به ډېر اوږدول د دعا وي) دا گرد (ټول) په «اعتداء في الدعاء» کې داخل دي.

وَلَا تُفْسِدُوا فِي الْأَرْضِ بَعْدَ إِصْلَاحِهَا وَادْعُوهُ خَوْفًا وَطَمَعًا إِنَّ رَحْمَتَ اللَّهِ قَرِيبٌ مِّنَ الْمُحْسِنِينَ ﴿٥٦﴾

او مه کوئ فساد (ای انسانانو!) په ځمکه کې وروسته له اصلاح د دې (د انبياوو په بعثت سره)، او وبولئ تاسې الله (عبادت يې کوئ) په خوف (وېرې) سره (له عذاب د الله)، او په طمع (امید د رحمت د الله)، بېشکه چې رحمت (مهرباني) د الله ډېره نژدې ده محسنانو (نيکي کوونکو) ته.
تفسير: يعنې كله چې په دنيا کې د معاملاتو سطحه اصلاح، برابره او درسته شي؛ نو بيا تاسې په هغې کې اختلال او اشکال مه آچوئ!، او سره له خوف او رجاء د پاک الله په عبادت کې لگيا او مشغول اوسئ! مه د الله تعالی له رحمته مأیوس او ناامیده شئ، او مه د الله تعالی له عذاب مأمون او بې فکره وگرځئ، او مه ککړوئ خپل ځانونه په گناهونو او مه پرې جرأت کوئ!، راجع همدا ده چې دلته په «وادعوه» کې له «دعاء» څخه عبادت مراد شي، لکه چې د «صلاة التهجد» په باره کې يې فرمايلي دي: «تَتَجَاوَزُ جُؤُوبَهُمْ عَنِ الْمَصَاحِبِ يُدْعُونَ رَبَّهُمْ خَوْفًا وَطَمَعًا».

وَهُوَ الَّذِي يُرْسِلُ الرِّيَّحَ بُشْرًا لِّبَنِي يَدَى رَحْمَتِهِ حَتَّى إِذَا أَقَلَّتْ سَحَابًا نَّفَخَ الَّسُقْنَةَ لِبَلَدٍ مَّيِّتٍ فَأَنْزَلْنَا بِهِ الْمَاءَ فَأَخْرَجْنَا بِهِ مِنْ كُلِّ الثَّمَرَاتِ كَذَلِكَ نُخْرِجُ الْمَوْتَى لَعَلَّكُمْ تَذَكَّرُونَ ﴿٥٧﴾ وَالْبَلَدُ الطَّيِّبُ يَخْرِجُ نَبَاتَهُ بِإِذْنِ رَبِّهِ وَالَّذِي خَبثَ لَا يَخْرُجُ إِلَّا نَكِدًا كَذَلِكَ نُصَرِّفُ الْأَلْوَانِ لِقَوْمٍ يَشْكُرُونَ ﴿٥٨﴾

او همدغه (الله) هغه ذات دی چې رالېږي بادونه زېری کوونکي په مخ کې د رحمت د ده (چې باران دی)، تر هغه پورې چې راواخلي (دغه بادونه) ورېځې درنې (په اوبو سره) چې روانو مونږ دغه (ورېځې زرغونولو د) هغه ځمکې ته چې مړه (وچه بې گياه) وي، پس نازلوو مونږ له دې ورېځو څخه اوبه؛ نو راباسو مونږ په هغو اوبو له هر قسم مېوو څخه، همداسې (چې دغه مړه وچه ځمکه ژوندي کوو) راباسو مونږ مړي (له ځمکې) لپاره د دې چې پند واخلي (او لازم دي چې غور په کې وکړئ). او ځمکه پاکه (خوږه صالح الزراعة) راوځي زرغونه د دې (ښه کامله) په اذن (حکم) د رب د ده، او هغه ځمکه چې خرابه ښوره ناکه وي؛ نه راوځي (زرغونه يې) مگر لږ ناقصه، په شان د دې (پاس مثالونو) بيا، بيا، بيانوو آيتونه لپاره د قوم (مؤمنانو) چې شکر باسي.

تفسير: او س د «سفلیاتو» او د «کائنات الجو» په متعلق د خپلو ځینو تصرفاتو ذکر فرمایي، تر څو خلق پرې ښه وپوهېږي، چې د گردو (ټولو) علویاتو او سفلیاتو او جویاتو اسمان، ځمکه، او د دوی دواړو په منځ او شاوخوا کې د گردو (ټولو) موجوداتو عمومي حکومت د پاک الله رب العالمین په قبضه کې دی، د بادونو چلېدل، د بارانونو، واورې، ږلې وړول، د راز راز (قسم قسم) گلانو، شنیلو، او نباتاتو پیدا کول د هرې ځمکې له استعداد سره سم په کې کښتونه (فصلونه) د څر ځایونه، باغونه، ریاحین، أشجار، أثمار او نور شیان پیدا کول؛ دا گرد (ټول) د الله تعالی د کامله قدرت او بالغه حکمت علامې او نښې دي.

کله چې الله تعالی په خپل رحمت او شفقت سره توره تیاره شپه په ستورو، سپوږمۍ او لمر سره رڼا کوي، او له وچې ځمکې څخه شنیلې او نباتات زرغونوي، او له هغو څخه د انسانانو او حیواناتو د ژوندون سامان تیاروي، او د گردو (ټولو) سفلیاتو د حیات او نشاط د مهیا کولو لپاره له آسمانه وریا (باران) رانازلوي؛ نو څرنگه کېدای شي چې داسې مهربان الله د خپل مخلوق بني آدمانو لپاره داسې کوم ستوری، سپوږمۍ او لمر به یې نه وي پیدا کړی، چې دوی د جهل او ظلم له تیارو څخه هم وباسي، او د روحاني غذاء د تیارولو د معنوي کښتونو (فصلونو) د سېرابولو (اوبولو او لویولو) لپاره به یې د رحمت باران نه وي نازل کړی؟.

او لکه چې د باران او د ځمکې په مثال کې اشاره کړې شوې ده، چې مختلفې ځمکې د خپلو استعدادونو سره سم د باران اثر قبليوي، همداسې وپوهېږئ چې انبیاء علیهم السلام د هغه خیر او برکت لپاره چې لېږلي شوي وو، له دوی ځنې منفعه کېدل هم په ښو استعدادونو پورې موقوف دي، هغه خلق چې ترې انتفاع نه اخلي، یا پوره نه منفعه کېږي، دوی ته ښایي پر خپلو دغو بدو استعدادونو وژاړي.

لَقَدْ أَرْسَلْنَا نُوحًا إِلَىٰ قَوْمِهِ فَقَالَ لِقَوْمِهِ اعْبُدُوا اللَّهَ مَا لَكُم مِّنَ إِلَٰهٍ غَيْرُهُ إِنِّي أَخَافُ عَلَيْكُمْ عَذَابَ يَوْمٍ عَظِيمٍ ٥٩ قَالَ الْبَلَاءُ مِّنْ قَوْمِهِ إِنَّكَ لَنَزِلٌ مُّبِينٌ ٦٠

قسم دی په تحقیق لېږلي وو مونږ نوح قوم خپل ته نو وویل (نوح): ای قومه ځما! عبادت وکړئ تاسې د الله، نشته تاسې ته هیڅ معبود برحق بې له دغه (الله)، بېشکه زه ویرېږم په تاسې باندې له عذاب د ورځې لویې (طوفان یا د قیامت). نو وویل مشرانو له قومه د نوح: بېشکه مونږ وینو (یا گڼو) تا په گمراهۍ څرگنده کې (چې پلرنی دین دی پرینسی او ډېر معبودان نه مني).

تفسير: د آدم علیه السلام قصه د دې سورت په ابتداء کې تېره شوه، وروسته له آدم علیه السلام لومړنی اولوا العزم او مشهور رسول نوح علیه السلام وو، چې د أهل الأرض د مشرکانو د اصلاح او هدايت لپاره ولېږل شو، اګر که د نوح علیه السلام د خاص شریعت په اعتبار د ده بعثت خاص د ده د قوم په لوري وو، خو بیا هم د هغو اساساتو او اصولو په اعتبار چې د گردو (ټولو) انبیاءو علیهم السلام په اصولو کې سره ګډه او مشترک دي؛ د هغه مخاطبان ګرد انسانان دي.

وايي چې د آدم علیه السلام څخه لس قرنه وروسته د هغه ګرد اولاد د توحید پر کلمه ټینګ ولاړ وو، د بت پرستی ابتداء د ابن عباس رضي الله تعالی عنه له قول سره موافق داسې شروع شوه، چې د ځینو صالحانو د وفات څخه وروسته چې د دوی نومونه (ود، سواع، یغوث، یعوق، او نسر) وو، او د نوح په سورت کې مذکور دي، خلقو د هغو خبرې جوړې کړې، تر څو د دوی د احوالو، عباداتو اونورو خصوصیاتو یادونه پرې وشي، لږ څه وروسته د هغو تصاویرو په شان څو مجسمې تیارې شوې، او متدرجا خلق د دغو مجسمو په عبادت کې لګیا شول، چې د همغو مشرانو په نامه موسومې شوې وې.

کله چې د بت پرستی ویا خوره او منتشره شوه، نو الله تعالی نوح علیه السلام ولېږه، نوح علیه السلام پخوا له طوفانه خپل قوم ته تر نهه نیم سوه کاله پورې د توحید او د تقوی په لوري دعوت ورکړ، او د دنیا او آخرت له عذابونو څخه یې دوی ووېرول، مگر خلقو د ده دعوت او بلنه ونه منله، او د نوح علیه السلام په تضلیل او تجهیل یې لاس پورې کړ، تر څو د طوفان لوی عذاب دوی ګرځد سره ونيول، او همغسې چې د نوح علیه السلام دعا وه: ﴿رَبِّ لَا تَذَرْنِي الْاَرْضَ مِنَ الْكَافِرِينَ ذَيَاةً﴾ د ځمکې د مخې هیڅ یو کافر له الهي عذابه خلاص نشو.

قَالَ يَقَوْمُ لَيْسَ بِي ضَلَالَةٌ وَلَكِنِّي رَسُولٌ مِّنْ رَبِّ الْعَالَمِينَ ۝۱۰۰ اُبَلِّغُكُمْ رِسَالَاتِ رَبِّيْ وَاَنْصَحُ لَكُمْ
وَاَعْلَمُ مِنَ اللّٰهِ مَا لَا تَعْلَمُونَ ۝۱۰۱ اَوْ عَجِبْتُمْ اَنْ جَاءَكُمْ ذِكْرٌ مِّنْ رَبِّكُمْ عَلَى رَجُلٍ مِّنْكُمْ لِيُنْذِرَكُمْ
وَلِتَسْتَقُوْا وَاَعْلَمُكُمْ تَرْحَمُونَ ۝۱۰۲

وویل (نوح): ای قومه ځما! نشته په ما کې (له سره) هیڅ ګمراهي، ولیکن زه یم رسول (استازی) له جانبې د رب (پالونکي) د ګرځو (ټولو) عالمیانو. رسوم تاسې ته پیغامونه د رب خپل او پند درکوم تاسې ته (محض لپاره د نفع ستاسې) او پوهېږم له (جانبې د) الله (په وحیې سره) په هغه څه چې پرې نه پوهېږئ تاسې. آیا تعجب کوئ تاسې له دې چې راغلی دی تاسې ته ذکر (پند د وحیې) له لوري د رب ستاسې پر (ژبې د) یو سړي له (جنسه د) ستاسې لپاره د دې چې وویروي دی تاسې، او لپاره د دې چې پرهېزګاران شی تاسې، او لپاره د دې چې پر تاسې باندې رحم وکړی شي.

فَكَذَّبُوهُ فَأَنجَيْنَاهُ وَالَّذِينَ مَعَهُ فِي الْفُلِّ وَأَغْرَقْنَا الَّذِينَ كَذَّبُوا بِآيَاتِنَا إِنَّهُمْ كَانُوا قَوْمًا عَمِينَ ۝۱۰۳

پس نسبت د دروغو وکړ (کفارو دغه نوح) ته، نو نجات مو ورکړ دغه (نوح) او هغو کسانو ته چې له ده سره (ملګري) وو په بېړۍ کې، او غرق مو کړل هغه کسان چې نسبت د دروغو یې کړي وو آیتونو ځمونږ ته، بېشکه دوی وو یو قوم پانده (له حقه).

تفسیر: یعنې له هغو سره د نفعي او نقصان، او د حق او باطل هیڅ فکر او اندېښنه نه وه، ګرځو (ټولو) ځانونه پانده کړي وو، او پرله پسې په سرکښۍ، تکذیب او بغاوت کې یې ټینګار (همېشه والی) کاوه، او له بت پرستی او نورو متمردهانه حرکاتو څخې یې لاس نه آخیستل، نو په شمار څو مؤمنان د دوی له منځه وژغورل (وساتل) شول، چې له نوح علیه السلام سره په بېړۍ کې سواره شوي وو، نور ګرځو (ټول) مکذبین سره ډوب شول.

اوس هومره انسانان چې په دې دنیا شته، دوی د همدې اهل السفینه بلکه د نوح علیه السلام له ذریاتو څخې دي، (اهل السفینه (۸۰) مؤمنان وو، (۴۰) تنه نارینه، (۴۰) تنه ښځې، ځینې وایي چې (۹) تنه وو، درې ځامن د نوح علیه السلام سام، حام، یافث، او شېر تنه نور، او ټول راکښ (۱۶۰) ذوي الأرواح وو).

وَالِیْ عَادٍ اَآخَاهُمْ هُوْدًا قَالَ يَقَوْمِ اعْبُدُوا اللّٰهَ مَا لَكُمْ مِّنْ اِلٰهٍ غَيْرُهُۥ اَفَلَا تَتَّقُونَ ۝۱۰۴

او (لېږلی وو مونږ قوم د) عاد ته (قومي) ورور د دوی «هود»، وویل (هود): ای قومه ځما! عبادت کوئ تاسې د الله، نشته تاسې ته هیڅ (حق) معبود بې له الله، نو آیا تاسې نه ویرېږئ؟ (له عذابه د الله او پرهېز نه کوئ له شرکه؟).

قَالَ الْمَلَأُ الَّذِينَ كَفَرُوا مِنْ قَوْمِهِ إِنَّ لَكَ لَأَرْبُكَ فِي سَفَاهَةٍ وَإِنَّكَ لَمِنَ الْكَذِبِينَ ﴿٥٠﴾

نو وويل مشرانو هغو چې کافران شوي وو له قومه د دغه (هود): بېشکه مونږ خامخا وینو تا (خېن) په بې عقلۍ کې، او بېشکه مونږ خامخا گمان کوو په تاله دروغجنانو.

تفسیر: یعنې (معاذ الله) ته پخپله بې عقل یې، چې د خپلو پلرونو او نیکونو دود او دستور دې پرېښی دی، او دگړو له اخوت او ورورگلوۍ څخه بېل شوی یې، او دروغجن هم یې چې د خپلو اقوالو نسبت الله تعالی ته کوي، او مونږ له لوی عذاب څخه هم وېروي.

قَالَ يَقَوْمُ لَيْسَ بِي سَفَاهَةٌ وَلَكِنِّي رَسُولٌ مِنْ رَبِّ الْعَالَمِينَ ﴿٥١﴾ أَلَيْسَ لَكُمْ رَسُولٌ أَمِينٌ ﴿٥٢﴾ أَذْكُرْكُمْ إِذْ جَاءَكُمْ ذِكْرُنَا عَلَى رَجُلٍ مِنْكُمْ لِيُنذِرَكُمْ وَأَذْكُرْكُمْ إِذْ جَعَلَكُمْ خُلَفَاءَ مِنْ بَعْدِ قَوْمِ نُوحٍ وَزَادَكُمْ فِي الْخَلْقِ بَضْطَةً فَاذْكُرُوا آلَاءَ اللَّهِ لَعَلَّكُمْ تُفْلِحُونَ ﴿٥٣﴾

وويل (هود): ای قومه ځما! نشته په ما کې (له سره) هېڅ بې عقلۍ، وليکن زه یم رسول (استازی) له جانبته د رب پالونکي (د گړدو عالميانو). در رسوم تاسې ته پيغامونه د رب خپل او زه تاسې ته نصيحت کوونکي ښه امانت گریم. آیا تعجب کوئ تاسې له دې چې راغلی دی تاسې ته ذکر (پند) له (لوري د) رب ستاسې پر (ژبه) د يوه سړي له تاسې لپاره د دې چې وويروي دی تاسې، او یاد کړئ تاسې هغه وخت چې گړځولي وئ (الله) تاسې خليفگان (په ځمکه کې) وروسته له (غرقېدلو د) قوم د نوح، او زيات کړی یې دی تاسې ته په پيداينست کې قوت، قامت، اوږدوالی، نو یادوئ تاسې نعمتونه (احسانونه) د الله، ښايي چې تاسې خلاصی ومومئ! (له عذابه د الله).

تفسیر: یعنې الله تعالی پس له نوح علیه السلام په دنیا کې ستاسې حکومتونه قائم کړل، او د ده په ځای یې تاسې ودرولئ، او هلته موداني وکړه، ښايي چې هود علیه السلام دغه احسان دوی ته ور په یاد کړی وي، او د دغې خبرې تنبيه يې ورته ورکړي وي، چې د بت پرستی او تکذيب الرسول له امله هغه پېښې چې هغوی ته ورپېښې شوې وې؛ نه ښايي چې تاسې ته هم درپېښې شي.

او زيات کړی دی الله تاسې ته په پيداينست کې قوت او قامت او اوږدوالی، چې د جسماني قوت، طول، عرض، شجاعت او حماسه په اعتبار تاسې ډېر يو نوميالی او مشهور قوم یئ؛ نو یاد کړئ تاسې نعمتونه د الله، ښايي خلاصی ومومئ له عذابه د الله، دغه احسانات چې مذکور شول، او برسېره پر هغو نورېې شماره احسانات یې ور په یاد کړل، او ور په زړه يې کړل، چې ښايي د هغه پاک الله شکر گذاري وکړئ! او گړد (ټول) احکام یې ومنئ! او له سره تاسې ته نه ښايي چې د هغه حقيقي منعم په مقابل کې بغاوت وکړئ، او غاړه ترې وغړوئ!.

قَالُوا اجِئْنَا لِنُعْبُدَ اللَّهَ وَحْدَهُ وَنَذَرَمَا كَانْ يَعْبُدُ آبَاؤُنَا فَاقْتَنِبْهَا تَعِدُنَا إِنْ كُنْتَ مِنَ الصّٰدِقِیْنَ ﴿٥٤﴾

وويل عاديانو (هود ته): آیا راغلی یې ته مونږ ته د دې لپاره چې عبادت وکړو مونږ د الله يواځې او پرېږدو هغه (بتان) چې وو چې عبادت به کولو (د هغو) پلرونو ځمونږ، نو راوپه مونږ ته هغه عذاب چې ته (پرې) وېروي مونږ که یې ته له صادقانو (رښتیا و یونکو په خبرو خپلو کې).

تفسير: يعنی له هغه عذابہ چې مونږ وپروې، که ته رښتین یې؛ نو یې ژر راوړه، مونږ خو د بتانو عبادت نه پرېږدو، او د خپلو پلرونو له دستور له لاس نه اخلو.

قَالَ قَدْ وَقَعَ عَلَيْكُمْ مِنْ رَبِّكُمْ رِجْسٌ وَغَضَبٌ أَتُجَادِلُونَنِي فِي أَسْمَاءٍ سَمَّيْتُمُوهَا أَنْتُمْ
وَأَبَاؤُكُمْ مَا نَزَّلَ اللَّهُ بِهَا مِنْ سُلْطَانٍ ۖ فَانْتَظِرُوا إِلَيَّ مَعَكُمْ مِنَ الْمُنْتَظَرِينَ ④

وویل (هود) په تحقیق واقع (واجب) شو پر تاسې له (لوري) د رب ستاسې عذاب او قهر، آیا جگړه کوئ تاسې له ما سره په هغو (تشو) نومونو کې چې ایښي دي هغه (نومونه) تاسې او پلرونو ستاسې، حال دا چې نه دی رالېږلی الله په عبادت کولو د دوی هیڅ برهان علمي سند؟! نو انتظار کوئ تاسې (د عذاب) بېشکه زه چې یم له تاسې سره له منتظرانو څخه یم.

تفسير: يعنی کله چې ستاسې سپين سترگي، سرکشي، گستاخي او بې حيايي تر دې حده پورې رسېدلې ده؛ نو وپوهېږئ چې د الله تعالی قهر او غضب پر تاسې نازل شوی دی، او اوس د هغه په راتلو کې هیڅ ځنډ (تاخير) او ډیل کېدونکي نه دی.

تاسې چې بتانو ته داسې وايي: «هغه روزي ورکوي، او دغه باران اوروي، او دا اولاد ورکوي، وقس علی هذا»؛ دغه تش یو نوم او یواځې بې حقیقه یو مفهوم دی، او بیخي واقعیت او حقیقت نه لري، د الوهیت صفات په تیرې (کتې) او نورو مخلوقاتو کې له کومه راغلل؟! بیا نو د داسې معبودانو په نسبت چې په هغوی کې د معبودیت هیڅ یو عقلي او نقلي سند نشته، بلکه په ټولو عقلي او نقلي اسنادو سره یې تردید کېږي، له ما سره د توحید په مسئله کې ولې جگړې او بحثونه کوئ؟ کله چې ستاسې د جهل او شقاوت او عناد جام دومره ډک شوی وي؛ نو انتظار وکړئ چې الله تعالی د دغو ګردو (ټولو) جگړو فیصله (پرېکړه) وکړي، زه هم د هماغه فیصلې ته منتظر یم.

فَأَجِيبْنَاهُ وَالَّذِينَ مَعَهُ بِرَحْمَةٍ مِنَّا وَقُطْعْنَا دَابِرَ الَّذِينَ كَذَّبُوا بِآيَاتِنَا وَمَا كَانُوا مُؤْمِنِينَ ⑤

نو خلاصی ورکړ مونږ دغه هود ته او هغو کسانو ته چې له ده سره وو په رحمت سره له (جانبه) ځمونږ، او پرې کړ مونږ بېخ د هغو کسانو چې نسبت د دروغو یې کړی وو په آیتونو ځمونږ او نه وو دوی مؤمنان (یقین کوونکي په وحدت او نبوت).

تفسير: يعنی پر دوی اووه شپې او اته ورځې مسلسل د سخت باد سيلی (طوفان) راغله، چې د هغې په اثر ګرد (ټول) کفار ټوټې ټوټې او هلاک او پوښه شول.

وَالِى شَمُودَ أَخَاهُ صَالِحًا قَالَ يَقَوْمِ اعْبُدُوا اللَّهَ مَا لَكُمْ مِنْ إِلَهٍ غَيْرُهُ ۖ قَدْ جَاءَتْكُمْ بَيِّنَةٌ
مِنْ رَبِّكُمْ هَذِهِ نَاقَةُ اللَّهِ لَكُمْ آيَةٌ ۖ فَذَرُوهَا تَأْكُلْ فِي أَرْضِ اللَّهِ وَلَا تَسْوَها
بِسُوءٍ ۖ فَيَأْخُذْكُمْ عَذَابٌ أَلِيمٌ ⑥ وَاذْكُرُوا إِذْ جَعَلَكُمْ خُلَفَاءَ مِنْ بَعْدِ عَادٍ وَبَوَّأَكُمْ فِي الْأَرْضِ
تَتَّخِذُونَ مِنْ سُهولِهَا قُصُورًا وَتَنْحِتُونَ الْجِبَالَ بُيُوتًا ۖ فَادْكُرُوا الْآلَاءَ اللَّهُ وَلَا تَعْشَوْا فِي الْأَرْضِ
مُفْسِدِينَ ⑦

او (لېږلی وو مونږ) ثموديانو ته (قومي) ورور د دوی صالح، وویل (صالح) ای قومه ځما! عبادت کوئ تاسې د الله، نشته تاسې ته هیڅ (حق) معبود بې له دغه (الله)، په تحقیق راغلې ده تاسې ښکاره معجزه له (لوري د) رب ستاسې، دا اوښه د الله ده تاسې ته ښه، نو پرېږدئ تاسې دغه

(اوبښه) چې خوري (واښه) په ځمکه د الله کې، او مه وروړئ تاسې لاسونه دې ته په (نیت) د بدې (یعنې ضرر مه وررسوئ)؛ نو وبه نیسي تاسې عذاب دردناک. (وویل صالح): او یاد کړئ تاسې هغه وخت چې وگرځولی (الله) تاسې خلیفکان وروسته له عادیانو او ځای یې درکړو تاسې ته په ځمکه کې، چې نیسي (جوړوئ) تاسې له هوارو نرمو ځایونو د دې ځمکې هسکې (اوچتې) مانی، او کنئ تاسې غرونه لپاره د کورونو، نو یاد کړئ تاسې نعمتونه د الله، او مه گرځئ (کوښښ مه کوئ) تاسې په ځمکه کې حال دا چې قصد کوونکي د فساد یئ.

تفسیر: یعنې هغه دلیل چې تاسې غوښت؛ درورسېد، د صالح علیه السلام قوم له ده سره تعهد او اقرار کړی وو، چې که ته د یوې غټې لویې تیرې (ګټې) څخه یوه بلاربه اوبښه راوباسې، نوموړ به پر تاسې ایمان راوړو، الله تعالی د صالح علیه السلام په دعاء همداسې وکړه، نو صالح علیه السلام دوی ته وویل چې: څی! او س خو پاک الله ستاسې له غوښتنې سره سم هغه اوبښه له دغې کلکې لویې تیرې څخه راوویسته، نو اوس په ایمان راوړلو کې ولې ډیل او تأمل کوئ؟ دغه اوبښه د الله تعالی د قدرت او ځما د صداقت نښه ده، چې ځما په دعاء په غیر معتاده طریقه سره الله تعالی پیدا کړه، نو د دې د حقوقو رعایت وکړئ! مثلاً د الله تعالی په ځمکه کې د مباحو وښو له خوراکه او د وار د اوبو د چښلو څخه یې مه منع کوئ! الغرض د الله تعالی دې نښې ته چې ستاسې په غوښتنې سره په وجود راغلی ده؛ په بده وضع سره مه وړاندې کېږئ! که نه تاسې ته به هم خیر نه درپېښېږي.

قَالَ الْمَلَأُ الَّذِينَ اسْتَكْبَرُوا مِنْ قَوْمِهِ لِلَّذِينَ اسْتُضْعِفُوا لِمَنْ آمَنَ مِنْهُمْ أَتَعْلَمُونَ إِنَّ صَلَاحًا
مُرْسَلًا مِنْ رَبِّهِ قَالُوا لَا تَأْتِيَنَا رِسَالٌ بِهِ مَوْمِنُونَ ۖ قَالَ الَّذِينَ اسْتَكْبَرُوا إِنَّا بِالَّذِي
امْتَنَّمْ بِهِ كَفِرُونَ ۝

وویل مشرانو هغو چې کبر (او سرکشي) یې کړې وه (له ایمانه) له قومه د دغه (صالح) څخه هغو کسانو ته چې ضعیف (او کمزوري) ګڼلې شوي وو؛ هغه چاته چې ایمان یې راوړی وو له دوی څخه: آیا یقین لرئ تاسې په دې چې بېشکه صالح مرسل (رالېږلی شوی دی تاسې ته) له (لوري د) رب د ده؟ وویل دغو (ضعفاوو چې هو!) بېشکه مونږ په هغه (توحید او عبادت) چې رالېږلی شوی دی (صالح) په هغه مؤمنان (یقین لرونکي) یو، وویل هغو کسانو چې لویې تکبر یې کړی وو: بېشکه مونږ به په هغه شي چې ایمان راوړی دی تاسې په هغه باندې کافران (منکران) یو.

تفسیر: یعنې په قوم کې هغه چې لویان، او مشران معاندان وو؛ دغو غټانو په غریبو او کمزورو مسلمانانو ته د استهزاء په ډول ویل چې: آیا دغه یواځې تاسې ته معلومه شوې وه، چې صالح د الله تعالی رسول دی؟ مسلمانانو به په ځواب کې دوی ته ویل: چې معلومېدل څخه معنی لري، دغه خو تاسې ته هم معلومه ده، هو! مونږ خو صالح علیه السلام د زړه له کومي او اخلاصه قبول کړی دی، او ایمان مو پرې راوړی دی، متکبران به د داسې حکیمانه ځوابونو له اوردلو څخې شرمېدل، او ویل به یې: هغه شی چې تاسې قبول کړی دی؛ مونږ یې نه قبلوو.

فَعَقَرُوا النَّاقَةَ وَعَتَوْا عَنْ أَمْرِ رَبِّهِمْ وَقَالُوا يُصْلِحُ ائْتِنَا بِمَا تَعِدُنَا إِنْ كُنْتَ مِنَ
الرُّسُلِينَ ۝

نو زخمي او مړه کړه دوی اوبښه، او سرکشي وکړه دوی له امره (حکمه) د رب خپل، او وویل دغو (کفارو چې) ای صالحه! راوړه مونږ ته هغه عذاب چې ته ویروي مونږ ترې که یې ته له مرسلانو (په حقه سره).

تفسير: وايي دغه اوښه دومره عظيم الجثه لويه او بېره وه، چې په هر څنگله کې به څر ته ورتله؛ نو نور مواشي به له دې ځنې ويرېدل، او لري به ترې تنبېدل، او په خپل وار به په هر يوه کوهي باندې چې درېدل؛ د هغه کوهي ټولې اوبه به يې چنبلې، او هغه به يې تش او خالي پرېښود.

څوکا کې همغسې چې د دې پيدايښت فوق العاده وو، ګرد لوازم او د ژوندانه آثار يې فوق العاده وو، بالاخره کافران پرې په قهر او غصه شول، او د دې پر وژلو يې اتفاق او تړون وکړ، او بدبخت (قذار بن سالف) يې لومړني پرکي پرې کړل، او بيا يې ووژله، وروسته د صالح عليه السلام وژلو ته هم تيار شول، او په دې ډول د صالح عليه السلام او د «ناقة الله» په نسبت څه احکام چې صادر شوي وو، د هغو مخالفت يې وکړ، او دغو کفارو ويل چې: اي صالحه! راوپه مونږ ته هغه عذاب چې ته وپروې مونږ ترې که ته يې له مرسلانو په حقه سره.

داسې کلمات د انسان له ژبې څخه په هغه وخت کې وځي چې د الله تعالی له قهر او غضبه بيخي بې خوفه او بې پروا شي، «عاد الأولى» په شان «ثمود» هم داسې يوې مرتبې ته ورسېدل، چې د الهي عذاب مورد وګرځېدل، چې د دې ذکر دادی:

فَاَخَذْنَهُمُ الرِّجْفَةُ فَاصْبَعُوا رِقْدًا رَهُمُ جِثْيَيْنَ ۝

پس ونيول دوی زلزلې (پس له اورېدلو د سختې چيغې) نو وګرځېدل دوی (کهيځ، سهار) په کورونو خپلو کې مړه پرمخي پراته.

تفسير: په بل آيت کې يې د دوی هلاک په «صيحې» يعنې چغې سره بيان فرمايلي دی، ښايي چې له لاندې به زلزله او له پاسه به ډېره سخته وېروونکې چغه شوي وي.

فَتَوَلَّى عَنْهُمْ وَقَالَ يَاقَوْمِ لَقَدْ أَبْغَضْتُكُمْ رَسُولًا رَّبِّي وَنَصَحْتُ لَكُمْ وَلَكِنْ لَا تُحِبُّونَ النَّصِيحِينَ ۝

نو وګرځېده (صالح) له دوی (او لا ترې متأسفا) او وويل: اي قومه ځما! قسم دی خامخا په تحقيق سره ورساوه ما تاسې ته پيغام د رب خپل او پند مې درکړ تاسې ته، وليکن نه خوښوئ تاسې پند ورکوونکي.

تفسير: وايي چې صالح عليه السلام د خپل قوم د هلاکت څخه وروسته د مکې معظمې يا د شام په لوري لاړ، او د خپل تګ په وخت کې يې د دوی د مړو انبارونه وليدل، او داسې خطاب يې وکړ، لکه چې ځمونږ رسول اکرم صلی الله عليه وسلم د بدر مقتولينو ته خطاب کړی وو.

يا يواځې د تحسّر او تأسف په ډول به يې يو فرضي خطاب کړی وي، لکه چې أدباء، او شعراء خرابو اطلالو (کنډوالو) او نورو سره داسې خبرې اترې او مخاطبې کوي.

ځينې وايي چې: دغه خطاب پخوا له هلاکته وو، يعنې کله چې ثموديانو هغه اوښه حلاله کړه، او د عذاب الله ور يې پر خپلو ځانونو وپرانېست، نو په دې صورت به په کلام کې د واقعاتو د ترتيب مراعات نه وي شوی، په هر حال په دغه خطاب سره د نورو تنبيه او اورول مقصود وو، چې ښايي تاسې د خپلو معتبرو خير غوښتونکو خبرې قبولې کړئ، او هر څوک چې د خپل حقيقي خير غوښتونکي خبرو ته غوږ نه ږدي، او نه يې مني، او قدر يې نه کوي؛ نو همداسې له بدې نتيجه سره مخامخ کېږي.

وَلَوْ طَا إِذْ قَالَ لِقَوْمِهِ أَتَأْتُونَ الْفَاحِشَةَ مَا سَبَقَكُمْ بِهَا مِنْ أَحَدٍ مِنَ الْعَالَمِينَ ﴿٥٠﴾

او (ياده کړه ای محمده! دوی ته قصه د) لوط، کله چې یې وویل قوم خپل ته: آیا راتګ کوی تاسې ډېر بد کار (لواطت) ته، چې نه دي ږومبي شوي له تاسې څخه دې کار ته هیڅ یو له ټولو خلقو (نو تاسې یې هم مه کوی!).

تفسیر: لوط علیه السلام د ابراهیم علیه السلام وراره وو، چې له ده سره عراق څخه شام ته راغی، او د الله تعالی له خوا د سدوم او د هغه شاوخوا د کلیو په لوري مبعوث شوی وو، چې د هغو ځایونو د خلکو اصلاح وکړي، او دوی له هغه خراب ګنده خلاف الفطرت او د بې حیايي له کارونو څخه وژغوري (وساتي)؛ چې په هغو سره د هغو ځایونو خلق نه یواځې اخته او مبتلا وو، بلکه دوی د دغې بې حیايي مبتکران هم وو، او پخوا له دوی نه په دنیا کې په دغې اخلاقي ناروغۍ هیڅوک نه وو مبتلا او نه ترې خبر وو، اول شیطان دغه ملعون حرکت د «سدوم» اوسېدونکو ته وروښود، او بیا له هغه ځایه نورو ځایونو ته تیت (خور) او منتشر شو، لوط علیه السلام د دوی د دغه ملعون او شنیع حرکت له بدو عواقبو څخه دوی ته خبرداری او تنبیه ورکړ، او غوښتل یې چې دغه پلټی او ګندګی له دنیا محوه او ورکې شي.

إِنَّكُمْ لَتَأْتُونَ الرِّجَالَ شَهْوَةً مِنْ دُونِ النِّسَاءِ ﴿٥١﴾ بَلْ أَنْتُمْ قَوْمٌ مُّسْرِفُونَ ﴿٥٢﴾

بېشکه تاسې خامخا راځئ سړیو ته لپاره (د قضاء) د شهوت په دې حال کې چې تجاوز کوونکي یئ (له خپلو) ښځو (نو نه یئ په حقه لاره، دا لا څه) بلکه یئ تاسې یوم قوم اسراف کوونکي (له شرعي حده تېرېدونکي په هر شي کې).

تفسیر: یعنې یواځې همدا نه ده چې د همدې یوې ګناه مرتکب شوي یئ، بلکه د دې خلاف الفطرت فعل ارتکاب د دې خبرې دلیل دی؛ چې تاسې د انسانیت له حدوده هم وتلي یئ.

وَمَا كَانَ جَوَابَ قَوْمِهِ إِلَّا أَنْ قَالُوا أَخْرِجُوهُمْ مِنْ قَرْيَتِكُمْ إِنَّهُمْ أَنْفُسٌ يَتَذَهَّرُونَ ﴿٥٣﴾ فَأَجْبَيْنَهُ وَاهْلَكَ إِلَّا امْرَأَتَهُ كَانَتْ مِنَ الْغَابِرِينَ ﴿٥٤﴾

او نه وو ځواب د قوم د دغه (لوط د نصیحت په مقابل کې) مګر خو داسې چې ویل قوم د لوط (په خپلو منځو کې) چې وباسئ (وشړئ) تاسې دغه (لوط او تابعان یې) له قریبې ستاسې (سدوم) بېشکه دوی داسې خلق دي چې په تکلف سره ځان پاکوي (ځمونږ له افعالو). نو نجات ورکړ مونږ دغه (لوط) ته او اهل (اتباعو) د ده ته مګر ښځه د ده؛ چې وه له پاتې کېدونکو (په عذاب کې).

تفسیر: یعنې دوی بالاخر داسې وویل: هر کله چې لوط علیه السلام مونږ ګرد پلټ او نجس ګڼي، او خپل ځان پاک بولي، او له مونږ څنې ډډه کوي، نو له بدانو سره د ښکانونو څه غرض دی؟ نو ځکه دوی ګرد سره په دې فکر کې ولوېدل چې لوط علیه السلام له خپله منځه وباسي، او خپل ځانونه له دغې ورځنۍ جګړې څخه بیخي وژغوري (وساتي).

وَأَمْطَرْنَا عَلَيْهِمْ مَطَرًا فَانْظُرْ كَيْفَ كَانَ عَاقِبَةُ الْمُجْرِمِينَ ﴿٥٥﴾

او اووراهو مونږ په دوی باندې باران (د کاینو هلاک مو کړل)، پس ګوره ته چې څرنگه شو عاقبت (بده خاتمه) د ګناهګارانو (چې هلاک شول په عذاب سره).

تفسير: په بل ځای کې مذکور دي، چې ډېر کلي واپول شول، او د تېرو (ګټو) باران اورېده، د ځينو ائمه وو په نزد اوس هم بڼايي چې لوطي ته همداسې سزا ورکړه شي، چې له کوم غره يا يوه لوړ ځای څخه وغورځاوه شي، او له پاسه په کانو وويشتل شي، او يا په ډېر سخت بوی ناک او ګنده ځای کې بندي شي.

﴿فَانْظُرْ كَيْفَ كَانَ عَاقِبَةُ الْمُجْرِمِينَ﴾ «وګوره ته چې څرنگه شو عاقبت او بده خاتمه د ګنهګارانو کافرانو چې هلاک شول په عذاب سره».

وَالِى مَدْيَنَ أَخَاهُمْ شُعَيْبًا

او (لېږلى مو وو) مدين ته (قومي) ورور د دوى شعیب،

تفسير: د قرآن کریم په بل ځای کې ذکر شوي، چې شعیب علیه السلام «أصحاب الأيكة» ته مبعوث شوى دى، که «أهل المدين» او «أصحاب الأيكة» دواړه سره هم دغه يو قوم وي؛ فېها ونعمت، او که سره دوه بېل بېل قومونه وي، نو دغو دواړو ته به مبعوث شوى وي، په دغو دواړو قومونو کې به په تول او پیمانه کې د کمولو مرض مشترک وي، په هر حال شعیب علیه السلام دتوحید او نور عمومي دعوت او بللو څخه سربېره خلق یې د معاشرتي معاملاتو د خصوصي اصلاح او د حقوق العباد د حفاظت او ساتلو په نسبت هم په ډېر تأکید او فعالیت سره متوجه ګرځولي دي.

قَالَ يَقُومِ عَبْدُ اللَّهِ مَا لَكُمْ مِنْ إِلَهٍ غَيْرُهُ قَدْ جَاءَكُمْ بَيِّنَةٌ مِنْ رَبِّكُمْ

وویل (شعیب چې) ای قومه ځما! عبادت وکړئ د الله، نشته تاسې ته هیڅ (حق) معبود بې له ده، په تحقیق راغلى دى تاسې ته دلیل ښکاره له (لوري د) رب ستاسې.

تفسير: یعنې ځما د صداقت دلیل ظاهر شوى دى، که زه د نصیحت خبره تاسې ته وکړم؛ هغه قبوله کړئ! او په هغو خطرناکو عواقبو چې تاسې خبروم؛ له هغو ځنې ځان وژغورئ (وساتئ)، او د خپل خیر او شر په باره کې هوښیار اوسئ.

فَأَوْفُوا الْكَيْلَ وَالْمِيزَانَ وَلَا تَبْخُسُوا النَّاسَ أَشْيَاءَهُمْ وَلَا تُفْسِدُوا فِي الْأَرْضِ بَعْدَ إِصْلَاحِهَا ذَلِكُمْ خَيْرٌ لَكُمْ إِنْ كُنْتُمْ مُؤْمِنِينَ

نو پوره ورکوى تاسې پیمانه (خلغو ته) او تله (تول هم) او کم مه ورکوى تاسې خلغو ته شیونه (حقونه) د دوى، او فساد (خرابي) مه کوى تاسې په ځمکه کې (په کفر او خیانت سره) پس له اصلاح د دې، دغه (اصلاح او امانتداري) خیر (ډېر بهتر) دى تاسې ته که یئ تاسې ایمان راوړونکي.

تفسير: د بندګانو د حقونو رعایت او یو تر بله سره د معاملاتو د ساتنې مزیت چې نن ځمونږ د زمانې پر هېزګاران هم چندانې توجه ورته نه لري؛ د الله تعالی په نزد دومره اهم شى دى، چې هغه یې د یوه جلیل القدر رسول مخصوصه وظیفه مقرر کړه، او د هغه د مخالفت له سببه یو قوم پوپناه شو.

په دغو آیتونو کې د شعیب علیه السلام په ژبه خبر را کړى شوى دى، چې خلغو ته د ډېر لږ مالي ضرر، تاوان رسونه او په وطن کې وروسته د اصلاحي حالت له قیامه خرابي، فتنه او فساد آچول که د شرک او کفر په صورت کې وي، یا د ناحقه وژلو، لوټ کولو، او نورو مناهیه په شکل کې وي؛ دا ګرد (ټول) ممنوع دي، او د هیڅ یو ایماندار انسان له اعمالو څخه دا نشي کېدى، چې خلغو ته د دوى حقوق ورکړي، او په امانت کې خیانت وکړي، یا په وطن کې اله ګوله او شور ماشور جوړ کړي.

وَلَا تَتَّبِعُوا أَهْلَ صِرَاطِ تُوعَدُونَ وَتَصُدُّونَ عَنْ سَبِيلِ اللَّهِ مَنْ آمَنَ بِهِ وَتَبْغُونَهَا عِوَجًا

او مه کهنې تاسې پر هره لاره (لپاره د شو کولو) حال دا چې وپروئ تاسې (خلق) او منع کوئ تاسې (خلق) له لارې د الله هغه څوک چې ایمان راوړي په الله باندې، او لټوئ تاسې دې (لارې) ته کوروالی (عیب).

تفسیر: پر لارو ناستې دوه سببونه درلودل (لرل): یو له تلونکو، راتلونکو، او مسافرینو څخه په ظلم او جبر اموال او اسباب اخیستل، او بل د شعیب علیه السلام له ملاقاته او د الله تعالی له توحید او دین څخه د مؤمنانو او نورو خلکو منع کول، او د الهي دین په نسبت د عیب لټولو او اعتراض کولو په فکر کې اوسېدل.

وَإِذْ كُنْتُمْ قَلِيلًا فَكَتَرْتُمْ وَأَنْظَرُوا كَيْفَ كَانَ عَاقِبَةُ الْمُفْسِدِينَ ۝

او یاد کړئ تاسې هغه وخت چې وئ تاسې لږ (په سړیو او مالونو کې) نو ډېر کړئ (الله) تاسې، او وگورئ تاسې چې څرنگه شو عاقبت (بده خاتمه) د فساد کوونکو (چې وو پخوا له تاسې).

تفسیر: یعنې په سړیو او په دولت دواړو کې تاسې لږ وئ، الله تعالی تاسې ته له دواړو خواوو نه تزیید در په برخه کړ، ستاسې شمېر هم زیات شو، او د شتو او دولت خاوندان هم شوي، تاسې د الله تعالی د دې احساناتو شکر ادا کړئ! او د پاک الله شکر هلته ادا کیري؛ چې تاسې د خالق تعالی او د «مخلوق الله» حق په ښه شان سره وپېژنئ! او قولا او عملا په اصلاحاتو کې مشغول اوسئ، او په نعمتونو مغرور نه شی! او د فساد کوونکو او خرابي اچوونکو هغه انجام چې پخوا له دې نه واقع شوی دی؛ هغه تل تر سترگو لاندې ونیسئ، او د الله تعالی له انتقام او نیولو څخه تل وویرېږئ.

وَإِنْ كَانَ طَائِفَةٌ مِّنْكُمْ آمَنُوا بِالَّذِي أُرْسِلْتُ بِهِ وَطَائِفَةٌ لَّمْ يُؤْمِنُوا فَاصْبِرُوا حَتَّىٰ يَحْكُمَ اللَّهُ بَيْنَنَا وَهُوَ خَيْرُ الْحَاكِمِينَ ۝

او که وه یوه طائفه له تاسې چې ایمان یې راوړی وو په هغه شي چې رالېږلی شوی یم زه په هغه سره، او (وه بله) طائفه چې ایمان یې نه وو راوړی (عنادا)؛ نو صبر کوئ تاسې (ای مؤمنانو!) تر هغه پورې چې حکم (فیصله وکړي) الله په منځ ځمونږ کې، او هم دی خیر (بهر) دی له ټولو حکم (فیصله) کوونکو (چې ظلم نشته د ده په حکم کې).

قَالَ الْمَلَأُ الَّذِينَ اسْتَكْبَرُوا مِن قَوْمِهِ لَنُخْرِجَنَّكَ يَشْعِيبُ وَالَّذِينَ آمَنُوا مَعَكَ مِنْ قَرْيَتِنَا أَوْ لَتَعُدْنَ فِي يَلَّتِنَا قَالَ أَوَلَوْ كُنَّا كَارِهِينَ ۝

وویل مشرانو هغو چې کبر (او سرکشي) یې کړې وه (له ایمان څخه) له قومه د دغه شعیب خامخا وباسو مونږ تا (ای شعیبه!) او هغه کسان (هم درسره وباسو) چې ایمان یې راوړی دی له تاسره له (دې) کلي (ښار) ځمونږ څخه، یا خامخا به راگرځئ تاسې دین ځمونږ ته، نو وویل (شعیب): «آیا (گرځو به مونږ ستاسې دین ته) او اکر که اوسو مونږ ناخوښه (هم، بلکه نه گرځو!).»

تفسیر: «عود» د یوه شي څخه وتل او بیا د هغه په لوري بېرته ورتللو ته واي، د شعیب علیه السلام د ملگرو په نسبت دغه لفظ حقیقتاً صادقېدی شي، ځکه چې هغوی له کفره وتلي او په اسلام کې داخل شوي وو، نو پخپله د شعیب علیه

السلام په نسبت دغه تصور له سره نشي کېدی؛ چې (معاذ الله) دی لومړی د کفارو په ملت کې داخل وو، او بیا مسلمان شوی دی، لا محاله، یا خو به د شعیب علیه السلام په اعتبار دغه خطاب تغلیبی وي، یعنې د عامو مؤمنانو په حق کې هغه الفاظ چې استعمال شوي دي، غالبه اکثریت یې مرجع ګڼلې دی، او د شعیب علیه السلام لپاره یې بېل الفاظ نه دي اختیار کړي، یا دغه لفظ د شعیب علیه السلام په حق کې د کفارو په زعم سره موافق ویلی شوی دی، ځکه چې پخوا له بعثته تر هغه وخته پورې چې شعیب علیه السلام خپل دعوت او تبلیغ نه وو شروع کړی، نو د مدین د خلکو د کفریاتو په متعلق د ده د سکوت له لیدلو ځنې ښايي دغو کفارو ته به داسې ګومان پیدا شوی وي، چې دی هم ځمونږ له حاله سره شامل او ځمونږ په طور او طریقې راضي او خوښ دی، یا «عود» مجازاً د مطلق صیوروت په معنی واخیست شي کما قاله بعض المفسرين.

قَدْ افْتَرَيْنَا عَلَى اللَّهِ كَذِبًا اِنْ عُدْنَا فِي مِلَّتِكُمْ بَعْدَ اِذْ جَعَلْنَا اللَّهُ مِنْهَا وَبَايَعُونَا اَنْ نَّعُوذَ بِهَا اِلَّا اَنْ
يَشَاءَ اللَّهُ رَبُّنَا وَسِعَ رَبُّنَا كُلَّ شَيْءٍ عِلْمًا عَلَى اللَّهِ تَوَكَّلْنَا رَبَّنَا افْتَحْ بَيْنَنَا وَبَيْنَ قَوْمِنَا بِالْحَقِّ
وَاَنْتَ خَيْرُ الْفَاتِحِينَ ﴿١٤﴾

په تحقیق به ترېلي وي مونږ پر الله دروغ (بهتان) که وګرځو مونږ په دین د تاسې کې وروسته له هغه چې نجات راګر مونږ ته الله له هغه (دین) نه، او نه ښایېږي مونږ ته دا چې بېرته وګرځو په هغه (دین) کې مګر کله چې اراده وفرمایي الله چې رب ځمونږ دی، احاطه کړې ده رب ځمونږ پر هر شي له جهته د علمه، (خاص) پر الله توکل کړی دی مونږ، ای ربه ځمونږه! فیصله وکړه په منځ ځمونږ او په منځ د قوم ځمونږ کې په حقه سره، او هم دا ته یې غوره بهتر د فیصله کوونکو.

تفسیر: باطل او دروغ مذهب ته رښتیا ویل پر الله تعالی افتراء او بهتان تړل دي، نو بیا د یو جلیل القدر نبی او د هغه مخلصو تابعانو څخه کله داسې ممکن دي؛ چې هغوی «معاذ الله» له رښتیا څخه وتلي د دروغو په لوري بېرته ولاړ شي، او خپلې ټولې رښتینې دعواګانې چې د خپل حقانیت او د الله له لوري د خپل مأمور کېدلو په باره کې یې کولې؛ دروغ او افتراء وګڼي!.

﴿بَعْدَ اِذْ جَعَلْنَا اللَّهُ مِنْهَا﴾: «وروسته له هغه چې نجات راګر مونږ ته الله له هغه دین نه»، ځینو ته یې له ابتداء څخه نجات ورکړی وو، چې له سره په هغه دین کې نه دي داخل شوي لکه شعیب علیه السلام، او ځینې یې وروسته له دخوله د هغه څخه ایستلي او نجات یې ور په برخه کړی وو، لکه د هغې زمانې عام مؤمنان.

﴿وَمَا يَكُونُ لَنَا اَنْ نَّعُوذَ بِهَا﴾: الایه - «او نه ښایېږي مونږ ته دا چې بېرته وګرځو هغه دین کې» یعنې په خپل اختیار یا ستاسې په اکراه او اجبار سره، ممکن نه دي چې مونږ «معاذ الله» د کفر په لوري لاړ شو، هو! که فرضاً د الله تعالی مشیت ځمونږ د یوه تن په نسبت داسې وشي؛ نو د ده اراده هیڅوک نشي اړولی، که دهغه د حکمت اقتضاء همدا سې وشي؛ نو هلته هیڅوک هیڅ شی نشي ویلی، ځکه چې د الله تعالی علم پر ټولو مصالحو او حکمتونو محیط دی، په هر حال ستاسې له ویرولو څخه مونږ له سره نه ویرېږو، ولې چې ځمونږ پوره اعتماد او اعتقاد او ډاډینه (یقین) پر یوه الله جل جلاله دی، د بل چا په خوښه او غوښتنه سره هیڅ یو شي کېدونکی نه دی، هر شی چې کېږي فقط د پاک الله په مشیت او د ده د محیط علم تر اثر لاندې به کېږي، همدا ده چې مونږ د خپلو او ستاسې د فیصلې لپاره د هغه لوی دربار څخه غوښتنه او دعاء کوو، ځکه چې د داسې یوه قادر، علیم، حکیم الله له فیصلې څخه بله کومه فیصله نشي غوره کېدی.

وَقَالَ الْمَلَأُ الَّذِينَ كَفَرُوا مِنْ قَوْمِهِ لِيَنِ اتَّبَعْتُمْ شُعَيْبًا إِنَّكُمْ إِذْ لَخَسِرُونَ ﴿٤٠﴾

او وويل مشرانو هغو چې کافران شوي وو له قومه د دغه شعيب: قسم دی خامخا که متابعت وکړي تاسې د شعيب؛ بېشکه تاسې به په دغه وخت کې خامخا له زیان کارانو یی.

فَاَخَذَتْهُمُ الرَّجْفَةُ فَأَصْبَحُوا فِي دَارِهِمْ جِثِيمِينَ ﴿٤١﴾

نو ونيول دوی زلزلې (په توره تیاره کې او جبرئیل هم پرې چيغه وکړه) نو وگرځېدل دوی (کهيځ - سهر وختي) په کورونو خپلو کې مړه پرمخې پراته.

تفسير: د متعددو آيتونو له مجموعې څخه ظاهر يږي، چې پر دوی باندې درې ډوله عذابونه لېږلي شوي وو: (١): ظُله. (٢) صيحة. (٣) رجفة، يعنې ږومبي ورېځې پر دوی باندې د ځمکې مخ داسې تګ تور وگرځاوه؛ چې په هغه کې د اور بڅرکي او لمبې هم وې، بيا د آسمان له لوري سخت وپروونکي زړه خوځوونکي غبرونه واورېدل شول، او سم له هغه سره د ځمکې له خوا سخته زلزله هم څرګنده (ښکاره) شوه (ابن کثير).

الَّذِينَ كَذَّبُوا شُعَيْبًا كَانُوا لَمُيِّنِيهَا الَّذِينَ كَذَّبُوا شُعَيْبًا كَانُوا لَهُمُ الْخَسِرِينَ ﴿٤٢﴾

هغه کسان چې تکذيب يې کړی وو د شعيب (داسې هلاک شول) لکه چې له سره نه وو اوسېدلي په دغو (کورونو خپلو) کې، هغه کسان چې تکذيب يې کړی وو د شعيب؛ ووهمدوی زیان کاران (چې په دنیا کې مردار او په عقيبا کې په انکار شول).

تفسير: دوی شعيب عليه السلام او تابعان يې له کلي څخې په ويستلو سره وپړولي وو، خو دوی نه پخپله ژوندي پاتې شول، او نه د دوی هغه کلي او ښارونه ودان، او هغو خلقو چې تل به يې ويل: «د شعيب عليه السلام اتباع خراب کېدونکي دي»؛ هغوی پخپله وران، خائبان او خاسران شول، کله چې شعيب عليه السلام د عذاب علانم وليدل، نو د خروج اراده يې وکړه لکه چې فرمايي:

فَتَوَلَّى عَنْهُمْ وَقَالَ يٰ قَوْمٍ لَقَدْ أَبْلَغْتُكُمْ رِسَالَاتِ رَبِّي وَنَصَحْتُ لَكُمْ فَكَيْفَ آتَيْتُمُوهُمُ كُفْرًا ﴿٤٣﴾

نو مخ وگرځاوه شعيب له دوی څخه او وويل: ای قومه څما! خامخا په تحقيق رسولي دې ما تاسې ته پيغامونه در ب خپل، او پند مې در کړي تاسې ته (پس تاسې ايمان رانه وړې)؛ نو څرنگه به زه خپه شم پر (هلاک کېدلو د) قوم کافرانو (بلکه نه خپه کېرم).

تفسير: يعنې اوس هغوی هلاک شوي دي، نو هغو پسې غمجن کېدل او ارمان کول فائده نه رسوي، ځکه چې دوی ته ډېر مؤثر پندونه ورکړي شوي دي، مګر دوی هيڅ يوې خبرې ته غوږ کېښود، او له هيچا څخه يې وانه وړېده.

وَمَا أَرْسَلْنَا فِي قَرْيَةٍ مِنْ نَبِيٍّ إِلَّا أَخَذْنَا أَهْلَهَا بِالْبَأْسَاءِ وَالضَّرَاءِ لَعَلَّهُمْ يَضَّرَّعُونَ ﴿٤٤﴾ ثُمَّ بَدَّلْنَا مَكَانَ السَّيِّئَةِ الْحَسَنَةَ حَتَّىٰ عَفَوْا وَقَالُوا قَدْ مَسَّ آبَاءَنَا الضَّرَّاءُ وَالسَّرَّاءُ فَأَخَذْنَاهُمْ بَغْتَةً وَهُمْ لَا يَشْعُرُونَ ﴿٤٥﴾

او نه وو لېږلی مونږ په هيڅ قريه (ښار) کې هيڅ نبي (چې دوی يې تکذيب کړی وي) مګر وبه نيول مونږ اهل د هغې (قريې) په سختيو (لکه فقر) او تکليفونو (لکه مرض) لپاره د دې چې دوی زاري

(عاجزي) وکړي (ایمان راوړي). بیا بدله کړه مونږ په ځای د بدې (سختې) کې نیکې (آساني) تر هغه پورې چې ډېر شول (هم یې مال هم یې سړي) او وویل دوی (په ناشکری) چې: په تحقیق رسېدلې وې پلرونو ځمونږ ته سختي او خوشالي (په شان ځمونږ، او دغه د زمانې عادت دی، کله چې دوی ذاهل او غافل شول)؛ نو ونيول مونږ دوی ناڅاپه او دوی به نه پوهېدل (چې پر مونږ به عذاب راشي).

تفسیر: «که بنده ته په دنیا کې د گناه سزا ورسېږي؛ نو هیله (امید) دی چې دی به توبه وکړي، او کله چې له گناه څخه ضرر ونه ويني، یعنې په نتیجه کې یې نیکي ولیده؛ نو دغه د الله تعالی هېرول (او په تأخیر غورځول او استدراج) دی. نو دلته د هلاکت وېره ده، لکه چې څوک زهر وڅوري، سمدلاسه کانگې (قې) وکړي؛ نو د روغتیا هیله (امید) پیدا کېږي، او که په معده کې یې پاتې شي، نو کار له کاره تیرېږي.

وَلَوْ أَنَّ أَهْلَ الْقُرَىٰ آمَنُوا وَاتَّقَوْا لَفَتَحْنَا عَلَيْهِم بَرَكَاتٍ مِّنَ السَّمَاءِ وَالْأَرْضِ وَلَٰكِن كَذَّبُوا
فَأَخَذْنَا مِنْهُم مِّمَّا كَانُوا يَكْسِبُونَ ﴿٩٠﴾

او که خلکو د دې کلیو (ښارونو) ایمان راوړی وی، او تقوی یې (غوره) کړې وی؛ نو خامخا پرانیستلي به وی مونږ پر دوی باندې (دروازې د) برکتونو له لوري د آسمانه (د باران په اورولو) او له (لوري) د ځمکې (په زرغونولو د محصولاتو)، ولیکن نسبت د دروغو وکړ دوی (انباوو ته)؛ نو ونيول مونږ هغوی په سبب د هغو چې وو دوی چې کول به یې (د کفر او معاصیو څخه).

تفسیر: یعنې مونږ له بندگانو سره څه ضد او دښمني نه لرو، هغه کسان چې په الهي عذاب کې اخته کېږي، دا د هغو د اعمالو نتیجه ده، که دغو خلکو ځمونږ رسولان قبول کړي وی، او د حق په مقابل کې یې غاړه ایښي وی، او له کفر او تکذیبه او له نورو مناهیو څخه یې ځانونه ژغورلي (بچ کړي) وی، او د تقوی لار یې غوره کړي وی؛ نو مونږ به دوی د آسمان او د ځمکې په برکتاتو معمور کړي وی.

أَفَأَمِنَ أَهْلُ الْقُرَىٰ أَنْ يَأْتِيَهُمْ بَأْسُنَا بَيَاتًا وَهُمْ نَائِمُونَ ﴿٩١﴾ وَأَمِنَ أَهْلُ الْقُرَىٰ أَنْ
يَأْتِيَهُمْ بَأْسُنَا نَضْحًا وَهُمْ يَنعُبُونَ ﴿٩٢﴾

آیا نو په امن کې دي (بلکه مأمون نه دي) اهل د قریو (ښارونو) له دې نه چې راشي دوی ته عذاب ځمونږ د شپې، حال دا چې دوی اوده (غافل) وي. آیا په امن کې دي اهل د قریو (ښارونو) له دې نه چې راشي دوی ته عذاب ځمونږ په ځانېت کې، حال دا چې دوی په لوبو مشغول وي.

تفسیر: یعنې کله چې په عیش عشرت او آرامۍ کې غافل پراته وي، یا په دنیوي چارو کې او لهو او لعبو کې مشغول وي، نو په داسې وخت کې الهي عذاب دوی ناڅاپه چار چاپېر راگیر کړي، له دغې خبرې څخه دا خلق ولې بې خوفه او بې فکره شوي دي؟ حال دا چې د کومو اسبابو په بناء چې پر پخوانیو اقوامو د الله تعالی عذاب نازل شوی دی، هغه په دوی کې هم شته، یعنې کفر، تکذیب او له سید الانبیاء صلی الله علیه وآله وصحبه وسلم سره مقابله او مجادله د دوی په طبایعو کې هم مرکوز او متمکن دي.

أَفَأَمِنُوا مَكْرَ اللَّهِ؟ فَلَا يَأْمَنُ مَكْرَ اللَّهِ إِلَّا الْقَوْمُ الْخَاسِرُونَ ﴿٩٣﴾

آیا نو په امن کې دي دوی (بلکه نه دي) له مکره (ناڅاپه نیولو) د الله، نو نه په امن کېږي له مکره د الله مکر قوم زیانکاران (په کفر او نفاق سره).

تفسير: د الله تعالى هغه ناخپه نيول چې له دنيوي خوشالي او عيش خخه وروسته واقع كيږي؛ همغه يې په «مكر الله - د الله تعالى چال» سره تعبير وفرمايل، او همغه خلق د الله تعالى له ناخپه نيولو خخه غافل او بې فكره كيږي، چې په عيش او تنعم كې اخته شوي دي، او د دوى همدغه اعمال دوى په همغه لوري تېل وهلي دي، د مؤمنانو شان دا دى چې؛ دوى په هيڅ حال كې د الله تعالى له ياده نه غافلېږي.

أَوَلَمْ يَهْدِ لِلَّذِينَ يَرِثُونَ الْأَرْضَ مِنْ بَعْدِ أَهْلِهَا أَنْ لَوْ نَشَاءُ أَصْبَحْنَاهُمْ يَدُ نُوحِيهِمْ وَنُطْبِعَ
عَلَى قُلُوبِهِمْ فَمُمْ لَا يَسْمَعُونَ ﴿١٠﴾ تِلْكَ الْفَرَاى نَقَضَ عَلَيْكَ مِنْ أَنْبَاءِهَا وَلَقَدْ جَاءَهُمْ رَسُولُهُمْ
يَا بَيِّنَاتٍ فَمَا كَانُوا لِيُؤْمِنُوا بِمَا كَذَّبُوا مِنْ قَبْلُ كَذَلِكَ يَطْبَعُ اللَّهُ عَلَى قُلُوبِ الْكَافِرِينَ ﴿١١﴾

آيا نه ده ظاهر (ښكاره) شوې (بلکه ښکاره ده) هغو کسانو ته چې وارثان شوي دي د ځمکې (او اوسي په کې) وروسته (له هلاک) د اهل د هغې دا خبره که اراده فرمايلې وى مونږ (د نيولو د دوى)؛ نورسولې به وو مونږ دوى ته (عذاب) په سبب د گناهونو د دوى سره (لکه چې مو معذب کړي دي پخواني خلق)، او مهر به ولگوو پر زړونو د دوى؛ نو دوى به نه اوري (حق او نافع وعظ په اورېدلو سره). دغه قريې (او ښارونه د تېر شويو امتونو) بيانوو مونږ پر تاله ځينو حالاتو د دې (قريو)، او هرومرو (خامخا) په تحقيق راوړې وې دوى ته رسولانو د دوى ښکاره معجزې؛ نو نه وو (له شانه) د دوى چې ايمان راوړي په هغه شي چې نسبت د دروغو يې (ورته) کړى وو پخوا (له همدغو معجزاتو)، همدارنگه (لکه مهر اېښودل پر زړونو د پخوانيو کفارو) مهر لگوي الله په زړونو د کافرانو باندې.

تنبیه: له ﴿وَلَقَدْ جَاءَهُمْ رَسُولُهُمْ يَابِّينَاتٍ﴾ خخه معلومه شوه، هغه انبياء عليهم السلام چې قوم د نوح - عاد - ثمود - قوم د لوط او اهل مدین او نورو ښارونو او کلیو ته مبعوث شوي وو؛ هغوی گړد د بیاناتو (ښکاره دلالتو) لرونکي وو، او له واضحو دلالتو معجزاتو سره راغلي وو، نو بیا د هود علیه السلام د قوم دغه وینا چې ﴿يَهُودُ مَا جِئْتَنَا بِبَيِّنَاتٍ﴾ الآية - یواځې د تعنت او عناد له لارې ده.

وَمَا وَجَدْنَا لِأَكْثَرِهِمْ مِنْ عَهْدٍ وَإِنْ وَجَدْنَا أَكْثَرَهُمْ لَفَاسِقِينَ ﴿١٢﴾

او نه دی موندلی مونږ لپاره د زیاترو د دوى له (وفا په) عهد، او بېشکه موندلي دي مونږ زیاتره د دوى خامخا؛ فاسقان (ماتوونکي د عهد).

تفسير: له عهد ځنې ممکن دی چې عام عهدونه مراد وي، یا به خاص د ﴿الْأَسْتُ﴾ عهد اراده کړی شوي وي، یا به هغه عهد وي چې د مصائبو او سختیو په وخت کې یې کوي، چې دغه سختي که له ما ځنې لرې شي؛ نوزه به ايمان راوړم، یا به په سمه لاره درومم، لکه چې فرعونيانو به ویل: ﴿لَئِنْ كَشَفْتَ عَنْآ الرَّجْزَ الَّذِيْ اَتَيْنَاكَ وَالَّذِيْ سَلَّمَ عَلَیْكَ بَنَىٰ اِسْرَءِیْلَ﴾ ﴿١٣٤﴾ فَلَمَّا كَشَفْنَا عَنْهُمْ الرِّجْزَ اِلَّا اَجَلَ هُمْ بِلُغْوَةٍ اِذَا هُمْ يَنْكُتُونَ ﴿٩﴾ جزء د الأعراف سورت (١٣٤) ایت (١٦) رکوع.

ثُمَّ بَعَثْنَا مِنْ بَعْدِهِم مُّوسَىٰ يَابِّتَنَا إِلَىٰ فِرْعَوْنَ وَمَلَأْنَاهُ ظَلْمًا يُؤْهِئُهَا فَانْظُرْ كَيْفَ كَانَ عَاقِبَةُ
الْمُفْسِدِينَ ﴿١٣﴾

بيا ولېره مونږ وروسته له دغو (رسولانو) موسى سره له (نهو) معجزو ځمونږ فرعون (د مصر) او اتباعو د ده ته؛ نو ظلم وکړ (کافر شول) دوى په هغو (معجزاتو)، نو وگوره څرنگه شو عاقبت (آخره خاتمه) د مفسدينو.

وَقَالَ مُوسَىٰ يُفْرَعُونَ إِنِّي رَسُولٌ مِّن رَّبِّ الْعَالَمِينَ ﴿٥٠﴾ حَقِيقٌ عَلَىٰ أَن لَا أَقُولَ عَلَى اللَّهِ إِلَّا الْحَقَّ قَدْ جِئْتُكُمْ بِبَيِّنَةٍ مِّن رَّبِّكُمْ فَأَرْسِلْ مَعِيَ بَنِي إِسْرَءِيلَ ﴿٥١﴾

او وويل موسی: ای فرعون! ببشکه زه رسول یم له (لوري) د رب د عالمیانو. قائم ثابت ټینگ ولاړ یم پر دغه خبره چې نه وایم پر الله مگر (وایم) حق (رښتیا)، په تحقیق راوړې ده ما تاسې ته څرگنده (ښکاره) معجزه له (لوري) د رب ستاسې، نو ولېره له ما سره بني اسرائيل (چې زه یې بوځمه شام ته).

تفسیر: اکثر و مفسرینو د «حقیق» معنی په جدیر «لایق» یعنې په وړ سره کړې ده، د (علی) معنی یې په (باء) سره اړولې ده، یعنې «څما له شانه سره همدغه خبره وړ ده؛ چې د الله تعالی په لوري کومه ناحقه او غلطه خبره ونه وایم».

ځینې د (حقیق) معنی په (حریص) کوي، لیکن محقق شیخ الهند «رحمه الله» د «حقیق» معنی «قایم او ثابت» فرمایلي ده، چې مطلب یې داسې کیږي، چې بې له ادنی تزلزل او تذبذب په ډېرې مضبوطۍ او استقلال سره پر دې قائم او ثابت یم، چې بې له رښتیا هیڅ یو شی له خپلې ژبې ونه باسم، او د الله تعالی پیغام بې له تزیید او تنقیص څخه تاسې ته دروسوم، او ستاسې د تخویف او تکذیب له سببه لږ څه متردد او متذبذب نه شم.

قَالَ إِنَّ كُنْتَ جئتَ بِآيَةٍ فَأَتِ بِهَا أَنْ كُنْتَ مِنَ الصَّادِقِينَ ﴿٥٢﴾ فَأَلْقَى عَصَاهُ فَإِذَا هِيَ ثُعْبَانٌ مُّبِينٌ ﴿٥٣﴾

وويل (فرعون): که یې ته (ای موسی!) چې راوړې دې وي کومه معجزه؛ نو راحضره (راوړاندې) کړه هغه (ماته) که یې ته له صادقانو (رښتینو په دې دعوی خپله کې). نو وغورځوله (موسی) همسا خپله؛ نو له واره هغه اژدها وه ښکاره (چې په کې نه وو شک د چا).

وَوَنَزَعْنَا أَهْلَ الْاِثْمِ أَصْنَافًا فَاذْهَبَ إِلَى الْيَمِينِ ﴿٥٤﴾

او وويست (موسی بنی) لاس خپل (چې یې په گربوان کې کینې تخرک - ترخ ته وروړی وو)؛ نو ناڅاپه هغه تک سپین (خلیدونکی د تعجب موجب) وو لپاره د کتونکو.

تفسیر: یعنې خپل لاس یې په خپل گربوان کې ننويست، او په خپل تخرک (ترخ) کې یې ټینگ ونيو، او بېرته یې وويست؛ نو گردو (ټولو) مخلوقاتو په خپلو رڼو سترگو سره ولید، چې لاس یې فوق العاده تک سپین، ډېر ځلېدونکی نوراني وو، چې د لمر په رڼا غالب شو، دغه رڼا او ځلېدل د برص د ناروغۍ یا د بل کوم شي څخه نه وو.

قَالَ الْمَلَأَمِنْ قَوْمِ فِرْعَوْنَ إِنَّ هَذَا السَّاحِرُ عَلِيمٌ ﴿٥٥﴾

وويل مشرانو له قومه د فرعون (سره له فرعون) چې ببشکه دا (موسی) خامخا جادوگر دی ډېر پوه (چې له همسا نه اژدها او له لاس نه لمر جوړوي).

تفسیر: معلومېږي چې فرعون د موسی علیه السلام له معجزاتو څخه ډېر زیات وویرېده، او گرد (ټول) خلق یې راغونډ کړل، او لومړی ده پخپله بالذات (کما في الشعراء) او بیا د ده له لوري د ده نورو مشرانو خپلې آراء داسې اظهار کړې؛ چې «معاذ الله» موسی علیه السلام کوم لوی جادوگر او ماهر ساحر دی، ځکه هغه خوارق چې له موسی علیه السلام څخه ظاهر او څرگند شوي وو، د دوی له حسیاتو سره سم د هغو لپاره له جادو او سحر څخه پرته (علاوه) بل کوم بهتر تعبیر او توجیه دوی نشوه موندلی.

يُرِيدُ أَنْ يُخْرِجَكُمْ مِنْ أَرْضِكُمْ فَمَاذَا تَأْمُرُونَ ﴿١٦﴾

غواړي (موسی) دا چې وباسي تاسې (ای قبطیانو!) له ځمکې ستاسې (چې مصر دی)، نو (وویل) فرعون مشرانو ته: څه امر (مصلحت او مشوره) کوئ تاسې؟!

تفسیر: یعنې موسی د سحر او د کوډگرۍ په عجیبې او غریبې نندارې سره خلق خپل لوري ته متمائل کوي، او په پای (آخر) کې په وطن کې خپل اثر او اقتدار زیاتوي، او د سبطیانو د آزادۍ او حمایت په نامه ګرد (ټول) قبطیان چې د دې وطن اصلي اوسیدونکي دي؛ د دوی له ملک او وطن (مصر) څخه یې برخې کوي، تاسې دغه ګرد (ټول) حالات تر خپلو سترګو لاندې ونیسئ! او بیا مشوره راته راکړئ! چې څه وکړو.

قَالُوا أَرْجَاهُ وَآخَاهُ وَارْسِلْ فِي الْمَدَائِنِ حَاشِرِينَ ﴿١٧﴾ يَا نُؤُكَ بِحُلِّ سِحْرِ عِلْيَٰهِ ﴿١٨﴾

وویل (قبطیانو فرعون ته): مهلت ورکړه دغه (موسی) ته او ورور د ده ته، او ولېره په ښارونو کې راټولولونکي (د ساحرینو). چې راوړي تاته هر ساحر (جادوګر) ډېر پوه (ماهر جادوګر).

تفسیر: د جرګې او مشورې په پای (آخر) کې دغه خبره د ګردو (ټولو) له لوري ومنله شوه، چې له فرعون څخې دې استدعاء وکړه شي، چې د دغو دواړو (موسی او هارون) په معامله کې له سره تلوار ونه کړه شي، د دوی د ماتولو لپاره ډېره ښه او مؤثر ځواب داسې کېدی شي، چې محصلان دې ګردو (ټولو) ولایاتو او حکومتونو (پر ګڼو) ته ولېږل شي، او له ګردو (ټولو) ملک څخه دې ډېر ښه کوډګران او خورا (ډېر) لوی ساحران او جادوګران چې په سحر کې له ده څخې له حده تېر ماهر (سحار) وي؛ سره راټول کړل شي، نو بیا دې د دوی له هغو سره یوه ښه مقابله وشي، لکه چې همداسې وکړل شول.

وَجَاءَ السَّحَرَةُ فِرْعَوْنَ قَالُوا إِنَّ لَنَا لَأَكْبَرَآءَ إِنْ كُنَّا نَحْنُ الْغَالِبِينَ ﴿١٩﴾

او راغلل ساحران (جادوګران) فرعون ته، وویل دغو جادوګرانو (فرعون ته) چې: آیا بېشکه وي به مونږ ته خامخا ښه مزدوري که شو مونږ همدا مونږه غلبه کوونکي (پر موسی).

تفسیر: د فرعون ساحرینو د ﴿إِنَّ لَنَا لَأَكْبَرَآءَ﴾ په ویلو سره په لومړني مجلس کې دغه خبره څرګنده (ښکاره) کړه چې د انبیاءو علیهم السلام لفظ ﴿قُلْ مَا سَأَلْتُمْ مِّنْ آجِرٍ فَهُوَ لَكُمْ إِن آجِرِيَ إِلَّا عَلَى اللَّهِ﴾ وي، او دوی د کومې کسبګرۍ او کارپګرۍ طائفې څخه نه دي.

قَالَ نَعَمْ وَإِنَّكُمْ لَمِنَ الْمُتَرَيِّبِينَ ﴿٢٠﴾

وویل (فرعون ساحرانو ته): هو! (وي به تاسې لره مزدوري) او بېشکه تاسې به خامخا اوسئ ځما له مقربینو څخه (په مرتبه کې).

تفسیر: یعنې مزدوري څه شی دی؟ هغه خو هرومرو تاسې ته درکوله کیږي، برسېره پر دې تاسې ځما د دربار په مقربینو کې هم داخلیدونکي یئ.

قَالُوا يَمُوسَىٰ إِنَّمَا أَنْتَ تُنْفِقُ وَإِنَّا أَنْتَ تَكُونُ الْخَاسِرِينَ ﴿٢١﴾

وویل جادوګرانو چې ای موسی! یا خو ته وغورځوه (همسا خپله) او یا دا دی چې شو مونږ هم دا مونږ (پرومبي) غورځوونکي؟ (د پړیو او همساګانو خپلو).

قَالَ الْقَوَّاءُ فَلَمَّا الْقَوَّاسُ حَرَّوْا عَيْنَ النَّاسِ وَاسْتَرْهَبُوهُمْ وَجَاءُوا بِسِحْرِ عَزِيزٍ ۝

وویل موسی ساحرانو ته (تکرماً تسامحاً معتمداً علی الله) چې وغورځوئ تاسې خپل پري او همساګانې، نو کله چې وغورځول دوی؛ نو جادو یې وکړ پر سترګو د خلقو او وویرول دوی (دا خلق)، او راتله وکړه دوی په جادو لوی سره.

تفسیر: یعنې د کوډو او سحر په زور د ګردو ننداره کوونکو سترګې وتړلې شوې، او پر ټولو حیرت طاري شو، او عام خلق وویرېدل، په بل آیت کې راغلي دي، چې هغوی خپل پري او همساګانې پر ځمکه وغورځولې، چې د هغو په اثر په هغې ځمکې کې پرته له ځغلیدونکو او یو په بل باندې سوریدونکو مارانو ځنې بل هیڅ شی په نظر نه راته، ﴿يُخَيِّلُ إِلَيْهِ مِنْ يَوْمِهِمْ أَنْهَآ سَعَى﴾، له دغو آیتونو ځنې ښکاره شوه چې د فرعون ساحرین په دغه وخت کې کومه شعبده چې ښووله؛ په هغې کې له سره د ماهیت قلب نه دی واقع شوی، بلکه هغه تش یو تخیل او نظر باندې وه.

وَأَوْحَيْنَا إِلَىٰ مُوسَىٰ أَنْ أَلْقِ عَصَاكَ ۚ فَإِذَا هِيَ تَلْقَفُ مَا يَأْفِكُونَ ۝ فَوَقَعَ الْحَقُّ وَبَطَلَ مَا كَانُوا يَعْمَلُونَ ۝ فَغُلِبُوا هُنَاكَ وَانْقَلَبُوا صُغِيرِينَ ۝ وَأَلْقَى السَّحَرَةُ سُجُودِينَ ۝ قَالُوا أَمْثَلُ رَبِّ ۝ الْعَلَمِينَ ۝ رَبِّ مُوسَىٰ وَهَارُونَ ۝

او وحی (حکم) مو ولېږه موسی ته داسې چې وغورځوه ته همساخپله (بیا ده وغورځوله او ښامار شو)، نو ناڅاپه دغې همساښوی تېرول (نغړودل) هغه شیان چې جوړ کړي وو دغو (جادوګرانو په جادو سره) نو ثابت (او د پاسه) شو حق، او باطل (ورک) شو هغه څه چې وو دوی چې کول به یې. نو مغلوب شول دا (ساحران) په هغه ځای کې او وګرځېدل دوی خوار سپک. او وغورځول شول ساحران په دې حال کې چې سجده کوونکي وو. وویل جادوګرانو ایمان مو راوړی دی په رب د عالمیانو. (په) رب د موسی او (رب د) هارون.

تفسیر: د ﴿وَأَلْقَى السَّحَرَةُ﴾ لفظ دا رابیني، چې داسې یو قوي حال پر دوی باندې طاري شوی وو، چې د هغه په لیدلو سره دوی ته پرته له استسلام څخه بله چاره نشوه پاتې، دلته د الهي رحمت څه ستاینه او توصیف وکړ شي؟ وګورئ هغه خلق چې همدا اوس د الله تعالی له انبیاوو علیهم السلام سره د جنګ او جګړې او مقابلې لپاره درېدلي وو؛ وروسته له دې نه چې خپل سرونه یې له سجده پرته کړل، اولیاء الله شوي وو، (چې هغه همدغه ساحران د فرعون وو).

﴿قَالُوا أَمْثَلُ رَبِّ﴾ الآية - «ویل جادوګرانو: ایمان مو راوړی دی په رب د عالمیانو، رب د موسی او رب د هارون»، څرنگه چې فرعون خپل ځان ته ﴿أَنَارَکُمُ الْأَعْلَى﴾ ویل، نو دلته له ﴿رَبِّ الْعَالَمِينَ﴾ سره د ﴿رَبِّ مُوسَىٰ وَهَارُونَ﴾ ویلو ته هم ضرورت پیدا شو، په دې سره دغه لوري ته هم اشاره وشوه، چې بېشکه د ګرد جهان پروردګار او پالونکی همغه ذات دی چې د خپل خاص قدرت سره یې موسی او هارون علیهما السلام یې د ظاهري اسبابو له توسط څخه د دنیا پر لویو متکبرینو په داسې یو محیر العقول صورت علی رؤوس الأشهاد غالب او بریالي (فتحمند) وګرځول.

قَالَ فِرْعَوْنُ الْمَنْتُمْ بِهِ قَبْلَ أَنْ أَذِنَ لَكُمْ إِنَّ هَذَا لَمَكْرٌ مَكْرَتُهُ فِي الْمَدِينَةِ لَتُفْرَجُوا مِنْهَا أَهْلُهَا فَسَوْفَ تَعْلَمُونَ ۝

وویل فرعون: آیا ایمان راوړ تاسې په دغه (موسی) پخوا له هغه چې اذن (اجازه) وکړم زه تاسې ته، بېشکه دا کار خامخا یو مکر (فرېب) دی چې مکر (بنا) کړی دی تاسې هغه په دې ښار

کې؛ لپاره د دې چې وباسی تاسو له دې ښاره اهل د دې، نو ژر به پوه شی تاسې (چې زه څه در سره کوم؟).

تفسیر: یعنې دغه تاسې خو د کوډگرانو (ساحرانو) یوه غوره جرگه (اتحادیه) یی، غالباً موسی ستاسې لوی استاذ دی، چې هغه مو د مخه استولی دی، او بیا تاسو ګردو هغه ته ځانونه پرې او مغلوب کړل، چې عام خلق ترې متأثر او وډار شي، د دغې ژورې پلمې (پلان) او پټ سازش نه ستاسې مقصود دا دی چې د دغه وطن اصلي اوسیدونکي قبطیان ترې وباسی، او تاسې سبطیان او اسرائیلیان په خپله پرې متصرفان شی، او د مصر سلطنت اشغال کړی، دغه وینا فرعون ځکه وکړه، چې پر خپلې دغې لویې ماتې پرده واچوي، او له خلقو څخه ناپوهان او بهرګان (بې عقله) جوړ کړي: ﴿فَاسْتَعَفَّ قَوْمَهُ فَاَطَاعُوهُ﴾ مګر له هغه شي نه چې فرعون او فرعونیان ویرېدل؛ بالاخره همغه د الله تعالی په تقدیر ورپېښ شو: ﴿وَلَمَّا كَانَتْ هُدُودُهُمْ قُلُوبُهُمْ حَرَصُوا عَلَيْهَا فَأَخْرَجَ اللَّهُ بِهِنَّ الْيَتِيمَ﴾ (٢٠ جزء د القصص (٦) آیت (١) رکوع).

لَا قُطْعَنَ أَيْدِيكُمْ وَأَرْجُلُكُمْ مِنْ خِلَافٍ ثُمَّ لَصَلَبْتُمْ أَجْمَعِينَ ﴿٣٧﴾ قَالُوا إِنَّا إِلَى رَبِّنَا مُنْقَلِبُونَ ﴿٣٨﴾

خامخا به پرې کړم زه هر ورو (خامخا) لاسونه ستاسې او پښې ستاسې سره مخالفې، بیا به خامخا په دار کړم زه ضرور تاسې ټول. وویل جادوګرانو: بېشکه مونږ په لوري د رب خپل بېرته ورتلونکي یو (پس له مرګه نو پروانه لرو، ستا له دغه تعذیبه).

تفسیر: ساحرین د توحید او د لقاء الله د تمنا په جذبه کې وو، جنت او دوزخ ګواکې د دوی سترګو ته حاضر وو؛ نو ځکه دوی له دغو ویرولو او ډارولو څخه بیخي بې خوفه او بې پروا شوي وو، دوی په زړورتیا او لوړه وینا سره وویل: «مونږ هیڅ پروانه کوو، که ته هره سزا چې مونږ ته راکړې؛ هغه پر مونږ تېرېږي، او وروسته له هغه مونږ د پاک الله دربار ته حاضرېږو، ای فرعونه! ته دې خپل پټ او سیاست وساته! پر مونږ باندې د اخروي عذاب په مقابل کې دنیوي عذاب ډېر آسان دی، د پاک الله د رضاء او خوښې او رحمت په لاره کې ډېر لوی لوی تکالیف او مصائب هم د عاشقانو لپاره آسان دي.

وَمَا تَنْفَعُ مَنَا إِلَّا أَنْ آمَنَّا بِآيَاتِ رَبِّنَا لَمَّا جَاءَتْ تَنَارُ رَبِّنَا أَفَرَّغْنَا عَلَيْهَا صَبْرًا وَتَوَقَّنَا مُسْلِمِينَ ﴿٣٩﴾

او عیب نه ګڼې (ته ای فرعونه!) له مونږ مګر دغه کار چې ایمان راوړی دی مونږ په آیتونو د رب خپل کله چې راغله مونږ ته، ای ربه ځمونږ! راتوی کړه پر مونږ صبر، او مړه کړه مونږ په داسې حال کې چې مسلمانان یو (یعنې خاتمه مو په اسلام کړه).

وَقَالَ الْهَلَاءُ مِنْ قَوْمِ فِرْعَوْنَ أَتَدْرُمُوسَى وَقَوْمَهُ لِيَفْسِدُوا فِي الْأَرْضِ وَيَذَرُكَ وَالْهَتَاكُ
قَالَ سَنَقُولُ أَبْنَاءَهُمْ وَسُكُنَى نِسَاءَهُمْ وَإِنَّا فَوْقَهُمْ قَاهِرُونَ ﴿٤٠﴾

او وویل مشرانو له قوم د فرعون (فرعون ته) آیا (ته) پرېږدې موسی او قوم د ده لپاره د دې چې فساد وکړي دوی په ځمکه (په ملک د مصر) کې، او پرېږدي (عبادت) ستا او د خدایانو (بتانو) ستا؟ وویل فرعون: ژر به ووژنو مونږ ځامن د دوی (چې نسل یې ورک شي) او ژوندي به پرېږدو مونږ ښځې (لونډې) د دوی (خپل خدمت ته)، او بېشکه مونږ (قبطیان) د پاسه د دغو (سبطیانو) زورور یو.

تفسير: ﴿وَيَذَرُكَ وَالْهَتَّكَ﴾: «او پربردي عبادت ستا او د معبودانو «بتانو» ستا؟»، فرعون خپل ځان لوی معرفي کړی وو، غالباً ده د دغه موهوم «علویت» د ثبوت لپاره څه ادنی ارباب هم تجویز کړي وو، لکه چې د ﴿وَالْهَتَّكَ﴾ کلمه د همدې مطلب مؤیده ده.

ځینې وایي چې: دغه بتان د غوايي او نورو اشیاءو مجسمې وې، ځینې وایي چې: په دغه کلمه یې لمر او ستوري اراده وو، د ځینو په نزد فرعون خپلې مجسمې روغې کړې وې، او د عبادت لپاره یې پر خلقو ویشلې وې، هر شی چې وو بلا ورپسې، خو د فرعون مقصدا دا وو، چې ګرد (ټول) خلق ده ته (رب اعلی) او نورو ته (ادنی رب) ووايي، او په ﴿مَا عَلِمْتُ لَكُمْ مِنْ إِلَهٍ غَيْرِي﴾ ویلو سره به یې د الله تعالی د وجود نفی کوله - (العیاذ بالله).

قَالَ مُوسَى لِقَوْمِهِ اسْتَعِينُوا بِاللَّهِ وَاصْبِرُوا إِنَّ الْأَرْضَ لِلَّهِ يُورِثُهَا مَنْ يَشَاءُ مِنْ عِبَادِهِ
وَالْعَاقِبَةُ لِلْمُتَّقِينَ ﴿٢٦﴾

وویل موسی قوم خپل ته (لپاره د تسلی) مدد وغواړئ له الله څخه، او صبر کوئ (په طاعت او مصیبت او له معصیت)، بشکه چې دغه ځمکه خاص الله لره ده، وارث ګرځوي (الله) د دې (ځمکې) هغه څوک چې اراده وفرمائي له بندګانو خپلو څخه او عاقبت (ښه خاتمه) پرهبز ګارانو ته (له کفر او معاصي څخه) ده.

قَالُوا أَوْذَيْنَا مِنْ قَبْلُ أَنْ تَأْتِيَنَا وَمِنْ بَعْدِ مَا جِئْتَنَا قَالَ عَلَىٰ رُبُّكُمْ أَنْ يُهْلِكَ عَدُوَّكُمْ
وَيَسْتَخْلِفَكُمْ فِي الْأَرْضِ فَيَنْظُرَ كَيْفَ تَعْمَلُونَ ﴿٢٧﴾

وویل بني اسرائیلو (موسی ته) چې: ایډاء رسولې شوې ده مونږ ته پخوا له هغه چې راغلی وې ته (ای موسی!) مونږ ته، او وروسته د هغه چې راغلی ته مونږ ته، وویل (موسی): نزدې ده چې رب ستاسې هلاک کړي دښمن ستاسې، او خلیفه کړي تاسې په دغې ځمکې (ملک د مصر یا شام کې پس له هلاکه د قبطیانو)؛ بیا به وګوري (الله) چې څرنگه عمل کوئ تاسې (شکر کوئ که کفران، طاعت کوئ که عصیان؟ چې هغسې جزا درکړي).

تفسير: شاه صاحب وایي چې: «دغه کلام د مسلمانانو د آورو لپاره نقل شوی دی، دغه سورت مکي دی، او په دغه وخت کې مسلمانان هم داسې مظلومان وو، د نورو د خبرو په منځ کې یې همداسې یو زېری او بشارت دوی ته واوراوه.

وَلَقَدْ أَخَذْنَا آلَ فِرْعَوْنَ بِالسِّنِينَ وَنَقْصِ مِنَ الثَّمَرَاتِ لَعَلَّهُمْ يَذَّكَّرُونَ ﴿٢٨﴾ فَإِذَا جَاءَتْهُمْ الْحَسَنَةُ
قَالُوا النَّالَاهُنَّ إِنَّ رَبَّنَا لَغَفَّارٌ ﴿٢٩﴾ وَأَنْ تَصْبِرْهُمْ سَيِّئَةٌ يُظَاهِرُوا بِمُوسَى وَمَنْ مَعَهُ إِلَّا إِنَّمَا يَطِيرُهُمْ عِنْدَ اللَّهِ وَلَكِنَّ
أَكْثَرَهُمْ لَا يَعْلَمُونَ ﴿٣٠﴾

او خامخا په تحقیق نیولي وو مونږ قوم د فرعون په کلونو د قحطۍ سره او په نقصان سره د مېوو؛ لپاره د دې چې پند واخلي دوی. نو کله چې به راغله دوی ته حسنه (ښېګڼه «فائده» پراخي او غنا) نو ویل به دوی چې مونږ لره ده هم دا (یعنې له مونږه سره لایقه ده دغه ښېګڼه «فائده») او که وبه رسېدله دوی ته سیئه (کومه بدحالي لکه قحط او فقر) نو بدفالي به یې نیوله په موسی باندې او په هغه چا چې وو به له ده سره (له مسلمانانو)، واورئ! خبردار شی! بشکه همدا خبره ده چې

سبب د بدفالي د دوی په نزد د الله دی، ولیکن زیات د دوی نه پوهیږي (په دې چې سبب یې د دوی اعمال دي).

وَقَالُوا مَهْمَا تَأْتِنَا بِهِ مِنْ آيَةٍ لِّتَسْحَرَنَا بِهَا فَمَا خُنَّكَ بِمُؤْمِنِينَ ۝

او ویل به دوی (موسی ته) هر شي چې راوړې ته مونږ ته هغه (شي) له دلیل (معجزې) څخه لپاره د دې چې جادو وکړې ته پر مونږ باندې په هغه سره؛ نو نه یو مونږ تالره تصدیق کوونکي (په نبوت).

تفسیر: د موسی علیه السلام د معجزو او د نبوت د دلائلو د لیدلو په وخت کې به دوی داسې ویل چې: هر څومره سخت جادو چې ته پر مونږ وکړې، او سم له خپله خیاله سره هومره معجزې چې مونږ ته راوښي؛ مونږ به هیش ډول ستا خبرې نه منو.

فَأَرْسَلْنَا عَلَيْهِمُ الطُّوفَانَ وَالْجُرَادَ وَالْقُمَّلَ وَالضَّفَادِعَ وَالْدَّمَ آيَاتٍ مُّفَصَّلَاتٍ فَاسْتَكَبَرُوا وَكَانُوا قَوْمًا مُّجْرِمِينَ ۝

نو ولېږل مونږ (آفتونه په وار وار) پر دوی طوفان (د اوبو یا د مرګ) او ملخان او سپرې (یا ورېږې یا کنې یا بروړې) او چونګښې (چیندځې) او وینې، حال دا (چې دغه شیان) دلائل وو واضح سره بېل بېل کړي شوي نو تکبر وکړ دوی او وو دوی قوم ګناهګاران.

تفسیر: پس ولېږل مونږ پر دغو باندې پنځه آفتونه وار په وار:

(١): د باران او سیلاو طوفان وو، چې اوه شپې او ورځې به باران پرله پسې پرې ورېده، چې د قبطیانو په کورونو او فصلونو کې دومره اوبه ودرېدې؛ چې په ولاړې به یې تر مری رسېدې، نو دوی به شپه او ورځ ولاړ وو، او هلکان به یې په هسکو (وچتو) ځایونو کې کېنولي وو، او د سبطیانو کوچې به هم ورسره پیوستې وې، او په هغو کې به یو ټکی اوبه هم نه ننوتلې، یا د طاعون له وجې د موت طوفان علی اختلاف الأقوال.

(٢): ملخ وو، چې دا هم یوه هفته پرې مسلط وو، او د دوی فصلونه او باغونه او د کوټو تیران او لاړي یې ټول وخوړه، او د سبطیانو په کورونو کې یو هم نه وو ننوتلی.

(٣): کنې یا ورېږې یا پیاده ملخ وو، چې د دوی په طعام او په شرابو او په کتڅ او نګولي کې به لوېدل، او په جامو کې به یې ګرځېدل، او چیچل به یې، او دا هم یوه هفته وو، له «قمل» څخه مراد بروړه «بټوکه، پټپکه» منګوړ (خمنګه) او کنې وي لکه چې شیخ الهند «رحمه الله» هم لیکلي دي، یا سپرې یا هغه نور چنګیان دي؛ چې په غلو، دانو، او مېو «په تېره بیا په ګنیو» کې پیدا کیږي، او په هغو سره غله او نور خرابیږي، یا په بدن کې سپرې یا په کالیو (کپړو) کې او بزې (کویه) لویږي، یعنې د دوی په بدنونو او کالیو (کپړو) کې خوځندې او سپرې ولوېدې، او په غلو کې یې بټو کې څرګندې شوې.

(٤): چونګښې (چیندځې) وي، او دا هم یوه هفته وي، چې په جامو او په طعام او د نګولیو په کټو کې او په بسترو کې او په خولو د دوی کې په وخت د خبرو به وتې او ننوتې.

(٥): وینې وې، چې اوبه د دوی بیخې وینې شوې، تر دې حده پورې چې که قبطي او سبطي (اسرائيلي) به په یوه لوبښي سره جمع شول، نو پر هماغه یو جام کې به د سبطي طرفته اوبه او د قبطي طرف ته به وینې وې، او که فرعونې به

د اسرائیلي له خولې اوبه راوویستې، نو د ده په خوله کې به وینې شوې، په دې حال کې چې «دا پنځه واړه نښې وې، څمونږ د قدرت جدا کړی شوی یو له بله، چې د هرو دوو تر منځه به یوه میاشت فاصله وه، او هره یوه چې به پرې راغله؛ نو ډېرې سختې سختې وعدې به یې وکړې، چې دا آفت را څخه لرې کړه، نو ایمان به درباندي راوړو، بیا چې ترې پورته به شو؛ نو ویل به یې چې: ته ډېر لوی جادوگری، پس کبر وکړ دوی او سرکش شول له فرمانه څمونږ، او وو دوی قوم مجرمان معاندان چې سره له ظهوره د آیتونو هم ایمان نه راوړي».

وَلَمَّا وَقَعَ عَلَيْهِمُ الرِّجْزُ قَالُوا لِمُوسَى اِدْعُ لَنَا رَبَّكَ بِمَا عَهِدَ عِنْدَكَ لَئِنْ كُنْتُمْ عَلَيَّ الرِّجْزِ لَنُؤْمِنَنَّ لَكَ وَلَنُرْسِلَنَّ مَعَكَ بَنِي إِسْرَءِيلَ ﴿٢٦﴾

او کله چې واقع شو پر دغو (فرعونيانو) کوم عذاب (له دغو ذکر شويو عذابونو) ویل به دوی: ای موسی! دعا وکړه لپاره څمونږ له رب خپل څخه په هغه سره؛ چې وعده یې کړې وه له تا سره، قسم دی خامخا که لرې کړه تال له مونږه دغه عذاب نو خامخا (مونږ) به ایمان راوړو هرومرو (خامخا) په تا او خامخا به ولېږو له تا سره بني اسرائيل (چې بېرته یې خپل وطن ته بوځي).

تفسیر: یعنې د دعاء هغه مؤثرې طریقې چې پاک الله تاسې ته درښوولې دي؛ په هماغه شان سره دعا وکړه! یا د ﴿بِمَا عَهِدَ عِنْدَكَ﴾ مطلب دا دی چې د خپل نبوت په وسیله دعا وکړه! ځکه چې د عهد اطلاق پر نبوت وشو، او ممکن دي له ﴿بِمَا عَهِدَ عِنْدَكَ﴾ څخه هغه عهد مراد وي؛ چې انبیاءو علیهم السلام په واسطه له اقوامو سره کولې شي، چې که تاسې له کفر او تکذیبه مخ واړوئ؛ نو الهي عذاب به هم له تاسې پورته کیږي. والله أعلم.

فَلَمَّا كَشَفْنَا عَنْهُمْ الرِّجْزَ إِلَىٰ أَجَلٍ هُمْ بِلِغْوِهِ إِذَا هُمْ يَنْكُثُونَ ﴿٢٧﴾

نو کله چې لرې کړه مونږ له دوی څخه دغه عذاب (او مؤخر مو کړ) تر هغې نېټې پورې چې دوی رسیدونکي وو هغې ته؛ ناڅاپه دوی هغه وعده ماته کړه.

تفسیر: یا خو له دې مودې څخه تر موت او تر غرقېدلو پورې موده مراد ده، یا ممکن له یوې بلا څخه وروسته د بلې بلا تر راتلو پورې وخت مراد وي.

فَإِن تَقَبَّلْنَا مِنْهُمْ فَأَغْرَقْنَاهُمْ فِي الْيَمِّ يَأْتُهُمُ كَذَّبُوا بِآيَاتِنَا وَكَانُوا عَنْهَا غَافِلِينَ ﴿٢٨﴾

پس اراده د بدل اخیستو و فرمايله مونږ له دوی څخه؛ نو غرق کړل مونږ دوی (ټول له څرمې) په بحر (دریاب کې) په سبب د دې چې دوی به تکذیب کاوه په آیتونو څمونږ، او وو دوی له هغو (آیتونو څخې) غافلان (چې فکر به یې په کې نه کولو).

تفسیر: ځینو مفسرینو د «رجز» معنی په طاعون سره کړیده، لکه چې په ځینو احادیثو کې هم ددې لفظ اطلاق پر طاعون سره شوی دی، لیکن اکثر و مفسرینو دغه آیتونه د پخوانیو آیتونو بیان ګرځولي دي.

وَأَوْرَثْنَا الْقَوْمَ الَّذِينَ كَانُوا يُسْتَضَعُونَ مَشَارِقَ الْأَرْضِ وَمَغَارِبَهَا الَّتِي بَرَكْنَا فِيهَا

او وروسته له پخوانیو قبطیانو څخه په میراث ورکړه مونږ هغه قوم (د بني اسرائيلو) ته چې وو دوی چې کمزوري ګڼل کېدل په مشرقي (اطراف د) ځمکې او مغربي (اطراف د) ځمکې هغې چې برکت اچولی وو مونږ په هغې کې (چې شامات دي).

تفسير: د اکثر و مفسرينو په نزد له دغې ځمکې څخه مراد د (شام) ملک دی، چې په هغه کې الله تعالی ظاهري او باطني ډېر برکات په ودیعت ایښي دي، ظاهر خو یې دا دی، چې ډېر زرغون، ودان، حاصل خېز، ښکلی، او خورا (ډېر) لوړ او ګټور (مملکت) دی، او باطن یې دا دی چې د ډېرو انبیاوو عليهم السلام مسکن ګرځولی شوی دی.

کله چې بني اسرائيل له مصر ځنې ووتل، نو تر یوې مودې پورې د «تیه» په صحرا (میره) کې سرگردانه ګرځېدل، لکه چې ذکر یې پخوا تېر شو، بیا له یوشع علیه السلام سره ملګري شول، او له «عمالقه» وروسته یې جهاد وکړ، او د خپلو پلرونو د ملک «شام» وارثان وګرځېدل.

ځینو مفسرينو له دغې ځمکې څخه مصر مراد کړی دی، یعنې د فرعونیانو له غرقولو څخه وروسته مونږ بني اسرائيل د مصر د حکومت وارثان وګرځول، چې په آزادۍ او خپلواکۍ او استقلال سره ترې متمتع شي او ګټور شي، کما قال الله تعالی: ﴿كَتَرْنَا مِنْ جُنُودِ وَعْيُونَ ۖ وَزُرُّوهُمْ مَقَامِرَ كُرَيْمٍ ۖ وَنَعْبَهُ كَانُوا فِيهَا فَكِهِينَ ۖ كَذَلِكَ وَأَوْرَثْنَاهَا الْآخِرِينَ ۝﴾ (٢٥ جزء د دخان سورت له (٢٥) تر (٢٨) آیت پورې، (١) رکوع)، ﴿وَنُرِيدُ أَنْ نَمُنَّ عَلَى الَّذِينَ اسْتُضِعُوا فِي الْأَرْضِ وَنَجْعَلَهُمْ آيَةً ۖ وَنَجْعَلَهُمُ الْوَارِثِينَ ۖ وَنُكَرِّنَ لَهُمْ فِي الْأَرْضِ وَنُرِي فِرْعَوْنَ وَهَامَانَ وَجُنُودَهُمَا مِنْهُمْ مَا كَانُوا يَحْذَرُونَ ۖ﴾ (٢٠ جزء د القصص سورت (٥-٦) آیت پورې، (١) رکوع).

وَتَبَّتْ كَيْدُكَ الْحُسْنَىٰ عَلَىٰ بَنِي إِسْرَءِيلَ ۖ يَمَّا صَبَرُوا وَدَمَرْنَا مَا كَانَ يَصْنَعُ فِرْعَوْنُ وَقَوْمُهُ وَمَا كَانُوا لَيَعْرِشُونَ ﴿٢٥﴾

او پوره شوه کلمه (او وفاء ته ورسېده وعده) د رب ستا چې ښکه ده (دا احسان) پر بني اسرائيلو په سبب د صبر کولو د دوی (پر ظلمونو د فرعونيانو)، او خرابې کړې مونږ هغه (کلکې ودانۍ) چې وې چې ودانولې به فرعون او قوم د ده، او هغه (پخې پخې ودانۍ) چې وو دوی چې لوړولې به دوی (هغه).

وَجَوَرْنَا بِبَنِي إِسْرَءِيلَ الْبَحْرَ فَأَتَوْا عَلَىٰ قَوْمٍ يَعْلَمُونَ عَلَىٰ أَصْنَامٍ لَهُمْ قَالُوا يَهُوسَىٰ اجْعَلْ لَنَا إِلَهًا كَمَا لَهُمْ آلِهَةٌ ۚ قَالَ إِنَّكُمْ قَوْمٌ تَجْهَلُونَ ﴿٢٦﴾ إِنَّ هَؤُلَاءِ مُتَّبِعُونَ مَا هُمُ فِيهِ وَبِطُلٌ مَا كَانُوا يَعْمَلُونَ ﴿٢٧﴾

او تېر کړل مونږ بني اسرائيل له بحره، نو راغلل دوی پر یوه قوم چې تل به ولاړ وو په (عبادت د) بتانو چې وو دوی لره، نو وویل (بني اسرائيلو): ای موسی! جوړ کړه مونږ لره (هم) یو معبود لکه چې دي دوی لره معبودان، وویل (موسی): بېشکه تاسې داسې یو قوم یئ چې نه پوهېږئ (چې بت پرستي د عاقلانو کار نه دی). بېشکه دغه (بت پرستان) هلاک (او مات) دی هغه دین چې دوی په هغه کې دي، او باطل (غلط) دی هغه عمل چې وي دوی چې کوي (بې).

ترجمه: ځینې وايي چې: دغه د (لخم) د قبیلې سړی وو، او ځینو (کنعاني عمالقه) د دې مصداق ګرځولي دي، وايي چې دغه بتان د غوا په شکل وو، والله أعلم.

کله چې بني اسرائيلو دغه بت پرستي ولیده؛ نو موسی علیه السلام ته یې وویل چې: «مونږ ته همداسې بتان جوړ کړه چې مونږ یې عبادت وکړو، لکه چې شته دوی ته بتان چې عبادت یې کوي»، نو وویل موسی علیه السلام: «بېشکه تاسې داسې قوم یئ چې ناپوهي کوی چې بې له الله د بل چا عبادت هم روا ګڼئ»، یعنې د حق تعالی د عظمت له شان او د ده له تنزیه او تقدیس څخه تاسې بیخي ناپوه او جاهلان ښکاري.

قَالَ أَغَيَّرَ اللَّهُ أَبْغِيَكُمْ إِلَهًا وَهُوَ فَضَّلَكُمْ عَلَى الْعَالَمِينَ ﴿١٧﴾

وویل (موسی): آیا بې له الله ولتوم زه تاسې ته (بل) معبود؛ حال دا چې هم دغه الله فضیلت درکړې تاسې ته (غوره کړې یې یې) پر گردو (ټولو) خلقو (د زمانې خپلې).

وَإِذْ أَنْجَيْنَاكُمْ مِنْ آلِ فِرْعَوْنَ يَسُومُونَكُمْ سُوءَ الْعَذَابِ يَفْتَتِلُونَ أَبْنَاءَكُمْ وَيَسْتَحْيُونَ نِسَاءَكُمْ وَفِي ذَلِكُمْ بَلَاءٌ مِنْ رَبِّكُمْ عَظِيمٌ ﴿١٨﴾

او (یاد کړئ) هغه وخت چې نجات درکړې وو مونږ (نیکونو د) تاسې ته له تابعانو د فرعون، چې رساوه به یې تاسې ته سخت عذاب، چې وژل به یې ځامن ستاسې (چې نسل مو قطع شي)، او زوندی به یې پرېښودې ښځې (لوني) ستاسې (لپاره د خدمت)، او په دغه (عذاب یا نجات یا گردو کې نعمت یا مصیبت یا) ازمنښت وو له (طرفه د) رب ستاسې څخه ډېر لوی.

تفسیر: د دې آیت تفسیر په (اول جزء د البقرة په (٤٩) آیت (٦) رکوع) کې پخوا لیکلی شوی دی، هلته دې وکتل شي، یعنې هغه پاک الله چې همدا اوس یې پر تاسې داسې عظیم الشان احسان فرمایلي دي، نو آیا تاسې ولې د هغه له درباره باغي کېږئ؟ او ترې مخ آړوئ؟ او لږ کیو او تېرو او نورو شيانو ته ولې تاسې خپل سرونه ښکته کوئ؟.

وَوَعَدْنَا مُوسَى ثَلَاثِينَ لَيْلَةً وَأَتَمَمْنَاهَا بِعَشْرِ فِتْنَةٍ مِيقَاتُ رَبِّهِ أَرِيعِينَ لَيْلَةً وَقَالَ مُوسَى لِأَخِيهِ هَارُونَ اخْلُفْنِي فِي قَوْمِي وَأَصْلِحْ وَلَا تَتَّبِعْ سَبِيلَ الْمُفْسِدِينَ ﴿٢٠﴾

او (یاد کړه هغه وخت چې) وعده کړېوه مونږ (لپاره د ورکولو د تورات) له موسی سره دېرش شپې، او بیا پوره کړې مونږ هغه دېرش شپې په لسو (نورو)، نو پوره شوه وعده د رب د ده څلوېښت شپې (او ورځې)، او وویل موسی ورور خپل هارون ته: (طور ته د خپل تگ په وخت کې د تورات او مناجات لپاره) چې: خلیفه اوسه ځما په دې قوم ځما کې (په غیاب ځما) او اصلاح کوه (حال د دوی) او متابعت مه کوه د لارې د مفسدانو.

تفسیر: له شروع څخه تر دېرشو ورځو پورې ضروري او لازمي میعاد به ګرځولی شوی وي، او د څلوېښتو ورځو پوره کول به له اختیاري او استجابي حیثیته د اصلي میعاد د تکمیل او تمیم په ډول (طریقه) ټاکلې (مقرر) شوی وي، لکه چې شعیب علیه السلام موسی علیه السلام ته د خپلې لور د ورکولو په وخت کې فرمایلي وو: ﴿قَالَ إِنِّي أُرِيدُ أَنْ أُلْقِيَكَ إِحْدَى ابْنَتَي هَاتَيْنِ عَلَى أَنْ تَأْجُرَنِي ثَمْنِي حَبْصَةً فَإِنْ اتَّخَذْتَ غَيْرَ ذَلِكَ وَمَا أُرِيدُ أَنْ أَشُقَّ عَلَيْكَ﴾ (٢٠ جزء د القصص سورت (٢٧) آیت (٣) رکوع).

او ځمونږ د زمانې ځینې مصنفین وايي چې: اصلي میعاد همدغه څلوېښت شپې وې، لکه چې د البقرة په سورت کې مذکور دي، او دلته په ﴿فَتَمَّ مِيقَاتُ رَبِّهِ﴾ کې ورته اشاره کړې شوې ده، دا د هغو څلوېښتو ورځو د بیان یو اسلوب دی، چې مونږ د دېرشو شپو وعده کړېوه، چې د هغه تممه لس ورځې نورې هم وې، خو اشاره وشي چې یوه پوره میاشت د «ذي القعدة الحرام» لس شپې نورې هم ورزیاتې کړې شوي دي، چې په دغه ډول د «ذي القعدة الحرام» په اوله کې اعتکاف شروع او په لسمه د «ذي الحجة الحرام» تمام شو، لکه چې له اکثر و أسلافو څخې همدا منقول دي، والله أعلم.

وَلَمَّا جَاءَ مُوسَىٰ لِبِيعَاتِنَا وَكَلَّمَهُ رَبُّهُ قَالَ رَبِّ أَرِنِي أَنْظُرْ إِلَيْكَ قَالَ لَنْ تَرَانِي وَلَكِنْ أَنْظُرْ
إِلَى الْجَبَلِ فَإِنِ اسْتَقَرَّ مَكَانَهُ فَسَوْفَ تَرَانِي فَلَمَّا تَجَلَّىٰ رَبُّهُ لِلْجَبَلِ جَعَلَهُ دَكًّا وَخَرَّ مُوسَىٰ
صَعِقًا فَلَمَّا أَفَاقَ قَالَ سُبْحَنَكَ ثُبْتُ إِلَيْكَ وَأَنَا أَوَّلُ الْمُؤْمِنِينَ ﴿٥٠﴾

او کله چې راغی (راورسېد) موسی موغود وخت ځمونږ ته، او خبرې وکړې له دغه (موسی) سره رب د دغه (موسی)، نو وویل (موسی): ای ربه ځما! وښه ماته (ځان خپل) چې زه وگورم تاته، وفرمایل (الله): له سره به ونه وینې ته ما (په دنیا کې)، ولیکن وگوره ته (دې) غره ته که قرار پاتې شو هغه (غر) په ځای خپل کې؛ نو ژر به ته هم ووينې ما، نو کله چې ورښکاره شو رب د دغه (موسی) غره ته (د کچې گوتې په اندازه)؛ نو ویې گړځاوه هغه (غر) ذرې ذرې (برابر له ځمکې سره خاوره)، او پرېوت موسی بېخوده (له ډېره هیسته نو کله چې په خود شو (موسی نو ویې) ویل: چې پاکې ده تاته (یا الله له ټولو عیونو)، توبه مې وویسته تاته، او زه اول د مؤمنانو یم (په زمانه خپله په نه لیدلو ستا په دنیا کې).

تفسیر: د خلوبښتو ورځو له پوره کېدو څخه وروسته حق تعالی په کوم مخصوص او ممتاز رنگ سره موسی علیه السلام ته د مکالمې شرف وروبښه، په دې وخت کې موسی علیه السلام ته د کلام الله د بلا واسطې اوږدلو څخه ډېر زیات خوند او لذت حاصل شو، نو د اشتیاق له کماله د متکلم د لیدلو آرزو او تمنا یې وکړه، او ترې یې غوښتنه وکړه، چې ﴿رَبِّ اَرِنِي اَنْظُرْ اِلَيْكَ﴾ ای ربه! ځما او د خپل تر منځ حجاب او موانع لرې کړه! او خپله نوراني او دیدار وجه دې بې حجابه راوښه، چې زه یې یو ځلې لږ ووينم!.

﴿قَالَ لَنْ تَرَانِي﴾: وفرمایل الله: له سره به ته ونه وینې ما په دنیا کې، یعنې په دنیا کې به هیڅ مخلوق دغه فاني وجود او فاني قواوې د هغه ﴿ذُو الْجَلَالِ وَالْاِکْرَامِ﴾ او «لم یزل او لا یزال» د لیدلو تحمل ونشي کولی، له دې نه ثابته شوه؛ چې په دنیا کې هر چا ته پخوا له مرګ څخه د الله تعالی د لقاء او دیدار شرف حاصلېدل شرعاً ممتنع دي، اګر که عقلاً ممکن هم وي، ځمونږ د «أهل السنن والجماعت» عقیده همدا ده، چې د باري تعالی رؤیت په دنیا کې عقلاً ممکن او شرعاً ممتنع الوقوع دی، او په آخرت کې د هغه وقوع په قطعي نصوصو سره ثابت دی.

قَالَ يٰمُوسٰى اِنِّى اصْطَفَيْتُكَ عَلَى النَّاسِ بِرِسٰلَتِيْ وَبِكَلٰمِىْ فَخُذْ مَا آتٰىتَكَ وَكُنْ مِّنَ الشّٰكِرِيْنَ ﴿٥١﴾

وفرمایل (الله) چې مه خپه کېږه په نه لیدلو ځما او نعمتونه مې یاد کړه (ای موسی! بېشکه ما غوره کړی یې ته پر ټولو خلقو (د زمانې ستا) په پیغامونو خپلو او تا سره په خبرو کولو خپلو سره (بې له واسطې)؛ نو ونیسه! هغه څه چې درکړي مي دي تاته او اوسه له شکر ایستونکو.

تفسیر: یعنې که لیدل ونشول خیر دی! دغه شرف او امتیاز خو لږ شی نه دی؛ چې ته مې خپل رسول وگړځولې، او تورات مې درعطا کړې، او بلا واسطه مې درسره کلام وفرمایه، نو هغومره عطا او احسانات چې ځمونږ له لوري پر تا شوي دي؛ هغه نورو ته وسپاره! او په هغو بندگانو کې شامل شه! چې الله تعالی د شاکرینو په امتیاز سره هغوی ممتاز فرمایلي دي.

وَكُتِبْنَا لَهُ فِي الْأَوَّلِ مِنْ كُلِّ شَيْءٍ مُوعِظَةً وَتَفْصِيلًا لِكُلِّ شَيْءٍ فَخَذَهَا بِقُوَّةٍ وَأَمَرَ
قَوْمَكَ بِأَخْذِهَا بِأَحْسَنِهَا سَأَوْرِكُهُم دَارَ الْفَاسِقِينَ ﴿٥٠﴾

او ليكلي وو مونږ دغه (موسی) ته په تختو (د تورات) کې له هر (دیني) شي ځنې موعظه (پند) او تفصیل لپاره د هر شي (له احکامو) (بیا مو وفرمایل موسی ته): پس واخله دا (تختې د تورات) په کامل قوت (زور، عزم، کوشنې) سره او امر (حکم) وکړه قوم خپل ته چې ونیسي (عمل وکړي) په ډېر غوره (احکامو) د دې، ژر به ونسیم زه تاسې ته ځای د هستوګنې د فاسقانو.

تفسیر: ځینې وايي چې تورات شریف پر دغو تختو باندې ليکلي شوي وو، د ځینو علماوو خیال داسې دی، چې دغه تختې پر تورات علاوه وې، چې د تورات له نزوله پخوا ورمحمت شوې وې، په هر حال د الله جل جلاله لیدل ور په برخه نشوه، هغه څپګان، او تأثر چې موسی علیه السلام ته د الله جل جلاله سره د نه لقاء له کبله حاصل شوی وو؛ د هغه تلافی او جبران یې د الواحو په عطا سره وفرمایل، چې په کې هر ډول نصائح او د ګردو (ټولو) ضروري احکامو تفصیلات وو (ابن کثیر).

تنبیه: د ﴿بِأَحْسَنِهَا﴾ له لفظ څخه یې یا خو پر دغې خبرې تنبیه فرمایلي ده، چې په هغو کې ماسوا له (أحسن) څخه بل هېڅ شی نه وو، یا خو هغه احکام چې په کې ورکړی شوي دي، ګرد (ټول) یې فی حد ذاته ښه دي، مګر ځینې یې له ځینو څخه أحسن دي، مثلاً له ظالم ځنې انتقام او بدل اخیستل جائز او حسن دي، لیکن صبر کول او بخښل یې عزیمت او احسن دی، ګواکې بني اسرائیل یې د عزایمو او مندوباتو په اکتساب باندې مأمور کړل، چې په هغو کې ډېره سعی او کوشنې وکړي، او د پاک الله پوره امر منونکي شي، او که نافرمانی وکړي؛ نو دوی ته د نافرمانانو کورونه وربښول کیږي، یعنې په آخرت کې دوزخ، او په دنیا کې تباهی او رسوایی (أعاذنا الله منها).

ابن کثیر او بغوي او ځینو نورو د نافرمانانو له کورونو ځنې مصر یا شام مراد کړی دی، چې د نافرمانانو فرعونیانو او عمالقه وو ملکونه وو؛ نو په دغه تقدیر به دغه آیت د بني اسرائیلو لپاره بشارت وي، چې که په پوره ډول سره فرمانبرداری وکړي، نو د نافرمانانو ملک به تاسې ته درکول کیږي، والراجح الأول کما رجحه «ابن کثیر».

سَاَصْرَفُ عَنْ آلِئِي الَّذِينَ يَتَكَبَّرُونَ فِي الْأَرْضِ بِغَيْرِ الْحَقِّ وَإِنْ يَرَوْا كُلَّ آيَةٍ لَا يُؤْمِنُوا
بِهَا وَإِنْ يَرَوْا سَبِيلَ الرُّشْدِ لَا يَتَّخِذُوهُ سَبِيلًا وَإِنْ يَرَوْا سَبِيلَ الْعِزِّ يَتَّخِذُوهُ سَبِيلًا ذَلِكَ
يَا نَهْمُ كَذِبُوا بِالَّذِينَ أَوْكَلْنَا عَنْهَا غَفِيلِينَ ﴿٥١﴾

ژر به واپروم (زه له قبلولو د افاقي او انفسي) آیتونو خپلو څخه هغه کسان چې تکبر کوي په ځمکه کې په ناحقه سره، او که وويني (دغه متکبران) هر قسم آیت (د قرآن یا د نبوت معجزې) نه راوړي ایمان پر هغو (عنادا)، او که وويني لاره د رشد (طریقه د هدایت خپل الله او جنت ته)؛ نو نه نیسي دوی هغه لاره (او نه ځي پر هغه طریقه) او که وويني دوی لاره د ګمراهۍ نو نیسي دوی هغه لاره (او طریقه د تګ خپل او ځي پرې)، دغه (ګرځېدل له سمې صافې لارې) په سبب د دې دي؛ چې دوی نسبت د دروغو کړي وو آیتونو ځمونږ ته، او وو دوی له هغو (آیتونو) څخه غافلان (بې خبره چې فکر به یې په کې نه کولو).

تفسیر: یعنې هغه خلق چې د الله تعالی او د رسول صلی الله علیه وسلم په مقابل کې ناحقه تکبر کوي، او دوی ته نخوت او غرور اجازه نه ورکوي؛ چې د الله جل جلاله احکام ومني، مونږ به هم د دوی زړونه د خپلو آیتونو له لوري ورګرځوو، چې په آینده کې له هغوی ځنې د ګټې توفیق ونه مومي.

وَالَّذِينَ كَذَّبُوا بِآيَاتِنَا وَلِقَاءِ الْآخِرَةِ حَبِطَتْ أَعْمَالُهُمْ هَلْ يُجْزَوْنَ إِلَّا مَا كَانُوا يَعْمَلُونَ ﴿٤٤﴾

او هغه کسان چې نسبت د دروغو یې کړې دي آیتونو څمونږ ته او ملاقات د آخرت ته؛ خراب او باطل شول عملونه د دوی؛ نشي جزا ورکولی دوی ته مګر جزا د هغه عمل چې وو دوی چې عمل به (یې) کولو.

تفسیر: یعنې د الله تعالی په احکامو باندې به د تللو توفیق نه مومي، او هغه کارونه چې له خپله عقله یې کوي، هغه به د الله تعالی په دربار کې نه قبلېږي، دوی څه چې کوي هم هغه به ګالي (برداشت کوي)، او څه چې کوي هم هغه به ریبې، پاتې شوه د دوی بې اساسه نېکۍ؛ د هغو هر هغه بدل چې دوی ته رسېدونکې دي، هغه به په همدغې دنیا کې دوی ته ورورسېږي.

وَإِذْ أَخَذَ قَوْمٌ مَوْلًى مِنْ بَعْدِهِمْ عَجَلًا جَدًّا لَهُ خُورٌ أَلَمْ يَرَوْا أَنَّهُ لَا يُكَلِّمُهُمْ
وَلَا يَهْدِيهِمْ سَبِيلًا اتَّخَذُوا لَهُ وَكَانُوا ظَالِمِينَ ﴿٤٥﴾

او ونیوه (جوړ کړ) قوم د موسی وروسته (د تللو) د ده (میقات ته) له زېوراتو (ګانو) خپلو ځسی مجسم، چې ده لږه غږ وو لکه د ځسی (جوړ یې کړ لپاره د عبادت)، آیا نه لیدل (نه پوهېدل) دوی چې بېشکه دغه (ځسی) خبرې نه کوي له دوی سره، او نه ښيي دوی ته هیڅ لاره، ونیو دوی هغه (ځسی په الوهیت سره)، او وو دوی ظالمان (پر خپلو ځانونو).

تفسیر: دغه ګانې (زېورات) چې ویلي «ذوب» شوي وو، او د ځسی مجسمه ترې جوړه شوې وه، په اصل کې د فرعون د قوم یعنې د قبطیانو وې، چې له هغوی ځنې پاتې او د بني اسرائیلو په لاسونو کې لوېدلې وې، لکه چې د «طه» په سورت کې راغلي دي: ﴿جَعَلْنَا أَوْرَاقَهُمْ مِنْ زُيْنَةِ الْقَوْمِ﴾.

﴿جَدًّا لَهُ خُورٌ﴾ الآية - د «طه» په سورت کې به د دې ځسی مفصله قصه راشي، دلته یې د دوی پر حماقت او سفاهت باندې تنبیه ورکړې ده، چې هغوی یو له خپله ځانه جوړې شوې مجسمې ځنې، د ځسی په غږ آورېدلو باندې مفتون شوي دي، او هغه ځسی خپل معبود ګڼي، حال دا چې په دغه بې معنی غږ کې نه کوم کلام وو، او نه څه خطاب، نه دیني او دنيوي هدایت او نه منفعت ترې حاصلېده، داسې یو تش صورت خو یو شی د انسانیت درجې ته هم نشي رسولی.

دا لا څه چې د هغه په وسیله انسانان د الله تعالی جل وعلا د معرفت تر درجې پورې خپل ځانونه ورسوي، نو دغه څومره لوی ظلم او بې موقع کار دی، چې د یوه معمولي ساکن (ذي روح) مجسمې ته معبود وویل شي، خبره خو دا ده چې دغه قوم ته لا له پخوا د داسې بې موقعو خبرو کولو عادت پیدا شوی وو، لکه چې پخوا له دې نه د ﴿اجْعَلْ لَنَا إِلَهًا كَمَا لَهُمُ آلِهَةٌ﴾ غوښتنه یې له موسی علیه السلام څخه کړې وه.

وَلَمَّا سَقَطَ فِي أَيْدِيهِمْ وَرَأَوْا أَنَّهُمْ قَدْ ضَلُّوا قَالُوا إِنَّ لِمُحَمَّدًا رَبَّنَا وَيَغْفِرْ لَنَا
لَنَكُونَنَّ مِنَ الْخَاسِرِينَ ﴿٤٦﴾

او کله چې پښېمانه شول (په عبادت د ځسی باندې) او پوه شول چې بېشکه دوی په تحقیق ګمراه شوي دي؛ نو ویې ویل: قسم خامخا که رحم ونه کړي پر مونږ رب څمونږ، او بخښنه ونه کړي مونږ ته (رب څمونږ نو) خامخا به شو مونږ هر ورو له زیانکارانو.

تفسير: ځينو د ﴿وَلَمَّا سَقَطَ فِي أَيِّدِيهِمْ﴾ ترجمه داسې هم کړې ده: «او کله چې وغورځولې شو خپګان او پښیماني په لاسونو د دغو بني اسرائيلو کې، یعنې په دې کار خپل ډېر پښېمان شول».

وَلَمَّا رَجَعَ مُوسَى إِلَى قَوْمِهِ غَضْبَانَ أَسِفًا قَالَ بِئْسَمَا خَلَفْتُمُونِي مِنْ بَعْدِي أَعِمَلْتُمْ أَمْرًا رِجْماً
وَأَلْقَى الْأَلْوَاخَ وَأَخَذَ بِرَأْسِ أَخِيهِ يَجُرُّهُ إِلَيْهِ قَالَ ابْنُ أُمِّ إِيْسَاقَ الْقَوْمَ اسْتَضَعَفُونِي وَأَكَادُوا
يَقْتُلُونَنِي فَلَا تَشْهَدْنِي يَوْمَ الْعَذَاءِ وَلَا تَجْعَلْنِي مَعَ الْقَوْمِ الظَّالِمِينَ ﴿٥٠﴾

او کله چې بېرته راغی موسی (د طور له غره) قوم خپل ته په دې حال کې چې ډک وو له ډېر قهر او غصې افسوس کوونکي، وویل (موسی قوم خپل ته): بد خلافت چې خلافت کړی دی تاسې څما (دا خلافت دی) وروسته له ما، آیا تلوار وکړ تاسې (په دې شرک سره او پرېښود تاسې حکم) امر د رب خپل، (نو تاسې داسې ولې وکړه) او وغورځولې (موسی هغه) تختې (د تورات له جهته د غصبه لپاره د حمایت د دین) او وېي نیوه سر د ورور خپل چې رانېکود یې هغه ځان خپل ته، نو وویل (هارون موسی ته ای) څویه د مور څما! بېشکه چې (دغه) قوم ضعیف کړی ووم زه، او نژدې وو دوی چې وژلی یې وم زه، نو مه خوشالوه په ما باندې دښمنان، او مه ملګری کوه ما له قوم ظالمانو سره!

تفسير: کله چې موسی علیه السلام له «طور» څخه بېرته راغی؛ له غصې ډک وو، ځکه چې الله تعالی په همغه «طور» کې موسی علیه السلام ته خبر ورکړی وو، چې د «سامري» له لاسه ستا قوم ګمراه شو، د دې خبرې له اورېدلو څخه موسی علیه السلام سخت خپه او متأسف او په قهر شو.

﴿قَالَ بِئْسَمَا خَلَفْتُمُونِي مِنْ بَعْدِي﴾ «وویل موسی: بد خلافت چې خلافت کړی دی تاسې څما وروسته له ما دا خلافت دی»، یا وویل موسی قوم خپل ته: «بد کار دی دغه عبادت د ځسي چې کړی دی تاسې پس له تګه (تلو) څما د طور غره ته».

دغه خطاب د ځسي عبادت کوونکو ته وو، یعنې وروسته له ما څخه تاسې په ښه ډول څما نیابت وکړ؟! «بلکه ومو نه کړ»، د هغې خبرې په نسبت چې ما پر تاسې زیات تأکید کړی وو، (یعنې د الله تعالی توحید او تفرید)؛ تاسې د هغه په ځای د ځسي مجسمه ودروله، او د هغه په نسبت مو داسې وویل: ﴿هَذَا إِلَهُكُمْ وَإِلَهُ مُوسَى﴾، یعنې «في الحقیقت همدغه ستاسې او د موسی معبود دی»، او ممکن دی چې دغه خطاب هارون علیه السلام ته هم وي، چې تا څما د هغه نیابت حق چې ﴿أَخْلَفْتَنِي فِي قَوْمِي﴾ مې درته ویلی وو، او هغه مې در سپارلی وو؛ په ښه شان سره ادا نه کړ، او د دوی مخه دې ونه نیوله، او په ټینګه سره دې د دغې فتنې مقابله ونه کړه، لکه چې د «طه» په سورت کې په تفصیل سره راځي.

﴿قَالَ ابْنُ أُمِّ إِيْسَاقَ﴾ الآیه - نو «وویل هارون: ای څویه د مور څما! بېشکه چې دغه قوم ضعیف کړی وم زه، او نژدې وو چې دوی وژلی وم زه، نو مه خوشالوه په ما باندې دښمنان، او مه ملګری کوه ما له قوم ظالمانو سره».

اګر که هارون علیه السلام د موسی علیه السلام سکه ورور دی، مګر د مور د نسبت له یادولو څخه مقصد د نرمۍ، شفقت او مهربانۍ په لوري د موسی علیه السلام اړول دي.

دې آیت کې د هارون علیه السلام دمعدرت بیان دی، حاصل یې داسې دی: «ما سم له خپله مقدوره بني اسرائيل ډېر وپوهول، لیکن دوی څما حقاني خبرو ته هیڅ غوږ کېښود، او برسېره پر هغه څما د وژلو لپاره هم تیار شول، اوس تاسې په دغې معاملې کې هغوی پر ما مه خوشالوئ، او دوی ته داسې موقع مه ورکوئ! چې پر ما وخاندي، او د قهر او عتاب په وخت کې ما د ظالمانو په ډله کې مه شاملوئ!».

قَالَ رَبِّ اغْفِرْ لِي وَلِإِخِي وَأَدْخِلْنَا فِي رَحْمَتِكَ وَأَنْتَ أَرْحَمُ الرَّاحِمِينَ ﴿٥٩﴾

وويل «موسی»: ای ربه خُما بخښنه وکړه ما ته (د دې عمل چې ومې کړ له خپل مشر ورور سره) او ورور خُما ته (هم بخښنه وکړه که یې تقصیر کړی وي په منع کې)، او داخل کړه مونږ په رحمت خپل کې (چې دنيوي عصمت او اخروي جنت دی) او همدا ته ډېر مهربان یې له ټولو مهربانانو نه.

إِنَّ الَّذِينَ اتَّخَذُوا الْعِجْلَ سَيَنَالُهُمْ غَضَبٌ مِّنْ رَبِّهِمْ وَذِلَّةٌ فِي الْحَيَاةِ الدُّنْيَا وَكَذَلِكَ نَجْزِي الْمُفْتَرِينَ ﴿٦٠﴾

بېشکه هغه کسان چې نیولی دی دوی خُسی (په معبودیت) ژر به ورسیري دوی ته غضب له ربه د دوی او ذلت (خواري) په دې ژوندون لږ خسیس کې، او همداسې (لکه سزا د عابدانو د خُسی) سزا ورکوو مونږ بهتان تړونکو ته.

تفسیر: دا همغه غضب دی چې ذکر یې په (اول جزء د «البقرة» په (٦١) آیت (٦) رکوع کې تېر شوی دی)، یعنې د خُسی عابدان دې د هغو خلقو له لوري وورلی شي؛ چې هغوی د خُسی په عبادت کې نه دي شامل شوي، او د خُسی د عبادت کوونکو په منع کې یې برخه نه ده آخیستی.

له دې نه معلومه شوه؛ چې د مرتدانو سزا وژل دي، او له ذلت څخه هغه خواري مراد ده، چې د نفی بلد او د جزیې په ډول پر دوی تطبیقېږي، او تر قیامته په مسکنت او سپکوالي محکوم دي.

وَالَّذِينَ عَمِلُوا السَّيِّئَاتِ ثُمَّ تَابُوا مِنْ بَعْدِهَا وَآمَنُوا إِنَّ رَبَّكَ مِنْ بَعْدِهَا لَغَفُورٌ رَّحِيمٌ ﴿٦١﴾

او هغه کسان چې کوي دوی ناکاره کارونه (صغیره یا کبیره گناه) بیا توبه وباسي پس له کولو د هغو (سیئاتو) او ایمان راوړي (په ټولو مؤمن به شيانو؛ نو توبه یې قبلېږي ځکه) بېشکه چې رب ستا پس له دې (توبې) خامخا ښه بخښونکی (د خطیاتو) رحم کوونکی دی.

تفسیر: یعنې پاک الله د ناکارو کارونو کوونکي بخښي، تر دې که وروسته له کفر او شرکه په صدق سره کافر او مشرک توبه وباسي، او په رښتیا سره ایمان راوړي، نو د ﴿لَغُفُورٌ رَّحِيمٌ﴾ په دربار کې یې توبه قبلېږي، ځکه چې د الله تعالی په لوی دربار کې هر شی زیات دي، دغه بخښنه او نور په آخرت پورې متعلق دي، گواکې اشاره یې وفرمایله چې د خُسی عبادت کوونکو ته چې هغه د وژلو سزا ورکړې شوې ده؛ هغه د دوی په حق کې د دوی د توبې د قبلېدو شرط گڼلی شوی وو: ﴿فَتَوَبُّوا إِلَىٰ بَارِئِكُمْ فَاقْتُلُوا أَنفُسَكُمْ﴾ (اول جزء د البقرة سورت (٥٤) آیت (٦) رکوع).

اوس پر هغوی څه اخروي مؤاخذه نه ده پاتې، له دنيوي سزا څخه وروسته د اخروي حالت بیان په دغه ځای کې هم داسې دی: لکه چې په (٦ جزء د المائدې سورت په (٣٨) آیت (٦) رکوع) کې ﴿وَالسَّارِقُ وَالسَّارِقَةُ فَاقْطَعُوا أَيْدِيَهُمَا﴾ الآية - پسې وروسته یې ﴿فَمَنْ تَابَ مِنْ بَعْدِ ظُلْمِهِ وَأَصْلَحَ فَإِنَّ اللَّهَ يَتُوبُ عَلَيْهِ إِنَّ اللَّهَ غَفُورٌ رَّحِيمٌ﴾ فرمایلي دي.

وَلَمَّا سَكَتَ عَنْ مُوسَى الْغَضَبُ أَخَذَ الْأَلْوَاحَ وَفِي نُحْتِهِمَا هُدًى وَرَحْمَةً لِلَّذِينَ هُمْ لِرَبِّهِمْ يَهْتَبُونَ ﴿٦٢﴾
وَاخْتَارَ مُوسَى قَوْمَهُ سَبْعِينَ رَجُلًا لِّإِبْقَائِنَا فَلَمَّا أَخَذَتْهُمُ الرَّحْمَةُ قَالَ رَبِّ لَوْ شِئْتَ أَهْلَكْتَهُمْ مِنْ قَبْلُ وَإِنَّا أَهْلُكُنَا بِأَفْعَلِ الشَّعْمِ إِنَّ هِيَ إِلَّا فَتْنَتُكَ نُفِضْ بِهَا مَنْ تَشَاءُ وَتَهْدِ مَنْ تَشَاءُ ﴿٦٣﴾
أَنْتَ وَلِيُّنَا فَاغْفِرْ لَنَا وَارْحَمْنَا وَأَنْتَ خَيْرُ الْغَافِرِينَ ﴿٦٤﴾

او کله چې قرار (سور) شو له موسی قهر نو وایي خيستې هغه تختې (د تورات)، او په ليک د دغو (تختو) کې هدايت او رحمت وو لپاره د هغو کسانو چې دوی له رب خپل څخه ویريږي. او غوره کړل موسی له قومه خپله اويا (تنه) سړي (چې د خسي له عابدانو څخه نه وو) لپاره د موعوده وخت ځمونږ، نو کله چې ونيول هغوی زلزلې (په دنيا کې د الله د رؤیت د سوال په سبب)؛ نو وويل (موسی د اتهام له وېرې): ای ربه ځما ! که اراده فرمايلي وي تا (د هلاکولو د دوی) هلاک کړي به وو تا دوی پخوا له دې نه، او زه به دې هم (هلاک کړی وی)، آیا هلاکوي ته مونږ په هغه کار چې کړی دی بې عقلانو له مونږه؟، نه دی دا کار مگر از مېنت دی ستا، گمراه کوي په دې سره (يا الله!) هر هغه څوک چې اراده يې وکړې ته (د ضلالت)، او هدايت کوي ته (يا الله!) هر هغه چا ته چې اراده وکړې ته (د هدايت يې)، همدا ته يې ولي (واکدار) ځمونږ، نو بخښنه وکړه مونږ ته (د گناهونو ځمونږ) او رحمت وکړه پر مونږ، او همدا ته يې بهتر غوره د ټولو بخښونکو.

تفسیر: همدغه خبره راجحه معلومیري چې دغه میقات علاوه پر هغه میقات دی، چې موسی علیه السلام ته د تورات د وړکولو لپاره مقرر شوی وو، او هم د حاضر و آیتونو له ترتیبه ظاهراً مفهومیري، چې دغه واقعه د حُسی د عبادت او سزا میندلو څخه وروسته پېښه شوې ده، لیکن د سورت النساء د ﴿قَالُوا رَبَّنَا اللَّهُ جَهَنَّمَ فَأَخَذَ اللَّهُ مِنْهُمْ الضَّعِيفَةَ بَنِي إِسْرَءِيلَ ثُمَّ تَقَالُتُ بِهِمْ فَيَذَلُّونَ أَزْوَاجًا مُتَنَادِلِينَ﴾ په ډېر ښکاره صورت سره دارایی چې د حُسی عبادت وروسته له دې پېښې شوی دی، والله أعلم بالصواب.

د دې واقعي خلاصه په (اول جزء د البقرة د سورت په (۵۵) آيت (۶) ركوع) كې پخوا تېره شوې ده، بني اسرائيلو موسى عليه السلام ته ويلي وو، چې مونږ ستا په خبرو هلمته باور او يقين كولى شو؛ چې د الله تعالى خبرې مونږ په خپلو غوږونو واورو، موسى عليه السلام د دوى له منځه اويا تنه سړي چې گرد (ټول) مشران وو؛ انتخاب كړل، او د طور د غره په لوري لاړل، بالاخر دوى د الله تعالى خبرې په خپلو غوږونو سره واورېدلې، بيا يې وويل: كه مونږ پاك الله بې حجاب په خپلو سترگو ونه وينو؛ نو يقين مو ښه نه راځي، د دې بې ادبې او گستاخي په مقابل كې د ځمكې له لوري سخته زلزله وشوه، او د آسمان له لوري د برېښنا او تالندې سخت غږ راپورته شو، چې د هغې په اثر دوى گرد ورپرېدل، او ټول ځاى په ځاى مړه شول، موسى عليه السلام په ډېر عجز او نياز د ځان او د خپلو ملگرو عجز او نياز د بې نياز خالق په دربار كې په همغه خاص اسلوب او امتياز او مؤثر اصول سره وړاندې او يوه ښه دعا يې وكړه، چې د هغې په اثر هغه گرد (ټول) سړي وبخښل شول، او پاك الله هغوى ته نوى ژوند ورمحمت كړ، كما قال الله جل وعلا:

﴿ثُمَّ بَعَثْنَا مِنْ بَعْدِ مُوسَىٰ لَكُمْ لَكُمْ شَارُونَ﴾ .

وَأَكْتُبُ لَنَا فِي هَذِهِ الدُّنْيَا حَسَنَةً وَفِي الْآخِرَةِ إِنَّا هُنَا أَلَيْكُ ط قَالَ عَذَابِي أُصِيبُ بِهِ مَنْ أَشَاءُ وَرَحْمَتِي وَسِعَتْ كُلَّ شَيْءٍ ط فَسَأَكْتُبُهَا لِلَّذِينَ يَتَّقُونَ وَيُؤْتُونَ الزَّكَاةَ وَالَّذِينَ هُمْ بِآيَاتِنَا يُؤْمِنُونَ ﴿٥٦﴾

او وليکه (مقرر کره) مونږ ته په ژوندون ددنيا کې نيکي (ښه معيشت او توفيق دطاعت) او په آخرت کې (هم نيکي جنت)، بېشکه مونږ راجع (او توبه گار) شوي يو تاته، نو وفرمايل (الله چې): عذاب ځما وبه رسوم دا (عذاب) هر هغه چا ته چې اراده وکړم زه (د رسونې يې)، او رحمت ځما شامل دی هر شي ته (په دنيا کې)، نو ژر به وليکم (ور به کړم په آخرت کې) دا (رحمت) هغو کسانو ته چې ځانونه ساتي له کفره او معاصي، او ورکوي دوی زکات، او هغه کسان چې دوی په آيتونو ځمونږ ايمان لري (او يقين پرې کوي).

تفسير: شاه صاحب ليکي: چې بنيادي موسی علیه السلام د خپل امت په حق کې د دنیا او آخرت ښېګڼې (فائدي) چې غوښتلې یې؛ مراد به یې داسي وي چې: «زما امت دی په ګردو (ټولو) امتونو په دنیا او آخرت کې مقدم او فایق وي».

جواباً الله تعالی و فرمایل چې: «خما عذاب او رحمت د هیڅ یوې فرقې لپاره مخصوص نه دي، نو عذاب مې په هغه چا دی چې زه یې اراده و فرمایم، او عام رحمت مې ګردو مخلوقاتو لره شامل دی، لیکن هغه خاص رحمت چې ته یې غواړې: (چې قبول د توبې یا توفیق د طاعت یا رزق حلال یا مقال دی په دنیا کې، او رضوان او مغفرت او لقاء او جنت دی په عقبا کې)؛ د هغو کسانو په برخه لیکلی شوی دی، چې له الله تعالی څخه ویرېږي، او له خپلو اموالو ځنې زکات اداء کوي، یا د نفس په تزکیه کې مشغول او لګيا وي، او د الله تعالی پر ګردو احکامو او خبرو د زړه له کومې باور لري، یعنې دا آخري امت پر ګردو کتابونو ایمان راوړي، د موسی علیه السلام له امت څنې هغه کسان چې په آخري کتاب باندې ایمان راوړي؛ نو دوی ته همغه نعمت ور په برخه کېږي، او د موسی علیه السلام د دعاء مورد ګرځي.

الَّذِينَ يَتَّبِعُونَ الرَّسُولَ النَّبِيَّ الَّذِي يَحْدُوهُمْ مَكْتُوبًا عِنْدَهُمُ فِي التَّوْرَةِ
وَالْإِنْجِيلِ يَأْمُرُهُمُ بِالْمَعْرُوفِ وَيَنْهَاهُمْ عَنِ الْمُنْكَرِ وَيُحِلُّ لَهُمُ الطَّيِّبَاتِ وَيُحَرِّمُ عَلَيْهِمُ
الْخَبَائِثَ وَيَضَعُ عَنْهُمْ أَصْرَهُمْ وَالْأَغْلَالَ الَّتِي كَانَتْ عَلَيْهِمْ ۚ وَالَّذِينَ آمَنُوا بِهِ وَعَزَّرُوهُ
وَنَصَرُوهُ وَاتَّبَعُوا التَّوْرَ الَّذِي أُنْزِلَ مَعَهُ ۚ أُولَٰئِكَ هُمُ الْمُفْلِحُونَ ۝

(دا متقيان مؤمنان چې مقرر دی دوی ته رحمت) هغه کسان دي چې متابعت کوي دوی د (دين د) هغه رسول چې نبي امي دی، هغه رسول چې مومي دوی (نوم او صفت د) ده لیکلی شوی په نزد د دوی په تورات او (په) انجيل کې، (هغه رسول چې حکم) امر کوي دوی ته په معروف (نېکۍ) سره، او منع کوي دوی له منکر (بدۍ) څخه او حلالوي دوی ته ګرد (ټول) طيبات (پاک شيوه چې حرام کړی شوي وو پر دوی باندې)، او حراموي پر دوی باندې خبيث (پلټ) شيان، او لرې کوي له دوی څخه درانه بارونه د دوی، او قيدونه د سختيو هغه چې وو پر دوی، پس هغه کسان چې ایمان یې راوړی دی په دغه (محمد) او عزت (تعظيم رفاقت) کوي د دغه (محمد) او مرسته (مدد) کوي له دغه (محمد سره) او متابعت کوي د هغه نور (رڼا) چې نازله کړی شوې ده سره له (متابعت د) دغه (محمد)؛ نو دغه (ستایلي شوي کسان) هم دوی دي په مراد رسېدلي.

تفسير: «يعنې هغه څوک چې زه دغه رحمت ورته مقرر و، له هر قوم او ټبر او ملت او مذهب څخه چې وي، هغه خاص هغه کسان دي؛ چې پيروي کوي دوی د هغه چا چې موصوف وي په دغو لسو صفاتو سره چې محمد صلی الله عليه وسلم دی»:

(١): داچې هغه رسول او لېږلی څما دی، رسول یې وباله په نسبت د ځان خپل.

(٢): داچې هغه نبي او پیغمبر دی، نبي یې وباله په نسبت د خلقو.

(٣): داچې هغه رسول امي یعنې نالوستونکی او نالیکونکی دی، او دا یې معجزه او عین الکمال دی، چې بې له لوستلو او لیکلو لوی عالم دی.

أُمِّي یا خو د «ام - مور» په لوري منسوب دی، همغسې چې وړوکی د مور له ګېډې ځنې پیدا کېږي، او د هیچا شاګرد نه وي، نبي کریم صلی الله عليه وسلم هم په خپل ګرد (ټول) عمر کې له هیچا ځنې هیڅ شی نه دي زده کړي،

او نه له چا سره شاگرد شوی دی، د «نبي أمي» لقب له دې حیثیته څمونږ د محمد رسول الله صلی الله علیه وسلم لپاره د سلهاوو افتخارونو او ویاړونو پنگه ده، یا د امي نسبت د «أم القرى» مکې معظمې په لوري دی، چې د ده مبارک شریف مولد وو.

(٤): دا هغه رسول دی؛ چې مومي دا مؤمنان د بني اسرائيلو- نوم او صفت د ده لیکلی شوی هم په تورات کې او هم په انجیل کې، یعنې د محمد مصطفی صلی الله علیه وسلم د رسالت بشارتونه، نعتونه او صفتونه په سابقه سماوي کتابونو کې مذکور دي، تر دې چې له هغه وخته تر نن ورځې پورې چې (١٤٣٤) قمري کاله څمونږ د پاک پیغمبر صلی الله علیه وسلم له هجرت تېر شوي دي، او خورا (ډېر) زیات تغیرات، تزئیدات، او تنقیصات هم په هغو کتابونو کې شوي دي، خو بیا هم په اوسنیو انجیلو کې ډېر بشارتونه او اشارات موندل کېږي، چې هغه د هرې زمانې علماوو د کتابونو په حواله راښوولي دي، والله الحمد علی ذلک.

(٥): هغه رسول صلی الله علیه وسلم چې امر «حکم» کوي دوی ته په معروف او نېکۍ سره چې هغه توحید او نور فضایل دي.

(٦): هغه رسول صلی الله علیه وسلم چې منع کوي دوی له منکر او بدۍ څخه چې هغه شرک او نور رذائل دي.

(٧): هغه رسول صلی الله علیه وسلم چې حلالوي دوی ته ګرد (ټول) طیبات او پاکیزه شیان چې حرام کړي شوي وو پر دوی باندې لکه: وازده چې حرامه وه پر یهودانو، او لکه بحیره او سائبه او وصیله چې حرام کړي وو پر خپل ځانو نورو جاهلانو.

(٨): هغه رسول صلی الله علیه وسلم چې حراموي پر دوی خبیث پلټ شیان، لکه خنځیر او مرداره او بهیدونکي وینه.

(٩): هغه رسول صلی الله علیه وسلم چې ږدي یعنې لرې کوي له دوی نه درانه بارونه د دوی، چې قتل وو د خپل ځان یا له وطن څخه جلاوالی (جدا والی) وو په قبول د توبې کې، او پر پکول د هر هغه اندام وو چې ګناه ترې صادرېده، او پر پکول د پلټ ځای وو له جامې څخه، او داسې ډېر نور سخت کارونه.

(١٠): هغه رسول صلی الله علیه وسلم چې لرې کوي قیدونه چې وو پر دوی، او هغه سخت طوقونه چې پراته وو په غاړو د دوی کې له وخته د موسی علیه السلام څخه تر اوسه پورې لکه لزوم د قصاص بې له صحت د عفوې او بې دیته په قتل د عمد او د سهوې دواړو کې، او سوځول د غنائمو او داسې نور سخت احکام.

یعنې پر یهودانو هغه سخت حکمونه چې نافذ وو، او د دوی د خوړو په شیانو کې د دوی د شرارتونو له وجې هغه مضیقه او تنګي چې وه، هغه ګرد (ټول) په دغه دین کې پورته یا آسانه شوي دي: ﴿مِظْلَمٍ مِنَ الَّذِينَ هَادُوا حَرَّمْنَا عَلَيْهِمْ طَيْبَاتٍ أُحِلَّتْ لَهُمْ وَبِصَدِّهِمْ عَنْ سَبِيلِ اللَّهِ كَثِيرًا﴾ (٦ جزء د النساء سورت (١٦٠) آیت (٢٢) رکوع).

او هغه ناپاک شیان لکه لحم الخنزیر، یا ګنده خبرې مثلاً رشوت، سود، او سوايي او نور دوی په خپلو ځانونو حلال کړي وو، چې د هغو حرمت دغه رسول الله محمد مصطفی صلی الله علیه وسلم رانېکاره کړ، الغرض له دوی څخې ډېر درانه بارونه لرې او سپک کړي شوي دي، او ډېر قیود ترې پورته کړي شوي دي، لکه چې په حدیث کې فرمایلي شوي دي: «بعثت بالحنيفية السمحة».

﴿فَالَّذِينَ آمَنُوا بِهِ﴾ «هغه کسان چې ایمان یې راوړی دی په دغه محمد رسول الله صلی الله علیه وسلم او عزت تعظیم رفاقت کوي د دغه محمد رسول الله صلی الله علیه وسلم، اومرسته (مدد) کوي له ده سره، او متابعت کوي د هغه نور (رڼا) چې نازله کړی شوې ده سره له متابعت د ده؛ نو دغه ستایلي شوي کسان همدوی دي په مراد رسیدلي بریالي».

له «نور» ځنې «وحي» مراد ده، اعم له دې چې متلو وي (چې په لمانځه کې لوستله کيږي)، يا غير متلو (چې په لمانځه کې نه لوستله کيږي).

قُلْ يَا أَيُّهَا النَّاسُ إِنِّي رَسُولُ اللَّهِ إِلَيْكُمْ جَمِيعًا الَّذِي لَهُ مُلْكُ السَّمَوَاتِ وَالْأَرْضِ
لَا إِلَهَ إِلَّا هُوَ يُحْيِي وَيُمِيتُ فَأَمَّا مَن يُؤْمِنُ بِاللَّهِ وَرَسُولِهِ وَالْآخِرَةِ
وَأَتَىٰ بِعَوْدَةِ لَعَلَّكُمْ تَهْتَدُونَ ﴿٥٧﴾

ووايه (ای محمده ! چې) ای خلقو بېشکه زه رسول د الله یم تاسې ټولو ته (نه بعضو ته لکه نور انبياء) هغه الله چې (خاص) ده لره دی ملک (پاچاهي) د آسمانونو او د ځمکې، نشته هېڅ لایق د عبادت (په حقه سره) مگر همدی دی چې ژوندي کول کوي، او مړه کول کوي، نو ایمان راوړئ (یقین وکړئ) پر الله (چې واحد او لا شریک دی)، او په رسول د دغه (الله) چې نبي امي (نالوستونکی نالیکونکی دی)، هغه رسول چې ایمان لري په الله او په ګردو (ټولو) خبرو د الله، او متابعت وکړئ د ده لپاره د دې چې تاسې لاره ومومئ.

تفسیر: یعنې ستا بعثت د دنیا ګردو خلقو ته عام دی، د عربو په امتونو یا یهودو او نصاراوو پورې نه دی محدود، همغسې چې پاک الله مطلق شهنشاه دی؛ ته هم د هغه مطلق رسول یې، اوس د هدایت او کامیابی صورت پرته له دې نه په بل شي کې نشته؛ چې د هغه ډېر جامع او عالم نیوونکي شریعت متابعت او پیروي وکړي شي، چې تاسې ته هغه راوړي دی، همدغه رسول الله صلی الله علیه وسلم دی چې ایمان پرې راوړل په ګردو انبیاءو او مرسلینو علیهم السلام او تمامو سماوي کتابونو باندې د ایمان راوړلو سره مرادف دی.

وَمِنْ قَوْمِ مُوسَىٰ أُمَّةٌ يَهْدُونَ بِالْحَقِّ وَبِهِ يَعْدِلُونَ ﴿٥٨﴾

او ځینې له قومه د موسی نه یو امت (ټولې) دی چې لاره نښي (خلقو ته) په حقه، او په دې حق انصاف کوي (په منع د خلقو کې لکه چې دوی پخپله هم پرې عمل کوي).

تفسیر: اګر که اکثره یهودان د سرکښی او بې انصافی لارې غوره کوي؛ خو سره له هغه ځینې داسې نېکمرغي ارواحي هم په دوی کې شته، چې نورو ته د الله جل جلاله په لوري او د حقانیت په طرف دعوت ورکوي، او دوی هم بالذات د حق او انصاف په لاره تګ کوي، لکه عبد الله بن سلام او نور.

وَقَطَّعْنَهُمْ اثْنَتَيْ عَشْرَةَ أَسْبَاطًا أُمَمًا

او بېل بېل کړ مونږ دغه (بني اسرائيل) دولس قبیلې ټولي ټولي؛

تفسیر: یعنې د اصلاح او انتظام لپاره په دولس قبیلو سره چې د دولسو پلرونو اولادې وې؛ وېشل شوي دي، بیا په هره قبيله کې یو یو مشر او نقيب مقرر کړی شوی دی، چې د دوی پر احوالو کتنه وکړي، او تل د دوی د اصلاح خیال وکړي: ﴿وَبَعَثْنَا مِنْهُمُ اثْنَيْ عَشَرَ نَبِیًّا﴾.

وَأَوْحَيْنَا إِلَىٰ مُوسَىٰ إِذِ اسْتَسْقَاهُ قَوْمُهُ أَنِ اضْرِبْ بِعَصَاكَ الْحَجَرَ فَانْبَجَسَتْ مِنْهُ اِثْنَتَا عَشْرَةَ
عِیْنًا قَدْ عَلِمَ كُلُّ أُنَاسٍ مَّشْرَبَهُمْ وَظَلَّلْنَا عَلَيْهِمُ الْغَمَامَ وَأَنزَلْنَا عَلَيْهِمُ الْمَنَّاءَ وَالسَّلْوٰی
كُلُوا مِنْ طِیِّبَاتِ مَا رَزَقْنَاكُمْ وَمَا ظَلَمُونَا وَلَكِن كَانُوا أَنفُسَهُمْ يَظْلِمُونَ ﴿٥٩﴾ وَذُقُوا

لَهُمْ اسْكُوتُوا هَذِهِ الْقَرْيَةَ وَكُلُوا مِنْهَا حَيْثُ شِئْتُمْ وَقُولُوا حِطَّةٌ وَادْخُلُوا الْبَابَ
سُجَّدًا اتَّغْفِرْ لَكُمْ خَطِيئَتَكُمْ سَنَزِيدُ الْمُحْسِنِينَ ﴿٣٧﴾

او وحي (حکم) مو ولېره موسى ته کله چې اوبه وغوښتې ترې قوم د ده (په میدان د تیه کې) چې ووهه په همسا خپله تیره (گټه)؛ نو (چې موسى په همسا ووهله تیره - گټه) راو خو تېدلې له هغې تیرې (گټې) څخه دولس چینې (د قبیلو په شمار)، په تحقیق وپېژانده هرې قبیلې (له دوی څخه) ځای (چینه) د اوبو چنبلو خپلو، او سیوری کړې وو مونږ پر دوی ورېځ (په میدان د تیه کې) او نازل (راښکته) کړې وو مونږ پر دوی من (ترنجبین) او سلوی (مرغان، نو وویل مونږ دوی ته چې) وخورئ تاسې له پاکیزه او حلالو لذیذو هغو شیانو چې در کړې دي مونږ تاسې ته، او نه وو کړې ظلم دوی پر مونږ (په دغه کفران او عصیان سره) ولیکن وو دوی چې په خپلو ځانونو به یې ظلم کاوه. او (یاد کړه) هغه وخت چې وویل شو دوی ته: اوسئ تاسې په دغې قریبې (د اریحا یا ایلیا یا بیت المقدس) کې، او خورئ تاسې له (مېوو د) دې څخه له هر ځای (او له هر شي) څخه مو چې خوښه وي، او ووايئ راوبخښه (گناهونه ځمونږ) او ننوځئ تاسې دروازې (د دې قریبې - ښار) ته سجده کوونکي، نو وبه بخښو مونږ تاسې ته گناهونه ستاسې، ژر به زیات کړو محسانو (نېکانو) ته (اجر).

تفسیر: یعنې اوس خو یو ښار فتح شو، وروسته به گړد ملک په لاس درشي، «کذا فی الموضح»، یا یې دغه مطلب دی چې خطاگانې به مو وبخښي، د نېکانو اجر او ثواب به ورته زیاتوي، «کذا فی عامة الكتب».

فَبَدَّلَ الَّذِينَ ظَلَمُوا مِنْهُمْ قَوْلًا غَيْرَ الَّذِي قِيلَ لَهُمْ فَأَرْسَلْنَا عَلَيْهِمْ رِجْزًا مِنَ
السَّمَاءِ بِمَا كَانُوا يَظْلِمُونَ ﴿٣٨﴾

پس بدله کړه هغو کسانو چې ظلم یې کړی وو (په خپلو ځانونو) له دوی څخه خبره غیر له هغې چې ویلې شوې وه دوی ته؛ نو ولېره مونږ پر دوی عذاب له آسمانه په سبب د هغه چې وو دوی چې ظلمونه به یې کول.

وَسَأَلَهُمْ عَنِ الْقَرْيَةِ الَّتِي كَانَتْ حَاضِرَةَ الْبَحْرِ إِذْ يَعْدُونَ فِي السَّبْتِ إِذْ تَأْتِيهِمْ
حِيتَانُهُمْ يَوْمَ سَبْتِهِمْ شُرَاعًا وَيَوْمَ لَا يَسْبِتُونَ لَا تَأْتِيهِمْ كَذَلِكَ نَبْلُوهُمْ بِمَا كَانُوا
يَفْسُقُونَ ﴿٣٩﴾

او پوښتنه وکړه (ای محمده! له یهودو) له (حاله د) قریبې (ښار) څخه هغه چې وو په غاړه د بحر کې، کله چې له حده تېر بدل دوی له (فرمانه په ښکار د ماهیانو) په ورځې د خالي کې، کله چې راتله دوی ته ماهیان د دوی په ورځ د خالي د دوی کې ښکاره (د اوبو په سر)، او په هغه ورځ کې چې داخل به نه وو په خالي کې نو نه به راتله (ماهیان) دوی ته، همداسې (لکه چې په خالي کې راتلل یا په مثل د دغه امتحان) آزمویو مونږ دوی په سبب د دې چې وو دوی چې فسق به یې کولو (د الله له اطاعت څخه به وتل).

تفسیر: یعنې د خپلې زمانې له یهودانو څخې د تنبیه او توبیخ په ډول د هغه کلي د اوسېدونکو یهودانو د هغې قصې پوښتنه وکړې! چې د داود علیه السلام په زمانه کې پېښه شوې وه، د اکثر و مفسرینو په نزد له دغې قریبې څخې د (ایله)

ښار مراد دی، چې د قلزم د دریاب پر غاړه کې د مدین او د طور په منځ کې واقع وه، د دغه ځای اوسیدونکو د سیند د نژدیوالي له امله (وچې) د کبانو (ماهیانو) د ښکار عادت درلود (لرلو).

حق تعالی پر یهودانو د خالي (شنې) د ورځې ښکار کول حرام ګرځولي وو، د (ایله) د ښار اوسېدونکي د احکامو په عدول او نافرمانۍ عادي (روږدي) وو، نو د الله تعالی له لوري د دوی سخته ازموینه شروع شوه، چې د خالي په ورځ کې داسې ډېر زیات کبان (ماهیان) موجود وو؛ چې د سیند د پاسه سطح باندې به ګرځېدل، او په نورو ورځو کې به غائب وو، د دغو خلقو له لاسونو څخه د صبر زمام خوشې شو، او د الله جل جلاله د صریح حکم په خلاف یې په حيله او بهانه کولو شروع وکړه، د سیند په غاړه کې یې ډنډونه جوړ کړل، کله چې د خالي په ورځ کبان په دغو جوړ شوو ډنډونو کې ننوتل؛ نو هغوی به د دوی د وتلو لارې بندولې، او په بله ورځ یعنې یکشنبې کې به یې نیول، چې د خالي د ورځې ښکار پرې صادق نشي، ګواکې دوی په دغه حرکت سره (معاذ الله) الله تعالی تېراسته، بالاخر یې په همدغې دنیا کې د دغې مخالفت سزاوې وموندې، چې مسخ شول، او خورا (ډېر) سپک بیزوګان وګرځېدل، له دې نه ښکاره شوه چې پلمې (بهانې) جوړول حيله او مکاری د الله تعالی په دربار کې له سره نه چلېږي.

وَإِذْ قَالَتِ امْرَأَةٌ مِّنْهُمْ لَمَنْ تَعْبُودُونَ قَوْمًا لَّا إِلَهَ إِلَّا اللَّهُ مُهْلِكُهُمْ أَوْ مُعْذِبُهُمْ عَذَابًا شَدِيدًا قَالُوا مَعذَرَةٌ
إِلَىٰ رَبِّكُمْ وَلَعَلَّكُمْ يَتَّقُونَ ﴿١٦﴾

او (پوښتنه وکړه ای محمده! له یهودانو) کله چې وویل یوې فرقې له دوی (چې نه به یې پخپله ښکار کاوه او نه به یې نور منع کول مانعینو ته) ولې نصیحت کوئ تاسې هغه قوم ته چې الله هلاک کوونکی د دوی دی (په دنیا کې) یا عذاب کوونکی د دوی دی په عذاب سخت (د اور سره په عقبا کې په سبب د نافرمانۍ د دوی)؟ وویل دوی (چې: وعظ کوو مونږ) لپاره د عذر پیدا کولو (خپل) رب ستاسې ته، او لپاره د دې چې ښايي دوی وویرېږي (له عذابه).

تفسیر: معلومېږي کله چې دوی د الله تعالی د حکم په مخالفت په پلمو (منصوبو) جوړولو او حیلو شروع وکړه؛ نو د ښار اوسېدونکي پر څو قسمونو منقسم شول، لکه چې عموماً په داسې حالاتو کې هم داسې کېږي.

(۱): هغه خلق چې د دغې پلمې (منصوبې) په سیوري کې یې د الهي حکم صریح مخالفت کولو.

(۲): هغه نصیحت کوونکو چې تر آخره پورې په پوهولو او امر بالمعروف مشغول وو.

(۳): هغه کسان چې لږ او ډېر نصائح یې کول، خو څو ورځې وروسته مایوس او د هغوی له سرکښۍ ځنې سترې شول، او په خپل سر یې پرېښودل.

(۴): هغه کسان وو چې نه په دغه عمل کې شریک شول، او نه یې د هغه په منع کولو کې خپله ژبه خوځوله، او بیخي ځان له جلا (جدا) او چپ پاتې شول، دغو مؤخرو الذکر ډلو به هغو سترو ستومانه شوو تل نصیحت کوونکو ته داسې ویل: «ولې تاسې خپل سر خوږوئ؟ او ماغزه مو په دردوئ؟ چې په دوی کې د حق د قبلولو امید او توقع نشته»، د دوی په نسبت له دوو خبرو ځنې یوه خبره معلومېږي، چې هرو مرو (خامخا) راتلونکي ده، یا به الله تعالی دوی بیخي تباه او هلاک کړي، یا به یې په کوم ډېر سخت عذاب کې اخته کړي، ځکه چې دغه خلق اوس هیڅ یوه نصیحت ته غوږ نه ږدي.

﴿قَالُوا مَعذَرَةٌ﴾ الآية - «ویل دوی چې: وعظ کوو مونږ لپاره د خپل عذر پیدا کولو رب ستاسې ته، او لپاره د دې چې ښايي وویرېږي دوی له عذابه د الله تعالی، او ځان وساتي له ګناه څخه».

يعني بنيابي له پوهولو سره لږ څه وويرېږي، او له خپلو بد حركاتو څخې ستانه (واپس) شي، که نه مونږ به لږ تر لږه د الله تعالى په حضور کې دومره معذرت وکړي شو، چې يا الله! مونږ خو تر آخره پورې دوی ته په پند ورکولو او پوهولو کې څه قصور نه دی کړی (او د امر بالمعروف او نهی عن المنکر واجب مو اداء کړی دی)، څرنگه چې دوی ځمونږ خبره نه ده منلې؛ نو پر مونږ يې څه الزام دی؟ ځواکې لومړني ناصحان خو بيخي مايوس نه وو، کله چې مايوس شول، هم پر عزيمت يې عمل وکړ، چې سره له مايوسۍ يې هم د دوی تعاقب پرې نښود.

فَلَمَّا سَأَوْا مَا ذُكِّرُوا بِهِ أَجْبَيْنَا الَّذِينَ يَنْهَوْنَ عَنِ السُّوءِ وَأَخَذْنَا الَّذِينَ ظَلَمُوا بِعَذَابٍ بَیِّنٍ
بِمَا كَانُوا يَفْسُقُونَ ﴿١٥﴾

نو کله چې پرېښود دوی (لکه چې يې هېر کړی وي) هغه (نصيحت) چې پند ورکړی شوی وو دوی ته په هغه سره (او منع نشول د ښکار څخه په خالي کې، نو) نجات ورکړ مونږ هغو کسانو ته چې منع کول دوی (دا نور) له بدۍ (چې ښکار وو په خالي کې) او ومو نيول هغه کسان چې ظلم يې کړی وو (په کولو د ښکار او نه کولو د نهی او منع کولو) په عذاب سخت سره په سبب د هغه چې وو دوی چې ګناهونه به يې کول.

تفسير: يعنې کله چې دغو نالائقانو د ګردو (ټولو) نصيحت کوونکو پندونه داسې هېر کړل، لکه چې له سره يې نه وو اورېدلي؛ نو مونږ ناصحان وژغورل (وساتل)، او ظالمان مو په سخت عذاب کې ګرفتار کړل.

د ﴿أَجْبَيْنَا الَّذِينَ يَنْهَوْنَ عَنِ السُّوءِ﴾ د الفاظو عموم دلالت کوي چې هغو کسانو ته چې له نصيحت څخې سترې شوي وو او ﴿لَمْ يَعْظُوا قَوْمًا﴾ الآية - به يې ويل، او هغو کسانو ته چې تر آخره پورې يې د وعظ او نصيحت سلسله جاري ساتله؛ هغو دواړو ته نجات ور په برخه شو، او يواځې ظالمان ونيول شول، همدغه له عکرمه رضي الله تعالى عنه څخې منقول دی، او ابن عباس رضي الله تعالى عنهما د ده په فهم او پوهه باندې تحسين او آفرين ویلی دی، باقي هغه کسان چې له اوله تر آخره پورې ساکت پاتې وو، الله تعالى هم د دوی له ذکره سکوت وفرمايه.

«ابن كثير» څه ښه ليکلي دي: «فنص على نجات الناهين وهلاك الظالمين وسكت عن الساكتين، لأن الجزاء من جنس العمل، فهم لا يستحقون مدحا فيمدحوا، ولا ارتكبوا عظيما فيذموا (ابن كثير) ورجح بعد ذلك قول عكرمة، والله أعلم»، «نو تصريح وفرمايله الله تعالى په نجات د نصيحت کوونکو له عذابه، او په هلاک او عذابدلو د ظالمانو او سکوت يې وفرمايه له حاله د هغو کسانو چې دوی سکوت کړی وو له وعظ او منع کولو څخه، ځکه چې جزا د هرې ګناه موافق او مناسب د هغې ګناه سره وي، نو دوی نه مستحق د مدحې دي، او نه دوی پخپله په ګناه کې شامل شوي دي، چې د دوی مذمت بيان شي»، اوس الله تعالى د دوی د عذاب خبر راکوي.

فَلَمَّا عَتَوْا عَنْ مَأْنِهِمْ أَعْنَتْهُ قُلْنَا لَهُمْ كُونُوا قِرَدَةً خَاسِئِينَ ﴿١٦﴾

نو کله چې سرکشي وکړه دوی له (پرېښودلو د) هغه شي څخه چې منع کړی شوي وو دوی له هغه شي څخه (چې ښکار د ماهي وو په خالي ورځ کې؛ نو) وويل مونږ دوی ته چې: شی بيزوګان شرلي رټلي سپک کړی شوي.

تفسير: بنيابي پخوا له دې نه به څه نور عذاب راغلی وي، کله چې بيخي له حده تېر شول، نو ګرد ذليل شادوګان (بيزوګان) وګرځول شول، يا د ﴿فَلَمَّا عَتَوْا﴾ الآية - د تېر آيت ﴿فَلَمَّا سَأَوْا مَا ذُكِّرُوا بِهِ﴾ الآية - تفسير وګرځول شي، يعنې هغه ﴿بِعَذَابٍ بَیِّنٍ﴾ همدغه له دوی څخې د بيزوګانو جوړول وو، شاه صاحب ليکي چې: «منع کوونکو له ښکار کوونکو

سره ناسته ولاړه او ملاقات پرېښود، او په منځ کې یې دیوال وواهه، یوه ورځ ګهیځ (سحر وختي) چې خپل سرونه یې له دیوال اوچت کړل؛ ویې لیدل چې په هر کور کې بیزوګانې دي، دغو بیزوګانو خپل او پردې ټول پېژندل، او د خپلوانو په پښو کې لوېدل، او خپل تاثر به یې ښکاره کولو، او ژړل به یې، آخر په ډېر بد صورت سره درې ورځې وروسته مړه شول».

وَإِذْ تَأَذَّنَ رَبُّكَ لِيُبْعَثَنَّ عَلَيْهِمْ إِلَى يَوْمِ الْقِيَامَةِ مَنْ يَسُوءُهُمْ سَوْءَ الْعَذَابِ إِنَّ رَبَّكَ
لَسَرِيعُ الْعِقَابِ ۖ وَإِنَّهُ لَغَفُورٌ رَحِيمٌ ﴿١٧٠﴾

او (یاد کړه) هغه وخت چې خبر ورکړی و و رب ستا (د دې خبرې): قسم دی خامخا مسلط به کړم هر ورو په دغو (یهودانو) تر ورځې د قیامت پورې هغه څوک چې رسوي دوی ته سخت عذاب (لکه وژل، جزیې پرې مقررول)، بېشکه رب ستا خامخا ژر دی عذاب (د ده هغه چا ته چې د عذاب اراده یې وفرمایي) او بېشکه دغه (الله) خامخا ښه بخښونکی (د خطیاتو) ډېر رحم کوونکو دی.

تفسیر: یعنې د الله تعالی له طرفه صریح اعلان شوی وو، چې که یهود د تورات پر احکامو خپل عمل پرېږدي، نو حق تعالی تر قرب قیامت پورې وختاً فوقاً پر دوی باندې داسې خلق مسلط کړي؛ چې دوی به په بدو عذابونو مبتلا کوي، بد عذاب یې د یهودانو د دې دنیا محکومانه ژوندون وفرمایه.

لکه چې د یهودانو قوم کله د یوناني او کله د کلداني بادشاهانو تر حکومت لاندې وو، او کله د بخت نصر او د نورو د شدائدو د مشق تخته ګرځېدلي وو، په آخر کې د نبي کریم صلی الله علیه وسلم تر مبارک عهد پورې دوی مجوسیانو ته باج ورکوونکي وو، بیا مسلمان حکمرانان پر دوی مسلط شول.

غرض له هغه وخته راهیسې تر نن ورځې پورې دوی ته من حیث القوم د عزت او آزادۍ ژوندون ور په برخه شوی نه دی، بلکه هر چېرې چې اوسېدل؛ د زیاترو پاچاهانو او حکامو له لوري به یې سخت ذلتونه او خطرناک تکلیفونه ګالل (تېرول)، د دوی مال او دولت او نور هیڅ شی دوی ته د سپکتیا او غلامۍ او محکومیت له ذلت او لعنت څخه نجات نه دی ورکړی، او نه به دوی تر قیامته پورې نجات وموندلی شي، په آخر کې کله چې دغه خلق د دجال مددګاران کیږي، او له هغه سره راوځي، نو د مسیح علیه السلام د مسلمانانو ملګرو له لاسه به وژل کیږي، کما ورد فی الحدیث.

وَقَطَعْنَهُمْ فِي الْأَرْضِ أُمَّمًا مِنْهُمْ الضَّالُّونَ وَمِنْهُمْ دُونَ ذَلِكَ وَبَلَوْنَهُمْ بِالْحَسَنَاتِ وَالسَّيِّئَاتِ
لَعَلَّهُمْ يَرْجِعُونَ ﴿١٧١﴾

او متفرق کړل مونږ دوی په ځمکه کې فرقې فرقې (چې هیڅ ملک ترې خالي نه دی)، ځینې له دوی څخه نېکان دي، او ځینې له دوی څخه راښکته له دی (مرتبې د صلاح)، او و آزمویل مونږ دوی په نېکیو (نعمتونو لکه صحت، غنا) او په بدیو (زحمتونو لکه مرض، فقر) ښایي چې دوی وګرځي (الله ته).

تفسیر: د یهودانو دولت برهم شو، نو پخپلو منځونو کې د بې اتفاقي او مخالفت له کبله (وچې) هر طرف ته سره تیت او پرک (منتشر) شول، هیڅ یو اجتماعي قوت او شوکت یې پاتې نشو، او مختلف مذاهب پیدا شول، «دغه احوال ځمونږ محمدی امت ته د عبرت لپاره اورول شوي دي»، خو سره له هغه هم ځینې افراد په دوی کې نېک هم وو، مګر اکثر

ته چې) ونیسئ تاسې هغه (تورات) چې درکړی مو دی تاسې ته په قوت (زور ښه کوښښ) سره، او یاد کړئ هغه احکام چې په ده کې دي، ښايي تاسې ته چې ځانونه وساتئ تاسې! (له ګناهونو).

تفسیر: یعنې هغه میثاق الکتاب - عهد او اقرار چې له دوی څخه اخیستی شوی وو، او اوس دوی ته ور په یادولی شي، هغه په داسې یوه اهتمام سره اخیستی شوی وو، چې غر د دوی په سرونو باندې ځورېد شوی وو، او دوی ته داسې ویلي شوي وو، هغه شی تورات او نور چې تاسې ته درکاوه شي؛ هغه ټینګ ونیسئ!، او په ښه عزم یې وساتئ! او هغه نصائح چې تاسې ته شوي دي؛ هغه تل پوره په یاد ولرئ! او عمل پرې وکړئ، که نه د انکار په صورت کې وپوهېږئ چې الله تعالی دغه غر پر تاسې غورځوي، او هلاک کوي مو، افسوس دی چې هغه عهد او اقرار مو بیخي هېر کړی دی، چې په دومره اهتمام، تخويف، او تاکید له تاسې څخه اخیستی شوی وو، د «رفع الجبل» قصه په (اول جزء د البقرة په (٨) رکوع) کې تېره شوې ده، هلته یې وګورئ!.

وَإِذْ أَخَذَ رَبُّكَ مِنْ بَنِي آدَمَ مِنْ ظُهُورِهِمْ ذُرِّيَّتَهُمْ وَأَشْهَدَهُمْ عَلَى أَنْفُسِهِمْ أَلَسْتُ بِرَبِّكُمْ
قَالُوا بَلَىٰ شَهِدْنَا أَنَّا نَقُولُ يَوْمَ الْقِيَامَةِ إِنَّا كُنَّا عَنْ هَذَا غَافِلِينَ ﴿٢٠﴾ أَوْ تَقُولُوا إِنَّمَا أَشْرَكَ آبَاؤُنَا
مِنْ قَبْلُ وَكُنَّا ذُرِّيَّةً مِنْ بَعْدِهِمْ أَفَتُهْلِكُنَا بِمَا فَعَلَ الْمُبِطُونَ ﴿٢١﴾

او (یاد کړه ای محمده!) هغه وخت چې واخیست رب ستا له بني آدمو څخې له شاګانو د دوی څخه اولادې د دوی، او شاهدان یې کړل دوی پر ځانونو خپلو باندې، (او وفرمایل الله دوی ته): آیا نه یم زه رب ستاسې؟ وویل دوی (او اقرار یې وکړ): هو! (ته رب ځمونږ یې، په ربوبیت د الله)، ګواه کړه مونږ خپل نفسونه (د دې جهته) چې و (نه) وایئ تاسې په ورځ د قیامت کې چې بېشکه مونږ وو له دغه (توحیده) غافلان (ناخبران). یا (د دې جهته چې) و (نه) وایئ تاسې چې: بېشکه همدا خبره ده چې شرک غوره کړی وو پلرونو ځمونږ پخوا له (مونږه)، او وو مونږ اولاده پس له دوی نه (نو اقتدا کړې وه مونږ په هغو پسې)؛ نو آیا هلاکوي (په عذابوې ته یا الله!) مونږ په هغه کار باندې چې کړی وو باطله عمل کوونکو (مشرکانو).

تفسیر: شاه صاحب فرمایي چې: «الله تعالی د آدم علیه السلام له شا څخې د ده اولاده او د اولادې له شاګانو څخې یې د دوی اولاده وویسته، له ګردو (ټولو) څخې یې د خپل الوهیت اقرار واخیست، بیا یې بېرته په همغو شاګانو کې ور داخل کړل، له دې نه دغه مدعا ده، چې د الله تعالی په مطلق رب منلو کې هر انسان د خپل ځان لپاره کفایت کوي، د پلرونو تقلید نه دی پکار، که پلار مشرک شي؛ نو په ځوی باندې یې لازم دي چې ایمان راوړي، که چا ته داسې یوه شبهه پیدا شي چې هغه عهد خو ځما په یاد نه دی پاتې، نو بیا څه حاصل؟ نو داسې دې وپوهېږي، چې د هغه ښه خو د هر انسان په زړه کې ده، او په ګردو ژبو باندې د هغه خبره جاري ده، چې د ګردو شیانو پیدا کوونکی الله جل جلاله دی، او پر دې باندې ټول جهان قائل دی، او هر چېرې مشهور دی، او هغه کسان چې منکران یا مشرکان شوي دي؛ نو دوی د خپل ناقص عقل په مداخله او ښوونې شرک غوره کړی دی، نو بیا دوی پخپله دروغجنان دي».

وَكَذَٰلِكَ نَقُصُّ لَكَ الْأَيَّاتِ وَلَعَلَّهُمْ يَرْجِعُونَ ﴿٢٢﴾

او همداسې (لکه قصه د میثاق) په تفصیل سره بیانوو مونږ آیتونه او لپاره د دې چې دوی ښايي راوګرځي (له چټي - بېکاره تقلیده، او خپل فکر وچلوي).

تفسير: په «موضح القرآن» کې راغلي دي، چې دغه قصه يې يهودانو ته واوروله، چې هغوی هم له خپل عهد همغسې ګرځېدلي وو؛ لکه چې مشرکان ګرځېدلي دي.

وَإِن لَّعَلَيْهِمْ نَبَأٌ أُدْخِلَتْهُمُ فِيهِ فَأَنبَأَهُمُ الْمَلَكُ مِنْهُمَا فَأَتْبَعَهُ الشَّيْطَانُ فَكَانَ مِنَ الْغَايِبِينَ ﴿٥٠﴾
وَلَوْ شِئْنَا لَرَفَعْنَاهُ بِهَا وَلَكِنَّهُ أَخْلَدَ إِلَى الْأَرْضِ وَاتَّبَعَ هَوَاهُ فَمَثَلُهُ كَمَثَلِ الْكَلْبِ إِنْ تَحَبَّلَ
عَلَيْهِ يَلْهَثُ أَوْ تَتَرَكَّهُ يَلْهَثُ ذَلِكَ مَثَلُ الْقَوْمِ الَّذِينَ كَذَّبُوا بِآيَاتِنَا فَاقْصُصِ الْقَصَصَ
لَعَلَّهُمْ يَتَفَكَّرُونَ ﴿٥١﴾

او ولوله (ای محمده!) پر دغو (یهودانو یا قوم خپل) خبر (او حال) د هغه (سړي) چې ورکړی وو مونږ هغه ته (علم) د آیتونو خپلو؛ نو راووت (او بېزار شو په کفر او اعراض سره) له هغو آیتونو، نو ورپسې شو شیطان (او تېر یې ایست) نو شو له ګمراهانو. او که اراده فرمایلي وی مونږ؛ نو خامخا پورته کړی به وو مونږ دی په دې آیتونو سره (مقام الأبرار ته)، ولیکن ده میلان وکړ ځمکې ته او متابعت یې وکړ د هوا خپلې، نو مثال د ده (په خساست کې) په شان د سپي دی، چې که حمله وکړې پرې (یا یې کورې، چغه کړې او ویې شړې) نو ژبه راباسي او غاږي، او که یې پرېږدې (او څه ورته ونه وایې هم) ژبه راباسي او غاږي، دغه (تېر مثل) مثال د قوم هغه دی؛ چې دوی (له ډېره کبره او عناده) نسبت د دروغو کوي آیتونو ځمونږ ته، نو بیان کړه (دوی ته) دغه قصې (او احوال) بنایي چې دوی فکر وکړي (په کې او ایمان راوړي).

تفسير: د اکثر و مفسرينو په نزد دغه آیات د «بلعم بن باعوراء» په حق کې نازل شوی دی، چې یو یهودي عالم وو، وروسته ده د الله تعالی آیات او هدايات پرېښودل، او د یوې ښځې په اغواء او د دولت په طمع دموسی علیه السلام په مقابل کې د خپلو تصرفاتو په چلولو او ناپاکو تدابیرو په کار آچولو لګيا شو، آخر یې موسی علیه السلام ته هېڅ زیان او نقصان ونه شو رسولی، او دی پخپله ابدی مردود شو.

د هغه الهي آیتونو علم چې «بلعم» ته ورکړی شوی وو، که الله تعالی اراده کړي وی؛ نو دی به د هغه په وسیله ډېرو لوړو مرتبو ته رسېدلی وو، او دغه هلته کېدی شو چې ده په خپل علم عمل کړی وی، او د الله تعالی د آیتونو د اتباع توفیق ور په برخه کېده؛ خو داسې ونشو، ځکه چې ده پخپله له آسماني برکاتو او آیتونو ځنې مخ واړاوه، او د ځمکې د شهواتو او لذاتو په لوري متوجه شو، دی د نفس په غوښتنو پسې رهي (روان) وو، او شیطان ده پسې لوېدلې تعاقب یې کاوه، تر دې چې د پخو کړو تلونکو او ګمراهانو په سلسله کې ورننوت.

په دغه وخت کې د ده حال د هغه سپي په شان شو؛ چې ژبه یې د باندې وتلي وي، او در ګرده غاږي او هونګیري، که حمله پرې وکړې او کورې یې کړې؛ یا یې همغسې خوشې پرېږدې؛ په هر صورت سره هغه پرله پسې غاږي، هونګیري او خپله ژبه یې ویستلې وي، ځکه چې په طبیعي ډول د زړه د کمزورۍ له وجې د تودې هوا په د باندې ایستلو او د سړې هوا په ننه ایستلو باندې په سهولت قادر نه دی.

همداسې په سفلي غوښتنو کې یې د سخت سا وهونکي سپي حال شو، چې د اخلاقي کمزورۍ له سببه په آیات الله پوهېدل او نه پوهېدل، تنبیه ورکول او نه کول دواړه حالتونه د ده په حق کې برابر شول: ﴿سَوَاءٌ عَلَيْهِمْ أُنذِرْتَهُمْ أَمْ لَمْ تُنذِرْهُمْ لَا يُؤْمِنُونَ﴾.

د دنیا له حرصه د هغه ژبه د باندې راوتلې او څرېدلې وه، او د آیات الله د ترک له نحوسته د بد حواسی او د زړه د پرېشانی نقشه او حال د پرله پسې غپېدلو په مثال کې ظاهر شو.

ځينې وايي چې: دغه سړی أمیه بن أبي الصلت وو، چې ده ته هم د ځينو پخوانيو کتابو علم ورکړی شوی وو، او په دې ښه خبر وو چې محمد صلی الله عليه وسلم آخر الزمان نبي دی، خو سره له هغه له ډېره کبره او حسده او عناده پرې کافر شو.

د آيتونو شان نزول هر څه چې وي په هر حال دلته د هواپرستانو انجام ښوولی شوی دی، چې د حق له قبلولو، يا له ښه پوهېدلو څخه وروسته، يواځې په دنيوي طمع او د سفلي غوښتنو په متابعت الهي احکام پرېږدي، او د شيطان پر اشاراتو درومي، او د الله تعالی د عهد او ميثاق هيڅ پروانه کوي.

گواکې يهودانو ته تنبيه وفرمايله شوه، چې يواځې علم الکتاب دومره نافع نه شي کېدی، تر څو پورې چې په صحيحه معنی سره د هغه اتباع ونه شي.

﴿مَثَلُ الَّذِينَ خَبِلُوا الثَّورَةَ ثُمَّ كَفَرُوا هُمْ أَكْثَرُ أَصْحَابِ الْأَنْفُسِ﴾ (٢٨ جزء د الجمعة سورت (٥) آيت (١) رکوع) بدو عالمانو لره په دغو آيتونو کې لوی عبرتناک پند او عبرت او سبق شته؛ که پرې غور او فکر وکړي.

سَاءَ مَثَلًا لِّلْقَوْمِ الَّذِينَ كَذَبُوا بآيَاتِنَا وَانْفُسَهُمْ كَانُوا يَظْلِمُونَ ﴿٢٩﴾

بد مثال دی (مثال د) قوم هغه چې نسبت د دروغو يې کړی وي آيتونو ځمونږ ته، او په ځانو خپلو وو دوی چې ظلم به يې کاوه (په کفر او معاصيو سره).

تفسير: د مشرکينو او نورو په ترديد کې په لوی قرآن کې ځای ځای د عنکبوت ذباب - غڼې - مچ او نورو مثالونه بيان شوي دي مگر د دغو خلقو مثال په داسې بد ډول سره بيان شوی دی؛ چې هيڅ غيرتمن انسان حتی المقدور د هغه ممثل خپل ځان نشي گرځولی، او هغه بې حيا او غدار چې خپل ځان د هغه مثال گرځوي، نو هغه فقط د خپل ځان لپاره زيان رسوي.

مَنْ يَهْدِ اللَّهُ فَهُوَ الْمُهْتَدِىٌّ وَمَنْ يُضِلِّ فَأُولَٰئِكَ هُمُ الْخَاسِرُونَ ﴿٣٠﴾

هر چا ته چې هدايت وکړي (سمه صافه لار وښيي) الله نو همغه د هدايت (او سمې صافې لارې) موندونکی دی، او هر هغه څوک چې گمراه کړي (ده لره الله)؛ نو دغه گمراهان هم دوی دي زيانکاران.

تفسير: علم او فضل هم هلته انسان ته په کار ورځي؛ چې د الله تعالی په هدايت او مرسته (مدد) له صحيح علم سره موافق د عمل توفيق ور په برخه شي، هغه علم چې انسان موفق نه کړي، چې د هغه په ښوونه په سمه لاره باندې لاړ شي، نو هر څومره چې دغه عالم علمي فضيلت او قابليت ولري؛ ودې پوهيږي چې پرته له زيان او خسارې څخه بل هيڅ شی به د ده په لاس ورنشي، نو ځکه انسان دې په خپل علم او فضل باندې مغرور نشي، بلکه تل دې له الله تعالی څخه هدايت او توفيق وغواړي.

وَلَقَدْ ذَرَأْنَا لِجَهَنَّمَ كَثِيرًا مِّنَ الْجِنِّ وَالْإِنسِ لَهُمْ قُلُوبٌ لَا يَفْقَهُونَ بِهَا وَلَهُمْ أَعْيُنٌ لَا يُبْصِرُونَ بِهَا وَلَهُمْ أُذُنٌ لَا يَسْمَعُونَ بِهَا أُولَٰئِكَ كَالْأَنْعَامِ بَلْ هُمْ أَضَلُّ أُولَٰئِكَ الْغَافِلُونَ ﴿٣١﴾

او خامخا په تحقيق پيدا کړي دي مونږ لپاره د جهنم (دوزخ) ډېر کسان له جن (پېريانو) او له انسانانو چې دي دوی لره (داسې بې معنی) زړونه چې هيڅ نه پوهيږي دوی په هغو سره (حق له باطله)، او دي دوی لره (داسې بې فائدي) سترگې چې نه ويني دوی په هغو

سره (نښې د قدرت)، او دې دوی لره (داسې بېکاره) غوږونه چې نه اوري په هغو سره (آيتونه د الله)، دغه کسان په شان د چارپايانو دي (د نفساني امور په اتباع کې)، بلکه دوی (چې مکلفان دي) ډېر گمراهان دي (له چارپايانو څخه)، دغه کسان همدوی دي غافلان (کاملان په بې خبرۍ کې).

تفسير: دغه آيت په ښکاره ډول د ﴿وَمَا خَلَقْتُ الْإِنْسَ إِلَّا لِيَعْبُدُونِ﴾ له آيت سره معارض معلومېږي؛ نو ځکه ځينې مفسرين هلته د ﴿لِيَعْبُدُونِ﴾ لام د «غایت» لپاره او دلته په ﴿لِيَجْهَنَّمَ﴾ کې لام د «عاقبت» لپاره مرادوي، يعنې د گردو (ټولو) له پيدا کولو څخه اصلي مطلب خو عبادت دی، ليکن څرنگه چې ډېر انسانان او پيريان به دغه مطلب پوره نه کړی شي؛ نو عاقبت به دوزخ ته ليرلي کېږي، نو د دغه عاقبت په لحاظ ویلی شو، چې گواکې دوی دوزخ لپاره پيدا شوي دي، کما في قوله تعالى: ﴿فَالْقِطْعَةُ الْفِرْعَوْنَ لِيَكُونَ لَهُمْ عَدَاوًا وَحَرًّا﴾.

خو د محققينو په نزد دغه تکلف ته هيڅ حاجت نشته، او دوی په دواړو ځايونو کې لام د «غایت» لپاره بللی دی، مگر په ﴿لِيَعْبُدُونِ﴾ کې «تشریعي غایت» او دلته په ﴿لِيَجْهَنَّمَ﴾ کې «تکويني غایت» دی.

﴿لَهُمْ قُلُوبٌ﴾ الآية - «چې دې دوی لره داسې بې معنی زړونه چې هيڅ نه پوهېږي په هغو سره حق له باطله الخ»، يعنې زړه، غوږونه، سترگې او نور گرد شيان يې شته دي، خو نه په خپلو زړونو کې په آیات الله کې غور کوي، او نه د قدرت نښې د عمق او اعتبار په نظر مطالعه کوي، او نه الهي خبرې د قبول په غوږونو سره اوري.

څرنگه چې د چارپايانو (حيواناتو) گرد ادراکات يواځې د خوړلو او چښلو او بهيمي جذباتو په دائره کې محدود وي، هم دغسې د دوی حال هم دی، چې خپل زړونه، دماغونه، لاسونه، پښې، سترگې او غوږونو الغرض د الله تعالی نورې ورکړې شوې قواوې يواځې د دنيوي لذائذو او مادي غوښتنو د تحصيل او تکميل لپاره پکار اچوي، او له انساني کمالاتو او د ملکوتي خصائلو له اکتساب سره هيڅ سر او کار نه لري، بلکه که غور وکړ شي؛ نو د دوی حال له يوه لوري د حيواناتو له حاله هم بدتر دی، ځکه چې حيوان د خپل خاوند په بللو راځي، او د ده په رټلو او شړلو اوږي، مگر دوی له سره د خپل حقيقي مالک په غږ باندې غوږ نه ږدي.

وَلِلَّهِ الْأَسْمَاءُ الْحُسْنَىٰ فَادْعُوهُ بِهَا وَذُرُوا الَّذِينَ يُلْحِدُونَ فِي أَسْمَائِهِ سَيُجْزَوْنَ مَا كَانُوا يَعْمَلُونَ ﴿١٠﴾

او خاص الله لره دي (ټول) نومونه ډېر ښه؛ نو وبولی دغه (الله) په همغو (ښو نومونو) سره او پرېږدئ هغه کسان چې (له ډېره جهله) الحاد (کوږوالی) کوي په نومونو د الله کې، ژر به سزا ورکړه شي دوی ته د هغو کارونو چې وو دوی چې کول به يې.

تفسير: پاک الله تل په ښو نومونو سره يادوی! او په ښو صفاتو يې وستایئ! او هغه کسان چې د الله جل جلاله د اسماءو او صفاتو په نسبت کوږ تگ کوي؛ هغوی پرېږدئ! دوی څه چې کوي همغه به مومي.

د الله تعالی د نومونو او صفتونو په متعلق کوږ تگ دا دی، چې په الله تعالی باندې د داسې نامه او صفت اطلاق وکړی شي؛ چې د هغه اجازه شريعت نه وي ورکړي، او د حق جل و علا د تعظيم او اجلال سره لایق نه وي، يا د ده د مخصوص نامه او صفت اطلاق په غیر الله باندې وشي، يا د هغو د معنی گانو په بيانولو کې تأویل، لاندې باندې او وړاندې وروسته کول تر سره شي، يا يې په معاصي مثلاً سحر او په نورو کې استعمال کړي، يا له خپله ځانه پاک الله ته نومونه سازوي، لکه چې يهودان يې «أبو المکارم» «پلار د کرمونو» او «أبيض الوجه» «سپين مخی» بولي، او نصاری يې «أبو المسيح» - پلار د مسيح بولي، او حکماء يې «العله الأولى» «پومنی علت» بولي، دغه گرد کاره تلل دي، کله چې د دوزخيانو بحث تېر شو، نو اوس د جنتيانو حال بيانېږي.

وَمِمَّنْ خَلَقْنَا أُمَّةً يَهْدُونَ بِالْحَقِّ وَبِهِ يَعْدِلُونَ ﴿٨١﴾

او ځينې له هغو کسانو چې پيدا کړي دي مونږ يو امت (جماعت) دی؛ چې لاره ښيي خلقو ته په حقه، او په همدې (حق) سره برابري (انصاف) کوي (په گړدو (ټولو) معاملاتو کې).

تفسير: دغه جماعت محمدي مرحومه امت دی، علی صاحبها أفضل الصلوات والتسلیم، چې دوی له هر راز (قسم) افراط او تفريط او کړو تللو څخه بېل شوي دي، د صداقت، عدالت، دیانت، انصاف، او نورو محاسنو طریقه یې اختیار کړېده، او د هغو فضائلو په لوري نورو ته هم دعوت ورکوي، وروسته له دې نه د دې امت د مخالفینو او د حق تکذیب کوونکو ذکر راځي.

وَالَّذِينَ كَذَّبُوا بِآيَاتِنَا سَنَسْتَدْرِجُهُمْ مِنْ حَيْثُ لَا يَعْلَمُونَ ﴿٨٢﴾ وَأُمْلِ لَهُمْ أَنَّ كِبَرِيَّ مَتِينٌ ﴿٨٣﴾

او هغه کسان چې نسبت د دروغو کوي آیتونو څمونږ ته ژر به ونیسو مونږ دوی له داسې لوري چې نه به پوهیږي دوی، او مهلت ورکوم زه دوی ته، بېشکه چې کید (حیله، چال) څما ډېر سخت دی.

تفسير: دروغمنو مجرمانو ته ډېر ځلې علی الفور سزا نه ورکوله کیږي، بلکه د دنيوي عیش او عشرت او پراخي وروڼه ورپرانستلی شي، تر دې چې د الهي سزا ځنې بې فکره او د جرائمو په ارتکاب کې لا زړور شي، او ورو ورو خپل ځانونه په ښکاره ډول د هغې انتهایي سزا مستحق ګرځوي، چې په دوی باندې جاري کېدونکې ده، همدغه د پاک الله مهلت ورکول او استدراج دی، مګر دوی له حماقت او بې حیايي نه داسې ګومان کوي؛ چې دا پر مونږ باندې د الله تعالی لورینه او مهرباني ده.

أَلَمْ يَتَفَكَّرُوا مَا بِصَاحِبِهِمْ مِنْ جُنَّةٍ إِنَّ هُوَ إِلَّا نَذِيرٌ مُبِينٌ ﴿٨٤﴾ أَلَمْ يَنْظُرُوا فِي مَلَكُوتِ السَّمَوَاتِ وَالْأَرْضِ وَمَا خَلَقَ اللَّهُ مِنْ شَيْءٍ وَأَنْ عَسَى أَنْ يَكُونَ قَدِ اقْتَرَبَ إِلَهُمْ قِيَامُ حِثِّ بَعْدَ يَوْمِ مَمْنُونٍ ﴿٨٥﴾

آیا فکر نه دی کړی دغو (مکذبینو چې پوه شوي به وی په دې باندې) چې نشته په صاحب (ملګري) د دوی پورې هیڅ یو حال د لېونتوب، نه دی دغه (صاحب) مګر (خود دی) یو ویروونکی ښکاره. آیا نظر نه کاوه دوی (د استدلال په طریقه سره) په سلطنت د آسمانونو او د ځمکې کې، او په هغه کې چې پيدا کړي دي الله له هر شي څخه، او (بل په دې کې فکر نه کوي) چې ښايي چې وي (دا خبره) چې په تحقیق سره نژدې شوې به وي وعده د دوی، نو په کومې یوې خبرې پس له دې (قرآنه) ایمان به راوړي دوی.

تفسير: يعنې آخر آيت الله ته د دروغو نسبت کول او د هغو له بد انجام څخه د غافلېدو سبب څه شی دی؟، د دغو آیتونو راوړونکی محمد مصطفی صلی الله علیه وسلم عاقل، کامل، او امین فاضل دی، هغه ګرځد عمر له تاسې سره اوسېدلی دی، د هغه د ټولو وړو او لویو احوالو څخه تاسې واقف یی، د ده عقل، پوهه، امانت او دیانت لا له پخوا مسلم او معروف دی، او له هغه ذات څخه چې دغه کتاب راوړی شوی دی؛ هغه د ګرځد عالم مالک، مطلق شهنشاه، او د هر څیز خالق دی، د هغه پر نهایت مضبوط او محکم نظام، سلطنت، بلکه پر ټولو وړو او لویو شیانو چې د الله تعالی مخلوقات دي؛ غور او فکر وکړی.

مثلا هم دغو ارتو او لويو آسمانونو ته د استدلال په طريقه دقت وکړئ، چې په کې (١٢) برجونه او رنگارنگ بېشماره ستوري دي، چې ځينې يې سيارات او ځينې يې ثوابت دي، لمر او سپوږمۍ لري.

او دقت وکړئ د ځمکې په ارت او لوی ملک کې، چې په کې ډول ډول (قسم قسم) ونې، سيندونه، بحرونه، غرونه، حيوانات، خوځندې، الوتونکې او راز راز (قسم قسم) بادونه، ورېځې او بارانونه شته، او هر هغه شيان چې پيدا کړي دي الله تعالى؛ هغه هم دوی ويني، له هر شي چې د صانع الله جل جلاله کامل قدرت ورته معلوم شو؛ نو د دغو «تکويني» او «تنزيلي» آيتونو تصديق به وکړي، بيا نو د آيات الله په تسليم کې څه عذر باقي دی؟!، ښايي دوی وپوهول شي، چې د دوی د موت او هلاکت وخت به قریب شوی وي، لهدا په هغه تياری کې چې بعث بعد الموت لپاره وکړي شي؛ ښايي چې جلتی او تيزي وشي! او ښايي چې له بدو کارونو توبه گار او ښو کارونو ته حرص او تلوار وکړي!.

مَنْ يُضِلِلِ اللَّهُ فَلَا هَادِيَ لَهُ وَيَذَرُهُمْ فِي طُغْيَانِهِمْ يَعْمَهُونَ ﴿١٣﴾

هر هغه چا لره چې گمراه کړي الله؛ نو نشته هيڅ لار ښوونکي د (حق) ده ته، او (الله) پر پردي دوی په شرارتونو خپلو کې په دې حال کې چې حيران او سرگردانه گرځي.

تفسير: هدايت او ضلالت دواړه لکه نور شيان د الله تعالى په قبضه کې دي، که الله جل جلاله اراده ونه فرمايي؛ نو گرد د هدايت سامان همغسې پاتې کېږي، او سړی له هيڅ لوري نه منتفع کېږي، هو! عادتاً هلته الله تعالى د هدايت توفيق ورکوي؛ چې بنده په خپل کسب او اختيار سره پر هغې ليارې تگ وکړي، او تلل پرې وغواړي، او هغه چې په لوی لاس يواځې بدی او شرارت ته ملا تړي؛ نو پاک الله هم وروسته له لار ښوولو څخه هغه په همغه خپل حال باندې پر پردي.

يَسْأَلُونَكَ عَنِ السَّاعَةِ أَيَّانَ مُرْسَاهَا قُلْ إِنَّمَا عِلْمُهَا عِنْدَ رَبِّي لَا يُجِيبُهَا لَوْفَتَا إِلَّا هُوَ ثَقُلَتْ فِي السَّمُوتِ وَالْأَرْضِ لَا تَأْتِيكُمُ الْبَغْثَةُ يَسْأَلُونَكَ كَمَا تَكُ حَفِئَ عَنْهَا قُلْ إِنَّمَا عِلْمُهَا عِنْدَ اللَّهِ وَلَكِن أَكْثَرُ النَّاسِ لَا يَعْلَمُونَ ﴿١٤﴾

پوښتنه کوي (منکران د قیامت) له تانه (ای محمده!) له (حاله د) قیامت چې کله به وي وخت د قیام (ښکاره کولو د هغه)؟ ووايه (ته دوی ته): بېشکه خبره همدا ده چې علم د ده په نزد د رب څما دی، نه ښکاروي دا قیامت (هیڅوک) په وخت د ده کې مگر (ښکاره وي يې) هم دغه (الله)، دروند دی (د قیامت چار) په (مخلوقاتو) د آسمانونو او (په مخلوقاتو د) ځمکې، را به نشي دغه (قیامت) تاسې ته مگر (دربشي) ناڅاپه (بې خبره)، پوښتنه کوي دوی له تانه (ای محمده!) څواکې ته مبالغه کوونکي يې (په سوال کې) له قیامته (يعني ته عالم يې په قیامت)؟ ووايه چې بېشکه علم د دغه (قیامت خاص) په نزد د الله دی، او لیکن زیاتره خلق نه پوهیږي (په دې چې علم يې خاص الله لره دی).

تفسير: لومړی په ﴿وَأَن عَسَىٰ أَن يَكُونَ قَدِ اقْتَرَبَ أَجَلُهُمْ﴾ کې خاص د هغه قوم د اجل او موت ذکر وو؛ چې هغوی ته هيڅ معلوم نه وو، چې اجل کله راځي، نو بيا دلته د گردې دنيا د اجل قیامت په نسبت تنبيه فرمايي، کله چې چاته دخپل مرگ د وخت او نېټې اطلاع او خبر نه وي چې کله راځي؟ نو د دنيا د موت او اجل په نسبت څوک څه ویلی شي، چې په کوم تاريخ او په کومه نېټه به راځي؟! د دې تعین علم پرته (علاوه) د علام الغیوب الله جل جلاله بل هيڅ یو موجود سره نشته، همغه پاک الله په خپل معین او مقدر وخت کې قیامت واقع کوي، او دغه راښکاروي چې د الله تعالى په علم

کې د هغه وخت همدغه دی، پر آسمان او ځمکه باندې به دغه واقعه ډېره درنه وي، او د هغه علم هم ډېر دروند دی، چې ما سوا الله بل چا ته حاصل نه دی، اگر که د دغې واقعې ډېر قرائن او امارات شته، چې نبيانو عليهم السلام بالخاصه ځمونږ آخر الزمان پيغمبر محمد رسول الله صلى الله عليه وسلم بيان فرمايلي دي، خو بيا هم د دغو گړدو علائمو له ظهوره وروسته کله چې قيامت واقع کيږي؛ نو هغه به بيخي په بې خبرۍ يو ناڅاپه او دفعتاً پېښيږي، لکه چې د بخاري شريف او د نورو په احاديثو کې تفصيلاً مذکور دي.

﴿يَتْلُوَنَّكَ لَاكُفَّيْ عَنْهَا﴾ الآية - د دې خلقو د سوال له طرز څه ظاهرېږي، چې گواکې دوی ستاسې په نسبت داسې خيال کوي؛ چې ته د دې خبرې په تحقيق، تفتيش، پته او سراغ لگولو کې مشغول يې، او له تلاش وروسته دې د هغه علم ته ځان رسولی دی، حال دا چې دغه علم حق جل وعلی شانه سره مخصوص دی، او انبياء عليهم السلام په هغو شيانو پسې دومره نه گډډي، چې هغه د الله تعالی له جانب د کوم مصلحت لامله (وچې) پټ ساتل شوي وي، او نه دغه کار د دوی په اختيار کې شته، چې که هر څه وغواړي؛ هغه به کوشن سره ضرور معلوم کړي.

قُلْ لَا أَمْلِكُ لِنَفْسِي نَفْعًا وَلَا ضَرًّا إِلَّا مَا شَاءَ اللَّهُ وَلَوْ كُنْتُ أَعْلَمُ الْغَيْبِ لَاسْتَكْتَرْتُ مِنَ الْخَيْرِ
وَمَا مَسَّنِيَ السُّوءُ إِنْ أَنَا إِلَّا نَذِيرٌ وَبَشِيرٌ لِّقَوْمٍ يُؤْمِنُونَ ۝

ووايه (ای محمده دوی ته) چې زه نه لرم واک لپاره د نفس (ځان) خپل د (رسولو د) نفع او نه د (دفع کولو د) ضرر مگر هغه څه چې اراده وفرمايي الله، او که وی زه چې پوهېدلی په (خبرو د) غیب باندې؛ نو خامخا حاصل کړی به مې وی ډېر له خیر (نفعي) ځنې، او نه به وو رسېدلی ما ته کوم زیان، نه يم زه مگر (خویم) وپروونکی (د کفارو په جحیم سره) او زېری کوونکی لپاره د (هغه) قوم چې مؤمنان دي (په نعيم سره).

تفسير: په دغه آيت کې دا راښوول شوي دي؛ چې هر بنده اگر که ډېر لوی هم وي، مستقل اختيار او محيط علم نه لري، سيد الانبياء محمد مصطفی صلى الله عليه وسلم ته د دې خبرې د اعلان کولو حکم شوی دی، چې زه نورو ته لا څه چې خپل ځان ته هم څه گټه (فائده) نشم رسولی، او نه ځان له زیان څخه ساتلی شم، مگر څومره چې الله تعالی وغواړي؛ هم هغومره زه اقتدار لرم، که زه پر گړدو غيبي خبرو پوهېدې؛ نو ډېرې ښېگڼې (فائدې) به مې د خپل ځان لپاره حاصلولې چې د غيبي علم د نه لرلو له سببه زیاتره فوتيږي، او هيڅکله هيڅ يوه نامناسبه واقعه به راته نه پېښېده، مثلاً د «افک» په واقعه کې د څو ورځو له مخې رسول الله صلى الله عليه وسلم ته د وحیې د نه راتللو له سببه سخت اضطراب او قلق او پرېشاني ورپېښه شوه، په «حجة الوداع» کې يې صاف وفرمايل:

«لو استقبلت من أمري ما استدبرت لما سقت الهدي» «که زه لا له پخوا پوهېدې په دغه شي باندې چې وروسته راپېښ شو؛ نو له سره به مې د (هدي) حيوان له ځان سره نه راووست»، داسې په سلهاوو نورې واقعې دي، چې د هغوی مخنيوی د «محيط علم» د لرلو په صورت په ډېره آسانی سره ممکن وو.

گواکې دا يې ښوولې ده چې «علم المحيط» پرته له الله تعالی ځنې بل هيچا ته نه دی حاصل، او علم الغیب خو لا پرېږدی! د محسوساتو او مبصراتو پوره علم هم د الله تعالی په عطا کولو سره حاصلېږي، که الله تعالی اراده ونه فرمايي نو مونږ د محسوساتو ادراک هم نشو کولی.

په هر حال په دغه آيت کې په ښکاره ډول سره راښوول شوي دي، چې مستقل اختيار يا محيط علم د نبوت له لوازمو ځنې نه دی، لکه چې ځينې جاهلان يې اټکلوي، هو! د شريعاتو علم چې د انبياوو عليهم السلام له منصب او وظيفې سره ربط لري؛ ښايي هغه کامل کړي.

هُوَ الَّذِي خَلَقَكُمْ مِنْ نَفْسٍ وَاحِدَةٍ وَجَعَلَ مِنْهَا زَوْجَهَا لِيَسْكُنَ إِلَيْهَا فَلَمَّا تَغَشَّاهَا حَمَلَتْ حَمْلًا خَفِيفًا فَمَرَّتْ بِهِ فَلَمَّا أَثْقَلَتْ دَعَا اللَّهَ رَبُّهَا لَعَلَّهَا نَذِيرًا فَاتَّخَذَ اللَّهُ مِثْلًا لَهَا وَكَانَ الشُّكْرُ لِلَّهِ فَلَمَّا انْتَبَهَا صَالِحًا فَاتَّخَذَ اللَّهُ مِثْلًا لَهَا وَكَانَ الشُّكْرُ لِلَّهِ فَلَمَّا انْتَبَهَا صَالِحًا فَاتَّخَذَ اللَّهُ مِثْلًا لَهَا وَكَانَ الشُّكْرُ لِلَّهِ ۝

همدغه (الله) هغه ذات دی، چې پیدا کړي یې یی تاسې له نفس یوه څخه او پیدا کړي یې ده له دې نفس څخه ښځه د ده، لپاره د دې چې آرام ونیسي له دې سره، نو کله چې نارینه پټه کړه دغه ښځه (یعنې جماع یې ورسره وکړه) نو حامله شوه په حمل خفیف (سپک سره)؛ نو ګرځېده (تله راتله) به له دې حمل سره، نو کله چې دروند شو حمل نو سوال وکړ دواړو له الله رب خپل نه، چې قسم دی خامخا که را کړې ته مونږ ته صالح (کامل روغ ولد)؛ نو خامخا شو به مونږ هرو مرو له شکر ایستونکو (په دې نعمت). نو کله چې ورکړ (الله) دوی ته صالح (ولد)؛ نو وګرځول دوی دواړو الله ته شریکان په (نامه د) هغه کې چې ورکړ دوی ته (الله)، نو پورته دی الله له هغه چې دوی (او اولاده د دوی) یې شریکوي (له ده سره).

تفسیر: الله تعالی ګرد انسانان له آدم علیه السلام څخه پیدا کړل، او د آدم علیه السلام د انس او سکون او د قرار د حصول لپاره یې د ده له وجوده د ده جوړه حواء رضي الله تعالی عنها پیدا کړه، بیا له دوی دواړو ځنې نوره اولاده او څوڅات پیدا شول.

کله چې یو نارینه له خپلې ښځې خپله فطري غوښتنه حاصله کړي؛ نو ښځه حامله شي، د حمل په ابتدايي حالت کې هیڅ دروندوالی نه وي، او حسب المعمول به ښځه تله راتله، او ناسته ولاړه کوي، ځکه چې تشه نطفه وي، کله چې ګېډه یې د ولد د لویدلو په سبب راپورته شي؛ نو په دې باندې هیڅوک خبر نه وو، چې د دې په منځ کې څه شي پټ دي، آیا انسان دی که حیوان؟ نو نارینه او ښځې دواړو د حق تعالی په دربار کې عرض وکړ، که ته له خپله فضله یو ښه روغ رمت او د کار وړ او صالح وړوکی مولود را عنایت کړې، نو مونږ دواړه بلکه ځمونږ نسل به هم ټول ستا شکر اداء کوو، کله چې الله تعالی د دوی دغه تمنا پوره کړه، نو دوی ځمونږ په ورکړې شوي شي کې د نورو د برخو په ټاکلو (مقررولو) یې شروع وکړه، مثلاً ځینې په دې عقیده شول، چې دغه اولاد فلاني ژوندي یا مړ مخلوق مونږ ته را کړی دی، ځینې په دې عقیده نه وو خو عملاً به یې د هغه په نذر او نیاز شروع وکړه، یا به یې د مولود وچولی (تندی) د هغه په مخکې په سجده کېښوده، یا به یې په مولود باندې داسې نوم کېښوده، چې له هغه څخه به د شرک بوی راته، لکه عبد العزی، عبد الشمس او داسې نور، لنډه دا چې په دغه صورت کې به د حقیقي منعم حق اعتقاد یا فعلاً یا قولاً نورو ته ورکول کېده.

ښه وپوهېږئ چې حق تعالی د شرک د ګردو انواعو او مراتبو څخه لوړ او لوی او اعلی دی، په دغو آیتونو کې د حسن بصري «رحمه الله» او نورو له رایه سره موافق خاص آدم علیه السلام او حواء رضي الله تعالی عنها مقصود نه دي، بلکه د عامو انسانانو د حالت نقشه ایستلې شوې ده، بېشکه ابتداء په «هُوَ الَّذِي خَلَقَكُمْ مِنْ نَفْسٍ وَاحِدَةٍ وَجَعَلَ مِنْهَا زَوْجَهَا» کې د تمهید په ډول د آدم علیه السلام او حواء رضي الله تعالی عنها ذکر وو، مګر له هغه وروسته د مطلق نر او ښځې ذکر شوی دی، او داسې په ډېرو ځایونو کې کيږي، چې د شخص له ذکره د جنس په لوري انتقال مرادوي لکه په «وَلَقَدْ زَيَّنَّا السَّمَاءَ الدُّنْيَا بِمَصَابِيحٍ وَجَعَلْنَاهَا رُجُومًا لِلشَّيَاطِينِ» کې هغه ستوري چې په «بِمَصَابِيحٍ» سره یاد شوي دي، هغه لوېدونکي ماتېدونکي ستوري نه دي، چې په هغو د شایطینو ویشتل په عمل راځي، مګر له شخص د «بِمَصَابِيحٍ» څخه جنس مصابیح ته د کلام انتقال شوی دی.

تنبيه: حافظ عماد الدين ابن كثير «رحمه الله» ويلي دي چې: «کومو روایتونو کې چې راغلي دي، چې آدم او حواء عليهما السلام خپل ځوی ته «عبد الحارث» نوم کېښود، هغه له درې جهته معلول دي:

(١): عمر بن ابراهيم البصري د يوه حديث په سند کې راغلی دی، او ابو حاتم «رحمه الله» د هغه په اړه وايي: «لا يحتج به».

(٢) په ځينو نورو روایتونو کې دا قول په سمرة رضي الله تعالى عنه باندې موقوف دی، او رسول الله صلى الله عليه وسلم ته يې نه دی مرفوع کړی.

(٣): حسن بصري «رحمه الله» چې د دغه روايت راوي هم دی؛ خو پخپله يې د دغه آيت شريف تفسير دغه شان نه دی کړی، که دغه روايت صحيح وي، نو حسن رحمه الله به ورباندې په دغه تفسير کې اعتماد کړی وو، ځکه هغه وايي چې د «جَعَلَهُ شَرِكًا» نه مراد آدم او حواء عليهما السلام نه دي، بلکه د هغه اولادې څخه نور خلک مراد دي، لکه يهود او نصاری، او همدا ښه او بهتر تفسير دی اهـ.

(٤): دا حديث حسن بصري «رحمه الله» د سمرة رضي الله تعالى عنه څخه روايت کړی دی، او د محققينو محدثينو تحقيق دا دی، چې حسن بصري له سمرة رضي الله تعالى عنه څخه يواځې د عقيقي حديث اورېدلی دی، او نور يې ورڅخه نه دي اورېدلي، نو هغه ټول منقطع دي.

او هر چې کوم آثار د اهل علم څخه په دغه باب کې نقل شوي دي؛ نو کېدای شي له اهل کتابو څخه يې اورېدلي وي، او په اسلامي شريعت کې داسې څه نشته چې د دغه روایتونو تأييد وکړي، نو که تکذيب يې ونه کړو، نو تصديق يې هم نشو کولای، سره له دې چې په وروستي غوراوي کې د يو جليل القدر پيغمبر په شان کې طعن هم راځي، نو له دې کبله لکه چې ابن كثير «رحمه الله» وايي: «ثُمُونُ بِهِ وَرَأَيْتُ أَفْضَلَ رَاجِحًا، وَبِهْتَرَدُ حَسَنَ بَصْرِي «رحمه الله» قول دی، چې مراد ورڅخه آدم او حواء نه، بلکه د هغوی اولاد يهود او نصاری دي».

أَيُّ شُرَكَائِهِمْ مَا لَا يَخْلُقُ شَيْئًا وَهُمْ يُخْلَقُونَ ﴿٩١﴾

آيا شريک مگر ځوي دوی (له الله سره) هغه شی چې نشي پيدا کولی هيڅ څيز حال دا چې دغه (بتان) پيدا کړل کېږي (يعني دوی پخپله بل چا پيدا کړي دي، نو څرنگه به خالق د بل چا شي؟).

وَلَا يَسْتَضِيعُونَ لَهُمْ نَصْرًا وَلَا أَنْفُسَهُمْ يَنْصُرُونَ ﴿٩٢﴾ وَإِنْ تَدْعُوهُمْ إِلَى الْهُدَى لَا يَتَّبِعُكُمْ سَوَاءٌ عَلَيْكُمْ أَدَعَوْتُوهُمْ أَمْ أَنْتُمْ صَامِتُونَ ﴿٩٣﴾ إِنَّ الَّذِينَ تَدْعُونَ مِنْ دُونِ اللَّهِ عِبَادٌ أَمْثَلُكُمْ قَادَعُوهُمْ فَلَيْسَ زَحِيًّا لَكُمْ إِنْ كُنْتُمْ صَادِقِينَ ﴿٩٤﴾ أَلَمْ أَرْجُلُ يَبْشُرُونَ بِهَا أَمْ أَيْدٍ يَبْطِشُونَ بِهَا أَمْ أَعْيُنٌ يُبْصِرُونَ بِهَا أَمْ لَهُمْ آذَانٌ يَسْمَعُونَ بِهَا قُلْ ادْعُوا شُرَكَاءَكُمْ ثُمَّ كِيدُوا فَلَا تُنْظَرُونَ ﴿٩٥﴾

او طاقت نه لري (دا بتان) لپاره د دغو (عابدانو خپلو) د مرستې کولو او نه له ځانونو خپلو سره مرسته (مدد) کولی شي. او که تاسې راوبولئ دوی سمې صافې لارې ته؛ نو نه کوي متابعت دوی ستاسې، برابره ده پر تاسې (دغه خبره) چې آيا بولئ تاسې (دوی) او که يې تاسې چپ (د دوی له بلنې څخه). بېشکه هغه کسان چې عبادت کوئ تاسې (ای مشرکانو! د دوی او بولئ يې) بې له الله؛ مملوکان دي په شان ستاسې، نو وبولئ تاسې دوی؛ نو ودې مني دوی (دغه بلنه)

ستاسې که یی تاسې صادقان (رښتیني په دغه دعوی کې چې دوی معبودان دي). آیا شته دوی ته (داسې) پښې چې تلل کوي دوی په هغو سره؟ آیا شته دوی ته (داسې) لاسونه چې نیول کوي دوی په هغو سره؟ آیا شته دوی ته (داسې) سترگې چې لیدل کوي دوی په هغو سره؟ آیا شته دوی ته (داسې) غوږونه چې اورېدل کوي دوی په هغو سره (بلکه دا شیان دوی لره نشته، پس له تاسې څخه هم بدتر شول، نو تاسې څنگه د دوی عبادت کوئ؟! ووايه (ای محمده! دوی ته): چې راوبولئ تاسې شریکان خپل (د امداد لپاره) بیا (په خپلو تدبیرونو) ضرر ورسوئ ماته پس مهلت مه راکوئ تاسې ماته (هیڅ قدر).

إِنَّ وَلِيَ اللَّهِ الَّذِي نَزَّلَ الْكِتَابَ وَهُوَ يَتَوَلَّى الصَّالِحِينَ ﴿٤٠﴾

بېشکه ولي «ناصر او ساتونکی» مې الله دی، هغه چې ټوټه ټوټه یې نازل کړی دی کتاب، او همدغه (الله حمایت) ساتنه کوي د صالحانو (او کارونه یې جوړوي).

تفسیر: یعنې هغه الله جل جلاله څما ولي، بادار او مرستیال دی؛ چې پر ما باندې یې وار په وار کتاب (قرآن) نازل کړی دی، او د رسالت پر منصب باندې یې فائز کړی یم، هم دغه پاک الله به زما حمایت، حفاظت او صیانت د گردې دنیا په مقابل کې وکړي، ځکه چې همدغه الله تعالی د خپلو نېکو بندګانو حفاظت او اعانت کوي، بالخاصه د انبیاءو علیهم السلام.

وَالَّذِينَ تَدْعُونَ مِنْ دُونِهِ لَا يَسْتَجِيبُونَ نَصْرَكُمْ وَلَا أَنفُسَهُمْ يَصُرونَ ﴿٤١﴾ وَإِنْ تَدْعُوهُمْ إِلَى الْهُدَى لَا يَسْمَعُوا وَتَرَاهُمْ يَنْظُرُونَ إِلَيْكَ وَهُمْ لَا يُبْصِرُونَ ﴿٤٢﴾

او (بېشکه) هغه (معبودان) چې یې بولئ تاسې بې له الله؛ طاقت نه لري دوی د نصرت (مرستې کولو) ستاسې، او نه د ځانونو خپلو سره مرسته (مدد) کولی شي (نوزه یې څه پروا لرم). او که راوبولئ تاسې دوی په جانب د هدایت (د سمې صافې لارې)؛ نو هیڅ نه اوري دوی، او وینې به ته (ای محمده!) دوی چې ګوري به دوی تاته حال دا چې دوی به هیڅ نه ویني.

تفسیر: یعنې په ښکاره سره دوی د سترګو خاوندان دي، خو په کې د لیدلو قوت او د کتلو قدرت او د بینایي نور او د بصارت ظهور چېرې دی؟

د ﴿تَدْعُوهُمْ﴾ فاعل که مشرکین شي، نو د (هُم) ضمیر بُتانو ته راجع کیږي، یعنې که وبولئ تاسې ای مشرکانو دا بتان ښو کارو ته، نو دوی نه اوري، او که د ﴿تَدْعُوهُمْ﴾ فاعل مؤمنین شي؛ نو د (هُم) ضمیر مشرکانو ته راجع کیږي، یعنې که وبولئ تاسې ای مؤمنانو دا مشرکان ښو کارونو ته؛ نو دوی ستاسې بلنه نه مني.

خُذِ الْعَفْوَ وَأْمُرْ بِالْعُرْفِ وَأَعْرِضْ عَنِ الْجَاهِلِينَ ﴿٤٣﴾ وَإِمَّا يَنْزَغَنَّكَ مِنَ الشَّيْطَانِ نَزْرٌ فَاسْتَعِذْ بِاللَّهِ إِنَّهُ سَمِيعٌ عَلِيمٌ ﴿٤٤﴾

ونیسه (ای محمده! عادت د عفوي کولو، او امر (حکم) وکړه په معروف (نېکو کارونو) سره، او مخ وګرځوه! (په څنګ شه!) له جاهلانو (ناپوهانو لیونیانو) څخه. او که باعث او تېز کړي تا (په معصیت) له طرفه د شیطان کومه وسوسه؛ نو پناه وغواړه په الله پورې، بېشکه دغه (الله) ښه اورېدونکی ښه عالم دی (د ټولو اقوالو په ګردو احوالو).

تفسير: د ﴿خُذِ الْعَفْوَ﴾ خو معنا ګانې شوي دي، د زیاترو حاصل دا دی، چې له سختګیری او تندخویی څخې پرېهېز وکړه د مؤمنانو په مقابل کې، خو د قهر او غضب له امله (و چې) دوی در څخه تار په تار نشي، او محقق شیخ الهمد «رحمه الله» همدغه معنا د «عفوې په عادت نیولو» سره تعبیر کړې ده.

ځینې د دې آیت ترجمه داسې هم کوي، «واخله ای محمده! د غنیانو هغه زیاتې مالونه او هغه چې آسان وي دوی ته، (او دا حکم د زکات له وجوب څخه پخوا وو) او امر وکړه خلقو ته په نېکۍ سره، او مخ وګرځوه له ناپوهانو، او مه کوه ورسره جنګ، (او دا اعراض هم د جهاد له فرضیت څخه پخوا وو) او که ورسپړي تاته ای محمده! له طرفه د شیطانه څه وسوسه چې په جګړه کې دې واچوي له جاهلانو سره؛ پس پناه ونیسه په الله سره چې در څخه دفع کړي هغه وسوسه الخ».

إِنَّ الَّذِينَ اتَّقَوْا إِذَا مَسَّهُمْ طَافٌ مِّنَ الشَّيْطَانِ تَذَكَّرُوا فَإِذَا هُمْ مُبْصِرُونَ ﴿٦١﴾ وَإِخْوَانُهُمْ يَبْتَغُونَ فِي الْغِيِّ ثَمَرًا لَّا يُقْصِرُونَ ﴿٦٢﴾

بېشکه هغه کسان چې ویرېږي (له الله او ځان ساتي له ګناه) کله چې ورسپړي دوی ته کومه وسوسه (او ګذر) له طرفه د شیطانه؛ نو یاد کاندې دوی (حکم د الله او وینس شي) پس ناڅاپه دوی لیدونکي وي (د حق)، او وروڼه د دوی (چې شیطانون دي) راکاږي (چلوي) دغه (کفار) په ګمراهۍ کې، بیا نه کوي دوی تقصیر (له ښویولو د کفارو یا کفار تقصیر نه کوي په متابعت د شیطانو کې).

تفسير: اگر که د استعاذې حکم ګردو (ټولو) لره شامل دی، خو خطاب لومړی یواځې رسول اکرم صلی الله علیه وسلم ته وو، اوس د عامو متقیانو او د ګردو (ټولو) پرېهېز ګارانو د حال بیان فرمائي، یعنې د عامو متقیانو په حق کې دغه محال نه دی، چې د شیطان ګذر د هغوی په لوري وشي، او خپله کومه وسوسه د هغوی په زړونو کې واچوي، هو! د متقیانو شان داسې وي، چې د شیطان له اغواء او تېرايستلو څخې تل په غفلت کې نه پاتې کېږي، بلکه که لږ څه غفلت ورپېښ شي؛ دستي پاک الله یادوي، وېښ او په سد کېږي، که یې ولغزي؛ نو سمدلاسه ځان نیسي.

باقي د غیر متقیانو چې د دوی په زړو کې د الله تعالی وېره نه وي، او خپل ځان له ګناهونو څخه نه ساتي، او ښايي دوی ته د شیطان وروڼه وویل شي، د دوی حال دا دی، چې شیطان تل دوی د ګمراهۍ په لوري کشوي، او ورښايسته کوي یې، او د دوی په تېرايستلو کې هیڅ قصور او کمی نه کوي.

وَإِذَا لَمْ تَأْتِهِمْ بِآيَةٍ قَالُوا لَوْلَا اجْتَبَيْتَهَا قُلْ إِنَّمَا أَتَّبِعُ مَا يُوحَىٰ إِلَيَّ مِنْ رَبِّي هَذَا بَصَافٍ مِّنْ رَبِّكُمْ وَهُدًى وَرَحْمَةً لِّلْقَوْمِ الْمُؤْمِنِينَ ﴿٦٣﴾

او تر هغه وخته پورې چې رانه وړې (ته ای محمده!) دوی ته کومه معجزه (چې دوی یې غواړي (نو) وایي دوی: ولې دې (له خپله ځانه) غوره (جوړه) نه کړه داسې معجزه؟ نو ووايه: بېشکه همدا خبره ده، چې زه متابعت کوم د هغه څه چې وحي کولی شي ماته له طرفه د رب څخه (او زه نه یم راوړونکی د معجزې له خپله ځانه)، دغه (قرآن ټول دلائل د) پوهنې دي له (جانبه ده) رب ستاسې، او هدايت او رحمت دی لپاره د (هغه) قوم چې مؤمنان دي دوی.

تفسير: د نبي وظيفه یواځې همدغه ده، چې هر هغه شی چې الله تعالی په وحي سره نازلوي؛ قبول یې کړي، او پرې تګ او عمل وکړي، او نورو ته هم پر هغه باندې د عمل کولو دعوت ورکړي، باقي هغه تنزیلي او تکویني آیتونه چې تاسو

يې له ما ځنې غواړئ؛ نو کوم آيت او معجزه به له پاک قرآن ځنې لويه او لوړه وي؟ ځکه چې دغه عظيم الشأنه معجزه د گړد (ټول) جهان لپاره د بصيرت زياتوونکو حقائقو او مواظمو خزانه ده، او ايمان راوړونکو ته د يوه خاص قسم هدايت او رحمت ذخيره منځ کې لري، تاسې دغه عظيم الشأن قرآن کله ومانه! چې بيا به هغه فرمايشي معجزه ومنئ؟!

وَإِذَا قُرِئَ الْقُرْآنُ فَاسْتَمِعُوا لَهُ وَأَنْصِتُوا لَعَلَّكُمْ تُرْحَمُونَ ﴿٢٠﴾

او کله چې ولوستلی شي قرآن؛ نو غوږ کېږدئ تاسې هغه ته او چپ اوسئ تاسې، لپاره د دې چې رحم درباندي وشي.

وَإِذْ كَرَّرْنَا فِي نَفْسِكَ نَصْرًا وَخِيفَةً وَدَوَّانَ الْجَهْرِمِ الْقَوْلَ بِالْغُدُوِّ وَالْآصَالِ وَلَا تَكُنْ مِنَ الْغَافِلِينَ ﴿٢١﴾

او يادوه ته (ای بنده!) رب خپل په زړه خپل کې په زاری او وېرې سره او کم له هسکه (اوچته) غېره له وينا، په لومړنيو برخو د سبا کې، او په وروستيو برخو د بېگا کې، او مه کېږه (ای ځما بنده) له غافلانو (بې خبرانو)!.

تفسير: لوی ذکر خو عظيم الشأن قرآن دی، چې د هغه د ادب بيان اوس تېر شو، په دغه آيت کې د «ذکر الله» څه آداب په عمومي توگه بيان فرمايي، يعنې د «ذکر الله» اصلي روح همدا دی، هغه شی چې په ژبه ويل کېږي؛ د زړه توجه دې هم د هغه په لوري وي، تر څو د «ذکر الله» پوره خوند او نفع ظاهره شي، او ژبه او زړه دواړه د الله تعالی په یاد کې مشغول شي، د ذکر الله په وخت کې بنيادي چې په فکر کې دقت او په زړه کې رقت وي، او په صحيح رغبت، مينه او رهبت (وېره) سره د الله تعالی په یاد کې مشغول او لگيا شي!؛ او داسې وضعيت او هيئت دې خپل ځان ته غوره کړي، لکه چې کوم ویرېدونکی خوشامند کوونکی انسان يو لوی بې مثله ذات ته عرض او فرياد کوي، بنيادي چې د ذاکر په لهجه، غږ او هيئت کې دې د تضرع، وېرې او خوف اثر او رنگ محسوس وي، د ذکر او مذکور له عظمت او جلاله د غږ ورو کېدل يو طبيعي او قدرتي امر دی: ﴿وَخَشَعَتِ الْأَصْوَاتُ لِلرَّحْمَنِ فَلَا تَسْمَعُ إِلَّا هَمْسًا﴾ (١٦ جزء د طه سورت (١٠٨) آيت (٦) رکوع)، نو ځکه له په زوره ذکر کولو څخه ممانعت راغلی دی، که په ورو غږ او توجه سره په خفيه يا په جهر سره د الله تعالی ذکر وکړي؛ نو الله تعالی به هم د هغه ذکر کوي.

إِنَّ الْإِنِّينَ عِنْدَ رَبِّكَ لَا يَسْتَكْبِرُونَ عَنْ عِبَادَتِهِ وَيَسَبِّحُونَهُ وَلَهُ يَسْجُدُونَ ﴿٢٢﴾

بېشکه هغه (ملائکې) چې په نزد د رب ستا کې (مقربې) دي؛ نه کوي تکبر (لويي) دوی له عبادت د دغه (الله) څخه، او پاکي وايي په هر وخت د دغه (الله) او خاص هم دغه الله ته سجدي کوي.

تفسير: يعنې په شپه او ورځ مخصوصاً د سبا او بېگا په اوقاتو کې د الله تعالی له ياده مه غافل کېږئ، کله چې مقربې ملائکې د الله تعالی له بندگۍ ځنې عار نه کوي، بلکه همېشه د الله جل جلاله په يادولو او ذکر کولو کې لگيا او مشغولې دي، او هم دغه رب العالمين ته سجدي کوي؛ نو انسانانو ته لا ضروري ده، چې د اله العالمين جل جلاله له ذکر او عبادت څخه غافل نشي!؛ بنا پر دې د دې آيتونو له لوستلو څخه وروسته بنيادي چې د تلاوت سجده هم وکړه شي!.

(تَمَّتْ سُورَةُ الْأَعْرَافِ بِفَضْلِ اللَّهِ تَعَالَى)

سُورَةُ الْاَنْفَالِ

«د (الأنفال) سورت مدني دی، پرته له (۳۰) آيت څخه د (۳۶) آيت تر آخره پورې چې مکي دي، (۷۵) آيتونه او (۱۰) رکوع لري، په تلاوت کې (۸) او په نزول کې (۸۸) سورت دی، د (البقرة) له سورت څخه وروسته نازل شوی دی».

دغه سورت د «بدر» له غزا څخه وروسته په مدينې منورې کې نازل شوی دی، د هجرت په دويم کال کې رسول الله صلی الله عليه وسلم ته معلومه شوه، چې يوه لويه تجارتي قافله د ابو سفیان په مشرۍ له شام څخه رهي (روانه) شوې ده، د ابو سفیان دغه تجارتي قافله «جوبه» چې په هغې کې تقريباً «۶۰» تنه قریش او يوزر اوسنان او پنځوس زره ديناره مال وو، کله چې له شام څخې د مکې معظمې په لوري د کاروان د بېرته راگرځېدلو خبر نبي کریم صلی الله عليه وسلم ته ورسېد.

نو د «صحيح مسلم» له يوه روايت سره سم رسول الله مبارک له اصحابو سره مشوره وکړه، چې آیا پر دغه جماعت باندې تعرض وکړو؟ د دغې جرگې د دې وضعيت له ليدلو څخې ابو بکر الصديق او عمر الفاروق او رئيس الانصار سعد بن عبادۃ رضي الله تعالى عنهم اجمعين حوصله زياتوونکې خطبې وويلې او ښې ويناوې يې وکړې.

بالآخر رسول اکرم صلی الله عليه وآله وصحبه وسلم له درې سوو او څو تنو مجاهدينو سره؛ هغه کسان چې په هماغه وخت کې سره ټول شوي وو، له خپلو معمولي سامانونو سره رهي (روان) شوي وو.

په دې باره کې د بخاري شريف په روايت کې «کعب بن مالک رضي الله تعالى عنه» فرمايي: «هغه کسان چې د بدر په غزا کې شريک شوي نه وو؛ په هغوی باندې کوم عتاب نازل نشو، ځکه چې رسول الله صلی الله عليه وسلم يواځې د تجارتي قافلې د مهم لپاره وتلی وو، اتفاقاً الله تعالى د يوه اساسي جنگ صورت ورپیدا کړ».

ابو سفیان د رسول الله مبارک له دغې ارادې څخې خبر شو، او سمدلاسه يې مکې معظمې ته سړی واستاوه، له هغه ځايه تقريباً د زرو تنو لښکر چې د قریشو لوی لوی سرداران او مشران هم په کې شامل وو؛ له پوره وسلو، سامانونو، لوازمو او تجهيزاتو سره د مدينې منورې په لوري رهي (روان) شو.

رسول الله مبارک د «صفراء» په مقام کې وو، چې دا خبره ور معلومه شوه، چې د ابو جهل او د نورو لویو لویو «ائمة الکفر» تر مشرۍ لاندې لوی لښکر په ډېر زور او شور او غيظ او غضب د اسلام د مقابلې لپاره رارهي (روان) شوی دی، د دې غير متوقع صورت له پېښېدلو څخه وروسته رسول الله مبارک بيا خپلو اصحابو کرامو ته د دې خبرې اطلاع هم وکړه، چې په دغه وخت کې دوه جماعته ستاسې په مخکې دي:

(۱) تجارتي قافله.

(۲) فوځي لښکر، د الله تعالى اراده داسې ده، چې له دغو دوو ټولنو څخه پر يوه باندې به تاسې مسلط وگرځئ، تاسې دا راوښئ، چې له دغو دواړو ډلو څخې پر کومې باندې تعرض او يرغل (حمله) کول غواړئ؟ او د هغه د مقابلې لپاره تيار يې؟ څرنگه چې دغه اسلامي لښکر خپل پوره تياری جهاد ته نه وو کړي؛ ځينو افرادو چې خپل لږ سامان، وسلو، او اسبابو او د تعداد قلت (کمۍ) ته وکتل نو داسې رايه يې ورکړه چې: پر تجارتي قافلې باندې يرغل (حمله) زيات مفيد او آسان دی، مگر دغه رايه د رسول الله نه وه خوښه، ابو بکر صديق، عمر فاروق، او مقداد بن الأسود رضي الله تعالى عنهم اجمعين په ډېر ځوش (جوش) سره غيرت راوپوښکې ويناوې وکړې، په آخر کې سعد بن معاذ رضي الله تعالى عنه تقرير وکړ.

وروسته داسې فيصله وشوه، چې د عسکریت په ډگر کې ښايي چې مونږ د اسلامي شجاعت جوهر وښو، څنگه چې د بدر په مقام کې دغه دواړه د حق او باطل فوځونه سره مخامخ شول، الله تعالى مسلمانانو ته لوی بری عنایت او ور په برخه کړ، د کافرانو (۷۰) تنه لوی لوی سرداران ووژل شول، او (۷۰) تنه يې بنديان شول، په داسې ډول د کفارو زور مات شو.

په دغه سورت کې عموماً د همدغې غزا جزئیات او متعلقات بیان شوي دي، هغه کسان چې داسې خیال کوي، چې په دغه غزا کې رسول الله مبارک له ابتداء څخه د هغه لښکري قوت د مقابلې لپاره وتلی وو، چې د تعرض په مقصد د مدینې منورې په لوري رهي (روان) شوی وو، او د قریشو په تجارتي قافلې باندې د حملې په نیت له اوله تر آخره پورې هیڅ نه وو وتلی؛ نو د دې عقیدې خاوندان فی الحقیقت غواړي، چې د حدیثو، سیرو، او د قرآني اشاراتو ټولې ذخیړې له خپلو مجموعلاتو څخې قربان کړي.

د دې مسئلې تفصیل په «الجهاد الکبیر» او «الشهاب» کې لیکلی شوی دی، او ځای په ځای په دغو صفحاتو کې هم نور لازم معلومات د هغه په نسبت لیکلي کېږي، ان شاء الله تعالی.

بِسْمِ اللَّهِ الرَّحْمَنِ الرَّحِيمِ

(شروع کوم) په نامه د الله چې ډېر زیات مهربان پوره رحم کوونکی دی.

يَسْأَلُونَكَ عَنِ الْأَنْفَالِ قُلِ الْأَنْفَالُ لِلَّهِ وَالرَّسُولِ فَأَتَقُوا اللَّهَ وَاصْلِحُوا ذَاتَ بَيْنِكُمْ وَأَطِيعُوا اللَّهَ وَرَسُولَهُ إِن كُنْتُمْ مُؤْمِنِينَ ۝ إِنَّمَا الْمُؤْمِنُونَ الَّذِينَ إِذَا ذُكِرَ اللَّهُ وَجِلَّتْ قُلُوبُهُمْ وَإِذَا تُلِيَتْ عَلَيْهِمُ آيَاتُهُ زَادَتْهُمْ إِيمَانًا وَعَلَىٰ رَبِّهِمْ يَتَوَكَّلُونَ ۝ الَّذِينَ يُقِيمُونَ الصَّلَاةَ وَمِمَّا رَزَقْنَاهُمْ يُنْفِقُونَ ۝ أُولَٰئِكَ هُمُ الْمُؤْمِنُونَ حَقًّا لَهُمْ دَرَجَاتٌ عِنْدَ رَبِّهِمْ وَمَغْفِرَةٌ وَرِزْقٌ كَرِيمٌ ۝

پوښتنه کوي دوی له تانه (ای محمده!) له (حکمه د) غنائمو څخه، ووايه (دوی ته چې اموال د) غنیمتونو خاص الله لره دي او رسول (د الله) لره دي (چې تقسیم یې کړي سم له شرعي اصولو سره)، پس وویرېږئ تاسې له الله نه، او اصلاح وکړئ تاسې د هغه حال چې په منځ ستاسې کې دی (یعنې پخپلو منځونو کې سره دوستي وکړئ! او نزاع پرېږدئ)، او حکم ومنئ تاسې د الله او (حکم ومنئ تاسې) د رسول د الله که یی تاسې مؤمنان (په حقه سره). بېشکه خبره همدا ده چې حقاني مؤمنان هغه کسان دي کله چې یاد کړی شي (دوی ته نوم د) الله؛ نو ویرېږي زېږونه د دوی، او کله چې ولوستی شي پر دوی باندې آیتونو (کلام) د الله؛ نو زیاتوي دغه (آیتونه) دوی لره ایمان (د دوی)، او پر رب (پالونکي) خپل باندې توکل (اعتماد) کوي دوی. (دوی) هغه (مؤمنان) دي چې قائموي (سم اداء کوي سره له ټولو حقوقو) دوی لمونځ، او له ځینې د هغه ماله چې ورکړی دی مونږ دوی ته؛ نفقه کوي (لگوي په لاره د الله کې). دغه کسان همدوی دي مؤمنان په حقه سره، شته دي دوی ته درجې په نزد د رب د دوی او مغفرت (بخښنه) او رزق نېک (د عزت).

تفسیر: «أنفال» جمع د «نفل» دی، او غنائمو ته ځکه «نفل» وایه شي، چې رب العزت د فضل او مرحمت محض یوه عطا ده، په بدر کې هغه د غنیمت مال چې په لاس راغلی وو؛ په اصحابو کرامو کې د هغه په نسبت نزاع وه، هغه ځلمیان چې مخکې وړاندې تللي وو او جنگونه یې کړي وو؛ دوی د غنیمت گړد اموال خپل حق گناه، پاخه او سپین گیري سړي چې د ځلمیانو تر شا ولاړ وو؛ داسې به یې ویل چې: «مونږ په لار ښوونه او اعتماد تاسې ته دغه توره، فتحه او بری په برخه شوی دی، نو ځکه ښایي چې غنیمت مونږ ته هم راکړي شي» هغه جماعت چې د نبي کریم صلی الله علیه وسلم حفاظت یې کاوه، او ددوی په مبارک حضور کې حاضر ولاړ وو، دوی هم خپل ځانونه د دغو اموالو مستحق بلل، په دغو آیتونو کې دغه خبره ښوولې شوې ده، چې فتح یواځې د الله تعالی په مرسته (مدد) ستاسې په برخه شوې ده، د بل هیڅ یوه په توره، زور، تدبیر، لارښوونه او اعتماد سره تاسې هغه نه ده حاصله کړې، نو د دغو اموالو مالک الله ذو الجلال دی، او رسول الله صلی الله علیه وسلم دی، څرنگه چې الله جل جلاله

د خپل رسول په وسیله حکم ورکړی دی؛ ښاي چې له هماغه حکم سره موافق دې غنائم هم ووپېشل شي، د دې حکم تفصیل به وروسته راشي.

كَمَا أَخْرَجَكَ رَبُّكَ مِنَ بَيْتِكَ بِالْحَقِّ وَإِنَّ فَرِيقًا مِنَ الْمُؤْمِنِينَ لَكُرْهُونَ ۖ يَجَادِلُونَكَ فِي الْحَقِّ بَعْدَ مَا تَبَيَّنَ كَأَنَّمَا يُسَاقُونَ إِلَى الْمَوْتِ وَهُمْ يَنْظُرُونَ ۖ

(دا د قسمت کراهیت دوی ته داسې وو) لکه چې ایستلی وې ته رب ستا له کوره خپله په حقه سره، حال دا چې بېشکه یوه (ډله) له مؤمنانو خامخا ناخوښه وو (له دې ایستلو چې ورته تیار نه وو). حال دا چې جگړه کوله دوی له تاسره په حقه خبره کې (چې جهاد وو) وروسته له هغه چې ښکاره شوه (دوی ته فتح ستا په بشارت، داسې جگړه یې کوله په کولو د جهاد کې) ګواکې بیولي کېږي دوی طرف د مرګ ته په داسې حال کې چې دوی ویني (عیناً مرګ په سترګو).

تفسیر: یعنې فکر وکړئ! چې په همدغه د «بدر» په جنګ کې له شروع څخه تر آخره پورې په څه ډول سره د الله تعالی امداد، تایید، او توفیق د مسلمانانو په برخه وو، هم دغه پاک الله وو؛ چې د نصرت صادق وېدله یې د اسلامي دین په نسبت وفرمایله، او خپل نبی صلی الله علیه وسلم یې د یوه حق امر یعنې له کفارو سره د (جهاد) کولو لپاره له مدینې منورې څخه د باندې د بدر په ډګر کې په داسې وخت کې راوویست، چې د مسلمانانو یوه ډله د قريشو له لښکرو سره پر جنګېدلو راضي او خوښه نه وه.

یعنې د جهاد په وسیله د اسلام او د اسلام د تابعانو غالب کېدل او د ابو جهل له لښکرو سره مقابله پر دوی باندې دومره شاقه او ګرانه وه؛ لکه چې چا ته په رڼو سترګو د مرګي په خوله کې ورتلل سخت او مشکل ښکاري، بیا هم الله تعالی په خپل توفیق سره دوی د جنګ ډګر ته بوتلل، او په خپل امداد سره یې مظفر او منصور وګرځول، او له غنیمت سره یې سالم بېرته راوستل.

نو څرنگه چې د الله تعالی په مرستې (مدد) سره دغه لوی مهم له اوله تر آخره پورې پای (آخر) ته رسېدلی دی؛ نو د غنیمت اموال هم ښايي چې د هغه مال وګڼل شي، او د هغه هر هغه مصرف چې پاک الله د خپل رسول په وسیله در ښيي، ښايي چې هملته دې تقسیم او صرف کړ شي.!

تنبیه: د ﴿كَمَا أَخْرَجَكَ﴾ کاف مې په خپل تقریر کې یواځې د تشبیه لپاره نه دی اخیستی، بلکه د ابو حیان «رحمه الله» له تحقیق سره موافق د تعلیل په معنی باندې مې مشتمل کړی دی، لکه چې په ﴿وَأَذْكُرُوا كَمَا هَذَا﴾ کې علماوو تصریح کړې وه، او د ﴿كَمَا أَخْرَجَكَ رَبُّكَ مِنْ بَيْتِكَ﴾ الی آخر الآيات مضمون مې د ﴿قُلِ الْأَنْفَالُ لِلَّهِ وَالرَّسُولِ﴾ یو سبب ګرځولی دی، او د ابو حیان «رحمه الله» او د نورو په شان مې «أعزك الله» او نور مې مقدر نه دی منلی.

او هم مې د آیت په تقریر کې د «روح المعاني» د صاحب «رحمه الله» له تصریح سره سمه اشاره کړې ده، چې د ﴿كَمَا أَخْرَجَكَ رَبُّكَ مِنْ بَيْتِكَ﴾ د دوی یواځې خروج عن البيت مراد نه دی، بلکه له «خروج من البيت» ځنې ترې (دخول في الجهاد) پورې اوږده او پراخه زمانه مطلوبه ده، چې په کې ﴿وَإِنَّ فَرِيقًا مِنَ الْمُؤْمِنِينَ لَكُرْهُونَ ۖ يَجَادِلُونَكَ فِي الْحَقِّ﴾ او نور ګرد احوال او وقائع سره شامل او واقع شوي دي.

د یوې ډلې کراهیت خو عین د خروج عن المدینه په وخت کې لا ښکاره شوی وو، لکه چې د صحیح مسلم شریف او د طبري شریف په حواله د «الأنفال» د سورت په اوله مقدمه کې بیان شوي دي، د مجادلې صورت به غالباً وروسته له هغه د کفارو د لښکرو د خوځېدلو د اطلاع رسېدلو په وخت کې د «صفراء» په مقام کې واقع شوی وي، له دې پوهېدلو څخه به د ځینو مبطلینو د مغالطو استیصال په ښه ډول سره وشي.

وَرَادُّ يَعِدُكُمْ اللَّهُ أَحَدَى الظَّالِمَاتِينَ أَنَّهُا لَكُمْ وَتَوَدُّونَ أَنَّ غَيْرَ ذَاتِ الشُّوْكَةِ تَكُونُ لَكُمْ
وَيُرِيدُ اللَّهُ أَنْ يُخَيِّقَ الْحَقَّ بِكَلِمَتِهِ وَيَقْطَعَ دَابِرَ الْكَافِرِينَ ۚ لِيُخَيِّقَ الْحَقَّ وَيُبْطِلَ الْبَاطِلَ وَلَوْ كَرِهَ الْمُجْرِمُونَ ٥

او (ياد کړئ) هغه وخت چې وعده کوله له تاسې سره الله یو د دوو طائفو (ډلو څخه چې قافله یا لښکر وو) چې بېشکه دغه تاسې لره ده، او ستاسې خوښه وه چې بېشکه هغه بې وسلې بې زحمته (بې اغزي ډله دې) وي تاسې ته، او اراده لري الله د دې چې ښکاره ثابت کړي رښتیا په خبرو خپلو سره، او پرې کړي بېخ د کافرانو لپاره د دې چې ظاهر غالب کړي حق (دین د اسلام)، او (لپاره د دې چې) ظاهر کړي بطلان د باطل (کفر)، او اگر که بده مني (دا خبره) مجرمان (کافران او پرې خپه کيږي).

تفسیر: مسلمانانو غوښتل چې پر تجارتي قافلي باندې دې حمله وشي، چې یو اغزی هم د دوی په پښو کې چوخ نشي، او ډېر مال او اسباب هم په لاسونو ورشي، لیکن د الله تعالی رضا داسې وه، چې په دغه وړو کې کم قوته او بې سامانه ټولي ته پر یوه کثیر التعداده او مرتب او منظم او له شوکته ډک لښکر باندې فتح او بری ورعطا کړي، او خپلې ګردې کلمې او خبرې په دغې وسیلې سره په یوه حیرانوونکي ډول رښتیا او ثابتې کړي، او د مکې معظمې د کفارو بېخ له سټه وکارې، چې په دې ډول سره د الله تعالی د وعدې صداقت په یوه حیرت زیاتوونکي اصول سره ظاهر شي، او د صدق صداقت او د کذب کذابیت د کفارو علی الرغم په صاف صاف ډول سره ښکاره شي، لکه چې همداسې هم وشو، او په بدر کې د قریشو او یا تنه لوی لوی سرداران ووژل شول، او او یا تنه نور مشران یې بنديان شول، او په دې ډول سره د کفارو ملاوې ماتې شوې، او د مکې معظمې د کفارو بنیادونه سره ولړزېدل، فله الحمد والمنة !.

إِذْ تَسْتَعِينُونَ رَبَّكُمْ فَاسْتَجَابَ لَكُمْ أَنِّي مُمِدُّكُمْ بِآلِفٍ مِّنَ الْمَلَائِكَةِ مُرْدِفِينَ ٦ وَمَا جَعَلَهُ اللَّهُ
الْأَبْشَرَىٰ وَلِنُظْمِينَ بِهِ قُلُوبُكُمْ وَمَا تَنصُرُ إِلَّا مِن عِندِ اللَّهِ إِنَّ اللَّهَ عَزِيزٌ حَكِيمٌ ٧

(ياد کړئ) هغه وخت چې استغاثة به کوله تاسې رب خپل ته نو الله ستاسو استغاثة قبوله کړه لپاره د (فرياد) ستاسې، چې بېشکه زه مرسته (مدد) کوونکی یم له تاسې سره په زرو تنو له پرښتو څنې یوه په بلې پسې راتلونکې. او نه وه ګرځولې (نه وه ورکړې) دغه (مرسته) الله مګر (ورکړې یې وه فقط) لپاره د دې چې زېری شي (د نصرت) او لپاره د دې چې مطمئن (آرام) شي په دغې مرستې سره زړونه ستاسې، او نه ده مرسته مګر (خو ده) له جانبې د الله، بېشکه الله ښه غالب قوي دی (د احکامو په انفاذ) ښه حکمت والا (چې هر کار په تدبیر او مصلحت سره کوي).

تفسیر: دا قسم یو بل آیت په (۴ جزء د آل عمران سورت په (۱۲۶) آیت (۱۳) رکوع) کې هم تېر شوی دی، دلته دې هم همغه تفسیر بیا وکتلی شي !، هو ! دومره ده چې هلته د پرښتو تعداد له (۳۰۰۰) څخه تر (۵۰۰۰) پورې بیان کړی شوی وو، که د دغو دواړو آیتونو واقعه یوه وي؛ نو ویلی کیږي چې: اول ځلې به یو زر کسيزه ډله راغلې وي، بیا به وروسته له هغې بله ډله راغلې وي چې د هغې تعداد به له درو زرو څنې تر پنځو زرو پورې رسېدلی وي، ښايي د (مُرْدِفِينَ) څنې همدې لوري ته اشاره وي.

إِذْ يُخَشِّيكُمُ النُّعَاسُ أَمَنَةً مِّنْهُ وَيُنْزِلُ عَلَيْكُمْ مِّنَ السَّمَاءِ مَاءً لِّيَظْهَرَكُمْ بِهِ وَيُدْهِبَ عَنْكُمْ
رِجْسَ الشَّيْطَانِ وَلِيَرْبِطَ عَلَى قُلُوبِكُمْ وَيُثَبِّتَ بِهِ الْأَقْدَامَ ٨

ياد کړئ هغه وخت چې واچوله (الله) په تاسې پر کالي (د خوب پر مښکې) لپاره د امن (تسکين) ستاسې له خپله جانبې، او نازلې کړې (الله) پر تاسې له (طرفه د) آسمانه اوبه لپاره د دې چې پاک

کړي تاسې په دغو (اوبو) سره، او لرې کړي له تاسې نجاست د شيطان او لپاره د دې چې قوت واچوي په زړونو ستاسې کې، او محکم کړي په هغو (اوبو) سره قدمونه ستاسې.

تفسير: د «بدر» غزا في الحقيقت د مسلمانانو لپاره ډېره سخته ازموینه او د عظيم الشان امتحان موقع وه، د مسلمانانو او د کافرانو په منځ کې دغه رومېنې مهم او قابل الذکر تصادم وو، او بيا يې صورت هم داسې واقع شوی وو، چې کفارو لا له پخوا څخه پر بنو بنو ځايونو او د اوبو او نورو حاکمه وو نقاطو باندې قبضه کړې وه، او مسلمانانو په يوه ټيټ ځای کې موقع نيولې وه، چې په کې ډېرې داسې شگې وې چې تگ او راتگ په کې سخت مشکل او د تلونکي پښې به په کې ډېری خښېدې، د گرد او غبار او دوږو لامله هم سخت تکليف او ربړ ورسېده، د اوبو د نشتوالي له سببه له يوه جانيه د اوداسه او غسل تکليف او له بله طرفه له تندې ځنې مسلمانان ډېر زيات وارخطا شوي وو.

په دغه وخت کې الله تعالی په خپل کامل رحمت سره يو زورور باران اوراوه، چې په هغه سره هغه ګردې شگې کلکې شوې، او د غسل او اوداسه لپاره اوبه ډېر شوې، او له ګرد او غبار او دوږو څخه هم وژغورل شول.

بالعکس په هغه ځای کې چې د کفارو لښکر وو، داسې سختې چېکړې او خټې پيدا شوې، چې دوی به در ګرده په کې ښويدل او خښېدل، کله چې دغه ظاهري پرېشاني ګردې لرې شوې، نو الله تعالی پر مسلمانانو باندې يو قسم پرمېنکي او د خوب پر کالي او بې سدی په شان يوه وضعه راوستله، کله چې له هغې د دوی سترګې خلاصې شوې، نو د دوی له زړونو ځنې خوف، هراس او وېره بېخي ورکه شوه.

په ځينو رواياتو کې راغلي دي، چې رسول الله مبارک او أبو بکر الصديق رضي الله تعالى عنه ټوله شپه په عريش کې په زاری او دعا مشغول وو، په پای (آخر) کې پر رسول الله صلى الله عليه وسلم لږه پر کالي راغله، کله چې له هغې څخه يې سترګې خلاصې شوې، نو ويې فرمايل: خوشاله اوسئ! چې جبرئيل ستاسې د مرستې (مدد) لپاره راځي!، کله چې له «عريش» څخه يې د باندې تشريف راوړ؛ نو د ﴿سَيَهْرُمُ الْجَمْعُ وَيُولُونُ الدُّبُرَ﴾ بشارت د دوی پر مبارکه ژبه جاري وو.

په هر حال هغه د رحمت باران بدنونه يې له بې اودسيو او زړونه يې له شيطاني وسوسو ځنې پاک کړل، له بل لوري د شګو له کلکېدلو څخه په ظاهري ډول سره هم د دوی قدمونه ټينګ او ثابت شول، او د دوی له زړونو څخه خوف او وېره بېخي ووته، او بېخي ډاډه او مطمئن او زړور شول.

اَذْيُوحَىٰ رَبُّكَ إِلَى الْمَلٰٓئِكَةِ اَنۡي مَعَكُمْ فَثَبَّتُوا الَّذِيْنَ اٰمَنُوْا سَالِفِيْ فِيْ قُلُوْبِ الَّذِيْنَ كَفَرُوْا الرَّعْبَ
فَاَضْرِبُوْا فَوْقَ الْاَعْنَاقِ وَاَضْرِبُوْا مِنْهُمْ كُلَّ بَنٰنٍ ۝۱۶ ذٰلِكَ ئَتِيْهِمْ شَاقُوْا اللّٰهَ وَرَسُوْلَهُ
وَمَنْ يُشَاقِقِ اللّٰهَ وَرَسُوْلَهُ فَاِنَّ اللّٰهَ شَدِيْدُ الْعِقَابِ ۝۱۷ ذٰلِكُمْ فَذُوقُوْهُ وَاَنَّ لِلْكَافِرِيْنَ عَذَابَ
النَّارِ ۝۱۸

(ياد کړه ای محمده!) هغه وخت چې وحی وکړه رب ستا پرښتو ته (چې ووايي مؤمنانو ته) بېشکه زه له تاسې سره يم (په نصرت او اعانت) نو ثابت کړئ تاسې هغه کسان چې مؤمنان دي (په نصرت او بشارت)، ژر به وغورځوم زه په زړونو د هغو کسانو کې چې کافران شوي دي وېره، نو ووهئ تاسې (سرونه د دې کفارو) له پاسه د ورمېرونو، او ووهئ تاسې له دغو (کفارو څخه هر هر بند) او ټولې ګوتې. دغه (وهل د کفارو) د دې لپاره دي، چې بېشکه دوی مخالفت کړی دی له الله او له رسول د دغه (الله) پر پرېښودلو (د شرعې)، او هر هغه څوک چې مخالفت کوي له الله او له رسول د الله؛ نو بېشکه الله سخت دی عذاب (د ده مخالفانو ته په دنیا او عقبې کې). دغه

(ستاسې دنيوي عقوبت دی) نو وڅکئ تاسې دا (دنيوي عذاب ای کفارو!) او (پوهېږئ چې) بېشکه مقرر دی کافرانو ته عذاب د اور (د دوزخ په آخرت کې).

تفسير: د «بدر» غزا د اهميت اندازه له دې نه ښه لگېدی شي، چې پخپله لعین ابلیس د «کنانه» د لوی سردار «سراقة بن مالک مدلجي» په صورت ممثل شوی ابو جهل ته راغی، او د مشرکانو زړونه یې ډېر مطمئن او ښه ډاډه کړل، او هغوی ته یې اطمینان ورکړ چې نن پر تاسې باندې هیڅوک بری او غلبه نشي موندلی، او زما ګرده قبیله له تاسې سره ده، د ابلیس تر بیرغ لاندې د شیطانانو ډېر لوی لښکر وو، چې د دې واقعي تفصیل وروسته راځي.

د دوی په مقابل کې الله تعالی د مسلمانانو د (مرستي) او امداد لپاره د خپل فوځ قطعات د جبرئیل او میکائیل علیه السلام تر مشرۍ لاندې ولېږل، او ویې فرمایل چې: زه له تاسې سره یم، که شیاطین د انسانانو په صورت سره مشکل شوي دي، او په دغه وسیله سره د کفارو حوصلې زیاتوي، او د دوی له لوري جنګېدلو ته تیار دي، او د مسلمانانو په زړونو کې وسوسې وراچوي، او دوی وپروي؛ نو تاسې ای پرېښتو! د مظلومو او ضعیفو مسلمانانو زړونه مضبوط او ټینګ کړئ! له دې لوري تاسې د دوی همت ورزیاتوئ! د هغه لوري به زه د کفارو په زړونو کې دهشت، رعب، خوف او وېره اچوم، تاسې د مسلمانانو په مرسته د دغه ظالمانو ورمېړونه (مړی) ووهئ! (یعنې پرې یې کړئ)، او بند په بند او پیوند په پیوند یې جلا (جدا) او انډی انډی (ټوټې ټوټې) یې کړئ!.

په روایتونو کې مذکور دي، چې په «بدر» کې خلقو پرېښتې په خپلو سترګو سره لیدلي، او هغه کفار چې د پرېښتو له لاسه وژلي شوي وو؛ د هغو کفارو ځنې چې مسلمانانو وژلي وو؛ جلا (جدا) او له ورا پېژندل کېدل.

يَا أَيُّهَا الَّذِينَ آمَنُوا إِذْ لَقِيتُمُ الَّذِينَ كَفَرُوا زَحْفًا فَلَا تُوَلُّوهُمُ الْأَدْبَارَ ۝

ای هغو کسانو چې ایمان یې راوړی دی (یعنې ای مؤمنانو!) کله چې یو ځای شی تاسې (یا مخامخ شی یا پېښ شی په جنګ کې) هغو کسانو سره چې کافران شوي دي (د جنګ په ډګر کې)، په دغه حال کې چې دوی غونډ (او ګډ) وي؛ نو مه ګرځوئ تاسې دغو (کفارو) ته شاوې خپلې (د تېښتې په نیت).

تفسير: «فرار من الزحف» یعنې له جهاده ځنې وتل او تېښتېدل، او په جنګ کې کفارو ته خپله شا اړول ډېره لویه ګناه او له اکبر الکبائر څخې ده، که د کفارو تعداد د مسلمانانو له شمېره یو په دوه وي؛ بیا هم فقهاوو مسلمانانو ته د شا اړولو اجازه نه ده ورکړې.

وَمَنْ يُؤْلِهِمُ يَوْمَئِذٍ دُبْرَةٌ إِلَّا الْمُتَحَرِّفُ الْقِتَالِ أَوْ مُتَحَيِّزًا إِلَى فِتْنَةٍ فَقَدْ بَاءَ بِغَضَبٍ مِّنَ اللَّهِ
وَمَأْوَاهُ جَهَنَّمُ وَبِئْسَ الْمَصِيرُ ۝

او هر هغه څوک چې و ګرځوي دغو (کفارو) ته په دغه ورځ (د مخامخ کېدلو د جنګ) شاخپله، مګر په دې حال کې چې بېرته ګرځېدونکی (په هنر سره) لپاره د جنګ یا حال دا چې یو ځای کېدونکی وي په طرف د بلې طائفې (د مجاهدینو)؛ نو په تحقیق رجوع یې وکړه او اخته شو په غضب (قهر) له (جانبه د) الله، او ځای د اوسېدلو د ده دوزخ دی، او بد ځای د ورتلو دی (دا دوزخ).

تفسير: یعنې تېښته او په شا کېدل که د کوم جنګي مصلحت لپاره وي، مثلاً له بېرته تللو څخه وروسته بیا حمله وروړل ډېر مؤثر وي، یا جولان کوونکی وي لپاره د تودولو د جنګ یا لپاره د غیل (دوکه) ورکولو د دښمن چې په تېښته یې تېر باسي، او بیا پرې یرغل (حمله) وروړي، یا که د غازیانو یو ډله له خپل مرکزي فوځ څخه بې له لښکري مصلحتونو

بېله شوي وي، او دوی د خپل ځان د ساتنې لامله تېښته کوي، او له خپلو نورو ملګرو سره ځان ګډوي، نو داسې تېښته جرم نه دی، او ګناه فقط په هغه وخت کې ده؛ چې تېښته یواځې له وېرې او د ځان د ژغورنې (محفوظ کولو) او د حقيقي تېښتې په نيت وي.

(و فرمايل الله: که تاسې فخر کوئ ای مسلمانانو په قتل او حبس د کفارو)،

فَلَمْ تَقْتُلُوهُمْ وَلَٰكِنَّ اللَّهَ قَتَلَهُمْ وَمَا رَمَيْتُمْ إِذْ رَمَيْتُمْ وَلَٰكِنَّ اللَّهَ رَمَىٰ وَلَٰكِنَّ الْمُؤْمِنِينَ مِنْهُ
بَلَاءٌ حَسَنًا إِنَّ اللَّهَ سَمِيعٌ عَلِيمٌ ﴿١٤﴾

نو نه دي وژلي تاسې دغه (کفار په خپل قوت سره په بدر کې) وليکن الله وژلي دي دغه (کفار چې مرسته يې تاسې ته درکړې ده)، او نه دي ویشتل کړي تا (ای محمده! دغه ویشتل چې د بشر له شان څخه نه وي) په هغه وخت کې چې (ظاهري) ویشتل کړي وو تا؛ وليکن الله دغه ویشتل کړي وو، او (دا کار کړی وو الله) د دې لپاره چې وازمويي مؤمنان له نزده خپله په ازموینه (یا د دې لپاره چې احسان و فرمايي پر مؤمنانو له دربار خپل ښه احسان او انعام په اکرام د مرستې او ولجې) نېکې سره (چې د نصرت او غنیمت نعمت دوی ته ورکړي)، بېشکه الله ښه اورېدونکی (د ګردو اقوالو) ښه عالم دانا دی (په ټولو احوالو).

تفسير: کله چې جنګ سخت شو، نو رسول الله صلی الله علیه وسلم د کفارو د لښکرو په لوري یو موټی شګې و شیندلې (وغورځولې)، او درې ځلې يې «شاهت الوجوه - قبیح شول مخونه د ښمنانو!» وویل، د الله تعالی په قدرت د دغو شګو ذرې د هر یوه کافر په سترګو کې ولوېدلې، او ګرد د خپلو سترګو په مښلو باندې لګيا شول.

له بل لوري مسلمانانو سمدلاسه یرغل (حمله) وروړ، بالاخره ډېر کفار (لکه شین فصل) ورپېل او ووژل شول، په همدغه نسبت فرمایي چې: اګر که په ښکاره ډول سره شګې تا په خپل لاس سره و شیندلې، لیکن عادتاً هیڅ بشر داسې کار نشي کولی، چې د یوه موټي شګې ذرې د هر یوه کافر محارب سترګو ته ور ورسوي، او د یوه مسلح لښکر د تېښتې سبب وګرځي، دا یواځې د الله تعالی قدرت وو؛ چې یو موټی شګې يې د ګردو کافرو محاربینو په سترګو کې وغورځولي.

په تاسې بې وسلې او بې سامانه او لږو مسلمانانو کې دومره قوت او قدرت چېرې وو! چې یواځې ستاسې په مټ او زور سره کفارو داسې ماتې وخوړه؟!، دا خو د الله تعالی د قدرت اثر او اغېزه وه چې داسې متکبر او سرکښان يې د موت او فناء او ذلت او قید په کنده کې وغورځول.

هو! دا خبره ښکاره ده، چې ظاهراً دغه کار ستا د لاسونو په وسیله شوی، او ستا په لاسونو کې داسې یو فوق العاده قوت او قدرت پیدا کړ شو؛ چې تا هغه په خپل کسب او اختیار سره حاصلولی نشو، دغه واړه د دې لامله (له وجې) وکړل شول؛ چې د الله تعالی قدرت ظاهر شي، او پر مسلمانانو باندې پوره مهرباني او په ښه ډول سره احسان وشي، بېشکه الله تعالی د مؤمنانو دعاء او فریاد اوري، او د دوی افعال او احوال په ښه ډول ور معلوم دي، او دی هم ښه پوهیږي چې پر مقبولو بندگانو په کوم وخت او څه ډول (طریقه) احسان مناسب دی؟.

ذٰلِكُمْ وَاَنَّ اللّٰهَ مُّوْهِنُ الْكٰفِرِيْنَ ﴿١٥﴾

دغه (تېر احسان وشو) او (دغه خبره حقه ده چې بېشکه الله ضعیفونکی د پلمې او تدبیر د کفارو دی).

تفسير: يعنې په دغه وخت کې هم الله تعالى د مکې معظمې د کفارو پلمې (فرېبونه) او تدبيرونه ويجاړ او له خاورو سره يې برابر او لټار کړل، او وروسته له دې نه هم د دوی ګرد تدبيرونه خراب او سستوي.

إِنْ سَأَلْتَهُمْ فَقَدْ جَاءَكُمْ الْفَتْهُمُ وَإِنْ تَذَهُوا فَهُوَ خَيْرٌ لَّكُمْ وَإِنْ تَعُدُّوا نَعْدًا وَلَنْ تُغْنِيَ عَنْكُمْ
فُتُوكُمْ شَيْئًا وَلَوْ كَثُرَتْ وَأَنَّ اللَّهَ مَعَ الْمُؤْمِنِينَ ﴿١٩﴾

که غواړئ تاسې فتح (فیصله د جانینو څخه د ښه لار موندونکي په خوا ای کفارو!)؛ نو په تحقیق راغله تاسې ته فتح (فیصله د ښه لار موندونکي په خوا) او که تاسې منع راوړه (له کفره او د مؤمنانو له جنگه)؛ نو دغه (منع بهتره او) خیر دی تاسې ته، او که بیا راوګرځېدئ تاسې (جنگه او کفر ته)؛ نو مونږ به هم راوګرځو (نصرت د مؤمنانو ته)، او له سره به دفع ونه کړي له تاسې ډله ستاسې هیڅ شی (له عذاب د الله نه)، او اګر که ډېره لویه هم وي دا (ډله ستاسې)، او (پوه شی) چې بېشکه الله سره له مؤمنانو دی (په نصرت او ثواب ورکولو کې).

تفسير: دغه خطاب د مکې معظمې کفارو ته دی، دوی به له هجرت څخه پخوا رسول الله صلی الله علیه وسلم ته ویل: ﴿مَتَى هَذَا الْفَتْهُمُ إِنْ كُنْتُمْ صَادِقِينَ﴾ «څومونږ او ستاسې په منځ کې به دغه فیصله کله کیږي؟ که تاسې رښتیني یئ».

که څه هم د دغې خبرې پوره فیصله به د قیامت په ورځ کې کیږي، مګر یو ډول فیصله یې نن د «بدر» په میدان کې هم تاسې ولیده، چې په څه یو خارق العاده طریقې سره تاسې ته د کمزورو مسلمانانو له لاسونو سزا در ورسېده؟.

که اوس هم د محمد رسول الله صلی الله علیه وسلم له مخالفت او کفر او شرک څخه لاس واخلي؛ نو بهتر دی او دنیوي او اخروي ګټې به ستاسې په برخه شي، او که بیا هم تاسې داسې وجنگېږئ؛ نو مونږ به بیا هم په همدې قسم د مسلمانانو سره مرسته کوو، او په پای کې به تاسې ذلیل او خوارېږئ!.

کله چې د الله تعالی تأیید له مسلمانانو سره دی؛ نو ستاسې ډلې او لښکرې که هر څومره ډېر وي، ستاسې په کار به هیڅ درنشي.

په ځینو روایتونو کې راغلي دي، چې ابو جهل او نورو کفارو د مکې معظمې څخه د «بدر» په لوري د رهي کېدلو په وخت کې د کعبې شریفې پردې په خپلو لاسونو نیولې، داسې دعاوې یې کړې وې چې: «یا الله! له دواړو فرېقو څخه هر یوه چې اهدی، علیا، او اکرمه وي؛ فتحه او بری د همدې ډلې روزي کړي! او فساد اچوونکي مغلوب کړي!» نو په ﴿فَقَدْ جَاءَكُمْ الْفَتْهُمُ﴾ کې د هغه ځواب ورکړ شو.

یعنې همدې ډلې ته چې واقعي علیا او افضله ده؛ فتحه او بری نصیب شو، او مفسدان رسوا او خوار او ذلیل شول.

يَا أَيُّهَا الَّذِينَ آمَنُوا أَطِيعُوا اللَّهَ وَرَسُولَهُ وَلَا تَوَلَّوْا عَنَّهُ وَانْتُمْ تَسْمَعُونَ ﴿٢٠﴾

ای هغو کسانو چې ایمان یې راوړی دی (ای مؤمنانو!) حکم ومنئ تاسې د الله او (حکم ومنئ) د رسول د الله، او مخ مه ګرځوئ تاسې له دغه (اطاعت د رسول الله څخه) حال دا چې تاسې اورئ (قرآن).

وَلَا تَكُونُوا كَالَّذِينَ قَالُوا سَمِعْنَا وَهُمْ لَا يَسْمَعُونَ ﴿٢١﴾

او مه کېږئ تاسې (ای مؤمنانو) په شان د هغو کسانو چې وایي واورېده مونږ، حال دا چې دوی نه اورې (په ګټورو اورېدلو سره).

تفسیر: یعنی په ژبه وايي چې واورېده (خبره ستا او ومو مانه حکم ستا!) حال دا چې هغه اورېدل او منل به څرنگه وي، چې انسان سمه خبره واورې او پرې ونه پوهېږي؟ يا خو پرې وپوهېږي خو قبوله يې نکړي، پخوا هم يهودانو موسی عليه السلام ته ويلي وو: ﴿سَمِعْنَا وَعَصَيْنَا﴾ «وامو ورېده خبره ستا او ومو نه منله هغه خبره».

د مدينې منورې د منافقانو اصول داسې وو، چې د محمد رسول الله صلى الله عليه وسلم او د مسلمانانو په مخکې به يې تش په ژبه د اسلام اقرار کاوه، او په زړه به ترې منکران وو، په هر حال د صادق مؤمن شان دا دی، چې په زړه او په خوله او په عمل او په غياب او په حضور کې پر الهي او نبوي احکامو عمل وکړي، او تر اسلامي هدايتو ځان جار کړي.

إِنَّ شَرَّ الدَّوَابِّ عِنْدَ اللَّهِ الضُّمُورُ الَّذِينَ لَا يَعْطُونَ ﴿٣٧﴾

بېشکه بدتر د ټولو حيواناتو په نزد د الله (هغه دي چې) کاڼه دي (د حق له اورېدلو څخه) او گونگيان دي (د حق له ويلو څخه) هغه کسان دي چې عقل نه لري دوی.

تفسیر: هغو کسانو ته چې الله تعالی د ويلو لپاره ژبه او د اورېدلو لپاره غوږونه او د پوهېدلو لپاره زړه او دماغ ورعطا کړي وو، بيا دوی دغه گړد قوتونه معطل کړل، نه په ژبې سره د حق ويل او د حق موندلو لپاره موفق شول، او نه يې په غوږونو سره د حق غږ واورېده، او نه يې په زړه او دماغ سره د حق د پوهېدلو کوښښ وکړ، الغرض د الله تعالی گړدې ورکړې شوې قواوې يې چې په حقيقت کې د هغو لوړو مقاصدو لپاره ورکړې شوې وې؛ په خپل اصلي کار کې صرف نه کړې، بلا شبهه داسې خلق له حيواناتو څخې هم بدتر دي.

وَلَوْ عَلِمَ اللَّهُ فِيهِمْ خَيْرًا لَأَسْعَهُمْ وَلَوْ أَسْعَهُمْ لَنَوَّوْا وَهُمْ مُعْرِضُونَ ﴿٣٨﴾

او که معلوم وی الله ته په دوی کې څه خیر؛ نو خامخا او رولي به يې وی دوی ته (په سماع قبول سره)، او که او رولي وی دوی ته (الله سره له دې چې ور معلوم دي دا چې په دوی کې هېڅ خیر نشته)؛ نو هرومرو به گړخېدلي وو دوی له حق نه حال دا چې دوی به څنگ کوونکي وو (له قبوله د حق عنادا او انکارا).

تفسیر: یعنی اصلي خبره دا ده چې په دغو خلقو کې د نېکۍ رېښه (ريشه) او اساس (جرړه) له سره نشته، ځکه چې حقيقي نيکي هلته د انسان په برخه کېږي؛ چې د ده په زړه کې د حق د غوښتلو مينه او د هداياتو او د نورو حسانتو د قبلولو استعداد او لياقت وي، هغه قوم چې د حق غوښتلو هېڅ روح په کې نه وي، او د الله تعالی ورعطا شوي قوتونه په خپلو لاسونو خرابوي؛ نو ورو ورو په دوی کې د حق د قبول لياقت او استعداد نه پاتې کېږي.

نو ويې فرمايل چې الله تعالی د دوی په زړونو کې د خير او هدايت د قبلولو لياقت ونه ليد، که په دوی کې يې څه لياقت ليدی؛ نو له خپل عادت سره موافق به يې ضرور هغوی ته خپل آيتونه اورول، او دوی به يې پرې پوهول، باقي په دغه موجوده حالت کې که دوی ته آيتونه واوروې، او دوی پرې وپوهوې؛ نو دغه ضد او عناد کوونکي خلق سره له پوهېدلو هم د هغو قبلوونکي نه دي.

يَا أَيُّهَا الَّذِينَ آمَنُوا اسْتَجِيبُوا لِلَّهِ وَلِلرَّسُولِ إِذَا دَعَاكُمْ لِمَا يُحْيِيكُمْ، وَاعْلَمُوا أَنَّ اللَّهَ يَحُولُ بَيْنَ الْمَرْءِ وَقَلْبِهِ، وَأَنَّهُ إِلَيْهِ تُحْشَرُونَ ﴿٣٩﴾

ای هغو کسانو چې ایمان یې راوړی دی (یعنې ای مؤمنانو! غوږ ږدئ) حکم منئ تاسې (خاص) د الله او (حکم منئ خاص) د رسول (د الله) کله چې وبولي تاسې لپاره د هغه کار چې ژوندي

کوي تاسې (په دنيوي او اخروي ژوندون سره)، او پوه شئ تاسې چې بېشکه الله پرده کيږي په منځ د انسان او زړه د ده کې، او بېشکه شان دا دی چې خاص همدغه ته تاسې جمع کېږئ.

تفسير: يعنې الله تعالى او رسول صلى الله عليه وسلم د هغه عمل په لوري تاسې ته دعوت درکوي (مثلا جهاد او نور)؛ چې په هغه کې له اوله تر آخره ستاسې خیر او ګټه (فائده) ده، نو د مؤمنانو شان دا دی، چې د الله تعالى او د رسول الله صلى الله عليه وسلم د دعوت په مقابل کې علی الفور (لږیک) ووايي! او له زړه یې ومني! هر وخت او هر ځای ته چې پاک الله دوی وبولي؛ ښايي دوی خپل ګرد کارونه او مشغولتیاوې پرېږدي، او همغلته خپل ځانونه ورسوي.

﴿وَأَعْلَمُوا﴾ الآية - «او پوه شئ تاسې چې بېشکه الله پرده کيږي په منځ د انسان او زړه د ده کې، او بېشکه شان دا دی چې خاص همدغه الله ته تاسې جمع کېږئ»، يعنې د الهي حکم په ځای کولو کې تعطیل او ځنډ (ډیل) مه کوئ! ښايي چې لږ وروسته ستاسې زړونه همداسې پاتې نشي، ځکه چې انسان پر خپل زړه باندې واک او قبضه نه لري، بلکه زړه د الله تعالى په اختیار کې دی، په هر لوري یې چې اراده وفرمايي؛ اړوي یې، بېشکه الله تعالى ابتداء په خپل مرحمت هغه نه اړوي، او نه مهر پرې لگوي، هو! کله چې بنده د اسلامي احکامو په امتثال او تعميل کې سستي او لټي وکړي؛ نو په سزا کې یې هغه اړوي، یا که حق غوښتل پرېږدي، او ضد او عناد غوره کړي؛ نو مهر پرې لگوي.

وَأَنفُوا فِتْنَةً لَا تُصِيبَنَّ الَّذِينَ ظَلَمُوا مِنْكُمْ خَاصَّةً، وَأَعْلَمُوا أَنَّ اللَّهَ شَدِيدُ الْعِقَابِ ﴿٥٠﴾

او ځان ساتئ تاسې له هغې فتنې (فساد ګناه) څخه چې نه رسيږي (عقوبت یې یواځې) همغو کسانو ته چې ظلم یې کړی وي (په کولو د ګناه سره) له تاسې ځنې خاص (او یواځې، بلکه عمومي به وي)، او پوه شئ چې بېشکه الله سخت دی عذاب (د ده مخالفانو ته په دنیا او عقیبا کې).

تفسير: يعنې (له داسې ګناه ځنې تاسې ځان ډېر ساتئ؛ چې کونکي او نه کونکي دواړه په کې لاهو کيږي، لکه د جهاد او بدعتونو او نفاق او شقاق د ظهور په وخت کې سستي)، فرض یې کړئ! که د یوه قوم اکثر و افرادو د ظلم او د عصیان اصول اختیار کړه، او څه خلق له هغو څخه جلا (جدا) پاتې شول، او غوړه مالي یې غوره کړه، نه یې نصیحت وکړ، او نه یې ترې د نفرت اظهار.

نو دغه فتنه ده، چې د دې په ضمن کې هغه ظالمان او دغه پټې خولې خوشامند ګران به ګرد سره راځي، نو کله چې عذاب راشي؛ ګرد به علی حسب المراتب په هغه کې شامل وي، او هیڅوک به ترې نه وي خلاص.

له دې تفسير سره موافق د دغه آیت مقصود به داسې وي چې: د الله جل جلاله او د رسول الله صلى الله عليه وسلم د حکم د منلو لپاره هم پخپله تاسې تیار اوسئ! او هم سرکښانو ته نصیحت کوئ او پوهوئ یې! که دوی ستاسې نصیحت ونه مني؛ نو د هغوی ځنې د خپلې بېزای اظهار وکړئ.

وَأَذْكُرُوا أَنَّمْ قَلِيلٌ مُّسْتَضْعَفُونَ فِي الْأَرْضِ تَخَافُونَ أَنْ يَتَخَفَكُمُ النَّاسُ فَاوْلَكُمْ وَيَأْتِكُمْ مِنْكُمْ وَرَزَقَكُمْ مِنَ الطَّيِّبَاتِ لَعَلَّكُمْ تَشْكُرُونَ ﴿٥١﴾

او یاد کړئ تاسې هغه وخت چې تاسې لږ ضعیفان (مغلوبان) کړي شوي وئ په ځمکه کې، ویرېدئ تاسې له دې نه چې وبه تنستوي په جلتی سره تاسې خلق (يعنې مغلوب به کړي تاسې قریش یا پارس یا روم)؛ نو ځای درکړ (الله) تاسې ته، او قوت یې درکړ تاسې ته په کومک (مدد) خپل سره، او روزي یې درکړه تاسې ته له طیباتو (پاکو شيانو لکه غنایم) لپاره د دې چې تاسې شکر وباسئ!.

تفسير: يعني د قلت او ضعف له گمانه د الله تعالى په حکم (جهاد) کې سستي مه ښکاروئ، وگورئ له هجرت په پخوا بلکه له هغه وروسته هم ستاسې شمېر لږ وو، وسله او سامان هم تاسې نه درلود (لرلو)، کله چې خلقو ستاسې کمزوري لېدله؛ نو طمع يې کوله چې تاسې وخوري، او هضم مو کړي، او تاسې ته هر وخت هم دغه اندېښنه درپېښه وه، نه چې د اسلام له دښمنانو سره ځمونږ جنګ او جګړه ونښلي او مونږ د هغوی په لاس کې ولويږو، او هغوی مو د مرغانو په شان په خپلو منگولو او مښو کو کې سره چېرې وتښتوي، مګر الله تعالى تاسې ته په مدينه منوره کې هستوګنه درکړه، او د انصارو او مهاجرينو په منځ کې مو د ورورگلوۍ بې سارې سلسله قائمه کړه، بيا يې د «بدر» په غزا کې تاسې ته څرنگه غيبي مرسته دروړسوله، چې د کفارو بېخ مو وويست، تاسې ته يې ای مسلمانانو شانداره بری او فتح درکړه! د غنيمت مال او د بنديانو فديه يې هم درکړه، الغرض حلال، طيب، پاک شيان او د نعمتونو انواع او اقسام يې درعطا کړل، چې تاسې د الله تعالى شکرگزار بندګان شئ.

يَا أَيُّهَا الَّذِينَ آمَنُوا اتَّقُوا اللَّهَ وَالرَّسُولَ وَتَحُونُوا أَمْنَكُمْ وَأَنْتُمْ تَعْلَمُونَ ﴿١٢﴾

ای هغو کسانو چې ایمان يې راوړی دی (يعني ای مؤمنانو!) مه کوئ خیانت له الله سره او (مه کوئ خیانت د الله) له رسول سره، او (مه) کوئ خیانت تاسې په امانتونو خپلو کې حال دا چې تاسې پوهېږئ (چې د امانت ساتل واجب دي).

تفسير: د الله تعالى او رسول الله صلى الله عليه وسلم سره خیانت دا دی: چې د هغو د احکامو مخالفت وکړ شي، په ژبې سره خپل ځانونه مسلمان بولي او د کفارو عمل وکړي، يا هر هغه کار باندې چې د الله جل جلاله او د رسول الله صلى الله عليه وسلم له خوا مأمور شوی وي، په هغه کې ټکي برکي وکړي، يا د پاک رسول اسرار نورو ته ښکاره کړي، يا د غنيمت له مال څخه غلا وکړي، يا د دغو په شان نور ناروا کارونه وکړي، په هر حال په هغو ګردو امانتونو کې چې د الله جل جلاله او د رسول الله صلى الله عليه وسلم يا د بندګانو له خوا تاسې ته سپارلی شوي وي؛ له خیانت څخه ځان وژغورئ (بچ کړئ)، په دغو کې هر قسم حقوق الله او حقوق العباد راغلل.

وَأَعْلَمُوا أَنَّكُمْ مُؤْتَيْنَهُ وَأَنَّ اللَّهَ عِنْدَهُ أَجْرٌ عَظِيمٌ ﴿١٣﴾

او پوه شئ تاسې چې بېشکه مالونه ستاسې او اولاد ستاسې ابتلاء (ازموینه) ده، او بېشکه الله په نزد د ده اجر (ثواب) ډېر لوی دی، (بهرتر له هر شي نه نو په طلب کې يې اوسئ).

تفسير: يعني ستاسې اموال او اولاد فتنه ده، چې مو منع کوي له کارونو د آخرت څخه، او سبب دی د واقع کېدو ستاسې په گناه او په عذاب کې، يا سبب دی د محنت چې تاسې الله تعالى پرې ازمويني؛ نو د دوی له ډېره محبت له کبله خیانت مه کوئ، انسانان علی الاکثر د مال او اولاد لامله له نورو بندګانو څخه غلا کوي، نو ځکه يې تنبيه وفرمايله؛ چې د امانتدارۍ هغه قدر او قيمت او لوړوالی چې د الله تعالى په دربار کې شته؛ هغه په دنيوي مال او اولاد او نورو شيانو کې له سره نشته.

يَا أَيُّهَا الَّذِينَ آمَنُوا اتَّقُوا اللَّهَ يَجْعَلْ لَكُمْ فُرْقَانًا وَيُكَفِّرْ عَنْكُمْ سَيِّئَاتِكُمْ وَيَغْفِرْ لَكُمْ وَاللَّهُ ذُو الْفَضْلِ الْعَظِيمِ ﴿١٤﴾

ای هغو کسانو چې ایمان يې راوړی دی (يعني ای مؤمنانو!) که وويرېږئ تاسې له الله (او پرهنرگاري اختيار کړئ له گناهونو څخه) وبه کړي ستاسې لپاره فيصله (د مؤمنانو په عزت او د

کافرانو په ذلت)، او لري به کړي له تاسې ګناهونه ستاسې، او مغفرت به وکړي تاسې ته، او الله څښتن (خاوند) د فضل (رحمت، احسان) ډېر لوی دی.

تفسير: يعنې که له الله تعالى ځنې وويرېږئ او د تقوى لار غوره کړئ؛ نو الله تعالى به ستاسې او ستاسې د مخالفانو په منځ کې فيصله وکړي، او ستاسې کور کهول به همداسې د کفارو په لاسونو کې گرفتار نه پاتې کېږي، او در به کړي تاسې ته «فرقان» يعنې هدايت چې په هغه سره به حق له باطله بېلوي، يا د دارينو نجات، يا نصرت پر دښمنانو، يا خلاصی له شېهاتو، يا ظهور او شهرت په تمام عالم کې.

وَاذْيَمُّرُكِبِكِ الَّذِينَ كَفَرُوا لِيُثْبِتُوكَ أَوْ يَقْتُلُوكَ أَوْ يُخْرِجُوكَ وَيَمْكُرُ اللَّهُ وَاللَّهُ خَيْرُ الْمَكِيرِينَ ﴿٥٠﴾

او (ياد کړه ای محمده!) هغه وخت چې مکر فرېب به کاوه ستا په خلاف هغو کسانو چې کافران شوي وو، لپاره د دې چې بندي کړي يا ووژني تا يا وباسي تا (له مکې نه)، او پټ چال او فرېب جوړوي (دوی تاته) او (د دوی د فرېب او چال په مقابل کې د دوی سره) چال کوي الله (تعالی)، او الله (تعالی) له ټولو چال کوونکو څخه ښه او بهتر چال کوونکی دی.

تفسير: پخوا له هجرت په مکې معظمې کفار په «دار الندوه» کې سره ټول شول، او مشوره یې سره وکړه، چې د محمد صلی الله علیه وسلم په نسبت څه وکړي شي، ځينو به ویل چې: «بندي کړی شي، او ښه دې ژوبل هم کړی شي!»، د ځینو رایه داسې وه چې: «له وطنه دې وشړل شي! چې د تل لپاره د ده له اندېښنې څخه نجات و مومو»، په پای (آخر) کې د ابو جهل له رایې سره موافقه داسې فيصله وشوه چې: «د عربو د ګردو (ټولو) قبائلو څخه دې یو یو زړور ځلمی انتخاب او غوره شي! او دغه قوي او پیاوړي (بهادر) ځلمیان دې سره ټول لاس یو کړي! او یو ځلې دې په خپلو تورو سره پر محمد صلی الله علیه وسلم باندې ګزار وکړي! څو ښي هاشم له ګرد عربو سره جنګ ونه کړي شي، او پر عربو باندې د محمد صلی الله علیه وسلم دیت واوړي، او پر ګردو قبیلو باندې وويشل شي».

پیغمبر صلی الله علیه وسلم ته پرښتو اطلاع ورکړه چې «پخپله بستره باندې علي کرم الله وجهه ویده کړی، او د دغې ټولنې په سترګو کې چې ستاسې د قتل لپاره سره ټول شوي دي؛ خاورې واچوئ، او د باندې د هجرت په قصد ووځئ!».

وَإِذَا تُتْلَىٰ عَلَيْهِمْ آيَاتُنَا قَالُوا قَدْ سَمِعْنَا لَوْ نَشَاءُ لَقُلْنَا مِثْلَ هَذَا إِنْ هَذَا إِلَّا آسَاطِيرُ الْأَوَّلِينَ ﴿٥١﴾

او کله چې ولوستلی شي پر دوی باندې آیتونه ځمونږ؛ نو وایي دوی په تحقیق واورېده مونږ (دغه کلام)، که وغواړو مونږ؛ نو خامخا به وایو مونږ هم په مثل د ده، نه دی دغه (کلام) مګر خودی د دروغو لیکل (او باطل احوال) د پخوانیو.

تفسير: نصر بن الحارث به ویل: که مونږ وغواړو نو د قرآن په شان کلام جوړولی شو، په دغه قرآن کې خو پرته له چټي (بېکاره) قصو او له کاره وتلو افسانو څخه بل شی نشته، مګر پاک قرآن هم د ګردو (ټولو) جګړو فیصله پر همدغې خبرې کړېده، چې ده بیا ولې دغه خپله ادعا پای (آخر) ته ونه رسوله؟

وَإِذْ قَالُوا اللَّهُمَّ إِنْ كَانَ هَذَا هُوَ الْحَقُّ مِنْ عِنْدِكَ فَأَمْطِرْ عَلَيْنَا حِجَارَةً مِّنَ السَّمَاءِ
أَوْ ائْتِنَا بَعْدَ آبَائِنَا آلِيَهُمْ ﴿٣٧﴾

او (ياد کړه) هغه وخت چې وويل دغو (کفارو) يا الله! که چېرې وي دغه (قرآن يا دين) هم دغه حق (لکه چې محمد يې وايي نازل شوی) له زده ستا؛ نو راووروه پر مونږ باندې کاني له آسمانه، يا راوپه (راولېږه) (بل کوم قسم) عذاب دردناک.

تفسير: په دغه آيت کې د مکې معظمې د مشرکانو د انتهايي جهل او شقاوت او عناد او بغاوت اظهار دی، يعنې دوی به ويل چې: يا الله! که په واقع کې هم دغه محمدي دين چې مونږ په دغومره اوږده موده کې په ډېر شد او مد سره د هغه په تکذيب کې لگيا يو، حق وي؛ نو ولې د عذاب په نزول کې دومره ځنډ (تأخير) کېږي؟ او ولې د تېرو اقوامو په شان پر مونږ باندې د کابو باران نه ورېږي؟ يا د هغوی په شان په بل کوم عذاب مونږ ولې نه اخته کېږو؟ يا ځمونږ بيخي استيصال او بېخ کني ولې نه کېږي؟ ولې مو بېخ او بکر له سټه نه باسي؟.

وايې چې: دغه دعاء ابو جهل دمکې معظمې څخه د وتلو په وخت کې کعبې شريفې ته مخامخ کړې وه، بالآخر هغه شی يې چې غوښتنی وو؛ د هغه يوه نمونه يې په بدر کې وليده، او دی پخپله سره له (۶۹) نورو مشرانو د کمزورو او بې وسلې او بې سامانه مسلمانانو له لاسه ووژلی شو، او اوياته نور مشران هم د اسارت او بندي توب په ذلت کې ګرفتار شول.

وَمَا كَانَ اللَّهُ لِيُعَذِّبَهُمْ وَأَنْتَ فِيهِمْ

او نه دی الله چې په عذاب کاندې دوی حال دا چې ته (ای رسوله) په دوی کې يې.

تفسير: «سنت الله» همدا دی، چې هر کله پر کوم قوم د انبياوو عليهم السلام د تکذيب لامله عذاب نازلوي، خپل رسول د دوی له منځه باسي، کله چې الله تعالی محمد رسول الله صلی الله علیه وسلم له مکې معظمې څخه بېل کړ، نو وروسته له هغه د مکې معظمې مشرکان د «بدر» په عذاب کې مبتلا شول.

وَمَا كَانَ اللَّهُ مُعَذِّبَهُمْ وَهُمْ يَسْتَغْفِرُونَ ﴿٣٨﴾

او (بل دا چې) نه دی الله عذابوونکی حال دا چې دوی مغفرت غواړي.

تفسير: يعنې په دوی کې مستغفران دي، هغه ضعفاء د مؤمنانو چې په دوی کې پاتې شوي دي، يا دوی پخپله استغفار وايي، نو ځکه عذاب پرې نه راځي، ولې چې دوه شيان د عذاب د نزول مانع دي:

(۱): د يو قوم په منځ کې د رسول موجوديت.

(۲): استغفار، يعنې په مکه معظمه کې د محمد صلی الله علیه وسلم له برکته عذاب نه نازلېده، اوس پر هغوی باندې عذاب راغی، همداسې تر هغه پورې چې ګنهګار نادم وي، او توبه باسي؛ نو نه نیول کېږي، اګر که ډېر لوی ګنهګار هم وي.

رسول الله مبارک فرمايلي دي، چې د ګناهګارانو پناه دوه شيان دي:

(۱) ځما وجود. (۲): استغفار، کذا في الموضح.

وَمَا لَهُمْ آلَ يُعَذِّبُهُمُ اللَّهُ وَهُمْ يَصُدُّونَ عَنِ الْمَسْجِدِ الْحَرَامِ وَمَا كَانُوا أَوْلِيَاءَهُ إِنْ أُولِيَاءُؤُهُ إِلَّا الْمُتَّقُونَ وَلَكِنْ أَكْثَرُهُمْ لَا يَعْلَمُونَ ﴿٧٩﴾

او څه دي دوی ته چې نه به په عذابوي دوی الله (پس له وتلو ستا او مؤمنانو له دوی نه) حال دا چې دوی منع کوي (خلق) له (دخول د) مسجد حرام څخه، او نه دي دوی واکداران د دغه (مسجد حرام)، نه دي واکداران د ده مگر (دي) متقيان، او لیکن اکثر د دوی نه پوهیږي (په دې چې دوی لره واکداري نشته).

تفسیر: یعنې د عذاب نه راتلل بنا پر هغو دوو سببونو دي، چې مخکې مذکور شول، که نه ستاسې شرارتونه او ظلم او شقاوت داسې شيان دي، چې د هغو په مقابل کې ښايي فوراً عذاب راشي، له دې نه به زیات ظلم څه وي؟ چې موحدین حرم شریف ته له راتگ او د الله جل جلاله له عبادت څخه په راز راز (قسم قسم) پلمو (تدیرونو) او حیلو منع کوي، او دوی هلته نه پرېږدي چې لاړ شي؟.

د دوی ظلم او تېری دا دی چې د دې ظلم د جواز لپاره دغه سند وړاندې کوي؛ چې مونږ د حرم شریف متولیان او واکداران یو، هر چا ته چې زړه مو وغواړي د راتلو اجازه ورکوه، یا یې نه پرېږدو چې راشي، حال دا چې د حرم شریف متولیان یواځې متقيان او پرهېزگاران کېدی شي، مشرک او بد عمل سړی له سره د هغه حقدار نشي کېدی.

لیکن له دوی څخه ځینې کسان علی الاکثر له خپله جهالته داسې وایي چې مونږ د ابراهیم علیه السلام اولاده یو، او له فلاڼی قبیلې څخه یو، او د کعبې شریفې «تولیت» ځمونږ موروثي حق دی، چې د هغه لپاره کوم خاص قید او شرط نه دی پکار، نو دا یې راوښوول چې په اولاده د ابراهیم علیه السلام کې دغه حق د هغه کېدی شي چې متقي وي، او د داسې بې انصافانو حق نشي کېدی، چې له هر چا څخه چې دوی خپه وي؛ نو هغه ته د کعبې شریفې د راتلو اجازه نه ورکوي.

وَمَا كَانَ صَلَاتُهُمْ عِنْدَ الْبَيْتِ إِلَّا مُكَاءً وَتَصْدِيَةً فَذُوقُوا الْعَذَابَ بِمَا كُنْتُمْ تَكْفُرُونَ ﴿٨٠﴾

او نه وو لمونځ (عبادت) د دغو (کفارو) په نزد د کعبې مگر شپیلې وهل او لاسونه ټکول، (الله فرمایي): نو وڅکئ تاسې عذاب په سبب د هغه چې وئ تاسې چې کفر به مو غوره کاوه.

تفسیر: یعنې حقیقي لمونځ کوونکي له مسجده منع کوي، نو پخپله د دوی لمونځ به څه ارزښت (قیمت) ولري؟ د کعبې شریفې برېښه طواف کول، د ذکر الله په ځای شپیلې وهل، او لاسونه ټکول، لکه چې نن هم ډېر اقوام ناقوس وهل او زنگونه شرنګول لوی عبادت ګڼي.

الغرض: نه دوی په خپله عبادت کوي، نه نور خلق پرېږدي چې عبادت وکړي، او دغه بې معنی او چټي (بېکاره) خبرې عبادت ګڼي، ځینې وایي چې: دغه شپیلې وهل، او لاسونه ټکول د دې لپاره وو، چې د مسلمانانو په عبادت کې خلل واچوي، او د تمسخر او استهزاء (ټوکې ټکالې) له لارې به یې داسې کول، والله أعلم.

إِنَّ الَّذِينَ كَفَرُوا يُنْفِقُونَ أَمْوَالَهُمْ لِيَصُدُّوا عَنْ سَبِيلِ اللَّهِ

بېشکه هغه کسان چې کافران شوي دي نفقه کوي (لګوي) دوی مالونه خپل لپاره د دې چې منع کړي دوی (خلق) له لارې د الله څخه.

تفسیر: د «بدر» په غزا کې د کفارو له مشرانو ځنې دولسو سردارانو دا په غاړه اخیستې وه، چې هر یو تن به په یوه ورځ کې ګردولنېکرو ته ډوډۍ پخوي، لکه چې لس اوبشان به هره ورځ د یوه له لوري حلالېدل، او پر لښکرو به خوړل

کېدل، بیا چې دوی ماتې وموندله؛ نو د دغه مات شوي لښکر مجمع کله چې مکې معظمې ته ورسېده، ابو سفیان او د کفارو نورو مشرانو ته یې وویل: هغه مال چې تجارتي قافلې له شامه راوړی دی، هغه دې گړد د اسلام په خلاف او له محمد څخه د انتقام اخیستلو په لاره کې ولگول شي! لکه چې پر دغه خبره سره راضي شول، نو د داسې مال لگولو ذکر په دغه آیت کې راغلی دی.

فَسَيُفْقَرُونَهَا شَرُّ تَكُونُ عَلَيْهِمْ حَسْرَةً تَتَیْلَبُونَ ۚ وَالَّذِينَ كَفَرُوا إِلَىٰ جَهَنَّمَ يُحْشَرُونَ ﴿٥٠﴾

نو ژر به نور هم ولگوي دغه مالونه، بیا به شي (دغه اتفاق) پر دوی حسرت (پښیماني چې مال یې ځي او مطلب یې پرې نه حاصلېږي)، بیا به په آخر کې مغلوب شي، او هغه کسان چې کافران شوي دي (او په کفر کې مړه شي)؛ دوزخ ته شړلي (بیولي) کېږي.

تفسیر: یعنې کله چې په دنیا کې مغلوب او مقهور، او په آخرت کې معذب شي، نو د افسوس او حسرت لامله به خپلې ګوتې چيچي، چې مال مو هم له لاسه ووت، او بری مو هم په برخه نشو، لکه چې رومي به «بدر» کې او بیا په احد او نورو غزاګانو کې د کفارو گړد (ټول) مالي او جسماني قوتونه صرف شول، او هیڅ یوه ګټه (فائده) یې په لاس ورنغله.

لِيُبَيِّنَ اللَّهُ الْخَبِيثَ مِنَ الطَّيِّبِ وَيَجْعَلَ الْخَبِيثَ بَعْضُهُ عَلَىٰ بَعْضٍ فَيَرْكُمَهُ جَمِيعًا فَيَجْعَلَهُ فِي جَهَنَّمَ ۚ أُولَٰئِكَ هُمُ الْخٰسِرُونَ ﴿٥١﴾

لپاره د دې چې بېل کړي الله خبیث (ناپاک کافر) له طیب (پاک مؤمن) څخه، او بیا کېږدي خبیث (ناپاک سره لاندې باندې) ځنې د ده په ځینو نورو باندې، نو راجمع به کړي دا (خبیثان) ټول، نو و به یې غورځوي په دوزخ کې، دغه (خبیثان یا مال لگوونکي) همدوی زیانکاران دي.

تفسیر: یعنې د هغو په قسمت کې چې اسلام لیکلی شوی دی؛ هغوی به گړد مسلمانېږي، او د هغوی مرګ چې په کفر کې لیکلی شوی دی؛ هغوی به گړد په کفر کې مري، او ټول به دوزخ ته لاړ شي.

قُلْ لِلَّذِينَ كَفَرُوا إِنْ يَنْتَهُوا يُغْفَرْ لَهُمْ مَا قَدْ سَلَفَ ۚ وَإِنْ يَعُودُوا فَقَدْ مَضَتْ سُذَّتُ الْأَوَّلِينَ ﴿٥٢﴾

ووايه (ای محمده!) هغو کسانو ته چې کافران شوي دي، که واورې (بس کړي له کفره)، نو و به بخښلی شي دوی ته هغه بدې چې په تحقیق پخوا تېرې شوې وې، او که بیا وګرځي (کلک شي په کفر او جنګ)؛ نو په تحقیق تېره شوې ده لاره (عادت د الله په حق) د پخوانیو (په نجات د مؤمنانو او هلاک د کافرانو).

تفسیر: یعنې که اوس هم له کفره او طغیانه او د اسلام له عداوت له لاس واخلي، او د محمد رسول الله صلی الله علیه وسلم اطاعت اختیار کړي؛ لومړی د کفر په حالت کې څه ګناه او معاصي چې دوی کړي وي؛ هغه گړدې ورمعافېږي، «الإسلام يهدم ما قبله».

هو! حقوق العباد به نه ورمعافېږي، ځکه چې د هغو مسئله خو بېله ده.

او که بیا عود وکړي قتل، عداوت، کفر او معصیت ته؛ نو په تحقیق تېره شوې ده لاره عادت د الله په حق د پخوانیو کې، یعنې څرنګه چې د پخوانیو رسولانو علیهم السلام له تګذیبه او عداوت ته خلق تباہ شوي دي، په دوی به هم تباہي راځي.

یا دا مطلب دی لکه چې په بدر کې د دوی نورو خپلوانو ته سزا ورکړې شوه، دوی ته به هم سزا ورکړې شي.

وَقَاتِلُوهُمْ حَتَّى لَا تَكُونَ فِتْنَةٌ وَيَكُونَ الدِّينُ كُلُّهُ لِلَّهِ فَإِنْ انْتَهَوْا فَإِنَّ اللَّهَ بِمَا
يَعْمَلُونَ بَصِيرٌ ۝ وَإِنْ تَوَلَّوْا فَعَلِمُوا أَنَّ اللَّهَ مَوْلَكُمْ نَعْمَ الْمَوْلَىٰ وَنَعْمَ النَّصِيرُ ۝

او وجنگېږئ (ای مؤمنانو!) له دغو (کفارو) سره تر هغه پورې چې نشي پاتې فتنه (فساد په ځمکه کې) او شي دين (حکم) ټول خاص الله لره (او نور ټول باطله اديان محکوم شي)، نو که واورې دوی (له کفره او اسلام راوړي)؛ نو بېشکه الله پر هغو عملونو چې دوی یې کوي ښه لیدونکی (بینا) دی. او که مخ وگرځوي دوی (له ایمانه)؛ نو پوه شئ (ای مؤمنانو!) چې بېشکه الله مولى (بادار ساتونکی) ستاسې دی، (الله) ښه مولى (او نېک بادر حامی او ساتونکی) دی او (الله نېک) او ښه مددگار دی.

تفسیر: یعنې تر هغه پورې له کفارو سره وجنگېږئ چې په ځمکه کې فتنه او فساد پاتې نشي، او د کافرانو زور پاتې نشي؛ چې له ایمانه خلق منع کړي، یا د حق دین له محو کولو څخه مسلمانان وویرېږي، چې که اظهار یې وکړو؛ وبه وژلی شو، لکه چې د (فتنه) همدغه تفسیر د احادیثو په کتابو کې له ابن عمر او نورو اصحابو رضوان الله تعالیٰ علیهم اجمعین څخه هم منقول دی.

﴿فَإِنْ انْتَهَوْا﴾: یعنې د هغو لپاره چې په ښکاره ډول (طریقه) له کفر او شرارته بهر ته وگرځي؛ قتل نشته، د دوی د زړونو حال، او د مستقبل کیفیات دې الله تعالیٰ ته وروسپارل شي! هر ډول عمل او کار چې دوی کړي وي؛ هغه د پاک الله له علمه نه پټیږي، او تل ورته معلوم دی، مسلمان یواځې له ظاهري حال سره موافق پر عمل کولو مکلف دی:

وفي الحديث: «أمرت أن أقاتل الناس حتى يقولوا: لا إله إلا الله، فإذا قالوها عصموا مني دماءهم وأموالهم إلا بحقها، وحسابهم على الله عز وجل» «زه مامور یم په دې چې جهاد وکړم د خلقو سره تر هغه چې ووايي دوی کلمه د لا إله إلا الله، نو کله چې وویل د دوی دا کلمه نو ویې ساتلې ځما نه وینې خپلې (چې نه به وژل کيږي) او مالونه خپل مگر په حق سره (چې قصاص دی) او حساب د دوی سپارلی شوی دی الله عز وجل ته (که یې ښيي یا یې نه ښيي)، یعنې مسلمانانو ته ښايي چې د الله تعالیٰ په مرسته (مدد) او حمایت باندې اطمینان او اعتماد ولري! او جهاد وکړي! د کفارو له کثرت او د دوی له وسلو او سامان او اسباب څخه دې له سره ونه ویرېږي! لکه چې د «بدر» په غزا کې یې ولیدل، چې الله تعالیٰ د مسلمانانو څومره ښه مرسته (مدد) حمایت او امداد وفرمایه، (علمنا أن الله مولانا، نعم المولى ونعم النصير).

وَأَعْلَمُوا أَنَّمَا غَنِمْتُمْ مِنْ شَيْءٍ فَإِنَّ لِلَّهِ خُمُسَهُ وَلِلرَّسُولِ وَلِذِي الْقُرْبَىٰ وَالْيَتَامَىٰ
وَالْمَسْكِينِ وَابْنِ السَّبِيلِ إِنْ كُنْتُمْ آمَنْتُمْ بِاللَّهِ وَمَا أُنْزِلْنَا عَلَىٰ عَبْدِنَا يَوْمَ الْقُرْآنِ يَوْمَ
التَّقَىٰ الْجَمْعَيْنِ وَاللَّهُ عَلَىٰ كُلِّ شَيْءٍ قَدِيرٌ ۝

او پوه شئ (ای مسلمانانو!) بېشکه هر هغه شی چې په غنیمت واخیست تاسې (له کفارو په غلبې سره) له یوه شي نه؛ نو بېشکه الله لره دی (حکم کول په) خمس د هغه (کې) او (دغه خمس ثابت دی) لپاره د رسول (د الله) او لپاره د خپلوانو (د رسول الله) او (لپاره د) یتیمانو او (لپاره د) مسکینانو (محتاجانو) او (لپاره د) مسافرانو (او پاتې څلور برخې دې لپاره د غازیانو، او صبر وکړئ پر دغه تقسیم ای مقاتلانو!) که ایمان لرئ په الله او په هغو (آیتونو یا ملائکو یا نصرت) چې نازل کړي

دي مونږ پر بنده خپل په ورځ د فيصلې کې (د حق له باطل څخه چې د بدر ورځ وه)، هغه ورځ چې سره مخامخ شولې دواړه جمعې (ډلې)، او الله پر هر شي باندې ښه قادر دی (چې ځينې يې غلبه د لږ په ډېرو ده).

تفسير: د دې سورت په ابتداء کې يې فرمايلي وو: ﴿قُلِ الْاِنْفَالُ لِلّٰهِ وَالرَّسُولِ﴾ دلته د هغه لږ څه تفصيل کوي، چې هغه غنيمت چې د کفارو له جنگه وروسته د مسلمانانو په لاس راشي، د هغه خمس او پنځمه برخه د الله تعالیٰ نیاز دی، چې هغه رسول الله صلی الله عليه وسلم وځلي، او دی يې پر دغه پنځو مصرفونو لگوی شي:

(۱): په خپل ځان باندې.

(۲): پر خپلو خپلوانو باندې چې بني هاشم او بني المطلب دي، چې له پخوا راهيسي دوی د الله تعالیٰ په لاره کې کار او د رسول الله صلی الله عليه وسلم نصرت او امداد يې کړی دی، او د اسلام له خاطره يا يواځې د قربت او خپلوی له وجې له رسول الله صلی الله عليه وسلم سره يې مرستې کړي دي، او د «زکات» او د نورو صدقاتو اخيستل پر دوی باندې حرام شوي دي.

(۳): پر يتيمانو (پلار مړيو) باندې.

(۴): پر محتاجانو مسلمانانو باندې.

(۵): پر مسافرانو باندې، بيا هغه نور څلور برخې غنيمت چې پاتې کېږي؛ پر غازيانو باندې تقسيم کېږي، سور ته دوه برخې او پلي (پياده) ته يوه برخه ورکوله کېږي.

﴿يَوْمَ الْقَرْنِ﴾ «د فيصلې له ورځې» څخه مراد «يوم البدر» دی، چې په هغه کې د حق او باطل ترمنځ ښکاره فيصله وشوه، په دغه ورځ کې حق تعالیٰ خپل ډېر کامل بنده محمد رسول الله صلی الله عليه وسلم ته بری، فتح او نصرت ورکړ، او د ملائکو امداد يې وروولېږه، او د سکون او اطمینان کیفیت يې نازل و فرمايه، نو هغه کسان چې پر الله تعالیٰ او د الله تعالیٰ پر غيبي تائيداتو ايمان لري، نو پر دوی باندې له غنائمو ځنې د الله تعالیٰ پر نامه «خمس - پنځمه برخه» ايستل دومره دروند کار نه دی.

﴿وَاللّٰهُ عَلٰى كُلِّ شَيْءٍ قَدِيْرٌ﴾: يعنې لکه چې الله تعالیٰ په هغه ورځ کې تاسې مظفر او منصور ګرځولي یئ، هم دا اوس او په راتلونکي زمانه او په هر وخت کې ښه قادر دی؛ چې تاسې ته غلبه او فتوحات عنايت و فرمايي.

اِذْ اَنْتُمْ بِالْعُدُوِّ الدِّنْيَا وَهُمْ بِالْعُدُوِّ الْقُصْوٰى وَالرَّكْبُ اَسْفَلَ مِنْكُمْ وَلَوْ تَوَاعَدْتُمْ
اِخْتَفْتُمْ فِي الْبُعْدِ وَلٰكِنْ يُّقْضٰى اِلَيْهِ اَمْرًا كَانَ مَفْعُوْلًا لِّیَهْلِكَ مَنْ هَلَكَ عَنْ بَيِّنَةٍ
وَيَحْيٰى مَنْ حٰی عَنْ بَيِّنَةٍ وَاِنَّ اِلٰهَ لَسَمِیْعٌ عَلِیْمٌ ﴿۳۷﴾

(ياد کړئ ای مسلمانانو!) هغه وخت چې وئ تاسې په ځنډې (غاړې) د (کنډې) نژدې (مدينې ته) او وو دغه (کفار) په ځنډې (د کنډې هسې څنډه چې) لرې (وه له مدينې نه)، حال دا چې سواره (قافله) ښکته وو له تاسې، او که يو تر بله وعده کړې وه تاسې (د جنگ) نو خامخا به مخالفت کړی وی تاسې په دغه وعده کې، وليکن (بې له وعدې جمع کړئ تاسې الله) لپاره د دې چې پوره کړي الله هغه کار چې وو مقرر شوی (په ازلي علم د ده کې چې نصرت د احباوو او ذلت د اعداوو دی) لپاره د دې چې هلاک شي هغه څوک چې له شان يې هلاک وي پس له قيامه د حجت روښان څخه، او ژوندي پاتې شي هغه څوک چې له شان

يې ژوندون وي پس له قيامه د روښانه حجت، او بېشکه الله خامخا ښه اورېدونکي (د ګردو اقوالو) ښه عالم دی (په ټولو احوالو).

تفسير: له نژدې ځنډې (غاړې) څخه مراد د جنگ د ميدان هغه جانب دی؛ چې مدينې طبيې ته قريب وو، همداسې له لرې ځنډې (غاړې) څخه مقصد هغه طرف دی؛ چې له مدينې منورې څخه لرې و، يعنې د ابو سفیان قافله مخ په ځورې (ښکته) د سمندر په ځنډه ځنډه (غاړه غاړه) کې تلله، د قافلي او مسلمانانو په منځ کې د قريشو فوځ حائل شوی وو، که فريقين له پخوا څخه د جنگېدلو لپاره کوم وخت او نېټه مقررول غوښتل؛ نو ممکن وو چې په هغه کې څه اختلاف واقع کېده، يا د وعدې د رسېدلو په وخت کې به يې يوه ډله وړاندې وروسته کوله، ځکه چې له يوه جانب مسلمانان د کفارو له تعداد او ظاهري اسلحې او سامان څخه وېره کې وو، او له بل طرف کفارو د مسلمانانو د حقانيت او الله پرستي او زړورتوب ځنې وېرېدل، نو دواړو ته د جنگ په ذمه واری اخیستلو او د هغه په شرکت کولو کې ترډډ او تقاعد پېښېدې شو، وليکن بې له وعدې يې سره جمع کړئ تاسې.

قريش د خپلې قافلي د مدد لپاره او تاسې پر قافلي باندې د حملې کولو لپاره راغلي وئ، قافله تېره شوه، او دواړه فوځونه د يوه ميدان پر دوو ځنډو (غاړو) باندې سره ونښتل، حال دا چې يو د بل له حال څخه نه وو خبر، دغه د الله تعالی تدبير وو، که تاسې قصداً ورتلئ نو داسې په مناسب وخت به پر دوی نه رسېدئ، او د دغې فتحې څخه وروسته کافرانو ته د رسول الله صلی الله عليه وسلم صداقت ورښکاره شو، هغه چې مړه شول هم په يقين سره پوهيدلي مړه شول، او هغه چې ژوندي پاتې شول؛ هغوی هم حق په ښه ډول سره وپېژند، او پوهيدل چې د الله تعالی الزام پوره شو، کذا في الموضح.

او ممکن دی له مړ کېدلو او ژوندي پاتې کېدلو څخه کفر او ايمان مراد وي، يعنې اوس څوک چې ايمان راوړي، او هغه چې په کفر همغسې ټينګ پاتې شي؛ د دواړو ايمان او کفر د حق له ښکاره کېدو څخه وروسته دی.

إِذْ يُرِيكُمُ اللَّهُ فِي مَنَامِكَ قَلِيلًا وَلَوْ أَرَاكَهُمْ كَثِيرًا لَّفَتِلْتُمْ وَلَتَنَازَعْتُمْ فِي الْأَمْرِ
وَلَكِنَّ اللَّهَ سَلَّمَ إِنَّهُ عَلِيمٌ بِذَاتِ الصُّدُورِ ﴿٣٩﴾

(ياد کړه) هغه وخت چې وښوول تاته دغه (کفار) الله په خوب ستا کې لږ، (چې اصحاب پرې خبر کړې، او دوی پرې ډاډه شي، او برابر پرې ورشي) او که ښوولي وی (الله) تاته (ای محمده!) دوی ډېر (او بیا وتلي وې اصحابو ته)؛ نو خامخا بې زړه شوي به وی تاسې (ای اصحابو)، او خامخا جګړې به مو کولې په کار کې (د جنگ چې ترې په څنګ شوي ورسره جنگ وکړو) وليکن الله سلامت وساتلئ (تاسې له بې زړه توب او نزاع، بېشکه دغه (الله) ښه عالم (دانا) دی پر هغو خبرو (هم) چې په زړونو کې دي.

تفسير: «لَوْ أَرَاكَهُمْ كَثِيرًا» او که ښوولي وی الله تاته دغه (کفار) ډېر، يعنې که تاسې دوی زیات گڼلي وی، ځينو به د جنگېدلو همت کولو، او ځينو به نه کولو، او داسې اختلاف به واقع کېده، او په کار کې به خلل او بې انتظامي پيدا کېده، الله تعالی رسول الله مبارک صلی الله عليه وسلم ته په خوب کې لږ تعداد وروښود، او له وېرې او بې زړه توب څخه يې ورغورلئ (وساتلئ)، هغه ښه پوهیږي چې له کوم شي ځنې په زړونو کې همت او شجاعت پيدا کېږي؟ او له کومې خبرې ځنې بې زړه توب او وېره پيدا کېږي؟.

وَإِذْ يُرِيكُمُوهُمْ إِذِ التَّيَقُّتُمْ فِي أَعْيُنِكُمْ قَلِيلًا وَيُقَلِّلُكُمْ فِي أَعْيُنِهِمْ لِيَقْضِيَ اللَّهُ أَمْرًا كَانَ مَفْعُولًا وَالْإِلَهُ رُجِعَ الْأُمُورُ

او (ياد کړئ) کله چې وښوول تاسې ته (الله) هغه (دښمنان ستاسې) په هغه وخت کې چې سره مخامخ شوي په سترگو ستاسې کې لږ، او لږ ښکاره کړئ تاسې (الله) په سترگو د دښمنانو کې لپاره د دې چې وکړي ته هغه کار چې وو مقرر کړی شوی (په ازلي علم د الله کې) چې وکړي شي (چې هغه نصرت د مؤمنانو او ذلت د کفارو دی)، او خاص الله ته بهر ته ګرځولي شي ټول کارونه.

تفسير: رسول الله صلى الله عليه وسلم ته په خوب کې د کفارو شمېر تر نظر لږ راغلی وو، او مسلمانانو ته هم د مقابلي په وخت کې لږ ښکارېده، خو په جرأت، زړورتيا، او مېړانې (بهادري) وځنګړي، د رسول الله صلى الله عليه وسلم خوب نشي غلط کېدی، ځکه چې په دوی کې کافر پاتې کيدونکي سړي ډېر لږ وو، زياتره هغه کسان وو چې وروسته بيا مسلمانان شول، او د خوب تعبير هم داسې کېدی شي، چې د لږ تعداد څخه مراد د دوی د مغلوبیت اظهار وي، باقي د کفارو په نظر کې چې د مسلمانانو تعداد لږ ښکارېده؛ نو هغوی واقعا لږ وو، دا د هغه وخت واقعده، کله چې دواړه فوځونه سره مخامخ شول، بيا کله چې مسلمانانو په مېړانه (بهادري) سره په حملو شروع وکړه، او د پريښتو د لښکر مرسته ورورسېده، په دغه وخت کې د مسلمانانو فوځ د کفارو په سترگو کې د دوی په نسبت يو په دوه ښکارېده: ﴿وَأَخْرَى كَافِرَةٌ تَرَوْهُمْ مُثَلِّبُهُمْ رَأَى الْعَيْنُ﴾ (۳ جزء د آل عمران سورت (۱۳) آيت (۲) رکوع).

يَا أَيُّهَا الَّذِينَ آمَنُوا إِذَا لَقِيتُمْ فِئَةً فَاثْبُتُوا وَاذْكُرُوا اللَّهَ كَثِيرًا لَّعَلَّكُمْ تُفْلِحُونَ

ای هغو کسانو چې ایمان یې راوړی دی (یعنې ای مؤمنانو!) کله چې مخامخ شئ کوم فوځ (د دښمن) سره (چې جنګ در سره کوي) نو ثابت قدم اوسئ تاسې (او مه ترې تښتئ)، او یادوئ الله ډېر (په خوله او زړه) ښايي چې تاسې په مراد ورسېږئ (په بري سره پر دښمن د ذکر په برکت).

تفسير: په دې کې لمونځ، دعا، تکبير او نور هر قسم ذکر الله شامل دي، د الله د ذکر تاثیر دا دی، چې د ذاکر زړه ورباندې قوي او ډاډه کېږي، چې دغه ډاډه کېږي ته په جهاد کې له هر شي څخه زيات ضرورت شته، د اصحابو کرامو رضوان الله تعالى عليهم أجمعين له ګردو (ټولو) څخه لویه وسله همدغه ډاډینه وه: ﴿الَّذِينَ آمَنُوا وَظَلَمْنَاهُمْ فِي كُنُوفِهِمْ يَنْظُرُوا إِلَيْ رَبِّهِمْ﴾ (۱۳ جزء د «الرعد» سورت (۴) رکوع (۲۸) آيت).

وَاطِيعُوا اللَّهَ وَرَسُولَهُ وَلَا تَتَازَعُوا فَعْتَشَلُوا وَتَذْهَبَ رِيحُكُمْ وَاصْبِرُوا إِنَّ اللَّهَ مَعَ الصَّابِرِينَ

او حکم ومنئ تاسې د الله او د رسول د دغه (الله) او مه کوئ جګړه په خپلو منځونو (په کار د جهاد کې) پس بې زړه به شئ تاسې او لاړ به شي باد (د نصرت او قوت او د دولت) ستاسې، او صبر کوئ (په قتال او سختیو)، بېشکه الله له صابرانو سره دی (په جنګ کې په نصرت او حفاظت).

تفسير: په دغه آيت کې مسلمانانو ته ښوولي شوي دي، چې د بري کلې ګانې (چاپيانې) کوم کوم شيان دي؟ يواځې په دولت، لښکر، جبه خانې، لوازمو او تجهيزاتو سره فتح، بری او نصرت نه حاصلېږي، بلکه په ثابت قدمي، صبر، استقلال، قوت د زړه، ډاډ د الله تعالى په ياد او د رسول الله او د دوی د خليفه ګانو په اطاعت او فرمانبرداری، د یو له بل سره په اتفاق او اتحاد سره هم په لاس راځي، په دغه موقع کې مې زړه بې اختياريه وغوښتل چې د اصحاب

کرامو رضي الله تعالى عنهم په نسبت د «ابن كثير» خو الفاظ نقل کړم، چې د اخلاص او ايمان له انتهايي عمق څخه وتلي دي:

«وقد كان للصحابه رضي الله عنهم في باب الشجاعة والاثمار بما أمرهم الله ورسوله به وامثال ما أرشدهم إليه ما لم يكن لأحد من الأمم والقرون قبلهم، ولا يكون لأحد ممن بعدهم، فإنهم ببركة صحبة الرسول صلى الله عليه وسلم وطاعته فيما أمرهم فتحوا القلوب والأقاليم شرقا وغربا في المدة اليسيرة مع قلة عددهم بالنسبة إلى جيوش سائر الأقاليم من الروم والفرس والترك والصقالبة والبربر والحبوش وأصناف السودان والقبط وطوائف بني آدم، قهروا الجميع حتى علت كلمة الله وظهر دينه على سائر الأديان، وامتدت الممالك الإسلامية في مشارق الأرض ومغاربها في أقل من ثلاثين سنة، فرضي الله عنهم وأرضاهم أجمعين، وحشرنا في زمرتهم، إنه كريم تواب».

وَلَا تَكُونُوا كَالَّذِينَ خَرَجُوا مِنْ دِيَارِهِمْ بَطْرًا وَرِئَاءَ النَّاسِ وَيَصُدُّونَ عَنْ سَبِيلِ اللَّهِ
وَاللَّهُ بِمَا يَعْمَلُونَ مُبِيطٌ ﴿٢٠﴾

او مه کبرئ (ای مؤمنانو) په شان د هغو کسانو چې راووتل له کورونو خپلو لپاره د فخر او ښودنې خلقو ته (شوکت، دبدبه خپله) او اړوي دوی (خلق) له لارې د الله څخه، او الله پر هغو کارونو چې کوي یې دوی محیط (چاپېر دی علم او قدرت د ده؛ نو جزا به پرې ورکړي).

تفسیر: ابو جهل سره له خپلو لښکرو او ډولونو او نغارو په ډېر شان او شوکت سره د بدر جنګ ته وتلی وو، چې مسلمانان وویرېږي، او د عربو په نورو قبائلو باندې هم د مشرکانو وېره او اثر ولویري، په لاره کې د ابو سفیان پیغام ورورسېد، چې «قافلې له سختې خطرې څخه نجات ومونده او درغله، اوس تاسې هم د مکې په لوري بېرته ستانه شی».

ابو جهل په بې انتهایي غرور سره وویل چې: «مونږ به هلته بېرته لاړ شو؛ چې د بدر پر چينو او رڼو اوبو باندې ورسېږو، او هلته د طرب او نشاط مجالس منعقد کړو، سازندګانې او نغمې ویونکې ښځې د خوشي او بري سندرې ووايي، او په زړه پورې آتونه پرې واچوو، شرابونه وڅښو، او ښه سیلونه او مزې وکړو، او تر درې شپو او ورځو پورې اوشان حلال کړو، او عربي قبائلو ته ښه میلستیا ورکړو، او داسې ښې چرچې وکړو؛ چې دغه ورځ د عربو په منځ کې د همیشه لپاره یادګار پاتې وي، او په آينده کې د دغو لږو او کمزورو مسلمانانو حوصله بیخي ماته شي، چې بیا له سره ځمونږ د مقابلې جرأت او زړورتوب ونشي کړی.

خو د هغه په ځای د نوحې او ماتم او ویر او ژړا صفونه او قطارونه له (بدره) تر مکې معظمې پورې وتړل شول، همغه مال چې دوی د تفاخر، تظاهر، او ښودنې لپاره لګول؛ د مسلمانانو د غنیمت نوړۍ او لقمه شوه، د ايمان او توحید د دائمې غلبې د تاداو (بنیاد) تېره (ګټه) د بدر په ډګر او میدان ودروله شوه، ګواکې په دې ډول سره په دغې وړوکې ځمکې کې الله تعالی د ټولې نړۍ د ګردو ملتونو او اقوامو د قسمتونو فیصله وفرمایله.

په هر حال په دغه آیت کې یې مسلمانانو ته خبر ورکړی، چې جهاد یواځې د وژلو او وینو تویولو د هنګامې نوم نه دی، بلکه عظیم الشان عبادت دی، په عبادت کې هر څوک چې ریا یا ښودنې وکړي، نو هغه نه قبلېږي، لهذا تاسې په فخر، غرور، ښودنې او تظاهر کې کفارو پسې مه درومئ !.

وَإِذْ زَيْنَ لَهُمُ الشَّيْطَانُ أَعْمَالَهُمْ وَقَالَ لَا غَالِبَ لَكُمْ الْيَوْمَ مِنَ النَّاسِ وَإِنِّي جَارٌ لَكُمْ فَلَمَّا تَرَ اتَّ الْفَيْسَتَيْنِ نَكَصَ عَلَى عَقَبَيْهِ وَقَالَ إِنِّي بِبَرِّيٍّ مِّنْكُمْ إِنِّي أَرَىٰ مَا لَا تَرَوْنَ إِنِّي أَخَافُ اللَّهَ وَاللَّهُ شَدِيدُ الْعِقَابِ ۝

او (ياد کړئ) هغه وخت چې ښايسته کړي وو دغو (کفارو) ته شيطان عملونه د دوی، او ويې ويل: چې نشته هيڅ غالب پر تاسې نن ورځ له خلقو، او بېشکه زه ساتونکی يم ستاسې، نو کله چې سره وليدل (مخامخ شول) دواړه فوځونه (د اسلام او کفر) بېرته يې منډې کړې په پوندو خپلو (يعنې وټنښته) او ويې ويل: بېشکه زه بېزار يم له (ساتنې) ستاسې، او بېشکه زه وينم هغه (فوځ د ملانکو چې راځي په معاونت د مؤمنانو) چې نه يې وينئ تاسې، بېشکه زه ويرېږم له الله، او الله سخت دی عقوبت (د ده).

تفسير: قریش پر خپل جمعيت او قوت مغرور وو، ليکن د دوی په زړونو کې داسې يوه خطر پيدا شوې وه، نه چې «بني کنانه» ځمونږ د دغه بري په لاره کې څه مشکلات پيدا کړي، دلته سمدلاسه شيطان د دوی د شا ټپولو او همت زياتولو لپاره د (کنانه) د لوی سردار «سراقة بن مالک» په صورت د خپلو ذرياتو له فوجه سره يو ځای وربنکاره شو، او ابو جهل او نورو مشرکانو ته يې اطمینان ورکړ، چې مونږ ګرد ستاسې د مرستې او حمايت لپاره راغلي يو، او د (کنانه) له طرفه بيعي بې غمه اوسئ، مونږ له تاسې سره يو.

کله چې په بدر کې د زور او قوت مسابقې شروع شوې، او د شيطان په نظر کې جبرئیل عليه السلام او نورې پرنښتې راغلې، نو د ابو جهل له لاسه يې خپل لاس وکښه، او ژر په خپلو پوندو بېرته وګرځېد، او ابو جهل ور غږ کړې: «ای سراقة! د جنگ او جګړې په دغه شدت کې په چل او فربې سره چېرې ټنښې؟ راځه بېرته راوګرځه او لښکر مه بې زړه کوه!»، سراقة وويل: «زه ستاسې سره نشم پاتې کېدی، زه هغه شيان وينم چې تاسې يې نه شئ ليدئ (يعنې پرنښتې) د الله تعالی، (يعنې د دې حزب الله) له وېرې څخه مې زړه ريږدي (ريږي) او اندامونه مې لږزيږي، اوس په ما کې د درېدلو قوت نشته، زه ډارېږم چې په کوم سخت عذاب او آفت کې اخته نشم».

«قتادة رحمه الله» وايي چې: دغه ملعون دروغ وويل، د ده په زړه کې د الله تعالی وېره نه وه، هو! هغه پوهېده چې اوس د قریشو لښکرې د هلاکت په کنده کې لوېدلې دي، او هيڅ يو قوي دوی نشي ژغورلی (ساتلی)، دا د هغه قديمي عادت دی، چې خپلو پيروانو ته کړې لارې ښيي، او دوی وغولي، کله چې هغوی د هلاکت په کنده کې وښويوي؛ نو دلته خپله پښه بېرته راکاږي، چې سم له هغه سره يې دلته هم داسې وکړل: ﴿يَعِدُّهُمْ وَيَبْتَغِيهِمْ وَمَا يَعِدُهُمُ الشَّيْطَانُ إِلَّا غُرُورًا﴾ (۵ جزء د النساء سورت (۱۲۰) آيت (۱۸) رکوع)، ﴿كَمْثَلُ الشَّيْطَانِ إِذْ قَالَ لِلْإِنْسَانِ اكْفُرْ فَلَمَّا كَفَرَ قَالَ إِنِّي بَرِيٌّ مِّنْكَ إِنِّي أَخَافُ اللَّهَ رَبَّ الْعَالَمِينَ﴾ (۲۸ جزء د الحشر سورت (۱۶) آيت، (۲) رکوع)، ﴿وَقَالَ الشَّيْطَانُ لَمَّا قُضِيَ الْأَمْرُ إِنَّ اللَّهَ وَعَدَكُمْ وَعْدَ الْحَقِّ وَعَدْتُكُمْ فَأَخْلَفْتُكُمْ وَمَا كَانَ لِي عَلَيْكُمْ مِنْ سُلْطَانٍ إِلَّا أَنْ دَعَوْتُكُمْ فَاسْتَجَبْتُمْ لِي فَلَا تَلُمُونِي وَلَوْلَا أَنفُسُكُمْ مَا آتَا بِصُرْحِكُمْ وَمَا أُنْتُمْ بِبَصِيرَةٍ إِنِّي كَفَرْتُ بِمَا أَشْرَكْتُم مِّن قَبْلُ إِنَّ الظَّالِمِينَ لَهُمْ عَذَابٌ أَلِيمٌ﴾ (۱۳ جزء د ابراهيم سورت (۲۲) آيت (۴) رکوع).

إِذْ يَقُولُ الْمُنَافِقُونَ وَالَّذِينَ فِي قُلُوبِهِم مَّرَضٌ غَرَّ هُوَ آدِيَهُمْ وَمَنْ يَتَوَكَّلْ عَلَى اللَّهِ فَاتَّ اللَّهُ عَزِيزٌ حَكِيمٌ ۝

(ياد کړئ!) هغه وخت چې ويل منافقانو (د مدينې) او هغو کسانو چې په زړونو د دوی کې مرض وو (د اعتقاد ضعف) چې: مغرور کړي دي دغو مؤمنانو لره دين د دوی (چې سره له

لږوالي او بې اسبابې پر ډېرو وسلو لرونکو ورځي، وفرمايل الله په ځواب د دوی کي: او هر څوک چې توکل وکړي په الله؛ نو (غالبېرې ځکه چې) بېشکه الله ښه غالب قوي (په انفاذ د احکامو) ښه حکمت والا دی (چې هر کار په تدبیر او مصلحت سره کوي).

وَلَوْ تَرَىٰ إِذِ يَتَوَفَّى الَّذِينَ كَفَرُوا الْمَلَائِكَةُ يَضْرِبُونَ وُجُوهَهُمْ وَأَدْبَارَهُمْ وَذُوقُوا عَذَابَ الْحَرِيقِ ٥٠

او که ووينې (ای محمده!) هغه وخت چې قبض د روح کوي د هغو کسانو چې کافران شوي دي؛ پرښتې، په دې حال کې چې وهي به مخونه د دوی او شاګانې د دوی، او (وايي به ورته): وځکې تاسې عذاب د (اور) سوځوونکي (نو وبه ګوري یو له شرمه ډک حال).

تفسیر: یعنې پرښتې د ځنګدن د عذاب په وخت کې دوی ته وایي چې: اوس خو دغه درواخلې او د جهنم د عذاب خوند به وروسته وځکې، ډېرو مفسرینو دا هم د بدر په واقعه کې داخل کړی دی، یعنې په هغه وخت کې هر هغه کافر چې وژل کېده، نو له هغه سره پرښتو همداسې معامله کوله، مګر د آیت الفاظ ګردو کفارو ته عام دي، نو ځکه دغه راجح معلومېږي چې دغه واقعه به په عالم برزخ کې وي، نو د دې تعلق به د بدر له واقعاتو سره داسې وي، چې په دنیا کې د دغو کفارو حال داسې شو، او په برزخ کې به داسې کیږي، نو د آخرت د عذاب په نسبت به څه وویل شي، چې هغه به څرنگه مدهش وي؟!

ذَٰلِكَ بِمَا قَدَّمْتُمْ آيَاتِيكُمْ وَأَنَّ اللَّهَ لَيْسَ بِظَلَّامٍ لِّلْعَبِيدِ ٥١

دغه (تعذیب) په سبب د هغه (بد عمل) دی چې وړاندې لېږلی وو لاسونو ستاسې، او بېشکه الله نه دی هېڅ ظلم کوونکی په بندګانو خپلو (چې بې ګناه یې په عذاب کړي).

تفسیر: دغه ګرد ستاسې د اعمالو نتیجه او سزا ده، که نه د الله تعالی له لوري د ظلم او تیري هېڅ یوه معامله کېدونکې نه ده، او «ظلام» یې ځکه وفرمایه، چې که «معاذ الله» د هغه د لوري د یوې ذرې سره په اندازه د ظلم امکان وي؛ نو هغه به د خپل عظمت د شان په لحاظ ظالم نه بلکه ظلام به وي، ځکه چې د کامل هر صفت هرومرو (خامخا) ښايي چې کامل وي، اوس الله تعالی د محمد رسول الله صلی الله علیه وسلم د تسلی لپاره فرمایي چې د قریشو حال ستا سره داسې دی:

كَذَٰبُ الْإِلٰهِ فِرْعَوْنُ ۖ وَالَّذِينَ مِّنْ قَبْلِهِمْ كَفَرُوا بِآيَاتِ اللَّهِ فَآخَذَهُمُ اللَّهُ بِذُنُوبِهِمْ ۚ إِنَّ اللَّهَ قَوِيٌّ شَدِيدُ الْعِقَابِ ٥٢

لکه حال د تابعانو د فرعون (له موسی سره) او (لکه حال د) هغو کسانو چې وو پخوا له دوی نه (له انبیاوو خپلو سره، هغه عادت دا وو) چې کافران شوي وو په آیتونو د الله؛ نو نیولي وو دوی لره الله په ګناهونو د دوی، بېشکه الله قوي (زورور) دی، ډېر سخت دی عذاب (د ده).

ذَٰلِكَ بِأَنَّ اللَّهَ لَمْ يَكُ مُغَيِّرًا لِّعِمَّةٍ أُنْعِمْنَا عَلَىٰ قَوْمٍ حَتَّىٰ يُغَيِّرُوا أَمْرًا أَنفُسِهِمْ وَأَنَّ اللَّهَ سَمِيعٌ عَلِيمٌ ٥٣

دغه (تعذیب) په سبب د دې دی؛ چې په تحقیق الله نه دی بدلونکی د (هغه) نعمت چې انعام کړی یې وي پر یوه قوم باندې تر هغه پورې چې بدل (نه) کړي دوی هغه حال چې په نفسونو د دوی کې دی، او بېشکه الله ښه اورېدونکی (د ګردو اقوالو) ښه عالم دی (په ټولو احوالو).

تفسیر: شاه صاحب لیکي: «تر هغه پورې چې نیت او اعتقاد بدل نشي، نو د الله تعالی ور عطا شوي نعمتونه بهر ته نه اخیستل کېږي»، ګواکې له ﴿مَا يَأْتِيهِمْ﴾ څخه خاص نیت او اعتقاد مراد شوی دی، لکه چې له ترجمې څخه ظاهر یږي، والله أعلم.

كَذَّابٍ إِلَىٰ فِرْعَوْنَ ۖ وَالَّذِينَ مِنْ قَبْلِهِمْ كَذَّبُوا بِآيَاتِ رَبِّهِمْ فَأَهْلَكْنَاهُمْ بِذُنُوبِهِمْ وَأَغْرَقْنَاهُ
الْفِرْعَوْنَ وَكُلَّ كَاذِبٍ ۖ وَلِيْلِيْنَ

(حال د دوی) لکه حال د تابعانو د فرعون دی (له الله سره) او (لکه حال) د هغو کسانو دی چې پخوا له دوی نه وو، (او هغه عادت دا وو) چې نسبت د دروغو یې کړې وو په آیتونو د رب خپل؛ نو هلاک کړل مونږ دوی په سبب د ګناهونو د دوی، او غرق (ډوب) کړل مونږ تابعان د فرعون، او (دوی) ټول وو ظالمان.

إِنَّ شَرَّ الدَّوَابِّ عِنْدَ اللَّهِ الَّذِينَ كَفَرُوا فَهُمْ لَا يُؤْمِنُونَ ۚ الَّذِينَ عَاهَدَتْ مِنْهُمْ ثُمَّ يَنْقُضُونَ
عَهْدَهُمْ فِي كُلِّ مَرَّةٍ وَهُمْ لَا يَتَّقُونَ

بېشکه بدتر د خوځیدونکو (تلونکو) په نزد د الله هغه کسان دي، چې کافران شوي دي نو دوی ایمان نه راوړي. هغه کسان چې معاهده ترلې وه تاله دوی سره، بیا ماتوي دوی عهد خپل په هر کړت کې او دوی نه ویرېږي (له دې عهد ماتولو څخه).

تفسیر: هغو کسانو چې لکه ابو جهل - نضر - عتبه او کعب بن أشرف د تل لپاره کفر او بې ایماني غوره کړې، او له انجامه بالکل بې خوفه شوي دي، او هغه کسان چې (لکه بني قریظه) په غدارۍ او بد عهدۍ سره معتاد شوي دي؛ دوی د الله تعالی په نزد ډېر بد حیوانات دي، د فرعون حال په بد عهدۍ او غدارۍ کې هم داسې وو: ﴿وَلَمَّا وَقَعَ عَلَيْهِمُ الرِّجْزُ قَالُوا يُمُوسَىٰ اذْكُرْ لَنَا رِبَّكَ بِمَا عَاهَدْتَ عَنَّا الرِّجْزَ لَنُؤْمِنَ لَكَ وَلَتَرْسِلَ لَنَا بَنِي إِسْرَءِيلَ ۚ فَلَمَّا كَشَفْنَا عَنْهُمُ الرِّجْزَ إِلَىٰ أَجَلٍ هُمْ بِلِغْوِهِ إِذَا هُمْ يَنْكُتُونَ﴾ (۹ جزء د الأعراف سورت (۱۳۴) آیت (۱۶) رکوع).

او د رسول الله صلی الله علیه وسلم په زمانه کې د «بني قریظه» د یهودانو او د نورو هم دغه خصلت وو، چې له رسول الله صلی الله علیه وسلم سره به یې عهد کاوه، چې مونږ د مکې معظمې له مشرکانو سره مرستې نه کوو، بیا به یې له دوی سره مرسته کوله، او ویل به یې: چې عهد مو په یاد نه وو، هر کړت به یې داسې کول، وروسته دا رانېسي چې له داسې غدارانو سره څرنگه ښايي چې معامله وکړي شي.

فَأَمَّا تَتَقَفُّهُمْ فِي الْحَرْبِ فَمِنْهُمْ مَنْ خَلَفَهُمْ لَعَلَّهُمْ يَدْكُرُونَ ۖ وَأَمَّا تَتَأَفَنَ مِنْ قَوْمٍ خِيَانَةً
فَأَنْتَ بِالْيَهُودِ عَلَىٰ سَوَاءٍ ۖ إِنَّ اللَّهَ لَا يُحِبُّ الْخَائِنِينَ

نو که ومومي ته (ای محمده!) دوی په جنگ کې؛ پس تیت کړه (سزا ورکړه) او وویروه په سبب د تیتولو (سزا ورکولو) د دوی هغه کسان چې وروسته له دوی نه دي (د کافرانو محاربانو نه) لپاره د دې چې دغه وروستني خلق عبرت واخلي، او که وېرېږي (ای محمده!) له کوم قوم (چې وعده یې کړېده له تاسره) د خیانت؛ نو وغورځوه دوی ته (دغه عهد) په (داسې ډول چې شئ تاسې او هغوی سره) برابر، بېشکه الله نه خوښوي خیانت کوونکي.

تفسیر: یعنې که دغه خائنان او غداران معاهدان ښکاره معاهدې تر شا وغورځوي، او ستاسې په مقابل کې د جنگ میدان ته راشي، نو دوی ته داسې سخته جزا ورکړئ، او په قتل، جرح او نورو سره یې داسې وټرهوئ؛ چې د هغې له

ليدلو څخه د دوی هغه بېرته وروسته پاتې شوي ملگري يا له دوی نه وروسته راتلونکي نسلونه هم عبرت واخلي، او د عهد ماتولو جرأت ونشي کړی.

که يوه قوم ښکاره خيانت ونه کړي، بلکه له آثارو او قرائنو څخه دا خبره څرگنده شوه، چې دوی عهد ماتولو ته تيار دي، نو تاسې ته هم اجازه شته، چې د مصلحت په تقدير د دوی عهد بېرته ورکړئ، او د معاهدې د انتها اطلاق هغوی ته ورکړئ!، او بالمقابل له هغوی سره مناسبه رويه وکړئ، چې د دواړو ډلو په زړونو کې د پخوانيو معاهداتو په نسبت هيڅ يو شک او اشتباه پاتې نشي، او دواړه په مساويانه ډول سره خبردار، بيدار او هوښيار اوسي، او د خپلو ځانونو په تياري او حفاظت کې مشغول اوسي، او ستاسې له جانب څه غلا او خيانت ونشي، او گړدې معاملې سره ښکاره او صافې وي، الله تعالی خيانت اگر که له کفارو سره هم وي؛ نه خوښوي.

په سننو کې روايت دی چې امير معاويه رضي الله تعالی عنه له «روم» سره ميعادي معاهده درلوده (لرله)، د دغه ميعاد په منځ کې امير معاويه رضي الله تعالی عنه خپلو فوځونو ته د «روم» د سرحداتو په لوري د پرمختگ امر ورکړ، مقصد يې داسې وو چې اسلامي فوځ دې د روميانو سرحداتو ته دومره نژدې او بالکل تيار اوسي، چې د معاهدې د نېټې د تېرېدلو سره متصل دوی پخپلو تعرضونو پيل (ابتداء) وکړي.

څه وخت چې دغه کار جاري وو، يو سپين گيري په داسې حال چې په آس سور وو راغی، چې داسې يې وويل: «الله اکبر، الله اکبر، وفاء لا غدر!»، يعنې عهد پوره کړئ، او عهد مه ماتوئ، رسول الله صلی الله عليه وسلم فرمايلي دي: «کله چې کوم قوم سره معاهده ولري، نو هيڅ يوه غوټه دې ونه پرانستله شي!، او نه دې وتړله شي، تر هغه پورې چې د معاهدې نېټه پوره شي، يا مقابلې ډلې ته په مساويانه حيثيت سره معاهده ورمسترده شي!».

کله چې معاويه رضي الله تعالی عنه ته دغه خبر ورسېد؛ نو ژر له خپله فکره بېرته وگرځېد، او چې ويې ليد، هغه سپين گيري عمرو بن عبسه رضي الله تعالی عنه وو.

وَلَا يَحْسِبَنَّ الَّذِينَ كَفَرُوا سَبَقُوا آلَهُمْ لَئِنْ جُرُودٌ

او نه دې کوي گمان هغه کسان چې کافران شوي دي؛ چې دوی به وتښتي (له عذابو او خلاص به شي)! بېشکه دوی له سره نشي مغلوبولی (الله له تعذيب خپل).

وَأَعِدُّوا لَهُمْ مَا اسْتَطَعْتُمْ مِنْ قُوَّةٍ وَمِنْ رِبَاطِ الْخَيْلِ تُرْهِبُونَ بِهِ عَدُوَّ اللَّهِ وَعَدُوَّكُمْ
وَالْآخَرِينَ مِنْ دُونِهِمْ لَا تَعْلَمُونَهُمُ اللَّهُ يَعْلَمُهُمْ وَأَنْتُمْ لَا تَعْلَمُونَ ٥٠

او تياروئ (ای مؤمنانو!) لپاره (د جنگ) د دغو (ماتوونکو د عهد يا د مطلق کفارو) خومره چې توانېږئ (جمع کولی شئ) تاسې له قوت (اسباب د جنگ) او له روزل شوو ساتل شوو آسونو (لپاره د جهاد) چې وپروئ تاسې په دغه (قوت او تياري) سره دښمنان د الله او دښمنان ستاسې او نور کسان بې له دوی نه چې نه پېژنئ تاسې هغوی، الله عالم دی په (عداوت د) هغوی، او هر هغه څه چې نفقه کوي (لگوي) تاسې له يوه شي په لاره د الله کې (لپاره د ترقی د دين)؛ پوره (بدل د هغه) به درکړ شي تاسې ته حال دا چې پر تاسې به ظلم ونه کړی شي (د -ثواب په لېوالي او د عذاب په ډېر والي).

تفسیر: په الله تعالى د اعتماد او توکل کولو معنی دانه ده؛ چې ضروري او مشروع اسباب دې ترک کړي شي، ځکه چې په مسلمانانو فرض دي، تر هغه پورې چې قدرت لري؛ د جهاد سامان او لوازم دې تیاروي، د نبی کریم صلی الله علیه وسلم په مبارک عهد کې د آسونو سورلی، توره وهل، غشي ویشل او نور جنګي مشقونه د جهاد له لوازمو څخه وو.

نن ټوپک، مشین گن، توپ، ټینګ، راکټ، زره پوښ او نورې اړابې، الوتکې، جنګي انګوټ، کروزر، تحت البحري، اوبتل او نور جنګي مهمات او لوازم، تجهیزات تیارول او لرل، او په استعمال اچول او چلول، او د حربي او عصري فنونو زده کول بلکه ورزش او د دوی په شان نور عملیات کول، د جهاد سامان او لوازم دي.

همداسې هغه نورې وسلې او د حرب او ضرب گړد آلات او اسباب چې وروسته له دې نه ایجاد او اختراع کېږي؛ غه ټول د دې آیت په منشا کې داخل دي.

باقي د آسونو په نسبت خورسول الله مبارک پخپله فرمایلي دي: «الخیل معقودٌ فی نواصیها الخیر إلی یوم القیامة»، «د آسونو په تندي کې خیر ایښود شوی دی تر قیامته پورې»، په احادیثو کې راغلي دي، چې هر هغه چې آس د جهاد په نیت روزي او ساتي یې؛ دده په خوړلو، او څښلو بلکه په هر قدم پورته کولو باندې اجر ورسیږي، او دده تر خوړو او نورو پورې به هم د قیامت په ورځ په تله (میزان) کې تللی کېږي.

یعنې دغه گړد (ټول) سامان، لوازم، تجهیزات او تیاری پر دښمنانو باندې د وېرې، خوف او دهشت اچولو لپاره یو ظاهري سبب دی، باقي د فتحې او ظفر او بري اصلي سبب خو د الله تعالى مرسته ده، چې د هغې بیان پخوا له دی نه شوی دی، او هغه خلق چې تاسې یې بالتعین نه پېژنئ؛ منافقان دي چې د مسلمانې په جامه کې یې ځانونه پټ کړي وو، یا د (بني قریظه) یهودان یا د روم او فارس یا نور هغه اقوام دي، چې له هغو سره وروسته له دې نه ستاسې مقابله واقع کېدونکې ده.

﴿وَمَا تُقْبَلُ مِنْ شَيْءٍ﴾ الآية - دغه د مالي جهاد په طرف اشاره ده، یعنې د جهاد په تیاري کې هغومره مال چې تاسې لګوئ؛ د هغه پوره بدل او معاوضه به ومومي، د یوه درهم په مقابل کې اوه سوه درهم، ﴿وَاللَّهُ يُضَعِفُ لَهُمْ نِصَّاءً﴾ ډېر ځلې په دنیا کې هم د هغه معاوضه بلکه له هغه څخه لا زیات اجر هم درکول کېږي.

وَأَنْ جَنَحُوا لِلسَّلَامِ فَاجْنَحْ لَهَا وَتَوَكَّلْ عَلَى اللَّهِ إِنَّهُ هُوَ السَّمِيعُ الْعَلِيمُ ﴿١٠﴾

او که میلان وکړي کفار صلحې (روغې) ته؛ نو ته هم میلان وکړه دې (صلحې) ته، او توکل (اعتماد) وکړه په الله (او مه ویرېږه له مکره د دوی)، بېشکه چې دغه (الله) هم دی ښه اورېدونکی (د ټولو اقوالو) ښه عالم (دانا پر گړدو احوالو).

تفسیر: له جهاد څخه وینې تویول نه، بلکه د کلمه الله اعلاء او د فتنې دفع مقصود دی، که دغه عالي مقصد یې د وینې له تویولو څخه حاصل شي، نو خامخا د وینو تویولو لپاره هیڅ حاجت نه پاتې کېږي، که داسې کوم احتمال وي، چې شاید کفار د صلحې په پرده کې غواړي چې مونږ تېر باسي؛ نو هیڅ پروا مه کوئ، او پر الله تعالى باندې توکل او اعتماد وکړئ، پاک الله د دوی له نیاتو څخه ښه خبردار دی، او د دوی پټې مشورې اوري، د الله تعالى د حمایت په مقابل کې د هیچا بدنیتي چلېدې نشي، تاسې خپل نیت صاف وساتئ !.

وَأَنْ يُرِيدُوا أَنْ يُخْذَعُوا فَإِنَّ حَسْبَكَ اللَّهُ هُوَ الَّذِي آتَاكَ مِنْ بَنِي إِسْرَءِيلَ وَالْمُؤْمِنِينَ ﴿١١﴾

او که اراده وکړي دوی دغه چې فرېب درکړي تاته (په دغه روغه کې)؛ نو بېشکه کافي دی تا ته الله، هم دی هغه ذات دی چې قوت یې درکړی دی تاته په مرستې (مدد) خپلې سره (په لېږلو د پرېستو په بدر کې) او په مؤمنانو سره.

تفسیر: که وروسته له روغې څخه دغه خلق د خیانت او د عهد د ماتولو اراده وکړې، نو تاسې مه خواشیني (خفه) کېږئ، د الله تعالی مرسته (مدد) تاسې ته کافي ده، د دوی هغه ګرد مکرونه او فریبونه به الله جل جلاله شنل کړي، همغه الله جل جلاله تاته په «بدر» کې غیبي امداد درکړي، او په ظاهري ډول سره یې د ځان جاروونکو او سربښدونکو مسلمانانو په مټ ستاسې تایید وفرمایه.

وَأَلْفَ بَيْنَ قُلُوبِهِمْ لَوْ أَنفَقْتَ مَا فِي الْأَرْضِ جَمِيعًا مَّا أَلْفَتْ بَيْنَ قُلُوبِهِمْ وَلَئِنَّ اللَّهَ أَلْفَ بَيْنَهُمْ
إِنَّهُ عَزِيزٌ حَكِيمٌ ﴿١٧﴾

او الفت محبت یې واچاوه په منځ د زړونو د دغو (مؤمنانو) کې ! که لږکولی وی تا هر هغه څه چې په ځمکه کې دي ټول؛ نو نه به دې شو اچولی الفت محبت په منځ د زړونو د دوی کې، ولیکن الله الفت محبت واچولو په منځ د (زړونو د) دوی کې، بېشکه چې دغه (الله) ښه غالب (قوي د احکامو په انفاذ) ښه حکمت والا دی (چې هر کار په تدبیر او مصلحت سره کوي).

تفسیر: له اسلام څخه پخوا په عربو کې د جدال، قتال، نفاق او شقاق بازار تود وو، په خوشې چټي (بېکاره) خبرو باندې د قبائلو په منځ کې تصادمات او جنګونه کېدل، کله چې به د دوه ډلو په منځ کې جنګ شروع کېدو، نو تر څو پېړیو پورې به د هغه اور نه مړ کېده.

د مدینې منورې د دوو زبردستو قبیلو (اوس) او (خزرج) د ګوندي جنګونو او د پخواني عداوت او بغض سلسله هیڅکله سر ته نه رسېده، یو به د بل وینو ته تېری وو، او هر یو به د خپل عزت او پټ وېر وو، په دغو حالاتو کې ځمونې پاک رسول محمد صلی الله علیه وسلم د توحید او معرفت او اتحاد او اخوت عالم شمول پیغام سره مبعوث شو، الله تعالی د حقیقي وروڼو څخه زیات د یو مینه او الفت د بل په زړه کې واچاوه، او بیا د دغو ګردو (ټولو) الفتونو اجتماعي مرکز د محمد رسول الله صلی الله علیه وسلم ذات یې وګرځاوه، د دوی زړونه داسې یو وار سره اړول د الله تعالی د قدرت او قوت یوه کرشمه وه، او د شدید ضرورت په داسې یوه وخت کې، دوی ګرد (ټول) د محبت او الفت په یوې نقطې کې سره ټولول؛ د ده د کامله حکمت دلیل دی.

يَا أَيُّهَا النَّبِيُّ حَسْبُكَ اللَّهُ وَمَنِ اتَّبَعَكَ مِنَ الْمُؤْمِنِينَ ﴿١٨﴾

ای نبي ! کافي (بس) دی تاته الله او هغه چاته چې متابعت کوي ستا له مؤمنانو څخه.

تفسیر: د دې آیت مطلب دا دی چې: «ای نبي صلی الله علیه وسلم ! الله تعالی تاته او ستا ملګرو ته کافي دی»، یعنې د عدد او د سربو او مال او تجهیزاتو له قلت څخه وېره نه ده پکار.

يَا أَيُّهَا النَّبِيُّ حَرِّضَ الْمُؤْمِنِينَ عَلَى الْقِتَالِ إِنْ يَكُنْ مِنْكُمْ عَشْرُونَ صَبْرُونَ يَعْلَبُوا مَائَتِينَ
وَإِنْ يَكُنْ مِنْكُمْ مِائَةٌ يَعْْلَبُوا الْفَائِزِينَ الَّذِينَ كَفَرُوا بِأَنَّهُمْ قَوْمٌ لَا يَفْقَهُونَ ﴿١٩﴾

ای نبي ! تېز کړه (او ترغیب ورکړه) مؤمنانو ته پر جنګ (د کفارو)، که وو له تاسې ځنې شل تنه صابران (ثابت قدمان)؛ نو غلبه دې وکړي پر دوو سوو کافرانو (یعنې داسې جنګ دې وکړي چې نتیجه یې فتح او غلبه کېدی شي)، او که وو له تاسې ځنې سل تنه (صابران ثابت قدمان)؛ نو غالب دې شي پر زرو تنو له هغو کسانو چې کافران شوي دي په سبب د دې چې بېشکه دوی (داسې) قوم دی چې نه پوهیږي (یعنې جاهلان دي په الله او قیامت).

تفسیر: الله تعالى په دغه آیت سره مسلمانانو ته د جهاد په لوري ترغیب ورکوي، چې که لږ یی هم مه بې زړه کېږئ! د الله تعالى په فضل او مرحمت سره تاسې پر لس چندو دښمنانو باندې هم غالبېدئ شئ، سبب یې دا دی چې مسلمانان د الله تعالى لپاره جنگېږي، او دوی الله تعالى پېژني او یقین پرې لري، او د ده د مرضی متابعت کوي، نو ځکه په ډېر زړورتوب او مېړانې (بهادری) سره جنگېږي، هر کله چې کافران پر دغه حقیقت نه دي معتقد، نو ځکه تش د حقیرو او فاني اغراضو لپاره د حیواناتو په شان جنگېږي، او د دغه قلبي قوت او غیبي امداد څخه محروم پاتې کېږي، بناء علیه د خبر او زیري په ډول حکم راکړی شوی دی؛ چې مؤمنانو ته ښایي، چې د لس چندو دښمنانو په مقابل کې په ډېر صبر او استقامت سره و جنگېږي، که مسلمانان شل تنه وي، ښایي چې د دوو سوو کفارو له مقابلې څخه مخ ونه ګرځوي، که سل تنه وي، نو زرو تنو ته دې خپلی شاوې ونه ګرځوي.

اَلَّذِي خَفَّفَ اللَّهُ عَنْكُمْ وَعَلِمَ أَنَّ فِيكُمْ ضَعْفًا فَإِنْ يَكُنْ مِنْكُمْ مِّائَةٌ صَابِرَةٌ يَغْلِبُوا أَمَائَتَيْنِ وَإِنْ يَكُنْ مِنْكُمْ أَلْفٌ يَغْلِبُوا أَلْفَيْنِ بِإِذْنِ اللَّهِ وَاللَّهُ مَعَ الصَّابِرِينَ ﴿٤٠﴾

اوس آسانتيا وکړه الله په تاسې (او تېر شو له سختۍ) او معلومه یې کړه چې بېشکه په تاسې کې سستي ده، نو که وو له تاسې ځنې سل تنه صابران (ثابت قدمان)؛ نو غالب دې شي پر دوو سوو (کافرانو یعنې داسې جنگ دې وکړي چې نتیجه یې فتح او غلبه کېدی شي)، او که وو له تاسې ځنې زر تنه غالب دې شي په دوو زرو (کفارو) په حکم د الله سره، او الله ملګری دی له صابرانو (ثابت قدمانو سره په نصرت، حفاظت او اثابت).

تفسیر: په بخاري شریف کې له ابن عباس رضي الله تعالى عنه څخه روایت دی، «په دغه تېر آیت کې چې مسلمانانو ته د لس چندو کفارو په مقابل کې د ثابت قدمۍ امر ورکړی شوی وو، هر کله چې پر خلقو دغه حکم دروند شو، نو وروسته له هغه دغه بل آیت نازل شو: ﴿اَلَّذِي خَفَّفَ اللَّهُ﴾ الآية - یعنې الله تعالى ستاسې د کمزورۍ او سستۍ له معلومولو څخه وروسته هغه حکم لرې کړ، اوس یواځې د خپل دوجند تعداد په مقابل کې ثابت قدم اوسېدل ضروري، او ترې تېښتېدل حرام دي.

همدغه حکم تر اوسه باقي دی، لیکن که له دوو ځنې پر زیاتو حمله وکړي؛ لوی اجر لري، د رسول اکرم صلی الله علیه وسلم په وخت کې یو زر تنه مسلمانان له اتیا زرو سره جنگیدلي دي، د «مؤته» په غزا کې درې زره مسلمانان د دوو لکو کفارو په مقابل کې ټینګ ولاړ وو، له داسې واقعاتو څخه الله الحمد اسلامي تاریخ ډک دی.

مَا كَانَ لِإِبْنِي أَنْ يَكُونَ لَهُ أَسْرَى حَتَّى يُثْخِنَ فِي الْأَرْضِ تُرِيدُونَ عَرَصَ الدُّنْيَا وَاللَّهُ يُرِيدُ
الْآخِرَةَ وَاللَّهُ عَزِيزٌ حَكِيمٌ ﴿٤١﴾

نه ښایي نبي لره دا چې وي ده لره بندیان (چې ترې فدیې واخلي) تر هغه وخته چې قوي شي په ځمکه کې (د کفارو د ډېر قتل او جرحې په سبب)، اراده کوي تاسې (ای مؤمنانو) اسباب د دنیا (په اخیستلو د فدیې سره) او الله اراده لري (تاسې لره ثواب) د آخرت (د کفارو د قتل په سبب)، او الله ښه غالب قوي (په انفاذ د احکامو) ښه حکمت والا دی، چې هر کار په تدبیر او مصلحت سره کوي.

تفسیر: د بدر په غزا کې اویا تنه کافران د مسلمانانو په لاس بندیان شول، د الله تعالى له لوري د دوی په نسبت دوه صورتونه د مسلمانانو په مخکې وړاندې شول، (۱): وژل، (۲): ترې فدیې اخیستل، او خوشې کول، په هر حال رسول الله مبارک په دغې معاملې کې له اصحابو ځنې رایه وغوښته.

ابو بکر صدیق رضي الله تعالى عنه وویل: «یا رسول الله! دغه گرد (ټول) بندیان مو خپلوان او وروڼه دي، بهتره دا ده چې له هغو څخه فدیہ واخلو، او خوشې یې کړو، چې بېرته لاړ شي، د دغه نرم سلوک او احسان څخه وروسته ممکن دي، چې څه خلق له دوی ځنې مسلمانان او هغوی له خپلو اولادونو او اتباعو سره ځمونږ لاس او مټ وگرځي، او هغه مال چې د دوی له لوري بالفعل ځمونږ په لاس راشي، په هغه به مونږ جهاد او نور دیني کارونه او لازمي چارې په مخ بوځو.

د نبي کریم صلی الله علیه وسلم میلان هم د فطري زړه سوی، شفقت، او «صلة الرحم» په بناء د همدې رایې په لوري وو، بلکه د اصحابو کرامو عمومي رایه هم په همدې جانب وه، زیاتره اصحاب د ابو بکر الصديق رضي الله عنه له دې بیان سره متفق وو.

عمر او سعد بن معاذ رضي الله عنهما له دغو آراوو سره اختلاف وکړ، عمر رضي الله تعالى عنه وویل: «یا رسول الله! دغه بندیان د کافرانو امامان او د مشر کینو مشران او لویان دي، دوی ټول دې ووژل شي، نو د کفر او شرک سر به مات شي، او پر گردو (ټولو) مشرکانو به هیبت ولویري، او وروسته له دې نه به د مسلمانانو د رېږولو (تکلیفولو) او د الله تعالى له لارې ځنې د خلقو ګرځولو جرأت په دوی کې پاتې نشي، او د الله تعالى په دربار کې به له مشرکانو سره ځمونږ انتهایي نفرت، بغض، او کامله بېزارې ښکاره شي، چې مونږ د الله تعالى په لاره او د حق په معامله کې د خپلو دخپلوی او قرابت او د مالي فوائدو او د هیڅ څیز هیڅ پروا هم ونه کړه، نو ځکه مناسب ده، چې په دغو بندیانو کې هر هغه چې له مونږ ځنې د کوم یوه عزیز او قریب وي؛ هغه دې همغه خپل قریب محبوس په خپل لاس ووژني».

لنډا دا چې له بحث او غور نه وروسته د ابو بکر الصديق رضي الله عنه پر مشورې باندې عمل وشو، ځکه چې د آراوو کثرت د هغه د رایې په لوري وو، او پخپله رسول کریم صلی الله علیه وسلم هم د خپل طبیعي رأفت او رحمت په بناء د ابو بکر الصديق رضي الله تعالى عنه د خبرې لوري ته مائل وو، خو دغه رایه د الله تعالى په دربار کې غوره نه شوه په ﴿مَا كَانَ لِبَنِي أَنْ يَكُونَ لَهُ أَسْرَىٰ حَتَّىٰ يُتَخَبَّرَ فِي الْأَرْضِ﴾ کې د دې نه غوروالي په لوري اشاره ده، نو ځکه په دغو آیتونو کې سخته عتاب آمیزه لهجه اختیار کړې شوې ده.

لَوْلَا كِتَابٌ مِّنَ اللَّهِ سَبَقَ لَمَسَّكُمْ فِيمَا أَخَذْتُم عَذَابٌ عَظِيمٌ ﴿٢٦﴾

که نه وی ازلي حکم له جانبه د الله چې ږومبی لیکل شوی دی (په لوح محفوظ کې) نو خامخا رسېدلی به وو تاسې ته په عوض د) هغې (فدیې) کې چې اخیستې ده تاسې؛ عذاب ډېر لوی.

تفسیر: یعنې دغه غلطې په خپل ذات کې داسې وه؛ چې هغوی دنيوي مال او متاع په نظر کې نیولی وو داسې مشوره یې ورکړې وه، نو لازمه وه چې سخته سزا ورکړې شوي وی، خو لومړی د سزا مانع هغه دی چې پاک الله جل جلاله بیان کړی دی، او دغه لاندني شیان هم کېدی شي، چې د سزا مانع وگرځي:

(۱): په مجتهد باندې به په داقسم اجتهداي غلطی او خطا کې څه عذاب نه وي.

(۲): تر هغه پورې چې الله تعالى په کوم شي باندې ښکاره امر او یا له هغه شي څخه ښکاره منع ونه کړي؛ د هغه مرتکب به نه عذابوي.

(۳): د اهل البدر ګردې خطاوې یې ورمعافې کړي دي.

(۴): کومه رویه چې په غلطۍ سره پخوا له وخته اختیار کړې شوې ده؛ یعنې په فدیہ سره د بندیانو خوشې کول د الله تعالى په علم کې فیصله شوې وه، چې وروسته له هغه به د دې اجازه ورکوي: ﴿وَأَمَّا الْبُغْيَاءُ وَالْمُنَافِقُونَ﴾ (۲۶ جزء د محمد صلی الله علیه وسلم سورت اوله رکوع (۴) آیت).

(۵): دغه هم فيصله شوې وه، تر هغه پورې چې رسول عليه السلام په دې کې موجود وي، يا خلق د زړه له صدقه استغفار وایي؛ نو عذاب به پرې نه راځي.

(۶): له دغو بنديانو څخې د ډېرو په قسمت کې مسلمانېدل ليکل شوي وو، الغرض که داسې موانع نه وې؛ نو دغه غلطي دومره لويه او سخته وه، چې ښايي پرې ډېر سخت عذاب نازل شوی وي.

فَكُلُوا مِمَّا غَنِمْتُمْ حَلَالًا طَيِّبًا ۚ وَاتَّقُوا اللَّهَ إِنَّ اللَّهَ غَفُورٌ رَحِيمٌ ﴿٤٩﴾

نو خورئ تاسې له هغه ماله چې غنیمت اخیستی دی تاسې حلال طیب (پاکیزه)، او ووير پرئ له الله، بېشکه الله بخښونکی د (خطیاتو) ډېر رحم کوونکی دی.

تفسير: له رومېني عتاب او تهديد څخه مسلمانان دومره ووير بدل چې ويې ويل: «ښايي د غنیمت په اموالو کې چې د بنديانو فديه هم په کې شامله ده؛ لاس ونه وهل شي»، نو په دغه آيت کې يې تسلي وفرمايله، چې هغه د پاک الله عطا ده، په خوښۍ سره يې وخورئ، هو! په جهاد کې غنیمت او نورو شيانو ته دومره اهميت ورکول يا يې دومره په نظر کې نيول نه دي پکار؛ چې له عالي مقاصدو او کلي مصالحو څخه سترگې پټې شي، بېشکه دمؤقتي حالاتو او مصالحو په اعتبار له تاسې څخې يوه غلطي وشوه، مگر پخپله په مال کې څه خبيث او پليتي نشته، نو د الله تعالی څخه ووير پرئ، او له مخالفت نه يې ځانونه وژغورئ، هغه به په خپل مرحمت سره ستاسې غلطي درمعافوي.

يَا أَيُّهَا الَّذِينَ قُلْنَا لَهُمْ فِي آيَاتِنَا أَنْ لَا تُعْلِمُوا الْكُفْرَ وَالْشِّرْكَ أَنْ يُعْلِمُوا اللَّهُ فِي قُلُوبِكُمْ خَيْرًا بَلْ تَكُونُوا خَيْرًا مِمَّا أَخَذَ مِنْكُمْ وَيَغْفِرْ لَكُمْ وَاللَّهُ غَفُورٌ رَحِيمٌ ﴿٥٠﴾ وَإِنْ يُرِيدُوا خِيَانَتَكَ فَقَدْ خَانُوا اللَّهَ مِنْ قَبْلُ فَأَمْكَنَ مِنْهُمْ وَاللَّهُ عَلِيمٌ حَكِيمٌ ﴿٥١﴾

ای نبي! ووايه ته هغه چا ته چې په لاسونو ستاسې کې دي له بنديانو (قيديانو): که معلوم کړي الله په زړونو ستاسې کې کوم خیر (ایمان) نو در به کړي تاسې ته خیر (بهر، غوره) له هغه (مال) څخه چې اخیستی شوی دی له تاسې نه، او مغفرت به وکړي تاسې ته، او الله ښه بخښونکی د (خطیاتو) ډېر رحم کوونکی دی. او که اراده وکړي دغه (بنديان) د خیانت ستاسې (په ظاهري اسلام سره)؛ نو په تحقیق خیانت کړی وو دوی له الله سره پخوا له دې نه (په کفر او د عهد په ماتولو سره)؛ نو قادر کړي (ته الله) پر دوی (په قتل، حبس او بندي کولو د دوی سره)، او الله ښه عالم دانا (په ټولو احوالو) ښه حکمت والا دی.

تفسير: او که اراده لري هغه بنديان چې اسلام يې راوړی دی، د دې چې له تاسره خیانت وکړي، او بېرته مرتد شي، يا هغه فديه درنه کړي؛ چې دوی يې ضامنان شوي دي، پس په تحقیق خیانت کړی وو دوی له الله سره پخوا له دې په کفر سره.

پخوا چې مو له الله تعالی سره کومه ټکي کړې وه، يعنې د ﴿الْأَسْتِ بِرَبِّكُمْ﴾ فطري عهد په خلاف مو کفر او شرک اختيار کړی وو، يا ځينو «بنی هاشمو» چې د ابو طالب په حیات کې عهد کړی وو، چې د رسول الله صلی الله علیه وسلم په حمایت کې به متفق وي، او اوس له کفارو سره ملا ترلې راغلي دي، او د هغه انجام يې په خپلو سترگو سره وليد، چې نن په څه ډول د مسلمانانو په قید او واک کې دي، وروسته له دې نه هم د ټکي همداسې سزا ورکوله کيږي، له الله تعالی څخه خپلې پټې خبرې او نیتونه نشي پټولی، او نه د هغه د حکیمانه وو انتظاماتو مخه نیولی شی.

شاه صاحب ليکي: «د الله تعالى وعده پوره شوه، له دوی ځنې هغه کسان چې مسلمانان شول؛ الله تعالى هغوی ته بېشماره دولتونه ورعطا کړل، او هغه چې مسلمانان نشول؛ خراب او تباہ شول».

إِنَّ الَّذِينَ آمَنُوا وَهَاجَرُوا وَجَاهَدُوا بِأَمْوَالِهِمْ وَأَنْفُسِهِمْ فِي سَبِيلِ اللَّهِ وَالَّذِينَ أَوْلاَ وَنَصَرُوا
أُولَئِكَ بَعْضُهُمْ أَوْلِيَاءُ بَعْضٍ وَالَّذِينَ آمَنُوا وَلَمْ يُهَاجِرُوا أَمَّا لَكُمْ مِنْ وَلَايَتِهِمْ مِنْ شَيْءٍ حَتَّى
يُهَاجِرُوا وَإِنْ اسْتَنْصَرُوكُمْ فِي الدِّينِ فَعَلَيْكُمُ النَّصْرُ إِلَّا عَلَى قَوْمٍ بَيْنَكُمْ وَبَيْنَهُمْ مِيثَاقٌ وَاللَّهُ
بِمَا تَعْمَلُونَ بَصِيرٌ

بېشکه هغه کسان چې ایمان یې راوړی دی او هجرت یې کړی او جهاد یې کړی دی په مالونو خپلو سره، او په نفسونو خپلو سره په لاره د الله کې (د دین د ترقی لپاره)؛ او هغه کسان چې ځای یې ورکړی دی (مهاجرینو ته) او مددګاري یې کړې ده (له دوی سره)؛ دغه کسان ځینې د دوی دوستان دي د ځینو نورو (په نصرت او ارث)، او هغه کسان چې ایمان یې راوړی دی، او هجرت یې نه دی کړی؛ نشته تاسې ته له ولایت (نصرت او ارث) د دوی ځنې هیڅ شی، تر هغه پورې چې هجرت وکړي، او که طلب د نصرت (او مرستې - مدد) وکړي دغه (غیر مهاجر مؤمنان د کفارو په جنګ کې) له تاسې ځنې په دین کې؛ نو لازمه ده په تاسې مرسته (مدد) کول (له دوی سره په دین کې) مګر (نه دی لازم ستاسې نصرت او ورتګ) پر هغه قوم باندې چې په منځ ستاسې او په منځ د دوی کې معاهده وي، او الله په هغه کار چې کوئ (یې) تاسې ښه لیدونکی دی.

تفسیر: په دغو بندیانو (قیدیانو) کې ځینې داسې کسان هم وو، چې په زړه کې مسلمانان وو، خو له رسول الله صلی الله علیه وسلم سره یې هجرت نه وکړی، او په زور او بې له خپلې خوښې له کفارو سره بدر ته راغلي وو، په دغه آیت کې دا رابښوولي شوي دي، چې د داسې مسلمانانو حکم څه دی؟.

شاه صاحب ليکي چې: «د رسول الله صلی الله علیه وآله وصحبه وسلم اصحاب دوه فرقې وې، مهاجرین (کور او کهول پر ښوونکي) او انصار (ځای ورکوونکي) (مرسته - مدد کوونکي)، په دغو دواړو فرقو کې رسول الله مبارک مؤاخات (ورورولي) قائمه کړې وه.

د آیت مضمون داسې شو: «څومره مسلمانان چې له رسول الله صلی الله علیه وسلم سره حاضر دي، د دوی ګردو (ټولو) صلحه او جنګ سره یو دی، د یوه موافقت د ګردو (ټولو) موافقت، او د یوه مخالفت د ګردو (ټولو) مخالفت دی.

بلکه د هجرت په ابتداء کې د مؤاخاتو د سلسلې په لحاظ یوه له بل څخه میراث هم ووړ، او هغه مسلمان چې په خپل هغه ملک کې اوسېږي، چې هلته د کفارو زور او تسلط وي، یعنې له دار الحرب یې هجرت نه وي کړی، د هغو په صلحه او جنګ کې د دار الاسلام اوسېدونکي مسلمانان (مهاجرین او انصار) نه شریک کېږي، که د دار الحرب مسلمانان صلحه یا معاهده د کفارو له کوم جماعت سره وکړي، نو د دار الاسلام حر او آزاد مسلمانان د هغې معاهدې تعميل نشي کولی، بلکه له هغوی سره د مصلحت له مخې لا جنګ هم کولی شي.

هو! دغه ضروري ده، که د دار الحرب مسلمانان په دیني معاملاتو کې له آزادو مسلمانانو څخه مرسته (مدد) وغواړي؛ نو له دوی سره حسب المقدور مرسته (مدد) کول پکار دي، مګر له هغه جماعت سره چې د دغو آزادو مسلمانانو معاهده شوې ده؛ د هغو په مقابل کې د معاهدې تر اداې پورې د دار الحرب له مسلمانانو سره امداد نشي

کولی، او هم پخپلو منځونو کې میراث په هغه سلسله کې چې مهاجرینو او انصارو سره قائمه کړې وه؛ د دار الحرب مسلمانان نه وو شامل.

وَالَّذِينَ كَفَرُوا بِعَصَائِرِهِمْ أُولَئِكَ بَعْضُ الْأَقْلَوَّةِ تَكُنْ فِتْنَةً فِي الْأَرْضِ وَفَسَادٌ كَبِيرٌ ﴿۱۰﴾

او هغه کسان چې کافران شوي دي؛ ځينې د دوی دوستان دي د ځينو نورو (په امداد کې له یو له بله سره)، که ونه وکړئ تاسې دا (دوستي په خپلو منځونو او دښمني له کفارو سره) نو پیدا به شي (لویه) فتنه په ځمکه کې او (خور به شي) فساد.

تفسیر: یعنې د کافر او مسلمان تر منځ حقيقي دوستي او رفاقت نشته، او نه هم یو د بل وارث کېدی شي، هو! کافر دبل کافر رفیق او وارث کېدی شي، د دوی په مقابل کې یو مسلمان د بل مسلمان دوست، او رفیق دی، او یو له بل څخه میراث وړلی شي، نو مسلمانان باید خپلې دوستي او رفاقتونه مؤمنانو پورې ځانگړې کړي، او له کفارو دې خپلې دوستي وشکوي، او ترې جدا دې شي، او که داسې ونشي نو د مسلمانانو تر منځ به فتنه واقع شي، او ډېر لوی فساد به خور شي، په ټولنه کې به گډوډي جوړه شي، او د مسلمان او کافر تر منځ به فرق نه کېږي، د مسلمانانو تر منځ یو پر بل حقوق به ضایع شي، او له کافر څخه نفرت به له زړونو ووځي.

وَالَّذِينَ آمَنُوا وَهَاجَرُوا وَجْهَهُدْ فِي سَبِيلِ اللَّهِ وَالَّذِينَ آوَا وَنَصَرُوا أُولَئِكَ هُمُ الْمُؤْمِنُونَ حَقًّا لَهُمْ مَغْفِرَةٌ وَرِزْقٌ كَرِيمٌ ﴿۱۱﴾

او هغه کسان چې ایمان یې راوړی دی او هجرت یې کړی دی او جهاد یې کړی دی په لاره د الله کې، او هغه کسان چې ځای یې ورکړی دی (مهاجرینو ته) او مددگاري یې کړې ده (له رسول الله او مهاجرینو سره) دغه موصوف په دغو صفاتو سره هم دوی دي مؤمنان په حقه (رښتیا) سره، دوی لره دی مغفرت (بخښنه) او رزق (روزي) نېکه (د عزت چې جنت دی).

وَالَّذِينَ آمَنُوا مِنْ بَعْدِ وَهَاجَرُوا وَجْهَهُدْ وَأَمَعَكُمْ فَأُولَئِكَ مِنْكُمْ وَأُولُوا الْأَرْحَامِ بَعْضُهُمْ أَوْلَى بِبَعْضٍ فِي كِتَابِ اللَّهِ إِنَّ اللَّهَ بِكُلِّ شَيْءٍ عَلِيمٌ ﴿۱۲﴾

او هغه کسان چې ایمان یې راوړ وروسته (له دغه لومړني هجرت څخه) او هجرت یې وکړ او جهاد یې وکړ په ملگريتوب ستاسې؛ نو دغه (ستایل شوي په دغو صفاتو) له تاسې څخه دي، او خاوندان د خپلو ځینې د دوی غوره دي (د میراث په وړلو سره) په ځينو نورو په حکم د الله کې، بېشکه الله پر هر شي باندې ښه عالم دی (او همدغه ته معلوم دي چې د هر یوه څومره حق دی؛ نو د الله هر حکم پر علم او حکمت بنا دی).

تفسیر: یعنې که څوک په مؤمنانو او مهاجرینو کې وروسته هم شاملېږي، او هغه واجبات چې پخواني مؤمنان یې اداء کوي، دوی یې هم اداء کوي؛ نو د دوی ایمان او هجرت او نور صالح اعمال قبول دي، د مؤمنانو وروڼه دي، او د هغوی د دوستي، رفاقت او مرستې مستحق دي، لکه چې حدیث شریف کې راغلي دي چې: «المرء مع من أحب» «د هر انسان حشر به د هغه چا سره کېږي، او د هغه چا سره به په آخرت کې هم وي، چې په دنیا کې ورسره مینه او محبت لري»، دا آیت د هغه حکم ناسخ هم دی؛ چې د اخوت او ورورولي له کبله به یې یو له بله سره میراث وېلو.

تمت سورة الأنفال بفضل الله.

سُورَةُ التَّوْبَةِ

«د (التوبة) سورت مدني دی، پرته (علاوه) له دوو وروستنیو آیتونو څخه چې «مکي» دي

(۱۲۹) آیتونه او (۱۶) رکوع لري په تلاوت کې (۹) او په نزول کې (۱۱۳) سورت دی، د (المائدة) له سورت څخه وروسته نازل

شوی دی.»

د (الأنفال) سورت د هجرت په اواښل کې او دا (د التوبة یا د براءة) سورت د هجرت په اواخرو کې نازل شوی دی، د رسول اکرم صلی الله علیه وسلم دا عادت وو؛ چې د هر قرآني آیت په نسبت چې نازلېده داسې به یې فرمایيل چې: «دغه آیت دې د هغه سورت په هغه موقع کې کېښود شي!»، د دغو آیتونو په نسبت چې اوس د «التوبة» سورت یا د «براءة» سورت ورته ویلي شي، رسول الله مبارک څه تصریح و نه فرمایله، چې په کوم سورت کې دې درج شي، له دې نه ظاهريزې چې دغه مستقل سورت دی، او د بل کوم سورت جزء نه دی.

لېکن عمومي قاعده داسې وه، کله چې به کوم نوی سورت نازلېده، نو له پخواني سورت څخه د جلا (جدا) کېدلو لپاره ﴿يَسْمُرُ اللَّهُ الرَّحْمَنُ الرَّحِيمُ﴾ به هم راتله، د «التوبة» د سورت په شروع کې ﴿يَسْمُرُ اللَّهُ الرَّحْمَنُ الرَّحِيمُ﴾ رانغله، خو مشعر وي چې دغه بېل سورت نه دی نظر په دغو وجوهو په عثمانی مصاحفو کې د دغه سورت په شروع کې ﴿يَسْمُرُ اللَّهُ الرَّحْمَنُ الرَّحِيمُ﴾ نه ده لېکلي شوي.

لیکن په کتابت کې د ده او د «انفال» په منځ کې فصل کړی شوی دی، چې نه په پوره ډول سره د هغه استقلال ښکاره شي، او نه یې له بل سورت جزویت ثابت وي، باقی له «انفال» سره د ده د اتصال وجه دا ده: چې «انفال» په نزول کې مقدم دی، نو بې له کومې خاصې وجې څخه ولې مؤخر کړی شي، او د دغو دواړو مضامین یو له بل سره دومره ارتباط او ورته والی لري؛ چې گواکې «براءة» ته د «انفال» تتمه او تکمله ویلي شي.

د «انفال» سورت زیاتره د «بدر» په غزا او د هغه په متعلقاتو مشتمل دی، «یوم البدر» ته قرآن (یوم الفرقان) ویلي دي؛ ځکه چې هغه د حق او باطل، د اسلام او کفر، د موحدینو او مشرکینو وضعیت بیخي سره بېل او جدا (جلا) کړ، د بدر غزا فی الحقیقت د اسلام د عالم نیوونکې او ټینګې وروړی د تعمیر د تاداو (بنیاد) او د هغه د اساس تیرې ده، او د اسلام د حکومت د تأسیس مقدمه ده.

د «انفال» د سورت په آخر کې د ﴿وَالَّذِينَ كَفَرُوا بِعَهْدِهِمْ أُوْلِيَاءُ بَعْضُهُمْ أَوْلِيَاءُ بَعْضُهُمْ﴾ په مقابل کې د خالص اخوت د تحکیم په منظور ﴿إِلَّا الْقَلِيلُ الَّذِينَ قَنَعُوا﴾ (فَقَدُوا فِي الْأَرْضِ وَفَسَادٌ كَبِيرٌ) راغلی دی، د هغه ښکاره اقتضاء دا ده، چې په حسي ډول سره هم د دغې اسلامي وروړی د ټینګولو لپاره یو قوي مرکز وټاکل (مقرر) شي.

او دا هم معلومه ده، چې دغه مرکز له «جزيرة العرب» څخه پرته چې مکه معظمه یې زړه دی؛ بل ځای نشي کېدی.

د «انفال» په آخر کې دا هم څرګنده شوې وه، هغه مسلمانان چې له مکې معظمې او نورو ځایونو څخه یې هجرت نه دی کړی، او د کفارو تر سیوریو لاندې ژوندون تېروي؛ د دارالاسلام آزاد او خپلواک مسلمانانو باندې د هغوی د ولایت او رفاقت هیڅ یوه ذمه واري نشته: ﴿مَالَهُمْ مِنْ شَيْءٍ حَتَّى يُهَاجَرُوا﴾ هو! د توان په اندازه له دوی سره مرسته په کار ده.

له دې نه دغه نتیجه ووته، چې د اسلام په مرکز کې د اسلامي مولاتو او اخوت د کړيو د کلک ارتباط لپاره له دوو خبرو څخه یوه خبره ضروري ده، یا د عربو ګرد مسلمانان دې خپل وطنونه پرېږدي، او مدینې منورې ته دې راشي، او په اسلامي اخوت کې دې بې له کوم ممانعته شامل شي، یا دې آزاد او خپلواک مسلمانان د خپلو مجاهدینو او سرچارولو په وسیله د کفر قوت مات کړي، او د «جزيرة العرب» سطحه دې داسې پاکه او صافه او هواره کړي؛ چې هیڅ یوه مسلمان ته د هجرت کولو ضرورت پاتې نشي.

یعنې تقریباً ګرده «جزيرة العرب» دې د خالص اسلامي اخوت داسې قوي مرکز او غیر مخلوط مستقر وګرځي؛ چې نور ادیان په کې نه وي، او د هغه تر حمایت لاندې د اسلامي اخوت د ډېر ټینګ او شانداره مستقبل هیله او امید وکړي شي، دغه دوهم صورت همداسې یوه وسیله ده، چې په هغې سره ورځ په ورځ د فتنې او فساد بیخونه ایستل کېدل.

د دغه اعلی او پاک مقصد لپاره مسلمانانو د هجرت په دویم کال کې اول قدم د «بدر» د میدان په لوري واخیست، چې بالاخره د هجرت په اتم کال کې د مکې معظمې لویې فتحې ته منتهی شو، هغه فتنې چې د اسلام په خبروایي یا حفاظت کې مزاحمې کېدې؛ د مکې فتحې له مینځه یوړې.

د «براء» د سورت دمضامینو حاصل همدا دی، چې په خو ورځو کې د الله تعالی د رحمت او عظمت او د مسلمانانو د صداقت په قوت دغه د اسلام مرکز له هر ډول دسیسو، کفر، شرک او نورو څخه پاک شو، او ګرد (ټول) عرب لکه یو تن سره متحد شول، او په ګرد عالم کې د هدایت رڼا او د عالم نیونکي اسلامي اخوت د انتشار کفیل او ضامن وګرځېد، فله الحمد علی ذلک.

الغرض د «أنفال» په سورت کې د هغه شي ابتداء چې شوې ده؛ د «التوبة» یا «براء» په سورت کې هغه انتهاء ده، نو د دې اول او آخر تناسب په لحاظ «براء» د «أنفال» د تکملي په شان ملحق کړی شوی دی، په دغه سورت کې د تسمیې د نه لیکلو یوه وجه دا هم لیکلې شوې ده؛ چې تسمیه لپاره د امان ده، او دغه سورت د هجرت په نهم کال په هغه وخت کې چې د عربو ځینو اقوامو له مسلمانانو سره خپلې معاهدې ماتې کړې وې، د امان له منځه وړلو لپاره راغلی دی، او له همدې امله ده ته «مُخْزِيَة، مُشْرَدَة، منکله، او فاضحة» هم ویلی شي، د دې سورت په نسبت مفسرینو نور مناسبات هم لیکلي دي، (علی الأكثر قاریان د دغه سورت ابتداء داسې پیلوي):

بَرَاءَةٌ مِنَ اللَّهِ وَرَسُولِهِ إِلَى الَّذِينَ عَاهَدْتُمْ مِنَ الْمُشْرِكِينَ ۖ فَسِيحُوا فِي الْأَرْضِ أَرْبَعَةَ أَشْهُرٍ وَاعْلَمُوا
أَنكُمْ غَيْرُ مُجْزِي اللَّهِ وَأَنَّ اللَّهَ مُخْزِي الْكَافِرِينَ ۝

(دا) بیزاري (یا صاف ځواب) دی له (طرفه د) الله او (له طرفه) د رسول د الله هغو کسانو ته چې عهد ورسره کړی دی تاسې له مشرکانو. نو ګرځئ تاسې په (دغه) ځمکه کې څلور میاشتې، او پوه شئ (ای مشرکانو په دې!) چې بېشکه تاسې نه یی عاجز کوونکي د الله (د عذاب خپل چې شوکت مهلت یې درکړ) او (پوه شئ په دې چې) بېشکه الله رسوا کوونکی د کافرانو دی.

تفسیر: د هجرت په شپږم کال کې د حدیبیې په مقام کې کومه معاهده چې د نبی کریم صلی الله علیه وسلم او د قریشو په منځ کې وشوه؛ نو بني خزاعه د مسلمانانو او بني بکر د قریشو په حلیفانو کې شامل شول، بني بکرو د معاهدې څه پروا ونه کړه، او پر بني خزاعه وو یې حمله وکړه، او قریشو په وسلو او نورو شیانو له دوی سره کومک وکړ، او د دې له امله قریش او د دوی حلیف دواړه د حدیبیې پر معاهده قائم پاتې نشول، چې د هغه په مقابل کې د هجرت په اتم کال نبی کریم صلی الله علیه وسلم پر مکې معظمې باندې حمله وکړه، او هغه یې په آسانی سره فتح کړه.

له دغو قبائلو څخه پرته له نورو قبائلو سره هم د مسلمانانو میعادي معاهدې او غیر میعادي معاهدې وې، چې له هغوی څخه ځینې په خپلو معاهدو ولاړ وو، ډېر قبائل داسې هم وو، چې له هغوی سره هیڅ قسم معاهده نه وه شوې، د دغه سورت مختلف آیتونه د مختلفو قبائلو په نسبت نازل شوي دي.

په لومړنیو آیتونو کې غالباً د هغو مشرکینو ذکر دی؛ چې له هغو سره خو معاهده شوې وه مګر غیر میعادي، دوی ته خبر ورکړ شو، چې مونږ وروسته له دې نه له تاسې سره معاهدې ته دوام نه ورکوو، او ماتوو یې، او تاسې ته څلور میاشتې مهلت درکوو، چې په دغه موده کې به یا په اسلامي اخوت کې داخلېږئ، یا به دغه وطن پرېږدئ، او د ایمان او توحید له مرکز څخه به وځئ، یا به د جنګ لپاره تیارېږئ؟ لیکن ښه وپوهېږئ چې تاسې د الله مشیت او اراده له سره نشئ منع کولئ، که تاسې اسلام رانه وړئ؛ نو الله تعالی به مو په دنیا او آخرت کې رسوا کړي، او تاسې به خپلو تدابیرو او حیلو او پلمو سره هغه نشئ عاجزولی.

باقي هغه قبائل چې معاهده ورسره نه وه شوې، ممکن ده چې هغوی ته هم د څلورو میاشتو مهلت ورکړی شوی وي، دغه ابلاغ او همدارنګه د راتلونکو آیتونو عمومي اعلان د هجرت په نهم کال د حج په موقع د ګردو (ټولو) قبائلو په منځ کې علي رضي الله عنه وکړ، چې په دې وخت کې ابو بکر الصديق رضي الله تعالى عنه اميرُ الحجاج وو.

وَإِذْ قَالَ اللَّهُ وَرَسُولُهُ إِلَى النَّاسِ يَوْمَ الْحَجِّ الْأَكْبَرِ إِنَّ اللَّهَ بَرَأَ مِنَ الْمُشْرِكِينَ هُوَ رَسُولُهُ فَانْ بُنْتُمْ فَهُوَ خَيْرٌ لَكُمْ وَإِنْ تَوَلَّيْتُمْ فَأَعْلَوْا أَنْتُمْ غَيْرُ مُعْجِزِي اللَّهِ وَبَشِيرِ الَّذِينَ كَفَرُوا وَعَذَابٌ أَلِيمٌ

او خبرول (اورول) دي له (طرفه د) الله او رسول د دغه (الله) ټولو خلقو ته په ورځ د حج لوی کې په دې چې چې الله بېزاره دی له مشرکانو (او د دوی له عهد)، او رسول د دغه (الله هم بېزاره دی)؛ نو که توبه وويسته تاسې له (شرکه او غدره)؛ نو دا خیر (بهتره غوره) دی تاسې ته (له شرکه او غدره)، او که مخ واپراوه تاسې (له توبې په شرک مو دوام وکړ)؛ نو پوه شئ (ای مشرکانو!) بېشکه تاسې نه یی عاجز کوونکي د الله، او زېری ورکړه هغو کسانو ته چې کافران شوي دي په عذاب دردناک (د آخرت) سره.

تفسير: (حج اکبر) يې ځکه وفرمايه چې (حج اصغر) عمره ده، او له (يوم الحج الاکبر) څخه د «ذي الحجة الحرام» لسمه د لوی اختر يا نهم تاريخ د عرفې ورځ مراد ده.

دغه اعلان غالباً د هغو قبائلو په حق کې دی، چې هغوی میعادي معاهده کړې وه، بیا یې په خپله ماته کړه (لکه بني بکرو یا قريشو او نورو)، یعنې له داسې خلقو سره اوس هیڅ قسم معاهده نه ده پاتې، خو که بیا هم دغه خلق له شرک او کفر څخه توبه وباسي؛ نو د دوی دنیا او آخرت دواړه ښه کیږي، که نه د الله تعالی هغه اراده چې کړې یې ده (د جزيرة العرب تطهير) هغه ضرور پوره کېدونکې ده، هیڅ یو طاقت او تدبیر هغه نشي مغلوبولی، او کفارو ته د دوی د کفر او بد عهدي سزا هرومرو رسیږي.

تنبيه: که څه هم د مکې معظمې له فتحې څخه پخوا یعنې د هجرت له اتم کال نه مخکې د دغو قبائلو له خوا عهد مات شوی وو، چې د هغه په سزا کې مکه معظمه فتح شوه، خو بیا هم د عهد ماتولو عمومي اعلان د هجرت په نهم کال د حج په موقع کې وکړ شو، خو دغه خبره لا څرګنده او واضحه شي، چې له دغسې خلقو سره هیڅ قسم معاهده باقي نه ده پاتې.

إِلَّا الَّذِينَ عَاهَدْتُمْ مِنَ الْمُشْرِكِينَ ثُمَّ لَمْ يَنْقُصُوا شَيْئًا وَلَمْ يُظَاهِرُوا عَلَيْكُمْ أَحَدًا فَأَتَتْهُمُ إِلَيْهِمْ عَهْدُهُمْ إِلَىٰ مَدَّتِهِمْ إِنَّ اللَّهَ يُحِبُّ الْمُتَّقِينَ ﴿٩﴾

مګر هغه کسان چې عهد کړی دی تاسې (ای مسلمانانو له دوی سره) له مشرکانو، بیا یې نقصان نه دی کړی له تاسې سره هیڅ شی (د وعدې په شرطونو کې)، او نه یې مرسته (مدد) کړی دی ستاسې په مقابل کې له هیچا سره (ستاسې له دښمنانو څخه)؛ نو پوره کړئ (ای مؤمنانو) له دغو مشرکانو سره عهد د دوی تر (تمامېدلو د مقررې) وعدې د دوی پورې، بېشکه الله خوښوي ځان ساتونکي (له بېوفایي).

تفسير: دغه استثناء د هغو قبائلو لپاره ده چې معاهده یې میعادي وه، بیا دوی پرې ټینګ ولاړ وو، او د عهد په ایفاء کې یې هیڅ قصور نه وو کړی، نه دوی په خپله له عهده څخه مخالف کارروايي کوله، او نه یې له نورو بد عهدانو سره څه مرسته (مدد) کوله (لکه بني ضمیره او بني مُدَلج)، د دوی په نسبت اعلان وکړ شو، چې د معاهدې د میعاد له ختمېدلو څخه وروسته له دوی سره بله کومه معاهده نه ترله کیږي، او په هغه وخت کې له دوی سره هم هماغه لاره ده، چې د نورو لپاره ده.

فَإِذَا انسَلَخَ الْأَشْهُرُ الْحُرُمُ فَاتُّبُوا إِلَى الْمَشْرِكَيْنِ حَيْثُ وَجَدْتُمُوهُمْ وَخُذُوا مِنْهُمْ وَاحْصِرُوهُمْ وَاقْبُدُوا لَهُمْ كُلَّ مَرْصِدٍ فَإِنْ تَابُوا وَأَقَامُوا الصَّلَاةَ وَآتَوُا الزَّكَاةَ فَخَلُّوا سَبِيلَهُمْ إِنَّ اللَّهَ غَفُورٌ رَحِيمٌ ①

نو کله چې تېرې شوې (خلور) میاشتې حرامې؛ نو وژنئ (ای مؤمنانو عهد ماتوونکي) مشرکان په هر ځای کې چې وموندل تاسې دوی، او نیسئ (بنديان - قیدیان کړئ) دوی، او حصار کړئ دوی (په کلاګانو کې)، او کښئ دوی ته (منتظر) په هر ځای د څارلو او تېرېدلو کې، نو که توبه وويسته دوی (له کفره) او قائم کړ دوی (سم اداء کړ سره له ټولو حقوقو) لمونځ، او ورکړ دوی زکات؛ نو خوشې کړئ تاسې لاره د دوی (او څه مه ورته وایئ)، بېشکه الله ښه بخښونکی (د خطیاتو) ډېر مهربان دی.

تفسير: يعنې که څه هم له دغو عهد ماتوونکو سره اوس هيڅ قسم معامله نه ده پاتې، او له هغوی سره سمدلاسه جنگ کېدی شي، خو بيا د «أشهر الحرم» رعايت يا د دې له امله پر دوی باندي له فوري حملې څخه منع وو؛ چې تر هغه وخت پورې په (أشهر الحرم) کې په جنگ باندي لومړی شروع ممنوع وه، يا مصلحت دا وو چې د يوې وړو کې خبرې له امله د عامو خلقو په منځ کې ولې تشويش پيدا شي؟، ځکه چې په دغو مياشتو کې د قتال حرمت په دوي کې معروف او مسلم او له پخوا راهيسې يوه منلې شوې خبره وه، په هر حال د محرم الحرام تر ختمېدلو پورې هغوی ته مهلت ورکړ شو، چې هر ډول د دوی زړه غواړي؛ همغسې دې خپل تړون او بندوبست وکړي، وروسته له هغه د «جزيرة العرب» د تطهير په مقصد له جنگ کولو څخه چاره نشته، نو هغه ګردې معاملې چې په جنگ کې کېدونکي دي (لکه وژل، نيول، چل او پلمې، په مورچلونو (مورچو) او پټونو کې غليم ته څار کول او نور) کيږي به.

هو ! که دوی ظاهراً له کفر څخه توبه وباسي، او په اسلامي اخوت کې داخل شي، چې د هغه لويه نښه د لمانځه اداء او د زکات ورکړه ده؛ نو بيا به مسلمانان په هغوی باندي هيڅ تعرض او غرض نه کوي، او دوی به له لارې څخه نه ګرځوي، پاتې شوه باطني معامله هغه الله تعالی ته ورسپارلې شوې ده، د مسلمانانو معامله به له هغوی سره د هغوی د ظاهري اعمالو په اساس وي.

له دې آيت ځنې معلومه شوه، که کوم سړی کلمه ووايي، او لمونځ ونه کړي، يا زکات ور نه کړي؛ نو مسلمانان د هغه لاره نيوی شي، د امام احمد، امام شافعي او امام مالک «رحمهم الله» په نزد پر اسلامي حکومت لازم دي: که تارک الصلاة توبه ونه باسي؛ هغه دې ووژني، د امام احمد په نزد د مرتدوالي له امله او د امام مالک او امام شافعي په نزد حداً او تعزيراً، او ځمونږ امام أبو حنيفة «رحمه الله» وايي چې: ښه دې يې ووهي، او بيا دې يې تر هغه پورې په بنديخانه کې بندي وساتي، چې يا له ترک الصلاة څخه توبه وباسي، يا همغلته مړ شي، په هر حال همداسې پرېښودل يې د هيچا په نزد نشته.

پاتې شول د زکات مانعین؛ د دوی له اموالو ځنې دې حکومت جبراً زکات تحصيل کړي ! که دغه خلق لاس سره يو کړي او د حکومت پر خلاف وجنگيږي؛ نو سمې لارې ته د دوی د راوستلو لپاره دې جنگ هم وکړ شي ! ابوبکر صديق رضي الله تعالى عنه هغه جهاد چې د زکات له مانعينو سره کړی دی؛ د هغه واقعات د احاديثو او تاريخ په کتابونو کې مشهور او معروف دي.

وَأِنْ أَحَدٌ مِنَ الْمُشْرِكِينَ اسْتَجَارَكَ فَأَجِرْهُ حَتَّى يَسْمَعَ كَلِمَ اللَّهِ ثُمَّ ابْلِغْهُ مَا مَنَّهُ ذَلِكَ بِالْهَمِّ قَوْمٌ لَا يَعْلَمُونَ ②

او که يو تن له مشرکانو څخه امن (پناه) وغواړي له تا (له قتله)؛ نو پناه ورکړه ته ! هغه ته څو چې واورې دی کلام د الله، بيا ورسوه ته دی ځای د امن (وطن) د ده ته (که ايمان يې رانه ووړ)، دغه

(امان لپاره د اور بدلو د قرآن) په سبب د دې دې چې بېشکه دوی (داسې) قوم دی چې نه پوهیږي (په قرآن او ایمان باندې).

تفسیر: پخوا یې فرمایلي وو چې: که دوی له خپلو کفریاتو څخې توبه وکړي، او په اسلام کې داخل شي؛ نو په امن کې به شي، ممکن وو چې کوم سړی د اسلام له اصولو او احکامو څخه بېخبره وي، او د تحقیق او د شکونو د لرې کولو لپاره مسلمانانو ته راتلل غواړي؛ نو د هغو په نسبت یې فرمایلي دي چې: ته دغسې کسانو ته پناه ورکړه، او ویې ساته! او د الله تعالی کلام او د اسلام حقائق او دلائل ور واوروه! که قبول یې نه کړي مه یې وژنه! بلکه هغه د خپلې هستوګنې او د امن ځای ته ورسوه، چې هلته مأمون او مطمئن شي، وروسته له هغه دغه هم لکه د نورو ګردو کافرانو په شان دی، دغه د امن ور کولو حکم ځکه ورکړی شوی دی؛ چې له اسلامي اصولو او حقائقو څخې دغه وګړي نه دي خبر، نو ښایي هغوی ته حق په ډېر واضح او ښه ډول سره ور ښکاره شي، که وروسته له هغه دغه مستمانان او پناه غوښتونکي د عناد له لارې وانه وښتل، او همغسې معاند پاتې شول؛ نو د ﴿قَدْ تَبَيَّنَ الرُّشْدُ مِنَ الْغَيِّ﴾ څخه وروسته په دین کې څه زور او زیاتۍ او جبر او اکراه نشته، او د امان له دفعې څخه وروسته به له هغوی سره د نورو کفارو په شان معامله وشي.

كَيْفَ يَكُونُ لِلْمُشْرِكِينَ عَهْدٌ عِنْدَ اللَّهِ وَعِنْدَ رَسُولِهِ إِلَّا الَّذِينَ عٰهَدُوا عِنْدَ الْمَسْجِدِ الْحَرَامِ
فَمَا اسْتَقَامُوا لَهُمْ فَاسْتَقِمْوْا لَهُمْ إِنَّ اللَّهَ بَحِيبُ الْمُتَّقِينَ ۝ كَيْفَ وَإِنْ يَظْهَرُوا عَلَيْكُمْ لَا يَرْقُبُوا
فَيْكُمْ إِلَّا ذِمَّةً يُرْضَوْنَ كُفَاؤَهُمْ وَيَأْتِي قُلُوبُهُمْ ۝ وَكَثَرَهُمْ فَيَسْخَرُونَ ۝

څرنګه به وي مشرکانو ته عهد په نزد د الله او په نزد د رسول د دغه (الله)؟ (يعني نه به وي) مګر هغه کسان چې عهد کړی دی تاسې (ای مؤمنانو له دوی سره) په نزد د مسجد الحرام (او بیا یې نه دی مات کړی)، نو څو چې برابر ولاړ اوسي دوی تاسې ته (په عهد خپل)؛ نو برابر ولاړ اوسی تاسې (هم په عهد خپل) له هغوی سره، بېشکه چې الله خوښوي ځان ساتونکي (له بېوفایۍ نه). څرنګه (به وي دوی ته عهد او څه اعتبار دی پرې) حال دا چې که لاس بر شي د دوی پر تاسې؛ نه ګوري (لحاظ نه کوي) دوی په باب ستاسې کې (نه) قرابت (یا قسم) ته او نه عهد ته (او هسې برید به در باندې وکړي)، راضي کوي دوی تاسې په (تشو خبرو د) خولو خپلو سره، او منع کوي زړونه د دوی (د وعدې له وفاء)، او زیاتره د دوی فاسقان (له فرمان څخه وتونکي) دي.

تفسیر: یعنی د عربو له دغو مشرکینو سره څنګه عهد قائم پاتې کېدی شي؟ او وروسته له دې نه څرنګه صلح ورسره کېدی شي؟ چې د هغوی احوال ستاسې مسلمانانو سره داسې دي: که کوم وخت لږ څه فرصت پیدا کړي، او لاس یې پر تاسې باندې بر شي؛ نو په نقصان رسولو کې مطلقاً نه د قرابت لحاظ کوي او نه د قول او اقرار، خو څرنګه چې یې په تاسې غلبه او بری نه دی حاصل کړی؛ نو ځکه له تاسې سره تش د ژبې عهد او پیمان کوي، او تاسې خوښوي، که نه دوی په زړونو کې یوه شېبه هم پر دغه عهد باندې راضي نه دي.

په هر حال له داسې ټکانو او بد عهد قوم سره څرنګه د الله تعالی د رسول الله صلی الله علیه وسلم عهد کېدی شي؟ هو! له هغو قبائلو سره چې تاسې بالخصوص د مسجد الحرام په قرب کې معاهده کړې ده؛ نو تاسې ابتداء د هغې په ماتولو کې اقدام مه کوئ، تر هغه پورې چې دوی د وفادارۍ په لاره باندې سم روان دي، تاسې هم له هغوی سره بالمثل معامله وکړئ، لکه «بني کنانه او بني ضمره» او نور چې له مسلمانانو سره یې بد عهدي نه وه کړې، نو مسلمانانو هم په نهایت دیندارۍ او احتیاط سره په خپل عهد وفا وکړه، د «براءة» د اعلان په وخت کې د دوی د معاهدې د نېټې تېرېدو ته لا (۹) میاشتې پاتې وې، خو په دغو نهو میاشتو کې هم دغه معامله محترمه او معموله وه.

اِشْتَرَوْا بِآيَاتِ اللَّهِ ثَمَنًا قَلِيلًا قَصْدًا وَعَنْ سَبِيلِهِ إِنَّهُمْ سَاءَ مَا كَانُوا يَعْمَلُونَ ﴿٩﴾ لَا يَرْقُبُونَ
فِي مُؤْمِنٍ الْأَوَّلَ ذِمَّةً وَأَوَّلِيكَ هُمُ الْمُعْتَدُونَ ﴿١٠﴾

پیرودلي (او اخیستی) دي دوی په آیتونو (احکامو) د الله قیمت لږ، نو منع کوي دوی (خلق یا پخپله څنگ کوي) له لارې د الله (یعنې له دین یا حج یا عمرې څخه)، بېشکه دوی (چې دي) بد کار دی هغه شی چې وو دوی چې کاوه به یې (هغه دا دی چې). نه کوري (نه ساتي لحاظ نه کوي) دغه عهد ماتوونکي په (حق د هیڅ) مؤمن کې د قربت (یا د قسم) او نه د عهد، او دغه کسان همدوی دي تېرېدونکي (له حده په شرارت کې).

فَإِنْ تَابُوا وَأَقَامُوا الصَّلَاةَ وَآتَوُا الزَّكَاةَ وَآمَنُوا بِمَا نُكِّرُ فِي الدِّينِ وَنُقِصِلُ الْآيَاتِ لِقَوْمٍ يَعْلَمُونَ ﴿١١﴾
وَإِنْ نَكَثُوا أَيْمَانَهُمْ مِنْ بَعْدِ عَهْدِهِمْ وَطَعَنُوا فِي دِينِكُمْ فَقَاتِلُوا أَهْلَ الْبَيْتَةِ
الْكُفْرُ إِنَّهُمْ لَا أَيْمَانَ لَهُمْ لَعَلَّهُمْ يَنْتَهُونَ ﴿١٢﴾

نو که توبه وويسته (دوی له کفره) او قائم کړ دوی (سم یې اداء کړ سره له ټولو حقوقو) لمونځ، او ورکړ دوی زکات؛ نو وروڼه ستاسې دي په دین (حکم د شریعت) کې، او په تفصیل بیانوو (مونږ) آیتونه (حکموونه د قرآن) لپاره د (هغه) قوم چې پوهیږي (او فکر په کې کوي). او که مات کړل دغو (مشرکانو) قسمونه خپل وروسته له عهد تړلو د دوی (له تاسې سره) او پیغورونه درکړل (عیبونه یې ولگول) په دین ستاسې کې؛ نو وجنگېږئ تاسې له (دغو) مشرانو د کفر سره (او ویې وژنئ)، بېشکه دوی نشته قسمونه دوی ته (او قسم یې له سره قسم نه دی) لپاره د دې چې دوی واوړي (له پیغور یا د عهد له ماتولو یا له شرکه).

تفسیر: یعنې که اوس له کفره توبه وباسئ، او دیني احکام (لکه لمونځ زکات او نور) په ځای کړي؛ نو نه یواځې په آینده کې مأمون او محفوظ پاتې کیږي، بلکه په اسلامي دین کې به هم شامل وي، او د هغو حقوقو مستحق ګرځي چې نور مسلمانان یې مستحق دي، او هغه ګرځي (ټولي) بد عهدی او شرارتونه چې پخوا له دې نه یې کړي وي؛ ټول ورمعاف کیږي.

شاه صاحب «رحمه الله» لیکي چې: «دوی د شریعت په حکم وروڼه دي، له دې نه معلومیږي هر هغه څوک چې په ظاهر کې مسلمان بریښي، او په زړه کې یقین نه لري؛ نو هغه په ښکاره ډول (طریقه) سره مسلمان وګڼئ! مګر دوست او معتمد یې مه ګرځوئ!».

الْآتِقَاتُونَ قَوْمًا نَكَثُوا أَيْمَانَهُمْ وَهَمُّوا بِإِخْرَاجِ الرَّسُولِ وَهُمْ بَدَءُكُمْ وَأَوَّلَ
مَرَّةٍ أَخْشَوْهُمْ فَاذْكُرُوا اللَّهَ أَتَى أَنْ تَخْشَوْهُ إِنْ كُنْتُمْ مُؤْمِنِينَ ﴿١٣﴾

آیا نه جنگېږئ تاسې (ای مؤمنانو بلکه ضرور وجنگېږئ) له داسې قوم سره چې مات کړي دي دوی قسمونه خپل، او قصد کړي دی دوی په ایستلو د رسول (ځما له مکې نه)؟ حال دا چې همدوی شروع کړی دی له تاسې سره (جنگ او ماتول د عهد) اول کړت، آیا وېرېږئ تاسې له دوی نه؟، نو الله ښه لایق دی په دې سره چې وویرېږئ تاسې ترې (او له کفارو سره قتال وکړئ) که یې تاسې مؤمنان (باور کوونکي).

تفسیر: قریشو خپل قسمونه او معاهدې ماتې کړې وې، ځکه چې د خپل عهد په خلاف یې د «خزاعه وو» په مقابل کې د «بني بکرو» سره مرسته کړې وه، حال دا چې دوی قسمونه کړي وو، چې د رسول الله صلی الله علیه وسلم په خلاف کې له هیچا سره ملا نه تړو، او یو د بل حلیف به نه زهیروو، او نه به یې رنځوو، او بیا د رسول الله صلی الله علیه وسلم له حلیفانو سره چې «بني خزاعه» وو؛ جنگ وکړ.

د ﴿الْاِنْفَاتِلُوْنَ قَوْمًا﴾ آیه - څخه دغه غرض معلومېږي: هر قوم چې دا قسم احوال لري، له هغوی سره په جنگېدلو کې مسلمانانو ته هیڅکله هیڅ تأمل او تردّد نه دی پکار، که له مسلمانانو سره د کفارو له قوت او جمعیت او وسلې او سامان او نورو ځنې وېره وي؛ نو مؤمنانو لره له ګردو څخه زیات د الله تعالی خوف او وېره پکار ده، کله چې د الله تعالی وېره په زړونو کې راشي؛ نو بیا ګردې (ټولې) نورې وېرې له زړونو څخه ووځي، او د الله جل جلاله له قهر او غضب ځنې وېره او لږزه پیدا کېږي، ځکه چې نفع او ضرر ګرد د الله تعالی په واک کې دی، او هیڅ یو مخلوق د الله تعالی له مشیت څخه پرته (علاوه) لږ ګټه (فائده) او زیان هم چا ته نشي رسولی، او نه پرې قدرت لري.

قَاتِلُوهُمْ يُعَذِّبُهُمُ اللَّهُ بِأَيِّدِيكُمْ وَيُخْزِيهِمْ وَيُنْصِرْكُمْ عَلَيْهِمْ وَيَشْفِ صُدُورَ قَوْمٍ مُّؤْمِنِينَ ۖ وَيُذْهِبْ غَيْظَ قُلُوبِهِمْ وَتُؤْتِ اللَّهُ عَلَىٰ مَنْ يَّشَاءُ وَاللَّهُ عَلِيمٌ حَكِيمٌ ﴿١٥﴾

و جنگېږئ تاسې له دغو (کفارو) سره (ای مؤمنانو) چې په عذاب کړي دوی الله په لاسونو ستاسې (په قتل سره) او رسوا کړي دوی (په مغلوبیت او مقهوریت سره) او مرسته (مدد) درکړي تاسې ته پر دغو (کفارو) باندې، او شفاء ورکړي (زخمي) سینو د قوم مؤمنانو ته (او یخ روغ کړي زخمي زړونه د دوی). او لري کړي (بوځي) قهر او (خفګان) د زړونو د دغو (مؤمنانو) چې د کفارو له ایذاء څخه پیدا وو، او رجوع کوي الله په رحمت سره پر هغه چا چې اراده وفرمایي (د هدایت یې)، او الله ښه عالم دی (په ټولو احوالو او اشیاوو) ښه حکمت والا دی.

تفسیر: په جهاد کې یوه فائده داده چې: مکذبینو او فتنه اچوونکو ته الله تعالی د بلا واسطې عذاب ورکولو په ځای د خپلو مخلصو وفادارو بندګانو په لاس سزا ورکړي، د سزا ورکولو په دغه صورت کې د مجرمینو تذلیل او رسوایی او د مخلصینو تقدیر او سرلوړې ډېره زیاته کېږي، او د وفادارو بندګانو نصرت او غلبه علانيه ظاهريږي، د دوی زړونه د دغې منظرې له لیدلو څخه یخېږي، چې هغه وګړي (عالم) او خلق چې تر پرون پورې یې مونږ ته د حقارت او سپکتیا په سترګو کتل، او پر مونږ باندې یې ظلم، استهزاء، او تمسخر کاوه، او پر مونږ باندې یې ملنډې وهلې؛ نن د الله تعالی په تأیید او رحمت سره همدا ځمونږ رحم، کرم، عدل، انصاف، او انسانیت ته سپارلي شوي دي.

د کفر او باطل د شوکت او نندارې له لیدلو څخه اهل الحق پخسېدل او ویلېدل یا هغه ضعیف او مظلوم مسلمانان چې د کفارو د مظلومو انتقام یې نشو اخیستلی، او له دې سببه د دوی په سرونو کې قهر او غوصې، غیظ او غضب جوش کاوه، او دوی خپلې شونې هم نشوې خوځولی، اوس د جهاد فی سبیل الله په وسیله د دوی زړونه تسکین مومي.

آخري خبره داده چې پخپله د مجرمینو په حق کې هم دغه د سزا ورکولو طریقه نسبتاً ډېره نافع ده، ځکه چې د سزا موندلو څخه وروسته هم د رجوع او توبې دروازې پرانستلې دي، او ډېر ممکن دي چې له حالاتو څخه عبرت حاصل کړي، او ډېرو مجرمینو ته توبه ور په برخه شي، لکه چې د رسول الله مبارک په زمانه کې همداسې هم وشول، چې په لږه موده کې ګرد (ټول) عرب د زړه له صدقه مسلمانان شول.

أَمْ حَسِبْتُمْ أَنْ تُتْرَكُوا وَلَمَّا يَعْلَمِ اللَّهُ الَّذِينَ جَاهَدُوا مِنْكُمْ وَلَمْ يَتَّخِذُوا مِنْ دُونِ اللَّهِ وَلَا رَسُولِهِ وَلَا الْمُؤْمِنِينَ وَلِجَنَّةٍ وَاللَّهُ خَبِيرٌ بِمَا تَعْمَلُونَ ﴿١٦﴾

آيا گمان کوي تاسې (ای مؤمنانو) داسې چې (همداسې) به پرېښود شی؟ حال دا چې له سره نه دي معلوم کړي الله (په علم ظهور سره) هغه کسان چې جهاد یې کړی له تاسې څخه، او چې نه دي نیولي دوی پرته (له علاوه) له الله او پرته له رسول د دغه (الله) او پرته له مؤمنانو د پټو خبرو دوست، او الله ښه خبردار دی په هغو (کارونو) چې کوي (یې) تاسې (د نېکي او بدۍ).

تفسیر: «آيا گمان کوي ای مؤمنانو چې له قتاله وېرېږئ؟ یا ای منافقانو داسې چې پرې به ښود شی په دې حال سره، یعنې داسې له سره گمان مه کوي، چې تشه دعوی د اسلام به ستاسې الله تعالی منظور کړي، او جلا (جدا) به نه کړي په تاسې کې مخلص له غیر مخلص څخه، الله تعالی د جهاد د مشروعیت یو بل حکمت دلته بیان فرمایي.

یعنې هغه کسان ډیر دي چې په خولې سره د ایمان او بندګۍ دعوی کوي، خو که دوی د امتحان پر محک (کړکښې) باندې ونه سولول شي؛ نو سره او ناسره (چل او ناچل) یې له سره نه څرګندېږي، د جهاد په ذریعه الله تعالی په علم ظهور سره هم دا معلوموي چې څومره مسلمانان داسې دي، چې د ده په لاره کې خپل سر او مال جارولو او ښندلو ته تیار دي؟ او پرته (علاوه) له الله تعالی او رسول الله صلی الله علیه وسلم بل هیڅوک خپل رازدار بادار (سردار) او خصوصي یار نه ګرځوي، اګر که هغه ډېر نژدې خپل او قریب یې هم وي.

مَا كَانَ لِلْمُشْرِكِينَ أَنْ يَعْبُرُوا مَسْجِدَ اللَّهِ شَاهِدِينَ عَلَى أَنْفُسِهِمْ بِالْكَفَرِ أُولَٰئِكَ حَبِطَتْ أَعْمَالُهُمْ
وَفِي النَّارِ هُمْ خَالِدُونَ ﴿١٠٩﴾ إِنَّمَا يَعْبُرُ مَسْجِدَ اللَّهِ مَنْ آمَنَ بِاللَّهِ وَالْيَوْمِ الْآخِرِ وَأَقَامَ الصَّلَاةَ وَآتَى الزَّكَاةَ
وَلَمْ يَخْشَ إِلَّا اللَّهَ فَعَسَىٰ أُولَٰئِكَ أَنْ يَكُونُوا مِنَ الْمُهْتَدِينَ ﴿١١٠﴾

نشته مشرکانو ته (یعنې ناروا دي یا نه دي له شانه د مشرکانو) دا چې ودان کړي مسجدونه د الله (په عبادت په ناسته ولاړه او ورتلو سره) حال دا چې شاهدان وي دوی پر نفسونو خپلو په کفر سره، دغه (مشرکان ابته او) خراب دي عملونه د دوی (چې ایمان نه لري)، او په اور کې به دوی همېشه وي. بېشکه همدا خبره ده چې ودانوي (په عبادت ناسته ولاړه، په تعمیر سره) مسجدونه د الله هغه څوک چې ایمان یې راوړی وي په الله او په ورځې آخرې (د قیامت)، او قائموي (سم ادا کوي سره له ټولو حقوقو) لمونځ، او ورکوي زکات او نه ویرېږي (په دیني امورو کې له هیچا) مګر له الله څخه، نو امید دی چې دغه کسان به وي له سمې لارې موندونکو ځنې.

تفسیر: د مساجدو حقيقي وداني دا ده چې په هغو کې د یوه الله عبادت د هغه له شانه سره لایق وشي، د الله جل جلاله ذکر کوونکي په کثرت سره په کې موجود وي، څو بې له څه ممانعت او تکلیف څخه د الله تعالی په یاد مشغول اوسي، له بربادو او لغویاتو او خرافاتو څخه دغه پاک مقامات محفوظ وي، دغه مقصد له کفارو او مشرکینو ځنې کله حاصلېدی شي؟.

وګورئ چې د مکې معظمې مشرکینو په ډېر فخر سره خپل ځانونه د مسجد الحرام متولیان او خادمان بلل، مګر د دوی لوی خدمت دا وو، چې د تیرو (ګټو) ډېر بتان یې په کعبې شریفې کې ایښي وو، او د همغو نذرونه او نیازونه به یې ورکول، او د دوی نذرونه به یې په غاړو اخیستل، ډېرو کسانو به لوڅ پوځ (برېښه) طوافونه کول، د ذکر الله په ځای به یې شپیلې وهل او لاسونه به یې ټکول، او د الله تعالی رښتینو بندګانو ته به یې اجازه نه ورکوله؛ چې هلته ورشي، د هغوی لوی عبادت همدا وو چې حاجیانو ته به یې د څښلو اوبه وپړيا ورکولې، یا به یې د حرم شریف ډیوې لګولې، یا به یې په کعبې شریفې پردې څړولې، یا به یې د ضرورت په وخت کې د هغې د نرېدلو او لوېدلو ځایونو ترمیم او ودانولو ته توجه کوله، مګر دغه اعمال ګرد بې روحه او بې معنی وو، ځکه کله چې مشرک ته په الله تعالی صحیح ایمان نه دی حاصل؛ نو په هیڅ یوه عمل کې د هغه د توجه قبله او د اخلاص مرکز د «وحده لا شریک له د منبع

الکمالات ذات» نشي کېدی، نو ځکه د کافر هیڅ یو عمل د الله تعالی په نزد روح نه لري، او د اعتناء وړ (لا یق) نه دی، همدغه یې په ﴿حِطَّتْ أَعْمَالُهُمْ﴾ سره تعبیر وفرمایه.

أَجَعَلْتُمْ سِقَايَةَ الْحَاجِّ وَعِمَارَةَ الْمَسْجِدِ الْحَرَامِ كَمَنْ آمَنَ بِاللَّهِ وَالْيَوْمِ الْآخِرِ وَجَاهَدَ فِي سَبِيلِ اللَّهِ لَا يَسْتَوُونَ عِنْدَ اللَّهِ وَاللَّهُ لَا يَهْدِي الْقَوْمَ الظَّالِمِينَ ﴿١٥﴾

آيا ګڼلې (ګرځولې) دي تاسې اوبه وړ کول حاجيانو ته او ودانول د مسجد حرام په مثل (د ايمان) د هغه چا چې ايمان لري په الله او (په) ورځې آخري (د قيامت) او جهاد يې کړی وي په لاره د الله کې، نه دي برابر دوی په نزد د الله، او الله نه ښيي سمه صافه لاره قوم ظالمانو ته.

تفسير: د مکې معظمې مشرکانو په دې باندې ډېر افتخار درلود (لرلو) او ناز بدل چې مونږ د حاجيانو خدمتونه کوو، او دوی ته اوبه او ډوډۍ او کالي (کپرې) ورکوو، د مسجد الحرام د ترميم يا د کعبې شريفې د کسوت (پوښ) يا تېل او باتۍ او د نورو انتظام کوو، که مسلمانان په خپل جهاد، هجرت او نورو باندې نازيږي؛ نو له مونږ سره د عبادتونو دغه ذخيره شته.

په يوه زمانه کې عباس رضي الله تعالى عنه له علي رضي الله عنه سره همدغه مباحثه په همدغه شان کړې وه، بلکه په صحيح مسلم کې راغلي دي، چې يو خلې څو تنو مسلمانانو په خپلو منځو کې جګړې سره کولې، لومړني وويل چې: «څما په خيال له اسلام راوړلو څخه وروسته حاجيانو ته د اوبو وړ کولو څخه بل ښه کار نشته»، دويم وويل: «چې څما په نزد له اسلام راوړلو نه وروسته ډېر ښه عمل د مسجد الحرام خدمت دی، مثلاً د هغه جaro کول، ډيوې لگول، حاجيانو ته اوبه او ډوډۍ وړ کول او نور، درېم وويل: چې د الله تعالی په لار کې جهاد له ګردو (ټولو) عبادتونو او اعمالو څڼې افضل او اشرف دی».

عمر رضي الله تعالى عنه په دوی باندې په قهر شو، او ويې ويل چې: «تاسې چې د جمعې د لمانځه لپاره راغلي یئ، او د رسول الله صلى الله عليه وسلم منبر ته نژدې ناست یئ، ولې سره داسې مباحثې کوئ، لږ څه صبر وکړئ! کله چې رسول الله صلى الله عليه وسلم فارغ شو؛ نو د دغې خبرې پوښتنه له رسول الله صلى الله عليه وسلم څخه وکړئ!»، د جمعې له لمانځه څخه وروسته کله چې له رسول الله مبارک څخه دغه پوښتنه وشوه، نو دغه آيت نازل شو: ﴿أَجَعَلْتُمْ سِقَايَةَ الْحَاجِّ وَعِمَارَةَ الْمَسْجِدِ الْحَرَامِ﴾ الآية - يعنې حاجيانو ته اوبه وړ کول او په ظاهري ډول (طريقه) د مسجد الحرام ترميم او ودانول له ايمان بالله او جهاد في سبيل الله له هېڅ يو سره نشي برابر کېدی، نو د افضليت پوښتنه ولې کوئ؟

د ايمان بالله ذکر د جهاد في سبيل الله د تمهيد لپاره دی، اصلي مقصود د جهاد او د نورو لویو لویو اعمالو د افضليت بيان فرمايل دي، د ايمان په ذکر سره يې تنبيه وفرمايله، چې بې له ايمان له الله جل جلاله په لار کې جهاد يا بل کوم عمل هېڅ ګټه (فائده) نه لري، او محض لاشی دی، د دغو لویو لویو اعمالو (جهاد او هجرت او نورو) ارزښت هم په ايمان بالله پورې اړه لري، او په دغه نکته همغه خلق پوهيږي، چې د سليم فهم خاوندان وي، د ظالمانو (بې ځايه کار کوونکو) فهم دغو حقائقو ته نشي رسېدی.

الَّذِينَ آمَنُوا وَهَاجَرُوا وَجَاهَدُوا فِي سَبِيلِ اللَّهِ بِأَمْوَالِهِمْ وَأَنْفُسِهِمْ أَعْظَمُ دَرَجَةً عِنْدَ اللَّهِ وَأُولَٰئِكَ هُمُ الْفَائِزُونَ ﴿١٦﴾ يُبَشِّرُهُمْ رَبُّهُمْ بِرَحْمَةٍ مِّنْهُ وَرِضْوَانٍ وَجَدَتْ لَهُمْ فِيهَا نِعِيمٌ مُّقِيمٌ ﴿١٧﴾ خُلِدِينَ فِيهَا أَبَدًا إِنَّ اللَّهَ عِنْدَهُ أَجْرٌ عَظِيمٌ ﴿١٨﴾

هغه کسان چې ايمان يې راوړی دی (په ټولو مؤمن به شيانو) او هجرت يې کړی دی او جهاد يې کړی په لاره د الله کې (د دين د ترقی لپاره) په مالونو خپلو (چې په جهاد کې يې لگوي) او

په ځانونو خپلو (چې په غزا کې يې قربانوي) ډېر لوی دي (له نورو نه) له جهته د درجې په نزد د الله، او همدغه (ستایل شوي) کسان همدوی دي په مراد رسيدونکي. زېری کوي په دوی رب د دوی په رحمت سره له جانب خپله او په رضامندی سره او په جنتونو سره چې وي به دوی ته په دغو (جنتونو) کې نعمتونه همېشه (دائم بلا انقطاع). حال دا چې همېشه به وي دوی په دغو (جنتونو) کې تل تر تله، بېشکه الله همده سره دی اجر (ثواب) ډېر لوی.

تفسير: يعنې د الله تعالیٰ په دربار کې د ثوابونو او درجو څه کمی دی؟ هر چا ته چې هر څومره اراده وفرمايي؛ ورکوي يې، په پوښتني آيت کې د درېو شيانو ذکر وو:

(١): ايمان. (٢): جهاد. (٣): هجرت، پر دغو باندې د درېو شيانو بشارت يې هم مرحمت وفرمايه:

(١): د الله تعالیٰ رحمت. (٢): د الله تعالیٰ رضا. (٣): په جنت کې تل پاتې کېدل، ابو حيان «رحمه الله» ليکي «چې: «رحمت» په ايمان مرتب دی، هغه څوک چې ايمان نه لري؛ نو په آخرت کې د الله تعالیٰ له رحمت او مهرباني څخه بې برخې پاتې کېږي، او «رضوان» چې ډېر اعلیٰ مقام دی، د جهاد في سبيل الله صله او انعام دی، لکه چې مجاهد في سبيل الله د نفساني گړدو (ټولو) خوندونو او تعلقاتو په ترک سره د الله تعالیٰ په لاره کې خپل ځان او مال قربانوي، او د الله تعالیٰ د خوښې د حصول لپاره خپله انتهايي قرباني وړاندې کوي، نو ښايي چې د هغه صله او انعام هم انتهايي وي، او هغه د الله تعالیٰ «جل وعلا شأنه» د رضا مقام دی.

پاتې شو «هجرت» چې هغه د الله جل جلاله لپاره د کور، کورنۍ او طن د پرېښودلو نوم دی، نو ځکه مهاجر ته زېری ورکړی شوی دی، چې ستا له وطنه ډېر ښه وطن او ستا له کوره ډېر ښه کور درکول کېږي، چې په کې همېشه اعلیٰ درجه هوساينه (آرام) او راحت وي، او تل به په کې اوسېږي، او له هغه څخه به بيا هجرت کولو ته له سره نه مجبورېږي.

يَا أَيُّهَا الَّذِينَ آمَنُوا لَا تَتَّخِذُوا آبَاءَكُمْ وَإِخْوَانَكُمْ أَوْلِيَاءَ إِنِ اسْتَحَبُّوا الْكُفْرَ عَلَى الْإِيمَانِ
وَمَنْ يَتَوَلَّهُمْ مِنْكُمْ فَأُولَٰئِكَ هُمُ الظَّالِمُونَ ﴿٣٧﴾

ای هغو کسانو چې ايمان يې راوړی دی (يعنې ای مؤمنانو!) مه نيسي تاسې پلرونه خپل او وروڼه خپل دوستان که محبوب گڼلو دوی کفر په ايمان، او هر چا چې دوستي وکړه له دغو (کفارو) سره له تاسې نو دغه کسان همدوی دي ظالمان.

قُلْ إِنْ كَانَ آبَاؤُكُمْ وَأَبْنَاؤُكُمْ وَإِخْوَانُكُمْ وَأَزْوَاجُكُمْ وَعَشِيرَتُكُمْ وَأَمْوَالٌ بِاِقْتَرَفْتُمُوهَا
وَتِجَارَةٌ تَخْشَوْنَ كَسَادَهَا وَمَسَاكِينُ تَرْضَوْنَهَا أَحَبَّ إِلَيْكُمْ مِنَ اللَّهِ وَرَسُولِهِ وَجِهَادٍ
فِي سَبِيلِهِ فَتَرْتَضُوا حَتَّى يَأْتِيَ اللَّهُ بِأَمْرٍ وَاللَّهُ لَا يَهْدِي الْقَوْمَ الْفَاسِقِينَ ﴿٣٨﴾

ووايه (ای محمده! عذر ويونکو ته د هجرت له ترکه) که وي پلرونه ستاسې، او ځامن ستاسې، او وروڼه ستاسې، او ښځې ستاسې، او خپلوان ستاسې، او هغه مالونه چې گټلي دي تاسې هغه او (هغه) تجارت (سوداگري) چې ویرېږئ تاسې د ناچلېدلو د هغې، او هغه ځايونه د هستوگنې چې خوښوئ تاسې هغه؛ ډېر محبوب تاسې ته له الله نه، او له رسول د الله نه، او له جهاده په لاره د الله کې (لپاره د ترقۍ د دين)؛ نو انتظار کوئ تاسې تر هغه پورې چې راولي (راولېږي) الله امر (حکم د عذاب) خپل، او الله نه ښيي سمه صافه لاره قوم فاسقانو ته.

تفسیر: په حدیث کې راغلي دي: «کله چې تاسې د غوايي په لکۍ پسې روان شئ، او غويې له لکۍ څخه ونیسي، او یواځې په کښت (فصل) او کر باندې راضي شئ، او له جهاده غافل شئ، نو پاک الله به پر تاسې یو ذلت مسلط کړي، چې له هغه څخه به له سره نشي بچ کېدی، تر هغه پورې چې بیا د دین (یعنې فی سبیل الله جهاد) په لوري بېرته وګرځي!»

لَقَدْ نَصَرَكُمُ اللَّهُ فِي مَوَاطِنَ كَثِيرَةٍ ۖ وَيَوْمَ حُنَيْنٍ إِذْ أَعْجَبَتْكُمْ كَثْرَتُكُمْ فَلَمْ تُغْنِ
عَنكُمْ شَيْئًا وَضَاقَتْ عَلَيْكُمُ الْأَرْضُ بِمَا رَحُبَتْ ثُمَّ وَلَّيْتُم مُّدْبِرِينَ ۖ ثُمَّ أَنْزَلَ اللَّهُ
سَكِينَتَهُ عَلَى رَسُولِهِ وَعَلَى الْمُؤْمِنِينَ وَأَنْزَلَ جُنُودًا لَّمْ تَرَوْهَا وَعَذَّبَ الَّذِينَ كَفَرُوا ۖ
وَذَلِكَ جَزَاءُ الْكَافِرِينَ ۝

خامخا په تحقیق مدد کړی دی له تاسې سره الله په ځایونو ډېرو کې، او (خصوصاً) په ورځ د حنین کې کله چې تعجب کې واچولئ (خوشحالی او فخر کې واچولې) ډېروالي ستاسې؛ نو دفع نه کړ (ډېروالي) له تاسې ځنې هېڅ شی (له حملې د دښمن نه)، او تنګه شوه (له وېرې) پر تاسو باندې ځمکه سره د ارتوالي د دې، بیا شا کړه تاسې (دښمن ته) حال دا چې شا ګرځوونکي (تښتېدونکي) وئ. بیا راولېږه الله تسکین خپل (چې د مؤمنانو د زړونو د آرامۍ سبب شي) پر رسول خپل (چې یواځې د غزا په ډګر کې ولاړ وو)، او پر مؤمنانو (چې بېرته وګرځېدل غزا ته)، او راولېږلې (الله) لښکرې (د ملانکو) چې نه وې لیدلې تاسې دا لښکرې، او په عذاب یې کړل هغه کسان چې کافران شوي وو، او همدا (تعذیب) سزا ده د کافرانو.

تفسیر: دلته خبرداری ورکوي چې مجاهدينو ته دا هم نه ښايي؛ چې په خپل لښکري جمعیت او کثرت باندې غرور او تکبر وکړي، ځکه چې نصرت او بری یواځې د الله په مرسته او مدد پورې تړلی دی، چې دغسې تجربه تاسې پخوا له دې نه په څو څو نورو میدانونو کې هم کړې ده، هغه نتائج چې په «بدر، قریظه، نضیر، حُدیبیه» او نورو کې ستاسې په برخه شوي دي؛ هغه تش د الهي امداد او د غیبي تایید محصول وو، او اوس په آخره کې د «حنین» د غزا واقعه خو داسې یوه صریحه، عجیبه، او غریبه د آسماني نصرت او امداد نښه ده، چې پر هغې سختو معاندو دښمنانو هم اقرار کړی دی.

د مکې معظمې له فتحې وروسته رسول الله صلی الله علیه وسلم ته خبر راوړسېد، چې د هوازن او ثقیف او نورو عربي قبائلو یو جرّار او قوي لښکر سره ټول او تیار کړی دی، او غواړي چې په ډېره دېدبه او زور سره پر مسلمانانو حمله وکړي، نو سمدلاسه له مهاجرینو او انصارو څخه همغه لس زري لښکر چې د مکې معظمې د فتحې لپاره له مدینې منورې څخه راغلی وو؛ د «طائف» په لوري ور روان شو، هغه دوه زره طلقاء (آزاد شوي) چې د مکې معظمې د فتحې په وخت کې مسلمانان شوي وو، هم له دوی سره مله وو.

دغه اول ځل دی، چې دولس زره مجهّز عظیم الشان اسلامي لښکر د جهاد د میدان لوري ته رهي کيږي، د دې منظري د لیدلو څخه ځینو صحابه وو خپل ځان د دې خبرې د ویلو څخه ونشو ساتلی، او په ښکاره ډول یې وویل: «کله به چې مونږ ډېر لږ وو؛ نو په هغه وخت کې به تل بریالي وو، نن چې مونږ دومره ډېر یو؛ نو هیڅوک مونږ ته ماتې نشي را کولی»، د مېړنیو (بهادرانو) موحدینو له خولې څخه د دغو جملې وتل د پاک الله جل جلاله په دربار کې ناوړه واقع شول، دوی لا د مکې معظمې څخه دومره لرې نه وو تللي، چې دواړه لښکرې سره مخامخ شوې، چې د مخالفې ډلې لښکر څلور زره تنه وو، چې خپل کفنونه یې پر سر تړلي وو، او له خپلو ښځو او کوچنیانو سره د جنگ میدان ته چمتو

شول، او د یوه فیصله کوونکي جنگ لپاره بیخي تیار او منتظر وو، او له اوبنانو، آسونو، مواشیو، او د خپلو کورونو ګرد پنډ پنډ مالونو او اسبابونو سره د جګړې ډګر ته وتلي وو.

د «هوازن» قبیلې د غشو ویشتلو په فن کې په ګرد عربستان کې شهرت درلود، د دوی ډېرو ماهر و او غښتلو غشو ویشتونکو د «حنین» د وادي په لښکرو او مورچلو کې ډېر ټینگ، ټینگځایونه نیولي او په کې پټ ناست وو.

په صحیحینو کې د «براء بن عازب رضي الله عنه» روایت دی، چې په رومې معرکه او جنگ کې کفارو ماتې وکړه، او ډېر زیات مال، اسباب، او سامان ور څخه پاتې شول، او دوی ترې وتښتېدل، دلته مسلمانان مجاهدین غنیمت او ولجې ته متوجه شول، په دغه ترڅ کې د هوازن غشي ویشتونکو څارونکو له مورچلو څخه په سختو غشو ویشتلو باندې لاسونه پورې کړل، او په مسلمانانو پسې ووتل، او سخته غلبه او شور ماشور جوړ شو، او په یوه شپه کې له څلورو خواوو لکه ږلې غوندې د غشو اورېدل شروع شول.

خبره تر دې حده پورې ورسېده چې مسلمانانو ته هلته درېدل او پښه ټینګول مشکل شول، اسلامي لښکر بیخي خور وور او تیت پرک (منتشر) شوی دی، مګر یواځې له محمد رسول الله صلی الله علیه وسلم سره یو رفیق اعلی شته، د رباني تایید او آسماني ډاډ غیر مرئي باران پر دوی پر څو تنو غوره اصحابو اوري، چې د هغه اثر بالاخر تر تښتېدونکو پورې رسېږي.

له هغه لوري چې د «هوازن» او «ثقیف» سیلاو مخ په وړاندې بهیږي، په هغه لوري د محمدي سورلی مخ دی، او په ژبه یې په نهایت استغناء او اطمینان سره د «أنا النبي لا كذب، أنا ابن عبد المطلب» وینا جاري ده، یعنې بېشکه زه په رښتیا سره رسول او د عبد المطلب له اولادې څخه یم.

په همدغه حالت کې دوی خپلو اصحابو ته نارې کړې: «إلي عباد الله! إلي أنا رسول الله» «ای د الله تعالی بندګانو ما ته راشئ! او ځما په لوري رادرومئ چې زه د الله تعالی رسول یم».

بیا ځمونږ د رسول اکرم صلی الله علیه وسلم له هدایت سره سم عباس رضي الله تعالی عنه چې د ډېر لوړ غږ خاوند وو، «أصحاب السمره» ته ورنارې کړې، چې هغوی تر ونې لاندې د رسول الله صلی الله علیه وسلم پر لاس د جهاد بیعت کړی وو، مجاهدینو غوږونو ته د دې غږ په رسېدو سره سم دوی د خپلو سورلیو مخونه د جنگ د میدان په لوري وګرځول، د هر سړي اوبڼ چې بېرته ګرځېدلو کې لږ څه معطلې یا ډیل کاوه؛ نو دی به سمدلاسه خپلې وسلې سره د اوبڼ له شا څخه کوزیده، او خپله سورلی او کالي (سامان) به یې هملته خوشې پرېښودل، او ځان به یې رسول الله صلی الله علیه وسلم ته رساوه.

په دغه وخت کې رسول الله مبارک لږ څه خاورې اوشګې په لاس کې واخیستې، او د کفارو د لښکرو په لوري یې وروشیندلې، چې هغه د الله تعالی په قدرت د هر کافر په مخ او سترګو کې ولوېدې، له بل لوري الله تعالی له آسمانه پرېښتې وروولېږلې، کفارو د هغو شګو له اثره خپلې سترګې مښلې، او هغه مسلمانان چې دوی ته ورنژدې وو، مخ په بېرته پر هغوی یې حمله وروړه، او د پاک رسول صلی الله علیه وسلم په حضور کې ور حاضر شول، او ویې کتل چې جنگ پای ته رسېدلی او بری د مسلمانانو په برخه شوی دی، او په زړه او بندیان د پاک رسول په مخ کې ترلې ولاړ دي، او د غنیمت او ولجو ډېر مالونه د دوی په شاوخوا کې پراته دي، «فَسَبَّحَنَ الَّذِينَ يَدِيَهُمْ مَلَكُوتُ كُلِّ شَيْءٍ وَاللَّهُ جُجُوعٌ» په دې ډول سره کفارو ته په دنیا کې سزا ورکړه شوه.

ثُمَّ يَتُوبُ اللَّهُ مَنْ أَعَادَ ذَلِكَ عَلَى مَنْ يَشَاءُ وَاللَّهُ غَفُورٌ رَحِيمٌ ﴿٢٤﴾

او بیا به رجوع وکړي الله (د توبې په قبول) پس له دې (د حنین له جنگه) پر هغه چا چې اراده وفرمایي (د رجوع)، او الله ډېر بخښونکی (د خطیاتو) ښه رحم کوونکی دی.

تفسیر: لکه چې هوازن او نورو ته وروسته له دې نه توبه ور په برخه شوه، او زیاتره مسلمانان شول.

يَا أَيُّهَا الَّذِينَ آمَنُوا إِنَّمَا الْمُشْرِكُونَ نَجَسٌ فَلَا يَقْرَبُوا الْمَسْجِدَ الْحَرَامَ بَعْدَ عِلْمِهِمْ هَذَا ۖ
وَإِنْ خِفْتُمْ عِيْلَةً فَسَوْفَ يُغْنِيكُمُ اللَّهُ مِنْ فَضْلِهِ إِنْ شَاءَ ۚ إِنَّ اللَّهَ عَلِيمٌ حَكِيمٌ ﴿٢٨﴾

ای هغو کسانو چې ایمان یې راوړی دی (یعنې ای مؤمنانو!) بېشکه همدا خبره ده چې مشرکان نجس (پلټ) دي، نو نه دې نژدې کېږي دوی مسجد حرام ته وروسته له کاله د دوی چې دغه (۹ کال د هجرت دی)، او که ویرېږئ تاسې له فقره په (سبب د منع د دوی)؛ نو ژر به غنيان کېږي تاسې الله له فضله خپله که اراده وفرمایي (د غنا ستاسې)، بېشکه چې الله ښه عالم دی (په ټولو احوالو) ښه حکمت والا (چې هر کار په تدبیر او مصلحت سره کوي).

تفسیر: کله چې الله تعالی د شرک زور او قوت مات کړ، او د جزیره العرب مرکز «مکه معظمه» یې د مسلمانانو په لاس فتحه او د اسلام په قبضه کې یې راوستله، او عربي قبائلو فوځ، فوځ د اسلام په دائره کې په ننوتلو شروع وکړه، نو د هجرت په نهم کال کې اعلان وشو، چې وروسته له دې نه دې هیڅ یو مشرک یا کافر په مسجد حرام کې نه داخلېږي، بلکه هغه ته نژدې یعنې د حرم حدودو ته دې هم نه راځي؛ ځکه چې د هغوی زړونه د شرک او کفر له نجاسته دومره پلټ او ګنده شوي دي؛ چې حق نه لري دغه مقدس مقام او د توحید او ایمان مرکز ته داخل شي.

برسېره په دې له صحیحو احادیثو څنې هم ثابت ده، چې رسول الله صلی الله علیه وسلم د جزیره العرب څنې د ګردو (ټولو) مشرکینو او یهودانو او نصرانیانو د ایستلو حکم ورکړی دی، لکه چې ځمونږ د پاک نبي له وروستني وصیت سره سم د عمر فاروق رضي الله تعالی عنه په خلافت کې دغه حکم عملاً نافذ شو، اوس مسلمانانو ته روا نه دي، چې په دې راضي شي چې کفار د عربو په خاوره کې د استیلاء یا د توطن په ډول پاتې شي، بلکه د جزیره العرب تطهیر د توان په اندازه د مسلمانانو فریضه ده.

﴿وَإِنْ خِفْتُمْ عِيْلَةً﴾ الآية - حرم شریف ته د مشرکینو د تګ او راتګ له بندېدلو څخه مسلمانانو ته داسې اندېښنه پیدا شوه، چې په تجارت او نورو دنیوي چارو کې به لوی تاوان راوړسېږي، او هغه شیان چې دغو مشرکینو د تجارت له پاره راوړل، وروسته له دې به یې نه راوړي، نو ځکه یې تسلي وفرمایله، چې تاسې له دغو خبرو څخه مه ویرېږئ، ځکه چې ستاسې غنا یواځې د «رب، الأعلى» په مشیت پورې موقوفه ده، که الله تعالی اراده وفرمایي نو په هغه کې به هیڅ ځنډ رانشي، لکه چې همداسې هم وشول، الله تعالی ګرد مسلمانان کړل، او له مختلفو ملکونو څخه د تجارتي مالونو راتلل شروع شول، ښه بارانونه واورېدل، چې د هغو لامله حاصلات زیات شول، د فتوحاتو او غنائمو دروازې پرانستل شوې، د کتابیانو او نورو څنې د جزیې پیسې ورجاري شوې، الغرض الله تعالی له مختلفو لارو د مسلمانانو لپاره د غنا اسباب پیدا کړل، بېشکه چې د الله تعالی هیڅ یو حکم له حکمته خالي نه دی.

قَاتِلُوا الَّذِينَ لَا يُؤْمِنُونَ بِاللَّهِ وَلَا بِالْيَوْمِ الْآخِرِ وَلَا يُحَرِّمُونَ مَا حَرَّمَ اللَّهُ وَرَسُولُهُ
وَلَا يَدِينُونَ دِينَ الْحَقِّ مِنَ الَّذِينَ أُوتُوا الْكِتَابَ حَتَّى يُعْطُوا الْجِزْيَةَ عَنْ يَدٍ
وَهُمْ مُطِغِرُونَ ﴿٢٩﴾

و جنګېږئ تاسې له هغو کسانو سره چې نه راوړي ایمان پر الله، او نه په ورځې آخرې باندې (ځکه چې په پاک محمد یې ایمان نه دی راوړی) او نه حرام ګڼي دوی هغه چې حرام کړي الله

(په قرآن کې) او رسول د دغه (الله په حدیثونو کې) او نه قبلوي دوی دین حق (د اسلام، دغه مذکورین) له هغو نه (دې) چې ورکړی شوی دی دوی ته کتاب، (جنگ ورسره کوي) تر هغه پورې چې ورکړي دوی جزیه له (خپله) لاسه حال دا چې دوی ذلیل وي.

تفسیر: کله چې د مشرکانو معامله پاکه او د ملک سطحه لږ څه هواره او مخه صافه شوه؛ نو حکم وشو چې د کتابیانو (یهودو او نصاراوو) شوکت او قوت مات کړي، لومړنی مقصد خو دا وو چې د عربستان خاوره د مشرکانو له وجود څخه بیخي پاکه شي، لیکن په دغه وخت کې د یهودو او نصاراوو په حصه کې دومره خبره لازمه او تر نظر لاندې وه؛ چې دوی د اسلام په مقابل کې د زور او قوت خاوندان نشي، او د اسلام د خپرېدو (خوړېدو) او ترقۍ په لاره کې خنډ نشي، نو ځکه اجازه ورکړی شوه؛ که دغه کتابیان تر لاس لاندې رعیت پاتې کېږي، او جزیه ورکول قبلوي؛ نو هیڅ مضایقه نشته، قبول یې کړي، نو په دغه وخت کې دې اسلامي حکومت د دوی د ځان او مال ساتنه وکړي، که نه د دوی علاج هم همغه دی، چې د مشرکانو وو (یعنې جهاد او قتال).

وَقَالَتِ الْيَهُودُ عُزَيْرٌ ابْنُ اللَّهِ وَقَالَتِ النَّصَارَى النَّسِيبُ ابْنُ اللَّهِ ذَلِكَ قَوْلُهُمْ بِأَفْوَاهِهِمْ
يُضَاهِئُونَ قَوْلَ الَّذِينَ كَفَرُوا مِنْ قَبْلُ قَاتَلَهُمُ اللَّهُ أَنَّى يُؤْفَكُونَ ٥٠

او وايي يهودان چې عُزَيْر خوی د الله دی، او وايي نصرانيان چې مسيح خوی د الله دی، دغه چتې (بېکاره) وينا د دوی ده په خولو خپلو سره (چې وايي يې بې دليله)، مشابه ده (خبره) د دوی له خبرو د هغو کسانو سره چې کافران شو وو پخوا (له دوی يعنې پلرونه د دوی)، هلاک دې کړي دوی لره الله چې څرنگه گړځولی شي دوی (له سمې لارې څخه).

تفسیر: له روایاتو څخه معلومېږي چې په دغه وخت کې د ځینو یهودانو داسې عقیده وه، چې عُزیر علیه السلام د الله تعالی خوی دی، لیکن دغه عقیده د عامو یهودانو نه وه، بلکه په وروستنیو زمانو کې خو ځینو علماوو لیکلي دي، چې اوس هیڅ یو یهودي پر دغې عقیدې نه دی پاتې، که د نبی صلی الله علیه وسلم په عهد کې د یهودانو کومه فرقه په دې خبرې قائله نه وي؛ نو ضرور به په دغه وخت کې یهودانو د قرآن د حکایت تکذیب کړی وی، لکه چې د ﴿اتَّخَذُوا أَحْبَارَهُمْ وَرُهَبَانَهُمْ أَرْبَابًا مِنْ دُونِ اللَّهِ﴾ له اورېدلو څخې «عدي بن حاتم» اعتراض کړی وو، چې «هیڅوک احبار او رهبان رب نه گڼي»، چې د هغه ځواب نبی کریم صلی الله علیه وسلم داسې ورکړ چې وروسته راځي، یهودو ته د دې عقیدې نسبت کول چې عُزیر علیه السلام د الله خوی دی، او له دې خبرې څخه د هغوی د اعتراض او انکار هیچرې نه منقولېدل د دې خبرې دلیل دی، چې ضرور په هغه وخت کې د دغسې عقیدې خاوندان موجود وو.

هو! همغسې چې د زمانې په تېرېدو ډېر مذاهب او فرقې محوه شوي او له منځه تللي دي، که دغه عقیده هم له منځه تللي وي؛ نو لږې خبره نه ده، یو ډېر ثقه بزرگ حاجي امیر شاه خان وویل چې: د «فلسطین» او نورو ځایونو په سیاحت کې ځما ملاقات له داسې یهودانو سره شوی دی، چې هغوی ته به یې د دې رنگ عقائدو په نسبت «عزیري» ویل، والله أعلم.

﴿يُضَاهِئُونَ قَوْلَ الَّذِينَ كَفَرُوا مِنْ قَبْلُ﴾: «مشابه ده خبره د دوی له خبرو د هغو کسانو سره چې کافران شوي وو پخوا له دوی»، یعنې د مسیح ابنیت «ځویتوب» او الوهیت «خدایي» او نورې عقیدې د پخوانیو مشرکینو (چې د دوی پلرونه وو) له عقیدې سره مشابه دي، بلکه د هغوی په تقلید یې دغه عقیده غوره کړې ده، لکه چې په (٦ جزء د المائدې سورت په (١٦) او (١٧) آیت (٣) رکوع) په تفسیر کې مو نقل کړی دی.

﴿قَاتِلْهُمْ اللَّهُ﴾ الآية - «هلاک دې کړي دوی لره الله» یا «لعنت د الله دې وي پر دوی چې څرنګه ګرځولی شي دوی له لارې سمې څخه، یا چې څرنګه چپ کړی شوي دي له لارې د حق نه»، یعنې الله تعالی دې دوی ووژني، او غارت دې کړي «او لعنت دې پرې نازل کړي»، چې سره د توحید د صافې او زورورې رڼا د رسېدلو څخه بیا هم دوی د تیارو په لوري ولې درومي؟.

اتَّخَذُوا أَحْبَارَهُمْ وَرُهَبَانَهُمْ أَرْبَابًا مِنْ دُونِ اللَّهِ وَالْمَسِيحَ ابْنَ مَرْيَمَ
وَمَا أُمْرُوا إِلَّا لِيَعْبُدُوا إِلَهًا وَاحِدًا لَا إِلَهَ إِلَّا هُوَ سُبْحَانَهُ عَمَّا يُشْرِكُونَ ﴿٢١﴾

نیولي دي دغو (کتابیانو) عالمان خپل او عابدان خپل معبودان بې له الله (چې متابعت یې کوي په تحلیل او تحریم کې) او مسیح ځوی د مریمې (هم په الوهیت نيسي، چې د الله ځوی یې بولي)، حال دا چې امر (حکم) نه دی شوی دوی ته (په تورات او انجیل کې) مګر د دې چې عبادت وکړي دوی د معبود یوه، چې نشته هیڅ برحق معبود مګر خو همدی دی، پاکې ده الله لره له هغه شي نه چې شریکوي دوی (هغه د الله سره).

تفسیر: هره مسئله به چې د دوی علماوو او مشائخو له خپله ځانه جوړوله، که حلالو ته یې حرام یا حرامو ته یې حلال هم ویل؛ هغوی به همغه سند ګاڼه، او داسې خیال به یې کولو، چې بس هم دغه مونږ د الله تعالی له پوښتنې څخه ژغوري (ساتي)، او د آسماني کتابونو له قبلولو سره یې هیڅ علاقه او معامله نه لرله، او یواځې د احبارو او راهبانو پر حکمونو به یې عمل کاوه.

او د دغو عالمانو او عابدانو حال او قال، عمل او کار داسې وو؛ چې د لږ دنیوي مال د فائدې او د جاه او رتبې په مقابل کې به یې شرعي حکمونه بدلول، لکه چې له دوو آیتونو څخه وروسته مذکور دي، نو د الله تعالی کار (یعنې د حلالو او حرامو تشریح) یې علماوو او مشائخو ته ورکړی وو، نو په دغه ملحوظ یې وفرمایل چې: دوی خپل عالمان او شیخان معبودان درولي وو.

نبي کریم صلی الله علیه وسلم د «عدي بن حاتم» د اعتراض د ځواب ورکولو په ضمن کې هم داسې تشریح فرمایلي وه، او له حذیفه رضي الله تعالی عنه څخې همداسې منقول دي، شاه صاحب (رحمه الله) لیکي: «د عالم قول تر هغه پورې عوامو ته سند دی؛ چې د شرعې له مخې خبرې کوي، کله چې معلومه شي، چې هغه عالم له خپله ځانه یا د طمعي یا د نورو شیانو له کبله (وجې) خبرې کوي، نو بیا د ده قول سند نه دی.

يُرِيدُونَ أَنْ يُطْفِئُوا نُّورَ اللَّهِ بِأَفْوَاهِهِمْ وَيَأْبَى اللَّهُ أَنْ يُدْفِنَ نُّورَهُ وَلَوْ كَرِهَ الْكَافِرُونَ ﴿٢٢﴾

اراده لري دغه (کتابیان) دا چې مړ کړي نور (رڼا د شریعت) د الله په خولو خپلو، او منع راوړي (نه خوښوي) الله مګر دا چې پوره کړي نور (رڼا) خپله (چې شعلي یې په هر طرف خورې شي)، او اهر که بد ګڼي (دا کار) کافران.

تفسیر: یعنې لکه چې د خالص توحید او د اسلام د لمر پلوشې را څرګندې شوي دي، بیا نو دغه ګډې وډې خبرې او د شرک دعوی چېرې پر مخ تللی او خورېدلی شي، دا چې څوک کوښښ کوي، چې بې حقیقته او بې معنی خبرې جوړې کړي، او د بیخایه بحثونو او مجادلو په زور د حق نور (رڼا) بې رونقه (تته) کړي؛ داسې مثال لري چې کوم ناپوه سپری غواړي د خولې په پو کې د لمر یا د سپوږمۍ رڼا مړه یا تته کړي، هر څومره که دې وسوځي، او خپل ځان نیني نیني کړي؛ مګر بیا هم د الله د دین نور په پوره ډول سره خورېږي، او خپلو پلوشو او وړانګو سره نړۍ روښانوي.

هُوَ الَّذِي أَرْسَلَ رَسُولَهُ بِالْهُدَىٰ وَدِينِ الْحَقِّ لِيُظْهِرَهُ عَلَى الدِّينِ كُلِّهِ وَلَوْ كَرِهَ الْمُشْرِكُونَ ﴿٥٦﴾

الله هغه ذات دی چې لېږلی یې دی رسول خپل (محمد) په هدایت سره (چې قرآن دی) او په دین حق سره (چې اسلام دی) لپاره د دې چې غالب کړي دغه (دین) پر نورو ټولو (اگر که آسماني هم وي) او اگر که بد گڼي (دا کار) مشرکان.

تفسیر: پر نورو ادیانو د اسلام غلبه د معقولیت، حجت، برهان او دلیل په اعتبار ده، دغه خو په هره زمانه کې الله الحمد په ښکاره ډول سره حاصله ده، باقي د حکومت او سلطنت په اعتبار دغه غلبه تر هغه وخته پورې حاصله وه، او وي به؛ چې مسلمانان پر اسلامي اصولو باندې په ښه شان عاملان، او د ایمان او تقوی پر لاره ټینګ او سم روان، او په جهاد في سبیل الله کې ثابت وو، او وي، او د حق دین غلبه چې باطل ادیان مغلوب، اویځي یې د هستی له صفحې څخه محو کړي، نو دغه د مسیح علیه السلام د نزوله وروسته چې قیامت نژدې کیږي، کېدونکې دی.

يَا أَيُّهَا الَّذِينَ آمَنُوا إِنَّ كَثِيرًا مِّنَ الْأَحْبَارِ وَالرُّهْبَانِ لِيَآكُلُونَ أَمْوَالَ النَّاسِ بِالْبَاطِلِ وَيَصُدُّونَ عَنْ سَبِيلِ اللَّهِ

ای هغو کسان چې ایمان یې راوړی دی (یعنې ای مؤمنانو!) بېشکه ډېر له عالمانو (یهودانو) او عابدانو (د نصرانیانو) خامخا خوري دوی مالونه د خلقو په باطل (رشوت) او منع کوي (خلق) له لارې د الله څخه،

تفسیر: یعنې روبي اخلي، شرعي احکام او الهي اخبار بدلوي، او له بل لوري عوام الناس (لکه چې پخوا مو وليکل) دوی ته د الوهیت مرتبه ورکوي، دغه حال مسلمانانو ته اورولی شي، چې مسلمانان هوبیار او خبردار شي، چې د امتونو او د اقوامو د خرابۍ او تباهۍ ډېر لوی سبب د ډېرو جماعتونو خرابي او گمراهي او د خپلو فرائضو پر ښودل دي: (١): علماء. (٢): مشايخ. (٣): أغنياء - رؤساء، له دوی ځنې د دوو ډلو ذکر پخوا له دې نه تېر شو، د درېم جماعت «رؤساوو» ذکر وروسته راځي، ابن المبارک خومره ښه ويلي دي: «وهل أفسد الدين إلا الملوک و أبحار سوء ورهبانها».

وَالَّذِينَ يَكْنِزُونَ الذَّهَبَ وَالْفِضَّةَ وَلَا يَفْقَهُونَهَا فِي سَبِيلِ اللَّهِ فَأَبْشِرْهُمْ بِعَذَابٍ أَلِيمٍ ﴿٥٧﴾

او هغه کسان چې خزانه کوي سره زر او سپين زر او نه لگوي هغه په لاره د الله کې (د دین د ترقۍ لپاره)؛ نو زېری ورکړه دوی ته په عذاب دردناک سره.

تفسیر: هغه خلق چې دولت او ثروت ټولوي، اگر که په حلاله طریقه سره هم وي، خو د الله تعالی په لاره کې یې نه صرفوي، «مثلاً زکات نه ورکوي، واجبه حقوق ترې نه باسي».

يَوْمَ يُحْمَىٰ عَلَيْهَا فِي نَارِ جَهَنَّمَ فَتُكْوَىٰ بِهَا جِبَاهُهُمْ وَجُنُوبُهُمْ وَظُهُورُهُمْ هَذَا مَا كَنْزْتُمْ لِأَنفُسِكُمْ فَذُوقُوا مَا كُنْتُمْ تَكْنِزُونَ ﴿٥٨﴾

په هغې ورځې چې سختې سرې به کړې شي دغه خزاني به اور د جهنم (دوزخ) کې؛ نو داغلي به شي په هغه سره وچولي (تندي) د دوی، او اړخونه د دوی، او شاګانې د دوی (او ویلي به شي ورته): دا هغه شی دی چې خزانه کړې وه تاسې لپاره د نفسونو (ځانونو) خپلو؛ نو وځکې تاسې (خوند سزا د) هغه (مال) چې وئ تاسې چې خزانه کاوه به مو (په دنیا کې اوس درته بلا شوه په عقبا کې).

تفسیر: کله چې بخیل دولتمن ته د الله جل جلاله په لاره کې د مال د لگولو په نسبت څه وویل شي؛ نو د ده وچولي (تندی) کې ګونځې پیدا کېږي، او که ډېر ورته ووايي؛ نو اعراض کوي، او مخ ترې اړوي، او خپل اړخ ورګرځوي، او که په دغه سره هم خلاص نشو، نو خپله شا ورګرځوي، او خپله مخه نیسي او ځي، نو ځکه سپین او سره زر (طلا او نقره) سره کوي (تودوي)، او د ده همدغه درې ځایونه (وچولي (تندی)، اړخ، شا) پرې داغوي، چې په دې وسیلې سره د خپل د هغه ټول کړي مال خوند او مزه په ښه شان سره وڅکي، او خپله سزا په ښه شان سره ومومي.

إِنَّ عِدَّةَ الشُّهُورِ عِنْدَ اللَّهِ اثْنَا عَشَرَ شَهْرًا فِي كِتَابِ اللَّهِ يَوْمَ خَلَقَ السَّمَوَاتِ وَالْأَرْضَ مِنْهَا أَرْبَعَةٌ حُرُمٌ ذَلِكَ الدِّينُ الْقَيِّمُ فَلَا تَظْلِمُوا فِيهِنَّ أَنْفُسَكُمْ وَقَاتِلُوا الْمُشْرِكِينَ كَافَّةً كَمَا يُقَاتِلُونَكُمْ كَافَّةً وَاعْلَمُوا أَنَّ اللَّهَ مَعَ الْمُتَّقِينَ ﴿٢٥﴾

بېشکه چې مقدار (شمار) د میاشتو (چې معتبر دی) په نزد د الله کې دوولس میاشتې دي په کتاب د الله (لوح محفوظ) کې هغه ورځ (وخت) چې پیدا کړي یې دي آسمانونه او ځمکه د هغو (له جملې) ځنې څلور میاشتې محرمې دي، دغه (حساب یا تحریم) دین دی سم، نو مه کوئ ظلم په دغو کې په ځانونو خپلو (په کولو د ګناه)، او جنګونه کوئ تاسې (ای مؤمنانو) له مشرکانو سره ټول (له څرمې (سیلمې) او په هر حال کې) لکه چې جنګونه کوي دوی له تاسې سره ټول (له څرمې (سېلمې)، او پوه شئ چې بېشکه الله سره له پرهیزګارانو دی (په ساتنه، مرسته (مدد)، او ثواب ورکولو سره).

تفسیر: په عربو کې له قدیمه دغه دود او دستور جاري دی، چې د کال د دوولسو میاشتو ځنې په څلورو میاشتو کې ویني تویول، جدال او قتال قطعاً بندېږي، چې دغو ته به یې «أشهر الحرم - محرم الحرام او رجب المرجب ویلې»، چې په هغو کې به یې حج او عمرې او تجارتي کارونو لپاره په امن او امان، آزادی او اطمینان سره سفر کاوه، هیڅ یو سړي به په دغو میاشتو کې د خپل پلار په قاتل باندې به هم تعرض نه کاوه.

بلکه ځینو عالمانو لیکلي دي چې: اصلاً په ابراهیمي ملت کې دغه څلور میاشتې (أشهر الحرم) مقررې شوې وې، له اسلامه یو څه موده مخکې کله چې د عربو وحشت او جهالت له حده تېر شوی وو، او یو تر بله په جدال او قتال کې مشغول وو، او د ځینو قبائلو د وحشت او سبعیت او د انتقام جذبات د هیڅ یو آسماني یا مخکني قانون تابع نه وو؛ نو د «نسي» رسم یې وایسته، یعنې څه وخت به چې کومې زورورې قبیلې په اشهر الحرم کې د قتال اراده لرله، نو د هغې مشر به داسې اعلان کاوه، چې سړ کال مونږ دغه «محرم» له «أشهر الحُرْم» څخه راباسو، او د هغه په ځای د «صفرې» میاشت حرامه ګرځوو، او په بل کال کې به یې ویل چې: سړ کال لکه پخوا مونږ «محرم» حرام او «صفره» حلاله ګڼو، او په دغه ډول به یې په هر کال کې د څلورو میاشتو شمېر پوره کاوه، لیکن د هغو په تعیین کې به یې له خپلې غوښتنې سره سم تغیر او تبدیل کاوه.

د ابن کثیر «رحمه الله» له تحقیقه سره سم د «نسي» - د میاشتو د وړاندې وروسته کولو» رسم یواځې په «محرم» او په «صفره» کې کېده، او د هغه صورت همغه وو، چې مخکې ذکر شو، او ﴿إِنَّ عِدَّةَ الشُّهُورِ عِنْدَ اللَّهِ﴾ الآية - د دغه درې تمهید دی، یعنې له نن ورځې څخه نه بلکې له هغه وخته راهیسې چې الله تعالی آسمان او ځمکه پیدا کړې ده، د الله تعالی له جانب د ډېرو شرعي احکامو د جاري کولو په غرض د هر کال لپاره دوولس میاشتې مقررې شوي دي، چې په هغو کې څلور میاشتې «أشهر الحرم» - د ادب میاشتې دي، او په هغو کې له ګناه او ظلم څخه د ځان ساتلو زیات فکر او ډېر اهتمام پکار دی، او همدغه د ابراهیم علیه السلام سم دین دی.

﴿فَلَا تَطْلُبُوا فِيهِنَّ أَنْفُسَكُمْ وَقَاتِلُوا الْمُشْرِكِينَ كَافَّةً﴾ الآية - «نو مه کوئ تاسې ظلم په دغو کې پر نفسونو ځانونو خپلو په کولو د گناه، او جنگونه کوئ تاسې ای مؤمنانو له مشرکانو سره ټول له څرمې (سېلمې) او په هر حال کې الخ».

شاه صاحب لیکي چې: «له دې آیت ځنې دغه مسئله څرگندېږي، چې له کافرانو سره هر وخت جنگېدل روا دي، لکه چې د «تبوک» غزا چې ذکر یې وروسته راځي؛ درجې المرحب په میاشت کې شوې ده»، او یو له بل سره ظلم او تېری کول د تل لپاره گناه ده، او په دغو میاشتو کې لا زیاته گناه لري، د زیاترو علماوو همدغه رایه ده، لیکن بهتره خو داده، که کافر د دغو میاشتو ادب وکړي؛ نو ښایي چې مونږ هم له هغه سره لومړی په جنگ پیل (شروع) ونه کړو.

إِنَّمَا النَّسِيءُ زِيَادَةٌ فِي الْكُفْرِ يُضَلُّ بِهِ الَّذِينَ كَفَرُوا يُحْلُونَهُ عَامًا وَيُخَمِّمُونَهُ عَامًا لِّيَأْطُوا
عِدَّةَ مَا حَزَمَ اللَّهُ فَيَحْجِلُوا مَا حَزَمَ اللَّهُ زَيْنَ لَهُمْ سُوءُ أَعْمَالِهِمْ وَاللَّهُ لَا يَهْدِي الْقَوْمَ الْكَافِرِينَ ٥٠

بېشکه چې دغه تاخیر (د حرمت د یوې میاشتې بلې میاشتې ته) ډېروالی دی په کفر کې، چې گمراه کولی شي په دې (عمل) سره هغه کسان چې کافران شوي دي، حلالوي دوی دغه (حرامه میاشت) یو کال (په کې جنگ کوي)، او حراموي دوی (پرېږدي په حرمت) دغه (حرامه میاشت) بل کال، (او دغه د نسيء عمل کوي) لپاره د دې چې پوره کړي دوی شمار د هغو میاشتو چې حرامې کړي دي الله، نو حلالوي (په زعم او عمل خپل) هغه میاشتې چې حرامې کړي دي الله، ښایسته کړي شوي دي دوی ته ناکاره عملونه د دوی، او الله نه ښيي سمه صافه لاره کافرانو ته.

تفسیر: یعنې کافران خراب کار ښه گڼي، کله چې د دوی پوهه منقلبه او چپه شي؛ نو د ښکې سمه صافه لاره به له کومه ومومي؟ په دغه آیت کې د «نسيء» د رسم ذکر چې راغلی دی، د هغه تفصیل په هغه تفسیر کې ولیکل شو چې: د ﴿ذَلِكَ الدِّينُ الْقَيُّمُ﴾ تر آیت لاندې شوی دی.

يَا أَيُّهَا الَّذِينَ آمَنُوا مَا لَكُمْ إِذَا قِيلَ لَكُمْ أَنْفِرُوا فِي سَبِيلِ اللَّهِ أَثَأَقِلُّكُمْ إِلَى الْأَرْضِ أَرْضَيْتُمْ
بِأَحْيَاةِ الدُّنْيَا مِنَ الْآخِرَةِ فَمَا مَتَاعُ الْحَيَاةِ الدُّنْيَا فِي الْآخِرَةِ إِلَّا قَلِيلٌ ٥١

ای هغو کسانو چې ایمان یې راوړی دی (یعنې ای مؤمنانو!) څه باعث دي په تاسې کله چې وویل شي تاسې ته چې ووځئ تاسې په لاره د الله کې (غزا ته) درانه (او مائل) کېږئ ځمکې ته (او غزا ته نه ځئ)، آیا راضي شوي یئ تاسې په دې حیات دنيوي (ژوندون لږ خسیس تېرېدونکي) له (نعمتونو) د آخرت نه؟ او نه دي نفع اخیستل د دې حیات دنيوي (ژوندون لږ خسیس) په (مقابل د نعمتونو) د آخرت کې مگر لږ (حقیر) دي.

تفسیر: د مکې معظمې د فتحې او د «حنین» د غزا څخه وروسته د هجرت په نهم کال نبي کریم صلی الله علیه وسلم ته معلومه شوه، چې د شام نصراني پاچا د «غسان ملک» د «روم» د قیصر په مرسته (مدد) پر مدینې منورې باندې د تعرض او یرغل (حملې) په فکر کې دی، نو رسول الله مبارک مناسب وگڼل، چې مسلمانان د مخه د هغوی مخه همغلته د «شام» په حدودو کې ونیسي، او پخوا له دې نه چې دوی اسلامي خاورې ته ښه وړاندې کړي، د هغوی مدافعه وکړي شي، نو ځکه رسول الله مبارک په عمومي ډول نږدې شوي دي، سیوري ډېر ښه لگېده، نو په دغسې وخت دومره اوږده مسافه پرې کول او نه یواځې د «غسان» له پاچا، بلکه د روم د قیصر د ډېرو منظمو او مجهزو (تیارو) لښکرو سره د اسلامي مرکز څخه لرې، د هغه لوی غلیم (دښمن) په خاوره کې جگړه کول کوم آسان امر او د لوبو کار نه وو.

نبي کریم صلی الله علیه وسلم نژدې له (۳۰۰۰۰) تکړه مجاهدينو سره د «شام» د سرحداتو په لوري رهي (روان) شول، او د «تبوک» په مقام کې يې سنگرونه ونيول، او د «روم» د قيصر په نامه يې يو مبارک ليک واستول، او د اسلام په لوري يې ورته دعوت ورکړ، د رسول الله مبارک مقدس پیغام د قيصر په زړه کې ځای ونيو، مگر د قيصر قوم ورسره موافقه ونه کړه، نو ځکه د اسلام له قبوله محروم پاتې شو.

کله چې د شام خلق د رسول الله صلی الله علیه وسلم له دې ارادې څخه خبر شول، نو دغه خبره يې د «روم» قيصر ته وربښکاره کړه، مگر قيصر له هغوی سره مرسته ونه کړه، نو دغو خلکو د مسلمانانو اطاعت وکړ، او اسلام ته ايل (مايل) شول، مگر اسلام يې رانه ووې، لږ څه وروسته رسول الله مبارک وفات شو، او د فاروق اعظم رضي الله تعالى عنه په خلافت کې د «شام» گړد ملکونه د مسلمانانو په لاسونو مفتوح او ونيول شول.

کله چې رسول الله صلی الله علیه وسلم د «تبوک» څخه غالب او منصور بېرته تشریف راوړ، الله تعالى په ټولو لويو لويو سلطنتونو د اسلام د رُعب شهرت وغورځاوه، او د مدينې منورې منافقان ډېر زيات فضيحت او رسوا شول.

په دغه آيت کې مسلمانانو ته ډېر زيات تشويق، ترغيث، تحضيض ورکړی شوی دی، او دا يې ښکاره کړې ده، چې د لږ څه عيش او آرام لپاره جهاد پرېښودل گواکې له لوړې څخه د ژورې په لوري له لوېدلو سره مرادف وي، د صادق مؤمن په نظر کې د دنيا عيش او آرام د آخرت په مقابل کې هيڅ اهميت او وقعت ښايي ونه لري، په حديث کې راغلي دي، که د الله تعالى په نزد د دنيا وقعت (قدر) د ماشي د وزر په اندازه وي، نو هيڅ يو کافر ته به يې يو غړپ اوبه هم نه ورکولې.

إِلَّا تَنْفَرُوا يُعَذِّبْكُمْ عَذَابًا أَلِيمًا وَيَسْتَبْدِلْ قَوْمًا غَيْرَكُمْ وَلَا تَضُرُّوهُ شَيْئًا وَاللَّهُ عَلَى كُلِّ شَيْءٍ قَدِيرٌ ⑤

که ونه وځئ تاسې (غزا ته او د رسول الله سره لاړ نشئ)؛ نو په عذاب به کړي الله تاسې په عذاب دردناک سره، او بدل به راولي (بل) قوم چې غير له تاسې وي، او نه به رسوئ ضرر تاسې دغه الله (يا رسول الله) ته د هيڅ شي، او الله پر هر شي ښه قادر دی.

إِلَّا تَنْصُرُوهُ فَقَدْ نَصَرَهُ اللَّهُ إِذْ أَخْرَجَهُ الَّذِينَ كَفَرُوا ثَلَاثِينَ إِذْ هَبَا فِي الْعَارِ إِذْ يَقُولُ لِصَاحِبِهِ لَا تَحْزَنْ إِنَّ اللَّهَ مَعَنَا فَأَنْزَلَ اللَّهُ سَكِينَتَهُ عَلَيْهِ وَأَيَّدَهُ بِجُنُودٍ لَمْ تَرَوْهَا وَجَعَلَ كَلِمَةَ الَّذِينَ كَفَرُوا السُّفْلَى وَكَلِمَةُ اللَّهِ هِيَ الْعُلْيَا وَاللَّهُ عَزِيزٌ حَكِيمٌ ⑥

که ونه کړئ تاسې مرسته (مدد) له دغه (رسول الله) سره (نو الله به ورسره مرسته وکړي ځکه چې) پس په تحقيق مرسته (مدد) فرمايلي وه له دغه (رسول الله) سره الله؛ کله چې راوويست دی (له مکې) هغو کسانو چې کافران شوي وو، حال دا چې دی دويم د دوو وو، کله چې دوی دواړه په غار کې وو، کله چې ويل (محمد) ملگري خپل (ابو بکر صديق) ته: مه خپه کېږه، بېشکه چې الله له مونږ سره دی (په ساتنه، ثواب ورکولو او نصرت کې)؛ نو نازل کړ (راولېږه) الله تسکين (رحمت ډاډينه) خپل په دغه (محمد يا صديق)، او تايد و فرمايه (الله) د رسول الله په (داسې) لښکرو سره چې نه لېدلې تاسو هغوی، او وگرځوله الله کلمه د هغو کسانو چې کافران شوي دي (چې شرک يا د کفر دعوت دی) ښکته، او کلمه د الله (توحيد او د اسلام دعوت) همدغه ده لوړه غالبه (همېشه)، او الله ښه غالب قوي دی (د احکامو په انفاذ) ښه حکمت والا (چې هر کار په تدبير او مصلحت سره کوي).

تفسير: يعنې كه فرضاً تاسې نبي كريم صلى الله عليه وسلم سره مرسته ونه كړئ؛ باك نشته، د رسول الله مرسته او بری پر تاسې موقوف نه دی، پخوا له دې نه يو داسې وخت هم تېر شوی دی، چې پرته له يو يار غار څخه بل هيڅوک له ده سره نه وو، خو تنه نور مسلمانان چې وو، دوی هم د مكيانو له ظلمونو څخه په تنگ شوي وو، او هجرت يې كړې وو، بالاخر پخپله په رسول الله صلى الله عليه وسلم هم د هجرت حكم وشو.

د مشر كانو وروستنی مشوره او جرگه پر دغې خبرې غوټه شوې وه چې: «له هرې قبيلې څخه دې يو يو ځلمی منتخب شي! او هغوی ټول دې لاسونه سره يو كړي، او په يوه وخت کې دې په خپلو تورو پر محمد باندې گزارونه وکړي، خو چې د محمد صلى الله عليه وسلم له وژلو نه پر ټولو باندې ديت واوړي، او ګرد قومونه هغه ديت په تقسيم سره ورکړي، او د بني هاشمو له لاسه به دا ونشي چې د محمد صلى الله د وژلو د انتقام له کبله د عربو د ګردو قبائلو سره جنګ وکړي، او د ګرد عربستان دښمني ځان ته وګټي، او قصاص پرې واخلي.

په هغه شپه کې چې د دغو ناپاکو پلمو (منصوبو) د عملي کېدلو لپاره تجويزونو جريان درلود (لرلو)، رسول الله صلى الله عليه وسلم علي رضي الله عنه ته امر وکړ، چې د دوی پر بستره باندې ویده شي، او مامور شو، چې د خلقو هغه امانتونه چې د رسول الله کره ایښودل شوي وو؛ په ډېر احتیاط د هغو خاوندانو ته ورسوي، علي رضي الله تعالی عنه ته يې تسلي ورکړه، چې ته په ډېره ډاډینه او اطمینان سره ځما په بستره ځمله، او یقین ولره چې ستا یوه وینسته ته به هم څه زیان او ضرر ونه رسیږي.

وروسته له دې نه رسول الله صلى الله عليه وسلم په خپله د ظالمانو د هجوم له منځه په داسې حال کې ووت، چې: «شاهت الوجوه» يې ويل، او د دوی په سترگو کې يې خاورې شیندلې، او ابو بکر الصديق رضي الله تعالی عنه يې له خپل ځان سره ملګرې کړ، او له مکې معظمې څخې څو ميله لرې لاړ، او د «ثور» په غار کې يې (چې سړی په نیم ساعت کې له مکې معظمې نه هلته ورسېږي، او پر يوه لوړ غره باندې واقع دی)، ځای ونيوه، دوی تر دریو ورځو پورې په دغه غار کې اقامت و فرمايه، او وروسته له هغه د مدینې منورې په لوري روان شول، او په سلامتۍ او عافیت سره هلته ورسېدل.

بېشکه د کارونو په انجام کې د الله تعالی کلمه علماً کيږي، او الله جل جلاله پر هر شي غالب او قوي دی، او د پاک الله هېڅ يو کار له حکمت څخه خالي نه دی.

انْفِرُوا خِفَافًا وَثِقَالًا وَجَاهِدُوا بِأَمْوَالِكُمْ وَأَنْفُسِكُمْ فِي سَبِيلِ اللَّهِ ذَلِكُمْ خَيْرٌ لَّكُمْ إِنْ كُنْتُمْ تَعْلَمُونَ ﴿۹۰﴾

ځی تاسې (غزا ته) حال دا چې سپک اوسئ او درانه او جهاد کوئ تاسې په مالونو خپلو او په ځانونو خپلو په لاره د الله کې (د دین د ترقی لپاره)، دغه (تګ غزا ته) خیر بهتر دی تاسې ته که یئ تاسې چې پوهېږئ (په خپله ګټه فائده) او تاوان.

تفسير: «خِفَافًا وَثِقَالًا» يعنې سواره او پلي (پياده)، ماړه او عاجزان، زاړه او ځلميان، (سپک او درانه، روغ او رنځوران، بې وسلې او وسله والا، خواران او چاڅ، مريونه او اصيلان، بې ښځې او د ښځو خاوندان) په هر حال کې چې وي؛ ښايي چې غزا ته ووځئ! او د عمومي لښکر کشۍ په وخت کې هېڅ يو عذر او پلمه (بهانه) مه وړاندې کوئ! «او غزا کوئ په مالونو خپلو سره په توبنه او په وسله او په ځانونو خپلو چې ځان رېوئ لپاره د اعلاء د «کلمه الله» ځکه چې دغه ستاسې تګ غزا ته ډېر غوره دی تاسې ته»، يعنې هم له دنيوي او هم له اخروي حیثه.

لَوْ كَانَ عَرَضًا قَرِيبًا وَسَفَرًا قَاصِدًا لَاتَّبَعُوكَ وَلَكِنْ بَعُدَتْ عَلَيْهِمُ الشُّقَّةُ
وَسَيَحْلِفُونَ بِاللَّهِ لَوِ اسْتَطَعْنَا الْخُرْجًا مَعَكُمْ يَهْلِكُونَ أَنْفُسَهُمْ وَاللَّهُ يَعْلَمُ
إِنَّهُمْ لَكَاذِبُونَ ﴿٣٧﴾

که وی مال نژدې (آسان) او سفر سهل (منځنې)؛ نو خامخا متابعت به کړې وو دوی ستا، وليکن لري شوی دی په دوی باندې هغه مسافه (نو ځکه يې مخالفت وکړ)، او ژر به قسمونه وکړي منافقان په الله: که طاقت وی ځمونږ (د سفر)؛ نو خامخا به وتلي وو مونږ له تاسې سره، هلاکوي دوی نفسونه خپل (د دروغجنو په قسمونو)، او الله عالم دی چې بېشکه دوی هرومرو (خامخا) دروغجنان دي (په دې اظهار کي).

عَفَا اللَّهُ عَنْكَ لِمَ أَذْنُتَ لَهُمْ حَتَّى يَتَبَيَّنَ لَكَ الَّذِينَ صَدَقُوا وَتَعْلَمَ الْكَاذِبِينَ ﴿٣٨﴾

عفو وکړه الله له تانه، د څه لپاره اذن (اجازه) ورکړه تا دوی ته (د وروسته پاتې کېدلو او ولې دې پری نښودل) تر هغه پورې چې ښکاره شوي وی تا ته هغه کسان چې رښتیني دي (په دغه عذر کي) او معلوم کړي وي تا دروغجنان.

تفسير: منافقين په دروغو سره عذرونه وړاندې کوي، کله چې دوی د مدينې منورې د پاتې کېدلو اجازه له تا څخه غواړي؛ نو تاسې د دوی له مکر او کيد او نفاق څخه سترگې پټوي، او داسې گڼئ چې د هغوی په رفاقت او ملگرتوب کې پرته (علاوه) له فساد بل هيڅ کومه ښېگڼه (نفع) او گټه (فائده) نه ده متصوره، او د همدې له امله (وجې) تاسې هغوی ته اجازه ورکړه، نو پاک الله جل جلاله دغه و فرمايل چې: که تاسې دوی ته اجازه نه وی ورکړي؛ نو هغه به ډېره بهتره او ښه وه، ځکه چې هلته به ظاهره کېده چې د دوی نه ورتگ ستاسې په اجازه پورې موقوف نه وو، بلکه دوی ته د ورتگ توفيق له سره نه وو، هو! ستاسې په مخ کې به د دوی رښتيا او دروغ ښکاره کېدل، نو په اجازه ورکولو کې هيڅ گناه نه وه، خو اجازه نه ورکول د حاضر و مصالحو په اعتبار زيات موزون وو، نو د دغه اعلیٰ او اکمل صورت د ترک له سببه يې خطاب په ﴿عَفَا اللَّهُ عَنْكَ﴾ سره شروع کړ.

دا خبره ضروري نه ده، چې د عفوې لفظ خامخا د گناه په مقابل کې استعمالېږي، ځينو محققينو د ﴿عَفَا اللَّهُ عَنْكَ﴾ جمله لکه چې د عربو محاوره ده، د کلام په سر کې يواځې د دعا او تعظيم لپاره بللې ده، مگر له اسلافو څخه هغه څه منقول دي، چې مخکې مو بيان کړل، او د ﴿لِمَ أَذْنُتَ لَهُمْ﴾ لفظ د هغه تأييد کوي، والله أعلم.

لَا يَسْتَأْذِنُكَ الَّذِينَ يُؤْمِنُونَ بِاللَّهِ وَالْيَوْمِ الْآخِرِ أَنْ يُجَاهِدُوا بِأَمْوَالِهِمْ وَأَنْفُسِهِمْ
وَاللَّهُ عَلَيْهِمُ بِالْمُتَّقِينَ ﴿٣٩﴾ إِنَّمَا يَسْتَأْذِنُكَ الَّذِينَ لَا يُؤْمِنُونَ بِاللَّهِ وَالْيَوْمِ الْآخِرِ
وَأَرْتَابَتْ قُلُوبُهُمْ فَهُمْ فِي رَيْبِهِمْ يَتَرَدَّدُونَ ﴿٤٠﴾

نه غواړي اجازه له تانه هغه کسان چې مؤمنان دي په الله او په ورځې آخرې (د قيامت په پټه او ښکاره په وروسته پاتې کېدلو له دې نه) چې جهاد وکړي دوی په مالونو خپلو او ځانونو خپلو سره، او الله ښه عالم دی په پرهېزگارانو (ځان ساتونکو له بېرته پاتې کېدو څخه)، بېشکه همدا خبره ده چې اجازه غواړي له تانه (ای محمده! د تخلف) هغه کسان چې ايمان نه لري (په پټه) په الله او پر ورځې آخرې باندې (چې قيامت دی)، او چې

شکمن دي زړونه د دوی (د دين په حقانيت کې)، نو دوی په شک خپل کې سرگردانه (او متحيره دي).

تفسير: يعنې هغه کسان چې په زړونو کې يې د ايمان او تقوى نور او رڼا ده؛ د هغوى شان دانه دى چې له جهاده د ځان ژغورنې (محفوظونې) لپاره د مسابقې په ډول دغسې اجازه وغواړي، په بېحيالۍ سره له جهاده د ځان ژغورنې (ساتنې) اجازه غوښتل د هغو کسانو دود او دستور دى؛ چې د الله تعالى جل جلاله په وعدو يقين نه لري، او په اخروي ژوندون يې څه باور نه وي، او د الله تعالى جل جلاله بشارتونو ته چې د اسلام او مسلمانانو د غلبې او بري په نسبت شوي دي؛ تل د شک په نظر ګوري.

وَلَوْ أَرَادُوا الْخُرُوجَ لَأَعَدُّوا لَهُ عُدَّةً وَلَكِنْ كَرِهَ اللَّهُ انْبِعَاثَهُمْ فَثَبَّطَهُمْ وَقِيلَ
اقْعُدُوا مَعَ الْقَاعِدِينَ ﴿٥٠﴾

او که اراده وى د دوی د وتلو (غزا ته له تاسره)، نو هر ورو (خامخا) تيار کړى به وو دوی لپاره د وتلو غزا ته څه اسباب د تيارى، وليکن نه وو غوره کړي الله پورته کېدل د دوی (غزا ته)، نو سست کړل (الله) دوی، او وويل شول دوی ته چې کېنئ تاسې له (کور) کېناستونکيو (ښځو، هلکانو، سپينږيرو) سره.

لَوْ خَرَجُوا فِيكُمْ مَا زَادُوكُمْ إِلَّا خَبًا الْأُولَى أَوْضَعُوا خِلَالَكُمْ يَبْغُونَكُمُ
الْفِتْنَةَ

نو که وتلي وى دغه (منافقان) په (لښکر د) تاسې کې؛ نو نه به وو زيات کړي دوی تاسې ته (هيڅ شى) مګر شر، خرابي، فساد او چغلي، او خامخا چابکي به کړې وه دوی په منځ ستاسې کې (په چغلي او نورو بديو کې) حال دا چې غوښتل به دوی تاسې ته فتنه (ستاسې په منځ کې د دښمنۍ په اچولو او کافرانو څخه ستاسې په وېرولو کې).

تفسير: يعنې که منافقان له تاسې سره تللي وى؛ نو د خپل جبن، بې زړه توب، او وېرې له سببه به يې د نورو غړي هم سست کړي وى، او يو له بل سره به يې د اچولو له امله (وجې) د مسلمانانو په منځ کې جدايي او تفريق اچول، او د نفاق اچولو په لاره کې به يې کوښښونه کول، او د دروغو افواهاتو په وسيله به يې مسلمانان له دښمنانو څخه وېرول.

وَفِيكُمْ سَمْعُونُ لَهُمُ وَاللَّهُ عَلَيْهِمُ الظِّلْمِينَ ﴿٥١﴾

او شته په تاسې کې جاسوسان د دوی لپاره (يا اورېدونکي د خبرو د دوی په ضرر ستاسې)، او الله ښه عالم (پوهه) دى په (نيتونو د) ظالمانو.

تفسير: يعنې اوس هم جاسوسان يا ځينې داسې ساده او احمقان په تاسې کې شته، چې د هغوى خبرې اوري، او لږ ډېر ترې متاثر کېږي «ابن كثير رحمه الله» اګر که دوی هغسې فتنه او فساد نشو اچولى چې د دغو بدانو له وجوده هيله (اميد) کېدى شوه، بلکه له تاسې سره د داسې جاسوسانو يو ځای تلل له يوه حيثه مفيد دي، څو هغوى په خپلو سترګو د مسلمانانو ټينګ عزم، شجاعت، ميرانه (بهادري)، زړورتوب او نور محامد وګوري، او خپلو مشرانو او اميرانو ته يې خبر ورکړى، څو د هغوى پر زړونو يې د مسلمانانو وېره او هيبت هم پيدا او ځای ونيسي.

لَقَدْ ابْتَغُوا الْفِتْنَةَ مِنْ قَبْلُ وَقَلَّبُوا لَكَ الْأُمُورَ حَتَّى جَاءَ الْحَقُّ وَظَهَرَ أَمْرُ اللَّهِ وَهُمْ كَرِهُونَ ﴿٥٠﴾

خامخا په تحقيق لټولې وه دوى فتنه (خراپي) پخوا (له دې نه په احد او خندق کې)، او سنجولي يې وو تاته ټول فکرونه او چلونه (په تدبیرونو او حیلو ستا د دين د ابطال لپاره) تر هغه پورې چې راغی حق (رښتیا وعده - د الله نصرت)، او ظاهر (ښکاره غالب) شو امر (حکم - دين) د الله حال دا چې دوى بد گڼونکي وو (نا رضا په زړه او ظاهراً په اسلام کې داخل شول).

تفسير: د هغوى دغه مکاری او فتنه او شرارت کومه نوې خبره نه وه، له شروع څخه د هغوى وضعیت همدا سې وو، د «احد» په جنگ کې هم دغه منافقان له خپلو ډلو سره له لارې څخه بېرته راگرځیدلي وو، او د «خندق» په غزا کې به يې ويل: ﴿يَا أَهْلَ يَثْرِبَ لَا مُقَامَ لَكُمْ فَارْجِعُوا﴾ مگر په پای (آخر) کې دوى و لیدل چې حق په څه ډول (طریقه) غلبه او نصرت وموند؟ او باطل په څه ډول ذلیل، سپک، خوار او رسوا شو.

وَمِنْهُمْ مَّنْ يَقُولُ اِذْنَنِي وَلَا تَفْتِنِّي اَلَا فِي الْفِتْنَةِ سَقَطُوا وَإِنَّ جَهَنَّمَ لَكُ حِيطَةٌ ﴿٥١﴾

او ځينې له دغو (منافقانو) څخه هغه څوک دي چې وايي: اذن (حکم) راکړه ماته (د پاتې کېدلو) او مه اچوه ما په فتنه (گمراهی) کې؛ (نو الله وفرمايل چې): خبردار شئ چې په گمراهی کې (لا له پخوا) لوېدلې دي دوى، او بېشکه چې جهنم (دوزخ) هرومرو (خامخا) محیط (چاپېر کېدونکى) دى په کافرانو.

تفسير: يو لوى منافق «جد بن قيس» وويل چې: ما هم دلته په مدينه منوره کې پرېږدئ، چې د روم ښځې ډېرې ښکلې او پيمخې دي، که څما سترگې په هغوى ولگېږي؛ نو ځان به ترې نشم ساتلى، نو هلته مې مه بيايئ چې د گمراهی په کوهي کې ونه لوېږم، نو الله تعالى جل جلاله وفرمايل چې: هغه د دې لفظ په ويلو او په خپل بې زړه توب، وېرې، کفر او په دروغجنې پرېهزگاری باندې د پردې په اچولو سره لا د گمراهی په کنده کې لوېدلې دى، او له دې نه وروسته هم د کفر او نفاق په سبب د دوزخ په کنده کې لويدونکى دى.

ځينو دغه آيت د گډو منافقانو په حق کې گڼلى دى، او د ﴿وَلَا تَفْتِنِّي﴾ څخه يې مطلب اخيستی دى، چې: «مونږ له خپلو ځانونو سره مه بيايئ! او د مالونو او نورو شيانو په زيان کې مو مه اخته کوئ!» نو د دې ځواب يې په ﴿اَلَا فِي الْفِتْنَةِ سَقَطُوا﴾ سره ورکړ.

اِنْ تُصِْبْكَ حَسَنَةٌ تَسُؤْهُمْ وَاِنْ تُصِْبْكَ مُصِيبَةٌ يَقُولُوا قَدْ أَخَذْنَا أَمْرَنَا مِنْ قَبْلُ وَيَتَوَلَّوْا وَهُمْ فَرِحُونَ ﴿٥٢﴾

که ورسپړي تاته (په کومه غزا کې لکه بدر) کومه ښېگڼه (لکه نصرت يا غنیمت) نو خفه کوي دوى (دغه نیکي له ډېره حسده)، او که ورسپړي تاته (په کومه غزا کې لکه احد) کومه سختي (لکه زخم يا مرگ)؛ نو وايي دوى: په تحقيق نیولی وو مونږ کار (د احتیاط) خپل لا له پخوا څخه (چې جنگ ته لار نشو)، او شا گړځوي دوى (څي ستا له مجلسه) حال دا چې دوى خوشحاله وي (ستا په مصیبت).

قُلْ لَنْ يُصِيبَنَا إِلَّا مَا كَتَبَ اللَّهُ لَنَا هُوَ مَوْلَانَا وَعَلَى اللَّهِ فَلْيَتَوَكَّلِ الْمُؤْمِنُونَ ﴿٤٤﴾
 قُلْ هَلْ تَرْتَضُونَ بِنَا إِلَّا أَحَدًا الْحُسَيْنِيُّ وَنَحْنُ نَرْتَضِي بِكُمْ أَنْ يُصِيبَكُمُ اللَّهُ
 بِعَذَابٍ مِّنْ عِنْدِهِ أَوْ يَأْخُذَ بِنَا فَيَرْبِّصُوا إِنْ أَمَعَكُمْ مَّتْرَبِّصُونَ ﴿٤٥﴾

ووايه (ای محمده! دوی ته) له سره به ونه رسیږي مونږ ته مگر همدغه چې لیکلي دي الله ځمونږ لپاره، همدغه (الله) دی مولا (کار جوړوونکی) ځمونږ، او (خاص) پر همدغه الله باندې دې نو توکل (اعتماد) کوي مؤمنان (د هیلو په ترسره کېدلو، د اړتیاو «احتیاج» په پوره کېدلو او د آفتونو څخه په ژغورلو «محفوظولو» کې. ووايه (ای محمده! دغو منافقانو ته) چې آیا انتظار کوي مونږ ته (یعنې نه کوي) مگر د یوې له دوو نېکیو څخه (چې شهادت یا نصرت دی)، او مونږ انتظار کوو تاسې ته (د یوې له دوو بدو څخه) چې ورسوي تاسې ته الله کوم قسم عذاب (خاص) له خپلې خوا (لکه زلزله، یا تندر یا نور)، یا په لاسونو ځمونږ (لکه قتل، شړل، جزیه یا نور)، او انتظار کوي تاسې بېشکه چې مونږ هم له تاسې سره انتظار کوونکي یو.

قُلْ أَنْفِقُوا طَوْعًا أَوْ كَرْهًا لَنْ يُتَقَبَلَ مِنْكُمْ إِنْ كُمْ كُنْتُمْ قَوْمًا فَاسِقِينَ ﴿٤٦﴾

ووايه (ای محمده! منافقانو ته) چې: لگوي (خپل مالونه په هر شان یې چې لگوي) په رضا یا په زور (د اسلام) له سره به قبول نه کړي شي له تاسې، بېشکه چې تاسې یی یو قوم فاسقان (د اسلام له دائرې نه وتونکي).

تفسیر: «جد بن قیس» منافق چې د رومي ښځو فتنه یې پلمه (بهانه) کوله؛ دا یې هم ویلي وو چې: «یا رسول الله! صلی الله علیه وسلم! زه خپله د (تبوک) جهاد ته نشم تللی، لیکن مالي مرسته (مدد) درسره کولی شم»، نو ځواب یې داسې ورکړ چې: د بې اعتقادانو مال نه قبلېږي، په خوښۍ سره یې لگوي یا په ناخوښه، ځکه په خوښۍ سره دالله تعالی جل جلاله په لاره کې د مال لگولو توفیق په دوی کې نشته! ﴿وَلَا يُنْفِقُونَ إِلَّا وَهُمْ كَرِهُونَ﴾ خو سره له هغه هم که بالفرض په خوښۍ سره څه مال د الله تعالی جل جلاله په لاره کې ولگوي؛ نو الله تعالی جل جلاله هغه نه قبلوي، او سبب یې په وروستي آیت کې راښوول شوی دی.

وَمَا مَنَعَهُمْ أَنْ تُقَبَلَ مِنْهُمْ نَفَقَتُهُمْ إِلَّا أَنَّهُمْ كَفَرُوا بِاللَّهِ وَرَسُولِهِ وَلَا يَأْتُونَ الصَّلَاةَ
 إِلَّا وَهُمْ كُسَالَى وَلَا يُنْفِقُونَ إِلَّا وَهُمْ كَرِهُونَ ﴿٤٧﴾

او نه دي منع کړي دوی له دې چې قبول کړي شي له دوی نفقې (ورکړې) د دوی (هیڅ شي) مگر همدې خبرې چې: بېشکه دوی کافران شوي دي په الله او په رسول د دغه (الله)، او نه راځي دوی لمانځه ته مگر په دې حال چې دوی سُست وي، او نه لگوي دوی (د الله په لاره کې هیڅ مال) مگر په دې حال کې چې دوی ناخوښه وي.

فَلَا تُعْجِبْكَ أَمْوَالُهُمْ وَلَا أَوْلَادُهُمْ إِنَّمَا يُرِيدُ اللَّهُ لِيُعَذِّبَهُمْ بِهَا فِي الْحَيَاةِ الدُّنْيَا وَتَزْهَقَ أَنْفُسُهُمْ
 وَهُمْ كَافِرُونَ ﴿٤٨﴾

نو په تعجب کې دې نه آچوي تا (ډېر) مالونه د دوی او نه (ډېر) اولاد د دوی، (ځکه چې دغه

گردد (ټول) استدراج دی) بېشکه همدا خبره ده چې اراده لري الله د دې چې عذاب ورکړي دوی ته په سبب د هغو (شیانو) په دغه ژوندانه دنیوي کې، او (په سختی او غم) راووځي ارواح (ساوې) د دوی، حال دا چې دوی کافران وي (او په کفر کې مړه شي).

تفسیر: داسې شبهه پیدا کېدې شي؛ هر کله چې دوی دومره مردود دي، نو په مالونو او اولادونو او نورو نعمتونو ولې بريالي (کامياب) شوي دي؟ نو د هغه ځواب يې ورکړ، چې دغه نعمتونه د هغوی په حق کې لوی عذاب دی، لکه چې یوه خوندوره لذیذ غذا د روغ رمټ سړي صحت، روغتیا او قوت زیاتوي، او فاسد الاخلاط رنځور هلاک ته ورنژدې کوي، همدغه حال د هغو دنیوي نعمتونو (مالونو، اولادونو او نورو) وگڼئ! د یوه کافر په حق کې دغه شیان د هغوی د بدو مزاجونو له امله د هلاهلو زهرو په شان دي.

څرنګه چې کافران د دنیا په حرص او مینه کې غرق او ډوب وي؛ نو ځکه لومړی د هغې په ټولولو کې يې حده رېږونه (تکلیفونه) ګالي (برداشت کړي)، بیا که لږ څه زیان ورورسېږي؛ نو څومره مینه او محبت چې له دغو شیانو سره لري؛ هم هغومره غم او درد ور رسېږي، او هیڅ وخت يې د هغه له فکر، اندېښنې او خفګان څخه زړه نه خالي کېږي، نو بیا کله چې مرګ دوی له دغو محبوبو شیانو څڼي جلا کوي؛ نو د دغه وخت د صدمې، حسرت او افسوس کولو اټکل ډېر ګران او مشکل کار دی.

وَيَجْلِفُونَ بِاللَّهِ اَنَّهُمْ لَكُمْ وَمَا هُمْ بِمِنْكُمْ وَلَكِنَّهُمْ قَوْمٌ يَفْرُقُونَ ۝۵۰
اَوْ مَدَّ خَلًا لَّوْكَوَالِیْهِ وَهُمْ يَجْحَدُونَ ۝۵۱

او قسمونه کوي په الله چې بېشکه دوی خامخا له (ډلې) ستاسې (مسلمانانو) څخه دي، حال دا چې نه دي دوی له (ډلې) ستاسې څخه (د باطني کفر په سبب)، وليکن دوی (داسې يو) قوم دی؛ چې ويرېږي (له تاسې نو ځکه تش په ژبو سره اسلام ښکاره کوي). که ومومي دوی ځای د پناه يا غارونه (چې په کې پټ شي) يا بل کوم ځای د ننوتلو (او د پناه نو) خامخا ګرځېدلي به وو دوی هغه ته حال دا چې دوی به منلې وهلې (له ويرې د مسلمانانو لکه پرې شکولي آسونه چې هیڅ شي به دوی نشو راګرځولی).

وَمِنْهُمْ مَّنْ يَلْمِزُكَ فِي الصَّدَقَاتِ فَاِنْ اَعْطُوا مِنْهَا رَضُوا وَإِنْ لَمْ يُعْطُوا مِنْهَا اِذَا هُمْ يَسْتَخْطُونَ ۝۵۲

او ځينې له دغو (منافقانو) څخه هغه دي، چې عيب وايي ستا په (تقسيم) د صدقاتو (او غنائمو) کې، نو که ورکړل شي دوی ته (د دوی له غوښتنې سره سم)؛ له هغې څخه راضي کېږي (په دې قسمت سره)، او که ورنه کړی شي دوی ته له هغه څخه (د دوی په غوښتنې)؛ نو هغه وخت دوی په قهرېږي.

وَلَوْ اَنَّهُمْ رَضُوا مَا آلَتَهُمُ اللَّهُ وَرَسُولُهُ وَقَالُوا حَسْبُنَا اللَّهُ سَيُؤْتِينَا اللَّهُ مِنْ فَضْلِهِ وَرَسُولُهُ ۝۵۳
إِنَّا إِلَى اللَّهِ رَاغِبُونَ ۝۵۴

او که په تحقيق دوی راضي شوي وي په هغه (مقدار د ولجې «غنیمت» او صدقې) چې ورکړی وو دوی ته الله او رسول د دغه (الله)، او ويلي وي دوی: کافي (بس) دی مونږ ته الله، ژر به راکړي مونږ ته الله له فضل (احسان، رحمت) خپل، او رسول د دغه (الله له بل غنیمته) بېشکه

مونږ الله ته رغبت (تمه) کوونکي یو (چې پخپل فضل سره مونږ له صدقاتو یې پروا وگرځوي؛ نو دا به ورته بهتر وو).

تفسیر: مطلب دا چې نه ښايي دنيوي فاني متاع ته سترگې ونیسې، او لازم دي چې هر انسان یواځې د مهربان الله جل جلاله غوښتونکی وي، او هر هغه ظاهري او باطني دولت چې د الله تعالی جل جلاله او د رسول الله صلی الله علیه وسلم له درباره ورته رسیږي؛ په هغه دې خوشاله او ډاډ اوسي.

إِنَّمَا الصَّدَقَتُ لِلْفُقَرَاءِ وَالْمَسْكِينِ وَالْعَمِلِينَ عَلَيْهَا وَالْمُؤَلَّفَةِ قُلُوبُهُمْ وَفِي الرِّقَابِ وَالْغَرَمِينَ
وَفِي سَبِيلِ اللَّهِ وَابْنِ السَّبِيلِ فَرِيضَةٌ مِّنَ اللَّهِ وَاللَّهُ عَلِيمٌ حَكِيمٌ ﴿٩٠﴾

بېشکه همدا خبره ده: چې صدقې (زکات صرفیري) لپاره د فقيرانو او مسکینانو او عاملانو (مقرر) پر هغه (تحصيل د صدقې)، او هغو ته چې الفت (آشنایي) اچولی شي په زړونو د دوی کې (له اسلام سره)، او (صرفیري) په (خلاصولو د) غاړو (د نادارو مکاتبانو) کې، او پور وړو (تاوان موندونکو)، او (صرفیري) په لاره د الله کې، او (صرفیري لپاره د) مسافرانو (چې مال ورسره نه وي)، (مقرر او لازم کړی شوې ده دغه) فريضة (زکات) له (جانبه) د الله (دغو مصارفو لره)، او الله په هر څه ښه پوه او د حکمت خاوند دی.

تفسیر: څرنګه چې د صدقو په وېش کې په رسول الله صلی الله علیه وسلم طعن شوی وو، نو ځکه خبرداري ورکوي، چې د صدقو طريقه د الله تعالی جل جلاله له جانبه مقرر شوې ده، او پاک الله جل جلاله د صدقو او د نورو د لګښت ځایونه ټاکلي (مقرر کړي) او د هغه فهرست یې د نبي کریم صلی الله علیه وسلم په لاس ورکړی دی، چې له هغه سره یې سم ویشي، او د هیچا د غوښتنې تابع نشي کېدی.

په حدیث کې رسول الله صلی الله علیه وسلم فرمایلي دي: «الله تعالی جل جلاله د صدقو (زکات) د وېش اختیار نبي ته نه دی پرېښی، بلکه بالذات یې پخپله د هغه د لګښت ځایونه ټاکلي (مقرر کړي)، چې دغه اته دي:

(١): فقراء: «چې له هغوی سره څه شی نه وي».

(٢): مساکين «چې له هغوی سره په اندازه د حاجت د دوی څه شی میسر نه وي»، ځینو علماوو د فقيرانو او مساکینو تعریف د دې په عکس کړی دی.

(٣): عاملین: «چې د اسلامي حکومت له لوري د صدقو د راټولولو او په نورو خدمتونو او چارو باندې مامور شوی وي».

(٤): مؤلفة القلوب: «هغه کسان چې د دوی د اسلام راوړلو هیله (امید) کېږي، یا په اسلام کې کمزوري وي، یا داسې نور»، د اکثر علماوو په نزد رسول اکرم صلی الله علیه وسلم له وفاته وروسته «مؤلفة القلوب» ته د زکات ورکولو حکم نه دی پاتې.

(٥): في الرقاب: «یعنې د مریانو د مکاتب والی بدل اداء او آزاد یې کړي، یا یې وپيري (واخلي) او بیا یې آزاد کړي، یا د بندیانو او قیدیانو فدیة ورکړي، او خوشې یې کړي».

(٦): غارمین: «هغه کسان چې پر دوی کومه حادثه راغلې وي، او د هغې په اثر پور وړي شوي وي، یا د کوم ضمانت یا د نورو عواملو له امله (وجې) تر بار لاندې لوېدلي وي».

(٧): في سبيل الله: «په جهاد او نورو بنو کارونو پسې د تلونکو سره دې مرسته (مدد) وکړي شي».

(٨): ابن السبيل: «د هغه مسافر او پردیسي سره مرسته (مدد) کول چې د سفر په حالت کې د نصابو مالک نه وي، اگر که په خپل کور د مال او شتو خاوند هم وي».

وَمِنْهُمْ الَّذِينَ يُؤْذُونَ النَّبِيَّ وَيَقُولُونَ هُوَ أَدْنَىٰ أَمْرًا لَّكُم بَلْ لَعَنَ اللَّهُ الْفَاسِقِينَ
لِلْمُؤْمِنِينَ وَرَحْمَةً لِّلَّذِينَ آمَنُوا مِنْكُمْ وَالَّذِينَ يُؤْذُونَ رَسُولَ اللَّهِ لَهُمْ عَذَابٌ أَلِيمٌ ﴿٧١﴾

او ځينې له دوی هغه کسان دي چې آزار رسوي دوی نبي ته، او وايي چې دغه (رسول ټول) غوږونه دي (چې هره خبره آوري او تصديق پرې کوي)، ووايه (ای محمده! دوی ته) چې دی آورېدونکی د نېکې (خبرې) ستاسې دی، باور يقين لري دی په (کلام د) الله او باور کوي دی په (خبرو د خالصو) مؤمنانو، او (دی) رحمت دی لپاره د هغو کسانو چې (يواځې يې په ژبه سره ظاهراً) ايمان راوړی دی له تاسې، او هغه کسان چې آزار رسوي رسول الله (محمد) ته؛ مقرر دی دوی ته عذاب دردناک (په آخرت کې).

تفسير: منافقان به چې په خپلو منځونو کې سره کښناستل؛ اسلام او د اسلام پيغمبر صلی الله عليه وسلم ته به يې بد ويل، که چا به هغوی ته وويل چې: داسې خبرې مه کوئ! هسې نه چې ستاسې دغه خبرې رسول الله صلی الله عليه وسلم ته ورسولې شي، نو دوی به ويل چې: هيڅ پروا نشته، مونږ به د هغه په مخکې د خپلو دغو خبرو د دروغو تاويلونه وکړو، او د خپلو ځانونو پاکي او برائت به ورڅرگند کړو.

ځکه چې هغه خو ټول غوږونه دی، هر خبره چې اوري؛ سمدلاسه يې مني، په خبرو د ده تېرايستل دومره گران نه دي.

خبره داسې وه چې محمد رسول الله صلی الله عليه وسلم د خپلې حيا، وقار او کريم النفسی له کبله (وجې) سره له دې چې دروغ به ورته څرگند معلومېدل؛ خو بيا يې هم د هغه د ويونکي پټ او عزت ساته، او نه به يې رسوا کاوه، او احمقانو به داسې گڼل چې گواکې رسول الله صلی الله عليه وسلم له سره ځمونږ په دغو دروغو نه دی پوهېدلی.

نو الله جل جلاله د دوی ځواب داسې ورکوي: «که دی بيخي غوږ دی، خو ستاسې د خير او ښېگڼې لپاره دی، د نبي صلی الله عليه وسلم سکوت او اغماض ستاسې پر دروغو خبرو د دې لپاره نه دی؛ چې دوی په رښتيا ستاسې خبرې يقيني او واقعي گڼي، بلکه د هغوی يقين او باور د الله تعالی جل جلاله او د مؤمنانو پر خبرو دی، هو! ستاسې په منځ کې د هغو کسانو په حق کې چې د ايمان مدعيان دي، د رسول الله صلی الله عليه وسلم سکوت او اغماض يو قسم رحمت دی، ځکه چې سمدلاسه د هغوی تکذيب نه کوي، او نه يې رسوا کوي، مگر د منافقانو بد کارونه د الله تعالی جل جلاله نه پټ نه دي، نو د سختو سزاوو منتظر اوسئ!».

يَخْلِفُونَ بِاللَّهِ لَكُمْ لِيُرْضَوْكُمْ وَاللَّهُ وَرَسُولُهُ أَحَقُّ أَنْ يُرْضَوْهُ إِنَّ كَانُوا مُؤْمِنِينَ ﴿٧٢﴾

قسمونه خوري دوی په الله تاسې ته (چې مونږ منافقان نه يو) لپاره د دې چې راضي کړي دوی تاسې، او الله او رسول د دغه (الله) ډېر حق دار (لايق) دی د دې خبرې چې راضي کړي دغه (منافقان) هغه (رسول الله) که وي دوی ايمان راوړونکي (په حقه سره).

تفسير: شاه صاحب ليکي: «که کوم وخت به رسول الله صلى الله عليه وسلم د دوی مکر او دغابازي ښکاره کوله، نو دوی به د مسلمانانو په مخکې قسمونه خوړل، چې ځمونږ په زړونو کې کومه بده خبره او خراب نیت نه وو، خو مسلمانان له خپلو ځانونو څخه خوښ او د ځان طرفداري کړي، او نه پوهیږي چې دغه چل بازي له الله جل جلاله او له رسول الله صلى الله عليه وسلم سره بیخي نه پکار یږي»، که دوی د ایمان په دعوی کې رښتیني وي؛ نو نور خلق دې پرېږدي او یواځې د الله تعالی جل جلاله او د رسول الله صلى الله عليه وسلم خوښې او رضا پسې دې ولویږي.

أَلَمْ يَعْلَمُوا أَنَّهُ مَنْ يُحَادِدِ اللَّهَ وَرَسُولَهُ فَأَنَّ لَهُ نَارَ جَهَنَّمَ خَالِدًا فِيهَا ذَلِكَ الْخِزْيُ الْعَظِيمُ ﴿٣٧﴾

آیا نه دي پوهه شوي دوی په دې چې بېشکه شان دا دی هر څوک چې مخالفت کوي د الله او (مخالفت کوي) د رسول د الله؛ پس بېشکه مقرر دی ده ته اور د دوزخ حال دا چې همېشه به وي دی په دغه دوزخ کې او همدغه (خلود) رسوايي ده ډېره لویه.

تفسير: يعنې له هغې رسوايۍ څخه چې د ځان د ژغورلو (ساتلو) له امله (و چې) دوی نفاق اختيار کړی دی، د هغې نه دا رسوايي لویه ده.

يَحْذَرُ الْمُنَافِقُونَ أَنْ تُنْزَلَ عَلَيْهِمْ سُورَةٌ تُنَبِّئُهُمْ بِمَا فِي قُلُوبِهِمْ قُلِ اسْتَهْزَؤُاْ إِنَّ اللَّهَ مُخْرِجٌ مَّا تَحْذَرُونَ ﴿٣٨﴾

ویرېږي دغه منافقان له دې نه چې نازل کړی شي پر دغو (مؤمنانو د قرآن داسې يو) سورت چې خبروي دغه (مؤمنان) په هغه (کفر او نفاق) چې په زړونو د دوی کې دی (خو سره له هغه هم استهزاء کوي)، ووايه (ای محمده! دوی ته توبيخا) چې کوی تاسې (دغه) مسخرې (چې په سزا به ورسېږي)، بېشکه چې الله ښکاره کوونکی دی د هغو (ځباښو ستاسې) چې ویرېږي (له ښکاره کولو نه د هغو).

وَلَيْنَ سَأَلْتَهُمْ لَيَقُولُنَّ إِنَّمَا كُنَّا نَخُوضُ وَنَلْعَبُ

او قسم دی خامخا که پوښتنه وکړې ته له دوی نه (چې تاسې ولې استهزاء کوئ په دې حال چې دوی تېوک ته تلل)؟ نو ضرور به وايي خامخا دوی چې: بېشکه همدا خبره ده چې وو مونږ چې مجلس او لوبې مو کولې.

تفسير: د (تېوک) غزا ته د تللو په وخت کې ځينو منافقانو د تمسخر او استهزاء په طريقه داسې وويل: «دغه سړي محمد صلى الله عليه وسلم ته ګورئ! چې د شام د قصرانو او د روم د ښارونو د فتح کولو خوبونه ويني، ده د روميانو سره جنګ هم د عربو په جنګونو قياس کړی دی، مونږ يقين لرو چې سبا به ټول د روميانو په مخ کې لاس تړلي ولاړ يو، دا ځمونږ قاريان صحابه رضي الله تعالی عنهم چې خپته ور، ډارن او دروغچنان دي؛ څرنگه به د روميانو له منظمو او مسلحو او باتورو لښکرو سره وجنګيږي»، وغير ذلک من الهفوات.

دوی دا ډول ويناوې د دې لپاره کولې، چې مسلمانان له روميانو څخه وويروي، او زړونه يې مات کړي، کله چې دغه خبرې رسول الله صلى الله عليه وسلم ته ورسېدې، نو دوی منافقان جلب او احضار کړل، او له هغوی څخه يې د دې حقيقت پوښتنه وکړله، دوی وويل: «يا رسول الله صلى الله عليه وسلم! که رښتيا مو پوښتي؛ نو مونږ دغسې عقیده

کله لرله، خو داسې ویناوې مونږ یواځې د ټوکو او ساعت تېری په ډول کولې، او غوښتل مو چې په دې توګه په آسانی سره مزل ووو، او لار لنده شي».

قُلْ اِنَّ اللّٰهَ وَاٰیٰتِهٖ وَرَسُوْلَهٗ كُنْتُمْ تَسْتَهْزِءُوْنَ ﴿٥٠﴾

ووايه (ای محمده! دوی ته چې) آیا په الله او په آیتونو (حکمونو) د الله او په رسول د الله پورې وی تاسې چې استهزاء به مو کوله.

تفسیر: یعنې آیا د ټوکو او مسخرو او ساعت تېرولو موقع او محک هم دا دی؛ چې د الله تعالی جل جلاله او د رسول الله صلی الله علیه وسلم او د هغو په احکامو استهزاء او تمسخر وشي؟ په الله جل جلاله او رسول الله صلی الله علیه وسلم پورې استهزاء او د الهي احکامو سپکاوی داسې شیان دي، که یواځې په ژبه د ټوکو په ډول هم وي؛ کفر دی، بالخاصه چې د منافقانو له خوا د شرارتونو او د باطني پلټنې له امله داسې حرکت صادر شي.

لَا تَعْتَذِرُوْاۤ اِنَّ كُفْرَكُمْ بَعْدَ اِيْمَانِكُمْ اِنْ تَعْفُ عَنْ طَآئِفَةٍ مِّنْكُمْ يُغَذِّبُ طَآئِفَةًۭۙ اَبَاۡنَهُمْۙ كَانُوْاۤ جُرْمِيْنَ ﴿٥١﴾

عذرونه مه کوئ تاسې (مونږ ته په دروغو سره) په تحقیق (ظاهراً هم) کافران شوي یئ (د اسلام په طعن سره) وروسته له (اظهار د) ایمان ستاسې، که عفو وکړو مونږ له یوې ډلې له تاسې څخه؛ نو ضرور عذاب به (هم) ورکړو بلې ډلې ته په سبب د دې چې دوی بېشکه وو ګناهګاران.

تفسیر: یعنې د دروغو له عذره، حیلو، پلمو (تدبیرونو) او بهانو جوړولو څخه هېڅ فائده په لاس نه ورځي، څوک چې د نفاق او استهزاء د سزاوړ (لایق) وي؛ هغه به خامخا ورسیري، هو! که اوس هم څوک د زړه په صدق توبه وکړي، او له خپلو جرمونو څخه لاس واخلي؛ الله تعالی جل جلاله هغه ښیي، یا که یې له ابتداء څخه د کفر او نفاق سره له داسې فتنه اچولو او استهزاء څخه ځان ساتلی وي؛ نو هغو ته به د استهزاء او تمسخر سزانه ورکوله کیږي.

الْمُنٰفِقُوْنَ وَالْمُنٰفِقٰتُۙ بَعْضُهُمْۢ مِّنۡۢ بَعْضٍۙ يٰۤاُمُرُوْٓنَۙ اِلَیۡمُتَّكِرُوْۤیۡنَهُۥۙ عَنِ الْمَعْرُوْفِۙ وَيَقِيْضُوْنَۙ اٰیٰدِیَهُمْۙ سُوۤاۤلِلّٰهِۙ فَنَسِيْهُمۡۙ اِنَّ الْمُنٰفِقِیْنَ هُمُۙ الْفٰسِقُوْنَ ﴿٥٢﴾

سړي منافقان او ښځې منافقاتې ځینې د دوی له ځینو نورو دي (او په کفر او نفاق کې ګرد سره یو شان دي)، امر (حکم) کوي پر منکراتو (بدیو چې ښیي یې نورو ته)، او منع کوي دوی (خلق) له نېکیو څخه، او کلک نیسي دوی لاسونه خپل (له خیرات او دعا او مناجات نه)، هېر کړی دی دوی الله (او طاعت یې)؛ نو (الله) یې برخې کړي دي دوی (له خپل رحمت نه)، بېشکه چې منافقان همدوی دي فاسقان (یا دوی همدغه وتونکي دي له دائرې د ایمان نه).

تفسیر: یعنې له ټولو څخه لوی یاغیان او غاړه غړوونکي نافرمانان هم دغه بد باطنان منافقان دي، چې د دوی نارینه او ښځې سره له دې چې په ژبو د اسلام اظهار کوي، شپه او ورځ په دې هڅه کې دي، چې په هر ډول حیلې او پلمې (تدبیرونه) جوړې کړي، او خلق په خپلو خبرو اترو سره له ښو کارونو څخه بهزاره او بدو کارونو ته یې تیار کړي، د پېسو لگولو په اصلي ځایونو کې خپل لاسونه موتي او کلک نیسي، مطلب دا چې دوی کلمه وایي، لیکن نه د دوی له ژبې چا ته څه خیر او ښېګڼه رسېږي او نه له ماله، نو الله تعالی هم بالمقابل هېر کړل، او د هېرولو معامله یې ورسره وکړه.

وَعَدَ اللَّهُ الْمُنَافِقِينَ وَالْمُنَافِقَاتِ وَالْكُفَّارَ نَارَ جَهَنَّمَ خَالِدِينَ فِيهَا هِيَ حَسْبُهُمْ وَلَعْنَهُمُ اللَّهُ وَلَهُمْ عَذَابٌ مُّقِيمٌ ﴿٥٠﴾

وعدہ کړې ده الله له منافقانو سره او له منافقاتو سره او له (تولو) کفارو سره او د دوزخ تل به وي (دوی) په دغه (دوزخ) کې، همدغه دوزخ بس دی دوی ته (د عذاب او سزا له مخې)، او لعنت کړې دی په دوی الله، او مقرر دی دوی ته عذاب تل مدام (برقرار پاتې کېدونکی).

تفسير: يعنې دغه يوه کافي سزا ده چې وروسته له هغې بلې سزا ته هيڅ ضرورت نه پاتې کېږي.

﴿وَلَعْنَهُمُ اللَّهُ﴾: ښايي چې مطلب يې داسې وي، چې په دنيا کې به هم دالله تعالى جل جلاله د لعنت اثر دوی ته برابر رسېږي، يا به دغه جمله د پخوانۍ جملې تاکيد وي، والله أعلم.

كَالَّذِينَ مِنْ قَبْلِكُمْ كَانُوا أَشَدَّ مِنْكُمْ فُؤَادًا وَأَكْثَرَ أَمْوَالًا وَأَوْلَادًا فَاسْتَمْتَعُوا بِخَلْقِهِمْ

(تاسې ای منافقانو!) په شان د هغو کسانو یې چې پخوا له تاسې ځنې وو، وو هغوی سخت له تاسې له جهته د زوره او زیات له جهته د مالونو او اولادونو، نو نفع واخیسته دوی په برخې خپلې (له دنيوي لذتونو).

تفسير: يعنې د دنيوي خوندونو کومه برخه چې د دوی لپاره مقدّره وه، له هغې څخه يې ښه (فائده) او د عاقبت هيڅ يو خيال او فکر يې ونه کړ.

فَاسْتَمْتَعْتُمْ بِخَلْقِكُمْ كَمَا اسْتَمْتَعَ الَّذِينَ مِنْ قَبْلِكُمْ بِخَلْقِهِمْ وَخُضْتُمْ كَالَّذِي خَاضُوا

نو ښه (فائده) واخیسته تاسې په برخې خپلې لکه چې ښه (فائده) اخیستي وه هغو کسانو چې پخوا وو له تاسې څخه په برخې خپلې سره، او ډوب شوی تاسې په باطلو کې په شان دډوبیدلو د هغو کسانو چې ډوب شوي وو په باطلو کې پخوا له تاسې.

تفسير: يعنې تاسې هم لکه هغوی د عاقبت له تصوره غافل شوي یې! او له فاني متاع څخه څومره برخه چې ستاسې لپاره مقدّره ده؛ همغه دررسېږي، او ستاسې ټول کارونه بيخي د هغوی په شان دی، نو ښه وپوهېږئ چې ستاسې حشر هم د هغوی په شان دی، له هغوی سره مال، اولاد او جسماني قوتونه له تاسې څخه زیات وو، خو سره له هغه هم د الله تعالى جل جلاله د انتقام او نيونې څخه يې ځان ونشو ژغورلی (ساتلی)، نو تاسې پر کوم شي باندې ډاډينه او اطمینان لرئ، چې په داسې اندازه د الله تعالى جل جلاله له سزا او پوښتنې څخه بې پروا ناست یې؟.

أُولَٰئِكَ حَبِطَتْ أَعْمَالُهُمْ فِي الدُّنْيَا وَالْآخِرَةِ وَأُولَٰئِكَ هُمُ الْخَسِرُونَ ﴿٥١﴾

دغه کسان باطل (خراب محو) شو عملونه د دوی په دنيا او آخرت کې، او دغه کسان هم دوی دي زیانکاران (یا همدغه بې برخې دي له هره بابه).

تفسير: يعنې هيڅ دنيوي او اخروي برکت او کرامت د هغوی په برخه نشو، باقي د دنيوي لذتونو هغه حصه چې ظاهراً د هغوی په برخه شوه؛ هغه في الحقيقت د دوی په حق کې استدراج او عذاب وو، لکه چې دوه رکوع رومي (۵۵) آيت کې د ﴿كَانَتْ أَمْوَالُهُمْ وَأَزْوَاجُهُمْ﴾ په تفسير کې تېر شو، او له هغه څخه پخوا په څو نورو ځايونو کې هم ليکلی شوی دی.

أَلَمْ يَأْتِهِمْ نَبَأُ الَّذِينَ مِنْ قَبْلِهِمْ قَوْمُ نُوحٍ وَعَادٌ وَثَمُودَ ۖ وَقَوْمُ إِبْرَاهِيمَ وَأَصْحَابُ مَدْيَنَ
وَالْمُؤْتَفِكَةَ

آیا نه دی راغلی دوی ته خبر (د عذاب د) هغو کسانو چې پخوا وو له دوی نه، قوم د نوح او عاد
او ثمود او قوم د ابراهیم او خېبستان د (بنار د) مدین او چپه شوو اړول شوو کلیو (د لوط).

تفسیر: د نوح علیه السلام قوم په طوفان، د (عاد) قوم په صرصر (سیلی) او د (ثمود) قوم په صیحه (غیبي چغه) هلاک
شول، الله تعالی جل جلاله د ابراهیم علیه السلام تایید په عجیب او غریب ډول وفرمایه، چې د هغه په لیدلو سره د هغه
قوم ذلیل او ناکام شو، د دوی پاچا (نمرود) په ډېر بد حال او خراب مرګ ووژل شو، د مدین بنار اصحاب په صیحه
او زلزلو او نورو سره تباه شول، د لوط علیه السلام د قوم کلې بیخي په بل مخ واړول شول، او د کانو باران پرې وشو، د
دغو ګردو (ټولو) اقوامو قصې یې د ابراهیم علیه السلام له قومه د «الأعراف» په سورت کې تېرې شوي دي.

أَتَتْهُمْ رُسُلُهُمْ بِالْبَيِّنَاتِ فَمَا كَانَ اللَّهُ لِيَظْلِمَهُمْ وَلَكِنْ كَانُوا أَنْفُسَهُمْ يَظْلِمُونَ ۝

چې راوړې وې دوی ته رسولانو د دوی ښکاره معجزې (نو تکذیب وکړ دوی د رسولانو، نو
هلاک شول) نو نه وو الله چې ظلم به یې کولو په دوی، ولیکن وو دوی چې په ځانونو خپلو به
یې ظلم کولو (په کفر او تکذیب سره).

تفسیر: یعنې الله تعالی جل جلاله هیچا ته بې سببه او بې ځایه جزا سزا نه ورکوي، دغه خلق په خپله په داسې ګناهونو
بوخت (مشغول) او لګیا دي، چې د هغو په اثر پر دوی د الله تعالی جل جلاله د عذاب راتلل ضروري دي.

وَالْمُؤْمِنُونَ وَالْمُؤْمِنَاتُ بَعْضُهُمْ أَوْلِيَاءُ بَعْضٍ يَأْمُرُونَ بِالْمَعْرُوفِ وَيَنْهَوْنَ عَنِ الْمُنْكَرِ
وَيُقِيمُونَ الصَّلَاةَ وَيُؤْتُونَ الزَّكَاةَ وَيُطِيعُونَ اللَّهَ وَرَسُولَهُ أُولَئِكَ سَيَرْحَمُهُمُ اللَّهُ إِنَّ
اللَّهَ عَزِيزٌ حَكِيمٌ ۝

او سړي مؤمنان او ښځې مؤمنانې ځینې د دوی دوستان دي د ځینو نورو حکم کوي دوی په
نېکیو (چې د الله او د رسول الله اطاعت دی)، او منع کوي له بدیو چې (د الله او د رسول الله نه
مخالفت دی)، او دروي (له ټولو حقوقو سره سم اداء کوي) لمونځ، او ورکوي دوی زکات، او
حکم مني د الله او (حکم مني) د رسول الله، دغه کسان ژر به رحم وکړي په دوی الله، بېشکه چې
الله ښه غالب قوي دی (د حکمونو په جاري کولو) ښه د حکمت خاوند (چې هر کار په تدبیر او
مصلحت سره کوي).

تفسیر: یعنې منافقان خلق له نېکې څخه منع کوي، او د بدی په لوري ترغیب ورکوي، او مؤمنان خلق له بدی نه
ژغوري، او د نېکې په لوري یې تشویق کوي، د منافقانو موتي کلک دي، او د مسلمانانو لاسونه پرانیستي دي، منافقان
د شومتیا له امله خپل مال نه لګوي، او مؤمنان د الله تعالی جل جلاله له حکمه سره سم د خپلو مالونو زکات، صدقې او
خیرات ورکوي، له منافقانو څخه بیخي الله تعالی جل جلاله هېر دی، ولې مؤمنان هره ورځ پنځه وخته لمونځ کوي، او
په ټولو معاملاتو کې د الله تعالی جل جلاله او د رسول الله صلی الله علیه وسلم له حکمونو سره سم تګ کوي، نو ځکه
منافقان د الله تعالی جل جلاله د عذاب او د لعنت مستحقان شول، او مؤمنان د پاک الله جل جلاله د ثواب او خصوصي
رحمت مستحق وګرځېدل.

وَعَدَ اللَّهُ الْمُؤْمِنِينَ وَالْمُؤْمِنَاتِ جَنَّاتٍ تَجْرِي مِنْ تَحْتِهَا الْأَنْهَارُ خَالِدِينَ فِيهَا وَمَسْكَنٌ طَيِّبَةٌ
فِي جَنَّاتٍ عَدْنٍ وَرِضْوَانٌ مِنَ اللَّهِ أَكْبَرُ ذَلِكَ هُوَ الْفَوْزُ الْعَظِيمُ ﴿٢٦﴾

وعده کړې ده الله له نارینه وو مؤمنانو او له ښځو مؤمناتو سره د جنتونو چې بهیري له لاندې (د مانیو او ونو) د هغو (څلور قسمه) ویالې، تل به وي دوی په دغو (جنتونو) کې او (وعده کړې ده الله) د ځایونو پاکو (چې ثابت دي) په جنتونو د تل اوسېدلو کې، او رضاء له (جانبه د) الله ډېره لویه ده (له جنتونو او نعمتونو او نورو څخه)، دغه (رضا د الله) هم دغه بری دی ډېر لوی.

تفسیر: یعنې د ټولو دنیوي او اخروي نعمتونو څخه ډېر لوی نعمت د الله تعالی جل جلاله رضا او خوښي ده، جنت هم له همدې امله غواړي چې هغه د الله تعالی جل جلاله د رضا مقام دی، او حق سبحانه و تعالی جل جلاله به په جنت کې مؤمنانو ته هر ډول جسماني او روحاني نعمتونه او خوشالی ورکوي، مگر د ټولو څخه لوی نعمت به د حقيقي محبوب دائمي رضا او د هغه لیدل وي.

په صحیح حدیث کې راغلي دي چې: حق تعالی جل جلاله به جنتیانو ته غږ کوي چې: «ای جنتیانو!» جنتیان به په ځواب کې عرض وکړي «لَبَّيْكَ»، بیا به پوښتنه وکړي چې «هل رضيت - آیا اوس خوښ شوي یی؟» جنتیان به داسې عرض وکړي: «ای پروردگاره! ولې به نه یو خوشاله حال دا چې تا خپل انتهایي انعام او مهرباني پر مونږ کړې ده»، بیا به داسې پوښتنه وشي، «هل أعطيت أفضل من ذلك؟ - هر هغه شیان چې تر اوسه پورې تاسې ته درکړی شي دي، آیا د هغو څخه د بل کوم ښه شي د موندلو اراده او غوښتنه لرئ؟»، جنتیان به سوال وکړي چې: «یا الله جل جلاله! له دغو نعمتونو او مهربانیو څخه به بل کوم غوره، اعلی او خورا (ډېر) ښه نعمت وي؟»، دلته به الله تعالی جل جلاله فرمائي: «أحلّ علیکم رضوانی فلا أسخط علیکم أبداً - خپله دائمي رضا او خوښي تاسې ته درلېرم، چې له هغه وروسته به هیڅ خفګان او ناخوښي نه وي».

رزقنا الله وسائر المؤمنین هذه الکرامة العظيمة الباهرة

يَا أَيُّهَا النَّبِيُّ جَاهِدِ الْكُفَّارَ وَالْمُنَافِقِينَ وَاغْلُظْ عَلَيْهِمْ وَمَأْوَاهُمْ جَهَنَّمُ وَبِئْسَ الْمَصِيرُ ﴿٢٧﴾

ای نبي (محمده!) جهاد کوه ته له کفارو سره (په توره) او له منافقانو سره (په حجت او اقامت د حدودو) او سختي کوه پر دوی، او (آخري) ځای د ورتلو د دوی دوزخ دی، او بد ځای د بېرته ورتلو دی (دا دوزخ).

تفسیر: د (جهاد) معنی د کوم ناکاره شي په دفع کې انتهایي کوښښ کول دي، دغه کوښښ کله په وسله، کله په ژبه، کله په قلم او کله په بله کومه طریقه وي، د منافقانو مقابل کې (چې په ژبه د اسلام اظهار کوي او له زړه مسلمانان نه دي) د محمدي امت د جمهورو په نزد (جهاد السیف) مشروع نه دی، او نه د نبوت په زمانه کې داسې واقع شوي دي.

نو ځکه د جهاد لفظ په دغه آیت کې عام دی، یعنې په توره، په قلم، په ژبه، په هر وخت، په هر ډول مقابلې سره چې مصلحت وي؛ جهاد دې وشي! د ځینو علماوو د رایه ده، که د منافقانو نفاق بیخي ښکاره او عیان شي، نو پر دوی باندې هم (بالسيف) جهاد کېدی شي.

په هر حال څرنگه چې د تبوک په غزا کې د منافقانو نفاق بیخي ښکاره شوی وو، نو ځکه په دغه آیت کې د دوی سره د لږې سختې رویې غوره کولو هدايت ورکړی شوی دی، ځمونږ نبي کریم صلی الله علیه وسلم فطرتا ډېر حلیم

او خورا (ډېر) نرم خوږه او مهربان وو، لکه چې په خپله پاک الله جل جلاله فرمايي: ﴿فِي مَا رَضِيََ مِنَ اللَّهِ لَيْتَ لَهُمْ وَلَوْ كُنْتَ قَطًّا عَظِيمُ الْقَلْبِ لَا تَقْضُوا مِنْ حَوْلِكَ﴾ (٤ جزء د آل عمران سورت (١٥٩) آيت (١٧) رکوع) د الله تعالى له جانبې پرې حکم شوی وو: ﴿وَإِخْفِضْ جَنَاحَكَ لِمَنِ اتَّبَعَكَ مِنَ الْمُؤْمِنِينَ﴾ (١٩ جزء د الشعراء (٢١٥) آيت (١١) رکوع).

څرنگه چې منافقان هم په ښکاره د مؤمنانو په ډله کې شامل وو، نو ځکه رسول الله صلی الله علیه وسلم هم د هغوی له کارونو څخه اغماض او غفوه کوله، او ورنه تېرېده، او نرمي به یې ور سره کوله، د (تبوک) په غزا کې کله چې منافقانو په پوره ښکاره ډول سره بېحیايي، عناد، عداوت او دښمني اختیار کړه؛ نو داسې حکم وشو چې اوس د منافقانو په مقابل کې سختي اختیار کړئ! ځکه چې دغه شریر خلق په ښو اخلاقو او نرمۍ سره په لاره نه راځي.

يُخْلِفُونَ بِاللَّهِ مَا قَالُوا وَلَقَدْ قَالُوا كَلِمَةً الْكُفْرُ وَابْعَدُوا بِأَسْلَامِهِمْ وَهُمْ أُولَئِكَ يَتْلُوا
وَمَا تَقْضُوا إِلَّا أَنْ أَعْنَدَهُمُ اللَّهُ وَرَسُولُهُ مِنْ فَضْلِهِ فَإِنْ يَتُوبُوا يَكُ خَيْرًا لَهُمْ وَإِنْ يَتَوَلَّوْا
يُعَذِّبُهُمُ اللَّهُ عَذَابًا أَلِيمًا فِي الدُّنْيَا وَالْآخِرَةِ وَمَا لَهُمْ فِي الْأَرْضِ مِنْ وَلِيٍّ وَلَا نَصِيرٍ ٥٠

قسمونه خوري دوی په الله باندې چې نه دي ویلي دوی (دا خبرې چې تاته دررسېدلې دي) او خامخا په تحقیق ویلي وه دوی کلمه (الفاظ) د کفر، او کافران شوي دي دوی (ظاهراً هم) وروسته له (اظهار د) اسلام خپل، او قصد یې کړی وو د هغه شي چې ور و نه رسېدل دوی (هغه ته)، او عیب نه لگاوه دوی (په الله او رسول الله) مګر له دې جهته چې غنيان کړل دوی الله او رسول د الله له فضله خپله، نو که توبه وويسته دوی (له دغه نفاقه)؛ نو وي به (دغه توبه غوره) خیر دوی ته، او که بېرته وګرځي دوی (له توبې)؛ نو عذاب به ور کړي دوی ته الله په عذاب دردناک سره په دنیا کې (په وژلو) او په آخرت کې (په سوځولو سره)، حال دا چې نه به وي دوی ته (په تمامه) ځمکه کې هېڅ ولي (دوست ساتونکی له بلامکانو) او نه مددګار (خلاصوونکی له عذابونو څخه).

تفسیر: منافقانو به پسې شا په خپلو منځونو کې یو تر بله د نبی کریم صلی الله علیه وسلم او د اسلامي دین سپکاوی کاوه لکه چې د (المنافقون) په سورت کې به راشي، کله چې کوم مسلمان د منافقانو دغه خبرې رسول الله صلی الله علیه وسلم ته رسولې؛ نو منافقانو به هغه دروغجن ګاڼه، او قسمونه به یې خوړل چې مونږ داسې خبرې نه دي کړې، الله تعالى جل جلاله د مسلمانانو د روایتونو تصدیق وکړ، چې بېشکه منافقانو همداسې خبرې کړي دي، او د اسلام له دعوی څخه وروسته یې همداسې کلمې د اسلام او د نبی صلی الله علیه وسلم په نسبت ویلي دي؛ چې داسې وينا یواځې د همدغو منکرانو له خولو څخه راوتلی شي.

﴿وَهُمْ أُولَئِكَ يَتْلُوا﴾: «او قصد یې کړی وو د هغه شي چې ور و نه رسېدل دوی هغه ته» یعنې د (تبوک) د غزا څخه د بېرته راتللو په وخت کې رسول الله صلی الله علیه وسلم له لښکره بېل شوی وو، او په هغه لاره تلو، چې په غره کې تېره شوې وه، تقریباً دولسو منافقانو خپل اربوزونه (مخونه) تړلي وو، د شپې په تیاره کې یې غوښتل چې رسول الله صلی الله علیه وسلم ته لاس واچوي، او «معاذ الله» محمد صلی الله علیه وسلم له کومې لورې څخه ژورې ته وغورځوي، د رسول الله صلی الله علیه وسلم سره حذیفه او عمار رضي الله تعالی عنهما وو، منافقان د عمار نه چپ چاپېره شول، مګر حذیفه په وهلو وهلو د منافقانو د اوسیدو مخونه بل لوري ته واړول، څرنگه چې د هغو مخونه پټ وو، حذیفه رضي الله تعالی عنه او نورو هغوی ونه پېژندل، وروسته رسول الله صلی الله علیه وسلم حذیفه او عمار رضي الله تعالی عنهما ته د هغوی ټولو نومونه او شهرتونه وروښودل، او پوره یې ور معرفي کړل.

مگر تاکید یې وکړ چې دا حال چا ته مه وایئ، د دغې واقعي په لوري په ﴿وَهُؤِاِیْمَالَهُمْ یَتَالُؤْا﴾ کې اشاره ده، چې هغه ناپاک قصد چې هغو کړی وو؛ د الله تعالی جل جلاله په فضل او مرحمت سره سر ته ونه رسېد.

ځینو علماوو لیکلي دي، چې په یو ځای کې د اسلامي لښکرو په منځ کې څه کورنۍ جگړه او جنګ نښتی وو، منافقانو دلته په شیطاني او اغواء باندې لاسونه پورې کړل، او غوښتل یې چې د انصارو او مهاجرینو په منځ کې د نفاق او اختلاف په اچولو کې کوښښ وکړي، ولې ناکامه پاتې شول، او رسول الله صلی الله علیه وسلم د هغو په منځ کې جوړه وکړه، چې د (المنافقون) په سورت کې یې تفصیل راځي.

﴿وَمَا نَقْبُوا﴾ الآية - «او عیب نه لگاوه دوی په الله او رسول الله صلی الله علیه وسلم مگر له دې جهته» یعنې د رسول الله صلی الله علیه وسلم د دعا په برکت الله تعالی دوی بېایان (مالدار) کړل، د پور له باره یې اوږې سپکې شوې، مسلمانانو سره د ناستې ولاړې له امله (وجې) په ولجو (غنیمت) کې د حصو او برخو خاوندان شول، او د نبی کریم صلی الله علیه وسلم د دعا په برکت د دوی حاصلات او پیداوار ښه شوی وو.

نو دوی د دغو نعمتونو په بدله کې له الله تعالی جل جلاله او رسول الله صلی الله علیه وسلم سره چل، فرېب او ټکي کوله، او په هر ډول د رسول الله صلی الله علیه وسلم او مسلمانانو رېږلولو (تکلیفولو) ته یې ملاوې تړلې وې، نو که دوی اوس هم توبه وباسي، او له خپل شرارتونو او احسان هېرولو څخه لاس واخلي؛ نو دغه کار به د دوی په حق کې ډېر ښه وي، که نه الله تعالی جل جلاله به په دنیا او عقبا کې دوی ته داسې سزا ورکړي، چې د ځمکې په مخ به هیڅوک نه موندل کېږي، چې له هغې څخه دوی خلاص کړي، په ځینو روایتونو کې راغلي دي، چې (جلاس) نومې یو سړي د دغو آیتونو د اورېدلو په اثر د زړه له خلاصه توبه وویستله، او خپل پاتې ژوند یې له اسلامه جار کړ.

وَمِنْهُمْ مَّنْ عٰهَدَ اللّٰهَ لَیْنِ اِذَا نُمِیْ فِیْهِمْ فِضْلٌ لَّیْ نَصَّدَّقْنَ وَلَیْکُنَّ مِنَ الصّٰدِقِیْنَ ﴿۵۰﴾ فَلَمَّا اٰتٰهُمْ مِّنْ فِضْلِهِ یُجٰلُوْا بِهٖ وَتَوَكَّلُوْا وَهُمْ مُّعْرِضُوْنَ ﴿۵۱﴾

او ځینې له دغو (منافقانو) څخه هغه څوک دي، چې عهد یې کړی وو له الله سره: قسم دی چې خامخا که راکړي (الله) مونږ ته (مال) له فضله خپله؛ نو خامخا خیراتونه به ورکوو هر ورو (خامخا) (زکات به ترې باسو) او خامخا به شو مونږ هر ورو (خامخا) له صالحانو څخه. نو کله چې ورکړ (الله) دوی ته (مال) له فضله خپله؛ نو بخل یې اختیار کړ په هغه (مال) او بېرته وګرځېدل دوی حال دا چې دوی څنګ کوونکي وو (له حقه).

تفسیر: دا آیت کریمه د ځینو منافقینو په هکله نازل شوی دی لکه: نبتل بن الحارث، جد بن قیس او معتب بن قشیر، (تفسیر القرطبي، زاد المسیر).

فَاَعَقَبَهُمُ النَّفٰقُ اِذْ قُلُوْا بِهٖمْ اِلٰی یَوْمِ یَلْقَوْنَهٗۙ بِمَا خَلَفُوْا اللّٰهَ مَا وَعَدُوْهُ وَبِمَا كَانُوْا یَكْذِبُوْنَ ﴿۵۲﴾

پس وګرځاوه (الله) عاقبت (د فعل) د دوی نفاق په زړونو د دوی کې (چې هېڅ لري به نشي) تر (هغې) ورځې پورې چې مخامخ کېږي به له الله سره (په قیامت کې)، په سبب د هغه چې مخالفت کړی وو دوی د الله له هغې خبرې چې وعده کړې وه دوی له الله سره، او په سبب د دې چې وو دوی چې دروغ به یې ویل.

تفسیر: یعنې له الله تعالی جل جلاله سره د څرګندې وعده خلافی او دروغ ویلو په سبب دوی د بخل او اعراض اثر داسې شو؛ چې د تل لپاره د نفاق ونه د دوی په زړونو کې قائمه شوه، او تر مرګه پورې لري کېدونکې نه ده، او د الله

جل جلاله عادت په دې جاري دی، چې که کوم سړی ښه یا بد خصلت ځان ته غوره کړي؛ نو د بیا بیا کولو له امله هغه دائمی ګرځي، د خراب خصلت له دغه دوام او استحکام څخه کله کله په ختم او طبع (مهر لګولو) سره تعبیر کیږي.

أَلَمْ يَعْلَمُوا أَنَّ اللَّهَ يَعْلَمُ سِرَّهُمْ وَنَجْوَاهُمْ وَأَنَّ اللَّهَ عَلَّامُ الْغُيُوبِ ۝

آیا نه دي پوهیدلي دغه (وعدۀ خلافان) چې بېشکه الله عالم دی په پټو (نیتونو) د دوی، او په پټو مجلسونو د دوی، او (نه دي پوهیدلي دوی په دې خبره چې) بېشکه الله ښه عالم دی په ټولو پټو (خبرو هم).

الَّذِينَ يَلْمِزُونَ الْمُطَّوِّعِينَ مِنَ الْمُؤْمِنِينَ فِي الصَّدَقَاتِ وَالَّذِينَ لَا يَجِدُونَ إِلَّا جُهْدَهُمْ فَيَسْخَرُونَ مِنْهُمْ سَخِرَ اللَّهُ مِنْهُمْ وَلَهُمْ عَذَابٌ أَلِيمٌ ۝

هغه منافقان چې عیب وایي په (ډېرو) خیرات کوونکو باندې له مؤمنانو په (اداء د) صدقاتو کې او (بل) د هغو (بې وزلو عیب وایي) چې هیڅ نه مومي دوی مګر په قدر د وس (او زیار او کوبښن) خپل، پس مسخرې کوي دغه (منافقان) په دوی پورې، ټوټې مسخرې به وکړي الله په دوی پورې (د دوی د مسخرو په مقابل کې) او شته دوی ته عذاب دردناک.

تفسیر: یو ځلې رسول اکرم صلی الله علیه وسلم مسلمانانو ته د صدقې ورکولو په نسبت ترغیب وکړ: «چې په دغو صدقاتو د تېوک د لویې غزا تیاری وکړي، ابو بکر الصديق رضي الله تعالى عنه هر څه چې په کاله کې موندل؛ هغه یې ټول ورکړل، عمر فاروق رضي الله تعالى عنه خپل نیمایي مال ورکړ، جامع القرآن عثمان بن عفان رضي الله تعالى عنه درې سوه اوښان له بارونو سره ورکړل، علي مرتضى رضي الله تعالى عنه زر اشرفی ورکړې، عبد الرحمن بن عوف رضي الله تعالى عنه څلور زره درهم (یا دینار) ورکړل، عاصم بن عدي رضي الله عنه سل وسقه خورما (چې قیمت یې څلور زره درهمه کېده) ورکړې».

نو منافقانو د دغو صدقې ورکوونکو بد ویل شروع کړل، او ویل به یې چې: دغو نوموړو معظمو أصحابو دغه ډېرې روپۍ او زیات مال په ریا او ځان ښودنې ورکړي دي، او یو غریب مفلس صحابي ابو عقيل حجاب چې په خواری او مزدورۍ او مشقت سره به یې لږ شی ګټل، یوه پیمانه خورما صدقه کړه، نو منافقانو پر ده باندې خنډل، او ملنډې به یې پرې وهلې، چې دې خامخا په زور سره خپل ځان ښيي، او ځان په وینو لږلو شهیدانو کې داخلوي، که نه یوې پیماني خرم اوو ته د الله تعالی جل جلاله او د رسول الله صلی الله علیه څه احتیاج؟ خو نوم یې کاوه، مطلب دا چې لږ او ډېر شي ورکوونکي دواړه د دوی له ژبو نه وو خلاص، ځینو ته به یې پیغورونه ورکول، او په ځینو به یې مسخرې کولې؛.

نو الله تعالی جل جلاله وفرمایل: ﴿سَخِرَ اللَّهُ مِنْهُمْ﴾ «الله تعالی جل جلاله به د دې پیغورونو او مسخرو په مقابل کې په دوی پورې ټوټې او مسخرې وکړي»، که څه هم ظاهراً دوی څو ورځې د ټوکو، مسخرو او ملنډو (ټوقو) لپاره آزاد پرېښودلي شوي وو؛ خو په حقیقت کې په پټه کې د دوی د امن او هوسایي (آرام) ټولې رېښې او رګونه پرې کیږي، او دوی ته ډېر دردناک عذاب تیار دی.

اسْتَغْفِرْ لَهُمْ أَوْ لَا تَسْتَغْفِرْ لَهُمْ إِنْ تَسْتَغْفِرْ لَهُمْ سَبْعِينَ مَرَّةً فَلَنْ يَغْفِرَ اللَّهُ لَهُمْ ذَلِكَ بِأَنَّهُمْ كَفَرُوا بِاللَّهِ وَرَسُولِهِ وَاللَّهُ لَا يَهْدِي الْقَوْمَ الْفَاسِقِينَ ۝

بخښنه وغواړه لپاره د دغو (منافقانو) یا مه غواړه بخښنه (لپاره د دغو منافقانو)، که بخښنه وغواړې ته دوی ته اویا کرته؛ نو له سره به بخښنه ونه کړي الله دوی ته، دغه (نه بخښل) په سبب د دې

دي، چې بېشكه دوى كافران شوي دي په الله او په رسول د الله، او الله نه نبيي سمه صافه لاره قوم فاسقانو ته.

تفسير: يعنې د منافقانو لپاره چې تاسې هر څومره استغفار او بخښنه غواړئ، هغه د دوى په حق كې بېخي بې اثره او بې فائدي ده، الله تعالى جل جلاله دا بدبخته كافران او نافرمانان هيڅكله نه بخښي.

دا پېښه داسې وشوه چې په مدينه منوره كې د منافقانو رئيس عبد الله بن ابي مرثدو، رسول الله صلى الله عليه وسلم د كفن لپاره خپل مبارك كميس وركړ، او د خپلې خولې مباركې لارې يې په خوله كې ورواچولې، او د ده د جنازې لمونځ يې اداء كړ، او د مغفرت دعا يې ورته وكړه.

عمر رضي الله تعالى عنه په دغه معامله كې مداخله او مخالفت وكړ، او ويې ويل چې: يا رسول الله! دا خو همغه خبيث دى چې په هغه او دغه وخت كې يې دغسې او هغسې ناولي كارونه كړي وو، او تل د كفر او نفاق مشر او بيرغ پورته كوونكى وو، آيا الله تعالى جل جلاله نه دي فرمايلي: ﴿إِسْتَغْفِرْ لَهُمْ أَوْ لَا تَسْتَغْفِرْ لَهُمْ إِنْ تَسْتَغْفِرْ لَهُمْ سَبْعِينَ مَرَّةً فَلَنْ يَغْفِرَ اللَّهُ لَهُمْ﴾.

رسول الله صلى الله عليه وسلم وفرمايل: «اى عمره! زه له استغفاره نه يم منع شوى، بلكه آزاد پرېښودل شوى يم، چې بخښنه وغواړم يا ونه غواړم، او دغه د الله تعالى جل جلاله كار دى چې بخښنه ورته كوي، كه يې نه كوي» يعنې كه څما استغفار هغه ته گټه (فائده) ونه كړي؛ نو ودې نه كړي، ښايي چې څما دا كار د نورو په حق كې گټور ثابت شي، كه د اسلام لوى دښمنان د رسول الله صلى الله عليه وسلم د ښو اخلاقو وسعت او عام رحمت وويني؛ نو مسلمانان به شي لكه چې همداسې هم وشول.

د صحيح بخاري شريف په يو روايت رسول الله صلى الله عليه وسلم فرمايلي دي: «كه زه پوهېدى چې په اويا ځلې استغفار سره هم هغه ته بخښنه كېدلى؛ نو ما به له اويا ځلې څخه زيات استغفار ورته غوښتلى وى»، گواكې په دغې جملې سره رسول الله صلى الله عليه وسلم تنبيه وفرمايله، چې د عمر رضي الله تعالى عنه په شان ده هم هغه ته خپل استغفار گټور نه گناه، يواځې دومره قدرې فرق شته، چې د عمر رضي الله تعالى عنه نظر يواځې د (بغض في الله) له كبله (له وجې) په همدغې نه بخښنې پورې مقصور وو، مگر نبي كريم صلى الله عليه وسلم دمړي د گټې (فائدي) څخه صرف نظر كړى، د نبوت د عمومي شفقت اظهار او د ژوند يو فائده يې په نظر كې نيولې وه.

بالاخر د الله تعالى وحي ﴿وَلَا تُصَلِّ عَلَى أَحَدٍ مِنْهُمْ مَاتَ أَبَدًا وَلَا تَقُمْ عَلَى قَبْرِهِ﴾ په تصريح سره د منافقانو د جنازې كولو يا د دوى په تكفين، تدفين او تجهيز كې له برخې اخيستو څخه يې منع كړ، ځكه چې له دغه وضعيت (حالت) څخه د منافقانو د لا زړور كېدلو او د مسلمانانو د زړونو د ماتېدلو احتمال وو، نو د دې آيت له نزوله وروسته بيا رسول الله صلى الله عليه وسلم د هيڅ يو منافق جنازه اداء نه كړه.

فَرِحَ الْخَلْفُونَ بِمَقْعَدِهِمْ خَلَفَ رَسُولُ اللَّهِ وَكَرِهُوا أَنْ يُجَاهِدُوا بِأَمْوَالِهِمْ وَأَنْفُسِهِمْ فِي سَبِيلِ اللَّهِ وَقَالُوا لَا تَنْفِرُوا فِي الْحَرْبِ قُلْ نَارُ جَهَنَّمَ أَشَدُّ حَرًّا لَوْ كَانُوا يَفْقَهُونَ ﴿٨١﴾

خوشاله شوي وو بېرته پاتې شوي (له غزا د خپل نفاق له امله - وجې) په كېناستو خپلو بېرته له رسول د الله څخه، او بده گټه دوى دا چې جهاد وكړي دوى په مالونو خپلو او په ځانونو خپلو په لاره د الله كې، او ويل به دوى (په خپلو منځونو كې يا مؤمنانو ته) چې: مه ځئ تاسې (د تبوك دې غزا ته) په دغې كړمې كې، ووايه (اى محمده! دوى ته) چې اور د دوزخ ډېر سخت دى له جهته د كړمې (دوى ته له دې حرارته) كه وى دوى چې پوهېدى (نو نافرمانى به يې نه وه كړې).

تفسير: دا د هغو منافقانو په متعلق دی، چې د (تبوک) په غزا کې یې ګلېون نه وو کړي، یعنې د منافقانو دغه حال چې د بدو او عیب جنو کارونو په کولو خوښیږي، او له ښو کارونو څخه کرکه کوي، او لرې ترې تستې، لکه چې زیاتره ښو خلقو ته پیغورونه ورکوي، او مسخرې پرې کوي، دغسې قوم ته د پیغمبر صلی الله علیه وسلم له استغفاره څه ګټه (فائده) رسېدی شي؟ له دې ځایه د ګناهګارو او بد اعتقادو په منح کې فرق پیدا کېږي.

داسې هیڅ یوه ګناه نشته چې د رسول الله صلی الله علیه وسلم په استغفار ونه بخښله شي، ﴿وَلَوْ أَنَّمُ إِذْ ظَلَمُوا أَنْفُسَهُمْ جَاءُوكَ فَاسْتَغْفَرُوا اللَّهَ وَاسْتَغْفَرَ لَهُمُ الرَّسُولُ لَوَجَدُوا اللَّهَ تَوَّابًا رَحِيمًا﴾ (٥ جزء د النساء سورت (٦٤) آیت (٩) رکوع).

لیکن بد اعتقاد ته د رسول الله صلی الله علیه وسلم د اویا ځلې استغفار څخه هم څه فائده نه ور رسېږي.

﴿وَقَالُوا لَا تَنْفِرُوا فِي الْحَرْبِ﴾ «او ویل به دوی په خپلو منځونو کې مؤمنانو ته چې: مه ځئ تاسې دغې غزا د تبوک ته په دغې ګرمۍ کې»، یعنې یا منافقانو دغسې ویناوې په خپلو منځونو کې سره کولې، یا خو یې ځینو مؤمنانو ته، خو د دوی زړونه مات او همتونه یې سست کړي.

﴿قُلْ نَارُ جَهَنَّمَ أَشَدُّ حَرًّا لَوْ كَانُوا لَيَفْقَهُونَ﴾ «ووايه ای محمده! دوی ته چې: اور د دوزخ ډېر سخت دی ل جهته د ګرمۍ دوی ته له دې حرارته که وی دوی چې پوهېدی؛ نو نافرمانی به یې نه وه کړې»، یعنې که دغو منافقانو پوهه لرلې؛ نو داسې فکر به یې کاوه چې دوی د هغه حرارت او تودوخې څخه ځان ژغوري (ساتي) خو د هغه په ځای د داسې حرارت په لوري ورځي، چې د هغه ګرمۍ د دې ګرمۍ څخه ډېره زیاته او نهایته سخته ده، د دغه مثال خو داسې کېدی شي، چې کوم لېونی له لمره وټنښي، او په اور کې ننوځي، په مبارک حدیث کې راغلي دي، چې د دوزخ د اور حرارت د دنیا له اور څخه (٩٧) درجې زیات دی، نعوذ بالله منها.

فَلْيَضْحَكُوا قَلِيلًا وَلْيَبْكُوا كَثِيرًا جَزَاءَ بِمَا كَانُوا يَكْسِبُونَ ﴿٨٧﴾

نو ودې خاندې دوی لږ (په دنیا کې) او ودې ژاړې ډېر (په آخرت کې) له جهته د جزاء په سبب د هغه عمل چې وو دوی چې کاوه به یې.

تفسير: یعنې دوی دې څو ورځې په خپلو دغو حرکاتو خوښ او خوشال اوسي! او ودې خاندې! بیا به دوی د دغو چارو په سزا کې تل تر تله وژاړي!.

فَإِنْ رَجَعَكَ اللَّهُ إِلَى طَائِفَةٍ مِّنْهُمْ فَاسْتَأْذَنُوكَ لِلْخُرُوجِ فَقُلْ لَّنْ تَخْرُجُوا مَعِيَ أَبَدًا وَلَكُنْ تُقَاتِلُوا مَعِيَ عَدُوًّا أُنْكِرُ صَيْغِرُ الْقَعْدِ أَوَّلَ مَرَّةٍ فَاقْعُدُوا مَعَ الْخُلَفَاءِ ﴿٨٨﴾

نو که بېرته راوستې ته الله (مدینې ته) یوې طائفې ته له دغو وروسته پاتې شویو خلقو څخه (چې منافقان دي)، نو بیا اجازه وغواړي دوی له تا څخه د وتلو (بلې غزا ته)؛ نو ووايه (ای محمده! دوی ته): چې له سره به ونه وځئ تاسې له ما سره هیڅکله (هیڅ جنګ ته)، او له سره به ونه جنګېږئ په ملګرتیا ځما د هیڅ دښمن سره، بېشکه چې تاسې راضي شوي یئ په کېناستو (او بېرته پاتې کېدلو) اول وارې (په غزا د تبوک کې)؛ نو بیا ناست اوسئ تاسې سره د بېرته پاتې شویو (ښځو او هلکانو).

تفسير: رسول الله صلی الله علیه وسلم په (تبوک) کې او منافقان په مدینه منوره کې وو، ممکن وو چې ځینې منافقان د رسول الله صلی الله علیه وسلم له راتګه پخوا مړه شي، نو ځکه یې ﴿إِلَى طَائِفَةٍ مِّنْهُمْ﴾ وفرمایل، یعنې که اوس دغه منافقان بلې کومې غزا ته د تلو اجازه وغواړي؛ نو ته دوی ته داسې ووايه: بس دی ستاسې مېړانه (بهادري)، او توره ښه

راڅرگنده شوه، او ستاسې د زړونو حال لا ږومبې له دې ښکاره شوی دی، نو وروسته تر دې له مونږه سره وتلی نشئ، او نه د اسلام د دښمنانو په مقابل کې څه مېړانه (بهادري) ښوولی شئ، نو د بې لاسو او بې پښو ضعیفانو او ناتوانو، سپین ګیرو او هلکانو، جونو او ښځو سره پخپلو کورونو کې کېنئ، او هغه شی چې اول ځلې تاسې د خپلو ځانونو لپاره غوره کړی ډېر ښه دی، چې پر هماغه حالت باندې ومړئ، خو د الله تعالی جل جلاله د عذاب خوند ښه وڅکئ.

وَلَا تُصَلِّ عَلَى أَحَدٍ مِنْهُمْ مَاتَ أَبَدًا وَلَا تَقُمْ عَلَى قَبْرِهِ إِنَّهُمْ كَفَرُوا بِاللَّهِ وَرَسُولِهِ وَأَنُكُفِرُوا عَنْهُمْ فَيُكْفَرُونَ ﴿٨٠﴾

اومه کوه لمونځ (د جنازې) په هيڅ يو تن له دغو (منافقانو) چې مړ شي هيڅکله، او مه درېره په قبر ده (د دعا، استغفار يا د تدفين د اهتمام لپاره)، بېشکه چې دغه (منافقان) کافران شوي دي په الله (چې شرک يې کړی دی) او په رسول د الله (چې له زړه يې نه دی منلی) او مړه شول حال دا چې دوی فاسقان وو.

تفسير: دغه آيت د عبد الله بن أبي څخه وروسته نازل شوي دي، لکه چې د همدې سورت د (٨٠) آيت په تفسير کې مونږ هغه په تفصيل سره ليکلي دي، د دې آيت له نازلېدو نه وروسته د منافقينو جنازه کول بيخي منعه شو، عمر فاروق رضي الله تعالی عنه به احتياطا د هغه سړي په جنازه کې ګډون نه کاوه، چې د هغه په جنازه کې به حذيفه رضي الله تعالی عنه ګډون نه وو کړی، ځکه چې حذيفه رضي الله تعالی عنه ته رسول الله صلی الله عليه وسلم د ډېرو منافقانو نومونه ښوولي وو، او ښه ورمعرفي کړي وو، نو ځکه د ده لقب (صاحب سر رسول الله صلی الله عليه وسلم) وو.

وَلَا تُحِبُّكَ أَمْوَالُهُمْ وَأَوْلَادُهُمْ إِنَّمَا يُرِيدُ اللَّهُ أَنْ يُعَذِّبَ بِمُيَاهِنِ الدُّنْيَا وَتَزْهَقَ أَنْفُسُهُمْ وَهُمْ كَافِرُونَ ﴿٨١﴾

او نه دې په تعجب کې اچوي تا مالونه د دغو (منافقانو) که څه هم ډېر وي (او اولادونه د دوی (که څه هم قوي او زورور وي)، بېشکه همدا خبره ده چې اراده لري الله د دې چې په عذاب کړي دوی په دغو (مالونو او اولادونو) په دغه دنيا (لږ خسيست ژوندون) کې، او ووځي (له بدنه ساوې) ارواح د دوی (په ډېر سختی او غم سره)، حال دا چې دوی کافران وي (او په کفر ومري).

تفسير: په همدې جزء د (التوبة) په (٥٥) آيت (٧) رکوع کې په همدې مضمون يو بل آيت هم تېر شوی دی، دلته دی هماغه تفسير بيا وکتل شي.

وَإِذْ أُنزِلَتْ سُورَةُ أَنْ آمَنُوا بِاللَّهِ وَجَاهِدُوا مَعَ رَسُولِهِ اسْتَأْذَنَكَ أُولُو الطُّوَلِ مِنْهُمْ وَقَالُوا ادْرَأْنَا نَكُنْ مَعَ الْقُعْدِيِّنَ ﴿٨٢﴾

او کله چې نازل کړ شي کوم سورت په دې خبره چې ايمان راوړئ تاسې په الله او جهاد وکړئ تاسې په ملګرتوب در رسول د الله؛ نو غواړي اجازه له تانه (د بېرته پاتې کېدو) خاوندان د قدرت (د مال) له دوی، او وايي دغه (منافقان): پرېږده مونږ چې اوسو سره د (کور) کېناستونکو (ښځو، هلکانو).

تفسير: کله چې د قرآنکريم په کوم سورت کې خبردارۍ ورکول کېږي، چې په پوره اخلاص او په ټينګه ايمان راوړئ! ښايي د هغه په اثر داسې ښکاره شي چې له نبي صلی الله عليه وسلم سره يو ځای شي! او د الله تعالی په لاره کې جهاد وکړي!؛ نو دغه منافقان ترې څنګ کوي، او په دوی کې د توان او قدرت خاوندان هم د دروغو پلمې (تديرونه) او بهانې جوړوي، او له رسول الله صلی الله عليه وسلم څخه اجازه غواړي، چې يا رسول الله صلی الله عليه وسلم! مونږ ته اجازه راکړئ چې همدلته په مدينه کې پاتې شو، ګواکې د ډېرې بې غيرتۍ او نامردۍ له امله (وجې)

پر دغه باندې راضي شوي دي چې د جنگ يا د خطري د نامه له اور بدلو څخه لکه په پرده کې کېناستونکو ښځو غوندې په کورونو کې ننوځي، هر کله چې د جنگ خطر له مينځه لاړ شي، او د اطمینان او آرامۍ وخت راشي؛ نو بیا په خبرو جوړولو کې لکه بیاتي (قیچي) غوندې په ژبه ښورولو له ټولو ځنې وړاندې وړاندې ځي: ﴿وَإِذَا جَاءَ الْخَوْفُ رَأَيْتَهُمْ يُنْظَرُونَ إِلَيْكَ تَتَذَكَّرُ أَلَيْسَ الَّذِي كُنْتُمْ تُبْغُونَ بِالْأُنثَىٰ إِذْ أَتَيْتُمُوهَا ذَا أَبْنَاءَ عَلَيْهَا تُكَادُ جَافِيَةٌ أُولَٰئِكَ لَمْ يُؤْمِنُوا فَأَحْبَطَ اللَّهُ أَعْمَالَهُمْ وَكَانَ ذَٰلِكَ عَلَى اللَّهِ يَسِيرًا﴾ (۲۱ جزء د الأحزاب سورت (۱۹) آیت (۲) رکوع).

رَضُوا بِأَنْ يَكُونُوا مَعَ الْخَوَالِفِ وَطُبِعَ عَلَى قُلُوبِهِمْ فَهُمْ لَا يَفْقَهُونَ ﴿٢٢﴾

راضي شول په دې چې وي دوی سره له بهرته پاتې شوو (ښځو، جونو) او مهر لگولی شوی دی په زړونو د دوی (د کفر او نفاق) نو نه پوهیږي دوی (د جهاد په اجر).

تفسیر: یعنې د دروغو، نفاق، له غزا څخه د ځان ژغورلو (بچ کولو) او د پیغمبر څخه د بهرته پاتې کېدلو له شامته د دوی په زړونو مهر لگولی شوی دی، چې اوس ډېر لوی لوی عیبونه هم هغو ته د عیب په شان نه ښکاري، او د دې په ځای چې په دغه بې غیرتی وشرمېږي؛ ناز او خوشالي پرې کوي.

لَٰكِنَ الرَّسُولَ وَالَّذِينَ آمَنُوا مَعَهُ جَاهِدُوا بِأَمْوَالِهِمْ وَأَنْفُسِهِمْ وَأُولَٰئِكَ لَهُمُ الْخَيْرَاتُ وَأُولَٰئِكَ هُمُ الْمُفْلِحُونَ ﴿٢٣﴾ أَعَدَّ اللَّهُ لَهُمْ جَنَّاتٍ تَجْرِي مِنْ تَحْتِهَا الْأَنْهَارُ خَالِدِينَ فِيهَا ذَٰلِكَ الْفَوْزُ الْعَظِيمُ ﴿٢٤﴾

لیکن رسول (د الله) او هغه کسان چې ایمان لرونکي دي له ده سره جهاد یې وکړ په مالونو خپلو او ځانونو خپلو، او دغه کسان همدوی لره دي ښېګڼې (فائدي) او دغه کسان همدوی دي په مراد رسیدلي (بریالیان). تیار کړي دي الله دوی ته جنتونه چې بهیږي له لاندې (د مانیو او ونو) د هغو (خلور قسمه) ویالې، تل به وي دوی په دغو (جنتونو) کې، دغه (ننوتل د جنت) بری دی لوی (په نفس او شیطان).

تفسیر: دلته الله تعالی جل جلاله د منافقینو په مقابل کې د مخلصینو بیان فرمایي، چې وګورئ دغه دي د الله تعالی جل جلاله وفادار بندگان چې د پاک الله جل جلاله په لاره کې یې نه په خپل ځان اړ (ایسار) دي، او نه خپل مالونه منع کوي، بلکه له سر او مال دواړو تېر دي، او که هر څومره سخت خطرونه موجود وي، دوی د اسلام حمایت او د رسول الله صلی الله علیه وسلم ملګرتیا کوي، او هر ډول قربانۍ او ځان جارولو ته حاضر او تیار دي، نو بیا که د داسې خلقو لپاره فلاح او بری نه وي؛ نو د چا لپاره به وي؟.

وَجَاءَ الْمُعَذِّرُونَ مِنَ الْأَعْرَابِ لِيُؤْذَنَ لَهُمْ وَقَعَدَ الَّذِينَ كَذَبُوا اللَّهَ وَرَسُولَهُ سَيُصِيبُ الَّذِينَ كَفَرُوا مِنْهُمْ عَذَابٌ أَلِيمٌ ﴿٢٥﴾

او راغلل د دروغو عذر کوونکي له (صحرايي) اعرابو څخه لپاره د دې چې اذن ورکړ شي (د پاتې کېدلو) دوی ته او کېناستل هغه کسان چې دروغ یې ویلي وو الله ته او رسول د الله ته (په دعوی د ایمان کې)، ژر به ورسېږي هغو کسانو ته چې کافران شوي دي له دوی ځنې عذاب دردناک.

تفسیر: یعنې همغسې چې د مدینې منورې په اوسیدونکو کې منافقان هم شته او مخلصان هم، داسې په کلیوالو ناپوهو اعرابو کې هم هر راز خلق پیدا کېږي، له هغو ځنې یې دلته دوه قسمه ذکر دي، د مخلصینو کلیوالو ذکر د دغې رکوع په پای (آخر) کې په ﴿وَمِنَ الْأَعْرَابِ مَنْ يُؤْمِنُ بِاللَّهِ وَالْيَوْمِ الْآخِرِ﴾ الآیه - (۹۹) آیت کې راځي.

دلته د کليوالو د هغو دوو ډلو ذکر دی چې معذرون او قاعدون دي، د معذرونو د ډلې په مصداق کې د سلفو مفسرينو په منځ کې اختلاف دی، چې آیا له هغو څخې د دروغو، بهانو او پلمو جوړوونکي منافقين مراد دي (لکه چې له ترجمې څخه ښکاري)، يا په رښتيا سره عذر کوونکي مسلمانان مقصود دي، چې واقعا د جهاد له گډون څخه معذور وو.

که پوښي شق اختيار کړ شي؛ نو په آيت کې به د منافقانو د دواړو قسمونو بيان وي، او معذرون هغه کسان شول چې سره له نفاقه تش د ظاهري رسم او ښودنې لپاره يې په دروغو پلمې او حيلې جوړولې، او له رسول الله صلی الله عليه وسلم څخه يې اجازې غوښتلې.

او له (قاعدون) څخه به هغه منافقان مراد وي، چې هغو پوښي د ايمان په دعوی کې دروغ ويل، او بيا يې د ظاهري رسم او د ريايي دستور پروا هم دومره ونه کړه، او د جهاد د نفير (اعلان) د اورېدلو سره هم په خپلو کورونو کې کېناستل، بيا که او بې حيا شول، او د عذر کولو لپاره هم رانغلل.

نو په دې تقدير سره به ﴿سَيُصِيبُ الَّذِينَ كَفَرُوا مِنْهُمْ عَذَابٌ أَلِيمٌ﴾ د منافقانو دغو دواړو ډلو ته شامل وي، او معنی به يې داسې کيږي: هغه کسان چې له دغو دواړو ډلو څخه په خپل کفر باندې تر آخره قائم پاتې کيږي، دوی ته دردناک عذاب مقرر دی، او هغه کسان چې د توبې توفيق ور په برخه کيږي، تر دغه وعيد لاندې نه راځي.

که له (معذرون) څخه مخلصان مؤمنان مراد شي چې واقعا معذور وو؛ نو له (قاعدون) څخه به منافقان مراد وي، او د ﴿سَيُصِيبُ الَّذِينَ كَفَرُوا مِنْهُمْ عَذَابٌ أَلِيمٌ﴾ وعيد به يواځې د همدوی په حق کې وي، نو ځکه چې د پوښي ډلې ذکر به د عذر د قبول په ډول وي.

لَيْسَ عَلَى الضَّعْفَاءِ وَلَا عَلَى الْمَرْضَى وَلَا عَلَى الَّذِينَ لَا يَجِدُونَ مَا يَنْفِقُونَ حَرَجٌ إِذَا انْصَحُوا لِلَّهِ
وَرَسُولِهِ تَأْخِيًا مِنَ الْمُحْسِنِينَ ١١ وَاللَّهُ غَفُورٌ رَحِيمٌ

نشته په ضعيفانو او نه په رنځورانو او نه په هغو کسانو چې نه مومي دوی هغه (مال) چې يې لگوي دوی (په غزا کې) هيڅ گناه (له غزا څخه په وروسته پاتې کېدلو کې)؛ کله چې اخلاص کوي دوی له الله او له رسول الله سره (او زړونه يې صاف وي)، نشته په نیکو کارانو هيڅ لاره (د الزام او عتاب) او الله ښه بخښوونکی (د گناهونو) ډېر رحم کوونکی دی.

تفسير: له دروغو عذر کوونکو څخه وروسته د رښتينو معذورينو عذر بيانوي، حاصل يې دا دی چې عذر خو کله په شخصي ډول (طريقه) لازم بالذات وي، مثلاً لکه د زړښت کمزوري چې عادتاً په هيڅ صورت له سپرې څخه نشي بېلېدې، او کله عارضي يا بدني وي، لکه ناجوړتيا او نور، يا مالي وي لکه افلاس او د سفر د اسبابو نشتوالی، څرنگه چې د تبوک په غزا کې مجاهدين ډېر لرې او اوږده سفر ته تلل، او په جبري ډول سره يې هلته خپل ځانونه رسول، نو ځکه د سورلی د نشتوالي عذر هم معتبر او معقول گڼل کېده، لکه چې وروسته يې ذکر راځي.

وَلَا عَلَى الَّذِينَ إِذَا مَا اتَّوَكَّلُوا لَمْ يُحْمَلْهُمْ قُلْتُ لَا أَجِدُ مَا أَحْمِلُكُمْ عَلَيْهِ تَوَلَّوْا وَعَيْنُهُمْ قَبَضُ
مِنَ الدَّمَ حَزَنًا أَلَا يَجِدُوا مَا يَنْفِقُونَ ١٢

او نشته (گناه په پاتې کېدلو له غزا نه) په هغو کسانو کله چې راغلل دوی تاته لپاره د دې چې سورلی ورکړې ته دوی ته؛ نو وويل تا ورته چې: نه مومم زه (هم اوس) هغه شی چې سواره کړم تاسې په هغه نو بېرته وگرځېدل دوی، حال دا چې سترگې د دوی بېلېدې (يعنې تويولې) له اوبښکو؛ له جهته د غمه له دې وجې چې چې نه مومي دوی هغه څه چې يې ولگوي (په جهاد کې).

تفسير: په صحيح حديث کې راغلي دي چې رسول الله صلى الله عليه وسلم د (تبوك) مجاهدينو ته وويل: «تاسې په مدينه کې داسې يو قوم پريښی دی، چې له تاسې سره د هر قدم په اجر او ثواب کې شريک دي، هر هغه قدم چې تاسې د الله تعالى جل جلاله په لاره کې اخلي، يا له کومې بيديا څخه تېرېږئ، يا چې په کومه لوړه څېړئ، يا کومې ژورې ته ښکته کېږئ؛ نو هغه قوم په دغو ګردو واقعو کې له تاسې سره ملګري او يو ځای دي، دا هغه خلق دي چې د حقيقي مجبوريتونو له امله (وچې) ستاسې له ملګرتوبه بېرته پاتې شوي دي»، د «حسن رحمه الله» په (مرسل) کې د دغه مضمون له بيان څخه وروسته رسول الله صلى الله عليه وآله وصحبه وسلم د همدغه آيت تلاوت کړی دی: ﴿وَلَا عَلَى الَّذِينَ إِذَا مَا اتَوْا لِيَتَحِمَّلَهُمْ قُلْتُ لَا أَجِدُ﴾ الآية.

إِنَّمَا السَّبِيلُ عَلَى الَّذِينَ يَسْتَأْذِنُونَكَ وَهُمْ أَغْنِيَاءُ رَضُوا بِأَنْ يَكُونُوا مَعَ الْخَوَالِفِ
وَطَبَعَ اللَّهُ عَلَى قُلُوبِهِمْ فَهُمْ لَا يَعْلَمُونَ ﴿٩٧﴾

خبره همدا ده چې لاره د ملامتي په هغو کسانو ده چې اذن (د بېرته پاتې کېدلو) غواړي له تانه حال دا چې دوی غنيان وي، راضي شول په دې چې وي دوی (ناست) سره له بېرته شوو (ښځو، جنون) او مهر لګولی دی الله په زړونو د دوی؛ نو دوی نه پوهېږي (په خپلې بدې خاتمې).

تفسير: يعنې له قدرت او وس سره له جهاد څخه څنګ کوي، او په ډېره بې غیرتۍ دغه شرم او عار په ځان اخلي، د ښځو په شان په کور کې ناست باهوګان په لاس کوي، په تل او همېشه ګناه کولو سره د انسان زړه داسې مسخ او تورېږي، چې په کې د ښو او بدو عیب او هنر، پوهه او تمیز نه پاتې کېږي، کله چې د ډېرې بهرني او بې عزتۍ له سببه کوم انسان په دغې اندازې لیونی او پاګل شي، چې د ندامت او تأسف په ځای بالعکس په ګناه فخر کوي او خوښېږي، نو دلته ښايي وپوهېږئ چې د ده په زړه باندې د الله تعالى جل جلاله مهر لګېدلی دی - العیاذ بالله.

يَعْتَذِرُونَ إِلَيْكُمْ إِذْ رَجَعْتُمْ إِلَيْهِمْ قُلْ لَا تَعْتَذِرُونَ لِي أَن نُّؤْمِنَ بِكُمْ قَدْ بَيَّنَّا لَكُمُ الْبَيِّنَاتِ
أَخْبَارَكُمْ وَسَيَرَى اللَّهُ عَمَلَكُمْ وَرَسُولُهُ يُؤْمِرُكُمْ إِلَى الْغَيْبِ وَالشَّهَادَةِ فَيُنَبِّئُكُمْ بِمَا كُنْتُمْ تَعْمَلُونَ ﴿٩٨﴾

عذرونه به کوي دغه (منافقين) تاسې ته (د پاتې کیدلو خپلو د غزا نه) کله چې بېرته راوګرځئ تاسې دوی ته، ووايه (ای محمده!) مه کوئ دا عذرونه (د دروغو مونږ ته) له سره به باور ونه کړو په تاسې مونږ، په تحقیق خبر کړي یو مونږ الله له احوالو ستاسې، او ژر به وويني الله عملونه ستاسې او رسول د ده (به هم وويني چې له خپل نفاقه راګرځئ که نه ګرځئ)، بیا به بېرته بوتلی شی تاسې (په قیامت کې هغه) عالم د پتو او ښکاره وو (الله) ته، نو خبر به درکړي تاسې ته په هغو کارونو چې وئ تاسې چې کول به مو (له اخفاء د نفاق او اظهار د وفاق).

تفسير: يعنې لکه چې د «تبوك» د تلو په وقت کې منافقینو راز راز (قسم قسم) حیلې او پلمې (بېلګې) جوړولې، کله چې تاسې مدينې ته راستانه شئ؛ نو هلته به هم دغه منافقین هم داسې باطل عذرونه دروړاندې کوي، او غواړي چې تاسې مطمئن او ډاډه کړي، او قسمونه به خوري چې: «يا رسول الله! څمونږ نیت همدا وو چې له تاسې سره لاړ شو، مګر هغه او دغه موانع او عوائق راوپاندې شول، دلته مجبورا پاتې شو».

تاسې هغوی ته ووايئ چې: د دروغو جوړولو هيڅ فائده نشته، ستاسې دغه عذرونه لغو، چټي او بېکاره دي، مونږ د الله تعالى له جانبې ستاسې پر دغه کذب او نفاق خبر او مطلع کړی شوي يو، نو ستاسې پر دغو لغویاتو او چټي (بېکاره)

خبرو څرنگه باور کولی شو؟، وروسته له دې نه به ستاسې طرز عمل ولید شي، چې تاسې دغه خپله دعوی تر کومې اندازې پورې تر پای رسولی شئ؟ آیا دغه ټول دعاوی به په رښتیني صورت سره ظاهريې او که نه؟ په هر حال د هغه ﴿غُلِبَ الْغَيْبُ وَالشَّهَادَةُ﴾ څخه ستاسې هیڅ یوه پټه خبره او عمل یا نیت پټ پاتې کېدی نشي، د الله تعالی حضور ته د خلقو ورتګ دی، او د جزا ورکولو په وخت کې ستاسې د هر وړو کي او لوی او ظاهري عمل هغه په ښکاره ډول سره درظاهروي، او د هغه سره موافق به تاسې ته معامله او جزا سزا به درکړل شي.

سَيَحْلِفُونَ بِاللّٰهِ لَكُمْ اِذَا انْقَلَبْتُمْ اِلَيْهِمْ لَتَعْرِضُوْا عَنْهُمْ قَاعِزُوا عَنْهُمْ اِنَّهُمْ رَجَسٌ وَمَا لَهُمْ
جَهَنَّمَ جَزَاءً بِمَا كَانُوا يَكْسِبُونَ ﴿۵۵﴾

ژر به قسمونه خوري دوی پر الله تاسې ته کله چې بېرته راشئ تاسې دوی ته لپاره د دې چې څنګ وکړئ تاسې له (عتاب د) دوی نه، نو څنګ وکړئ تاسې له دوی نه (په ترک د عتاب سره)، بېشکه چې دوی پلټ دي، او ځای د ورتلو د دوی جهنم دی، لپاره د جزا ورکولو په هغو کارونو چې وو دوی چې کول به یې.

تفسیر: د «تبوک» د غزا نه بېرته راتلو په وقت کې به منافقینو د دروغو قسمونه خوړل، او له هغو دروغو پلمو (تدبیرونو) او حیلو جوړولو څخه د دوی دغه غرض وو، چې رسول الله صلی الله علیه وسلم او مسلمانان پخپلو قسمونو او ملمع ویلو سره راضي او مطمئن کړي، چې د رسالت له درباره پر دوی باندې څه عتاب او ملامتیا او پوښتنه عانده نشي، او د پخوا په شان همداسې معامله په ابهام کې پټه پاتې شي، او مسلمانان له هغو سره څه تعرض ونه کړي.

حق سبحانه وتعالی فرمایي چې دغه بهتر دی چې تاسې له هغو سره څه تعرض مه کوئ! لیکن دغه اغماض او تغافل پر دغه بنا نه دی، چې مسلمانان له هغوی ځنې راضي او مطمئن دي، بلکه د دوی د نهایت پلټی او شرارت لامله دی، دغه خلق دومره نجس او پلټ واقع شوي دي، چې د هغوی د پاکۍ او صفایې هیڅ توقع نشي کېدی.

يَحْلِفُونَ لَكُمْ لَتَرْضَوْا عَنْهُمْ فَاِنْ تَرْضَوْا عَنْهُمْ فَاِنَّ اللَّهَ لَا يَرْضٰى عَنِ الْقَوْمِ الْفٰسِقِيْنَ ﴿۵۶﴾

قسمونه خوري دغه منافقان تاسې ته لپاره د دې چې راضي شئ تاسې له دوی نه، نو که راضي شئ تاسې له دوی نه؛ نو بېشکه الله نه راضي کېږي له فاسق قومونو نه.

تفسیر: د منافقینو لوی کوښښ په دې کې دی؛ چې په مکر، فریب او کذب سره مسلمانان له خپلو ځانونو څخه خوښ او خوشال کړي، فرض یې کړئ که په چل او فریب او بهانو سره مخلوق راضي شي؛ نو له هغه ځنې څه فائده در رسېدی شي؟ کله چې پاک الله له ده څخه راضي نه وي.

که له دوی سره د تغافل او اعراض معامله شوې ده؛ نو دغه اغماض له سره د دې خبرې دلیل کېدی نشي، چې مسلمانان له منافقانو څخه خوشال او مطمئن هم دي.

اَلْاَعْرَابُ اَشَدُّ كُفْرًا وَنِفَاقًا وَاَجْدَرُ اَلَّا يَعْلَمُوْا حُدُودَ مَا اَنْزَلَ اللّٰهُ عَلٰى رَسُوْلِهِ وَاَللّٰهُ
عَلِيْمٌ حَكِيْمٌ ﴿۵۷﴾

ځینې له صحرايي اعرابو ډېر سخت دي له جهته د کفره، او له جهته د نفاقه (له ښاريانو نه) او ډېر لایق دي له دې سره چې پوهه نشي دوی په حدودو د هغو (احکامو) چې نازل کړي دي الله پر رسول خپل، او الله ښه عالم دی ښه حکمت والا (چې هر کار په تدبیر او مصلحت سره کوي).

تفسير: تر دې ځای پورې د مدينې منورې د منافقينو او د مخلصينو احوال بيان شو، اوس د کليوالو صحرائيانو د څه حال ذکر فرمايي چې: په دوی کې هم څو ډوله خلق دي: کفار، منافقين، مخلصين مسلمانان، څرنگه چې د کلي او سيدونکي په قدرتي ډول سره عموماً تندخوی او سخت مزاج وي، (لکه په حديث کې راغلي دي: «من سكن البادية جفا»)، او د علم او د حکمت د مجالسو څڼي د لريوالي لامله د تهذيب او تمدن اثر او د علم او عرفان رڼا ډېره لږه قبلوي، نو د هغوی کفر او نفاق د ښارونو د کفارو او منافقينو څخه ډېر سخت دی.

د اعرابو د بې رحمۍ او غټ زړه توب ذکر په متعددو احاديثو کې راغلی دی، په يو حديث کې دي، چې يوه اعرابي له رسول الله صلی الله عليه وسلم څخه پوښتنه وکړه: «تاسې له هلکانو (پچو) سره مينه او محبت هم کوئ؟» په الله قسم چې مونږ هېڅ کله له خپلو هلکانو سره مينه او محبت نه کوو!»، رسول الله صلی الله عليه وسلم وفرمايل: «زه څه وکړم چې پاک الله ستا له زړه څخه خپل رحمت ايستلی دی؟».

﴿وَاللَّهُ عَلِيمٌ﴾: «او الله ښه عالم دی په ټولو احوالو ښه حکمت والا چې هر کار په تدبير او مصلحت سره کوي»، يعنې د الله تعالی علم د بني آدمانو پر ګردو طبقاتو محيط دی، او دی سم له خپله حکمته د هرې طبقې سره د دوی د استعدادو او قابليتونو سره موافقه معامله کوي.

وَمِنَ الْأَعْرَابِ مَنْ يَتَّخِذُ مَا يُنْفِقُ مَغْرَمًا وَيَتَرَبَّصُ بِكُمُ الدَّوَابُّ عَلَيْهِمْ ذَايِرَةُ السَّوْءِ
وَاللَّهُ سَمِيعٌ عَلِيمٌ ﴿٩٥﴾

او ځينې له (صحرايي) اعرابو هغه دي چې نيسي هغه شی چې لګوي (يې په لار د الله کې) محض يو تاوان، او انتظار کوي په تاسې د ګردشونو د زمانې، پر هم دوی دې وي ګردش د بدۍ (نه په تاسې)، او الله ښه اورېدونکی دی (د ټولو اقوالو) ښه عالم دی (په ټولو احوالو).

تفسير: يعنې په «منافقينو اعرابو» کې هغه خلق هم شته چې کوم وقت د الله تعالی په لاره کې څه شی ولګوي؛ نو په داسې کراهيت سره يې لګوي، لکه چې دوی کومه جرمانه ورکوي يا تاوان ګالي، دوی تر اوسه پورې هم منتظر دي؛ چې مسلمانان د دهر په حوادثو کې په کوم ګردش او آفت کې مبتلا او اخته شي، او له دغو تاوانونو څخه خلاص شو، او په دې نه دي خبر چې پخپله د دوی په قسمت کې ګردشونه راتلونکي دي، اسلام خو تل غالب او فائق اوسيري، او دغه منافقان ډېر سخت ذليل او رسوا کېدونکي دي، الله تعالی د هر يوه خبرې او دعاوې اورې، او ښه ورته معلوم دي چې کوم يو د عزت او د بري اهل دی؟ او کوم يو د ذلت او رسوايي وړ او مستحق دی؟.

وَمِنَ الْأَعْرَابِ مَنْ يُؤْمِنُ بِاللَّهِ وَالْيَوْمِ الْآخِرِ وَيَتَّخِذُ مَا يُنْفِقُ قُرْبًا إِلَى اللَّهِ وَرَحْمَةً
الرَّسُولِ أَلَا إِنَّهَا قُرْبَةٌ لَهُمْ سَيُدْخِلُهُمُ اللَّهُ فِي رَحْمَتِهِ إِنَّ اللَّهَ غَفُورٌ رَحِيمٌ ﴿٩٦﴾

او ځينې له (صحرايي) اعرابو څخه هغه دي چې ايمان لرونکي دي په الله او په ورځې آخرې او نيسي (ګڼې - شمېري) هغه شی چې لګوي (يې په لاره د الله کې) (اسباب) د نژدېوالي په نزد د الله (او سبب د) دعاګانو د رسول، خبردار شی چې دغه (خرچ کول سبب د) نژدېوالي دی د دوی، ژر به داخل کړي دوی الله په رحمت خپل کې، بېشکه چې الله ښه مغفرت کوونکی ډېر مهربان دی.

تفسير: دلته يې د قرآن کریم معجزانه تأثير او د نبي کریم صلی الله عليه وسلم د حيرت غورځوونکو تعليماتو ننداره راښوولې ده، چې په همدغه ځير و مزاجو، غټ زړو، تندخويو او بې لارو کليوالو او صحرائيانو کې چې د کفر او نفاق، جهل او طغيان لامله د دې خبرې له سره لايق او وړ نه وو، چې د الله تعالی په ښوولو آدابو باندې وپوهېدی شي.

د نبي کریم صلی الله علیه وسلم د تعلیمه او د قرآن عظیم له غږ او تفهیمه په دوی کې داسې عارفان او مخلصان مسلمانان پیدا شول؛ چې پر مبداء او معاد او نورو ګردو مؤمن به شیانو ایمان لري، او د پاک الله په لاره کې هر شی چې لګوي؛ خالص د الله تعالی د قرب د حاصلولو او د رسول الله صلی الله علیه وسلم د دعا د ګټلو په غرض یې کوي، الله تعالی دوی ته زېری او بشارت ورکوي، چې بېشکه دوی په دغو خپلو امیدونو او هیلو (ارزوګانو) کې حق بجانب دي، یقیناً دوی ته هماغه شی ور په برخه کېږي، چې د هغه نیت یې پخپلو زړونو کې کړی وي (یعنې د الله تعالی قرب)، او پاک الله جل جلاله خامخا دوی په خپل رحمت کې داخلوي.

پاتې شوه د رسول الله صلی الله علیه وسلم دعا، هغه خو دوی پخپلو غوږونو سره اوري، او پخپلو سترګو یې ګوري، چې هر کله کوم سړی ښه کار کوي، او سم له اسلامي احکامو سره زیار او کوښښ کوي، یا صدقات او نور خیرات ور حاضرې؛ نو رسول الله صلی الله علیه وسلم دهغو په حق کې دعا کوي، د رسول الله صلی الله علیه وسلم د دغې دعاء ثمره هم هماغه د الله تعالی رحمت او تقرب دی، چې د هغه وعده لا له پخوا څخه شوې ده.

وَالسَّابِقُونَ السَّابِقُونَ مِنَ الْمُهَاجِرِينَ وَالْأَنْصَارِ وَالَّذِينَ اتَّبَعُوهُمْ بِإِحْسَانٍ رَضِيَ اللَّهُ عَنْهُمْ وَرَضُوا عَنْهُ وَأَعَدَّ لَهُمْ جَنَّاتٍ تَجْرِي تَحْتِهَا الْأَنْهَارُ خَالِدِينَ فِيهَا أَبَدًا ذَلِكَ الْفَوْزُ الْعَظِيمُ ﴿١٠﴾

او هغه وړاندې اولني (ایمان لرونکي) له مهاجرینو نه او له انصارو نه او هغه کسان چې متابعت یې کړي دی د هغوی په احسان (ښکې) سره؛ راضي شوی دی الله له دوی نه، او راضي شوي دي دوی له الله نه، او تیار کړي دي الله دوی ته جنتونه چې بهیري لاندې د (ونو او مانیو د) دوی ویالې، چې تل به وي دوی په هغو کې همېشه، دغه (رضا او جنت) بری دی ډېر لوی.

په تفسیر: د «اعرابو مؤمنانو» د ذکر څخه وروسته دا مناسبه معلومه شوه، چې د مؤمنینو د زعماءو، أعيانو او مشرانو څه ذکر هم وکړ شي، یعنې هغه مهاجرین چې په هجرت کې یې د سبقت او اولیت شرف حاصل کړی دی، او هغه انصار چې په نصرت او اعانت کې د سبقت او اولیت افتخار لرونکي دي، الغرض هغو کسانو چې د حق په قبولیت، او د اسلام په خدمت کې هومره چې د تقدم او وړاندې والي حصه او برخه اخیستې ده، بیا هغه خلق چې له ښو کارونو او حسن نیت د اسلام د دغو مقتدیانو متابعت او پیروي کوي؛ همدغو ته درجه په درجه د الله تعالی رضا او خوښي او حقيقي بری حاصل شوی دی، همغسې چې هغوی په پوره خوښۍ او خوشالۍ او د قلب په انشراح سره د الله تعالی د تشریعي احکامو او تکویني قضاوو په مقابل کې خپلې غاړې ږدي؛ په هماغه ډول الله تعالی هم دوی ته د خپلې خوښې او رضا سند ور عطا کوي، او په غیر محدود انعام او اکرام یې سر لوړوي.

وَمِمَّنْ حَوْلَكُم مِّنَ الْأَعْرَابِ مُنْفِقُونَ وَمِنْ أَهْلِ الْمَدِينَةِ مَرَدُّوا عَلَى النَّفَاقِ لَا تَعْلَمُهُمْ
نَحْنُ نَعْلَمُهُمْ سَعَدَ لَهُمْ مَّرَتَيْنِ تَزِيدُونَ إِلَىٰ عَذَابٍ عَظِيمٍ ﴿١١﴾

او ځینې له هغو کسانو چې په شاوخوا د تاسې (اهل المدینې) کې دي له صحراوي اعرابو ځنې منافقان دي، او ځینې له مدینې والاو نه کلک دي په منافقت باندې؛ نه پېژنې ته دوی لره، مونږ پېژنو دوی لره، ژر به عذاب کړو مونږ دوی دوه ګرته، بیا به بوتلل شي دوی عذاب ډېر لوی ته.

تفسیر: یعنې ځینې له اهل المدینې او دهغې د شاوخوا ساکنین په نفاق سره عادي او روږدي شوي دي، او پر هغه ټینګ ولاړ دي، لیکن دغه نفاق دومره غریق او عمیق دی؛ چې سره له دغه قرب مکاني او د نبي کریم صلی الله علیه وسلم د کمال فطانت او فراست هم تاسې بالتعین او په قطعي طور سره په محض علاماتو او قرائنو سره د هغو پر نفاق نشي مطلع

کېدی، د هغو په پوره ډول سره تعین او معلومول یواځې د الله تعالی په علم کې شته، څرنگه چې د عامو منافقینو پټه او سراخ له خبرو، شونډو، لهجو، خبرو اترو او نورو څخه موندل کېږي؛ ﴿وَلَوْ نَشَاءُ لَكُنَّا لَهُمْ فَاعِرَةً فَعَرَفْتَهُمْ بِبَيْنِهِمْ وَلَتَعْرِفَنَّهُمْ فِي لَحْنِ الْقَوْلِ﴾ د دوی نفاق دومره ژر او عمیق دی، چې له هسې ظاهري علائمو سره د دوی پرده نه لري کېږي.

﴿سَعِدَ بِهِم مَّا رَزَقْنَاهُمْ﴾ الآية - «ژر به په عذاب کې و مونږ دوی دوه کرته بیا به بوتلل شي عذاب ډېر لوی ته چې هغه لوی عذاب د دوزخ دی: ﴿إِنَّ الْمُنَافِقِينَ فِي الدَّرَكِ الْأَسْفَلِ مِنَ النَّارِ﴾ (٦ جزء د النساء سورت (١٤٥) آیت (٢١) رکوع) پخوا له هغه لږ تر لږه خامخا دوه ځلې په عذاب کې مبتلا کېږي، یو د قبر عذاب او دویم هغه عذاب چې په دغه دنيوي ژوندون کې ور رسېدونکې دی، ځنې له دوی څخه په لوږې او نورو ارضي او سماوي آفتونو کې مبتلا شوي، د ذلت په مرګ سره مري، یا د اسلام د ترقي او عروج د لیدلو څخه د حسد او رځې (کینې) او غیظ په اور کې سوځي، او غاښونه او ګوتې سره چيچي، چې هغه هم د دوی په حق کې د روح د سوان په شان وو.

ځما په نزد دغه ټول اقسام عذاب د ﴿مَرَّتَيْنِ﴾ په احاطه کې داخل دي، او دغه عدد یا خو د مطلق تعداد لپاره دی لکه په: ﴿ثَوَارِجَ الْبَصَرِ مَرَّتَيْنِ﴾ کې، یا له دوو ځلې څخه نوعي اثینیت مراد دی، یعنې «عذاب القبر» او د «قبل الموت» عذاب، والله أعلم.

وَالْآخَرُونَ اعْتَرَفُوا بِذُنُوبِهِمْ خَلَطُوا عَمَلًا صَالِحًا وَآخَرَ سَيِّئًا عَسَى اللَّهُ أَنْ يَتُوبَ عَلَيْهِمْ إِنَّ اللَّهَ غَفُورٌ رَحِيمٌ ﴿١٠٧﴾

او ځینې نور دي چې قائلان شوي دي په ګناهونو خپلو، ګډه کړي دي دوی نېک عمل، او بل بد عمل، قریب دی چې الله به رجوع وکړي په دوی باندې (په قبول د توبې)، بشکه چې الله ښه بخښونکی د خطیاتو ډېر رحم کوونکی دی پر تائبانو.

تفسیر: په اهل المدینه کې که له یوه لوري دغه منافقین او متمردين دي چې خپل شرارتونه او جرمونه او نفاق په پرده کې پټوي، او په هغوی باندې په سختۍ سره ولاړ دي، نو د بل لوري ځینې هغه مسلمانان دي چې له هغو ځنې د بشریت په مقتضی که کومه خطا او قصور واقع کېږي؛ نو نادمان کېږي او بلا تأمل پخپلو ګناهونو اقرار کوي، د دوی نیکی او بدې سره ګډوډ دي، بدې خو مثلاً دغه ده، چې سره د (جهاد) د عام نفیر د نبی کریم صلی الله علیه وسلم په دعوت د «تبوک» غزا ته حاضر نشول، بیا په دغه غیر حاضری باندې له زړه پېښمانېدل او متأسف کېدل او ظاهراً او باطناً توبه ایستل او د نورو صالحه وواعمالو لکه لمونځ، روژه، زکات، حج یا په نورو غزواتو کې شرکت او نور په ځای راوړل، دغه ټول د دوی د نېکیو په فهرست کې داخل دي؛ نو داسې حضراتو ته الله تعالی د معافۍ امید ورکړی دی.

مفسرینو لیکلي دي چې دغه آیت د «أبو لبابة رضي الله تعالى عنه» او د ده د څو نورو ملګرو په حق کې نازل شوی دی، چې محض د کسل لامله «تبوک» ته حاضر نه شول، لیکن کله چې د «تبوک» نه د پاک رسول صلی الله علیه وسلم د بېرته راتګ څخه خبر شول، نو په ډېر ندامت او افسوس سره دوی ټولو خپل ځانونه د مسجد تر ستنو پورې کلک وتړل، او ګردو قسم سره یاد کړ، تر څو چې مو رسول الله صلی الله علیه وسلم پخپل مبارک لاس خلاص نه کړي؛ مونږ به هم داسې کلک تړلي ولاړ اوسو، کله چې رسول الله صلی الله علیه وسلم دوی په داسې حال کې ولیدل؛ نو وېي فرمایل: «والله تر څو چې الله تعالی د دوی د پرانیستلو حکم رانکړي؛ زه یې نشم پرانیستلی»، بالاخر دغه آیت نازل شو؛ نو رسول الله صلی الله علیه وسلم د هغو غوټې وپرانېستلې او د توبې د قبول بشارت یې ورکړ، وایي چې دغه کسان له خلاصېدو څخه وروسته د توبې د تکمیل په ډول له څه اموالو سره حاضر شول، چې د الله تعالی په لاره کې یې تصدق کړي، نو په دې مناسبت دغه وروستی آیت نازل شو.

خُذْ مِنْ أَمْوَالِهِمْ صَدَقَةً

واخله (ای محمده!) له مالونو د دوی صدقه (زکات یا خیرات).

تفسیر: محقق شیخ الہند د «صدقې» ترجمه په «زکات» سره کړې ده، لیکن که د «صدقې» لفظ عام واخیستل شي، چې «زکات» او نورو نافله وو صدقاتو لره هم شامل شي؛ نو ښه به وي، ځکه چې له اکثر وروایتونو سره سم دغه آیت د هم هغو سړیو په حق کې نازل شوی دی، چې وروسته له معافۍ د توبې د تکمیل په ډول له صدقاتو سره حاضر شوي وو، لکه چې اوس په رومبني فائده کې نقل شوي دي.

تَطَهَّرُهُمْ وَرَزَقَهُم بِهَا وَصَلَّ عَلَيْهِمْ إِنَّ صَلَاتَكَ سَكَنٌ لَهُمْ وَاللَّهُ سَمِيعٌ عَلِيمٌ ۝

چې ښه پاک کړې ته دوی له گناهونو او بابر کته کړې ته دوی د هغه په وسیله، او دعا (د ښکې) وکړې دوی ته، بېشکه چې دعا ستا تسکین دی دوی ته، او الله ښه اورېدونکی (د ټولو اقوالو) ښه عالم دی (په ټولو احوالو).

تفسیر: په «توبه» سره گناه معافېږي، یعنې مؤاخذه د عذاب نه پرې پاتې کېږي، لیکن یو قسم باطني کدورت او ظلمت او نور (چې د گناه د طبعي اثراتو څخه ده) ممکن دي پاتې وي، چې بالخصوص له صدقې او عموماً د حسناتو په کولو سره زائله کېږي، نو په دې لحاظ سره ویلي شو چې: صدقه د گناهونو له اثراتو څخه سړی بیخي پاک او صاف گرځوي، او د اموالو برکت زیاتوي.

أَلَمْ يَعْلَمُوا أَنَّ اللَّهَ هُوَ يَقْبَلُ التَّوْبَةَ عَنْ عِبَادِهِ وَيَأْخُذُ الصَّدَقَاتِ وَأَنَّ اللَّهَ هُوَ التَّوَّابُ الرَّحِيمُ ۝

آیا نه پوهېدل دغه (تائبان) په دې چې بېشکه الله هم دی قبلوي توبه له بندگانو خپلو او اخلي، قبلوي صدقات او (نه پوهېږي په دې چې) بېشکه الله هم دی ښه توبه قبلوونکی ښه رحم کوونکی دی.

تفسیر: یعنې د توبې او د صدقاتو قبول یواځې د الله تعالی په اختیار کې دي، ځکه چې همغه ته ښه معلوم دي، چې کوم یوه د زړه په اخلاص او د قبول د شرائطو له رعایت سره سمه توبه ایستلې، یا صدقه یې ورکړې ده، لکه چې پخوا له دې نه پر ځینو باندې عتاب صادر شوی دی، او د همېشه لپاره د دوی د صدقاتو منل مردود درولي شوي دي، او د دوی په حق کې دعا او استغفار هم بې فائدې ښوولی شوی دی، بلکه د دوی جنازه کول هم ممنوع گرځولی شوي دي، د دغو کسانو ذکر چې دلته کړی شوی؛ د هغو توبه یې منظوره او د صدقاتو د قبولیت حکم یې ورکړ، چې رسول الله صلی الله علیه وسلم د دوی په حق کې (حیاً او میتاً) دعا وکړې.

وَقُلْ أَعْمَلُوا فَسَيَرَى اللَّهُ عَمَلَكُمْ وَرَسُولُهُ وَالْمُؤْمِنُونَ وَسَتُرَدُّونَ إِلَىٰ عِلْمِ الْغَيْبِ وَالشَّهَادَةِ ۚ
فَيُنَبِّئُكُمْ بِمَا كُنْتُمْ تَعْمَلُونَ ۝

ووايه (ای محمده!) دوی ته عمل کوئ تاسې! نو ژر به وويني الله عمل ستاسې او رسول د ده (به يې هم وويني) او مؤمنان (به يې هم وويني)، او ژر به بيا بوتلی شئ تاسې (په بعث سره) عالم د پټو او ښکاره وو (الله) ته؛ نو خبر به کړي (الله پاک) تاسې په هغه سره چې وئ تاسې چې کول به مو.

تفسير: يعنی په توبه او نورو شيانو سره ستاسې تېر تقصيرات معاف شول، وروسته به وليدل شي چې تاسې تر کومه ځای پورې د صدق او استقامت عملي ثبوت راوپاندې کوئ؟ که په دغه جهاد کې له تاسو څخه قصور صادر شوی دی، وروسته له دې نه نور جهادونه هم کېدونکي دي، او د رسول الله صلی الله عليه وسلم د راشدينو خلفاوو په مخ کې به له تاسې څخه امتحان واخيستل شي، او به کتل شي، چې تاسې څه ډول عمل کوئ؟ بيا به په قيامت کې له پاک الله سره مخامخ کېږئ، او د خپل د هر عمل پوره بدل به ومومئ، ځکه چې همغه پر ګردو پټو او ښکاره وو شيانو او ظاهري اعمالو او باطني نياتو باندې خبردار او مطلع دی، او له هر يوه سره د ده د واقعي حالت سره موافق معامله کوي.

وَالْغُرُونِ مُرْجُونَ لِأَمْرِ اللَّهِ إِنَّا لَنَعْلَمُ بِهِمْ وَأَمَّا يُتُوبُ عَلَيْهِمْ وَاللَّهُ عَلِيمٌ حَكِيمٌ ﴿١٠﴾

او نور کسان دي (له دغو پاتې شويو له غزانه) چې وروسته کړی شوي دي لپاره د حکم کولو د الله په دوی کې؛ يا به په عذاب کړي وی يا به مهرباني وکړي پر دوی د توفيق د توبې، او الله ښه عالم دی، ښه حکمت والا دی.

تفسير: د اهل المدينې څخه دلته د يوه وړو کي جماعت ذکر فرمايي، اصلي خبره دا ده چې د «تبوک» د غزوې متخلفين يعنې هغه کسان چې په «تبوک» کې نه وو شريک شوي؛ درې قسمه وو:

(١): منافقين چې د شک او نفاق لامله بېل پاتې شوي وو، (٢): هغه کسان چې د سستی او ځان هوسايي (آرامی او آسانتيا) لامله په غزا کې نه وو شريک شوي، بيا دوی کې هم دوه قسمه سړي وو، علی الأكثر هغه کسان وو چې د پاک رسول الله صلی الله عليه وسلم د بېرته راتللو په وقت کې دوی خپل ځانونه د مسجد په ستونو پورې تړلي وو، چې د هغو ذکر په پخوانيو آيتونو کې تېر شو، يواځې يو جماعت د درې سړيو داسې وو، چې نه دوی خپل ځانونه په ستونو تړل، او نه کوم عذر او بهانه يې وروپاندې کړه، او يواځې همغه حقيقي واقعه يې بې له تزبيده او تنقيصه په صافو صافو الفاظو د رسول الله په مخ کې عرض وکړ، نو د دوی په باره کې دغه د «وَالْغُرُونِ مُرْجُونَ لِأَمْرِ اللَّهِ» آيت نازل شو، يعنې د دوی په معاملې کې اوس تعطيل او انتظار دی، تر څو ورځو پورې د پاک الله حکم ته منتظر اوسئ، يا به الله تعالی هغو ته سزا ورکوي يا به يې بخښي او معافوي به يې، د دغو واقعاتو او د درې وارو نومونو تفصيل د وروستۍ رکوع په خاتمه کې شروع کېږي.

وَالَّذِينَ اتَّخَذُوا مَسْجِدًا ضَرَارًا وَكُفْرًا وَتَفْرِيقًا بَيْنَ الْمُؤْمِنِينَ وَإِرْصَادًا لِّبَن حَارَبَ اللَّهُ
وَرَسُولُهُ مِنْ قَبْلُ وَلَيَحْلِقُنَّ إِنْ أَرَدْنَا إِلَّا الْحُسْنَىٰ وَاللَّهُ يَشْهَدُ إِنَّهُمْ لَكَاذِبُونَ ﴿١١﴾

او ځينې هغه (منافقان) دي چې نيولی (جوړ کړی) دی دوی مسجد لپاره د ضرر رسولو (مؤمنانو ته) او لپاره د کفر او لپاره د بيلتون آچولو په منځ د مؤمنينو کې او لپاره د انتظار (او مورچه) لپاره د هغه چا چې جنګ يې کړی دی له الله سره او د هغه له رسول سره پخوا (له دې نه)، او خامخا قسمونه خوري هرومرو دوی چې اراده نه ده کړې مونږ (په جوړولو د مسجد سره) مګر د ښکې، او الله شاهدي اداء کوي چې بېشکه دوی هرومرو دروغجنان دي (په دغو خپلو قسمونو کې).

تفسير: دلته د داسې يوه جماعت ذکر دی، چې په ښکاره سره هغوی ښه کار (تعمير د مسجد) کړی دی، ليکن د بد اعتقادي لامله هغه د دوی د ځان وبال وګرځېده.

دغه واقعه داسې وه، کله چې نبي کریم صلی الله عليه وسلم له مکې څخه هجرت وکړ، نو د مدينې څخه د باندې د «بني عمرو بن عوف» په محلي کې يې واړول، او هلته يې د مسجد قباء بنياد کېښود، او څو ورځې وروسته يې د

مدينې منورې ښار ته تشریف راوړو، او نبوي مسجد يې تعمير کړ، او رسول الله صلى الله عليه وسلم به هر خالي (شنبه) د مسجد قباء زیارت ته تللو، او دوه رکعت له منځ به يې کاوه، او د هغه ډېر فضائل يې بيان کړه.

کله چې اسلام ورو ورو په مدينه منوره کې قوي کېده؛ نو د هغه ځای منافقینو به د اسلام په ضد تخریب کولو لپاره رنگارنگ توطيې او پروگرامونه جوړول، یو د دغو څخه دا وو، چې ځنې منافقینو د أبو عامر الراهب په اشاره د مسجد قباء نژدې یوه بله ودانۍ د مسجد په نامه جوړه کړه، او غوښتل یې چې خپل جماعت سره بېل کړي، او په دې چال کې یې ځنې ناپوه او ساده مسلمانان د مسجد قباء څخه خپلو ځانونو سره مل کړي وه.

نو منافقینو د خپلو خیشو مقاصدو لپاره د قباء مسجد په مقابل کې د ضرار مسجد ودان کړ، او د رسول الله صلى الله عليه وسلم په مخ کې داسې بهانه وکړه، چې ځمونږ نیتونه بد نه دي، خو د باران او یخۍ او رنځورانو له امله چې د قباء تر مسجد پورې ورته تگ ډېر سخت او مشکل دی؛ نو ځکه مو دغه مسجد ودان کړ، او د رسول الله صلى الله عليه وسلم څخه یې هلته د یو ځل له منځ کولو لپاره د ورتلو خواش وکړ، رسول الله صلى الله عليه وسلم چې په دغه وخت کې د (تبوک) غزا ته د تللو لپاره تیاری کړی وو؛ نو هغوی ته یې وویل: که الله تعالی اراده وکړي، نو د (تبوک) نه د بېرته راتگ په وخت کې به درشم.

نو کله چې رسول الله صلى الله عليه وسلم د (تبوک) د غزا څخه فارغ شو، او مدينې ته نژدې شو؛ نو جبرئیل علیه السلام دا آیت راوړه، چې په دې یې رسول الله صلى الله عليه وسلم د منافقینو په ناپاکو اغراضو باندې مطلع او خبر کړ، نو رسول الله صلى الله عليه وسلم صحابه کرامو ته حکم ورکړ، چې ډېر ژر دغه ظالم مسجد ته ورشي، او اور ورته واچوي، او د خاورو سره یې خاورې کړي، نو هغوی علی الفور اور ورته کړ، او د خاورو سره یې خاورې کړ، په دې ډول د منافقینو او د فاسق أبو عامر ټول ارمانونه د دوی په زړونو کې غوټه پاتې شول.

په دې آیت کې د ﴿لَمَّا حَارَبَ اللَّهُ رَسُولَهُ﴾ څخه دغه فاسق ابو عامر مراد دی.

لَا تَقْرَفِيهِ أَبَدًا لِمَسْجِدٍ أُسِّسَ عَلَى التَّقْوَىٰ مِنْ أَوَّلِ يَوْمٍ أَحَقُّ أَنْ تَقُومَ فِيهِ فَمِنْ رِجَالٍ يُجِبُّونَ
أَنْ يَتَطَهَّرُوا وَاللَّهُ يُحِبُّ الْمُطَهَّرِينَ ﴿٥٠﴾

مه درېره ته په دغه (مسجد کې لپاره د لمانځه) له سره هيڅکله، خامخا هغه مسجد چې ایښی شوی دی (تاداو - بنیاد یې) پر تقوی (پرهېزګاری)؛ له اولې ورځې ډېر لایق د دې دی، چې ودرېږي ته په هغه کې (لپاره د لمانځه)، په دغه (مسجد) کې داسې سړي دي چې خوبوي دوی دا چې ښه پاک وساتي دوی (ځانونه خپل د ګناهونو او نجاستونو نه)، او الله محبت کوي د ښه ځان پاکوونکو سره.

تفسیر: یعنې «په دغه مسجد کې چې د هغه تاداو (بنیاد) محض په ضد، کفر، نفاق او د اسلام په عداوت او د الله تعالی او د رسول الله صلى الله عليه وسلم په مخالفت باندې ایښی شوی دی، تاسې له سره د لمانځه لپاره مه درېږئ»، ستاسې د لمانځه وړ هغه مسجد دی، چې د هغه تاداو (بنیاد) له اولې ورځې راهیسې پر تقوی او پرهېزګاری قائم شوی دی (اعم له دې چې نبوي مسجد وي که د قباء مسجد وي)، چې د هغو لمونځ کوونکي له هر راز ظاهري او باطني نجاستونو او ګناهونو او شرارتونو څخه د خپلو ځانونو د پاکولو او صاف ساتلو اهتمام کوي، نو ځکه پاک الله هم دوی سره محبت کوي.

په حدیث کې راغلي دي، چې رسول الله صلى الله عليه وسلم د اهل قباء څخه پوښتنه وکړه چې: «تاسې د طهارت او پاکیزه ګۍ څه خاص اهتمام کوئ چې پاک الله ستاسې د تطهیر مدح فرمایلي ده؟» دوی وویل چې: «مونږ وروسته

د لوتې د استعمالولو څخه په اوبو سره هم استنجاء کوو»، يعنې له عمومي ظاهري او باطني طهارت څخه برسېره دغو خلکو د دې شي اهتمام د عادت څخه زيات کاوه، له دې نه ظاهري پرې چې په دغه آيت کې د قباء د مسجد ذکر دی، ليکن په ځينو نورو روايتونو کې بالتصريح راغلي دي چې د ﴿لَسَجْدًا اَسَّسَ عَلَى التَّقْوَى﴾ څخه نبوي مسجد مراد دی، په دې اساس په دواړو مسجدونو باندې دغه صفت صادق دی.

اَفَمَنْ اَسَّسَ بُنْيَانَهُ عَلَى تَقْوَىٰ مِنَ اللَّهِ وَرِضْوَانٍ خَيْرًا مِّنْ اَسَّسَ بُنْيَانَهُ عَلَىٰ شَفَا حَرْفٍ هَارٍ
فَانْهَارَ بِهِ فِي نَارِ جَهَنَّمَ وَاللَّهُ لَا يَهْدِي الْقَوْمَ الظَّالِمِينَ ﴿١٤﴾

آيا نو هغه څوک چې ايښی يې وي تاداو د ودانۍ خپلې پر تقوی (وېرې) باندې له الله څخه، او په رضامندی (د الله سره) غوره دی، يا هغه څوک چې ايښی يې وي تاداو د ودانۍ خپلې په غاړې د کندی نړېدونکې باندې؛ نو ونړېږي سره له جوړوونکي په اور د دوزخ کې؟ او الله نه ښيي سمه صافه لاره قوم ظالمانو ته.

تفسير: يعنې د هر هغه کار تاداو او بنياد چې په تقوی، يقين، اخلاص او د الله تعالی پر رضا غوښتلو باندې وي، هغه ډېر مستحکم او ټينګ وي، په خلاف د هر هغه کار چې بنا يې په شک، نفاق، مکر، خداع او فرېب باندې وي، هغه د خپلې ناپايدارۍ، سستی او بد انجامۍ په لحاظ داسې دی لکه چې کوم عمارت د يوه داسې خاورين پاڼ په سر باندې ولاړ وي، چې د رود اوبو د هغه بيخ بيخي وړی وي، چې که لږ شانې دغه په يوه ويښته ولاړ پاڼ و خوځيږي، يا د سيلاب کومه چپه ورورسيږي؛ نو دغه عمارت سره له پانه يو ځای لاندې په اوبو کې لويږي، او بالاخر د دوزخ کندی ته وررسيږي.

لَا يَزَالُ بُنْيَانُهُمُ الَّذِي بَنَوْا رِيبَةً فِي قُلُوبِهِمْ اِلَّا اَن تَقَطَّعَ قُلُوبُهُمْ وَاللَّهُ عَلِيمٌ حَكِيمٌ ﴿١٥﴾

همېشه به وي مانې - ابادۍ د دوی هغه چې جوړه کړې وه دوی موجب د شېبې، د شک او د نفاق په زړونو د دوی کې، مګر چې ټوټې ټوټې شي زړونه د دوی (يعنې مړه شي)، او الله ښه عالم دی، ښه حکمت والا دی (چې هر کار په تدبير او مصلحت سره کوي).

تفسير: د «ريبت» ترجمه يې په «شبهه» سره کړې ده، چې له هغې څخه مراد نفاق دی، يعنې د دغه بد عمل اثر داسې شو؛ چې تل د هغو په زړونو کې (تر هغه پورې چې مرکې دوی ټوټې ټوټې نه کړي) نفاق ټينګ او قائم پاتې کيږي، لکه چې د دې سورت په ابتداء کې تېر شوي دي: ﴿فَاعْقَبَهُمْ نِفَاقًا فِي قُلُوبِهِم اِلَى يَوْمِ يَكْفُرُ بِمَا آخَفُوا اللَّهَ مَا وَعَدُوهُ وَبِمَا كَانُوا يَكْذِبُونَ﴾.

اِنَّ اللَّهَ اشْتَرَىٰ مِنَ الْمُؤْمِنِينَ اَنْفُسَهُمْ وَاَمْوَالَهُمْ بِاَنْ لَهُمُ الْجَنَّةَ يُقَاتِلُونَ فِي سَبِيلِ
اللَّهِ فَيَقْتُلُونَ وَيُقْتَلُونَ تَوْعَدًا عَلَيْهِ حَقًّا فِي التَّوْرَةِ وَالْانجِيلِ وَالْقُرْآنِ وَمَنْ اَوْفَىٰ
بِعَهْدِهِ مِنَ اللَّهِ فَاسْتَبْشِرُوا بَبَيْعِكُمُ الَّذِي بَايَعْتُم بِهِ وَذٰلِكَ هُوَ الْفَوْزُ الْعَظِيمُ ﴿١٦﴾

بېشکه چې الله پيرودلي (اخيستلي) دي له مؤمنينو څخه نفسونه د دوی، او مالونه د دوی؛ په عوض د دې چې بېشکه شته دوی لپاره جنت، (دغه پيرودل - اخيستل په دې شان دي چې) جنگونه کوي دوی په لاره د الله کې، نو وژني مؤمنان (دا کفار)، او وژلی شي دغه مؤمنان (د کفارو له لوري)، وعده ده په دغه (الله) باندې وعده حقه په تورات کې او په انجيل کې او په قرآن کې، او څوک دی ښه وفا کوونکی په وعده کې خپلې سره له الله څخه (بلکه هيڅوک نشته)؛ نو خوشاله

شيئ تاسې (ای مؤمنانو) په بيع ستاسې باندې هغه چې معامله کړې ده تاسې له الله سره په هغې، او دغه (بيعه چې ده) همدغه بری دی ډېر لوی.

تفسير: له دې نه زیات ګټور او فائدمن تجارت او عظیم الشان بری به څه وي؟ چې ځمونږ د حقیرو ځانونو او فاني اموالو خریدار الله قدوس ګرځېدلی دی، ځمونږ ځان او مال چې في الحقیقت د همدغه پاک الله مملوک او مخلوق دی، محض په أدنی ملبست سره ځمونږ په لوري نسبتوي (او مبیعه) یې دروي، چې په «عقد د بيع» کې مقصود بالذات وي، او د جنت په شان یو ډېر اعلی مقام یې د هغه «ثمن» راوښود، چې «مبیعی» ته د رسېدلو وسیله ده.

نو کله چې موقع او وقت راشي؛ نو ځان او مال د پاک الله په لاره کې په اخلاص سره وړاندې کړئ، او د دغه عالي مقصد لپاره مو ځانونه او مالونه تل تیار او مهیا لرئ! او د هغو په ورکولو کې بخل او شومتیا مه کوئ! اعم له دې نه چې هغه یې واخلي که یې وانه خلي، ښایي چې هغه د ده په دربار کې تل حاضر او تیار اوسي، نو ځکه یې وفرمایل: ﴿يُقَاتِلُونَ فِي سَبِيلِ اللَّهِ يَمُوتُونَ وَيُقْتَلُونَ﴾ یعنې مقصود د الله تعالی په لاره کې د ځان او مال حاضرول دي، وروسته له هغه که ووژنئ کفار یا ووژل شی د کفارو له لاسه؛ په دغو دواړو صورتونو کې د «بيع عقد» پوره کېږي، او په یقیني ډول سره د «ثمن» یعنې د جنت مستحق ګڼل کېږي.

ممکن دی چې ځینو ته دغسې کومه وسوسه ور په زړه شي چې معامله خو بیشکه ګټوره او فائده منه ده، لیکن نقد «ثمن» یې چېرې دی؟ د هغه ځواب یې داسې ورکړ: ﴿وَعَدًا عَلَيْهِ حَقًّا فِي التَّوْرَةِ وَالْإِنْجِيلِ وَالْقُرْآنِ﴾ یعنې د ثمن او د زرو د سوځېدلو هیڅ یوه وېره او خطر نشته، الله تعالی په ډېر تاکید او اهتمام سره پوخ سند او دستاوېز لیکلی دی، چې د هغه خلاف غیر ممکن دي.

التَّائِبُونَ الْعِبَادُونَ الْحَمِيدُونَ السَّائِحُونَ الزَّكَوُونَ الشَّجِدُونَ الْأَمْرُونَ بِالْمَعْرُوفِ وَالنَّاهُونَ
عَنِ الْمُنْكَرِ وَالْحَفِظُونَ لِحُدُودِ اللَّهِ وَبَشِّرِ الْمُؤْمِنِينَ ﴿١٧﴾

(دوی) توبه کوونکي دي، عبادت کوونکي دي، شکر کوونکي دي (الله ته په اخلاص)، بې تعلق پاتې کېدونکي دي (د دنيوي لذاندو نه) رکوع کوونکي دي سجدې کوونکي دي، حکم کوونکي دي په معروف (نېکو کارونو)، او منع کوونکي دي له منکرو (بدو کارونو)، او ساتونکي دي د حدودو د الله، او زېږی ورکړه (ای محمده!) مؤمنینو ته (چې موصوف دي په دغو صفاتو په جنت سره).

تفسير: ځینې له «السائحون» څخه «روژه نیوونکي» مرادوي، ځکه چې روژه دار د خوړلو او څښلو او نورو شهوانیو لذاندو، او نفسي مرغوباتو څخې بې تعلقه وي، د ځینو نورو په نزد د دغه لفظ مصداق «مهاجرین» دي، چې د خپلو کورونو او کهلونو څخه بې تعلقه شوي دي، او په «اسلام» کې یې هستوګنه کړې ده، ځینې له دې څخه «مجاهدین» اراده کوي، ځکه مجاهد له خپله ځانه بې تعلقه کېږي، او د الله تعالی په لاره کې د سر جارولو (قربانولو) لپاره راوځي، د اکثر و اسلافو په نزد هغه اوله ترجمه مختاره ده، والله أعلم.

شاه صاحب فرمایلي دي: «ښایي د بې تعلقه پاتې کېدو څخه دا مراد وي چې په دنیا پورې زړه ونه تړي».

﴿الْأَمْرُونَ بِالْمَعْرُوفِ وَالنَّاهُونَ عَنِ الْمُنْكَرِ﴾: یعنې د خپلو ځانونو د اصلاح او سنبالولو سره د نورو ځانونه هم اصلاح کوي او سنبالوي.

مَا كَانَ لِلنَّبِيِّ وَالَّذِينَ آمَنُوا أَنْ يَسْتَغْفِرُوا لِلْمُشْرِكِينَ وَلَوْ كَانُوا أَوْلَىٰ قُرْبَىٰ مِنْ بَعْدِ مَا
تَبَيَّنَ لَهُمْ أَنَّهُمْ أَصْحَابُ الْجَحِيمِ ﴿١٧﴾

نه دي لايق او روانبي ته او هغو کسانو ته چې ايمان لرونکي دي چې مغفرت وغواړي دوی لپاره
د مشرکانو او اګر که وي دا خاوندان د خپلوی وروسته له دې خبرې چې ښکاره شي دوی ته
چې بېشکه دوی صاحبان دي د دوزخ !.

تفسير: هر کله چې مؤمنينو خپل ځانونه او مالونه پر الله تعالى پلورلي (خرڅ کړي) دي، نو دغه خبره ضروري ده چې
له نورو ټولو ځنې ځانونه راټول کړي، او يواځې پاک الله ته خپل ځان وسپاري، له اعداء الله وو څخه دې چې د هغوی
دښمني له الله سره او جهنمي او دوزخيتوب يې معلوم شوی دی؛ د خپلو مهربانيو او محبت سلسله وشلوي، اګر که دغه د الله
تعالی دښمنان د ده مور او خور، پلار او بادار (مالک)، ترور او نګور، تره او تربور، نيکه او نيا او نور مخصوص خپلوان هم
وي، ځکه هغه چې له الله تعالى څخه باغي او د ده دښمن وي؛ نو هغه د مؤمنانو څرنگه دوستان او خپلوان کېدی شي؟ نو د
هر هغه چا چې په نسبت داسې معلومات حاصل شي، چې باليقين دوزخي دی، اعم له دې نه چې د الله تعالى په وحي سره
وي، يا چې په ښکاره ډول سره پر کفر او شرک کې مړ شي، نو د دوی په حق کې استغفار او د بخښنې غوښتنه منع ده.

په ځينو روايتونو کې راغلي دي، چې دغه آيت د رسول الله صلى الله عليه وسلم د مور «بي بي آمنې» په باره کې
نازل شوی دی، په ځينو احاديثو کې راغلي دي، چې د رسول الله مبارک تره «ابو طالب» باره کې نازل شوی دی، او
ځينو داسې نقل کړی دی، چې مسلمانانو وغوښتل چې د خپلو هغو مشرکينو پلرونو لپاره چې مړه شوي دي؛ استغفار
وغواړي، نو په دغه آيت سره دوی د هغوی له استغفاره منع شول.

په هر حال د دې آيت شان نزول هر څه چې وي، حکم خو همدغه دی چې د هغو کفارو او مشرکينو په حق کې
چې دهغوی خاتمه پر کفر او شرک باندې معلومه شي؛ استغفار ناجائز دی.

وَمَا كَانَ اسْتِغْفَارُ إِبْرَاهِيمَ لِأَبِيهِ إِلَّا عَن مَّوْعِدَةٍ وَعَدَهَا إِيَّاهُ فَلَمَّا تَبَيَّنَ لَهُ أَنَّهُ عَدُوٌّ لِلَّهِ
تَبَيَّرَ مِنْهُ إِنَّ إِبْرَاهِيمَ لَأَوَّاهٌ حَلِيمٌ ﴿١٨﴾

او نه وه بخښنه غوښتل د ابراهيم لپاره د پلار خپل مګر په سبب د وعدې چې کړې وه ابراهيم د
هغه سره (چې بخښنه به درته غواړم)، نو کله چې معلومه شوه ابراهيم ته چې بېشکه دغه پلار د
ده دښمن دی د الله؛ نو بېزاره شو له هغه، بېشکه ابراهيم خامخا ډېر آه کوونکی (نرم زړی) ډېر
تحمل والا وو.

تفسير: د ﴿وَعَدَهَا إِيَّاهُ﴾ ترجمه ځينو داسې کړې ده: کړې وه دغه وعده ابراهيم د خپل پلار سره لکه چې د «مریم» عليها
السلام په سورت کې راغلي دي، کله چې د ابراهيم عليه السلام پلار د حق له قبوله اعراض وکړ، او د ضد او عناد له سببه
يې ابراهيم عليه السلام په وژلو سره وېراوه، نو د خپلو والدينو د ادب په ملاحظه يې وفرمايل: ﴿قَالَ سَلَامٌ عَلَيْكَ سَأَسْتَغْفِرُكَ
رَبِّي إِنَّهُ كَانَ بِي حَفِيًّا﴾، يعنې: «زه دالله تعالى له درباره ستا لپاره استغفار غواړم» نو دوی سم له دغې وعدې سره تل استغفار
کاوه، لکه چې په بل ځای کې د ﴿وَأَعْفِرْ لِي﴾ د فرمايلو تصريح هم شته، د دې مطلب داسې نه دی چې ابراهيم عليه
السلام د يوه هسې مشرک لپاره بخښنه غواړي، چې هغه د شرک په حالت کې قائم وو، نه، غرض يې داسې وو چې:
هغه ته داسې يو توفيق ور په برخه شي چې د شرک له حالته ووځي، او د اسلام په غېږ کې ننوځي، او د اسلام قبول د
هغه د خطاوو د معافۍ سبب شي: «إِنَّ الْإِسْلَامَ يَهْدِمُ مَا قَبْلَهُ».

کله چې لویو اصحابو د ابراهیم علیه السلام دغه استغفار په قرآن کې ولوست، نو د دوی په زړنو کې هم دغه خیال پیدا شو، چې مونږ ته هم ښایي چې د خپلو مشر کینو پلرونو په حق کې استغفار وکړو، د دې خبرې ځواب الله تعالی داسې ورکړ، چې ابراهیم علیه السلام د خپلې یوې وعدې په بناء یواځې تر هغه وخته پورې د خپل پلار لپاره بخښنه غوښتله؛ چې په یقیني ډول سره ورته دا خبره نه وه واضحه شوې چې د ده پلار (آزر) په کفر او شرک او د الله تعالی پر دښمنۍ باندې مري، ځکه چې پخوا له مرګه احتمال وو، چې توبه وباسي، او په اسلام مشرف شي او وبخښلی شي.

نو کله چې ابراهیم علیه السلام ته دغه خبره څرګنده شوه، چې د هغه خاتمه په کفر او شرک سره وشوه، او تر مرګه پورې یې د الله تعالی د دښمنۍ څخه لاس وانخیست؛ نو ابراهیم علیه السلام هم ترې بیخي بېزاره شو، او دعاء او استغفار او نور یې ترک کړل، پخوا یې د زړه د نرمۍ او شفقت لامله دعا کوله، کله چې د توبې او د رجوع کولو ګرد احتمالات منقطع شول؛ نو ده هم د هغه د خیر غوښتلو څخه لاس وانخیست، او دغه حادثه یې د نبوت په صبر او تحمل سره وځغمله.

وَمَا كَانَ اللَّهُ لِيُضِلَّ قَوْمًا بَعْدَ إِذْ هَدَاهُمْ حَتَّى يُبَيِّنَ لَهُمْ مَا يَتَّقُونَ إِنَّ اللَّهَ بَـلِّـغُ الشَّيْءِ عَالِمٌ ﴿١٥﴾

او نه دی الله چې بې لارې کړي هېڅ یو قوم وروسته له هغه وخت چې لاره یې وښووله دوی ته (د اسلام) تر هغه پورې چې بیان کړي دوی ته هغه څیز چې ځان ترې وساتي، بېشکه الله پر هر څیز باندې ښه عالم دی.

تفسیر: یعنی د حجت له اتمامه وړاندې او د حق له اظهاره پخوا پاک الله هېڅوک نه ګمراه کوي، ګمراهي دغه ده کله چې الله تعالی خپل احکام په صاف او ښکاره ډول بیان کړي، او بیا د هغه امتثال ونشي، ګواکې اشاره یې وفرمايله: هغو کسانو چې پخوا له ممانعته یې د مشر کینو لپاره بخښنه غوښتلې ده، پر هغو باندې هېڅ یوه مؤاخذه نشته، لیکن وروسته له خبر بدللو څخه داسې کار کول ګمراهي ده.

إِنَّ اللَّهَ لَهُ مُلْكُ السَّمَوَاتِ وَالْأَرْضِ يُعْطِي وَيُخَيِّتُ وَمَا لَكُمْ مِنْ دُونِ اللَّهِ مِنْ وَلِيٍّ وَلَا نَصِيرٍ ﴿١٦﴾

بېشکه چې خاص الله لره دی سلطنت (بادشاهي) د آسمانونو او د ځمکې، ژوندي کول او مړه کول کوي، او نشته تاسې ته بې له الله څخه هېڅ ولي دوست او نه مددګار.

تفسیر: کله چې سلطنت د ده دی؛ نو ښایي حکم هم پرې د هغه وچلیري، دی په خپل محیط علم او کامل قدرت سره هر هغه احکام چې نافذ کړي؛ د بندګانو تکلیف او کار دا دی چې بې خوفه او بېخپه د هغه په تعیل او اجراء کې بوخت، مشغول او لګيا شي، او په هغه وخت کې د هیچا خاطر او لحاظ ته موقع او ځای ورنه کړي، ځکه چې بې له الله تعالی څخه بل هېڅوک پکار راتلونکی نه دی.

لَقَدْ تَابَ اللَّهُ عَلَى النَّبِيِّ وَالْمُهَاجِرِينَ وَالْأَنْصَارِ الَّذِينَ اتَّبَعُوهُ فِي سَاعَةِ الْعُسْرَةِ مِنْ بَعْدِ مَا كَادَ يَزِيغُ قُلُوبُ فَرِيقٍ مِّنْهُمْ ثُمَّ تَابَ عَلَيْهِمْ إِنَّهُ بِهِمْ رَءُوفٌ رَّحِيمٌ ﴿١٧﴾

خامخا په تحقیق رجوع کړې ده الله په رحمت پر نبي باندې او پر مهاجرینو او انصارو هغو کسانو چې متابعت کړې وو دوی د نبي د تنګسې او سختۍ په وخت کې وروسته له هغه چې نژدې

شوي وو چې کابره شي زړونه د يوې ډلې له دوی، بيا رجوع په رحمت سره وکړه الله پر دوی، بېشکه چې هغه پر دوی ډېر مهربان زيات رحم کوونکی دی.

تفسير: د دې مشکل ساعت څخه مراد د «تبوک» د غزوې زمانه ده، چې په هغې کې څو قسمه مشکلات راپول شوي وو: سخته گرمي، اوږده مسافه، د خرماوو موسم، د هغې زمانې د عظيم الشان يو سلطنت سره مقابله او پرې د اسلامي لښکر تعرض، بيا د ظاهري بې سروسامانۍ داسې حالت وو، چې يوه يوه دانه خرما به هره ورځ پر دوو تنو غازيانو باندې وېشله کېده، په آخره کې دې خبرې ته هم وار ورسېده، چې ډېرو مجاهدينو به فقط يوه دانه خرما په خوله څېښله، او بيا به يې پرې اوبه څښلې، بيا د اوبو د فقدان او نشتوالي لامله د اوبانو د فضلاتو په لندېلو به يې ساعت تېراوه، سورلۍ په دغه اندازه لږه وه، چې په لسو لسو تنو به يو اوبن ور رسېده، چې په نوبت سره يو سورېده او بل به ترې ښکته کېده، د هماغه ايثار جذبه او د ځان جارولو او قربانولو جوش وو، چې د اسلامي ډېر يو وړوکی جماعت ته داسې قوت او قدرت ور په برخه کړی شوی وو، چې په هغه سره د دنيا پر ټولو اقوامو باندې غالب او ټول جهان دعلم او عرفان، عدل او احسان په رڼا سره روڼ شو، الله الحمد والمته !.

﴿مِنْ بَعْدِ مَا كَادَ يَزِيغُ قُلُوبُ فِرْعَوْنَ وَنَحْوِهِ﴾ الآية - «وروسته له هغه چې نژدې شوي وو چې کابره شي زړونه د يوې ډلې له دوی»، د ځينو مؤمنينو زړونه هم د مشکلاتو او صعوباتو سختيو له هجومه پر کېدل او لږ زېدل، او نژدې وو چې د نبي صلی الله عليه وسلم له رفاقة وروسته پاتې شي، الله تعالی بيا پر دوی مهرباني وکړه، او لاسونه يې ونيوه چې دوی له سره پر داسې خطراتو او وساوسو باندې عمل ونه کړي، او محفوظ ترې پاتې وي، او د مؤمنينو همتونه يې مضبوط او د دوی ارادې يې لوړې کړې.

وَعَلَى الثَّلَاثَةِ الَّذِينَ خَلَفُوا حَتَّىٰ إِذَا ضَاقَتْ عَلَيْهِمُ الْأَرْضُ بِمَا رَحُبَتْ وَضَاقَتْ عَلَيْهِمْ أَنْفُسُهُمْ وَكَلُوبُوا أَن لَّا مَلْجَأَ مِنْ اللَّهِ إِلَّا إِلَيْهِ ثُمَّ تَابَ عَلَيْهِمْ لِيَتُوبُوا إِنَّ اللَّهَ هُوَ التَّوَّابُ الرَّحِيمُ

او خصوصاً پر هغو درې تنو چې بېرته پاتې شوي وو تر هغه پورې چې تنگه شوه پر دوی ځمکه سره له ارتوالي د دې (ځمکې)، او تنگ شو پر دوی زړونه د دوی (له ډېره غمه)، او يقين يې وکړ چې نشته ځای د پناه له (قهرة د) الله مگر هم ده ته دی، بيا رجوع وکړه (الله پاک) پر دوی لپاره د دې چې توبه وباسي دوی، بېشکه چې الله همدی دی ښه توبه قبلوونکی، ډېر رحم کوونکی دی.

تفسير: دغه درې سړي (کعب بن مالک، هلال بن أبي أمية او مرارة بن الربيع) دي، چې سره له دې چې مؤمنان او مخلصان وو، خو د ځان اسانۍ او هوسايۍ (آرامۍ) خوښولو په اثر يې له شرعي عذره د «تبوک» د غزوې له شرکت محروم پاتې شول، کله چې رسول الله صلی الله عليه وسلم بېرته تشریف راوړ، نو دوی نه د منافقينو په شان د دروغو عذرونه وړاندې کړل، او نه يې د ځينو صحابه وو غوندې خپل ځانونه په ستونزو وټول، لکه هغه حقيقي واقعه يې په صافو الفاظو سره عرض کړه، او پخپل قصور او کوتاهۍ باندې يې په ښکاره او علانيه ډول اعتراف او اقرار وکړ، نتيجه داسې شوه چې د منافقينو له لوري په ښکاره ډول سره اغماص وکړ شو، او د هغوی بواطن الله تعالی ته وسپارلی شو، او د «أصحاب السوراي» يعنې د هغو کسانو چې خپل ځانونه يې پر ستونزو پورې تړلي وو، توبه قبوله کړه شوه، او د دغو درې واړو فيصله د څه مودې لپاره تأديا ملتوي پاتې شوه، وروسته د پنځوسو ورځو د تېرېدو څخه د دوی توبه هم قبوله شوه، د بېرته پاتې کېدلو څخه په ﴿الَّذِينَ خَلَفُوا﴾ کې هم دغه مطلب دی، لکه چې بخاري شريف کې د

همدغه «كعب بن مالك رضي الله عنه» څخه نقل شوی دی، د تفصيل لپاره يې صحيح بخاري شريف ته رجوع وكړئ.

يَا أَيُّهَا الَّذِينَ آمَنُوا اتَّقُوا اللَّهَ وَلَوْ نَزَّلْنَا بِهِ آيَاتٍ

ای هغو کسانو چې ایمان یې راوړی دی! وويرېږئ تاسې له الله نه، او شی (ملګري) سره له صادقانو (چې محمد او اصحاب یې دي).

تفسير: يعنې له رښتينو سره صحبت وکړئ! او دهغو په شان کارونه کوئ! او وګورئ چې دغه درې سړي د رښتيا ويلو په سبب وبخښل شول اومقبول وګرځېدل، منافقانو دروغ وويل، او د الله تعالی وېره يې له خپلو زړونو څخه وويستله؛ نو د جهنم مستحقان شول.

مَا كَانَ لِأَهْلِ الْمَدِينَةِ وَمَنْ حَوْلَهُمْ مِنَ الْأَعْرَابِ أَنْ يَتَخَلَّفُوا عَنْ رَسُولِ اللَّهِ وَلَا يَرْغَبُوا بِأَنْفُسِهِمْ عَنْ نَفْسِهِ ذَلِكَ بِأَنَّهُمْ لَا يُصِيبُهُمْ ظَمَأٌ وَلَا نَصَبٌ وَلَا مَخَصَةٌ فِي سَبِيلِ اللَّهِ وَلَا يَطْئُونَ مَوْطِئًا يَغِيظُ الْكُفَّارَ وَلَا يَنَالُونَ مِنْ عَدُوِّ نِيلًا إِلَّا كُتِبَ لَهُمْ بِهِ عَمَلٌ صَالِحٌ إِنَّ اللَّهَ لَا يُضِيعُ أَجْرَ الْمُحْسِنِينَ ﴿١٧﴾

نه دي روا مدينې والا وو ته او هغه چا ته چې چاپېر د دوی دي له (صحرايي) عربو څخه دا کار چې بېرته پاتې شي دوی د الله د رسول نه (په تلو د غزا کې) او بهتر او غوره به نه ګڼي خپل ځان درسول الله صلی الله عليه څخه او نه مينه کوي دوی په ځانونو خپلو له نفسه د رسول نه، دغه (وجوبي متابعت او نهې د مخالفت) په سبب د دې دی؛ چې بېشکه دوی چې دي: نه رسيږي دوی ته تنده او نه ستوماني او نه لوږه په لاره د الله کې، او نه ږدي دوی قدمونه پر کوم ځای چې په قهر سره راولي (دغه قدمونه) کفارو لره، او نه رسيږي دوی هيڅ دښمن ته په رسېدلو سره؛ مګر ليکلی شوی دی دوی ته په سبب د هر يوه له دغو مذکوره وو شيانو عمل نېک، بېشکه چې الله نه خرابوي اجر (ثواب) د نيکي کوونکو.

تفسير: يعنې داسې نه دي پکار چې رسول الله صلی الله عليه وسلم تکليفونه او رېږونه (زحمتونه) وګالي (برداشت کړي)، او مونږ په آرامۍ او هوسايۍ (آساني) سره ګڼو، سره له دې چې په دغو پېښو کې اکثره شيان لکه لوږې او تندې رسېدل، تکاليف او رېږونه (زحمتونه) ګالل اختياري امر نه دی، سره له دې د جهاد د نيت په برکت د دغو غير اختياري شيانو په مقابل کې هم صالحه اعمال د دوی د حسناتو په دفتر کې ليکلي کيږي، او په هغو باندې پاک الله دوی ته لوی ثواب او ښه اجر مرحمت فرمايي.

وَلَا يُنْفِقُونَ نَفَقَةً صَغِيرَةً وَلَا كَبِيرَةً وَلَا يَقْطَعُونَ وَادِيًّا إِلَّا كُتِبَ لَهُمْ لِيَجْزِيَ اللَّهُ أَحْسَنَ مَا كَانُوا يَعْمَلُونَ ﴿١٨﴾

او نه لګوي دوی (په جهاد کې) هيڅ يوه نفقه وږه او نه لويه او نه قطع کوي هيڅ يو ميدان يا کنده (يعنې ځمکه په کفارو پسې)؛ مګر خو ليکلی شي هغه دوی ته لپاره د دې چې جزا ورکړي دوی ته الله د هغو ډېرو ښو نېکو کارونو چې وو دوی چې کول به يې (په لاره د الله کې).

تفسير: يعنی د ډېر ښه عمل به ډېره ښه جزا ورکوي:

ښکاره دی د غازيانو لوی عزت «(۱۱۱۱)» په ژوندون د دې دنیا او آخرت

کله چې پر متخلفينو د جهاد دغسې عتابونه راغلل؛ نو مؤمنانو پخپلو منځونو کې سره وويل چې: که پس له دې نه بيا غزا پېښه شوه؛ نو ټول به څو له څرمې (سېلمې) غزا ته؛ نو په دغه مناسبت دغه آيت نازل شو:

وَمَا كَانَ الْمُؤْمِنُونَ لِيَنفِرُوا كَآفَّةً ۚ فَلَوْلَا نَفَرَ مِن كُلِّ فِرْقَةٍ مِّنْهُمْ طَائِفَةٌ لِّيَتَفَقَّهُوا فِي الدِّينِ
وَلِيُنْذِرُوا قَوْمَهُمْ إِذَا رَجَعُوا إِلَيْهِمْ لَعَلَّهُمْ يَحْذَرُونَ ﴿١٣﴾

او نه دي مؤمنان داسې چې ووايي ټول له څرمې (سېلمې) (غزا يا د علم طلب ته)، نو ولې نه ځي له هرې ډلې له دې مؤمنانو نه يو ټولی لپاره د دې چې پوهه پيدا کړي دغه (تلونکي) په دين کې، او لپاره د دې چې خبر ورسوي قوم خپل ته کله چې بېرته راشي دوی په لوري د هغوی؛ لپاره د دې چې هغوی ووېرېږي.

تفسير: په تېرو رکوعاتو کې «جهاد» ته د تللو فضيلت او «جهاد» ته د نه تللو د ملامتي ذکر وو، ممکن وو چې چا داسې گڼلې وي چې: تل په هر جهاد کې د ټولو مسلمانانو وتل فرض عين دي، په دغه آيت کې يې وفرمايل چې: تل دغسې عمومي وتلو ته څه ضرورت نشته، او نه مصلحت دی چې ټول مسلمانان سره يو دم د جهاد لپاره ودرېږي او ور وځي، بلکه دا مناسب دي چې له هرې قبيلې او هر قوم ځنې يوه ډله «جهاد» ته ووايي، او نور ټول دې پخپلو کارونو او ضرورياتو کې مشغول او لگيا اوسي.

اوس که نبي کریم صلی الله عليه وسلم په خپل نفيس نفس «جهاد» ته تشریف يوسي، نو له هر قومه څخه هغه جماعت چې له رسول الله صلی الله عليه وسلم سره ځي؛ دوی به د نبي الله په صحبت کې په سلهاوو حوادثو او واقعاتو عبور کوي، او د ديني احکامو پوهه او علم به حاصل کړي، او د بېرته راتګ په وخت کې به خپلو پاتې شويو اقوامو ته د خپل زيات علم او تجربې په بناء له نېکۍ او بدۍ ځنې خبر ورکوي.

شاه صاحب ليکي: «ښايي چې له هر قومه ځنې څه خلق او سړي د پاک رسول الله صلی الله عليه وسلم په صحبت کې واوسي چې ديني علم زده کړي، او نورو پاتې شويو ته يې هم وروښيي، اوس رسول الله مبارک په دغې دنيا کې نه دی موجود، ليکن ديني علوم او علماء موجود دي، او د علم طلب فرض کفایي دی، او جهاد هم فرض کفایي دی، هو! که په کوم وقت کې دامام له لوري نفي عام وشي، نو فرض عين گرځي، په «تبوک» کې هم دغه صورت وو، نو ځکه د هغو کسانو ځنې چې بېرته پاتې شوي وو؛ پوښتنه وشوه، والله أعلم».

يَا أَيُّهَا الَّذِينَ آمَنُوا قَاتِلُوا الَّذِينَ يَلُونَكُمْ مِنَ الْكُفَّارِ وَلْيَجِدُوا فِيكُمْ غِلْظَةً وَأَعْلَمُوا
أَنَّ اللَّهَ مَعَ الْمُتَّقِينَ ﴿١٤﴾

ای هغو کسانو چې ایمان یې راوړی دی! جنګ کوئ تاسې له هغو خلقو سره چې نژدي دي تاسو ته له کفارو، او ودې مومي دوی په تاسې کې کلکوالی، او پوه شئ (ای مؤمنانو!) چې بېشکه الله پر هېزگارانو سره دی (په حفاظت او اعانت سره).

تفسير: جهاد فرض کفایي دی، چې له طبعي ترتيبه سره موافق پوښنی له هغو کفارو سره وکړ شي چې مسلمانانو ته ډېر نژدې وي، بيا له هغو سره چې دوی ته نژدې وي، همداسې درجه په درجه ښايي چې د جهاد حلقه او دائره

وسيعه او ارته شي، د نبي کریم صلی الله عليه وسلم او د راشدو خلفاوو رضي الله تعالى عنهم جهاد هم په دغه ترتيب سره شوی دی، په دفاعي جهاد کې هم د فقهي عالمانو همدغه ترتيب غوره کړی دی، چې پر هغه اسلامي ملک باندې چې کفارو چپاو (حمله) وروړي، د هغه ملک په مسلمانانو واجب دي، چې د هغو دفاع وکړي، که هغوی کافي نه وي، یا لږي (ناراستي) یا سستي کوي، نو په هغو مسلمانانو جهاد واجبېږي، چې دوی ته متصل پراته وي، همداسې که ضرورت واقع شي؛ نو درجه په درجه له مشرقه نيولې تر مغرب پورې جهاد پرله پسې فرضېږي.

﴿وَلْيَجِدُوا فِيكُمْ غُلَظَةً﴾: د مؤمن شان دا دی چې د خپل اسلامي ورور په مقابل کې نرم بردبار وي، او د الله تعالى او د رسول الله د دښمنانو په معاملې کې ډېر کلک، تند، خیر او شدید وي، تر څو د هغه د نرمۍ او سستۍ له لیدلو څخه دښمنان پرې زړور او جري نشي: ﴿إِذْ لَوْ عَلَى الْمُؤْمِنِينَ أَعْرَاقٌ عَلَى الْكُفْرَيْنِ﴾ (۶ جزء د المائدې سورت (۵۴) آیت (۸) رکوع)، ﴿وَالَّذِينَ مَعَهُ أَشْدَّ عَلَى الْكُفَّارِ رَحْمَةً بَيْنَهُمْ﴾ (۲۶ جزء د الفتح سورت (۲۹) آیت (۴) رکوع)، ﴿يَا أَيُّهَا الَّذِينَ آمَنُوا الْكُفَّارُ وَالْمُنَافِقِينَ وَاغْلُظْ عَلَيْهِمْ﴾ (۲۸ جزء د التحريم سورت (۹) آیت (۱) رکوع)، (۱۰ جزء، سورة التوبة (۷۳) آیت، (۱۰) رکوع).

﴿وَاغْلُظُوا عَلَى الْكَافِرِينَ﴾: الآية - يعنې د الله تعالى ځنې ویریدونکو کسانو ته نه ښايي چې له هيڅ کوم يوه کافر قوم څخه وويرېږي، يا د هغو په مقابل کې ځان ښکته وگڼي، او هر څومره چې مسلمانان د الله تعالى څخه وويرېږي؛ تر هغه وخته پورې او په همغې اندازې دوی په کفارو باندې بری او غلبه مومي، ای پاک الله! ته څمونږ زړونه له خپلې وېرې او مينې څخه ډک کړي!.

وَإِذَا مَا أَنْزَلْتُ سُورَةً فَمِنْهُمْ مَنْ يَقُولُ يُكُفِّرُ زَادَتْهُ هَذِهِ إِيْمَانًا فَأَمَّا الَّذِينَ آمَنُوا
فَزَادَتْهُمْ إِيْمَانًا وَهُمْ يَسْتَبْشِرُونَ ﴿٢٧﴾ وَأَمَّا الَّذِينَ فِي قُلُوبِهِمْ مَرَضٌ فَزَادَتْهُمْ
رِجْسًا إِلَى رِجْسِهِمْ وَمَاتُوا وَهُمْ كَافِرُونَ ﴿٢٨﴾

او کله چې نازل کړی شي کوم سورت؛ نو ځينې له دغو منافقانو هغه دي چې وايي: کوم يو دی له تاسو چې زيات کړ هغه ته دې سورت ايمان؟؛ نو هر چې هغه کسان دي، چې ايمان لرونکي دي؛ نو زيات کړ (دغه سورت) دوی ته ايمان حال دا چې دوی خوشالېږي. او هر چې هغه کسان دي، چې په زړونو د دوی کې مرض (د نفاق، شک او کفر) دی؛ نو زياتوي (دا سورت) دوی ته گندگي پر گندگي د دوی (چې کفر او شک دی)، او مري دوی په دې حال کې چې دوی کافران دي.

تفسير: هر کله چې کوم قرآني سورت نازلېده؛ نو منافقينو به په خپلو منځونو کې يو له بله سره، يا له ځينو ساده او ضعيف الاعتقادو مسلمانانو سره د استهزاء او تمسخر له لوري ويل: «څرنگه صاحب! په تاسې کې د کوم کوم سړي ايمان دغه سورت در زيات کړ؟» مطلب به يې داسې وو چې - معاذ الله - په دغه سورت کې څه شی ايښی دی؟ او کوم حقائق او معارف په کې شته چې د ايمان او ترقي موجب وگڼل شي؟.

پاک الله د دوی د دغې وينا داسې جواب وفرمايه: بېشکه چې د مؤمنانو ايمان ته د الله تعالى د کلام له آوړېدلو څخه ترقي، تازه گي، او تزويد ور په برخه کېږي، او د هغو زړونه مسرور او منشرح کېږي، هو! د هغو کسانو په زړونو کې چې د کفر او نفاق رنځوري او گندگي وي؛ نو د دوی په رنځورۍ او گندگي کې تزويد کېږي، تر دې حده پورې چې دغه رنځوري به د دوی ساه وباسي، بيا به يې پرېږدي.

وَلَا يَرُونَ أَنَّهُمْ يُفْتَنُونَ فِي كُلِّ عَمَلٍ مَّرَّةً أَوْ مَرَّتَيْنِ ثُمَّ لَا يَتُوبُونَ وَلَا هُمْ يَذْكُرُونَ ﴿١٦﴾

آيا فکر نه کوي او نه گوري دوی؟ چې بېشکه مبتلا کولی شي (په ډول ډول مصائبو) په هر یوه کال کې یو کړت یا دوه کړته، بیا له سره هغوی نه توبه کوي، او نه پند اخلي.

تفسیر: یعنې لږ تر لږه په هر کال کې یو ځلې یا دوه ځلې دغه منافقین په فتنه او آزموینه کې غورځول کېږي، مثلاً قحط، رنځوري او په نورو ارضي یا سماوي آفتونو کې مبتلا کېږي، یا د پاک رسول الله په مبارکه ژبه د دوی نفاق علانيه او ښکاره څرگندېږي، یا د جنگ او جهاد په وخت کې د دوی وېره، بې زړه توب، نفاق او د زړه څېره ښکاره کېږي، مګر دوی داسې بې حیا او بد باطن واقع شوي دي؛ چې له سره یې سترګې نه شرمېږي، او سره له تنبیهاو بیا هم په سمه لاره نه راځي، او نه له خپلو خطاوو څخه توبه وباسي، او نه وروسته له دې نه پند او نصیحت قبلوي.

وَإِذَا مَا أُنْزِلَتْ سُورَةٌ نَّظَرَ بَعْضُهُمْ إِلَى بَعْضٍ هَلْ يَرَاهُمْ مِنْ أَحَدٍ ثُمَّ انْصَرَفُوا صَرَفَ
اللَّهُ قُلُوبَهُمْ يَا أَيُّهَا الَّذِينَ آمَنُوا لَا يَفْقَهُوْنَ ﴿١٧﴾

او کله چې نازل کړی شي کوم سورت؛ نو وگوري ځينې د دوی ځينو نورو ته: (حال دا چې وائي:)، آيا وينې تاسې کوم يو (د مسلمانانو، که چا دوی ونه لیدل نو پاڅېدل به) بیا به لاړل (له مجلسه)، مګر ځولي دي الله زېږونه د دوی په سبب د دې چې دوی هسې قوم دی چې نه پوهېږي (په ځکه او تاوان خپل).

تفسیر: یعنې د نبي صلی الله علیه وسلم له مجلس څخه مګر ځي، الله تعالی د دوی زېږونه مګر ځولي دي، چې دوی له خپله جهله او حماقته د ایمان د خبرو پوهېدل او قبولول نه غواړي.

لَقَدْ جَاءَكُمْ رَسُولٌ مِّنْ أَنفُسِكُمْ عَزِيزٌ عَلَيْهِ مَا عَنِتُّمْ حَرِيصٌ عَلَيْكُمْ بِالْمُؤْمِنِينَ
رَءُوفٌ رَّحِيمٌ ﴿١٨﴾

خامخا په تحقیق راغلی دی تاسې ته یو رسول له جنسه ستاسې، چې ډېر سخت دروند دی پر ده باندې هغه کار چې تاسې تکلیف مومي (له هغه)، ډېر حرصناک دی په (هدایت) ستاسې، خاص پر مؤمنینو باندې نهایت شفیق ډېر مهربان دی.

تفسیر: یعنې له هر هغه شي څخه چې تاسې ته تکلیف یا سختي رسیږي؛ هغه پر ده باندې ډېر سخت او دروند دی، په هرې ممکنې طریقې سره رسول الله صلی الله علیه وسلم هم دا غواړي، چې د ده پر امت باندې آساني وي، او دنیوی او اخروي عذاب څخه محفوظ پاتې وي، نو ځکه هغه دین چې دوی له خپله ځانه سره راوړی دی؛ هغه سهل، آسان، بې تکلیفه او پوست دی، او خپلو کاردارانو ته هم دغه نصیحت کوي چې: «یسروا ولا تعسروا» «آساني کوی! سختي مه کوی پر خلقو!».

﴿حَرِيصٌ عَلَيْكُمْ﴾ - الآیه - یعنې ستاسې د خیر غوښتلو او نفع رسولو خاص اشتیاق او بېقراري د ده په زړه کې شته، هغه خلق چې د دوزخ په لورې منډې وهي؛ هغوی له ملاوو څخه پرله پسې نیسي، او د هغه څخه یې ستوني (منع کوي)، د ده لوی کوښښ او آرزو دا ده چې د الله تعالی بندګان اصلي ښېګڼو (ښکیو) ته ورسېږي، او حقیقي بری ومومي، د جهاد او د نورو مقصد همدا یواځې وینې توپول نه دي، بلکه دمجبوریت په وخت کې دجهاد لاره نیول کېږي، کله چې کفار پخپله هم اسلامی دعوت نه منی او د دعوت په مخکې هم خنډ کېږي، نو دجهاد نوبت رسیږي.


فَإِنْ تَوَلَّوْا فَقُلْ حَسْبِيَ اللَّهُ لَا إِلَهَ إِلَّا هُوَ عَلَيْهِ تَوَكَّلْتُ وَهُوَ رَبُّ الْعَرْشِ الْعَظِيمِ ﴿١٣٠﴾

نو که وگرځېدل دا (خلق له ایمان راوړلو په تابلاندې) نو ووايه: کافي دی ماته الله، نشته هېڅ لایق د عبادت مگر همدی دی، پر همدۀ توکل کړی دی ما، حال دا چې رب د عرش لوی دی.

تفسیر: یعنې که ستاسې د دې عظیم الشان شفقت او خیر غوښتلو او زړه سوی قدر خلق ونه کړي، نو هېڅ پروا نشته، فرض یې کړئ، که ټول جهان له تاسې څخه مخ وگرځوي، نو یواځې پاک الله تاته بس او کافي دی، چې ما سواله هغه بل هیڅوک نه د عبادت او بندګۍ وړ او لایق، او نه د توکل او اعتماد مستحق کېدی شي، ځکه چې د ځمکې او آسمان سلطنت او د عرش عظیم (شهنشاهي تخت) مالک هم دی دی، او ګردې نفعې او اضرار، هدایت او ضلالت د همدۀ په لاس کې دي.

فائده: په ابو داود شریف کې له ابو الدرداء رضي الله تعالى عنه څخه روایت دی: «هر هغه سړی چې صبا او بېګاه اوه اوه ځلې ﴿حَسْبِيَ اللَّهُ لَا إِلَهَ إِلَّا هُوَ عَلَيْهِ تَوَكَّلْتُ وَهُوَ رَبُّ الْعَرْشِ الْعَظِيمِ﴾ ولولي؛ الله تعالى به د ده د ټولو همومو او غمومو لپاره کافي شي»، باقی د عرش د عظمت په متعلق که مو د تفصیلاتو د لوستلو شوق وي؟ نو د همدې آیت په ذیل او لمن کې دې د «روح المعاني» مضامین ولوستل شي.

تمت سورة التوبة بفضل الله تعالى وحسن توفيقه - اللهم ثب علينا واجعل لنا براءة من النار، إنك أنت التواب الرحيم.



سُورَةُ يُونُسَ

«د (يونس) سورت مکي دی، يو سل او نهه آيتونه او يوولس رکوع لري، په تلاوت کې (۱۰) او په نزول کې (۵۱) سورت دی، د بني اسرائيل له سورت څخه وروسته نازل شوی دی.»

بِسْمِ اللَّهِ الرَّحْمَنِ الرَّحِيمِ

(شروع کوم) په نامه د الله چې ډېر زیات مهربان پوره رحم کوونکی دی.

الرَّسْمِ تِلْكَ آيَاتُ الْكِتَابِ الْحَكِيمِ ①

دغه آيتونه دي د کتاب (قرآن) ډک له حکمته.

تفسير: دغه آيتونه د داسې مضمون او محکم کتاب دي؛ چې د هغه هره خبره پخه او مضبوطه ده، الفاظ يې د دې لامله محکم او مضبوط دي، چې تل له تبدیلی او تحريفه محفوظ دي، علوم يې له دې جهته مضبوط او پاخه دي، چې ډېر زیات سم له عقله او حکمته سره دي، احکام يې له دې سببه ښه او جيد دي، چې وروسته له دې بل کوم ناسخ کتاب راتلونکی نه دی، اخبار او قصص يې هم بيخي ښه او درست او د واقع سره موافق دي، کله چې علیم او حکیم الله دغه پاک کتاب د خپل کامل علم سره را نازل کړی دی؛ نو ولې به هم داسې نه وي !.

اَكَانَ لِلنَّاسِ عَجَبًا اَنْ اَوْحَيْنَا اِلٰى رَجُلٍ مِّنْهُمْ اَنْ اَنْذِرَ النَّاسَ وَبَيِّنَ الْاٰيَاتِ اَمْثُلًا لَّهُمْ قَدْ مَرَّ صَدِّقٌ
عِنْدَ رَبِّهِمْ قَالِ الْكٰفِرُوْنَ اِنْ هٰذَا اِلَّا سِحْرٌ مُّبِيْنٌ ②

آيا دی خلقو ته تعجب (له دې خبرې) چې وحي وکړه مونږ يو سړي ته له دوی نه؛ چې وويروه خلق (نه منونکي) او زېری ورکړه هغو کسانو ته چې ايمان يې راوړی دی، چې بېشکه شته دوی ته مرتبه لويه رښتینې په نزد د رب د دوی، نو وايي دا کافران چې: بېشکه دغه (محمد) خامخا کوډگر دی ښکاره.

تفسير: يعنې په دغه کې د حيرانتيا او تعجب څه خبره ده؟ چې پاک الله د انسانانو د اصلاح او هدايت لپاره همغسې يو انسان مأمور کړی دی، او هغه ته يې خپل داسې پيغام ورلېږلی وي، چې پر هغه نور کسان بلا واسطې خبر نشي، او دغه رسول الله صلى الله عليه وسلم ټول مخلوق د خالق د نافرمانی له مهلکو نتايجو او عواقبو څخه خبروي، او د الله تعالى د احکامو منونکو ته زېری او بشارت ورکړي؛ چې د رب العزت په دربار کې د صالحو ښکو اعمالو په برکت، او په ايمان او طاعت، د پيغمبر شفاعت او نورو ډېرو لویو مرتبو او ډېرو هسکو درجو ته رسيږي، او ډېر اعلی سعادت او اقصى کرامت او ازلي فلاح او ابدی صلاح د دوی په برخه کې ليکلې شوې ده.

﴿قَالَ الْكٰفِرُوْنَ اِنْ هٰذَا اِلَّا سِحْرٌ مُّبِيْنٌ﴾ - الآية - يعنې قرآني وحيې ته د ده د فوق العاده مؤثریت او بې نهايته بلاغت له سببه کوډې (جادو) او د هغه راوړونکي ته ساحر (کوډگر) وايي.

اِنَّ رَبَّكُمُ اللّٰهُ الَّذِي خَلَقَ السَّمٰوٰتِ وَالْاَرْضَ فِيْ سِتَّةِ اَيَّامٍ ثُمَّ اسْتَوٰى عَلَى الْعَرْشِ يُدَبِّرُ الْاَمْرَ مَا مِنْ شَفِيعٍ اِلَّا مِنْۢ بَعْدِ اِذْنِهٖ ذٰلِكُمْ اَللّٰهُ رَبُّكُمْ فَاعْبُدُوْهُ اَفَلَا تَتَذَكَّرُوْنَ ③

بېشکه چې رب ستاسې الله دی هغه چې پيدا کړي يې دي آسمانونه او ځمکه په شپږو ورځو کې، بيا اوچت شو په عرش باندې، تدبير کوي د ټولو کارونو، نشته هيڅ شفيع (چې شفاعت وکړي شي په ورځ د قيامت کې) مگر وروسته د اذنه د الله، دغه الله (چې موصوف دی په دې صفاتو) رب ستاسې دی؛ نو عبادت کوئ تاسې د ده، آيا (فکر نه چلوئ) نو پند نه اخلي؟

تفسير: ﴿فِي سِتَّةِ أَيَّامٍ﴾: د دې آيت معنى او تفسير د «الأعراف» په سورت (٥٤) آيت کې په تفصيل سره تېر شوي دي، د هغې څخه دې استفاده وشي!.

﴿ثُمَّ اسْتَوَىٰ عَلَى الْعَرْشِ﴾: د «الأعراف» د سورت په (٧) (٥٤) آيت، رکوع کې هم داسې يو آيت تېر شوی دی، دلته دې هم د هغو فوائدو څخه فائده واخيستله شي.

﴿يُذِيرُ الْأَمْرَ﴾: يعنې د ټولو مخلوقاتو تدبير او انتظام د الله تعالى په بالغه حکمت او قاهره قوت کې دی.

﴿مَآ مِنْ شَيْءٍ إِلَّا مِنْ عِنْدِ اللَّهِ﴾: يعنې شريک او حصه دار د ده په الوهيت کې څوک چېرې کېدی شي، همدغه تش سپارش هم د ده په لوی دربار کې يې د ده د حکم او اجازې څخه امکان نه لري، او هيڅوک پرته د الله تعالى د ارادې څخه د سپارښت لپاره هم شونې نشي خوځولی.

﴿ذَلِكُمُ اللَّهُ رَبُّكُمْ فَاعْبُدُوهُ﴾: يعنې ښه فکر وکړئ، چې د داسې رب څخه ما سوا چې صفات يې مخکې بيان شول؛ بل څوک شته چې د هغه د بندگۍ او عبادت وړ (لايق) وي؟ بيا نو تاسې څرنگه جرأت او ځغړدي (ضد) کولی شئ، چې د هغه خالق، مالک، مطلق شهنشاه او برحق حکيم له احکامو او د ده د رسول له احکامو څخه محض د وهمونو او گمانونو په اثر انکار، او هغه ټول سره دروغجن کوئ؟!.

إِلَيْهِ مَرْجِعُكُمْ جَمِيعًا وَعَدَ اللَّهُ حَقًّا إِنَّهُ يَبْدَأُ الْخَلْقَ ثُمَّ يُعِيدُهُ لِيَجْزِيَ الَّذِينَ آمَنُوا وَعَمِلُوا الصَّالِحَاتِ بِالْقِسْطِ وَالَّذِينَ كَفَرُوا لَهُمْ شَرَابٌ مِّنْ حَمِيمٍ وَعَذَابٌ أَلِيمٌ بِمَا كَانُوا يَكْفُرُونَ ﴿٥٠﴾

خاص هم ده ته ورتله ستاسې دي د ټولو، وعده کړې ده الله وعده حقه، بېشکه دی اول پيدا کوي دا مخلوق، بيا يې ژوندی کوي (پس له مرگه) لپاره د دې چې جزاء ورکړي هغو کسانو ته چې ايمان يې راوړی دی او کړي يې دي ښه عملونه په عدل، انصاف سره، او هغه کسان چې کافران شوي دي؛ شته دوی ته خښل له ايشيدلو اوبو او عذاب دی دردناک، په سبب د دې چې وو دوی چې کفر به يې کولو.

تفسير: يعنې له همدغه څخه ستاسې ابتداء او د همدغه په لوري ستاسې انتهاء ده، او په آخر کې ټول د ده په لوري ورتلونکي يئ، بيا د ده او د ده د رسولانو د احکامو څخه څرنگه غاړه غړوئ.

هُوَ الَّذِي جَعَلَ الشَّمْسُ ضِيَاءً وَالْقَمَرَ نُورًا وَقَدَّرَ مَنَازِلَهُ لِتَعْلَمُوا عَدَدَ السِّنِينَ وَالْحِسَابَ مَا خَلَقَ اللَّهُ ذَلِكَ إِلَّا بِالْحَقِّ يُفَصِّلُ الْآيَاتِ لِقَوْمٍ يَعْلَمُونَ ﴿٥١﴾

الله هغه ذات دی چې هر څولی يې دی لمر روڼ (خلېدونکی) او سپوږمۍ روښانه، او مقدّر (مقرر) کړي يې دي هر يوه ته منزلونه، لپاره د دې چې پوه شئ تاسې په شمېر د کلونو او په حساب (د مياشتو او ورځو)، نه دي پيدا کړي الله دا څيزونه مگر په حقه سره، په تفصيل سره بيانوي دلائل لپاره د هغه قوم چې پوهيږي.

تفسير: «نور» له «ضياء» څخه عام دی، «ضياء» خاص هغه «نور» ته وايي، چې زيات روڼ او ځلېدونکی وي، ځينې وايي: هغه چې رڼا يې ذاتي وي «ضياء» ده، او هغه چې له بل شي استفاد او مستنار او رڼا کيږي؛ هغه «نور» دی، د لمر رڼا په دغه عالم الاسباب کې د بلې کرې ځنې نه حاصلېږي، د سپوږمۍ رڼا البته د لمر له رڼا څخه مستفاده ده، او ځينو محققانو په دواړو کې دغه فرق راښوولی دی، چې «نور» مطلق رڼا ته وايي، «ضياء» او «ضوء» د هغې د انتشار (خوړېدلو) نوم دی، د لمر د رڼا انتشار څرنگه چې زيات دی، نو ځکه هغه يې په «ضياء» سره تعبير وفرمايه، و الله اعلم بمراده.

﴿وَقَدْ رَكَّ مَنَازِلَ﴾: يعنې هره ورځ يې په تدريج سره تنقيص او تزديد کوي، ﴿وَالْقَمَرَ قَدَرَهُ مَنَازِلَ حَتَّىٰ عَادَ كَالْعُرْجُونِ الْقَدِيمِ﴾ (۲۳) جزء د یس شریف سورت (۳۹) آیت (۳) رکوع).

د هیئت علماوو د سپوږمۍ دورې شمېرلې دي، او اته ویشت منازل يې ورته مقرر کړي دي؛ چې پر دوولسو برجو منقسم دی، په قرانکریم کې خاص د هغو مصطلحاتو مراد نه دي، بلکه مطلق سیر، او د مسافت مدارج ترې مراد وي. ﴿لَتَعْلَمُوا عَدَدَ اللَّيْلِ وَالنَّهَارِ﴾ يعنې د کلونو حساب او د میاشتو وړوکی او لوی شمېر ټول د لمر او سپوږمۍ په حرکاتو پورې تړلي دي، که لمر او سپوږمۍ نه وي، نو شپه او ورځ، قمري او شمسي میاشتې، کال او نور به څرنگه متعین کېدل؟ حال دا چې برسېره پر دنيوي ژوندون او د معاشي چارو، د ډېرو شرعيه وو احکامو د اوقاتو ټاکل (مقررول) او تعین هم په همدغه لمر او سپوږمۍ سره کيږي.

﴿مَّا خَلَقَ اللَّهُ ذَٰلِكَ إِلَّا لَعَلَّكُمْ﴾ يعنې د فلکیاتو سلسله هم داسې خوشې چټي (بېکاره) شی او کیفما اتفاق نه ده، بلکه له ډېر عظیم الشان نظام او تدبیر لاندې چلېږي، او په زرهاوو فوایدو او حکمتونو باندې مشتمله ده.

﴿يُقَصِّلُ الْآيَاتِ لِقَوْمٍ يَعْلَمُونَ﴾: يعنې پوه خلق او عقلاء د دغه نظام له کتلو څخه د پاک قادر حکیم الله سُرْخ او پته لگوي، او د مادیاتو له انتظامه د روحانیاتو د عالم په متعلق هم اندازه لگوي، چې په هغې روحاني دنیا کې څرنگه لمر او سپوږمۍ پاک الله پیدا کړي دي، او همدغو ته انبیاء او مرسلین وايي.

إِنَّ فِي اخْتِلَافِ اللَّيْلِ وَالنَّهَارِ وَمَا خَلَقَ اللَّهُ فِي السَّمَوَاتِ وَالْأَرْضِ لَآيَاتٍ لِّقَوْمٍ يَتَّقُونَ ۝

بېشکه په اختلاف د شپې او ورځې کې (چې تل اوږدېږي او لنډېږي، او یوه په بلې پسې راځي یخ او ګرمېږي)، او په هغو څیزونو کې چې پیدا کړي دي الله په آسمانونو کې او ځمکه کې؛ خامخا دلائل دي (د قدرت) لپاره د قوم چې ویرېږي (له رحمان او ځان ساتي له عصیانه).

إِنَّ الَّذِينَ لَا يَرْجُونَ لِقَاءَ نَارٍ وَرَضُوا بِالْحَيَاةِ الدُّنْيَا وَاطْمَأَنَّنُوا بِهَا وَالَّذِينَ هُمْ عَنْ آلَتِنَا غَافِلُونَ ۝ أُولَٰئِكَ مَا لَهُمْ النَّارُ بِهَا كَانُوا يَكْسِبُونَ ۝

بېشکه هغه کسان چې نه لري امید د ملاقات ځمونږ او خوښ دي په دې ژوند لږ خسیس او آرام يې نیولی په دی (ژوند پورې) او هغه کسان چې دوی له آیتونو ځمونږ نه غافلان دي. دغه مذکوره کسان ځای د ورتلو د دوی اور (د دوزخ) دی په سبب د هغه چې وو دوي چې کول به يې.

تفسير: يعنې له دنیا سره يې داسې زړه ونښلاوه او هسې په کې مشغول او لگيا شول چې له آخرته او د الله تعالی د مخامخ کېدلو او لیدلو څخه بیخي بې پروا شول، او هم دغه د څو ورځو ژوندون يې د ځان مقصود او معبود وګرځاوه، او د قدرت په هغو نښو او دلائلو يې چې پاس یاد شول؛ له سره هیڅ غور او تأمل ونه کړ، چې داسې مضبوط او حکیمانه نظام خو همداسې بېکاره او چټي (فضول) نه دی جوړ کړی شوی، او ضرور د دې لویې کارخانې څخه کوم خاص

مقصد او مدعا شته، بيا نو هغه ذات چې اول خلې يې داسې عجيبه او غريبه کارخانه او مخلوقات پيدا کړي دي، هغه ته د هغه بيا پيدا کول هيڅ گران او مشکل نه دي.

إِنَّ الَّذِينَ آمَنُوا وَعَمِلُوا الصَّالِحَاتِ يَهْدِيهِمْ رَبُّهُمْ بِإِيمَانِهِمْ تَجْرِي مِنْ تَحْتِهِمُ الْأَنْهَارُ فِي جَنَّاتِ النَّعِيمِ ⑩

بېشکه هغه کسان چې ايمان يې راوړی او کړي يې ښه (عملونه) وښيي دوی ته رب د دوی لاره د جنت په سبب د ايمان د دوی، چې بهيري له لاندې (د کورونو او باغونو) د دوی (خلور قسمه) ويالي په باغونو د آرامۍ (ډک له نعمتونو).

دَعْوُهُمْ فِيهَا سُبْحَانَكَ اللَّهُمَّ وَتَحِيَّتُهُمْ فِيهَا سَلَامٌ ۚ وَآخِرُ دَعْوَاهُمْ أَنِ الْحَمْدُ لِلَّهِ رَبِّ الْعَالَمِينَ ⑪

دعاوې (ويڼاوې) د دوی به په دې جنتونو کې (دا وي) چې پاکي ده تا لره ای الله، او پېشکشي د دوی به په دغه (جنت) کې سلام وي، او خاتمه د دعا (وينا) د دوی به دا وي چې ټولې ټناوې ستاينې (د کمال صفتونه) خاص الله لره دي، چې رب (پالونکی) د ټولو عالميانو دی.

تفسير: يعنې کله چې جنتيان د جنت نعمتونو او د الله تعالی فضل او احسان ته گوري «سبحان الله» به وايي، او کله چې د پاک الله څخه د کوم شي د غوښتلو مينه او آرزو کوي، مثلاً که کوم مرغه (طير) يا مېوه يا بل شی يې وليد، او ورته يې رغبت پيدا شو؛ نو «سُبْحَانَكَ اللَّهُمَّ» به وايي، د دې الفاظو د اورېدلو سره متصل پرېښتې به هم همغه شی علی الفور ورحاضر کړي، گواکې همدغه لفظ به د دعاوو قائم مقام شي.

﴿دَعْوُهُمْ فِيهَا سُبْحَانَكَ اللَّهُمَّ﴾ يعنې جنتيان به د ملاقات په وقت کې يو بل ته سلامونه اچوي، لکه چې په دنيا کې هم د مسلمانانو دغه عادت او دستور دی، او هم د پرېښتو سلام اچول جنتيانو ته بلکه بالذات د الله تعالی له لوري د سلام تحفي راتلل په پاک قرآن کې منصوص دي: ﴿سَلَامٌ قَوْلًا مِنْ رَبِّ رَحِيمٍ﴾ (٢٣ جزء د ﴿يَس﴾ سورت (٥٨) آيت (٤) رکوع)، ﴿وَاللَّهُ يَدْخُلُونَ عَلَيْهِمْ مِنْ كُلِّ بَابٍ ۖ سَلَامٌ عَلَيْكُمْ بِمَا صَبَرْتُمْ فَنِعْمَ عُقْبَى الدَّارِ﴾ (١٣ جزء د الرعد سورت (٢٢-٢٣) آيت (٣) رکوع).

﴿وَآخِرُ دَعْوَاهُمْ أَنِ الْحَمْدُ لِلَّهِ رَبِّ الْعَالَمِينَ﴾: وروسته د جنت له رسېدلو څخه دنيوي تفکرات او کدورات خاتمه مومي، او تش په يوه «سُبْحَانَكَ اللَّهُمَّ» ويلو سره هر شی سم د جنتيانو له غوښتنې سره ورسېږي، نو د دوی د هرې دعا او وينا خاتمه به په «الْحَمْدُ لِلَّهِ رَبِّ الْعَالَمِينَ» سره وي، او ښايي چې طبعاً دې همداسې وي.

وَلَوْ يَعْلُ اللَّهُ لِلنَّاسِ الشَّرَّ اسْتَعْجَلْ أَلَمٌ بِالْخَيْرِ لَقُضِيَ إِلَيْهِمْ أَجَلُهُمْ فَنَذَرُ الَّذِينَ لَا يَرْجُونَ لِقَاءَنَا فِي طُغْيَانِهِمْ يَعْمَهُونَ ⑫

او که جلتی سره ورسوي الله خلقو ته بدې په شان د جلتی د غوښتنې د دوی نيکي او خير لره؛ نو خامخا رالېږلي شوي به وو دوی ته اجل (موت) د دوی، نو پرېږدو مونږ هغه کسان چې نه لري اميد دوی د ملاقات ځمونږ (په قيامت کې) په سرکشی ددوی کې چې سرگردانه به وي.

تفسير: کله انسان د دنيوي حوادثو څخه په تنگيږي، او د خپل ځان يا اولاد او نورو په حق کې ښېږي کوي، لکه چې له تجربې څخه ظاهر دي، نو اوس که الله سم د دوی له غوښتنې سره فوراً لاس په لاس عذاب يا بدې ژر هغو ته ورورسوي، څومره چې دوی ژر د نيکۍ د رسېدلو غوښتنه کوي، نو د بدۍ له وبال څخه يوه لحظه هم فرصت نه مومي، او د ژوندون مزی به يې هغه گړۍ وشکېږي، مگر د الله تعالی له درباره په نېکۍ او بدۍ کې مصلحت سره موافق

تأخیر او تحمل کيږي، خو نېکان تربيت ومومي، او بد کاران په غفلت کې ولوېږي، او د هغو د شرارت جام تر څنډو (غاړو) پورې ډک شي.

وَإِذْ أَمَرَسَ الْإِنْسَانَ الضُّرْدَ عَنَا لِحَبْنِهِ أَوْقَاعًا أَوْقَاعًا قَلْبًا لَا تُفْنَعُنُهُ صُورُهُ مَرَّكَانُ لَمْ
يَدْعُنَا إِلَى ضُرْمَسَةٍ كَذَلِكَ زُيِّنَ لِلْمُسْرِفِينَ مَا كَانُوا يَعْمَلُونَ ﴿١٧﴾

او کله چې ورسپړي انسان ته ضرر (تکليف)؛ نو بولي مونږ (پروت) په اړخ يا ناست يا ولاړ (يعنې په هر حال)، نو کله چې لرې کړو له ده څخه ضرر تکليف د ده؛ نو درومي په کفر خپل باندې لکه چې نه يي وو بللي مونږ (دفع کولو د) هغه ضرر ته چې رسېدلی وو ده ته، همداسې ښايسته کړی شوی دی دغو اسراف کوونکو ته هغه (عصيان) چې وو دوی چې کاوه به يې.

تفسير: يعنې انسان اول د خپلې بيا کي څخه د عذابونو غوښتنه کوي، او پخپلې ژبې بدي غواړي، مگر دومره کمزور او ناتوانه هم دی، چې که لږ څه تکليف ور ورسپړي؛ نو ژر تر ژره ويرېږي، او ځمونږ په بللو سره پيل (شروع) کوي، او تر هغه وخته پورې چې پرې مصيبت وي، په ولاړه، ناسته، ملاسته او په هر حالت کې پاک الله يادوي او ترې استمداد غواړي، مگر کله چې تکليف ترې لرې کړ شي؛ نو ترې هغه ټولې ويناوې عذر او زاری هېرېږي، او داسې يو وضعيت ښکاره کوي چې گواکې ده له سره الله تعالی ته خپل احتياج او اړتيا نه وه وروړاندې کړې، او پخپل همغه تکبر، غرور، لویي، غفلت او د ځانمنۍ (خودنمايي) په نشو کې مست گرځي، او په همغه ضد او عناد لگيا اوسپړي چې پخوا له دې نه په کې اخته او مبتلا وو.

په حديث کې راغلي دي چې «ته په عيش او عشرت، هوسايۍ او آرامۍ کې خپل الله يادوه! نو الله تعالی به هم تا په سختيو، مصيبتونو او تکليفونو کې يادوي»، د مؤمن له شانه دا دی؛ چې په هيڅ وقت کې پاک الله نه هېروي، تل په سختۍ او مصيبت کې صابر او په وقت د عيش او پراخۍ او وسعت کې شاکر اوسپړي، او د الله جل وعلا حمد او ثناء ادا کوي، دا همغه شی دی چې د هغه توفيق پرته (علاوه) له مؤمنه د بل چا په برخه نه کيږي.

وَلَقَدْ أَهْلَكْنَا الْقُرُونَ مِنْ قَبْلِكُمْ لَمَّا ظَلَمُوا وَجَاءَهُمْ رَسُولُهُمْ بِالْبَيِّنَاتِ وَمَا كَانُوا
لِيُؤْمِنُوا كَذَلِكَ نَجْزِي الْقَوْمَ الْمُجْرِمِينَ ﴿١٨﴾

او خامخا په تحقيق هلاک کړي وو مونږ اهل د زمانو چې وو پخوا له تاسو کله چې ظلم يې کړی وو، او حال دا چې راوړي وو هغو ته رسولانو د هغو ښکاره دلائل، او له سره نه وو چې ايمان يې راوړی وی، همداسې سزا ورکوو مونږ قوم مجرمانو ته.

تفسير: يعنې که سم د هغو د غوښتنې سره ژر عذاب ورنشي يا خو ترې تکليف او مصيبت لرې شي؛ نو ښايي چې بې فکره نشي، ځکه د ظلم او شرارت او بې ايماني سزا هرومرو ژر يا په ځنډ ورسېدونکې ده، سنت الله له قديمه راهيسې په همدې باندې جاري دی، کله چې خلقو سره له دې چې د انبياوو او مرسلينو ښکاره دلائل او معجزې يې وکتلې، خو وروسته له هغه يې هم ظلم او تکذيب ته ملاوې وتړلې، او په هيڅ ډول د ايمان او تسليم په لوري متمائل نشول، نو هغوی آسماني عذاب هلاک کړي دي، او تل مجرمينو ته په يوه قسم نه په بل قسم سزا رسېدلی شي.

ثُمَّ جَعَلْنَاكَ خَلِيفَ فِي الْأَرْضِ مِنْ بَعْدِهِمْ لِنَنْظُرَ كَيْفَ تَعْمَلُونَ ﴿١٩﴾

بيا مونږ ورگرځولئ تاسې (ای محمدي امته!) خليفگان په ځمکه کې وروسته له هغو څخه لپاره د دې چې وگورو مونږ چې څرنگه عمل کوئ تاسې.

تفسير: يعنې د پخوانيو په ځای تاسو ته يې د ځمکې په سر هستوگنه درکړه، تر څو وکتل شي چې تاسې تر کومه حده پورې د خالق او د مخلوق حقوق پېژنئ، او ادا کوئ يې؟ او د الله تعالى له رسولانو سره څرنگه معامله کوئ؟ نېک که بد؟ هر ډول عمل چې وکړئ سم له هغه سره تاسې سره مناسبه معامله کولی کېږي، وروسته له دې نه د هغې معاملې ذکر دی، چې کفارو او منکرانو له پاک قرآن عظيم يا له رسول کریم يا الله قدوس سره کړې وه.

وَإِذْ اسْتُلِيَ عَلَيْهِمُ آيَاتُنَا بَيِّنَاتٍ قَالَ الَّذِينَ لَا يَرْجُونَ لِقَاءَنَا إِنَّا وَهَّاءٌ أَوْ بَدِّلْهُ
قُلْ مَا يَكُونُ لِي أَنْ أَبَدِّلَهُ مِنْ تِلْقَائِي نَفْسِي إِنْ أَشِئْتُ إِلَّا مَا يُؤْمَرُ إِلَيَّ إِنِّي أَخَافُ أَنْ عَصَيْتُ
رَبِّي عَذَابَ يَوْمٍ عَظِيمٍ ⑤

او کله چې ولوستل شي پر دغو (کفارو) آيتونه ځمونږ حال دا چې واضح دي؛ نو وايي هغه کسان چې نه لري اميد د ملاقات ځمونږ، چې راوړه يو قرآن چې غير وي له دې قرآن نه، يا يې بدل کړه (چې د بتانو عيونه او دغه احکام په کې نه وي) ووايه (ای محمده دوی ته) ! چې نه ښايېري ماته دا چې بدل کړم دغه (قرآن) له ځانه خپله، متابعت نه کوم زه مگر د هغه وحی چې راېرېلی شوی دی ماته (بې له زیادت او نقصان)، بشکه زه ویرېږم که نافرمانی وکړم د رب خپل (په تبدیل د قرآن سره) له عذاب د ورځې لویې.

تفسير: کله چې د بت پرستی یا د کفارو د مخصوصو عقائدو او نورو تردید کولی شي؛ نو کفار متوحش او ترهرو کېږي، او په ډېر نفرت او کراهیت سره رسول الله صلی الله علیه وسلم ته وايي چې: پاک الله ته ووايه چې: «بل کوم هسې قرآن درکړي چې په کې دغسې مضامين نه وي، او که همدغه قرآن پاتې کېږي؛ نو دومره برخه يې ښايي چې هرومرو اصلاح او ترمیم کړئ، چې بت پرستي او نورو په متعلق په کې خبرې شته».

د هغو خلقو له ذهنیت څخه دغه غوښتنې دومره زیاتې مستبعدې نه ښکاري، چې د تیږو (کتیو) او لوټو په بتانو باندې يې د ألوهیت تصرفات او اختیارات تقسیم کړي وو؛ چې يو رسول هم د داسې تصرفاتو او اختیاراتو مالک فرض کړي، یا به دغه وینا تشه د الزام او استهزاء په ډول وي.

په هر حال د دې تحقیقي جواب دا دی چې پخپله يې پاک الله داسې فرمایي: د کومې پرېښتې یا رسول کار دا نه دی، چې له خپل لوري د الله تعالى په کلام کې ترمیم وکړي، یا يې یو ټکی یا حرکت تبدیل یا لاندې باندې کړي، د رسول الله صلی الله علیه وسلم وظیفه دا ده: هغه وحی چې الله تعالى له لوري راشي؛ هغه يې له تزئید او تنقیصه د ده د حکم سره موافق ورسوي، او تعمیل يې وکړي، رسول الله صلی الله علیه وسلم د الله تعالى د وحی تابع دی، الله تعالى د رسول تابع نه دی چې څرنگه کلام تاسې غواړئ همغسې د الله تعالى له درباره يې راوړي، د الله تعالى په وحیې کې له ادنی ځنې ادنی تصرف قطع او پرېکول ډېر لوی معصیت او سخته گناه ده، بیا هغه معصوم بنده گان انبیاء علیهم السلام چې له گړدو څخه زیات له الله تعالى څخه ویرېږي؛ هغوی داسې معصیت او نافرمانی ته کله نژدې ورتلی شي.

قُلْ أَوْشَاءَ اللَّهِ مَا تَلَوْتُمْ عَلَيْهِمْ وَلَا أَذْرِكُمْ بِهِ فَقَدْ لَبِثْتُ فِيكُمْ عُمُرًا مِنْ قَبْلِهِ أَفَلَا تَعْقِلُونَ ⑥

ووايه (ای محمده ! دوی ته) که د الله خوښه وی نو ما به نه وو لوستی دا (قرآن) پر تاسې او نه به خبر کړي وی (الله) تاسې په دې (قرآن)، نو په تحقیق اوسېدلی وم زه په تاسې کې ډېر عمر پخوا له (نزوله د) قرآن، آیا نو عقل نه لرئ تاسې ؟ !

تفسير: يعنې هر هغه څه چې د الله غوښتنه ده؛ همغه زه ستاسې په مخ کې لولم، او هومره چې د ده خوښه وي؛ ځما په وسيله تاسې پرې خبروي، که د ده اراده پرته (علاوه) له دې نه وي؛ نو ځما څه طاقت او توان وو، چې له خپله ځانه کوم کلام او خبره جوړه کړم، او بيا هغه د ده په لوري منسوب کړم، آخر ځما خلوبښت کاله عمر ستاسې تر سترگو لاندې تېر شوی دی، او په دغومره اوږد مېت کې تاسې ته ځما د ټولو حالاتو په متعلق هر قسم تجربې او معلومات حاصل شوي دي، ځما صداقت، عفت، امانت او نور حسنه اخلاق په تاسې کې ضرب المثل دي، ځما اميتوب او د کوم معلم په مخ کې د شاگردۍ لپاره نه کېناستل؛ يوه معروفه او مسلمنه واقعه ده.

نو بيا چا چې تر خلوبښت کلنۍ پورې نه کومه قصيده ليکلي وي، او نه په مشاعراتو کې شريک شوی وي، او نه يې چېرې کوم کتاب پرانيستلی وي، او نه يې قلم په لاس کې اخيستی وي، او نه په کومې مدرسې، مکتب او نورو کې د لوستلو لپاره ناست وي، او يو ناڅاپه داسې يو کلام پېش، وړاندې کړي، چې پخپل فصاحت، بلاغت، جزالت، سلاست، روانۍ او د اسلوب په جدت کې ټول پيريان او انسانان عاجز کړي، او د ده د علومو او معارفو او حقائقو په مقابل کې د ټول جهان علم او عرفان بېرته پاتې شي؛ نو آيا پس تاسې عقل نه لرئ؟ او نه پوهېږئ چې دغه قرآن ما له ځانه نه دی ساز کړی، او ولې به زه په الله تعالی دروغ تړم ځکه چې:

فَمَنْ أَظْلَمُ مِمَّنْ افْتَرَىٰ عَلَى اللَّهِ كَذِبًا أَوْ كَذَّبَ بِآيَاتِهِ إِنَّهُ لَا يُفْلِحُ الْمُجْرِمُونَ ﴿١٥﴾

نو څوک دی ډېر ظالم له هغه چا نه چې تېري پر الله باندې دروغ يا نسبت د دروغو کوي آيتونو د ده ته؟ (بلکه نشته)، بېشکه شان دا دی چې خلاصی نه مومي مجرمان.

تفسير: يعنې گناهکارانو او مجرمانو ته حقيقي بری، فتحه او ښېگڼې نشي حاصلېدی، اوس تاسې خپله فيصله وکړئ! چې ظالم او مجرم څوک دی؟ که په فرض محال زه دروغ جوړ کړم، او هغه پاک الله ته يې منسوب کړم، نو ما غوندې بل هيڅوک ظالم نشي کېدی، ليکن له هغه دليل څخه چې په تېر آيت کې تېر شوی دی؛ ثابته شوه چې دغه احتمال بالکل باطل دی، نو کله چې ځما صداقت ثابت او ستاسې د جهل او د عناد لامله د الله تعالی کلام دروغجن کوي؛ نو اوس د ځمکې په مخ کې له تاسې ځنې هيڅوک لوی ظالم نشي کېدی.

وَيَعْبُدُونَ مِنْ دُونِ اللَّهِ مَا لَا يَنْفَعُهُمْ وَيَقْضُونَ هَؤُلَاءِ شَفَعَاؤُنَا عِنْدَ اللَّهِ قُلْ أَتَدْعُونَ اللَّهَ بِمَا لَا يَعْلَمُ فِي السَّمَوَاتِ وَلَا فِي الْأَرْضِ سُبْحَنَهُ وَتَعَالَىٰ عَمَّا يُشْرِكُونَ ﴿١٥﴾

او عبادت کوي دغه (کفار) غير له الله د هغو بتانو چې نشي رسولی هيڅ ضرر دوی ته (که يې عبادت ونه کړي)، او نه نفع رسولی شي دوی (که يې عبادت وکړي)، او وايي دغه (کفار) چې: دغه (بتان) شفاعتگران ځمونږ دي په نزد د الله کې، ووايه (ای محمده! دوی ته): آيا خبر ورکوي تاسې الله ته په هغه څيز چې نه دی معلوم ده ته په آسمانونو او نه په ځمکه کې (يعنې داسې شی هيچرې نشته)، دغه الله پاک، او ډېر پورته دی له هغو اشياوو چې شريکوي دوی (هغه له الله سره په عبادت کې).

تفسير: هغه معامله خو له الله تعالی او د هغه له رسوله سره وه، اوس تاسې د هغو د بت پرستۍ حال واورئ! چې پاک الله يې پرېښی او د داسې شيانو عبادت کوي، چې د هغو په قبضه او اختيار کې هيڅ يوه نفعه او ضرر نشته، کله چې پوښتنې کيږي؛ نو وايي: بېشکه چې لوی الله خو همغه يو او لا شريک ذات دی، چې آسمان او ځمکه يې پيدا کړي دي، مگر د دغو اصنامو (بتانو) او نورو معبوداتو انبياؤ اولياؤ پير او فقير خوشاله ساتل د دې لامله ضرور دي؛ چې دوی ځمونږ شفاعت او سپارښت د پاک الله په لوی دربار کې کوي.

پاتې شوه نور وړو کي کارونه چې هغه د دوی په واک او اختیار کې دي؛ د هغو تعلق يواځې له همدوی سره دی، بناء عليه مونږ لره بنيادي چې د دوی عبادت وکړو.

نو په دې آيت کې دغې عقيدې باندې رد دی، او دا ورته په ډاگه کوي چې: د بتانو شفاعت او د شفيع د عبادت کولو استحقاق؛ دغه دعاوی يې اصله او غلطې دي، او ښکاره ده چې د الله تعالی په علم کې همغه شی وي؛ چې صحيح او واقعي وي.

لهذا د الله تعالی د تعليمه په خلاف دغو غير واقعي او له ځانه جوړ کړي اصول حق ثابتول؛ ځواکې الله تعالی ته د داسې شيانو د واقعيت څخه (معاذ الله) خبر ورکول دي، چې د هغو په وقوع په آسمان او ځمکه او په هيڅ ځای کې ده ته معلوم نه دي، يعنې هيچرې د هغه وجود نشته، که وی نو هر ورو به د هغه علم کې وي، بيا نو د هغه څخه مو الله تعالی ولې منع کوي؟.

وَمَا كَانَ النَّاسُ إِلَّا أُمَّةً وَاحِدَةً فَاخْتَلَفُوا وَلَوْلَا كَلِمَةٌ سَبَقَتْ مِنْ رَبِّكَ لَفُضِيَ بَيْنَهُمْ فِيمَا فِيهِ يَخْتَلِفُونَ ﴿١٠﴾

او نه وو دغه خلق مگر امت يو (متفق په يو دين د اسلام) نو اختلاف وکړ دوی، او که نه وی هغه کلمه چې پخوا ثابته شوی ده له رب ستا؛ نو خامخا به حکم (فيصله) کړی شوی وو په منځ د دوی کې په همغه څيز کې چې په هغه کې اختلاف (جگړې) کوي دوی.

تفسير: ممکن وو چې مشر کينو به ويل چې: که الله تعالی دغه امر ستاسې په دين کې منع کړی وي؛ ځمونږ په دين کې يې خو نه دی منع کړی، د هغه جواب يې ورکړ چې: د الله تعالی دين له ازله تر ابده پورې تل يو دی، په حقه و اعتقاداتو کې هيڅ فرق نشته، هغه خلق چې په منځ کې گمراهان، بې لارې او سره جدا شوي دي؛ الله تعالی د دوی د پوهولو او پر حقه لاره راوستلو لپاره انبياء لېږلي دي، په هيڅ يوه زمانه او په هيڅ يو ملت کې الله شرک نه دی جائز کړی.

پاتې شوه دغه خبره چې دخلقو يو له بل سره اختلافات او جگړې ولې يو ځلې نه ورکوي؟ نو ځکه: دا يې بالجبر نه دي لري کړي؛ چې د پاک الله په علم کې دغه خبره فيصله شوې ده، چې دغه دنيا «دار العمل» دی، د قطعي او آخري فيصلي ځای نه دی، دلته يې انسانانو ته کسب او اختيار ورکړی دی، او نور يې لږ څه آزاد او خپلواک پرې ايښي دي، چې دوی د عمل هره لاره چې غواړي؛ اختيار کړي، که دغه خبره لا له پخوا څخه طي او پرې کړی شوې نه وی؛ نو د ټولو اختلافاتو فيصله به يو ځلې کېده.

وَيَقُولُونَ لَوْلَا أُنْزِلَ عَلَيْهِ آيَةٌ مِنْ رَبِّهِ فَقُلْ إِنَّمَا الْغَيْبُ لِلَّهِ فَانْتَظِرُوا إِنِّي مَعَكُمْ مِنَ الْمُنْتَظِرِينَ ﴿١١﴾

او وايي دوی: ولې نه ده نازل کړی شوې پر دغه (محمد باندې هغه) معجزه (چې مونږ يې غواړو) له ربه د ده، نو ووايه: بېشکه همدا خبره ده چې (علم د) غيب خاص الله ته دی؛ نو منتظر اوسئ تاسې (نزول د هغې معجزې ته)، بېشکه زه (هم) له تاسې سره له منتظرينو څنې يم (ستاسو عذاب ته).

تفسير: يعنې د هغو معجزاتو غوښتنه چې دوی يې کوي چې له هغو څنې يو معجزه ولې نه رانازل شوې؟ د جواب حاصل دا دی چې: دوی د صداقت ډېر دلائل لا له پخوا څخه ليدلي دي، د فرمايشي معجزو وړښکارولو ته هيڅ ضرورت نه دی پاتې، او نه دومره مفيد دي، وروسته د هر معجزې ښوونه چې د پاک الله مصلحت وي؛ وړښکاره

کوي يې، الله تعالى سره دغه علم شته چې په مستقبل کې به د کوم شان او نوعيت معجزې ظاهروي، نو تاسې هم منتظر اوسئ، مونږ به هم انتظار کوو.

وَإِذَا أَذَقْنَا النَّاسَ رَحْمَةً مِّن بَعْدِ ضَرَاءٍ مَّسْتَمٍّ إِذَا هُم تَكْرُرًا فِي آيَاتِنَا قُلِ اللَّهُ أَسْرَعُ مَكْرًا إِنَّ رُسُلَنَا يَكْتُوبُونَ مَا تَكْمُرُونَ ﴿١١﴾

او کله چې ور وڅکوو مونږ خلقو ته کوم قسم رحمت (لکه صحت او غناء) وروسته له سختی (لکه مرض او عناء) چې رسيدلې دي دوی ته؛ نو ناڅاپه وي به دوی لره مکر (بد ويل حيله جوړول) په آيتونو ځمونږ کې، ووايه (ای محمده! دوی ته چې) الله ډېر تيز دی له جهته د مکر، بېشکه رسولان (ملائکې - کرام الکاتبين) ځمونږ ليکي مکر ستاسې،

تفسير: حق تعالى په مکه والو او ه کاله قحط مسلط کړ، کله چې هلاک ته ورنژدې شول؛ نو له ډېرې وېرې يې رسول اکرم صلى الله عليه وسلم نه د دعا استدعاء وکړه، او وعده يې ورسره وکړه، که دغه عذاب له مونږ څخه لرې شو، نو مونږ به هم ايمان راوړو، د رسول الله صلى الله عليه وسلم د دعا په برکت هغه عذاب محو او ورک او د قحط بلا بيخي لرې شوه؛ نو بيا دوی په همغو شرارتونو باندې پيل (شروع) وکړ، او د الله تعالى د آيتونو په تکذيب يې لاس پورې کړ، او د الله تعالى قدرت او رحمت ته يې نظر ونه کړ، بلکه د الله تعالى انعامات يې له ظاهري اسبابو او حيلو او محض بې اصولو خيالاتو او اوهامو په لوري نسبت کړل، نو د هغه جواب يې ورکړ چې: ښه ده، ښه مکر او فریب او حيله بازي وکړئ، مگر په ياد ولرئ چې ستاسې دغه حيله بازي يو په يو ليکله کيږي، او هغه ټول دفتر به د قيامت په ورځ ستاسې په مخ کې کېښود کيږي، بيا کله چې ستاسې هيڅ يوه حيله بازي له پرښتو څخه پټه نه ده، نو د الله تعالى د محيط علم څخه به څرنگه خارج پاتې کېدای شي؟ تاسې په خپل مکر او حيله بازي مغرور يئ، حال دا چې د الله تعالى مکر ستاسې له مکره او تدبيره ډېر ژر او سريع الاثر دی.

هُوَ الَّذِي يُسَيِّرُكُمْ فِي الْبَرِّ وَالْبَحْرِ حَتَّى إِذَا كُنْتُمْ فِي الْفُلِكِ وَجَرَيْنَ بِهِم بِرِيحٍ طَيِّبَةٍ وَفَرِحُوا بِهَا جَاءَتْهُمْ رَائِدُ عُاصِفٍ وَجَاءَهُمُ الْغُجْرُ مِنْ كُلِّ مَكَانٍ وَظُنُّوا أَنَّهُمْ أُحِيطَ بِهِمْ دَعَوُا اللَّهَ مُخْلِصِينَ لَهُ الدِّينَ هَ لَيْنَ ابْتِغَيْنَا مِنْ هَٰذَا لَنَكُونَنَّ مِنَ الشَّاكِرِينَ ﴿١٢﴾ فَلَمَّا أَجْتَهُمْ إِذَا هُم بِبُغُورٍ فِي الْأَرْضِ يُعَذِّبُ الْحَقُّ يَأْتِيهَا النَّاسُ إِنَّمَا بُعِثُوا عَلَىٰ أَنْفُسِكُمْ مَتَاعًا الْحَيَاةُ الدُّنْيَا ثُمَّ إِلَيْنَا مَرْجِعُكُمْ فَنُنَبِّئُكُمْ بِمَا كُنْتُمْ تَعْمَلُونَ ﴿١٣﴾

الله هغه ذات دی چې مگر ځوي تاسي (په خپلو پښو يا په سورلی) په وچه او په بحر (سمندر په لامبو يا مرکوب)، تر هغه پورې چې سواره شئ په کشتيو کې، او روانه شي (دا بېرې) سره له دغو (خلقو چې ناست وي په کې) په هغه باد ښه (موافق له ضرورت د کشتی سره) او خوشاله شي په هغه سره؛ نو راشي هغه کشتی ته باد سخت (مخالف د مراد جا کړ)، او راشي دوی ته موج (چې د سمندر) له هر ځايه (او له هر لوري) او وگڼي دوی دا چې بېشکه دوی احاطه وکړه شوه پر دوی (په موجباتو د هلاک)؛ دعا وکړي وېولي دوی الله (لپاره د نجات خپل) چې خالص کوونکي وي ده ته دين خپل (او وايي): قسم دی که نجات دی را کړ مونږ ته له دې (سختی)؛ نو خامخا به شو مونږ هر ورو (لازمًا) له شکر کوونکو. نو هر کله چې نجات ورکړي دوی ته (الله له غرقه او وچې ته راشي)؛ ناڅاپه دوی فساد شرارت کوي په ځمکه

کې په ناحقه سره، اې خلقو! بېشکه همدا خبره ده چې جزاء د شرارت ستاسې په نفسونو (ځانونو) ستاسې ده، (اوس کوئ تاسې) عيش د ژوندون لږ خسيس، بيا خاص مونږ ته راتله ستاسې دي (په قيامت کې) نو خبر به درکړو تاسې ته په هغه عمل چې وئ تاسې چې کاوه به مو.

تفسير: ابتداء کې هوا ښه نرمه، او د بهرنيو کشتيو او جهازونو او نورو په مقتضاء سره برابره وي، مسافران په کې خاندې، لوبې کوي، او په ډېره آرامۍ او هوسايۍ سره په کې ناست وي، يو ناڅاپه يو زورور طوفان پيدا شي، او د څلورو خواوو د اوبو غرونه راپورته کړي، او له کشتۍ يا له جهازه سره يې ووهي.

نو کله چې دغه د لوی سيند (بحر) مسافران وپوهيږي، چې له هره لوري د مرګ موجباتو راجاېر کړي يو، او د تېنېدلو او وتلو هيڅ کومه لار نه ده پاتې؛ نو دوی فرضي او مصنوعي معبودان پرېږدي، او يواځې واحد لوی الله د خپل نجات لپاره رابولي، لکه چې دانسان د اصلي فطرت تقاضا ده، هر کله چې له هر څيز څخه مايوس شي، نو خاص د الله تعالی بندګي ځان ته غوره کوي، او ډېر پوخ عهد او کلکه وعده وکړي، چې که له مصيبتۀ پاک الله ماته نجات راکړي؛ نو زه به يې شکر کوونکی تابع او طائع اوسم، او له سره به کفران لوري ته نه ورځم، او عصيان او طغيان ته به نه نژدې کېږم، ليکن هر کله چې لږ څه امن او ډاډينه (قلاري) يې ور په برخه شي، او وچې ته يې پښه ورسېږي؛ نو په شرارتونو باندې لاس پورې کړي، او په ملک کې شور، شر، فتنه او فساد اچوي، د لږ څه مډت لپاره هم په خپل عهد او ايمان ټينګ نه پاتې کيږي.

تنبيه: په دغه آيت کې د اسلام هغو مدعيانو ته لوی عبرت دی، چې د جهاز د طوفاني کېدلو په وخت کې هم د «واحد، احد الله» څخه مخ اړوي، او له غير الله څخه مدد غواړي، او هغوی خپلې مرستې (مدد) ته رابولي.

﴿يَا أَيُّهَا النَّاسُ إِنَّمَا نِعْمَتُ اللَّهِ عَلَيْكُمْ﴾ الآية - يعنې ستاسې د شرارتونو وبال پر تاسې لويږي، که څو ورځې مو شرارتونه وکړل، او فرضاً څه دنيوي ګټه (فائده) مو هم حاصله کړه؛ نو د کار په پای (انجام) کې د پاک الله دربار ته ورتګ دی، هلته به ستاسې ټول اعمال ور د مخه کيږي، رب العزت جل جلاله به د هغه سزا درکړي، او تاسې ته به دا درنښکاره کوي چې ستاسې اعمال څرنگه وو.

إِنَّمَا مَثَلُ الْحَيَوَةِ الدُّنْيَا كَمَا أُنْزِلَتْهُ مِنَ السَّمَاءِ فَاخْتَلَطَ بِهِ نَبَاتُ الْأَرْضِ مِمَّا يَأْكُلُ النَّاسُ
وَالْأَنْعَامُ حَتَّىٰ إِذَا أَخَذَتِ الْأَرْضُ زُخْرُفَهَا وَازَّيَّنَتْ وَظَنَّ أَهْلُهَا أَنَّهُمْ قَدِرُونَ عَلَيْهَا أَنَّهُمْ آمُرُونَ النَّاسَ
أَوْ نَهَاؤُهُمْ فَجَعَلْنَاهَا حَصِيدًا كَأَن لَّمْ تَغْنَبْ بِالْأَمْسِ كَذَلِكَ الْآيَةُ لِقَوْمٍ يَتَفَكَّرُونَ ﴿١٠﴾

بېشکه همدا خبره ده چې مثال د دې ژوندون لږ خسيس (په ژر تېرېدلو کې) په شان د اوبو دی چې نازلي کړي دي مونږ هغه له (طرفه د) آسمانه؛ نو خلط شي په دې اوبو سره (هر قسم) زرغونه د ځمکې له هغه (قسم) چې خوري يې بنيادمان (لکه غلې، مېوې، سابه) او چارپايان (لکه انواع د وښو)، تر هغه پورې چې واخيست ځمکې زينت خپل او ښه ښايسته شي (په اقسام د نباتاتو، اشکالو او رنگونو) او ګمان وکړي خاوندان د دې (ځمکې) چې بېشکه دوی قادر دي (په هر شانتې ګټه (فائده) اخيستلو) په دې ځمکه باندې؛ ناڅاپه راشي دې (ځمکې) ته امر (حکم) ځمونږ د شپې يا د ورځې (په خرابۍ د دې غلو او مېوو) نو وګرځوو مونږ دغه (فصل د ځمکې) (لکه) رېبلي شوي ګواکې نه وو (دغه کښت په دغې ځمکې کې) پرون، همداسې په تفصيل سره بيانوو مونږ دلائل لپاره د هغه قوم چې فکر کوي.

تفسير: ځينې د «فَاغْلُظْ لَهُ نَبَاتُ الْأَرْضِ»: معنی د پیداوارو کثرت اخیستی دی، ځکه هر کله چې د ځمکې پیداوار زیات قوي کیږي؛ نو یو جزء یې له بل سره ګډ کیږي، او یو له بله سره نښلي.

ځینو علماوو د «یه» «باء» د مصاحبت لپاره اخیستی ده، دغسې معنی یې کړې ده، چې د ځمکې زرغونه له اوبو سره ګډه او مرکب کیږي، ځکه چې د نباتاتو غذا ګرځي، د شیخ الهند «رحمه الله تعالی» له صنیع څخه مترشح کیږي، چې له اختلاطه داسې مراد اخیستی دی چې: د ځمکې او اوبو د یو ځای کېدلو څخه هغه نباتات چې راوځي، په هغه کې د انسانو او حیواناتو غذا مخلوطه او ګډه وده وي، مثلاً د غنمو په بوتي کې دانه د بنیادمانو غذا ګرځي، او وابښه یې هم د حیواناتو آذوقه کیږي، همداسې په ونو کې هم مېوې او پانې وي، چې د دوی خوړونکي هم سره بېل انواع لري، او سره جلا جلا (جدا جدا) دي.

﴿حَتَّىٰ إِذَا أَخَذَتِ الْأَرْضُ زُخْرُهَا﴾: الآیه - یعنی مختلفو الوانو او اشکالو نباتاتو د ځمکې مخ مزین او ښایسته کړی وي، او کښتونه (فصلونه) مزارع او مراتع داسې تیار شوي وي، چې په هغه د هغوی د خاوندانو پوره ډاډینه (تسلي) او اعتماد پیدا شوی وي، چې اوس له هغه څخه د فائدې آخیستلو پوره قوت او نېټه رارسېدلې ده.

﴿أَتَمَّهَا أَمْوَنًا﴾: الآیه - یعنی ناڅاپه د الله تعالی په حکم د شپې یا د ورځې له مخې کوم آفت (مثلاً سخته سیلی یا رلی یا ملخ یا نور) ورورسېږي، او علی هذا القیاس دغه آفت هغه زراعت بیخي داسې پنا کړي، ګواکې له سره هلته یوه خاشه نه وه زرغونه شوې، کټ مټ (هوبهو) د همدې په شان د دنیا ژوندون هم مثال لري، اګر که دغه ژوندون ډېر حسین او تروتازه په نظر راشي، تر دې چې بې وقوف خلق د دې په رونق او ښایست باندې مین او مفتون شي، او اصلي حقیقت بیخي هېر کړي، لیکن د هغه زرغونتیا، ښایست، زینت د څو ورځو له مخې دی، چې ډېر ژر د فناء او زوال په لاس نسیا منسیا کیږي.

فانده: ﴿لَيْلًا أَوْ نَهَارًا﴾ «په شپه او ورځ کې» یې ښایي د دې لامله فرمایلي وي چې شپه د غفلت وخت وي، او په ورځې کې خلق عموماً وینښ وي، مطلب یې دا دی کله چې د الله تعالی حکم راورسېږي؛ بیا که څوک وینښ وي که اوده، غافل وي که هوښیار؛ هیڅ یو سړی په هیڅ یوه حالت کې د هغه مخه نشي نیولی.

وَاللَّهُ يَدْعُو إِلَىٰ دَارِ السَّلَامِ وَيَهْدِي مَن يَشَاءُ إِلَىٰ صِرَاطٍ مُسْتَقِيمٍ ٢٠

او الله بولي (بندګان خپل) کور د سلامتیا ته (چې جنت دی)، او لاره ښيي هغه چا ته چې اراده و فرمایي (د هدایت د ده) لارې سمې ته (چې اسلام دی).

تفسير: یعنی د دنیا پر زائل او فاني ژوندون مه نازېږئ، او مه پرې تېر وځئ! او د دار السلام یعنی د جنت په لوري راشئ! پاک الله تاسې د سلامتی کور ته بولي، او تر هغه ځایه پورې یې د رسېدلو لاره هم درښوولې ده، همغه کور دی چې اوسیدونکي یې له هر راز (قسم) رنځ، غم، پرېشانی، تکلیف، نقصان، آفت، فنا، زوال او نورو عوارضو څخه صحیح او سالم پاتې کیږي، او پرېستې پرې سلام آچوي، او پخپله د رب العزت جل جلاله له حضوره به هم د سلام تحفي وررسېږي.

لِّلَّذِينَ أَحْسَنُوا الْحُسْنَىٰ وَزِيَادَةٌ وَلَا يَرْهَقُ وُجُوهَهُمْ قَتَرٌ وَلَا ذِلَّةٌ ۚ أُولَٰئِكَ أَصْحَابُ الْجَنَّةِ هُمْ فِيهَا خَالِدُونَ ٢١

لپاره د هغو کسانو چې نیکي یې کړې؛ نېکه (جزا جنت) او زیات (له اجره هم شته)، او نه به پټوي مخونه د دوی هیڅ تور ګرد او غبار او نه هیڅ ذلت (رسوایی)، دغه (محسانان) صاحبان د جنت دي، همدوی په دغه جنت کې تل اوسیدونکي دي.

تفسير: يعنې ښه کار کوونکو ته هلته ښه ځای (جنت) ورسيږي، او له هغه څخه زیات هم ور په برخه کېږي، یعنې د الله تعالی رؤیت (لیدل، دیدار، رزقنا الله تعالی).

د «زیادت» تفسیر په لقاء الله او د الله تعالی په لیدلو سره په څو صحیحه وو احادیثو کې وارد شوی دی، او له ډېرو صحابه وو او تابعینو رضي الله تعالی عنهم أجمعین څخه منقول دي، صهیب رضي الله تعالی عنه وایي چې: «رسول الله صلی الله علیه وسلم دغه آیت ولوست، او وېې فرمایل: «کله چې ګرد جنتیان په جنت او ټول دوزخیان په دوزخ کې داخل شي؛ نو یو غږ کوونکی به غږ وکړي: «ای جنتیانو! ستاسې لپاره د الله تعالی یوه وعده باقي ده، چې هغه اوس پوره کېدونکي ده»، جنتیان به وایي چې: «هغه څه شی دی؟ آیا پاک الله په خپل فضل سره ځمونږ د حسناتو پانګه نه ده درنه کړې؟ آیا ځمونږ مخونه یې سپین او نوراني کړي نه دي؟ آیا ده مونږ له دوزخه نه یو ژغورلي (بچ کړي)؟ او جنت غوندې یو لوی مقام ته یې نه یو داخل کړي؟» دلته د دوی له منځه به پرده لري کړل شي، او جنتیان به د الله تعالی په لوري نظر وکړي؛ نو قسم په الله چې د الله تعالی له هر قسم وړ کېو شویو نعمتونو څخه جنتیانو ته د الله تعالی لیدل به زیات محبوب او مطلوب وي»، او د دې په اندازه به بل هیڅ شی د دوی په سترګو کې ښه نه ورځي، او د دوی سترګې به نه یخوي، او نه یې رڼوي، پاک الله مو دې خپله لقاء پخپل فضل او کرم سره روزي کړي، او سترګې مو دې رڼې او زړونه مو دې پرې خوښ کړي، آمین ثم آمین.

﴿وَلَا يَرْهَقُ وُجُوهَهُمْ﴾ الآیه - یعنې د عرصات په محشر کې همغسې چې د فجارو کفارو پر مخونو سخت ذلت، ظلمت، خواری او رسوایی نښې او آثار به ښکاري، بالمقابل د هغه به د جنتیانو خبرې ډېرې نوراني، ښایسته او رونقدارې وي، او بیخي د ملاحات او صباحت څخه به ډکې وي.

وَالَّذِينَ كَسَبُوا السَّيِّئَاتِ جَزَاءُ سَيِّئَةٍ يَبْتَغِيهَا وَتَرَهَقُهُمْ ذُلَّةٌ مَّا لَهُمْ مِنَ اللَّهِ مِنْ عَاصِمٍ كَأَنَّمَا أُغْشِيَتْ وُجُوهُهُمْ قِطْعًا مِنْ آيِلٍ مُظِلًّا أُولَٰئِكَ أَصْحَابُ النَّارِ هُمْ فِيهَا خَالِدُونَ ﴿٦٠﴾

او هغه کسان چې کسب یې کړی دی د بدو (لکه کفر او نفاق) جزا د بدی (د دوی) په قدر د بدی ده، او پټوي به دوی لره ذلت (رسوایی)، نه به وي دوی ته له (عذاب د) الله هیڅ ساتونکی، ګواکې پټ کړی شوي دي مخونه د دوی په قطعو (پټو) د شپې سره حال دا چې تک تور به وي، دغه (مسیان) صاحبان د اور دي، همدوی په دغه دوزخ کې تل اوسېدونکي دي.

تفسير: یعنې له بدی څخه به یې سزا زیاته نه وي.

﴿وَتَرَهَقُهُمْ ذُلَّةٌ﴾ یعنې: د دوی خبرې به دومره توره تیاره وي؛ ګواکې د تورې تیاري شپې توروالی د دوی په مخونو باندې لګېدلی دی، پاک الله مو دې له دغه مخ توروالي او نورو عذابونو څخه پخپل فضل او کرم سره وساتي.!

وَيَوْمَ نَحْشُرُهُمْ جَبَعًا ثُمَّ يَقُولُ لِلَّذِينَ أَشْرَكُوا مَا كُنْتُمْ أَنْتُمْ وَشُرَكَاءُكُمْ فَزَيَّلْنَا بَيْنَهُمْ وَقَالَ شُرَكَاءُهُمْ مَا كُنْتُمْ إِلَّا نَاعِبُونَ ﴿٦١﴾

او (یاد کړه ای محمده!) هغه ورځ چې راجمع به کړو دا خلق ټول، بیا به ووايو هغو کسانو ته چې شرک یې کړی دی: (تینگ ودرېږئ) په ځایونو خپلو کې تاسې او (هم) شریکان ستاسې، نو بیلتون به وکړو مونږ په منځ د دوی کې، او وبه وایي شریکان د دوی (دوی ته) چې: نه وئ تاسې چې خاص مونږ لره به مو عبادت کولو.

تفسير: يعنې هغو کسانو چې پخپل خيال کې د الله تعالى لپاره شريکان درولي وو، يا ځينو ته يې د الله ځامن او لوني ويل، مثلاً مسيح عليه السلام چې د نصاراوو په نزد «ابن الله» بلکه «عين الله» وو، يا «ملائكة الله» يا «أحبار» يا «رهبان» چې دوی ته هم له يوه حيثيت د الوهيت منصب ورکړی شوی وو، يا اصنام او اوټان چې د مکې مشرکانو پر دوی هم د الوهيت اختيارات تريوې اندازې پورې تقسيم کړي وو، او هغه څوک چې د قبرونو عبادت کوي؛ په دې گمان چې اولياء کرام ځمونږ د الله تعالى په نزد شفاعتگران دي؛ نو دغو گمردو ته به پخپلو ځايونو کې حسب المراتب د درېدلو حکم وشي.

فَكَفَى بِاللّٰهِ شَهِيدًا بَيْنَنَا وَبَيْنَكُمْ اِنْ كُنَّا عَنْ عِبَادَتِكُمْ لَغْفِيلِينَ ﴿٥٠﴾

نو کافي (بس) دی الله شاهد په منځ ځمونږ او په منځ ستاسې کې؛ بېشکه شان دا دی چې: وو مونږ له عبادت ستاسې خامخا بې خبران.

تفسير: يعنې په دې دقت کې به عجيبه پر بشاني او نفسي نفسي (ځان ځاني) وي، د عابدينو او معبودينو په منځ کې به بيلتون لويږي، او د اوهامو او خيالاتو هغه مزي چې پخپل خيال سره يې سم په دنيا کې ترلي وو؛ هغه ټول به شلېږي، په دغه هولناک وخت کې کله چې مشرکينو د خپلو دغو فرضي معبودانو ځنې ډېر زيات توقعات (هيلې) درلودلې، هغوی به په ښکاره ډول سره جواب ورکړي، چې تاسې له مونږ سره څه تعلق لرئ؟ تاسې دروغ وايئ چې مونږ د دوی عبادت کولو، تاسې سم له خپلې عقيدې سره د هغو شیانو عبادت چې کولو او د هغو لپاره مو د الوهيت هغه صفات تجويزول چې په دوی کې له سره موجود نه وو؛ نو په حقيقت کې هغه بندگي د «مسيح» يا د «ملائکو» عبادت نه گانې شي، او نه دغه عبادت په واقع سره د بې روحو بتانو دی، بلکه تاسو د خپل خيال او وهم يا د لعين شيطان عبادت کولو، او هغه به مو پر بنسټ يا کوم نبي يا کوم ولي يا کومې خبرې يا نورو ته منسوبوو، پاک الله شاهد دی چې ځمونږ په خوبه يا رضا او اذن تاسې دغه حرکت نه دی کړی، مونږ نه وو خبر چې تاسې د خپل انتهائي حماقت او سفاهت او ناپوهۍ لامله مونږ د الله تعالى په مقابل کې معبودان دروئ.

هٰذَا لِكَيْ تَبْلُغَ كُلُّ نَفْسٍ مَّا أَسْأَلَتْ وَرُدُّوْا إِلَى اللّٰهِ مَوْلَاهُمْ الْحَقَّ وَضَلَّ عَنْهُمْ تَاكَاؤُا يَفْتَرُونَ ﴿٥١﴾

په دغه ځای کې به ښکاره ومومي هر يو نفس جزا د هغه عمل چې پخوا يې لېږلی دی، او بېرته به بوتلل شي دوی الله ته چې مولى د دوی دی حق (او واقعي واکدار د دوی دی)، او ورک به شي له دوی نه هغه دروغ چې وو دوی چې جوړول به يې (له شفاعت د بتانو او نورو معبودانو).

تفسير: يعنې ټول دروغ او بې اصله توهمات به بيخي له منځه ورک شي، او هر څوک به په رأي العين کوري چې پرته (علاوه) له هغه حقيقي مالک څخه د بل په لوري د رجوع کولو ځای نشته، او د هر يوه سړي به د خپلو ښو او بدو په اندازه کولو باندې علم ورسېږي، چې هغه څومره وزن او اندازه لري.

قُلْ مَنْ يَّرْزُقُكُمْ مِنَ السَّمَاءِ وَالأَرْضِ أَمَّنْ يَمْلِكُ السَّمْعَ وَالأَبْصَارَ وَمَنْ يُخْرِجُ الْحَيَّ مِنَ الْمَيِّتِ وَيُخْرِجُ الْمَيِّتَ مِنَ الْحَيِّ وَمَنْ يُدْبِرُ الأُمُورَ فَيَقُولُ اللهُ قُلْ أَفَلَا تَتَّقُونَ ﴿٥٢﴾

ووايه (ای محمده! دوی ته) څوک رزق درکوي تاسې ته له جانب د آسمانه (لکه په باران) او له ځمکې (لکه په نباتاتو)؟ بلکه آیا څوک دی چې مالک دی د (پیدا کولو د) غوږونو او د سترگو؟ او څوک دی چې راوباسي ژوندی (لکه بچی، مؤمن، عالم، کښت) له مړي (له هگۍ،

کافر، جاهل، دانه؟ او راوباسي مری (لکه نطفه) له ژوندي (لکه حيوان)؟ او څوک دی هغه چې تدبیر کوي (د هر کار په منځ د خلقو کې)؟ نو ژر به ووايي دوی (چې هغه) الله دی، نو ووايه (ای محمده! دوی ته!) نو آیا نه ويريرئ تاسې (له عذابه د الله).

فَذَلِّكُمْ اللَّهُ رَبُّكُمْ الْحَقُّ فَمَا ذَا الْحَقِّ إِلَّا الصَّلَاةُ فَأَنَّى تُصَرِّفُونَ ﴿٢٧﴾

نو دغه (موصوف په دغو صفاتو) الله رب ستاسې دی حق، نو څه شی دي وروسته له حقه مگر گمراهي، نو کوم خوا ته گړخولی شی تاسې (له حقه، سره د قیام د برهان په حقانیت د اسلام).

تفسیر: مشرکینو به هم اعتراف کولو چې دغه کلیه امور او عظیم الشان کار ما سوا د الله تعالی څخه بل هیڅوک یې نشي کولی، نو ځکه یې وفرمایل: کله چې اصلی خالق او مالک او د تمام عالم مدبّر تاسې هم دغه پاک الله گڼئ؛ بیا نو ولې نه ويريرئ چې ما سوا د دغه الله څخه نور خپل معبود وگړخوئ؟ وروسته د هغه د اقرار کولو څخه چېرې ژر تر ژره پر خپلو پوندو بېرته گړځئ، کله چې په رښتیا سره همغه ذات واحد احد الله دی؛ وروسته له رښتیا څخه پرته (علاوه) له دروغو بل شی نه دی پاتې.

كَذَلِكَ حَقَّتْ كَلِمَتُ رَبِّكَ عَلَى الَّذِينَ فَسَقُوا أَنَّهُمْ لَا يُؤْمِنُونَ ﴿٢٨﴾

همداسې (لکه چې ربوبیت لایق دی الله ته) لایق شو حکم (لازم شو عذاب) د رب ستا پر هغو کسانو چې نافرمانه دي د الله تعالی له حکم نه (په سبب د دې) چې دوی ایمان نه راوړي.

قُلْ هَلْ مِنْ شُرَكَائِكُمْ مَنْ يَبْدُو الْخَلْقَ ثُمَّ يُعِيدُهُ قُلِ اللَّهُ يَبْدُو الْخَلْقَ ثُمَّ يُعِيدُهُ فَأَنَّى تُؤْفَكُونَ ﴿٢٩﴾

ووايه (ای محمده! دوی ته) آیا شته له دې شریکانو ستاسې هغه څوک چې پیدا کړي دی خلق په اول کې، بیا ژوندي کړي دوی (پس له مرگه)؟ ووايه (ای محمده! دوی ته) چې الله اول پیدا کوي خلق بیا ژوندي کوي یې (وروسته له مرگه)؛ نو کوم لوري ته اړول کېږئ تاسې (له سمې لارې، چېې ته)؟

تفسیر: تر دې ځایه پورې د «مبدأ» ثبوت وو، اوس د «معاد» ذکر دی، یعنې کله مو چې اعتراف وکړ، چې د ځمکې او د آسمان او د سمع او بصر او د موت او د حیات او د ټولو پیدا کوونکي او اداره کوونکي هم دغه پاک الله دی؛ نو ظاهر دي چې د مخلوقاتو بیا پیدا کول او وروسته له مرگه بیا ژوندي کول او د دوی اعاده هم د همغه فعل کېدی شي، بیا د انبیاوو علیهم السلام په ژبو کله چې دوی پخپله د هغه د اعاده کولو خبر ورکوي، د هغه په تسلیم څه عذر شته؟

قُلْ هَلْ مِنْ شُرَكَائِكُمْ مَنْ يَهْدِي إِلَى الْحَقِّ قُلِ اللَّهُ يَهْدِي لِلْحَقِّ أَفَمَنْ يَهْدِي إِلَى الْحَقِّ أَحَقُّ أَنْ يُتَّبَعَ أَمْ لَا يَهْدِي إِلَّا أَنْ يُهْدَىٰ فَمَا لَكُمْ كَيْفَ تَحْكُمُونَ ﴿٣٠﴾

ووايه (ای محمده! دوی ته) چې آیا شته له دې شریکانو ستاسې هغه څوک چې لاره وښيي حق ته؟ (بیا هم) ووايه (ای محمده! دوی ته) چې الله لاره ښيي حق ته، آیا نو هغه څوک چې لاره ښيي حق ته ډېر لایق دی د دې چې متابعت یې وکړی شي؟ او که هغه چې (پخپله هم) لاره نشي موندلی؟ مگر چې ده ته لاره وښوولی شي، نو څه باعث دی تاسې لره، څرنگه حکم کوئ؟

تفسير: د «مبدأ» او «معاد» په منځ کې د هدايت د واسطو او وسائلو ذکر دی، يعنې همغسې چې پرمېنی پيدا کوونکي او وروستنی ژوندی کوونکي همغه يو الله تعالی دی او بل څوک نه دی؛ نو همدغه پاک الله د خپلو بندگانو د «معاد» صحيح او رښتيا لار ښوونکي دی، نه بل څوک، او په مخلوقات کې: لوی دی که وړوکی؛ ټول د ده لارښوونې ته محتاج دي، د ده پر هدايت او لار ښوونه باندې ښايي چې ټول لار شي.

باطل معبود په څه حساب کی دی چې چاته لار ښوونه وکړي؟ آیا دی پخپله بې د بل چا له هدايته او مرستې (مدد) او لاس نيولو يو پل هم واخيستی شي؟ نو ځکه د ده لارښوونه د بندگانو په حق کې د قبول قابله او وړ نه ده، چې گوندې الله تعالی بې واسطې د هغو لارښوونه کړي وي، بيا دا څومره بې انصافي ده، چې انسان هغه مطلق هادي پرېږدي، او د دغو باطلو او کمزورو معاونينو او لار ښوونکو پسې لويږي، او د همدوی اسره او هيله (اميد) ونيسي.

وَمَا يَتَّبِعُ أَكْثَرُهُمْ إِلَّا ظَنًّا إِنَّ الظَّنَّ لَا يَغْنِيُ مِنَ الْحَقِّ شَيْئًا إِنَّ اللَّهَ عَلِيمٌ بِمَا يَفْعَلُونَ ﴿٢٠﴾

او نه کوي متابعت اکثر د دوی مگر د گمان (اټکل)، بېشکه گمان (اټکل) نه بې پروا کوي (هيڅوک) له حقه د هيڅ څيز، بېشکه الله ښه عالم دی په هغه څه چې کوي (يې) دوی (نو جزا به ورکړي).

تفسير: کله چې معلوم شو چې «مبدی» او «معید» او «هادي» همغه الله تعالی دی؛ نو د هغه په خلاف د شرک د لارې غوره کوونکو ته فکر کول پکار دي، چې د دوی په لاس کې کوم دلیل او برهان شته؟ چې د هغه په بناء د «توحيد» قويم او قديم مسلک پرېږدي او دگمراهی او ضلالت په کوهي کې ځانونه اچوي، رښتيا خبره خو دا ده: چې د دوی سره پرته له ظنونو او اوهامو او چټي او مهملو خبرو څخه بل هيڅ دلیل او برهان نشته، نو د اټکل غشی د حق او صداقت په بحث کې څه کار ورکولی شي؟.

وَمَا كَانَ هَذَا الْقُرْآنُ أَنْ يُفْتَرَى مِنْ دُونِ اللَّهِ وَلَكِنْ تَصْدِيقُ الَّذِي بَيْنَ يَدَيْهِ وَتَفْصِيلُ الْكِتَابِ
لَأَرْيَبَ فِيهِ مِنْ رَبِّ الْعَالَمِينَ ﴿٢١﴾

او نه دی دا قرآن (سره له داسې فصاحت، بلاغت او اعجازه) چې په دروغو جوړ کړ شي غیر له الله نه، وليکن دی تصديق (رښتینی) کوونکی د هغه (کتاب) چې تېر شوی دی په مخکې د ده، او دی تفصيل کوونکی د هغه څه چې ليکلي شوي دي (پر تاسو)، نشته هيڅ شک په ده کې (چې راغلی دی) له لوري د رب د عالميانو.

تفسير: د پاک قرآن علوم او معارف او احکام او قوانين او معجز او محير العقول فصاحت او بلاغت او جزالت باندې له نظر اچولو څخه دغه راڅرگندېږي چې: دغه پاک قرآن بېشکه همداسې يو کتاب دی، چې د پاک قدوس الله له لوري نازل شوی دی، او د ما سوا الله څخه بل هيڅوک داسې يو معظم کتاب نشي راوپاندې کولی.

پوره قرآن دې خو پخپل ځای پاتې وي، د هغه د يوه سورت له مثل راوړلو څخه هم ټول انسانان او پيريان عاجزان او ناتوان دي، لکه چې وروسته راځي: (او نه دی دا قرآن چې لولي يې محمد صلی الله عليه وآله وصحبه وسلم په تاسې داسې چې جوړ کړی شي د ځانه، بلکه هيڅوک يې نشي ویلی د ځانه غیر له الله تعالی نه، يعنې داسې نه ښايي چې دا کلام د بشر وي، وليکن رالېږلی دی الله پاک دا قرآن لپاره د تصديق د هر هغه کتاب چې تېر شوی دی په مخکې د ده، او په صدق يې هر څوک قايل دي، چې تورات او انجيل او زبور دی، او له دغو سره سم او مطابق دی، د دين په اصولو کې ډېر تعجب دی چې هغه حق شو او دغه نشو، بلکه د لوی قرآن کلام الاهيتوب له دې نه

ظاهر دی، چې د گردو پخوانیو آسماني کتابونو مصدق او د هغو د اصلي مضامینو حفاظت او د هغو د پخوانیو ویلو صداقت په علانیه ډول سره کوي.

أَمْ يَقُولُونَ افْتَرَاهُ قُلْ فَأْتُوا بِسُورَةٍ مِّثْلِهِ وَادْعُوا مَنِ اسْتَلْعْتُمْ مِنْ دُونِ اللَّهِ إِنْ كُنْتُمْ صَادِقِينَ ﴿۱۰﴾

بلکه آیا وایي دوی چې (محمد) له ځانه جوړ کړی دی دغه (قرآن)، ووايه (ای محمده! دوی ته) چې؛ نو راوړئ یو (لنډ) سورت په شان د ده (په اعجاز کې) او راوبولئ تاسې هغه څوک چې ستاسې له لاسه کیږي (دې معارضې ته لپاره د معاونت خپل) غیر له الله څخه که یې تاسې صادقان (رښتیني په دغه دعوی د افتراء کې).

تفسیر: یعنې که ما دغه قرآن جوړ کړی وي؛ نو تاسې هم چې ما غوندې بشر یې، گرد سره راټول شئ، او د ده د یوه سورت پشان یو سورت راجوړ کړئ! که د تمام جهان لیکونکي او لوستونکي او امیان سره راغونډ شي، او یو وړوکی سورت لکه قرآن غوندې راوړاندې کړي؛ نو وپوهېږئ چې قرآن عظیم الشان هم د کوم یوه بشر کلام دی، چې د هغه مثال نور خلق جوړولی شي، مگر دغه خبره محاله ده چې تر ابد الابد پورې کوم مخلوق داسې حوصله وکړي شي، او د قرآن کریم پرله پسې همغه دعوی ده، چې زه د الله قدوس کلام یم، او همغسې چې د الله تعالی د ځمکې په شان بله ځمکه او د الله تعالی د لمر او د الله تعالی د آسمان په شان بل آسمان له پیدا کولو څخه ټول جهان عاجز او حیران دی، همغسې د الله تعالی د قرآن په شان د بل بیان یا قرآن د اتیان څخه هم ټول جهان عاجز او حیران دی.

﴿قُلْ لَئِنْ اجْتَمَعَتِ الْإِنْسُ وَالْجِنُّ عَلَى أَنْ يَأْتُوا بِمِثْلِ هَذَا الْقُرْآنِ لَا يَأْتُونَ بِمِثْلِهِ وَلَوْ كَانَ بَعْضُهُمْ لِبَعْضٍ ظَهِيرًا﴾ (۱۵ جزء د بني اسرائيل سورت (۸۸) آیت (۱۰) رکوع) پر دغې مسئلې مو په هغې رسالې کې چې په (اعجاز القرآن) سره موسومه ده؛ په زړه پورې خبرې کړي دي، شایقین دې هغه ووايي.

بَلْ كَذَّبُوا بِمَا لَمْ يُحِيطُوا بِعِلْمِهِ وَلَمَّا يَأْتِهِمْ تَأْوِيلُهُ كَذَّابَ الَّذِينَ مِنَ قَبْلِهِمْ فَانْظُرْ كَيْفَ كَانَ عَاقِبَةُ الظَّالِمِينَ ﴿۱۱﴾

بلکه نسبت د دروغو یې وکړ په هغه قرآن چې پوره نه وو رسېدلی دوی په علم د هغه، او نه وو راغلی دوی ته معنی او حقیقت د دې قرآن، همداسې تکذیب کړی وو (د خپلو انبیاوو) هغو کسانو چې وو پخوا له دوی نه، نو وگوره ته چې څرنگه وو عاقبت (آخړه خاتمه) د ظالمانو (تکذیب کوونکو د انبیاوو).

تفسیر: یعنې پاک قرآن ته «مفتري» ویل د پوه او عقل کار نه، بلکه محض د ناپوهۍ، جهل، سفاهت او قلت تدبر له جهته دی، او تعصب او عناد هغو ته اجازه نه ورکوي، چې په سره سینه او قرار زړه د قرآن په حقائقو او د ده د اعجاز پر وجوهو غور وکړي!.

ځینو مفسرینو د «تأویل» معنی په «تفسیر» سره کړې ده، یعنې د پاک قرآن مطالب د دوی په دماغو کې په پوره ډول سره نه دي لويديلي، او ځینې له هغه قرآني وړاندوینې مرادوي، یعنې د تکذیب یوه وجه د ځینو ناپوهانو او ساده کسانو په حق کې دا هم ده، چې د مستقبل په نسبت هغه اخبار چې پاک قرآن ورکړي دي، د هغو وقوع تر نن پورې نه ده شوې، نو ځکه دوی منتظر دي، چې د هغو ظهور به کله کیږي، مگر لږ فکر کول په کار دي، چې دغه د تکذیب سبب څرنگه کېدی شي؟.

وَمِنْهُمْ مَّنْ يُؤْمِنُ بِهِ وَمِنْهُمْ مَّنْ لَا يُؤْمِنُ بِهِ وَرَبُّكَ أَعْلَمُ بِالْمُفْسِدِينَ ﴿٦٠﴾

او ځينې له دې (مکذبانو) هغه دي چې ايمان راوړي پر دغه (قرآن) او ځينې له دوی نه هغه دي چې ايمان نه راوړي په دغه (قرآن)، او رب ستا ښه عالم دی پر (حال د) مفسدانو.

تفسير: يعنې وروسته له دې نه له دوی ځنې ځينې کسان مسلمان کېدونکي دي، له هغو څخه تاسې سترگې واړوئ! باقي هغه کسان چې پر خپلو شرارتونو قايم پاتې کېږي؛ پاک الله پر هغو ټولو عالم دی، او په مناسبو موقعو کې به هغوی ته مناسبه سزا ورکوي.

وَإِنْ كَذَّبُوكَ فَقُلْ لِيْ عَمَلٌ وَلَكُمْ عَمَلُكُمْ أَنْتُمْ بَرِيْءُونَ مِمَّا أَعْمَلُ وَأَنَا بَرِيْءٌ مِّمَّا تَعْمَلُونَ ﴿٦١﴾

او که تکذيب وکړي دوی ستا؛ نو ووايه (ای محمده! دوی ته) ماته (جزا د) عمل څما ده، او تاسې ته (جزا د) عمل ستاسې ده، تاسې بېزاره یی له هغه کار چې کوم یې زه، او زه هم بېزاره یم له هغه کارونو چې کوی یې تاسې.

تفسير: يعنې که د داسې دلائلو او براهینو د اورېدلو څخه وروسته هم دغه خلق ستاسې تکذيب وکړي؛ نو تاسې ووايئ چې: ما خو خپل فرض اداء کړی دی، مگر که تاسې سره له پوهولو هم نه پوهېږئ؛ نو اوس ځمونږ او ستاسې لاره بېله ده، تاسې د خپل عمل ذمه واریئ، او زه د خپل عمل، هر چا ته به د ده د عمل ثمره ور په برخه کېږي.

وَمِنْهُمْ مَّنْ يَسْتَمْعُونَ الْإِيْكَ أَفَأَنْتَ سَمِعَ الْقَمَّ وَلَوْ كَانُوا لَا يَعْقِلُونَ ﴿٦٢﴾ وَمِنْهُمْ مَّنْ يَنْظُرُ إِلَيْكَ أَفَأَنْتَ تَهْدِي الْعُمْى وَلَوْ كَانُوا لَا يَبْصُرُونَ ﴿٦٣﴾

او ځينې له دې كفارو هغه کسان دي چې غوږونه نيسي تا ته (تمسخرأ يا ظاهراً)، آيا نو ته اورول کولی شې کانه ته؟ (بلکه نشې کولی) او اګر که وي دوی چې هيڅ عقل هم نه لري، (سمع او عقل يې دواړه ورک وي). او ځينې له دوی هغه دي چې ګوري تاته (د سر په سترګو)، آيا نو ته به لاره وښيي ږندو ته؟ او اګر که وي دوی چې هيڅ بصيرت (او پوه) نه لري (يعنې نه يې شې پوهولی).

تفسير: ځينې خلق اګر که په ظاهره سره لوی قرآن او د رسول الله مبارک کلام آوري، او د دوی معجزات او کمالات ګوري، مګر هغه اورېدل او ليدل نافع دي چې د زړه په غوږونو او د زړه په سترګو سره وي، دا ستاسې په اختيار کې نه ده؛ چې ګڼو زړونو او ګڼو غوږونو ته خبره واوروې، په دې حال کې چې دوی د زيات کانه توب لامله قطعاً په حق کلام باندې نشي پوهېدی، يا ږندو زړونو ته د حق لار وښوولی شې؛ کله چې په دوی کې د بصيرت ماده نشته.

إِنَّ اللَّهَ لَا يَظْلِمُ النَّاسَ شَيْئاً وَلَكِنَّ النَّاسَ أَنْفُسُهُمْ يَظْلِمُونَ ﴿٦٤﴾

بېشکه چې الله نه کوي ظلم پر خلقو هيڅ قدر، وليکن خلق پر نفسونو (ځانونو) خپلو ظلم کوي (چې خپل عقل او حس په ملاحيو کې په کار آچوي).

وَيَوْمَ يُخْشَرُهُمْ كَأَن لَّمْ يُلْبِثُوا إِلَّا سَاعَةً مِّنَ النَّهَارِ يَتَعَارَفُونَ بَيْنَهُمْ قَدْ خَسِرَ الَّذِينَ كَذَّبُوا بِلِقَاءِ اللَّهِ وَمَا كَانُوا مُهْتَدِينَ ﴿٦٥﴾

او هغه ورځ چې (پس له مرګه الله) راجمع کړي کفار حال دا لکه چې نه وو تېر کړی دوی (په دنیا یا په قبر کې) مګر په قدر د یوه ساعت له ورځې؛ پېژني به دوی یو تر بله پخپلو منځونو کې (په دغې ورځې کې)، په تحقیق زیانمن شوي دي هغه کسان چې تکذیب یې کړی دی د ملاقات د الله، او نه وو دوی سمه صافه لاره موندونکي.

تفسیر: یعنې د محشر د هولناکو احوالو او حوادثو د لیدلو څخه د ټول عمر، عیش، عشرت، آرامتیا او هوسایي دومره حقیره او قلیله په نظر ورځي، چې ګواکې په دنیا کې یې د یوه ګړی څخه زیاته هستوګنه نه وي کړي، او افسوس به کوي چې ټول عمر مې څومره په فضول او بېکاره تېر شوی دی، لکه چې سړی یوه ګړی یا دوه ګړی همداسې په چټي او چپو خبرو کې تېروي، او هم د هغه ځای د زړه چاودونکو مصائبو د لیدلو څخه داسې خیال کوي، چې ګواکې په دنیا کې دومره زیات نه دی پاتې شوی، او دغه وېروونکی وخت یو ناڅاپه رارسېدلی دی، هلته تش یو ساعت یا دوه ساعته پاتې شوی یم، او دغه دی چې سمدلاسه دلته رسېدلی او په دغو تکلیفونو کې اخته شوی یم، کاشکې د هغه ځای د قیام مدت مې لږ څه ډېر وی، او دغې بدې ورځې ته دغسې ژر نه وی رسېدلی، ځینې مفسرین وایي چې: د برزخ (قبر) هستېدلو مدت به ورته لکه یوه ګړی ښکاري، والله أعلم.

وَأَمَّا نُرِيَنَّكَ بَعْضَ الَّذِي نَعِدُهُمْ أَوْ نَتُوفِينَاكَ فَإِلَيْنَا مَرْجِعُهُمْ ثُمَّ اللَّهُ شَهِيدٌ عَلَىٰ مَا يَفْعَلُونَ ﴿١٠﴾

او یا خو به وښیو خامخا تاته ځینې له هغه عذاب چې وعده یې کوو له دوی سره، او یا به وفات کړو تا (پخوا له تعذیب د دوی)؛ نو خاص مونږ ته بیا راتله د دوی دي، بیا نو الله شاهد دی په هغو کارونو چې کوي یې دوی (نو د دوی تعذیب به تاته دروښیو په آخرت کې).

تفسیر: یعنې هغه وعدې چې مونږ د کفارو د عذاب ورکولو او د اسلام د غالب او منصور ګرځولو کړي دي، لکه د «بدر» او نور مظفریت یا وروسته د وفات ستاسې به په عمل راځي؛ نو بنا پر دغه که ستاسې په حضور کې د هغو ظهور رانځي، په هر صورت دغه (وعدې) یقیني دي؛ چې هغه به ټولې پوره کېدونکې وي، که بنا پر کوم مصلحت کفارو ته په دنیا کې سزا ورته کړه شي؛ نو په آخرت کې به وررسيږي، ځمونږ له لاسه دوی نجات نشي موندلی، او نه تېنېدلی شي.

وَلِكُلِّ أُمَّةٍ رَسُولٌ فَإِذَا جَاءَ رَسُولُهُمْ قُضِيَ بَيْنَهُمْ بِالْقِسْطِ وَهُمْ لَا يُظْلَمُونَ ﴿١١﴾

او لپاره د هر امت یو رسول دی، نو کله چې را به غی (دوی ته) رسول د دوی (او دوی به ونه مانه)؛ نو حکم به وکړ شو په منځ د دوی کې په انصاف سره (چې رسول او مؤمنانو نجات ومونده او مکذبین هلاکېدل) حال دا چې دوی به مظلومان نه وو (په دغه تعذیب کې).

تفسیر: پخوا له دې نه د دې امت او د رسول اکرم صلی الله علیه وسلم ذکر وو، اوس د نورو اقوامو او اممو ضابطه رانښيي، چې هر جماعت او هرې فرقې ته د الله تعالی پیغام رسونکی رسول (استازی) ورلېږلي شوي دي، تر څو د الله تعالی حجت تمام شي، د حجت د اتمامه څخه پخوا هیچا ته عذاب نه ورکولی کیږي، خلق عمل لا له پخوا څخه کوي، مګر په دنیا کې هغو ته سزا وروسته د رسول د رسېدلو او د حجت له اتمامه ورکوله شي.

وَيَقُولُونَ مَتَىٰ هَذَا الْوَعْدُ إِن كُنْتُمْ صَادِقِينَ ﴿١٢﴾

او وایي دوی (په مسخرو یا په استبعاد) کله به وي دغه وعده که یې تاسې صادقان (په دغه وعده کې؛ نو رایې ولی).

قُلْ لَا أَمْلِكُ لِنَفْسِي ضَرًّا وَلَا نَفْعًا إِلَّا مَا شَاءَ اللَّهُ لِكُلِّ أُمَّةٍ أَجَلٌ إِذَا جَاءَ أَجَلُهُمْ فَلَا يَسْتَأْخِرُونَ سَاعَةً وَلَا يَسْتَقْدِمُونَ ﴿١٠﴾

ووايه (ای محمده!) نه یم مالک لپاره د ځان خپل (د دفع کولو) د ضرر او نه (د رسولو) د نفعې مگر د هغې (نفعې او ضرر) چې اراده وفرمایي الله، لپاره د هرامت یوه نېټه ده (د هلاک)، کله چې راشي هغه اجل (نېټه د مرګ) د دوی؛ نو نه به وروستی کيږي دوی (د دغې نېټې خپلې نه) یو ساعت او نه ږومبی کيږي دوی.

تفسیر: یعنې د عذابونو او نورو درلېږل د الله تعالی کار دی، او هغه ځما په قبضه او اختیار کې نه دی، زه خو د خپلې نفعې یواځې دومره مالک یم، چې هومره د الله تعالی اراده وي، نو بیا پر نورو د نېکۍ یا د بدۍ د وارد کولو مستقل اختیار ماته له کومه شو؟ د هر قوم لپاره یو مټ او میعاد د الله تعالی په علم کې مقرر دی، کله چې هغه میعاد پوره شي؛ نو هغه وقت به ورسېږي، د ښو د یوه رب په اندازه تخلف په کې نه کيږي.

الغرض د عذاب د ژر غوښتلو څخه تاسې ته هیڅ یوه فائده په لاس نه درځي، هغه وقت چې د الله تعالی په علم کې غوټه او ټاکلی (مقرر) او معین شوی دی، هغه یوه دقیقه نه وړاندې او نه وروسته کيږي، او پوره په همغه وقت کې رسېدونکی او ورځکېدونکی دی.

قُلْ أَرَأَيْتُمْ إِنْ أَتَاكُمْ عَذَابُهُ بَيِّنَاتٍ أَوْ تَأْوَنًا مَّاذَا يَسْتَعْجِلُ مِنْهُ الْمُجْرِمُونَ ﴿١١﴾

ووايه (ای محمده! دوی ته چې) آیا وینئ تاسې (یعنې خبر راکړئ ماته) که راشي تاسو ته عذاب د الله د شپې یا د ورځې؛ نو څه به وي هغه (عذاب) چې په جلتی سره غوښت له هغه نه مجرمانو (کافرانو)؟. (یا) نو څه به وکړي پنخوا له هغه څخه مجرمان (ګناهګاران). (یا) نو څه دی هغه (عذاب) چې تلوار کوي په راتلو د هغه مجرمان (کافران).

تفسیر: یعنې که د شپې اوده وي، یا د ورځې کله چې په دنيوي کارونو کې لګیاوئ، که یو ناڅاپه د الله تعالی عذاب یې ونیسي؛ نو که مجرم په دغه صورت کې جلتی هم وکړي؛ نو څرنگه به خپله ژغورنه (بچاو) او نجات وکړي شي؟ کله چې خپل ځان نشي ژغورلی (بچ کولی)؛ نو بیا د وخت د پوښتنې کولو څخه څه فائده ورسېږي؟.

أَتَمَرًا أَمْ مَوْقِعًا مِّنْكُمْ بِهِ الْآثَنَ وَقَدْ كُنْتُمْ بِهِ تَسْتَعْجِلُونَ ﴿١٢﴾

آیا کله چې واقع شي (دغه عذاب) نو ایمان به راوړئ تاسې په هغه، (الله فرمایي): آیا اوس (ایمان راوړئ چې عذاب نازل شو) حال دا چې په تحقیق وئ تاسې چې په (غوښتلو د) دغه (عذاب) به مو جلتی کوله.

تفسیر: یعنې د عذاب دغه ژر غوښتنه د دې لپاره کوي چې هغوی د عذاب په نزول نه دي متیقن، که دوی په دغه وخت کې متیقن کېدل؛ نو فائده یې ورته رسوله، او د خپل نجات لپاره به یې کوښښ کولو، که د عذاب د راتګ څخه وروسته یې یقین راشي؛ نو څه فائده به ورسېږي؟ په دغه وخت کې به د الله تعالی لوري ویل کيږي، چې ښه اوس خو تاسې قائلان شوی، حال دا چې پنخوا مو دغه دروغ بلل، ځکه چې تقاضا کول هم د دروغ ګېلو او مسخرو کولو په نیت وو، که نه دغه وخت د اقرار کولو څخه هیڅ یوه فائده به درونه رسېږي.

﴿فَلَمَّا رَأَوْا بَاسًا قَالُوا إِنَّمَا إِلَهُكُمُ الرَّحْمَنُ الَّذِي أَنْزَلَ الْكِتَابَ الَّذِي فِيهِ حِكْمٌ وَبَيِّنَاتٌ لِّقَوْمٍ يَعْلَمُونَ﴾ ﴿٢٤﴾ جزء د المؤمن سورت (۸۴-۸۵) آیت (۹) رکوع.

ثُمَّ قِيلَ لِلَّذِينَ ظَلَمُوا ذُوقُوا عَذَابَ الْخُلْدِ هَلْ تُجْرُونَ إِلَّا مَا كُنْتُمْ تَكْسِبُونَ ﴿٥٦﴾

بيا به وويل شي هغو كسانو ته چې ظلم يې كړی وي: وڅكئ عذاب (دائماً) د همېشگۍ، آيا سزا به دركولى شي تاسې ته (دركولى به نشي) مگر په سبب د هغه شرك او تكذيب چې وئ تاسې چې كول به مو، (يا) نه دركولى شي جزاء مگر په سبب د هغې چې وئ تاسې چې كول به مو (چې هغه شرك او تكذيب ستاسو دى).

وَيَسْتَبِشُونَكَ أَهَقُ هُوَ قَوْلُ إِي وَرَبِّي إِنَّهُ هَقٌّ وَآيَاتُنَا بِمُحْضِرِينَ ﴿٥٧﴾

او پوښتنه كوي له تانه چې آيا حق دى دا (قرآن يا دعوى د نبوت يا عذاب؟ كه مسخرې كوي؟) ووايه (اى محمده! دوى ته) هو! قسم دې وي ځما په رب خپل چې بېشكه دغه خامخا حق دى، او نه يئ تاسې عاجزوونكي (د الله چې له عذابه يې ځان خلاص كړئ).

تفسير: يعنې د غفلت په نشه كې بې سده شوي په تعجب سره پوښتنه كوي چې: آيا دغه خبره رښتيا ده چې مونږ وروسته له مرگه بيا ژوندي كيږو؟ او د دائمي عذاب خوند به وڅكو؟ آيا په رښتيا سره وروسته له بڅر كي بڅر كي كېدلو او له خاورو سره گډېدلو به بيا له نوي ژوند سره ژوندي كيږو؟ (اى محمده!) تاسو وفرمايئ دوى ته چې دا څه د تعجب خبره ده؟! دغه پېښه خو هرومرو باليقين كېدونكې ده، ستاسې گډ كېدل په خاوره كې او بڅر كي بڅر كي كېدل الله تعالى له دغه څخه نه شي عاجزولى چې د پخوا په شان بيا تاسې همغسې پيدا كړي او د شرارتونو خوند دروڅكوي.

وَلَوْ أَنَّ لِكُلِّ نَفْسٍ ظَلَمَتْ مَا فِي الْأَرْضِ لَافْتَدَتْ بِهِ وَأَسْرَأُ النَّدَاءَ لِمَآ رَأَوِ الْعَذَابَ وَقِصْنِي بَيْنَهُمْ بِالْقِسْطِ وَهُمْ لَا يُظْلَمُونَ ﴿٥٨﴾

او كه بېشكه (مملوك شي) لپاره د هر نفس چې ظلم يې كړی وي (پخپل ځان باندې په كفر او شرك سره) ټول هغه چې دي په ځمكه كې؛ نو خامخا به فديه وركړي دغه نفس په دغه (هر څه سره؛ له عذابه) او وبه مومي دوى (په زړونو خپلو كې - په ترك د ايمان) پښېماني كله چې وويني عذاب او فيصله به و كړه شي په منځ د دوى كې په انصاف او حال دا چې دوى به مظلومان نه وي.

تفسير: يعنې كه فرضاً د ځمكې د مخ ټولې خزاني د ده په قبضه كې وي؛ نو كوښښ به و كړي چې هغه ټول وركړي، او د الله تعالى له عذابه ځان وژغوري (بچ كړي)، (كله چې دوى لره مالكيت د ﴿فِي الْأَرْضِ﴾ نشته؛ نو فديه وركول هم نشته، او له عذابه هم نجات نه مومي، او ښكاره به كړي دوى پښېماني يا پټه به يې كړي، او وبه مومي دوى په زړونو خپلو كې پښېماني په ترك د ايمان سره، او دا ځكه چې د لفظ د «أسروا» له اضدادو څخه دى، نو ځكه اطلاق يې پر دواړو صحيح دى، يعنې او بيا به مومي دوى په زړونو خپلو كې درد او پښېماني او) پخپلو حركاتو به پښېمانيږي، او غواړي به چې نور خلق د دوى پر دغې پښېماني خبر نشي، مگر بالاخر به هغه ښكاره كوي، او په هغه وخت كې به ووايي: ﴿يُحْصَرُ عَلَى مَا قَرَّرْتُ فِي جَنَّتِ اللَّهِ﴾ «يُؤَيَّلْنَا قَدْ كُنَّا فِي غَفْلَةٍ مِّنْ هَذَا».

إِنَّ لِلَّهِ مَا فِي السَّمَوَاتِ وَالْأَرْضِ الْإِرَادَ وَعَدَ اللَّهُ حَقًّا وَلَكِنَّ أَكْثَرَهُمْ لَا يَعْلَمُونَ ﴿٥٩﴾

واورئ خبردار شئ! چې بېشكه خاص الله لره دي هر هغه څه چې په آسمانونو او په ځمكه كې دي (سره له آسمانونو او ځمكې ملكاً وخلقاً وعبيداً)، واورئ خبردار شئ! چې بېشكه وعده د الله حقه ده، وليكن زيات له خلقو (چې كفار دي) نه پوهيږي.

تفسير: يعنې په ګرد جهان کې يواځې د پاک الله حکومت دی، او د عدل او انصاف اجراءات کېږي، او هيڅ مجرم به ترې ونشي تېنېدې، او نه هيڅ يو مجرم به په رشوت او بلې ورکولو خپل ځان ژغورلی (بچ کولی) شي.

هُوَ يَحْيِي وَيُمِيتُ وَالْيَهُ تُرْجَعُونَ ﴿٥١﴾

همدغه (الله) ژوندي کول او مړه کول کوي، او همدغه ته بيا بيولي کېږئ (په قيامت کې لپاره د جزا).

تفسير: کله چې ژوندي کول او مړه کول د الله تعالی فعل او کار دی، نو د دوهم ځلي ژوندي کول به ورته څه اشکال ولري؟

يَا أَيُّهَا النَّاسُ قَدْ جَاءَكُمْ مَوْعِظَةٌ مِنْ رَبِّكُمْ وَنِفَاءٌ لِمَا فِي الصُّدُورِ وَهُدًى وَرَحْمَةٌ لِّلْمُؤْمِنِينَ ﴿٥٢﴾

ای خلقو! په تحقيق راغلې ده تاسې ته موعظه (پند) له جانبې د رب ستاسې او شفاء (دارو) لپاره د هغو (ټولو روحاني امراضو) چې دي په سينو (د خلقو کې د جهالت) او هدايت او رحمت دی لپاره د مؤمنينو.

تفسير: دغه ټول د قرآنکريم صفات دي، «قرآن عظيم» له اوله تر آخره پورې داسې پند دی؛ چې خلق له مضرو او مهلكو خبرو ځنې ژغوري (بچ کوي)، د زړونو د روحاني رنځورۍ لپاره د شفاء نسخه ده، د وصول الی الله او د الله تعالی د رضا لپاره ښوونکی دی، او خپل قبلوونکي په دنيا او آخرت کې د الله تعالی د رحمت وړ او مستحق ګرځوي، د ځينو محققينو په نزد په دغه آيت کې د انساني نفس د کمال مرتبو ته اشاره ده، يعنې هر هغه سړی چې قرآن کريم باندې متمسک شي، په دغو ټولو مراتبو باندې کاميابېدی شي:

(۱): خپل ځان د نالايقو افعالو څخه د پاکولو په لوري، د ﴿مَوْعِظَةٌ﴾ په لفظ کې اشاره ده.

(۲): خپل باطن د فاسده وو عقائدو او رديته وو ملکاتو څخه تش کول، له ﴿وَنِفَاءٌ لِمَا فِي الصُّدُورِ﴾ څخه مفهومېږي.

(۳): خپل نفس په حقه وو عقائدو او فاضله وو اخلاقو سره ښايسته کول، چې د هغه لپاره د ﴿وَهُدًى﴾ لفظ زيات مناسب دی.

(۴): د ظاهرو او باطنو د سازولو څخه وروسته الله تعالی جل جلاله د رحمت انوار پر نفس فيض کېدل، چې د ﴿وَرَحْمَةٌ﴾ د لفظ مدلول دی.

قُلْ بِفَضْلِ اللَّهِ وَبِرَحْمَتِهِ فَبِذَلِكَ فَلْيَفْرَحُوا هُوَ خَيْرٌ مِّمَّا يَجْمَعُونَ ﴿٥٣﴾

ووايه (ای محمده! مؤمنانو ته) په فضل د الله سره او په رحمت د الله سره؛ نو په همدغه (فضل او رحمت) دې خوشاله شي مؤمنان، (ځکه چې) دغه (فضل او رحمت) ډېر غوره دی له هغو مالونو چې جمع کوي (يې) دوی.

تفسير: يعنې ووايه ای محمده! مؤمنانو ته چې خوشاله اوسئ په هغه فضل د الله تعالی سره چې په تاسې دی، چې هغه قرآنکريم يا خلود دی، يا لقاء او رضاء د الله تعالی ده، او په رحمت (او مهرباني) د الله تعالی سره چې پر تاسې دی، او هغه رحمت محمد رسول الله يا توفيق يا عصمت يا نجات دی، پس ښايي په دې رالېږلي شويو دې خوشاله شي دوی، ځکه چې دنيوي مال او متاع لره هيڅ بقاء او وفاء نشته.

قُلْ أَرَأَيْتُمْ مَا أَنْزَلَ اللَّهُ لَكُمْ مِنْ رِزْقٍ فَجَعَلْتُمْ مِنْهُ حَرَامًا وَحَلَالًا قُلْ اللَّهُ إِنَّ لَكُمْ أَمْرًا عَلَى اللَّهِ تَنْتَرُونَ ﴿٥٩﴾

ووايه آيا وينئ تاسې (يعنې خبر راكړئ ماته د) هغه خيز چې نازل كړى دى الله تاسو ته له رزق خڅه، نو ځكه خولى دى تاسې له دغه رزق خڅه (ځينې) حرام او (ځينې) حلال، ووايه (اى محمده! دوى ته): آيا الله اذن كړى دى تاسې ته (په دغه تحليل او تحریم كې، نه) بلكه په الله پورې دروغ ترئ تاسې (له ځانه).

تفسير: يعنې پاك قرآن چې د نصيحت، شفاء هدايت او رحمت په صورت رانازل شوى دى، همغه د استناد او تمسك كولو وړ او لايق دى، د الله تعالى د احكامو معرفت او د حلالو او حرامو تميز په همدغه سره كېدى شي، دغه بابيزه (خوشې) خبرې او واهيات دي، چې الله تعالى ستاسې د انتفاع لپاره هر قسم روزي پيدا كړې ده، بيا تاسې تش پخپلو آراوو او أهواوو په هغو كې يوشى حلال او بل شى حرام دروئ، آيا تاسې د دې خبرې څه حق لرئ چې پخپل سر او له خپله ځانه د تحليلولو او تحريمولو په نسبت فيصلې كوي؟ آيا تاسې د داسې خبرو كولو جرأت كولى شئ؛ چې الله تعالى داسې حكم مونږ ته راكړى دى؟ يا همداسې له خپله ځانه پر الله تعالى دروغ ترئ؟ په وروستني آيت كې يې په صاف ډول سره اشاره فرمايلې ده، چې دغه پرته له افتراء على الله بل هيڅ شى نه ده.

تنبيه: د هغو شيانو مفصله تذکره چې دوى هغه په خپل سر حلال او حرام درولي وو؛ د «المائدې» او د «الأنعام» په سورتونو كې تېره شوې ده.

وَمَا ظَنُّ الَّذِينَ يَفْتَرُونَ عَلَى اللَّهِ الْكَذِبَ يَوْمَ الْقِيَمَةِ إِنَّ اللَّهَ لَذُو فَضْلٍ عَلَى النَّاسِ وَلَٰكِنَّ أَكْثَرَهُمْ لَا يَشْكُرُونَ ﴿٦٠﴾

او څه شى دى ځمان د هغو كسانو چې له ځانه ترې پر الله باندې دروغ په ورځ د قيامت كې (چې څه به ورسره وکړي الله؟)، بېشكه الله خامخا څېستن (خاوند) د فضل دى پر خلقو، وليکن اکثره خلق نه وباسي شکر (په دغو نعماوو).

تفسير: يعنې دا خلق د قيامت په نسبت څه خيال كوي؟ چې له دوى سره به څه قسم معامله كيږي، په سختۍ به ونيول شي؟ كه ورو به خوشې كړل شي؟ عذاب او رېږ (تكليف) به وگالي (برداشت كړي)؟ كه نه؟ په څه څه خيالاتو كې ډوب تللي دي؟، بنايي چې دوى دغه خبره ښه په ياد ولري، هر هغه سزا چې دوى ته ور كوله كيږي؛ هغه خامخا دوى ته رسېدونكې ده، او له سره هغه بېرته كېدونكې نه ده.

الله تعالى په خپل فضل سره خلقو ته په دنيا كې ډېر مهلت ور كوي، او له ډېرو تقصيراتو څخه يې تېرېږي، ليكن ډېر خلق د الله تعالى د دغه تلطيف په مقابل كې د شكر ايستلو او متنبه كېدلو په ځاى لا زيات زېږور او بې خوفه كيږي، بالاخر دوى بيخي د سزا وركولو وړ او مستحق ځرځي.

وَمَا تَكُونُ فِي شَأْنٍ وَمَا تَتْلُو مِنْهُ مِنْ قُرْآنٍ وَلَا تَعْمَلُونَ مِنْ عَمَلٍ إِلَّا كُنَّا عَلَيْكُمْ شُهُودًا إِذْ تُفِيضُونَ فِيهِ
وَمَا يَعْزُبُ عَنْ رَبِّكَ مِنْ مِثْقَالِ ذَرَّةٍ فِي الْأَرْضِ وَلَا فِي السَّمَاءِ وَلَا أَصْغَرَ مِنْ ذَلِكَ وَلَا أَكْبَرَ إِلَّا فِي كِتَابٍ مُبِينٍ ﴿٦١﴾

او نه يې ته (مشغول) په كوم كار كې (له خپلو كارونو) او نه لولې ته (هيڅ آيت، سورت) له دې نه (يعنې) له قرآنه، او نه كوي (اى انسانانو كوم كار) له كارونو څخه مگر اوسو مونږ پر تاسې

شاهدان کله چې مصروف (بوخت) اوسېږي تاسې په هغه کې، او نه غائب کېږي له ربه ستا په اندازه د يوې ذرې (واړه مېرې يا پوتې د ګرد نه) په ځمکه کې، او نه په آسمانونو کې، او نشته ډېره وړو کې له دغې ذرې څخه، او نه ډېر غټ (له دې نه) مګر (دا ټول ليکلي پراته دي) په کتاب واضح (ښکاره په لوح محفوظ) کې.

تفسير: يعنې د پاک قرآن په وسيله هغه جهاد چې دوی يې کوي؛ هغه ټول د الله تعالی په حضور کې دی، او خلق هغه ښې يا بدې معاملې چې کوي؛ هغه هم ټولې د الله تعالی په حضور کې ظاهرې پرتې دي، هر کله چې کوم مخلوق په کوم کار کې لاس پورې کوي، او په هغه کې مشغول او لګيا کېږي، اګر که د دوی په فکر او خيال کې د پاک الله فکر او تصور هم تېر نشي؛ مګر الله تعالی يې له ابتداء څخه تر انتهاء ګوري، (فان لم تکن تراه فانه يراک)، په ځمکه او آسمان هر چېرې چې د يو ذرې په اندازه يا له هغه څخه وړو کې يا لوی کوم شی هم وي؛ هغه ټول د الله تعالی په علم محيط کې شته، او له سره ترې نه غائبېږي، بلکه د الله تعالی د علمه رانښکته هم د ټول (ما کان و ما يکون) حال په کتاب مبین يعنې لوح محفوظ کې ثبت دی، چې هغه ته د تدبير په عالم کې ښايي د الله تعالی د علم صفحه وويلی شي.

الْاِنَّ اَوْلِيَاءَ اللّٰهِ لَا خَوْفٌ عَلَيْهِمْ وَلَا هُمْ يَحْزَنُونَ ﴿١٠﴾

واورئ خبردار شئ! چې بېشکه دوستان د الله نشته هيڅ قسم وېره په دوی (له کوم مکروه) او نه به دوی خفه کېږي (هيچېرې له فوت د کوم مأمول نه).

تفسير: ابن کثير «رحمه الله» د حديثه ورواياتو په بنا دغه مطلب بيان کړی دی چې: «اولياء الله (د الله دوستانو) ته به په آخرت کې د محشر د اهلوالو او وېرو څخه هيڅ خوف او وېره نه وي، او نه د دنيا د پرېښودلو څخه دوی خفه کېږي»، ځينې مفسرينو دغه آيت عام ايښي دی: يعنې په هغو به د اندېښنې او د پرېښانې او د حوادثو د وقوع خوف نه په دنيا کې او نه په آخرت کې وي، او نه د کوم مطلوب فوتېدلو څخه به مغموم او متأثر کېږي.

ګواکې د خوفه د الله خوف يا له غمه د آخرت د غم نفي مراده نه ده، بلکه په دنيا کې د دنيوي خوف او غم نفي مراده ده، چې د هغې احتمال د اعداوو او د نورو په مخالفت باندې کېدی شي، چې هغه به کاملينو مؤمنينو ته له سره نه پېښېږي، او دوی به هر وخت په پاک الله اعتماد او اطمینان لري، او د ټولو تکوينه وواقعاتو په نسبت داسې اعتقاد لري، چې هغه خامخا په يو حکمت او مصلحت مېني وي، نو دغه اعتماد او اعتقاد له استحضاره دوی ته خوف او غم او هيڅ تکليف نه رسوي.

الَّذِينَ آمَنُوا وَكَانُوا يَتَّقُونَ ﴿١١﴾

(دغه دوستان) هغه کسان دي چې ايمان لري او وي دوی چې ځان ساتي (له معاصيو او وېرېږي له الله نه).

تفسير: دا د «اولياء الله» تعريف فرمايي، يعنې متقي مؤمن د الله تعالی ولي دی، پخوا له دې نه په څو ځايونو کې معلوم شوي دي، چې د ايمان او تقوی ډېر مدارج دي، نو د ايمان او تقوی هره درجه چې په هر چا کې موجوده وي؛ په هغې درجې به د ولايت يوه برخه ورثابتېږي، مثلاً لس شل او سل روپۍ هم مال، او پنځه سوه او زر، پنځوس زره، يو لک، يو مليون هم مال دی، ليکن په عام عرف کې د لس او شل او سل روپۍ لرونکي مالک ته شتمن او مالدار نه ويل کېږي، تر څو چې «معتد به» د مال او دولت مقدار د چا سره نه وي، همداسې وپوهېږئ چې ايمان او تقوی هم په هره مرتبه کې چې وي؛ هغه د ولايت يو شعبه ده، او په دې حيثيت ټولو مؤمنانو ته في الجملة ولي ويل کېدی شي، ليکن په عرف کې ولي هغه ته ويلي شي، چې په کې د ايمان او تقوی يوه خاصه درجه وموندلی شي.

لَهُمُ الْبُشْرَىٰ فِي الْحَيَاةِ الدُّنْيَا وَفِي الْآخِرَةِ لَا تَبْدِيلَ لِكَلِمَاتِ اللَّهِ ذَلِكَ هُوَ الْفَوْزُ الْعَظِيمُ ﴿٣٠﴾

دوی ته زېری دی په دغه ژوندون لږ خسیس کې او په آخرت کې، نشته هیڅ بدلول د کلماتو د الله (تعالی) ته، دغه (زېری د دواړو جهانو) هم دغه دی بری ډېر لوی.

تفسیر: اولیاوو ته په دنیا کې څو ډوله بشارت دي، مثلاً حق تعالی هغو ته د انبیاوو علیهم السلام په ژبه د ﴿وَلَا خَوْفٌ عَلَيْهِمْ﴾ او نورو زېری ورکړي دي، یا به پرېنښې د موت په قریبېدلو هغو ته وایي: ﴿وَأَبَیْرُوا بِالْجَنَّةِ الَّتِي كُنْتُمْ تُوعَدُونَ﴾ (٢٤ جزء د حم السجده سورت (٣٠) آیت (٤) رکوع).

یا به ډېر رښتین او مبارک خوبونه ویني، یا د هغو په نسبت د الله تعالی نور بندگان ښه خوبونه ورته ویني، چې د صحیح حدیث سره موافق د نبوت د شپږ څلویښتو اجزاوو څخه یو جزء دی، یا د دوی په معاملو کې د الله تعالی له لوري به یو خاص قسم تایید او امداد کېږي، یا په خواصو کې او کله له خواصو څخې تجاوز کوي په عوامو کې هم ده ته مقبولیت حاصلېږي، او خلق د ده مدح او ثناء او د خیر ذکر او ستاینه کوي، دغه ټول شیان تر دنیوي بشاراتو لاندې درجه په درجه راتلی شي، مګر په اکثر روایاتو کې د ﴿لَهُمُ الْبُشْرَىٰ فِي الْحَيَاةِ الدُّنْيَا﴾ تفسیر په صالحه وو روایاتو سره کړی شوی دی، والله أعلم.

پاتې شول اخروي بشارت هغه پخپله په پاک قرآن کې منصوص دي ﴿يُنْزِلُكُمْ الْيَوْمَ حَبَّتٍ تُجَرَّى مِنْ تَحْتِهَا الْأَنْهَارُ﴾ او په حدیث کې هم دغه تفسیر منقول دی.

وَلَا يَحْزَنُكَ قَوْلُهُمْ إِنَّ الْعِزَّةَ لِلَّهِ جَمِيعًا هُوَ السَّمِيعُ الْعَلِيمُ ﴿٣١﴾

او نه دې خفه کوي تا (ای محمده!) خبرې د دوی (چې الله نه مني او ستا تکذیب کوي او ډاروي دې) بېشکه چې زور خاص الله لره دی ټول، هم دی ښه اورېدونکی (د ټولو اقوالو) ښه خبردار (په ټولو احوالو).

تفسیر: په دې آیت کې رسول الله ته تسلي ورکوي؛ چې تاسې د احمقانو او شریرانو له خبرو څخه مه خفه کېږئ! ټول زور او غلبه د الله تعالی په لاس کې ده.

الْآنَ لِلَّهِ مِنَ فِي السَّمَوَاتِ وَمِنَ فِي الْأَرْضِ وَمَا يَتَّبِعُ الَّذِينَ يَدْعُونَ مِنْ دُونِ اللَّهِ شُرَكَاءَ إِنْ يَتَّبِعُونَ إِلَّا الظَّنَّ وَإِنْ هُمْ إِلَّا يَخْرُصُونَ ﴿٣٢﴾

واورئ خبردار شی! چې بېشکه خاص الله لره دي هر هغه څوک چې په آسمانونو کې دي (لکه پرېښې) او هغه څوک چې په ځمکه کې دي (لکه انسانان، پیریان سره له آسمانونو او ځمکې ملکا خلقاً او عبیداً)، او نه کوي متابعت هغه کسان چې بولي (عبادت کوي) دوی غیر د الله د شریکانو (چې په واقع کې شریکان نه دي له الله سره)، متابعت نه کوي دوی د (هیڅ شي) مګر د ګمان (خپل چې دا بُتان او معبودان شریکان دي د الله سره)، او نه دي دوی مګر دروغ وایي (آهکلو نه چلوي په دې نسبت د شرک کې).

تفسیر: یعنې په ګردو آسمانونو او ځمکو کې د واحد احد الله سلطنت دی، ګرد انس او جن او ملک د الله تعالی مملوک او مخلوق دي، د مشرکانو دغه غیر الله بلل او دوی الله تعالی سره حصه دار ګرځول؛ یواځې په توره تیاره کې غشي وهل، او واهي، تباهي خیالات دي، د دوی په لاسونو کې نه کوم حقیقت شته، او نه څه حجت او برهان، تش د اوهامو او ظنونو په تیارو کې خپل سرونه او پښې ژوبلوي.

هُوَ الَّذِي جَعَلَ لَكُمُ اللَّيْلَ لِتَسْكُنُوا فِيهِ وَالنَّهَارَ مُبْصِرًا إِنَّ فِي ذَلِكَ لَآيَاتٍ لِّقَوْمٍ
يَسْمَعُونَ ﴿١٥﴾

الله همغه ذات دی چې ګرځولې یې ده تاسې ته شپه (تیاره) لپاره د دې چې آرام شی تاسې په دې کې، او (ګرځولې یې ده) ورځ ښوونکې (روښانه)، بېشکه په دغه (ظلمت او نور) کې خامخا ډېر دلایل (د قدرت او وحدانیت) دي لپاره د هغه قوم چې اوري دغه قرآن (په غوږونو د زړه).

تفسیر: د شپې او د ورځې او د نور او ظلمت پیدا کونکې همغه یو الله دی، خیر او شر او د ټولو متقابلو اشیاءو خالق هم دی دی، په دغه سره د مجوسو دغه عقیده تردید شوه، او په دې لوري هم یوه لطیفه اشاره وشوه، همغسې چې د شپې له تیارو څخه وروسته پاک الله روښانه ورځ راولي، او د لمر په رڼا کې ټول هغه شیان صاف په نظر راځي چې د شپې تیاره کې نه ښکار بده؛ همداسې د مشرکینو د اوهامو او د ظنونو د پردې لرې کېدلو څخه وروسته د قرآن کریم د لمر رڼا وځلېږي، چې خلقو ته د وصول الی الله پوره سمه لاره ښوونکې دی.

قَالُوا اتَّخَذَ اللَّهُ وَلَدًا سُبْحَنَهُ هُوَ الْغَنِيُّ لَهُ مَا فِي السَّمٰوٰتِ وَمَا فِي الْأَرْضِ اِنْ عِنْدَكُمْ
مِّنْ سُلْطٰنٍ بِهٰذَا اَتَقْوُلُوْنَ عَلٰی اللّٰهِ مَا لَا تَعْلَمُوْنَ ﴿١٦﴾

وايي کفار نيولی دی الله ولد (ځوی لور، نو فرمایي الله په رد د دوی کې) پاک دی الله، هم دی غني (بې پروا دی)، خاص ده لره دي هر هغه څه چې په آسمانونو کې دي، او هر هغه څه چې په ځمکې کې دي، نشته تاسې څخه هیڅ برهان حجت سند په دې (چې الله تعالی ولد نیولی دی)، آیا وایئ تاسې پر الله هغه خبرې چې نه پوهېږئ تاسې (پرې).

تفسیر: په دغه کې د عیسایانو د شرک تردید دی، چې مسیح علیه السلام یې د الله تعالی ځوی ټاکلی (مقرر کړی) وو، دغه خبره د پوهېدلو وړ (لايق) ده، که دوی په واقعي ډول «مسیح» (معاذ الله) صلي ځوی وګڼي، نو له دې نه لویه ګستاخي او سپین سترګي او کفر به څه وي؟ الله قدّوس بالبداهه له ښځې او اولاد څخه پاک او منزّه دی، که له ځوی څخه مراد متبني وي، نو پاک الله دغه ته څه ضرورت لري چې یو مخلوق خپل متبني وګرځوي؟ آیا (معاذ الله) له ده سره د اولاد حسرت او د ځوی د نشتوالي څه غم وو؟ یا دغه فکر ورسره وو چې وروسته له دې نه (معاذ الله) د ده مال او دولت وارث او د ده د نامه روښانه ساتونکی به څوک اوسي؟ یا دا چې د زړورتوب او حرج په وقت ورته تکیه او د مرستې وسیله وي، العیاذ بالله، دی خو له دغو ټولو شیانو څخه بې نیازه او بې پروا دی، او نور ټول خلق په هر وخت او هر ځای کې ده ته محتاج دي، دی به ځوی، لمسی، تبني (ځوی نیونې) او نورو ته څرنگه احتیاج او اړتیا (مجبوري) ولري، ګرد شیان د الله تعالی مخلوق او مملوک دي، نو بیا د مالک او مملوک او خالق او مخلوق په منځ کې د داسې نسبي علائقو ګنجایش او ځایېدل له کومه کېږي؟ دا لویه سخته خبره ده؛ چې د الله تعالی په نسبت محض له جهالته داسې دروغ او بې سنده خبرې وویلې شي.

قُلْ اِنَّ الَّذِيْنَ يَفْتَرُوْنَ عَلٰی اللّٰهِ الْكُذِبَ لَا يَفْلِحُوْنَ ﴿١٧﴾ مَتَاعٌ فِى الدُّنْيَا ثُمَّ اِلَيْنَا
مَّرْجِعُهُمْ ثُمَّ نُنْفِقُهُمُ الْعَذَابَ الشَّدِيدَ بِمَا كَانُوْا يَكْفُرُوْنَ ﴿١٨﴾

ووايه (ای محمده! دوی ته) بېشکه هغه کسان چې له خپله ځانه تړي پر الله دروغ (په نسبت د ولد او شریک سره) خلاص به نشي (له عذاب او په مراد به ونه رسیږي). نفع اخیستل دي په دنیا کې

بيا مونږ ته راتله د دوی دي (پس له مرگه)؛ بيا به وروځکو و مونږ دوی ته عذاب سخت په سبب د دې چې وو دوی چې کافران کېدل (په الله او په رسول الله).

تفسير: يعنې پر الله دروغ تړونکي اگر که د ډېر دنيوي قوت او قدرت خاوندان او په خپلو اسبابو، سامانونو او وسائلو مغرور هم وي؛ ليکن ده ته حقيقي نيکي او بری له سره په برخه کېدی نشي، البته د لږو ورځو له مخې به په دنيا کې مزې کوي، او بالاخر يې د پاک الله په لوري رجوع ده، چې هلته به د خپلو جرائمو په بدل کې د نهايت سخت عذاب خوند وځکي.

وَاتْلُ عَلَيْهِمْ نَبَأَ نُوحٍ إِذْ قَالَ لِقَوْمِهِ يَاقَوْمِ إِنِّي كُنْتُ مِنَ الْبَاطِلِينَ
فَأْتَيْنِي بِالْبَيِّنَاتِ وَأَنَا مِنَ الْمُنْكَرِينَ ۝١٠٠

او ولوله (ای محمده!) پر دوی حال د نوح کله چې وویل (نوح) قوم خپل ته چې ای قومه څما! که چېرې وي سخت پر تاسې او سېدل څما (ډېر وخت په تاسې کې)، او پند در کول څما (تاسې ته) په آیتونو د الله؛ نو خاص په الله باندې توکل کړی دی ما، نو راغونډه (او کلک) کړئ تاسې کار خپل او (راتول کړئ) شریکان خپل، بیا دې نه وي کار ستاسې په تاسې باندې پټ (يعنې ټول ښکاره راپسې ملا وتړئ)، بیا راوړسوئ ماته هر قسم ضرر، او مهلت مه راکوئ ماته (هيڅ قدر څو خلاص شي څما دغه اقامت او ستاسې دغه محنت).

تفسير: يعنې ای محمده! اهل د مکې معظمې ته د نوح عليه السلام او د ده د قوم حال واوروه! څو ترې عبرت حاصل کړي، که دوی د خاتم الأنبياء صلی الله عليه وسلم پر تکذيب او عداوت هم داسې ملا تړلي وي، او له خپلو شرکیاتو څخې لاس نه اخلي؛ نو د دوی انجام به هم همغسې کېدی شي، چې د نوح عليه السلام د تکذيب کوونکو وشو، او هم د دې واقعي له بیانولو څخه يوه موخه نبي عليه السلام ته تسلي ورکول دي، چې تاسې د خلقو د دښمنۍ او شرارت څخه دومره زیات خفه او مه متأثر کېږئ! ځکه چې هر نبي ته داسې حوادث ور د مخه شوي او ټولو د همدې قسمو حالاتو مقابله فرمایلي ده، مگر په آخر کې فقط حق غالب شوی دی، او د حق او صداقت دښمنان تباه او برباد شوي دي.

﴿إِذْ قَالَ لِقَوْمِهِ﴾ الآية - يعنې ستاسې د خوښې او خفگان او د موافقت او مخالفت د يوې ذرې په اندازه هم زه پروانه لرم، د نورو انبياوو عليهم السلام په شان څما هيله (اميد) او اسره هم صرف په الله واحد احد صمد ده، که تاسې څما په پوهنه او پند نه پوهېږئ، يا يې نه منئ؛ نو واک (اختيار) لرئ، زه خو د خپل منصبې فرض په ادا کولو کې هيڅ قصور نشم کولی، که تاسې څما دغه وضعيت بد منئ، او دښمني راسره کوئ، او نقصان رارسوئ؛ نو دغه شيان قطعاً څما پر دغو ارادو څه اثر نشي غورځولی، هر هغه شی چې ستاسې په امکان کې شته؛ په ډېر شوق او مينه سره يې پر ما اجراء کړئ، څما پر خلاف جرگې او مشورې وکړئ! او که کوم پوخ تجويز جوړ کړئ، يا کومه خبره غوټه کړئ، او د خپل کار ملگري بلکه فرضي معبودان مو هم راتول کړئ!، او ټول سره لاس او فکر يو کړئ!، او پر يوه غير مشکوک او غير مشتبه رايې قائم شئ!، بيا په خپلو متفقه وو طاقتونو سره هغه راجاري کړئ! او د يوې شېبې مهلت راته مه راکوئ!؛ نو بيا به ځورئ چې څما د نبوت د استقامت او د توکل د غره په مقابل کې د ټولې دنيا قوتونه او تدبيرونه څرنگه بېکاره او لټاره او څنگه يې بخرکي په هوا الوځي؟.

فَإِنْ تَوَلَّيْتُمْ فَمَا سَاءَ لَكُمْ مِنْ أَجْرٍ إِنَّ أَجْرِي إِلَّا عَلَى اللَّهِ وَأُمِرْتُ أَنْ أَكُونَ مِنَ الْمُسْلِمِينَ ۝١٠١

نو که ځمکه تاسې (له پنده او ويې نه منئ) پس نه ده غوښتنې ما له تاسو څخه هيڅ اجر (مزدوري)، نه دی اجر څما (په دې چې بولم تاسو ايمان ته) مگر پر الله دی، او امر (حکم) شوی دی ماته په دې چې اوسم زه له مسلمانانو (راسخو غاړه اېښودونکو څخه الله ته).

تفسير: يعنې ستاسې په مقابل کې نه د جاني او بدني تکاليفو څخه ویر پرېم، او نه د مالي نقصان څه فکر او اندېښنه راسره شته، زه د تبليغ او د دعوت په خدمت څه معاوضه هم له تاسې څخه نه غواړم چې دغه اندېښنه راته پيدا شي؛ چې ستاسې په خفگان به ځما تنخوا بنده شي، يا کم له کمه تاسې ته د داسې وينا موقع په لاس درشي؛ چې ځما ټول جد او جهد د مال له حرصه او د پیسو په طمع دی، ځما اجرت او مزدوري د هغه لوی ذات په ذمه ده، چې زه یې کار کوم.

كَذَّبُوهُ فَجَبْنَاهُ وَمَنْ مَعَهُ فِي الْفُلْكِ وَجَعَلْنَاهُمْ خَلِيفَةً وَأَعْرَفْنَا الَّذِينَ كَذَّبُوا بِآيَاتِنَا فَانْظُرْ كَيْفَ
كَانَ عَاقِبَةُ الْمُتَذَكِّرِينَ ﴿١٠﴾

نو نسبت د دروغو وکړ دوی نوح ته، پس نجات ورکړ مونږ دغه (نوح) ته او هغه چا ته چې وو له ده سره په بهرې کې (له غرقه)، او وگرځول مونږ دوی خلیفگان، او غرق کړل مونږ (په طوفان کې) هغه کسان چې تکذیب یې کړی وو د آیتونو ځمونږ، نو وگوره چې څرنگه شوه آخره خاتمه د وېرولیو شویو (یعنې هلاک شول).

تفسير: يعنې له هر چا سره چې د عبرت سترگي وي؛ هغه دې وگوري چې د مکذبینو انجام څرنگه شوی وو؟ دغه خلقو ته په سلهاوو کلونو نوح علیه السلام پند ورکړ، او نصیحت یې وکړ، او له نفعې او ضرر څخه یې خبردار کړل، کله چې هیڅ یوه خبره یې مؤثره ونه لوبده او قبوله نشوه، بلکه بالعکس د دوی ذاتي عناد او فرار لا ورپسې زیات شو؛ نو دلته د پاک الله له لوري د اوبو سخت طوفان (ځپان) ورنازل شو، او په هغه کې ټول مکذبین سره ډوب شول، یواځې نوح علیه السلام سره له نورو څو تنو (چې پر بهرې سواره وو)؛ محفوظ پاتې شول، او د انسانانو وروستنی نسل له همدوی ځنې پاتې شو، او د ډوب شویو خلقو په ځای کې هم دغه د بهرې سواره مسلمانان ودان شول، د نوح علیه السلام لږ څه قصه د «الأعراف» په سورت کې هم تېره شوې ده.

ثُمَّ بَعَثْنَا مِنْ بَعْدِهِ رَسُولًا إِلَى قَوْمِهِمْ فَجَاءَهُمْ بِالْبَيِّنَاتِ فَمَا كَانُوا لِيُؤْمِنُوا بِمَا كَذَّبُوا بِهَا مِنْ قَبْلُ
كَذَلِكَ نَطْبَعُ عَلَى قُلُوبِ الْمُعْتَدِينَ ﴿١١﴾

بيا ليرلي وو مونږ پس له نوح نور رسولان قوم د هغو ته (لکه هود، صالح، ابراهيم، لوط، شعیب)، نو راوړي وو دغو (رسولانو) هغوی ته دلائل ښکاره، پس (مستعد) نه وو دوی (دې ته) چې ایمان یې راوړی وی په هغو (دینیه وو اصولو) چې تکذیب یې کړی وو د هغو (اصولو) پخوا (له بعثت د رسولانو)، همداسې (لکه چې مهر مو لگولی وو په زړونو د دوی) مهر لگوو مونږ په زړونو د تېرېدونکو (له شرعي حدودو).

تفسير: يعنې د نوح علیه السلام څخه وروسته هود، صالح، لوط، ابراهيم، شعیب او نور انبياء عليهم السلام یې د خپلو اقوامو په لوري له ښکاره وو نښو او دلائلو سره لیرلي وو، لیکن د هغه جهالت او کفر په حالت کې چې دغه خلق د خپلو انبیاوو د بعثت څخه پخوا وو، او د هغو شیانو په سبب چې پخوا له دې نه یې پرله پسې د انبیاوو تکذیب کړی وو؛ بیا یې دا توفیق ونه موند چې د نورو انبیاوو چې د تشریف راوړلو او د دوی د پوهولو څخه وروسته پر حقائقو وپوهیږي او اسلام ومني، بلکه د هغو صحیحه وو اصولو تکذیب چې پخوا له دې نه قوم د نوح کړی وو؛ دوی ټولو هم د هغو د منلو څخه انکار وکړ، او همغه یوه «نه» چې یو ځلې د پوښیو د خولې څخه وتلې وه؛ ممکن نه وو چې بیا د نورو وروستنیو له خولو په «هو!» سره بدله شي، دوی هم په همغې بې ایمانۍ او تکذیب الحق تر آخره پورې کلک ولاړ وو.

ثُمَّ بَعَثْنَا مِنْ بَعْدِهِمُ مُوسَى وَهَارُونَ إِلَى فِرْعَوْنَ وَمَلَئِهِ بِآيَاتِنَا فَاسْتَكْبَرُوا وَكَانُوا قَوْمًا مُجْرِمِينَ ④

بيا ولېړل مونږ وروسته له دغو (رسولانو) څخه موسی او هارون (دواړه وروڼه) طرف د فرعون (د مصر) او سردارانو د قوم د ده ته په ښکاره معجزو ځمونږ؛ نو تکبر وکړ دوی، او وو دوی قوم مجرمان (کافران زړور په ګناهونو).

فَلَمَّا جَاءَهُمُ الْحَقُّ مِنْ عِنْدِنَا قَالُوا إِنَّ هَذَا سِحْرٌ مُبِينٌ ⑤

نو کله چې راغی دوی ته حق (رښتیا خبره) له نژده ځمونږ؛ نو وویل دوی: بېشکه دا خامخا سحر (کوډې) دی ښکاره.

تفسیر: یعنې د «عصا» او د «ید بیضا» (دامسا او د روښانه لاس) او د نورو معجزو د لیدلو او د موسی علیه السلام زښته زیات تاثیر دارو خبرو د اورېدلو څخه یې وویل چې: «دغه ټول امور ښکاره جادو دی» ځکه چې د ده په خیال کې د ګردو فوق العاده شیانو آخري درجه هم دغه جادو کېدی شي.

قَالَ مُوسَى أَتَقُولُونَ لِلْحَقِّ لَمَّا جَاءَكُمْ أَسْعَرُ هَذَا وَلَا يُفْلِكُ السَّحَرُونَ ⑥

وویل موسی (دغو قاتلانو ته) آیا وایئ تاسې دغه حق (رښتینې معجزې) ته کله چې راغله تاسې (چې معجزه نه ده، سحر دی): آیا سحر دی دا (بلکه نه دی)، حال دا چې نه مومي بری ساحران (له عذاب د نیران).

تفسیر: یعنې حق ته جادو وایئ، آیا جادو داسې کېدی شي؟ او آیا جادګر، کوډګر څرنګه د نبوت دعوی کولی شي؟ او د حق او باطل په کشمکش کې بریالی (کامیاب) کېدی شي؟ د سحر او معجزې په منځ کې فرق او توپیر نه کول، د دوی د لنډو پوهېدلو کار دی، چې د طلا او سرو زرو او ژېړو په منځ کې فرق نشي کولی، د ښي روښانه مخ، سوچه اخلاق، د تقوی رڼا، له شوکته او عظمته ډکو احوالو کې داسې ښکاره ګواهي موجوده ده، چې کوډګري او شعوزه بازي له سره له دوی سره هیڅ یو نسبت نه لري، نو بیا ښي الله ته «ساحر» ویل په کومې اندازې بهیايي او لیونتوب دی؟.

قَالُوا اجْعَلْ لَنَا آيَةً وَقُلْ لَهُمْ رَبُّهُمْ أَمْ لَا إِنَّ اللَّهَ أَعْلَمُ بِالْمُؤْمِنِينَ ⑦

وویل فرعونیانو (موسی ته) آیا راغلی یې ته مونږ ته لپاره د دې چې واپوې مونږ له هغه کاره چې موندلي دي مونږ پرې پلرونه خپل، او چې شي تاسې دواړو ته غلبه (سلطنت) په ځمکه (د مصر) کې، او نه یو مونږ ستاسې دواړو (په نبوت) باور کوونکي.

تفسیر: یعنې معاذ الله ته د دنیا حریص او بدنیت یې، یو سیاسي تحریک په مذهبي رنگ سره وړاندې کوي، ستا مقصد او غرض همداسې معلومېږي، چې له مذهبي حیثیته یو لوی انقلاب جوړ کړې، او په دغه ملک کې خپله سرداري او حکومت ټینګ کړې، او د دې ځای پخواني سرداران (قبطیان) برطرف کړې، نو په یاد یې ولږه! چې ستا دغه غوښتنه پوره کېدونکې نه ده، مونږ له سره ستا خبره نه منو، او نه دې له سره مشرتیا تسلیموو.

وَقَالَ فِرْعَوْنُ أَتُؤْمِنُونَ بِجُلِّ سِحْرِ عَلِيمٍ ⑧

او وویل فرعون (مقربانو خپلو ته چې): راولئ تاسې ماته هر هغه ساحر چې ښه (پوهه او) ماهر وي.

تفسير: دغه د موسى عليه السلام د تقرير جواب وو، يعنې پاتې شوه د سحر او د معجزې جگړه د هغې تصفيه هم عملاً کوو، چې د دې ملک ډېر لوی ماهر کوډگړان راتول کړل شي، بيا دغه کوډگړان ستا د دغو معجزاتو په مقابل کې خپلې نندارې درښکاره کړي؛ نو ټول به سره وويني چې تاسې نبيان يئ؟ که (معاذ الله) کوډگړان؟، نو ځکه د فرعون په ټوله پاچاهۍ کې سړي خواره شول، او هر لوري ته نو محصلان لاړل، چې ښه پوهان، مشاقان او ماهران کوډگړان چې هر چېرې وموندل شي؛ ژر دې راحاضر کړل شي!، د دې مفصله واقعه د «الأعراف» په سورت کې تېره شوې ده، هلته دې وکتلی شي.

فَلَمَّا جَاءَ السَّحَرَةُ قَالَ لَهُمُ مُوسَى الْقَوْمَ إِنَّمَا أَنتُم مُّقْتُولُونَ ﴿١٠﴾

نو کله چې راغلل ساحران (د معارضې میدان ته)؛ وویل دوی ته موسى چې: وغورځوئ هغه څه چې تاسو (يې) غورځوونکي یئ.

تفسير: په بل ځای کې مذکور دي، چې کوډگړانو له موسى عليه السلام څخه پوښتنه کړې وه، چې ته دې خپله ننداره پخوا رابښې؟ که یې مونږ اول دروښو؟ د دوی په ځواب کې موسى عليه السلام وفرمايل: «د هر هغه شي ښوونه مو چې په زړه کې وي؛ پومبې تاسې هغه راوښئ»، ځکه چې د باطلو د پوره زور ښوولو څخه وروسته د حقو راتلل او د باطلو لاندې غورځول، او مغلوب او مقهور او ويجاړ څرگندول یې لا زیات مؤثر او د حق غلبه لا ښه واضحه کوي.

فَلَمَّا أَتَوْا قَالُوا لِمُوسَى مَا جِئْتُمْ بِهِ السِّحْرُ إِنَّ اللَّهَ سَيُبْطِلُهُ إِنَّ اللَّهَ لَا يُصْلِحُ عَمَلَ الْمُفْسِدِينَ ﴿١١﴾

نو کله چې وغورځول ساحرانو (پري او همساگانې خپلې)؛ نو وویل موسى: هغه څيز چې راوړی دی تاسو هغه یواځې سحر دی (نه بل شی)، بېشکه چې الله ژر تباه کوي دغه (سحر)، بېشکه چې الله نه جوړوي کار د فساد کوونکو.

تفسير: کوډگړانو خپل پري او همساگانې پر ځمکه وغورځولې، او په تخیل او نظربندی سره یې لیدونکو ته داسې ورڅرگنده (ښکاره) کړل، چې گواکې گړد میدان له ژونديو مارانو، منگورانو څخې ډک دی، نو موسى عليه السلام وویل: «جادو او کوډې همداسې دي؛ چې تاسو راوړي دي، او بل شی نه دی، بېشکه چې الله تعالی ژر تباه کوي دغه سحر، او بېشکه الله نه جوړوي کار د فساد کوونکو».

يعنې بس دی! تاسو خپل ټول زور او قوت صرف کړ، اوس خپل ځانونه سنبال کړئ! چې پاک الله به ستاسې دغه له خپله ځانه جوړې کړې لوبې داسې ورانې او خرابې کړي، چې بيا له سره په مقابل کې د هغه بل کوم نظير او مثال او جوړه نشي جوړېدی، ځکه چې د پاک الله د عادت او حکمت څخه دغه خلاف دی، چې د مصلح او مفسد د مقابلي په وخت کې کله چې له هغه څخه مقصود خالص د حجت اتمام وي؛ چې د مفسدانو او شريرانو خبرو ته څه اثر او قوت ورکړي، يا د حق کلمه مغلوبه او ښکته کړي.

وَيُحَقِّقُ اللَّهُ الْحَقَّ يَكْلِمُنِيهِ وَلَوْ كَرِهَ الْمُجْرِمُونَ ﴿١٢﴾ فَمَا أَمَنَ لِمُوسَى إِلَّا ذُرِّيَّةٌ مِّنْ قَوْمِهِ عَلَى خَوْفٍ مِّنْ فِرْعَوْنَ وَمَلَئِهِمْ أَن يَفْتِنَهُمْ وَإِنَّ فِرْعَوْنَ لَعَالٍ فِي الْأَرْضِ وَإِنَّهُ لَمِنَ الْمُسْرِفِينَ ﴿١٣﴾

او (بيا ژر) رښتيا کوي الله حقه خبره (چې ځما راوړی دين دی) په کلماتو (او حکمونو) خپلو سره، او اګر که یې بد گڼي مجرمان (کافران). نو ايمان نه وو راوړی (پومبې) په موسى باندې مګر څو اولادو (ځلميانو) له قومه د ده سره له وېرې له فرعونو او له مشرانو د

دوی، له دې نه چې دوی و (نه) ښویوي، او بېشکه چې دغه فرعون خامخا جابر متکبر وو په ځمکه (د مصر) کې، او بېشکه چې دی خامخا له حده تېرېدونکو څخه وو (تر دې حده پورې چې د الوهیت دعوی یې هم وکړه).

تفسیر: بني اسرائيلو د فرعونيانو له لاسه سخت مصیبتونه او تکلیفونه، ذلت او سپکتیا گاللې (برداشت کولې)، او د همغو پرمېنيو پخوا ویلو سره سم منتظر وو، چې د فرعون د مظالمو خاتمه، او د هغه د سلطنت د اساس اړولو لپاره همغه اسرائیلي نبي مبعوث شي.

موسی علیه السلام سم په همغه شانې تشریف راوړ چې عام خلق د هغه په انتظار کې وو، نو ځکه گړد «بني اسرائيل» په قدرتي ډول سره د موسی علیه السلام بعثت یو نعمت عظمی گانه، او د زړه له صدقه یې موسی رښتینی شمار، او د هغه عزت او حرمت یې په انتهایي درجه سره کاوه، مگر ډېر سړي له فرعونه او له فرعونيانو سردارانو څخې وېرېدل، نو له همدې لامله په ابتداء کې په شرعیه وو اصولو سره یې ایمان رانه وړ، او وقت او زمان ته یې منتظر وو، چې کله او هر مهال (وخت) چې د حق غلبه وشي؛ نو گړد به سره مسلمانېږي، د بني اسرائيلو لږ څه ځلميانو همت وکړ، او د فرعون د خوف او وېرې سره یې د خپل اسلام اظهار او اعلان وکړ، خو شمېرلي او غوره شوي قبطیان هم چې د فرعون له قومه وو؛ په اسلام مشرف شول، په آخره کې کله چې موسی علیه السلام اثر او د حق غلغله لا پورته شوه؛ نو دلته د بني اسرائيلو گړد هغه قومونه سره مسلمانان شول، چې نژدې په شپږو لکو بالغو نارینه وو پورې رسېدل، دلته د هغو د ابتدایي قصې بیان دی.

وَقَالَ مُوسَى يُقَوْمِرَ اِنْ كُنْتُمْ اٰمِنْتُمْ بِاللّٰهِ فَعَلَيْهِ تَوَكَّلُوْا اِنْ كُنْتُمْ مُّسْلِمِيْنَ ﴿۱۰﴾

او وويل موسی (مؤمنانو د خپل قوم ته کله چې آثار د خوف ښکاره شو): ای قومه ځما! که یی تاسې چې ایمان مو راوړی دی پر الله (چې خیر او شر او نور هر شی د ده په قدرت کې دی)؛ نو خاص پر هم ده توکل وکړئ که یی تاسې مسلمانان (حکم منونکي د الله).

تفسیر: یعنی د خوف او وېرې هیڅ ضرورت نشته، د یوه فرمان منونکي مؤمن کار دا دی، چې د خپل مالک پر قوت معتمد وي، هر هغه څوک چې د پاک الله پر لا محدود قدرت او رحمت متیقن وي، دی په هرې معاملې کې یقیناً په الله تعالی اعتماد او توکل کوي.

فَقَالُوْا عَلٰی اللّٰهِ تَوَكَّلْنَا رَبَّنَا لَا تَجْعَلْنَا فِتْنَةً لِّلْقَوْمِ الظّٰلِمِيْنَ ﴿۱۱﴾

نو وويل دوی: خاص پر الله توکل کړی دی مونږ، ای ربه ځمونږه! مه گړځوه مونږ (سبب د) فتنې (ضاللت) لپاره د قوم ظالمانو!.

تفسیر: موسی علیه السلام پر نصیحت دوی د خپل اخلاص اظهار وکړ، او ویې ويل چې: بېشکه ځمونږ توکل او اعتماد خالص پر الله تعالی باندې دی، او د همغه له درباره غواړو چې مونږ د دغو ظالمانو له ظلمونو څخه خلاص کړي؛ چې زیات له دې نه مو په عذاب نه کړي، په دغه شانې چې دوی تل پر مونږ خپل زور، طاقت، قوت او ظلم وچلوي، او ځمونږ له لاسه د دوی په مقابل کې هیڅ شی نه وي پوره؛ په دغه صورت کې ځمونږ دین هم په وېره او خطر کې دی.

وَيَخْتَارُ بِرَحْمَتِكَ مِنَ الْقَوْمِ الْكَافِرِيْنَ ﴿۱۲﴾

او نجات را کړه مونږ ته په (سبب د) رحمت خپل له قوم کافرانو نه.

وَأَوْحَيْنَا إِلَىٰ مُوسَىٰ وَأَخِيهِ أَنْ تَبَوِّا الْقَوْمَ كُلًّا بِبُصْرَتِنَا وَاجْعَلُوا بَيْنَكُمْ قَبْلَةً وَأَقِيمُوا الصَّلَاةَ وَبَشِّرِ الْمُؤْمِنِينَ ﴿٥٠﴾

او وحیی و کره مونږ موسی او ورور د ده ته داسې چې: جوړ (مقرر) کړئ تاسې لپاره د قوم خپل په مصر کې کوتې (لپاره د عبادت) او وگرځوئ کوتې خپلې (مخامخ) قبلې (ته)، او سم ودروئ (ادا کوئ) تاسې لمونځ، او زېری ور کره (ای موسی) مؤمنانو ته (دلته په نصرت هلته په جنت).

تفسیر: شاه صاحب لیکي: «کله چې د فرعون د هلاکت وقت نژدې شو؛ نو حکم وشو چې د بني اسرائيلو قوم دې له هغوی سره ګډ او شامل نشي، او په خپلو محلو کې دې بېل اوسېږي، چې وروسته له دې نه پر دوی آفتونه راتلونکي دي.

مفسرینو له ﴿أَنْ تَبَوِّا الْقَوْمَ كُلًّا بِبُصْرَتِنَا﴾ څخه دغه مراد اخیستی دی، چې په خپلو کورونو کې اوسېږئ! او له دغو څخه ځینې کوتې د عبادت لپاره مخصوصې کړئ! (او دا یې هله وفرمایل چې) فرعون ټول مسجدونه او معابد خراب کړي وو، هیڅوک به د باندې وتلی او عبادت به یې کولی نشو، نو حکم وشو؛ چې په خپلو کورونو کې دې داسې ځایونه د لمانځه لپاره تیار کړي؛ چې قبلې ته مخامخ وي، او لمونځ مه پرېږدئ! چې د هماغه په برکت سره مو نصرت په برخه کېږي.

وَقَالَ مُوسَىٰ رَبَّنَا إِنَّكَ آتَيْتَ فِرْعَوْنَ وَمَلَئَهُ زِينَةً وَأَمْوَالًا فِي الْحَيَاةِ الدُّنْيَا رَبَّنَا لِيُضِلُّوَا عَنْ سَبِيلِكَ رَبَّنَا اطْمِسْ عَلَىٰ أَمْوَالِهِمْ وَاشْدُدْ عَلَىٰ قُلُوبِهِمْ فَلَا يُؤْمِنُوا حَتَّىٰ يَرُوا الْعَذَابَ الْاَلِيمَ ﴿٥١﴾

او وويل موسی (تضرعاً): ای ربه ځمونږ! بېشکه تا ور کړی دی فرعون او سردارانو د ده ته زینت (رونق) او مالونه په دغه ژوندون لږ خسیس کې، ای ربه ځمونږ! عاقبت او نتیجه یې دا شوه د دې چې ګمراه کړي دوی (خلق) له لارې ستانه، ای ربه ځمونږ! محوه (کره، هلاک او مسخ) راوله پر اموالو د دوی، او سختي راوله په زړونو د دوی؛ نو ایمان نه راوړي دوی تر هغه چې وويني دوی عذاب دردناک.

تفسیر: یعنې د هر قسم سامان، رونق، آسایش، او سینګار دې ور کړی دی، مثلاً د صورت ښایست، سورلی، عمدۀ پوښاک، اثاث البیت او نور، او د مال او د دولت خزاني د سرو او د سپینو زرو درنګونه (کانونه) او نور دې وربخښلي دي.

ځینو مفسرینو په ﴿لِيُضِلُّوَا﴾ کې «لام» د «عاقبت» لپاره اخیستی دی، لکه چې په ﴿فَالْفِتْنَةُ أَلْ فِرْعَوْنَ لِيَكُونَ لَهُمْ عَدُوًّا وَحَزَنًا﴾ کې «لام» د «عاقبت» لپاره دی، نو مطلب یې داسې دی چې: «دغه ساز او سامان یې ځکه ور کړی وو؛ چې په خیریه وواورو کې یې ولګوي، او د دغو نعمتونو په لرلو خپل حقیقي منعم په ښه شان سره وپېژني، او د الله تعالی له شکر کوونکو بندګانو څنې شي، مګر په خلاف د هغه دوی له خپلې بدبختۍ د الله تعالی د دغو نعمتونو سره نور خلق یې لارې او ګمراهان کړل، او په دغه لار کې په خلاص زړه او لاس داسې یې پروا لګوي؛ لکه چې یې خاص همدغه کار لپاره ور کړي وي، پر دغه تفسیر هیڅ یو اشکال نه واردېږي.

کله چې موسی علیه السلام تر یوې اوږدې مودې پورې هغوی ته هر راز هدايات ور کړه، او عظیم الشانې معجزې یې وربښکاره کړې، مګر د معاندینو جحود او عناد لا پسې زیاتېده، تر دې حده پورې چې د تجربې، یا د صحبت د

طول يا د الله تعالى د وحیې په وسيلې په پوره ډول ثابته شوه، چې دغه خلق له سره ايمان راوړونکي نه دي؛ نو دلته د دوی د هلاکت لپاره يې دعا وکړه، خو د دوی له پليتي ځنې دنيا ژر پاکه شي، او نور د دوی له بدې خاتمې ځنې د عبرت درس واخلي.

قَالَ قَدْ أُجِيبَتْ دَعْوَتُكُمْ فَأَسْتَقِيمَ وَلَا تَتَّبِعِينَ سَبِيلَ الَّذِينَ لَا يَعْلَمُونَ ﴿٥٥﴾

و فرمايل (الله): په تحقيق قبوله کړی شوه دعا ستاسې، نو سم ولاړ اوسئ (په تبليغ خپل)، او متابعت مه کوئ تاسې د لارې د هغو کسانو چې نه پوهیږي (په حق يا ناپوهان دي په حکمت د تاخير).

تفسير: له رواياتو ځنې معلومیږي، چې موسی علیه السلام به ښې کولې، او هارون علیه السلام به آمین ويل، نو په دغه لحاظ سره يې ﴿دَعْوَتُكُمْ﴾ فرمایلي دي.

يعنې خپل کار په استقلال او ثابت قدمۍ سره پای (انجام) ته ورسوئ! که د دعا د قبولولو په آثارو کې څه ځنډ (ايسارتيا) درښکاره شي؛ نو د ناپوهانو په شان تلوار او پيره مه کوئ! په مقدر وخت او مقررې نېټې کې همداسې چې ته يې غواړې کېدونکي دي، مگر له وېرېدلو او وارخطا کېدلو ځنې هيڅ شی په لاس نه درځي.

وَجُورًا بَنِي إِسْرَءِيلَ الْبَحْرَ فَاتَّبَعَهُمْ فِرْعَوْنُ وَجُنُودُهُ بَغْيًا وَعَدُوًّا حَتَّى إِذَا أَدْرَكَهُ الْغَرَقُ قَالَ أَمْنْتُ
أَنَّهُ لَا إِلَهَ إِلَّا الَّذِي آمَنْتُ بِهِ بَنُو إِسْرَءِيلَ وَأَنَا مِنَ الْمُسْلِمِينَ ﴿٥٦﴾ أَلَمْ تَكُنْ أَتَى الْأَرْضَ الْوَعْدِ وَأَنْتَ
وَكُنْتَ مِنَ الْمُفْسِدِينَ ﴿٥٧﴾

او تېر کړل مونږ بني اسرائيل له بحره (د قلزم روغ رمت) نو پسې ورسېده په دوی پسې فرعون او لښکر د ده لپاره د ظلم او جفا، تر هغه کله چې ورسېده دغه (فرعون) ته غرق (ډوب شو او وويړېد په هلاک خپل)؛ نو ويې ويل چې: ايمان راوړ ما په دې چې بېشکه نشته هيڅ معبود برحق مگر يواځې هغه ذات چې ايمان راوړی دی پر هغه بني اسرائيلو، او زه يم له مسلمانانو (غاړه اېښودونکو حکم د الله ته، و فرمايل الله په رد د ايمان د فرعون): آیا اوس (دې ايمان راوړ؟) حال دا چې په تحقيق نافرمانی دې کوله پخوا (له دې نه د رسول ځما) او وې ته له مفسدينو (فساد کوونکو) نه.

تفسير: موسی علیه السلام سره له څو لکو بني اسرائيلو له مصره ووتلو، کله چې فرعون خبر شو؛ نو يو زورور لښکر يې د هغو د تعاقب لپاره واستول، خو دوی د ده د ظلم له منگولو څخه خلاص نشي، کله چې بني اسرائيل د (قلزم د بحیرې) ځنډې (خوا) ته ورسېدل؛ نو ډېر زیات وارخطا او پرېشان شول، ځکه چې وړاندې لوی بحر او تر شا يې د فرعون زورور لښکر راته، موسی علیه السلام دوی ته تسلي ورکړه، او د الله تعالى په حکم يې پخپل همسا بحر وواهه، د بحر اوبه دې خوا او هغه خوا شوې، او غونډې غونډې ودرېدلې، او د ده په منځ کې دوولس وچې لارې د پاک الله په حکم جوړې شوې، بني اسرائيل ټول سره له بحره پورې وتل.

د بل لوري فرعون سره له خپلو لښکرو د «قلزم» ځنډو «غاړو» ته ورسېدل، او پر دغو وچو لارو يې خپل آسونه رهي (روان) کړل، کله چې ټول فوجونه په دغو دوولسو لارو کې تلل، او بيخي د بحر منځ ته داخل شول؛ نو د بحر په اوبو حکم وشو، چې بيا سره يو ځای شي، سمدلاسه د اوبو هغه بېل شوي طبقات سره يو ځای شول، او دغه ټول افواج سره له خپلو تجهيزاتو د بحر په قعر (تل) کې ډوب شول، کله چې فرعون وليده چې زه هم اوس ډوبېږم، نو ډېر زیات

و ویرېده، او د ایمان او د اسلام لفظ یې په ژبه راوړ، چې ګوندې د بني اسرائيلو الله له ما ځنې د «ایمان» د لفظ د اورېدلو په سبب د بحر موجوده لرې او روغ رمټ مې له اوبو وباسي، دلته د پاک الله داسې ارشاد صادر شو: ﴿الَّذِينَ وَقَدَّ عَصِيَّتَ قَبْلُ﴾ الایه - یعنې تا په ټول عمر کې مخالفت کاوه، او له شرارت څخه دې لاس نه اخیسته، اوس چې دې عذاب په عین الیقین سره ولیده؛ نو ایمان راوړې؟ د دې وقت ایمان بېکاره او یقین یې بې اعتباره دی: ﴿فَلَمْ يَكْ يَنْفَعُهُمْ اِيْمَانُهُمْ لَمَّا رَاَوْا بَاسًا سُنَّتَ اللّٰهُ اَلَيْ قَدْ خَلَتْ فِيْ عِبَادِهِ وَخَسِرْتُمْ اَلَا تَكْفُرُوْنَ﴾ (۲۴ جزء د المؤمن سورت (۸۵) آیت (۹) رکوع).

فَالْيَوْمَ نُنَجِّيكَ بِبَدَنِكَ لِتَكُوْنَ لِمَنْ خَلَقَكَ اٰيَةً وَّاَنَّ كَثِيْرًا مِّنَ النَّاسِ عَنْ اٰيَاتِنَا لَغٰفُوْنَ ﴿٢٥﴾

نن ورځې به خلاصی درکړو تا ته په بدن ستا سره (بې روحه، او وبه دې باسو له بحر له لورې لغړ) لپاره د دې چې شې ته لپاره د هغه چا چې وروسته له تا راځي (لوی) آیت (دلیل د عبرت)، او بېشکه چې ډېر له خلقو د آیتونو (دلالتو د قدرت) څمونږ څخه خامخا غافلان دي (چې توجه پرې نه کوي).

تفسیر: په «موضح القرآن» کې دي: «همداسې چې د فرعون بې وقته ایمان راوړل بې فائدي وو، همغسې پاک الله د ده له مړ کېدلو څخه وروسته د هغه بدن یې له بحر څخه د باندې د شګو په سر وغورځاوه، چې بني اسرائيل یې وګوري، او شکر وباسي، او نور وروسته راتلونکي د ده له حال عبرت واخلي، که نه د هغه د مړي د نجات څه فائده متصوره وه؟ لکه چې ایمان یې بې فائدي وو؛ همغسې بې فائدي نجات یې هم په برخه شو.

د جدیدو وو تحقیقاتو له مخې ثابته شوې ده، چې د فرعون کالبوت تر نن ورځې پورې همغسې محفوظ پاتې دی، لیکن د قرآني الفاظو صحت د دې خبرې پر ثبوت نه دی موقوف.

وَلَقَدْ بَوَّأْنَا بَنِي اِسْرَآءِيْلَ مَبْوَصًا وَّذَرَقْنَهُمْ مِّنَ الظُّبَيْتِ فَمَا اَخْتَلَفُوا حَتّٰى جَاءَهُمُ الْعِلْمُ
اِنَّ رَبَّكَ يَقْضِيْ بَيْنَهُمْ يَوْمَ الْقِيَمَةِ فِیْمَا كَانُوْا فِیْهِ يَخْتَلِفُوْنَ ﴿٢٦﴾

او خامخا په تحقیق ځای ورکړ مونږ بني اسرائيلو ته (پس له اهلاکه د فرعونیانو) ځای د صدق (رېښتیني لایق په مصر او شام کې)، او غوره رزق روزي مو ورکړه دوی ته له طیباتو (پاکیزه خیزونو لذتواکو)، نو اختلاف ونه کړ دوی (په دین کې) تر هغه پورې چې راغی دوی ته علم (پر احکامو د تورات)، بېشکه رب ستا حکم (فیصله) به وکړي په منځ د دوی کې په ورځ د قیامت کې په هغه خیز کې چې وو دوی چې په هغه کې به یې اختلاف کولو (له احکامو د دین څخه).

تفسیر: یعنې فرعون یې هلاک او بني اسرائيلو ته یې رومي د مصر مملکت ورکړ، بیا له څه مدت وروسته (عمالقه) یې وویستل، او د شام مملکت یې هم ورکړ، دغه دواړه ملکونه ودان، زرغون او سېراب (ماړوب) دي، چې په کې ښایسته او لذیذ شیان په افراط سره پیدا کېده.

﴿فَمَا اَخْتَلَفُوا حَتّٰى جَاءَهُمُ الْعِلْمُ﴾ الایه - یعنې د مادي انعاماتو او اکراماتو سره په دیني او روحاني نعمتونو سره یې هم سرلوړي ورکړه، د تورات شریف علم یې ورکړ، چې په کې د دین اصول او فروع بیان شوي وو، او د پخوانیو او وروستیو په نسبت یې اخبار درلودل (لړل)، له دغو واضحه وو حقائقو د خبرېدلو څخه وروسته دغه وړ او لایق نه وو چې دوی په داسې صافو شیانو کې اختلاف وکړي، او پخپلو منځونو کې سره مناقشې او جګړې وکړي، او د ګوند او ګوندبازی په نحوست (شومتیا) کې سره آخته شي.

مگر دوی سره د صحیح علم د لرلو او صادق خبر د رسېدلو سره په راز راز اختلافاتو کې مبتلا او هر ډول مناقشې یې پیدا کړې، او پرله پسې په نفاق او تفرقه اچولو کې لگیا دي، په ځینو احکامو کې یې له خپل نبی موسی علیه السلام سره هم په ژبه او سوال او جواب وکړل، لکه چې د غوا د حالولو په واقعي کې چې مخکې تېر شو، وروسته د نورو انبیاءو بالخاصه ځمونږ د خاتم النبیین سید المرسلین صلی الله علیه وسلم د رسالت ځینې له دوی څنو تصدیق وکړ، او اکثر و یې تکذیب وکړ، حال دا چې د دوی په متعلق پر ډېرو وړاندوینو مطلع شوي وو، بلکه د محمد صلی الله علیه وسلم له بعثت څخه پخوا د نبی آخر الزمان د راتګ منتظران وو، او له مشرکانو سره به یې ویل، چې مونږ به د آخر الزمان نبی سره ملګري کیږو، او تاسې به هم سمې لارې ته راولو.

فَإِنْ كُنْتُمْ فِي شَكٍّ مِّمَّا أَنْزَلْنَا إِلَيْكَ فَسْأَلِ الَّذِينَ يَقْرَأُونَ الْكِتَابَ مِنْ قَبْلِكَ لَقَدْ جَاءَكَ الْحَقُّ مِنْ رَبِّكَ فَلَا تَكُونَنَّ مِنَ الْمُمْتَرِينَ ۝ وَلَا تَكُونَنَّ مِنَ الَّذِينَ كَذَّبُوا بِآيَاتِ اللَّهِ فَتَكُونَنَّ مِنَ الْخَاسِرِينَ ۝ إِنَّ الَّذِينَ حَقَّتْ عَلَيْهِمْ كَلِمَةُ رَبِّكَ لَا يُؤْمِنُونَ ۝ وَلَوْ جَاءَتْهُمْ كُلُّ آيَةٍ حَتَّى يَرَوْا الْعَذَابَ الْأَلِيمَ ۝

نو که فرضاً یې ته په شک کې له هغه (قرآن) چې نازل کړی دی مونږ تاته؛ نو پوښتنه وکړه له هغو کسانو چې لولي کتاب (تورات او انجیل) پخوا له تانه (له اهل کتابو نه)، خامخا په تحقیق راغلی دی تاته حق له (طرفه د) رب ستا نو مه کېږه ته له سره له شک راوړونکیو څخه. او مه کېږه ته له سره له هغو کسانو چې تکذیب کوي دوی د آیتونو د الله؛ نو به شې ته له زیانکارانو. بېشکه هغه کسان چې حقه (ثابته) شوې ده (په علم الله یا لوح محفوظ کې) پر دوی کلمه (حکم د عذاب) د رب ستا؛ نو نه راوړي ایمان دوی. او اګر که راشي دوی ته دلیل د وحدانیت (او د قدرت د رب العزت) تر هغه پورې چې وويني دوی عذاب دردناک (په نزع یا قیامت کې).

تفسیر: اګر که ظاهراً دغه خطاب رسول اکرم صلی الله علیه وسلم ته دی، لیکن په حقیقت کې د دوی په مخاطبه سره د هغو نورو ته اورول مقصود دي، چې د یوه امي له ژبې داسې عظیم الشان حقائق او واقعات اورو، او حق حیران ورته پاتې کیږي، او د جهل او تعصب له سببه د هغه د واقعیت په نسبت د شک او تردد اظهار کوي، که نه ښکاره ده چې رسول الله صلی الله علیه وسلم به پخپله پخپل راوړي کلام کې څرنگه شک او شبهه کولی شي، له دې امله رسول الله صلی الله علیه وسلم د دې آیت له نازلېدو وروسته وفرمایل: «چې زه نه ټپوس کوم، او نه شک»، او د هغه مقدس شي په نسبت چې ټولې دنیا ته دعوت ورکوي، او له غرونو ځنې زیات ټینگ یقین د اورېدونکو په زړونو کې پیدا کوي، دی به څرنگه هغه په خپله ژبه دروغ ګڼي؟.

خو آیه وروسته ښکاره فرمایي: ﴿قُلْ يَٰأَيُّهَا النَّاسُ إِن كُنْتُمْ فِي شَكٍّ مِّنْ دِينِي﴾ - آیه - دغه آیت صاف رانښيي چې شک او شبهه کوونکي نور خلق وو، چې د هغو په مقابل کې رسول الله صلی الله علیه وسلم په خپلې غیر مترلزلې او کلکې او قاطعې عقیدې سره داسې اعلان کوي.

فائده: له ﴿كَلِمَةُ رَبِّكَ﴾ - درب له کلام څخه - مراد غالباً هغه دی، چې په بل ځای کې یې فرمایلي دي: ﴿لَمَّا كَانَ جَهَنَّمُ مِنَ الْجَنَّةِ وَالنَّاسِ أَجْمَعِينَ﴾ یعنې دوزخ به له پیریانو او انسانانو څنې ډکوم، پر هغو خلقو چې له بد بختی، بد استعداد، د اعمالو له شامته دغه خبره د الله تعالی په علم کې ثابته شوې ده، دلته د هغو ذکر دی.

فَلَوْلَا كَانَتْ قَرِيَّةٌ اَمَدَتْ فَنَفَعَهَا اِيْمَانُهُمْ اِلَّا قَوْمٌ يُونُسُ لَبَا اَمَنَّا كَثَمْنَا عَنْهُمْ عَذَابَ الْخِزْيِ فِي الْحَيَاةِ
الدُّنْيَا وَمَتَّعْنَاهُمْ اِلَى حِينٍ ﴿۹۰﴾

نو ولي نه وو اهل د يوې (نافرمانې) قريې (كلي) چې ايمان يې راوړی وی (پخوا له نزوله د عذابه)، پس نفع رسولي وی ورته ايمان د (اهل د) دې (قريې) مگر قوم د يونس کله چې ايمان راوړ هغو (په ليدلو د علائمو د عذاب)؛ نو دفع (پورته) کړ مونږ دوی نه عذاب او ذلت په دې ژوندون لږ خسيس کې، او فائده ورسوله مونږ دوی ته تر وقت د مرگ پورې.

تفسير: يعنې هغومره كلي چې د انبياوو د تكذيب او د خپلو شرارتونو لامله د پاك الله د عذاب مستوجب شوي دي، د هغو له منځه هيجا ته د داسې ايمان راوړلو نوبت نه دی راغلی چې دوی د الله تعالى له عذابه وژغوري (بچ کړي)، يواځې د يونس عليه السلام د قوم يو مثال شته، چې هغو په ايمان راوړلو خپلو سره خپل ځانونو ته د الله تعالى د هغه رسېدونکي عذابه ژر نجات ورکړ، چې بيخي د دوی په سر وگرځېده، نو پاك الله د ايمان راوړلو په برکت په دنيوي ژوندانه کې له دوی ځنې هغه راتلونکي عذاب ستون (واپس) کړ، او تر هغه وخته پورې چې دوی په دنيا کې اوسېدل، دوی يې د دنيوي فوایدو او برکاتو ځنې منتفع کړل.

مفسرين نقل کوي چې يونس عليه السلام په (موصل) کې د (نينوی) خلقو ته مبعوث شو، د دې ځای خلق بت پرستان وو، يونس عليه السلام متصلاً تر اوو کالو پورې هغوی ته پند او نصيحتونه کول، مگر دوی له سره د ده خبرو ته غوږ نه کېښود، يوماً فيوماً د دوی انکار او تكذيب لا پسې زياتېده، آخر يونس عليه السلام په تنگ شو، نو دوی ته يې ښېرې وکړې (که له دغو چارو څخه مو لاس وانخيست؛ نو د درې ورځو په منځ کې پر تاسو باندې عذاب راتلونکي دی).

کله چې درېمه شپه راغله يونس عليه السلام په نيمه شپه کې له دغه كلي څخه ووت، د سپېده داغ په مهال (وخت) کې د عذاب آثار او علائم ورښکاره شو، په آسمان کې تکه توره وپروونکې وربځ راوختله، تر دې چې د کورونو چتونه يې بيخي تياره شول، د دغو آثارو د ليدلو څخه کله چې د دوی يقين پر خپل هلاکت راغی؛ نو د يونس عليه السلام په لټولو پسې ولوېدل.

هر کله چې هغه يې ونه مونده؛ نو ګرد خلق سره له ښځو، وړو کيو بلکه له خپلو څاروو او مواشيو سره د باندې بېديا ته ووتل، او په خلاص زړه او صافې عقېدې يې د پاك الله په لوري رجوع وکړه، او له ډېرې وېرې يظي وژړل، او چغې يې ووهلې، او په ډېره تضرع او اخلاص سره يې د الله تعالى په دربار کې دعاوې کولې، له څلورو خواوو د آهاتو او ژړاوو غږونه پورته کېدل، او ګردو به سره ويل چې «آما بما جاء به يونس»، «ايمان مو راوړی دی پر هغه څه چې يونس عليه السلام له خپله ځانه سره راوړی دی»، حق تعالى په سبب د دغې تضرع، ژړا، واوېلا پر دوی باندې رحم وفرمايه، او د عذاب هغه آثار يې چې ورڅرګند (ښکاره) کړي يې وو؛ بېرته لرې کړل.

وَلَوْ شَاءَ رَبُّكَ لَأَمَنَّ مَنْ فِي الْأَرْضِ كُلَّهُمْ جَمِيعًا أَفَأَنْتَ تُكْرِهُ النَّاسَ حَتَّى يَكُونُوا مُؤْمِنِينَ ﴿۹۱﴾

او که اراده فرمايلې وی رب ستا (ايمان د ټولو خلقو) خامخا ايمان به راوړی وی هغو کسانو چې په ځمکه کې دي ټولو په اجتماع سره، آيا نو ته مجبوره کوې (بې له ارادې ځما) خلق تر هغه چې شي دوی (ټول) مؤمنان (يقين لرونکي) بلکه نه يې شي.

تفسير: يعنې تاسې داسې قدرت نه لرئ چې په زور او زياتي د چا په زړه کې ايمان واچوي، که الله تعالى اراده فرمايلې وي؛ نو د ټولو انسانانو په زړونو کې يې ايمان اچولی شو، مگر څرنگه چې په متعددو مواضعو کې تقرير کړی شوی دی؛ کله چې داسې کول د الله تعالى د تکويني حکمت او مصلحت څخه خلاف وو؛ نو ځکه يې ونه فرمايل.

وَمَا كَانَ لِنَفْسٍ أَنْ تُؤْمِنَ إِلَّا بِإِذْنِ اللَّهِ وَيَجْعَلُ الرَّحْمَنُ عَلَى الَّذِينَ لَا يَعْقِلُونَ ﴿١٠﴾

او نه دی (ممکن) لپاره د هيڅ نفس دا چې ايمان راوړي مگر (ممکن دی) په اذن (اراده) د الله، (او اراده کوي الله ايمان د ځينو) او آچوي پليتي په هغو کسانو چې نه چلوي عقل (او فکر په دلائلو او آيتونو د الله کې).

تفسير: بې د الله تعالى له مشيئت او توفيقه او تکويني حکم هيڅوک ايمان نشي راوړی، او دغه حکم او توفيق د همغو په حق کې کيږي، چې د الله تعالى د قدرت په نښو او آيتونو غور او فکر کوي، او له عقله او فهمه کار اخلي، هغه کسان چې د پوهېدلو او سنجولو (غور کولو) تکليف پر ځان نه تېروي؛ نو الله تعالى دوی همغسې د کفر او شرک په نجاست کې ډوب او ککړ پرېږدي.

قُلْ انظُرُوا مَاذَا فِي السَّمَوَاتِ وَالْأَرْضِ وَمَا تُعْنِي الْآيَاتُ وَالنُّذُرُ عَنْ قَوْمٍ لَا يُؤْمِنُونَ ﴿١١﴾

ووايه (ای محمده! دې مشرکانو ته چې) وگورئ چې څه (قسم عجيبه عجيبه دلائل د وحدانيت) دي په آسمانونو او ځمکه کې، او نه دفع کوي (عذاب) دلائل (د وحدانيت) او (اورېدل د کلام) (د وپروونکو له هغه قوم څخه چې ايمان راوړونکي نه دي دوی).

تفسير: يعنې د غور کولو او پوهېدلو لپاره په آسمان او ځمکه کې د الله تعالى د قدرت، حکمت، توحيد، او نورو ډېرې نښې موجودې دي، بلکه هره ذره، هر بحر کې، هره پاڼه د ده پر توحيد دلالت کوي.

ليکن هغه څوک چې د کومې خبرې منونکی او تسليم کوونکی نه وي؛ نو د ده لپاره دغه ګردې نښې او دلائل بېکاره دي، او د وپروونکو انبياوو تنبيه او تخويف هم پر دوی غير مؤثر ثابتېږي.

فَهَلْ يَنْتَظِرُونَ إِلَّا مِثْلَ آيَاتِ الَّذِينَ خَلَوْا مِنْ قَبْلِهِمْ قُلْ فَانْتَظِرُوا إِنِّي مَعَكُمْ مِنَ الْمُنْتَظَرِينَ ﴿١٢﴾

نو آیا انتظار کوي دا (مشرکان په سبب د تکذيب ستا، بلکه انتظار نه کوي هيڅ خيز ته) مگر (انتظار کوي) په شان د هغو بدو ورځو (وقائعو) د هغو کسانو چې تېر شوي دي پخوا له دوی نه، ووايه (ای محمده! دوی ته) نو انتظار وکړئ تاسې، بېشکه زه هم له تاسې سره له انتظار کوونکو څڼي يم.

ثُمَّ نُنَجِّي رُسُلَنَا وَالَّذِينَ آمَنُوا كَذَلِكَ حَقًّا عَلَيْنَا نَحْمِلُ الْمُؤْمِنِينَ ﴿١٣﴾

بيا نجات ورکړي مونږ رسولانو ځمونږ ته او هغو کسانو ته چې ايمان يې راوړی وو، همداسې (چې) نجات ورکړي مونږ هغوی ته؛) ثابته ده پر مونږ (تلطفاً دا چې) خلاصوو (نور) مؤمنان (هم).

تفسير: يعنې همغسې چې له پخوانيو قومونو سره ځمونږ عادت جاري وو، چې مکذبين به مو هلاکول، او انبياء او مؤمنينو ته به مو نجات ورکولو؛ همداسې د موجوده وو او د مستقبلي مؤمنينو په نسبت ځمونږ وعده همدا ده، چې هغو

ته به نجات ورکوو، په آخرت کې د عذاب أليم څخه، او په دنیا کې به د کفارو له مظلمو او سختیو څخه مأمون او مصون وي، ولې شرط دا دی چې مؤمنین، صادق مؤمنین وي، یعنې د هغو صفاتو او خصالو او خصائصو خاوندان وي، چې په پاک قرآن او په حدیث کې د مؤمنینو په نسبت بیان شوي دي.

قُلْ يَا أَيُّهَا النَّاسُ إِن كُنْتُمْ فِي شَكٍّ مِنْ دِينِي فَلَا أَعْبُدُ الَّذِينَ تَعْبُدُونَ مِنْ دُونِ اللَّهِ وَلَكِنْ
أَعْبُدُ اللَّهَ الَّذِي يَتَوَكَّلُكُمْ وَأُمِرْتُ أَنْ أَكُونَ مِنَ الْمُسْلِمِينَ ۝ وَأَنْ أَقِمَّ وَجْهَكَ لِلدِّينِ حَنِيفًا
وَلَا تَتَّبِعْ مِنَ الْإِشْرَاقِينَ ۝ وَلَا تَدْعُ مِنْ دُونِ اللَّهِ مَا لَا يَنْفَعُكَ وَلَا يَضُرُّكَ فَإِنْ فَعَلْتَ فَإِنَّكَ
إِذَا مِنَ الظَّالِمِينَ ۝

ووايه (ای محمده!) ای خلقو که یی تاسې په شک کې له دینه ځما (چې صحیح دی که غلط) نو عبادت نه کوم زه د هغو معبودانو چې عبادت (یې) کوئ تاسې غیر له الله څخه، ولیکن عبادت کوم زه د الله هغه چې وفات کوي تاسې (وباسي روح ستاسې په شدت سره)، او امر حکم شوی ما ته داسې چې شم له مؤمنانو (یقین لرونکو) نه. او (داسې حکم راباندې شوی) چې سم کړه مخ (ذات) خپل دین ته، حال دا چې کلک او ثابت یې په حق دین باندې، او مه کېږه له سره له مشرکانو. او مه بوله (په عبادت سره) پرته (سوا) له الله هغه چې نفع نه رسوي تاته (بلنه د هغه) او نه ضرر رسولی شي تاته (نه بلنه د هغه)، نو که بالفرض دې وکړ (عبادت د غیر الله)؛ نو بېشکه ته هم په دغه وخت کې یې له ظالمانو.

تفسیر: یعنې که ځما طریقه او دیني مسالک ستاسې په فکر کې ځای نه دی نیولی، او تاسې پرې نه پوهېږئ، نو ځکه د هغه په نسبت په شکو کو او شبهاتو کې لویډلي یی؛ نو زه د خپل دین اصل الأصول (چې خالص توحید دی) درنښم او درپوهوم یې.

خلاصه دا چې زه ستاسې د دغو فرضي معبودانو له عبادته سخت نفور او بېزار یم، چې د هغو اختیارول ځما له لوري له سره امکان نه لري، او نه ښايي چې تاسې دغه تصورات په خپلو زړونو کې وگرځوئ! ځما عبادت خالص هغه الله قدوس ته دی، چې د هغه په قبضه او واک (اختیار) کې ستاسې ارواح او ساوې دني، تر هغه وخته چې د ده حکم او اراده وي، هغه ستاسې په جسمونو کې پرېږدي، او هر کله چې اراده وفرمایي؛ سمدلاسه یې درځنې راکارې، ګواکې د موت او حیات تار چې هغه ذات په قدرت او اختیار کې دی؛ د هماغه عبادت کېدی شي نه یواځې دا چې په جوارحو سره د هغه عبادت کول ضروري دی، بلکه ښايي چې په زړه کې هم د ده په توحید او تفرید پوره یقین او ایمان وي، او په ظاهر او باطن پر دغه حنیف دین چې د ابراهیم خلیل الله دین دی؛ په پوره همت او توجه سره استقامت په کار دی، او د جلي او خفي شرک ښې او آثار ښايي بیخي له منځه ورک شي.

وَأَنْ يَسْأَلَ اللَّهَ بَعْضُ فَلَا كَاشِفَ لَهُ إِلَّا هُوَ وَإِنْ يُرَدَّ بَعْضُ فَلَا رَادَّ لِفَضْلِهِ يُصِيبُ بِهِ مَنْ
يَشَاءُ مِنْ عِبَادِهِ وَهُوَ الْغَفُورُ الرَّحِيمُ ۝

او که ورسوي تاته الله کوم قسم ضرر (لکه مرض او فقر)؛ نو نشته لرې کوونکی د هغه (هیڅوک) مګر هم دی دی، او که اراده وکړي تاته د خیر (لکه صحت او غنا)؛ نو نشته هیڅ منع کوونکی د فضل د ده، رسوي (الله) دا (خیر) هر هغه چاته چې اراده وفرمایي له بندګانو خپلو نه، او هم دی ښه مغفرت کوونکی (د خطیاتو) ډېر رحم کوونکی دی.

قُلْ يَا أَيُّهَا النَّاسُ قَدْ جَاءَكُمْ الْحَقُّ مِنْ رَبِّكُمْ فَمَنِ اهْتَدَىٰ فَإِنَّمَا يَهْتَدِي لِنَفْسِهِ وَمَنْ ضَلَّ فَإِنَّمَا يَضِلُّ عَلَيْهَا وَمَا أَنَا عَلَيْكُمْ بِوَكِيلٍ ۝

ووايه (ای محمده!) ای خلقو! په تحقیق راغلی دی تاسې ته حق (قرآن او رسول) له جانب د رب ستاسې، نو هر چا چې سمه لاره وموندله (ایمان او طاعت ته)؛ نو بېشکه هم دا خبره ده، چې لاره مومي لپاره (د نفع) د ځان خپل، او هر څوک چې گمراه شو؛ نو بېشکه همدا خبره ده چې گمراه کيږي پر ځان خپل (چې ضرر یې ورسیري)، او نه یم زه پر تاسې باندې وکیل (ساتونکی د اعمالو ستاسې).

تفسیر: یعنې حق په واضح ډول سره له دلائلو او براهینو در رسېدلی دی، چې د هغه په نه قبلولو کې هېڅ یو معقول عذر د هېچا سره نشته، د پاک الله آخري حجت هم پر بندگانو تمام شوی دی، نو اوس دې هر څوک خپله نفع او نقصان ورسنجوي (سوچ وکړي)، او د هغه فکر دې له خپله ځانه سره وچلوي.

هر هغه څوک چې د پاک الله په ښوولې سمې لارې لار شي، په دنیا او آخرت کې کامیاب او بريالی کيږي، او هر هغه څوک چې دغه سمه لاره پرېږدي، او دغه لوري هغه لوري ته لالهنده او سرگردانه گرځي؛ نو دی خپل ځان پخپله ذلیل، خوار او بې مقداره کوي.


رسول الله صلی الله علیه وسلم داسې آزاد او خپلواک او خپلسری سړی نه دی درلېږلی شوی، چې ستاسې د دغو افعالو تعهد او ذمه واري پخپله غاړه واخلي، یا ستاسې په ځای دې جواب ورکړي، د ده کار تش خبرول او سمه لاره ښوول دي، پر هغه لاره تلل پخپله د تلونکي کار دی.

وَإِذْ يَأْمُرُكَ إِلَىٰ نَجْوَىٰ ابْنِكَ وَأَصْبِرْ حَتَّىٰ يَحْكُمَ اللَّهُ ۚ وَهُوَ خَيْرُ الْحَاكِمِينَ ۝

او متابعت وکړه (ای محمده!) د هغه خیز چې وحي کولی شي تاته، او صبر کوه (په طاعت او مصیبت او له معصیت) تر هغه پورې چې حکم وفرمائي الله (په نصرت او غلبه ستاسې)، او همدغه الله خیر غوره د ټولو حکم کوونکو دی.

تفسیر: په دې سره رسول الله صلی الله علیه وسلم ته تسلي ورکړی شوې ده، چې که دا خلق حق نه قبلوي؛ نو تاسې د دوی په غم کې خپل ځان له لاسه مه وباسئ! تاسې دالله تعالی د احکامو متابعت کوئ! او د تبلیغ او دعوت په کارونو کې تل لگیا اوسئ! او پر هغو شدائدو چې په دغه لاره کې تاسې ته ورسیري؛ صبر کوئ! او د مخالفینو پر ایذاء او تکذیب تحمل وکړئ، تر هغه پورې چې پاک الله د دوی او ستاسې په منځ کې ښه فیصله وکړي، یعنې سم له خپلې وعدې سره تاسې مظفر او منصور کړي، یا د جهاد حکم درولېږي.

تَمَّتْ سُورَةُ يُونُسَ عَلَيْهِ السَّلَامُ بِمَنَّةِ تَعَالَىٰ وَفَضْلِهِ، فَلِلَّهِ الْحَمْدُ عَلَىٰ ذَٰلِكَ.



سُورَةُ هُودٍ

«د هود سورت مکي دی، پرته له (۱۲، ۱۷، ۱۱۴) آیتونو چې مدني دي»

«(۱۲۳) آیتونه او (۱۰) رکوع لري، په تلاوت کې (۱۱)، او په نزول کې (۵۲) سورت دی، وروسته د یونس له سورت نازل شوی دی.»

بِسْمِ اللَّهِ الرَّحْمَنِ الرَّحِيمِ

(شروع کوم) په نامه د الله چې ډېر مهربان پوره رحم کوونکی دی.

الرَّكِبِ أَحْكَمَتْ أَيْتُهُ ثُمَّ فُصِّلَتْ مِنْ لَدُنْ حَكِيمٍ خَبِيرٍ

(دا) کتاب دی چې محکم کړی شوي دي آیتونه د ده (چې ورته لاره نه مومي هيڅ نقصان او خلل)، بیا په تفصیل سره بیان شوی دی له زده د لوی حکمت والا ښه خبردار څخه.

تفسیر: یعنې دغه قرآن کریم هغه عظیم الشان او جلیل القدر کتاب دی، چې ټول آیتونه یې د لفظي او معنوي او نورو حیثیتونو بېخي ثابت، قائم، آزمویلی شوی دی، تللی (وزن کړی شوی) او ښه سنجولی شوی دی.

نه په هغه کې څه تناقض شته، او نه کوم مضمون یې د حکمت او واقعیت په خلاف دی، او نه د اعجاز، فصاحت، بلاغت او نورو له پلوه په یوه توري او حرف یې څه تنقید او اعتراض کېدی شي، هر هغه مضمون یې چې په هر عبارت سره اداء فرمایلی دی؛ محال دی چې له هغه څخه بهتر او ښه تعبیر وکړی شي، د گردو ضروریاتو کافي تفصیل یې بیان فرمایلی دی، په نزولي حیثیت کې همدغه حکمت مرعي دی، چې ټول قرآن یو ځلې نه دی نازل شوی، بلکه وقتاً فوقتاً د موقع او مصلحت په لحاظ د جلا جلا آیتونو نزول شوی دی.

د پاک قرآن دغو ګردو دقائقو او حقائقو ته په مجموعي ډول سره چې انسان ورته ګوري؛ حق حیران پاتې کېږي، مګر د حیرت ځای نه دی، که د مطلق حکیم، او د برحق خبیر په کلام دغه ګرد حکمتونه او محاسن سره مجموع نه وي؛ نو د هغه توقع په بل کوم کلام کې کېدی شي؟ بلکه له سره نشي کېدی.

أَلَّا تَعْبُدُوا إِلَّا اللَّهَ

چې عبادت مه کوئ (د هیچا) مګر (یواځې) د الله عبادت کوئ.

تفسیر: یعنې د دې محکم او مفصل کتاب د نازلولو لوی مقصد دا دی، چې ټول عالم یواځې د الله واحد د عبادت په لورې متوجه شي، او د هغه بلنه نورو ته ورکړي، او طریقه یې وروښيي، نو د دغه عظیم او جلیل مقصد لپاره پرموښی انبیاوو تشریف راوړی وو، ﴿وَمَا أَرْسَلْنَا مِنْ قَبْلِكَ مِنْ رَسُولٍ إِلَّا نُوحِيَ إِلَيْهِ أَنَّهُ لَا إِلَهَ إِلَّا أَنَا فَاعْبُدُونِ﴾ (۱۷ جزء د الأنبياء سورت (۲۵) آیت (۲) رکوع)، ﴿وَلَقَدْ بَعَثْنَا فِي كُلِّ أُمَّةٍ رَسُولًا أَنْ اعْبُدُوا اللَّهَ وَاجْتَنِبُوا الطَّاغُوتَ﴾ (۱۴ جزء د النحل سورت (۳۶) آیت (۵) رکوع).

إِنِّي لَكُمْ مِّنْ نَّذِيرٍ وَنَبِيرٍ

(او ووايه ای محمده!) چې بېشکه زه تاسې ته له (طرفه د) الله وېروونکي یم (له جحیمه) او زېږی وړ کوونکي یم (په نعیم سره).

تفسير: يعنی هغه څوک چې کتاب الله ومني، او شرک او کفر پرېږدي، او د الله واحد، احد، صمد عبادت وکړي؛ نو ده ته د داريو د فلاح زېري او بشارت اورو، او هغه چې نه يې مني، او کفر او شرک ځان ته غوره کوي، نو هغه د الله تعالی له عذاب وېروي.

وَإِنْ اسْتَغْفَرُوا رَبَّكُمْ ثُمَّ تَوْبُوا إِلَيْهِ يُعْطِكُمْ مَتَاعًا حَسَنًا إِلَى أَجَلٍ مُّسَمًّى وَيُؤْتِ كُلَّ ذِي فَضْلٍ فَضْلَهُ
وَإِنْ تَوَلَّوْا فَإِنِّي أَخَافُ عَلَيْكُمْ عَذَابَ يَوْمٍ كَبِيرٍ ۝

او (پس له توحیده امر کوم) چې مغفرت وغواړئ له ربه خپله (د تېرو گناهونو) بیا رجوع وکړئ الله ته (په طاعت سره له گناه نه) چې فائده در رسوي تاسې ته په نفع غوره سره تر هغې نېټې ټاکلې (مقرر کړې) شوی پورې، او ور به کړي (الله) هر خاوند د فضل ته فضل د هغه، او که وگړځېدئ تاسې (ای کفارو له اسلامه)؛ نو بېشکه زه وېرېم پر تاسې له عذاب د ورځې لویې نه (د قیامت).

تفسير: هغه څوک چې د خپلو پخوانیو تقصيراتو معافي وغواړي، او د مستقبل لپاره د الله تعالی په لوري د زړه په صدق سره رجوع وکړي؛ نو دنيوي ژوندون يې په ښه ډول تېرېږي، ځکه چې قانت مؤمن په هر حال کې د پاک الله فضل او کرم ته لوی لوی امیدونه، هیلې (ارزوگانې) او اسرې کوي، دی د الله د رضا غوښتلو او د مستقبل د عظیم الشانې خوشالۍ او مسرت په تصور کې دومره محظوظ او مستغرق اوسېږي؛ چې د دې دنیا له ډېرو رېږنو (تکلیفونو) او سختیو څخه هم دومره نه متأثر کېږي، دی چې کله خیال کوي چې زه په خپل ژوندون کې خپله فريضه په صحيح ډول سره پای (انجام) ته ورسوم؛ چې د هغه صله به خامخا یوه ورځ د عرش عظیم د لوی څښتن (خاوند) له حضوره ماته راکوله کېږي.

﴿وَيُؤْتِ كُلَّ ذِي فَضْلٍ فَضْلَهُ﴾ یعنې هومره یې چې عمل ورزیاتېږي؛ په همغه اندازه د الله تعالی له فضله زیاته برخه مومي، په آخرت کې اجر او ثواب او په دنیا کې زیات طمانیت او ډاډینه ور په برخه کېږي.

﴿وَإِنْ تَوَلَّوْا﴾ الآیه - یعنې که ځما خبره نه منئ؛ نو د قیامت عذاب یقیني دی، باقي داسې فرمایل: چې زه وېرېم په تاسې؛ له دې نه مقصود د رسول اکرم صلی الله علیه وسلم عمومي شفقت او د خلافتو سره د همدردۍ او خواخوږۍ اظهار دی.

إِلَى اللَّهِ مَرْجِعُكُمْ وَهُوَ عَلَى كُلِّ شَيْءٍ قَدِيرٌ ۝ أَلَا أَنَّهُمْ يَتَوَنَّصَدُونَ صُدُورُهُمْ لِيَسْتَخْفُوا مِنْهُ أَلَا حِينَ يَسْتَشْفُونَ
نَبِيَّاهُمْ يَعْلَمُ مَا يَسِرُّونَ وَيَا عَلَنُونَ ۝ إِنَّهُ عَلِيمٌ بِذَاتِ الصُّدُورِ ۝

خاص الله ته بیرته ورتله ستاسې دي، او الله په هر څیز باندې ښه قادر دی. خبردار شی! بېشکه دوی (دا کفار) تاووي سینې خپلې (او پټوي عداوت د رسول په زړونو خپلو کې) لپاره د دې چې پټ کړي خپل ځانونه له الله نه، واورئ! خبردار شی! په هغه وخت کې چې واغوندي دوی جامې خپلې؛ عالم دی (الله) په هغه څیز چې پټوي یې دوی (په سینو خپلو کې) او هغه څیز چې ښکاروي یې (په ژبو خپلو)، بېشکه الله ښه خبردار دی په پټو خبرو د سینو (هم).

تفسير: د سزا ورکولو لپاره دغه خبره ضروري ده؛ چې مجرم حاضر وي، حاکم ته د سزا ورکولو پوره قدرت او قوت او کامل اختیار حاصل وي، مجرمینو ته پر ټولو کارونو او اجراءاتو یې علم حاصل وي، په ﴿إِلَى اللَّهِ مَرْجِعُكُمْ﴾ کې دا رانېولې شوي دي، چې مجرم او غیر مجرم ټول د پاک الله په دربار کې حاضرېږي، په ﴿وَهُوَ عَلَى كُلِّ شَيْءٍ قَدِيرٌ﴾ کې یې د

عمومي قدرت او اختيار بيان فرمايلي دی، او د ﴿الَّذِينَ هُمْ يُنْزِلُونَ﴾ څخه تر ﴿يُنْزِلُ اللَّهُ السُّحُورَ﴾ پورې د ده د محيط علم وسعت ظاهر شوی دی، چې پر پاک الله ظاهري او باطني ټولې خبرې يو شان ته ظاهري او هيڅ يو شی ترې پټ نه دی، او پر هر شي باندې ښه پوهه او خبردار دی، تر دې پورې چې د زړونو د کومې له پټو خبرو، نياتو او اراداتو څخه هم باخبر دی، نو بيا مجرم خپل جرم په څه ډول له ده ځنې پټولی شي.

وَمَا مِنْ دَايَةٍ فِي الْأَرْضِ إِلَّا عَلَى اللَّهِ رِزْقُهَا وَيَعْلَمُ مُسْتَقَرَّهَا وَمُسْتَوْدَعَهَا كُلٌّ فِي كِتَابٍ مُبِينٍ ①

او نشته هيڅ تلونکي (خوځېدونکي ذی روح) په ځمکه کې مگر چې دی پر الله رزق (روزي) د هغه (تفضلاً تر ځمکې نه وړې)، او عالم دی (الله) په ځای د اوسېدلو د هغه او ځای د سپارېدلو د هغه، ټول (دا مذکورې اشياء) په کتاب واضح کې دي.

تفسير: ږومبي د الله تعالی د علم وسعت بيان وو، دا د هغه مضمون تکمله ده، يعنې پر ځمکه د هر ساکن (ذی روح) تلونکي او خوځېدونکي چې طعام او خوړو ته احتياج لري، د هغو د ټولو رزق او روزي ورکول الله پاک محض پخپل فضل او کرم سره پخپله ذمه لازمه فرمايلي ده، هومره روزي چې د هر يوه لپاره مقدره ده، هغه يقيناً وررسېدونکې ده، هغه وسائل او اسباب چې بنده يې اختياروي؛ ټول د روزي رسولو ابواب او وړونه دي.

﴿وَيَعْلَمُ مُسْتَقَرَّهَا﴾ الآية - «او عالم دی الله په ځای د اوسېدلو د هغه او ځای د سپارېدلو د هغه»، شاه صاحب ليکي: «(مستقر) هغه ځای دی چې هستوگنه په کې کېږي، لکه جنت او دوزخ او (مستودع) هغه ځای دی چې انسان په کې سپارل کېږي لکه قبر»، پاس په ﴿وَمَا مِنْ دَايَةٍ﴾ الآية - کې د دنياوي ژوندون بيان وو، دلته د «برزخ» او د آخرت بيان دی، مطلب داسې دی: «او دی ښه خبردار دی».

د «مستقر» او د «مستودع» په تعيين کې د مفسرينو ډېر اقوال دي، چې د هغه په نسبت مونږ د الأنعام په سورت کې څه ليکلي دي.

وَهُوَ الَّذِي خَلَقَ السَّمَوَاتِ وَالْأَرْضَ فِي سِتَّةِ أَيَّامٍ وَكَانَ عَرْشُهُ عَلَى الْمَاءِ لِيَبْلُوَكُمْ أَيُّكُمْ أَحْسَنُ عَمَلًا وَلَئِنْ قُلْتُمْ إِنَّكُمْ مَبْعُوثُونَ مِنْ بَعْدِ الْمَوْتِ لَيَقُولَنَّ الَّذِينَ كَفَرُوا إِنْ هَذَا إِلَّا سِحْرٌ مُبِينٌ ②

او دغه (الله) هغه ذات دی چې پيدا کړي يې دي آسمانونه او ځمکه په شپږو ورځو کې حال دا چې وو عرش (تخت) د ده پر اوبو (پيدا کړي دي الله دا ټول آسمانونه او ځمکه او ما فيهما لپاره د منافعو ستاسې او) لپاره د دې چې وازمويې تاسې چې کوم يو له تاسې ډېر ښه دی له جهته د عمل، او قسم دی چې خامخا که ووايي ته (خپل قوم ته) چې بېشکه تاسې بيا ژوندي کيدونکي يئ پس له مرگه؛ نو هرومرو به وايي خامخا هغه کسان چې کافران شوي دي، چې نه دی دغه (قرآن چې بيا ژوندون وايي) مگر سحر (جادو) ښکاره.

تفسير: په پيدايښت د آسمانونو او ځمکه کې د الله تعالی له علم څخه وروسته د ده د قدرت بيان دی، د دې تفسير په ۸ جزء د الأعراف سورت په (۵۴) آيت (۷) رکوع کې تېر شوی دی.

﴿وَكَانَ عَرْشُهُ عَلَى الْمَاءِ﴾ يعنې د ځمکې او آسمان له پيدا کولو څخه پخوا اوبه مخلوق شوي، چې په مستقبل کې د ټولو اشياوو د ژوندانه ماده گرځېدونکې شوې: ﴿وَجَعَلْنَا مِنَ الْمَاءِ كُلَّ شَيْءٍ حَيٍّ﴾ (۱۷ جزء د الأنبياء (۳۰) آيت (۳) رکوع)، په دغه وخت کې د الله تعالی عرش د دې د پاسه وو، کله چې اوس د آسمانونو د پاسه دی، گواکې دغه يو صورت وو چې دغه

حقیقت یې ښکاره کولو چې د کائناتو ماده او د حیات ذریعه بالکلیه د رب العرش تر تسلط او تصرف او مطلقه قیومیت لاندې ده، او د الله تعالی ذات حقیقه د عرش له پاسه دی، او عرش یې په نورو ټولو مخلوقاتو له پاسه دی، والله أعلم.

وَلَيْنُ أَخْرَجْنَاهُمُ الْعَذَابَ إِلَىٰ أَتَمِّ مَعْدُودَةٍ لَّيْقُولُنَّ مَا يَحْبِسُهُ أَلَا يَوْمَ يَأْتِيهِمْ لَعْنُ مَصْرُوفًا عَنْهُمْ وَحَاقَ بِهِم مَّا كَانُوا بِهِ يَسْتَهْزِءُونَ ﴿١٠﴾

او قسم دی چې خامخا که وروستی کړو مونږ له دوی څخه (هغه) عذاب (چې موعود دی) تر راتلو د اوقاتو شمېرلیو شویو پورې؛ نو هر ورو (خامخا) به وایي دوی (استهزاء): څه څیز بند کړی دی دا (عذاب له نزوله؟ نو فرمایي الله) خبردار شی واورئ! په هغه ورځ چې راشي دا (عذاب) دوی ته؛ نو نه به وي (دا عذاب) دفع کړی شوی له دوی څخه، او چا پېر به شي له دوی نه هغه عذاب؛ چې وو دوی چې په هغه پورې به یې مسخرې کولې (او په جلتی به یې غوښت).

تفسیر: یعنې کله چې دغو کفارو ته د دوی د شرارتونو له سببه د الله تعالی له عذابه وېره ورکوله کیري؛ نو د تکذیب او استهزاء په ډول وایي چې: راوړه هغه عذاب دې چېرې دی؟ ولې نه رانازلېږي؟ او د څه لامله ځنډ (ایسارتیا) په کې کیري؟ او د چا له لوري هغه ستون شوی دی؟ نو پاک الله فرمایي چې: آیا تاسې په داسې ویناوو سره ټوکې او مسخرې کوئ؟ او نه پوهېږئ چې هغه عذاب د الله تعالی د حکمت او مصلحت په اقتضاء تر یوه ټاکلي (مقرر کړي) مدت پورې معطل شوی دی؟ او پخپل معین وخت کې به خامخا داسې در ورسېږي، چې هیڅوک به یې مخه نشي نیولی، او له هر لوري څخه به په عذاب چار چاپېر کړی شي، او ټول به فنا کېږي.

وَلَيْنُ أَذَقْنَا الْإِنْسَانَ مِنَّا رَحْمَةً ثُمَّ نَزَعْنَاهَا مِنْهُ إِنَّهُ لَكَفُورٌ ﴿١١﴾

او قسم دی خامخا که وروڅکوو مونږ (کافر، یا ناشکر انسان) ته له زده خپله رحمت (لکه صحت او نعمت چې اثر یې ښکاره وي)، بیا بېرته راټول کړو مونږ دا نعمت له ده نه؛ بېشکه دی خامخا نا امیده (له کر مه د الله) ناشکره (له نعمته د الله) وي.

تفسیر: یعنې که د څو ورځو له مخې یې الله تعالی د خپلې مهربانۍ په عیش او عشرت او آرامۍ کې وساتي، او بیا یې په کوم رېږ او تکلیف کې اخته او مبتلا کړي، نو دی هغه پخوانۍ هوسايي (آرام) او مهرباني هم بیخي له زړه وباسي او هیروي یې، او بې هیلې او نا امیده کیري، او د مستقبل په نسبت بیخي بې اسره او مایوس کیري، په تېره باندې ناشکري، او له راتلونکي څخه مایوسي همدا د ده د ژوندون حاصل دی.

وَلَيْنُ أَذَقْنَاهُ نِعْمَاءَ بَعْدَ ضَرَاءٍ مَّتَّسَةٍ لَّيْقُولَنَّ ذَهَبَ السَّيِّئَاتُ عَنِّي إِنَّهُ لَفَرِحٌ فَخُورٌ ﴿١٢﴾

او قسم دی خامخا که وروڅکوو مونږ دغه (کافر یا ناشکره انسان) ته نعمت (لکه صحت او هوسايي - آرام) وروسته له (هغه) ضرره چې رسېدلې وو ده ته؛ نو هر ورو (خامخا) وایي به دی خامخا: لاړې سختې (چې رارسېدلې وې) له ما ځنې، بېشکه دغه (انسان) خامخا خوشالیدونکی دی (پر نعمتونو) متکبر فخر کوونکی دی (پر خلقو).

تفسیر: یعنې که له مصیبه وروسته بیا پاک الله ده ته آرامي او هوسايي ور په برخه کړي؛ نو بیا داسې گڼي چې گواکې اوس بیخي مصائبو او تکالیفو خاتمه وموندله، او بیا هغه پخوانۍ کیفیت له سره راتلونکی نه دی، نو په دغه وخت کې د غفلت او غرور په نشو کې مستېږي، او فخر او تکبر او ځانمني (خودنمائي) کوي، او حال دا چې ده لره داسې په کار

وو؛ چې هغه خپل پخوانی حالت به یې تل په یاد درلود، او د الله تعالی شکر به یې ادا او د ده لطف او احسان په مقابل کې به یې د تواضع سر ښکته کوه.

إِلَّا الَّذِينَ صَبَرُوا وَعَمِلُوا الصَّالِحَاتِ أُولَٰئِكَ لَهُمْ مَغْفِرَةٌ وَأَجْرٌ كَبِيرٌ ۝

مگر هغه کسان چې صبر کوي (په سختی له قوته د ایمانه) او کوي ښه (عملونه لپاره د شکر د نعمت)؛ دغه (صابرين او شاكرين) شته دوی ته مغفرت (د گناهونو) او اجر (ثواب) ډېر لوی.

تفسیر: هغه حال چې مخکې د عامو انسانانو بیان شو، له هغه ځنې د الله تعالی هغه بندګان مستثنی دي، چې د تکلیف او مصیبت مقابله په صبر او استقامت سره کوي، او د امن او راحت په وخت کې سره له شکر ایستلو په صالحه وو اعمالو کې هم خپل تیاری ښکاره کوي، د همداسې اولوالعزمو او وفادارانو ټولې د عظیم الشان بخشش او انعام مستحق دی، او په ډېر لوی اجر چې ادنی یې جنت او اعلی یې دیدار دی؛ فایز کیږي.

فَلَعَلَّكَ تَارِكٌ بَعْضُ مَا يُوحَىٰ إِلَيْكَ وَضَائِقٌ بِهِ صَدْرُكَ أَنْ يَقُولُوا أَلَمْ نَأْمُرْكَ أَنْ تَكُونَ مِنَ الْمُحْسِنِينَ ۝

نو ښايي ته به پرېښودونکي یې (یعنې مه پرېږده) ځینې د هغه قرآنه چې وحی کولی شي تاته، او تنګېدونکې ده په (تبلیغ د) هغه سره سینه (زړه) ستا (له دې وېرې) چې وایي به دوی: ولې نه ده نازل شوې په ده باندې خزانه (چې پرې وکړي عشرت)؟ یا (ولې نه ده) راغلې له ده سره پرېښته (چې ورکړي شهادت د نبوت)؟ بېشکه همدا خبره ده چې ته وروړونکي یې (له جحیمه، نه څارونکي د اعمالو د دوی)، او الله پر هر شي باندې وکیل (ښه ساتونکی) دی، (د هغه چا چې ورو سپاري ځان خپل، نو له سره مه وېرېږه له عناد د دوی نه).

تفسیر: د مکې معظمې مشرکان د شرک او بت پرستی له تردیده او بدو ویلو څخه ډېر په قهرېدل، او په غیظ او غضب راتلل د مشرکیت پر خرافاتو په هره اندازه چې د هغو تحقیق او تجهیل کېده؛ په همغه اندازه به دوی د غصې په اور کې سوځېدل، کله به یې کوښښ کوه چې پاک رسول په دغې معاملې کې لږ څه سست او پوست شي، او د دغې اساسي او لویې مسئلې په تبلیغ کې له لږ څه نرمۍ او تساهل څخه کار واخلي، کله چې له دې لوري مایوس او بې هیلې (نا امید) شول؛ نو تش د تکلیفولو او محض خفه کولو لپاره په عجیبو چټي (بېکاره) غوښتنو پسې لگیا شول، مثلاً ویل به یې چې: ته خو رښتین او د رسالت پر منصب مامور یې، نو له تا سره د پاک الله له درباره ښايي چې د مال او دولت لویه خزانه راغلي وی، یا له آسمانه له تا سره یو پرېښته راتلی، چې هر چېرې به در سره د تصدیق لپاره تللي وی: ﴿لَوْلَا أُنْزِلَ عَلَيْهِ كُتُبٌ وَجَاءَتْهُ مَلَائِكَةٌ بِهُ هُدًى سُلُسُلًا﴾ په همدغې سلسلې کې دغه آیتونه نازل شول، چې حاصل یې دا دی: «ته د دې خلقو د دغو چټي او بېکاره غوښتنو لامله مه غمجن او مه فکر مند او مه خفه کېږه، او مه پخپل زړه کې د دغو خلقو د خاطر او مراعاتو خیال ګرځوه !»

کله داسې کېدی شي! هغه شیان چې الهي وحی تاته درښوولي دي، او د هغه د تبلیغ حکم یې بې خوفه او بې خطرې درکړی دی؛ چې ته د هغه ځینې برخې د دې خلقو له خرافاتو څخه د زړه تنګۍ په وجه پرېږدې، حال دا چې دغه کار امکان نه لري، ځکه چې د نبوت عصمت او د اولوالعزمۍ صفت یې مانع دی، نو بیا له زړه تنګۍ څخه څه فائده؟ ستاسې کار تش له خیر او شر څخه خبرول دي، د دوی د هدایت ذمه واري پر تاسې نه ده، د دوی دغه معامله هم هغه الله تعالی ته ورو سپاره؛ چې ګرد شیان هغه ته سپارلی شوي، او د ده په واک کې دي.

أَمْ يَقُولُونَ افْتَرَاهُ قُلْ فَأْتُوا بِعَشْرِ سُوْرٍ مِّثْلِهِ مُفْتَرِيَاتٍ وَادْعُوا مَنِ اسْتَعْظَمْتُمْ مِنْ دُونِ اللَّهِ إِنْ كُنْتُمْ صَادِقِينَ ﴿١٠﴾ فَإِلَهُ يَتَجَبَّوْا لَكُمْ فَأَعْلَمُوا أَكْبَارًا أَنْزَلَ بِعِلْمِ اللَّهِ وَإِنْ لَا إِلَهَ إِلَّا هُوَ فَهَلْ أَنْتُمْ مُسْلِمُونَ ﴿١١﴾

بلکه آیا وایي دوی چې له خپله ځانه جوړ کړی دی (محمد) دا (قرآن چې تصدیق یې وکړي)؟ ووايه (ای محمده! دوی ته): نو راوړئ تاسې لس سورتونه په شان د یوه سورت د ده (فصیح بلخ) له خپل ځان جوړ کړی شوی، او راوبولئ هغه کسان چې توانېږئ تاسې (لپاره د کومک) غیر له الله څخه که یی تاسې صادقان (رښتیني په دغې ادعا د افتراء کې). نو که جواب درنه کړ دوی تاسې ته (ای رسول له او مسلمانانو)؛ نو پوهه شی (ای مسلمانانو) چې بېشکه همدا خبره ده چې رالېږلی شوی دی (قرآن) په علم د الله سره (د بنده کلام نه دی)، او (بل پوه شی په یقین سره او پرې ثابت شی) چې نشته هیڅ لایق د عبادت مگر هم دغه الله دی، نو آیا یی تاسې مسلمانان.

تفسیر: ځینو مفسرینو د دې آیت ترجمه داسې هم کړې ده: «نو که جواب درنه کړ دغو بللو شویو تاسو ته ای مشر کینو!؛ نو پوه شی ای کفارو چې بېشکه همدا خبره ده، چې رالېږلی شوی دی دا قرآن په علم د الله سره، د بنده کلام نه دی، او پوه شی تاسې په یقین سره چې نشته لایق د عبادت هیڅوک مگر هم دغه الله دی، آیا نو یی تاسې مسلمانان غاړه ایښودونکي اسلام ته بلکه اسلام راوړئ!».

یعنې فرمايشي معجزې غواړي، چې د هغو ورکول مصلحت نه دی، او له هغو ټولو ځنې لویه معجزه قرآن چې د دوی په مخ کې دی؛ نه مني، او وایي (معاذ الله): دغه خو له خپله ځانه جوړې کړې خبرې دي، نو د هغه ځواب ورکوي، چې آخر تاسې هم عرب او د فصاحت او بلاغت دعوی کوونکي یی؛ ټول سره راټول شی، او د دې پاک قرآن د لسو سورتونو په شان نور لس سورتونه له خپله ځانه جوړ کړئ، او په دغه کار کې د خپلې مرستې لپاره ټول مخلوقات بلکه خپل هغه معبودان هم راوبولئ؛ چې تاسې یې په الوهیت کې شریکان گڼئ، او که دا کار ونه کړی شی، او له سره به یې ونه کړی شی؛ نو وپوهېږئ چې داسې کلام یواځې د پاک الله کلام کېدی شي، چې د هغه له مثل راوړلو څخه ټول مخلوقات عاجز پاتې کېږي.

مَنْ كَانَ يُرِيدُ الْحَيَاةَ الدُّنْيَا وَزِينَتَهَا نُوفِّ إِلَيْهِمْ أَعْمَالَهُمْ فِيهَا وَهُمْ فِيهَا لَا يُخْسِرُونَ ﴿١٠﴾

هر څوک چې وي (له خپلې کم همتی) چې غواړي یواځې ژوندون لږ خسیس او ښایست د ده (او د آخرت فکر نه کوي)؛ نو پوره به ورکړو دوی ته (بدل د) اعمالو د دوی په دې دنیا کې حال دا چې دوی په دې دنیا کې نه شي کم کېدلی (له بدل د اعمالو د دوی هیڅ شی).

تفسیر: یعنې له داسې واضح ثبوت څخه وروسته څوک چې په قرآن ایمان نه راوړي، یا د هغه پر ښوولې لارې نه ځي، بلکه د دنیا څو ورځې ژوندون او فاني ډول او سینگار یې د خپل مقصود قبله درولې وي، او عملي جد او جهد ورته کوي، که په ښکاره کوم نېک کار لکه خیرات او نور کوي؛ نو له هغه څخه هم د آخرت بهتري او د الله تعالی خوښي مقصود نه وي، او یواځې د دنيوي فوایدو حاصلول یې تر سترگو لاندې وي، د داسې خلقو په نسبت اعم له دې چې یهود وي که نصاری، مشرکین وي که منافقین یا دنیا خوښوونکي ریاکار مسلمانان؛ دا یې راښوولي دي چې په دنیا کې د دغو ټولو معامله پای (آخر) ته رسولی شي، هغه اعمال او کوښښونه چې دوی یې د دنیا د حصول لپاره اراده وفرمایي؛ ورعطا کوي یې.

أُولَئِكَ الَّذِينَ لَيْسَ لَهُمْ فِي الْآخِرَةِ إِلَّا النَّارُ وَحَبِطَ مَا صَنَعُوا فِيهَا وَبِطُلٌ مَا كَانُوا يَعْمَلُونَ ﴿١١﴾

دا هغه کسان دي چې نشته دوی ته په آخرت کې مگر اور، او خراب شوي دي هغه (نېک عملونه) چې کړي وو دوی په دې دنیا کې، او باطل دي (په آخرت کې) هغه عمل چې وو دوی چې کاوه به یې (په دنیا کې).

تفسیر: یعنې پر دغو اعمالو پرته (علاوه) له دوزخه د بل کوم شي مستحق نه دي، کفار په ابدی صورت او ریاکاران مسلمانان به تر محدوده مدت پورې په دوزخ کې پاتې کېږي، هو! که الله تعالی ځنې مؤمنان محض پخپل فضل او کرم سره وبخښي؛ نو هغه بېله خبره ده.

په دنیا کې کوم کارونه چې تاسې د دنيوي اغراضو لپاره کړي وو، وروسته د آخرت له رسېدلو څخه درښکارېږي؛ چې هغه خراب او برباد تللي دي، او د ریاکاری او د دنیا خوښولو په سلسله کې ظاهراً هغه نیکي او محاسن چې کړي یې وي؛ هغه گډر سره خراب او توی ځي، او هلته به یو شی په کار نه ورځي.

أَفَمَنْ كَانَ عَلَىٰ يَدَيْنَيْهِ مِن رَّبِّهِ وَيَتْلُوهُ شَاهِدٌ مِّنْهُ وَمِنْ قَبْلِهِ كُتِبَ مُوسَىٰ إِمَامًا وَرَحْمَةً أُولَئِكَ يُؤْمِنُونَ بِهِ وَمَنْ يَكْفُرْ بِهِ مِنَ الْأَحْزَابِ قَالَتِ الْأَمْمَةُ فَلَا تَكُن فِي مِرْيَةٍ مِّنْهُ إِنَّهُ الْحَقُّ مِنْ رَبِّكَ وَلَكِنَّ أَكْثَرَ النَّاسِ لَا يُؤْمِنُونَ ﴿١٢﴾

آیا پس هغه څوک چې دی پر صاف برهان (واضح دلیل) له جانبېه د رب خپل، او تابع وي دې د (برهان) پسې شاهد له (جانبېه) د الله، او پخوا له دې (شاهده چې قرآن دی) کتاب د موسی (تورات شاهد وو) په دې حال کې چې پېشوا او رحمت وو (مؤمنانو ته دغه تورات، آیا هغوی او د دنیا غوښتونکو سره برابر دي؟ بلکه نه دي برابر، دغه خاوندان د برهان) دغه کسان ایمان لري په دې (قرآن)، او هر څوک چې کافر شو په دې (قرآن) له گډر و فرغو (د کافرو) څخه؛ نو اور (د دوزخ) ځای د وعدې د هغه دی (چې خامخا ورته ورځي)، نو مه کېږه په شک کې له دې (قرآن) یا موعده نه، بېشکه چې هغه حق دی له جانبېه د رب ستا، ولیکن اکثره د خلقو نه راوړي ایمان (په دې خبره باندې چې منزل من الله دی).

تفسیر: یعنې دغه سړی او هغه ریاکار دنیا پرست چې پخوا یې ذکر وشو؛ څرنگه برابرېدی شي؟ له سره نه دي برابر، له «بینة - صافه لاره» څخه مراد هغه لاره ده؛ چې هر انسان پخپل اصلي او صحیح فطرت سره موافق تلنه وغواړي، په دې شرط چې د اطرافو او حوالیو له حالاتو او خیالاتو ځنې متأثر نشي، او هغه د اسلام او د توحید او د قرآن سمه لاره ده: ﴿فَأَقِمْ وَجْهَكَ لِلدِّينِ حَنِيفًا فِطْرَتَ اللَّهِ الَّتِي فَطَرَ النَّاسَ عَلَيْهَا لَا تَبْدِيلَ لِخَلْقِ اللَّهِ ذَلِكَ الدِّينُ الْقَيِّمُ وَلَكِنَّ أَكْثَرَ النَّاسِ لَا يَعْلَمُونَ﴾ (۲۱ جزء د الروم سورت (۳۰) آیت (۴) رکوع)، او په حدیث کې راغلي دي: «کل مولود یولد علی فطرة الإسلام، فأبواه یهودانه أو یُنصرانه، أو یمجسانه _ الحدیث».

او ﴿شَاهِدٌ مِّنْهُ﴾ گواه د پاک الله له لوري لوی قرآن دی، چې گواهي ورکوي؛ چې د فطرت پر دین توحید او اسلام باندې تلونکي پر سمه لاره تلونکي دي، او همغه قرآن چې پر خپل حقانیت باندې هم پخپله گواه دی، د لمر دلیل پخپله لمر دی.

څرنگه چې د پاک قرآن راوړونکي جبرئیل امین علیه السلام او آخیستونکی یې محمد امین علیه السلام دی، نو په دغه اعتبار دغو دواړو ته هم شاهد ویلی شي، بلکه پخپله د رسول الله مبارک شان دغه دی، چې د ده اخلاق، عادات،

معجزات، مبارکه ژبه، نوراني خبره او له نورو ټولو شيانو څخه يې معلوميږي، او هر يو بېل بېل شهادت ورکوي، د هغه دين حامل چې محمد صلی الله عليه وسلم دی؛ هغه حقيقتاً بيخي حق او رښتيا دی، وروسته د ﴿وَمِنْ قَبْلِهِ كُتِبَ فِي تَوْرٍ لِّمُوسَىٰ إِمَامًا وَرَحْمَةً﴾ دغه مطلب دی، چې پخوا له قرآنه هره وحي چې پر هر نبي راغلې ده؛ هغه هم د فطرت د دين پر صداقت گواه ده، خصوصاً هغه عظيم الشأن کتاب «تورات» چې پخوا له قرآنه پر موسى عليه السلام نازل شوی دی؛ هغه يو لوی شاهد د هغو خلقو پر حقانيت ښايي وويلی شي؛ چې د فطرت د دين پر صافه لاره تلونکي دي.

﴿أُولَٰئِكَ يُؤْمِنُونَ بِهِ﴾ الآية - يعنې يهود او نصاری، بت پرست، عرب عجم، آسيا، افريقا، امريکا، اروپا، استراليا او نور له هرې فرقې او هر جماعت چې د هر ملک او ملت څخه وي، تر څو پاک قرآن ونه مني؛ نو له سره يې نجات په برخه کېدی نشي، لکه چې د صحيح مسلم او د نورو په احاديثو کې رسول الله صلی الله عليه وسلم په ډېره تصريح او تعميم سره دغه بيان فرمايلي دی.

وَمَنْ أَظْلَمُ مِمَّنِ افْتَرَىٰ عَلَى اللَّهِ كَذِبًا أُولَٰئِكَ يُعْرَضُونَ عَلَىٰ رَبِّهِمْ وَيَقُولُ الْأَشْهَادُ هَؤُلَاءِ الَّذِينَ كَذَبُوا عَلَىٰ رَبِّهِمْ أَلَا لَعْنَةُ اللَّهِ عَلَى الظَّالِمِينَ ۝ الَّذِينَ يَصُدُّونَ عَنْ سَبِيلِ اللَّهِ وَيَبْغُونَهَا عِوَجًا وَهُمْ بِالْآخِرَةِ هُمْ كَافِرُونَ ۝

او څوک دی ډېر ظالم له هغه چا چې ترې له ځانه پر الله پورې دروغ (چې نسبت د ولد يا د شريک ورته کوي؛ بلکه نشته)، دغه (دروغ تړونکي) وړاندې به کړل شي په (قيامت کې) رب خپل ته، او وبه وايي شاهدان (کرام الکاتبين او نور) چې هم دوی دي هغه کسان چې دروغ يې ترلي وو په رب خپل (په نيولو د ولد او شريک سره، نو فرمايي الله): واورئ! خبردار شئ! لعنت د الله دې وي پر ظالمانو. هغه ظالمان (کافران) چې اړوي خلق له لارې (د دين) او لټوي دوی په دغې (لارې) کې کوږوالی (عيب)، او هم دوی په آخرت هم دوی کافران منکران کېدونکي دي.

تفسير: يعنې پاک قرآن دروغ او افتراء نه دی، بلکه د پاک الله حق او رښتيا پيغام دی، چې قبلول او منل يې ضروري دي، او ښه وپوهېږئ چې له هغه سرې څخه زيات ظالم بل هيڅوک نشي کېدی؛ چې پر الله تعالى باندې دروغ وتري، مثلاً که د الله کلام نه وي، او دې ووايي چې دغه د الله کلام دی، يا واقعي د پاک الله کلام وي، او پخپله الله تعالى څو څو کرته وفرمايي چې دغه څما کلام دی، مگر دوی سره له روښانو دلائلو هغه دروغجن کوي.

﴿أُولَٰئِكَ يُعْرَضُونَ عَلَىٰ رَبِّهِمْ﴾ الآية - «دغه دروغ تړونکي به وړاندې کړي شي په قيامت کې رب خپل ته» په محشر کې کله چې دوی د پاک الله په مخ کې علی رؤوس الأشهاد وړاندې کيږي، او د دوی د شرارتونو دفاتر پرانستلی شي؛ نو په دغه وخت کې شاهدي ورکوونکي (ملائکې، انبياء، صالحين، بلکه د دوی خپل لاسونه، او پښې او رئيسه اعضاء) به ووايي، چې دوی همغه بدبختان ظالمان دي، چې د خپل پاک الله په نسبت يې دروغ ترلي وو، او چټي (بېکاره) خبرې به يې کولې.

أُولَٰئِكَ لَمْ يَكُونُوا مُعْجِزِينَ فِي الْأَرْضِ وَمَا كَانَ لَهُمْ مِنْ دُونِ اللَّهِ مِنْ أَوْلِيَاءٍ يُضَعِفُ لَهُمْ الْعَذَابُ مَا كَانُوا يَسْتَطِيعُونَ السَّمْعَ وَمَا كَانُوا يُبْصِرُونَ ۝

دا کفار نه دي دوی عاجز کوونکي (د الله) په ځمکه کې، او نه به وي دوی ته غير له الله هيڅ دوستان (چې عذاب ترې دفع کړي که اراده وفرمايي بلکه) دوه چنده به کړ شي دوی ته عذاب،

نه وو دوی چې طاقت یې لرلی وی د اورېدلو (د حق) او نه وو دوی چې لیدلي یې وی (دلائل د قدرت).

تفسیر: یعنې په دومره وسیعې او ارتې ځمکې کې نه چېرې تېښتېدې شي، او نه په کوم ځای کې پټېدې شي، او نه یې څوک مددگار او حمایت او مرسته کوونکی کېدی شي، چې دوی د الله تعالی له عذابه بچ کړي، ځکه چې دوی هم پخپله یې لارې او گمراهان شوي دي، او هم نور خلق یې گمراهان کړي دي.

﴿مَا كَانُوا يَسْتَطِيعُونَ السَّمْعَ وَمَا كَانُوا يُبْصِرُونَ﴾ نه وو دوی چې طاقت یې وی د اورېدلو د حق د زړه له کونوالې، او نه وو دوی چې لیدلي یې وی دلائل د قدرت د زړه له پوندوالې، یعنې په دنیا کې داسې پانده او کانه شوي دي؛ چې نه د حق د خبرو د اورېدلو توان لري، او نه د الله تعالی د قدرت دلائل او نښې لیدلې شي، چې د هغو په لیدلو سره ممکن دي چې د هدایت سمه صافه لاره ومومي.

أُولَٰئِكَ الَّذِينَ خَسِرُوا أَنفُسَهُمْ وَضَلَّ عَنْهُمْ مَا كَانُوا يَفْتَرُونَ^(۱۱)

هم دوی دي هغه کسان چې زیان یې رسولی دی نفسونو (ځانونو) خپلو ته، او ورک شول له دوی هغه چې وو دوی چې دروغ یې تړل.

لَا جَرَمَ لَهُمْ فِي الْآخِرَةِ هُمُ الْخَاسِرُونَ^(۱۲) إِنَّ الَّذِينَ آمَنُوا وَعَمِلُوا الصَّالِحَاتِ وَآخَبْتُوا إِلَىٰ رَبِّهِمْ
أُولَٰئِكَ أَصْحَابُ الْجَنَّةِ هُمْ فِيهَا خَالِدُونَ^(۱۳)

حقه خبره دا ده چې بېشکه دوی په آخرت کې هم دوی ډېر زیانکاران دي (له نورو نه). بېشکه هغه کسان چې ایمان یې راوړی دی او کړي یې دي ښه (عملونه) او عاجزي کوي دوی رب خپل ته دغه کسان صاحبان (اوسیدونکي) د جنت دي، دوی به په دې جنت کې همېشه وي.

تفسیر: د مجرمینو د بد انجامی او د خرابې خاتمې په مقابل کې یې د مؤمنینو انجام او حسن د خاتمې بیان وفرمایه، د دوی عجز او نیاز (خلوصیت) د پاک الله خوښ شو، نو ځکه د دائمې خوښۍ مقام یې ورعطا کړه.

مَثَلُ الْفَرِيقَيْنِ كَالْأَعْمَىٰ وَالْأَصْمَىٰ وَالْبَصِيرِ وَالسَّبْعِ ۚ هَلْ يَسْتَوِينَ مَثَلًا أَفَلَا تَذَكَّرُونَ^(۱۴)

مثال د دې دواړو فرقو (داسې دی) لکه د پانده او د کانه او (لکه) د لیدونکي او د اوریدونکي، آیا برابر دي دغه دواړه له جهته د مثاله (او صفته؟، بلکه نه دي برابر)، آیا نو نه اخلی پند تاسې؟ (په دغو مثالونو سره او فکر په کې نه کوئ).

تفسیر: یعنې منکرین پانده او کانه دي، لکه چې درې آیته پخوا له دې نه یې وفرمایل: ﴿مَا كَانُوا يَسْتَطِيعُونَ السَّمْعَ وَمَا كَانُوا يُبْصِرُونَ﴾ بیا هغه چې نه پخپله څه لیدلی شي، او نه له بل چا څخه څه شی اورېدلی شي، د دوی ابتداء او انتهاء د هغوی روڼ ضمیر له ایماندارانو سره څرنگه برابرېدی شي، هغه کسان چې د بصیرت په سترگو د حق او باطل او خیر او شر په منځ کې تمیز کوي، او د خپلو هادیانو خبرو ته غوږونه نیولي غور کوي، چې د دواړو پای (آخر) او انجام څرنگه یو شان کېدی شي؟ بلکه نشي کېدی، وروسته د نوح علیه السلام د قوم قصه د دې مضمون په تایید وړاندې کوي.

وَلَقَدْ أَرْسَلْنَا نُوحًا إِلَىٰ قَوْمِهِ إِنِّي لَكُمْ نَذِيرٌ مُّبِينٌ ۝ أَنْ لَا تَعْبُدُوا إِلَّا اللَّهَ إِنِّي أَخَافُ عَلَيْكُمْ عَذَابَ يَوْمٍ إِلِيمٍ ۝

او هرومرو په تحقيق لېرلی وو مونږ نوح قوم د ده ته (حال دا چې ويونکی وو): بېشکه زه تاسې ته يم وړوونکی (له جحيمه) ښکاره. چې مه کوئ تاسې عبادت (د بل چا) بې له الله، بېشکه زه ویرېږم پر تاسې له عذاب د ورځې دردناکې (د قيامته) څخه.

تفسير: يعنې په نهايت وضاحت سره زه هغه شيان درېښم چې د هغو په ارتکاب سره د مهلک عذاب د نازلېدو اندېښنه ده، يا د هغه د محفوظيت ذرائع دي.

﴿أَنْ لَا تَعْبُدُوا إِلَّا اللَّهَ﴾ «مه کوئ عبادت د بل چا بې له الله!»، يعنې د (ود) او (سواع) او (يعقوث) او (يعوق) او (نسر) چې ذکر يې د نوح عليه السلام په سورت کې راځي؛ عبادت پرېږدئ! او د واحد احد الله تعالى په عبادت کې مشغول شئ! که نه د غير الله له عبادت څخه د بېرته نه ګرځېدلو په صورت کې د سخت عذاب د راتلو خوف دی.

فَقَالَ الْمَلَأُ الَّذِينَ كَفَرُوا مِنْ قَوْمِهِ مَا نَرِيكَ إِلَّا بَشَرًا مِثْلَنَا وَمَا نَرِيكَ اتَّبَعَكَ إِلَّا الَّذِينَ هُمْ أَرَادُوا أَنْ يُبَادُوا بِرَأْيِهِمْ وَمَا نَرِي لَكَ فَضْلًا بَلْ نَطْمَحُ كَذِبِينَ ۝

نو وويل هغو مشرانو چې کافران شوي وو له قومه د دغه (نوح) چې: نه وينو مونږ تا مګر يو بشر پشان ځمونږ (بل څه مزيت نه لرې)، او نه وينو مونږ تا چې متابعت کړی ستا (هيچا) مګر هغه کسانو چې دوی د لاندې (ښکته) ځمونږ دي په بې فکرۍ سره (يعنې سرسري نظر والا دي)، او نه وينو مونږ تاسې لره پر مونږ باندې هيڅ بهتري، بلکه ګمان کوو مونږ پر تاسې د دروغچانو.

تفسير: يعنې ښايي چې رسول د ټول قوم په مقابل کې د کومې ښکاره نښې او امتياز لرونکي وي، ليکن مونږ ګورو چې ته هم ځمونږ په شان د بشر له جنسه يې، او د آسمان پرېښته نه يې چې د هغې په مقابل کې خامخا انسان خپل سر ښکته کړي، بيا په بشريت کې هم ته داسې يو سړی نه يې چې په تا کې کوم خاص تفوق او لويي پر مونږ باندې وي، مثلاً لوی دولتمن، يا د شان او شوکت خاوند، يا د حکومت او قوت مالک اوسي، هغه کسان چې ستا پيروان او تابعان شوي دي؛ هغو هم ګرد ټول سره داسې خواران، غريبان، مفلسان او رذيلان دي چې له هغو سره مونږ شرفاء او غټان خپل ملاقات او خبرې کول شرم او ننګ بولو، نو آيا په ټولو انسانانو کې همدا ته پيدا شوی يې چې د الله تعالى د رسالت د منصب وړ او لايق وي؟ حال دا چې مونږ ستا په نسبت په حسب او نسب، مال او دولت، خلق (پيدايښت) خلق (رښه، خوی، عادت) او په نورو شيانو کې له هيڅ پلوه له تا څخه کم نه يو، نو ولې ځمونږ له منځه بل څوک پر دغه لوی منصب د رسالت باندې منتخب او غوره نشو؟ يا لږ تر لږه ستاسې تابعين او پيروان ښايي چې کوم معزز او لوی سړي خو وی.

دا د هغو ملعونانو د تقرير ما حصل وو، نوح عليه السلام کوم جواب چې دوی ته ورکړی دی؛ دادی:

قَالَ يَقَوْمِ أَرَأَيْتُمْ إِنْ كُنْتُ عَلَىٰ بَيْتَةٍ مِّن رَّبِّي وَآتَنِي رَحْمَةً مِّنْ عِنْدِي فَعَمَيْتَ عَلَيْكُمْ أَنْزِلْهُمْ هَؤُلَاءِ وَاتَّبِعُوا أَوْلِيَاءَهُمْ وَاتَّبِعُوا أَوْلِيَاءَهُمْ كَرِهُونَ ۝

وويل (نوح) ای قومه ځما! آيا وينئ خبر را کړئ تاسې (ماته) که يم زه پر سمه لاره (واضح برهان ښکاره حجت) له ربه خپله، او را کړی يې وي ماته رحمت له زړه خپله، نو پټ کړی شوی

دی (حقیقت د دې دلیل) پر سترگو ستاسې، آیا مجبور کولی شو مونږ تاسې په قبول د هغو سره (بلکه نه شو) حال دا چې تاسې دغه (برهان) لره بد گڼونکي انکار کوونکي یئ.

تفسیر: دا خبره صحیحه ده چې نبي له عامو انسانانو ځنې ښايي بیخي ممتاز وي، لیکن هغه امتیاز په مال، دولت، حکومت، او نورو دنيوي شان او شوکت کې نه وي، بلکه په اعلیٰ اخلاقو، ډېرو ښو ملکاتو، تقوی، د الله تعالی وېره، حق خوښول، له خلافتو سره همدردی او خواخوږي، او د صریحو او ښکاره وو آیتونو او ښو له وړاندې کولو څخه ورته امتیاز حاصل وي، چې حق تعالی هغه د برهان او د حجت د اتمام او د نعمت د اکمال په ډول په هغو کې قائموي، یا د هغو په وسیله یې ښکاره کوي، نبي علیه السلام د الله تعالی د وحیې او د رباني دلائلو او براهینو په رڼا کې پر صافه سمه لاره درومي، او شپه او ورځ د الله تعالی خصوصي رحمتونه پرې لکه باران (وریا) ووري، نوح علیه السلام وویل: «که دغه ټول شیان په ما کې په ښکاره ډول سره موجود وی، او یقیناً موجود هم دي، لیکن همغسې چې پوند د لمر رڼا نشي لیدلی؛ نو که ستاسې سترگې هم د الله تعالی د دې نور له لیدلو څخه قاصرې وي؛ نو آیا زه به په زور سره تاسې ته هغه نور او رحمت درښوولی شم؟ یا یې بالجبر پر تاسې اقرار کولی شم؟»

وَيَقَوْمِ لَا أَسْأَلُكُمْ عَلَيْهِ مَا لَنَا مِنْ أَجْرٍ إِلَّا عَلَى اللَّهِ وَمَا أَنْ بَطَارِدِ الَّذِينَ آمَنُوا إِنَّهُمْ مُلْقَوْنَ وَأَمَّا الْكُفَىٰ أَرَأَيْكُمْ قَوْمًا تَجْهَلُونَ ⑤

او ای قومه ځما! نه غواړم زه له تاسې په دغه (تبليغ) څه مال (مزدوري)، نه دی اجر (مزدوري) ځما مگر په الله باندې، او نه یم زه شپړونکی د هغو کسانو چې ایمان یې راوړی دی (په وینا ستاسو، ځکه چې) بېشکه دوی ملاقات کوونکي دي له ربه خپله سره، ولیکن زه گورم تاسې داسې قوم چې جاهلان یئ (له عاقبتو خپله او له شرف د دغو مؤمنانو).

تفسیر: یعنې زه د تبلیغ په مقابل کې له تاسې څخه څه تنخوا او طلب نه غواړم، چې د مالي خود غرضی اندېښنه تاسې ته پیدا شي، زه د خپل الله خاص بنده او نوکر یم، او د ده له درباره ماته اجر را کول کېږي، الحمد لله زه نه ستاسې د مال طالب یم، او نه ورته ضرورت لرم، نو بیا به زه څرنگه فقراء او مساکین پرېږدم، او تاسې ته به خپل تمایل (میلان) درښکاره کوم؟ که تاسې زما اتباع تش د هغوی د افلاس یا عادي کارونو له سببه حقیر او ذلیل گڼئ؛ نو ښه وپوهېږئ چې زه له هغو کسانو څخه نه یم چې د ایمان د دولت پانگې (سرمایه) لرونکو ته د دوی د ظاهري پرېشانی او بې وزلۍ (کمزورۍ) لامله په سپکه وگورم، یا هغوی لکه د حیواناتو په شان ټپل وهم، او له خپله ځانه یې لرې وشم، دوی به یوه ورځ د خپل پاک الله په حضور کې مشرفیږي، او ځما شکایت به د ده په دربار کې کوي، چې ستا رسول د متکبرانو دنیا دارانو په خاطر مونږ وفاداران غریبان یې له خپله حضوره لرې کړي وو، زه د ظاهري وضعیت په خلاف به څرنگه پوهېدی شم، چې د هغوی ایمان یواځې ظاهري او سطحي دی، د زړونو څیړول او د هغه لیدل ځما کار نه دی، او د دغو امورو اطلاع او پته یواځې پاک الله سره ده، او هغه ښه پوهیږي چې د دوی د زړونو احوال څه دی؟.

وَيَقَوْمِ مَنْ يَنْصُرُنِي مِنَ اللَّهِ إِنْ طَرَدْتُمْ أَفَلَا تَذَكَّرُونَ ⑥

او ای قومه ځما! څوک به مرسته وکړي له ما سره (چې ما وساتي) له عذابه د الله که وشم زه دوی؟ (بلکه هیڅ یې نشي کولی)، آیا نو پند نه اخلئ تاسې.

تفسیر: یعنې زه ستاسې له کبره او غروره او جهالته متأثر شوی څرنگه خپل نقصان وکړم؟ که ستاسې په رعایت زه د الله تعالی مخلصو بندگانو ته څه ووايم، یا یې وشم، نو د هغه د سزا او له پوښتنې څخه به مې څوک ژغورلی (خلاصولی) شي؟.

وَلَا أَقُولُ لَكُمْ عِنْدِي خَزَائِنُ اللَّهِ وَلَا أَعْلَمُ الْغَيْبَ وَلَا أَقُولُ إِنِّي مَلَكٌ وَلَا أَقُولُ لِلَّذِينَ تَزْدَرِي
أَعْيُنُكُمْ لَنْ يُؤْتِيَهُمُ اللَّهُ خَيْرًا اللَّهُ أَعْلَمُ بِمَا فِي أَنْفُسِهِمْ إِنَِّّي إِذَا لَبِنَ الظَّالِمِينَ ﴿١٥﴾

او نه وایم زه تاسو ته چې ما سره خزاني د الله دي، او نه (وايم دا چې) بېشکه زه پرېسته يم، او نه وایم زه په حق د هغو (فقيرانو مؤمنانو کې) چې سپک ورته گوري سترگې ستاسې؛ چې له سره به ورنه کړي دوی ته الله هیڅ خیر، الله ښه عالم دی په هغه (اخلاص) چې په نفسونو د دوی کې دی، (که زه دغه ووايم)؛ نو زه په دغه وخت کې خامخا له ظالمانو څخه به يم.

تفسير: کفارو نوح عليه السلام ته ويلي وو چې: «ته خو ځمونږ په شان يو بشر يې، د قوت، قدرت، او دولت او اموال او رجال په اعتبار هم پر مونږ څه امتياز نه لرې»؛ نو نوح عليه السلام د دې خبرې جواب په ډېر متانت او انصاف سره ورکړ چې: «بېشکه هغه امتياز چې تاسو يې ليدل غواړئ زه يې مدعي نه يم، بلا شبهه زه خو يو بشر يم، پرېسته نه يم، نه الله تعالى خپلې ټولې خزاني ځما په تصرف او اختيار کې ايني دي، او نه يې د غيب پر خبرو مطلع کړی يم، ليکن سره د دغو ټولو خبرو د اعتراف سره زه ستاسې په شان له سره داسې نشم ويلي؛ چې هغه خلق چې ستاسې په نظر کې معيوب او حقير دي (يعنې زه او ځما ملگري) هغوی ته به له سره پاک الله هيڅکله څه خیر او ښېگڼه (فائده) نشي ورکولی، مثلاً له هغو څخه يې ځينو ته نبوت او حکمت عطا فرمايلي دي، او نور يې د ايمان او عرفان په دولت سره ښکېل (نفع مند) کړي دي.

تنبیه: د دې آيت ابتدايي درې جملې په (۷) جزء د الانعام د سورت په (۵۰) آيت (۴) رکوع کې تېرې شوي دي، د هغه ځای په تفاسيرو کې دې بيا ولوستلی شي.

قَالُوا يُونُسُ قَدْ جَادَلْنَاكَ كَثُرْتَ جِدَالَنَا فَأْتِنَا بِمَا تَعِدُنَا إِنْ كُنْتَ مِنَ الصّٰدِقِیْنَ ﴿١٦﴾

وويل (کفارو) ای نوحه ! په تحقيق جگړه دې وکړه له مونږ سره پس ډېره دې کړه جگړه ځمونږ؛ نو راوړه مونږ ته هغه عذاب چې وعده يې کوي ته له مونږ سره (يا ويروی مونږ په هغې سره) که يې ته له صادقانو (رښتيا ويونکو په دې وعيد خپل کې).

تفسير: نوح عليه السلام پخوا له طوفانه نهه سوه او پنځوس کاله په دوی کې شپه او ورځ په پټه او په ښکاره هغو ته پند او نصيحت کاوه، او د هرې شېبې ځواب يې ورکاوه، د تبليغ، تفهيم، بحث، مناظرې، خبرو اترو سلسله جاري وه، په دغو جگړو کې په سلهاوو کلونه تېر شول، کفار د نوح عليه السلام د دغو حقاني مباحثو او د شپې او د ورځې ممانعت او مزاحمت څخه عاجز او تنگ شول، او ټولو سره وويل چې: اوس دغه سلسله رابنده کړه ! که په رښتيا سره ته رښتيا وايي؛ نو هغه عذاب ژر رانازل کړه ! چې مونږ د عذاب له نزول څخه تل وپروې ! څو دغه د هرې ورځې جگړه بيخي پای (آخر) ته ورسېږي، او دا مناقشه بالکل ختمه شي.

قَالَ إِنَّمَا أَنَا بَشَرٌ مِّثْلُكُمْ بِهِنَّ اللَّهُ إِنْ شَاءَ وَمَا أَنَا بِمُعْجِزٍ ﴿١٧﴾

نو وويل نوح: بېشکه همدا خبره ده چې رابه ولي تاسې ته دا عذاب خاص الله که اراده وفرمايي، حال دا چې نه يی تاسې عاجز کوونکي (د الله په دفع د عذاب په زور يا په تېښتې سره).

تفسير: يعنې د دغه عذاب نزول ځما په قبضه کې نه دی، څه مهال (وخت) چې پاک الله سم له خپله حکمت سره اراده وفرمايي؛ نو عذاب نازلوي، ځما فرض يواځې خبرول دي، پاتې شو عذاب؛ هغه خو داسې هولناک او عظيم الشان شی

دی، چې د هغه راوړل، یا یې مخه بېرته آړول، دواړه د بشر له قوې خارج دي، کله چې الله تعالی مشیئت وفرمایي؛ نو څوک ترې نشي تېښتېدلی، او نه ترې چېرې پېښې شي، داسې څوک دي؟ چې (معاذ الله) پاک الله سترې او ستومان کړي، او ځان ترې وژغوري (بچ کړي).

وَلَا يَنْفَعُكُمْ نُصْحِي إِنْ أَرَدْتُ أَنْ أَنْصَحَ لَكُمْ إِنْ كَانَ اللَّهُ يُرِيدُ أَنْ يُغْوِيَكُمْ هُوَ رَبُّكُمْ وَإِلَيْهِ تُرْجَعُونَ ﴿٦٦﴾

او نه نفع در رسوي تاسې ته نصیحت څما که اراده وکړم زه چې نصیحت وکړم تاسې ته که وي الله چې اراده لري د دې چې گمراه وفرمایي تاسې، همدی دی رب ستاسې (هر څه چې غواړي هغه ستاسې سره کولی شي)، او خاص هم ده ته بېرته بیولی کېږئ (پس له مرگه په قیامت کې).

تفسیر: یعنې: که زه هومره نصیحت او خیر غوښتنه مو وکړم، او تاسې ته گټه (فائده) دررسونه وغواړم؛ له سره به هغه نافع او مؤثره نه لویږي، ستاسې رب همغه ذات دی چې د هغه په ملکیت او تصرف کې هر شی دی، له هر چا سره چې هر معامله وفرمایي؛ هیڅوک یې مخه نشي نیولی، د ټولو رجوع او ورتگ د همدغه په لوري دی، همغه د ټولو اعمالو جزا او سزا ورکوونکی دی.

أَمْ يَقُولُونَ افْتَرَاهُ قُلْ إِنْ افْتَرَيْتُهُ فَعَلَّيْ إِبْرَئِيمَ وَأَنَا بَرِيءٌ مِمَّا تَجْعَمُونَ ﴿٦٧﴾

(و فرمایل الله) بلکه آیا وایي دوی چې له خپله ځانه یې جوړه کړې ده دغه (وحي)؛ ووايه (ای رسول له دوی ته) که مې له ځانه کړي وي دغه وحي؛ نو خاص پر ما دی عقوبت د گناه څما، او زه بېزاره یم له هغې گناه چې تاسې یې کوئ.

تفسیر: دغه خبرې اترې د مکې معظمې د کفارو وې له پاک رسول الله صلی الله علیه وسلم سره؛ چې دغه قرآن تاسې له خپله ځانه جوړ کړی دی، او د پاک الله کلام نه دی، نوح علیه السلام کتاب نه وو راوړی چې د نوح علیه السلام قوم داسې خبرې وکړي (کذا في الموضح).

لیکن ځینو مفسرینو دغه آیت هم د نوح علیه السلام د قصې جز بنوولی دی، یعنې د نوح علیه السلام قوم وویل: هغه خبرې چې نوح د الله تعالی په لوري منسوبوي، هغه یې له خپله ځانه تړلي دي.

ځینې وایي چې: دغه وینا خو د مکیانو ده له پاک رسول الله صلی الله علیه وسلم سره، مگر د هغه تعلق خاص د نوح علیه السلام له قصې سره وو، گواکې هغوی ویل چې: دغه داستان تاسې په دروغو سره جوړ کړی دی، او په واقع کې په دغو قصو کې له سره حقیقت نشته، او اصل نه لري.

وَأَوْحَىٰ إِلَىٰ نُوحٍ أَنَّهُ لَنْ يُؤْمِنَ مِنْ قَوْمِكَ إِلَّا مَنْ قَدْ آمَنَ فَلَا تَبْتَئِسْ بِمَا كَانُوا يَفْعَلُونَ ﴿٦٨﴾

او وحي کړې شوې وه نوح ته چې بېشکه شان دا دی؛ چې له سره به ایمان رانه وړي له قومه ستا مگر هغه چې په تحقیق ایمان یې راوړی دی (پخوا له دې نه)؛ نو مه غمجن کېږه په هغه (ایذاء او تکذیب) چې وو دوی چې کول به یې (او رسول یې درته).

تفسیر: کله چې د قوم ایذاوې او تکلیفونه له حده تېر شول، نوح علیه السلام د سلهاوو کلونو د تکلیف تېرولو او جور او جفاء لیدلو څخه وروسته د پاک الله په دربار کې شکوی وفرمایله چې: ﴿أَنَا مَغْلُوبٌ فَاتَّصِرُ﴾ «زه مغلوب او ضعیف یم، ته له دوی نه زما بدل واخله!»، ارشاد وشو چې: د هغو څو شمېرلیو غورو خلقو په قسمت کې چې ایمان لیکلی شوی وو، هغوی خو ټولو ایمان راوړ، وروسته له دې نه د دوی له منځه بل هیڅوک نه مسلمانېږي، نو ځکه اوس تاسې د

دوی له عداوت او تکذیب او ایذاء رسولو څخه زیات مه غمجن کېږئ، عنقریب د الله تعالی د انتقام توره راوځي، او د دوی دغو ټولو شرارتونو ته سره سره له دغو شریرانو خاتمه ورکوي.

وَاصْنَعِ الْفُلْكَ بِأَعْيُنِنَا وَوَحِّينَا وَلَا تَخَاطِبُنِي فِي الَّذِينَ ظَلَمُوا إِنَّهُمْ مُّعْرِضُونَ ﴿٢٠﴾

او جوړه کړه ته بېړۍ ځمونږ د سترگو لاندې (چې وینو دې او حفاظت دې کوو)، او په حکم ځمونږ، او مه کوه خبرې ما سره (په دفع د عذاب) په حق د هغو کسانو کې چې ظالمان (کافران) شوي دي، چې بېشکه په دوی باندې حکم کړی شوی د غرقېدلو (نجات یې نشته).

تفسیر: حق تعالی نوح علیه السلام ته وفرمایل چې: څما د سترگو لاندې یعنې ځمونږ په نگرانی کې او ځمونږ د حکم، تعلیم، الهام، او پیغام سره سم یوه بېړۍ تیاره کړه! ځکه چې عنقریب د اوبو یو ډېر سخت طوفان راتلونکی دی، چې په هغه کې دغه ټول ظالمین او مکذبین بالیقین ډوبیږي، او د دوی په حق کې دغه حکم او فیصله حتماً او جزماً منطبقه کیدونکې ده، ته د هیڅ یو ظالم سپارش مه کوه! او د دوی د شفاعت لپاره ماته مخ مه ګرځوه! ځکه چې راتلونکی عذاب له سره منع کېدونکی نه دی، بلکه بیخي قطعي او حتمي دی.

وَيَصْنَعُ الْفُلْكَ وَكَلَّمَا مَرْعَاهُ مَلَأْنِ قُوَّةً سَخِرَ وَامْنَةً قَالَ إِنْ تَسْخَرُونَ مِنِّي فَإِنِّي أَسْخَرُ مِنْكُمْ كَمَا تَسْخَرُونَ ﴿٢١﴾

او جوړوله (نوح) بېړۍ حال دا هر کله چې تېرېدله به پر دغه (نوح) ډله (د مشرکانو یا مشرانو) له قومو د نوح؛ نو مسخرې به یې کولې په دغه (نوح) پورې، نو وویل (نوح): که مسخرې کوئ تاسې پر مونږ پورې؛ نو بېشکه مونږ به هم مسخرې وکړو په تاسې پورې لکه چې اوس مسخرې کوئ تاسې (پر مونږ پورې).

تفسیر: نوح علیه السلام به بېړۍ جوړوله نو کله چې به د ده قوم دغه عجیب شی (بېړۍ) لیدله؛ نو نوح علیه السلام څخه به یې پوښتنه کوله چې: «ته دغه څه جوړوې؟» ده به ویل چې: «یو داسې کور جوړوم چې د اوبو په سر به درومي، او له ډوبېدلو څخه به مونږ بچ کوي»، کفار به د دې خبرې له اورېدلو ځنې له خدا شنه او په مسخرو کې به سره لګیا کېدل، او پخپلو منځونو کې به یې ویلې، چې دغه سپین ګیري ته وګورئ چې له اوبو څخه لرې په وچه لوړه (او چته) ځمکه کې له اوبو څخه د نجات په فکر کې ډوب تللی دی.

شاه صاحب لیکي: «کفارو به خنډل چې نوح علیه السلام په وچه ځمکه کې له ډوبیدلو څخه د نجات په فکر کې لوېدلی دی، نوح علیه السلام پر دوی باندې خنډل، چې مرګ د دوی پر سر باندې ځوړند او ولاړ دی، او دوی ورته خاندي».

فَسَوْفَ تَعْلَمُونَ مَنْ يَأْتِيهِ عَذَابٌ يُخْزِيهِ وَيَحِلُّ عَلَيْهِ عَذَابٌ مُّقِيمٌ ﴿٢٢﴾

نو ژر به وپېژنئ تاسې هغه څوک چې رابه شي ورته (داسې) عذاب چې وبه شرموي ده لره په (غرق سره) او راګوزېږي به په ده عذاب دائم (په حرق سره).

تفسیر: یعنې اوس څه زیات تاخیر نشته، او ژر تر ژره به درېښکاره شي، چې د دنیا رسوا کوونکی او د آخرت دائمی عذاب پر چا نازلېږي؟.

حَتَّىٰ إِذَا جَاءَ أَمْرُنَا وَفَارَ التَّنُّورُ قُلْنَا احْمِلْ فِيهَا مِنْ كُلِّ زَوْجَيْنِ اثْنَيْنِ وَأَهْلَكَ إِلَّا مَنْ سَبَقَ عَلَيْهِ الْقَوْلُ وَمَنْ آمَنَ وَمَا آمَنَ مَعَهُ إِلَّا قَلِيلٌ ﴿٥٠﴾

تر هغه پورې چې راغی امر (حکم د عذاب) حُمونږ او راوځوټېده تنور (یعنې اوبه له تناره، بیا چې عذاب سر راوړ نو) وویل مونږ (نوح ته) سواره کړه په دې بېړۍ کې له هرې (نوعې د حیواناتو څخه) جوړه دوه دوه (نر او ښځه)، او اهل خپل، مگر مه سوړوه هغه چې پومبې شوې ده په ده وینا (او حکم د ډوبېدلو) او هغه (هم سواره کړه) چې ایمان یې راوړی دی، او نه وو ایمان راوړی سره له دغه (نوح) مگر خو لږو خلقو.

تفسیر: یعنې نوح علیه السلام تر هغه وخته پورې د بېړۍ په جوړولو کې مشغول وو، چې د الله تعالی له وعدې سره موافق ټولو ورېځو ته حکم ورسېد، چې «ټولې سره ور وورېږئ، او ځمکې ته وویل شو: چې خپلې ټولې اوبه وځوټوه، او پرښتو ته وویل شو چې: تاسې د خپل تعذیب او نورو منصبې فرائضو په ځای راوړلو کې متوجه شئ!»، بالاخر له پاسه سخت بې درېغه باران وورېده، له ښکته د ځمکې له سطحې د زورورو او سختو ځوټېدونکو چینو او تندوبې (فوارې) په شانې په جوش وهلو او ځوټېدلو باندې شروع وکړه، تر دې چې د ډوبې پخولو له تنورونو څخه هم چې له اور ځنې ډک پک وو، هم اوبه راووتې.

له ابن عباس رضي الله تعالى عنه څخه منقول دي، چې د «تنور» معنی وجه الأرض او د ځمکې مخ دی، مونږ پاس کوم تفسیر چې کړی دی، همدغه معنی مو مقدمه ایښي ده، او د نورو معانیو په لوري مو هم اشاره کړې ده، حافظ ابن کثیر (رحمه الله) د همدغه تفسیر له لیکلو څخه وروسته فرمایي: «وهذا قول جمهور السلف وعلماء الخلف، والله أعلم».

﴿قُلْنَا احْمِلْ فِيهَا مِنْ كُلِّ زَوْجَيْنِ اثْنَيْنِ﴾ یعنې له هغو ساکبنانو (زنده سرو) چې ضرورت ورته پښېږي، او د هغوی نسل پاتې کېدل مقدر دي، یوه یوه جوړه نر او ښځه دواړه واخله، او په بېړۍ کې یې سواره کړه!.

له ﴿وَلَا تَخَاطَبُنِي فِي الذِّنِّينَ ظَلَمُوا إِنَّهُمْ مُّعْرِضُونَ﴾ څخه مراد د نوح علیه السلام هغه څوی مقصود دی، چې نوم یې (یام) او لقب یې کنعان وو، او بل د کنعان مور مقصوده ده، چې (واعله) نومیده، او د نوح علیه السلام له کورنۍ ځنې همدغه مور او څوی دواړه بېل او په طوفان کې ډوب شوي دي.

﴿وَمَا آمَنَ مَعَهُ إِلَّا قَلِيلٌ﴾ یعنې اتیا نارینه یا څه لږ یا څه ډېر، د نوح علیه السلام د بېړۍ د اراکینو په نسبت ډېر اقبال دي، اما آخري دا دی، چې یو پخپله نوح علیه السلام وو، او یوه یې مسلمانانه ښځه او درې یې ځامن: سام، حام، یافث او درې د دوی ښځې دا اته شو، او له قوم ځنې یې ۳۶ نارینه ۳۶ ښځې چې دا ټول سره اتیا تنه شول.

وَقَالَ ارْكَبُوا فِيهَا بِسْمِ اللَّهِ جَرِّهَا وَمُرْسَاهَا إِنَّ رَبِّي لَغَفُورٌ رَحِيمٌ ﴿٥١﴾

او وویل نوح چې: سپاره (سواره) شئ پر دغې (بېړۍ کې، او وایئ) په نامه د الله دي روانېدل د دې (بېړۍ) او درېدل د دې (بېړۍ)، بېشکه چې رب ځما خامخا ښه بخښونکی مغفرت کوونکی (د خطیاتو)، ډېر رحم کوونکی دی.

تفسیر: نوح علیه السلام خپلو ملګرو ته وویل چې: د پاک الله په نامه پر بېړۍ سواره شئ! او هیڅ فکر او اندېښنه مه کوئ، د دغې بېړۍ راوښدل او درېدل دواړه د الله په نامه او اذن او حکم، او دده د پاک نامه په برکت سره دي، او د دې د ډوبېدلو هیڅ اندېښنه نشته، حُمونږ رب د مؤمنینو قصور معافوي، او پر دوی بې حده مهربان دی، دی به پخپل فضل

او کرم او مهربانی سره مونږ روغ رمټ او صحيح او سلامت را کوزوي، له دې آيت څخه دغه خبره استخراجيږي چې په کشتي او نورو نقلیه وو وسائلو باندې د سورېدلو په وخت کې ښايي چې «بسم الله» وويل شي.

وَهِيَ تَجْرِي بِهِمْ فِي مَوْجٍ كَالْجِبَالِ تَنَادَى نُوحٌ ابْنَهُ وَكَانَ فِي مَعْزِلٍ يُبْنَىٰ اَزْكَبَ مَعَنَا
وَلَا تَكُنْ مَعَ الْكَافِرِينَ ﴿٦٩﴾

او دې (بېړۍ) به وړل دوی په موجونو (چپو د اوبو) کې په شان د غرونو، او نارې کړې نوح (له ډېره شفقت) ځوی خپل ته، حال دا چې وو هغه په کناره (له پلاره يا له بېړۍ نه): ای بچوپه ځما! راکه سور شه (په بېړۍ کې!) له مونږ سره، او مه کېږه له کافرانو سره (چې غرق به شي).

تفسير: يعنې بېړۍ به د غرونو موجونه او چپې خپرولې، او پخپل ټکر سره به يې وهلې، او بې له خوفه او خطرې به پرې روانه وه، وروسته له سورېدلو نوح عليه السلام خپل ځوی (يام - کنعان) ته ورغږ کړ، کوم چې له خپله پلاره او وروڼو او نورې کورنۍ څخه بېل او له کفارو سره ايل او غيل (ملگری) وو چې: «د دغو بد بختانو کفارو ملگرتوب پرېږده، له مونږ سره راشه! خو له دغه لوی مصيبت څخه نجات وموندلی شي».

قَالَ سَأُوۡبَىٰ اِلَىٰ جَبَلٍ يَّعِصُمُنِي مِنَ الْمَآءِ قَالَ لَأَعَاصِمَ الْيَوْمَ مِنْ اَمْرِ اللّٰهِ اِلَّا مَن رَّجِمَ وَحَالَ
بَيْنَهُمَا الْمَوْجُ فَكَانَ مِنَ الْمُغْرَقِينَ ﴿٧٠﴾

وويل (کنعان ځوی د نوح چې) ژر به لاړ شم ځای به ونيسم پر سر د کوم غره باندې؛ چې وساتي مې له اوبو نه، وويل (نوح چې) نشته ساتونکی نن ورځ له امره (حکمه او له عذابه) د الله (هيڅوک) مگر (ساتلی به شي) هغه څوک چې رحم پرې وکړي (الله)، او پرده شو د دوی دواړو په منځ کې موج (چپه د اوبو) نو وگرځېد (کنعان) له جمله د غرق کړي شويو.

تفسير: «کنعان» له خپل جهل او غباوته اوس هم داسې خيال کاوه، لکه چې سړی د عادي او معمولي سيلاب (خپان) په وخت کې پر کومه لوړه (اوچته) خيژي، او خپل ځان ژغوري (بچ کوي)، نو زه به هم پر کومې لوړې وڅېرم، او خپل ژوندون به وساتم.

﴿قَالَ لَأَعَاصِمَ الْيَوْمَ﴾ الآية - يعنې ته په کوم خط او خطا کې لوېدلې يې، دغه عظيم طوفان خو کوم معمولي سيلاب نه، بلکه د الله تعالی د عذاب طوفان دی، د لوړو غرونو حقيقت او ماهيت څه دی، نن هيڅ يوشی د پاک الله له عذابه نجات نشي موندلی، هو! د هماغه چا په برخه کې نجات کېدی شي، چې د پاک الله فضل او کرم پرې وي، مگر په دغه لويه او مهيه هڅامه او انتقام په مقام کې به پر غټو مجرمانو څه رحم او شفقت کېدی شي؟ د پلار او ځوی په منځ کې لا د خبرو او اترو دغه سلسله پای (آخر) ته نه وه رسېدلې، چې د اوبو يوه لويه چپه ددوی تر منځ حائله شوه، او دوی دواړه يې د تل لپاره سره بېل کړل.

(بيا هر کله چې واقعه د طوفان نهايت ته ورسېده، او کفار غرق شول؛ نو د پاک الله داسې امر صادر شو).

وَقِيلَ يَا اَرْضُ ابْلَعِي مَآءَكَ وَاسْمَاۗءُ اَقْلَعِي وَغِيۡضَ الْمَآءِ وَقُصِّى الْاَمْرَ وَاَسۡتَوَتۡ عَلٰى الْجُودِىِّ
وَقِيلَ بَعۡدَ الَّذِیۡنَ الظَّالِمِیۡنَ ﴿٧١﴾

او وويل شو چې ای ځمکې جذب کړه (بېرته ښکته ونغړه) اوبه خپلې، او ای اسمانه بندې کړه (اوبه خپلې)، او کمې کړې شوې اوبه (له مخ د ځمکې) او پوره کړ شو هغه حکم (د اهلاک د

اشرارو او انجاء د ابرارو)، او ودرېده بېړۍ پر غره د جودي، او وويل شو (هلاک) لږېوالی دې وي (له رحمته) قوم ظالمانو (کافرانو) ته.

تفسير: تر يوه مدت پورې دومره زياتې اوبه له آسمانه راتويې شوې، چې گواکې د آسمان گړد (ټول) ورځونه او بندونه سره خلاص شوي دي، او د ځمکې ټولې پولې او پردې سره شلېدلي او بېرته شوي وي، تر نو او لوړو (اوچتو) او غرونو پورې هم اوبه وختلې، او هغه ټول په کې ډوب او پټ شول، بې د کشتۍ له سوړو څخه نورو ټولو کفارو ته چې د دوی په حق کې نوح عليه السلام د ﴿لَا تَدْرُ عَلَى الْأَرْضِ مِنَ الْكُفْرَانِ دِيَارًا﴾ (۲۹ جزء د نوح د سورت ۲۶ آيت دويمه رکوع) ښېرا کړې وه، غرق شول، په دغه وخت کې الله قدوس جلت عظمته ځمکې ته امر ورکړ، چې اوس دې خپلې اوبه بېرته درجېدې کړه، او درکش يې کړه!، او ای آسمانه نور بس کړه او مه ورېږه! او ای ورېځو لرې شئ!، نو بيا څه مجال وو چې دغو ټولو د هغه حکم امتثال نه وی کړی، او په تعمیل کې يې د يوې لمحې ډيل او معطلې کړي وی، لکه چې د اوبو وچېده شروع شول، او بېړۍ د (جودي) پر غره باندې ودرېده، چې د ځينو په نزد په (موصل) کې دی.

تنبيه: په دغې خبرې کې اختلاف دی، چې د نوح عليه السلام طوفان پر گړدې (ټولې) دنيا باندې ختلی وو؟ يا په خاصو ملکونو کې واقع شوی وو؟ د دې خبرې د فيصلې کولو ځای دلته نه دی، مگر په یاد ولرئ چې په «دائرة المعارف» کې د (اوروپا) د ځينو محققانو داسې اقوال او دلائل نقل شوي دي، چې له هغو څخه د عمومي طوفان د وقوع تأييد کېږي، هغه کسان چې د عمومي طوفان قائلان دي؛ له دوی څخه د اکثر په نزد د موجوده عالم گړد انسانان د نوح عليه السلام د دريو ځامنو (۱) سام (۲) حام (۳) يافث، له اولادې څخه دي، ﴿وَجَعَلْنَا ذُرِّيَّتَهُ هُمُ الْبَاقِينَ﴾.

وَنَادَى نُوحٌ رَبَّهُ فَقَالَ رَبِّ إِنَّ ابْنِي مِنْ أَهْلِي وَإِنَّ وَعْدَكَ الْحَقُّ وَأَنْتَ أَحْكَمُ الْحَكِيمِينَ ﴿٥٠﴾
قَالَ يُنَوِّرُكَ اللَّهُ إِنَّهُ عَلِمَ عَمَلٌ غَيْرُ صَالِحٍ فَلَا تَسْأَلُنِ مَا لَيْسَ لَكَ بِهِ عِلْمٌ إِنِّي أَعْظَمُ
أَنْ تَكُونَ مِنَ الْجَاهِلِينَ ﴿٥١﴾

او غږ (سوال) وکړ نوح رب خپل ته، نو وېي ويل: ای ربه ځما بېشکه چې ځوی ځما له اهله ځما څخه دی، او بېشکه چې وعده ستا حقه ده، او ته يې ښه عالم عادل لوی حاکم له ټولو حکم کوونکو څخه. وفرمايل (الله) ای نوحه! بېشکه چې هغه ځوی نه دی له اهله ستا (چې مؤمنين دي)، بېشکه دی (خاوند د) عمل ناکاره دی، نو سوال مه کوه د هغه څيز چې نه وي تاته په هغه څيز کې څه علم، بېشکه زه پند درکوم تاته چې (نه) شې ته له جاهلانو (په دې ناجائز سوال سره).

تفسير: يعنې يا اله العالمينه! تا خو ځما د کورنۍ د نجات وعده راسره کړې وه، او کنعان د مؤمن توب له امله د ﴿الْأَمَنُ سَبَقَ عَلَيْهِ الْقَوْلُ﴾ په استثناء کې ظاهراً نه وو داخل، نو بيا د هغه د مغروقيت راز به څه وي؟ بلا شبهه ستا وعده حقه ده، هيچا ته له سره داسې کوم خيال نشي پيدا کېدی چې (معاذ الله) تا وعده خلافي کړې ده، ته د ﴿أَحْكَمُ الْحَكِيمِينَ﴾ او مطلق شهنشاه يې، که څوک ستا د احکامو په راز پوهيږي، او که ونه پوهيږي؛ په دواړو صورتونو کې هغه حق دي، او هيڅوک حق نه لري، چې ستا د فيصلې په مقابل کې دم ووهلی شي، يا تا په وعده خلافي مجبور کړي، نه د چا دا منصب دی چې ستا د ناطق حکم په متعلق څه تنقيد وکړي شي، فقط د قلبي اطمینان لپاره د استعلام او استفسار په ډول د دغې واقعي راز معلومول غواړم.

خواب يې داسې واورېد، چې دی ستا له هغې کورنۍ څخه نه وو، چې د دوی د نجات وعده درسره شوې وه، بلکه په ﴿الْأَمَنُ سَبَقَ عَلَيْهِ الْقَوْلُ﴾ کې شامل دی، ځکه چې د هغه عمل خراب دی، ته د ده له کفر او شرک څخه خبر نه

يې، د هغه سړي واقعي احوال چې تاته نه وي معلوم؛ نو د هغه په باره کې له مونږه داسې نامناسبه رعايت، يا دا ډول کيفيت مه غواړه! مقربينو ته وړ او لايق نه دي، چې بې له فکره او اندېښنې، او وړاندې او وروسته کتلو، د جاهلانو په شان خبرې وکړي.

قَالَ رَبِّ إِنِّي أَعُوذُ بِكَ أَنْ أَسْأَلَكَ مَا لَيْسَ لِي بِهِ عِلْمٌ وَإِلَّا تَغْفِرْ لِي وَتَرْحَمْنِي أَكُنَّ مِنَ الْخَسِرِينَ ﴿٥٠﴾

وويل (نوح) ای ربه خما! بېشکه زه پناه نيسم په تا پورې له دې چې سوال وکړم له تانه د هغه خيز چې نشته ماته په هغه خيز علم پوهه، او که مغفرت ونه کړې ته ماته او رحم ونه کړې پر ما؛ نو شم به زه له زيانکارانو.

تفسير: شاه صاحب ليکي: «انسان د همغې خبرې پوښتنه کوي، چې ورته نه ده معلومه، ليکن ښايي چې د مسئول منه مرضي خان ته معلومه کړي، دا ښه کار نه دی، چې د لوی مرضي ته نه گوري، او ترې پوښتنه کوي»، مرضي يې ولې نه وه، هغه مو اوس وليکل، نوح عليه السلام د کبرياء په لوی دربار کې عرض وکړ، چې ای ربه خما! بېشکه زه پناه نيسم په تا پورې، چې سوال وکړم له تانه د هغه خيز چې نشته ماته په هغه کې پوهه او علم، او که مغفرت ونه کړې ته ماته او رحم ونه کړې پر ما؛ نو شم به زه له زيانکارانو، يعنې نوح عليه السلام سخت ووېرېده او ډېر ورېرېده (ورېږېده)، او ژر يې توبه وويسته.

قِيلَ يُونُسُ اِهْبِطْ بِسَلَامٍ مِنَّا وَبَرَكَاتٍ عَلَيْكَ وَعَلَى أُمَمٍ مِّنْ مَّعَكَ وَأُمْرٌ سَنَتَعْتَعُهُمْ ثُمَّ يَمَسُّهُمْ
مِّنَّا عَذَابٌ أَلِيمٌ ﴿٥١﴾

وويل شو: ای نوحه! کوز شه (له دې بهرې) سره له سلامتی له جانبه ځمونږ، او سره له برکتونو (ځمونږ له جانبه) پر تا او پر څو فرقو له هغه چا نه چې له تا سره دي، او څه نورې فرقې (کافرې له اولادې د هغه چا چې له تا سره دي) ژر به نفع ورکړو هغوی ته (په دې دنیا کې) بيا به ورسیري دوی ته ځمونږ له جانبه عذاب دردناک. (په آخرت کې په سبب د کفر).

تفسير: يعنې له بهرې څخه په «جودي» باندې بيا له «جودي» څخه پر ځمکه ښکته شول، برکات او سلامتي وروسته له دې نه پر تاسې او پر هغو اقوامو به وي؛ چې ستاسې له ملگرو څخه پيدا کيږي، اوس چې ځمکه د طوفان له سببه بيخي خرابه او ويجاړه شوې ده، الله تعالی به يې بيا ودانوي، او د هغه رونق سينگار ته به بيا عودت ورکوي، د ﴿يَسْلَمُ﴾ په لفظ کې گواکې حق تعالی تسلي فرمايلې ده چې بيا پر گړدو انساني نوعو پخوا له قيامت داسې عمومي هلاکت نه دی راتلونکی، مگر ځينې فرقې به هلاکيږي.

تِلْكَ مِنْ أَنْبَاءِ الْغَيْبِ نُوحِيهَا إِلَيْكَ مَا كُنْتَ تَعْلَمُهَا أَنْتَ وَلَا قَوْمُكَ مِنْ قَبْلِ هَذَا فَاصْبِرْ
إِنَّ الْعَاقِبَةَ لِلْمُتَّقِينَ ﴿٥٢﴾

دغه (قصه د نوح) له ځينو اخبارونو د غيب ده، چې رالېږو هغه (اخبار) تاته (ای محمده! په وحې سره)، نه وې ته چې پوهېدی په دې قصې ته او نه قوم ستا پخوا له دې (اخباره ځمونږ)، نو صبر کوه (په ايذاء او تبليغ ته دې دوام ورکړه)، بېشکه چې عاقبت (ښه خاتمه) لپاره د پرهېزگارانو ده.

تفسير: يعنې دغه د نبوت له دلائلو څخه دي، چې د يوه امي له ژبې څخه د سابقه وو امامو داسې مستند او مفصل واقعات درآوري، همغسې چې د نوح عليه السلام او د ده د ملگرو خاتمه ښه شوه، ستاسې د ملگرو مستقبل هم ډېر روڼ او له

بري او کاميابی څخه ډک دی، تاسې د کفارو پر ایذاوو صبر وکړئ، مه ویرېږئ او مه خفه کېږئ لکه چې نوح علیه السلام نهه نیم سوه کاله صبر وکړ.

وَالْإِلَادِ أَخَاهُمْ هُودًا قَالَ يَقَوْمِ اعْبُدُوا اللَّهَ مَا لَكُمْ مِنْ إِلَهٍ غَيْرُهُ إِنْ أَنْتُمْ إِلَّا مُقْتِرُونَ ﴿٥١﴾
يَقَوْمِ لَا أَسْأَلُكُمْ عَلَيْهِ أَجْرًا إِنْ أَجْرِيَ إِلَّا عَلَى الَّذِي فَطَرَنِي أَفَلَا تَعْقِلُونَ ﴿٥٢﴾

او ليرلی وو مونږ قوم د عاد ته (قومي) ورور د دوی هود، وويل (هود): ای قومه ځما! عبادت کوئ (یواځې) د الله (ځکه چې) نشته تاسې ته هېڅ برحق معبود غیر له الله نه، نه یی تاسې مگر دروغ تړونکي (پر الله پورې په دعوی د شرک کې). ای قومه ځما! نه غواړم له تاسې پر دې تبلیغ د رسالت څه اجر (مزدوري)، نه دی اجر ځما مگر پر هغه الله چې پیدا کړی یې یم زه، آیا نو عقل نه کوئ تاسې (چې حق له باطل او رښتین له دروغجن څخه بېل کړی؟!).

وَيَقَوْمِ اسْتَغْفِرُكُمْ وَارْجِعْكُمْ إِلَى اللَّهِ يَرْسِلَ السَّمَاءَ عَلَيْكُمْ مِدْرَارًا وَارْجِعْكُمْ إِلَى قُوَّتِكُمْ وَلَا تَتَوَكَّلُوا مُجْرِمِينَ ﴿٥٣﴾

او ای قومه ځما! مغفرت وغواړئ (له شرکه) له رب خپل، بیا رجوع وکړئ په طرف د دغه (الله په طاعت سره) چې وبه لیري (الله له جانب د) آسمان پر تاسې (باران) اوریدونکي (په شپو شپو)، او درزیات به کړي الله تاسې ته قوت پر قوت ستاسې، او مخ مه ګرځوئ تاسې حال دا چې ګناهګاران اوسېږئ.

تفسیر: د دغې جملې تفسیر د دغه سورت په ۳ آیت اوله رکوع یعنې په شروع کې تېر شوی دی، یعنې موقع په موقع ښه بارانونه اورو، څرنگه چې دغه قوم له کښتونو (فصلونو) او باغونو او نورو شینو سره ډېره مینه او علاقه درلوده؛ نو ځکه د ایمان راوړلو همغسې فوائد او برکات یې بیان فرمایلي دي، چې د دوی په حق کې په خصوصي ډول سره د تشویق او ترغیب موجب شي.

مفسرین لیکي چې: «دغه خلق له دریو کالو د وچکالۍ (سوکرې) او د باران د امساک په مصیبت اخته وو، هود علیه السلام وعده وکړه، که تاسې ایمان راوړئ، او د پاک الله دربار ته رجوع وکړئ؛ نو دغه مصیبت به له تاسې څخه لرې کیږي، او په راز راز نعمت، بخشونو او راحت به مخامخ کېږئ.

قَالُوا يَهُودُ مَا جِئْتَنَا بِبَيِّنَةٍ وَمَا نَحْنُ بِنَارِكِ الْهَتِنَا عَنْ قَوْلِكَ وَمَا نَحْنُ لَكَ بِمُؤْمِنِينَ ﴿٥٤﴾

وويل دوی: ای هوده! نه دی راوړی تا مونږ ته دليل ظاهر، او نه یو مونږ پر ېښودونکي د (عبادت د) معبودانو خپلو په سبب د وینا ستا، او نه یو مونږ پر تا باندي ایمان راوړونکي.

تفسیر: یعنې دغه خو ښکاره ضد، عناد او سرکشي ده، چې دوی ویل، چې تاسې کوم واضح سند او دلیل د خپل صداقت په نسبت نه دی راوړی، هر هغه نبي چې د پاک الله له جانب د نبوت پر عهده فائز کیږي؛ نو ضرور دي چې د دغه تقریر لپاره کوم سند او اعتمادنامه ورته عطا کړي، لکه چې په حدیث کې دي: «د هر نبي الله سره چې مبعوث شوی دی؛ داسې واضحه ښه هم لېږلې شوې ده، چې که انسان پرې ایمان راوړي؛ راوړی یې شي»، نو ځکه یقیناً ویلی شي چې هود علیه السلام به هم هغه خپله ښانه وړاندې کړي وي، مگر دغو خلقو به د ضد، عناد، سروزوری او بې حیایي لامله هغه نه وي منلې.

إِنْ تَقُولُ إِلَّا عَرَبُكَ بَعْضُ الْهِنْدِ سَوَاءٌ قَالَ إِنْ شَهِدَ اللَّهُ وَاشْهَدُوا أَنِّي بَرِيءٌ مِمَّا تُشْرِكُونَ ﴿٥١﴾ مِنْ دُونِهِ
فَكَيْدُ وَفِي جَمِيعًا تَمْلِكُنَّ أَنْ تَنْظُرُونَ ﴿٥٢﴾ إِنِّي تَوَكَّلْتُ عَلَى اللَّهِ رَبِّي وَرَبِّكُمْ مَا مِنْ دَابَّةٍ إِلَّا أَهْوَأُ خِذَابًا صِيبَتَهَا
إِنَّ رَبِّي عَلَى صِرَاطٍ مُسْتَقِيمٍ ﴿٥٣﴾

نه وایو مونږ (ستا په حق کې) مگر چې رسولی دی تاته ځینو معبودانو ځمونږ څه ضرر (لېونتوب)،
نو وویل هود: بېشکه زه شاهد کوم الله، او شاهدان شی تاسې (هم) چې بېشکه زه بېزار یم له هغو
چې شریکوی یې (له الله سره). غیر له الله نه، نو حیلې جوړې کړې تاسې (هلاک) ځما ته ټول،
بیا نو مهلت مه راکوی ماته. بېشکه ما توکل کړی دی پر (هغه) الله چې رب ځما او رب ستاسې
دی، نشته هیڅ تلونکی (ذي روح خوځېدونکی په ځمکه کې) مگر همدغه (الله) دی، نیوونکی
له وچولي (تندی) د ده، بېشکه رب ځما په لاره سمه برابره (حق او عدل) دی (یا په حقې لارې
سړی برابروي).

تفسیر: یعني هغوی وویل: دغه چټي (بېکاره) خبرې چې ته یې کوې، او ګرد جهان بې وقوفه او ناپوهه بولې، او له خپله
ځانه سره یې دښمنان کوې، ځمونږ خیال دا دی چې ځمونږ له معبودانو به کوم یوه څه رنځ یا رېږ (تکلیف) درېښ
کړی وي، او له تا څخه یې لېونی، پاگل او مجنون جوړ کړی دی (العیاذ بالله) ته چې د لېونیانو په شان خبرې کوې،
او د هغوی له عبادت څخه مو منع کوئ او هغوی ته بدې او ردې خبرې کوې؛ نو هغوی تاته د دغو بې ادبو او سپین
سترګیو او ګستاخیو په بدل کې سزا درکړې ده، چې اوس بیخي د لېونیانو په شان خبرې او اتري کوې.

نو هود علیه السلام د دغو مشرکانو په ځواب کې یوه خورا مؤثره تردیدیه وینا وکړه، چې لنډه یې دا ده: هغه
بېچارګان د تیږو (ګټو) او نورو شیانو بتان ماته څه رېږ او تکلیف رارسولی شي، تاسې چې له ګردو څخه زورور، قوي،
او طاقتور په نظر راځئ، که د خپلو معبودانو له فوجونو سره یو ځای پر ما یواځې یو سړي په پوره قوت، او قدرت ټول
سره په یوه وخت کې ناڅاپه حمله او یرغل راوړئ؛ نو یقین وکړئ چې ځما یوه وینښته ته به هم څه نقصان او زیان
ونشئ رسولی.

ځما اعتماد پر همدغه (وحده لا شریک له الله) دی، چې ځما رب دی، او هغه هم ستاسې رب او حاکم دی، اګر
که تاسې له بدفهمۍ څخه نشئ پوهېدی؛ چې نه یواځې زه او تاسې بلکه هر وړوکی او لوی شی چې په ځمکه کې
ګرځي، او خوځېږي او شته، سره له آسمانونو او هغو شیانو چې په دوی کې دي او شته، ګرد د پاک الله په قبضه او
تصرف کې دي.

نه ظالم او کاذب د ده له نیولو څخه خلاصېدی شي، او نه عادل صادق چې د ده په پناه کې اوسېږي رسوا کېږي،
بلا شبهه ځما پروردګار د عدل او انصاف په سمه لاره دی، او د ده له لوري نه ظلم کېږي، او نه چا ته بې موقع انعام او
اکرام ورکوي، خپلو بندګانو ته یې د نېکۍ او خیر کومه لاره چې ښوولې ده؛ بېشکه پر هغې باندې له تلو څخه د الله
تعالی په حضور رسیږي، او د دغې لارې د تلونکي د حفاظت لپاره دی هر وخت حاضر دی.

فَإِنْ تَوَلَّوْا فَقَدْ أَبْلَغْتُكُمْ مَا أُنْسِلْتُ بِهِ إِلَيْكُمْ وَيَسْتَخْلِفُ رَبِّي قَوْمًا غَيْرَكُمْ وَلَا تَضُرُّوهُ شَيْئًا إِنَّ رَبِّي
عَلَى كُلِّ شَيْءٍ حَفِيفٌ ﴿٥٤﴾

نو که مخ واړوئ تاسې (له ایمانه او کلک اوسۍ په عصیان)؛ نو په تحقیق رسولی دی ما تاسې ته
هغه پیغام چې رالېږلی شوی وم هغه سره تاسې ته (چې توحید دی، نو هلاک به مو کړي الله) او

خليفه به وگړځوي رب ځما (را به ولي ستاسې په ځای) يو قوم غير له تاسې، او ضرر به ونه رسوي تاسې الله ته د هيڅ څيز، بېشکه رب ځما پر هر څيز (د اعمالو ستاسې او نورو) ښه ساتونکی دی.

تفسير: يعنې سره له داسې صافې او ښکاره خبرې د آور بدلو که بيا هم د الله تعالی وحدانيت او ځما رسالت نه مني؛ نو ماته هيڅ يو ضرر او نقصان نشي رسولی، ځکه چې ما خپل د تبليغ فرض پوره کړی دی، اوس نو تاسې د خپل ځان فکر وکړئ، ضرور دی چې د داسې عناد، ضد، او سرتېمېکي (سرکشي) او تعصب په مقابل کې له آسمانه پر تاسې عذاب نازل شي، او تاسې گړد سره هلاک کړي.

وَلَمَّا جَاءَ أَمْرُنَا بَنَيْنَاهُ دُودًا وَالَّذِينَ آمَنُوا مَعَهُ رَحْمَةً مِّنَّا وَبُخِّنَاهُم مِّنْ عَذَابٍ غَلِيظٍ ۝۲۵

او کله چې راغی امر (حکم د عذاب) ځمونږ؛ نجات مو ورکړ هود ته او هغو کسانو ته چې ايمان يې راوړی وو له ده سره (له هغه عذابه) په رحمت سره له نزده خپله (نه په عمل د دوی)، او نجات مو ورکړ او وساتل مونږ دوی له عذاب سخته.

تفسير: يعنې اوه شپې او اته ورځې مسلسل سخته سيلی چلېده، لکه چې د «اعراف» په سورت کې مو ليکلي دي، کورونه يې گړد سره ونړېدل، سقفونه (چتونه) پشټونه يې ټول والوتل، ونې له بېخه ووتلې، او ډېرې لرې لرې سره ولوېدلې، باد همداسې زهرناک او مسموم وو، چې د ساکنانو (جاندارو) په پوزه کې به داخلېده، او د لاندني مخرج د باندې ووت، او جسمونه به يې ټوټې ټوټې کول، له دغه هولناک عذابه مونږ هود عليه السلام او د ده ملگري چې په آخره کې تر څلورو زرو پورې رسېدلي وو؛ بيخي محفوظ وساتل، او د صالح عمل او د ايمان په برکت د آخرت له درانه عذابه مو هم هغوی وساتل، او نجات مو ور په برخه کړ.

وَتِلْكَ آيَاتُ جَدِّ وَآيَاتُ رَبِّهِمْ وَعَصَوُا رُسُلَهُ وَاتَّبَعُوا أَمْرَ كُلِّ جَبَّارٍ عَنِيدٍ ۝۲۶

او دغه عاديان دي، چې منکران شوي وو په آيتونو د رب خپل، او نافرماني کړې وه دوی له رسولانو د دغه (الله) او تابع شوي وو دوی د امر (حکم) د هر سرکښه عناد والا.

تفسير: يعنې د دوی وړانو مېنو او کنډوالو ته د عبرت په سترگو وگوره! چې د هغو عاديانو د هستوگنې ځای دی، چې د دوی مشرانو په ډېر زور او شور له پاک الله سره مقابله کړې وه، او د ده د نبي عليه السلام له احکامو څخه يې سروڼه غړولي وو، او د هغو کشرانو د دغو لویو شیطانونو متابعت وکړ، چې بالاخر دواړه تباہ او برباد شول.

تنبيه: «رسله» ځکه وفرمايل، چې د يوه رسول تکذيب د گړدو رسولانو تکذيب دی، ځکه چې دوی گړد په توحيد او نورو ديني اصولو کې سره متفق او يو د بل مصدق دي.

وَاتَّبِعُوا فِي هَذِهِ الدُّنْيَا لَعْنَةً وَيَوْمَ الْقِيَمَةِ أَلَا إِنَّ عَادَ أَكْفَرُ وَأَرْبَهُمُ الْأَبْعَدُ الْعَادُ قَوْمُ هُودٍ ۝۲۷

او ولېرلی شو (په دوی پسې) په دغې دنيا کې لعنت (چې هلاک کړ شول په سخت باد)، او په ورځ د قيامت کې (هم په اور کې سوځي)، خبردار شئ چې بېشکه عاديان کافران شوي وو په رب خپل، بيا واورئ خبردار شئ چې لرې والی دی (له رحمت د الله نه) عاد قوم د هود ته.

تفسير: يعنې د الله تعالی لعنت په دنيا کې په دوی پسې گرځي، هر چېرې چې لاړ شي؛ هغه هم ورسره ځي، او تر قيامت پورې هر چېرې چې د هغوی ذکر وي، لعنت به هم ورسره وي، بلکه له قيامت وروسته هم هغه لعنت له دوی ځنې نه جلا کيږي، او د لعنت غاړې به تل د دوی په غاړو کې لوېدلې وي.

ځينو مفسرينو ويلي دي: چې د قيامت په ورځ کې به داسې غږ کيږي: ﴿الْاِنْعَادُ الْاَكْفَرُ﴾ الآية -

تنبيه: له «عاد» سره د «قوم هود» لفظ يا خو د دې لامله وراضافه شوی دی، چې د دواړو تصور په يو ځای د اورېدونکو په دماغ کې راشي، يعنې د هود څه حال وو، او دا هم دهمغه قوم وو، چې حشر يې داسې شو.

او ممکن دی چې پر دې يې تنبيه ورکړي وي چې عاد دوه دي، يو اولی او بل آخری، نو ځکه يې په بل ځای کې فرمايلي دي: ﴿وَإِنَّ أَهْلَكَ عَادًا الْأُولَى﴾ (۲۷ جزء د النجم سورت ۵۰ آيت ۳ رکوع)، دلته عاد اولی مراد دي، چې د هغوی لپاره هود عليه السلام مبعوث شوی وو، او د هغو قصه د «الأعراف» سورت په ۹ رکوع ۸ جزء کې تېره شوې ده، والله أعلم.

وَالِی ثَمُودَ أَخَاهُمْ صَالِحًا قَالَ یَقُومُوا عِبَادُوا اللّٰهَ مَا لَکُمْ مِّنْ إِلَٰهٍ غَیْرُهُ هُوَ أَنشَأَ کَوْمًا مِّنَ الْأَرْضِ
وَاسْتَعْمَرُوا فِيهَا فَاسْتَغْفِرُوا لَهُمْ تَتَوَلَّوْا إِلَیْهِ إِن رَّبِّی قَرِیْبٌ مُّجِیْبٌ ﴿۱۱﴾

او (لېږلی وو مونږ) ثموديانو ته (قومي) ورور د دوی صالح، ويې ويل: ای قومه ځما! عبادت کوئ (يواځې) د الله، نشته تاسې ته هېڅ برحق معبود غیر له ده، همدغه (الله) پيدا کړي يئ تاسې له ځمکې (چې آدم يا ماده د نطفې ده) او اوږده عمرونه يې درکړي دي تاسې ته په دغې (ځمکې) کې؛ نو مغفرت وغواړئ له ده څخه (او په وحدانيت يې ومنئ)، بيا رجوع وکړئ ده ته (له عبادتونو د نورو)، بېشکه رب ځما ډېر نژدې دی (په رحمت او په فضل خپل سره) ښه قبلوونکی د دعا دی.

تفسير: د دوی قصه هم په ۸ جزء د «الأعراف» په لسمه رکوع کې تېره شوې ده، يعنې پومبی يې آدم له خاورې څخه پيدا کړ، بيا يې له ځمکې څخه اغذيه پيدا کړه، چې له هغو څخه نطفه او نور پيدا کيږي، او د انسان د پيدا کېدلو ماده ده.

قَالُوا يٰصَالِحُ قَدْ كُنْتَ فِينَا مَرْجُوًّا قَبْلَ هَذَا أَتَنْهَانَا أَنْ نَعْبُدَ مَا يَعْبُدُ آبَاؤُنَا وَإِنَّ لَنَا فِي شَيْءِكُمْ تَحَدُّثًا عَوْنًا
إِلَیْهِمْ رَبِّی ﴿۱۲﴾

وويل ثموديانو: ای صالحه! په تحقيق وې ته په مونږ کې اميد کړی شوی پخوا له دې، آیا ته مو منع کوې له دې چې عبادت وکړو د هغو بتانو چې عبادت به يې کاوه پلرونو ځمونږ، او بېشکه مونږ خامخا په شک کې لوېدلي يو له هغه توحیده چې ته بولي مونږ هغه ته، داسې شک چې واقع کوونکی دی د زړونو په اضطراب کې.

تفسير: يعنې له تا څخه ځمونږ هيله او اميد داسې کېده، چې ته به په راتلونکې زمانې کې داسې لوی فاضل او ښه سړی کېږې، چې د معززو او مشرانو په ځای به ورسېږې، او د ملک او د قوم به د سترگو تور وگرځې، د تاله وچولي (تندي) څخه رشد او صلاح آثار ښکارېدل، او د گړدو توقع داسې کېده چې په قریب مستقبل کې به لویه فائده له تا څخې نورو ته راوړسېږي، په تدبیر، صلاح او مشورې د خپلو وروڼو په لار ښوونه به بوخت (مشغول) کېږې، او د زړه په قوت سره د خپل پلارني مذهب په حمایت او تايید کې به کوشش کوې! په رښتیا سره چې ابتداء تاته بت پرستي مبغوضه وه، او عمومي مذهب څخه بېل او جلا گرځېدې، خو بيا هم مونږ ستاسې په فطري قابليت او طبعي پوهې اعتماد درلود، او هيله (اميد) مو کوله چې وروسته د عقل د پوخوالي او د تجربې د زیاتوالي به ته دا خپله رویه پرېږدې، لیکن د افسوس ځای دی، چې تا يو په يو په داسې خبرو باندې شروع وکړه، چې د هغو په اوږدولو سره ځمونږ پر هغه گړدو هیلو او

امیدونو د مایوسی اوبه توی شوې، ځمونږ په نزد د پخوانیو مشرانو په خلاف د داسې مسلک اختیارول سخت شبهه ناک څیز دی، چې ځمونږ زړونه یې له سره نه مني.

قَالَ يَقَوْمِ اَرَبَيْتُمْ اَنْ كُنْتُ عَلَىٰ بَيِّنَةٍ مِّنْ رَبِّي وَاتَّبِعْتُمْ مِنْهُ رَحْمَةً فَمَنْ يَتَصَرُّنِ مِنَ اللّٰهِ اِنْ عَصَيْتُمْ
فَمَا تَزِيدُوْنِي غَيْرَ تَحْسِيْرٍ ﴿١٧﴾

وویل (صالح) ای قومه ځما! آیا وینئ تاسې، یعنې خبر را کړئ ماته که یم زه په (برهان) ښکاره له جانبېه درې خپل، او را کړی یې وي ماته له نزده خپله رحمت (نبوت)؛ نو څوک به مدد وکړي له ما سره (او خلاص به مې کړي) له عذابېه د الله که نافرمانی وکړم زه له ده نه، نو نه به زیاتوی ماته غیر له نقصانه.

تفسیر: یعنې ستاسې د شک او د شبهې لامله زه یوه داسې صافه او سمه لاره څرنگه پرېښودی شم؟!، پاک الله ماته عقل او پوهه را کړې ده، او پخپل عظیم رحمت سره یې د نبوت منصب را عطا کړی دی، اوس نو فرض کړئ؛ که زه د پاک الله له احکامو څخه سر وغړوم، او د هغو شیانو په تبلیغ او اعلام کې چې زه یې په رسولو سره مامور شوی یم؛ سستی وکړم، او ویې نه رسوم؛ نو ما به د هغه له سزا او پوښتنې څخه څوک وژغوري (بچ کړي)؟ که زه نافرمانی وکړم له الله نه په نه رسولو د احکامو د ده کې.

او عجب دا چې زه بولم تاسې الله تعالی ته، او تاسې مې بولئ بتانو ته؛ نو نه زیاتوی تاسې ماته غیر له نقصانه، یعنې د دې په ځای چې تاسې د خپل صادق خیر غوښتونکي او محسن قدر و پېژنئ، ماته داسې مشورې را کوئ، چې د خپل تبلیغ له فرائضو او د اسلامي دعوت له چارو ځنې لاس واخلم، او له دې پلوه ما ته داسې لوی زیان رارسوی چې تلافي یې له سره نه کېږي.

وَيَقَوْمِ هَذِهِ نَاقَةُ اللّٰهِ لَكُمْ اٰيَةٌ فَذُرُّوهَا تَاْكُلْ فِيْ اَرْضِ اللّٰهِ وَلَا تَسْخَوْهَا اِسْوَءَ فَاِخْذُكُمْ عَذَابٌ قَرِيْبٌ ﴿١٨﴾ فَعَقَرُوْهَا فَقَالَ تَتَّعَوْنِيْ دَارَكُمْ ثَلَاثَةَ اَيَّامٍ ذٰلِكَ وَعْدٌ غَيْرُ مَكْنُوْبٍ ﴿١٩﴾

او ای قومه ځما! دا اوبښه د الله ده (چې پیدا کړې یې ده) تاسې ته معجزه، نو پرېږدئ دا چې خوري (خري) په ځمکه د الله کې، او لاس مه وروړئ دې ته په بدی (او که مو بدې ورته اختیار کړه)؛ نو وبه نیسي تاسې عذاب نژدې (یعنې متصل په آزارولو د دې پسې). پس زخمي او مړه یې کړه هغه (اوبښه)؛ نو وویل صالح: فائده واخلي تاسې په کورونو خپلو کې درې ورځې، دا (راتگ د عذاب په څلورمې ورځې کې) داسې وعده ده، چې هیڅ دروغ په کې نشته.

تفسیر: له صالح علیه السلام څخه د ده قوم معجزه غوښتې وه، چې ده هغه وروښوده، د دې واقعي پوره تفصیل او د الفاظو تشریح د «الأعراف» په سورت د اتمې سپارې په خاتمه کې لیکلې شوی دی، هلته دې بیا وکتلی شي (۷۷ آیت (۱۰) رکوع).

فَلَمَّا جَاءَ اَمْرُنَا نَجَّيْنَا صَالِحًا وَالدِّينَ اٰمَنُوْا مَعَهُ بِرَحْمَةٍ مِّنَّا وَمِنْ خِزْيِ يَوْمِذٍ اِنَّ رَبَّكَ هُوَ الْقَوِيُّ الْعَزِيْزُ ﴿٢٠﴾

بیا کله چې راغی امر (حکم عذاب) ځمونږ؛ نو نجات ورکړ مونږ صالح ته او هغو کسانو ته چې ایمان یې راوړی وو له ده سره په رحمت (او فضل) سره له نزده خپله (نه په عمل د دوی)،

او له رسوايي د دغې ورځې (يا د قيامت)، بېشكه رب ستا همدی دی قوي، ښه غالب (په انفاذ د احكامو او اهلاک د کافرانو).

تفسير: كله چې د عذاب حكم ورسېد؛ نو مونږ صالح عليه السلام ته نجات وركړ، او له څه شي څخه مو نجات وركړ؟ د هغې ورځې له رسوايي څخه، «وَمِنْ خِزْيِ يَوْمِئِذٍ» د «نَجْنَانَا» شرح او تفصيل دی، يعنې د هر چا په نسبت چې اراده وفرمايي هلاکوي يې، او د هر چا په نسبت چې اراده وفرمايي ساتي يې.

وَآخِذَ الَّذِينَ ظَلَمُوا الصَّيْحَةَ فَأَصْبَحُوا فِي دِيَارِهِمْ جُثَثِينَ ۖ كَانُوا يَعْنُوا فِيهَا الْآرَانَ تَمُودَ أَفْرَؤَ وَارَبَّهُمْ
أَلَا بُعْدَ لِلشُّمُودِ ۖ

او ونيول هغو کسانو لره چې ظلم يې کړی وو پر ځانونو خپلو (په کفر سره) چغې (هيبتنا کې د جبرئيل) بيا گهيځ (سحر) وگرځېدل دوی په کورونو خپلو کې مړه وچ کلک پر ځنگونو پرمخې پراته. لکه چې نه وو اوسيدلي دوی په دې کورونو کې (له سره)، واورئ! خبردار شی! چې بېشکه تموديان کافران شوي وو په رب خپل، واورئ خبردار شی، لرې والی دی له رحمته تموديانو ته.

تفسير: يعنې بې نامه او بې نښانه شول، شاه صاحب ليکي: «پر دوی داسې عذاب راغی چې دوی د شپې ویده وو، چې پرېستې سخته چغه وکړه، چې د دوی ايني ځيگرونه وچاودل، په ځينو آيتونو کې د «رجفة» لفظ راغلی دی، يعنې په زلزلې او رېږدېدنې (رېږدنې) سره ووژلی شول، په اتم جزء د الأعراف د سورت په ۷۸ آيت کې (۱۰) رکوع کې مونږ د دې په متعلق د تطبيق صورت ليکلی دی.

وَلَقَدْ جَاءَتْ رُسُلُنَا إِبْرَاهِيمَ بِالْبُشْرَى قَالُوا سَلَامًا قَالَ سَلَامٌ قَبْلَئِكَ إِن جَاءَ بِعِجْلٍ حَنِينٍ ۖ

او هر ورو (خامخا) په تحقيق راغلي وو رسولان ځمونږ (ملائک) ابراهيم ته په زيري (د ځوی او اهلاک د قوم د لوط)، نو وويل (ملائکو): سلام (آچوو پر تاسې په سلام آچولو سره)، وويل (ابراهيم): سلام (دې وي پر تاسې)، نو ځنډه يې ونه کړ چې رايې وړ (دوی ته) خسي وريت کړی شوی.

تفسير: «لوط» عليه السلام د ابراهيم عليه السلام د ترور ځوی وو، چې د ده په ملگرتوب يې له عراقه هجرت کړی وو، د پرېستو يوه ډله هم دغو دواړو ته ورلېږلې شوې وه، هغه بحث چې ابراهيم عليه السلام د لوط عليه السلام د قوم د هلاکت په مسئلې کې کړی دي، له دې نه وروسته راځي، دغو پرېستو د پيمخو او بنايستو حسينو او جميلو هلکانو په شکل د لوط عليه السلام په لوري د تللو په وخت کې ابراهيم عليه السلام ته زېری او بشارت وركړ، چې پاک جليل دی خپل دوست او خليل مگرځولی دی، او په دغه زوړتوب کې د بي بي سارې له گېډې څخه هلك ورعطا کونکی دی، او همدغه چې د لوط عليه السلام د قوم د شريانو او ظالمانو له وجوده عنقریب به دغه دنيا پاکه کړه شي، چې د دوی په منځ کې د ابراهيم او لوط عليهما السلام متبعينو ته هيڅ قسم زيان او ضرر نه وررسيږي، پرېستو ابراهيم عليه السلام ته سلام وچاوه، او ده د هغو د سلام ځواب په سلام سره وركړ، مگر په اوله شېبه (لحظه) کې ابراهيم عليه السلام دوی ونشو پېژندلي، لکه چې په ابتدايي حالت کې لوط عليه السلام هم دوی نه وو پېژندلي، ابراهيم عليه السلام پر دوی د انسانانو خيال وکړ، او د دوی د مېلمستيا سر رشته (انتظام) يې هم وفرمايله، او يو ښه څږه او چاق خسی يې ورته حلال کړ، او ورپه کړې غوښه يې ور حاضره کړه.

فَلَمَّا رَأَىٰ أَنبَاءَهُمْ لَا تَصِلُ إِلَيْهِ نَكَرَهُمْ وَأَوْجَسَ مِنْهُمْ خِيفَةً قَالُوا لَا تَخَفْ إِنَّا أُرْسِلْنَا إِلَىٰ قَوْمٍ لُّوطٍ ۝

نو کله چې وليده (ابراهيم) لاسونه د دوی چې نه رسیري دغې (وریتې غوښې) ته، نو ناشنا یې وگڼل دوی، او په زړه کې یې راوسته له دوی نه وېره، وویل (ملائکو) چې: مه وېرېره بېشکه چې مونږ لېرلی شوي یو قوم د لوط ته (چې هلاک یې کړو).

تفسیر: د هغې زمانې له دود، (رواج) دستور سره موافق هغه مېلمه چې د خوراک د خوړلو څخه یې انکار کاوه، داسې ښکارېده چې ګواکې هغه د کوم ښه قصد لپاره نه دی راغلی، ابراهيم عليه السلام ووپرېده چې که دوی انسانان دي، نو له خوراک څخه د دوی انکار هر ورو کومه معنی او مقصد لري، او که ملائکې دي؛ نو نه دي راملوم چې د څه مطلب لپاره رالېرلي شوي دي؟ آیا له ما څنې کومه غلطې صادره شوې ده؟ یا ځما د قوم لپاره یې کوم نامناسب شی راوړی دی؟ په دغو چرتونو او اندېښنو کې ده پخپلې ژبې داسې اظهار هم وفرمایه: ﴿إِنَّا مِّنْكُمْ وَجِلُونَ﴾ (۱۴ جزء د الحجر سورت (۵۲) آیت (۴) رکوع)، یعنې مونږ له تاسې څنې په اندېښنه کې لویدلي یو، عموماً مفسرینو د ابراهيم عليه السلام د خوف هم دغه توجیهاټ کړي دي.

وَأَمْرًا تُهَاقِمُهُ فَصَاحَتْ فَبَشَّرْنَاهَا بِإِسْحَاقَ وَمِنْ وَرَاءِ إِسْحَاقَ يَعْقُوبَ ۝

او ښځه د دغه (ابراهيم ساره) ولاړه وه، نو وېي خندل (په زوال د خوف یا هلاک د کفارو) نو زېری ورکړ مونږ هغې ته (په ژبې د ملائکو) په (تولد د) اسحاق، او بیا پس له اسحاق په (تولد د لمسي د ده) يعقوب.

تفسیر: بي بي ساره رضي الله تعالى عنها چې د مېلمنو د خدمت کولو، یا د بل کوم کار لپاره هلته ګوښې (بېله) ولاړه وه، د دې وېرې د لرې کېدلو لامله خوشاله شوه او وېي خندل، الله تعالى پر دغې خوښۍ نورې خوشالۍ هم د پرښتو په ژبه ور واورولې، چې ته به هم دغه عمر کې د اسحاق عليه السلام په شان یو ځوی مومي، او د ده له نسله يعقوب عليه السلام غوندې یو لمسی به هم درعطا شي، چې له هغه څخه یو زورور او لوی قوم (بني اسرائيل) پیدا کیدونکي دي، دغه زیري بي بي ساره ته ځکه واوراوه شو؛ چې د ابراهيم عليه السلام یو بل ځوی اسماعيل عليه السلام د بي بي هاجرې له گېډې لا له پخوا موجود وو، د بي بي ساره همدغه تمنا وه که چېرې زه هم د ځوی مور شم، مګر د زوړتوب له سببه بېخي بې هیلې (ناامیده) او مایوسه شوې وه، نو دغه ده چې په دې مهال (وخت) کې یې داسې زېری واورېد، ځینې علماوو د بي بي ساره د خندلو نور توجیهاټ هم کړي دي، مګر ظاهر خو همغه ده چې مونږ د هغه بیان پاس وکړ.

قَالَتْ يَوَيْلَتَىٰ أَأَلِدُ وَأَنَا عَجُوزٌ وَهَذَا بَعْلٌ شَيْخًا إِنَّ هَذَا لَشَيْءٌ عَجِيبٌ ۝

نو وویل (ساره) ای تعجب ځما! آیا خبرومه زه (ولد) حال دا چې زه زړه یم، او دغه (ابراهيم) مېړه (خاوند) ځما دی زوړ، بېشکه چې دغه (تولد له دوو زړو) یو شی دی ډېر عجیب (عادتا نه قدر تا).

تفسیر: دلته «يَوَيْلَتَى» داسې یو لفظ دی، لکه چې ځمونږ په محاورو کې ښځې د حیرت او استعجاب په مواردو کې «ویش» وایي، یعنې دا ډېر د حیرانۍ او تعجب ځای دی؛ چې زه په دغه زړوتیا کې وړوکی وڅېروم، وایي چې د بي بي سارې رضي الله تعالى عنها عمر په دغه وخت کې د (۹۹) کلونو، او د ابراهيم عليه السلام عمر سل کاله یا له سلو کلونو څنې هم متجاوز وو.

قَالُوا اتَّعَجِبِينَ مِنْ أَمْرِ اللَّهِ رَحِمْتُ اللَّهُ وَبَرَكَّتْهُ عَلَيْهِمْ أَهْلَ الْبَيْتِ إِنَّهُ حَمِيدٌ مُجِيدٌ ۝۳۰

وویل دغو (ملائکو) آیا تعجب کوی له امره (حکمه) د الله؟ رحمت د الله دې وي، او برکتونه د ده دې وي پر تاسې ای خاوندانو د کورونو، بېشکه چې الله ښه ستایلی شوی ښه لویی والا دی. تفسیر: یعنې پر هغې کورنۍ باندې چې پاک الله دومره رحمتونه او برکات ورنازل کړي وي، او تل یې دوی د معجزاتو او خوارقو د لیدلو مورد ګرځولي وي، آیا دغه خبره هغوی لره د تعجب وړ (مستحق) او لایق کېدی شي؟.

فَلَمَّا ذَهَبَ عَنْ إِبْرَاهِيمَ الرَّوْعُ وَجَاءَتْهُ الْبُشْرَى يُجَادِلُنَا فِي قَوْمِ لُوطٍ ۝۳۱ إِنَّ إِبْرَاهِيمَ لَحَلِيمٌ أَوَّاهٌ مُنِيبٌ ۝۳۲ يَا إِبْرَاهِيمُ أَعْرِضْ عَنْ هَذَا إِنَّهُ قَدْ جَاءَ أَمْرُ رَبِّكَ وَإِنَّهُمْ آتِيهِمْ عَذَابٌ غَيْرُ مَرْدُودٍ ۝۳۳

نو کله چې لاړه له ابراهيم څخه وېره او راغی ده ته زېری (د ځوی او اهلاک د قوم د لوط)؛ نو بیا یې جګړه کوله ځمونږ سره په (حق) د قوم د لوط کې. بېشکه ابراهيم خامخا تحمل والا آه کوونکی لوی نرم زړه لرونکی رجوع کوونکی وو (الله ته). ای ابراهيم! واوره له دې جګړې څخه، بېشکه شان دا دی په تحقیق راغلی دی امر حکم د رب ستا (په اهلاک د قوم د لوط)، او بېشکه دوی راتلونکی دی دوی ته عذاب چې نشي بېرته ګرځولی (له دوی نه په هيڅ شان).

تفسیر: یعنې څه مهال (وخت) چې له دې لوري مطمئن شو؛ نو فوراً د لوط علیه السلام د قوم په مسئله کې له پرنېتو سره یې بحث شروع کړ، چې د هغه خلاصه د عنکبوت په سورت کې بیان فرمایلي ده؛ چې پرنېتو ابراهيم علیه السلام مطلع کړ، چې مونږ د دغو کلیو د اهلاک لپاره راغلي یو، ابراهيم علیه السلام وویل: چې په هغه کې خو پخپله لوط علیه السلام موجود دی، بیا د یوه نبي په موجودیت کې هغوی څرنگه وژلی کېدی شي؟ پرنېتو وویل چې: مونږ پر ګردو هغو کسانو خبر کړی شوي یو چې هلته اوسېږي، لوط علیه السلام سره له متعلقینو خپلو له هغه ځایه لرې کولی شي، او وروسته له هغه عذاب نازلېږي.

وَلَمَّا جَاءَتْ رُسُلُنَا لُوطًا سِئَىٰ بِهِمْ وَضَاقَ بِهِمْ ذَرْعًا وَقَالَ هَذَا يَوْمٌ عَصِيبٌ ۝۳۴

او کله چې راغلل رسولان ځمونږ لوط ته (او د دوی ښایست یې ولید)؛ نو غمجن شو (لوط) په هغو او تنګه شوه په سبب د دوی سینه د ده (چې څه یې عزتي دوی ته ونه رسي)، او وویل لوط: دغه یوه ورځ ده ډېره سخته.

تفسیر: دغه پرنېتې د ډېرو حسینو او جمیلو او د ډېرو ښکلیو پیمخو هلکانو په شکل سره متشکلي شوې وې، په اول کې لوط علیه السلام دوی ونه پېژندلې چې پرنېتې دي، بلکه د عادي مېلمنو په شان یې وګڼلې، له بل لوري د هغه قوم بې حیايي او بده رښه (عادت) او خراب اخلاقي یې هم ورښکاره وه، نو سخت غمجن او تنګ زړه شو، او په فکر کې ولوېد، چې دغه بدکاران او شریران څما په دغو مېلمنو پسې هم رالویږي، او دوی به راڅخه بې عزته او بې پته کوي، د مېلمنو پرېښودل هم ورته مشکل وو، او د دوی ژغورل (بچ کول) د دغو خيټانو له لاسه هم ورته ګران ښکارېده، ګواکې د ګرد قوم د جنګ او جګړې د پېرودلو (اخيستلو) وخت ور د مخه شوی وو.

وَجَاءَهُ قَوْمُهُ يُهْرَعُونَ إِلَيْهِ وَمِنْ قَبْلُ كَانُوا يَعْمَلُونَ السَّيِّئَاتِ قَالَ يَقَوْمِ هَؤُلَاءِ بَنَاتِي هُنَّ أَطْهَرُ لَكُمْ فَاتَّقُوا اللَّهَ وَلَا تَخْزُونِ فِي صَيْفِي أَلَيْسَ مِنْكُمْ رَجُلٌ رَشِيدٌ ۝۳۵

او راغی ده ته قوم د ده حال دا چې راځغاست یې ده ته (لپاره د بد کاری)، او پخوا له (دې نه هم) وو هغوی چې عملونه یې کول د ناکارو کارونو! (نو چې دوی راورسېدل او طلب د مېلمنو یې وکړ) نو وویل لوط: ای قومه څما! دا ښځې لونې څما دي (په نکاح یې واخلي) چې دوی ښې پاکې دي تاسې ته، نو وویل پرې له الله او مه رسوا کوئ ما په حق د مېلمنو څما کې، آیا نشته له تاسې کوم سړی پوهنده (نېک کرداره چې تاسې ته پند درکړي).

تفسیر: یعنې دغه قوم ته د هغو نامعقولو حرکاتو او خلاف الفطرتو فواحشو کوم عادت چې لوېدیلی وو، هغه به دوی ته د آرام کېناستلو فرصت کله ورکولو، نو کله چې دوی د داسې پیمخو هلکانو له راتګه خبردار شول، په نهایت یې حیایی سره د لوط علیه السلام کره په منډو منډو سره ځغېدل، او په پوره قوت او شدت سره یې ترې مطالبه وکړه، چې دغه مېلمنه هلکان ورپرېږدي، ولې چې مونږ پخوا له دې نه تاته ویلي وو، چې ته به هیڅ یو نارینه خپل ځان کره مېلمه نشې ساتلی، هومره مېلمانه چې دلته راځي؛ هغه ګرد مونږ ته راپرېږده! خو هر شی مو چې زړه غواړي همغه پرې وکړو!.

لوط علیه السلام د مېلمنو د پټ ساتلو لپاره هر راز کوشښ وکړ، او بالاخر دغه خبره یې هغو شهوت خوښوونکو ظالمانو ته وکړه: «ای ظالمانو! دغه څما جوني تاسې ته حاضرې دي، په نکاح سره یې اخیستی شئ، او په حلالې طریقې سره ترې متمتع کېدی شئ، چې دغه نهایت پاکیزه او ښکلې طریقه ده، او دا یې ورته ځکه وویل؛ چې د هر قوم ښې د هغوی د پلار په ځای وي، نو د هغوی جوني د هغه لورګانې حسابېږي، له الله تعالی څخه وېره پکار ده، او تاسو لره له سره دغه کار وړ (لایق) او مناسب نه دی، چې پاکه او مشروع طریقه پرېږدئ، او په داسې خلاف الفطرت او چټلو (خرابو) کارونو کې ځانونه اخته کړئ! لږ تر لږه څما رعایت خو وکړئ! چې زه د دغو مقدسو مېلمنو په مخ کې شرمنده او رسوا نشم، ځکه چې د مېلمه بې عزتي کټ مټ (هوبهو) د «کوربه» بې عزتي ده، آیا په تاسو کې یو سړی هم داسې نشته چې په داسې سمو سمو خبرو وپوهېږي، او د نېکې او تقوی لاره غوره کړي».

قَالُوا لَقَدْ عَلِمْتُمْ مَالَنَا فِي بَنَاتِكِ مِنْ حَقٍّ وَإِنَّكَ لَتَعْلَمُنَّ مَا تَمُرُّنَّ بِهِ ④

وویل قوم د لوط هر ورو (خامخا) په تحقیق پوهه یې ته چې نشته مونږ لره په لوبو ستا کې هیڅ حاجت، او بېشکه ته خامخا پوهېږي په هغه کار چې مونږ یې غواړو (چې لواطت دی).

قَالَ لَوْ أَنَّ لِي بِكُمْ قُوَّةً أَوْ آوِي إِلَى رُكْنٍ شَدِيدٍ ⑤

نو وویل لوط: کاشکې وی ماته پر تاسې زور یا مې پناه وړی شوی پناه ځای مستحکم ته.

تفسیر: د لوط علیه السلام له زېږې څخه د انتهایي خوف او پرېشانی په حالت کې یې له جوړولو او سنجولو (فکر کولو) څخه دغه الفاظ ووتل: «کاشکې په ما کې بالذات دومره قوت وی، چې له تاسې ګردو سره جنګېدم، یا کوم طاقتور او مضبوط پناه ورکوونکی مې لرلی»، یعنې څما قوم او ټبر او خپل دلته وی.

په حدیث کې نبي کریم صلی الله علیه وسلم فرمایلي دي: «یرحم الله لوطا لقد کان یأوي إلى رکن شدید» «الله تعالی دې پر لوط علیه السلام رحم وفرمایي، بېشکه چې هغه مضبوطه او مستحکمه پناه ځای ځانته حاصلوله»، یعنې «الله تعالی» مګر د لوط علیه السلام څخه وروسته هومره انبیاء چې مبعوث شوي دي؛ هغوی ګرد د قوم قبیلې او د ټبر خاوندان وو.

قَالُوا يَلُوْطُ اِنَّ اَرْسُلَ رَبِّكَ لَنْ يَّصِلُوْا اِلَيْكَ فَاَسْرِ بِاَهْلِكَ بِقِطْعٍ مِّنَ اللَّيْلِ وَلَا يَلْتَفِتْ مِنْكُمْ
اَحَدٌ اِلَّا اَمْرًا تَكُنْ اِنَّهُ مُصِيبُهُمَا اَصَابَةٌ اِنْ مَّوْعَدَهُمُ الصُّبْحُ اَلَيْسَ الصُّبْحُ بِقَرِيْبٍ ۝

وویل ملائکو: ای لوطه! ببشکه مونږ رسولان د رب ستا یو، له سره به ونه رسیږي دوی تاته (په ضرر)، نو بوڅه اهل خپل (له دې ښاره) په یوې ټوټې د شپې کې، او نه دي گوري بهر ته له تاسې هیڅ یو، مگر (مه بیایه هغه) ښځه ستا (چې کافره ده)، ببشکه شان دا دی چې رسیدونکي دی دې ته هغه عذاب چې رسیږي دوی ته، ببشکه وعده د (نزول د عذاب پر) دوی صبح ده، آیا نه دی صبح نژدې (بلکه نژدې دی نو تلوار مه کوه!).

تفسیر: کله چې د لوط علیه السلام غم، اندېښنه، اضطراب له حده تېر شو، نو دلته دغو مېلمنو پرې غږ وکړ، چې یا «نبي الله!» تاسې په څه فکر کې تللي یی؟ مطلق مه پرېښایئ! مونږ د الله تعالی رالیرلې شوي پرېښتې یو، چې د دوی د اهلاک لپاره راغلي یو، دغه خبیثان ځمونږ خو هیڅ شی نشي خرابولی، بلکه تاسې ته هم له سره هیڅ زیان او ضرر نشي در رسولی».

په تفاسیرو کې راغلي دي، کله چې دغو شریرانو وروڼه او دروازې ماتې کړې، یا له دېواله واوښتل، او دننه د لوط علیه السلام انگړ ته ورغلل، نو دلته جبرئیل علیه السلام د پاک الله په حکم لوط علیه السلام له دوی ځنې جدا کړ، او خپل مټ ته یې لږ څه د دوی په لوري حرکت وکړ، چې د هغه په اثر گډر سره پانده شول، او په چغو سره یې وویل: «هله ژر وتښتئ! چې د لوط علیه السلام دغه مېلمانه لوی جادوگران ښکاریږي».

کله چې لوط علیه السلام له ډېرې تنگدلی د عذاب د وخت د راتلو پوښتنه وکړه؛ نو جبرئیل علیه السلام ورته وویل چې: په تحقیق وخت د عذاب د دوی صبح دی، یعنې پر دوی سحر وختي عذاب راتلونکی دی، کله چې لږه شپه پاتې شي؛ نو ته سره له متعلقینو دې له دې ځایه تشریف یوسه، او خپلو ملگرو ته هدایت ورکړه! چې په ډېر تلوار سره دې درومي، او هیڅ یو له دوی ځنې دې بهر ته مخ نه گرځوي، او نه دې گوري.

هو! یواځې ستا ښځه دې له تاسره لاړه نشي، یا به بهر ته مخ گرځوي او گوري به، او په دې ډول به په دغه عذاب کې اخته کیږي، چې په کې هغه گډر قوم اخته کیدونکی دی.

وايي چې دغې ښځې خپل قوم د دغو مېلمنو په راتگ مطلع کړی وو، بیا لوط علیه السلام وویل چې: تر صبح پورې خو ډېر وخت دی، نو جبرئیل علیه السلام ورته وویل چې: «ای لوطه! آیا نه دی صبح نژدې؟ بلکه نژدې دی! یعنې خوشاله شی! اوس د دغو ظالمانو په هلاک کېدلو هیڅ دومره ځنډ نه دی پاتې، همدا چې صبح شو په گهیځ (سحر وختي) کې دوی گډر سره وژلی کیږي».

فَلَمَّا جَاءَ اَمْرُنَا جَعَلْنَا عَلِيْهَا سَافِلَهَا وَاَمْطَرْنَا عَلَيْهَا حِجَارَةً مِّنْ سِجِّيلٍ مِّنْ مَّنْصُودٍ ۝ مَّسُوْمَةٌ
عِنْدَ رَبِّكَ وَمَا هِيَ مِنَ الظَّالِمِيْنَ بِبَعِيْدٍ ۝

نو څه وخت چې راغی (حکم، عذاب) ځمونږ؛ نو وگرځولو مونږ پورته طرفه د دې (ښار) ښکته طرف ته (یعنې نسکور کړ مونږ پر دوی دا ښارونه) او واورول مونږ پر دغو ښارونو باندې کاني له خټو جوړ شوی په اور پاخه شوی لاندې باندې (پرله پسې). (داسې گټې چې) نښې کړی شوې وې په نزد د رب ستا، او نه دی دا (کلی، او هم موده دهلاک ددوی) له ظالمانو (کافرانو) څخه لرې.

تفسير: يعنى جبرئيل عليه السلام دوى كلې پورته، او تر آسمانه پورې يې نژدې ورسول، او بيا يې له هغه ځايه چېه کړل، او په دغه ډول هغه گړد کلي سره لاندې باندې شول، بيا د دوى د نکايت او ذلت او رسوايې د تکميل لپاره له پاسه پر دوى کړتکاني او تودې دوزخي تيرې (گتې) هم وورولى شوې، او هغه کسان هم پر هم دغو تېرو (گتو) ووژل، چې له هغه بنارونو څخه د باندې په نورو ځايونو کې اوسېدل (والعياذ بالله).

تنبيه: د «مَنْصُود» معنى محقق شيخ الهند (رحمه الله) «لاندې باندې» سره کړې ده، ځينو يې معنى پى در پى او مسلسلې او پرله پسې د تېرو وړېدل اخيستي دي.

«مُسُومَةٌ» يعنى کومه خاصه علامه او نښه پر هغو باندې وه، چې هغه يې له نورو تېرو څخه ممتازه او ښکاروله، چې دغه د الله تعالى د عذاب تېره ده، ځينې وايي چې پر هرې تېرې د هغه سړي نوم ليکلى وو، چې هغه پرې وژل کېده، او د هغه د اهلاک سبب گڼېده، والله اعلم.

«وَمَاهِي مِنَ الظَّالِمِينَ بَيِّنٌ» يعنى دغه د لوط د قوم واقعه د زمانې په اعتبار هم قريب دى، ځکه چې وروسته له «عاد» او د «نوح عليه السلام» له قوم څخه دغه واقعه پېښه شوې ده، او د مکان په اعتبار هم ځکه چې د دوى کلي د مدينې منورې او شام تر منځ وو، تېرېدونکو قافلو او جوپو به د هغوى ورانې او نړېدلې کورونه او کنډرې ليدلې.

وَالِى مَدْيَنَ أَخَاهُمْ شُعَيْبًا قَالَ يَقُومُوا عِبَادُ اللَّهِ مَا لَكُمْ مِنَ الْغَيْبَةِ وَلَا تَقْصُوا
الْمِكْيَالَ وَالْمِيزَانَ إِنِّي أَرَاكُمْ بِخَيْرٍ وَإِنِّي أَخَافُ عَلَيْكُمْ عَذَابَ يَوْمٍ مُّحِيطٍ ﴿١٠﴾

او (لېږلى وو مونږ بنار) د مدين ته (قومي) ورور د دوى شعیب، وویل (شعیب): ای قومه ځما عبادت وکړئ (یواځې) د الله، نشته تاسې لره هیڅ (بر حق) معبود بې له دغه (الله)، او مه کموئ پیمانه او تله، بېشکه چې زه وینمه تاسې په خیر، او بېشکه زه ویرېزم پر تاسې (په سبب د دې خیانت) له عذابه د ورځې چاپېرېدونکې.

تفسير: دغه قصه په ۸ او ۹ جزء د الأعراف د سورت ۱۱ رکوع کې پخوا هم تېره شوې ده، يعنى کله چې پاک الله تاسو ته فراغت او هوسايي (آرام) در عنايت کړى دى؛ نو ډېر وويرېږئ چې د عصيان او نافرمانۍ لامله هغه له تاسې څخه وانه خيسته شي، او دغه خوښي او خوشالي مو سلبه او دنيوي او اخروي عذاب درباندي مسلط نشي، ځکه چې تاسو گړد په خیر او عافيت يئ، او په پوره نعمت او دولت سره په راحت يئ، او له سره اهل د حاجت نه يئ، نو ولې داسې خیانت کوئ.

وَلْيَقُومُوا أَفْنُوا الْمِكْيَالَ وَالْمِيزَانَ بِالْقُسْطِ وَلَا تَبْخَسُوا النَّاسَ أَشْيَاءَهُمْ وَلَا تَعْتُوا فِي الْأَرْضِ
مُفْسِدِينَ ﴿١١﴾

او ای قومه ځما! پوره وړ کوئ تاسې پیمانه او تله په انصاف (عدل سره) او مه کموئ تاسې خلکو ته خیزونه (مالونه) د دوى، او مه لټوئ تاسې (خرابي) په ځمکه کې په دغه حال کې چې فساد کوونکي يئ.

تفسير: په ځمکه کې فساد مه کوى يعنى له شرکه او کفره يا له لږ پیماني کولو او تللو څخه، يا په نورو ډولو (طريقو) د حقوقو له اتلافه او ظلمه او تېري او تجاوز په ځمکه کې فتنه او فساد مه اچوئ، او خرابي مه کوئ!.

بَقِيَّتُ اللَّهِ خَيْرٌ لَّكُمْ إِن كُنْتُمْ مُؤْمِنِينَ ۚ وَمَا أَنَا عَلَيْكُمْ بِحَفِيظٍ ۝

هغه باقي رزق پاتې کړی د الله خير ډېر غوره دی تاسې ته (له هغه چې تاسو یې ټولوی په خیانت سره) که یی تاسې مؤمنان (باور کوونکي په خبره ځما)، او نه یم زه پر تاسو ډېر ساتونکی (له منځه یووړ).

تفسیر: یوه ایماندار انسان ته د پاک الله هغه ورکړی شوی مال چې وروسته د پوره او کامل اداء کولو د حقوقو (په حلال صورت) سره پاتې وي، اگر که لږ هم وي؛ له هغه کثیر څخه بهتر دی، چې د حرامو په طریقه حاصلیږي، یا په کې د نورو خلکو حقوق تلف کیږي، د حلالو په اموالو کې چې په ښه ډول سره پیمانې او وتلل شي، سمدلاسه برکت پیدا کیږي، او د پاک الله له درباره اجر وررسېږي.

قَالُوا اِشْعِيبُ اَصْلُوْتُكَ تَامُرُكَ اَنْ تَرُكَ مَا يَعْبُدُ اَبَاؤُنَا اَوْ اَنْ تَفْعَلَ فِيْ اَمْوَالِنَا نَشْؤُا اِنَّكَ لَانتَ الْحَكِيْمُ الرَّشِيْدُ ۝

نو وویل قوم د ده ای شعيبه! آیا دغه ډېر لمونځ کول ستا (درښی) امر کوي تاته په دې چې پرېږدو مونږ هغه بتان چې عبادت به کاوه (د هغو) پلرونو ځمونږ، یا (په دې امر کوي چې پرېږدو مونږ) دا چې وکړو مونږ په اموالو خپلو هغه تصرف چې غواړو یې (د ډېر اخیستلو او لږ ورکولو)، بېشکه ته خامخا هم ته یې لوی باوقاره سم په لاره (نېک کرداره).

تفسیر: دغه خبرې یې د استهزاء او تمسخر په ډول کولې، چې «بس کړه صاحبه! زیات له دې نه مه مشر کېږه! آیا په گړد قوم کې همدا یواځې ته لوی عقلمن باوقاره نېک کردار یې؟ او باقي مونږ او ځمونږ مشران گړد جاهلان او احمقان دي؟»، شعيب عليه السلام ډېر زیات لمونځ کاوه، نو دوی ورته وویل چې: «ښايي ستا دغه ډېر لمونځ کول تاته داسې حکم درکوي چې له مونږ ځنې ځمونږ د پلرونو او نیکونو دین پردي کړي، او ځمونږ د ملکیت اختیار ځمونږ په مملوکه وو مالونو کې لرې کړي، بس ته دې خپل لمونځ کو، او ځمونږ په دیني او دنيوي معاملاتو وزن او کیل او تللو کې ستا د مداخلې هیڅ ضرورت له سره نشته».

قَالَ يَقُوْمُ اَرَادَ يَنْتُمْ اِنْ كُنْتُ عَلَىٰ بَيِّنَةٍ مِّنْ رَبِّي وَرَزَقْنِيْ مِنْهُ رِزْقًا حَسَنًا وَمَا اُرِيْدُ اَنْ اُخَالِفَكُمْ اِلٰى مَا اَنْهَكُمْ عَنْهُ اِنْ اُرِيْدُ اِلَّا الْاَصْلَاحَ مَا اسْتَطَعْتُ وَمَا تَوْفِيقِيْ اِلَّا بِاللّٰهِ عَلَيْهِ تَوَكَّلْتُ وَاِلَيْهِ اُنِيْبُ ۝

وویل شعيب: ای قومه ځما! آیا وينئ تاسې (خبر را کړئ ماته) که یم زه په برهان (واضح بیان) له جانبې د رب خپل، او را کړی یې وي ماته له دربارې خپله رزق روزي ښایسته نېکه، او نه لرم اراده د دې چې مخالفت وکړم له تاسې (او راشم) هغه کار ته چې منع کوم تاسې له هغه کاره، اراده نه لرم زه مگر د اصلاح (ستاسې) څو چې توان کیږي ځما، او نه دی توفیق ځما (په اصلاح ستاسې کې) مگر په (هدایت نصرت د) الله، خاص پر همدغه الله توکل کړی دی ما، او د همدې په طرف رجوع کوم.

تفسیر: یا خو ظاهري روزي مراده ده، یعنې بې د پیماني او د تلې، وزن د تزئید او تنقیص په حلالې طریقې سره یې روزي عطا کړېده، یا باطني روزي مقصوده ده، یعنې علم او حکمت او نبوت یې عطا کړی دی، خلاصه یې دا ده که

ماته حق تعالی فهم او بصیرت را کړی وي، او داسې سمه صافه لاره یې راښوولې وي، چې تاسې یې نشئ لیدلی، او په دولت او شته والي یې موږ کړی یم، چې له هغه ځنې تاسې یې برخې یئ، نو آیا د هغه حق دا دی چې معاذ الله زه ستاسې پشان پوند شم، او د الله تعالی له احکامو څخه مخ واړوم، یا ستاسې له دغې استهزاء او تمسخر (ټوکې ټکالې) څخه وویرېږم، او پند ورکول او پوهول پرېږدم، زه به له سره داسې نه کوم.

﴿وَمَا أُرِيدُ أَنْ أَمْلِكُمْ إِلَى مَا أَنْهَكُمْ عَنْهُ﴾ یعنی د دې لپاره ترې تاسو نه منع کوم، چې ګوندې زه پخپله یې وکړمه، یا له هغو خرابو کارونو څخه چې زه تاسې منع کوم، زه له سره نه غواړم چې ځان له تاسې ځنې بېل کړم، او پخپله د هغه مرتکب شم، مثلاً تاسې تارک الدنيا وګرځوم، او زه پخپله مال او دولت راټول کړم، نه هغه پند او نصیحت چې زه یې تاسې ته کوم، زه له تاسو څخه لا پرمخ د هغو په تعميل کې مشغول او لګیا یم، تاسې دغه الزام پر ما باندې نشئ اړولی، چې ځما پند پر ځان غوښتنه یا هوا او هوس محمول کړئ.

﴿إِنْ أُرِيدُ إِلَّا الْإِصْلَاحَ مَا اسْتَطَعْتُ﴾ الآية - یعنی ځما زیاتر کوښښ دا دی چې ستاسې دیني او دنيوي حالت ښه شي، او اصلاح ومومي، او دغه موجوده خراب حالت مو لرې شي، او د ایمان او عرفان په لور (اوچته) د ختلو کوښښ وکړئ، پرته (علاوه) له دغه اصلاح له مقصده بل کوم مطلب نه لرم، چې زه مې خپل دغه مرام تر خپل مقدور او استطاعت پورې په هیڅ یو حالت کې له سره نشم پرېښودی، پاتې شوه دغه خبره چې ځما دغه مقصد تر پایه (آخړه) هم ورسېږي، او زه په دغه کوښښ کې بریالی هم شم، دغه ګرد د قدوس الله په قبضه او واک کې دي، او د پاک الله په امداد او توفیق سره ګرد کارونه سر ته رسېدی شي، ځما اعتماد او توکل پر هماغه پاک الله دی، او په هرې معاملې کې هغه ته رجوع کوم.

وَيَقَوْمٌ لَا يَجْرُمُ مَنكُمُ شَقَاقٌ أَنْ يُصِيبَكُمْ مِثْلُ مَا أَصَابَ قَوْمُ نُوحٍ أَوْ قَوْمَ هُودٍ أَوْ قَوْمَ صَالِحٍ
وَمَا قَوْمُ لُوطٍ مِّنْكُمْ بِبَعِيدٍ ﴿٩٩﴾

او ای قومه ځما! باعث دې نه کړي تاسې لره دښمني (ستاسې) مالره دا خبره چې ورسېږي تاسې ته په شان د هغه (عذاب) چې رسېدلی وو قوم د نوح ته (چې غرقېدل وو) یا قوم د هود ته (چې سخت باد وو) یا قوم د صالح ته (چې زلزله وه)، او نه دی قوم د لوط له تاسې څخه (ای کفارو دومره) لرې (په زمان مکان نو پرې عبرت واخلي).

تفسیر: یعنی ځما د ضد، عناد او عداوت په جوش کې داسې حرکات مه کوئ، چې تاسې د هغه په سبب د تېرو اقوامو پشان د ډېرو سختو عذابونو وړ (لاټق) او مستحق شئ! د نوح، هود، او صالح علیهم السلام پر امتونو د تکذیب او عداوت لامله هغه عذاب چې نازل شوی دی، هر چاته ښکاره دی، د لوط علیه السلام د قوم قصه خو له دغو ګردو څخه وروسته په هم دغې نژدې زمانې کې واقع شوې ده، او د هغې یاد به ستاسې په حافظه کې موجود وي، نو دغه نظائر له سره مه هېږئ.

یعنی که تاسې د نوح او د هود او د صالح علیهم السلام د قوم له تعذیب څخه په سبب دلري والي د زمانې عبرت نشئ اخیستی؛ نو نه دی قوم د لوط له تاسې لرې، نه په زمان سره، نه په مکان سره، نو په هغه خو خامخا عبرت واخلي!.

وَاسْتَغْفِرُوا رَبَّكُمْ ثُمَّ تُوبُوا إِلَيْهِ إِنَّ رَبِّي رَحِيمٌ وَدُودٌ ﴿١٠٠﴾

او مغفرت وغواړئ تاسې له رب خپل (په راوړلو د ایمان سره) بیا رجوع وکړئ تاسې په طرف دده (په خصوص او خلوص د عبادت سره) بېشکه رب ځما ډېر مهربان دی، محبت کوونکی دی.

تفسير: هومره چې قديمي او په هره اندازه چې سخت مجرم او لوی گناهگار هم وي، كله چې دی د زړه په صدق او اخلاص سره د الله دربار ته رجوع وکړي، او معافي بخښنه وغواړي؛ نو يې پخپل فضل او کرم سره بخښي، بلکه له ده سره مينه او محبت هم کوي.

قَالُوا اِشْعِيبُ مَا نَفَقَهُ كَثِيرًا مِّمَّا تَقُولُ وَإِنَّا لَنَرِيكَ فِينَا ضَعِيفًا وَلَوْلَا رَهْطُكَ لَرَجَمْنَاكَ
وَأَنْتَ عَلَيْنَا يَعْزِيزٌ ﴿٩١﴾

وويل قوم (د ده په خواب کې): ای شعيبه! نه پوهیږو مونږ په ډېرو هغو خبرو چې ته یې وایې (مونږ ته د توحید په تعریف او منع د تطفیف)، او بېشکه مونږ خامخا وینو تا په مونږ کې کمزوره، او که نه وي دغه خپلوان ستا (چې په کفر کې له مونږ سره شریکان دي)؛ نو خامخا سنگسار کړی به وی مونږ ته، او نه یې ته پر مونږ هیڅ قدر عزتناک.

تفسير: دوی خو پر گړدو شيانو ډېره ښه پوهېدل، لیکن د ضد، عناد او حق پټولو لامله به یې داسې خبرې کولې، چې مونږ پر دغو خبرو له سره نه پوهیږو، چې ته څه وایې، او د مجذوبانو په شان تل گډېږې، (العیاذ بالله)، او که په رښتیا سره دوی په همغې سمې صافې خبرې باندې له خپلې بې توجهۍ یا د غباوت له وجې نه پوهېدل، نو دغه کلام به په خپل ظاهر باندې محمولېده.

﴿وَإِنَّا لَنَرِيكَ فِينَا ضَعِيفًا﴾ یعنې یو کمزور او بې حقیقته سړي ته نه ښایي چې گړد عالم له خپل ځان سره دښمن کړي، بلکه ورته لازم دي، چې پر خپل حال باندې رحم وکړي، او خپل هوسا (آرام) ځان په رېږو (تکلیفونو) اخته نه کړي، او په لوی لاس خپل ځان د مرگ په خوله کې ونه غورځوي، چې هیڅ یوه فائده او گټه (منافع) ورته نه رسوي.

﴿وَلَوْلَا رَهْطُكَ لَرَجَمْنَاكَ﴾ یعنې که ستا د کورنۍ او د ټبر خلقو لحاظ او خاطر نه وی چې له مونږ سره اوسېږي؛ نو لا له پخوا څخه به مو ته سنگسار کړی وې.

قَالَ يَقَوْمِ ارْهُطُوا عَلَيَّ كُفُّوا عَنِّي أَلَا تَرَىٰ أَنَّ رَبِّي بِمَا تَعْمَلُونَ خَبِيرٌ ﴿٩٢﴾

وويل (شعیب) ای قومه ځما! آیا دغه خپلوان ځما ډېر عزیز (مخور) دي پر تاسې له الله، او گډېږو مو دی دغه (الله) وروسته ستاسې شاته غورځولی شوی (چې هیڅ پروا یې نه کوئ)، بېشکه رب ځما پر هغو کارونو چې کوئ یې تاسې ښه احاطه کوونکی دی (نو جزاء د ټولو به درکړي).

تفسير: یعنې د افسوس او تعجب ځای دی، چې ځما د کورنۍ له سببه مې درعايت وړ او مستحق بولی، مگر د دې لامله مې هیڅ لحاظ او خاطر نه کوئ، چې زه د پاک الله نبي او تاسې ته درلېږلی شوی یم، او صاف او صریح دلائل او نښې د خپل تصدیق لپاره درښیم، گواکې ستاسې په سترگو کې ځما د کورنۍ عزت، قوت، قدرت او نور له الله قدوس څخه زیات دی، او د پاک الله عظمت او جلال مو داسې هېر کړی دی، چې په تصور کې مو هم له سره نه راځي.

وَيَقَوْمِ ارْأَوْا عَلَيَّ مَكَانَتَكُمْ إِنِّي عَامِلٌ سَوْفَ تَعْلَمُونَ لَأَيُّنَّيْهِ عَذَابٌ يُخْزِيهِ وَمَنْ هُوَ كَاذِبٌ
وَأَتَقَبَّبْوا إِلَيَّ مَعَكُمْ رَقِيبٌ ﴿٩٣﴾

او ای قومه ځما! عمل کوئ په ځای خپل (یعنې په حالت خپل چې شرک او معصیت دی) چې بېشکه زه هم عمل کوونکی یم په حال خپل (چې توحید او طاعت دی)، ژر به وپېژنئ تاسې هغه

څوک چې راځي ده ته عذاب چې رسوا کوي هغه، او (وبه پېژني) هغه څوک چې دروغ ويونکي دي، او انتظار کوي (د عاقبت خپل) بېشکه زه هم له تاسې سره انتظار کوونکی يم د عاقبت خپل.

وَلَمَّا جَاءَ أَمْرُنَا جَعَلْنَا شُعَيْبًا وَآلِدَيْنِ أَمْنًا مَعَهُ بِرَحْمَةٍ مِنَّا وَأَخَذَتِ الَّذِينَ ظَلَمُوا الصَّيْحَةَ فَأَصْبَحُوا فِي دِيَارِهِمْ جُثَمَيْنِ ۖ كَأَن لَّمْ يَغْنَوْا فِيهَا ۚ الْبُعْدُ الْمَدِينِ كَمَا بَعْدَتْ ثُبُودُ ۝

او کله چې راغی امر (حکم، عذاب) ځمونږ؛ نو خلاص کړ مونږ شعیب او هغه کسان چې ایمان یې راوړی وو له ده سره (له دغه عذابه) په رحمت سره له نژده خپله، او ونيول هغه کسان چې ظلم یې کړی وو (په کفر سره) غږ سخت؛ نو گهيځ (سحر وختي) وگرځېدل دوی په کورونو خپلو کې مړه وچ کلک پراته پر زنګونو خپلو، (داسې تباہ شول) لکه چې نه وو اوسېدلي په دغو کورونو کې (پخوا له دې نه)، خبردار شی! واورئ! لرې والی دی (له رحمته او هلاک دی قوم د) مدين ته، لکه چې لرې او هلاک شول ثمودیان.

تفسير: دلته د شعیب علیه السلام د قوم په «صیحه» (سخته چغه) سره هلاکېدل مذکور دي، او په «الأعراف» کې د «رجفة» لفظ راغلی دی، یعنې په زلزلې سره وژلی شوي دي، او د «الشعراء» په سورت کې «عذاب يوم الظلة» راغلی دی، چې مطلب یې دا دی د عذاب ورېځ لکه سایوان پر دوی محیطه شوې وه.

ابن کثیر (رحمه الله) لیکي چې: «دغه درې واړه عذابونه د دې قوم په حق کې سره جمع شوي وو، بیا په هر سورت کې دهغه ځای د سیاق سره مناسب عذاب ذکر شوی دی.

په «الأعراف» کې وو چې هغو خلقو چې شعیب علیه السلام ته وویل چې: مونږ تاسې او ستاسې ملګري له دغې خپلې ځمکې څخه وباسو نو هلته یې دروښوده، چې له هغې ځمکې څخه چې تاسې مسلمانان ترې وباسئ؛ د هغې ځمکې د زلزلې له اثره به ووژلی شی، کله چې دلته د هغو د سختو بې ادبيو مقالاتو ذکر دی، نو ځکه یې د هغه په مقابل کې د آسمان «صیحي» یعنې سختې چغې ذکر وفرمایه، ګواکې د الله تعالی د عذاب د یوې چغې کې د هغو ټول شورماشور او ویناوې ورکې شوې، د «الشعراء» په سورت کې یې د دوی دغه قول نقل کړی دی: ﴿فَأَسْقُطْ عَلَيْنَا كِسْفًا مِّنَ السَّمَاءِ إِن كُنتَ مِنَ الشَّاقِقِينَ﴾ یعنې که ته رښتینی یې؛ نو پر مونږ د آسمان یوه ټوټه راغورځوه! نو د هغه په مقابل کې د «عذاب يوم الظلة» تذکره وفرمایله شوه.

وَلَقَدْ أَرْسَلْنَا مُوسَىٰ بِآيَاتِنَا وَسُلْطٰنٍ مُّبِينٍ ۖ إِلَىٰ فِرْعَوْنَ وَمَلَئِهِ فَاتَّبَعُوْهُ أَمْرًا فِرْعَوْنَ ۖ وَمَا أَمْرُ فِرْعَوْنَ بِرَشِيدٍ ۝

او خامخا په تحقیق لېرلی وو مونږ موسی (په ښکاره) معجزو خپلو سره او په برهان (قاطع حجت) واضح سره. فرعون او مشرانو د (قوم د) ده ته، او متابعت وکړ دغو (مشرانو) دامر (حکم) د فرعون، حال دا چې نه وو حکم د فرعون برابر وونکی په سمې لارې.

تفسير: له نښو څخه غالباً معجزات او هغه (۹) نښې مرادې دي چې د هغو ذکر په ﴿وَلَقَدْ آتَيْنَا مُوسَىٰ تِسْعَ آيَاتٍ بَيِّنَاتٍ﴾ کې شوی دی، د هغو له منځه د «عصا» معجزه یې چې نهایته ظاهره او قاهره معجزه وه شاید «سلطان مبین» یعنې واضح سند فرمایلی وي، یا له «سلطان مبین» څخه هغه روښانه دلائل مراد دي، چې موسی علیه السلام هغه د فرعون په مخ کې د الله تعالی د وجود او توحید او نورو په متعلق وړاندې کړي وو، چې د هغو ذکر په نورو مقاماتو کې راځي، او ممکن دی چې له «سلطان مبین» څخه د هغه لغوي معنی مراد وي، یعنې ښکاره بری یا ظاهره غلبه، ځکه چې د فرعونیانو په مقابل

کې موسی علیه السلام ته ظاهره غلبه او فتح مبین خوځو څو کرته حاصله شوې ده، یعنې سره د ښکاره او واضحو نښو له لیدلو څخه بیا هم فرعونیان د الله تعالی د نبي علیه السلام خبره وانه وربډه، او همغه الله د دښمن فرعون پر حکم به یې تگ او عمل کاوه، حال دا چې د فرعون هیڅ یوه خبره داسې جوته او صحیحه نه ده، چې د هغې په قبلولو سره انسان ښکې او ښېکښه (فائده) حاصله کړی شي.

يَقْدُمُ قَوْمَهُ يَوْمَ الْقِيَمَةِ فَأَوْدَحَهُمُ النَّارَ وَيُسَّ الْبُورْدُ الْمَوْرُودُ ④

مخکې به شي (دغه فرعون) د قوم خپل نه په ورځ د قیامت کې، نو ننه به باسي هغوی په اور کې، او بد ځای د ورتلو (د دوی هغه) دی چې وروستل شي دوی.

تفسیر: یعنې همغسې چې فرعون دلته په کفر او تکذیب کې د دوی امام او قائد وو، په قیامت کې به هم د هغو امام او قائد وي، هغو خلقو چې په دنیا کې د ږندو پشان د فرعون تقلید کاوه، دوی به د ده تر شا تر آخري منزل (جهنم) پورې ورسېږي، دا همغه کنده ده چې هلته به د یخو اوبو په ځای ډېر سوځوونکي ایرې کوونکي اور ورسېږي.

وَأَنْبَعُوْا فِيْ هَذِهِ لَعْنَةً وَيَوْمَ الْقِيَمَةِ يُسَّ الرَّقْدُ الْمَرْفُودُ ⑤

او ورپسې لگولی شوی دی په دغه دنیا کې لعنت او په ورځ د قیامت (هم)، بد انعام دی (هغه چې دوی ته) ورکړی شوی دی.

تفسیر: یعنې تر څو چې د نوي خلق به پر فرعون او فرعونیانو لعنت لیري؛ بیا په قیامت کې د ملائک الله او اهل الموقف له لوري به هم پر دوی لعنت ورېږي، الغرض د لعنت سلسله به پر دوی پرله پسې جریان لري، او هیڅ به ترې نه بېلېږي، ځواکې استهزاء دغه یو انعام دی چې د هغه پر چارو ورته ورکړی شوی دی.

ذَلِكَ مِنْ أَنْبَاءِ الْقُرْآنِ نَقُصُّهُ عَلَيْكَ مِنْهَا قَائِمٌ وَحَصِيدٌ ⑥

دا (تېرې شوې خبرې) له احوالو د قریو دي چې بیانوو مونږ هغه پر تا باندې، چې ځینې له هغو قریو ولاړې دي (کنه والې د دوی او اهل یې هلاک دي) او ځینې یې رېښې شوي دي (سره د اهل خپل لکه کښت «فصل» چې په لرونو سره رېښې شوی وي).

تفسیر: یعنې د هغو قومونو قصې چې مونږ تاسې ته درواورولې چې په څه شانې هغوی د انبیاءو علیهم السلام تکذیب او له هغو سره یې بې ادبي او سپین سترګي وکړه؟ او بیا څرنگه تباہ شول؟ د هغوی ځینې کلي اوس هم ودان دي، لکه مصر چې د فرعون دار السلطنت وو، او ځینې وران شوي دي، مګر د هغوی څه کنه والې لا پاتې دي، لکه د لوط علیه السلام د قوم کلی او د ځینو نښې هم د دنیا له مخې بیخي لرې او ورکې شوي دي.

وَمَا ظَلَمْنَاهُمْ وَلَكِنْ ظَلَمُوا أَنْفُسَهُمْ فَمَا أَغْنَتْ عَنْهُمْ آلِهَتُهُمُ الَّتِي يَدْعُونَ مِنْ دُونِ اللَّهِ مِنْ شَيْءٍ لِّمَاجَاءِ أَمْرٍ رَبِّكَ وَمَا زَادُوهُمْ غَيْرَ تَتْبِيبٍ ⑦

او ظلم نه وو کړی مونږ پر دوی (په هلاکولو سره) ولیکن ظلم کړی وو هغوی پر ځانونو خپلو (په سبب د کفر او عناد) نو هیڅ دفع ونه کړه له دوی څخه هغو باطلو معبودانو د دوی هغه چې بلل به دوی غیر له الله (او د هغوی عبادت به یې کولو) هیڅ شی (د عذاب) کله چې راغی امر (حکم، عذاب) د رب ستا، او زیات نه کړ دغو معبودانو دوی ته (هیڅ شی) غیر له هلاکته.

تفسير: يعنى پاك الله دوى بې قصوره ونه نيول چې د ظلم وهم پرې وشي، كله چې دوى د جرائمو په ارتكاب كې له حده تېر شول، او په دغه ډول يې خپل ځانونه على رؤوس الأَشهاد د سزا وړ او مستحق وگرځول، نو دلته پر دوى د پاك الله عذاب نازل شو، بيا وگورئ پر هغو باطلو معبودانو چې دوى ډېر ډاډه او مطمئن وو، او له هغو څخه يې لوى توقعات او اميدونه درلودل، هغوى هم داسې سختو مصيبتونو په وخت كې د دوى هيڅ پكار وړه نغلل، باطل معبود يې څه پكار وړغى؟ بلكه د دوى د هلاك سبب وگرځېد.

وَكَذَلِكَ أَخْذُ رَبِّكَ إِذَا أَخَذَ الْقُرْآنَ وَهُوَ ظَالِمٌ لِّلنَّاسِ إِنَّا أَخَذَهُ آلِيمٌ شَدِيدٌ ۝ إِن فِي ذَلِكَ لَآيَةً
لِّمَن خَافَ عَذَابَ الْآخِرَةِ ۚ ذَلِكَ يَوْمُ مَجْمُوعٍ لَهُ النَّاسُ وَذَلِكَ يَوْمُ مَشْهُودٍ ۝

او په شان د همدغو (نيولو) نيول د رب ستا دي كله چې ونيسي الله اهل د قريو حال دا چې دا (اهل د قريو كافر) ظالم وي، بېشكه نيول د الله ډېر دردناك سخت زورور دي، بېشكه په دې (مذكوره ووقصو) كې خامخا ډېر عبرت دى لپاره د هغه چا چې ويرېږي له عذابه د آخرت څخه، دغه ورځ د قيامت داسې يوه ورځ ده چې جمع به كړى شي په دې كې ټول خلق او دا ورځ ده چې حاضر به شي ورته ټول مخلوقات.

وَمَا تُؤَخِّرُهُ إِلَّا لِأَجَلٍ مُّعَدودٍ ۝

او نه به وروستى كوو مونږ دا (ورځ) مگر لپاره د پوره كېدلو د نېټې معلومې (په نزد د الله).

تفسير: يعنى د الله تعالى په علم كې كوم ميعاد چې مقرر دى؛ هغه ضرور پوره كېدونكى دى، او بيا هغه لويه ورځ راتلونكې ده، له دغه تاخير څخه داسې مه اټكل كوى، چې دغه خبرې محض فرضي او وهمي خبرې دي (العياذ بالله).

يَوْمَ يَأْتُ لَأَن تَكْفُمُ نَفْسٌ إِلَّا بِإِذْنِهِ فَمِنْهُمْ شَقِيٌّ وَسَعِيدٌ ۝

په هغه وخت كې چې راشي قيامت، نه كوي خبرې هيڅ نفس مگر په اذن حكم د الله سره، نو ځينې له دغو خلقو به بدبخته او (ځينې به) نېكېخته وي.

تفسير: يعنى هيڅوك به هغه خبره چې مقبوله او نافعه هم وي، بې د الله تعالى له اذنه او حكمه نشي ويلې، او د محشر په ځينو موافقو كې خو مطلقاً يو حرف هم بې له اذنه او اجازې له خولې نشي ايستلى.

فَأَمَّا الَّذِينَ شَفَعُوا فِي النَّارِ لَهُمْ فِيهَا زَفِيرٌ وَشَهِيقٌ ۝ خُلِدِينَ فِيهَا مَادَامَتِ السَّمُوتُ وَالْأَرْضُ
إِلَّا مَآ شَاءَ رَبُّكَ إِنَّ رَبَّكَ فَعَّالٌ لِّمَا يُرِيدُ ۝ وَأَمَّا الَّذِينَ سُعِدُوا فَمِنْهُمْ خُلِدِينَ فِيهَا مَادَامَتِ
السَّمُوتُ وَالْأَرْضُ إِلَّا مَآ شَاءَ رَبُّكَ عَطَاءٌ غَيْرُ مَجْدُودٍ ۝

نو هر څه هغه كسان چې بدبختان شوي دي؛ نو په اور كې به وي، وي به هغوى ته په هغه اور كې جگ (اوچت) سخت غږ (چې د حلقه وځي)، او ټيټ نرم غږ (چې د سينو وځي لكه د خرو). همېشه به وي دوى په دغه اور كې څو چې وي آسمانونه او ځمكه مگر چې اراده وفرمايي رب ستا، (چې بوځي له سعيره زمهرير ته)، بېشكه رب ستا كوونكى دى د هر هغه كار چې اراده وفرمايي. او هر چې هغه كسان دي چې نېك بختان شوي دي؛ نو په جنت كې به وي همېشه به

وي په همدغه جنت کې تر څو چې وي آسمانونه او ځمکه مگر چې اراده وفرمايي رب ستا (چې يې بوځي رضوان او لقاء الرحمن ته)، (دغه ورکړه) عطاء بخشش دی بې انتهاء (بلا انقطاع).

تفسير: د دغو آيتونو دوه معنی کېدی شي، يوه دا چې هومره مدت چې آسمان او ځمکه په دنيا کې پاتې وي، تر همدغه مدت پورې اشقياء په دوزخ کې او سعداء په جنت کې اوسېږي، مگر هغه چې د زياتد اراده وکړي رب ستا او هغه هم ده ته معلوم دی، ځکه کله چې مونږ له طویلو څخه د طویلو زمانو تصور کوو، نو خپلو شاوخوا او ماحولونو په اعتبار اوږد مدت همدغه په خيال کې راځي، نو ځکه ﴿مَادَامَتِ السَّمُوتُ وَالْأَرْضُ﴾ او نور الفاظ د عربو په محاوراتو کې د دوام د مفهوم د اداء کولو لپاره ويلی کېږي، باقي د دوام او ابدیت اصلي مدلول چې ورته لا محدوده زمانه ښايي وويلی شي؛ نو هغه د پاک الله د هغه لا متناهي علم سره مختص دی، چې هغه يې په ﴿مَآشَاءَ رَبِّكَ﴾ سره اداء فرمايلي ده.

د آيت دويمه معنی دا کېدی شي چې د ﴿مَادَامَتِ السَّمُوتُ وَالْأَرْضُ﴾ لفظ له دوامه کنایه واخيست شي.

يا له آسمانه او ځمکې څخه د آخرت آسمان او ځمکه مراد شي، لکه چې فرمايلي يې دي: ﴿يَوْمَ تَبْدُلُ الْأَرْضَ غَيْرَ الْأَرْضِ وَالسَّمُوتُ﴾ (۱۳ جزء د ابراهيم سورت ۴۸ آيت ۷ رکوع).

مطلب يې داسې شو چې اشقياء په دوزخ کې او سعداء په جنت کې تر هغه وخت پورې اوسېږي، چې داخرت ځمکه او اسمان باقي وي، يعنې همېشه مگر که اراده يې وکړي رب ستا؛ نو موقوفوي يې، ليکن دا اراده يې نه کېږي، او محال وقوعي ده، ځکه چې د جنتيانو او د دوزخيانو خلود هم د پاک الله په مشيئت او اختيار کې دی، مگر خپله دغه اراده يې لا له پخوا څخه فرمايلي ده، چې د کفارو او مشرکينو عذاب او د اهل الجنت ثواب له سره موقوف کېدونکی نه دی، لکه چې فرمايلي يې دي: ﴿وَأَنَّهُمْ يُخْرِجُونَ مِنَ الْكَافِرِ﴾ (د البقرې سورت (۱۶۷) آيت (۲۰) رکوع) او ﴿يُرِيدُونَ أَن يُخْرِجُوا مِنَ التَّائِبِينَ وَمَأْتَهُمُ الْخُرُوجُ﴾ (د المائده سورت (۳۷) آيت (۲) رکوع) او ﴿لَا يَغْفِقُ عَنْهُمْ الْعَذَابُ وَلَا هُمْ يَنْظُرُونَ﴾ (د البقره سورت (۱۶۲) آيت (۱۹) رکوع) او ﴿إِنَّ اللَّهَ لَا يَغْفِرُ لِمَن يُشْرِكُ بِهِ وَيَغْفِرُ مَا دُونَ ذَلِكَ لِمَن يَشَاءُ﴾ (۵ جزء د النساء سورت (۱۱۶) آيت (۱۸) رکوع).

او پر همدغه د گړد اهل الاسلام اجماع ده، ځمونږ د زمانې ځينې تش په نامه مفسرين هغه څه چې دده په خلاف يې ليکلي دي؛ هغه خو يا ضعيف او موضوع روايات دي، يا غريب او مؤول روايات دي، يا ځينې هغه آيتونه او احاديث دي چې د هغو پر مطلب د لنډ کتلو او خراب پوهېدلو لامله غلط پوهېدلی شوي دي، که الله تعالی توفيق راسره مل کړي، او د مستقل تفسير د ليکلو وارا راغی؛ نو پر دې به مفصل کلام وکړو، د اختصار له سببه دلته د څه ليکلو موقع نشته، پاتې شوه د «عصاة الموحدين» مسئله يعنې هغه مسلمانان چې د خپلو گناهونو لامله په دوزخ کې غورځولی کېږي (العياذ بالله)؛ نو د هغوی په متعلق صحيحو احاديثو مونږ د پاک الله پر مشيئت مطلع کړي يو، چې يوه ورځ هرومرو دې له دوزخ څخه ايستلی کېږي، او جنت ته رسول کېږي، ولې له جنته هيڅ يو جنتي د باندې نه ايستل کېږي، ښايي په همدې لحاظ د جنتيانو په ذکر کې ﴿عَطَاءٌ غَيْرُ مَجْدُودٍ﴾ او د اشقياءو په ذکر کې ﴿إِنَّ رَبَّكَ فَفَعَالٌ لِّمَا يُرِيدُ﴾ ارشاد فرمايلي وي، څو معلوم شي چې ځينې اشقياء به له دوزخه ايستل کېږي، مگر هيڅ يو سعيد به له جنته نه ايستل کېږي.

فَلَا تَكُنْ فِي رَيْبٍ مِّمَّا يَعْبُدُونَ إِلَّا كَمَا يَعْْبُدُ آبَاؤُهُمْ مِنْ قَبْلُ وَإِنَّا لَنُوقِفُهُمْ
نَصِيبَهُمْ غَيْرَ مَنْقُوصٍ ۝

پس مه کېږه ته په شک کې له هغو معبودانو چې عبادت يې کوي دغه کسان، نه کوي عبادت دوی مگر لکه چې عبادت به کاوه پلرونو د دوی پخوا (له دې نه)، او بېشکه چې مونږ پوره ورکوونکي يو دوی ته د برخې د دوی (له عذابه) بې له نقصانه.

تفسیر: یعنې د دومره مخلوقاتو د شرک او بُت پرستی پر لاره لوېدل، او تر اوسه پورې د دوی په سزا نه رسېدل، داسې یو شی نه دی چې پرې انسان وغولېږي، او په شبهه کې ولوېږي، دغه خلق د خپلو پلرونو او نیکونو په بې اساسه تقلید کې مشغول او لگیا دي، هغه د دروغو معبودان د دوی په څه کار ورځي؟ یقیناً دغو ټولو ته په آخرت کې پوره سزا ورسیږي، چې په کې هیڅ زیادت او نقصان به نه وي، ځواکې د ﴿غَيْرَ مُنْقُوصٍ﴾ لفظ د ﴿عَطَاءٌ غَيْرَ مُجْدُوذٍ﴾ په مقابل کې ایښی شوی دی. بعض مفسرین وايي چې په دنیا کې د رزق او نورو کومه برخه چې مقدره ده؛ هغه پوره ورسیږي، بیا د شرک پوره سزا هم مومي.

وَلَقَدْ آتَيْنَا مُوسَى الْكِتَابَ فَاخْتَلَفَ فِيهِ ۖ وَلَوْلَا كَلِمَةٌ سَبَقَتْ مِنْ رَبِّكَ لَقُضِيَ بَيْنَهُمْ وَإِنَّهُمْ لَفِي شَكٍّ مِنْهُ مُرِيبٍ ۝

او خامخا په تحقیق ورکړی وو مونږ موسی ته کتاب (تورات)؛ نو اختلاف وکړ شو په دغه کې، او که نه وی هغه کلمه (حکم) چې رومي شوی وو له ربه ستا (د تأخیر د جزا تر قیامته پورې) نو خامخا فیصله به شوې وه په منځ د دوی کې (په دنیا کې)، او بېشکه دوی خامخا په شک کې دي له دې (قرآن) پراته دي په داسې شک کې چې غورځوونکی د زړونو دی په اضطراب کې.

تفسیر: موسی علیه السلام ته یې کتاب ورکړ، او راوېې لېږه، نو بني اسرائيلو پخپلو منځونو کې اختلاف سره وکړ، ځینو هغه ومانه او ځینو ترې سر وغږوه، لکه چې نن ورځ د لوی قرآن په نسبت همداسې اختلاف د انسانانو په منځ کې شته، بېشکه چې پاک الله د دې خبرې قدرت درلود، چې دغو اختلافاتو او تفریقونو ته موقع ورنه کړي، یا د هغه له پیدا کولو څخه وروسته د ګردو مکذبینو فوري استیصال او ټولې جګړې له یوې مخې لرې کړي، مګر د ده تکویني حکمت د دې خبرې اقتضاء ونه کړه.

یوه خبره د ده له حضوره لا له پخوا څخه مقرر او ټاکلې شوې ده، چې انسان ته یې تر یوه خاص حد پورې د کسب او اختیار آزادي او خپلواکي ورکړې ده، او د امتحان په میدان کې یې خوشې کړې دی، او ورته ګوري چې دی په کومه لاره درومي؟ آیا د خالق او مخلوق حقوق په ښه ډول سره پېژني، او د پاک الله د رحمت او کرامت وړ او مستحق ګرځي؟ که کړه لاره غلطه چاره ځان ته غوره کوي، او د صحیح فطرت لارښوونې ته څه اهمیت نه ورکوي، او خپل ځان د الله تعالی د غضب او سخط مظهر ګرځوي؟.

﴿يَبْتَغُوا إِلَهُكُمْ أَحْسَنَ عَمَلًا﴾ د همدغه مقصد په اقتضاء د انسان خلقت داسې ایښی شوی دی چې دی د نېکۍ او بدۍ په اختیارولو کې بالکل مجبور او مضطر نه وي، نو د دغه لازمي نتیجه دا ده چې په دنیا کې د خیر او شر او د نېکۍ او بدۍ یو له بل سره جاري او تل ارتباط ولري، چې وروسته د دوی له منځه مغضوب او مرحوم سره بېل کړل شي، څو د ﴿إِلَّا مَنْ تَجَوَّزَ﴾ سره د ﴿لَمْ يَكُنْ جَهَنَّمَ مِنَ الْجِنَّةِ وَالنَّاسِ﴾ والا خبره هم پوره شي.

غالباً دا هغه لفظ دی که یې نه وی فرمایلی؛ نو د ګردو اختلافاتو خاتمه به بیخي یو ځلي سره کېده، عام خلق د دغو خبرو د حکمتونو په نه پوهېدلو لامله په شک کې لوېدلي دي، چې وروسته له دې نه به هم د دغو اختلافاتو فیصله سره کیږي که نه؟.

وَأَنَّ كُلًّا لَّمَّا لِيُوْقِبْتَهُمْ رَبُّكَ أَعْمَالَهُمْ إِنَّهُ بِمَا يَعْمَلُونَ خَبِيرٌ ۝

او بېشکه هره فرقه (د مؤمنینو او د کافرینو) ځنې قسم دی چې خامخا پوره به ورکړي دوی ته رب ستا (جزاء) د عملونو د دوی، بېشکه چې الله پر هغو کارونو چې کوي (یې) دوی خبردار دی.

فَاسْتَقِمْ كَمَا أُمِرْتَ وَمَنْ تَابَ مَعَكَ وَلَا تَطْغَوْا إِنَّهُ بِمَا تَعْمَلُونَ بَصِيرٌ ﴿١١﴾

نو مستقیم او ثابت اوسه لکه چې حکم کړی شوی دی تاته او (هم مستقیم او ثابت دې اوسي) هغه څوک چې توبه یې ایستلې ده له تاسره، او مه تېرېږئ له حده، بېشکه چې الله پر هغو کاورنو چې کوی یې تاسې ښه لیدونکی دی.

تفسیر: یعنې ته د دغو مشرکینو په جگړو او دعووو او دنگلو کې خپل ځان مه غورځوه، ښایي چې تاسې او هغه مسلمانان چې له کفره او شرکه او نورو څخه یې توبه ایستلې ده، او ستاسې رفاقت او ملګرتوب یې غوره کړی دی، او د پاک الله په لوري یې په صدق سره رجوع کړې ده، د الله تعالی پر احکامو په نهایت مېړانې (بهادري) او استقلال او استقامت سره تل ټینګ او کلک ولاړ اوسئ! په عقائدو، اخلاقو، عباداتو، معاملاتو، دعوت، تبلیغ او نورو ګردو شیانو کې له افراطه او تفريطه بېل اوسئ! او د توسط او استقامت پر لاره سم رهي (روان) شئ! په هیڅ یوې معاملې کې د افراط او تفريط خوا مه نیسئ، او له شرعي حدودو د باندې مه وځئ! او یقین ولرئ! چې الله جل و علا هره شېبه (لحظه) ستاسې اعمالو ته ګوري.

وَلَا تَزْكُورُوا إِلَى الَّذِينَ ظَلَمُوا فَمَا تَسْكُمُ النَّارُ وَمَا لَكُم مِّنْ دُونِ اللَّهِ مِنْ أَوْلِيَاءَ ثُمَّ لَا تُنصَرُونَ ﴿١٢﴾

او مه ماڼلېږئ تاسې (په دوستۍ سره) په طرف د هغو کسانو چې ظلم یې کړی دی؛ نو وبه رسیږي تاسې ته اور (د دوزخ) حال دا چې نه به وي تاسې ته پرته (علاوه) له الله هیڅ دوستان (چې ومو ساتي له عذابه) بیا به ونه کړي شي درسره مرسته.

تفسیر: پخوا په ﴿وَلَا تَقْلَعُوا﴾ کې یې له حده د باندې او بهر وتلو څخه منع کړې وه، اوس دا رښيي چې هغو ظالمانو خلقو ته نه ښایي چې ستاسې لږ میلان رجحان دوی ته وي، د دوی له موالاتو، مصاحبتونو، تکریمو، مدحو، او ښاوو، ظاهري تشبوه، د عمل اشتراک او له هرې خبرې څخه حسب المقدور محترز او حتی الامکان مجتنب اوسئ!.

وَأَقِمِ الصَّلَاةَ طَرَفِي النَّهَارِ وَرُكْعَاتِ الْإِيلِ إِنَّ الْحَسَنَاتِ يُذْهِبُنَ السَّيِّئَاتِ ذَلِكِ ذِكْرِي لِلَّذِينَ آمَنُوا

او قائم کړه لمونځ په دواړو طرفونو د ورځې او په ساعاتو له شپې (چې نژدې وي ورځې ته)، بېشکه چې نیکی (پنځه وخته لمونځ) لرې کوي بدې (کوچني ګناهونه)، دغه (فرمان او وعده) پند دی لپاره د پند قبلوونکو.

تفسیر: ظالمانو ته سر مه ټیټوئ! بلکه «وحده لا شریک له الله» ته خپل سرونه ټیټ کړئ! یعنې صباح، ماښام، او د شپې په تیاره کې په خشوع او خضوع سره لمونځونه ادا کوی! چې همغه د پاک الله د مدد د حاصلولو ډېره لویه ذریعه ده.

تنبيه: د ورځې د دوه طرفونو یعنې طلوع او غروب څخه پخوا، د فجر او عصر لمونځونه مراد دي، یا یو طرف فجر او بل طرف مغرب کېښود شي، چې هغه هم بالکل له غروب سره متصل وي، او د ځینو اسلافو په نزد په دغه کې فجر، ظهر، او عصر درېواړه لمونځونه داخل.

له ﴿وَرُكْعَاتِ الْإِيلِ﴾ څخه فقط عشاء یا مغرب او عشاء دواړه مراد دي، ابن کثیر «رحمه الله» دغه احتمال لیکلی دی، چې له ﴿طَرَفِي النَّهَارِ﴾ څخه فجر او عصر او ﴿وَرُكْعَاتِ الْإِيلِ﴾ څخه به تهجد مراد وي، ځکه د اسلام په ابتدا کې همدغه درې واړه لمونځونه فرض شوي وو، وروسته د تهجد فرضیت منسوخ شو، او د پاتې دوو سره د دې نورو وقتونو تزئید وکړ شو، والله أعلم.

﴿إِنَّ الْحَسَنَاتِ يُذْهِبْنَ السَّيِّئَاتِ﴾ يعني د لمونخونو قائمول د الله تعالى يادونه ده، لکه چې په بل ځای کې یې فرمایلي دي: ﴿وَأَقِمِ الصَّلَاةَ لِذِكْرِي﴾ یا دا مطلب چې د ﴿إِنَّ الْحَسَنَاتِ يُذْهِبْنَ السَّيِّئَاتِ﴾ ضابطه د یاد کونکو لپاره د یادونې څیز دی، چې ښایي له سره ونه هېراوه شي، ځکه له دې ځنې مؤمن ته د نېکیو په لوري خاص ترغیب کېږي.

وَأَصْبِرْ فَإِنَّ اللَّهَ لَا يُضَيِّعُ أَجْرَ الْمُحْسِنِينَ ﴿١٩﴾

او صبر وکړه (ای محمده په طاعت او مصیبت او له معصیت)، نو بېشکه چې الله نه ضایع کوي ثواب د نېکي کوونکو.

تفسیر: په قرآن کریم کې له غور کولو څخه ظاهرېږي چې د الله تعالی په امداد او اعانت حاصلولو کې دوو شيانو ته خاص دخل دی، «صلاة او صبر» ﴿وَأَسْتَعِينُوا بِالصَّبْرِ وَالصَّلَاةِ﴾ (د «البقرة» سورت (۱۵۳) آیت (۱۹) رکوع).

دلته یې هم وروسته له «صلاة» نه د صبر حکم فرمایلي دی، مطلب یې دا دی چې مؤمن دې د الله تعالی په عبادت او اطاعت کې مستقیم اوسي، او د هیڅ درد او رنځ پروا دې ونه کړي، نو هلته د الله تعالی مرسته او نصرت ور حاصليږي، د ده په لوی دربار کې د هیڅ یوې نېکې اجر نه ضایع کېږي، بلکه زیات له اندازې څخه هم ور رسېږي.

فَلَوْلَا كَانَ مِنَ الْقُرُونِ مِنْ قَبْلِكُمْ أُولُوا بَقِيَّةَ يَتَهُونَ عَنِ الْفَسَادِ فِي الْأَرْضِ إِلَّا قَلِيلًا مِمَّنْ أَجَيْنَا مِنْهُمْ وَاتَّبَعَ الَّذِينَ ظَلَمُوا مَا أُتْرِفُوا فِيهِ وَكَانُوا مُجْرِمِينَ ﴿٢٠﴾

نو ولې نه وو (یعنې نه وو) له اهله د هغو زمانو چې وو پخوا له تاسې نه خاوندان د فکر او عقل چې منع کول یې (خلق) فساد نه په ځمکه کې (چې عذاب پرې نه وو راغلی)، مگر چې منع وکړه لږ له هغو خلقو نه چې خلاص کړل مونږ (دوی) له عذابه د هغو پخوانیو څخه (ځکه چې نه یې عن المنکر به یې کول)، او متابعت وکړ هغو کسانو چې ظلم یې کړی وو (په فساد یا ترک د نهی سره) د هغې لارې چې آسوده کړی شوي وو دوی په هغې کې، او وو دوی ګنهګاران کافران.

تفسیر: د پخوانیو امتونو حال یې راواوروه، او مونږ محمدي امت ته یې ترغیب او تشویق راکړ، چې په مونږ محمدیانو کې «امر بالمعروف» او «نهي عن المنکر» کوونکي ښایي چې ډېر وي، پخواني اقوام ځکه تباه او فنا شول، چې په عمومي ډول سره خلق د عیش او عشرت په نشو کې مست او بې خبر شول، او د جرائمو په ارتکاب کې معتاد (روږدي) شول، او هغو لویو باثرو سړیو چې په دوی کې لږ څه د خیر اثر باقي وو، له دغو منکرانو له ممانعته سترګې پټې کړې، او هیڅ به یې ورته نه ویل، او په دې ډول له کفر او طغيانه او ظلمه او عصیانه د دنیا اخلاقي حالت داسې خراب شوی وو، چې د هغه اصلاح کوونکي هیڅوک نه وو، خو تنو شمېرلیو شویو سړیو اګر که د «امر بالمعروف» لپاره خپل غږ پورته کړ، مګر په نغاره خانه کې څوک د طوطي غږ اورېدی شي، نتیجه یې داسې شوه؛ چې منع کوونکي له عذابه محفوظ پاتې شول، او نور ګرد قوم سره تباه او فنا شول.

وَمَا كَانَ رَبُّكَ لِيُهِلِكَ الْقُرَىٰ بِظُلْمٍ وَأَهْلُهَا مُصِلُونَ ﴿٢١﴾

او له سره نه دی رب ستا (اراده کوونکی د دې) چې هلاک کړي (اهل د) قریو په ظلم او کفر سره حال دا چې وي اهل د دغو قریو (نېکان اصلاح راوستونکي) مصلحان.

تفسير: يعنى د هغو ښارونو او كليو خلق چې خپل حالت ښه كړي، او د اصلاح په لوري متوجه شي، او نېكۍ ته رواج وركړي، او د ظلمه او فساد ه ځانونه وژغوري (وساتي)، نو د قدوس الله شان دا نه دى چې خامخا دوى بالجبر ونيسي، او هلاك يې كړي، عذاب هلته نازلېږي چې خلق په كفر او عصيان يا ظلم او طغيان كې له حده تېر شي.

وَلَوْ شَاءَ رَبُّكَ لَجَعَلَ النَّاسَ أُمَّةً وَاحِدَةً ۚ وَلَا يَزَالُ النَّاسُ مُخْتَلِفِينَ ﴿١٤﴾ إِلَّا مَن رَّحِمَ رَبُّكَ وَلِذَلِكَ خَلَقَهُمْ وَتَمَّتْ كَلِمَةُ رَبِّكَ لَأَمْلَأَنَّ جَهَنَّمَ مِنَ الْجِنَّةِ وَالنَّاسِ أَجْمَعِينَ ﴿١٥﴾

او كه اراده فرمايلي وى رب ستا نو هرومرو (خامخا) به يې كړخولي وو دا خلق ټول سره امت يو (متفق په ايمان او طاعت) او همېشه به وي دوى اختلاف كوونكي (په دين كې). مگر هغه څوك چې رحم پرې وفرمايي رب ستا (او له اختلافه يې وساتي)، او لپاره د دې (اختلاف او رحمت) پيدا كړي دي الله دوى، او تمامه پوره شوه كلمه د رب ستا چې خامخا ډك به كړم هرومرو (خامخا) دوزخ له پېريانو او انسانانو سره ډك.

تفسير: يعنى لكه چې څو ځلې پخوا له دې نه ليكلي شوي دي، د الله تعالى تكويني حكمت د دې خبرې مقتضي نه دى؛ چې كړده دنيا يو شانې پر يوې لارې برابره كړي، نو ځكه د حق په قبولو او نه قبولو كې همېشه اختلاف دى، او اختلاف به وي، مگر في الحقيقت اختلاف او افتراق غورځوونكي هغه كسان دي چې هغوى د صاف او صريح فطرت په خلاف حق ته د دروغو نسبت كوي، كه د فطرت سليه سره كړد سم تلل؛ نو هيڅ اختلاف به په منځ كې نه پيدا كېده، نو ځكه يې په ﴿إِلَّا مَن رَّحِمَ رَبُّكَ﴾ سره تنبيه وفرمايله چې پر هغه كسانو چې الله تعالى د دوى د حق منلو په بركت رحم كړى دى، هغوى له اختلاف كوونكو څخه مستثنى دي.

﴿وَلِذَلِكَ خَلَقَهُمْ﴾ آيه - او لپاره د دې اختلاف او رحمت پيدا كړي دي الله دوى، يعنى د دنيا له پيدا كېدلو څخه همدغه غرض دى، چې د الله تعالى د هر قسم د «جلاليه وو» او «جماليه وو» صفاتو ظهور وشي، نو ځكه د مظاهرو اختلاف ضروري شو، څو يو جماعت خپل لوى څښتن (مالك) ته خپله وفاداري او اطاعت ورڅرگند كړي، او د ده د رحمت او كرم او رضوان او غفران مظهر وگرځي، چې د ﴿إِلَّا مَن رَّحِمَ رَبُّكَ﴾ مصداق دى، او بل جماعت د خپل بغاوت او غدارۍ په سبب د الله تعالى د عدل او انتقام د صفت مورد جوړ شي، او د حبس دوام سزا وگالي (برداشت كړي)، او پر هغو باندې د الله جل جلاله هغه خبره پوره شي چې ﴿وَتَمَّتْ كَلِمَةُ رَبِّكَ لَأَمْلَأَنَّ جَهَنَّمَ مِنَ الْجِنَّةِ وَالنَّاسِ أَجْمَعِينَ﴾ ده.

وَكَلَّا تَقْضُ عَلَيْكَ مِنْ أَنْبَاءِ الرُّسُلِ مَا نَنْتَبِهُ بِهٖ فَوَادَكَ وَجَاءَكَ فِي هَذِهِ الْحَقُّ وَمَوْعِظَةٌ وَذِكْرٌ لِلْمُؤْمِنِينَ ﴿١٦﴾

او دا ټول اخبار لولو مونږ پر تا (اى رسول الله) له احوالو د تېرو رسولانو هغه چې كلكوو قوي مطمئن كوو مونږ په هغو سره زړه ستا (په تزديد د يقين سره) او راغلي دي تاته په دغو اخبارونو كې حق (رښتيا) او موعظه (پند) او يادونه لپاره د مؤمنانو.

تفسير: مخكې د ډېرو انبياوو او رسولانو قصې مذكورې شوې، اوس د سورت په خاتمه كې د دغو قصو د ذكر په ځينو حكمتونو تنبيه فرمايي، يعنى د پخوانيو اقوامو او رسولانو د واقعاتو له اورېدلو څخه د رسول عليه السلام زړه لا زيات ساكن او مطمئن كيږي، او محمدي امت ته داسې تحقيقي خبرې معلومېږي، چې په كې د نصيحت او تذكر لوى وسائل شته.

انسان کله چې اوري چې زما نور نوعي ابناء په پخوانيو زمانو کې په دغه او هغه جرم سره هلاک شوي دي؛ نو د هغوی څخه د ځان ساتلو په فکر کې لویږي، او کله چې گوري چې د هغې لارې له غوره کولو څخه هغو پومینو اقوامو نجات موندلی دی؛ نو طبعا هم هغه لوري ته ځغلي.

وَقُلْ لِلَّذِينَ لَا يُؤْمِنُونَ أَعْمَلُوا عَلَىٰ مَكَانَتِكُمْ إِنَّا عَمِلُونَ ۖ وَانظُرُوا إِنَّا مُنظِرُونَ ﴿١١﴾

او ووايه (ای محمده!) هغو کسانو ته چې ایمان نه راوړي چې عمل وکړي پر ځای خپل (په حال د شرک خپل)، بېشکه مونږ هم عمل کوونکي یو (په حال خپل چې اسلام دی). او انتظار کوي (عاقبت د کار ته)، بېشکه مونږ هم انتظار کوونکي یو (عاقبت د کار ته).

وَلِلَّهِ غَيْبُ السَّمُوتِ وَالْأَرْضِ وَالْأَلْوَانِ كُلِّ شَيْءٍ عِنْدَهُ بِإِذْنِهِ ۚ وَتَوَكَّلْ عَلَيْهِ وَمَا رَبُّكَ بِغَافِلٍ عَمَّا تَعْمَلُونَ ﴿١٢﴾

او خاص الله لره دی (علم په) پټو د اسمانونو او (په پټو د) ځمکې، او خاص همده ته بهر ته گرځولی شي امر (کار د بندګانو) ټول، نو عبادت کوه د الله (چې مرجع د ټولو دی) او توکل وکړه پر الله، او نه دی رب ستا بې خبره د هغو کارونو څخه چې کوي یې تاسې.


تفسیر: یعنې تاسې د دوی له کفر او شرارت څخه مه غمجن کېږئ! او په خپل تبلیغ او دعوت کې لگیا اوسئ! او د دوی فیصله هغه پاک الله ته ور وسپارئ! چې ترې د ځمکې او اسمان هیڅ یوه پټه او ښکاره او وړو کې او لویه خبره نه ده پټه، او د گردو معاملاتو بهر ته ورتګ او رجوع همده ته کیږي، نو هلته به دوی گرد سره وپوهیږي چې څرنگه په خبط او خطا کې لویدلي او سخت تېرولي دي، تاسې خو د زړه له کومې په اخلاص او عقیدت سره د پاک الله په اطاعت او عبادت کې مشغول اوسئ! او یواځې د همده په اعانت، اعتماد او توکل وکړئ!، ځکه چې الله جل جلاله ستا له دغو مخلصانه وو اعمالو څخه بې خبر نه دی، او سم له هغه سره به مناسبه معامله در سره کوي.

په حدیث کې راغلي دي چې لویو اصحابو رضوان الله تعالیٰ علیهم أجمعین سوال وکړ: «یا رسول الله! پر تاسې د زوړتوب آثار ډېر ژر رانښکاره شول؟» نو رسول الله مبارک وفرمایل: «شیتنی هود و أخواتها»، «د هود سورت او د ده نورو خویندو په زوړتوب کې اچولی یم».

هغه آیت چې ځمونږ پاک رسول یې ډېر زهیر او سپنږیرتیا ته نژدی کړی دی؛ دا دی: ﴿فَاسْتَقِمْ كَمَا أُمِرْتَ وَمَنْ تَابَ مَعَكَ وَلَا تَطْغَوْا إِنَّهُ بِمَا تَعْمَلُونَ بَصِيرٌ﴾

رزقنا الله سبحانه وتعالى الاستقامة على دينه وسنة نبيه صلى الله تعالى وسلم عليه وعلى آله الكرام وأصحابه العظام.

تمت سورة (هود).



سُورَةُ يُوسُفَ

«د (يوسف) سورت مکي دی، پرته له (۱، ۲، ۳، ۷) آیتونو چې مدني دي، (۱۱۱) آیتونه او (۱۲) رکوع لري، په تلاوت کې (۱۲) او په نزول کې (۵۳) سورت دی، وروسته د هود له سورت څخه نازل شوی دی.

بِسْمِ اللَّهِ الرَّحْمَنِ الرَّحِيمِ

(شروع کوم) په نامه د الله چې ډېر مهربان پوره رحم کوونکی دی.

الَّذِينَ تِلْكَ الْآيَاتُ الْبَيِّنَاتِ ۖ إِنَّا أَنْزَلْنَاهُ قُرْآنًا عَرَبِيًّا لَعَلَّكُمْ تَعْقِلُونَ ۝

دا (مخکيني آیتونه چې لوستی کيږي) آیتونه دي د کتاب واضح (چې د هغه من عند الله توب بالکل واضح دی، او پر هغو احکامو او شرائعو یا مواظو چې هغه مشتمل دي؛ نهایت روښان او صاف دی). بېشکه چې مونږ نازل کړی دی دا کتاب په دې حال کې چې قرآن عربي دی، لپاره د دې چې تاسې پوهه شئ (پري).

تفسير: يعنې عربي ژبه له ګردو ژبو څخه زياته فصيحې او وسيعې منضبطه او د شوکته ډکه او باشانه ژبه ده، د قرآن د نزول لپاره منتخبه شوې ده، کله چې رسول الله مبارک ذاتاً عرب دی؛ نو ښکاره ده چې په دنيا کې به پومبې مخاطب عرب وي، بيا د عربو په ذريعه د دنيا په څلورو خواوو کې دغه رڼا خپره (خوره) شوه، د همدې په لوري په ﴿لَعَلَّكُمْ تَعْقِلُونَ﴾ کې يې اشاره فرمايلې ده، چې ستاسې په ژبه د قرآن د نزول يوه وجه دا ده، تاسې چې د رسول الله مبارک قوم يئ، اول د ده د علومو او معارفو خوند وځکئ! او بيا يې نورو ته وروځکؤ! لکه چې همداسې هم وشو.

نَحْنُ نَقُصُّ عَلَيْكَ أَحْسَنَ الْقَصَصِ بِمَا أَوْحَيْنَا إِلَيْكَ هَذَا الْقُرْآنَ ۖ وَإِنْ كُنْتَ مِنْ قَبْلِهِ لَمِينَ
الْغَافِلِينَ ۝

مونږ بيانوو (لولو) پر تا باندې ډېره ښه قصه له ټولو قصو (ځکه چې خاوند يې ښه دی) په سبب د وحي ځمونږ تاته دغه قرآن، او بېشکه شان دا دی چې وې ته پخوا (له نزوله) د دې قرآن خامخا له ناخبرانو (په دې قصې).

تفسير: يعنې د همغې وحي په ذريعه چې د قرآنکريم په صورت پر تا نازلېږي؛ مونږ يو نهايت ښه بيان پر حسين طرز سره تاته اوروو، چې له هغه ځنې تر اوسه پورې ته هم لکه د خپل قوم بې خبره وې.

مفسرينو د دې سورت په شان نزول کې څو روايتونه نقل کړي دي، چې د ګردو له يو ځای کولو څخه دا معلومېږي، چې يهودانو د مکې معظمې د مشرکانو په ذريعه ځمونږ له رسول الله صلى الله عليه وسلم څخه امتحاناً داسې پوښتنه وکړه، چې ابراهيم عليه السلام او د ده ځامن خو په شام کې اوسېدل، نو بيا بني اسرائيل مصر ته څرنگه ورسېدل؟ چې په هغه کې د موسى عليه السلام او د فرعون مقابلې ته وار ورسېد، امکان لري چې مسلمانان هم د داسې يوې ښې مفصلې تاريخي واقعې اورېدلو ته مشتاق وي، چې له بصائرو او عبرتونو ځنې ډکه وي.

له بل لوري د دې قصې په ضمن کې د هغو احوالو او حوادثو چې تذکره کېدونکې وه؛ هغه له څو جهاتو د نبي کریم صلى الله عليه وسلم او د ده د قوم له حالاتو سره مشابهت درلود، چې د هغه ذکر د رسول الله مبارک په حق کې

د تسکين او اطمینان موجب او د دوی د قوم په حق کې د پند او عبرت سبب وو، د دغو و جو هو لامله دغه پوره واقعه په بسط او تفصیل سره قرآن کریم بیان و فرمایله، خو سائیلینو ته معلوم شي، چې اسرائیل یعنې یعقوب علیه السلام او د ده د اولادې د راتگ سبب له شامه مصر ته د یوسف علیه السلام واقعه ده، چې بیا هملته یې نسل منتشر او خور شو، تر هغه چې موسی علیه السلام راغی، او دوی ته یې د فرعون او قبطیانو له غلامی څخه نجات ورکړ.

إِذْ قَالَ يُوسُفُ لِأَبِيهِ يَا أَبَتِ إِنِّي رَأَيْتُ أَحَدَ عَشَرَ كَوْكَبًا وَالشَّمْسَ وَالْقَمَرَ رَأَيْتُهُمْ لِي سَجْدِينَ ﴿٥٠﴾

(یاد کړه) هغه وخت چې وویل یوسف پلار خپل (یعقوب) ته: ای پلاره ځما! بېشکه چې ما ولیدل (په خوب کې) یوولس ستوري او لمر او سپوږمۍ، ولیدل ما دوی چې ماته سجده کوونکي وو.

قَالَ يَبْنِي لَكَ قَصَصٌ رَّيَاكَ عَلَى إِخْوَتِكَ فَيَكِيدُوا لَكَ كَيْدًا إِنَّ الشَّيْطَانَ لِلْإِنْسَانِ عَدُوٌّ مُّبِينٌ ﴿٥١﴾

وویل (یعقوب): ای بچوپه ځما! مه بیانوه خوب خپل وروڼو خپلو ته؛ نو حيله به وکړي دوی (هلاک ستا) ته په حيله کولو سره، بېشکه چې شیطان انسان ته د بنمن دی ښکاره (نه چې د دوی په زړونو کې کینه واچوي تاته).

تفسیر: یعنې شیطان هر وخت انسان ته په پټونې کې ناست دی، او په زړونو کې وسوسې وراچوي، وروڼه به ستا په خلاف درته پورته کوي، ځکه چې د ده د خوب تعبیر ډېر ظاهر وو، او د یوسف علیه السلام وروڼو ته چې په هر حال د نبوت له کورنۍ څنې وو؛ د داسې یوه واضح خوب په تعبیر پوهېدل دومره مشکل نه وو، چې یوولس ستوري یې یوولس وروڼه دي، او سپوږمۍ او لمر مور او پلار یې دي، گواکې دوی گرده به په کوم وخت کې د یوسف علیه السلام د شان د عظمت په مقابل کې سرونه ښکته کوي، لکه چې د دې سورت په آخر کې ﴿وَقَالَ يَا أَبَتِ هَذَا تَأْوِيلُ رُؤْيَايَ مِنْ قَبْلُ قَدْ جَعَلْتَ رَؤْيِيَ حَقًّا﴾ په ویلو سره یې دغه لوري ته اشاره وکړه.

معلومېږي چې یعقوب علیه السلام له دې خوبه پخوا همدغه خبره محسوسه کړې وه، چې له یوسف علیه السلام سره یې خصوصي محبت کاوه، چې د هغه له لیدلو څخه د ده علایي وروڼه پټ په زړونو کې سره سوځېدل، او له ده سره به یې رځې (کینې) کولې، نو ځکه یعقوب علیه السلام ته داسې یو خیال پیدا شو، که هغوی دغه خوب واورې؛ نو لا د حسد او رځې اور کې به د دوی زړونه وسوځي، او شیطان به د دوی په زړونو کې لا د حسد او رځې لمبې بلې او اوچتې کړي، امکان لري چې دوی داسې حرکت وکړي؛ چې په هغه کې د یوسف علیه السلام اذیت او پخپله د دوی د رسوایی او بدانجامی موجب وي، نو ځکه یعقوب علیه السلام یوسف علیه السلام منع کړ، چې خپل خوب دې نورو وروڼو ته مه ښکاره کوه، تر دې چې یوسف علیه السلام ته یې اجازه ور نه کړه چې خپل سکه ورور «بنیامین» ته هم د هغه خوب ذکر وکړي، اکر که له هغه څنې د کومې خرابۍ اندېښنه نه وه، لیکن ممکن وو، چې هغه یې په بې احتیاطۍ سره نورو ته ووايي، او په دې ډول دغه خبره په خلکو کې خوره او شائع شي.

وَكَذَلِكَ يَجْتَبِيكَ رَبُّكَ وَيُعَلِّمُكَ مِنْ تَأْوِيلِ الْأَحَادِيثِ وَيُمَتِّعُهُ عَلَيْكَ وَعَلَىٰ آلِ يَعْقُوبَ كَمَا اتَّهَمَ عَلَىٰ آبَائِكَ مِنْ قَبْلُ إِبْرَاهِيمَ وَإِسْحَاقَ إِنَّ رَبَّكَ عَلِيمٌ حَكِيمٌ ﴿٥٢﴾

او همدارنگه (چې ته په دغه خوب سره غوره شوی یې) غوره به کړي تار ب ستا، او وبه ښيي تاته له گمځولو دخبرو (خپلو ځایونو ته لکه تعبیر د خوبونو، بیان د کتابونو یا حقیقت دخبرو)، او

پوره به کړي نعمت خپل پر تا او پر (نورې) کورنۍ د يعقوب (په نبوت) لکه چې پوره کړی يې دی دا نعمت پر دوو پلرونو ستا پخوا له تانه چې ابراهيم دی او اسحاق دی، بېشکه چې رب ستا ښه عالم دی (پر ټولو احوالو)، ښه حکمت والا (چې هر کار په تدبير او مصلحت سره کوي).

تفسير: يعنې همداسې چې دغه خوب يې دروښود؛ همغسې محض د خپل رحمت په جاذبه سره د خپل قرب په دربار کې تاته خصوصاً مقام عطا فرمايي، لکه چې نبوت يې درعطا کړ، او په راز راز ظاهري او باطني مهربانيو سره يې وپاللي.

﴿وَعَلَيْكَ مِنْ تَأْوِيلِ الْآكَادِيْثِ﴾ مثلاً د رؤياوو تعبير يعنې چې د خوب پېښه واورې، او د هغه اجزاء پخپل ذهانت او فراست پخپل ځای کې ولگوې، يا د هرې خبرې په محل او موقع پوهېدل، او د معاملاتو پر عواقبو او نتايجو پوهېدل، سم له لاسه يې سنجول (حل کول)، يا د پاک الله او انبياء الله ارشادات او د اقوامو او د اممو د قصو او د منزله وو کتابونو د مضامينو تر ژورو معانيو پورې رسېدل؛ دغه ګرد شيان د ﴿تَأْوِيلِ الْآكَادِيْثِ﴾ لاندې مندرج کېدی شي.

﴿كَمَا أَتَتْهَا عَلَى أَبِيكَ﴾ يعقوب عليه السلام تواضعاً خپل نوم وانه خيست، او د خپل پلار اسحاق او د هغه د پلار ابراهيم عليهما السلام ذکر يې وفرمايه، الله تعالى ابراهيم عليه السلام خپل نبي ګرځولی وو، او د ده دښمن نمرود يې هلاک کړ، او د اور شعلې يې پرې ګلزارې کړې، اسحاق عليه السلام ته يې نبوت ورعطا کړ، بيا د ده له صلبه يې د يعقوب عليه السلام په شان يو نبي پيدا کړ، چې له هغه څخه د بني اسرائيلو د ګردو انبياوو سلسله پيدا شوې ده، په صحيح حديث کې راغلي دي: «الکريم ابن الکريم ابن الکريم يوسف بن يعقوب بن اسحاق بن ابراهيم».

لَقَدْ كَانَ فِي يُوسُفَ وَأَخُوْتِهِ آيَاتٍ لِلِّسَّالِيْنَ ۝

خامخا په تحقيق چې وو په (قصې د) يوسف او وروڼو د ده کې دلائل (د قدرت د الله او نبوت ستا) لپاره د پوښتنو کوونکو.

تفسير: يعنې هغه خلق چې د داسې واقعاتو پوهېدلو پسې ګرځي، او کومې نتيجه پورې رسېدل غواړي؛ هغوی ته د يوسف عليه السلام او د يوسف عليه السلام د وروڼو په قصه کې د هدايت او عبرت لوی دلائل شته، د دې قصې له اورېدلو څخه به زړونو کې د الله تعالى د عظيم قدرت او حکمت نقش کلک ټينګېږي، او د نبي کریم صلی الله عليه وسلم د صداقت ښکاره ثبوت په لاس راځي، چې دوی سره له اميتوبه، او بې له کومه معلمه يا کتابه يا نورو څخه د استفاده کولو داسې منقح او منضبطه تاريخي حقائق انکشاف فرمايي، چې د هغو د بيان توجه غير له رباني اعلامو په بل شي نشي کېدی، خصوصاً د مکې قريشو ته چې د يهودانو په لمسون د دغې قصې په متعلق له رسول الله صلی الله عليه وسلم څخه يې پوښتنې کولې، په دغې واقعې کې ډېر لوی عبرت ښوونکی درس دی.

إِذْ قَالَ الْيُوسُفُ وَأَخُوهُ أَحَبُّ إِلَيَّ إِنَّمَا أَتَى بِهَذَا ضَلِيلٍ مُّبِينٍ ۝۷ اِقْتُلُوا
يُوسُفَ وَأَوْطَرُخُوهُ أَرْضًا يَخْلُ لَكُمْ وَجْهَهُ أَبْيَكُمْ وَتَكُونُوا مِنْ بَعْدِهِ قَوْمًا صَالِحِينَ ۝

(ياد کړه) هغه وخت چې وويل وروڼو د يوسف يو بل ته: خامخا يوسف او ورور يې (بنيامين) ډېر ګران دي پلار څمونږ ته له مونږ څخې، حال دا چې مونږ ډله يو قوتناکه، بېشکه پلار څمونږ خامخا په خطا ښکاره کې دی. (نو پر دغه خبره يې سره تړون وکړ): وورنئ يوسف يا يې وغورځوئ تاسې هغه په کومې ځمکې (لرې) کې، چې وزګار (او خالص) شي تاسې ته مخ د پلار ستاسې، او شئ به تاسې وروسته له دې (کار) يو قوم صالحان.

تفسير: يعقوب عليه السلام له يوسف عليه السلام او د ده د عيني ورور «بنيامين» سره زيات محبت كولو، ځكه چې دوى دواړه له خپلو علائتي وروڼو ځنې وړو كي وو، او د دوى مور هم وفات شوې وه، او خاص د يوسف عليه السلام په نسبت د فراست له نوره، يا له رباني الهامه پوهېدلى وو، چې د ده مستقبل ډېر روڼ او ځلېدونكى دى، او د نبوت د كورنى سلسله د ده له ذاته سره تړلې ده.

او پخپله د يوسف عليه السلام ښايسته صورت او سېرت، ظاهري او باطني كمالاتو د ده د لوى پلار خصوصي محبت خپل لوري ته ورجذباوه، حال دا چې هغه وضعيت پر نورو وروڼو ډېر سخت تېرېده، دوى به سره ويل چې: د ضرورت په وخت كې د كار سړي خو مونږ يو، او ځمونږ ډله د قوت او قدرت خاونده چې د پلار د ضعيفۍ په وخت كې هم په كار ورتلى شو، له دغو وړو كو هلكانو څخه هېڅ هيله او اميد نشي كېدى، نو د همدغو خيالاتو په اثر د خپل لوى پلار په نسبت به يې ويل چې: دى په دغه معامله كې په سخته غلطۍ او صريحه خطا كې دى، او د خپلې نفعې او نقصان صحيحه موازنه نه كوي.

﴿إِقْتُلُوا يُوسُفَ﴾ الآية - يعنې د حسد او رځې (كينې) اوروڼه د دوى په زړونو كې دننه لگېدل، بالاخر دوى پخپلو منځونو كې سره مشورې وكړې، چې د يوسف عليه السلام په موجوديت كې امكان نه لري؛ چې د خپل لوى پلار خصوصي محبت او توجه مونږ خپل لوري ته كښ كړى شو، نو ځكه ښايي چې د يوسف عليه السلام خبره همدلته پاى ته ورسوو، يا خو دې ووژلى شي، يا دې په كوم لري ملك كې وغورځاوه شي، چې له هغه ځايه بېرته رانشي، كله چې دى نه وي؛ نو د پلار كرده توجه به ځمونږ په لوري متوجه كيږي، او د ده د كړدو مهربانيو يواځې مونږ حقداران پاتې كيږو، د «بنيامين» معاملې ته دوى غالباً څه اهميت نه وركولو، لكه چې د هغه محبت يې د يوسف عليه السلام د محبت ضميمه كانه.

﴿وَتَكُونُوا مِنْ بَعْدِهِ قَوْمًا صَالِحِينَ﴾ يعنې يو ځلې د قتل او نورو گناهونو ارتكاب واقع كيږي، او وروسته د هغه له فراخته بيا به توبه كوو، او ښه ښك سړي به كيږو، يعنې هم په رندانو كې رند حسابيږو، او هم جنت به له لاسه نه وركوو، ځينو مفسرينو د ﴿وَتَكُونُوا مِنْ بَعْدِهِ قَوْمًا صَالِحِينَ﴾ معنى داسې اخيستې ده: چې وروسته له يوسف عليه السلام ځمونږ كړد كارونه پخپله ښه كيږي، ځكه چې د لوى پلار د شفقت لاس له يوسف عليه السلام څخه لنډ او مايوس كيږي، او يواځې ځمونږ پر سرونو به راكش كيږي.

قَالَ قَائِلٌ مِّنْهُمْ لَا تَقْتُلُوا يُوسُفَ وَالْقُوَّةُ فِي غَيْبَتِ الْجَبِّ يَلْقَاهُ بَعْضُ السَّيَّارَةِ إِن كُنْتُمْ فَاعِلِينَ ①

وويل يوه ويونكي له دوى څخه چې: مه وژنئ يوسف (چې لويه گناه ده) او (لكه) وغورځوئ تاسې هغه په تياره بېخ د گمنامي كوهي كې چې وايي خپلې ځينې تېريدونكي (د لارې چې كوم لري ملك ته يې يوسي) كه يې تاسې كوونكي (د دې بېلتون).

تفسير: داسې ويونكى «يهودا» وو، يعنې وژل يې لويه گناه او غټه خبره ده، او ځمونږ مقصد يې له قتل هم حاصلېدى شي، كه تاسې د يوسف عليه السلام بېلتون له دې ځايه غواړئ؛ نو آسان صورت يې دغه دى، چې له كلي څخه يې لري په كوم تياره گمنامه كوهي كې وغورځوئ، پس دوى ټول سره په دې متفق شول، او پلار ته راغلل.

قَالُوا يَا أَبَانَا مَا لَكَ لَا تَأْمُرُنَا عَلَىٰ يَوْسُفَ وَإِنَّا لَهُ لَنَصِحُونَ ②

نو وويل دوى: اى پلاره ځمونږ! څه باعث دى تا لره چې امين نه گرځوې ته مونږ پر يوسف باندې حال دا چې بېشكه مونږ ده ته خامخا نصيحت گران (خير غوښتونكي) يو.

تفسير: له دې نه معلومېږي چې پخوا له دې نه هم دوی داسې غوښتنه له خپله پلاره کړې وه، مگر د دوی زړه مطمئن نه وو، چې يوسف عليه السلام له هغوی سره پرېږدي.

أَرْسِلَهُ مَعَنَا غَدًا يَزْتَعِ وَيَلْعَبُ وَإِنَّا لَهُ لَحَفُظُونَ ﴿١٧﴾

ولېره دی له مونږ سره صباح (ورځ صحرا ته) چې و خوري ډېرې مېوې او لوبې وکړي، او بېشکه مونږ ده لره خامخا ساتونکي یو (له هر تکلیفه).

تفسير: يعنې د داسې پيمخي، ښايسته او قوي هلک گړدې قواوې له کوره کښېناستو څخه له کاره وځي، مناسب دي چې له مونږ سره د پسو د څر لپاره صحرا ته لاړ شي، او هلته د صحرايي گکلانو ښه سيلونه وکړي، او مېوې يې و خوري، او ښې لوبې وکړي، او ټوپونه او منلې ووهي، او وځلي، او نور ښه جسماني ورزشونه وکړي.

وايي چې د هغوی لوبې منلې وهل او غشي ویشتل وو، او برسېره پر هغو د وور کيو لپاره تر مناسبې اندازې پورې لکه چې ابو حيان «رحمه الله» ليکي: «لوبې او مستي کول د نشاط او خوښۍ او خوشالۍ سبب دی».

قَالَ إِنِّي لَيَحْزُنُنِي أَنَّ تَذْهَبُوا بِهِ وَأَخَافُ أَنْ يَأْكُلَهُ الذِّئْبُ وَأَنْتُمْ عَنْهُ غٰفِلُونَ ﴿١٨﴾

وويل (يعقوب): بېشکه زه چې يم خامخا غمجني مې بيول ستاسې دي يوسف لره، او وېرېم له دې نه چې وبه خوري يوسف لره لېوه حال دا چې تاسې به له ده نه غافلان يئ.

تفسير: يعنې د يوسف عليه السلام بېلتون او له تاسو سره د هغه د تللو تصور ما له حده زيات غمجن کوي، او پر هغه برسېره له دې نه هم وېرېم چې دی هلک دی، نه چې ستاسې له بې خبرۍ او غفلت څخه کوم لېوه يا بل کوم داپونکي يې در څخه ونه داړي، او ويې نه خوري، ليکي چې په هغې صحرا (بيديا) کې لېوان ډېر زيات وو.

شاه صاحب ليکي: «څرنگه چې دوی وروسته له دې نه د لېوه بهانه جوړوونکي وو؛ نو د همدې لامله د يعقوب عليه السلام په زړه کې هم د لېوه وېره ولوېده».

قَالُوا لَئِنْ أَكَلَهُ الذِّئْبُ وَنَحْنُ عُصْبَةٌ إِنَّا إِذًا لَّخٰسِرُونَ ﴿١٩﴾

(نوبيا وروڼو د يوسف) وويل: قسم دی که و خوري يوسف لره لېوه حال دا چې مونږ ډله قوتنا که يو؛ نو بېشکه مونږ به په دغه وخت کې خامخا له زيانکارانو څخه يو.

تفسير: يعنې که ځمونږ په شان د يوې قوتنا کې ډلې په موجوديت کې ځمونږ وړوکی ورور لېوه و خوري؛ نو وپوهېږئ چې مونږ له کاره وتلي او بېکاره ځلميان يو، او له دغې خبرې ځنې بله کومه خرابه او نقصانمنه خبره به وي چې د لسو قوتناکو وروڼو په منځ کې يو وړوکی هلک د لېوه خولې ته ورسېږي، او که داسې کومه پېښه واقع شي؛ نو البته چې مونږ خپل گړد شيان له لاسه ورکړي دي.

فَلَمَّا ذَهَبُوا بِهِ وَاجْمَعُوا أَنْ يَجْعَلُوهُ فِي غِيَابِ الْجُبِّ وَأَوْحَيْنَا إِلَيْهِ لَتُنَبِّئَنَّهُمْ بِأَمْرِهِمْ هَذَا وَهُمْ لَا يَشْعُرُونَ ﴿٢٠﴾

نو کله چې بوتلو دوی يوسف لره او اتفاق يې سره وکړ په دې چې وغورځوي دی په تياره بېخ د کوهي کې (نو ويې غورځاوه) او وحيې وکړه مونږ يوسف ته چې ته به خامخا خبر ورکړې دوی ته په کار د دوی چې دغه دی، حال دا چې دوی به نه پوهېږي (چې ته يوسف يې).

تفسير: مفسرينو ډېرې داسې ضمني قصې په داسې درد زياتوونکي او رقت غورځوونکي ډول سره نقل کړي دي، چې د هغو له اور بدلو څخه د تيري (گټې) زړه هم خوږيږي، او د هغو لوستل سړی ډېر ژپوي، الله خبر چې هغه به تر کومه حده صحيح وي، لوی قرآن د خپل خاص نصب العین په اعتبار دا قسم تفصيلاتو ته زياته اعتناء نه ده کړې، او نه يې د يادولو وړ (لايق) گڼلي دي، نو دلته هم هغه ټولې ضمني خبرې يې حذف کړې، اخري خبره يې دا راوښوده چې د يوسف عليه السلام وروڼه په لطائف الحيل سره له پلاره ځنې يوسف عليه السلام يووړ، او سم له ترلې شوي قرارداد د هغه کوهي په منځ کې د غورځولو ترتيبات يې نيول، په دغه وخت کې مونږ يوسف عليه السلام ته داسې اشاره وکړه، چې پر هغه باندې له سره نور خلق ونه پوهېدل، چې بيخي مه ويرېږه، ځکه چې داسې يو وخت هم راتلونکی دی، چې دغه گړدې چارې به دوی ته ورپه يادوې، او په هغه وخت کې به ته په داسې يو لوړ (اوچت) مقام او لويه مرتبه کې يې چې دوی به دې له سره نشي پېژندلی، يا د عهد د طوالت لامله به دې نشي پېژندلی.

دغه غيبي اشاره په خوب کې شوې يا په وينه کې؟ د الهام په ذريعه شوې که د پرنټې په وسيله؟ د دغه تفصيل په لوی قرآن کې نشته، البته د ظاهرو الفاظو له ليدلو څخه دا ويلی شو، چې د وحې راتلل په څلوېښت کلنۍ پورې نه ده موقوفه، ځکه چې د يوسف عليه السلام عمر په دغه وخت کې ډېر لږ وو، والله اعلم.

وَجَاءُوا أَبَاهُمْ عِشَاءً يَبْكُونَ ﴿٥٠﴾

او راغلل دوی پلار خپل ته بېگا (په تياره کې) چې ژړل يې (په دروغو سره).

تفسير: خو چې دوی خپلو کورونو ته بېرته راغلل تياره شوه، يا قصداً په تياره کې راغلل، چې د ورځې په رڼا کې د پلار مخ ته کتل دوی ته ډېر مشکل ښکارېده، او د شپې تور ټکرې (خادر) تر يوې اندازې پورې د بې حيايۍ، بې رحمۍ او د دروغو ژبا او انگولا څه پرده داري کولی شي.

قَالُوا يَا أَبَانَا إِنَّا ذَهَبْنَا نَسْتَبِقُ وَتَرَكْنَا يُوسُفَ عِنْدَ مَتَاعِنَا فَأَكَلَهُ الذِّئْبُ وَمَا أَنْتَ بِمُؤْمِنٍ لَّنَا وَلَوْ كُنَّا صَادِقِينَ ﴿٥١﴾

وويل دوی چې: ای پلاره ځمونږ! بېشکه چې مونږ لاړو مسابقه مو سره کوله (په غشو ویشتلو او ځغښتلو) کې، او پرېښود مونږ يوسف (يواخې) په نزد د اسباب خپل؛ نو وخوړ ده لره لېوه، او نه يې ته باور کوونکی مونږ لره (په دې خبرې) او اګر که يو مونږ رښتيني.

تفسير: يعنې مونږ په حفاظت کې هيڅ قصور نه دی کړی، چېرې چې ځمونږ کالي (جامې) او اسباب او نور د کار او د ساتنې وړ شيان ايښي شوي وو، مونږ همغلته يوسف عليه السلام يواځې کېناوه، او مونږ صحرا ته لاړو، چې يو تر بله وړاندې شو، په منډو منډو او غشو ویشتلو کې؛ نو چې لږه شېبه ځمونږ سترگې ترې واوښتې، لېوه راغی او يوسف يې له مونږ ځنې وتښتاوه، حال دا چې په داسې يوه لږه موقع له سره د داسې احتمال امکان نه وو، چې سم له لاسه لېوه ور ورسېږي، او علی الفور يوسف عليه السلام ښکار کړي.

﴿وَمَا أَنْتَ بِمُؤْمِنٍ لَّنَا وَلَوْ كُنَّا صَادِقِينَ﴾ يعنې د يوسف په معامله کې لا له ابتداء څخه تاسې پر مونږ بدگمانه یئ، که مونږ تاسې ته بيخي صحيح او رښتيا خبره هم وکړو؛ خو بيا هم تاسې په دغه مخصوصه معامله کې ځمونږ پر خبرو باور په هيڅ شان کوونکي نه یئ.

وَجَاءَ عَلَى قَمِيصِهِ بِدَمٍ كَذِبٍ قَالَ بَلْ سَوَّلَتْ لَكُمْ أَنْفُسُكُمْ أَمْرًا فَصَبْرٌ جَمِيلٌ وَاللَّهُ الْمُسْتَعَانُ
عَلَى مَا تَصِفُونَ^{۵۱}

او راوپه دوی د پاسه په کمیس د یوسف باندې وینه د دروغو، نو وویل (یعقوب خپلو ځامنو ته چې دا ټول دروغ دي): بلکه بنایسته کړي دي تاسې ته نفسونو ستاسې یو (لوی بد) کار، نو کار ځما صبر جمیل دی (چې په کې هیڅ شکایت ونه کړم خلقو ته)، او الله څخه مدد غوښتلی شي په (تحمل د) هغې (خبرې) کې چې تاسې یې بیانوي (له هلاکه د یوسف).

تفسیر: یو وځگوړی (چېلی) یا هوسی یا بل حیوان یې ذبح کړ، او د یوسف یو کمیس یې د هغه په وینو سره ولاړه، او هغه یې پلار ته راوپ، او په دغه دروغو وینو سره یې کوښښ کاوه چې د پلار یقین پر خپله دغه خبره راولي چې دغه دی لیوه، یوسف علیه السلام یې داړلی او خوړلی چې کمیس یې په وینو سره لړلی دی.

په رښتیا سره چې «دروغجن د یاد خاوند نه وي» کمیس یې خو په وینو ولاړه، مگر دومره یې خیال ونه کړ، چې هغه کمیس به یې په بې ترتیبۍ سره هم خیرلی او شلولی وی، او بیا یې سره له دغو ویناوو خپل پلار ته وړاندې کړی وی.

نو یعقوب علیه السلام په صاف ډول سره وفرمایل چې: دغه ګردې ستاسې حیلې او پلمې (تدبیرونه) او له خپله ځانه جوړې کړې خبرې دي، په هر حال زه جمیل صبر ځان ته اختیاروم، چې په هغه کې نه د بل چا په مخ کې به شکوه او شکایت وکړم، او نه له تاسې څخه د انتقام په کوښښ کې یم، یواځې د خپل پاک الله له درباره غواړم چې په دغه صبر کې ځما مدد وفرمائي، او په خپل غیبی اعانت سره د هغې خبرې حقیقت چې تاسې یې ظاهر وی په داسې شان رانښکاره کړي چې په سلامتی سره بیا یوسف علیه السلام سره وګورم.

وَجَاءَتْ سَيَّارَةٌ فَأَرْسَلُوا وَارِدَهُمْ فَأَدْلَى دَلْوَةً قَالَ يُسُورِي هَذَا غُلَامٌ وَأَسَرُّوهُ بِضَاعَةً
وَاللَّهُ عَلِيمٌ بِمَا يَعْمَلُونَ^{۵۲}

او راغله قافله (له مدین چې مصر ته تله) نو ولېږه دوی اوبه راوړونکی خپل، نو (څوړنده) خوشې یې کړه بوکه خپله (په کوهي کې نو ونښت یوسف په دغې بوکې پورې، کله چې ویې لیده)؛ نو ویې ویل: ای خوشالیه ځما! چې دا یو هلک دی ډېر بنایسته، او پټ کړ دوی هغه د تجارت د مال په توګه، او الله ښه عالم دی په هغو کارونو چې کول (وروڼو د یوسف له بې رحمۍ).

تفسیر: وایي چې تر درې ورځو پورې یوسف علیه السلام په هغه کوهي کې د پاک الله په قدرت خوښ او محفوظ ډېره وو، د ده د یوه ورور (یهودا) په زړه کې دغه خبره ولوېده، چې هره ورځ ورته په همغه کوهي کې ډوډۍ ورسوي، او برسېره په هغه نورو وروڼو یې هم خبر اخیست، چې هلته مړ نشي، او د کوم بل ملک مسافر یې ترې وباسي، او له ځان سره یې بوځي، او ځمونږ له منځه دغه اغزی ورک شي، رښتیا ده چې «دغلیمانو (دښمنانو) په سترګو اغزی ښکاري ګل».

بالآخر له مدین څخه یوه قافله د مصر په لوري تله، کله چې د دغه کوهي له خوا تېرېده، او د هغوی نظر پر هغه کوهي ولوېد؛ نو یو سړی یې د اوبو اخیستلو لپاره ورولېږه، ده چې خپله بوکه وغورځوله؛ نو یوسف علیه السلام چې وړوکی هلک وو، ژر په هغې بوکې کې کښېناست او پرې یې په خپل لاس ټینګ ونيو، او له کوهي څخه ووت، کله چې د بوکې کشوونکي سترګې پرې ولګېدې؛ نو د یوسف علیه السلام د حسن او جمال له لیدلو ځنې

له حده تېر خوشاله شو، او ناڅاپه يې له خولې څخه دغه غږ پورته شو چې عجيبه هلك دى، او په ډېر ښه قيمت پلورل (خرخول) كېږي.

﴿وَأَسْرُوهُ بَضَاعَةً﴾ يعنې بوكه كشوونكي د دغې خبرې له خپلو نورو ملگرو څخې د پټولو په فكر كې وو، چې كه نور پرې خبر شول؛ نو مگرد (ټول) به راسره شريكېږي.

وَأَسْرُوهُ بِشَيْنٍ بَخْسٍ دَرَاهِمَ مَعْدُودَةٍ وَكَأَنُوفِيهِ مِنَ الرَّاهِدِينَ ﴿١٧﴾

او وپلوره (خرخ كړ) دوى هغه (ورور خپل) په پيسو ناكارو سره چې يو څو روپۍ وې شمېرلې شوې (لږې)، او وو دوى په حق د يوسف كې له بې رغبتانو.

تفسير: يعنې د يوسف عليه السلام وروڼه خبر شول، چې قافلې يوسف عليه السلام له كوهي څخه وويست، او له ځان سره يې بوته، نوژر ورپسې ورغلل، او دا يې ورنېكاره كړه چې دغه څمونږ مريي دى، چې په تېښته سره راغلى دى، څرنگه چې دده عادت دى چې تل تېښتي؛ نو ځكه مونږ نه غواړو چې وروسته له دې نه يې وساتو، كه يې پېرئ (اخلى) نو پېرودلى (اخيستلى) يې شى، مگر ډېر كلك يې وساتئ چې چېرې درڅخه ونه تېښتي، وايي چې په اتلسو درهمو يا په لږ څه ډېرو يا كمويې خرخ كړ، نو د هر يو ورور په سر دوه دوه درهمه ورورسېدې، يو ورور يې چې (يهودا) نومېده؛ هيڅ برخه يې وانه خيسته.

﴿وَكَاؤُافِيهِ مِنَ الرَّاهِدِينَ﴾ (او وو دغه وروڼه په باب د يوسف كې له بې رغبتانو، يا وو دغه كاروانيان په باب د يوسف كې له بې رغبتانو له جهته د بې فرمانۍ او د تېښتې دده)، يعنې له دومره ارزانو پلورلو څخه مه متعجب كېږه! دوى له يوسف عليه السلام څخه دومره بېزاره وو، چې كه وېر يا يې ورپرېښي وي خو لا هم مستبعد او لري ترې نه وو، هومره پيسې چې د دوى په لاس ورغلې؛ هغه يې غنيمت وگڼلې.

ځينې مفسرين وايي چې په دغه آيت كې د هغه پلورلو ذكر دى؛ چې د قافلې خاوندانو وروسته د مصر له رسېدلو څخه وركړل، كه داسې وي؛ نو ويلی شو چې د لويديلي څيز قدر يې ونه كړ، او له دغې اندېښنې څخه چې بيا څوك پرې دعوى ونه كړي، او هم د تېښتېدلو عيب يې اورېدلى وو؛ نو ځكه يې په ارزان قيمت وپلوره، والظاهر هو الأول، والله أعلم.

وَقَالَ الَّذِي اشْتَرَاهُ مِنْ مِصْرَ لِامْرَأَتِهِ أَكْرِمِي مَثْوَاهُ عَلَيَّ أَنْ يَنْفَعَنَا أَوْ نَفْذَنَا وَكَذَلِكَ
مَكَاتُ الْيُوسُفَ فِي الْأَرْضِ وَلِنُعَلِّمَهُمْ مِنْ تَأْوِيلِ الْأَحَادِيثِ وَاللَّهُ غَالِبٌ عَلَى أَمْرِهِ وَالْكَثْرُ
النَّاسِ لَا يَعْلَمُونَ ﴿١٨﴾

او وويل هغه سړي (عزيز) چې يې اخيستی وو يوسف او وو له اوسيدونكو د مصر ښځې خپلې ته چې په عزت لره ځاى د دغه (يوسف، او ښه قدر او عزت يې كوه!) ښايي چې نفع ورسوي مونږ ته يا به ونيسو مونږ دى ځوى (چې دواړه اولاد نه لرو)، او همداسې (لكه چې نجات مو وركړ يوسف ته له كوهي څخه او عزيز مو مهربان كړى وو پر ده) ځاى او قدرت وركړ مونږ يوسف ته په ځمكه (د مصر) كې، او وښيو مونږ يوسف ته تعبير د خوبونو، او الله غالب دى په كارونو خپلو (چې هيڅوك يې نشي رد كولى) وليكن زيات خلق نه پوهېږي (په دې).

تفسير: وايي كله چې دغه قافله مصر ته ورسېده، ليلام شروع شو، او د مصر د عزيز پر بولى دغه معامله پاى ته ورسېده، ده خپلې ښځې زليخا يا راعيل ته وويل: «چې دغه هلك ډېر غوره محبوب، هوښيار او پوه رابريښي، نو ښايي چې ته يې

ښه په عزت او احترام او پت وساتې! او د مريانو په شان سلوک ورسره ونه کړې، کيږي چې وروسته له لوييدو څخه څمونږ په کار راشي، او خپل کاروبار وروسپارو، يا څرنگه چې اولاد نه لرو، دی د خپل ځوی په ځای ودروو.

﴿وَكَذَلِكَ مَكَائِيلُ يُوسُفَ﴾ الآية - يعنې مونږ پخپل کامل قدرت او لطيف تدبير يوسف د ده د وروڼو د حسد او رځي (کينې) له رېږو (تکليفونو) او د کوهي له بندي خانې څخه وساته، او د مصر د عزيز کره مو ورسولو، بيا مو د عزيز په زړه کې د هغه محبت او شفقت وغورځولو، او په دغه ډول مو هغه ته په مصر کې يو معزز ځای ورکړ، او د مصريانو په سترگو کې مو هغه وجيه او محبوب وگرځولو، خو دغه د راتلونکو ترقياتو او اعتلاوو د اساس په منزل وگرځي، او د بني اسرائيلو لپاره د مصر د هستوگنې وسيله شي، له هغه سره دا هم منظور وو، چې د مصر له عزيز سره واوسيږي، او له لويانو او مشرانو سره مجلسونه او ملاقاتونه وکړي، خو د سلطنت په رموزو او اشاراتو پوهيږي، او د ګردو خبرو پر ځايونو باندې د لگولو او کولو کامله سليقه او تجربه ور حاصله شي.

وَلَمَّا بَلَغَ أَشُدَّهُ آتَيْنَاهُ حُكْمًا وَعِلْمًا وَكَذَلِكَ نَجْزِي الْمُحْسِنِينَ ﴿٧٠﴾

او کله چې ورسېد يوسف قوت خپل ته نو ورکړ مونږ ده ته حکم او علم، او همداسې جزا (بدل) ورکوو نیکو کارانو ته.

تفسير: يعنې څه مهال (وخت) چې د يوسف ګردې قواوې د کمال حد ته ورسېدې، نو د پاک الله له درباره د عظيم علم او حکمت خاوند وګرځېد، نهايت مشکله عقدې (غوتي) يې په خپل رسيدونکي فهم سره حل کولې، په ډېره ښه توګه او پوهه سره يې د خلقو جرګې او جګړې سره جوړولې، پر ديني دقائقو په ښه ډول سره پوهېده، کومه خبره يې چې په ژبه سره ويله، هغه به يې عملاً هم کوله، او نورو ته به يې ورښووله، د بې عقلانو له اخلاقو قطعاً پاک او صاف وو، په علم الشرائع پوره ماهر وو، علم الرؤيا او د خوب تعبير د ده مخصوصه برخه وه.

وَرَأَوْتَهُ الْآتِي هُوَ فِي بَيْتِهَا عَنْ نَفْسِهِ وَغَلَقَتِ الْأَبْوَابُ وَقَالَتْ هَيْت لَكَ قَالَ مَعَاذَ اللَّهِ إِنَّهُ رَبِّي أَحْسَنَ مَثْوَايَ إِنَّهُ لَا يُفْلِحُ الظَّالِمُونَ ﴿٧١﴾

او طلب د فرېب وکړ ده لره هغه (ښځې) چې دغه يوسف په کور د هغې کې وو لپاره د نفس د ده، او کلکې يې پورې کړې ټولې دروازې، او بيا وويل دغې ښځې: هله ژر راشه ته! زه تالره يم، وويل يوسف: پناه نيسم په الله پورې، چې بېشکه عزيز مالک خاوند ځما دی چې ښه يې کړې ده ساتنه ځما، (نوزه به ولې خيانت کوم په اهل د ده کې)، بېشکه شان دا دی چې نيکي نه مومي ظالمان (چې د ښکې په ځای بد کوي يا زانيان).

تفسير: يعنې د يوسف عليه السلام پر حسن او جمال زلېځا مفتونه او مينه شوه، او د زړه وړلو، او مينه کښولو او سد لري کولو ګرد سامان او اسباب يې ټول کړل، او غوښتل يې چې د يوسف عليه السلام زړه هم بې واکه کړي، د يوه لوري د عيش او نشاط سامان او د نفساني جذباتو د پوره کولو لپاره هر راز سهولتونه او د بل لوري د يوسف عليه السلام شامام او سېدل د زلېځا په کور کې او د زلېځا انتهايي مينه او محبت او شفقت له ده سره، او په ګوښه (بېله) کوټه کې په خپله د ښځې له لوري په بېتايي او بې صبرۍ سره داسې غوښتنه کوله او د خپلو او پرديو د تللو او راتللو ګرد ورونه يې وټرل، له بل لوري د ځلميتوب عمر، د قوت زمانه، د مزاج اعتدال، د تجرد ژوندون، دغه ګرد دواعي او اسباب داسې وو؛ چې د هغو له تصادمه او تماسه د ډېرو لويو زاهدانو تقوی هم ګرد ګرد الوخي، مګر هغه څوک چې د پاک الله له طرفه محسن ټاکلی شوی وي، او د علم او حکمت په رنگ سره يې رنگين کړی وي، او د نبوت د عصمت په لوړو (اوچتو) مقامو ختلی وي، نو پر هغه به څوک قدرت او مجال ولري، او څرنگه به د شياطينو په چمبو (فرېبونو) کې

راشي، ده يو د «معاذ الله» لفظ ووايه، چې: «په الله پورې پناه نيسم»، سم له لاسه گړد شيطاني جالونه او د کړۍ گړد ولونه وپرانستلی شول، ځکه هر چا چې د الله تعالی پناه ونيوله؛ په هغه د بل هيچا وار نه چلېږي. تنبيه: ځينو مفسرينو د ﴿اِنَّ رَبِّيَ اَحْسَنُ مِّنْ ذٰلِكَ﴾ ضمير د الله په لوري راجع کړی دی.

وَلَقَدْ هَمَّتْ بِهٖ وَهَمَّ بِهَا لَوْلَا اَنْ رَّا بُرْهَانَ رَبِّهٖ كَذٰلِكَ لِنَصْرِفَ عَنْهُ الشُّوْءَ وَالْفَحْشَاءَ اِنَّهٗ مِنْ عِبَادِنَا الْمُخْلَصِيْنَ ﴿۱۰﴾

او خامخا په تحقيق قصد کړی وو دغه ښځی (يوسف) ته (د جماع) او (يوسف) به قصد کړی وی دې ښځې ته؛ که نه وی لیدلی يوسف برهان (قاطع دلیل) د رب خپل، همداسې (ساتلی دی مونږ يوسف په عصمت سره) لپاره د دې چې وگرځوو مونږ له ده ځنې بد او ناکاره فعل (چې خیانت او زنا ده)، بېشکه دغه (يوسف) له بندگانو مخلصو څمونږ څخه وو.

تفسير: ځينو مفسرينو د ﴿وَلَقَدْ هَمَّتْ بِهٖ﴾ الایه - داسې ترجمه کړې ده؛ او خامخا په تحقيق ښځې فکر کړی وو د يوسف او يوسف فکر کړی وو د ښځې، يعنې زلېخا د يوسف عليه السلام د راگېرولو فکر وکړ، او يوسف عليه السلام داسې فکر وکړ چې زه د ښځې د مکر په لومه (دام) کې ونه نښلم، که يوسف عليه السلام د خپل رب حجت او قدرت نه وی معاینه کړی، نو استقامت او ثابت قدمي به يې مشکله وه.

ځينو مفسرينو ﴿وَهَمَّ بِهَا﴾ يې له ﴿وَلَقَدْ هَمَّتْ بِهٖ﴾ څخه بېل کړی دی، او له ﴿لَوْلَا اَنْ رَّا بُرْهَانَ رَبِّهٖ﴾ سره يې متعلق کړی دی، لکه چې په ﴿اِنْ كَادَتْ لَتُبْدِي بِهٖ لَوْلَا اَنْ رَّبَّنَا عَلٰی قَلْبِهَا﴾ ترکیب کې دی، په دغه وخت مقصود د يوسف عليه السلام په حق کې د «هم» ثابتول نه، بلکه نفي کول دي، او ترجمه به يې داسې کيږي چې: ښځې د يوسف عليه السلام اراده وکړله، او يوسف عليه السلام به هم د ښځې اراده کړي وی؛ که د خپل رب قدرت او حجت يې نه وی لیدلی.

«برهان» دلیل او حجت ته وايي، يعنې که يوسف عليه السلام په دغه وخت کې د خپل رب دلیل نه وی لیدلی؛ نو پر قلبي میلان به يې تګ کولو، ښه! نو دلیل څه وو؟ د زنا هغه عين اليقين حرمت او شناعة وو چې الله تعالی وربښولی وو.

وَأَسْتَبَقَا الْبَابَ وَقَدَّتْ قَمِيْصَهٗ مِنْ دُبُرٍ وَأَلْفَيَا سَيِّدَهَا لَدَا الْبَابِ قَالَتْ مَا جَزَاءُ مَنْ أَرَادَ بِأَهْلِكَ سُوءًا اِلَّا اَنْ يُسْجَنَ اَوْ عَذَابٌ اَلِيْمٌ ﴿۱۱﴾

او سره منډې وهلې دواړو دروازې ته او څيري کړ (ښځې) کميس د دغه (يوسف) د شالو طرفه او مخامخ شول دوی دواړه مېړه (خاوند) د زلېخا سره دروازې څخه، وويل (زلېخا عزيز ته): چې نه ده جزاء د هغه چا چې اراده يې کړې ده په اهل ستا د بدۍ مگر دا چې بندي کړ شي، يا عذاب دردناک دی.

تفسير: وړاندې يوسف عليه السلام وو، چې ژر ور وپرانيځي، او د باندې لار شي، او وروسته زلېخا د ده په تعاقب کې وه، اتفاقاً د يوسف عليه السلام د کميس وروستنی برخه د زلېخا په لاس کې ولوېده، نو ټينګ يې ونيو، او خپل لوري ته يې راکش کړ، په دغه کش او کوک (رانبکلو) کې کميس وشلېد، مگر يوسف عليه السلام په هر ډول چې ووله کوټي څخه د باندې ووت، نو له يوې خوا دوی دواړه سره وړاندې او وروسته په دروازه کې ورسېدل، او له بلې خوا د زلېخا مېړه د مصر عزيز هم راوړسېد، نو ژر تر ژره زلېخا په خبرو جوړولو خپله خوله وپرانستله، زلېخا الزام پر يوسف واړاوه، چې ده له ما سره د بدۍ اراده کړې وه، نو د داسې سړي سزا ښايي دا وي چې په بندي خانه کې وغورځاوه شي، يا بل کوم سخت هېداد (سزا) ورته وټاکلی شي.

قَالَ هِيَ رَاوَدَتْنِي عَنْ نَفْسِي وَشَهِدَ شَاهِدٌ مِّنْ أَهْلِهَا إِن كَانَ قَبِيضُهُ قُدًّا مِّنْ قَبْلِ فَصَدَقَتْ
وَهُوَ مِنَ الْكَذِبِينَ ۖ وَإِن كَانَ قَبِيضُهُ قُدًّا مِّنْ دُبُرٍ فَكَذَبَتْ وَهُوَ مِنَ الصَّادِقِينَ ۖ فَلَمَّا رَأَى
قَبِيضَهُ قُدًّا مِّنْ دُبُرٍ قَالَ إِنَّهُ مِّنْ كِبِدِ كُنَّ إِنَّا كَيْدُ كُنَّ عَظِيمٌ ۖ يُونُسُ أَعْرَضَ عَنْ هَذَا
وَاسْتَغْفِرُنِي لِذَنْبِكِ ۖ إِنَّكَ كُنْتَ مِنَ الْخَاطِئِينَ ۝

وويل (يوسف) چې همدې طلب کړی دی له ما څخه لپاره د نفس څما (مراد خپل)، او شاهدي ورکړه (يوه تی رودونکي) له کورنۍ د زلېځا څخه (داسې چې ای عزیزه وگوره) که وو کمیس د يوسف څيري کړی شوی د مخې له خوا نو رښتیا وایي زلېځا او دغه (يوسف) له دروغجانو څخه دی. او که وو کمیس د دغه (يوسف) څيري کړی شوی د شاه له لوري؛ نو دروغ وایي زلېځا او يوسف له رښتیا ویونکو څخه دی. نو کله چې ولید (عزیز) کمیس د يوسف چې څيري شوی دی د شاه له لوري؛ نو وويل (عزیز) چې بېشکه دغه (يو فرېب دی) له فریبونو ستاسو ښځو څخه، بېشکه فرېب ستاسو ښځو ډېر لوی دی. ای يوسف! واوره له دې کاره (او پټ د زلېځا وساته، او بیا یې زلېځا ته وويل) او مغفرت وغواړه ګناه خپلې ته، بېشکه چې ته یې له خطا کارانو.

تفسیر: اوس نو يوسف عليه السلام ناچاره شو چې اصلي خبره ورښکاره کړي، چې زلېځا اراده کړې وه چې څما نفس څما له واکه (اختیاره) وباسي، زه وټنېښدم او ځان مې ترې وژغوره (بچ کړو)، دغه جگړه لا پای ته نه وه رسېدلې؛ چې د زلېځا له کورنۍ څخه یو شاهد په عجیبې طریقي سره د يوسف عليه السلام په حق کې شاهدي ورکړه.

له ځینو روایتونو څنې معلومېږي، چې دغه شاهد یو تی رودونکی هلک وو، چې د الله تعالی په قدرت یې د يوسف عليه السلام د براءت او وجاهت عند الله ښکاره کولو لپاره په غږېدلو پیل وکړ.

او ځینې علماء وایي چې هلک نه وو، بلکه کوم پوه سړی وو، چې داسې یوه پته او نښه یې ور وښوده، والله أعلم.

که شاهد تی رودونکی هلک وو لکه چې په ځینو معتبرو روایتونو کې دي؛ نو په دې صورت هم دغه د یوه تی رودونکي وینا او داسې شاهدي ورکول چې په خاتمه کې د يوسف عليه السلام په حق کې مفید شي؛ بالاستقلال د يوسف عليه السلام د صداقت دلیل وو، د کمیس له وړاندې یا له وروسته څیریدلو له شهادته په زائد ډول د یوې علامې او قرینې په شان ښایي وگڼلې شي.

او که کوم پوه سړی وو؛ نو په ښکاره سره داسې معلومېږي چې دی به په خارجي طریقي سره د حال په حقیقت مطلع شوی وي، مګر ده په نهایت پوهې په داسې یو اصول سره شاهدي ادا کړه، چې هغه د بې طرفانو په نزد هم ډېره معقوله وه، ځکه چې که سم د ښځې له دعوی سره (معاذ الله) يوسف عليه السلام د دې په لوري اقدام کړی وي؛ نو د ده مخ به د ښځې په لوري وه، نو ښکاره ده چې په دغه کش کوک کې د يوسف عليه السلام کمیس به د مخې له لوري څيري شوی وو.

او که د يوسف عليه السلام وینا صحیحه ده چې ښځې زه خپل لوري ته بللم، او زه د دروازي په لوري وټنېښدم، او دې څما د نیولو په مقصد څما تعاقب وکړ؛ نو ښکاره خبره ده چې د ده کمیس به د شاه له لوري څيري شوی وي، ځکه چې په دغه صورت کې يوسف عليه السلام د دې په لوري له سره متوجه نه وو، بلکه هغې ته یې خپله شا ګرځولې په تېښته وو، په هر حال کله چې ولید شو، چې کمیس د مخې له لوري نه، بلکه د شاه له لوري څيري کړی شوی وو؛ نو عزیز وپوهېد چې دغه ګرد د ښځې مکر او فرېب دی، يوسف عليه السلام هیڅ قصور نه لري، لکه چې ښکاره یې وويل؛ چې زلېځا دغه ډک له فرېبه چاره له هغه قسمه ده چې عموماً ښځې یې کوي.

نو عزیز له یوسف علیه السلام څخه استدعاء وکړه، چې څه تېر شوي دي؛ هغه هېر کړه! او وروسته له دې نه د دې خبرې ذکر مه کوه! چې د سختې رسوايي او بدنامۍ موجب دی، او زلېځا ته یې وویل: چې له یوسف علیه السلام څخه یا له الله تعالی د خپل قصور معافي وغواړه! چې بالیقین همدا ستا قصور دی.

وَقَالَ يَسُوۡةُ فِي الْهَدِيۡنَةِ اٰمَرَآتُ الْعَزِيۡزِ شَرَاوُدُ فَتَشَاۡعُنُ نَفْسِهٖۙ قَدْ شَغَفَهَا حُبًّا ؕ اِنَّا لَنَرٰهَا فِي ضَلٰلٍ مُّبِيۡنٍ ۝۷۰

او وویل یو څو بنځو (له خواصو د پاچا) په ښار (د مصر) کې چې: بنځه د عزیز طلب کوي مریي خپل له نفس د ده (مراد خپل)، په تحقیق څیري کړې ده پرده د زړه د دې بنځې له جهته د محبت (د یوسف یعنی ننوتلی دی محبت د یوسف په غلاف د زړه د زلېځا کې)، بېشکه مونږ خامخا وینو زلېځا په گمراهۍ ښکاره کې (چې خپل مېړه (خاوند) لري او مریي پسې گرځي).

تفسیر: یعنی ورو ورو د ټول ښار په بنځو کې داسې ویناوې شروع شوې، چې د عزیز بنځه پر خپل ځلې کنعاني غلام مفتونه او مینه شوې ده، او غواړي چې وېي لمسوي، او پر خپل ځان یې وغولوي، او د هغه نفس د ده له واکه وباسي، د دې مریي مینې د هغې د زړه په منځ کې ځای نیولی دی، حال دا چې د داسې یوه معزز منصبدار بنځې دغسې یو حرکت ډېره د شرم خبره ده، چې دا پر خپل مریي مینه شي، او ترې خپل نفساني مقصد وغواړي، ځمونږ په فکر په دغې معاملې کې زلېځا په علانیه غلطی او ښکاره ناپوهۍ کې ده.

فَلَمَّا سَمِعَتْ بِمَكْرِهٖۙ اَرْسَلَتْ اِلَيْهِنَّ وَاَعْنَدَتْ لَهُنَّ مَمْتًا وَاَتَتْ كُلَّ وَاحِدَةٍ مِّنْهُنَّ سَبِيۡكًا وَّقَالَتِ اٰخْرِجُوۡهُنَّۙ فَمَا رَاۡيَنَۙ اَكْبَرُنَهٗۙ وَقَطَّعْنَ اَيْدِيَهُنَّ وَقُلْنَ حَاشَ لِلّٰهِ مَا هٰذَا بَشَرًاۙ اِنْ هٰذَا اِلَّا مَلَكٌۭ كَرِيۡمٌ ۝۷۱

نو کله چې واورېد (زلېځا غیبت) مکر (فرېب) د دوی؛ نو ولېږه (زلېځا یو څوک) دغو (طعنګرو بنځو) ته او تیار یې کړ دغو بنځو ته مجلس (یا مېلمستیا یا بالنبتونه چې ډډې پرې واچوي) او ور یې کړې هرې یوې بنځې ته له دغو نه چور کې، او وویل (زلېځا یوسف ته): راووخه په دوی (نور اووت)، نو کله چې ولید دوی دغه (یوسف)؛ نو ډېر لوی ښایسته یې وموند (هک پک پاتې او ځانونه ترې هېر شول)، او غوڅ یې کړل لاسونه خپل او وویل دوی: پاکی ده الله ته (له عجز او نقصانه چې داسې صورت یې هم جوړ کړی دی) نه دی دغه انسان، مګر پرښته ده عزتمنده.

تفسیر: د بنځو دغو ویناوو ته ځکه مکر فرېب وایي، چې د مکارانو په شان به یې پټې پټې خبرې کولې، او پر زلېځا به یې بد ویل، ګواکې دوی د خپلې پاکۍ او عفت اظهار کولو، حال دا چې یوسف علیه السلام د بې مثال حسن او جمال شهرت چې د هرې بنځې غوږونو ته رسېده؛ نو هغوی به د ده په لیدلو پسې کړېدې او ترپېدې او پرې ویلېدې.

هیڅ بعید او لرې نه دی چې زلېځا د طعنو او تنقید کوونکو اصلي د زړه مقصد همدا وي، چې زلېځا په قهر کړي، او داسې یوه حرکت ته یې تیاره کړي، چې د یوسف علیه السلام د ملاقات او لیدلو سبب وګرځي، یا د زلېځا په زړه کې د هغه نفرت واچوي، او هغوی د خپل ځانونو په لوري د هغه د مائل کېدلو موقع را پیدا کړي.

او دا هم ممکن دي چې زلېځا په دغې معاملې کې له ځینو بنځو سره د زړه خبرې کړي وي، او هغوی د دې د دغو پټو او د زړه خبرو د ساتلو په ځای هغه برسېره کړي وي، او په تنقید او پیغور ویلو به یې لاس پورې کړي وي، په هر حال د دوی د دغو خبرو او اترو څخه په لفظ د «مکر» سره په تعبیر کولو کې دغه ټول احتمالات موجود دي.

﴿أَسَلَتْ الْإِهْنَ﴾ الآية - «نو ولېره زلېخا يو څو ك دغو طعنګرو ښځو ته»، يعنې ښځو ته يې بلنه وکړه، او مېلمستيا ته يې راغوښتې، او يو مجلس يې ترتيب کړ، چې د هغه د ما کولاتو او خوړو په منځ کې ځينې خواړه داسې هم وو، چې په چړو کيو سره ګرېدل، يا پوټکي به يې ترې لرې کېدل، لکه چې د خوړو ګردې (ټولې) مېوې او نورې د دوی په مخ کې واوښتلې شوې، او په ښه ترتيب سره کېښودې شوې، او د هرې يوې ښځې په لاس کې يوه يوه چړوکی ورکړه شوه، خو د تراشولو وړ (لايق) شيانو په خوراک کې د بلې ښځې د انتظار له کلفته بې غمه وي، کله چې دغه ګرد (ټول) شيان يې جوړ او پوره ترتيبات يې ونيول، يوسف عليه السلام ته چې هم هغلته چېرې نژدې موجود وو؛ غږ يې وکړ چې دلته راشه، په مجرد د راتلو د هغه پر ګردو (ټولو) مېلمنو ښځو باندې د برېښنا په شان يو تاثير او حرکت پيدا شو، او ښځې د يوسف د حُسن او جمال له دغې يو ناڅاپي نندارې څخه بيخي بې هوشې او بې حواسې شولې، او د بېهوشۍ په حال کې د مېوو په ځای يې خپل لاسونه پرې کړل.

قَالَتْ فَذَلِكُنَّ الَّذِي لُمْتُنَّنِي فِيهِ وَلَقَدْ رَاوَدْتُهُ عَنْ نَفْسِهِ فَاسْتَعْصَمَ وَلَئِنْ لَمْ يَفْعَلْ مَا أَمَرْتُ لَكُنْتُنَّ
وَلَكِنُّنَّ مِنَ الضَّالِّينَ ٥٦

نو وويل (زلېخا دغو ښځو ته) دا همغه ځلمي دی چې ملامه کړې ومه تاسو زه په (محبت د) ده کې، او خامخا په تحقيق طلب کړی وو ما له ده له نفسه د ده؛ نو ځان يې وساته (او ځما مطلب يې ونه کړ)، او قسم دی خامخا که ونه کړي هغه څه چې امر کوم زه ده ته؛ نو خامخا به بندي (قيد) کړی شي هرومرو (لازماً) او خامخا شي به دی له ذليانو (په دې بنديخانه کې).

تفسير: اوس زلېخا موقع وموندله چې د ښځو د هغو طعنو او تشنيو غشي بېرته پر هم دوی ورغوځار کړي، ګواکې په دغه وخت کې ﴿فَذَلِكُنَّ الَّذِي لُمْتُنَّنِي فِيهِ﴾ په ويلو سره د يوسف صفت وکړو، د دې ټولنې د رنگ او وضعيت له ليدلو سره ځنې زلېخا بيخي ځان له لاسه ورکړ، او د هغې پېښې ګرد واقعات يې په ښکاره ډول سره ټکي په ټکي وويل چې: «بېشکه ما غوښت چې د دې کنعاني ځلمي زړه په لاس راوړم، مګر دغه د پاک الله بنده په داسې ډول سره خپل ځان له ما ځنې وژغوره (وساته) او لاس يې له ما ځنې ووينځه، چې زه ورته حقه حيرانه يم، او د هغه د عفت او طهارت او قوت بيان تاسي ته له سره نشم کولی» ګواکې الله تعالی د ګرد ښار د خواصو ښځو په ټولنه کې د يوسف عليه السلام د عصمت او عفت کمال او د نزاهت او طهارت ثبوت يې ور وړاندې کړ.

﴿وَلَئِنْ لَمْ يَفْعَلْ﴾ الآية - د زلېخا مقصود په دغو خبرو او اترو کې لږ څه نورو ښځو ته د خپلې معذورۍ او نامرادی اظهار وو، خو د هغوی زړه خوږې او همدردې حاصله کړی شي، او لږ څه په تحکمي ډول په وېرولو سره د يوسف عليه السلام مرعوبيت وو، چې هغه وويرېږي او وروسته له دې نه د زلېخا په مراد او مطلب کار وکړي.

کله چې دغو ښځو يوسف عليه السلام ته وويل چې امر ومنه د مولاګۍ خپلې، که نه بندي (قيدي) کېږې، او رېږونه (تکليفونه) به تېروي.

قَالَ رَبِّ السِّجْنِ أَحَبُّ إِلَيَّ مِمَّا يَدْعُونَنِي إِلَيْهِ وَإِلَّا تَصْرِفْ عَنِّي كَيْدَهُنَّ أَصْبُ إِلَيْهِنَّ وَأَكُنَّ
مِنَ الْجَاهِلِينَ ٥٧

نو وويل (يوسف): ای ربه ځما! بندي خانه ډېره خوښه ده ځما له هغه کاره چې بولي دا ښځې ما هغه کار ته، (ای الله وګرځوي مګر، فرېد د دوی له مانه)، او که ونه ګرځوي ته له ما ځنې مګر فرېد د دې ښځو؛ نو ميلان به وکړم زه دوی ته، او بيا به وګرځم (په سبب د دغه ميلان) له جاهلانو.

تفسير: معلومېږي چې زلېخا دغه د مايوسي غوصې، او د مظلوميت ډکې وينا د دې پر نورو هم جنسانو او سيالانو خپل پوره اثر وغورځوه، يا لاله پخوا د دوی په منځ کې سره څه خبرې او اترې به هم شوې وې، په هر حال ليکلي دي، چې په دغه وخت کې گړدو بنځو د يوسف عليه السلام په پوهولو باندې داسې ژبې وپرانستلې: «چې تاته لازم دي، چې د خپلې دغې محسنې او سيدې مېرمنې خبره ومنې! آخر ته ولې پر دغې غريبې باندې ظلم او تېري کوي؟ او ښايي چې دغې خبرې ته هم ښه فکر وکړي، چې د دغو غاړه غړولو او خبرو نه منلو نتيجه به تاته خامخا رېږونه او مصيبتونه دروړاندې کړي، او بل هيڅ يوه کټه درته نه رسوي».

نو يوسف عليه السلام په پوره عزم او استقامت د الله تعالی له درباره غوښتنه او دعاء کوله چې: «يا اله العالمينه! ما د دوی له مکرونو او فرېبونو ځنې وژغوره (وساته)! که په دغې سلسلې کې ماته بندي کېدل راپېښېږي؛ نو زه به ډېرې خوشالي سره هغې بنديگري ته د معصيت پر ارتکاب ترجيح ورکوم، که ته ځما لاس ونه نيسي؛ نو وېرېږم چې زه به بې عقله شمه، او د دوی دغو لمسولو ته به څه تمايل وکړم».

فَاسْتَجَابَ لَهُ رَبُّهُ فَصَرَفَ عَنْهُ كَيْدَهُمْ إِنَّهُ هُوَ السَّمِيعُ الْعَلِيمُ

نو قبوله کړه ده ته رب دده (دا دعا) نو ويې گړځولو له ده څخه فرېب د دوی، بېشکه الله هم دی ښه اورېدونکی ښه عالم دی (په گړدو افعالو).

تفسير: يعنې دی يې په عصمت او عفت په پوره ډول سره ثابت قدم او مستقيم کړ، او د هيچا مکر او فرېب پرې ونه چلېد، او هيڅ اثر يې پرې ونه کړ.

﴿إِنَّهُ هُوَ السَّمِيعُ الْعَلِيمُ﴾ يعنې د گړدو دعاوې ښې اوري، او ترې ښه خبردار او پوه دی، شاه صاحب ليکي: «ظاهرا معلومېږي چې دی پخپلې غوښتنې او دعاء سره بندي شوی دی، ليکن الله تعالی د ده دومره دعا قبوله فرمايلې ده، چې د هغوی فرېب يې ترې دفع کړی، نور بندي کېدل د ده په قسمت کې وو، انسان لره ښايي چې د وېرې په وخت کې د خپل ځان لپاره بدې ونه غواړي، او پوره د ښکې سوال دې کوي، اکر که هر څه چې کيږي خو همغه چې په قسمت کې ليکلی شوي دي»، په ترمذي شريف کې راغلي دي چې له يوه سړي څخه رسول الله صلی الله عليه وسلم دغه دعاء واورېده: «اللهم إني أسألك الصبر» «ای الله! زه له تانه صبر غواړم»، رسول الله مبارک وفرمايل: «سألت الله البلاء فأسأله العافية» «تا له الله تعالی ځنې د بلاء طلب وکړ؛ ځکه چې صبر خو پر بلاء کيږي؛ نو ترې عافيت وغواړه».

ثُمَّ بَدَأَ لَهُمْ مِنْ بَعْدِ مَا رَأَوُا الْآيَاتِ لِيَسْجُدْنَ لَهُ حَتَّىٰ يَجِئَ

نو بيا ښکاره شو دوی ته (يعنې عزيز او تابعانو د عزيز ته) وروسته له هغه چې وليدل دوی دلائل (د پاکی د يوسف) چې خامخا په بندي خانه کې به واچوي هرومرو (خامخا) دی تر يو وخت پورې (چې قطع شي خبرې د خلقو، پس بندي کړ شو يوسف).

تفسير: يعنې سره له دې چې د يوسف عليه السلام د براءت او نزاهت ډېر دلائل يې ليدلي وو؛ بيا هم دوی په دغه کې مصلحت وليد، چې تر يوې مودې پورې يوسف عليه السلام بندي کړي، څو عام وگړي او خلق داسې وگڼي چې همدغه يوسف پر وو، او همغه کمبخته بنځه يې سببه بدنامه شوه، گواکې هغه تخويف او وېرول چې د زلېخا له لوري په بنديتوب سره ورکړی شوي وو؛ په سر ورسول شو.

وَدَخَلَ مَعَهُ السَّجْنَ فَتَيْنِ قَالَ أَحَدُهُمَا إِنِّي أَرَانِي أَعْصِرُ خَمْرًا وَقَالَ الْآخَرُ إِنِّي أَرَانِي أُحْمَلُ فَوْقَ رَأْسِي خُبْرًا
تَأْكُلُ الطَّيْرُ مِنْهُ نَبْتُهَا بِأَوَّلِهِ إِنَّا تَرَكْنَا مِنَ الْمُحْسِنِينَ ⑤

او ننوتل له ده سره په زندان کې دوه ځلميان، وويل يو له دې دواړو: بېشکه زه وينم ځان خپل (په خوب کې) حال دا چې نچوړوم انگور لپاره د شرابو، او وويل هغه بل چې: بېشکه زه وينم ځان خپل (په خوب کې) حال دا چې بار کړې مې ده د پاسه په سر خپل ډوډۍ چې خوري مرغان له هغې، خبر کړه ته مونږ په تعبير د دې (هر يوه خوب)، بېشکه مونږ وينو تا له نیکو کارانو (له بنديانو سره، يا د بنديخاني، يا له بنو علماوو د تعبير څخه).

تفسير: يعنې په هم دغو ورځو کې دوه ځلمي بنديان هم په بندي خانه کې واچول شول، چې له دوی څخې يو د مصر د پاچا ډوډۍ پخوونکی او بل يې ساقی وو، او دواړه په دغه الزام چې پاچا ته د زهر ورکولو اراده يې درلوده بنديان شوي وو، په بندي خانه کې د يوسف عليه السلام د مروءت، امانت، رښتيا ويل، ښه اخلاق، زيات عبادت کول، ښه معرفت، ښه تعبير، له خلق الله سره زړه سوي او نورو محاسنو شهرت او آوازه وه، دغه دواړه بنديان هم له يوسف عليه السلام سره ډېر مانوس (روږدي) شول، او د ډېر محبت او اخلاق اظهار به يې ورته کولو، يوه ورځ دغو دواړو خپل خوبونه ور اظهار کړل.

قَالَ لَا يَأْتِيكُمَا طَعَامٌ تُرْزَقْنِيهِ إِلَّا نَبَأُ كُفْرًا تَوَلَّيْتُمْ قَبْلَ أَنْ يَأْتِيَكُمَا ذَلِكُمَا مِمَّا عَلَّمَنِي رَبِّي إِنِّي تَرَكْتُ مِلَّةَ قَوْمٍ لَا يُؤْمِنُونَ بِاللَّهِ وَهُمْ بِالْآخِرَةِ هُمْ كَافِرُونَ ⑥

وويل (يوسف) چې: لا نه به وي راغلی تاسې ته طعام چې روزي درکوله شي تاسې ته هغه (طعام) مگر چې خبر به کړم تاسې په تعبير د دې خوب پخوا له راتلو (د دې طعام) تاسې ته، دا تعبير له هغه علم نه دی چې ښوولی دی ماته رب ځما، بېشکه ما پرېښي مې دی دین د هغو خلقو چې ايمان نه راوړي پر الله، او حال دا چې دوی په آخرت هم دوی کافران کېدونکي دي.

تفسير: يوسف عليه السلام پرمې هغوی ته تسلي ورکړه، چې هرومرو د دغو خوبونو تعبير تاسې ته ډېر ژر معلومېدونکی دی، او له دغو هرو ورځو خوړو څخه د مخه چې تاسې ته درکول کېږي، هغه به زه دروښيم، لیکن د خوب د تعبير کولو څخه د مخه يوه ډېره ضروري او مفیده خبره دراوروم، او هغه دا ده چې دغه د تعبير علم او نور ماته له کومه ځايه حاصل شوی؟ نو په یاد يې ولرئ چې زه کوم کسب کړ کاهن يا منجم نه يم، بلکه ځما د علم سرچينه رباني وحیه او الهام دی، چې ماته پاک الله دغه علم او کمال ځکه راښوولی دی، چې ما د همېشه لپاره د کافرانو او باطل پرستانو دین او ملت پرې ایښی دی، او د خپلو پلرونو او نیکونو د ابراهيم، اسحاق او يعقوب غوندې انبياوو او مرسلانو د توحید پر دین ځم، او د هغوی لاره مې ځانته غوره کړې ده.

ځمونږ له گړدو خبرو څخه لویه او مقدسه د نظر مطمح همدغه خبره ده، چې د دنیا هیڅ یو څیز په هیڅ یوه درجه له پاک الله سره شریک ونه گڼو، نه په ذات کې، نه په صفاتو کې، نه په افعالو کې، نه په ربوبیت او معبودیت کې، یواځې د هغه په حضور کې سر ښکته کوو، او له هغه سره محبت لرو، او پر هغه باندې توکل او اعتماد کوو، او خپل مرگ او ژوندون او نور ټول همغه پاک الله ته ورسپارو.

په هر حال يوسف عليه السلام مناسبه موقع لیدلې په نهایت مؤثر ډول سره دغو بنديانو ته د ايمان او توحید په جانب ترغیب او تشویق ورکړ، د انبياوو همدغه کار او عادت دی، چې د د عوت او د حق د تبلیغ هیڅ یوه مناسبه موقع له

لاسه نه ور کوي، يوسف عليه السلام وليد چې د دغو قيديانو زړونه ځما په لوري متوجه دي، او هم له ما سره مانوس شوي دي، او د بنديگري په مصيبت کې گرفتار دي، بنيایي چې لږ پاسته او نرم شوي به هم وي، راشه! په دغه وخت کې ته دې د تبليغ الحق او دعوت د فرائضو په ادا کولو سره فائده ترې واخله! پومبی دوی ته دیني خبرې وروښه، بیا یې د خوب تعبیر ووايه! دغه تسلي یې خو ورته لا له پخوا څخه ورکړې وه، چې د ډوډۍ تر وخت پورې تعبیر به در معلومېږي، خو دوی د پند او نصیحت له اورېدلو څخه ځانونه ونه باسي، او ښه غوږونه ورته کیږدي.

وَاتَّبَعْتُ مِلَّةَ آبَائِي إِبْرَاهِيمَ وَإِسْحَاقَ وَيَعْقُوبَ مَا كَانَ لَنَا أَنْ نُشْرِكَ بِاللَّهِ مِنْ شَيْءٍ ذَلِكَ مِنْ فَضْلِ اللَّهِ عَلَيْنَا وَعَلَى النَّاسِ وَلَكِنَّ أَكْثَرَ النَّاسِ لَا يَشْكُرُونَ ﴿٥٠﴾

او متابعت کړې دی ما د دین د پلرونو خپلو چې ابراهیم او اسحاق او یعقوب دي، نه بنایېږي مونږ ته چې شریک ونیسو په الله پورې، هیڅ شی په هیڅ څیز کې، دا (توحید) له فضل د الله دی پر مونږ باندې او پر نورو خلقو، ولیکن زیات له خلقو شکر نه وباسي (په دې راتلو د انبیاءو).

تفسیر: یعنې ځمونږ خالص توحید او په ابراهیمي ملت باندې ځمونږ قایم پاتې کېدل نه یواځې ځمونږ په حق کې بلکه د ګرد جهان په حق کې فضل او رحمت دی، لیکن افسوس دی چې ډېر کسان د الله تعالی د دغه لوی نعمت قدر نه کوي، لازم خو داسې وو چې د پاک الله احسان یې منلی وی، او د توحید په سمه او صافه لاره تللي وی، او بالعکس د کفران او شرک او عصیان لاره یې نه وی غوره کړې، حال دا چې دوی بالعکس د ناشکری، شرک او عصیان لارې خپل ځانونو ته غوره کوي.

يُصَاحِبِي السَّجْنِ أَرْبَابٌ مُتَفَرِّقُونَ خَيْرًا أَمِ اللَّهُ الْوَاحِدُ الْقَهَّارُ ﴿٥١﴾

ای دواړو ملګرو ځما د زندان! آیا معبودان او پالونکي متفرق (تار په تار) غوره دي که (هغه) الله (غوره دی چې) یو دی (بې له شریک په الوهیت کې)? ډېر قوي غالب دی.

مَا تَعْبُدُونَ مِنْ دُونِهِ إِلَّا أَسْمَاءَ سَبَّيْتُمُوهَا أَنْتُمْ وَآبَاؤُكُمْ مَا أَنْزَلَ اللَّهُ بِهَا مِنْ سُلْطَانٍ
إِنَّ الْحُكْمَ أَلَيْسَ اللَّهُ أَمْرًا لَا تَعْبُدُونَ إِلَّا إِيَّاهُ ذَلِكَ الدِّينُ الْقَيِّمُ وَلَكِنَّ أَكْثَرَ النَّاسِ لَا يَعْلَمُونَ ﴿٥٢﴾

عبادت نه کوئ تاسې غیر له الله مګر د څو نومونو چې نومونه مو ایښي دي د هغو تاسې او پلرونو ستاسې، نه دی نازل کړی (رالېږلی) الله په (عبادت د) هغوی کوم برهان حجت سند، نه دی حکومت (د هیچا) مګر خاص د الله دی، امر یې کړی دی په دې چې عبادت مه کوئ تاسې مګر د همدې، دا (عبادت د ده) دین دی سم (او حق دی ښکاره) ولیکن زیات د خلقو نه پوهیږي (په لاره حقه).

تفسیر: یعنې خوشې چټي (ښکاره) بې سنده او بې ځایه له خپل ځانه څه نومونه مو ایښي دي، چې تر هغو لاندې د یوې ذرې په اندازه هم څه حقیقت نشته، او تاسې د همدغو تشو نومونو عبادت کوئ، او تش یې په نامه سره معبود بولی، په داسې جهل او نادانۍ بنایي چې سړی وشرمیږي، یعنې له قدیمه راهیسې د انبیاءو علیهم السلام په ژبو دغه حکم مولېږلی دی چې د پاک الله په عبادت کې بل هیڅوک مه شریکوئ! ﴿وَسَلِّ مِنْ أَرْسَلْنَا مِنْ قَبْلِكَ مِنْ رُسُلِنَا أَجَعَلْنَا مِنْ دُونِ الرَّحْمَنِ إِلَهًا يُعْبَدُونَ﴾ (۲۵ جزء د الزخرف (۴۵) آیت (۴) رکوع) یعنې د خالص توحید په لاره کې هیڅ یوه لوړه ژوره نشته، سم صاف سړک دی، چې پر هغه باندې د تللو په وسیله انسان بې له وېرې په اطمینان تر الله تعالی پورې رسیږي، لیکن ډېر کسان له حماقته یا تعصبه پر داسې سمې خبرې هم نه پوهیږي.

يَصَاحِبِ السَّجْنِ أَمَّا أَحَدُكُمَا فَيَسْقُ رَبَّهُ خَمْرًا وَأَمَّا الْآخَرُ فَيُصَلِّبُ فَتَأْكُلُ الطَّيْرُ مِنْ رَأْسِهِ قُضِيَ الْأَمْرُ الَّذِي فِيهِ تَسْتَفْتِينَ ۝

ای دواړو ملګرو ځما د بنديخانې! هر چې یو له تاسې دواړو (دی، چې د پاچا ساقی دی)؛ نو وبه څښوي مالک بادار خپل ته شراب (لکه د پخوا په شان)، او هر چه دا بل (د پاچا خټاز)؛ نو په دار به شي نو خوري به مرغان (غوښې) له سره د ده، فیصله شوی دی کار هغه چې په هغه کې فتوی او تعبیر غوښت تاسې له ما څخه.

تفسیر: د تبلیغ د فرض له اداء کولو څخه وروسته یوسف علیه السلام د دوی د خوبونو تعبیر وفرمایه، هغه چې په خوب کې پاچا ته شراب ورڅښولي دي، د هغه تعبیر همدا دی چې دی به په وینستیا کې هم بیا خپل پاچا ته شراب ورڅښوي، او هغه بل چې په خوب کې یې لیدلي چې له پاسه د ده له سره مرغان ډوډۍ خوري، د هغه مطلب دا دی چې پر دار باندې څېړولی کیږي، او ځناوران د ده د سر پوستکي هم شکوي او خوري به یې، د قضا او قدر فیصله همدغه ده، چې هغه له سره بهر ته ګرځېدونکې نه ده، د هغې خبرې پوښتنه چې تاسې کوله، هغه مې وروښوله، دغه بالکل یوه قطعي او یقیني او پرې کړی شوې خبره ده، چې په کې له سره تخلف نشي کېدی، لکه چې همداسې وشو، ساقی د زهرو ورڅښولو له تهمته بیخي پاک او بريء ووت، او نانوايي د خپل جرم په سزا غرغره او په دار ځوړند شو.

وَقَالَ لِلَّذِي ظَنَّ أَنَّهُ نَاجٍ مِّنْهُمَا اذْكُرْنِي عِنْدَ رَبِّكَ فَأَنَسَهُ الشَّيْطَانُ ذِكْرَ رَبِّهِ فَلَبِثَ فِي السَّجْنِ بِضْعَ سِنِينَ ۝

او وویل یوسف هغه یوه ته چې یقین یې درلود چې بېشکه دی خلاصېدونکی دی له دې دواړو نه (چې ساقی دی) چې: یاد کړه (مظلومیت ځما) په نزد د مالک خپل (چې خوشې مې کړي له بنده)؛ نو هېر کړ شیطان یادول د یوسف هغه بادار خپل ته، نو پاتې شو یوسف په بندي خانه کې څو کاله (یعنې اوه کاله).

تفسیر: دلته ظن د یقین په معنی دی لکه چې په ﴿الَّذِينَ يَظُنُّونَ أَنَّهُمْ مُلَاقُوا رَبِّهِمْ﴾ کې دی، یعنې یوسف علیه السلام د دغو دواړو په منځ کې د هغه په نسبت چې متیقن وو چې بریء کېدونکی دی، کله چې له بندي خانې څخه ووت وویل: چې د پاچا په مخکې ځما یادونه هم وکړه، چې داسې یو بې قصوره سړی د کلونو کلونو راهیسې په بندي خانې کې پروت دی، د مبالغې هیڅ ضرورت نه دی، ځما کوم حال او احوال چې تا پخپلو سترګو لیدلي دي؛ کیمټ (هوبهو) همغه ووايه!.

﴿فَأَنَسَهُ الشَّيْطَانُ﴾ الآية - یعنې شیطان د دغه خلاص شوي بندي په زړه کې مختلفې وسوسې او خیالات وغورځول، او داسې یې غافل کړ چې د خپل دغه لوی محسن «یوسف علیه السلام» تذکره یې تر کلونو کلونو پورې ونه کړه، او له سره یې په یاد هم پاتې نشو، او بالنتیجه یوسف علیه السلام څو کاله نور هم په بندي خانه کې پاتې شو.

له ډېرو مدتونو څخه وروسته کله چې پاچا یو خوب ولید، چې د هغه په تعبیر باندې هیڅوک ونه پوهېدل؛ نو دلته د دغه سړي (ساقی) یوسف په یاد شو، لکه چې وروسته راځي: ﴿وَقَالَ الَّذِي نَجَّاهُ مِنْهُمَا وَكَرَّمَكَ اللَّهُ﴾ الآية - د هېرولو نسبت د شیطان په لوري ځکه وکړ شو، چې د وساوسو او د نورو د القاء ذریعه ده، چې دنسیان سبب ګرځي، د موسی علیه السلام د سفر ملګري هم ويلي وو: ﴿وَمَا أَكْسَبْنِي إِلَّا الشَّيْطَانُ أَنْ أَذْكُرَ﴾ (١٥ جزء د الکهف سورت (٦٣) آیت (٩ رکوع).

ليکن په هر شر کې الله تعالى کومه د خير خوا هرو مرو (خامخا) ږدي، دلته هم اګر که د نسيان نتيجه د بنديګرۍ د تطويل په صورت راڅرګنده شوه؛ خو بيا هم د شاه صاحب د نکتې له پيدا کولو سره سم داسې يو تنبيه ورته وشوه، چې يو نبي لره نه ښايي چې تش په ظاهري اسبابو او وسائلو زړه وتړي، بلکه ابن جرير او بغوي او نورو له ځينو اسلافو څخه نقل کړی دی چې هغوی د ﴿فَأَنسَاهُ الشَّيْطَانُ ذِكْرَ رَبِّهِ﴾ ضمير د يوسف عليه السلام په لوري راجع کړی دی، ګواکې ﴿أَذْكُرُنِي عِنْدَ رَبِّكَ﴾ هغه بندي ته ويل چې خپل بادار ته ځما ذکر وکړه! حال دا چې پر ده لازم وو چې د ګردو ظاهري اسبابو او وسائلو سره يې پخپله هم د پاک الله په دربار کې خپل عرض او غوښتنه کوله.

وَقَالَ الْمَلِكُ إِنِّي أَرَى سَبْعَ بَقَرَاتٍ سِمَانٍ يَأْكُلْنَ سَبْعَ عِجَافٍ وَسَبْعَ سُنبُلَاتٍ خُضْرٍ
وَأُخْرَى سَيْتٌ يَا أَيُّهَا الْمَلَأُ أَفْتُونِي فِي رَأْيَايَ إِن كُنْتُمْ لِلرُّءْيَا تَعْبُرُونَ ﴿٥٠﴾

او وويل پاچا (وروسته له اوو کلونو): بېشکه ما ولېدلې په خوب کې اووه غواوې خړې چې خوري دې (خړبو غواوو لره) اووه نورې خوارې غواوې، او (بيا مې ولېدل) اووه وږي شنه او نور اووه مې ولېدل وچ (چې پر دغو شنو لمدو ورتاو شول)، اې ډلې د درباريانو! فتوی (تعبير) راکړئ تاسې ټول ماته په دې خوب ځما کې که يې تاسې چې د خوب تفسير کولی شئ.

قَالُوا أَضْغَاثُ أَحْلَامٍ وَمَا نَحْنُ بِتَأْوِيلِ الْأَحْلَامِ بِعِلْمِينَ ﴿٥١﴾

نو وويل (دغو درباريانو): دا ګډوډ (تخيلي) خوبونه دي، او نه يو مونږ په تعبیرونو د خوشې خيالي خوبونو باندې پوهيدونکي.

تفسير: معلوميږي چې هغه خلق له دې فن څخه جاهلان وو، نو ځکه د خپلې ناپوهۍ په اقرار کې وشرمېدل، او داسې يوه خبره يې جوړه کړه چې داله سره خوب نه بلکه خوشې چټي (بېکاره) او پرېشان خيالات دي، چې ډېر کله انسان ته د خوب په حالت کې داسې ګډوډ خيالات او چرتونه ورپېښيږي، چې له سره د دقت او اعتناء وړ او لايق نه دي، او نه مونږ د داسې خوبونو په تفسير کې څه علم لرو، ځکه چې دغه د علم التعبير تر اصولو لاندې نه راځي.

وَقَالَ الَّذِي نَجَّاهُمُهَا وَادَّكَرَ بَعْدَ أُمَّةٍ أَنَا أُنَبِّئُكُمْ بِتَأْوِيلِهِ فَأَرْسِلُونِ ﴿٥٢﴾

او وويل هغه سړي چې خلاص شوی وو له هغو دواړو (يعني ساقی) او په یاد يې شو (يوسف) پس له ډېرې مودې چې زه به خبر کړم تاسې په تعبیر د دې خوب؛ نو ولېږئ تاسې ما (يوسف زنداني ته).

تفسير: اوس د خوب په سلسله کې د هغه ساقی چې له بنديګرۍ څخه خوشې شوی وو يوسف عليه السلام په یاد کې راغی، ده پاچا او نورو واکوالانو (وزراوو) او اهل دربار ته يې وويل: که ماته لږ څه تر بنديخانې پورې د تللو اجازه راکړه شي؛ نو زه به ډېر ژر د دې خوب ډېر صحيح تفسير تاسې ته راوړم، په بنديخانه کې يو مقدس پرېښته صورت بزرګ شته، چې په علم التعبير کې ډېر ماهر دی، ممکن دی چې ده به د خپل خوب قصه هم هغوی ته کړي وي، زه د دغه تفسير لپاره د ده خدمت ته حاضرېږم، وروسته له دې نه چې ورته اجازه ورکړه شوه؛ نو د پاچا ساقی د يوسف عليه السلام په خدمت کې مشرف شو، او داسې عرض او غوښتنه يې ورڅخه وکړه:

يُوسُفُ أَيُّهَا الصِّدِّيقُ أَفْتِنَا فِي سَبْعِ بَقَرَاتٍ سِمَانٍ يَأْكُلُهُنَّ سَبْعُ عَجَافٍ وَسَبْعِ سُنبُلَاتٍ خُضْرٍ
وَأُخْرَىٰ يَسْتَ لَعَلِّي أَرْجِعُ إِلَى النَّاسِ لَعَلَّهُمْ يَعْلَمُونَ ﴿١٠﴾

ای یوسفه! ای ډېره رښتینه! تعبیر دخوب راکړه مونږ ته په اوو غواوو خبرو کې چې وخوري دې خبرو لره اووه (نورې) خوارې غواوې، او په اوو وږيو شنو کې، او اوو نورو وچو وږيو کې (چې له هغو شنو چاپېر دي) ښايي چې زه بېرته لار شم (سره له تعبیره) خلقو ته (چې پاچا او درباريان يې دي) لپاره د دې چې دوی پوه شي (په تعبیر د خوب د پاچا او قدر ستا).

قَالَ تَزْعُمُونَ سَبْعَ سِنِينَ دَابًّا فَمَا حَصَدْتُمْ فَذَرَوْهُ فِي سُنْبُلِهِ إِلَّا قَلِيلًا مِّمَّا تَأْكُلُونَ ﴿١١﴾ ثُمَّ يَأْتِي مِنْ
بَعْدِ ذَلِكَ سَبْعٌ شِدَادٍ يَأْكُلْنَ مَا قَدَّمْتُمْ لَهُنَّ إِلَّا قَلِيلًا مِّمَّا انْخَصَصْتُمْ ﴿١٢﴾ ثُمَّ يَأْتِي مِنْ بَعْدِ ذَلِكَ عَامٌ فِيهِ
يُغَاثُ النَّاسُ وَفِيهِ يَعْصُرُونَ ﴿١٣﴾

وويل (يوسف) چې کړئ به تاسې (هر قسم فصل) اووه کاله پرله پسې په ډېر زيار (کوښښ) سره ډېر، نو هر هغه چې وربېل تاسې نو پرېږدئ هغه غله په وږي خپل کې مگر لږ شاني له هغه چې تاسې يې خورئ (نو هغومره قدر ترې پاک کړئ). بيا به راشي وروسته له دغو (اووه کلونو ودانو) اووه نور (کلونه) سخت چې وبه خوري (اهل د دې اوو سختو کلونو) هغه غلې چې پخوا ذخيره کړي وي تاسې لپاره د دې مگر لږ شاني له هغه چې تاسې ساتئ (بې تخم ته). بيا به راشي وروسته له دې (کلونو د قحط) يو کال (چې پنځلسم به وي) چې په هغه کې به فرياد رسي وکړه شي د خلقو (په غلو او بارانونو) او په دې کې به ونښخې (نچور کړي) خلق (مېوې او غوړې دانې).

تفسير: يوسف عليه السلام د خوب د تعبیر په وړښوولو کې نه څه ځنډ (ايسارتيا) وکوله، او نه يې کوم شرط ورته کېښود، او نه يې هغه سړی شرمند کړ، چې ته مې وروسته له دغومره کلونو اوس ولې خبر اخلي؟ له دې نه د انبياوو عليهم السلام د اخلاقو اندازه له ورا معلومېږي، بيا هغه يواځې د خوب تعبیر غوښتی وو، مگر ده درې شيان ورعطا کړل: تعبیر، تدبير، تبشير.

د يوسف عليه السلام د کلام حاصل دا دی، چې اووه غټې خړبې غواوې او اووه شنه وږي هغه اووه کلونه دي چې به کې پرله پسې متواتر خوښی او هوسايي (ارام) به وي، د ځمکو حاصلات به ډېر کيږي، حيوانات او نباتات به ډېره ترقي او وده کوي، وروسته له دې نه به اووه کلونه قحط راځي، چې په هغه کې هغه ګردې پخوانۍ ذخيرې خوړلې کيږي، او بيخي به يې په پای رسوي، يواځې د راتلونکي کال د تخم شيندلو لپاره به لږ څه پاتې کيږي، دغه اووه کاله همغه خوارې غواوې او وچ وږي دي چې خړبې غواوې او شنه وږي به خوري، او ختم کوي يې.

د تعبیر ښوولو په ضمن کې يوسف عليه السلام د شفقت او زړه سوی او رحم علی خلق الله لامله د يوه تدبير تلقين هم وفرمايه، چې په ډومبنيو اوو کلونو کې هغه ښه او ډېر حاصلات په لاس ورځي، ښايي چې په ډېر حفاظت سره يې وساتي، او په کفايت شعاري سره يې ذخيره وکړي، هومره غله مو چې د خوړلو او کرلو لپاره پکارېږي؛ هغه بېله کړي، او لږ لږ يې په ډېر احتياط سره خوري، او نورې غلې همغسې په خپلو وږيو کې ږدي، چې له چنچيانو او نورو مضره وو حشراتو څخه په ښه شان سره وساتل شي، او د اوو کلونو حاصلات د څوارلسو کلونو په کار ورشي، که داسې ونه کړي؛ نو له قحط او غم سره به مو مقابلې ډېره ګرانه وي.

د دغه تعبیر او تدبیر ښوولو څخه وروسته یې هغوی ته یو بشارت هم واوراوه، چې غالباً به ورته د وحیې په وسیله معلومه شوي وي، یعنې وروسته له اوو کلونو قحطۍ څخه کوم کمال چې راځي؛ په هغه کې به د الله تعالی له خوا ستاسې فریاد رسی کیږي، او ښه پرېمانه بارانونه به اوري، (فصلونه، غلې، دانې او نور محصولات به په ډېر افراط سره پیدا کیږي، له انګورو (کورو) څرما او نورو ښېڅونکو (نچورونکي) شیانو څخه به خلق شراب جوړوي، دغه وروستۍ خبره یې د سائل له حاله سره موافقه وکړه، ځکه د ده کار همدغه وو.

وَقَالَ الْمَلِكُ إِنِّي أَرَىٰ فِي مَنَامِي أَنِّي أَكْرُمُ الرَّسُولَ قَالَ ارْجِعْ إِلَىٰ رَبِّكَ فَسَأَلَهُ مَا بَالُ النِّسْوَةِ الَّتِي قَطَّعْنَ أَيْدِيَهُنَّ إِنَّ رَبِّي بِكَيْدِهِنَّ عَلِيمٌ ﴿٥٠﴾

او وویل پاچا: راولئ تاسې ماته دغه (يوسف)، نو کله چې راغی دغه (يوسف ته) استازی (د پاچا) وویل يوسف چې: بېرته لاړ شه! مالک بادار خپل ته نو پوښتنه وکړه چې څه حال وو د ښځو هغو چې غوڅ کړي یې وو لاسونه خپل، بېشکه چې رب ځما په کیدونو (مکرونو) د دوی ښه خبردار دی.

تفسیر: پاچا پخوا له دې نه د خپل ساقی د تذکرې په اثر د يوسف عليه السلام معتقد شوی وو، اوس چې داسې موزون او په زړه پورې تعبیر او د رعایاوو خواخوږي او زړه سوی او ښه تدبیر یې واورېد، نو د يوسف علم، فضل، عقل، پوهې، ښه اخلاق سخت د پاچا په زړه ولوېد، او علی الفور یې امر صادر کړ چې: «داسې پوه سړی دې ژر تر ژره ځما حضور ته راحاضر کړ شي، چې زه یې زیارت وکړم، او ترې مستفید شم، او سم د ده د مرتبې او قابلیتته سره یې عزت وکړم».

قاصد سم له لاسه دغه شاهي پیغام د يوسف عليه السلام په خدمت کې ورساوه، مګر د يوسف عليه السلام په نظر د ده د دیني او اخلاقي وضعیت برتري او صفایي له ډېر اعلا الأعلى دنیوي عزت او وجاهت څخه هم ډېر لوړ او مهم وو، دی ښه پوهېده چې د نبی الله په نسبت د خلقو ډېره لږه بدګماني هم د هدایت او ارشاد په کارونو کې ډېر زیات اشکال او سخت ضرر پېښولی شي، که زه د پاچاهۍ فرمان په اثر په پټه خوله له بندي خانې څخه ووځم، او د هغه تهمت په سلسله چې زه له کلونو کلونو راهیسې د قید او بندیګرۍ ذلت تېروم دهغه په قطعي ډول استیصال ونشي؛ نو ډېر امکان لري چې ډېر ناواقفه خلق به ځما د عصمت په نسبت څه تردد او شبهه ولري، او حاسدان به څه مهال (وخت) وروسته له همدغو بې اصلو اثراو څخه بیا استفاده وکړي، بیا به کومه حيله او پلمه راته جوړه کړي.

نو د دغو مصالحو لامله يوسف عليه السلام د پاچاهۍ حکم په امتثال کې چالاکی ونه کړه، بلکه د نهایت صبر او استقلال مظاهره یې وکړه، او قاصد ته یې وویل: چې ته دې خپل بادار ته لاړ شه، او ترې پوښتنه وکړه چې: «آیا تاسې ته د هغو ښځو څه حقیقت معلوم شوی دی چې د مېلمستیا په موقع کې یې خپل لاسونه پرې کړي وو»، يوسف عليه السلام ته د هغو ښځو نومونه او پېژندګلو به له کومه معلوم وي، او داسې خیال به یې کړی وي چې دغسې مهمې (خاص) واقعې به هر وروړو خپل عمومي شهرت حاصل کړی وي، نو ځکه د هغې واقعي یو ممتاز جزء د لاسونو پرې کول یې ظاهر کړه، او پاچا ته یې توجه ورکړه، چې د دغې مشهورې او معروفې قصې تفتیش او تحقیق وکړي، غالباً اوس به هغه ښځې تاسې ته دغه خبره درڅرګنده کړي، چې تقصیر د چا دی؟

د صحیحینو شریفینو په حدیث کې نبی کریم صلی الله علیه وسلم د صدیق يوسف ستاینه په دغو الفاظو سره فرمایلي ده: «لو لبثت في السجن ما لبث يوسف لأجبت الداعي»، «که زه دومره مدت بندي پاتې کېدم چې يوسف عليه السلام بندي پاتې وو، نو د بلونکي اجابت به مې کړی وه، یعنې فوراً به ورسره تلم»، محققین وايي چې په دې

کې د يوسف عليه السلام د صبر تحمل او تعريف او په لطيف رنگ سره د ده د کامل عبوديت اظهار د رب العزت په دربار کې دی.

لنډه يې دا چې ساقی راغی او پاچا يې له ګردې ماجرا څخه پوره خبردار کړ، نو پاچا هغه ښځې سره له زلېخا راحاضرې کړې او:

قَالَ مَا خَطْبُكَ إِذْ رَأَوْتَنِي يَوْسُفَ عَنْ نَفْسِهِ قُلْنَ حَاشَ لِلَّهِ مَا عَلِمْنَا عَلَيْهِ مِنْ سُوءٍ قَالَتِ امْرَأَتُ الْعَزِيزِ إِنَّ هَذَا الْفِتْنَةَ الْخُفْيَةَ أَنَا رَأَوْتُهُ عَنْ نَفْسِهِ وَإِنَّهُ لَمِنَ الصَّادِقِينَ ﴿٣٠﴾

وویل (پاچا هغو ښځو ته) چې څه حال وو ستاسې کله چې تاسې طلب کړ (او فرېب مو ورکاوه) يوسف ته لپاره د تېر ایستلو د نفس د ده (نو میلان یې وکړ تاسې ته؟ که نه)، وویل ټولو ښځو: پاکي ده الله ته، نه یو پوهیدلي مونږ په دغه (يوسف) باندې له هېڅ بدې، وویل ښځې د عزیز چې: اوس ظاهر شو حق (رښتیا خبره) ما طلب کړی وو په فرېب لپاره د تېر ایستلو د نفس د ده (چې خپل مراد ترې واخلم) او بېشکه يوسف خامخا له صادقینو (رښتینو) څخه دی.

تفسیر: پاچا د پوښتنې عنوان داسې غوره کړ، چې ګواکې دی له دې پېښې نه لاله پخوا څخه خبر دی، خو دوی د پاچا په مخکې دروغ ویلو ته څغرد (کوښښ) ونه کړي، او هم د يوسف عليه السلام د صبر، تحمل او استقامت اثر به پرې لوېدلی وي، چې هغه یې د برائت له اظهاره له بندي خانې څخه وتل نه خوښوي.

او په ﴿إِنَّ رَبِّي بَكِيدٌ هَنَّ عَلِيمٌ﴾ فرمایلو سره د دوی کېد رانښکاروي، او له بل لوري ساقی او نورو به اصلي واقعات ده ته اورولي وي، چې له هغو څخه به هم د يوسف عليه السلام نزاهت او د ښځو د مکائدو تایید په لاس ورغلی وي. د ګردو ښځو له متفق شهادت څخه وروسته پخپله زلېخا هم په صاف ډول سره اقرار وکړ، چې قصور ځما دی، يوسف بیخي رښتین دی.

ذَلِكَ لِيَعْلَمَ أَنِّي لَمْ أَخُنْهُ بِالْغَيْبِ وَأَنَّ اللَّهَ لَا يَهْدِي كَيْدَ الْخَائِنِينَ ﴿٣١﴾

دغه (پوښتنه مې ځکه وکړه) چې پوه شي (عزیز) چې بېشکه ما خیانت نه دی کړی د ده سره په پسي شا هم، او بېشکه چې الله نه برابر وي کید مکر د خیانتګرانو (او په مقصد یې نه رسوي).

تفسیر: یعني دغومره تحقیق او تفتیش د دې لامله وکړ شو، چې د نبوت عصمت او دیانت بالکل ښکاره شي، او ګرد خلق سره وپوهېږي چې د خائنانو او دغابازانو فرېب ته الله پاک بری نه ورکوي، لکه چې د دغو ګردو ښځو فرېب ونه چلېدو، او بالاخر حق، حق او پخپل ځای ودرېد.

کله چې له دغو خبرو څخه یو قسم تکبر او غرور معلومېده په عمل خپل باندې؛ نو وویل يوسف عليه السلام لپاره د دفعې د دغې چې:

وَمَا أَبْرَأُ نَفْسِي إِنَّ النَّفْسَ الْأَمَّارَةَ بِالسُّوءِ الْأَمَّارَةُ رَائِي إِنَّ رَبِّي غَفُورٌ رَحِيمٌ ﴿٣٢﴾

او زه نه پاکوم نفس خپل (په دې شان چې نه کوي میل بدې ته ځکه چې) بېشکه نفس خامخا ډېر امر کوونکی دی (هر وخت) په بدې سره مګر هغه (نفس) چې رحم مهرباني پرې کړي وي رب ځما چې بېشکه رب ځما ښه مغفرت کوونکی (د خطیاتو) ډېر رحم کوونکی دی.

تفسير: څرنگه چې يوسف عليه السلام په خپل برائت باندې ډېر زور غورځولی وو، لکه چې پخوا مو وليکل امکان يې درلود چې کوم سطحې سړی هغه ته په فخر او ناز او غرور او اعجاب سره تشبیه وړ کړي؛ نو ځکه يوسف عليه السلام په خپله خپل نزاهت حقيقت څرگند (ښکاره کړ)، چې زه پر خپل دغه عصمت څه فخر او غرور نه کوم، او نه پر خپل طهارت اعتماد کولی شم، دا محض د پاک الله رحمت او اعانت دی، چې يو نفس له بدې څخه منع کوي، همدغه خصوصي رحمت د انبياوو عليهم السلام کفيل او ضامن دی، که نه د انساني نفس کار عموماً د بدې په لوري ترغیب ورکول وو، که د الله تعالی خصوصي توفيق او لاس نيونه نه وئ؛ نو ځما نفس به هم د نورو بشريه وو نفوسو په شان وئ.

په ﴿إِنَّ رَبِّيَ غَفُورٌ رَّحِيمٌ﴾ سره يې اشاره وکړه کله چې «نفس اماره» توبه وکړي، «نفس لوّامه» گډوډي، نو الله د ده گډوډي پخواني تقصيرات ښيي، بلکه ورو ورو پخپلې مهرباني سره يې د «نفس مطمئنه» تر درجې پورې رسوي.

تنبیه: حافظ ابن تیمیه او ابن کثیر (رحمهما الله تعالی) او نور له ﴿ذَلِكَ لِيَعْلَمَ أَنِّي لَمْ أَخُنْهُ﴾ څخه تر ﴿غَفُورٌ رَّحِيمٌ﴾ پورې د زلېخا مقوله دروي، يعنې زلېخا د ﴿أَنَّا كَرِهْنَا لَكَ أَتَاكَ وَعَنْ نَفْسِهِ﴾ اقرار وکړ، او ويې ويل چې: په دغه اقرار او اعتراف سره زه عزيز ته د دغې خبرې ورڅرگندول (ښکاره کول) غواړم، چې ما د عزيز په غياپ او نشتوالي کې کوم لوی خيانت نه دی کړی، بېشکه د يوسف عليه السلام لمسولو ته مې اراده کړې وه، مگر ځما دغه مراودت پر يوسف عليه السلام باندې هيڅ کوم اثر ونه غورځاوه.

وَقَالَ الْمَلِكُ ائْتُونِي بِهِ أَسْتَخْلِصُ لَهُ نَفْسِي فَلَمَّا كَلَّمَهُ قَالَ إِنَّكَ الْيَوْمَ لَدَيْنَا مَكِينٌ أَمِينٌ ﴿٥٩﴾

او وويل پاچا چې راولئ (تاسې اې مقربينو ځما) ماته دغه (يوسف) چې خالص کړم دغه لپاره (د کارونو) د ځان خپل (يعنې ځما به مشير خاص وي)، نو کله چې خبرې وکړې (پاچا) له دغه (يوسف) سره، وويل (پاچا) چې: بېشکه ته نن ورځ په نزد ځمونږ خاوند د مرتبې امانتگري يې.

تفسير: پاچا يې څه لا له پخوا څخه معتقد شوی وو، کله يې چې بالمشافه خبرې ورسره وکړې، نو بيخي يې مخلص او معتقد شو، او حکم يې ورکړ، چې له نن ورځې څخه وروسته تاسې له مونږ سره په ډېر عزت او احترام ډېر معتبر او پتيالی (عزتمند) اوسېږئ، شاه صاحب (رحمه الله تعالی) ليکي چې: «اوس يې د عزيز سره علاقه پرې کړه، او دی يې خپل مصاحب وگرځاوه».

قَالَ اجْعَلْنِي عَلَى خَزَائِنِ الْأَرْضِ إِنِّي حَفِيظٌ عَلَيْهَا ﴿٦٠﴾

وويل (يوسف عليه السلام پاچا ته) چې: مقرر کړه ما پر خزانو د ځمکې (د مصر) بېشکه زه ښه ساتونکی (د اموالو) ښه پوه يم (په وجوه د تصرفاتو او جذب د فوایدو، نو پاچا يوسف ته د خزانو کنجی گانې وروسپارلې، او د سلطنت ټول اختيارات يې ورته وکړل).

تفسير: يعنې د دولت حفاظت هم په پوره ډول سره کولی شم، او د هغه د عوائدو او مخارجو له ذرائعو او له حساب او کتابه هم ښه باخبره او واقف يم، يوسف عليه السلام پخپله خوښه او غوښتنه د نقدي او د جنسي او د حاصلاتو د ځمکې اداري امور په خپل لاس کې واخيستل، خو په دغه وسيله سره عامو خلکو ته پوره ګټه ورسولې شي، خصوصاً په راتلونکي قحط کې په ډېر ښه انتظام او سلوک سره د مخلوقاتو خبر نيونه وکړی شي، او د حکومت مالي وضعيت په ښه ډول سره ټينګ او مضبوط وساتلی شي، له دې نه ظاهرېږي چې انبياء عليهم السلام دنيوي عقل هم پوره لري، او دغه هم څرگنده شوه، چې د خلافتو د خدمت لپاره مالياتي په چارو کې لاس وهل د نبوت له مقامه يا د عظمت له شان سره مخالفت نه لري.

که یو سړی سره له نېک نیتی داسې وگڼي، چې د هغه منصب لپاره زه اهل یم، او له نورو ځنې به دغه کار په ښه شان سره نه جوړېږي، نو دغه د مسلمانانو د خیر غوښتلو او نفع رسولو له امله که د هغه غوښتنه یا مطالبه وکړي؛ کولی یې شي.

د عبد الرحمن بن سمره (رضي الله تعالى عنه) له یوه حدیثه معلومیږي «هر څوک چې پخپله د امارت طالب شي؛ نو د هغه بار د ده پر اوږو باندې اچولی کیږي» (او غیبي اعانت ورسره مدد او مرسته نه کوي)، او دغه په هغه وخت کې ده چې دغه طلب محض نفس پاللو او د جاه او د لوړوالي د خوښولو او نورو دنيوي اغراضو په بناء وي، والله أعلم.

وَكَذَلِكَ مَكَتَ الْيُوسُفُ فِي الْأَرْضِ يَتَّبِعُوا مِنْهَا حَيْثُ يَشَاءُ نَصِيبٌ بِرَحْمَتِنَا مِنْ نَشَاءٍ وَلَا نُضِيعُ أَجْرَ الْمُحْسِنِينَ ﴿٥٧﴾

او په مثل د دغه (مذکوره نعمت او احسان) ځای (قدرت) ورکړ مونږ یوسف ته په ځمکه (د مصر) کې، چې ځای به یې نیوه (یعنې اوسېده) له دغې ځمکې څخه هر چېرته چې به یې خوښه وه، رسوو مونږ رحمت نعمت خپل هر چاته چې اراده وفرمایو مونږ، او نه ضایع کوو مونږ اجر (بدل) د محسانو (نیکو کارانو).

تفسیر: یوسف علیه السلام هر چېرې چې غوښته ښکته کېده، او هر هغه شی یې چې زړه غوښته به یې تصرف کاوه، گواکې «ریان بن ولید» په نامه سره باچا وو، او په حقیقت کې یوسف علیه السلام پاچاهي کوله.

وَلَا جَزَاءُ الْآخِرَةِ خَيْرٌ لِّلَّذِينَ آمَنُوا وَكَانُوا يَتَّقُونَ ﴿٥٨﴾

او خامخا اجر (بدل) د آخرت خیر (ډېر غوره) دی (له دنيوي اجره) هغه کسانو ته چې ایمان یې راوړی دی، او وو دوی چې پر هېزگاري یې کوله (له شرک او فواحشو).

تفسیر: هر هغه چې د نېکۍ او ښېگڼې (فائدې) لاره غوره کړې ده؛ الله تعالی هغه ته په دنیا کې که اراده وفرمایي د هغه خوږه ثمره ورکوي، اعم له دې چې ثروت (مالداري) وي یا حکومت - عیش وي یا عشرت، خوږ ژوندون یا لذت، قلبي غنا وي یا قناعت، نو یوسف علیه السلام ته دغه گړد شیان ورعنایت فرمایلي شوي وو، پاتې شول د آخرت اجر ونه؛ هغه یو ایماندار او پر هېز کار ته هلته له دنيوي اجر ونو څخه خورا (ډېر) بهتر اجر ونه ور په برخه کیږي.

شاه صاحب (رحمه الله تعالی) لیکي: «دغه جواب شو د هغه سؤال چې د ابراهیم علیه السلام اولاده په څه ډول له شام څخه مصر ته راغله، او بیان وشو چې وروڼو په څه ډول سره یوسف علیه السلام له کوره لرې وغورځوه؟ چې خوار او ذلیل شي، او الله تعالی څرنګه ورته عزت وېاښه، او پر ملک یې واک او اختیار ورکړ؟ او همداسې ځمونږ محبوب رسول محمد صلی الله علیه وسلم سره هم وشو».

وَجَاءَ إِخْوَتَ الْيُوسُفَ فَدَخَلُوا عَلَيْهِ فَعَرَفَهُمْ وَهُمْ لَهُ مُنْكَرُونَ ﴿٥٩﴾

او راغلل وروڼه د یوسف (له کنعانه مصر ته) نو راننوتل په دغه (یوسف) باندې پس وپېژندل (یوسف) دوی، او دوی دغه (یوسف) لره ناپېژندونکي وو (په سبب د حجاب یا اوږدوالي د زمانې).

تفسیر: په «موضح القرآن» کې دي، کله چې یوسف د مصر پر مملکت خپلواک او مختار شو، نو سم له هماغه خوب سره په اوو وروڼو کلونو کې یې ښه وداني وکړه، او د گړدو ځمکو غلې او دانې یې راغونډې کړې،

او ذخيره يې کړې، بيا د قحط په اوو وروستيو کلونو کې يو متوسط نرخ يې وټاکه، او هغه به يې پر مصريانو او نورو پرديسيانو برابر پلورلې (خرخولې)، مگر پرديسيانو ته يې سړي په سر له يوه اوبن بار (ختې) څخه زيات نه ورکاوه.

نو په دغه وسيله سره خلق الله له قحط څخه نجات وموند، او د باچاهي خزانه ډکه شوه، او په هر لوري کې دغه انگازه خوره شوه، چې غله په مصر کې ارزانه ده، نو ځکه د ده وروڼه هم د غلې د پېرودلو لپاره مصر ته راغلل، د دوی هيئت او قيافه او وضع او قطع کې دومره تغيير او تبديل نه وو شوی، دلته يوسف به هم پرله پسې د خپلو وروڼو پوښتنه او پلټنه کوله، او وروسته له هغه ځای د رسېدلو څخه د دوی د نامه او د نښې پوښتنه به يې هم کړي وي، لکه چې د سلاطينو او اعيانو ملاقات کې عموماً دغه اصول جريان لري، لکه چې په ځينو تفاسيرو کې راغلي دي، چې هغوی يوسف عليه السلام ته خپل نوم او صفات بيان کړل، څرنگه چې يوسف عليه السلام د بېلتون په وخت کې ډېر وړوکی وو، او هم د ده د وروڼو فکر او خيال دې لوري ته نه تلو، چې گوندې دا به يوسف عليه السلام وي، او نه له غټانو او باچاهانو څخه عام خلق داسې جرأت کولی شي، چې له دوی څخې د هغوی د نامه نسب او نورو شيانو پوښتنې وکړي، نو ځکه دوی يوسف ونشو پېژندلی.

وَلَمَّا جَاهَزَهُمْ بِجَاهِزِهِمْ قَالَ اِتُونِي بِآخِ لَكُمْ مِّنْ اَبِيكُمْ ؕ اَلَا تَرَوْنَ اَنِّيْ اُوفِي الْكَيْلَ وَاَنَا خَيْرُ الْمُنْزِلِينَ ﴿٥٠﴾

او کله چې تيار کړ (يوسف) دوی ته اسباب د سفر د دوی نو وويل (يوسف وروڼو خپلو ته) چې راولئ تاسې ماته هغه ورور ستاسې چې له پلار ستاسې دی! آيا نه وينئ تاسې چې بېشکه زه پوره درکومه پيمانه او زه غوره د مېلمستيا ورکوونکو يم.

تفسير: يوسف عليه السلام د خپلو وروڼو ښه مېلمستيا عزت اومدارات وکړه، او د سړي په سر يو اوبن غله يې دوی ته ورکړه، د دغه عالي اخلاق او خاصې مهرباني د ليدلو په اثر وايي، چې دوی داسې غوښتنې وکړې چې څمونږ يو علایتي ورور (بنيامين) څمونږ د سپين ږيري غمجن پلار له لوري د ده د خدمت او تسکين لپاره په (کنعان) کې پاتې دی، ځکه چې د ده بل عيني ورور يوسف عليه السلام چې پر پلار بې اندازې گران وو، ډېره موده پخوا له دې نه په کومې بېديا کې هلاک دی، که د (بنيامين) د برخې غله هم مونږ ته مرحمت وکړي شي؛ نو ډېره مهرباني به وي، يوسف عليه السلام وفرمايل چې: په دې ډول سره د غائب حصه ورکول له اصوله مخالف دي، ځکه چې زه ورکوم بار په شمار د انسانانو، نه په شمار د حيواناتو، کله چې تاسې بيا راځئ نو (بنيامين) هم له خپله ځانه سره راولئ، نو هلته به د هغه برخه هم تاسې ته درکوله کيږي، تاسې ځما د اخلاقه او د مېلمانه پاللو څخه بالمشاهده خبر شوي يئ، چې زه پوره ورکومه پيمانه، او بېرته نه نيسم حق د هيچا، نو آيا وروسته له دې نه تاسې ته د خپل وړوکی ورور په راوستلو کې څه تردد او اندېښنه پېښېدلی شي؟ بلکه هيڅ تردد او اندېښنه له سره مه کوئ، او له ځانه سره يې راولئ!.

فَاِنْ لَّمْ تَاْتُونِيْ بِهٖ فَلَا كَيْلَ لَّكُمْ عِنْدِيْ وَلَا تَقْرُبُوْنِ ﴿٥١﴾

نو که رانه وست تاسې ما ته دغه (علایتي ورور خپل) نو له سره نشته پيمانه (د غلې) تاسې ته ما سره، او مه رانژدې کېږئ تاسې بيا ماته (په مصر کې).

تفسير: يعنې که هغه ورور مو له خپله ځانه سره رانه وست؛ نو داسې گڼلی شئ چې تاسې دروغ وايئ، او خلاف الأصول د يوه اوبن څټه وړل مو مقصد دي، نو د هغه په سزا کې وروسته له دې نه نه يواځې ستاسې برخې سوځي، بلکه ما ته يا ځما په مملکت کې ستاسې د راتگ اجازه هم سلب کيږي.

قَالُوا سُبْحَانَ دُعَتُهُ أَبَاهُ وَإِنَّا لَفَاعِلُونَ ﴿١٦﴾

وويل دوی: ژر به په کونښن سره غواړو دی له پلاره د ده، او بېشکه مونږ خامخا کوونکي یو (د دې کار).

تفسیر: یعنې اگر که له پلاره د هغه بېلتون (جدایي) ډېر مشکل دی، خو بیا هم مونږ کونښن کوو، چې خپل پلار په یو تدبیر سره خوښ او راضي کړو، هیله (امید) شته چې په یو ډول په دغه مقصد کې بری ومومو.

وَقَالَ لِفَتْنَيْنِهِ اجْعَلُوا بِضَاعَتَهُمْ فِي رَحَالِهِمْ لَعَلَّهُمْ يَعْرِفُونَهَا إِذَا انْقَلَبُوا إِلَى أَهْلِهِمْ لَعَلَّهُمْ يَرْجِعُونَ ﴿١٧﴾

او وويل (يوسف) مريو (پيمانه گرو) خپلو ته چې: کېږدئ هغه پنگه (ثمن) د دوی په بارونو د دوی کې په پټه سره، ښايېږي چې دوی وپيژني دا (پنگه خپله او احسان ځما) کله چې بېرته لاړ شي دوی اهل خپل ته، ښايېږي چې دوی به بيا بېرته راشي (او را به ولي ورور ځما).

تفسیر: یعنې کومه پنگه (سرمایه) چې دوی ورکړې وه، او د هغې په بدله کې یې غله پېرودلې وه، حکم یې ورکړ چې هغه دې هم په پټه سره د دوی په اسبابونو کې بېرته کېږدي، خو کله چې بېرته خپل کور ته ورسیږي، او اسبابونه پرانیځي؛ نو وگوري چې له غلې سره د هغوی پنگې (سرمایې) هم بېرته ورکړې شوي دي، چې بیا دوهم ځل راتگ ته زیات ترغیب او تشویق ور پیدا شي، او پخپلو زړونو کې ووايي، چې داسې کریم النفس باچا چېرې پیدا کېږي، او ممکن دي چې د قیمت د نه پیدا کېدلو له سببه بیا دوی د مصر له راتگه واورې، او که پنگه یې په لاس وي؛ نو هر ورو به بیا راځي، نو ځکه یې هغه پنگه ورمستړه کړه.

ځيني وايي چې: يوسف عليه السلام له خپلو وروڼو څخه د غلې قیمت اخیستل له مروت او کرمه لرې لیده، نو ځکه یې بېرته ورمستړه کړ.

فَلَمَّا رَجَعُوا إِلَىٰ آبَائِهِمْ قَالُوا يَا أَبَانَا مُنِعَ مِنَّا الْكَيْلُ فَأَرْسِلْ مَعَنَا خَازِنًا نَّكْتَلُ وَإِنَّا لَهُ لَحَفُظُونَ ﴿١٨﴾

نو کله چې بېرته وگرځېدل دوی پلار خپل ته؛ نو وويل دوی: ای پلاره ځمونږ! منع کړی شوې ده له مونږ نه پیمانه (که راسره لاړ نشي «بنیامین») نو ولېږه له مونږ سره ورور ځمونږ چې پیمانه واخلو (هم د ده او هم خپله) او بېشکه مونږ ده لره خامخا ساتونکي یو (له مضراتو).

تفسیر: یعنې د يوسف عليه السلام په شان د ده په نسبت اندېښنه او تردد مه کوئ، اوس مونږ پخپله وېرېدلې او هوښیار شوي یو، او په پوره ډول سره به د ده حفاظت کوو.

قَالَ هَلْ آمَنُكُمْ عَلَيْهِ إِلَّا كَمَا آمَنَ تَكُمُ عَلَىٰ أَخِيهِ مِنْ قَبْلُ فَانلَّهِ خَيْرٌ حِفْظًا وَهُوَ أَرْحَمُ الرَّحِيمِينَ ﴿١٩﴾

وويل (يعقوب): آیا امینان کړم تاسې په بنیامین (هم بلکه نه مو شم امینان گډډولی په ده باندې په هیڅ شان سره) مگر (په دې شان سره) لکه چې امینان کړي مې وئ تاسې پر ورور د ده (يوسف) پخوا له دې نه، نو الله خیر (ډېر غوره) دی له جهته د ساتنې او همدې دی ډېر مهربان د ټولو مهربانانو.

تفسیر: یعنې همدغه د ﴿وَإِنَّا لَهُ لَحَفُظُونَ﴾ الفاظ تاسې د يوسف د بیولو په وخت کې هم ويلي وو، نو بیا به زه ستاسې پر دغې وعدې څرنگه اعتبار کولی شم، هو اوس شدید ضرورت دی، چې له هغه څخه اغماض (چشم پوشي) نشي کېدلی، نو

ځکه له تاسو سره د هغه تلل حتمي دي، نو زه يې پر پاک الله سپارم چې همغه الله يې پخپل حفاظت او مهرباني کې روغ رمټ وساتي، او ما يوسف عليه السلام له بېلتون څخه وروسته له بل مصيبت څخه پخپل فضل او کرم سره وساتي.

وَلَمَّا فَتَحُوا مَتَاعَهُمْ وَجَدُوا بِضَاعَتَهُمْ رُدَّتْ إِلَيْهِمْ قَالُوا يَا بَنَاءَ مَا نَنْبَغِي هَذِهِ بِضَاعَتُنَا رُدَّتْ إِلَيْنَا وَنَهَارُ أَهْلَنَا وَنَحْفُظُ أَخَانَا وَنَزِدَادُ كَيْلَ بَعِيرٍ ذَلِكَ كَيْلُ يَسِيرٍ ۝

او کله چې پرانستل دوی بارونه خپل؛ وموندله دوی پنگه (سرمایه) خپله چې بېرته راېرلې شوې وه دوی ته، نو وویل دوی: ای پلاره ځمونږ! څه به (لا زیات احسان) غواړو مونږ؟ دا ده هغه پنگه (سرمایه) ځمونږ چې بېرته رد کړې شوې ده مونږ ته، او (بیا څو چې) غله راوړو اهل خپل ته، او ساتو به ورور خپل او زیات به راوړو بار د اوبښ (یعنې د بنیامین برخه) دا (یو بار د اوبښ) پیمانه ده اسانه.

تفسیر: یعنې د داسې اسانې پیمانې پر بنسودل نه دي په کار، په هر ډول چې کیږي (بنیامین) له مونږ سره پرېږدئ چې لاړ شي.

ځینو د ﴿ذَلِكَ كَيْلُ يَسِيرٍ﴾ اشاره د هغې غلې په لوري کړې ده، چې پخوا یې راوړې وه، او «یسیر» یې د «قلیل» په معنی اخیستی دی، یعنې هغه غله چې پخوا له دې نه راوړې شوې ده؛ هغه د حاجت په اعتبار لږه ده، او د دې قحط په زمانه کې تر کاله پورې به بس کیږي؟ لهدا ضرور دي چې په هر ډول سره چې کیږي، ښايي چې مونږ بیا لاړ شو، او د گردو برخې له ځانه سره راوړو.

قَالَ لَنْ أُرْسِلَهُ مَعَكُمْ حَتَّى تُؤْتُونِ مَوْثِقًا مِّنَ اللَّهِ لَنَأْتِيَنَّيَ بِهِ إِلَّا أَن يُعَاطِيَكُمْ فَلَمَّا اتَوْهُ مَوْثِقَهُمْ قَالَ اللَّهُ عَلَىٰ مَا نَقُولُ وَكِيلٌ ۝

وویل (يعقوب خپلو ځامنو ته): له سره به ونه لېږم هغه (بنیامین) له تاسې سره تر هغه پورې چې راکړئ تاسې ماته عهد محکم د الله (په دې خبره) چې خامخا بېرته به راولئ ماته هرومرو دی مگر که چاپېر والی وکړ شي پر تاسې باندې (چې مړه یا مغلوب شئ)؛ نو کله چې ورکړه دوی دغه پلار ته وعده محکمه خپله؛ نو وویل (يعقوب ځامنو خپلو ته) چې: الله په هغه څه چې وایو یې مونږ وکیل (شاهد) دی.

تفسیر: یعنې که د الله تعالی له تقدیر سره کومه داسې حادثه ور د مخه شوه، چې په هغې کې تاسې ګرد سره پرې او مغلوبان شوی، او د نجات هیڅ یوه لاره درپاتې نشي، نو هلته زه هیڅ نشم ویلی، هو! سم له خپله توانه او مقدوره تر خپل ژوند پورې د بنیامین په حفاظت کې څه قصور مه کوئ، سره د دې پوخ عهد او پیمان اخیستلو او قسمونو یادولو د زیات تاکید او اهتمام په ډول یې وفرمایل: ﴿قَالَ اللَّهُ عَلَىٰ مَا نَقُولُ وَكِيلٌ﴾ یعنې هغه عهد او پیمان چې مونږ په دغه وخت کې کوو، هغه ګرد پاک الله ته سپارو، که چا په هغه کې څه خیانت یا بد عهدي وکړه؛ نو همغه الله به یې په سزا رسوي.

وَقَالَ يَبْنَئِي لَأَتَدْخُلُوْا مِنْ بَابٍ وَاحِدٍ وَادْخُلُوا مِنْ أَبْوَابٍ مُّتَفَرِّقَةٍ وَمَا أُغْنِي عَنْكُمْ مِّنَ اللَّهِ مِنْ شَيْءٍ إِنَّ الْحُكْمَ إِلَّا لِلَّهِ عَلَيْهِ تَوَكَّلْتُ وَعَلَيْهِ فَلْيَتَوَكَّلِ الْمُتَوَكِّلُونَ ۝

او وویل (يعقوب) له شفقت: ای ځامنو ځما! مه ننوځئ تاسې (مصر ته) له دروازې یوې (چې نظر وانخلي) او ننوځئ (دوه دوه یا درې درې) له دروازو بېلو بېلو څخه، اونشم دفع کولی زه له تاسې

نه له (قضا) د الله نه هيڅ شی، نه دی حکم (په قضا سره) مگر خاص الله ته دی، خاص پر هم ده توکل کړی دی ما، او هم په همدې باندې نو توکل دې وکړي توکل کوونکي.

تفسير: يعقوب عليه السلام ته داسې خيال پيدا شو چې د يوه پلار يوولسو وجيهه وو او ښايسته وو ځامنو په يوه خاص شان او اجتماعي هيئت سره په ښار کې ننوتل، خصوصاً وروسته له هغه ښه سلوکه چې د مصر د عزيز يوسف عليه السلام له لوري له هغوی سره شوی وو، او خلقو هغه مشاهده کړی وو؛ داسې يو شی دی، چې د هغه په لوري د عمومو سترگې هرومرو اړولې کيږي، «العين حق» نظر لگېدل هم يو حقيقت لري.

يعقوب عليه السلام خپلو ځامنو ته له بده نظره او د حسد او نورو مکروهاتو د ژغورنې لپاره دغه ظاهري تلقين وفرمايه، چې سره تيت او پرک (متشر) شی، او په معمولي حيثيت سره د ښار له مختلفو دروازو څخه ننوځي، نه چې خامخا د عوام الناسو له جانبې تاسې نظر شی، او له دې سره يې متصل دغه وفرمايل چې: د کومې چارې او تدبير په کولو سره هم هيڅوک د قضا او قدر فيصلې نشي گرځولی، په ګردو کائناتو کې يواځې د پاک الله حکم چلېږي، ځمونږ دغه ګرد انتظامات د الله تعالی د حکم په مقابل کې بېکاره دي.

هو! تدبير او چاره لټول هم د هغه په حکم سره کولی شي، ځکه چې هغه يې راجائز درولي دي، انسان ته لازم دي چې خپل د ژغورنې او ساتنې تدبير وکړي، مګر اعتماد او توکل دې يواځې پر پاک الله ولري، ګواکې دغه خبره يې خپلو ځامنو ته واوروله، چې تاسې هم ځما په شان د زړه له کومې (منځ) د الله تعالی پر حفاظت متوکلان اوسئ، او تش په تدابيره و غره کېږئ.!

وَلَمَّا دَخَلُوا مِنْ حَيْثُ أَمَرَهُمْ أَبُوهُمْ مَا كَانَ يُغْنِي عَنْهُمْ مِنَ اللَّهِ مِنْ شَيْءٍ إِلَّا حَاجَةً فِي نَفْسٍ
يَعْقُوبَ قَضَاهَا وَإِنَّهُ لَذُو عِلْمٍ لَمَّا عَلِمْنَاهُ لَكِنَّ أَكْثَرَ النَّاسِ لَا يَعْلَمُونَ ﴿٩٨﴾

او کله چې ننوتل دوی (مصر ته) له هغه ځايه چې امر کړی وو دوی ته پلار د دوی (چې له مختلفو دروازو ننوځي!) نه وو دغه ننوتل له بېلو بېلو دروازو چې دفع کړي له دوی نه قضا د الله څخه هيڅ څيز، ليکن يو حاجت چې په نفس د يعقوب کې وو اداء يې کړ هغه، او بېشکه دغه (يعقوب) خامخا خاوند د پوهې وو په سبب د دې چې خبردار کړی وو مونږ دی، ليکن زيات د خلقو نه پوهيږي (په دې چې اوږي تقدير په تدبير).

وَلَمَّا دَخَلُوا عَلَى يُوسُفَ أَوَى إِلَيْهِ أَخَاهُ قَالَ إِنِّي أَنَا أَخُوكَ فَلَا تَبْتَئِسْ بِمَا كَانُوا يَعْمَلُونَ ﴿٩٩﴾

او کله چې ورننوتل دغه (ورونه) پر يوسف نو راثر دې يې کړ خپل ځان ته ورور خپل (بنيامين) وويل (يوسف په پټه بنيامين ته): زه يقيناً هم دا زه يم ورور ستا (يوسف) نو مه خفه کېږه په هغو کارونو چې وو دوی چې کول يې (پخوا له مونږ سره).

تفسير: يوسف عليه السلام (بنيامين) سره ممتاززه معامله وکړه، او په پټه يې دی پوه کړ، چې زه ستا حقيقي ورور (يوسف) يم، هغه مظالم چې پر مونږ دغو علایمي وروڼو کړي دي، چې زه يې له پلاره جلا (جدا) کړم، او په کوهي کې يې وغورځولم، او زه يې مريې څرګند کړم، او ځمونږ پلار او نور يې ځما د فراق په صدمو کې مبتلا کړل، يا اوس د دې لوري د راتلو په وخت کې چې له تاسره کومه سختي کېږده، له دغه خبرو څخه له سره مه خفه کېږه، اوس وخت رارسېدلی دی، چې ځمونږ دغه ګرد غمونه غلط او پورته او ورک شي، او وروسته له سختيو پاک الله تعالی مو راحت عزت او پټ را په برخه کړی.

فَلَمَّا جَهَّزَهُمْ بِجَهَازِهِمْ جَعَلَ السَّقَايَةَ فِي رَحْلِ أَخِيهِ ثُمَّ أَذِنَ مُؤَدِّنُ أَيَّتُهَا الْعِيرُ إِنَّكُمْ لَسِرْقُونَ ۝

نو کله چې تیار یې کړل دوی ته اسباب د سفر د دوی؛ نو کېښوده جام د اوبو څښلو (د باچا پټ) په بار د ورور خپل کې، نو غږ وکړ غږ کوونکي: او (خلغو د) قافلې! (ودرېږئ چې) بېشکه تاسې خامخا غله یئ.

تفسیر: یعنې کله چې د یوسف علیه السلام په حکم د دوی غلې یې وربار کړې، او د سفر ګرد سامان یې ور تیار شو، نو یو جام د اوبو څښلو یې د خپل ورور (بنیامین) په اسباب کې کېښود (چې د زرو یا زبرجدو په جواهر وچړ او وو، بیا چې غله ډېره ګرانه شوه نو هغه یې پیمانه کړه) څه مهال (وخت) چې کاروان (جوپه) له ښاره د باندې ووت؛ نو پیره داران د هغه جام په لټولو پسې ولوېدل، بالاخر هغوی ته پر دغې قافلې شبهه پیدا شوه، څرنگه چې قافله ښایسته لرې تللې وه، نو پیره دارانو ورپسې نارې سورې کړې، چې ای کاروانیانو! ودرېږئ! چې تاسې یقیناً غله په نظر راځئ.

قَالُوا وَقَبِلُوا عَلَيْهِمْ مَا ذَاتُ فَقَدُون ۝

وویل (ورویو د یوسف) او مخونه یې راواړول پر دغو (نو کرانو د یوسف) چې څه شی دی هغه چې تاسې ورک کړی دی (او لټوی یې؟).

تفسیر: یعنې مونږ ولې خامخا غله بولی؟ که ستاسې کوم شی ورک شوی وي؛ نو هغه راوښیئ مونږ خو چېرې لرې نه یو تللي، راشئ ځمونږ مالونه او اسبابونه راولټوی!.

قَالُوا انْفَقَدُوا صَوَاعَ الْبَلَاكِ وَلِمَنْ جَاءَ بِهِ حِمْلُ بَعِيرٍ وَأَنَا بِهِ زَعِيمٌ ۝

وویل دوی: ورکه کړې ده مونږ پیمانه د باچا، او دي هغه چا ته چې رایې وړه پیمانه بار د یوه اوبن، او زه په دې (بار) ضامن یم (چې ور یې کړم پیدا کوونکي ته).

تفسیر: پیره دارانو وویل چې: مونږ د باچا د اوبو څښلو جام یا د غلې پیمانه لټوو، چې ورک شوی دی، که کوم سړی یې بې له حیلې او حجتې راحاضر او راوړي؛ نو د اوبن د خټې غله به ورنعام او وروبښو، او زه یې ذمه وار یمه چې ور رسوم به یې.

قَالُوا تَاللّٰهِ لَقَدْ عَلِمْتُمْ مَا جِئْتُم بِالنَّفْسِ فِي الْأَرْضِ وَمَا كُنَّا سِرْقِينَ ۝

وویل دوی: قسم دی په الله، خامخا په تحقیق پوهه یئ تاسې چې نه یو راغلي مونږ لپاره د دې چې فساد وکړو په ځمکه (مصر) کې، او هر ګز نه یو مونږ غلا کوونکي (د دې جام).

قَالُوا فَمَا جَزَاؤُهُ إِنْ كُنْتُمْ كَاذِبِينَ ۝

نو وویل (بیا دغو نوکرانو) چې څه به وي جزاء د هغه (جام یا د سارق) که (ښکاره) شوی تاسې دروغجنان؟.

تفسیر: محافظینو وویل چې: تاسې خوشې چټي (بېکاره) خبرې ولې کوئ؟ اوس مونږ ستاسې کالي (جامې) او اسباب لټوو، که دغه مسروقه مال له تاسې ووت؛ نو بیا به څه ووايئ؟ او څه به وکړئ؟ او سزا به مو څه وي؟.

قَالُوا جَزَاءُ مَنْ وَجِدَ فِي رَحْلِهِ فَهُوَ جَزَاءُ كَذَلِكَ نَجْزِي الظَّالِمِينَ ﴿٥٠﴾

نو وويل (بيا وروڼو د يوسف) چې: سزا د دې (غلا نيول د) هغه چا دي چې وموندلی شوه (دغه پيمانۀ) په بار د ده کې؛ نو همدی دی سزا د هغه، همداسې سزا ورکوو مونږ ظالمانو (غلو) ته.

تفسير: يعنې دغه چې غل مريي کيږي د مال د خاوند؛ په ابراهيمي شريعت کې د غلو سزا وه، يعنې له هر چا څخه چې د غلام مال ووځي؛ هغه به تر يوه کال پورې د غلام په حيثيت د مال د خاوند سره پاتې کيږي، د يوسف عليه السلام وروڼو سم له خپله شرعي قانونه سره بې له تأمله د سزا ذکر وکړ، ځکه چې دوی پوره متيقن وو، چې مونږ غله نه يو، او نه د غلام مال امکان لري، چې له مونږ څخه ووځي، نو ځکه دوی په خپل اقرار سره ملزم او ونيول شول، او بېرته د مصر ښار ته بوتلل شول، د باچا د دربار سره مخامخ بارونه يې ترې واړول.

فَبَدَأَ بِأَوْعِيَّتِهِمْ قَبْلَ وَعَاءِ أَخِيهِ ثُمَّ اسْتَخْرَجَهَا مِنْ وَعَاءِ أَخِيهِ كَذَلِكَ كِدْنَا لِيُوسُفَ ۖ مَا كَانَ لِيَأْخُذَ أَخَاهُ فِي دِينِ الْمَلِكِ إِلَّا أَنْ يَشَاءَ اللَّهُ نَرْفَعُ دَرَجَاتٍ مَن نَّشَاءُ وَفَوْقَ كُلِّ ذِي عِلْمٍ عَلِيمٌ ﴿٥١﴾

نو شروع وکړه (يوسف يا جارچي په لټولو د) بارونو د دوی پومبې له باره د ورور د ده (لپاره د دفعې د تهمت، نو بيا يې ونه موند په هغو کې) بيا يې را وويستله دغه (پيمانۀ) له باره د (سکه) ورور خپل، همدارنگه چل ښوولی وو مونږ يوسف ته، نه وو دغه (يوسف) چې ونيسي ورور خپل په دين (قانون) د باچا (مصر) کې مگر چې اراده وفرمايله الله (دغه چل يې وروښود)، پورته کوو مونږ (په علم او حکمت سره) مرتبې د هر چا چې اراده وفرمايو مونږ، او له پاسه د هر خاوند د علم لوی عالم دی.

تفسير: يعنې د دغو ويناوو څخه وروسته محافظينو دوی د مصر عزيز يوسف ته بوتلل، او دغه گرده پېښه يې ور واوروله، يوسف عليه السلام د تفتيش او تحقيق امر صادر کړ، پومبې يې د نورو وروڼو د بارونو په سپړدلو شروع وکړه، او د دوی څټې بستري خورې او نور يې وليدل، خو له دوی ځنې هغه جام راونه ووت، بالاخر د بنيامين د اسبابو د لټولو وار راغی، او هغه جام ترې راووت.

﴿كَذَلِكَ كِدْنَا لِيُوسُفَ ۖ مَا كَانَ لِيَأْخُذَ أَخَاهُ﴾ الآية - يعنې د ده د وروڼو له ژبې څخه پخپله دغه خبره راووته، چې له هر چا څخه چې دغه مال ووځي، هغه غلام وگرځوه! نو پر هم دغې ونيول شو، که نه دغه خو د مصر د حکومت قانون نه وو، که داسې تدبير نه کېده چې پخپلو اقرارونو کې راگېر شي؛ نو د مصري قانون له مخې هيڅ يو داسې کوم صورت چې د هغه له مخې د بنيامين د بېرته ستنولو (راواپس کولو) سند کېدی شو؛ نه وو موجود.

﴿نَرْفَعُ دَرَجَاتٍ مَن نَّشَاءُ﴾ يعنې د هر چا په نسبت چې اراده وفرمايي؛ حکمت او تدبير ورښيي، يا په خپل لطيف تدبير سره لوړتيا ورکوي، وگوره هغه ځلميان چې په غلا سره يې له خپله پلاره يوسف غلا کړ، او په څو روپو يې وپلوره (خرڅ کړ)؛ نن د غلو په حيثيت د يوسف په مخ کې ولاړ دي، ښايي په دې ډول سره د دوی د پخوانيو غلطيو کفارۀ وي.

قَالُوا اِنْ يَسْرِقْ فَقَدْ سَرَقَ اَخُو لَهُ مِنْ قَبْلُ فَاَسْرَهَا يُوْسُفُ فِي نَفْسِهِ وَلَمْ يُبَيِّدْهَا لَهُمْ قَالِ
اَنْتُمْ شُرَكَائِي وَاللّٰهُ اَعْلَمُ بِمَا تَصِفُوْنَ ۝

نو وويل (ورونو د يوسف): كه غلا و كړه دغه (بنيامين؛ نو هيڅ عجيبه نه ده، ځكه چې) پس په تحقيق سره غلا كړې وه (سكني) ورور د ده هم پخواله دې نه، نو پټه وساتله دغه (خبره) يوسف په نفس خپل كې او ښكاره يې نه كړه (هغه خبره) دوى ته، وويل (يوسف پټ په خپل زړه كې) چې: تاسې ډېر بد يئ له جهته د مرتبې، او الله ښه عالم دى په هغه خبره چې تاسې يې بيانوي (په حق د يوسف كې).

تفسير: دغه اشاره د يوسف عليه السلام په لوري ده، دوى د خپل پاكي ښوولو لپاره محض د ناحقه ويلو او عناد څرگندولو (ښكاره كولو) لپاره د «بنيامين» جرم پوخ كړ، او د دومره مودې له تېرېدلو څخه وروسته هم پر معصوم يوسف عليه السلام باندې د دروغو الزام اړولو څخه ونه شرمېدل.

مفسرينو په دغه موقع كې ډېرې قصې بيان كړي دي، چې د هغو په لوري د يوسف عليه السلام ورونو د غلا لفظ كې اشاره كړې وه، او د هغوى دنقل حاجت دلته نشته.

﴿فَاَسْرَهَا يُوْسُفُ فِي نَفْسِهِ﴾ - الآيه - يعنې سره د داسې سخت لفظ اورېدلو بيا هم يوسف عليه السلام خپل ځان ساته، ځكه چې د الله تعالى حكمت د دوى د پټې خبرې په څرگندېدلو او افشاء مقتضي نه وه، يوسف عليه السلام دغه خبره هم پخپل زړه كې پټه وساتله، او پخپل ځواب كې يې د دوى د اتهام حقيقت وڅرگند نه كړ، بلكه پخپل زړه كې يې وويل: ﴿اَنْتُمْ شُرَكَائِي وَاللّٰهُ اَعْلَمُ بِمَا تَصِفُوْنَ﴾ يعنې بالعكس غله پر كوتوال خوله آچوي، او تاسې ما هم غل بولئ، حال دا چې تاسې داسې يوه غلا كړې ده، چې خپل ورور مو له پلاره غلا او ناحقه مو هغه په څو روپيو وپړيا سودا كړې دى، باقي څما د غلا حال خو پاك الله ته معلوم دى.

ځينو مفسرينو له ﴿شُرَكَائِي﴾ - الآيه - څخه داسې مطلب اخيستی دى؛ چې يوسف عليه السلام هغوى ته خطاب كوي، چې تاسې خورا ډېر بد خلق يئ، اوس خو مو وويل چې: ﴿وَمَا كُنَّا سِرْقَيْنِ﴾ «مونږ له غلو څخه نه يو» اوس چې مو د يوه ورور له كاليو څخه هغه مال راڅرگند شو، هغه سره هغه بل بېگناه ورور يې هم ملوث كوي، الله تعالى ښه پوهيږي چې تاسې پخپلې دغې وينا كې تر كوم ځاى پورې رښتين يئ، همغه به تاسې ته د دغه غلط بيان سزا دركوي.

(كله چې يوسف عليه السلام «بنيامين» خپلو سړيو ته وركړ؛ نو ورونه يې په زارى شول او)

قَالُوا يَا أَيُّهَا الْعَزِيزُ إِنَّ لَهُ أَبًا شَيْخًا كَبِيرًا فَخُذْ أَحَدَنَا مَكَانَهُ إِنَّا نَرَاكَ مِنَ الْمُحْسِنِينَ ۝

وويل دوى: اى عزيزه! بېشكه ده لره يو پلار دى زوړ ډېر معمر (چې پس له يوسفه له ده سره مينه كوي)، نو ونيسه يو له مونږه په ځاى د ده (يرغمل او دى راپرېږده)، بېشكه مونږ وينو تا له احسان كوونكو څخه.

قَالَ مَعَاذَ اللَّهِ أَنْ نَأْخُذَ إِلَّا مَن وَجَدْنَا مَتَاعَنَا عِنْدَهُ إِنَّا إِذًا ظَالِمُونَ ۝

وويل (يوسف عليه السلام ورونو خپلو ته): پناه غواړو په الله پورې چې ونيسو مونږ (بېگناه) مگر هغه څوك چې موندلي دي مونږ اسباب خپل په نزد د هغه، (كه ونيسو په ځاى د هغه بل څوك)؛ نو مونږ به په هغه وخت كې خامخا له ظالمانو اوسو.

تفسير: يعنې مونږ پر الله تعالى له دې نه پناه نيسو، چې بې له سببه د يوه په ځای بل ونيسو، مونږ خو يواځې همغه سړي راستنوو (واپس کوو) چې له هغه سره مو خپل څيز موندلی دی، او هغه «بنیامین» دی، چې د عیني ورورولي لامله به له مونږ سره پاتې کېږي.

دلته هم د ﴿الْأَمِنْ وَجَدْنَا مَتَاعًا عِنْدَهُ﴾ په ځای «الا من سرق» نه دی ویلی، چې لنډه او مختصره وه، ځکه چې هغه له واقع څخه مخالفه وه، او که د هغه په ځای بل څوک ونيسو؛ نو بېشکه چې مونږ ستاسې په فتوی کې خامخا له ظالمانو به اوسو په ابراهيمي دين کې، ځکه چې دی خو مونږ ستاسې په فتوی نیولی دی، يعنې که د مجرم په بدله کې بل کوم بې قصوره ونيسو؛ نو ستاسې له خياله او قانونه مخالف او غلط له انصافه یو کار دی.

فَلَمَّا اسْتَيْسُوا مِنْهُ خَلَصُوا نَجِيًّا قَالَ كَبِيرُهُمْ أَلَمْ تَعْلَمُوا أَنَّ أَبَاكُمْ قَدْ أَخَذَ عَلَيْكُمْ مَوْثِقًا مِنَ اللَّهِ وَمِنْ قَبْلُ مَا فَرَّطْتُمْ فِي يُوسُفَ فَلَنْ أَبْرَحَ الْأَرْضَ حَتَّى يَأْذَنَ لِيَ ابْنِي أَوْ يَحْكُمَ اللَّهُ لِي وَهُوَ خَيْرُ الْحَاكِمِينَ ﴿١٠﴾

نو کله چې ناامیده شول دوی له دغه (يوسف په نه قبلولو د سوال د خلاصې د بنیامین)؛ نو ګوښه (بېل) شول دوی په دې حال کې چې مشوره کوونکي وو (پخپلو منځونو کې)، وویل مشر د دوی (په عمر کې یا په فکر کې): آیا نه پوهېږئ چې بېشکه پلار ستاسې په تحقیق اخیستې وه له تاسې (په بېرته بیولو د بنیامین) سخته وعده له وعدو د الله (په حفظ د بنیامین کې او اوس دا حادثه راپېښه شوه)، او پخوا له دې نه تقصیر کړی وو تاسې په حق د يوسف کې، نو له سره به زه نه خوځېږم له دې ځمکې (مصر) څخه تر هغه پورې چې اذن راکړي ماته پلار ځما (په رجوع سره کنعان ته) یا حکم وکړي الله ځما لپاره (په وتلو سره له مصره، یا په خلاصېدو د ورور ځما)، او همدغه (الله) ډېر غوره د حکم کوونکو دی.

تفسير: ﴿مَا فَرَّطْتُمْ﴾ کې «ما» زانده ده، ځينې وايي: مصدريه ده، او کيږي چې موصوله شي، کله چې دوی له يوسف عليه السلام څخه دغه ځواب واورېد، او مايوس شول؛ نو له ډلې څخه ګوښې (بېل) شول، پخپلو منځونو کې يې سره مشوره وکړه، د اکثر و رایه پر دغه قرار ونيوه، چې بنيابي وطن ته بېرته لاړ شو، د دوی په منځ کې هغه ورور چې د عمر يا د عقل يا د نورو وجوهو په اعتبار مشر وو، ويې ويل چې: مونږ به خپل پلار ته په کومو سترګو او مخ سره مخامخ شو؟ چې هغه له مونږ څخه عهد اخیستی وو، او د هغه ځواب به څه ووايو؟ يو تقصیر خو له مونږ څخه پخوا له دې نه د يوسف عليه السلام په معامله کې شوی دی، چې د هغه اثر تر نن ورځې پورې موجود دی، اوس که مونږ (بنیامین) هم دلته پرېږدو، او ټول لاړ شو؛ نو ډېره سخته بې غیرتې او بې حمیتې به وي، نو واضح دې وي چې زه خو له سره له دې ځايه هيچېرې خوځېدونکې نه یم، تر څو چې خپل لوی آبا ماته د بېرته راتللو حکم راکړي، یا په دغه منځ د پاک الله تعالى له لوري بله کومه فیصله وشي، مثلاً له تقدیره ځما د مرګ نېټه پوره شي او مړ شم، یا په بل تدبیر سره (بنیامین) ته نجات ورکړم.

تنبيه: دغه ویونکې به غالباً همغه ورور وي، چې د يوسف عليه السلام په معامله کې يې پومبی هم پسته مشوره ورکړې وه چې ﴿لَا تَسْأَلُوا يُوسُفَ﴾.

ارْجِعُوا إِلَىٰ آبَائِكُمْ فَقُولُوا يَا أَبَانَا إِنَّ ابْنَكَ سَرَقَ وَمَا شَهِدْنَا إِلَّا بِمَا عَلَّمَنَا وَمَا كُنَّا لِلْغَيْبِ حَافِظِينَ ﴿١١﴾

بهر ته لاړ شئ تاسې پلار خپل ته نو ووايئ (ورته) ای پلاره ځمونږ! په تحقیق ځوی ستا (بنیامین) غلا وکړه، او مونږ نه وو ویلی بل شی مگر هغه مو وویل چې پرې خبر وو (چې د باچا جام ووت له باره ده)، او نه وو مونږ پټ کار لپاره ساتونکي.

تفسیر: یعنې ما هم دلته پرېږدئ، او تاسې ګرد لاړ شئ او د خپل پلار په حضور کې عرض وکړئ، چې دغسې یوه واقعہ راپېښه شوه، چې له سره یې توقع نه وه، او نه وو مونږ د پټ کار ساتونکي چې دغه جام پخپله بنیامین پټ کړی وو، او که بل چا د ده په بار کې ایښی وو؟.

شاه صاحب لیکي: «یعنې مونږ خو له تاسې سره پر خپلې پوهې قول او عهد کړی وو، او له دې نه نه وو خبر چې (بنیامین) به غلا کې نیول کیږي، یا مونږ له خپل دین سره سم د غله د نیولو او ساتلو لار وروښووله، او له دې نه نه وو خبر چې ځمونږ ورور پخپله غل دی».

وَسَّالِ الْقَرْيَةِ الَّتِي كُنَّا فِيهَا وَالْعِيرَ الَّتِي أَقْبَلْنَا فِيهَا وَإِنَّا لَصَادِقُونَ ﴿١٧﴾

او پوښتنه وکړه پخپله د هغې قريې (د مصر یا بل کوم ورته نژدې کلي څخه) چې وو مونږ په هغه کې او (پوښتنه وکړه) له هغه کاروانه چې مونږ مخ کړی وو (راغلي وو کنعان ته) په دغه (قافله) کې، او بېشکه خامخا مونږ صادقان یو.

تفسیر: یعنې تاسې یو معتبر سړی ولېږئ، او له هغو کلیو څخه د دغې خبرې ښه تحقیق وکړئ، چې هلته دغه واقعہ پېښه شوې ده، او اوس بهرته راغلي دي، نو تاسې ته به دغه خبره بیخي ثابته شي، چې مونږ پخپله په دغې وینا کې بالکل رښتیني یو.

قَالَ بَلْ سَوَّلَتْ لَكُمْ أَنْفُسُكُمْ أَمْراً فَصَبْرٌ جَمِيلٌ عَسَى اللَّهُ أَنْ يَأْتِيَنِي بِهِمْ جَمِيعاً إِنَّهُ هُوَ الْعَلِيمُ الْحَكِيمُ ﴿١٨﴾

وویل (داسې نه ده چې تاسې یې وایئ) بلکه ښایسته کړی دی تاسې ته نفسونو ستاسې یو کار (چې اراده مو ورته کړې وه)، نو (اوس کار ځما) صبر دی بهتر، نژدې دی دا چې الله راولي ماته دوی ټول، بېشکه دغه الله جل جلاله هم دی دی ښه عالم (په پټو او ښکاره وو) ښه حکمت والا (چې هر کار په تدبیر او مصلحت سره کوي).

تفسیر: د ﴿فَصَبْرٌ جَمِيلٌ﴾ ترجمه مفسرینو په څو ډوله سره کړې ده، چې د هغې نه دلته ځنې ذکر کېږي:

(۱): «پس ماته هغه صبر پکار دی، چې هیچاته به څه نه وایم».

(۲): «نو صبر ځما ښه صبر دی».

(۳): «پس کار ځما صبر ډېر ښه دی»، د اول ځلې بې اعتباری لامله دا ځلې هم یعقوب علیه السلام د خپلو ځامنو پر خبرو اعتبار ونه کړ، لیکن د نبی الله کلام کله دروغ کېدی شي، ځکه چې په واقع سره دغه خبرې د ده ځامنو له ځانه جوړې کړې، او پخپله یوسف هم د ده ځوی وو، کذا فی الموضح، ګواکې د «لکم» خطاب د ځامنو د جنس په لوري وشو.

وَتَوَلَّى عَنْهُمْ وَقَالَ يَا أَسَفَى عَلَى يُوسُفَ وَابْيَضَّتْ عَيْنُهُ مِنَ الْحُزَنِ فَهُوَ كَظِيمٌ ٥٩

او مخ و ګرځاوه (يعقوب) له دغو (ځامنو خپلو) نه، او ويې ويل: اى افسوسه او غم ځما پر (بېلتون د) يوسف (راشه دغه دې وخت دى)، او تګې سپينې شوې دواړه سترګې د دغه (يعقوب) له غمه؛ نو دى ډک وو له قهره (او پټ ځغموونکى وو).

تفسير: د دې نوي زخم له رسېدلو څخه د ده هغه پخوانى زخم بيا تازه شو، او بې اختياره يې له خولې څخه دا چغه ووتله: «يَا أَسَفَى عَلَى يُوسُفَ» «هاى افسوس پر يوسف»، يعنې اى افسوسه ځما پر يوسف راحاضر شه دغه دې وخت دى، او تګې سپينې شوې دواړه سترګې د يعقوب عليه السلام له غمه، يعنې بې رونقه يا بې نوره شوې «على اختلاف القولين»، پس دغه يعقوب ډک وو په زړه کې د قهره د ځامنو نه، خو وى ځغملو او پټ يې وساتلو.

په حديث کې راغلى دي: «نحن معاشر الأنبياء أشد بلاء ثم الأمثل فالأمثل» يعنې د انبياوو جماعت د پاک الله له جانبې په ډېرو سختو امتحانونو کې مبتلا کولى شي، بيا د امتحانونو ډېر اقسام دي، حق تعالى هر نبي سم له خپله حکمت او د ده له استعداد سره سم په هر امتحان سره يې چې اراده وفرمايي؛ اخته او مبتلا کوي يې.

قَالُوا تَاللّٰهِ تَفْتَوَانَا نَحْنُ يُوسُفَ حَتَّى تَكُونَ حَرَضًا أَوْ تَكُونَ مِنَ الْهَالِكِينَ ٦٠ قَالَ إِنَّمَا أَشْكُوا بَثِّي وَحُزْنِي إِلَى اللَّهِ وَأَعْلَمُ مِنَ اللَّهِ مَا لَا تَعْلَمُونَ ٦١

وويل (ځامنو د يعقوب پلار خپل ته) قسم دى پر الله چې همېشه يې ته چې يادوې يوسف (په زارى او فرياد سره) تر هغه پورې چې شې ته قريب الموت (ناجوړ له ډېره غمه) يا شې ته له هلاک شوو نه. وويل (يعقوب): بېشکه همدا خبره ده چې شکايت کوم (او ژاړم د لوى او واړه) غم او خفګان خپل طرف د الله ته (يواخې)، او پوهېږم زه له جانبې د الله په هغه څه چې تاسې پرې نه پوهېږئ (لکه حيات د يوسف).

تفسير: په «موضح القرآن» کې راغلي دي: «آيا تاسې ماته صبر رانښئ؟» بې صبره خو هغه څوک دى چې د مخلوق په مخ کې د خالق د رالېږلي شوي درد شکايت وکړي، زه خو له هغه سره مناجات کوم، چې درد او رېږ (تکليف) يې راګړى دى، او پر دى هم ښه پوهېږم چې يوسف عليه السلام ژوندى دى، او ضرور به ورسره وينم، او د ده هغه ليدلى خوب هرومرو پوره کېدونکى دى، دغه ځما ابتلاء او ازموينه ده، وبه ګورم چې تر کومه حده پورې دغه ابتلاء ځنلېږي؟»

يَبْتَئِ اَذْهَبُوا فَتَحَسَّسُوا مِنْ يُوسُفَ وَأَخِيهِ وَلَا تَأْسُوا مِنْ رَوْحِ اللَّهِ إِنَّهُ لَا يَأْتِئُشُ مِنْ رَوْحِ اللَّهِ إِلَّا الْقَوْمُ الْكَافِرُونَ ٦٢

اى ځامنو ځما! لاړ شئ نو لټونه وکړئ له (حاله د) يوسف او له حاله د ورور د ده، او مه ناامیده کېږئ له رحمتې د الله، بېشکه شان دا دى چې نه ناامیده کېږي د الله له رحمت څخه مګر قوم کافران (منکران له الله او صفاتو د الله).

تفسير: يعنې د الله تعالى له مهربانۍ او فيضه ناامیده کېدل د کافرانو دود دى، چې هغوى د ده له لوى رحمت او کامل قدرت څخه صحيح معرفت نه لري، د يوه مسلمان کار دا وي چې که د غرونو د پښتو په اندازه او د سمندر د چپو او موجونو په قدر مایوس کوونکي حالات هم ورپېښ شي؛ خو بيا هم د پاک الله د رحمت اميدوار اوسي، او په امکاني

کوشنې کې بې همټي او بې زړه توب نه کوي، نو ځی د يوسف عليه السلام سراغ او پته ولگوي، او د ده ورور (بنیامین) د خلاصولو ذرائع ولټوي، د الله تعالی له رحمته هیڅ لري نه دی، چې مونږ بیا سره راټول کړي، د درېم ورور ذکر یې ښايي د دې لامله ونه فرمايه، چې هغه پخپل اختیار یواځې د بنیامین له سببه ستون (واپس) شوی وو، که بنیامین خلاص شي، نو هغه به بلا سببه ولې هلته پاتې کېږي.

(بیا وروڼه د يوسف عليه السلام، درېم کړت د یعقوب عليه السلام له حضوره سره له څه بضاعته او مکتوب مصر ته ورغلل).

فَلَمَّا دَخَلُوا عَلَيْهِ قَالُوا يَا أَيُّهَا الْعَزِيزُ مَسَّنَا وَأَهْلَنَا الضُّرُّ وَجِئْنَا بِبِضَاعَةٍ مُّزْجَاةٍ فَأَوْفِ لَنَا الْكَيْلَ وَتَصَدَّقْ عَلَيْنَا إِنَّ اللَّهَ يَجْزِي الْمُتَصَدِّقِينَ ﴿١٥﴾

نو کله چې ورننوتل وروڼه پر يوسف؛ نو وویل دوی چې: ای عزیزه! رسېدلې ده مونږ ته او اهل (عیال) ځمونږ ته سختي (او لوږه)، او راوړې ده مونږ پنگه (سرمایه) ناقصه، نو پوره راکړه مونږ ته پیمانه، او خیرات وکړه پر مونږ (په قبول د نقصان یا تزئید د احسان)، بېشکه چې الله جزاء (بدل) د دارینو ورکوي خیرات ورکونکو ته.

تفسیر: دوی سم د خپل پلار له ښوونې سره د مصر په لوري بیا روان شول، څرنگه چې د يوسف عليه السلام درک او پته نه وه معلومه، نو پومبی د هغه چا (بنیامین) د نجات په فکر کې ولوېدل، چې ځای یې معلوم وو، او څرنگه چې د قحط له سببه غلې ته هم د دوی ډېر ضرورت وو، نو داسې یې سره وټاکل، ښايي چې عزیز ته په دې لوري هم توجه ورکړو، که د راکړې او ورکړې په معاملو کې مو عزیز پوست او نرم وموند؛ نو د (بنیامین) په نسبت به هم ورسره خبره کوو.

کله چې پومبی خبرې دوی له عزیز سره داسې وکړې، ای عزیزه! په دې ورځو کې د قحط له سببه پر مونږ او ځمونږ پر کورنۍ ډېر زیات تکلیف او زحمت تیرېږي، ځمونږ د کورونو مال او اسباب ګرد وپلورل (خرڅ) شول، اوس ډېره لږه بېکاره او حقیره پنگه (سرمایه) پاتې ده، چې هیڅوک یې نه اخلي، هغه مو د غلې پیروډلو (اخیستلو) لپاره له ځان سره راوړې ده، ستا د ښو اخلاقو، له لویو مکارمو، او له پخوانیو مهربانیو څخه هیله لرو، چې ځمونږ دغو ناقصو شیانو ته مه ګورئ، او د دغو لږو شیانو په بدل کې د پخوا په شان د غلې پوره مقدار مونږ ته امر وکړئ چې رایې کړي، دغه رعایت په حقیقت کې یو راز (قسم) خیرات دی، چې تاسې یې پر مونږ کوئ، برسېره په دې د خیرات په توګه هم څه شی راکړئ چې الله تعالی درسره ښه وکړي.

يوسف عليه السلام د دغه احوال له اورېدلو څخه بې اختیاره په ژړا شو، او د ده د شفقت، رحم، عنایت او زړه سوی چینه د ده له زړه څخه وخوټېده، او د سترګو له لارې په بهېدلو شوه، او په دغه وخت کې د پاک الله په حکم سره ده خپل ځان دوی ته وربکاره کړ، چې زه څوک یم؟ او تاسې چې کومه معامله له ما سره کړې وه، وروسته له هغې زه اوس کومې مرتبې ته رسېدلی یم؟ وروستی آیت د دغه اظهار لپاره تمهید دی.

قَالَ هَلْ عَلِمْتُمْ مَا فَعَلْتُمْ بِيُوسُفَ وَأَخِيهِ إِذْ أَنْتُمْ جَاهِلُونَ ﴿١٦﴾

ووېل (يوسف عليه السلام وروڼو خپلو ته) آیا پوهېږئ تاسې چې څه فعل کړی وو تاسې له يوسف او له ورور د ده سره (چې خوار، زار او رټلی به مو ساته) کله چې تاسې ناپوهان وئ (له عاقبت د فعل خپل).

تفسير: يعنې د دې دواړو په منځ کې مو بېلتون (جدایي) وغورځوله، او له دغو دواړو سره مو ضد او عناد وکړ، په هغه وخت کې چې تاسې ناپوهان وئ، يعنې د ځلميتوب په نشو کې بې سده (بې هوشه) وئ، او بې التفاته له قباحته د دې فعل يا له عقوفه د پلار خپل او له حقوقه د ورورولۍ، او دا بې په طريقه د نصيحت ورته ويل، نه لپاره د رابښکلو او شرمولو.

الله اکبر، دغه د صبر او مروت او اخلاقو ډېره لوړه مرتبه ده، چې د دغه ټول عمر د رېږو (او تکليفونو) او شکايتونو لپاره يو تورى يې هم پخپله ژبه رانه ووړ، او دومره سوال يې هم د دې لامله وکړ، خو دوى پخپلو زړونو کې شلهاوو کلونه پخواني احوال يو ځلې مستحضر کړي، چې د ماضي او حال موازنې څخه د الله تعالى د هغو احساناتو حقيقت ښه روښانه شي، چې پر يوسف عليه السلام له هغو مصائبو او حوادثو څخه وروسته شوى دى.

قَالُوا إِنَّكَ لَأَنْتَ يُوسُفُ قَالَ أَنَا يُوسُفُ وَهَذَا أَخِي قَدْ مَنَّ اللَّهُ عَلَيْنَا إِنَّهُ مَنَّ يَتَّقِ وَيَصْبِرْ فَإِنَّ اللَّهَ لَا يُضِيعُ أَجْرَ الْمُحْسِنِينَ ④

وويل (ورونو د يوسف): آيا بېشکه ته چې يې خامخا دا ته يې يوسف؟، و بې ويل: (هو!) همدا زه يم يوسف او دغه (بنيامين) مې سکه ورور دى، په تحقيق احسان فرمايلى دى الله پر مونږ باندې (په سلامت او کرامت)، بېشکه شان دا دى هر څوک چې وويرېږي له الله او صبر وکړي (په طاعت او عبادت او له معصيت)؛ نو بېشکه الله نه ضايع کوي اجر د نیکو کارانو.

تفسير: ممکن دي چې له دغه سوال څخه دوى ډېر سخت ویریدلي وي، چې وروسته له دومره زیاتې مودې څخه دغه د کور پټه چا ورڅرگنده (ښکاره) کړې ده، بیا د مصر عزیز د يوسف عليه السلام له قصې سره څه کار لري؟ څرنگه چې دوى د يوسف عليه السلام فوق العاده مراحم او له (بنيامين) سره يې خصوصي سلوک لا له پخوا څخه لیدلي وو؛ نو دغه سوال به دغه دوى اذهان دغه لوري ته منتقل کړي وي، چې نه يوسف عليه السلام به چې مونږ پر مصري کاروان پلورلى (خرڅ کړی) وو همدغه وي، کله چې دغه لوري ته متوجه شوي وي، نو په غور سره به يې کتلي وي.

او ممکن دي چې دا ځلې يوسف عليه السلام هم خپل ځان په واضح ډول سره دوى ته وړاندې کړى وي، يا يې تصريحاً ويلي وي چې زه يوسف عليه السلام يم.

الغرض چې دوى سخت متعجب او حيران شول، او په حيرت سره يې پوښتنه وکړه: «إِنَّكَ لَأَنْتَ يُوسُفُ» «رښتيا اوبښه آيا همدا ته يوسف يې؟»، نو وويل يوسف عليه السلام چې: هو! په رښتيا سره همدا زه يوسف يم، او دغه مې سکه ورور دى (بنيامين) يعنې له هغه څخه چې تاسې زه بېل کړى وم دا دى اوس له ما سره ناست دى.

قَالُوا تَأْتِيهِمْ لَقَدْ أَشْرَكَ اللَّهُ عَلَيْنَا وَإِنْ كُنَّا لَخَطِيئِينَ ⑤

وويل (ورونو د يوسف هغه ته) قسم دى پر الله چې خامخا په تحقيق غوره کړى يې ته الله پر مونږ (په صورت او سيرت) اوبېشکه چې وو مونږ خامخا له خطا کوونکو (په هغه عمل چې کړى وو مونږ له تاسره).

تفسير: يعنې الله جل جلاله تاته له هر حيثيته پر مونږ درجه او فضيلت درکړى دى، ته د همدې مقام وړ او لائق وې، مونږ له خپلې غلطې او تيري ستا قدر ونه پېژنده، بالاخر ستا خوب رښتيا او ځمونږ حسد او رخه (کینه) بېکاره ښکاره شوه.

قَالَ لَا تَأْتِيَنَّكَ الْيَوْمَ يَغْفِرُ اللَّهُ لَكُمْ وَهُوَ أَرْحَمُ الرَّاحِمِينَ ﴿١٣﴾

وويل (يوسف وروڼو خپلو ته) نشته هيڅ ملامتي (زور او نه الزام له جانبه ځما) پر تاسو نن ورځ، مغفرت دې وکړي الله تاسې ته (چې مقرر شوی په ځناوه خپلې) او همدې دى ښه غوره مهربان د ټولو مهرباني کوونکو.

تفسير: يوسف عليه السلام له سره داسې اراده نه درلوده، چې دومره يوه خبره هم له خپلو وروڼو څخه واوري، نو ويې فرمايل چې: دغه تذکرې مه کوئ! زه نن پر تاسو هيڅ ملامتي نه اړوم، او ستاسې ګرد اغلاط مې دربخښلي دي، هغه لفظ چې ما ووايه؛ يواځې د الله تعالى د احسان او د صبر او تقوى د نتيجه د ظاهرولو په نيت سره مې ووايه، وروسته له نن ورځې ستاسې د تقصير ذکر به هم نه کيږي، زه دعا کوم چې پاک الله ستاسې دغه خطاوې چې کړي مو دي؛ در وښيي، ځکه چې هغه ډېر مهربان دى له ټولو مهرباني کوونکو، او دغه ځما مهرباني هم يوه پلوشه ده د ده د مهربانيو څخه.

کله چې يوسف عليه السلام د خپلو وروڼو د تسلى او ډاډ کيږنې څخه وزگار شو؛ نو د خپل مهجور او سپينږي پلار له حال څخه يې هم تپوس او پوښتنه وکړه، چې څرنگه دى؟ دوى وويل چې: له ډېرې ژړا يې سترګې ړندې شوي دي، نو يوسف عليه السلام دوى ته وويل:

إِذْهَبُوا بِقَمِيصِي هَذَا إِلَى الْفُؤَادِ عَلَى وَجْهِ ابْنِي يَأْتِ بِصُورَةٍ وَأَنْتَوْنِي بِأَهْلِكُمْ أَجْمَعِينَ ﴿١٤﴾

يوسى قميص ځما دغه نو واچوئ هغه پر مخ د پلار ځما؛ نو وبه ګرځي بيا ليدونکى او راشي تاسې ماته سره له اهله خپل ټول.

تفسير: يعنې زه په موجوده حالت کې د شام په لوري نشم درتلى، تاسې لاړ شئ، او والدين سره له ټولو ګردو نورو متعلقينو مې دلته راولئ، ځکه چې ډېر مډت پر مونږ او تاسې باندې غمونه او مشقتونه تېر شوي دي، نو اوس له خيره سره دلته راشئ، چې له ما سره لږ څه معاش وګورئ، او مونږ ګرد سره يو ځاى شو، او يو د بل له وصاله او ګډون څخه متمتع او ګټور شو، څرنگه چې د خپل لوى پلار په نسبت د وحيې په وسيله، يا د وروڼو له بيانه دا ور معلومه شوې وه چې بصارت يې نه دى ورپاتې، يا يې په ليدلو کې څه فرق پيدا شوى دى، نو ځکه يې خپل قميص ورکړ، او ويې فرمايل چې دا قميص ځما له ځان سره يوسئ، او ځما د پلار په سترګو يې واچوئ، نو بيا به يې بصارت پخپل حال راشي.

شاه صاحب ليکي: «د هر مرض لپاره الله تعالى يو دوا مقرر کړې ده، څرنگه چې د ده بصارت د يوه سړي له بيلتون څخه تللى وو؛ نو د هغه د بدن د يوه څيز له موندلو څخه هغه بېرته روغ شو، دغه د يوسف عليه السلام معجزه وه»، کله چې يوسف عليه السلام خپل قميص ورکړ او اسباب او خوراک د لارې يې لپاره د پلار او د نورو متعلقانو تيار کړ، او وروڼو ته يې وسپارل؛ نو دوى د کنعان په جانب متوجه شول.

وَلَمَّا فَصَلَتِ الْعِيرُ قَالَ أَبُوهُمْ إِنِّي لَأَجِدُ رِيحَ يُوسُفَ لَوْلَا أَنْ تُفَنِّدُونِ ﴿١٥﴾

او کله چې بيا جلا (جدا) شو کاروان (له مصره) وويل پلار د دوى (يعقوب خپلو مصاحبينو ته په کنعان کې): بېشکه زه چې يم خامخا مومم بوى د يوسف که چېرې نسبت د کم عقلی (د زوروالي) نه کوئ ماته.

تفسير: د الله تعالى قدرت ته څير شئ (غور وکړئ) چې يوسف عليه السلام په مصر کې موجود دى، او يعقوب عليه السلام په کنعان کې، خو په دومره کلونو کې هيچرې يعقوب عليه السلام ونه ويل چې: د يوسف عليه السلام ښه وږمه

رارسيږي، ځكه چې د پاڪ الله امتحان لا پای ته نه وو رسېدلی، اوس چې د پاڪ الله اراده د ده بللو ته غوږه شوې ده، او له هغه لوري کاروان له مصره د كنعان په لوري روان دی، او د يوسف عليه السلام قميص ورته سوغات او ارمغان دی، دلته د يوسف قميص ښه وږمه يعقوب عليه السلام روح معطره کوي.

دا يوه واقعه لا څه - بلکه دغه ګرده قصه د قدرت د عجائبو يوه لويه مرقع ده، د يعقوب عليه السلام په شان يو مشهور معروف نبي عليه السلام په شام کې هستوګنه ولري، او د يوسف عليه السلام په شان يو جليل القدر ذات په مصر کې حکومت وچلوي، او يوسف عليه السلام وروڼه څو ځلي مصر ته راشي، او پخپله د يوسف عليه السلام کره مېلمانه شي، او سره له هغه د الله قدوس جل جلاله غامضه حکمت او قاهره مشيئت دغه پلار او ځوی سره تر شلهاوو کلونو پورې بېل وساتي، او د وينې په اوبښکو يې وژپوي، او خپل امتحان پرې تکميل کړي، جلت قدرته! وعز سلطانه.

په هر تقدير نو وويل پلار د دوی يعقوب عليه السلام هغو حاضرينو ته چې په كنعان کې ورسره ناست وو چې: بېشكه خامخازه مومم بوی د يوسف عليه السلام كه نسبت د كم عقلی نه کوی تاسې ماته، او داسې راته نه وایي چې ته اوس زور شوی يې؛ نو فضول او چټي (بېکاره) خبرې کوي، يعنې د دغې خبرې په ويلو سره شرمېرم، ځکه چې د هغه پر کيفيت ستاسې فکر نه رسيږي، او تاسې ګرد به سره ووايي چې دغه سپين ږيري ته وګورئ چې بيخي بې سده (بېهوشه) او پاگل شوی دی، او اېلټې وايي، او چټي (بېکاره) خبرې کوي، او د بوداتوب خوبونه وينی.

قَالُوا تَأْتِيكَ الْفَقْدَانُ ۝١٥

وويل (حاضرينو يعقوب ته) قسم دی پر الله بېشكه ته چې يې خامخا په همغه خطا او سرګرداني پخوانۍ خپلې کې (همغسې لا پروت) يې.

فَلَمَّا آتَىٰ جَاءَ الْبَشِيرُ أَلْفَهُ عَلَىٰ وَجْهِهِ فَارْتَدَّ بَصِيرًا ۖ قَالَ أَلَمْ أَقُلْ لَّكُمْ إِنِّي أَعْلَمُ مِنَ اللَّهِ مَا لَا تَعْلَمُونَ ۝١٦

نو کله چې راغی زېری کوونکی نو واچوه ده هغه (قميص) پر مخ د دغه (يعقوب) باندې؛ نو وګرځېده لیدونکی، وويل (يعقوب): آیا نه وو ويلي ما تاسې ته چې بېشكه زه پوهېرم له (ښوونې د) الله په هغه څه چې نه پوهېږئ تاسې (چې حیات او ملاقات د يوسف او نورو دی).

تفسير: يعنې بينايي او ليدل يې بېرته وګرځېدل، او بيا لکه د پخوا هر شی به يې ليدلو، او بينا شو، نو وويل يعقوب عليه السلام هغو خلقو ته چې ملامتي يې پرې ويلي وه: آیا نه وو ويلي ما تاسې ته چې بېشكه زه پوهېرم له ښوونې د الله په هغه څه چې نه پوهېږئ تاسې چې حیات او ملاقات دی له يوسف عليه السلام او نورو سره، يعنې ما نه وو ويلي چې ښه بوی راځي؟ بالاخر ځما هغه خبره رښتيا شوه، يا يې خپلو ځامنو ته ويلي وو، چې د يوسف عليه السلام له لټولو څخه لاس مه اخلئ! د پاڪ الله له رحمته دغه خبره لرې نه ده چې بيا مونږ ګرد سره راټول کړي، ګورئ! چې همغه صورت رادمخه شو.

قَالُوا يَا أَبَانَا اسْتَغْفِرْ لَنَا ذُنُوبَنَا إِنَّا كُنَّا خَاطِئِينَ ۝١٧

وويل (ورونو د يوسف): ای پلاره ځمونږ! مغفرت وغواړه له الله ځمونږ لپاره د ګناهونو ځمونږ، بېشكه چې مونږ وو خطا کوونکي (ګناهګاران ستا او د يوسف په حق کې).

قَالَ سَوْفَ أَسْتَغْفِرُ لَكُمْ رَبِّي إِنَّهُ هُوَ الْغَفُورُ الرَّحِيمُ ﴿٩٩﴾

وویل (يعقوب خامنو خپلو ته): ژر به مغفرت وغواړم تاسې ته له ربه خپله، بېشکه دغه (الله) همدی دی ښه بخښونکی (د خطیاتو) ډېر رحم کوونکی دی.

تفسیر: یعني صبر وکړئ! چې د قبول ساعت او گړی راشي، نو هلته به زه د خپل مهربان الله په دربار کې لاسونه پورته کوم، وايي د جمعې د شپې يا د تهجد د وقت په انتظار کې وو، يا يې غوښت چې وروسته د يوسف عليه السلام د بخښلو يا وروسته له ورتللو د مصره چې هلته به ټول په گډه سره له الله تعالى څخه غوښتنه کوو.

فَلَمَّا دَخَلُوا عَلَى يُوسُفَ أَوَى الْيَهُ أَبُويَهُ وَقَالَ ادْخُلُوا مِصْرَ لَنْ نَّشَاءَ اللَّهُ الْمَيِّنَ ﴿١٠٠﴾

نو کله چې رانوتل دوی پر يوسف عليه السلام (په ماني او مجلس د يوسف عليه السلام)؛ نو رانژدې يې کړل ځان ته مور او پلار خپل، او وویل يوسف عليه السلام چې ننوځئ (ښار د) مصر ته که اراده وفرمايي الله حال دا چې په امن کې به شئ (له هرې سختۍ).

تفسیر: له ښاره د باندې د خپل مور او پلار د استقبال او هرکلي او ښه راغلي لپاره ووت، خپل مور او پلار ته يې له خپل ځان سره نژدې ځای ورکړ، ځينې وايي چې د يوسف عليه السلام مور لا له پخوا څخه مړه شوې، او دلته يې د تورې (خاله) ذکر دی.

خو په دې خبره هيڅ صحيح دليل نشته، او ظاهر د قرآنکريم د هغې په ژوندون دلالت کوي، لکه څنگه چې امام ابن جرير (رحمه الله تعالى) وايي، او ابن كثير (رحمه الله تعالى) وايي: «وهذا الذي نصره ابن جرير هو المنصور الذي يدل عليه السياق»، يعني دا خبره چې ابن جرير (رحمه الله) ورته ترجيح ورکړې ده؛ همدغه قوي خبره ده، لکه څنگه چې د قرآن کريم د سياق څخه څرگنديږي.

يوسف عليه السلام گړدو ته وویل چې: ښار ته لاړ شئ، او له قحط او سختۍ او مشقت او نورو شيانو څخه اندېښنه مه کوئ، ان شاء الله تعالى بالکل په زړه جمعۍ او راحت او اطمینان اوسېږئ!.

وَرَفَعَ أَبُويَهُ عَلَى الْعَرْشِ وَخَرُّوا لَهُ سُجَّدًا ۖ وَقَالَ يَا أَبَتِ هَذَا تَأْوِيلُ رُؤْيَايَ مِنْ قَبْلُ قَدْ جَعَلْنَا رُبِّي حَمًّا وَوَقَدْ أَحْسَنَ بِي إِذْ أَخْرَجَنِي مِنَ السِّجْنِ وَجَاءَ بِكُمْ مِنَ الْبَدْوِ مِنْ بَعْدِ أَنْ نَزَغَ الشَّيْطَانُ بَيْنِي وَبَيْنَ إِخْوَتِي ۚ إِنَّ رَبِّي لَطِيفٌ لِمَا يَشَاءُ إِنَّهُ هُوَ الْعَلِيمُ الْحَكِيمُ ﴿١٠١﴾

او پورته يې کړل مور پلار خپل (کښنول له ځانه سره) پر تخت خپل او پر ټول (دغه «۱۱» وروڼه او والدين) دغه (يوسف طرف ته) سجده کوونکي، او وویل (يوسف): ای پلاره ځما! دا (سجدې) بيان (تعبير) دی د هغه خوب ځما (چې لیدلی مې وو) پخوا له دې نه په هلوکتوب کې، په تحقيق وگړځاوه دا خوب رب ځما حق (او رښتینی)، او په تحقيق احسان انعام يې کړی دی له ما سره کله چې راوېي ایستم زه له بنديخانې او رایې وستئ تاسې له میرې (صحرا نه مصر ته) وروسته له هغه چې فساد جگړه غورځولې وه شیطان په منځ ځما او په منځ د وروڼو ځما کې، بېشکه رب ځما چې دی باریک تدبیر والا دی لپاره د هغه چا چې اراده وفرمايي، بېشکه الله همدی دی ښه عالم (په ټولو احوالو) ښه حکمت والا (چې هر کار په تدبیر او مصلحت سره کوي).

تفسير: يوسف عليه السلام له خپل طرفه د خپلو والدينو تعظيم وکړې، او دوی يې پر خپل تخت کښنول، ليکن څرنگه چې د پاک الله اراده پر دغه تللې وه، چې د يوسف عليه السلام تعظيم به پر دوی کوي؛ نو له هغه ځنې ممانعت د يوسف عليه السلام له لاسه کله پوره کېدې شو، نو سم د هغه وخت له دود او دستور سره مور او پلار او ټول وروڼه د يوسف عليه السلام په مخ کې په سجده ولوېدل.

دغه تعظيمي سجده وه، چې د حافظ عماد الدين ابن کثير (رحمه الله تعالى) له وينا سره د آدم عليه السلام له زمانې راهيسې د مسيح عليه السلام تر زمانې پورې جائزه وه، او يواځې محمدي شريعت هغه ناجائزه او حرامه وبلله، لکه چې ډېر احاديث پرې شهادت ورکوي.

ځينو مفسرينو په دغه ځای کې له سجده ځنې د هغه متبادره معنی نه ده مراد کړې، او تش سر ښکته کول او يواځې لږ څه ټيټېدل ترې اخلي.

ځينې وايي چې دغه سجده د يوسف عليه السلام لپاره نه وه، بلکه د يوسف عليه السلام له عظمت او عزت ليدلو لامله د پاک الله په دربار کې د شکر اداء کولو سجده وه، نو په دغه تقدير دغه لام به سببي وي، چې په ﴿وَحَزَّوَالَهُ سُجَّدًا﴾ کې دی، يعنې د يوسف عليه السلام د عروج او اقتدار په سبب د پاک الله په دربار کې دوی د شکرانې سجده وکړې.

رَبِّ قَدْ اتَيْتَنِي مِنَ الْمَلِكِ وَعَلَّمْتَنِي مِنْ تَأْوِيلِ الْأَحَادِيثِ فَاطِرَ السَّمَوَاتِ وَالْأَرْضِ أَنْتَ وَلِي
فِي الدُّنْيَا وَالْآخِرَةِ تَوَفَّنِي مُسْلِمًا وَأَلْحِقْنِي بِالصَّالِحِينَ ﴿٥٠﴾

ای ربه ځما! په تحقيق را کړې دې ده ماته څه برخه له باچاهۍ (تصرف د مصر) او ښوولي دي دې ماته څه علم له تفسير او تاويل د خبرو (لکه تعبير د خوبونو بيان د کتابونو)، ای پیدا کوونکي د اسمانونو او د ځمکې! هم ته يې ولي (دوست واکدار کار جوړوونکی) ځما په دنيا او په آخرت کې، وفات کړه ما په دې حال کې چې مسلمان يم او يو ځای مې کړه (په مرتبه او کرامت کې) له صالحانو سره.

تفسير: د دې سورت په اوله رکوع د تاويل الاحاديث تفسير ليکلی شوی دی، يا خو يې د لقاء الله په شوق کې في الحال د موت تمنا وکړله، يا خو دا مطلب دی کله چې زه مرم ښايي چې موت په داسې حال کې راباندې راشي، چې زه په اسلام يعنې کامل تسليم او رضاء قائم اوسم.

تنبيه: په حديث کې راغلي دي چې: «هيخ يو انسان دې د مصيبت او تکليف له وېرې د موت تمنا نه کوي!»، له دې نه داسې مفهوم يري، چې د حب لقاء الله يا بل کوم صالح غرض لپاره د موت تمنا کېدې شي، لکه چې د فرعون ساحرينو داسې دعا کړې وه: ﴿رَبَّنَا اقْرُبْ عَلَيْنَا صَبْرًا وَتَوَفَّنَا مُسْلِمِينَ﴾ يا مريمې ويلي وو: ﴿يَكُنْ لِي مِثْلُ مَا كُنْتَ لِسَيِّئَاتِي﴾ (۱۶ جزء د مريم سورت (۲) رکوع (۲۳) آيت)، او د معاذ (رضي الله تعالى عنه) په حديث کې دي: «إذا أردت بقوم فتنه فاقبضني إليك غير مفتون».

د احمد په مسند کې حديث دی: «يکره الموت والموت خير للمؤمن من الفتن»، علي رضي الله عنه د فتن د هجومو په وخت کې دعا کړې وه: «اللهم خذني إليك فقد سئمتهم وسئمونني»، کله چې امام بخاري جگړه د خراسان له امير سره ونښتله، نو دی داسې دعا کولو ته مجبور شو: «اللهم توفني إليك»، په حديث شريف کې دي، چې د دجال دخروج په وقت کې يو سړی به پر کوم قبر تير يري، او د دغو فتنو او زلازلو له ليدلو څخه به ووايي: «يا ليتني مکانک»، کاشکې ای مړيه! زه ستا په ځای وای.

ذَلِكَ مِنْ أَنْبَاءِ الْغَيْبِ نُوحِيهِ إِلَيْكَ وَمَا كُنْتَ لَدَيْهِمْ إِذْ أَجْمَعُوا أَمْرَهُمْ وَهُمْ يَمْكُرُونَ ﴿١٢٢﴾

دغه (قصه د يوسف) له خبرو د غيبو ده چې وحیه کوو مونږ هغه تاته (ای محمده!) او نه وې ته (ای محمده!) له دغو (خامنو د یعقوب) سره کله چې دوی راټول کړ فکر خپل (په غورځولو د يوسف په کوهي کې) حال دا چې دوی مکر فرېب کولو (له يوسف سره نو چې تا غوندې امي په دې سره اخبار کوي؛ نو دغه اعجاز دی).

وَمَا أَكْثَرُ النَّاسِ وَلَوْ حَرَصْتَ بِمُؤْمِنِينَ ﴿١٢٣﴾

او نه دي زیاتره خلق او اگر که حرص وکړې ته (ای محمده!) په ایمان راوړلو د دوی) ایمان راوړونکي (عنادا).

تفسیر: یعنې سره له دې چې ستاسې پر صداقت داسې ښکاره او واضح دلائل هم موجود دي، بیا هم زیات خلق هغه کسان دي چې په هیڅ ډول سره ایمان نه راوړي.

وَمَا تَسْأَلُهُمْ عَلَيْهِمْ مِنْ أَجْرٍ إِنْ هُوَ إِلَّا ذِكْرٌ لِلْعَالَمِينَ ﴿١٢٤﴾

او نه غواړې (ای محمده!) له دوی څخه په دغه (ابلاغ د قرآن) هیڅ اجر (بدل، عوض)، نه دی دا قرآن مگر پند دی (له جانب د الله) لپاره د ټولو خلقو (جن دی که انس).

وَكَايْنٍ مِّنْ آيَةٍ فِي السَّمُوتِ وَالْأَرْضِ يَمُزُّونَ عَلَيْهَا وَهُمْ عَنْهَا مُعْرِضُونَ ﴿١٢٥﴾

او ډېر دي له دلائلو (چې دلالت کوي په کامله قدرت او وجود د رب العزت او په استحقاق دهغه د عبادت) په اسمانونو او په ځمکه کې (چې دغه معاندین) تیرېږي پرې (او په سترگو یې ویني) حال دا چې دوی له هغو نښو څنې تل څنگ کونکي دي (چې نه په کې فکر کوي او نه ترې عبرت اخلي).

تفسیر: یعنې همغسې چې د تنزیله وو آیتونو په اورېدلو سره دوی ایمان نه راوړي؛ همداسې د تکوینیه وو آیتونو په لیدلو سره هم د الله تعالی د توحید سبق نه زده کوي، اصلي خبره خو همدا ده، چې د دوی اورېدل او لیدل خوشې چټي (ښکاره) او محض سطحی دي، که په آیات الله کې دوی لږ څه غور او فکر چلولی وی؛ نو څه نه څه ګټه او فائده به ترې ورسېده، کله چې دوی فکر او تمیز نه لري؛ نو ایمان به له کومه راوړي.

وَمَا يُؤْمِنُ أَكْثَرُهُمْ بِاللَّهِ إِلَّا وَهُمْ مُشْرِكُونَ ﴿١٢٦﴾

او ایمان نه راوړي اکثر له دغو مشرکانو پر (وجود او خالقیت او استحقاق د عبادت یواځې د) الله مگر په دې حال کې چې دوی شریک نیوونکي (وي له الله سره د بل څیز په عبادت او بندګۍ کې).

تفسیر: په ژبې سره ګرد وایي چې: خالق او مالک همغه الله تعالی دی، مگر سره له هغه دوی ځینې طواغیت د الله حصه داران ګرځوي، لکه چې د عربو مشرکانو به په تبلیه کې دا الفاظ ویل: «لیک اللهم لیکن لا شریک لک، الا شریکا هو لک، تملکه وما ملک»، ځینې د هغه لپاره هلک او جونې تجویز کوي، ځینې هغه روح او مادې ته اې (مجبور) او

محتاج بولي، ځينو اچارو او رهبانانو ته يې د الله تعالى اختيارات ورکړي دي، ډېرو کسانو د تعزیه دارۍ، مجاورۍ، قبر پرستی، پير پرستی، د خسو او خاشاکو سره د توحيد صافه او پاکه چينه مکدره او لوغړه او خرابه کړې ده، څومره داسې موحدین به پيدا کېږي، چې له ریا او هوا او هوس څخه پاک وي؟ الغرض دایمان دارۍ دعوی ډېره گرانه ده، او داسې پاک، سوچه او چاندي مسلمانان ډېر لږ پيدا کېږي، چې د عقیدې او عمل په درجه کې د جلي او یا د خفي شرک ارتکاب نه کوي. (اعاذنا الله من سائر أنواع الشرک).

أَفَأَمْنُوا أَنْ تَأْتِيَهُمْ غَاشِيَةٌ مِّنْ عَذَابِ اللَّهِ أَوْ تَأْتِيَهُمُ السَّاعَةُ بَغْتَةً وَهُمْ لَا يَتَعَوَّنُونَ ﴿١٥﴾

آیا نو په امن کې دي دا (مشرکان) له دې نه چې راشي دوی ته (عقوبت) چاپېرېدونکې پټوونکې له عذابې د الله نه یا راشي دوی ته قیامت ناڅاپه حال دا چې دوی پرې خبر نه وي (او څه تیاری نه وي کړی ورته).

تفسیر: یعنې دغه مشرکان داسې بې فکره، او بې خوفه ولې کېږي، آیا دوی د الله تعالى له عذابې، یا د قیامت له هولناکو او ویروونکو حوادثو څخه د محفوظ پاتې کېدلو څه انتظام کړی دی؟.

قُلْ هَذِهِ سَبِيلِي أَدْعُو إِلَى اللَّهِ عَلَىٰ بَصِيرَةٍ أَنَا وَمَنِ اتَّبَعَنِي وَسُبْحَانَ اللَّهِ وَمَا أَنَا مِنَ الْمُشْرِكِينَ ﴿١٦﴾

ووايه (ای محمده! دوی ته) چې دغه (ایمان او توحيد) لاره څما ده چې (تینگ پرې ولاړ یم او) بولم زه ټول خلق طرف د (توحيد) د الله ته په بیان (او ښکاره دلیل) سره (هم) زه او (هم هر) څوک چې متابعت پیروي کوي څما، او پاک دی الله (له شرکه او ولده او نورو عیبونو) او نه یم زه له شریک نیوونکیو (په الله پورې).

تفسیر: یعنې څما لاره هم دغه د خالص توحيد سمه صافه لاره ده، زه گړدې دنیا ته دعوت ورکوم چې گړد چټي (بېکاره) خیالات او اوهام پرېږدي، او د یوه واحد احد الله تعالى لوري ته راشي! دده توحيد دده د صفاتو او کمالاتو او د احکامو او د نورو صحیح معرفت حاصل، او صحیح لاره پيدا کړي، زه او څما ملگري پر همدغې سمې صافې لارې باندې رهي (روان) یو، او د حجت او برهان، او بصیرت او وجدان په رڼا درومو، پاک الله ماته داسې یو نور او رڼا راعطا کړې ده، چې په هغې سره څما او څما د گړدو ملگرو دماغ منور او روشن شوي دي، دلته له سره د ږوندو تقلید او پیروي نشته، د خاص توحيد تلونکي پخپل هر قدم کې پخپل باطن کې د معرفت او بصیرت خاصه رڼا او د عبودیت محضه خاص لذت محسوسوي، او په ډېر اخلاص او صمیمیت (عزم) سره داسې مخلصانه نارې وهي: ﴿وَسُبْحَانَ اللَّهِ وَمَا أَنَا مِنَ الْمُشْرِكِينَ﴾ کله چې کفارو وویل چې الله تعالى څخه خو ډېر ملائکې دي؛ نو هغه یې ولې نه رالېږلي، چې ته او نور سړي یې رالېږلي یی؟ نو دغه آیت نازل شو:

وَمَا أَرْسَلْنَا مِنْ قَبْلِكَ إِلَّا رِجَالًا نُّوحِي إِلَيْهِمْ مِنْ أَهْلِ الْقُرَىٰ أَفَلَمْ يَسِيرُوا فِي الْأَرْضِ فَيَنْظُرُوا كَيْفَ كَانَ عَاقِبَةُ الَّذِينَ مِنْ قَبْلِهِمْ وَلَكِنَّ أَكْثَرَهُمْ خَيْرٌ لِّلَّذِينَ اتَّقَوْا أَفَلَا تَعْقِلُونَ ﴿١٧﴾

او نه وو لیرلي مونږ پخوا له تا (په رسالت سره) مگر سړي (بنیادم، نه ملائک، نه جن، نه ښځې) چې وحيې به کوله مونږ دوی ته له اهل د قریو (او ښارونو، نه له صحرايانو او بیابانیو)، آیا نو نه گړځي (دا کافران) په ځمکه کې چې پس ووينې ويني دوی (په نظر د عبرت سره) چې څرنگه وو عاقبت (آخره خاتمه) د هغو (دروغچانو) چې پخوا تېر شوي دي له دوی نه، او خامخا کور

د آخرت (جنت) ډېر غوره دی لپاره د هغو کسانو چې ځان ساتي (له شرکه او له نافرمانۍ او ويرېري له الله)، آيا نو تاسې عقل نه چلوئ (په بهترۍ يې).

تفسير: يعنې پخوا له دې نه هم مونږ له اسماني پرېستو څخه کوم نبي نه دی منتخب کړی، او نه لېږلی دی، پخواني انبياء عليهم السلام هم د همدغه انساني کليو او د ښارونو له هستېدونکو سړيو څخه وو، نو بيا ووينئ! چې د هغوی د دروغجن کوونکيو کسانو حشر په دنيا کې څرنگه شو؟.

تنبیه: له دې آيت څخه دغه خبره راوځي چې هيڅ يوه ښځه د نبوت په درجه نه ده رسېدلې، بي بي مريمې رضي الله عنها ته پاک قرآن د «صديقي» مرتبه وربښلې ده، او هم له دې آيت څخه ظاهرېږي چې له اهل البوادي (صحرائيانو او بدوانو) څخه هيڅ يو نبي نه دی مبعوث شوی، پس ښايي چې مغروره نشي معاندان د زمانې ستاى محمده! ځکه چې هغو تېرو اقوامو ته به مونږ په هغه طغيان او تکذيب خپل کې مهلت ورکاوه، او رسولانو به تبليغ کاوه، او نصرت به يې مؤخر کېده.

حَتَّىٰ إِذَا اسْتَيْسَرَ الرُّسُلُ وَظَنُوا أَنَّهُمْ قَدْ كُذِّبُوا جَاءَهُمْ نَصْرًا مِّنْ تَشَاءَ وَلَا يَرُدُّ بَأْسُنَا
عَنِ الْقَوْمِ الْمُجْرِمِينَ^(۱۱)

تر هغه پورې چې ناامیده به شول رسولان (له اسلام د کفارو يا د ژر راتللو د عذاب)، او گمان به وکړ دوی چې بېشکه دوی په تحقيق دروغ ویلی شوي دي دوی ته (له جانبه د نفسونو د دوی، يا له جانبه د قوم د دوی په وعده د ايمان، په همدې وخت کې) ناڅاپه به راغی دوی ته نصرت مدد ځمونږ، نو خلاصی به ورکړه شوه له (عذابه) هغه چا ته چې اراده به و فرمایله مونږ (يعنې رسولان او مؤمنان)، او نشي دفع کېدلی عذاب ځمونږ له قوم گناهکارانو (کافرانو) څخه.

تفسير: يعنې د عذاب له تاخيره مه خطاء وځئ! پخوانيو اقوامو ته هم اوږده مهلتونه ورکړي شوي وو، او د عذاب په راتللو کې به دومره زيات ځنډ پېښېده، چې منکرين بيخي ياغي او بېفکره کېدل، او ډېر زيات شرارت او له حده تېر شرارتونه او بغاوتونه به يې کول، او د دغو حالاتو له ليدلو څخه به انبياو عليهم السلام د دوی د ايمان راوړلو څخه بيخي مايوس کېدل، او له بل لوري به الله تعالی هغوی ته دومره زيات فرصت او مهلت ورکاوه، چې تر ډېر زيات اوږده مدت پورې به هم د عذاب يوه نښه او آثار دوی ته نه څرگندېدل (ښکاره کېدل).

الغرض د دواړو خواوو حالات او آثار به د انبياو عليهم السلام لپاره نااميدي ښونکي او بې هيلې کېدونکي وو، د دغې منظري له ليدلو څخه کافرانو به په يقيني ډول سره داسې خيال کاوه، چې له انبياو سره هغه وعدي چې د دوی د نصرت او مرستې او ځمونږ او د اهلاک لپاره شوي دي؛ هغه گړدې چټي او دروغ دي، د عذابونو او نورو گړدو چل ول او مکر او فرېب تش ځمونږ د وېرولو لپاره وو.

هيڅ لري به نه وي چې په داسې مايوس کوونکو او اضطراب غورځوونکو حالاتو کې د انبياو عليهم السلام په زړونو کې به بې اختياره داسې وهم ورپيدا شوی وي، چې هغه وعدي چې ځمونږ د نصرت او د منکرينو د هلاکت په نسبت کړي شوې وې، آيا هغه به نه پوره کېږي؟ لکه چې د البقره سورت په (۲۶) رکوع يې فرمايلي دي: ﴿وَنَزَّلْنَا حَتَّىٰ يَقُولَ الرَّسُولُ وَالَّذِينَ آمَنُوا مَعَهُ مَتَىٰ نَصْرُ اللَّهِ﴾.

کله چې د مجرمينو بې خوفي او د انبياو عليهم السلام تشويش تر دې اندازې ورسېد؛ نو په دغه وخت کې يو ناڅاپه اسماني مدد راغی، بيا د هر چا په نسبت چې د الله تعالی اراده وشوه، يعنې فرمان وړونکي مؤمنين يې محفوظ او مأمون وساتل، او د مجرمينو بېخ يې وويست.

تنبيه: د الله تعالى له غير محدود رحمت او مهرباني څخه مايوسي كفر دی، لیکن د ظاهري حالاتو او اسبابو په اعتبار مايوسي كفر نه ده، یعنې داسې ویلی شي، چې مثلاً د هغه څیز په نسبت تر هغه ځای پورې چې د ظاهري اسبابو تعلق دی مايوسي شته، لیکن د حق تعالى له کامل رحمت څخه مايوسي نه ده پکار، په ﴿حَتَّىٰ إِذَا اسْتَيْسَرَ الرُّسُلُ﴾ آیت کې همدغه مايوسي مراد ده، چې د ظاهري حالاتو او آثارو په اعتبار ده، چې د کفارو له ایمان او اصلاح څخه مايوس شوي دي، که نه انبياء عليهم السلام د الله تعالى له رحمت څخه کله مايوس کېدی شي.

تنبيه: د کفر وسوسه چې هاجس او خاطر ورته وایه شي؛ په حق د عامو مسلمانانو کې کفر نه دی، او نه په کومه درجه د ایمان یا د عصمت منافي ده، په حدیث کې راغلي دي چې اصحابو کرامو رضي الله تعالى عنهم أجمعين عرض وکړ: «یا رسول الله! مونږ پخپلو زړونو کې بې اختیاره داسې شيان مومو چې د هغو په ژبه راوړلو په مقابل کې مونږ دغه بهتره گټه چې وسوځیږو او تک تور سکاره وگرځو» نو رسول الله مبارک وفرمایل: «آیا تاسې داسې شيان پخپلو زړونو کې مومئ؟» دوی عرض وکړ چې: «هو!»، نو یې وفرمایل: «ذلک صریح الإیمان» «دغه ښکاره ایمان دی».


لَقَدْ كَانَ فِي قَصَصِهِمْ عِبْرَةٌ لِّأُولِي الْأَلْبَابِ مَا كَانَ حَدِيثًا يُفْتَرَىٰ وَلَٰكِن تَصْدِيقَ الَّذِي بَيْنَ يَدَيْهِ وَتَفْصِيلَ كُلِّ شَيْءٍ وَهَدَىٰ وَرَحْمَةً لِّقَوْمٍ يُؤْمِنُونَ ۝

خامخا په تحقيق په قصه د دوی (يوسف يا د نورو انبياوو يا اممو) کې عبرت (پند) دی لپاره د خاوندانو د عقلونو (خالصو)، نه دی (دغه قرآن) يوه داسې خبره چې له ځانه په دروغو ویلی شوی وي، لیکن دی دغه قرآن تصدیق کوونکی او (موافق) د هغو کتابونو چې وو پخوا له دې نه، او دی تفصیل د هر شي (چې محتاج الیه وي په دین کې)، او هدایت دی او رحمت دی لپاره د هغه قوم چې ایمان یې راوړی (په الله او په رسول الله).

تفسیر: یعنې دغه خو کومه افسانه نه ده، بلکه تاریخي حقائق دي، ښايي چې له هغه څخه عقلاء او پوهان سبق واخلي، او نه دی دغه قرآن يوه داسې خبره چې په دروغو ویلی شوی وي، ولیکن دغه قرآن تصدیق کوونکی او موافق دی له هغو کتابونو سره چې وو پخوا له دې نه، او دی تفصیل د هر شي چې محتاج الیه دی په دین کې، او هدایت او رحمت دی لپاره د هغه قوم چې ایمان یې راوړی دی پر الله تعالى او رسول الله.

یعنې پاک قرآن چې په هغه کې قصص بیان شوي دي، کوم له خپل ځانه جوړې کړې خبرې نه دي، د گردو پخوانیو رښتینو کتابونو تصدیق کوونکی دی، او د هر ضروري شي په ښکاره ډول سره بیان کوونکی دی، څرنگه چې ایمانداران له هغه څخه نفع اخلي؛ نو په دغه لحاظ د دوی په حق کې په خاص ډول سره د هدایت او رحمت ذریعه ده.

تَمَّتْ سُوْرَةُ يُوْسُفَ عَلَيْهِ السَّلَامُ بِعَوْنِ اللَّهِ تَعَالَى.



سُورَةُ الرَّعْدِ

«د (الرعد) سورت مدني دی، پرته له دوو آيتونو څخه چې (۳۱، او ۳۲) دي، له ﴿وَلَوْ أَنَّ قُرْآنًا﴾ څخه نيولي تر ﴿فَكَيْفَ كَانَ عِقَابِ﴾ پورې ټول آیات يې (۴۳) او رکوع يې (۶) دي، په تلاوت کې (۱۳) په نزول کې (۹۶) سورت دی، او وروسته د محمد (صلی الله عليه وسلم) له سورت نه نازل شوی دی.»

بِسْمِ اللَّهِ الرَّحْمَنِ الرَّحِيمِ

(شروع کوم) په نامه د الله چې ډېر زیات مهربان پوره رحم کونکی دی.

الَّذِينَ كَفَرُوا بِالْكِتَابِ وَالَّذِينَ أُنْزِلَ إِلَيْكَ مِنْ رَبِّكَ الْحَقُّ وَلَكِنَّ أَكْثَرَ النَّاسِ لَا يُؤْمِنُونَ^①

دا آيتونه د کتاب (قرآن) دي، او هغه کتاب چې نازل کړی شوی دی تاته له (طرفه د) رب ستا حق دی، وليکن زیات خلق نه کوي يقين پرې (چې له جانبه د الله دی).

تفسير: يعنې هر هغه شی چې په دغه سورت کې لوستل کېږي، هغه ګرد د عظيم الشان کتاب آيتونه دي، دغه کتاب چې پر تا د الله تعالی له لوري نازل کړی شوی دی، يقيناً حق او صواب دی، لیکن ډېر د تعجب او حیراني ځای دی؛ چې د داسې صافو او واضحه وو حقائقو له منلو څخه هم اکثر خلق انکار کوي.

اللَّهُ الَّذِي رَفَعَ السَّمَوَاتِ بِغَيْرِ عَمَدٍ تَرَوْنَهَا ثُمَّ اسْتَوَىٰ عَلَى الْعَرْشِ وَسَخَّرَ الشَّمْسَ وَالْقَمَرَ كُلٌّ يَجْرِي لِأَجَلٍ مُّسَمًّى يُدَبِّرُ الْأَمْرَ يُفَصِّلُ الْآيَاتِ لَعَلَّكُمْ بِلِقَاءِ رَبِّكُمْ تُوقِنُونَ^②

الله هغه ذات دی چې پورته کړي يې دي اسمانونه (او درولي يې دي) بې له ستونو چې ويې وينئ تاسې، بيا اوچت شوی دی په عرش باندې (په هم هغه شان چې د ده د الوهيت له شان سره وړ «لايق» ده)، او مسخر کړي يې دي لمر او سپوږمۍ، هر يو (له دوی نه) روان دي تر نېټې معلومې پورې، تدبير کوي د هر امر (کار د ملکوت او سلطنت خپل)، بيانوي (ظاهروي) په تفصيل سره دلائل (د توحيد او قدرت خپل) لپاره د دې چې تاسې په ملاقات د رب خپل يقين وکړئ.

تفسير: يعنې د دې دنيا عظيم الشان هسک (اوچت) او مضبوط سقف چټ پاک الله جوړ کړی دی چې تاسې يې ګورئ، او لطف په دې کې دی چې هيڅ يوه ستنه يا طناب يا پايه او ګاډر يعنې يو د تکيې او استناد شې څمونږ په نظر نه راځي، چې پر هغه باندې دومره لوی تعمير او بې سره او بې سامانه چټ درولی شوی دی، پرته (علاوه) له دې نه بل څه ويلي شي چې محض د قدرت د غير مرئي ستونو په قوت درېدلی دی، لکه چې په جزء (۱۷) د حج سورت په (۶۵) آيت (۹) رکوع کې فرمايي: ﴿وَيَسْأَلُكَ السَّمَاءُ بِأَن تَقَعَّ عَلَى الْأَرْضِ وَلَا يَظُنُّهُ﴾ که د اجسامو د رابښکولو (جاذبې) نظريه صحيح وي؛ نو هغه له دې آيت سره څه منافات نه لري، ځکه چې رابښکولو ته عرفاً عمد نه وايي، او که عمد وويلی شي؛ نو هغه مرئي نه دی، وروي عن ابن عباس ومجاهد رضي الله تعالى عنهما والحسن وقتادة وغير واحد رضي الله عنهم: «إنهم قالوا لهما عمد ولكن لا ترى» (ابن كثير)، يعنې دغو مشرانو فرمايلي دي چې: «اسمانونه داسې ستنې لري چې مونږ يې نشو ليدلي، والله أعلم».

د «استواء على العرش» په متعلق په اتم جزء د «الأعراف» په (۵۴) آیت (۷) رکوع کلام شوی دی، هلته دې بیا ولوست شي!

﴿وَسَخَّرَ الشَّيْءَ﴾ الآية - او مسخر کړي یې دي لمر او سپوږمۍ هر یو له دوی نه روان دي تر نېټې معلومې شوې پورې، یعنې لمر خپله دوره په یوه کال کې او سپوږمۍ یې په یوه میاشت کې پوره کوي.

یا د ﴿لَجَلَّ مُسْكًى﴾ معنی تر مقرر وخت پورې واخیسته شي، نو مطلب به یې دا شي چې لمر او سپوږمۍ داسې روان دي تر قیامت پورې.

وَهُوَ الَّذِي مَدَّ الْأَرْضَ وَجَعَلَ فِيهَا رَوَاسِيَ وَأَنْهَارًا وَمِنْ كُلِّ الثَّمَرَاتِ جَعَلَ فِيهَا رِجَاجِينَ يُغَيِّثُ
الْبَلَّ لِلنَّاسِ إِنَّ فِي ذَلِكَ لَآيَاتٍ لِّقَوْمٍ يَعْقِلُونَ ﴿٥٥﴾ وَفِي الْأَرْضِ قِطْعٌ مُّتَبَعَةٌ وَجِئَتْ مِنْ أَعْدَابِ
وَزُرُوعٍ وَنَخِيلٍ مُّنَوَّانٍ وَغَيْرِ مُنَوَّانٍ يُسْقَى بِمَاءٍ وَاحِدٍ وَنُقْضَلُ بَعْضُهَا عَلَى بَعْضٍ فِي الْأُكُلِ إِنَّ فِي
ذَلِكَ لَآيَاتٍ لِّقَوْمٍ يَعْقِلُونَ ﴿٥٦﴾

او دغه (الله) همغه ذات دی چې غوړولې یې ده ځمکه او پیدا یې کړه په دغې ځمکې کې غرونه ثابت (دراڼه چې د مضبوطو میخونو په شان ولاړ دي) او ویالې (د اوبو)، او هرو قسمو مېوو نه یې پیدا کړي دي په دغې ځمکې کې جوړه دوه (لکه سور سپین - ژېړ تور - خواږه تروه - واپه غټ)، پټوي په تیاره د شپې سره ورځ، بېشکه په دې مذکوره وو خبرو کې خامخا دلائل دي (د قدرت) لپاره د (هغه) قوم چې فکر کوي (په مصنوعاتو د الله کې). او په ځمکه کې ټوټې دي (مختلفې) څنګ په څنګ پیوستې یو له بل سره او (نور) باغونه دي (په دې ځمکې کې) له انګورو، او کښتونه (فصلونه) دي، او ونې د خرما دي، چې ځینې له یوه بېخه پورته شوي دي او ځینې ځان ځان ته بېخ لري، چې اوبه کولی شي په اوبو یو قسم سره، او غوره کوو ځینې له هغو څخه په ځینو نورو باندې په خوراک (خوند - رنگ - او وږم کې)، بېشکه په دغو (مذکوره وو اشیاءو) کې خامخا دلائل (د قدرت) دي لپاره د (هغه) قوم چې عقل چلوي په کې.

تفسیر: یعنې: او دغه الله همغه ذات دی چې غوړولې یې ده ځمکه او پیدا یې کړه په دغې ځمکې کې غرونه چې تل په همغه یو ځای کې کلک ولاړ دي، او سیندونه چې هر وخت بهیري او له هرو قسمو مېوو نه یې پیدا کړي دي په دغې ځمکې کې جوړه دوه یعنې: لوی وړوګي، خواږه تروه، تور سپین، گرم یخ، او سم له جدیدو وو تحقیقاتو سره په هر یوه کې تر او ښځه هم موندلې کېږي.

د هسکو (اوچتو) اسمانونو په مقابل کې د ټیټې ځمکې بیان هم ذکر کړ، له اسمان سره د لمر او سپوږمۍ بیان هم وشو، چې د هر یوه تګ سره بېل دی، او د هر یوه کار سره جلا (جدا) دی، د یوې تودې او تېزې اشعې او پلوشې هسې کارونه اجراء کوي؛ چې د هغې بلې د یخې او سپکې روښانې ضیا او وړانګې (پلوشې) څخه هغه په لاس نه راځي، همداسې دلته د ځمکې د مختلفو احوالو او له هغې سره د تعلق لرونکو مختلفو شیانو ذکر و فرمایه، چېرې غر ولاړ دی، چېرې سیند بهیري، هغه مېوې او ثمرات چې پیدا کېږي، په هغو کې هم د شکل - صورت - رنگ - خوند - وړوګوالي - او لویوالي بلکه په تر او ښځه کې هم اختلاف دی.

کله ځمکه د ورځې له رڼا څخه رڼه کېږي، کله شپې تګ تور نقاب پټونی پر خپل مخ اچولی دی، بیا عجیبه ننداره او غریبه منظره خودا ده چې د ځمکې هغه څو قطعې چې یوه له بل سره نښتي دي، یا څنګ په څنګ سره پرتې دي، او ځینې یې مټې او ځینې یې شگلورې - او ځینې یې خورا (ډېرې) نا پاکې او ځینې یې پاکې - او ځینې یې د کرلو وړ

(لایق) او ځینې یې د نیالګیو (بوزغلی) د کښلولو لایقې - او ځینې یې خوږې او ځینې یې تروې دي، دغه ټول په یو اوبو سره سېراب (پن) کیږي، او د یوه لمر پلوشې اشعه ګردو ته وررسیږي، او یوه هوا د ځمکې پر مخ چلیږي، او سره له دې دومره قدر مختلفې مېوې او ګلان ترې پیدا کیږي، او یو یو له بل سره د حاصلاتو په تزیید او تنقیص کې دومره فرق او توپیر (تفاوت) لري، چې لیدونکي ورته هک پک حیران پاتې کیږي.

غور او فکر کوونکي د قدرت د دغو دلائلو او نښو له لیدلو څخه پوهیږي چې له همدغې یوې د رحمت له ورېځې څخه اوبه څښونکي دي، یا له همدغه یوه د هدایت د لمر د اشعه او پلوشې څخه رڼیږي، نو له همدغې رحمانې وریا (باران) او فیضاني رڼا له هدایت او لارښوونې څخه د انسانانو د مادي او روحاني احوالاتو اختلاف او توپیر (فرق) هم دومره مستبعد او مستنکر نه دی.

وَإِنْ تَعْجَبْ فَعَجَبٌ قَوْلُهُمْ إِذْ أَتَا ثَرَاءَ لَيْلَى خَلَقَ جَدِيدَهُ أُولَئِكَ الَّذِينَ كَفَرُوا
بِرَبِّهِمْ وَأُولَئِكَ الَّذِينَ كَانُوا فِي أَعْيُنِنَا قَوْمٌ فَتَعْلَمُونَ ۝۳

او که تعجب لرې (ای محمده! له دې نه چې دوی تانه مني؛) نو لا عجیبه ده (دا) خبره د دوی چې (وايي:) آیا کله چې شو مونږ خاورې آیا شو به مونږ خامخا په پیدایښت نوي کې؟! دوی همدغه کسان دي چې کافران شوي دي په رب خپل، او همدغه ګمراهان دي چې د اور طوقونه به وي (په قیامت کې) په غاړو د دوی کې، او دغه (خاوندان د طوقونو) صاحبان (ملګري) د اور دي، دوی به په دې اور کې همېشه وي.

تفسیر: ګواکې دغه خلق له «بعث بعد الموت» څخه انکار کوي، او د پاک الله له مالک الملکوتی او شهنشاھی څخه منکرېږي، نو د داسې یاغیانو انجام لازم دی چې همداسې وشي؛ چې د دوی په غاړو کې د اور طوق او غاړه کې او په لاسونو او پښو کې یې الچکې او بیرې واچولې شي، او په هغې ابدې بنديخانې کې وغورځول شي، چې په حقیقت کې د همداسې مجرمانو لپاره جوړه کړې شوې ده.

وَيَسْتَعْجِلُونَكَ بِالسَّيِّئَةِ قَبْلَ الْحَسَنَةِ وَقَدْ خَلَتْ مِنْ قَبْلِهِمُ الْمَثَلُ وَإِنَّ رَبَّكَ لَذُو مَغْفِرَةٍ
لِّلنَّاسِ عَلَى ظُلُمِهِمْ وَإِنَّ رَبَّكَ لَشَدِيدُ الْعِقَابِ ۝۴

او ژر غواړي دوی له تانه بدې (عذاب) پخوا له نېکې (رحمت) څخه حال دا چې په تحقیق تېر شوي دي پخوا له دوی نه عذابونه (مثالونه د امثالو د دوی چې موجب د عبرت دي)، او بېشکه رب ستا خامخا څښتن (مالک) د مغفرت دی خلکو ته سره له ظلمه (کفره) د دوی (که ایمان راوړي) او بېشکه رب ستا خامخا سخت دی عذاب د ده (کفارو ته).

تفسیر: یعنې دوی حق نه قبلوي چې په هغه کې د دنیا او آخرت ښکېنې (فائدې) ور په برخه شي، او کفر اختیاروي او ژر غواړي له تانه زحمت پخوا له راحت نه، او وایي چې: هغه موعود عذاب دې راوړله، او حال دا دی چې په تحقیق سره تېر شوي دي پخوا له دوی نه عذابونه په پخوانیو دروغجن کوونکو باندې، یعنې پخوا له دې نه پر اقوامو عذاب نازل شوی دی، لکه: غرق - نسف - زلزله - صیحه - مسخ او نور نو پر تاسې د عذاب نزول آیا مشکل وو؟، خبره دومره ده چې ستا پاک الله د خپل حلم او د عفوی له شانه په هر لوی او وړو کې جرم سمدستي نیول نه کوي، دی د خلکو ظلم او تېری ګوري او پرله پسې ترې تیرېږي، تر هغه پورې چې د مظالمو او شرارتونو سلسله له خپله حده تیرېږي؛ نو په دغه وخت د ده له تباه او سپېره کوونکي عذاب څخه د نجات هیڅ یو صورت نه پاتې کیږي.

وَيَقُولُ الَّذِينَ كَفَرُوا لَوْلَا نُزِّلَ عَلَيْهِ آيَةٌ مِنْ رَبِّهِ إِنَّمَا أَنْتَ مُنْذِرٌ وَلِكُلِّ قَوْمٍ هَادٍ ۝

او وايي هغه کسان چې کافران شوي دي: ولې نه نازلولى شي په دغه محمد باندې کومه معجزه (په صداقت د ده) له (طرفه د) رب د ده (هغه چې مونږ يې غواړو)، (نو وفرمايل الله په رد د دوى کې): بېشکه همدا خبره ده چې ته وپروونکى يې او لپاره د هر قوم لارښوونکى (خاوند د خاصې معجزې مقرر) دى.

تفسير: يعنې هغه دلائل د قدرت او نښې چې مونږ يې غواړو؛ ولې نه نازليري؟ چې د هغې له ليدلو څخه مونږ په ايمان راوړلو مجبور کيږو؟ نو وفرمايل رب العزت جل جلاله په ترديد د دوى کې چې بېشکه همدا خبره ده چې ته اى محمده وپروونکى يې يعنې د آيتونو نزول ستاسې په واک او قبضه کې نه دى، هغه خو د پاک الله کار دى، هر هغه آيت معجزه او دليل چې د رسول د تصديق لپاره د هرې زمانې په اقتضاء سره مناسب وي؛ همغه وربښکاره کوي، نه دا چې هر څه چې منکرين غواړي؛ همغسې به يې ورکوي، ستاسې په غاړه هم دغومره کار دى چې د خير غوښتلو خبرې هغوى ته واوروئ! او د بدى له مهلك انجام څخه خلق باخبره کړئ!.

اللَّهُ يَعْلَمُ مَا تَحْمِلُ كُلُّ أُنْثَىٰ وَمَا تَغِيضُ الْأَرْحَامُ وَمَا تَزْدَادُ وَكُلُّ شَيْءٍ عِنْدَهُ بِقَدَارٍ ۝

الله عالم دى (لا پخوا له تولده) په هغه څه چې بار اخلي هره ښځه او (الله عالم دى) په هغه څه چې کموي يې ارحام (او ناقص يې خبروي) او (الله عالم دى) په هغه څه چې زياتوي يې (من حيث الأعضاء والجثة والعدد والمدة) او هر شى په نزد د دغه (الله) په اندازه دى.

تفسير: چې نارينه دى که ښځه؟ پوره دى که نيمگړى؟ ښه دى که خراب؟ وغير ذلك من الأحوال، دغه گړد پاک الله ته لا پخوا له تولده ښکاره دي، او ښه وړ معلوم دي چې هر هغه چې بار اخلي هره ښځه او هر چې کموي يې ارحام الله تعالى په اراده يا يې زياتوي (من حيث الأعضاء والجثة والعدد والمدة)، يعنې د حاملې په گېده کې يو مولود دى؟ که ډېر؟ کامل مخلوق شوى دى؟ که ناتمامه دى؟ په لږ مډت کې به پيدا کيږي يا په ډېر؟ الغرض د ارحامو د تزديد او تنقيص د گړدو اسرارو - اسبابو - اوقاتو او احوالو څخه پوره باخبر دى، او سم له خپل محيط علم سره هر څيز په هر حالت او هره زمانه د هغه له اندازې او استعداد سره موافق ساتي.

عِلْمُ الْغَيْبِ وَالشَّهَادَةِ الْكَبِيرُ الْمُتَعَالِ ۝

(الله) عالم دى په پټو او ښکاره وو چې (گړدو څخه) لوى دى، او لوړ برتر دى په هر شي باندې.

تفسير: دغه د الله تعالى د علم د لامحدوده وسعت او احاطې بيان دى يعنې د ټولې دنيا هيڅ يو پټ او ښکاره شى له هغه څخه پټ نه دى، او گړد عالم د ده تر حکم او تصرف لاندې دى، او په ټول عالم باندې اوچت دى.

سَوَاءٌ مِنْكُمْ مَنْ أَسْرَ الْقَوْلَ وَمَنْ جَهَرَ بِهِ وَمَنْ هُوَ مُسْتَخْفٍ بِاللَّيْلِ وَسَارِبٌ بِالنَّهَارِ ۝

يو شان دي له تاسو نه (علم د الله ته) هر هغه څوک چې پټوي خبره (په زړه کې) او هر هغه څوک چې ښکاره کوي دا خبره، او هر هغه څوک چې هغه پټېدونکى دى په شپه کې، او هر هغه څوک چې ظاهر وونکى (د عمل خپل) په ورځ کې.

تفسير: د الله تعالى د علم عموم يې بيان کړ، او د مقام په مناسبت د مکلفينو د خاصو احوالو په نسبت دا رانښي چې ستاسې پر هر قول او فعل ځمونږ علم محيط دى، هر هغه خبره چې تاسې يې پخپلو زړونو کې پټه کړئ، يا يې په ورو

سره ووايي، يا په علانيه او په چغه سره نارې کړي، يا کوم کار د شپې په تياره کې په پټه سره وکړي، يا دا چې په ورځ په ډانگ پيلې (ښکاره) سره د کوڅو او بازارونو په سړيې ووايي؛ په ګردو احوالو او ټولو حيثونو الله تعالی خبردار او د ده د علم په اعتبار سره يو برابر او يو شان دي.

لَهُ مُعَقَّدَاتٌ مِّنْ بَيْنِ يَدَيْهِ وَمِنْ خَلْفِهِ يَحْفَظُونَهُ مِّنْ أَمْرِ اللَّهِ إِنَّ اللَّهَ لَا يُغَيِّرُ مَا بِقَوْمٍ
حَتَّى يُعْزِرُوا أَوْ مَا يَانْفُسُهُمْ وَإِذَا أَرَادَ اللَّهُ بِقَوْمٍ سُوءَ فَلَا مَرَدَّ لَهُ وَمَا لَهُم مِّنْ دُونِهِ مِنْ وَّالٍ ①

انسان لره (له جانبې د الله ملائکې دي) نوبت په نوبت راتلونکې دي يوله له بلې پسې د مخې له طرفه د دغه (انسان) او د شا له طرفه د دغه (انسان)؛ چې ساتنه کوي د ده په امر حکم د الله سره، بېشکه الله نه بدلوي حالت د هيڅ قوم (چې عافيت او نعمت دی) تر هغه پورې چې بدل کړي دوی هغه ښه حالت چې په نفسونو ځانونو د دوی کې وي (په بد حالت سره چې معصيت دی)، او کله چې اراده وکړي الله پر کوم قوم باندې د بدۍ (آفت)؛ نو نشته بېرته ګرځېدل د هغه، او نشته دوی ته بې له الله څخه هيڅوک متولي (مددګار).

تفسير: يعنې له هر بنده سره د الله تعالی پرېښتې مامورې وي، چې له هغوی څخه ځينې د ده ګرد پخواني او وروستي اعمال ليکي، او ځينې د الله تعالی له حکم سره سم ذريعه ګرځي، چې له هغوی څخه هغه بلاوې دفع کړي چې د هغو د دفع اراده الله تعالی له بنده ګانو څخه ولري، همغسې چې په دغه عالم کې د الله تعالی عام عادت دی.

بېشکه چې الله تعالی څه نه ورکوي هغه نعمت او عافيت ته چې کومې طائفې سره وي، تر هغه پورې چې تغيير ورکړي دوی هغه حالت د طاعت ته چې په نفسونو د دوی پورې وي په بد حالت سره چې معصيت دی، يعنې الله تعالی پخپلې هغې ساتنې او مهربانۍ سره چې تل د ده له لوري کيږي هيڅ يوم قوم محروم او بې برخې نه ګرځوي، تر هغه وخته پورې چې دوی خپل ښه ټک - طاعت او عبادت - جملېه عادت او حسنه رويه نه وي بدله کړي، او کله چې دوی خپل هغه حالت په بد وضعيت - قبيحه اخلاقو او معصيت سره بدل کړي؛ نو داسې آفت پر دوی نازلېږي؛ چې له سره بېرته ګرځېدونکي نه وي، او نه د هېچا مدد هلته په کار ورتلی شي.

هُوَ الَّذِي يُرِيكُمُ الْبَرْقَ خَوْفًا وَطَمَعًا وَيُنْشِئُ السَّحَابَ الثِّقَالَ ②

دغه (الله) همغه ذات دی چې درښيي تاسې ته برق برېښنا (چې ښه د باران ده لپاره د خوف او ويړولو د هغه چا چې ضرر ورسوي) يا لپاره د طمع (او اميد د هغه چا چې فائده ورسوي، او پيدا کوي) راپورته کوي ورېځې درنې (په اوبو په هوا کې).

تفسير: پخوا د بنده ګانو د حفاظت ذکر وو، بيا د بدو اعمالو له طرفه کوم آفت او مصيبت چې نازل کېدونکي دی؛ د هغه ذکر وشو، او دغه په ښه شان سره رامعلومه شوه چې د الله تعالی شان د انعام او د انتقام د دواړو جامع دی، په همدې مناسبت دلته د قدرت د ځينو داسې ښو په لوري توجه ورکړی شوې ده، چې په هغو کې په يو آن کې تواماً هيله او وېره، خوف او رجاء د دواړو متضادو کيفيتونو د پيدا کولو صلاحيت شته، يعنې کله چې برېښنا برېښي؛ نو خلق هيلمن کيږي، چې اوس به باران اورېږي، او پرله پسې وېره هم ورته پيدا شي، چې د هغه په اثر چېرې تندر او ټکه (چرګ) ونه لويږي، او د هلاکت سبب ونه ګرځي، کله چې درنه ورېځ له اوبو څخه ډکه راشي؛ نو خلق پرې خوشالېږي چې هغه د باران د رحمت د نزول سبب وګرځي، او متصلاً ورته دغه فکر او چرت (خيال) هم ور لويږي؛ چې چېرې د اوبو طوفان ځپان رانشي، او د رب (رحمت) او تکليف موجب نشي، عينا همدا سې انسانانو لره ښايي چې د پاک الله رحمت ته هم اميدوار شي، خو ورسره د الله تعالی له مکره هم مأمون او بې فکره نه شي.

وَيُسَبِّحُ الرَّعْدُ بِحَمْدِهِ وَالْمَلَائِكَةُ مِنْ خِيفَتِهِ وَيُرْسِلُ الصَّوَاعِقَ فَيُصِيبُ بِهَا مَنْ يَشَاءُ وَهُمْ يُجَادِلُونَ فِي اللَّهِ وَهُوَ شَدِيدُ الْحَالِ ۝

او تسبیح وایي رعد (پرېسته) سره له ثناء د دغه (الله) او تسبیح وایي نورې گړدې پرېستې له وېرې (او له هیڅه د الله) نه، او لیري (الله) تندرونه؛ نورسوي (غورځوي دغه تندرونه) پر هغه چا چې اراده و فرمایي حال دا چې دغه خلق جگړې کوي په شان د الله کې، حال دا چې الله سخت دی عقوبت دده (په جگړه کوونکو باندې یا سخت دي نیول دده).

تفسیر: یعنی غوړیدونکې وربخ یا پرېسته د حال یا د قال په ژبه سره د الله تعالی تسبیح او تحمید وایي، لکه چې په (۱۵) جزء د بني اسرائيل سورت په (۴۴) آیت په (۵) رکوع کې مونږ داسې یو آیت لولو: ﴿وَلَنْ مِنْ شَيْءٍ إِلَّا يُسَبِّحُ بِحَمْدِهِ وَلَكِنْ لَا تَقْضُونَ تَسْبِيحَهُمْ﴾ او گړدې پرېستې له هیڅه او خوفه دده په حمد او ثناء او تسبیح او تحمید کې مشغولې او لگیا دي.

له احادیثو څخه دغه خبره څرگندېږي چې د نورو طبیعيه وونو امیسو په شان د ورېځو او وریا (باران) د انتظار ماتو لپاره هم د پرېستو ډلې مقررې دي، چې دوی وربخې په مناسبو مواقعو رسوي، او له دوی نه حسب الضرورت والمصلحت د کار اخیستلو په تدابیرو لگیا دي.

﴿وَيُرْسِلُ الصَّوَاعِقَ﴾ الآية - «پر دغو جگړه کوونکو د عذاب تندرونه غورځوي»، په حدیث کې دي چې پاک رسول الله صلی الله علیه وسلم یوه عرب متکبر رئیس ته یو سړی ولېږه؛ چې هغه ماته راوړله، قاصد د رسول الله صلی الله علیه وسلم دغه پیغام هغه ته ورسول، او ورته یې وویل چې: رسول الله صلی الله علیه وسلم تا بولي، هغه وویل چې: رسول الله صلی الله علیه وسلم څوک دی؟ او الله څه څیز دی؟ د سرو زرو دی؟ که د سپینو؟ که د مسو؟ (العیاذ بالله)، درې ځلې همغه خبره یې وکړله، درېیم ځلې کله چې هغه دغه چټي (بېکاره) خبرې وکړې؛ نو یو ناڅاپه یوه وربخ پورته شوه، او علی الفور تندر (ټکه) پرې ولوېده، او د هغه کوپړۍ یې له بدن څخه جلا (جدا) کړه.

په ځینو روایاتو کې راغلي دي چې عامر بن طفیل او اربد بن ربیع د رسول الله مبارک په خدمت کې حاضر شول، او ویې ویل چې: مونږ په دغه شرط سره اسلام راوړو؛ چې وروسته له تاسې اسلامي خلافت مونږ ته ورسېږي، رسول الله صلی الله علیه وسلم د دوی له دغې غوښتنې ځنې انکار و فرمایه، دوی دا خبره وکړه او له مجلسه پاڅېدل، او ویې ویل چې: مونږ به د مدینې وادي ستاسې د مقابلې لپاره له سپرو او پليو (سورو او پیاده وو) څخه ډکه کړو، رسول الله صلی الله علیه وسلم و فرمایل چې: پاک الله به د هغوی مخه ونیسي، او د مدینې انصار به د هغوی د مقابلې لپاره ووځي، دوی دواړه لاړل، په لار کې پر «اربد» باندې تندر او ټکه ولوېده، او «عامر» پمن شو، او په طاعوني خاربست (گرگډ) سره په هلاکت ورسېد.

فائده: د رعد د غږ اوږدلو په وخت کې ښایي چې داسې وویل شي: «سبحان الذي يسبح الرعد بحمده والملائكة من خيفته اللهم لا تقتلنا بغضبك ولا تهلكنا بعذابك وعافنا قبل ذلك».

لَهُ دَعْوَةُ الْحَقِّ وَالَّذِينَ يَدْعُونَ مِنْ دُونِهِ لَا يَسْتَجِيبُونَ لَهُمْ بِشَيْءٍ إِلَّا كَبَاسِطٌ كَفِيءٌ إِلَى الْمَاءِ لِيَبْلُغَ فَاهُ وَمَا هُوَ بِبَالِغٍ وَمَا دَعَاءُ الْكَافِرِينَ إِلَّا فِي ضَلَالٍ ۝

خاص همدغه (الله) ته دی دعوت (او بلنه) د حق، او هغه کسان چې بلي یا (عبادت کوي کفار د هغوی) بې له دغه (الله) نه قبلوي دوی (ځواب نه ورکوي دغه اشیاء) دغو بلونکو ته په هیڅ شي

سره مگر داسې قبولول لکه قبولول د غځوونکي د داوړو ارغويو خپلو طرف د اوبو ته (د کوهي بې رسي او بې بوکې) لپاره د دې چې ورسېږي دغه اوبه خولې د ده ته حال دا چې نه دي دغه اوبه رسيدونکي خولې د ده ته، او نه ده دعا (بلنه) د کافرانو (خپلو معبودانو لره) مگر په زيان او بطلان کې ده.

تفسير: يعنې د هغه ذات بلل پکار دي چې د هر قسم نفع او ضرر مالک دی، د عاجزانو د بلنې څخه څه فائده په لاس درځي؟ ما سوا له الله جل جلاله څخه بل څوک دی چې د هغه په قبضه کې څما يا د بل چا څه نفع او ضرر وي؟ د غير الله بلل خپل مدد لپاره داسې دي لکه چې کوم تږی د کوهي او څاه پر سر کې ودرېږي، او خپل لاسونه اوږده کړي، او د اوبو په لوري خپل دواړه ارغوي وغوړوي، او خوشامد وکړي چې هله ژر راشه! بلکه که اوبه د ده په لپه کې هم وي؛ نو هغه پخپله د ده خولې ته نه شي ورتلی.

شاه صاحب (رحمه الله تعالى) ليکي: «هغه کسان چې کفار يې بولي او عبادت يې کوي، ځينې خو محض خيالات او اوهام دي، او ځينې پريان شيطانان دي، او ځينې داسې شيان دي چې په هغو کې ځينې خواص دي، ليکن د خپلو خواصو مالکان نه دي، نو بيا د هغوی د بلنې څخه څه حاصل؟» لکه اور يا اوبه او بنايي چې ستوري به هم په همدغه قسم کې داخل وي.

وَلِلّٰهِ يَسْجُدُ مَنْ فِي السَّمٰوٰتِ وَالْاَرْضِ طَوْعًا وَكَرْهًا وَظَلَمَهُمُ بِالْعَدْوِ وَالْاَصَالِ^(۱۳)

او خاص الله ته سجده کوي هر هغه څوک چې په اسمانونو کې دي او په ځمکه کې دي (تعبداً وانقياداً سره له اسمانونو او ځمکو، ځينې) په خوښه او (ځينې) په زور، او (سجده کوي) سوري د دغو (مخلوقاتو) په سبا او بېگا کې (يعنې همېشه).

تفسير: شاه صاحب (رحمه الله تعالى) ليکي: «هغه څوک چې پر الله تعالى باندې يقين کوي؛ نو په خوښۍ سره ورته سر ږدي او حکم يې مني، او هغه څوک چې پرې يقين نه لري؛ نو پر هغه باندې بې اختياره د هغه حکم جاري دی، او سوري چې سبا او بېگا پر ځمکه باندې غوړېږي همدا دي د هغوی سجده»، مطلب يې داسې شو چې که جواهر وي يا اعراض، هيڅ يوشی د الله تعالى د تکويني حکم څخه نشي خارج کېدی، د ده د نفوذ او اقتدار په مخ کې ګرد سره مطيع او منقاد او سر په سجده دي.

قُلْ مَنْ رَبُّ السَّمٰوٰتِ وَالْاَرْضِ قُلِ اللّٰهُ قُلْ اَتَاخَذُكُمْ مِّنْ دُوْنِهٖ اَوْلِيَاءَ لَئِيْلَ كُوْنُ لِنَفْسِهِمْ نَفْعًا وَاَضَرًا^ط

ووايه (ای محمده! دوی ته) څوک دی رب (پالونکی پیدا کوونکی) د اسمانونو او د ځمکې، ووايه (ای محمده! په ځواب کې) چې الله دی! ووايه (ای محمده! دوی ته کله چې تاسې پرې او ملزم شوی؛ نو آیا پس نیولی دي تاسې بې له دغه (الله) څخه دوستان چې نه دي مالک (نه لري اختیار دوی) لپاره د نفسونو (ځانونو) خپلو د څه نفع (رسولو) او نه د څه ضرر (د دفع کولو)،

تفسير: يعنې کله چې د ربوبيت اقرار يواځې د پاک الله لپاره کوئ؛ نو بيا د مدد لپاره د نورو دوستانو او مريانو تجويز د څه لپاره کوئ؟ حال دا چې هغوی د يوې ذرې په اندازه هم د نفعې او د ضرر اختيار او واک نه لري.

قُلْ هَلْ يَسْتَوِي الْأَعْمَىٰ وَالْبَصِيرُ أَمْ هَلْ تَسْتَوِي الظُّلُمَةُ وَالنُّورُ

ووايه (ای محمده! دوی ته) آیا برابر دی ږوند (چې کافر دی) او لیدونکی (چې مؤمن دی)؟ بلکه آیا برابرې دي تیارې (چې شرک او انکار دي) او نور (رڼا چې توحید او معرفت دی)؟ بلکه نه دي سره برابر).

تفسیر: یعنې د موحد او د مشرک په منځ کې داسې یو فرق او توپیر (تفاوت) شته لکه د لیدونکي او ږانده، او د توحید دوستان داسې وگڼئ لکه نور (رڼا) او ظلمت (تیاره)، نو آیا یو ږوند مشرک چې د شرک په ظلماتو کې پروت وي، او هر لوري ته لاس او پښې اچوي هغه مقام ته رسېدی شي، چې هلته هغه موحد رسیږي چې د فهم او بصیرت او د ایمان او عرفان په رڼا کې د انساني فطرت په سمه صافه لاره روان وي، له سره دغه دواړه پر یوه نتیجه نه شي رسېدی.

أَمْ جَعَلُوا لِلَّهِ شُرَكَاءَ خَلَقُوا كَخَلْقِهِ فَتَشَابَهُ الْخَلْقُ عَلَيْهِمْ قُلِ اللَّهُ خَالِقُ كُلِّ شَيْءٍ وَهُوَ الْوَاحِدُ الْقَهَّارُ ﴿٧﴾

آیا ګرځولي دي دوی الله لره شریکان چې پیدا کول یې کړي دي په شان د پیدا کولو د دغه (الله) نو بیا مشتبه شوه (پیدا کول د دې شریکانو سره د) پیدایښت (د الله سره) پر دوی باندې؟، ووايه (ای محمده! دوی ته) خاص الله پیدا کوونکی د هر څیز دی، او همدی دی یو قوي غالب (پر هر څیز او هر چا).

تفسیر: یعنې لکه چې الله تعالی ګرد مخلوقات پیدا کړي دي؛ نو ستاسې دغه بتانو او باطلو معبودانو داسې کوم شی پیدا کړی دی؟ چې د هغه په لیدلو سره د دوی پر الوهیت ستاسې څه شبهه پیدا شوي وي؟ دوی خو د مچ یو وزر او د میاشي یوه پښه هم نه شي پیدا کولی او جوړولی، بلکه دوی پخپله هم د ګردو نورو مخلوقاتو په شان د هغه الله واحد - أحد - صمد مخلوق دي، نو بیا داسې عاجز او مجبور شیان د الوهیت په تخت کښنول څومره ګستاخي او سپین سترګي او بې عقلي او حماقت دی؟!.

أَنْزَلَ مِنَ السَّمَاءِ مَاءً فَسَالَتْ أَوْدِيَةٌ بِقَدَرِهَا فَاحْتَمَلَ السَّيْلُ زَبَدًا أَرَابِيًّا وَمِمَّا يُوقِدُونَ عَلَيْهِ فِي النَّارِ ابْتِغَاءَ حُلْيَةٍ أَوْ مَتَاعٍ زَبَدٌ مِثْلُ بَرْدٍ كَذَلِكَ يُضَرِبُ اللَّهُ الْبَاطِلَ هُفًا مَّا الزَّبَدُ فَيَذْهَبُ جُفَاءً وَأَمَّا مَا يَنْفَعُ النَّاسَ فَيَكُفُّ فِي الْأَرْضِ كَذَلِكَ يُضَرِبُ اللَّهُ الْأَمْثَالَ ﴿٨﴾

نازلي کړي دي (الله) له اسمانه اوبه، نو وبهېدل خوږونه په اندازه (د ډکېدو) د دوی سره، نو په سر واخیست دې سیلاب ځګ (او خیري) او پت شوی (په سر د اوبو)، او له هغو څیزونو چې بلوي پرې (دا خلق لمبې او ویلي کوي) په اور کې لپاره د طلب د ګانې یا نور اسباب ځګ (خیري دی) په شان د هغه (ځګ)، په مثل د دې (مذکورو مثالونو) بیانوي الله (مثالونه د) حق او باطل، نو هر څه چې ځګ او خیري (دی)؛ نو لاړ به شي په دغه حال کې چې پرېوتی وي له نظره (او بې نفعې به وي)، او هر څه هغه څیز چې نفع رسوي خلقو ته (لکه اوبه او ویلي شوي فلزات)؛ نو پاتې کېږي په ځمکه کې (للانتفاع)، همداسې بیانوي الله مثالونه (د حق او د باطل لپاره د متفکرینو).

تفسیر: د اسمان له لوري باران نازلېږي، چې له هغه څخه نهرونه، ویالې، خوږونه، سیندونه، دریابونه بهیږي، په هر نهر او خوږ کې سم د هغه له ظرفيته او ګنجایشه هومره چې د پاک الله اراده وي، اوبه بهوي په وړو کي کې لږ - او په لوی کې

ډېر، کله چې اوبه بهیري؛ نو د خاورې - خس خاشاک او د نورو له کاره وتلیو له امتزاجه او ګلېون څخه خړ او مکدر او خیرن کیږي، بیا دغه خړه او خیری او ځګ یې پړسیري، او د اوبو په سر راپورته کیږي، لکه چې پر سخت تود اور کې سور او سپین - زر - مس - قلعي - اوسپنه - فلزات او نور معدنیات ویلي کوي، چې ګانې (کالی) - لوشی - وسلې - تورې - چرې چور کې - چاکو ګان - بیاتګانې (قینچې) - تې - نغری - هر کارې - توپ - ټوپک - ټینکونه - طیارې - جهازونه - موټر - رېل - یوم - تېر - او نور د معاش لوازم - اسباب او شیان ترې جوړ کړي؛ نو په هغه کې هم داسې لوخړه او ځګ پورته کیږي، مګر لږ څه وروسته هغه وچیري یا خوریري، او هغه ځګ او خیری یې ترې لرې او ورک شي، او هغه چې اصلي او کارامد شې دی یعنې اوبه یا ویلي شوي معدني فلزات خالص اوبه به په ځمکه یا د ځمکې د خاوندانو په لاس کې باقی پاتې کیږي، چې له هغه څخه په مختلف ډول سره خلق منتفع کیږي.

همدغه مثال دی د حقو او د باطلو؛ کله چې اسماني وحیې سره حق دین نازلیري؛ نو د بنیادمانو زړونه هر یو د خپل ظرفیت او استعداد سره سم له هغه څخه فیض حاصلوي، بیا نو حق او باطل یو له بل سره نښلي، نو دوې او خیري پورته کیږي، او په ظاهر کې باطل د هم هغه خیري او ځګ په شان حق باندې راخیږي، لیکن د هغه دا جزوي جوش او پرسېدل سطحی او عارضی او بې بنیاده شې دی، او لږ څه مدت وروسته د دې دغه جوش او خروش هیڅ یوه نښه او اثر نه پاتې کیږي، او الله خبر دی چې چېرې څي؟ او هغه اصلي او د کار شې چې د هغو ځګونو لاندې پټ وو، یعنې حق او صداقت پس هماغه پاتې وي.

وګورئ چې د پاک الله بیان کړي مثالونه څرنگه عجیب وي؟ او په څومره یوې مؤثرې طریقې سره مو پوهوي چې کله په دنیا کې حق او باطل، کذب او صدق سره ونښلي، یعنې د دغو دواړو په منځ کې جنګي مقابله کیږي؛ نو اګر که د څو مودې له مخې باطل پاس او پرسېدلی په نظر راځي، لیکن بالاخر باطل سره تیت او پرک (منتشر) او هماغه حق ظاهر، غالب او بریالی (کامیاب) په نظر راځي.

نو هیڅ یو مؤمن ته نه ښایي چې د باطلو پر عارضی بري او نندارې وغولېږي، همداسې څه وخت چې د کوم انسان په زړه کې حق ځای ونیسي؛ نو نه ښایي چې سړی ترې ویرېږي، ځکه چې لږ څه مدت وروسته له دغه ځګ او پرسېدل پخپله ورک کیږي، او خالص حق او صداقت ثابت قائم او مستقر پاتې کیږي.

په پخوانیو آیتونو کې کله چې د توحید او شرک سره مقابله کړې شوې وه، په دغه مثال کې د حق او باطل د مقابلې کیفیت راوښوولو، او د دواړو انجام بیخي په واضح ډول سره اوس بیان فرمایي:

لِّلَّذِينَ اسْتَجَابُوا لِرَبِّهِمْ الْخَيْرُ وَالَّذِينَ كَفَرُوا هُمْ يَسْتَجِيبُوا لَهُ لَوْ أَنَّ لَهُمْ تَأْفِیَ الْأَرْضِ جَمِیعًا مِّثْلَهُ مَعَهُ لَا فُتَدُوا بِهِ
أُولَئِكَ لَهُمْ سُوءُ الْحِسَابِ ۚ وَمَأْوَاهُمْ جَهَنَّمُ وَبِئْسَ الْمِهَادُ ﴿۱۰﴾

شته لپاره د هغو کسانو چې حکم قبول کړی دی دوی د رب خپل (جزا) نېکه (چې جنت دی)، او هغه کسان چې نه وي قبول کړی دوی حکم د دغه (الله) که چېرې وي دوی ته هر هغه څه چې دي په ځمکه کې ټول، او نور هم وي په مثل د دې له دې سره (او په تصرف د دوی کې وي په قیامت کې)؛ نو خامخا به فدیة ورکړي دوی په هغو (ټولو سره)؛ نو نه به خلاصیږي له عذابه)، دغه کسان مقرر دی دوی لره بد (سخت) حساب (چې نه به یې نیکی قبوله او نه به یې بدې محو کیږي) او ځای د هستوګنې د دوی دوزخ دی، او بد ځای د آرام دی (دغه دوزخ).

تفسیر: یعنې دلته خو خیر دی په هر قسم چې وي تېریږي، لیکن په آخرت کې د دوی حالت به داسې پرېشانوونکی او ویروونکی وي، که د ګردې دنیا خزائن له نقده، له جنسه، له شرقه تر غربه، له شماله تر جنوبه، او په مثل د دې مذکورو

نور هم وي، له ده سره او دا ټول بيا په تصرف د كفارو کې شي په ورځ د قيامت، او غوښتنه او تمنا وکړي چې مونږ دغه ګرځ د خپل ځان په فديه کې ورکړو چې د هغه په بدل کې له عذاب څخه خلاص شو، او له دغې پرېشاني څخه نجات ومومو؛ نو له سره به يې دغه هيله (اميد) او ارمان په سر ونه رسيږي: «أَنِي لَهُمْ ذَلِك».

أَفَمَنْ يَعْلَمُ أَنَّمَا أُنْزِلَ إِلَيْكَ مِنَ رَبِّكَ الْحَقُّ كَمَنْ هُوَ أَعْيٰى ظَنَّمَائِتَ ۖ ذُرُّوهُمُ الْآلِبَابُ ④

آيا نو هغه څوک چې پوهيږي په دې خبره چې بېشکه هغه (قرآن) چې نازل کړی شوی دی تاته له طرفه درې ستا حق دی (رشتيا) په مثل د هغه چا دی چې دی ږوند وي (د زړه په سترګو! يعنې نه دی د هغه په شان!) بېشکه خبره همدا ده چې پند اخلي (په دې قرآن) خاوندان د عقلونو خالصو.

تفسير: د مؤمن او د کافر د دواړو انجام بېل بېل د ذکر فرمايلو څخه وروسته تنبيه ورکوي چې داسې انجام د عين عقل او حکمت سره موافق دی، هيڅ يو عقلمن داسې نشي ویلی چې يو پوخ ږوند چې هيڅ څيز يې په نظر نه راځي، هم داسې خوشې چټي (بېکاره) په تياره کې لوږي او جيګيري (وچتيري)، او بودرې (ټکرې) خوري؛ له هغه سړي سره برابري کولی شي چې د هغه د زړه سترګې هم روڼې وي، او په پوره بصارت او کامل بصيرت سره د حق له رڼا څخه مستفيد کيږي.

الَّذِينَ يُؤْفُونَ بِعَهْدِ اللَّهِ ۖ وَلَا يَنْقُضُونَ الْمِيثَاقَ ⑤ وَالَّذِينَ يَصِلُونَ مَا أَمَرَ اللَّهُ بِهِ أَن يُوصَلَ وَيَخْشَوْنَ رَبَّهُمْ وَيَخَافُونَ سُوءَ الْحِسَابِ ⑥

هغه کسان چې وفا کوي په عهد د الله باندې (چې په ورځې د ميثاق يې ورسره کړی دی) او نه ماتوي دوی (هغه) ټينګ عهد. او هغه کسان چې وصل کوي هغه (شي) چې امر (حکم) کړی دی الله په هغه سره داسې چې وصل دې کړی شي (چې د خپلو پالنه له خپلوانو سره ده) او ويرېږي دوی له عذاب څخه د رب خپل او خوف کوي له بده حساب (د قيامت).

تفسير: يعنې له الله تعالی سره هغه عهد چې په ازل کې شوی دی (يعنې د الست برېکم عهد) او پر هغه باندې پخپله د انسان فطرت شاهد دی، او هغه عهد چې د انبياوو عليهم السلام له ژبې اخيستی شوی دی، هغه ګرځ دوی پوره کوي، او د هغه څخه هيڅ يو نه ماتوي، او هم بالذات پخپله په هيڅ يوه معامله کې چې له الله تعالی سره يا د ده له بندګانو سره يې تړي، مشروط په دې چې معصيت نه وي؛ له عهده مخالفت نه کوي، او هغه کسان چې وصل کوي هغه شی چې امر او حکم کړی دی الله په هغه سره داسې چې وصل دې کړی شي يعنې صلة الرحم کوي، يا خپل ايمان له عمل سره يا حقوق العباد له حقوق الله سره يو ځای کوي، يا اسلامي اخوت ټينګ او قائم ساتي، يا د انبياوو عليهم السلام په منځ کې له سره تفريق نه کوي: چې يو مني په نبوت سره او بل ونه مني، او ويرېږي له عذاب څخه د رب خپل او خوف کوي له بده حساب څخه د قيامت، يعنې د الله تعالی د عظمت او جلال له تصور ډارېږي.

وَالَّذِينَ صَبَرُوا ابْتِعَاءَ وَجْهِ رَبِّهِمْ وَأَقَامُوا الصَّلَاةَ ۖ وَأَنفَقُوا مِمَّا رَزَقْنَاهُمْ سِرًّا وَعَلَانِيَةً وَيَدْرُءُونَ بِالْحَسَنَةِ ۖ السَّيِّئَةِ ۖ أُولَٰئِكَ لَهُمْ عُقْبَى الدَّارِ ⑦ جَدُّتْ عَدْنٌ يَدْخُلُونَهَا وَمَنْ صَلَحَ مِنْ آبَائِهِمْ وَأَزْوَاجِهِمْ وَذُرِّيَّهِمْ ۖ وَالْمَلَائِكَةُ يَدْخُلُونَ عَلَيْهِمْ مِنْ كُلِّ بَابٍ ⑧ سَلَامٌ عَلَيْكُمْ بِمَا صَبَرْتُمْ ۖ فَنِعْمَ عُقْبَى الدَّارِ ⑨

او هغه کسان چې صبر کوي لپاره د طلب د مخ د رب خپل (په مالي او جاني مصائبو يا د شرعې يا د جهاد په تکاليفو) او قائموي (سم اداء کوي) لمونځ، او نفقه کوي (لګوي په لاره د الله کې) ځينې له هغه (حلالو اموالو) نه چې ورکړي دي مونږ دوی ته: هم په پټه او هم په ښکاره، او دفع

کوي دوی په نېکۍ سره بدي؛ دغه موصوف په دغو صفاتو شته دوی ته (ښه) عاقبت د دار (د آخرت. چې) جنتونه دي د تل اوسېدلو، چې ننوځي به دوی په هغو کې، او هغه څوک چې صالح (مؤمن) وي له پلرونو د دوی او له ښځو د دوی او له اولادې د دوی (اگر که عمل يې د هغو په درجه نه وي) او پرېښتې به ورننوځي له هرې دروازې (مانيو د دوی. او وايې به ورته چې) سلامتيا دې وي پر تاسې په سبب د صبر کولو ستاسو (په طاعت او مصيبت او له معصيت)، نو ښه عاقبت د دار (د آخرت عاقبت ستاسې دی).

تفسير: يعنې پر مصائبو او شدائدو او د دنيا پر مکروهاتو يې صبر وکړ، له کومې سختۍ له وېرې د طاعت له ليارې څخه يې خپل پل غلط کښېښود، او د معصيت په لوري يې ميلان ونه کړ، او دغه صبر او استقلال يې محض د الله تعالی سره د ملاقات او د ليدلو په خاطر او د رضاء او خوښۍ د حاصلولو لپاره وکړ، او د دې لامله يې ونه کړ چې په دنيا کې خلق ورته ډېر صابر او مستقل مزاج ووايي، او نه د دې لپاره يې وکړ چې غير له صبر څخه بله څه چاره نه وه ورپاتې؛ نو مجبوراً يې صبر وکړ، او د صابرانو په شان کښېناست.

او نفقه کوي لگوي په لاره د الله کې، د بدۍ ځواب په نېکۍ سره ورکوي، د سختې مقابله په نرمۍ سره ښکاره کوي، که د چا له لوري پرې ظلم او تېری وشي؛ نو دی ترې تيرېږي، وربخښي يې په دې شرط چې د هغه معافي څخه د بدۍ د ترقۍ اندېښنه نه وي، له بدۍ ځنې ځان ژغوري (بچ کوي) او نيکي غوره کوي، که کله ترې کوم بد کار صادر شي؛ نو د هغه په مقابل کې ښه کار کوي، يعنې ترې توبه وباسي، او د هغې گناه په عبادت او سخاوت سره تلافي هم کوي؛ نو د دې حسنه وو اعمالو کوونکي لپاره ښه عاقبت د هغه جهان ور په برخه کيږي.

﴿يَذُكُّوْنَهَا وَمَنْ صَلَحَ﴾ الآية - يعنې چې په هماغه جنت کې به همېشه اوسيږي، او پرېښتې به ننوځي پر دوی سره له تحائفو او زيري د رضوان له هرې دروازې د مانيو د دوی، او وايې به ورته چې: سلامتيا دې وي پر تاسې په سبب د صبر کولو ستاسې په طاعت او مصيبت او له معصيته، نو ښه عاقبت د دار د آخرت عاقبت ستاسې دی.

د «آباء - پلرونو» لفظ يې تغليلاً ويلي دی، چې په هغه کې امهات - ميندې هم شاملې دي، د جنت د زيري دغه زيات بشارت يې هم واوروه؛ چې داسې کاملينو ته د هغو پاس بيان شوی، ښو خويونو او خصالو په بدل يو دغه نعمت او خوشالي به هم حاصل وي؛ چې دوی سره له خپلو هغو ميندو او پلرونو او اولادونو او ښځو چې د خپل ايمان او نېکۍ لامله د جنت د دخول لايق شوي وي؛ مگر د سره يو ځای کيږي، تر دې که د دغو متعلقينو د کوم يو رتبه کمه هم وي؛ نو حق تعالی پخپلې مهربانۍ سره د هغه رتبه هم لوړوي (اوچتوي)، او دغه کامل سړي سره يې نژدې کوي، لکه چې په (۲۷) جزء د «الطور» سورت په (۲۱) آيت اوله رکوع کې راغلي دي: ﴿وَالَّذِينَ آمَنُوا وَاتَّبَعَتْهُمْ ذُرِّيَّتُهُمْ بِإِيمَانٍ أَلْحَقْنَا بِهِمْ ذُرِّيَّتَهُمْ﴾.

له دې نه معلومه شوه چې بې له ايمان او بې له صالح عمله محض د کاملينو قربت کافي نه دی، هو! که ايمان او صالح عمل موجود وي؛ نو د قربت له تعلقه د درجاتو ترقي ممکنه ده، والله أعلم.

وَالَّذِينَ يَقْضُونَ عَهْدَ اللَّهِ مِنْ بَعْدِ مِيثَاقِهِ وَيَقْطَعُونَ مَا أَمَرَ اللَّهُ بِهِ أَنْ يُوصَلَ وَيُفْسِدُونَ فِي الْأَرْضِ
أُولَٰئِكَ لَهُمُ اللَّعْنَةُ وَلَهُمْ سُوءُ الدَّارِ ﴿٢٨﴾

او هر هغه کسان چې ماتوي دوی عهد د الله وروسته د محکموالي د هغه (په قبول او اقرار سره) او پرې کوي دوی هغه شی چې امر (حکم) کړی دی الله په هغه سره چې وصل دې کړی شي، او فساد کوي دوی په ځمکه کې (په کفر او ظلم سره)؛ دغه کسان شته دوی ته لعنت لرې والی له رحمت د الله (دنوي عذاب)، او شته دوی ته بد عاقبت د دار (د آخرت چې اور دی).

تفسير: د سعداوو او نېکبختانو په مقابل کې دلته د اشقياوو عادات او خصال او د دوی آخري پای (خاتمه) او انجام ښوولی شوی دی، د اشقياوو کار دا دی چې له الله تعالی سره بد عهدي کوي، د هغو شيانو د وصل او پيوند کولو حکم چې صادر شوی وي؛ هغه ماتوي، په ملک کې د فتنې او فساد اور اچوي، پر خپل ځان او نورو باندې له ظلم کولو څخه لاس نه اخلي، همدغه خلق دي چې د الله تعالی له رحمته لرې غورځولي شوي دي، او له ډېرو بدو ځايونو څخه يو ځای ته رسېدونکي دي.

اللَّهُ يَسْطُرُ الرِّزْقَ لِمَنْ يَشَاءُ وَيَقْدِرُ ۚ وَفَرَحُوا بِالْحَيَاةِ الدُّنْيَا وَمَا الْحَيَاةُ الدُّنْيَا فِي الْآخِرَةِ إِلَّا مَتَاعٌ ۖ

الله پراخوي رزق روزي هر هغه چاته چې اراده وفرمايي د (فراخي يې) او تنگوي (يې) پر هغه چا چې اراده وفرمايي د تنگولو يې)، او خوشاله دي (کفار) په دې ژوندون لږ خسيږي، او نه دی دا ژوندون لږ خسيږي په (مقابل د) آخرت کی مگر لږ متاع (حقير مال).

وَيَقُولُ الَّذِينَ كَفَرُوا لَوْلَا نُزِّلَ عَلَيْهِ آيَةٌ مِنْ رَبِّهِ قُلْ إِنَّ اللَّهَ يُضِلُّ مَنْ يَشَاءُ وَيَهْدِي إِلَيْهِ مَنْ أَرَادَ

او وایي هغه کسان چې کافران شوي دي: ولې نه ده رالېږلې شوې پر دغه (محمد) باندې (هغه معجزه په نبوت د ده چې مونږ یې وغواړو) له (طرفه) د رب د ده؟ ووايه (ای محمده دوی ته) بېشکه الله گمراه کوي هغه څوک چې اراده وفرمائي، او هدايت کوي په طرف خپل (سمه صافه لاره ښيي بې د لیدلو د آيت) هغه چاته چې رجوع وکړي (الله ته).

تفسير: مشر کینو په سلهاوو معجزې او نښې کتلې، مگر د خپلو هغو خبرو څخه له سره نه اوبتل چې هغه معجزه او نښه چې مونږ یې غواړو؛ راوبښه! مثلاً د مکې معظمې غرونه ځمونږ له شاوخوا څخه لرې کړه! چې د کرلو او زراعت لپاره څه وسعت پیدا شي، یا ځمکې څیرې کړه چينې او ويا لې راوبهوه! یا ځمونږ پخواني مشران بیا راژوندي کړه! او له مونږ سره یې په خبرو اترو راوله.

الغرض کومه داسې يوه معجزه راوښه چې مونږ په ايمان راوړلو باندې مجبور کړي، نو د هغه ځواب داسې ورکوي چې بېشکه الله تعالی د داسې معجزې او نښې پر ښوولو قدرت لري، لیکن د ده حکمت او عادت د دې خبرې مقتضي نه دی چې ستاسې د داسې غوښتنې تکمیل وکړي، د انبياوو عليهم السلام د تصدیق لپاره هومره چې ضرورت دی؛ له هغه څخه زائدي نښې او معجزې درښوولې شوي دي، او درښوولي کېږي، د نورو سلهاوو معجزاتو څخه سترگې واړوئ، يواځې همدغه پاک قرآن د نبي الله د صداقت يو عظيم الشأن نښان دی، کله چې تاسې سره د دغو د لیدلو سره پر سمه لار رانغلئ، او د حق په لوري مورجوع ونه کړه؛ نو معلومه شوه چې سم له قديمي قانون سره د پاک الله مشيئت پر هم دې خبرې تللی دی، چې تاسې په همغه چې تاسې غوره کړې لاره چې گمراهي ده؛ خوشي کړي، بلا شبهه تاسې سره له دومره لويې معجزې او نښې د لیدلو سره بيا هم ايمان نه راوړئ، او د هغه په لوري رجوع نه کوئ.

الَّذِينَ آمَنُوا وَتَطْمَئِنُّ قُلُوبُهُمْ بِذِكْرِ اللَّهِ

(دغه رجوع کوونکي) هغه کسان دي چې ایمان یې راوړی دی او ارام نیسي زړونه د دغو په ذکر د الله سره،

تفسیر: دا د الله تعالی په طرف درجوع کوونکو بیان دی، یعنی د چا چې د ایمان دولت په برخه کیږي؛ نو له ذکر الله یعنی د الله تعالی له یاده اطمینان او ډاډینه (سکون) حاصلوي، ځکه چې له گردو څخه لوی ذکر خو لوی قرآن دی: ﴿إِنَّا نَحْنُ نَزَّلْنَا الذِّكْرَ وَإِنَّا لَهُ لَحَفُظُونَ﴾ چې د هغه په لوستلو په زړونو کې د یقین کیفیت پیدا کیږي، او شیطاني شبهات او وسوسې لري

کیري، او سکون او اطمینان ور میسر کیري، له یوه جانبه که د الله تعالی عظمت او مهابت په زړونو کې خوف او خشیت پیدا کوي؛ نو له بله طرفه د رب العالمین لا محدود رحمت او مغفرت د قلبي سکون او راحت سامان وررسوي.

الغرض د دوی زړونه له هر لوري څخه مات وي، او یواځې د پاک الله په لوري ګرځي، او د هماغه په لویي او قدرت باندې ځان سپاري، او د ذکر الله نور د دوی له قلوبو څخه نور هر ډول دنيوي وحشت او وېره ورکه کوي.

الَّذِينَ كَرَّاهُوا اللَّهَ تُظَاهِرُونَ الْقُلُوبَ ﴿٣٥﴾

واورئ خبردار شی! چې په ذکر د الله سره مطمئن کیري ارام نیسي زړونه (د مؤمنانو).

تفسیر: یعنې دولت - حکومت - منصب - جایداد او د فرمايشي معجزو لیدل او نور شیان له سره انسان ته حقيقي سکون، اطمینان او ارام نشي یو ځای کولی، یواځې له ذکر الله څخه هغه مع الله تعلق راحصلیږي، چې له هغه څخه د زړونو اضطراب او وحشت لرې کیري.

الَّذِينَ آمَنُوا وَعَمِلُوا الصَّالِحَاتِ طُوبَىٰ لَهُمْ وَحُسْنُ مَآبٍ ﴿٣٦﴾

هغه کسان چې ایمان یې راوړی دی او کړي یې ښه (عملونه) طوبی (ښه حال) دی دوی ته، او ښه ځای د هستوګنې (جنت) دی.

كَذَٰلِكَ أَرْسَلْنَاكَ فِي آتَاةٍ قَدْ خَلَتْ مِنْ قَبْلِهَا أُمَمٌ لِّتَتْلُوَ عَلَيْهِمُ الَّذِي أَوْحَيْنَا إِلَيْكَ وَهُمْ يَكْفُرُونَ بِالرَّحْمَنِ قُلْ هُوَ رَبِّي لَا إِلَهَ إِلَّا هُوَ عَلَيْهِ تَوَكَّلْتُ وَإِلَيْهِ مَتَابٍ ﴿٣٧﴾

همدارنگه (لکه چې مو لېږلي وو انبياء پخوا له تا) لېږلی یې مونږ ته (ای محمده!) په داسې یو امت کې چې په تحقیق تېر شوي دي پخوا له دې نه ډېر امتونه، چې ولولې ته پر دوی هغه (قرآن) چې وحی کړې ده مونږ تاته، حال دا چې دوی کافران دي په رحمان، ووايه (ای محمده!) دوی ته (چې دغه (رحمن) رب ځما دی، نشته بل هیڅ لایق د عبادت مګر یواځې همدی دی، پر همدۀ توکل کړی دی ما او خاص همدۀ ته بیا ورته او رجوع زما دي.

تفسیر: یعنې ای محمده صلی الله علیه وسلم! ستا ټاکل (مقررول) او لېږل پر نبوت باندې کومه عجیبه او نوې خبره نه ده، پخوانیو امتونو ته هم انبياء لېږلی شوي دي، نو هغه بد عاقبت او خرابه نتیجه چې د هغو مکذبینو شوې ده؛ ښايي چې هغه احوال دې د دغو خلقو تر نظر لاندې هم وي.

﴿وَهُمْ يَكْفُرُونَ بِالرَّحْمَنِ﴾ «حال دا چې دوی کافران دي په رحمان باندې»، یعنې «رحمن» په خپل کامل رحمت دغه عظیم الشان قرآن نازل کړی دی، ﴿الرَّحْمَنُ عَلَّمَ الْقُرْآنَ﴾ او ته مو ای محمده رسول الله صلی الله علیه وسلم! رحمة للعالمین ګرځولې او لېږلې یې، مګر دوی سختې ناشکری او د نعمت کفران ته ملاوې تړلې دي، د «رحمن» د حق منلو څخه منکران شوي دي، بلکه د «رحمن» او «رحیم» له نامه څخه هم سخت وحشت خوري او ترې ترهیري، نو ځکه د «حديبيه» په صلحنامې (روغلیکه) کې دوی پر ﴿يَسُوْا لِلّٰهِ الرَّحْمٰنِ الرَّحِيْمِ﴾ لیکلو باندې جګړې کولې.

وَلَوْ أَنَّ قُرْآنًا سُيِّرَتْ بِهِ الْجِبَالُ أَوْ قُطِعَتْ بِهِ الْأَرْضُ أَوْ كَلِمَةٌ بِهِ الْهَوَىٰ بَلَّغَ إِلَيْكُمْ مِّنْ رَبِّكُم مِّمَّا

او که په تحقیق یو قرآن (داسې وی په عالم کې چې) روان کېدلی په (لوستلو د) ده سره غرونه، یا خیرېدلی ټوټې ټوټې کولی شو پرې ځمکه، یا په خبرو راوستلی شو په هغه سره مړي؛ (نو بیا

به هم ایمان نه وو راوړی دوی، بلکه خاص الله ته دی (اختیار د دې) امر ټول (او الله یې کولی شي هر کله چې اراده وفرمایي).

تفسیر: دلته له قرآن څخه عام کتاب مراد دی، لکه چې په یو حدیث کې پر «زبور» شریف د قرآن د لفظ اطلاق شوی دی، یعنې که کوم داسې یو کتاب لېږلی کېدی چې په هغه سره ستاسې د غه غوښتلې شوې معجزې او نښې پوره کېدی؛ نو هغه به پرته (علاوه) له همدغه قرآن کریم څخه بل کوم کتاب کېدی شو، همدغه قرآن عظیم دی چې په روحاني ډول سره د غرونو په شان وچ کلک خلق یې له خپلو ځایونو څخه وخوځول، د بنیادمانو د زړونو ځمکې یې خیرې کړه، او د الله تعالی د معرفت چینې یې ورڅخه راوبهولې، او د وصول الی الله لارې یې د کلونو په ځای په څو شېبو (لحظو) کې پر دوی پرې کړې، په مړو قومونو کې او په مړو زړونو کې یې د ابدی ژوندون روح ورننه ایسته، کله چې له داسې لوی قرآن څخه تاسې ته شفاء او هدایت روزي نه شو، نو فرض یې کړئ که ستاسې د غوښتنې سره سم دغه عظیم الشان قرآن په مادي او حسي ډول (طریقه) سره هم هغه ګرد (ټول) شیان تاسې ته دروښيي، چې تاسې یې غواړئ؛ نو بیا هم له تاسې داسې هیله (ارزو) او امید نشي کېدی، چې تاسې به ایمان راوړئ.

أَفَلَمْ يَأْتِشَ الَّذِينَ آمَنُوا أَنْ يُبَشِّرَهُ اللَّهُ لَهْدَى النَّاسَ جَمِيعًا وَلَا يَزَالُ الَّذِينَ كَفَرُوا لِيُثْبِتُ لَهُمْ عَذَابًا
قَارِعَةً أَوْ تُخْلَفَ دَارُهُمْ جَنَّةً يَأْتُونَ عِدَّتَ اللَّهِ إِنَّ اللَّهَ لَخَلِيفُ الْبُعَادِ ۝۷

آیا لا ناامیده شوي نه دي هغه کسان چې ایمان لرونکي دي (له ایمان د دغو کسانو په داسې حال کې چې دغه مؤمنان پوهیږي) که اراده فرمایلي وی الله (د هدایت د ټولو خلقو)؛ نو خامخا به یې هدایت فرمایلي وو ټولو خلقو ته (نو ایمان نه راوړي مګر هغه چې الله اراده د ایمان راوړلو یې وفرمایي)، او همېشه هغه کسان چې کافران شوي دي؛ رسیږي دوی ته په سبب د هغو عملونو چې کړي دي (د عناد او تکذیب نه) زړه ټکوونکي یا خوځوونکي عذاب، یا چې ښکته شي (دغه قارعه یا ته ای محمده) نژدې کورونو د دوی ته تر هغه پورې چې راشي وعده د الله (په نصرت د تا او ترقی د دین)، بېشکه چې الله هیچېرې نه کوي خلاف له وعدې (خپلې).

تفسیر: یعنې دغه د مکې معظمې کفار سره د خپلو غوښتلو شویو معجزو او دلائلو د لیدلو هم ایمان راوړونکي نه دي، دوی خو به داسې هغه ومني چې برابر کوم آفت او مصیبت پخپله پر دوی یا د دوی په شاوخوا خلقو ولوېږي، او دوی د هغه د لیدلو څخه عبرت حاصل کړي، مثلاً په جهاد کې د مسلمانانو په لاسونو د دوی څه سړي مړه شي، یا یې څه سړي بنديان شي، او څه یې د څه نورو مصائبو په منګولو کې ولوېږي، دغه سلسله به تر هغه وخته پورې دوام ولري چې د پاک الله وعده پوره شي، یعنې مکه معظمه فتحه شي، او «جزیره العرب» د شرک له ګندګۍ څخه پاکه او صافه شي، بېشکه د الله تعالی وعده قاطعه او یقیني ده، او هر ورو (خامخا) پوره کېدونکې ده.

ځینو مفسرانو په ﴿أَوْ تُخْلَفَ دَارُهُمْ﴾ کې د رسول الله په لوري خطاب منلی دی، یعنې چې تاسې د دوی کلي ته نژدې ورښکته شئ، لکه چې په «حدیبیه» کې وشو، نو په دغه تقدیر سره له «قارعه» څخه به هغه سرايا مراد وي؛ چې په هغوی کې رسول الله مبارک صلی الله علیه وسلم بالذات شرکت فرمایلي دی، له ځینو اسلافو څخه منقول دي چې دغه آیت د ګردو کفارو په حق کې عام دی، او په مکيانو (مکې والاوو) پورې څه تخصیص نه لري، والله أعلم.

وَلَقَدْ اسْتَهْزَأُ بِرُسُلٍ مِنْ قَبْلِكَ فَاَمَلَيْتُ لِلَّذِينَ كَفَرُوا تَأْخِذُ ثُمَّ كَيْفَ كَانَ عِقَابِ ۝۸

او خامخا په تحقیق مسخرې کړې شوې وې له (نورو ډېرو) رسولانو پخوا له تانه (لکه چې ستا قوم په تا پورې کوي)؛ نو مهلت مې ورکړی وو هغو کسانو ته چې کافرانو شوي وو (پس له

تمسخره څه مدت په عشرت کې، بیا مې ونيول دوی (په عذاب سره)، نو څرنگه به وو عقوبت (عذاب ځما یعنې ډېر سخت وو).

تفسیر: یعنې که په سزا رسېدلو کې څه ځنډ وشي؛ نو داسې مه گڼئ چې نجات مو وموند، پخوانیو مجرمینو ته هم رومي مهلت ورکړی شوی وو، بیا کله چې ونيول شول؛ نو وگورئ چې په داسې بده ورځ اخته شول، چې تر نننۍ ورځې پورې د دوی د تباهی او بربادۍ قصې د خلقو پر ژبو باندې جاري دي.

أَفَنُحْوَاقِمُ عَلَىٰ كُلِّ نَفْسٍ بِمَا كَسَبَتْ وَجَعَلُوا لِلَّهِ شُرَكَاءَ قُلْ سَمُّوهُمْ

آیا نو هغه ذات چې وي دی ولاړ (ساتونکی) پر هر نفس (صالح او طالح باندې) سره له هغه عمل چې کړی وي (او په جزا یې هم رسوي؛ دا داسې دی لکه هغه څوک چې داسې نه وي؟ بلکه داسې نه دی!!)، او گړځولي دي (کفارو) الله ته شریکان، ووايه (ای محمده! دوی ته) چې واخلې نومونه د دوی (او اداء کړئ صفتونه د دوی چې آیا مستحق د عبادت او شرکت دي که نه دي؟).

تفسیر: یعنې هغه الله چې د هر انسان هر عمل په هر وخت کې لیدلی شي، او هر شی د ده تر کتنې لاندې دی، او یوه شېبه (لحظه) له هیڅ شي نه نه غافلېږي، که څوک لږ څه شرارت هم وکړي، په همغه وخت کې یې جزا ورکوي، او هم ورته تنبیه ورکولی او په سزا یې رسولی شي، نو آیا مجرم له دې نه ځان خلاصولی شي؟ او چېرې تنبېدلی شي؟ آیا «العیاذ بالله» د ده مثال د هغو تیږو (گټو) او نورو بتانو او باطلو معبودانو په شان کېدی شي، چې دوی نه لیدلی شي، او نه او اورېدلی شي، او نه د خپلو ځانونو او نه د نورو څخه ضرر دفع کولی شي، او نه څه گټه (فائده) ورسولی شي، او نه یې څه اختیار شته، ډېر تعجب دی، چې د داسې واحد او احد له موجودیت سره دوی د داسې عاجز او حقیر مخلوق په مخ کې ولې سر ټکته کوي؟.

﴿قُلْ سَمُّوهُمْ﴾ یعنې لږ څه خو وړاندې لار شئ، او د دغو شریکانو نومونه خو واخلې! او سراغ او پته یې راوښئ! آیا د پاک الله د دغو صفاتو له اورېدلو څخه چې پاس مو واورېدل؛ کوم حیاء داره سړی به د هغو تیږو (گټو) نوم هم اخیستی شي! او که کوم مشرک له بې حیایۍ څخه د «لات» او «عزی» نوم واخلې؛ نو آیا کوم عاقل به په هغه لوري التفات هم کولی شي؟.

أَمْ تُنَبِّئُونَهُ بِمَا لَا يَعْلَمُونَ فِي الْأَرْضِ أَمْ بِظَاهِرٍ مِّنَ الْقَوْلِ

بلکه آیا خبر ورکوئ تاسې الله ته په هغه باطل معبودانو چې نه دي معلوم الله ته په ځمکه کې (یعنې نشته، که وي؛ نو معلوم به وو الله ته)، بلکه (مستې کوي دوی شرکاء) په ظاهره وینا سره (بې له اعتباره د معنی)؛

تفسیر: یعنې پاک الله ته د ټولې ځمکې په مخ کې د خپل الوهیت هیڅ یو شریک او حصه دار نه دی معلوم، ځکه چې هغه خو له سره نشته، چې معلوم وی نو آیا تاسې هغه ته داسې شی ښوولی شئ؛ چې ده ته نه دی معلوم؟ العیاذ بالله.

﴿أَمْ بِظَاهِرٍ مِّنَ الْقَوْلِ﴾ پخوا یې وفرمایل چې: د دغو شرکاوو خو لږ څه نومونه راوښئ! بیا یې تنبیه وفرمایله چې د هغه شی چې په واقع کې له سره ثبوت نشته؛ نو تاسې به یې نوم څرنگه اخیستی شئ؟ اوس دا رانښي چې د کوم څیز پاک الله ته شریک پیدا کول تش الفاظ محض او یو غږ دی، چې د هغه لاندې هیڅ حقیقت نشته، له مجردو ظنونو او تخمینونو او باطلو او هامو څو بې معنا الفاظ له سره بامعنی نه شي کېدی.

بَلْ نُنَزِّلُ الَّذِينَ كَفَرُوا مِنْهُمْ صُفُوفًا عَنِ السَّبِيلِ وَمَنْ يُضِلِلِ اللَّهُ فَمَا لَهُ مِنْ هَادٍ ۝

(داسې نه دي) بلکه بنایسته کړی شوی دی هغو کسانو ته چې کافران شوي دي مکر دروغ د دوی، او بند (او اړولي) شوي دي دوی له سمې لارې (د دین څخه)، او هر څوک چې گمراه کړي الله (هغه لره)؛ نو نشته ده لره هیڅ لارښوونکی (د سمې صافې لارې).

تفسیر: یعنې هر هغه چا ته چې الله تعالی د هدایت توفیق ور نه کړي؛ دی به څوک په سمه لاره راوستی شي؟ ! او الله تعالی همغه ته توفیق ور په برخه کوي چې پخپل اختیار د هدایت وروڼه پر خپل ځان نه تړي.

لَهُمْ عَذَابٌ فِي الْحَيَاةِ الدُّنْيَا وَلَعَذَابُ الْآخِرَةِ أَشَقُّ وَمَا لَهُمْ مِنَ اللَّهِ مِنْ وَاقٍ ۝

شته دوی ته عذاب په ژوندانه لږ خسیس کې (په قتل، حبس، قحط او نورو رېږو «تکلیفونو» سره)، او خامخا عذاب د آخرت ډېر سخت دی (له عذابه د دنیا)، او نه به وي دوی ته له عذابه د الله څخه هیڅ ساتونکی.

تفسیر: یعنې مقرر دي کافرانو ته دنیوي عذابونه د مجاهدینو په لاسونو یا بلا واسطه د الله تعالی له طرفه، او خامخا عذاب د آخرت ډېر سخت دی، او نه به وي دوی ته له عذابه د الله تعالی څخه هیڅ ساتونکی، یعنې بې له سزا ورکولو څخه به یې نه پرېږدي، نو بیا د هغه ځای د سزا ورکولو څخه یې څه پوښتنه کوی؟.

مَثَلُ الْجَنَّةِ الَّتِي وَعِدَ الْمُتَّقُونَ تَجْرِي مِنْ تَحْتِهَا الْأَنْهَارُ أُطُفَأَ فِيهَا زُكُوفُهَا

مثال (صفت) د جنت هغه چې وعده کړې شوې ده (په هغه سره) پر هیز کارانو ته (دا دی چې) بهیري (همېشه) له لاندې (د باغونو او مایو) د هغه ویالې، مېوې د هغې به همېشه (بې انتهاه بلا انقطاع) وي، او سوری د هغه (به هم همېشه وي بې زواله).

تفسیر: چې د هغه هیڅ نوعه هیڅکله نه ختمیږي، او تل به همغه شی وررسيږي چې دی یې وغواړي: «لَا مَقْطُوعَةٍ وَلَا مَمْنُوعَةٍ» (د الواقعة سورت اوله رکوع، ۳۳ آیت، ۲۷ جزء).

تِلْكَ عُقْبَى الَّذِينَ اتَّقَوْا وَعُقْبَى الْكَافِرِينَ النَّارُ ۝

دا (جنت) عاقبت (او مرجع) دی د هغو کسانو چې پر هیز کاري کوي، او عاقبت د کافرانو اور (د دوزخ) دی.

تفسیر: یعنې په دغه آیت کې د اهل الحق او د اهل الباطل خاتمه او انجام یو د بل په مقابل کې سره بیان وفرمایه، وبضدها تتبین الأشياء.

وَالَّذِينَ اتَّبَعَتْهُمْ ذُرِّيَّتُهُمْ بِمَا آوَرُوا وَإِلَيْهِ مُدْخَلُهُمْ وَتَجُوزُهُمْ فِيهَا يُدْخَلُونَ ۝

او هغه کسان چې ورکړی دی مونږ دوی ته کتاب (او بیا یې اسلام هم راوړی دی)؛ خوشالېږي په هغه (قرآن) چې نازل شوی دی تاته او ځینې له فرقو (د اهل الکتاب) څخه هغه دي چې نه مني ځینې احکام د دې قرآن، ووايه (ای محمده! دوی ته) بېشکه امر (حکم) شوی دی ماته په دې

چې عبادت کوم زه د الله، او شریک نه نیسم له دغه (الله) سره (هیڅوک په عبادت کې)، خاص د هماغه طرف ته بولم (تمام عالم) او خاص همدغه ته دي ورتله (خما او د ټولو په آخرت کې).

تفسیر: هغوی ته چې اوس قرآن کریم ورکړی شوی دی یعنې مسلمانان، او هغوی ته چې پخوا له دې نه تورات - انجیل او نور ورکړی شوي دي یعنې یهودان او نصرانیان؛ د هغه شي د اورېدلو څخه خوشالېږي چې پر تاسې نازل کړی شوی دی، د مسلمانانو خوښېدل خو ظاهر دي چې دوی همدغه کتاب د دارینو د فلاح مفتاح (کونجی)، ګټې، باقی په یهودو او نصاراوو کې هغه خلق چې اهل العلم او د انصاف خاوندان او فی الجمله حق منوونکي وو؛ نو هغوی ته هم د یوه راز (قسم) مسرت موقع وه، ځکه چې هغوی په لیدل چې لوی قرآن په څه ارته سینه د دوی د اصلي کتابونو په تصدیق او د انبیاوو په تعریف او تعظیم کې رطب اللسان دی، بلکه د رښتینو اخبارو او رهبانانو وجود هم په مدح کې معروض شوی دی.

﴿ذَٰلِكَ بِأَنَّهُمْ قَتَلُوا رُسُلَنَا﴾ (د المائدې سورت ۱۱ رکوع)، لکه چې همداسې قسم منصف او حق خوښوونکي یهود او نصاری بالآخره په اسلام سره هم مشرف شول.

﴿وَمِنَ الْأَحْزَابِ مَنْ يُبْكَرُ بَعْضُهُ﴾ یعنې یهود او نصاری، یا د عربو جاهلانو هغه جماعات هم دي چې له پاک قرآن څخه ځکه ناخوښ دي؛ چې دوی د دې قرآن د ځینو شیانو څخه انکار کړی دی، او دا هماغه شیان دي چې د دوی د تحریف او تبدیل یا د آراوو او اهوؤو په خلاف دغه لوی قرآن بیان فرمایلی دی.

وَكَذَٰلِكَ أَنْزَلْنَاهُ حُكْمًا عَرَبِيًّا وَلَئِنْ اتَّبَعْتَ أَهْوَاءَهُمْ بَعْدَ مَا جَاءَكَ مِنَ الْعِلْمِ مَا لَكَ مِنَ اللَّهِ مِنْ
وَلِيٍّ وَلَا وَاقٍ ﴿٢٤﴾

او لکه (چې نورو انبیاوو ته پخوا مو کتابونه لېږلي وو په ژبو د قومونو د دوی)؛ نازل کړی لېږلی مو دی دغه (قرآن) حکم کوونکی په عربي ژبه، او قسم دی که متابعت وکړې ته (ای محمده!) د خواهشونو د دغو (مشرکانو او کتابیانو) وروسته له هغه چې راغلی دی تاته علم (په توحید او په نسخ د دین د دوی)؛ نو نه به وي تاته له جانبې د الله څخه هیڅ ولي (یار مددګار) او نه ساتونکی (له عذابه د الله).

تفسیر: یعنې لکه چې رومي پخواني کتابونه رالېږلي شوي دي؛ په دغه وخت کې دا قرآن رانازل کړ شو، چې پر لور (اوچت) او عظیم الشان معارفو او حکمونو مشتمل او د حق او باطل آخري فیصله کوونکی دی، بیا هماغسې چې هر نبي ته په هماغه ژبه کې کتاب ورکړی شوی دی چې د هغه قومي ژبه ده، همداسې محمد عربي صلی الله علیه وسلم ته هم عربي قرآن ورکړی شوی دی، بلا شبهه د دې عظیم الشان قرآن په شان معجز او جامع کتاب ښايي په همداسې یوې ژبې نازلېده چې نهایته بلیغه - وسیعه - جامعه - منضبطه - واضحه او پر مغزه وي، او د پر شوکت توب لامله د «ام اللغات وملتکتها» د صفت وړه او مستحقه وي.

﴿وَلَئِنْ اتَّبَعْتَ أَهْوَاءَهُمْ﴾ الآية - یعنې د هیچا د انکار او د ناخوښۍ د یوې ذرې په قدر پروا مه کوئ، هغه کامل او عظیم عالم چې الله تعالی تاته درکړی دی؛ د هماغه متابعت کوئ! که بالفرض د دې خلقو د دغو غوښتنو په لوري متمائل شوی؛ نو د هغه له وبال څخه به دې څوک وژغورلی (بچ کړی) شي؟ دغه خطاب د حق ګردو (ټولو) طالبانو ته دی، اګر که دلته پخپله رسول اکرم صلی الله علیه وسلم مخاطب دی، خو مقصود له دوی سره خطاب او نورو ته اورول او لارښوونه ده، په صواب لکه چې پخوا له دې نه په څو نورو ځایونو کې د ده اشیاء او نظائر تېر شوي دي.

وَلَقَدْ أَرْسَلْنَا رُسُلًا مِّن قَبْلِكَ وَجَعَلْنَا لَهُمْ أَزْوَاجًا وَذُرِّيَّةً وَمَا كَانَ لِرَسُولٍ أَنْ يَأْتِيَ بِآيَةٍ
إِلَّا بِإِذْنِ اللَّهِ لِكُلِّ أَجَلٍ كِتَابٌ ۝

او خامخا په تحقيق لېرلي وو مونږ ډېر رسولان (انسانان) پخوا له تانه (لکه چې رالېرلي مويي ته) او ورکړي وو مونږ دوی ته ښځې او اولادونه، او نه ښايږي لپاره د هېڅ رسول (او نه توانېږي) دا کار چې راوړي داسې يوه معجزه (چې خلق يې غواړي) مگر په اذن د الله سره، لپاره د هر وخت او حادثې يو حکم دی (چې پخپله نېټه همغسې کيږي).

تفسير: يعنې عربي رسول ته نوې کتاب او نوي احکام ورکول او مبعوثول کومه نوې او عجيبه خبره ده؟ چې دومره حجتونه پيدا کوي؟ آخر مونږ پخوا له دې نه هغه انبياء عليهم السلام چې لېرلي دي، هغوی د اسمان پرېښتي نه وې، او د همدې دنيا له هستېدونکو څخه انسانان وو، چې ډوډۍ به يې خوړه او خپل گړد ضروريات به يې پخپلو لاسونو سره پوره کول، او د ښځو او وور کيو خاوندان به وو، په دوي کې هېڅ يوه د دې خبرې قدرت نه درلود؛ چې هرومرو همغه خلقو ته وروښيي چې هغوی يې غواړي، بلکه د موجوده رسول الله په شان هر شي کې د پاک الله تعالی اذن ته منتظر وو، او همغه معجزې به يې ورښوولې، او همغه احکام به يې اورول چې دهغه اذن د الله تعالی له درباره کېده.

بيا کله چې هر نبي د خپلې زمانې سره مناسب احکام راوړي، صداقت ورښوولو لپاره د عموم د غوښتنو تکميل ته اړ (محتاج) او مجبور نه وي، او نه يې خپل ځان د بشريه وو حوائجو او معاشرتي تعلقاتو څخه بې پروا او پورته ظاهر کړي وي، نو د همدغو شيانو موجوديت په محمد رسول الله صلی الله عليه وسلم کې د دوی له نبوت څخه د انکار دليل څرنگه کېدی شي؟.

يَمْحُو اللَّهُ مَا يَشَاءُ وَيُثَبِّتُ ۖ وَعِنْدَهُ أُمُّ الْكِتَابِ ۝

محوه کوي الله هغه چې اراده وفرمايي (د محوه کولو يې) او ثابتوي (هر هغه چې اراده وفرمايي د اثبات يې)، او په نزد د الله اصل د هر کتاب (چې لوح محفوظ) دی (چې هر شی په کې ليکلی شوي دي).

تفسير: يعنې سم له خپل حکمت سره د هر حکم د منسوخيت - يا د هر حکم د دوام اراده چې وفرمايي - او هر قوم د محوه کولو، او د هغو په ځای د بل قوم د درولو - او د هغو اسبابو د تاثير د بدلولو، او د هغو وسائلو د تاثير د پرېښوولو - او سره د موجوديت د شرائطو د يوې وعدې اظهار او بې د شرائطو له موجوديت د بلې وعدې د نه ظاهرولو، الغرض هر قسم تبديل او تغيير، محوه او اثبات، نسخ او احکام د ده په لاس کې دی، د قضاء او قدر تمام دفاتر د ده په قبضه کې دي، او د گړدو تفصيلاتو او دفاترو اساس ته ښايي چې «أم الكتاب» ووايه شي.

وَإِنْ مَّا أُرِيكَ بَعْضُ الَّذِي نَعِدُهُمْ أَوْ تَوَفِّيكَ فَأَتِمَّا عَلَيْكَ الْبَلْغَ وَعَلَيْنَا الْحِسَابُ ۝

او که وښيو مونږ خامخا تاته (په حيات ستا کې) ځينې له هغه (عذابه) چې وعده يې کوو مونږ له دغو (کفارو) سره (د دې عذاب) يا که وفات کړو مونږ تا (په خواله دې تعذيبه د کفارو؛ نو پر تا څه ملامتيا نشته)؛ نو بېشکه همدا خبره ده چې په تارسونه د پيغامونو (او بيانول د احکامو) دي، او پر مونږ دی حساب (او جزا ورکول د دوی).

تفسير: يعنې هغه وعده چې مونږ له دوی سره کړې ده؛ مونږ اختيار لرو چې له هغو ځينې اوس ستاسې په ژوندون پوره کړو، يا ستاسې له وفاته يې وروسته ظاهره کړو، نه ښايي چې تاسې د هغو د ظهور په فکر کې ولوېږئ، او نه هغو خلقو

لره لازم دي چې د دغه تأخير او امهال له ليدلو څخه بېفكره شي، د الله تعالى په علم كې د هر شي لپاره مناسب وخت مقرر دی، چې د هغو په رسېدلو سره هغه خامخا ښكارېږي، تاسې د خپل تبليغ فريضه اداء كړئ، د مكذېنو حساب مونږ پخپله گورو او خلاصوو يې.

أَلَمْ يَرَوْا أَنَّا نَأْتِي الْأَرْضَ نَنْقُصُهَا مِنْ أَطْرَافِهَا وَاللَّهُ يَكْفُ مَا لِعُقُوبِ لِحُكْمِهِ وَهُوَ سَرِيعُ الْحِسَابِ ﴿١٥﴾

آيا نه گوري (كفار) چې په تحقيق راځو مونږ ځمكې (د دوى) ته چې كموو يې (فتحه كوو يې مسلمانانو ته) له څنډو (غارو) د دې، او الله حكم كوي (په هر څه چې اراده وفرمايي)، نشته هيڅوك رد كوونكى لپاره د حكم د الله، او الله ډېر ژر حساب كوونكى دى.

تفسير: يعنې د مكې معظمې د ځمكې په شاوخوا كې د اسلام اثر خورېږي، او د كفر رسم او رواج ورځ په ورځ كمېږي، د لويو لويو قبائلو او اشخاصو په زړونو كې د اسلام نور او تأثير ځاى نيسي، د (اوس) او (خزرج) زړونه د حق او صداقت په مقابل كې مفتوح شوي دي، همداسې مونږ ورو ورو د كفر حكومت كمزوروو، او قوت او قدرت يې كموو، نو آيا دغه روښانه آثار دغو مكذېنو ته دا نه ورښيي چې د پاك الله فيصله د دوى د مستقبل په متعلق شوې ده، يو عقلمن سړى پر دې ښه پوهېږي په هغه تگ چې نن اسلام پرې پر مخ ځي، د هغه مخه هيڅ يو طاقت نشي نيولى، لهدا د خاتمې خير او ښېگڼه په همدې كې ده چې هغه راتلونكې شي، راغلې او واقعي وگڼي شي.

وَقَدْ مَكَرَ الَّذِينَ مِنْ قَبْلِهِمْ فَلِلَّهِ الْمَكْرُ جَمِيعًا يَعْلَمُ مَا تَكْتَسِبُ كُلُّ نَفْسٍ وَسِعَ عِلْمُ الْغُفْرِ لِمَنْ عُقْبَى الدَّارِ ﴿١٦﴾

او په تحقيق مكر فرېب كړى وو (له خپلو انبياوو سره) هغو (كفارو) چې پخوا له دغو څخه وو (لكه چې دغه كفار مكر كوي له تا سره اى محمده!)؛ نو خاص الله لره دي چلونه ټول، معلوم دى الله ته هر هغه (ښه او بد) چې كوي يې هر نفس، او ژر به پوه شي كفار چې چاته به وي (ښه) خاتمه د دار (د آخرت).

تفسير: يعنې كه د پاك الله اراده نه وي؛ نو گرد مكر او فرېب بې اثره پاتې كيږي، يا دا چې الله تعالى د دوى هغه گرد فرېب او مكر ماتوي، «مكر» په اصل كې خفيه تدبير ته وايي، كه د بدې لپاره و كړې شي بد دى، او كه د ښو چارو او د بدې د لرې كولو لپاره و كړې شي؛ ښه دى، يعنې دوى په پټه پټه سره ناپا كه چلونه وكړل، ليكن د الله تعالى چل پر گردو باندې غالب شو، او سرچپه (الته) هغه گرد چلونه پر دوى باندې غورځوي، «وَلَا يَجِئُ الْمَكْرُ السَّيِّئُ إِلَّا بِأَهْلِهِ» (۲۲ جزء د فاطر سورت (۴۳) آيت (۵) ركوع).

وَيَقُولُ الَّذِينَ كَفَرُوا لَسْتَ مُرْسَلًا قُلْ كَفَى بِاللَّهِ شَهِيدًا بَيْنِي وَبَيْنَكُمْ وَمَنْ عِنْدَ اللَّهِ عِلْمُ الْكِتَابِ ﴿١٧﴾


او وايي هغه كسان چې كافران دي (تاته اى محمده!) چې نه يې ته لېږلى شوى (د الله له لوري په نبوت سره)، ووايه (اى محمده! دوى ته) بس كافي دى الله شاهد په منځ ځما او ستاسې او بل (كافي دى په شاهدى كې) هغه څوك چې په نزد د ده علم د كتاب دى.

تفسير: يعنې ستاسې له تكذيب څخه هيڅ نه كيږي، ځكه چې الله قدوس ځما د صداقت لويې لويې ښې درنښي، قرآن كريم چې د الله تعالى كلام دى لكه چې پخپل كلام الله توب باندې شهادت وركوي؛ همداسې ځما د نبوت پر حقايت هم شاهد دى، كه سترگې وغړوئ؛ نو په سختو ناموافقو حالاتو كې د صداقت په داسې ښه شان سره خورېدل، او د

دبسمنانو تر زړونو پورې دغه خپل اثر غورځول، او د دروغو مغلوب او مقهور کېدل، او په یوه لوري سره غونډېدل او د اسلام نور موفقیت د الله تعالی له جانب څخه پر حقانیت باندې ښکاره دلیل او شهادت دی.

﴿وَمَنْ عِنْدَكَ عَلِيمٌ الْكِتَابِ﴾ - «او بل کافي دی په شاهدي کې هغه څوک چې په نزد د ده دی علم د کتاب»، یعنې هغه څوک چې د قرآن له علمه خبردار او د ده پر حقانیت مطلع دي؛ دی هم د دې شاهد دی چې ما له خپله ځانه څه دروغ نه دي جوړ کړي، لکه اهل د بلاغت او فصاحت له مؤمنانو، او هم هغه کسان لکه عبد الله بن سلام او ملګري د دوی، چې له پخوانیو سماویو و کتابونو - او د هغو له وړاندوینو څخه اطلاع لري؛ د هغو زړونه ګواهي ورکوي چې محمد صلی الله علیه وسلم له همغو وړاندوینو سره سم تشریف راوړی دی، چې په سلهاوو کلونو پخوا له دې نه موسی او عیسیٰ علیهما السلام فرمایلي وې.

تمت سورة الرعد بعون الله وحسن توفيقه.



سُورَةُ اِبْرٰهِيْمَ

«د ابراهيم سورت مكي دى، پرته له (۲۸) او (۲۹) آيتونو څخه چې مدني دي، (۵۲) آيتونه او (۷) ركوع لري، په تلاوت كې (۱۴) او په نزول كې (۷۲) سورت دى، وروسته د نوح له سورت څخه نازل شوى دى.»

بِسْمِ اللّٰهِ الرَّحْمٰنِ الرَّحِيْمِ

(شروع كوم) په نامه د الله چې ډېر زيات مهربان پوره رحم كوونكى دى.

الرَّسُوبُ اَنْزَلْنٰهُ اِلَيْكَ لِتُخْرِجَ النَّاسَ مِنَ الظُّلُمٰتِ اِلَى النُّوْرِ بِاِذْنِ رَبِّهِمْ اِلَى صِرَاطٍ الْعَزِيْزِ الْحَمِيْدِ
اللّٰهُ الَّذِى لَهُ مَا فِى السَّمٰوٰتِ وَمَا فِى الْاَرْضِ وَرَبُّ الْكَافِرِيْنَ مِنْ عَذَابٍ شَدِيْدٍ اِلَّذِيْنَ يَسْتَحِبُّوْنَ الْحَيٰوةَ
الدُّنْيَا عَلَى الْآخِرَةِ وَيَصُدُّوْنَ عَنْ سَبِيْلِ اللّٰهِ وَيَبْغُوْنَهَا عَوَجًا اُولٰٓئِكَ فِى ضَلٰلٍ بَعِيْدٍ

(دا قرآن) يو كتاب دى چې نازل كړى (لېږلى) دى مونږ تا ته لپاره د دې چې راوباسي خلق (په دې كتاب سره) له تيارو د كفر څخه رڼا د ايمان ته، په اذن د رب د دوى (طرف د) لارې د هغه الله ته چې ښه غالب دى (په انفاذ د احكامو) ښه تل ثنا ويلي شوى دى (په محامدو). هغه الله چې خاص ده ته دي هر څه چې په اسمانونو كې دي (له علوياتو) او هر هغه چې په ځمكه كې دي (له سفلياتو سره د اسمانونو او د ځمكو)، او خرابي (عذاب، مصيبت، اور) ده لپاره د كفارو له عذابه سخته. هغه كفار چې خوبوي (او غوره كوي له ډېره حماقته) ژوندون لږ خسيس پر آخرت او اړوي (خلق) له لارې د الله (چې دين او متابعت د رسول الله دى)، او لټوي دوى دغې لارې ته كوروالى؛ دغه كسان په گمراهۍ لري كې دي (له حقه).

تفسير: يعنې د دې كتاب د شان عظمت له دغې خبرې څخه ښايي وکړ شي؛ چې مونږ د هغه نازل كوونكي يو، او ستاسې په شان يو رفيع الشان شخصيت د هغه حامل او راوړونكى دى، او مقصد يې هم دومره اعلى او ارفع دى؛ چې له هغه څخه بل لور او لوى مقصد نشي جوړېدى، او هغه دا دى چې د الله تعالى په حكم او توفيق د تمامې دنيا خلق اعم له دې نه چې عرب وي يا عجم - تور وي كه سپين - مزدور وي كه په شتو معمور - پاچا وي كه رعايا؛ گرد سره د جهالت له لوكيو، دوږو، او خاورو څخه راويستل، او د ايمان او ايقان په رڼا كې د درولو كوښښ كولى شي.

(إِلَى صِرَاطٍ الْعَزِيْزِ الْحَمِيْدِ) يعنې د صحيح معرفت په رڼا كې پر هغې لارې لار شى چې د زبردست او غالب او په ستايلو شويو صفاتو سره مطلق شهشاه او مالك الملوك الله له جانبه ښوولې شوې ده، او د ده د رضاء تر مقام پورې رسوونكې ده.

وَمَا اَرْسَلْنَا مِنْ رَّسُوْلٍ اِلَّا بِلِسَانٍ قَوْمِهِ لِيُبَيِّنَ اَمَّا فَبِضَلُّ اللّٰهُ مِنْ يَشَاءُ وَيَهْدِىْ مَنْ يَشَاءُ
وَهُوَ الْعَزِيْزُ الْحَكِيْمُ

او نه دى لېږلى مونږ هېڅ رسول مگر خو په ژبه د قوم د ده لپاره د دې چې بيان كړي دوى ته (امر او نهې د الله)، نو گمراه كوي الله هر هغه څوك چې اراده وفرمايي (د گمراهۍ يې)، او هدايت كوي هر هغه چاته چې اراده وفرمايي (دهدايت يې)، او همدى ښه قوي غالب دى (په انفاذ د احكامو)، ښه حكمت والا (چې هر كار په تدبير او مصلحت سره كوي).

تفسیر: یعنی همغسې چې مونږ تاسې ته د خلقو د هدايت لپاره دغه عظيم الشان کتاب عطا فرمايلى دى؛ پخوا له دې نه هم په هره زمانه کې مونږ د هدايت وسائل خلقو ته ورلېږلي او رسولي دي، کله چې له طبعي ترتيب سره موافق د هر نبي پومبني مخاطب د هغه قوم خلق وي چې په دوى کې هغه نبي مبعوثيږي؛ نو ځکه د هغه قوم په ژبه وحى لېږله کيږي، خو د الله تعالى د احکامو په پوهولو کې پوره سهولت او اساني وي.

د نبي کریم علیه السلام په امت دعوت کې اگر که د جهان گړد انسانان او پېریان شامل دي؛ خو بیا هم په هغه قوم کې چې دوى مبعوث شوي دي؛ د هغوى قوم ژبه عربي وه، او د طبعي ترتيب په موافق د هدايت د شيوخ همدغه يو صورت مقدر وو، چې د دوى پومبني مخاطبين او مقدم زده کوونکي په داسې سهولت او ښه والي سره په قرآني تعليماتو او حقائقو باندې وپوهيږي؛ چې ښه يې په ياد او محفوظ کړي، خو د دوى په ذريعه د عالم تمام اقوام او راتلونکي نسلونه درجه په درجه په قرآني رنگ سره رنگ کړي شي، لکه چې همداسې هم وشو، عربو د خپل نبي په صحبت پخپل قومي ژبې کې چې له هغه سره دوى بېحده مينه، محبت او صميميت درلوده؛ پر قرآني علومو پوره علم او پوهه حاصله کړه، بيا دوى په مشرق او مغرب کې خواره شول، او په روم او فارس کې د «کلمه الله» د اعلاء لپاره خواره شول.

په دغه وخت کې الله تعالى په خپل قدرت په عجمي اقوامو کې داسې زبردست جوش او د الله تعالى د کلام د معرفت داعيه او په عربي ژبه کې د پوهې او مهارت حاصلولو داسې شوق پيدا فرمايلى وو؛ چې له لږ مدت څخه وروسته دوى د قرآني علومو په شرح او تبیین کې له خپلو معاصرو عربو څخه ډېر پرمخ لاړل.

وَلَقَدْ أَرْسَلْنَا مُوسَىٰ بِآيَاتِنَا أَنْ أَخْرِجْ قَوْمَكَ مِنَ الظُّلُمَاتِ إِلَى النُّورِ وَذَكِّرْهُمْ بِآيَاتِنَا إِنَّ فِي ذَلِكَ لَآيَاتٍ لِّكُلِّ صَبَّارٍ شَكُورٍ ﴿٥٠﴾

او خامخا په تحقيق لېږلى وو مونږ موسى په ښکاره معجزو ځمونږ چې راوياسه قوم خپل له تيارو (د جهالت او ضلالت) رڼا (د علم او يقين) ته، او ورياد کړه (پند ورکړه دوى ته) په (هغو سختو) ورځو (حوادثو او غورو نعمتونو) د الله، بېشکه په دغو (يادولو د سختيو او نعمتونو) کې خامخا دلائل د قدرت دي لپاره د هر ډېر صبر کوونکي (په زحمتونو) ډېر شکر کوونکي (په نعمتونو).

تفسیر: یعنی د هغو معجزاتو له ورکولو سره مونږ موسى علیه السلام لېږلى وو چې د (تسعه وو آيتونو) په نامه سره مشهورې دي، يا به د (تورات) آیات مراد وي.

«او ورياد کړه او پند ورکړه دوى ته په هغو سختو ورځو د الله»، یعنې د هغو ورځو واقعات يې ورپه ياد کړه کله چې پر دوى باندې د شدائدو او مصائبو غرونه ولوېدل، بيا نو الله تعالى دوى ته له هغه څخه نجات ورکړ، او خپله مهرباني يې پرې وفرمايله، ځکه چې د دواړو قسمو حالاتو له اورېدلو څخه صابرو او شاکرو بندگانو ته عبرت حاصلېږي.

وَإِذْ قَالَ مُوسَىٰ لِقَوْمِهِ اذْكُرُوا نِعْمَةَ اللَّهِ عَلَيْكُمْ إِذْ أُنْجِيَكُمْ مِنْ آلِ فِرْعَوْنَ يَسُومُونَكُمْ سُوءَ الْعَذَابِ وَيَدْعُونَ أَبْنَاءَكُمْ وَيَسْتَحْيُونَ نِسَاءَكُمْ وَفِي ذَٰلِكُمْ بَلَاءٌ مِّنْ رَبِّكُمْ عَظِيمٌ ﴿٥١﴾

او (ياد کړه) هغه وخت چې وويل موسى قوم خپل ته: ياد کړئ نعمت د الله (چې احسان يې کړى دى) پر تاسې کله چې يې خلاص کړئ تاسې له تابعانو د فرعون څخه، چې رسولو به يې تاسې ته بد سخت عذاب او ذبح کول به يې واړه ځامن ستاسې، او ژوندى به يې پر ښودې لپاره د خدمت لونيې ښځې ستاسې، او په دې (حلالولو يا خلاصولو يا ټولو کې نصرت مصيبت يا نعمت يا) ابتلا وه له جانبېه د رب ستاسې ډېره لويه.

تفسير: مثلاً له تاسې څخه يې مريان جوړ کړي وو، او پر تاسې يې سخت سخت بيگارونه اجرا کول، او ذبح کول وژل به يې واړه ځامن ستاسې، او ژوندۍ به يې پر بښودې لپاره د خدمت لونيې بښې ستاسې، او په دې حالولو يا خلاصولو يا ټولو کې مدد مصيبت نعمت يا ابتلاء وه له جانبې د رب ستاسې ډېره لويه؛ چې تاسې يې د مريتوب له ذلته وويستلې، او د خپلواکۍ ازادۍ له دولت څخه يې مستفيد کړئ.

د «بلا» اصلي معنی ازموینه ده، په زحمت او راحت په دواړو حالتونو کې د بندگانو ازموینه په صبر او شکر کې ده، ﴿وَتَبْلُؤْكُمْ بِالْخَيْرِ وَالْأَلْوَنِ﴾ (۱۷ جزء د الانبيا (۳۵) آيت (۳) رکوع.

وَإِذْ تَأَذَّنَ رَبُّكُمْ لَئِنْ شَكَرْتُمْ لَأَزِيدَنَّكُمْ وَلَئِنْ كَفَرْتُمْ إِنَّ عَذَابِي لَشَدِيدٌ ﴿۵﴾

او ياد کړه هغه وخت چې خبر در کړ تاسې ته رب ستاسې په دې چې قسم دی که چېرې شکر وويستلو تاسې (په تېرو نعمتونو احسانونو څخه)؛ نو خامخا زيات به کړم تاسې ته نعمت، او قسم دی که بې بېقدري ناشکري وکړه تاسې (د نعمتونو احسانونو څخه)؛ نو بېشکه عذاب څما خامخا ډېر سخت دی.

تفسير: دا د موسى عليه السلام مقوله ده، يعنې اې بني اسرائيلو! هغه وخت هم په ياد ولرئ چې ستاسې رب اعلان وفرمايه: «که څما احسان مو ومنلو، او په ژبه او په زړه مو څما د نعمتونو شکر ادا کړ؛ نو خامخا روحاني او جسماني - اخروي او دنوي هر قسم نعمتونه به هم ستاسې په برخه کړم، او قسم دی که بېقدري او ناشکري وکړئ تاسې د نعمت څما؛ نو بېشکه عذاب څما خامخا ډېر سخت دی»، يعنې اې بني اسرائيلو! د کفران په صورت دغه موجوده نعمت هم در څخه سلب کولی شي، او د ناشکري مزیده سزا به بېله در کړل شي.

وَقَالَ مُوسَى إِنَّ تَكْفُرًا أَنْتُمْ وَمَنْ فِي الْأَرْضِ جَمِيعًا فَإِنَّ اللَّهَ لَغَنِيٌّ حَمِيدٌ ﴿۵﴾

او وويل موسى (اې قومه څما!) که کفران (منکران) شی (بېقدري وکړئ) تاسې او هر هغه څوک چې په ځمکه کې دي (له انسانانو او پيريانو) ټول؛ نو بېشکه الله خامخا غني دی (بې پروا له هر څيز او له هر چا) تل ښه ستایلی شوی (ثنا ویلی شوی).

تفسير: يعنې اې بني اسرائيلو! د کفران ضرر به هم تاسې ته رسېږي، او د پاک الله هيڅ شی نه کمېږي، او هغه ستاسې شکر کولو ته له سره حاجت نه لري، که څوک يې شکر اداء کړي که يې اداء نه کړي؛ په هر حال د ده حميدۍ او محمودۍ ته هيڅ تنقيص نه واقع کېږي، «صحيح مسلم شريف» کې يو حديث قدسي نقل کړی دی چې حاصل يې داسې دی: «اې څما بندگانو! که تاسې گرد پخواني او وروستي جن او انس ټول د يوه پرهېزگار سړي په نمونه شی؛ نو له هغه څنې هيڅ څما په مملکت کې څه نه زياتېږي، او که تاسې پخواني او وروستي جن او انس سره ټول يو ځای شی، او په فرض محال د يوه بدترين انسان په شان شی (العياذ بالله)؛ نو له هغه څنې د يوې ذرې په اندازې څما په مملکت کې هيڅ نقصان نه واقع کېږي.

أَلَمْ يَأْتِكُمْ نَبُؤُا الَّذِينَ مِنْ قَبْلِكُمْ قَوْمُ نُوحٍ وَعَادٍ وَثَوْدَةَ وَالَّذِينَ مِنْ بَعْدِهِمْ لَا يَعْلَمُهُمْ إِلَّا اللَّهُ جَاءَهُمْ رَسُولُهُمْ بِالْبَيِّنَاتِ فَرَدُّوا أَيْدِيَهُمْ فِي أَفْوَاهِهِمْ وَقَالُوا إِنَّا كَفَرْنَا بِمَا أُرْسِلْتُمْ بِهِ وَإِنَّا لَفِي شَكٍّ مِمَّا تَدْعُونَا إِلَيْهِ مُرِيبٍ ﴿۱﴾ قَالَتْ رُسُلُهُمْ إِنِ اللَّهُ شَأٌ فَاطِرُ السَّمَوَاتِ وَالْأَرْضِ يَدْعُوكُمْ لِيَغْفِرَ لَكُمْ مِنْ ذُنُوبِكُمْ وَيُخْرِجَكُمْ إِلَى أَجَلٍ مُسَمًّى

قَالُوا اِنْ اَنْتُمْ اِلَّا بَشَرٌ مِّثْلُنَا تُزِيدُنَا اَنْ تَصُدُّوَنَا عَمَّا كَانَ يَعْبُدُ اَبَاؤُنَا فَانْتَوْنَا بِسُلْطٰنٍ مُّبِينٍ ۝

آيا نه دی راغلی تاسې ته خبر د هغو کسانو چې (تبر شوي دي) پخوا له تاسې نه؛ چې قوم د نوح او عاد (چې قوم د هود دی) او ثمود (چې قوم د صالح دی) او هغه کسان چې وو پس له دوی څخه، چې نه دي خبر پر دوی (هیڅوک) مگر یو الله، چې راوړي وو دوی ته رسولانو د دوی ښکاره دلائل؛ نور د کرل (وگرځول دغو کفارو) لاسونه خپل په خولو خپلو (یا په خولو د انبیاوو کې چې ونه غږیږي) او وویل دوی چې: بېشکه مونږ کافران شوي یو په هغه چې لېږلي شوي یی تاسې په هغه سره، او بېشکه مونږ خامخا په شبهه شک کې یو له هغه (توحید) نه چې بولی تاسې مونږ هغه ته (په داسې شک) چې واقع کوونکی دی (مونږ لره په اضطراب او خلجان کې). وویل رسولانو د دوی: آيا په (وجود د) الله کې شبهه شک دی (هسې الله چې) پیدا کوونکی د اسمانونو او د ځمکې دی، بولي تاسې (لره الله په ژبه ځمونږ ایمان ته) لپاره د دې چې وبخښي تاسې ته بعضې له گناهونو ستاسې (چې حقوق الله دي)، او چې مهلت درکړي تاسې ته (له عذاب) تر وخته معینه پورې (چې وخت د نزعي دی)، وویل (کفارو) چې: نه یی تاسې مگر آدمیان پشان ځمونږ (نو ولې به تاسې انبیاء گڼو) اراده لرئ تاسې د دې چې منع کړئ واپروئ مونږ (په دعوی د نبوت سره) له هغو شیانو څخه چې وو چې عبادت به کولو پلرونو ځمونږ، نو راوړئ مونږ ته کوم برهان ښکاره (حجت واضح په صحت د دې دعوی او استحقاق د فضل خپل).

تفسیر: دا د موسی علیه السلام د کلام تتمه ده - یا هغه یې پریښی - حق تعالی دغه محمدي امت ته خطاب فرمایي، په هر حال په دې کې یې ښوولي دي چې هغه بې شماره اقوام چې پخوا له دې نه تبر شوي دي، د هغوی تفصیلي اطلاع او احوال بې له الله تعالی څخه هیڅا ته معلوم نه دي، البته هغه څو قومونه چې د عربو په نزد ډېر مشهور وو؛ د هغو نومونه یې واخیستل، او بقیه یې په ﴿وَالَّذِينَ مِنْ بَعْدِهِمْ﴾ کې درج کړي، تنبیه فرمایي چې: د دغو اقوامو څه حال او حشر شوی دی؟ آیا د هغو احوال تاسې ته نه دي رسیدلي؟ د تعجب ځای دی چې پخوا له دې نه دومره اقوام سپېره او تباه شوي دي، او د دوی له حال څخه تر اوسه پورې تاسې ته عبرت نه دی حاصل شوی.

تنبیه: ابن عباس رضي الله عنه ﴿لَا يَعْلَمُهُمْ إِلَّا اللَّهُ﴾ ولوست او وېی ویل: «كذب النسابون» یعنی د انسابو د پوره معرفت دعوی کوونکي دروغچان دي، عروه بن الزبیر فرمایي چې: مونږ هیڅوک داسې نه دي موندلي چې له معد بن عدنان څخه پورته په حقیقي طور د نسب حال او احوال راوښي، والله أعلم.

﴿جَاءَهُمْ رَسُولٌ بِالْبَيِّنَاتِ﴾ الایه - «چې راوړي وو دوی ته رسولانو د دوی ښکاره دلائل د قدرت؛ نور د کرل وگرځول دغو کفارو لاسونه خپل په خولو خپلو، یا په خولو د انبیاوو کې چې چپ شئ نور څه مه وایئ»، یعنی کفار له ډېره غیظه او غضبه خپلې گوتې چیچي، په بل ځای کې یې فرمایلي دي: ﴿عَصَاكَ اِذَا مَا لِيَ﴾ یا د انبیاوو د خبرو له اورېدلو څخه له نهایت تعجب خپل لاسونه پر خوله ږدي، خپل لاسونه د خپلو خولو په لوري وړي او اشارې کوي چې بس دی چپ اوسئ! یا ځمونږ له دې ژبې څخه ماسوا له دې ځوابه د بل کوم شي د اورېدلو توقع مه کوئ، چې وروسته له دې نه بیان راغی، یا د نبی الله د خبرو د اورېدلو په وخت کې خندل، او کله د خندا د مخې نیولو لامله (له وجې) پر خپلو خولو به یې خپل لاسونه کېښودل.

په هر حال هره معنی چې واخیسته شي، د گردو (ټول) حاصل همدغه دی؛ چې دوی د الله تعالی د نعمت ناقدرې وکړه، او د انبیاوو علیهم السلام دعوت یې قبول نه کړ، بلکه له هغو سره یې په ډېرې بېقدرۍ او سپین سترگۍ او گستاخي سره معامله وکړه.

﴿اَفِى اللّٰهِ شَكٌّ﴾ يعنى د الله تعالى وجود او وحدانيت خو داسې يو شى نه دى چې په هغه کې د شک او شبهې لږ څه خای او گنجایش وي، پخپله انساني فطرت د رب العزت پر وجود شاهد دی، د علویاتو او سفلیاتو عجیب او غریب نظام شهادت ورکوي، چې د دغه مشین پرزې د وجود په قالب او سانچه کې اچوونکى او بیا یې جوړوونکى او په نهایت محکمې او منظمې طریقې سره چلوونکى قوت او قدرت ښايي چې ډېر قوي او نهایت زبردست وي، چې په کامل حکمت او اختیار سره د عالم مشین پخپل واک او قابو کې ساتي، نو ځکه خورا ډېرو لویو لویو مشرکانو ته په یو نه په بل رنگ د دغې خبرې له اعترافه چاره نشته، هغه لوى الله چې اسمانونه او ځمکې او نورې کرې یې پیدا کړي دي، هغه الله تعالى له گردو وړو کو بتانو او معبودانو څخه په ډېره لوړه (اوچته) مرتبه کې دى.

د انبیاو عليهم السلام تعلیم هم دغه دى کله چې د انساني فطرت د یوه علیم او حکیم او قادر او توانا منبع الکمالاتو الله تعالى د مجمع الصفاتو ذات پته او سراغ او نښه لگولې او پیدا کړې ده؛ نو بیا ولې د اوهامو او ظنونو په ختو او دلدلو کې خپل ځان غورځوئ او خښوئ؟ او دغه ساده فطرت او ښکاره دلیل څخه لویې قيصې او معنې جوړوئ؟

انساني ضمیر، او د بشریت وجدان شهادت اداء کوي؛ چې د یوه قادر مطلق او عالم الكل الله تعالى له موجودیت سره د کومې تېرې (گټې) یا ونې یا انساني تصویر یا فلکي ستوري یا د بل کوم مخلوق په الوهیت کې شریکول د فطرت د غږ بندولو یا خرابولو سره مرادف دي، نو آیا د الله پاک په ذات او صفاتو کې معاذ الله د څه نقصان احساس شوى دى؛ چې د هغه تلافي د ده مخلوق د معبودانو په جمعیت سره کوي.

﴿قَالُوا اِنَّكُمْ اِلٰهَ بَشَرٌ مِّثْلُنَا﴾ يعنى ښه ! د الله تعالى بحث پرېږدئ ! او د خپل ځان په نسبت ووايئ ! آیا تاسې د اسمان پرېسته یئ؟ یا علاوه پر نوع البشر له نورو کومو نوعو څخه یئ؟ ! کله چې بل هیڅ شى نه یئ، او فقط ځمونږ په شان بنیادم یئ؛ نو بیا په څه ډول مونږ ستاسې پر دغو خبرو یقین وکړو، ستاسې غوښتنه به داسې وي چې مونږ خپل قدیمي مذهب څخه مخ واړوو او ستاسې تابعان شو؛ نو زړونه مو جمع کړئ چې دغه به له سره نه کیږي، که تاسې د خپل امتیاز ثابتول غواړئ، او په دغه مقصد کې خپله کامیابي او بری غواړئ؛ نو داسې کوم یو ښکاره سند او الهي فرمان راوښیئ چې د هغه په مقابل کې مونږ هرومرو خپلې غاړې کېږدو، او دغه کار هلته امکان لري چې تاسې ځمونږ له غوښتنې سره سم معجزې او ښکاره نښې راوښیئ.

قَالَتْ لَهُمْ رُسُلُهُمْ اِنْ تَحْكُمُوا بِاٰیَاتِنَا فَذَرْوُنَا وَالْاَبْرَارُ يَحْكُمُونَ عَلٰی مَنْ يَّشَاءُ مِنْ عِبَادٍ وَّ مَا كَانَ لَنَا اَنْ نَّاتِيَكُمْ بِسُلْطٰنٍ اِلَّا بِاِذْنِ اللّٰهِ وَعَلٰی اللّٰهِ فَلْيَتَوَكَّلِ الْمُؤْمِنُونَ ﴿۱۱﴾

وویل دوى ته رسولانو د دوى چې (هو !) نه یو مونږ مگر آدمیان یو په شان ستاسې، ولیکن الله احسان کوي (په ایمان او نبوت سره) پر هر چا چې اراده وفرمایي (د احسان د هغوى) له بندګانو خپلو (لکه چې پر مونږ یې فرمایلی دی)، او نه ښايي مونږ ته (او نه توانېږو) دا چې راوړو مونږ تاسې ته کوم برهان (سند او معجزه) مگر په اذن (حکم) د الله سره، او خاص پر الله نو توکل دي وکړي مؤمنان.

تفسیر: یعنې ستاسې دغه خبرې گردې داسې دي چې نه مونږ پرېستې یو او نه بل کوم مخلوق، بلکه په نفس د بشریت کې مونږ ستاسې په شان یو، لیکن د بشر د نوعې په افرادو کې د احوالو او مدارجو په اعتبار آیا د ځمکې او د اسمان توپیر (فرق) او اعتبار نشته؟ آخر دا خو تاسې هم ګورئ چې الله تعالى د جسماني - دماغي - اخلاقي او معاشي حالاتو په اعتبار ځینو انسانانو ته پر ځینو نورو څومره فضیلت او عظمت وربخښلی دی، بیا که داسې وویل شي چې پاک الله خپل ځینې بندګان د دوى د فطري قابلیت او اعلی ملکاتو په سبب د روحاني کمال او باطني قرب هغه لوړ مقام ته رسولی دي چې هغه ته د «نبوت» یا «رسالت» منصب وایي؛ نو په دغه کې څه اشکال او استبعاد دی.

په هر حال د نبوت له دعوی څخه دغه نه لازميږي چې د خپل ځان په نسبت د ماسوا البشر د بل کوم نوعیت دعوی کوونکي یو، هو! دومره قدر ثابتیږي چې الله تعالی له خپلو بندګانو څخه ځینو ته پر ځینو داسې خصوصي احسان فرمائي چې هغه په نورو کې نه وي (لکه نبوت - رسالت - ولایت - علمیت - درایت - کفایت - اهلیت).

پاتې شو ستاسې د غوښتنې پوره کول؛ نو دغه شی د الله تعالی په اختیار کې دی، ځمونږ په قبضه او واک (اختیار) کې نشته، او نه ځمونږ تصدیق په دغه پورې عقلاً مربوط دی، پاک الله سم له خپل حکمت سره د هر هغه سند او معجزې اراده چې و فرمائي تاسو ته به یې درښيي.

وَمَا لَنَا إِلَّا تَوَكَّلَ عَلَى اللَّهِ وَقَدْ هَدَانَا سُبُلَنَا وَلَنَصْبِرَنَّ عَلَى مَا آذَيْتُمُونَا وَعَلَى اللَّهِ فَلْيَتَوَكَّلِ الْمُتَوَكِّلُونَ ﴿١٧﴾

او څه عذر دی مونږ ته په دې کې چې توکل به نه کوو پر الله، حال دا چې ښوولي یې دي مونږ ته لارې (د دین) ځمونږ، او قسم دی چې صبر به وکړو خامخا په ضرر رسولو ستاسې مونږ لره، او خاص پر الله نو تل دې توکل وکړي متوکلان.

تفسیر: یعنې حق تعالی مونږ ته د توحید جام راځنښولی دی، او د حقیقي بري او کامیابي لاره یې راښوولې ده، نو بیا څرنگه ممکن دي چې مونږ به پرې توکل او اعتماد نه کوو، تاسې هومره ضرر او ایذاء چې راوړسئ؛ د پاک الله په فضل سره ځمونږ به توکل کې هېڅ فرق نه لویږي، د متوکلینو دغه کار نه دی چې د سختیو په لیدلو سره د توکل او استقامت له لارې څخه واوړي یا بې هیلې شي.

وَقَالَ الَّذِينَ كَفَرُوا لِلرُّسُلِهِمْ لَنُخْرِجَنَّكُمْ مِّنْ أَرْضِنَا أَوْ لَتَعُوذَنَّ فِي مَلَكِنَا فَأَوْحَى إِلَيْهِمْ رَبُّهُمْ لَنُهْلِكَنَّ الظَّالِمِينَ ﴿١٨﴾ وَلَنُسَيِّرَنَّكُمُ الْأَرْضَ مِنْ بَعْدِهِمْ ذَٰلِكَ لِمَن خَافَ مَقَامِي وَخَافَ وَعِيدِ ﴿١٩﴾

او وویل هغو کسانو چې کافران شوي وو رسولانو خپلو ته چې خامخا وبه باسو مونږ تاسې هر ورو له ځمکې خپلې یا به خامخا وګرځئ تاسې هر ورو په دین ځمونږ کې، پس وحی وکړه دوی ته رب د دوی چې هر ورو هلاک به کړو مونږ ظالمان. او خامخا به واوسو مونږ تاسې په ځمکه د دوی کې وروسته (د هلاک) د دوی، دغه (اهلاک او اسکان حق دی) لپاره د هغه چا چې ویرېږي له درېدلو په مخ ځما کې او ویرېږي له وعدې (د عذاب ځما).

تفسیر: یعنې اوس خپل د توکل او استقامت خبرې پرېږدئ! او خپله زیاته لویي او مشرتیا مه ښکاره کوئ! بس او بس له دوو خبرو څخه یوه خبره ضرور ځانونو ته غوره کړئ! یا تاسې له بعثته څخه پخوا په شان پټه خوله او قرار له مونږ سره ګډ او مخلوط اوسئ، او هغه کسان مو چې پخوا له دې نه له مونږ ځنې بې لارې کړي دي؛ هغوی دې بېرته ځمونږ په همدغه پخواني دین کې راشي!، که نه تاسې ټول ځمونږ له ملکه د باندې لار شئ! او مونږ مو له دې وطنه نورو ملکونو ته شړو.

پس وحیه وکړه دوی ته رب د دوی داسې چې هر ورو هلاک به کړو مونږ ظالمان، یعنې تاسې به څنګه دوی له دې ملکه وباسئ، مونږ به همدغه ظالمان د تل لپاره داسې فنا کړو؛ چې بیا له سره بېرته نشي راتلی، او د دوی په ځای کې به تاسې او ستاسې نور مخلص وفاداران ودانوو.

وګورئ چې د مکې معظمې کفارو نبي کریم صلی الله علیه وسلم او نور مسلمانان له هغه ځایه وويستل، چې همدغه اخراج بالاخر د دوی د اخراج سبب او وسیله وګرځېده، او هلته د اسلام او د مسلمانانو دائمي تسلط قائم او د

کفر او کفارو هیڅ یو اثر او نښه نشوه پاتې، او همدغه یې داسې وفرمایله چې: او خامخا به اوسو و مونږ تاسې په ځمکه د دوی کې وروسته له اهلاکه د دوی.

وَاسْتَفْتَوْا وَخَابَ كُلُّ جَبَّارٍ عَنِدِي ۝ مِّنْ وَرَائِهِ جَهَنَّمُ وَيُسْقَىٰ مِنْ مَّاءٍ صَدِيدٍ ۝ يَتَجَرَّعُهُ وَلَا يَكَادُ يُسَبِّغُهُ
وَيَأْتِيهِ النَّارُ مِنْ كُلِّ مَكَانٍ وَمَا هُوَ بِمَدِيدٍ ۝ وَمِنْ وَرَائِهِ عَذَابٌ غَلِيظٌ ۝

او فیصله (فتح او نصرت) وغوښت (انبياوو؛ نو منصور او مأمون شول سره له مؤمنانو) او نامراده زیانکاره ناامیده شو هر یو متکبر سرکښ (ضدي عناد کوونکی له حق سره). چې وړاندې د ده دوزخ دی (پس له مرګه او په کې سوځي) او ورځنډلی به شي له اوبو (چې زوې وینې سره ګډې وي، او د دوزخیانو له ګډېو بهیري). چې غړپ غړپ به یې (په تکلیف سره) څښي او نه به وي نژدې چې تېر کړي هغه (زوې په اسانۍ سره له ډېر ترخوالي او بدبویۍ) او رابه شي ده ته (سختي د) مرګ له هر طرف (او له هر ځایه) حال دا چې نه به وي دی مړ کېدونکی (چې په ارام شي) او له شا او په مخ د ده کې به عذاب ډېر سخت وي.

تفسیر: یعنې انبياوو له الله تعالی څخه مدد وغوښت، او د فیصلې طالبان شول، لکه چې نوح علیه السلام ویلي وو: ﴿فَاقْتَرِبْنِي وَّبَيْنَهُمْ فَتَمَّارِجِي﴾ او لوط علیه السلام وویل ﴿رَبِّیَّجْنِي وَآهْلِي مِمَّا تَعْمَلُونَ﴾ او شعیب علیه السلام عرض کړی وو ﴿رَبَّنَا اَنْتَ بَيْنَنَا وَبَيْنَ قَوْمِنَا بِالْحَقِّ﴾ او موسی علیه السلام دعاء فرمایلي وه: ﴿رَبَّنَا اِنَّكَ اَنْتَی قُرْعُون وَّمَلَکَ﴾ الایه - او کفارو کله چې ولیدل چې له دومره طویل مدت راهیسې مونږ له عذابه وېرول کیږو؛ لیکن د هغه هیڅ یوه نښه او آثار نه څرګندیږي (ښکاره کیږي) نو په تمسخر او استهزاء سره یې په داسې ویناوو سره خوله ویرانیستله ﴿وَقَالُوا رَبَّنَا عَجَلْنَا قُلُوبَنَا قَبْلَ یَوْمِ الْحِسَابِ﴾ (۲۳ جزء د ص سورت (۱۶) آیت ۲ رکوع) او ﴿وَاِذْ قَالُوا اللّٰهُمَّ اِنْ کَانَ هَذَا هُوَ الْحَقُّ مِنْ عِنْدَکَ فَاَمْطُرْ عَلَیْنَا جَارَةً مِنَ السَّمَآءِ وَاجْعَلْ لِّیْکُمْ﴾ (۹ جزء ۳۲ آیت د الأنفال سورت ۲ رکوع)، دغه خو د قریشو مقولې وې.

﴿مِّنْ وَرَائِهِ جَهَنَّمُ وَيُسْقَىٰ مِنْ مَّاءٍ صَدِيدٍ﴾ یعنې دغه خو د دې دنیا عذاب وو، وروسته له دې د دوزخ مدهشه او موخه منظره ور په مخه ده، چې دوی په کې غورځول کیږي او سوځي چې د تېرې کېدلو په شدت کې زوې یا د زوو په شان اوبه پر دغو کفارو وڅښول شي.

﴿يَتَجَرَّعُهُ وَلَا يَكَادُ يُسَبِّغُهُ﴾ یعنې پخپلې خوښۍ سره یې کله څښلی شي، په حدیث کې دي چې پرښتې یې د اوسپنې په ګرزونو سره په سر وهي او په زوره یې پرې څښي، او په خوله کې یې ورتویوي، څه مهال (وخت) چې دوی یې خپلې خولې ته ورنژدې کوي؛ نو د هغه د حرارت له شدته د دوی د دماغو او د ماغزو تر پوټکي پورې هم بېل شي او لاندې ځوړند شي، کله چې هغه د دوی خولې ته ورسېږي؛ نو د دوی له ستوني (حلق) څخه تیرېږي او هلته بند پاتې کیږي، په ډېر مصیبت او رېږ (تکلیف) سره یې یو یو ګوټ - یو یو غړپ، له ستوني (حلق) څخه تیروي، کله چې هغه د دوی نس کې لویږي؛ نو سم له لاسه د دوی کلمې ټوټې ټوټې غوڅې شي، او د باندې ترې لویږي: ﴿وَسُقُوا مَاءً حَمِيماً فَقَطَّعَ اَمْعَاءَهُمْ﴾ (۲۶ جزء د محمد سورت (۱۵) آیت (۲) رکوع)، ﴿وَاَنْ يَّسْتَعِیْذُوْا بِغَائِثٍ اَوْ اِمَاءٍ کَالْهٰی هٰی یَّشْوِی الْوُجُوْهَ﴾ (۱۵ جزء د الکھف سورت (۲۹) آیت (۴) رکوع) أعاذنا الله منها وسائر المؤمنين.

مَثَلُ الَّذِيْنَ كَفَرُوْا اِبرَہِمَ اَعْمَالُهُمْ کَرَامِدٍ اِشْتَدَّتْ بِهٖ الرِّیْحُ فِیْ یَوْمٍ عَاصِفٍ لَا یَقْدِرُوْنَ مِمَّا کَسَبُوْا عَلٰی شَیْءٍ ذٰلِکَ هُوَ الصَّلٰلُ الْبَعِیْدُ ۝

مثال (حال - صفت) د هغو کسانو چې کافران شوي دي په رب خپل باندې؛ عملونه د دوی په شان (د ډیري د) ایري دي، چې سخت را الوځي پرې باد په هغه ورځ چې سخت او ښور وونکی

وي باد يې، نه به قادر يري دوی د هغو عملونو چې کړي دي دوی په هيڅ شي، دا (گمان د نېکي د دوی) همدغه گمراهي ده لرې (له حقه).

تفسير: ځينو کفارو ته به داسې خيال پيدا کېده چې مونږ خو په دنيا کې ډېر ښه ښه کارونه د صدقاتو او خيراتونو په سلسله کړي دي، ځمونږ ښه اخلاق په خلقو کې مشهور دي، له ډېرو خلقو سره مو په مصيبت او تکليف کې مرستې (مدد) او کومکونه کړي دي، او په يو نه يو صورت سره مو د الله تعالی عبادت هم کړی دی، نو آیا دغه گمرد کړي او په نورو کولي او راکړه او ورکړه مو هلته په کار نه راځي؟.

د هغه ځواب يې په دغه تمثيل سره ورکړ، يعنې هر هغه څوک چې په پاک الله صحيح ايمان نه لري، او يواځې د فرضي او وهمي معبودانو عبادت کوي؛ د هغه گمرد اعمال محض يو بې روحه او بې وزنه شي ته ورته دی، او هغه به په محشر کې داسې الوزي او له منځه ورک کيږي؛ لکه چې د لوی باد او سيلی په وخت کې د اير و بخر کي الوځي، نو هلته به کفار د نېک عمل څخه بيخي تش لاس وي، حال دا چې داسې يوه موقع به وي چې هلته د نېکو عملونه ضرورت له هر شي څخه زيات وي، الله اکبر! دغه به څرنگه د حسرت او افسوس وخت وي.

أَلَمْ تَرَ أَنَّ اللَّهَ خَلَقَ السَّمَوَاتِ وَالْأَرْضَ بِالْحَقِّ إِنَّ يِثْنَاذُ هَبْكُمْ وَيَا تَبْخَلِّ جَدِيدٌ ۖ وَمَا ذَلِكُ عَلَى اللَّهِ بِعَزِيزٍ ۝

آيا نه وينې (نه پوهيږي اى ليدونکيه!) چې بېشکه الله پيدا کړي دي اسمانونه او ځمکه په حقه سره (لکه چې اراده يې وه)، که اراده وفرمايي (الله د هلاکولو ستاسې)؛ نو بو به ځي تاسې (په مړينه سره) او رابه ولي نور خلق نوي (يعنې پيدا به يې کړي). او نه دی دغه (اهلاک ستاسې او پيدا کول د نورو) په الله باندې سخت او مشکل (بلکه آسان دي).

تفسير: يعنې ښايي؛ کفارو ته داسې خيال پيدا شي، کله چې مونږ په خاورو کې سره ګډه او خاوره شو، نو بيا به بل ژوندون څرنگه وي؟ د قيامت او عذاب او ثواب خبرې گردې (ټولې) افسانې دي، نو د دغه خيال په ترديد کې دا ورنښي؛ هغه الله ته چې اسمان او ځمکه يې پخپل کامل قدرت او حکمت سره پيدا کړي دي، ستاسې بيا ژوندي کول - يا د بل کوم مخلوق درول ودانول ستاسې په ځای کې هيڅ سخت او مشکل نه دي، که د اسمان او ځمکې د محکم نظام له ليدلو څخه دغه يقين در حاصلېږي چې د هغو پيدا کوونکي او قائم ساتونکي کوم داسې ذات شته چې صانع او حکيم دی لکه چې د «بالحق» په لفظ سره يې تنبيه فرمايلي ده.

نو څرنگه ويلی شى چې هغه به أشرف المخلوقات (انسان) محض يو بې نتيجې شى پيدا کړی وي؟ او دده د تخليق او ايجاد سره به بل کوم عظيم الشان مقصد متعلق نه وي؟ له دغه ژوندون څخه وروسته به بل ژوندون وي، چې په هغه سره د آدم د پيداښت عظيم مقصد په اکمله او اتمه طريقه سره ښکاره شي.

وَبَرَزُوا لِلَّهِ جَمِيعًا فَقَالَ الضُّعَفَاءُ لِلَّذِينَ اسْتَكْبَرُوا إِنَّا كُنَّا لَكُمْ تَبَعًا فَمَا لَنَا بِعَدَابِ اللَّهِ مِنْ شَيْءٍ قَالُوا أَلَوْ هَدَانَا اللَّهُ لَهْدَيْنَاكُمْ سَوَاءٌ عَلَيْنَا أَجْرُنَا أَمْ صَبَرْنَا مَا لَنَا مِنَ عَذَابٍ ۖ وَقَالَ الشَّيْطَانُ لَمَّا قُضِيَ الْأَمْرُ إِنَّ اللَّهَ وَعَدَكُمْ وَعْدَ الْحَقِّ وَوَعَدْتُكُمْ فَأَخْلَفْتُكُمْ وَمَا كَانَ لِي عَلَيْكُمْ مِنْ سُلْطَانٍ إِلَّا أَنْ دَعَوْتُكُمْ فَاسْتَجَبْتُمْ لِي فَلَا تَلُمُونِي وَلَوْلَا الْفَسَادُ مَا آتَانَا بِبَصَرِكُمْ وَمَا أَنْتُمْ بِمُصْرِخِي إِنْ كَفَرْتُمْ بِمَا أَسْرَفْتُمْ مِنْ قَبْلُ إِنَّ الظَّالِمِينَ لَهُمْ عَذَابٌ أَلِيمٌ ۝

او ظاهر به شي (خلاق له قبرونو د) دوی الله ته ټول، نو وبه وایي کمزوران (د کفارو) هغو کسانو ته چې کبر لويي به يې کوله (په کفر کې) چې بېشکه مونږ وو تاسې ته (په دنیا کې) تابعان؛ نو آیا اوس یې تاسې دفع کوونکي له مونږ څخه له (دغه اخروي) عذاب د الله څخه څه څیز؟، نو وبه وایي (دغه مشرکان): که هدایت کړی وی (لاره ښوولې) وی مونږ ته الله؛ نو خامخا هدایت (لارښوونه) به کړې وه مونږ تاسې ته، برابر دی (اوس) پر مونږ چې آیا شور، فریاد وکړو؟ یا که صبر وکړو، نشته مونږ ته هیڅ ځای د خلاصی. او وبه وایي شیطان کله چې فیصله شي امر (د حساب په قیامت کې): بېشکه چې الله وعده کړې وه له تاسې سره (په دنیا کې) وعده د حق (چې بعث او جحیم او نعيم دی)، او وعده کړې وه ما له تاسې سره، بیا نو خلاف مې وکړ له تاسې سره (په وعده کې لکه چې اوس درښکاره شو)، او نه وو ماته پر تاسې هیڅ حکومت (او غلبه) مگر دا قدر چې وبللی ما تاسې (همراهی ته)؛ نو قبول کړ تاسې (په تشو غلولو سره) دعوت ځما، نو مه ملامتوئ تاسو ما، او ملامت کړئ نفسونه (ځانونه) خپل، نه یم زه اوس فریاد رس (له عذاب خلاصوونکي) ستاسې، او نه یې تاسې فریاد رس (له عذاب خلاصوونکي) ځما، بېشکه زه کافر (منکر بېزاره یم) له هغه اشراکه ستاسې ما لره (له الله سره په طاعت کې) پخوا (له دې نه په دنیا کې)، (نو فرمایي الله) بېشکه چې ظالمان شته دوی ته عذاب ډېر دردناک.

تفسیر: یعنې له ګردو ځنې په یوه لویه عدلیه محکمه کې به ګرد خلاق کله چې له خپلو قبورو څخه ژوندي پاڅولی کیږي او راوړاندې کیږي، او په خورا ښکاره صورت په عرصات کې د الله تعالی په حضور کې ګرد سره ټولېږي، نو وبه وایي د کفارو کمزوران هغو کسانو ته چې کبر یې کولو چې: بېشکه مونږ وو تاسې لره تابعان؛ نو آیا پس یې تاسې دفع کوونکي له مونږ څخه له الله د څه څیز؟.

یعنې اتباع به خپلو متبعینو ته داسې وایي چې: «په دنیا کې تاسې له خپلو ځانونو څخه لویان او مشران جوړ کړي وو، نو ځکه مونږ ستاسې ډېر اطاعت او متابعت وکړ، نو نن د دغه مصیبت په وخت کې مونږ ته څه ګټه او فائده راوړسوی! آیا داسې کېدی شي چې د دغه الله تعالی د عذاب کومه برخه له مونږ څخه لرې یا سپکه کړي؟».

دغه وینا به وروسته د دوزخ له ورنگه وکړي، یا به د حشر په میدان کې ووايي.

ابن کثیر (رحمه الله تعالی) اول احتمال ته ترجیح ورکړې ده، لقله تعالی: ﴿وَأَذِيتَحَاجُّونَ فِي النَّارِ فَيَقُولُ الضُّعَفَاءُ لِلَّذِينَ اسْتَكْبَرُوا إِنَّا كُنَّا لَعَمْرُؤًا صَابِرِينَ﴾ - و غیر ذلک من الآيات، والله تعالی أعلم.

﴿وَقَالَ الشَّيْطَانُ﴾ - الآية - یعنې له حساب او کتاب څخه وروسته کله چې داسې فیصله صادره شي چې جنتیان په جنت کې او دوزخیان دوزخ ته لاړ شي؛ نو هلته پخوا له دې نه چې دوزخیان په دوزخ کې ولویږي، دوزخیان به پر لعین ابلیس باندې الزام اړوي، چې ای مردوده! تا په دنیا کې مونږ تېر ایستو، او له لارې څخه دې بې لارې کړو، او په دغه مصیبت کې دې ککړ کړو، نو اوس څمونږ څه تدبیر او چاره هم وکړه!، مثلاً د سپارش او نورو څه انتظام وکړه! چې د الله تعالی له دغه عذاب څغورنه (نجات) مو په برخه شي.

دلته لعین ابلیس دوی ته به داسې یوه وینا وکړي چې د هغې حاصل دا دی: «بېشکه الله تعالی د صادق القولو انبیاوو په ژبه او واسطه د ثواب او عقاب او د دوزخ او جنت په متعلق داسې رښتیا وعدې فرمایلي وې چې د هغوی صداقت په دنیا کې د دلائلو او براهینو له مخې ثابت وو، او نن هم په مشاهده سره ظاهر دی، ما د هغه په مقابل کې تاسې ته د دروغو خبرې او غلطې وعدې کړې وې، چې د هغو کذب او دروغ هم په دنیا کې په ادنی فکر او تأمل سره واضح او ښکاره کېدی شو، او دلته خو ستاسې تر سترگو لاندې د هغې بدې نتیجې راڅرګندې (ښکاره) دي، له ما سره نه

د حجت او د برهان قوت وو، او نه داسې بل کوم طاقت او قوت وو چې په زور او زیاتي سره مې تاسې داسې یوې وړو کې خبرې ته اړ (محتاج) او مجبور کولی شوی، بلا شبه ما تاسې ته د بدې تحریک کړی دی، او تاسې ته مې د خپلې ډلې په لوري د راتلو بلنه کړې ده، تاسې پخپله منډه او ډېرې خوښۍ ځما په لوري راوغځېدئ.

د انصاف خبره خو دا ده: چې له ما څخه پر خپلو نفسونو باندې زیات الزام او ملامتي واپړوئ! ځما د اغواوو، غولولو، لمسولو او تیرایستلو جرم پر خپل ځای پاتې دی، لیکن ځما پر مجرمولو تاسې کله پاک او بري کېدی شئ! نن تاسې ته مدد رسونه چېرې - پخپله له تاسې څخه مدد اخیستل هم امکان نه لري، مونږ او تاسې دواړو د خپلو خپلو جرائمو سره برابر په سزا کې نیولی کېږي، هیڅ یو به د بل په داد او فریاد نه شي رسېدی، تاسې له خپله حماقته په دنیا کې زه د الله تعالی شریک ودرولم، یعنې ځینې مستقیماً د شیطان په عبادت لگیا شول، او ډېر کسان د شیطان په خبرو داسې وغولېدل، او دده د احکامو انقیاد یې په داسې ډول (طریقه) سره وکړو؛ چې هغسې د الله تعالی د احکامو اطاعت او انقیاد به یې کولو، په هر حال زه له هغه شرک او کفر چې تاسې پخپل جهالت او غباوت سره کړی دی؛ بیخي منکر او بېزاره یم».

د دغو مکالماتو له نقل کولو څخه مقصود دا دی چې خلق د دغه اضطراب او پرېشانی له تصویره او اندېښنې د شیطانین الجن والانس له اتباع او پیروۍ څخه مخ وگرځوي.

وَأُدْخِلَ الَّذِينَ آمَنُوا وَعَمِلُوا الصَّالِحَاتِ جَنَّاتٍ تَجْرِي مِنْ تَحْتِهَا الْأَنْهَارُ خَالِدِينَ فِيهَا بِإِذْنِ رَبِّهِمْ
يَحْتَفِلُونَ فِيهَا سَلَامٌ ۖ

او داخل به کړی شي هغه کسان چې ایمان یې راوړی دی او کړي یې دي ښه (عملونه په هسې) جنتونو کې چې بهیري لاندې له (مانیو او ونو د) هغو ویالې په دې حال چې همېشه به وي دوی په دغو (جنتونو کې)، داخل به کړی شي دوی په حکم او) په اذن د رب د دوی، پېشکشي د دوی (به په وخت د ملاقات کې) په دغه جنت کې لفظ د سلام وي.

تفسیر: دغه یې د مقابلي په ډول سره د کفارو له سزا څخه وروسته د مؤمنینو ښه انجام او خاتمه وفرمایله، شاه صاحب لیکي چې: «په دنیا کې «سلام» دعاء ده د سلامتیا د غوښتلو لپاره، او په آخرت کې سلام ویل مبارکي ده پر سلامتی موندلو».

أَلَمْ تَرَ كَيْفَ ضَرَبَ اللَّهُ مَثَلًا كَلِمَةً طَيِّبَةً كَشَجَرَةٍ طَيِّبَةٍ أَصْلُهَا ثَابِتٌ وَفَرْعُهَا فِي السَّمَاءِ ۚ تُؤْتِي
أَكْثَرَ كُلِّ حَبْنٍ بِإِذْنِ رَبِّهَا وَيَضْرِبُ اللَّهُ الْأَمْثَالَ لِلنَّاسِ لَعَلَّهُمْ يَتَذَكَّرُونَ ۝ وَمَثَلُ كَلِمَةٍ خَبِيثَةٍ
كَشَجَرَةٍ خَبِيثَةٍ اجْتُثَّتْ مِنْ فَوْقِ الْأَرْضِ مَا لَهَا مِنْ قَرَارٍ ۝

آیا ویني ته (ای بنده) څرنگه بیانوي الله یو مثال کلمه پاکیزه (چې لا إله إلا الله ده) په شان د هغې ونې پاکیزې (د څرما ده) چې بیخ د دې خښ وي (په ځمکه کې) او څانګې یې (پورته) په (جانب د) اسمان (تللي) وي. چې ورکوي (دا ونه) خوراک (مېوه) خپله هر مقرر وخت په اذن (حکم) د رب خپل، او بیانوي الله مثالونه لپاره د خلقو لپاره د دې چې دوی پند پرې واخلي. او مثال د کلمې خبیثې (چې کلمه د کفر ده) په شان د هغې ونې خبیثې (بدبویې بدخوندې لکه د مرغوني د بوټي) دی، چې ایستلی شوی وي له سر د ځمکې، چې نه وي ده ته هیڅ قدر قرار (ثبات استحکام).

تفسير: يعنى وگورئ او غور وکړئ څرنگه باموقعه او معنى پيدا کوونکى مثال دى، عقلمن هومره چې په ده کې غور وکړي؛ هغومره په سلهاوو دقائق مسلسل ترې پيدا کېږي، په پاکيزه خبرې کې د توحيد کلمه - د الله تعالى د معرفت خبرې - ايمان او ايمانيات - قرآن - حمد او ثنا - تهليل - تسبيح او رښتيا ويل - کرد سره داخل دي.

په اکثرو رواياتو او آثارو کې دلته د پاکيزه ونې مصداق د خرما (کجورې) ونه درولې شوې ده، گواکې نورې پاکيزه ونې هم تر دې لاندې داخلې کېدى شي.

﴿أَصْلُهَا نَائِلٌ وَفَرْعُهَا فِي السَّمَاءِ﴾ يعنى د هغې بېخ د ځمکې په ژوره (ښکته) کې غوړېدلې وي، چې په ډېر زورور او سخت باد او سيلۍ سره هغه له بېخه نه ايستلى کېږي، او د هغې څانگې اسمان ته رسېدلي دي، يعنى څانگې يې ډېر لوړې او د ځمکې له کثافتونو څخه لرې وي.

﴿تَوَوَّنَا أَكْلَهُمُ كُلٌّ فَإِذَا رَجَوْا﴾ چې ورکوي دغه ونه مېوې خپلې هر وخت کې چې ورته مقرر کړى وي الله په اذن او حکم د رب خپل سره، چې اول «بسر» او په وسط کې «رطب» او آخر کې «تمر» ورکوي، او «تمر» يې خو هر کله موجود وي، يعنى هيڅ يو فصل له مېوو او ثمراتو څخه تش نه وي پاتې، يا يې فرض کړئ چې په دولسو مياشتو کې گهيځ (سحر) او ماښام به پرې تازه مېوې خوړندې وي.

په ﴿كَلِمَةٍ نَّجِيَّةٍ﴾ کې د کفر کلمه - دروغ خبرې - او هر هغه خبره چې د الله تعالى له مرضي څخه مخالفه وي؛ داخله ده، او على الاكثره له دې نه حنظل (مرغونۍ) مرادوي، گواکې د لفظ په عموم کې هره خرابه ونه شامله کېدى شي، يعنى لکه چې هيڅ بېخ ونه لري، او په لږ اشاره سره له ځمکې څخه وځي، گواکې د هغه کم قوتي او ناپايداري يې ښکاره کړې ده.

د دواړو مثالونو حاصل داسې شو، چې گواکې د توحيد او ايمان دعوى پخه او رښتيا ده، چې د هغه دلائل نهايت صاف او صحيح او مضبوط دي، او د دې لامله چې د فطرت سره موافقه ده؛ د هغې رښې د زړونو ژورو ته رښکته کېږي، او د صالحه وو اعمالو څانگه عين تر اسمانه پورې لگيږي.

الغرض د حق او صداقت او توحيد او معرفت همېشه بهارونه او پسرلي ورځ په ورځ وده کوي، او لويېږي، او په ډېرې پايدارۍ سره لوړېږي، او بالعکس د دروغو خبرو او شرک او کفر او د باطني دعوى بېخ هيڅ نه وي، د باد په لږ خوځولو سره له بېخه وځي، د ناحقې خبرې په اثبات کې هومره زور چې ولگولى شي؛ ليکن د انساني ضمير او فطرت د مخالفت لامله (له وجې) د هغه بېخ د زړونو تر بېخه نشي رسېدى، د لږ څه فکر کولو په اثر غلط رښکاري، نو ځکه مشهوره ده چې دروغ پښې نه لري، يعنى د رښتيا په شان پر خپلو پښو نشي تللى، او نه له هغو څخه په زړونو کې څه نور پيدا کېږي.

يُثَبِّتُ اللَّهُ الَّذِينَ آمَنُوا بِالْقَوْلِ الثَّابِتِ فِي الْحَيَاةِ الدُّنْيَا وَفِي الْآخِرَةِ وَيُضِلُّ اللَّهُ الظَّالِمِينَ وَيَفْعَلُ اللَّهُ مَا يَشَاءُ ۝

مضبوطوي الله هغه کسان چې ايمان يې راوړى دى په خبرې ثابتې سره په ژوندون د دنيا (په وخت د فتنې او مرگ) کې او په آخرت کې (يعنې په قبر کې) او ښويوي الله ظالمان (له دغې ثابتې خبرې او هېروي يې ترې په دنيا او عقبا کې)، او کوي الله هر هغه څه چې اراده وفرمايي (د کولو يې له اهداء د مؤمنانو او اضلال د مشرکانو).

تفسير: يعنى حق تعالى د توحيد او ايمان په خبرو (چې د هغو مضبوطي او پايداري په پخواني مثال کې ظاهره کړې شوى دى)، مؤمنان په دنيا او آخرت کې مضبوط او ثابت قدم وي، پاتې شو د قبر منزل چې د دنيا او آخرت په

منځ کې «برزخ» دی؛ هغه په دنیا یا په آخرت کې ګډ شمېرلی شوی، لکه چې له اسلافو څخه دغه دواړه اقوال منقول دي، غرض دا دی چې مؤمنین د دنیا له ژوند څخه نیولې تر محشر پورې د همدغې طیبې کلمې په برکت مضبوط او ثابت قدم پاتې کېږي، په دنیا کې له هومره حوادثو او آفاتو سره چې مخامخ شي، او هر رنگه سخت امتحان او ازموینه چې ترې واخیسته شي؛ په قبر کې د نکیرینو سوال او ځواب وشي، د محشر هولناکه منظره سره له دې چې فکر او هوش وړونکې وي؛ په هره موقع کې همدغه د توحید کلمه د ده د مېړانې، ثبات، او استقامت ذریعه وګرځي.

﴿وَيُضِلُّ اللَّهُ الظَّالِمِينَ﴾ او بنویوي اړوي الله ظالمان مشرکان له دغې ثابتې خبرې او هېروي یې ترې په دنیا او عقیبې کې، له ظالمانو څخه مراد دلته کفار او مشرکین دي، دوی په دنیا کې هم وښویدل، او په آخرت کې هم ښوېږي، او له سره د حقیقي بري او کامیابي مخه به ونه ويني.

أَلَمْ تَرَ إِلَى الَّذِينَ بَدَّلُوا نِعْمَتَ اللَّهِ كُفْرًا وَأَحَلُّوا قَوْمَهُمْ دَارَ الْبَوَارِ ۖ جَهَنَّمَ يَصْلَوْنَهَا وَبِئْسَ الْقَرَارُ ۚ
وَجَعَلُوا لِلَّهِ أَنْدَادًا لِّيُضِلُّوا عَنْ سَبِيلِهِ قُلْ تَتَّبِعُوا فَإِنْ مَصِيرَكُمْ إِلَى النَّارِ ۚ

آیا نه یې خبر نه ګورې ته هغو کسانو (د کفارو) ته چې بدل کړی یې دی نعمت د الله په ناشکری سره (په اختیار د کفر) او رابښکته کړی دی دوی قوم خپل په دار د هلاکت کې، چې دوزخ دی، داخل به شي دوی په هغه کې، او بد ځای د قرار او هستوګنې دی. او ګرځولي وو دوی الله ته شریکان لپاره د دې چې ګمراه کړي (واړوي خلق) له لارې (د توحید) د الله، ووايه (ای محمده! دوی ته) چې نفعه واخلئ تاسې (په شهواتو سره په دنیا کې) نو بېشکه بېرته ورته ستاسې اور د دوزخ ته دي.

تفسیر: له دې نه د کفارو او مشرکینو مشران او سرداران مراد دي، خصوصاً د قریشو رئیسان چې د دوی په لاس کې په هغه وخت کې د عربو واک او اختیار وو، یعنې الله تعالی پر دوی څومره انعام او احسان فرمایلی دی، د دوی د هدایت لپاره یې محمد صلی الله علیه وسلم لېږلی دی، قرآن یې نازل کړی دی، د بیت الحرام مجاوران یې ګرځولي دي، د عربو مشرتیا یې ورته روزي کړې ده، دوی د پاک الله د دغو نعمتونو او احسانونو مقابل په دې سره وکړه؛ چې د الله تعالی پر ناشکری یې ملاوې وتړلې، او د ده خبرې یې دروغ وبللې، د ده له رسول سره وجنګېدل، په آخر کې یې خپل قوم له خپلو ځانونو سره یو ځای بیولی د هلاکت په کنده کې ولوېدل.

﴿وَجَعَلُوا لِلَّهِ أَنْدَادًا لِّيُضِلُّوا عَنْ سَبِيلِهِ﴾ یعنې که دوی د الله تعالی له نعمتونو او احساناتو څخه متأثر شوي وی، او د حقیقي منعم په شکر ګذاری او اطاعت شعارۍ کې لګیا وی؛ نو ډېر به ښه وو، مګر دوی داسې ونه کړل، بلکه بالعکس بغاوت یې غوره کړ، او د پاک الله په مقابل کې یې نور داسې شیان ودرول؛ چې پر هغو یې د الوهیت صفات ویشلي وو، او هغه عبادت یې چې واحد الله ته مخصوص وو؛ په مختلفو عنوانونو سره د دوی لپاره ثابت کړ، خو په دغې سلسلې کې له خپلو ځانونو سره نور خلق هم بې لارې کړي، او ګمراهي ته یې واړوي، او د خپل سیادت په لومه (دام) کې یې راګیر کړي.

قُلْ لِّلْعِبَادِ الَّذِينَ آمَنُوا يَقِيمُوا الصَّلَاةَ وَيُنْفِقُوا مِمَّا رَزَقْنَاهُمْ سِرًّا وَعَلَانِيَةً مِّنْ قَبْلِ
أَنْ يَأْتِيَنَّهُمْ يَوْمٌ لَا يَسْعَىٰ فِيهِ وَلَا خَلٌّ ۚ

ووايه (ای محمده) هغو بندګانو څما ته چې ایمان یې راوړی دی چې سم دې دروي (ادا کړي) لمونځ، او ورکړه دې کوي ځینې له هغه ماله چې ورکړی دی مونږ دوی ته په پټه (که مستحب

وو، او په ښکاره (که فرض وو یا واجب)، پخوا له راتلو د هغې ورځې چې نشته سودا پلورل (خرڅول) او پېرودل (اخستل) په هغې کې او نه دوستي.

تفسیر: د کفارو د احوالو له ذکر کولو څخه وروسته د مخلصینو مؤمنینو د تنبیه لپاره یې داسې وفرمایل څو دوی په پوره ډول سره وینس شي، او د عبودیت په وظائفو کې یوه ذره هم فرق او توپیر (تفاوت) رانه ولي، په زړه او ځان سره د خالق عبادت او د مخلوق خدمت وکړي، چې هغه ډېر ښه عبادت دی، لمونځونه دې د هغو له حقوقو او حدودو د رعایت سره په کامل خشوع او خضوع سره تل ادا کړي، د پاک الله له ورکړې څخه یوه برخه خفيه یا علانيه پر مستحقینو ولگوي، الغرض د هغو کفارو په مقابل کې چې په کفر او شرک او د نعمتونو په ناشکری کې ډوب تللي دي، مؤمنانو ته لازم دي چې په خپلو ځانونو او مالونو الله تعالی په عبادت او شکر ایستلو سره خپله مستعدي څرگنده (ښکاره) کړي.

﴿مَنْ قَبِلَ أَنْ يَأْتِيَ يَوْمَ لَا يَسْعَىٰ فِيهِ وَلَا يَخْلُ﴾ یعنې لمونځ او فی سبیل الله انفاق او نور حسنات په هغه ورځ به د دوی په کار ورځي، بیع او شراء او تش د دوستی او خپلوی تعلقات له سره د دوی په کار نه ورځي، نه به هغه څو ک نېک عمل پېرودی (اخستلی) شي، او نه به داسې کوم دوست او خپلوان پیدا کيږي، چې بې له ایمانه او صالح عمله تش د دوستی د تعلقاتو لامله د ده نجات ذمه پر خپل ځان واخلي.

اللَّهُ الَّذِي خَلَقَ السَّمَوَاتِ وَالْأَرْضَ وَأَنْزَلَ مِنَ السَّمَاءِ مَاءً فَأَخْرَجَ بِهِ مِنَ الثَّمَرَاتِ رِزْقًا لَّكُمْ
وَسَخَّرَ لَكُمُ الْفُلْكَ لِتَجْرِيَ فِي الْبَحْرِ بِأَمْرِهِ وَسَخَّرَ لَكُمُ الْأَنْهَارَ وَسَخَّرَ لَكُمُ الشَّمْسَ وَالْقَمَرَ دَائِبِينَ
وَسَخَّرَ لَكُمُ اللَّيْلَ وَالنَّهَارَ وَاتَّكَمُمْ مِنْ كُلِّ مَا سَأَلْتُمُوهُ وَإِنْ تَعَدُّوا نِعْمَتَ اللَّهِ لَا تَحْصُوهَا إِنَّ
الْإِنْسَانَ لَظَلُومٌ كَفَّارٌ

الله هغه ذات دی چې پیدا کړی یې دي اسمانونه او ځمکه او نازلې کړي یې دي (له طرفه) د اسمانه اوبه، نو راوستلې یې دي په دې اوبو سره له هر قسمه مېوو څخه رزق (روزي) تاسې ته، او مسخر (تابع) کړي یې دي تاسې ته بهرې لپاره د دې چې ګرځي په سیند کې په امر (حکم) د دغه (الله) سره، او مسخر کړي (لګولي) یې دي تاسې ته ویالې، او مسخر کړي (په کار لګولي) یې دي لپاره د منافعو ستاسې لمر او سپوږمۍ په دې حال چې ګرځېدونکې دي سم له دستور سره برابر، او په کار کې یې لګولي دي تاسې ته شپه او ورځ. او درکړي یې دي تاسې ته ځینې له هر هغه څیز چې سوال کړی تاسې د هغه (شي سم له مصلحته)، او که شمېرئ تاسې (ټول انواع او ګرد افراد) د نعمت د الله؛ نو وبه نه شمېرلی شئ تاسې دا نعمتونه د الله (تر آخره پورې)، بېشکه انسان خامخا لوی ظالم ډېر ناشکره دی.

تفسیر: یعنې الله تعالی د خپل قدرت او حکمت په کمال سره په اوبو کې داسې یو قوت پیدا کړی دی، چې د ونو او کښتونو (فصلونو) او د نورو د ودې او نشوونما او حاصل ورکولو سبب ګرځي، او د همغو په ذریعه ځمونږ د هغو له مېوو او حاصلاتو څخه مستفید کيږو.

﴿وَسَخَّرَ لَكُمُ الْفُلْكَ لِتَجْرِيَ فِي الْبَحْرِ بِأَمْرِهِ﴾ یعنې د سمندر په خوفناکو څپو او موجونو کې په یوې وړو کې بهرې باندې سپرېږئ، او له کومه ځایه تر کومه ځایه پورې رسېږئ، او په څه اندازه سره تجارتي او غیر تجارتي فوائد ترې حاصلوئ، دغه خو د الله تعالی په قدرت او حکم سره دی؛ چې د سمندر په لویو لویو څپو او هسکو هسکو موږو او غټو غټو شپږو کې یوه وړو کې (د پیاز د پوټکي په شان) بهرې یا جهاز نه یواځې ساتي، بلکه له یوې لویې وچې څخه یې بلې لویې وچې ته هم بیایي.

﴿وَسَخَّرَ لَكُمُ الْاَنْهَارَ﴾ يعنې په ويالو، خوړونو، سيندونو، ويالو، لښتو او نورو کې د اوبو راتلل او لرې ځايونو ته رسېدل - اګر که د بېړۍ په شان ستاسې د فکر او ارادې تابع نه ده؛ خو بيا هم ستاسې په کارونو کې بوخت او لګيا دي.

همداسې لمر، سپوږمۍ او ستوري هم د يوه معين نظام او ضابطې سره سمه د خپل ټاکلي دود (رواج) او دستور سره موافق تماما تر قيامه د قيامت پورې پخپلو حرکاتو او ورسپارليو شويو خدماتو کې مصروف دي، او له سره نه ستومانه او نه ستړي کېږي.

يا شپه او ورځ يوه په بله پسې په همغه ټاکلي عادت سره سم او تل راځي او ځي، دغه ګرد شيان اګر که په دې معنې ستاسې په تصرف او اختيار کې نشته؛ چې کله مو او چېرې مو چې زړه وغواړي د هغوی د قدرتي حرکاتو او تاثيراتو مخه ونيسي، خو بيا هم تاسې داسې ډېر تصرفات او تدابير په کار اچولي شئ چې د هغو تاثيراتو څخه بېشماره فوائد حاصل کړئ او لکه چې کوي - د انساني تصرفاتو او تدابيرو څخه ماسوا دوی بالذات هم تل تر تله ځمونږ د دې دنيا په يو نه يو خدمت کې مشغول او لګيا دي، مونږ او تاسې په هوسايۍ (آساني) سره ژوندون کوو، او دوی سرګردانه ځمونږ په منفعت او خدمت کې مداومت کوي.

﴿وَلَنْ تَعْبُدُوا إِلَهًا﴾ يعنې د الله تعالى نعمتونه دومره ډير دي، چې که تاسې ګرد سره يو ځای شئ، او په اجمالي ډول سره د هغو شمېرلو سره پيل (شروع) وکړئ؛ نو ګرد به سره ستړي او ستومانه کېږئ.

﴿إِنَّ الْإِنْسَانَ لَقَفُورٌ مُّقَارٌ﴾ يعنې د انسان په جنس کې ډېره زياته بې انصافي او بې شکرۍ او بېقدرۍ شته، چې سره د دومره بېشماره احساناتو له ليدلو بيا هم د حقيقي منعم حق نه پېژني، او شکر يې نه اداء کوي.

وَإِذْ قَالَ إِبْرَاهِيمُ رَبِّ اجْعَلْ هَذَا الْبَلَدَ آمِنًا وَاجْنُبْنِي وَبَنِيَّ أَنْ نَعْبُدَ الْأَصْنَامَ ٥٧

او (ياد کړه) هغه وخت چې وويل ابراهيم: ای ربه ځما! وګرځوه دا ښار (د مکې) امن والا، او لرې وساته ما او ځامن ځما له دې نه چې عبادت به کوو د بتانو.

تفسير: يعنې د قریشو هغو مشرانو چې د دوی د کفران او شرک او کفر بيان پاس په ﴿الَّذِينَ يَدْعُونَ إِلَهًا﴾ الآية - کې شوی وو؛ هغوی ته د ابراهيم عليه السلام قصه ور په يادوي، او تنبيه ور کوي چې تاسې د هغه د اولاديت لامله د «کعبه الله» او لوی حرم مجاوران شوي يئ، هغه د دې کعبې اساس خاص پر توحيد اېښی وو، د همدې دعاوو په اثر الله جل جلاله دغه د مکې معظمې ښار ودان کړ، او په دغو کلکو پرښو (ګټو) او شگلنو ځمکو کې د ظاهري او باطني نعمتونه امبارونه يې جوړ کړل، ابراهيم عليه السلام له دنيا ځنې په داسې حال کې لاړ چې داسې دعاوې او وصيتونه يې کول، چې دده اولاده د شرک طريقه اختيار نه کړي، اوس تاسې ته فکر کول او شرمېدل په کار دي، چې تر کومه ځای پورې مو دده د وصيتونو رعايت کړی دی؟ يا دده له دعاء څخه مو برخه اخيستې ده، او تر کومه حده پورې مو د الله تعالى پر احساناتو شکر ايستلی دی.

﴿رَبِّ اجْعَلْ هَذَا الْبَلَدَ آمِنًا﴾ الآية - يعنې مکه معظمه «حرم آمن» وګرځوي لکه چې الله تعالى مأمونه هم وګرځوله، او هم زه او هم ځما اولاده د تل لپاره د بت پرستۍ څخه وژغورې (محفوظ کړې)، او ترې مو لرې وساتې، غالباً دلته به له اولاده ځنې خاص صُلبې اولاد مراد وي، نو ځکه د دوی په صُلبې اولاد کې دغه مرض رانغی، او که عام ذريات ترې مراد وي، نو ویلی کېږي چې دغه دعاء د ځينو په حق کې نه ده قبوله شوې.

سره له دې چې ابراهيم عليه السلام معصوم رسول وو، مګر د دعاء له آدابو څخه ده؛ چې له نورو ځنې پخوا سړی خپل ځان ته دعا وکړي، داراز (قسم) دعاوې چې له انبياوو څخه منقولې دي؛ په هغو کې دغې خبرې ته هم اشاره ده چې د انبياوو عصمت هم د دوی له لوري نه دی پيدا شوی، بلکه د الله تعالى له حفاظته او صيانته موجود شوی دی، نو ځکه دوی تل د همغه په دربار کې التجاء کوي چې هغه د دوی د عصمت او (تلفظاً) ضامن او کفيل شوی دی.

تنبیه: حافظ عماد الدین ابن کثیر (رحمه الله تعالى) په نزد ابراهيم عليه السلام دغه دعاوې د معظمې مکې د ودانۍ او د کعبې شریفې د تعمیر څخه وروسته کړې دي، په (اول جزء البقره په (۱۲۶) تر (۱۲۹) آیاتونو او (۱۵) رکوع) کې د کومو دعاوو چې ذکر شوی دی؛ هغه یې د کعبې شریفې د بناء په وخت د اسماعیل علیه السلام په معیت فرمایلي دي، او دغه دعاوې یې ډېره موده وروسته په سپین ږیر تیا کې کړې دي.

رَبِّ اِنَّهُمْ اَضَلُّنَا كَثِيرًا مِّنَ النَّاسِ ۚ فَمَنْ تَبِعَنِيْ فَاِنَّهٗ مِنِّيْ وَمَنْ عَصَانِيْ
فَاِنَّكَ غَفُوْرٌ رَّحِيْمٌ ﴿٢٠﴾ رَبَّنَا اِنَّا اَسْكَنْتُ مِنْ ذُرِّيَّتِيْ بُوَادٍ غَيْرِ ذِي زَرْعٍ عِنْدَ بَيْتِكَ
الْمُحَرَّمِ رَبَّنَا لِيُقِيمُوا الصَّلَاةَ فَاجْعَلْ اَفْئِدَةً مِّنَ النَّاسِ تَهْوِيْ اِلَيْهِمْ وَاَرْزُقْهُمْ
مِّنَ الشَّمْرِ لَعَلَّهُمْ يَشْكُرُوْنَ ﴿٢١﴾

ای ربه خُما! بېشکه دغو (تېرو (کتو) بتانو) لغزولي دي ډېر له خلقو (چې سبب د گمراهۍ د دوی شوی دی) نو هر چا چې متابعت وکړ خُما؛ نو بېشکه هغه له (أهل ملت) خُما دی، او هر چا چې نافرمانی وکړه خُما نو بېشکه چې ته یې ښه بخښونکی (د خطیاتو) ډېر رحم کوونکې یې. ای ربه خُمونږ! بېشکه چې ما اوسولي دي ځینې له اولاد خپل (چې اسماعیل او اولاد یې دی) په داسې یوه وادي (ناو) کې چې نه دی خاوند د کښت (فصل) په نزد د کوټې ستا چې حرمت (عظمت) والا ده، ای ربه خُمونږه (ومې اوسول دوی دلته) د دې لپاره چې سم ودروي (اداء کړي سره له ټولو حقوقو) لمونځ، نو وگرځوه (مائل کړه) زړونه د ځینو خلقو په مینه (چې راځغلي دوی ته، او رزق روزي ورکړه دوی ته له هر قسمه مېوو څخه لپاره د دې چې دوی شکر وباسي.

تفسیر: یعنې هغو کسانو چې د خالص توحید لاره غوره کړې ده، او خُما خبرې یې منلي دي؛ هغه خُما په ډله کې شامل دي، او هغه کسان چې خُما خبرې یې نه دي منلي، او خُمونږ له لارې څخه بېل شوي دي؛ نو ته دوی ته پخپلې مهربانۍ او بخښنې سره د توبې توفیق ورکولی شې، که ستا لطف او مهرباني وي؛ نو هغه به هم ایمان راوړي، او خپل ځان به د خصوصي رحمت او ابدې نجات مستحق گرځولی شي، یا دا مطلب چې ته قدرت لرې چې هغه هم په همدغه موجوده حالت کې وبخښې، اګر که ستا له حکمته د هغه وقوع ونشي.

تنبیه: د «المائدة» د سورت په آخر کې د ابراهيم خليل الله عليه السلام د دې قول او د مسیح علیه السلام په مقوله کې مو فرق بیان کړی دی؛ هغه دې بیا وکتلی شي!.

﴿رَبَّنَا اِنَّا اَسْكَنْتُ﴾ الآية - ای ربه خُمونږه! بېشکه چې ما اوسولي دي او ډېره کړې دي ځینې له اولادې خپلې یعنې اسماعیل علیه السلام، ځکه چې بل اولاد یې اسحاق علیه السلام او نور په شام کې وو، د الله تعالی په حکم یې اسماعیل علیه السلام د تي رودلو په وخت کې د ده د والدې (بي بي هاجرې) سره په دغه تور سپېره ډاګه او ډېر ډګر (میدان) کې پرېښود، او دی ترې لاړ، وروسته له هغه د «جرهم» د قبیلې څه خلق هلته ورسېدل، ځکه چې الله تعالی د اسماعیل علیه السلام د تندې او د بي بي هاجرې رضي الله عنها د تلوسې او منډې له امله د پرښتې په ذریعه هلته د «زمزم» چینه بهولې ده، نو د «جرهم» کوچیانو چې دغه اوبه ولیدې، هلته ښکته شول، او د بي بي هاجرې رضي الله عنها په اجازه همغلته مسکون شول.

کله چې اسماعیل علیه السلام لوی شو؛ نو په همدغې قبیلې کې یې واده وشو، په دې ډول چې نن ورځ مکه معظمه ده؛ یو کلی ودان شو، ابراهيم علیه السلام به هم کله کله له «شام» څخه دلته تشریف راوړ، او د دې او د دې ښار هستېدونکو ته به یې داسې دعاوې فرمایلي چې: «ای الها! ما خپل یو ځوی په دغه لامزروعه (بې کرونده) او ډاګه ډېر

ميدان کي ستا په حکم ستا معظّم او محترم کور سره نژدې دېره کړې دى، چې دى او د ده نسل ستا او ستا د دې کور حق ادا کړي؛ نو ته پخپل فضل او کرم سره د خلقو زړونه دې لوري ته متوجه کړه، خو دوى دلته راشي، او ستا عبادت وکړي، او د دې ښار رونق زيات شي، او هم د دوى د روزى او زړه جمعى لپاره له غيبه داسې سامان ور برابر کړه؛ چې برسېره پر غلو او اوبو چې د ژوندانه له ضرورياتو څخه دي؛ عمده ثمرات او ښې مېوې همدلته په افراط سره پيدا شي، چې خلق د زړه په اطمینان سره ستا په عبادت او شکر گذراى کي مصروف شي».

پاک الله دغه ګردي دعاوې قبولې کړې، لکه چې تر نن ورځې پورې هر کال په زرګونو او لکونو انسانان له ګرده جهان هلته سره ټولېږي، او د اعلى قسم ميوو او عمده ثمراتو په مکې معظمې کي دومره کثرت او افراط وي؛ چې ښايي د دنيا په کومې بلې برخې کي د هغه سارى او نمونه لږ وي، حال دا چې پخپله په مکې معظمه کي يوه باثمره ونه به نه وي موجوده، له ځينو اسلافو څخه منقول دي چې: ابراهيم عليه السلام پخپله دعا کي ﴿اَقِمْ دَعَاكَ مِنَ النَّاسِ﴾ د «څه خلقو زړونه» فرمايلي وو، که نه ګرد عالم به هغه لوري ته تلل.

رَبَّنَا اِنَّكَ تَعْلَمُ مَا نُخْفِي وَمَا نُعْلِنُ وَمَا يَخْفَىٰ عَلَى اللَّهِ مِنْ شَيْءٍ فِي الْاَرْضِ وَلَا فِي السَّمَاءِ ﴿٥٠﴾

ای ربه ځمونږ! بېشکه چې تاته معلوم دي هغه چې پټوو یې مونږه، او په هغه چې ښکاره کوو یې، او نه دي پټ پر الله باندې هیڅ څیز (نه) په ځمکه کي (له سفلیاتو نه) او نه په آسمان کي (له علویاتو نه).

تفسیر: یعنې په ځمکه او آسمان کي هیڅ له تا څخه پټ نه دي، نو بیا ځمونږ ظاهر او باطن له تا ځنې څرنګه پټ او مخفي پاتې کېدی شي؟ داسې چې فرمایلي یې دي: «هغه چې پټوو یې مونږ او هغه چې ښکاره کوو یې» په دغه کي د مفسرانو څو اقوال دي: لیکن د تخصیص هیڅ وجه نه ده، الفاظ عام دی، چې ګردو ښکاره وو او پټو شیانو ته شامل دي.

الْحَمْدُ لِلَّهِ الَّذِي وَهَبَ لِي عَلَى الْكِبَرِ إِسْمَاعِيلَ وَإِسْحَاقَ إِنَّ رَبِّي لَسَمِيعُ الدُّعَاءِ ﴿٥١﴾

(ټول د کمال صفت او) ثنا ده (هغه) الله لره چې رابخښلی یې دی ماته سره له زوروالي اسماعیل او اسحاق، بېشکه چې رب ځما خامخا ښه اورېدونکی (قبولونکی) د دعاء دی.

تفسیر: یعنې په زور ټوب کي اسحاق علیه السلام د «ساري» او اسماعیل علیه السلام د «هاجرې» له کېلې څخه په غیر متوقعه ډول سره دې راعنايت فرمایلي دي، لکه چې د اولاد په متعلق ځما د ﴿رَبِّ هَبْ لِي مِنَ الصَّالِحِينَ﴾ دعا دې واورېده، دغه دعاء هم راقبوله کړه.

رَبِّ اجْعَلْنِي مُقِيمَ الصَّلَاةِ وَمِنْ ذُرِّيَّتِي رَبَّنَا وَتَقَبَّلْ دُعَاءِ ﴿٥٢﴾

ای ربه ځما! وګرځوي ما همېشه قائموونکی (اداء کوونکی) د لمانځه (سره له ټولو حقوقو یې) او ځنې له اولادې ځما (هم کلک کړې پر لمانځه)، ای ربه ځمونږ! او قبوله کړې دعاء ځما.

رَبَّنَا اغْفِرْ لِي وَلِوَالِدَيَّ وَلِلْمُؤْمِنِينَ يَوْمَ يَقُومُ الْحِسَابُ ﴿٥٣﴾

ای ربه ځمونږ! بخښنه وکړې ماته او مور او پلار ځما ته او مؤمنانو ته په هغه ورځ (د قیامت کي) چې قائمېري حساب.

تفسير: دغه دعاء يې غالباً د خپل پلار د مړ كېدلو څخه پخوا چې د كفر په حالت مړ شو، او وروسته دى پرې خبر شو؛ فرمايلې ده، نو مطلب به يې داسې وي چې: هغه ته د اسلام هدايت ور كړې!، او د قيامت په ورځ يې د مغفرت وړ (لايق) او مستحق وگرځوي!، او كه د مړ كېدلو څخه يې وروسته دعا فرمايلې وي؛ نو ښايي تر هغه وخته پورې به دى نه وو مطلع كړى شوى، چې كفار د مغفرت وړ (لايق) نه دي.

وَلَا تَحْسَبَنَّ اللَّهَ غَافِلًا عَمَّا يَعْمَلُ الظَّالِمُونَ إِنَّمَا يُؤَخِّرُهُمْ لِيَوْمٍ تَشْخَصُ فِيهِ
الْأَبْصَارُ ۚ مُهْطِعِينَ مُقْنِعِينَ رُءُوسِهِمْ لَا يَرْتَدُّ إِلَيْهِمْ طَرْفُهُمْ وَأَفِئْتُهُمْ هَوَاءً ۝۵

او مه كوه گمان (اى انسانه) په الله چې غافل (بې خبره) دى له هغو كارونو چې كوي يې ظالمان! بېشكه همدا خبره ده چې وروستي كوي دوى هغې ورځې ته چې خلاصې به پاتې وي (له ډېر وېرې) په هغه كې سترگې. چې منډې وهونكې به وي دا (مخلوقات) چې جگ (اوچت) نيوونكي به وي د سرونو خپلو (په طرف د بلونكي محشر كې)، بېرته به نه گرځي دوى ته رپول د سترگو د دوى، او زړونه د دوى به تش وي (له عقله او فهمه له ډېرې وېرې).

تفسير: يوه ركوع پخوا د ډېرو عظيمه وو نعماوو د ذكر كولو په منځ كې يې فرمايلي وو: ﴿إِنَّ الْإِنْسَانَ لَقَلُومٌ كَفَّارٌ﴾ «بېشكه انسان خامخا لوى ظالم او ډېر ناشكړه دى»، وروسته له هغه د ابراهيم عليه السلام قصه يې واوروله، او د مكې معظمې كفارو ته ځينې خصوصي نعمتونه ور په ياد كړه. او د دوى د ظلم او شرك په لوري يې اشاره و فرمايله؛ په دغه ركوع كې تنبيه فرمايي: كه د ظالمانو په تنبيه فرمايلو كې څه خنډ وشي، نو داسې يې مه گڼئ چې الله تعالى د دوى له حركاتو څخه بې خبر دي، په ياد يې ولرئ چې د دوى هيڅ يو وړوكى او لوى كار له الله تعالى څخه پټ نه دى، البته د ده عادت داسې نه دى چې فوراً مجرم ونيسي، او تباه يې كړي، دې ډېرو لويو ظالمانو ته هم مهلت وركوي، چې يا له خپلو جرائمو څخه لاس واخلي، يا د جرائمو په ارتكاب كې تر دې حده پورې ورسېږي چې له قانوني حيثيته د ده د سزا په مستحق كېدلو كې هيڅ قسم خفاء پاتې نشي.

تنبيه: ﴿وَلَا تَحْسَبَنَّ﴾ خطاب هر هغه انسان ته دى چې داسې يو خيال يې په زړه كې پيدا كېدى شي، او كه پاك رسول الله صلى الله عليه وسلم ته خطاب؛ نو د دوى له دې مخاطبې څخه به نورو ته اورول مقصود وي، چې كله يې خپل رسول الله صلى الله عليه وسلم ته داسې و فرمايل چې داسې خيال مه كوه! حال دا چې داسې يو خيال له سره دوى ته قريب هم نشو راتلى، نو د نورو په حق كې داسې خيال به په څه اندازه واجب الاحتراز وي.

﴿إِنَّمَا يُؤَخِّرُهُمْ لِيَوْمٍ تَشْخَصُ فِيهِ الْأَبْصَارُ﴾ يعنې د قيامت په ورځ كې له ډېر هول، هيت او دهشت څخه سترگې به همداسې رډې بلې او ټېغې پېغې رښكاري، او هم داسې بوتې وتلې او پرانيستلې به پاتې وي، يعنې رپولى به يې نشي، او همداسې وازې به ختلې وي، او هيڅ به يې نشي پټولى.

وَأَنذِرِ النَّاسَ يَوْمَ يَأْتِيهِمُ الْعَذَابُ فَيَقُولُ الَّذِينَ ظَلَمُوا رَبَّنَا آخِرْنَا إِلَىٰ آجَلٍ قَرِيبٍ نَّجِبْ
دَعْوَتَكَ وَتَتَّبِعِ الرُّسُلَ ۗ أَوَلَمْ تَكُونُوا أَقْسَمْتُمْ مِّنْ قَبْلِ مَّا لَكُمْ مِنَّ زَوَالٍ ۚ وَكُنْتُمْ فِي مَسْكِينَ الَّذِينَ
ظَلَمُوا أَنْفُسَهُمْ وَتَبَيَّنَ لَكُمْ كَيْفَ فَعَلْنَا بِهِمْ وَضَرَبْنَا لَكُمُ الْآمَثَالَ ۝۶

او وېروه (اى رسوله خدا) خلق له هغې ورځې څخه چې را به شي دوى ته عذاب (په قيامت يا د مرگ په وخت كې)؛ نو وبه وايي هغه كسان چې ظلم يې كړى دى (په شرك او تكذيب سره): اى ربه ځمونږ! وروستي كړه (مهلت راكړه) مونږ ته تر نېټې نژدې پورې

چې قبوله کړو بلنه ستا او متابعت وکړو د رسولانو، (وبه فرمایي الله توبیخاً) آیا نه وئ تاسو چې قسم به کولو تاسې پخوا له دې نه (په دنیا کې) چې نشته تاسې ته هیڅ زول (له دنیا نه آخرت ته په بیا ژوندون سره). او اوسېدلي وئ تاسې په کورونو د هغو کسانو کې چې ظلم یې کړی وو پر ځانونو خپلو (په کفر او معاصیو سره)، او ښکاره شوې ده تاسې ته (دغه خبره) چې څرنگه کار کړی وو مونږ په دوی باندې (د عذاب او اهلاکه) او بیان کړي وو مونږ تاسې ته مثالونه.

تفسیر: د (العذاب) څخه یا خو د قیامت ورځ او اخروي عذاب مراد دی، یا د موت وخت او د ده د سکرانو او د روح د قبض شدت مقصود دی، یا له دنیوي عذاب څخه د هلاک کېدلو ورځ اراده کولی شي.

﴿فَيَقُولُ الَّذِينَ ظَلَمُوا﴾ الآية - که دغه وینا په دنیا کې د عذاب یا د موت د شدت د لیدلو په وخت کې وي؛ نو یې مطلب ظاهر دی، چې اوس څو ورځې نورې هم مونږ ته مهلت راکړه! مونږ در سره وعده کوو چې وروسته له دې نه خپله رویه او عمل ښه کوو، یعنې د حق دعوت قبلوو، او د انبیاوو متابعت اختیاروو، کما قال الله تعالی: ﴿حَتَّىٰ إِذَا جَاءَ أَحَدَهُمُ الْمَوْتُ قَالَ رَبِّ ارْجِعُونِ﴾ * ﴿لَعَلِّي أَعْمَلُ صَالِحًا فِيمَا تَرَكْتُ﴾ (۱۸ جزء د «المؤمنون» (۹۹-۱۰۰) آیت (۶) رکوع).

او که د دوی دغه مقوله د قیامت په ورځ کې وي؛ نو په دغه صورت کې به د مهلت غوښتلو معنی داسې وي؛ چې مونږ بیا دویم ځلي د لږ څه مدت لپاره دنیا ته بهر ته ولېږه، نو بیا وگوره چې مونږ په څه اندازه خپله وفاداري درښکاره کوو، کما قال الله تعالی: ﴿وَلَوْ تَرَىٰ إِذِ الْمُجْرِمُونَ نَاكِسُوا رُءُوسِهِمْ عِنْدَ رَبِّهِمْ رَبَّنَا أَبْصَرْنَا وَسَمِعْنَا فَارْجِعْنَا نَعْمَلْ صَالِحًا إِنَّا مُوقِنُونَ﴾ (۲۱ جزء د «السجدة» سورت (۱۲) آیت (۲) رکوع).

وَقَدْ نَكَرُوا مَكْرَهُمْ وَعِنْدَ اللَّهِ مَكْرُهُمْ وَإِنْ كَانَ مَكْرُهُمْ لِتَزُولَ مِنْهُ الْجِبَالُ ﴿٢٠﴾

او په تحقیق سره کوښښ د مکر او فریب وکړ دوی د مکر او فریب خپل حال دا چې الله سره دی مکر د دوی، او نه وو مکر (فریب) د دوی (داسې لوی) چې له ځایه به بهر ته شي له دغه مکره غرونه (له خپله ځایه).

تفسیر: یعنې گړدو پخوانیو او وروستیو ظالمانو خپل مکرونه او فریبونه چلولي دي، او د انبیاوو په مقابل کې د حق د مغلوبولو او لرې کولو هیڅ یو تدبیر او سازش دوی نه دی پرېښی، دوی گړد تدابیر، مکر، فریب او چال د الله تعالی په نزد یو په یو ښکاره او محفوظ دي، او خامخا دوی ته د هغو سزا ورکوي.

﴿وَلِنْ كَانَ مَكْرُهُمْ لِتَزُولَ مِنْهُ الْجِبَالُ﴾ یعنې دوی ډېر زیات مکرونه او فریبونه کړي دي، او د هغو نتائج یې لیدلي دي، مگر د الله تعالی د چل په مقابل کې هغه گړد ناکامه او بې نتیجې پاتې دي، آیا دغه مکر د دوی به غرونه له خپلو ځایونو څخه وخوځولی شي؟ یعنې انبیاء علیهم السلام او حقه وو شرائع چې له غرونو څخه زیات مضبوط او مستقیم دي؛ د دوی د دغو مکاریو او فریبونو څخه به لږ څه متأثر او متضرر شي؟ حاشا وکلا.

د دې تفسیر سره موافق په ﴿وَلِنْ كَانَ مَكْرُهُمْ﴾ کې «إن» به «نافیه» وي، او د آیت مضمون د ﴿وَلَا تَنْشِ فِي الْأَرْضِ مَحَاثِرَكَ لَنْ تَحْقُقَ الْأَرْضَ وَلَنْ يَبْلُغَ الْجِبَالُ طُولًا﴾ (۱۵ جزء د بني اسرائيل (۳۷) آیت (۴) رکوع) سره به مشابه وي.

ځینو مفسرینو «إن» شرطیه او «واو» وصلیه اخیستی، او د دې آیت مطلب یې داسې بیان کړی دی چې دوی ډېر لوی لوی داسې مکرونه او فریبونه وکړل، چې د الله تعالی د حفاظت په مقابل کې هیڅ ثابت شو، اګر که د دوی دغه مکرونه او فریبونه في حد ذاته داسې غټ او زبردست وو؛ چې یو ځلي غرونه به یې هم له خپل ځایه بهر ته کولی شوی، او له خپله ځایه یې لوړولی شوی.

فَلَا تَحْسَبَنَّ اللَّهَ مُخْلَفًا وَعْدُهُ رَسُولُهُ

نو مه کوه گمان په الله باندې د خلاف کوونکي د وعدې خپلې رسولانو خپلو سره.
تفسیر: یعنې هغه وعده چې په ﴿إِنَّا لَنَنْصُرُ رُسُلَنَا﴾ او په ﴿كَتَبَ اللَّهُ لِلْعَلَمِينَ أَنَا وَرُسُلِي﴾ او نورو آیتونو کې کړی شوې ده.

إِنَّ اللَّهَ عَزِيزٌ ذُو انتِقَامٍ

بېشکه الله ډېر غالب ښه قوي دی (په انفاذ د احکامو) خېښتن (خاوند) د انتقام (سخت عذاب له اعداء الله).

تفسیر: مجرم له ده څخه نه خلاصېدی شي او نه چېرې ټنښتېلی شي، او نه دی پخپله داسې مجرمان همداسې بې له سزا ورکولو څخه خوشې پرېږدي.

يَوْمَ تُبَدَّلُ الْأَرْضُ غَيْرَ الْأَرْضِ وَالسَّمَوَاتُ وَبَرَزُوا لِلَّهِ الْوَاحِدِ الْقَهَّارِ

(یاد کړه) هغه ورځ چې بدل به کړه شي (په کې) دغه ځمکه په بلې ځمکې سره او اسمانونه به هم بدل کړی شي (په نورو اسمانونو سره)، او راوبه وځي (ټول خلق له قبورو او په ښکاره میدان به ودرېږي خاص) الله ته چې یو ښه غالب ډېر قوي دی.

تفسیر: په قیامت کې دغه اسمان او ځمکه په دغه موجوده هیئت سره به باقي نه پاتې کېږي، یا خو د دغو ذوات به بدل کړی شي، یا به یواځې په صفاتو کې تغیر کېږي، او له ځینو روایاتو څخه معلومېږي چې ښایي څو کرټې دغه تبدیل او تغیر ته به وار ورسېږي، والله أعلم.

د ﴿وَبَرَزُوا لِلَّهِ﴾ مطلب په ﴿فَقَالَ الضُّعَفَاءُ﴾ الآية - په ذیل کې پخوا لیکلی شوی دی، هلته دې ولوست شي !.

وَتَرَى الْجَائِمِينَ يَوْمَئِذٍ مُّقَرَّنِينَ فِي الْأَصْفَادِ

او ویني به ته دغه گناهکاران (کافران) په دغه ورځ کې چې تړلي شوي به وي یو له بل سره په ځولنو (غاړکیو او ځنځیرونو) کې.

تفسیر: یعنې د یوه یوه نوعیت څو څو تنه مجرمان به په یوه ځنځیر کې تړلي کېږي کما قال الله تعالی: ﴿أُخْرِجُوا الَّذِينَ ظَلَمُوا وَأَزْوَاجَهُمْ وَمَا كَانُوا يَعْبُدُونَ﴾ (۲۳ جزء د الصافات سورت (۲۲) آیت (۲) رکوع) ﴿وَأَذِ الْأَنْفُسُ زُجُجَتْ﴾ (۳۰ جزء د التکویر (۷) آیت).

سَرَابِدُهُمْ مِّنْ قِطْرٍ اِنٍ وَتَغْشَىٰ وُجُوهُهُمُ النَّارُ

قمیصونه د دوی له نانزو به وي، او پټ به کړي مخونه د دوی اور (د دوزخ).

تفسیر: په نانزو کې اور په ډېره جلتی او سرعت اثر کوي، او سخت بدبويي (ډډوزې) ترې خيژي، بیا څرنګه چې د جهنم اور دی همغسې د هغه ځای نانزو یا څرنه (ګوګي) هم وګڼئ، بل دا چې مخ د حواسو او مشاعرو ځای، او د انسان په ظاهري اعضاوو کې له ګردو څخه اشرف عضو دی؛ نو ځکه یې په خصوصیت سره ذکر کړي.

لِيَجْزِيَ اللَّهُ كُلَّ نَفْسٍ مَا كَسَبَتْ إِنَّ اللَّهَ سَرِيعُ الْحِسَابِ ﴿٥١﴾

(راوځي له قبورو لپاره د دې) چې جزاء ورکړي الله هر يوه نفس ته (جزاء) د هغه عمل چې کړي يې وي، بېشکه الله ډېر ژر دی حساب (د ده).


تفسير: يعنې د هغې خبرې په مخ راتلل بالکل يقيني دي، او هغه له سره لرې مه گڼئ! کما قال الله تعالى: ﴿إِقْتَرَبَ لِلنَّاسِ حِسَابُهُمْ وَهُمْ فِي غَفْلَةٍ مُّعْرِضُونَ﴾ (۱۷ جزء د الأنبياء سورت (۱) آيت (۱) رکوع).

يا يې دا مطلب: کله چې حساب اخيستل کيږي؛ نو بيا په هغه کې هېڅ څنډه نه کيږي، د گردو اولينو او آخرينو، پېريانو او انسانانو د ذرې ذرې عمل حساب کتاب به ډېر ژر کيږي، ځکه چې نه پر الله باندې کوم شی مخفي دی، او نه دی يو شان (شی) له بل شان (شي) څخه مشغولولی شي ﴿مَا خَلَقْتُمْ وَلَا بَعَثْتُمْ إِلَّا نَفْسٍ وَاحِدَةً﴾ (۲۱ جزء د لقمان سورت (۲۸) آيت (۳) رکوع).

هَذَا بَلَاغٌ لِلنَّاسِ وَلِيُنذِرُوهُ وَلِيَعْلَمُوا أَنَّمَا هُوَ إِلَهٌ وَاحِدٌ وَلِيَذَّكَّرُوا أُولَ الْأَلْبَابِ ﴿٥٢﴾

دغه قرآن خبر رسونه ده (کافي ده له جانبه د الله) لپاره د خلقو (چې پند پرې واخلي) او لپاره د دې دی چې وويږولی شي (خلق) په (وعظ) د ده سره، او چې وپوهيږي دوی په دې باندې چې بېشکه خبره همدا ده چې الله معبود واحد دی، او چې پند واخلي (ترې) خاوندان د عقلونو خالصو.

تفسير: يعنې د غفلت له خويه وينس شی، او له الله څخه وويږي، او د ده په آيتونو کې غور وکړئ، چې له هغه څخه د الله تعالی په وحدانيت باندې يقين حاصل شي، او له عقل او فکر څخه کار واخلي، او پر نصائحو يې عمل وکړئ. (تمت سورة إبراهيم عليه السلام، والله الحمد والمنة)



سُورَةُ الْحَجَرِ

«د (حجر) سورت مکي دی، پرته له (۸۷) آيت څخه چې مدني دی، (۹۹) آيتونه او (۶) رکوع لري، په تلاوت کې (۱۵) او په نزول کې (۵۴) سورت دی، وروسته د يوسف عليه السلام له سورت څخه نازل شوی دی».

بِسْمِ اللَّهِ الرَّحْمَنِ الرَّحِيمِ

(شروع کوم) په نامه د الله چې ډېر زیات مهربان پوره رحم کوونکی دی.

الرَّحْمٰنُ الَّذِي تِلْكَ الْكِتَابِ وَقُرْآنٍ مُبِينٍ ۝

دغه چې وروسته راځي آياتونه د کتاب دي او د قرآن چې واضح (بیانونوونکی د حق او د باطل) دی.

تفسیر: یعنې دا د هغه جامع او عظیم الشان کتاب آیتونه دي چې د هغه په مقابل کې به کوم بل کتاب د کتاب ویلو وړ (لايق) او مستحق نه وي، او آیتونه دي د هغه قرآنکریم چې واضح بیانونوونکي د حق او د باطل دي، او اصول یې نهایت صاف - دلائل یې روښان - احکام یې معقول - د اعجاز و جوه یې واضح - او بیانات یې عجیب او فیصله کوونکي دي، نو وروسته له دې نه هر څه چې بیان کېدونکي دي؛ ښايي چې مخاطبین هغه په پوره توجه سره واورې!

رُبَمَا يَوَدُّ الَّذِينَ كَفَرُوا لَوْ كَانُوا مُسْلِمِينَ ۝

ډېر ځلې به ارزو (تمنا) کوي هغه کسان چې کافران شوي دي (کله چې وويني خپل احوال او د مؤمنانو احوال، او جنت او دوزخ) چې کاشکې وی دوی مسلمانان.

تفسیر: که نن منکرینو د قرآن عظیم او د اسلام په شان د الله تعالی د عظیم الشان نعمتونو قدر ونه کړي؛ لیکن داسې یو وخت راتلونکی دی، چې دغه خلق به پر خپلې محرومۍ ژاړي، او د حسرت لاسونه به سره مښي.

د دغه آیت په تفسیر کې مفسرینو اختلاف کړی دی، مونږ د (ابن الأباري) له قوله سره موافق هغه عام ایښی دی، یعنې په دنیا او آخرت کې په هغو واقعو کې چې د کافرانو د نامرادی او د مسلمانانو د کامیابۍ مناظر او مظاهر وړدمخه شي؛ په هره موقع کې کفار د خپل پاتې کېدلو او ناکامۍ لامله د خپل مسلمان کېدلو تمنا کوي، او د اسلام له نعمته د محروم پاتې کېدلو حسرت او واولا به کوي.

او د انتهایي حسرت او افسوس ځای به هلته وي؛ کله چې پرښتې دوی د روح قبض کولو لپاره ورمخامخ ودرېږي، او د عالم غیب حقائق د دوی تر سترگو لاندې راشي، نو دلته به له ډېره غمه خپلې ګوتې چيچي، او تمنا کوي؛ کاشکې مونږ هم اسلام قبول کړی وی، څو نن د دغه بعد الموت له عذابه محفوظ پاتې کېدی شوی.

له دې نه لویه یأس غورځوونکې منظره به هغه وي؛ چې د طبراني (رحمه الله) په حدیث کې راغلي دي، چې نبی کریم صلی الله علیه وسلم فرمایلي دي چې: «خما د امت ډېر سړي د خپلو ګناهونو له سببه په جهنم کې لوېږي، او تر هغه پورې چې د الله تعالی اراده وي، هلته به اوسېږي، نو بیا به مشرکین دوی ته طعنې ورکوي چې ستاسې ایمان او توحید تاسې ته څه فائده دروړسوله؟ چې تاسې هم نن څمونږ په شان په دوزخ کې پراته یئ؟! نو د دې پیغور له سببه پاک الله به هیڅ یو موحد په دوزخ کې نه پرېږدي».

د دې فرمايلو څخه وروسته نبي كريم صلى الله عليه وسلم دغه آيت ولوست: ﴿رُبَمَا يَوَدُّ الَّذِينَ كَفَرُوا لَوْ كَانُوا مُسْلِمِينَ﴾
 گواکې دغه به آخري موقع وي، چې کفار به د خپل د مسلمانېدلو تمنا کوي.

ذَرَّهُمْ يَٰكُلُوا وَيَتَمَتَّعُوا وَيُلْهِهِمُ الْأَمَلُ فَسَوْفَ يَعْلَمُونَ ﴿٥﴾

پرېږده دوی (ای محمده) چې خوري او گټې فاندې اخلي، او مشغول کړي دوی اوږد امید (د ژوندون له ایمان راوړلو)؛ نو زړه چې پوه به شي (په عاقبت خپل).

تفسیر: یعنې کله چې هیڅ یو نصیحت پر دوی مؤثر او کارگر نشو؛ نو تاسې زیات له دې نه د دوی په فکر کې مه لوېږئ! بلکه څو ورځې یې هم داسې خوشې کړئ! چې د بهائم (چارپایانو) په شان وخورئ، وڅښئ، او په زړه پورې مزی وکړئ، او خوندور شي، او د مستقبل په نسبت ښه لوی لوی امیدونه وټړئ، عنقریب به داسې وخت راشي چې دغه ګرد حقائق به هلته څرګند شي، او د پخوانیو او وروستیو ګرد خوږلي او ځنېلي به له دوی څخه راوځي، لکه چې څه قدر حقیقت یې په دنیا کې د مجاهدینو په لاس وربکاره شو، او پوره تکمیل به یې په آخرت کې کيږي.

وَمَا أَهْلَكْنَا مِنْ قَرْيَةٍ إِلَّا وَلَهَا كِتَابٌ مَّعْلُومٌ ﴿٥﴾

او نه دی هلاک کړی مونږ له (اهله د) هیڅ کلي مګر خو لپاره (د هلاک) د هغه به یو وخت معلوم وو (لیکلی په لوح محفوظ کې).

تفسیر: یعنې هومره کلي ښارونه او اقوام چې پخوا له دې نه هلاک کړي شوي دي؛ د الله تعالی په علم کې د هر یوه د هلاکت یو معین وخت وو، چې په هغه کې نه هېره او نه تېرواته او نه غفلت او نه د الله تعالی د وعدې تأخیر او تعطیل امکان وو، هر کله چې د کوم قوم میعاد پوره او د دوی د تعذیب وخت ور ورسېد؛ یو ځلي ګرد سره سپېره او تباه شوي دي.

مَا تَسْتَعِجُ مِنْ أَمَةٍ أَجَلُهَا وَمَا يَسْتَأْخِرُونَ ﴿٥﴾

نه پوښی کيږي هیڅ امت له وخته (د هلاک) خپل، او نه (ترې) وروستی کيږي.

تفسیر: یعنې د مهلکه وو اممو په منځ کې څه تخصیص نشته، بلکه د هر قوم د عروج او زوال یا د موت او حیات لپاره کوم میعاد او نېټه چې مقرر ده؛ هغه د یوې ربې (ساعت) لپاره هم وړاندې او وروسته کېدی نشي.

وَقَالُوا يَٰأَيُّهَا الَّذِي نُزِّلَ عَلَيْهِ الذِّكْرُ إِنَّكَ لَمَجْنُونٌ ﴿٥﴾

او ویلي (دغو کفارو محمد ته) ای هغه سړی چې نازل کړی شوی دی پر هغه باندې ذکر (قرآن) پند په زعم د منکرینو)! بېشکه ته خامخا لېونی یې.

تفسیر: د مکې معظمې مشر کینو به دغه الفاظ محض د استهزاء او استخفاف په طریقه سره ویل، یعنې «ته له ګردو څخه وړ د مخه شوی یې، او د پاک الله له درباره دې قرآن راوړی دی، او نورو ګردو ته احمق او جاهل وایي، بلکه ګردې دنیا ته د وېرې پیغام ورکوي، او له هغه سره داسې دعوی هم کوي، چې بالآخر به زه غالب یم، او یو وخت به داسې راشي چې منکرین به له حسرت او ندامته داسې وایي: کاشکې چې مونږ هم مسلمانان وای، دا د کوم عقل او هوش خبرې دي، دا خو ښکاره لېونتوب دی، او دغه شی چې ته یې لولې او اوروي یې؛ د لېونیانو له جټي (بېکاره) او چپوله (کله وو) له وینا څخه پرته بل شی نه دی (العیاذ بالله).

لَوْ مَا تَأْتِيَنَا بِالْمَلِكَةِ إِنْ كُنْتَ مِنَ الصّٰدِقِيْنَ ۝

ولې نه راوړلې مونږ ته ملائکې (لپاره د تعذيب او تکذيب ځمونږ په تصديق ستا) که يې ته له صادقانو (رښتينو په دغه دعوی کې).

مَا نُنَزِّلُ الْمَلٰٓئِكَةَ اِلَّا بِالْحَقِّ وَمَا كَانُوْا اِذَا مُنْظَرِيْنَ ۝

(نو په ځواب کې الله فرمايي چې) نه نازلوو مونږ ملائکې مګر په حق (حکمت يا عذاب) سره او نه به په دغه وخت کې مهلت ورکړی شي (يعنې د ملائکو د نزول په وخت کې به پر دوی هم في الحال عذاب نازلېږي).

تفسير: يعنې د قبول کوونکو لپاره اوس ښايسته ډېری نښې شته، پاتې شو هغه کسان چې د دوی اراده داسې نه وه چې دغه خبره ومني؛ نو هغوی به يې د پرښتو د راتګ په وخت کې هم نه مني، نو بيا د هغو په نزول څه فائده مرتبېږي؟ الله تعالی پرښتې سم له خپله حکمته سره د کوم صحيح غرض لپاره لېږي، همداسې خوشې چټي (بېکاره) د هغوی تماشا وربښول خلقو ته مقصود نه وي، عادت الله عموماً داسې جريان لري؛ کله چې د کوم قوم بغاوت او سرکښي له خپله حده تېری کوي، او د تفهيم او هدايت ګرځد مراحل خاتمه مومي؛ نو د پرښتو فوج د دوی د هلاک لپاره ورلېږي، نو بيا قطعاً هغه قوم ته مهلت نه ورکول کېږي.

اِنَّا نَحْنُ نَزَّلْنَا الذِّكْرَ وَاِنَّا لَهُ لَحٰفِظُوْنَ ۝

بېشکه مونږ پخپله نازل کړی دی ذکر (قرآن)، او بېشکه چې مونږ د ده خامخا ساتونکي يو (له زيادت، نقصان او نورو نه).

تفسير: يعنې ستاسې استهزاء او تعنت، او د قرآن راوړونکي په لوري د جنون نسبت کول پر قرآن عظيم او د قرآن کریم پر حامل قطعاً هيڅ اثر نشي غورځولی، په ياد يې ولری چې د دغه قرآن شريف نازلونکي مونږ يو، او مونږ د دغه قرآن مبارک د هر قسم حفاظت او ساتنې ذمه پر خپله غاړه اخيستي ده، په هغه شان او هيئت سره چې هغه نازل شوی دی، او يې له يوه ادنی تغير - تبديل - تحريف او د فتحې، کسرې، ضمتې او نورو د اړولو او راړولو څخه ګرځد عالم ته په کمال صحت رسېدلی دی؛ وروسته له دې نه هم رسيږي، د ژبې د فصاحت او بلاغت او د علم او حکمت دقائق هر څومره چې پرمختګ او ترقي وکړي؛ خو د پاک قرآن په صوري او معنوي اعجازو کې به له سره ضعف او انحطاط نه محسوس کېږي.

ډېر قومونه او سلطنتونه به د قرآن په غږ کېښلولو يا ورکولو کې ډېر زيار (کوښښ) وکړي، ليکن د هغه يو ټکی به هم ترې نشي لرې کولی، د عظيم الشان قرآن په نسبت د الله تعالی دغه عظيم الشانه وعده په داسې درستي او صفای او حيرت غورځوونکې طريقې سره تکميله او پوره شوې ده او پوره کېږي؛ چې د هغه د ليدلو څخه د متعصبو او مغرورو مخالفانو سرونه ښکته شوي دي.

«ميور» وايي: «تر هغه ځايه پورې چې مونږ معلومات لرو، په ګرځه دنيا کې هم داسې يو کتاب نشته چې د قرآن پشان په دولسو سوو کلونو کې له هر قسمه تحريفه پاک او سپېڅلی پاتې وي».

يوبل اروپايي محقق ليکي: «مونږ په هغه يقين سره قرآن بعينه د محمد صلی الله عليه وسلم د خولې وتلي الفاظ ګڼو، لکه چې مسلمانان يې د الله کلام ګڼي»، واقعات دا رښيي چې پر هره زمانه کې د علماوو داسې يو غفير جم موجود

وو (چې د هغوی تعداد الله ته معلوم دی) او هغوی د دغه قرآن د علومو او مطالبو او غیر منقضي (نه ختم کېدونکي) عجایبو حفاظت کړی دی، او کاتبانو د رسم الخط - او قاریانو د اداء طرز - او حافظانو د ده د الفاظو او عباراتو داسې حفاظت کړی دی؛ چې د نزول له وخته تر اوسه پورې د هغه یوه فتحه یا کسره یا ضمه یا نور هم نه دي تبدیل شوي، ځینو د قرآن رکوع شمېرلي دي، ځینو د هغه آیاتونه حساب کړي دي، ځینو د هغه د حروفو تعداد راښولی دی، حتی چې ځینو د هغه یو یو اعراب او یو یو ټکی هم شمېرلی دی.

وَلَقَدْ أَرْسَلْنَا مِنْ قَبْلِكَ فِي شِعْرِ الْأَوَّلِينَ ۝ وَمَا يَأْتِيهِمْ مِنْ رَسُولٍ إِلَّا كَانُوا بِهِ يَسْتَهْزِئُونَ ۝

او خامخا په تحقیق لېرلي وو مونږ (رسولان) پخوا له تا په ټولیدو د پخوانیو (خلقو) کې. او نه به راته هغوی ته هیڅ رسول؛ مګر حال دا چې وو به دوی (د کبره او عناده) چې په هغه پورې به یې مسخرې کولې (لکه چې کوي یې کفار تا پورې).

تفسیر: په دغه مبارک آیت کې ځمونږ پاک رسول الله صلی الله علیه وعلی آله وصبه وسلم ته تسلي ورکړی شوې ده، چې تاسې د دوی له دغه تکذیب او استهزاء څخه مه خپه کېږئ! دغه کومه نوې پېښه او خبره نه ده، د منکرانو عادت تل همداسې وه، کله چې کوم نبي علیه السلام دوی ته راته؛ نو په هغه به یې مسخرې او ټوکې کولې، کله به یې ورته لېونی ویل، کله به یې خپه کولو او چټي (بېکاره) اوږدې او ساده غوښتنې او مطالبې به یې ترې کولې، فرعون د موسی علیه السلام په نسبت ویلي وو: ﴿إِنَّ رَسُولَ الَّذِي أُرْسِلَ إِلَيْكُمْ لَجُنُّونٌ﴾ (۱۹ جزء د الشعراء سورت (۲۷) آیت (۲) رکوع) ﴿فَقُلْ أَلْقِ عَلَيْهِ آيَاتُ رَبِّهِ أَفَأُجَاءُكُمْ بِالْبَيِّنَاتِ مِنْ رَبِّكُمْ﴾ (۲۵ جزء د الزخرف سورت (۵۳) آیت (۵) رکوع).

كَذَلِكَ نَسُكُّهُمْ فِي قُلُوبِ الْمُجْرِمِينَ ۝

هم داسې (لکه چې ننه ایستلی وو مونږ تمسخر د انبیاوو په زړونو د پخوانیو کفارو کې)؛ ننه باسو دغه (تمسخر) په زړونو د مجرمینو (کفارو د زمانې ستاسې کې هم).

تفسیر: هغه خلق چې د جرائمو له ارتکابه مخ نه اړوي، مونږ د دوی په زړونو کې هم داسې د تکذیب او استهزاء عادت ټینګ کړی دی، لکه چې د دوی زړونو ته د غوږونو له لارې د الله تعالی وحي ورځي، نو له هغه سره یو ځای تکذیب هم ورلویري.

لَا يُؤْمِنُونَ بِهِ وَقَدْ خَلَتْ سُنَّةُ الْأَوَّلِينَ ۝

چې ایمان نه راوړي په دغه (نبي او قرآن) او په تحقیق تېره شوې ده طریقه (عادت د الله په اهلاک) د پخوانیو (کفارو چې تکذیب به یې کولو د رسولانو خپلو).

وَلَوْ فَتَحْنَا عَلَيْهِمُ بَابًا مِنَ السَّمَاءِ فَظَلُّوا فِيهِ يَعْرُجُونَ ۝ لَقَالُوا إِنَّمَا سُبُوتٌ ابْصَارُنَا بِلُحْنِ قَوْمٍ مَسْجُورُونَ ۝

او که پرانستلي وی مونږ پر دغو (غوښتونکو د معجزو په مقتضی خپله) کومه دروازه له اسمانه؛ پس تل ګرځېدلي وی دوی په هغه (دروازه) کې چې تل ختل (اسمان ته)؛ نو خامخا به یې ویلي وو (له ډېره عناده) بېشکه همدا خبره ده چې تړلي شوي دي سترګې ځمونږ بلکه مونږ یو قوم یو چې جادو راباندې کړی دی دوی.

تفسير: يعنې د پرېستو نزل خو دومره عجيب نه دى، كه مونږ د اسمان وروڼه خلاص كړو، او پرېستې پرې وخېژوو، او كړه ورځ دوى په همدې ختلو كې لگيا اوسي؛ خو بيا هم دغه ضد كوونكي او معاند خلق يې نه تسليموي، او په دغه وخت كې به داسې وايي چې: پر مونږ باندې نظر بندي يا جادو شوى دى، ښايي په ابتداء كې يې نظر بندي وگڼي، او بيا يې لوى جادو وبولي.

وَلَقَدْ جَعَلْنَا فِي السَّمَاءِ بُرُوجًا وَزَيَّنَّاهَا لِلنَّاظِرِينَ ﴿١٧﴾

او خامخا په تحقيق پيدا كړي دي مونږ په اسمان كې (دولس) برجونه، او ښايسته كړي دي مونږ دغه (اسمان په ستوريو سره) لپاره د كتونكيو (چې عبرت ترې واخلي).

تفسير: ځينې له بروجو څخه دلته لوى لوى ستوري مرادوي، ځينې ترې د شمس او قمر منازل مرادوي، ځينې وايي چې بروج هغه اسماني كلاوې (قلعې) دي، چې په هغو كې د پرېستو ډلې پيرې وركوي.

﴿وَزَيَّنَّاهَا لِلنَّاظِرِينَ﴾ يعنې مونږ پخپل بالغه حكمت او قاهره قدرت اسمان ته په ستوريو سره زينت وركړى دى، د شپې چې ورپېځي او دوږي او غبار او دمه نه وي؛ نو د ستوريو د دغو بشمارو وښكيو له كتلو څخه انسان په څه اندازه خوښ او محظوظيږي، او د آسمان د نندارې كوونكي په نظر څومره ښايسته او له عظمته ډك معلومېږي، او غور او فكر كوونكي ته په هغه كې د الله تعالى د كامل صنعت، لوى حكمت، مطلقه وحدانيت څومره ښې، دلائل موندلى كيږي.

وَحَفِظْنَاهَا مِنْ كُلِّ شَيْطَانٍ رَجِئٍ ﴿١٨﴾ إِلَّا مَنْ اسْتَرَقَ السَّمْعَ فَاتَّبَعَهُ شَهَابٌ مُبِينٌ ﴿١٩﴾

او ساتلى دى مونږ دغه (اسمان) له هر شيطانه ويشتلي شوي (په شغلو سره). ليكن هغه (شيطان ختونكي اسمان ته) چې غلا كړي (خبره) اورېدلې شوې (له ملائكو) پس ورپسې شي ستوري ښكاره (روښانه نو ويې سوځوي پخپلې لمبې سره).

تفسير: يعنې په اسمانونو كې د شياطينو هيڅ عمل او مداخله نه چلېږي، بلكه د محمد صلى الله عليه وسلم د بعثت راهيسې د دوى كزر او تېرېده هم اسمان ته ممنوع دي، اوس د دوى انتهايي كوښښ په دې كې دى چې يوه شيطاني سلسله قائمه كړي، او اسمان ته ځان نژدې ورسوي، او د ملكوتو له عالمه سره نژدې پر غيبه وو اخباراتو اطلاعات حاصل كړي، دلته هم د پرېستو پيرې درولې شوي دي، چې كله شياطين داسې كوښښ وكړي؛ نو له پاسه د اور په لمبو وويشتلى شي.

له قرآني نصوصو او د نبوي احاديثو څخه معلومېږي چې د تكويني امورو په نسبت كله چې په اسمانونو كې د كومې فيصلې اعلان كيږي، او پاك الله په دغه سلسله كې پرېستو ته وحى لېږي؛ نو هغه اعلان په يو خاص كيفيت له پاسه تر ښكته پورې درجه په درجه راځي، تر څو چې د دنيا اسمان ته ورسېږي.

د «بخاري شريف» د يوه روايته سره مطابق په «عنان» ورېځو كې پرېستې د هغه مذاكره كوي، او شياطين زيار (كوښښ) كوي، چې د دغو معاملاتو په متعلق غيبې معلومات حاصل كړي.

همغسې چې نن ورځ كوم پيغام د بېسيمو (واثرلس) تليوگرافو په ذريعه لېږلى كيږي، او له هغه څخه خلق په لاره كې د جذب كولو او اخيستلو تدبير كوي؛ نو ناڅاپه له پاسه بم (شهاب ثاقب) پرې لويږي، او د دغو غيبې پيغاماتو غلا كوونكى مجروح يا هلاكوي، په دغه كش او كووك (منډو رامنډو) كې چې په كومه يوه يا نيمه خبره باندې شيطانان پوهه حاصلوي؛ نو دوى د هلاكېدو څخه د مخه په ډېر عجلت او تلوار سره يې نورو شياطينو ته ورسوي، او هغه يې

خپلو نورو انساني دوستانو ته د ور رسولو کونښن کوي، کاهنان د همدغه نیمګړې او ناتمامې خبرې څخه په سلهاوو دروغ له خپله ځانه جوړوي، او په عوامو کې یې د غیبي اخبارو په نامه خوروي، کله چې یوه نیمه خبره یې رښتیا شي؛ نو د دوی معتقدان هغه د دوی د رښتینۍ په ثبوت کې وروړاندې کوي، او له هغه سلهاوو خبرو څخه چې دروغ ثابتېږي؛ اغماض او تغافل کوي.

وَالْأَرْضُ مَدَدُ نَهَا وَالْقَيْنَا فِيهَا رَاسِي وَأَنْتَبَتْنَا فِيهَا مِنْ كُلِّ شَيْءٍ مَوْزُونٍ ۝۱۹ وَجَعَلْنَا لَكُمْ فِيهَا مَعَايِشَ وَمَنْ لَسْتُمْ لَهُ بِرِزْقَيْنَ ۝

او ځمکه غځولې (غوړولې) ده مونږ دغه، او اېښوولي مونږ په دغه (ځمکه) کې غرونه (درانه محکم لکه میخونه)، او زرغون کړي دي مونږ په کې له هر شي اندازه کړی شوي څخه. او پیدا کړي مو دي تاسې ته په دغه (ځمکه) کې (اسباب د) معیشت او هغه شیان چې نه یې تاسې هغوی ته رزق روزي ورکوونکي (لکه عیال، اولاد، حیوانات او نور، او مونږ یې رازق یو).

وَأَنْ مِنْ شَيْءٍ الْأَعْدَدْنَا خَزَائِنَهُ وَمَا نُزِّلَ إِلَّا بِقَدَرٍ مَعْلُومٍ ۝

او نشته هیڅ خیز مګر په نزد ځمونږ دي خزانې د هغه، او نه نازلوو (نه رالېږو) هغه شی مګر په اندازې معلومې سره (نه لږ نه ډېر، سم ځمونږ له حکمت او مصلحت سره).

تفسیر: یعنې هر هغه خیز په هر مقدار سره چې الله تعالی اراده وفرمایي؛ پیدا کوي یې، نه څه رږ (زحمت) او تکلیف ورپېښېږي، او نه په کې سترې کیږي، له یوه لوري کله چې اراده وفرمایي؛ سم د لاسه هغه شیان موجودیږي، ګواکې د ګردو شیانو خزانه د الله تعالی لا محدوده قدرت دی، چې په هغه سره هر خیز سم له حکمته د یوه معین نظام لاندې په ټاکلې اندازې یې له تزییده (زیاتي) او تنقیصه (کمي) پرله پسې راوځي او راځي.

وَأَرْسَلْنَا الرِّيحَ لَوَاقِحَ فَأَنْزَلْنَا مِنَ السَّمَاءِ مَاءً فَأَسْقَيْنَاكُمُوهُ وَمَا أَنْتُمْ لَهُ بِخَازِنِينَ ۝

او رالېږلي دي مونږ بادونه بلارېوونکي (ونو او ورېځو لره یا پخپله بلاربه) پس نازله کړې (لېږلې) ده مونږ له اسمان (له ورېځو) څخه اوبه؛ نو وڅښولې مونږ تاسې ته دغه اوبه، او نه یې تاسې دغو اوبو لره خزانه کوونکي (ساتونکي بلکه مونږ یې درساتو).

تفسیر: یعنې اورونکې هواوې درنې درنې ورېځې له اوبو څخه ډکې راولي، چې له هغه ځنې اوبه ورېږي، او په ویاو، چينو، کوهیو او نورو کې سره ټولېږي، او ستاسې په کار درځي، که د الله تعالی اراده وی؛ نو هغه به یې د څښلو وړ نه وې پرېښې، لیکن ده د خپلې مهربانۍ څومره خوږې او لطیفې اوبه ستاسې د دولسو میاشتو د ضروریاتو لپاره د ځمکې په مساماتو کې جمع کړي دي !.

﴿وَمَا أَنْتُمْ لَهُ بِخَازِنِينَ﴾ «او نه یې تاسې دغو اوبو لره خزانه کوونکي» ساتونکي، بلکه مونږ یې درساتو، یعنې نه د پاسني اوريا (باران) خزاین ستاسې په قبضه کې دي، او نه د لاندني چینې او کوهي مخازن ستاسې په اختیار کې دي.

وَأَنَّا لَنَحْنُ نُحْيِي وَنُمِيتُ وَحُنُّ الْوَرِثُونَ ۝

او بېشکه مونږ خامخا همدا مونږ ژوندي کول او هم وژل کوو، او همدا مونږ وارث باقي پاتې کیدونکي یو (پس له فنا د عالمیانو هم).

تفسير: يعنى دنيا به فناء كيږي، او يو الله تعالى به پخپلو كاملو صفاتو سره باقي پاتې كيږي، شاه صاحب ليكي: «هر څوك مري، او د هغه گټلي او اموال د پاك الله په لاس كې پاتې كيږي».

وَلَقَدْ عَلِمْنَا الْمُسْتَقْدِمِينَ مِنْكُمْ وَلَقَدْ عَلِمْنَا الْمُسْتَأْخِرِينَ ﴿٢٧﴾

او خامخا په تحقيق معلوم دي مونږ ته ږومني له تاسې، او خامخا په تحقيق معلوم دي مونږ ته وروستني خلق.

تفسير: يعنى د پخوانيو او د وروستيو د هيڅ يوه شخص يا د هغه اعمال څمونږ له علمي احاطې څخه خارج نه دي، الله تعالى ته له ازله د هر شي د تفصيل علم شته، او سم له هغه سره د دنيا گړدې پېښې او واقعات څرگنديږي (بنكارېږي)، او سم له هغه سره به په آخرت كې له گړدو مخلوقاتو سره عدل او انصاف كوي.

وَإِنَّ رَبَّكَ هُوَ يَحْشُرُهُمْ إِنَّهُ حَكِيمٌ عَلِيمٌ ﴿٢٨﴾

او بېشكه رب ستا همدى به راټولوي دوى (په محشر كې لپاره د جزا)، بېشكه چې دغه (الله) ښه حكمت والا دى، ښه علم والا دى.

تفسير: يعنى هره ذره هم د الله تعالى په علم كې شته، هر كله چې د ده علم او حكمت مقتضي شي؛ نو گړد به په يوه وخت كې سره ټولوي، او په دغه كې هيڅ اشكال نشته، د قبر په خاورو او د ځناورانو په گېډو كې، د سمندرو په ژورو كې، او په فضاء كې او هوا كې، الغرض په هر ځاى كې هر څيز او د هغه هر جزء چې وي؛ هغه پخپل محيط علم او كامله قدرت سره ټولوي.

وَلَقَدْ خَلَقْنَا الْإِنْسَانَ مِنْ صَلْصَالٍ مِنْ حَمَإٍ مَسْنُونٍ ﴿٢٩﴾

او خامخا په تحقيق پيدا كړى دى مونږ انسان (آدم) له وچې خټې چې كړنگېدلې (لكه كودې چې وي) له تورې خټې خوسا كړى شوې.

تفسير: د آفاقه وو آيتونو او دلائلو څخه وروسته د انفسيه وو آيتونو او دلائلو بيان فرمايي، چې د هغه په ضمن كې ښايي دغه تنبيه هم مقصود وي؛ چې د منع الكمالاتو هغه ذات چې تاسې يې په داسې يوه عجيبه طريقه سره ږومبى ځلې پيدا كړئ؛ نو بيا ستاسې پيدا كول او په يوه ميدان كې مو سره راټولول هغه ته څه اشكال لري؟.

تنبيه: د آدم د پيدا كولو په نسبت دلته يې دوه الفاظ وفرمايل: (۱): «صَلْصَالٍ»: يعنى هغه كړنگېدونكې خټه چې د اور د پخېدلو څخه دغه كيفيت په كې پيدا كيږي، چې هم دغه يې په بل ځاى كې «كَالْفَخَّارِ» فرمايلى دى، (۲): «حَمَإٍ مَسْنُونٍ»: يعنى هغه خوسا شوې خټه چې ترې بدبويي خيژي، داسې خيال كيږي چې ږومبى به يې له خوسا شوې خټې څخه د (آدم) كالبوت تيار كړى وي، او بيا به يې وچ كړى وي، او بيا به يې داسې پوخ كړى وي، چې ترې كړنگك ختلو، بيا وروسته له مختلفو تطوراتو دغې درجې ته رسېدلى وي چې انساني روح په كې وپوكل شي.

وَالْجَانَّ خَلَقْنَاهُ مِنْ قَبْلُ مِنْ نَارِ السَّمُومِ ﴿٣٠﴾

او جان (پلار د پيريانو) پيدا كړى دى مونږ هغه پخوا له (انسانه) له اور بهي لوگي څخه.

تفسير: يعنى لطيف اور او هوا سره گډه كېد كېداى: «وَخَلَقَ الْجَانَّ مِنْ نَارٍ مِنْ نَارٍ» (۲۷ جزء د الرحمن سورت (۱۵) آيت اوله ركوع)، د انسانانو پلار له داسې يو مادې څخه پيدا كړى شوى دى، چې د خاورو عنصر په كې غالب دى،

او د پیرانو پلار له هسې یوې مادې څخه روغ شوی دی چې په هغه کې د اور عنصر غلبه درلوده، چې (ابلیس) هم په همدغه قسم کې وو.

وَإِذْ قَالَ رَبُّكَ لِلْمَلٰٓئِكَةِ اِنِّیْ خَالِقٌ بَشَرًا مِّنْ صَلٰوٰتٍ مِّنْ حَمَإٍ مَّسْنُوٰنٍ ۖ فَاٰذُنُوْنِیْ ۙ وَنَفَخْتُ فِیْهِ مِنْ رُّوْحِیْ ۚ فَتَقَوُّاْ لَهُ سَجْدًا ۚ ﴿۳۸﴾

او (یاد کړه) هغه وخت چې وویل رب ستا ملائکو ته چې بېشکه زه پیدا کوونکی یم د یوه بشر له کودرو کرنگېدونکو وچو څخه (چې جوړ شوي دي) له تورې خټې خوسا شوې څخه. نو کله چې برابر مې کړ دغه او پو مې کړ په ده کې له روح خپل (او دی پرې ژوندی شو)؛ نو پر بوځی تاسې ده ته په دې حال کې چې سجده کوونکي یئ.

تفسیر: یعنې د آدم علیه السلام کالبوت به جوړ کړم، او د دې قابل به یې وگرځوم چې انساني روح پکې وپوکل شي، چې په هغه له یو جماد څخه انسان جوړېږي، نو په دغه وخت کې به تاسې ته حکم درکول کیږي چې ګرد ورته سجده کړئ.

تنبيه: پاک الله چې د «روح» (سا) اضافت پخپل طرف وکړ، دغه محض تشریف او تکریم او د انساني روح د امتیاز د ښکاره کولو لپاره دی.

فَسَجَدَ الْمَلٰٓئِكَةُ كُلُّهُمْ اٰجَمِعُوْنَ اِلَّا اِبٰلِیْسَ ۚ اَبٰی اَنْ یَّکُوْنَ مَعَ السَّٰجِدِیْنَ ۚ ﴿۳۹﴾ قَالَ یٰۤاِبٰلِیْسُ مَا لَکَ اَلَّا تَکُوْنَ مَعَ السَّٰجِدِیْنَ ۚ ﴿۴۰﴾ قَالَ لَۤا اَسْجُدُ لِبَشَرٍ خَلَقْتَهُ مِنْ صَلٰوٰتٍ مِّنْ حَمَإٍ مَّسْنُوٰنٍ ۚ ﴿۴۱﴾

نو سجده وکړه ملائکو ټولو د دوی تمامو (یو کړت). مګر خو ابلیس، (چې له ډېره کبره) منع یې راوړه له دې نه چې شي دی سره له سجده کوونکو (آدم ته، نو) وفرمایل (الله) ای ابلیسه! څه (عذر) وو تالره (په دې کې) چې نه شوې ته سره له سجده کوونکيو؟. وویل (ابلیس) چې نه یم زه (لا یق د دې کار) چې سجده وکړم (داسې) بشر ته چې پیدا کړی تالره کودرو کرنگېدونکيو وچ (چې جوړ شوی دی) له تورې خټې خوسا شوې.

تفسیر: یعنې شیطان وویل: آدم علیه السلام پیدا شوی دی د «خسیس» شي نه چې خاورې دي، او زه پیدا یم له «شریف» شي نه چې اور دی، نوروحاني لطیف خیز جسماني کثیف خیز ته څرنگه سجده وکړي؟.

قَالَ فَاخْرِجْ مِنْهَا فَاِنَّكَ رَجِیْمٌ ۙ ﴿۴۲﴾

نو وفرمایل (الله ابلیس ته) پس ووځه ته له دې ځایه، نو بېشکه ته رټلی شوی یې.

تفسیر: یعنې له جتنه، یا له آسمانه، یا د ملائکو له ټولي، یا له دغه عالي مقامه چې تر اوسه پورې ته هغه ځای ته رسېدلی وې (څه ووځه، نو بېشکه ته رټلی شوی یې)، یعنې مردود او مطرود یې، یا به «رجیم» اشاره وي هغه طرف ته چې پخوا تېر شو، چې په «شهاب» د ستوري په لمبو شیطاين ویشتلې شي، ګواکې په دغه لفظ سره د هغې شېبې جواب ورکړی شوی دی، چې ستا انکار له سجده څخه د عنصري شرف په اعتبار نه دی، فضل او شرف خو خاص هغه چا لره دی چې پاک الله ورته سرلوړي او افتخار ورکړي، هو! ستا د دغې اباء او استکبار منشأ خو هغه شقاوت او بدبختي ده، چې ستا د بد استعداد لامله په تا کې مضمر او مقدر دی.

وَأَنَّ عَلَيْكَ اللَّعْنَةَ إِلَى يَوْمِ الدِّينِ ﴿۳۰﴾

او بېشکه پر تا باندې دى (اى شيطانه!) لعنت تر ورځې د جزاء پورې.

تفسير: يعنې اى شيطانه! د قيامت تر ورځې پورې د الله تعالى له رحمته لرېوالى، او د بندگانو له لوري به هم لعنت درباندي ورپرې، او په دغه ترتيب سره آناً فانا ته له خيره لرې کېږي، کله چې تر قيامته پورې به د خير توفيق ونه لرې، او وروسته له هغه بله موقع له سره نشته، ځکه چې په آخرت کې به هر سړى همغه ريبي چې دلته يې کرلي وي، يا داسې ووايه چې: د قيامت تر ورځې پورې به لعنتونه پرې ورپرې، او وروسته له هغه به په بېشمارو اقسامو عذابونو کې اخته کېږي، يا به د ﴿إِلَى يَوْمِ الدِّينِ﴾ لفظ له دوامه کنايه وي.

قَالَ رَبِّ فَأَنْظِرْنِي إِلَى يَوْمِ يُبْعَثُونَ ﴿۳۱﴾ قَالَ فَإِنَّكَ مِنَ الْمُنْظَرِينَ ﴿۳۲﴾ إِلَى يَوْمِ الْوَقْتِ الْمَعْلُومِ ﴿۳۳﴾

وويل (ابليس) اى ربه ځما! پس مهلت راکړه ماته تر هغې ورځې پورې چې بيا پورته کولى شي (خلق) له قبورو. وفرمايل (الله) نو بېشکه چې ته له مهلت ورکړيو شويو څخه يې. تر (هغې ورځې) د وخت معلومه (فناء د مخلوقاتو) پورې.

تفسير: د دغې واقعي تفصيل په «البقره» او «الأعراف» په سورتونو کې تېر شوى دى، او مونږ د «الأعراف» په دويمه رکوع کې د دې په اجزاوو څه کلام هم کړى دى، هغه دې هلته بيا ولوستل شي.

قَالَ رَبِّ بِمَا أَغْوَيْتَنِي لَأُزَيِّنَنَّ لَهُمْ فِي الْأَرْضِ وَلَأُغْوِيَنَّهُمْ أَجْمَعِينَ ﴿۳۴﴾ إِلَّا عِبَادَكَ مِنْهُمْ الْمُخْلَصِينَ ﴿۳۵﴾

وويل (ابليس) اى ربه ځما! قسم دى ما لره په سبب گمراه کولو ستا ما لره چې خامخا بڼايسته به کړم هرومرو (خامخا) (گناهونه) دوى ته په ځمکه کې، او خامخا زه به گمراهان کړم هرومرو دوى ټول. مگر خو هغه بندگان ستا له دوى څخه چې خالص کړي شوي دي (له گناهونو).

تفسير: يعنې انسانانو ته به د دنيا پسرلى وربکاره کوم، او د نفساني غوښتنې په حال کې به يې راگېروم، او ستا د مخصوصو او منتخبو بندگانو څخه ماسوا نور گړد به له لارې څخه يې لارې کوم، لعين ابليس دغه کلمات د انتقام په جوش کې ويلي دي، چې مطلب يې داسې وو، چې زه خو ستا هيڅ شى نشم درخوابولى، ليکن په هغه سبب چې زه لرې غورځولى شوى يم، د خپل قدرت سره موافق دده تر نسلونو پورې به هم خپل انتقام اخلم، د «الأعراف» په سورت کې په دغه موضوع مونږ څه ليکلي دي، هغه دې بيا ولوستل شي!.

قَالَ هَذَا صِرَاطٌ عَلَيَّ مُسْتَقِيمٌ ﴿۳۶﴾

نو بيا وفرمايل (الله) دغه (اخلاص په عمل کې) لاره ده تر ما پورې برابره.

تفسير: يعنې بېشکه د بندگۍ او اخلاص لاره سمه برابره تر ما پورې رسيږي، او همدغه ځما صافه او سمه لاره ده چې په کې هيڅ لوړه (پورته) ژوره (ښکته) او کاږه واړه نشته، او هر چا چې د عبوديت او اخلاص طريقه اختيار کړه؛ همغه به د شيطان لعين له تسلط نه مامون پاتې کېږي، او هر څوک چې د هغه ملعون متابعت کوي، له هغه سره به دوزخ ته ځي.

إِنَّ عِبَادِي لَيْسَ لَكَ عَلَيْهِمْ سُلْطَانٌ إِلَّا مَنِ اتَّبَعَكَ مِنَ الْغَاوِينَ ﴿٣٧﴾

بېشکه خاص بندگان شما چې دي؛ نشته تاته پر دوی هيڅ تسلط (او غلبه په گمراه کولو دهغوی کې) مگر هغه څوک چې متابعت کوي ستا له گمراهانو (چې ستا زور پرې رسېږي).

تفسير: يعنې بېشکه پر هغه ښو غورو او منتخبو بندگانو چې د هغو ذکر پاس وشو؛ ستا هيڅ زور نه چلېږي، يا به يې دا مطلب وي چې: پر هيڅ بنده به ته په زور او زبردستی څه کار نشي کولی، هو! هر هغه څوک چې پخپله گمراه او بې لارې شي، او د خپل جهله او حماقته تا پسې رهي (روان) شي؛ هغه پخپل اختيار خپل ځان خراب او بربادوي، لکه چې په (۱۳ جزء د ابراهيم سورت په (۲۲) آيت (۴) رکوع) کې پخپله د شيطان مقوله تېره شوه: ﴿وَمَا كَانَ لِيَ عَلَيْكَ مِنْ سُلْطَانٍ إِلَّا أَنْ دَعَوْتُكَ فَاسْتَجِبْتُ﴾.

وَأَنَّ جَهَنَّمَ لَوْعْدُهُمْ أَجْمَعِينَ ﴿٣٨﴾ لَهَا سَبْعَةُ أَبْوَابٍ لِكُلِّ بَابٍ مِنْهُمْ جُزْءٌ مَقْسُومٌ ﴿٣٩﴾

او بېشکه چې جهنم (دوزخ) خامخا ځای د وعدې د دغو (تابعانو ستا) دی د ټولو. چې دي دې (دوزخ) لره اوه دروازې، لپاره د هرې دروازې له دې (گمراهانو) څخه يوه برخه به وي قسمت (او تعيين) کړی شوي.

تفسير: ځينو اسلافو له «سَبْعَةُ أَبْوَابٍ» څخه د دوزخ اوه طبقې لاندې او باندې مراد کړي دي، لکه چې ابن عباس رضي الله تعالى عنه د هغوی نومونه داسې راښوولي دي: (۱): جهنم، (۲): سعير، (۳): لظى، (۴): حطمة، (۵): سقر، (۶): جحيم، (۷): هاويه، او د جهنم د لفظ اطلاق پر يوې خاصې طبقې او پر گردو طبقاتو پر دواړو کېږي، د ځينو په نزد ترې هغه اووه دروازې مراد دي، چې په هغو کې به بېل بېل مجرمان سره ننوځي، والله أعلم.

شاه صاحب ليکي: «لکه چې جنت اته دروازې لري، او په نېک عملو کسانو ويشلې شوي دي؛ همداسې د دوزخ دغه اووه وروڼه هم پر بد عملانو ويشلې شوي دي، ښايي د جنت يو ور څکه زيات وي؛ چې ځينې موحدين د الله په خاص فضل او مرحمت سره به يې له عمله په جنت کې داخلېږي، باقي په عمل کې دروازې سره برابرې دي.

إِنَّ الْمُتَّقِينَ فِي جَنَّاتٍ وَعُيُونٍ ﴿٤٠﴾ ادْخُلُوهَا بِسَلَامٍ أَمِينٍ ﴿٤١﴾

بېشکه ځان ساتونکي (له متابعت د ابليس) په جنتونو کې به وي او په چينو کې به وي. (او وبه ويلي شي دوی ته) ننوځئ دغو جنتونو ته په سلامتۍ له هره آفته په دغه حال کې چې په امن به يئ (له زواله د نعمت).

وَنَزَعْنَا مَا فِي صُدُورِهِمْ مِنْ غَلٍّ إِخْوَانًا عَلَى سُرُرٍ مُتَقَابِلِينَ ﴿٤٢﴾

او وبه باسو (لرې به کړو) هر هغه څه چې په زړونو د دغو (جنتيانو) کې دی له کينې څخه، حال دا چې (لکه) وروڼه به وي، سره ناست به وي پر تختونو (د زرو چړاو په جواهراتو) مخامخ يو بل ته.

تفسير: يعنې وروسته د جنت د رسېدلو څخه په اهل الجنت کې به يو تر بله هغه پخواني کدورتونه به له سره نه پاتې کېږي، او له گردو مکدرو (خيرنو) شيانو څخه به دوی پاکېږي، او وروسته له هغه چې په جنت کې داخلېږي، نه به هلته يو پر بل حسد او کينه کوي، بلکه گرد لکه وروڼه او خواږه ملگري په انتهايي محبت او الفت سره اوسېږي، او هر يو به د يو بل د ليدلو څخه د ډېر زيات مسروريت او محظوظيت احساس کوي.

لَا يَسْأَلُهُمْ فِيهَا نَصَبٌ وَمَا هُمْ مِنْهَا بِمُخْرَجِينَ ﴿٨٠﴾

نه به رسيږي دغو (جنتيانو) ته په دغه (جنت) کې هيڅ قدر تکليف او نه به وي دوی له دغه (جنته) ايستلي شوي هيچېرې.

تفسير: په حديث کې دي چې جنتيانو ته به وويل شي: اى اهل الجنت! اوس تاسې ته دغه انعام دی چې تل روغ رمت او خوشاله اوسېږئ، نه به له رنځورۍ څخه څه رېر (تکليف) او زحمت دريښيږي، او نه به له موت او د هغه د لوازمو څخه څه کلفت در وړاندې کېږي، بلکه تل ژوندي آرام او خوشاله اوسېږئ! او له سره د سفر په تکليف به نه مقابل کېږئ.

نَبِيُّ عِبَادِي أَنِّي أَنَا الْغَفُورُ الرَّحِيمُ ﴿٨١﴾ وَأَنَّ عَذَابِي هُوَ الْعَذَابُ الْأَلِيمُ ﴿٨٢﴾

خبر کړه (ای محمده!) بندګان څما چې بېشکه همدا زه ښه بخښونکی (د خطیاتو) ډېر رحم کوونکی یم. او (بل په دې چې) بېشکه عذاب څما همدغه عذاب ډېر دردناک دی.

تفسير: د مجرمینو او متقینو خاتمه او انجام یې بېل بېل سره بیان وفرمایل، او دلته یې تنبيه کړې ده، چې په هر صورت کې د الله تعالی د یوه نه یوه صفت او شان ظهور دی، هیڅ شبهه نشته چې الله تعالی اصلاً پر خپلو ګردو مخلوقو اراده لري چې بخشش او مهرباني وکړي، او په حقیقت کې اصلي مهرباني د همدې ده، د دنیا ګردې مهرباني د ده د مهربانيو یوه پلوشه او تجلي ده، لیکن هغه سړی چې له خپل شرارت او بدکاری څخه پر خپل ځان د ده د بخشش او مهرباني وروڼه بندوي؛ نو بیا د هغه سزا هم دومره سخته ده، چې د هغې مخه هیڅوک نشي نیولی.

وَنَذَرُهُمْ عَنْ ضَيْفٍ إِبْرَاهِيمَ ﴿٨٣﴾

او خبردار کړه دوی له (احواله د) مېلمنو د ابراهیم څخه (چې څو پرېښتي وې).

تفسير: مېلمه یې ځکه وفرمایه، چې ابراهیم علیه السلام په ابتداء کې د هغو په نسبت د مېلمنو خیال فرمایلی وو، خو وروسته ورښکاره شوه چې دوی پرېښتي دي.

إِذْ دَخَلُوا عَلَيْهِ فَقَالُوا سَلَامًا قَالَ إِنَّا مِنْكُمْ وَجَلُونَ ﴿٨٤﴾

کله چې ننوتلې دغه (پرېښتي) پر ده (ابراهیم)؛ نو وویل دوی (سلام اچوو مونږ په تا) په سلام اچولو سره، نو وویل (ابراهیم) کله چې دوی ډوډۍ ونه خوړه: بېشکه مونږ له تاسې څخه وېرېدونکي یو.

تفسير: په بل ځای کې یې فرمایلي دي: ﴿وَأَوْجَسَ مِنْهُمْ خِيفَةً﴾ یعنې وېرې یې په زړه کې پټه کړه، نو ویل کېږي چې په ابتداء کې یې د هغې وېرې په پټولو کې کوښښ وکړ، او بالاخر یې ونشو ساتلی، او په ژبه یې هم ورظاھرہ کړه.

یا به یې مطلب داسې وي؛ چې سره د هغې د پټولو، د خوف آثار د ده په څېره او نورو کې داسې څرګند (ښکاره) وو؛ چې ګواکې د حال په ژبه سره به یې ویل، چې زه خوله تاسې څخه ویرېږم، دغه وېرې د څه لامله وه؟ د هغه تفصیل او د دغې واقعې په نورو اجزاوو کوم کلام چې شوی دی؛ هغه ګردې ښايي چې بیا په (۱۲ جزء د هود علیه السلام د سورت په (۷ رکوع) کې ولوستل شي!.

قَالُوا لَا تَوْجَلْ إِنْ تُبَشِّرْكَ بِغُلَامٍ عَلَيْكَ ۖ

نو وویل (ملائکو) مه ویر پره! بېشکه چې مونږ زېری کوو تاته په هلك ډېر پوه هوښیار سره (کله چې بالغ شي).

تفسير: يعنې د ویر بدلو هیڅ ضرورت نشته، بلکه د خوښۍ ځای دی چې په دغه زوړوالي کې مونږ تاسې ته د الله تعالی له جانبې د اولاد زېری درکوو، اولاد هم څرنگه؟ هلك! چې ډېر هوښیار لوی عالم دی، چې د نبوت پر علومو او د نبوت پر منصب فائز زېري: ﴿وَبَشِّرْهُ بِاسْحَقٍ يُبَيِّنُ الصَّلَاحِينَ﴾ (۲۳ جزء د الصفات سورت (۱۱۲) آیت (۳) رکوع).

قَالَ ابَشِّرْهُمُونِي عَلَىٰ أَنْ مَسَّنِيَ الْكِبَرُ فَمِ تُبَشِّرُونِ ۖ

وویل (ابراهيم) آیا زېری راکوئ ماته (ای پرېستو په ولد سره) سره د دې چې رسېدلی دی ماته زوړوالی؛ نو په کومه وجه تاسې زېری راکوئ؟.

تفسير: کله چې په غیر متوقع او فوق العاده ډول سره دغه زېری یې واورېد؛ نو خپل زوړتوب ته یې کتلې دغه خبره څه عجیبه او غریبه ورڅرګنده (ښکاره) شوه، دغه د انساني طبیعت خاصه ده، کله چې انسان ته کومه ښه فوق التصور او خلاف التوقع خبره یو ناڅاپه ورسېږي؛ نو سره له باور او یقین کولو د هغه تحقیق او تفتیش او تعقیب په ډېر ښه ډول سره کوي، او د هغه په څېړنه کې د تعجب لهجه اختیاري، خو خبر ورکوونکي په پوره تاکید او تصریح سره خپله خبره او زېری بیا په ښه ډول سره تکرار کړي، او دی یې په ښه څیر سره بیا هم واورې، چې په هغه کې نه د هیڅ قسم ابهام او غلط فهمی احتمال، او نه د تاویل او التباس جنجال پاتې شي، ګواکې د تعجب له ښکارولو څخه د بشارت ښه واضح کول او پخول او د اورېدلو له تکراره نوی لذت حاصلول مقصود وي.

قَالُوا بَشِّرْكَ بِالْحَقِّ فَلَا تَكُن مِّنَ الْقَاطِئِينَ ۚ قَالَ وَمَنْ يَقْنَطُ مِنْ رَّحْمَةِ رَبِّهِ إِلَّا الضَّالُّونَ ۚ

وویل (ملائکو ابراهيم ته) چې زېری کړی دی مونږ تاته په حقه (په رښتیا) سره، نو مه کېږه ته له جملې د ناامیدانو څخه. وویل (ابراهيم چې زه نه یم ناامیده) او څوک دي؟ چې ناامیده کېږي به له رحمتې د رب خپل (نه ناامیده کېږي هیڅوک) مګر خو ګمراهان (کافران).

تفسير: يعنې د الله تعالی له رحمتې خو عام مسلمانان هم نشي ناامیده کېدی، نو انبياو عليهم السلام ته به (معاذ الله) څرنگه له هغه تردّد پېښېږي؟ د عاديې وو اسبابو او د خپل موجوده حالت په اعتبار دغه یو عجیب شی رامعلوم شو، او د هغه په نسبت مې د تعجب اظهار وکړ، چې د پاک الله په قدرت اوس په دغه زوړوالي کې به زه د اولاد پلار کېږم؟، شاه صاحب لیکي: «له عذابه د الله نه ویر بدل او د الله تعالی له فضله ناامیده کېدل دواړه د کفر خبرې دي».

قَالَ فَمَا خَطْبُكُمْ أَيُّهَا الْمُسْلِمُونَ ۚ

وویل (ابراهيم) نو نور څه مقصود دی ستاسې (برسېره پر دې زيرې) ای رالېږلي شويو (پرېستو له الله نه، او چېرته ځی؟).

تفسير: يعنې آیا محض تاسې د همدغه بشارت اورولو لپاره لېږلي شوي یی؟ یا په بل کوم مهم کار هم مامور شوي یی؟ اغلباً له قرائنو څخه به ابراهيم عليه السلام پوهېدلی وي؛ چې دوی د کوم بل غټ کار لپاره هم راغلي دي.

قَالُوا إِنَّا أُرْسِلْنَا إِلَىٰ قَوْمٍ مُّجْرِمِينَ ﴿٥٠﴾ إِلَّا آلَ لُوطٍ إِنَّا لَمُنَجُّهُمْ أَجْمَعِينَ ﴿٥١﴾ إِلَّا امْرَأَتَهُ قَدَرْنَا لَهَا
لَيْسَ الْغَيْرُونَ ﴿٥٢﴾

نو وويل (ملائکو) چې بېشکه مونږ رالېږلي شوي يو هغه قوم (د لوط عليه السلام) ته چې مجرمان (کافران) دي. مگر آل د لوط چې بېشکه هرومرو مونږ نجات ورکونکي ساتونکي يو د دوی د ټولو (له عذابه). مگر ښځه د دغه (لوط) چې مقدره مقرره کړې وه مونږ (په حکم د الله سره) چې بېشکه دا له بېرته پاتې کيدونکيو ده (په معذبينو کې).

تفسير: يعنې دغه ښځه به له نورو کفارو سره په عذاب کې مبتلا کېږي.

تنبيه: ظاهر خو همدغه دی چې: ﴿قَدَرْنَا لَهَا لَيْسَ الْغَيْرُونَ﴾ د هغو ملائکو مقوله ده چې سره له عذابه راغلې وې، کله چې دوی د قضاء او قدر د فيصلې نافذ کولو لپاره په رسمي ډول سره راغلې وې؛ نو ځکه د تقدير نسبت يې نيابتاً پخپل طرف وکړ، او ممکن دي چې دغه ﴿قَدَرْنَا﴾ الآية - د الله تعالی کلام وي، نو په دغه تقدير سره هيڅ اشکال نشته.

فَلَمَّا جَاءَ آلَ لُوطٍ الْمُرْسَلُونَ ﴿٥٣﴾ قَالَ إِنَّكُمْ قَوْمٌ مُّنْكَرُونَ ﴿٥٤﴾

نو کله چې راغلل آل د لوط ته (هغه) لېږلې شوې (ملائک). نو وويل (لوط) دوی ته: بېشکه تاسې يو قوم يې بل رنگ (نا آشنا ويروونکي).

قَالُوا بَلْ جِئْنَاكَ بَيِّنَاتٍ مِّن بَيْنِ أَيْدِيهِمْ يَنْتَرُونَ ﴿٥٥﴾

وويل (پرېستو: نه يو مونږ نا آشنا ډارونکي) بلکه (ملائک يو چې) راغلي يو تاته په هغه (عذاب) سره چې وو (قوم ستا) چې په هغه کې به يې شک کولو (له ډېر جهل او عناده).

تفسير: يعنې مه ویرېږه! مونږ بنيادمان نه يو، مونږ خو له اسمانه هغه شی له خپله خانه سره راوړی دی، چې په هغه کې دا خلق له تا سره جگړې کوي، يعنې هغه مهلک عذاب چې ته په هغه سره درگړده دوی ويروې، او دوی پرله پسې ترې انکار کوي.

وَآتَيْنَاكَ بِالْحَقِّ وَإِنَّا لَصَادِقُونَ ﴿٥٦﴾

او راوړی دی مونږ تاته حق (چې عذاب دی) او بېشکه مونږ خامخا يو صادقان (رښتين په دغه خبره کې).

تفسير: يعنې اوس تاسې بالکل مطمئن شئ! دغه بالکل داسې پخه او غوټه شوې خبره ده چې په کې له سره د درواغو احتمال نشته.

قَاسِرٍ يَأْهَلِكُ بِقِطْعٍ مِّنَ الْيَلِّ وَاتَّبِعُوا دُبَارَهُمْ وَلَا تَتَّبِعْتُمْ مِنْكُمْ أَحَدًا وَامْضُوا حَيْثُ تُؤْمَرُونَ ﴿٥٧﴾

نو بوځه (وباسه) عيال خپل (له دې ښاره) په يوه ټوټه د شپې او ته (هم څه) وروسته په دوی پسې، او نه دې گوري بېرته له تاسو څخه هيڅ يو (چې ونه ويږي)، او ځی تاسې هغه ځای ته چې امر حکم شوی دی (تاسې ته).

تفسير: يعنې كله چې د شپې لږ څه برخه پاتې شي؛ نو ته سره د خپلې کورنۍ له دې ښاره ووځه! او تاسې له گړدو څخه وروسته لاړ شئ، خو پوره مطمئن شئ چې بل ستاسې هيڅوک نه دی پاتې شوی، يا له لارې بهر ته نه دی گړځېدلی، نو په دغه صورت کې به ستاسې زړونه بالکل ډاډه او مطمئن کېږي، او په پوره خاطر جمعۍ سره به د الله تعالی په ذکر او شکر کې مشغولېږئ، او د خپلو ملگرو له احواله به په ښه شان سره خبرېږئ، د بل لوري ستاسې د دغه بهر ته تللو لامله به وړاندې تلونکي ستاسې له وېرې شانه گړځوي، او وروسته به نه گوري.

په دې ډول به د ﴿وَلَا يَتَّقُوا مِنْكُمْ أَحَدًا﴾ پوره امتثال کېدی شي، او دغه کسان به د خطر له ځايه لرې پاتې کېږي، او دوی به تاسې خپل ظاهري ملاتړ او ظهور گڼي، (او ځی تاسې هغه ځای ته چې پرې حکم کړی شوی دی تاسې ته) يعنې د شام په ملک کې، يا بل کوم ځای ته چې پاک الله دوی ته هغه د امن ځای مقرر کړی وي.

وَقَضَيْنَا إِلَيْهِ ذَلِكَ الْأَمْرَ أَنَّ دَابِرَهُوَ أَعْلَمُ مَقْطُوعٍ مُّصْبِحِينَ ﴿١٦﴾

او وحی کړې وه مونږ دغه (لوط) ته د دې کار (چې تفسير يې دا دی) چې بېشکه بېخ د دې کسانو به پرې کړی شي په دې حال کې چې دوی په سبا کې داخلېږي.

تفسير: يعنې لوط عليه السلام ته مونږ د ملائکو په واسطه دغه قطعې فيصله واوروله، چې عذاب هيڅ لري نه دی، اوس د گهيځ (سحر وختي) په وخت کې به بالکلیه دغه قوم استیصال (هلاک) کړی شي، او بيخي به فنا کېږي، ښايي چې مطلب يې داسې وي چې د صبح پر شروع کېدلو سره به عذاب هم شروع کېږي، او تر لمر ختو (اشراق) پورې به گرده معامله پای ته ورسېږي، ځکه چې په بل ځای کې د «مصبحين» په ځای د «مشرقين» لفظ راغلی دی.

وَجَاءَ أَهْلَ الْمَدِينَةِ يَسْتَبْشِرُونَ ﴿١٧﴾

او راغلل اهل (د هغه) ښار (کور د لوط ته) چې خوښي زيري يې کولو (يو په بل سره په چرت د لواطت کې).

تفسير: يعنې كله چې يې واورېده چې د لوط عليه السلام کره ډېر حسين او جميل هلکان مېلمانه شوي دي؛ نو د خپل عادت لامله په ډېر شوق او رغبت د هغه په لوري ور په منډه شول، او د ده د کور په شاوخوا کې سره غونډه شول، او د لوط څخه يې مطالبه وکړه چې دغه هلکان مونږ ته راوسپاره.

تنبیه: په ﴿وَجَاءَ أَهْلَ الْمَدِينَةِ﴾ الآية - کې «او» د مطلق جمع لپاره دی، دلته د واقعاتو د ترتيبو بيان ملحوظ نه دی، د «هود» او د «الأعراف» په سورتونو کې دغه قصه تېره شوې ده، هغه دې سره د هغو تفاسيرو دلته بيا ولوستل شي!.

قَالَ إِنَّ هَؤُلَاءِ صِيفِي فَلَا تَفْضَحُونِ ﴿١٨﴾ وَاتَّقُوا اللَّهَ وَلَا تَخْزُونِ ﴿١٩﴾ قَالُوا أَلَمْ نَنْهَكَ عَنِ الْعَالَمِينَ ﴿٢٠﴾

وويل (لوط) چې بېشکه دا کسان مېلمانه ځما دي، نو مه شرموئ ما (په رسوايي د دوی؛ ځکه چې د مېلمه فضیحت د کوربه رسوايي ده). او وويرېږئ تاسې له الله (او لواطت مه کوئ) او مه سپکوئ تاسې ما (د مېلمنو په مخ کې). بيا وويل (قوم د لوط لوط ته) آيا نه وې منع کړی مونږ ته له (پناه ور کولو د) خلقو نه؟.

قَالَ هَؤُلَاءِ بَنَاتِي إِنْ كُنْتُمْ فَعِلِينَ ﴿٢١﴾

وويل (لوط) چې دغه دي لونې ځما که یی تاسې کوونکي (د نکاح له دغو سره).

تفسير: تاسې خپله غور وکړئ، چې آیا د شهوت د قضاء حلالې مواقع ستاسې په مخکې موجود نه دي، چې د دغسې چټي (بېکاره) حرام کارۍ مرتکب کېږئ؟ دغه دې ستاسې ښځې (چې ځما د لویو په شانې دي) ستاسې په کورونو کې موجودې دي، که تاسې ځما پر وینا عمل وکړئ او د شهوت د قضاء پر مشروعه او معقوله طریقه لاړ شئ، نو د حاجت د قضاء لپاره هغوی کافي دي، دا څومره بده او خرابه خبره ده چې له حلال او طیب شي څخه تاسې مخ اړوئ او د حرامو په پليټۍ کې ځان ککړوئ.

لَعَنَّاكَ إِنَّهُمْ لَغَفُورٌ سَكُوتٌ يَعْمَهُونَ ﴿٤٦﴾

(نوفرمایل الله) قسم دی په عمر ژوند ستا (ای محمده!) چې بیشکه دغه (قوم دلوط) خامخا په مستی (د ګمراهی) خپله کی مدهوشان دي.

تفسير: ظاهر خو دغه دى چې دا خطاب د الله تعالى له طرفه نبي كريم صلى الله عليه وسلم ته دى، يعنې ستا په عمر او ژوند قسم دى چې د لوط عليه السلام قوم د غفلتونو او مستيو په نشو كې بيهخي ويده (اوده) او پرانده شوي وو، دوى په ډېره بې پروايۍ سره د لوط عليه السلام نصيحت ونه مانه، بلكه تر پښو لاندې به يې غورځاوه، دوى د خپلو قوتونو په نشو كې مست وو، شهوت خوښول د دوى زړه او دماغ بيهخي مسخ او خراب كړي وو، دوى په ډېر امن او اطمینان د الله تعالى د نبي سره جگړې كولې، او نه پوهېدل چې تر سحره پورې دوى ته څه حال پېښېدونكى دى؟ د تباهۍ او د موت وريځې د دوى پر سر ورختلې وې، دوى د لوط عليه السلام پر خبرو خندل، خو مرگ د دوى پر دغه وضعت خنډېده.

فَاخَذَتْهُمْ الصَّحَّةُ مُشْرِقِينَ ﴿٤٣﴾

نو ونيول هغوی لره غږ هييتناک (د جبريل) حال دا چې داخلېدل دوی په وخت د ختلو د لمر کې.

تفسير: د دې په متعلق مونږ په همدغه قريب ځای د ﴿دَابَّرْهُوَالْأَقْمَقُوتُ مُمْشِجِينَ﴾ په تفسير کې کلام کړی دی، «ابن جريج رحمه الله تعالى» وايي: هر هغه عذاب ته چې په هغه سره کوم قوم هلاک کولی شي؛ «صحيحه» يا «صاعقه» ويلى شي.

فَجَعَلْنَا عَالِيَهَا سَافِلَهَا وَأَمْطَرْنَا عَلَيْهِمْ حِجَابًا مِّنْ سِجِّيلٍ ۖ إِنَّ فِي ذَٰلِكَ لَآيَاتٍ لِّمَن تَوَسَّيْنَ ﴿٥٥﴾

نو و ګرځولو مونږ ته پورته طرف د دې ښارونو ښکته طرف د دوی، او اوږول مونږ پر هغوی کاني له کر تکانو څخه (چې په هر یوه به د خپل مرجوم «سنگسار» نوم لیکلی وو). بېشکه چې په دغه (مذکور کې چې تېرې قصې دي) خامخا دلائل (د عبرت او قدرت) دي لپاره د پوهانو عبرت اخيستونکو.

تفسير: د سدوميانو د تعذيب تفصيل د «هود» په سورت او نورو کې تېر شوی دی، «متوسم» په اصل کې هغه شخص ته وایي: چې د ځينو ظاهري علاماتو او قرائنو له ليدلو څخه يواځې په فراست سره د کوم شي سراغ لگوي.

په حديث کې راغلي دي: «اتقوا فراسة المؤمن فإنه ينظر بنور الله»، په ځينو روايتونو کې د «بتوفيق الله» زيادت شته، يعنې د مؤمنينو له فراسته تل وويرېږي چې مؤمن د الله تعالى له عطا کړي شوې رڼا په توفيق سره ويني.

وَأَنَّهَا لِبَسَبِيلٍ مُّقِيمٍ ﴿٤٦﴾

او بېشکه دغه (قريي) خامخا پر تي دي په لاره سمه (چلنده) کې.

تفسير: له مکې معظمې ځنې د شام په لوري تلونکيو ته د دغو چپه (وران) شويو ښارو کنډوالي په نظر راتللي ﴿وَأَنكُم مِّنْهُمْ﴾ (۲۳ جزء د الصافات سورت (۱۳۷ - ۱۳۸) (۴ رکوع).

إِنَّ فِي ذَلِكَ لَآيَةً لِّلْمُؤْمِنِينَ ﴿٢٤﴾

او بېشکه په دغه (اهلاک د هغوی) کې خامخا دلیل (د عبرت) دی مؤمنينو ته.

تفسير: يعني د هغو کنډوالو له ليدلو څخه بالخصوص مؤمنينو ته عبرت حاصلېږي، ځکه چې هغوی پوهېږي چې د لوط عليه السلام د قوم د بغاوت او بدکاری په سزا کې دغه ښارونه سره د اوسېدونکو د هغو له يوه مخ اړولي شوي دي، د مؤمنينو څخه ما سوا نور خلق ممکن دي چې د هغو د ليدلو څخه داسې ووايي چې: دغه ورانۍ محض اتفاقي يا طبيعي - يا د بخت او طالع (بدبختۍ) يا د نورو عواملو لامله واقع شو دی.

وَأَن كَانَ أَصْحَابُ الْأَيْكَةِ ظَالِمِينَ ﴿٢٥﴾

او په تحقيق شان دا دی چې وو خاوندان د ځنگل (له قوم د شعيب) خامخا له ظالمانو (په سبب د کفر خپل).

تفسير: د «ځنگل» اوسېدونکي، يعني د شعيب عليه السلام قوم چې د «مدین» په ښار کې اوسېدل، او هغوی ته نژدې د ونو ځنگل (بڼ) وو، او ممکن دي چې ځينې خلق به هلته هم اوسېدل، ځينې وايي چې «أَصْحَابُ الْأَيْكَةِ» او «أَصْحَابُ الْمَدِين» دوه سره جلا (جدا) قومونه دي، چې شعيب عليه السلام د دواړو په لوري مبعوث شوی وو، دغو کسانو گناه شرک او بت پرستی او داړه ماری او په تول او پیمانه کې فرېب ورکول او غولول وو، د دوی مفصله قصه د «هود» او د «الأعراف» په سورت کې تېره شوې ده، هلته دې ولوستله شي.

فَأَنقَمْنَا مِنْهُمْ وَإِنَّهُمَا لَبِآئِمٌ مُّبِينٌ ﴿٢٦﴾

نو انتقام واخيست مونږ د دوی څخه (په سخته سزا سره) او بېشکه دا (ښارونه د لوط او شعيب) خامخا پراته دي په لاره لويه ښکاره کې.

تفسير: يعني د شام او حجاز پر هغې لارې چې د لوط عليه السلام د قوم کلی وو، له هغو څخه لږ څه ښکته د شعيب عليه السلام د قوم مسکن وو، د دغو دواړو آثار به تلونکو راتلونکو ته په نظر راتلل.

وَلَقَدْ كَذَّبَ أَصْحَابُ الْحَجَرِ الْمُرْسَلِينَ ﴿٢٧﴾

او خامخا په تحقيق دروغجن شميرلي وو خاوندانو د حجر (يعني ثموديانو) د الله رسولانو لره.

تفسير: له أصحاب الحجر څخه مقصود «ثموديان» دي، چې د دوی د ملک نوم «حجر» وو، او د مدينې منورې په شمال کې واقع دی، او د دوی په لوري صالح عليه السلام مبعوث شوی وو، هغوی دی دروغجن وگناه، چې همدغه يوه نبي ته د دروغو نسبت کول - گواکې گړدو (ټولو) انبياوو ته د دروغو نسبت کول دي.

وَاتَيْنَهُمُ الْآتَانَ فَكَاثِرُوا عَنْهَا مُعْرِضِينَ ﴿٢٨﴾

او ورکړي وو مونږ دغو (ثموديانو) ته دلائل خپل؛ نو وو دوی له هغو (معجزو) څخه مخ گړځوونکي.

تفسير: يعنې هغه اوبنه چې له تېري (كڼې) څخه ايستلې شوې وه، او برسېره پر هغه نور معجزات.

وَكَانُوا يَنْجُوْنَ مِنَ الْجِبَالِ يَوْمَئِذٍ اَمْنًا ﴿١٧﴾

او وو دوی چې تورلې کېنودلې به يې له غرو څخه کوټې په دې حال کې چې په امن کې به وو (په هغو کې له هره آفته).

تفسير: يعنې پر دنيوي ژوندون مغرور وو، او د خپل تکبر او لویۍ د ښکاره کولو لپاره يې غرونه تورل، او لوی عاليشان منازل به يې جوړول، او داسې به يې گڼل چې مونږ له سره له دې ځايه بل چېرې تلونکي نه يو، او پخپلو منځو کې به يې سره ويل چې: «مونږ ته به په داسې مضبوطو او مستحکمو عمارتو کې هيڅ يو آفت او مصيبت له سره نه وي رارسېدونکي».

فَاَخَذَتْهُمُ الصَّيْحَةُ مُصْحِحِينَ ﴿١٨﴾ فَمَا أَغْنَىٰ عَنْهُمْ مَا كَانُوا يَكْسِبُونَ ﴿١٩﴾

نو ونيول هغوی لره غږ هيبتناک (د جبريل) په دغه حال کې چې داخلېدل دوی په سبا کې؛ نو دفع نه کړ له دوی نه (هيڅ عذاب) هغو شيانو چې وو دوی چې حاصلول به يې (چې ټينگې بناوې، اموال، رجال او نور وو).

تفسير: يعنې مال - دولت - مستحکم عمارات - جسماني قوت او نور اسباب او وسائل هيڅ يو شی هم د الله تعالی عذاب نشي دفع کولی، د دوی قصه هم پخوا تېره شوې ده.

په حديث کې دي چې نبي کریم صلی الله عليه وسلم د تبوک د تگ په وخت کې کله چې د «حجر» پر وادي تېرېده؛ نو خپل مبارک سر يې پخپل څادر پټ کړ، او د خپلې سورلۍ تگ يې تېز کړ، او اصحابو ته يې امر وکړ، چې «د معذب قوم په کليو کې مه ننوځئ! مگر په داسې شان چې د الله تعالی له وېرې وژاړئ، او که ژړانه درځي؛ نو د ژړېدونکو په شان وضعیت ځان ته غوره کړئ! الله تعالی دې داسې ونه کړي چې تاسې ته هم داسې در ورسېږي، چې دغو ته رسېدلی وو». دغه يې مسلمانانو ته ادب وروښود؛ چې سړی ښايي د دغسې ځايونو له کتلو څخه عبرت واخلي، او د پاک الله له وېرې څخه لږ ژېدونکی او وېرېدونکی وي، او د هسې ځايونو ليدل دې تش سيل او تماشا ونه گڼي!.

وَمَا خَلَقْنَا السَّمَوَاتِ وَالْأَرْضَ وَمَا بَيْنَهُمَا إِلَّا بِالْحَقِّ وَإِنَّ السَّاعَةَ لَآتِيَةٌ فَاَصْفَحْ الْجَبِيلَ ﴿٢٠﴾

او نه دي پيدا کړي مونږ اسمانونه او ځمکه او هر هغه څه چې په منځ د دوی کې دي مگر په حق (او حکمت او تدبير) سره، او بېشکه قیامت خامخا راتلونکی دی (نو الله تعالی ستا انتقام اخلي له مکذبانو څخه)؛ نو څنگ وکړه ته له دوی نه په څنگ کولو نېکو سره (يعنې عفو ورتنه وکړه).

تفسير: شاه صاحب ليکي: «د پخوانيو امتونو حال يې واوراوه چې دا جهان همداسې تش نه دی، او پر سر يې يو لوی مدبر شته، چې د ده لوی ذات د هر څيز تدارک کوونکی دی، او د مکمل او آخري تدارک نوم قیامت دی، او له کفارو څخه د څنگ کېدلو امر يې هلته وفرمايه، چې د الله حکم ورسولی شي، او د تبليغ فرض اداء کړی شي، او کافران لا پخپل ضد او عناد باندې ټينگ ولاړ وي، نو دلته حکم وشو چې د زياتې جگړې کولو څخه هيڅ يوه فائده نشته، اوس نو د وعدې لارې گوره! او د دوی په ايداء او تکليف صبر کوه! او د شکايت حرف پر خپله ژبه مه راوړه! تر څو چې د پاک الله فيصله راشي»، (ځينو ويلي دي چې دغه حکم منسوخ شوی دی په آيت د سيف سره).

إِنَّ رَبَّكَ هُوَ الْخَلْقُ الْعَظِيمُ ﴿۸۹﴾

بېشکه رب ستا همدی دی ښه پیدا کوونکی ډېر علم والا.

وَلَقَدْ آتَيْنَكَ سَبْعًا مِّنَ الْمَثَانِ وَالْقُرْآنَ الْعَظِيمَ ﴿۹۰﴾

او خامخا په تحقیق در کړی دی مونږ تاته اوه آیته له فاتحې او (در کړي دي مونږ تاته) قرآن عظیم (الشان خورا ډېر لوی).

تفسیر: شاه صاحب لیکي: «یعنې دغومره لوی نعمت ته وگوره چې تاته عطا شوی دی، او د کفارو له ضده مه خپه کېږه!».

تنبیه: د «سبع المثاني» په مصداق کې اختلاف دی، صحیحه او راجحه همدغه ده، چې له هغه څخه د سورت «الفاتحه» اووه آیتونه مراد دي، چې د هر لمانځه په هر رکعت کې تکرار یږي، په صحیحه وو احادیثو کې تصریح ده چې نبي کریم صلی الله علیه وسلم د سورت «الفاتحه» په نسبت فرمایلي دي چې: «همدغه «سبع المثاني» او عظیم الشان قرآن دی؛ چې ماته را کړی شوی دی»، او دغه وړو کې سورت ته «قرآن عظیم» یعنې لوی قرآن فرمایلي د اعتبار په درجه دي، دغه سورت ته «أم القرآن» هم په همدغه لحاظ سره وایي، چې گواکې دغه یوه خلاصه او عماد دی، چې ښایي د هغه پوره تفصیل او شرح پاک قرآن گڼلی شي، د عظیم الشان قرآن د تمامو علومو او مطالبو اجمالي نقشه یواځې په همدغه سورت کې شته.

برسېره په دې د «مثاني» د لفظ اطلاق له ځینو حیثیاتو لامله پر پوره قرآن هم کړی شوی دی: ﴿اللَّهُ نَزَّلَ أَحْسَنَ الْحَدِيثِ كِتَابًا مُّتَشَابِهًا مَّثَانً﴾ (۲۳ جزء د الزمر سورت (۲۳) آیت (۳) رکوع)، او ممکن دي چې نورو سورتونو ته هم له مختلفو وجوهو «مثاني» وویلي شي، مګر په دغه ځای کې د «سبع مثاني» او «قرآن العظیم» مصداق همدغه د «الفاتحه» سورت دی، یا به له «المثاني» نه د «الفاتحه» سورت او له «القرآن العظیم» نه پخپله عظیم الشان قرآن مراد وي، او دغه عطف له قبیل د عطف د عام وي پر خاص باندې.

یعنې او خامخا په تحقیق سره در کړی دی مونږ تاته ای رسوله څما اووه آیتونه له «الفاتحه» څخه، او در کړی دی مونږ تاته قرآن لوی چې یې لوی دی قدر او ثواب د لوستلو په نزد ځمونږ.

لَا تَعْمَدُنَّ عَيْنَيْكَ إِلَى مَا مَتَّعْنَاهُ أَزْوَاجًا مِنْهُمْ وَلَا تَحْزَنْ عَلَيْهِمْ وَخَفَضْ جَنَاحَكَ لِلْمُؤْمِنِينَ ﴿۹۱﴾

مه را کابږه او مه پورته کوه سترگې خپلې (په رغبت سره) هغو شیانو ته چې نفع ور کړې ده مونږ په هغه سره حال دا چې هغه قسم قسم شیان دي دغو کفارو ته، او خفګان مه کوه په دغو (کفارو) چې ایمان نه راوړي، یا په دې چې مؤمنان په ظاهري نعمتونو کې نه دي، او ښکته کړه وزر خپل لپاره د مؤمنانو (او شفقت او مرحمت کوه پر دوی).

تفسیر: مشرکین - یهود - نصاری او د الله جلّ جلاله او رسول صلی الله علیه وسلم نورو دښمنانو ته د دنیا د څو ورځني ژوندانه سامان چې ور کړی شوی دی؛ هغه ته مه گورئ! دوی پرېږدئ چې څو ورځې مزې وکړي، تاسې ته پاک الله د قرآن عظیم هغه دولت در کړی دی؛ چې د هغه په مقابل کې د دنیا نور دولتونه هیڅ دي، په روایاتو کې راغلي دي: «هر چاته چې الله تعالی قرآن ور کړي، او دی د نورو نعمتونو هوس کوي؛ گواکې ده د قرآن قدر ونه کړ».

﴿وَلَا تَحْزَنْ عَلَيْهِمْ﴾ الآية - يعنې غم مه خوره چې دوی ولې نه مسلمانېږي، تاسې د خپل تبلیغ اداء کوی! او معاندینو پسې خپل ځان په زیات فکر او غم کې مه مبتلا کوی! ستاسې د شفقت او همدردۍ مستحق مؤمنین دي، له دوی سره د ملاطفې، پوستوالي، مهربانۍ، شفقت او تواضع وضعیت وکړئ!.

وَقُلْ إِنِّي أَنَا النَّذِيرُ الْمُبِينُ^(۹)

او ووايه (ای محمده!) چې بېشکه زه چې یم همدا زه وپروونکی ښکاره یم (له عذابه د الله).
تفسیر: یعنې که یې منی یا یې نه منی؛ زه د الله تعالی پیغام صاف صاف تاسې ته رسوم، او د تکذیبونو او شرارتونو له بدو عواقبو (انجام) څخه مو په ښکاره ډول (طریقه) سره اگاه کوم.

كَمَا أَنزَلْنَا عَلَى الْمُقْتَسِمِينَ^(۱۰) الَّذِينَ جَعَلُوا الْقُرْآنَ عِضِينَ^(۱۱)

(در کړي مو دي تاته سبع المثاني يا لېږلی مو وو عذاب) لکه چې نازل کړی وو مونږ (عذاب) پر قسمت کوونکو. هغو چې مگر څولی یې وو (دغه) قرآن ټوټې ټوټې (چې ځینې ته به یې شعر او ځینې ته به یې سحر ویل).

تفسیر: د دې آیت معنی په څو ډوله شوې ده، ځینو ویلي دي چې له «مقتسمین - ویشونکو» څخه مراد د رسول الله صلی الله علیه وسلم د زمانې هغه یهودان او نصرانیان دي؛ چې د قرآن تقسیم او تحلیل یې کړی وو، یعنې هغه قرآني مضامین چې د دوی د تحریفاتو او آراوو او اهووو سره موافق لویږي؛ نو یې مني، او هغه چې ترې مخالف واقع شي؛ نه یې مني.

مطلب به یې داسې شي چې: مونږ تاسې ته «سبع المثاني» او «عظیم الشان قرآن» در کړی، او لېږلی مو یې، او همغسې چې پخوانیو انبیاءو ته مو کتابونه لېږل یا وحی مو نازلوله (یا پر پخوانیو کفارو مو عذاب نازلوه؛ نو دغه) ارسال یا د وحی انزال کومه نوې عجیبه خبره نه ده، چې ترې انکار وکړی شي.

ځینو له «مقتسمین» څخه یهود او نصاری او د قرآن له لفظه سابقه کتابونه مراد کړي دي، یعنې هغوی تحریفات وکړل، او خپل کتابونه یې خیرې کړل.

ځینو ویلي دي چې هغه مشرکان ترې مراد دي، چې د استهزاء او تمسخر په ډول په قرآن کې یې تقسیمات کول، کله چې د قرآني سورتونو نومونو به یې اورېدل؛ نو پخپلو منځو کې دوی سره خندل، او ویل به یې چې «البقرة» یا «المائدة» به زه اخلم، «العنکبوت» او «النمل» به تاته درکړم.

دغو کسانو په یو بل قسم سره هم د قرآن عظیم په متعلق خپل خیالات تقسیم کړي وو، چا به ورته شعر ویل، چا به جادو ګانه، چا به د لېونیانو د اېلتو نسبت ورته کاوه، چا به «أساطیر الأولین» باله.

نو دغو ګردو ته یې خبر ورکړ؛ چې زه تاسې ګرد له داسې عذابه وپروونکی یم، لکه چې یقیناً پر دغو مسخرو کوونکیو باندې نازل کېدونکی دی.

په دې تقدیر د «أنزلنا» تعبیر به په دې لحاظ وي چې متیقن الوقوع او قرب الوقوع مستقبل ګواکې ماضي فرض شوی دی.

ابن کثیر (رحمه الله) د «مقتسمین» معنی په قسم یادوونکو سره اخیستې ده، یعنې هغو پخوانیو اقوامو چې د انبیاءو په تکذیب او مخالفت باندې قسمونه یاد کړي وو، او پر دغو خبرو یې قسمونه یادول، دوی سماوي کتابونه ټوټې

ټوټې کړي وو، همغسې چې مونږ پر هغوی باندې عذاب نازل کړ، نو د همغه عذاب پشان سره دغه ﴿نَذِيرٌ مُّبِينٌ﴾ هم تاسې وپروي.

د «مقتسمين» د دې معنی په تاييد کې «ابن کثير» دغه آیات وړاندې کړي دي: ﴿قَالُوا تَأْتِيهِمْ سُرَابُ الْمَاءِ لَمْ يَسْبِقْهُمْ لَهَا مَاءٌ وَهُمْ لَا يُبْرُونَ﴾ (۱۹ جزء د النمل سورت (۴۹) آيت (۴) رکوع)، ﴿وَأَقْسَمُوا بِاللَّهِ جَهْدَ أَيْمَانِهِمْ لَیَبْعَثَ اللَّهُ مَنْ يَمُوتُ﴾ (۱۴ جزء د النحل سورت (۳۸) آيت (۵) رکوع)، ﴿أَوَلَمْ تَكُونُوا أَقْسَمْتُمْ مِّنْ قَبْلِ الْمُلْكِ مَن زَوَّالٍ﴾ (۱۳ جزء د ابراهيم (۴۴) آيت (۷) رکوع)، ﴿أَهَؤُلَاءِ الَّذِينَ أَقْسَمْتُمْ لَا يَأْتِيهِمُ اللَّهُ بِرَحْمَةٍ﴾ (۸ جزء د الأعراف سورت (۴۹) آيت (۶) رکوع).

فَوَرَبِّكَ لَنَسْأَلَنَّهُمْ أَجْبَعِينَ ﴿۴۵﴾ عَمَّا كَانُوا يَعْمَلُونَ ﴿۴۶﴾

نو قسم دی په رب ستا چې خامخا وبه پوښتو مونږ خامخا دوی ټول (په ورځ د قیامت). د هغو اعمالو (د قسمت یا نسبت) څخه چې وو دوی چې کول به یې.

فَأَصْدَعْ بِمَأْمُورٍ وَأَعِزْ عَنِ الْمُشْرِكِينَ ﴿۴۷﴾

نو ښکاره (او په جهر کړه ای محمده!) هغه دعوت چې ته مامور یې پرې، او مخ واپوه له مشرکانو څخه (او مه کوه هیڅ التفات او پروا د دوی ویلو ته).

تفسیر: یعنې په ویلو کې هیڅ کوتاهي مه کوئ، او ښه پاک په ښکاره ډول سره د پاک الله پیغام ورسوئ! دغه مشرکین ستاسې هیڅ شی نشي خرابولی.

إِنَّا كَفَيْنَاكَ الْمُسْتَهْزِئِينَ ﴿۴۸﴾ الَّذِينَ يَجْعَلُونَ مَعَ اللَّهِ إِلَهًا آخَرَ سَوْفَ يَعْلَمُونَ ﴿۴۹﴾

بېشکه مونږ کافي شوي یو لپاره ستا (له شره) د مسخرو کوونکو (او بس شوي یو له طرفه ستا په مقابل د اضرارو د هغو کې). هغه کسان چې ګرځوي (شریکوي) دوی سره له الله (چې برحق معبود دی) معبود بل، نو ژر به پوه شي دوی (په عاقبت د کار خپل په دنیا او عقبی کې).

تفسیر: یعنې په دنیا او آخرت کې مونږ ګردو مسخرو کوونکو ته سزا ورکوو، تاسې یې خفه او خطر خپل تبلیغ ته دوام ورکړئ، ستاسې یوه وینسته ته به هم څه ضرر او زیان نه رسیږي.

﴿الَّذِينَ يَجْعَلُونَ مَعَ اللَّهِ إِلَهًا آخَرَ سَوْفَ يَعْلَمُونَ﴾ یعنې له رسول الله سره د استهزاء - او له الله تعالی سره د شریک درولو د دغو دواړو انجام او سزا به دغه خلق ګوري.

وَلَقَدْ نَعْلَمُ أَنَّكَ يَضِيقُ صَدْرُكَ بِمَا يَقُولُونَ ﴿۵۰﴾ فَسَبِّحْ بِحَمْدِ رَبِّكَ وَكُنْ مِنَ السَّاجِدِينَ ﴿۵۱﴾ وَاعْبُدْ رَبَّكَ حَتَّىٰ يَأْتِيَكَ الْيَقِينُ ﴿۵۲﴾


او خامخا په تحقیق معلوم دی مونږ ته؛ چې بېشکه ته چې یې تنګي راوړي سینه ستا په سبب د هغه خبرو چې وایي دغه (کفار). نو تل تسبیح وایه سره له حمده د رب خپل او شه تل له سجده کوونکیو څخه. او عبادت کوه د رب خپل تر هغه پورې چې راشي تاته یقین (یعنې مرګ).

تفسیر: یعنې که د کفارو له ضده او عناده او له دې نه چې شریک دروي الله تعالی ته، او طعن وایي په قرآن، او تمسخر کوي په نبی صلی الله علیه وسلم، زړه تنګه شی؛ نو تاسې هغوی ځنې خپله توجه واپوئ، او بیخي د الله تعالی په تسبیح

او تحمید کي مشغول شی! د الله تعالی ذکر - لمونځ - سجده - د الله تعالی عبادت هغه شیان دي؛ چې د هغه له تاثیر ه قلب مطمئن او منشرح او ډاډینه مومي، او فکر او غم ترې لري کيږي، نو ځکه د نبي کریم صلی الله علیه وسلم عادت وو، کله چې کومه مهمه خبره به ورپېښیده؛ نو دوی به په لمانځه مشغولېدل.

﴿وَأَعْبُدْ رَبَّكَ حَتَّىٰ يَأْتِيَكَ الْيَقِينُ﴾ «او عبادت کوه د رب خپل تر هغه پورې چې راشي تاته یقین» یعنې موت، د جمهورو اسلافو په نزد په دغه آیت کې د «یقین» معنی په موت سره کيږي، یعنې د مړینې تر وخته پورې د الله تعالی په عبادت کې مشغول او لگیا اوسه!.

تَمَّتْ سُورَةُ الْحَجَرِ، وَلِلَّهِ الْحَمْدُ وَالْمُنَّةُ، وَهُوَ الْمَسْئُولُ أَنْ يَتَوَقَّأَنَا عَلَى أَكْمَلِ الْأَحْوَالِ وَأَحْسَنِهَا، فَإِنَّهُ جَوَادٌ كَرِيمٌ، مَلِكٌ بَرٌّ رُؤُوفٌ رَحِيمٌ.



سُورَةُ النَّحْلِ

«د (النحل) سورت «مکي» دی، پرته له دوو وروستنیو آیتونو چې «مدني» دي، (۱۲۸) آیتونه او (۱۶) رکوع لري، په تلاوت کې (۱۶) او په نزول کې اویایم سورت دی، وروسته د (الکھف) له سورت څخه نازل شوی دی.

بِسْمِ اللَّهِ الرَّحْمَنِ الرَّحِيمِ

(شروع کوم) په نامه د الله چې ډېر زیات مهربان پوره رحم کوونکی دی.

أَنِّي أَمْرُ اللَّهِ فَلَا تَسْتَعْجِلُوهُ سُبْحَنَهُ وَتَعَالَى عَمَّا يُشْرِكُونَ ①

راغی امر (حکم) د الله (په نصرت د مؤمنین او قیام د یوم الدین) نو تلوار مه کوئ تاسې هغه ته (ای کفارو)، پاکي ده الله ته او لوی (اوچت او پورته) دی له هغه چې دوی شریک ورسره پیدا کوي (له بتانو او نورو طواغیتو).

تفسیر: یعنې د الله تعالی د دغه حکم د وقوع وخت قریب رارسېدلی دی، چې «د رسول الله صلی الله علیه وسلم جماعت غالب او منصور - او د حق مخالفان به مغلوب او ذلیل وي، او هغوی ته به په دنیا کې د مجاهدینو مسلمانانو له لاسونو، او په آخرت کې د ﴿أَحْكَمُ الْحَكَمِينَ﴾ د دربار له لوري د شرک او کفر سزا ورسېږي، او د قیامت ساعت هم لرې نه دی»، د هغه شي راتلل چې یقیني وي؛ هغه ښایي راغلی وگڼلی شي، بیا د هغه د ژر غوښتلو ضرورت څه دی؟.

کفارو به د تکذیب او استهزاء له لارې ویل چې: د هغه عذاب یا د قیامت وعده چې تاسې راسره کوئ؛ ولې ژر نه راځي؟ نو دوی ته یې تنبیه فرمایلي ده چې ستاسې له داسې ویلو څخه هغه لرې کېدونکې نه ده، بلکه په حتمي او یقیني ډول سره هغه ژر راتلونکې ده، هر څومره چې په کې ځنډ (تاخیر) هم ولگېږي؛ هغه هم یو شان ستاسې په حق کې مفید دی، ممکن دی چې دې ضمن کې ځینو ته د اصلاح او د توبې توفیق ور په برخه شي.

يُنَزِّلُ الْمَلَائِكَةَ بِالرُّوحِ مِنْ أَمْرِهِ عَلَى مَنْ يَشَاءُ مِنْ عِبَادِهِ أَنْ أَنْذِرُوا أَنَّهُ لَا إِلَهَ إِلَّا أَنَا فَاتَّقُونِ ①

نازلوي (الله) ملائکې سره له روح (د وحي) په امر (حکم) خپل پر هر چا چې اراده وفرمايي (د نبوت یې) له بندګانو خپلو، (او داسې فرمایي انبیاوو ته) چې وویلېږئ (خبردار کړئ تاسې خلق) په دې چې بېشکه نشته برحق معبود مګر همدازه یم، نو وویلېږئ تاسې له ما نه.

تفسیر: یعنې د پرښتو په جنس کې ځینو ته لکه جبرئیل علیه السلام یا «حفظة الوحي» د هغوی په لوري په ﴿قَاتِلُوا يُسْلِكُ مِنْ بَيْنِ يَدَيْهِ وَمِنْ خَلْفِهِ رَصَدًا﴾ کې یې اشاره کړې ده (۲۹ جزء د الجن سورت (۲۷) آیت (۲) رکوع).

﴿بِالرُّوحِ﴾ سره له روح او اسرارو د وحي، یا سره له نبوت، یا قرآن چې هر یو له دغو څخه زېږونه ته په غیر مرثي طریقي د یوې سرې او پټې خبرې په ډول راتله، لکه چې په (۲۴ جزء د المؤمن سورت په (۱۵) آیت دویمه رکوع کې یې فرمایلي دي: ﴿يُلْقِي الرُّوحُ مِنْ أَمْرِ عَلَى مَنْ يَشَاءُ مِنْ عِبَادِهِ لِيُنْذِرَ يَوْمَ التَّلَاقِ﴾ او په (۲۵ جزء د الشوری سورت (۵۲) آیت (۵) رکوع کې یې فرمایلي دي: ﴿وَكَذَلِكَ أَوْحَيْنَا إِلَيْكَ رُوحًا مِمَّا أَمَرْنَا﴾ د قرآن یا د الهي وحي په «روح» سره تعبیر کولو کې دغه اشاره ده، چې همغسې چې مادي اجسامو ته له نفخې څخه ظاهري حیات حاصلېږي؛ همداسې هغه قلوب هم چې د جهل او ضلال له ناروغیو څخه مړه شوي دي، د الله تعالی د وحي له رسېدلو څخه ژوندي کېږي.

﴿مِنْ أَمْرِهِ عَلَى مَنْ يَشَاءُ مِنْ عِبَادِهِ﴾ هغه بندگان انبياء عليهم السلام دي چې پاک الله هغوی په ګرد مخلوقاتو سم له خپل حکمت او کامل اختیار سره غوره کړي دي، ﴿اللَّهُ أَعْلَمُ حَيْثُ يَجْعَلُ رِسَالَتَهُ﴾ (۸ جزء د الأنعام سورت (۱۲۴) آیت (۱۵) رکوع)، ﴿اللَّهُ يَقْضِي مِنَ الْمَلَائِكَةِ رُسُلًا وَمِنَ النَّاسِ﴾ (۱۷ جزء د الحج سورت (۷۵) آیت (۱۰) رکوع).

﴿أَنْ أَتَذَرُكَ لَا إِلَهَ إِلَّا أَنَا فَاتَّقُونِ﴾ «داسې چې وویروئ او خبردار کړئ خلق په دې چې نشته هېڅ برحق معبود مګر همدا زه یم؛ نو وویرېئ تاسې له ما نه»، یعنې د توحید تعلیم - د شرک تردید - د تقوی په لوري دعوت - دغه علی الدوام د ګردو انبیاءو عليهم السلام مشترکه او متفقہ نصب العین دی، ګواکې دغه د توحید د اثبات نقلی دلیل دی، وروسته له دې نه عقلي دلائل هم بیانېږي.

خَلَقَ السَّمَوَاتِ وَالْأَرْضَ بِالْحَقِّ تَعْلَىٰ عَمَّا يُشْرِكُونَ ﴿۵﴾

پیدا کړي دي (الله) اسمانونه او ځمکې په حق (حکمت او رښتیا) سره، پورته دی (الله) له هغه څه نه چې شریکان یې ورته نیسي دغه (مشرکان).

خَلَقَ الْإِنْسَانَ مِنْ نُطْفَةٍ فَإِذَا هُوَ خَصِيمٌ مُّبِينٌ ﴿۶﴾

پیدا کړی دی (الله) انسان لره له نطفې (اوبو د منیو) نه، نو ناڅاپه دغه (انسان) سخت جګړه کوونکی وو ښکاره (په ناحقه سره).

تفسیر: یعنې د علویاتو او سفلیاتو د انتظام څخه مو وروسته تاسې پیدا کړئ، تاسې پخپله د خپل خلقت په لوري غور وکړئ! نو د الله تعالی د عجیبو او غریبو صنعتونو او قدرتونو کارونه به درښکاره شي، ستاسې اصل څه وو؟ یو داسې بې ساڅاڅکی چې نه په کې حس او حرکت وو، او نه شعور او اراده، او نه د خبرو او کار کولو لایق وو، هغه څه چې د یوه حرف په ویلو قادر نه وو؛ وګوره چې اوس څنګه ښې ویناوې، نطقونه او کانفرنسونه کوي؟ په هغه کې چې لږ ادنی حس او حرکت نه وو؛ اوس څرنګه په هره هره خبره د جګړې کولو - او حجت او دلائل ایستلو قدرت په کې پیدا شوی دی، حتی په ځینو اوقاتو له مخلوقه تېر شوی - تر خپل خالق پورې هم خبرې کوي، او د ده په مقابل کې ټینګ درېږي، او احکام یې نه مني، او دا یې هم په یاد ونه ساتله، چې د ده اصل څه وو؟ او دغه طاقت یې څرنګه حاصل کړ؟ او چا ورکړ؟ ﴿أَوَلَمْ يَرِ الْإِنْسَانُ أَنَّا خَلَقْنَاهُ مِنْ نُطْفَةٍ فَإِذَا هُوَ خَصِيمٌ مُّبِينٌ * وَوَعَدْنَا مَنَّا مَلَأَ كَيْفَ خَلَقَهُ قَالَ مَنْ يُعْطِي الْعِظَامَ وَهِيَ رَمِيمٌ * قُلْ يُحْيِيهَا الَّذِي أَنشَأَهَا أَوَّلَ مَرَّةٍ وَهُوَ بِكُلِّ خَلْقٍ عَلِيمٌ﴾ (۲۳ جزء د یسین سورت (۷۷، ۷۸، او ۷۹) آیتونه (۵) رکوع).

وَالْأَنْعَامَ خَلَقَهَا لَكُمْ فِيهَا دِفْءٌ وَمَنْفَعٌ وَمِنْهَا تَأْكُلُونَ ﴿۷﴾

او چارپایان پیدا کړي دي (الله)، تاسې لپاره (ای انسانانو!) چې شته په دوی کې اسباب د ځان ساتلو (له یخنی) او (نورې ډېرې) نفعې، او له ځینو دغو (چارپایانو) څخه خورئ تاسې.

تفسیر: یعنې الله تعالی اوبښ - غويي - مېړه (ګله) - اوزه (بیزه) - او نور یې در پیدا کړل، چې د هغو له وړیو او وینستانو او نورو څخه کمبل - چکمن - جرابې - شری - ټکر (خادر) - ټغر - لمڅې - کیردۍ - او د یخنی نه د ژغورلو (محفوظولو) لپاره ترې نور شیان جوړوئ، برسېره په دې د هغوی شودې څښی، او د بزګرۍ چارې ترې اخلئ، د غوړیو - کوچو - کړتو - ماستو او شوملو افراط د همدغو حیواناتو له وجوده دی چې تاسې ته لښکېږي، او تاسې پرې سورېږئ، او سوداګري او کراکښي پرې کوئ، د دوی له څرمنې څخه څرنګه ښه او لوړ قیمت اسباب او سامان تیاروئ، د هغوی حیواناتو غوښې چې خورئ په هغو کې هېڅ کوم معتد به بدني یا اخلاقي مضرت نشته، د دوی له غوښې او وازدو څخه

خومره استفاده کيږي؟ او د خومره غريبانو نسونه پرې مږيږي؟ او هغه نور خواږه چې مونږ يې خورو؛ د هغو په تياري کې تر کومه اندازه پورې د دغو حيواناتو دخل شته؟.

وَلَكُمْ فِيهَا جَمَالٌ حِينَ تُرِيحُونَ وَحِينَ تَسْرَحُونَ ﴿٧٠﴾

او شته تاسې ته په دغو (چارپايانو) کې زيب او زينت کله چې بهر ته يې کور ته راولئ لپاره د راحت، او کله چې بهر ته يې د څر لپاره بيايئ.

تفسير: کله چې مواشي او حيوانات په کورونو کې ولاړ وي، يا په صحراوو کې سره تيت او پرک (خواره واره) او په څر کې لگيا او له سترگو څخه لري وي، نو په دغه وخت کې د الله تعالی د انعام داسې ښکاره او صافه مظاهره نه کيږي، څه مهالې چې دوی گهيځ (سحر وختې) په اوله د ورځې کې د څر لپاره له کورونو وځي، يا ماښام وروسته د څرېدلو او گېډې مړولو له صحراء څخه د کورونو په لوري راځي؛ نو يو عجيبه رونق او خوښي، او ډېره ښه ننداره او خوشالي ترې محسوسيږي، نه يواځې خاوند د خپلو دغه مالونو د ليدلو څخه خوښيږي؛ بلکه نور کسان هم د هغو له ليدلو څخه خوشاليږي، او يو له بله سره وايي چې پاک الله هغه سړي ته خومره دولت او اقبال ورکړی دی.

وَتَحْمِلُ أَثْقَالَكُمْ إِلَىٰ بَلَدٍ لَّكُمْ تَكُونُوا بِلِغِيهِ إِلَّا بِشِقِّ الْأَنْفُسِ ۚ إِنَّ رَبَّكُمْ لَرَّءُوفٌ رَّحِيمٌ ﴿٧١﴾

او باروي دغه (چارپايان) درانه بارونه ستاسې (او رسوي يې) هغه ښار ته چې نه وئ تاسې رسيدونکي هغه ته مگر په سختې مشقت د نفسونو (ځانو) خپلو سره، بېشکه چې رب (پالونکی) ستاسې خامخالوی شفقت والا ډېر رحم کوونکی دی (چې دغه حيوانات يې هم پيدا کړي دي ستاسو د منافعو لپاره).

تفسير: يعنې چېرې چې تاسې جره بې له اسبابه او سامانه په ډېر مشکل رسېدۍ شوئ؛ دغه بودگان (ځناور) تاسې او ستاسې درانه درانه اسبابونه هم وړي، دا د الله تعالی خومره لويه مهرباني ده؛ چې دغه حيوانات يې ستاسې د خدمت لپاره خلق او درولي دي، او له دغو څخه د خدمت اخيستلو اجازه يې درکړې ده، خو خپل ډېر او سخت او مشکل مهمات هم د دغو حيواناتو په وسيله اسان کړي، ﴿اَوَلَمْ يَرَوْا اَنَّا خَلَقْنَا لَهُمْ مَا مَلَكَتْ اَيْدِيَنَا اَنْتَا فَاَنْتُمْ لَهَا مِلْكُونَ﴾ * وَذَلَّلْنَاهَا لَهُمْ فَمِنْ يَرَاكُمْ فَيَكُونُ﴾ (۲۳) جزء د یس سورت (۷۱، ۷۲) آیتونه (۵) رکوع.

وَالْخَيْلَ وَالْبُغَالَ وَالْحَمِيرَ لِتَرْكَبُوهَا وَزِينَةً ۖ

او (پيدا کړي دي الله) آسونه او قچرې او خره لپاره د دې چې سورې تاسې په دوی باندې او (زينت کوي پر دغو) په زينت کولو سره.

تفسير: يعنې پرې سورې او شان مو ترې ظاهرېږي.

تنبیه: په عربستان کې د خره سورلۍ معيوبه نه ده، او د هغه ځای خره (ځمونږ د پښتنو د بلخي خرو په شان) ډېر غښتلي، قيمتداره، گړندي، چالاک او ښکلي دي، حتی ځينې خره د اس په شان مزل کوي، ډېر او ښه ځغلي.

وَيَخْلُقُ مَا لَا تَعْلَمُونَ ﴿٧٢﴾

او پيدا کوي (الله ډېر نور) څيزونه چې اوس يې نه پېژنئ تاسې.

تفسير: يعنې د هغو حيواناتو (او مرکوباتو) ذکر چې پاس وشو؛ برسېره پر هغه الله تعالى ستاسې د انتفاع لپاره داسې نور شيان هم پيدا کړي او پيدا کوي يې چې له هغو څخه اوس تاسې بې خبره يئ، په دغه کې هغه ګرد د سورلي شيان داخل شول چې تر قيامته به جوړېږي.

وَعَلَى اللَّهِ قَصْدُ السَّبِيلِ وَمِنْهَا جَايزٌ

او خاص پر الله دی بیان د لارې (برابري) او ځينې د لارو څخه کړې مائلې هم دي (له حقه).

تفسير: يعنې هغه شانې چې د ځمکې د لارې پرې کولو او د مقصود تر منزل پورې د رسېدلو وسائل يې در برابر کړي دي؛ همداسې تر الله پورې د رسېدلو سمه لاره يې هم در پرانستلې ده، د هر چا چې پوهه او عقل سم وي؛ نو هغه د پاس مذکور شويو دلائلو او بصائرو کې له غور کولو څخه د الله تعالى پر قدرت او عظمت او جبروت به ايمان راوړي، او د توحيد او تقوی په سمه لاره بې له خرخشې (خطري) تر الله پورې رسيږي، ليکن د هر چا چې عقل سم نه وي؛ نو پر دغه سم سړک باندې به د تللو توفيق له کومه وموندلی شي؟ دی به تل د اهو او او اوهامو په پيچدارو لورې او ژورو کې لالهنده او سرګردانه ګرځي: ﴿وَإِنْ هَذَا صِرَاطٌ مُسْتَقِيمٌ فَاتَّبِعُوهُ وَلَا تَتَّبِعُوا السُّبُلَ فَتَفَرَّقَ بِكُمْ عَنْ سَبِيلِهِ﴾ (۸ جزء د الأنعام سورت (۱۵۳) آيت (۱۹) رکوع).

وَلَوْ شَاءَ لَهَدَاكُمْ أَجْمَعِينَ ۙ

او که اراده فرمايلي وی (الله د هدايت ستاسې)؛ نو خامخا سمه برابره لاره به يې ښوولې وه تاسې ټولو ته.

تفسير: يعنې الله تعالى له دې خبرې څخه نه دی عاجز؛ چې ګرده (ټوله) دنيا په همغه يوه لاره کې ولګوي، لکن د ده حکمت مقتضي نه دی چې ګرد (ټول) د يوه اصول په اختيارولو باندې مجبور کړي، لکه چې مونږ پخوا له دې نه په متعددو مواقعو کې د هغه تشرېح کړې ده.

هُوَ الَّذِي أَنْزَلَ مِنَ السَّمَاءِ مَاءً لَكُمْ مِنْهُ شَرَابٌ وَمِنْهُ شَجَرٌ فِيهِ تُسِيمُونَ ۝

الله هغه (ذات) دی چې نازلې کړې، رالېږلې (يې) دي له (طرفه د) اسمانه اوبه، چې دي تاسو ته له دې اوبو څخه څښل او (زرغونوي) له دغو اوبو څخه ونه (او وښه) هم چې په دغو وښو کې خړوئ تاسې (حيوانات خپل).

يُنْبِتُ لَكُمْ بِهِ الزَّرْعَ وَالزَّيْتُونَ وَالنَّخِيلَ وَالْأَعْنَابَ وَمِنْ كُلِّ الثَّمَرَاتِ إِنَّ فِي ذَلِكَ لَآيَةً لِقَوْمٍ يَتَفَكَّرُونَ ۝

زرغونوي (الله) تاسې ته په دغو اوبو سره کښت (فصل) او زيتون او خرما ګانې او (تاکونه د کورو) انګورو او له هر قسمه مېوو څخه، بېشکه په دغه (زرغونيا د دغو مذکوره وواشیاوو) کې خامخا لويه نښه (د قدرت) ده لپاره د (هغه) قوم چې فکر کوي (په کې).

تفسير: يعنې له يو رنگ اوبو څخه راز راز (قسم قسم) ميوې زرغونوي، چې د هغو شکل او صورت او رنگ او رائحه او خوند او تاثير بيخي بېل دي، په دغه کې غور کوونکي ته د الله تعالى د کامل قدرت او غريبه صنعت لويې نښې دي، چې له يوې ځمکې، يو لمر، يوې هوا او يوه رنگ اوبو څخه څرنگه ډول ډول ګلان او مېوې تل پيدا کيږي؟

وَسَخَّرَ لَكُمُ اللَّيْلَ وَالنَّهَارَ وَالشَّمْسَ وَالْقَمَرَ وَالتَّجُومَ مُسَخَّرَاتٍ بِأَمْرِ إِيَّاكَ لَا يَتَّبِعُ الْقَوْمَ يَعْقِلُونَ ﴿١٧﴾

او مسخره کړې یې ده (په کار یې لگولې ده) تاسې ته شپه او ورځ او لمر او سپوږمۍ او ستوري مسخرې (په کارونو کې لگولي شوي) دي په امر (حکم) د دغه (الله) سره، بېشکه په دغو (علویه وو تصرفاتو) کې خامخا ډېر دلائل د یووالي د الله تعالی لپاره د (هغه) قوم چې عقل چلوي.

تفسیر: شپه او ورځ برابر یو له بله سره نښتې دي؛ څو دنیوي کاروبار پرې وچلېږي، او خلق سکون او آرام ترې حاصل کړي شي، همداسې لمر او سپوږمۍ هم تر یوه معین نظام لاندې رابښکاري او پټیږي، د شپې او د ورځې د دغه تګ او راتګ او د شمس او قمر د دغه ختلو او پرېوتلو سره د انسانانو بشماره فائده ترې لري دي، بلکه که په غورسره ولیده شي؛ نو بې له دغو څخه د انسان ژوند محال دی، الله تعالی پخپل کامل اقتدار سره لمر، سپوږمۍ او نور ګرد ستوري یې د ادنی مزدورانو په شان ځمونږ په کارونو کې لگولي دي، مجال نشته چې دوی لږ څه سستي وکړي، یا غاړه ترې وغږولي شي، لیکن څرنگه چې له لمر او سپوږمۍ سره ځمونږ اړه بالکل په صریح ډول متعلقه ده، او له نورو ستوریو سره ځمونږ د فائده او مصالحو تعلق دومره واضح نه دی؛ ښایي د همدې لامله هغه یې بېل کړل، او تر بل عنوان لاندې یې بیان وفرمایل، والله أعلم.

وَمَا ذَرَأَكُمْ فِي الْأَرْضِ مُخْتَلِفًا أَلْوَانُهُ إِنَّ فِي ذَلِكَ لَآيَةً لِّقَوْمٍ يَذْكُرُونَ ﴿١٨﴾

او (مسخر کړي یې دي نور) هغه څیزونه چې پیدا کړي غوړولي دي (الله) تاسې ته په ځمکه کې حال دا چې مختلف دي سره رنگونه (شکلونه او قسمونه) د دوی، بېشکه په دغه (اختلاف د اشکالو، اقسامو، انواعو د مخلوقاتو) کې خامخا دلیل دی لپاره د هغه قوم چې پند اخلي.

تفسیر: یعنې هغه لوی او لوړ ذات چې اسماني شیان یې ستاسې پکار لگولي دي؛ همغه ستاسې د فائده لپاره په ځمکه کې هم مختلف قسم نباتات پیدا کړي دي، چې په ماهیت - شکل - صورت - رنگ - بوی منافع او خواصو او نورو ګرده کې یو له بل سره بالکل جلا (جدا) او علیحده دي، په دغه کې ګرد حیوانات، نباتات، جمادات، بسائط او مرکبات شامل شول.

وَهُوَ الَّذِي سَخَّرَ الْبَحْرَ لَكُمْ شَرِبًا مِنْهُ لَحْمًا طَرِيًّا وَتَسْتَخْرِجُ مِنْهُ حَبًّا وَنَبَاتًا وَنَخْلًا وَتَرَى الْفُلْكَ مَوَاجِرًا فِيهِ وَلِتَبْتَغُوا مِنْ فَضْلِهِ وَلَعَلَّكُمْ تَشْكُرُونَ ﴿١٩﴾

او الله هغه (ذات) دی چې مسخر کړی (په کار یې اچولی) دی بحر لپاره د دې چې وخورئ تاسې له دې (بحره) غوښه تازه، او راوباسئ تاسې (په غوږه وهلو سره) له دغه (بحره) ګاڼه، چې اغوندئ یې تاسې، او ویني به ته (ای کتونکيه!) بېړۍ رهي (روانه) په دغه (بحر) کې (چې) څیروي په ټټر خپل اوبه، او چې طلب کړئ تاسې (رزق) له فضله د دغه (الله)، او لپاره د دې چې شکر وباسئ تاسې (پر دغو نعمتونو).

تفسیر: یعنې داسې موج او څپې وهونکي خوفناک سمندر یې هم (چې) د هغه په مقابل کې د ضعیف البینان انسان بساط هیڅ نه دی) ستاسې په کار کې لگولی دی، چې په هغه کې بې تکلفه د ماهیانو (کبانو) ښکار کوئ، او ډېره لذیذه او ترو تازه غوښه ترې حاصلوئ، د هغه د ځینو برخو څخه مرغړي، درمرجان، حجر البحر، او نور راز راز (قسم قسم) پیداوار پیدا کوئ، چې له هغو څخه ډېرې قیمتدارې ګاڼې او زېورات تیارېږي.

ښه! د سمندر دغو لویو موجودو او څپو ته وگورئ! چې د هغه په مقابل کې د ډېرو لویو لویو جهازونو حقیقت د یوه
خس او واښه په شان هم نه دی، لیکن یوه وړو کې کشتی او بهرې څرنګه دغه موجوده څیروي؟ او پرې درومي؟ دا د
الله تعالی د قدرت یوه نمونه ده، چې انسان ته یې عقل ورکړی دی، او د داسې شیانو د جوړولو ترکیب یې ورنښوولی
او پوهولی یې دی؛ چې د هغه په ذریعه سره تاسې پر سمندرونو باندې متصرف او له یوه سره تړل سره پورې ځئ.

وَالْقَى فِي الْأَرْضِ رَوَاسِيَ أَنْ تَمِيدَ بِكُمْ وَأَنْهَارًا وَسُبُلًا لَعَلَّكُمْ تَهْتَدُونَ ﴿٥﴾

او غورځولي (پیدا کړي) یې دي په ځمکه کې غرونه (مېخونه محکم) لپاره د دې چې ونه
ښورېږي پر تاسې باندې، او (پیدا کړي دي) الله په دې ځمکه کې (وایالي او لارې لپاره د دې چې
لاره ومومي) (خپلو منزلو او مقاصدو ته).

تفسیر: یعنې الله تعالی پر ځمکه ډېر درانه لوی لوی غرونه ایښي دي، خو ځمکه د خپل اضطرابي حرکت څخه کراره
(قلاره) شي، له روایاتو او آثارو څخه معلومېږي چې ځمکه د خپل خلقت په ابتداء کې مضطربه او بې واکه خوځېده،
او درګرده لږځېده، الله تعالی پر هغې باندې غرونه پیدا کړل، چې د هغو د درونوالي په اثر د ځمکې هغه خوځېدل
ورک شول، د نن پرون «ساینس» هم اقرار کړی دی؛ چې د غرونو وجود تر ډېره حده پورې د زلزلو له کثرت مانع
دی، په هر حال د ځمکې د هغه حرکت او سکون مسئله چې په حکماوو کې مختلفه ده، له هغه سره دا آیت نفیاً
یا اثباتاً هیڅ تعلق نه لري؛ ځکه چې د غرونو په وسیله کوم حرکت چې بند شوی دی؛ هغه دا وضعي حرکت نه دی،
چې په هغه کې اختلاف جاري دی.

وَعَلَّمَتْهُمُ الرِّجْجَ حُمُرَ الْبُحْرِ لَعَلَّكُمْ تَهْتَدُونَ ﴿٦﴾

او (پیدا کړي دي) الله په ځمکه کې (علامې، (د لارې) او په ستوریو سره دغه لاره مومي.

تفسیر: یعنې غرونه، چینې، ونې، د شګو غونډۍ، الغرض د مختلفو اقسامو علایم یې قائم کړي دي، چې د هغو په
وسيله د مسافرانو قافلې د سمې لارې سراغ او ښه موندلی شي، ما پخپلو سترګو لیدلي چې ځینو اعرابو (بدوانو) د
خاورې په بویولو سره د لارو ښې پیدا کړي.

﴿وَالرِّجْجُ حُمُرُ الْبُحْرِ﴾ یعنې د شپې په وخت کې لویو سیندونو او لویو بیابانونو په سفر کې د ځینو ستوریو په ذریعه د
لارې درک او طرف معلومولی شي، هغه لارښوونه چې د قطب نما او نورو آلاتو په وسیله کیږي؛ هغه هم بالواسطه له
ستوري سره تعلق لري.

أَفَبِنُ يُخْلِقُ كَمَنْ لَا يَخْلُقُ أَفَلَا تَذَكَّرُونَ ﴿٧﴾

آیا هغه (ذات چې هر شی) پیدا کولی شي (چې الله دی)؛ په شان د هغه دی چې نشي پیدا
کولی (هیڅ څیز)؟ آیا نو پند نه اخلئ تاسې (چې خالق او مخلوق سره وپېژنئ، او په خالق ایمان
راوړئ؟).

تفسیر: یعنې فکر کول په کار دي چې دغه څومره حماقت دی، هغه شیان چې د مچ یو وزیر یا د ماشي یوه پښه بلکه د
اوربشې یوه دانه یا د شګې د یوه بخرکي په پیدا کولو هم قادر نه وي؛ د هغوی معبود او مستعان درول دغه الله قدّوس
سره یې برابرول چې د پاس مذکورو عجیبو او غریبو مخلوقاتو هم پیدا کوونکی او د هغوی د محکم نظام هم قائم
ساتونکی دی، ډېره لویه بې ادبي ده.

وَأَنْ تَعُدُّوا نِعْمَةَ اللَّهِ لَا تُحْصُوهَا إِنَّ اللَّهَ لَغَفُورٌ رَحِيمٌ ﴿١٨﴾ وَاللَّهُ يَعْلَمُ مَا تُسْرُونَ وَمَا تَعْلَمُونَ ﴿١٩﴾

او که و شمېرئ تاسې نعمتونه د الله (چې پر تاسو يې پېرزو کړي دي)؛ نو نه به يې شئ شمېرلئ (نو څرنگه به يې شکر اداء کړی شئ)؟ بېشکه چې الله خامخا بڼه بخښونکى ډېر رحم کوونکى دى. او الله ته معلوم دي هغه (عقائد) چې پتوي يې تاسې او هغه (اعمال) چې ښکاره کوي يې تاسې.

وَالَّذِينَ يَدْعُونَ مِنْ دُونِ اللَّهِ لَا يَخْلُقُونَ شَيْئاً وَهُمْ يُخْلَقُونَ ﴿٢٠﴾

او هغه معبودان چې يې بولي (عبادت يې کوي دغه کفار) غير له الله نه؛ نشي پيدا کولى دوى هيڅ څيز حال دا چې دوى پخپله (هم) پيدا کړى شوي دي.

تفسير: يعنې الله خو هغه ذات دى؛ چې د هغه د عظيم الشان او غير محصور انعاماتو څه تذکره پاس وشوه، اوس د مشرکانو حماقت ملاحظه کړئ! چې د داسې الله عالم الكل او خالق الكل سره داسې شريک نيسي؛ چې نه خو داسې شيان پيدا کولى شي، بلکه آن د وښو د يوه ډکي په پيدا کولو باندې هم قادر نه دي، بلکه پخپله د دوى وجود هم د پاک الله په مشيت او ارادې سره پيدا شوي دي.

أَمْ أَوْلَاؤُا غَيْرِ أَحْيَاءٍ وَمَا يَشْعُرُونَ أَيَّانَ يُبْعَثُونَ ﴿٢١﴾

(دغه معبودان پخپله) مړه دي، نه دي ژوندي، او (په دې هم) نه پوهېږي دغه (معبودان) چې کله به راوړلاړاوه شي دغه (بتان يا عابدان يې).

تفسير: يعنې ماسوا د الله تعالى څخه د هغو بتانو عبادت چې تاسې کوي؛ هغه ګرد مړه دي، اعم له دې نه چې دواماً وي لکه بتان، يا في الحال وي لکه هغه بزرگان چې مړه شوي دي او د هغوى طاعت او عبادت کولى شي، يا د انجام او مال په اعتبار مړه وي؛ لکه مسيح روح القدس او د الله تعالى ملائکې عليهم السلام؛ چې د هغو عبادت به هم ځينو فرقو کاوه، بلکه پيريان او شيطانان (چې ځينې مسموخ الفطرت د هغوى عبادت هم کوي)، پر دغو ګردو باندې په يوه وخت کې موت طاري کېدونکى دى، نو د هغه شي وجود چې د بل شي څخه عطاء شوى وي، او هغه هر وخت چې وغواړي اخيستی يې شي؛ نو هغه ته څرنگه الله ويلی شي؟ او څرنگه د عبادت لايق کېدى شي؟.

﴿وَمَا يَشْعُرُونَ أَيَّانَ يُبْعَثُونَ﴾ يعنې دغه خو عجيب معبودان دي، چې له سره نه دي خبر چې قيامت به کله راځي؟ پخپله دغه معبودان يا د دوى عابدان به کله د حساب او کتاب لپاره بيا ژوندي کېږي؟ دغسې بېځايه او بې خبره شيانو ته معبود ويل، انتهايي درجه جهل او حماقت دى.

الْهٰكُمُ إِلَهُ وَاحِدٌ ۖ فَالَّذِينَ لَا يُؤْمِنُونَ بِالْآخِرَةِ قُلُوبُهُمْ مُنْكَرَةٌ وَهُمْ مُسْتَكْبِرُونَ ﴿٢٢﴾

معبود ستاسې معبود يو دى، نو هغه (کسان) چې نه راوړي ايمان په (ژوندانه د) آخرت زېږونه د دغو (بې ايمانو) منکر دي (له وحدانيت د رب العزت او له راتللو د آخرت)، او دوى تکبر کوونکي دي (له ايمان راوړلو نه).

تفسير: يعنې هغه دلائل او شواهد چې پاس بيان شول، داسې صاف او واضح دي چې په هغو کې له ادنى غور کولو سره هر انسان پر توحيد يقين کولى شي، ليکن ښايي چې غور او طلب هغه څوک وکړي چې ورسره د خپلې خاتمې فکر او د عاقبت وېره وي، او هغه چې د بعد الموت په امورو باندې له سره يقين نه لري؛ نو د آخرې خاتمې په لوري به يې

څه فکر وي؟ هغه پر دلائلو کله غور ږدي؟ او د کفر او د ايمان د نېک او بد انجام په لوري به کله التفات کوي؟ بيا په زړونو کې د توحيد اقرار او د انبياوو عليهم السلام د تابعدارۍ خيال کله د دوی په مغزو کې گرځي؟.

لَا حَرَمَ أَنَّ اللَّهَ يَعْلَمُ مَا يُسْرُونَ وَمَا يُعْلِنُونَ إِنَّهُ لَا يُحِبُّ الْمُسْتَكْبِرِينَ ﴿٢٧﴾

رښتيا واقعي خبره داده: بېشکه الله ته معلوم دی هغه (مکر او فریب) چې پټوي يې دوی، او هغه (جنگ او جگړه) چې ښکاره کوي يې، بېشکه چې دغه (الله) نه خوښوي تکبر کوونکي (سر غړوونکي له وحدانيت او رسالت او آخرت).

وَلَا يَقِيلُ لَهُمْ مَا ذَا أَنْزَلَ رَبُّكُمْ قَالُوا آسَاطِيرُ الْأَوَّلِينَ ﴿٢٨﴾

او کله چې وويلی شي دغو (متکبرانو) ته څه شی دی هغه چې نازل کړی لېږلی دی رب ستاسې (په محمد باندې)؟ نو وايي دوی (دغه) خوشې افسانې د پخوانيو (خلقو) دي.

تفسير: يعنې که ناواقفه سړی د تحقيق په غرض - يا واقف سړی امتحاناً له دغو مکذبینو څخه پوښتنې کوي، يا دغه مکذبین پخپلو منځونو کې يو له بل سره د تمسخر او استهزاء په ډول سوال کوي: «وایئ ستاسې رب څه شی نازل کړی دی؟» مطلب يې دا دی چې دغه قرآن چې رسول الله صلی الله عليه وسلم يې د پاک الله له لوري منزل بولي؛ ستاسې په نزد څه شی دی؟ او محمد صلی الله عليه وسلم په دغه دعوی کې تر کوم ځای پورې صادق دی؟ نو دوی وايي: (معاذ الله) په قرآن کې نور څه شته؟ ماسواله دې نه چې د پخوانيو کتابونو او پخوانيو ملتونو څه قديمي بې سنده (د توحيد - نبوت - جنت - دوزخ - او نورې) خبرې (استغفر الله) او څو قصې په کې نقل شوي دي، او نعوذ بالله له سره د پاک الله کلام نه دی.

لِيُجِبُوا أَوْزَارَهُمْ كَامِلَةً يَوْمَ الْقِيَمَةِ وَمِنْ أَوْزَارِ الَّذِينَ يُضِلُّونَهُمْ بِغَيْرِ عِلْمٍ أَلِيسَاءُ مَا يُزْمَرُونَ ﴿٢٩﴾

(نو الله فرمايي) لپاره د دې چې په شا واخلې پټې (د گناهونو) خپلو پوره په ورځ د قيامت کې او (همداسې واخلې) له پټې (د گناهونو) د هغو (کسانو) چې گمراه کړي دي دوی هغوی لره په ناپوهۍ، واورئ خبردار شئ چې بد دی هغه څيز چې باروي يې دوی (پر شاگانو خپلو).

تفسير: يعنې له دغې وينا څخه دغه غرض دی؛ چې معاذ الله لوی قرآن بې وقعته او بې اهميته ښکاره کړي، او خپل نور ملګري هم بې لارې کړي، او په دې ډول سره د خپل کفر او ضلال له پوره درانه پټې سره د هغو خلکو د اضلال او اغواء څه نور بار هم پرې بار کړي چې دوی يې گمراهان کوي، خيال وکړئ چې دوی د بدۍ څومره يو دروند بار پخپلو سرونو باندې بار کړی دی؟.

قَدْ مَكَرَ الَّذِينَ مِنْ قَبْلِهِمْ فَإِنَّ اللَّهَ بُدِّيَانَهُمْ مِنَ الْقَوَاعِدِ فَخَرَّ عَلَيْهِمُ السَّفْهُ مِنْ فَوْقِهِمْ وَأَتَتْهُمْ الْعَذَابُ مِنْ حَيْثُ لَا يَشْعُرُونَ ﴿٣٠﴾

په تحقيق مکر کړی وو (له رسولانو سره) هغو (کسانو) چې (تېر شوي) دي پخوا له دوی نه؛ نو راغی (حکم د) الله (په خرابولو او چپه کولو) د بناگانو د دوی له تاداوونو، نو پرېوت پر دوی چت (د کوټو د دوی) له پاسه د دوی، او راغی دوی ته عذاب له هغه طرفه چې نه پوهېدل دوی (پرې چې له دې طرفه به راځي عذاب).

تفسیر: یعنی د خلقو گمراه کولو او د حق د پیغام د ښکته کولو او نه رسولو کوم تدابیر چې نن ورځ کيږي، له دوی نه پخوا پرومبنو اقوامو هم د انبیاوو علیهم السلام په مقابل کې همداسې تدابیر کړي وو، هغوی د مکر او تلبیس ډېر لوی عمارات درولي وو، بیا څه مهال چې د الله تعالی حکم ورسېد؛ نو د هغه نیول د دوی بنیادونه هم سره وځوځول، بالاخر د الله تعالی په یوه ځوځولو سره د دوی دغه تیاري شوې ماڼۍ او محال پر همدغو باندې داسې ولوېدې چې دوی د هغه تر چټ لاندې بند پاتې شول، مطلب دا چې د دوی دغه تدابیر پر همدوی واوښتل، او هغه سامان او وسائل چې دوی د خپلې غلبې او حفاظت لپاره تیار کړي وو؛ د دوی د فناء او هلاک سبب وګرځېدل، بلکه د ځینو اقوامو ښارونه او کلي په حسی ډول سره هم لاندې باندې کړل شول.

ثُمَّ يَوْمَ الْقِيَامَةِ يُخْزِيهِمْ وَيَقُولُ أَيْنَ شُرَكَاءِ الَّذِينَ كُنْتُمْ تُشَاقُّونَ فِيهِمْ قَالَ الَّذِينَ أُوتُوا الْعِلْمَ إِنَّ الْخِزْيَ الْيَوْمَ وَالسُّوءَ عَلَى الْكَافِرِينَ ﴿٥٠﴾

بیا په ورځ د قیامت کې به (الله وشرموي) رسوا کړي دوی او به فرمایي (الله) چې: چېرته دي شریکان څما (په زعم ستاسې سره) هغه چې وئ تاسې چې مخالفت به مو کولو (له) انبیاوو او مؤمنانو سره) په باب د دوی کې؟ وبه وایي هغه کسان چې ورکړی شوی دی دوی ته علم (یعنې ملائک - انبیاء - علماء) چې: بېشکه خواري د نن ورځې او بدې یې پر کافرانو ده.

تفسیر: یعنې د هغو شرکاوو په مرسته او حمایت چې تاسې تل ځمونږ له انبیاوو سره جنګ او جګړې کولې؛ هغوی نن چېرې دي؟ او ستاسې د مدد لپاره ولې نه راځي؟.

﴿هَلْ يَنْصَرُونَكُمْ أَوْ يَنْتَصِرُونَ﴾ (۱۹ جزء د الشعراء سورت (۹۳) آیت (۵) رکوع).

﴿فَمَالَهُ مِنْ قُوَّةٍ وَلَا نَاصِرٍ﴾ (۳۰ جزء د الطارق سورت (۱۰) آیت (۱) رکوع)، دغسې وینا سره په واقع کې د هغوی شرمول او رسوا کول مراد دي، او د دوی د پټو مکاریو پرده لرې کول دي.

﴿إِنَّكَ مَنْ تَدْخِلُ النَّارَ فَقَدْ أَخْرَجْتَهُ﴾ (۴ جزء د آل عمران سورت (۱۹۲) آیت (۲۰) رکوع).

﴿قَالَ الَّذِينَ﴾ الآية - یعنې هغوی به څه ځواب ورکړی شي؟ هو! انبیاء علیهم السلام او نور باخبره خلق به په دغه وخت دغو مکارانو او دغا بازانو ته دغه خبره اوروې چې وګورئ! هغه شیان چې مونږ به ویل همغسې وشو، او د نن ورځې ګردې خرابۍ او رسواۍ یواځې د حق د منکرینو لپاره دي.

الَّذِينَ تَتَوَفَّيهِمُ الْمَلَائِكَةُ ظَالِمِي أَنْفُسِهِمْ فَأَلْقَوْا السَّلَامَ مَا كُنَّا نَعْمَلُ مِنْ سُوءٍ بَلْ إِنَّ اللَّهَ عَلِيمٌ بِمَا كُنْتُمْ تَعْمَلُونَ ﴿٥١﴾ فَادْخُلُوا أَبْوَابَ جَهَنَّمَ خَالِدِينَ فِيهَا فَبِئْسَ مَثْوًى لِّلْمُتَكَبِّرِينَ ﴿٥٢﴾

هغه (کافران) چې قبضوي (ارواح د) دوی ملائکې په دې حال کې چې ظلم کوونکي دي دوی په نفسونو ځانونو خپلو (په کفر سره)، نو وړاندې به کړي روغه (اطاعت او وبه وایي) نه وو مونږه چې عمل به مو کولو د هیڅ قسم بدۍ، (نو وبه فرمایي الله): بلکه کولو تاسې معصیت بېشکه چې الله ښه عالم دی په هغه څه چې وئ تاسې چې کول به مو (په دنیا کې). (نو وبه ویلی شي دغو ظالمانو ته) چې ننوځئ اوس تاسې په دروازو د دوزخ کې چې همېشه اوسئ په هغه کې؛ نو خامخا بد ځای د هستوګنې د متکبرانو (دا دوزخ دی).

تفسير: يعنې كفر او شرک يې اختيار او پخپل حق کې يې خرابي وکړه، آخر په دغه حالت کې د موت پر بنسټې د دوی د روح کښلو لپاره راغلې، خلاصه دا چې خاتمه يې د کفر او شرک په حالت کې وشوه، العياذ بالله، نو په دغه وخت کې به دغه ظلام (وړاندې به کړي روغه او اطاعت او وبه وايي: نه وو مونږه چې عمل به مو کولو د هيڅ قسم بدۍ)، يعنې په دغه وخت کې به د دوی گړد تکبر، لويي او ځانمني (خودنمايي) لرې شي، او له هغو گړدو شرارتونو او بغاوتونو څخه چې دوی په دنيا کې کول؛ ځان ناگاره او بېخبره اچوي، او ټپ ترې منکريږي، او د اطاعت او وفادارۍ اظهار به کوي، او وايي به چې: مونږ له سره کوم خراب حرکت نه دی کړی، او تل ځمونږ افعال او حرکات ښه وو.

﴿يَوْمَ يَرَىٰ عَذَابُ اللَّهِ أَكْبَرًا فَيَقُولُ لَا كَبِيرَ لَكُمْ وَنَحْنُ أَكْبَرُ﴾ (۲۸ جزء د المجادلة سورت (۱۸) آيت درېمه رکوع).

هر کله چې دغه ظالمان د خپلو ښو کارونو مدعيان شي؛ نو وبه فرمايي الله په تردید د دې ويناوو د دوی چې دروغ مه وایي، يعنې آيا تاسې په درواغ ويلو سره پاک الله غولوی؟ چې د ده په محيط علم کې ستاسې گړد حرکات دي، نن ستاسې هيڅ يو مکر او فریب د الله تعالی له سزا څخه نه پاتې کېږي، اوس هغه وخت راغلی دی؛ چې تاسې په کې د خپلو اعمالو خوند وځکئ.

وَقِيلَ لِلَّذِينَ اتَّقَوْا مَاذَا أَنْزَلَ رَبُّكُمْ قَالُوا خَيْرٌ الَّذِينَ أَحْسَنُوا فِي هَذِهِ الدُّنْيَا حَسَنَةً
وَلَدَارُ الْآخِرَةِ خَيْرٌ وَلَنِعْمَ دَارُ الْمُتَّقِينَ ﴿٢٩﴾

او وبه ويل شي هغو کسانو ته چې ځان يې ساتلی له شرکه (او ويرېږي له الله) چې څه څيز دی هغه چې نازل کړی دی رب ستاسې؟ نو وايي دغه (مؤمنان) چې خير، شته هغو کسانو ته چې نيکي يې کړېده (په ايمان راوړلو سره) په دغه دنيا کې نېکه جزا (چې عزت او نصرت دی)، او خامخا کور د آخرت (جنت) خير غوره دی (له دنيا او ما فيها څخه)، او خامخا ډېر ښه سرای د پرهېزگارانو دی.

تفسير: دغه د مستکبرينو په مقابل کې يې د متقينو (پرهېزگارانو) حال بيان فرمايلي دی، چې کله د هغوی څخه د لوی قرآن په متعلق پوښتنې کېږي چې ستاسې رب څه شی نازل کړی دی؟ نو له نهايتې ښې عقيدې او آدابو به ووايي چې: «ځمونږ پاک الله داسې نېکه خبره رانازلې کړې ده؛ چې له سره تر پايه پورې په کې خير او برکت دی»، داسې خلقو لره دې معلوم وي، چې دوی خورا (ډېر) ښه کار کوي، په دنيا کې به د هغې نېکۍ خوندوره ثمره ورسېږي، او د الله تعالی په دربار کې د هېچا محنت او د يوې ذرې قدر نيکي هم نه ضايع کېږي، او خامخا سرای د آخرت (جنت) ډېر غوره خير دی له دنيا او ما فيها نه.

جَعَلْتُ عَذْرًا لِّدُخْلُونَهَا تَجْرِي مِنْ تَحْتِهَا الْأَنْهَارُ لَهُمْ فِيهَا مَا يَشَاءُونَ كَذَلِكَ يَجْزِي اللَّهُ الْمُتَّقِينَ ﴿٣٠﴾

جنتونه دي د همېشه اوسېدلو چې ننوځي به دوی (په) هغو کې، چې بهېږي به له لاندې (د ونو او ماڼيو) د دوی (څلور قسمه) ويالې، چې وي به (تل) دوی ته په دغو باغونو کې هر هغه (نعمتونه) چې غواړي يې دوی، په شان د دغې (جزاء) جزاء ورکوي الله پرهېزگارانو ته.

تفسير: يعنې د آخرت د ښېگڼو او نعمتونو پوښتنه څه کوي، چې هلته دومره حسنات او نعماء شته چې د هغو د ډېر يو وړو کي نعمت په مقابل کې د دنيا خورا (ډېر) لوی نعمت هيڅ دی، جنتيان چې هر قسم جسماني او روحاني مسرت و غواړي؛ هلته به ورسي: ﴿وَفِيهَا مَا تَشْتَهُهُ النَّفْسُ وَلَكِنَّ الْأَعْيُنُ وَأَنْتُمْ فِيهَا غُلُودٌ﴾.

الَّذِينَ تَتَوَفَّيْهُمْ الْمَلَائِكَةُ طَيِّبِينَ يَقُولُونَ سَلَامٌ عَلَيْكُمْ ادْخُلُوا الْجَنَّةَ بِمَا كُنْتُمْ تَعْمَلُونَ ﴿٢٧﴾

هغه (کسان) چې قبضوي ارواح د دوی ملائکې په دې حال کې چې پاک دي دغه (متقين له شرکه او معصيته)؛ وايي به دغه (ملائک دوی ته چې) سلام دې وي پر تاسې باندې، ننوځي! جنت ته په سبب د هغو نېکيو چې وئ تاسو چې عمل به مو کولو (په دنيا کې).

هَلْ يَنْظُرُونَ إِلَّا أَنْ تَأْتِيَهُمُ الْمَلَائِكَةُ أَوْ يَأْتِيَ أَمْرٌ رَبِّكَ

آيا انتظار کوي دغه (کفار، بلکه نه کوي د هيڅ څيز) مگر د دې چې راشي دوی ته ملائکې (د عذاب لپاره د قبض الروح) يا راشي ورته امر (حکم) د رب ستا (لپاره د اهلاک د دوی)؟.

تفسير: يعني دغه خلق د دې خبرې انتظار کې دي؛ څه مهال چې پرېښتي د دوی د روح قبضولو لپاره راشي، يا د الله تعالی له حکمه سره موافق قيامت قائم شي، يا د مجرمينو د جزا ورکولو حکم ور ورسېږي، او په موچنو او پڼو د دوی سر وواهله شي؛ نو هلته به ايمان راوړي، او خپل حال به اصلاح کړي، حال دا چې د هغه وخت ايمان يا توبه او رجوع به له سره نافع نه وي، بهتر خو دا دی چې پخوا له موته د بعد الموت لپاره تياری وشي! او پخوا د عذاب له راتگه (راتلو) د نجات تدبير وشي!.

كَذَلِكَ فَعَلَ الَّذِينَ مِنْ قَبْلِهِمْ وَمَا ظَلَمَهُمُ اللَّهُ وَلَكِنْ كَانُوا أَنْفُسَهُمْ يَظْلِمُونَ ﴿٢٨﴾ وَأَصَابَهُمْ سَيِّئَاتُ مَا عَمِلُوا وَحَاقَ بِهِمْ مَا كَانُوا بِهٖ يَسْتَهْزِءُونَ ﴿٢٩﴾

په شان د دغې (کفر او تکذيب) کړې وو (شرک او تکذيب) هغو کسانو چې پخوا له دوی تېر شوي وو، (پس رسېدلی وو دوی ته هغه شی چې رسېدلی وو هغوی ته)، او نه وو ظلم کړی پر دوی الله (په اهلاک سره)، وليکن وو دوی چې په نفسونو (ځانونو) خپلو باندې يې ظلم کولو (په کفر او معاصيو). نو ورسېده دوی ته جزاء د هغو بديو چې کړې وو دوی، او احاطه وکړه (چاپېر شو) پر دوی هغه (موعود عذاب) چې وو دوی چې په هغه (عذاب پورې) به يې مسخرې کولې.

تفسير: پخواني معاندین هم د همداسې غرور او غفلت په نشو کې لويديلي وو، او په باطل خوښولو کې بوخت (مشغول) او لگيا وو، او تمادي يې په کې کوله، او د توبې په وخت کې يې توبه ونه ايستله، او تر آخره پورې د انبياوو عليهم السلام پر تکذيب او مخالفت ټينگ ولاړ وو، او د هغوی پر خبرو به يې خندل، او مسخرې به يې کولې، بالاخر څه يې چې کړي وو، همغه يې په مخه کې ورغلل، او جزاء يې وموندله، هغه عذاب او نور شيان چې دوی پرې مسخرې کولې؛ پخپلو سترگو يې وليدل، د دوی هغه مسخرې او خندا معکوساً (الله) پر همدوی واقع شوې، او هيڅ يوه د تېښتې لاره يې ونه مونده چې پرې چېرې وتښتي، او د خپلو شرارتونو او سرکښيو سزا يې ومونده، او هغه يې ورېبل چې کرلي يې وو.

وَقَالَ الَّذِينَ أَشْرَكُوا لَوْ شَاءَ اللَّهُ مَا عَبَدْنَا مِنْ دُونِهِ مِنْ شَيْءٍ نَحْنُ وَلَا آبَاؤُنَا وَلَا حَرَمْنَا مِنْ دُونِهِ مِنْ شَيْءٍ

او وويل هغو کسانو چې شرک يې اختيار کړی وو: که اراده فرمايلي وی الله؛ نو عبادت به نه وو کړې مونږ غیر له دغه (الله) د هيڅ څيز، (نه) مونږه او نه پلرونو ځمونږ، او نه به حرام کړی وو مونږ به له حکمه د دغه (الله) هيڅ څيز.

تفسیر: له دې ځایه وروسته د هغو باطلو اعدارو او چټي (بېکاره) او مهملو خبرو او دلائلو ترديد شروع کېږي؛ چې مشرکینو هغه د خپل شرک او مشرکانه اعمالو د جواز او استحسان د ثابتولو لپاره وړاندې کول.

خلاصه یې داده: که د غیر الله عبادت یا د ځینو حیواناتو (لکه بحیره - سائبه او نور) حرامول داسې بد او بې سنده خبرې او چارې وې چې بیخي پاک الله نه خوښولې؛ نو الله به مونږ نه پرېښودو چې یې وکړو، او هر کله چې مونږ د الله تعالی له مرضی څخه مخالف کار کولو؛ نو خامخا به پاک الله مونږ له هغه څخه منع کولو، یا به یې مونږ ژر تر ژره په سزا رسولو، کله چې داسې نه کېږي؛ نو دغه د دې خبرې دلیل دی چې دغه چارې د الله تعالی خوښې دي.

د الأنعام سورت په (۱۴۸) آیت (۱۸) رکوع د ﴿سَيَقُولُ الَّذِينَ أَشْرَكُوا لَوْ شَاءَ اللَّهُ﴾ الآية - تر آیت لاندې ځمونږ د دغه مبارک تفسیر کوم تقریر چې مونږ کړی دی، په هغه کې د مشرکینو دغه شبهه او د هغو مفصل ځواب بیان شوی دی، ښایي چې هغه دې بیا هلته ولوستل شي.

كَذَلِكَ فَعَلَ الَّذِينَ مِنْ قَبْلِهِمْ قَهَلْ عَلَى الرُّسُلِ إِلَّا الْبَلَاءُ الْمُبِينُ ۝

په مثل د دغه (عمل) کړی وو هغو کسانو چې پخوا له دوی (تېر شوی) وو، نو آیا شته پر رسولانو (بلکه نشته پرې هیڅ) مگر رسونه ښکاره (چې سمه صافه لاره خلقو ته وروښيي).

تفسیر: یعنې د مشرکینو دغه وینا غلطه ده، چې ځمونږ دغه اعمال د الله تعالی له لوري نه دي ممنوع شوي، ځکه چې د خلقت له ابتداء څخه تر نن ورځې پورې له ضرورت او مصلحت سره موافق پاک الله انبیاء علیهم السلام لیرلي دي، چې د هغوی کار او وظیفه همدغه وه چې خلق له شرک په وړاندې وې او له شرک او کفر څخه منع کړي، او په ښکاره او صاف ډول سره اعلان وکړي چې کوم کوم اعمال د پاک الله خوښ او پرې رضا دی؟ کوم کوم افعال یې نه دي خوښ؟ او له دوی څنې به د هر یوه انجام څرنگه وي؟

باقي دغه خبره چې خلق یې ولې په تکویني ډول مجبور ونه ګرځول چې له سره یې د بدې اختیار نشوی اختیارولی؟ نو دغه خبره د الله تعالی له حکمت سره منافي وه، لکه چې مونږ دغه خبره په متعددو مواضعو کې لیکلې ده، پاتې شوه دغه خبره هر هغه څوک چې د انبیاوو خبرې ونه مني؛ ښایي چې هغه ته سم د لاسه سزا ورکړه شي، نو ډېرو اقوامو ته په دنیا کې سختې عبرتناکې سزاوې هم ورکړې شوي دي، لکه چې په پخواني آیت کې مذکور دي، هو! عقلا او نقلا دغه خبره ضروري نه ده چې د جرم له ارتکاب سره فوراً سزا ورکړه شي، او مجرم ته د یوې شپې (ساعت) لپاره هم مهلت ور نه کړ شي، او نه ورته د توبې او اصلاح لپاره کومه موقع او فرصت ورکړ شي.

وَلَقَدْ بَعَثْنَا فِي كُلِّ أُمَّةٍ رَسُولًا أَنْ اعْبُدُوا اللَّهَ وَاجْتَنِبُوا الطَّاغُوتَ فَمِنْهُمْ مَنْ هَدَى اللَّهُ وَمِنْهُمْ مَنْ حَقَّتْ عَلَيْهِ الضَّلَالَةُ فَمِنْهُمْ أَنْظَرُ الْأَرْضِ فَانظُرُوا كَيْفَ كَانَ عَاقِبَةُ الْمُكْذِبِينَ ۝

او خامخا په تحقیق لیرلي وو مونږ په هر (پخواني) امت کې یو رسول (چې ووايي دوی ته) چې عبادت وکړي (یواځې) د الله، او ځان وساتي تاسې له شریانو (باطلو معبودانو) څخه، نو ځینې له دوی هغه وو چې ورته هدایت وکړ (لاره وروښوده) الله، او ځینې د دوی هغه وو چې ثابتې شوه پرې ګمراهي (نو قبول یې نه کړل احکام د رسولانو)، نو وګرځئ تاسې په ځمکه کې (ای مشرکانو!) نو وګورئ چې څرنگه وو عاقبت (آخره خاتمه) د دروغجن ګڼونکو (د انبیاوو؟).

تفسیر: یعنې پخپل وخت کې مو په هر امت کې او قوم پخوانیو کې یو رسول مبعوث کړی دی، بیا په آخر کې یې رسول الثقلین، سید الکونین «صلی الله علیه وعلی آله وصحبه أجمعین» را مبعوث کړ.

تنبيه: له دغه آيت څخه دا نه لاسميرې چې په هر قوم او هر کلي کې دې بلا واسطه يو رسول لېږلی شوی وي، کېدی شي چې يو نبي په يو قوم کې مبعوث کړی شي، او د ده نائب چې ورته «هادي» او «نذير» ويلى شي؛ په نورو اقوامو کې ولېږلی شي، د هغه ورلېږل گواکې بالواسطه د هغه رسول لېږل دي، والله أعلم.

«طاغوت» شرير فتنه اچوونکى، فساد خوښوونکى، د شاه صاحب په وينا «هغه دى چې په ناحقه سره د سردارى او مشرتوب دعوى وکړي، او هغه هيڅ يو سند يې په لاس کې نه وي، نو داسې سړي ته «طاغوت» وايي، بت، شيطان، لوى ظالم گړد په دغه کې داخل دي».

إِنْ تَخْرُسْ عَلَىٰ هٰذَا مُمْ فَإِنَّ اللَّهَ لَا يَهْدِي مَنْ يُضِلُّ وَمَا لَهُمْ مِنْ نَاصِرِينَ ﴿٢٠﴾

که ته ډېر حرص وکړې (ای محمده!) پر هدايت (لاره ښوونه) د دوى؛ نو بېشکه چې الله نه ښيي لاره (د هدايت) هغه چا ته چې گمراه کوي (يې)، او نه به وي دغو گمراهانو ته هيڅ له مددگارانو (مانع له عذابو).

تفسير: يعنې پاک الله هر هغه څوک چې د قصور د استعداد يا د بد اختيارۍ په بناء گمراه (بې لارې) کړی وي؛ هغه ته هيڅوک د هدايت لاره نشي ښودلې، او نه يې هيڅوک د الله تعالى له سزا څخه ژغورلی (بچ کولی) شي، ستاسې دغه ډېره طمعه او زيات حرص هم د دوى د هدايت په نسبت، هيڅ فائده نشي رسولی، نو بيا تاسې د دوى په فکر او غم کې ولې دومره زيات خپل ځان کړوئ؟ او ولې خپل سر دومره زيات ورپسې گړځوئ؟.

وَأَقْسَمُوا بِاللَّهِ جَهْدَ آيْمَانِهِمْ لَا يَبْعَثُ اللَّهُ مِنْ يَمُوتٌ بَلْ وَعَدَ عَلَيْهِمْ حَقًّا وَلَكِنَّ أَكْثَرَ النَّاسِ لَا يَعْلَمُونَ ﴿٢١﴾

او قسمونه کوي دوى پر الله په سختو غليظو قسمونو خپلو چې بيا به نه کړي ژوندۍ الله هغه څوک چې (يو ځلې) مړ شي، (الله فرمايي په ترديد د دوى کې) بلکه ژوندۍ به يې کړي (ځکه چې وعده يې کړې ده) په داسې وعده کولو چې لازمه ده پرې (وفا يې تفضلا) وعده حقه، وليکن ډېر د خلقو نه پوهيږي (په دغه بعت بعد الموت).

لِيُبَيِّنَ لَهُمُ الَّذِي يُخْتَلِفُونَ فِيهِ وَلِيَعْلَمَ الَّذِينَ كَفَرُوا أَنَّهُمْ كَانُوا كَاذِبِينَ ﴿٢٢﴾

لپاره د دې چې بيان (او ښکاره) کړي الله دوى ته هغه (حشر او نشر) چې جگړې کوي دوى په هغه کې، او (بل) د دې لپاره چې پوه شي هغه کسان چې کافران شوي دي (په دې خبره چې) بېشکه دوى وو دروغجنان (په دې انکار کې له قيامته).

تفسير: يعنې د معاد (قيامت) راتگ عين حکمت دى، که وروسته له مرگه بل ژوندون نه وي؛ نو په دنيا کې هغه مختلف اعمال او احوال چې موندلې شي؛ د هغو صاف او مکمل نتائج به څرنگه ظاهرېږي؟ د دغه ځاى د جگړو قاطعه فيصله خو هم هغله کيږي، او هلته به منکړينو ته معلوم شي چې د هغو خبرو انکار چې په قسمونو سره دوى کاوه؛ هغه بيخي صحيح او رښتيا وي، او قسم خوړونکي دروغجنان وو.

إِنَّمَا قَوْلُنَا لِشَيْءٍ إِذَا أَرَدْنَاهُ أَنْ نَقُولَ لَهُ كُنْ فَيَكُونُ ﴿٢٣﴾

بېشکه همدا خبره ده، چې خبره ځمونږ کوم خيز ته کله چې اراده وکړو (د پيدا کولو) د هغه داده چې ووايو هغه ته چې (پيدا) شه؛ نو (پيدا) شي (نو د مړو بيا ژوندي کول هغه ته څه مشکل دي).

تفسیر: یعنې له دې نه مقصد یواځې هم دغومره خبره ده، چې د الله تعالی له ارادې څخه د یوې ثانيې لپاره هم د مراد تخلف نشي کېدی.

وَالَّذِينَ هَاجَرُوا فِي اللَّهِ مِنْ بَعْدِ مَا ظَلَمُوا لَنُبَوِّئَهُمْ فِي الدُّنْيَا حَسَنَةً وَلَنَجْزِيَ الْآخِرَةَ أَكْبَرُ
لَوْ كَانُوا يَعْلَمُونَ ﴿٥١﴾ الَّذِينَ صَبَرُوا وَعَلَىٰ رَبِّهِمْ يَتَوَكَّلُونَ ﴿٥٢﴾

او هغه کسان چې هجرت یې کړې دی په (لاره د) الله کې وروسته له هغه چې ظلم پرې وکړي شو؛ نو خامخا ځای به ورکړو مونږ دوی ته په دنیا کې ښه (ځای)، او خامخا اجر ثواب د آخرت ډېر لوی دی، که وی دغه (کفار) چې پوهېدی (په ثواب د هجرت؛ نو دوی به هم ورسره موافقت کړي وی په ایمان یا) که وی دغه (مهاجرین) چې پوهېدی (پخپل هغه لوی اجر؛ نو لا ډېر کوښښ او صبر به یې کولو). (او مهاجرین) هغه کسان دي چې صبر یې کړي دی (په طاعت او په مصیبت) او خاص پر رب خپل توکل کوي.

تفسیر: یعنې د مجازاتو د سلسلې لپاره «بعث بعد الموت» ضروري دی، د الله تعالی ښه وفادار بندګان چې په دغې دنیا کې ډېر مصائب او شدائد تیروي او بیا مري؛ نو آیا د دوی دغه قرباني ضایع کېدی شي؟ له سره به نه ضایع کیږي! هغه چې د حق حمایت وکړ، او د الله تعالی رضاء یې وغوښته، او د ظالمانو د ظلم او ستم په انوعو یې صبر او حوصله وکړه، تر دې حده پورې چې مجبوراً خپل کور، خپلوان، کهول، دوستان، عزت آشنایان، راحت او ګرد شیان یې د الله تعالی په لاره کې پرېښودل؛ نو دوی ته به د هغوی د محنت او وفادارۍ صله یقیناً ورسېږي، اول هغه کسان چې له دوی څنې ژوندي پاتې کیږي؛ نو به همدغې دنیا کې د خپلو قربانیو لږ څه ثمره مومي، او خوند یې ځکي، یعنې خپل کور کهول پرېښوونکو ته د هستوګنې نور ډېر ښه ځای ورکاوه کیږي، له هغه کوره ښه کور، له وطني وروڼو څخه ډېر مهربانه خواخوږي نور وروڼه، له روزي څخه یې بهتره روزي، له عزته یې ښه عزت ورسېږي، بلکه پر هغو خلقو غالب کیږي، چې دوی یې له وطنه ایستلي دي.

تنبیه: د آیت پر عموم الفاظو مونږ نظر اچولی دغه تقریر مو وکړ (وهو منقول في روح المعاني عن بعضهم) عامو مفسرینو دغه آیت د هغو اتیاوو (۸۰) اصحابو رضي الله عنهم اجمعین په حق کې ایښی دی، چې د مکې معظمې د کفارو له ظلم او تیري څخه په تنګ شوي وو، او پومبې یې (حبشستان) په لوري هجرت کړی وو، ځکه چې د اکثر و په نزد دغه آیت مکي دی، چې د مدینې منورې له هجرت څخه پخوا نازل شوی دی، دغو مهاجرینو ته بالاخر پاک الله د هستوګنې ډېر ښه ځای په (مدینې منورې) کې ورکړ، رضي الله عنهم، ورضوا عنه.

﴿الَّذِينَ صَبَرُوا وَعَلَىٰ رَبِّهِمْ يَتَوَكَّلُونَ﴾ یعنې له هېڅ راز (قسم) ظلم او تیري څخه ونه ویرېدل، او د محبوب وطن او د ګرانو خپلوانو او اقاربو د بېلتانه پروا یې ونه کړه، او د الله تعالی د خوښې او رضاء له لارې څخه ونه ښویدل، او له ګردو څخه یې وشکاوه، او خپله علاقه یې یواځې له پاک الله سره وښلوله، او خالص د الله پر امداد او قاطعه وو مواعیدو یې اعتماد وکړ، تر هغه پورې چې ویې لید، هر څوک چې خپل ځان پاک الله ته سپاري، نو پاک الله به څرنگه پرې خپل لطف او کرم نه مېږدولوي؟

وَمَا أَرْسَلْنَا مِنْ قَبْلِكَ إِلَّا رَجُلًا نُوحِيَ إِلَيْهِمْ فَسَاءَ أَهْلَ الذِّكْرِ إِنْ كُنْتُمْ لَا تَعْلَمُونَ ﴿٥٣﴾ يَا بَنِي إِدْرِيسَ
وَالزُّبَيْرُ وَأَنْزَلْنَا إِلَيْكَ الذِّكْرَ لِتُبَيِّنَ لِلنَّاسِ مَا نُزِّلَ إِلَيْهِمْ وَلَعَلَّهُمْ يَتَفَكَّرُونَ ﴿٥٤﴾

او نه وو لېږلي مونږ پخوا له تانه (ای محمده) مګر سړي (ستا په شان له انسانانو) چې وحي به کوله مونږ دوی ته، نو پوښتنه وکړئ تاسې له اهل الذکر (خاوندانو د یاد یعنې له علماوو او پوهانو یا له

اهل الكتاب نه) كه يئ تاسې چې نه پوهېږئ. (ليږلي وو مونږ دغه رسولان) په ښكاره وو معجزو او په كتابونو سره، او نازل كړي دى مونږ تاته ذكر قرآن (يو) لپاره د دې چې بيان كړي ته خلقو ته هغه چې نازل شوى دى (په دې قرآن كې) دوى ته، او (بل لپاره د دې) چې ښايېږي دوى فكر او غور وكړي (په كې چې دغه كلام الله دى).

تفسير: يعنې د انبياوو الله عليهم السلام مظلومانو ملگريو ته چې د صبر او توكل په لاره ثابت قدم وي؛ په دواړو دارينو كې برى او كومك وركول څمونږ كوم نوى عادت نه دى، پخوا له دې نه هم مونږ په پخوانيو انسانانو كې رسولان ليږلي دي، چې د هغو كار دا وو؛ چې د الله تعالى له احكامو او د ښكې او بدى له انجامو خلق خبردار كړي، اوس كه تاسې ته دغه خبره نه ده معلومه، نو له هغو پوهانو څخه چې د پخوانيو امتونو پر حالاتو او د هغوى د انبياوو پر تاريخي معاملاتو علم لرونكي؛ تحقيقات وكړئ! چې آيا په رښتيا سره په تېرو پېړيو كې څه مقدس انسانان د نبوت پر لوى منصب فايض شوي دي؟ او سره له بېناتو (معجزاتو) او كتابونو مبعوث شوي دي؟ كه نه؟ او دغه چې آيا د هغو د مصدقينو او مكذابينو خاتمه او انجام څرنگه شوى دى؟ او اهل الحق د صبر او توكل په برکت څرنگه منصور او كامياب شوي دي؟ او ظالمان معاندان وروسته د حجت له اتمامه څنگه پنا شوي دي؟ ﴿وَتَنَزَّلُ الْمَلَائِكَةُ رُسُلاً إِلَى الَّذِينَ يَخْلُقُ وَيُخَوِّفُهُمْ أَمَّا الظَّالِمُ الْكَافِرُ﴾ (۹ جزء د الأعراف سورت (۱۳۷) آيت (۱۶) ركوع).

مونږ له «أَهْلَ الذِّكْرِ» څخه خاص اهل الكتاب نه دي مراد كړي، بلكه د لفظ د عموم رعايت مو كړى دى، چې په هغه كې اهل الكتاب هم شامل دي، محمود الحسن شيخ الهند (رحمه الله تعالى) هم د «أهل الذكر» ترجمه د ياد په خاوندانو كړې ده، او ښايي چې په هغه سره يې دې لوري ته اشاره كړي وي.

﴿وَأَنزَلْنَا إِلَيْكَ الذِّكْرَ﴾ الآية - يعنې د رسول الله كار د قرآن احكام په ښكاره او واضح ډول بيانول دي، او د خلقو كار دا دى چې په هغه كې غور او فكر وكړي.

له ذكر څخه قرآن عظيم مراد دى، چې پخوانيو امتونو د ضروريه وو احوالو او شرايعو محافظ او د پخوانيو انبياوو د علومو جامع او د تل لپاره د الله تعالى د احكامو او د دارينو د فلاح د طريقو باور كوونكى او د غفلت له خوبه وينوونكى دى، مطلب يې داسې شو: «همغسې چې پخوا له دې نه رسولان ليږلي شوي دي، او كتابونه نازل شوي دي؛ نن تاته هم مونږ همداسې كتاب درلېږلى دى، چې د گردو پخوانيو كتابونو خلاصه او د سابقينو انبياوو عليهم السلام د علومو مكمل ياداشت دى، ستاسې كار دا دى چې «د دنيا گردو (ټولو) خلقو ته د دې كتاب ټول مضامين په صاف او ښكاره ډول بيان كړئ، او د هغه د مشكلاتو شرح او د مجملاتو تفصيل وفرمايئ»، له دې نه معلوم شو چې د پاك قرآن همغه تفسير معتبر دى؛ چې د رسول الله صلى الله عليه وسلم له احاديثو سره موافق وي.

أَفَأَمِنَ الَّذِينَ مَكَرُوا السَّيِّئَاتِ أَنْ يَخْسِفَ اللَّهُ بِهِمُ الْأَرْضَ أَوْ يَأْتِيَهُمُ الْعَذَابُ مِنْ حَيْثُ لَا يَشْعُرُونَ ﴿١٧﴾

آيا نو په امن كې شوي دي هغه كسان چې مكرونه يې كړي دي ناكاره؛ له دې نه چې ډوب به كړي الله دوى په ځمكه يا چې رابه شي دوى ته عذاب له داسې طرفه چې نه پوهېږي دوى (پري چې له دې طرفه راځي)؟.

تفسير: يعنې د پخوانيو انبياوو او د دوى د امتونو د احوالو د اورېدلو او د قرآن عظيم الشأن په شان د داسې مكمل ذكر او يادداشت د رسېدلو څخه وروسته هم آيا د مكې معظمې كافران د حق په مقابل كې د خپلو مكاريو او فرېبونو نه مخ نه ځرځوي؟ آيا د دې خبرې امكان نشته چې الله تعالى دوى د (قارون) په شان په ځمكه كې ډوب كړي، يا له داسې

يو جانب څخه کوم آفت پرې ولېږي چې د دوی په وهم او گمان کې هم نه وي، لکه چې د «بدر» په غزوه کې کفارو ته د مسلمانانو له لاسه داسې سزا ورسېده؛ چې دوی د خپل قوت او جمعیت او د مسلمانانو د ضعف او قلت په ملحوظ د هغه تصور هم نه وو کړی.

أَوْيَاخُذَهُمْ فِي تَقَابُهِمْ فَمَا هُمْ بِمُعْجِزِينَ ﴿٥٠﴾

يا له دې چې ونيسي (الله) دوی لره په وخت د ګرځېدلو د دوی (په ځمکه) کې، نو نه دي دوی عاجز کوونکي (د الله).

تفسير: يعنې د دې خبرې هيڅ ضرورت نشته چې له پنخوا څخه څه اهتمام وکړي شي، يا د مقابلې لپاره څه افواج ولېږلي شي، پاک الله پر دغه هم قادر دی چې تاسې په تګ او راتګ او په کاروبار کې يا پخپلو بسترو په وخت د اوښتلو له يوه اړخ څخه بل اړخ ته يو ځلي ونيسي، او بالکل مو عاجز او ناتوانه کړي، الله هر قسم قوت او قدرت لري، او تاسې په هر ډول عاجزولی شي، او په تاسې کې د دې خبرې توان نشته چې پاک الله عاجز او ناتوان کړي.

أَوْيَاخُذَهُمْ عَلَى تَخَوُّفٍ فَإِنَّ رَبَّكُمْ لَرَءُوفٌ رَحِيمٌ ﴿٥١﴾

يا (له دې) چې ونيسي (الله) دوی لره پر وېره، نو بېشکه رب ستاسې خامخا ښه مهربان دی (پر بندګانو) ښه رحم کوونکی دی.

تفسير: يعنې يو ناڅاپه به يې وانخلي، بلکه له خبرولو څخه وروسته او د عذابونو د مباديو د لېږلو څخه پس ته په داسې يو حالت کې يې نيسي چې خلق پرې خبر او ترې اطلاع ومومي، او د عذابونو آثار وګوري او طبعاً وويرېږي، يا د شاوخوا نور خلق په سماويه وو عذابونو کې اخته وګوري او په وېره کې وي، لیکن دغه خوف محض طبعي وي، او د توبې او ندامت سره نه وي چې د عذاب دافع کېدی شي.

ځينو د «تخوف» معنی «تنقص» اخيستې ده، چې ورو ورو کمول وي، يعنې دغه هم ممکن دي چې دفعتاً يې هلاک نه کړي، او ورو ورو تاسې کموي او ټيټوي مو.

أَوَلَمْ يَرَوْا إِلَى مَا خَلَقَ اللَّهُ مِنْ شَيْءٍ يَتَفَيَّؤُا ظِلَّهُ عَنِ الْيَمِينِ وَالشَّمَائِلِ سُجَّدًا لِلَّهِ وَهُمْ ذُرُوءٌ ﴿٥٢﴾

آيا نه ګوري دوی هغه ته چې پيدا کړي دي الله له کومه څيزه، چې ګرځي سيوري د هغه له ښي طرفونو او کيڼ طرفونو (يعنې له هر طرفه) څخه په دې حال کې چې سجده کوونکي دي (دغه سيوري) الله ته، او حال دا چې دغه سيوري عاجزي کوونکي دي الله ته.

تفسير: يعنې کله چې په تکويني ډول هر شی د پاک الله په مخ کې عاجز، مطيع او منقاد دی، تر دې چې د سايه دارو شيانو سيوري هم د الله د حکم او د قدرت له قانون سره سم اوږدېږي او لنډېږي، او په دې لوري او په هغه لوري ځي راځي، او الله تعالی ته سجده کوي؛ نو بيا د داسې قدرت والا د عذاب مخه کوم يو قوت او طاقت نيولی شي؟ هر انسان لره ښايي چې په خپل واک او اختيار د الله تعالی د تشريعي احکامو په مقابل کې غاړه کېږدي.

وَلِلَّهِ يَسْجُدُ مَا فِي السَّمُوتِ وَمَا فِي الْأَرْضِ مِنْ دَابَّةٍ وَالْمَلَائِكَةُ وَهُمْ لَا يَسْتَكْبِرُونَ ﴿٥٣﴾

او خاص الله ته سجده کوي هغه شيان چې په اسمانونو کې دي، او هغه شيان چې په ځمکه کې دي له ګرځېدونکو (تلونکو په ځمکه کې) او ملاتګي، حال دا چې دوی نه کوي کبر (لويي سر کښي د الله تعالی له عبادته).

يَخَافُونَ رَبَّهُمْ مِنْ فَوْقِهِمْ وَيَفْعَلُونَ مَا يُؤْمَرُونَ ﴿٥٤﴾

ویرېري دا (ملائک) له رب خپل له پاسه د دوی وی، او کوي دوی هغه (کار) چې امر (حکم) ورته کولی شي.

تفسیر: یعنې پرېستې سره له دومره قربه او وجاهته د خپل الله تعالی (چې د دوی د پاسه دی) له لویي او له جلاله ویرېري، او هر هغه حکم چې دوی ته ورکولی کیږي؛ هغه علی الفور اجرا کوي.

وَقَالَ اللَّهُ لَا تَتَّخِذُوا آلَ هَارُونَ أَتْرِبًا ۚ إِنَّهُمْ هَوَالَهُ ۚ وَاحِدٌ فَأَيُّ زَاهِقُونَ ﴿٥٥﴾

او فرمایلي دي الله مه نیسې تاسې معبودان دوه، بېشکه همدا خبره ده چې دغه (بر حق معبود) معبود دی یو، نو خاص له ما څخه پس ویرېري!

تفسیر: یعنې کله چې ګرد د اسمانونو او د ځمکو مخلوق د یوه الله جل وعلا په حضور کې په تګویني ډول بې اختیاره سر په سجود او ټول ورته عاجز او مقهور دي؛ نو بیا په عبادت کې یې بل شریک له کومه پیدا شو؟ هغه پاک الله چې د ګرد جهان مالک او مطاع دی ښایي چې یواځې د همدغه عبادت وکړي شي، او خاص د همدغه څخه خوف او وېره پکار ده!.

وَلَهُ مَا فِي السَّمٰوٰتِ وَالْاَرْضِ وَلَهُ الدِّیْنُ وَاصْبًا ۚ اَفَغَیْرَ اللَّهِ تَتَّقُونَ ﴿٥٦﴾

او خاص همدغه (الله) لره دي هر هغه څه چې په اسمانونو کې دي او (هر هغه څه چې په) ځمکه کې دي، او خاص همدغه ته دې طاعت (عبادت عدل) واجب لازم همېشه؛ نو آیا غیر له الله څخه ویرېري تاسې؟.

تفسیر: یعنې په تګویني ډول هر څیز خاص د الله تعالی په اطاعت او عبادت مجبور دی: ﴿اَفَغَیْرَ اللَّهِ یَبْتَغُونَ وَلَهُ اَسْلَمَ مَنْ فِی السَّمٰوٰتِ وَالْاَرْضِ طَوْعًا وَكَرْهًا ۚ وَالْبَیْهَاتُ یُرْجَعُونَ﴾ (۳ جزء د آل عمران سورت (۸۳) آیت (۹) رکوع)، یا دغه مطلب دی چې تل د الله تعالی عبادت لازم دی ﴿اَللّٰهُ الَّذِیْ فِی السَّمٰوٰتِ﴾ (۲۳ جزء د الزمر سورت (۳) آیت (۱) رکوع)، او ځینو د «دین» معنی په «جزاء» سره اخیستې ده، یعنې د ښک او بد دائمی بدل د همدغه یوه الله تعالی له جانب رارسېري، (نو د بل چا څخه به ولې ویرېري) والله أعلم.

وَمَا لَکُمْ مِّنْ نِّعْمَةٍ فِیْنِ اللّٰهِ ثُمَّ اِذَا مَسَّکُمُ الضَّرُّ فَاَیُّهَا تَجُرُّونَ ﴿٥٧﴾

او هر هغه څه چې تاسې سره دی له (کوم قسم) نعمت؛ نو له (طرفه د) الله دی، بیا کله چې ورسېري تاسې ته ضرر نو خاص همدغه (الله) ته فریاد او زاری کوئ.

تفسیر: یعنې ګردې ښېګڼې (فایدې) او نعمتونه د همدغه له لوري دي، او د هر یوې بدې او سختې دفع هم د همدغه په واک (اختیار) او قبضه کې ده، لکه چې کوم مصیبت کوم یوه انسان ته ورسېري؛ نو له غلیظ څخه غلیظ مشرک هم په دغه وخت کې له نورو ګردو وسیلو څخه لاس وباسي، او یواځې د پاک الله په دربار کې دعاء کوي او ترې مدد غواړي، ګواکې انساني فطرت شاهدي ورکوي؛ چې د مصائبو او سختیو څخه نجات ورکول ماسوا له دې نه چې د پاک واحد الله کار وي، د بل هیچا کار نه شي کېدی.

ثُمَّ إِذَا كَثُفَ الضَّرْعُ عَنْكُمْ إِذَا فَرَّقَ مِنْكُمْ بَرٌّ يَمْشِي كَوْنًا ۖ لِيَكْفُرُوا بِمَا آتَيْنَهُمْ فَمَتَّعُوا فَنُفُوتَ تَعْلَمُونَ ﴿٥٥﴾

بيا هر كله چي دفع (لرې) كړي (الله هغه) ضرر له تاسې څخه؛ ناڅاپه يوه فرقه له تاسې له رب خپله سره شريكوي. (بل) لپاره د دې چي كفران (ناقدري) وکړي په هغه څيز پورې چي ورکړي دی مونږ دوی ته؛ نو نفع واخلئ (ای منکرينو دنيوي نفع مؤقتا)، نو ژر به پوه شئ تاسې (په عاقبت د کار خپل).

تفسير: يعنې څه مهال چي ترې سختي پورته شي؛ نو خپل حقيقي منعم هېروي، او په نهايت بېحيایي او بې شرمي د الوهيت د چارو په وېشلو پسې ولوبېږي، او له دې نه نه شرمېږي چي اوس لږ څه د مخه د عجز او نياز په حالت کې د همغه په دربار کې مو عرض او دعاء کوله، نه يې د حقيقي محسن احسان ومانه، او نه يې د د غې اندېښنه وکړله چي زه به د ناشکري په سزا کې ونيول شم، يا لږ تر لږه د نعمت كفران به د نعمت د سلب موجب وگرځي، ځواکي هغه انعام چي «وحده لا شريک له الله تعالى» فرمايلي وو؛ بيخي د هغه په انکار باندې ټينګ ودرېد، بهتر دی چي څو ورځي هغوی ته مهلت ورکړ شي، چي په دغه دنيا کې ښې مزې وکړي، او خوندي ونه يې څڅي، بالاخر به دوی ته معلومېږي چي د دغه مشرکيت او د نعمت د كفران سخته سزا ورته څرنگه ورکوله شي.

وَيَجْعَلُونَ لِمَا لَا يَعْلَمُونَ نَصِيبًا مِّمَّا رَزَقْنَاهُمْ تَاللَّهِ لَسْتُ لَكُمْ تَقَرُّوْنَ ﴿٥٦﴾

او مقرروي دا (کفار) لپاره د هغو معبودانو چي په هيڅ نه پوهېږي (علم نه لري) يوه برخه له ځينو د هغو څخه چي ورکړي دی مونږ دوی ته، قسم دی په الله چي خامخا پوښتېدلی به شئ تاسې هر ورو (خامخا) (په قيامت کې) له هغه څه چي يې تاسې دروغ ترې.

تفسير: دغه يې هغو ته وفرمايل؛ چي په خپل کښت او کار کې، په تجارت او صنعت کې، په مالدارۍ او جهاندارۍ کې ماسوا له الله څخه د نورو لپاره نذر او نياز مني (موضح القرآن)، لکه چي د عربو د مشرکانو رواج او دستور وو، چي د هغه ذکر (په ۹ جزء د الانعام سورت په (۱۶) رکوع) کې تېر شو.

له ﴿لِمَا لَا يَعْلَمُونَ﴾ څخه مراد همغه اصنام او نور دي، چي مشرکينو دغه بتان له خپله جهالته او بې خبرۍ خپل معبودان يا د نفعي او ضرر مالکان ګڼل، حال دا چي د هغه هيڅ يو دليل او سند د دوی سره نه وو، بيا دغه شرکاء يې هم د ډېرو (ګټو) له بتانو څخې تجويز کړل، چي له هر قسم علم او شعور څخه بې برخي دي.

وَيَجْعَلُونَ لِلَّهِ الْبَنَاتِ سُبْحَنَهُ وَلَهُمْ مَا يَشْتَهُونَ ﴿٥٧﴾

او مقرروي (دا کفار) الله ته لوني، پاک دی دغه (الله له ولده او له شريکه) او (مقرروي) ځان ته هغه څيز چي د دوی خوښ وي.

تفسير: يعنې الله تعالى له دغه پاک او منزّه دی چي اولاد ورته ثابت کړی شي، بيا په تېره لوني، تعجب دی چي دغه خلق د حق تعالى په نسبت څرنگه جرأت کوي، په دغه آيت کې د «بنو خزاعه» او د «کنانه» د قبيلو رد وشو؛ چي پرښتو ته يې د الله تعالى لوني ويل (العياذ بالله).

وَإِذَا بُشِّرَ أَحَدُهُم بِالْأُنثَىٰ ظَلَّ وَجْهُهُ مُسْوَدًّا وَهُوَ كَظِيمٌ ﴿٥٨﴾

او كله چي خبر ورکړي شي يو تن د دغو (کفارو) ته په (پيدا کېدو د) لور سره؛ نو وگرځي مخ د ده تک تور له غمه، حال دا چي دی ډک وي له قهر (خپلې ښځې ته چي لور دې ولې راوړه؟).

يَتَوَارَىٰ مِنَ الْقَوْمِ مِنْ سُوءِ مَا بُشِّرَبِهِ أَيُّسِّرُهُ عَلَىٰ هَؤُلَاءِ أَمْ يَدُسُّهُ فِي التُّرَابِ أَلَا سَاءَ مَا يَحْكُمُونَ ﴿٥٩﴾

پټ ګرځي له قومه (خپله) له سببه د ناخوښۍ د هغه شي څخه چې خبر ورکړی شوی دی (ده ته) په هغه سره، آیا وساتي (دی) هغه لور سره د سپکوالي، او که یې ومني (ژوندی) په خاوره کې؟ واورئ خبردار شی! چې بد دی هغه چې حکم کوي دغه (کفار چې نسبت د عیوبو دی الله ته).

تفسیر: له دوی څنې که کوم یوه ته خبر ورکړی شي چې تا کره لور شوې ده؛ نو له ډېر نفرت او غم او اندېښنې څخه یې وچولی (تندی) تریو شي، او ګرده ورځ له ډېره خفګانه په نظر په بله بڼه (شکل) راځي، او زړه یې پسڅیري چې دغه د نه ویلو غبار او مصیبت له کومه راباندې راغی؟.

﴿أَيُّسِّرُهُ عَلَىٰ هَؤُلَاءِ﴾ الآية - یعنې له دغه رسمي او عرفي ننګ او عار له تصویره چې کله دغه لور مې ژوندی راپاتې شي؛ نو بل څوک به مې څوم کیږي، نو زه په هغه وخت کې چاته خپل مخ ښوولی شم؟ او چېرې به پټ ګرځم؟.

﴿أَمْ يَدُسُّهُ فِي التُّرَابِ﴾ الآية - یعنې شپه او ورځ په فکر او تردد کې مصروف او تجاويز جوړوي، چې آیا زه دغه دنيوي عار قبول او دغه جینې پرېږدم چې ژوندون وکړي؟ یا یې په ځمکه کې خښه کړم؟ یعنې ویې وژنم، لکه چې د جاهلیت په زمانه کې ډېر سخت زړي او ظالم سړي به خپلې جینکې وژلې، یا به یې ژوندی په ځمکه کې خښولې، کله چې اسلامي دین منتشر شو؛ نو دغه قبیح رسم یې له منځه ورکړ، او په داسې ډول یې سره قلع او قمع وکړه چې وروسته له اسلامه په ګرد ملک کې د دغې بې رحمۍ یوه پېښه او مثال هم وړاندې نه شو.

د جینکو په متعلق هغه د ظلم او تیري فیصله چې د دغو کفارو ده، له هغه څنې زیاته بده فیصله دغه ده؛ چې الله تعالی ته یې د اولاد تجویز کولو، بیا اولاد هم «اناث» چې له هغو څخه دوی پخپله کرکه او تنفر کولو، ګواکې دوی د خپلو ځانونو لپاره ښه شیان او الله تعالی ته یې ناقص شیان مخصوصول (العیاذ بالله).

لِّلَّذِينَ لَا يُؤْمِنُونَ بِالْآخِرَةِ مَثَلُ السَّوْءِ وَلِلَّهِ الْمَثَلُ الْأَعْلَىٰ وَهُوَ الْعَزِيزُ الْحَكِيمُ ﴿٦٠﴾

دی هغه کسانو ته چې نه راوړي ایمان په (ورځ د) آخرت مثال (صفت) بد (ناکاره)، او خاص الله لره دی مثال (صفت لوی) لوړ، او همدی دی قوي غالب (په انفاذ د احکامو) حکمت والا (چې هر کار په تدبیر او مصلحت سره کوي).

تفسیر: یعنې هغه مشرکین چې د خپلو ظلمونو او ګستاخیو او سپین سترګیو په بد انجام باور نه لري؛ خراب مثال یا خراب صفت د همدوی دی، هم دوی اولاد ته اړ (مجبور) او محتاج دي، چې د درد، رنځ او د ضعیفۍ په وخت کې په ښه او په کار یې ورشي، دوی لره په کار دي چې له خپلو ځامنو څخه مدد او مرسته وغواړي، د عاریاد افلاس یا د نورو وېرو په وجې د جونو وژل د دوی دود او دستور دی.

الغرض هر ډول بد مثالونه او نقص او عیب نسبت ښايي چې د همدوی په طرف وکړی شي، د الله تعالی په طرف د دغو صفاتو انتساب چې د مخلوقاتو خاصه ده، او (معاذ الله) د ځامنو او د لوڼو د تجویز ډېر حقیر او سپک مثالونه ورکول د پاک الله له عظیم او رفیع شان سره منافي دي، د الله تعالی لپاره خو هغه مثالونه او صفتونه ثابتېدی شي؛ چې له اعلیٰ څخه اعلیٰ او له هر لوړ او لوی شي څخه لوړ او لوی وي.

وَلَوْ يُؤَاخِذُ اللَّهُ النَّاسَ بِظُلْمِهِمْ مَا تَرَكَ عَلَيْهِمْ دَابَّةً وَلَكِنْ يُؤَخِّرُهُمْ إِلَىٰ أَجَلٍ مُّسَمًّى ۖ فَإِذَا جَاءَ أَجَلُهُمْ لَا يَسْتَخْرُونَ سَاعَةً ۚ وَلَا يَسْتَقْدُمُونَ ﴿١١﴾

او که نیولی وی الله (دا) خلق په ظلم (کفر او معاصیو) د دوی سره؛ نو نه به یې وو پرې ایښی پر مخ د دې ځمکې باندې هیڅ خوځېدونکی (تلونکی)، ولیکن وروستی کوي دوی تر هغه نېټې په نامه مقررې کړې شوې پورې، نو کله چې راغله نېټه (د موت یا عذاب) د دوی؛ نه به وروسته کیري (دوی له هغه نېټې څخه) (په قدر د) یو ساعت، او نه (ترې) رومبي کیري.

تفسیر: یعنې که پاک الله پر هره هره خبره په همدغې دنیا کې هر یو ونیسي، او سمدلاسه سزا ورکړي؛ نو د دغې دنیا ګرده سلسله به سره وشلیري، او په څو دقیقو (شېبو) کې به دغه دنیا پنا شي، مګر مجرمینو ته د توبې او اصلاح وار او موقع ورکوي، او تر موعوده وخته پورې یې خوشې پرېږدي، او مهلت او وار ورته ورکوي، کله چې هغه ټاکلې (مقرر کړې) نېټې ته ورسېږي؛ نو بیا هغه یوه ثانیه (رپه) نه وړاندې کیري او نه وروسته کېدی شي.

تنبيه: ځینې مفسرین له ﴿مَا تَرَكَ عَلَيْهِمْ دَابَّةً﴾ څخه خاص ظالمه دابّه مرادوي، که دغه صحیح وي؛ نو مطلب بیخي واضح دی او هیڅ اشکال نه دی پاتې، والله أعلم.

وَيَجْعَلُونَ لِلَّهِ مَا يَكْفُرُونَ وَتَصِفُ أَلْسِنَتُهُمُ الْكُذْبَ ۚ إِنَّ لَهُمُ الْخُسْفَىٰ ۖ لَا جِزْمَ أَنَّ لَهُمُ النَّارَ وَأَنَّهُمْ مُّفْرَطُونَ ﴿١٢﴾

او ثابتوي دا (کفار) الله ته هغه څه چې بد یې ګڼي (دوی خپلو ځانونو لره لکه لونې یا شریکان) او بیانوي ژبې د دوی دروغ (چې) بېشکه شته دوی ته ښه حالت (په نزد د الله کې)، حقه رښتیا (ثابته خبره داده) چې بېشکه شته دوی ته اور، او بېشکه دغه (کفار) په منډه بیولی شي (بیا به هلته په اور کې پرېښودلی شي).

تفسیر: یعنې هغه شیان چې دوی یې بد ګڼي، او د خپلو ځانونو لپاره یې نه غوره کوي، لکه جینکې، یا په خپل ملکیت کې د کوم پردي شرکت، یا استهزاء یا استخفاف او نورې سپکې معاملې؛ نو هغه د الله قَدُوس (جلت عظمته) لپاره ثابتوي.

﴿لَا جِزْمَ أَنَّ لَهُمُ النَّارَ وَأَنَّهُمْ مُّفْرَطُونَ﴾ یعنې سره له داسې ګستاخیو هسې باطلې آرزوګانې لرل د دې خبرې دلیل دی چې د هغوی لپاره هیڅ یوه ښکګه (فائده) او نیکی نشته، هو! د دوی لپاره د دوزخ اور تیار دی، چې دوی ورته په منډو بیولی او ځغلولی شي، او کله چې هلته ورسېږي او په کې ولوړي؛ نو ګواکې بیخي هیر شوي دي، یعنې تر ابد الآباد پورې هیڅکله د مهربانۍ نظر به پر دوی نه کیري.

ثُمَّ أَوَّلُوا لَهَا أَوَّلَهَا قَبْلَ ۚ إِنَّ لَهُمُ الشَّيْطَانَ أَعْمَالَهُمْ فَهُوَ وَلِيُّهُمُ الْيَوْمَ ۚ وَأَمَّا عَذَابُ الْيَوْمِ ﴿١٣﴾

قسم دی په الله په تحقیق لیرلي وو مونږ په طرف د امتونو پخوا له تا څخه (ای محمده نور رسولان)؛ نو ښایسته کړي وو دغو (امتونو) ته شیطان هغه (بد) عملونه د دوی (چې کلک پرې ولاړ وو) نو همغه (شیطان) دوست د دوی دی نن ورځ، او شته (په آخرت کې) دوی ته عذاب دردناک.

تفسير: د مکې معظمې د کفارو د گستاخيو او چټي (بېکاره) دعاويو د ذکر څخه وروسته محمد صلی الله عليه وسلم ته تسلي ورکوي، چې تاسې د دوی له دغو حرکاتو څخه مه خپه او مه زړه تنگي شی! مونږ له تاسې څخه د مخه هم د مختلفو امتونو په طرف انبياء لېږلي وو، لیکن تل همداسې پېښه واقع شوې ده، چې لعین شیطان دغو مکذبینو ته د دوی بد عمل ښه ورڅرگند (ورښکاره) کړی دی، او دوی به پرله پسې پخپلو شرارتونو کې پرمختګ او ترقي کوله، او نن هغوی د الله تعالی په عذاب کې اخته او ککړ دي، او شیطان چې د دوی رفیق او ملګری وو؛ هیڅ د دوی په ښه او کار ورنغی، او نه یې په داد او فریاد ورسېدی شي، هم دغسې به ستاسې د مکذبینو انجام هم کېږي.

وَمَا أُنْزِلْنَا عَلَيْكَ الْكِتَابَ إِلَّا لِتُبَيِّنَ لَهُمُ الَّذِي اخْتَلَفُوا فِيهِ وَهُدًى وَرَحْمَةً لِّلْقَوْمِ
يُؤْمِنُونَ ﴿١٣﴾

او نه دی نازل کړی (الرېږلي) مونږ پر تا دغه کتاب (قرآن) مګر لپاره د دې چې بیان کړې ته (ای محمده!) دوی ته هغه (خیز) چې اختلاف کړی دی دغو (خلقو) په هغه کې، او (لپاره د) هدایت او رحمت لپاره (د هغه) قوم چې ایمان لري (په ټولو مؤمن به شيانو).

تفسير: یعنې لوی قرآن یواځې د دې لپاره نازل کړی شوی دی؛ چې د هغو اساسي او رښتیا اصولو بیان په ډېر وضاحت او تحقیق سره وکړي؛ چې خلق په کې اختلاف او جګړې کوي، (مثلاً: توحید، معاد، د حلالو او حرامو احکام) او نور چې هیڅ اشکال او خفاء په کې پاتې نشي.

ګواکې نبي کریم صلی الله عليه وسلم د دغه لوی قرآن په وسیله د ګردو (ټولو) منازعو او جګړو سمه او صافه فیصله اورولې ده، او د الله تعالی پر بندګانو یې د الله تعالی حجت تمام کړی دی.

﴿وَهُدًى وَرَحْمَةً لِّلْقَوْمِ يُؤْمِنُونَ﴾ یعنې فیصله او بیان خو د ګردو (ټولو) لپاره دی، لیکن د دې هدایت څخه منتفع کېدل، او د الله تعالی د رحمت سره غاړه په غاړه کېدل د همغه چا په برخه کېږي؛ چې دغه فیصله د زړه په صدق سره تسلیموي، او په طوع او رغبت سره په ټولو مؤمن به شيانو ایمان راوړي.

وَاللَّهُ أَنْزَلَ مِنَ السَّمَاءِ مَاءً فَأَحْيَا بِهِ الْأَرْضَ بَعْدَ مَوْتِهَا إِنَّ فِي ذَلِكَ لَآيَةً لِّلْقَوْمِ يَسْعُونَ ﴿١٤﴾

او الله نازلې کړې (لېږلې) دي له (طرفه) د اسمانه اوبه (باران)؛ نو ژوندي (شنه) یې کړه په دې (اوبو) سره ځمکه وروسته له مرګه (وچوالي) د هغې (ځمکې)، بېشکه په دغه (زرغونیا) کې پس له وچوالي خامخا دلیل (ښکاره د قدرت) دی لپاره (د هغه) قوم چې اوري (د الله احکام د زړه په غوږونو او په انصاف سره، بیا عبرت هم ترې اخلي)، (یا چې اوری د الله کتاب په اوریدلو د قبول سره).

تفسير: یعنې وچه ځمکه په اسماني باران سره زرغونوي، ګواکې وچوالي د ځمکې موت، او شینتوب او خړوبتوب یې ژوندون او حیات دی.

﴿إِنَّ فِي ذَلِكَ لَآيَةً لِّلْقَوْمِ يَسْعُونَ﴾ یعنې همداسې د قرآن په وسیله جاهلان - عالمان، او مړه زړونه ژوندي کوي، که یې د زړه په توجه او انصاف سره واورې.

وَإِنَّ لَكُمْ فِي الْأَنْعَامِ لَعِبْرَةً لِّتُنذِرُوا مِمَّا فِي بُطُونِهِ مِن بَيْنِ قَرْنٍ وَدَمٍ لِّبَنَاءٍ خَالٍ صَاسٍ لِّلشَّيْطَانِ ﴿١٥﴾

او بېشکه چې دی تاسې ته په چارپایانو کې ډېر لوی عبرت، چې درځښوونې مونږ تاسې ته له هغه ځینو خیزونو څخه چې دي په ګېډو د هغو (لنګو خاروو کې) له منځه د خوشایيو او د وینو

شودې صافي پاكي (له رنگه او بويه د خوشاييو او وینو) آسان تېرېدونکې (له حلقه او خوش مزه) لپاره د څښونکو.

تفسير: يعنې اوبڼه، غوا، مېښه او نور حيوانات چې بوس، پروړ او واښه خوري، نو دغه خواړه کله چې د دوی په گېډو کې لويږي، د درو شيانو په طرف مستحيل کېږي، الله جل جلاله د دغو حيواناتو د اجسامو په منځ کې داسې يو مشين لگولی دی؛ چې د غذا د ځينو اجزاو د تحليل کولو وروسته د فضلي (پچې او خوشايي) په شکل د باندې يې غورځوي، او له ځينو اجزاو څخه وينه پيدا کوي او په رگونو کې يې خپروي (خوړوي) چې د دوی د حيات او بقاء سبب گرځي، له همدغې مادې څخه چې ځينې يې وينه گرځېدلې ده، د دغو دوو گنده وو شيانو په منځ کې يو درېم شې (چې شوده دي) هم تياروي، چې نهايت پاک، طيب، سپېڅلی او خوندور شې دی.

وَمِنْ شَرِبِ النَّخِيلِ وَالْأَعْنَابِ تَتَّخِذُونَ مِنْهُ سَكَرًا وَرِزْقًا حَسَنًا إِنَّ فِي ذَلِكَ لَآيَةً لِّقَوْمٍ يَعْلَمُونَ ﴿٢٠﴾

او له مېوو د خرماگانو او (له مېوو د) د تاکو (کورو - انگورو) څخه (هم داسې درڅښوو مونږ پر تاسې)، چې جوړوئ تاسې له دغو مېوو څخه نشه کوونکي (بد) او رزق (روزي) ښه، بېشکه په دغو (انواعو د مېوو او مشتقاتو) کې (بې) خامخا دليل د الله تعالی د يووالي دی لپاره د (هغه) قوم چې عقل چلوي، او فکر او غور په کې کوي.

تفسير: يعنې له دغو مېوو څخه نشه يې باسې، او د خوړلو او څښلو نور ښه او عمده شيان ترې جوړوئ لکه شربت، نبيذ، سرکه او وچه خرما او مویز او نور ترې حاصلوئ.

تنبیه: دغه آيت مکي دی، د شرابو څښل په مکه معظمه کې لاه ووه حرام شوي، او شراب څښونکي به هغه بلا تکلفه څښل، د شرابو څښل وروسته له هجرت ه حرام شو، بيا هيڅ يو مسلمان له سره لاس نه دی وروړی، خو بيا هم په همدغه مکي آيت کې يې هم د «سکراً» څخه وروسته د «وَرِزْقًا حَسَنًا» فرمايلو سره تنبيه فرمايلې ده، چې وروسته له دې نه شراب حرام کېدونکي دي، ځکه چې پر شرابو د «رزق حسن» اطلاق نه دی موزون، او بل دلته د «تَعْلَمُونَ» لفظ چې د عقل څخه مشتق دی د «سکر» له تذکرې سره خاص مناسبت لري، کله چې نشه عقل زائل کوي؛ نو ځکه يې اشاره وفرمايله چې د آياتونو پوهېدل د عقلاوو کار دی، او د نشه څښونکو او مستانو کار نه دی.

وَأَوْحَىٰ رَبُّكَ إِلَى النَّخْلِ أَنْ اتَّخِذِي مِنَ الْجِبَالِ بُيُوتًا وَمِنَ الشَّجَرِ وَمِمَّا يَعْرِشُونَ ﴿٢١﴾

او په زړه کې واچوله رب ستا مچيو د شاتو ته (دا خبره) چې ونيسې (او جوړوئ) تاسې په غرونو کې کورونه او له ونو څخه او له هغه څخه چې خلق يې لوړ جوړوي.

تفسير: يعنې د انگورو د پورته کولو لپاره هغه چېلې او اچي (خپرونه) چې تاسې يې جوړوئ يا هغه عمارتونه چې خلق يې تياروي، د شاتو مچي په زړه کې اچولو او حکم ورکولو څخه دغه مطلب دی؛ چې د هغه فطرت داسې جوړ شوی دی، چې سره د ادنی حیوانتوبه په نهايت کارېگرۍ، ډېرې چالاکی، ښه شعور، اعلي ادراک او نري صنعت خپلې شکرگنې (کينونه) د غرو او ونو په سوريو او چاودونو او په عمارتونو او نورو کې تياروي، او نورې ټولې مچي د يوې لويې مچي تر حکم لاندې په ډېر ښه اطاعت او انقياد سره کار کوي.

د دوی مشر ته «يعسوب» وايي، چې د ده په متابعت د مچيو فوج هر لوري ته حرکت کوي، کله چې دوی کومه ځاله (شکرگنه) جوړوي؛ نو د دغې ځالې ټولې خونې د «متساوي الأضلاع مسدس» په شکل وي، بې له مسطرو او بې له پرکارو او نورو هندسي اسبابو په دومره صحت او انضباط سره داسې سم او برابر - منظم مرتب او په همغه يوه شکل د دغو گردو کورونو جوړول داسې شې دی؛ چې انسان ورته هک پک او حيران پاتې کېږي.

حکماء وایي: که بې له مسدسه کوم بل شکل یې غوره کړی وي؛ نو خامخا به په منځ کې څه ځای فضول او بېکاره پاتې وي، فطرت دې ته د داسې یوه شکل په لوري لارښوونه کړې ده؛ چې په هغه کې هیڅ یوه فرجه او تشوالی هم خوشې او بېکاره نه وي پاتې.

ثُمَّ كُلِي مِنْ كُلِّ الثَّمَرَاتِ فَاسْلُكِي سُبُلَ رَبِّكِ ذُلَالًا يَخْرُجُ مِنْ بَطُونِهِنَّ شَرَابٌ مُخْتَلِفٌ أَلْوَانُهُ فِيهِ شِفَاءٌ لِلنَّاسِ إِنَّ فِي ذَلِكَ لَآيَةً لِقَوْمٍ يَتَفَكَّرُونَ ﴿١٩﴾

بیا نو خورئ تاسې (ای مچيو!) له هر قسمه مېوو څخه نو ځئ (الوځئ) په لاره د رب خپل په دغه حال کې چې آسانه ده (صافه او خلاصه درښکاري)، راوځي له گېډو د دوی د څښلو (شې، شات) چې مختلف دي رنگونه د دې، په دغو (شاتو) کې شفاء ده لپاره د خلقو، بېشکه په دغو (مچيو او شاتو کې) خامخا ډېر لوی دلیل دی (پر قدرت او حکمت د الله) لپاره د هغه قوم چې فکر کوي.

تفسیر: ﴿کُلِي﴾ او ﴿فَاسْلُكِي﴾: ګرد تکویني اوامر دي، یعنې فطرتاً یې هغه ته هدایت ورکړی دی چې خپل خواش او استعداد او مزاج سره مناسب له هر قسمه مېوو او گلانو او نورو شیانو څخه خپل خواړه او غذا حاصله او غونډه کړي، لکه چې دغه مچي له خپلو څالو څخه راوځي، او له هر راز گلانو او مېوو خپله غذا په څښلو سره حاصلوي، چې له هغه څخه شات او موم او نور حاصلیږي.

﴿فَاسْلُكِي سُبُلَ رَبِّكِ ذُلَالًا﴾: یعنې د غذا حاصلولو، او د خوړلو او څښلو څخه وروسته د بېرته راتللو لارې صافې او خلاصې در پرته دي، او هیڅ یو مزاحمت او ممانعت ستاسې په لاره کې نشته، لکه چې لیدلي شوي دي چې مچي خپلې د غذا لټولو پسې بعضې اوقات ډېرو لرو ځایونو ته ځي، او بیا بلا تکلّفه خپلې شکر گنې (خالې) ته برابر بېرته راځي، او لږ شاني هم ترې لار نه ورکيږي، او نه ترې هیريږي.

ځینې د ﴿فَاسْلُكِي سُبُلَ رَبِّكِ ذُلَالًا﴾ مطلب داسې اخیستی دی، چې الله تعالی هغه فطري لارې چې ستا د عمل او تصرف لپاره مقررې کړي دي؛ پر هغو مطیع او منقاد شه! او سم برابر پرې تل درومه! مثلاً د گلانو او مېوو څخه خپله غذا وڅکه او وڅښه! او پخپلې فطري قواوو او تصرفاتو سره شات او نور ترې جوړوه!

﴿يَخْرُجُ مِنْ بَطُونِهِنَّ شَرَابٌ مُخْتَلِفٌ أَلْوَانُهُ﴾: یعنې د مختلفو رنگونو شات ترې وځي: سپین، سره او ژېړ، وایي چې د رنگونو اختلاف پر موسم - غذا - او د مچيو په عمر او نورو پورې اړه لري، او د دغو مخالفتونو لامله دغه اختلاف په کې څرګندېږي، والله أعلم.

﴿فِيهِ شِفَاءٌ لِلنَّاسِ﴾: یعنې په ډېرو ناجوړیو کې له یواځې خالصو شاتو څخه یا له بلې کومې دواء سره د ګډېدلو په اثر کله چې مریضانو ته ورکړ شي؛ باذن الله د رنځورانو د شفاء وسیله ګرځي، په حدیث کې راغلي دي چې یو سړی د نس کېناستلو (دستونو) لامله ډېر سخت په تکلیف وو، د ده ورور ته ځمونږ پاک رسول الله مبارک صلی الله علیه وسلم وفرمایل چې: پرې شات وڅښولی شي، کله چې شات پرې وڅښول شو؛ نو د هغه په اسهال کې لا تزید واقع شو، نو هغه سړی بیا د رسول الله مبارک په حضور کې حاضر شو، او هغه واقعه یې عرض کړه چې یا رسول الله صلی الله علیه وسلم! ځما د ورور نس ناسته لا پسې زیاته شوه، رسول الله صلی الله علیه وسلم وفرمایل: «صدق الله وکذب بطن أخیک» «الله رښتیا فرمایلي دي، او ستا د ورور گېډه دروغجنه ده، بیا یې پرې وڅښوه»، بیا ورڅښولو څخه بیا هغه کیفیت مداومت وکړ، نو بیا هم پاک رسول الله صلی الله علیه وسلم هغه خپله اوله وینا تکرار کړه، بالاخر د درېم ځلي شات ورڅښولو څخه هغه اسهال بند شو، او د هغه رنځور طبیعت درست شو.

اطباوو له خپلو اصولو سره سم ویلي دي، چې ځینې اوقات په گېډه کې «کیموس» فاسدېږي، چې د گېډې هر راز (قسم) رسېدلې غذا او خواړه او دوا فاسدوي، نو ځکه اسهال (د نس ناسته) پیل (شروع) کوي، نو د هغه علاج همدغه دی؛ چې مسهلات ورکړ شي، خو هغه فاسد «کیموس» ووځي، د شات په مسهلېتوب کې هېڅ شک نشته، ګواکې د رسول الله مبارک صلی الله علیه وسلم مشوره د همدغه طبي اصول په اساس وه.

د مأمون الرشید په زمانه کې کله چې «شمامه عبي» ته هم داسې یو مرض لاحق شو، نو د دغې زمانې شاهي طبیب «یزید بن حناء» په مسهل د هغه علاج وکړ، او همدغه وجه یې ورڅرګنده (ورښکاره) کړه، د نن پرون طبيبان هم د «استطلاق البطن» د علاج لپاره د شات استعمال بېحده مفید ښيي.

وَاللّٰهُ خَلَقَكُمْ ثُمَّ يَتَوَفَّيْكُمْ وَمِنْكُمْ مَنْ يُرَدُّ اِلَى الْاَرْضِ الْعُمُرِ لِكَيْ لَا يَعْلَمَ بَعْدَ عِلْمٍ شَيْئًا اِنَّ اللّٰهَ عَلِيْمٌ قَدِيْرٌ

او الله پیدا کړي یی تاسې (له عدمه) بیا به وژني تاسې (بیا به وفات کړي تاسې په اجل خپل سره) او ځینې له تاسې هغه څوک دي چې رد کولی شي هغه ډېر خواړ ژوندون ته لپاره د دې چې ونه پوهېږي (دغه زور) پس له علمه چې یې درلود (لرلو) په ځلمیتوب کې په هېڅ شي (لکه وړوکی)، بېشکه چې الله ښه عالم دی (پر هر شي) ښه قادر دی.

وَاللّٰهُ فَضَّلَ بَعْضَكُمْ عَلَىٰ بَعْضٍ فِي الرِّزْقِ فَمَا الَّذِيْنَ فَضَّلُوْا اِيْرَادِيْ رِزْقِهِمْ عَلٰۤى مَا مَلَكَتْ اِيْمَانُهُمْ فَهُمْ فِيْهِ سَوَآءٌ اِنَّ عِنْدَ اللّٰهِ يَجْعَدُوْنَ ۝۴

او الله فضل ورکړی دی ځینې ستاسې ته پر ځینو (نورو) په رزق (روزی په غنا، فقر، مالکیت او مملو کیت) کې، نو نه دي هغه کسان چې فضل زیات ورکړی شوی دی دوی ته رد کوونکي (ورکوونکي) د رزق (روزی، مال) خپل هغه چا ته چې یې مالکان شوي دي ښې لاسونه د دوی (یعنې له خپلو ځانونو سره یې شریکوي)، آیا نو دا مالکان او مملوکان په دې (اموالو) کې سره برابر دي؟ (بلکه نه دي سره برابر)، آیا نو په نعمت د الله باندې انکار کوي دغه (چې الله ته شریکان ثابتوي).

تفسیر: یعنې د الله تعالی راکړې روزي او بخښنه د ټولو لپاره یو شان او یو برابر نه ده، د استعدادو او احوالو د تفاوت په لحاظ پاک الله تعالی پخپل بالغه حکمت ځینو ته پر ځینو نورو فضیلت ورکړی دی، ځینې یې داسې مالداره او بااقتداره ګرځولي دي؛ چې د هغوی تر لاسو لاندې ډېر مریان او نوکران او چاکران وي، چې هغوی ته د همدغه په ذریعه روزي ورسېږي، فرض یې کړئ! که بادر خپل مریي آزاد کړي، او پخپل دولت او نورو کې ورته پوره او برابره برخه ورکړي؛ نو بېشکه دلته د دوی دواړو په منځ کې مساوات قائمېږي، مګر په دغه وخت کې هغه مریي مریي نه دی پاتې، په هر حال د مرییتوب کیفیت او مساوات له سره پخپلو منځو کې سره نشي جمع کېدی، لکه چې د دوو همجنسو او متحدالنوعو انسانانو په منځو کې په مالکیت او مملو کیت کې سره شرکت او مساوات نشي جمع کېدی؛ نو بیا د حسرت او حیرت ځای دی، چې د خالق او مخلوق په منځ کې په معبودیت او نورو کې څرنگه برابري او مساوات کولی شي؟ داسې شیان د حقیقي مالک شریک او سهیم ټاکلي کېږي، چې پخپله مشرکین هم هغه د الله تعالی مخلوق او مملوک ګڼي، او پرې داسې اقرار کوي: «إلا شریکا هو لک، تملکه وما ملک» آیا د حقیقي منعم د نعمتونو شکر په همدغه ده چې د هغو خبرو څخه چې د هغو په منلو کې ستاسې وچولی (تندی) تریو کېږي، او غړي مو وهلی کېږي، او ډېر پرې خپه کېږئ، له هغه څخه زیات قبیح او شنیع صورت هغه لپاره تجویز وکړی شي، همغسې چې په روزی او نورو شیانو کې الله تعالی ځینو ته پر ځینو نورو فضیلت ورکړی دی، او ګرد یې سره په یوه درجه کې نه دي ایښي، که

په علم او عرفان او د نبوت په کمالاتو کې هم کوم لوی ذات ته پر نورو فوقیت ورکړي؛ نو د الله تعالی د دغه نعمت څخه انکار پرته (علاوه) له ضده او عناده بله وجه نه لري.

وَاللّٰهُ جَعَلَ لَكُم مِّنْ اَنْفُسِكُمْ اَزْوَاجًا وَجَعَلَ لَكُم مِّنْ اَزْوَاجِكُمْ بَيْنًا وَحَقَدَةً وَرَزَقَكُمْ مِّنَ الطَّيِّبَاتِ اَفَبَا لِبَاطِلٍ يُؤْمِنُونَ وَيَنْعَمَتِ اللّٰهُ هُمْ يَكْفُرُونَ^(۲۰) وَيَعْبُدُونَ مِن دُونِ اللّٰهِ مَا لَا يَمْلِكُ لَهُمْ رِزْقًا مِّنَ السَّمٰوٰتِ وَالْاَرْضِ شَيْئًا وَلَا يَسْتَطِيعُونَ^(۲۱)

او الله پيدا کړي تاسې ته له جنسه ستاسې ښځې (چې زړه مو ورسره آرام شي) او پيدا کړي يې دي تاسې ته له ښځو ستاسې ځامن او لمسي (چې ستاسې د نوعې د بقاء ذرائع دي) او روزي رزق يې درکړی دی تاسې ته له طبياتو پاکيزه وو (خوندورو شيانو نه چې ستاسې د شخصي بقاء وسائل دي)، آيا نو (دغه کفار) پر باطلو (معبودانو) ايمان راوړي، او په نعمت د الله (چې اسلام دی) دوی کافران کيږي. او عبادت کوي دغه (کفار) بې له الله د هغه (خيز) چې نه لري هيڅ واک لپاره د دوی د رزق (روزي ورکولو) له اسمانونو (په وړولو سره) او له ځمکې (په زرغونولو سره) د هيڅ څيز او نه طاقت لري (دغه باطل معبودان د هيڅ شي).

تفسير: يعنې له همدغې انساني نوعې څخه ستاسې ښځې يې پيدا کړي، څو ستاسې په منځ کې الفت او مؤانست قائم وي، او د تخليق غايه او غرض تکميل شي، ﴿وَمِنَ الْاٰيَةِ اَنْ خَلَقَ لَكُم مِّنْ اَنْفُسِكُمْ اَزْوَاجًا لَّتَسْكُنَ اِلَيْهَا وَجَعَلَ بَيْنَكُمْ مَوَدَّةً وَرَحْمَةً﴾ (۲۱) جزء د الرّوم سورت (۲۱) آيت (۳) رکوع.

﴿اَفَبَا لِبَاطِلٍ يُؤْمِنُونَ﴾ يعنې د بُتانو احسان منی چې له ناروغۍ څخه مو په زعم ستاسې روغ کړي، يا ځامن درکړي، يا روزي در ورسوي، چې دغه ګرد سره دروغ او هغه ذات چې په رښتيا سره د دغو شيانو در کووونکی دی؛ د هغه شکر نه اداء کوئ، کذا في الموضح.

﴿وَيَعْبُدُونَ مِن دُونِ اللّٰهِ﴾ يعنې نه له اسمانه د باران وړولو اختيار لري، او نه له ځمکې څخه د غلې او دانې د زرغونولو قدرت د دوی په واک کې شته، نو بيا په معبوديت کې د مطلق قادر او برحق قاهر شريکان څرنگه کېدی شي؟

فَلَا تَضْرِبُوا لِلّٰهِ الْاَمْثَالَ اِنَّ اللّٰهَ يَعْلَمُ وَاَنْتُمْ لَا تَعْلَمُونَ^(۲۲)

نو مه بيانوي تاسې الله سره مثالونه (شريکان په عبادت کې)؛ بېشکه الله ته معلوم دی (بطلان د قول ستاسې) او تاسې نه پوهېږئ (که نه داسې به مو نه کوله).

تفسير: مشرکانو به ويل چې حقيقي مالک خو الله تعالی دی، دغه کسان د الله تعالی په دربار کې مختار دي، او ځمونږ کارونه هم دغو پورې اړه لري، او هغه الله پورې مونږ نشو رسېدی، نو دغه مثال بيخي غلط دی؛ چې انسانان دې د احدیت له دربار سره بالکل څه تعلق او مناسبت ونه لري، الله تعالی هر شی پخپله کوي، اعم له دې چې بالواسطه وي يا بلاواسطه، او هيڅ يو کار يې هيچا ته داسې نه دی سپارلی، لکه چې دنيوي سلاطين خپلو ماتحتو حکامو ته اختيارات ور تفويض کوي، چې تفويض يې په اراده او اختيار سره وي، ليکن د تفويض څخه وروسته هغوی د هغو اختياراتو په استعمال کې آزاد او مختار دي، د کوم شوری، اعيان، وزير، معين، نائب الحکومه، مجلس مشوره، قاضي او حاکم د فيصلې په وخت کې نه باچا او نه وزراء او نه بل څوک د هغې واقعي له جزیاتو او فيصلې څخه پوره خبردار وي، نه په هغه وخت کې په جزئي ډول سره د باچا مشيت او ارادې ته د هغې فيصلې په صدور کې څه دخل شته، دغه صورت د الله تعالی په دربار کې له سره نشته، بلکه هر يو لوی او وړوکی کار او له ادنی ځنې ادنی جزئي

شی که د اسبابو په واسطه سره وي، که بلا واسطه د ده د محیط علم او مشیت او ارادې سره سم واقع کیږي؛ نو بناء پر دې پر مونږ او نورو هر مسلمان او انسان لازم دي، چې د هر کلي او جزئي خالق، فاعل او حقيقي مؤثر همغه پاک الله تعالی وبولي، او یواځې بې له مله او شریکه همغه الله واحد جل وعلا خپل معبود او مستعان وپيژني، او پر همدغه اعتقاد ټینګ او کلک ولاړ وي.

تنبيه: له ابن عباس رضي الله تعالى عنهما او نورو اسلافو څخه د ﴿فَلَا تَضْرِبُوا لِلَّهِ الْأَمْثَالَ﴾ دغه مطلب منقول دی: «تاسې هېڅ شی د پاک الله سره مماثل مه بولی!».

ضَرَبَ اللَّهُ مَثَلًا عَبْدًا مَمْلُوكًا لَا يَقْدِرُ عَلَى شَيْءٍ وَمَنْ رَزَقْنَاهُ مِنْ آثَرٍ قَاسِمًا فَهُوَ يَنْفِقُ مِنْهُ سِرًّا وَجَهْرًا هَلْ يَسْتَوُونَ الْحَمْدُ لِلَّهِ بَلْ أَكْثَرُهُمْ لَا يَعْلَمُونَ ۝

بیانوي الله یو مثال چې مریي وي مملوک (نه مکاتب او مأذون) چې نه قادر یږي په هېڅ شي (له نفعې او ضرره)، او بل هغه څوک وي چې رزق روزي ورکړې وي مونږ ده ته له درباره خپله رزق روزي ښه (پر مال بې له شرکته)، نو دغه سړی نفقه کوي له هغه ماله په پټه او ښکاره، آیا برابر یږي سره دوی (نه برابر یږي)، ټوله ثناء صفت الله لره دی (چې لوی څښتن «مالک» د ټولو نعماوو دی)، بلکه زیاتره یعنی ګرد د دوی سره نه پوهیږي (چې نسبت د نعمتونو کوي نورو ته).

تفسیر: یو سړی چې هغه خپلواک (خود مختار) او آزاد نه وي، او د بل مریي او مملوک وي، او هېڅ ډول قدرت او اختیار نه لري، او په هر تصرف او کار کې د مالک اجازه او اشارې ته اړ او محتاج وي، او بلا اجازه د هغه ګرد تصرفات غیر معتبر وي، بل خپلواک آزاد با اختیاره سړی دی، چې ورته الله پخپل فضل او رحمت ډېره روزي رزق او قدرت وربخښلی دی، چې له هغه څخه شپه او ورځ په پټه او ښکاره (په هر ډول یې چې زړه غواړي) په خلاص لاس او په ډېر اخلاص یې صرفوي، او هېڅوک د هغه لاس نشي نیولی، آیا دغه دواړه سړي سره برابر کېدی شي؟ همداسې وپوهیږئ چې الله تعالی د هر څیز حقيقي مالک دی، او ټول تعریفونه او ښېګڼې (فائدي) د ده په خزانه کې دي، هر چا ته هر څه چې اراده وفرمایي؛ ورکوي یې، او هېڅوک یې مزاحمت کوونکی نه دی، په ذره ذره باندې هم کلي اختیار او کامله قبضه لري، دغه به څومره د ظلم خبره وي چې تاسې له هغه الله جل جلاله سره د ډېرې (ګټې) یا د خټو یا د نورو داسې بُت برابرئ؛ چې هغه د هېڅ یو څیز مالک نه دی، بلکه پخپله د بل چا مال دی، کله چې مجازي مالک او مجازي مملوک سره نشي برابرېدی؛ نو بیا حقيقي مملوک به څرنگه د حقيقي مالک شریک کېدی شي؟.

وَضَرَبَ اللَّهُ مَثَلًا زَكَاةً أَحَدٌ مِنْكُمْ لَا يَقْدِرُ عَلَى شَيْءٍ وَهُوَ كَلٌّ عَلَى مَوْلَاهُ أَيْنَمَا يُوَجِّههُ لَا يَأْتِ خَيْرٌ هَلْ يَسْتَوُونَ هُوَ وَمَنْ يَأْمُرُ بِالْعَدْلِ وَهُوَ عَلَى صِرَاطٍ مُسْتَقِيمٍ ۝

او بیانوي الله یو مثال چې دوه سړي وي چې یو له دوی نه ګونګ (چارا) وي (چې نه څه اوري او نه څه وايي) نه قادر یږي په هېڅ څیز حال دا چې دغه ګونګ بار (پټی) وي پر مولا (بادار) خپل، هر چیر ته چې ولېږي (بادار) دغه (مریي)؛ نه راوړي نه راځي په خیر سره (بلکه شر ورته راوړي)، آیا برابر یږي دغه (ګونګ بې خبره)، او هغه څوک چې امر کوي (خلکو ته) په عدل (انصاف)؛ بلکه له سره نه دي برابر (حال دا چې دی (پخپله هم) پر لاره سمه (روان وي چې ژر رسېدونکي ده مقصود ته)).

تفسير: څوڪ چې ځونگي وي؛ نو په لازمي ډول سره ځون به هم وي، ځواکي دى به نه پخپله خبرې کولى شي، او نه له نورو څخه څه شى اورېدى شي (او هيڅ قوت او قدرت نه لري په هيڅ شي)، ځکه چې نه حواس لري، نه عقل او شل او شوټ هم وي، چې هيچرې تلى راتلى هم نشي، د خپل مالک هيڅ يو کار نشي کولى، هر چېرې چې يې وليږي، يا يې متوجه کړي؛ هيڅ قسم ښېگڼه (نفع) او فلاح نشي وررسولى (او کار يې تر سر نه رسوي، او خپل بادار «سردار» د هغه په مقصد او کار نه بريالى کوي)، نو آيا سره برابرېږي دغه ځونگ او بېخبره او هغه څوڪ چې امر کوي خلقو ته په عدل او انصاف سره؟ يعنې پخپله هم پر سمه لاره روان دى، او هم نورو ته هم د اعتدال او انصاف سمه برابره لاره ورښيي او روانوي يې، کله چې دغه دواړه کسان سره نه دي برابر؛ نو يو له خپله ځانه جوړ کړي بُت ته العياذ بالله د معبود درجه ولې ورکوله کيږي؟ يا يو ږوند او ځون مشرک چې د الله تعالى پيدا کړې روزى څخه خوري، او ديوې کوډۍ په اندازه کار هم نه کوي، له هغه قانت مؤمن سره څرنگه برابر کېدى شي چې دى پخپله هم په سمه صافه لاره روان دى، او نور خلق هم له خپله ځانه سره يو ځاى بيايي؟.

وَلِلّٰهِ غَيْبُ السَّمٰوٰتِ وَالْاَرْضِ وَمَا اَمْرُ السَّاعَةِ اِلَّا كَلِمَةٍ الْبَصَرِ اَوْ هُوَ اَقْرَبُ اِنَّ اللّٰهَ عَلٰى كُلِّ شَيْءٍ قَدِيْرٌ ﴿١٦﴾

او خاص الله لره دى (علم په) پټو د اسمانونو او د ځمکې، او نه دى امر (قيام) د قيامت (په سرعت او سهولت کې) مگر په مثل د پټولو يا خلاصولو د سترگو بلکه دا له هغه څخه هم ډېر نژدى دى، بېشکه الله پر هر شي ښه قادر دى.

تفسير: يعنې ګرد مخلوق سره يو شان نه دي، د يوه سړي حال د بل سړي له حاله بې انتهاء اختلاف لري، ګرد شيان پر يوه مستوي سطح نه دي درولي شوي، د دغو ټولو شيانو اسرار او د هر يوه پټ استعدادات او مخفي حالات الله تعالى سره دي، لکه چې الله سم له خپل محيط علم سره په قيامت کې له هر يوه سره بېله معامله کوي، او پر مختلفو احوالو به مختلفې نتيجې مرتب فرمايي.

يعنې تاسې قيامت مستبعد مه ګڼئ، پاک الله تعالى ته هيڅ يو څيز مشکل نه دى، کله چې د ګردو خلقو د بيا ژوندي کولو اراده وفرمايي؛ نو د سترگو د يوه رپ په اندازه به هم څه ځنډ (درنگ) نه لګيږي، همدا چې اراده يې وفرمايي، په يوه طرفه العين کې به ګرد جهان بيا موجود ږي.

تنبیه: د ﴿كَلِمَةٍ الْبَصَرِ اَوْ هُوَ اَقْرَبُ﴾ مطلب دا دى چې د عامو خلقو له محسوساتو سره موافق د هغه د سرعت تعبير د سترگو په رپولو سره وکړى شو، ليکن په واقع کې له دې نه به هم ډېر لږ مډت کې قيامت قائميږي، ځکه چې «لمح البصر» په هر حال يو زماني شى دى، او د الله تعالى پر اراده د مراد ترتيب هرومرو (خامخا) فوري او آني دى.

وَاللّٰهُ اَخْرَجَكُمْ مِّنْ بُطُونِ اُمَّهَاتِكُمْ لَا تَعْلَمُوْنَ شَيْئًا وَجَعَلَ لَكُمُ السَّمْعَ وَالْاَبْصَارَ وَالْاَفْئِدَةَ لَعَلَّكُمْ تَشْكُرُوْنَ ﴿١٧﴾

او الله راووېستئ تاسې له نسونو (کېډو) د ميندو خپلو حال دا چې نه پوهېدئ تاسې په هيڅ شي (څيز له خيره او شره) او پيدا کړي (درکړي) يې دي تاسې ته غوږونه او سترګې او زړونه (او نور حواس او نور اسباب) لپاره د دې چې شکر وباسئ (په دغو نعمتونو).

تفسير: يعنې د پيدايښت په وخت کې تاسې په هيڅ شي نه وئ خبر او نه په څه پوهېدئ، پاک الله تاسې ته د علم ذرائع او پوه لرونکى زړه درکړ، چې هر يو د دغو بالذات پخپله هم لوى نعمت دى، او د لکونو نورو نعمتونو د

متمتع کېدلو وسائل هم دي، که سترګې، غوږونه، عقل او نور حواس اعضاء او جوارح نه وي؛ نو د ګردو ترقیاتو وروڼه به بندېدل، هومره چې انسان وړوکی لویږي؛ هغومره د هغه علمي او عملي قوتونه هم بالتدریج لویږي او پسې زیاتېږي.

أَلَمْ يَرَوْا إِلَى الطَّيْرِ مُسَخَّرَاتٍ فِي جَوِّ السَّمَاءِ مَا يُمْسِكُهُنَّ إِلَّا اللَّهُ إِنَّ فِي ذَلِكَ لَآيَاتٍ لِّقَوْمٍ يُؤْمِنُونَ ﴿٩﴾

آیا نه ګوري دغه (انسانان) په طرف د الوتونکو (مرغانو) چې مسخر کړي شوي دي په جو (هوا) د اسمان کې، نه ساتي دوی لره (په دې هوا کې له پرېوتلو څخه) مګر الله، بېشکه په دغه (تسخیر د مرغانو) کې خامخا دلائل د توحید دي لپاره د (هغه) قوم چې ایمان راوړي (ځکه چې سترګې د عبرت همدوی لري).

تفسیر: یعنې لکه چې بني آدم ته یې د هغه مناسب قوتونه ورعنايت فرمایلي دي؛ مرغانو او طیورو ته یې هم د دوی له حالاتو سره مناسب فطري قوتونه په ودیعت سره ورکړي دي، هر یو الوتونکی پخپله الوتنه کې د الله تعالی تکویني احکامو ته مطیع او منقاد دی، هغوی ته په هیڅ یوې مدرسې کې د الوتلو لوست او ښوونه نه ده ورکړې شوې، الله تعالی د دغو مرغانو او طیورو وزرونه، لکۍ، منګلې، مښو کې او نور اعضاء او جوارح او حواس داسې جوړ کړي دي، چې په نهایت آسانی سره په فضاء او د هوا په منځ کې الوتلی شي، او داسې نه کیږي چې د هغه ثقیل جسم د لطیفې هوا فضاء خیري کړي یا یې وشکوي، او بې اختیاره لاندې ولویږي، یا د ځمکې عظیم الشان جذب او راښکودل هغوی خپل ځان ته راکش کړي، او د هغو د الوتلو مخه ونیسي، د الله تعالی څخه ماسوا بل څوک دي چې دغه طیور یې تکلفه په معمولي ډول سره په فضاء کې ساتي، او د هوا په جو کې یې چپ چاپېر الوځي؟.

وَاللَّهُ جَعَلَ لَكُم مِّنْ بُيُوتِكُمْ سَكَنًا وَجَعَلَ لَكُم مِّنْ جُلُودِ الْأَنْعَامِ بُيُوتًا تَسْتَخِفُّونَهَا يَوْمَ ظَعْنِكُمْ وَيَوْمَ إِقَامَتِكُمْ وَمِنْ أَصْوَانِهَا وَأَوْبَارِهَا وَأَشْعَارِهَا أَثَا وَمَتَاعًا إِلَى حِينٍ ﴿١٠﴾

او الله پیدا کړي دي تاسې ته له کوټو (کورونو) ستاسې ځای د هستوګنې (یعنې د خښتې تیرې «ګټې» لرګي او نورو شیانو عمده عمارتونه)، او (الله) پیدا کړي تاسې ته له پوستکو د چارپایانو (څاروو) کورونه چې سپک مومۍ تاسې هغه په ورځ د کوچ او سفر ستاسې او په ورځ د اړوولو ستاسې، او (الله) پیدا کړي دي تاسو ته له وړیو د دغو (چارپایانو ګلو) او له وړیو د دغو چارپایانو اوبنانو) او د وښتو (وژغونو) د دغو (چارپایانو بیزو) اسبابونه (د اغوستلو او غوړولو او استعمالولو) او د نفعي اخیستلو تر حین (تر وخته د مې کېدو ستاسې یا د حیواناتو، یا تر قیامته) پورې.

تفسیر: یعنې کله چې د خښتو او د تیرو (ګټو) عمارتونه بل چېرې نشو منتقل کېدی؛ نو د څرمنې او د وړیو او د نورو کېږدی او تمبوګان او ځیمې جوړول مو وروښودل، چې په سهولت او آسانی سره منتقل کېدی شي، په سفر او حضر کې هر چېرې چې موزړه وغواړي؛ هلته یې ودری، او هر وخت چې موزړه وغواړي؛ راټول یې کړی، او یوې خواته یې کېږدی، ځینو د ﴿يَوْمَ ظَعْنِكُمْ وَيَوْمَ إِقَامَتِكُمْ﴾ مطلب داسې اخیستی دی چې د تګ په وخت کې او د پورته کولو او ښکته کولو او درولو په وخت کې سپک وي، او هیڅ تکلیف او رږ (زحمت) نه درېښوي.

وَاللَّهُ جَعَلَ لَكُم مِّنَ خَلْقِ ظِلَالًا لَّتَتَوَكَّلُوا عَلَيْهِمْ وَأَجَعَلَ لَكُمُ السَّيْرَ وَالْكَرْبَ
وَسَرَّابِيلَ تَقِيكُم بَأْسَكُمْ كَذَلِكَ يُتِمُّ نِعْمَتَهُ عَلَيْكُمْ لَعَلَّكُمْ تُسْلِمُونَ ﴿۸۱﴾

او الله پيدا کړي دي تاسې ته له هغو خيزونو څخه چې پيدا کړي يې دي سيوري (مثلاً د ورېځو، ونو، عمارتونو، غرونو او نورو سيوري له قانونه سره سم پر ځمکه لويږي، چې په هغه کې د حرارت په اوقاتو کې خلق آرام او هوسايي کوي) او (الله) پيدا کړي دي تاسې ته له غرونو څخه ځايونه د پټېدلو (ګارې او سمڅي چې هلته مو سرونه نښاسي، او له بارانه، له لمره، يا له دښمنانو او نورو څخه مو ځانونه ساتلی شي)، او (الله) پيدا کړي دي تاسې ته قميصونه (د پښې وړيو کتانو او نورو) چې ساتي تاسې له ګرمۍ نه، او (الله) پيدا کړي دي تاسې ته قميصونه (د اوسپنې او څغې) چې ساتي مو (له ضرره) د جنگه ستاسې، همداسې (چې تېر نعمتونه يې تمام کړي دي؛ پوره کوي نعمت (احسان خپل) پر تاسې لپاره د دې چې تاسې اسلام راوړئ (د الله حکم ومنئ)).

فَإِنْ تَوَلَّوْا فَإِنَّمَا عَلَيْكَ الْبَلَاءُ الْمُبِينُ ﴿۸۲﴾

نو که شا وګرځوله دوی (له اسلامه نو تاته هيڅ ضرر نشته) پس بېشکه چې خبره همدا ده چې پر تا (ای محمده!) رسوونه ده ښکاره.

تفسير: يعنې که دوی سره د دومره احساناتو د اورېدلو بيا هم د الله تعالى په مقابل کې خپل سرونه ښکته نه کړي، نو تاسې هيڅ غم او اندېښنه مه کوئ! تاسې خپله فريضه او سپارلې شوې وظيفه اداء فرمايې ده، او په ډېر صراحت او ښه وضاحت سره مو ګردې ضروري خبرې هغوی ته اورولي دي، وروسته له دې نه د هغوی معامله پاک الله ته وسپارئ!.

يَعْرِفُونَ نِعْمَتَ اللَّهِ ثُمَّ يُنْكِرُونَهَا وَأَكْثَرُهُمُ الْكَافِرُونَ ﴿۸۳﴾

پېژني دغه (کفار علماً) نعمتونه د الله چې اقرار پرې کوي بيا انکار کوي له هغه څخه (عملاً چې د غیر الله عبادت کوي) او زيات د دغو (منکرانو) څخه کافران دي.

تفسير: يعنې بېشکه ځينې بندگان شکرگذار هم دي ﴿وَقَلِيلٌ مِّنْ عِبَادِيَ الشَّكُورُ﴾ (۲۲ جزء د سبأ سورت (۱۳) آيت (۲) رکوع)، ليکن د اکثر دغه حال دی چې سره د الله تعالى د انعاماتو او احساناتو د ليدلو او پوهېدلو خو بيا هم د الله تعالى شکرګذاري او د اطاعت له اظهاره غافلان کاهلان او ذاهلان دي، او شکر يې نه اداء کوي، او احسانات يې هېروي، ګواکې له زړه پرې پوهيږي او عملاً ترې انکار کوي.

وَيَوْمَنَبِّئُكَ أَنَّ كُلَّ شَهِيدٍ آثَرَ لَا يُؤْذَنُ لِلَّذِينَ كَفَرُوا وَلَا هُمْ يُسْتَعْتَبُونَ ﴿۸۴﴾

او (ووېروه ای محمده! دغه کفار له هغې) ورځې چې راپورته به کړو مونږ هر امت څخه يو شاهد (يعنې په ايمان او کفر د دوی) بيا به نه ورکولی کيږي اذن (حکم د معذرت يا دنيا ته د رُجوع) هغو کسانو ته چې کافران شوي دي، او نه به له دوی نه طلب د استرضاء کولی شي (له الله نه په منلو د توبې سره).

تفسير: دلته د کفر او ناشکري انجام رانښيي، يعنې په ياد يې ولري چې هغه ورځ هم راتلونکې ده چې ګرد (ټول) پخواني او وروستي امتونه به د احکم الحاکمين په وروستي عدالت کې سره ودرېږي، او د هرامت نبي به د ګواه په

ډول درولي کيږي، خو د خپل امت د نېک او بد او مطيع او عاصي په نسبت شهادت ورکړی چې کوم يوه څه معامله کړې ده؟ او د الله تعالی د پيغام حق څرنگه اداء او له انبياوو سره يې څرنگه سلوک کړي دي؟ په دغه وخت کې به دغو منکرانو ته له سره د خبرې اجازه نه وي، او نه به خپلې شونې پرانستلی شي، يا اوس وروسته له وخته به توبه ايستلو سره څرنگه خلاصېدی شي؟ حال دا چې دوی به پر خپل مجرمتوب او د خپلو د هيڅ قسم ننوتو او معذرتونو نه قبلېدلو باندې پوره خبر او د هغه انکشاف به دوی ته شوی وي، او دوی به په دغه وخت په دې باندې هم پوهيږي چې دا ځای «دار العزاء» دی، او «دار العمل» نه دی، چې اوس په پېښماني او توبه ايستلو سره خطاوې وبخښلی شي.

وَإِذَا الَّذِينَ ظَلَمُوا الْعَذَابَ فَلَا يَخَفُّ عَنْهُمْ وَلَا هُمْ يُنْظَرُونَ ﴿٥٥﴾

او کله چې وويني هغه کسان چې ظلم (شرک) يې کړي دی (پر نفسونو خپلو) عذاب؛ نو سپک به نه کړی شي له دوی نه (عذاب د دوزخ) او نه به دوی ته مهلت ورکړی شي (لپاره د اعتذار).

تفسير: يعنې نه به د عذاب په سختی کې څه تقليل واقع کيږي، او نه به په منځ کې څه وار او مهلت ورکړ شي، سمدا لاسه به په بل عذاب کې اخته کيږي، ځينو د «وَلَا هُمْ يُنْظَرُونَ» څخه دغه مراد کړی دی، چې د جهنم د ليدلو څخه وروسته د يوې دقيقې (منې) لپاره هم دوی ته مهلت او فرصت نه ورکول کيږي، او جهنم علی الفور ګرد مجرمان خپل طرف ته کش کوي.

وَإِذَا الَّذِينَ أَشْرَكُوا شَرَكَاءَهُمْ قَالُوا رَبَّنَا هَؤُلَاءِ شُرَكَائُنَا الَّذِينَ كُنَّا نَدْعُو مِنْ دُونِكَ قَالِقُوا إِلَهُهُمُ الْقَوْلَ إِنَّكُمْ لَكُنْ بُونَ ﴿٥٦﴾

او کله چې وويني هغه کسان چې شرک يې کړی دی شريکان (بتان وغيره) خپل؛ نو وبه وايي دغه (مشرکان) ای ربه ځمونږ! دا دي شريکان معبودان ځمونږ هغه چې وو مونږ چې بلل او عبادت مو کولو (په دنيا کې د دوی) بې له تانه، نو وبه غورځوي دغه (معبودان) دوی ته خبره چې بېشکه تاسې خامخا دروغجنان یئ.

تفسير: يعنې مونږ د دوی له شامته ووژلی شو، بنيابي مطلب يې داسې وي چې مونږ بالذات بې قصوره يو، يا دا چې دوی ته دوچنده سزا ورکړه! (پس بېرته به وغورځوي خبره د دوی، او دا بتان به هم الله تعالی ګويان کړي، او دغو مشرکانو ته به ووايي چې بېشکه تاسې دروغجنان یئ چې مونږ مو د پاک الله شريکان درولي وو، مونږ کله تاسې ته ويلي وو چې ځمونږ عبادت وکړئ، في الحقيقت تاسې يواځې د خپلو او هامو او د چتي (بېکاره) خيالاتو په عبادت کې لګيا وئ، چې هغه هيڅ اصل او حقيقت نه درلود، يا د پيريانو او شيطانانو عبادت به مو کولو، مګر هلته شيطان هم په داسې وينا سره له دوی نه ځان بېلوي: «وَمَا كَانَ لِي عَلَيْكُمْ مِنْ سُلْطَانٍ إِلَّا أَنْ دَعَوْتُكُمْ فَاسْتَجَبْتُمْ لِي فَلَا تَكُونُونَ لِي وَلَوْ مَوَّائِدُكُمْ» (۱۳ جزء د ابراهيم سورت (۲۲) آيت (۴) رکوع).

الغرض هغه شيان يې چې خپل معبودان ګرځولي وو؛ هغوی ګرد به د خپل د بېلتون او بېزارۍ اظهار او اعلان له هغو سره کوي، څوک به په رېښتيا سره او څوک به په دروغو سره، تيږي (ګټې) او د نورو شيانو بتان خو د دغه خبرې څخه په قطعي ډول خپله بېخبري ښکاره کوي، ملائکې او انبياء او صالحين به له شرکه او کفره د خپل د دائمي سخت نفرت اظهار او د خپل د خالصې بندګۍ اقرار کوي، پاتې شول شياطين اگر که د دوی دغه د نفرت اظهار به په دروغو سره وي؛ خو بيا هم له هغه څخه مشرکين به په کلي ډول مايوس کيږي، او پخپلو منځونو کې به سره وایي چې: نن ځمونږ هغه لوی رفيق هم ځمونږ په کار رانغی، او زړه مو پرې ښه نشو.

وَالْقَوَا إِلَى اللَّهِ يُومِنُونَ إِلَّا سَلَّمَ وَضَلَّ عَنْهُمْ مَا كَانُوا يَفْتَرُونَ ۝

او و به غورځوي دغه (مشرکان) الله ته په دغې ورځې کې صلحه (او اقرار به وکړي په ګناه خپلې په عاجزی سره) او ورک به شي له دوی نه هغه چې وو دوی چې دروغ به یې تړل (پر الله).

تفسیر: یعنې ټول شورماشور او طمطراق او افتراء تړل به په هغه وخت کې غائبېږي، ګرد به عاجز او مقهور کېږي، او د الله تعالی په حضور کې به د اطاعت او انقیاد اظهار کوي: ﴿أَسْمِعْ بِهِمْ وَأُتُوعْ يَوْمَ يَأْتُوتَنَّا﴾ (۱۶ جزء د مریم سورت (۳۸) آیت، (۲) رکوع).

الَّذِينَ كَفَرُوا وَاصْذُوعًا سَبِيلَ اللَّهِ زِدْنَاهُمْ عَذَابًا فَوْقَ الْعَذَابِ بِمَا كَانُوا يُفْسِدُونَ ۝

هغه کسان چې پنځپله کافران شوي دي او اړولي دي دوی (نور خلق هم په دنیا کې) له لارې د الله، زیات به کړو مونږ دوی ته (په آخرت کې) یو عذاب له پاسه د بل عذاب په سبب د هغه چې وو دوی چې فساد به یې کولو، (چې کفر او منع ده د اسلامه).

تفسیر: یعنې یو عذاب د حق په انکار او بل په دې چې نور خلق یې د الله تعالی له لارې څخه منع کړي دي، یا یو عذاب د جرم پر صدور او بل د هغه د عادت اچولو په تعمیم باندې، په هر حال له آیت څخه معلوم شو، چې څرنگه په جنت کې د اهل الجنت منازل او مدارج متفاوت وي، په جهنم کې به هم د دوزخیانو مدارج له کمیت او کیفیت او نوعیت له پلوه سره متفاوت وي.

وَيَوْمَ نَبْعَثُ فِي كُلِّ أُمَّةٍ شَهِيدًا عَلَيْهِمْ مِنْ أَنْفُسِهِمْ وَجِئْنَا بِكَ شَهِيدًا عَلَى هَؤُلَاءِ وَنَزَّلْنَا عَلَيْكَ الْكِتَابَ تِبْيَانًا لِكُلِّ شَيْءٍ وَهُدًى وَرَحْمَةً وَبُشْرَى لِلْمُسْلِمِينَ ۝

او (یاد کړه ای محمده دوی ته) هغه ورځ چې راپورته به کړو مونږ په هر امت کې یو شاهد (نبي) په (ویلو او کولو د) دوی باندې له نفسونو (قومونو، قبیلو) د دوی، او رابه ولو مونږ تا (هم ای محمده) شاهد پر دغو کسانو؛ او نازل کړی لېږلی دی مونږ پر تا (ای محمده!) کتاب (قرآن چې دی) بیان واضح لپاره د هر (دیني) څیز او هدایت (حق ته) او رحمت دی او زېږی (په جنت سره) خاص مسلمانانو ته.

تفسیر: یعنې هغه هولناکه ورځ د یاد ساتلو وړ ده، کله چې هر یو نبي به د خپل د امت د معاملاتو په نسبت د الله جل جلاله په دربار کې بیان ورکوي، او څمونږ نبي کریم صلی الله علیه وسلم به هم د دې امت حالات بیانوي، بلکه د ځینو مفسرینو له قوله سره موافق محمد صلی الله علیه وسلم به د ګردو شهداوو لپاره داسې شاهدي اداء کوي، چې بېشکه دوی خپل منصبې فرائض په ښه شان سره اداء کړي دي.

﴿وَنَزَّلْنَا عَلَيْكَ الْكِتَابَ﴾ الآية - یعنې په قرآن کې تمام د هدایت علوم، او د دین اصول، او د دارینو د فلاح په متعلق ضروري امور او نهایت مکمل او واضح بیان شته، په دغه کې د قیامت هغه واقعات هم راغلل، چې د هغو ذکر پاس تېر شو، په دغه صورت پر هغه نبي چې داسې جامع کتاب لېږلی شوی دی؛ د هغه مسئولیت او ذمه واري به هم ډېره درنه او ثقیله وي، ګواکې د ﴿شَهِيدًا عَلَى هَؤُلَاءِ﴾ څخه وروسته ﴿وَنَزَّلْنَا عَلَيْكَ الْكِتَابَ تِبْيَانًا لِكُلِّ شَيْءٍ﴾ یې فرمایلی، د محمد صلی الله علیه وسلم عظیمه مرتبه او د هغې مرتبې سره مناسب د مسئولیت په لوري یې لطیفه اشاره وفرمایله، ﴿فَلَنَسْأَلَنَّ الَّذِينَ أُرْسِلَ إِلَيْهِمْ وَلَنَسْأَلَنَّ الْمُرْسَلِينَ﴾ (۸ جزء د الأعراف سورت (۶) آیت لومړی رکوع)، ابن کثیر (رحمه الله تعالی) دغه لږ څه په تفصیل سره بیان کړې ده.

إِنَّ اللَّهَ يَأْمُرُ بِالْعَدْلِ وَالْإِحْسَانِ وَإِيتَاءِ ذِي الْقُرْبَىٰ وَيَنْهَىٰ عَنِ الْفَحْشَاءِ وَالْمُنْكَرِ وَالْبَغْيِ
يُعْظَمُ لَعْنَكُمْ تَذَكَّرُونَ ④

بېشکه الله امر (حکم) کوي په عدل (انصاف کولو) سره، او په احسان (نيکي کولو) سره، او په ورکړې سره خاوندانو د خپلوۍ ته، او منع کوي له قبيحه وو کارونو څخه، او له بدو کارونو او له سرکښۍ څخه، پند درکوي تاسې ته (په دغو اوامرو نواهيو سره) لپاره د دې چې تاسې پند واخلي.

تفسير: لوی قرآن يې ﴿تَبَيَّنَ الْكُلُّ شَيْءٍ﴾ فرمايلي وو، دا آيت د هغه يوه نمونه ده، ابن مسعود رضي الله تعالى عنه فرمايي چې: «الله تعالى د هر يوه خير او شر بيان په دغه آيت کې سره راغونډه کړی دی، څوکې چې هېڅ يوه داسې عقیده، نېک خلق، عمل، معامله، ښه او بد به نه وي؛ چې امر يا نهياً د دې آيت لاندې کې رانشي».

ځينې علماء ليکي: که د پاک قرآن بل آيت نه وي؛ نو يواځې همدغه آيت د ﴿تَبَيَّنَ الْكُلُّ شَيْءٍ﴾ د تثبيت لپاره هم کافي وو.

ښايي د همدې لپاره راشد خليفه عمر بن عبد العزيز (رحمه الله) دغه آيت د جمعې او د عيدينو په آخري خطبې کې درج کړ، او محمدي امت ته يې يوه حسنه أسوه قائمه کړه (رحمه الله تعالى).

د دې آيت د جامعيت پوهولو لپاره د يو مستقل تصنيف ضرورت دی، خو بيا هم لږ څه اندازه دې داسې وکړي شي، چې په دغه آيت کې د درې شيانو امر فرمايلي شوی دی:

(۱): عدل، (۲): احسان، (۳): ايتاء ذي القربى:

(۱): د عدل مطلب دا دی چې د انسان تمام عقائد - أعمال - أخلاق - معاملات - جذبات - د اعتدال او انصاف په تله کې تللی شوي، او له افراطه او تفريطه هېڅ يوه پله يې لاندې باندې نه وي، که له خپل کوم ډېر سخت او غليظ دښمن سره هم معامله کوي؛ ښايي چې د انصاف له اساسه او اصوله وانه وږي! د ده ظاهر او باطن ښايي چې يو شان وي! هره هغه خبره چې د خپل ځان لپاره نه غوره کوي؛ هغه دې د خپل بل ورور لپاره هم غوره نه کړي.

(۲): د «احسان» معنی دا ده چې ښايي انسان بالذات د نېکۍ او ښېگڼې (فائدي) مجسمه شي، او د نورو لپاره ښه وغواړي، د عدل او انصاف له مقامه لږ څه پورته شي، او د فضل او عفو او تطف و ترحم عادت ځان ته غوره کړي، د فرائضو د اداء کولو څخه وروسته د تطوع او تبرع په طرف قدم واخلي!؛ له انصافه سره دې مروت جمع کړي! او يقين دې ولري! هره هغه نېکي چې دی يې کوي؛ الله تعالى هغه ښه کوي، او د هغه د لوی دربار د ښېگڼې (نېکۍ) جزاء هرومرو د ښېگڼې په صورت کې ورسيږي!؛ لکه چې د «صحيح البخاري شريف» په يوه مبارک حديث کې راغلي دي: «الإحسان أن تعبد الله كأنك تراه، فإن لم تكن تراه فإنه يراك» او په ۲۷ جزء د «الرحمن» سورت په (۶۰) آيت (۳) رکوع کې همداسې يو آيت لولو: ﴿هَلْ جَزَاءُ الْإِحْسَانِ إِلَّا الْإِحْسَانُ﴾

(۳): ايتاء ذي القربى، يعنې ورکړه او احسان او ښېگڼه کول له خپلوانو سره هم د الله تعالى خوښ دي، واقعاً چې عدل او احسان يا په بل لفظ (انصاف او مروت) خو د خپل ځان او هر خپل او پردي او دوست او دښمن سره متعلق دی، ليکن د اقاربو حق دی له اجانبو څخه څه زيات وپالل شي! او هغه تعلقات چې الله تعالى په منځ کې قائم کړي دي؛ د هغه رعايت دې خامخا وکړي شي! بلکه له اقاربو سره همدردي او له هغه سره مروت او احسان دې له پرديو څخه زيات وکړي شي، «صلة الرحم» يوه مستقلة نېکي ده، چې ښايي د اقاربو او ذوي

الأرحامو لپاره درجه په درجه استعمال کړی شي، اوس د دغو دریو الفاظو جامعیت تر نظر لاندې نیولی هر یو پوه سړی فیصله کولی شي؛ چې هغه کومې نورې فطري ښېګڼې او ښکې داسې په دنیا کې به پاتې وي، چې د دغو درې فطري له احاطې څخه د باندې وي؟ فله الحمد والمنه.

﴿وَيُؤْتِي عَنِ الْفَحْشَاءِ وَالْمُنْكَرِ وَالْبَغْيِ﴾ الآية - یعنې منع هم له درېو شيانو څخه فرمایي:

(۱): فحشاء، (۲): منکر، (۳): بغی، یعنې ځکه چې د انسان په وجود کې هم درې قوتونه شته، چې د هغو د بې موقعه او غلط استعمال څخه ګردې خرابۍ او بدۍ پیدا کېږي:

(۱): شهواني بهیمي قوت.

(۲): شیطاني وهمي قوت.

(۳): سبیه غضبي قوت.

غالباً له «فحشاء» څخه هغه بېخیا خبرې مراد دي چې د هغو منشأ د شهوت او بهیمیت افراط وي، «منکر» د «معروف» ضد دی، یعنې هغه نامعقوله کارونه چې ترې سلیمه فطرت او صحیح عقل انکار وکړي، ګواکې چې د شیطاني وهمي قوې د غلبې څخه د ملکيه عقلي قوه پړه شي.

درېم شى بې «بغی» یعنې سرکښي او یاغیتوب دی، چې سړی په بغاوت سره له حده تېر شي او په ظلم او تعدی ملا وتړي، او د خپروونکو ځناورانو په شان خپرولو، داپلو، شکولو، او ځغیدلو پسې ولویږي، او د نورو د ځان یا د مال - یا پټ (عزت او آبرو) او نورو شيانو د نیولو لپاره په ناحقه سره لاس وځوي، داسې حرکات د خپلو ګردو اقسامو سره د سبیه غضبي قوت د بېخیاه استعمال څخه پیدا کېږي.

خلاصه دا چې په دغه آیت کې یې تنبیه فرمایلي ده، تر هغه پورې چې انسان دغه درې واړه قواوې اداره نه کړي، او په خپل قابو کې یې ونه ساتي، او ملکيه عقلي قوه پر دغو نورو قواوو حاکمه ونه ګرځوي؛ له سره پاک او مهذب کېدی نشي.

أکثم بن صيفي رضي الله تعالى عنه د دې آیت کریمه د اورېدلو څخه وروسته خپل قوم ته وویل: «زه ګورم چې دغه رسول الله صلی الله علیه وسلم د ګردو عمده وو او اعلی وو اخلاقو حکمونه صادر وي، او له ټیټو او سپکو اخلاقو او اعمالو څخه ممانعت کوي، نو د ده په منلو او اطاعت کې جلتې وکړئ!» «فکونوا في هذا الأمر رؤوساً ولا تكونوا فيه أذناناً» «تاسې په دغه سلسله کې سر شئ! او لکۍ مه کېږئ!»، عثمان بن مظعون رضي الله تعالى عنه فرمایي چې: د دې آیت د اورېدلو څخه څما په زړه کې ایمان راسخ شو، او د محمد رسول الله صلی الله علیه وسلم محبت مې په زړه کې ټینګ شو.

وَأَوْفُوا بِعَهْدِ اللَّهِ إِذَا عَاهَدْتُمْ وَلَا تَنْفُضُوا الْأَيْمَانَ بَعْدَ تَوْكِيدِهَا وَقَدْ جَعَلَهُ اللَّهُ عَلَيْكُمْ
كَفِيلًا إِنَّ اللَّهَ يَعْلَمُ مَا تَفْعَلُونَ^(۱)

او وفا کوئ تاسې په عهد د الله کله چې په خپلو منځونو کې سره وعده وتړئ، او مه ماتوئ تاسې قسمونه وروسته د محکم کولو د هغو حال دا چې په تحقیق ګرځولی دی تاسې الله پر خپلو ځانونو شاهد (ضامن ساتونکی په وفا سره)، بېشکه الله ته معلوم دي هر هغه څه (هم) چې کوئ یې تاسې.

تفسیر: په پاس آیت کې د درې شيانو د کولو یا د پرېښودلو حکم وشو، اوس د هغه ځینې افراد بالتخصیص بیان فرمایي، یعنې د عهد د ایفاء تأکید، د غدارۍ او بد عهدي څخه ممانعت چې دغه شی علاوه پر دې چې په «في نفسه»

مهمت بالشان دی؛ د هغه وخت مخاطبینو له حاله سره زیات مناسب وو، او د هغه اثر د مسلمانانو اقوامو پر عروج او ترقی او د هغو د مستقبل بري او کامیابی باندې لوېدونکی وو، نو ځکه یې حکم وکړ، لکه چې د الله تعالی نوم یادوئ، او قسمونه پرې خورئ، او معاهده پرې ترئ، نو د الله تعالی د نامه حرمت او عزت په ښه شان سره وساتئ! که له کوم قوم یا له کوم سړي سره مو معاهده وي (په دې شرط چې خلاف الشرع نه وي)؛ نو ستاسې او د هر مسلمان وظیفه داده چې هغه پوره کړئ، اګر که د هغې په ایفاء کې ډېر مشکلات او مصاعب هم درېښ شي.

وَلَا تَكُونُوا كَالَّذِينَ نَقَظَتْ غَزَاهُمْ مِنْ بَعْدِ قُوَّةٍ أَنْكَاثًا تَتَّخِذُونَ أَيْمَانَكُمْ دَخَلًا بَيْنَكُمْ أَنْ تَكُونَ أُمَّةٌ هِيَ أَرْبَىٰ مِنْ أُمَّةٍ إِنَّمَا يَبُوءُكُمْ اللَّهُ بِهِ وَلِيُبَيِّنَ لَكُمْ يَوْمَ الْقِيَمَةِ مَا كُنْتُمْ فِيهِ تَخْتَلِفُونَ ﴿١٤﴾

او مه کېږئ تاسې (په نقض د عهد کې) په شان د هغې (ښځې) چې بېرته به یې اومه کول تارونه وریشلي خپل وروسته د محکم والي (د هغه په تاوولو د هغو سره) حال دا چې ټوټې ټوټې وي، حال دا چې نیسئ تاسې عهدونه خپل دخل (پلمه، ټکي، مکر، خیانت) (یو له بل سره) پخپلو منځونو کې، په سبب د دې چې شوه به یوه ډله دغه ډېره زیاته له هغه بلې ډلې څخه (نو تاسې به خپل عهد ماتوه، له یوې ډلې سره به یو ځای کېدئ)، بېشکه همدا خبره ده چې آزمویي تاسې الله (په وفاد) دغې (وعدې) سره؛ او خامخایان به کړي هر ورو (الله) تاسې ته په ورځ د قیامت کې هغه شی چې وئ تاسې چې په هغه کې مو سره اختلاف کولو (په جزاء درکولو سره).

تفسیر: یعنې له عهد ترلو څخه وروسته د هغه ماتول داسې د حماقت کار دی، لکه چې کومه ښځه ټوله ورځ تار وریشي، وغړي، بیا دغه خپل جوړ، تیار وریشلی شوی تار یا اوبدلي یا ګنډلي کالي (کپړې) د ماښام په وخت کې بېرته اومه کړي، یا یې بیخي وشلوي، یا یې وشکوي او ټوټې ټوټې یې کړي، لکه چې په مکې معظمې کې یوې لېونۍ ښځې (رېطه بنت سعده) نامې به همداسې کول، مطلب یې دا دی چې لکه د اوم تار په شان د معاهداتو ګڼل چې هر کله مو زړه وغواړي همغسې یې وریشئ، او هر کله چې مو زړه وغواړي، د خپلو ګوتو په یوه ادنی حرکت یې وشکوی؛ نو دغه سخت ناعاقبت اندیشي او لېونتوب دی، که هر لفظ او قول او عهد او پیمان ته اعتبار نشي پاتي؛ نو د دنیا نظام بیخي خراب او مختل کیږي، هغه اقوام چې د عدل او انصاف له قانونه مخ اړوي، او محض د خپلو اغراضو او خواشېو پسې تل ګرځي؛ نو د دوی په نزد د معاهدې ماتولو لپاره ترلې کیږي، او هر کله چې خپل معاهد قوم کمزوره او ناتوانه وويني؛ نو ګرد معاهدات خپروي، او د ردیو په توګرئ کې یې غورځوي (پاک الله د دې بد عادت) په نسبت داسې فرمایي: معاهدې او قسمونه د فرېب - دغابازی، مکاری، پلمې، او حیلې آله مه جوړوئ! لکه چې د اهل جاهلیت عادت وو: څه مهال چې کوم جماعت به یې له خپلو ځانونو څخه قوي او طاقتور لیدل؛ نو سمدلاسه به یې د هغوی سره خپله معاهده غوټه کوله، خو هر کله چې د دغو خلفاوو د کمزور کولو او د خپلو ځانونو د لویولو لپاره کوم فرصت او موقع یې په لاس ورتله، نو سمدلاسه به یې هغه معاهدات ماتول، او هغه ګرد قسمونه او حلفونه به یې د هېرې په تاخچه کې کېښودل، کېمپ (هوبهو) لکه هغه وضعیت چې نن پرون د اروپایي اقوامو معتاد او معمول دی.

وَلَوْ شَاءَ اللَّهُ لَجَعَلَكُمْ أُمَّةً وَاحِدَةً وَلَكِنْ يُبْضِلُ مَنْ يَشَاءُ وَيَهْدِي مَنْ يَشَاءُ وَتَسْعَلُنْ عَمَّا كُنْتُمْ تَعْمَلُونَ ﴿١٥﴾

او که اراده فرمایلي وی الله؛ نو خامخا ګرځولي به یې وئ تاسې یو امت (یو ټولی متفق په اسلام)، ولیکن (پاک الله) ګمراه کوي هر هغه څوک چې اراده وفرمایي (د ګمراهۍ یي)، او په لاره

(د حق) برابر وي هر هغه څوک چې اراده وفرمايي (د هدايت يي)، او خامخا وبه پوښتېدلی شی تاسې هرومرو له هر هغه عمله چې وی تاسې (په دنیا کې) چې کولو به مو.

تفسير: يعنې الله تعالى په دې باندې قادر وو، چې اختلاف ته به يې له سره لاره نه ورکوله، مگر حکمت يې د دې خبرې مقتضي نشو، لکه چې مو په څو څو مواقعو کې دغه تقرير کړی دی، شاه صاحب (رحمه الله) ليکي: «له دې نه معلومه شوه چې له کافر سره دې هم غدر او بد عهدي ونه کړی شي، کفر په دغو خبرو نه لري کيږي، مگر د دغې چارې د کولو ګناه او وبال د ده پر عامل باندې لويږي.

وَلَا تَتَّخِذُوا أَيْمَانَكُمْ دَخْلًا بَيْنَكُمْ فَتَزِلَّ قَدَمٌ بَعْدَ ثُبُوتِهَا وَتَذُوقُوا الشُّوْءَ بِمَا صَدَدْتُمْ عَنْ سَبِيلِ اللَّهِ وَلَكُمْ عَذَابٌ عَظِيمٌ ﴿١٧﴾

او مه نيسئ تاسې قسمونه خپل (وعدې خپلې) دخل (مکر او فریب) پخپلو منځونو کې، نو وبه ښويږي قدم (ستاسې د لارې د اسلامه) وروسته له ټينګېدو د هغه، نو وبه ځکئ غم او رنځ په سبب د منع کولو ستاسې نورو خلقو لره له لارې د الله نه (يعنې د نه وفا په وعدې باندې)، او شته تاسې ته عذاب لوی (ای متخلفينو د وعدې په آخرت کې).

تفسير: يعنې په عهد ماتولو او قسم يادولو سره د بد عهدي لاره مه پيدا کوي، او په دې سره اسلامي قوم مه بدناموي، چې ستاسې له دغسې خراب او ټيټ (لاندې) سپک وضعیت د ليدلو څخه يقين راوړونکي به په شک کې لويږي، او غير مسلم اقوام به د اسلام له دځوله ستانه (واپس) کيږي، او پر تاسې د الله له لارې د امتناع ګناه په غاړه کيږي، چې د هغه سزا به ډېره سخته وي.

وَلَا تَشْتَرُوا بِعَهْدِ اللَّهِ ثَمَنًا قَلِيلًا إِنَّمَا عِنْدَ اللَّهِ هُوَ خَيْرٌ لَّكُمْ إِن كُنْتُمْ تَعْلَمُونَ ﴿١٨﴾

او مه پېړئ (مه اخلي) په عهد د الله (په لفظ د الله تعالى) قيمت لږ (پيسې لږې)، بېشکه هغه (ثواب) چې په نزد د الله کې دی همغه خير (غوره) دی تاسې ته، که چېرې يئ تاسې چې پوهېږئ (پخپل).

تفسير: پخوا له دې نه پخپلو منځونو کې د قول ماتولو ذکر وو، اوس د الله تعالى سره د قول ماتولو ذکر دی، يعنې د مال په طمع خلاف الشرع حکم مه کوي، ځکه چې بالآخر دغسې مال د ځان وبال ګرځي، هر هغه شی چې د شرعې سره موافق ستاسې په لاسونو کې راشي؛ همغه بهتر دی، کذا في «موضح القرآن»، يا د ايفاء العهد کوم اجر چې د الله تعالى له درباره ورکاوه کيږي، هغه د دغه قليل ثمن څخه ډېر بهتر دی، ثمن يې ځکه قليل وفرمايه؛ چې که ګرد جهان هم ورکړ شي، خو بيا هم هغه د آخرت په مقابل کې قليل او حقير دی.

مَاعِنْدَكُمْ يَنْفَدُ وَمَاعِنْدَ اللَّهِ بَاقٌ وَلَنَجْزِيَنَّ الَّذِينَ صَبَرُوا أَجْرَهُمْ بِأَحْسَنِ مَا كَانُوا يَعْمَلُونَ ﴿١٩﴾

هغه (مال د دنیا) چې تاسې سره دی؛ فناء کيږي، او هغه (خزانې د رحمت) چې الله سره دي؛ باقي دي (فناء نه لري)، او خامخا به جزا ورکړو مونږ هرومرو هغو کسانو ته چې صبر يې کړی دی (په طاعت او مصيبت او له معصيت نه) اجر د دوی په ډېر ښه د هغو د ښکيو سره چې وو دوی (په دنیا کې) چې کولې به يې.

تفسير: بيا نو د دایم او باقي پرېښودل، او د فاني او زائل خوښول د کوم ځای عقلمندي ده، يعنې هغه کسان چې د الله تعالى پر عهد ثابت قدم پاتې کېږي، او ګرد مشکلات او مصاعب په صبر او استقامت سره پر ځان اخلي، د هغه اجر له سره ضائع کېدونکی نه دی، او د داسې ښو اعمالو بدل هر ورو ځمونې له درباره ورکولی کېږي.

مَنْ عَمِلَ صَالِحًا مِّنْ ذَكَرٍ أَوْ اُنْشَىٰ وَهُوَ مُؤْمِنٌ فَلَنُحْيِيَنَّهٗ حَيٰوةً طَيِّبَةً�ۙ وَلَنَجْزِيَنَّهُمْ اَجْرَهُمْ بِاَحْسَنِ مَا كَانُوْا يَعْمَلُوْنَ ﴿۱۴﴾

هر چا چې وکړ نېک (عمل) له نارینه څخه يا له ښځې څخه حال دا چې دی مؤمن وي؛ نو خامخا ژوندون به ورکړو هر ورو هغه ته ژوندون طيبه (پاکيزه)، او خامخا جزاء به ورکړو هر ورو دوی ته اجر د دوی په ډېر ښه، په سبب د هغو (نېکيو) سره چې وو دوی (په دنيا کې) چې کولې به يې.

تفسير: په پاس آيت کې د صابرينو او پر عهد باندې د وفاء کوونکيو د اجر ذکر وو، دلته د ګردو صالحه وو اعمالو په متعلق يوه عمومي ضابطه بيان فرمايي، حاصل يې دا دی: هر هغه نارینه يا ښځه چې په نېکو کارونو کې معتاد شي، په دې شرط سره چې هغه کار يواځې صورتاً نه، بلکه حقیقتاً نېک وي، يعنې د ايمان او د صحيحه معرفت روح پخپل منځ کې ولري؛ نو مونږ به هغه ته هر ورو پاک، صاف، مطهر، او خوندور ژوندون ورغنايت کوو، مثلاً په دنيا کې حلاله روزي، قناعت، د زړه غناء، سکون، طمانيت، د ذکر الله لذت، د الله تعالى د محبت خوند، د عبوديت د فرض په اداء کې خوښي، د کامياب مستقبل د تصور هغه مزه او د تعلق مع الله هغه حلاوت ورکوو.

تنبيه: په دغه آيت کې يې دغه راوښود چې د لوی قرآن په نظر کې د ښځو او د نارينه وو د نيکۍ او کاميابۍ لپاره يوه ضابطه ده، يعنې نارينه او ښځه بې له امتياز د خپل حسب الحال سره سم په نيکۍ کولو سره پاک او مطهر ژوندون حاصلولی شي.

فَاِذَا قَرَأْتَ الْقُرْآنَ فَاسْتَعِذْ بِاللّٰهِ مِنَ الشَّيْطٰنِ الرَّجِيْمِ ﴿۱۵﴾

نو کله چې لولې (ته) (پاک) قرآن؛ نو پناه وغواړه په الله له شيطان رڼلي شوي (په شعلو سره).

تفسير: په حديث کې راغلي دي: «خير کم من تعلم القرآن وعلمه»، «ډېر غوره له ستاسې هغه څوک دی چې قرآن زده کوي، او نورو ته يې هم ورښيي»، معلوم شو چې د مؤمن لپاره د لوی قرآن قرائت ډېر ښه کار دی، او په پخوانيو آياتو کې پر ښو کارونو د دوو ځلو اجر ورکولو ذکر شوی وو، نو ځکه دلته د قرآن د قرائت د ځينې آدابو تعليم فرمايي، څو کوم سړی د بې احتياطي د دغه ډېر ښه کار له اجره بې برخې پاتې نشي، او خپل ثواب ضايع نه کړي، د شيطان زيار (محنت) او کوښښ تل په دغه کې دی، چې د انسانانو ښو کارونو ته نقصان ورسوي، تر څو يې ترې ستون کړي، خصوصاً د لوی قرآن د قرائت په شان د يوه داسې متبرک او مقدس کار څخه چې د ګردو نېکيو سرچينه ده؛ هر ورو ممانعت کوي، او په سره سينه ورته نشي کتلې، نو کله چې مؤمن د قرآن دغه د قراءت اراده کوي؛ نو پوښی دې د زړه په صدق سره پر الله تعالى اعتماد او توکل وکړي، او د مردود شيطان د پلمو (تدبيرونو) او وسوسو څخه دې پاک الله پورې پناه ونيسي: «أعوذ بالله من الشيطان الرجيم».

تنبيه: څرنگه چې د پاک قرآن ابتداء په «تعوذ» سره مسنونه ده؛ نو ځکه هر لوستونکي ته ښايي چې پخوا د عظيم الشأن قرآن له لوستلو څخه «تعوذ» ووايي، د «تعوذ» مأثوره عبارت هم داسې دی لکه چې پاس وليکل شو، معنی يې دا ده چې: «پناه غواړم په الله تعالى له شره د شيطان رڼلي شوي».

إِنَّهُ لَيْسَ لَهُ سُلْطَانٌ عَلَى الَّذِينَ آمَنُوا وَعَلَى رَبِّهِمْ يَتَوَكَّلُونَ ﴿۴۹﴾

بېشکه دا (شیطان) نشته ده ته (هیڅ قدرت) تسلط او غلبه پر هغو کسانو چې ایمان یې راوړی دی، او پر رب خپل توکل (اعتماد) کوي.

تفسیر: یعنې هر څوک چې پر پاک الله اعتماد او توکل وکړي، او له هغه څخه پناه وغواړي، پر هغه، شیطان په زور او قوت سره نه حاوي کېدی شي، که داسې کوم سړی تش د څه لږ وخت له مخې د بشریت په مقتضی د شیطان په پلمه (تدبیر) کې ولوړي، خو بیا هم شیطان پرې خپله کامله قبضه او تسلط نشي قائمولی، او ډېر ژر به د ده سترګې د همدغې استعاذې پر برکت خلاصیږي، او غفلت به یې نه متمادی کيږي، لکه چې په (۹ جزء د الأعراف سورت په (۲۴) رکوع (۲۰۱-۲۰۲) آیت کې راغلي دي: ﴿إِنَّ الَّذِينَ اتَّقَوْا إِذْ أَمْسَهُمْ ظِلْفٌ مِنَ الشَّيْطَانِ تَنَكَّرُوا فَإِذَا هُمْ مُبْصِرُونَ﴾ * وَأَخْوَانُهُمْ يَبْتَغُونَ فِي النَّارِ أَن يُقْضُوا لَهُمْ

إِنَّمَا سُلْطَانُهُ عَلَى الَّذِينَ يَتَوَلَّوْنَهُ وَالَّذِينَ هُمْ بِهِ مُشْرِكُونَ ﴿۵۰﴾

بېشکه خبره همدا ده چې تسلط د شیطان پر هغو کسانو دی چې دوستي کوي دوی له ده سره، او پر هغو کسانو دی چې دوی له دغه (الله) سره شریک ګرځوونکي دي (د بل شي).

تفسیر: یعنې هغه کسان چې په لوی لاس شیطان خپل ملګری او رفیق وګرځوي، او د دې په ځای چې پر پاک الله اعتماد او توکل وکړي، پر شیطان زړه تړي، او پرې مطمئن او ډاډه کيږي، ګواکې شیطان له الله تعالی سره شریک دروي، یا د ده په اغواء سره نور شيان له الله سره شریک کوي، نو پر داسې افرادو د شیطان پوره قبضه او تسلط دی، او په هر ډول یې چې زړه وغواړي، د خپلو ګوتو په اشارو سره یې دې خوا او هغې خوا ته نخوي او ګلوي، او هر لوري ته چې زړه یې وشي بیايي یې.

وَإِذَا بَدَلْنَا آيَةً مَّكَانَ آيَةٍ وَاللَّهُ أَعْلَمُ بِمَا يُنْزِلُ قَالُوا إِنَّمَا أَنْتَ مُفْتَرٍ بَلْ أَكْثَرُهُمْ لَا يَعْلَمُونَ ﴿۵۱﴾

او کله چې بدلوو مونږ (رالېرو کوم ناسخ) آیت په ځای د (بل منسوخ) آیت (لمصالح الوقت) حال دا چې الله ته ښه معلوم دی هغه څه چې رالېږي؛ نو وایي دا (کفار نبي ته) بېشکه همدا خبره ده چې ته دروغ تړونکی یې (په الله)، بلکه زیات د دوی نه پوهیږي (په حکمت د نسخې).

تفسیر: پخوا یې حکم ورکړ چې د قرآن عظیم الشان د لوستلو په وخت کې د شیطان رجیم له ټکي توری څخه پناه وغواړئ چې هغه په دغه ښه او مبارک کار کې څه موانع او مشکلات دروړاندې نه کړي، دلته د هغه د ځینو موانع ذکر کوي، چې د پاک قرآن په متعلق یې هغه پیدا کوي، واقعه خو دا ده چې پوره قرآن خو یو ځلي نه دی نازل شوی، بلکه موقع په موقع د هغه آیات نازلېده، مثلاً په اول کې یې د کفارو له قتاله ممانعت فرمایلی وو، څه مدت وروسته مسلمانانو ته امر ورکړ شو، چې له کفارو او مشرکانو سره جهاد وکړي، یا په ابتداء کې یې حکم فرمایلي وو: ﴿قُلِ الْبَلَاءُ أَقْبَلُ إِلَّا قَلِيلًا﴾ ۱۲۵۹ ۱۲۶۰ الآية - لږ مدت وروسته په همغه «معظمه مکه» کې دغه آیت نازل شو: ﴿عَلِمَ أَنْ لَنْ تُحْصَوْهُ فَتَأْتِيَكُمْ فَالِقَةٌ مِّنَ الْقُرْآنِ﴾ الآية.

کفارو د داسې احکامو د اورېدلو څخه اعتراض کولو، چې دغه څرنگه د پاک الله کلام کېدی شي؟ آیا الله تعالی (معاذ الله) له بېخبرۍ څخه د هغې یوې خبرې حکم درکړی وو؟ بیا چې خبر شو نو بل حکم یې صادر کړ؟ معلومېږي

چې دغسې خبرې ته له خپله ځانه جوړوې، که نه د الله تعالی کلام له سره پر دغسې احکامو نشي مشتملېدی، چې یوه ورځې یو شی ووايي، او بله ورځ بله شی ووايي، ممکن وو چې هم داسې وساموس او شبهات شیطان د ځینو مسلمانانو په زړونو کې القاء کړي، نو د هغه ځواب ورکوي چې دغه ستاسې اعتراض محض جهالت او ناداني ده، که تاسې ته د نسخې حقیقت معلوم وی؛ نو له سره به مو داسې الفاظ له خپلې ژبې څخه نه وې ایستلي.

د نسخې مطلب تش هم دغومره دی چې د یوه میعادي حکم د میعاد د پوره کېدلو څخه وروسته بل حکم ولېږلی شي، آیا که یو طبیب د لسو یا شلو ورځو لپاره د منضج نسخه تجویز کړي، او وروسته له هغه د مهل تجویز وکړي، نو دغه تجاويز د هغه طبیب پر لا علمی محمول کولی شي؟ یا که هغه سړی چې داسې خبرې کوي پخپله جاهل او ناپوه دی؟ الله تعالی ته پخپله ښه معلوم دي چې په هر وخت کې هر حکم یې نازل فرمایلی دی؛ همغه درست او صحیح دی، یعنې هغه روحاني غذا یا دواء چې تجویز کړی شوې ده، تر کوم حده پورې د روحاني مریضانو له مزاجه او حالاتو سره مناسبه ده؟.

قُلْ نَزَّلَهُ رُوحُ الْقُدُسِ مِنْ رَبِّكَ بِالْحَقِّ لِيُثَبِّتَ الَّذِينَ آمَنُوا وَهُدًى وَبُشْرَى لِلْمُسْلِمِينَ ﴿۱۷﴾

ووايه (ای محمده دغو کفارو ته چې) نازل کړی دی دغه (قرآن) روح پاک (جبریل) (له) طرفه) د رب ستا په حقه سره، لپاره د دې چې ثابت کړي (په حقايت د قرآن) هغه کسان چې مؤمنان دي او هدايت دی او زېری (د جنت) دی لپاره د مسلمانانو.

تفسير: يعنې دغه ځما يا ځما پشان د کوم بل انسان جوړ کړی کلام نه دی، دا خو هغه کلام دی چې بلا شبهه ځما رب د روح القدس جبریل الأمين په ذریعه د حکمت او مصلحت سره موافق پر ما باندې نازل فرمایلی دی، ګواکې ﴿مِنْ رَبِّكَ﴾ یې وویل، او تنبیه یې وفرمایله چې د دغه لوی قرآن نازلونکی هغه اعلی او ارفع او اقدس ذات دی، چې پخپله محمد صلی الله علیه وسلم یې په داسې یوې حیرت انگیزې طریقې سره او په داسې اعلی او اکمل اخلاق سره تربیه وفرمایه، چې ستاسې په مقابل کې دی، او د روح القدس د بیان فرمایلو څخه ښایي چې په دې لوري اشاره وي. هغه کلام چې حامل یې ﴿رُوحُ الْقُدُسِ﴾ ګرځولی شوی دی، ښایي چې د روحانیت، طهارت، او د ملکيه وو صفاتو مجسمه وي، لکه چې وی ګورئ چې په دغه شان او اوصاف تر اسمان لاندې بل داسې افصح ابلغ او معجز کلام په نظر نه راځي، او دغه قرآن یې ځکه نازل فرمایلی چې ټینګ کړي په حقیقت د دې کلام باندې زړونه د هغو کسانو چې ایمان یې راوړی دی، یعنې موقع په موقع او په تدریج سره د احکامو او آیاتونو د نزول د لیدلو څخه د ایمان لرونکي زړه قوي او اعتقاد یې پخیري.

وَلَقَدْ نَعْلَمُ أَنَّهُمْ يَقُولُونَ إِنَّمَا يُعَلِّمُهُ بَشَرٌ لِّسَانُ الَّذِي يُلْحِدُونَ إِلَيْهِ أَعْجِبُوا وَهَذَا لِسَانُ عَرَبِيٍّ مُبِينٍ ﴿۱۸﴾

او خامخا په تحقیق ښه معلوم دي مونږ ته؛ چې بېشکه دوی وایي چې: بېشکه همدا خبره ده چې ښوونه کوي ورته انسان (او په واقع کې داسې نه دي ځکه چې) ژبه د هغه سړي چې دوی نسبت د ښوونې کوي هغه ته عجمي ده، او دغه قرآن په ژبه د عربي ده ښکاره (فصیحه، بلیغه چې د عجمي کړ کېچونو څخه بیخي مېړانه ده).

تفسير: يعنې منکرانو به ویل چې (العیاذ بالله) لوی قرآن د الله تعالی کلام نه دی، که نه نسخ به په دغه کې ولې واقع کېدی، او نه دغه ای محمده! ستا کلام کېدی شي، ځکه چې ستا امیتوب خو ګردو ته معلوم او مسلم وو، یو داسې

امي چې نه يې لاس پر کوم کتاب لگېدلی وي، او نه يې قلم پخپل لاس اخيستی وي، بلکه سره له اعلى درجې قريشي توبه تر خلوښتو کلو پورې يو شعر يې هم پر ژبه نوي جاري شوی، چې په شعر ويلو کې د عربو تر وړ کيو پورې هم فطري مهارت او ذاتي لياقت درلود، نو دغه به څوک وي؟ چې د هغه د دغه بې نهايته قابليت څخه د دغه عظيم الشان قرآن پشان يو مستطاب کتاب تيار شوی دی.

د ده په نامه د منکرينو په زعم اختلافات وو، د جبر، يسار، عائش، يعيش، خو تنو عجمي مريو په نسبت ويلي شوي دي چې هغوی نصرانيت پريښی او د اسلام مذهب يې قبول کړی وو، وايي چې دوی کله نا کله د رسول الله صلى الله عليه وسلم په حضور مشرف کېدل، يا به پخپله رسول الله صلى الله عليه وسلم دوی ليدل، په هر حال د مشر کينو د دغه سفاقت د اعتراض څخه دغه خبره خو ضرور ثابته شوه، چې د بعثت څخه پخوا محمد صلى الله عليه وسلم أمي او نالوسته وو، او د دوی په زعم دغه يوه منلې شوې خبره وه چې قرآني علوم او معارف د دوی د مسلمة أميت سره بيخي نشي تطبيق کېدی، نو ځکه د دغې خبرې ويل لازميږي، چې بل کوم سړی دغه عالي خبرې وربښي، بلا شبهه چې ځمونږ پاک رسول الله ته هم بل څوک دغه مقدسې خبرې وربښولې وي، ليکن دغه ښوونکی کوم يو بشر او انسان نه وو، بلکه هغه ځمونږ دغه قدیر رب دی چې پخپله داسې ارشاد فرمايي: ﴿الرَّحْمَنُ * عَلَّمَ الْقُرْآنَ﴾، ﴿لِسَانُ الَّذِي يُلْحَدُونَ لَآلِيهِ اَعْجَبُ﴾ الآية.

يعني که تاسې د لوی قرآن په خارقه علومو او د هغه د اعجاز په نورو وجوهو باندې د خپل جهالت او غباوت لامله نه پوهېږئ، نو د هغه د ژبې له اعجازه، د ده د فصاحت او بلاغت ادراک خولړ څه کولی شئ، چې د هغه په متعلق څو څو ځلې تاسې ته دعوت درکړ شوی دی، او د دغې خبرې اظهار او اعلان په تکرار سره شوی دی، چې که ټول پېريان او انسانان متفقا سره راټول شي؛ نو د دغه کلام يوه لږه نمونه او مثال هم نشي راوپاندې کولی، نو بيا د دې کلام چې د هغه نظير او مماثل راوړلو څخه د عربو ټول شعراء، فصحاء، بلغاء او پوهان بلا استثناء گړد سره عاجز او پاتې وي؛ نو يو مجهول او معلول بازاری اعجمي مريي څخه څرنگه داسې يوه هيله (اميد) کېدی شي، چې داسې يو معجز کلام به له خپله ځانه جوړولی شي؟ که په تمامو عربو کې کوم سړي بالفرض داسې کلام جوړولی شوی؛ نو هغه هم دا ځمونږ محمد رسول الله صلى الله عليه وسلم وو، مگر ما سوا له عظيم الشان قرآن د محمد صلى الله عليه وسلم کلام بله لويه ذخيره موجوده ده، چې د لوی قرآن د موضوعاتو بيان يې کړی دی، چې سره له خپله انتهايي فصاحت د پاک قرآن له يوه وړو کي سورت سره هم برابري نشي کولی.

إِنَّ الَّذِينَ لَا يُؤْمِنُونَ بِآيَاتِ اللَّهِ لَا يَهْدِيهِمُ اللَّهُ وَلَهُمْ عَذَابٌ أَلِيمٌ ﴿٣٧﴾

بېشکه هغه کسان چې نه راوړي ايمان په آيتونو د الله (او نه وايي چې دا له طرفه د الله دی) نه ښيي دوی ته الله (لاره د نجات او جنت) او شته دوی ته عذاب دردناک.

تفسير: يعني سره د ښکاره وو دلائلو له وجوده که يو سړی دغه خبره په خپل زړه کې ټينگه کړي، چې زه به خامخا پرې باور او يقين نه کوم، نو الله تعالی هم هغه ته تر مقصده پورې د رسېدلو لاره نه وربښي، او هغه گړدې قواوې ترې سلوي، څومره چې وپوهولی شي؛ له سره به پرې ونه پوهيږي، بد اعتقاده سړی تل له هدايته بې برخې پاتې کيږي، او بالاخر د سختو سزاوو مستحق گرځي.

إِنَّمَا يَفْتَرِي الْكَذِبَ الَّذِينَ لَا يُؤْمِنُونَ بِآيَاتِ اللَّهِ وَأُولَٰئِكَ هُمُ الْكَافِرُونَ ﴿٣٨﴾

بېشکه همدا خبره ده چې ترې دروغ هغه کسان چې نه راوړي ايمان په آيتونو د الله (چې قرآن دی)، او همدغه کسان همدوی دي دروغجنان.

مَنْ كَفَرَ بِاللَّهِ مِنْ بَعْدِ إِيْمَانِهِ إِلَّا مَنْ أَكْرَهَ وَقَلْبُهُ مُطْمَئِنٌّ بِالْإِيْمَانِ وَلَكِنْ مَنْ شَرَحَ بِالْكُفْرِ صَدْرًا
فَعَلَيْهِمْ غَضَبٌ مِنَ اللَّهِ وَلَهُمْ عَذَابٌ عَظِيمٌ ﴿١٥﴾

هر څوک چې کافر شو پر الله وروسته له ايمان راوړلو د ده، مگر هغه څوک چې زور پرې وکړی شو (او مجبوراً د کفر کلمه يې وويله) حال دا چې زړه د ده آرام نيوونکی وي په ايمان سره، وليکن هغه څوک چې ارته کړي په کفر سره سينه (خپله چې راضي شي پرې اعتقاداً نو پر دوی باندې غضب دی له (طرفه د) الله، او شته دوی ته عذاب لوی (اخروي په سبب د ارتداد).

تفسير: يو خو هغه مجرمان دي چې د سلهاوو دلائلو او آيتونو په ليدلو هم نه متيقن کيږي، مگر له دوی څخه ډېر لوی مجرم هغه دی؛ چې د يقين راوړلو او تسليم کولو څخه وروسته د شيطاني شبهاتو او وسواسو څخه متأثر شي، او له صداقته انکار وکړي، د داسې کسانو سزا وروسته بيا بيان فرمايي.

په منځ کې په ﴿إِلَّا مَنْ أَكْرَهَ﴾ الآية - کې يوه ضروري استثناء يې وفرمايله، يعنې که کوم مسلمان د زړه په صدق سره برابر په ايمان قائم وي، او د يوې لمحې له مخې هم ايماني رڼا او قلبي طمأنيت د ده له زړه څخه بېل شوی نه وي، مگر تش په کوم خاص حالت کې د کوم خورا ډېر زور او جبر او زبردستی لامله مجبور شي، او د ډېر شديد خوف له سببه د خپل ژوندانه ساتلو له خاطرې تش په ژبه منکر شي، يعنې کومه کلمه د اسلام په خلاف ووايي، خو په دې شرط چې په دغه وخت کې يې هم زړه مطمئن او هيڅ قسم شک، شبهه او تردد په کې نه وي، بلکه د دغه ژبې د الفاظو په نسبت هم سخت کراهيت او نفرت ولري، نو داسې شخص مرتد نه دی، بلکه خامخا مسلمان گڼلې کيږي، هو! له دې نه لوی مقام او لوړه مرتبه دا ده چې انسان مرگ قبول کړي، خو د خپلې ژبې څخه داسې يو لفظ نه باسي، لکه چې د بلال، ياسر، سميه، حبيب بن زيد الأنصاري، او عبد الله بن حذافه رضي الله عنهم او د نورو واقعات په تواريخو او سیرتونو کې شته، او مونږ د اختصار په اعتبار دلته هغه نشو ليکلی، ښه خو به دا وي چې د دغو مطالبو د پوهېدلو لپاره تفسير ابن کثير ولوستل شي.

ذَلِكَ بِأَنَّهُمْ اسْتَحَبُّوا الْحَيَاةَ الدُّنْيَا عَلَى الْآخِرَةِ وَأَنَّ اللَّهَ لَا يَهْدِي الْقَوْمَ الْكَافِرِينَ ﴿١٥﴾

دا (لوی اخروي عذاب) په سبب د دې دی چې دوی غوره کړی دی ژوندون لږ خسيس پر (اعلی ژواندانه د) آخرت، او بېشکه الله نه ښيي لاره (د استقامت) قوم کافرانو ته.

تفسير: يعنې داسې منکرانو ته چې دنيوي ژوندون د خپل مقصد کعبه وگرځوي؛ د بري او کاميابۍ لار کله په برخه کيږي.

أُولَئِكَ الَّذِينَ طَبَعَ اللَّهُ عَلَى قُلُوبِهِمْ وَسَمِعَهُمْ وَأَبْصَرَهُمْ وَأُولَئِكَ هُمُ الْغَافِلُونَ ﴿١٦﴾

دا (کفار) همغه کسان دي چې مهر وهلی دی الله پر زړونو د دوی (چې نه قبلي حق) او په غوږونو د دوی (چې نه اوري حق) او په سترگو د دوی (چې نه ويني آثار د قدرت)، او دغه کسان همدوی دي غافلان (له عقیبې).

لَا جَرَمَ لَهُمْ فِي الْآخِرَةِ هُمُ الْخَيْرُونَ ﴿١٦﴾

دا خبره واقعي ده بلا شبهه چې بېشکه دوی په آخرت کې همدوی دي زیانکاران (چې عمر يې حبطه لار).

تفسير: يعنى هغه كسان چې د خپلو بې اعتداليو او غلط كارونو څخه د پاك الله ورعطاء كړي قوتونه تباه او بېكاره كړي وي، او تش دنيا يې د خپل مقصود كعبه كړځولي وي؛ نو له هغوى څخه بد او خراب انجام به د بل چا وي؟.

ثُمَّ إِنَّ رَبَّكَ لِلَّذِينَ هَاجَرُوا مِنْ بَعْدِ مَا قَاتَلُوا ثُمَّ جَعَلُوا وَصَبَرُوا إِنَّ رَبَّكَ مِنْ بَعْدِهَا
لَغَفُورٌ رَحِيمٌ ﴿١١﴾

پس له دې بيا بېشكه رب ستا لپاره د هغو كسانو چې هجرت يې كړى دى (له خپله وطنه) وروسته له هغه چې مفتون شوي دي (په عذابونو) بيا جهاد يې كړى دى او صبر يې كړى دى، بېشكه رب ستا وروسته له دغه (هجرت، جهاد او صبر) نه خامخا ښه مغفرت كوونكى دى، ډېر رحم كوونكى دى.

تفسير: په مكې معظمې كې ځينې كسان د كافرانو له ظلم او تيري څخه ښويديلي وو، يا تش په ژبه يې د كفر لفظ ويلی وو، وروسته له هغه يې هجرت او جهاد وكړ، او په ډېر استقلال او استقامت پر اسلام قائم پاتې شول، كله چې دوى دومره په اسلامي كارونو كې برخه واخيسته؛ نو هغه تقصير يې ورمعاف شو، او د الله تعالى مهرباني پرې مېذوله شوه.

يو صحابي وو چې «عمار بن ياسر» رضي الله عنه نومېده، د ده پلار «ياسر رضي الله تعالى عنه» او مور «سميه رضي الله تعالى عنها» وه، چې دغه مېړه (خاوند) او ښځه د كفارو د ډېر رېږولو (تكليفولو) او رنځ او درد رسولو لامله اكر كه شهيدان شول، خو بيا هم د كفر يو لفظ يې هم ونه وايه، دغه د مسلمانانو رومي ويني دي چې د اسلام په لاره كې تويې شوې، ليكن د دوى ځوى «عمار رضي الله تعالى عنه» د خپل ځان له وېرې هغه لفظ ووايه، خو وروسته له نجاته په ژړا او انگولا د رسول الله صلى الله عليه وسلم په حضور مشرف شو، نو دلته دغه پاس آيت نازل شو، رضي الله تعالى عنهم أجمعين.

يَوْمَ تَأْتِي كُلُّ نَفْسٍ تُجَادِلُ عَنْ نَفْسِهَا وَتُوْفَىٰ كُلُّ نَفْسٍ بِمَا كَسَبَتْ وَهُمْ لَا يُظْلَمُونَ ﴿١٢﴾

(ياد كړه اى محمده!) هغه ورځ چې رابه شي هر يو (نېك او بد) نفس چې جگړه (سوال او ځواب) به كوي لپاره د (نجات د) ځان خپل، او پوره به وركړ شي هر نفس ته (جزاء د) هغه عمل چې كړى يې دى حال دا چې په دوى باندې به ظلم ونه كړ شي (په تقليل د حسناتو يا تكثير د سيئاتو).

تفسير: يعنى د يوه په ځاى به بل څه نشي ويلی، مور، پلار، خور، ورور، ښځه، اولاد، احباب او اقارب هيڅوك به نه پكارېږي، هر سړى به پخپل غم او فكر كې اخته وي، چې څه ډول د خپل ځان لپاره يو مخلص پيدا كړي، راز راز دروغ او رښتيا خبرې به د خپل ځان د براءت او عذر لپاره جوړوي، او جواب او سوال او جگړې به كوي، چې د ځان لپاره نجات حاصل كړي.

وَضَرَبَ اللَّهُ مَثَلًا قَرْيَةً كَانَتْ آمِنَةً مُّطْمَئِنَّةً يَأْتِيهَا رِزْقُهَا رَغَدًا مِنْ كُلِّ مَكَانٍ فَكَفَرَتْ
بِأَنْعُمِ اللَّهِ فَأَذَاقَهَا اللَّهُ لِبَاسَ الْجُوعِ وَالْخَوْفِ بِمَا كَانُوا يَصْنَعُونَ ﴿١٣﴾

او بيانوي الله مثل د يو كلي چې وو دا په امن كې، په آرام (او هوسا اهل د دې)، چې راته دغه كلي ته رزق روزي (د اهل) د دې ډېره پرېمانه له هر ځايه (له هره طرفه)، نو كافر (ناشكره) شو (اهل د) هغه په نعمتونو د الله؛ نو وځكاوه په (اهل د) دې باندې الله كالي (كړې) د لوږې او وېرې

(چې لوږه او وېره يې پرې لازمه او محيطه وګرځوله لکه جامه) په سبب د هغو (عملو) چې وو دوی چې کول به يې.

تفسير: ﴿اِنَّهُ مُطَهَّرٌ﴾ يعنې نه د باندې د دښمن څه فکر او اندېښنه وه، او نه د دننه څخه کوم څه فکر او تشویش، په ډېر امن او هوسايي (آرام) سره به يې ژوندون کولو، او خوراک لپاره غلې، دانې، مېوې او نور ور راوړلې کېدې، او هر څيز به يې په افراط وو، په کور ناست دوی ته هر قسم نعمت ور رسېده، نو د هغه کلي اوسېدونکو د الله تعالی د هغو نعمتونو قدر ونه کړ، او په دنيوي خوندونو کې داسې مشغول او مصروف شول، چې په دغه غفلت او مستي کې حقيقي منعم هم د دوی له ياده ووت، بلکه د هغه په مقابل کې يې بغاوت وکړ، بالآخر الله تعالی د دغې ناشکري او د نعمت د کفران خوند پر دوی وڅکاوه، چې د امن او هوسايي (آرام) په ځای خوف، وېره، او د روزی د ډېروالي او پرېمانی په ځای د لوږې او قحط په مصيبت کې يې داسې اخته کړل، لکه چې کالې (کپړې) د خپل اغوستونکي چپ چاپېر احاطه کوي، او يوه شېبه لوږه او وېره، قحط او خوف له دوی نه نه بېلېده.

وَلَقَدْ جَاءَهُمْ رَسُولٌ مِنْهُمْ فَكَذَّبُوهُ فَأَخَذَهُمُ الْعَذَابُ وَهُمْ ظَالِمُونَ ﴿۱۳﴾

او خامخا په تحقيق راغلی وو دوی ته رسول له (جنسه د) دوی نو نسبت د دروغو يې وکړ هغه ته؛ نو ونيول دوی لره عذاب (د لوږې او وېرې) حال دا چې دوی ظالمان وو (په شرک او تکذيب سره).

تفسير: علاوه پر هغو ظاهري نعمتونو چې پاس مذکور شول؛ يو ډېر لوی او مهم باطني نعمت هم هغوی ته ورکړی شوی وو، يعنې د دوی له قومه او له نښه يې يو داسې رسول ولېږلی وو، چې د هغه اتباع په وسيله يې د الله د خوښې ډېر لوړ مقامات هم حاصلولی شو، مګر دوی د اتباع او تصديق په ځای د ده پر تکذيب او مخالفت ملا وتړله، او همداسې پرله پسې په کندو او ژورو کې لوېدل، بالآخر د قديمي سنت الله سره سم ګرد ظالمان او ګناهګاران د الله تعالی په عذاب کې اخته او دوی يې سره ټول راګېر کړل، بيا نو د دوی د نجات لپاره د هيچا هيڅ يو تدبير پر مختګ ونه کړی شو.

ځينې مفسرين وايي چې په دغه آيت کې د کوم معين کلي تذکره نه ده، محض د تمثيل په ډول د کوم تباه او ويجاړ شوي کلي لا علی التبعين حواله يې ورکړې ده، يا خو داسې يو فرضي کلي وجود يې فرض کړی، او د مکې معظمې کفارو ته تنبيه ورکړی شوې وه، چې که تاسې هم داسې وکړئ؛ نو تاسې سره به هم داسې معامله کېدی شي، نو د کفران نعمت او د رسول الله صلی الله عليه وسلم د تکذيب او عداوت له سزا څخه مه بې فکره کېږئ.

د ځينو علماوو په نزد په دغه مثال کې له کلي څخه مراد مګه معظمه ده چې هلته هر قسم امنيت او طمأنيت وو، او سره له دې چې يوه غير زرع وادي وه؛ خو راز راز (قسم قسم) مېوې دانې غلې او نور د دې په لوري رانښکودلی شوې: ﴿اَوَلَمْ نَكُنْ لَهُمْ حَرَمًا مِّنْ اَيُّهَا الَّذِيْنَ تَمُرُّ مَرَجًا﴾ (۲۰ جزء د القصص سورت (۵۷) آيت (۶) رکوع)، مګر مکيانو (مکې والا) د دغو نعماوو هيڅ قدر ونه پېژندو، په شرک او عصيان او بېحيایي او اوهام پرستی کې لګيا او منهمک شول، بيا الله تعالی له ګردو نعمتونو څخه لوی نعمت د محمد رسول الله صلی الله عليه وسلم په بعثت سره دوی ته وروږېده، نو دوی د هغه په انکار او تکذيب کې هيڅ کمۍ ونه کړه: ﴿اَلَمْ تَرَ اِلَى الَّذِيْنَ يَكْفُرُوْنَ بِاللّٰهِ كُفْرًا وَّاَصْلَحُوا قَوْمَهُمْ ذَا الْبَوَارِ﴾ (۱۳ جزء د ابراهيم د سورت (۲۸) آيت (۵) رکوع).

بالآخر الله تعالی د امن او اطمینان په ځای د مسلمانانو مجاهدينو وېره ددوی په زړونو کې واچوله، او د پراخې او پرېمانې روزی په ځای اوه کاله قحط يې پر دوی مسلط کړ، چې په هغه کې د سپيو او نورو مردارو تر غوښو پورې هم دوی وخوړل، بيا د «بدر» په غزا کې د اسلامي غازيانو له لاسه پر دوی د الله تعالی عذاب ور ګډ شو.

فَكُلُوا مِمَّا رَزَقَكُمْ اللَّهُ حَلَالًا طَيِّبًا ۚ وَاشْكُرُوا نِعْمَتَ اللَّهِ إِنَّ كُنتُمْ إِيَّاهُ تَعْبُدُونَ ﴿۱۴﴾

نو خورئ تاسې له هغو (طعامونو) چې در کړي دي تاسې ته الله حلال طيب پاکیزه او شکر وباسئ (قدر وپېژنئ) د نعمت (احسان) د الله که یئ تاسې چې خاص همدۀ ته عبادت کوئ (او فرمان یې منئ).

تفسیر: یعنې هر څوک چې د الله تعالی د عبادت مدّعي وي؛ ده لره دغه خبره وړ او لائقه ده، چې د الله تعالی د ورکړي نعمت او حلالي او طيبې روزی څخه متمتع شي! او د هغه احسان قدر وکړي! او د الله شکر گذاره بنده شي! حلال دې حرام نه گڼي، حرام دې حلال نه شمېري! او د نعمتونو د منتفع کېدلو په وخت کې حقيقي منعم دې نه هېروي! بلکه په هغه او د هغه پر لېږلي شوي رسولانو باندې دې ايمان راوړي! او د دوی د احکامو او هداياتو په تعمیل کې دې ډېر زیار وکاري!.

إِنَّمَا حَرَّمَ عَلَيْكُمُ الْمَيْتَةَ وَالدَّمَ وَلَحْمَ الْخُزَيْرِ وَمَا أُهْلَ لِغَيْرِ اللَّهِ بِهِ ۚ فَمَنِ اضْطَرَّ غَيْرَ بَاغٍ وَلَا عَادٍ فَإِنَّ اللَّهَ غَفُورٌ رَحِيمٌ ﴿۱۵﴾

بېشکه همدا خبره ده چې حرام کړی دی (الله) پر تاسې باندې (خوراک د) مردارې، او (بېدونکې) وینې، او د غوښې د خنزیر، او هغه (حلال کړی شوي حیوان چې اواز پورته شوی په هغې)، (د بل شي) بې له الله (د نامه) په (وخت د ذبح د) هغه یې، پس هغه څوک چې اړ (محتاج) شي (خوړلو د دې حرامو ته) حال دا چې ظالم نه وي (په بل چا) او نه تجاوز کوي (له) قدره د کفاهه؛ نو بېشکه الله لوی مغفرت کوونکی ډېر رحم کوونکی دی.

تفسیر: د دې آیت تفسیر د «البقرة» او د «الانعام» په سورتونو او نورو ځایونو کې پخوا لیکلی شوی دی، ځمونږ دې تفسیر کې دې بیا ولوست شي، دلته دا غرض دی؛ لکه چې په پخواني آیت کې اشاره وه، چې حلال دې پر خپل ځان نه حراموي! په دغه آیت کې تنبيه ورکړی شوې ده چې حرام شيان دې هم نه حلالوي! خلاصه یې دا ده چې یو شی حلال یا حرام مقررول د همغه لوی الله حق دی، چې د دغو گړدو شيانو خالق او مالک دی، لکه چې په راتلونکو آیاتونو کې په وضاحت سره د دغه مضمون بیان شوی دی.

وَلَا تَقُولُوا لِمَا تَصِفُ أَلْسِنَتُكُمُ الْكُذِبَ هَذَا حَلَلٌ ۚ وَهَذَا حَرَامٌ لِّتَفْتَرُوا عَلَى اللَّهِ الْكَذِبَ ۚ إِنَّ الَّذِينَ يَفْتَرُونَ عَلَى اللَّهِ الْكَذِبَ لَا يُفْلِحُونَ ﴿۱۶﴾ مَتَاعٌ قَلِيلٌ وَلَهُمْ عَذَابٌ أَلِيمٌ ﴿۱۷﴾

او مه وایئ تاسې له وجې د بیانولو د ژبو ستاسې دروغو لره (داسې) چې دا حلال دی او دا حرام دی لپاره د دې چې جوړ کړئ له ځانه پر الله دروغ، بېشکه هغه کسان چې تېري پر الله بهتان؛ نه به مومي خلاصی (له عذابۀ د آخرت)، (دوی لره) نفعه ده لږه، او شته دوی ته عذاب دردناک.

تفسیر: یعنې بې له کوم شرعي مستنده د کوم شي په متعلق خوله سپړدل او داسې ویل چې حلال دی یا حرام ډېر سخت جسارت او کذب او افتراء ده، حلال یا حرام خو همغه شيان کېدی شي چې هغه ته پاک الله حلال یا حرام فرمایلي وي، که کوم سړی محض پخپلې رایې سره کوم شی حلال یا حرام وټاکي (مقرر کړي)، او د هغه نسبت الله تعالی ته

و کړي، لکه چې د مکې معظمې مشرکانو کولو، او د هغه ذکر د «الأنعام» په سورت کې ځمونږ په دې مبارک تفسیر کې پخوا له دې نه تېر شو، نو هغوی في الحقیقت پر الله تعالی بهتان ترلی دی.

مونږ مسلمانانو ته هدایت را کړی شوی دی چې ښايي هيڅکله داسې رويه ځان ته اختيار نه کړو، او هر هغه شی چې الله تعالی حلال کړی وي؛ حلال یې وېولو، او هر هغه شی یې چې حرام کړی؛ حرام یې وگڼو، او بې له شرعي مأخذ په پخپل سر د حل یا حرمت احکام ونه لگوو.

وَعَلَى الَّذِينَ هَادُوا حَرَّمْنَا مَا قَصَصْنَا عَلَيْكَ مِنْ قَبْلُ وَمَا ظَلَمْنَاهُمْ وَلَكِنْ كَانُوا أَنْفُسَهُمْ يَظْلِمُونَ ﴿١٨﴾

او پر هغو کسانو چې يهودان شوي دي، حرام کړي دي مونږ هغه څيزونه چې بيان کړي وو مونږ پر تا باندې پخوا له دې نه، او نه وو ظلم کړی مونږ پر دوی (په دې تحریم سره) وليکن وو دوی چې په ځانونو خپلو به یې ظلم کولو (په علمي عصیان سره).

تفسیر: د دغه بیان د «الأنعام» د سورت د (۸ جزء په (۱۴۶) آیت (۱۸) رکوع کې د ﴿وَعَلَى الَّذِينَ هَادُوا حَرَّمْنَا كُلَّ ذِي ظُفْرٍ وَمِنَ الْبَقَرِ وَالْغَنَمِ حَرَّمْنَا عَلَيْهِمْ شَوْمَهُمْ﴾ الآية - آیت په تفسیر کې تېر شوی دی، هلته دې بیا وکتل شي! دلته دا مقصد دی: هر هغه شی چې الله تعالی گړدو ته یا کوم خاص قوم لپاره دائماً تل تر تله، یا تر یوه معینه وخته پورې حرام کړی وي؛ هغه عین حکمت او صواب دی، هيڅ یو انسان د دغه حق نه لري، چې په هغه کې تصرف وکړي، او حرام حلال یا حلال حرام وگړځوي.

ثُمَّ إِنَّ رَبَّكَ لِلَّذِينَ عَمِلُوا الشُّوْءَ بِجَهَالَةٍ ثُمَّ تَابُوا مِنْ بَعْدِ ذَلِكَ وَأَصْلَحُوا إِنَّ رَبَّكَ مِنْ بَعْدِهَا لَغَفُورٌ رَحِيمٌ ﴿١٩﴾

بیا بېشکه رب ستا (چې دی ای محمده!) هغو کسانو ته چې یې کړي دي بدې (گناه) په جهالت (ناپوهۍ) سره بیا توبه وباسي وروسته له کولو د هغه (بد عمل)، او ښک کړي عمل خپل؛ بېشکه رب ستا وروسته له دغې توبې څخه خامخا بخښنه کوونکی دی، ډېر رحم کوونکی دی.

تفسیر: مثلاً حرام یې حلال یا حلال یې حرام وگڼل، په «نادانی سره» یې ځکه وفرمایل؛ هر څوک چې د الله تعالی له احکامو څخه غاړه غړوي، اگر که یې عملاً او په قصد سره هم وکړي؛ هغه په حقیقت کې د هغه ناداني او بې عقلي ده، چې له خپله ځانه په لوی لاس جاهل جوړوي، او کوي یې، که عاصي لږ څه له عقله کار واخلي، او دگناه بدو نتایجو ته وگوري، او تصور یې وکړي؛ نو له سره به د معصیت په لوري اقدام ونه کړي، د جزء (۴) «النساء» د سورت په (۳) رکوع کې (۱۷) آیت کې هغه تعلیقات چې پر ﴿إِنَّمَا التَّوْبَةُ عَلَى اللَّهِ لِلَّذِينَ يَعْمَلُونَ الشُّوْءَ بِجَهَالَةٍ﴾ باندې لیکلی شوي دي؛ ښايي چې هغه دې بیا یو ځلې دلته هم ولوستل شي!.

﴿ثُمَّ تَابُوا﴾ الآية - یعنې له کفر یا توب څخه له توبې ایستلو او په اخلاص سره په مسلمانېدو او په مستقبل کې د خپل اعمال او افعال په درست کولو سره الله تعالی د توبې کوونکو گړد تېر گناهونه بخښي، اگر که ډېرې سختې او غټې گناوې هم وي.

إِنَّ إِبْرَاهِيمَ كَانَ أُمَّةً قَانِتًا لِلَّهِ حَنِيفًا وَلَمْ يَكُ مِنَ الْمُشْرِكِينَ ﴿٢٠﴾

بېشکه چې ابراهيم وو (اصلي او اساسي) پېشوا فرمان منونکی خاص الله لره حنيف (کلک په حق دين باندې)، او نه وو دی له مشرکانو (لکه چې قریش وايي).

تفسير: دلته الله تعالى جلّ و علا د عربو د مشرکينو د شرکياتو په ترديد کې د امام الموحدين ابو الانبياء ابراهيم خليل الله «عليه و على ذرّيته و نبينا الصلاة والسلام» طور او طريقه را په يادوي، ځکه چې د عربو خلق د ده له ذريې او څوڅات (نسل) څخه وو، او خپل ځانونه يې پر ابراهيمي دين باندې سم او برابر ګڼل، حال دا چې دوی د ابراهيمي دين سره له لرې هم څه علاقه او نسبت نه درلوده، نو دوی ته دا ورښيي چې ابراهيم عليه السلام د موحدينو امام، د ګردو نېکيو معلم، د ټولې دنيا په مقابل کې يواځې پخپل سر د يوه عظيمه امت په برابر ولاړ وو، او د دوی په مبارک ذات کې پاک الله هغه ګرد محاسن او کمالات ورجمع کړي وو، چې په يو لوی مجمع کې په متفرق ډول سره موندلې کيږي.

ليس على الله بمستنكر - أن يجمع العالم في واحد.

عجب نه دی له الله نه چې قادر دی په هر څيز

چې دی ټول پخپل قدرت کړي ګرد عالم په يوه سړي کې.

ابراهيم عليه السلام د الله تعالى داسې کامل او مطيع او فرمان منونکی بنده وو، چې له ګردو سره يې اړيکې شکولې، او يواځې له الله تعالى سره يې نښلولې، او ډېر خاص مخلص مسلمان وو، ممکن نه وو چې ده کوم څيز يې د الله تعالى له حکمه محض له خپل لوري حلال يا حرام درولي وي، نو دی پخپله (معاذ الله) څرنگه د شرک ارتکاب کولی شي، ده د مشرکينو په کلي او جماعت کې وسېدل هم نه خوښول.

نو اوس هغه کسانو ته چې دوی خپل ځانونه «حنيف» بولي، او داسې ادعا کوي چې: مونږ پر ابراهيمي دين يو؛ شرم او ننگ پکار دی، چې څرنگه پر الله تعالى بهتان تړي؟ آیا د حلالو حرام ګڼل، يا د حرامو حلال درول او د شرک په حمايت کې له انبياوو سره جنګېدل د يو «حنيف» او ابراهيمي سړي له شان سره مناسبت لري؟.

په ياد يې ولرئ چې د حلالو او حرامو په بيان کې او د دين په اصولو کې - اصل خو هغه ابراهيمي ملت دی چې د همغه ملت د اقامت او اشاعت اوسط او تفصيل لپاره محمد رسول الله صلى الله عليه وسلم تشریف راوړی دی، که غواړئ چې پراصلي دين د ابراهيم عليه السلام تګ و کړئ؛ نو محمدي طريقه ځان ته غوره کړئ (علی صاحبها أفضل الصلاة و أتم التسليم).

شَاكِرًا لِلنَّعْمَةِ اجْتَبَاهُ وَهَدَاهُ إِلَى صِرَاطٍ مُسْتَقِيمٍ ﴿١٧﴾

(وو ابراهيم قدر دان) شکر کوونکی د نعمتونو (احسانونو) د الله، غوره کړی وو (الله) دغه (ابراهيم لره په نبوت سره)، او برابر کړی وو (الله) دغه (ابراهيم) سمې لارې ته.

تفسير: يعنې ابراهيم عليه السلام د الله تعالى شکر ګزاره بنده وو، تاسې سخت ناشکره او د نعمت کفران کوونکي يئ، لکه چې د ﴿وَصَرَبَ اللَّهُ مَثَلًا قَرْيَةً كَانَتْ آمِنَةً مُطْمَئِنَّةً﴾ الآيات - په تفسير کې کښلي شوي دي، نو تاسې څرنگه د ابراهيم عليه السلام په دين او ملت او لاره کې يئ؟ چې حق پر بردی او باطل خوشبوی له توحیده مخ اړوئ، او شرک او کفر پسې ځغئ، حال دا چې ابراهيم عليه السلام د کامل توحيد او تسليم او رضاء پر سمه لاره روان وو، او الله تعالى ده ته ډېره سمه صافه لاره ورنښولې وه، او دی يې پرې روان کړی وو.

وَالْيَتِيمَ فِي الدُّنْيَا حَسَنَةً وَإِنَّهُ فِي الْآخِرَةِ لَمِنَ الصَّالِحِينَ ﴿١٨﴾

او ورکړی وه مونږ دغه ته (يعنې ابراهيم ته) په دغه دنيا کې ښه حالت، او بېشکه دغه (ابراهيم) په آخرت کې هم خامخا له صالحانو (د لويو درجاتو د خاوندانو) څخه دی.

تفسیر: حسنه یعنی نبوت، پراخه روزي، اولاد، وجاهت، (یا جمیل ذکر یا نېک اولاد یا نبوت د محمد صلی الله علیه وسلم یا) عمومي مقبولیت چې گړد ادیان بالاتفاق د ده تعظیم کوي، او هره فرقه همدا غواړي چې خپله سلسله ابراهیم علیه السلام سره ولگوي.

ثُمَّ أَوْحَيْنَا إِلَيْكَ أَنْ اتَّبِعْ مِلَّةَ إِبْرَاهِيمَ حَنِيفًا وَمَا كَانَ مِنَ الْمُشْرِكِينَ ﴿۱۲۳﴾

بیا وحی (حکم) وکړ مونږ ته (ای محمده!) چې متابعت وکړه (په توحید کې) د دین د ابراهیم چې حنیف (کلک په حق دین) وو، او نه وو دی له مشرکانو.

تفسیر: د دې بیان د «الأنعام» په سورت کې د ﴿دِينًا قِيَمًا مِّلَّةَ إِبْرَاهِيمَ حَنِيفًا وَمَا كَانَ مِنَ الْمُشْرِكِينَ﴾ آیت لاندې څمونږ دې تفسیر کې تېر شو، هلته دې بیا ولوست شي!، مقصد دا دی چې په حل او حرمت کې او دیني خبرو کې ابراهیمي ملت او دین اصل دی، په منځ کې یهودو او نصارو ته د هغوی د حالاتو په مناسبت مخصوص احکام ورکړي شوي دي، بالآخر محمد صلی الله علیه وسلم یې مبعوث کړ، خو هغه اصلي ابراهیمي دین بیا له سره ژوندی او روښانه کړي، چې له غفلته او تحریفه او بېځایه تصرفاتو څخه بیخي ضایع شوی وو، او د شرک گړد رڼونه پرې کړي.

په حدیث کې راغلي دي: «بعثت بالحنيفية السمحة» د دې داسې پوره شرح او تفصیل شاه ولي الله (رحمه الله تعالی) په «حجة الله البالغة» کې فرمایلی دی، چې د لوستلو وړ دی.

إِنَّمَا جُعِلَ السَّبْتُ عَلَى الَّذِينَ اخْتَلَفُوا فِيهِ وَإِنَّ رَبَّكَ لَيَحْكُمُ بَيْنَهُمْ يَوْمَ الْقِيَمَةِ فِيمَا كَانُوا فِيهِ يَخْتَلِفُونَ ﴿۱۲۴﴾

بېشکه همدا خبره ده چې مقرر کړی شوی دی (تعظیم د ورځې د) خالي پر هغو کسانو چې اختلاف یې کړی وو په کې، او بېشکه چې رب ستا خامخا حکم به وکړي په منځ د دوی کې په ورځ د قیامت کې په هغه خیز کې چې وو دوی چې په هغه کې به یې اختلاف کولو (چې هغه ورځ ده د عبادت).

تفسیر: یعنی په اصلي ابراهیمي ملت کې دخالي (شنبې) د ورځې حکم نه وو، چې پر مونږ محمدي امت باندې هم نه دی، هو! په منځ کې یهودانو د خپل نبي موسی علیه السلام له ارشاده سره اختلاف وکړ، نو کله چې دوی دغه دخالي ورځ ځانته غوره کړه؛ نو حکم وشو چې په ښه شان سره یې تعظیم وکړئ! او په دغه ورځ کې دې د ماهیانو ښکار ونه کړ شي! ځینو یهودانو دغه حکم قبول کړ، او ځینو هغه ونه منلو، چې هغه نامونکي په دنیا کې بیزوگان او خنزیران شول، او د دوی په نسبت کومه فیصله چې په آخرت کې کیږي؛ هغه بېله ده، په همدغه څه انحصار نشته، هلته به نور گړد اختلافات او جگړې هم سره فیصله کیږي.

ادْعُ إِلَى سَبِيلِ رَبِّكَ بِالْحُكْمَةِ وَالْبُورَةِ الْحَسَنَةِ وَجَادِلْهُمْ بِالَّتِي هِيَ أَحْسَنُ إِنَّ رَبَّكَ هُوَ أَعْلَمُ بِمَنْ صُلَّ عَنْ سَبِيلِهِ وَهُوَ أَعْلَمُ بِالْمُهْتَدِينَ ﴿۱۲۵﴾

بلنه کوه (ای محمده! خلقو ته) لارې د رب خپل ته (چې توحید او اسلام دی) په حکمت سره او په موعظه (پند) نېک سره په ښه ډول، او مباحثه کوه له دوی سره په هغې (طریقې سره) چې هغه ډېره ښه وي!، بېشکه چې رب ستا ښه عالم دی په هغه چا چې گمراه شوی دی له لارې د الله څخه، او دی ښه عالم دی په لاره موندونکو (دین ته او پر تا تش تبلیغ دی).

تفسیر: په پاس آیتونو کې یې مخاطبینو ته دا ورنښکاره کړه، چې دغه رسول الله د اصلي ابراهیمي ملت او دین سره راغلی دی، که تاسې د بري او کامیابۍ غوښتونکي یئ، او د «حنیفیت» په دعوی کې رښتین یئ؛ نو پر دغه سمې، صافې لارې لار شئ! په ﴿ادْعُ إِلَى سَبِيلِ رَبِّكَ﴾ الآية - کې تر آخره پورې پخپله محمد صلی الله علیه وسلم ته تعلیم ورکول کيږي، چې ښایي خلق په څه ډول په سمې لارې باندې راوړي؟ او د هغه درې طریقې یې راښودلي دي: (۱): حکمت، (۲) حسنه موعظه، (۳): جدال بالتي هي أحسن.

(۱): له «حکمت» څخه مراد دا دی، چې د نهایتې پخې خبرې، محکمې اترې، جازمه مضامین، قاطعه براهین، مضبوط دلائل، او معقول عوامل په قوت او رڼا کې هغوی ته لار ښوونه وشي، چې د هغو په اورېدلو او لیدلو او پوهېدلو سره فهم او ادراک او علمي ذوق لرونکې طبقه غاړه کېښودی شي، او د دنیا خیالي فلسفې د ده په مقابل کې پرې او مړې ولوېږي، او هیڅ قسم علمي او دماغي ترقیات د الله تعالی د وحی له بیان کړیو حقائقو یو بڅر کې هم تبدیل ونه کړي شي.

(۲): «حسنة موعظه» له هسې موقرو معتبرو او مؤثرو او رقت پیدا کوونکو پندونو څخه عبارت دی؛ چې د نرم خوۍ او زړه سوی له روحه ډک وي، له اخلاص، همدردۍ، شفقت او ښو اخلاقو سره په ښه صورت او معتدل اسلوب سره وي.

(۳): «جدال بالتي هي أحسن»، یعنې که کومه موقع د مباحثې دروړاندې شي؛ نو په ډېره ښه طریقه، تهذیب غوره والي، حق پېژندلو، عدل او انصاف سره مباحثه وکړئ!، او پر خپل مقابل حریف الزام واړوئ، او په ښه اسلوب او پیرایه سره یې سمې لارې ته درواړوئ، او ښایي چې خامخا زړه خوړوونکې او رېوونکې خبرې ونه کړئ!، چې په هغه سره قضیه اوږدېږي، او معامله طول ته رسیږي، ښایي چې بالذات دې مقصود تفهیم او د حق احقاق وي، ځکه چې له ځیروالي، خشونت، بد اخلاقي، خبرو غټولو، ضد، او عناد څخه هیڅ یوه ښه نتیجه په لاس نه ورځي.

﴿إِنَّ رَبَّكَ هُوَ أَعْلَمُ﴾ الآية - یعنې د دعوت او تبلیغ په لاره کې تا ته ښایي چې د الله تعالی په وړښولې لارې باندې لار شئ، او تا ته نه ښایي چې په دغه فکر او چرت (خیال) کې ولوېږې، چې څوک یې مني؟ او څوک یې نه مني؟ نتیجه پاک الله ته وسپاره! همغه د ده په لاره تلونکو او نه تلونکو وگړو له حالاتو څخه خبردار دی، او له هر چا سره به له هغه سره مناسبه معامله کوي.

وَأِنْ عَاقَبْتُمْ فَعَاقِبُوا بِمِثْلِ مَا عُوقِبْتُمْ بِهِ وَلَئِنْ صَبَرْتُمْ لَهُوَ خَيْرٌ لِلصَّابِرِينَ ﴿۱۷﴾

او که عذابوئ تاسې (څوک)؛ نو عذاب ورکوئ په شان د هغه عذاب سره چې عذاب کړی شوي یئ تاسې په هغه سره، او خامخا قسم دی که صبر وکړ تاسې؛ نو خامخا دغه (صبر) خیر (غوره) دی (له انتقامه) صابرانو ته.

تفسیر: یعنې د تبلیغ او دعوت په لاره کې که تاته ډېره سختي او تکالیف در ورسولي شو؛ نو د قدرت او قوت حاصلولو په وخت کې ته اجازه لرې، چې سم برابر له هغوی سره معامله وکړې، او په مساوي ډول ترې بدل واخلي، لیکن د صبر مقام له دې نه لوړ او اعلی دی، که صبر وکړې نو د هغه نتیجه ستا په حق او د لیدونکې او هم د همغو متجاوزینو او تیري کوونکو په حق کې ښه او بهتره ده.

وَاصْبِرْ وَمَا صَبْرُكَ إِلَّا بِاللَّهِ وَلَا تَحْزَنْ عَلَيْهِمْ وَلَا تَكُ فِي ضَيْقٍ مِّمَّا يَمْكُرُونَ ﴿١٤﴾

او صبر کوه! او نه دی صبر ستا مگر په (توفیق) د الله سره، او مه خپه کېږه پر دغو کفارو (چې ولې نه مسلمانېږي)، او مه کېږه په زړه تنگی کې له هغو مکرونو څخه چې دوی مکرونه کوي (له تاسره).


تفسیر: یعنې پر مظلمو او شتادو صبر کول آسان کار نه دی، که الله تعالی چاته توفیق ور په برخه کړي؛ نو صبر او تحمل یې هم په برخه کېږي، او کولی شي چې رږ (تکلیف) او ظلم وګالي (برداشت کړي)، او آه ونه کاږي!.

إِنَّ اللَّهَ مَعَ الَّذِينَ اتَّقَوْا وَالَّذِينَ هُمْ مُحْسِنُونَ ﴿١٥﴾

بېشکه الله ملګری دی (په عون او نصرت سره) له هغو کسانو سره چې پرهېزګاري کوي (له کفر او معاصیو او ویرېږي له الله)، او له هغو کسانو سره چې دوی نیکی کوونکي دي.

تفسیر: یعنې انسان هومره چې له الله تعالی څخه وویرېږي، او تقوی او پرهېزګاري او نیکی اختیار کړي؛ هغومره د الله تعالی امداد او اعانت ورسره وي، نو داسې متقیانو ته د کفارو له مکرونو او فریبونو څخه زړه تنګي کېدل یا غمجنوالی نه دی پکار، ځکه چې الله تعالی دغه عاجزان او ضعیفان هم له متقیانو او محسنانو سره پخپل فضل او کرم او مرحمت محشور فرمایي.

تَمَّتْ سُورَةُ النِّحْلِ بِعَوْنِهِ وَتَوْفِيقِهِ، وَلِلَّهِ الْحَمْدُ.



سُورَةُ بَنِي إِسْرَءِيلَ

«د (بنی اسرائیل) سورت مکی دی، پرته له (۲۶، ۳۲، ۳۳، ۵۷، او له ۷۳ آیتونو څخه تر ۸۰ آيته پورې چې مدني دي، (۱۱۱) آیتونه، (۱۲) رکوع لري، وروسته د (القصص) له سورت څخه نازل شوی دی، په تلاوت کې (۱۷) او په نزول کې (۵۰) سورت دی.»

بِسْمِ اللَّهِ الرَّحْمَنِ الرَّحِيمِ

(شروع کوم) په نامه د الله چې ډېر زیات مهربان پوره رحم کوونکی دی.

سُبْحَنَ الَّذِي أَسْرَى بِعَبْدِهِ لَيْلًا مِّنَ الْمَسْجِدِ الْحَرَامِ إِلَى الْمَسْجِدِ الْأَقْصَا الَّذِي بَرَكْنَا
حَوْلَهُ لِنُرِيَهُ مِنَ الْآيَاتِ إِنَّهُ هُوَ السَّمِيعُ الْبَصِيرُ ①

پاکي ده هغه ذات لره چې بیولی یې وو بنده خپل (محمد) په (یوه برخه د) شپې کې له (منځه یا له څنګه د) مسجد حرام څخه تر مسجد اقصی پورې هغه چې برکت اچولی دی مونږ چار چاپېر د هغه، (بیول د محمد د دې لپاره وو) چې (هلته) وښیو مونږ ده ته ځینې له دلائلو د توحید خپل، بېشکه چې دغه (الله) هم دی دی ښه اورېدونکی (د ګردو اقوالو) ښه لیدونکی.

تفسیر: یعنې الله تعالی له هر نوعه نقص او له هر قسمه قصور او له هر راز ضعف او عاجز څخه پاک دی، هره هغه خبره چې ځمونږ په خیال کې بې انتهای عجیبه معلومېږي، او ځمونږ ناقص عقول هغه پیچیدګي مستعده ګڼي، د الله تعالی د قدرت او مشیت مقابله کې هغه هیڅ مشکل نه دی.

«أَسْرَى بِعَبْدِهِ لَيْلًا» الآية - یعنې یواځې د شپې په یوې محدودې برخې کې خپل ډېر مخصوص او خورا (ډېر) مقرب بنده محمد رسول الله صلی الله علیه وسلم یې د مکې معظمې له حرمة تر بیت المقدس پورې بوتلو.

د دغه سفر غرض څه وو؟ د هغه په لوري وروسته له دې نه په «لَيْلًا مِنْ آيَاتِنَا» کې اشاره فرمایلي ده: حاصل یې دا دی چې پخپله همدغه سفر کې له بیت المقدس څخه وړاندې بل چېرې یې بوتلو، او د خپل د قدرت عظیم الشان نشان او ډګ له حکمته د انتظاماتو عجیبې او غریبې نمونې وړښوول یې منظور وو، د «النجم» په سورت کې د دغو آیتونو څخه ذکر شوی دی، چې له هغو څخه ظاهريږي، چې ځمونږ د رسول الله صلی الله علیه وعلی آله وصحبه وسلم تر «سدره المنتهی» پورې تشریف وړی وو، او نهایت عظیم الشان آیات یې مشاهده فرمایلي وو: «وَلَقَدْ رَآهُ نَزْلَةً أُخْرَى * عِنْدَ سِدْرَةِ الْمُنْتَهَى * عِنْدَهَا جَهَنَّمُ الْمَأْوَى * إِذْ يُغْشَى السِّدْرَةَ مَا يَغْشَى * مَا زَاغَ الْبَصَرُ وَمَا طَغَى * لَقَدْ رَأَى مِنْ آيَاتِ رَبِّهِ الْكُبْرَى» (۲۷ جزء د النجم سورت (۱۳-۱۸) آیت پورې، (۱) رکوع).

د علماوو په اصطلاح: له مکې څخه تر بیت المقدس پورې سفر ته (إسراء) او له هغه ځایه تر «سدره المنتهی» پورې سیاحت ته «معراج» وايي، او ډېر ځلې د دغو دواړو سفرونو مجموعه په همدغه یوه لفظ د (إسراء) یا (معراج) سره تعبیر کېږي.

د أسلافو او أخلافو د جمهورو عقیده دا ده چې: ځمونږ پاک رسول الله محمد مصطفی صلی الله علیه وسلم په وښه (بجسده الشریف) (معراج) ته بیولی شوی دی.

باقي د «رؤيا» لفظ چې په قرآن کریم کې په «وَجَعَلْنَا الرُّؤْيَا الَّتِي ارْتَبَكْ» آيت کې راغلی دی؛ د هغه په متعلق ابن عباس رضي الله تعالى عنهما فرمایلي دي: «رؤيا عين أريها الرسول صلى الله عليه وسلم»، مفسرينو د عربو له کلامونو څخه د دې شواهد وړاندې کړي دي، چې د «رؤيا» د لفظ اطلاق کله ناکله د مطلق «رؤيت: ليدل» په معنی استعمالېږي، لهذا که له هغه څخه مراد همدغه د «اسراء» واقعه وي؛ نو د مطلق نظاره په معنی اخيسته کېږي، چې په ظاهري سترگو سره شوی دی، خو د نصوصو له ظواهر او د جمهور الأمت له عقيدې څخه مخالفت ونشي، هو! د (شريک) نامي راوي په روايت کې ځينې داسې الفاظ راغلي دي، چې د هغو له مخې د «اسراء» وقوع د نوم «خوب» په حالت کې معلومېږي، مگر محدثين پر دغه خبره ګرد سره متفق دي، چې د (شريک) حافظه خرابه ده، نو ځکه د ډېرو لويو لويو حفاظو د احاديثو په مقابل کې د هغه روايت د استناد قابل نشي کېدی.

حافظ ابن حجر «رحمه الله» د (فتح الباري) په اواخرو کې د (شريک) د حديث اغلاط شميرلي دي، او دا يې ښوولې ده چې د ده د روايت مطلب دی داسې واخيستل شي، چې خو د عمومي احاديثو څخه مخالف نشي، مونږ دا قسم تفصيل دلته نشو درجولی.

د (صحيح مسلم) په شرح کې دغه مباحث په پوره شرح او بسط سره درج کړي شوي دي، دلته تش دومره ښوولی کېږي، چې راجح مذهب همدا دی، چې د (معراج) او د (اسراء) واقعه دوينستوب په حالت کې (بجسده الشريف) واقع شوې ده، هو! که پخوا له دې نه يا وروسته همداسې واقعات په خوب کې همدوی ته ورښوولي شوي وي؛ نو له هغه څخه انکار نه دی پکار.

﴿الَّذِي بَرَّكَ نَحْوَهُ لَيْلِيَهُ مِنْ أَيْتَانَا﴾ يعنې په هغه ملک کې چې «مسجد اقصی» او بیت المقدس واقع دی؛ الله تعالى ډېر ظاهري او باطني برکات ايښي دي، له مادي حیثيته د چينو، نهرونو، غلو، دانو، مېوو، او نورو افراطه، او که د روحاني په اعتبار وکوتل شي؛ نو هغه د ډېرو انبياوو او رسولانو د بعثت ځای وو، ښايي د نبي کریم صلی الله عليه وسلم د بيولو څخه هغه ځای ته دغه اشاره هم وي، چې هغه ګرد کمالات چې بني اسرائيلو په انبياوو او نورو تقسيم شوي وو؛ د ده په مقدس ذات کې سره ټول شوي دي، پر هغه ټولو نعمتونو چې پر بني اسرائيلو مبذول شوي وو؛ بني اسماعيل قبضه کوونکي دي، د کعبې شريفې او د بیت المقدس د دواړو د انوارو او د برکاتو حامل همدغه يو محمدي امت کېدونکی دی، په احاديثو کې راغلي دي، چې رسول الله مبارک په بیت المقدس کې د ګردو انبياوو امامت وفرمايه، ګواکې د انبياوو هغه د سيادت او امامت منصب چې محمد رسول الله صلی الله عليه وسلم ته ورکړی شوی وو؛ د هغه يوه حسې نمونه دوی ته او نورو مقررينو ته دلته وروښودل شوه.

وَإِنِّي أَنَا مُوسَى الْكَتَبُ وَجَعَلْنَاهُ هُدًى لِّبَنِي إِسْرَءِيلَ أَلَّا يَتَّخِذُوا مِن دُونِي وَكِيلًا ﴿٢٠﴾

او ورکړی وو مونږ موسی ته کتاب (تورات)، او ګرځولی وو مونږ هغه (کتاب) هدايت لپاره د بني اسرائيلو چې مه نيسي تاسې غیر له ما څخه هيڅ وکیل (دوست متولي جوړوونکی د کارونو خپلو).

تفسير: د نبي کریم صلی الله عليه وسلم د فضل او شرف د بيان فرمايلو څخه وروسته د موسی عليه السلام د ذکر په طرف يې کلام منتقل کړ، کله چې د «اسراء» په ذيل کې تر «مسجد الأقصی» او «بیت المقدس» پورې د تللو ذکر وو، وروسته له هغه پر «مسجد اقصی» او د هغه پر قديمي متوليانو بني اسرائيلو کومې مختلفې دورې چې تېرې شوې وې؛ هغه د مسلمانانو د عبرت او پخپله د بني اسرائيلو د نصيحت لپاره بيانولی شي، او دا آيت د هغه تمهيد دی.

د اسراء، په واقعه کې اشاره ده چې د حجازي نبي اُمّت يواځې د همدې امانت مالک ګرځېدونکى دى، چې د (شام) په ځمکو کې په ودیعت ایښى شوى وو، په دغو آیاتونو کې بني اسرائيلو ته تنبيه ورکاوه شي، چې که دوى د خپل خيريت غوښتونکي وي؛ نو اوس دې د همدې عربي رسول الله صلى الله عليه وسلم متابعت وکړي، نو الله تعالى به هم د دوى پر حال لطف او مهرباني وفرمايي، که نه د پخوا په شان به بيا دوى ته د دوى د شرارتونو سزا ورکړل کېږي، او د «مسجد اقصی» له تولیته به هم محروم وده شي.

﴿الَّذِينَ آمَنُوا مِنْ دُونِهِ﴾ یعنې په تورات کې داسې هدایت ورکړى شوى وو، چې پر خالص توحید قائم اوسېږئ! او د الله تعالى څخه ماسوا بل هیڅوک خپل وکیل او کار جوړوونکى مه ګڼئ! او تل پر همغه الله باندې توکل او اعتماد وکړئ!.

ذُرِّيَّةَ مَنْ حَمَلْنَا مَعَ نُوحٍ إِنَّهُ كَانَ عَبْدًا شَكُورًا ﴿٥٠﴾

ای اولاده د هغه چا چې سور (او بار) کړى وو مونږ سره له نوحه (په بهرې کې)، بېشکه چې نوح وو بنده ډېر شکر ایستونکى (په هر حال کې، نو ښايي چې تاسې هم شاکر اوسئ!).

تفسیر: یعنې تاسې د هغو کسانو اولاده یئ، چې له نوح علیه السلام سره پر بهرې سپاره (سواره) شوي وو، او د الله تعالى له عذابو یې نجات موندلى وو، هغه احسان چې مونږ ستاسې پر لویانو کړى دى مه یې هېرئ، وګورئ نوح علیه السلام چې تاسې د هغه له اولادې څخه یئ؛ څرنگه احسان پېژندونکى او شکر ایستونکى بنده وو، نو تاسې لره هم ښايي چې د هغه متابعت وکړئ!.

وَقَضَيْنَا إِلَىٰ بَنِي إِسْرَءِيلَ فِي الْكِتَابِ لَتُفْسِدُنَّ فِي الْأَرْضِ مَرَّتَيْنِ وَلَتَعْلُنَّ عُلُوًّا كَبِيرًا ﴿٥١﴾

او قطعي حکم لېږلى وو مونږ بني اسرائيلو ته په کتاب (تورات کې داسې چې) خامخا به فساد وکړئ تاسې هرومرو په ځمکه (د شام) کې دوه ځلې او خامخا سرکښي به وکړئ تاسې هرومرو په سرکښي ډېره لویه سره.

تفسیر: په تورات یا په بل اسماني کتاب کې دغه پخوا ویل شوي وو؛ چې دغه قوم بني اسرائيل دوه ځلې به په مملکت کې سخته خرابي وکړي، او د ظلم او تکبر طریقه به غوره کوي، او د سختیو سرکښیو او تمردو مظاهره به کوي، لکه چې هم داسې هم وشو، او هر ځلې د الله تعالى له جانبو د دردناکو سزاوو خوند ورڅکاوه کېده، چې د هغه ذکر داسې فرمایي:

فَإِذَا جَاءَ وَعْدُ أُولَاهُمَا بَعَثْنَا عَلَيْكُمْ عِبَادًا لَنَا أُولَىٰ بَأْسٍ شَدِيدٍ فَجَاسُوا خِلَالَ الدِّيَارِ وَكَانَ وَعْدًا مَّفْعُولًا ﴿٥٢﴾

نو کله چې راغله وعده د اول انتقام (د هغو دواړو فسادونو څخه)؛ نو مسلط کړل مونږ پر تاسې بندګان ځمونږ (هغه چې ستاسې د سزا لپاره مو مسلط کړي وو) چې خاوندان د جنګ سخت وو، نو ګرد ګرځېدل دوى (د وژلو او تالا کولو لپاره) په منځ د ښارونو (ستاسې)، او وو (دا کار یوه) وعده پوره کېدونکې.

تفسیر: یعنې په کلیو او ښارونو کې د کورونو په منځ کې ننوتل، او ډېر خلق یې ووژل، او وینې یې وبهولې، او ګرد یې سره لوټ او تالا کړل، په دغه شانې هغه وعده چې الله تعالى د دوى د سزا ورکولو په نسبت ورکړې وه؛ پوره شوه.

ثُمَّ رَدَدْنَا لَكُمُ الْكُرَّةَ عَلَيْهِمْ وَأَمْدَدْنَاكُمْ بِأَمْوَالٍ وَبَنِينَ وَجَعَلْنَاكُمْ أَكْثَرَ نَفِيرًا ۖ إِنَّ أَحْسَنُكُمْ
أَحْسَنُكُمْ لَأَنفُسِكُمْ ۖ وَلَئِنْ أَسَأْتُمْ فَلَهَا فَإِذَا جَاءَ وَعْدُ الْآخِرَةِ لِيَسُوءَ وُجُوهَكُمْ وَلِيَدْخُلُوا
الْمَسْجِدَ كَمَا دَخَلُوهُ أَوَّلَ مَرَّةٍ وَلِيُتَبِّرُوا مَا عَلَوْا تَتْبِيرًا ۚ

بيا بېرته در کړه مونږ تاسې ته غلبه (دولت چې غالب شئ) پر دوی، او مرسته (مدد) مو وکړه
له تاسې سره په مالونو سره، او په ځامنو سره، او وګرځولی مونږ تاسې زیات له جهته د ملاتړه.
که نیکي وکړئ تاسې نو نیکي به کوی تاسې لپاره د ځانونو خپلو، او که بدې کوی تاسې نو
(زیان یې) پر نفسونو ستاسې دی، نو کله چې راغله وعده د وروستي (انتقام، فساد، نو بیا مې خپل
بندگان مسلط کړي پر تاسې) لپاره د دې چې دوی بد کړي مخونه ستاسې (یعنې د غم آثار په کې
ښکاره کړي)، او لپاره د دې چې ننوځي مسجد د بیت المقدس ته لکه چې ننوتلي وو په هغه کې
اول ځلي، او لپاره د دې چې هلاک (خراب) کړي هر هغه (ځای او شی) چې دوی غالب شوي
وو په ډېر سخت خرابولو او هلاکولو سره.

تفسیر: یعنې کله چې تاسې ځما په طرف رجوع وکړه، او د توبې او انابت طریقه مو غوره کړه؛ مونږ بیا تاسې
ته پر دښمنانو بری او کامیابي درکړه، له نېکۍ او بدۍ څخه هر څه نفع او نقصان چې رسیږي؛ همدا تاسو ته
دررسيږي.

د وروستي فساد لامله یو ځل بیا په تاسې ځمونږ بندگان مسلط شول، چې په ډېرو وژلو او وهلو سره یې ستاسې
رنګونه خړ او مخونه خراب کړل، او په مسجد اقصی بیت المقدس کې ننوتل، او د پخوا په شان لوی شورماشور او
بلوه یې ونښلوله، صورتونه، هیاکل او نور شیان یې خراب او تباہ کړل، او په دې شان د بني اسرائيلو قوت د تل لپاره
خاتمه وموندله.

عَلَىٰ رَبِّكُمْ إِنِّي رَحِيمٌ وَإِنْ عُدْتُمْ عَدَاْنَا وَجَعَلْنَا جَهَنَّمَ لِلْكَافِرِينَ حَصِيرًا ۚ

نژدې دی رب ستاسې چې رحم وکړي پر تاسې (که توبه مو وکړه)، او که بېرته وګرځېدی
تاسې (فساد ته)؛ نو مونږ به هم راوګرځو (عقوبت ستاسې ته)، او ګرځولی دی مونږ دوزخ لپاره
د کافرانو بندي خانه.

تفسیر: شاه صاحب لیکي: «په تورات کې ویلي شوي وو، چې بني اسرائيل به دوه ځلې شرارت وکړي، د هغه په
جزاء به دښمنان د دوی پر ملک غالبېږي، همداسې وشوه، یو ځلې «جالوت» غالب شو، بیا الله تعالی هغه د داود علیه
السلام په لاس هلاک کړ، بیا بني اسرائيلو ته د سلیمان علیه السلام په سلطنت لاریات قوت ورکړی شو، دویم ځلې د
پارسیانو څخه بخت نصر غالب شو، وروسته له دې نه د یهودانو سلطنت بیا قوت ونه موند، اوس فرمایي چې: الله تعالی
په مهرباني راغلی دی، که تاسې د محمد صلی الله علیه وسلم تابع شئ؛ نو هم هغه سلطنت او غلبه به بیا در په برخه
شي، او که تاسې بیا شرارت وکړئ؛ نو مونږ به بیا درسره همغسې وکړو، یعنې محمد رسول الله صلی الله علیه وسلم او
مسلمانان به پر تاسې غالبان کړو، او په آخرت کې د دوزخ اور تیار دی.

ځینې علماء له رومېني وعدې څخه د بخت نصر حمله اخیستې ده، چې (۱۲۰۸) کاله پخوا له هجرت ه، او له
دویمې وعدې څخه «طیطوس رومي» مرادوي، چې (۵۵۱) کاله پخوا تر هجرت ه واقع شوې ده، ځکه چې په دغو دواړو
حملو کې یهودان په پوره ډول سره تباہ او برباد شول، او «مقدس هیکل» یې له لاسه وویست، والله أعلم.

إِنَّ هَذَا الْقُرْآنَ يَهْدِي لِلَّتِي هِيَ أَقْوَمُ وَيُبَشِّرُ الْمُؤْمِنِينَ الَّذِينَ يَعْمَلُونَ الصَّالِحَاتِ أَنَّ لَهُمْ أَجْرًا كَبِيرًا ۝

بېشکه دغه قرآن هدايت کوي (بنبي نېکانو ته) هغه (لاره) چې هغه ډېره برابره، سمه، صافه او ښه ده، او زېرى ورکوي مؤمنينو ته، هغه (مؤمنان) چې کوي دوى ښه (عملونه) د دې خبرې چې شته دوى ته اجر ډېر لوى.

تفسير: هسې خو «تورات» هم بني اسرائيلو ته لار ښوونکى وو، لکه چې پخوا يې فرمايلي دي: ﴿هُدًى لِّبَنِي إِسْرَءِيلَ﴾ ليکن دغه قرآن عظيم الشان گړدې دنيا ته له گړدو څخه زيات او ښه سمه، صافه او مضبوطه لار ښيي، او نور گړدې قومي لارې د همدغه ﴿أَقْوَمُ﴾ لاندې مندرجې شوي دي، لهذا که نجات او برى ستاسې پکار وي؛ نو د خاتم الانبياء محمد مصطفى صلى الله عليه وسلم متابعت وکړئ! او پر دغه محمدي سمه صفا سرک باندې درومئ! او هغه کسان چې په قلب او جوارح يعنې په ايمان او صالح عمل سره پر دغه سمه صافه لاره تگ کوي؛ نو قرآنکريم به په دنيا کې هغه ته طيبه حيات، او په آخرت کې د جنت عظيم الشان بشارت اوروي، باقي هغه کسان چې له هغوى سره بيخي د آخرت څه فکر او خيال نشته، او د غفلت او غرور په نشو کې په دنيوي لذاتو او شهواتو کې ډوب تللي دي؛ او اصلا د آخرت په فکر او سودا کې نه دي؛ د هغوى د بد انجام او خراب عاقبت ذکر داسې فرمايي:

وَأَنَّ الَّذِينَ لَا يُؤْمِنُونَ بِالْآخِرَةِ أَعْتَدْنَا لَهُمْ عَذَابًا أَلِيمًا ۝ وَيَذَرُ الْإِنْسَانُ بِالْأَشْرِ دُعَاءً بِالْخَيْرِ وَكَانَ الْإِنْسَانُ عَجُولًا ۝

او بېشکه هغه کسان چې ايمان نه راوړي په آخرت باندې؛ تيار کړى دى مونږ دوى ته عذاب دردناک. او دعاء کوي (غواري) انسان شر (پر خپل ځان او په اولاد) (د زړه تنگۍ په وخت کې) په (مثل د) غوښتلو د ده دخير، او دى انسان تلوار کوونکى (په غوښتلو د خير او د شر د دواړو).

تفسير: يعنې قرآنکريم خلق د ډېرو ښو ښېگڼو (فائدو) په طرف بولي، د اجر کبير بشارت اوروي، او د بدۍ د مهلکو نتاجو څخه انسانان خبروي، ليکن د نادان انسان حال دا دى چې هغه سره د دغو گړدو خبرو د اورېدلو بيا هم د خپل ځان لپاره خرابي او بدې په همغه اشتياق او الحاح سره غواړي؛ لکه چې کومه نيکي خپل ځان لپاره غواړي، دوى له انجام څخه خپلې سترگې پټوي، او په ډېرې تېزۍ او تلوار سره د بدو او گناهونو په طرف ورغلي، او منډې ورپسې وهي، بلکه ځينې بدبختان په صافو الفاظو سره پخپلو ژبو سره داسې وايي: ﴿وَإِذْ قَالُوا اللَّهُمَّ إِنَّ كَانَ هَذَا هُوَ الْحَقُّ مِنْ عِنْدِكَ فَأَمْطِرْ عَلَيْنَا جَارًا مِنَ السَّمَاءِ أَوْ ائْتِنَا بَعْدَ آبِ الْيَوْمِ﴾

«ای الله! که دغه نبي پخپلې دعوى کې صادق او رښتين وي؛ نو پر مونږ باندې له اسمانه کاني راووروه! يا بل کوم سخت عذاب راباندې نازل کړه!»، ځينې بېوقوفان له ډېره قهره او غصه رېږدي (رېږي)، او شين او سور گړخي، او په دغه حالت کې خپل ځان يا خپل اولاد يا نورو ته بې له پوهېدلو او سنجولو (غور کولو) ښېرا کوي.

وَجَعَلْنَا الْآيَةَ وَالنَّهَارَ آيَةً الْبَيْلَ وَجَعَلْنَا آيَةَ النَّهَارِ مُبْصِرَةً لِّتَبْتَغُوا فَضْلًا مِّن رَّبِّكُمْ وَلِتَعْلَمُوا عَمَدَ السِّنِينَ وَالْحِسَابَ وَكُلُّ شَيْءٍ فَضْلُهُ تَفْصِيلًا ۝

او گړخولي ده مونږ شپه او ورځ دوه دليله (د توحيد)، نو محوه کړه مونږ علامه د شپې، او وگړخوله مونږ علامه د ورځې روښانه (چې هر شى په کې ليدل کيږي)، لپاره د دې چې طلب کړئ تاسې (په رڼا د ورځې کې) فضل له رب خپل، او چې معلوم کړئ وپوهېږئ تاسې (په دغه

اختلاف د دې شپو او ورځو کې) شمار د کلونو او حساب (د اوقاتو)، او هر څیز (چې تاسې ورته اې «مجبور» یی) بیان کړی دی مونږ هغه په بیانولو واضحو سره.

تفسیر: د شپې تیاره، د ورځې رڼا، د دغو دواړو څخه کله د یوه لویېدل او کله د بل، بیا د شپې له مخې د میاشتې ورو ورو لویېدل، او د سپوږمۍ ورو ورو وېدل، د سپوږمۍ تې یخې وړانګې او د لمر تېزې او تودې پلوشې، دغه ګرد د الله قدوس د کامله قدرت نمونې دي، چې د دوی ځنې د هر یوه نظام علیحده او مستقل دی، او له هره یوه سره په زرهاوو فوائد او مصالح تړلي دي، او د دغو ګردو مجموعې نظام سره بېل دی، چې له شروع څخه تر اوسه او تر «ما شاء الله» پورې د نهایتو مضبوطو اصولو، او ټینګو قوانینو لاندې دور او حرکت کوي.

﴿فَمَحْنًا آيَةً الْآيِل﴾ یعنې د شپې نمونه تیاره او ورکه ده، او د سپوږمۍ روښنایي د لمر په اعتبار سپکه روښنایي او لږ څه تیاره ښکاري، لکه پخپله د سپوږمۍ جرم (چکۍ او ټیکلۍ) د کتونکي په نظر داغداره ښکاري.

﴿وَجَعَلْنَا آيَةَ الْفَخْرِ مُبِينَةً﴾ الآیة - یعنې د ورځې په وخت کې چې د لمر په پلوشو هر شی صاف او ښکاره په نظر راځي، خلق تازه دمه بیا پر خپلو چارو کې لګیا کیږي، او د رزق او روزی په تلاش او لټولو پسې لویږي، او په رنګارنګ کارونو کې مشغولېږي، الغرض پر هغه شیانو چې د شپې له مخې د تیارو پرده لوېدلې وي، د لمر پلوشې هغه ټول سره بې پردې کوي، او د هغو کسانو سترګې خلاصوي، چې تر اوسه په درانه خوب کې ویده او مدهوشه پراته وو، چې دغه لوري او هغه لوري ته په تګ او راتګ او کاروبار کې سره بوخت او لګیا په نظر راځي.

﴿وَكُلُّ شَيْءٍ قَدْرُهُ مُقَدَّرٌ﴾ تاسې ښه وپوهېږئ چې له ویرېدلو، او شورماشور لګولو او ژر غوښتلو څخه هیڅ یوه فائده په لاس نه درځي، الله تعالی د خیر او د شر او د نور هر څیز اندازه هم داسې مقدره او مقررې کړې ده، لکه چې د شپې او د ورځې اندازې مقررې دي، چې د هیڅا په ژر غوښتلو او چالاکی کولو سره نه شپه لنډېږي، او نه ورځ اوږدېږي، او ګرد پخپله همغه مقرر وخت کې صبا او بېګا کیږي، د شر څخه وروسته د خیر ځنې پس د شر راتګ هم داسې وګڼئ! لکه چې ورځې پسې شپه او شپې پسې ورځ راځي، او د هغه سلسله پرله پسې ده، د دنیا د ګرد خیر او شر سلسله د یوې معینې ضابطې او نظام لاندې ده، چې د هغه ماتول، یا لرې کول د هیڅا له واکه نه دي پوره، او نه امکان لري.

وَكُلُّ إِنْسَانٍ أَلْزَمْنَاهُ طَرَفًا فِي عُنُقِهِ وَنُخْرِجُ لَهُ يَوْمَ الْقِيَمَةِ كِتَابًا يَلْقَاهُ مَشْهُورًا ﴿١٨﴾ اِقْرَأْ لَكَ كَفَىٰ بِفَيْسِكَ
الْيَوْمَ عَلَيْكَ حَسِيبًا ﴿١٩﴾

او هر انسان لازم کړی دی مونږ له ده سره عمل د ده (یا عمل نامه دده، یا بخت تالی، او قسمت دده) په غاړه د ده کې، او راوبه باسو ده ته په ورځې د قیامت کې یو کتاب (لیکلی شوی) چې یو ځای به شي، وبه ویني هغه غوړېدلۍ. (او وبه ویلی شي ده ته): ولوله (دا) کتاب ستا (عملنامه خپله)، کافي دی همدا ځان ستان ورځ پر تا حساب کوونکی (د ښکیو او د بدیو).

تفسیر: یعنې د قسمت شومي او د اعمالو بدې د ده د غاړې غړوندی ګرځېدلی دی، چې له سره ترې نه بیلېږي، او د قیامت په ورځ به یې هم هغه په نظر ورځي، او هر یوه انسان ته دده اعمالنامه پخپل لاس کې ورکول کیږي، چې پخپله یې ولولي او فیصله وکړي، چې هغه کارونه چې ده پخپل ګرد عمر کې کړي دي، ټول په کې شته؟ یا ترې څه شي پاتې دي؟ یا په کې څه زیات شي لیکلی شوی دی؟ نو هر سړی به په دغه وخت کې یقین کوي، چې د هغه یوه یوه ذره عمل یې له تریدېده او تنقیصه په کې شته.

پخوا له دې نه دغه ذکر وو، چې په دنیا کې الله تعالی کتاب لوی قرآن لېږلی دی، او هغه حساب چې له لمر او سپوږمۍ او له نورو سره متعلق دی، اوس په دغو لوستلیو شویو آیتونو کې یې د قیامت د حساب او کتاب ذکر وفرمایه، چې پر هغه پخواني حساب او کتاب باندې د نتیجې په ډول مرتب کیږي.

مِنْ اهْتَدَىٰ فَإِنَّمَا يَهْتَدِي لِنَفْسِهِ وَمَنْ ضَلَّ فَإِنَّمَا يَضِلُّ عَلَيْهَا وَلَا تَزِرُ وَازِرَةٌ وِزْرَ أُخْرَىٰ

هر چا چې سمه صافه لاره ونيوله؛ نو بېشكه همدا خبره ده چې سميرې دى په لارې لپاره د (نفعي د) ځان خپل، او هر څوك چې گمراه شو؛ پس بېشكه همدا خبره ده چې گمراه كيږي پر ضرر د ځان خپل، او نه اخلي هيڅ اخيستونكي بار د گناه د بل چا.

تفسير: يعنې الله تعالى كړدو ته سمه صافه لاره ورښوولې ده، اوس كه څوك پر هغې ځي كه نه ځي اختيار لري، او پخپله دې خپله نفعه او نقصان وگوري! ځكه چې د ده د عمل د طريقې نفع يا نقصان پخپله همده ته رسېدونكي ده، او د يوه سړي د گناه پټې او بار به د بل په سر نه بارېږي.

وَمَا كُنَّا مُعَذِّبِينَ حَتَّىٰ نَبْعَثَ رَسُولًا

او نه يو مونږ عذاب ورکوونکي (هيڅ طائفې ته) تر هغه پورې چې وليږو مونږ کوم رسول (چې لاره د توحيد او شريعت ورته بيان کړي).

تفسير: يعنې بلا شبهه بد عمل آفت راولي، خو الله تعالى پخوا له پوهولو څخه هيڅوک نه نيسي، نو ځكه رسولان لېږي، چې خلق غافله او بېخبره پرې نږدي، او له نېکو او بدو څخه يې په پوره ډول خبردار کړي، د هغو خبرو زياته تشرېح او ډېر توثيق د انبياوو په ژبه وکړي شي، چې پرې انسان محض د عقل او فطرت په لار ښوونه پوهېدی شي (مثلاً د باري تعالی وجود يا يې توحيد) او هغه شيان چې ادراک يې په محض عقل سره نه وي کافي؛ د وحي او الهام په رڼا کې وړاندې کړي شي، نو ځکه د خلقت له ابتداء څخه الله تعالی د وحي او د رسالت سلسله جاري ساتلې ده، څو د انبياء عليهم السلام انوار او فيوض په دنيا کې داسې يوه فضا پيدا کړي، چې هيڅ يو معذب قوم په دنيا يا په آخرت کې د جهل او ناپوهۍ عذر به وړاندې نه کړي شي، او په دغه پلمه د الله تعالی له عذابه ځان نشي ژغورلی (بچ کولی).

تنبیه: دلته مفسرانو د «أصحاب الفترة» او ورکيو پر تعذيب باندې بحثونه کړي دي، چې مونږ يې په دغه ځای کې د تطويل له خوفه نه شو ليکلی.

وَإِذْ أَرَدْنَا أَنْ نُهْلِكَ قَرْيَةً أَمَرْنَا مُتْرَفِيهَا فَفَسَقُوا فِيهَا فَحَقَّ عَلَيْهَا الْقَوْلُ فَدَمَّرْنَاهَا تَدْمِيرًا

او کله چې اراده وفرمايو مونږ د دې چې هلاک کړو کوم کلی (ښار)؛ نو امر وکړو مونږ غټانو (مالدارانو) د هغه (ښار) ته (په طاعت د الله سره)؛ نو فسق وکړي دوی په هغه کې، نو حق (او ثابت) شي پر (دغه د اوسېدونکو) د هغه کلی خبره (د عذاب)، نو هلاک کړو مونږ دوی په هلاکولو سختو سره.

تفسير: يعنې کله چې د بد عمليو په سبب کوم کلی (يا ښار) تباه کيږي؛ نو خلق يې همداسې يو ناڅاپي دفعتاً نه نيول کيږي او نه هلاکيږي، بلکه د حجت له اتمامه وروسته سزا ورکوله کيږي، او د نبي يا د نبي د نائينو په ژبه د الله تعالی احکام هغوی ته رسولی کيږي، خصوصاً د هغه ځای مشرانو او بارسوخو خلکو ته چې د هغوی له منلو او نه منلو اثر پر ټولو لويږي، خو هرومرو (خامخا) اطلاع ورکوله کيږي، کله چې دغه مغروران او متکبران سره له پوهې د الله تعالی پيغام نه مني، او په ټوکو او مسخرو بلا تکلفه ترې غاږه غړوي، او په دغه وضعيت هغه کلی خراب او مسموموي، دلته نو دغه کلی خپل ځان ښکاره مجرم ثابتوي، او د الله تعالی د عذاب مستحق گرځي، نعوذ بالله من شرور أنفسنا.

تنبیه: ځينې سلف وايي چې: په دې ﴿أَمَرْنَا مُتْرَفِيهَا﴾ آيت کې له امر نه مراد «أمر تکويني قدری» دی، او په ﴿إِنَّ اللَّهَ لَا يَهْدِي الْقَوْمَ الْفَاسِقِينَ﴾ کې د امر تشريعي نفي مراده ده، نو د دواړو آيتونو په منځ کې هيڅ تضاد نشته.

وَكَمْ أَهْلَكْنَا مِنَ الْقُرُونِ مِنْ بَعْدِ نُوحٍ وَكَفَىٰ بِرَبِّكَ بِذُنُوبِ عِبَادِهِ خَبِيرًا بَصِيرًا ۝

او ډېر هلاک کړي دي مونږ له (اهل د) قرنونو پس له نوح (لکه عادیان او ثمودیان او نور)، او کافي دی رب ستا په ګناهونو د بندګانو خپلو ښه خبردار ښه لیدونکی.

تفسیر: د آدم علیه السلام له زمانې څخه د نوح علیه السلام تر زمانې پورې ګرد خلق مسلمانان وو، وروسته شرک او بت پرستي پیدا شوه، نو نوح علیه السلام د هغوی د اصلاح لپاره ولېږلی شو، نوح علیه السلام تر سلهاوو کلونو پورې خلقو ته دعوت او تبلیغ وکړ، مګر هیڅ اثر یې پر دوی ښکاره نشو، بالاخر هغوی ټول په طوفان (ځپاند) کې هلاک کړل شول.

وروسته له دوی نور ډېر اقوام (لکه عاد، ثمود، او نور هم) هلاک کړل شو، حاصل یې دا چې د اقوامو د اهلاک سلسله د نوح علیه السلام د بعثت څخه وروسته شروع شوه.

﴿وَكَفَىٰ بِرَبِّكَ﴾ الآية - یعنې هیڅوک بې قصوره نه نیول کیږي، او هیڅا ته نامناسبه سزا نه ورکوله کیږي، بلکه د هر چا ګناهونو ته ګوري، او د هغه ګرد اوضاع او اطوار په پوره ډول ورڅرګند (ښکاره) او معلوم دي، او د هغو سره مناسبه او موزونه سزا ورته ورکوي، او همغسې معامله ورسره کوي.

مَنْ كَانَ يُرِيدُ الْعَاجِلَةَ عَجَلْنَا لَهُ فِيهَا مَا نَشَاءُ لِمَنْ نُرِيدُ ثُمَّ جَعَلْنَا لَهُ جَهَنَّمَ يَصْلَاهَا مَذْمُومًا مَذْمُورًا ۝

هر څوک چې وي چې غواړي (په عمل خپل سره فقط) دغه دنیا، نو په تلوار به ورکړو مونږ ده ته په دې دنیا کې هومره چې زموږ خوښه وي، لپاره د هغه چا چې اراده وفرمایو مونږ، بیا به وګرځوو مونږ ده ته دوزخ (په آخرت کې) چې ننوځي به په هغه دوزخ کې، ملامت کړی شوی شړلی شوی (له رحمته).

تفسیر: یعنې دا ضروري نه ده چې د دنیا هر یو عاشق (مین) فوراً هلاک کړی شي، بلکه مونږ له دغو خلقو څخې هغو کسانو ته چې تش د دنيوي متاع لپاره سرګردانه ګرځي، هر چا ته چې اراده وفرمایو او هغومره چې اراده وفرمایو، سم له خپله حکمته او مصلحته د دنیا سامان ورکوو، څو د دوی جدوجهد او د فاني نېکیو فاني ثمره ورسیري، او که هغوی ته آخري سعادت مقدر نه وي؛ نو د شقاوت جام یې خو په پوره ډول تر څنډو (غاړو) پورې ورته ډک کړی شوی وي، او په نهایت ذلت او رسوايي د دوزخ د ابدې بنديخانې خوا ته په تېل وهلو بیول کیږي.

وَمَنْ أَرَادَ الْآخِرَةَ وَسَعَىٰ لَهَا سَعْيَهَا وَهُوَ مُؤْمِنٌ فَأُولَٰئِكَ كَانَ سَعْيُهُمْ مَشْكُورًا ۝

او هر څوک چې غواړي آخرت (جنت) او کوښښ کوي هغه ته کوښښ لایق د ده (په طاعت د الله سره) حال دا چې دی (خالص) مؤمن هم وي؛ نو دغه کسان دی کوښښ د دوی مقبول (په نزد د الله کې).

تفسیر: یعنې د هر چا په زړه کې چې یقین او ایمان موجود وي، او په نېک نیت د الله تعالی رضا او خوښي او د اخروي ثواب لپاره د رسول الله صلی الله علیه وسلم د ورښوولې لارې باندې په عملي ډول منډې وهي، او ورځغلي، نو مونږ د دوی کوښښ له سره ضائع او خراب کوونکي نه یو، او یقیناً د اُحدیت په دربار کې په حسن قبول سره به مفخر او سرلوړی کیږي.

كَلَّا نُنَادِيَهُمْ اِهْلًا وَهُوَ اَكْرَمُ مَنْ عَطَا رَبُّكَ وَمَا كَانَ عَطَاؤُ رَبِّكَ مَحْظُورًا ﴿١٥﴾

هر يوه (له دغو طلب گرو د دنیا او عُقبی) سره مدد کومک کوو مونږ دغه (اول ټولي) سره (چې طالبان د دنیا دي)، او د دغه دویم ټولي سره (چې طالبان د عُقبی دي) له ورکولو د رب ستا، او نه دي ورکول د رب ستا (په دنیا کې) منع کړی شوي (له هیچا نه).

تفسیر: یعنې الله تعالی سم له خپله حکمته او مصلحته ځینو د دنیا طالبینو ته دنیا، او د آخرت گړدو طالبانو ته آخرت عطا فرمایي، د الله تعالی په عطا کې هیڅوک مانع او مزاحم نشي کېدی، یا یې دا مطلب چې د دنیا طالب وي، یا د آخرت دغو دواړو ته له دنیوي امداد څخه حسب المصلحت حصه وررسېږي، محض د کفر او عصیان لامله د دنیوي بخشش دروازې او وروڼه نه پرې تړلی کېږي.

اَنْظُرْ كَيْفَ فَضَّلْنَا بَعْضَهُمْ عَلَى بَعْضٍ وَلِالْآخِرَةِ الْكِبَرُ دَرَجَاتٍ وَالْاَكْبَرُ تَفْضِيلًا ﴿١٦﴾

وگوره چې څرنگه فضیلت ورکړې (غوره کړې) دی مونږ ځینې د دوی ته پر ځینو نورو (په رزق او په نورو کې)، او خامخا آخرت ډېر لوی دی له جهته د مرتبو او ډېر لوی دی له جهته د بهتر والي (له دنیا نه).

تفسیر: یعنې لکه چې دنیوي ژوندون کې د مال، دولت، عزت، حکومت او د نورو په اعتبار یو په بل باندې یوه اندازه فضیلت لري، په همدې باندې قیامت هم قیاس کړئ! چې په آخرت کې به د اعمالو او احوالو په لحاظ په څه اندازه د مراتبو فرق وي، لکه چې له نصوصو څخه ثابت دي چې د جنت درجات، او د جهنم درکات سره یې حده متفاوت دي، په حدیث کې راغلي دي چې په جنت کې سل درجې دي، او په هرو دوه درجو کې به د ځمکې او اسمان په اندازه تفاوت وي، لاندني اوسېدونکو ته به باندني اوسېدونکي داسې ښکاري لکه چې مونږ ته له ځمکې څخه په افق کې ستوری برېښي، پخوا یې راښوولي وو؛ چې د جنت دغه درجې د هغو کسانو په برخه کېږي، چې د آخرت لپاره د هغه سره لائقې منډې یې وهلي وي، او لازم کوښښ او زیار (محنت) یې وربښکلی وي، په وروستیو آیاتونو کې تر لرې ځایه پورې د آخرت د سعي طریقه راښوولې شوې ده، چې د هغې په تعمیم سره انسان ته دغه لوړ مقامات حاصلېږي، د ابن عباس رضي الله تعالی عنهما قول دی چې: «حق تعالی د (تورات) گړد اخلاقي تعلیم د بني اسرائیلو د سورت په (۱۵) آیتونو کې داخل کړی دی، هغه پنځلس آیتونه د دې سورت له درېمې رکوع له سره څخه شروع کېږي.

لَا تَجْعَلْ مَعَ اللَّهِ إِلَهًا آخَرَ فَتَقْعَدَ مَذْمُومًا مَّنْذُورًا ﴿١٦﴾

مه نېسه (ای بنده) سره له الله معبود بل، (او که دې ونیو)؛ نو به کېنې (تل په دوزخ کې) ملامت کړی شوی بې ملگری (بې برخې کړی شوی له خیره).

تفسیر: یعنې شرک داسې ظاهر البطلان څیز دی، چې د هغه له اختیارولو څخه د الله تعالی او د هغه پرښتې، بلکه د دنیا د گړدو پوهانو په نزد تاسې مذموم او ملزم گرځئ! لکه چې نن مونږ پخپلو سترگو سره گورو په هغو مذاهبو کې چې د شرک صریح تعلیم وو؛ هغه هم د پوهانو په جرگو کې د ځای حاصلولو لپاره ورو ورو د خپل مذهب اصلاح او ترمیم کړی دی، او د توحید په لوري رانزدې کېږي، هر یو عاقل دغه محسوس کړی دی، چې اشرف المخلوقات انسان لپاره به دغه ډېر د ذلت او رسواۍ موجب وي، چې له خپله ښکته، یا د کوم عاجز مخلوق په مقابله کې سر په سجده ولوېږي، خصوصاً بیا هغو څیزونو ته د غوښتنې لاس وغځوي چې هغه یې پخپله توږلی او جوړ کړی وي، هغه

کسان چې پاک الله پرېږدي، او د غیر الله په مقابله کې سر ښکته کوي؛ نو بې نیازه الله جل جلاله د حقيقي نصرت او برکت دروازه پر دوی تړي، او د کمزورۍ او بېکسۍ په حالت کې یې پرېږدي، لکه چې د سخت مشکل او صعوبت په وخت کې دی امداد او اعانت ته ډېر اړ او محتاج وي، هیڅوک به له ده سره مرسته او معاونت ونه کړي، «ضَعُف الطالب والمطلوب».

وَقَضَىٰ رَبُّكَ أَلَّا تَعْبُدُوا إِلَّا إِيَّاهُ وَيَالِ الْوَالِدِينَ إِحْسَانًا ۚ أَمْ يَتَّبِعُونَ عِنْدَكَ الْكِبَرَ أَحَدُهُمْ أَوْ كِلَاهُمَا فَلَا تَقُلْ لَهُمَا
أُفٍّ وَلَا تَنْهَرَهُمَا وَقُلْ لَهُمَا قَوْلًا كَرِيمًا ۝ وَأَخْفِضْ لَهُمَا جَنَاحَ الذَّلِيلِ مِنَ الرَّحْمَةِ وَقُلْ رَبِّ ارْحَمْهُمَا كَمَا
رَبَّيْنِي صَغِيرًا ۝

او حکم فرمایلی دی رب ستا چې عبادت مه کوي تاسې (د بل هیچا) مگر یواځې د همدغه (الله)، او (احسان کوي) له والدینو (مور او پلار) سره په احسان کولو سره، او که چېرې هر ورو ورسېد تا څخه زوړوالي ته یو له دې دواړو د دوی (یعنې مور او پلار)؛ نو مه وایه ته دې دواړو ته (کلمه د) اف، او مه رته دوی دواړه، او وایه دې دواړو ته خبره پسته (ادبناکه). او ښکته کړه لپاره د دې دواړو وزر (اوږه) د تواضع (نه د تکبر) له مهربانۍ، او ووايه: ای ربه ځما! مهرباني (او بخښنه) وکړه دې دواړو ته لکه چې تربیه (پالنه) یې کړېده ځما په هغه حال کې چې زه صغیر وړوکی ووم.

تفسیر: په حقیقت سره خو پاک الله د مولود وجود عطاء فرمایي؛ مگر والدین (مور او پلار) دده د ایجاد ظاهري ذریعه ده؛ نو ځکه پاک الله په څو آیاتونو کې د خپلو حقوقو پسې د والدینو د حقوقو ذکر فرمایلی دی، په حدیث کې راغلي دي: «هغه سړی له خاورو سره برابر او ذلیل شو، چې خپل مور او پلار ومومي، او دوی د خدمت کولو په وسیله جنت ځان ته حاصل نه کړي».

له والدینو سره نیکي کول دا دي: چې په ژوندون کې پخپل ځان او مال سره د هغوی خدمت وکړي، او د زړه په اخلاص سره د دوی تعظیم او محبت په ځای راوړي، او د مړ کېدلو څخه وروسته د هغوی جنازه اداء کړي، او د دوی لپاره دعاء وغواړي، او حتی المقدور د هغو عهد پوره کړي، او د دوی له دوستانو سره په تعظیم او ښه سلوک معامله وکړي، او د دوی له اقاربو سره د صله رحمۍ او ښېګڼې (ښکې) چارې وکړي، وغیر ذلک.

﴿إِن يَتَّبِعُونَ عِنْدَكَ الْكِبَرَ أَحَدُهُمَا أَوْ كِلَاهُمَا﴾ الآية - په زوړتوب کې د خدمت احتیاج زیات وي، چې د دې لامله آل او عیال هم زړه تنگی او پرېشانه کېږي، او په زوړوالي کې هوښ او حواس هم پخپل ځای کې نه وي پاتې، د ښه او سعادت من اولاد کار دا وي، چې په داسې وخت کې د والدینو له خدمت څخه زړه تنګه نشي، پاک قرآن تنبیه راکوي چې د مور او پلار رټل او ناکاره خبرې کول چېرې، بلکه تش د «أف» کلمه دې هم د دوی په مقابل کې له خولې څخه نه وباسي! چې د زړه تنگی علامه ده، بلکه د خبرو اترو په وخت کې د دوی ادب او تعظیم دې په پوره ډول سره وکړي! سعید بن المسیب (رحمه الله) فرمایي چې: «صالح ولد ته لازم دي، چې له مور او پلار سره داسې خبرې اترې وکړي لکه چې یو خطا کاره مریي د خپل سخت مزاج بادار (سردار) سره په نهایت خوف او وېره خبرې کوي».

﴿وَأَخْفِضْ لَهُمَا جَنَاحَ الذَّلِيلِ مِنَ الرَّحْمَةِ﴾ الآية - یعنې څه وخت چې زه بیخي کمزوری او ناتوانه وم؛ دوی ځما په تربیت او روزنه خپلې خولې بهولي دي، او سم له خپله خیاله او توانه یي ما ته د هر راز راحت، خوشالۍ، او د ښېګڼې (فائده) د رسولو په فکر کې وو، له زرګونو آفاتو او حوادثو څخه ځما د ژغورنې او ساتنې په فکر او کوښښ کې وو، په څو څو ځلې ځما له خاطره خپل ځان په مصائبو او مضاعبو او متاعبو غورځولی دی، نن چې د دوی د ضعیفۍ وخت

راغلی دی؛ نو څه چې ځما له قدرته او توانه کیري، زه هم د هغوی خدمت او تعظیم کوم، خو د دوی پوره حق نشم اداء کولی، ځکه ای الله! ستا له درباره استدعاء کوم چې په دغه زورپالي او وروسته له موته پر دوی باندې د رحمت نظر و فرمایي!.

په حدیث کې راغلي دي چې «د پاک الله رضاء د مور او پلار په رضاء کېدلو کې ده، او په غضب کېدل د الله تعالی د مور او پلار په غضب کې دي»، او په بل حدیث کې داسې راغلي دي چې «ځان وساتئ له عاقوالي د مور او پلار نه! ځکه بوی د جنت چې د یو زر کاله لار له مسافې نه نېکانو ته رسیږي؛ هغه عاق الوالدین ته له سره نه رسیږي».

رَبُّكُمْ أَعْلَمُ بِمَا فِي نُفُوسِكُمْ إِنَّ تَكُونُوا صَالِحِينَ فَإِنَّهُ كَانَ لِلْأَوَّابِينَ غَفُورًا ﴿١٥﴾

رب ستاسې ښه عالم (خبردار) دی په هغه څه چې په نفوسونو (زړونو) ستاسې کې دي، که یې تاسې نېکان (له خپلو میندو او پلرونو سره)؛ نو بېشکه چې الله دی لپاره د توبه کوونکي ډېر مغفرت کوونکی (د خطیاتو).

تفسیر: یعنې د والدینو تعظیم او د دوی په مقابله کې تواضع او عاجزي کول ښایي چې د زړه په اخلاص او صمیمیت وي، الله تعالی ته ښه معلوم دی چې کوم یو او څرنګه د مور او پلار خدمت کوي، که فې الواقع تاسې نېک او سعادتمن یې، او د الله تعالی په لوري رجوع کوئ، او په اخلاص او حق پېژندلو د دوی خدمت کوئ؛ نو الله تعالی به ستاسې خطاوې او تقصیرات معافوي.

فرض یې کړئ که کوم وقت د نېک نیتۍ، له زړه تنګۍ یا د فکر او چرت د خرابوالي لامله ستاسې ځنې د مور او پلار د خدمت څخه څه خیز پاتې شوی وي؛ نو بیا توبه او رجوع ترې وکړئ! نو پاک الله ډېر مغفرت کوونکی دی. تنبیه: د دې خبرې تفصیل دې په فقهیه وو او نورو کتابونو کې وکتلی شي، چې د والدینو فرمان منل په کومو ځایونو کې روا؟ او په کومو کومو ځایونو کې ناروا دی؟ په «روح المعاني» کې هم پر دغه موضوع مفید او مبسوط کلام شوی دی، فلیراجع.

وَإِنَّ الْقُرْآنَ حَقُّهُ وَالسَّيِّئِينَ وَابْنَ السَّبِيلِ وَلَا تُبَذِّرْ تَبْذِيرًا ﴿١٦﴾

او ورکوه (ای بنده!) خاوند د خپلوۍ ته حق د هغه او مسکین نادار ته او مسافر ته او اسراف مه کوه! په اسراف کولو سره.

تفسیر: یعنې د اقاربو او خپلوانو هر قسم مالي او اخلاقي حقوق اداء کړئ! د محتاجانو او مسافرانو له احواله ځان خبروئ! فضول خرڅ دا دی چې پر معاصیو او لغویاتو مال ولګول شي، یا په مباحاتو کې بې فکره او بې له مصلحته او بې د خیر او شر معلومولو څخه دومره زیات ولګولی شي، چې وروسته له هغه د حقوقو د فوتېدو او د حرامو د ارتکاب سبب وګرځي.

إِنَّ الْمُبَذِّرِينَ كَانُوا إِخْوَانَ الشَّيْطَانِ وَكَانَ الشَّيْطَانُ لِرَبِّهِ كَفُورًا ﴿١٧﴾

بېشکه چې اسراف کوونکي دي دوی وروڼه د شیطانونو (یعنې په مثل د شیطانونو دي په شرارت او اتلاف کې)، او دی شیطان رب خپل ته ډېر ناشکره.

تفسیر: یعنې مال د الله تعالی لوی نعمت دی، چې په هغه سره په پوره زړه او خاطر جمعی سره عبادت کیري، او د نورو اسلامي خدماتو او د نېکیو انجام هم په هغه سره په عمل راځي، نو د مال بېځایه لګول او صرفول داسې ناشکري ده

چې د شیطان له اغواء او تحریکه او په وقوع راځي، او انسان په ناشکری د شیطان سره مشابه او ورته کیږي، همغسې چې شیطان د الله تعالی وړ کړي قوتونه په عصیان او اضلال کې صرفوي، دی هم د الله تعالی وړ کړي نعمتونه د هغه په عصیان او نافرمانی او طغیان کې لگوي.

وَأَنَّا نُرْصِنُ عَنْهُمْ آبِتَاءَ رَحْمَةٍ مِّن رَّبِّكَ تَرْجُوهُمْ أَفَلَا لَهُمْ قَوْلًا مِّسُورًا ﴿١٥﴾

او که اعراض کاوه تا له دغو (ذوي القربى، مساکين، ابن السبيل او نورو نه) لپاره د طلب د رحمت (مهرباني) له رب ستا چې ته اميد لرې د هغه (رحمت)؛ نو ووايه هغوی ته خبره پسته خوږه.

تفسير: يعنې هغه څوک چې تل سخاوت کوي، او يو وخت له هغه سره څه شی نه وي، نو د الله تعالی په نزد چې د اميد کوونکي ناامیده تلل ښه نه ښکاري، او د هغه محتاج قسمت الله تعالی سخيانو ته رسوي؛ نو ځکه که يو وخت دی څه شی ورنشي کړي؛ نو په پستې او خوږې ژبې سره دې ترې معذرت او معافي وغواړي! مثلاً ورته وويلی شي: کله چې الله ماته څه شی راکړي؛ نو ان شاء الله تعالی زه به د تا خدمت وکړم! په سختی او بد اخلاقي سره له ځواب وړ کولو څخه دغه اند پښه شته چې چېرې ستاسې پخواني خيراتونه ابته او باطل او برباد شي.

وَلَا تَجْعَلْ يَدَكَ مَغْلُولَةً إِلَىٰ عُنُقِكَ وَلَا تَبْسُطْهَا كُلَّ الْبَسْطِ فَتَقْعُدَ مَوْتًا مَّحْشُورًا ﴿١٦﴾

او مه ګرځوه لاس خپل ترلی شوی تر غاړې خپلې پورې (يعنې بخل او شومتيا مه کوه)، او مه يې غځوه په بيخي غځولو سره (يعنې اسراف هم مه کوه) نو کښېنې به ته ملامت کړی شوی (په امساک کې)، بې ماله پښېمانه شوی (په اسراف کې).

تفسير: يعنې چې ګرد ورته مخ واړوي، چې کنسک، بخیل او مچ خوړونکی دی، يا دا چې دومره سخا او ورکړه دې ولې وکړه، چې ته پخپله محتاج او نادره پاتې شوې؟ الغرض په هره معامله کې د توسط او اعتدال رعايت پکار دی، نه خپل لاس دې له شومتيا او بخله دومره کلک ونیسه! او راټوله يې چې ستا له غاړې سره ولګېږي، او نه له خپله طاقت او توانه زيات داسې خلاص لاس او پرانستلی موتي ولرې، چې وروسته ته پخپله محتاج او په غوښتلو او سوال خوله پرانيځي، او ستا لاس همغسې خلاص پاتې شي، (ابن کثير رحمه الله) ليکي: «فتعطي فوق طاقتك، وتخرج أكثر من دخلك»، يعنې له خپله طاقت زيات يا له خپله دخله زائد صرفول هم د ﴿وَلَا تَبْسُطْهَا كُلَّ الْبَسْطِ﴾ لاندې داخل دی، په حديث کې راغلي دي: «ما عال من اقتصد» «نه محتاجيږي هغه څوک چې ځان ته اقتصاد غوره کړي».

إِنَّ رَبَّكَ يَبْسُطُ الرِّزْقَ لِمَن يَشَاءُ وَيَقْدِرُ إِنَّهُ كَانَ بِعِبَادِهِ خَبِيرًا بَصِيرًا ﴿١٧﴾

بېشکه رب ستا پراخوي روزي لپاره د هغه چا چې اراده وفرمايي (د پراخولو يې)، او تنګوي (يې) په هغه چا چې اراده وفرمايي، (د تنګولو يې) بېشه چې دغه (الله) په (مصالحو د بندګانو خپلو) ښه خبردار ښه ليدونکی دی.

تفسير: يعنې ستاسې له امساک او لاس نيولو څخه به نه تاسې غنيان کېږئ، او نه به نور فقيران ګرځي، او نه ستاسې له سخاوت هغه غني کېږي، او نه تاسې فقيران کېدی شئ، د فقر او د غناء د مختلفو احوالو رالېږل د هغه مالک علی الاطلاق په لاس دي، ستاسې کار په توسط او اعتدال او اقتصاد کې د الله جل جلاله د حکم امتثال دی.

وَلَا تَقْتُلُوا أَوْلَادَكُمْ خَشْيَةَ إِمْلَاقٍ مَحْنُ نَزْفِهِمْ وَإِن كُنْتُمْ كَاذِبِينَ ﴿۱۹﴾

او مه وژنئ تاسې اولاد خپل د وېرې د فقره، همدا مونږ روزي ورکوي دوی ته او تاسې ته هم، بېشکه چې قتل د دوی ده خطا (ګناه) لویه، (چې د نسل او د نوعې قطع ده).

تفسیر: ځينو کافرانو خپل اولادونه وژل، چې د دوی خواږه او لګښت مونږ له کومه کړو، په (۸ جزء د الانعام سورت په (۱۹) رکوع) کې په همدغه مضمون يو آيت تېر شوی دی؛ تفصيل دې وکتل شي، او دغه د بې رحمۍ حرکت د انسانيت او د تهذيب له اصوله مخالف دی، او له دې څخه څرګندېږي (بنسکاريږي) چې داسې کونکي د الله تعالی پر رزاقيت اعتماد نه لري.

وَلَا تَقْرَبُوا الرِّبَا إِنَّمَا كَانَ قَابَ حَشَةٍ وَسَاءَ سَبِيلًا ﴿۲۰﴾

او مه نژدې کېږئ تاسې زنا ته، بېشکه چې دا زنا ده قبيحه (عقلاً او شرعاً)، او بده ده دغه زنا له جهته د روش هم (چې زیان او فتنه ترې پيدا کېږي).

تفسیر: یعنې زنا کول خو ډېر سخت کار دی، تاسې زنا ته مه نژدې کېږئ!، په ﴿وَلَا تَقْرَبُوا﴾ کې د زنا له دواعیو او مبادیو څخه د نه نژدېوالي او نه تقرّب هدایت کړی شوی دی، یعنې پردې ښځې ته بې له شرعي عذره کتلو او نظر کولو، مېچي کولو، لاس وروړلو او نورو څخه ځانونه وژغورئ (وساتئ)، او بیخي د پردیو ښځو له مقاربتې لرې ګرځئ! ځکه چې له زنا څخه په انسابو کې بې نظمي او بې ترتیبی او اشکال پېښېږي، او ډېر قسم جنګونه او جګړې ترې پيدا کېږي، او د ګردو لپاره یوه بده لاره په وجود راځي.

شاه صاحب لیکي: «که دغه لاره جوړه شي؛ نو یو سړی به د بل سړي پر ښځه نظر اچوي، او هغه به د ده ښځې ته ګوري، د امام أحمد (رحمه الله) په مسند کې راغلي دي چې: «یو سړي رسول اکرم صلی الله علیه وسلم ته عرض وکړه چې: «ماته اجازه راکړه چې زنا وکړم!» د دې خبرې د اورېدلو څخه ګرد حاضرین ورته په قهر شول، چې د رسول الله صلی الله علیه وسلم په مخکې داسې ګستاخي؟ خبردار چې شه!، رسول الله صلی الله علیه وسلم ورته وفرمایل چې: «آیا ته دغه حرکت د خپلې مور، خور، ترور، تورې او نورو په نسبت خوښوي؟» هغه عرض وکړ چې: «یا رسول الله! الله دې ما له تا جبار (قربان) کړي! له سره یې نه خوښوم»، نو رسول الله مبارک وفرمایل چې: «نور خلق هم تا غوندې دي، او له سره خپلو میندو، خویندو، تروریانو، توپيګانو او نورو په نسبت دغسې فعل نه خوښوي» بیا رسول الله صلی الله علیه وسلم ورته دعاء وکړه، چې ای الله! د ده ګناه ورمعافه کړه! او زړه یې ورپاک کړه! او فرج یې وساته!، «أبو أمامه رضي الله عنه فرمائي چې: له دغه دعاء څخه وروسته دغه سړي داسې متقي شو؛ چې ښځو او نورو مناهيو ته به یې له سره نه کتل».

«اللهم صل على سيدنا محمد وعلى آل سيدنا محمد وعلى أصحاب سيدنا محمد وبارك وسلم».

وَلَا تَقْتُلُوا النَّفْسَ الَّتِي حَرَّمَ اللَّهُ إِلَّا بِالْحَقِّ وَمَنْ قُتِلَ مَظْلُومًا فَقَدْ جَعَلْنَا لَوْلِيٍّ سُلْطَانًا فَلَا يَسْرِفُ فِي الْقَتْلِ إِنَّهُ كَانَ مَنْصُورًا ﴿۲۱﴾

او مه وژنئ تاسې نفس هغه چې حرام کړي دي الله (وژل د هغه) مګر په حقه سره (چې ارتداد او زنا مع الإحصان او قصاص دی)، او هر څوک چې ووژلی شو په دې حال چې مظلوم وي؛ نو په تحقیق ګرځولی دی مونږ لپاره د وارث د هغه زور (او قوت چې له قاتل څخه انتقام اخستی

شي)، نو اسراف دې نه کوي په قتل کې (چې غیر حق بل څوک وژني بې له قاتله)، په تحقیق دغه (وارث) دی مدد ورسره کړی شوی.

تفسیر: په صحیحینو شریفینو کې راغلي دي، چې د هیڅ مسلمان وینه تویول نه دي حلال، مگر په درې صورتونو کې: (۱): د ځان په بدل ځان، (۲): د محسن زاني، (۳): د هغه سړي چې دین پرېږدي، یا مرتد شي، او له جماعته بیلېږي.

﴿وَمَنْ قُتِلَ مَظْلُومًا﴾ الآية - یعنې د مقتول اولیاء اختیار لري چې د حکومت په وسیله د هغې وینې بدل واخلي، او هغه قاتل په قصاص ورسوي، لیکن د بدل اخیستلو په وخت کې له حده تېری ونه کړي! مثلاً د قاتل په ځای دې غیر قاتل نه وژني!، یا نور بې گناهان دې له قاتل سره نه شاملوي! یا د قاتل پوزه، غوږونه، انور دې نه پرې کوي! او مثله دې ونه کړي!

﴿إِنَّهُ كَانَ مَنصُورًا﴾ یعنې الله له هغه وارث سره مدد وفرمایه، چې د بدل اخیستلو حق یې ورکړ، او حاکمانو ته یې امر وفرمایه چې د دغه وارث په حق رسونه کې دې هیڅ قصور ونه کړي!، بلکه پر هر چا باندې لازم دي چې د وینې په بدل اخیستلو کې له وارث سره معاونت او مرسته وکړي! نه چې بالعکس د قاتل حمایت وکړي، او پر وارث باندې هم لازم دي چې د یوه په ځای دې دوه تنه نه وژني!، یا که پخپله قاتل یې په لاس ورنشي، نو داسې نه چې د هغه قاتل ځوی یا ورور یا نور وژني، لکه چې د جاهلیت په زمانه کې همداسې بد رواج وو.

وَلَا تَقْرَبُوا مَالَ الْيَتِيمِ إِلَّا بِالَّتِي هِيَ أَحْسَنُ حَتَّىٰ يَبْلُغَ أَشُدَّهُ وَأَوْفُوا بِالْعَهْدِ إِنَّ الْعَهْدَ كَانَ مَسْئُولًا ﴿٨٥﴾

او مه نژدې کېږئ تاسې مال د یتیم ته (او تصرف په کې مه کوئ) مگر په هغې طریقي سره چې وي هغه ډېره ښه (په حفاظت او زیادت کې)، تر هغه پورې چې ورسېږي حد د بلوغ خپل ته، او وفا کوئ په عهد، بېشکه چې عهد دی پوښتېدلی شوی (له عاهده).

تفسیر: یعنې د یتیم مال ته لاس مه وروړئ! هو، که د هغه د مال حفاظت او صیانت او خبر غوښتنه ستاسې مقصود وي؛ نو په هغه کې هیڅ مضائقه نشته، څه وخت چې دغه یتیم ځلمی شي، او پخپل نفع او نقصان وپوهېږي، نو مال یې وروسپارئ!

په دغه ﴿وَأَوْفُوا بِالْعَهْدِ﴾ کې ګرد عهدونه داخل دي، که له الله تعالی سره وکړی شي، یا له بندګانو سره مشروط په دې چې غیر مشروع نه وي.

وَأَوْفُوا الْكَيْلَ إِذَا كِلْتُمْ وَزِنُوا بِالْقِسْطِاسِ الْمُسْتَقِيمِ ذَلِكَ خَيْرٌ وَأَحْسَنُ تَأْوِيلًا ﴿٨٦﴾

او پوره ورکوئ تاسې پیمانه هر کله چې پیمانه کوئ تاسې، او تول کوئ تاسې په تلې برابرې سره، دغه (پوره کول د کیل او وزن) خیر ډېر غوره او خورا (ډېر) ښه دی له خیانته له جهته د مال (او عاقبت).

تفسیر: یعنې د وزن په وخت کې ډنډې مه وهئ! په تلو او پیمانه کولو کې له تزئید او تنقیصه د معاملاتو نظام مختل (خراب) کېږي، او په کې ګډوډي راځي، د شعيب علیه السلام د قوم د اهلاک قصه پخوا له دې نه تېره شوه، د هغوی ډېره لویه عملي گناه همدغه بیان شوې ده، په روایاتو کې راغلي دي: «د هر هغه سړي چې پر حرامو قدرت ومومي، او محض د الله تعالی له وېرې هغه ونه کړي؛ نو الله تعالی پخوا له آخرته په دنیا کې د هغه نعم البدل ورعطاء کړي».

وَلَا تَقْفُ مَا لَيْسَ لَكَ بِهِ عِلْمٌ إِنَّ السَّمْعَ وَالْبَصَرَ وَالْفُؤَادَ كُلُّ أُولَٰئِكَ كَانَ عَنْهُ مَسْئُولًا ﴿٥١﴾

او مه کوه پیروي د هغه کار چې نه وي تا ته په هغه پوهه (قول وي که فعل)، بېشکه غوږ او سترګه او زړه هر یو له دغو (درې واړو) دي له هغه څخه پوښتنه کړې شوي (په قیامت کې چې تا په دنیا کې ولې ګناه کوله؟).

تفسیر: یعنې بې له تحقیقه خبره له خپلې ژبې څخه مه وباسه! او نه په ناپوهۍ او په پټو سترګو د هغه متابعت وکړه! انسان ته ښایي چې له خپلو غوږونو او زړه او ماغزو څخه کار واخلي! او د کفایت په اندازه تحقیق او تعمق وکړي! بیا دې یوه خبره له خولې څخه وباسي! یا پر کومه خبره عمل وکړي! له اورېدلو شویو سره کوم قطعي حکم صادر نه کړي! او نه پرې عمل وکړي!.

په دغه کې د دروغو شهادت، غلط تهمتونه لګول، بې له تحقیقه خبرې اورېدل، بې له تحقیقه د کوم سړي درېولو (تکلیف رسولو) پسې لوېدل، یا چټي (بېکاره) بغض او عداوت ورسره قائلول، د پلرونو او د نیکونو چټي تقلید پسې لوېدل، د رسم او رواج لامله د خلاف الشرع او ناحقې خبرې حمایت کول، د نالیدلو او نااورېدلو شیانو، لکه لیدلي یا اوریدلي څرګندول، د غیر معلومو شیانو په نسبت داسې دعوی کول چې زه پرې پوهېږم، دغه ټول صورتونه د دغه آیت لاندې شامل دي، په یاد یې ولرئ! چې د قیامت په ورځ کې د دغو ټولو قوتونو په نسبت به سوالونه کېږي، چې تاسې دغه قوتونه په کومو کومو ځایونو کې لګولي دي؟ او ولې تاسې هغه قوتونه مو بې ځایه او بې موقعه صرف کړي دي؟.

وَلَا تَمْسُ فِي الْأَرْضِ مَرَحًا إِنَّكَ لَن تَخْرِقَ الْأَرْضَ وَلَن تَبْلُغَ الْجِبَالَ طُولًا ﴿٥٢﴾

او مه ګرځه ته په ځمکه کې په دې حال کې چې خاوند د خیال (او تکبر اوسې)، بېشکه چې ته له سره به څیري نه کړې ځمکه (په درېولو د پښو سره له کبره) او له سره به ونه رسیږي (سرونو د) غرونو ته له جهته د اوږدوالي.

تفسیر: یعنې د متکبرانو تقلید او متابعت انسان ته ښه نه ښکاري، نه په زوره د پښو په درېولو سره ځمکه څیریدی شي، او نه د غاړې له هسکولو (او چټولو) او د ټیټر د باندې ایستلو څخه سړی د غرونو په قدر جګیدی شي، نو بیا په داسې ضعف او عجز او په دغه بساط کې خپل ځان دومره پړسولو او اوږده غځولو څخه څه فائده به لاس راځي؟.

كُلُّ ذَلِكَ كَانَ سَيِّئُهُ عِنْدَ رَبِّكَ مَكْرُوهًا ﴿٥٣﴾

ګرد دغه (۱۱) امرونه ۱۲ نهی «ولا تجعل» نه تر دې ځایه، ده بدي د هغه په نزد د رب ستا بد ګڼل شوې.

ذَٰلِكَ مِمَّا أَوْحَىٰ إِلَيْكَ رَبُّكَ مِنَ الْحِكْمَةِ وَلَا تَجْعَلْ مَعَ اللَّهِ إِلَهًا آخَرَ فَتُنْفِقُ فِي جَهَنَّمَ مَلُومًا مَّدْحُورًا ﴿٥٤﴾

دا (ټول احکام) له داسې قسمه دي چې وحي کړې ده تاته رب ستا له حکمت (او عقلي کارونو څخه)، او مه نیسه ته له الله سره معبود بل، (که دې ونیو)؛ نو وبه غورځولی شي په دوزخ کې ملامت کړی شوی رټلی شوی (له رحمته د الله).

تفسیر: یعنې پاس هغه پر مغز او بېش بها نصیحتونه چې شوي دي، دا ګرد هغه علم او حکمت او تهذیب او موعظت او اخلاقي خبرې دي، چې سلیمه عقول یې قبلوي، چې هغه ګرد د وحي په وسیله نبي أمي صلی الله علیه وآله وصحبه وسلم ته بلاواسطه او دغه محمدي امت ته د رسول الله صلی الله علیه وسلم په واسطه نازل او رالېږلي شوي دي.

د پاس ذکر شویو نصائحو شروع له توحید نه شوې وه: ﴿لَا تَجْعَلْ مَعَ اللَّهِ إِلَهًا الْخَرَفَةُ مَذْمُومًا غُنْ وَلَا﴾، د هغه په خاتمه کې چې د ﴿وَلَا تَجْعَلْ مَعَ اللَّهِ إِلَهًا الْخَرَفَةُ مَذْمُومًا غُنْ وَلَا﴾ آیت دی؛ بیا هم د توحید تذکر او یادونه شوې ده، خو قاري وپوهېده شي، چې د تمامو حسناتو ابتداء او انتهاء د الله تعالی د خالص توحید سره وي.

أَفَاصْفُكُمْ رَبُّكُمْ بِالْبَنِينَ وَاتَّخَذَ مِنَ الْمَلَائِكَةِ إِنَاثًا إِنَّكُمْ لَتَقُولُونَ قَوْلًا عَظِيمًا ﴿٢٠﴾

آیا نو غوره کړي یی تاسې رب ستاسې په ځامنو سره او (پخپله الله ځان ته - په زعم ستاسې -) نیولي دي له پرستو څخه ښځې، لونې، بېشکه تاسې چې یی خامخا وایی خبره ډېره لویه. تفسیر: یعنې یو د الله تعالی لپاره د اولاد تجویز، او اولاد هم د جونو په صورت چې تاسې هغو ته په ډېره سپکه گورئ؛ ډېر جسارت او لویه سپین سترگي او گستاخي ده.

وَلَقَدْ صَرَّفْنَا فِي هَذَا الْقُرْآنِ لِيَذَّكَّرُوا وَمَا يَزِيدُهُمْ إِلَّا نُفُورًا ﴿٢١﴾

او خامخا په تحقیق مکرر بیان کړي مونږ په دغه قرآن کې لپاره د دې چې پند پرې واخلي دوی، اونه زیاتوي دوی ته مکر تېښته او لرې والی (له حقه). تفسیر: یعنې قرآن عظیم په مختلفو عنوانونو او په رنگارنگ دلائلو او شواهدو دغه مشرکین پوهوي، لکه دغه بدبختان د پند او نصیحت د حاصلولو په ځای لازیات تور خوري، او په وحشت تېښتي، او د بې لارۍ په لوري منډې وهي، او ورځغلي.

قُلْ لَوْ كَانَ مَعَهُ آلِهَةٌ كَمَا يَقُولُونَ إِذًا لَأَبْتَغُوا إِلَيَّ الْعَرْشَ سَبِيلًا ﴿٢٢﴾

ووايه (ای محمده! دوی ته) چې که وی له الله سره نور معبودان لکه چې وایی دغه مشرکان؛ نو هلته به خامخا لټولي به وو دغو (معبودانو) طرف د څښتن (خاوند) د عرش ته لاره (د ورتلو لپاره د جنگ).

تفسیر: یعنې دغه اصنام او نور چې تاسې یې ای مشرکانو د الوهیت شریکان او حصه داران رانښئ، که په واقع او رښتیا سره معبودان وی؛ نو دوی به د پردي محکومیت څرنگه خوښاوه؟ ښایي چې گډ به ټولېدل، او د الله تعالی د سلطنت تخت به یې په بل مخ اړوه، که داسې ویلی کیږي چې د عرش د لوی څښتن (خاوند) په مقابل کې د دوی څه زور او قوت نه رسیږي؛ نو د داسې یو عاجز مخلوق عبادت کول په انتهایي درجه حماقت دی، او که هغه معبودان پخپله د رب العرش د خوښۍ او رضا خوښوونکي دي، او د هغه د قرب حاصلولو پسې گرځي، او د هغه خوشالي ځان ته ضرورت بولي؛ نو د هغو عابدانو ته زیات د دې خبرې ضرورت شته چې د الله اکبر د رضا او د خوښۍ حاصلولو په فکر کې ولویږي، لیکن الله تعالی د گردو انبیاءو علیهم السلام په ژبه او د انساني فطرت په معرفت له شرک څخه د خپلې بېزارۍ اظهار فرمایلی دی، نو بیا د تعجب ځای دی، چې دغه احمقان پر کومه لاره د ظالمانو او بې انصافانو په شان روان دي.

سُبْحَنَهُ وَتَعَالَى عَمَّا يَقُولُونَ عُلُوًّا كَبِيرًا ﴿٢٣﴾ سُبْحَنَهُ السَّمُوتُ السَّبْعُ وَالْأَرْضُ وَمَنْ فِيهِنَّ وَإِنْ مِنْ شَيْءٍ إِلَّا يُسَبِّحُ بِحَمْدِهِ وَلَكِنْ لَا تَفْقَهُونَ سُبْحَانَ اللَّهِ كَانْ حَلِيمًا غَفُورًا ﴿٢٤﴾

پاکي ده الله لره او ډېر پورته دی له هغه څه چې وایی دوی، په ډېر لوی پورته والي سره. تسبیح وایی ده ته اسمانونه اوه واړه او ځمکه، او هغه څوک چې په دوی کې دي، او نشته هیڅوک

(له مخلوقاتو) مگر چې تسبیح وایي سره له ثناء د دغه (الله)، مگر نه پوهیږئ تاسې په تسبیح د هغوی، بېشکه دغه (الله) دی ښه تحمل والا (په تأخیر د عقوبت لپاره د انابت)، ښه بخښونکی د ګناهونو دی.

تفسیر: یعنې هر مخلوق د «قال» په ژبې، یا د «حال» په ژبې د الله تعالی پاکي او ښېګڼه (صفت) بیانوي، لیکن تاسې پرې نه پوهیږئ (ځکه ستاسې په لغت سره نه دي)، یعنې د تأمل نه کولو له سببه یا د هغه قوت د فقدان لامله چې د هغه په ذریعه د ځینو مخلوقاتو «قالي» تسبیح واورئ، او پرې وپوهېدی شئ، او که کوم سړی سره له نه پوهېدلو هغه قبول نه کړي، یا د هغه پر مقتضی عمل ونه کړي؛ نو دغه پوهېدل د نه پوهېدلو په حکم کې دي.

وَإِذْ أَقْرَأْتَ الْقُرْآنَ جَعَلْنَا بَيْنَكَ وَبَيْنَ الَّذِينَ لَا يُؤْمِنُونَ بِالْآخِرَةِ حِجَابًا مَّسْتُورًا ۝

او کله چې لولې ته (ای محمده) قرآن؛ نو ګرځوو (پیدا کوو) مونږ په منځ ستا او په منځ د هغو کسانو کې چې نه راوړي ایمان په (راتللو) د آخرت پرده پټوونکې تالره (له سترګو د دوی).

تفسیر: یعنې هغه سړی چې آخرت نه مني، او د خپل ښو او بدو انجام ته څه فکر نه چلوي؛ نو هغه به د نصیحت په طرف ولې خپل فکر لګوي؟ کله چې دی له سره د نجات په فکر کې نه دی؛ نو د رسول الله صلی الله علیه وسلم په احوالو او اقوالو کې د غور کولو یا د رسالت تر درباره پورې د رسېدلو څه ضرورت به وړپاتې وي، پس همدغه په آخرت باندې ایمان نه راوړل او د انجام له طرف بې فکري هغه معنوي پرده ده چې د دې سړي او د نبي علیه السلام په منځ کې څړولې (لګولې) کیږي.

وَجَعَلْنَا عَلَى قُلُوبِهِمُ أَكِنَّةً أَنْ يَفْقَهُوهُ وَفِي آذَانِهِمْ وَقْرًا ۖ وَإِذَا ذُكِّرْتُ بِهِ فِي الْقُرْآنِ وَحْدَهُ وَلَوْ أَعْلَى ۝
أَدْبَارِهِمْ نُفُورًا ۝

او ګرځوو (اچوو) مونږ پر زړونو د دوی پردې له دې خبرې نه چې پوه شي دوی په دغه (قرآن) او (ګرځوو اچوو) مونږ په غوږونو د دوی کوڼوالی (چې قرآن وانه وري)، او کله چې یاد کړي ته رب خپل په قرآن کې یواځې (په توحید سره بې له یادولو د باطلو معبودانو د دوی)؛ نو بېرته ګرځي دوی په شاګانو خپلو په دې حال کې چې ترهیدونکي وي (له اورېدلو د توحید نه).

تفسیر: پومبې دغه ذکر وو، چې دوی د رسول الله د صداقت پورې نشي رسېدی، دلته د دې خبرې بیان دی چې د دوی فهم او فکر د قرآن عظیم الشان تر زده کولو پورې هم نشي رسېدی، یعنې په دغه قرآن کریم کې داسې یو قوي تأثیر شته، خو پر کفارو باندې د هغه اثر ځکه نه لویږي؛ چې دوی ترې په پرده کې دي، لکه چې لمر ګرد جهان روښانوي، لیکن که کوم سړی په داسې یوه کوټه کې ناست وي، چې تر ځمکې لاندې جوړه شوي وي، او د رڼا د ننوتلو ګرد منافذ او سوري یې بند وي، او د دغې کوټې اوسېدونکی هیڅ له لمره نه وي خبر؛ نو په دغه اعتبار ګواکې د لمر د رڼا اثر هیچرې نشته.

﴿وَفِي آذَانِهِمْ وَقْرًا﴾ یعنې کله چې دوی نه غواړي چې د انتفاع او استفادې په نیت یې واورې، نو ګواکې اوریدونکي نه دي.

تنبيه: دغه چې الله تعالی حجاب او پردې او نور اچولي دي، دغه خو همدغه شيان دي چې دوی د هغه وجود په ډېرې خوښۍ او فخر د خپلو ځانونو لپاره ثابت کړي وو: ﴿وَقَالُوا قُلُوبُنَا فِي أَكِنَّةٍ مِمَّا نَدْعُوا إِلَيْهِمْ وَفِي آذَانِنَا وَقْرًا مِمَّا نُبَيِّنُكَ لَهَا فَأَعْلَىٰ﴾ (۲۴ جزء د حم السجده سورت (۵) آیت، (۱) رکوع).

پر آخرت ایمان نه لرل، او له انعام څخه یې فکړه کېدل، د الله تعالی له ذکره تېښتېدل، پر انبیاء الله تمسخر او ملنډې وهل هغه شیان دي؛ چې د «حجاب»، «کنان» او «وقر» صورت اختیاروي، او هر کله چې د هر شي خالق الله تعالی دی، نو ځکه د هغو د خلقت نسبت هم رب العزت ته کولی شي.

مَنْ أَعْلَمُ بِمَا يَسْتَعْمُونَ بِهِ إِذْ يَسْمَعُونَ إِلَيْكَ وَإِذْ هُمْ نَجْوَى إِذْ يَقُولُ الظَّالِمُونَ إِنَّا تَعْتَمِدُونَ الْآرْجِلَ
مَسْحُورًا ﴿٥٠﴾

مونږ ښه عالم یو په هغه غرض چې اوري دوی په سبب د هغه سره کله چې غوږ ږدي دوی تاته، او کله چې دوی مشورې (پټې خبرې) کوي، کله چې وایي ظالمان چې: متابعت نه کوئ تاسې (ای مسلمانانو!) مگر د یوه سړي چې جادو پرې شوی وي.

تفسیر: یعنې د دې پاک قرآن له اورېدلو څخه د دغو کفارو مقصود استفاده نه وي، بلکه محض استخفاف او استهزاء یې مطلوب وي، دوی پاک قرآن او ستاسې خبرې یې واورېدې او بېرته لارل، او پخپلو منځونو کې یې مشورې وکړې، چې د محمد رسول الله صلی الله علیه وسلم په نسبت څه شی ښايي ووايو؟ بالاخر دا یې سره غوټه کړه چې پر دغه سړي جادو شوی دی، یعنې د جادو په اثر لېونی شوی دی، او دماغ یې له سره په ځای نه دي (العیاذ بالله العظیم)، ځینې دلته له «مسحور» ځنې د «ساحر» معنی اخیستې ده، یعنې ګواکې د ده په خبرو کې د جادو (کوډې) اثر شته.

تنبيه: د «مسحور» له لفظ څخه کوم مطلب چې دوی اخیستی؛ د هغه له نفي څخه دغه نه لازميږي، چې پر نبي علیه السلام باندې به هیڅ قسم سحر په هیڅ یوه درجه په عارضي ډول هم اثر نشي اچولی، دغه آیت مکي دی، او په مدینې منورې کې څمونږ پر رسول الله صلی الله علیه وسلم باندې د یهودانو د کوډې کولو د واقعي ذکر په «صحاح» کې شته، چې د هغو اثر تر څو ورځو پورې یواځې دومره قدر لیده کېده، چې په ځینو دنیوي کارونو کې کله ناکله پرې د هېرې (ذهول) آثار ښکارېده.

أَنْظُرْ كَيْفَ ضَرَبُوا لَكَ الْأَمْثَالَ فَضَلُّوا فَلَا يَسْتَطِيعُونَ سَبِيلًا ﴿٥١﴾

وګوره (ای محمده!) څرنگه بیانوي دغه کفار تا لره مثالونه (مثلونه د ساحر، شاعر، کاهن او مجنون) نو ګمراه شول دوی، نو طاقت نه لري دوی د سمې لارې موندلو.

وَقَالُوا إِذْ أَكَلْتَ عِظَامًا وَرَأَيْتَنَا مُبْعُوثُونَ خَلْقًا جَدِيدًا ﴿٥٢﴾

او وایي دغه (منکران) آیا کله چې شو مونږ (پس له مرګه) هډوکي او خاړوې میده شوې، آیا په تحقیق به مونږ خامخا بیا راوړلای (او ژوندي) کړی شو په پیدا کولو نوي سره؟.

تفسیر: یعنې پر تاسې د مسحور، مجنون، شاعر او کاهن د مثالونو لګول خوهر و مړو (خامخا) تعجب راوړونکي دي، خو له هغه څخه لازيات د تعجب وړ (لايق) هغه دلیل دی چې (معاذ الله) د مسحور او مجنون ثابتولو لپاره دوی وړاندې کول، چې د هغه خلاصه دا ده چې له مرګه وروسته مونږ ګورو چې د انسان بدن ورسټیږي، او تک سپین هډوکي ترې پاتې کیږي، چې لږ موده وروسته هغه هډوکي هم رږیږي، او ذرې ذرې شي، او له خاورو سره ګډوډیږي، آیا کوم هوښیار او پوه سړی داسې کوم تجویز کولی شي، چې دغه هډوکي د وړو او د خاورو بڅرکي به بیا سره راټولېږي، او انساني حیات به په دغه منتشره ذراتو کې بیا راځي؟، که دغه نبي د داسې ناممکنې خبرې اخبار ورکوي؛ نو ثابتېږي چې (العیاذ بالله) د ده دماغي صحت په حال نه دی.

قُلْ لَّوْنُاجْرَاءَ أَحَدِيْدًا ۝ اَوْ خَلَقًا مِّمَّا يَكْبُرُوْنَ صُدُوْرُكُمْ فَيَقُوْلُوْنَ مَنْ يُعِيْدُنَا قُلْ الَّذِيْ فَطَرَكُمْ اَوَّلَ مَرَّةٍ فَيُخْضَوْنَ اِلَيْكَ رُءُوسَهُمْ وَيَقُوْلُوْنَ مَتَى هُوَ قُلْ عَلٰى اَنْ يَّكُوْنَ قَرِيْبًا ۝

ووايه (ای محمده! دوی ته) شی تاسې تیرې (گتې) یا اوسپنه، یا بل کوم قسم مخلوق له هغه قسمه چې ډېر لوی (او سخت) ښکاري په سینو (زړونو) ستاسې کې (قبلول د هغې حیات لره نو سره له هغه به هم بیا تاسې ژوندي کوو)، نو ژر به ووايي دوی: څوک به بېرته راولي مونږ (او ژوندي به مو کړي پس له مرگه؟)، ووايه (ای محمده!) هغه (ذات به تاسې بیا ژوندي کوي) چې پیدا کړي یې یی تاسې اول کړت، نو ژر به وڅوڅوي دوی تاته سرونه خپل (له ډار د استهزاء او تعجب) او و به وایي دوی (تمسخرًا): کله به وي دغه (بیا ژوندون؟)، نو ووايه (ای محمده! دوی ته) ښايي چې وي دغه (بیا ژوندون) نژدې.

تفسير: یعنې دغه دوې او د خاورو بڅرکي خو په هر حال د هغه انساني لاش آثار دي، چې پخوا له دې نه ژوندي وو، او پخپله د خاورو په ذراتو کې د حیات آثار پیدا کېدل دومره لرې او مستبعد نه دي، زه تاسې ته اجازه درکوم چې د هېو کو دوې نه، بلکه که ستاسې له لاسه پوره وي؛ تیرې (گتې) یا اوسپنې وگرځئ، چې د حیات د آثارو له قبلولو څخه بالکل محروم ښکاره شی، یا کوم بل سخت شی جوړ شی! او تجربه وکړئ! چې د هغوی ژوندي کېدل له اوسپنې او تیرې څخه هم زیات مشکل او سخت په نظر درځي، تر دې چې بیخي مجسم موت وگرځئ، خو سره له هغه هم دغه قادر مطلق جل جلاله ته ستاسې بیا ژوندي کول ډېر سهل او آسان کار دی، یعنې هغه ذات چې پرمې یې تاسې له خاورو یا له نطفې پیدا کړئ، او لا یعقل جماد یې په انساني روح سره فائض کړی دی، آیا اوس په هغه کې قدرت نه دی پاتې چې د خاورې ذرات او د مړي د لاش اجزاء راجمع کړي، او بیا ژوندون ورعنایت کړي؟.

﴿فَسَيُخْضَوْنَ﴾ الآية - یعنې له استهزاء او تمسخر څخه خپل سرونه څوڅوي، او وایي: هو صاحبه! په وراسته وو هېو کو او د خاورو په ذرو کې به کله روح وپوځلی شي؟ او کله به مړي له خپلو هدیرو (قبرونو) څخه راپورته کیږي د حساب او کتاب لپاره؟.

﴿قُلْ عَلٰى﴾ یعنې د قیامت پوره او برابر وقت الله تعالی هیچا ته نه دی ښوولی، هو! د هغه د راتللو امید په قریب مستقبل کې تاسې ته ظاهرولی شو، ځواکې د دنیا پاتې عمر له هغه څخه لږ دی چې تر اوسه تېر شوی دی.

يَوْمَ يَدْعُوْكُمْ فَتَسْتَجِيْبُوْنَ بِحَمْدِ اللّٰهِ وَتَقُوْلُوْنَ اِنْ لَّيْسَ لَنَا بِالْقَلِيْلِ ۝

په هغه ورځ کې چې وبولي (الله) تاسې حساب ته؛ نو قبول به کړئ (بلنه د ده په فعلي قبول سره) په دې حال کې چې ثنا ویونکي به یی الله ته، او ګمان به کوئ (له ډېر هیسته) چې ځنډ (تأخیر) نه دی کړی تاسې مګر لږ شاني (په دنیا یا قبر کې).

تفسير: یعنې څه مهال (وخت) چې د الله تعالی له طرفه غږ راپورته شي، نو په یوه زوروره بلنه او چغه سره به ټول مړي له ځمکې څخه راوځي، او د حشر په میدان کې به سره راټولېږي، هیڅوک به د غاړې غږولو توان ونه لري، هر انسان به په دغه وخت کې مطیع او منقاد کیږي، او د الله حمد او ثناء به وایي، او په تلوار سره به حاضرېږي، اګر که کفارو ته له دغه اضطراري حمد او ثناء څخه کومه فایده نه ور رسیږي، په ځینو روایاتو کې راغلي دي، چې د مؤمنینو پر ژبو به دغه الفاظ وي ﴿الْحَمْدُ لِلّٰهِ الَّذِيْ اَذْهَبَ عَنَّا الْحَزْنَ﴾

﴿وَتَقُوْلُوْنَ اِنْ لَّيْسَ لَنَا بِالْقَلِيْلِ﴾ - یعنې اوس تلوار کوئ، خو په دغه وخت کې به اندازه وکړئ، چې په دنیا کې مو څه زیات ځنډ نه دی کړی، دغه پنځوس یا سل کاله عمر به د هغو زرګونو کلونو په مقابل کې څه معلومېږي (موضح

القرآن)، ځينې وايي چې: د هولو او خوفونو له شدته به د دنيا ژوندون دوی ته لږ ښکاري، يا له اولې نفخې څخه تر دويمې نفخې پورې کله چې عذاب نه وي؛ نو دغه منځنی مدت به لږ گڼي، او داسې به وايي: ﴿مَنْ بَعَثْنَا مِنْ مُرْقَدًا﴾ (د يسين سورت (۴) رکوعه ۵۲ آيت).

وَقُلْ لِعِبَادِي يَقُولُوا الَّتِي هِيَ أَحْسَنُ إِنَّ الشَّيْطَانَ يَنْزِعُ بَيْنَهُمْ إِنْ الشَّيْطَانَ كَانَ لِلْإِنْسَانِ عَدُوًّا مُبِينًا ﴿۵۶﴾

او ووايه (ای محمده!) بندګانو ځما ته چې وايي دې هغه خبرې چې هغه ډېرې غوره دي، بېشکه چې شيطان دښمني اچوي په منځ د دوی کې، بېشکه چې شيطان دی لپاره د انسان دښمن ښکاره (چې له سره په ښکې يې روادار نه دی).

رَبُّكُمْ أَعْلَمُ بِكُمْ إِنْ يَشَاءُ رَحْمَتُكُمْ أَوْ أَنْ يَشَاءُ يُعَذِّبْكُمْ وَمَا أَرْسَلْنَاكَ عَلَيْهِمْ وَكِيلًا ﴿۵۷﴾

رب ستاسې ښه عالم خبردار دی پر تاسې، که اراده وفرمايي (د رحمت ستاسې) نو رحمت به وکړي پر تاسې (په عطاء د ايمان او قبول د توبې) يا که اراده وفرمايي (د عذابولو ستاسې) نو عذاب به درکړي تاسې ته (په کفر او عصيان سره)، او نه يې لېرلی مونږ ته پر دوی وکيل (ذمه وار).

وَرَبُّكَ أَعْلَمُ بِمَنْ فِي السَّمَوَاتِ وَالْأَرْضِ وَلَقَدْ فَضَّلْنَا بَعْضَ النَّبِيِّينَ عَلَى بَعْضٍ وَاتَيْنَا دَاوُدَ زَبُورًا ﴿۵۸﴾

او رب ستا ښه عالم دی په هغه چې په اسمانونو کې دي او چې په ځمکه کې دي، او خامخا په تحقيق فضيلت ورکړی دی مونږ ځينو انبياوو ته پر ځينو (نورو)، او ورکړی وو مونږ داوود ته زبور.

تفسير: يعنې مونږ سم له خپل محيط علم سره له هر چا سره معامله کوو، هر يو سړی مو چې مناسب وگڼلو؛ د بني آدمانو له منځه هغه ته مو نبوت ورکړ، شاه صاحب ليکي: «يعنې ځينې نبيان داسې وو چې د خپل امت له زيات شرارت څخه بالآخر په قهر شول، ستا حوصله مو له هغو څخه زياته کړې ده، او پر ګردو مو فضيلت درکړی دی، لهدا ښايي ستاسې دغه ښه اخلاق له خپلې عالي مرتبې سره موافق وي»، او په خصوصيت سره د داود عليه السلام ذکر يې وکړ؛ ځکه چې هغه دغه دواړه شيان د پوهولو لپاره درلودل، جهاد هم او زبور هم، همغه دواړه خبرې دلته هم شته، قرآن او جهاد.

ځينې وايي چې: دلته يې د (زبور) ذکر کړی دی، د محمد صلی الله عليه وسلم کليه فضيلت او د محمديه امت د فضل او شرف په لوري يې اشاره فرمايلې ده، ځکه چې د زبور مضامين د محمد صلی الله عليه وسلم پر خاتم الانبياء توب او د ده د امت پر اشرف الامتوب مشتمل وو، ﴿وَلَقَدْ كَتَبْنَا فِي الزَّبُورِ مِنْ بَعْدِ الذِّكْرِ أَنَّ الْأَرْضَ يَرْثُهَا عِبَادِيَ الصَّالِحُونَ﴾ (۱۷ جزء د الانبياء سورت (۱۰۵) آيت (۷) رکوع)، يعنې د محمد صلی الله عليه وعلى آله وصحبه وسلم مرحومه امت.

قُلْ ادْعُوا الَّذِينَ نَعَّمْتُمْ مِنْ دُونِهِ فَلَا يَمْلِكُونَ كَشْفَ الضَّرَعِ عَنْكُمْ وَلَا تَحْوِيلًا ﴿۵۹﴾

ووايه (ای محمده!) دوی ته چې وبولئ تاسې هغه معبودان چې ګمان پرې کوئ د معبودانو بې له الله څخه، نو نه لري دوی اختيار د لرې کولو د ضرر له تاسې څخه، او نه د ګرځولو (د ضرر بل چا ته).

تفسير: يعنې الله تعالی خو هغه ذات دی، چې هر چا ته چې اراده وفرمايي؛ عذاب ورکوي، او په هر چا چې اراده وفرمايي؛ مهرباني پرې کوي، په هر چا چې هغومره اراده وفرمايي؛ هغومره پر نورو ورته فضيلت عطاء کوي، د هغه

قدرت کامل او علم یې محیط دی، اوس دې مشرکان هغو خپلو معبودانو ته نارې کړي، چې دوی یې خپل آلله گڼي، یا یې جوړ کړي وي، آیا په هغوی کې یو هم داسې مستقل اختیار لري، چې لږ څه تکلیف له تاسې څخه لرې کړي شي؟ یا یې لږ څه سپک کړي؟ یا یې له تاسې څخه لرې او په بل چا وغورځوي؟ نو بیا داسې ضعیف او عاجز مخلوق معبود درول به څرنگه روا وي؟!

أُولَٰئِكَ الَّذِينَ يَدْعُونَ يَبْتَغُونَ إِلَىٰ رَبِّهِمُ الْوَسِيلَةَ أَيُّهُمْ أَقْرَبُ وَيَرْجُونَ رَحْمَتَهُ وَيَخَافُونَ عَذَابَ ۚ إِنَّ عَذَابَ رَبِّكَ كَانَ مَحْذُورًا ﴿٥٠﴾

دغه (معبودان) هغه څوک دي چې عبادت یې کوي کفار، لهوي دغه (معبودان د دوی پخپله) طرف د رب خپل ته وسیله (د نژدېوالي) چې کوم یو له دوی څخه ډېر نژدې دی الله ته، او امید لري د رحمت د دغه (الله)، او ویرېږي دوی له عذاب د دغه (الله، نو څنگه یې بولئ خدایان)، بېشکه عذاب د رب ستا (وړ او لایق د دې) دی چې وېره ترې وکړی شي (تل تر تله).

تفسیر: په «بخاري شریف» کې روایت دی چې څه خلکو د جاهلیت په زمانه کې د پیرانو عبادت کولو، هغه پیران خو مسلمانان شول، لیکن د هغوی عابدین همغسې پخپل جهالت کې قائم پاتې وو، نو د هغوی په حق کې دغه آیت نازل شو.

ځینې وایي: د پیرانو او د پرستو او د مسیح او غزیر او د نورو گړدو عابدین په دغه کې شامل دي، مطلب یې دا دی: هغه موجودات چې تاسې خپل معبودان او مستعنان گڼئ او بولئ؛ هغوی پخپله خپل د رب د تقرّب په فکر کې ډېر زیات لویډلي دي، او لهوي یې، د هغوی زیار او کوښښ په همدې کې دی چې د الله تعالی د قربت په حاصلولو کې کوم یو وړاندې او د مخه کيږي؟، د هغوی له منځه هر یو چې زیات مقرب وي، همغه زیات د الله تعالی د قرب د حاصلولو طالب دی، نو کله چې ستاسې د دغو مجوزه وو معبودانو حال د الله تعالی په مقابل کې داسې وي؛ نو تاسې له خپلو ځانونو سره د دغې خبرې فیصله وکړئ، چې د الله تعالی خوښي او د ده د رضاء د حصول تر کوم ځای پورې ضروري دی، او د غیر الله له عبادته نه الله تعالی خوښيږي، او نه هغه خوشالېږي چې تاسې یې عبادت کوئ، او خوښي یې غواړئ.

﴿وَيَرْجُونَ رَحْمَتَهُ﴾ الآية - یعنې سره له انتهایي قرب د هغوی گړد امیدونه محض د الله تعالی پر لطف او مهرباني دي، او دوی تل تر تله د الله تعالی له عذاب ویرېږي او لږ زیږي، او په دې ښه پوهیږي چې د هر قسم نفعي رسونه او د ضرر دفعه د همغه پاک الله په قبضه او اختیار کې ده.

وَأَنَّ مِنْ قَرْنٍ إِلَّا لَأَخْذُنَّ هَهُنَا قَبْلَ يَوْمِ الْقِيَامَةِ أَوْ مُعَذِّبُوهَا عَذَابًا شَدِيدًا كَانَ ذَٰلِكَ فِي الْكِتَابِ مَسْطُورًا ﴿٥١﴾

او نشته هیڅ کلی (یا ښار د ځمکې په مخ کې) مگر چې مونږ هلاک کوونکي (مړه کوونکي د اهل) د هغه یو پخوا له ورځې د قیامت یا په عذابوونکي یو (د اهل) د هغه په عذاب سخت سره، دی دغه حکم په کتاب (لوح محفوظ) کې لیکلی شوی.

تفسیر: د دغه آیت مطلب په څو ډوله اخیستی شي:

(الف): د دنیا هر یو کلی او ښار به د هغوی د اوسیدونکو د عظیم الشانو گناهونو په بدل کې پخوا له قیامته په مستأصلو عذابونو بیخي تباه او خراب شي، که د دوی گناه انتهایي درجې پورې نه وي رسېدلې، نو د دویمې درجې

د جرائمو په سزا کې د عمومي هلاکت څخه ښکته بل کوم سخت آفت پر هغه نازل شي، باقي داسې کلی او ښار به چېرې وي چې له ازله تر ابده پورې به یې ګناه نه وي کړې؟ او نه په کوم آفت کې به اخته شوی نه وي؟.

(ب): پخوا له قیامته ضروري ده چې هر یو کلي او ښار ته د هغه طبیعي موت ورولېږلی شي، او وران کړی شي، یا په کوم آفت او بلاء کې مبتلا شي، پر هغه طبیعي موت چې د تعذیب له رنګه تش وي د (هلاک) د لفظ اطلاق له قرآنه او حدیث ثابت دی: ﴿حَتَّىٰ إِذَا هَلَكَ قَوْمٌ لَّنْ يَبْعَثَ اللَّهُ مِنْ بَعْدِهِمْ سُوْدًا﴾ (۲۴ جزء د المؤمن سورت (۳۴) آیت (۴) رکوع)، وفي الحديث: «كلما هلك نبي جاء نبي آخر».

(ج): د کفارو کلي او ښارونه به یا پخوا له قیامته پخپلو درنو ګناهونو په بدل نابود او لري کړل شي، یا به په کوم نه کوم بل وخت کې د سختو عذابونو خوند وڅکي.

په هر حال هره معنی چې ترې واخیسته شي؛ له دغه آیت څخه مقصود تحذیر دی، ګواکې هغه یې چې پخوا فرمایلي وو: ﴿إِنَّ عَذَابَ رَبِّكَ كَانَ مَحْذُورًا﴾ دلته د هغه د وقوع خبر ورکړی شوی دی.

وَمَا مَنَعَنَا أَنْ نُرْسِلَ بِالْآيَاتِ إِلَّا أَنْ كَذَّبَ بِهَا الْأَوَّلُونَ وَآتَيْنَا ثَمُودَ النَّاقَةَ مُبْصِرَةً فَظَلَمُوا بِهَا وَمَا نُرْسِلُ بِالْآيَاتِ إِلَّا تَخْوِيفًا^(۳۹)

او نه دی منع کړی مونږ لره هیڅ څیز له دې نه چې ولیږو هغه معجزې (چې دوی یې غواړي) مګر (دې خبرې) چې تکذیب کړی وو په هغو معجزو پخوانیو (کفارو نو هلاک مو کړل)، او ورکړې مو وه (قوم) د ثمود ته اوبښه ښکاره معجزه؛ نو ظلم وکړ (ثمودیانو په ځانونو خپلو) په سبب د (تندې او زخمي کولو او اهلاک د) هغې، او نه لېږو مونږ (دغه فرمایشي) معجزې مګر لپاره د ویرولو.

تفسیر: په حدیث کې دي چې د مکې معظمې خلقو ځمونږ له رسول الله صلی الله علیه وسلم څخه معجزې وغوښتې، مثلاً دغه چې د (صفا) غر راته سره زر کړه! یا دغه غرونه ځمونږ له شاوخوا څخه لرې کړه! او د زراعت قابله سمه هواره ځمکه ترې سازه کړه! و غیر ذلک، که داسې دې وکړه؛ نو مونږ ستا دغه خبرې منو، د دوی په ځواب کې دغه آیت نازل شو، یعنې د دغې فرمایشي معجزو ښوول الله تعالی ته له سره مشکل نه دي، لیکن پخوانیو خلقو ته سره له دې چې سم د هغو له غوښتنو سره د قدرت هسې معجزې ورسوولې وې، خو هغوی نه یواځې ایمان رانه وړ، بلکه په سرکښۍ کې یې لا پسې ترقي وکړه، آخر له سنت الله سره موافق د هغه نتیجه داسې شوه، چې هغوی بیخي سره مستأصل او فنا او په هلاک ورسېدل، اوس که ستاسې له احوالو هم ظاهرېږي، چې تاسې بیا هم منونکي نه یئ، نو له سنت الله سره سم د دې نتیجه هم ښايي هم هغه استیصال او کلي هلاک وي، نو کوم حال چې د پخوانیو شوی دی؛ همغه به ستاسې هم وشي، لیکن د الله تعالی حکمت د دې مقتضي نه دی چې تاسې هم د هغوی په شان هلاک کړي، نو ځکه د فرمایشي معجزو لېږل موقوف کړی شوي دي.

﴿وَآتَيْنَا ثَمُودَ النَّاقَةَ﴾ الآية - د (ثمود) قوم له صالح علیه السلام څخه غوښتنه کړې وه چې د دغه غره له هغې غټې تېرې څخه یوه اوبښه راوباسه!، پاک الله هغه اوبښه له هغې پرښې (ګټې) څخه وروسته، مګر د دې په ځای چې هغوی د داسې فرمایشي معجزې له لیدلو څخه خپلې سترګې غړولي وې، او قلبي بصیرت یې حاصل کړی وې، بالعکس د ظلم او عداوت لپاره یې ملاوې وټرلې، لکه چې هغه اوبښه یې ووژله، او د صالح علیه السلام د شهادت په فکر او توطیه (غور) کې هم سره سم بوخت (مشغول) شو، بالاخر د هغوی عاقبت او انجام څرنگه چې واقع شو؛ هغه ګردو ته ښکاره او معلوم دی، او د هغه د بیانولو ضرورت نه دی پاتې، دغه یې د ﴿أَنْ كَذَّبَ بِهَا الْأَوَّلُونَ﴾ یوه نمونه وروړاندې کړه.

﴿وَمَا تُرْسِلُ بِالْآيَاتِ إِلَّا تَخْوِيفًا﴾ الایة - یعنی هدایت د معجزاتو پر لیدلو موقوف نه دی، د فوق العاده وو معجزاتو د لېرلو څخه دغه مقصود وي؛ چې د قاهره قدرت له لیدلو څخه خلق د الله تعالی څخه وویرېږي، او له وېرې د پاک الله په طرف متمائل شي، که دغه مقصد حاصل نشي، او في الحال د هغه قوم تباه کول هم مصلحت نه وي، نو د تشو فرمايشونو د پوره کولو څخه څه فائده لاس ته راځي؟ باقي د عمومي تخويف او انذار لپاره د هغو آيتونو او معجزاتو لېرل چې مصلحت دی؛ هغه برابر لېرلي شوي دي.

وَاذْكُرْ لَكُمْ وَلَدَ ابْنِ رَبِّكَ احَاطَ بِالنَّاسِ وَمَا جَعَلْنَا الرُّؤْيَا الَّتِي ارَيْنَاكَ الْاَفْتِنَةَ لِلنَّاسِ وَالشَّجَرَةَ الْمُلْعُونَةَ فِي الْقُرْآنِ وَنُحِفُّهُمْ فَمَا يَزِيدُهُمْ الا طُغْيَانًا كَبِيرًا

او (ياد کړه) هغه وخت چې وويل مونږ تاته چې بېشکه رب ستا احاطه کړېده پر مخلوقاتو (په علم او قدرت خپل سره)، او نه ده ګرځولې مونږ (نظاره ښوونه) هغه چې ښوولې مو وه تاته (د کائناتو په نسبت په سترګو سره په شپه د معراج کې) مګر ازموینه لپاره د خلقو د (مکې)، او (همدارنګه فتنه ګرځولې ده مونږ) هغه ونه چې پرې لعنت کړې شوی دی په قرآن کې، او وپروو مونږ دوی؛ نو نه زياتوي دوی ته (دغه وپروو) مګر طغيان سرکښي لويه.

تفسير: ښايي چې د رسول الله مبارک په خيال کې دغې خبرې خطور کړي وي، چې د دغو فرمايشي معجزاتو د نه ښودلو څخه به کفارو ته د خدا او طعن موقع په لاس ورشي، او داسې به وايي: که دی په رښتيا سره ښي وي؛ نو څومونږ له غوښتنې سره به يې سم معجزې راښوولې وي، نو ځکه يې مطمئن کړ، چې ستا د رب علم او قدرت ګرځولې خلق احاطه او راګېر کړي دي، او هيڅوک د ده له علم څخه د باندې وتلی نشي، او نه د ده د قدرت له ماتحت بل چېرې خوځېدی شي، او ګرځي د ده په واک او قبضه کې دي، تاسې د دوی دغو طعنو او تشنيعو ته له سره غوږ مه ږدئ او مه التفات ورته کوئ! دوی ستاسې يو شی نشي خرابولی، تاسې په خپل کار کې مشغول او لګيا اوسئ! او د دوی فيصلې بيخي مونږ ته راپرېږدئ، مونږ ته ډېر ښه معلوم دي، چې دوی سره د فرمايشي معجزو د ليدلو هم ستاسې د خبرو منونکي نه دي، او وروسته له هغه څومونږ له سزا او پوښتنې څخه خلاصيدونکي يا ترې چېرې تښتېدونکي نه دي، او په دې هم علم لرو، چې له دغو خلقو څخه کوم يو اوس سمدلاسه د تباه کېدلو وړ (لايق) دی؟ او د کومو خلقو باقي پرېښودل مصلحت دی؟ لهذا تاسې خپل ځان په دغو جګړو او جنجالونو کې له سره مه اخته کوئ! دغه ګرځي څومونږ تر محاصرې لاندې دي، بالاخره دوی به مسلمانېږي.

﴿وَمَا جَعَلْنَا الرُّؤْيَا الَّتِي ارَيْنَاكَ الْاَفْتِنَةَ﴾ رؤيا يعني نظاره يا ښوونه، او له هغې څخه مراد د معراج د شپې هغه نندارې دي؛ چې د هغو په بيان سره د خلقو ازموینه وشوه، صادقانو د هغو له اورېدلو څخه پرې باور وکړ، او ويې منل، او بالعکس مکذابينو او ناقصانو د هغو تکذيب وکړ.

﴿وَالشَّجَرَةَ الْمُلْعُونَةَ فِي الْقُرْآنِ﴾ يعني د (زقوم ونه) چې په قرآن کې ويلې شوې ده، چې هغه به د دوزخيانو خوراک وي، ايمان لرونکو د يقين موجب شوه او د منکرانو د شک او ريب سبب وګرځېده، او ويې ويل چې: د دوزخ په اور کې به ونه څرنگه زرغونېږي؟ دغه هم يوه ازموینه وه، له دغو دواړو مثالونو څخه اندازه وکړئ چې د خوارکو په تصديق کې د طبائعو احوال څرنگه دي.

﴿وَنُحِفُّهُمْ فَمَا يَزِيدُهُمْ الا طُغْيَانًا كَبِيرًا﴾ يعني هغه زړونه چې د الله تعالی له وېرې څخه تش وي، له وپروولو څخه هم نه وپروو، بلکه لا زيات شرارتونو کې پرمختګ او ترقي کوي، له هغوی څخه د فرمايشي معجزاتو په ليدلو سره د حق د قبولولو هيله او اميد لرل چټي (بېکاره) او بې موقعه دی.

وَإِذْ قُلْنَا لِلْمَلَائِكَةِ اسْجُدُوا لِلْآدَمَ فَسَجَدُوا إِلَّا إِبْلِيسَ قَالَ أَأَسْجُدُ لِمَنْ خَلَقْتَ طِينًا ۝

او (یاد کړه) هغه وخت چې وویل مونږ پرېستو ته چې سجده وکړئ تاسې آدم ته (تعظیماً)؛ نو سجده وکړه (ټولو) مګر یواځې ابلیس (سجده ونه کړه)، وویل (ابلیس په خواب د الله کې): آیا سجده وکړم هغه چا ته چې پیدا کړی دی تال ه ختې.

تفسیر: دغه قصه په څو ځایونو کې تېره شوې ده، دلته په هغې باندې تنبیه ورکول مقصود دي، چې د الله تعالی د حکم بې له وړاندې وروسته کولو څخه منل (د پرېستو له طرفه)، او په هغه کې شېبې پیدا کول د شیطان کار دی، دغه کفار هم د همغه شیطان د اعمالو متابعت کوي، چې په خبرو کې یې کاره بحثونه کول، مګر په یاد یې ولری چې د دوی عاقبت او انجام هم همغسې کېدونکی دی چې د دوی د امام او مشر لعین ابلیس انجام هم همغسې کېدونکی دی.

قَالَ أَرَأَيْتَكَ هَذَا الَّذِي كَرَّمْتَ عَلَيَّ لَئِنْ أَخَّرْتَنِ إِلَى يَوْمِ الْقِيَمَةِ لَأَحْتَنِكَنَّ ذُرِّيَّتَهُ إِلَّا قَلِيلًا ۝

وویل (ابلیس) خبر را کړه ماته دا (سړی) چې بهتر کړی دی دی په ما باندې؛ قسم دی که وروستی دې کړم تر ورځې د قیامت پورې نو خامخا به زه بهڅ وباسم هر ورو د اولادې د ده مګر لږ (د دوی چې ستا په عصمت او حمایت کې دي).

تفسیر: یعنې لږ څه به یې پرېږدم، او باقي ګرد به یې مسخر او د خپل ځان تابع وګرځوم، لکه چې پر آس د ملونې (ځلونې) او قیزې په وسیله سړی لاس مومي، نو بیا دغه انسانان چې ځما په مقابل کې دومره ضعیف او کمزوري دي؛ نو تا دوی ته پر ما ولې لویی او فضیلت بڅښلی دی؟ آیا داسې کول هم جائز دي؟ حال دا چې زه غوره یم له ده، ځکه چې آدم له خاورې پیدا دی او زه له اور.

قَالَ اذْهَبْ فَمَنْ تَبِعَكَ مِنْهُمْ فَإِنَّ جَهَنَّمَ جَزَاؤُكُمْ جَزَاءً مَوْفُورًا ۝

(نو) وفرمایل (الله) چې څه نو هر چا چې متابعت وکړ ستا له دوی نه؛ نو بېشکه دوزخ جزاء ستاسې ده جزاء پوره.

وَاسْتَفْزِزْ مَنِ اسْتَطَعْتَ مِنْهُمْ بِصَوْتِكَ وَأَجْلِبْ عَلَيْهِمُ بِخَيْلِكَ وَرَجِلِكَ وَشَارِكْهُمْ فِي الْأَمْوَالِ وَالْأَوْلَادِ وَعِدْهُمْ وَمَا يَعِدُهُمُ الشَّيْطَانُ إِلَّا غُرُورًا ۝

او وځوځوه (راکټر کړه) هغه څوک چې طاقت دې رسیږي پر هغه باندې له دوی نه په غږ (بلنه) خپله سره (فساد ته)، او راکاره پر دوی سواره خپل او پیاده خپل، او شریک شه له دوی سره په مالونو کې او په اولادونو کې، او وعده کوه له دوی سره (د دروغو)، او نه کوي وعده له دوی سره شیطان مګر (په) مکر باطل (او فریب سره چې خطا ورته ثواب ښکاروي).

تفسیر: یعنې هغه غږ چې د الله تعالی د عصیان په لوري خلقو ته دعوت او بلنه کوي، له دې نه په زړونو کې وسوسې غورځول مراد دي، مزامیر (ساز او آواز) هم په دې کې داخلېدی شي.

د پیاده او سورو له راکارولو څخه دا مطلب دی چې خپل ګرد زور او قوت ولګوه، او په پوره قدرت او طاقت سره خپلو لښکرو ته د پرمختګ (وړاندې تلو) امر ورکړه، چې د الله تعالی په معصیت کې ګرد جنگیدونکي شیطانان دي، که سواره دي یا پلي (پیاده)، جني وي، که انسي، پخپلو شیطاني چارو بوخت او لګیا شی؟!.

﴿وَشَارِكُهُمْ فِي الْأَمْوَالِ وَالْأَوْلَادِ﴾ یعنی په زړه کې دې ارمان مه ساته، او دوی ته پر هر شانه چې زړه دې غواړي ترغیب ورکړه، چې په خپلو مالونو او اولادونو کې هم تا ته برخې درکړي، یعنې دغه شیان په ناجائزو طریقو سره حاصل کړي، او په ناجائزو کې یې ولگوي.

﴿وَمَا يَدْعُهُمُ الشَّيْطَانُ إِلَّا الْغُرُورًا﴾ یعنې چې شیطان انسان ته زرغونه باغونه وربښي، د ده په مکر او فریب او پلمو (تدبیرونو) کې راتلل د احمقانو کار دی، شیطان گړد مواعید پر دغابازی او فریب مبتني دي، لکه چې په قیامت کې دی پخپله به هم اقرار کوي: ﴿وَوَعَدْتُكُمْ فَأَخْلَفْتُكُمْ﴾ (د ابراهیم سورت (۴) رکوع، (۲۲) آیت، (۱۳) جزء).

إِنَّ عِبَادِي لَيْسَ لَكَ عَلَيْهِمْ سُلْطَانٌ وَكَفَىٰ بِرَبِّكَ وَكِيلًا ﴿٥٥﴾

بېشکه (خاص) بندګان څما چې دي نشته تاته (ای شیطان) پر دوی هیڅ قسم غلبه حکومت قدرت، او کافي دی رب ستا (ای شیطان) وکیل ساتونکی (د خالصو بندګانو خپلو له شړه ستا).
تفسیر: یعنې هر څوک چې پر الله تعالی اعتماد او توکل وکړي، هغه د ده کار جوړوي، او د شیطان له لومو او چمبو (دامونو) څخه یې راوباسي.

رَبُّكُمُ الَّذِي يُزِيجُ لَكُمُ الْفُلْكَ فِي الْبَحْرِ لِتَبْتَغُوا مِنْ فَضْلِهِ إِنَّهُ كَانَ بِكُمْ رَحِيمًا ﴿٥٦﴾

رب ستاسې هغه (قادر مطلق ذات) دی چې چلوي تاسې ته بېړۍ (جهازونه) په بحر کې لپاره د دې چې ولټوي (رزق او روزي) له فضله د ده څخه، بېشکه دغه (الله) دی پر تاسې ډېر مهربان.
تفسیر: دغه یې د الله تعالی د کار جوړولو یوه نمونه راوپاندې کړه، چې په هغه کې یو مشرک هم پر داسې اقرار کولو مجبور کېږي؛ چې له ماسوا الله څخه بل هیڅوک د گړدو مهماتو جوړوونکی او وکیل نشي کېدی.
علی الاکثر په لوی قرآن کې روزي یې په فضل سره تعبیر فرمایلي ده، د فضل معنی زیادت دی، ځکه چې د مسلمانانو دغه بندګي او عبادت خو د آخرت لپاره دی، او دنیوي فوائد دوی ته محض د امتحان او ازموینې لپاره ورکول کېږي.

وَإِذَا مَسَّكُمُ الضُّرُّ فِي الْبَحْرِ ضَلَّ مَنْ تَدْعُونَ إِلَّا إِلَٰهًا فَلَمَّا نَجَّيْكُمْ إِلَى الْبَرِّ أَعْرَضْتُمْ وَكَانَ الْإِنْسَانُ كَفُورًا ﴿٥٧﴾

او کله چې ورسیرې تاسې ته سختي په بحر کې (او ویرېږئ له غرقه)؛ ورک شي (له فکره) هغه کسان چې یې بلئ (او عبادت یې کوي) مګر یواځې دغه (الله) ته (زاری او عبادت کوي)، نو کله چې وموژغوري (بچ مو کړي) تاسې (له غرقه او ومو رسوي) وچې ته؛ نو بیا څنګ کوي (له توحیده)، او دی انسان لوی ناشکره (په نعمتونو د رب خپل).

تفسیر: یعنې همدا چې انسان له مصیبت څخه نجات وموند؛ نو خپل حقیقي محسن بیخي له یاده وباسي، او هیروي یې، څو دقیقې (منته) وړاندې د سیند په چپو او د بحر په امواجو کې پرله پسې د الله تعالی په یادونه کې وو، همدغه چې د ګودر پر وچه باندې یې پښه ولګېده؛ نو بیا بیخي بې فکره کېږي، او هغه گړدې پېښې یې هېرې شي، نو له دې نه لویه ناشکري او احسان هېرول به نور څه وي؟.

أَفَأَمْنَتُمْ أَنْ يَخْصِفَ بِكُمْ جَانِبَ الْبَرِّ أَوْ يُرْسِلَ عَلَيْكُمْ حَاصِبًا ثُمَّ لَا تَجِدُوا لَكُمْ وَكِيلًا ﴿٥﴾

نو آیا په امن (مطمئن او بی ویرې) یی تاسې له دې نه چې ډوب کړي تاسې په یو طرف د ځمکې وچې کې؟ یا ولیږي پر تاسې سخت باد وروونکی د وړو کانیو؟ بیا ونه مومئ تاسې د خپل ځان لپاره کوم ساتونکی.

تفسیر: یعنې د بحر په خنډو (غاړو) په وچه کې مو ډوب کړي، مثلاً چې زلزله راشي او په ځمکه کې چاودې پیداشي، او د قارون په شان په ځمکه کې خښ کړی شی! خلاصه یې دا چې ستاسې اهلاک د سیند په موجونو او چپو پورې موقوف نه دی، هر چېرې چې الله تعالی اراده وفرمائي؛ هلته مو وژني.

أَمْ أَمْنَتُمْ أَنْ يُعِيدَ كُمْ فِي تَارَةٍ أُخْرَىٰ فَيُرْسِلَ عَلَيْكُمْ قَاصِفًا مِنَ الرِّيحِ فَيَغْرِقَكُم بِمَا كَفَرْتُمْ ثُمَّ لَا تَجِدُوا لَكُمْ عَلَيْنَا بِهِ تَبِيعًا ﴿٦﴾

آیا په امان کې یی تاسې (بلکه مأمون مه اوسئ) له دې نه چې بیا راننه باسي تاسې (الله) په دې (بحر) کې بیا دویم ځلي، نو ناڅاپه راوړي پر تاسې ماتوونکی (د هر خیز) سخت باد، نو غرق به کړي تاسې په سبب د کفر (شرک) ستاسې، پس د هغه بیا به نه مومئ د خپلو ځانونو لپاره پر مونږ په سبب د هغه غرق پوښتېدونکی (راپسې ګرځېدونکی).

تفسیر: یعنې له الله تعالی څخه څوک پوښتنه کولی شي؟ یا د چا له واکه او توانه دغه کار پوره دی، چې د پاک الله تعقیب وکړي؟

وَلَقَدْ كَرَّمْنَا بَنِي آدَمَ وَحَمَلْنَهُمْ فِي الْوَعْدِ وَالْبَحْرَ وَرَزَقْنَهُمْ مِنَ الطَّيِّبَاتِ وَفَضَّلْنَاهُمْ عَلَىٰ كَثِيرٍ مِّمَّنْ خَلَقْنَا تَفْضِيلًا ﴿٧﴾

او خامخا په تحقیق ډېر عزت ورکړی دی مونږ اولادې د آدم ته، او سواره کړي مو دي دوی پر مرکوباتو باندې په بر (وچه) کې، او په بحر (دریاب) کې، او رزق روزي مو ورکړې ده دوی ته له طیباتو پاکیزه وو شیانو، او غوره کړي مو دي دوی پر ډېرو له هغه چا چې پیدا کړي مو دي په غوره کولو (ډېرو) سره.

تفسیر: یعنې انسان ته یې د صورت حسن، نطق، تدبیر، عقل، حواس او نور ور عنایت فرمایلی دي، چې د هغه په وسیله په خپل دنيوي او اخروي مضارو او منافعو باندې پوهیږي، او د ښو او بدو په منځ کې سره تفریق کولی شي، په هر طرف کې یې د پرمختګ او ترقی لارې ورته پرانستلي دي، نور مخلوقات تر خپل واک لاندې راوستلي شي، او خپلې چارې ترې اخیستی شي، په وچه کې د حیواناتو پر شا او پر نورو راز راز نواقلو او وسائلو سفر کوي، په سیندونو او بحرونو کې پر بهیو او جهازونو او نورو نقلیه وو وسائلو سره بې تکلفه تګ راتګ مسافرت کولی شي، له قسماقسام ښو ما کولانو، مشروباتو، ملبوساتو، کورونو او تعمیراتو او د دنيوي نورو وسائلو او وساطو او د هوسایي (آرام) او هستوګنې د هر راز لوازمو او لواحقو څخه منتفع او ګټور کیږي، د همدغو انسانانو لوی پلار آدم علیه السلام یې د پرښتو «مسجود له» وګرځاوه، او د دوی آخري رسول الله محمد صلی الله علیه وسلم یې د ګردو مخلوقاتو سردار غوره کړ.

يَوْمَ نَدْعُو كُلَّ اُنَاسٍ بِاِيمَانِهِمْ فَمَنْ اُوْتِيَ كِتَابَهُ بِيَمِينِهِ فَاولئك يَقْرَءُونَ كِتَابَهُمْ وَلَا يَظْلُمُونَ فِتْيَانًا ﴿١٥﴾

او (ياد کړه) هغه ورځ چې وبه بولو (په نامه سره) هر امت سره د انبياوو او مشرانو د دوی، نو هر هغه چا ته چې ورکړه شوه اعمالنامه د ده په بني لاس د ده کې نو دغه (أصحاب اليمين) لولي به اعمالنامې خپلې (په ډېرې خوشالۍ سره) او ظلم به ونه کړی شي (پر دوی) په اندازه د یو نري تار (چې په منځ د زړې د خرماوو کې وي).

تفسير: د قيامت په ورځ به هره فرقه سره له هغه څيزه حاضرېږي چې ده به د هغه پيروي او متابعت کولو، مثلاً مؤمنين له نبي يا له کتاب يا له ديني مشره سره، او کفار له مذهبي مشر، او لوی شيطان او باطلو معبودانو سره چې فرمايلي يې دي: ﴿وَجَعَلْنَاهُمْ اَيَّامَةً يَدْعُونَ اِلَى الثَّارِ وَيَوْمَ الْقِيَمَةِ لَا يُضْرُونَ﴾ (۲۰ جزء د القصص سورت (۴۱) آيت (۴) رکوع).

او په حديث کې راغلي دي: «تتبع كل أمة ما كانت تعبد»، په دغه وخت کې د گردو انسانانو اعمالنامې به هغوی ته رسيږي، د ځينو اعمالنامې به د مخې له طرفه په بني لاس کې او د ځينو به د شا له طرفه په کين لاس کې وررسيږي، څوکا چې دغه يو حسي علامت دی د مقبوليت او مردوديت لپاره.

﴿أَصْحَابُ الْيَمِينِ﴾ يعنې په بني لاس کې د عملنامې اخيستونکي، دوی به هغه کسان وي چې په دنيا کې يې حق قبول کړی دی، او خپل فطري شرافت او انساني کرامت يې باقي ساتلی وي، همغسې چې هغوی په دنيا کې سره له پوهېدلو او سنجولو (غور کولو) کار کړی وي، او خپل وړاندې وروسته يې ليدلي وي، په آخرت کې هم همغه احتياط د دوی په کار ورځي، په دغه ورځ کې به دوی له حده زيات خوش او خوشاله وي، او په ډېر سرور او انبساط سره به خپلې اعمالنامې لولي، او نورو ته به هم وايي: ﴿هَذَا مِمَّا قُرَرُوا وَابْتِخِيَهُ﴾ (۲۹ جزء د الحاقه سورت (۱۹) آيت (۱) رکوع) «راشئ څما دغه کتاب ولولئ».

باقي نور خلق يعنې ﴿أَصْحَابُ الشِّمَالِ﴾ د هغوی احوال په وروستني آيت کې بيان فرمايلي شوي دي، ځيني د (امام) له لفظه خپله اعمالنامه مرادوي، ځکه چې هلته به خلق د همدغې اعمالنامې پسې ورځي (لنډه يې دا چې په آخرت کې به له هر چا سره همغه معامله وکړه شي، چې وړ او مستحق يې وي، او ظلم به ونه کړی شي پر دوی باندې په اندازه د هغه نري تار چې په منځ د زړېو د خرماوو کې وي.

وَمَنْ كَانَ فِي هَذِهِ اَعْمٰى فَهُوَ فِي الْاُخْرٰى اَعْمٰى وَاَضَلُّ سَبِيْلًا ﴿١٦﴾

او هر څوک چې وي په دغه (دنيا) کې پوند (له پېژندلو د حقه) نو هغه به په آخرت کې هم پوند وي (له لارې د خلاصې) او ډېر لرې به وي (د نجات او بري) له لارې (د پندو په شان).

تفسير: يعنې دلته د هدايت د لارې له ليدلو څخه پانده پاتې وي، او هلته په آخرت کې د جنت د لارې له ليدلو څخه هم پانده او ډېر لرې ترې پاتې کيږي (موضح القرآن)، دغه د «أصحاب اليمين» په مقابل د «أصحاب الشمال» ذکر دی، ځينو د ﴿وَاَضَلُّ سَبِيْلًا﴾ مطلب داسې اخيستی دی، چې په دنيا کې د مافات تلافي ممکنه ده، ولې په آخرت کې له هغه څخه هم ډېر لرې ولوېدل، ځکه چې په قيامت کې د تدارک او تلافي هيڅ امکان نشته.

وَإِنْ كَادُوا لَيَفْتِنُوْنَكَ عَنِ الَّذِيْ اَوْحَيْنَا اِلَيْكَ لِتَفْتَرِيَ عَلَيْنَا غَيْرَةً ۚ وَإِذَا لَاحِظُوْكَ خَلِيْلًا ﴿١٧﴾

او په تحقيق شان دا دی چې نژدې وو (کفار) چې واپوي تاله هغه (قرآن) څخه چې وحی کړې ده مونږ تاته لپاره د دې چې وتړې ته پر مونږ بې له دې قرآنه بل څه، او (که متابعت دې کړی وی تا د دوی؛ نو) په دغه وخت کې به خامخا نیولی به یې وې دوی ته دوست.

تفسیر: له دغو باطني ړندو څخه ځینې شریران خو هغه کسان دي، چې پخپله پر سمه لاره نه راځي، بلکه نور غټې غټې سترګې لرونکي پوهان او هوشیاران هم غواړي چې وغولوي او تېر باسي، لکه چې د مکې معظمې د کفارو دغې بې حیايي او جسارت ته وگورئ چې غواړي تاسې هم دغه طرف ته متماثل کړي، چې د الله تعالی هغه وحي او احکام چې پر تاسې بې لیرلي دي، د هغو یوه برخه تاسې د دوی له خاطرې (معاذ الله) پرېږدئ یا یې بدل کړئ، کله د حکومت، کله د دولت، کله د ښکلیو پیمخو جونو (جینکو) تطمیع او تشویق به یې دوی ته وروړاندې کولو، کله به یې ویل چې: مونږ به له څرمې (سېلمې) ستا تابع کیږو؛ که چېرې له قرآن څخه تش هماغه برخه لرې کړئ چې د شرک او بت پرستی په نسبت تردید کوي، که په فرض محال (العیاذ بالله) تاسې داسې وکړئ؛ نو خامخا هغوی به تاسې خپل ټینگ دوست په شان منلي وي، لیکن ستاسې جواب د هغوی په مقابل کې داسې وو: «که تاسې لمر او سپوږمۍ له اسمانه راښکته کړئ، او یوه یې ځما په یوه موتي کې بل یې ځما په بل موتي کې راکړئ، خو بیا هم محمد صلی الله علیه وسلم د هغه څیز پر ښودونکي نه دی چې پاک الله د هغه لپاره مبعوث کړی دی، خو یې تر پایه ونه رسوي، یا خپل سر پرې جار (قربان) نه کړي».

وَلَوْلَا اَنْ تَبْتَئِنَا لَقَدْ كِدْتَ تَرْكُنُ الْيَهُمَّ شَيْئًا قَلِيلًا ﴿٥٠﴾ اِذَا لَذَقْنَاكَ ضَعْفَ الْحَيٰوةِ وَضَعْفَ الْمَبٰتِ ثُمَّ لَا يَجِدُ لَكَ عَلَيْنَا نَصِيرًا ﴿٥١﴾

او که نه وی مونږ ټینگ کړی ته (په حق باندې د عصمت)؛ نو خامخا په تحقیق نژدې شوی وي ته چې میلان دې کړی وي دوی ته څه لږ. (او که لږ څه میل دې کړی وي)؛ نو په دغه وخت کې به خامخا په تحقیق ځکلی به مو وی تا ته دوچند عذاب د ژوندون (په دنیا کې) او دوچند عذاب د مرګ (په آخرت کې)، بیا به نه وه موندلې تا د ځان لپاره پر مونږ باندې مدد کوونکي (په دفع د عذاب کې).

تفسیر: ﴿تَرْكُنُ﴾ له «رکون» څخه دی، چې ادنی راښکته کېدلو او د قلب ډېر خفیف میلان ته وايي، له دې سره د ﴿شَيْئًا قَلِيلًا﴾ قید یې زیات کړ، نو له ادنی ځنې ډېر ادنی مرتبه ترې مراده شوه، بیا ﴿لَقَدْ كِدْتَ﴾ یې وفرمایه، او د هغه وقوع یې لا لږ کړ، یعنې که دغه خبره نه وی چې ته معصوم نبي یې، چې ستا د عصمت ساتنه الله تعالی پخپل خصوصي فضل سره کوي؛ نو د دغو چالاکو شریرانو د فرېب بازی څخه ډېر لږ څه هغه طرف ته به ستا قلبي میلان ورنژدې کېده، لیکن د انبیاوو علیهم السلام د عصمت تکفل الله تعالی فرمایلی دی، نو ځکه دغومره یو خفیف تمایل هم په تا کې ونه موندل شو.

له دې نه ظاهرېږي چې د نبي کریم صلی الله علیه وسلم په وجود کې د فطري تقوی قوت ډېر مضبوط او کلک او بیخي له تزلزل څخه عاري وو، (که قاري دغه پاس آیات په دقت سره بیا ولولي؛ او په کې ښه دقیق او څیر شي)؛ نو په دغو کې هم د رسول کریم صلی الله علیه وسلم د فضل او شرف اظهار په نهایت لطیف بیان سره مقصود دی.

مقرینو ته همغسې چې انعامات ډېر دي، ډېر مصائب او بلیات هم د دوی په برخه کې راځي، او د دوی پر خورا ډېر لږ وړو کي غلطۍ یا قصور باندې هم سخت عتاب واردېږي، لکه چې څمونږ د رسول الله صلی الله علیه وسلم مطهراتو ازواجو ته فرمایلي دي: ﴿يٰۤاَيُّهَا النَّبِيُّ مِنْ يَّاتٍ مِنْكَ فَاَحْسَبْ مُبْتَلٰٓةً يُّضَعَفُ لَهَا الْعَذَابُ ضِعْفَيْنِ﴾ (۲۱ جزء د الأحزاب سورت (۳۰) آیت (۴) رکوع).

نو دغه یې راوښود چې د دوی مرتبه کومه معمولي مرتبه نه ده، که په فرض محال سره له ادنی څخه ادنی کومه غلطۍ وي؛ نو په دنیا کې او په برزخ کې او په آخرت کې دوچنده عذاب ورځکولی کیږي، هر مؤمن لره ښايي چې د دغو آیتونو د تلاوت په وخت کې په گوندلو او ځنگنو شي، او په انتهایي خوف او خشیت سره د الله تعالی د جلال او

جبروت په شان کې غور وکړي! او همغه دعا دې وکړي چې پخپله به رسول الله مبارک کوله: «اللهم لا تکلني إلى نفسي طرفه عين» «ای إلهای! د سترګې د یوه رپولو په اندازه مې هم خپل نفس ته مه خوشې کوه!»، یعنې تل مې همدغه ته حفاظت او ساتنه وکړه! او پخپل کفالت کې مې وساته!.

وَأَنْ كَادُوا لَيَسْتَفِزُّوكَ مِنَ الْأَرْضِ لِيُخْرِجُوكَ مِنْهَا وَإِذْ أَلَيْبَتُونَ خِلْفَكَ إِلَّا قَلِيلًا ۝

او بېشکه شان دا دی چې نژدې وو (دغه مکې والا او غوښتل یې) چې خامخا و خوځوي تا له ځمکې (د مکې یا د مدینې) لپاره د دې چې وباسي تا له دغې (ځمکې په مکر او فرېب سره) او په دغه وخت کې (که ته یې ایستلی وې)، نو درنګ به نه وی کړی وروسته له (ایستلو) د تا نه مګر لږ (مدت).

تفسیر: یعنې غواړي چې تاسې په تنګ کړي او ومو ویروي، او له معظمې مکې څخه مو د باندې وباسي، لیکن دوی دې دغه خبره هم په یاد ولري، که هغوی داسې وکړه؛ نو دوی به پخپله هم تر ډېرو ورځو پورې دلته نشي اوسېدلی، لکه چې همداسې هم وشو، چې د دوی همدغه ظلم، ستم او تیري د دې خبرې سبب شوه چې محمد صلی الله علیه وسلم له معظمې مکې نه منورې مدینې ته هجرت وفرمایه، خو تر دې یو نیم کال وروسته د مکیانو لوی سرداران او مشران له خپلو کورونو څخه ووتل، او د بدر په میدان کې په نهایت ذلت او خواری سره ووژل شول، او له هغه پنځه شپږ کاله وروسته پر معظمه مکه باندې هم د اسلام قبضه وشوه، د کفارو هغه حکومت او شوکت تباہ او فنا شو، او بالاخر په ډېر لږ مدت کې نه یواځې په معظمه مکه کې بلکه کې په ټوله «جزيرة العرب» کې د محمد صلی الله علیه وسلم یو تن مخالف هم پاتې نشو.

سَنَّةٌ مِّنْ قَدْ أَرْسَلْنَا قَبْلَكَ مِنْ رُّسُلِنَا وَلَا تَجِدُ لِسُنَّتِنَا تَحْوِيلًا ۝

(دغه وړاندې) طریقه ځمونږ (په مثل د هغې طریقې ځمونږ ده) په هغه چا کې چې پر تحقیق لیرلي وو مونږ پخوا له تا نه له رسولانو ځمونږ، او نه به مومې ته طریقه (عادت) ځمونږ ته هیڅ تغیر تبدیل.

تفسیر: یعنې ځمونږ هم دغه دستور له قدیمه تر اوسه جاري دی، کله چې په کوم کلي یا ښار کې د الله تعالی نبي ته یې هستوګنه نه ده ورکړې؛ نو پخپله د همغه ځای اوسیدونکي نه دي پاتې شوي.

اقِمِ الصَّلَاةَ لِذُلُوكِ الشَّمْسِ إِلَى غَسَقِ اللَّيْلِ وَقُرْآنَ الْفَجْرِ إِنَّ قُرْآنَ الْفَجْرِ كَانَ مَشْهُودًا ۝

قائممه (سم ودروله له ټولو حقوقو سره) لمونځ وروسته له زواله د لمر، تر تیارې د شپې پورې (یعنې ماسپښن، مازدیګر، ماښام، او ماخوستن لمونځونه اداء کړه!)، او له قرائت د فجر (یعنې د سهار لمونځ اداء کړه)، بېشکه چې قرآن لوستل (لمونځ کول) د فجر دی حاضر شوی (یعنې وړ حاضر یې ورته ملائک د شپې او د ورځې).

تفسیر: یعنې د دوی د دغو حیلو او پلمو (تدبیرونو) هیڅ پروا مه کوئ، او له سره خپل فکر او چرت پرې مه خرابوئ، تاسې تل خپل رب او مالک ته متوجه اوسئ! خپل لمونځونه سم صفا اداء کوئ! ځکه چې تعلق مع الله داسې یو څیز دی چې انسان ته پر ګردو (ټولو) مشکلاتو او نوابو (تکالیف) بری او غلبه ورکوي: ﴿وَأَسْمِعُوا الصَّابِرِينَ الصَّلَاةَ﴾ (اول جزء د البقرې سورت (۵) رکوع (۴۵) آیت)، ځمونږ د دې تفسیر په ﴿لِذُلُوكِ الشَّمْسِ إِلَى غَسَقِ اللَّيْلِ﴾ کې د ماسپښن، مازدیګر، ماښام، ماسختن څلور واړه لمونځونه راغله.

﴿وَقُرْآنَ الْفَجْرِ﴾ الآية - بنایي (د قرآن الفجر) له تعبیره دې طرف ته اشاره وي، چې په فجر کې د قرائت تطویل مطلوب دی، په حدیث کې راغلي دي چې: «د فجر او عصر په وخت کې د شپې او د ورځې د پرښتو په منځ کې سره مبادله واقع کیږي»، لهدا په دغو دوو وختونو کې د ورځې او د شپې د پرښتو اجتماع وي، نو ځمونږ قرائت او لمونځ د دوی په حضور کې د زیار (کوښښ) برکت او ښېگڼې موجب دی، په دغه وخت کې پاس تلونکې پرښتې الله تعالی ته شهادت ورکوي، چې مونږ د خپل ټگ راتگ په وخت کې ستا بندگان په لمانځه کې مصروف او مشغول ولیدل، علاوه پر دې د سحر په وخت کې طبعاً د سړي زړه هم حاضر او مجتمع وي.

وَمِنَ الْبَيْتِ فَتَجِدُ بِهِ نَافِلَةً لَّكَ عَسَىٰ أَنْ يَبْعَثَكَ رَبُّكَ مَقَامًا مَّحْمُودًا ﴿٥٩﴾

او په (یوه ټوټه د) شپې کې خوب پرېږده او وینښ اوسه (په لوستلو د قرآن په لمانځه کې) دازياتي (نفلي) عبادت دی خاص تاته، بنایي چې وبه دروي تارب ستا په هغه مقام محمود (ستایلي شوي ځای د شفاعت) کې.

تفسیر: شاه صاحب لیکي: «یعنې له خوبه راوینښ شه! (په تهجد) کې قرآن ولوله، دغه حکم مو له ګردو څخه زیات پر تا کړی دی، چې تا ته (له ګردو څخه) لویه مرتبه درکوو، یعنې تهجد مو خاص پر تا واجب کړی دی، او پرامت مستحب دی.

(مقام محمود) د عظمی شفاعت مقام دی، کله چې بل هیڅ یو نبي به هیڅ یو شی نشي ویلی، نو ځمونږ پیغمبر صلی الله علیه وسلم به الله تعالی ته سجده وکړي او په لوړو صفاتو به یې وستایي او بیا به د خلکو لپاره شفاعت وکړي، چې د قیامت د میدان حشر له عذابه یې خلاص کړي، او د خلکو تر منځ فیصله وکړي، نو الله تعالی به دده شفاعت قبول کړي او په لمړنو او وروستنو خلکو او انبیاءو به د هغه سیادت او افضلیت عملاً ثابت شي.

تنبيه: د «مقام محمود» دغه تفسیر په صحیحه وو احادیثو کې راغلی دی، او په (بخاري شریف) او په (مسلم شریف) او د احادیثو په نورو مقدسو کتابونو کې د (کبری شفاعت) نهایت مفصل بیان شته.

وَقُلْ رَبِّ ادْخُلْنِيْ مَدْخَلَ صِدْقٍ وَّاَخْرِجْنِيْ مَخْرَجَ صِدْقٍ وَاَجْعَلْ لِّيْ مِنْ لَّدُنْكَ سُلْطٰنًا نَّصِيْرًا ﴿٦٠﴾

او ووايه (ای محمده!) ای ربه ځما! ننه باسه ما په نويستلو رښتيا (ښو سره مدینې ته)، او وباسه ما په ويستلو رښتيا (ښو سره له مکې نه)، او وګرځوه ما لره له جانبه خپله یو قوت مدد کوونکی (له اسلامه سره پر کفر باندې).

تفسیر: یعنې چېرې چې زه رسولی کبریم (مثلاً مدینې منورې ته)؛ په نهایت پت، عزت، حرمت او شوکت سره مې ورسوه، چې د حق کلمه علیا وي! او له هر ځای څخه چې ایستل یعنې بیلتون دی (مثلاً له مکې څخه)؛ نو هغه دې هم په پت، غیرت، عزت، حرمت، او شوکت سره وي، چې دښمنان ذلیل او خوار، او دوستان خوښ او فرحان شي!، او په هر صورت د صداقت فتح او بری وي، او کذب سر خورند او ښکته وي!، او داسې غلبه او تسلط راعنایت کړه چې له هغه سره ستا مدد او نصرت هم وي، څو د حق کلمه علیا، او معاندین ذلیل او ښکته وي! په دنیا کې هر یو قانون چې وي: سماوي یا أرضي؛ نو د هغه د انفاذ لپاره تر یوې درجې پورې د حکومت مدد ضروري دی، څو د هغو کسانو ضرر او فساد او عناد له مخه ورک کړی شي، چې سره له د دلائلو او براهینو له اورېدلو او د لمر په شان د حق واضح کېدلو هم ضد او عداوت چلوي، نو ځکه په (۲۷ جزء د الحدید سورت په (۲۵) آیت (۳ رکوع) کې یې فرمایلي دي: ﴿لَقَدْ اَرْسَلْنَا رُسُلًا بِالْبَيِّنَاتِ وَاَنْزَلْنَا مَعَهُمُ الْكِتٰبَ وَالْمِيزَانَ لِيَقُومَ النَّاسُ بِالْقِسْطِ وَاَنْزَلْنَا الْحَدِيْدَ فِيْهِ بَاسٌ شَدِيْدٌ وَمَتَافِعٌ لِلنَّاسِ﴾ الآية .

وَقُلْ جَاءَ الْحَقُّ وَزَهَقَ الْبَاطِلُ إِنَّ الْبَاطِلَ كَانَ زَهُوقًا ۝

او ووايه (ای محمده! دوی ته کله چې بېرته ننوتې مکې ته فاتحاً): راغی حق (اسلام) او په تېښته ورک شو باطل (کفر او شرک)، بېشکه باطل دی ورکیدونکی (بې ثباته).

تفسیر: دغه عظیم الشانه وړاندوینه په معظمې مکې کې شوې وه، چې هلته په ښکاره ډول سره د حق د غلبې کوم سامان نه وو، یعنې ووايه ای محمده! لوی قرآن چې مسلمانانو ته زېری ورکوونکی او باطل له منځه لرې کوونکی او ورکوونکی دی؛ راغی، پس وپوهېږئ چې اوس حق دین غالب شو، او د کفر د تېښتېدلو پېښه یواځې له مکې معظمې څخه نه بلکه له ګردې «جزیره العرب» څخه په عمل راځي.

په حدیث کې راغلي دي: کله چې نبي کریم صلی الله علیه وسلم په مکه معظمه کې په بري ننوت؛ نو په دغه وخت کې د کعبې شریفې په چار چاپېر کې درې سوه او شپېته ټټان وو، رسول الله مبارک په یوې لښتې سره پر ګردو یو یو وار کولو، او داسې به یې فرمایل: «وَقُلْ جَاءَ الْحَقُّ وَزَهَقَ الْبَاطِلُ إِنَّ الْبَاطِلَ كَانَ زَهُوقًا» ﴿قُلْ جَاءَ الْحَقُّ وَمَا يُبْدِي الْبَاطِلُ وَمَا يُعِيدُ﴾ نو هر ټټ به پر مخې لوېده، په دغه شان د پاک قرآن یوه وړاندوینه پوره شوه، او بل داسې یو اعلان وکړ شو چې: «هغه کفر چې له کعبې څخه تېښتېدلی دی؛ بیا به له سره بېرته نه راځي»، والحمد لله علی ذلک.

وَنَزَّلَ مِنَ الْقُرْآنِ نَاهُيْشَاءَ وَرَحْمَةً لِّلْمُؤْمِنِينَ وَلَا يَزِيدُ الظَّالِمِينَ إِلَّا خَسَارًا ۝

او نازلوو (پر تا) له قرآن هغه څیز چې شفاء دی (له ظاهري او باطني امراضو)، او رحمت دی لپاره د مؤمنانو (چې نفع پرې اخلي)، او نه زیاتوي (دغه قرآن) ظالمانو (کافرانو) ته مګر زیان (هلاکت چې ایمان پرې نه راوړي).

تفسیر: یعنې څرنگه چې د حق له راتګه باطل تېښتي؛ قرآني آیات هم بالتدریج نازلېږي، نو روحاني امراض هم لري کېږي، او له زړونو څخه د باطله وو عقائدو او ذمیمه وو اخلاقو د شکو کو او شبهاتو رنځورۍ بیخي محوه او ورکوي، بلکه ډېر اوقات د هغه له مبارک تاثیر بدني صحت هم حاصلېږي، لکه چې په (روح المعاني او زاد المعاد) او نورو کې د دې فلسفه او تجربه بیان کړی شوی ده.

په هر حال هغه کسان چې ایمان راوړي، یعنې د شفاء دغه نسخه استعمال کړي؛ نو له ګردو قلبي او روحاني امراضو څخه نجات مومي، او د الله تعالی په خصوصي رحمت او ظاهري او باطني نعماوو افتخار حاصلوي، هو! هغه مریض چې له خپل ځان سره دښمني کوي، او له طیب او معالجې سره دمخالفت تصمیم وکړي؛ نو ظاهر دی چې په همغه اندازه چې دی له علاجه او دواء څخه نفرت وکړي، او لرې ترې وتېښتي؛ په همغه اندازه به زیان ومومي، ځکه چې مرض د زمانې له امتداده داسې مهلک شی دی، چې له روحه سره یو ځای له بدنه لري کېږي، نو دغه آفت د پاک الله له طرفه نه بلکه پخپله د همغه ظالم مریض له لوري راغلی دی، لکه چې په جزء (۱۱)، د التوبه سورت په (۱۶) رکوع، (۱۲۵) آیت) کې پاک الله فرمایي: «وَأَمَّا الَّذِينَ فِي قُلُوبِهِمْ مَرَضٌ فَزَادَتْهُمْ رِجْسًا إِلَى رِجْسِهِمْ وَمَاتُوا وَهُمْ كَافِرُونَ»

وَأَذَانًا لِّلنَّاسِ أَعْرَضَ وَنَأَمَّنَانِيَّةً ۖ وَإِذَا مَسَّهُ الشُّرْكَانَ يُوَسَّسُ ۝

او کله چې نازل کړو نعمت (او احسان) پر انسان (لکه صحت، وسعت او راحت)؛ نو مخ ګرځوي (له یاد د الله)، او لرې شي ترې په اړخ ګرځولو (له کبره)، او کله چې ورسپړي ده ته شر بدې؛ نو شي دی ناامیده.

تفسیر: یعنې د انسان عجب حال دی، کله چې الله تعالی ده ته پخپل فضل سره نعمتونه وربخښي؛ نو احسان یې نه مني، هومره عیش او آرام یې چې ور په برخه شي؛ هومره یې د هغه حقيقي منعم له طرفه غفلت او اعراض زیاتوي، او د عبودیت له فرائضو څخه ځان وباسي، او غاړه غړول ترې غواړي، بیا کله چې سخت او خراب وخت پرې راشي؛ نو یو ځلي به ګرځد او امیدونه او اسرې وشکوي، مایوس او ناامیده کيږي، ګواکې په دواړو حالاتو کې له پاک الله څخه خپله علاقه شکوي، کله د غفلت په بناء، کله د مایوسی په اقتضاء (نعوذ بالله من کلا الحالین).

قُلْ كُلٌّ يَعْمَلُ عَلَى شَاكِلَتِهِ فَرَبُّكُمْ أَعْلَمُ بِمَنْ هُوَ أَهْدَى سَبِيلًا ۝

ووايه (ای محمده! دوی ته) چې هر څوک عمل کوي په هغې طریقې چې مناسب وي له حاله د ده (له بنو او بدو)؛ نو رب ستاسې ښه خبردار دی په هغه چا چې هغه ښه موندونکی وي د سمې لارې.

تفسیر: یعنې هر یو کافر او مؤمن، معرض او مقبل پر خپلو طریقو، نیاتو، طبیعتو او مذاهبو تګ کوي، او په هماغه کې بُخت او لګیا وي، لیکن په یاد یې ولری چې د الله تعالی له محیط علمه د هیڅ انسان هیڅ یو عمل نشي خارجېدی، الله تعالی د هر چا د عمل طریقه او حرکت او سکناات برابر ګوري، او ښه عالم دی چې کوم یو څومره سم تګ کوي، او په کوم کوم شي کې په څه اندازه چپ (کور) تګ کوي؟ یا په کره لاره ځي؟ او له هر یوه سره سم د هغه له عمل سره معامله کوي.

وَيَسْأَلُونَكَ عَنِ الرُّوحِ قُلِ الرُّوحُ مِنْ أَمْرِ رَبِّي وَمَا أُوتِيتُمْ مِنَ الْعِلْمِ إِلَّا قَلِيلًا ۝

او پوښتنه کوي له تانه (ای محمده!) له روح څخه، ووايه (ای محمده! دوی ته) چې روح له امره د رب څما دی، او نه ده درکړې شوې تاسې ته له علم (پوهې) څخه مګر لږ غونډې.

تفسیر: ﴿وَيَسْأَلُونَكَ عَنِ الرُّوحِ﴾ یعنې انساني روح څه شی دی؟ او د هغه ماهیت، حقیقت څه دی؟ د صحیحینو شریفینو له روایت سره موافق دغه سوال د مدینې منورې یهودانو له رسول الله صلی الله علیه وسلم څخه د ازموینې په ډول کړی وو، او د سیرو روایاتو څخه معلومېږي چې په معظمه مکه کې قریشو د یهودانو په مشورې دغه پوښتنه کړې ده، نو ځکه د دې آیت په مکیت او مدنیت کې اختلاف دی، ممکن دی چې نزول یې مکرروي، والله أعلم.

دلته د دې سوال له اندراج به غالباً دغه مقصود وي؛ چې دغه خلق د هغو شیانو له پوهېدلو څخه چې ورته اړتیا او ضرورت لري خو اعراض کوي، او په غیر ضروري مسائلو کې د عناد او تعنت (ضد) له لارې جګړې کوي، دوی دغې خبرې ته زیات ضرورت درلود، چې د قرآني وحی له روح څخه باطني ژوندون یې حاصل کړي وی، او د دغې د شفاء له نسخې څخه مستفید شوي وی: ﴿وَكَذَلِكَ أَوحَيْنَا إِلَيْكَ رُوحًا مِّنْ أَمْرِنَا﴾ (۲۵ جزء د الشوری سورت (۵۲) آیت (۵) رکوع)، ﴿يُرْسِلُ الْمَلَائِكَةَ بِالرُّوحِ مِنْ أَمْرِهِ عَلَى مَنْ يَشَاءُ مِنْ عِبَادِهِ﴾ (۱۴ جزء د النحل سورت (۲) آیت اوله رکوع)، مګر دوی ته له لرې له کاره او د عنادي مباحثو څخه چېرې فرصت پیدا کېده؟ مثلاً دغو معاندینو به داسې پوښتنې کولې: روح څه شی دی؟ جوهر دی؟ که عرض؟ مادي دی؟ که مجرد؟ بسیط دی؟ که مرکب؟.

د داسې قسم غامضو او بې ضرورتو مسائلو په پوهېدلو نه نجات موقوف دی، او نه دغه بحثونه د انبیاوو د تبلیغ له فرائضو سره تعلق لري، لوی لوی حکماء او فلاسفه تر نن پورې پخپله د (مادې) په حقیقت نه دي مطلع شوي، روح چې په هر حال له (مادې) څخه ډېر لطیف او خفي دی، د هغه اصلي ماهیت او کنهې پورې د رسېدلو څه امید به وکړی شي؟ د مکې معظمې د مشر کینو د جاهلاتو او د مدینې منورې د یهودانو د اسرائیلیاتو مطالعه کوونکو ته معلوم

دي؛ چې هغه قوم چې په ډېرو غټو خبرو او په نهايت واضحو حقايقو هم نشي پوهېدی؛ نو دوی به د روح پر حقايقو د پوهېدلو څه قدرت او استعداد ولري؟.

﴿قُلِ الْوُحُوشُ مِنْ أَمْرِ رَبِّي﴾ الآية - يهودانو د امتحان په مقصد له رسول الله صلى الله عليه وسلم څخه دا پوښتنه وکړه؛ نو پاک الله په واضح صورت دوی ته دغه وړونه ښود، ځکه چې دوی د هغه د پوهېدلو حوصله نه درلوده، پخوانيو انبياوو عليهم السلام هم له مخلوق سره داسې دقيقې خبرې نه دي کړې، دومره پوهه کافي ده چې د الله تعالى په حکم سره يوشی په بدن کې لوبېږي، کله چې هغه روح له بدن څخه وځي؛ نو سا هم خيږي او انسان مري.

وَلَكِنْ شِئْنَا لَنْدَهَبَنَّ بِالَّذِي أَوْحَيْنَا إِلَيْكَ ثُمَّ لَا تَجِدُ لَكَ بِهِ عَلَيْنَا وَكِيلًا ۝ إِلَّا رَحْمَةً مِّن رَّبِّكَ إِنَّ فَضْلَهُ كَانَ عَلَيْكَ كَبِيرًا ۝

او که اراده وفرمايو مونږ نو خامخا بهرته به يوسو هغه څيز چې وحي کړی دی مونږ تاته (يعنې قرآن له سينو او له صفحو)، بيا به نه مومي ته خپل ځان ته په دې کار کې پر مونږ کوم وکیل (کفيل چې بهرته يې دروېږي). ليکن (پرې مونږ د قرآن له جهته د) رحمت له جانبته در ب ستا، بېشکه فضل د دغه (الله) دی پر تا ډېر لوی.

تفسير: يعنې د لوی قرآن علم چې پاک الله تاته در کړی دی، که الله تعالى اراده وفرمايي او دلږ څه مودې له مخې هغه در څخه واخلي؛ نو بيا به يې بل څوک نشي در کولی، ليکن د الله تعالى مهرباني پر تاسې ډېره زياته ده، نو ځکه يې دغه لوی نعمت در عنايت فرمايلي دی، او هيڅ وجه او دليل په لاس کې نشته، چې هغه در څخه بهرته واخلي، او يواځې د عظيمه قدرت اظهار مقصود دی، او هومره چې کامل روح وي، خو بيا د هغه ګرد کمالات موهوب او مستعار دي، او ذاتي نه دي.

قُلْ لَّيِّنَ اجْتَمَعَتِ الْإِنْسُ وَالْجِنُّ عَلَىٰ أَنْ يَأْتُوا بِمِثْلِ هَذَا الْقُرْآنِ لَا يَأْتُونَ بِمِثْلِهِ وَلَوْ كَانَ بَعْضُهُمْ لِبَعْضٍ ظَهِيرًا ۝

ووايه (ای محمده! دوی ته) خامخا که يو ځای شي (ګرد) انسانان او (ګرد) پيريان په دې چې راوړي په شان د دې قرآن (په فصاحت بلاغت او درايت کې)؛ نو رابه نه وړي په شان د دې (قرآن) اګر که شي ځينې د دوی له ځينو نورو سره ملاتړي.

تفسير: د لوی قرآن د اعجازو په متعلق په متعددو مواضعو کې کلام شوی دی، او پر دغه موضوع کې څمونږ مستقله رساله «اعجاز القرآن» هم چاپ شوې ده، هغه دې ولوستله شي.

وَلَقَدْ صَرَّفْنَا لِلنَّاسِ فِي هَذَا الْقُرْآنِ مِنْ كُلِّ مَثَلٍ فَأَبَىٰ أَكْثَرُ النَّاسِ إِلَّا كُفُورًا ۝

او خامخا په تحقيق مکرر بيان کړی دی مونږ خلقو ته په دې قرآن کې (مثل) له هره قسمه مثاله (لکه ترغيب ترهيپ قصص او اخبار چې عبرت پرې واخلي)؛ نو غاړه کېښوده اکثر و خلقو (او) راضي نشول په هيڅ) مګر په ناشکری (او انکار له حقه).

تفسير: يعنې د دوی د خير غوښتلو لپاره عجيب او غريب مضامين څو څو ځلې په مختلفو اساليبو او په قسم قسم عناوينو بيان کړل شول، ليکن اکثر و احمقانو د هغه قدر ونه کړ، او د احسان منلو په ځای د هغه پر ناشکری ګردو سره لاس يو کړ.

وَقَالُوا لَنْ نُؤْمِنَ لَكَ حَتَّى تَفْجُرَ لَنَا مِنَ الْأَرْضِ يَنْبُوعًا ۖ أَوْ تُكُونَ لَكَ جُنَّةٌ مِّنْ نَّحِيلٍ وَعَذَابٌ مُّفْتَجِرٌ
الَّذِينَ خَلَّاهَا تَفْجِيرًا ۖ أَوْ تُسْقِطَ السَّمَاءَ كَمَا رَعِمْتَ عَلَيْنَا سَفًّا أَوْ تَأْتِيَنَا بِاللَّهِ وَالْمَلَائِكَةِ قَبِيلًا ۖ
أَوْ يَكُونُ لَكَ بَيْتٌ مِّنْ زُخْرٍ أَوْ تَرْقَىٰ فِي السَّمَاءِ وَلَنْ نُؤْمِنَ لِرُقِيِّكَ حَتَّىٰ تُنْزِلَ عَلَيْنَا لَكِبًا لِّقُرْآنٍ
قُلْ سُبْحَانَ رَبِّيَ هَلْ كُنْتُ إِلَّا بَشَرًا مِّثْلَ سُوْرَةٍ ۚ

او وايي (قریش) له سره به ایمان رانه وړو په تا (ای محمده!) تر هغه پورې چې جاري کړې ته مونږ ته له ځمکې (د مکې تل بهیدونکې خوتېدونکې) چینه. یا چې وي تا ته یو باغ له خرماوو او انگورو، نو روانې کړې ته ویالې په منځ د دې باغ کې په روانولو سره، یا چې راوغورځوي ته اسمان لکه چې ګمان کوي ته پر مونږ باندې ټوټې ټوټې، یا چې راولې ته الله او پرېښتې مخامخ (ښکاره چې یې ووينو). یا چې وي تا ته یو کور له سرو زرو (یا ملمع په سرو زرو چې په کې کینې)، یا چې پورته وخېژې په اسمان کې، او له سره به ایمان رانه وړو په (تش) ختلو ستا (اسمان ته که چېرې وخېژې) تر هغه پورې چې راګوز کړې پر مونږ باندې داسې یو کتاب چې لولو یې (او تصدیق ستا وي په کې)، ووايه (ای محمده! دوی ته) پاکي ده رب ځما ته، آیا یم زه (یعنې نه یم زه) مګر یو انسان رالېږلی شوی (په شان دنورو رسولانو).

تفسیر: کله چې کفارو د لوی قرآن له اعجازه عاجز شول؛ نو په داسې لړې له مقصده فرمایښونو یې لاس پورې کړ، ځکه چې د دوی دغه عرض لپاره د استفادې او انتفاع نه وو، او محض تعنت او عناد د هغوی مقصود وو.

په «أَوْ تُسْقِطَ السَّمَاءَ» کې هغه طرف ته اشاره ده چې د (۹ آیت سبأ سورت په (۱) رکوع کې) داسې ارشاد شوی دی: ﴿إِنْ تَشَاءُ نَبْهَمُ الْأَرْضِ أَوْ تُسْقِطُ عَلَيْهِمْ كِسَفًا مِّنَ السَّمَاءِ﴾

وَمَا نَمَنَّ النَّاسَ أَنْ يُؤْمِنُوا إِذْ جَاءَهُمُ الْهُدَىٰ إِلَّا أَنْ قَالُوا ابْعَثْ اللَّهُ بَشَرًا مِّثْلَ سُوْرَةٍ ۚ

او نه دي منع کړي دې خلقو لره له دې نه چې ایمان راوړي کله چې راغی دوی ته بیان د حق (په ژبه د رسول) مګر (منع کړي دي خلق) دې خبرې چې ویلې به دوی: آیا رالېږلی دی الله یو سړی (یو انسان) رسول؟! (او پرېښته یې ولې نه رالېږله).

تفسیر: یعنې سره د هدایت د رڼا د رسېدلو د دوی سترګې خلاصې نشوې، او در ګرده به یې هم دا ویل چې بنی آدم څرنگه د الله تعالی رسول کېدی شي؟ که پاک الله نبي لېره؛ نو له اسمانه به یې کومه پرېښته رابښکته کوله.

د یادونې وړ ده هغه څوک چې د رسول الله صلی الله علیه وسلم بشریت نه مني، ددغه کفارو له شېبې څخه متأثر دی او د قرآن کریم له صریحې نصوصو څخه سر غړونه کوي، لکه چې فرمائي:

قُلْ لَوْ كَانَ فِي الْأَرْضِ مَلَائِكَةٌ يُّشْهَوْنَ مَطْمَئِينَ لَنَزَّلْنَا عَلَيْهِم مِّنَ السَّمَاءِ مَلَكًا مِّثْلَ سُوْرَةٍ ۚ

ووايه (ای محمده! دوی ته) که چېرې وی په ځمکه کې ملائکې (په بدل د انسان) چې ګرځېدلې په آرام سره (په شان د انسانانو)؛ نو خامخا رالېږلې به وه مونږ پر دوی باندې له اسمانه یو پرېښته رسول.

تفسیر: یعنې که دغه ځمکه د بني آدمانو په ځای د پرېښتو کلی او د هستوګنې ځای وی؛ نو بېشکه موزون به وی چې مونږ کوم پرېښته نبي ګرځولې او لېږلې وی، که د بني آدمانو په طرف پرېښته خپل اصلي صورت سره ولېږله شي؛ نو

زړونه او سترگې له سره د هغې د لیدلو توان نه لري، نو له هغه څخه به څرنگه مستفید کېدی شوی؟، او که د بنی آدمانو په صورت راشي؛ نو خلق به په اشتباه کې لویږي، دغه تقریر د «الأنعام» د سورت په اوله رکوع کې تېر شوی دی، هغه دې ولوستل شي!.

قُلْ كَفَىٰ بِاللَّهِ شَهِيدًا بَيْنِي وَبَيْنَكُمْ إِنَّهُ كَانَ بِعِبَادِهِ خَبِيرًا بَصِيرًا ﴿٣٩﴾

ووايه (ای محمده! دوی ته) کافي دی الله شاهد په منځ ځما او ستاسې کې، بېشکه چې الله دی په بندگانو خپلو ښه خبردار ښه لیدونکي.

تفسیر: هغو کسانو چې داسې به یې ویل: «أَوَلَمْ يَأْتِ الْبِلَادَ وَالْمَلِكَةَ قَبِيلًا» یعنې که الله له مونږ سره مخامخ شي، او ستا تصدیق وکړي؛ نو هله به یې ومنو، نو یې وفرمایل چې: الله اوس هم پخپل فعل سره ځما تصدیق کوي، ځکه چې هغه علیم او خبیر دی، او گوري چې زه د نبوت وظيف انجاموم او ځما له هغو گړدو مصائبو څخه چې یې تېروم، او له هغو مساعیو څخه چې په پټه او ښکاره یې کوم؛ پوره خبردار دی، او سره له هغه دی له ما سره مرسته (مدد) کوي، او ځما په لاس او ژبه متمادی داسې علمي او عملي نښې ښکاره کوي؛ چې خارق العاده او دده د عمومي قدرتي قانون څخه ډېر لوړ او عالي دي، هغه ځما مقصد یو ما فیوما کامیاب، بریالی، کامران، او وسیع الأثر گرځوي، او تکذیب کوونکي ته قدم په قدم تنبیه ورکوي، چې په دې عمل سره بیخي تاسې فلاح نشئ موندلی، آیا دغه د الله تعالی له جانبه فعلي ښکاره شهادت نه دی؟ چې زه په دغه خپله دعوی کې صادق یم؟ آیا له یوه مفتری سره پاک الله هم داسې معاونت او مرستې کوي؟.

وَمَنْ يَهْدِ اللَّهُ فَعَوْلَاهُتِدْ وَمَنْ يَضِلْ فَلَنْ يُجِدَ لَهُمْ أَوْلِيَاءَ مِنْ دُونِهِ وَيَحْشُرُهُمْ يَوْمَ الْقِيَمَةِ عَلَىٰ وَجُوهِهِمْ عَمِيَائًا وَكِبًا وَأَصْمَاءً وَلَهُمْ جَهَنَّمُ كُلَّمَا خَبَتْ زِدْنَاهُمْ سَعِيرًا ﴿٤٠﴾

او هر هغه چاته چې سمه لاره وښودله الله؛ نو همغه د سمې لارې موندونکي دی، او هر څوک چې یې گمراه کړي (الله)؛ نو له سره به نه مومي ته دوی ته نور دوستان بې له دغه (الله څخه چې سمه لاره وروښيي)، او راجمع به کړو (مونږ) دوی لره په ورځ د قیامت کې (نسکور تلونکي په سبب د بدو عملونو د دوی) پر مخونو خپلو چې رانده او گونگیان او کانه به وي، ځای د دوی به دوزخ وي، هر کله چې غلې شي (لمبې د دوزخ) زیات به کړو دوی ته تېز اور.

تفسیر: یعنې د قیامت په ځینو مواطنو کې به کفار پر خپلو مخونو نسکور رانده او گونگیان او کانه کړی شوي بیولي کيږي، په حدیث کې راغلي دي چې لویو اصحابو عرض وکړه، چې یا رسول الله! دوی به څرنگه په خپلو مخونو نسکور بیولي کيږي، رسول الله صلی الله علیه وسلم وفرمایل: هغه قادر مطلق یې چې پر پښو بیولي شي؛ همغه قادر دی چې په سر یې هم روان کړي.

پاتې شو د دوزخیانو پرمخې کښول (رابطه)؛ نو هغه به وروسته د دوزخ د داخلېدو څخه وي: ﴿يَوْمَ يُسْحَبُونَ فِي النَّارِ عَلَىٰ وُجُوهِهِمْ ذُوقُوا مَسَّ سَقَرَ﴾ (۲۷ جزء د القمر (۴۸) آیت (۳) رکوع).

ذٰلِكَ جَزَاؤُهُمْ بِاَنَّهُمْ كَفَرُوْا بِآيٰتِنَا وَقَالُوْا اِذَا كُنَّا عِظَمًا مَّوْرُقَاتًا اِنَّا الْمُبْعُوْثُوْنَ خَلْقًا جَدِيْدًا ﴿٤١﴾

دا (عذاب) جزاء د دوی ده په سبب د دې چې بېشکه دوی کافران شوي وو په آیتونو ځمونږ او ویل به دوی: آیا کله چې شو مونږ هلو کي او خاورې رېژېدلې، آیا مونږ خامخا بیا پورته کاوه شو په پیدایښت نوي سره؟!.

أَوَلَمْ يَرَوْا أَنَّ اللَّهَ الَّذِي خَلَقَ السَّمَوَاتِ وَالْأَرْضَ قَادِرٌ عَلَى أَنْ يَخْلُقَ مِثْلَهُمْ وَجَعَلَ لَهُمْ أَجَلًا لَّارْتِيَابٍ
فِيهِ قَالُوا لِلظَّالِمِينَ إِلَّا كُفُورًا ۝

آیا نه ګوري دوی (او نه دي خبر په دغه) چې بېشکه هغه الله چې (په خپل کامله قدرت سره) یې پیدا کړي دي اسمانونه او ځمکه، قادر دی پر دې چې پیدا کړي په مثل د دوی (نور ډېر)؟، او مقرر کړی یې دی دوی ته یو اجل (نېټه) چې نشته هیڅ شک په هغه کې، نو منعه راوړه (او ونه منله) ظالمانو (هیڅ شی) مګر ناشکري (او انکار له بعثه او حشره).

تفسیر: یعنې هغه لوی ذات چې دومره لوی اجسام یې پیدا کړي دي، نو آیا هغه ته ستاسې په شان د یوه وړوګي شي پیدا کول څه اشکال لري؟ ﴿لَخَلْقُ السَّمَوَاتِ وَالْأَرْضِ أَكْبَرُ مِنْ خَلْقِ النَّاسِ﴾ (۲۴ جزء د المؤمن (غافر) سورت (۵۷) آیت (۶) رکوع).

﴿قَالُوا لِلظَّالِمِينَ إِلَّا كُفُورًا﴾ یعنې سره د دومره واضحه وو مضامینو او دلائلو د اور بدللو سره هم د دې بې انصافانو په کفر او ضلال او ناشکری کې همغه ترقی او پرمختګ لیدل کیږي، او لږ څه هم په لاره نه راځي.

قُلْ تَوَاتَوْا لَكُمْ بُرْهَانٌ خَزَائِنَ رَحْمَةِ رَبِّي إِذْ أَنْتُمْ تَكْفُرُونَ ۝

ووايه (ای محمده! دوی ته) که چېرې تاسې مالکان شی د خزانو د رحمت د رب ځما؛ نو په دغه وخت کې هر ورو (خامخا) منع به راوړئ (بخل وکړئ) د وېرې د (خلاصېدو د مال په) انفاق (کې)، او دی انسان زړه تنګ او بخل کوونکی.

تفسیر: په تېره رکوع کې یې فرمایلي وو: ﴿الْأَمْثَلُ مِنْ رَبِّكَ إِنَّ فَضْلَهُ كَانَ عَلَيْكَ كَبِيرًا﴾ * قُلْ لِّمَنِ اجْتَبَعَتِ الْإِنْسُ وَالْجِنُّ عَلَى أَنْ يَأْتُوا بِبُرْهَانٍ هَذَا الْقُرْآنُ ﴿الآیة﴾ - «الله تعالیٰ په خپل رحمت پر تاسې لوی فضل کړی دی، چې د قرآن په شان یو بېمثاله دولت یې عطاء فرمایلي دی»، په منځ کې یې د مخالفینو د تعنت او عناد او له کاره وتلي مطالبات، اعراض او تکذیب او د هغو د نتائجو ذکر وکړ، دلته بیا د همغه پخواني مضمون په طرف عود (واپسي) کړی شوی دی، یعنې یوه بنده ته داسې عظیم الشان رحمت او عظیم النظیر دولت وربخښل د همغه حقیقي جواد او مطلق وهاب له شانه څخه کېدی شي، چې د هغه سره د غیر متناهي رحمت خزانې دي، او کوم مستحق ته زیات څخه په زیات ورکولو کې نه ده ته د فقر او مسکنت وېره پیدا کیږي، او نه د دې خبرې اندېښنه ورته پېښېدی شي چې هغه بل به ځما په ورکړه او امداد ځما مقابل او مخامخ شي، یا وروسته د دې امداد د هغه لاس به پر ما پورته او زه به ترې ښکته شم، الله قدوس د تنګ زړه او ډارېدونکي انسان په شان العیاذ بالله تنګ زړی نه دی، چې که هغه (انسان) د رحمت د خزانې مختار مالک و ګرځولی شي؛ خو بیا هم د ده له طبیعت څخه بخل او تنګ زړه توب نه ځي، او د کوم یو مستحق د ورکړې څخه دومره ویرېږي، چې ځما ګرد شته او ثروت به په کې صرف شي، او زه به تش لاس په میدان کې پاتې شم، یا خپل مال چې زه نن پر هغه لګوم؛ نه چې هغه سبا ورځ ځما سیال او شریک یا له ما څخه زیات ښاغلی شي، په هر حال که د الهیه رحمت خزانې ستاسې په قبضه کې وي؛ نو تاسې به هیڅا ته هیڅ شی نه ورکول.

وَلَقَدْ آتَيْنَا مُوسَى تِسْعَ آيَاتٍ بَيِّنَاتٍ فَمَسَّ عَلَىٰ رَأْسِهِ إِسْرَءِيلَ إِذْ جَاءَهُمْ فَقَالَ لَهُ فِرْعَوْنُ إِنِّي لَأَظُنُّكَ يَٰمُوسَىٰ مَسْحُورًا ۝

او البته په تحقیق ورکړي دي مونږ موسی ته نهه معجزې ښکاره، نو پوښتنه وکړه (ای محمده! د علماوو) د بني اسرائیلو څخه کله چې راغی (موسی) دوی ته؛ نو وویل دغه (موسی) ته فرعون: بېشکه زه ګمان کوم پر تاسې موسی د سحر کړی شوي.

تفسیر: یعنې همغسې چې پاک الله تاسې ته ای محمده صلی الله علیه وسلم پخپل فضل او رحمت سره عظیم قرآن عنایت کړی دی، او نو ډېر مراحم یې هم پر تا مبدول فرمایلي دي؛ همداسې مونږ پخوا له دې نه موسی علیه السلام ته ښکاره ښې او معجزې د ده د حاله سره مناسب عنایت فرمایلي دي څه وخت چې ده بني اسرائيلو ته د فرعون له ظلمونو څخه د نجات بخښلو لپاره تشریف راوړی وو، که یې غواړې نو د بني اسرائيلو د باخبره او منصف مزاجه علماوو څخه پوښتنه وکړه، او ویې گوره چې تر کومه ځایه پورې صحیح دي.

تنبیه: هغه نهه معجزې دا دي: ۱- يد بیضاء، ۲- عصا، ۳- سنين، ۴- نقص الثمرات، ۵- طوفان، ۶- جراد، ۷- قمل، ۸- ضفادع، ۹- دم (په ځینو تفاسیرو کې طوفان، قحط، او د نقص الثمرات په ځای حجر، بحر او رفع الطور راغلي دي)، د الأعراف «د سورت په (۱۶) رکوع کې څمونږ د دغه فوائد موضح القرآن» د ﴿فَارْسَلْنَا عَلَيْهِمُ الطُّوفَانَ وَالْجَرَادَ﴾ الآية - په تفاسیرو کې مو د هغه تفصیل لیکلی دی، هلته دې وکتلی شي.

قَالَ لَقَدْ عَلِمْتُمْ أَنزَلَ هَؤُلَاءِ إِلَهُ الْكَرْبِ السَّمُوتِ وَالْأَرْضِ بَصَائِرَ وَإِنِّي لَأُظَنُّكُمْ يَفْرَعُونَ مُذَبَّرًا ﴿٥٠﴾

وویل (موسی بیا) خامخا په تحقیق پوهېږې (ته پخپل زړه کې) چې نه دي نازلې کړې دغه (نهه معجزې هیچا) مگر رب د اسمانونو او د ځمکې، معجزې ښکاره (چې هر یوه دلالت کوي په نبوت ځما)، او په تحقیق زه خامخا گمان کوم پر تا ای فرعون د هلاک شوي (مغلوب کم عقله).

تفسیر: یعنې اگر که ستا ژبه انکار کوي، مگر ستا زړه ډېر ښه پوهیږي چې دغه عظیم الشان نښان ستا د سترگو د خلاصولو لپاره همغه قادر او قاهر الله درښوولی دی، چې د آسمان او د ځمکې حقیقي مالک دی، اوس که کوم سړی عمداً محض د ظلم او تکبر د لارې له حقه انکار وکړي، د هغه په نسبت به پرته له دې نه څه خیال کولې شي، چې د ده د تباهی وخت پر سر رسېدلی دی، له دې نه معلوم شو چې ایمان د پوهېدلو نوم نه بلکه د منلو نوم دی (یعنې عقیده او عمل): ﴿وَحَدُّوا بِهَا وَاسْتَفِيتْهَا أَنفُسُهُمْ ظُلْمًا وَعُلُوًّا﴾ (۱۹ جزء د النمل سورت (۱۴) آیت اوله رکوع).

فَأَرَادَ أَنْ يَنْتَفِرَ مِنْهُمْ مِنَ الْأَرْضِ فَأَغْرَقْنَاهُ وَمَنْ مَعَهُ جَمِيعًا ﴿٥١﴾

نو اراده وکړه (فرعون) د دې چې وخوځوي او لرې کړي دوی له ځمکې (د مصر)؛ نو ډوب مو کړ فرعون او هر هغه څوک چې له ده سره وو ټول.

تفسیر: کله چې فرعون ولید چې ورځ په ورځ د موسی علیه السلام اثر زیاتېږي؛ نو داسې اندېښنه ور پیدا شوه، چې بني اسرائيل چېرې زور او قوت ونه نیسي، نو ځکه یې د هغوی په زیات رېږولو (تکلیف کولو) شروع وکړه، او داسې یې مقرره کړه، چې دوی په مصر کې په امن او راحت سره ژوندون ونه کړي شي، خو بالاخر مونږ همدغه فرعون او فرعونیان پرېښودل، او د قلمز په بحیره کې مو گرد هغه ظالمان ډوب کړل.

وَقُلْنَا مِنْ بَعْدِ لِئَلَّا يَرَى اسْكُنُوا الْأَرْضَ فَإِذَا جَاءَ وَعْدُ الْآخِرَةِ جُنَّا بِكُمُ لَئِيمًا ﴿٥٢﴾

او ومو ویل وروسته (د غرق) د فرعون بني اسرائيلو ته چې اوسئ تاسې (اوس په دې) ځمکه (د مصر) کې؛ نو کله چې راشي وعده د آخرت (یعنې قیامت)؛ نو به راولو تاسې (سبطیان او قبطیان په محشر کې حساب ته یو ځای) گډوډ.

تفسیر: یعنی پاک الله د ظالمانو بېخ او بکرو ویست، او تاسې ته یې د هغوی د مرییتوبه نجات درکړې، اوس (مصر) ته (یا شام) هر چیرته مو چې زړه غواړي؛ په آزادۍ او هوسایۍ (آرام) سره تلې شئ، کله چې قیامت راشي بیا به یو ځلې تاسې او ستاسې تباہ شوي دښمنان سره یو ځای کوو، او هلته به د شقي او سعید، هالک او ناجي دائمی فیصله صادرېږي.

وَالْحَقُّ أَنزَلْنَاهُ وَالْحَقِّ نَزَلَ وَمَا أَرْسَلْنَاكَ إِلَّا مُبَشِّرًا وَنَذِيرًا ﴿٥٠﴾

او په حقه نازل کړې مو دی دغه (قرآن) او په حقه سره نازل شوی دی (او له اوله او تر آخره محفوظ دی)، او نه یې لېږلی مونږ ته (ای محمده!) مگر زېږی ور کوونکي (مؤمنانو ته په نعیم سره) او ویروونکي (کافرانو ته په جحیم سره).

تفسیر: د موسی علیه السلام د معجزاتو او نورو خبرو د ذکر کولو څخه وروسته بیا د کلام مخ یې د لوی قرآن په لوري وگرځاوه، یعنی موسوي معجزات پر خپل ځای پرېږدئ، لیکن هغه ښکاره معجزې چې محمد صلی الله علیه وسلم ته ورکړې شوي دي؛ په هغو کې له گردو څخه لویه علمي معجزه همدغه عظیم الشان قرآن دی، چې هغه مو سم له حکمته سره پخپل عظیم علم او په اعلی درجه صداقت مشتمل کړې او لېږلی دی، او پوره په همغه صداقت سره تاسې ته رسېدلی دی، او په منځ کې یې لږ څه تغیر او تبدیل هم نه دی واقع شوی: ﴿فَاعْلَمُوا أَنَّمَا أُنْزِلَ بِعِلْمِ اللَّهِ وَأَنَّ لِلَّهِ الْاَهُوٓ﴾ (۱۲) جزء د هود سورت (۲) رکوع، (۱۴) آیت.

وَقَرَأْنَا قُرْآنَهُ لِنُقَرِّاهُ عَلَى النَّاسِ عَلَى مَكِّثٍ وَنَزَّلْنَاهُ تَنْزِيلًا ﴿٥١﴾

او قرآن نازل کړې دی مونږ هغه ټوټه ټوټه (لږ لږ) لپاره د دې چې ولولې ته (ای محمده!) دغه (قرآن) په خلقو باندې په آرام سره، او نازل کړې دی مونږ دغه قرآن په نازلولو سره.

تفسیر: د لوی قرآن له رالېږلو څخه اصلي مقصد د هغه پوهېدل او پرې عمل کول دي، چې همدغه ته تدبیر او تذکر وایی، لیکن د هغه تش الفاظ او حروف هم له نورانیت او برکته تش نه دي: ﴿كَيْتَبُ أَنْزَلْنَاهُ إِلَيْكَ مُبَارَكٌ لِيَدَّبَّرُوا آيَاتِهِ وَلِيَتَذَكَّرَ أُولُو الْأَلْبَابِ﴾ (۲۳ جزء د ص سورت (۲۹) آیت (۲) رکوع)، نو ځکه د هغه سورتونه او آیتونه سره بېل بېل کړې شوي دي، خو د تلاوت کولو په وخت کې پوره تسهيلات وي، او د ویونکي او اورېدونکي د علم، فهم، حفظ او نورو ته هم اساني وي، او ورو ورو یې ځکه را نازل کړ؛ چې څرنگه حالات به راوړاندې کېده، د هغه سره به مناسب احکام او هدايات صادرېده، خو هغه جماعت چې وروسته له دې نه د ګردې دنیا معلمان او لاره ښوونکي ګرځېدل؛ د هر آیت او حکم موقع او محل او نور خصوصيات هم په ښه شان سره په یاد وساتلی شي، او د راتلونکو نسلونو لپاره د کوم آیت د بې موقعه استعمالولو ګنجایش نه وي پاتې.

قُلِ الْمُؤْمِنُوهٖ أَوْ لَا تُؤْمِنُوْا إِنَّ الدِّیْنَ أُوْنُو الْعِلْمَ مِنْ قَبْلِهِ اِذَا يُتْلٰی عَلَیْهِمْ یَخْرُوْنَ لِلاَذْقَانِ سُجَّدًا ﴿٥٢﴾
وَيَقُولُوْنَ سُبْحٰنَ رَبِّنَا اِنْ كَانَ وَعْدُ رَبِّنَا لَمَفْعُوْلًا ﴿٥٣﴾

ووايه (ای محمده! دوی ته) چې ایمان راوړئ په دې قرآن یا ایمان نه راوړئ، بېشکه هغه کسان چې ورکړې شوی دی دوی ته علم پخوا له دغه (قرآنه) کله چې ولوستی شي پر دوی (دغه قرآن؛ نو) نسکور پرېوځي دوی (په ځمکه) په زڼو (وچولو «تندو» خپلو) په دې حال چې سجده کوونکي وي (تعظیمًا وتشکرًا). او وایی دوی: پاکي ده رب ځمونږ ته، په تحقیق سره ده وعده د رب ځمونږ خامخا کېدونکې.

تفسیر: یعنې تاسې یې منئ که یې نه منئ؛ د لوی قرآن د حقانیت او د رسول الله مبارک د رسالت تصدیق هغه منصف مزاجه اهل العلم کوي چې د پخوانیو سماویو و و کتابونو د بشارتو څخه خبرداره دي؛ دوی د دغه پاک کلام د اورېدلو څخه پر مخې پر خپلو زړو سرونه په سجده ږدي، او وایي سبحان الله دا څومره عجیب او غریب کلام دی، بېشکه د الله تعالی هغه وعده پوره کېدونکې ده، چې د موسی علیه السلام په ژبه د تورات په کتاب (سفر استثناء) کې کړې شوې وه چې (ای بنی اسرائیلو! زه به ستاسې په وروڼو (بنی اسماعیل) کې یو نبی مبعوث کوم، چې د هغه په خوله کې به خپل کلام اچوم) بلا شبهه هغه همدا کلام دی چې د محمد صلی الله علیه وسلم په مبارکه خوله کې اچولی شوی دی، کله چې اهل العلم د قرآن د حقانیت تصدیق کوي؛ نو اوس د جاهلانو له انکاره هغه ته هیڅ یو اعتراض نه دی متوجه.

وَيَجْرُونَ لِأَذْقَانٍ يَبْكُونَ وَيَزِيدُهُمْ خُشُوعًا^{١٩}

او نسکور پر پوځي دوی (پر ځمکه) پر وچولو (تندو) خپلو چې ژاړي دوی (د الله له وېرې) او زیاتوي دوی ته (اورېدل د قرآن) عاجزي.

تفسیر: یعنې کله چې پاک قرآن اوري؛ پر دوی رقت طاري کیږي، او په سجده لویږي، او په تواضع، عجز او نیاز کې تزیید کوي، کله چې سر په سجده ږدي؛ نو لا د دوی د عجز او نیاز په مراتبو کې تزیید پیدا کیږي، د اذقان (زړو) په لفظ کې ښایي دې طرف ته هم اشاره وي، چې په سجود کې زیاته مبالغه کوي، ځکه چې خپلې زړې هم پر ځمکه لگوي، یا به دغه محض د سجود علی الوجه څخه کنایه وي، والله أعلم.

قُلْ ادْعُوا اللَّهَ أَوِ ادْعُوا الرَّحْمَنَ أَيًّا مَا تَدْعُوا فَلَهُ الْأَسْمَاءُ الْحُسْنَىٰ

ووايه (ای محمده! دوی ته) وبولئ تاسې الله، یا وبولئ تاسې رحمان، هر یو نوم یې چې وبولئ (او واخلئ تاسې؛ پس هغه ښه دی)؛ نو ده لره دي نومونه ډېر ښائسته.

تفسیر: د سجود او خشوع او نورو په مناسبت دلته د دعاء (د الله د بلنې) او د دعاء په مناسبت په وروستي آیت کې د «صلوة» ذکر کړی شوی دی، واقعه داده چې د الله تعالی له نومونو څخه د عربو مشرکینو په نزد د «الله» لفظ استعمال ډېر زیات وو، او د ﴿الرَّحْمَنُ﴾ لفظ او نوم په دوی کې دومره مأنوس نه وو، البته په یهودانو کې د ﴿الرَّحْمَنُ﴾ اسم کثیر الاستعمال وو، په عبراني کې هم دغه مبارک اسم همداسې مقدسه معنی درلوده، لکه چې په عربي کې یې لري، د بل لوري (مسيلمۃ الکذاب) هم خپل لقب «رحمن الیمامة» ایښی وو.

الغرض مشرکانو پر الله د ﴿الرَّحْمَنُ﴾ د اسم له اطلاقه بد وړل، او تور به یې ځنې خوړ، او په وحشت کې به ترې لوېدل، لکه څه مهال (وخت) چې د رسول الله مبارک له ژبې څخه یې ﴿الرَّحْمَنُ﴾ اورېده؛ نو په خپلو منځونو کې به یې ویل چې: محمد مونږ د دوو معبودانو له بللو څخه منع کوي، او دی پخپله ماسو د الله څخه ﴿الرَّحْمَنُ﴾ ته هم غږ کوي.

یهودانو به داسې شکایت کولو چې په محمدي اذکارو کې او اورادو کې ولې د ﴿الرَّحْمَنُ﴾ د نامه ذکر په دغه اندازه زیات نه دی لکه چې په مونږ کې شته؟ نو د دغو دواړو ځواب په دغه آیت کې ورکړی شوی دی، چې لفظ «الله» او لفظ د «رحمن» دواړه د یوه منبع الکمالات ذات دوه نومونه دي، د صفاتو او د اسماءو د تعدد څخه د ده ذات تعدد نه لازمیږي، او نه د هغه څیز د توحید سره څه منافات لري، پاتې شوه دغه خبره چې یو نوم ولې په کثرت استعمالیږي؟ نو وپوهېږئ چې د پاک الله هومره چې أسماء الحسنی دی؛ له هغو څخه هر یو نوم چې واخلئ او په

هغه سره پاک الله ته غږ وکړئ؛ صحیح دی، او مقصود ترې همغه یو ذات دی، او د عنواناتو او تعبیراتو په تنوع سره معنوی نه بدلېږي.

وَالْجَهْرُ بِصَلَاتِكَ وَالْخُفَاةُ بِهَا وَابْتِغَاءُ بَيْنَ ذَلِكَ سَبِيلًا ۝

او ډېر ظاهر والی مه کوه په (قرائت د) لمانځه خپل کې، او مه کوه ډېر پتوالی په هغه کې، او ولټوه په منځ د دغه (جهر او اخفاء) کې یوه لاره (متوسطه).

تفسیر: یعنې په جهري لمانځه کې (او همداسې په ادعیه وو او اورادو او نورو کې هم نه ډېر په زور سره غږېدل په کار دي، او نه ډېر په ورو سره ویل لازم دي، بلکه منځنی او متوسط قرائت موزون دی (موضح القرآن).

په احادیثو کې دي: کله چې په مکه معظمه کې قرائت په زوره سره لوستل کېده؛ نو مشرکینو به د هغه په اورېدلو سره هم قرآن او هم د هغه لېږونکي او د هغه راوړونکي او هم ویونکي په نسبت او شان کې چټي (بېکاره) خبرې او اېلټې ویلې، نو ځکه رسول الله صلی الله علیه وسلم په ډېر ورو ورو لوستلو شروع وکړه، نو په دغه مناسبت دا آیت نازل شو، یعنې نه دومره په زور یې ولوله، چې مشرکین یې په خپلو کورونو او مجالسو کې واورې، او نه دومره ورو ورو یې ولوله؛ چې پخپله ستا ملګري هم هغه وانه وري، او ترې مستفید نشي، افراط او تفریط دواړه پرېږدئ! او متوسطه رویه ځان ته غوره کړئ! چې په هغې سره قلب متأثر کېږي، او تشویش بیخي ورک کېږي، نو هر کله چې دوی مدینې منورې ته هجرت وکړو، نو دغه حکم ختم شو.

تنبيه: ددي آیت شریف او د الأعراف سورت د (۱۸۰) د آیت شریف څخه دا راڅرګندېږي چې الله تعالی په دعاء او په ذکر کې په هغه نومونو یاد شي او وبلل شي په قرآني یا صحیح نبوي نصوصو کې ثابت وي، او له هغه نومونو څخه ځان وساتل شي چې په شرعي نصوصو کې د هغې ثبوت نه وي، بلکه د هری ژبی خاوندانو به خپله ژبه کې په الله تعالی نوم ایښی وي، تر څو له هغه الحاد څخه ځان وژغورل شي چې د الأعراف په سورت کې ورڅخه منع راغلی ده.

وَقُلِ الْحَمْدُ لِلَّهِ الَّذِي لَمْ يَتَّخِذْ وَلَدًا وَلَمْ يَكُنْ لَهُ شَرِيكٌ فِي الْمُلْكِ وَلَمْ يَكُنْ لَهُ وَلِيٌّ مِنَ الذَّلِيلِ وَكَبِّرْهُ تَكْبِيرًا ۝

ووايه (ای محمده!) چې ټوله ثنا صفت هغه الله لره دي چې نه یې دی نیولی څوک ولد (لکه چې یهودان او نصاری یې وایي)، او نشته ده ته شریک په ملک (سلطنت) کې (لکه چې مشرکان وایي) او نشته ده ته څوک دوست له جهته د عاجزی (لکه چې کتابیان یې وایي)، او نسبت د لویي وکړه الله ته (هر وخت) په لویۍ کاملې سره.


تفسیر: له لمانځه څخه وروسته د خالص توحید ذکر یې وفرمایه او سورت یې ختم کړ، یعنې ګرد محامد او ثناوې خاص د هغه الله تعالی لپاره دي، چې په خپلو ګردو صفاتو او کمالاتو کې واحد دی، او له هر راز (قسم) عیوبو او قصورو او نقصو او فتورو څخه بیخي پاک او منزّه دی.

د ده په ذات کې هیڅ قسم داسې ضعف او کمزوري نشته، چې د هغه د تلافی لپاره بل چا ته اړ یا محتاج شي، له بل چا ځنې په مدد اخیستلو کې درې احتمال له کېدی شي، یا له وړو کې څخه مدد وغوښتی شي، لکه چې پلار له اولاد څخه مدد اخلي، یا له مساوي څخه لکه چې یو شریک له بل شریک څخه مرسته غواړي، یا له لوی څخه لکه چې کمزور او ضعیف انسان د ذلت او مصیبت په وخت کې له غټانو او مشرانو څخه امداد غواړي، په دغه آیت کې

د دغو دریو وارو نفي وکړه شوه، کواکې په ﴿لَمْ يَخُنْ وَلَا﴾ سره د اول احتمال او په ﴿وَلَمْ يَكُنْ لَكَ شَرِيكٌ فِي الْمُلْكِ﴾ سره دوهم او په ﴿وَلَمْ يَكُنْ لَهُ وَلِيٌّ مِنَ الذَّلِّ﴾ سره د درېیم احتمال د نفي کولو څخه وروسته په ﴿وَلَا يَزِيدُ تَكْبِيرًا﴾ کې یې د خپل عظمت او کبريائي په لوري مونږ ته توجه راکړه.

یعنې انسان ته لازم دي چې د الله تعالی پر عظمت او کبريائي له زړه او په ژبه سره اقرار وکړي، او هغه جلّ و علا له هر راز کمزوریو څخه ارفع او اعلى وگڼي، او لطف دا دی چې په ﴿لَمْ يَخُنْ وَلَا﴾ کې د نصاری او په ﴿وَلَمْ يَكُنْ لَكَ شَرِيكٌ فِي الْمُلْكِ﴾ کې د مشرکانو او په ﴿وَلَمْ يَكُنْ لَهُ وَلِيٌّ مِنَ الذَّلِّ﴾ کې د هغو یهودانو تردید وشو، چې د هغو په نزد د الله بهرې د یعقوب علیه السلام په مقابل کې مقاومت ونشو کولی (العیاذ بالله).

تمت سورة بنی اسرائیل بعون الله وحسن توفيقه، فله الحمد والمنة.



سُورَةُ الْكَافِرَاتِ

«د (الکھف) سورت مکي دی، پرته له (۲۸) آيت څخه او له (۸۳-۱۰۱) آيت پورې چې مدني دي، (۱۱۷) آيت، او (۱۲) رکوع لري، په تلاوت (۱۸) او په نزول کې (۶۹) سورت دی، وروسته د «الغاشية» له سورت څخه نازل شوی دی.»

بِسْمِ اللَّهِ الرَّحْمَنِ الرَّحِيمِ

(شروع کوم) په نامه د الله چې ډېر زیات مهربان پوره رحم کوونکی دی.

الْحَمْدُ لِلَّهِ الَّذِي أَنْزَلَ عَلَى عَبْدِهِ الْكِتَابَ وَلَمْ يَجْعَلْ لَهُ عِوَجًا ۝

هر ثنا صفت خاص الله لره دی، هغه (الله) چې نازل کړی (يې) دی پر بنده خپل (محمد صلی الله عليه وسلم) کتاب (قرآن)، حال دا چې نه یې دی ګرځولی په دې قرآن کې هېڅ کوږوالی (نه په الفاظو او نه په معانیو کې).

تفسیر: یعنې له اعليٰ څنې د اعليٰ تعریفونو او شکرونو مستحق هغه پاک الله کېدی شي؛ چې خپل مخصوص او ډېر مقرب بنده محمد رسول الله صلی الله عليه وسلم باندې یې له ګردو (ټولو) څخه اعليٰ او اکمل کتاب نازل کړی دی، او په دې شان اهل د ځمکې یې په ډېر لوی نعمت او برکت مشرف او ممتاز فرمایلي دي، بېشکه په دغه مقدس کتاب کې له سره هېڅ یوه کړه وړه او خرابه خبره نشته، عبارات یې په انتهایي درجه سلیس او فصیح، د بیان اسلوب یې ډېر مؤثر او صحیح، تعلیم یې نهایت واضح، متوسط او معتدل دی، چې له هر وخت او له هر طبیعت سره مناسبت او مقاربت لري، او له سلیم عقل او فطرت سره بالکل مطابق دی، د هېڅ قسم افراط او تفريط هېڅ قسم اثر او شائبه په کې نشته.

قَيِّمًا لِّيُنذِرَ بَأْسًا شَدِيدًا لِّأَمَنٍ لَّدُنْهُ

حال دا چې سم برابر دی (افراط او تفريط له سره په کې نشته، او نازل کړی یې دی) لپاره د دې چې وویروي (محمد په دې کتاب سره کفار) د عذابو څخه له جانبه د الله.

تفسیر: یعنې دغه مقدس کتاب له هغه عذاب او سخت آفته چې پر مکذبانو د قهار الله تعالیٰ له طرفه راتلونکی دی؛ خبر ورکوي.

تنبيه: ځينو د «قَيِّمًا» معنی په «مستقیم» سره کړې ده، او دا یې د پخواني مضمون تأکید مقرر کړی دی، یعنې هومره غور چې وکړئ د یوه وینسته په اندازه هم کوږوالی به په هغه کې ونه مومي، مګر (فراء) د دې لفظ معنی داسې ورکړې ده: «قَيِّمًا عَلَى الْكُتُبِ السَّمَاوِيَّةِ»، «د ګردو سماویو و کتابونو په تصدیق او صحت مهر لګوونکی دی، او د هغو د اصولي تعلیماتو په دنیا کې قایم ساتونکی دی»، او مسلم وايي: «قَيِّمًا بِمَصَالِحِ الْعِبَادَةِ»، «د ګردو بندګانو د ټولو مصالحو متکفل دی، او د دوی د معاش او د معاد رغوونکی دی»، په هر حال هره معنی چې ترې واخیسته شي؛ د هغه په صداقت کې هېڅ د شېبې ځای نشته.

وَيُنذِرُ الْمُؤْمِنِينَ الَّذِينَ يَعْمَلُونَ الصَّالِحَاتِ أَنَّ لَهُمْ أَجْرًا حَسَنًا ۝ مَا كَثُرِينَ فِيهِ أَبَدًا ۝

او زېږی ورکړي (محمد) مؤمنانو ته، هغو ته چې کړي دي دوی ښه (عملونه) چې بېشکه شته دوی ته اجر ښه (چې جنت دی). حال دا چې اوسېدونکي به وي په هغه (جنت کې) تل تر تله.

تفسیر: په ظاهر سره له دې نه د آخرت بدل یعنی جنت مراد دی، چې هلته به قانتینو مؤمنینو ته دائمی خوشی او ابدی راحت ور په برخه کېږي.

وَيُنْذِرَ الَّذِينَ قَالُوا اتَّخَذَ اللَّهُ وَلَدًا ۖ

او چې وویروي هغه کسان چې وایي (له ډېره جهله) نیولی دی الله ولد.

تفسیر: د الله تعالی لپاره د اولاد په تجویز کې له گردو څخه وړاندې او سابق القدم «نصاری» دي، او لکه چې له احادیثو څخه ظاهرېږي، له همدغو سره به د قرآن د عاملینو او حاملینو علاقه او سابقه تر قیامت پورې وي، بیا هم د الفاظو په عموم کې به ځینې هغه یهودي فرقې چې عزیز علیه السلام ته د الله ځوی یا ځینې هغه مشرکین چې «ملائکة الله» ته د الله لورې ویلې؛ هم داخل دي، ځواکې دلته د اولاد تجویز کوونکو کافرانو ته بالخصوص او نصاراوو ته په اخص الخصوص سره تنبیه ورکړی شوی ده.

مَا لَهُمْ بِهِ مِنْ عِلْمٍ وَلَا لِآبَائِهِمْ كَبُرَتْ كَلِمَةً تَخْرُجُ مِنْ أَفْوَاهِهِمْ إِنَّ يَقُولُونَ إِلَّا كَذِبًا ۖ

نشته دوی ته په دې خبره کې هیڅ علم، او نه پلرونو د دوی ته (څه علم شته)، لویه ده هغه خبره (د دوی) چې راووي له خولې د دوی څخه، نه وایي دوی مگر دروغ (ډېر غټ).

تفسیر: یعنې کوم تحقیق او علمي اصول د دوی په لاس کې نشته، او نه د دوی د پلرونو او نیکونو په لاسونو کې وو، چې د هغوی په عمیاء تقلید سره داسې غټې خبرې له خپلو خولو څخه راوباسي.

فَلَعَلَّكَ بَاخِعٌ نَفْسِكَ عَلَىٰ آثَارِهِمْ إِنَّ لَّهُمْ يُؤْمِنُونَ بِهَذَا الْحَدِيثِ أَسَفًا ۖ

نو ښايي چې ته قتل کوې (وژنې) نفس (ځان) خپل پر وروستو (د ګرځېدو) د دوی (له) تا (نه) (یا په دوی پسي) که رانه وړي (دوی) ایمان په دې خبره (قرآن؛ نو ته ځان وژنې) له ډېره غمه.

تفسیر: یعنې که دغه کافران قرآني خبرې نه مني؛ نو تاسې د دوی په چرت او غم کې خپل ځان مه کړوئ! او مه ویلې کیږئ! تاسې د تبلیغ او دعوت فریضه اداء کړې او کوئ یې، که یې څوک نه قبلي؛ نو تاسې لره نه ښايي چې خپل ځان دومره وکړوئ او دومره غمجن شئ!.

إِنَّا جَعَلْنَا مَا عَلَى الْأَرْضِ زِينَةً لِّهَا لِنَبْلُوَهُمْ أَيُّهُمْ أَحْسَنُ عَمَلًا ۖ

بېشکه مونږ ګرځولي مو دي هر هغه څیز چې دی پر ځمکه زینت (ښایست رونت) لپاره د دې (ځمکې او اهل د ځمکې)، لپاره د دې چې ازموینه وکړو پر دوی چې کوم یو له دوی څخه ډېر غوره دی له جهته د عمل.

تفسیر: یعنې د هغه د رونت په طرف منلې وهي، یا هغه پرېږدي او آخرت اخلي.

وَأَنَّا جَعَلُونَ مَا عَلَيْهَا صَعِيدًا جُرًّا ۖ

او بېشکه چې مونږ خامخا ګرځوونکي یو د هر هغه څیز چې پر دغه (ځمکه دی) ډاګ (صاف میدان) وچ کړک.

تفسیر: یعنې یوه ورځ به دغه ګردې ونې، وابنه، شینکي او نور د ځمکې موجودات ټولولې شي، او د ځمکې څخه تش تور ډاګګ ډېر میدان جوړېږي، هغه کسان چې د دې په بنایست او ډول سینګار خوښ او غولېږي، هغوی دې ښه وپوهیږي چې دغه زرق او برق، ډول او ډیل، پړق او پړوق پاتې کېدونکي شی نه دی.

أَمْ حَسِبْتَ أَنَّ أَصْحَابَ الْكَهْفِ وَالرَّقِيمِ كَانُوا مِنْ آيَاتِنَا عَجَبًا ۝

آیا ګمان کوې ته (ای محمده!) د دې خبرې چې صاحبان د غار او د تختې وو دوی له دلائلو څمونږ ډېر عجیبه.

تفسیر: یعنې د الله د عظیمه قدرت په لحاظ د ﴿أَصْحَابَ الْكَهْفِ﴾ قصه چې وروسته یې ذکر راځي، داسې کومه عجیبه او غریبه خبره نه ده چې یې له حده زیاته عجیبه وګڼئ، د ځمکې، اسمان، لمر، سپوږمۍ، ستوري، اور، اوبه، او نورو شیانو پیدا کول، او د دوی ټینګ نظام قائمول، د ضعیف البیان انسان فضیلت پر ګردو موجوداتو، بیا په انسانانو کې د انبیاوو علیهم السلام رالېږل د دوی قلیل او بې سرو سامانو ډلو پر لویو لویو متکبرانو بریالی او فاتح کول، د خاتم الانبیاء محمد مصطفی صلی الله علیه وسلم او د ده د رفیق ابو بکر صدیق رضي الله تعالی عنه نجات د کفارو د مکر او فریب څخه او د (ثور) په غار کې تر دریو ورځو پورې د دوی دواړو صحیح او سالم ساتل، او د کفارو تعاقب او د غار (سمڅې) تر خوله پورې راتلل او بیا نامراده او بې د مرام له نیله بېرته ګرځېدل، بالاخر د مسلمانانو هغه ډېرې وړوکی بې سر و سامان ډلې ته نه یواځې په «جزیره العرب» بلکه په مشرق او مغرب کې په ډېر لږ مډت کې غلبه، نصرت او بری په برخه کول، آیا دغو او د دوی په شان نور بېشماره شیان د ﴿أَصْحَابَ الْكَهْفِ﴾ له قصې څخه لږ حیرت او تعجب راوړونکي دي؟!.

اصل دا دی چې یهودانو قریشو ته مشوره ورکړه چې د محمد صلی الله علیه وسلم څخه د امتحان او ازموینې په ډول درې سواله وکړي: (۱) روح څه شی دی؟ (۲) د ﴿أَصْحَابَ الْكَهْفِ﴾ قصه څرنگه ده؟ (۳) د ذو القرنین قصه څه وه؟، د ﴿أَصْحَابَ الْكَهْفِ﴾ قصې ته دوی د عجیبتوب له حیثیه خاص اهمیت ورکړی وو، نوځکه په دغه آیت کې دا ښوولې شوې ده چې د هغه دومره عجیبه نه ده لکه چې تاسې یې ګڼئ، د هغه ځنې ډېرې نورې عجیبې او غریبې د قدرت دلائل او نښې هم شته، وروسته د ﴿أَصْحَابَ الْكَهْفِ﴾ مجملایا مفصلاً بیان فرمایي.

وايي چې دغه څو ځلمیان د (روم) د کوم ظالم او جبار باچا په زمانې کې وو، چې د هغه اسم ځينو «دقیانوس» ښوولی دی، باچا ډېر سخت غالي بُت پرست وو، او په جبر او اکراه سره د بت پرستی په تعمیم او اشاعت کې مصروف وو، عامو خلکو د تکلیف او سختی او خوف او د څو ورځو دنیوي منافعو په طمع خپل مذاهب پرېښودل او بُت پرستی یې اختیار کړه، په دغه وخت کې د څو تنو هغو ځلمیانو په زړونو کې چې د هغوی تعلق د سلطنتي عمائدو سره وو، داسې خیال پیدا شو چې د یوه مخلوق له خاطره د خالق ناراضی نه ده پکار، او د دوی زړونه د الله تعالی له خشیته او د تقوی له نوره ډک وو، الله تعالی دوی د صبر او استقلال او د توکل او مېړانې له دولت څخه ماړه کړي وو، دوی د باچا په مخ کې ودرېدل، او په ډېر جسارت او مېړانې (بهادری) یې دغسې نارې کړې: ﴿لَنْ نَدْعُوْا مِنْ دُونِ الْوَالِدِ الَّذِي كُنَّا اَدَاِسْطًا﴾ او د دغه خپل ایماني جرأت او استقلال د مظاهرې څخه یې ګرد لیدونکي او اورېدونکي سره مبهوت او متحیر کړل.

باچا څه د دوی پر ځلمیتوب رحم وکړ، او څه د نورو مشاغلو او ملکي مصالحو لامله د دوی د فوري وژلو څخه سترګې پټې کړې، او څو ورځې یې دوی ته مهلت ورکړ، څو دوی پخپلې دغې معاملې کې غور او نظر ثاني وکړي. خو دغو ځلمیانو داسې مشوره سره غوټه کړه، چې په داسې د فتنې په وخت کې چې مونږ د جنګ او د تشدد له لاسه عاجزان شوي یو، او په هر حال کې څمونږ د قدمونو د ښویدلو وېره او خطر هشته؛ نو مونږ ته به دغه مناسبه وي، چې ښار ته نژدې د غره په کوم غار کې پټ او منتظر اوسو، چې په مناسبه موقع کې بیا له هغه ځایه ووځو، نو یې دعاء

و کړه چې: «ای الله! ته پخپل خصوصي رحمت سره ځمونږ کار راجوړ کړه! او د رشد او هدايت په لارې د تللو ګرد انتظام مونږ ته وکړه!».

بالآخر دوی له ښاره ووتل، او په کوم نژدې غره کې یې پناه ونيوله، او له خپلو ملګرو څخه یو تن یې مأمور کړ، چې د لباس په تغیر سره کله ناکله ښار ته ورځه! او ځمونږ د ټولو ضروریات او حوائج د ښار د حال او احوال سره راوړه! او مونږ د هغه ځای له اخبارونو څخه مطلع کړه! کوم سړی چې پر دغه کار مامور وو، هغه یوه ورځ اطلاع ورکړه چې نن په ښار کې رسماً ځمونږ تعقیب او پلټنه کېده، او ځمونږ اقارب اعزه او خپلوان مجبور شوي وو، چې ځمونږ پټه او سراغ وروښي، دوی په همدغو مظاهرو کې وو، چې یو ناڅاپه الله تعالی پر دوی خوب طاري کړ، ویلي کیږي چې د حکومت سړو ډېر تلاش او پلټنه (لټون) وکړه؛ خو د دوی درک او سراغ یې ونه موند، او ستړي ستومانه کېناستل.

بالآخر د باچا له رایې سره سم د ښیښې پر یوه تخته د دې ځلمیانو نومونه او ممیزه صفات او نور مناسب احوال ولیکل او په یو محفوظ ځای کې کېښود شو، څو تل د دولت اراکین، مامورین او راتلونکي نسل په دې خبردار وي، چې داسې د ځلمیانو یوه ډله په حیرت راوړونکې طریقې تېښتېدلې ده، چې سره له ډېر لټولو د هغې ډلې هیڅ نښه او اثر نه دی پیدا شوی، ممکن دی چې وروسته له دې نه د هغو سراغ او پټه پیدا او ځینې نور عجیب او غریب واقعات هم څرګند شي.

دغه ځلمیان پر کوم مذهب (دین) وو؟ په دغه کې اختلاف دی، ځیني وایي چې نصرانیان یعنې د مسیح علیه السلام د اصلي دین تابعان وو، لیکن ابن کثیر (رحمه الله تعالی) د قرائتو له مخې دې ته ترجیح ورکړې ده، چې د ﴿أَصْحَابُ الْكَهْفِ﴾ قصه د مسیح علیه السلام د زمانې څخه پخوانۍ قصه ده، و الله أعلم.

تنبيه: «رقیم» د غره کندي او سوري ته وایي، او «رقیم» د «مرقوم» په معنی هم راځي، یعنې لیکلی شوی شی.

إِذْ أَوَى الْفِتْيَةُ إِلَى الْكَهْفِ فَقَالُوا رَبَّنَا آتِنَا مِنْ لَدُنْكَ رَحْمَةً وَهَيِّئْ لَنَا مِنْ أَمْرِنَا رَشَدًا ۝
فَضَرَبْنَا عَلَى آذَانِهِمْ فِي الْكَهْفِ سِنِينَ عَدَدًا ۝

یاد کړه هغه وخت چې رجوع وکړه هغو ځلمیانو (د وېرې د کفارو) غار ته نو وویل دی: ای ربه ځمونږ! راکړه مونږ ته له خپله نژده رحمت (چې پرې پټ شول غلیمه «دښمنه») او تیار کړه مونږ ته له دې کاره ځمونږ (چې مفارقت د کفارو دی) هدايت. او کېښوده مونږ (پرده) پر غوږونو د دوی (چې هیڅ غږ یې نه اورېد او ویده پراته وو) په غار کې څو کاله په شمېر.

تفسیر: یعنې داسې یې پر غوږونو وټپول چې تر کلونو کلونو پورې په همغه سوري کې ویده پراته وو، او د دې خوا او هغې خوا له احواله له سره نه وو خبر، او نه کومه خبره د دوی غوږونو ته رسېده.

ثُمَّ بَعَثْنَاهُمْ لِنَعْلَمَ أَيُّ الْحِزْبَيْنِ أَحْطَىٰ لِمَا لَبِثُوا أَمَدًا ۝

بیا راپورته کړل مونږ دوی لپاره د دې چې ښکاره کړو چې کومه یوه له دغو دواړو ډولو (مختلفو په ځنډ کې) ښه حساب کوونکې ده د هغه چې دوی څه مدت تېر کړی وو (په دغه غار کې).

تفسیر: له ډېرو کلونو څخه وروسته الله تعالی دوی وپښ کړل، څو ظاهر شي چې د اختلاف کوونکو په منځ کې کوم یو د دوی د نوم د مدت صحیح اندازه ښوولی شي؟ ظاهر دی چې د داسې اوږده خوب څخه وروسته کله چې دوی وپښ شوي دي؛ نو په قدرتي طور سره پخپله د خوب کوونکي او ګردو لیدونکو په منځ کې راز راز خبرې سره مبادله کیږي، او ځینې یې مدت لږ ښيي، او ځینې یې ډېر څرګندوي (ښکاره کوي)، یو به اقرار کوي، او بل به یې مستبعد

ښه ترې انکار کوي، نو دوی یې راوینښ او دا یې وروښوده چې کوم یو جماعت سم له حقیقت سره سمې خبرې کوي؟ او واقعیت ته نژدې دي؟ او وروسته د دې حقیقت له پوهېدلو سره د «بعث بعد الموت» عقده حل کولی شي؟ چې په هغه کې د هغې زمانې خلقو سره جگړې کولی.

نَحْنُ نَقْصُ عَلَيْكَ نَبَاهَهُم بِالْحَقِّ إِنَّهُمْ فِتْيَةٌ آمَنُوا بِرَبِّهِمْ وَزِدْنَاهُمْ هُدًى ﴿١٦﴾

مونږ قصه کوو تا ته خبر حال د دوی په حقه (رښتیا) سره، بېشکه دوی داسې ځلمیان دي چې ایمان لری په رب خپل، او زیات کری وو مونږ دوی له جهته د هدایته.

وَرَبَطْنَا عَلَىٰ قُلُوبِهِمْ إِذْ قَامُوا فَقَالُوا رَبُّنَا رَبُّ السَّمَوَاتِ وَالْأَرْضِ لَن نُّدْعُو مِنْ دُونِهِ مَا لَقَدْ قُلْنَا إِذْ شَطَطًا ﴿١٣﴾

او ټینگ ترلی دی مونږ پر زړونو د دوی (قوت او صبر) کله چې پاڅېدل، نو وویل دوی: رب ځمونږ رب د اسمانونو او د ځمکې دی، له سره به عبادت ونه کړو بې له همغه الله د بل معبود (او که بل څوک مو په الوهیت سره وباله؛ نو) خامخا په تحقیق ویلی به وي مونږ هلته خبره خطا لوبه دروغه.

تفسير: يعني زړونه مو قوي كړي وو په قبول او اظهار د حق سره، او دوى مضبوط او ثابت قدم كېښود او خپله خبره يې صافه وويله: كله چې «رب» هغه دى؛ نو د بل چا معبود درول حماقت دى، «ألوهيت» او «ربوبيت» دواړه همده ته وړ (لايق) او مخصوص دى.

هَؤُلَاءِ قَوْمٌ اتَّخَذُوا مِنْ دُونِ اللَّهِ لَوْلَا يَأْتُونَ عَلَيْهِمْ سُلْطَانٌ بَيِّنٌ فَمَنْ أَظْلَمُ مِمَّنِ افْتَرَى عَلَى اللَّهِ كَذِبًا ﴿١٥﴾

دا کسان قوم ځمونږ نيولي دي دوی بي له الله (نور باطل) معبودان، ولي نه راوړي دوی په (عبادت د باطلو معبودانو) کوم برهان سند ښکاره؟، نو څوک دی چې پر ظالم له هغه چا چې تري پر الله دروغ (چې شريکان ورته دروي، بلکه لوی ظالم له ده څخه بل نه دی).

تفسير: لکه چي موحدین د توحید صاف صاف دلائل وړاندې کوي، که مشرکین هم پخپله دعوی کې رښتین وي؛ نو کوم واضح دلیل ولې نه وړاندې کوي؟ که یې وړاندې کړي؛ نو له کومه به یې راوړي؟ دروغ پښه نه لري، له دې نه به لوی دروغ څه وي چی دوی د الله تعالی لپاره شریک دروي.

کله چې دقيانوس أصحاب الکھف ته درې ورځې مهلت ورکړ، او دوی پخوا د تمامېدلو د درې ورځو وټټېدل؛ نو (يمليخا) چې مشر د دوی وو په منځ د لارې کې يې وويل خپلو ځينو نورو څلميانو ته داسې:

وَإِذْ أَعَزَّتْهُمْ وَمَآعِبُدُونِ إِلَّا اللَّهَ فَأَوْأَلَى الْكَهْفِ يَنْشُرْكُمْ رَبُّكُمْ مِنْ رَحْمَتِهِ وَيَهَيِّئْ لَكُمْ مِنْ أَمْرِكُمْ مَرْفَقًا ۝١٤

او کله چې په څنگ شوئ تاسې له دغو مشرکانو او له هغو (بټانو) چې عبادت یې کوي دوی بې له الله؛ نو ځای ونیسئ تاسې هغه غار ته (او دېره شی په کې)، خپور به کړي تاسې ته رب د تاسې له رحمته خپل او تیار به کړي تاسې ته له کار ستاسې اسباب د ګزران (او خوشالي).

تفسیر: یعنی «کله چې د مشرکانو له دینه مونږ بېل یو؛ نو په ظاهري ډول سره هم مونږ ته لازم دي، چې له هغوی څخه بېل اوسو، او کله چې د دوی له باطلو معبودانو څخه ګوښه شو؛ نو ښایي چې له هر طرفه وشکوو، او خاص خپل لوی الله جلّت عظمته په طرف رهي (لاړ) شو، او د هغه رحمت او تلافی ته امیدواري ولرو»، پخپلو منځونو کې یې سره داسې مشورې وکړې، په پای کې لاړل او د غره په سمخې کې کښناستل.

وَتَرَى الشَّمْسَ إِذَا طَلَعَتْ تَزُورُ عَنْ كَهْفِهِمْ ذَاتَ الْيَمِينِ وَإِذَا غَرَبَتْ تَقْرِضُهُمْ ذَاتَ الشِّمَالِ وَهُمْ فِي فَجْوَةٍ مِنْهُ ذَلِكَ مِنْ آيَاتِ اللَّهِ لِيَهْدِيَ اللَّهُ الْبَاهِغَةَ وَمَنْ يُضِلِّ فَلَنْ تَجِدَ لَهُ وَلِيًّا مُرْشِدًا ۝۱۴

او وینې به ته لمر کله چې راڅیږي نو میلان کوي له غاره د دوی ښې طرف ته، او کله چې لویږي؛ نو پر بردي دوی (اوترې تېرېږي) کین طرف ته، او دوی په اړت میدان کې دي له دې غاره، دغه (مذکور احوال د دوی) له دلائلو او نښو د الله دی، هر چا ته چې سمه صافه لاره وروښوده الله؛ نو همغه دی د سمې صافې لارې موندونکی، او هر څوک چې ګمراه یې کړي (الله)؛ نو له سره به نه مومي ته ده ته کوم ولي دوست لاره ښوونکی.

تفسیر: یعنی الله تعالی پخپل کامل قدرت سره دوی ته د داسې دېره ځای په لوري لار ښوونه وکړه چې هلته مأمون او مطمئن شول، او په آرامۍ او خوشالۍ سره پر بوتل، نه د ځای د تنګوالي څخه د دوی زړونه خفه وو، او نه لمر دوی ته څه رېږ او تکلیف رسوه، د دې لامله چې د دغه سوري مخ د شمال په لوري او په هسې یوه وضع او هیئت سره واقع وه، چې د ضرورت په اندازه به لمر ورته رسېده، او بې د څه ضرر د رسولو څخه به ترې وته.

﴿مَنْ يَهْدِ اللَّهُ فَهُوَ الْمُهْتَدِ﴾ الآية - یعنی ظاهري او باطني لاره ښوونه کړد د ده په قبضه کې ده، وګوره څه مهال (وخت) چې ګمرده دنیا سره ښویدلې وه، «أصحاب الکھف» یې څرنگه د هدایت په لاره ټینګ او ثابت قدم کړل، او په ظاهري ډول یې هم څرنگه د یوه عجیبه سوري په طرف د دوی لار ښوونه وکړه.

وَتَحْسِبُهُمْ أَيَقَاطًا وَهُمْ رُفُودٌ وَنُقِلَبُهُمْ ذَاتَ الْيَمِينِ وَذَاتَ الشِّمَالِ وَكَلْبُهُمْ بَاسِطٌ ذِرَاعَيْهِ بِالْوَصِيدِ لَوِطَتْ عَلَيْهِمْ لَوِائَتُ مِنْهُمْ فِرَارًا وَلَمْلَمْتَ مِنْهُمْ رُعبًا ۝۱۵

او ته به ګمان کوي په دوی (که چېرې یې ووينې) چې وینې دي حال دا چې دوی ویده دي، او اړو دوی په ښې اړخ او کین اړخ او سپی د دوی غځوونکی دی د دواړو څنګلو خپلو په خولې د غار کې، که چېرې ورپورته شې ته دوی ته او نظر واچوې پر دوی؛ نو خامخا مخ به وګرځوي ته له دوی څخه په تېښته او خامخا ډک به کړی شې ته له دوی نه له وېرې.

تفسیر: وايي چې د دوی سترګې به د خوب په وخت کې هم خلاصې وې، او د دومره یو طویل خوب هیڅ یو اثر د دوی پر بدنونو نه ښکارېده، نو ځکه هر چا به چې دوی ته کاته؛ نو داسې یې ګاڼه چې دوی وینې دي، او الله تعالی دغو ویدو ځلمیانو ته شان، هیبت او جلال وروباښه، او دوی دغه د هستوګنې ځای ته یې دومره دهشت او عظمت ورکړ چې هیچا به ورته نشو کتلې، او نه به ورنژدې کېدلی شو، خو خلق د هغه د ځای څخه نندارې جوړې نه کړي، او هلته ښاري ونه تړي، او دوی ناآرامه او بې هوسا (بې آرامه) نه کړي، د دوی پسې یو سپی هم رهي (روان) شوی وو، چې د دغو ښکونکو اثر پر دغه سپي هم ورسېده، او تر سلهاوو کلونو پورې ژوندی پاتې شو.

وَكَذَلِكَ بَعَثْنَاهُمْ لِسَاءَ لُؤَابَيْنُهُمْ قَالِ قَائِلٌ مِنْهُمْ كَمْ لَبِثْتُمْ قَالُوا لَبِثْنَا يَوْمًا أَوْ بَعْضُ
يَوْمٍ قَالُوا رَبُّكُمْ أَعْلَمُ بِمَا لَبِثْتُمْ فَابْعَثُوا أَحَدَكُمْ بِوَرِقِكُمْ هَذِهِ إِلَى الْمَدِينَةِ فَلْيَنْظُرْ
أَيُّهَا أَرْزُقْ طَعَامًا فَلْيَأْتِكُمْ بِرِزْقٍ مِنْهُ وَلْيَتَلَطَّفْ وَلَا يُشْعِرَنَّ بِكُمْ أَحَدًا ۖ إِنَّهُمْ
إِنْ يَنْظَرُوا عَلَيْكُمْ يَرْجُمُوكُمْ أَوْ يُعِيدُوكُمْ فِي مَكَاتٍ هُمْ وَلَنْ تُفْلِحُوا إِذًا أَبَدًا ۝

او همداسې (لکه چې ویده کړي وو مونږ أصحاب الکھف) وینس کړه مونږ دوی چې پوښتنه
و کړي پخپلو منځونو کې، نو وویل یو ویونکي له دوی نه چې: څومره مدت مو تېر کړی دی؟ نو
ویل (ورته دغو نورو چې) تېره کړې ده مونږ یوه ورځ یا یوه برخه د ورځې، وویل (نورو) چې
رب ستاسې ښه خبر دی په هغه مدت چې تېر کړی دی تاسې، نو ولېږئ تاسې یو (ملگری) خپل
په دې سپینو زرو ستاسې چې دا دي دې ښار ته، نو ودې گوري چې کوم یو له دغه (اهل د ښار)
نه ښه پاکیزه دی له جهته د طعامه، نو رادې وړي تاسې ته رزق له هغه، او نرمي او زیرکي دې
کوي (په معامله کې)، او نه دې خبروي خامخا په تاسې هیڅ یو هم. بېشکه دوی که خبردار (یا
قادر) شي پر تاسې؛ نو سنگسار به کړي تاسې، یا به بېرته وگرځوي دوی تاسې په دین خپل کې،
او له سره به خلاص نشئ تاسې (او ښه به ونه مومي) په دغه وخت کې هیڅکله.

تفسیر: یعنې څرنگه یې چې پخپل قدرت سره دوی په داسې یوه اوږده خوب کې ویده کړي وو؛ همغسې یې دوی
په مقرر وخت کې راوینس کړل، کله چې پاڅېدل نو پخپلو منځونو کې یې سره په مذاکرو شروع وکړه، چې مونږ به
څومره مدت ویده شوي یو؟ ځینو وویل: «یوه یا نیمه ورځ»، یعنې ډېر لږ ویده شوي یو، بل وویل چې په دغه خو د الله
تعالی علم ډېر ښه رسیږي چې مونږ څومره مدت ویده شوي یو، اوس کار کوئ، یو سړي ته پیسې ورکړئ، او ښار
ته یې ولېږئ چې له کوم دکان څخه حلال او طیب طعام واخلي، او رایې وړي مگر دغه ضروري ده چې دغه سړي
دې په ډېرې هوښیاری سره لاړ شي، او بېرته دې راشي او په نرمۍ او تدبیر سره دې ښایي معامله وکړي چې هیڅ یوه
ښاري ته ځمونږ پته او نښه څرگنده (ښکاره) نشي، که نه لویه خرابي به راپیښیږي، که هغه ظالم باچا پر مونږ خبردار
شي؛ نو مونږ به سنگسار کړي، یا به مونږ په جبر او اکراه سره له دغه حقاني دین څخه واړوي، (العیاذ بالله) که داسې
کومه واقعه راپېښه شوه؛ نو هغه اعلی کامیابي او فلاح چې مونږ یې غواړو له سره نه حاصلیږي، ځکه چې د حق دین
څخه اوبښل اکر که په جبر او اکراه سره هم وي؛ د اولوا العزم مؤمنانو کار نه دی.

وَكَذَلِكَ أَثَرْنَا عَلَيْهِمْ لِيَعْلَمُوا أَنَّ وَعْدَ اللَّهِ حَقٌّ وَأَنَّ السَّاعَةَ لَا رَيْبَ فِيهَا إِذِ يَتَنَازَعُونَ
بَيْنَهُمْ أَمْرَهُمْ فَقَالُوا ابْنُوا عَلَيْهِمْ بُنْيَانًا رَبُّهُمْ أَعْلَمُ بِهِمْ قَالَ الَّذِينَ غَلَبُوا عَلَىٰ أَمْرِهِمْ
لَنَنْتَحِفَّنَّ عَلَيْهِمْ مَسْجِدًا ۝

او همداسې (لکه چې مو وینس کړي وو دوی) خبر کړ مونږ (خلق) پر دوی باندې چې پوه شي
(دغه د حشر منکران چې) بېشکه وعده د الله حقه ده، او بېشکه قیامت (چې دی) نشته هیڅ شک
په (راتلو د) هغه کې، (او خبر کړل مونږ دغه خلق په أصحاب الکھف) کله چې جگړې کولې
دوی په منځ خپل کې په کار خپل، نو وویل: (دغو خلقو یو بل ته) چې جوړه کړئ پر دوی یو
بناء، رب د دوی ښه عالم دی په (احوال د دوی)، وویل هغو کسانو چې غالب وو په کار د دوی
چې: خامخا جوړ به کړو مونږ هر ورو پر دوی باندې مسجد (چې لمونځ په کې وکړي شي).

تفسیر: یوه له دوی ځنې پیسې واخیستې او ښار ته ننوت، خو د ښار گرد شیان د ده په نظر کې پردي او غیر متعارف ښکاره شول، په دغه مدت کې څو قرنه تېر شوي وو، د ښار خلق د دغو پیسو د سکو د لیدلو څخه حیران شول، چې پر دې د کوم باچا نوم دی؟ او د کومې زمانې دي؟ او گرد سره داسې وپوهېدل چې دغه سړي له کوم ځایه کومه قدیمي خښه کړې خزانه موندلې ده، څو دغه خبره د باچا په غوږ کې ورسېده، او هغه همغه پخوانۍ لیکلې تخته وغوښته، چې پر هغه څو نومونه او ممیزه صفتونه لیکلي شوي وو، او دغه هم په کې مسطور وو، چې دغه ځلمیان یو ناڅاپه په دغه کال کې لادرکه او تري تم شول، له تحقیقه ثابته شوه چې دغه سړی د همغه مفقود الخبر ډلې څخه دی، په دغه وخت کې په دغه ښار کې د «بعث بعد الموت» په نسبت سخته جگړه نښتې وه، چا به ویل چې: د مړ کېدلو څخه وروسته بیا ژوندون نشته، چا به ویل چې: محض روحاني بعث دی او جسماني نه دی، څوک د روحاني او د جسماني د دواړو معادو قائل وو، د دې وخت باچا یو حق خوښوونکی منصف سړی وو، او غوښته یې چې له یو طرف کوم داسې نظیر او مثال په لاس ورشي چې په هغه سره پوهول آسان شي، او عقلي استبعاد له منځه ورک شي، پاک الله دغه نظیر ورپیدا کړ، بالاخر د آخرت منکران هم د دې حیرت راوړونکي ماجری له لیدلو او اورېدلو سره په آخرت متیقن شول، او دغې نظارې په خاص ډول سره د دوی پر طبائعو اثر وغورځاوه، او وپوهېدل چې په دې سره الله تعالی مونږ ته تنبیه راکړه، ځکه چې دغه قصه د دوهم ځلي بیا ژوندي کېدلو څخه له سره کمه نه ده.

تنبیه: ځینو د ﴿إِذْ يَتَنَزَّلُ عُنَّ بَيْنَهُمْ أَمْرُهُمْ﴾ مطلب داسې اخیستی دی، چې الله تعالی د «أصحاب الکھف» له حاله په هغه وخت کې خلق خبر کړي وو، نو ځکه د «أصحاب الکھف» په نسبت جگړو او مناقشو جریان درلود، چې هغه څو تنه ځلمیان چې یو ناڅاپه سره ورک او تري تم شوي وو چېرې لارل؟ چې د هغوی په نسبت له ډېرې اوږدې زمانې راهیسې داسې اورو چې راځي، ولې رانغلل؟ دوی چېرته لارل؟ د دوی نسل به چېرې منتشر شوی وي؟ تر اوسه پورې دوی نه دي ژوندي پاتې، او ضرور گرد سره مړه او خاورې شوي دي، په دغه مسئله کې به ځینو یو شی او ځینو بل شی ویل، چې یو ناڅاپه الله تعالی د حقیقت له مخې پرده پورته کړه، او هغه گرد اختلافات یې سره ورک کړل.

﴿فَقَالُوا بُنَيَّاؤُكُمْ إِنَّا إِيَّاهُكَانُوا﴾ - دغه نه دي معلوم چې وروسته له هغه «أصحاب الکھف» همغسې ژوندي پاتې شول؟ یا یې انتقال وکړ؟ که انتقال یې کړی دی څه مهال (وخت) وو؟ او که ژوندي پاتې دي تر کله؟ یا به تر کله ژوندي پاتې کېږي؟ په هر حال د هغه ښار خلقو چې دغه سوري ته نژدې په کوم مناسب ځای کې د یادونې په شان کوم عمارت جوړ کړی، چې له هغه ځنې زائرینو ته څه سهولت پېښ شي؛ نو په دغه کې به د آراوو اختلاف واقع شوی وي، چې څه قسم عمارت جوړ کړ شي، د دغو اختلافاتو تفصیلات خو پاک الله ته ښه معلوم دي، او دغه هم د ده په علم کې شته چې دغه تجویز د دوی له موت څخه وروسته وشو؟ یا پخوا له ماته؟ یا د دوهم ځلي د خوب طاري کېدلو څخه وروسته؟ آیا خلق تر هغه سوري پورې رسیدلي دي؟ او د دوی په ملاقات یا زیارت مشرف شوي دي؟ که نه؟ خو بیا هم هغو بارسوخو او بااقتدارو سړیو چې د «أصحاب الکھف» پر اسلامي دین وو داسې سره غوږه کړه چې دغه غار ته نژدې یو معبد تعمیر شي، د أصحاب الکھف په نسبت برسېره پر دې چې پاخه موحدان او متقیان وو، لیکن هغه کسان چې پر دوی معتقدان شوي او عمارت یې جوړ کړی وو نصرانیان وو، ابو حیّان په «بحر محیط» کې د «أصحاب الکھف» د ځای د متعین کولو په نسبت متعدد اقوال نقل کړي دي، من شاء فلیراجعه.

سَيَقُولُونَ ثَلَاثَةٌ رَّابِعُهُمْ كَلْبُهُمْ وَيَقُولُونَ خَمْسَةٌ سَادِسُهُمْ كَلْبُهُمْ رَجْمًا بِالْغَيْبِ

ژر به وایي (يعقوبیه چې دوی) درې دي څلورم د دوی سپی د دوی دی، او به وایي (نسطوریه چې دوی) پنځه دي شپږم د دوی سپی د دوی دی، ویشتل په غیب سره، (دا ټولې ویناګانې دي بی دلیل).

تفسیر: یعنی سامعین به د «أصحاب الکھف» د قصې له اور بدلو څخه وروسته لکه چې د خلقو عادت دی اټکلي غشي ولي، یو به وایي چې دوی درې وو، څلورم د دوی سپی وو، بل به وایي چې دوی پنځه وو او شپږم به سپی ښی، لیکن دغه گډ اقول داسې دي لکه چې څوک یې د ښې له ټاکلو څخه تیرې (گټې) وولي، ممکن دی د دغو مختلفو خبرو په ویلو کې برسېره په جهل، د رسول الله صلی الله علیه وسلم امتحان هم مقصود وي، چې وگورو محمد صلی الله علیه وسلم په دغه معامله کې څه فرمایي؟ ځکه احتمال لري چې یهودانو د هغو صحیح تعداد اوه ښوولي وي، چې د هغه په طرف لوی قرآن هم اشاره فرمایي:

وَيَقُولُونَ سَبْعَةٌ وَتَأْمُنُهُمْ كَلْبُهُمْ قُلْ رَّبِّي أَعْلَمُ بِعَدَّتِهِمْ مَّا يَعْلَمُهُمْ إِلَّا قَلِيلٌ فَلَا تَحْزَنْ فِيهِمْ
الْأَمْرَاءَ ظَاهِرًا وَلَا تَسْتَفْتِ فِيهِمْ مِنْهُمْ أَحَدًا ۝

او وبه وایي (مؤمنان په اخبار د محمد چې دوی) اوه دي او اتم د دوی سپی د دوی دی، ووايه (ای محمده! دوی ته) رب څما ښه علم لري په شمېر د دوی، نه پوهیږي په (شمېر د) دوی مگر لږ (د خلقو)، نو جگړه مه کوه (ای محمده!) په باب د دوی کې مگر جگړه ښکاره، او فتوی مه غواړه په باب د دغو کې له دغو (کتابیانو) څخه له هیڅ یو (ځکه چې ته پخپله پرې خبر یې په وحیه سره).

تفسیر: د عدد په معلومولو پورې کوم اهم مقصود نه دی متعلق، هومره خبره چې الله تعالی رابښودلې ده، له هغې څخه د زیات تحقیقاتو پسې لوبدل او هغومره تردید چې الله تعالی فرمایلي دی، له هغه څخه زیات تردید او جگړې ښلول؛ فضول دي.

ابن عباس رضي الله تعالی عنه فرمایي: زه د هغو قلیلو کسانو څخه یم (چې هغوی د قرآني سیاقه معلوم کړی دی چې) أصحاب الکھف هم دغه اوه تنه دي، ځکه چې الله تعالی هغو پخوانیو دواړو اقولو ته ﴿رَجَبًا بِالْغَيْبِ﴾ و فرمایه، او درېم قول سره یې ونه فرمایل، علاوه پر دې د بیان اسلوب هم بدل شوی دی، په پخوانیو دواړو جملو کې «عطفیه واو» نه وه، او په درېیم کې شته، او د ﴿وَتَأْمُنُهُمْ كَلْبُهُمْ﴾ په عطف سره له راوړلو څخه گواکې دغه خبرې ته زور ورکول مقصود دي، چې د دغه قول قائل په پوره بصیرت او وثوق سره د واقعي له تفصیل و واقف دی، ځینو د دې په تأیید کې دا هم ويلي دي چې: پخوا له دې نه له ﴿قَالَ قَائِلٌ مِنْهُمْ كَمْ لَبِئْتُمْ﴾ څخه د یوه تن قول راڅرگند (ښکاره) شو، او له ﴿قَالُوا لَبِئْنَا يَوْمًا﴾ الآية - څخه پرته له هغه قائل څخه د دریو تنو نورو قائلینو پته ولگېده، له ﴿قَالُوا رَبُّكُمْ أَعْلَمُ بِمَا لَبِئْتُمْ﴾ الآية - څخه برسېره په دوی د دریو تنو قائلینو ثبوت هم په لاس راځي، او په دې ډول اقل لږ تر لږه ښایي دوی اوه تنه وي، چې سپی ترې مستثنی پاتې دی.

وَلَا تَقُولَنَّ لِشَايٍ إِنِّي فَاعِلٌ ذَٰلِكَ غَدًا ۝ إِلَّا أَنْ يَشَاءَ اللَّهُ ۚ وَادْكُرْ رَبَّكَ إِذَا نَسِيتَ وَقُلْ
عَلَيَّ أَنْ يَهْدِيَنِّي رَبِّي لِأَقْرَبَ مِنْ هَٰذَا ارْتِدًّا ۝

او مه وایه له سره په هیڅ باب کې چې بېشکه زه کوونکی یم د دغه کار سبا مگر (متصل ورسره ووايه ای محمده!) که اراده فرمایلي وي الله، او یادوه رب خپل کله چې دې هر شي، او ووايه (ای محمده! دوی ته) ښایي چې سمه صافه لار وښیي ماته رب څما ډېرې نژدې ته له دې نه له جهته د لارښوونې (او نېکه لاره).

تفسیر: د «أصحاب الکھف» قصه په تاریخي کتابونو کې له نادراتو څخه لیکلې شوې وه، او هر سړی ترې نشو خبرېدی، مشر کینو د یهودانو په لمسون له رسول الله صلی الله علیه وسلم څخه دغه سوال وکړ، چې له دغه پوښتنې څخه د دوی مقصود امتحان وو، ځمونږ رسول الله صلی الله علیه وسلم وعده و فرمایله چې سبا به یې دروښیم، ځکه متیقن وو چې جبرئیل علیه السلام به راځي او زه به ترې معلومات اخلم، او دوی ته به یې ووايم، خو جبرئیل علیه السلام تر پنځلسو

ورځو پورې رانغی، رسول الله صلی الله علیه وسلم ډېر خفه او غمجن شو، مشرکین په خدا او مسخرو لگیا شول، بالاخر د الله تعالی له جانب دغه قصه ورته ولېږله شوه، او په پای (آخر) کې یې نصیحت هم ورعلاوه شو، چې وروسته له دې نه د هیڅ یوې خبرې په نسبت یې د ﴿إِنْ شَاءَ اللَّهُ﴾ څخه نه ښایي چې وعده وفرمایي، که کوم وخت له تانه هېره شي؛ نو هر کله چې دې په یاد راشي ﴿إِنْ شَاءَ اللَّهُ﴾ ووايه؛ او امیدوار شه چې الله تعالی به ستا درجه له دې نه لا زیاته کړي، یعنې هیڅ شی هیڅکله به له تاسې هېر نشي.

وَلِئَلَّيْتُ فِي كَهْفِهِمْ ثَلَاثَ مِائَةٍ سِنِينَ وَازْدَادُوا تَسْعًا ۝۱۵

او مدّت تېر کړی وو دغو (خلمیو) په غار کې درې سوه کاله (شمسي) او زیات کړي وو پرې دوی نهه (قمری کلونه نور هم).

تفسیر: یعنې د شمسي په حساب پوره درې سوه کاله په هغه غار کې ویده وو، او په قمری سره (۹) کاله نور زیات شو.

قُلِ اللَّهُ أَعْلَمُ بِمَا لَيْسُوا لَهُ غِيبُ السَّمَوَاتِ وَالْأَرْضِ أَبْصِرْ بِهِ وَأَسْمِعْ ۝

ووايه (ای محمده! دوی ته) الله ښه عالم دی په مقدار د هغه مدّت (چې دوی ځنډ (تأخیر) کړی وو په هغه کې)، خاص همده لره دي پټ (اسرار) د اسمانونو او د ځمکې، څه ښه لیدونکی دی الله، او څه ښه اورېدونکی دی الله.

تفسیر: یعنې مؤرخین د دوی د ویدېدلو او د بیا وینېدلو مدّت راز راز بیانوي، خو له ګردو څخه صحیح او صواب همغه ده چې الله تعالی یې ښيي، ځکه چې د اسمان او د ځمکې د ګردو پټو اسرارو علم هم له ده سره شته، او هیڅ یو شی د ده له سترګې څخه نشي تېروتی.

مَا لَهُمْ مِنْ دُونِهِ مِنْ وَلِيٍّ وَلَا يُشْرِكُ فِي حُكْمِهِ أَحَدًا ۝۱۶

او نشته چېرې دوی ته بې له ده نه هیڅ دوست، او نه شریکوي په حکم (قضاء) خپل کې بل هیڅوک.

تفسیر: یعنې همغسې چې د ده علم محیط دی؛ د ده قدرت او اختیار هم پر ګردو حاوي دی، همغسې چې د ﴿لَهُ غِيبُ السَّمَوَاتِ وَالْأَرْضِ﴾ په علم کې هیڅوک له ده سره مل او شریک نه دي، د قدرت په اختیاراتو کې هم هیڅوک له ده سره مل او شریک نشي کېدی.

وَأَنزَلْنَا مَا أَوْحَىٰ إِلَيْكَ مِنْ كِتَابٍ رَبِّكَ لَا مُبَدِّلَ لِكَلِمَاتِهِ وَلَكِنْ نَحْنُ مُنْتَحِدًا ۝۱۷

او ولوله (ای محمده! دوی ته) هغه څه چې وحی کړی شوې ده تا ته له کتابه د رب ستا، نشته بدلونکی د کلماتو د دغه (الله)، او له سره به نه مومي ته غیر له دغه (الله) څخه هیڅ ځای د پناه (که قصد یې وکړي).

وَأَصْبِرْ نَفْسَكَ مَعَ الَّذِينَ يَدْعُونَ رَبَّهُمْ بِالْغَدَاةِ وَالْعَشِيِّ يُرِيدُونَ وَجْهَهُ ۝

او صبر کړه نفس خپل له هغو کسانو سره چې بولي (عبادت کوي) د رب خپل په سبا (اول) د ورځې (او بېګا (آخر) د ورځې یعنې هر کله)، غواړي دوی مخ د الله تعالی.

تفسیر: یعنی د ده د لقاء، لیدلو او د هغه د رضاء د حصول په شوق کې په نهایت اخلاص سره تل په عباداتو کې مشغول اوسېږي، مثلاً ذکر کوي، قرآن لولي، پر خپلو لمونځونو مداومت کوي، د حلالو او حرامو تمیز کوي، د خالق او د مخلوق د دواړو حقوق پېژني، اگر که د دنيوي حیثیت دوی معزز او مالدار نه دي، لکه په لویو اصحابو کې په دغه وخت کې عمار، صهیب، بلال، ابن مسعود، حباب، سلمان او نور رضوان الله تعالیٰ علیهم اجمعین، نو داسې مخلصین مؤمنین له خپل صحبت او مجالست څخه تل مستفید وگرځوه، او د هیچا په ویلو او اورولو سره دوی د خپل مجلسه څخه مه بېلوه!.

وَلَا تَعْدُ عَيْنُكَ عَنْهُمْ تُرِيدُ زِينَةَ الْحَيَاةِ الدُّنْيَا

او نه دې تیرېږي (وړاندې دواړه) سترگې ستا له دوی نه، چې غواړې ته زینت (ښایست) د دې ژوندون لږ خسیس.

تفسیر: یعنی د دغو غریبانو او مات زړو او بې وځلو (کمزورو) مخلصینو مؤمنینو څخه له سره خپلې سترگې مه اړوه! او لویو لویو غټو متکبرانو دنیادارانو ته په دغه مقصد مه ګوره! چې د دوی د مسلمان کېدلو څخه به اسلامي دین ډېر ښه رونق او ښایست مومي، ځکه چې اسلامي اصلي عزت او رونق په مادي خوشحالی او د سپینو او سرو زرو په مسکوکاتو نه دی مضبوط، بلکه په ایمان او تقوی او اعلیٰ درجه ښو اخلاقو سره قائم دی.

وَلَا تُطِعْ مَنْ أَغْفَلْنَا قَلْبَهُ عَنْ ذِكْرِنَا وَاتَّبَعَ هَوَاهُ وَكَانَ أَمْرُهُ فُرُطًا

او اطاعت مه کوه (مه اوره خبره) د هغه چا چې غافل کړی دی مونږ زړه د ده له ذکره ځمونږ او متابعت یې کړی دی د هوا خپلې، او دی کار د هغه تجاوز (له حقه او غورځول د حق شاته، او تجاوز له حدود الله).

تفسیر: یعنی د هغو کسانو په خبرو تاسې له سره غوږ مه ږدئ او مه یې اورئ چې د هغوی زړونه له حقه ذاهل او په دنيوي نشو کې مست او لا یعقل او د الله تعالیٰ له یاده بیخي غافل دي، او تل د خپل نفس د خوښۍ او غوښتنې پسې مائل او رهي (روان) او لګیا دی، د الله تعالیٰ په عبادت کې تکبر، لویي، ځانمني (خودنمائي)، هوا پرستي، تقدم او تعالیٰ د دوی (رواج) او دستور دی، اگر که دوی ظاهراً ډېر بډایان (دولتمن)، د جاه او ثروت خاوندان هم وي.

په روایاتو کې راغلي دي چې د قریشو ځینو صنایدو او غټانو ځمونږ رسول الله صلی الله علیه وسلم مبارک ته وویل: «تاسې د خپلو شاوو خوا څخه دغه فقراء، مسکینان، خواران، غریبان چې ګرد سره او پر هګان (خوار) دي، لرې کړئ! څو مونږ غټان، مشران، لویان او سرداران تاسې سره کینو»، ګواکې مسلمانانو ته او پرې او کفارو ته یې بډای او سردار وویل، ممکن دی چې د محمد صلی الله علیه وسلم په مبارک زړه کې دغه خبره تېره شوي وي، چې د دغو غریبانو په بېلولو کې د لږ څه مدّت لپاره څه خرج او مضائقه ده؟ دوی خو پاڅه مسلمانان دي، مصلحت ته به ګوري، نه به خفه کېږي، او دغه غټان به په دغه وسیله سره اسلام قبولوي، نو په دغه مناسبت دا آیت نازل شو، چې تاسې له سره د دغه متکبرانو دغه خبرې مه اورئ!، ځکه چې د دوی دغه غوښتنې بیخي چټي او بېکاره دي، په دوی کې د حقیقي ایمان د قبلولو رنگ او استعداد نشته، نو بیا محض د موهومي فائدې لپاره د مخلصینو مسلمانانو د خاطر احترام ولې پرېښودی شي؟.

وَقُلِ الْحَقُّ مِنْ رَبِّكُمْ فَمَنْ شَاءَ فَلْيُؤْمِنْ وَمَنْ شَاءَ فَلْيُكْفُرْ

ووايه (ای محمده! دوی ته، اسلام او قرآن) حق دی له رب ستاسې، پس هر څوک چې اراده (د ایمان) وکړي؛ نو ایمان دې راوړي! او هر څوک چې اراده (د کفر) وکړي؛ نو کافر دې شي.

تفسیر: یعنی د الله تعالى له جانبہ رشتیا رشتیا خبرې اورولې شوي دي، الله تعالى د چا د منلو او نه منلو هيڅ پروا نه لري، هر څه نفع يا نقصان چې پېښېږي؛ هغه به يواځې ستاسې وي، مونږکي او نامونږکي له هر يوه سره د هغه خپل عمل د لارې مل دی.

إِنَّا أَعْتَدْنَا لِلظَّالِمِينَ نَارًا أَحَاطَ بِهِمْ سُرَادِقُهَا وَإِنْ يَسْتَغِيثُوا يُغَاثُّوا بِمَاءٍ كَالْمُهْلِ
يَشْوِي الْوُجُوهُ بِئْسَ الشَّرَابُ وَسَاءَتْ مُرْتَفَقًا ۝۹

بېشکه چې مونږ تيار کړی مو دی لپاره د ظالمانو اور، چې چاپېر شوي دي له دوی پردې د هغه، او که فرياد وکړي (دوی له تندې) نو فرياد به يې واخيستی شي (په ورکولو د داسې) اوبو (سره) لکه زوې (يا د تېلو خټه) چې وړيتوي به مخونه، بد خيز د خښلو دي (دغه زوې)، او بد دی (دغه اور ځای د آرام يا) له وجې د انتفاع.

تفسیر: يعنې د گرمۍ له شدته به ترې کيږي، نو «العطش! العطش!» نارې به وهي، نو د تېلو تلچټ (خیري، پاتې) يا د زوو په شان اوبه دوی ته ورکولی کيږي، چې د سخت تودوالي او د تندې له سببه د دوی خوله او کولمې به سره ټول وړيتې او ټاکې وهي.

إِنَّ الَّذِينَ آمَنُوا وَعَمِلُوا الصَّالِحَاتِ إِنَّا لَا نُضِيعُ أَجْرَ مَنْ أَحْسَنَ عَمَلًا ۝۱۰

بېشکه هغه کسان چې ايمان يې راوړی دی او کړي يې دي ښه (عملونه) بېشکه مونږ نه ضايع کوو اجر (ثواب) د هغه چا چې ډېر ښک وي له جهته د عمل.

أُولَٰئِكَ لَهُمْ جَنَّاتُ عَدْنٍ تَجْرِي مِنْ تَحْتِهِمُ الْأَنْهَارُ يُحَلَّوْنَ فِيهَا مِنْ أَسَاوِرَ مِنْ ذَهَبٍ
وَيَلْبَسُونَ ثِيَابًا خُضْرًا مِنْ سُندُسٍ وَاسْتَبْرَقٍ مُتَّكِئِينَ فِيهَا عَلَى الْأَرَائِكِ نِعْمَ الثَّوَابُ
وَحَسَنَتُ الْمُرْتَفَقَاتُ ۝۱۱

دغه (مؤمنان چې دي) شته دوی ته جنتونه د تل هستوگنې چې بهيږي له لاندې (د ونو او ماڼيو) د دوی (څلور قسمه) ويالې، په لاس کولی به شي دوی ته په دغه جنت کې وښي له سرو زرو، او اغوندي به دغه (جنتيان) جامې زرغونې له نړيو ورېښمو او له پېر، پنډ (غټو) ورېښمو، تکیه کوونکي به وي په دغه جنتونو کې پر تختونو باندې، څومره ښه بدل دی (دا جنتونه او نعمتونه)، او څومره ښه دي (دا جنتونه) ځای د آرام.

تفسیر: ښايي چې د جنتي جامو (کاليو) مخ د نړيو ورېښمو او استر يې د پرېرو (غټو) ورېښمو څخه وي، کما يُفهم من قوله تعالى: ﴿بَطَائِنُهَا مِنْ إِسْتَبْرَقٍ﴾ (۲۷ جزء د الرحمن سورت (۵۴) آيت (۳) رکوع)، يا دواړه به سره بېل بېل استعمالېږي، والله أعلم، په «موضح القرآن» کې دي چې رسول الله صلى الله عليه وسلم فرمايلي دي چې: سره زر او رېښمين کالي نارينه وو ته په جنت کې ورسيږي، هر څوک يې چې دلته اغوندي؛ هلته به يې نه اغوندي.

جنتيانو به پر دغو نعمتونو سربېره پر ښو چپرکتو او پالنگونو تکیه لگولي په نهايت عزت او احترام سره به ناست

وي.

وَأَصْرِبُ لَهُمْ مَثَلًا تَجْلِيَنَ جَعَلْنَا لِأَحَدِهِمَا جَنَّتَيْنِ مِنْ أَعْنَابٍ وَحَفَفْنَاهُمَا بِنَخْلٍ وَجَعَلْنَا
بَيْنَهُمَا زُرْعًا ﴿۳۶﴾

او وښه بيان کړه ته دوی ته یو مثال (د کفارو او مؤمنانو هغه) دوه سړي، چې ګرځولي (ورکړي
(وو) مونږ یو له دې دواړو ته دوه باغونه له انگورو، او پټ کړي وو مونږ دا باغونه په خرماوو سره،
او پیدا کړي وو مونږ په منځ د دې (دواړو باغونو) کې کښت (فصل).

تفسیر: دغه یې د غني کافر او فقیر مؤمن مثال بیان وفرمایه، چې د هغه په ضمن کې د دنیا بې ثباتي، د کفر او تکبر بد
انجامي، او د ایمان او تقوی پر مقبولیت باندې تنبیه ده، دغه دواړه سړي چې د هغوی مثال بیان شوی دی، په واقعي
ډول سره موجود وو؟ یا محض د تفهیم لپاره دغه مثال فرض کړی شوی دی، د علماوو په دغه مورد کې دوه قوله دي،
او د تمثیلو فائده په هر حال کې حاصله ده.

د دغو یاد شوو باغونو په چارچاپېر د کجورو (خرماوو) ونې کښېنولې شوې دي، او د دواړو باغونو په منځ کې
ځمکه د زراعت لپاره تخصیص ورکړې شوې ده، خو غله او مېوه ګرد تیار له همغه باغ څخه حاصل اخلي.

كَلَّمَا الْجَنَّتَيْنِ اتَتْهُمَا وَلَمْ يُطْعِمْنِهِ شَيْئًا وَفَجَّرْنَا خِلْفَهُمَا نَهْرًا ﴿۳۷﴾

دې دواړو باغونو ورکول به یې مېوې خپلې (پوره) او نه به یې کولو ظلم (کموالی) له محصله
خپله هیڅ قدر، او بهولې وه مونږ په منځ د دې دواړو باغونو کې ویاله.

تفسیر: یعنې داسې نه وو چې یو باغ به ښه وده او ښه حاصل ورکولو، او بل نه ورکولو او بې حاصل او بې ودې پاتې
وو، یا په یوه کې ډېرې ونې وې، او په بل کې کمې.

وَكَانَ لَهُ شَمْرٌ فَقَالَ لِصَاحِبِهِ وَهُوَ يُحَاوِرُهُ أَنَا أَكْثَرُ مِنْكَ مَالًا وَأَعَزُّ نَفَرًا ﴿۳۸﴾

او وو ده ته (نورې) مېوې، پس وویل دغه (کافر) هغه (مؤمن) ملګري خپل ته حال دا چې هغه
ورسره خبرې کولې (په افتخار سره) چې زه زیات یم له تانه له جهته د مال، او ډېر عزتناک یم
له جهته د سړیو.

تفسیر: یعنې مال، دولت، ملاتړ، سړي ماسره له تانه زیات دي، که زه د شرک او کفر په اختیارولو کې په باطل وی؛
نو دومره مال، دولت، او هوسایي (آرام) به ولې ځما په برخه کېده؟ د ده د شرک ثبوت له دې نه په لاس راځي، چې د
آفت د رسېدلو څخه یې وروسته په تأسف او ارمان سره وویل: ﴿يَلَيْكُنِي لِمَ أَشْرِكُ بِرَبِّي أَحَدًا﴾، معلومېږي چې د هغه غریب
ملګري چې پوخ موحد وو، د شرک د بطلان اظهار، او له شرک څخه د توبې کولو نصیحت به یې ورته کولو، چې د
هغه په ځواب کې یې داسې ورته وویل چې: زه له تانه په مال، اولاد، سړي، ملاتړ او هر څیز کې زیات یم، نو څرنگه
به یقین کوم چې زه پر باطل او تاغوندي مفلس او ناداره به په حق وي؟

وَدَخَلَ جَنَّتَهُ وَهُوَ ظَالِمٌ لِنَفْسِهِ قَالَ مَا أَظُنُّ أَنْ تَبِيدَ هَذِهِ أَبَدًا ﴿۳۹﴾ وَمَا أَظُنُّ السَّاعَةَ
قَائِمَةً وَلَئِنْ رُودْتُ إِلَىٰ رَبِّي لَأَجِدَنَّ خَيْرًا مِنْهَا مُنْقَبًا ﴿۴۰﴾

او ننوت دی باغ خپل ته حال دا چې دی ظالم وو پر ځان خپل (په سبب د فخر، تکبر او کفر)،
ويي ويل چې: زه نه کوم گمان چې هلاک (خراب) به شي دغه باغ (ځما) هيڅکله، او نه کوم زه

گمان په قیامت چې قائم (واقع) به شي، او قسم دی خامخا که بوتلی شم رب خپل ته (پس له بیا ژوندون)؛ نو قسم دی چې هر و مړو به مومم خامخا غوره له دې باغ څخه مرجع.

تفسیر: یعنی دی په شرک کې مبتلا وو، د کبر او غرور په نشو د ده دماغ ډک وو، نورو ته به یې په سپکه سره کتل، او حقیر به یې گڼل، او د الله تعالی پر قدرت او جبروت به یې نظر نه وو، او نه په دې پوهېده چې وروسته به یې انجام څه کیږي؟ همدغه باغ د ده جنت وو چې هغه به یې خپل ابدي خیر گڼلو، ده فکر کولو چې اوس خو مې ژوندون په آرام سره تیریږي، او گډر انتظامات مې داسې مکمل کړي دي چې ځما تر ژوندانه پورې د دغو باغونو د تباہ کېدو او خرابېدلو کومه ظاهري اندېښنه نشته، پاتې شوه د بعث بعد الموت قصه؛ نو اول زه یقین نه لرم چې د مړ کېدلو څخه وروسته د هلوو کي بهر کي ته بیا دوهم ځلي نوی ژوند په برخه کیږي؟ او مونږ به د پاک الله په مخ کې وړاندې کیږو، لیکن که همداسې وشو؛ نو یقیناً ماته به له دې نه ښه او بهتر سامان هلته راوړسېږي، که ځمونږ دغه حرکات د الله تعالی خوښ نه وي؛ نو په دغه دنیا کې به یې ولې دومره وسعت او راحت را په برخه کولی؟ گواکې د دې دنیا راحت او هوسایي (آرام) د هغه جهان په خوښی او هوسایي باندې دلیل دی، چې زه به هلته هم مزې او چر چې کوم.

قَالَ لَهُ صَاحِبُهُ وَهُوَ يُحَاوِرُهُ أَكَفَرْتَ بِالَّذِي خَلَقَكَ مِنْ تُرَابٍ ثُمَّ مِنْ نُطْفَةٍ ثُمَّ سَوَّاهُ رَجُلًا ۚ لَيْتَ أَهْوَاؤُكَ رِيًّا وَلَا تَشْرُكَ بِرَبِّي أَحَدًا ۝

وویل (دغه کافر) ته (مؤمن) ملگري د ده حال دا چې دغه مؤمن خبرې اترې کولې له دغه کافر سره: آیا کافر شوې پر هغه (ذات) چې پیدا کړی یې ته (په اول کې) له خاورې، بیا یې له نطفې، بیا یې برابر کړې ته سپړی (روغ په اندامونو). لیکن زه وایم شان دا دی چې الله رب ځما دی، او نه شریکوم زه له ربه خپله سره هیڅوک.

تفسیر: یعنې هغه الله تعالی چې ستا اصل آدم علیه السلام یې له بې جانہ خاورې څخه، بیا ته یې د ځمکې د حاصلاتو له خلاصې او له یوه څاڅکي ناخیزه اوبو څخه پیدا کړی یې، او ژوندون یې درېځنېلی دی، او روحاني او جسماني قوتونه یې درکړي دي، او لوی غټ انسان یې درڅخه پیدا کړی دی، نو آیا ته له دې نه انکار لرې، چې هغه به دې وروسته له مرگه بیا ژوندی کوي؟ یا دغه درکړی نعمت به له تانه بېرته نشي اخیستی؟ ځما عقیده خو داسې نه ده، بلکه زه پوره یقین لرم چې هم هغه لوی ذات یواځې ځمونږ رب دی، د ده په الوهیت کې بل هیڅوک شرکت نه لري، او د ده د حکم او ارادې په مقابل کې هیڅوک هېڅ نشي ویلی او کولی، او نه خپله سا اخستی شي.

وَلَوْلَا إِذْ دَخَلْتَ جَنَّتَكَ قُلْتَ مَا شَاءَ اللَّهُ لَا قُوَّةَ إِلَّا بِاللَّهِ

او ولې نه په هغه وخت کې چې ننوتې باغ خپل ته، ولې دې داسې نه ویل: هغه چې اراده وفرمایي الله (هغه کیږي)، نشته قوت (هیچا لره په هېڅ کار مگر په توفیق) د الله.

تفسیر: یعنې مال د الله تعالی نعمت دی، خو د غرور، تکبر، او ځانمنۍ (خودنمایۍ) او د کفر ویلو څخه آفت نازلېږي، لازم او ښه خو داسې وو چې د باغ د داخلېدو په وخت دې د ﴿مَا أَظُنُّ أَنْ تَبِيدَ هَذِهِ أَبَدًا﴾ په ځای ﴿مَا شَاءَ اللَّهُ لَا قُوَّةَ إِلَّا بِاللَّهِ﴾ ویلي وي، یعنې د هر هغه خیز چې الله تعالی اراده وفرمایي؛ عطا کوي یې، څه زور او قوت چې په مونږ کې شته؛ هغه د ده له امداد او اعانتہ را حاصل دی، که الله تعالی اراده وفرمایي؛ نو په یوه شپه کې هغه گډر سلب او بېرته یې اخلي، په روایاتو کې راغلي دي، هر مهالې (وخت) چې انسان پخپل کور کهول او نور ځای کې په خوښی، آرام سره ځان مومي؛ نو همدغه لفظ دې ووايي: ﴿مَا شَاءَ اللَّهُ لَا قُوَّةَ إِلَّا بِاللَّهِ﴾

تفسیر: یعنی د هر عمل هر بدل چې دی ورکړي؛ هغه درست دی، دلته او هلته په هر ځای کې د همدې واک او اختیار چلېږي، او هیڅوک هیڅ طاقت او توان نه لري، چې دده په حکم او فیصله کې څه مداخله وکړي، یا څه ځنوتې په کې ووهي.

وَاصْرَبْ لَهُمْ مَثَلَ الْحَيَاةِ الدُّنْيَا كَمَا أَنْزَلْنَاهُ مِنَ السَّمَاءِ فَاخْتَلَطَ بِهِ نَبَاتُ الْأَرْضِ
فَأَصْبَحَ حَشِيبًا تُدْرِوهُ الرِّيحُ وَكَانَ اللَّهُ عَلَى كُلِّ شَيْءٍ مُّقْتَدِرًا ﴿١٥﴾

او بیان کړه دغو (خلقو) ته مثال د دې ژوندون لږ خسیس (په تازگۍ او سرعت د زوال کې) په مثل د هغو اوبو چې نازلې کړي دي مونږ هغه اوبه له (طرف د) اسمانه، نو یو بل سره ګډوډ شي په سبب د دې (اوبو) سره زرغونه د ځمکې، نو سبا ته وګرځي (دغه زرغونه) وچه کلکه ماته ماته چې الوځوي یې بادونه، او دی الله پر هر څیز باندې توانا قادر (چې ځینې د هغو انشاء او افناء دي).

تفسیر: یعنی د دنیا د دغه عارضي پسرلي او د فاني او سریع الزوال بڼایست او سینګار مثال داسې وګڼئ چې پر وچه او مړه ځمکه د باران اوبه ولوېږي، او هغه یو په یو تکه شنه او ژوندی شي، او پر ګڼو شینکیو او ونو بڼایسته شي، او مختلفې ترکودې (نباتات) ځنې خارج او مخلوط او ګډه وچه زرغونتیا په کې پیدا شي، مګر څو ورځې وروسته هغه تک زیر و اوږي، او په وچېدلو او رږېدلو باندې شروع وکړي، بالاخر په یوه وخت ګرد سره لو او قطع او پرې او ورپیل شي، او بیا ټوټه ټوټه او بوس بوس کړی شي، او په هوا کې والوځولی شي، د دنیا د سترګو غولونکي او ناپوهان تېرايستونکي بڼایست او سینګار همداسې وګڼئ، چې د څو ورځو له مخې ډېر ښکلی او زړه وړونکی په نظر راځي، بالاخر ذرې ذرې او په هوا کې والوځي، او ګرد سره لرې او پرې شي، او ډاګ ډېر صاف میدان ترې پاتې شي، لکه چې وروسته په ﴿وَيَوْمَ نُسِِّرُ الْجِبَالَ وَتَرَى الْأَرْضَ بَارِزَةً﴾ کې اشاره کړې شوې ده.

الْمَالُ وَالْبَنُونَ زِينَةُ الْحَيَاةِ الدُّنْيَا وَالْبَاقِيَةُ الصَّلَاحُ خَيْرٌ عِنْدَ رَبِّكَ ثَوَابًا وَخَيْرًا مَلَأَ ﴿١٦﴾

مال (د دنیا) او ځامن (چې په کې اخروي مفاد نه وي) زینت (رونق) بڼایست د دې ژوندون لږ خسیس دی، او باقی پاتې کېدونکي نېک (عملونه) خیر غوره دي په نزد د رب ستا له جهته د ثوابه او (خیر) غوره دي له جهته د امید.

تفسیر: یعنی وروسته له مرګه مال او اولاد او نور هیڅ په کار نه راځي، او یواځې هغه نېک کارونه په کار راځي چې د هغو اثر یا ثواب مستقبل ته پاتې کېدونکي وي، په حدیث کې دغه کلمات طیبات: (سبحان الله والحمد لله ولا إله إلا الله والله أكبر، ولا حول ولا قوة إلا بالله) له الباقیات الصالحات څخه فرمایلي شوي دي، دغه محض د مثال په ډول دی، که نه ګرد (ټول) حسنه اعمال په دې کې داخل دي، په «موضح القرآن» کې دي: ﴿وَالْبَاقِيَةُ الصَّلَاحُ﴾ دا دي چې د داسې یوه علم ښوونه وکړي چې جاري وي، یا کومه نېکه طریقه وچلوي، یا مسجد، یا کوهی، یا سراي، یا باغ، یا کومه مزرعه وقف کړي، یا خپل اولاد ته ښه تعلیم او تربیه ورکړي، او وروسته له خپله دغه صالح ولد پرېږدي، نو دغه ګرد داسې ښه اعمال دي، چې پر هغو باندې د الله تعالی له جانب ښه بدل موندل کېدی شي، او انسان پرې عمده توقعات قائمولی شي، د دنیا پر فاني او زائلې خوشالی طویل او عریض امیدونه تړل د عقل او هوش کار نه دی.

وَيَوْمَ نُسِِّرُ الْجِبَالَ وَتَرَى الْأَرْضَ بَارِزَةً وَحَشَرْنَاهُمْ فَلَمْ نُغَادِرْ مِنْهُمْ أَحَدًا ﴿١٧﴾

او (یاد کړه) هغه ورځ چې روان به کړو غرونه او ګورې به ته (ای انسانه!) ځمکه ښکاره (صاف میدان)، او راجمع به کړو دوی (یعنې خلق) نو پرې به نه ږدو له دوی نه یو تن هم (نه له اولینو او نه له آخريو).

تفسیر: یعنی کله چې قیامت راشي؛ نو د غرونو په شان سخت مخلوق هم له خپله ځایه الوځي، بلکه دغه لوی او درانه غرونه هم لکه ټکولی شویو وړیو غونډې په هوا کې سره ګرځي او الوځي، الغرض دغه ګرځېدې لوړې او ژورې به سمې برابرې او ځمکه به له یوه سره تر بله سره پورې صاف هوار میدان شي.

وَعَرَضُوا عَلَىٰ رَبِّكَ صَفًّا لَّقَدْ جِئْتُمُونَا كَمَا خَلَقْنَاكُمْ أَوَّلَ مَرَّةٍ نَبَلْ زَعَمْتُمْ أَلَّنْ نَجْعَلَ لَكُم مَّوَدًّا ﴿۳۹﴾

او وړاندې به کړی شي دوی په رب ستا صف صف (او وبه ویلی شي دغو صفوفو ته): خامخا په تحقیق راغلئ تاسې مونږ ته لکه چې پیدا کړي وی مونږ تاسې پومبې ځلې (له خپلې موره)، بلکه ګمان کولو تاسې (ای منکرینو د بعث) چې وبه نه ګرځوو مونږ تاسې ته ځای او وخت د وعدې.

تفسیر: د بعث منکرینو ته به د تفریع او تویخ په ډول وویلی شي، چې تاسې خو قیامت او نورې ایماني خبرې چټي (بېکاره) او دروغ ګڼلې، نو نن تاسې هغه ګرد دنیوي ساز سامان او اثاثه چېرې پرېښې؟ او دغسې لوڅ لغړ چېرې درومي؟.

وَوُضِعَ الْكِتَابُ فَتَرَى الْمُجْرِمِينَ مُشْفِقِينَ مِمَّا فِيهِ وَيَقُولُونَ يُوَلِّتُنَا مَا لِ هَذَا الْكِتَابِ لَا يُغَادِرُ صَغِيرَةً وَلَا كَبِيرَةً إِلَّا أَحْصَاهَا وَوَجَدُوا مَا عَمِلُوا حَاضِرًا ۚ وَلَا يَظْلِمُ رَبُّكَ أَحَدًا ﴿۴۰﴾

او کېښودلی به شي کتاب (اعمالنامې په لاسونو د خلقو کې) پس ګوري به ته ګناهګاران ویریدونکي له هغه نه چې په کې (لیکلي) دي (له ګناهونو)، او وایي به ای هلاکه ځمونږ (راشه دغه دې وخت دی) څه حال دی د دې اعمالنامې (ځمونږ) چې نه پرېږدي (ګناه) وړه او نه لویه، مګر چې حساب کړې یې دي هغه (ټولې)، او وبه مومې دوی هغه څیز چې کړی وي (په دنیا کې په خپل مخ کې) حاضر، او نه کوي ظلم رب ستا پر هېچا (چې کومه ګناه یې نه وي کړي او ویې لیکي).

تفسیر: یعنی د هر یوه اعمالنامې ورکولی کېږي، دوی به په هغه کې د خپلو اعمالو فهرست (نوم لیک) ولولي، او مجرمین به له خپلو ګناهونو سخت ویرېږي، او وایي به الله پوهېږي چې نن څرنگه سختې سزاوې رارسېږي؟ په دغه اعمالنامه کې به یې د ذرې ذرې عمل تر سترګو لاندې وي، او هره یوه وړه او لویه نیکي او بدې به په دغه اعمالنامه کې مندرجه او لیکلې مومي.

وَإِذْ قُلْنَا لِلْمَلَائِكَةِ اسْجُدُوا لِآدَمَ فَسَجَدُوا إِلَّا إِبْلِيسَ كَانَ مِنَ الْجِنِّ فَفَسَقَ عَنْ أَمْرِ رَبِّهِ ۖ أَفَتَتَّخِذُونَهُ وَذُرِّيَّتَهُ أَوْلِيَاءَ مِنْ دُونِي وَهُمْ لَكُمْ عَدُوٌّ بِئْسَ لِلظَّالِمِينَ بَدَلًا ﴿۴۱﴾

او (یاد کړه) هغه وخت چې وویل مونږ پرستو ته چې سجده وکړئ تاسې (تعظیمًا) آدم ته پس سجده وکړه (ټولو) مګر (ونه کړه سجده) ابلیس، وو دی (اصلاً) له پیریانو پس ووت له امره د رب خپل (په ترک د سجده)، آیا پس نیسئ تاسې ابلیس او اولاده د دغه دوستان (چې خبره یې منئ) غیر له ما، حال دا چې دي دغه (شیاطین) تاسې ته دښمنان، بد دی (ابلیس) ظالمانو ته بدل (له الله چې شیطان مني او رحمان نه مني).

تفسیر: راجح همدا ده چې ابليس د پيريانو له نوعې وو، ده په عبادت کې ترقي وکړه، او د پرستو په ډله کې شامل شو، نو ځکه کوم حکم چې پرستو ته د سجود وشو؛ هغه ته هم وشو، په دغه وخت کې د ده اصلي طبيعت او سرکشي او غرور د طينت ښکاره شو، او له ډېره تکبره د الله تعالی د حکم منلو څخه یې غاړه وغړوله، او د آدم په مخ کې سجده کول یې خپل د شان کسر وگاڼه، تعجب دی چې نن د آدم اولاد د خپل رب په ځای هغه ازلي دښمن او د ده اولاد او اتباع څرنگه خپل رفيق ملګري خیر غوښتونکي او دوست دروي؟ آیا له دې نه به بل کوم ظلم او بې انصافي څه وي؟ دغه قصه پخوا له دې نه هم په څو ځایونو کې بالتفصيل تېره شوې ده، دلته د هغې له تذکرې څخه دغه تنبيه مقصود دی، چې د فاني دنیا په ډول او سينګار مغرور بدل او د آخرت څخه غافل کېدل فقط د شيطان په تحريک او تسويل سره کېږي، ځکه چې شيطان غواړي چې مونږ بيا خپل هغه اصلي او آبائي وطن (جنت) ته بېرته لاړ نه شو.

تنبيه: ابن کثير (رحمه الله) ځينې روايات نقل کړي دي، چې په هغو کې د ابليس اصل د ملائکو له نوعې څخه ښوولی شوی دی، او ليکلي يې دي چې د دغو رواياتو غالبه حصه له اسراييلياتو څخه ده، چې ښايي وروسته له ډېره فکړه او نظره په احتياط سره ومنلی شي، او له هغو څخه اکثر شيان خو يقيناً دروغ دي، ځکه چې لوی قرآن بالتصريح د هغه تکذيب کوي، وروسته له هغه ابن کثير (رحمه الله) په ډېرو متينو الفاظو سره د اسراييلياتو په نسبت څه کلام کړی دی، چې د لوستلو او په یاد لرلو قابل دی، چې دلته يې مونږ د تطويل له خوفه نشو داخلولی.

مَا أَشْهَدُهُمْ خَلْقَ السَّمَوَاتِ وَالْأَرْضِ وَلَا خَلْقَ أَنْفُسِهِمْ وَمَا كُنْتُ مُتَخِذًا لَّهُمْ عِصْدًا ۝۹

نه دي حاضر کړي ما دغه (شياطين) پيدا کولو د اسمانونو او د ځمکې ته، او نه پيداينست د ځانونو د دوی ته، او نه يم زه نيونکی د ګمراه کوونکو مټ بازو (مددګار، يعنې له شياطينو مرسته نه غواړم په هيڅ شي کې، نو ولې تاسې يې امر حکم منئ؟).

تفسیر: يعنې د ځمکې او اسمان د پيدا کولو په وخت کې مونږ دغه شياطين نه وو رابللي چې راځي ځما کار وګورئ چې ښه دی، که څه نقص په کې شته؟، الغرض له دوی ځنې د تکوين او ايجاد په عالم کې هيڅ مشوره نه ده اخيستی شوې، او نه مدد ترې طلب کړی شوی دی، بلکه د ځمکې او اسمان د پيداينست په وخت کې خو له سره پخپله دوی هم موجود نه وو، او پخپله د دوی د پيداينست په وخت کې هم ترې پوښتنه نه ده شوې چې ته څرنگه پيدا کړی شې؟.

وَيَوْمَ يَقُولُ نَادُوا شُرَكَائِيَ الَّذِينَ زَعَمْتُمْ فَدَعَوْهُمْ فَلَمْ يَسْتَجِيبُوا لَهُمْ وَجَعَلْنَا بَيْنَهُم مَّوْبِقًا ۝۱۰

او (ياد کړه) هغه ورځ چې وبه وايي (الله مشرکانو ته) چې نارې کړې شريکانو ځما ته هغه چې ګمان کولو تاسې (د معبودانو پر هغو) پس وبه بولي دوی هغوی، نو ځواب به ورنه کړي دوی ته، او وبه ګرځوو مونږ په منځ د دوی کې ځای د هلاک (دوزخ).

تفسیر: يعنې هغه چې تاسې له ما سره شريکان درولي وو؛ هغوی ته نارې کړې، خو د دې مصيبت په وخت کې له تاسې سره مدد او کومک وکړي، خو په دغه وخت کې د رفاقت او دوستۍ کړې شکېرې ويلي کېږي (او د دوستۍ ټول اسباب غوڅېږي)، او د خپلوی دغه چلو صاف به له اوبو څخه وځي، څرنگه چې دوی به يو بل ته له سره نژدې کېدی هم نشي، نو يو له بل سره به مدد او مرسته په څه ډول سره رسولی شي، د دغو عابدينو او معبودينو په منځ کې به د اور يو عظيم او وسيع خندق حائل وي.

وَرَأَى الْمُجْرِمُونَ النَّارَ فَظَنُّوا أَنَّهُمْ مُوَاعِدُوهَا وَلَمْ يَجِدُوا عَنْهَا مَصْرِفًا ۝

او وبه گوري مجرمان (مشرکان) اور پس يقين به يې راشي په دې چې په تحقيق دوی لويدونکي دي په دغه (اور د دوزخ) کې، او نه به مومي دوی له دغه (اوره) ځای د په څنګ کېدلو.

تفسير: يعنې په اوله ابتداء کې به لږ څه د مغفرت او بخښنې اميد لري، ليکن همدغه چې په جهنم باندې د دوی سترګې ولگيږي، او جهنم دوی خپل ځان ته ورکش کړي؛ نو پوره يقين به يې راشي، چې اوس هرومرو زه په دغه اور کې لوېږم، او د تېښتې هيڅ يوه لاره ماته نه ده پاتې، او نه خپله لار له دغه اور څخه بل لوري ته پيدا کولی شم.

وَلَقَدْ صَرَّفْنَا فِي هَذَا الْقُرْآنِ لِلنَّاسِ مِنْ كُلِّ مَثَلٍ وَكَانَ الْإِنْسَانُ أَكْثَرَ شَيْءٍ جَدَلًا ۝

او خامخا په تحقيق مکرر بيان کړي دي مونږ په دې قرآن کې خلقو ته د هر قسم مثل (له جهته د عبرت)، او دی انسان زيات له هر شي څخه له جهته د جدل (جګړې او خصومت په باطله کې).

تفسير: يعنې لوی قرآن په څه څه مختلفو عنواناتو او قسم قسم دلائلو او امثله وو سره رښتيا رښتيا خبرې پوهوي، مګر انسان داسې جګړه کوونکی دی، چې په صافه او سمه خبره کې هم کږې وږې خبرې پيدا کوي، او د بې موردو حجتونو او دلائلو د راوړو څخه لاس نه اخلي، او تل جنګ او جګړه کوي، کله چې په خبرو او جګړو سره څه ونشي؛ نو پر مهمل او بېکاره چټي فرمايشونو باندې لاس پورې کوي، چې هغه شی او دغه شی راوښي؛ نو زه به يې ومنم.

وَمَا مَنَعَ النَّاسَ أَنْ يُؤْمِنُوا إِذْ جَاءَهُمُ الْهُدَىٰ وَيَسْتَغْفِرُوا رَبَّهُمْ إِلَّا أَنْ تَأْتِيَهُمْ سُنَّةُ الْأُولَٰئِينَ أَوْ يَأْتِيَهُمُ الْعَذَابُ قُبُلًا ۝

او نه دي منع کړي دا خلق له دې نه چې ايمان راوړي کله چې راغی دوی ته هدايت (رسول او قرآن) او (له دې نه چې) بخښنه وغواړي له رب خپل؛ مګر (دې خبرې) چې راشي دوی ته هغه طريقه د پوښو (خلقو چې هلاک د دوی وو) يا راشي دوی ته عذاب مخامخ.

تفسير: يعنې د دغه ضد او عناد له ليدلو څخه ويلي شو چې د داسې عظيم الشان قرآن د هدايت د رارسېدلو څخه بعد دوی خپل د ايمان نه راوړلو او توبه نه ايستلو لپاره هيڅ کوم معقول دليل او عذر نه لري، نو اوس د حق په منلو کې ولې خنډ کوي؟ اوس د څه شي په انتظار کې دي؟ پرته له دې نه چې د پخوانيو اقوامو په شان الله تعالی دوی په کلي ډول سره سپېره او تباه کړي، او که يې تباه نه کړي نو اقلا د الله تعالی د عذاب مختلف صورتونه د دوی د سترګو په مخ کې ودرول شي، هکذا يُفهم من تفسير ابن کثير (رحمه الله) وغيره.

وَمَا نُرْسِلُ الْمُرْسَلِينَ إِلَّا مُبَشِّرِينَ وَمُنذِرِينَ وَيَجَادِلُ الَّذِينَ كَفَرُوا بِالْبَاطِلِ لِيُدْحِضُوا بِهِ الْحَقَّ وَاتَّخَذُوا آيَاتِنَا وَمَا نُنذِرُهُمْ هُزُوءًا ۝

او نه لېږو مونږ رسولان مګر زيري ورکوونکي (مؤمنانو ته په نعيم سره) او ويروونکي (کفارو ته په جحيم سره)، او جګړې کوي هغه کسان چې کافران شوي دي په باطله سره لپاره د دې چې ورک او لرې کړي په دې سره حق رښتيا خبره، او نيولي دي آيتونه (د قرآن) ځما او هغه شيان چې (پرې) ويرولي شوي وو دوی مسخره.

تفسیر: یعنې په دروغو جگړه یې نښلولې، او کاربه بحثونه یې غوښتل چې د حق غږ ښکته کړي، او د دروغو په زور د رښتیا قدم وښویوي، خو داسې به له سره نه کیږي، او د الله تعالی له کلام سره مسخرې کوي، او ملنډې پرې وهي، کله چې دوی د الله تعالی له کلامه وېرې شي؛ نو پرې خاندې او مسخرې کوي.

وَمَنْ أَظْلَمُ مِمَّنْ ذُكِّرَ بِآيَاتِ رَبِّهِ فَأَعْرَضَ عَنْهَا وَنَبَىٰ مَا قَدَّمَتْ يَدَاۥٓهُ

او څوک دی ډېر لوی ظالم له هغه چا چې پند ورکړی شوي دي ده ته په آیتونو د رب د ده، پس وگرځوي مخ له هغه (فکر په کې ونه کړي او پند ترې وانخلي) او هېر کړي هغه عملونه چې وړاندې لېږلي لاسونو د ده (چې کفر او معاصي دي).

تفسیر: یعنې کله له هېرې هم داسې یو خیال ورپیدا نشو چې د تکذیب الحق او استهزاء او تمسخر هغه ذخیره چې دوی وړاندې لېږي؛ د هغه سزا به څه وي؟

إِنَّا جَعَلْنَا عَلَىٰ قُلُوبِهِمُ أَكِنَّةً أَنْ يَفْقَهُوهُ وَفِي آذَانِهِمْ وَقْرًا وَإِنْ تَدْعُهُمْ إِلَى الْهُدَىٰ
فَلَنْ يَهْتَدُوا إِذًا أَبَدًا ۝

بېشکه مونږ ګرځولي مو دي پر زړونو د دوی پردې لپاره د دې چې پوه نشي پر دغه -قرآن- او (ګرځولی مو دی) پر غوږونو د دوی کونوالی، او که ته راوبولي دوی په طرف د سمې لارې؛ پس له سره هدایت نه مومي دوی په دغه وخت کې هیچېرې.

تفسیر: یعنې د دوی د جدال بالباطل او استهزاء بالحق له سببه مونږ د دوی پر زړونو پرده غورځولې ده، او غوږونه مو ورته داسې تپلي او بند کړي دي؛ چې اوس له سره حق پرې نشي اورېدلی، او که د انجام او عاقبت په طرف فکر وکړي؛ نو څرنگه به کولي شي، د داسې بدبختانو څخه له سره دغه هیله او توقع نشي کېدی چې پر لاره راشي.

وَرَبُّكَ الْغَفُورُ ذُو الرَّحْمَةِ لَوْ يُؤْخَذُ هُمْ بِمَا كَسَبُوا الْعَجَل لَهُمُ الْعَذَابُ بَلْ لَهُمْ مَوْعِدٌ لَّنْ
يَجِدُوا مِنْ دُونِهِ مَوْيلًا ۝

او رب ستا ډېر بخښونکی څښتن (خاوند) د رحمت دی، که نیولي وی (الله دغه کفار په دنیا کې) په سبب د هغو ګناهونو چې کوي یې دوی؛ نو خامخا ژر به یې رالېږلی وو دوی ته عذاب (په دنیا کې هم)، بلکه شته دوی ته ځای (یا وخت) د وعدې چې له سره به ونه مومي دوی غیر له الله پناهي (ځای د تېښتې).

تفسیر: یعنې د دوی اعمال خو داسې دي چې د عذاب په لېږلو کې ښایي یو ساعت هم تأخیر او ډیل واقع نشي، مګر د الله تعالی حلم او کرم د دوی فوراً تباہ کولو څخه مانع دی، او پخپل عمومي رحمت سره تر یو خاص حد پورې ترې تیرېږي، او ډېر سخت مجرم ته هم فرصت او موقع ورکوي، خو هر وخت چې وغواړي له خپلو بدو اعمالو څخه توبه وکارې، نو د هغه تېر ګناهونه بخښلي کیږي، او د ایمان راوړلو په سبب د عظیمه وو نعمتونو مستحق ګرځي.

وَتِلْكَ الْقُرَىٰ أَهْلُهَا ظَلَمُوا وَجَعَلْنَا لِمَهْلِكِهِمْ مَوْعِدًا ۝

او دغه (اهل د) کلیو (چې دي) هلاک کړل مونږ دوی هر کله چې ظلم یې اختیار کړ، او مقرره کړې وه مونږ لپاره د دوی یوه نېټه (معلومه).

تفسیر: یعنی د عاد او ثمود خرابو او ویجاړو کلیو ته وگورئ چې د هغوی واقعات مشهور او معروف دي، کله چې دوی ظلم او تبری وکړ؛ نو څرنګه پخپل معین وخت کې سره تباہ او برباد کړل شو؟ همداسې تاسې ته هم وېره پکار ده، چې په موعوده وخت کې تاسې ته د الله تعالی له عذاب هېچېرې د پناه ځای او نجات په لاس نه درځي.

وَإِذْ قَالَ مُوسَى لِفَتَاهُ لَا أَبْرَحُ حَتَّى أَبْلُغَ مَجْمَعَ الْبَحْرَيْنِ أَوْ أَمْضِيَ حُقُبًا ۝

او (یاد کړه) هغه وخت چې وویل موسی ځلمي (خادم) خپل ته چې تل به ځمه تر هغه پورې چې ورسېرم ځای د یو ځای کېدلو د دواړو سیندونو ته، یا به ګرځم ډېرې زمانې.

تفسیر: پاس ذکر شوي وو چې مغورو کافرانو، مفلسان مخلصان مسلمانان حقیر ګڼل، او رسول اکرم صلی الله علیه وسلم ته به یې ویل چې: دوی مه پرېږدئ چې له تاسې سره کښیني، څو مونږ له تاسې سره کښینو، د هغه په نسبت یې د دوو کسانو قصه اوروله، بیا یې د دنیا مثال او د ابلیس خرابېدل د کبر او غرور لامله بیان کړل، اوس د موسی علیه السلام او د خضر علیه السلام د قصې ذکر کوي، چې د الله تعالی خاص بندګان اګر که له نورو ځنې افضل او بهتر هم وي؛ خو بیا هم دوی خپل ځان افضل او بهتر نه ګڼي، او کله چې په سهو او تېروتلو سره ځان غوره وګڼي؛ نو د الله تعالی له جانب دوی ته تنبیه او تأدیب ورکول کیږي.

په حدیث شریف کې راغلي دي چې موسی علیه السلام خپل قوم ته یوه ورځ ډېر مؤثر او خورا (ډېر) ښه پند او نصیحتونه فرمایل، یوه سړي له دوی څخه پوښتنه وکړه چې: «یا موسی علیه السلام! آیا د ځمکې په مخ کې به له تاسې څخه بل کوم لوی عالم موندل شي؟»، موسی علیه السلام وفرمایل: «نه»، دغه ځواب اګر که په واقع کې صحیح وو، ځکه چې موسی علیه السلام د أولوالعزمو انبیاءو څخه وو، او ښکاره ده چې په دغه زمانه کې د شرعیه وو علومو په اسرارو کې دده د علم څخه د بل هېچا علم زیات نه وو، لیکن دغه ادعا د پاک الله په دربار کې غیر مرغویه (ناپسنده) واقع شوه، اګر که مراد یې صحیح وو، بیا هم د ځواب د عنوان له عمومه داسې ظاهرېده چې د ځمکې په مخ کې من کل الوجوه دی خپل ځان «أعلم الناس» ګڼي.

د الله تعالی مرضي دا وه چې دغه ځواب به یې دده پر محیط علم محول کولو، مثلاً داسې به یې ویل چې: د الله تعالی مقرب او مقبول بندګان ډېر دي، له ګردو څخه فقط هماغه علیم او خبیر خبر دی او بس، نو دلته وحی پرې نازل شوه، چې په هغه ځای کې چې دوه سیندونه سره یو ځای ګلېږي؛ د هغه سره نژدې ځمونږ داسې یو بنده شته چې هغه سره داسې علم شته چې له تاسره نشته.

په هر حال موسی علیه السلام غوښتنه وکړه چې ماته د هغه پوره ښه او سراغ وښوولی شي؛ خو زه هلته لار شم، او څه علمي استفاده وکړم.

حکم صادر شو چې ته د ده په لټولو پسې ووهه! او یو وړیت کړی ماهي (کب) له ځانه سره واخله! هر چېرې چې هغه وړیت کړی کب در څخه ورک شو؛ نو وپوهېږه چې ځمونږ هغه بنده همغله موجود دی، ګواکې له مجمع البحرین به چې یوه وسیع قطعه ترې مرادېده شي؛ همدغه ځای مراد دی، چې د هغه د تعیین لپاره همدغه علامه مقرر فرمایلي شوې ده.

موسی علیه السلام سم له همدغه هدایته په سفر شروع وکړه، او خپل ملګري خادم ته یې وویل چې: «پر دغه (کب) پاملرنه وکړه! زه به تل مزل وهم څو د مقصود منزل ته ورسېرم، فرض یې کړه که کلونه او قرن هم تېر شي؛ زه به د دغه مقصد له حصوله له مسافرت لاس نه اخلم».

تنبيه: له خلعي څخه مراد يوشع عليه السلام دی، چې په ابتداء کې د موسی عليه السلام خاص خادم وو، او بيا د ده په حضور کې (نبي) او وروسته د موسی عليه السلام خليفه شو.

فَلَمَّا بَلَغَا مَجْمَعَ بَيْنَهُمَا نَسِيَا حُوتَهُمَا فَاتَّخَذَ سَيِّدُهُ فِي الْبَحْرِ سَرَبًا ﴿٩١﴾

بيا کله چې ورسېدل ځای د يو ځای کېدو په ماين د دواړو سيندونو کې هېر کړ دواړو ماهي خپل، نو ونيوله (دې ماهي) لاره خپله په بحر کې (په شان د) سرنگ (کوڅه).

تفسير: هلته ورسېد او د لويې تيرې (گتې) په څنگ کې ترې لاندې چينه بهېده؛ موسی عليه السلام ویده شو، يوشع عليه السلام وليده چې هغه وريت کړی ماهي باذن الله ژوندی شو، او په يو عجيبه طريقه سره په سيند کې چې د سرنگ په شان به يې لاره ځان ته جوړوله روان شو، او هلته په اوبو کې د الله تعالی په قدرت د يوه تونل (سوپ يا طاق) په شان دالان ښکاره شو، يوشع د دې وضعيت د ليدلو څخه متحير او متعجب شو، او غوښتل يې څه مهال (وخت) چې موسی عليه السلام وينښ شي؛ دغه قصه ورته ووايي، او دغه پېښه ورته وښيي.

موسى عليه السلام وينښ شو، نو سمدلاسه ودرېد، او په تگ کې يې پيل وکړ، الله تعالی خبر چې د موسی عليه السلام د وينيدلو او رهي (روان) کېدلو په وخت کې يوشع عليه السلام په کوم خيالونو کې ډوب تللی وو، چې د هغه ماهي د ژوندي کېدلو د پېښې قصه يې هېره شوه، په رواياتو کې راغلي دي کله چې موسی عليه السلام يوشع عليه السلام ته د هغه ماهي د ساتلو په نسبت تاکيدات کول؛ يوشع عليه السلام له خولې دا خبره ووته چې د يوه ماهي ساتنه دومره لويه خبره نه ده چې ته پرې دومره تاکيدونه کوي، لهدا ده ته هم تنبيه ورکړه شوه چې انسان ته پکار دي چې په ډېر وړو کي کار کې هم پر خپل ځان بې د الله تعالی له فضله تکیه او اعتماد ونه کړي !.

فَلَمَّا جَاوَزَا قَالَ لِفَتَاهُ إِنِّي نَادَاكَ تَالْقَدِّ لَقِينَا مِنْ سَفَرٍ نَاهَذَا نَصَبًا ﴿٩٢﴾

نو کله چې تېر شول (له مجمع البحرين څخه) وويل (موسی) خپل خلعي ته راوړه مونږ ته سباناری (خوراک) ځمونږ، په تحقيق پېښه شوه مونږ ته له دغه سفره ځمونږه ډېره سختي.

تفسير: موسی عليه السلام پخوا له دې په دغه سفر کې نه وو سترې شوی، څه مهال (وخت) چې د مطلب ماهی د ده له لاسه خوشې شو؛ نو هلته ورته پخپل تگ کې ستوماني ورمحسوسه شوه.

قَالَ أَرَأَيْتَ إِذْ أَوَيْنَا إِلَى الصَّخْرَةِ فَإِنِّي نَسِيتُ الْحُوتَ وَمَا أَنَسِيتهُ إِلَّا الشَّيْطَانُ أَنْ أَذْكُرَهُ
وَاتَّخَذَ سَيِّدَهُ فِي الْبَحْرِ عَجَبًا ﴿٩٣﴾ قَالَ ذَلِكَ مَا كُنَّا نَبْغِ ۖ فَارْتَدَّا عَلَىٰ آثَارِهِمَا قَصَصًا ﴿٩٤﴾

وويل (خلعي) آیا وليد (خبر شوې) کله چې ځای ونيوه مونږ هغې لويې تيرې ته (چې د چينې په څنگ کې وه)؛ نو بېشکه ما هېر کړ (بيان د حال د) ماهي، او هېره نه کړه له مانه دغه (پېښه) مگر شيطان چې ياد کړم هغه (تاته)، او ونيوله (دغه ماهي) لاره خپله په بحر کې ډېره عجيبه. وويل (موسی) همدغه (ورکول او هېرول د ماهي) هغه څه دي چې وو مونږ چې طلب کول مو، پس بېرته راوگرځېدل دواړه پر همغو قدمونو خپلو قدم په قدم.

تفسير: غالباً هلته به له پخوا څخه کومه زياته لاره نه وه وهلي شوې، نو ځکه دوی د خپلو قدمونو پر نښو بېرته ستانه (واپس) شول.

فَوَجَدَا عَبْدًا مِّنْ عِبَادِنَا آتَيْنَاهُ رَحْمَةً مِّنْ عِنْدِنَا وَعَلَّمْنَاهُ مِمَّا لَدُنَّا عِلْمًا ﴿۱۵﴾

پس وموندل دوی دواړو یو بنده (خضر) له بندګانو څمونږ چې ورکړی وو مونږ ده ته رحمت له زده خپله، او ښوولی مو وه ده ته له جانبۀ خپله یو ډول علم، (چې موسی علیه السلام ته هغه علم نه وو).

تفسیر: بنده خضر علیه السلام وو، چې الله تعالی دی په خپل خصوصي رحمت سره پاللی وو، او له علمه یې وافر حصه ورعطاء فرمایلي وه، په دې کې اختلاف دی چې خضر علیه السلام رسول ومنلی شي؟ یا نبي؟ یا د ولي درجه ورته ومنله شي؟ د داسې مباحثو فیصلې په دې ځای کې نشي کېدی، خو بیا د دې احقر رجحان په دغه جانب دی چې دی نبي تسلیم کړی شي، او لکه چې د ځینو محققینو خیال دا دی: هغه انبیاء چې سره له نوي شریعت نه دي راغلي؛ هغوی ته هم دومره تصرف او اختیار عطاء کېږي، چې د ځینو خصوصیه وو معاملو پر بناء د مستقل شریعت د کوم عام تخصیص یا د مطلق تقیید یا له عامه ضابطې د ځینو جزئیاتو استثناء وکړی شي.

همداسې خضر علیه السلام ته هم جزئي امتیازات حاصل وو، و الله أعلم، په هر حال موسی علیه السلام له خضر علیه السلام سره ملاقي شو، او وروسته له سلام او متعارف کلام څخه خضر علیه السلام د موسی علیه السلام د دغه سفر د سبب پوښتنه وکړه، موسی علیه السلام د خپل د دغه راتګ سبب وروښود، خضر علیه السلام وویل: «ای موسی علیه السلام! بېشکه چې الله تعالی ستا تربیت فرمایلی دی، خو خبره دا ده چې د الله تعالی له طرفه یو کوم علم چې ماته رابخښلی شوی دی؛ په دغه مقدار تاته نه دی درکړی شوی، او کوم علم چې تاته درکړی شوی دی؛ په هغه مقدار ماته نه دی راکړی شوی، وروسته له دې نه یوه چرچنه یې ولیده چې له دغه سیند څخه یې اوبه څښلې؛ نو خضر علیه السلام موسی علیه السلام ته وویل چې: «خما او ستا بلکه د ګردو مخلوقاتو د علم نسبت د الله تعالی د علم په مقابل کې همداسې دی لکه چې د دغه لوی لوی سیندونو د اوبو په مقابل کې یې هغه څاڅکي اوبه چې دغه چرچنه یې پخپلې دغې وړو کې ښو کې سره څښي، دغه هم محض د تفهیم لپاره وو، که نه د متناهي او د غیر متناهي نسبت د لوی سیند او د څاڅکي سره بیخي نسبت نه لري، او په دغسې شیانو سره هغه څه مشابهت لري».

قَالَ لَهُ مُوسَى هَلْ أَتَّبَعَكَ عَلَىٰ أَن تُعَلِّمَنِي مِمَّا عُلِّمْتَ رُشْدًا ﴿۱۶﴾

ووېل دغه (خضر) ته موسی: آیا زه تابع شمه ستا په دې شرط سره چې وښيي ته ماته له هغه علمه چې ښوولې شوې ده تاته ښه لاره.

تفسیر: یعنې که اجازه دې وي؛ نو څو ورځې به له تاسې سره اوسېږم، او د دغه مخصوصه علم څخه به لږ څه شی در څخه زده کړم.

قَالَ إِنَّكَ لَن تَسْتَطِيعَ مَعِيَ صَبْرًا ﴿۱۷﴾ وَكَيْفَ تَصْبِرُ عَلَىٰ مَا لَمْ تُحِطْ بِهِ خُبْرًا ﴿۱۸﴾

نو ووېل (خضر موسی ته) چې بېشکه ته له سره به ونه کړی شي طاقت له ما سره د صبر. او څرنگه به صبر وکړې ته په هغه کار چې نه وي کړې احاطه تا په هغه کار له جهته د علم (او پوهې).

تفسیر: خضر علیه السلام د موسی علیه السلام د مزاج او د نورو خصوصیاتو د تخمین او اندازه کولو څخه وروسته پر دغه خبره پوهېدلی وو، چې دی له ما سره نشي اوسېدی، ځکه چې خضر علیه السلام مأمور وو چې د کونیه وو واقعاتو د جزئي علم له حاصلولو څخه وروسته موافق له هغه سره عمل وکړي، او موسی علیه السلام چې د کوم علم

حامل وو، د هغوی تعلق له تشريعه وو قوانینو او کلیاتو سره وو، بناء عليه په هغو جزئیاتو کې چې د عوارضو او خاصه وو خصوصیاتو له سببه پر ظاهري عمومي ضابطه عمل نه کېده؛ نو موسی علیه السلام د خپلو معلوماتو پر بناء هرومرو اعتراض او تنقید کوي، او د صبر او سکوت او انتظار پر مسلک به تر ډېر مډت پورې نشي قائم پاتې کېدی، او آخري نتیجه به داسې واقع کېږي چې مونږ به سره بېلېږو.

قَالَ سَتَجِدُنِي إِنْ شَاءَ اللَّهُ صَابِرًا وَلَا أَعْصِي لَكَ أَمْرًا ۖ

وویل (موسی خضر ته) چې ژر به ومومي ته ما که اراده وفرمایي الله صبر کونکي، او نافرمانی به نه کوم ستا په هېڅ یو امر (حکم) کې.

تفسیر: د دغه وعده کولو په وخت کې د دغې خبرې تصوّر هم موسی علیه السلام ته نشو کېدی چې د داسې یو مقرب او مقبول بنده څخه به داسې یو حرکت لیدل کېږي چې نه یواځې د موسوي شریعت بلکه د عمومي شرائعو او اخلاقو هم مخالف او مغائر وي، غنیمت دی چې ده «ان شاء الله» ورسره فرمایلي وه، که نه له قطعي وعدې څخه تخلف د یو اولوالعزم نبي له شانه سره نه وي لایق.

قَالَ فَإِنِ اتَّبَعْتَنِي فَلَا تَسْأَلْنِي عَنْ شَيْءٍ حَتَّى أُحْدِثَ لَكَ مِنْهُ ذِكْرًا ۖ

نو وویل (خضر موسی ته): پس که ته متابعت کوې ځما؛ پس پوښتنه مه کوه له مانه د هېڅ څیز تر هغه پورې چې زه شروع وکړم تاته د هغه ذکر (اوبیان).

تفسیر: یعنې که کومه خبره په ظاهري ډول سره ناحقه په نظر درشي؛ نو علی الفور پر ما باندې تنقید یې مه کوه! څو زه پخپله هغه خبره تاته شروع کړم.

فَانْطَلَقَا حَتَّى إِذَا رَكِبَا فِي السَّفِينَةِ خَرَقَهَا قَالَ أَخَرَقْتَهَا لِتُغْرِقَ أَهْلَهَا لَقَدْ جِئْتَ شَيْئًا إِمْرًا ۚ

پس دواړه روان شول تر هغه پورې چې سواره شول په بېړۍ کې، نو سوری کړه (خضر) هغه بېړۍ، وویل (موسی) آیا سوری دې کړه دا (بېړۍ) لپاره د دې چې غرق کړې اهل د دې، خامخا په تحقیق ودې کړو کار ناشنا.

تفسیر: کله چې دوی پر هغې بېړۍ سوريدل، بېړۍ وانانو خضر علیه السلام وپېژند، او ترې یې اجرت او باړه ونه غوښت، او وپړیا یې له سینده پورې ویست، نو د هغه احسان په بدل کې د دغه نقصان د لیدلو څخه موسی علیه السلام ته ډېر زیات تعجب پیدا شو، لیکن بېړۍ په پوره ډول سره ساحل ته نژدې شوې وه چې دا یې سوری کړه، نو ځکه خلقو له ډوبېدلو څخه نجات وموند، او تخریق یې هم په دغه صورت سره وو چې یوه ډږه (تخته) یې ویسته، یعنې عیجنه یې کړه.

قَالَ أَلَمْ أَقُلْ لَنْ تَسْتَطِيعَ مَعِيَ صَبْرًا ۖ قَالَ لَا تَأْخُذْ بِمِآسِيَّتِي وَلَا تَرْتُدْ عَلَيَّ مِنْ أَمْرِي عُمْرًا ۚ

وویل (خضر موسی ته) آیا ما نه وو ویلي: بېشکه ته له سره به ونه کړی شې طاقت له ما سره د صبر. وویل (موسی خضر ته) مه نیسه ما په هغه کار چې هېر کړی مې وو (چې هغه وصیت ستا دی)، او مه غورځوه ماته په دې کار ځما (چې متابعت یا نسیان دی) اشکال او سختي.

فَانْطَلَقَا حَتَّىٰ اِذَا اَلْقِيَا عُلَمًا فَقَتَلَهُ ۖ قَالَ اَقْتَلْتَنِي سَاَزَكِيَّةً بِغَيْرِ نَفْسٍ لَّقَدْ جِئْتَ شَيْئًا شَكْرًا ﴿۴۷﴾

پس بيا روان شول تر هغه پورې چې پېښ شول پر يو هلک؛ پس مې کړ (خضر) هغه (هلک)، وويل (موسی خضر ته) آيا مې دې کړ يو نفس پاک بې گناه غير له عوضه د بل نفس، خامخا په تحقيق را دې وړ (ودې کړ) يو کار ښکاره ناروا.

تفسير: يو کلي ته نژدې څو هلکانو پخپلو منځونو کې سره لوبې کولې، د دوی له منځه يو هلک يې چې ډېر ښکلی او هوښيار او پوه ښکارېده؛ ونیوه او مې يې کړ، او له هغه ځايه په تلوار سره روان شو.

﴿نَفْسًا زَكِيَّةً﴾ الآية - يعنې څو هلک بالغ نشي؛ پر ده باندې هيڅ گناه نه اوږي، دغه لفظ ظاهراً د هغه په عدم بلوغ اشاره او تأييد کوي، اګر که نورو ته د تاويل ځای په کې نشته.

﴿شَيْئًا شَكْرًا﴾ الآية - يعنې اول خو نابالغ په قصاص کې هم وژلی کېدی نشي، علاوه پر دې دلته د قصاص کومه خبره هم په منځ کې نه وه، نو بيا له دې نه زياته نامعقوله به څه وي؟ (چې بې سببه يو بې گناه نفس ووژلی شي؟).

قَالَ اَلَمْ اَقُلْ لَّكَ اِنَّكَ لَنْ تَسْتَطِيْعَ مَعِيَ صَبْرًا ﴿۴۸﴾

نو وويل (خضر موسی ته) آيا ما نه وو ويلي تاته چې بېشکه ته له سره به ونه کړی شي طاقت له ما سره د صبر.

تفسير: ځکه چې داسې حالات او واقعات دروړاندې کېږي چې ته د هغو په کتلو سره صبر کولی نشي، او نه پرې چپ پاتې کېدی شي، لکه چې همداسې هم وشو.

قَالَ اِنْ سَأَلْتَنِي عَنْ شَيْءٍ بَعْدَ هَذَا فَلَا تُصِجْنِي ۖ قَدْ بَلَغْتَ مِنْ لَدُنِّي عُذْرًا ﴿۴۹﴾

نو وويل (موسی) که چېرې وپوښتم زه تا (ای خضره) د څه شي (چې صادر شي له تا) وروسته له دې سواله؛ پس ملګرتيا مه کوه له ما سره په تحقيق ورسېدې ته له طرفه ځما عذر ته.

تفسير: موسی عليه السلام داسې تخمين فرمایلی وو، چې د خضر عليه السلام د دغو حيرانوونکو واقعاتو ته په صبر او سکوت سره کتل ډېر دروند او لوی زړه غواړي، نو ځکه د خپل د زړه آخري خبره يې وويله، چې که په دغه مرتبه بيا ترې پوښتنه وکړم؛ نو دې مې بيا له خپله ځانه سره نه ملګری کوي، او دی به پخپل دغه عمل کې معذور وي، او ځما له لوري کوم الزام پر هغه باندې نشي عائد کېدی، ځکه چې ده د دريو مرتبو موقع راکړه، او ده پخپله د حجت اتمام فرمایلی دی.

فَانْطَلَقَا حَتَّىٰ اِذَا اَتَيَا اَهْلًا قَرْيَةً اسْتَطَعَا اَهْلُهَا فَاَبَوْا اَنْ يُصَيِّفُوْهُمَا فَوَجَدَا فِيْهَا جِدَارًا رَّيْدًا اَنْ يِّنْقَضَ فَاَقَامَهُ

بيا روان شول دواړه، تر هغه پورې کله چې راغلل اهل د يوه کلي ته؛ نو طعام وغوښت دوی له خلقو د هغه (کلي) څخه، پس منع راوړه (هغو خلقو) له دې نه چې مېلمستيا ورکړي دغه خلق دوی ته، بيا وموند دوی (دواړو) په هغه کلي کې يو دېوال چې اراده يې وه چې ونړيږي (يعنې نژدې وو لوېدلو ته) پس سم کړ (خضر) هغه دېوال.

تفسير: يعنى يوه كلي ته ورسېدل او د هغه له خلقو سره يې ملاقات او کتنه وکړه، او داسې به يې گڼل چې د دغه كلي خلق به د دوى سره د مېلمنو سلوک وکړي، او ډوډى به ورکړي، مگر دوى د موسى او خضر عليهما السلام په شان عزيزو مقربانو د مېلمستيا څخه انکار وکړ، نو د داسې معاملې د ليدلو څخه داسې په کار وو، چې پر داسې تنگ زړه او بې مروتو خلقو دوى په قهر پده، مگر خضر عليه السلام د قهر په ځاى پر دوى احسان وفرمايه، د دوى يو لوى دېوال څوړند او کوږ شوى وو، او نژدې وو چې ونړيږي، او خلق د هغه د چارچاپره لرې گرځېدل، خضر عليه السلام لاس او پښې ورلوڅي (متې ونغاړلې) کړې او هغه څوړند دېوال يې ورسم کړ، او د انهدام له حالته يې وساته.

قَالَ لَوْ شِئْتُ لَخَذْتُ عَلَيْهِ أَجْرًا ۝

وويل (موسى خضر ته) که اراده کړي وي تا (د اخيستلو د اجر)؛ نو خامخا به دې اخيستې وه (په سازولو د دې دېوال) مزدوري.

تفسير: يعنى د دغه كلي خلقو د مېلمنو حق ونه پېژند، چې څوموږ مېلمستيا يې کړي وي، تا ولې خوشې وپرياد دوى څوړند دېوال ورټينگ کړ؟ که د هغه څه معاوضه دې اخيستې وي؛ نو څوموږ خوراک او نور ضروريات به ترې په لاس راتله، او دغه تنگ زړو بخیلانو ته به هم ترې لږ څه تنبيه کېده، گوندې دوى به پر خپلې دغې بد اخلاقې او بې مروتې لږ شرمېدل.

قَالَ هَذَا فِرَاقُ بَيْنِي وَبَيْنَكَ سَأُنَبِّئُكَ بِتَأْوِيلِ مَا لَمْ تَسْتَطِعْ عَلَيْهِ صَبْرًا ۝

وويل (خضر موسى ته) دا دى وخت د بيلتون په منځ ځما او ستا کې، اوس به ژر خبر کړم تا (اى موسى!) په غرض د هغه کار چې ونه کړى شو تا طاقت په هغه باندې د صبر.

تفسير: يعنى له هغې وعدې سره سم ښايي چې اوس له ما څخې تاسې بيلتون وفرمايئ! ځما او ستا موافقت او گذاره سره گرانه ده، ليکن پخوا له بېلتانه غواړم چې د دغو تېرو دريو وارو واقعاتو پټ اسرار تاسې ته درښکاره کړم، چې د هغو په فکر او چُرَت (خيال) کې له تاسې څخه د صبر او استقامت شان قائم نشو پاتې.

أَمَّا السَّفِينَةُ فَكَانَتْ لِمَسْكِينٍ يَعْمَلُونَ فِي الْبَحْرِ فَأَرَدْتُ أَنْ أَعِيبَهَا وَكَانَ وَرَاءَ هُمُ الْمَلِكُ يَأْخُذُ كُلَّ سَفِينَةٍ غَصْبًا ۝

هر چې هغه بهرې (چې ما سورى کړې وه)؛ نو وه لپاره د هغو عاجزانو چې کار به يې کولو په بحر (درياب) کې، نو وغوښته ما چې عيېجنه کړم هغه، حال دا چې وو لږ څه لرې له دوى نه يو باچا چې اخيسته به يې هره يوه بهرې په زور سره (نو ځکه مې سورى کړه).

تفسير: يعنى په هم هغه لوري چې دغه بهرې روانه وه، په هم هغه طرف يو ظالم باچا وو، چې هره يوه جوړه بهرې به يې په زور سره نيوله، او پخپل کار کې د بيگار په ډول به يې په کار اچوله، نو ما وغوښته چې هغه بهرې عيېجنه کړم خو د هغه ظالم باچا له بيگار خلاصه او د همدغو مسکينانو د کار لپاره هم هغسې ورانه او ويجاړه پاتې شي، ځکه چې په همدغو ايامو کې د هغه باچا سړي په بهرې پسې راځي، کله چې هغه سورى او عيېجنه ومومي؛ نو د هغې د اخيستلو څخه به سترگې واړوي.

وَأَمَّا الْغُلَامُ فَكَانَ أَبُوهُ مُؤْمِنًا فَأَرَادْتُ أَنْ يُرْهِقَهُمَا طُغْيَانًا وَكُفْرًا ۝

او هر چې هغه هلک وه (چې وژلى وو ما) پس وو مور او پلار د ده مؤمنان، پس وو يرېدو مونږ له دې چې وبه رسوي (مجبوره به کړي) دوى په سرکشی او کفر (که ژوندی پاتې شي).

تفسير: اگر که فطرتاً هر مولود مسلمان پيدا کيږي، مگر وروسته له هغه د خارجي اثراتو تر تأثير لاندې راغلی په همدغه هلکتوب کې د ځينو خرابو اعمالو اساس او بنياد په کې لويږي، چې د هغه کامل علم يواځې پاک الله ته وي.

د دغه هلک په نسبت رب العزت خضر عليه السلام ته پوهه او خبر ورکړی وو، چې د هغه بنياد پر خرابۍ او شرارت باندې مرکزيت نيولی دی، که کبارت ته ورسېږي؛ د ده د مور او پلار د کفر او معصيت او مذلت سبب ګرځي، نو د داسې يو هلک وژل د هغه د والدينو لپاره رحمت او د هغوی د ديني حفاظت سبب وګرځېد، د الله تعالی دا اراده وه؛ چې د هغه مور او پلار پر خپل ايمان قائم اوسي، او د الله تعالی حکمت مقتضي وو چې راتلونکې خطر د دوی له مخې لرې شي، نو خضر عليه السلام ته يې حکم وکړ، چې دغه هلک ووژنه، ده د پاک الله د وحي په امتثال هغه هلک ووژلو.

دلته د خضر عليه السلام په ذريعه د هغه يوه نمونه ورښوول مقصود وو، چې د پاک الله د حکمتونو او د ده د تکوينه وو مصالحو احاطه د هېچا له لاسه نه ده پوره، کله د يوې واقعي ظاهري صورت په ظاهر کې خراب ښکاري؛ ليکن هغه څوک چې د دغې واقعي په باطني اعماقو او زواياوو باندې معلومات لري، هغه پوهيږي چې په دغه کې ډېر حکمتونه او مصالح پراته دي، خضر عليه السلام د هغو مسکينانو د بېړۍ درې ورماته کړه، حال دا چې هغوی له ده سره ښه او احسان کړی وو، او بلا اجرت يې دی پر بېړۍ سور کړی وو، يو لوبې کوونکي پيمخي هوبنيار هلک يې او بېګناه وواژه، چې په ظاهر کې دغه حرکت نهايت خراب ښکاره کېده، ديوال يې سم او ساز کړ چې ظاهراً يې پر هغو کليوالو احسان وکړ؛ چې هغوی په ډېرې بې مروتۍ له دوی سره معامله کړې وه، که پخپله خضر عليه السلام په آخر کې خپل د دغو اعمالو توجهات نه وی بيان کړي؛ نو تر نن ورځې پورې به ټول جهان د چرت په سيند کې ډوب وو، يا (العياذ بالله) خضر عليه السلام به يې د طعن او تشنيع هدف کولو، له همدغو مثالونو څخه د الله تعالی د افعالو او د ده د حکمتونو اندازه وکړئ!

فَارَدْنَا أَنْ يُبْدِلَهُمَا خَيْرًا مِنْهُ زَكَاةً وَأَقْرَبَ رَحْمًا ۝

نو وغوښته مونږ دا چې بدل ورکړي دوی ته رب د دوی (بهر غوره) له دې هلک څخه په پاکۍ (اصلاح) کې، او ډېر نژدې به وي له جهته د رحم مهرباني.

تفسير: يعنې د هغه هلک په وژلو سره د ده د والدينو ايمان محفوظ پاتې شو، او هغه صدمه چې دوی ته ورسېده؛ الله تعالی اراده لري چې د هغې تلافي په داسې يوه مولود سره وکړي، چې په اخلاقي صفاتو او مزايوو د هغه مقتول هلک څخه ډېر ښه او د مور او پلار د شفقت او مهرباني مورد وګرځي، او هغه به د خپل مور او پلار سره زيات محبت ولري، او په ډېر تعظيم او ښه سلوک به وروپاندې کيږي.

وَأَمَّا الْجِدَارُ فَكَانَ لِغُلَامَيْنِ يَتِيمَيْنِ فِي الْمَدِينَةِ وَكَانَ تَحْتَهُ كَنْزُ لَهُمَا وَكَانَ أَبُوهُمَا صَالِحًا فَأَرَادَ رَبُّكَ أَنْ يَبْلُغَا أَشُدَّهُمَا وَيَسْتَخْرِجَا كَنْزَهُمَا رَحْمَةً مِّن رَّبِّكَ وَمَا فَعَلْتُهُ عَنْ أَمْرِي ذَلِكِ تَاْوِيلُ
مَا لَمْ تَسْطِعْ عَلَيْهِ صَبْرًا ۝

او هر چې (هغه) ديوال وو؛ پس وو د هغو دوو هلکانو يتيمانو په (هغه) ښار کې، او وه لاندې د هغه خزانه د دغو دواړو، او وو پلار د دوی صالح، نو اراده وکړه رب ستا چې ورسېږي (دغه دواړه) قوت (د ځلميتوب) خپلو ته او بيا راوباسي هغه خزانه خپلې، (محض) له جهته د رحم مهرباني له جانبته د رب ستا، او نه دي کړي ما دغه تېر اعمال (چې تا وليده) له خپله ځانه (په حکم

او فکر خپل، بلکه دي کې د الله حکم همداسې وو، دغه دي (درې واړه) ځوابونه د هغو پېښو چې طاقت نشو کولی تا پر هغه د صبر.

تفسير: يعنې که هغه دېوال لوبده؛ نو د هغو یتيمانو هغه خزانه چې ترې لاندې خښه کړې شوې وه، راڅرگندېده، او بدنیتو خلقو به هغه رايستله، د دغو یتيمانو پلار یو ښه صالح سړی وو، د هغه د ښکې په رعایت د الله جل جلاله اراده داسې وشوه چې د دغو یتيمانو د مال حفاظت وکړي شي، نو ما د الله جل جلاله په حکم هغه دېوال سم کړ، چې هغه هلکان وروسته له ځلمیتوبه د خپل پلار خزانه بیا وموندلی شي.

تنبيه: د دې قصې په شروع کې د خضر علیه السلام د نبوت او ولایت په متعلق څه شی چې مونږ لیکلي دي، هغه دې بیا دلته یو ځلې ولوستل شي.

وروسته د «ذوالقرنین» قصه راځي، چې دغه هم د هغو دریو شیانو څخه ده، چې د هغو په نسبت د یهودانو په مشوره قريشو پوښتنه کړې وه، د «روح» په متعلق لازم جواب د «بني اسرائيل» د سورت په ابتداء کې معلومات ورکړ شو، دغه دی چې د درېیم سوال په نسبت اوس لازم ارشاد کېږي.

وَيَسْأَلُونَكَ عَنِ ذِي الْقُرْنَيْنِ قُلْ سَأَتْلُو عَلَيْكُمْ مِنْهُ ذِكْرًا ۚ إِنَّمَا مَكَّنَّا لَهُ فِي الْأَرْضِ وَاتَيْنَاهُ مِنْ كُلِّ شَيْءٍ سَبَبًا ۚ

او پوښتنه کوي مشرکان له تانه له قصې د ذوالقرنین؛ ووايه (ای محمده! دوی ته): اوس به زه ولولم پر تاسې له ده څخه احوال. بېشکه چې مونږ قدرت ورکړی وو ده ته په ځمکه کې، او ورکړی وو مونږ ده ته (له هر محتاج الیه) څیز څخه یوه لاره (روښانه رسوونکې مقصد ته).

تفسير: هغه پاچا ته ځکه «ذوالقرنین» وایي چې د دنیا دواړو څنډو (مشرق او مغرب) ته تللی وو، ځینې وایي چې دغه د رومي «اسکندر» لقب دی.

ځینې وایي: کوم بل مقبول دیندار الله منونکی پاچا تېر شوی وو.

«حافظ ابن حجر رحمه الله» په «فتح الباري» کې په متعددو وجوهو او دلائلو سره دغه دویم قول ته ترجیح ورکړې ده، او «حافظ ابن کثیر رحمه الله» هم دې قول ته ترجیح ورکړې ده.

د روایاتو له مجموعې څخه ظاهريږي چې «ذوالقرنین» د ابراهیم علیه السلام معاصر وو، او د ده په دعاء سره پاک الله ده ته خارق العاده سامان او وسائل عطاء فرمایلی وو، چې د هغو په ذریعه ده ته د مشرق او مغرب په سفر کې بری په برخه شو، او پر محیر العقولو فتوحاتو یې قدرت وموند.

فَاتَّبَعْ سَبِيلَهُ حَتَّىٰ إِذَا بَلَغَ مَغْرِبَ الشَّمْسِ وَجَدَهَا تَرْبُؤُا فِي عَيْنٍ حَمِئَةٍ

پس ونيوله ده لاره (او هغه اسباب چې وېې رساوه مغرب ته). تر هغه پورې چې ورسېد ځای د پرېوتلو د لمر ته، نو وېې مونده دغه (لمر) چې ډوبېده په (لویه) چینه کې له تورو خټو.

تفسير: يعنې د سفر ترتيب او تجهيز او سر رشته يې وکړه، او پيروي وکړه ذوالقرنين د هغې لارې چې د مغرب په لوري تله، تر هغه پورې چې ورسېد ځای د پرېوتو د لمر ته؛ نو ذوالقرنين وموند دغه لمر چې ډوبېده په یوه لویه چینه کې له تورو خټو، يعنې داسې يې په نظر راغی لکه چې په سمندر کې سفر کوونکو ته هم ښکاري چې لمر له اوبو څخه وځي، او په اوبو کې ډوبېږي.

وَوَجَدَ عِنْدَهَا قَوْمًا قُلْنَا يٰذَا الْقَرْنَيْنِ اِمَّا اَنْ تُعَذِّبَ وَاِمَّا اَنْ تَخْذَفَ فِيْهِمْ حُسْنًا ﴿۱۶﴾

او ويې موندۀ نژدې هغه ته يو قوم (د كفارو)، وويل مونږ: اى ذوالقرنينه ! يا خو په عذاب كړه دغه خلق (كه ايمان نه راوړي په قتل سره) يا ونيسه په دوى كې يوه بڼه لاره (كه ايمان راوړي په ارشاد او نصيحت سره).

تفسير: مونږ «ذوالقرنين» ته اختيار وركړ، چې كه غواړي هغوى ووژني، يا پومبى د اسلام په لوري دعوت او بلنه ورته وركړي، نو «ذوالقرنين» دغه دوهم شق اختيار كړ.

قَالَ اَمَّا مَنْ ظَلَمَ فَسَوْفَ نَعَذِّبُهُ ثُمَّ يُرَدُّ اِلٰى رَبِّهِ فَيُعَذِّبُهُ عَذَابًا نَّكَرًا ﴿۱۷﴾ وَاَمَّا مَنْ اٰمَنَ وَعَمِلَ صَالِحًا فَلَهٗ جَزَاءٌ اَحْسَنُۢ وَنَسْقُوْلُ لَهٗ مِنْ اَمْرِنَا يُسْرًا ﴿۱۸﴾

نو وويل (ذوالقرنين) هر هغه څوك چې ظلم يې وكړ (په نفس خپل په دوام د كفر) پس ژر به عذاب كړو دى (په دنيوي عذاب)، بيا به بوتلى شي رب خپل ته؛ پس عذاب به كړي (الله) دى په عذاب لوى سره (په عقي كې). او هر هغه چا چې ايمان يې راوړ او عمل يې وكړ صالح، پس ده ته ده جزاء نېكه (په دارينو كې چې نعمت او جنت دى)، او ژر ده چې وبه وايو ده ته له كاره خپله آسانه (په ده باندې).

تفسير: يعنې په آخرت كې به نيكې ومومي او په دنيا كې مونږ پر دوى څه سختي نه راولو، بلكه د خپل كار لپاره هر كله چې دوى ته كومه خبره ووايو؛ نو په سهولت او نرمۍ سره ورته وايو، في الحقيقت هر هغه پاچا چې عادل وي؛ د هغه كار او د عمل طرز به همداسې وي، چې له بدانو سره بدې كوي، او هغوى په سزا رسوي، او له نېكانو سره لطف او نرمي كوي، لكه چې «ذوالقرنين» همدغه طريقه ځان ته غوره كړې وه.

ثُمَّ اتَّبَعْنَا سَبَبًا ﴿۱۹﴾ حَتّٰى اِذَا بَلَغَ مَطْلِعَ الشَّمْسِ وَجَدَهَا تَطْلُعُ عَلٰى قَوْمٍ لَّمْ يَجْعَلْ لَهُمْ مِّنْ دُوْنِهَا سُبُرًا ﴿۲۰﴾

بيا يې ونيوله بله لاره (او هغه اسباب چې رساوه يې مشرق ته). تر هغه پورې چې ورسېد ځاى د راختلو د لمر ته؛ نو ويې موند هغه (لمر) چې راخوت پر يوه قوم باندې چې نه وه ګرځولې مونږ دوى ته له لاندې د دې (لمر) كومه پرده.

تفسير: يعنې د مغربي سفر څخه فارغ شو، او د مشرق په طرف د خپل سفر په تجهيز او ترتيب مشغول شو، په لوى قرآن او حديث كې دغه نه ده تصريح شوې چې د «ذوالقرنين» دغه ټول سفرونه د فتوحاتو او ملك نيولو لپاره وو، ممكن دى چې د محض سير او سياحت په ډول وي، ده د مشرق په انتها كې داسې قوم وليد، چې د لمر پلوشې مستقيماً ورسېدې، دا خلق به وحشيان او ځنگليان وي، د كور جوړولو او د چت پټولو چل به يې هم نه وو زده، يا به په كې دود (رواج) او دستور نه وو، لكه چې اوس هم په ډېرو وحشيو او ځنگليو او ځينو کوچيانو كې همدغه دود او دستور او رواج ليدل كيږي.

كَذٰلِكَ وَقَدْ اَحْطٰنَا بِمَا لَدَيْهِ خُبْرًا ﴿۲۱﴾

هم داسې وو (حال د ذوالقرنين چې مذکور شو) او په تحقيق احاطه كړې وه مونږ په هغه شي باندې چې د ده څخه وو (له لښكرو او لوازمو) له جهته د خبردارۍ.

تفسیر: یعنی د «ذوالقرنین» د مشرق او د مغرب د سفر کوم کیفیت چې بیان کړی شو؛ هغه په واقع کې هم داسې دی، هغه وسائل چې د ده سره وو، او هغه حالات چې ده ته وروړاندې شوي دي؛ پر هغو ټولو ځمونږ علم محیط دی، ښايي چې مؤرخینو به په دغه مورد کې بل څه ویل، او هغه به فی الحقیقت هم دغومره قدر وي چې وفرمایه شو.

ثُمَّ اتَّبَعَ سَبَبًا ۝ حَتَّىٰ إِذَا بَلَغَ الْبَحْرَيْنِ السَّيِّئِينَ وَجَدَ مِنْ دُونِهِمَا قَوْمًا لَا يَكَادُونَ يَفْقَهُونَ قَوْلًا ۝

بيا ونيوله ده بله لاره (او تيار يې کړ نور اسباب). تر هغه پورې چې ورسېد منځ د دواړو غرونو ته نو ويې موند وړاندې د دغو دواړو (غرونو) داسې قوم چې نه وو نژدې چې وپوهيږي په خبره (د ذوالقرنين) باندې.

تفسیر: دغه درېم سفر يې پرته (علاوه) له مشرقه او مغربه د کوم درېيم جهت په طرف کړی وو، مفسرين دغه ته د شمالي سفر وايي، خو په قرآن او حديث کې د هغه څه تصريح نشته.

تنبیه: د دغه قوم او «أَجُوج، مَاجُوج» په منځ کې به دغسې دوه غرونه حائل وو، چې پر هغو به ختل ناممکن وو، خامخا د دغو دواړو غرونو په منځ کې به کومه دره وه، چې له هغې خلاصې لارې به «أَجُوج، مَاجُوج» راتلل، او خلق به يې شکول، او راز راز ظلمونه او زياتي به يې پرې کول، او بېرته به تلل.

قَالُوا يَا أَيْدَا الْقُرْنَيْنِ إِنَّ يَا جُوجَ وَمَاجُوجَ مُفْسِدُونَ فِي الْأَرْضِ فَهَلْ نَجْعَلُ لَكَ خَرْجًا عَلَىٰ أَنْ تَجْعَلَ بَيْنَنَا وَبَيْنَهُمْ سَدًّا ۝

وويل دغو ای ذوالقرنينه! بېشکه چې أَجُوج او مَاجُوج فساد کوونکي دي په ځمکه کې، پس آیا مقرر کړو تاته څه خرج محصول لپاره د دې کار چې جوړ کړې ته په منځ ځمونږ او په منځ د دوی کې یو دېوال.

تفسیر: د «ذوالقرنین» د فوق العاده اسبابو او وسائلو او قوت او حشمت د لیدلو څخه دوی ته به داسې خیال پیدا شوی وي، چې ځمونږ د دغو تکالیفو او مصائبو انسداد به د ده له لاسه پوره وي، نو ځکه یې عرض وکړ چې: «أَجُوج، مَاجُوج» ځمونږ په ملک لویه غلبه او شورماشور غورځوي، او تل راځي مونږ وژني، او ځمونږ مال او شته تالا کوي، او مونږ په راز راز رېږو (تکلیفونو) آخته کوي، که تاسې ځمونږ او د هغوی په منځ کې کوم ټینګ او کلک دېوال او سد راجوړ کړئ، چې مونږ پرې محفوظ شو، نو پر دغه کار هر څومره لګښت چې وشي؛ مونږ د هغه مال تأدیه ته حاضر یو، ښايي چې تاسې دغه مصرف ځمونږ د ماليې او محصول او اجرت په شان تحصیل کړئ!.

تنبیه: «أَجُوج مَاجُوج څوک دي؟» په کوم ملک کې اوسېږي؟ د «ذوالقرنین» هغه جوړ کړی سد (د اوسپنې دېوال) چېرې دی؟ دا هغه سوالات دي چې د هغو متعلق د مفسرینو او مؤرخینو اقوال سره مختلف دي.

د اکثر و علمانو په نزد أَجُوج و مَاجُوج د آدم علیه السلام اولاد دی د حواء رضي الله تعالى عنها نه، اوس دغه قوم چېرې دی؟ او د «ذوالقرنین» د اوسپنې دېوال چېرې واقع دی؟ نو هر هغه څوک چې دغه ګرد اوصاف تر خپل نظر لاندې ونيسي، چې د هغه ثبوت د دغه قوم او د اوسپنې د دېوال په متعلق په لوی قرآن او صحیحه وو احادیثو کې شته، نو هغه به وايي: د هغو اقوامو او ملکونو او دیوالونو نښه او پته چې خلقو په خپله رایه سره ورکړې ده؛ پر هغو د دغو اوصافو مجموعې ځنې یو وصف هم نه موندلی کېږي، لهذا هغه خیالات صحیح نه ښکاري، او له صحیحه وو احادیثو څخه انکار یا د نصوصو بعبده تأویلات له دې نه خلاف دي، پاتې شوه د مخالفینو دغه شبهه چې مونږ ګرد د ځمکې مخ لټولی دی، مګر هیچرې د دغو شیانو نښه او پته مو نه ده موندلې؟.

نو د دغې شُبهيې د جواب لپاره ځمونږ مؤلفينو د پتې او نښې ښوولو لپاره ډېر زيار (محنت) او کوشښ ايستلی دی، خو د دې صحيح جواب همدغه دی، چې «علامه آلوسي بغدادی» ورکړی دی.

«مونږ ته د هغه موقع نه ده معلومه، او ممکن دی چې ځمونږ او د هغه په منځ کې په دغه حاضره زمانه کې لوی لوی سیندونه حائل وي، او په هغه وخت کې له کومې لویې وچې سره لکه (سایبیریا) او (امریکا) به نښتې وي، او داسې دعوی چې مونږ پر ټول بر او بحر (وچه او لونده) حالا وماضیا و آتیا محیط شوی یو واجب التسليم نه دی، عقلا جائز دی هم هغسې چې له نن ورځې (۱۳۲۳ هـ ش) تر نژدې پنځه سوه کلونو د مخه پورې د امریکې براعظم نه وو راڅرگند شوی، اوس هم ویلی شو چې ممکن دی داسې بل کوم براعظم هم موجود وي چې تر اوسه پورې به مونږ له هغه څنې معلومات نه لرو، او امکانات شته چې لږ وخت وروسته یا به مونږ هلته ورسېږو، یا هغه خلق به مونږ ته ځان ورسوي.

د سمندر د دېوال تحقیقات چې د «استرالیا» په شمال شرقي ساحل کې واقع دی، او څه وخت پخوا له دې نه د یو برطانوي ساینس دان «ډاکټر سي ایم بنگ» تر کتنې او هداياتو جاري وو؛ دغه دېوال له زر میله زیات اوږد او په ځینو ځینو مقاماتو کې تر دولسو میلو پورې عریض او زر فوټه ارتفاع لري، چې پرې ډېر مخلوق هستوگنه لري، هغه ډله چې د دغه کار لپاره روانه شوې وه؛ خپل یو کلني تحقیقات یې پای (آخر) ته رسولی دي، چې د هغه د راپور د لوستلو څخه د سمندر عجیب او غریب اسرار منکشف کېږي، او انسان ته د حیرت او استعجاب یوه نوې دنیا معلومېږي، بیا نو څرنگه داسې دعوی کېدی شي چې مونږ پر ګردو بریه وو او بحریه وو مخلوقاتو او موجوداتو خبردار، او د هغو مکمل اکتشافات حاصل کړي دي؟! په هر حال کله مخبر صادق چې د هغه صدق په قطعيه وو دلالتو ثابت دی؛ د دې دیوال څخه د هغه د اوصافو خبر را کړی دی؛ نو پر مونږ واجب دي چې د هغه تصدیق وکړو، او د هغو د واقعاتو په انتظار کې سترګې په لار ولرو، چې د مشککینو او منکرینو علی الرغم هرومرو راتلونکې دي.

قَالَ مَا مَكَّنِّي فِيهِ رَبِّي خَيْرٌ فَأَعِينُونِي بِقُوَّةٍ أَجْعَلْ بَيْنَكُمْ وَبَيْنَهُمْ رَدْمًا ۝۱۵

وویل (ذوالقرنین) هغه چې اقتدار را کړی دی ماته په هغه کې رب ځما خیر (ډېر غوره) دی (له ورکړې ستاسې نه چې محصول دی)، پس مرسته وکړئ تاسې له ما سره په (انساني) قوت سره؛ چې جوړ کړم په منځ ستاسې او په منځ د دوی کې یو پرېر (او محکم) دېوال.

تفسیر: یعنې مال له ما سره ډېر دی، مګر په لاسونو او پښو له ما سره په زیار (محنت) او زحمت تېرولو کې مرسته (مدد) وکړئ!.

أَتُونِي زُرَّ الْحَدِيدِ حَتَّى إِذَا سَاوَى بَيْنَ الصَّدَفَيْنِ قَالَ انْفُخُوا حَتَّى إِذَا جَعَلَهُ نَارًا قَالَ أَتُونِي أُفْرِغْ عَلَيْهِ قَطْرًا ۝۱۶

راواخلي تاسې ماته تختې د اوسپنې، تر هغه پورې (يې اېښودلې چې) برابر شو دا دېوال په منځ د دوو څوکو (د غرو)، نو وویل (ذوالقرنین) چې پو کړئ! (پر دغو سکرو چې اچولي شوي دي په منځ د تختو د اوسپنې کې، نو پو یې کړل) تر څو چې یې وګرځوله دغه (اوسپنه) اور، وویل (ذوالقرنین) راوړئ ماته چې توی کړم په دې دېوال زېر (ویلي شوی).

تفسیر: یعنې پومبې یې د اوسپنې لویې لویې تختې سر په سر لاندې باندې سره کېښودې، او یو له بل سره ټینګې او کلکې یې کړې، څه مهال چې د هغو لوړوالی د دواړو غرونو څوکو ته ورسېد (نو پرې لرګي او سکاره انبار کړل شو)، او خلقو ته یې امر ورکړ چې د دغه اور په لګولو او پو کولو کې راسره مرسته وکړئ (چې په یوه آن او یوه شپه

کې له یوه سره تړ بل سره پورې او له پاسه تر ښکته پورې یوځلي ولگيږي، او بیا ژر ترې لرې او ځوښه شي، کله چې اوسپنه د اور په شان سره او ګرد سره یو جسم شو، په دغه وخت ویلې شوی ژېړ یې پرې راتوی کړه، چې د هغو اوسپنو په درزونو او چادونو کې ننوتل، او بیخي یې نژدې او پیوست کړه، او ګرده سره یو شوه، او د یو سخت غرنی دېوال په شان وګرځېد، دغه ګرد کارونه په دغه زمانه کې ظاهراً د یوه خارق العاده طریقي سره به انجام موندلی وي، چې ښایي هغه د «ذوالقرنین» له کرامته وګنله شي، یا ممکن دی چې په هغه وخت کې به داسې اقسام آلات او اسباب موندلي کېده چې پر هغو اوس ځمونږ علم نه رسیږي.

فَمَا اسْطَاعُوا أَنْ يَظْهَرُوهُ وَمَا اسْتَطَاعُوا لَهُ نَقْبًا ۝۳۵

پس طاقت به نه وي د دوی چې وڅیړي پرې (او ښکاره شي پرې له جهته د لوړوالي) او نه به طاقت وي د دوی دغه (غره) ته د سوري کولو (له جهته د سختوالي او پرېوالي).

تفسیر: یعنې الله تعالیٰ فی الحال یاجوج ماجوج ته دغه قدرت نه دی ورکړی چې دغه دېوال سوری کړي، یا یې ونړوي او ترې تېر شي.

قَالَ هَذَا رَحْمَةٌ مِنْ رَبِّي فَإِذَا جَاءَ وَعْدُ رَبِّي جَعَلَهُ دَكَّاءَ وَكَانَ وَعْدُ رَبِّي حَقًّا ۝۳۶

وویل (ذوالقرنین) دغه (اتمام د دېوال) او اقتدار ځمونږ په جوړولو د هغه یو رحمت دی له جانبېه د رب ځما، نو هر کله چې راغله وعده د رب ځما (په خروج د دغو قبیلو)؛ نو وبه ګرځوي دا (سد) هوار برابر له ځمکې سره، او ده وعده د رب ځما حقه (رښتیا ثابته).

تفسیر: یعنې محض د الله تعالیٰ په مهرباني دغه سد قائم شو، او تر معینه میعاده پورې به قائم پاتې شي، له صحیحې وو احادیثو څخه معلومېږي چې د عیسیٰ المسيح علیه السلام د نزول او د دجال د قتلې وروسته قیامت ته نژدې د یاجوج ماجوج د وتلو وعده ده، نو دغه سد به له منځه لرې کړ شي، او دغه دېوال به دوی ونړوي، او په هومره یو کثیر تعداد به دوی ترې ووځي او راتویږي، چې د هغوی شمېر پرته له الله تعالیٰ بل هیچا ته به نه وي معلوم، ټوله دنیا به د دوی له مقابلې عاجزېږي، مسیح علیه السلام ته به حکم ورکړ شي، چې ځما له خاصو بندګانو سره په «طور» باندې لاړ شه، بالآخر مسیح علیه السلام به د الله په دربار کې دعاء او راز او نیاز وکړي، نو وروسته له هغه پر یاجوج ماجوج باندې یوه غیبی وباء مسلطه کېږي، او ګرد سره یوځلي مړه کېږي، زیات تفصیلات دې د احادیثو په کتابونو کې په «باب أمارات الساعة» کې وکتل شي !.

دلته د ذوالقرنین حکایت تمام شو، نو بیا فرمایي الله تعالیٰ:

وَتَرَكْنَا بَعْضَهُمْ يَوْمَئِذٍ يَمِينُ بَعْضٍ وَنُفِخَ فِي الصُّورِ فَجَعَلْنَاهُمْ جَمْعًا ۝۳۷ وَعَرَضْنَا جَهَنَّمَ يَوْمَئِذٍ لِلْكَافِرِينَ عَرْضًا ۝۳۸

او پرې به ږدو ځینې د دوی په دغه ورځ کې چې موج به وهي (له ډېر ازدحامه او ننوځي) په ځینو نورو کې، او پو به کړی شي په صور (شپېلۍ) کې، پس راجمع به کړو مونږ دغه ټول (مخلوقات). او راوړاندې (نژدې او ښکاره) به کړو جهنم په دغې ورځې کې کافرانو ته په وړاندې کولو سره (لپاره د هیبت).

تفسیر: یعنې یاجوج ماجوج د سمندر د موجونو او لویو څپو په شان بېشماره تعداد غونډه غونډه د لویو سیندونو د لویو لویو څپو په ډول راوځي او راتویږي، یا یې دا مطلب چې د هول او خوف او وېرې او اضطراب لامله به ګرد مخلوقات

سره ګډوډ او خلط ملط شي، جن او انس به يو له بله سره ننوځي، او يو لوی شورماشور او سخته غلبه به جوړه شي، بيا به د قيامت علائم ښکاره شي، او د اسرافیل عليه السلام صور (شپېلی) به وپو کله شي، وروسته له هغه به ګرد خلق د الله تعالی په حضور کې د محشر په ډګر کې سره راټولېږي، او وړاندې به راځي، او دوزخ به د کفارو په مخ کې وروړاندې کېږي، ښايي د کفارو تخصیص د دې لپاره کړی شوی وي؛ چې اصلاً دوزخ د همدغو لپاره تیار شوی دی، او د دوی پر سترګو باندې په دنیا کې پردې لويدلې وې چې پر هغه يې يقين او باور کړی وی، او اوس هغه پرده ترې لرې شوې ده.

الَّذِينَ كَانَتْ أَعْيُنُهُمْ فِي غَظَاءٍ عَنْ ذِكْرِي وَكَانُوا لَا يَسْتَطِيعُونَ سَمْعًا ﴿١٥﴾

هغه کافران چې وي سترګې د دوی په پرده کې (له ډېره غفلته) له ياده ځما، او وو دوی چې دا ورېدلې توان يې نه لرلو.

تفسير: يعنې پخپله د دوی د عقل سترګې نه وې پرانستلې؛ چې د الله جل جلاله دلائل او د قدرت نښې يې پرې لېدلې وې، او باور او يقين يې پرې راوړی وې، او د الله تعالی په ياد لګېدلې وې، او له ډېره ضده او عناده د هېچا خبره يې نه اورېده، او هغه چې بل چا ده ته ورسېده؛ پر هغه پوهېدلی وې.

أَفَحَسِبَ الَّذِينَ كَفَرُوا أَنْ يَتَّخِذُوا عِبَادِي مِنْ دُونِي أَوْلِيَاءُ إِنَّا أَعْتَدْنَا جَهَنَّمَ لِلْكَافِرِينَ نُزُلًا ﴿١٦﴾

آيا ګمان کوي هغه کسان چې کافران شوي دي د دې چې ونيسي دوی بندګان ځما پرته له ما څخه دوستان (معبودان چې زه دوی نه په عذابوم، بلکه) تیار کړی مو دی جهنم لپاره د کافرانو پړاو (يا مېلمستيا).

تفسير: آيا منکرين داسې ګمان کوي؛ چې ځما د خاصو بندګانو: مسيح عليه السلام، عزيز عليه السلام، روح القدس عليه السلام او ملائکو د عبادت کولو په سبب دوی د خپل حمايت او مرستې لپاره ودروي: ﴿كَلاَّ سَيَكْفُرُونَ بِعِبَادَتِهِمْ وَيَكُونُونَ عَلَيْهِمْ ضَلَالًا﴾ له سره داسې نه دی! دوی پخپله به ستاسې د دغو حرکاتو څخه د بېزارۍ اظهار و فرمايي، او ستاسې په مقابل کې به د مدعي په شان په ضد او عناد د تاسې ودرېږي.

قُلْ هَلْ نُنَبِّئُكُمْ بِالْأَخْسَرِينَ أَعْمَالًا ﴿١٧﴾ الَّذِينَ ضَلَّ سَعْيُهُمْ فِي الْحَيَاةِ الدُّنْيَا وَهُمْ يَحْسَبُونَ أَنَّهُمْ يُحْسِنُونَ صُنْعًا ﴿١٨﴾

ووايه (ای محمده! دوی ته) آيا خبر کړو تاسې په ډېرو سختو زیانکارانو باندې له جهته د عمله. دوی هغه کسان دي چې ورکې دي منډې (او زیار) د دوی په دغه ژوندون لږ خسیس کې، حال دا چې دوی ګمان کوي د دې چې بېشکه دوی ښه کوي کار (او عمل)، او په واقع کې داسې نه ده).

تفسير: يعنې د قيامت په ورځ کې له ټولو څخه په زیاته خساره کې به هغه کسان وي؛ چې د دوی ټول فعاليت، مساعي او ځغېدل يواځې د دنیا لپاره وو، او له سره د آخرت فکر به ورسره نه وو، محض دنيوي ترقيات او مادي کاميابۍ به يې خپله لويه ترقي او معراج ګاڼه، يا به يې دا مطلب وي چې هغه کارونه چې دوی په دنيوي ژوندون کې نېک او ښه ګڼل اعم له دې نه چې هغه به په واقع کې ښه وو يا خراب؛ هغه ګرد د کفر له نحوسته هلته بېکاره ثابت شول، او ټول محتونه يې توی او برباد لاړل، او ګرد سره خراب شول.

أُولَٰئِكَ الَّذِينَ كَفَرُوا بِآيَاتِ رَبِّهِمْ وَلِقَائِهِ فَحَبِطَتْ أَعْمَالُهُمْ فَلَا نُقِيمُ لَهُمْ يَوْمَ الْقِيَمَةِ وَزْنًا ۝

دغه کسان (چې مخکې یاد شول) هغه کسان دي چې کافران شوي دي په آيتونو د رب خپل (په دنيا کې)، او په لقاء د دغه (الله په آخرت کې)، پس باطل - خراب شول عملونه د دوی، پس وبه نه دروو لپاره د دوی په ورځ د قيامت کې هيڅ وزن (ځکه چې حسنات نه لري، يا تله د نفعې به دوی ته نه دروو).

تفسير: يعنې نه يې د الله تعالى دلائل منل، او نه يې داسې خيال وکړ چې کله به د هغه په مخ کې حاضرېږم، نو د داسې کسانو ګرد زيار بېکاره ثابتېږي، ځکه چې د کافرانو حسنات مړه او بې اثره دي، او په ابدي ژوندون کې له سره په کار نه ورځي، نو اوس د دوی لپاره پرته له کفریاتو او سيئاتو يوه پله (پټ) څرنگه تلله شي؟ وزن (تلل) خو د موازنې لپاره وي، او موازنه د متقابلو شيانو کېږي، دلته خو د سيئاتو بالمقابل يو حسنه هم نشته، نو بيا وزن به د څه لپاره وي؟ يا دا چې وزن شته، مګر دوی ته دغه وزن هيڅ ګټه او منفعت نه رسوي، بلکه دوی ته لا زيان رسوي، او ښه پرې ملزم کېږي.

ذَٰلِكَ جَزَاؤُهُمْ جَهَنَّمَ بِمَا كَفَرُوا وَالْأَنفَىٰ وَالْأَنفَىٰ وَرُسُلُهُمْ ۝

دغه (دی چې اعمال د دوی باطل شول) جزا د دوی ده دوزخ په سبب د دې چې کافران شوي وو دوی، او نيولي وو دوی آيتونه ځما او رسولان ځما مسخره.

تفسير: يعنې هغه ټوکې مسخرې مو چې کولې، او ملنډې مو چې وهلې؛ اوس د هغو خوند وځکې !

إِنَّ الَّذِينَ آمَنُوا وَعَمِلُوا الصَّالِحَاتِ كَانَتْ لَهُمْ جَنَّاتُ الْفِرْدَوْسِ نُزُلًا ۝ خَالِدِينَ فِيهَا لَا يَبْغُونَ عَنْهَا حِوَلًا ۝

بېشکه هغه کسان چې ايمان يې راوړی دی او کړي يې ښه (عملونه)؛ شته دوی ته جنتونه د فردوس (اعلی - غوره)، بهتر ځای د هستوګنې (مېلمستيا پېشکشی). چې تل به وي په دغو (جنتونو) کې، نه به غواړي دوی له دغو (جنتونو) څخه ګرځېدل (او وتل بل ځای ته).

تفسير: يعنې نه به ترې مړېږي، او تل تر تله به په هم هغه ځای کې خپل اوسېدل او هستوګنه غواړي، او شېبه په شېبه تازه په تازه نعمتونه وررسېږي، او له سره داسې کوم فکر او خيال به دوی ته نه پيدا کېږي، چې مونږ به له دغه ځايه بل ځای ته منتقل کړی شو.

قُلْ لَوْ كَانَ الْبَحْرُ مَدَادًا لِّكَلِمَاتِ رَبِّي لَنَفَذَ الْبَحْرُ قَبْلَ أَنْ تَنْفَذَ كَلِمَاتُ رَبِّي وَلَوْ جِئْنَا بِشِئْلَةٍ مَّدَدًا ۝

ووايه (ای محمده ! دوی ته) که شي (اوبه د) بحر سياهي لپاره (د ليکلو) د کلماتو د رب ځما؟ نو خامخا تمام به شي بحر پخوا له هغه نه چې تمام شي کلمات د رب ځما (ځکه چې کلمات د الله غير منتهي دي)، او اګر که راوړو په مثل د دغه بحر (نور بحار هم) مددکار.

تفسير: د سورت په خاتمه کې دا راښيي چې د الله تعالى د علم او حکمت کلام او خبرې بې انتهاء دي، هغه خبرې چې ستاسې له ظرفه او استعداد او ضرورت سره لايقي دي؛ هغه مو دروښودې، دغه د الله تعالى د معلوماتو په مقابل کې دومره هم نه دي لکه يو څاڅکی د اوبو د سمندر په مقابل کې، فرض يې کړئ که د سمندر د ګردو اوبو څخه سياهي جوړه شي، او په هغې د الله تعالى د خبرو په ليکلو لاس پورې کړی شي، او هغه د سمندر اوبه بيخي وچې شي، او بيا

دویم ځلي او درېیم ځلي بیا دغه سمندر ډک او تش شي؛ نو دغه سمندرونه به وچېږي، مگر د پاک الله جلّت عظمتہ وأعظم برهانہ خبرې او کلام نه ختمېږي، له همدې ځايه وپوهېږئ چې د عظیم الشان قرآن او نورو سماويہ کتابونو په ذریعہ اکر که ډېر وسیع علم په ډېر زیات مقدار چاته ورکړ شي؛ نو هغه هم د الله تعالی د علم په مقابل کې قلیل دی، اکر که في حد ذاته ورته کثیر هم ویلی شو.


قُلْ إِنَّمَا أَنَا بَشَرٌ مِّثْلُكُمْ يُوحَىٰ إِلَىٰ أُمَمٍ أَلَهُمَّ إِلَهٌ وَاحِدٌ مَّنْ كَانَ يَرْجُوا لِقَاءَ رَبِّهِ فَلْيَعْمَلْ عَمَلًا صَالِحًا وَلَا يُشْرِكْ بِعِبَادَةِ رَبِّهِ أَحَدًا ۝

ووايه (ای محمده!) بېشکه همدا خبره ده چې زه یو بشر سپړی یم په شان ستاسې، چې وحي راځي ماته، چې بېشکه همدا خبره ده چې معبود ستاسې معبود دی یو، پس هر څوک چې وي چې امید لري د (اخروي) ملاقات د رب خپل (په ښه وجه سره)؛ نو ښايي چې (تل) عمل وکړي عمل صالح، او نه دې شریکوي په عبادت د رب خپل کې هېڅوک.

تفسیر: یعنې زه ستاسې په شان یو بشر او انسان یم، الله نه یم، چې اصلاً او ذاتاً ټول علوم او کمالات ماته حاصل دي، هو! الله تعالی جل جلاله حقاني علوم او قدسي معارف ماته وحي رالېږي، چې په هغه کې اصل الأصول علم التوحید دی، د هغه په طرف زه ټولو ته دعوت ورکوم، هغه څوک چې د الله تعالی د لقاء شائق وي، یا د ده سره مقابل کېدلو څخه خائف وي؛ نو د هغه لپاره پکار دي چې ښه ښه کارونه او اعمال له شریعت سره موافق وکړي! او د الله تعالی په بندگۍ کې هېڅوک په هیڅ یوه درجه کې ظاهراً او باطناً مل او شریک نه کړي! یعنې د جلي شرک په شان دریاء او نور خفي شرک څخه هم ځان وساتي، ځکه په هر عبادت کې چې د غیر الله شرکت وي؛ هغه به بېرته د هم هغه عابد په مخ ویشتل کېږي.

په دغه آیت کې یې اشاره فرمایلي ده، چې د نبي علم هم متناهي او عطایي دی، او د الله تعالی د علم په شان ذاتي او غیر متناهي نه دی، او همدا شان په آیت شریف کې په ښکاره او مؤکد ډول بیان شوي چې محمد صلی الله علیه وسلم بشر او انسان دی، امتیاز یې له نورو خلکو څخه دادی چې د الله تعالی لخوا ورته وحي کېږي او د رسالت په منصب مشرف او ګمارل شوی دی، نو هغه څوک چې د هغه له بشریت څخه انکار کوي او نور یې بولي په ښکاره د قرآن کریم د نصوصو مخالفت کوي.

تَمَّتْ سُورَةُ الْكَهْفِ بِفَضْلِ اللَّهِ تَعَالَى وَمَنَّهُ، وَلِلَّهِ الْحَمْدُ.



سُورَةُ مَرْيَمَ

«د (مریم) سورت مکي دی، پرته له (۵۸) او (۷۱) آیتونو څخه چې مدني دي، (۹۸) آیتونه او (۶) رکوع لري، په تلاوت کې (۱۹) او په نزول کې (۴۴) سورت دی، وروسته د «فاطر» له سورت څخه نازل شوی دی».

بِسْمِ اللَّهِ الرَّحْمَنِ الرَّحِيمِ

(شروع کوم) په نامه د الله چې ډېر زیات مهربان پوره رحم کوونکی دی.

كُلِّعَصَ ۝ ذِكْرُ رَحْمَتِ رَبِّكَ عَبْدُكَ ذِكْرِيَا ۝

(دغه چې وروسته لوستلي کېږي) ذکر د رحمت مهرباني د رب ستا دی پر بنده خپل زکریا.

تفسیر: زکریا علیه السلام د «بني اسرائيلو» د جلیل القدر و انبياوو څخه دی، په بخاري شریف کې راغلي دي، چې ده د نجاری (ترکانی) کار او د خپل لاس د گټې ډوډۍ به یې خوړله، د ده قصه پخوا له دې نه د آل عمران سورت په (۴) رکوع څمونږ د دې پښتو تفسیر کې لیکلې شوې ده، هلته دې بیا ولوستل شي !

إِذْ نَادَى رَبَّهُ نِدًا خَفِيًّا ۝

کله چې غږ (سوال) یې وکړ رب خپل ته غږ (سوال) ورو (په نیمه شپه کې).

تفسیر: وایي چې د شپې په تیاره او خلوت کې په ورو غږ سره لکه چې د دعاء اصله قاعده ده دعا وکړه، ځکه چې داسې دعاء له رب څخه لرې او د اخلاص له کماله معموره وي، لکه چې د «الأعراف» سورت په (۷) رکوع کې تېر شو: «ادْعُوا رَبَّهُمْ تَضَرُّعًا وَخُفْيَةً»، بنایي دغه خیال یې هم په زړه کې ګرځېدلی وي چې زه په دغه زړوالي کې ځوی غواړم، که راپه برخه نشي؛ نو اورېدونکي خلق به راپورې خاندې، برسېره په هغه په زوړ توب کې طبعاً غږ هم ورو کېږي، او په طبیعي ډول سره هم زاړه ورو غږېږي.

قَالَ رَبِّ إِنِّي وَهَنَ الْعَظْمُ مِنِّي وَاشْتَعَلَ الرَّأْسُ شَيْبًا وَلَمْ أَكُنْ بِدُعَائِكَ رَبِّ شَقِيًّا ۝

وویل (زکریا پخپله دعاء کې) ای ربه ځما! بېشکه زه چې یم سست ضعیف شوي دي ټول هلووکی له ما څخه او شعلې وهي سر (ځما) له جهته د سپینوالي، حال دا چې هیچېرې نه یم پاتې شوی په سوال له تانه ای ربه ځما محروم ناامیده.

تفسیر: یعنې په ښکاره ډول سره د موت وخت قریب دی، ځما د سر په وینستانو کې د زوړ توب سپینوالی ځلېږي، او زه تر هلوو کو پورې هم وچ شوی یم، نو ای پاک الله تعالی! تا په خپل فضل او رحمت سره تل ځما دعاوې قبولې کړي دي، او په مخصوصو مهربانیو سره دې روږدی (بلد) او عادي ګرځولی یم، نو اوس په دغه آخري وخت او زوړوالي کې به زه څرنگه ګمان وکړم چې ځما دعاء به نه قبلوي؟ او له خپلې مهرباني او رحمت څخه به مې بې برخې او بې هیلې وګرځوي؟.

وَإِنِّي خِفْتُ الْمَوَالِيَ مِنْ وَرَأْيِي وَكَانَتِ امْرَأَتِي عَاقِرًا فَهَبْ لِي مِنْ لَدُنْكَ وَلِيًّا ۖ
إِلَّا يَعْقُبُ وَاجْعَلْهُ رَبِّ رَضِيًّا ۝

او بېشکه زه ویرېرم له دې خپلوانو (خپلو) له وروسته (د مرگه) ځما (د خرابولو د دین ستا)، او ده ښځه ځما شنه؛ نو وبخښه ماته له طرفه خپله یو متولي (د دیني امورو حق وارث). چې میراث یوسي له ما څخه (دیني امور) او میراث یوسي (علم او حکمت) له آل د یعقوب نه، او وگرځوي دی ای ربه ځما غوره کړی شوی.

تفسیر: یعنې زه زور او سپین ږیری یم، او ښځه مې هم شنه ده، د وړو کي پیدا کېدلو ظاهري سامان هیڅ نشته، لیکن ته پخپل لامحدوده قدرت او رحمت سره ماته هلک راعطاء کړی! چې دیني خدمات ایفاء او سنبال کړي، او ستا د دغه مقدس امانت بار پر خپلو اوږو واخیستی شي، ځما له لاسه په دغه ضعیفی او زړوالي کې څه کېدی شي، زړه مې غواړي چې یو داسې لایق ځوی ولرم، چې د خپل پلار او نیکونو مقدسه وظائف انجام او د دوی د علم او د حکمت او د نبوت د کمالاتو وارث شي.

تنبيه: له صحیحه أحادیثو څخه ثابت دي، چې د انبیاءو علیهم السلام په مال کې وراثت نه جاري کیږي، د دوی وراثت د علم او حکمت په دولت کې نافذ کیږي، پخپله د أهل التشیع د «کافي کلینی» له مستنده کتابه هم په «روح المعاني» کې د همدغه مضمون څو روایات نقل کړي شوي دي، لهذا متعین دي چې په «يَرْثُنِي وَيَرِثُ مِنْ آلِ يَعْقُوبَ» کې مالي وراثت نه دی مراد چې د هغه تایید پخپله د آل یعقوب څخه کیږي، ځکه ظاهر دی چې د گرد آل یعقوب د اموالو او املاکو وارث یواځې د زکریا علیه السلام ځوی به څه ډول کېدی شو؟ بلکه همدغه د وراثت ذکر په دغه موقع کې دغه رابکاره کوي، چې مالي وراثت نه دی مراد، ځکه چې دغه په گرده دنیا کې مسلمه ده چې ځوی د خپل پلار د مال وارث کېدی شي، نو بیا په دعاء کې د هغه ذکر چټي (فضول) او بېکاره وو، داسې خیال کول چې زکریا علیه السلام د خپل مال او دولت په فکر او اندېښنه کې وو، چې چېرې دغه مال او شته ځما له کوره ونه وځي، او دیني اعمامو او تربورانو او نورو خپلوانو کره لار نشي؛ نهایت سپک او ټیټ خیال دی.

يٰۤاَيُّهَا النَّبِيُّ اِنَّكَ بِعِلْمِ رَبِّكَ لَمْ تَجْعَلْ لَهُ مِنْ قَبْلُ سَبِيًّا ۝

ای زکریا! بېشکه مونږ زېری درکوو تاته په یو داسې هلک چې نوم یې یحیی دی، نه مو دی گړځولی ده ته پخوا له دې نه په دغه نامه (او صفت بل همنامه).

تفسیر: یعنې دعا یې قبوله او د هلک زېری ورته وکړ شو، چې د هغه د نامه تجویز هم پخپله حق تعالی پخوا له تولد په (یحیی) سره وفرمایل، او اسم هم داسې عجیب او په زړه پورې چې له دې نه پخوا پر بل هیچا نه وو ایښی شوی.

ځینو اسلافو دلته د (سمي) معنی په (شبهه) سره اخیستی ده، یعنې په دغه شان - صفت او ممیزه اخلاقو پخوا بل څوک نه دي تېر شوي، بنایي چې دغه مطلب وي چې له زور نارینه او له زړې ښځې څخه تر نن ورځې پورې داسې یو هلک نه دی پیدا کړی شوی.

قَالَ رَبِّ اَتَىٰ يَوْمُنِ لِيْ عِلْمٌ وَكَانَتِ امْرَأَتِيْ عَاقِرًا وَقَدْ بَلَغْتُ مِنَ الْكِبَرِ عِتِيًّا ۝

وویل (زکریا) ای ربه ځما! څرنگه به وي ما لره هلک، او ده ښځه ځما شنه، او په تحقیق رسېدلی یم زه له ډېر زړوالي نه ډېر ضعیف ته.

تفسیر: د انسانانو دغه دستور او قاعده ده، کله چې کوم غیر متوقع خبره یا فوق العاده زېری واورې؛ نو د زیات طمانیت او استلذاذ لپاره د هغه پوښتنه خو څو ځلې کوي، او له هرې خوا د هغه په پوښتنې او لازمي تپوسونو او ضروري فکرونو کې بوخت کېږي، او د دغه تحقیق او تفحص او تیقن څخه نوی نوی خوند اخلي، او ضمناً هغه خبره ښه پخه او مؤکده کوي، نو د زکریا علیه السلام د دغه سؤال منشأ هم همدا ده.

قَالَ كَذَلِكَ قَالَ رَبُّكَ هُوَ عَلَى هَيْنٍ وَقَدْ خَلَقْتُكَ مِنْ قَبْلُ وَلَمْ تَكُ شَيْئًا ①

و فرمايل (ملائك): همداسې دی، فرمایلي دي رب ستا چې دا کار پر ما اسان دی، او په تحقیق پیدا کړی مې یې ته پخوا له دې نه، او نه وې ته هیڅ خیز.

تفسیر: دا د تعجب کومه خبره نه ده، په همدغسې حالاتو کې ته د هلك پلار کېدونکی یې، او دغه د الله تعالی مشیت هرومرو پوره کېدونکی دی.

﴿قَالَ رَبُّكَ هُوَ عَلَى هَيْنٍ﴾ الآية - یعنې که ستا په نزد د ظاهري اسبابو په اعتبار یو شی مشکل او سخت وي؛ نو الله تعالی جلّ جلاله ته هغه او نور ګرد مشکل کارونه له سره سخت نه دي، نو د الله تعالی د عظیمه وودرتونو په مقابل کې هر شی آسان دی، انسان دې پومبې خپل وجود ته وګوري، چې دی پخپله په یوه زمانه کې هیڅ یو شی نه وو، تر دې حده پورې چې له سره د نامه او نښې خاوند هم نه وو، نو الله تعالی دی له کتمه د عدمه په وجود راوړ، نو بیا همدغه مطلق قادر چې یو محض لا شي خیز څخه شی جوړوي، آیا هم هغه لوی ذات د یوه زاړه نارینه او زړې شنې ښځې څخه یو هلك نشي پیدا کولی؟! پر دغه فعل خو په اولی طریقه سره ښایي چې قدرت ولري.

قَالَ رَبِّ اجْعَلْ لِي آيَةً قَالَ اِنَّكَ مِنَ الْاُنۡسَ ثَلَاثَ لَيَالٍ سَوِيًّا ②

وویل (زکریا له ډېری خوشالۍ) ای ربه ځما! وګرځوه ماته یوه نښه، و فرمایل (الله) چې ښه ستا دا ده چې ته به خبرې نشې کولی له خلقو سره درې شپې (او ورځې پرله پسې) په دې حال چې روغ او جوړ به اوسې.

تفسیر: یعنې سره له صحتو او روغوالي هر کله چې تا ونشوی کولی چې له خلقو سره خبرې اترې وکړې؛ نو هلته وپوهېږه چې حمل قرار نیولی دی.

فَخَرَجَ عَلَى قَوْمِهِ مِنَ الْمِحْرَابِ فَأَوْحَىٰ إِلَيْهِمْ أَن سَبِّحُوا بُكْرَةً وَعَشِيًّا ③

پس ووت (زکریا) پر قوم خپل له خپل محراب (حجرې یا معبد) څخه پس اشاره یې وکړه دوی ته داسې چې تسبیح وایی تاسې په صبا او بېګا کې.

تفسیر: یعنې کله چې هغه وخت ورسېد؛ نو د ده ژبه له خبرو او اترو څخه بنده شوه، نو له خپلې حجرې څخه د باندې ووت، او خلقو ته یې په اشاره سره وویل چې سبا او بېګا تاسې پاک الله یادوئ! لمونځونه کوئ! په تسبیح او تهلیل کې مشغول او لګیا اوسئ! دغه وینا یا حسب المعمول به د پخوانیو مواظو او نصائحو په شان وې، یا د الهیه د دغه نعمت د احساسه وروسته به یې غوښتي وي، چې نور خلق هم د ده د حال سره شریک شي، ځکه چې پر زکریا علیه السلام حکم شوی وو، لکه چې د آل عمران په سورت کې راغلي دي چې په دغو دریو ورځو کې په ښه شان سره الله تعالی یادوه! او خاص د تسبیح لفظ به یې ښایي د دې لامله اختیار کړی وي؛ چې علی الاکثر د عجیبه وو او غریبه وو مظاهرو او مناظرو د لیدلو په وخت کې سړی ﴿سُبْحَنَ اللّٰهُ﴾ وایی، (و فرمایل الله پس له تولد د یحیی چې):

يَحْيَىٰ خُذِ الْكِتَابَ بِقُوَّةٍ وَآتَيْنَاهُ الْحُكْمَ صَبِيًّا ۝

ای یحیی! واخله دغه کتاب (تورات) په قوت (د زړه سره)، او ورکړی وو مونږ دغه یحیی ته حکم (حکمت او نبوت) په دغه حال کې چې دی هلک وو.

تفسیر: یعنی تورات او نورې آسماني صحیفې چې پر تا یا پر نورو انبیاوو نازلې کړې شوي دي؛ په ښه مضبوطه او کوشنېس سره یې ټینګ کلک ونیسه!، او د هغو پر تعلیماتو هم ته په ښه شان سره عمل وکړه!، او هم یې پر نورو خلقو د هغو په تعميل کې اقدامات وکړه!.

د ډېرو علماوو په نزد الله تعالی د خپل عمومي عادت په خلاف یحیی علیه السلام ته په همدغه هلکتوب کې نبوت هم عطاء فرمایلی وو، والله أعلم.

وَحَنَانًا مِّن لَّدُنَّا وَزَكَاةً وَكَانَ تَقِيًّا ۝ وَبَرًّا بِوَالِدَيْهِ وَلَمْ يَكُنْ جَبَّارًا عَصِيًّا ۝

او (بل) ورکړی وو مونږ یحیی لره رحمت مهرباني) چې مهربان وو له نزد خپله او پاکي (له معاصیو) او وو (یحیی) پرېهزگار. او ښکونکي کار پر مور او پلار خپل، او نه وو سرکښه نافرمانه (له ربه او پخپل سر).

وَسَلَّمَ عَلَيْهِ يَوْمَ وُلِدَ وَيَوْمَ يَمُوتُ وَيَوْمَ يُبْعَثُ حَيًّا ۝

او سلامتیا دې وي پر دغه (یحیی له جانبې د الله) په هغه ورځ چې پیدا کړی شوی دی (له مسه د شیطانې) او په هغه ورځ چې مري به دی (له سکرَات الموت او له عذاب القبر) او په هغه ورځ چې پورته کړ شي ژوندی (له عذاب د قیامت).

تفسیر: کوم سلام چې الله تعالی پر خپل بنده لیري؛ هغه محض د تشریف او عزت زیاتولو لپاره وي، چې د هغه مطلب او معنی دا ده، چې په ده باندې هېڅ انتقاد (نیونه) او مؤاخذه نشته، دلته د ﴿يَوْمَ وُلِدَ﴾ ﴿وَيَوْمَ يَمُوتُ﴾ ﴿وَيَوْمَ يُبْعَثُ حَيًّا﴾ څخه د اوقاتو او احوالو د تعمیم غرض دی، یعنې د ولادت له وخته نیولې د موت تر وخته پورې، او له ماته نیولې تر قیامته پورې په هېڅ وخت کې پر یحیی علیه السلام هېڅ قسم د الله تعالی مؤاخذه نشته، او تل تر تله له هره آفته مأمون او مصئون دی.

وَإِذْ كُنَّا فِي الْكِتَابِ مَرْيَمَ إِذِ انْتَبَذَتْ مِنْ أَهْلِهَا مَكَانًا شَرْقِيًّا ۝

او یاد کړه په دغه کتاب کې (قصه د) مریمې کله چې په څنګ شوه (لارې) له کورنۍ خپلې هغه ځای ته چې (د کور په) شرقي (ډډه کې) وو.

تفسیر: یعنې لمر ختلو طرف ته لارې او هلته یې پرده وکړه چې په پوره خشوع او خضوع سره پکې د الله تعالی عبادت او بندګي وکړي، او دغه مشرقي طرف ته تلل اتفاقي وو، د کوم فضیلت له کبله نه وو، او د دې قصې یو هدف هم دا وو چې نصاراو ته د عیسی علیه السلام او د هغې د مور بندګي او عبدیت ثابت شي او د ألوهیت اعتقاد یې باطل ثابت کړي.

فَاتَّخَذَتْ مِنْ دُونِهِمْ حِجَابًا فَأَرْسَلْنَا إِلَيْهَا رُوحَنَا فَتَمَثَّلَ لَهَا بَشَرًا سَوِيًّا ۝

پس ونيوله له طرفه د دوی پرده (لپاره د عبادت او بندګۍ)، نو ولېره مونږ دې ته روح خپل، پس شکل خپل یې جوړ کړ دې ته د سړي کامل.

تفسير: دا هم هغه جواب دی چې زکریا علیه السلام ته ورکړی شوی وو، د همدې سورت په (۱) رکوع او همدې تفسير کی دې بیا ولوستل شي.

وَلَنَجْعَلَنَّ آيَةً لِلنَّاسِ وَرَحْمَةً مِنَّا وَكَانَ أَمْرًا مَّقْضِيًّا ۝

او چې وگرځوو مونږ دغه (هلک) علامه دلیل (د کامل قدرت خپل) لپاره د خلقو او رحمت له (طرفه) ځمونږ، او دي (پیدا کېدل د ده بې له پلاره) یو کار مقرر کړی شوی (له ازله).

تفسیر: یعنې دغه تولد هرومرو کېدونکی دی، او لا له پخوا څخه دغه حکم د واقع کېدلو پرې شوی دی، چې له سره په کې تخلف نه واقع کېږي، او ځمونږ حکمت د دغې خبرې مقتضي دی چې بې د بشر د مسې محض د یوې جینې له وجوده هلک پیدا کړو، او هغه لیدونکو او اورېدونکو لپاره ځمونږ د عظیمه وو قدرتونو څخه یو لوی دلیل دی، ځکه چې ګرد انسانان د نارینه وو او د ښځو له یو ځای کېدلو څخه پیدا کېږي، آدم علیه السلام مو بې د دغو دواړو څخه پیدا کړی دی، او بې بې حواء رضي الله تعالی عنها مو یواځې د نارینه له وجوده پیدا کړې ده، څلورم صورت یې همدغه دی چې د مسیح علیه السلام په وجود کې ظاهر شو، چې بې د نارینه له وجوده یواځې د ښځې له وجوده موجود شي، او په دغه ترتیب سره د پیدایښت څلور واړه صورتونه واقع شول، نو د عیسی المسیح علیه السلام وجود د الهي قدرت یو دلیل دی، او د الله تعالی له طرفه دنیا ته د لوی رحمت سامان دی.

فَحَمَلَتْهُ فَانْتَبَدَتْ بِهِ مَكَانًا قَصِيًّا ۝

پس حامله شوه (مریمه) په دغه (عیسی) سره، نو په څنګ شوه سره له دغه (عیسی) یو ځای لرې ته.

تفسیر: وایي چې پرښتې وپوکل؛ نو هغه حامله شوه، او ظاهره د سیاق نه او مستنده خبره داده چې پوکل الله تبارک و تعالی کړیدي، لکه چې وایي: ﴿فَنَحْنُ﴾ او لکه څنګه چې د آدم علیه السلام په شان کې یې ویلي دي: ﴿وَنَحْنُ فِيهِ مِنْ رُوحِي﴾ والله أعلم.

یعنې څه مهال (وخت) چې د حمل د وضعې وخت ورنژدې شو، نو له ډېره شرمه او حیاء له ګردو څخه جدا شوه، او کوم لري ځای ته لاړه، بنایي چې دغه ځای به هم هغه وي، چې ورته «بیت لحم» وایي، دغه د «بیت المقدس» څخه اته میله لرې دی، ذکره ابن کثیر رحمه الله عن وهب رحمه الله.

فَاجَاءَهَا الْبَخَاسُ إِلَى جِذْعِ النَّخْلَةِ قَالَتْ يَلَيْتَنِي مِتُّ قَبْلَ هَذَا وَكُنْتُ نَسِيًّا مَنْسِيًّا ۝

پس راوسته مریمه درد د زېږولو وېخ (تنې) د ونې د خرما ته (لپاره د تکیا، کله چې عیسی پیدا شو) وویل (مریمې له ډېرې حیاء): کاشکې که مړه وی زه پخوا له دې حاله او وی زه (اوس یو څیز) هېر شوی بیخي له زړونو وتلی.

تفسیر: یعنې د زېږولو د درد له شدته د یوې زړې خرما ونې وېخ ته چې په یوه اوچت ځای کې ولاړه وه؛ پناه یې یوړه (او هلته پټه کېناسته)، په دغه وخت کې د درد له تکلیفه اود جینې له دیني حیثیه د مستقبل د بدنامۍ او رسواۍ اندېښنې په غلبه کې یو ناڅاپه داسې یوه جمله یې هم له خولې ووته: ﴿يَلَيْتَنِي مِتُّ قَبْلَ هَذَا وَكُنْتُ نَسِيًّا مَنْسِيًّا﴾ کاشکې زه له دې شېبې څخه لا له پخوا مړه شوې وی، او په دنیا کې ځما نوم او نښان نه وی پاتې، خو په هېره سره هم د چا پر ژبه ځما نوم نه راتلی، د اضطراب، کرب او اندېښنې له شدته هغه زېږی چې د پرښتې له خوا دې ته ورکړی شوی وو؛ ترې بیخي هېر شوی وو.

فَنَادَاهَا مِنْ تَحْتِهَا أَلَا تَحْزَنِينَ قَدْ جَعَلَ رَبُّكِ تَحْتَكِ سَرِيًّا ۝ وَهُزِّي إِلَيْكِ بِجِذْعِ النَّخْلَةِ تُسْقِطُ عَلَيْكَ رَطْبًا جَنِيًّا ۝

پس غږ وکړ (پرېستې) دغې (مریمې) ته له لاندې طرفه د دې چې مه خپه کېږه، په تحقیق ګرځولې ده رب ستا لاندې (له قدمونو) ستا چینه (یا سردار چې عیسی دی). او وڅوڅوه (وڅنډه) خپل ځان ته بېخ د خرما چې راتوی کاندې پر تا خرما پخې لوندې تازه.

تفسیر: ځینو اسلافو (دغه منادی عیسی علیه السلام بللی، او له تحت څخه د مریمې صدیقې نس یې مراد کړی دی)، د «سري» معنی یې په چینه سره کړې ده، ظاهر دی چې دغه چینه د خرق العادات په صورت بهولې شوې ده، او خرما هم بې موسمه په وچې ونې لګېدلې ده، د دغو خوارکو د لیدلو د بې بي مریمې رضي الله تعالی عنها په زړه کې تسکین او اطمینان پیدا شو، او د تفریح او خوښۍ اسباب ورمهیا شول، او لکه چې مفسرین لیکي: په دغه حالت کې دغه شیان بې بي مریمې رضي الله تعالی عنها ته نافع او مفید هم وو، او دې ورته ضرورت هم درلود، نو ځکه د الله په حکم په همدغه اکل او شرب سره بهر ته روغه جوړه شوه.

فَكُلِي وَاشْرَبِي وَقَرِّي عَيْنًا ۖ وَمَا تَرَيْنَ مِنَ الْبَشَرِ أَحَدًا ۖ فَقُولِي إِنِّي نَذَرْتُ لِلرَّحْمَنِ صَوْمًا فَلَنْ أُكَلِّمَ الْيَوْمَ إِنْسِيًّا ۝

پس خوره (دا خرما) او څښه (دا اوبه)، او یخې کړه سترګې خپلې (په عیسی او خوشحاله شه)، پس که ولید تا له خلقو څخه یو څوک (چې د عیسی د تولد پوښتنه یې در څخه کوله)؛ نو ووايه: بېشکه زه چې یم نذر کړې مې ده پر ځان رحمان ذات (الله تعالی) ته روژه (له کلامه)، پس له سره به خبرې ونه کړم زه نن ورځ له هیڅ یو انسان سره !.

تفسیر: یعنې که له خلقو څخه کوم سړی له تا څخه (د عیسی علیه السلام د خبرېدلو په نسبت) څه پوښتنه وکړه؛ نو ته په اشارو سره هغوی داسې وپوهوه چې نن ورځ ما محضاً الله له ویلو څخه خپله خوله بنده کړې ده، او له تاسې سره نن هیڅ خبرې اترې نشم کولی، د دوی په دین کې دغسې نیت درست وو، او دوی به د نه ویلو روژې هم نیولې، خو ځمونږ د محمدیانو په شریعت کې داسې د کلام روژه نیول درست نه دي، او دا ووايه: بېشکه زه چې یم نذر مې منلی دی، مطلب دا دی چې «د نذري روژې نیت وکړه او بیا داسې ووايه»، او د ﴿إِنِّيَّا﴾ قید یې ښایي ځکه لګولی وي چې (تسیح او تهلیل او د الله شکر خو کوم) له پرېستو سره خو غږېږم.

فَأَتَتْ بِهِ قَوْمَهَا تَحْمِلُهُ ۖ قَالُوا يَمْرُؤُا لَقَدْ جِئْتَ شَيْئًا فَرِيًّا ۝

پس راغله (مریمه) سره له دغه (عیسی) قوم خپل ته چې اخیستی یې وه هغه (عیسی په غېږ کې، کله چې قوم یې ولیده)؛ نو وویل (یهودانو): ای مریمې په تحقیق راوړی دی (او کړی دی) تا یو څیز عجیبه مخالف له عاده.

تفسیر: یعنې عیسی علیه السلام یې پخپلې غېږ کې ونيو، او د خپل قوم په مخ کې راغله، نو ګرد خلق د دغه وضعیت د لیدلو څخه هک پک، حیران او متحیر پاتې شول، او ګردو په داسې ویناوو خوله وپرانستله، ای مریمې ! تا بلا وکړله، او داسې غټه خبره دې پیدا کړه، نو ژر شه ووايه چې دغه ساختګي شی دې له کومه راوړ، له دې نه به لوی دروغ او خلاف العادت خبره څه وي چې یوه پېغله بې مېړه جینې داسې دعوی وکړي چې د ما کره ځوی شوی دی (بې له پلاره).

يَاخْت هَارُونَ مَا كَانَ أَبُوكَ امْرَأَ سَوْءٍ وَمَا كَانَتْ أُنْثَىٰ بَعِيًّا ۖ

ای خورې د هارون! نه وو پلار ستا سړی د بدۍ، او نه وه مور ستا بد عمله (نو دا ته ولې داسې شوې؟).

تفسیر: یعنې پرې بد گمانه شول، او داسې یې ورته وویل چې: ستا مور او پلار او کورنۍ له قدیم الایامه تر اوسه پورې په عفت او عصمت او طهارت معروف دي، نو په تا کې دغه بد خصلت له کومه شو؟ د نېکانو له اولاده وو څخه د بدۍ صدور د حیرت او تعجب وړ (لایق) وي.

تنبيه: بي بي مریمې رضي الله تعالى عنها ته يې «أخت هارون» ځکه وويل؛ چې د موسی د ورور هارون عليه السلام له نسله وه، ګواکې له «أخت هارون» څخه «أخت قوم هارون» مقصود دی، لکه چې ﴿وَأَذْكُرُ أَخَاعِدَ﴾ کې یې هود عليه السلام ته د «د عاد» ورور ویلی دی، حال دا چې «عاد» د دې قوم د اصلي مورث نوم وو، او ممکن دی د «أخت هارون» څخه د هغه ظاهري معنی مراد یې واخیسته شي، لکه چې له ځینو صحیحو وو أحداثو څخه ظاهريږي، چې د بي بي مریمې رضي الله تعالى عنها دغه ورور یو صالح سړی وو.

فَأَشَارَتْ إِلَيْهٖ

نو اشاره وکړه (مریمې) هغه ته (چې له دغه عیسی سره وغږېږئ!).

تفسیر: یعنې صدیقې مریمې رضي الله تعالى عنها پخپل لاس سره د خپل وړو کي په لوري (چې تی یې په خوله کې وو، او د خلقو دغه ګردې خبرې یې په ځیر سره اورېدې) اشاره وکړه چې تاسې پخپله له ده نه پوښتنه وکړئ!.

قَالُوا كَيْفَ نُكَلِّمُ مَنْ كَانَ فِي الْبَهْدِ صَبِيًّا ۖ

نو وویل (خلقو) څرنگه به خبرې وکړو مونږ له هغه چا سره چې دی هغه په مهد (ځانګو یا غېږ) کې وړوکی (تی رودونکی).

تفسیر: یعنې سره له دغسې شرمناکه حرکت دې ته لا ګوره چې پر مونږ ملنډې هم وهي، او مسخرې راپورې کوي، چې دغه خپل ځواب د دغه تی رودونکي ماشوم څخه واورئ! ښه نو د یوه داسې نوي څیړیدلي هلک سره به مونږ څرنگه سوال او ځواب وکړی شو؟.

تنبيه: ﴿مَنْ كَانَ فِي الْبَهْدِ صَبِيًّا﴾ کې د «كَانَ» لفظ پر دې دلالت نه کوي چې عیسی عليه السلام د خپل دغه تکلم په وخت کې «صبي» نه وو پاتې، په قرآن عظیم کې داسې مضامین ډېر استعمال شوي دي، مثلاً په ﴿وَكَانَ اللَّهُ غَفُورًا رَحِيمًا﴾ یا ﴿وَلَا تَقْرُبُوا الزَّوَاجَ إِذَا كَانَ فَاحِشَةً﴾ یا ﴿إِنْ فِي ذَلِكَ لَذِكْرٌ لِمَنْ كَانَ لَهُ قَلْبٌ أَوْ أَلْقَى السَّمْعَ وَهُوَ شَهِيدٌ﴾ او نورو کې د «كَانَ» استعمال د داسې مضمون لپاره شوی دی چې د هغه سلسله د ماضي زمانې د سلسلې د پرې کېدلو سره نه وي منقطع شوې.

قَالَ إِنِّي عَبْدُ اللَّهِ ۖ آتَانِيَ الْكِتَابَ وَجَعَلَنِي نَبِيًّا ۖ

ووویل (عیسی) چې بېشکه زه بنده د الله یم، راکړی یې دی ماته کتاب، او ګرځولی یم زه الله نبي.

تفسیر: یعنې د قوم په منځ کې همدغه خبرې او اترې کېدې چې الله تعالی مسیح عليه السلام په خبرو راوست، او د عیسی عليه السلام هغه وینا چې په دغه وخت کې یې وکړه، د دغو د هغه تردّد او د غلطو او فاسدو خیالاتو ترید یې

و کړې، چې اوس یا وروسته له دې نه د ده په نسبت قائم کېدونکي وو، «زه بنده د الله یم»، یعنې نه پخپله الله تعالی او نه د الله تعالی ځوی یم، لکه چې د نصاراوو عقیده ده، لکه چې د همدې عقیدې د ترید لپاره یې رومبې د مسیح علیه السلام د ولادت او نورو حالاتو مفصلاً بیان و فرمایه.

وَجَعَلَنِي مُبْرَكًا أَيْنَ مَا كُنْتُ وَأَوْصَانِي بِالصَّلَاةِ وَالزَّكَاةِ مَا دُمْتُ حَيًّا ۝

او ګرځولی یم زه (الله) برکتناک په هر ځای کې چې اوسېرم، او تأکیدی حکم یې فرمایلی دی ماته په لمانځه سره، او په زکات سره تر څو چې زه یم ژوندی.

تفسیر: یعنې تر څو چې ژوندی یم، د هر وخت او هر ځای سره مناسب د هر قسم صلات او زکات حکم چې شوی دی؛ د هغو د شرطونو او حقوقو د رعایت سره یې برابر تل اداء کوم، لکه چې په بل ځای کې د مؤمنو په نسبت فرمایل دي: ﴿الَّذِينَ هُمْ عَلَى صَلَاتِهِمْ دَائِمُونَ﴾ د دې مطلب داسې نه دی چې په هر آن او هر وخت کې تل لمونځ به کوي، بلکه مراد یې دا دی چې په هر وخت او په هر قسم چې د لمانځه حکم شوی دی؛ تل په مداومت سره د هغه حکم تعمیل کوي.

وَبَرَّأَيْتَنِي مِنَ الْيَدَنِ وَقُلْتُ لَمْ يَجْعَلْنِي جَبَّارًا شَقِيًّا ۝

او (ګرځولی یم زه الله) نېکي کوونکی له مور خپلې سره، او نه یې ګرزولی یم زه سرکښه بدبخته.

تفسیر: هر کله چې هیڅوک یې پلار نه وو، نو یواځې د مور نوم یې واخیست، دغه ګردې جملې چې د ماضي په صیغو سره راوړې شوي دي؛ بېشکه د هغوی معاني په ماضي سره اخیستلی کېږي، لیکن داسې چې متیقن الوقوع مستقبل یې ماضي فرض کړی دی، لکه چې په ﴿أَنِّي أَمَرْتُ لَوْلَا فَلاَ سَتَجِدُنِي﴾ کې، هم داسې مسیح علیه السلام په خپل هلکتوب کې د ماضي د صیغو په استعمالولو کې تنبیه ورکړه، چې د دغو ګردو شيانو لیدل کېدل په مستقبل کې داسې یقیني او قطعي دي، لکه چې واقع شوي دي، مسیح علیه السلام د دغه خارق العادت خبرو اترو، او له هغو اوصافو او خصائلو چې بیان کړل شو؛ په ډېر بلاغت سره د هغه ناپاک تهمت تردید وشو؛ چې د ده پر ماجده مور لګولی شوی وو، اول خود داسې ووړکي وینا او داسې جامع او مؤثر کلام طبعاً د دښمنانو چپ کوونکی وو، بیا په داسې یو ووړکي کې چې دومره سوچه خصال وموندل شي؛ نو ښکاره ده چې هغه (العیاذ بالله) څرنگه ولد الزناء کېدی شي، لکه پخپله د دوی له دې اقرار څخه هم ظاهر یري: ﴿وَمَا كُنْتُ أَتَىٰ بَغِيًّا﴾ چې دوی فروع هم د اصوله سره سم غوښتل.

وَالسَّلَامُ عَلَيَّ يَوْمَ وُلِدْتُ وَيَوْمَ أَمُوتُ وَيَوْمَ أُبْعَثُ حَيًّا ۝

او (وویل عیسی) سلام دی پر ما په هغه ورځ چې څېړولی شوی یم (له مسه د شیطانې او نورو بدیو او خرافاتو) او په هغه ورځ چې مرم به (له عذابې د نزعې او د قبره)، او په هغه ورځ چې پورته به کړی شم ژوندی (له عذابې د قیامت).

ذَٰلِكَ عِيسَى ابْنُ مَرْيَمَ قَوْلَ الْحَقِّ الَّذِي فِيهِ يَمْتَرُونَ ۝

دغه (موصوف) عیسی ځوی د مریمې دی، (فرمایلي دي الله په شان د عیسی کې) خبره حقه رښتیا هغه چې په دې کې سره جګړې کوي (خلق).

تفسیر: یعنې د مسیح علیه السلام شان او صفت همدغه دی چې پاس بیان شو، په یوه رښتیا او ښکاره خبره کې خپلو (فضول) جګړې او مناقشې پیدا کړي دي، چې یو ترې الله جوړوي، بل یې د الله تعالی ځوی ګڼي، بل یې کذاب

او مفترې بولي، بل د ده پر نسب او نورو طعنې وهي، رښتيا خبره خو همدغه ده چې ښکاره کړې شوه چې مسيح عليه السلام الله نه دی، بلکه د الله تعالی یو مقرب بنده دی، کاذب او مفترې نه دی، بلکه یو رښتین نبی دی.

مَا كَانَ لِلَّهِ أَنْ يَتَّخِذَ مِنْ وَاكِلٍ سُبْحَنَهُ إِذَا قَضَىٰ أَمْرًا فَإِنَّهُ يَقُولُ لَهُ كُنْ فَيَكُونُ ﴿٥﴾

نه ښاييږي الله ته چې ونيسي ولد، پاكي ده ده ته (له نيولو د ولد)، هر كله چې حكم وکړي دې د يوه کار؛ پس بېشکه همدا خبره ده چې وايي هغه ته (موجود) شه پس هغه موجود شي.

تفسير: هغه ذات ته چې د ده د يوه (کن - شه!) څخه هر شی موجوديږي؛ د ځوی او لمسي څه ضرورت دی؟ آیا (العیاذ بالله) اولاد به د ضعف په وخت کې ورسره کومک او مرسته کوي؟ یا د مشکلاتو په وخت کې به یې لاس سپکوي؟ یا وروسته له هغه به د ده نوم ژوندی ساتي؟ او که داسې کومه شبهه درپیدا شوي وي، چې عموماً انسانان له مور او پلاره پیدا کيږي نو د مسيح عليه السلام پلار څوک دی؟ نو د هغه ځواب همدغه د ﴿کُنْ فَيَكُونُ﴾ په جمله کې راغی، يعنې داسې مطلق قادر ته دغه څه اشکال لري چې یو هلک بې له پلاره پیدا کړي؟ که نصرانيان الله تعالی د مسيح عليه السلام پلار او صديقه مریمه د ده مور گڼي؛ نو العیاذ بالله د مېړه (خاوند) او د ښځې د نورو تعلقاتو اقرار به هم کوي؟ سره له دې چې پلار یې ودروي، نو د تخلیق طریقه خو به هم هغسې نه وي چې بالعموم په والدينو کې ده، نو بیا به بې پلاره پیدا کولو کې به څه اشکال وي؟.

وَإِنَّ اللَّهَ رَبِّي وَرَبُّكُمْ فَأَعْبُدُوا هَذَا صِرَاطَ مُسْتَقِيمٍ ﴿٦﴾ فَاخْتَلَفَ الْأَحْزَابُ مِنْ بَيْنِهِمْ قَوْلٌ
لِلَّذِينَ كَفَرُوا مِنْ مُشْهَدٍ يَوْمٍ عَظِيمٍ ﴿٧﴾

او (وويل عيسى) بېشکه الله رب ځما دی او رب ستاسې دی، پس عبادت وکړئ تاسې د الله، هم دغه لاره ده سمه صافه برابره. نو بیا اختلاف وکړ ډلو (د نصاراوو په باب د عيسى کې) له منځ د دغو (خلکو)، نو خرابي ده لپاره د هغو کسانو چې کافران (منکران) شوي دي له حاضرېدو (راتلو) د هغې ورځې ډېرې لويې (د قيامت نه).

تفسير: دغه د چا خبره ده؟ د ځينو په نزد دا د مسيح عليه السلام مقوله ده، ځواکې پخوا له دې نه د مسيح هم هغه خبرې چې له ﴿قَالَ إِنِّي عَبْدُ اللَّهِ﴾ الآية - څخه نقل کړې شوي دي، دا د هغه تکمله شوه، په منځ کې د مخاطبينو د تنبيه لپاره له ﴿ذَلِكَ عِيسَى ابْنُ مَرْيَمَ﴾ څخه د الله تعالی کلام وو.

ځما په نزد بهتر دا دی چې دغه د ﴿وَأَذْكُرُ فِي الْكِتَابِ مَرْيَمَ﴾ الآية - سره ولگولی شي، يعنې (ای محمده صلی الله عليه وسلم!) په کتاب کې د مریمې او د مسيح عليه السلام د حال هغه مذکور چې شوی دی؛ وايي وره! او ووايه چې ځما او ستاسې رب الله دی، يواځې د همدغه عبادت وکړئ! ځوی او لمسی ورته مه دروئ! الله تعالی د توحيد داسې سمه صافه لاره درښوولې ده چې هيڅ لورې، ژوره او کوروالی نه لري، او گردو انبياوو هم د هم هغه په طرف لار ښوونه کړې ده، لیکن خلکو ډېرې فرقې جوړې کړي دي، او بېلې بېلې لارې يې ايستلي دي، نو هغه کسان چې له توحيد څخه انکار کوي؛ نو هغوی ته د ډېرې هولناکې ورځې (قيامت) له تباهی څخه خبردار کېدل په کار دي، چې خامخا راتلونکې ده.

اسْمُهُمْ بِهِمْ وَأَبْصُرُ يَوْمَ يَأْتُونَنَا لَكِنِ الظَّالِمُونَ الْيَوْمَ فِي ضَلَالٍ مُبِينٍ ﴿٨﴾

څه ډېر ښه اورېدونکي به وي دوی او څه ډېر ښه ليدونکي به وي دوی په هغې ورځې کې چې رابه شي دوی مونږ ته، لیکن ظالمان نن ورځ په گمراهۍ ښکاره کې دي.

تفسیر: یعنې نن چې اورېدل او لیدل مفید دي؛ دوی بیخي کانه او پانده شوي دي، او د قیامت په ورځ چې لیدل او اورېدل له سره فائده نه رسوي؛ د دوی سترگې او غوږونه خلاصیږي، او په دغې ورځې کې به داسې خبرې اوري چې زړونه یې ترې پرېکچوي، او داسې مناظر او نندارې به ګوري چې د هغو د لیدلو څخه به د دوی خبرې تګې توري الوځي (نعوذ بالله منه!).

وَأَنذَرُهمْ يَوْمَ الْحَسْرَةِ إِذْ قُضِيَ الْأَمْرُ وَهُمْ فِي غَفْلَةٍ وَهُمْ لَا يُؤْمِنُونَ ﴿٦٥﴾

او وویروو ته دوی له ورځې د حسرت (او ارمانه) کله چې فیصله کړې شي کار (د حساب او کتاب)، حال دا چې دوی (په دنيوي) غفلت کې دي، او دوی ایمان نه راوړي.

تفسیر: کفارو ته به د افسوس او ارمان کولو ډېرې مواقع وردمخه کیږي، او آخري موقع به هم هغه وي کله چې مرګ د یو ګلې پشان راوستی شي، او د جنت او د دوزخ په منځ کې د ګردو په مخ کې به داسې حال کې چې ګرد به ورته ګوري؛ ذبح کاوه شي، او داسې یو غږ به کیږي چې: «جنتي دې په جنت کې او دوزخي دې په دوزخ کې د تل لپاره پاتې وي، وروسته له دې نه به مرګ هیچا ته نه راځي»، نو په دغه وخت کې کافران بالکل ناامیده کیږي، او د حسرت لاسونه به سره مښي او ګوتې به چیچي.

﴿وَهُمْ لَا يُؤْمِنُونَ﴾ یعنې په دغه وخت کې دوی د داسې ورځې په راتګ باور نه کوي، خو څه مهال (وخت) چې د قیامت له لویو مصائبو سره مخامخ کیږي؛ نو دلته به وایي چې: کاشکې هلته مو سترګې خلاصې کړې وې، او پخپلو نفعو او زیانونو پوهېدلي وې، مګر د دغې ورځې حسرت او افسوس دوي ته هیڅ په درد نه خوري.

إِنَّا نَحْنُ بَرُّتُ الْأَرْضَ وَمَنْ عَلَيْهَا وَإِلَيْنَا يُرْجَعُونَ ﴿٦٦﴾

بېشکه مونږ چې یو همدا مونږ وارث کیږو د ځمکې او د هغه چا چې پر دغه ځمکې دي، او خاص مونږ ته به راوستی شي دوی (لپاره د جزا).

وَأَذْكُرُ فِي الْكِتَابِ إِبْرَاهِيمَ ﴿٦٧﴾

او یاد کړه (ای محمده! امت خپل ته) په کتاب (قرآن) کې (قصه د) ابراهیم.

تفسیر: د مکې مکرمې مشرکانو داسې دعوی کوله، چې دوی د ابراهیم علیه السلام له اولادې او د هم هغه پر دین قائم دي، نو دا یې هغوی ته وروښوول چې ستاسې د پلار ابراهیم علیه السلام رویه د بتانو په نسبت څه ډول وه؟ که د آباؤو او اجدادو تقلید کوئ؛ نو د داسې یو پلار تقلید وکړئ! او له مشرکو پلرونو او نیکه ګانو نه هم هغسې مرور او بېزاره شئ؛ لکه چې ابراهیم علیه السلام ترې بېزاره شوی وو.

إِنَّهُ كَانَ صَدِيقًا نَبِيًّا ﴿٦٨﴾

بېشکه دغه (ابراهیم) وو صدیق (ډېر رښتینی) نبي.

تفسیر: د «صدیق» معنی دا ده چې ډېر زیات رښتیا ویونکی چې پر خپلو خبرو د عمل کولو له پلوه بیخي رښتین ثابت او د خپل قول او عمل توافق په رښتیا سره ګردو ته ښيي، یا خو «صدیق» هغه رښتین او پاک طینت سړي ته وایي چې د ده په زړه کې د رښتیا قبلولو لپاره نهایت اعلی اکمل استعداد موجود وي، هر هغه خبره چې د الله تعالی له جانبه ور ورسېږي؛ هغه بلا توقفه د ده په زړه کې ځای ونیسي، او بیخي د شک او تردّد ځای او ګنجایش په کې پاتې نه شي،

ابراهيم عليه السلام په هرې يوې معنى سره «صدیق» وو، او کله چې د «صدیقیت» لپاره «نبوت» نه دی لازم؛ نو ځکه یې وروسته د «صدیقاً» سره «نیاً» هم وفرمایل، او پر نبوت یې هم تصریح وکړه، له همدې ځایه معلوم شو چې د کذبات ثلاثه حدیث او په «نحن أحق بالشک من ابراهيم» او نورو روایاتو کې د کذب او شک هغه معنى نه ده مراده، چې د کلام له ظاهر څخه مفهوميږي.

إِذْ قَالَ لِأَبِيهِ يَا أَبَتِ لِمَ تَعْبُدُ مَا لَا يَسْمَعُ وَلَا يُبْصِرُ وَلَا يُغْنِي عَنْكَ شَيْئًا ۖ

کله چې وویل (ابراهيم) پلار خپل: ته ای پلاره! ولې عبادت کوې ته د هغه څیز چې نه اوري او نه ویني او نه دفع کولی شي له تانه هیڅ څیز؟.

تفسیر: یعنې هغه چې گوري او اوري او په مشکلاتو کې هم پکار راځي، مگر واجب الوجود نه وي؛ د هغه عبادت هم نه دی جائز، څه جواز د دې چې د یوې بې ځانه تیرې (کټې) یا بې روحه بت چې نه لیدی شي او نه اورېدی شي او نه ځمونږ څه پکار راځي او پخپله ځمونږ په لاسونو جوړ شوی او توږلی شوی دی؛ هغه معبود ودروو؟ نو دغه عمل د هیڅ یو عاقل او پوه سړي کار له سره نشي کېدی.

يَا أَبَتِ إِنِّي قَدْ جَاءَنِي مِنَ الْعِلْمِ مَا لَمْ يَأْتِكَ فَاتَّبِعْنِي أَهْدِكَ صِرَاطًا سَوِيًّا ۖ

ای پلاره ځما! بېشکه زه چې یم په تحقیق راغلی دی ماته له علمه هغه قدر چې نه دی راغلی تاته، نو متابعت وکړه ځما؛ چې وبه ښیم تاته لاره سمه برابره.

تفسیر: یعنې الله تعالی ماته د توحید او د معاد او د نورو صحیح علم را کړی دی، او د شریعت له حقائقو څخه یې واقف کړی یم، که ته ځما متابعت وکړې؛ نو زه به دې پر داسې سمې صافې لارې بیایم؛ چې د الله تعالی تر رضاء پورې رسېږي.

يَا أَبَتِ لَا تَعْبُدِ الشَّيْطَانَ إِنَّ الشَّيْطَانَ كَانَ لِلرَّحْمَنِ عَصِيًّا ۖ

ای پلاره ځما! مه کوه عبادت د شیطان (په ارتکاب د منهیاتو)! بېشکه شیطان دی له رحمان څخه ډېر نافرمانه (سرکښه).

تفسیر: د بتانو عبادت په شیطاني اغواء او لمسونه کېږي، او شیطان د دغه حرکت له لیدلو څخه ډېر زیات خوشالېږي، نو په دې لحاظ ګواکې د بتانو عبادت د شیطان عبادت دی، او د شیطان عبادت ګواکې د «رحمان» څخه انتهایي نافرمانی ده، ښایي د «عصیا» په لفظ سره یې دې لوري ته هم توجه ورکړي وي، چې د شیطان د پړومبې نافرمانۍ اظهار په هغه وخت کې شوی دی چې ستاسې د پلار آدم علیه السلام په مقابل کې د تعظیمي سجده حکم ورکړی شوی وو، لهذا د آدم علیه السلام اولادې ته د ډېر شرم او ننگ ځای دی چې د «رحمان» څخه مخ واړوي، او له شیطان سره خپله یارانه ونښلوي، یا هغه قدیمي ازلي دښمن خپل معبود وګرځوي.

يَا أَبَتِ إِنِّي أَخَافُ أَنْ يُسَكَّنَكَ عَذَابُ مِنَ الرَّحْمَنِ فَتَكُونَ لِلشَّيْطَانِ وَلِيًّا ۖ

ای پلاره ځما! بېشکه زه چې یم ویرېږم له دې نه چې وبه رسېږي تاته عذاب له «رحمان» څخه (لامله د متابعت د شیطان)، پس شې به ته شیطان ته دوست (ملګری په دوزخ کې).

تفسیر: یعنې د «رحمان» د عظیمو رحمتونو اقتضاء دا ده چې پر ګردو بندګانو یې شفقت او مهرباني وي، لیکن ستا د بدو اعمالو له شامته ویره ده، چې همدغه حلیم رحیم او کریم الله تعالی هم په قهر نشي، او پر تاسې کوم سخت آفت

نازل نه کړي، چې په هغه کې د اخته کېدلو لامله به تل تر تله د شیطان رفیق او ملگری شي، یعنې د کفر او شرک له مزاولته به په مستقبل کې د ایمان او توبې توفیق در په برخه نشي، او د اولیاء الشیاطین په ډله کې به شامل شي، او په دائمې عذاب کې به وغورځاوه شي، عموماً مفسرینو دغه معنی اخیستې ده، لیکن شاه صاحب لیکي: «یعنې د کفر له وباله که کوم آفت راشي؛ نو له شیطان به مدد غواړې، یعنې له بتانو څخه، اکثر خلق په همدغسې وخت کې شرک کوي»، والله أعلم.

قَالَ ارْغَبْ أَنْتَ عَنِ الْهَيْئِ يَا اِبْرَاهِيمُ لِمَنْ لَمْ تَنْتَ لِرَجْمِكَ وَاهْجُرْنِي بِلِيلَا

وویل (آزړ پلار د ابراهیم) آیا مخ ګرځوونکی یې ته له (عبادت د) معبودانو ځما ای ابراهیمه؟ که منع نشوې ته (له دې کاره) نو خامخا وبه ولم هرومرو تا (سنگسار به دی کړم) په تېرو (ګټو) (یا په بدو خبرو) سره، او ترک مې کړه (او لرې شه له مانه) ډېر مدّت (چې ضرر مې در ونه رسیږي).

تفسیر: د ابراهیم علیه السلام پلار (آزړ) د خپل ځوی د دغه تقریر له اورېدلو څخه وروسته ده ته وویل: «معلومېږي چې ته ځمونږ له معبودانو څخه بد عقیده یې، بس دی دا خپل وعظ او نصیحت او بد اعتقاد پرېږده، که نه ته به بله کومه سخته خبره له ما څخه واورې، بلکه ځما په لاس به سنگسار پرې، که خپل خیر غواړې؛ نو له ما څخه تر یوه مدّت لرې شه! چې زه نه غواړم چې ستارنګ وګورم، او پخوا له دې نه چې زه پر تا لاس پورته کړم؛ ته له دې ځایه لرې شه!».

قَالَ سَلَامٌ عَلَيْكَ سَأَسْتَغْفِرُكَ رَبِّي إِنَّهُ كَانَ بِي حَفِيًّا

وویل (ابراهیم) سلام (د متار کې د خبرو) دې وي په تا باندې، ژر به مغفرت غواړم تاته له رب خپل نه (څو مسلمان شي)، بېشکه چې الله دی پر ما ډېر مهربان.

تفسیر: دغه درخصت یا د متار کت سلام دی، لکه چې ځمونږ په محاوراتو هم په داسې مواقعو کې داسې ویلي کېږي، چې که هغه خبره یا کار داسې وشي؛ نو ځما درته سلام دی، لکه چې په (۲۰ جزء د القصص سورت په (۵۵) آیت (۶ رکوع) کې هم داسې یو آیت لولو: ﴿وَادْأَسْمِعُوا النَّعُوَاعِرُ صَوَاعِنَهُ وَقَالُوا لَنَا أَعْمَالُنَا وَلَكُمْ أَعْمَالُكُمْ سَلَامٌ عَلَيْكُمْ لَا تَبْتَغِي الْجَاهِلِينَ﴾.

شاه صاحب رحمه الله لیکي: «معلوم شو که په دیني خبره مور او پلار خپه شي، او خپل ځوی له کوره وباسي، او ځوی په خوږه ژبه او مؤدبه وینا ترې بیلتون اختیار کړي؛ نو دغسې هلک نه عاق کېږي».

﴿سَأَسْتَغْفِرُكَ رَبِّي﴾ الآية - امید شته چې پاک الله پخپلې مهربانۍ به ځما د پلار ګناه معافوي، ابراهیم علیه السلام د استغفار وعده ابتداء فرمایلي وه، کله چې د استغفار په وخت کې څه مهال (وخت) چې د الله تعالی مرضي ورمعلومه شوه؛ نو استغفار یې موقوف کړ، دغه بحث د توبې (براءة) په سورت په (۱۱۳) آیت (۱۴ رکوع) کې د دې آیت په فائده کې تېر شوی دی: ﴿مَا كَانَ لِلنَّبِيِّ وَالَّذِينَ آمَنُوا أَنْ يَسْتَغْفِرُوا لِلَّذِينَ كَفَرُوا هَلْهَتِ دِي د دې تفسیر کې ولوستل شي.

وَأَعِزُّ لَكُمْ وَمَاتَ دُعُونَ مِنْ دُونِ اللَّهِ وَأَدْعُوا رَبِّي عَسَىٰ أَلَّا أَكُونَ بِدُعَاءِ رَبِّي شَفِيًّا

او په څنګ به شم له تاسې (ټولو بت پرستانو) او له هغه څه چې تاسې یې عبادت کوئ غیر له الله، او عبادت به کوم (یواځې) د رب خپل، امید لرم د دې چې نشم زه په عبادت د رب خپل کې بدبخته (نامیده لکه چې تاسې شوي یئ).

تفسیر: کله چې ځما د پند او نصیحت هېڅ اثر پر تاسې نه لویږي، بلکه بالعکس ځما ویرولو او ډارولو ته هڅه هم کېږي؛ نو اوس زه پخپله ستاسې په دغه کلي کې نه پاتې کېږم، او تاسې سره له ستاسې باطلو معبودانو پرېږدم، او له دې

وطنه هجرت کوم، خو له تاسو څخه گوښې (بېل) کېنم، او د زړه په اطمینان سره د الله واحد عبادت وکړی شم، د الله تعالی له فضله او کرمه کامل امید شته، چې زه د ده بندگي وکړی شم، او په کې محروم او ناکامه پاتې نشم، کله چې په غربت او بېکسی کې هم د ده عبادت وکړم، او د الله تعالی لوی دربار ته دعاء وکړم؛ ضرور یې مستجابوي، ځم الله سمیع بصیر او علیم دی، او ستاسې د تیږو (گټو) او لرگیو باطل معبودان داسې دي، چې هومره نارې ورته ووهی، او ورته وژای، خو بیا هم ستاسې دعاوې نه اوري، او په درد مو نه خوري.

فَلَمَّا اعْتَزَلَهُمْ وَمَا يَعْبُدُونَ مِنْ دُونِ اللَّهِ وَهَبْنَا لَهُ إِسْحَاقَ وَيَعْقُوبَ وَكُلًّا جَعَلْنَا نَبِيًّا ۝۹

کله چې په څنگ شو (ابراهيم) له دوی په هجرت سره او له هغه څیزه (چې دوی یې) عبادت کولو غیر له الله نه؛ نو وبخښل مونږ ده ته (ځوی) اسحاق او (لمسی) یعقوب، او هر یو (له دوی دواړو) ګرځولی وو مونږ نبي.

تفسیر: یعني د الله تعالی په لاره کې یې هجرت وکړ، او له خپلو اقاربو او خپلوانو څخه لرې ولوېد، الله تعالی ده ته له وطنه زیات شیان ورعطاء کړل، چې د غریب الوطنی وحشت ترې لرې شي، او هلته انس او سکون حاصل کړي، ښایي دلته د اسماعیل علیه السلام ذکر ځکه نه وي فرمایلي چې هغه له ده سره نه وو، بلکه دی یې په وړوکتوب له خپله ځان نه بېل کړی وو، او هم د هغه تذکره مستقلاً راتلونکې ده.

وَوَهَبْنَا لَهُم مِّن رَّحْمَتِنَا وَجَعَلْنَا لَهُم لِسَانَ صِدْقٍ عَلِيًّا ۝۱۰

او وبخښلی وو مونږ دوی (درې واپرو) ته له رحمته خپل (نبوت او حکمت) او ګرځولی وه مونږ دوی ته (یعني ابراهيم او ځامنو ته یې) ژبه د صدق رښتیني ډېره پورته مشهوره.

تفسیر: یعني الله تعالی له خپل خاص رحمت څخه خلیل الله علیه السلام او د ده کورنۍ ته د نبوت او حکمت لویه برخه عنایت کړه، او په دنیا کې یې د ده خبره پورته کړه، او د تل لپاره یې د ده د خیر ذکر جاري کړ، لکه چې په ګردو مذاهبو او مللو کې د ده تعظیم او توصیف کیږي.

وَإِذْ كُنَّا فِي الْكِتَابِ مُوسَى إِنَّهُ كَانَ مُخْلَصًا وَكَانَ رَسُولًا نَّبِيًّا ۝۱۱

او یاد کړه (ای محمده! خپل امت ته) په کتاب (قرآن) کې (قصه د) موسی، بېشکه چې دی وو خالص کړی شوی (د الله له طرفه) او وو دی رسول نبي.

تفسیر: یعني په قرآن کریم کې چې اوس سمدلاسه د موسی علیه السلام بیان کیږي، د هغه ذکر د خلقو په مخ کې وکړه! ځکه چې دی د اسحاق علیه السلام او د یعقوب علیه السلام له نسله د اسرائیلي سلسلې یو لوی اولوالعزم رسول الله تېر شوی دی، او هم هغسې چې د یحیی او عیسی علیهما السلام په تذکره کې په خصوصیت سره د نصرانیانو اصلاح او ابراهيم علیه السلام له تذکرې څخه د مکې معظمې د مشرکانو تنبیه مقصود ده؛ همداسې د موسی علیه السلام او هارون علیه السلام له تذکرې څخه ښایي یهودانو ته د دې خبرې ښوونه مقصود ده، چې دوی هم سم د خپل جلیل القدر نبي د ښکاره وو او صریحو وړاندوینو سره د محمد صلی الله علیه وسلم د رسالت او نبوت اقرار او اعتراف په خلاص زړه او اخلاص او محبت سره وکړي!.

﴿وَكَانَ رَسُولًا نَّبِيًّا﴾ الآية - هر هغه انسان ته چې د الله تعالی له طرفه وحی راشي هغه «نبي» دی، په انبیاوو کې هغه چا ته چې خصوصي امتیاز حاصل وي یعني د مکذبانو په مقابل کې د بېل یو مستقل امت په طرف مبعوث شوی وي، یا نوی

کتاب او مستقل شریعت ولري نو هغه ته «رسول نبي» يا «نبي رسول» ويلي کيږي، په شرعياتو کې جزئي تصرفات لکه د کوم عام تخصیص يا د مطلق تقييد او نور په رسولانو پورې څه تخصیص نه لري، عام انبياء هم هغه کولی شي، باقي پر غير الانبياء باندې د رسول او مرسل اطلاق لکه چې د قرآن په بعض مواقعو کې موندل کيږي؛ د دغه مصطلح معنی په اعتبار نه دی، او هلته نور حیثيات معتبر دي، والله أعلم.

وَنَادَيْنَاهُ مِنْ جَانِبِ الطُّورِ الْأَيْمَنِ وَقَرَّبْنَاهُ نَجِيًّا ۝

او غږ کړی وو مونږ دغه (موسی) ته له جانب د (غره د) طور چې (د موسی) بني طرف ته وو، او رانژدې کړی وو مونږ دی حال دا چې مونږ له ده سره د راز خبرې کولې.

تفسیر: یعنې څه مهال (وخت) چې موسی علیه السلام د اور څلېدل محسوس کړل؛ نو د «طور» د غره په هغه مبارک او میمون جانب کې ورسېد، چې د موسی علیه السلام د بني لاس پر طرف کې واقع وو، نو الله تعالی نداء او غږ پرې وکړ، او د همکلامی شرف یې وروبښه، تفصیل یې د «طه» په سورت کې راځي.

وَوَهَبْنَا لَهُ مِنْ رَحْمَتِنَا أَخَاهُ هَارُونَ نَبِيًّا ۝

او بخښلی وو مونږ دغه (موسی) ته له رحمت خپله ورور د ده هارون حال دا چې نبي وو.

تفسیر: یعنې هارون علیه السلام د موسی علیه السلام په کار کې مددکار شو، ځکه چې دی یې پخپله غوښتی وو، لکه چې په (۲۰) جزء القصص سورت په (۳۴) آیت (۴) رکوع کې راغلي دي: ﴿وَآخِي هَارُونُ هُوَ أَفْضَمُ مِنِّي لِسَانًا فَأَرْسَلَهُ مَعِيَ رِدْءًا يُصَدِّقُنِي ۚ إِنِّي أَخَافُ أَنْ يُكَذِّبُونِ﴾، او په (۱۶) جزء د «طه» سورت (۲۹ - ۳۰) آیتونو (۲) رکوع کې مذکور دی: ﴿وَجَعَلْنَا لِيِذْرِئًا مِّنْهُ هَارُونَ أَخًا ۖ إِذِيئًا هَارُونُ أَخِي﴾. الآية - نو الله تعالی د موسی علیه السلام دغه دعاء او غوښتنه ومنله، او هارون علیه السلام یې نبي وگرځاوه، او د ده د اعانت او تقویت (وزارت) لپاره یې مقرر کړ.

وَاذْكُرْ فِي الْكِتَابِ إِسْمَاعِيلَ إِنَّهُ كَانَ صَادِقَ الْوَعْدِ وَكَانَ رَسُولًا نَّبِيًّا ۝

او یاد کړه (ای محمده! خپل امت ته) په کتاب (قرآن) کې (قصه د) اسماعیل، بېشکه چې دی وو صادق (رښتینی) په وعده کې، او وو رسول نبي.

تفسیر: له دې نه د اسماعیل علیه السلام فضیلت پر اسحاق علیه السلام ظاهریږي، ځکه چې هغه یې یواځې په نبي سره یاد کړ، او اسماعیل علیه السلام ته یې رسول او نبي وفرمایه، په صحیح مسلم کې حدیث دی: «إِنَّ اللَّهَ اصْطَفَىٰ مِنْ وَلَدِ إِبْرَاهِيمَ إِسْمَاعِيلَ»، «د ابراهیم علیه السلام له اولادې څخه الله تعالی اسماعیل علیه السلام غوره کړی دی».

وَكَانَ يَأْمُرُ أَهْلَهُ بِالصَّلَاةِ وَالزَّكَاةِ

او وو دی چې حکم به یې کولو اهل (قوم یا امت) خپل ته په لمانځه سره، او په زکات سره.

تفسیر: ځکه چې د کورنۍ خلق د قریبوالي لامله له گردو څخه پومبی د هدایت مستحق دي، او له همدوی څخه نورې سلسلې هم چلیږي، نو ځکه د «طه» په (۸) رکوع کې ويلي شوي دي: ﴿وَأْمُرْ أَهْلَكَ بِالصَّلَاةِ وَاصْطَبِرْ عَلَيْهَا﴾ او د تحریم سورت په (۱) رکوع کې راغلي دي ﴿يَا أَيُّهَا الَّذِينَ آمَنُوا أَتَأْتُوا أَنْفُسَكُمْ وَأَهْلِيكُمْ نَارًا﴾ او پخپله نبي کریم صلی الله علیه وسلم ته هم د الشعراء سورت په (۱۱) رکوع کې هم داسې ارشاد شوی دی: ﴿وَأَنْذِرْ عَشِيرَتَكَ الْأَقْرَبِينَ﴾، ځینې وايي چې: له (اهل) څنې د دوی گرد قوم مراد دی، لکه چې د عبد الله بن مسعود ط په مصحف کې د «أهله» په ځای «قومه» وو، والله أعلم.

وَكَانَ عِنْدَ رَبِّهِ مُرْضِيًّا^(۵۵)

او وو دی په نزد د رب خپل پسندیده (غوره کړی شوی).

تفسیر: یعنې د نورو هدایت یې کول، او په خپله د حمیده وو اقوالو او افعالو خاوند او مستقیم الحال او مرضي الخصال وو.

وَادْكُرْ فِي الْكِتَابِ اِدْرِيسَ إِنَّهُ كَانَ صِدِّيقًا نَبِيًّا^(۵۶)

او یاد کړه (ای محمده! خپل امت ته) په کتاب (قرآن) کې (قصه د) ادریس!، بېشکه چې دی وو صدیق (ډېر رښتینی) نبي.

تفسیر: راجح دا ده چې ادریس علیه السلام د آدم علیه السلام او نوح علیه السلام په منځنۍ زمانه کې تېر شوی دی، وایي چې په دنیا کې په قلم سره لیکل، کالي (کپرې) گنډل، تلل، او پیمانه کول او د هغو آلاتو او تېرو (کټو) ترتیبول، او وسلې په کار اچول اول ځلې د ده له خوا په کار اچولي شوي دي، والله أعلم.

وَرَفَعْنَاهُ مَكَانًا عَلِيًّا^(۵۷)

او پورته کړی دی مونږ ده لره ځای ډېر اوچت ته.

تفسیر: یعنې ډېر اوچت مقام او لویې مرتبې ته یې رسولی دی، ځینې وایي چې ادریس علیه السلام هم د مسیح علیه السلام په شان ژوندی اسمان ته خپړولی شوی دی، او هلته تر نن پورې ژوندی دی، ځینې وایي: وروسته له دې نه چې پر اسمان خپړولی شوی دی؛ هلته یې قبض الروح کړی شوی دی، د ادریس علیه السلام په نسبت ځینو مفسرینو ډېر اسرائیلیات نقل کړي دي، چې پر هغو گډو «ابن کثیر رحمه الله» تنقیدات کړي دي، والله أعلم.

اُولَٰئِكَ الَّذِينَ أَنْعَمَ اللَّهُ عَلَيْهِمْ مِنَ النَّبِيِّينَ مِنْ ذُرِّيَةِ آدَمَ وَمِنْ نُوحٍ وَمِنْ دَاوُدَ
إِبْرَاهِيمَ وَإِسْرَءِيلَ وَمِمَّنْ هَدَيْنَا وَاجْتَبَيْنَا إِذَا تُتْلَىٰ عَلَيْهِمْ آيَاتُ الرَّحْمَنِ خَرَوْا سُجَّدًا وَّابْتِغَاءً^(۵۸)

دغه (مخکې مذکور شوي انبياء له زکریا او عیسی نه تر ادریس پورې) هغه کسان دي چې انعام کړی دی الله پر دوی له انبیاوو څخه له اولادې د آدم (لکه شېث، ادریس)، او له اولادې د هغو کسانو چې بار کړي دي مونږ سره له نوح (په بېړۍ کې لکه ابراهیم، لوط، صالح)، او له اولادې د ابراهیم (لکه اسماعیل، اسحاق)، او له اولادې د اسرائیل یعقوب (لکه موسی عیسی)، او له هغه چا نه چې لاره مو ښوولې وه (دوی ته)، او غوره کړي مو وو (دوی نبوت او کرامت ته)، هر کله چې وبه لوستلی شو پر دوی باندې آیتونه د رحمان؛ نو لوېدل به (پر ځمکه) سجده کوونکي او ژړېدونکي (له خوفه د الله نه).

تفسیر: یعنې د حق په طرف یې هدایت وکړ، او د نبوت او رسالت د منصب لپاره یې غوره کړل، سره له دې چې د دوی مقام اوچت دی، او د معراج کمال ته هم رسیدلي دي؛ خو د عبودیت او بندگۍ پشان کې کامل دي، کله چې د الله تعالی کلام اوري؛ د هغه له مضامینو څخه زیات متأثر کیږي، او په نهایتې عاجزۍ، خشوع، او خضوع سره سر په سجده لویږي، او د پاک الله په یاد ژاړي، نو ځکه د علماوو اجماع ده چې پر دغه آیت باندې دې هرومرو سجده وکړه شي!، خو د هغه مقربینو د طرز عمل په پیروی او یادونه یو شاته مشابهت له هغوی سره حاصل شي.

فَخَلَفَ مِنْ بَعْدِهِمْ خَلْفٌ أَضَاعُوا الصَّلَاةَ وَاتَّبَعُوا الشَّهْوَةَ فَسُوفَ يَلْقَوْنَ عَذَابًا ۝

پس پیدا شول پس له دوی نه (داسې بد) خلیفگان چې ضایع کړ دوی لمونځ او متابعت وکړ دوی د شهواتو (نفساني خواهشاتو) پس ژر به یو ځای شي دوی له بد عاقبت خپل سره.

تفسیر: هغه تېر شوی بیان د پخوانیو حال وو، د وروستیو حال دا دی چې د دنیا په خوندونو او لذتونو او په نفساني خواهشونو کې ډوب تللي دي، او د الله تعالی له عبادته غافل شوي دي، لمونځ چې اهم العبادات دی؛ ضایع کوي یې، ځینې خو د هغه د فرضیت څخه منکر شوي دي، ځینې سره له دې چې په فرضیت یې قائل دي خو نه یې کوي، او که یې کوي خو د جماعت، وخت، او د نورو شروطو، حقوقو، او آدابو رعایت یې نه کوي، له دوی ځنې به هر یو بېل بېل درجه په درجه د خپلې گمراهۍ نتیجه وگوري، چې څنگه د دوی د خسارې او نقصان سبب گرځي؟ او څرنگه په ډېر سخت عذاب کې اخته کېږي؟ حتی ځینې د دوی د جهنم په هغې ډېرې بدې وادی کې غورځول کېږي چې د هغې اسم هم (غي) دی.

إِلَّا مَنْ تَابَ وَآمَنَ وَعَمِلَ صَالِحًا قَدْ وَلِيَكَ يَدْ خُلُوعِ الْجَنَّةَ وَلَا يُظْلَمُونَ شَيْئًا ۝

مگر هغه چا چې توبه یې وويستله او ایمان یې راوړ او عمل یې وکړ نېک؛ پس دغه کسان به ننوځي په جنت کې او ظلم به پر دوی ونه کړی شي هيڅ قدر (په تقليل د ثواب يا تزديد د عقاب).

تفسیر: د توبې دروازه خو د داسې مجرمانو لپاره هم نه ده بنده چې سخت گناهکار وي، او د زړه په صدق سره توبه وباسي، او د ایمان او صالح عمل لاره غوره کوي، او خپل اعمال او افعال اصلاح کوي، او سم درست یې ساتي، نو د جنت دروازې دوی ته پرانستلې دي، وروسته له توبې څخه هر هغه ښه عمل چې وکړي؛ د پخوانیو بدو اعمالو له سببه په دغو کې هيڅ قسم کمی او تقليل نه واقع کېږي، او نه یې کوم قسم حق ضایع کېږي، په حدیث کې راغلي دي: «التائب من الذنب کمن لا ذنب له»، «له گناه څخه توبه کوونکی داسې دی لکه چې له سره یې گناه نه وي کړي»، «اللهم تب علینا، إنک أنت التواب الرحیم».

جَدَّتْ عَذْرَاؤُ الْإِنْسَانِ وَعَدَ الرَّحْمَنُ عِبَادَهُ بِالْغَيْبِ إِنَّهُ كَانَ وَعْدُهُ مَأْتِيًا ۝

جنتونه د تل اوسېدلو هغو ته چې وعده یې کړې ده رحمان له بندگانو خپلو سره په غیب باندې (چې نه دي لیدلي دوی دا جنتونه)، بېشکه شان دا دی چې ده وعده د ده، خامخا راځي به ورته (اهل یې).

تفسیر: کله چې بنده یې د شیانو د لیدلو څخه محض د انبیاوو علیهم السلام په وینا سره ایمان راوړي، او بې له لیدلو د الله تعالی عبادت کوي، نو پاک الله هم له دوی سره د جنت د هسې اعلی نعمتونو د ورکولو وعده فرمایلي ده؛ چې د هغو د خوندونو او مزو او ښه والي نظیر او مثال د ده په خوب او خاطر کې هم نه دی تېر شوی، او هغه هر وروړر سپدونکی او پوره کېدونکی دی، ځکه چې د الله تعالی گړد مواعید حتمي الوقوع قطع او نه تغیرېدونکي دي.

لَا يَسْعَوْنَ فِيهَا الْعَوَالِ إِلَّا سَلَامًا ۝

نه به اوري دغه (جنتیان) په دغه (جنت) کې چټي (فضول) خبره مگر (اوري به) سلام.

تفسیر: یعنې به جنت کې به لغو، بې باکې، بابیزه او بېکاره خبرې او شورماشور او نور بیهوده شیان له سره نه وي، هو! د پرښتو او د مؤمنینو له طرفه به د (السلام علیکم - وعلیکم السلام) غبرونه پورته کېږي.

وَلَهُمْ رِزْقُهُمْ فِيهَا بُكْرَةً وَعَشِيًّا ۝

او دی دوی ته رزق (روزي) د دوی په دغه (جنت) کې سبا او بېگا.

تفسیر: له سبا او بېگا څخه د جنت سبا او بېگا مراد دی، هلته به د دنیا په شان طلوع او غروب (لمر ختل او لویدل) نه وي، چې په هغه سره شپې او ورځې سبا او بېگا مقرر کړ شي، بلکه د خاصو اقسامو انوارو په توارو او تنوع وي، چې د هغو په واسطه د سبا او بېگا تعیین او تحدید کېدی شي.

تِلْكَ الْجَنَّةُ الَّتِي نُورِثُ مِنْ عِبَادِنَا مَنْ كَانَ تَقِيًّا ۝

دغه (چې ذکر مو وکړ) جنت دی هغه چې په میراث به ورکوو مونږ له بندهگانو خپلو هغه چا ته چې وي پرهېزگار.

تفسیر: یعنې د آدم علیه السلام میراث چې پوښی جنت هغه ته رسېدلی وو، او ښایي د میراث لفظ یې ځکه اختیار فرمایلی وي؛ چې د تملیک په اقسامو کې دغه تملیک له ګردو څخه اتم او احکم قسم دی، چې په دې کې نه د فسخي احتمال شته، او نه د بېرته اخیستلو، او نه د ابطال، او نه د اقالې امکان په کې پیدا کېدی شي.

وَمَا نَنْزِلُ إِلَّا بِأَمْرِ رَبِّكَ لَهُ مَا بَيْنَ أَيْدِينَا وَمَا خَلْفَنَا وَمَا بَيْنَ ذَلِكَ وَمَا كَانَ رَبُّكَ نَسِيًّا ۝

او (وویل جبریل) نه نازلېږو (مونږ ملائکې) مګر په حکم د رب ستا، خاص الله ته دی (علم) پر هر هغه څیز چې په مخ ځمونږ کې دی (له راتلونکو کارونو او زمانو)، او هر هغه څیز چې وروسته ځمونږ دی (له تېرو کارونو او زمانو)، او هر هغه څیز چې په منځ د دغه کې دی، او نه دی رب ستا هېروونکی.

تفسیر: یو ځلې جبریل علیه السلام تر څو ورځو پورې رانغی، رسول الله صلی الله علیه وسلم منقبض (زړه تنګې) وو، کفار په داسې ویناوو خولې وپرانستلې چې له محمد صلی الله علیه وسلم څخه د ده رب خفه دی، له دغو طعنو او پیغورو څخه رسول الله صلی الله علیه وسلم لا متأثر او زړه تنګی شو، بالاخر جبریل علیه السلام تشریف راوړ، رسول الله صلی الله علیه وسلم له ده نه د دغومره ورځو د نه راتللو د سبب پوښتنه وفرمایله، او په حدیث کې راغلي دي چې دوی وفرمایل: «ما یمنعک أن تزورنا أكثر مما تزورنا» «هومره چې ته راځې، له هغه څخه زیات ولې نه راځي؟»، الله تعالی لا پخوا جبریل علیه السلام ته داسې ښوولې وه چې ته د رسول الله صلی الله علیه وسلم په جواب کې داسې ووايه: ﴿وَمَا نَنْزِلُ إِلَّا بِأَمْرِ رَبِّكَ﴾ الآية - دا د الله تعالی کلام شو د جبریل علیه السلام له طرفه، لکه چې په ﴿إِنَّا نَعْبُدُ وَإِنَّا لَنَسْتَعِينُ﴾ کې یې مونږ مسلمانانو ته د دعا کولو طریقه ښوولې ده، جواب حاصل داسې شو، چې مونږ خالص بندهگان یو، بې د الله تعالی له حکمه خپل بڼه هم نشو خوځولی، ځمونږ صعود او هبوط ګرد د الله تعالی په اذن او حکم پورې تړلی دی، مطلب دا دی چې د جبریل علیه السلام ژر یا په ځنډ راتلل هم د ده د حکمت او مصلحت تابع دي.

رَبُّ السَّمَوَاتِ وَالْأَرْضِ وَمَا بَيْنَهُمَا فَاعْبُدْهُ وَاصْطَبِرْ لِعِبَادَتِهِ هَلْ تَعْلَمُ لَهُ سَمِيًّا ۝

(الله) رب د اسمانونو دی او (رب) د ځمکې دی، او (رب) د هغو شیانو دی چې په منځ د دوی کې دي، نو عبادت کوه د ده، او صبر کوه په عبادت د دغه (الله) کې (په طاعت، مصیبت، او له معصیت)، آیا پېژنې ته ده ته کوم هم نام (او مثل بلکه نه یې لري).

تفسیر: د الله تعالی اسماء د ده صفات دي، یعنې څوک د الله په صفت سره موصوف شته، چې په کې د ده په شان صفات موجود وي؟ کله چې بل هیڅوک نشته، نو د بندګۍ لایق هم بل هیڅوک له سره نشي کېدی.

وَيَقُولُ الْإِنْسَانُ إِذَا مَا مِثْلُ سَوْفَ أُخْرِجُ حَيًّا ۝

او وایي (له بعثه منکر) انسان: آیا کله چې مړ شم زه؛ نو خامخا ژر به را وایستلی شم (له ځمکې) ژوندی (بلکه نه ژوندی کېږم، او نه بل ژوندون شته).

تفسیر: یعنې انسان د انکار او تعجب له لارې وایي چې مونږ وروسته له مرګه چې ځمونږ هلو کې هم وراسته او رژیږي، او له خاورو سره ګلېږي، آیا بیا ژوندي او له خپلو قبرونو څخه راپورته کېږو؟ او د عدم له کتمه د وجود په منځه راتلی شو؟.

أَوَلَا يَذْكُرُ الْإِنْسَانُ أَنَّا خَلَقْنَاهُ مِنْ قَبْلُ وَلَمْ يَكُ شَيْئًا ۝

آیا نه یادوي انسان (دا خبره) چې بېشکه مونږ پیدا کړی وو دی پخوا له دې نه، او نه وو دی هیڅ شی (بلکه محض عدم وو).

تفسیر: یعنې الله تعالی دی له عدم څخه وجود ته راووست، نو آیا هغه لوی ذات چې له لا شي څخه شی او له محض معدوم څخه موجود کوي؛ پر نه دی قادر چې یو شی وروسته له فناء بیا پیدا کړی شي؟ او متفرقه اجزاء یې بېرته راټول کړي؟ آدمي ته لا ده د پرمخني ژوندون حال او احوال نه دی معلوم، نو څرنگه دی پر خپل وروستني ژوندون خاندی او منلې وي؟

﴿وَهُوَ الَّذِي يَبْدَأُ الْخَلْقَ ثُمَّ يُعِيدُهُ وَهُوَ أَهْوَنُ عَلَيْهِ﴾ (۲۱ جزء د الروم سورت (۲۷) آیت (۳) رکوع).

فَوَرَبِّكَ لَنَحْضُرَنَّهُمْ وَالشَّيَاطِينُ لَنَكُنْضَرَنَّاهُمْ حَوْلَ جَهَنَّمَ جِثِيًّا ۝

پس قسم دی په رب ستا باندې چې خامخا راجمع به کړو مونږ هرومرو دوی او شیطانان (ټول)، بیا به خامخا را حاضر کړو مونږ هرومرو دوی چاپېر له دوزخ پر ګونډو پراته (له ډېر هیڅه).

تفسیر: یعنې منکرین سره له هغو شیطینو د قیامت په ورځ کې حاضرولی شي، چې دوی یې اغواء کړي وو، او د هر مجرم شیطان به له ده سره یو ځای نیول کېږي، او دوزخ ته به حاضرېږي، له ډېر دهشت او وېرې به له ولاړې څخه لویږي، او په قاره سره به کېناستی هم نشي، نو پر ګونډو به پرېوځي.

لَمْ نَنْزِعْ عَنْ مِّنْ كُلِّ شَيْعَةٍ أَيْمَهُمْ أَشَدُّ عَلَى الرَّحْمَنِ عِتِيًّا ۝ لَّمْ نَخْنُ أَعْلَمُ بِالَّذِينَ هُمْ أُولَىٰ بِهَا صِلِيًّا ۝

بیا به خامخا وباسو له هرې فرقې نه هر هغه د دوی چې ډېر سخت دی پر رحمان باندې له جهته د سر کشۍ. بیا خامخا مونږ ښه عالم یو پر هغو کسانو چې دوی ښه لایق دي له دغه (دوزخ) سره له جهته د غورځولو، سوځولو، داخلولو.

تفسیر: یعنې د منکرانو هره فرقه چې زیات بد معاش، سرکښ او زړوره وه؛ دوی به له نورو فرقو څخه بېل کړه شي، بیا به دوی کې هر یو چې د خورا ډېرې سزا لایق او د دوزخ زیات حقدار وي؛ نو هغه د الله تعالی په علم کې دی، او له ګردو مجرمانو څخه به پرمخې په اور کې غورځولی شي.

وَأَنَّ مِنْكُمْ إِلَّا وَارِدُهَا كَانَ عَلَى رَبِّكَ حَتْمًا مَقْضِيًّا ۖ ثُمَّ نُنْجِي الَّذِينَ اتَّقَوْا وَنَذَرُ الظَّالِمِينَ فِيهَا جِثْيًا ۖ ﴿۴۷﴾

او نشته هیڅوک له تاسې مگر چې دی واردېدونکی ننوتونکی دی دغه ته (یعنې دوزخ ته چې مؤمن په صراط تیرېږي، او کافر ترې لویږي)، دي (دغه عبور علی النار) په رب ستا یقیني حکم پرې کړی شوی. بیا به نجات ورکړو هغو کسانو ته چې پر هېزگاري یې کړې ده، او پرې به ږدو ظالمان په دوزخ کې پر ګونډو پرېوتلي.

تفسیر: یعنې د هر یوه نېک او بد، بري او مجرم، مؤمن او کافر لپاره الله تعالی قسم یاد فرمایلی دی، چې ضرور بالضرور دوی پر دوزخ باندې تېرېدونکي دي، ځکه چې د جنت د تللو لار پر هم دغه دوزخ باندې پورې وځي، چې هغه ته د ځمونږ په عمومي محاوراتو کې «پل صراط» وایي، پر دغه باندې د هر سړي لامحاله تېرېدل دي، د الله تعالی څخه ویریدونکي مؤمنان هر یو سم له خپلې درجې سره له دې نه په تلوار صحیح او سلامت تیرېږي، او ګناهګاران به ترې ښویږي، او لاندې به په دوزخ کې لویږي (العیاذ بالله)، بیا څه مدت وروسته هر یو سم له خپله عمله سره او هم د انبیاوو او ملائکه وو او صالحینو په شفاعت او بالآخر مستقیم د ارحم الراحمین په لطف او مهرباني دغه ګرد ګناهګاران چې په رښتیا او صحیح اعتقاد سره یې طیه کلمه لوستې ده؛ له دوزخه ایستلی کېږي، او یواځې کافران به په کې باقي پاتې کېږي، او د دوزخ خوله به ترې له کېږي.

وَإِذْ أُنْزِلَ عَلَيْهِمْ آيَاتُنَا بَيِّنَاتٍ قَالَ الَّذِينَ كَفَرُوا لِلَّذِينَ آمَنُوا أَيِ الْفَرِيقَيْنِ خَيْرٌ مَقَامًا وَأَحْسَنُ نَدِيًّا ۖ ﴿۴۸﴾

او کله چې ولوستی شي پر دوی آیتونه (د قرآن) ځمونږ په دې حال کې چې واضح ښکاره دي؛ وایي هغه کسان چې کافران شوي دي هغو کسانو ته چې ایمان یې راوړی چې: کوم یو له دغو دواړو فرقو څخه خیر بهتر غوره دی له جهته د مقامه، او ډېر ښه دی له جهته د مجلسه.

تفسیر: یعنې کفارو د لوی قرآن د آیتونو له اورېدو څخه چې په هغه کې د دوی بد انجام وړښوولی شوی دی؛ د استهزاء او تفاخر په ډول غریبو مسلمانانو ته به یې ویل چې: سم ستاسې له زعمه چې په آخرت باندې معتقد یئ، هر شی چې په آخرت کې وړاندې کېدونکی دی، د دواړو فرقو پر موجوده حالت او مهال (وخت) باندې منطبق کېدونکی دی، آیا ځمونږ نننۍ عمارت، اثاث الیبت، د هستوګنې سامان، او د ژوندون وسائل او ډول او ډیل (سینګار) له تاسې څخه ښه او بهتر نه دی؟ او ځمونږ مرګې، جرګې او مجالس ستاسې له مرګو، جرګو او مجالسو څخه معتبر او معزز نه دي؟ یقیناً مونږ ستاسې په نزد پر باطل یو، خو ستاسې له «اهل الحق» څخه مونږ ډېر خوښ، هوسا (ارام) او د سړیو او ملاتړو خاوندان یو، آیا هغه کسان چې ځمونږ له خوفه او وېرې نن د صفا د غره په کندو کې پټیږي، او هلته د نظر بندو په شان ګوښې (بېل) ناست وي، سبا به په یوه ټوپ سره جنت ته رسیږي، او دوی داسې ګمان کوي چې مونږ په دوزخ کې لویږو؟ بلکه نه دی داسې.

وَكَمْ أَهْلَكْنَا قَبْلَهُمْ مِنْ قَرْنٍ هُمْ أَحْسَنُ أَثَاثًا وَرُمِيًّا ۖ ﴿۴۹﴾

او څومره (ډېر) هلاک کړي دي مونږ پخوا له دوی نه له (اهل د) زمانې چې هغوی ښه وو له جهته د سامانونو، او له جهته د شکل او ډول (سینګار) او منظرې.

تفسیر: دا یې د هغوی د خبرې ځواب ورکړ چې پخوا له دې نه ډېر اقوام تېر شوي دي، چې په دنيوي ساز او سامان او نور شوکت او شان کې پر تاسې ډېر اوچت او غوړ او وړ وو، مګر څه مهال (وخت) چې هغوی د انبیاوو په مقابل کې

سرکښي، تکبر، تفاخر او لويي خپل کار او شعار ښکاره کړي؛ نو الله تعالی د هغوی بېخ او بکر له سته وويست، او د دنیا په نقشه کې د هغوی نوم او نښان پاتې نشو، نو انسان ته لازم دي چې د دنیا په فاني عیش او نشاط او زائل جاه او جلال او بېکاره مظاهرو او مناظرو ونه غولېږي.

قُلْ مَنْ كَانَ فِي الضَّلَالَةِ فَلْيَبْذُذْهُ الرَّحْمَنُ مَذًّا

ووايه (ای محمده! دوی ته) هر څوک چې وي په گمراهۍ کې؛ پس زیاتوي (اوږدوي) ده ته رحمان په زیاتولو (د مال او د عمر) سره.

تفسیر: یعنې هر څوک چې په خپله گمراهۍ او ضلالت کې لوېدلی وي؛ هغه هم هغسې پرېږده! ځکه چې دنیا د امتحان ځای دی، دلته هر چا ته في الجملة د هر عمل لپاره آزادي ورکړی شوې ده، د الله تعالی د عادت او حکمت اقتضاء همدا ده، هر څوک چې په خپل کسب او اراده هره یوه لاره ځان ته غوره کړي، وروسته له دې نه چې دی د نېکو او بدو په نتائجو او عواقبو باندې خبر کړ شي؛ دی پر هماغې خوښې کړې لار تر یوه حده پورې آزاد او خپلواک پرېښودی شي چې لا پرې شي، نو ځکه هر څوک چې د بدې پر لاره درومي؛ پس د هغه په حق کې د دنیا مرقه الحالی او د عمر اوږدوالی او نور دې د هلاکت او تباهی علانم وگڼل شي!

حَتَّىٰ إِذَا رَأَوْا مَائِدَةً أَوْ أَمَّا الْعَذَابِ وَإِنَّا السَّاعَةَ فَيَسْعَلُونَ مَنْ هُوَ شَرٌّ مَّكَانًا وَأَضْعَفُ جُودًا ۝۵۸

تر هغه پورې کله چې وگوري دوی هر هغه شی چې وعده ورسره کړی شوې وي (د هغه)، یا عذاب (په دنیا په قتل او بند) یا قیامت، نو ژر به پوه شي دوی (په هغه وخت کې چې) څوک دي هغه ډېر بد له جهته د ځای او ډېر ضعیف له جهته د فوځه.

تفسیر: یعنې کفار مسلمانان خوار، ذلیل او کمزور گڼي، او خپل ځانونه مغرور، طاقتور او لوی بولي، او پر خپلو اوچتو مانیو، محلاتو، او لویو لویو فوجونو او گوندونو (ډلو) باندې نازيږي او افتخار کوي، ځکه چې اوس پاک الله دوی سر خوشي او خپلواک او آزاد پرېښي دي، څه مهال چې دوی له ستوني څخه ونيول شي، او په دنيوي عذاب یا اخروي عقاب ککړ او اخته شي؛ نو هلته به ورته معلوم شي چې د چا ځای خراب؟ او کوم یو جمعیت کمزوری او بېکاره دی؟ نو په دغه موقع کې به د دوی ساز او سامان، اولاد، لښکر او نور شيان هیڅ په کار او ښه ورنه شي.

وَيَزِيدُ اللَّهُ الَّذِينَ اهْتَدَوْا هُدًى وَالْبَقِيَّةُ الصَّالِحَةُ خَيْرٌ عِنْدَ رَبِّكَ ثَوَابًا وَخَيْرٌ مَّرَدًّا ۝۵۹

او زیاتوي الله (په دنیا کې) هغو کسانو ته چې سمه صافه لاره یې موندلې وي هدایت ثبات او یقین، او باقي پاتې کېدونکي (د جزاء په اعتبار) نېک عملونه خیر بهتر غوره دي په نزد د رب ستا له جهته د ثواب، او خیر بهتر غوره دي له جهته د بېرته ورتللو.

تفسیر: یعنې دغه دنيوي رونق د الله تعالی په دربار کې له سره په کار ورتلونکی شی نه دی، او یواځې حسنات او نیکي دده په دربار کې ذي مقدار او قیمتدار دي، په آخرت کې د هرې نېکې بدل او جزاء په ډېر ښه صورت سره ورکوله کېږي.

أَفَرَأَيْتَ الَّذِي كَفَرَ بِآيَاتِنَا وَقَالَ لَأُوتِيَنَّ مَالًا وَوَلَدًا ۝۶۰

آیا پس لیدلي دي تا هغه څوک چې کفر یې اختیار کړ په آیتونو (د قدرت) ځمونږ، او وایي: خامخارا کول کېږي (په آخرت کې) ما ته مال او ولد (ځوی، لور).

تفسیر: یعنی اخروي مال او دولت د ایمان او توحید په بدل ورکول کیږي، کافران غواړي چې دنيوي دولت په عقبی کې هم د دوی په برخه شي، یا سره له کفره د اخروي عیش او تنعم څخه هم برخه ومومي، چې په کې مزی وکړي، نو دغه له سره کېدونکی نه دی.

أَظْلَمَ الْغَيْبِ أَمْ أَخَذَ عِنْدَ الرَّحْمَنِ عَهْدًا ۝

آیا خبر شوی دی (دغه کافر) پر غیب؟، یا اخیستی ده په نزد د رحمان وعده؟ (چې ده ته مال او دولت ورکول کیږي په آخرت کې هم).

تفسیر: یعنی په داسې یقین او وثوق سره چې دغه دعوی کوي؛ آیا ده له غیبه خبر موندلی دی؟ یا یې د الله تعالی څخه وعده اخیستې ده؟ ظاهر دی چې له دغو دواړو څخه یو هم نه دی.

كَلَّا سَتَكُنُّبُ مَائِقُولٍ وَمَنْذَلُهُ مِنَ الْعَذَابِ مَذًّا ۝

نه دي داسې (چې دوی وايي، یعنی نه ورکول کیږي دوی ته مال او ولد په آخرت کې)، مونږ لیکو هغه څه چې وايي، او وبه غځوو ده ته له عذاب په غځولو (چې د یوه له پاسه به بل ورته ورکوو).

وَنَزَّهَتْهُ مَائِقُولٍ وَيَأْتِينَا فَرْدًا ۝

او په میراث به اخلو (له ده په مرګ سره) هغه (مال او اولاد) چې (دی یې خپل) وايي، او راځي مونږ ته یواځې (بې له ماله او اولاده).

تفسیر: چې «دی یې خپل وايي» یعنی مال، اولاد، لکه چې د هغه کافر دواړه ځامن مسلمانان شول (کذا في الموضح)، یا دا مطلب چې دغه شیان به ترې بېل کړل شي، او په قیامت کې به دی یواځې حاضرېږي، نه به مال ورسره وي نه اولاد.

وَإِخْذُوا مِنْ دُونِ اللَّهِ إِلَهًا لِّيَكُونَ أَلَهُمْ عِزًّا ۝

او نیولي دي (کفارو) غیر له الله څخه باطل معبودان لپاره د دې چې شي دوی ته سبب د عزت (او مدد).

تفسیر: یعنی برسېره له ماله او اولاده د خپلو باطلو معبودانو امداد او مرستې ته هم هیله من (ارزومند) او امیدوار دي، چې هغوی به دوی ته د الله په حضور ډېرې لویې درجې ورکوي، حال دا چې له سره داسې کېدونکي نه دي، او دغه نشه یوه چټي (فضول) سودا ده؛ چې دوی پخپلو دماغو کې ورته ځای ورکړی دی.

كَلَّا سَيَكْفُرُونَ بِعِبَادَتِهِمْ وَيَكُونُونَ عَلَيْهِمْ ضِدًّا ۝

نه دي داسې (لکه چې دوی یې گڼي)، بلکه ژر به منکر شي (دغه معبودان) په عبادت د دوی، او شي به دغه (معبودان) پر دغو (عابدانو) خپلو دشمنان.

تفسیر: یعنی هغه معبودان به له دوی سره څه مدد وکړي؟ بلکه دوی به بالذات د دغو مشرکانو د دغه عبادت څخه هم د بې زاری اعلان وکړي، او د دوی په مقابل کې به ودرېږي، او د هغوی د عزت زیاتولو په ځای به د دوی د زیات

ذلت او رسوايي سبب وگرځي، لکه چې په (۲۶ جزء د الأحقاف سورت په (۶) آيت (۱) رکوع) کې راغلي دي: ﴿وَإِذَا خَشِيَ النَّاسُ كَانُوا إِلَهُهُمْ أَعْدَاءً وَكَانُوا أَعْيَادًا يَتَّبِعُهُمُ الْكُفْرُ﴾

أَلَمْ تَرَ أَنَّا أَرْسَلْنَا الشَّيَاطِينَ عَلَى الْكَافِرِينَ تَؤْوُهُمْ أَرْضًا فَلَا تَعْلَمُ عَلَيْهِمْ إِمَانًا عَدُّ لَمْ عَدَّا

آيا نه گوري، نه يې خبر (ای محمده!) چې بېشکه مونږ ليرلي مسلط کړي مو دي شيطانان پر کافرانو باندې چې اوچتوي تېزوي دوی په اوچتولو تېزولو سره (په ګناه). پس تلوار مه کوه پر دوی (په ژر غوښتلو د عذاب) بېشکه همدا خبره ده چې شمېرو مونږ دوی ته (ورځې د عمر د دوی) په شمارلو سره.

يَوْمَ نَحْشُرُ الْمُتَّقِينَ إِلَى الرَّحْمَنِ وَفْدًا ۝ وَنَسُوقُ الْمُجْرِمِينَ إِلَى جَهَنَّمَ وَرِدًّا ۝

ياد کړه هغه ورځ چې جمع به کړو پر هېزګاران رحمان ته سواره مېلمانې بللي شوي. او شپږو (په شدت سره) مجرمان (طرف د) دوزخ ته پلي (بياده) تېري.

تفسير: يعنې هم هغسې چې څاروي ډنگر او حيوانات د تندې په حالت کې د اوبو د ګودر په لوري په منډو او تلوار ورځغلي؛ دغه مجرمان به هم د دوزخ کنډې ته همداسې شپل کيږي.

لَا يَسْأَلُكَ الشَّفَاعَةُ إِلَّا مَنْ أَتَّخَذَ عِنْدَ الرَّحْمَنِ عَهْدًا ۝

نه مالګان کيږي (هيڅ يو د دوی) د شفاعت (د هېچا) مګر هغه څوک چې اخيستي يې ده په نزد د رحمان وعده (او په شفاعت مجاز دی).

تفسير: يعنې له هغوی سره چې الله تعالی د شفاعت وعده فرمايلي ده، لکه ملائکې، انبياء، صالحين او نور، نو همدوی به درجه په درجه شفاعت کوي، بلا اجازه هيڅوک به د ژبې خوځولو توان هم ونه لري، او د همغو خلقو سپارښت به وکړي شي چې د هغوی په حق کې د سپارش کېدلو وعده لا له پخوا څخه ورکړې شوې ده، د کافرانو په حق کې به شفاعت له سره نه کيږي.

وَقَالُوا اتَّخَذَ الرَّحْمَنُ وَلَدًا ۝

او وايي (کتابيان مشرګان) نيولی دی رحمان ولد (ځوی، لور).

تفسير: ډېرو کسانو غير الله خپل معبود مقرر کړی وو، لیکن يوه ډله داسې هم وه، چې د الله تعالی لپاره يې د اولاد تجويز هم کړی وو، مثلاً نصرانيانو مسيح عليه السلام او ځينو يهودانو عزيز عليه السلام او ځينو مشرکينو د عربو پرښتو ته به يې د الله تعالی لونيې ويل (العیاذ بالله)، (نو فرمایي الله دغو کفارو ته):

لَقَدْ جِئْتُمْ سَيِّئًا ۝ تَكَاذَبْتُمْ وَتَقَطَّرْنَ مِنْهُ وَتَنْشَقُّ الْأَرْضُ وَتَخِرُّ الْجِبَالُ هَدًّا ۝ أَنْ دَعَوُا لِلرَّحْمَنِ وَلَدًا ۝

خامخا په تحقيق راتله کړي دي تاسې په يو شي لوی سره له حيثيته د ګناه. نژدې دي اسمانونه چې وچوي له دې (نسبته) (او نژدې ده چې) ټوټې ټوټې شي ځمکه او ولوبړي غرونه غر کې غر کې (ذري ذري). له جهته د دې چې بولي دوی رحمان ته ولد (ځوی، لور).

تفسیر: یعنې دغه داسې درنه خبره ویلې شوې ده، او داسې یوه سخته بې ادبه کلمه د دوی له خولې څخه ایستلې شوې ده، چې د هغې له اورېدلو څخه اسمان، ځمکه، غرونه، د ډول او هیبت او وېرې لامله لویږي، چوي، ټوټې ټوټې او ټکر ټکر کیږي.

وَمَا يَنْبَغِي لِلرَّحْمَنِ أَنْ يَتَّخِذَ وَلَدًا ﴿١٧﴾

او نه ښايي رحمان ته چې ونيسي (دی څوک) ولد (لور، ځوی).

تفسیر: یعنې د الله تعالی د تقدیس او تنزیه او د غناء له کماله دا خبره منافي ده، چې څوک خپل اولاد وگرځوي، بنا پر هغه غرض چې نصرانیان د اولاد قائل شوي دي، یعنې د «کفارو» مسئله کله چې الله تعالی د «رحمن» په صفت سره وپېژني او ویي مني، نو بیا دغه ضرورت له سره نه پاتې کیږي.

إِنَّ كُلَّ مَنْ فِي السَّمَوَاتِ وَالْأَرْضِ إِلَّا إِلَهَ الرَّحْمَنِ عَبْدًا ﴿١٨﴾

نه دي ټول هغه (ګرد شیان) چې دي په اسمانونو کې او ځمکه کې مګر راتلونکي دي رحمن ته په دغه حال کې چې بنده وي هر یو (نه ولد).

تفسیر: یعنې ګرد د الله تعالی مخلوق او د ده بنده ګان دي، او د ده د بندګۍ په صفت سره د ده په حضور کې حاضرېږي، نو بیا بنده څرنگه ولد کېدی شي؟ کله چې ګرد ده ته محکوم او محتاج وي؛ نو دی به ځوی او لور ته څه ضرورت او احتیاج ولري.

لَقَدْ أَحْضَرْتُمُوهُمْ وَعَدْتُمُوهُمْ عَدًّا ﴿١٩﴾ وَكُلُّهُمْ أَتِيهِ يَوْمَ الْقِيَمَةِ قَرْدًا ﴿٢٠﴾

خامخا په تحقیق احاطه کړېده (الله) دوی لره (له جهته د علم او قدرت) او شمیرلي دي (الله) دوی (ټول من حیث الأشخاص والأنفاس والأفعال او نورو) په شمېرلو سره. او دا ټول چې دي راتلونکي دي دغه (الله) ته په ورځ د قیامت کې یواځې.

تفسیر: یعنې د بشر یو فرد هم د الله تعالی له بندګۍ څخه نشي خارجېدی، او ګرد د الله تعالی په حضور کې جره او یواځې حاضرېږي، په دغه وخت کې به له ګردو تعلقاتو او سازو او سامانو څخه بېل کړی شي، او فرضي معبودان، ځامن، لمسي، پلار، مور اونور به یې هیڅ په کار نه ورځي.

إِنَّ الَّذِينَ آمَنُوا وَعَمِلُوا الصَّالِحَاتِ سَيَجْعَلُ لَهُمُ الرَّحْمَنُ وُدًّا ﴿٢١﴾

بېشکه هغه کسان چې ایمان یې راوړی دی او کړي یې دي ښه (عملونه) ژر به وګرځوي دوی ته رحمان دوستي محبت (په زړونو د خلقو کې).

تفسیر: یعنې دوی ته به خپل محبت ورکوي، یا پخپله به له دوی سره محبت کوي، یا د خلقو په زړونو کې به د دوی محبت غورځولی کیږي، په حدیث کې راغلي دي چې که الله تعالی ته کوم بنده محبوب وي؛ نو رومي جبرئیل علیه السلام خبروي چې زه د فلاني بنده سره محبت کوم، نو ته هم له هغه سره محبت ولره، نو جبرئیل علیه السلام په اسمانونو کې د دغې خبرې اعلان خوروي، له اسمانونو څخې دغه خبره رانیځته کیږي او ځمکې ته رسېږي، او د ځمکې په خلقو کې د دغه بنده په برخه کې حسن القبول حاصلېږي، یعنې بې تعلق خلق چې د هغوی کومه خاص نفع او ضرر د ده له ذات سره نه وي تړلی؛ له ده سره به مینه او محبت کوي، د دوی په زړونو کې اول د ده محبت اچولی

کیري، وروسته د عامو او د خاصو قبول ورحاصلیږي، که نه په ابتداء کې محض د عامو په طبقه کې حُسن القبول حاصلېدل او بیا د ځینو الله منونکو او صالحانو هم د کومې غلط فهمۍ او نورو په اساس د ده په طرف تمایل کېدل د مقبولیت عند الله دلیل نه دی، ښه پرې وپوهېږئ.

فَاتِمَا يَسْرَنَّهٗ بِلسَانِكَ لِتُبَشِّرَ بِهِ الْمُتَّقِينَ وَتُنذِرَ بِهِ قَوْمًا لَّدَا ۝۱۹


پس بېشکه همدا خبره ده چې اسان کړي دي مونږ دغه (قرآن) په ژبه ستا لپاره د دې چې زېږي ورکړي په دې سره پر هېزگارانو ته، او چې وويروي په دې سره قوم جگړه کوونکي. تفسير: يعنې لوی قرآن په نهايت سهل، او صاف بيان او په واضح او ښکاره ډول سره پر هېزگارانو ته بشارت او روي، او جگړه کوونکو ته د ناکارو کارونو له خرابو نتايجو څخه خبر ورکوي.

وَكَمْ أَهْلَكْنَا قَبْلَهُمْ مِّنْ قَرْنٍ هَلْ يُخَشِّصُ مِنْهُمْ مِّنْ أَحَدٍ أَوْ تَسْمَعُ لَهُمْ رِكْزًا ۝۲۰

او څومره ډېر هلاک کړي دي مونږ پخوا له دوی نه له (اهل د) زمانې، آیا محسوسوي (مومي ويني) ته له دوی نه یو تن، یا اورې له دوی کوم نرم غږ هم؟

تفسير: يعنې څومره بدبخت د خپلو جرائمو په سزا هلاک شوي دي، چې د هغوی نوم او نښان هم بيخي د دنيا له مخې څخه محو او ورک شوی دی، نن د دوی د پښو د غږ (کرهار) او د تکبر او لویۍ ډېر نری آواز (بېهار) هم نه اورېده کيږي، نو هغه کسان چې نن ورځ له رسول کریم صلی الله علیه وسلم سره مقابله او مجادله کوي، او د آیات الله څخه انکار او پرې استهزاء کوي؛ دوی دې نه بېفکره کيږي، ممکن دي چې دوی هم په همداسې تباہ کوونکو عذابونو کې اخته شي، او په یوه رپه کې به بيخي سپېره او پناه شي.

تَمَّتْ سُوْرَةُ مَرْيَمَ بِحَسَنِ تَوْفِيْقِهِ وَنَصْرِهِ، فَلَهُ الْحَمْدُ وَالْمِنَّةُ أَوَّلًا وَآخِرًا.



سُورَةُ طه

«د (طه) سورت مکي دی، پرته له (۱۳۰) او (۱۳۱) آیتونو چې مدني دي، (۱۳۵) آیتونه (۸) رکوع لري، په تلاوت کې (۲۰) او په نزول کې (۴۵) سورت دی، وروسته د «مریم» له سورت نازل شوی دی».

بِسْمِ اللَّهِ الرَّحْمَنِ الرَّحِيمِ

(شروع کوم) په نامه د الله چې ډېر زیات مهربان پوره رحم کوونکی دی.

طه ① مَا أَتَرْنَا عَلَيْكَ الْقُرْآنَ لَتَشْفَى ② إِلَّا تَذَكُّرًا ③ لِمَنْ يَخْشَى ④

نه دی نازل کړی مونږ پر تا باندې قرآن لپاره د دې چې مشقت محنت پر خپل ځان بار کړې. مگر (نازل کړی دی مونږ) تذکره پند لپاره د هغه چا چې ويرېږي (له الله نه).

تفسير: یعني لوی قرآن ځکه نازل شوی دی، چې د هر چا زړه چې نرم وي، او له الله تعالی څخه ویرېږي؛ دی د قرآني بیاناتو څخه پند او نصیحت حاصل کړي، او د قرآن کریم له روحاني فیوضاتو او برکاتو څخه به برخې او محروم پاتې نشي، او داسې کوم غرض نشته چې د پاک قرآن په نزول سره تاسې خامخا په کوم شاقه محنت او شدید تکلیف کې اخته کړي، او نه دغه مقدس قرآن داسې یو شی دی چې (نعوذ بالله) د ده حامل یا عامل له سره به برخې یا محروم یا ناکام پاتې شي، بلکه د دارینو له فیوضاتو څخه فائز المرام گرځي، تاسې د دغو مکذبینو د خبرو د اورېدلو څخه له سره خفه ملول او تنگ زړه مه کېږئ!.

تَنْزِيلًا ⑤ لِمَنْ خَلَقَ الْأَرْضَ وَالسَّمَوَاتِ ⑥ الْعُلَى ⑦

(نازل شوی دی) په نازلېدلو له طرفه د (هغه) الله چې پیدا کړې یې ده ځمکه او اسمانونه لوړ لوړ (اوچت اوچت).

تفسير: نو ځکه ضروري ده چې مخلوق دغه قرآن کریم په ډېره خوښۍ او اخلاص سره د الله تعالی جلّ جلاله د الوهیت پاک کلام ومني! او پر خپلو سرونو او سترگو یې کېږدي! او قطعاً له هغه څخه تخلف او تمرد ونه کړي، او ترې غاړه ونه غړوي.

الرَّحْمَنِ عَلَى الْعَرْشِ ⑧ اسْتَوَى ⑨

(دغه خالق د ځمکو او اسمانونو ډېر مهربان) رحمان پر عرش باندې د پاسه دی.

تفسير: د «استواء على العرش» مفصل بیان د «الأعراف» سورت په (۶) رکوع کې لیکلی شوی دی، د «عرش» په متعلق له نصوصو څخه هم دغومره ثابتېږي، چې پایې لري، او خاصو پر بنسټو هغه راپورته کړی دی، او د اسمانونو په سر کې د قبي په شان ولاړ دی.

لَهُ مَا فِي السَّمَوَاتِ وَمَا فِي الْأَرْضِ وَمَا بَيْنَهُمَا وَمَا تَحْتَ الثَّرَى ⑩

خاص الله لره دي هغه شيان چې په اسمانونو کې دي، او هغه شيان چې په ځمکه کې دي (سره له اسمانونو او ځمکې ملکا خلقا عبيداً)، او هغه شيان چې په منځ د دوی کې دي، او هغه چې لاندې له لوندې ځمکې څخه دي.

تفسير: يعنې هم هغه الله تعالى يواځې د غير له شرکته له اسمانونو څخه نيولې تر ځمکې او له ځمکې څخه تر تحت الثرى پورې د گردو کائناتو خاص مالک او خالق دی، د ده په تدبير او انتظام سره دغه گردې سلسلې قائمې دي، له «ثرى - لوندې ځمکې» څخه د ځمکې هغه لاندنۍ طبقه (پورې) مراد ده چې تل د اوبو د قرب او اتصال له سببه لونده وي.

وَإِنْ تَجَهَّرْ بِالنُّقُولِ فَإِنَّهُ يَعْلَمُ السِّرَّ وَأَخْفَى ۝

او که ښکاره وينا کوي؛ پس بېشکه دغه (الله) عالم دی په پټې خبرې او په ډېرې پټې.

تفسير: يعنې هره هغه خبره چې په زور سره وويله شي؛ هغه به څرنگه د هغه علام الغيوب څخه پټه پاتې کېدې شي؟ چې هغه ته هره ښکاره او پټه بلکه له پټو څخه ډېرې زياتې پټې خبرې هم ورته ښې معلومې دي، او ترې ډېر خبردار دی، هره هغه خبره چې په گونښې (پناه ځای) او يواځې ځای کې په ډېر ورو وويل شي، يا هغه اندېښنه خيال او تصور چې تش په زړه کې گرځېدلې وي، او لا د قول او عمل مرتبې ته نه جهراً او نه سرّاً رسېدلې وي، يا تر اوسه هيڅ په زړه کې هم نه وي گرځېدلې او وروسته له دې نه گرځېدونکې وي؛ د الله تعالى علم پر دغو گردو محيط دی، نو ځکه شريعت بلا ضرورت په چغه يا په ډېر زور سره د ذکر کولو څخه ممانعت فرمايلې دی، پرته له هغه واقعو څخه چې په کې ذکر په جهري سره منقول يا د ځينو معتبرو مصالحو په بناء د تجربه کارانو په نزد نافع گڼلې شوی دی، نو هغه به له دغه نهې له عمومه مستثنی وي.

اللَّهُ لَا إِلَهَ إِلَّا هُوَ لَهُ الْأَسْمَاءُ الْحُسْنَى ۝

الله (چې دی) نشته بل برحق معبود مگر يواځې همدی دی، خاص همده ته شته نومونه نېک (ښايسته).

تفسير: په پاس آيت کې د الله تعالى هغه صفات چې بيان شول: لکه دا چې الله تعالى خالق الكل على الاطلاق مالک، رحمان، مطلق قادر، او د محيط علم څېښتن دی، د هغو اقتضاء داده چې الوهيت هم د همده خاصه وي، ماسوا الله څخه دې د بل هيچا په منځ کې د عبوديت او د بندگۍ سربېرته نه کړ شي.

وَهَلْ أَتَاكَ حَدِيثُ مُوسَى ۝

او آیا راغلې ده (يا په تحقيق راغلې ده) تاته قصه د موسی؟.

تفسير: له دې ځايه راهيسې د موسی عليه السلام قصه په ډېر بسط او تفصيل سره بيانوي، تر څو چې اورېدونکي وپوهېږي چې نبي کریم صلی الله عليه وعلى آله وصحبه وسلم ته د قرآني وحي راتگ کومه نوې او عجيبه خبره نه ده، څرنگه چې پر موسی عليه السلام وحي نازل شوې وه؛ پر دوی هم نازل شوې ده، هم هغسې چې د موسی عليه السلام وحي پر توحيد او نورو اسلامي تعليماتو مشتمله وه؛ د دوی وحي کې هم پر همدغو شيانو تاکيدات صادر شوي دي، هغه مصاعب، متاعب او شذائد چې موسی عليه السلام د حق په تبليغ کې برداشت کړي دي؛ د همدغو برداشت کول پر دوی هم دي، هم هغسې چې بالاخر بری او غلبه د موسی عليه السلام په برخه شوه؛ د دوی په برخه هم کېدونکې ده،

او لکه چې د موسی علیه السلام د بنمنان مقهور او مغلوب شول؛ یقیناً د محمد صلی الله علیه وعلی آله وصحبه وسلم د بنمنان هم مخدول او مقهور، او دوی به هم غالب او منصور پري، په دغه مناسبت د موسوي نبوت ابتدائي قصه بیان فرمایي، خو پري رسول الله صلی الله علیه وسلم لا متسلي او ښه ډاډه شي.

إِذْ رَأَيْنَا أَفْقَالَ لَأَهْلِهِ امْكُثُوا إِنِّي آنَسْتُ نَارًا عَلَيَّ إِنِّي كُنتُمْ مِنْهَا يُقْبَسُ أَوْ أَجِدُ عَلَى النَّارِ هُدًى ①
فَلَمَّا أَتَاهَا نُودِيَ يَمُوسَى ②

کله چې ولید (موسی) اور؛ نو ویې ویل اهل خپل ته: واوسئ (تاسې دلته) بېشکه ما ولید یو اور، ښایي ما لره چې زه راوړم تاسې ته له هغه اوره کومه لگولې لمبه، یا ومومم زه په اور باندې لار ښوونکې (چې لار راوښيي). پس کله چې راغی هغه (اور ته)؛ نو غږ ورته وکړی شو (داسې چې) ای موسی !.

تفسیر: د دې قصې مختلفې اجزاء د القصص، طه، او الأعراف د سورتونو څخه جمع کېدی شي، دلته له (مدین) څخه (د مصر) په طرف د بېرته ورتګ واقعۀ مذکوره ده: امام أحمد رحمه الله له وهب رحمه الله څخه نقل کړي دي: کله چې موسی علیه السلام د ﴿يُؤْتِي﴾ غږ واورېد؛ نو څو ځلې یې «لیک» وویل، او عرض یې وکړ چې «زه ستا غږ اورم، او د راتګ احساس دې کوم، مګر نه دې وینم چې چېرې یې».

إِنِّي أَنَا رَبُّكَ فَاحْكُم بَيْنَهُم بِأَمْرِ الْمُقَدِّسِ طُوى ③

بېشکه زه چې یم همدا زه رب ستا یم، پس وباسه (له دواړو پښو) پښې خپلې، بېشکه ته چې یې په کنده پاکه د طوی کې یې.

تفسیر: «طوی» د هغه میدان نوم دی، ښایي چې دغه میدان لا له پخوا څخه متبرک وو، یا اوس متبرک شوی دی، د موسی علیه السلام پښې (یا به) ناپاکې وې؛ نو ځکه پرې وویستلې شوې (یا یې تواضعاً او أدباً) پرې وویستلې، باقي هغه موزې، ماسې، پښې (خپلې) چې پاکې وې؛ له هغو سره لمونځ کېدی شي، د دې موضوع پوره مسائل دې په فقهیه کتابونو کې وکتل شي !.

وَأَن اخْتَرْتُكَ فَاسْتَمِعْ لِمَا يُوحَى ④

او ما غوره کړی یې ته (په رسالت)، پس غوږ کېده هغه حکم ته چې وحي کيږي (تالره !).

تفسیر: «ما غوره کړی یې ته» یعنې په ګرد جهان کې مې همدا ته د نبوت، رسالت او د مکالمې شرف لپاره انتخاب او غوره کړې، نو ځکه هغه احکام چې وروسته له دې نه درکول کيږي؛ هغه په غور او دقت سره واوره، او پرې عمل وکړه !.

إِنِّي أَنَا اللَّهُ لَا إِلَهَ إِلَّا أَنَا فَاعْبُدْنِي وَأَقِمِ الصَّلَاةَ لِذِكْرِي ⑤

بېشکه زه چې یم همدا زه الله یم، نشته لایق د عبادت بل هیڅوک مګر همدا زه یم، پس عبادت کوه ځما ! او سم دروه (اداء کوه) لمونځ لپاره د ذکر (یادونې) ځما.

تفسیر: په دغه کې یې د خالص توحید او د هر قسم بدني او مالي عبادت حکم وکړ، څرنگه چې لمونځ اهم العبادات دی، د هغه ذکر په خصوصیت سره وکړی شو، او په دې باندې یې تنبیه فرمایلي ده، چې د لمانځه څخه اعظم مقصود

د الله تعالى يادول دي، گواکي له لمانځه څخه غافلېدل د الله تعالى له ياده غافلېدل دي، او د ذکر الله په متعلق يې په بل ځای کې فرمايلي دي: ﴿وَأَذْكُرْكَ إِذْ أَنْسَيْتَ﴾ يعني که په هېره او خطا سره د الله تعالى له ياده غافل شې؛ نو هر کله مو چې په ياد درشي هغه ياد کړئ! د لمانځه حکم هم همداسې دی، چې که په خپل وخت کې دغفلت او نسيان لامله پاتې شي؛ نو هر کله مو چې په ياد درشي قضا يې راوړئ «فليصلها إذا ذكرها».

إِنَّ السَّاعَةَ آتِيَةٌ أَكَادُ أُخْفِيهَا

بېشکه قیامت راتلونکې دی، زه اراده لرم د دې چې پټ کړم دغه (وخت د راتللو د قیامت).

تفسیر: یعنې اراده لرم چې د هغه د راتګ وخت له ګردو څخه مخفي او پټ وساتم.

لِتَجْزَى كُلُّ نَفْسٍ بِمَا تَسْعَى^{۱۵}

لپاره د دې چې جزاء ورکړه شي هر نفس ته په هغو عملونو چې کوي يې (له خير او شره).

تفسیر: یعنې د قیامت راتګ د دې لپاره هم ضروري دی، چې هر سړي ته د هغه د نېکۍ او بدۍ جزا ور ورسېږي، او د مطیع او عاصي په منځ کې هيڅ قسم التباس او اشتباه پاتې نشي، دغه وروسته له عبادت او توحیده د معاد د عقیدې تعلیم وشو.

فَلَا يَصُدُّ تَعَمُّهُنَّ مَنْ لَا يُؤْمِنُ بِهَا وَاتَّبَعَ هَوَاهُ فَتَرْدَى^{۱۶}

پس نه دې بندوي نه دې منع کوي تا خامخا له دغه (ایمان راوړلو په قیامت یا له لمانځه) هغه څوک چې نه لري ایمان په هغه او متابعت کوي د خواهشو خپلو، (که منع راوړي)؛ پس ته به هلاک شې.

تفسیر: یعنې نه دې اړوي تا له ایمان راوړلو څخه، یعنې پر قیامت باندې د ایمان راوړلو یا له لمانځه څخه، کله چې الله تعالى موسی علیه السلام ته نصیحت کړې دی، چې د بدانو له صحبت څخه ځان ساته! نو نورو ته لا د دغې خبرې ضرورت شته چې هر ورو دې خپل ځان د بدانو له مصاحبت وساتي.

وَإِنَّكَ بِبَيْنِكَ يُوسَى^{۱۷} قَالَ هِيَ عَصَايَ أَتَوَكَّأُ عَلَيْهَا وَأَهُشُّ بِهَا عَلَى غَنَمِي وَلِيَ فِيهَا مَآرِبُ أُخْرَى^{۱۸}

او څه خیز دی دغه په بني لاس د تا کې ای موسی؟. نو وویل (موسی): دا همسا ځماده چې تکیه کوم پر دې او وهم (ځنډم) په دې سره (پانې د ونې چې تویې شي) پر ګلهو ځما، او دي ماته په دغه (همسا) کې مطالب حوائج نور هم.

تفسیر: یعنې په دې کې هيڅ شبهه نشته چې دغه هم هغه ځما د لاس لرګی دی، چې تل يې په خپل لاس کې ګرځوم، او پرې تکیه کوم، او خپلو پسو او ګلهو ته پانې پرې ځنډم، دښمن او موذي ځناوران پرې شرم او دفع کوم يې، او نور ډېر ضروري کارونه هم پرې انجاموم.

قَالَ لَقَدْ أَبْلَغْتُكَ يُوسَى^{۱۹} فَأَلْقَهَا وَآذَاهُ حَيَّةٌ تَسْعَى^{۲۰}

و فرمايل (الله) چې وغورځوه دغه (همسا) ای موسی. پس ويې غورځوله دا (همسا) پس ناڅاپه دا مار ووژوندی چې منډې يې وهلې (خغلبده).

تفسير: يعنې په مجرد د دې چې همسا يې پر ځمکه وغورځوله؛ دغه همسا د اژدها په شکل واوښته، چې د ډېر نري مار په شان په ډېرې جلتې سره ځغلبده، موسی علیه السلام د دې يو ناڅاپه د دغه انقلابي وضعيت له ليدلو څخه د بشريت په مقتضى وويرېد.

قَالَ خُذْهَا وَلَا تَحْفَظْ سَنُعِيدُهَا سِيرَتَهَا الْأُولَى ﴿٢١﴾

و فرمايل (الله موسی ته) ونيسه دا (همسا) او مه ویر پرېه! ژر به وگرځوو مونږ دغه (همسا) هم هغه شکل ږومېني خپل ته.

تفسير: يعنې کله چې بېرته په لاس درشي؛ دغه ښامار بيا هغه همسا کېږي.

وَأَمْمُيَدَاكَ إِلَى جَنَاحِكَ تَخْرُجُ بَيضًا مِّنْ غَيْرِ سَوْءٍ آيَةٍ أُخْرَى ﴿٢٢﴾

او پيوست کړه (ښی) لاس خپل تخرک خپل ته حال دا چې راوبه وځي تک سپين (روښانه) بې له عيبه (د برکوالي)، حال دا چې دغه معجزه ده بله.

تفسير: يعنې خپل لاس په تخرک کې ننه باسه، او بيا يې له گربوانه وباسه! نو دغه لاس به دې تک سپين او روښانه ښکاري، او دغه سپين والی د برص (برکوالي) او نورو عيبو له پلوه به نه وي چې عيب وگڼل شي.

لِنُورِكَ مِنَ الْيَمِينِ الْكُبْرَى ﴿٢٣﴾

لپاره د دې چې وښيو تاته ځينې له هغو معجزاتو چې ډېرې لويې دي.

تفسير: يعنې د همسا او بيضاء لاس معجزې له هغو لويو ښو او معجزاتو د قدرت څخه دوه معجزې دي، چې د هغو وړښودل تاسې ته منظور دي.

إِذْ هَبَّ إِلَىٰ فِرْعَوْنَ إِنَّهُ طَغَىٰ ﴿٢٤﴾ قَالَ رَبِّ اشْرَحْ لِي صَدْرِي ﴿٢٥﴾

لاړ شه فرعون ته (سره له دغو معجزو) بېشکه چې هغه باغي شوی دی (تجاوز يې کړی دی له حدوده د بندگۍ). وويل (موسی:!) ای ربه ځما! پرانيځه ارته کړه ما لره سينه ځما.

تفسير: يعنې حلیم، بردبار او د حوصلې خاوند مې وگرځوې، چې د خلاف الطبع شيانو د ليدلو څخه ژر خفه نه شم، او درسات په تبليغ کې له هغو مصاعبو سره چې مخامخ کېږم، او هغه متاعب چې ځما په مقابل کې راځي؛ له هغو څخه ونه ویرېږم، بلکه په ارت زړه او راڼه وچولي (تندي) يې وگالم (برداشت کړم)، او متحمل يې شم.

وَيُزِيلُ الْإِزْمَ ﴿٢٦﴾

او آسان کړه ماته دغه مهم کار ځما (چې تبليغ دی).

وَأَحْلَلْ عُقْدَةً مِّنْ لِّسَانِي ﴿٢٧﴾ يَقْفَهُوا قَوْلِي ﴿٢٨﴾

او پرانيځه غوټه له ژبې ځما. چې وپوهېږي خلق په خبرو ځما (په وخت د تبليغ کې).

تفسير: ژبه يې په وړو کيتوب کې سوځېدلې وه (چې د هغه قصه په نورو تفاسيرو کې ليکلې شوې ده)، او په صاف ډول سره يې خبرې نشوې کولې، نو ځکه يې دغسې دعاء وکړله.

وَأَجْعَلْ لِّي وَزِيرًا مِّنْ أَهْلِي ۖ هَارُونَ أَخِي ۖ اشْدُدْ بِهِ أَزْرِي ۖ وَأَشْرِكْهُ فِي أَمْرِي ۖ

او وگورخوه ما ته يو وزير (مرستيال) له اهله ځما. هارون (چې دی) ورور ځما. قوي کړه په ده سره ملا ځما. او شريک کړه دغه (هارون له ما سره) په دې کار ځما کې. تفسير: هارون عليه السلام په عمر کې له موسى عليه السلام څخه لوی وو.

كُيُوسِبِحَكَ كَثِيرًا ۖ وَنَذَرُكَ كَشِيرًا ۖ إِنَّكَ كُنْتَ بِنَا بَصِيرًا ۖ

لپاره د دې چې تسبیح ووايو ستا (تسبیح ډېر) او يادوو تا په ذکر ثناء ډېره. بېشکه ته چې يې په ته په (احوالو) ځمونږ ښه خبردار ليدونکی يې.

تفسير: يعنې که دواړه سره يو ځای شو؛ د دعوت او تبليغ په مواقعو کې به ډېر په زور او شور سره ستا پاكي او کمالات بيان کړو، او د دعوت له مواضعو څخه قطع نظر کله چې مونږ هر يوه ته د بل د ملگرتيا قلبي تقويه او د زړه ډاډينه حاصله وي؛ نو په خپلو کورونو او ځايونو کې به په نشاط او طمانيت سره ستا ذکر (او عبادت) په کثرت سره کوو.

قَالَ قَدْ أُوتِيتَ سُؤْلَكَ يٰمُوسَىٰ ۖ

و فرمايل (الله) په تحقيق درکړی شوی تا ته سوال د تا ای موسى. تفسير: يعنې کوم شيان چې تاسې وغوښتل؛ د الله تعالی له لوري تاسې ته درکړل شول.

وَلَقَدْ مَنَنَّا عَلَيْكَ مَرَّةً أُخْرَىٰ ۖ

او خامخا په تحقيق احسان کړی وو مونږ پر تا يو کړت بل (پخوا له دې نه).

إِذْ أَوْحَيْنَا إِلَىٰ أُمِّكَ مَا يُوحَىٰ ۖ

کله چې وحی کړې وه مونږ مور ستا ته (الهام يا په خوب کې) دغه چې اوس اوراوه شي. تفسير: يعنې په خوب يا وينتيا او بيداری کې، د الهام په ډول يا په هم هغه وخت کې د کوم مجهول الاسم نبي په ژبه ستا مور ته هغه حکم مو درلېږلی وو، چې د هغه لېږل مناسب وو. تنبيه: د «ايحاء» له لفظه د موسى عليه السلام د مور نبوت نه ثابتېږي، لکه چې د پاس تقرير څخه ظاهر دي، ځکه چې نبي هغه دی چې د الله تعالی له طرفه ورته د احکامو وحی راشي، او د هغه په تبليغ مأمور وي، او دلته دغه تعريف نه صادقېږي.

أَنِ اقْنِ فِيهِ فِي التَّابُوتِ فَأَقْنِ فِيهِ فِي الْبَيْتِ فَلْيُلْقِهِ الْبَيْتُ بِالسَّاحِلِ يَأْخُذْهُ عَدُوٌّ لِّي وَعَدُوٌّ لَّهُ ۖ

چې وغورځوه دغه (موسی) په تابوت (صندوق) کې، (پس بیا) وغورځوه دغه (تابوت) په سیند کې، بس ودې غورځوي هغه صندوق لره سیند په ساحل (غاړه خپل کې، چې) ونیسي دغه (موسی) دښمن ځما او دښمن د ده.

تفسير: يعنې کله چې موسى عليه السلام پيدا شو، د ده والده وويرېده، چې که د فرعون سړي خبر شي؛ نو دغه ځما هلك به هم ووژني، او د ده مور او پلار ته به هم رېږ (زحمت) او تکليف ورپېښوي، چې دغه مو ولې رابښکاره نه

کړ، نو په دغه وخت کې د الله تعالی له طرفه دغه تدبیر وړالهام شو، او د موسی علیه السلام والدې دی په یو سر ترلې صندوق کې په سیند کې لاهو کړ، له دغه سیند څخه یوه ویاله د فرعون باغ ته تللې وه، نو دغه صندوق په دغه ویاله کې راغلی په وچه کې ونښت، یا د فرعون د باغ په حوض کې ودرېد، د فرعون ښځه (بی بی آسیه رضي الله تعالی عنها) چې یوه ډېره عقیفه عابده اسرائیلی مېرمن وه، له دغه صندوق څخه دغه هلک وویست، او د فرعون مخ ته یې وروړاندې کړ، او ورته ویې ویل: راځه چې دغه ماشوم مونږ د خپل ځوی په شان وروزو (وپالو)، فرعون هم د دې هلک د لیدلو څخه خوښ شو، او مینه یې پرې راغله، مګر د ده د ځوی ګرځولو ځنې یې انکار وکړ، مګر د بی بی آسیې رضي الله تعالی عنها له خاطرې به یې د خپل ځوی په شان د هغه روزنه (پالنه) کوله، او په دې شان د الله تعالی د عجیب او غریب قدرت ظهور په عمل راغی.

وَالْقَيْتُ عَلَيْكَ حَبَّةً مِّمِّيَّةً

او اچولی مې وو پر تا محبت مینه له طرفه ځما (چې ګرد خلق پر تا مین شول).

تفسیر: یعنې مونږ له خپل لوري په دغه وخت کې د مخلوق په زړه کې ستا محبت وغورځاوه، چې هر لیدونکی به له تا سره مینه او محبت وکړي، یا یو خاص محبت مو پر تا وغورځاوه، چې ته د الله تعالی محبوب وګرځېدې، نو له هر چا سره چې پاک الله محبت وکړي؛ بندګان هم له هغه سره مینه او محبت کوي.

وَلِنُصْنَعَنَّ عَلَى عَيْنِي ۝

او (ومې کړه دغه کارونه) چې تربیت ستا وشي ځما د سترګو لاندې.

تفسیر: یعنې د خلقو په زړونو کې ستا د محبت غورځولو څخه دغه غرض وو چې ځمونږ د سترګو لاندې ستا کتنه، حفاظت، او روزنه وکړه شي، او د داسې سخت دښمن په کور کې سره له دې چې شپې او ورځې دې تېرولې؛ خو بیا ستا یوه ویښته ته څه ضرر او زیان ونه رسیږي.

إِذْ تَمْشِي أُخْتُكَ فَتَقُولُ هَلْ أَدُلُّكُمْ عَلَىٰ مَن يَكْفُلُهُ ۖ فَرَجَعْنَاكَ إِلَىٰ أُمِّكَ كَيْ تَقَرَّ عَيْنُهَا وَلَا تَحْزَنَ ۚ

کله چې تله خور د تا (لپاره) د پلټنې ستا؛ نو یې ولیدې چې د هیچا تې نه نیسې) پس ویې ویل: آیا وښایم زه تاسې ته هغه څوک چې تربیت وکړي د ده (نوقبول شو قول د دې، او مور یې راوسته او تې یې ونيوه)، پس بېرته راوستې مونږ ته مور خپلې ته لپاره د دې چې یخې (رنې) شي سترګې د دې (او خوشاله شي په لیدلو د تا) او خفه نشي.

تفسیر: پوره قصه به په بل ځای کې راځي، د موسی علیه السلام مور وروسته له هغه چې صندوق یې په سیند کې وغورځاوه، د بشریت په مقتضی سخته خپه او پرېشانه شوه، او په دغه اندېښنه کې ډوبه تللې وه چې د دې د ځوی به څه حال شوی وي؟ نه ورته معلومه وه چې ژوندی دی؟ یا د کوم ځناور خوراک شوی دی؟ نو د موسی علیه السلام خور ته یې وویل: «ای لورې! ته په پټه سره خپل ورور ولټوه! او د ده د حال او احوال په تحقیق کې اوسه! د بل لورې د الله تعالی په مشیت دغسې حال مهیا شو، چې موسی علیه السلام د هیڅ یوې ښځې تې به یې په خوله نه اخیست، نو ځکه ډېر ښځې راغلې او بېرته لاړلې، د موسی علیه السلام خور (بی بی مریمې) چې د ده په تکل کې وه (بی بی آسیې رضي الله تعالی عنها) ته یې وویل: «که مو امر او اجازه وي؛ نو زه به یوه ډېره ښه ښځه تاسې ته راوړم، چې دغه هلک د هغې تې واخلي، یا هغه داسې دارو او درمان وکړي چې دغه هلک څه شی وخوري، او له لوږې څخه ورته څه زیان او

ضرر ونه رسيږي، او په ښه شان سره يې وروزي، او پالنه يې وکړي، پرې حکم وشو چې هله ژر شه! او ژر يې راوله! دا لاره او د موسی عليه السلام مور يې ورته راوسته، او هغه يې په الله او بسم الله سره خپل تي ته واچاوه، او ده د هغې تي واخيست، او په غږ کهار سره يې په تي رودلو باندې شروع وکړه، د فرعون په کور کې ډېره خوښي او خوشالي پيدا شوه، او ټول د دغه هلک د موندلو څخه په خپلو کاليو (جامو) کې نه ځايېدل، د موسی عليه السلام مور وويل چې: زه دلته نشم پاتې کېدی، که ماته اجازه راکړه شي چې دغه هلک له خپله ځانه سره کور ته يوسم، او په پوره حفاظت او اهتمام سره يې روزنه او پالنه وکړم، بالاخر د فرعون له طرفه د دايمي په توګه د دغه هلک په تربيت مأموره شوه، او دی يې بېرته خپل کور ته راوست، او د پاچاهۍ په اعزاز او اکرام سره د ده په تربيت باندې يې لاس پورې کړ.

وَقَتَلْتَ نَفْسًا فَبَجَّيْنِكَ مِنَ الْغَمِّ

او مړ کړی وو تا يو سړی، پس نجات مو در کړ تاته له غمه (د قصاص او عقاب).

تفسير: دغه پورته قصه د القصص په سورت کې راځي، خلاصه يې دا چې د ځلميتوب په وخت کې د موسی عليه السلام له لاسه يو قبطي وژلی شوی وو، موسی عليه السلام وويرېد چې د ده په قصاص کې هم په دنيا او هم په عقبي کې زه مأخوذ کېږم، نو پاک الله ده ته له دغو دواړو اقسامو پرېشانيو څخه نجات ورکړ، د اخروي پرېشاني څخه په دې ډول چې د توبې توفيق يې وروباښه چې قبوله هم شوه، او له دنيوي څخه په دې ډول چې موسی عليه السلام يې له مصر وويست، او مدين ته يې ورساوه، چې پوره قصه يې په بل ځای کې راځي.

وَقَتَلْتَ نَفْسًا فَبَجَّيْنَكَ

او ومړې ازمويلې ته (په قسماقسم) ازموينو سره.

تفسير: يعنې ستا امتحان د الله تعالی له طرفه په څو څو ځايونو کې واخيست شو، او ته په کې بريالی (کامياب) ثابت شوې.

فَلَبِثْتَ سِنِينَ فِي أَهْلِ مَدْيَنَ ثُمَّ جِئْتَ عَلَى قَدَرٍ يُّوسَىٰ ۝

پس واوسېدی ته څو کاله په اهل د مدين کې بيا راغلې ته (اوس دلته) پر هغه وخت مقرر شوي (د عمر چې ما اندازه کړی وو، او د رسالت لایق دی)، ای موسی !

وَأَصْطَنَعْتُكَ لِنَفْسِي ۝

او جوړ کړی (غوره کړی) يې ماته لپاره د ځان خپل (په رسالت).

تفسير: يعنې د خپلې وحې او رسالت لپاره يې تيار، او په خپلو خواصو او مقربينو کې يې داخل کړې، او څرنگه يې چې اراده وه؛ ستا روزنه (پالنه) يې وفرمايله.

إِذْ هَبَّ أَنْتَ وَأَخُوكَ بِالْبَيِّنَاتِ وَالَتَيْنِ فِي ذِكْرِي ۝

لاږ شه ته (ای موسی) او ورور د تا په معجزو ځما سره، او سستي مه کوئ په یاد ځما کې.

تفسير: يعنې د هغه کار لپاره چې ته جوړ کړی شوی يې؛ اوس يې وخت راغلی دی، چې ته له خپل ورور هارون عليه السلام سره د هغه لپاره ولاړ او تيار شئ! او هغه دلائل او معجزات چې تاسې ته درکړی شوی دی؛ د ضرورت

په وخت کې يې ظاهر کړې، کله چې موسى عليه السلام پخوا له دې نه د دعاء کولو په وخت کې ويلي وو: ﴿لِيُصِيبَكَ كَثِيرٌ﴾ ۱۰۰۰ ﴿وَنَذْرُكَ كَثِيرٌ﴾ نو ځکه يې دلته په ﴿وَلَا تَنْيَا فِي ذِكْرِي﴾ په ويلو سره د هغه تذکره وفرمايله، يعنې د الله تعالى د نامه په تبليغ کې په پوره تياري او فعاليت سره کار وکړئ! او تمامو احوالو او اوقاتو کې عموماً او د دعوت او تبليغ په وخت کې خصوصاً پاک الله په کثرت سره يادوئ! چې دغه ذکر الله د اهل الله لپاره د بري او کاميابۍ لويه وسيله او د دښمن په مقابل کې مهمه وسله ده.

إِذْ هَبَّ إِلَىٰ فِرْعَوْنَ إِنَّهُ طَغَىٰ ۝

لاړ شئ (تاسې دواړه) فرعون ته، بېشکه چې دی باغي شوی دی په دعوی د الوهيت سره.

فَقُولَا لَهُ قَوْلًا لَّيِّنًا لَّعَلَّهُ يَتَذَكَّرُ أَوْ يَخْشَىٰ ۝

پس ووايئ ده ته خبره پسته ښايږي چې دی پند واخلي (که ستا رسالت ورته محقق شي) يا وويرېږي (له الله که متوهم شي).

تفسير: يعنې د دعوت او تبليغ او وعظ او نصيحت په وخت کې پستي، آسانه، رقت راوړنکې خبرې وکړه، اگر که دده د تمرّد او طغيان لامله د قبول هيله او اميد نشته، خو بيا هم تاسې داسې خيال وکړئ! ممکن دی چې هغه له فکره او غور څخه کار واخلي، او دغه پند او نصائح پرې اثر وغورځوي، يا د الله تعالى د جلال او جبروت د بيان اورېدلو څخه وويرېږي، او د طاعت او انابت په لوري متمائل شي، او په خبرو او اترو کې ډېره نرمي وکړي، له دې توصيې څخه د دعوت او مبلغينو لپاره ډېر لوی دستور العمل په لاس راځي، لکه چې په قرآن کې داسې صاف ارشاد شوی دی: ﴿ادْعُ إِلَى سَبِيلِ رَبِّكَ بِالْحُكْمَةِ وَالْمَوْعِظَةِ الْحَسَنَةِ وَجَادِلْهُمْ بِالَّتِي هِيَ أَحْسَنُ﴾ (۱۴) جزء د النحل سورت (۱۲۵) آيت (۱۶) رکوع.

قَالَا رَبَّنَا إِنَّا نَخَافُ أَنْ يُفْرَطَ عَلَيْنَا أَوْ أَنْ يَطْغَىٰ ۝

وويل (دواړو وروڼو) اې ربه ځمونږ! بېشکه مونږ ويريږو چې تلوار به وکړي پر مونږ (په عقوبت سره)، يا به لا نافرمان شي (چې ستا په نسبت به بدې خبرې وکړي).

قَالَ لَمَّا قَاآئِنِي مَعَكُمْ أَسْمِعُوا أَرْيٰ ۝

وفرمايل (الله) مه وويرېږئ (تاسې دواړه)، بېشکه زه له تاسې سره يم (په معاونت او نصرت)، اورم او وينم (په ښه شان سره ستاسې اقوال او افعال هم).

تفسير: يعنې هغه خبرې چې ستاسې او د ده په منځ کې كيږي، يا هغه معاملات چې در وړاندې كيږي؛ هغه ګرد زه اورم او وينم يې، زه هيڅ له ستاسې نه يم جلا، او تل ځما نصرت او حمايت له تاسې سره دی، خوف او وېره هيڅ مورد نه لري، او نه ښايي چې تاسې په دغه فکر کې واوسئ.

فَأْتِيَهُ قَوْلًا إِنَّا رَسُولُ رَبِّكَ فَأَرْسِلْ مَعَنَا بَنِي إِسْرَءِيلَ وَلَا نُعَذِّبْهُمْ

پس ورشئ (تاسې دواړه) ده ته پس ووايئ چې بېشکه مونږ يو رسولان د رب ستا، نو ولېږه له مونږ سره بني اسرائيل، او مه په عذابو دوی (په سختو سختو تکاليفو سره).

تفسير: په دغه کې د درې شيانو په طرف دعوت ورکړی شوی دی:

(۱): د فرعون او د نورو مخلوقاتو کوم رب شته چې رسول يې رالېږلی دی.

(۲): مونږ دواړه د هغه رسولان یو، لهذا ځمونږ اطاعت او د رب العزت عبادت ښايي چې وکړی شي، ګواکې په دغې جملې سره د ايمان د اصل په لوري دعوت ورکړی شوی دی، همدغه يې په «والنازعات» (دېرشم ۳۰ جزء کې) داسې اداء کړی دی: ﴿فَقُلْ هَلْ لَكُمْ اِلٰى اَنْ تَزُلَّ﴾ «وَأَهْدِيَكُمْ اِلٰى رَبِّكُمْ فَتَخْتَضُوا»

(۳): هغه شی دی چې د هغه ضرورت په هغه خاص وخت کې واقع شو، يعنې د بني اسرائيلو نجات د فرعونيانو د ذلت او رقت راوړونکې غلامی څخه، مطلب يې دا دی چې: پر دغې شريفې او نجيب الاصلې کورنۍ ظلم او ستم مه کوئ! او د دغه ډېر ذليل او حقير مريتبو په يې ازاد او خپلواک کړئ، او له مونږ سره يې پرېږدئ چې هر چېرې مو چې زړه غواړي لاړ شو، او په ازادۍ سره شپې او ورځې تېرې کړو.

قَدْ جِئْنَاكَ يَا إِلَهَ مِنْ رَبِّكَ

په تحقيق راغلي یو مونږ تا ته سره له معجزې له جانبې د رب ستا.

تفسير: يعنې ځمونږ دغه د رسالت دعوی يې دليله نه ده، بلکه پر خپل صداقت د الله تعالی د قدرت معجزې او دلائل هم راسره شته.

وَالسَّلَامُ عَلَى مَنِ اتَّبَعَ الْهُدَى ۝ اِنَّا قَدْ اَوْحٰى الْاِلٰهَ اَنَّ الْعَذَابَ عَلَى مَنْ كَذَّبَ وَتَوَلٰى ۝

او سلامتي ده (له عذابه) په هغه چا چې متابعت وکړي د سمې صافې لارې. بېشکه مونږ چې یو په تحقيق وحی کړی شوې ده مونږ ته چې بېشکه عذاب په هغه چا دې چې تکذیب کوي (د رسولانو) او مخ ګرځوي (له اسلامه).

تفسير: يعنې هر څوک چې ځمونږ خبره ومني، او پر سمه صافه لاره لاړ شي؛ نو د هغه لپاره د دواړو دارينو سعادت او سلامت ور په برخه کېږي، او هر څوک چې تکذیب او اعراض کوي؛ نو د هغه لپاره عذاب يقيني دی، اعم له دې نه چې يواځې اخروي عذاب وي، يا په دنيا کې هم ورته ورسېږي، ښايي چې اوس تاسې د خپل آخرت په فکر کې شئ، او هره لاره مو چې خوښه وي؛ هم هغه ځان ته غوره کړئ.

کله چې راغلل دوی فرعون ته، او د رب العالمين پيغام يې ورساوه؟

قَالَ فَمَنْ رَّبُّكُمْ يَا مُوسٰى ۝

نو وويل (فرعون) پس څوک دی رب ستاسې ای موسی؟

قَالَ رَبُّنَا الَّذِي اَعْطٰى كُلَّ شَيْءٍ خَلْقَهُ ثُمَّ هَدٰى ۝

وويل موسی: رب ځمونږ هغه ذات دی چې ورکړی يې دی هر څيز ته (له مخلوقاتو) صورت شکل دده (موافق د کماله د ده سره)، بيا يې لاره هم ورښوولې ده.

تفسير: يعنې هر شي ته يې سم د هغه له استعداد سره شکل، صورت، قوې، خواص او نور عنايت فرمايلي دي، او د حکمت له کمال يې هم هغسې جوړ کړی دی چې هغه لره لازم وو، بيا په مخلوقاتو کې د هر يو د وجود او بقاء لپاره

هغه سامان چې ضرورت وو؛ هغه يې ورمهيا کړې دی، او هر خيز ته يې له خپل مادي ساخت او روحاني قوتونو او خارجي سامانونو څخه د کار اخيستلو لاره ورسوولې ده، بيا داسې يو ټينګ نظام يې رابښوولی دی، مونږ ته يې هم هدايت راکړی دی، چې د دغو مصنوعاتو له وجوده د صانع پر وجود څرنگه استدلال وکړو، فلله الحمد والمنة.

قَالَ فَاَبَا الْقُرُونِ الْاُولَى ۝ قَالَ عَلِمَهَا عِنْدَ رَبِّي فِي كِتَابٍ لَا يَضِلُّ رَبِّي وَلَا يَنْسَى ۝

وويل (فرعون): پس څه وو (حال) د خلقو پخوانيو؟ وويل (موسی): چې علم د هغوی په نزد د رب څما دی په کتاب (لوح محفوظ) کې (ليکلي دي)، چې نه يې ورک کوي رب څما او نه يې هېروي (هېڅ خيز).

تفسير: يعنې «که د الله تعالى پر وجود باندې داسې روښان دلائل قائم شوي دي، او د هغه په طرف چې ته دعوت ورکوي حق دی؛ نو د تېرو اقوامو په متعلق څه بيان کړه، چې آخر له دوی څنې ډېر کسان سره د داسې واضحو او روښانو دلائلو له موجوديته ولې يې له حق څخه غاړه وغړوله، او قبول يې نه کړ؟ آيا پر هغو ګردو باندې يې عذاب نازل کړ او تباه شول؟ که نه بې يې نو د ګردو اقوامو تفصيلي حالات ښايي تاته خامخا معلوم وي»، دغه ګرد لا يعنې او لرې له مقصده خبرو باندې ځکه د فرعون خوله وسپړېده چې د موسی عليه السلام د هدايت مضامين په داسې فضولو او چټي خبرو سره مخلوط کړي، موسی عليه السلام وفرمايل چې: انبياوو ته د ګردو شيانو تفصيلي علم لرل ضروري نه دي، د هر قوم د تفصيلي حالاتو څخه اطلاع او علم يواځې د الله تعالى کار دی، چې د ځينو مخفي مصالحو په بناء هغه يې په کتاب (لوح محفوظ) کې هم ليکلی دی، د الله تعالى د محيط علم څخه يو شی نه ابتداء غائب کېدی شي او نه په علم کې راغلی خيز د يوې شېبې لپاره هم هېرېدی شي، پر هغه د هر قوم د اعمالو په هر وخت کې چې کړي يې وي؛ د هغو ګردو د يوې يوې ذرې ليکلې شوې حساب شته، چې په هر يوه لازمو اوقاتو کې يې ښکارولی شي.

الَّذِي جَعَلَ لَكُمُ الْاَرْضَ مَهْدًا وَسَلَكَ لَكُمْ فِيهَا سُبُلًا وَأَنْزَلَ مِنَ السَّمَاءِ مَاءً فَأَخْرَجْنَا بِهِ اَزْوَاجًا مِّنْ نَّبَاتٍ شَتَّى ۝

هغه الله چې ګرځولې يې ده تاسې ته ځمکه فرش (غوړېدلې) او روانې کړې يې دي تاسې ته په دې کې لارې، او نازلې کړې يې دي (له طرفه) د اسمانه اوبه؛ پس راوباسو مونږ په دې (اوبو) سره هر هر قسم له ګياو (شنيلو) څخه رنګ په رنګ.

تفسير: يعنې د اوبو، سيندونو، او غرونو له منځه يې پر ځمکه لارې جوړې کړي، او له يوه ځايه بل ځای ته يې بيولې او ښلولې دي، چې پر هغو له ورتګه له يوه ملکه بل ملک ته رسېدی شي، او د اوبو په ذريعه الله تعالى راز راز شنيلو، ترکودۍ (نباتات) مېوې، دانې، غلې اونور يې پيدا کړي دي.

كُلُوا وَارْعَوْا اَنْعَامَكُمْ اِنَّ فِي ذٰلِكَ لَآيَاتٍ لِّلَّذِي لَا يُولٰٓئِي النَّهْيُ ۝

وخورئ تاسې ترې او څروئ (په کې) چارپايان خپل، بېشکه په دې (مذکورو شيانو کې) خامخا (د قدرت ډېر) دلائل دي لپاره د خاوندانو د عقل.

تفسير: يعنې ښې او عمدۀ غذاوې تاسې خورئ، او هغه شيان چې ستاسې نه پکارېږي؛ هغه پر خپلو چارپايانو خورئ، چې د هغوی په محنت او زيار (کوښښ) ايستلو سره علی الاکثر دغه پيداوار حاصلېږي.

مِنْهَا خَلَقْنَاكُمْ وَفِيهَا نُعِيدُكُمْ وَمِنْهَا نُخْرِجُكُمْ تَارَةً أُخْرَى ۝۵۹

(خاص) له دې (ځمکې څخه) پیدا کړي یې مونږ تاسې، او په همدې ځمکې کې ننه باسو تاسې، او له دې (ځمکې) څخه راباسو تاسې بل کړت (دویم ځلي په بعث بعد الموت سره).

تفسیر: د گردو پلار آدم علیه السلام له خاورو څخه پیدا کړی شوی دی، بیا په هغو اغذیه وو (خوراکو) سره چې د انسان د بدن روزنه (تربیت) کيږي؛ هغه هم له خاورو څخه وځي، وروسته له مرګه هم په عمومي ډول گرد انسانان وړاندې یا وروسته له خاورو سره ګډيږي، همداسې د قیامت په وخت کې همدغه اجزاء چې له خاورو سره ګډ شوي وي؛ بیا سره ټولېږي او بیا له سره پیدا کيږي، او هغه مړي چې په قبرونو کې خښ وي؛ بیا ژوندي ترې راپورته کيږي.

وَلَقَدْ آتَيْنَاهُ الْآيَاتَ كُلَّهَا فَكَذَّبَ وَأَبَى ۝۶۰

او خامخا په تحقیق ورنښولې (ورپېژندلې) وې مونږ دغه (فرعون ته) معجزې (د قدرت خپلې) ټولې، نو تکذیب یې وکړ (د معجزو) او منع یې راوړه (له ایمانه په هغو باندې).

قَالَ أَجِئْتَنَا بِالْحَقِّ وَأَرْضُنَا بِسِحْرِكَ مُوسَى ۝۶۱

وویل (فرعون) آیا راغلی یې ته مونږ ته لپاره د دې چې وباسې مونږ له ځمکې ځمونږ په سحر خپل ای موسی؟.

تفسیر: دغه خبره یې خپل قوم قبطیانو ته ځکه وویل؛ څو هغوی ته د موسی علیه السلام په مقابل کې نفرت او اشتعال ورکړي، یعنې د موسی علیه السلام غرض او مقصد دا دی چې د جادو په زور مونږ د دې ملک څخه وشړي، او د کوډګرۍ په داسې نندارې د عوامو جمیعت له خپله ځانه سره ملګري کړي، او په دغه چل د قبطیانو پر گردو املاکو او اموالو قابض شي.

فَلَنَأْتِيَنَّكَ بِسِحْرٍ مِّثْلِهِ فَاجْعَلْ بَيْنَنَا وَبَيْنَكَ مَوْعِدًا لَا نُخْلِفُهُ نَحْنُ وَلَا أَنْتَ مَكَانًا سَوًى ۝۶۲

پس خامخا رابه وړو تاته سحر پشان د دې سحر، پس مقرر کړه په منځ ځمونږ او په منځ د تا کې یوه وعده چې نه به کوو مخالفت له هغه مونږ او نه ته، (او وګرځوه ځای د وعدې) یو ځای هوار (متوسط په منځ د طرفینو کې).

تفسیر: یعنې ته پخپله په دغه اراده کې له سره نشې کامیابېدی، له مونږ سره ډېر لوی لوی کوډګران شته، ښه خو به دا وي چې ته له هغوی سره مقابله وکړې، پس په هره ورځ او هر ځای کې چې ته له هغوی سره مقابله کول غواړې؛ د هغه د تعیین اختیار تاته درکړی کيږي، او دا ضروري ده هر هغه وخت چې معین کيږي؛ ښايي چې له هغه څخه هیڅوک ځان ونه کاږي، او داسې ځای دې وټاکل شي، چې هلته د دواړو طرفینو لپاره یو شان سهولت حاصل وي، او په منځ کې واقع وي، او په کېناستلو کې د راغي او رعایا او حاکم او محکوم او د وړوګي او د لوی هیڅ فرق او توپیر سره نه وي، او هره یوه ډله په ډېره آزادۍ او خپلواکۍ سره د خپل قوت او قدرت مظاهره په کې وکړي شي، او میدان هم خلاص، ارت، صاف او هوار وي، څو ګرد کتونکي هر شی بې تکلفه ولیدی شي، او ټول مشاهدات په ښه ډول سره وکړي شي.

قَالَ مَوْعِدُكُمْ يَوْمَ الزَّيْنَةِ وَأَنْ يُخْشِرَ النَّاسُ ضُحًى ۝۵۱

وویل (موسی) وخت د وعدې د تاسې ورځ د جشن (د قبطیانو) ده، او دا چې راتول به کړل شي خلق په وخت د خابست کې.

تفسیر: یعنې د انبیاوو په کارونو کې له سره هېڅ یو تلبیس او تلمیع نه وي، د دوی ګرد معاملات ښکاره، واضح او صاف وي، موسی علیه السلام وفرمایل: «ښه په هم هغه ورځ کې چې تاسې لویه مېله او رسمي جشن کوئ؛ په هم هغه ورځ کې څه وخت چې لمر ښه پورته راشي، نو دغه د مقابلې نمایش (ښودنه) هم شروع شي، یعنې په دغه مېله کې په هر ځای او هر وخت چې ډېر خلق سره راتول شوي وي، په رڼا ورځ کې دې دغه مقابله وکړله شي، څو کتونکي ډېر زیات وي، او د ورځې په رڼا کې هر څوک هر شی په ښه شان سره وګوري، او هېڅ یوه اشتباه په منځ کې واقع نشي».

فَتَوَلَّى فِرْعَوْنُ فَجَمَعَ كَيْدَهُ ثُمَّ أَتَى ۝۵۲

پس مخ وګرځاوه (خپلو مشرانو ته) فرعون پس راتول یې کړل (اسباب آلات) د مکر فرېب خپل بیا راغی (موعد ته سره له جادوګرانو او اتباعو خپلو).

تفسیر: د دغې خبرې د غوټه کولو څخه وروسته فرعون له مجلس څخه پاڅېد، او د کوچګرانو د ټولولو په ترتیباتو یې لاس پورې کړ، په هم هغه ټاکلي وخت د مقابلې په میدان کې په داسې حال حاضر شو، چې د کوچګرانو یو لوی فوج له ده سره وو، له دوی سره د انعاماتو او اکرامونو لویې وعدې هم کړې شوې وې، او دوی ګرد په دې باندې ګمارلي شوي وو، چې په هر ډول سره چې کیږي، ښایي چې موسی علیه السلام ته ماتې ورکړي، ګواکې دوی د حق او حقانیت د مغلوبولو په فکر کې وو.

قَالَ لَهُمُ مُوسَىٰ وَاَلْفَرُّوْا عَلٰی اللّٰهِ كَذٰبًا فَيَسْجُدْكُمْ بِعَذَابٍ وَّ قَدْ خَابَ مِنْ اَفْتَرٰی ۝۵۳

وویل دغو (ساحرانو) ته موسی: (نازل دې کړي الله پر تاسې) هلاکت د تاسې، مه ترې پر الله باندې دروغ؛ پس هلاک به کړي تاسې په عذاب سره، او په تحقیق خراب او ناامیده شو هر هغه څوک چې دروغ یې وتړل (پر الله).

تفسیر: معلومېږي چې په دغه مجمع کې موسی علیه السلام هر یوه ساحر ته د ده له حاله سره سم پند او نصیحت فرمایلی وو، کله چې کوچګران د حق په مقابله په جادو سره کوونکي وو، نو هغوی ته یې تنبیه ورکوله چې ګورئ! په لوی لاس خپل ځانونه هلاکت کې مه اچوئ! الله تعالی د قدرت ښې او معجزې او د انبیاوو علیهم السلام معجزو ته سحر ویل، او بې حقیقه شیان د ثابت شویو شیانو او حقائقو په مقابله کې وړاندې کول ګواکې پر پاک الله دروغ تړل دي، اما د دروغ تړونکو خاتمه او انجام له سره ښه نه دی، بلکه اندېښنه شته چې پر داسې خلقو اسماني آفت نازل شي، او د دوی بېخ او بکر وباسي، او بنیاد او اساس یې وروړان کړي.

فَتَنَّا عَمَّهُمْ بَيْنَهُمْ وَأَسْرَوْا النَّجْوٰی ۝۵۴

پس سره جګړه وکړه دغو (ساحرانو) په کار خپل پخپلو منځونو کې، او پټ یې وساته دغه راز (په منځ خپل کې).

تفسیر: د موسی علیه السلام له دغې موعظې او تبلیغ څخه د کوډګرانو په جرګه کې سخته وېره او اندېښنه وړپېدا شوه، او پخپلو منځونو کې یې په جګړو او مناقشو لاس پورې کړ، بالاخر وروسته له ډېرو مناظرو، مخالفتونو او مناظرو د فرعون له اثره متاثر شول، او هغه خبرې او اترې یې وکړې چې وروسته راځي:

قَالُوا اِنْ هٰذِهِ لَسِحْرُنْ يُرِيْدُنْ اَنْ يُخْرِجَكُم مِّنْ اَرْضِكُمْ بِسِحْرِهٖمَا وَيَذْهَبَا بِطَرِيقَتِكُمُ الْمُثْلٰى ۝

وویل (جادوګرانو) دا دواړه خامخا ساحران دي اراده لري دوی دواړه چې وباسي تاسې له ځمکې (ملک) د تاسې په سحر خپل سره، او بوځي (محو کړي دوی دغه) لاره (د دین) د تاسې چې ډېره غوره ده.

تفسیر: یعنې چې له پخوا راهیسې ستاسې کوم دین او رسوم جریان لري، هغه له منځه لرې کړي، او خپل دین هم رائج کړي، چې د هغه په زور په دغه ملک کې ستاسې عزت، پت، ګټه او شته، همدغه دواړه وروڼه غواړي چې له تاسې څخه وشکوي، او یواځې همدا دواړه پرې قابضان شي.

فَاجْمِعُوا كَيْدَكُمْ ثُمَّ اُتُوا صَفًّا وَاَقْلَمَ الْيَوْمَ مَنِ اسْتَعْلٰى ۝

پس راجمع کړئ تاسې (اسباب د سحر او) مکر خپل، بیا راشئ میدان د معارضې ته صف صف، او په تحقیق بریالی شونن ورځ هغه څوک چې غالب شو.

تفسیر: یعنې د موقع اهمیت وپېژنئ! وقت له لاسه مه باسئ! په پوره همت او قوت سره ګرد یو ځای شئ! او د دوی د پرې کولو تدبیر وکړئ! او دفتراً داسې حمله پرې وروړئ! چې په یو وار کې د دوی قدمونه وښویږي او وپرځیږي، چې د نن ورځې جګړه فیصله کوونکې جرګه ده، د نن ورځې بری دائمی کامیابي او د تل بری دی، هر هغه فریق چې نن غالب او بریالی شي؛ نو هغه د همېشه لپاره منصور او مفلح ګڼلې کیږي.

قَالُوا يٰمُوسٰى اِمَّا اَنْ تُلْقٰى وَاِمَّا اَنْ تَكُوْنَ اَوَّلَ مَنْ اَلْقٰى ۝ قَالَ بَلْ اَلْقُوا فَاِذَا جِبَالُهُمْ وَعِصِيُّهُمْ يُخَيَّلُ اِلَيْهِمْ مِنْ سِحْرِهِمْ اَنَّهَُا سَعٰى ۝

وویل (کوډګرانو) ای موسی! یا به ته غورځوي (اول همسا خپله) او یا به شو مونږ اول د هغه چا چې غورځوي (همسا خپله). وویل (موسی) بلکه وغورځوئ تاسې پومبې! (نو واچول ساحرانو اسباب د سحر خپل)، پس ناڅاپه (دغه وخت) هغه پرې د دوی او همساګانې د دوی په خیال کې راوستې کېدې دغه (موسی ته) له وجه د سحر د دغه (ساحرانو) داسې چې بېشکه دغه (ماران دي چې) منډې وهي (او ځغلي).

تفسیر: موسی علیه السلام په ډېرې بې پروایۍ سره جواب ورکړ، چې نه پومبې تاسې خپلې نندارې راوښئ، او خپلې چارې مو راښکاره کړئ! خو د باطل د زور ازمویلو څخه وروسته د حق غلبه په پوره ډول سره درښکاره شي، دغه قصه د الأعراف سورت په (۱۲) رکوع کې پخوا له دې نه هم لیکلې شوې ده، هلته دې ولوسته شي.

فَاَوْجَسَ فِيْ نَفْسِهٖ خِيفَةً مُّوسٰى ۝

بیا وموندله (موسی) په نفس خپل کې وېره (چې خلق به د سحر او معجزې فرق ونشي کړی او ګمراه به پاتې شي).

تفسير: يعنې د كوډگړانو د دغې چارې د ليدلو څخه ناپوهان تېر نه وځي، او د سحر (كوډو) او د معجزې په منځ كې به سره فرق ونه كړي شي، نو په دغه صورت كې به د حق غلبه نه واضح كيږي، د خوف دغه مطلب د وروستني جواب څخه څرگنديږي.

قُلْنَا لَمَخْتُ إِنَّكَ أَنْتَ الْأَعْلَى

ومو ويل (موسی ته) مه ویر پرېه! بېشكه ته چې یې همدا ته یې ډېر غالب.

تفسير: يعنې وېره له خپل زړه څخه وباسه! او دغسې وسوسې ته په خپل زړه كې ځای مه وركوه! الله تعالى خامخا حق ته بری او غلبه وركوي، او تل یې په ارتقاء او اعتلاء كې ساتي.

وَأَلْقِ مَا فِي يَمِينِكَ تَلْقَفْ مَا صَنَعُوا

او وغورځوه هغه شی چې ښي لاس د تا كې دی، چې له حلق څخه ښكته تېر كړي هغه شيان چې دوی جوړ كړي دي.

تفسير: يعنې خپله همسا په ځمكه وغورځوه! چې د دوی دغه ګردې كوډې او پلمې يوه نمرې او ګوله كړي، او ميدان د دوی له وجوده پاك شي.

إِنَّمَا صَنَعُوا كَيْدٌ سِحْرٌ وَلَا يُفْلِحُ السَّاحِرُ حَيْثُ أَتَى

بېشكه هغه شی چې جوړ كړی دی دوی (او ميدان د مقابلې ته یې حاضر كړی دی) مګر د ساحر دی، او بری نه مومي ساحر (كوډګر) هر چېرته چې راشي (او وي).

تفسير: يعنې د كوډگړانو كوډې، سحر، جادو او نورې پلمې (تدبيرونه) چې څومره دي، او تر هرې اندازې پورې چې ورسېږي، د حق په مقابله كې له سره بری نشي موندلی، او نه پخپله كوډګر چېرې فلاح موندلی شي، نو ځكه په حديث كې د كوډګر د قتل حكم وركړی شوی دی.

فَأَلْقِ السَّحْرَةَ سَجْدًا قَالَ أَلَمْ أَتَا بِهٖ هَارُونَ وَمُوسَى

پس وغورځول شول كوډگړان (نسكور) په دغه حال كې چې سجده كوونكي وو (الله ته) (نو كوډگړانو) وويل: ايمان مو راوړی دی په رب د هارون او موسی.

تفسير: دغه كوډگړان چې ډېر فني سړي او د تخصص خاوندان وو، سمدلاسه وپوهېدل چې دغه له سره سحر نشي كېدی، او علی اليقين دغه له سحره د پاسه بل كوم حقيقت او كيفيت لري، نو في الحال د دوی زړونه د ايمان په رڼا سره روښان شول، او د پاك الله د عظمت او قدرت په مقابل كې سر په سجده ولوېدل، دغه قصه د «الأعراف» سورت په ۱۳ ركوع كې ليكلې شوی ده.

قَالَ أَمَنْتُمْ لَهُ قَبْلَ أَنْ أَدْنِ لَكُمْ أَنَّهُ لَكِبُ لَكُمْ الَّذِي عَلَيْكُمْ السَّحْرُ

وويل (فرعون) چې: ايمان راوړو تاسې په ده باندې پخوا له هغه چې اجازه دركړم زه تاسې ته، بېشكه دا موسی چې دی خامخا مشر د تاسې دی هغه چې ښوولی یې ده تاسې ته جادو.

تفسیر: یعنی بی ځما له اجازې او حکم صادرولو څخه تاسې ایمان راوړ، او ځما فیصلې ته مو له سره غوږ کېښود او منتظر نشوئ، نو معلوم شو چې تاسې او موسی علیه السلام پخپلو منځونو کې سره روغه او جوړښت سره کړی دی، او دغه مقابله مو داسې رابکاره شوه، لکه د زرگرانو جنګ چې په دغه سره غواړئ چې عوام الناس وغولوی، لکه چې د «الأعراف» په سورت کې هم مذکور شو.

فَلَا قُطْعَنَ أَيْدِيَكُمْ وَأَرْجُلُكُمْ مِنْ خِلَافٍ وَلَا وُصِّلَتْكُمْ فِي جُذُوعِ النَّخْلِ وَلِتَعْلَمُنَ أَيْنَا أَشَدُّ عَذَابًا وَأَبْقَى ①

نو اوس به پرې کړم زه خامخا لاسونه د تاسې، او پښې د تاسې تېروېر (یعنې ښی لاس او کپنه پښه - یا کین لاس او ښی پښه)، او خامخا ځوړند به کړم هر ورو تاسې په تنو د خرماوو کې، خو ستاسې د حال د لیدلو څخه گړدو ته پند او عبرت حاصل شي، او خامخا معلوم به کړئ تاسې هر ورو چې کوم یو له مونږ نه ډېر سخت دی له جهته د عذاب، او ډېر پاتې کېدونکی دی (زه که موسی؟).

تفسیر: یعنی تاسې پخپل دغه ایمان راوړلو سره داسې راڅرګندوئ چې همدا مونږه منجي یو او نور گړد خلق به په ابدي عذاب کې اخته او مبتلا کېږي، نو اوس به در معلوم شي چې د چا عذاب زیات سخت دی، او تر زیات وخت پورې پاتې کېدونکی دی.

قَالُوا لَنْ نُؤْثِرَكَ عَلَىٰ مَا جَاءَنَا مِنَ الْبَيِّنَاتِ وَالَّذِي فَطَرَنَا فَاقْضِ مَا أَنْتَ قَاضٍ إِنَّمَا تَقْضِي هَذِهِ الْحَيَاةَ الدُّنْيَا ② إِنَّا أَمْثَرُ مِنْكَ لِيُغْفَرَ لَكَ خَطِيئَتَا وَمَا أَكْرَهْتَنَا عَلَيْهِنَّ مِنَ السِّحْرِ وَاللَّهِ خَيْرٌ وَأَبْقَى ③

وویل (کوډگرانو) چې له سره به غوره نه کړو تا په هغه چې راغلی دی مونږ ته له ښکاره وو معجزو، او له هغه (الله) چې پیدا کړي یې یو مونږ، پس وکړه ته هغه کار چې ته یې کوونکی یې، بېشکه همدا خبره ده چې حکم به ورکړې ته په دې ژوندون لږ خسیس (په قتل او نورو تعزیراتو). بېشکه مونږ ایمان راوړی دی په رب خپل، چې وښيي مونږ ته گناهونه ځمونږ، او هغه چې تا مجبوره کړي یو مونږ په هغه شي باندې له سحره (په مقابل د معجزې کې)، او الله خیر غوره دی (له جهته د جزاء ورکولو له تانه) او ډېر باقي پاتې کېدونکی دی (عذاب د ده).

تفسیر: یعنی مونږ داسې صاف حقاني دلائل ستا له خاطره نشو پرېښودی، او د خپل حقیقي خالق د خوښۍ په مقابل کې ستا هیڅ پروا نشو کولی، اوس هر څه چې ستا له لاسه کېدی شي؛ ویې کړه، ستا خو هم دغومره زور رسیږي چې ځمونږ دغه فاني دنيوي ژوندون ختم کړي، ځمونږ ارزو او تمنا همدا ده چې ځمونږ مالک او مولی له مونږه خوښ او رضاء شي، او ځمونږ ټول گناهونه خصوصاً همدغه گناه چې ستا د حکومت له خوفه بالجبر ځمونږ له لاسه صادره شوي ده، «یعنې چې د حق مقابله مو له جادو سره کړې ده»؛ معاف وفرمایي.

إِنَّهُ مِنْ يَأْتِ رَبِّهِ مُجِرِّمًا فَإِنْ لَهُ جَهَنَّمُ لَا يَمُوتُ فِيهَا وَلَا يَحْيَى ④

بېشکه شان دا دی هر څوک چې راشي رب خپل ته کافر (په عقبی کې)؛ پس بېشکه شته ده ته جهنم دوزخ چې نه به مري په دې دوزخ کې، او نه به ژوندون کوي (د ژوندون په څېر).

تفسیر: یعنی انسان لره پکار دي چې اول د آخرت په فکر کې اوسي، او داسې دې ونه کړي چې د مخلوق په اطاعت کې د خالق معصیت وکړي، ځکه چې د داسې مجرمانو د هستوګنې ځای ډېر بد ځای دی، چې له هغه څخه نجات او ژغورنه (بچ کېدنه) په هیڅ یوه صورت سره ممکنه نه ده.

وَمَنْ يَأْتِهِ مُؤْمِنًا قَدْ عَمِلَ الصَّالِحَاتِ فَأُولَٰئِكَ لَهُمُ الدَّرَجَاتُ الْعُلَى ۖ جُدَّتْ عَدْنٌ يَجْرِي مِنْ
تَحْتِهَا الْأَنْهَارُ خَالِدِينَ فِيهَا ۚ وَذَٰلِكَ جَزَاءُ مَنْ تَزَكَّى ۖ

او هر څوک چې راشي دغه (الله) ته (په قیامت کې) په دې حال کې چې مؤمن وي، چې په تحقیق کړي یې وي ښه (عملونه په دنیا کې)؛ پس دغه مؤمنان چې دي شته دوی ته مرتبې ډېرې او چټې. (چې هغه مرتبې) جنتونه دي د (تل) هستوګنې، چې بهیرې له لاندې (د مانیو او ونو) د دوی ویالې، همېشه به وي دوی په دغو (جنتونو) کې، او دغه (درجې او جنتونه) جزاء ده د هغه چا چې ځان یې پاک کړی وي (له خیرو د کفر او له ګناهونو).

وَلَقَدْ أَوْحَيْنَا إِلَىٰ مُوسَىٰ أَن أَسْرِ بِعِبَادِي فَاصْرَبْ لَهُمْ مَرِيقًا فِي الْبَحْرِ يَبَسًا لَا تَخَفُ دَرَكًا
وَلَا تُخَشَى ۖ فَاتَّبَعَهُمْ فِرْعَوْنُ يَجُنُّدُهُ فَعَشِيَهِمْ مِنَ اللَّيْلِ مَا غَشِيَهُمْ ۖ

او خامخا په تحقیق وحی کړې وه مونږ موسی ته داسې چې د شپې وباسه (له مصره) بندګان ځما (بني اسرائيل)، پس جوړه کړه دوی ته (په وهلو د همسا خپلې سره) لاره په بحر کې وچه، نه به ویرېږي ته په تعقیب (د فرعون له موندلو او نیولو) او نه ویرېږي (له ډوبېدلو). پس راغی په هغو (بني اسرائيلو) پسې (له وروسته) فرعون سره د لښکرو د ده؛ پس لاندې کړل دوی له بحر څخه هغه څیز چې لاندې یې کړل.

تفسیر: کله چې فرعونیانو په میداني مقابله کې ماتې وموندلې، او کوچګران مشرف بالایمان شول، او د بني اسرائيلو ثقل څه دروند شو، او موسی علیه السلام له کلو کلو راهیسې د الله تعالی باهره آیات وروښوول، او هر شان حجت یې په اتمام ورساوه، خو سره له هغه فرعون دغې خبرې ته تیار او آماده نشو چې حق ومني، یا بني اسرائيلو ته آزادي او خپلواکي ورکړي؛ دلته د الله تعالی داسې حکم پر موسی علیه السلام صادر شو، چې بني اسرائيل له خپله ځانه سره روان کړه! او د شپې له مخې له مصره هجرت وکړئ!؛ څو په دغه وسیله سره بني اسرائيل له مظلومیت او غلامۍ څخه نجات ومومي، په لاره کې به سمندر (د قلزم بحیره) حائل کیږي، لیکن تا غوندې د یو اولوالعزم نبي په لاره کې نه ښايي چې سمندر هم حائل شي، کله چې موسی علیه السلام له همدغه هدایت سره سم پر سمندر باندې خپله همسا ووهله، چې په هغه سره اوبه له سره تر بېخه پورې څیرې او دولس کوڅې شوې، او الله تعالی باد ته امر وکړ، چې سمدلاسه دغه ځمکه وچه کړه! لکه چې آنا فانا د سمندر بېخ وچه سمه صافه لاره شوه، او په دواړو اطرافو کې د سمندر اوبه لکه چې ډېر لوی لوی غرونه ولاړ وي: ﴿فَأَنفَلَقَ فَمَا كَانَ كَلٌّ لِّلرَّيِّ وَالظُّرِّ الْعَظِيمِ﴾ «پس څیرې شو بحر، پس وګرځېده هره ټوټه د اوبو لکه لوی غر»، نو بني اسرائيل پر دغه لاره بې له کومه تکلیف او مشقته تېر شو، وروسته فرعون سره له خپل عظیم الشان فرعوني لښکر د دوی د تعاقب او نیولو لپاره راغلل، او دغه وچه سمه صافه لاره یې لیدلې په بني اسرائيلو پسې هلته ننوتل، څه مهال (وخت) چې بني اسرائيل له سینده بیخي پورې وتل، او فرعون سره له خپله فرعوني لښکره د سیند منځ ته ورسېدل؛ الله تعالی سمندر ته امر ورکړ چې له دواړو خواوو اوبه سره یو ځای کړه! او فرعون سره له فرعونیانو په خپله غېږ کې ټینګ ونیسه!.

وَأَصْلُ فِرْعَوْنَ قَوْمَهُ وَمَاهِدَى ۖ

او ګمراه کړ فرعون قوم خپل او (ورته یې) ونه ښودله لاره سمه.

تفسیر: یعنی په ژبه سره خو یې ډېرې دعوی کولې چې: ﴿وَمَا أَهْدِيَكُمْ إِلَّا سَبِيلَ الرَّشَادِ﴾ لیکن ده خپل قوم ته څرنګه ښه لار وروښوده؟ بېشکه چې فرعون دغه مثال پر فرعونیانو ممثل کړ.

يٰۤاَيُّهَا اِسْرَآءِیْلَ قَدْ اٰجٰیْنٰکُمْ مِّنْ عَدُوِّکُمْ وَوَعَدْنَاکُمْ جَانِبَ الطُّورِ الْاَیْمَنِ وَنَزَّلْنَا عَلَیْکُمُ الْمَنَّٰنَ وَالسَّلٰوٰی ۝ کُلُوْا مِنْ طَیِّبٰتِ مَا رَزَقْنَاکُمْ وَلَا تَطْغَوْا فِیْهِ فِیَحِلَّ عَلَیْکُمْ غَضَبِیْ ۚ وَمَنْ یَّحِلَّلْ عَلَیْهِ غَضَبِیْ فَقَدْ هَوٰی ۝

(و فرمایله الله چې) ای بني اسرائيلو! په تحقيق نجات درکړي مونږ تاسې ته له دښمنه د تاسې، او وعده کړې ده مونږ له تاسې سره (په واسطه د موسی) جانب د طور (چې) ښی (جانب دی)، او نازل کړ مونږ پر تاسې من (ترنجبین) او سلوی (وریت کړي مړخان)، خورئ تاسې له طیبو (پاکیزه وو شیانو) هغه چې رزق روزي مونږ درکړې ده تاسې ته، او مه کوئ تجاوز په هغه (مرزوق کې په اسراف، اذخار، بخل او کفران سره)، پس واجب لازم راکوز به شي پر تاسې غضب قهر ځما، او هر څوک چې لازم واجب راکوز شي پر ده غضب ځما؛ پس په تحقيق سخت وغورځېد (په هاویه کې).

تفسیر: په دغه سره الله تعالی بني اسرائيلو ته پند ورکوي چې وگورئ مونږ پر تاسې باندې څرنګه احسانات او انعامات فرمایلي دي، د دغو احساناتو او انعاماتو په مقابل کې تاسې ته دغه لایق او مناسب وو، چې هغه حلال، طیب، لذیذ، خوندور او پاک شیان چې الله تعالی تاسې ته عنایت فرمایلي دي؛ د هغه استعمال په ډېر شوق او ذوق وکړئ! او په دغه معامله کې له حده مه تېرېږئ، لکه داسې چې ناشکري او اسراف وکړئ! یا په دغه فاني تنعماتو کې بیخي محو او ډوب شئ، او د الله تعالی واجبه حقوق اداء نه کړئ، یا دغه د الله تعالی درکړی شوی مال او دولت په مناهيو او معاصیو کې ولگوئ، یا هر چېرې او هر ځای کې چې د تعدیل، تأویل، مکر او فرېب څخه ممانعت کړی شوی دی؛ هلته په دغو تاویلاتو، مکر او فرېب پسې مه ګرځئ! الغرض د الله تعالی درکړي نعمتونه د طغیان او عصیان آله له سره مه ګرځوئ!.

وَإِنِّي لَغَفَّارٌ لِّمَن تَابَ وَآمَنَ وَعَمِلَ صَالِحًا ثُمَّ اهْتَدَى ۝

او خامخازه هرومرو ښه مغفرت کوونکی یم هغه چا ته چې توبه یې وويسته (له شرکه) او ایمان یې راوړ (په ټولو مؤمن به شیانو)، او نېک عمل یې وکړ، او بیا (په همدغه سمه صافه لار تر مرګه) مستقیم پاتې شو.

تفسیر: د مغضوبینو په مقابل کې دغه د مغفورینو بیان وشو، یعنی هومره چې لوی مجرم وي، که د زړه په صدق سره تائب شي، او د ایمان او صالح عمل لاره ځان ته غوره کړي، او پر همدغه د ایمان پر سمه صافه لاره تر مرګه پورې مستقیم پاتې شي؛ نو د الله تعالی په دربار کې د مغفرت او د رحمت هیڅ کمی او تقلیل نشته.

وَمَا آعَجَلَكَ عَنْ قَوْمِكَ يٰمُوسٰی ۝ قَالَ هُمْ اُولَآءِ عَلٰی اَشْرٰی وَعَجِلْتُ اِلَیْكَ رَبِّ لِتَرْضٰی ۝

او څه شي راګړندی کړې ته (چې پومبې راغلې) له قومه خپله ای موسی! وویل (موسی) دوی دغه دي (روان دي) راپسې وروسته ځما (اروان دي)، او جلتی مې وکړه تاته (په راتلو کې) ای ربه ځما لپاره د دې چې راضي شې ته (له مانه).

تفسير: موسى عليه السلام حسب الوعدة په ډېره مينه او اشتياق سره «طور» ته ورسېد، بنايي چې داسې حکم هم پرې شوی وي؛ چې د خپل قوم ځينې مشران او غټان هم له خپله ځانه سره راوله، او هغوی به ترې لږ څه وروسته پاتې شوي وي، او موسى عليه السلام به په ډېر شوق او ذوق سره مخ کې وړاندې تللی وي، نو الله تعالى وفرمايل: ای موسى! دومره گړندی ولې راغلې؟ او خپل قوم او ملگري دې ولې وروسته پرېښودل؟ عرض يې وکړ چې ای رب العالمينه! ستا د خوښۍ او رضاء لپاره ډېر ژر حاضر شوم، او قوم هم دومره له ما ځنې لرې نه دی، دغه دی راپسې راځي، کذا في التفاسير، ويحتمل غير ذلك، والله أعلم.

قَالَ فَإِنَّا فِدَا قَوْمِكَ مِنْ بَعْدِكَ وَأَصْلَهُمُ السَّامِرِيُّ ﴿٥٠﴾

و فرمايل (الله) پس بېشکه مونږ چې يو په تحقيق ومو ازمويه قوم د تا وروسته له (راتللو ستا)، او گمراه کړل دوی سامري (په عبادت د خسي سره).

تفسير: يعنې ته دلته راغلې، او ما ستا قوم په يو ډېر سخت امتحان کې غورځولی دی، چې د هغه سبب په عالم اسباب کې سامري گړځېدلی دی، ځکه چې د هغه په اضلال او اغواء سره بني اسرائيلو د موسى عليه السلام په غياب کې د خسي په عبادت لاس پورې کړ، چې د هغه قصه د «الأعراف» سورت په (۱۸) رکوع کې هم تېره شوې ده.

فَرَجَعَ مُوسَى إِلَى قَوْمِهِ غَضْبَانَ أَسِفًا قَالَ يَقَوْمِ آلَيْعِدُكُمْ رَبِّكُمْ وَعَدًّا حَسَنًا أَقْطَالَ عَلَيْكُمُ الْعَهْدُ أَمَرَدْتُكُمْ أَنِّي حِلٌّ عَلَيْكُمْ غَضَبٌ مِّنْ رَبِّكُمْ فَأَخْلَفْتُمُ مَّوْعِدِي ﴿٥١﴾

پس راوگرځېد موسى قوم خپل ته ډېر غضبناک خورا غمجن، وويل (موسی) ای قومه ځما! آیا وعده نه وه کړې له تاسې سره رب د تاسې وعده حسنه (نېکه ښه د ورکولو د تورات)؟، آیا پس اوږده شوه پر تاسې زمانه (د بيلتون ځما)؟، او که اراده کړې وه تاسې چې لازم واجب را کوز شي پر تاسې غضب قهر له جانبه د رب د تاسې؛ پس وعده خلافي وکړه تاسې له ما سره؟.

تفسير: يعنې ځما په متابعت کې تاسې ته د ديني او دنیوي هر قسم نېکۍ دررسېږي، لکه چې ډېره عظيم الشأنه نيکي همدا اوس تاسې پخپلو سترگو سره وليدله، او هغه څه چې باقي دي؛ هغه عنقریب دررسېږي، آیا له دغې وعدې څخه ډېر زيات مدت تېر شوی دی؟ چې تاسې دغه تېر گړد احسانات هېر کړل، او د وروستنيو انعاماتو له ډېر انتظار کولو څخه ستړي ستومان شوي؟ يا عمداً او په لوی لاس مو له ما سره وعده خلافي وکړه؟ او د توحيد پر دين قائم پاتې نشوئ؟ او د الله تعالى غضب مو ځان ته غوره کړ (کذا فسره الحافظ ابن كثير رحمه الله).

قَالُوا مَا أَخْلَفْنَا مَوْعِدَكَ بِمَلِكِنَا وَلَكِنَّا حَمَلْنَا أَوْزَارًا مِّنْ زِينَةِ الْقَوْمِ فَقَدْ تَفَنَّا فَكَذَلِكَ أَلْقَى السَّامِرِيُّ ﴿٥٢﴾

وويل (بني اسرائيلو) چې نه مو دی کړی خلاف د وعدې د تا په اختيار خپل سره، وليکن مونږ بار کړی شوي يو په پېټو له گانو (زېوراتو) او کاليو (کپرو) د قبطيانو د قوم، پس ومو غورځولي هغه (گاني په اور کې)، او همداسې وغورځولي (گاني په اور کې) سامري.

تفسير: يعنې مونږ پخپل اختيار او په خپل سر داسې حرکت نه دی کړی، په دغه حرکت باندې مونږ د «سامري» په تحريک او لار ښوونه سره اقدام کړی دی، صورت يې داسې وو چې د فرعونيانو د گانو او کاليو (جامو) هغه بار چې ځمونږ په اوږو بار وو؛ مونږ نه پوهېدلو چې له هغه سره څه معامله وکړو، نو پخپلو منځونو کې مو مشوره سره وکړه، او وروسته له هغه مو داسې غوټه کړه، چې هغه هيسته وغورځوو، نو «سامري هغه زېورات واخيستل، او په اور کې يې

ويلي کړل، او له هغه ځنې يې د ځسې تصوير جوړ کړ، او هغه يې راو دراوه، دغه قصه د «الأعراف» په سورت کې هم تېره شوې ده، هلته دې ولوستل شي.

تنبيه: د فرعونيانو گانې څرنگه د بني اسرائيلو په لاس ورغلې وې؟ يا به يې هغه له دوی نه مستعار اخيستي وې، يا د غنيمت د مال په ډول به دوی ته په لاس ورغلې وې، يا به بل کوم صورت لري، په دې کې د مفسرينو اختلاف دی.

فَاَخْرَجَ لَهُمْ عَجَلًا جَسَدًا اَلَهَ خَوَارِفًا قَالُوا هَذَا اِلَهُمُّ وَاللهُ مُوسَى فَتَنَسَّى ۝

نو (يې) راوويست دوی ته (له هغه خندق څخه) يو ځسې يو جسد چې وو ده ته غږ، نو وويل (سامري او تابعانو يې) دغه د تاسې معبود دی او معبود د موسی دی، پس هر کړی دی ده (خپل اِله دله او طور ته تللی دی).

تفسير: يعنې د موسی عليه السلام څخه هر شوي دي چې د الله تعالى سره د خبرې کولو لپاره طور ته تللی دی، الله خو دله موجود دی، يعنې همدغه ځسې دی (العیاذ بالله)، بنايي دغه خبره به د دغو يهودانو وي چې په دوی کې سخت غالبان وو.

اَفَلَا يَرَوْنَ اَلَا يَرْجِعُ اِلَيْهِمْ قَوْلًا ۝ وَلَا يَمْلِكُ لَهُمْ ضَرًّا وَلَا نَفْعًا ۝

(نو فرمايي الله) آیا نه گوري دوی بېشکه شان دا دی چې بېرته نه گرځوي دا (ځسې) دوی ته خبره، او نه مالک دی دوی ته د ضرر (د دفع کولو)، او نه د نفعې (د رسولو).

تفسير: يعنې دغه پانده په دغومره غټه خبره هم ونه پوهېدل، چې دغه بُت چې نه له چا سره خبرې کولی شي، نه چاته لږ څه نفع رسولی شي، او نه د څه نقصان رسولو اختيار لري، هغه څنگه معبود کېدی شي؟

وَلَقَدْ قَالَ لَهُمْ هَارُونُ مِنْ قَبْلُ يَقَوْمُ اِنَّمَا فَتَنْتُمْ بِهِ ۝ وَاِنَّ رَبَّكُمُ الرَّحْمَنُ فَاتَّبِعُونِي وَاَطِيعُوا اَمْرِي ۝

او خامخا په تحقيق وويل دوی ته هارون پخوا (له راتللو د موسی نه له طوره) ای قومه ځما ! بېشکه همدا خبره ده چې ازمويلي شوي یئ تاسې په (عبادت) د ځسې، او بېشکه رب د تاسې همدا «رحمان» دی (نه بل څوک)، نو متابعت وکړئ ځما او اطاعت وکړئ د حکم ځما.

تفسير: يعنې هارون عليه السلام په پسته ژبه سره دوی پوهولي وو، چې پر دغه ځسې تاسې غولیدلي یئ، دا له سره ستاسې معبود نشي کېدی، ستاسې معبود يواځې رحمن دی، زه د موسی عليه السلام خليفه یم، او بالذات پخپله هم د نبوت خاوند یم، که خپله بېځنگنه (فايده) غواړئ؛ نو پر تاسې لازم دي چې ځما په طريقه او لاره لاړه شئ، او ځما خبره ومنئ، او د سامري په ټکی مه خطا وځئ، چې هغه مو اغواء کوي، او له لارې مو وباسي.

قَالُوا لَنْ تَبْرَحَ عَلَيْهِ عَظْفَيْنِ حَتَّى يَرْجِعَ اِلَيْنَا مُوسَى ۝

وويل (بني اسرائيلو چې): همېشه به اوسو په (عبادت د) دې ځسې محکم ولاړ تر هغه پورې چې بېرته راشي مونږ ته موسی (له طوره).

قَالَ يَهُرُونَ مَا مَنَعَكَ اِذْ رَأَيْتَهُمْ ضَلُّوا ۝ اَلَا تَتَّبِعَنِ اَفَعَصَيْتَ اَمْرِي ۝

وويل موسی (پس له راتگه خپله له طوره): ای هارونه ! څه شي منع کړی وې ته کله چې تا ولیدل دوی چې گمراهان شول له دې چې متابعت دې ونه کړ (د حکم) ځما، آیا پس نافرمانی وکړه تا له حکمه ځما؟

تفسیر: یعنې ما ته خپل خلیفه درولی وې، او حکم مې درکړی وو چې ځما په غیاب کې د دوی اصلاح کوه، او د مفسدانو په لاره مه ځه، نو بیا تا څه اصلاح وکړه؟ الغرض تا د داسې صریحې گمراهۍ له لیدلو سره ولې ځما د اصولو او طریقې متابعت ونه کړې؟

قَالَ يٰۤيَنۡتُوۡمَ لَا تَاۡخُذُوۡا بِحَيۡثِيَّ وَاٰرَآءِیَّ

وویل (هارون): ای ځویه د مور ځما! مه نیسه ږیره ځما او نه (وینستان د) سر ځما.

تفسیر: موسی علیه السلام له ډېره قهره او سختې غوسې هارون علیه السلام یې له ږیرې او د سر له وینستانو څخه کلک نیولی وو، د دې مفصله قصه د «الأعراف» په (۱۸ رکوع) کې تېره شوې ده، د هغه په فوائدو کې دې ولوستله شي.

إِنِّي خَشِيتُ أَنْ تَقُولَ فَرَّقْتَ بَيْنَ بَنِي إِسْرَءِيلَ وَلَمْ تَرْقُبْ قَوْلِي^{۱۷}

بېشکه زه وویلېدم له دې نه چې وبه وایې ته (راته) چې بېلتون دې واچاوه په منځ د بني اسرائيلو کې (که چېرې ما جنګ کړی وی)، او ودې نه کتل امر ځما ته.

تفسیر: یعنې ځما په فکر کې همدغه خبره راغله چې ستا د راتګ انتظار له دې نه بهتر دی چې زه ستاسې په غیاب کې کوم کار وکړم، چې د هغه لامله به په بني اسرائيلو کې شقاق او نفاق واقع شي، ځکه ظاهر دی که مقابله یا انقطاع کېده؛ نو څه خلق به له ما سره کېدل، او ډېر کسان به مخالف کېدل، نو زه له دې ویرېدم چې ته د خپل راتګ په وخت کې دغه الزام په ما وانه ږوې چې ځما د راتګ انتظار دې ولې ونه کړې؟ او په قوم کې دې ولې داسې تفرقه وغورځوله.

قَالَ فَمَا خَطْبُكَ يٰۤاِسْمٰرِيَّ^{۱۸}

وویل (موسی) پس څه وه ستا کار ای سامري! (چې خلق دې گمراه کړل).

تفسیر: یعنې موسی علیه السلام د هارون علیه السلام د جواب او سوال څخه وروسته (سامري) یې تر قهر او عتاب لاندې ونيو، او ترې لازمه پوښتنې یې شروع کړې، او ویې ویل چې: ته دې په رښتیا خپل حقیقت بیان کړه! دغه حرکت دې د څه لامله کاوه، او بنا پر کومو اسبابو او عواملو بني اسرائيل ستا په لوري بې لارې او گمراه شول؟

قَالَ بَصُرْتُ بِمَا لَمْ يَبۡصُرُوۡا بِهٖ فَبَصَّضْتُ قَبۡضَةً مِّنۡ اَشۡرَ الرَّسُوۡلِ فَنَبَذْتُهَا وَكَذٰلِكَ سَوَّلَتۡ لِيۡ نَفۡسِيۡ^{۱۹}

وویل (سامري) چې نظر غورځولی وو ما په هغه شي باندې چې نظر نه وو غورځولی دوی په هغه شي باندې، پس واخیستله ما یو موټی (خاوره) له قدمه د (آس د) رسول (جبرئیل)، پس ومې غورځوله دا (خاوره په خوله ددې ځسې کې نو پر غږېدو سو)، او همداسې ښایسته کړی وو ماته (دا کار) نفس ځما.

تفسیر: سامري وویل چې: «ځما نظر پر داسې یو شي ولوېد، چې د نورو فهم هغه ته ونشو، یعنې ما د الله تعالی لپرلی ملک - پرنسته (جبرئیل) پر آس سور ولید، او د ده د پښو یا د ده د آس د سوو له خاورو څخه مې یو موټی خاوره واخیسته، او بیا هم هغه مې د ځسې د سرو زرو په مجسمه کې ورتوی کړی»، د سامري په زړه کې دغه فکر راغلی وو، چې د روح القدس د پښو خاورو کې به هر ورو څه نه څه تاثیر وي.

تنبيه: د دې آیت کوم تفسیر چې پاس بیان شوی دی، له کرامو صحابه وو، تابعینو او مفسرینو علماوو څخه همدغه منقول دی، ځینو زانغینو چې پر دې باندې طعن کړی دی، او د آیت لرې له صوابه تاویلات یې کړي دي، د هغه کافي جواب د «روح المعاني» خاوند ورکړی دی، دلته د دومره بسط موقع نه ده، من شاء فلیراجع.

قَالَ فَاذْهَبْ فَإِنَّ لَكَ فِي الْحَيَاةِ أَنْ تَقُولَ لَا مِسَاسَ

وویل (موسی): پس څه (له مونږه لرې شه!) پس بېشکه شته تاته په دغه ژوندون کې دا (عاقبت) چې وبه وایي (هر چاته چې ویې ویني) چې مه لگېږه (په ما).

تفسیر: یعنې ماته دې لاس مه راوړاندې کوه! او مه راسره نژدې کېږه! او بیخي لرې او جلا راڅخه ځرځه!، کله چې «سامري» د ځسې لوبه او ننداره یې د دې لامله جوړه کړې وه، چې د لویۍ، ریاست، او جاه خاوند شي، او خلق له ده سره ملګري شي، او دی د خپل مشر او سردار په توګه ومني؛ نو ځکه هغه ته په دغه صورت سره مناسبه او کافي سزا ورکړه شوه، چې هیڅوک دې له ده سره نه نژدې کېږي، بلکه سامري په دې مأمور او مجبور شو، چې ودانۍ څخه لرې په صحراء او بیدیا کې لکه یو ذلیل ځنګلي او وحشي ځناور اوسېږي، او له سره دی د خلقو سره نه یو ځای کېږي.

وَإِنَّ لَكَ مَوْعِدًا لَّنْ تَخْلَفَهُ

او بېشکه تاته (ده په آخرت کې) وعده (د عذاب) چې له سره به خلاف ونه کړ شي له تاسره له هغې وعده څخه.

تفسیر: دا یې چې فرمایلي دي، چې دا یوه داسې وعده ده چې له سره ترې نه مخالف کېږي؛ ښایي ترې اخروي عذاب مراد وي.

وَانْظُرْ إِلَى إِلَهِكَ الَّذِي ظَلْتَ عَلَيْهِ عَاكِفًا لَّنْ نَّحْمِلَهُ فِي الْيَوْمِ نَسْفًا ۝۱۰

او وګوره معبود خپل ته دې هغه چې وې ته په عبادت د هغه کې محکم ولاړ (چې ځسې دی)؛ خامخا سوځوو مونږ هر ورو هغه، بیا به یې بادوو، تار په تار کوو په سیند کې په بادولو، تار په تار کولو سره.

تفسیر: یعنې ستا سزا خو همدا شوه، اوس ستا هغه ځسې چې تا معبود درولی وو، او بیا دې پرې زړه بایللی وو، او ورته ناست وې، اوس یې ستا تر سترګو لاندې ټوټې ټوټې او ټکر ټکر کوم، او بیا یې په سخت اور کې سوځوم، او بیا یې ایره هم د سیند په هوا کې دوږوم، خو دې عابدانو او مینانو ته دغه خبره ښه واضحه او ښکاره شي چې دغو نورو ته به څه سود او زیان ورسوي؟ حال دا چې دی خپل د ځان ساتنه او حفاظت هم نشي کولی.

إِنَّمَا إِلَهُكُمُ اللَّهُ الَّذِي لَّا إِلَهَ إِلَّا هُوَ وَسِعَ كُلَّ شَيْءٍ عِلْمًا ۝۱۱

بېشکه همدا خبره ده چې معبود ستاسې (چې مستحق د عبادت دی)؛ الله دی هغه چې نشته بل معبود مستحق د عبادت مګر هم دی دی، چې محیط دی دی پر هر څیز له جهته د علم.

تفسیر: د باطلو له لرې کولو او امحاء سره به موسی علیه السلام خپل قوم ته د حق په طرف دعوت کاوه، او داسې به یې ورته ویل چې: ځسې څه شی دی؟ هیڅ یو شی دی، چې ډېر لوی هم وي له سره معبود کېدی نشي، رښتین او حقيقي معبود خو هغه یو ذات دی چې ماسوا له هغه څخه د بل هیچا عبادت عقلاً، نقلاً او فطرتاً نه دی جائز، او د هغه لا محدود علم هرې یوې ذرې لره هم محیط دی.

كَذَلِكَ نَقُصُّ عَلَيْكَ مِنْ أَنْبَاءِ مَا قَدْ سَبَقَ

همداسې (لكه چې د موسى قصه مو وکړه تاته؛) قصې کوي پر تا (يعنې تاته) له اخبارو د هغو امورو چې په تحقيق پخوا تېر شوي دي (له پخوانيو امتو)،

تفسير: يعنې د موسى عليه السلام او د فرعون او د هغو د اقوامو د قصې په شان د ډېرو نورو پخوانيو اقوامو واقعات هم مونږ تاته او ستا په وسيله گړدې دنيا ته اوروو، چې په هغو کې ډېرې فائدي او د تشويق او ترغيث او ترهيب وسائل او وسائط شته، مثلاً د علم توفير، د معجزاتو تکثير، د انبياوو او د مسلمينو تسلي او ډاډينه، د عقلمندانو عبرت او تذکیر، او د معاندانو په حق کې تهديد او ترهيب، وغير ذلک من الفوائد.

وَقَدْ آتَيْنَاكَ مِنْ لَدُنَّا ذِكْرًا

او په تحقيق درکړی دی مونږ تاته خاص له جانبه خپله ذکر (پند چې قرآن دی).

تفسير: يعنې قرآن عظيم الشأن مو درکړی دی، چې پر دغو عبرت ښوونکو واقعاتو باندې مشتمل دی.

مَنْ أَعْرَضَ عَنْهُ فَإِنَّهُ يَحْمِلُ يَوْمَ الْقِيَمَةِ وِزْرًا

هر څوک چې مخ وگرځوي له دغه (قرآن يا له الله نه په نه ايمان راوړلو سره)؛ پس بېشکه دی به بار کړي (په ځان خپل) په ورځ د قيامت کې لوی بار (د عذاب). چې تل به وي په دغه (عذاب) کې، او بد دی دوی ته په ورځ د قيامت کې له جهته د بارولو.

تفسير: يعنې له اعراض او تکذيب د گناهونو کوم بار چې پر دوی باندې بارېږي؛ له سره به نه سپکېږي، دوی به همېشه تر هغه لاندې وي، بيا د هغه پورته کول کوم د خدا او مسخرې خبره نه ده، څه وخت چې دوی دغه د عذاب بد او سخت درانه پټي پورته کوي؛ نو هلته پوهېږي چې دوی څومره تر يوه درانه پټي لاندې کېوتلي دي؟.

يَوْمَ يُنْفَخُ فِي الصُّورِ وَنَحْشُرُ الْمُجْرِمِينَ يَوْمَئِذٍ زُرًّا

په هغه ورځ کې چې وپوکل شي (دويم ځلي) په صور (شپېلی) کې، او راجمع به کړو مجرمان (کافران) په دغه ورځ شين سترگي.

تفسير: يعنې د محشر د راوستلو په وخت کې به پانده وي، يا ښايي همداسې د هغوی سترگې به شنې وي، چې د خلقو په نظر ښکاره شي، په هر حال که ډومبې معنی واخيستله شي؛ نو دغه د يوه خاص وخت ذکر دی، بيا به سترگې وپرانستلې شي، څو دوزخ او نور وويني: ﴿وَرَأَى الْمُجْرِمُونَ النَّارَ﴾ الآية - (۱۵ جزء د الکهف سورت (۵۳) آيت (۷) رکوع)، ﴿أَسْمِعْ بِهِمْ وَأَبْصِرْ يَوْمَ يَأْتُوتَنَّا﴾ الآية - (۱۶ جزء، د مريم سورت (۳۸) آيت، (۲) رکوع).

يَخَافُونَ بِهِمْ إِنَّ لِبَشَرِ الْآخِرَةِ

چې ورو ورو پټې پټې خبرې به کوي په منځ خپل کې (او داسې به وايي چې) درنگ نه دی کړی تاسې مگر لس (ورځې په دنيا کې).

تفسير: يعنې دوی چې له قبره ووځي، او د آخرت د ورځې هولناک واقعات وگوري، او دغه اوږده ورځ وويني؛ نو د قبر شپې ورته دومره لږې ښکاري چې ته به وايي يوه هفته يا لس ورځې يې هلته تېرې کړي دي، بلکه دنيا ډېر ژر

پرې تېره شوې ده، د دې دنیا مزې او خوندونه او اوږده امیدونه یې ګرد هیرېږي، د خپل عمر په خوشې ضایع کېدلو به ندامت کوي.

نَحْنُ أَعْلَمُ بِمَا يَقُولُونَ إِذْ يَقُولُ أَثْلَهُمْ طَرِيقَةً إِنْ لَبِثْتُمْ إِلَّا يَوْمًا

مونږ ښه عالمان یو په هغو اقوالو چې دوی یې وایي، کله چې ووايي ډېر کامل د دوی له حیثه د روش (چې فکر او عمل دی) چې: خنډ (تأخیر) نه دی کړی تاسې (په دنیا کې) مګر یوه ورځ. تفسیر: یعنې هغه چې د دوی په منځ کې زیات عقلمن، هوښیار او صائب الراي وي، هغه به وایي: خانه! لس ورځې؟! نه، لس ورځې چېرې؟ یواځې یوه ورځ یې وګڼه! ده ته یې زیات عقلمن او د ښې طریقې خاوند ځکه وویل چې: دی به د دنیا په زوال او فناء، او د آخرت په دوام او بقاء، او د هول په شدت او نورو شیانو له نورو څخه ښه پوهېدلی وي.

وَيَسْأَلُونَكَ عَنِ الْجِبَالِ فَقُلْ يَنْسِفُهَا رَبِّي نَسْفًا ۖ فَيَذَرُهَا قَاعًا صَفْصَفًا ۖ لَا تَرَىٰ فِيهَا عِوَجًا وَلَا أَمْتًا ۚ

او پوښتنه کوي له تانه له (احواله د) غرونو (چې د دوی به څه احوال وي په ورځې د قیامت کې؟) پس ووايه دوی ته: تار په تار او تیت او پرک به کړي دغه (غرونه په شان د غبار) رب ځما په تار په تار کولو سره. پس پرې به ږدي دا ځمکه یو تش ډاګ هوار. چې نه به ویني ته په دغه (ځمکه) کې ښکته والی او نه اوچت والی.

تفسیر: یعنې د قیامت پر ذکر به د حشر منکرین د استهزاء په ډول وایي، چې د داسې سختو سختو عظیم الشانو غرونو حال احوال به څرنگه کېږي؟ آیا دغه به هم ټوټې ټوټې کېږي؟ د دوی په خواب کې داسې ووايي! چې هو! الله تعالی د لامحدوده قدرت په مقابل کې غرونه څه عظمت او حقیقت لري؟! دغه غرونه هم په لږ وخت کې خاورې ايرې کېږي، او د غرونو ذرات او پخړکي د ټکول شویو وړیو په شان په هوا کې الوخولی کېږي، او ځمکه به بیخي صافه او هوارېږي، چې له سره به هیڅ لوړه او ژوره نه په کې لیدله کېږي، او د غرونو موانع او سدود بیخي له منځه ورک، صاف او پاکېږي.

يَوْمَ يَدْعُ الدَّاعِيَ إِلَىٰ أَغْوَجٍ لَهُ

په دغه ورځ (د قیامت) کې به متابعت وکړي (دا مخلوق د بلنې) د بلونکي، نه به وي کوروالی له دغې (بلنې د بلونکې څخه).

تفسیر: یعنې هر چېرې چې پرېښته غږ وکړي، او هر چېرې یې چې ورغږ کړي؛ ګرد خلق به سم برابر د غشي او د مردکي په شان هملته ورغځي، نه به د غږ کوونکي په غږ کې څه کوروالی وي، او نه د دغو منلو وھونکو په منلو، ورتګ او ځغاسته کې به څه کوروالی او وړاندې وروسته لیدل کېږي.

وَخَشَعَتِ الْأَصْوَاتُ لِلرَّحْمَنِ فَلَا تَسْمَعُ إِلَّا هَمْسًا

او چپ به شي غږونه (له ډېره هیڅته) لپاره د رحمان، پس نه به اورې ته مګر کشاری د قدمونو.

تفسیر: یعنې د محشر د ورتګ په وخت کې پرته د پښو د کښهار او د ورو غږه بل هیڅ یو غږ او آواز نه اورېده کېږي، او د الله تعالی د خوف او هیبت لامله بل هیڅ یو غږ او غږه به نه وي، که څوک څه وایي هم، خو دغومره ورو ورو به یې وایي چې ایله به یې شونې خوځېږي، او بل هیڅ شی ترې نه څرګندېږي (ښکاره کېږي).

يَوْمَئِذٍ لَا تَنْفَعُ الشَّفَاعَةُ إِلَّا مَنْ أَذِنَ لَهُ الرَّحْمَنُ وَرَضِيَ لَهُ قَوْلُهُ ﴿١٥﴾

په دغه ورځ (قيامت) کې نه رسوي فائده شفاعت (هیچا ته) مگر هغه چاته چې اذن کړی وي د هغه په حق کې رحمان (چې شفاعت یې وکړ شي)، او راضي وي (الله) له دغه (مشفوع څخه) له حیثیه د وینا.

تفسیر: یعنې د هغه چا سپارش چلیري چې ورته د الله له طرفه د سپارش اجازت ورکړی شوی وي، د هغه شافع وینا د پاک الله خوښه وي، او خورا ښې خبرې یې ویلي وي، او د داسې سړي سپارش وکړي چې د هغه مشفوع خبره ﴿لَا إِلَهَ إِلَّا اللَّهُ﴾ د پاک الله په نزد خوښه او پسند شوي وي، د کفارو په حق کې د هیچا سعي او سپارش له سره په درد نه خوري او نه چلیري.

يَعْلَمُ مَا بَيْنَ أَيْدِيهِمْ وَمَا خَلْفَهُمْ وَلَا يُحِيطُونَ بِهِ عِلْمًا ﴿١٦﴾

عالم دی الله په هر هغه څه چې په مخکې کې د دوی وي (له اخروي امورو)، او هر هغه څیز چې پسي شا د دوی دی (د دنيوي امورو)، او نه به شي احاطه کولی دوی په (ذات او په معلوماتو) د دغه (الله) له جهته د علم.

تفسیر: یعنې د الله تعالی علم پر ګردو محیط دی، لیکن د بندګانو علم پر الله تعالی یا د الله تعالی پر معلوماتو محیط او چاپېر نه دی، نو ځکه همدغه ته پخپل محیط علم معلوم دي چې چاته د چا د شفاعت لپاره ښايي موقع ورکړه شي.

وَعَذَابُ الْوُجُوهِ لِلَّذِينَ الْقَبُورُ

او ذلیل به شي مخونه لپاره د تل ژوندي قائم تدبیر والا د عالمو ته.

تفسیر: یعنې په دغه ورځ کې به د هغو لویو لویو سرګښو متکبرانو سرونه هم په ښکاره ډول سره د دغه حي او قیوم الله په دربار کې د ډېرو ذلیلو او سپکو بندیانو په شان ښکته او پټ کیږي، چې هغوی پخوا له دې نه له سره د الله تعالی په مقابل کې خپل سرونه نه وو ټیټ کړي، په دغه وخت کې به په ډېرې عاجزۍ سره خپلې غاړې ږدي.

وَقَدْ خَابَ مَنْ حَمَلَ ظُلْمًا ﴿١٧﴾

او په تحقیق خراب ناامیده شو هر هغه څوک چې پورته یې کړ بار د ظلم.

تفسیر: یعنې د ظالمانو له حاله بیخي پوښتنې مه کوه چې څنګه خراب به وي!، د ظلم په لفظ کې شرک او نور معاصي هم داخل دي، لکه چې د لقمان د سورت د (۲) رکوع (۱۳) آیت (۲۱) جزء کې راغلي دي: ﴿إِنَّ الشِّرْكَ لَظُلْمٌ عَظِيمٌ﴾ او د (۴) جزء د آل عمران سورت په (۱۳۵) آیت (۱۴) رکوع کې لولو: ﴿وَالَّذِينَ إِذَا فَعَلُوا فَاحِشَةً أَوْ ظَلَمُوا أَنْفُسَهُمْ﴾ - د هر یوه ظالم خرابي به د ده ظلم له درجې سره موافقه وي.

وَمَنْ يَعْمَلْ مِنَ الصَّالِحَاتِ وَهُوَ مُؤْمِنٌ فَلَا يَخَفُ ظُلْمًا وَلَا هَضْمًا ﴿١٨﴾

او هر څوک چې وکړي له ښو (عملونو)، حال دا چې وي دی مؤمن؛ پس نه به ویريږي (دی په آخرت کې) له ظلم، بې انصافی او نه له نقصان.

وَكَذَلِكَ أَنْزَلْنَاهُ قُرْآنًا عَرَبِيًّا وَصَرَّفْنَا فِيهِ مِنَ الْوَعِيدِ لَعَلَّهُمْ يَتَّقُونَ أَوْ يُحْدِثُ لَهُمْ ذِكْرًا ﴿١٦﴾

او همداسې (لکه چې قصه مو وکړه د انبياوو او پخواني امتونو او د قيامت) نازل کړی دی مونږ دغه کتاب قرآن په عربي (ژبه)، او بيا بيا مو راوړي دي مونږ په دې قرآن کې له آيتونو د وعيد لپاره د دې چې دوی پر هېز وکړي، يا پيدا کړي دغه (قرآن) دوی ته ذکر (پند او ترې عبرت واخلي).

تفسير: يعنې لکه چې دلته د محشر احوال او د هغه د نېکو او بدو نتايج صاف صاف اورولی شوي دي؛ همداسې مونږ پوره قرآن په صافې عربي ژبې سره نازل کړی دی، خو هغه خلق چې د ده پوښي مخاطبان دي د هغه له لوستلو له الله تعالى څخه وويرېږي، او د تقوی لار غوره کړي، او سمدلاسه داسې ونشي؛ نو اقلاد دوی په زړونو کې د عاقبت او انجام څه فکر، غور او اندېښنه خو پيدا شي، ممکن دی چې همدغه غور او فکر ورو ورو ترقي او تزويد ومومي، او دوی د هدايت په لاره راوړي، او د دوی په وسيلو نورو ته هدايت ور په برخه شي.

فَتَعَلَى اللَّهِ الْهَيْكُلُ الْحَقُّ وَلَا تَعْجَلْ بِالْقُرْآنِ مِنْ قَبْلِ أَنْ يُقْضَى إِلَيْكَ وَحْيُهُ وَقُلْ رَبِّ زِدْنِي عِلْمًا ﴿١٧﴾

نو لوی او چټ دی الله (په ذات او صفاتو خپلو کې له ټولو عیبونو او نقصانونو) چې پادشاه دی، حق دی، او تلوار مه کوه ته (ای محمده!) په (لوستلو د) قرآن پخوا له هغه چې پوره کړه شي تاته وحی د ده، او ووايه (ای محمده!): ای ربه څما! زیات کړې ما له جهته د علمه!.

تفسير: يعنې هر کله چې پاک قرآن داسې مفید او عجیب خيز دی؛ نو هم هغسې چې مونږ هغه په تدریج ورو ورو پر تا نازلوو، ته هم د هغه په اخیستلو کې له جبرئیل علیه السلام څخه تلوار او جلتې مه کوه! څه مهال چې پرېښته وحی در اوړي؛ ته یې په عجلت له هغې سره مه لوله! ځکه چې مونږ د دغې خبرې عهد او پیمان در سره کړی دی، چې نه به پرېږدو عظیم الشان قرآن چې د تاله سینې څخه ووځي، نو ته ولې په دغه فکر او اندېښنه کې ځان رېږوي (تکلیف ورکوي)؟ نه چې د پاک قرآن کوم توری له ما څخه هېر شي، بلکه د دغه فکر په ځای داسې دعاء وکړه چې ای الله تعالی! د قرآن لا زیاته پوهه او له حده زیات علوم او معارف راته عطاء کړه!.

وَلَقَدْ عَهِدْنَا إِلَى آدَمَ مِنْ قَبْلِ فَنَسَى وَلَمْ يجدْ لَهُ عَزْمًا ﴿١٨﴾

او خامخا په تحقیق حکم کړی وو مونږ آدم ته پخوا له دې نه، پس هېر یې کړ (هغه حکم)، او ومو نه موند ده ته استقامت (صبر له منهي عنه) څخه.

تفسير: هغه دا چې دانه یې خوړلې وه، او د مخه حکم یې هېر کړی وو، يعنې قائم پاتې نه شو، وروسته له دې د دغې قصې لږ تفصیل راځي.

وَإِذْ قُلْنَا لِلْمَلَائِكَةِ اسْجُدُوا لِآدَمَ فَسَجَدُوا إِلَّا إِبْلِيسَ أَبَى ﴿١٩﴾ فَقُلْنَا يَا آدَمُ إِنَّ هَذَا عَدُوٌّ لَكَ وَلِزَوْجِكَ فَلَا يُخْرِجَنَّكَ مِنَ الْجَنَّةِ فَتَشْقَى ﴿٢٠﴾

او یاد کړه هغه وخت چې وویل مونږ پرېښتو ته چې: سجده وکړئ (تعظیمًا) آدم ته، پس سجده وکړه (ټولو) مگر (سجده ونه کړه) ابلیس؛ چې منع یې راوړه، پس وویل مونږ: ای آدمه! بېشکه دا (ابلیس) دېنمن ستا دی او (دېنمن) د ښځې ستا دی، پس خبردار! ودې نه باسي خامخا تاسې له جنته (په سبب د وسوسې او فریب) پس په مشقت کې به پرېوځئ.

تفسير: ظاهر دی چې د جنت آرامي او هوسايي (خوشالي) په بل کوم ځای کې میسر کېدی نشي، او پرته له جنته پر هر ځای کې د خوړلو او څښلو، اغوستلو او نورو ضروریاتو تدابیرو ته خامخا انسان رېږگالي، او مشقت پر ځان اخلي.

إِنَّ لَكَ الْآتَجَرَ فِيهَا وَلَا تَعْرِىٰ ۖ وَأَنَّكَ لَا تَظْمَأُ فِيهَا وَلَا تَصْحٰى ۝۱۹

بېشکه مقرر دی تاته چې نه به وږی کېږي په دې (جنت) کې، او نه به بربنډ کېږي. او بېشکه ته به نه تږی کېږي په دغه جنت کې، او نه به دې گرمي کېږي.

تفسير: د انساني له مهمو ضروریاتو څخه خوړل، څښل، اغوستل او هستوگنې داسې ځای دی چې سپری په کې له لمر، باران، باد او نورو اضرارو څخه مأمون او مصئون وي، په جنت کې داسې تکالیف له سره نشته، او په جنت کې له هر حیث او هر جهت څخه آرامي، راحت، طمأنیت، امنیت، سکون او نور گړد په زړه پورې وسائل او وسائط شته، دلته یې د راحت ذکر ونه فرمایي، یواځې یې د تکالیفو له نفي کولو څخه ښايي داسې تنبیه او ایقاظ مقصود وي، چې د جنت د وتلو څخه وروسته تاسې له دغو گړدو شیانو سره مخامخ کېدونکي او د دغو گړدو رېږوگالونکي (تکلیفونو برداشت کوونکي) یئ!.

فَسَوْسَ إِلَى الشَّيْطٰنِ قَالَ يٰأَدَمُ هَلْ أَذْنٰكَ عَلَى شَجَرَةِ الْخُلْدِ وَمُلْكِ لَّيْلٰى ۝۲۰

پس وسوسه واچوله دغه (آدم) ته شیطان، (داسې چې ورته) ویي ويل: ای آدمه! آیا ونښم تاته ونه دتل ژوندي پاتې کېدلو، او پاچاهي چې نه زائلیږي (او تل پاتې کیږي).

تفسير: یعنې داسې ونه دروښیم چې د هغې د مېوې له خوړلو څخه مو ابدی ژوندون په برخه شي، او له سره مړه نشئ، او بې زواله پاچاهي به مو په برخه شي.

فَأَكَلَا مِنْهَا فَبَدَتْ لَهُمَا سَوْآتُهُمَا وَطَفِقَا يَخْصِفْنَ عَلَيْهِمَا مِنْ ذَرَقِ الْجَنَّةِ ۖ

پس و خوړل دوی دواړو له دغې ونې، پس ښکاره شول دوی ته غلیظه عورات د دوی، او شروع وکړه دواړو چې ښلولې، پورې کولې دواړو پر ځان پورې له پانو د (ونې)، د جنت (لپاره د ستر).

تفسير: دغه گړده قصه په «الأعراف» او نورو سورتونو کې مفصله تېره شوې ده.

وَعَصٰى اٰدَمُ رَبَّهٖ فَغَوٰى ۖ ثُمَّ اٰجْتَبٰهُ رَبُّهٗ فَتَابَ عَلَيْهِ وَهَدٰى ۝۲۱

او نافرمانی وکړه آدم (له حکم) د رب خپل (په سبب د هېرولو د حکم د الله)؛ پس چپ شو (له مطلوبه د خلوده). بیا غوره کړ دغه (آدم) لره رب د ده، پس رجوع وکړه (الله) په آدم په قبول د توبې سره، او هدایت یې ورته وکړ.

تفسير: یعنې کله چې د الله تعالی د حکم په امتثال کې قصور وشو، او سم له خپله شانه سره د عزم او استقامت پر لاره ثابت قدم نشو پاتې، نو همدغه یې په غوایت او عصیان سره تغلیظا تعبیر وفرمایي، یعنې د شیطان تسلط یې پرې نښود، بلکه فوراً یې ورته د توبې توفیق وبښه، او سره له زیاتې مهربانۍ د ده په طرف متوجه شو، او د خپلې خوښۍ پر لاره یې قائم کړ.

قَالَ اهْبِطْ مِنْهَا جَبِيًّا اِبْعُضْكَ لِبَعْضِ عَدُوِّ

و فرمايل (الله) چې کوز شی دواړه له دغه جتته ټول، ځينې د تاسې د ځينو نورو دښمنان یی !.

تفسير: که دغه خطاب يواځې د آدم او حواء عليهما السلام په لوري وي، مراد به يې داسې وي چې: د دوی اولاده به په خپلو منځونو کې سره دښمنان وي، لکه چې په رفاقت سره يې ګناه کړې وه، د هم هغه رفاقت په بدل دا ور په برخه شو، چې اولاده يې پخپل منځ کې سره دښمنان شول، او که دغه خطاب د ابليس او آدم عليه السلام په لوري وي، نو مقصد به يې داسې وي چې: د دواړو په ذرياتو کې به دغه دښمني برابره قائمه پاتې کېږي، شياطين به تل د بنيادمانو د ضرر رسولو په فکر کې وي.

فَاَمَّا يَا اَيُّهَا النَّبِيُّ هُدًى فَمَنْ اتَّبَعَ هَدَايَ فَلَا يَضِلُّ وَلَا يَشْتَقِ ۝

پس که راغی تاسې ته له طرفه ځما هدايت (چې کتابونه او رسولان دي)، پس هر چا چې متابعت وکړ د هدايت ځما؛ پس نه به ګمراه کېږي (په دنيا کې)، او نه به بدبخت شي (په عقبی کې).

تفسير: يعنې نه د جنت له لارې څخه ګمراه او بې لارې کېږي، او نه له هغه څخه محروميږي، او تکليف او رېږ (زحمت) به وګالي، له هغه اصلي وطنه چې راغلی دی؛ بيا به بېرته بې اندېښنې همالته ور ورسېږي.

وَمَنْ اَعْرَضَ عَنْ ذِكْرِيْ فَاِنَّ لَهُ مَعِيشَةً ضَنْكًا

او هر چا چې مخ وګرځاوه له ذکره (پنده) ځما؛ پس بېشکه ده ته دی معاش (ژوند) تنګ (په دنيا يا سخت عذاب په قبر کې).

تفسير: يعنې هغه انسان چې د الله تعالی له ياده غافل او محض د دغې فاني دنيا ژوندون د خپل مقصود قبله وګڼي او ويې ګرځوي؛ د هغه ګزران به مکدر او تنګ کړ شي، اگر که په سترګو له ده سره ډېر مال او دولت، او د عيش سامان لیده کېږي، مګر د ده زړه د قناعت او توکل د خلاء له وجې تل د دنيا د حرص او ترقی په فکر کې اوسېږي، او د تقليل له اندېښنې څخه تل ناآرامه وي.

نصوص او تجربې په دې باندې شاهدې دي، چې په دغه دنيا کې قلبي سکون او حقيقي اطمینان هیچا ته بې د الله تعالی له ياده نه حاصلېږي: ﴿اَلَا يَذْكُرُ اللّٰهُ تَطٰلٰٓفُ الْقُلُوْبِ﴾.

ځينې مفسرين له ﴿مَعِيشَةً ضَنْكًا﴾ نه د قبر برزخي ژوندون مرادوي، يعنې پخواله قیامته پرده د سختې تنګۍ دوره راتلونکې ده، څه مهال چې د قبر ځمکه هم پرې تنګه کړه شي، د ﴿مَعِيشَةً ضَنْكًا﴾ تفسير ځينو صحابه کرامو په عذاب القبر سره هم کړی دی، بلکه (بزار رحمه الله) په جیدو اسنادو سره له «ابو هريرة رضي الله عنه نه مرفوعاً روایت کړی دی، په هر حال د ﴿مَعِيشَةً ضَنْكًا﴾ لاندې دغه ګرد صورتونه داخلېدی شي، (والله أعلم).

وَنَحْشُرُهُ يَوْمَ الْقِيَمَةِ اَعْمٰی ۝

او راپورته به کړو مونږ دی (له قبره) په ورځې د قیامت کې ږوند.

تفسير: يعنې په سترګو يې ړندوي، او بيا يې د محشر په لوري بيايي، او په زړه سره به هم ږوند وي، چې د هيڅ حجت په طرف به لاره نه مومي، دغه د حشر د ابتدايي مرحلې ذکر دی، وروسته به يې سترګې خلاصېږي، خو د دوزخ او نورو اخروي احوالو معاینه وکړي.

قَالَ رَبِّ لِمَ حَشَرْتَنِيْ اَعْمٰی وَقَدْ كُنْتُ بَصِيْرًا ﴿۱۶﴾

وبه وايي (دغه ږوند کافر) ای ربه خما! ولې دې پاخولم (راوستلم) زه ږوند حال دا چې په تحقیق زه وم بینا (په دنیا کې).

تفسیر: یعنې هغه کافران چې په دنیا کې د ظاهري سترگو خاوندان او په آخرت کې ږومبی ږانده محشور کېږي؛ په تعجب او حیرت سره به سوال وکړي (آخر له مونږه څه گناه او قصور صادر شوی دی، چې د هغه په بدل ځمونږ سترگې راڅخه اخیستی شوي دي؟).

نو وبه فرمایي پاک الله د عذاب د پرېستې په ژبه د دوی په ځواب کې:

قَالَ كَذٰلِكَ اَتَتْكَ اٰیٰتُنَا فَنَسِیْتَهَا وَاٰیٰتُكَ اَلِیَوْمِ تُنٰسٰی ﴿۱۷﴾

و فرمایي (الله) همداسې وو (لکه چې ته یې وايي) خو راغلي وو تاته آیتونه ځمونږ، پس هېر کړل تا هغه؛ او په مثل (د هغو هېرولو ستا) نن ورځ هېر به کړ شي ته هم (پرېښود به شي ته په عذاب کې).

تفسیر: یعنې په دنیا کې سره له دې چې ځمونږ د قدرت دلائل او نښې مولیدې او اورېدې؛ خو نه مو پرې یقین او نه مو پرې عمل وکړ، او داسې مو ځان ترې بېخبره او ناگاره کړ، چې کواکې د هیڅ خبره مو نه اورېدلې او نه لیدلې ده؟ نو نن د هغه په بدل تاسې همداسې هېرولی شئ، لکه چې هلته مو له ځانونو خپلو څخه ږانده جوړ کړي وو، نو اوس دلته د هغه د مناسبې سزا موندلو او له خپلو ږانده پاڅېدلو او ږاندې محشور کېدلو نه ولې حیرت او تعجب کوئ؟.

وَكَذٰلِكَ نَجْزِيْ مَنْ اَسْرَفَ وَلَمْ يُؤْمِنْ بِاٰیٰتِ رَبِّهِ وَلَعَذَابُ الْاٰخِرَةِ اَشَدُّ وَاَبْقٰی ﴿۱۸﴾

او په مثل د همدې جزاء ورکولو (ځمونږ دغو کفارو ته)؛ جزاء ورکوو مونږ هغه ته چې له حده ووت او ایمان یې رانه وړ په آیتونو د رب خپل، او خامخا عذاب د آخرت ډېر سخت دی، او ډېر باقی پاتې کېدونکی دی.

اَفَلَمْ يَهْدِ لَهُمْ كَمْ اٰهَلَكْنَا قَبْلَهُمْ مِّنَ الْقُرُوْنِ يَمْشُوْنَ فِيْ مَسٰكِنِهِمْ

آیا پس نه دي ښکاره شوي (دغو کفارو ته) چې ډېر هلاک کړي دي مونږ پخوا له دوی نه له اهل د زمانو چې ځي تیرېږي دوی په (تشو) کلیو ځایونو د دوی کې.

تفسیر: یعنې که پر هغه سزا چې دوی ته په آخرت کې ورکوله کېږي متیقن نه وي؛ نو آیا د تاریخي واقعاتو ځنې هم څه پند او عبرت نه اخلي، د همدغو مکیانو په شاوخوا کې څومره اقوام د خپل کفر او طغیان لامله تباہ او برباد شوي دي، چې د هغوی قصې او افسانې د خلقو پر ژبو لا تر اوسه جاري دي، او د هغوی له منځه د ځینو پر کنډوالو او خرابو کلیو او ویجاړو ځایونو د شام او د نورو ملکونو د مسافرانو نظر هم لویږي، او دوی پرې تېرېږي، چې د هغو له لیدلو څخه ښایي د هغو اقوامو حالات مو در په یاد شي، چې څرنگه هغوی په داسې حال کې چې پر دغو ځایونو کې مگر ځېدل او لاندې باندې کېدل؛ هلاک او تباہ کړل شول.

إِنَّ فِي ذَلِكَ لَآيَاتٍ لِّأُولِي النُّهَىٰ ۖ وَلَوْلَا كَلِمَةٌ سَبَقَتْ مِنْ رَبِّكَ لَكَانَ لِزَامًا وَّاجِلٌ مِّمَّا سَمِعْتُمْ ۚ

بېشكه په دغه (اهلاك د منكرينو) كې خامخا ډېر دلائل (د عبرت دي) خاوندانو د عقل ته. او كه چېرې نه وى هغه وينا چې پخوا ويلې شوې ده (له طرفه) د رب ستا (په تأخير د عذاب سره)؛ نو خامخا وو به دغه (هلاک د دوى) لازم (له دوى سره)، او كه نه وى اجل (نېټه) معلومه (د عمر د دوى)؛.

تفسير: يعنې د الله تعالى رحمت پر غضب سابق دى، نو ځكه مجرم ته تر ډېر وخت پورې د اصلاح موقع ور كوي، او د پوره حجت له اتمام څخه يې ماسوا نه هلاكوي، بلكه د دې اُمت په متعلق يې دا هم فرمايلي دي: ﴿وَمَا كَانَ اللَّهُ لِيُعَذِّبَهُمْ وَأَنْتَ فِيهِمْ﴾ الآية - او له خپلې خاصې مهربانې عمومي مستأصل عذاب يې له دغه اُمت څخه لرې كړى دى، دغه خبره ده چې ستا د رب له طرفه صادره شوې ده، كه داسې نه وى، او د هر مجرم قوم د عذاب لپاره يو خاص وخت مقرر نه وى؛ نو په لازمي ډول به دوى په عذاب اخته كېدل، ځكه چې د دوى د كفر او شرارت مقتضى همداسې ده چې بنيادي على الفور هلاك شي، او كله چې وخت راشي؛ نو په دنيا كې به هم د هغه زورور جنگ نمونه وگوري، لكه چې د «بدر» په غزوه كې دوى له مسلمانانو سره تصادم وكړ، او د هغه يوه وړو كې نمونه يې وليده.

فَاصْبِرْ عَلَىٰ مَا يَقُولُونَ

پس صبر كوه (اى محمده!) پر هغو خبرو چې دوى يې وايي.

تفسير: يعنې عذاب په خپل مقرر وخت كې خامخا واقع كېدونكى دى، دوى د دغه تأخير او امهال د ليدلو څخه هومره چټي خبرې چې كوي ودې كړي، تاسې سمدلاسه دغه گردې خبرې په ډېر صبر او استقامت سره واورئ! او په ډېر صبر او سكون د وروستني نتيجې په انتظار كې اوسئ، د كفر پر دغو كلماتو له حده زيات مضطرب كېدلو ته هيڅ ضرورت نشته، (دغه آيت منسوخ دى په آيت سيف سره).

وَسَبِّحْ بِحَمْدِ رَبِّكَ قَبْلَ طُلُوعِ الشَّمْسِ وَقَبْلَ غُرُوبِهَا

او تسبيح وايه سره له حمد د رب خپل پخوا له ختلو د لمر (د سحر لمونځ)، او پخوا له پرېوتلو د دغه لمر، (د ظهر او عصر لمونځ).

تفسير: دلته د فجر او عصر لمونځونو ته اشاره وشوه، يعنې د احمقانو او شريرانو خبرو ته له سره غوږ مه ږدئ! او مه چرت پرې خرابوئ! په ډېر صبر او سكون سره د خپل الله تعالى په عبادت كې مشغول او لگيا اوسئ! ځكه چې د الله تعالى مدد له دوو شيانو حاصلېږي، چې هغه صبر او لمونځ دى، كما قال الله تعالى: ﴿وَأَسْبِغُوا بِالصَّبْرِ وَالصَّلَاةِ﴾ الآية.

وَمِنَ اللَّيْلِ فَسَبِّحْهُ

او په ځينو اوقاتو كې له ساعتونو د شپې پس تسبيح وايه (لمونځ اداء كړه د مغرب او عشاء).

تفسير: په دغه كې مغرب او عشاء بلكه د ځينو تفاسيرو له روايته سره سم د تهجد لمونځ هم داخل دي.

وَأَطْرَافِ النَّهَارِ

او په دواړو څنگو (اطرافو) د ورځې كې (پر لمانځه ډېره توجه ولره، يا په دغو اوقاتو كې تسبيح سره له حمده وايه).

تفسير: دغه د ظهر لمونځ شو، ځكه چې په دغه وخت كې د ورځې د اول نصف او د آخر نصف سره يو ځای كيږي، بلكه په صحاح او قاموس او نورو كې تصريح شوې ده، چې «طرف» «طائفة من الشيء»، «طرف د كوم شي حصې ته وايي»، او د خاص حد او د څنډې په معنى نه دى، په دغه صورت نهار جنس منلى كيږي، او د هرې ورځې هغه يوه خاصه برخه ترې مراد كېدى شي، چې هلته ورځ نيمايي كيږي.

لَعَلَّكَ تَرْضَى ﴿١٤﴾

ښايي چې ته به راضي شي (له الله په اجر).

تفسير: يعنې كه داسې د عمل طرز ولرې؛ نو تل به په دنيا او آخرت كې خوښ او راضي اوسېږې، د دغه ډېر لوى اجر به در رسېږي، او له امت سره به دې مرسته (مدد) وشي په دنيا كې، او مغفرت به وي په آخرت كې ستا په شفاعت چې د هغه له ليدلو څخه به ته خوښېږي.

وَلَا تَمُدَّنَّ عَيْنَيْكَ إِلَى مَا مَتَّعْتَابِهِ أَزْوَاجًا ۖ لَهُمْ زَهْرَةُ الْحَيَاةِ الدُّنْيَا ۚ وَلِنُفِثَهُمْ فِيهِ وَرِزْقٌ رَّبِّكَ خَيْرٌ وَأَبْقَى ﴿١٥﴾

او مه اوږدوه (نظر د) سترگې خپلې (يعنې مه يې اړوه) هغه څيز ته چې نفع وركړې ده مونږ په هغه څيز سره چې قسماقسم دي دغو (كفارو) ته، ښايست د ژوندانه لږ خسيس لپاره د دې چې وازمايو دوى په دې كې، او رزق روزي د رب د تا (چې تاته يې دركړې له نبوت ته علمه بهتر ډېر غوره) خير او اوږده ده (له دنيوي نعماوو څخه).

تفسير: شيخ الهند رحمه الله د دې آيت ترجمه داسې كړې ده: «او مه اړوه دواړه سترگې خپلې هغه څيز ته چې نفع وركړې ده مونږ په هغه سره قسماقسم ته له خلقو...»، يعنې په دنيا كې قسم قسم كافرانو مثلاً يهودانو، نصرانيانو، مشركانو، مجوسيانو او نورو ته مونږ د عيش او تنعم كوم سامان چې وركړى دى؛ د هغو په طرف خپلې سترگې مه غړوئ، او له سره مه ورته گورئ!؛ دغه تش د څو ورځو عشرت او پسرلى دى، چې مونږ د هغه په وسيله د هغوى امتحان اخلو، چې كوم يو احسان منونكى دى؟ او كوم يو غاړه غړوونكى دى؟ هغه عظيم الشان دولت چې الله تعالى تاته (اى محمده صلى الله عليه وسلم) مقدّر كړى دى؛ مثلاً عظيم الشان قرآن، د رسالت منصب، عظيمه فتوحات، رفع الذكر، د نامه لوړېدل، او د آخرت اعلى مراتب؛ د هغوى په مقابل كې دغه فاني او حقير سامان څه حقيقت لري؟ ستاسې په برخه كوم دولت چې راغلى دى، هغه له دغو دولتونو څخه ډېر ښه او بهتر دى، او في نفسه يا د خپل اثر په اعتبار تل باقي پاتې كېدونكى دى.

وَأْمُرْ أَهْلَكَ بِالصَّلَاةِ وَاصْطَبِرْ عَلَيْهَا ۖ

او امر كوه په اهل بيت (يا اهل دين) خپل په كولو د لمانځه، او ته هم كلك پرې ولاړ اوسه.

تفسير: يعنې خپلو متعلقينو او اتباعو ته د لمانځه تأكيد وكړئ! په حديث كې راغلي دي: «كله چې وړوكى مواوه كلن شي؛ پر دوى لمونځونه كوي! او څه مهال چې لس كلن شي؛ په وهلو سره پرې لمونځ كوي».

لَا تَسْأَلْكَ رِزْقًا نَحْنُ نَرْزُقُكَ وَالْعَاقِبَةُ لِلتَّقْوَى ﴿١٦﴾

نه غواړو مونږ له تا څخه روزي (نه ستا او نه د اهل ستا، بلكه) مونږ رزق روزي دركوو تاته، او عاقبت ښه خاتمه خاوندانو د پرهېزگارى ته ده.

تفسیر: په دنیا کې مالکان پر خپلو مریو باندې روزي ګټي، دغه مالک الملک یواځې بندګي غواړي، او خپلو مریو ته په خپله روزي ورکوي، الغرض څمونږ له لمانځه څخه هغه ارفع او اقدس ذات ته هیڅ یوه فائده نه رسیږي، بلکه د لمانځه څخه فائده هم مونږ ته عانده ده، او د لمانځه له برکته په ښه شان سره روزي رارسېږي: ﴿وَمَنْ يَتَّقِ اللَّهَ يَجْعَلْ لَهُ مَخْرَجًا ۖ وَيَرْزُقْهُ مِنْ حَيْثُ لَا يَحْتَسِبُ﴾ (۲۸ جزء د الطلاق سورت (۲-۳) آیتونه، (۱) رکوع).

که د فرض لمانځه او د معاش په کسب کې څه تعارض واقع شي؛ الله تعالی داسې اجازه نه درکوي چې د معاش په مقابل کې لمونځ ترک کړې!، په هر حال ښايي چې هر ورو لمونځ اداء کړ شي، روزي رسوونکي هم هغه الله دی چې د هغه په حکم سره لمونځ کوو.

وَقَالُوا لَوْلَا يَأْتِينَا بِآيَةٍ مِنْ رَبِّهِ

او وايي (کفار) ولې نه راوړي محمد صلی الله عليه وسلم مونږ ته یوه معجزه (له طرفه) د رب خپل چې (مونږ یې غواړو په تصدیق د نبوت خپل).

تفسیر: یعنې کومه داسې یوه ښکاره معجزه او نښه ولې نه راښيي چې د هغې په لیدلو سره مونږ ته بیخي د انکار او تردد موقع نشي پاتې، د دغومره ور ځینو ویرولو او تخویفاتو څخه څه ګټه حاصلېږي؟

أَوَلَمْ تَأْتِهِمُ بَيِّنَةٌ مِّنَ الصُّحُفِ الْأُولَىٰ

آیا نه دی راغلی دوی ته مصدق دلیل برهان د هغه شي چې په کتابونو پخوانیو کې وو.

تفسیر: یعنې دغه خلق له ضده او عناده وايي چې کومه معجزه او نښه دې ولې رانه وږه؟ آیا له سلهاوو نورو معجزو او نښو څخه برسېره او له ګردو څخه لویه معجزه او نښه دغه عظیم الشان قرآن هغوی ته نه دی رسېدلی، چې د پخوانیو کتابونو د ضروریه وو مضامینو محافظ او د ده د صداقت لپاره د حجت او شهادت په ډول دی، او د هغه اعجاز له لمر څخه هم زیات ظاهر او ښکاره دی، لکه چې د (۲۱ جزء د العنکبوت سورت په (۵۰-۵۱) آیتونو (۵) رکوع) کې داسې یو آیت لولو: ﴿وَقَالُوا لَوْلَا أُنزِلَ عَلَيْهِ آيَاتٌ مِّنْ رَبِّهِ قُلْ إِنَّمَا الْآيَاتُ عِنْدَ اللَّهِ وَإِنَّمَا أَنَا نَذِيرٌ مُّبِينٌ ۖ أَوَلَمْ يَكْفِهِمْ أَنَّا أَنْزَلْنَا عَلَيْكَ الْكِتَابَ يُتْلَىٰ عَلَيْهِمْ إِنَّ فِي ذَلِكَ لَرَحْمَةً وَذِكْرَىٰ لِقَوْمٍ يُؤْمِنُونَ﴾.


وَلَوْ أَنَّا أَهْلَكْنَاهُمْ بِعَذَابٍ مِّن قَبْلِهِ لَقَالُوا رَبَّنَا لَوْلَا أَرْسَلْتَ إِلَيْنَا رَسُولًا فَنَتَّبِعَ آيَاتِكَ مِّن قَبْلِ أَنْ نَسْذِلَّ وَنَخْزِي ۖ قُلْ كُلُّ مُتَرَبِّصٍ فَتَرَبَّصُوا ۚ فَتَعْلَمُونَ مَن أَصْحَابُ الصِّرَاطِ السَّوِيِّ وَمَنِ اهْتَدَىٰ

او که چېرې مونږ هلاک کړي وی دوی په عذاب سره پخوا له دغه (قرآنه یا له محمده)؛ نو خامخا به ويلي وی دوی: ای ربه څمونږه! ولې ونه لېږه تا مونږ ته یو رسول، نو چې متابعت کړي وی مونږ د آیتونو ستا پخوا له هغه چې ذلیل یا شرمنده شوي وی مونږ (په دنیا یا په آخرت کې). ووايه (ای محمده! دوی ته) چې هر یو (له تاسې او له مونږ عاقبت د امر ته) انتظار کوونکي دی پس تاسې هم انتظار کوئ، پس ژر پوه به شی تاسې چې څوک دي یاران د لارې سمې صافې؟ او کوم یو دی چې په سمه صافه لاره روان دی؟ (مونږ که تاسې).

تفسیر: یعنې د داسې عظیم الشان نښان له لیدلو څخه وروسته وايي چې: ولې دې کومه معجزه او نښه رانه وږه؟ او فرض یې کړئ! که مونږ نه وی ورسوولی - یعنې قرآن مو نه وی نازل کړی - او پخوا د کتاب له انزاله او د رسول له ارساله

دوی مو د کفر او شرک په سزا کې د دوزخ په کنده کې غورځولی؛ نو دوی به شورماشور نښلاوه، او داسې به یې ویل: ای ربه! د سزا ورکولو څخه پخوا ښایي څمونږ لپاره کوم کتاب او پوهوونکی دې رالېږلی وي، چې مونږ یې په ذلت او رسوایی باندې له اخته کېدو څخه لا پخوا خبر کړي وي؛ نو تا به لیده چې مونږ ستاسې د احکامو په تعميل کې څومره زیار (محنت) ایسته؟.

تمت سورة طه بتوفيقه وعونه، والله الحمد.



سُورَةُ الْأَنْبِيَاءِ

«د الأنبياء سورت مکی دی، (۷) رکوع (۱۱۲) آیتونه لري، په تلاوت کې (۲۱)، او په نزول کې (۷۳) سورت دی، د ابراهیم علیه السلام له سورت څخه وروسته نازل شوی دی.

بِسْمِ اللَّهِ الرَّحْمَنِ الرَّحِيمِ

(شروع کوم) په نامه د الله چې ډېر زیات مهربان پوره رحم کوونکی دی.

اقْتَرَبَ لِلنَّاسِ حِسَابُهُمْ وَهُمْ فِي غَفْلَةٍ مُّعْرِضُونَ ۝

نژدې شو خلقو ته (وخت د) حساب (او جزا) د دوی، حال دا چې دوی په غفلت کې دي (له دې حساب او جزا خپلې) مخ ګرځوونکي دي (له ایمان راوړلو څخه په دغه سره).

تفسیر: یعنې د حساب او کتاب او مجازاتو ساعت رارسېدونکی دی، لیکن دغه مشرکین او نور خلق په سخت غفلت او جهالت کې پراته دي، او د قیامت د ځواب ورکولو لپاره هیڅ یو تیاری نه نیسي، او کله چې دوی ته د الله تعالی آیتونه اورول کېږي، او نصیحت ورته وشي چې د غفلت له خوبه راوینس او راپورته شي؛ نو په ډېرې بې پروايۍ او بې اعتنایۍ سره یې اوري، او هیڅ اهمیت ورته نه ورکوي، او داسې یو وضعیت اختیاروي، چې ګواکې دوی له سره له الله تعالی سره مخامخ کېدونکي نه دي، او نه څه حساب او کتاب ورسره کېږي.

مَا يَأْتِيهِمْ مِّنْ ذِكْرٍ مِّن رَّبِّهِمْ مُّحَدَّثٍ إِلَّا اسْمُوعُوًّا وَهُمْ يَلْعَبُونَ ۝ لَّاهِيَةً قُلُوبُهُمْ

او نه راځي دوی ته هیڅ نصیحت له (طرفه د) رب د دوی نوی؛ مګر خو اوري دوی هغه (له خپل رسول څخه) حال دا چې دوی لوبې پرې کوي، په دې حال کې چې بوخت (مشغول) وي زړونه د دوی (په دنیوي چارو، او غافل وي له ضروري کارونو څخه).

تفسیر: یعنې د قرآن عظیم ډېر ارزښتناک (قیمتي) نصیحتونه دوی ته د لوبو او نندارو حیثیت لري، او همغسې یې اوري، که دوی په اخلاص سره په کې فکر او غور او په تعميل کې یې هڅه (کوښښ) کولی؛ نو د دوی دین او دنیا به دواړه ښه او سم شوي وی، لیکن د دې لامله چې د دوی زړونه بیخي له دې پلوه غافل او له یوه مخه په لوبو او نندارو او تماشو کې لګيا او بوخت دي؛ نو ځکه داسې غور او فکر کولو ته له سره وخت نه لري.

وَأَسْرَأَ النَّجُومَ الَّذِينَ ظَلَمُوا أَهْلَ هَذَا الْأَرْضِ مِثْلَكُمْ أَفَتَأْتُونَ السَّحَرَاءَ وَأَنْتُمْ تُبْصِرُونَ ۝

او ښه پټوي راز (خپل) هغه کسان چې ظلم یې کړی (په ځانونو خپلو په شرک سره، او وایي کفار: نه دی دا (محمد) مګر خو یو انسان په شان ستاسې، آیا پس راځئ تاسې هغه جادو ته حال دا چې تاسې ګورئ (چې دا جادو دی).

تفسیر: کله چې دوی له ډېر نصیحت او رېډلو څخه تنګ شول؛ نو څو بې انصافان سره راټول شول، او یوه پټه جرګه یې سره جوړه کړه، او د قرآن او رسول الله په متعلق یې په داسې خبرو خوله بېرته کړه چې دغه رسول خو ځمونږ په شان یو انسان دی، نه پرېښته ده او ته له مونږ څخې د کوم زیات ظاهري امتیاز خاوند دی، البته دی په جادو باندې پوهیږي،

دغه کلام چې دی یې لولي او مونږ ته یې اوروي؛ هر ورو د سحر او کوډو کلام دی، نو بیا په تاسې باندې څه ټکه (تندر) لوېدلې ده چې په خپلو سترگو یې ګورئ او بیا د هغه جادو په لومو (دام) کې ځان نښلوي، لازمه ده چې هغه ته له سره مه نژدې کېږئ.

قُلْ رَبِّي يَعْلَمُ الْقَوْلَ فِي السَّمَاءِ وَالْأَرْضِ وَهُوَ السَّمِيعُ الْعَلِيمُ ⑦

وویل (رسول دوی ته) رب مې عالم دی په وینا (د هر هغه چا چې وي) په اسمان کې او په ځمکه کې، او هم دی ښه اورېدونکی (د ټولو اقوالو) ښه عالم دی (په ټولو احوالو).

تفسیر: رسول الله صلی الله علیه وسلم وویل: که تاسې هر څومره پټې او مخفي مشورې وکړئ؛ پاک الله له هغو ټولو څخه عالم او خبر دی، چې د اسمانونو او ځمکو په هرو پټو خبرو او احوالو هم ښه خبر او علیم دی، ستاسې په دغو مخفي او پټو خبرو او جرگو به څرنگه علم ونه لري؟ او ستاسې دغه پلمې (تدبیرونه) او حیلې له هغه څخه څرنگه پټې پاتې کېدې شي؟

بَلْ قَالُوا أَضْغَاثُ أَحْلَامٍ بَلْ افْتَرَاهُ بَلْ هُوَ شَاعِرٌ فَلْيَأْتِنَا بآيَةٍ كَمَا أُرْسِلَ الْأُولُونَ ⑧

بلکه (دغه کفار) وايي (چې دغه قرآن) ګډوډ خوبونه دي، بلکه له خپل ځانه یې جوړ کړي دي، بلکه دی شاعر دی، پس باید راوړي مونږ ته کومه لویه معجزه لکه هغه (معجزه) چې لېږلي شوي وو لومړني (انبياء په هغو سره).

تفسیر: د پاک قرآن په اورېدلو سره به د ډېر ضد او عناد له کبله داسې بدحواسه کېدل، چې له سره به په یوه فکر او رایه باندې قائم نه پاتې کېدل، کله به یې ورته جادو (کوډې) ویل، کله به یې ګډوډ پرېشانه خوب باله، کله به یې داسې ویل چې: دا خبرې دی له ځانه جوړوي او مونږ ته یې وړاندې کوي، او بیا پرې د قرآن نوم ږدي، نه یواځې همدا به یې ویل؛ بلکه داسې وینا به یې هم کوله چې: محمد صلی الله علیه وسلم ډېر ښه او عمده شاعر هم دی، او د شعراوو په شان د لوړو (اوچتو) تخیلاتو له لارې ډېر ښه مؤثر مضامین او مسجع عبارات جوړوي، او خلقو ته یې وړاندې کوي، که په واقع کې داسې نه وي؛ نو دی دې هم د نورو پیغمبرانو په شان کومه ښکاره لویه معجزه راوښيي.

دغه ویناګانې هم محض د عناد او تش د ږېړولو (تکلیف ورکولو) لامله وې، ځکه چې اول خو د مکې معظمې دغه جاهل مشرکان د پخوانیو انبیاءو له معجزو څخه هیڅ خبر نه وو، دویم دا چې ځمونږ د رسول الله صلی الله علیه وسلم ډېرې داسې ښکاره معجزې او نښې یې هم لیدلې وې؛ چې د پخوانیو انبیاءو له معجزو او نښو څخه په هیڅ یو صورت کمې نه وې، او له ټولو څخه ډېره لویه او غټه معجزه او نښه همدغه د عظیم الشأن قرآن معجزه ده، دوی په خپلو زړونو کې ښه پوهېدل چې دا نه جادو او نه مهمل عبارات او نه چټي (بېکاره) خوب او نه شعر دی، نو هر کله چې به یې هیڅ یوې خبرې له دغې معجزې سره سمون نه خور؛ نو هغه به یې پرېښوده او بله خبره به یې ورته جوړوله: ﴿أَنْظُرْ كَيْفَ ضَرَبُوا الْاَمْثَالَ فَضَلُّوا فَلَا يَسْتَضِیْعُونَ سَبِيلًا﴾ د الفرقان اوله رکوع.

مَا آمَنَتْ قَبْلَهُمْ مِنْ قَرْيَةٍ أَهْلَكْنَاهَا أَفَهُمْ يُؤْمِنُونَ ⑨

(وویل الله) نه وو راوړی ایمان (په معجزو) پخوا له دوی نه هیڅ (اهل د) کلي چې هلاک کړی دی مونږ اهل د هغه (په سبب د تکذیب د دوی)، آیا پس دغه کفار به ایمان راوړي؟ (بلکه نه یې راوړي).

تفسير: يعنې پخوانيو قومونو ته فرمايشي معجزې او نښې وړشوولې شوې وې، مگر دوی د هغو په لیدلو هم تابع نشول، او حق یې ونه مانه، بالاخر له سنت الله سره سم هلاک کړی شو، که د مکې معظمې د دې مشرکانو دغه غوښتنې هم پوره کړې شي؛ ښکاره ده چې دوی یې هم منونکي نه دي، هر ورو به د الله تعالی د عام عادت سره موافق سپره او فنا کړې شي، حال دا چې د هغوی بیخي تباهي او خرابي مقصود نه ده، بلکه د الله تعالی حکمتونه في الجملة د دوی دوام او بقاء غواړي.

وَمَا أَرْسَلْنَا قَبْلَكَ إِلَّا رِجَالًا نُّوحِي إِلَيْهِمْ فَاسْأَلُوا أَهْلَ الذِّكْرِ إِنْ كُنْتُمْ لَا تَعْلَمُونَ ①

او نه وو لېرېلى مونږ پخوا له تا (ای محمده!) مگر خو سړي چې وحي به کوله مونږ دوی ته، پس پوښتنه وکړئ له خاوندانو د ذکره (د کتابیانو له علماوو څخه) که یی تاسې چې نه پوهېږئ.

تفسير: دا د دوی د هغه قول ځواب دی ﴿هَلْ هَذَا إِلَّا بَشَرٌ مِّثْلُكُمْ﴾، یعنې کوم انبیاء چې پخوا راغلي وو، چې د هغو د معجزو په شان له رسول الله صلی الله علیه وسلم څخه هم د معجزې د ښوولو غوښتنه کوی؛ هغوی هم د رسول الله صلی الله علیه وسلم په شان انسانان وو، پرېستې نه وې، که له داسې مشهورې او مستفیضې خبرې څخه هم تاسې د خپل جهالت له سببه بې خبره یی؛ نو له هغو کسانو څخه پوښتنه وکړئ او ځان پرې خبردار کړئ؛ چې هغه ترې ښه خبر دي (لکه د اهل کتابو عالمان).

وَمَا جَعَلْنَاهُمْ جَسَدًا آلَا يَكُونُونَ الطَّعَامَ وَمَا كَانُوا خَلْدِينَ ②

او نه وو ګرځولي مونږ (دغه پخواني رسولان) داسې جسدونه چې نه یې خوړو طعام، او نه وو دوی تل پاتې کیدونکي (په دنیا کې، بلکه طعام به یې خوړو، او مړه کېدل به هم).

تفسير: یعنې انساني خصائص په هغو کې موجود وو، او د هغوی بدن د پرښتو په شان نه وو، چې هېڅ کله خواړه ونشي خوړلی، او نه هغوی د الوهیت مرتبه لرله چې له سره مرګ او فناء پرې رانشي، او تل تر تله ژوندی پاتې شي.

نُصَدِّقَهُمُ الْوَعْدَ فَإِخْرَجْنَاهُمْ مِنْ شَاءِ وَأَهْلَكْنَا الْمُسْرِفِينَ ③

بیا رښتیا کړه مونږ هغوی سره وعده (د نجات د دوی)؛ پس نجات ورکړ مونږ هغوی ته، او هغو ته چې ځمونږ اراده وه (د نجات د دوی چې مصدقین دي)، او هلاک کړل مونږ مسرفان (له حده تېرېدونکي د رسولانو مکذبین).

تفسير: یعنې د هغوی امتیاز له نورو بندګانو څخه دا وو چې د الله تعالی له لوري د مخلوق د هدایت او اصلاح لپاره ټاکل شوي وو، الله تعالی په دوی وحي نازلوله، او سره له بې سرو سامانی به یې د مخالفینو په مقابل کې دوی سره د نصرت او حمایت وعدې کولې، لکه چې پاک الله خپلې دغه وعدې ټولې رښتیا او ښکاره هم کړې، او دغه انبیاء یې د خپلو ملګرو سره محفوظ وساتل، او هغه لوی لوی متکبر دښمنان چې هغوی سره به یې مخالفت او ډغرې وهلې؛ تباه او غارت کړل شول، بېشکه محمد صلی الله علیه وسلم هم بشر دی، لیکن د بشر له هغو انواعو څخه دی چې د هغو مرسته او حمایت د ټولې دنیا په مقابل کې کاوه شي، د دوی مخالفینو ته لازم دي چې د خپل انجام فکر او اندېښنه وکړي، او د پخوانیو قومونو له مثالونو څخه دې پند او عبرت واخلي، داسې ونه شي چې د آخرت له حساب نه پخوا په همدغې دنیا کې دوی سره حساب او کتاب شروع شي.

لَقَدْ أَنْزَلْنَا إِلَيْكُمْ كِتَابًا فِيهِ ذِكْرُكُمْ أَفَلَا تَعْقِلُونَ ﴿١٠﴾

خامخا په تحقیق نازل کړی دی مونږ تاسې ته یو کتاب چې په هغه کې ذکر (پند) ستاسې دی،
آیا پس تاسې عقل نه لرئ (چې ایمان پرې راوړئ).

تفسیر: یعنې د پاک قرآن په وسیله تاسې ته هر قسم پند او نصیحت درکړی شوی دی، او د ټولو ښو او بدو پای او انجام درښوول شوی دی، که لږ عقل او سد (هوش) هم ولرئ؛ نو زیار او کوبښن به کوی چې د الله تعالی له عذاب ځان وساتئ، او د پاک قرآن قدر او عظمت په ښه شان سره وپېژنئ، چې په حقیقت کې ستاسې د لویۍ او شرف لپاره یو لوی سند او قاطع برهان دی، ځکه چې ستاسې د قوم په ژبه او ستاسې د قوم په یوه کامل فرد باندې نازل شوی دی، او په دنیا کې یې تاسې ته دائمي ویاړ او شهرت درښلی دی، که تاسې د خپل دغسې محسن قدر نه پېژنئ، او خبرو ته یې غوږ نه کېږدئ؛ نو په دنیا کې به خوار او ذلیل شئ، او د آخرت عذاب به بېل تاسې ته تیار شي.

وَكَمْ قَصَمْنَا مِنْ قَرْيَةٍ كَانَتْ ظَالِمَةً وَأَنْشَأْنَا بَعْدَهَا قَوْمًا آخَرِينَ ﴿١١﴾

او ډېر ټوټې ټوټې کړي دي مونږ (په هلاکولو سره) له اهل د کلیو چې وو هغوی ظالمان، او پیدا کړل مونږ وروسته له هغو څخه قومونه نور (د دوی په ځای).

تفسیر: یعنې داسې نه ده چې د هغو له ورکېدو څخه به د الله تعالی ځمکه خرابه او ویجاړه (ورانه) شي، دوی چې ورک شي؛ د دوی په ځای نور خلق پیدا او ودانوي.

فَلَمَّا أَحَسُّوا بَأْسَنَا إِذَا هُمْ مِنْهَا يَرْكُضُونَ ﴿١٢﴾ لَا تَرْكُضُوا وَارْجِعُوا إِلَى مَا أُتْرِفْتُمْ فِيهِ وَمَسْكِنَتُمْ
لَعَلَّكُمْ تُسْأَلُونَ ﴿١٣﴾

پس هر کله چې حس به کړ (وبه موند) دوی عذاب ځمونږ؛ ناڅاپه دوی به له دغه عذاب ټېښتېدل
(په ډېره بېړه - تلوار). (نو پرښتو به په تمسخر سره ورته ویل:) مه ټېښتئ او بېرته لاړ شئ هغه ځای
ته چې ښه ژوند درکړی شوی وو تاسې ته په هغه کې، او کورونو خپلو ته، ښايي چې له تاسې
نه پوښتنه وکړی شي.

تفسیر: یعنې کله چې کافران او مشرکان د الله تعالی له عذاب سره مخامخ شول؛ نو ویې غوښتل چې له هغه ځایه وټېښتي، او په ټېښته سره ځان ته نجات حاصل کړي، په دغه وخت کې دوی ته وویل شول چې: چېرې ټېښتئ؟ ودرېږئ او په همغه لوري بېرته لاړ شئ چې هلته مو عیش او عشرت کاوه، او ډېر زیات د تنعم اسباب مو راجمع کړي وو، ښايي چې هلته څوک له تاسې څخه پوښتنه وکړي.

یا دا چې تاسې خو داسې لوی سړي وئ، چې په هر ځای کې به ستاسې عزت او احترام کېده، اوس هم هلته لاړ شئ، هیڅ د ټېښتې ضرورت نشته، څو خلق په خپلو مهماتو کې له تاسې سره خبرې اترې او مشورې وکړي، دغه ټولې خبرې د تهکم په توګه ویلي شوي دي.

قَالُوا يَٰوَيْدُنَا إِنَّا كُنَّا ظَالِمِينَ ﴿١٤﴾ فَمَا زِلْتُ تِلْكَ دَعْوَاهُمْ حَتَّى جَعَلْنَاهُمْ حَصِيدًا خَامِدِينَ ﴿١٥﴾

وبه وايي: ای هلاکته ځمونږ (را حاضر شه! دغه دې وخت دی) بېشکه مونږ وو ظالمان. پس تل به وي
دغه بلنه د دوی (هلاکت لره)، تر هغو پورې چې وبه ګرځول مونږ دوی رېبل شوي، مړه یخ پراته.

تفسير: يعنې کله چې عذاب يې په خپلو سترگو وليد؛ نو هلته يې په خپلو جرمنو اعتراف وکړ، او درگړده به يې داسې چغې وهلې؛ چې بېشکه مونږ ظالمان او مجرمان يو، ليکن اوس د دوی دغه افسوس او حسرت څه په کار راځي؟.

دا د توبې د قبول وخت نه وو، د دې وخت اعتراف او ندامت بېکاره وو، او بالاخر په دې ډول سره ختم کړی شو، لکه چې شين کښت (فصل) يو دم ورپېلى شي، او درمند شي، يا په اور کې د سوځېدلو لږگيو د ايرې د ډيرې په شان پاتې کيږي (العياذ بالله).

وَمَا خَلَقْنَا السَّمَاءَ وَالْأَرْضَ وَمَا بَيْنَهُمَا لِعَيْنٍ ۝

او نه دي پيدا کړي مونږ اسمان او ځمکه او نه هر هغه څه چې په منځ د دوی کې دي په داسې حال کې چې لوبې کوونکي وو مونږ (او هيڅ يوه گټه «فائده» د دوی په پيدايښت باندې مرتبه نه وي).

تفسير: يعنې چې په کې کوم «معتد به» حکمت او صحيح غرض نه وي، نو ځکه عقلمن ته ښايي چې د عالم د خلقت په غرض او غايه وپوهيږي، او دنيا تش د لوبې او تماشا ځای ونه گڼي، او له انجام څخه غافل نشي، بلکه ښه وپوهيږي چې دنيا د آخرت لپاره پيدا کړې شوې ده، او د هر نېک او بد عمل جزاء او سزا رسېدل، او د ذرې ذرې حساب کېدل يوه حقه او ضروري خبره ده.

لَوَارِدْنَا أَنْ نَتَّخِذَ لَهُمْ آلًا تَتَّخِذُ لَهُمْ مِنْ كُنْ تَأْتِي إِنْ كُنَّا لِعَيْنٍ ۝ بَلْ نَقْذِفُ بِالْحَقِّ عَلَى الْبَاطِلِ فَيَدْمَغُهُ فَإِذَا هُوَ زَاهِقٌ وَلَكُمُ الْوَيْلُ مِمَّا تَصِفُونَ ۝

او که اراده کړې وي مونږ چې ونيسو مونږ لهو (اسباب د شغل لکه ښځه او ولد)؛ نو خامخا نيولی به وو مونږ هغه لهو له طرفه خپله که وي مونږ کوونکي د دې کار. بلکه ويشل کوو مونږ په حق سره په باطل باندې بيا (دغه حق) سر ماتوي د هغه (باطل) او محو کوي يې، پس ناڅاپه دا باطل هلاک (او ورک) کيږي، او تاسې ته اور، افسوس، عذاب، خرابي ده (ای کفارو!) له هغه څه څخه چې ثابتوي تاسې (په هغه سره الله ته ښځه، ولد).

تفسير: يعنې که بالفرض داسې لهو او لعب کار ځمونږ له شانه سره لایق هم وي، او مونږ داسې اراده هم کړي وي، چې همداسې کومې مشغلې او لوبې او تماشي جوړې کړو؛ نو دغه کار به مونږ بالذات پخپله او په خپل قدرت کړی وي، او ستاسې مجازات او مکافات کولو او نيولو او خوشې کولو ته به له سره هيڅ يو ضرورت نه وو پاتې، ليکن حقيقت دا دی چې دنيا محض لوبې او تماشا نه ده، بلکه د سعي او عمل او مبارزې ميدان دی، دلته د حق او باطل مقابله کيږي، حق يرغل کوي او د باطل سر ماتوي، له دې څخه تاسې د خپل شرک او ناپوهۍ په پای (آخر) او انجام وپوهيږئ، کله چې د حق او صداقت گولۍ او مردکۍ په پوره قوت په تاسې ولويږي؛ هلته به څرنگه خرابي او بربادي ستاسې په برخه شي؟ او بل کوم يو طاقت به تاسې ته نجات درکړی شي؟.

وَلَهُ مَنْ فِي السَّمُوتِ وَالْأَرْضِ وَمَنْ عِنْدَهُ لَا يَسْتَكْبِرُونَ عَنْ عِبَادَتِهِ وَلَا يَسْتَحْسِرُونَ ۝ يُسَبِّحُونَ اللَّيْلَ وَالنَّهَارَ لَا يَفْترُونَ ۝

او خاص ده لره دي هر هغه څوک چې په اسمانونو کې او په ځمکه کې دي (د پيدايښت، ملکيت، او بندگۍ له مخې)، او هغه (پرېښتې) چې ده څخه دی؛ لږ څه تکبر، غرور او لوبي نه کوي دوی له عبادت د ده (الله)، او نه ستومانه کيږي (له عبادت يې يوه شېبه «لحظه» هم). تسبيح وايي په شپه او ورځ کې، نه سست (او ضعيف) کيږي.

تفسير: يعنې پرېنټې سره له دې چې د الله تعالى د دربار له مقربانو څخه دي، لږ څه تكبر، غرور او لويي نه كوي، او د خپل الله تعالى بندگي او غلامي د خپل ځان لپاره عزت او فخر گڼي، او د عبوديت د وظيفو په اداء كې لگيا اوسېږي، او له سره په كې نه سترې كيږي، او نه ترې په تنگ كيږي، بلكه همدغه ذكر او تسبيح د دوی روحاني غذا ده، څرنگه چې مونږ تل خپله ساه او نفس ښكته او پورته كوو، او ورسره په نورو كارونو كې هم مشغوليږو؛ د پرېنټو د تسبيح او ذكر كيفيت همدغسې وگڼئ! پرېنټه پر هر كار چې مأموره شي، او په هر يوه خدمت كې چې بوخته او لگيا وي؛ يوه شېبه (لحظه) هم د الله تعالى له ذكره نه غافلېږي.

أَمَّا تَخَذُوا إِلَهًا مِّنَ الْأَرْضِ هُمْ يُشْرُونَ ﴿٢١﴾

آيا نېولي دي دوی نور معبودان له ځمكې څخه (يا په ځمكه كې) چې دوی به هم ژوندي كوي مري (بلكه نشي ژوندي كولی).

تفسير: يعنې اسماني پرېنټې خو له سره د الله تعالى له بندگي څخه نه زړه تنگي او نه ستومانه كيږي، بلكه د ده په ياد او بندگي كې مشغولي وي، بيا آيا په ځمكه كې څه داسې موجودات شته چې هغوی د الله تعالى په مقابل كې معبود وگرځولی شي؟ او كله چې پاك الله د دوی عابدان په خپل عذاب كې هلاك كړي؛ آيا دوی يې بېرته ژوندي كولی شي؟ يا له هلاكت څخه ورته نجات ور كولی شي؟ له سره يې نشي كولی.

لَوْ كَانَ فِيهِمَا آلَهِ إِلَّا اللَّهُ لَفَسَدَتَا

كه چېرې وی په دغه اسمان او ځمكه كې نور معبودان (حاکمان) بې له الله څخه؛ نو خامخا وړان شوي به وو دواړه (عادتاً د دوی د اختلاف په سبب).

تفسير: دغه د آله وو او د تعدد پر ابطال نهايت پوخ او واضح دليل دی، چې عظيم الشأن قرآن هغه په خپل مخصوص اسلوب سره وړاندې كړی دی، ښه پام وكړئ! چې عبادت د كامل تذلل نوم دی، او كامل تذلل صرف د هم هغه كامل لوی ذات په مخكې اختياراواه شي چې په خپل ذات او صفاتو كې له هر حيثه او هر جهته كامل وي، چې همدغه ته مونږ (الله جل جلاله) وايو.

فَسُبْحَنَ اللَّهُ رَبِّ الْعَرْشِ عَمَّا يَصِفُونَ ﴿٢٢﴾

نو پاك دی الله چې رب د عرش دی له هغو (ناكارو خبرو او شيانو) چې دوی يې منسوبوي ورته.

تفسير: چې د لوی عرش يواځې مالک او خېښتن الله تعالى دی، د ده په ملك او باچايي كې له سره گډون ځای نه لري، دی خپلواک باچا دی، كله چې دوه واکدار باچايان په يوه اقليم كې نشي ځاييدلی چې د هغو واکداري هم يواځې مجازي ده؛ نو دوه كل مختاره او مطلق قادر آله به څرنگه په يوه سلطنت كې شريك کېدی شي.

لَا يُسْئَلُ عَمَّا يَفْعَلُ وَهُمْ يُسْئَلُونَ ﴿٢٣﴾

نه پوښتېدلی كيږي (الله) له هغو (شيانو) چې كوي يې (ځكه چې الوهيت يواځې د ده صفت دی)، او دوی پوښتېدلی كيږي (د دوی له افعالو، احوالو او اقوالو، ځكه چې دوی مخلوق او مملوك دي).

تفسير: يعنی الله تعالى د هغه لوی ذات نوم دی، چې مطلق قادر او کل مختار دی (او ټول کارونه یې صواب او له حکمته ډک دي)، د ده د قدرت او مشیت مخه نیول لا څه چې تشه پوښتنه ترې هم څوک نشي کولی، چې مثلاً هغه فلانی کار دې ولې داسې وکړ؟ مگر پاک الله حق لري، او ده لره ښايي چې هر هغه څوک چې اراده یې وشي؛ مؤاخذه یې کړي، او ترې لازمي پوښتنې وکړي.

أَمَّا تَخَذُوا مِنْ دُونِ اللَّهِ قُلْ هَاتُوا بُرْهَانَكُمْ

آیا نیولي دي (دغو مشرکانو) بې له دغه الله څخه نور معبودان؟ ووايه (ای محمده! دوی ته) چې راوړئ سند خپل (د شرک په دغه دعوی کې).

تفسير: له دې نه پخوا پر توحيد عقلي دليل قائم کړ شو، اوس له مشرکانو څخه د دوی د شرک د دعوی په خصوص د صحيح دليل غوښتنه کيږي، يعنې بې له الله تعالى څخه د هغو معبودانو تجويز چې تاسې کړي دي؛ د دوی د اثبات لپاره که کوم عقلي يا نقلي دليل لرئ؛ هغه راوړاندې کړئ! ښکاره ده چې له هغوی سره پرته له اوهامو او گمانونو او د پلرونو او نيکونو له غلطو او رندو تقليدونو څخه بل هيڅ شی نه وو، د شرک په دعوی کې یې نه کوم عقلي او نه کوم نقلي دليل وړاندې کړی شو.

هَذَا ذِكْرٌ مِّنْ مَّعَىٰ وَذِكْرٌ مِّنْ قَبْلُ ۚ بَلْ أَكْثَرُهُمْ لَا يَعْلَمُونَ الْحَقَّ فَهُمْ مُّعْرِضُونَ ﴿٢٠﴾

دغه (قرآن) دی بیان د هغه چا چې له ما سره دي (له محمدي امت څخه) او بیان د هغه چا دی چې پخوا له ما تېر شوي دي، بلکه زیاتره د دوی نه پوهیږي په حقه خبره (چې توحيد او قرآن دی)، پس دوی مخ ګرځوونکي دي (له توحيد یا ستا له رسالت څخه).

تفسير: يعنې ځما د امت او د پخوانيو موحدينو ټولو همدا يوه خبره ده، چې له الله تعالى څخه پرته چې (رب العرش) دی؛ بل الله نشته، چې د هغه عقلي دليل پخوا له دې نه بيان شو، که تاسې د دغې عقيدې له منلو څخه مخ اړوئ، او له دغې اسماني او اجتماعي عقيدې څخه پرته کوم بل دليل لرئ؛ نو هغه راوړاندې کړئ، ځما دعوی دا ده چې دغه محمدي امت او نور پخواني امتونه د دې کتاب قرآن کریم او د پخوانيو امتونو اسماني کتابونه (تورات، انجيل، او نور) سره ټول د توحيد په دې دعوی کې سره متفق دي، لکه چې نن هم له هغو زیاتو تحريفاتو سره که پخواني اسماني کتابونه ولټوئ؛ نو په هغو کې د توحيد اعلان او د شرک تردید په صاف او ښکاره ډول سره مومي، مګر دغه جاهلان په دغو خبرو څه پوهیږي، که پوهېدلئ؛ نو د حقې خبرې د اورېدلو په مقابل کې به یې دغسې د انکار او اعراض وضعیت نه غوره کاوه.

وَمَا أَرْسَلْنَا مِنْ قَبْلِكَ مِنْ رَسُولٍ إِلَّا نُوحِيَ إِلَيْهِ أَنَّهُ لَا إِلَهَ إِلَّا أَنَا فَاعْبُدُونِ ﴿٢١﴾

او نه وو لېږلی مونږ پخوا له تا څخه هيڅ رسول مګر چې وحي به کوله مونږ هغه ته (داسې) چې بېشکه شان دا دی چې نشته بر حق معبود مګر زه يم (یواځې)؛ نو بندګي کوئ ځما.

تفسير: يعنې ټولو انبياوو او مرسلانو عليهم السلام د توحيد په دې عقیده اجماع کړې ده، هيڅ يوه نبي عليه السلام په هيڅ يو وخت کې يو حرف هم د توحيد په خلاف نه دی ویلی، او دوی تل همداسې تلقين کاوه، چې د يوه الله تعالى له عبادت نه پرته د بل هيچا عبادت مه کوئ! ځکه چې هيڅوک بې د الله تعالى څخه د عبادت مستحق نه دي، نو په هم هغه شان چې له عقلي او فطري دلائلو څخه د توحيد ثبوت او تحصيل او د شرک تردید کيږي؛ همداسې په نقلي حيثيت هم د انبياوو عليهم السلام اجماع د توحيد د دعوی په حقانيت باندې قطعي دليل دی.

وَقَالُوا اتَّخَذَ الرَّحْمَنُ وَلَدًا سُبْحَنَهُ

او وایي دغه (منکران): نیولی دی رحمان ولد، پاک دی دغه (الله له ولد خخه).

تفسیر: د عربو ځینو قبیلو ملائکو ته د الله تعالی لونی ويلي، نو یې ونبودل چې د الله تعالی له لور شان سره لایق نه دي چې لونی یا ځامن ولري، نو په دې آیت سره د نصرانیانو د دې عقیدې تردید هم وشو، چې مسیح علیه السلام ته ابن الله وایي، او د یهودانو د هغې فرقې تردید هم وشو؛ چې عزیز علیه السلام ته د الله ځوی وایي.

بَلْ عِبَادٌ مُّكْرَمُونَ ﴿۲۸﴾ لَا يَسْبِقُونَهُ بِالْقَوْلِ وَهُمْ بِأَمْرِهُ يَعْمَلُونَ ﴿۲۹﴾

بلکه (دوی) بندګان (د الله) دي مکرم مقرب معزز (د الله په دربار کې په عزت سره). چې نشي پومبی کېدی دوی له دغه (الله) څخه په خبره سره، او دوی خاص په حکم د الله عمل کوي.

تفسیر: یعنې هغو مکرمو محترمو ذواتو ته چې تاسې د الله تعالی اولاد وایي؛ هغه یې له سره اولاد نه دي، بلکه د هغه معزز بندګان دي، او د دوی له انتهایي اعزاز او تقرب سره سره د دوی د ادب او اطاعت حال دا دی چې د الله تعالی له رضاء او خوښې نه پرته د هغه په حضور کې له سره خوله نشي بېرته کولی، او نه یې د الله تعالی له حکم او اجازې څخه کوم کار کولی شي، ګواکې د عبودیت او بندګۍ کمال د دوی د امتیاز طغرا او څرګنده نښه ده.

يَعْلَمُ مَا بَيْنَ أَيْدِيهِمْ وَمَا خَلْفَهُمْ

معلوم دي الله ته هغه څه چې وړاندې د دوی دي، او هغه څه چې وروسته د دوی دي.

تفسیر: د الله تعالی علم د دوی په ټولو ظاهري او باطني احوالو محیط دی، د دوی هیڅ یو حرکت او هیڅ یو قول او هیڅ یو فعل له ده څخه پټ نه دی، لکه هغه مقرب بندګان چې په دې حقیقت پوهیدلي دي، تل خپلو احوالو ته ګوري، او څارنه (حفاظت) یې کوي، چې په هیڅ یو حالت کې د الله تعالی د رضا څخه مخالف څه ونه کړي.

وَلَا يَشْفَعُونَ إِلَّا لِمَنْ ارْتَضَىٰ

او نه کوي شفاعت دوی (نشي کولی د هیچا) مګر لپاره د هغه چا چې راضي وي (ترې الله).

تفسیر: یعنې دوی یې د الله تعالی د رضا معلومولو څخه د هیچا شفاعت نه کوي، کله چې له موخو مؤمنانو څخه پاک الله تعالی خوښ او راضي وي؛ نو ځکه د دوی په حق کې په دنیا او عقبی کې استغفار د الله تعالی د پرستو وظیفه ده.

وَهُمْ مِنْ خَشْيَتِهِ مُشْفِقُونَ ﴿۳۰﴾

او دوی له هیبت د الله څخه ویریدونکي دي.

تفسیر: بیا نو دوی ته څرنگه معبود ویلی شي؟ کله چې هغوی معبودان نه دي؛ نو د الله تعالی ځامن او لونی هم له سره کېدی نشي، ځکه چې صحیح اولاد د والدینو له جنس څخه وي.

وَمَنْ يَقُلْ مِنْهُمْ إِنِّي إِلَهٌ مِّنْ دُونِهِ فَذَلِكَ نَجْزِيهِ جَهَنَّمَ كَذَلِكَ نَجْزِي الظَّالِمِينَ ﴿۳۱﴾

او هر څوک چې ووايي له دغو (ملائکو څخه چې) بېشکه زه معبود یم بې له الله څخه؛ پس دغه (ویونکي چې دي) جزا به ورکوو مونږ ده ته دوزخ، همداسې (لکه چې دغو د الوهیت مدعیانو ته سزا ورکوو)؛ جزاء ورکوو ظالمانو ته (چې د غیر الله عبادت کوي).

تفسير: يعنې هغه چې تاسې يې د الله تعالى اولاد يا آلهه بولئ، که هغوی (معاذ الله) په خپله په فرض محال د داسې خبرې ادعاء وکړي؛ نو هغوی به هم په هغه دوزخ کې وغورځول شي، چې د نورو له حده تېرېدونکو ظالمانو د سزا لپاره مخصوص او معین دی، ځمونږ له لا محدود اقتدار او جبروت څخه هغوی هم بل چېرې نشي تلی، نو بیا څنگه الله کېدی شي؟!.

وَأُولَٰئِكَ الَّذِينَ كَفَرُوا أَنَّ السَّمَوَاتِ وَالْأَرْضَ كَانَتَا رَتْقًا فَفَتَقْنَاهُمَا

آیا نه دي لیدلي (نه دي خبر) هغه کسان چې کافران شوي دي چې بېشکه اسمانونه او ځمکې وو دواړه سره نښتي (ضم پيوسته په اول کې)؛ پس بېل کړل مونږ دوی دواړه.

تفسير: د (رتق) اصلي معنی پيوست، نښتل او يو په بل کې سره ننوتل دي، په ابتداء کې ځمکه او اسمان دواړه ګډوډ، خلط ملط وو، بيا الله جل جلاله په خپل قدرت دوی دواړه سره جدا کړل، له دغه بېلوالي او جداوالي څخه وروسته د دوی دواړو طبقات سره بېل بېل او جدا شول، سره له دې بيا هم هر يو بند وو، نه له اسمان څخه باران ورېده، او نه له ځمکې څخه شی زرغونېده، بالاخره الله تعالى د انساني نوعې د ګټو او ښېګڼو (فائدو) لپاره د دغو دواړو خولې پرانستلې، له پاسه د ورېځو د اوبو ورځونه پرانستل شول، او له لاندې د ځمکې مسامونه (سوري) خلاص شول، چې د هغو په اثر په ځمکه کې سیندونه، وياړي، لښتي او چينې وبهېدلې، او راز راز شينکي، کښتونه، فصلونه، بوټي، ونې، مېوې، دانې، څرځايونه، معدنونه او نور راووتل، او اسمان يې په بې شمارو ستورو سره ښايسته کړ، چې د دوی د هر يوه لپاره يې جدا ځای او د تګ لاره او مدار مقرر کړ.

وَجَعَلْنَا مِنَ الْمَاءِ كُلَّ شَيْءٍ حَيٍّ أَفَلَا يُؤْمِنُونَ

او پيدا کړي دي مونږ له اوبو څخه هر شی ژوندي، نو آیا ايمان نه راوړي دوی.

تفسير: يعنې عموماً ژوندي موجودات چې ستاسې په نظر درځي؛ بالواسطه يا بلاواسطه د اوبو څخه جوړ شوي دي، او خاصاً اوبه د دوی د ژوندانه سبب او ماده ده، مګر هغه مخلوق له دې نه مستثنی دی چې د هغو په نسبت دا ثابت شي؛ چې د هغو په تخليق کې اوبه له سره دخل نه لري، خو بيا هم دا کليه په دی اعتبار چې زياتو لپاره حکم دکل وي، صادق ده.

وَجَعَلْنَا فِي الْأَرْضِ رَوَاسِيَ أَنْ تَمِيدَ بِهِمْ وَجَعَلْنَا فِيهَا فِجَاجًا سُبُلًا لَّعَلَّهُمْ يَهْتَدُونَ

او پيدا کړي دي مونږ په ځمکه باندې درانه محکم غرونه ولاړ (يا ټک وھلي دي مونږ په کې مېخونه) چې ونه خوځېږي دا ځمکه په دوی، او ګرځولي دي مونږ په دغه (ځمکه او غرونو) کې ارتې لارې لپاره د دې چې دوی لاره ومومي (او بې له تکليف څخه خپل مقصود ته ورسېږي).

تفسير: د دې آيت تفسير د (النحل) په سورت کې تېر شوی دی، هلته دې وکتل شي!.

وَجَعَلْنَا السَّمَاءَ سَقْفًا مَحْفُوظًا

او ګرځولي دي مونږ اسمان چت ساتل شوی (له پرېوتلو).

تفسير: چې نه لويږي، نه په کې کوم سوری يا چاود ليدل کېږي، نه بدلېږي، او د شياطينو له استراق السمع څخه محفوظ دی، او سقف يې ځکه وويل چې: په ښکاره ډول په سترګو د چت په شان معلومېږي.

وَهُمْ عَنْ آيَاتِنَا مُعْرِضُونَ ﴿٢١﴾

او دغه کفار له علائمو داسمانونو څخه مخ ګرځوونکي دي.

تفسير: چې څرنگه مضبوط، محکم، وسیع او هسک (اوچت) دومره موده بې ستونو او پایو ولاړ دی، او په رنگ او روغن او ښکلا کې یې بیخي تغیر نه دی راغلی، او په کې لمر، سپوږمۍ، ستوري او داسې نور ډېر عجائب او غرائب لیدل کېږي، چې هر یو یې بېل بېل د رب العزت په وجود او وحدانیت باندې دلالت کوي.

وَهُوَ الَّذِي خَلَقَ اللَّيْلَ وَالنَّهَارَ وَالشَّمْسَ وَالْقَمَرَ

او دغه (الله) هغه (مطلق قادر دی چې پخپل بالغه حکمت) یې پیدا کړې ده شپه (د ارامتیا لپاره)، او ورځ (د کار لپاره)، او لمر (د رڼا لپاره)، او سپوږمۍ (د روښانتیا لپاره).

تفسير: دا دهم هغو اسماني علائمو او نښو لږ څه توضیح ده.

كُلٌّ فِي فَلَكٍ يَسْبَحُونَ ﴿٢٢﴾

دغه هر یو له دغو (لمر، قمر، او ستورو څخه) په فلک کې حرکت کوي، او ګرځي (لکه لامبوزن په اوبو کې په لامبو وهلو سره).

تفسير: یعنې لمر، سپوږمۍ بلکه ټول ستوري په خپل مدار باندې برابر ګرځي او چورلي، د ﴿يَسْبَحُونَ﴾ له لفظ څخه ظاهر دا معلومېږي چې دا سیارې د الله تعالی په حکم بالذات په خپله ګرځي (والله تعالی أعلم).

وَمَا جَعَلْنَا الْبَشَرَ مِنْ قَبْلِكَ الْخُلْدَ أَفَإِنْ مِتَّ فَهُمُ الْخُلْدُونَ ﴿٢٣﴾ كُلُّ نَفْسٍ ذَائِقَةُ الْمَوْتِ

او نه دي ګرځولي مونږ هېڅ یوه انسان ته پخوا له تانه (ای محمده!) تل ژوندي پاتې کېدل (په دنیا کې)، آیا پس که ته مړ شې پس دوی به تل پاتې کېدونکي وي (په دنیا کې؟ بلکه داسې نه ده). هر یو نفس ځکونکی د مړګۍ دی (یعنې مري).

تفسير: یعنې هم هغسې چې د پورتنیو ذکر شوو مخلوقاتو وجود د الله تعالی پر امر ایجاد شوی دی، د ټولو انسانانو ژوندون هم د هغه له ورکړې څخه دی، هر وخت چې وغواړي؛ دغه خپله ورکړه له دوی نه بېرته اخلي، مړینه هر چا ته دا خبره ثابتوي چې د ده هستي او وجود د ده په لاس او واک کې نه دی، او د ده ژوند د څو ورځو د پسرلي رونق او ننداره ده، چې پای (آخر) ته رسیږي او ختمیږي.

وَنَبْلُوكُم بِالشَّرِّ وَالْخَيْرِ فِتْنَةً

او ازمايو مونږ تاسې (په دنیا کې) په شر، بدۍ، او په خیر، نېکۍ سره په ازموینه.

تفسير: یعنې الله تعالی په دنیا کې په سختۍ، نرمۍ، روغتیا، ناروغتیا، تنګسه، اړتیا (احتیاج)، مصیبت، عیش، عشرت او نورو مختلفو احوالو تاسې ازمايي، څو ستاسې کره او کوټه، سره او ناسره، ښه او خراب د یو بل سره جدا او نورو ته هم د سر په سترګو ورمعلوم کړي، او ښه څرګنده (ښکاره) شي چې کوم یو په سختۍ صبر کوي؟ او کوم یو په نعمتونو شکر کوي؟ او څومره خلق د مایوسۍ، شکوه، شکایت او د ناشکری په مرض اخته او مبتلا دي.

وَالَّذِينَ تَرْجِعُونَ ۝

او خاص مونږ ته به راوستلی شی (د جزا لپاره).

تفسیر: هلته به ستاسې د صبر او شکر او د هر نېک او بد عمل ثمره او نتیجه ولیدلی شي.

وَإِذَا دَاكَ الَّذِينَ كَفَرُوا إِنْ يَتَّخِذُونَكَ إِلَّا هُزُوًا ۚ هَذَا الَّذِي يَذْكُرُ إِلَهُكُمْ ۚ وَهُمْ يَذْكُرُونَ
الرَّحْمَنُ هُمْ كَفَرُوا ۝

او کله چې وويني تا هغه کسان چې کافران شوي دي؛ نو نه نيسي دوی تا مگر مسخره کړي شوی، (او وايي پخپلو منځونو کې): «آيا دا همغه څوک دی چې یادوي (په بدی او سپکه) معبودان ستاسې، حال دا چې دغه کفار په یادولو د رحمان (په وحدانیت یا د خلقو په ارشاد) هم دوی کافران دي.

تفسیر: یعنې د خاتمې او انجام څخه بیخي بې فکره شوي دي، او دغه خلق په محمد رسول الله صلی الله علیه وسلم ټوکې او مسخرې کوي، او د استهزاء او تحقیر په لهجه داسې وايي: «هَذَا الَّذِي يَذْكُرُ إِلَهُكُمْ» «آيا دا هم هغه سړی دی چې ستاسې معبودان په بدی یادوي؟»، دوی پخپله په دې نه شرمیږي چې پخپله د حقیقي معبود له پاک نوم او د «رحمان» له مقدس اسم څخه بد وړي؟ او د پاک الله تعالی له رښتینو کتابونو څخه منکر دي، او د باطلو معبودانو د بدی له اورېدلو څخه خفه کیږي، نو په دې صورت کې د دوی حالت د تعجب او خندا وړ (لایق) دی، که د مقابلي ډلې؟.

خُلِقَ الْإِنْسَانُ مِنْ عَجَلٍ ۚ سَأُورِيكُمْ آيَاتِي فَلَا تَسْتَعْجِلُون ۝

پیدا کړی شوی دی انسان له تلوار (بې صبرۍ)، ژر به وښیم تاسې ته آیات خپل (موعود عذاب)، پس تلوار مه کوئ تاسې (په راتللو د عذاب).

تفسیر: ښايي د کفارو دغه د بې عقلۍ او ناپوهۍ اوضاع او دغه د تمسخر او استهزاء له لیدلو څخه د ځينو په زړونو کې به دغه خبره تېره شوي وي: که په دغو بې حیاوو سم سمدلاسه عذاب مسلط شوی وي؛ نو ډېر به ښه وي، او پخپله کفارو هم د استهزاء په ډول (طریقه) ویل چې: «هله ژر شی، او هغه موعوده عذاب راباندې نازل کړئ! چې مونږ د هغه وړ (لایق) او مستحق یو»، دلته دغو دواړو ته دغه خبره ښوولې شوې ده، چې انسان ډېر عجلت خوښوونکی دی، څو اکې د ده په خاوره او طبیعت کې بېړه او تلوار خلط او ګله دی، ښايي چې دوی لږ څه صبر ځنډ (ایسارتیا) وکړي، ژر به زه خپل د قهر او انتقام نښې تاسې ته دروښیم.

وَيَقُولُونَ مَتَىٰ هَذَا الْوَعْدُ إِنْ كُنْتُمْ صَادِقِينَ ۝

او وايي (دا کفار): کله به وي دغه وعده (د راتلو د عذاب یا د قیامت) که چېرې یې تاسې صادقان رښتیني (په خپله دغه وینا کې)؟.

تفسیر: یعنې تل ته وایي چې قیامت راتلونکی دی، او ټول کفار به د تل لپاره په دوزخ کې سوځي، آخر دغه وعده به کله پوره کیږي؟ که دغه خبرې ټولې رښتیا وي؛ نو ولې همدا اوس قیامت او دوزخ نه راحضروئ (الله تعالی وایي):

لَوْ يَعْلَمُ الَّذِينَ كَفَرُوا حِينَ لَا يَكْفُونُ عَنْ وُجُوهِهِمُ النَّارَ وَلَا عَنْ ظُهُورِهِمْ وَلَا هُمْ يُنْصَرُونَ ﴿٩٠﴾ بَلْ تَأْتِيهِمْ بَغْتَةً فَتَبْهَتُهُمْ فَلَا يَسْتَطِيعُونَ رَدَّهَا وَلَا هُمْ يُنْظَرُونَ ﴿٩١﴾

که پوهیدلي وی هغه کسان چې کافران شوي دي هغه وخت چې نه به شي منع کولی له مخونو خپلو اور (د دوزخ)، او نه له شاګانو خپلو (ځکه چې اور به ترې چاپېر وي)، او نه به له دوی سره مرسته وکړی شي (د عذاب په منع کولو کې، نو نه به کافران کېدل). بلکه رابه شي دوی ته (دغه قیامت) ناڅاپه (بې له مقدمې)، پس حیران به کړي (هغه) پس طاقت به نه لري دوی د لرې کولو د قیامت، او نه به دوی ته مهلت ورکولی شي (د توبې او عذر).

تفسیر: یعنې که دوی ته حقیقت څرګند (ښکاره) شي، او د هغه هیبتناک ساعت په کیفیت او نوعیت په ښه ډول سره ځان خبر او پوه کړي؛ نو بیا به له سره داسې غوښتنې ونه کړي.

دغه ټول بې ځایه اعتراضونه د بې فکری او ناپوهۍ لامله د دوی په ذهنونو کې پیدا شوي، کله چې له هغه وپروونکي وخت سره مخامخ شي، او د دوی له چار چاپېره د دوزخ اور داسې احاطه وکړي، چې له هېڅ لوري به د هغه دفع نشي کولی، او نه به څوک ورسره مرسته کولی شي، نه به مهلت ورکولی شي، او نه به اوس لاله پخوا څخه د هغې ورځې د کامل شان او کیفیت اندازه او اټکل کولی شي؛ نو د دغه هولناک حالت په ناڅاپي لیدلو سره به د دوی حواس خراب شي، بیا به دا ور معلومه شي، کوم شي پورې چې مونږ خنډل، او باور مو پرې نه کاوه؛ هغه یو ثابت حقیقت وو.

وَلَقَدْ اسْتَهْزَأَ بَرُّسُلٌ مِّنْ قَبْلِكَ فَحَاقَ بِالَّذِينَ سَخِرُوا مِنْهُمْ مَا كَانُوا بِهِ يَسْتَهْزِئُونَ ﴿٩٢﴾

او خامخا په تحقیق مسخرې شوي دي په رسولانو پخوا له تا، پس احاطه وکړله په هغو کسانو چې مسخرې یې کولې له پخوانیو امتونو نه (جزا) د هغه شي چې وو دوی چې په هغه سره به یې مسخرې کولې.

تفسیر: یعنې په هر هغه شي یې چې مسخرې کولې؛ د هم هغه په سزا کې سره اخته شول، او د هغې خندا او ملنډو مورد بېرته پخپله همدوی ور ګرځېدل.

قُلْ مَنْ يَّجْؤُكُمْ بِاللَّيْلِ وَالنَّهَارِ مِنَ الرَّحْمَنِ

ووايه (ای محمده دوی ته) څوک ساتي تاسې د شپې او د ورځې له عذاب د رحمان څخه (که یې درېښ کړي؟ هېڅوک نشته).

تفسیر: یعنې د «رحمان» له قهر او غوسې څخه ستاسې ساتونکی بل څوک دی، یواځې د هغه پراخه رحمت دی، چې په تاسې سمدلاسه عذاب نه مسلط کوي، لیکن د داسې رحمت والا، حلیم، متحمل او بردبار له قهر او غوسې څخه ډېره وېره په کار ده: «نعوذ بالله من غضب الحليم».

بَلْ هُمْ عَنْ ذِكْرِ رَبِّهِمْ مُّعْرِضُونَ ﴿٩٣﴾

بلکه دوی له یاده د رب خپل (یا له قرآن څخه) مخ ګرځوونکي دي.

تفسیر: یعنې د «رحمان» د حفاظت احساس او اعتراف له هغو سره نشته، او عیش، عشرت، چر چې، امنیت، آرامتیا او د تنعم ژوندون دوی د الله تعالی له یاده بیخي غافل کړي دي، نو ځکه کله چې د هغه له طرفه دوی ته نصیحت کیږي؛ مخ ترې ګرځوي، او وایي چې دا ته څه وایي؟.

أَمَلَهُمُ اللَّهُ تَتَعَلَّهُمْ مِّنْ دُونِنَا لَا يَسْتَطِيعُونَ نَصْرَ أَنْفُسِهِمْ وَلَا هُمْ مِنَّا يُصْحَبُونَ ﴿٣٣﴾

آيا شته دوى لپاره نور معبودان چې ساتي دوى (له عذاب څخه) غير له مونږ نه (بلکه نشته، بيا پخپله الله وايي): طاقت نه لري (دغه معبودان) د مرستې (مدد) د خپلو نفسونو، او نه دوى ځمونږ (له عذاب څخه) ساتل کيږي (يا ملگرتيا ورسره کولى شي).

تفسير: يعنې آيا د خپلو فرضي معبودانو په نسبت خيال کوي چې هغوى د دوى حفاظت کوي، او پخپله موقع کې به دوى د الله تعالى له عذاب څخه وژغوري (بچ کړي)؟ نو د دغو خوارانو مرسته او حفاظت لا څه چې د خپل ځان حفاظت هم نشي کولى، که څوک هغوى ګوډ يا مات کړي، يا يوشى ترې واخلي؛ نو دومره قدرت او قوت نه لري، چې د خپل ځان مدافعه يا ساتنه وکړي، يا لږ څه لاس او پښې د هغو په مقابل کې وخوځوي، يا د خپلې ساتنې لپاره ځمونږ مرسته او ملگرتيا حاصله کړي:

بَلْ مَتَّعْنَاهُمُ آيَاتٍ وَآيَاءَهُمْ حَتَّىٰ طَالَ عَلَيْهِمُ الْعُمُرُ

(نه ده داسې لکه چې کفار عقیده کوي) بلکه نفع رسولې ده مونږ دغو کفارو او پلرونو د دوى ته (د ژوندانه په اسبابو سره) تر هغه پورې چې اوږده شوه په دوى باندې (موده د) عمر.

تفسير: يعنې د «رحمان» ساتنه او حفاظت او د بتانو عجز او بېچارګي داسې شى نه دی، چې خلق پرې ونشي پوهېدلى، خبره دا ده چې دوى له ډېرو پېړيو راپه دېخوا د بې فکرۍ ژوند تېر کړى دی، او د الله تعالى د عذاب صدمه يې هيڅ نه ده ليدلې، نو ځکه دوى مغرور شوي دي، او د غفلت په نشو کې مست او بيخوده پراته دي، او د الله تعالى له احکامو او د انبياوو له پند څخه يې مخونه ګرځولي دي.

أَفَلَا يَرَوْنَ أَنَّا نَأْتِي الْأَرْضَ نَنْقُصُهَا مِنْ أَطْرَافِهَا أَفَهُمُ الْغَالِبُونَ ﴿٣٤﴾

آيا پس نه وينې (کفار) چې بېشکه مونږ راتګ او (قصـد) کوو ځمکې (د کفارو) ته په داسې حال کې چې کموو هغه له ځنډو (غاړو) د دغې (ځمکې) نه له فتوحاتو وروسته، آيا پس کفار غالب دي (په مؤمنانو بلکه د اسلام په مقابل کې مغلوب دي).

تفسير: يعنې اسلام مخ په خورېدو دی، او کفر ورځ په ورځ کمزورى کيږي، او ورو ورو ځمکه په کفارو تنګيږي، د دوى حکومتونه او رياستونه به پرله پسې ماتيږي، او له منځه به ورکيږي، نو آيا د داسې ښکاره نښو، آثارو او قرائنو په ليدلو سره هم دوى خپل انجام ته نه ګوري، آيا له دغو مشاهداتو سره سره دوى دا اميد لري چې په رسول الله صلى الله عليه وسلم او مسلمانانو باندې به مونږ غالب شو، که دوى د عبرت سترګې لري؛ نو پکار دي چې له عقل نه کار واخلي، او له قرائنو او احوالو څخه د مستقبل اټکل او اندازه ولگوي، آيا دوى ته دغه خبره نه ده معلومه چې د دوى د شاوخوا کلي د انبياء الله عليهم السلام د تکذيب او عداوت په سزا کې تباہ او وران شوي دي، او په پای (آخر) کې د الله تعالى حزب بريالى او کامياب شوى دی، بيا د سيد المرسلين او کاملو مؤمنانو په مقابل کې دوى څرنگه د خپل بري او غلبې توقع او هيله (اميد) کولى شي؟ ﴿وَلَقَدْ أَهْلَكْنَا مَا حَوْلَكُمْ مِنَ الْقُرَىٰ وَصَرَّفْنَا الْآيَاتِ لَعَلَّكُمْ يَرْجِعُونَ﴾ (۲۶ جزء د الأحقاف سورت (۴) رکوع (۲۷) آيت).

تنبیه: په همدې مضمون يو بل آيت هم د (رعد) د سورت په آخر کې تېر شوى دی، د هغه تفسير دې ځمونږ په دغه مبارک تفسير کې وکتلى شي.

قُلْ إِنَّمَا أُنذِرُكُمْ بِالْوَحْيِ وَلَا يَسْمَعُ الصُّمُّ الدُّعَاءَ إِذَا مَا يُنذَرُونَ ﴿۲۰﴾

ووايه (ای محمده! دوی ته) بېشکه همدا خبره ده چې زه ویروم تاسې په وحی سره، او نه اوري کون دعاء (بلنه) کله چې وویرولی شي (نو تاسې هم د کانه په شان حقه خبره نه اوری).

تفسیر: یعنې ځمونږ کار د الله تعالی له وحی سره سم نصیحت اورول او له خاتمې او انجام څخه خبرول دي، که په زړه کانه دغه غږ نه اوري؛ نو ځمونږ قصور نه دی، دوی به د خپل کونوالي نتیجه او بده اغېزه (اثر) په خپله وگالي (برداشت کړي).

وَلَيْنَ مَسَّتْهُمْ نَفْحَةٌ مِّنْ عَذَابِ رَبِّكَ لَيَقُولُنَّ يُوَيْلَنَا إِنَّا كُنَّا ظَالِمِينَ ﴿۲۱﴾

او که ورسېږي دوی ته لږ څه تپ له عذابه د رب ستا؛ نو خامخا وایي (کفار) هرومرو: ای هلاکه ځمونږ (راحضر شه دغه دې وخت دی)، بېشکه چې مونږ وو (پخوا له دغه عذاب څخه) ظالمان (په کفر سره).

وَنَضَعُ الْمَوَازِينَ الْقِسْطَ لِيَوْمِ الْقِيَمَةِ فَلَا تُظْلَمُ نَفْسٌ شَيْئًا وَإِنْ كَانَ مِثْقَالَ حَبَّةٍ مِّنْ خَرْدَلٍ أَتَيْنَا بِهَا وَكَفَى بِنَا حَاسِبِينَ ﴿۲۲﴾

او کېږدو تلې د انصاف لپاره د (اهل د) ورځې د قیامت، پس ظلم به ونه کړی شي په هیڅ نفس د هیڅ شي (هیڅ)، او که وي (دغه عمل) په قدر د یوې دانې شېرم، اوری؛ نورابه وړو دغه (دانه)، او بس یو مونږ حساب کوونکي (یا ساتونکي د بندگانو د اعمالو).

تفسیر: یعنې د اوری د دانې په اندازه چې د چا عمل وي؛ هغه به هم په میزان کې تلل کيږي، او هغه به هیڅ ضایع نشي، نه به په چا ظلم او تېری کيږي، او د ذرې ذرې حساب به کيږي، او زمونږ حساب به داسې وروستی او فیصله کوونکي وي چې وروسته به نه بل حسابوي، او نه به مونږ ددغو مخلوقاتو د اعمالو د محاسبې لپاره کوم مرستیال ته ضرورت لرو.

تنبیه: موازين د میزان جمع ده، ښايي چې هلته به ډېرې تلې وي، یا ممکن دي چې یوه وي مگر د مختلفو اعمالو او اعمالو په اعتبار به متعددې درولې شوې وي، و الله تعالی أعلم، د اعمالو د وزن او د میزان په متعلق پخوا له دې نه د «الأعراف» په سورت کې خبرې شوي دي؛ هلته دې وکتل شي.

وَلَقَدْ آتَيْنَا مُوسَى وَهَارُونَ الْفُرْقَانَ وَضِيَاءً وَذِكْرًا لِّلْمُتَّقِينَ ﴿۲۳﴾

او هرومرو په تحقیق ورکړی وو مونږ موسی او هارون ته فرقان (د حق او باطل بېلوونکی کتاب) او رڼا (چې حق پرې له باطل څخه پېژندل کيږي) او نصیحت لپاره د پرهېزگارانو.

تفسیر: یعنې تورات شریف د موسی علیه السلام په زمانه کې د حق او باطل، هدایت او ضلالت، حرامو او حلالو او نورو مسائلو فیصله کوونکی او د جهل او غفلت د تیارو رڼا کوونکی او له الله تعالی څخه د ویریدونکو لپاره پند ورکوونکی کتاب وو.

الَّذِينَ يَخْشَوْنَ رَبَّهُم بِالْغَيْبِ وَهُمْ مِنَ السَّاعَةِ مُشْفِقُونَ ﴿٩٤﴾

(متقيان) هغه کسان (دي) چې ويريري له رب خپل په غيب سره، او دوی (تل) له قيامت څخه ويريدونکي دي.

تفسير: د قيامت خطره هم ځکه دوی په خپلو زړونو کې لري چې د دوی په زړونو کې د الله تعالی وېره ده، او تل په دغه اندېښنه او سودا کې وي چې هلته به څه راپېښېږي؟ نه چې (العیاذ بالله) د الله تعالی د قهر او عذاب وړ (لايق) وگرځو، ښکاره ده چې همداسې خلق د نصيحت څخه ځکه (فائده) اخيستلی شي.

وَهَذَا إِذْ كَرَّمَكَ أَنْزَلْنَاهُ أَفَأَنْتُمْ لَهُ مُنْكَرُونَ ﴿٩٥﴾

او دا (قرآن) نصيحت دی مبارک چې نازل کړی (لېږلی دی) مونږ هغه (په محمد باندې)، آیا پس تاسې له دې نه انکار کوونکي یئ.

تفسير: یعنې دغه قرآن چې ستاسې په مخکې دی، د نصيحت داسې یو کتاب دی چې د ده لوی ارزښت (قیمت) زیاته ځکه او خیر د تورات په نسبت ښه څرګند او ښکاره دی، آیا له داسې یو واضح او روښان کتاب څخه تاسې منکرېږئ، چې له سره په کې د انکار او تردّد ځای نشته؟.

وَلَقَدْ اتَيْنَا إِبْرَاهِيمَ رُشْدَهُ مِنْ قَبْلُ

او خامخا په تحقیق ورکړې وه مونږ ابراهیم ته نېکه حقه لاره د ده (په عقائدو او اعمالو کې) پخوا له (نبوت یا پخوا له موسی یا پخوا له محمد څخه).

تفسير: یعنې د محمد صلی الله علیه وسلم، او موسی او هارون علیهما السلام څخه مو پخوا ابراهیم علیه السلام ته د ده د اعلی قابلیت او شان سره مناسب رشد او هدایت ورکړی وو، بلکه له ځلمیتوب څخه پخوا لا په کوچنیتوب (ماشوم والي) کې مو هغه په داسې سمه لار برابر کړی وو چې د داسې اولوالعزمو انبیاءو له شان سره وړ او مناسبه وه.

وَكُنَّا بِهِ عَلِيمِينَ ﴿٩٦﴾

او وو مونږ په ده باندې پوه (چې ابراهیم د رشد له خاوندانو څخه دی).

تفسير: یعنې د ده په استعداد، اهلیت، عملي او عملي کمالاتو مونږ پوره پوه او خبر وو، نو ځکه مو هغه رشد او هدایت ورکړ؛ چې د ده له شان سره وړ او مناسب وو.

إِذْ قَالَ لِأَبِيهِ وَقَوْمِهِ هَذِهِ الثَّمَانِيَةُ الَّتِي أَنْتُمْ لَهَا عِكْفُونَ ﴿٩٧﴾

کله چې وویل (ابراهیم) پلار خپل (آزر) ته او قوم خپل ته چې څه دي دغه بتان چې تاسې دوی ته ولاړ یئ په عبادت سره (لکه مجاوران).

تفسير: یعنې لږ څه خو د دوی اصلیت او حقیقت بیان کړئ! آخر په خپلو لاسونو د تیږو (ګټو) توږلي بتانو ته څنګه معبودان وایئ؟ او هغوی څرنگه ستاسې معبودان کېدی شي؟.

قَالُوا وَجَدْنَا آبَاءَنَا لَهَا عِبِدِينَ ﴿٥٦﴾

نو وویل دوی چې: موندلي دي مونږ پلرونه خپل دغو (بتانو) ته عبادت کوونکي (نو مونږ هم د هغو متابعت کوو).

تفسير: يعنې د عقل او فطرت او د نقل کوم باوري شهادت څمونږ په تاييد کې نشته، او نه دې وي، ليکن ډېر لوی دليل د بت پرستی په صواب او حقانيت همدا دی چې: له پخوا راهيسې څمونږ پلرونه او نیکونه د دوی په عبادت کې بوخت او مشغول وو، بيا مونږ د هغو خپلو لویانو دود (رواج) او دستور او طريقه ولې پرېدو؟

قَالَ لَقَدْ كُنْتُمْ أَنْتُمْ وَآبَاؤُكُمْ فِي ضَلَالٍ مُّبِينٍ ﴿٥٧﴾

وویل (ابراهيم) خامخا په تحقيق یی تاسې او پلرونه ستاسې (په سبب د بتانو) په گمراهی ښکاره کې (هر عاقل ته).

تفسير: يعنې په دغه دليل سره ستاسې حقانيت او پوهه نه ثابتېږي، هو! دغه خبره ثابتېږي چې تاسې هم د خپلو پلرونو په شان گمراهان او ناپوهان ناخبره یی! او د هغو په دغه روند تقلید او بې ځايه متابعت تابه او بربادېږئ.

قَالُوا أَجِئْتَنَا بِالْحَقِّ أَمْ أَنْتَ مِنَ اللَّاعِينَ ﴿٥٨﴾

نو وویل (قوم ابراهيم ته) آیا راغلی یې ته مونږ ته په حق سره (رښتیا خبرو سره)؟ او که یې ته له لوبو کوونکو څخه؟

تفسير: د ټول قوم له عقیدې څخه مخالف د ابراهيم عليه السلام د داسې سختې خبرې په اورېدلو سره د دوی په زړونو کې سخت خفګان او اضطراب پیدا شو، او ورته یې وویل چې: آیا په رښتیا سره ستا عقیده همداسې ده؟ یا ټوکې او مسخرې کوي؟

قَالَ بَلْ رَبُّكُمْ رَبُّ السَّمَوَاتِ وَالْأَرْضِ الَّذِي فَطَرَهُنَّ ۚ وَأَنَا عَلَىٰ ذَٰلِكُمْ مِنَ الشَّاهِدِينَ ﴿٥٩﴾

وویل (ابراهيم داسې نه ده چې زه ټوکې کوم، یا دا بتان رب ستاسې دی)، بلکه رب ستاسې رب د اسمانونو او (رب) د ځمکې دی هغه (الله) چې پیدا کړي یې دي دا (اسمانونه او ځمکې او ما فيهما)، او زه په دغو (چې ومې ويل له توحيد نه) له شاهدانو څخه یم.

تفسير: يعنې ځما عقیده همدا ده، او په پوره يقين او بصيرت سره پرې شاهدي ورکوم، چې ځما او ستاسې رب هم هغه يو الله تعالی دی، چې اسمانونه او ځمکې یې پیدا کړي دي، او د هغوی او د هغوی او د نورو ټولو خپلو مخلوقاتو حفاظت او ساتنه کوي، او بل هيڅ شی د ده په الوهیت کې له سره نشي شریکېدی.

وَتَاللَّهِ لَأَكِيدَنَّ أَصْنَامَكُمْ بَعْدَ أَنْ تُولُوا مُدِيرِينَ ﴿٦٠﴾

او قسم دی په الله خامخا څه تدبیر او علاج به وکړم هر ورو (چې مات کړم) بتان ستاسې پس له هغه چې وگرځي تاسې شا کوونکي (بتانو ته مخ په مېله).

تفسير: دغه خبره يې لږه ورو وويله، چې ځينو يې واورېده او ډېرو له سره وانه وړېده، هغو چې دغه خبره واورېده؛ ورته يې دومره اهميت ور نه کړ، او داسې يې وکېله چې د يوه ځلمي له لاسه به څه وشي؟ او دی به د ټول قوم معبودانو ته څه ضرر ورورسولی شي؟

فَجَعَلَهُمْ جُودًا إِلَّا كِبْرًا لَهُمْ لَعَلَّهُمْ إِلَيْهِ يَرْجِعُونَ ﴿٥٥﴾

پس ويې کړ ځول دا بُتان ټوټې ټوټې مگر لوی د دې بُتانو (چې مات يې نه کړ، او تبر يې په اوږه ورته کېښود) لپاره د دې چې دوی هغه ته بېرته راشي (او ترې پوښتنه وکړي).

تفسير: څه مهال (وخت) چې دا خلق ټول له ښاره د باندې مېلې ته لاړل، نو ابراهيم عليه السلام بت خانې ته ورننوت، ټول بُتان يې سره مات کړل، او يواځې هم هغه بُت يې روغ جوړ پرېښود؛ چې د نورو په نسبت د جُثې يا د تعظيم او تکریم په اعتبار د کفارو په گومان لوی وو، او په هغه تبر يې چې دغه بُتان مات کړي وو؛ هغه يې د هم هغه لوی بُت په اوږه باندې کېښود، څو چې خلق بېرته راشي، او دغه وضعيت وگوري نو په قدرتي ډول به د دوی په زړونو کې دغسې يو خيال پيدا شي چې دغه کار همدغه لوی بُت کړی دی، يا الزاماً ابراهيم عليه السلام ته رجوع وکړي.

(کفارو له مېلې نه د بېرته راگرځېدو او د خپلو بُتانو د کنډو کپر کېدلو څخه وروسته):

قَالُوا مَنْ فَعَلَ هَذَا بِالْهَتِّ اِنَّهُ لَمِنَ الظَّالِمِينَ ﴿٥٦﴾

وويل دوی: چا کړی دی دا کار په معبودانو ځمونږ، بېشکه چې دی خامخا له ظالمانو دی (په دې کار کې).

تفسير: يعنې دا د سپين سترگي او بې ادبي حرکت ځمونږ له معبودانو سره چا کړی دی؟ يقيناً هر چا چې دا کار کړی دی، هغه (أستغفر الله) لوی ظالم او غټ شریر دی، دا خبرې به هغو کسانو کړي وي چې د هغوی غوږونو ته د ﴿وَتَاللّٰهِ لَآ كَيْدَٓنَ اَصْنَامُكُمْ﴾ غږ نه وي رسېدلی.

قَالُوا سَمِعْنَا فَتًی يَدُّرُهُمْ يَقَالُ لَهُ اِبْرَاهِيْمُ ﴿٥٧﴾

وويل (ځينو کفارو) چې اورېدلي وو مونږ له يوه ځلمي څخه چې يادول به يې دا بُتان (په بدۍ سره) چې ویلی شي ده ته ابراهيم.

تفسير: دا ويونکي به هغه کسان وي چې د ابراهيم عليه السلام ﴿وَتَاللّٰهِ لَآ كَيْدَٓنَ اَصْنَامُكُمْ﴾ جمله يې اورېدلې وه، يعنې هم هغه يو ځلمی دی چې ځمونږ د معبودانو ذکر په بدۍ سره کوي، يقيناً دا کار به هم هغه کړی وي.

قَالُوا فَاتَّبٰهُ عَلَيْهِ عَلٰٓى اَعْيُنِ النَّاسِ لَعَلَّهُمْ يَشْهَدُوْنَ ﴿٥٨﴾

وويل (نمرود او مشرانو يې) چې راولی هغه (ابراهيم) په مخکې د سترگو د خلقو (چې ويې وينی) ښايي چې دوی وويني (هغه، او په کولو د دې کار پرې شاهدي ورکړي).

تفسير: يعنې هغه راولی! او د دغه عمومي مجمع په مخکې ترې اقرار واخلی، څو په دغه خبره ټول خلق خبر او دغه معامله ټولو ته څرگنده شي، او د ده وينا هر څوک واورې او پرې شاهدان شي، چې د هغې په مقابل کې د قوم له طرفه داسې يوه سزا ورته مقررې شي چې دی يې مستحق وي، دا خو د هغوی غرض وو، او د ابراهيم عليه السلام مقصد به

هم ښايي همدا شی وو، چې همداسې په يوه لويه مجمع کې ماته موقع را کړی شي خو زه په هغه کې مشرکان پر او ملامت کړم، او د خلقو په وړاندې د حق او حقانيت د غلبې اظهار وکړی شم.

(نو کله چې ابراهيم عليه السلام يې راوست؛ دغه لاندینی پوښتنې يې ترې وکړې):

قَالُوا أَنْتَ فَعَلْتَ هَذَا يَا ابْنِ آدَمَ قَالَ بَلْ فَعَلَهُ كَبِيرُهُمْ هَذَا أَفَأَنْتُمْ أَنْتُمْ
إِنْ كَانُوا يَنْظُرُونَ ﴿٣٠﴾

وويل (بابليانو) آیا تا کړی دی دا کار په معبودانو ځمونږ ای ابراهيمه؟. وويل (ابراهيم): بلکه کړی دی دا کار مشر د دوی چې دا دی، نو پوښتنه وکړئ تاسې له دوی که وي دوی چې خبرې کوي (چې چا ټوټې ټوټې کړي یی؟).

تفسير: يعنې هيڅ ضرورت نشته، چې له ما څخه د دې خبرې پوښتنې وکړئ، بلکه داسې فرض کړئ چې دا لوی غټ بُت چې روغ رمټ جوړ ولاړ دی، او د ماتولو آله هم ورسره شته، دا کار به همده کړی وي، او دا دی د بحث او تحقيق په وخت کې د الزام او پر والي په ډول زه دغسې دعوی کوم، چې دغه لوی بُت دا ټول کوچني (واړه) بُتان سره ګوډ مات کړي دي.

تنبيه: ځمونږ له دې تقرير څخه څرګنده شوه چې د ﴿بَلْ فَعَلَهُ كَبِيرُهُمْ هَذَا﴾ وينا د اخبار په ډول له واقعي مخالفه نه وه چې ورته حقيقتاً دروغ وويل شي، بلکه د دوی د تحميق او تجهيل لپاره د يو فرضي احتمال په شان د دعوی په صورت د تعريض او الزام په ډول کلام شوی دی، لکه چې بالعموم په مباحثو او مناظرو کې همداسې واقع کېږي، نو دې ته مونږ دروغ نشو ویلی، هو! ظاهراً د دروغو په صورت راښکاري، نو ځکه په ځينو احاديثو کې پرې د (کذب) د لفظ اطلاق صورتاً شوی دی، مفسرينو د دې په توجيه نور څه مجمل بيان هم کړی دی، مګر ځمونږ دغه تقرير ښه او زيات صاف او بې تکلفه او روايتونو ته ډېر نژدې ښکاري (والله تعالى أعلم).

فَرَجَعُوا إِلَىٰ أَنفُسِهِمْ فَقَالُوا إِنَّكُمْ أَنْتُمُ الظَّالِمُونَ ﴿٣١﴾

پس رجوع وکړه (دغو کفارو په فکر کولو سره) نفسونو خپلو ته، نو وويل (ځينو ځينو نورو ته):
بېشکه تاسو يی ظالمان.

تفسير: يعنې وپوهېدل چې د بېکاره تيرو (ګټو) د عبادت کولو څخه څه فائده حاصلېږي، يا به دا مطلب وي چې تاسې په خپله پر خپلو ځانونو ظلم کړی دی، چې د ابراهيم عليه السلام د انذار اورېدلو سره سره بُت خانه مو هم هغسې خوشې پرانستلې پرېښوده، او ترې لاړئ، او د خپلو معبودانو د حفاظت او ساتنې هيڅ فکر او تدبير مو ونه کړو، کذا قال ابن كثير رحمه الله.

ثُمَّ نَسُوا عَلَىٰ رُءُوسِهِمْ

بيا نسکور کړل شول دوی پر سرونو خپلو (يعنې شرمنده شول، خو سره له هغه هم ابراهيم عليه السلام د مجادلې لپاره يې ملاوې وتړلې).

تفسير: يعنې له ډېره شرمه يې خپلې سترګې نشوې پورته کولې، او يو بل ته به يې له سره نشو کتلې، خو سره له هغه يې ابراهيم عليه السلام ته داسې وويل:

لَقَدْ عَلِمْتُمْ مَاهُؤُلَاءِ يَنْطِقُونَ ﴿۹۵﴾

چې خامخا په تحقيق پوه يې ته چې نه دي دا بُتان (قابل د دې) چې وغږيږي (نو څرنگه مونږ ته له دوی څخه د سوال کولو امر کوي).

قَالَ أَتَعْبُدُونَ مِنْ دُونِ اللَّهِ مَا لَا يَنْفَعُكُمْ شَيْئًا وَلَا يَضُرُّكُمْ ﴿۹۶﴾ أَفْ لَكُمْ وَلِمَا تَعْبُدُونَ مِنْ دُونِ اللَّهِ أَفَلَا تَعْقِلُونَ ﴿۹۷﴾

نو وويل (ابراهيم عليه السلام) نو آيا پس تاسې عبادت کوئ بې له الله څخه د هغه شي چې نه نفع رسوي تاسې ته د هيڅ شي، او نه ضرر رسولی شي تاسې ته (د هيڅ شي). نو افسوس (او هلاکت) دی تاسې ته او هغه ته چې عبادت يې کوئ بې له الله، نو آيا نه لرئ تاسې دومره عقل هم (چې د خپلو افعالو په قباح او بدۍ وپوهيږي).

تفسير: يعنې تاسې ته ښايي چې له ډېره شرمه ومړئ، هغه بُت چې يو لفظ هم نشي ويلی او نه د کوم احتياج په وخت کې مو په کار راځي، او نه مو مدد کولی شي، او د يوې ذرې په اندازه نه څه نفع او نه څه ضرر دررسولی شي، او نه يې څه په واک او اختيار کې شته، هغو ته مو د ألوهيت درجه ورکړې ده، آيا په دومره غټه خبره هم نشئ پوهېدی؟

(کله چې نمروديان له مجادلې څخه عاجز شول، د ابراهيم عليه السلام په سوځولو پسې شول)

قَالُوا حَرِّقُوهُ وَانصُرُوا آلِهَتَكُمْ إِنْ كُنْتُمْ فاعِلِينَ ﴿۹۸﴾

وويل (نمروديانو) وسوځوئ تاسې دغه (ابراهيم) او مرسته وکړئ تاسې د معبودانو خپلو که چېرې يې تاسې کوونکي (د دې مرستې خپلو بُتانو سره).

تفسير: يعنې په بحث او مناظره يې نشو پر کولی، اوس يواځې همدغه يو صورت پاتې دی، او هغه دا دی چې: مونږ له خپلو معبودانو سره چې نه يواځې ځمونږ سره بلکه له خپلو ځانونو سره هم مرسته نشي کولی؛ مرسته وکړو، او د دوی دښمن ته ډېره سخته سزا ورکړو، که مونږ داسې ونشو کړي؛ نو ځواکې هيڅ کار مو نه دی کړی.

لکه چې د دغې مشورې سره سم غوټه شوه چې ښايي ابراهيم عليه السلام په اور کې وسوځول شي، ځواکې څرنگه چې ابراهيم عليه السلام د بُتانو په ماتولو د دوی زړونه سوځولي وو، دوی هم د هغه په بدل کې د ده د سوځولو تجويز غوره کړ، بالاخره دغه ځورک ظالمان سره ټول شول، او په ډېر اهتمام او بې رحمۍ سره يې ابراهيم عليه السلام په ډېر لوی لمبې وهونکي او سخت سوځوونکي اور کې وغورځاوه.

(کله چې دوی ابراهيم په اور کې وغورځاوه؛ د الله تعالی له لوري داسې حکم وشو:)

قُلْنَا يَا زُكُونُ بُرْدًا وَسَلَامًا عَلَىٰ إِبْرَاهِيمَ ﴿۹۹﴾

وويل مونږ: ای اوره! شه يخ او خاوند د سلامتيا پر ابراهيم باندې.

تفسير: يعنې اور ته تکويني حکم وشو، چې په ابراهيم عليه السلام يخ شه! مگر دومره يخ هم مه شه! چې له ډېرې يخۍ څه تکليف ورته ورسپړي، بلکه داسې برابر او معتدله شه، چې د هغه ځان ښه په راحت شي.

تنبيه: د اور یخېدل پر ابراهيم عليه السلام باندې د ده معجزه وه، د معجزې حقيقت هم دا دی چې الله تعالى د خپل عادت پر خلاف عادي سبب له مسيه او مسبب له سبب څخه بېل کړي. دلته د احراق سبب (اور) موجود وو، مگر مسبب پرې مرتب نه شو.

وَأَمَّا دُؤَابُهُ كَيْدًا فَجَعَلْنَاهُمْ الْخُسْرَىٰ ۝

او غوښتل (نمروډ) پر ابراهيم کيد (مکر د سوځولو)؛ نو وګرځول مونږ دوی سخت زیانکاران (چې پخپل فعل کې کامیاب نشول).

تفسير: يعنې دوی د ابراهيم عليه السلام بد غوښتل، لیکن دوی په خپله په ناکامۍ، ذلت او زیان کې پرېوتل، د حق صداقت په ښکاره صورت څرګند شو، او د الله تعالى کلمه لوړه (اوچته) او عُلیا وګرځېده.

وَنَجَّيْنَاهُ وَلُوطًا إِلَى الْأَرْضِ الَّتِي بَرَكْنَا فِيهَا لِلْعَالَمِينَ ۝

او نجات مو ورکړ دغه (ابراهيم) ته او لوط ته (او بومو تلل دواړه، چې ځی له عراقه) ځمکې هغې ته چې برکت اچولی وو مونږ په هغې کې لپاره د خلقو (چې شام دی).

تفسير: يعنې ابراهيم مو سره د لوط عليهما السلام صحيح او سالم روغ رمت د شام ملک ته بوتلل، چې هلته ډېر ظاهري او باطني برکات د ودیعت په ډول ایښودل شوي دي.

وَهَبْنَا لَهُ إِسْحَاقَ وَيَعْقُوبَ نَافِلَةً ۖ وَكُلًّا جَعَلْنَا صَالِحِينَ ۝

او موښل دغه (ابراهيم) ته (ځوی) اسحاق او (لمسی) یعقوب زیات (سربېره د ځوی پر غوښتنې د انعام په ډول)، او دغه ټول ګرځولي دي مونږ نېکان (چې خلقو ته یې لارښوونه کوله).

تفسير: په زور والی کې یې هلک غوښتی وو مونږ لمسی هم ورکړ یعنې یعقوب علیه السلام، او دا ټول یعنې ابراهيم، لوط، اسحاق، یعقوب عليهم السلام په اعلی درجه سره له نېکو بندگانو ځنې دي، ځکه چې ګرد د الله تعالى انبياء دي، او له انبیاوو څخه پورته بل څوک نېک او ښه کېدی نشي.

وَجَعَلْنَاهُمْ أُمَّةً يَهْدُونَ بِأَمْرِنَا

او ګرځولي وو مونږ دوی (داسې) امامان چې سمه صافه لاره یې ښووله په حکم ځمونږ سره (خلقو ته).

وَأَوْحَيْنَا إِلَيْهِمْ فَعَلِ الْخَيْرَاتِ وَإِقَامَ الصَّلَاةِ وَإِيتَاءَ الزَّكَاةِ

او وحی کړې وه مونږ دوی ته د کولو د خیراتونو (نېکو کارونو) او د قائمولو (سم اداء کولو) د لمانځه او د ورکولو د زکات.

تفسير: يعنې هغوی ته مو وحی لېږلې وه، چې په هغې کې د دغو امور تأکید هم وو، خو نه یواځې دوی عاملان شي، بلکه نور خلق هم د هغو ښو اعمالو په کولو باندې وګماري، دغه د دوی علمي کمال شو.

وَكَاذِبُوا الْوَعْدِ بَيْنَ

او وو دوی (تول) خاص مونږ ته عبادت کوونکي.

تفسیر: یعنې شپه او ورځ به ځمونږ په بندګۍ او عبادت کې بوخت (مشغول) وو، بل کوم طرف ته به یې سترګې نه اړولې، دغه د دوی عملي کمال شو، نو تاسې ای عربو چې د ابراهیم علیه السلام اولاد یی، او د هغه د متابعت دعوی کوئ، ولې د هغو د دې علمي او عملي کمالاتو متابعت نه کوئ، بلکه حقیقتاً یې تابعان شی!.

وَلَوْ طَأْتَيْنَهُ حُكْمًا وَعِلْمًا وَنَجَّيْنَاهُ مِنَ الْقَرْيَةِ الَّتِي كَانَتْ تَعْمَلُ الْخَبِيثَ إِنَّهُمْ كَانُوا قَوْمًا سَوَاءً فَيُتَقَبَّلُونَ ۝۴۳

او لوط ته ورکړی وو مونږ ده ته حکم (نبوت) او پوهه، او نجات ورکړی وو مونږ دغه (لوط) ته له (خلقو د) کلي هغه چې وو هغوی چې کول به یې عملونه خبیث ناپاکه، بېشکه چې هغوی وو قوم د بدۍ نافرمان.

تفسیر: له کلي څخه مراد «سدوم» او بلکه د هغه ملحقات دي، د دې ځای خلق په خلاف الفطرت کارونو مبتلا وو، د دوی قصه پخوا څو ځایه تېره شوې ده.

وَأَدْخَلْنَاهُ فِي رَحْمَتِنَا إِنَّهُ مِنَ الصَّالِحِينَ ۝

او داخل کړی وو مونږ دی په رحمت خپل کې، بېشکه دی له نېکانو څخه دی.

تفسیر: یعنې کله چې د لوط پر قوم باندې مو عذاب نازل کړ؛ نو لوط مو د خپلو ملګرو سره د خپلې مهربانۍ او رحمت په څادر کې پټ کړ، څو د نېکانو او بدانو عاقبت او انجام بېل بېل سره څرګند شي.

وَنُوحًا إِذْ نَادَى مِنْ قَبْلُ فَاسْتَجَبْنَا لَهُ فَنَجَّيْنَاهُ وَأَهْلَهُ مِنَ الْكَرْبِ الْعَظِيمِ ۝ وَنَصَرْنَاهُ مِنَ الْقَوْمِ الَّذِينَ كَذَبُوا بَيِّنَاتٍ إِنَّهُمْ كَانُوا قَوْمًا سَوَاءً فَأَغْرَقْنَاهُمْ أَجْمَعِينَ ۝

او (یاد کړه ای محمده! قصه د) نوح کله چې غږ یې وکړ (په ښېرا د قوم خپل) پخوا (له دغو مذکورو انبیاءو - یعنې پخوا له ابراهیم او لوط علیهما السلام څخه)، پس قبول کړ مونږ ده ته (سوال د ده)، نو نجات ورکړ مونږ ده ته او کورنۍ د ده ته له غمه لویه (چې د طوفان وېره او د کافرانو ضرر وو). او مرسته مو وکړه له ده سره (په انتقام اخیستو د ده) له قومه هغه چې نسبت د دروغو یې کړی وو آیتونو ځمونږ ته، بېشکه دوی وو قوم بد (ناکاره)؛ نو غرق کړل مونږ دوی ټول.

تفسیر: نوح علیه السلام تر نهه نیم سوو کلونو پورې خپل قوم وپوهاوه، او په دومره اوږده موده کې یې ډېرې سختې برداشت کړې، بالاخره په تنګ راغی، او داسې دعاء یې وکړه: ﴿أَيُّ مَعْلُوبٍ قَاتِلُهُ﴾ (۲۷ جزء، د القمر سورت (۱۰) آیت، (۱) رکوع)، او ﴿رَبِّ لَاتَذَرْ عَلَى الْأَرْضِ مِنَ الْكَافِرِينَ دِيَارًا﴾ (۲۹ جزء د نوح سورت (۲۶) آیت (۲) رکوع)، نو الله تعالی دغه دعاء قبوله کړه، او کفار یې په طوفان غرق کړل، او نوح علیه السلام یې د خپلو ملګرو سره د طوفان له هیڅته او د کفارو له ضرر رسولو څخه صحیح او سلامت وویست، دغه قصه په مفصل ډول پخوا تېره شوې ده.

وَدَاوُدَ وَسُلَيْمَانَ إِذْ يَحْكُمَانِ فِي الْحَرْثِ إِذْ نَفَشَتْ فِيهِ غَمَمُ الْقَوْمِ وَكُنَّا لِحَكْمِهِمْ شَاهِدِينَ ۖ فَفَهَّمْنَاهَا سُلَيْمَانَ ۚ وَكُلًّا آتَيْنَا حُكْمًا وَعِلْمًا ۚ

او (ياد کړه ای محمده! قصه د) داود او سليمان کله چې حکم کاوه هغو دواړو په (دعوی او نزاع د) کښت (فصل)، کله چې د شپې ګله شوې وه (بې له شپانه) په هغه (کښت) کې رڼه د (هغه) قوم، او وو مونږ حکم د دوی ته حاضر. پس و مو پوهوه په هغه (فتوی، فیصله) سليمان، او هر یو د دوی دواړو ته ور کړی وو مونږ حکم (نبوت) او پوهه.

تفسیر: داود علیه السلام د الله تعالی نبي وو، سليمان علیه السلام د ده خوی او هم د پاک الله تعالی نبي وو، دغه پلار او خوی ته الله تعالی پرته له نبوته حکومت، علم، حکمت، د فهم قوت، او د فیصلو قدرت هم وربخښلی وو، سليمان علیه السلام لا په هلکتوب کې داسې فوق العاده پخې خبرې او ښایسته ویناوې کولې، چې ټول اوریدونکي به ورته حیران پاتې کېدل.

د داود علیه السلام حضور ته داسې یوه دعوی وړاندې شوه، چې د یوه سړي په کښت (فصل) کې د نورو خلقو مېرې (ګله) د شپې ګله شوې وې، او د هغه کښت یې تر پښو لاندې او زیانمن کړی وو، کله چې داود علیه السلام په دغه دعوی کې غور وکړ؛ وربښکاره شوه چې د دغو مېرو قیمت د هغه نقصان سره برابر او معادل دی چې هغه کښت ته رسول شوی دی، نو داسې فیصله یې صادره کړه چې: «دغه مېرې دې د کښت خاوند ته ورکړی شي!»، سليمان علیه السلام وویل چې څما: «نظریه او فیصله دا ده چې: دغه د کښت خاوند دې دغه مېرې له خپله ځانه سره وساتي، او شودې دې وځوري، او د مېرو خاوند دې د کښت خدمت وکړي، تر څو چې کښت خپل پومبي حالت ته ورسېږي، نو په دغه وخت کې دې مېرې بهر ته خپل خاوند او کښت خپل خاوند ته وسپارل شي، نو په دې ترتیب او صورت سره به دواړه له نقصانه وژغورل (وساتل) شي»، داود علیه السلام چې دا فیصله واورېده؛ نو آفرین یې ورته وویل، او د خپل اجتهاد نه و ګرځېد.

وَسَخَّرْنَا مَعَ دَاوُدَ الْجِبَالَ يُسَبِّحْنَ وَالطَّيْرَ

او تابع کړي وو مونږ له داود سره غرونه چې تسبیح به یې ویلې، او (همداسې تابع کړي وو مونږ) مرغان هم (چې تسبیح به یې ورسره ویلې).

تفسیر: داود علیه السلام د ډېر ښه غږ او د خواږه آواز خاوند وو، د نبوت په هغه مؤثر او اغېزناک غږ چې ده په خپل طبعي جوش سره زبور شریف لوست، یا د پاک الله په تسبیح او تحمید کې مشغولېده؛ نو غرونو، مرغانو او نورو حیواناتو به هم د هغه د غږ په متابعت په لوستلو پیل (شروع) کاوه.

وَكُنَّا فاعِلِينَ ۚ

او وو مونږ کوونکي (د داسې کارونو).

تفسیر: یعنې تعجب مه کوه چې تیرې (ګټې) او مرغان به څرنگه تهلیل او تسبیح وایي، دغه ټول کارونه مونږ لا پخوا کړي وو، ښه! ځمونږ د لامحدود قدرت له مخې آیا دغه خبرې څه مشکلي او مستبعدې ګڼلې کېدی شي؟ بلکه نه، نشي کېدی.

وَعَلَّمْنَاهُ صَنْعَةَ لَبُوسٍ لَّكُمْ لِيَتَحَصَّنَكُمْ مِّنْ بَأْسِكُمْ فَهَلْ أَنْتُمْ شَاكِرُونَ ﴿٨٥﴾

او ښوولی وو مونږ دغه (داود) ته جوړول د زغرې تاسې ته، لپاره د دې چې وساتي تاسې (دا زغره ای انسانانو) له ضرره د جنگ (د دښمنانو) ستاسې، پس آیا یی تاسې شکر کوونکي (یعنې شکر وکړئ).

تفسیر: الله تعالی د داود علیه السلام په لاس کې اوسپنه د موم په شان پسته او نرمه مگر خولې وه، ده به هغه سره تاووله او نهایتې سپکې مضبوطې او ښکلې زغرې به یې جوړولې، چې د جنگ په وخت کې به ترې کار اخیست کېده.

وَلِسُلَيْمَانَ الرِّيحَ عَاصِفَةً تَجْرِي بِأَمْرِهِ إِلَى الْأَرْضِ الَّتِي بَرَكْنَا فِيهَا

او (تابع کړی وو مونږ) سلیمان ته باد توند (تېز) چې روانېده په حکم د ده (سلیمان او رساوه به یې) ځمکې (د شام ته) هغې ته چې برکت ایښی وو مونږ په هغې کې.

تفسیر: سلیمان علیه السلام داسې دعاء کړې وه: ﴿رَبِّ اغْفِرْ لِي وَهَبْ لِي مُلْكًا لَّا يَبْغِي (لِحَدِيدٍ مِنْ بَعْدِي)﴾ (۲۳ جزء د ص د سورت (۳۵) آیت (۳) رکوع)؛ نو الله تعالی هوا او پیریان د ده تابع کړي وو، سلیمان علیه السلام داسې یو تخت تیار کړی وو، چې د دولت له اعیانو او مشرانو سره به پرې کېناسته، او ضروري لوازم او سامان به یې هم له خپل ځان سره اخیستل، بیا به هوا راتله، او هغه تخت به یې په ډېره چابکۍ پورته کاوه، کله چې به هغه په مناسبه اندازه له ځمکې څخه پورته کېده، بیا به هوا نرمېده او له ضرورت سره سم به کمی او زیاتۍ په کې پیدا کېده، لکه چې د (ص سورت په (۳۶) آیت (۳) رکوع (۲۳) جزء) کې راغلي دي: ﴿رُحَاءَ حَيْثُ أَصَابَ﴾ له «یمن» څخه «شام» ته او له «شام» څخه «یمن» ته چې د یوې میاشتې لاره ده، په (۵) گڼو (کېټو) کې رسېده، تعجب دی چې د نن ورځې د عجیبو او غریبو هوايي جهازونو په زمانه کې هم ډېر منحرفین له دې ډول واقعاتو څخه انکار کوي، آیا هغه کار چې نن ورځ یې اروپا د بخار او برق او نورو په ذریعه کولی شي، الله تعالی یې د خپل یو نبي لامله په خپل قدرت سره نشي کولی؟ بلکه کولی یې شي.

وَكُنَّا بِكُلِّ شَيْءٍ عَلِيمِينَ ﴿٨٦﴾

او یو مونږ په هر شي عالمان.

تفسیر: یعنې چې چا ته څه قسم امتیاز ورکول مناسب دي، او له هوا او له نورو عناصرو څخه په څه ډول سره کار اخیستل کېدی.

وَمِنَ الشَّيْطَانِ مَن يَّغْوُ صَوْلَهُ وَيَعْمَلُونَ عَمَلًا دُونَ ذَلِكَ

او (تابع کړي وو مونږ ده ته) ځینې له شیطانونو څخه هغه چې غوټې به یې وهلې (په سیند کې) د ده لپاره، او کول به یې (نور ډېر) کارونه به یې له دې نه.

تفسیر: له شیطانو څخه مراد سرکښ پیریان دي، دوی د سلیمان علیه السلام له لوري مأمور وو، چې په لویو لویو سیندونو کې غوټې ووهي، او مرغړې، جواهر او نور بحري حاصلات د هغو له تل څخه راوکارې، او په دغو پیریانو په ودانیو او نورو عمراني کارونو کې سخت او درانه کارونه وکړي، د یوه لوی حوض په اندازه د مسو لگڼونه (خانکونه) او لوی لوی دېگونه به یې پرې جوړول، چې له سره به له خپله ځایه چا نشو خوځولی، او له یوه ځایه بل ځای ته به یې پرې وړل او بارول، او لاندې باندې به یې سره کول، او له ډېرو سختو څخه سخت کارونه به یې ترې اخیستل.

وَكُنَّا لَهُمْ حَفِظِينَ ﴿٣٧﴾

او وو مونږ دوی لره ساتونکي (له فساد څخه).

تفسير: يعنې مونږ په خپل کامل قدرت دغه شياطين په داسې شان سليمان عليه السلام په قبضه او قيد کې ټينګ، مضبوط او بند ساتلي وو، چې هر څه يې غوښتل هغه به يې ورباندې د بيګار په ډول کول، او دوی له سره سليمان عليه السلام ته هيڅ يو ضرر نشو رسولی، که نه د بنيادم به څه زور او قوت وي؟ چې داسې يو شرير مخلوق په خپله قبضه کې په سختو ځنځيرونو کې بند وساتي: ﴿وَالْآخِرِينَ مَقْرِنِينَ فِي الْأَصْفَادِ﴾ (٢٣ جزء، د (ص) د سورت (٣٨) آيت، (٣) رکوع).

وَأَيُّوبَ إِذْ نَادَىٰ رَبَّهُ أَنِّي مَسَّنِيَ الضُّرُّ وَأَنْتَ أَرْحَمُ الرَّحِيمِينَ ﴿٣٨﴾ فَاسْتَجَبْنَا لَهُ فَكَشَفْنَا مَا بِهِ مِنْ ضِرٍّ وَأَتَيْنَاهُ أَهْلَهُ وَمَثَلَهُمْ مَعَهُمْ رَحْمَةً مِنَّا

او (ياد کړه ای محمده! قصه د) ايوب چې ندا غږ يې وکړ رب خپل ته چې بېشکه زه رسېدلی دی ماته ضرر (رنځ او سختي په بدن کې) او ته ډېر مهربان يې له ټولو مهربانانو څخه. پس قبوله کړه مونږ دعاء د ده، پس لرې کړ مونږ هغه چې وو په ده باندې له (بدني او مالي) ضرره، او ورکړ مونږ دغه (ايوب) ته اهل د ده، او په مثل د هغوی له هغوی سره په رحمت سره له نژده ځمونږ.

تفسير: ايوب عليه السلام ته الله تعالی په دنيا کې له هر حیثه ارامي او هوسايي (راحت) ورکړې وه: ځمکه، کښت (فصل)، مال مالداري، مريان، وينځي، صالح اولاد او په زړه پورې ښځه يې ورکړې وه، ايوب عليه السلام د الله تعالی لوی شکر کوونکی بنده وو، لیکن الله تعالی دی په ابتلاء او ازموینه کې واچاوه، کښتونه يې وسوځېدل، رمې او ګلې يې تبا ه شوې، اولاد يې مړه شول، ټول دوستان آشنایان او خپلوان ترې بېل شول، د ده په وجود سختې دانې وختلې، له دغومره مالونو، شتو، نوکرانو، خپلو او خپلوانو څخه يواځې د ده يوه ښځه ورسره ملګرې پاتې وه، بالاخره دغه خواره هم سترې ستومانه او زړه تنګې شوه، مګر ايوب عليه السلام همغسې چې په نعمت کې د پاک الله شکر کوونکی بنده وو، په زحمت او ابتلاء کې هم صابر پاتې شو، کله چې د ده تکليف او اذیت او د دښمنانو شتمات له حده تېر شو؛ نو دلته ايوب عليه السلام لاس په دعا شو چې: ﴿وَأَيُّوبَ إِذْ نَادَىٰ رَبَّهُ أَنِّي مَسَّنِيَ الضُّرُّ وَأَنْتَ أَرْحَمُ الرَّحِيمِينَ﴾ همدا چې ده د خپل رب په دربار کې دا سوال وکړ؛ سمدلاسه د رحمت سیند په جوش او چپو شروع وکړه، الله تعالی ده ته د مړو اولادونو پر ځای یو په دوه اولادونه ورکړل، او د ځمکې څخه يې چينه راويستله، ايوب عليه السلام له هغې څخه اوبه وڅښلې، او هم يې ورباندې ولمبل، سمدلاسه روغ رمټ شو، او ټول تکليفونه يې لرې شول، لکه چې په حديث کې راغلی دي: د سرو زرو ملخان يې ورباندې وورول، لنډه دا چې له هر حیثه ورته د ارامتيا اسباب برابر شول.

وَذَكَرْنَا لِلْعَبِيدِ ﴿٣٩﴾

او نصيحت لپاره د عبادت کوونکو (هر څوک چې داسې صبر کوي؛ همداسې نتيجه به هم مومي).

تفسير: يعنې په ايوب عليه السلام د دغې مهربانۍ کېدلو په اثر بندګي کوونکو ته لوی پند او نصيحت او يو مهم يادګار پاتې شو، چې هر کله چې په کوم يو نېک بنده په دنيا کې کومه تنګښه يا مصيبت راشي، ښايي چې د ايوب عليه السلام په شان صبر، استقامت، ثبات او استقلال وښيي، او يواځې خپل پروردګار ته دعاء او نداء وکړي؛ يقين دی چې الله تعالی به پرې د عنايت نظر وکړي، او يواځې د داسې يوې ابتلاء له ليدلو څخه نه ښايي چې څوک داسې ګومان وکړي، چې البته دغه بنده د الله تعالی په دربار کې مبعوض دی.

وَاسْمِعِيلَ وَإِدْرِيسَ وَذَا الْكِفْلِ كُلٌّ مِنَ الصَّابِرِينَ ﴿٥٥﴾

او (ياد کړه ای محمده ! قصه د) اسماعیل او ادريس او ذوالکفل، دغه ټول دي له صبر کوونکو څخه (په طاعت او مصیبت او له معصیت څخه).

تفسیر: یعنې دغه نېک بنده گان مې یاد کړي!، د اسماعیل او ادريس علیهما السلام ذکر پخوا له دې نه د (مریم) په سورت کې تېر شو، د «ذوالکفل» په نسبت د علماوو کرامو په نظر کې اختلاف دی، چې هغه نبي او که یو صالح سړی وو؟ ابن کثیر رحمه الله وایي چې: د قرآن کریم د سیاق نه دا څرگندېږي چې هغه نبي وو، ځکه چې د انبیاوو په ډله کې د هغه یادول وشو، او ځینې وایي چې: هغه یو صالح، عادل، او منصف پاچا وو، او «ابن جریر» په کې توقف کړی دی.

وَادْخُلْنَهُمْ فِي رَحْمَتِنَا إِنَّهُمْ مِنَ الصَّالِحِينَ ﴿٥٦﴾ وَذَا النُّونِ إِذْ ذَهَبَ مُغَاضِبًا فَظَنَّ أَنْ لَنْ نَقْدِرَ عَلَيْهِ فَنَادَى فِي الظُّلُمَاتِ أَنْ لَا إِلَهَ إِلَّا أَنْتَ سُبْحَنَكَ إِنِّي كُنْتُ مِنَ الظَّالِمِينَ ﴿٥٧﴾

او داخل کړي وو مونږ دوی په رحمت خپل کې (چې نبوت او جنت دی)، بېشکه چې دوی دي له صالحانو نېکانو کاملانو. او (ياد کړه ای محمده ! قصه د) خاوند د ماهي کله چې لاړ، حال دا چې په قهر وو (په قوم خپل)، پس گمان یې وکړ چې له سره به نشو مونږ قادر په نیولو د ده (یا گومان یې وکړ چې له سره به تنگي نه راولو په ده)؛ پس غږ یې وکړ په تیارو کې (داسې) چې نشته بل برحق معبود مگر ته یې (یواځې)، پاکي ده تا ته له عیبونو، بېشکه چې زه وم له ظلم کوونکو څخه (په خپلو تللو کې یې له اذن څخه).

تفسیر: یونس علیه السلام ته یې «ذا النون - ماهي والا» وویل، چې لنډه قصه یې دا ده، الله تعالی یونس علیه السلام د «نبیوی» د ښار په طرف چې د موصل له مربوطاتو څخه دی؛ مبعوث کړی وو، چې د هغه ځای خلق له بت پرستی څخه منع کړي، او د حق په طرف بلنه ورکړي، مگر هغوی له سره د یونس علیه السلام خبرو ته غوږ کېښود، بلکه ورځ په ورځ د دوی عناد او تمرد لا پسې زیاتېده، آخر یونس علیه السلام د هغوی په حق کې ښېرا وکړه، او دی پخپله د دوی له ناپاکو حرکاتو څخه خفه او ډېر په قهر او غضب سره له ښاره ووت، او د الله تعالی حکم ته یې انتظار ونه کړ، او له خپل قوم سره یې وعده وکړه چې درې ورځې وروسته به پر تاسې د الله تعالی عذاب نازل شي، د یونس علیه السلام د وتلو څخه وروسته د ده قوم وپوهېد، چې د نبي ښېرا بې اثره نه پاتې کېږي، او خامخا پر مونږ آفت نازلېدونکې دی، ممکن چې د عذاب څه آثار به همدوی ته ورڅرگند شوی وي، نو ځکه دوی مگرد سره ووېرېدل، لوی واړه سره له حیواناتو له خپلو کورونو څخه ووتل، او په یوه ځنگل کې ننوتل، او میندې له کوچنیانو (بچو) څخه بېلې کړې شوې، او مگرد الله تعالی ته په ژړا او وایلا شول، او د دغه ښار مگردو خلقو په ډېر اخلاص او صداقت سره توبه وویستله، او ټول بتان یې مات کړل، او د الله تعالی د اطاعت او عبادت کلک عهد یې وکړ، او د یونس علیه السلام په لټون کې شول، که چېرې مو وموند؛ نو د ده د حکم او ارشاد متابعت به کوو، نو الله تعالی هغه راتلونکی عذاب د دوی له سره ستون (واپس) کړ.

لکه چې په (۱۱ جزء د یونس د سورت په (۹۸) آیت (۱۰ رکوع) کې یې ویلي دي: ﴿قُلْ لَا كَافَّةَ قَرْيَةٍ أَهْلَتْ فَأَنْجَيْنَاهُ آلَافًا ثُمَّ يُونُسَ لَمَّا أَتَاهَا ذُنُوبَهُمْ عَذَابُ الْآخِرَى فِي الْحَيَاةِ الدُّنْيَا وَنَجَّيْنَاهُ إِلَى حَيَاتٍ﴾.

کله چې یونس علیه السلام له خپلې قریې څخه ووت، او له یوې ډلې سره په یوې بېړۍ کې سور شو، کله چې دغه بېړۍ د سیند منځ ته ورسېده، د ډوبیدلو نښې په کې څرگندې شوې، بېړۍ چلوونکي د بېړۍ د سپکولو په چرت

(خیال) کې شو، او داسې یې غوښتل چې کوم یو سړی دې په سیند کې وغورځول شي؟ پچه (قرعه) یې واچوله، نو دغه پچه د یونس علیه السلام په نامه ووته، او دوه درې ځلې دغه وضعیت تکرار شو، خو هر ځل به د همدغه یونس علیه السلام په نامه پچه راوتله، د دغه وضعیت په لیدلو یونس علیه السلام خپل ځان سیند ته وغورځاوه، سمدلاسه یو ماهي راغی، او هغه یې ښوی (روغ) تېر کړ، الله تعالی ماهي ته حکم ورکړ، چې یونس پخپله ګېډه کې محفوظ وساته، په دغه وخت کې یونس علیه السلام د الله تعالی په دربار کې داسې دعاء وکړه: ﴿لَا إِلَهَ إِلَّا أَنْتَ سُبْحَانَكَ إِنِّي كُنْتُ مِنَ الظَّالِمِينَ﴾ او په خپله خطا یې اعتراف وکړ، چې بېشکه ما تلوار وکړه، او ستا د حکم راتګ ته مې انتظار ونه کړ، او په خپل سر مې خپل اَمّت او د هغوی ښار پرې ښود.

بیا هغه ماهي د الله تعالی په اراده د سیند غاړې ته خپله خوله د باندې وویسته، او دی یې روغ رمت له خپلې ګېډې څخه د باندې وغورځاوه، دی خپل قوم ته روغ او جوړ بېرته ورغی، او په خپله هم هغه مقدسه وظیفه مشغول شو. ﴿فَقُلْ أَنْ كُنْ تَقْدِرَ عَلَيْهِ﴾ الآية - پس ګومان یې وکړ.. الخ، یعنې داسې خیال یې وکړ چې مونږ به په دغه حرکت له ده څخه هیڅ یوه پوښتنه نه کوو.

فَاسْتَجَبْنَا لَهُ وَنَجَّيْنَاهُ مِنَ الْغَمِّ وَكَذَلِكَ نُصَرِّحُ الْمُؤْمِنِينَ ﴿٨٨﴾

پس قبوله کړه مونږ دعاء د دغه (یونس)، او نجات مو ورکړ دغه (یونس) ته له غمه (د سیند او ماهي)، او همداسې (چې یونس ته مو نجات ورکړ)؛ نجات ورکوو مونږ مؤمنانو ته.

تفسیر: یعنې نجات د یونس علیه السلام سره مخصوص نه دی، هر هغه ایمان داره چې په همدغه شان مونږ وبولي، مونږ هغه ته هم له بلیاتو څخه نجات ورکوو، په احادیثو کې د دې دعاء ډېر فضیلت راغلی دی، او اَمّت د سختیو او مصیبتونو په وخت کې تل دغه دعا ډېره مجربه موندلې ده.

وَزَكَرِيَّا إِذْ نَادَى رَبَّهُ رَبِّ لَا تَذَرْنِي فَرْدًا وَأَنْتَ خَيْرُ الْوَارِثِينَ ﴿٨٩﴾

او (یاد کړه ای محمده! قصه د) زکریا کله چې یې غږ وکړ رب خپل ته (داسې چې) ای ربه ځما! مه پرېږده ما یواځې (بې اولاده)، او ته یې غوره له (ګردو) وارثانو نه.

تفسیر: یعنې داسې اولاد راکړې چې وروسته له ما د قوم دیني خدمت وکړی شي، او ځما د دغو تعلیماتو د خورولو د عهدې څخه ووتلی شي، لکه چې د مریم علیه السلام د سورت په تفسیر کې مولیکلي دي، کله چې زکریا علیه السلام داسې وارث غوښته چې په: ﴿يُزَيِّتُ وَيَرِثُ مِنْ آلِ يَعْقُوبَ﴾ (د مریم (۱) رکوع) کې مذکور دی، نو د هغه په تناسب سره یې الله تعالی هم په دغه نامه سره یاد کړ.

فَاسْتَجَبْنَا لَهُ وَوَهَبْنَا لَهُ يَحْيَىٰ وَأَصْلَحْنَاهُ زَوْجَهُ إِنَّهُمْ كَانُوا يُسِرُّونَ فِي الْخَيْرَاتِ وَيَدْعُونَنَا رَغَبًا وَرَهَبًا وَكَانُوا لَنَا خَشِيعِينَ ﴿٩٠﴾

پس قبوله کړه مونږ دعاء د دغه (زکریا) او ومو بښه دغه ته يحيى، او صالحه مو کړه ده ته ښځه د ده (د ولادت لپاره، له شنېوالي څخه وروسته)، بېشکه دغه (مذکور انبياء) وو دوی چې تلوار به یې کاوه په (کولو د ښکو عملونو او طلب) د خیراتونو، او بللو به یې مونږ له جهته د مینې (د ثواب)، او له جهته د وېرې (د عذاب)، او وو دوی خاص مونږ ته ویریدونکي متواضع.

تفسير: يعنى الله تعالى د زكريا عليه السلام شلېه بنځه پخپل فضل او كرم سره د ولادت وړ (لايق) او قابله وگرځوله، ځينې متصوفين وايي: هر څوك چې پاك الله د خوف يا د توقع له امله ياد كړي؛ هغه اصلي محب نه دى، له دغه آيت نه د دغې مفكورې غلطې څرگنديږي، له انبياوو څخه پورته د الله تعالى محب څوك كېدى شي؟.

وَالَّتِي أَحْصَنَتْ فَرْجَهَا فَنَفَخْنَا فِيهَا مِنْ رُوحِنَا وَجَعَلْنَاهَا وَابْنَهَا آيَةً لِلْعَالَمِينَ ﴿٩٩﴾

او (ياد كړه اى محمده! قصه د) هغې (جينى مريمې) چې پاك يې ساتلى وو اندام خپل (له نكاح او له سفاح څخه)، پس پو كړ مونږ په (گرېوان د) هغې كې له روحه خپله، او ومو گرځوله دغه (مريمه) او ځوى د دې (عيسى) دليل (د كامل قدرت خپل) لپاره د خلقو.

تفسير: يعنى د بي بي مريمې رضي الله تعالى عنها په نس كې چې له نكاح او سفاح او له حلالو او حرامو دواړو طريقو څخه محفوظه وه، عيسى عليه السلام يې چې په «روح الله» سره ملقب دى؛ پيدا كړو.

إِنَّ هَذِهِ أُمَّتُكُمْ أُمَّةً وَاحِدَةً وَأَنَا رَبُّكُمْ فَاعْبُدُونِ ﴿١٠٠﴾

په تحقيق دا ملت (د توحيد ملت او د اسلام دين) ستاسې ملت يو دى (چې په دغه دين متفق دي ټول انبياء)، او زه رب ستاسې يم پس عبادت كوى څما (خاص نه د بل).

تفسير: يعنى الله تعالى يو دى، او ستاسې د دين اصول هم يو دي، ټول انبياء عليهم السلام هم د دين په اصولو كې داسې سره يو دي؛ چې هر هغه تعليم چې يو يې ور كوي، هغه بل هم د هغه تصديق او تاييد كوي، كوم اختلافات چې په فروعو كې د زمانې او مكان د اختلاف له كبله منځ ته راځي، هغه عين مصلحت او حكمت دى، مذموم اختلاف هغه دى چې په اصولو كې وي، نو ځكه لازمه ده چې ټول سره په ځكه د الله جل جلاله بندگي وكړو، او په كومو اصولو كې چې ټول انبياء سره متفق دي؛ هغه ټول په يو طاقت ټينگ ونيسو.

وَنَقُطُوا أَمْرَهُمْ بَيْنَهُمْ

او ټوټې ټوټې كړ (دغو پخوانيو امتونو) كار (د دين) خپل په منځونو خپلو كې.

تفسير: مونږ خو د اصولو په اعتبار ټولو ته يو دين ور كړى وو، خو خلقو په كې پخپله اختلاف پيدا كړ، او هغه دين يې سره ټوټې ټوټې كړ، او پخپلو كې يې سره نفاق او شقاق پيدا كړ.

كُلُّ الْيَسَارِ جَعُونَ ﴿١٠١﴾

ټولې فرقې مونږ ته راتلونكي دي (نو جزابه وركړو دوى ته).

تفسير: يعنى كله چې څمونږ حضور ته راشي؛ نو ټول اختلافونه به هلته سره فيصله شي، هر يوه ته به د هغه د عملونو جزاء وركړى شي، چې تفصيل به يې په راتلونكي آيت كې راشي.

فَمَنْ يَعْمَلْ مِنَ الصَّالِحَاتِ وَهُوَ مُؤْمِنٌ فَلَا يَكْفُرْ أُنْ لِسَعِيهِ وَإِنَّا لَهُ كَاتِبُونَ ﴿١٠٢﴾

پس هر څوك چې عمل و كړي له نېكو (كارونو) څخه حال دا چې دى مؤمن وي؛ نو نشته بې قدري ضياع د كوښښ د ده (او زيار «محنت» يې نه ضايع كيږي)، او بېشكه مونږ دغه (كوښښ د ده) لره ليكونكي يو.

تفسير: يعنې د هېچا محنت او زيار نه ضايع كيږي، د نېكې خوږه مېوه به مؤمنانو ته ورسېږي، هېڅ يوه نيكي به هم نه ضايع كيږي، هر وړوکی او لوی عمل مونږ د دوی په عملنامه کې ليکو، چې د قيامت په ورځ کې به پرانستلی شي.

وَحَرَّمَ عَلَىٰ قَرْيَةٍ أَهْلَكْنَاهَا أَنَّهُمْ لَا يَرْجِعُونَ ﴿٩٥﴾ حَتَّىٰ إِذَا فُتِحَتْ يَأْجُوجُ وَمَأْجُوجُ وَهُمْ مِنْ كُلِّ حَدَبٍ يَنْسِلُونَ ﴿٩٦﴾

او حرام (منع) دی پر (اهل د) هر هغه کلي چې هلاک کړي دي مونږ دوی لره (دا کار) چې بېشکه دوی به نه راځي بېرته (مونږ ته د جزاء يا چې راشي بېرته دنيا ته د توبې او معذرت لپاره). تر هغه پورې کله چې پرانستلي شي يا جوج او مأجوج (او دېوال يې له مخه لرې شي)، او دوی به له هرې لورې (اوچتې) څخه ګرځي راکوزيږي.

تفسير: يعنې هغه کفار چې د هغو لپاره تالا کېدل او هلاک او تباهي مقدّر شوي ده؛ نو هغوی له سره له خپل کفر او عصيان څخه لا س نه اخلي، او نه توبه وباسي، او نه د الله تعالیٰ په طرف رجوع کوي، او نه کله هغوی بېرته دنيا ته په دې مقصود راوستل کېدی شي چې دلته د خپلو تېرو تقصيراتو تلافي وکړي؛ نو هغوی څرنگه د خپل خلاصون او نجات توقع کولی شي، د هغوی لپاره خو يواځې يو وخت باقي دی، کله چې هغوی دويم ځلي ژوندي او د پاک الله په طرف رجوع کوي، او پر خپلو تجاوزاتو او تقصيراتو معترف کيږي، او د ندامت او پښېماني اظهار کوي؛ مګر په هغه وخت کې به پښېماني هېڅ په کار ورنشي، دغه د قيامت وخت دی، چې د هغه له نژدې مباديو څخه يو د «يا جوج مأجوج» خروج دی، د عیسیٰ عليه السلام له نزول څخه وروسته به د «ذوالقرنين» سد ماتوي، او د يا جوج مأجوج لښکر به لوی هجوم او يرغل (حمله) راوړي، دغه خلق به د خپل کثرت او ازدحام له کبله په ټولو لورو (اوچتو) او ژورو (ښکته) داسې خواږه شي، چې څوک هرې خوا ته سترګې اړوي؛ نو دوی به ويني، د دوی دغه بې مثاله سيلاب او هجوم به په داسې شدت ګرځي را روان وي، چې هېڅ يو انساني قدرت به د دوی مخه نشي نيولی، او داسې به ښکاري چې د هرې يوې غونډۍ او هر يوه غره نه د دوی لښکرې راښويږي او رارغوي، د «الکھف» د سورت په آخر کې مونږ د دې قوم په باب څه ليکلي دي؛ هلته دې وکتلی شي.

وَاقْتَرَبَ الْوَعْدُ الْحَقُّ فَإِذَا هِيَ شَاخِصَةٌ أَبْصَارُ الَّذِينَ كَفَرُوا يَوْيِلْنَ أَفْكًا نَارِيًّا
غَفْلَةٍ مِّنْ هَذَا بَلْ كُنَّا ظَالِمِينَ ﴿٩٧﴾

او نژدې شوه وعده حقه (قيامت)، پس ناڅاپه قصه دا ده چې ټېغې (بوتې) به وتلې پاتې وي سترګې د هغو کسانو چې کافران شوي دي، (او وايي به) ای هلاکه ځمونږ (را حاضر شه دغه دې وخت دی!) په تحقيق وو مونږ په غفلت کې له دغې ورځې (له حقې وعده په دنيا کې)، بلکه وو مونږ ظالمان (په خپل ځان په کفر سره).

تفسير: يعنې کله چې د جزاء او سزا وعده رانژدې شي، په دغه وخت کې به د منکرانو سترګې د هيبت او وېرې له شدته رډې بلې، ټېغې او بوتې ختلې وي، او په خپل جهل او غفلت به د افسوس او حسرت نه منګولې مروړي، او وايي به: افسوس چې مونږ له داسې لويې ورځې څخه ولې بې خبره او غافل پاتې شوي وو، چې په دغسې سختو او مصيبتونو کې مبتلا او اخته شو، کاشکې مونږ په دنيا کې له دغه آفت څخه د نجات څه فکر کړی و.

إِنَّكُمْ وَمَا تَعْبُدُونَ مِنْ دُونِ اللَّهِ حَصَبُ جَهَنَّمَ أَنْتُمْ لَهَا وَرَدُونَ ﴿٩٨﴾

بېشکه تاسې او هغه (بتان، معبودان، شیطانون) چې عبادت يې کوي تاسې يې له الله څخه خس (خاشاک) د دوزخ يی، تاسې (له معبودانو خپلو سره) دې دوزخ ته ننوتونکي یی.

تفسير: يعنې تاسې ټول به له دغو خپلو باطلو معبودانو سره د دوزخ خس او خاشاک شئ! لکه چې د البقرې سورت (٢٤) آيت، ٣ رکوع کې فرمايي: ﴿وَقَوْذَهَا النَّاسُ وَالْجَارَّةُ﴾ او وروسته د دې آيت نه فرمايي: ﴿لَوْ كَانَ هَؤُلَاءِ إِلَهًا مَا وَرَدُوهَا﴾ که چېرې دغه بتان او معبودان چې تاسو يې د الله تعالی څخه نيولي دي په رښتيا سره الهه وای؛ نو جهنم ته به نه ننوتی.

نو دا واضح او څرگنده شوه، چې د چا څخه چې دوی د خير هيله او توقع کوله، کله چې دوی خپل ځان نشي خلاصولی؛ نو د دوی حفاظت به څنگه وکړي.

تنبيه: له ﴿وَمَا تَعْبُدُونَ مِنْ دُونِ اللَّهِ﴾ څخه مراد دلته اصنام او هغه معبودان مراد دي چې هغوی خلقو ته د شرک او بدعت دعوت ورکوي، او يا د عابدانو په عبادت باندې راضي او خوښ وي، يعنې که په دغو فرضي معبودانو کې د اور د دخول څخه کوم مانع نه وي؛ نو هغوی به هم له خپلو عابدانو سره يو ځای د دوزخ خس او خاشاک کيږي، باقي «عيسى المسيح، عزيز، او ملائكة الله عليهم السلام» چې دوی هم د ډېرو خلقو له پلوه معبودان درول شوي دي، نو د دغو ذواتو مقبوليت او وجاهت مانع دی چې «معاذ الله» په دغه عموم کې شامل کړی شي، له دې کبله يې تصريحاً وويل: ﴿إِنَّ الَّذِينَ سَبَقَتْ لَهُمْ مِنَّا الْحُسْنَىٰ أُولَٰئِكَ عَنْهَا مُبْعَدُونَ﴾.

لَوْ كَانَ هَؤُلَاءِ إِلَهًا مَا وَرَدُوهَا وَكُلٌّ فِيهَا خَالِدُونَ ﴿٩٩﴾

که چېرې وی دغه (بتان، معبودان په رښتيا سره) نو نه به وو داخل شوي په دې دوزخ کې او دا ټول (بتان او بت پرستان) به په دې دوزخ کې تل پراته وي.

تفسير: يعنې دغه ټول عابدان او باطل معبودان به تل تر تله په دوزخ کې پراته وي.

لَهُمْ فِيهَا زُفِيرٌ وَهُمْ فِيهَا لَا يَسْمَعُونَ ﴿١٠٠﴾

وي به دغو (عابدانو) ته په دغه (دوزخ) کې چغې سوري، او دوی به په دې دوزخ کې نه اوري هيڅ (شی د دوزخ د شورماشور له سببه).

تفسير: يعنې د هول او هيبت له شدت او د عذاب له سخت تکليف او د خپلو چغو او کړيکو له شورماشور څخه به هيڅ شی نه اوري، له ابن مسعود رضي الله تعالی عنه څخه روايت دی، چې يو داسې وخت به راشي چې يو دوزخي به د اوسپنې په يوه صندوق کې بند کړی شي، او له پاسه به پرې مېخونه ټک وهل شي، او د دوزخ په اعماقو (ژورو) کې به واچولی شي، بنيایي چې په دې وخت کې دغه هيڅ نه اورېدل د دغه دوزخي حال وي، د دې آيت د نزول په اثر مشرکان سخت خفه شول، نو اعتراض يې وکړ چې: آيا عزيز او مسيح او ملائک چې ځينې يې معبودان دروي؛ هم په دوزخ لويږي؟ نو دغه مبارک آيت نازل شو:

إِنَّ الَّذِينَ سَبَقَتْ لَهُمْ مِنَّا الْحُسْنَىٰ أُولَٰئِكَ عَنْهَا مُبْعَدُونَ ﴿١٠١﴾

بېشکه هغه کسان چې پرمخې شوې ده دوی ته له (جانبه د) مونږه نېکه مرتبه (سعادت، نجات)؛ دغه کسان به له دې دوزخ څخه لرې کړی شوي وي.

تفسير: يعني يو ځل به د صراط له پل تيريري، بيا به تل له دوزخ څخه لرې اوسيري، او د تېرېدلو په وخت کې به هم د دوزخ له تکليف، الم او درد څخه بېخي خلاص وي.

لَا يَسْمَعُونَ حَسِيسَةً هُمْ فِي مَا اشْتَهَتْ أَنْفُسُهُمْ خِلْدُونَ ﴿٣٧﴾

نه به اوري دغه (جنتيان) غږ د (لمبو د) دوزخ، او دوی په هغو نعمتونو کې چې غواړي يې نفسونه د دوی؛ تل به وي.

تفسير: يعني جنتيان به له دوزخ څخه دومره لرې وي، چې د دوزخ د اور ډېر يو نری غږ هم د دوی غوږو ته نه رسيري، او په نهايت عيش او آرامۍ سره به په جنت کې مزی کوي، او له هر راز نعمتونو څخه به دوی خوند اخلي.

لَا يَحْزَنُهُمُ الْفَزَعُ الْأَكْبَرُ وَتَتَلَقَّاهُمُ الْمَلَائِكَةُ هَذَا يَوْمُكُمْ الَّذِي كُنْتُمْ تُوعَدُونَ ﴿٣٨﴾

نه به خفه (غمجن) کوي دوی (جنتيان) وېره ډېره لويه (هم لکه آخره نفخه، او يا د دوزخ خوا ته روانېدل)، او ملاقات به کوي له دوی سره پرېستې (استقبالا، او وايي به) دا ورځ د (ثواب) ستاسې ده، هغه چې وئ تاسې چې وعده در سره کړې شوې وه (په دنيا کې).

تفسير: يعني په هغه ورځ چې ټول مخلوق په سخته وېره او هيبت کې وي؛ الله تعالی به ټول جنتيان له غم او خفگان څخه محفوظ وساتي، يعني له قبرونو څخه د نېکانو د راپاڅېدلو يا جنت ته د ننوتلو په وخت کې به پرېستې د هغوی استقبال کوي، او ورته به وايي: د هغه دائمي مسرت او راحت وعده چې له تاسې سره کړې شوې وه؛ نن د هغې د پوره کېدلو وخت راغلی دی.

يَوْمَ نَطْوِي السَّمَاءَ كَطَيِّ السِّجِلِّ لِلْكُتُبِ كَمَا بَدَأْنَا أَوَّلَ خَلْقٍ نُعِيدُهُ وَعَدَّا عَلَيْهَا لَكُنَّا مُعِيدِينَ ﴿٣٩﴾

(ياد کړه ای محمده!) هغه ورځ چې راونغاړو اسمان لکه نغبتل د سند، طومار لپاره د ليکل شويو کاغذونو، لکه چې ابتداء کړی وو مونږ اول پيدايښت؛ بيا اعاده کوو يې، وعده ده په مونږ، بېشکه مونږ يو کوونکي (د هغه موعود کار).

تفسير: ځينو مفسرينو د دې آيت ترجمه داسې کړې ده: او ياده کړه هغه ورځ چې راونغاړو مونږ له بېخه دا اسمان لکه نغبتل د صحيفې لپاره د حفظ د هغو مکتوباتو چې په دې کې دي، لکه چې شروع کړې وه مونږ د اول پيدا کولو د دې عالم له عدم محض څخه چې ډېر آسان وو؛ اعاده به يې کړو بيا، او دا مري به ټول ژوندي کړو، دا وعده کړې ده مونږ وعده لازمه په خپل ځان، نو بېشکه مونږ کوونکي يو د هغه کار چې وعده مو کړې ده، يعني کله چې قيامت راشي؛ نو اسمانونه به داسې ونغاړل شي لکه چې د اسنادو او وثائقو ليکلي شوي کاغذونه سره نغبتلي کيږي.

وَلَقَدْ كَتَبْنَا فِي الزُّبُورِ مِنْ بَعْدِ الذِّكْرِ أَنَّ الْأَرْضَ يَرِثُهَا عِبَادِيَ الصَّالِحُونَ ﴿٤٠﴾

او خامخا په تحقيق ليکلي دي مونږ په زبور کې وروسته له نصيحت څخه دا خبره چې بېشکه دغه ځمکه مالکان کيږي به يې (بالآخر هغه) بندگان ځما چې نېکان دي (او په ميراث به يې وړي).

تفسير: يعني له کاملو وفادارو بندگانو سره الله تعالی وعده کړې ده، چې د هغوی په برخه کې د دنيا او آخرت بری او کاميابي ده، او دوی د دې دنيا او د جنت د محکمې وارثان مگر ځول کيږي، لکه چې د «الأعراف» سورت په (۱۵)

رکوع» کې يې ويلي دي: ﴿إِنَّ الْأَرْضَ لِلَّهِ يُورِثُهَا مَنْ يَشَاءُ مِنْ عِبَادِهِ وَالْعَاقِبَةُ لِلْمُتَّقِينَ﴾ او د «المؤمن سورت په (۶) رکوع» کې راغلي دي: ﴿إِنَّا لَنَنْصُرُ رُسُلَنَا وَالَّذِينَ آمَنُوا فِي الْحَيَاةِ الدُّنْيَا وَيَوْمَ يَقُومُ الْأَشْهَادُ﴾ او د «النور سورت په (۷) رکوع» کې يې ويلي دي: ﴿وَعَدَ اللَّهُ الَّذِينَ آمَنُوا مِنْكُمْ وَعَمِلُوا الصَّالِحَاتِ لَيَسْتَخْلِفَنَّهُمْ فِي الْأَرْضِ كَمَا اسْتَخْلَفْنَا فِيهَا ذُرِّيَّةَ نُوْحٍ وَالَّذِينَ آمَنُوا مِنْكُمْ وَعَمِلُوا الصَّالِحَاتِ لَيَسْتَخْلِفَنَّهُمْ فِي الْأَرْضِ كَمَا اسْتَخْلَفْنَا فِيهَا ذُرِّيَّةَ نُوْحٍ وَالَّذِينَ آمَنُوا مِنْكُمْ وَعَمِلُوا الصَّالِحَاتِ لَيَسْتَخْلِفَنَّهُمْ فِي الْأَرْضِ كَمَا اسْتَخْلَفْنَا فِيهَا ذُرِّيَّةَ نُوْحٍ وَالَّذِينَ آمَنُوا مِنْكُمْ وَعَمِلُوا الصَّالِحَاتِ لَيَسْتَخْلِفَنَّهُمْ فِي الْأَرْضِ كَمَا اسْتَخْلَفْنَا فِيهَا ذُرِّيَّةَ نُوْحٍ﴾ الآية.

دا داسې حتمي او قطعي وعده ده چې الله تعالی د هغې خبر په خپلو شرعيه او قدریه وو کتابونو کې ورکړې ده (په لوح محفوظ) او (أم الكتاب) کې يې هم دغه وعده درج کړې ده، او د انبياوو عليهم السلام په ژبو يې پرله پسې مکرراً د هغه اعلان کړی دی، د داود عليه السلام په کتاب (زبور په ۳۷ او ۲۹) کې راغلي دي چې: «صادقان به د ځمکې وارثان وي»، لکه چې د دې محمدي امت کامل وفادار او صادق بندهگان تر يوې اوږدې مودې پورې د ځمکې وارثان وو، دغو صالحانو، صادقانو په شرق او غرب کې اسماني سلطنت جاري او قائم کړ، هر چېرې يې د عدل او انصاف بيرغونه ودرول، د حق دين غږ يې په ټوله دنيا کې پورته کړ، او د نبي کریم صلی الله عليه وسلم دغه وړاندوينه (پېشگوښي) د دوی په لاسونو پوره شوه: «إِنَّ اللَّهَ تَعَالَى زَوَى الْأَرْضِ فَرَأَيْتَ مَشَارِقَهَا وَمَغَارِبَهَا، وَإِنْ أُمْتِي سَيَبْلُغُ مَلَكُهَا مَا زَوَى لِي مِنْهَا».

إِنَّ فِي هَذَا لَبَلَاغًا لِقَوْمٍ عَابِدِينَ ۝

بېشکه په دې (تبر بیان کې) خامخا (سبب د) وصول د مطلب دی لپاره د قوم عبادت کوونکو.

تفسیر: یعنې د دې قسم بشارتونو له اورېدلو څخه د یو الله جل جلاله عبادت کوونکي خپل مطلب ته رسېږي، یا دغه لوی قرآن چې پر داسې عظیمو بشارتونو او هدایتونو مشتمل دی، د عبادت کوونکو لپاره پوره ګټه او پوره کامیابي ده، یا په تحقیق سره په دې قرآن کې خامخا کفایت دی په دخول د جنت کې لپاره د هغه قوم چې عمل کوونکي دي په دې سره.

وَمَا أَرْسَلْنَاكَ إِلَّا رَحْمَةً لِّلْعَالَمِينَ ۝

او نه یې لېږلی مونږ ته (ای محمده!) مګر رحمت لپاره د (ټولو) عالمیانو.

تفسیر: یعنې ته خو د ټول جهان لپاره د رحمت په حیث مبعوث شوی یې، که کوم بدبخت پخپله له دې عمومي رحمت څخه ګټه نه اخلي؛ نو دا خو د هغه خپل قصور دی، د لمر د رڼا او تودوخې فیض هر طرف ته رسېږي، خو که کوم سړی پخپل ځان د رڼا ټول وروڼه، کړی او سوري بند کړي؛ نو دا به د ده خپله ناپوهي او لېونتوب وي.

قُلْ إِنَّمَا يُؤْمِنُ بِإِلَهِكُمْ اللَّهُ وَاحِدٌ فَهَلْ أَنْتُمْ مُسْلِمُونَ ۝

ووايه (ای محمده! کفارو ته) بېشکه خبره همدا ده چې، وحي کولی شي ماته داسې: بېشکه همدا خبره ده چې معبود ستاسې معبود (الله تعالی) یو دی، آیا پس یی تاسې اسلام راوړونکي؟ (الله ته غاړه ایښودونکي بلکه مسلمانان شی!)

تفسیر: دا د رسالت سره د توحید بیان شو، یعنې له هغه لوی رحمت سره چې ته راغلی یې؛ د هغه لب لباب کامل توحید دی، او دا داسې صاف او واضح مضمون دی چې د هغه په قبول کې انسان ته نه ښايي چې لږ شان هم وړاندې او وروسته شي، پس آیا تاسې دغه حکم منی، او د حق په مقابل کې د غاړې ایښوولو لپاره تیار یی؟ که تیار یی؛ فبها ونعمت، که نه ما خپل تبلیغ وکړ، خپله غاړه مې خلاصه کړه، تاسې پخپله خپل انجام او خاتمې ته فکر وکړئ!.

فَإِنْ تَوَلَّوْا فَقُلْ اذْكُمُ عَلَى سَوَاءٍ وَإِنْ أَدْرَىٰ أَقْرَبُ أَمْ بَعِيدُ مَا تُوعَدُونَ ﴿٩٠﴾

پس که وګرځېدل دوی (له ایمان څخه)؛ نو ووايه (ای محمده!) چې خبروم زه تاسې (په هغه شي چې زه پرې مامور یم) په برابري سره، او نه پوهېږم زه چې آیا نژدې دی که لرې دی هغه څه چې تاسې سره یې وعده شوې ده (چې دنیوي عذاب یا اخروي عقاب دی).

تفسیر: که د حجت د دومره اتمام نه وروسته هم تاسې حق نه منئ، او د توحید په طرف نه راځئ؛ نو ما تاسې ته خبر درکړی دی، چې اوس زه له تاسې څخه بهزار یم، تاسې له مانه بېل او زه له تاسې څخه بېل یم، ستاسې عمل له تاسې سره مل، او ځما عمل له ما سره مل دی، او هر یو به د خپل خپل عمل نتیجه وګوري.

ځینو مفسرینو د دې آیت داسې ترجمه کړې ده: پس ووايه دوی ته چې: خبر مې کړئ په دې، په داسې حال کې چې برابر یو سره زه او تاسې په دې پوهه کې، چې مې نه دی پټ کړی هیڅ شی له تاسې نه، یا غږ مې درباندي وکړ د جنګ چې ورته تیار شی!

إِنَّهُ يَعْلَمُ الْجَهْرَ مِنَ الْقَوْلِ وَيَعْلَمُ مَا تَكْتُمُونَ ﴿٩١﴾

بېشکه چې دغه (الله) ته معلوم دي ښکاره له خبرو، او معلوم دي (الله ته) هغه چې پټوي یې تاسې (له حسد کینې او نورو هم).

تفسیر: یعنې یواځې الله تعالی په هره یوه پټه او ښکاره خبره پوهیږي، او په دې هم پوهیږي چې په کومه ګناه څه سزا او په کوم وخت کې ورکړی شي.

وَإِنْ أَدْرَىٰ لَعَلَّهٗ قُنْتُ لَكُمْ وَمَتَاعٌ إِلَىٰ حِينٍ ﴿٩٢﴾

او نه پوهېږم زه ښايي چې دغه تأخیر د عذاب ازموینه وي تاسې لره، او نفع وي تر یوه وخته (د مرګه) پورې.

تفسیر: یعنې د عذاب په تأخیر کې امکان لري چې ستاسې امتحان او ازموینه وي، چې ګوندې په دې موده کې څه فکر او تأمل وکړئ، او له خپلو بدو کارونو او شرارتونو څخه لاس واخلي، یا تش مهلت مقصد وي، چې تر یوې مودې پورې په دنیوي عیش او عشرت کې مشغول اوسئ، او د خپل شقاوت پیمانه موبنه ډکه کړئ.

قُلْ رَبِّ احْكُم بِالْحَقِّ ط

وویل (رسول): ای ربه ځما! حکم وکړه په منځ ځمونږ کې په حقه سره.


تفسیر: یعنې لکه څنګه چې د هرې معاملې فیصله له انصاف سره سم ستا شان دی؛ نو له هغې سره سم ځما او ځما د قوم په منځ کې ژر تر ژره فیصله وکړه.

وَرَبَّنَا الرَّحْمَنُ الْمُسْتَعَانُ عَلَىٰ مَا نَصِفُونَ ﴿٩٣﴾

او رب ځمونږ ډېر مهربان دی، مرسته ترې غوښتل شوې ده په هغو خبرو چې بیانوي یې تاسې (او وایئ چې ولې نه معذب کیږو او نور؟).

تفسير: يعني يواخي له هغه ځني مونږ خپله فيصله غواړو، او د كفارو د خرافاتو په مقابل کې له ده څخه مرسته غواړو، او په همدې شان دعاګانې نورو انبياوو عليهم السلام هم کولې، لکه چې د (٩ جزء د الأعراف سورت په (٨٩) آيت (١١) رکوع) کې راغلي دي: ﴿رَبَّنَا اقْضِ بَيْنَنَا وَبَيْنَ قَوْمِنَا بِالْحَقِّ وَأَنْتَ خَيْرُ الْفَاتِحِينَ﴾ ځکه چې دوی په خپل حقانيت او صداقت او د الله تعالی په عدل او انصاف باندې پوره باور او اعتماد درلود.

تَمَّتْ سُورَةُ الْأَنْبِيَاءِ وَلِلَّهِ الْحَمْدُ وَالْمِنَّةُ.



سُورَةُ الْحَجِّ

«د (الحج) سورت مدني دی، پرته له (۵۲ نه تر ۵۴) آيتونو پورې چې د مکې او مدينې په منځ کې نازل شوي دي، (۷۸) آيتونه او (۱۰) رکوع لري، په تلاوت کې (۲۲) او په نزول کې (۱۰۳) سورت دی، د النور له سورت څخه وروسته نازل شوی دی».

بِسْمِ اللَّهِ الرَّحْمَنِ الرَّحِيمِ

(شروع کوم) په نامه د الله چې ډېر زيات مهربان پوره رحم کوونکی دی.

يَا أَيُّهَا النَّاسُ اتَّقُوا رَبَّكُمُ إِنَّ زَلْزَلَةَ السَّاعَةِ شَيْءٌ عَظِيمٌ
يَوْمَ تَرَوْنَهَا تَذْهَلُ كُلُّ مُرْضِعَةٍ عَمَّا أَرْضَعَتْ وَتَضَعُ كُلُّ ذَاتِ حَمْلٍ حَمْلَهَا وَتَرَى النَّاسَ سُكَرَىٰ وَمَاهُمْ
بِسُكَرَىٰ وَلَكِنَّ عَذَابَ اللَّهِ شَدِيدٌ ①

ای خلقو! ځان وساتئ (وویرېئ) تاسې له (عذاب د) رب خپل، بېشکه چې زلزله د قیامت (یو) شی دی ډېر لوی. په هغه ورځ چې ووينئ تاسې هغه چې غافله به شي هره تې ور کوونکې (د دې ورځې له هیبت څخه) له هغه وړو کي چې تې ور کوي هغه ته، او وبه غورځوي هر مېرمن حامله (امیدواره) حمل (بچي) خپل، او وبه وينې خلق بې هوشه (له ډېر هیبت نه) حال دا چې نه به وي په واقع سره دوی بې هوشه، وليکن عذاب د الله دی ډېر سخت (نو د قیامت د ورځې له وېرې نه به بې هوشه وي).

تفسير: د قیامت عظیم الشانې زلزلې دوه دي: یوه عین د قیامت د قیام په وخت کې یا له دویمې نفخي څخه وروسته، بله د قیامت د قیام څخه څه وړاندې چې د مغرب له خوا د لمر له ختلو څخه پخوا واقع کېږي، او د قیامت له علاماتو څخه ده، که دلته ترې دویمه زلزله مراده وي؛ نو آیت به په خپله ظاهري معنی پاتې شي، او که اوله مراده شي؛ نو دواړه احتماله په کې شته:

لومړی دا چې حقیقتاً زلزله وشي، او تې ور کوونکې (لنگې) یا بلارې بڼې په خپل هم هغه هیبت محشورې شي، یا به له زلزلې څخه د هغه ځای احوال او شدداند مراد وي، او «يَوْمَ تَرَوْنَهَا تَذْهَلُ كُلُّ مُرْضِعَةٍ» - آیه - دې په تمثيل حمل کړی شي، يعنې دومره سختي، هیبت او وېره به وي، که شودې ور کوونکې (لنگې) بڼې موجودې وي؛ نو له ډېرې وېرې او هیبت نه به خپل تې رودونکي ماشومان هېر کړي، یا به د بلارېو بڼو بچيان ولوېږي، په دغه وخت کې به خلق دومره بې سده او مدهوشه وي؛ چې لیدونکي به ورباندې داسې گمان کوي، چې د شرابو په نشو سره بې سده او مخمور دي، حال دا چې په هغه ځای کې به نشه چېرې وي، د الله تعالی د عذاب تصور او د احوالو او شدداندو سختي به هوش، حواس او سد له مینځه یوسي.

تنبيه: که دغه وېره ټولو ته عامه وي؛ نو په «لَا يَخْزُهُمُ الْفَزَعُ الْأَكْبَرُ» (چې د نیکانو په هکله وايي: چې نه به غمجن کوي دوي لویه ویره د قیامت)، کې به نفی د اکثر احوالو په اعتبار او دلته به اثبات د لږو ساعتونو په اعتبار واخیستل شي، او که دا آیت د اکثر په حق کې وي، او ټولو ته شامل نه وي؛ نو بیا له سره هیڅ اشکال نشته.

وَمِنَ النَّاسِ مَن يُجَادِلُ فِي اللَّهِ بِغَيْرِ عِلْمٍ وَيَتَّبِعُ كُلَّ شَيْطَانٍ مَّرِيدٍ ②

او ځينې له خلقو څخه هغه دي چې جگړه کوي په (حق او خبرو د) الله کې بې له پوهې (له خپلې ناپوهۍ) او متابعت کوي د هر شيطان سرکښ.

تفسير: يعنې دا خلق په هغو خبرو کې چې الله تعالى يې خبر راكوي؛ ولې جگړې كوي؟ او كار به بحثونه په كې كوي؟ او خپله جهله او بې خبرۍ عجيبې احمقانه شېبې خوروي، لكه چې په قيامت، بعث بعد الموت، جزاء، سزا او نورو د دوى لوى اعتراض دا دى: كله چې انسان ومري، او بيخي وروست شي، او هلو كې يې ذرې ذرې شي؛ نو عقل ته به څنگه پرېوځي چې دى به بيا ژوندى شي، او خپل هم هغه پومبني اصلي حالت ته به بېرته وگرځي؟.

﴿وَيَتَّبِعُ كُلَّ شَيْطَانٍ مَّرِيدٍ﴾ يعنې هر جنې او انسي شيطان چې دى خپل ځان ته راوبولي؛ سمدلاسه هغه پسې روانيږي، ځواكې دى د گمراه كېدلو داسې كامل استعداد لري، چې هر يو شيطان يې راوبولي؛ دى ورته لېك وايي.

كُتِبَ عَلَيْهِ أَنَّهُ مَنْ تَوَلَّاهُ فَإِنَّهُ يُضِلُّهُ وَيَهْدِيهِ إِلَى عَذَابِ السَّعِيرِ ۝

ليکل شوي دي په (حق او قسمت د) دغه (شيطان په ازل کې) چې بېشکه شان دا دى چې: هر څوک چې دوستي او متابعت وکړي د شيطان؛ پس بېشکه (دا شيطان) گمراه کوي دغه (تابع خپل)، او لاره نښي ده ته (بيايي يې) عذاب د دوزخ ته.

تفسير: يعنې د «مرید» په متعلق دا خبره غوټه او فيصله شوې ده، څوک چې د ده ملگرتيا او متابعت کوي؛ نو شيطان خپل دغه ملگری او تابع هم له خپل ځان سره ډوبوي، او داسې يې گمراه کوي، چې بې له دوزخ له غورځولو يې نه پرېږدي.

يَا أَيُّهَا النَّاسُ إِن كُنْتُمْ فِي رَيْبٍ مِّنَ الْبَعْثِ فَإِنَّا خَلَقْنَاكُمْ مِّن تُرَابٍ ثُمَّ مِّنْ نُطْفَةٍ ثُمَّ مِّنْ عَلَقَةٍ ثُمَّ مِّنْ مُّضْغَةٍ مُّخَلَّقَةٍ وَغَيْرِ مُخَلَّقَةٍ لِّنُبَيِّنَ لَكُمْ وَنُقَرِّرَ فِي الْأَرْحَامِ مَا نَشَاءُ إِلَىٰ أَجَلٍ مُّسَمًّى ثُمَّ نُخْرِجُكُمْ طِفْلًا ثُمَّ لِتَبْلُغُوا أَشَدَّكُمْ وَمِنْكُمْ مَّن يُّتَوَفَّىٰ وَمِنْكُمْ مَّن يُرَدُّ إِلَىٰ أَرْذَلِ الْعُمُرِ لِكَيْلَا يَعْلَمَ مَن بَعْدَ عِلْمٍ شَيْئًا وَتَرَى الْأَرْضَ هَامِدَةً فَإِذَا أَنزَلْنَا عَلَيْهَا الْمَاءَ اهْتَزَّتْ وَرَبَتْ وَأَنْبَتَتْ مِن كُلِّ زَوْجٍ بَهِيجٍ ۝

ای خلقو! که یی تاسې په شک کې له بعث څخه (چې خلق به بیا ژوندي پورته کیږي، اول خپل حال ته وگورئ!) پس بېشکه چې مونږ پیدا کړی دي مونږ (نېکه د) تاسې له خاورې، بیا (مو پیدا کړه اولاده د آدم) له یوه څاڅکي (مني) څخه، بیا له (یوې ټوټې) کلکې پرندې ویني، بیا له یوه پوتې غوښې تام الخلقة (چې پوره شکل یې پیدا کړی شوی وي)، او ناقص الخلقة (چې پوره شکل یې پیدا کړی شوی نه وي)، لپاره د دې چې بیان کړو مونږ تاسې ته (خپل کامل حکمت او قدرت)، او ثابت پرېږدو مونږ په ارحامو کې هغه شی چې اراده وکړو (د هغه د اثبات) تر نېټې معلومې پورې (چې د زېږېدلو وخت دی)، بیا راوباسو مونږ تاسې (له گېډو د میندو ستاسې، حال دا چې) طفل (وئ)، بیا (پالو تاسې) تر هغه پورې چې ورسېږئ تاسې کمال او قوت خپل ته (جسمًا او عقلاً)، او ځینې له تاسې څخه هغه دي چې وفات کولی شي (له رشد او قوت څخه وروسته یا پخوا)، او ځینې له تاسې څخه هغه دي چې رد کولی شي (یعنې ژوندې وي) تر ناکاره عمره پورې، لپاره د دې چې نه پوهیږي وروسته له پوهې په هیڅ شي (د خپلو ټولو اقوالو د بېکاره کېدلو له کبله)، او وینې به ته ځمکه وچه شاره، نو هر کله چې نازلې کړو مونږ په دغې (وچې مړې شارې ځمکې داسمان له خوا) اوبه؛ نو وڅوڅیږي او ډډه شي او زرغونه کړي له هر قسم نباتاتو څخه نښایسته تاند، تنکی تبغ (د وښو په شنه کېدلو) سره.

تفسير: يعنې كه كفار او د بعث بعد الموت منكرين په دغه شك او شبهه كې لويديلي وي، چې له ذرې ذرې كېدلو څخه وروسته به بيا څرنگه ژوندي راپورته شي؟ نو خپل پومبني پيداينست ته دې غور او فكر وكړي، چې په ابتداء كې څرنگه پيدا شوی دی؟ يعنې اول ستاسې پلار آدم عليه السلام مې له خاورې څخه پيدا كړ، بيا مو تاسې د مني له څاڅكي څخه پيدا كړئ! يا دا مطلب چې له خاورې څخه مې خواړه پيدا كړل چې هغه څو منازل او مدارج تېروي، بيا نطفه كيږي، بيا هم د نطفې د څو منزلو او مدارجو له تېرولو څخه وروسته ستاسې تشكيل او تخليق مينځ ته راځي، له نطفې څخه پرېنوه وينه او له وينې څخه د غوښې ټوټه جوړيږي، او بيا د غوښې په دغې ټوټې باندې داسې وخت راځي، چې د بني آدم پوره شكل، نقشه لاسونه، پښې، سترگې، پوزه او نور اندامونه جوړيږي، او يو وخت داسې وي، چې تر دغه وخته پورې هيڅ شې په كې نه وي جوړ شوي، يا يې دا مطلب چې د ځينو پيداينست مكملي كيږي، او د ځينو هم هغسې ناقص پاتې كيږي، او په هم هغه ناقص صورت لوييږي، يا داسې دې وويل شي چې ځينې بې عيبه او ځينې عيبن كيږي.

﴿لَبَّيْكَ لَكَ﴾ دپاره ددی چې بيان كړو مونږ تاسې ته چې پخپله ستاسې اصل څه وو؟ او د څو ورځو د تېرېدلو څخه وروسته څرنگه په انساني صورت سره جوړ او مكملي جوړ شوي، كه په دې وپوهېدئ؛ نو د نورو حقايقو انكشاف هم كېدی شي، او د بعث بعد الموت په امكان باندې هم پوهېدلی شي.

﴿وَلَقَدْ فِي الْأَرْحَامِ﴾ الآية - او ثابت برېږدو مونږ په ارحامو كې هغه شې چې اراده وكړو دهغه د ثابت پاتې كيدو، يعنې څومره موده چې د هر چا لپاره د مور په رحم كې اوسېدل او تقرر لازم وي؛ هغومره يې هلته ساتو، لږ تر لږه (۶) مياشتې او زيات له زياته دوه كاله يا څلور كاله على اختلاف الأقوال.

﴿ثُمَّ نُخْرِجُكُمْ طِفْلًا﴾ الآية - بيا راوباسو تاسې له گيلېدو ميندو په داسې حال كې چې ماشوم وي، يعنې لكه څرنگه چې مو په گېله كې ډېر زيات مدارج طي كړي دي، همداسې د زېږېدلو څخه وروسته به هم په تدريج سره ډېر مدارج طي كوي: يوه د طفوليت زمانه ده چې انسان په كې بالكل كمزوري او ناتوان وي، او د ده ټولې قواوې مخفي او پټې وي، بيا داسې يو وخت پرې راځي چې ټولې پټې قواوې يې ظاهرېږي، د جسماني حيثيته هر شې د خپلې ځوانۍ كمال ته رسيږي، بيا خو ځينې په ځلميتوب كې مړ او ځينې خو هغه عمر ته رسيږي، چې په هغه كې انساني قواوې، حواس او اعضاء له زور او قوت څخه لويېږي، او له پوهې او عقل او د كار كولو له قدرت څخه وروسته له كار لويېږي، او بيخي بېكاره او خراب گرځي، ياد شوي شيان يې له ياده وځي، او له زده كړو شيانو څخه هم په هيڅ شي نه پوهيږي او ترې هيرېږي (گواكې بېرته وړوكتوب ته گرځي).

ذَلِكَ بِأَنَّ اللَّهَ هُوَ الْحَقُّ وَأَنَّهُ يُخَيِّ الْمَوْتَى وَأَنَّهُ عَلَى كُلِّ شَيْءٍ قَدِيرٌ ۝ وَأَنَّ السَّاعَةَ آتِيَةٌ
لَّارْيَبَ فِيهَا ۝ وَأَنَّ اللَّهَ يَبْعَثُ مَنْ فِي الْقُبُورِ ۝

دغه (راز راز پيدا كول او ژوندي كول) په سبب د دې چې بېشكه الله هم دی دی حق (ثابت موجود دائم په رښتيا مستحق د عبادت)، او بېشكه دی ژوندي كوي مړي، او بېشكه الله په هر شي ښه قادر دی. او بېشكه چې قیامت راتلونکی دی، چې نشته هيڅ شك په (راتلو) د دغه (قیامت) كې، او بېشكه چې الله بيا ژوندي راپاڅوي هر هغه چې په قبرونو كې دي (د حساب او جزاء لپاره).

تفسير: د انسان له پيداينست او د كښت (فصل) د مثالونو څخه چې پورته ذكر شول، څو خبرې ثابتېږي:

(۱): دا چې يقيناً او په تحقيق الله تعالى موجود دی، كه نه داسې منظم، محكم او حكيمانه صنائع به له كومه څرگند شوي وي، او د چا له لاسه به دغسې چارې انجام شوي وي؟.

(۲): دا چې الله تعالى مړو او بې ساه شيانو ته ژوند ورکوي، او ساه په کې اچوي، لکه چې له یو موتي خاورې یا له یو څاڅکي اوبو څخه انسان جوړول او په مړه وچه ویجاړه ځمکه کې نباتي روح اچول په دې شاهد دي، چې پاک الله ته بیا پیدا کول هیڅ مشکل کار نه دی.

(۳): دا چې الله تعالى پر هر شي باندې قادر دی، او که هر شی د ده تر قدرت لاندې نه وی؛ نو له سره به یې داسې کارونه نشو کولی.

(۴): قیامت ضرور واقع کېدونکې دی، او له دې ژوند څخه وروسته خامخا بل ژوند راتلونکې دی، ځکه چې دومره لوی لوی انتظامونه هم داسې لغو، او بېکاره نشي پاتې کېدی.

د دې خبرې تقاضا دا ده چې کوم بل ژوندون دې خامخا موجود وي، چې هلته سعید او شقي، مجرم او وفادار او نور په صاف ډول سره بېل او جدا شي، او هر یو هم هغه مقام ته ورساو شي؛ چې د هغه ځای د رسېدلو لپاره پیدا شوی، او د هغه قوت او استعداد په خپل وجود کې لري.

وَمِنَ النَّاسِ مَن يُجَادِلُ فِي اللَّهِ بِغَيْرِ عِلْمٍ وَلَا هُدًى وَلَا كِتَابٍ مُّنِيرٍ ۝ ثَانِي عَظْمُهُ لِيُضِلَّ
عَنْ سَبِيلِ اللَّهِ ۚ لَهُ فِي الدُّنْيَا خِزْيٌ ۖ وَنَذِيقُهُ يَوْمَ الْقِيَمَةِ عَذَابَ الْحَرِيقِ ۝ ذَٰلِكَ بِمَا
قَدَّمْتَ يَدَكَ ۖ وَإِنَّ اللَّهَ لَيَبْصُرُ بِظِلْمِ الْعَالِينَ ۝

او ځينې له خپلو هغه څوک دي چې جگړه کوي په (حق يا قدر يا کلام د) الله کې بې له پوهې، او بې دليله، او بې د لارې سمې، او بې له کتابه روښانه. په داسې حال کې چې اړوي څنګ خپل (له ايمان په تکبر او اعراض سره او جگړې کوي) چې گمراه کړي خلق له لارې د الله، شته ده لره په دنيا کې رسوايي او وبه ځکوو مونږ ده لره په ورځ د قیامت کې عذاب سوځوونکې. (او وبه وايو ده ته) دا عذاب او رسوايي په سبب د هغو عملونو دي چې پخوا ليرلي دي دواړو لاسونو ستا (يعنې تا، او) بل په سبب د دې دي چې) بېشکه الله نه دی (هیڅ قدر) ظلم کوونکې پر بندګانو (خپلو چې بې گناه څوک په عذاب کړي).

تفسير: يعنې د داسې واضحو دلائلو او شواهدو له اورېدلو څخه وروسته بيا هم کاره تلونکي، ضد کوونکي او معاند خلق د الله تعالى په خبرو کې همداسې چټي (بېکاره) او بې سنده جگړې کوي، حال دا چې له دوی سره نه کوم ضروري علم، نه عقلي دليل او نه سمعي سند وي، بلکه تش په اوهامو او گومانونو پسې روان وي، نو هر هغه څوک چې بې له حجت او دليله تش د عناد لامله د الله تعالى په خبرو کې جگړې کوي، او غرض يې دا وي چې نور خلق د ايمان او يقين له لارې څخه وګرځوي؛ نو الله تعالى به هغه په دنيا کې خوار او ذليل کړي، او د آخرت عذاب او رسوايي خو بېله ورته تياره ده.

وَمِنَ النَّاسِ مَن يَعْبُدُ اللَّهَ عَلَىٰ حَرْفٍ ۖ فَإِنْ أَصَابَهُ خَيْرٌ اطْمَأَنَّ بِهِ ۖ وَإِنْ أَصَابَتْهُ فِتْنَةٌ انْقَلَبَ عَلَىٰ
وَجْهِهِ يَنْصَبِرُ ۖ وَتُتْرَكُ لَهُ الْآخِرَةُ ۖ ذَٰلِكَ هُوَ الْخَسِرَانِ ۝

او ځينې له خپلو هغه څوک دي چې عبادت کوي د الله په څنګ باندې (يا شک او شبهه چې په دين کې يې پيدا کوي، او حق يې نه گڼي) پس که ورسپري ده ته کوم خير (په سبب د دين سره لکه صحت او غنى)؛ نو قائم پاتې شي په دغه (عبادت او دين)، او که ورسپري ورته کوم مصيبت؛ نو بېرته وګرځي په مخ خپل (کفر ته نو) زيانکار شو په دنيا کې (چې خپل مراد ته ونه رسېد)، او

زيانکار شو په) آخرت کې، (چې عمل يې باطل او په اور کې داخل شو)، دغه (د دواړو جهانو زيان) همدغه زيان دی ښکاره.

يَدْعُوْا مِنْ دُوْنِ اللّٰهِ مَا لَا يَنْفَعُهُ ۚ ذٰلِكَ هُوَ الضَّلٰلُ الْبَعِيْدُ ﴿۱۶﴾

رابلي دی (عبادت کوي مشرک) غير له الله د هغه څه چې نه ضرر رسولی شي ورته (که يې عبادت ونه کړي)، او د هغه څه چې نه نفع رسولی شي ورته (که يې عبادت وکړي)، دغه (عبادت د ما سوی الله) همدغه گمراهي ده ډېره لويه لرې (له حقه له مقصده).

يَدْعُوْا لِمَنْ ضَرُّهُ اَقْرَبُ مِنْ تَفَعُّلِهِ لَيْسَ الْمُؤْمِنُ وَالْكَافِرُ الْغَشِيْرُ ﴿۱۷﴾

بولي دوی (عبادت کوي مشرکان) د هغه (معبود) چې ضرر د هغه (عابد ته يې) ډېر نژدې دی له گټې د هغه (معبود دغه عابد ته، چې د شفاعت هيله ده)، خامخا بد دوست دی (دا باطل معبود) او خامخا بد ملگری دی.

تفسير: يعنې که د بُت پرستانو له زعم سره موافق له بُتانو څخه د گټې هيله لری؛ دغه هيله بې فائدي او موهوم شی دی، لیکن د دوی له عبادت څخه نقصان او ضرر رسېدل قطعي او يقيني دي، نو ځکه د دوی د فائدي خبره به وروسته له دې نه لیدل کېږي، نقصان خو اوس سمدلاسه ورورسېد.

﴿لَيْسَ الْمُؤْمِنُ وَالْكَافِرُ الْغَشِيْرُ﴾ يعنې کله چې په قیامت کې د بُت پرستی نتائج ور د مخه شي؛ نو بت پرستان به همداسې وايي: ﴿لَيْسَ الْمُؤْمِنُ وَالْكَافِرُ الْغَشِيْرُ﴾.

اِنَّ اللّٰهَ يَدْخُلُ الْاٰدِمٰنَ اَوْ عَمِلُوْا الصّٰلِحٰتِ جَنَّٰتٍ تَجْرٰى مِنْ تَحْتِهَا الْاَنْهٰرُ ۚ اِنَّ اللّٰهَ يَفْعَلُ مَا يَّرِيْدُ ﴿۱۸﴾

بېشکه چې الله ننه باسي هغه کسان چې ایمان یې راوړی دی او کړي یې دي ښه (عملونه په داسې) جنتونو کې چې بهیري له لاندې (د ونو او ماڼیو) د هغو ویالې، بېشکه چې الله کوي هر هغه چې اراده یې وکړي (چې ځینې یې د مطیعانو کرامت او د عاصیانو اهانت دی).

تفسير: يعنې پاک الله د هر هغه چا په نسبت چې مشیت او اراده وکړي؛ سزا ورکوي، او هر هغه ته چې اراده او مشیت یې وي؛ انعام ورکوي، هیڅوک د دې خبرې توان نه لري چې د ده لاس ونیسي.

مَنْ كَانَ يَظُنُّ اَنْ لَّنْ يَنْصُرَهُ اللّٰهُ فِي الدُّنْيَا وَالْاٰخِرَةِ فَلْيَمْدُدْ رَسَبًا اِلَى السَّمَاءِ ۚ ثُمَّ لْيَقْطَعْ فَلْيَنْظُرْ هَلْ يُذٰهَبْنَ كَيْدُهُ مَا يَغِيْظُ ﴿۱۹﴾

هر څوک چې (داسې) وي چې گومان کوي د دې چې له سره به مرسته (مدد) ونه کړي له دغه (محمد) سره الله په دنیا کې او په آخرت کې؛ نو ودې غځوي یو پری اسمان ته (یا چت ته او ځان دې پرې ځوړند کړي)، بیا دې پرې کړي (دغه پری چې ولوېږي او مړ شي، یا دې ځان غرغره کړي) بیا دې وگوري چې آیا بیا زانلولی شي هيله، تدبیر د هغه (سړي) هغه شي لره چی دی یې په قهر کړی دی (چې د الله له خوا د محمد نصرت دی).

تفسير: الله تعالى د خپل رسول سره د دنيوي او اخروي فتحې او نصرت کومې وعدې چې کړي دي؛ هغه خامخا پوره کېدونکې دي، که کافران او حاسدان ډېر په قهر او خفه شي، او د رباني نصرت د مخنيوي او انسداد لپاره ډېر تدابير هم ونيسي؛ لیکن د محمد رسول الله صلی الله علیه وسلم د نصرت او بري او کامیابۍ مخه په هیڅ ډول سره نشي نیولی، او هغه به خامخا ترسره کيږي، که دغه کفار او حاسدين د محمد صلی الله علیه وسلم په دغه نصرت ډېر زیات خفه او غمجن دي، او په دې باندې پوهيږي چې مونږ په خپلو کونښنونو او زیار (محنت) ویستلو سره د الله تعالی د ارادې او مشیت لاره بندولی شو؛ نو دوی دې خپل کونښن په دې لاره کې ولگوي، تر دې پورې چې د پري یو سر دې د چت په لارو کې ښه جگ وټري، او بل سر دې د تېزندی په شان په خپله غاړه کې واچوي، او په خپل لاس دې خپل ځان غرغره کړي، او په دې صورت دې له ډېر قهر او خفګان څخه خپل ځان مړ او خلاص کړي، یا که یې له لاسه پوره وي؛ نو یو پری دې له آسمان څخه ځوړند کړي، او په هغې دې اسمان ته وڅیږي، او له هغه ځایه دې اسماني نصرت قطع کړي، نو بیا دې د رابښکته کېدو نه وروسته وگوري چې په دغو تدبیرونو سره دغه رباني معاونت او اسماني نصرت منقطع کيږي؟ چې په هغه دوی دومره په قهر دي.

وَكَذَلِكَ أَنْزَلْنَاهُ آيَاتٍ بَيِّنَاتٍ وَأَنَّ اللَّهَ يَهْدِي مَنْ يُرِيدُ ﴿١٦﴾

او په شان (د دغو منزلو آیتونو) نازل کړي لیرلي دي مونږ آیتونه ښکاره، او بېشکه چې الله سمه صافه لاره ښيي هر هغه چا ته چې اراده وکړي (د هغه د هدایت).

إِنَّ الَّذِينَ آمَنُوا وَالَّذِينَ هَادُوا وَالصَّابِئِينَ وَالْمَجُوسَ وَالنُّصَارَى الَّذِينَ أُشْرِكُوا إِنَّ اللَّهَ
يَفْصِلُ بَيْنَهُمُ يَوْمَ الْقِيَمَةِ إِنَّ اللَّهَ عَلَى كُلِّ شَيْءٍ شَهِيدٌ ﴿١٧﴾

بېشکه هغه کسان چې ایمان یې راوړی دی، او هغه کسان چې یهودیان دي، او (هغه کسان چې) صابیان دي، او (هغه کسان چې) نصرانیان دي، او (هغه کسان چې) مجوسیان دي، او هغه کسان چې شریک یې پیدا کړی دی له الله سره؛ بېشکه چې الله به فیصله وکړي په منځ د دوی کې په ورځ د قیامت کې، بېشکه چې الله به هر شي باندې ښه شاهد دی.

تفسير: مجوس د اور عبادت کوي، او په دوه معبودانو عقیده لري، یو د خیر معبود چې دوی ورته (یزدان) وايي، دوهم د شر معبود چې هغه (اهرمین) بولي، او د کوم نبي نوم هم یادوي، دا معلومه نه ده چې دوی له هدایت څخه وروسته په ضلالت مبتلا شوي دي، یا له ابتداء څخه په غلطه لار روان دي.

د دغو ګردو مذاهبو او فرقو د منازعې عملي او قاطع فیصله به د الله تعالی له درباره د قیامت په ورځ کې کيږي، او هر یو به سره جدا کوي، او خپلو خپلو ټاکنو (مقرر شویو) ځایونو ته به یې رسوي، په دې باندې یواځې پاک الله عالم دی چې کوم یو د کوم مقام او د کومې سزا مستحق دی؟.

أَلَمْ تَرَ أَنَّ اللَّهَ يَسْجُدُ لَهُ مَنْ فِي السَّمَوَاتِ وَمَنْ فِي الْأَرْضِ وَالشَّجَرُ وَالدَّوَابُّ وَكَثِيرٌ مِنَ النَّاسِ وَكَثِيرٌ حَقَّ عَلَيْهِ الْعَذَابُ وَمَنْ يُهِنِ اللَّهُ فَمَا لَهُ مِنْ
مُكْرِمٍ إِنَّ اللَّهَ يَفْعَلُ مَا يَشَاءُ ﴿١٨﴾

آیا نه وینې، نه پوهيږي ته؟ چې بېشکه الله چې دی سجده ږدي (عبادت کوي) ده ته هر هغه چې په اسمانونو کې دي (له علویاتو)، او هر هغه چې په ځمکه کې دي (له سفلیاتو)، او لمر او

سپوږمۍ او ستوري او غرونه او ونې او خلوربول او ډېر له خلقو (چې مؤمنان دي) په عبادت سره، او ډېر دي (له كفارو) چې ثابت شوی دی پرې عذاب (چې سجده نه ږدي الله ته)، او هر څوک چې سپک يې کړي الله؛ پس نشته ده ته هيڅوک عزت ورکړونکی، بېشکه چې الله کوي هر هغه کار چې اراده يې وکړي (له اکرام او امانت څخه).

هَذَانِ خَصْمَيْنِ اِخْتَصَمَا فِي رَبِّهِمَا

دا دواړه (ډلې مؤمنان او کافران) مدعیان دي چې جگړه يې وکړه په (ذات، صفات او دين د) رب خپل کې.

تفسير: يعنې پخوا له دې نه چې په ﴿اِنَّ الَّذِيْنَ اٰمَنُوا وَالَّذِيْنَ هَادُوا وَالصّٰبِغِيْنَ﴾ آية - کې چې د هغو ذکر وشو؛ هغو ته د حق او باطل له حیثه دوه ډلې ويلي شو: يوه د مؤمنانو ډله چې د خپل رب ټول اوامر مني، او د ده د احکامو په مقابل کې سر په سجده ږدي، دويمه د كفارو ډله چې په هغو کې يهودان، نصرانيان، مجوسيان، مشرکين، صابئين او نور ټول شامل دي، چې د الله رباني هدايت نه قبلوي، او د الله د اطاعت لپاره سر په سجده نه ږدي، دغه دواړه ډلې په دغو مباحثو او مناظرو کې، د جهاد او قتال په مواقعو کې هم يو د بل په مقابل کې ټينګ ولاړ وي.

فَالَّذِيْنَ كَفَرُوا اقْطَعَتْ لَهُمْ ثِيَابٌ مِّنْ ثَارٍ

پس هغه کسان چې کافران شوي دي؛ ځکختې (جوړولی) شي دوی لپاره جامې له اوره. تفسير: يعنې لکه څنګه چې کالي (جامي) د انسان بدن پټوي؛ د جهنم اور به هم دغه راز دوی احاطه کوي، او ترې به چاپېرېږي، يا به د کوم داسې شي کالي ورواغوستل شي، چې د اور ګرمي به پرې ډېر ژر اثر کوي، او ډېر زيات به سور کېږي.

يُصَبُّ مِنْ فَوْقِ رُءُوسِهِمُ الْحَمِيمُ ۖ يُصْهَرُ بِهِ مَا فِي بُطُونِهِمْ وَالْجُودُ ۚ وَلَهُمْ مَّقَامٌ مِّنْ حَدِيدٍ ۝۱۱

اچولی به شي (په شدت سره) له پاسه د سرونو ددوی اوبه سرې يشېدلې. چې خوړپن به شي په دغو اوبو سره هغه (کولمې) چې په ګېډو د دوی کې دي او پوستکي (د دوی هم). او وي به د دوی لپاره څټکونه (ګرزونه) له اوسپنې (چې د دوی سرونه به پرې ټکولی او وهلی شي).

تفسير: يعنې د دوزخيانو ککړۍ به په څټکونو ګرزونو سره ميده کېږي، او يشېدلې اوبه به له پاسه پرې اچولی کېږي، چې د ماغزو له لارې به د دوی ګېډې ته ورځي، او له هغه څخه به د دوی ټولې کولمې ټوټې ټوټې د دوی له مقعدو څخه لاندې تويېږي، او د دوی د بدن خارجي سطح به هم د دې اوبو له رسېدلو څخه بيخي شپړېږي، او د ورستې وينې غوښې په شان به ترې لوېږي، بيا به خپل اصلي حالت ته بېرته ورګرځي، او پرله پسې به همدغه عمل تکرارېږي: ﴿كُلَّمَا نَضِجَتْ جُلُودُهُمْ بِكَالِهِمْ جُلُودُ اٰخَرِهِمْ اَلَا يَذُقُوا الْعَذَابَ﴾ (۵ جزء د النساء سورت (۵۶) آيت (۸) رکوع)، اللهم أعذنا من غضبك وعذابك !.

كُلَّمَا ارَادُوْا اَنْ يَّخْرُجُوْا مِنْهَا مِنْ غَمٍّ اُعِيْدُوْا فِيْهَا وَذُقُوْا عَذَابَ الْحَرِيْقِ ۝۱۲

هر کله چې اراده وکړي (دوزحيان) د دې چې ووځي له دغه (دوزخ څخه) له غمه؛ نو بېرته ګرځولی شي دوی په دغه (اور) کې او (وبه ويلي شي دوی ته) وځکۍ تاسې عذاب (د اور ډېر) سوځوونکي.

تفسير: يعنى كله چې كافران په دوزخ كې ډېر غم او تكليف وويني؛ نو وبه غواړي چې له دې ځاى نه ووځي او چېرې وټټي، خو د اور لمبې به دوى له ځان سره پورته كړي، بيا به يې پرېښتي د اوسپنو په گرزونو سره وهي، او لاندې به يې غورځوي، او داسې به ورته ويل كيږي: «د اور د دغه دائمي عذاب خوند وڅكئ!»، چې له سره به ترې بېرته نشي وتلى «العياذ بالله».

إِنَّ اللَّهَ يَدْعُ الْذِينَ آمَنُوا وَعَمِلُوا الصَّالِحَاتِ تَجَرُّنِي مِنْ تَحْتِهَا الْأَنْهَرُ
يُحَلُونَ فِيهَا مِنْ أَسَاوَرٍ مِنْ ذَهَبٍ وَلُؤْلُؤًا

بېشكه چې الله ننه باسي هغه كسان چې ايمان يې راوړى دى او كړي يې دي ښه (عملونه په داسې) جنتونو كې چې بهيري له لاندې (د ماڼيو او ونو) د هغو ويالې، گناه به واچول شي (جنتيانو ته) په دغه (جنت) كې له باهوگانو (وښو) له سرو زرو او له مرغلرو ځني.

تفسير: يعنى په لويه هوسايي (آرام)، ښايست، او زيب سره به اوسېږي، او له هر يو عنوان څخه يې تجمل تنعم څرگنديږي.

وَلِبَاسُ هُمْ فِيهَا خَيْرٌ ۝

او جامې د دغو (جنتيانو) به په دغه (جنت) كې رېښمينې وي.

تنبیه: په احاديثو كې راغلي دي: «هر هغه نارينه چې دلته د ورېښمو كالي واغوندي؛ نو په آخرت كې به يې نه آغوندي»، كه دغه آغوستونكي كافر وي؛ نو ښكاره ده چې هغه له سره په جنت كې نه داخلېږي چې د جنتيانو لباس واغوندي، هو! كه مؤمن وي؛ امكان لري چې د څه مودې له مخې د دغه لباس څخه محروم شي، او بيا يې تر ابدې پورې واغوندي، نو د دغه غير متناهي مودې په مقابل كې دغه لږه زمانه غير معتد به گڼله كيږي.

وَهُدُوا إِلَى الصَّيِّبِ مِنَ الْقَوْلِ ۝

او لاره ښوولې شوې ده (جنتيانو ته په دنيا كې له جانبې د الله) طيبي پاكي ته (چې لا اله الا الله ده) له قول نه.

تفسير: هر هغه مؤمن چې په دنيا كې (لا اله الا الله) ويلې وي، قرآن يې لوستلی وي، د الله تعالى تسيح او تحميد، امر بالمعروف، نهی عن المنکر يې كړی وي؛ نو په آخرت كې به هم پرېښتي له هرې خوا دوى ته سلامونه اچوي، او پخپله جنتيان به هم په خپلو منځونو كې يو بل ته ښې پاكي خبرې كوي، هلته به بېځايه خبرې، شورماشور، دعوى او دنگلي نه وي، او ټول به د الله تعالى د نعمتونو په شكر گزاري كې لگيا او مشغول وي، مثلاً وايي به: ﴿وَقَالُوا الْحَمْدُ لِلَّهِ الَّذِي صَدَقَنَا وَعْدَهُ وَأَوْرَثَنَا الْأَرْضَ نَتَبَوَّأُ مِنَ الْجَنَّةِ حَيْثُ نَشَاءُ﴾ (۲۴ جزء، د الزمر سورت (۷۴) آيت)، د (۲۲ جزء د فاطر سورت په (۳۳ - ۳۴) آيتونو) كې راغلي دي: ﴿يُحَلُونَ فِيهَا مِنْ أَسَاوَرٍ مِنْ ذَهَبٍ وَلُؤْلُؤًا وَلِبَاسُهُمْ فِيهَا خَيْرٌ﴾ * ﴿وَقَالُوا الْحَمْدُ لِلَّهِ الَّذِي أَذْهَبَ عَنَّا الْحَزْنَ﴾ (الآية - په همدغه سره د دې حاضر آيت تفسير كيږي، لكه چې په روح الهاني تفسير كې راغلې دي، نته عليه في روح المعاني).

وَهُدُوا إِلَى صِرَاطِ الْحَمِيدِ ۝

او لار ښوولې شوې ده (جنتيانو ته په دنيا كې) طرف د لارې (د الله) ته چې ستايل شوې دى په ښو ښو صفتونو سره.

تفسير: يعنى د الله تعالى لاره يې وموندله چې نوم يې اسلام دى، دغه لاره په خپله هم حميده ده، او د لارې خاوند هم حميد دى، يا يې هغه ځاى ته لاره وموندله؛ چې هغه ته په رسېدلو سره انسان د الله تعالى د نعمتونو شكر اداء كوي.

إِنَّ الَّذِينَ كَفَرُوا وَيَصُدُّونَ عَنْ سَبِيلِ اللَّهِ وَالْمَسْجِدِ الْحَرَامِ الَّذِي جَعَلْنَاهُ لِلنَّاسِ
سَوَاءً الْعَاكِفُ فِيهِ وَالْبَادِ

بېشكه هغه كسان چې كافران شوي دي، او اړوي (منع كوي خلق) له لارې د الله (اسلام نه) او له مسجد حرام نه؛ (نو معذبيري په عقبې كې)، هغه (مسجد) چې گرځولى دى مونږ دغه مسجد ځاى د عبادت لپاره د (ټولو) خلقو، برابر دي اوسيدونكي په دغه (مسجد) كې او له بهره راتلونكي.

تفسير: يعنې يو خو هغه خلق دي چې له خپلې گمراهۍ سره سره دنورو مخه هم نيسي، چې د هدايت په لاره لاړ شي، او غواړي چې هيڅوك د الله تعالى په لاره سم نشي، تر دې هغه مسلمانان چې د خپل پيغمبر سره د عمرې د اداء كولو لپاره مكې معظمې ته روان وو؛ د هغوى مخه يې هم ونيوله، حال دا چې مسجد الحرام يا د حرم شريف هغه برخه چې په هغې پورې د خلقو عبادت او مناسك تعلق لري؛ ټولو ته يوشان دى، او هلته مقيم اومسافر او محلي او پرديسي ته د اوسېدلو او عبادت كولو مساوي حقوق حاصل دي، هو! كه څوك د هغو متبركو ځايونو څخه د شړلو وړ او لايق وي؛ نو هم هغه كسان دي چې په خپل شرك او شرارت د دې مبارك ځاى بې احترامي او بې عزتي كوي.

وَمَنْ يُزِدْ فِيهِ بِالْحَادِ يُظْلَمْ تُذِقْهُ مِنْ عَذَابِ إِلَهِي

او هر چا چې اراده وكړه په دغه (مسجد الحرام) كې د بې لارۍ (د حق نه په مخ گرځولو سره)؛ نو وبه څكوو مونږ په هغه (كړېدونكي) له عذاب دردناك څخه.

تفسير: يعنې هغه څوك چې په مسجد الحرام كې عمداً او بالاراده د بې دينۍ او شرارت كومه خبره كوي؛ نو هغه ته به د هغه چا په نسبت چې دغه كار په بل ځاى كې كوي سخته سزا وركړې شي، نو له دې نه د هغو خلقو حال معلوم كړئ چې په خپل ظلم او شرارت سره يې د مؤمنانو مخه د مكې معظمې د زيارت د ورتگ په وخت كې نيولې وه.

وَأَذِّنْ لِلْبُرْهَانِ مَكَانَ الْبَيْتِ

او (ياد كړه اى محمده!) هغه وخت چې ښكاره (معين) كړ مونږ ابراهيم ته ځاى د بيت الله.

تفسير: وايي چې د كعبې شريفې ځاى لا له پنخوا څخه مقدس او متبرك وو، بيا د ډېرې مودې په تېرېدلو سره ورك او نامعلوم شو، ابراهيم عليه السلام ته حكم وشو چې بيت الله ودانه كړه! او د هغه معظم مقام ښې وروښودل شوې، ابراهيم عليه السلام د خپل ځوى اسماعيل عليه السلام په ملگرتيا د كعبې خونه (كور) ودانه كړه.

أَنْ لَا تُشْرِكُ بِي شَيْئًا

(او ورته مو وويل) چې مه شريكوه له ما سره هيڅ.

تفسير: يعنې د دې كور بنسټ او تاداو (بنیاد) په خالص توحيد باندې كېږده! هيڅوك دې چې دغه ځاى ته راشي؛ د الله تعالى د عبادت څخه پرته مشركانه رسوم په ځاى نه راوړي، د مكې معظمې كفارو سره له دې چې د ابراهيمي ملت

مدعیان وو، ددغه آیت خلاف عمل وکړ چې هلته یې درې سوه شپېته بتان ودرول (العیاذ بالله)، څمونږ سید المرسلین خاتم الأنبياء محمد مصطفی صلی الله علیه وسلم دغه مطهر او مقدس ځای له دغه نجاست او گندګۍ څخه د تل لپاره پاک کړ، فلله الحمد والمنة.

وَطَهَّرَ بَيْتِي لِلطَّائِفِينَ وَالْقَائِمِينَ وَالزُّكَّامِ السُّجُودِ ۝

او پاک ساته کور څما (له بتانو او نورو پلټنو څخه) لپاره د طواف کوونکو، او لپاره د قیام کوونکو (په مکه کې)، او رکوع کوونکو، او سجده کوونکو (لمونځ کوونکو لپاره).

تفسیر: یعنې یواځې د همدغو خلقو لپاره دې مخصوص وي، او له نورو ټولو څخه دې پاک او صاف کړ شي.

وَأَذِّنْ فِي النَّاسِ بِالْحَجِّ يَأْتُوكَ رِجَالًا وَعَلَى كُلِّ ضَامِرٍ يَأْتِينَ مِنْ كُلِّ فَجٍّ عَبِيقٍ ۝

او غږ وکړه (ای ابراهیمه) په خلقو کې د حج (د اداء کولو) لپاره، چې راشي (حاجیان) تاته پلي (پیاده) او (سواره) په هر ډنگر اوښ چې راځي (دا اوښان) له هرې لارې لري (ژورې لري) نه.

تفسیر: کله چې کعبه ودانه شوه، نو ابراهیم علیه السلام په یوه جگ (اوچت) غره باندې ودرېد، او داسې غږ یې وکړ: «ای خلقو! پاک الله په تاسې حج فرض کړی دی، حج ته راشئ!»، حق تعالی دغه غږ په هر ځای کې هر روح ته ورساوه، نو د هر چا لپاره چې حج مقدر وو؛ د هغه روح دغه غږ ته لټیک وویل، او هم هغه د شوق پټې سکروتې دي، چې په زرهاوو پلي (پیاده) هم د حج د سفر رېږونه (تکلیفونه) په ځان اخلي، او د بیت الله په لیدلو سره خپلې سترګې رڼوي، او ډېر زیات خلق خو له دومره لرې ځایونو څخه سواره دمکې معظمې په لوري سفر کوي؛ چې له ډېرو مزلونو او سفر کولو څخه د دوی اوښان سترې ستومانه او بیخي خوار او ډنگر کیږي، زیاترو حاجیانو ته غښتلي او څاربه اوښان کله وررسیږي، نو ځکه په همدغو خوارو، ډنگرو، وچو، کلکو اوښانو مزلونه کوي، دا ځواکې د هم هغې دعاء د مقبولیت اثر دی، چې ابراهیم علیه السلام کړې وه: ﴿فَجَعَلُ أَفْئِدَةً مِنَ النَّاسِ تَهْوِي إِلَيْهِمْ﴾ (۱۳ جزء د ابراهیم سورت (۳۷) آیت (۶) رکوع).

لِيَشْهَدُوا مَنَافِعَ لَهُمْ وَيَذْكُرُوا اسْمَ اللَّهِ فِي أَيَّامٍ مَعْلُومَاتٍ عَلَى مَا رَزَقَهُمْ مِنْ بَهِيمَةِ الْأَنْعَامِ

لپاره د دې چې حاضر شي (دغه خلق ځای د دنيوي او اخروي) گټو خپلو ته، او چې یاد کړي نوم د الله په هغو څو ورځو (د لوی اختر) کې چې معلومې دي په (ذبح د) هر هغه حیوان چې ورکړی دی الله دوی ته له بې ژبو چارپایانو څخه.

تفسیر: د بیت الله د حج اصلي مقصد خو اخروي گټو حاصلول دي، مثلاً د حج او عمرې او د نورو عباداتو په ذریعه د الله تعالی خوښي حاصلول او د روحاني ترقیاتو لوړو (اوچتو) مقاتو ته رسېدل، لیکن د دغې لویې اجتماع په ضمن کې ډېر زیات سیاسي، تمدني او اقتصادي گټې هم حاصلېدې شي، کما لا یخفی.

د ﴿أَيَّامٍ مَعْلُومَاتٍ﴾ څخه د ذوالحجې دېرې لږ (۱۰) ورځې مراد دي، په دغو ورځو کې د الله تعالی د یادونې فضیلت ډېر زیات ښوولی شوی دی، د دغه ذکر لاندې په خصوصي ډول دا هم داخل دي، چې د قربانۍ د حیواناتو د ذبح کولو په وخت کې دې د الله تعالی نوم واخیست شي، او «بسم الله، الله أكبر» دې وویل شي، په دغو ورځو کې ډېر ښه عمل همدا دی چې د پاک الله په نامه دې ذبح وکړی شي.

فَكُلُوا مِنْهَا وَأَطِعُوا الْبَآئِسَ الْفَقِيرَ ﴿٢٥﴾

پس خورئ تاسې له هغې (غوښې) څخه، او خوراک ور کورئ بد حال فقير (محتاج) ته.

تفسير: ځينو كفارو داسې خيال كاوه چې په خپله قرباني كوونكي ته نه ښايي چې د قرباني له غوښې څخه څه و خوري، دادی په دې آيت كې د دې مفكورې اصلاح او حكم كوي، چې له دغې غوښې څخه هم تاسې په شوق سره و خورئ، هم يې په خپلو دوستانو، خپلوانو، خوارانو او غريبانو و خورئ !.

ثُمَّ لِيَقْضُوا تَفَثَهُمْ وَلِيُوفُوا نُدْوَرَهُمْ وَلِيَطَّوَّفُوا بِالْبَيْتِ الْعَتِيقِ ﴿٢٦﴾

بيا دې لرې كړي (حاجيان حاجتونه او) خيري خپل، او پوره دې اداء كړي نذرونه خپل (او د حج واجبات)، او طواف دې و كړي په هغه كور چې قديم كريم دى.

تفسير: له كوم ځايه چې لتيك ويل شروع كيږي (احرام تړل كيږي)؛ نو محرم نه وينه وباسي، نه خپل وينستان او نوكان اخلي، نه خپل وينستان غوړوي، نه د بدن د خيرو، دوړو او گردونو په لرې كولو دومره زيات اهتمام كوي، او نه په ډېره مبالغه او منسلو لامبي، كله چې د ذوالحجة الحرام لسمه ورځ راشي؛ دغه گړد قيدونه لرې كيږي، سرونه خريل يا وينستان اخيستل كيږي، ښه غسل كوي، گنډلې او صفا كالي (جامې) اغوندي، او د كعبې د زيارت طواف ته ځي، په چا چې ذبح لازمه وي؛ رومبي ذبح كوي، او د «نذرونو» د وركولو څخه مطلب دا دى چې هغه نذرونه چې د خپلو مطالبو لپاره يې پر خپل ځان منلي وي؛ هغه دې اداء كړي، اصلا دغه نذر د الله تعالى نذر دى او د بل هېچا نه دى، د ځينو په نزد د «نذرونو» د لفظ څخه د حج مناسك يا د حج واجبات مراد دي، او همدغه ډېر نژدې رابښكاري، والله أعلم.

ذَلِكَ وَمَنْ يُعِظْ حُرْمَتِ اللَّهِ فَهُوَ خَيْرٌ لَهُ عِنْدَ رَبِّهِ وَأُحِلَّتْ لَكُمُ الْأَنْعَامُ إِلَّا مَا يُشْلَىٰ عَلَيْكُمْ فَاجْتَنِبُوا الرِّجْسَ مِنَ الْأَوْثَانِ وَاجْتَنِبُوا قَوْلَ الزُّورِ ﴿٢٧﴾

دا حكم مو واورېد (يا امر همدا دى چې تېر شو). او هر چا چې تعظيم وكړ د احكامو د الله؛ پس دا كار غوره دى ده ته په نزد د رب د ده، او حلال كړى شوى دى تاسې ته (خوراك د غوښې د) څارويو (پس له ذبحې) مگر (حرام دي) هغه څاروي چې لوستل كيږي په تاسې (حراموالى يې)، پس ځان ساتئ تاسې له پليتي څخه چې بُتان دي، او ځان ساتئ تاسې له وينا د دروغو څخه.

تفسير: لكه چې له ترجمې څخه ښكاري: «ذلك» دمحدوفې مبتدا خبر دى، يعنې حرام شيان درانه گڼل او د هغو پرېښودل، يا هغه شيان چې د الله تعالى له طرفه محترم ښودل شوي دي، د هغوى د احترام او ادب او تعظيم قائم ساتل لويه نيكي او د ښېگڼې (فائده) خبره ده، او د هغو انجام به ډېر ښه وي.

په محترمو شيانو كې د قرباني حيوان - بيت الله - صفا - مروه - منى - عرفات - مسجدین - قرآن بلکه د الله تعالى ټول احكام راځي، په خصوصي ډول سره دلته د مسجد الحرام او د هديې د حيوان په تعظيم زور اچول شوى دى، چې د الله تعالى د بندگانو په راتگ كې هلته په حرم كې څه مشكلات پيدا نه كړي! او نه د ممانعت عوامل منځ ته راوړي! او نه هغه د هديې حيوانات بېرته تللو ته مجبور كړي، بلکه قيمتي، ښه څاربه څاروي قرباني كړي!.

﴿الْمَائِثِلُ عَلَيْكُمْ﴾ يعنې هغه حيوانات چې د هغو حراموالى وخت په وخت تاسې ته ويل كيږي، لكه چې په «البقرة»، «المائدة»، «الأنعام» كې مفصلاً تېر شول، نو هغه حلال نه دي.

﴿فَاجْتَنِبُوا الرِّجْسَ مِنَ الْأَوْثَانِ وَاجْتَنِبُوا قَوْلَ الزُّورِ﴾ يعني څاروی د الله تعالی مخلوق او مملوک دی، یواځې د الله تعالی په حکم او د هغه په نامه حلال کېدی شي، او د الله تعالی د کعبې نذر کېدی شي، هغه ساکنې (ذي روح) چې د کوم بېت په قربانګاه کې ذبح کېږي؛ هغه مردارېږي، د داسې شرک او پلټنو کارونو څخه ځان ساتنه او اجتناب ضروري دی.

﴿وَاجْتَنِبُوا قَوْلَ الزُّورِ﴾ يعني د دروغو ویل، او د دروغو شاهدي ورکول، د بل په نامه د الله تعالی د پیدا کړو حیواناتو حلالول، بې د شرعي حکم څخه یو شي ته حلال او یا حرام ویل ټول په «قول الزور» کې داخل دي، د «قول الزور» د بدې اندازه له دې نه اټکل کېدی شي، چې دلته الله تعالی د هغه ذکر له شرک سره کړی دی، او د الأعراف سورت په (۳۳ آیت، (۴ رکوع، ۸ جزء) کې یې داسې ارشاد کړی دی: ﴿وَأَنْ تَشْرِكُوا بِاللَّهِ مَا لَمْ يُزَلِّ بِهِ سُلْطَانٌ وَأَنْ تَقُولُوا عَلَى اللَّهِ مَا لَا يَعْلَمُونَ﴾ په احادیثو کې رسول الله صلی الله علیه وسلم هم په ډېر تأکید او تشدید سره له دې نه ممانعت کړی دی.

حَقَّاءُ لِلَّهِ غَيْرُ مُشْرِكِينَ بِهِ^ط

په داسې حال کې چې غاړه ایښودونکي یې په اخلاص سره خاص الله ته، نه یې مشرکان په ده باندې.

تفسیر: یعنې له هر طرف او هر چا څخه مخ و ږغځوی، او یواځې د هم هغه واحد لا شریک الله تعالی خالص بندګان اوسئ! ښايي ستاسې ټول افعال او نیتونه په کلي ډول بې د بل د شرک نه خاص الله تعالی ته وي، او د الله تعالی په الوهیت او عبادت کې بل هیڅوک مه شریکوی.

وَمَنْ يُشْرِكْ بِاللَّهِ فَكَأَنَّمَا خَرَّ مِنَ السَّمَاءِ فَتَخْطَفُهُ الطَّيْرُ أَوْ تَهْوِي بِهِ الرِّيحُ فِي مَكَانٍ سَحِيقٍ^{٢١}

او هر چا چې شریک ونيو له الله سره؛ پس لکه چې راوغورځېد له اسمان څخه پس و تنستوي دی په چابکۍ سره مرغان (او پوتې پوتې کوي یې)، یا وغورځوي دی باد (له کوم هسک «اوچت» ځای نه) په لرې ژور (ښکته) ځای کې.

تفسیر: دا یې د شرک مثال بیان کړ، خلاصه یې دا ده چې د توحید مقام نهایت اعلی دی، کله چې انسان توحید پرېږدي، او د کوم بل مخلوق په مقابل کې خپل سر ښکته کړي، نو دی په خپله خپل ځان ذلیل او سپک کوي، او د توحید له لوړ (اوچت) اسمان څخه د شرک او کفر کندی ته لویږي.

ښکاره ده چې له دومره جګ ځای څخه دومره ژور ځای ته له لوېدلو څخه وروسته ژوندی نشي پاتې کېدی، اوس خو به یا د اهو اوو او نا کارو افکارو مردار خواره ځناوران له څلورو خواوو د ده د غوښې پوتې په خپلو مښو کو او پنجو سره دانګې دانګې او پوتې پوتې کړي، او به یې خوري، یا به لعین شیطان د یوې تېزې ګړندۍ هوا په پرېو کې کې دی له خپله ځان سره پورته کړي، او په کومه ډېره زیاته لرې ژوره کنده کې به یې وغورځوي، چې هیڅوک به د ده هیڅ یو هلو وکی او پښتۍ ونه ويني.

ذَلِكَ وَمَنْ يُعِظِمُ شَعَائِرَ اللَّهِ فَإِنَّهَا مِنْ تَقْوَى الْقُلُوبِ^{٢٢}

دا حکم مو واورېد (یا امر همدا دی چې تېر شو) او هر چا چې تعظیم وکړ د علائمو د (دین د) الله (چې د حج افعال، د هدایاوو څرېول او نور عبادت دي)؛ پس بېشکه دا (تعظیم) د زړونو له تقوی څخه دي.

تفسير: يعنې د شعائر الله تعظيم په شرک کې داخل نه دی، د هر چا په زړه کې چې د پرهېزگاري مضمون او د يو الله جل جلاله خوف وي؛ نو دی به خامخا د شعائر الله ادب او تعظيم کوي، دغه ادب او تعظيم شرک نه دی، بلکه د الله تعالی د عين توحيد له آثارو څخه دی، ځکه چې د الله تعالی رښتینی بنده د هر هغه شي چې الله جل جلاله ته منسوب وي؛ قدر او ادب کوي.

لَكُمْ فِيهَا مَنَافِعُ إِلَىٰ أَجَلٍ مُّسَمًّى ثُمَّ مَحِلُّهَا إِلَىٰ الْبَيْتِ الْعَتِيقِ ﴿٢٢﴾

شته تاسې ته په دغو څلورو بولو (د هديو) کې فائدي تر وخت معلوم پورې (چې د دوی د حلالولو وخت دی)، بيا (رسونه ده) ځای (د حلالولو) د دوی ته تربيت الله پورې، (يا) بيا وخت د دغو منتهي دی هغه بيت ته چې بلند شان دی.

تفسير: قدیم کور بيت الله شريف دی، او دلته ښايي توسعاً ترې ټول حرم مراد وي، يعنې د اوبسانو، غويو، پسونو (گډانو) او نورو نه تاسې پېرې گټې حاصلولی شئ، مثلاً پرې سورېږئ، شودې يې څښئ، او نسل ترې اخلي، او لا يې پسې زياتوئ، له وړيو، پوستکو او نورو څخه يې گټه (فائده) اخلي، اوس د هغو عظيم الشأنه اخروي فائده همدغه ده، چې کعبې ته يې نژدې راوړئ، او د الله تعالی په نامه يې قرباني کړئ.

وَلِكُلِّ أُمَّةٍ جَعَلْنَا مَنْسَكًا لِّدِكُرْوَةِ اسْمِ اللَّهِ عَلَىٰ مَا رَزَقَهُمْ مِّنْ بَهِيمَةِ الْأَنْعَامِ فَإِلَهُمُ
إِلَهُ وَاحِدٌ فَلَهُ أَسْلِمُوا ۝

او هر امت لپاره مونږ مقررې کړې ده قرباني د دې لپاره چې یاد کړي دوی نوم د الله پر هر هغه شي چې رزق، روزي گرځولې ده (الله) دوی ته له بې ژبو څلور بولو حیواناتو څخه (په وخت د ذبحې د دوی کې)، پس حق معبود ستاسې (او د پخوانیو امتونو) الله حق معبود یو دی، پس خاص همدغه ته غاړه کېږدئ!

تفسير: يعنې الله تعالی ته د نذر په ډول د حیواناتو حلالول په هر اسماني دين کې عبادت منل شوی دی، که دا عبادت تاسې غیر الله ته د عبادت (نذر) په ډول کوئ؛ نو دغه شرک دی، او ښايي ترې سخت پرهېز وکړی شي، د موحد کار دا دی چې يواځې د پاک الله په نامه قرباني وکړي، چې د هغه په پاچه نامه ټولو شرائعو د قرباني کولو حکم ورکړی دی، او نه ښايي چې قرباني د ده له حکم څخه خارج وي.

وَبَشِّرِ الصَّابِرِينَ ﴿٢٣﴾

او زېږی وړ کړه عاجزي کوونکو ته.

تفسير: يعنې هغو خلقو ته د الله تعالی د رضا او خوښۍ زېږی واوروه، چې يواځې د هغه واحد لا شریک الله جل جلاله حکم مني، او د هغه په مقابل کې غاړه ږدي، او په هم هغه باندې يې زړونه ډاډه کېږي، او د ده له جلال او جبروت څخه تل ویرېږي.

الَّذِينَ إِذَا ذُكِرَ اللَّهُ وَجِلَتْ قُلُوبُهُمْ وَالصَّابِرِينَ عَلَىٰ مَا آصَابَهُمُ وَالْمُقِيمِي الصَّلَاةِ وَمِمَّا
رَزَقْنَاهُمْ يُنْفِقُونَ ﴿٢٤﴾

هغه (عاجزي کوونکي) کله چې یاد کړ شي (د دوی په مخکې نوم د) الله؛ نو ویرېږي زړونه د دوی، او (زېږی وړ کړه) صبر کوونکو ته په هغو (سختیو او غمونو) چې رسیدلي دي دوي ته، او (زېږی

ورکړه) قائمونکو (سم دروونکي سره له ټولو حقوقو) د لمانځه ته، (او زېږی ورکړه هغو کسانو ته چې) ځينې له هغو شيانو نه چې ورکړي دي مونږ دوی ته لگوي يې (په ښو کارونو کې).

تفسير: يعنې مصيبتونه او تکليفونه په پوره صبر او ثبات سره په ځان برداشت کوي، او متحمل کيږي يې، او د کړاوونو او سختيو د تحمل په وخت کې د حقې لارې څخه يې قدم نه ښويږي.

﴿وَالْقِيَامِ الصَّلَاةِ﴾ الآية - د بيت الله تر رسېدو پورې حاجيان له ډېرو مصيبتونو او کړاوونو سره مخامخ کيږي، په سفر کې زياتره د لمونځونو د فوتېدلو يا د قضا کېدلو اندېښنه وي، مال هم په کافي اندازه سره لگيږي، ښايي په همدغه مناسبت يې د دغو اوصافو او خصائلو بيان کړی وي.

وَالْبَدَنَ جَعَلْنَاهَا لَكُمْ مِنْ شَعَائِرِ اللَّهِ لَكُمْ فِيهَا خَيْرٌ ۖ فَاذْكُرُوا اللَّهَ عَلَيْهَا صَوَافٍ ۚ فَإِذَا وَجَبَتْ جُنُوبُهَا فَكُلُوا مِنْهَا وَأَطِيعُوا الْقَائِمَ وَالْمُعْتَصِمَ ۚ كَذَلِكَ سَخَّرْنَاهَا لَكُمْ لَعَلَّكُمْ تَشْكُرُونَ ﴿٢٥﴾

او اوبښان غوايان (د هديې) مگرځولي دي مونږ دا تاسې ته له علائمو د (دين د) الله، شته تاسې ته په دې کې خیر (دیني او دنيوي ګټه)، پس یادوئ نوم د الله په دې (اوبښانو غوايانو د ذبحې په وخت کې)، په داسې حال چې ولاړ وي (په دریو پښو چې یوه یې ترې تړلې وي)، نو کله چې پر ټول اړخونه د دوی (په ځمکه پس له حلالولو، او روح یې وخوت، او پس له پخېدلو) نو خورئ تاسې له دې نه (که مو خوښه وي)، او خورئ یې په صبر کوونکي او په بې صبره (سوالګرانو، فقیرانو)، همداسې (لکه چې ومو ښوده ذبحه د دوی)؛ تابع کړې دي مونږ دغه (مذبحو چې) تاسې ته لپاره د دې چې شکر وباسئ تاسې (په دې نعمت).

تفسير: په دی آیت کریمه کې یې راوښود چې اوبښ او نور د قرباني حیوانات هم د شعائر الله څخه دي چې د هغو په ښه او څرېه ساتنه کې ستاسې لپاره دنيوي او اخروي ګټې شته نو تاسو لږه ښايې چې دحلالولو په وخت کې پری د الله تعالی نوم واخلئ بالخصوص، د اوبښ د ذبحې ښه طریقه «نحر» دی، چې هغه قبلې ته مخامخ ودرئ، او یو لاس یې (ښي یا کین) وټړئ، او په ټټر یې زخم «ټپ» ووهئ، کله چې ټوله وینه یې ووته، او په ځمکه ولوېده، بیا یې بوتې بوتې کړئ، او ترې منتفع شئ، که ډېر اوبښان وي؛ نو قطار یې ودرئ! او په همدغه ترتیب سره یې نحر کړئ!

په ﴿وَأَطِيعُوا الْقَائِمَ وَالْمُعْتَصِمَ﴾ الآية - کې یې دوه قسمه محتاجان وښوول، یو هغه چې پر صبر او استقامت سره ناست وي، سوال نه کوي، که لږ څه ورورسېږي؛ پر هغه قناعت کوي، بل هغه چې بې قراري کوي، سوال کوي، دې خوا او هغه خوا ګرځي، که څه شی ورته ورکړ شي؛ خو بیا هم قرار نه کيني.

﴿كَذَلِكَ سَخَّرْنَاهَا لَكُمْ لَعَلَّكُمْ تَشْكُرُونَ﴾ الآية - يعنې داسې لوی ساکبنان (جاندار) چې هم په جثه او هم په قوت کې له تاسې څخه زیات دي، ستاسې په واک او قبضه کې درکړل شوي دي، چې تاسې له هغو څخه راز راز خدمتونه اخلئ، او په ډېره آسانی سره یې حلالولی هم شئ، دا د الله تعالی لوی احسان دی، او ښايي چې د هغه شکر اداء کړ شي، نه داسې چې د شرک په غوره کولو سره بالعکس د هغه ناشکري وکړ شي.

لَنْ يَنَالَ اللَّهُ لُحُومُهَا وَلَا دِمَاؤها وَلَكِنْ يَنَالُهُ التَّقْوَى مِنْكُمْ

له سره نه رسېږي الله ته غوښې د دوی، او نه وینې د دوی، وليکن رسېږي دغه (الله) ته پر هېز ګاري (او اخلاص چې ملګري وي له دغو مذبحو سره بې له ریا) له تاسې.

تفسير: يعنی يواخي د حيوان په ذبح کولو، او په ځان او نورو د غوښې په خوړلو، يا د هغه د وينې په تويولو تاسې هيڅکله د الله تعالی خوښي او رضاء حاصلولی نشئ، او نه دغه غوښې، وينې او نور شيان د الله تعالی تر درباره رسېدی شي، بلکه د پاک الله دربار ته يواخي ستاسې د زړه تقوی او ادب رسيږي، چې په ډېره خوښۍ، او پوره رغبت يو قيمتي او نفيس شی د ده په حکم او اجازې سره د ده په نامه د ده کور ته بيايي، او هلته يې قرباني کوي، ځواکې د دې قرباني په وسيله مو دغه خبره ښکاره کړه چې مونږ پخپله هم ستا په لاره کې قرباني کېدلو ته همداسې حاضر او تيار يو!

كَذَلِكَ سَخَّرَهَا لَكُمْ لِتُكَبِّرُوا اللَّهَ عَلَى مَا هَدَاكُمْ وَبَشِّرِ الْمُحْسِنِينَ ﴿٢٤﴾

همداسې (لکه چې ذکر شو) تابع کړي يې دي دغه (خلور بولي) تاسې ته لپاره د دې چې په لويي یاد کړئ الله (او الله اکبر ووايئ د دوی د حلالولو په وخت کې) په هغې (طريقې) سره چې لاره يې ښوولې ده تاسې ته، او زېږی ورکړه ښکوارانو ته (د جنت).

تفسير: يعنی «بسم الله والله أكبر، اللهم لك ومنك» ووايئ او ذبح کړئ، او د الله تعالی شکر اداء کړئ، چې ده د خپل محبت او د عبوديت د اظهار څرنگه ښه لار راوښووله، او د يوه حيوان ذبح يې ځواکې ستاسې د ځان د قرباني په ځای قائم مقام ودروله.

إِنَّ اللَّهَ يُدْفِعُ عَنِ الَّذِينَ آمَنُوا إِنَّ اللَّهَ لَا يُحِبُّ كُلَّ خَوَّانٍ كَفُورٍ ﴿٢٥﴾

بېشکه چې الله دفع کوي (د کفارو مکر) له هغو کسانو څخه چې ايمان يې راوړی دی، بېشکه چې الله محبت نه کوي هر خيانتگر (له خالق او مخلوقاتو سره او) ناشکړه.

تفسير: يعنی مسلمانان دې ډاډه او مطمئن اوسي، چې الله تعالی به ډېر ژر له دښمنانو څخه د دوی لاره صافه کړي، او تر مسجد الحرام پورې د رسېدلو او د هغه د متعلقه احکامو په تعميل کې به هيڅ مخالفت او مشکلات پاتې نشي، بې له کوم خوف او خطره به دوی حج او عمره اداء کوي، ځواکې د هغه بشارت امر چې په ﴿وَبَشِّرِ الْمُحْسِنِينَ﴾ کې ورکړی شوی وو؛ د هغه يو زېږی او بشارت همدا دی.

﴿إِنَّ اللَّهَ لَا يُحِبُّ كُلَّ خَوَّانٍ كَفُورٍ﴾ «بېشکه چې الله تعالی محبت نه کوي هر خيانت ګر له خالق او مخلوقاتو سره او ناشکړه»، يعنی که ناشکرو ټګانو ته تر يوه خاص ميعاد پورې مهلت ورکړی شي؛ نو داسې خيال مه کوئ چې دوی د الله تعالی خوښيږي، دغه ډيل او مهلت په ځينو مصالحو او حکمتونو بناء دی، آخري انجام او پای به يې همداسې وي، چې د حق خاوندان به غالب او د باطل خاوندان به مغلوب او باطل پرستان به بيخي له دې لارې څخه لرې کړی شي. دا له هغو مبارکو آيتونو څخه پوښی آيت دی، چې د قتال په اذن کې راغلي دي:

أُذِّنَ لِلَّذِينَ يُقَاتِلُونَ بِأَنَّهُمْ ظُلُمُوا

حکم ورکړی شوی دی (د قتال) هغو کسانو ته چې قتال ورسره کاوه شي (د کفارو له خوا) په دې سبب چې بېشکه په دوی ظلم شوی دی.

تفسير: تر هغه پورې چې رسول الله صلی الله عليه وسلم په مکه معظمه کې وو، نو مسلمانانو ته دا حکم شوی وو، چې د کفارو په سختیو او تکلیفونو باندې صبر وکړي، او لاس ورنه غځوي، لکه چې مسلمانانو پوره تر دیارلسو کلونو پورې ډېر سخت تکلیفونه او ظلمونه وکاځل (برداشت کړل)، او د کفارو د زهره چوونکو ظلمونو او تېريو په مقابل کې يې بې مثاله صبر، استقامت او ثبات ښکاره کړ، کله چې مدینه منوره دار الاسلام وګرځید او د مسلمانانو يوه وړه

ډله په دغه مستقل مرکز کې سره یو ځای شوه نو هغو مظلومو مسلمانانو نه چې کفارو به تل ورباندې ظلمونه کول او جنگونه به یې ورسره کول اجازه ورکړې شوه بلکه حکم ورته وشو چې دغه ظالمانو په مقابل کې توری وکارې، او د خپلې ډلې او دین حفاظت په پوره غیرت سره وکړي.

وَإِنَّ اللَّهَ عَلَىٰ نَصْرِهِمْ لَقَدِيرٌ ﴿٣٩﴾

او بېشکه چې الله په مرسته د دوی خامخا ښه قادر دی.

تفسیر: یعنې ای مؤمنانو! له خپل قلت او بې سروسامانۍ څخه مه ډارېږئ، الله تعالی یوه ډېره وړو کې بې وسیلې ډله هم د دنیا د لویو لویو فوځونو او سلطنتونو په مقابل کې بریالی (کامیابه) کولی شي، په حقیقت کې دا په یو مالک الملکوتي طرز له مسلمانانو سره د نصرت او مرستې وعده ده.

الَّذِينَ أُخْرِجُوا مِنْ دِيَارِهِمْ بِغَيْرِ حَقٍّ إِلَّا أَنْ يَقُولُوا رَبَّنَا اللَّهُ ۖ وَلَوْلَا دَفْعُ اللَّهِ النَّاسَ بَعْضَهُمْ بِبَعْضٍ لَهَادِمَتِ صَوَامِعُ وَبِيَعٌ وَصَلَوَاتٌ وَمَسْجِدَاتُهَا كَثِيرًا وَلَكِنَّ اللَّهَ يُنْصِرُ الْقَوِيَّ عَزِيزًا ﴿٤٠﴾

(دغه مظلومان مهاجران) هغه (کسان) دي چې ایستل شوي دي له کورونو خپلو په ناحقه سره، (او بل هیڅ سبب د اخراج نه وو مګر دا) چې ویل به دغو (مؤمنانو): رب ځمونو (خالص یواځې) الله دی، او که چېرې نه وي دفع کول د الله خلقو لره ځینې د دوی لره په ځینو نورو باندې؛ خامخا نړولې شوې به وې صومعې، او کلیساګانې او د یهودانو عبادتخانی او مسجدونه، چې یاداوه شي په هغو کې نوم د الله ډېر، او خامخا مرسته به وکړي هر ورو الله له هغه چا سره چې مرسته کوي (دین د) دغه (الله) سره، بېشکه چې الله خامخا قوي (د خپلو احکامو په تنفیذولو کې) ډېر زور والا دی (په هر چا).

تفسیر: یعنې هغه مهاجر مسلمانان چې له خپلو کورونو څخه وويستل شول، د هغوی بل هیڅ جرم نه وو، او نه پرې چا څه دعوی درلوده، پرته له دې نه چې دوی ولې یو الله تعالی ته خپل رب وایي؟، او ولې خښتو او ډېرو ته سجدې نه کوي؟.

(وَلَوْلَا دَفْعُ اللَّهِ) الآية - یعنې که په کوم وخت او کوم حالت کې هم یو جماعت ته د بل جماعت سره د جنگ او جګړې اجازه نه وې؛ نو دا مقدس مقامات او مهم یادګارونه د تل لپاره د وجود له صفحې څخه محو او له منځه به یې لرې شوي وې، هیڅ یو معبد، تکیه، عبادتخانه، خانقاه، مسجد او مدرسه به محفوظه نه وې پاتې شوی، نو له دې کبله ضروري شوه، چې د بدې طاقتونه اګر که ډېر سره جمع هم شي؛ خو د قادر ذات له طرفه به داسې یو وخت راشي، چې د ښکې په مقدسو لاسونو سره به د بدې د حملې مدافعت وکړي شي، او الله تعالی به د خپل دین د مرستې کوونکو سره پخپله مرسته وکړي، او دوی به د حق او صداقت په وسیله په دښمنانو غالب کړي.

که د مدافعت او محافظت دغه قانون نه وې؛ نو په خپله خپله زمانه کې به نه د عیسایي راهبانو صومعې (حجرې) ودانې پاتې وې، او نه به د نصرانیانو بیع (کلیساګانې) او نه به د یهودیانو صلوات (عبادتخانی) او نه به د مسلمانانو هغه مساجد چې د الله تعالی ذکر په کې ډېر زیات کېږي؛ پاتې وې، او دغه ټول معابد به نړول شوي او له منځه تللي وې، نو د دې عام قانون لاندې هیڅ داسې دلیل نشته چې مسلمانانو ته په یو مناسب وخت کې د دوی د دښمنانو سره د جنگېدلو اجازه ور نه کړه شي.

الَّذِينَ إِن مَّكَّنَّاهُمْ فِي الْأَرْضِ أَقَامُوا الصَّلَاةَ وَآتَوُا الزَّكَاةَ وَآمَرُوا بِالْمَعْرُوفِ وَنَهَوْا عَنِ الْمُنْكَرِ
وَلِلَّهِ عَاقِبَةُ الْأُمُورِ ﴿۳۱﴾

(دغه مهاجر مظلومان) هغه کسان دي چې که چېرې قدرت ورکړو مونږ دوی ته په ځمکه کې (په دښمن باندې د غلبې په اعتبار)؛ نو قائموي دوی (سم اداء کوي به سره له ټولو حقوقو) لمونځ، او ورکوي به زکات، او امر حکم به کوي (خلقو ته) په معروف (په نېک شرعي کار) سره، او منع کوي به (خلق) له بد کار څخه، او خاص د الله په اختیار کې ده آخره خاتمه د ټولو کارونو.

تفسير: دا يواځې د هغو مسلمانانو بيان دی چې پرې ظلمونه شوي دي، او له کورونو څخه ایستل شوي دي، يعنې الله تعالى به ولې له دوی سره مرسته نه کوي؟ کله چې دوی داسې يو قوم دی، چې که الله تعالى دوی ته د ځمکې د مخ سلطنت هم ورکړي؛ خو بيا هم دوی د الله تعالى له ياده نه غافلېږي، او پخپله هم په بدني او مالي نېکيو کې مصروف دي، او کوشنې کوي چې نور هم په همدغه سمه لاره برابر کړي، لکه چې پاک الله دوی ته د دې ځمکې حکومت ورکړ، او کومې وړاندوينې (پېشگوۍ) چې پخوا شوې وې؛ هغه ټکي ټکي رښتيا شوې: «فلله الحمد على ذلك».

له دې آيت څخه د اصحابو کرامو رضي الله عنهم خصوصا د مهاجرينو او په هغو کې په اخص الخصوص د راشدينو خلفاوو رضي الله عنهم حقانيت، مقبوليت او منقبت ثابت شول.

(وَلِلَّهِ عَاقِبَةُ الْأُمُورِ) يعنې که څه هم نن مسلمانان کمزوري او کفار غالب او قوي ښکاري؛ لیکن دغه کار د الله تعالى په واک او اختیار کې دی، چې بالاخر مسلمانان په دوی غالب، منصور او بريالي (کامياب) کړي.

وَإِنْ يَكِيدْ بُوَدٌ فَقَدْ كَذَّبَتْ قَبْلَهُمْ قَوْمُ نُوحٍ وَعَادٌ وَثَمُودٌ ﴿۳۲﴾ وَقَوْمُ إِبْرَاهِيمَ وَقَوْمُ لُوطٍ ﴿۳۳﴾ وَأَصْحَابُ
مَدْيَنَ وَكَذَّبَ مُوسَى فَأَمَلَيْتُ لِلْكَافِرِينَ ثُمَّ أَخَذْنَاهُمْ فَكَيْفَ كَانَ نَكِيرِ ﴿۳۴﴾

او که چېرې دروغجن وشمېري (دغه کفار تا ای محمده! نو مه خفه کېږه!) پس په تحقیق دروغجن شمېرلي وو (رسولان خپل) پخوا له دغه (قوم ستا) قوم د نوح، او (قوم د) عاد، او (قوم د) ثمود. او قوم د ابراهيم او قوم د لوط (انبياءو خپلو لره). او اهل (د بنار) د مدين (شعیب لره)، او دروغجن گڼل شوی وو موسی (د مصري قبایانو له خوا)، نو مهلت مې ورکړی وو کافرانو ته بیا (ناڅاپه) مې ونيول دوی (په عذاب سره)، پس څرنگه وو انکار ځما (په دوی په تغیر د نعمت سره؟).

تفسير: يعنې دا کافران دي په دی نه مغروره کېږی چې دوی ته مهلت ورکړل شوي، پخوانی قومونو هم داسې د خپلو پیغمبرانو تکذیب کړي وو نو څه وخت چې ونيول شونو وگورئ د هغوی حال څه شو.

فَكَأَيُّ مِّنْ قَرْيَةٍ أَهْلَكْنَاهَا وَهِيَ ظَالِمَةٌ فَمِنْ ذَاكَ عَادٌ وَثَمُودٌ ﴿۳۵﴾ وَبِئْرٍ مُّعَصَلَةٍ وَتَصْرٍ مَّشِيدٍ ﴿۳۶﴾

پس ډېر دي له کلیو (او ښارونو) څخه چې هلاک کړي دي مونږ (اهل د) هغو، حال دا چې دغه (اهل د هغې قريې) ظالمان وو (په نفسونو خپلو)، پس هغه (کلي) پریوتلي دي (دېوالونه یې د پاسه) په چتونو بامونو خپلو باندې، او ډېر کوهیان دي چې (ډک له اوبو) بېکاره پراته دي، او ډېرې ماڼۍ پخې لوړې (او چټې) (تښې پاتې دي، او خاوندان یې هلاک شوي دي).

تفسير: يعنې د خپلو بنسټونو (بنیادونو) د خوځېدلو په اثر اول یې چټونه ولوېدل، بیا یې دېوالونه ونړېدل، بیا ټولې ودانۍ پرې راولوېدې، او د جت ډېرې یې لا اوچتې کړې، دا یې د هغو د لاندې باندې کېدلو صورت وښود.

﴿وَيَوْمَ يُعْطَلُّ﴾ يعنې هغه کوهیان چې پرې د اوبو د راویستونکو هجوم او ګڼه ګڼه وه؛ نن هلته هیڅوک نشته، چې د هغو بوکې راوکاږي، او هغه ډېرې لویې لویې او پخې او هسکې ودانۍ چې په چونه، سېمټو او نورو پخو موادو سره ودانې شوې وې؛ خرابې او د وړانو کنډرو په شان پرتې دي، او هیڅوک په کې نه اوسېږي.

أَفَلَمْ يَسِيرُوا فِي الْأَرْضِ فَتَنُّوا لَهُمْ قُلُوبٌ يَعْقِلُونَ بِهَا أَوَّاذُنْ يَسْمَعُونَ بِهَا فَأَنَّهُمَا لَا تَعْمَى الْأَبْصَارُ وَلَكِنْ تَعْمَى الْقُلُوبُ الَّتِي فِي الصُّدُورِ ﴿٢٧﴾

آیا پس نه دي ګرځېدلي دوی (دغه کفار) په ځمکه کې، پس وي دوی لره زړونه چې فکر یې کولی په هغو (زړونو سره په بده خاتمه د کارونو)، یا (وی دوی لره) غوږونه چې خبرې یې اورېدلې دوی په هغو (غوږونو سره د کفارو د اهلاک، چې عبرت پرې واخلي)، پس قصه دا ده چې نه دي پندې سترګې (ظاهري د دوی)، ولیکن ړانده دي زړونه (د دوی) هغه چې دننه په سینو د دوی کې دي (ځکه چې پرې عبرت نه اخلي).

تفسير: يعنې د دغو وړانو او تباه شوو ودانیو د کنډرو د لیدلو څخه هم هیڅکله دوی ته داسې یو فکر او چرت (خیال) پیدا نشو، او غور او اند پېښه یې ونه کړه، چې د حق په لاره راشي، او په رښتیا خبره وپوهېږي، او زړونه یې بیا او غوږونه یې خلاص شي.

نو قصه دا ده چې که په سترګو یې ولیدل، خو پخپلو زړونو کې یې پرې غور او فکر ونه کړ، نو دغه لیدل هم د نه لیدلو په شان دي، ګواکې د دوی ظاهري سترګې خلاصې دي، مګر باطني سترګې یې پندې دي، او په حقیقت کې ډېر خطرناکه مرض د زړه پوندوالی دی، (العیاذ بالله).

وَيَسْتَعْجِلُونَكَ بِالْعَذَابِ وَلَنْ يُخْلِفَ اللَّهُ وَعْدَهُ وَإِنَّ يَوْمًا عِنْدَ رَبِّكَ كَأَلْفِ سَنَةٍ مِّمَّا تَعُدُّونَ ﴿٢٨﴾

او بیرته (تلوار) کوي (کفار) په تا په (راوستلو د) عذاب، او له سره به خلاف ونه کړي الله په خپله وعده کې، او بېشکه یوه ورځ په نزد د رب ستا (له ورځو د آخرت، اوږده ده) لکه زر کاله له هغو کلونو څخه چې شمېرئ یې تاسې (په دنیا کې).

تفسير: يعنې مقرر عذاب په خپل ټاکلي وخت خامخا راتلونکی دی، او دغه بې ځايه شورماشور، استهزاء، تکذيب او د عذاب ژر غوښتل هېڅ یوه ګټه نه لري، «بېشکه یوه ورځ په نزد د رب ستا له ورځو د آخرت چې ورځې د عذاب د کفارو دي؛ اوږده ده لکه زر کاله له هغو کلونو چې شمېرئ یې تاسې په دنیا کې»، يعنې ستاسې یو زر کلونه د ده په نزد د یوې ورځې سره برابر دي، لکه چې نن مجرمين د ده په واک او اختیار کې دي؛ د زرو کلونو د تېرېدلو څخه وروسته هم داسې د ده په قبضه او اختیار کې دي، هیچېرې ترې پټېدلی او تښتېدلی نه شي.

وَكَأَيِّنْ مِنْ قَرْيَةٍ أَمْلِكْتُ لَهَا وَهِيَ ظَالِمَةٌ ثُمَّ أَخَذْتُهَا وَالَّتِي الْأَمْصِيرُ ﴿٢٩﴾

او ډېر دي له (اهل د پخوانیو ښارونو او) کلیو چې مهلت ورکړی وو ما دوی ته (په خپل رحمت سره) حال دا چې ظالمان وو، بیا ونیول ما هغه (ناڅاپه په سخت عذاب)، او خاص ماته راتله د هر چا دي (په آخرت کې د جزاء لپاره).

تفسير: يعنې آیا په مهلت ور کولو به هغوی چپرې و تنبتي؟ یا به په کوم ځای کې پټ شي؟ بالاخر د ټولو رجوع او بېرته راتګ ځمونږ په لوري دی، مونږ دوی ټول ونيول او تباہ مو کړل.

قُلْ يَا أَيُّهَا النَّاسُ إِنَّمَا أَنَا كُنُزٌ ذَرِيرٌ مُّبِينٌ ﴿٨٥﴾

ووايه (ای محمده!) ای خلقو! بېشکه همدا خبره ده چې زه تاسې ته ویروونکی یم ښکاره (له جحیم څخه).

تفسير: يعنې ځما کار خبرول او ویرول دي، څو تاسې د فضائلو غوښتونکي او له ردائلو څخه په ډډه شئ، د عذاب نازلول ځما په اختیار کې نه دي، او هغه د الله تعالی په اختیار کې دی، هغه به د مطیع او عاصي په منځ کې فیصله وکړي، او هر یو به د هغه له حال سره سم مناسب ځای ته رسوي.

قَالِذِينَ آمَنُوا وَعَمِلُوا الصَّالِحَاتِ لَهُمْ مَغْفِرَةٌ وَرِزْقٌ كَرِيمٌ ﴿٨٦﴾

پس هغه کسان چې ایمان یې راوړی دی، او کړي یې دي ښه (عملونه)؛ شته دوی ته ښه (د ګناهونو)، او روزي عزتناکه (چې جنت دی).

وَالَّذِينَ سَعَوْا فِي آيَاتِنَا مُعْجِزِينَ أُولَٰئِكَ أَصْحَابُ الْجَحِيمِ ﴿٨٧﴾ وَمَا أَرْسَلْنَا مِنْ قَبْلِكَ مِنْ رَسُولٍ وَلَا نَبِيٍّ إِلَّا إِذَا تَلَقَّى الشَّيْطَانُ فِي أُمْنِيَّتِهِ فَيَنْسَخُ اللَّهُ مَا يُلْقِي الشَّيْطَانُ ثُمَّ يُحْكُمُ اللَّهُ إِلَيْهِ وَاللَّهُ عَلِيمٌ حَكِيمٌ ﴿٨٨﴾

او هغه کسان چې کوښښ کوي په (بطلان د) آیتونو ځمونږ کې په داسې حال کې چې عاجز کوونکي ځمونږ وي (د دوی پخپل ګمان)؛ همدغه کسان ملګري د دوزخ دي (چې تل به په کې سوځي). او نه وو لېرلی مونږ پخوا له تا (ای محمده!) هېڅ رسول او نه هېڅ نبي مګر په هغه وخت کې چې لوستل به یې کول، نو به غورځاوه شیطان په لوستلو د ده کې له ځانه خپله وسوسي او شکونه، پس لرې کوي الله هغه کلمې چې غورځولې دي شیطان، بیا محکموي الله آیتونه خپل، او الله ښه عالم (په ټولو احوالو) ښه حکمت لرونکی دی (چې هر کار په تدبیر او مصلحت سره کوي).

تفسير: د آیت په تفصیل کې اختلاف دی: ډېر بهتر او آسان تفسير هغه دی چې د هغه مختصر اصل له اسلافو څخه منقول دی، يعنې (تمني) د قرائت او تلاوت په معنی واخيستل شي، مطلب دا چې له قدیم راهیسې دغه عادت جریان لري، کله به کوم نبي یا رسول علیه السلام کومه خبره بیانوله، یا به یې د الله تعالی آیتونه اورول؛ شیطان به د ځینو خبرو په متعلق د ډېرو خلقو په زړونو کې ډول ډول وسوسې غورځولې، او رنگا رنگ شکونه او شېبې به یې پیدا کولې، مثلاً رسول الله صلی الله علیه وسلم د ﴿وَمَنْ تَعْبُدْ مِن دُونِ اللَّهِ فَانصَبْ وَجْهَكَ﴾ آیت ولوست، شیطان د خلقو په زړونو کې دا شېبه واچوله، چې وګورئ د خپل لاس وژل شوی حیوان حلال بولي، او الله وژلی حرام ګڼي؟، یا چې رسول الله صلی الله علیه وسلم دغه آیت ولوست: ﴿إِنَّكُمْ وَمَا تَعْبُدُونَ مِنْ دُونِ اللَّهِ حَصَبُ جَهَنَّمَ﴾؛ شیطان به کې داسې شېبه وغورځوله چې په ﴿وَمَنْ تَعْبُدْ مِن دُونِ اللَّهِ﴾ ملائکه الله، عیسی المسیح او عزیز علیهم السلام هم شامل دي، یا کله چې رسول الله صلی الله علیه وسلم د مسیح علیه السلام په نسبت د ﴿وَكَلِمَةُ الْفَصْلِ إِلَىٰ مِزْمَةٍ وَّرَوَّاهُ مِنْهُ﴾ آیت ولوست؛ شیطان د خلقو په افکارو کې داسې مفکوره پیدا کړه چې له دې نه د مسیح علیه السلام انبیت (ځوی ولی) او الوهیت ثابتېږي.

د دغه شیطاني القاء په ابطال او تردید کې رسول الله صلی الله علیه وسلم د الله هغه ښات آیتونه واورول، چې بیخي صاف او محکم وو، او داسې پخې خبرې یې وروښودې؛ چې د هغو له اورېدلو څخه شک او شېبه ته له سره ځای او موقع پاتې نه شوه، ګواکې د «متشابهاتو» د ظاهري سطح په بناء کومه اغواء او اخلال چې شیطان یې غورځوي؛ آیات محکمت د هغه بېخ او بنیاد وباسي، چې د هغو د اورېدلو څخه ټول شکونه او شېبه له منځه ورکړي او فناء کړي.

دا دوه قسمه آیتونه ولې نازلولی شي؟ شیطینو ته د دومره وسوسې اچولو او تصرف موقع ولې ورکوله کيږي؟ او د داسې آیتونو هغه احکام چې وروسته توضیح کيږي؛ ولې په ابتداء کې نه تشریح کيږي؟ دغه ګرد امور د الله تعالی له غیر محدود علم او حکمت څخه نشأت کوي، الله تعالی دا دنیا علماً او عملاً دار الامتحان ګرځولې ده، لکه چې په داسې چارو سره د بندګانو آزمویښت کوي، چې څوک د خپل زړه د ناروغتیا یا د سختی له سببه د شکونو او د شېبه په خټو او جبو کې نښلي؟ او کوه پوه عقلمن انسان د خپل علم او تحقیق په قوت د ایمان لوړ مقام ته رسیږي؟.

رښتیا خبره خو دا ده که انسان په ښه نیت او ایمان داری او ښه عقیده سره پوهېدل وغواړي؛ نو پاک الله هم د ده مرسته کوي، او په سمه لاره یې بیایي، او ثبات او استقامت ورپه برخه کوي، پاتې شول منکرین او شک کوونکي؛ هغوی ته تر قیامته پورې هم ډاډ او اطمینان نه شي حاصلېدی.

ځمونږ په دې تقریر کې تر ډېره حده پورې د ډېرو آیتونو مطلب بیان شو، پوه خلق کولی شي چې ځمونږ د دې تقریر اجزاء د هغو آیتونو له اجزاوو سره بې تکلفه تطبیق کړي، دا آیتونه لکه چې مونږ د (آل عمران) د سورت په ابتداء کې بیان کړي دي، له: ﴿هُوَ الَّذِي أَنْزَلَ عَلَيْكَ الْكِتَابَ مِنْهُ آيَاتٌ مُحْكَمَاتٌ﴾ الآية - سره ډېر مشابه دی، لکه چې په ﴿إِذَا نَسَى الْقَوْلَ الشَّيْطَانُ﴾ کې د متشابهاتو او په ﴿ثُمَّ يُخَذُّهُمُ اللَّهُ إِلَيْنَا﴾ کې د محکمتو ذکر وشو، او په ﴿لِيَجْعَلَ مَا يُلْقِي الشَّيْطَانُ فِتْنَةً﴾ الآية - کې د زانغینو دوه قسمونه بیان شول، چې په هغو کې د ﴿لِلَّذِينَ فِي قُلُوبِهِمْ مَرَضٌ﴾ کار د تاویل ابتغاء او د ﴿وَالْقَاسِيَةِ قُلُوبُهُمْ﴾ غرض د فتنې ابتغاء ده، وروسته ﴿وَلِيَعْلَمَ الَّذِينَ أُوتُوا الْعِلْمَ﴾ الآية - د ﴿وَالرَّاسِخُونَ فِي الْعِلْمِ يَقُولُونَ﴾ آیت په ځای وګڼي!، او هلته هغه دعا چې په ﴿رَبَّنَا اكْشِرْهُ قُلُوبَنَا بَعْدَ إِذْ هَدَيْتَنَا﴾ سره کړی شوې وه؛ دلته د هغې اجابت ذکر په ﴿وَإِنَّ اللَّهَ لَهَادِ الَّذِينَ آمَنُوا إِلَى صِرَاطٍ مُسْتَقِيمٍ﴾ سره کړی شوی دی، او د ﴿رَبَّنَا إِنَّكَ جَامِعُ النَّاسِ لِيَوْمٍ لَدَيْكَ فِيهِ﴾ سره دغه آیت مناسب واقع شو: ﴿وَلَا يُزَالُ الَّذِينَ كَفَرُوا فِي صِرَاطٍ مُنْتَهٍ حَتَّى تَأْتِيَهُمُ السَّاعَةُ﴾ إلى قوله: ﴿يَحْكُمُ بَيْنَهُمْ﴾.

لِيَجْعَلَ مَا يُلْقِي الشَّيْطَانُ فِتْنَةً لِلَّذِينَ فِي قُلُوبِهِمْ مَرَضٌ وَالْقَاسِيَةِ قُلُوبُهُمْ وَإِنَّ الظَّالِمِينَ لَفِي شِقَاقٍ بَعِيدٍ ۝ وَلِيَعْلَمَ الَّذِينَ أُوتُوا الْعِلْمَ أَنَّهُ الْحَقُّ مِنْ رَبِّكَ فَيُؤْمِنُوا بِهِ فَتُخْبِتَ لَهُ قُلُوبُهُمْ وَإِنَّ اللَّهَ لَهَادِ الَّذِينَ آمَنُوا إِلَى صِرَاطٍ مُسْتَقِيمٍ ۝

لپاره د دې چې وګرځوي (الله) هغه شي چې غورځوي يې شیطان ازموینې لپاره د هغو کسانو چې په زړونو د دوی کې مرض (د شک او نفاق) دی، او (بل لپاره د هغو چې) سخت دي زړونه د دوی، او بېشکه ظالمان خامخا په مخالفت ډېر لري کې دي (له حقه). او (دغه القاء د دې لپاره ده چې) په یقین سره پوه شي هغه کسان چې ورکړی شوی دی دوی ته علم، چې بېشکه دا قرآن حق دی له طرفه د رب ستا، پس ایمان به راوړي دوی په ده سره، نو نرم (آرام به شي انقیاداً) دغه قرآن ته زړونه د دوی، او بېشکه الله خامخا لاره ښوونکی دی هغو کسانو ته چې ایمان یې راوړی دی طرف د سمې صافې لارې (د اسلام) ته.

وَلَا يَزَالُ الَّذِينَ كَفَرُوا فِي مَرِيَّةٍ مِّنْهُ حَتَّىٰ تَأْتِيَهُمُ السَّاعَةُ بَغْتَةً أَوْ يَأْتِيَهُمْ عَذَابٌ يَوْمَ عَقِيبِهِ ﴿٥٥﴾

او تل به وي هغه کسان چې کافران شوي دي په شک کې له دې (قرآنه يا له سمې لارې يا له رسوله)، تر هغه پورې چې راشي دوی ته قیامت ناڅاپه، يا راشي دوی ته عذاب د ورځې شنلې (سختې د قیامت چې د نجات هیڅ لاره په کې نه وي).

تفسیر: یعنې مقصد په خپله د قیامت د هولناکې حادثې ناڅاپي رارسېدل، يا د قیامت د عذاب راتلل دي، او يا شاید د ﴿عَذَابٌ يَوْمَ عَقِيبِهِ﴾ څخه د دنیا عذاب مراد وي، یعنې په همدې دنیا کې به داسې سزادرکړه شي، چې په هیڅ صورت به ورڅخه خلاصېدل امکان ونه لري.

الْمَلِكُ يَوْمَئِذٍ يَلْبَسُهُ يَحْكُمُ بَيْنَهُمْ

ملک سلطنت په دغه ورځ د قیامت خاص الله ته دی، فیصله به کوي (په دغه ورځ کې) په منع د دوی (د مؤمنانو او کفارو کې).

تفسیر: یعنې د قیامت په ورځ کې به یواځې د الله تعالی سلطنت او حکومت وي، او د بل هیچا ظاهري او مجازي د حکومت نوم او نښان به نه وي، په هغه وخت کې به د ګردې دنیا عملي فیصله کېږي، چې تفصیل یې دا دی:

فَالَّذِينَ آمَنُوا وَعَمِلُوا الصَّالِحَاتِ فِي حَبْطِ النَّعِيمِ ﴿٥٦﴾ وَالَّذِينَ كَفَرُوا وَكَذَّبُوا بِآيَاتِنَا
فَأُولَٰئِكَ لَهُمْ عَذَابٌ مُّهِينٌ ﴿٥٧﴾ وَالَّذِينَ هَاجَرُوا فِي سَبِيلِ اللَّهِ ثُمَّ قَتَلُوا أَوْ مَاتُوا
لَيَرْزُقَنَّهُمُ اللَّهُ رِزْقًا حَسَنًا وَإِنَّ اللَّهَ لَهُوَ خَيْرُ الرَّزُقِينَ ﴿٥٨﴾ لَيُدْخِلَنَّهُمْ مُّدْخَلًا
يَرْضَوْنَهُ وَإِنَّ اللَّهَ لَعَلِيمٌ حَلِيمٌ ﴿٥٩﴾

پس هغه کسان چې ایمان یې راوړی دی، او کړي یې دي ښه (عملونه) په جنتونو د نعمتونو کې به وي. او هغه کسان چې کافران شوي دي، او نسبت د دروغو یې کړی دی آیتونو ځمونږ ته؛ پس دغه کسان شته دوی ته عذاب سپکوونکی. او هر هغه کسان چې خپل کورونه یې پریښي دي په لاره د الله کې (د جهاد، طاعت او د الله د رضاء لپاره) بیا ووژلی شي (په جهاد کې) یا مړه شي (پخپل مرګ)؛ نو خامخا روزي به ورکړي هر ورو مرو دوی ته الله روزي نېکه (د جنت)، او بېشکه الله خامخا هم دی غوره د (ټولو) روزي ورکوونکو دی. خامخا داخل به کړي (الله) هر ورو مرو دوی په داسې یو ځای (د جنت) کې چې خوښ به کړي دوی هغه (ځایونه د جنتونو)، او بېشکه الله خامخا ډېر عالم (په ټولو احوالو)، ښه حلم لرونکی دی (په تأخیر د عقوبت لپاره د رجوع).

ذَٰلِكَ وَمَنْ عَاقَبَ بِمِثْلِ مَا عُوِّقَ بِهِ ثُمَّ نُغِيَ عَلَيْهِ لَيَصِّرَهُ اللَّهُ

(خیره) همدا ده (لکه چې ومو ویله)، او هر هغه چې بدل واخیست په مثل د هغه (ضرر) چې معذب شوی دی دوی په هغه سره، بیا (دویم ځل) ظلم وکړ شي په ده باندې؛ نو خامخا مرسته به وکړي خامخا له ده سره الله.

تفسير: يعنې كه مظلوم له ظالم څخه واجبي بدلې واخلي، بيا ظالم پرې بل ځلې ظلم وكړي؛ نو دى بيا هم مظلوم واقع شو، او الله تعالى به بيا ورسره مرسته وكړي، لكه چې عادت يې دى، بالاخر د مظلومانو حمايت كوي: «واتق دعوة المظلوم فانه ليس بينها وبين الله حجاب».

إِنَّ اللَّهَ لَعَفُوٌّ غَفُورٌ ﴿٦٠﴾

بېشكه الله خامخا ښه عفو كوونكى دى (د تجاوزاتو) ډېر ښونكى دى (د خطياتو).

تفسير: يعنې بندگانو ته هم ښايي چې پخپلو شخصي او معاشرتو چارو او معاملاتو كې د عفوې او ښې عادت زده كړي، او هيڅكله دې د انتقام او بدل اخيستلو په فكر نه اوسي.

شاه صاحب رحمه الله ليكي: «يعنې واجبي بدلې اخيستونكي ته الله تعالى عذاب نه وركوي، كه څه هم بدل نه اخيستل ښه او غوره كار دى، د كفارو د اذيت بدل مسلمانانو له كفارو څخه د «بدر» په غزا كې واخيست، ليكن كفارو بيا په «أحد» او «أحزاب» كې په تيري او تجاوز لاسونه پورې كړل، چې بيا الله تعالى مسلمانانو سره پوره مرسته وكړه.

ذَلِكَ بِأَنَّ اللَّهَ يُؤَلِّمُ الْآيِلَ فِي النَّهَارِ وَيُؤَلِّمُ النَّهَارَ فِي الْآيِلِ وَأَنَّ اللَّهَ سَمِيعٌ بَصِيرٌ ﴿٦١﴾

دغه (نصرت په سبب د دې دى) چې بېشكه الله ننه باسي شپه په ورځ كې او ننه باسي ورځ په شپه كې (چې كله ورځ لنډه شپه اوږدوي، كله شپه لنډه ورځ اوږدوي)، او بېشكه الله ښه اورېدونكى دى (د ټولو اقوالو) ښه ليدونكى دى.

تفسير: يعنې الله تعالى د دومره لوى قدرت او قوت خېښتن (مالك) دى، چې د شپې او ورځې اړول او راپول او د هغوى لنډول او اوږدول د ده په لاس كې دي، او يواځې د ده په حكم، اراده، او تصرف كله ورځ اوږدېږي، او كله شپه اوږدېږي، نو آيا دغه مطلق قادر په دې باندې نه دى قادر چې يو مظلوم قوم يا شخص سره مرسته وكړي، او د ظالمانو له منگلو څخه يې خلاص كړي؟ بلكه دوى په هغوى باندې غالب، قاهر، قادر او مسلط كړي، په دې آيت كې يې دې ته اشاره وكړه چې حالات ډېر ژر د شپې او ورځې په شان بدليدونكي دي، څرنگه چې پاك الله د شپې تياره د ورځې په رڼا له منځه وړي، همداسې به د كفر او شرك ځمكې هم د اسلام په غېږ كې وركړي، او بېشكه چې پاك الله ښه اورېدونكى دى د ټولو اقوالو، ښه ليدونكى دى د ټولو اشياوو، يعنې د مظلوم غږ او آواز هم اورې، او د ظالم چارې او اعمال هم وينې.

ذَلِكَ بِأَنَّ اللَّهَ هُوَ الْحَقُّ وَأَنَّ مَا يَدْعُونَ مِنْ دُونِهِ هُوَ الْبَاطِلُ وَأَنَّ اللَّهَ هُوَ الْعَلِيُّ الْكَبِيرُ ﴿٦٢﴾

دغه (مرسته په دې ده چې) بېشكه الله همدى دى حق ثابت، او بېشكه هغه چې بولي يې (كفار او عبادت يې كوي) بې له الله څخه؛ همدغه باطل دي، او بېشكه الله همدى (له ټولو څخه) ښه لوړ ښه لوى دى.

تفسير: يعنې له الله څخه پرته داسې عظيم الشان كارونه او انقلابونه د بل چا له لاسه پوره كېدى شي؟ بلكه نه شي، په واقع كې صحيح او رښتينى برحق معبود همدغه يو الله تعالى دى، نور ټول معبودان بيخي غلط او له يوه سره زائل او ټول باطل دي، ښايي چې تاسې هم دغه واحد لا شريك ذات خپل الله وگڼئ، چې له ټولو څخه اعلى او اولى او ډېر ښه مولى دى، او دغه لوى شان په اتفاق سره د همدغه يو الله جل وعلا شانه په ذات او صفاتو كې شته.

أَلَمْ تَرَ أَنَّ اللَّهَ أَنْزَلَ مِنَ السَّمَاءِ مَاءً فَتُخْرِجُ الْأَرْضُ مُخْضَرَّةً إِنَّ اللَّهَ لَطِيفٌ خَبِيرٌ ﴿١٧﴾

آیا نه وینې ته (نه یې خبر ای مخاطبه) چې بېشکه الله نازلې کړي دي له (طرفه د) اسمان څخه اوبه؛ پس مگر څي ځمکه (په دې اوبو سره) تکه شنه (پس له هغه چې وچه سپره وه)؛ بېشکه الله ښه مهربان عالم دی په پټو تدابیرو، ښه خبردار دی (په ټولو شیانو).

تفسیر: یعنې همداسې به د کفر او شرک وچه او شاړه ځمکه د اسلام په باران باندې شنه او سمسوره کړي، او هم هغه الله جل جلاله ښه پوهیږي، چې په څه شان د باران د اوبو په وسیله شینکي او نباتات زرغونېږي، او د ځمکې په دننه کې داسې تدبیر او تصرف کوي، چې د هغه په اثر وچه شاړه ځمکه د اوبو او نورو اجزاء ځان ته جذب او راکاږي، چې په دې ترتیب ځمکه شنه او سمسوره کیږي.

لَهُ مَا فِي السَّمُوتِ وَمَا فِي الْأَرْضِ وَإِنَّ اللَّهَ لَهُ الْغَنِيُّ الْحَمِيدُ ﴿١٨﴾

خاص همدغه (الله) لره دي هر څه چې په اسمانونو کې او هر څه چې په ځمکه کې دي (سره له اسمانونو او ځمکې خلقا ملکا وعبیدا)، او بېشکه الله خامخا هم دی غني بې پروا دی (له مخلوقاتو خپلو) ښه ستایلی شوی (په صفاتو او افعالو خپلو کې).

أَلَمْ تَرَ أَنَّ اللَّهَ سَخَّرَ لَكُمْ مِمَّا فِي الْأَرْضِ وَالْفُلْكَ تَجْرِي فِي الْبَحْرِ بِأَمْرِهِ وَيُسَيِّدُ السَّمَاءَ أَنْ تَقَعَّ عَلَى الْأَرْضِ إِلَّا يَذُنُّهُ إِنَّ اللَّهَ بِالنَّاسِ لَرُؤُوفٌ رَحِيمٌ ﴿١٩﴾

آیا نه دی لیدلی تا (نه یې خبر ای مخاطبه) چې بېشکه الله مسخر (تابع) کړي دي تاسې ته هر هغه چې په ځمکه کې دي، او (مسخره کړې یې ده) بهرې چې مگر څي په سیند کې په حکم د هغه سره، او ساتي اسمان له دې نه چې راولوېږي په ځمکه باندې مگر خو په حکم د هغه سره، بېشکه الله پر خلقو خامخا ښه نرمي کوونکی ښه مهربان دی.

تفسیر: یعنې الله تعالی نه ستاسې او نه د بل چا څه پروا لرله، محض پخپل شفقت او مهرباني سره یې د وچې او لمدې، بحر او بر ټول شیان یې تاسې ته تابع او مسخر کړل، او همدغه الله تعالی په خپل قدرت سره اسمان، سپوږمۍ، لمر او ستوري په هوایي فضاء کې له کومې ظاهري ستنې معلق ساتلي دي، چې له سره له خپله ځایه نه رښکته کیږي، او نه راولوېږي، او که رالویدلي وی، یا یو د بل سره یې ټکر کړی وی، نو ستاسې ځمکې به یې ټوټې او ذرې کړي وی، خو چې د الله تعالی له خوا د نظام د بدلون حکم نه وي صادر شوی، تر هغه پورې به دغه گردې کړې هم داسې پخپلو ځایونو قایمې وي، او مجال نه لري چې د یوه انچ په اندازه له خپل ځایه بې ځایه شي، د ﴿إِلَّا يَذُنُّهُ﴾ استثناء محض د قدرت د اثبات د تأکید لپاره ده، یا شاید د قیامت واقعي ته اشاره وي، (والله أعلم).

وَهُوَ الَّذِي أَحْيَاكُمْ ثُمَّ يُمِيتُكُمْ ثُمَّ يُعْيِيكُمْ إِنَّ الْإِنْسَانَ لَكَفُورٌ ﴿٢٠﴾

او دغه (الله) هغه (قادر مطلق دی) چې (یې) ژوندي کړي یې تاسې (په درکولو د روح سره پس له هغه چې نطفې وئ)، بیا به مړه کاندې تاسې (کله چې اجل مو پوره شي)، بیا به ژوندي کړي تاسې (په قیامت کې په بعث سره)، بېشکه انسان خامخا ناشکره دی.

تفسیر: همداسې هغه قوم چې د کفر او جهل په روحاني مرګ سره مړه شوي وو؛ د ایمان او معرفت په روح سره به هغوی بیا ژوندي کړي.

(خو بېشکه انسان خامخا ناشکره دی د نعمتونو د الله تعالی) یعنې د دغومره احساناتو او انعاماتو په لیدلو سره هم د هغه حق نه مني، او قدر یې نه پېژني، او د هغه حقیقي منعم څخه مخ اړوي، او نورو ته خپل سر ټیټوي.

لِكُلِّ أُمَّةٍ جَعَلْنَا مَنْسَكًا هُمْ نَاسِكُوهُ فَلَا يُنَازِعُكَ فِي الْأَمْرِ وَأُدْعُ إِلَى رَبِّكَ إِنَّكَ لَعَلَى هُدًى مُسْتَقِيمٍ ۝ وَإِنْ جَادَلُوكَ فَقُلِ اللَّهُ أَعْلَمُ بِمَا تَعْمَلُونَ ۝ اللَّهُ يَحْكُمُ بَيْنَكُمْ يَوْمَ الْقِيَمَةِ فِيمَا كُنْتُمْ فِيهِ تَخْتَلِفُونَ ۝

لپاره د هر یوه امت مقررې کړې ده مونږ یوه لاره د بندګۍ چې دوی عمل کوونکي دي د هغه، پس نه ښايي چې جګړه وکړي (دا خاوندان د ادیانو) خامخا له تا سره په دې کار (دین) کې، (ځکه چې محمدي دین حق او ظاهر دی)، او بلنه کوه (د خلقو توحید او عبادت د) رب خپل ته، بېشکه ته یې خامخا په (هغه) سمه صافه لاره (چې برابره تللې ده حق ته). او که جګړه کوي (په امر د دین کې کفار) له تا سره؛ نو ووايه (ای محمده! دوی ته) چې الله ښه پوه دی په هغه (جګړه او عناد) چې کوی یې تاسې. الله به حکم وکړي په منځ ستاسې کې په ورځ د قیامت په هغه شي کې چې وی تاسې چې په هغه کې مو اختلاف کاوه (چې د دین امر دی).

تفسیر: ټول انبیاء د دین په اصولو کې سره متفق دي، هو! د هر امت لپاره الله تعالی د عبادت مختلف صورتونه په مختلفو زمانو کې ټاکلي دي، چې د هغو سره سم به هغو امتونو د الله تعالی عبادت کاوه، لکه چې دې محمدي امت ته هم یو خاص شریعت لېږل شوی دی، لیکن د دین اصل تل تر تله یو شي وو او دی، او پرته له الله تعالی څخه د بل هیچا او هیڅ شي لپاره عبادت نه دی مقرر کړی شوی، نو ځکه په توحید او نورو متفق علیه دیني مسائلو کې هیچا ته نه دي لایق او نه د هغه له حال سره څه مناسبت لري چې څه اختلاف او څه جګړه وکړي.

کله چې کافران په داسې واضح او ښکاره شیانو کې هم دعوی او جګړې وکړي؛ نو تاسې د هغوی هیڅ پروا مه کوئ! تاسې په هم هغې سمې صافې لارې باندې روان اوسئ، او نور خلق هم هغې ته راوبولئ! او د معاندینو د جګړې فیصله الله تعالی ته وسپارئ! چې هغه د دوی په ګردو حرکتونو ښه پوه او خبر دی، د قیامت په ورځ کې به د دوی د دغو ټولو اختلافونو او جګړو عملي فیصله وکړي، ته د دعوت او تبلیغ فرض اداء کړه! او د دوی په فکر کې ډېر سر مه خوږوه! د داسې معاندینو علاج یواځې پاک الله سره دی.

أَلَمْ تَعْلَمْ أَنَّ اللَّهَ يَعْلَمُ مَا فِي السَّمَاءِ وَالْأَرْضِ إِنَّ ذَلِكَ فِي كِتَابٍ إِنَّ ذَلِكَ عَلَى اللَّهِ يَسِيرٌ

آیا نه پوهېږې ته (ای مخاطبه بلکه پوهېږې) چې بېشکه الله پوهېږي په هر هغه څه چې دي په اسمان کې او (هر هغه څه چې دي په) ځمکه کې، بېشکه دا (مذکوره شیان لیکل شوي دي) په کتاب (لوح محفوظ) کې، بېشکه دا (علم، لیکل د لوح محفوظ، فیصله د قیامت) په الله اسان دي.

تفسیر: یعنې د الله جل جلاله علم د دوی په اعمالو کې څه منحصر نه دی، د الله تعالی علم خو د اسمان او ځمکې په ټولو شیانو باندې محیط دی، او د ځینو مصالحو او حکمتونو په بناء ټول واقعات د ده د علم سره سم په لوح محفوظ کې ثبت او محفوظ دي، او هم د انسانانو ټول اعمال د دوی په عملنامو کې لیکل شوي دي، چې له هغو سره سم به د قیامت په ورځ فیصله کېږي، او په دومره بې شمارو شیانو باندې په پوره ډول سره پوهېدل، او د هغو ټولو په ښه شان

سره ليکل، او د هغه سره مطابق د هر يوه فيصله صادروول؛ د دغو اجراء او انفاذ پاک الله ته هيڅ اشکال او سختي نه لري، او نه ده ته په دغو کارونو او نورو مشکلو چارو په کولو او تکميل کې (معاذ الله) څه تکليف او زحمت وړيږي.

وَيَعْبُدُونَ مِنْ دُونِ اللَّهِ مَا لَمْ يَنْزِلْ بِهِ سُلْطَانٌ وَلَا هِيَ لَهُمْ بِهِ عِلْمٌ وَمَا لِلظَّالِمِينَ مِنْ نَصِيرٍ ﴿٥١﴾

او عبادت کوي (دغه کفار) غیر له الله د هغه شي چې نه دی نازل کړی (الله) په عبادت د هغه هیڅ سند، او د هغه شي چې نشته دوی ته په هغه باندې هیڅ علم دلیل پوهه، او نشته ظالمانو ته هیڅ مرسته کوونکی (چې له عذابہ یې خلاص کړي).

تفسير: دوی یواځې د خپلو پلرونو او نیکونو تقلید کې داسې کارونه کوي، چې هېڅ یو عقلي یا نقلي کوم برهان یا سند یا دلیل پرې نه لري، (او نشته ظالمانو ته هېڅ مرسته کوونکې چې له عذابه یې خلاص کړي او) له ټولو څخه لوی ظلم او بې انصافي داده چې پاک الله سره کوم شریک ودرولی شي، نو داسې ظالمان او بې انصافان خلق دې ښه په یاد ولري، چې د دوی دغه شرکاء به د مصیبت په وخت کې هېڅ د دوی په ښه او کار ورنشي، او نه به په هغه وخت کې له دوی سره کومه مرسته وکړی شی.

وَإِذْ أَسْأَلُ عَلَيْهِمُ الْيَتَامَىٰ تَعْرِفُ فِي وُجُوهِ الَّذِينَ كَفَرُوا الْمُنْكَرَ يَكَادُونَ يَسْأَلُونَ
بِالَّذِينَ يَتْلُونَ عَلَيْهِمُ الْيَتَامَىٰ قُلْ أَفَأَتَّبِعُكُمْ بِشِرِّ مَنِ الذَّالِمِينَ وَعَدَ اللَّهُ الَّذِينَ
كَفَرُوا أَوْ يَسُوءَ الصَّيْرُ ۖ ﴿٦١﴾

او کله چې ولوستل شي په دوی آیتونه (د قرآن) څمونږ په داسې حال کې چې صاف واضح ښکاره دي؛ نو پېژني په مخونو د هغه کسانو کې چې کافران شوي دي (آثار د) انکار (له حق څخه چې بدشکلي او خفگان دي)، نژدې وي چې حمله وکړي (له ډېره قهره) په هغو کسانو چې لولي په دوی باندې آیتونه (د قرآن) څمونږ، ووايه (ای محمده! دوی ته چې) آیا پس خبر کړم تاسې په ډېر بد له دې (قهره حملې) ستاسې (چې دغه) اور (د دوزخ) دی، وعده کړې ده د دې (اور) الله له هغو کسانو سره چې کافران شوي دي، او خامخا بد ځای د بېرته ورتلو دی (دا اور د دوزخ).

تفسير: يعني د عظيم الشأن قرآن آيتونه چې په توحيد او نورو صافو بيانونو مشتمل دي؛ له اورېدلو څخه د كفارو او مشر كينو رنگونه تور او شنه واوړي، او له ډېر خفگان نه يې خبرې بدلې شي، چې له ډېر قهر او غضب څخه ليوني شي، او غواړي چې د قرآن په لوستونكو حمله وكړي، لكه چې په ځينو وختونو كې داسې هم كوي.

يَا أَيُّهَا النَّاسُ ضَرْبٌ مَثَلٌ فَاسْتَمِعُوا لَهُ إِنَّ الَّذِينَ تَدْعُونَ مِنْ دُونِ اللَّهِ لَنْ يَخْلُقُوا ذُبَابًا وَلَوْ اجْتَمَعُوا لَهُ وَإِنْ يَسْلُبْهُمُ الذُّبَابُ شَيْئًا لَا يَسْتَنْقِذُوهُ مِنْهُ ضَعُفَ الطَّالِبُ وَالْمَطْلُوبُ ﴿٤٣﴾

ای خالقو! بیان شوی دی تاسې ته یو مثال (غریب، عجیب حال) پس غور کېږدئ تاسې هغه ته (چې دا دی): بېشکه هغه معبودان چې تاسې عبادت کوئ (دهغو) غیر له الله نه؛ له سره نشي پیدا کولی یو مچ هم، او که راټول شی (دا ټول معبودان ستاسې پیدا کولو د) هغه مچ ته (نو پیدا به یې

نه کړی شي)، او که چېرې وتبنتوي له دوی څخه مچ یو شی؛ نو نشي خلاصولی دوی هغه شی له هغه مچ څخه، نو کمزوری دی دا طالب (چې د باطلو معبودانو عابد دی)، او دا مطلوب (هم چې باطل معبود یا مچ دی).

تفسیر: دا یې د توحید په مقابل کې د شرک د بدې او قباح د ظاهرولو لپاره مثال بیان کړ، چې ښایي هغه په ډېر ښه فکر او غور سره واورئ، او ښه غور ورته کېږي، او ښه پرې وپوهېږي!، ګوندې له داسې رکیک او ذلیل حرکت څخه مخ وګرځوي او لاس ترې واخلي!.

﴿إِنَّ الَّذِينَ تَدْعُونَ مِنْ دُونِ اللَّهِ﴾ - الآية - یعنې مچ ډېر ادنی او حقیر ساکنې (جاندار) دی، په هغو شیانو کې چې دومره یو قدرت او قوت نه وي چې که ټول سره یوه ځای شي؛ یو مچ هم نشي پیدا کولی، یا که دغه مچ د دوی د نذرونو او نیازونو ځنې یو وړوکی شي (لکه د ګلانو او عطریاتو یا د شاتو یا د نورو کوم بخرکی ترې) وتبنتوي؛ نو د دوی له لاسه نه کیږي، چې هغه ترې بېرته واخیستی شي، ښه نو د ځمکې او اسمانونو د خالق په ځای (نعوذ بالله) د الوهیت په تخت باندې د داسې عاجزو او ناتوانو معبودانو کېنول څومره حماقت او بې حیایي ده، رښتیا خبره خو همدا ده چې مچ هم کمزوری دی، او له مچ نه زیات کمزوري د دوی معبودان دي، او له معبودانو څخه زیات کمزوري د هغوی عبادت کوونکي دي، چې دوی داسې حقیر او کمزوری شی خپل معبود او حاجت تر سره کوونکي ګرځولي دي.

مَا قَدَرُوا اللَّهَ حَقَّ قَدْرِهِ إِنَّ اللَّهَ لَقَوِيٌّ عَزِيزٌ

نه دی پېژندلی (دغو کفارو) او نه یې دی تعظیم کړی د الله په حق پېژندلو او تعظیم د ده سره، بېشکه الله خامخا ښه قوي زورور ډېر زبردست دی (په تنفیذ د احکامو خپلو کې).

تفسیر: که پوهیدی نو داسې سپین سترګي به یې ولې کوله؟ آیا د الله تعالی رفیع شأن او قدر او منزلت دومره دی چې داسې کمزوري شیان د هغه سیال او شریک وګرځولی شي (العیاذ بالله)، د الله تعالی د قوت او عزت په مقابل کې خو د هغه لویې لویې مقربې پرنښتې او انبیاء علیهم السلام هم مجبور او ناتوان دي، چې اوس په لاندې متبرک آیت کې د هغوی ذکر راځي.

اللَّهُ يُصْطَفَى مِنَ الْمَلَايِكَةِ رُسُلًا وَمِنَ النَّاسِ

الله غوره کوي له پرنښتو څخه استاخي (چې واسطه کیږي په منځ د الله او انبیاءو کې)، او له خلقو څخه (هم غوره کوي استاخي).

تفسیر: له ځینو پرنښتو څخه د رسالت کار اخلي، مثلاً د جبریل علیه السلام او له ځینو انسانانو څخه چې پاک الله د دغه منصب لپاره انتخاب کړي؛ همدغه د رسالت کار اخلي، ښکاره ده چې د هغوی درجه د نورو خلقو څخه ډېره لوړه (او چټه) ده.

إِنَّ اللَّهَ سَمِيعٌ بَصِيرٌ

بېشکه الله ښه اورېدونکی دی (د ټولو اقوالو) ښه لیدونکی دی (د ټولو افعالو).

تفسیر: یعنې الله تعالی د دوی په ټولو خبرو خبر دی، د دوی د ماضي او مستقبل ټول احوال وښي، نو ځکه هغه حق لري چې د هر چا احوال او استعداد ته وګوري، او سم له هغه سره یې د رسالت په منصب فایز او بریالی کړي: ﴿اللَّهُ أَعْلَمُ حَيْثُ يَجْعَلُ رِسَالَتَهُ﴾ (۸ جزء د الأنعام سورت (۱۲۴) آیت (۱۵) رکوع).

يَعْلَمُ مَا بَيْنَ أَيْدِيهِمْ وَمَا خَلْفَهُمْ وَإِلَى اللَّهِ تُرْجَعُ الْأُمُورُ ﴿٢٠﴾

پوهیږي (الله) په هغه څه چې وړاندې د دوی دي، او په هغه چې وروسته د دوی دي، او خاص د الله طرف ته بېرته ګرځولی کیږي ټول کارونه.

تفسیر: یعنې خاص الله تعالی ته بېرته ګرځولی شي ټول کارونه، او هیڅوک د الله تعالی په کارونو کې د اعتراض حق نه لري، د الله تعالی حکم، تدبیر، د انبیاوو انتخاب او نور ټول کارونه ښه دي، او د ده په حکم او اراده سره کیږي.

يَا أَيُّهَا الَّذِينَ آمَنُوا ارْكَعُوا وَاسْجُدُوا وَاعْبُدُوا رَبَّكُمْ وَافْعَلُوا الْخَيْرَ لَعَلَّكُمْ تُفْلِحُونَ ﴿٢١﴾

ای هغو کسانو چې ایمان یې راوړی دی (یعنې ای مؤمنانو!) رکوع کوئ تاسې! او سجده کوئ تاسې! (په لمانځه کې)، او عبادت کوئ تاسې! د رب خپل (نه د بل)، او کوئ ښه کارونه (لکه صله رحمې او ښه اخلاق) لپاره د دې چې بری ومومئ (په نعمت او جنت سره).

تفسیر: د شرک د غندنې او د مشرکانو د سپکونې څخه وروسته مؤمنانو ته خطاب کوي، چې تاسې یواځې د خپل یوه الله تعالی په بندګۍ لګیا اوسئ! او د هغه په حضور کې د بندګۍ سرونه ښکته کړئ! او د عبودیت او عاجزۍ وچولی (تندی) مو هم هغه ته په ځمکه کېږدئ! او نور د ښېګڼې ټول کارونه هم خاص د الله تعالی لپاره کوئ، څو دنيوي او اخروي ښېګڼې او ښکې مو په برخه شي.

ځینې مفسرین د دې آیت د رکوع او سجده له دغه تخصیص څخه د تلاوت سجده مرادوي.

وَجَاهِدُوا فِي اللَّهِ حَقَّ جِهَادٍ هُوَ اجْتَبَاكُمْ وَمَا جَعَلَ عَلَيْكُمْ فِي الدِّينِ مِنْ حَرَجٍ مِّلَّةَ أَبِيكُمْ إِبْرَاهِيمَ هُوَ سَمَّاكُمُ الْمُسْلِمِينَ مِنْ قَبْلُ وَفِي هَذَا لِيَكُونَ الرَّسُولُ شَهِيدًا عَلَيْكُمْ وَتَكُونُوا شُهَدَاءَ عَلَى النَّاسِ فَأَقِيمُوا الصَّلَاةَ وَآتُوا الزَّكَاةَ وَاعْتَصِمُوا بِاللَّهِ هُوَ مَوْلَاكُمْ فَنِعْمَ الْمَوْلَى وَنِعْمَ النَّصِيرُ ﴿٢٢﴾

او زیار (کوښښ) کوئ په (لاره د جهاد، طاعت، او رضاء د) الله په حق جهاد د هغه سره (چې ورته وړ، مستحق، او لایق دی)، دغه (الله) غوره کړي یې تاسې، او نه یې دی ګرځولی (نه یې دی ایښی) په تاسې په دین کې هیڅ حرج (مشقت او اشکال)، (متابعت وکړئ د) دین د پلار خپل چې ابراهیم دی، دغه (الله) ونومولئ تاسې مسلمانان پخوا (له دغه قرآن څخه په نورو اسماني کتابونو کې)، او په دغه (قرآن) کې (هم)، لپاره د دې چې شي رسول (ستاسې) شاهد په تاسې (د تبلیغ خپل)، او چې شی تاسې (ای مسلمانانو!) شاهدان په نورو خلقو (د تبلیغ د نورو انبیاوو)، نو قائموي (سم اداء کوئ تاسې سره له ټولو حقوقو) لمونځ، او ورکوئ تاسې زکات، او ښه ټینگ ونیسئ تاسې (دین د) الله، دغه (الله) مالک دی ستاسې، پس ښه مالک دی (الله)، او ښه مرسته (مدد) کوونکی دی الله.

تفسیر: د خپل نفس د تهذیب او د دنيوي چارو د سمون لپاره داسې پوره زیار (کوښښ) کوئ، چې د دې لوی او اهم مقصود سره موافق وي، آخر د دنيوي مقاصدو د بري او کامیابي لپاره تاسې څومره تکلیفونه او زحمتونه په ځان اخلئ، دا خو د دین او د آخرت د دائمې بري او کامیابي لاره ده، چې په هغې کې هر څومره زحمت او محنت ومومئ؛ بیا هم د انصاف له مخې کم دی.

تنبيه: د «مجاهده» په لفظ کې هر قسم کوښښونه، د ژبې وي، که د قلم، مالي وي که بدني؛ شامل دي، او هم د «جهاد» تمام اقسام، جهاد مع النفس، جهاد مع الشيطان، جهاد مع الکفار، جهاد مع البغاة، جهاد مع المبطلين؛ د هغه لاندې داخل دي.

﴿هُوَ اجْتَبَاكُمْ﴾ يعنې له ټولو څخه اعلى او افضل رسول او له ټولو شرائعو څخه يې اکمل شريعت درکړې، او په تمامه دنيا کې د الله تعالى د پيغام رسولو لپاره يې تاسې غوره او منتخب کړي! او په ګردو امتونو باندې يې تاسې ته فضيلت درويابنه.

﴿وَمَا جَعَلْ عَلَيْكُمُ الدِّينَ مِنْ حَرَجٍ﴾ يعنې په دين کې يې هيڅ داسې يو اشکال نه دی پريښی، چې د هغه کول سخت او مشکل وي، په احکامو کې يې د هر ډول رخصتونو او آسانيو لحاظ ساتلی دی، دا خو بېله خبره ده چې تاسې يو آسان کار په خپل ځان مشکل وګرځوي.

﴿مَلَّةَ اَيُّكُمْ اِبْرَاهِيمَ﴾ متابعت وکړئ! ای مؤمنانو د دين د پلار خپل چې ابراهيم عليه السلام دی، کله چې ابراهيم عليه السلام د محمد مصطفی صلی الله عليه وعلى آله وصحبه وسلم په اجدادو کې شامل دی؛ نو ځکه د ګرد امت پلار شو، يا به دا مراد وي چې د عربو پلار دی، ځکه چې د قرآنکریم روميني مخاطبان هم دوی وو.

﴿هُوَ شَكَّرُ السُّلَیْمَ﴾ دغه الله تعالى يا ابراهيم عليه السلام ونومولئ تاسې مسلمانان، يعنې الله تعالى په پخوانيو کتابونو او په دې عظيم الشأن قرآن کې ستاسې نوم «مسلم» ايښی دی، چې معنی يې حکم منونکي، وفا خوښوونکي دي، يا ابراهيم عليه السلام له پخوا څخه ستاسې نوم د مسلمان ايښی دی، کله چې پخپله دعاء کې يې ويلي وو: ﴿وَمِنْ ذُرِّيَّتِنَا اُمَّةٌ مُسْلِمَةٌ﴾ د (البقرة سورت (۱۵) رکوع)، او په قرآن کې هم ښايي د همدې په غوښتنه دغه نوم په تاسې ايښود شوی دی، په هر حال ستاسې نوم «مسلم» دی، اګر که نور امتونه هم مسلمانان وو، مګر دغه لقب ستاسې لپاره غوره او ټاکل شوی دی؛ نو ښايي پرې فخر وکړئ.

﴿اَلَيْكُونَ الرَّسُولُ شَهِيدًا﴾ يعنې تاسې يې د دې لپاره غوره کړي چې تاسې نورو امتونو ته ښوونه وکړئ، او رسول الله صلی الله عليه وسلم تاسې ته ښوونه وکړي، او دغه امت چې له ټولو څخه وروسته راغلی دی، غرض يې دا دی چې دی د نورو امتونو غلطی اصلاح کړي، او ګردو ته سمه صافه لاره وښيي، ګواکې هغه مجد او شرف چې د ده په برخه شوی دی؛ له همدې وجه دی چې دی د ګردې (ټولې) دنيا معلم (لار ښوونکي) وګرځي او په تبليغي جهاد کې مصروف واوسي.

تنبيه: نورو مفسرانو (شهيدا) او (شهداء) د شاهد او ګواه په معنی اخيستی دی، کله چې د قيامت په ورځ کې نور امتونه انکار وکړي، چې انبياء الله عليهم السلام مونږ ته تبليغ نه دی کړی، او له انبياوو څخه شاهدان وغوښتل شي؛ نو دوی به محمدي امت د شاهد په ډول ور وړاندې کړي، او دغه امت به داسې شاهدي اداء کړي: «بېشکه چې دغو انبياوو عليهم السلام د دعوت او تبليغ وظائف انجام کړي دي، او د الله تعالى حجت يې قائم کړی دی»، کله چې له دوی ځنې پوښتنه وشي چې دا خبره تاسې ته څرنگه معلومه شوه؟ نو ځواب به ورکړي چې «دغه اطلاع مونږ ته څمونږ رسول الله صلی الله عليه وسلم را کړې ده، چې د ده په صداقت باندې د الله تعالى محفوظ کتاب قرآنکریم شاهد دی»، ګواکې دغه فضل او شرف يې ځکه درکړی دی، چې تاسې په يوې عظيم الشانې دعوي کې د يوه معزز شاهد او ګواه په شان درېدونکي يئ، ليکن ستاسې د دغې شاهدي اورېدل او اهميت هم ستاسې د معظم رسول په واسطې سره دي، چې هغه به ستاسې ترکيه کوي.

"تمت سورة الحج بفضلہ ومّنه، فله الحمد وعلى نيّہ الصلاة والتسليم."

سُورَةُ الْمُؤْمِنُونَ

«د (المؤمنون) سورت مکی دی، (۱۱۸) آیتونه (۶) رکوع لري، په تلاوت کې (۲۳) او په نزول کې (۷۴) سورت دی، وروسته د (الأنبياء) له سورت څخه نازل شوی دی.»

بِسْمِ اللَّهِ الرَّحْمَنِ الرَّحِيمِ

(شروع کوم) په نامه د الله چې ډېر زیات مهربان پوره رحم کوونکی دی.

قَدْ أَفْلَحَ الْمُؤْمِنُونَ ۝ الَّذِينَ هُمْ فِي صَلَاتِهِمْ خِشْعُونَ ۝

په تحقیق بريالي (بهرمن - کامیاب) شوي دي مؤمنان. هغه (مؤمنان) چې دوی په لمونځونو خپلو کې عاجزي کوونکي ویریدونکي دي (له الله نه).

تفسیر: د «خشوع» معنی داده چې د بل چا په مخ کې په خوف او هیبت سره ساکن او سربښته کړي، لکه چې ابن عباس رضي الله عنهما د «خِشْعُونَ» تفسیر په «خائفون ساکنون» سره کړي دی، او د «تَرَى الْأَرْضَ خَائِشَةً فَإِذَا أَنْزَلْنَا عَلَيْهَا الْمَاءَ اهْتَزَّتْ وَرَبَتْ» آیت هم دلالت کوي چې په «خشوع» کې یو قسم سکون او تذلل معتبر دی.

په قرآن کریم کې «خشوع» د «وجوه - أبصار - أصوات - أونورو» صفت ښودلی شوی دی، او په دغه آیت کریمه د «الَّذِينَ لِلَّذِينَ آمَنُوا أَنْ تَخْشَعَ قُلُوبُهُمْ» کې د قلب صفت ښوولی شوی دی، معلومېږي چې اصلاً «خشوع» د زړه کار دی، او د نورو بدني أعضاوو خشوع د زړه د خشوع تابع ده، کله چې په لمانځه کې قلب خاشع، خائف، ساکن او ښکته شي؛ نو خیالات هم د دې خوا او د هغې خوا د مشغولتیا او ګرځېدو څخه فارغ او په هم هغه یو مقصود باندې ټینګ ودرېږي، نو بیا د خوف، هیبت، سکون، خضوع او خشوع آثار پر بدن هم ظاهرېږي، مثلاً د اوږو، سر، او سترګو ښکته غورځول، په ادب سره درېدل، دې خوا او هغې خوا ته نه کتل، له خپلو کالیو (جامو) او وینښتو او نورو شیانو سره لوبې نه کول، د ګوتو نه تړ کول، او په دې قسم د «خشوع» د لوازمو څخه نور افعال او احوال هم شته.

په احادیثو کې د أبو بکر الصديق رضي الله تعالى عنه او عبد الله بن الزبير رضي الله تعالى عنه څخه منقول دي، چې دوی به په لمانځه کې داسې ساکن او آرام وو، لکه یو بې ساه لږګی، او ویل کېده چې دغه د لمانځه خشوع ده.

وَالَّذِينَ هُمْ عَنِ اللَّغْوِ مُعْرِضُونَ ۝

او هغه (کسان هم بهرمن شول) چې دوی له ناکارو (بدو اقوالو بدو افعالو) څخه مخ ګرځوونکي دي.

تفسیر: یعنې په فضولو او بېکارو مشاغلو کې خپل وخت نه ضایع کوي، که کوم بل سړی لغو او چټي (بېکاره) او مهملې خبرې یا افعال کوي؛ نو د هغو له اورېدلو او کتلو څخه مخ اړوي، او ده ته د عبودیت د وظائفو له ایفاء کولو څخه دومره وخت او فرصت نه وي میسر چې په دغسې بې فائدې جګړو او فضولو خبرو کې ځان اخته کړي.

وَالَّذِينَ هُمْ لِلزَّكَاةِ فَاعِلُونَ ۝

او هغه (کسان هم بهرمن شول) چې دوی (تل) د زکات اداء کوونکي دي (چې د مالي فعلي او قولی عباداتو جامع دی).

تفسیر: یعنې دغه د دوی عادت دی چې تل زکات اداء کوي، او داسې نه دي چې کله یې ورکوي او کله یې نه ورکوي، غالباً له همدې جهتې د ﴿وَيُؤْتُونَ الزَّكَاةَ﴾ په ځای یې د ﴿لِلزَّكَاةِ يُفْلِحُونَ﴾ ترکیب اختیار فرمایلی دی، ځواکې دا یې بنودلي دي چې د زکات اداء د دوی مستمر کار دی، ځینو مفسرینو دلته زکات د طهارت او پاکیزګۍ یا د نفس د تزکیې په معنی اخیستی دی، ځواکې دغه آیت یې د ﴿قَدْ أَفْلَحَ مَنْ تَزَكَّى﴾ او د ﴿قَدْ أَفْلَحَ مَنْ زَكَّاهَا﴾ په شان ګرځولی دی، که دغسې مراد وي؛ نو د هغه مفهوم دې عام کېښود شي، چې په هغه کې د بدن، د زړه، او د مال پاک ساتل ګرځي داخل شي، زکات او صدقات هم یو قسم مالي تطهیر دی: ﴿حُذِّرْنَا أَمْوَالَهُمْ صَدَقَةً تُطَهِّرُهُمْ وَتُزَكِّيهِمْ بِهَا﴾ (۱۱ جزء د التوبة سورت (۱۳) رکوع (۱۰۳) آیت)، د داسې ویلو چې دغه آیت مکي دی، او په مکې معظمې کې لا زکات نه وو فرض شوی، ابن کثیر رحمه الله جواب داسې ورکړی دی چې: د زکات اصلي مشروعیت په مکه کې شوی وو، هو! د هغه د مقادیرو او نصابونو او نورو تشخیص وروسته د مدینې منورې له راتګه وشو، والله أعلم.

وَالَّذِينَ هُمْ لِأَعْلَىٰ أَزْوَاجِهِمْ أَوْ مَا مَلَكَتْ أَيْمَانُهُمْ فَإِنَّهُمْ غَيْرُ مَلُومِينَ ۚ فَمَنْ
ابْتَغَىٰ وَرَاءَ ذَلِكَ فَأُولَٰئِكَ هُمُ الْعُدُونَ ۚ

او هغه (کسان هم بهرمن شول) چې دوی فروجو (ځای د شهواتو) خپلو لره ساتونکي دي (له زنا څخه). مګر پر ښځو خپلو یا پر هغو وینځو چې مالکان شوي وي د هغو ښي لاسونه د دوی، پس بېشکه دوی نه دي ملامت کړي شوي (په ورتلو سره ښځو او وینځو خپلو ته). پس هر څوک چې وغواړي (دفع د شهوت) غیر له دغو (ښځو او وینځو خپلو) نه پس دغه کسان هم دوی دي تجاوز کوونکي (له حده).

تفسیر: یعنې له خپلې منکو چې ښځې یا وینځې څخه ماسوا بله کومه لاره د شهوت د قضاء لپاره ولټوي؛ نو دی د حلالو له حدودو وتونکی دی، په دې کې زنا، لواطت، او استمناء بالید (د لاس په وسیله د ځان نه منی ویستل) او نور ټول غیر مشروع صورتونه راغلل، بلکه ځینو مفسرینو د «متع» پر حرمت هم پر همدغه آیت استدلال کړی دی.

وَالَّذِينَ هُمْ لِأَمْتِنِهِمْ وَعَهْدِهِمْ رِعُونَ ۚ

او هغه (کسان هم بهرمن شول) چې دوی امانتونو خپلو لره او عهدونو خپلو ته (که د خالق که د مخلوق) رعایت کوونکي دي (چې بېوفایي او خیانت په کې نه کوي).

تفسیر: یعنې د امانت او قول او اقرار حفاظت کوي، خیانت او بد عهدي نه کوي، نه د الله تعالیٰ په معاملاتو کې، او نه د بندګانو په چارو کې.

وَالَّذِينَ هُمْ عَلَىٰ صَلَاتِهِمْ يُحَافِظُونَ ۚ

او هغه (کسان هم بهرمن شول) چې دوی (همېشه) پر لمونځونو خپلو ساتنه کوي (چې تل یې سم اداء کوي سره له ټولو حقوقو).

تفسیر: تر دې ځایه پورې یې د مفلحینو مؤمنینو شپږ صفات او خصال بیان وفرمایل:

(۱): سره له خضوعه او خشوعه د لمونځونو اداء کول.

(۲): د باطلو، لغوو، او بېیاکو خبرو او ناکارو کارونو څخه ځان بېل ساتل.

(۳): د زکات یعنې مالي حقوق اداء کول، یا خپل نفس او مال پاک ساتل.

(۴): نفساني شهوات پخپل واک او اختیار کې ساتل.

(۵): د عهد او امانت حفاظت یعنې د ګردو (ټولو) معاملاتو درست او منظم ساتل.

(۶): او په آخر کې یې بیا د لمونځونو د قیام تاکید وفرمایه.

له دې نه ظاهر یږي چې د لمانځه حق د الله تعالی په نزد ډېر لوړ او اعلیٰ څیز دی، چې دلته یې خپله خبره پر هم هغه باندې شروع او پر هم هغه باندې یې ختمه کړه.

أُولَٰئِكَ هُمُ الْوَارِثُونَ ۝ الَّذِينَ يَرِثُونَ الْفِرْدَوْسَ هُمْ فِيهَا خَالِدُونَ ۝

همدغه (مؤمنان موصوف په دغو شپږو واړو صفاتو) هم دوی دي وارثان، هغه (وارثان) چې مېراث به اخلي (ویریا اعلیٰ جنت د) فردوس (د دوزخیانو برخه به هم اخلي)، دوی په دغه (جنت الفردوس) کې تل پاتې کېدونکي دي.

وَلَقَدْ خَلَقْنَا الْإِنْسَانَ مِنْ سُلَالَةٍ مِّنْ طِينٍ ۝

او قسم دی خامخا په تحقیق پیدا کړی دی مونږ انسان (آدم) له خالصې (صافې) له خیري ویستلې (شوې) خټې نه.

تفسیر: ځکه چې ځمونږ د ټولو پلار آدم علیه السلام له منتخبې او غوره کړې شوې خاورې څخه پیدا کړی شوی دی، او برسېره پر هغه تمام بني آدما له نطفې څخه پیدا کېږي، چې دغه نطفه هم له ځمکې څخه بالوسيله متشکله کېږي، چې د متخبو او غوره کړيو شيانو خواړه او د اغذیه وو عصاره او خلاصه ده.

ثُمَّ جَعَلْنَاهُ نُطْفَةً فِي قَرَارٍ مَّكِينٍ ۝

بیا وګرځاوه کېښود مونږ (اولاده د) دغه (آدم) نطفه (تړلی څاڅکی د مني) په یو قرار ګاه محکم (رحم کې).

تفسیر: یعنې د مور په رحم کې چې له هغه ځایه بل هیچېرې نشي خوځېدلی.

ثُمَّ خَلَقْنَا النُّطْفَةَ عَلَقَةً فَخَلَقْنَا الْعَلَقَةَ مُضْغَةً فَخَلَقْنَا الْمُضْغَةَ عِظًا فَكَسَوْنَا الْعِظَ لَحْمًا ثُمَّ أُنشَأْنَاهُ خَلْقًا آخَرَ فَتَبَرَكَ اللَّهُ أَحْسَنُ الْخَالِقِينَ ۝

بیا وګرځوله مونږ دا نطفه ټوټه د وینو (کلکه سر ښناکه)، بیا وګرځوله مونږ دغه ټوټه د وینو یوه وړه ټوټه د غوښو، بیا وګرځوله مونږ دا پوټی د غوښو هډوکي، بیا ور واغوستله مونږ دې هډوکو ته (پس له پیدا کولو د رګونو او د پلو او نورو) غوښه، بیا مو (ژوند) پیدا کړی دی په پیدایښت بل سره (په نوي صورت)، پس ډېر ښه برکت اچونکی دي الله تعالی لوړ چې ډېر ښه پیدا کوونکی (صورت تړونکی) دی، (له نورو ټولو پیدا کوونکیو، صورت تړونکیو څخه خلقا).

تفسیر: یعنې د غوښې یوه برخه کلکوي، او ترې هډوکي جوړوي، او د هډوکو پر قفس (ډانچه) او سلسله رګونه، پلې، تارونه او د بدن نور څیزونه چې ورته حاجت وي د پیدا کولو څخه وروسته غوښې او پوستکي زرغونوي، پخوا له دې په (۱۷ جزء د الحج سورت په (۱) رکوع) کې د انسان د تخلیق هم دغه کیفیت بیان کړی شوی دی.

﴿ثُمَّ أَنشَأْنَاهُ خَلْقًا آخَرَ﴾ - «بيا مو ژوندی پیدا کړی دی په پیدایښت بل سره (په نوي صورت)»، یعنې د روح د پوکولو په سبب یې له دې نه یو ژوندی وینس انسان جوړ کړ، چې پر دغه ذي روح انسان وروسته له دې نه د طفولیت (ماشو موالی)، شباب (ځوانی)، کهولت (پوخ عمر)، او شیخوخت (بوډوالی) ډېر احوال او ادوار او مراحل تیرېږي، یا دا چې اول جماد وو، اوس یې حیوان کړ، پخوا ژوند، کون، گونگ وو، اوس یې لیدونکی، اورېدونکی، ویونکی کړ.

فائده: سره له دې چې الله تعالی د تاممو موجوداتو خالق دی، یعنې ځمکې، اسمانونه، عرش، کرسی، لوح، قلم، جن، ملائک، لمر، سپوږمۍ، ستوري، جبال، بحار، اشجار، انهار او داسې نور ډېر اشیاء یې پیدا کړي دي، مگر په هیڅ یوه باندې یې داسې ثناء په ذات پاک خپل ونه ویله لکه چې په پیدا کولو د انسان، له دې نه دا خبره معلومه شوه چې انسان ورته ډېر معزز او مکرم دی، ځکه یې فرمایلي دي: ﴿وَلَقَدْ كَرَّمْنَا بَنِي آدَمَ﴾ الآية - خامخا په تحقیق کرامت عزت ورکړی دی مونږ خامنو د آدم ته.

ثُمَّ إِنَّكُمْ بَعْدَ ذَلِكَ لَمَيِّتُونَ ﴿١٥﴾

بيا بېشکه تاسې پس له دې ژوندي کولو د تاسې (په دغه پاس طريقه سره) خامخا مړه کيدونکي یئ.

تفسير: یعنې ستاسې وجود ذاتي او خانه زاد نه دی، بلکه مستعار او د الله تعالی عطاء او بخشش دی، لکه چې د موت په لېږلو سره د هغه گړدې نقشې وړانوي، او تاسې په هغه وخت کې د مرګ له زورورو او قوي منگولو څخه خپل ژوندون نشئ ساتلی، نو معلوم شو چې بل کوم قاهر قوت او قدرت ستاسې پر سرونو شته؛ چې ستاسې د وجود ژوندون او بقاء زمام یې ټینګ په خپل قدرت کې نیولی دی، او هر وخت چې اراده او مشیت وفرمائي؛ هغه پرېږدي او خوشې کوي یې، یا یې بېرته را کاري، فسبحان الله أحسن الخالقين.

ثُمَّ إِنَّكُمْ لَكُمْ يَوْمَ الْقِيَمَةِ تَبَعُونَ ﴿١٦﴾

بيا بېشکه تاسې په ورځې د قيامت کې بيا ژوندي راپاخولي شئ (له قبرو لپاره د جزا).

تفسير: هغه لوی ذات چې اول ځلي یې پیدا کړی وو؛ هم هغه دویم ځلي هم بيا ژوندی راپاخوي، لومړی د وجود مستور قوتونه او د اعمالو نتائج پخپل ډېر کامل صورت سره ظاهر او دغه په اثبات رسوي، چې دومره یوه لویه کارخانه مې خوشې چټي (بېکاره)، بې نتیجې، عبث او د لوبو او ساعت تېری لپاره نه وه جوړه کړې.

وَلَقَدْ خَلَقْنَا فَوْقَكُمْ سَبْعَ طَرَائِفَ ﴿١٧﴾

او خامخا په تحقیق پیدا کړي دي مونږ ستاسو د سر د پاسه اووه لارې (۷ اسمانونه).

تفسير: د ﴿طَرَائِفَ﴾ معنی ځینو مفسرینو او لغویانو په نزد «طبقات» ده، یعنې د اسمان اوه طبقې مو لاندې باندې جوړې کړي دي، فهذا کما قال: ﴿كَيْفَ خَلَقَ اللَّهُ سَبْعَ سُتُورٍ طَبَاقًا﴾ (۲۹ جزء د نوح سورت (۱۵) آیت (۱) رکوع)، او ځینې د ﴿طَرَائِفَ﴾ معنی لارې اخلي، یعنې اوه لارې مو جوړې کړي دي، چې د پرښتو د تللو او راتللو معبرې دي.

وَمَا كُنَّا عَنِ الْخَلْقِ غَافِلِينَ ﴿١٨﴾

او نه یو مونږ له (ټولو احوالاتو د) مخلوقاتو (خپلو څخه) غافله بې خبره.

تفسیر: یعنی هر خیز مو په پوره انتظام او محکموالي او خبرداری سره جوړ کړي دي، او دده د حفاظت او بقاء له طریقو څخه مونږ پوره باخبره یو، په سماویه وو اجرامو او سفلیه وو مخلوقاتو کې یو داسې خیز هم نشته دی؛ چې ځمونږ د علم او قدرت له احاطې څخه خارج وي، که نه دغه ټول نظم ترتیب او تنسيق سره ګډوډ او خراب تراب کېږي: ﴿يَعْلَمُ مَا يَكُونُ فِي الْأَرْضِ وَمَا يَخْرُجُ مِنْهَا وَمَا يَنْزِلُ مِنَ السَّمَاءِ وَمَا يَعْرُجُ فِيهَا﴾ (۲۷ جزء د الحديد سورت (۴) آیت (۱) رکوع).

وَأَنْزَلْنَا مِنَ السَّمَاءِ مَاءً لِّقَدْرِ فَأَسْكَنَتْهُ فِي الْأَرْضِ ۖ وَإِنَّا عَلَىٰ ذَهَابٍ بِهِ لَقَادِرُونَ ﴿٢٨﴾

او نازلې کړې دي مونږ له (طرفه د) اسمانه اوبه په اندازه، نو ومو درولې دغه (اوبه) په ځمکه کې، او بېشکه مونږ په بيولو وړ کولو د دې (اوبو) خامخا قادر یو (لکه چې قادر یو په نازلولو یې هم).

تفسیر: یعنی رابنکته کړي دي مونږ له لوري د اسمانه اوبه په هغه مېچ چې د مخلوقاتو ښېګڼه په کې وینو، نه دغومره زیاتې چې بې وقته او بې موقعه تباہ او توی لاړې شي، او نه دومره لږې مو درکړي دي چې ستاسې ضروریاتو ته کفایت ونه کړي.

﴿فَأَسْكَنَتْهُ﴾ الآية - یعنی ځمکه د باران اوبه پخپل منځ کې ځبېښي، او جذب کوي یې، چې بیا مونږ دغه اوبه ترې د کارېزو کوهیو او برمو او نورو په وسیله راوباسو، او ترې استفاده کوو، یا پخپله دغه اوبه د چینو او زېمونو ځمکو په وسیله بهیږي (یا یې دروو د ځمکې په سر هم په تالابونو ډنډونو او نورو ظرفونو کې).

﴿وَإِنَّا عَلَىٰ ذَهَابٍ بِهِ لَقَادِرُونَ﴾ الآية - یعنی که باران درباندي ونه وروو؛ نو څوک به یې درباندي اورو؟ او که یې در باندي اوروو، خو د شرب ارواء (خړبولو) او د استفادې وسائل او وسائط در څخه واخلو، او تاسې ته داسې قوت او قدرت در نه کړو، چې ترې ګټور (فائده مند) شئ (مثلاً دومره یې ژورې بوځو، چې تاسو یې ونه شئ ایستلی، یا یې ژر تر ژره وچې او بیا یې په هوا کې ګډې کړو، یا یې تروې او ځوسا کړو، دغه کارونه او نورې ټولې چارې ځمونږ له قدرته پوره دي، نو ستاسې له لاسونو څخه څه پوره دي، او څه به کولی شئ؟.

فَأَنشَأْنَا لَكُمْ بِهِ جَنَّاتٍ مِّنْ نَّخِيلٍ وَأَعْنَابٍ لَّكُمْ فِيهَا فَاوَاكِهٌ كَثِيرَةٌ وَمِنْهَا تَأْكُلُونَ ﴿٢٩﴾

پس پیدا کړي دي مونږ تاسې ته په دې (اوبو) سره باغونه رنگارنگ له خرماګانو او (له) انگورو چې شته تاسې ته په دې (باغونو) کې مېوې ډېرې، او له دغو (باغونو) څخه خورئ تاسې (مېوې).

تفسیر: یعنی په هغو د پسرلي او بهار د لیدلو څخه خوشالېږئ، او د هغو د حاصلاتو څخه ځینو د تفکې په ډول او ځینې د غداء په صورت استعمالوئ.

وَشَجَرَةٍ تَخْرُجُ مِنْ طُورِ سَيْنَاءَ تَنْبُتُ بِالدُّهْنِ وَصِبْغٍ لِلْأَكْلَيْنِ ﴿٣٠﴾

او (بل پیدا مو کړه هغه) ونه چې وځي له (غره د) طور سینا څخه چې زرغونېږي له غوړو سره او له انگولي (کتغ) سره لپاره د خوړونکيو.

تفسیر: یعنی د خونې (زیتونې) ونه چې ترې تېل ووځي، چې د مېښلو او نورو په مصرف رسیږي، او ډېر زیات خلق یې د کتغ (انگولي) په شان استعمالوي، د ښونې ذکر یې په خصوصیت سره وفرمایه، ځکه چې د هغه فوائد زیات دي، او د یوه مخصوص فضل او شرف حیثیت لري، ځکه د «التین» په سورت کې پرې قسم هم یاد شوی دی، د طور غره په لوري نسبت کول هم د همدغې (خونې) زیتون د فضیلت او برکت ښکارولو لپاره دی، ځکه چې په هغه وخت کې به هلته د دغې خونې ونې ډېرې زیاتې وې.

وَإِنَّ لَكُمْ فِي الْأَنْعَامِ لَعِبْرَةً لِّتُنْقِضُوا بِطُونَهَا وَلَكُمْ فِيهَا مَنَافِعُ كَثِيرَةٌ وَمِنْهَا تَأْكُلُونَ ﴿٢١﴾

او بېشكه چې تاسې ته په څارويو كې خامخا عبرت دی، چې څښوو مونږ تاسې ته له هغو پيو نه چې په كېږو د دوی كې دي، او شته تاسې ته په دغو (څاروو كې) منافع (كټي فائدي) ډېرې، او له دوی (د ځينو اجزاوو) څخه خورئ تاسې (شودې غوښې اونور).

تفسير: يعنې د حيواناتو شودې مونږ په خپل قدرت سره پر تاسې څښوو، او ډېرې زياتې فائدي مو د تاسې لپاره د دغو حيواناتو په وجود كې ايښي دي، تر دې چې د ځينو حيواناتو د غوښو خوراك مو هم پر تاسې حلال كړی دی.

وَعَلَيْهَا وَعَلَى الْفُلْكِ تُحْمَلُونَ ﴿٢٢﴾

او پر دغو (څاروو) او پر بېړيو باندې بارولې شئ تاسې (په بر او بحر كې).

تفسير: يعنې په وجه كې د حيواناتو (او نورو نقلیه وو وسايلو) په وسيله او په اوبو كې د بېړيو كښتو (او جهازونو او نورو نقلیه وو وسايلو) په واسطه (او همداسې په هوا او نورو كې) نقل او حركت كوي، او له يوه ځايه بل لري ځای ته درومی! او ډېر درانه درانه شيان او سامان مو پرې باوروي.

وَلَقَدْ أَرْسَلْنَا نُوحًا إِلَىٰ قَوْمِهِ فَقَالَ لِقَوْمِهِ اعْبُدُوا اللَّهَ مَا لَكُمْ مِنْ إِلَهٍ غَيْرُهُ أَفَلَا تَتَّقُونَ ﴿٢٣﴾ فَقَالَ الْمَلَأُ الَّذِينَ كَفَرُوا مِنْ قَوْمِهِ مَا هَذَا إِلَّا بَشَرٌ مِّثْلُكُمْ يُرِيدُ أَنْ يَتَفَضَّلَ عَلَيْكُمْ وَلَوْ شَاءَ اللَّهُ لَأَنْزَلَ مَلَائِكَةً مِّنْ سَمَواتِهِ لِيُزَيِّنَ لَكُمْ آيَاتِهِ وَلِيُنَزِّلَ عَلَيْكُمْ مِّنَ السَّمَاءِ مَاءً يَّسْرِىٰ فِيهِ السَّيْرَ ﴿٢٤﴾

او خامخا په تحقيق لېږلی وو مونږ نوح خپل قوم ته، نو وويل (نوح): ای قومه ځما! عبادت كوي تاسې (يواځې) د الله، نشته تاسې ته بل هېڅ معبود برحق غير له دغه (الله)، آیا پس نه ويرئ تاسې (له عذابه د الله)? پس وويل هغو مشرانو چې كافران شوي وو له قومه د دغه (نوح خپلو اتباعو ته) چې: نه دی دا نوح مگر يو انسان دی په شان ستاسې، اراده لري د دې خبرې چې مشر شي پر تاسې باندې، او كه اراده فرمايلي وي الله (د لېږلو د رسول انسانانو ته نو) خامخا لېږلې به يې وې پرېښتې (نه انسانان)، نه دی اورېدلی مونږ دا (چې رسول بني آدم وي، يا توحيد) په هغو پلرونو ځمونږ كې چې پخوا وو.

تفسير: يعنې په ده كې څه فرق شته، چې دی رسول شي او تاسې نه شئ؟، دی غواړي چې مشر توب ځان ته حاصل كړي، نو ځكه دغه پلمه (تدبير) او چل يې جوړ كړی دی، كه نه كه الله تعالى رسول لېږه؛ نو بل سړی پرې درېدلی وو چې همدا يې رالېږلی دی، او پرېښته به يې نه وی رالېږلې، مونږ داسې عجيبه خبره له سره نه ده اورېدلې، چې يو ځمونږ په شان سړی او معمولي انسان د الله تعالى رسول شي، او نورو ټولو معبودانو ته بد ووايي، او له منځه يې ورك كړي، او داسې دعوت او بلنه وکړي چې تاسې يواځې د احد او واحد الله تعالى عبادت وکړئ! او بل هېڅو كه مه منئ!.

إِنَّ هُوَ إِلَّا رَجُلٌ يُرِيدُ أَنْ يَكْفُرَكُمْ بِهِ فَاتَّخَذُوا بِهِ حَتَّىٰ حِينٍ ﴿٢٥﴾

نه دی (دا نوح) مگر يو داسې سړی دی چې په ده پورې نښتی دی لهونتوب سودا، پس انتظار كوي تاسې ده ته تر يوه وخته پورې (چې جوړ شي يا مړ شي).

تفسير: دغه د نوح عليه السلام د زمانې د كفارو وينا ده: معلومېږي چې د دې غريب دماغ خراب او فكري له كاره وتلی دی، كه نه د ټول قوم په خلاف او خپلو پلرونو او نيكونو له اصوله مخالف داسې خبرې به يې ولې له خولې ايستلې؟

چې هیڅوک پرې یقین او باور نشي کولی، آیا که دا کار ښکاره لېونتوب نه دی نو څه دی؟ ښه خو دا ده چې تاسې څو ورځې صبر وکړئ! او انتظار وکړئ! گوندې څه مدّت وروسته دی په سد او په هوش راشي، او د جنون او د سودا د دغې دورې څخه افاقه ومومي او جوړ شي، یا دی پخپلو همدغو ویلو ویلو کې مړ شي، او سا یې وخیږي، او دغه قصه پای ته ورسېږي (العیاذ بالله).

قَالَ رَبِّ انصُرْنِي بِمَا كَذَبْتُ^{۳۶}

وویل (نوح) ای رب ځما! مدد وکړه له ما سره په سبب د دې چې تکذیب یې وکړ ځما.

تفسیر: یعنې کله چې د نوح علیه السلام ټول زیار (محنت) او کوشنېښ بېکاره ثابت شو، او د نهه نیمو سوو کلونو ټول زیار او زحمت یې ورته بې ثمره او بې نتیجې څرگند شو، او موافق نه شو چې دغه کفار د ضلالت له لارې څخه چپ او د هدایت پر سمه لاره یې ور روان کړي؛ نو د الله تعالیٰ په دربار کې یې عرض او فریاد وکړ چې: یا الله! اوس د دغو اشیاءو په مقابل کې ځما امداد وفرمایه، ځکه چې ظاهراً دغه خلق ځما د تکذیب څخه مخ گړځوونکي نه دي، او د نورو خپلو راتلونکو نسلونو او اولادونو افکار او عقائد هم خرابوونکي دي.

فَاَوْحَيْنَا إِلَيْهِ أَنْ اصْنَعِ الْفُلْكَ يَا عَيْنُنَا وَوَحَيْنَا إِذْ أَجَاءَ أَمْرُنَا وَفَارَ التَّنُورَ فَاسْلُكْ فِيهَا مِنْ كُلِّ زَوْجَيْنِ اثْنَيْنِ وَأَهْلَكَ إِلَّا مَنْ سَبَقَ عَلَيْهِ الْقَوْلُ مِنْهُمْ وَلَا تَخَاطَبُنِي فِي الَّذِينَ ظَلَمُوا إِنَّهُمْ مُّعْرِضُونَ^{۳۷}

پس وحی وکړه مونږ دغه (نوح) ته؛ داسې چې اوس جوړه کړه یوه بېړۍ په لیدلو (د سترگو او نظر لاندې) ځمونږ، او په وحی (امر او ښودنې) ځمونږ، پس کله چې راغی امر (حکم) ځمونږ (پر نزول د عذاب سره)، او راوخته (په اوبو) تنور؛ پس ورننېسه (سواره کړه) په دې بېړۍ کې له هره قسمه جوړه جوړه، دوه دوه (نر او ښځه)، او اهل (بیت) خپل (یا مؤمنان)، مگر مه ننه باسه هغه څوک چې پومبې شوې ده په ده خبره (د عذاب) له دوی نه، او مه کوه خبرې له ما سره په باب د هغو کسانو چې ظلم یې کړی دی (په نفسونو خپلو باندې) بېشکه په دوی باندې حکم کړی شوی د غرقېدلو.

تفسیر: یعنې کفار اگر که ستا له کورنۍ څخه هم وي؛ له خپله ځانه سره یې مه سوروه! ځکه چې د الله تعالیٰ له درباره د عذاب قطعي حکم صادر شوی دی، او د دغې فیصلې اجراء او انفاذ یو حتمي او ضروري کار دی، اوس له ظالمانو څخه د هیڅ یوه د نجات او خلاصۍ لپاره هیڅ یوه سعي او کوشنېښ مه کوه!.

فَإِذَا اسْتَوَيْتَ أَنْتَ وَمَنْ مَعَكَ عَلَى الْفُلْكَ فَقُلِ الْحَمْدُ لِلَّهِ الَّذِي نَجَّيْنَاكَ مِنَ الْقَوْمِ الظَّالِمِينَ^{۳۸}

نو کله چې برابر شوې وختلې (ای نوحه) ته او هغه (مؤمنان) چې له تاسره دي پر بېړۍ باندې؛ نو ووايه چې: ټول حمد ثناء ده خاص هغه الله ته چې خلاص یې کړو مونږ له ظالم قوم (مشرکانو) څخه.

تفسیر: یعنې الله تعالیٰ مونږ له دوی څخه بېل کړو، او له عذاب څخه یې مأمون او مصئون وساتلو.

وَقُلْ رَبِّ ارْزُقْنِي زُلْفًا وَارْزُقْنِي زُلْفًا وَأَنْتَ خَيْرُ الْمَرْزُقِينَ^{۳۹}

ووايه (ای نوحه) په وخت د کوزېدو د تا له بېړۍ نه: ای ربه ځما! کوز کړه ما په یو داسې ځای کې چې مبارک برکتناک وي حال دا چې ته خیر (ډېر غوره) له ټولو کوزونکیو څخه یې.

تفسیر: یعنی په بهرې کې ښه د هوسایي (آسانی) او آرام ځای راکړه! او په کوم ځای کې چې مو له بهرې څخه ښکته کوي؛ هلته هم څه رېږ او تکلیف راپېښ نشي!، او په هر ډول او په هر ځای کې دې ستا برکت او رحمت ځما له حاله سره مل وي!

إِنَّ فِي ذَلِكَ لَآيَاتٍ وَإِنْ كُنَّا لَمُبْتَلِينَ ﴿٢٣﴾

بېشکه دغه (قصه د نوح) کې خامخا دلائل (د عبرت او قدرت څمونږ) دي، او بېشکه یو مونږ خامخا ازموښت کوونکي (د بندګانو).

تفسیر: چې کوم یو د دغود اور بدلو څخه عبرت او نصیحت حاصلوي؟ او کوم یو یې نه حاصلوي: ﴿وَلَقَدْ تَوَكَّلْنَا آيَةً فَهَلْ مِنْ مُدْكِرٍ﴾ (د القمر سورت (۱) رکوع، (۱۵) آیت، (۲۷) جزء).

ثُمَّ أَنشَأْنَا مِنْ بَعْدِهِمْ قَرْنًا آخَرِينَ ﴿٢٤﴾ فَأَرْسَلْنَا فِيهِمْ رَسُولًا مِنْهُمْ أَنْ اعْبُدُوا اللَّهَ مَا لَكُمْ مِنْ إِلَهٍ غَيْرُهُ أَفَلَا تَتَّقُونَ ﴿٢٥﴾ وَقَالَ الْمَلَائِكَةُ لِمَنِ الَّذِينَ كَفَرُوا وَكَذَّبُوا بِآيَاتِنَا أَفَلَا تَعْلَمُونَ ﴿٢٦﴾ وَأَنزَلْنَا فِيهِمْ طُوفَانَ مِثْلَ بَرٍّ خَارٍ ﴿٢٧﴾ فَأَرْسَلْنَا فِيهِمْ سُلُوفًا مِمَّا تَنْزِيلُونَ ﴿٢٨﴾

بيا پيدا كړ مونږ پس له (هلاكه د) قومه (د نوح) يو اهل د زمانې نور (عاديان يا ثموديان)، پس ولېږه مونږ په هغو کې يو رسول (هود يا صالح) له دوی څخه، (وويل مونږ په ژبه د هغه رسول دوی ته داسې) چې عبادت کوئ تاسې (يواځې) د الله، نشته تاسې ته بل هېڅ برحق معبود بې له الله، آيا پس نه ویرېږئ تاسې (له عذاب د الله). او وويل مشرانو له قومه د دغه (نبي) څخه هغه کسان چې کافران شوي وو، او نسبت د دروغو یې کړي وو ملاقات د آخرت ته، او نعمتونه ورکړي وو مونږ دوی ته په دغه ژوندون لږ خسیس کې: نه دی دا (نبي) مګر یو بشر سړی دی په مثل د تاسې چې خوري له هغه (خیزه) چې خورئ یې تاسې له هغه نه، او څښي له هغه څیز چې څښئ یې تاسې له هغه نه.

تفسیر: یعنې عاديان یا ثمودیان پر دې خبرې باندې نه وو معتقد چې وروسته له مرګه به یوه ورځ د پاک الله سره مخامخ کېدونکي یو، او داسې به یې ګڼل چې فقط همدغه د دنیا ژوندون او د هغې عیش او آرام څمونږ په برخه کې دی، او پرته د معاش د معاد هېڅ فکر به له هغوی سره نه وو، نو ځکه د خپلو رسولانو د ارشاد په مقابل کې به یې داسې چټي خبرې کوې چې دا رسول هم څمونږ په شان سړی دی هغه څه خوري چې مونږ یې خورو او هغه څه ځکي چې مونږ یې ځکو ظاهر کې په ده کې هېڅ یو داسې امتیاز او خبره نشته چې تاسو یې نه لرئ.

وَلَكِنْ أَطَعْتُم بَشَرًا مِثْلَكُمْ إِنَّكُمْ إِذًا لَخَسِرُونَ ﴿٢٩﴾

او (قسم دی) خامخا که اطاعت وکړ تاسې د یوه انسان په شان خپل؛ بېشکه چې تاسې په هغه وخت کې خامخا له زیانکارانو څخه یئ.

تفسیر: یعنې له دې نه به لویه خرابي او ذلت څه وي چې د خپل ځان په شان د یوه بل معمولي انسان سړي تابع، خادم او مطیع شئ، او خامخا هغه خپل متبوع، مخدوم، او مطاع وګرځوئ؟.

أَيَعِدْكُمْ أَنْتُمْ إِذَا مِتُّمْ وَكُنْتُمْ تُرَابًا وَعِظَامًا أَنْتُمْ تُخْرَجُونَ ﴿٣٠﴾ هِيَ مَاتَ هِيَ مَاتَ لِمَا تُوْعَدُونَ ﴿٣١﴾

آيا وعده کوي له تاسې سره (او ويروي مو دغه هود يا صالح په دې) چې بېشکه تاسې کله چې مړه شئ او شئ خاورې او هلو کي؛ نو بېشکه چې تاسې به را ايستل کېږئ (له ځمکې په بعث سره). ډېر لرې دی ډېر لرې دی (چېرې کېدی شي) هغه څيز چې تاسې سره يې وعده کولی شي.

تفسير: دغه هم د کفارو وينا ده، يعنې څومره له عقل څخه بعيده خبره وايي، چې د وراسته هلو کي هغه بڅرکي چې له خاورو سره بيخي گډوډ شوي دي؛ بيا له قبرونو څخه د انسانانو په شکل ژوندي راپاخولي کېږي، نو ښه تاسې (ای کفارو!) خپله فکر وکړئ چې په داسې چټي (بېکاره) او مهملو خبرو باندې څوک باور کولی شي؟ چې له عقله او صحت څخه لرې وي؟

إِنْ هِيَ إِلَّا حَيَاتُنَا الدُّنْيَا نَمُوتُ وَنَحْيَا وَمَا نحْنُ بِمَبْعُوثِينَ ﴿٢٤﴾

نه دی دا ژوندون مگر همدا ژوندون ځمونږ د دنیا، چې مرو او ژوندي کېږو، او نه یو مونږ بیا راپاخولي شوي وروسته له مرگه (له قبرونو څخه حساب او کتاب ته).

تفسير: يعنې (دغه کفار وايي) چېرې دی آخرت او چېرې دی حساب او کتاب؟ په څه چې مونږ پوهیږو خو هغه هم دغه د دنیا موجوده سلسله ده، چې مونږ يې گورو، او هغه همدا یو ژوندي کېدل او یو مړه کېدل دي چې د گردو تر سترگو لاندې جریان لري، یو ځیرېږي (پیدا کېږي) او بل مري، او زیات له دې نه بل هیڅ شی نشته.

إِنْ هُوَ إِلَّا رَجُلٌ افْتَرَىٰ عَلَى اللَّهِ كَذِبًا وَمَا نحْنُ لَهُ بِمُؤْمِنِينَ ﴿٢٥﴾

نه دی دغه (هود يا صالح) مگر یو سړی چې ترلي يې دي پر الله دروغ، او نه یو مونږ ده ته ایمان راوړونکي.

تفسير: يعنې کفار وايي: د دغه سړي دغه وينا چې زه د الله نبي یم، او الله تعالی مري بیا له سره ژوندي کوي، ثواب او عقاب، جزاء او سزا ورکوي؛ دغه دواړه دعاوی داسې دي چې هغه مونږ له سره نه شو منلی، نو خامخا داسې جگړې نښلولو او د سر درد پیدا کولو ته څه حاجت پاتې دی؟ او له هغه څخه څه فائده عانده کېږي؟ نو بالاخر پېغمبر د کفارو د داسې خبرو اترو څخه سخت متأثر شو، او له هغه منکرانو څخه بې هیلې او ناامیده شو، او داسې دعا يې وکړه:

قَالَ رَبِّ انصُرْنِي بِمَا كَذَّبُونِ ﴿٢٦﴾ قَالَ عَمَّا قَلِيلٍ لَّيُصِيبُ مَن لَّمْ يَزِدْكَ يَدِينِ ﴿٢٧﴾

وویل (هود يا صالح): ای ربه ځما! مدد وکړه له ما سره په سبب د دې چې دروغجن يې وبللم زه (او ځما رسالت يې ونه مانه). نو وفرمايل (الله هود يا صالح ته چې) پس له لږ مډت خامخا وبه گرځي (دغه عاديان يا ثموديان) پښېمانه (په دغه کفر او تکذيب خپل).

تفسير: يعنې د الله تعالی عذاب ورتلونکی دی، چې وروسته له هغه به افسوس او ارمان کول هیڅ د دوی په درد نه خوري، او نه به څه نفع وررسوي.

فَاخَذَ تَهُمُ الصَّيْحَةُ بِالْحَقِّ

پس ونيول دوی چغې د هلاکت په حق (او عدل) سره.

تفسير: له دې په ښکاره ډول دغه مترشح کېږي چې دغه قصه د «ثمود» وه چې د هغه امت په سخت غږ سره مړ شوی دی، او پر «عاد» سخت باد الوتی وو، او چا ویلي دي چې: دغه قصه د عاديانو ده، چې د «الأعراف» په سورت او په هود

او په شعراء کې په قصې د نوح پسې همدغه ذکر دی، نو بناء پر دغه هر بېخ کن عذاب ته «صیحه» وایه شي، نو ځکه دلته هم «صیحه» ذکر شوه.

فَجَعَلْنَاهُمْ غُثَاءً فَبَعْدَ الْقَوْمِ الظَّالِمِينَ ﴿۲۱﴾

پس (هلاک شول نو) وگرځول مونږ دوی شاوړي (خس خاشاک د سیلاب)، پس لږوالی دی قوم ظالمانو ته (له رحمته د الله).

تفسیر: یعنې لکه چې سیلاب (ځپان) خس او خاشاک له خپله ځانه سره وړي؛ همداسې د الله تعالی د عذاب په سیلاب کې دوی هم وبهېدل او لاهو شول.

ثُمَّ أَنْشَأْنَا مِنْ بَعْدِهِمْ قُرُونًا آخَرِينَ ﴿۲۲﴾ مَا تَسْبِقُ مِنْ أُمَّةٍ أَجَلَهَا وَمَا يَسْتَأْخِرُونَ ﴿۲۳﴾

بيا پيدا کړ مونږ وروسته له هغو (ثموديانو يا عاديانو) اهل د زمانو نور (لکه قوم د لوط او شعيب). نشي ږومې کېدی هېڅ قوم له وعدې مقررې خپلې، او نه وروستی کېدی شي ترې.

تفسیر: یعنې هر قوم چې د خپلو انبیاوو تکذیب وکړي؛ گړد په هغو خپلو مقررې وو وعدو سره هلاک کېږي، هر میعاد او هره نېټه چې د هر قوم لپاره مقررې شوې ده؛ هغه د یوې شېبې له مخې هم نه وړاندې او نه وروسته کېږي.

ثُمَّ أَرْسَلْنَا رُسُلَنَا تَتْرًا كُلًّا جَاءَ أُمَّةً رَسُولُهَا كَذَّبُوهُ فَاتَّبَعْنَا بَعْضَهُمْ بَعْضًا وَجَعَلْنَاهُمْ أَحَادِيثَ فَبَعْدَ الْقَوْمِ لَآيُؤْمِنُونَ ﴿۲۴﴾

بيا ولېږل مونږ رسولان خپل حال دا چې يو په بل پسې پيوست وو، هر کله چې رابه غی کوم امت ته رسول د دوی؛ نو دروغجن به يې باله دی، پس پرله پسې به کړل مونږ ځينې د دوی په ځينو نورو (په هلاکولو کې)، او وگرځول مونږ دوی تشې قصې (د تعجب په عالم کې)، پس لري والی دی (د الله له رحمته) هغه قوم ته چې نه راوړي ايمان (په مؤمن به شيانو باندې).

تفسیر: یعنې الله تعالی د رسولانو سلسله روانه کړه، او يو په بل پسې يې نبي ولېږه، او د مکذبینو هم د يوه پسې د بل تبا، فناء او بربادېدل جاري وو، له يوه جانب د انبیاوو بعثت او له بل جانب د منکرینو د اهلاک لمبرونه به سره لگېدل، لکه چې په همدغه سلسله کې ډېر اقوام سره تبا شول، چې له هغوی څخه د حیرت او عبرت نه د ډکو قصو او افسانو ماسوا بل هېڅ شی نه دی پاتې، او نن د هغوی داستانونه یواځې د پند، نصیحت، او عبرت لپاره ویلی او اورولی کېږي.

ثُمَّ أَرْسَلْنَا مُوسَىٰ وَأَخَاهُ هَارُونَ بِآيَاتِنَا وَسُلْطٰنٍ مُّبِينٍ ﴿۲۵﴾ إِلَىٰ فِرْعَوْنَ وَمَلَئِهِ فَاسْتَكْبَرُوا وَكَانُوا قَوْمًا عَالِينَ ﴿۲۶﴾

بيا ولېږه مونږ موسی او ورور د ده هارون په دلائلو (د قدرت او هغو معجزو) خپلو سره، او په برهان دلیل سند ښکاره. طرف د فرعون او قوم د ده (فرعونيانو) ته، پس کبر سرکشي يې وکړه (له ایمانه) حال دا چې وو دوی قوم متکبر (سرکش پر خلاف د موسی).

تفسیر: نو ځکه د الله تعالی پیغام يې په خاطر کې رانه ووې، چې د کبر او غرور نشي د دوی دماغونه بیهخي خراب او مختل کړي وو.

فَقَالُوا أَتُؤْمِنُ لِبَشَرَيْنِ مِثْلِنَا وَقَوْمُهُمَا لَنَا عِبَدُونَ^{٥٤}

پس وویل (قبطیانو): آیا پس ایمان را ورو مونږ پر دوو سړیو په مثل شان ځمونږ حال دا چې قوم د دوی (سبطیان) مونږ ته خادمان (مریان) دي.

تفسیر: یعنې د موسی علیه السلام او هارون علیه السلام قوم بني اسرائيلو خو ځمونږ مرییتوب او مزدوري کوي، نو د دوی له منځه مونږ د دغو دوو سړیو سیادت او مشرتوب څرنگه منلی شو؟.

فَلَذُّواْهُمَا فَكَانُوا مِنَ الْمُهْلَكِينَ^{٥٥} وَلَقَدْ آتَيْنَا مُوسَى الْكِتَابَ لَعَلَّهُمْ يَهْتَدُونَ^{٥٦}

پس دروغجن وبلل دغو (موسی او هارون لره قبطیانو) پس شول (قبطیان) له هلاک کړیو شویو (په غرق سره). او خامخا په تحقیق ورکړی وو مونږ موسی ته کتاب (تورات) ښایي چې دغه (بني اسرائيل) سمه صافه لاره ومومي (په دې تورات سره).

تفسیر: یعنې د فرعون له اهلاک څخه وروسته مونږ بني اسرائيلو ته «تورات شریف» ورکړ، خو خلق پر هغه تګ او عمل وکړي، او تر جنت او د الله د رضاء تر منزل پورې ورسېدی شي.

وَجَعَلْنَا ابْنَ مَرْيَمَ وَأُمَّهُ آيَةً وَآوَيْنَاهُمَا إِلَى رَبْوَةٍ ذَاتِ قَرَارٍ وَمَعِينٍ^{٥٧}

او ګرځولې وه مونږ (قصه د) ځوی د مريمې او د مور دده (يولوی) دليل (د قدرت)، او مونږ ځای ورکړی - راوستي وو دوی هسکې (اوچتې) ځمکې ته چې خاونده د قرار ده (چې اوسېدونکي يې په ارام دي)، او خاونده د اوبو پا کو صافو بهېدونکو ده.

تفسیر: یعنې دغه د الهیه وو قدرتونو له دلالتو او نښو څخه دی، چې یواځې د مور له ګېلې يې بې له پلاره عیسی المسيح علیه السلام پیدا کړی دی، لکه چې په «آل عمران» او د «مریم» په سورتونو کې د دې تقریر لیکلی شوی دی.

«ربوة» هسکې (اوچتې) ځمکې ته ویلی شي، چې بیت المقدس یا دمشق یا مصر وو، او پخپلو نورو شاوخوا ځمکو باندې لوړه ده، ښایي دا هم هغه هسکه (اوچته) ځمکه یا غونډۍ وي چې د لنګون په وخت کې هلته بي بي مريمې تشریف درلود (لرلو)، لکه چې د «مریم» د سورت دغه آیات پرې دلالت کوي:

﴿ فَتَادَاهُمَا مِنْ تَحْتِهَا أَلَّا تَحْزَنِي قَدْ جَعَلَ رَبُّكِ تَحْتَكِ سَرِيًّا * وَهُزِّي إِلَيْكِ بِجِذْعِ النَّخْلَةِ تُسَوطُ عَلَيْهِكَ رَبُّطًا جَنِيًّا ﴾ چې دغه ځای هسک وو، او ترې لاندې چینه یا ویا له بهېده، او د څرما ونه هغه ته نژدې وه (کذا فسرّه ابن کثیر رحمه الله).

يَا أَيُّهَا الرُّسُلُ كُلُوا مِنَ الطَّيِّبَاتِ وَاعْمَلُوا صَالِحًا

ای رسولانو! خورئ تاسې له طيباتو (پاکيزه وو طعامو) څخه او وکړئ تاسې ښه (عملونه).

تفسیر: یعنې د ګردو انبیاوو په دین کې همدغه یو حکم شته چې حلال خوراک له حلالې لارې څخه ګټئ او ښک کارونه کوئ!، او ښایي چې په ښک کارونو ګرد خلق سره مشغول او مصروف اوسي، لکه چې ټولو انبیاوو علیهم السلام په نهایت مضبوطی او استقامت سره د حلال اکل، د مقال صدق، او د ښکو اعمالو په مواظبت توصیه او خپل امت ته تأکیدات کول.

د عظیم الشأن قرآن په بل ځای کې دغسې حکم چې دلته رسولانو ته ورکړی شوی دی؛ «عامّة المؤمنین» ته ورکړی شوی دی، په دغه کې د نصرانیانو د رهبانیت تردید هم شوی دی، چې د عیسی علیه السلام له ذکره سره

خاص مناسبت لري، له احاديثو څخه معلومېږي چې د «هر چا خوږل، څښل، آغوستل چې له حرامو څخه وي؛ د هغه د دعاء د قبول توقع نه ښايي چې وکړه شي»، په ځينو احاديثو کې دي: «هغه غوښه چې د حرامو څخه زرغونه شوي وي؛ د دوزخ اور د هغه زيات حقدار دی»، (العياذ بالله).

إِنِّي بِمَا تَعْمَلُونَ عَلِيمٌ

بېشکه زه پر هغو کارونو چې کوي يې تاسې ښه عالم خبردار یم.

تفسير: يعنې حلال خوړونکيو او ښکوکو کارو ته ښايي چې داسې عقیده ولري چې الله تعالی د ده له ټولو پتو او ښکاره وو احوالو او افعالو څخه ښه عالم دی، او له هغه سره موافق به له هر چا سره معامله کوي، دغه اګر که له رسولانو سره پخپلو زمانو کې خطاب دی، مګر په واقع کې د دوی امت ته د دغه مطلب اورول مقصود دي.

وَإِنَّ هَذِهِ أُمَّتُكُمْ أُمَّةً وَاحِدَةً وَأَنَا رَبُّكُمْ فَاتَّقُونِ ﴿٥٢﴾ فَتَقَطُّوا أَرْهَمَ بَيْنَهُمْ زُبُرًا

او بېشکه دا (سماوي دين چې توحيد او نور مؤمن به شيان دي، ای رسولانو!) ستاسو دين (او د ستاسو د ټولو امتيانو دين) دی په دې حال کې چې دين يو دی، او زه ستاسو رب یم، نو وويرېږئ له ما. پس پرې کړ (امتيانو د دوی) دين خپل په منځ خپل کې ټوټې ټوټې.

تفسير: يعنې د اصولو په اعتبار د ګردو انبياوو دين او ملت يو او د ګردو الله هم يو دی، چې د هغه د عصيان څخه تل وېره په کار ده، ليکن خلقو په دغه واحد اصل کې اختلاف و غورځاوه، او د دين اصل يې سره ټوټې ټوټې کړې، او بېلې بېلې لارې يې په کې جوړې کړې، پخپل سر د آراوو او اهووو په متابعت په سلهاوو فرقې او مذاهب جوړ شول، انبياء دغه تفريق خلقو ته نه دی ښوولی، د دوی په نزد د ازمنه وو او امکنه وو او نور اختلاف صرف فروعی اختلاف وو، او په اصول الدين کې ګرد سره بالکليه متفق وو.

كُلُّ حِزْبٍ بِمَا لَدَيْهِمْ فَرِحُونَ ﴿٥٣﴾

چې هر يو حزب ګوند (له دوی نه) په هغه (باطل دين) چې له دوی سره دی، خوشال دی.

تفسير: يعنې داسې به يې ګڼل چې يواځې همدغه مونږ پر حق دين يو، او څمونږ همدغه لاره سمه او صافه لاره ده.

فَذَرُهُمْ فِي غَمَرَتِهِمْ حَتَّىٰ حِينٍ ﴿٥٤﴾

پس پرېږده (ای محمده!) دوی په ګمراهۍ خپلې کې تر يوه وخته (د مرګه) پورې.

تفسير: يعنې هغو کسانو چې د انبياوو په متفقه وو هداياتو کې ګوندونه (ډلې) جوړ کړل، او سره بېلې بېلې فرقې او ملتونه يې قائم کړل، او هره فرقه يواځې پر هم هغو خپلو عقائدو او خيالونو د زړه له کومې ټينګه ولاړه ده، او په هيڅ ډول له هغه څخه مخ نه اړوي، اګر که ته ډېر پند او نصيحت هم وفرمايي، نو تاسې په دغه غم کې خپل ځان زيات مه کړوئ!، بلکه دوی ته لږ مهلت ورکړئ!، چې دوی د غفلت او جهالت په نشو کې ډوب او نشه پراته وي، څو هغه موعوده ساعت ورسېږي، او د دوی سترګې تېغې تېغې پاتې شي، يعنې موت يا د الله تعالی عذاب د دوی پر سرونو او شاوخوا وګرځي.

أَيَحْسَبُونَ أَنَّنَا نُنِذِرُهُمْ بِمَا مِنْ قَالٍ وَبَيْنَ ٥٥ نَسَارُهُمْ فِي الْخَيْرَاتِ بَلْ لَا يَشْعُرُونَ ﴿٥٦﴾

آيا ګمان کوي دوی د دې چې بېشکه هر هغه څيز چې ورکوو يې مونږ دوی ته (په دنيا کې

مدد ورسره کوو) په هغه څیز له ماله او (له) ځامنو. چې تلوار کوو مونږ دوی ته په خیراتونو (او) اکرامونو؟ نه ده داسې) بلکه نه پوهیږي دوی (چې دا استدراج او امهال دی).

تفسیر: همدغه د دوی خیال وو، لکه چې ویل به یې: ﴿وَقَالُوا لَوْ كُنَّا نَسْمَعُ أَوْ نَعْقِلُ مَا كُنَّا فِي أَصْحَابِ آلِ رَأْفٍ﴾ (د السبأ سورت (۴) رکوع (۳۵) آیت (۲۲) جزء)، یعنې که مونږ د الله تعالی په نزد مردود او مبغوض وی؛ نو دغه مال او دولت او اولاد او نور یې ولې مونږ ته په دغه کثرت سره راکړي دي؟ یعنې په دې نه پوهیږي چې د مال او اولاد دغه افراط د دوی د فضیلت او کرامت له سببه نه دی، بلکه د امهال او استدراج په بناء دی، هغومره مهلت او ډیل چې دوی ته ورکاوه کیږي؛ په همدغه اندازه د دوی د شقاوت جام تر څنډو (غاړو) پورې ډکیږي: ﴿وَالَّذِينَ كَذَّبُوا بِآيَاتِنَا سَنَسْتَدْرِجُهُمْ مِنْ حَيْثُ لَا يَعْلَمُونَ﴾ (۹) جزء د الأعراف سورت (۱۸۲ - ۱۸۳) آیتونه (۲۳) رکوع).

إِنَّ الَّذِينَ هُمْ مِنْ خَشْيَةِ رَبِّهِمْ مُشْفِقُونَ ﴿۵۱﴾

بېشکه هغه کسان چې دوی له (خوفه د) عذاب د رب خپل ویریدونکي دي تل.

تفسیر: یعنې صادق او خالص مؤمنان سره له ایمانه او احسانه د کفارو او مغرورینو پشان له «مکر الله» څخه مأمون نه دي، بلکه تل تر تله د الله تعالی له وېرې څخه لږ زیږي او ویرېږي چې الله تعالی دې نه کړي چې دغه انعامات او احسانات چې پر مونږ په دغه دنیا کې شوي دي؛ امهال او استدراج وي، د حسن بصري رحمه الله مقوله ده: «مؤمن نېکي کوي او ویرېږي، او منافق بدی کوي او له سره یې فکر خراب نه وي».

وَالَّذِينَ هُمْ بِآيَاتِ رَبِّهِمْ يُؤْمِنُونَ ﴿۵۲﴾

او هغه کسان چې دوی په آیتونو د رب خپل ایمان راوړي.

تفسیر: یعنې پر کونیه وو او شرعیه وو آیتونو دواړو باندې یقین او داسې عقیده لري، چې هر شی دلته راد مخه کیږي؛ هغه عین الحکمت او صواب دی، او هر هغه شی چې هلته راد مخه کیږي؛ هغه هم بالکل حق او هر هغه حکم چې راکاوه کیږي؛ هغه من کل الوجوه صواب او معقول دی.

وَالَّذِينَ هُمْ بِرَبِّهِمْ لَا يُشْرِكُونَ ﴿۵۳﴾

او هغه کسان چې دوی په رب خپل پورې نه شریکوي (بل هیڅ شی).

تفسیر: یعنې پر خالص ایمان او توحید په طریقه د اخلاص سره قائم دي، او هر یو عمل په صدق او اخلاص سره اداء کوي، د خفي یا جلي شرک یوې شائبې ته د راتللو موقع نه ورکوي.

وَالَّذِينَ يُؤْتُونَ مَا آتَوْا وَقُلُوبُهُمْ وَجَلَةٌ أَنَّهُمْ إِلَىٰ رَبِّهِمْ رَاجِعُونَ ﴿۵۴﴾

او هغه کسان چې ورکوي هر هغه چې ورکوي یې دوی (له زکاتونو او خیراتونو) حال دا چې زړونه د دوی ویریدونکي دي (له نه قبلېدو نه، ځکه چې) بېشکه دوی رب خپل ته ورتلونکي دي.

تفسیر: یعنې څه پوهیږو چې هغه هلته مقبول شو که نه؟ وروسته مو په کار راځي که نه؟ د الله تعالی په لاره کې د صرفولو څخه تل د دوی په زړونو کې دغه وېره او اندېښنه وي او پر خپل عمل باندې نه مغرورېږي، او سره له نېکي کولو هم ویرېږي.

أُولَٰئِكَ يُسْرِعُونَ فِي الْخَيْرَاتِ وَهُمْ لَهَا سَابِقُونَ ﴿١١﴾

دغه کسان ډېر تلوار (او رغبت) کوي په نېکيو (طاعاتو) کې، او دوی هغو (نېکيو) ته رومي کېدونکي دي (له نورو خلقو نه).

تفسير: هم په دنيا کې او هم په آخرت کې، لکه څنگه چې الله جل جلاله فرمايلي دي: ﴿فَأُولَٰئِكَ لَهُمْ أَجْرٌ وَالْكَافِرُ لَكُمْ عَاقِبَةٌ﴾ (۴ جزء، د آل عمران سورت (۱۴۸) آيت، (۱۵) رکوع)، نو په حقيقت کې اصلي نيکي په صالحه وو اعمالو، حميده وو اخلاقو او فاضله وو ملکاتو کې وشوه، نه په اموالو او اولادو کې لکه چې د کفارو گمان وو.

وَلَا يَكْلَفُ نَفْسًا وَلَا وِسْعَهَا وَلَدَيْنَا كِتَابٌ يَنْتَقِطُ بِالْحَقِّ وَهُمْ لَا يُظْلَمُونَ ﴿١٢﴾

او نه تکليفوو (نه مکلفوو) هيڅ نفس مگر په قدر د طاقت د ده، او ځمونې سره يو کتاب (لوح محفوظ يا عملنامې) دی، چې بيانوني حق رښتيا، او پر دوی به هيڅ قسم ظلم ونه کړ شي (په تزييد د عقاب، يا تنقيص د ثواب سره).

تفسير: يعنې هغه اعمال او خصال چې پاس بيان شول، کوم داسې مشکل کار نه دی، چې د هغه تحمل د انسان له طاقته خارج وي، ځمونې عادت داسې نه دی چې خلق په مالا يطاق شيانو مکلف کړو، دغه گړدې خبرې داسې دي چې که تاسې توجه وکړئ؛ نو پخپله يې حاصلولي شئ، هغه کسان چې د کاملينو سابقينو درجي ته نشي رسېدلي، دوی دې هم خپل وسعت او همت سره موافق پوره هم هغسې سعي او کوشښ وکړي چې پرې مکلف دي، د هر يوه اعمال ځمونې په نزد د اعمالو په صحائفو کې درجه په درجه ليکلي موجود دي، چې د قيامت په ورځ د گړدو په مخ کې پرانستلی او کېښودلی کېږي، او د هغه سره موافق به دوی ته جزاء ورکوله کېږي، چې په هغه کې د يوې ذرې په اندازه هم ظلم او تېری نه کېږي، او نه د چا کومه نيکي ضايع کېږي، او نه يې اجر کم ورکاوه کېږي، نه بې وجه او بې قصوره د بل چا بار پرې اچولی کېږي.

بَلْ قُلُوبُهُمْ فِي غَمَرٍ مِّنْ هَذَا وَلَهُمْ أَعْمَالٌ مِّنْ دُونِ ذَٰلِكَ هُمْ لَهَا عَمَلُونَ ﴿١٣﴾

بلکه زېږونه د دغو (کفارو) په غفلت کې دي له دغه (قرآنه)، او شته دوی ته عملونه (ناپاکه او کارونه بېاکه) غير له دې (شرکه د دوی) چې دوی د هغو عملونو کوونکي دي (نو به پرې بيا مومي جزاء او هم دوی به داسې په غفلت او معصيت کې مشغول اوسېږي).

تفسير: د آخرت له حسابو او کتابو دغه خلق غافل او بې پروا، او په دنياوي چارو کې مشغول او لگيا دي، او له سره له هغو څخه نه وزگارېږي، چې د آخرت په طرف توجه وکړي، يا يې دا مطلب چې د دوی په زېږونو کې کفر او نفاق ځای نيولی دی، او دوی د شک، تردد، غفلت او د جهالت په تورو تيارو موجونو او چپو کې ډوب شوي دي، لويه گناه خو دغه شوه، باقي له دې نه ماسوا نور ډېر گناهونه شته چې دوی يې سره ټولوي، او د يوې شېبې له مخې هم له هغه څخه نه دي جدا، او نه ښايي هم ترې جدا شي، ځکه هغه بد اعمال چې د دوی په حق کې د دوی د بد استعداد لامله (له وجې) مقدّر شوی دی، هغه به خامخا دوی کوي، او خامخا د هغه جزاء به مومي.

حَتَّىٰ إِذَا أَخَذْنَا مُتْرَفِيهِم بِالْعَذَابِ إِذَا هُمْ يَجْتَرُونَ ﴿١٤﴾ لَا تَجْرُوا الْيَوْمَ إِنَّكُمْ مِّنَ الْآتِصِرُونَ ﴿١٥﴾

تر هغه پورې کله چې ونيسو مونږ (هم هغه) غنيان (غنيان منعمان) د دوی په (دنياوي) عذاب (د قتل يا قحط يا نور، نو) ناڅاپه دوی به فريادونه کوي (ټټلارې وهي). مه کوئ فرياد نن ورځ (ځکه چې) بېشکه تاسې سره له مونږ څخه هيڅ مدد به ونه کړی شي (په خلاصولو کې له عذابه).

تفسير: يعني څه وخت چې په دنيوي يا اخروي عذاب کې مبتلا شي؛ نو ژاړي او سخت شورماشور اچوي، چې مونږ ته له دغه آفت څخه نجات راکړه! ښه، په دغه وخت کې به د دوی نجات ورکوونکي څوک وي؟ نو حکم صادرېږي چې چپ شي! له سره شورماشور مه کوئ! چې دغه ټولې ژړا او انگولا موبېکاره ده، نن هيڅوک ستاسې نصرت او مرسته نشي کولی، او نه مو ځمونږ له عذابه خلاصولی شي.

فَكَانَتْ اَيَّتِي تَتْلٰى عَلَيْهِمْ قُلْتُمْ عَلٰى اَعْقَابِكُمْ تَنْكِصُونَ ﴿٢٤﴾ مُسْتَكْبِرِينَ ﴿٢٥﴾ سِرَاطَ تَهْجُرُونَ ﴿٢٦﴾

په تحقيق وو آيتونه (د قرآن) ځما چې لوستلي به شو پر تاسې (هر وخت) پس وئ به تاسې په پوندو خپلو چې بېرته به ګرځېدئ (او نه به مو مانه کلام ځما). په دې حال چې کبر کوونکي به وئ په دې (قرآن يا محمد يا کعبه) حال دا چې د شپې قصې کوونکي به وئ (په طعن د مقدساتو کې) مسخرې به مو کولې، پرېښودل به مو (قرآن او نور مطهرات او ترې تېښتېدئ به).

تفسير: يعني ولې اوس شورماشور لگوئ او نارې سورې وهی، هغه وخت مو په یاد راوړئ چې رسول الله صلی الله علیه وسلم به تاسې ته د الله تعالی آیتونه اورول او تاسې به په ډېر سرعت سره ترې تېښتېدئ، او د هغو آیتونو اورېدلو ته به مو هیڅ فکر او توجه نه کوله، بلکه ستاسې کبر، غرور او ځانمني (خودنمایی) به له سره تاسې ته اجازه نه درکوله چې هغه ومنئ، یا د انبیاء الله علیهم السلام خبرو ته لږ غوږ کېږدئ، يعني کفار به د رسول الله صلی الله علیه وعلی آله وصحبه وسلم له مجلسه داسې تېښتېدل لکه چې دوی (العیاذ بالله) د کومې چټي (بېکاره) او فضولې قصې له اورېدلو څخه په تنګ شوي ترې لاړ شوي وي، یا به د ﴿سِرَاطَ تَهْجُرُونَ﴾ مطلب دا وي چې د شپې له مخې به دوی په حرم شریف کې کېناستل، او د دې په ځای چې مؤمنان شي، او په حرم محترم کې عبادت وکړي، او ترې چارچاپر طواف وکړي؛ د رسول الله صلی الله علیه وسلم یا د عظیم الشان قرآن په نسبت به یې خبرې کولې، او راز راز قصې او افسانې به یې له خپله ځانه جوړولې، چا به ورته کوډګر ساحر ویل، چا به د شاعري نسبت ورته کاوه، چا به کاهن باله، یو به یو شی ویل، بل به بل شی اورول.

اَقْلَمَ يَدَیْهِمَا الْقَوْلَ اَمْ جَاءَهُمْ مَّا لَمْ يَأْتِ اَبَاءَهُمُ الْاَوَّلَیْنَ ﴿٢٧﴾

آیا پس فکر نه کوي (کفار) په دې وینا کې (چې قرآن دی)؟ آیا که راغلي دي دوی ته هغه څه چې (رسول او قرآن دی) او نه وو راغلي پلرونو پخوانیو د دوی ته (نو ځکه انکار کوي)؟.

تفسير: يعني دغه منکرين د قرآن عظیم الشان په محاسنو کې غور او فکر نه کوي، که نه حقیقت الحال به ورمنکشف کېده، چې بلا شبهه دغه د الله تعالی جل و علا شأنه کلام دی، چې په هغه کې د ټولو امراضو صحیح علاج ښوولی شوی دی، چې الفاظ یې موجز او معجز او معاني یې واضح او لائق دي، او د نورو د سماوي کتابونو او انبیاءو مصدق او مؤید دی، آیا که راغلي دي ته هغه څه چې نه وو راغلي پلرونو پخوانیو د دوی ته؟ يعني نصیحت کوونکي به تل وو، یا به انبیاء الله علیهم السلام یا به د انبیاءو اتباع، او اسماني کتابونه هم پرله پسې نازلېدل، کله یو او کله بل، کله په یو ځای او کله په بل ځای کې، او دغه کومه نوې خبره نه ده، چې د هغې مثال او نمونه په پخوانیو ازمنه وو کې نه ده لېدلې شوې، هو! دغه ډېر اکمل او خورا اشرف او اقدس کتاب چې اوس نازل شوی دی، په دغه لوی شأن اعلی مرتبې سره پخوا کوم کتاب نه دی راغلی، نو د دې مقتضی داسې وه چې لا زیات ښايي د دغه نعمت قدر مو کړی وی، او په ښه شان سره مو د هغه استقبال کولی، او د هغه د غږ په مقابل کې به مو «لَیْک» ویلی وی، لکه چې أصحابو کرام رضي الله تعالی عنهم ویلی دی.

تنبيه: بنيادي دلته له ﴿إِنَّمَا هُمْ أَقْبَلِينَ﴾ خُخه «الآباء الأبعدين» (لری پلرونه او نیکونه) مراد وي، او هغه چې ﴿يُس﴾ شریف په سورت کې ﴿لِنُنْذِرَكُمْ مَّا أَنْذَرْنَا آبَاؤَهُمْ﴾ راغلی دی؛ هلته به د «الآباء الأقربین» نژدی پلرونه او نیکونه اراده کړه شوي وي، والله أعلم.

أَمْ كُمْ يَعْرِفُوا رَسُولَهُمْ فَهُمْ لَهُ مُنْكَرُونَ ﴿٤٩﴾

آیا که نه دی پېژندلی (کفارو) رسول خپل (په صداقت او امانت سره) پس دوی له ده خُخه منکران دي.

تفسير: يعنې آيا خُكه يې پر تكذيب او اعراض لاس پورې كړې دي، چې هغوی د خپل د دغه نبي الله له احواله باخبره نه دي؟ حال دا چې كُرد عرب پوهيرې چې محمد رسول الله صلى الله عليه وسلم له هلكتوبه صادق، أمين، عفيف او متقي وو، خاوند د علم، حلم، كرم، جود، سخا، وفا، احسان، مروت، او كمال د عقل، صحت، حسب، نسب، اخلاق او آداب وو، لكه جعفر رضي الله تعالى عنه د حبشي د نجاشي (باچا) په مقابل كې او مغيره بن شعبه د نائب كسري په مخ كې او ابو سفیان د كفر په حالت كې د روم د قيصر په دربار كې د همدغو اوصافو اظهار كړې وو، نو بيا د داسې صادق متقي بنده په نسبت داسې گمان كېدې شي چې (العاذ بالله) هغه پر الله تعالى دروغ تړي، يا هغه يو اوږه سړی دی، يا بيخي ناشنا او پردی او بېگانه دی؟

أَمْ يَقُولُونَ بِهِ حِجَّةٌ بَلْ جَاءَهُمُ الْحَقُّ وَكَثُرُوا الْحَقُّ كَرِهُونَ ﴿٥٠﴾

آيا وايي دوی چې په ده لېونتوب دی (نه ده داسې لكه چې دوی يې وايي، او گمانونه كوي) بلکه راغلی دی (دا محمد) دوی ته په حق (دين) سره، او اكثر د دوی حق لره ناخوښوونكي دي.

تفسير: خُكه چې مخالف دی له هوای نفساني او له مقتضای شيطاني د دوی، او اكثر يې خُكه وفرمايل؛ چې بعض محض له جهته د شرم او ننگ او ملامتی د قوم ايمان نه راوړي، لكه ابو طالب.

شيخ الهند د دې آيت ترجمه داسې كړې ده: «يا وايي چې هغه سودايي دی، هيڅ نشته، هغه خو دوی ته رښتيا خبره راوړې ده، او پر دغو ډېرو رښتيا خبره بده لگيري».

وَلَا تَتَّبِعِ الْهَوَاءَ فَنُفِثَتْ السَّمُوتُ وَالْأَرْضُ وَمَنْ فِيهِنَّ

او که متابعت كړی وی حق (الله، قرآن) د نفساني غوښتنې د دوی (په وجود د ډېرو معبودانو كې)؛ نو خامخا خراب شوي به وو اسمانونه او خُمكه او هر هغه (مخلوق) چې په دوی كې دی.

تفسير: يعنې كه رښتيا خبره پر دوی بده لگيري؛ ودې لگيري، صداقت، حقانيت او رښتيا د دوی د خوښې او خواهش نشي تابع كېدې، كه د دوی د خوښې او خواهشونو سره موافق احكام صادرولی؛ نو د هغه الوهيت به نه وی پاتې، او په دغه تقدير سره به د اسمان او د خُمكې دغه محكم انتظامات څرنگه قائم پاتې كېدې شوی؟

بَلْ آتَيْنَاهُم بَيِّنَاتٍ

بلکه راوړی مو دی دوی ته ذکر پند د دوی (چې قرآن مجید دی).

تفسير: او دوی به تل د هغه ارمان او تمنا داسې كوله: ﴿لَوْ أَنَّ عِنْدَنَا ذِكْرًا مِنَ الْأَوَّلِينَ * لَنُكَفِّرَنَّ عَنْهُمْ سَيِّئَاتِهِمْ﴾ (۲۳ جزء د الصافات سورت (۱۶۸ - ۱۶۹) آيت (۵) ركوع).

فَمَنْ عَنْ ذِكْرِهُمْ مُعْرِضُونَ ﴿٤﴾

پس دوی له ذکر پند خپل مخ ګرځوونکي دي (فکر او غور ورته نه کوي).

تفسیر: یعنې څه وخت چې دغه قرآنکریم دوی ته راغی، او داسې راغی چې له هغه څخه د دوی قومي حیثیت ته عظیم الشان فخر او شرف حاصل شو؛ نو اوس دوی ولې ترې مخ اړوي؟ او داسې اعلیٰ فضل او شرف په ویریا له خپله لاسه ضایع کوي.

أَمْ تَسْأَلُهُمْ خَرْجًا فَقَارِئُكَ حَيْرَةٌ وَهُوَ خَيْرُ الرَّزَاقِينَ ﴿٥﴾

آیا غواړئ ته (ای محمده!) له دوی نه څه اجرت (په دغه تبلیغ او رسالت خپل، نو ځکه درباندي تهمت وایي)؟ پس هغه اجرت در ب ستا چې (دنیوي رزق او اخروي ثواب دی) خیر ډېر غوره دی (تاته د دوی له اجره)، او هم دغه (الله) ډېر غوره د ټولو رزق روزي ورکوونکیو دی.

تفسیر: یعنې تاسې د دعوت او تبلیغ او نصیحت او خیر غوښتلو په مقابل کې له دوی نه د څه مزدوری او معاوضې او اجرت غوښتونکي هم نه یی، هغه د دواړو دولت چې پاک الله تاته مرحمت فرمایلی دی؛ هغه د دوی د هغې معاوضې څخه ډېر بهتر دی.

وَأَنَّكَ لَتَدْعُهُمْ إِلَى صِرَاطٍ مُسْتَقِيمٍ ﴿٦﴾ وَإِنَّ الَّذِينَ لَا يُؤْمِنُونَ بِالْآخِرَةِ عَنِ الصِّرَاطِ لَكَاِبُونَ ﴿٧﴾

او بېشکه ته خامخا بولې دوی صافې سمې لارې طرف ته (چې دین د اسلام دی). او بېشکه هغه کسان چې نه راوړي ایمان په قیامت له سمې صافې لارې څخه خامخا کېدونکي دي (لارې د ضلالت ته).

وَلَوْ جِئْتَهُمْ وَكَشَفْنَا مَا بِهِمْ مِنْ ضُرٍّ لَلْجَوَانِ طُعْيَانِهِمْ يَعْمَهُونَ ﴿٨﴾

او که مهرباني کړي وی مونږ پر دوی، او لرې کړي وی مونږ هغه چې په دوی وو له ضرره (چې قحط دی)؛ نو خامخا به لا ټینګ شوي وو دوی په ګمراهۍ تجاوز سرکښۍ خپله کې حال دا چې حیران او متردد به وو.

تفسیر: یعنې که دغه منکران له تکلیف څخه وباسو، او آرامي ور په برخه کړو؛ بیا هم دوی احسان نه مني، او له شرارت او سرکښۍ څخه نه اوړي، د رسول الله صلی الله علیه وسلم په ښېرا یو ځلې پر مکتیانو قحط (سوکره) نازل شو، بیا د رسول الله صلی الله علیه وسلم په دعاء هغه ترې لرې شو، ښایي چې دلته یې همغه فرمایلی وي.

وَلَقَدْ أَخَذْنَاهُم بِالْعَذَابِ فَمَا اسْتَكَانُوا لِرَبِّهِمْ وَيَا تُضَرَّعُونَ ﴿٩﴾

او خامخا په تحقیق ونيول مونږ دوی په عذاب سره (څو عاجز او نرم شي)؛ پس غاړه یې کېښوده (او عاجزي یې ونه کړه) رب خپل ته، او نه تضرع زاري یې وکړه (بلکه لا سرکښ او متکبر شول).

تفسیر: مثلاً قحط او نور آفات پرې مسلط شول، خو سره له هغه دوی د عجز له لارې وروړاندې نشول، او د الله تعالی احکامو ته یې غاړه کېښودله.

حَتَّىٰ إِذَا فُتِنَّا عَلَيْهِمْ بِآذَانٍ شَدِيدٍ إِذْ هُمْ فِيهِ مُبْلِسُونَ ﴿٥٥﴾

تر هغه پورې کله چې وپرانستله مونږ پر دغو (منکرانو) یو وړ (دروازه) خاوند د عذاب سخت؛
ناخاپه دوی په دغه (عذاب) کې حیران ناامیده وو له هر خیره.

تفسیر: له دې نه یا د آخرت عذاب مراد دی، یا د جنگونو د هغو دروازو (وړونو) پرانستل مقصود دي، چې په هغوی
کې دوی ګرد سره سترې او ستومان او بېرته کېناستل.

وَهُوَ الَّذِي أَنشَأَكُمُ السَّمْعَ وَالْأَبْصَارَ وَالْأَفْئِدَةَ قَلِيلًا مَّا تَشْكُرُونَ ﴿٥٦﴾

او دغه (الله) هغه ذات دی چې پیدا کړي یې دي تاسې ته غوږونه (د سامعې قوه)، او سترګې
(د باصرې قوه)، او زړونه (د بصیرت قوه)، ډېر لږ شکر وباسئ تاسې (او حق یې ډېر لږ په ځای
کوئ).

تفسیر: په غوږونو سره د هغه تنزیلیه آیات واورئ!، او په سترګو یې تکوینیه آیات وګورئ!، او په زړونو سره د دغو
دواړو په پوهېدلو کې کوشنې وکړئ!، د دغو نعمتونو شکریه خو په دې کې وه چې د ده دغه درکړي قوتونه تاسې
د ده د احکامو په تعميل کې مصروف کړئ!، مګر داسې نه کیږي، او اکثر اوقات اکثر انسانان دغه قوتونه بې ځایه
لګوي.

وَهُوَ الَّذِي ذَرَأَكُمْ فِي الْأَرْضِ وَإِلَيْهِ تُحْشَرُونَ ﴿٥٧﴾

او دغه (الله) هغه ذات دی چې پیدا کړي (خواره کړي) یې یئ تاسې په ځمکه کې، او خاص
همدغه (الله) ته به ورجمع کړی شئ په قیامت کې).

تفسیر: هلته به د هر یوه د شکر ایستلو او شکر نه ایستلو بدل وررسيږي، په هغه وخت کې به هیڅ یو انسان او هیڅ یو
عمل نه غیر حاضرېږي، هغه ذات چې دغه ګرد شیان یې منتشر (خواره) کړي دي؛ دغه کار هم هیڅ اشکال نه لري
چې هغه ټول سره بیا یو ځای مجتمع او راټول کړي.

وَهُوَ الَّذِي يُحْيِي وَيُمِيتُ وَلَهُ اخْتِلَافُ اللَّيْلِ وَالنَّهَارِ أَفَلَا تَعْقِلُونَ ﴿٥٨﴾

او دغه (الله) هغه ذات دی چې ژوندي کوي او مړه کوي، او خاص د همدغه کار دی اختلاف
بدلول د شپې او د ورځې، نو آیا پس تاسې عقل نه چلوئ، (او عبرت نه اخلئ؟).

تفسیر: د هغه الله تعالی لوی ذات په قدرت او قبضه کې چې د ژونديو وژل او د مړيو بیا ژوندي کول، یا له تیارو څخه
رڼا ایستل، یا په رڼا کې د تیارو ننه ایستل دي (او د شپې او د ورځې سره اختلاف چې کله یې اوږدوي او کله یې
لنډوي، کله یې یخوي او کله یې تودوي)؛ نو د دی لوی قدرت په مقابل کې دغه څه سختي او اشکال لري چې تاسې
بیا ژوندي کړي، او له سترګو څخه مو دا د جهل پردې لرې کړي؟ څو وروسته له هغه اشیاءو حقائق ډېر په ښه صورت
سره درمنکشف شي، لکه چې په قیامت کې به کیږي: ﴿بَصُرْتُكُمُ الْيَوْمَ حَدِيدًا﴾.

بَلْ قَالُوا مِثْلَ مَا قَالَ الْأَوَّلُونَ ﴿٥٩﴾ قَالُوا إِذَا مِتْنَا وَكُنَّا تُرَابًا وَعِظَامًا إِنََّّا لَبَعُوثُونَ ﴿٦٠﴾

لَقَدْ وَعَدْنَاكَ خُبْرًا وَابًّا وَهَذَا مِنْ قَبْلُ إِنَّ هَذَا إِلَّا آسَاطِيرُ الْأَوَّلِينَ ﴿٦١﴾

بلکه وایي (دا کفار) په شان د هغې وینا چې ویلې ده پخوانیو کفارو. چې (ویلې وو هغه قول پخوانیو کفارو چې دغه دی:) ویل دوی: کله چې مړه شو مونږ، او شو مونږ خاورې او هډوکي (وراسته)؛ نو آیا مونږ به خامخا بیا ژوندي راپاڅول کیږو (بلکه نه کیږو). خامخا په تحقیق وعده کړې شوې ده له مونږ سره، او له پلرونو څمونږ سره همدغه وعده پخوا له دې، نه دي دا خبرې مگر دروغجنې قصې دي د پخوانیو خلقو.

تفسیر: یعنې کفار وایي: دغه له سره د عقل او فهم خبرې نه دي، محض د پخوانیو خلقو د ږندو په تقلید پسې رهي (روان) دي، او همدغه پخواني دقیانوسي شکوک او شبهات راوپاندې کوي، چې له دوی نه مخکې به رومنیو خلقو هم کول، یعنې وروسته له دې نه چې مونږ په خاورو کې ګډوډ شو؛ نو بیا به څرنگه ژوندي کیږو؟ داسې له عقله او پوهې لرې خبرې چې مونږ ته اورولې شي؛ پخوا له دې نه څمونږ پلرونو او نیکه ګانو ته هم شوي دي، لیکن مونږ تر نن ورځې پورې د خاورې له ذراتو او د ورستو هډوکو له بڅرکو د انسان خلقت او ژوندون نه دی لیدلی.

قُلْ لِّمَنِ الْأَرْضُ وَمَنْ فِيهَا إِنْ كُنْتُمْ تَعْلَمُونَ ﴿٣٤﴾ سَيَقُولُونَ لِلَّهِ قُلْ أَفَلَا تَذَكَّرُونَ ﴿٣٥﴾

ووايه (ای محمده! دغو منکرانو ته) چې چاته ده دغه ځمکه او هغه مخلوقات چې په هغې کې دي (خلقا و ملکا و عبيدا) که چېرې یې تاسې چې پوهېږئ؟ (نو راوښیي خالق او مالک یې!). نو ژر وبه وایي: خاص الله ته دي، ووايه (ای محمده دوی ته: نو) آیا پس تاسې پند نه اخلئ (او غور پرې نه کوئ؟).

تفسیر: چې د هغه الله تعالی قبضه پر ګرده ځمکه او د ځمکې پر ګردو شيانو ده؛ نو آیا دغه ستاسې یو موتی خاوره به د هغه له قدرته خارج وي؟.

قُلْ مَنْ رَبُّ السَّمَوَاتِ السَّبْعِ وَرَبُّ الْعَرْشِ الْعَظِيمِ ﴿٣٦﴾ سَيَقُولُونَ لِلَّهِ قُلْ أَفَلَا تَتَّقُونَ ﴿٣٧﴾

ووايه: څوک دي رب د اسمانونو اوو، او رب د عرش ډېر لوی؟. نو ژر وبه وایي دوی چې (دغه ټول خلقا و ملکا و عبيدا منسوب) الله ته دي، نو ووايه (ای محمده دوی ته چې) آیا پس نه ویرېږئ تاسې (له عذابه د الله، او ځان نه ساتئ له شرکه؟).

تفسیر: چې دومره لوی مالک الملک به تاسې د دغو ګستاخیو او سپین سترګیو په بدل تر کوم ځای پورې کش کابې؟ آیا دغه انتهایي ګستاخی او سپین سترګي نه ده چې هغه مطلق مالک الملک مو په خپل زعم له یوې بې مقدارې ذرې څخه هم عاجز او ناتوانه دروئ؟.

قُلْ مَنْ يَدِّ مَلَكُوتِ كُلِّ شَيْءٍ وَهُوَ يُجِيرُ وَلَا يُجَارُ عَلَيْهِ إِنْ كُنْتُمْ تَعْلَمُونَ ﴿٣٨﴾ سَيَقُولُونَ لِلَّهِ قُلْ فَأَنَّى تُشْرِكُونَ ﴿٣٩﴾

ووايه (ای محمده دوی ته چې) څوک دی هغه ذات چې په لاس د ده کې باچاهي تصرف دی د هر څیز، او دی پناه ورکوي (مخلوقاتو ته) او پناه نه ورکوله کیږي په (ضرر د) ده باندې که یې تاسې چې پوهېږئ؟. نو ژر وبه وایي چې (دا صفات) خاص الله ته دي، ووايه (ای محمده دوی ته) پس څرنگه ټکي درباندي کوله شي (او ګرځي له حقه، یا کوم طرف ته سحر درباندي کاوه شي).

تفسیر: یعنی په هر څیز د الله تعالی واک او اختیار چلیری، او الله چې چاته د پناه ورکولو اراده وکړي پناه ورکوي، مگر بل هیڅوک ده الله تعالی مجرم ته پناه نشی ورکولی نو ژر به دوی ووايي چې دغه خاص صفات الله تعالی ته دي، نو ورته ووايه ای محمده له کوم طرفه مکر او فریب در باندی کولی شې چې د هغه له امله تاسی مسحور شوي یاستی او حق نه قبلوی؟.

بَلْ آتَيْنَهُم بِالْحَقِّ وَإِنَّهُمْ لَكَاذِبُونَ^{۴۱}

بلکه راتله مو کړي دي دوی ته په حق (چې قرآن، توحید او بعث بعد الموت مو ورته راوړی دی)، او بېشکه دوی خامخا دروغجنان دي (چې ترې انکار کوي).

تفسیر: یعنی په دلائلو او شواهدو سره ظاهر کړی شوي دي، چې هر هغه چې دوی ته ویل کیږي؛ بیخي صحیح او حق دي، او دغو خلقو محض د دروغو خیالاتو متابعت کړی دی.

مَا اتَّخَذَ اللَّهُ مِنْ وَلَدٍ وَمَا كَانَ مَعَهُ مِنْ إِلَهٍ إِذْ أَذْهَبَ كُلَّ إِلَهٍ بِمَا خَلَقَ وَلَعَلَّ بَعْضُهُمْ عَلَى بَعْضٍ سُبْحَنَ اللَّهِ عَمَّا يُصِفُونَ^{۴۲}

نه دی نیولی الله هیڅ ولد، او نشته ورسره هیڅ معبود (شریک په الوهیت کې)، او که وی ورسره بل معبود؛ نو په دغه وخت کې خامخا بیولی او (بېل کړی) به وو هر یو معبود هغه مخلوق چې پیدا کړی یې وو (دوی له نورو مخلوقاتو خپل ځان ته)، او خامخا غلبه کوله ځینو د دوی پر ځینو نورو، پاکی ده الله لره له هغه چې بیانوني یې (له ولد او شرک).

تفسیر: یعنی د ځمکې او د اسمان او تر ذراتو پورې د ټولو موجوداتو مالک او مختار همغه الله جل جلاله دی، نه الله تعالی ځوی، لور ته محتاج، او نه مددگار یې په کار دی، او نه د ده په حکومت او سلطنت کې هیڅ کوم داسې شریک شته چې د یوې ذرې په اندازه د مستقل اختیار خاوند وي، او که داسې وی؛ نو د هر بااختیاره حاکم رعایا به سره بېلېده، او خپل لاو لښکر به یې ټولواوه، او په هغه بل به یې یرغل (حمله) وروړي، او د عالم دغه مضبوط او محکم نظام به یې د څو ورځو له مخې هم قائم نه پاتې کېده.

عِلْمِ الْغَيْبِ وَالشَّهَادَةِ فَتَعْلَىٰ عَمَّا يُشْرِكُونَ^{۴۳}

عالم دی پر پټو او په ښکاره وو، پس ډېر لوی (پورته لوړ) دی له هغه څیز چې شریکوی یې ورسره.

تفسیر: یعنی چې د هغه د عام او تام قدرت حال پخوا له دې نه بیان شوی دی، او د هغه محیط علم داسې دی چې له هغه ځنې هیڅ یو ظاهري او باطني او د غیب او شهادت خبرې پټې او مخفي نه دي، آیا د ده په قدرت کې هغه شيان شریکېدی شي چې د هغوی قدرت او علم او نور ګرد صفات محدود او مستعار دي؟ استغفر الله !.

قُلْ رَبِّ اِمَّا تُرِيَّتِي مَا يُوْعَدُونَ^{۴۴} رَبِّ فَلَا تَجْعَلْنِي فِي الْقَوْمِ الظَّالِمِينَ^{۴۵}

ووايه (ای محمده!) ای ربه ځما! که چېرې وښيي ته ما ته هغه (عذاب) چې وعده یې کوله شي (له دوی سره). ای ربه ځما! پس مه ګرځوه ما په قوم ظالمانو کې.

تفسیر: یعنی څرنگه چې د الله تعالی په دربار کې د کفارو له خوا داسې ګستاخي او سپین سترګي تر سره کیږي؛ نو یقیناً کوم سخت عذاب به نازلېږي، نو ځکه هر مؤمن ته هدایت شوی دی چې د الله تعالی له عذابه وویرېږي، او داسې

دعاوې وکړې: «ای الله تعالی! کله چې پر ظالمانو عذاب نازلوې؛ ما په هغه کې مه شاملوه!»، لکه چې په حدیث کې راغلي دي: «وإذا أردت بقوم فتنة فتوفني غير مفتون»، مطلب دا چې: ای الله تعالی! مونږ د ایمان او احسان په لاره کې مستقیم ولره، او داسې کوم تقصیر له مونږه صادروه مه چې «العیاذ بالله» ستا په عذاب کې شامل شو، په بل ځای کې داسې ارشاد دی: «وَأَنفُوا فِتْنَةً لِّلَّذِينَ ظَلَمُوا مِنْكُمْ خَاصَّةً» (۹ جزء د الأنفال (۲۵) آیت (۳) رکوع)، دلته یې رسول الله مبارک مخاطب ګرځولی دی، خو اصلي مقصد یې نورو ته اورول او پرې خبرول دي، لکه چې د دغه عظیم الشان قرآن عمومي عادت دی.

وَاِنَّا عَلٰى اَنْ تَرْيٰكَ مَا نَعِدُهُمْ لَقٰدِرُونَ ﴿٩٥﴾ اِدْفَعْ بِالَّتِيْ هِيَ اَحْسَنُ السَّيِّئَةِ نَحْنُ اَعْلَمُ بِمَا يَصِفُوْنَ ﴿٩٦﴾

او بېشکه مونږ په دې کار چې وښیو تاته هغه عذاب چې وعده یې کوو له دوی سره خامخا قادر یو (لیکن مؤخر کوو یې حکمتاً و مصلحتاً). دفعه کړه (ای محمده!) په هغه خصلت سره چې هغه ډېر ښه دی بدې (او ضرر د دوی تاته)، مونږ ته ښه معلوم دی هغه (خبرې) چې ستایي دوی (تا) یا ما، نو ور به کړو پرې دوی ته جزاء).

تفسیر: یعنې دغه ځمونږ په قدرت کې دی چې ستاسې تر سترګو لاندې به همدغې دنیا کې هغوی ته سزا ورکړو، لیکن ستاسې د لوړ مقام او د لوړې مرتبې او اعلیٰ اخلاق مقتضی داسې ده، چې د هغوی بدې په ښکې سره دفع کړئ! تر هغه پورې چې د هغو د دفع امکان وي، او له دغسې چټي خبرو څخه خفه نشئ، مونږ ته د دوی ټول اعمال معلوم دي، او په ټاکلي وخت کې به هغوی ته کافي سزا ورکوله کېږي.

وَقُلْ رَبِّ اَعُوْذُ بِكَ مِنْ هَمَزٍ الشَّيْطٰنِ ﴿٩٧﴾

او ووايه (ای محمده!) ای ربه ځما پناه غواړم په تا پورې له چخولو (وسوسو) د شیطانونو نه (چې راکاږي خلق ضلالت ته).

تفسیر: پخوا د شياطين الانس سره د سلوک او ګزارې طريقه ښوولې شوې وه، لیکن شياطين الجن په دغه طريقه سره نشو متاثر کېدلی، او هيڅ يو تدبير او پوست وضعيت په هغوی اثر نشو غورځولی، او نه پرې سمېدل، د دوی علاج يواځې په استعاذه سره کېږي، يعنې د الله تعالی په پناه کې ښايي چې سپړی ورشي، خو هغه مطلق قادر د دوی د لاس اوږدولو او وسوسو څخه یې محفوظ کړي.

وَاَعُوْذُ بِكَ رَبِّ اَنْ يَّحْضُرُوْا ﴿٩٨﴾

او پناه غواړم په تا پورې ای ربه ځما! چې حاضر شي (دوی) ماته (په لمانځه یا تلاوت د قرآن یا په ځنګدن کې).

تفسیر: یعنې په هيڅ يوه حال کې مې مه پرېږده چې شيطان ماته رانژدې شي، یا خپل وار او ګزار پر ما وکړي.

حَتّٰى اِذَا جَآءَ اَحَدُهُمُ الْمَوْتُ قَالَ رَبِّ ارْجِعُوْنِ ﴿٩٩﴾ لَعَلِّيْ اَعْمَلُ صَالِحًا فِیْمَا تَرَكْتُ کَلَّا اِنَّهَا کَلِمَةٌ هُوَ قَائِلُهَا وَمِنْ وَرَآیْهِمْ بَرَزَخُ اِلٰی یَوْمِ یُعْجَبُوْنَ ﴿١٠٠﴾

تر هغه پورې کله چې راشي یو د دوی ته (اسباب د) مرګ؛ نو وبه وایي: ای ربه ځما! بېرته وګرځوه ته ما (دنيا ته). ښايي چې زه عمل وکړم ښکې په هغه څيز کې چې بېرته پرېښی دی ما

(په دنیا کې، نو فرمایي الله چې) نه دي داسې (چې ته بهر ته دنیا ته وگرځېدی شي، ایمان او صالح عمل ته) بېشکه دغه د رجعت خبره داسې چټي (بېکاره) خبره ده چې دی ویونکی د هغې دی، او په مخ کې د دوی دی برزخ (پرده د قبر ده، چې یې نه پرېږدي رجوع ته) تر هغې ورځې پورې چې بیا ژوندي راپاخولی کیږي.

تفسیر: یعنې تاسې دغه د کفارو بدي په ښه طریقه سره دفع کوئ! او هغه خبرې چې دوی یې جوړوي؛ هغه مونږ ته راپرېږدئ! تر هغه پورې چې د دوی د ځینو د موت وخت راشي، او د نزع په وخت کې د عذابونو مبادي معاینه کړي، او په افسوس او ارمان کولو شروع وکړي، او په هغه وخت کې داسې تمنا وکړي چې ای الله! د قبر د ورتللو په ځای ما پرېږده چې بهر ته دنیا ته لاړ شم! او د خپلو تېرو تقصیراتو تلافي وکړم! او څه نېک اعمال او د آخرت پانګه (سرمایه) ځان ته برابره کړم! او وروسته له دې نه بیخي له ګناهونو او خطاوو او بدو چارو څخه لاس واخلم! او بالکل ورنژدې نشم! نو په دغه وخت کې به ای پروردګاره! ستا لوی لطف او مهرباني وي، کما قال الله تعالی: ﴿وَأَنفِقُوا مِن تِلْكَ الْمَالِ مَن قَبْلُ أَنْ يَأْتِي أَحَدَكُمُ الْمَوْتُ فَيَقُولَ رَبِّ لَوْلَا أَخَّرْتَنِي إِلَىٰ أَجَلٍ قَرِيبٍ فَأَصَّدَّقْتُ وَأَكُن مِّنَ الصَّاحِبِينَ﴾ (۲۸ جزء، د المنافقون سورت (۲) رکوع (۱۰) آیت).

نو پاک الله به «ملائكة العذاب» ته وفرمایي چې: دغو منکرانو ته ووايئ: نه ده داسې چې ته به بهر ته دنیا ته وگرځېدی شي لپاره د ایمان او د صالح عمل، بېشکه دغه کلمه د رجعت یوه داسې چټي (بېکاره) خبره ده چې دی ویونکی د هغې دی، یعنې د اجل د راتګ څخه وروسته د دغه مقصد لپاره له سره نه ستانه (واپس) کیږي، او که بالفرض ستانه هم کړل شي؛ نو دوی به بیا له سره صالحه اعمال ونه کړي، او بیا به په همغو ملاهیو او مناهیو کې مشغولېږي: ﴿بَلْ بَدَأَ اللَّهُ مَا كَانُوا يُعْمَلُونَ مِنْ قَبْلُ وَلَوْ رُدُّوا لَعَادُوا لِمَا هُمْ عَنْهُ وَلَهُمْ لَذُنُوبٌ﴾ (۷ جزء د الأنعام سورت (۳) رکوع (۲۸) آیت).

وَإِذَا نَفَخَ فِي الصُّورِ فَلَا أَنسَابَ بَيْنَهُمْ يَوْمَئِذٍ وَلَا يَتَسَاءَلُونَ ﴿۱۱﴾

نو کله چې پوکی وکړ شي په صور شپېلی کې (لپاره د قیام د قیامت)؛ پس نه به وي (نافع) نسبونه په منځ د دوی کې په دغه ورځ کې، او نه به پوښتنه کوي دوی یو له بله.

تفسیر: یعنې د برزخ د عالم څخه وروسته قیامت ور په سر درېږي، د دویم صور (شپېلی) د پو کولو څخه وروسته ګرد مخلوقات به په یوه میدان کې سره راټولوي او درول کیږي، په دغه وخت کې به هر سړی پخپل فکر او اندېښنه کې لګيا وي، اولاد له مورې پلاره سره، ورور له وروره سره، مېړه له ښځې سره، او خپل له خپلوانو سره څه کار او غرض نه لري، او هر یو به له بل څخه ناشنا او بېزاره وي، هیڅوک به د بل پوښتنه نه کوي، لکه چې د «عس» سورت په اوله رکوع کې مرقوم دي: ﴿يَوْمَ يَفِرُّ الْمَرْءُ مِنْ أَخِيهِ * وَأُمِّهِ وَأَبِيهِ * وَصَاحِبَتِهِ وَبَنِيهِ * لِكُلِّ امْرِئٍ مِّنْهُمْ يَوْمَئِذٍ شَأْنٌ يُغْنِيهِ﴾، له دې نه وروسته امکان لري چې له ځینو قربانونو او خپلو څخه څه نفع وررسيږي، لکه څنګه چې الله تعالی د «الطور» سورت په لومړۍ رکوع کې فرمایلي دي: ﴿وَالَّذِينَ آمَنُوا وَاتَّبَعَتْهُمْ ذُرِّيَّتُهُم بِإِيمَانٍ أَلْمَنَّا بِهِمْ ذُرِّيَّتَهُمْ مَا أَلْتَمَسْنَا مِنْ عَمَلِهِمْ مِنْ شَيْءٍ﴾.

تنبیه: په ځینو احادیثو کې نبي کریم صلی الله علیه وسلم فرمایلي دي چې: د قیامت په ورځ کې ګرد د «نسب» او «صهر» دامادي تعلقات منقطع کیږي، یعنې په کار نه ورځي «إلا نسبی و صهری» «علاوه ځما له نسب او صهره»، یا دا معنی چې دلته اوس په نسب فخر کوي، چې زه د هغه «شاه» او د دغه «خان» او د دې «صاحب» پلار یا ځوی یا ورور یا بل څه یم، او هلته به دې نسبت او دې سبب ته هیڅ یوه فائده نه وي، او به پوښتنه کوي دوی یو له بله د دې نسب او حسب، او دغه به په سبب د ډېرې مشغولتیا د دوی وي پخپل غم کې، او دغه به پخوا له حسابه وي، ځکه چې هلته به خلاصی په عمل وي لکه چې فرمایي:

فَمَنْ ثَقُلَتْ مَوَازِينُهُ فَأُولَٰئِكَ هُمُ الْمُفْلِحُونَ ﴿١٢﴾ وَمَنْ خَفَّتْ مَوَازِينُهُ فَأُولَٰئِكَ الَّذِينَ خَسِرُوا أَنفُسَهُمْ فِي جَهَنَّمَ خَالِدُونَ ﴿١٣﴾ تَلَفَهُمْ وَجْوهُهُمُ النَّارُ وَهُمْ فِيهَا كَالِحُونَ ﴿١٤﴾

پس هر څوک چې درنې شي تلې (يا تللي شوي) عملونه د دوی (معتمد وگرځي په نزد د الله)؛ پس دغه کسان هم دوی دي برياليان (کامياب - له عذاب خلاص شوي په مراد رسيدلي). او هر هغه څوک چې سپک يې وختلې تلې (يا تللي اعمال) د ده (چې وزن نه کړي په نزد د الله)؛ پس دا هغه کسان دي چې زيان يې کړی دی د نفسونو خپلو (په کفر او عصيان سره، اوس دوی) په دوزخ کې به تل پراته وي. سوځوي مخونه د دوی اور (د دوزخ)، او دوی په دغه اور کې غونج وچولي (ګونجې تندي) (بدرنگه او بد مخي) به وي.

تفسير: د دوی بدن به له ډېرو سوځېدو څخه وپړسېږي، لاندنۍ شونډه به يې ښکته خوړندېږي، تر نامه پورې رسېږي، او پاسنۍ شونډه به يې تر ککړۍ هم ورپورته کېږي، او ژبه به يې (لکه د فیل شونډه) د باندې راووځي، او تر ځمکې به راوړدېږي: (اللهم احفظنا منه، ومن سائر انواع العذاب).

نو وبه ویلي شي په عذاب کې له جانبه د الله تعالی هغو کسانو ته چې زيان يې کړی دی د خپل ځان:

أَلَمْ تَكُنْ اِلٰى يَوْمِئِذٍ تُنٰلِيْ عَلَيْهِمْ فَكُنْتُمْ بِهَا تُكٰذِبُوْنَ ﴿١٥﴾

آیا نه وو آیتونه (د قرآن) څما چې لوستل کېده پر تاسې (په دنیا کې)؛ پس وی تاسې چې پر هغو به مو تکذیب کاوه (چې اوس لایق د دې عذاب شوی).

قَالُوا رَبَّنَا عَلَبْتَ عَلَيْنَا شَقَوْنًا وَكُنَّا قَوْمًا ضَالِّينَ ﴿١٦﴾ رَبَّنَا أَخْرِجْنَا مِنْهَا فَإِنْ عُدْنَا فَإِنَّا ظَالِمُونَ ﴿١٧﴾

نو وبه وايي (کفار) ای ربه ځمونږ! غالبه شوې وه پر مونږ بدبختي ځمونږ، او وو مونږ یو قوم ګمراهان (چې لاره د حق شیطان راڅخه ورکه کړې وه). ای ربه ځمونږ! (یو کړت) وباسه مونږ له دې دوزخه! پس که بیا راوگرځېدو مونږ (دې کفر ته)؛ پس بېشکه مونږ ظالمان یو (پر ځانونو خپلو باندې).

تفسير: یعنې دوی به اعتراف کوي چې بېشکه مونږ د خپلې بدبختۍ او بدقسمتۍ لامله دلته لویدلي یو، او د هغې صافې سمې لارې څخه په لوی لاس کاره شوي یو، او په خپلو پښو د دغه ابدی هلاکت په کنده کې لویدلي یو، اوس مو له دغه ځایه وباسه! او بیرته مو دنیا ته ولېږه چې ښه عملونه وکړو، او له ګناه او خطا څخه بیخي لرې وگرځو، او که بیا هم مونږ ستا د احکامو څخه غاړه وغړوله؛ بیا هره سزا چې راکوې، مونږ ستا په واک او اختیار کې یو، حال دا چې د دوی دغه وینا هم خطا ده، او دوی په کې دروغجنان دي، او دا وروستنی کلام دی د دوزخیانو، چې پس له دې خبرې څخه امر د سکوت به ورته وشي، نو دغو کفارو ته د «ملائكة العذاب» په ژبه د الله تعالی له جانبه داسې امر کیږي:

قَالَ احْسُوا فِيْهَا وَلَا تُكَلِّمُوْنَ ﴿١٨﴾ اِنَّهٗ كَانَ فَرِيقٌ مِّنْ عِبَادِيْ يَقُوْلُوْنَ رَبَّنَا اَمْنًا فَاغْفِرْ لَنَا وَارْحَمْنَا وَاَنْتَ خَيْرُ الرَّحِيْمِيْنَ ﴿١٩﴾

وبه فرمایي چې تاسې چپ شئ (پراته اوسئ خوار ذلیل) په دې دوزخ کې او مه غږېږئ له ما سره (په دفع د عذاب کې). بېشکه شان دا دی چې وه یوه ډله له بندګانو څما (یعنې مؤمنان) چې ویل

دوی (تضرّعاً): ای ربه ځمونږه! ایمان مو راوړی دی (په ټولو مؤمن به شيانو)؛ نو بښنه وکړه مونږ ته (د گناهونو ځمونږه)، او مهرباني راباندې وکړه، او ته (ای پرودگاره!) خير ډېر غوره د ټولو مهرباني کوونکیو یې.

تفسير: يعنې خوشې چټي (بېکاره) او چپوله (فضول) خبرې مه کوئ!، اوس هر هغه څه چې مو کړي دي؛ د هغه سزا وگالئ (برداشت کړئ)؛ له آثارو څخه معلومېږي چې د دې الهي ځواب د صدور څخه وروسته بيا داسې نارې سورې منقطع کېږي، او دوزخيان غير له «زفير» او «شهيق» څخه به بل کلام نه شي کولی، العياذ بالله.

فَاتَّخَذَ نَفْسُهُمْ مِصْرًا حَتَّىٰ أَنصَبُوا وَدْيَهُم بِمِصْرٍ ۖ وَكَانُوا مِنْهُمْ تَصْحَكُونَ ۝

پس نيولي وو تاسې دوی مسخرې کړې شوي پر دوی، تر هغه پورې چې هېر کړ (مسلمانانو) له تاسې څخه ای کفارو ذکر ياد ځما (په سبب د مشغولتيا د تاسې ای کفارو په تمسخر و د مسلمانانو کې) او وئ تاسې چې په هغوی پورې مو خندل (هر وخت له ډېره کبره).

تفسير: يعنې په دنيا کې کله چې مسلمانانو د خپل الله په حضور کې دعاء او استغفار کاوه؛ نو تاسې ورپورې ټوکې کولې، او دومره د هغوی په تحقير او تکدير پسې لويديلي وئ؛ چې پاک الله او د جزاء ورځ مو بيخي له ياده وتلې وه، او داسې مو گڼل چې گواکې ستاسې پر سرونو باندې له سره هيڅ يو حاکم او کتونکی نشته، چې ستاسې د داسې حرکاتو يادداشت واخلې، او د هغو سختو اعمالو سزا تاسې ته درکړي.

إِنِّي جَزَيْتُهُمُ الْيَوْمَ بِمَا صَبَرُوا ۚ إِنَّهُمْ الْفَٰكِرُونَ ۝

بېشکه زه چې يم جزامي ورکړه دوی ته ښه جزانن ورځ په سبب د هغه چې هغوی صبر کړي وو (په اضرار ستاسې)، بېشکه هغوی چې دي هم هغوی دي برياليان (رسېدلي خپلو مقاصدو ته).

تفسير: بېچاره گانو مسلمانانو ستاسې پر قولې او فعلي ايذاوو او اضرارو صبر کړي وو، وگورئ چې نن ورځ ستاسې بالمقابل هغوی ته څه ثمره ور په برخه کېږي؟ او دوی داسې يو مقام ته رسولی شوي دي، چې هلته به پخپلو هر ډول مقاصدو بريالی او کامياب او له هر قسمه لډانډو او مسراتو سره غاړه په غاړه وي.

قُلْ لِّمَن لِّبَسْتُمُ فِي الْأَرْضِ عَدَدَ سِنِينَ ۝ قَالُوا لَيْسَ إِلَّا يَوْمًا أَوْ بَعْضَ يَوْمٍ فَسَلِّ الْعَادِّينَ ۝

وبه فرمايي: څومره ځنډ (تاخير) مو تېر کړی دی تاسې په ځمکه کې په شمار د کلونو؟. نو وبه وايي (کفار): ځنډ (تاخير) مو کړی دی يوه ورځ يا يوه برخه د ورځې، نو ته (پخپله) پوښتنه وکړه له حسابگرو څخه.

تفسير: يعنې له پوښتنو څخه چې هغوی هر قسم نيکې او بدې شمېرلي دي؛ دغه به يې هم شمېرلي وي چې «څومره ځنډ (وخت) مو تېر کړی دی په ځمکه کې، او څو مډت مو هلته ژوند کړی دی؟» يعنې په قبر کې يا د دنيا په ژوندون کې، دغه به هم هلته ډېر لږ په نظر راځي، دغه پوښتنه هم د دې لامله کېږي؛ چې په دنيا کې دوی عذاب ته ډېر زيات تلوار او عجلت کاوه، اوس وپوهېدل چې هغه ډېر په سرعت او جلتی سره ورورسېد (کذا في موضح القرآن).

قُلْ إِنْ لِّبَسْتُمُ إِلَّا قَلِيلًا لَّوَأَنَّكُمْ كُنْتُمْ تَعْلَمُونَ ۝

وبه فرمايي چې: نه دی خنډ (تأخير) کړی تاسې (په دنیا کې) مگر لږ مډت (په نسبت د عذاب د آخرت) که چېرې بېشکه تاسې یې چې پوهېږئ (چې ژوند د دنیا د عُقبې په نسبت ډېر لږ دی).

تفسیر: یعنې واقعي د دنیا عمر خو ډېر لږ وو، لیکن که تاسې پر دغه خبره په دنیا کې د انبیاوو په خبرو باندې پوهېږئ؛ نو له سره په دغه فاني متاع به نه مغرورېږئ، او له انجام څخه به نه غافلېږئ، او هغه گستاخي او شرارتونه به له تاسې ځنې نه صادرېدل، چې د دنيوي زائلو او فاني لذتونو د مشغولیت او مصروفیت په ضمن کې له تاسې څخه په ظهور ورسېدل.

أَفَحَسِبْتُمْ أَنَّمَا خَلَقْنَاكُمْ عَبَثًا وَأَنَّكُمْ إِلَيْنَا لَا تُرْجَعُونَ ﴿١٩﴾

آیا پس گمان کوئ تاسې داسې چې بېشکه خبره داده چې پیدا کړي مو یې تاسې عبث (د لوبو لپاره)، او (داسې گمان کوئ چې) بېشکه تاسې مونږ ته نه به راوستلی کېږئ (حساب او کتاب ته).

تفسیر: داسې نه ده، تاسې عبادت ته پیدا شوي یې، او رجوع کوونکي یې ځمونږ دربار ته لپاره د مجازاتو، یعنې په دنیا کې د نېکۍ او د بدۍ پوره نتیجه نه دررسېږي، که په دې ژوندون پسې بل ژوندون نه وي؛ نو څو یا دغه ګرده کارخانه به محض یوه لوبه او تماشا او بیخي یوه بې نتیجې شې وي، حال دا چې د الله تعالی ذات له دې نه ډېر اعلی او ارفع دی، چې د هغه په نسبت داسې رکیک خیال وکړ شي.

فَتَعَلَى اللَّهِ الْمَلِکُ الْحَقُّ لَا إِلَهَ إِلَّا هُوَ رَبُّ الْعَرْشِ الْکَرِیمِ ﴿٢٠﴾

پس ډېر پورته لوی لوړ دی الله (له عبثیاتو او نورو عیوبو څخه) مطلق باچا حق دی، نشته هیڅوک لایق د عبادت په رښتیا مګر خو همدی (یواځې) چې رب مالک د عرش کریم عزتناک دی.

وَمَنْ يَدْعُ مَعَ اللَّهِ إِلَهًا آخَرَ لَا بُرْهَانَ لَهُ بِهِ فَإِنَّمَا حِسَابُهُ عِنْدَ رَبِّهِ إِنَّهُ لَا يُقِيلُ الْعُقُوبَةَ ﴿٢١﴾

او هر څوک چې بولي له الله سره معبود بل (چې د هغه عبادت هم کوي، هسې معبود چې) نه دی هیڅ برهان علمي سند ده ته په دغه (عبادت د غیر)؛ پس بېشکه همدا خبره ده چې حساب د دې (مشرک) په نزد د رب د ده دی (چې سم له استحقاقه یې وړ کوي)، بېشکه شان دا دی چې بری نه مومي کافران (او نه خلاصیږي له عذابه).

تفسیر: یعنې هلته به حساب او کتاب کیږي، او هر چا ته به د ده له جرړه سره سم سزا ورکوله کیږي.


د دغه سورت ابتداء په فلاح او نجات د مؤمنانو سره کړې شوې ده، او ختم په عدم فلاح د کافرانو سره داسې شوې ده، چې په پای (آخر) کې یې ځمونږ رسول الله صلی الله علیه وسلم په استغفار او استرحام هم مأمور ګرځولی دی.

وَقُلْ رَبِّ اغْفِرْ وَارْحَمْ وَأَنْتَ خَيْرُ الرَّحِيمِينَ ﴿٢٢﴾

او ووايه (ای محمده!) ای ربه ځما! مغفرت او رحم وکړه (پر محمد او امت یې)، او ته خیر بهتره ډېر غوره د ټولو رحم کوونکیو یې.

تفسير: يعنى ڄمونڙ لہ تقصيراتو ڄڻہ راتبر شه ! او پڄل رحمت مو په دنيا او آخرت کي سرلوږي کره ! ستا د بي نهايته رحمت په مقابل کي هيڅ شي مشكل نه دي.

تمت سورة المؤمنون بفضلہ ومنہ و حسن توفيقہ ونرجو منہ إكمال بقية الفوائد.



سُورَةُ النُّورِ

«د (النور) سورت مدني دی، (۶۴) آیتونه (۹) رکوع لري، په تلاوت کې (۲۴) او په نزول کې (۱۰۲) سورت دی، وروسته د (الحشر) سورت نازل شوی دی.»

بِسْمِ اللَّهِ الرَّحْمَنِ الرَّحِيمِ

(شروع کوم) په نامه د الله چې ډېر زیات مهربان پوره رحم کوونکی دی.

سُورَةُ أَنْزَلْنَاهَا وَقَرَضْنَاهَا وَأَنْزَلْنَا فِيهَا آيَاتٍ بَيِّنَاتٍ لَّعَلَّكُمْ تَذَكَّرُونَ ①

دا یو سورت دی چې نازل کړی دی مونږ دا، او فرض کړی دی مونږ (احکام د) هغه، او نازل کړي دي مونږ په دې (سورت) کې آیتونه ښکاره لپاره د دې چې تاسې (پرې) پند واخلي، (او) غور په کې وکړئ.

تفسیر: دغه سورت په ځینو نهایت ضروري احکامو، حدودو، امثالو، مواعظو، حقائقو، توحید او په نورو اهماو تنبیهاو او اصلاحاتو مشتمل دی، زیاته ممتاز او پوهه زیاتوونکې برخه هغه ده، چې د (افک) له قصې سره تعلق لري، پر اَم المؤمنین بي بي عائشي رضی الله عنها منافقینو د دروغو تهمت کړی، په هغه کې ځینې مخلص مسلمانان هم ښویدلي وو، چې د هغه خطرناکه اثر نه یواځې د بي بي عائشي صديقي رضی الله عنها پر وضعیت لوېده؛ بلکه له یوه حیثیه پخپله د رسول الله صلی الله علیه وعلی آله وصحبه وسلم د مجد او شرف تر درباره هم رسېده، نو ځکه ضرورت واقع شو، چې لوی قرآن په پوره اهتمام او قوت سره د داسې خوفناکې غلط کاري یا غلط فهمی اصلاح وکړي، او د تل لپاره د ایماندارانو غوږونه پرانیځي، خو وروسته له دې نه له سره د دښمنانو له تبلیغاتو او انتشاراتو متأثر نشي، نو ځکه یې د دې سورت شروع په دغو الفاظو سره وفرمایله: «سُورَةُ أَنْزَلْنَاهَا وَقَرَضْنَاهَا» الآية - خو مخاطبین وپوهېږي چې د ده مضامین ځان ته اهمیت او یو خاص وقت لري، او د ډېر محفوظ او ټینګ نیولو مستحق دي، او هغه صاف صاف نصائح چې په دغه سورت کې بیان شوي دي؛ هغه ګرد د دې وې دي چې هر مسلمان ټینګ په خپل زړه کې ځای ورکړي، او تل یې په یاد ولري، او د یوې شېبې له مخې هم د ده د احکامو څخه غفلت ونه کړي، که نه د دین او د دنیا په تباهی او خرابی کې اخته کېږي.

الزَّانِيَةُ وَالزَّانِي فَاجْلِدُوا كُلَّ وَاحِدٍ مِّنْهُمَا مِائَةَ جَلْدَةٍ

هغه ښځه چې زنا یې کړي وي، او هغه سړی چې زنا یې کړي وي (او محصنان نه وي، او ثبوت شي زنا پر دوی په اقرار یا په شهادت)، پس وهی تاسو ای (قاضیانو او حاکمانو) هر یو له دغو دواړو سل ډرې.

تفسیر: دغه سزا د هغه زاني او زانيې ده چې آزاد عاقل او بالغ وي، او نکاح یې هم نه وي کړي، یا د نکاح څخه وروسته جماع یې نه وي کړي.

او هغه چې آزاد نه وي؛ پنځوس ډرې وهل کېږي، د هغه حکم پنځمې پارې د اولې رکوع په آخر کې مذکور دی، او هغه چې عاقل او یا بالغ نه وي؛ نو دی خو لا نه دی مکلف شوی، په هر هغه مسلمان کې چې دغه ګرد صفات

(حریت، عقل، نکاح - جماع) موجود وي؛ نو داسې شخص ته «محسن» وایي، نو د دغه محسن سزا چې د زنا مرتکب شي، او پرې شرعاً اثبات شي؛ «رجم» وو، یعنې په ګټو ویشتل، او سنگساري ده، لکه چې د الماندې په سورت کې یې د تورات په حواله فرمایلي دي: ﴿وَكَيْفَ يُحْكَمُونَكَ وَعِنْدَهُمُ التَّوْرَةُ فِيهَا حُكْمُ اللَّهِ﴾ الآية - او هغه حکم د الله رجم وو، لکه چې د هغه خای په تفاسیرو کې تېر شو، او رسول الله صلی الله علیه وسلم د هغه سره موافق فیصلې صادرې کړې وې، او فرمایلي یې وو: «اللهم إني أول من أحيا أمرک إذ أمتوت»، «ای الله! زه هغه پوښی سړی یم چې ستا هغه امر حکم مې ژوندی کړی دی چې محو او متروک کړی شوی وو»، بیا نه یواځې یهودان بلکه هومره داسې قسم واقعات چې وړاندې کېده؛ په هغو ټولو کې رسول الله صلی الله علیه وسلم تل محسن زاني ته په رجم سره سزا ورکړې ده، وروسته د رسول الله صلی الله علیه وسلم له رحلته أصحابه الکرام هم پر همدغه احکامو د «رجم» اجراءات کول، بلکه د اهل السنّت والجماعت څخه یو سړي هم د ده پر مخالفت جرأت نه دی کړی، ګواکې متواتره سنّت او د اهل الحق اجماع دغه خبره رابښوولې ده، چې په دغه مسئله کې محمدي شریعت د تورات حکم باقي پریښی دی، لکه چې لوی قرآن د عمد قتل په سزا کې وژل کېدل د تورات په حواله فرمایلي دي: ﴿وَلَتَنبَأَنَّ عَلَيْهِمُ فِيهَا أَنَّ النَّفْسَ بِالنَّفْسِ﴾ او د مرتدانو د قتل حکم بني اسرائيلو ته ورکول د البقره په سورت کې بیان کړی شوی دی: ﴿فَتَوَبُّوا إِلَى بَارِكِكُمْ فَأَقْتُلُوا أَنْفُسَكُمْ﴾ بیا هم دغه احکام د محمد صلی الله علیه وسلم د امت په حق کې هم ایښود شوي دي، شاید د محسن رجم او د قصاص د مسئلې د نقل کولو څخه وروسته په هغه شدت او تاکید چې د ﴿يَمَّا أَنْزَلَ اللَّهُ﴾ د حکم د ترک مذمت او بدې یې بیان فرمایلي ده، او په آخر کې ارشاد شوی دی: ﴿وَأَنْزَلْنَا إِلَيْكَ الْكِتَابَ بِالْحَقِّ مُصَدِّقًا لِمَا بَيْنَ يَدَيْهِ مِنَ الْكِتَابِ وَمُهَيِّمًا عَلَيْهِ فَاحْكُم بَيْنَهُم بِمَا أَنْزَلَ اللَّهُ﴾ الآية - له هغه به دا غرض وي چې د تورات دغه احکام اوس د قرآن تر حفاظت لاندې دي، چې د هغو په اجراء او انفاذ کې نه ښايي چې رسول الله صلی الله علیه وسلم په همدغه مورد کې د هیچا څه پروا ونه کړه، او د دوی څخه وروسته راشدو خلفاوو (رضي الله تعالی عنهم أجمعين) هم د چا لحاظ او پروا ونه کړه، تر دې پورې چې عمر رضي الله عنه ته د محسن د «رجم» په نسبت دغه اندېښنه پیدا بلکه مکشوفه شوه، چې وروسته له دې نه به ځینې زانغین د دغه احکامو له تعمله انکار کوي، لکه چې خوارج او څمونږ د زمانې یوې ممسوخې فرقې ترې انکار هم کړی دی؛ نو دوی په منبر وختل، او د صحابه وو او تابعینو په لویه مجمع کې یې د الله تعالی د دغه حکم اعلان په ډېر تاکید او تشدید سره وفرمایه، او په دغه مورد کې بي د یو قرآني یو منسوخ التلاوت آیت حواله ورکړه، چې په هغه کې د محسن د رجم صریح حکم موجود دی، او د هغه تلاوت وروسته منسوخ شوی دی، مگر حکم یې هم هغسې باقي پاتې دی.

تنبيه: د کوم آیت محض منسوخ التلاوت کېدل او حکم یې باقي پاتې کېدل یوه مستقلة مسئله ده، چې تحقیق یې په دغو مختصرو فوائدو کې نشي درجېدی، ان شاء الله العزیز که د مستقل تفسیر د لیکلو وار راوړسېد؛ نو هلته به ولیکلی شي.

وَلَا تَأْخُذْكُمْ بِهِمَا رَأْفَةٌ فِي دِينِ اللَّهِ إِنْ كُنْتُمْ تُؤْمِنُونَ بِاللَّهِ وَالْيَوْمِ الْآخِرِ وَلَيْشَهِدَ عَذَابُهُمَا طَائِفَةٌ مِّنَ الْمُؤْمِنِينَ ①

او نه دې نيسي تاسو لره په دغو (دواړو زنا کارانو) زړه سوی (او مهرباني) په (انفاذ د) حکم د الله کې؛ که یې تاسې چې ټینگ یقین لرئ پر الله او په ورځې آخرې (د قیامت)، او حاضر دې شي عذاب کولو د دې دواړو ته یوه طائفه ډله له مؤمنانو څخه (چې فصاحت یې زیات شي).

تفسیر: یعنې که پر الله تعالی یقین لرئ؛ نو د هغه د احکامو او حدودو په اجراء او انفاذ کې هېڅ تقدیم او تأخیر مه کوئ! داسې ونه کړئ چې د مجرم څخه وویرېږئ، او د سزاله اجراء څخه لاس وباسئ، یا په کې څه تنقیص وکړئ،

يا داسې غير مؤثرې خفيفې او معمولې سزاوې ورکړي چې د سزا کیفیت په کې نه وي، ښه وپوهېږي چې الله تعالى مطلق حکيم او له تاسې څخه زيات پر بندگانو مهربان دی، او د ده هر حکم کلک وي، که پوست؛ د عالم د مجموعې په حق کې له حکمت او رحمت څخه نشي عاري کېدی، که تاسې د ده د احکامو او حدودو په اجراء کې قصور کوئ؛ نو د آخرت په ورځ کې به ستاسې څخه پوښتنه کېږي.

﴿وَلَيْسَ هَذَا بَطْلاً بِمَا لَافَكُمْ الْمُؤْمِنِينَ﴾ «او حاضر دې شي عذاب کولو د دې دواړو ته ټولې له مؤمنانو»، يعنې دغه سزا دې ګوښې (بېله) ورته ورنه کړه شي!، بلکه د مسلمانانو په لويه مجمع کې دې ورته ورکړي شي، ځکه چې په هغه رسوايي کې د سزا تکميل او تشهير او کتونکو ته لوی پانيات او عبرت دی، او ښايي چې په کې دغه غرض هم وي چې دغه ليدونکي مسلمانان د ده پر حال باندې زړه وسوځي، او د مغفرت دعاوې ورته وکړي، والله أعلم.

الزَّانِي لَا يَنْكِحُ الزَّانِيَةَ أَوْ الْمَشْرَكَةَ وَالزَّانِيَةُ لَا يَنْكِحُهَا إِلَّا زَانٍ أَوْ مُشْرِكٌ

زنا کار سړی نه نکاح کوي (په رغبت محبت سره) مګر خو زنا کاره ښځه يا مشرکه ښځه، او زنا کاره ښځه نه په نکاح کوي (دغې ښځې زانې لره په رغبت او محبت سره) مګر سړی زنا کار يا سړی مشرک.

تفسير: د زنا د سزا د بيان کولو څخه وروسته د دې فعل انتهايي شناعت بيان فرمايي، يعنې هغه نارينه او ښځه چې په دغه شنيعه عادت مبتلا وي؛ په حقيقت کې د دې خبرې وړ او لايق نه دي چې له هغه سره د کوم غفيف مسلمان د ازدواج، د ناستې او ملاستې تعلق قائم کړ شي، د هغه د پليت طبيعت او ميلان سره خو دغه مناسب دي چې له همداسې بد کاره او تباه حاله نارينه او ښځې سره يا له دوی څخې هم بدتره له کوم مشرک او مشرکې سره د هغه تعلق وي، کما قال الله تعالى في هذه السورة: ﴿الْمُحْشَنَاتُ لِلْمُحْشَنِينَ وَالْمُحْشَنُونَ لِلْمُحْشَنَاتِ وَالْمُطَهَّرُونَ لِلطَّيِّبَاتِ وَالطَّيِّبُونَ لِلْمُطَهَّرَاتِ﴾.

وَحَرَّمَ ذَٰلِكَ عَلَى الْمُؤْمِنِينَ ۝

او حرامه کړی شوې ده دغه (زنا يا نکاح له بد کارو سره د حاصلولو د مبلغ لپاره) پر (صالحانو عفيفانو) مؤمنانو.

تفسير: يعنې يو مؤمن په داسې حال کې چې مؤمن وي؛ څرنگه به داسې حرکت ته اقدام کوي؟ په حديث کې راغلي دي: «لا يزني الزاني حين يزني وهو مؤمن»، يا دا مطلب چې له زانې سره د هغو پرهېزګارانو د نکاح عقد حرام درولی شوی دی، چې په صحيح او حقيقي معاني سره د مؤمنانو د خطاب مستحقان دي، يعنې په تکويني ډول دغسې پاک او صاف نفوس د داسې خراب او پليت او ګنده ځايونو په طرف نه متمائل کېږي، او ترې ساتلي شوي دي، په دغه وخت کې به د ﴿وَحَرَّمَ﴾ معنى هم هغسې وي چې په: ﴿وَحَرَّمَ مَاعَلَيْهِ﴾ کې، يا په ﴿وَحَرَّمَ عَلَى قَرِيَّةٍ أَهْلُهَا﴾ کې نيولې شوې ده، والله أعلم.

وَالَّذِينَ يَرْمُونَ الْمُحْصَنَاتِ ثُمَّ لَا يَأْتُوا بِأَرْبَعَةِ شُهَدَاءَ

او هغه کسان چې وولي محصنې ښځې (يا محصن سړي چې نسبت د زنا ورته وکړي)، بيا رانه وولي (په مخ د قاضي حاکم کې) څلور تنه شاهدان؛

تفسير: يعنې که په داسې پاک لمنې ښځې باندې د زنا تهمت ولګوي، چې د دې بد کاري په کوم دليل يا په شرعيه وو قرائنو سره نه وي ثابته؛ (نو ووهی تاسې دغو قاذفانو لره ای قاضيانو او حاکمانو اتيا درې، او مه يې قبولئ شاهدي ځکه

چې سره له حُریته بلوغ، عقل، اسلام او پاکۍ فاسقان دي)، او همدغه حکم دی د پرهېزگار نارینه که پرې تهمت ولگاوه شي، لکه چې دغه آیات د یوې پاکې عفيفې صدیقې ښځې په قصه کې نازل شوي دي، نو ځکه دلته د هم هغو پر ذکر اکتفاء شوې ده، که څلور شاهدان تېر کړي، او د هغوی شهادت سم له شرعیه و و اصولو سره مقبول واقع شي؛ نو پر هغه مقدوف او مقدوفه به د زنا حد جاري کېږي.

فَاجْلِدُوهُمْ ثَمَانِينَ جَلْدَةً وَلَا تَقْبَلُوا لَهُمْ شَهَادَةً أَبَدًا

پس ووهئ تاسو (ای حاکمانو) دغه (قاذفان که اسیلان وي) اتیا درې، اومه قبلوی تاسې له دوی نه شاهدي هیڅکله (تر وخته د مرگه پورې).

تفسیر: دغه د «قاذف» تهمت لگونکي سزا شوه، چې د «مقدوف په مطالبه» اتیا درې وهل کېږي، او په مستقبل کې د تل لپاره په معاملاتو کې مردود الشهادت درولی کېږي.

وَأُولَٰئِكَ هُمُ الْفَاسِقُونَ

او دا (قاذفان) هم دوی دي فاسقان.

تفسیر: یعنې که په واقع سره یې عمداً په دروغو سره تهمت لگولی وو؛ بیا نو د ده فسق او نافرمانی ظاهره ده، که په رښتیا سره واقعي خبره یې ویلې وي؛ لیکن په دې باندې پوهېده چې زه د څلورو تنو شاهدانو په شهادت خپله دغه دعوی نشم ثابتولی؛ نو د داسې خبرې له اظهاره غیر له دې نه چې د یوه مسلمان پت او عزت خراب کړي؛ بل څه گټه (فائده) نه کوي چې هغه في نفسه مستقلة گناه ده، او علماؤ هغه په کبائرو کې شمېرلې ده.

إِلَّا الَّذِينَ تَابُوا مِنْ بَعْدِ ذَلِكَ وَأَصْلَحُوا فَإِنَّ اللَّهَ غَفُورٌ رَحِيمٌ

مگر هغه کسان چې توبه وباسي پس له دغه (قذفه له گناه نه)، او اصلاح کړي (نیت او عمل خپل)؛ پس په تحقیق الله ښه مغفرت کوونکی (د خطیاتو) ډېر رحم کوونکی دی.

تفسیر: یعنې وروسته له توبې او د حال له اصلاحه؛ ښونکی پاک مهربان الله به دا د فاسق نوم ترې پورته کوي، او د الله تعالی په نافرمانو بندگانو کې به نه شمېرلی کېږي.

وَالَّذِينَ يَزْمُونَ اَزْوَاجَهُمْ

او هغه کسان چې وولي ښځې خپلې (محصنې پاکې له زنا څخه په زنا سره).

تفسیر: یعنې د زنا تهمت ولگوي، یا خپل د وورکي په نسبت ووايي چې: دغه ځما له نطفې څخه نه دی.

وَلَمَّا كُنُ لَهُمْ شُهَدَاءُ إِلَّا أَنْفُسُهُمْ فَشَهَادَةُ أَحَدِهِمْ أَرْبَعُ شَهَدَاتٍ بِاللَّهِ إِنَّهُ لَمِنَ الصَّادِقِينَ^①
وَالْخَامِسَةُ أَنَّ لَعْنَتَ اللَّهِ عَلَيْهِ إِنْ كَانَ مِنَ الْكَذِبِينَ وَيَدْرُؤُا عَنْهَا الْعَذَابَ أَنْ تَشْهَدَ أَرْبَعُ
شَهَدَاتٍ بِاللَّهِ إِنَّهُ لَمِنَ الْكَذِبِينَ^② وَالْخَامِسَةُ أَنَّ غَضَبَ اللَّهِ عَلَيْهِ إِنْ كَانَ مِنَ الصَّادِقِينَ^③

حال دا چې نه وي دوی ته شاهدان (په دې کار د زنا کې) مگر نفسونه د دوی (یعنې پخپله حاضر وي)؛ پس (واجبه ده په دې کې) شاهدي د یوه د دوی څلور شاهدي په (نامه) د الله (په دې خبره

چې) بېشکه دی خامخا له صادقانو رښتیا ویونکیو دی (په دغه نسبت د زنا کې). او پنځمه (شاهدي)
(داسې ده چې) بېشکه لعنت د الله دې وي پر دغه (مېړه) که وي (دی) له دروغچانو څخه. او دفع
کوي له دغې ښځې څخه عذاب (د حد ثابتیدل په وینا د مېړه یې) دا (کار) چې شاهدي ولولي (دا
ښځه) څلور (وارې) شاهدي (په نامه) د الله (په دې خبره چې) بېشکه دا مېړه ځما خامخا له دروغ
ویونکیو دی (په نسبت د زنا په ما باندې). او پنځمه (شاهدي داسې ده) چې ووايي: بېشکه غضب د
الله دې وي په دې (ښځې) که چېرې وي (دا مېړه مې) له صادقانو رښتیا ویونکیو څخه.

تفسیر: یعنې هر هغه مېړه (خاوند) چې پر خپلې ښځې د زنا تهمت ولگوي؛ اولاً: له ده نه به څلور شاهدان طلب کړي
شي، که یې را حاضر کړي؛ نو پر ښځه دې د زنا حد جاري کړ شي، که یې شاهد نه شو حاضرولی؛ نو ده ته دې وویل
شي چې څلور ځلې دې په قسم یادولو سره بیان کړي چې زه په دغه تهمت کې چې مې پر خپله ښځه لگولی دی؛
دروغ نه وایم، ګواکې د څلورو شاهدانو په ځای پخپله د ده څلور (کرته) حلفیه شهادت دي، او په آخر کې په پنځمه
مرتبې کې دغسې به وایي چې: «که دی پخپلې دغې دعوی کې دروغجن وي؛ نو پر ده دې د الله تعالی لعنت وي»، که
د دغو پاس الفاظو د ویلو څخه انکار وکړي؛ نو د قذف په حد دې محکوم شي، چې پاس یې ذکر وشو.

که مېړه (خاوند) دغه الفاظ ووايي نو بیا ښځې ته دې وویل شي چې: هغه دې هم څلور ځلې په قسم یادولو سره
داسې بیان وکړي چې: «مېړه (خاوند) مې په دغه تهمت لگولو کې دروغجن دی»، او پنځم ځلې دې دغه الفاظ ووايي
چې: «د الله غضب دې نازل شي پر دې ښځه باندې؛ که یې دغه مېړه (خاوند) پخپله دغه دعوی کې رښتین وي»، تر
څو که ښځه دغه الفاظ ونه وایي؛ نو د زنا حد به پرې جاري شي، یا په پاس مذکوره الفاظو سره یې تکذیب وکړي،
که ښځه هم د خپل مېړه پشان دغه الفاظ ووايي، او له «لعان» څخه فراغت ومومي؛ نو بیا له دغې ښځې سره جماع او د
جماع دواعي ګرځد حرام شول، د دواړو په منځ کې سره ابدی تفریق واقع شو، نو دغه تفرق د بائن طلاق حکم لري.

تنبيه: پر زوجینو باندې دا قسم الفاظو لولولو ته په شریعت کې «لعان» وایي، او «لعان» خاص په قذف الأزواج پورې
مخصوص دی، د نورو محصناتو ښځو د «قذف» حکم هم هغه دی چې پاس مذکور شو.

وَأُولَٰئِكَ فَضَّلَ اللَّهُ عَلَيْكُمْ وَرَحْمَتُهُ وَأَنَّ اللَّهَ تَوَّابٌ حَكِيمٌ

او که نه وی فضل (احسان) د الله پر تاسې او رحمت د ده، او (بل دا نه وی چې) بېشکه الله ډېر توبه
قبلوونکی لوی حکمت والا دی؛ (نو رسوا او معذب شوي به وی په دنیا کې).

تفسیر: د «لولا» جواب محذوف دی، لکه چې ځمونږ له ترجمې څخه ښکارېږي، چې که نه وی فضل او احسان د الله
تعالی پر تاسو باندې؛ نو خامخا به یې شرمولي وی تاسو، یا ژر به یې په عذاب کړي وی تاسو، یعنې که دغه د «لعان»
حکم مشروع شوی نه وی؛ نو د «قذف» د عمومي قاعدې سره موافق به پر خاوند قذف اوښته، یا به یې ګرځد عمر د خپل
ځیګر وینې څښلې، او لږمون خوړنې به ناست وو، ځکه ممکن دی چې دی رښتین وي، په خلاف د غیر د خاوند،
چې هغه د دغسې اظهار لپاره مضطر نه دی، ځکه د هغه په قانون کې د دغو امورو رعایت ضروري نه دی، له بل لوري
که یواځې د مېړه په قسم خوړلو د زنا ثبوت کېدی؛ نو د ښځې لپاره به ډېر سخت مصیبت او زحمت پېښېده، حال دا
چې ممکن دی هغه رښتین هم وي، همداسې که ښځه د دې په قسم خوړلو سره یقیناً بريته وګڼله شي؛ نو پر مېړه ه د
قذف حد لازمېده، سره له دې چې د ده په صداقت کې مساوي احتمال موجود دی، نو په دغه حالت کې د «لعان» په
مشروعیت کې د ټولو رعایت وشو، او همدغه د الله تعالی د فضل او رحمت اثر دی، ځکه چې په فریقینو کې هر یو
چې رښتین وي؛ هغه د بې محله سزا څخه نجات ومونده، په دغه وړې دنیا کې پرده پوښې کړې شو، او مهلت یې ورته
ورکړی دی، چې ښايي توبه وباسي، بیا د ده د توبې قبول دغه د الله تعالی د توايیت د صفت اثر شو.

إِنَّ الَّذِينَ جَاءُوا بِالْإِفْكِ عُصْبَةٌ مِّنْكُمْ لَا تَحْسَبُوهُ شَرًّا لَّكُم بَلْ هُوَ خَيْرٌ لَّكُمْ لِكُلِّ امْرِئٍ مِّنْهُمْ
مَا اكْتَسَبَ مِنَ الْإِثْمِ وَالَّذِي تَوَلَّى كِبْرَهُ مِنْهُمْ لَهُ عَذَابٌ عَظِيمٌ ١١

بېشکه هغه کسان چې راوړي يې دي غټ دروغ (په شان د عائشې کې)؛ يو ټولی دی له تاسې (مسلمانانو) نه، گمان مه کوئ په دې (دروغو) چې شربد دي تاسې ته (ای مخلصانو مؤمنانو)، بلکه دغه (دروغ) خیر دی تاسې ته (له جهته د ثواب او منقبت د تاسې)، مقرر دی هر سړي ته له دغو (بهتان ویونکیو جزاء د) هغه خیز چې گټلی يې دی له گناه (په قدر د خوض او شغل د ده)، او هغه څوک چې پورته يې کړ لوی بار پټی د دغو (دروغو او شائع يې کړل) له دغه (ټولي) نه؛ شته ورته عذاب لوی (په دارینو کې).

تفسیر: دلته د هغو غټو دروغو ذکر دی، چې پر صدیقې بي بي عائشې رضي الله تعالى عنها ترلي شوي وو، دغه پېښه داسې وه، چې نبی کریم صلی الله عليه وعلى آله وصحبه وسلم د هجري په (۵) یا په (۶) کال کې د (بنی المصطلق) له غزوې څخه د مدینې منورې په طرف بېرته تشریف راوړ، أم المؤمنین صدیقه بي بي عائشه رضي الله تعالى عنها هم له دوی سره وه، بي بي صاحبه پر بل اوبښ سوره وه چې پرې هودج (پالکې) ترلې او پردې به يې څوړندې او ښکته به وې، په یو منزل کې چې د دوی قافله ښکته شوې وه؛ لږ شېبه پخوا له کوچ صدیقې بي بي عائشې ته د وضوء د تجدید ضرورت محسوس شو، نو ځکه له قافلې څخه څه قدر لرې لاړه، په دې ضمن کې یو ناڅاپه د دې د غاړې غاړې کې (امبل) وشلېده، او دانې يې په شگو کې سره تیت و پرک شوې، نو د هغو په ټولولو او لټولو دا ډېره وځنډېده (ایساره شوه)، هلته قافلې کوچ وکړ، او له خپل ځایه ولټېدله، او گړد سره لاړل، جمال هم داسې گمان وکړ چې لکه بي بي صاحبه په هودج (پالکې) کې ناسته ده، ځکه چې د هغه گړدې پردې ښکته څوړندې وې، او ذاتاً بي بي صاحبه په عمر کې هم وړوکې او په بدن کې هم ډېره ضعیفه او نحیفه وه، چې د دې د وجود او عدم وجود له هودج (پالکې) د باندې ښه نه څرگندېده.

الغرض جمالانو خپل اوبښان رهي او چالان کړل، او گړد سره لاړل، کله چې أم المؤمنین بېرته راغله، گوري چې قافله تللې ده، او هیڅ اثر او نښه يې هم نه ښکاري، نو أم المؤمنین په نهایت ثبات او استقامت سره دغسې رایه قائمه کړه، چې اوس له دغه ځایه خوځېدل خلاف المصلحت دي، ولې که زه د دغو شگو په کړمونو کې د قافلې تعقیب هم وکړم؛ په هغوی پسې نشم رسېدی، او امکان لري چې لاړه هم راڅخه ورکه شي، که دلته واوسېږم هر کله چې لمر وڅیږي، او ځما متعلقین په دې وپوهیږي چې زه په هودج کې نه يم؛ نو هر ورو به همدلته په منډه او ځغاسته راپسې راشي، نو هملته پاتې شوه.

کله چې شپه وه، پر أم المؤمنین د خوب شومه راغله، هملته يې خپل مبارک سر کېښود، کله چې صفوان بن مُعَظَّل رضي الله تعالى عنه د رسول اکرم صلی الله عليه وسلم په امر مأمور وو، چې تل به دی وروسته له قافلې راځي، او د پاتې شویو شیانو خبر نیونه به کوي، نو ځکه دی تل د قافلې څخه په لږ فاصله لرې اوسېده، او همېشه د قافلې تر شا وروسته له پلټنې (تحقیق) به راته، صفوان بن مُعَظَّل رضي الله تعالى عنه دغه ځای ته گهیځ (سحر) راوړسېد، او له لرې څخه يې ولید چې کوم اوده پروت دی، کله چې ورنژدې شو؛ نو د ورپیچلي (نغښتلي) شوي ټکري (خادر) څخه يې وپېژنده چې دا خو ځما مور أم المؤمنین صدیقه بي بي عائشه ده، ځکه چې پخوا د حجاب د حکم له نزوله همدغه معنوي ځوی او مور سره پېژندل.

صفوان بن مُعَظَّل رضي الله تعالى عنه د دغه وضعیت د لیدلو څخه سخت ولږځېد، او ډېر وویږېد، او په زور يې ﴿إِنَّ اللَّهَ وَآلَهُ الْيُوسُفُ﴾ وویل، چې د هغه په اثر د أم المؤمنین رضي الله تعالى عنها سترگې خلاصې شوې، او هم هغسې مخ پېچلې (پټ مخ) او په خپل ټکري کې تاو شوې کېناسته.

صفوان بن مُعَظَّل رضي الله تعالى عنه خپل اوبښ أم المؤمنين رضي الله تعالى عنها ته نژدې چو کړې، او أم المؤمنين رضي الله تعالى عنها هم هغسې پټه پرې سوره شوه، او صفوان رضي الله تعالى عنه د اوبښ مهار پر خپله اوږه باندي کېښود، او د قافلي تر شا روان او ورسره ګډه شول.

رأس المنافقين و امام المکذبین عبد الله بن أبيّ چې د منافقانو مشر وو او د رسول الله صلى الله عليه وسلم دښمن وو، دلته چې داسې يوه خبره او موضوع ورپیدا شوه؛ نو په چټي خبرو يې خوله وسپړله، او ځينې ساده مسلمانان مثلاً په نارینه وو کې حسان، مسطح، او په ښځو کې حمنه بنت جحش رضي الله تعالى عنهم أجمعين د منافقانو په دغه انتشاراتو او ګمراه کوونکيو خبرو تېروتل، او په دغسې افسوسناکو تذکرو کې سره لګيا شول، چې د هغو ويل دوی ته نه وو لازم، او د أم المؤمنين رضي الله تعالى عنها د عفت او عصمت سره بيخي منافي وو، مسلمانانو ته بالعموم او پخپله رسول اکرم الله صلى الله عليه وسلم ته له داسې قسم واهياتو خبرو څخه سخته صدمه ورسېده، تر يوې مياشتې پورې دغسې چټي خبرې سره کېدې، او رسول الله صلى الله عليه وعلى آله وصحبه أجمعين به هم دغه ګردې خبرې اورېدې، او هيڅ به يې نه ويل، او نه د هغو په تحقيق پسې ګرځېده، مګر په زړه کې سخت خفه وو، وروسته له يوې مياشتې پخپله أم المؤمنين عائشه صديقه رضي الله تعالى عنها هم له دغه شهرت څخه خبره شوه، نو د غم له شدته ناچاره شوه، او د رنځورۍ په بستره کې ولوېده، شپه او ورځ به يې ژړل، او د يوې شېبې له مخې به يې هم اوبښکې نه درېدې، په دغه ضمن کې نور واقعات هم پېښ شول، او ډېرې خبرې اترې سره کېدلې، چې په صحيح بخاري شريف او نورو کې د لوستلو قابل دي، او بالآخر أم المؤمنين صديقه رضي الله تعالى عنها په برائت کې الله تعالى دغه آيت: ﴿إِنَّ الَّذِينَ جَاءُوا بِالْإِفْكِ﴾ الآية - تر لرې ځايه پورې نازل وفرمايه، چې أم المؤمنين عائشه صديقه رضي الله تعالى عنها تل فخر پرې کاوه، او بالحق چې پر دغه هومره فخر او وياړ چې وکړي؛ لږ دی.

﴿عُصْبَةُ مُنْكَ﴾ الآية - «يو ټولی دی له تاسو مسلمانانو څخه»، يعنې دغه دروغ تړونکي له خيره سره همغه کسان دي چې په دروغو يا په رښتيا سره د اسلام مدعيان دي، خو بيا هم د الله تعالى لوی احسان دی، چې ګرد مسلمانان په دغه لومه کې نه دي نښتي.

﴿لَا تَحْزَنْ عَلَيْهِمْ سُبْحَانَكَ﴾ الآية - دغه خطاب د هغو مسلمانانو د تسلي لپاره دی، چې هغوی ته له دغې واقعي څخه صدمه رسېدلې وه، بالخصوص صديقه بي بي عائشه رضي الله تعالى عنها او د دې کورنۍ ته، ځکه ظاهر دی چې هغه ډېره سخته خفه او ويرجنه وه، يعنې اګر که په ښکاره ډول دغه ويناوې ډېرې مکروهې خفه کوونکې او خرابي دي؛ لیکن في الحقیقت تاسې ته د ده په منځ کې ډېره بهتري او محاسن پټ وه، آیا دومره مدّت د تاسې پر داسې زړه خوږوونکو حملو او ايداوو صبر کول هم داسې بې اجره پاتې کېږي؟ آیا دغه لږ فخر او شرف دی چې بالذات خالق الکائنات پخپل پاک کلام کې ستاسې نزاهت او برائت نازل کړې؟ او ستاسې دښمنان يې خواروزار او رسوا کړل، او تر قيامت پورې يې ستاسې د خير ذکر د ګردو قرآن لوستونکيو پر ژبه جاري کړې، او مسلمانانو ته يې د رسول الله صلى الله عليه وعلى آله وصحبه وسلم او د ده د ازواجو او اهل البيت د حق پېژندلو لپاره داسې يو درس ورکړ؛ چې له سره هېرېدونکي نه دي، فلله الحمد والشکر علی ذلک، ﴿لَقَدْ اِتْرٰى مِنْهُمْ﴾ مقرر ده هر سړي ته له دغو بهتان ويونکو جزا د هغه چې ګټلې يې ده له ګناه او هغه څوک چې پورته يې کړ لوي بار ددغه دروغو ورته شته عذاب لوي، يعنې هر هغه سړي چې په دغه فتنه کې هومره حصه واخيسته هم هغه قدر ګناه يې د خپل ځان لپاره وګټله او د هغې سزا مستحق شو، او ددی ګناه ډير لوی بار اخيستونکي رأس المنافقين عبد الله بن أبيّ وو چې دده له لپاره په آخرت کې ډير لوي عذاب دي او په دنيا کې هم ډير ذليل او رسوا شو.

لَوْلَا اِذْ سَعْتُمْ مَوْتَظَنَ الْمُؤْمِنُونَ وَالْمُؤْمِنَاتُ بِأَنْفُسِهِمْ خَيْرًا وَأَلَا هَذَا كُفْرٌ كَبِيرٌ ۝

ولې نه په هغه وخت کې چې واورېده تاسې دا خبره؛ ګمان کاوه ایماندارو سړيو او ایمان دارو ښځو په نفسونو خپلو (پخپلو منځونو) کې د خیر (خبرې) او ویلي وی (دوی ټولو داسې) دا خبره دروغ ده ښکاره.

تفسیر: یعنې مسلمانانو ته ښایي چې له خپلو مسلمانانو وروڼو خویندو سره حسن ظن ولري، او هر کله چې واورې چې خلق پر یو ښک سړي همداسې بدې خبرې او خراب تهمتونه لګوي؛ نو ښایي چې دې داسې خیالاتو ته پخپل زړه کې لار ور نه کړي، بلکه د هغو تکذیب دې وکړي!، رسول کریم صلی الله علیه وعلی آله وصحبه وسلم فرمایلي دي: «هر څوک چې پشی شا د خپل یوه مسلمان وروړ مدد وکړي؛ نو الله تعالی هم د ده پشی شا مدد کوي».

لَوْلَا جَاءُوعَلَيْهِ بِأَرْبَعَةِ شُهَدَاءَ فَإِذْ لَمْ يَأْتُوا بِالشَّهَدَاءِ فَأُولَئِكَ عِنْدَ اللَّهِ هُمُ الْكَذِبُونَ ۝

ولې نه راوسته (او تېر نه کړ دوی) په دې خبرو څلور شاهدان (چې شاهدي ورکړي په دې قذف د دوی)، پس کله یې چې رانه وستل څلور شاهدان؛ پس دغه کسان په نزد د الله کې همدوی دروغچان دي.

تفسیر: یعنې سم د الله تعالی له حکمه او د ده د شریعت سره موافقه دغسې خلق دروغچان درولي شوي دي، چې په بل چا باندې تهمتونه لګوي، او بیا د هغه د اثبات لپاره څلور شاهدان نشي وړاندې کولی، او بې له کافي ثبوت داسې غټې خبرې له خپلې ژبې څخه وباسي، او چټي (بېکاره) پرې وګرېږي.

وَلَوْلَا فَضْلُ اللَّهِ عَلَيْكُمْ وَرَحْمَتُهُ فِي الدُّنْيَا وَالْآخِرَةِ لَسَّمْتُمْ فِي مَا أَفَضْتُمْ فِيهِ عَذَابٌ عَظِيمٌ ۝

او که نه وی فضل احسان د الله پر تاسې او رحمت د دغه (الله پر تاسې) په دنیا کې (په توفیق د توېې سره)، او په آخرت کې (په عفو او مغفرت سره)؛ نو خامخا رسېدلی به وو تاسې ته په هغه دروغ کې چې غوږې وهلې تاسې په هغو (دروغو) کې عذاب لوی (په همدغې دنیا کې).
تفسیر: یعنې الله تعالی دوی ته د خپل فضل او کرم له امله له عذابونو څخه نجات ورکړ، که نه دغه خبره د عذاب لایقه وه.

إِذْ تَلْقَوْنَهُ بِالْإِسْنَةِ وَتَقُولُونَ بِأَفْوَاهِكُمْ مَا لَيْسَ لَكُمْ بِهِ عِلْمٌ وَتَحْسِبُونَهُ هَيِّئًا وَهُوَ عِنْدَ اللَّهِ عَظِيمٌ ۝

کله چې واخیست تاسو دا (افک) په ژبو خپلو (چې یو له بله مو پوښتنه کوله)، او ویله به مو په خولو خپلو سره هغه خبره چې نه وو تاسو ته په هغې باندې هیڅ علم، او ګڼله تاسې دغه خبره آسانه (چې هیڅ ګناه په کې نشته)، حال دا چې دغه (خبره) په نزد د الله کې ډېره لویه ده (له حیثیه د ګناه نه).

تفسیر: یعنې د عظیم عذاب مستحق ولې نه کېدل، کله چې تاسې بې تحقیقه یو ظاهر البطلان خبره یو د بل له خولي څخه اخیستله، او له خپلو ژبو څخه یې دغه چټي (بېکاره) او اټکلي خبرې ایستلې، چې د هغو له واقعیت څخه تاسې بیخي نه وئ خبر، بیا عجیبه خبره لا دا ده چې داسې سخته خبره (یعنې کومه محصنه خصوصاً د نبی علیه السلام مطهره زوجه او ځمونږ د مسلمانانو روحانې والده متهم کول) چې د الله تعالی په نزد ډېر لوی دروند جرم دی؛ یوه وړو کې او معمولي خبره ګڼل له دغه اصلي جرم څخه لوی جرم دی.

وَلَوْلَا إِذْ سَمِعْتُمُوهُ قُلْتُمْ لَا يَكُونُ لَنَا أَنْ نَتَكَلَّمَ بِهَذَا سُبْحَانَكَ هَذَا بُهْتَانٌ عَظِيمٌ ﴿١٥﴾

ولې نه کله چې واورېده تاسې دا خبره؛ چې ويلي وئ تاسې نه ښايي مونږ ته دا کار چې خوله وڅوڅوو په دې خبره باندې، پاکي ده تاته ای ربه، دا دروغ دي ډېر لوی (چې ترلې شوي دي د منافقانو له خوا).

تفسير: اول خو د حسن الظن اقتضاء داسې وه چې ستاسو په زړونو کې هم ښايي دغه خبرې نه تېرېدی لکه چې پاس ارشاد وشو، لیکن که د شیطاني اغواء له سببه یې فرض کړئ د چا په زړه کې کومه بده وسوسه تېره شي، یا یې له چا نه واورې؛ نو بیا جائز نه دي چې داسې ناپاکه خبره پر خپله ژبه راوړي، لازم دي چې په هسې مواردو مؤمن خپل حیثیت او دیانت ملحوظ ولري، او په صافو الفاظو سره داسې ووايي، چې د داسې بې سرو پښو خبرې له خپلې ژبې څخه ایستل ماته نه ښايي، او نه زه پرې ښه ښکارم.

يَعِظُكُمُ اللَّهُ أَنْ تَعُودُوا لِلْإِثْمِ أَلَمْ تَكُنْ تُؤْمِنُونَ ﴿١٦﴾

پند در کوي تاسې ته الله (او منع کوي مو) چې بیا ونه گرځئ تاسې مثل د دې خبرې ته هیڅکله، که چېرې یې تاسې مؤمنان (نو پرې عبرت واخلي!).

تفسير: یعنی مؤمنانو ته ښايي چې په پوره ډول سره پوهان او هوشیاران شي، خو د بد باطنو منافقانو په چلونو او فرېبونو سره ونه غولېږي، او د دوی په پلمو (تدبیرونو) سره تېر نه وځي، او تل تر تله د نبي صلی الله علیه وعلی آله وصحبه وسلم او د ده د اهل بیتو د عظمت شان ملحوظ ولري.

وَيَبَيِّنُ اللَّهُ لَكُمْ الْآيَاتِ وَاللَّهُ عَلِيمٌ حَكِيمٌ ﴿١٧﴾

او بیانوي الله تاسې ته آیتونه (د پند)، او الله ښه علم والا دی، ښه حکمت والا دی.

تفسير: یعنی د دغې خبرې پته درښيي چې دغه غټ دروغ چا جوړ کړي؟ او خپور (مشهور) کړي دي؟، معلوم شو چې منافقانو تل په پټه دښمني او مخالفت کاوه، په پخواني آیت کې یې دغه خبره راښکاره کړې وه (کذا فی الموضح).

إِنَّ الَّذِينَ يُجِبُونَ أَنْ تَشْتَعِبَ الْفَاحِشَةُ فِي الَّذِينَ آمَنُوا لَهُمْ عَذَابٌ أَلِيمٌ فِي الدُّنْيَا وَالْآخِرَةِ وَاللَّهُ يَعْلَمُ وَأَنْتُمْ لَا تَعْلَمُونَ ﴿١٨﴾

بېشکه هغه کسان چې خوښوي دغه (خبره) چې خوره شي فاحشه بدننامي په حق د هغو کسانو کې چې ایمان یې راوړې دی؛ شته دغو (کسانو) ته عذاب دردناک په دنیا کې (په حد د قذف او په بدننامۍ سره)، او په آخرت کې (په اور د دوزخ سره)، او الله ښه عالم دی، او تاسې نه پوهېږئ (پر ضرر د هغې خورې کړې فاحشې).

تفسير: یعنی بد کاري خوره او شائع شي، یا د بد کاري اطلاعات او خبرې منتشرې او خورې شي، دغسې غوښتونکي منافقان وو، لیکن د هغوی په تذکره کولو کې یې مؤمنانو ته هم تنبیه وفرمایله، چې فرض یې کړئ! که د چا په زړه کې د کومې بدې خبرې خطر تېره شوي وي، او په بې پروايۍ سره یې کومه خبره له ژبې هم وتلي وي؛ نو ښايي چې بیا د هغې مهملې خبرې تذکره له سره ونه کړي، او د هغې په تشیع او تشریر (اشاعت) پسې ونه گرځي، که خامخا د کوم مؤمن پټ او عزت تویوي؛ نو ښه دې وپوهېږي چې د هغه پټ او عزت هم محفوظ نه پاتې کېږي، او حق تعالی

هغه ذلیل او خواروي، کما في حديث الامام أحمد رحمه الله، په دې شان سره چې په دنیا کې د قذف حد پرې اجرا کيږي، او نورې رسوايې او سزاوې هم وررسېږي، او په آخرت کې د دوزخ سزا دوی ته تياوه او مهينه ده، او الله تعالی ته داسې فتنه اچوونکي ښه معلوم دي، او ښه يې پېژني، اگر که تاسې يې نه پېژنئ، او دغه هم د پاک الله په علم کې شته چې د کوم يوه جرم او گناه خومره ده؟ او غرض او مقصد يې څه وو؟.

تنبیه: د فاحشي د شیوع حب د حسد او کینې او نورو په شان د قلیبه وو اعمالو څخه دی، او د وسوسو او خواطرو په شان نه دی، او د قصد له مراتبو څخه نه دی، نو ځکه د هغه په مأخوذیت کې نه ښايي چې اختلاف وکړي شي!، فتنه له.

وَلَوْلَا فَضْلُ اللَّهِ عَلَيْكُمْ وَرَحْمَتُهُ وَأَنَّ اللَّهَ رَءُوفٌ رَحِيمٌ ٥٤

او که نه وی فضل احسان د الله پر تاسې باندې او رحمت مهرباني د ده، او (دانه وی) چې بېشکه الله ښه نرمي کوونکی ښه رحم کوونکی دی؛ (نو رسوا او معذب شوي به وی په دنیا کې).

تفسیر: یعنې دغه غټ دروغ خو داسې تړلي او خواره شوي وو، چې نه وو معلوم چې خومره کسان له هغه ځنې جارېدل، لیکن الله تعالی محض پخپل فضل، رحمت، شفقت او مهرباني له تاسې ځنې دتائینو توبه قبوله کړه، او پر ځینو یې شرعي حد جاري کړ، او پاک یې وگرځول، او هغه ته یې چې زیات خبیث وو؛ یو ډول (طریقه) مهلت ورکړ، او په آخرت کې به جزاء وررسېږي.

يَا أَيُّهَا الَّذِينَ آمَنُوا لَا تَتَّبِعُوا خُطُوَاتِ الشَّيْطَانِ وَمَنْ يَتَّبِعْ خُطُوَاتِ الشَّيْطَانِ فَإِنَّهُ يَأْمُرُ بِالْفَحْشَاءِ وَالْمُنْكَرِ وَلَوْلَا فَضْلُ اللَّهِ عَلَيْكُمْ وَرَحْمَتُهُ مَا زَكَا مِنْكُمْ مِنْ أَحَدٍ أَبَدًا وَلَكِنَّ اللَّهَ يُرِيدُ مِنْ نِشَاءٍ وَاللَّهُ سَمِيعٌ عَلِيمٌ ٥٥

ای هغو کسانو چې ایمان یې راوړی دی (یعنې ای مؤمنانو!) متابعت مه کوئ د گامونو د شیطان!، او هر چا چې متابعت وکړ د گامونو د شیطان؛ نو بېشکه دغه شیطان امر کوي (تابع خپل ته) په فحشاء ډېرو بدو قبیحو کارونو، او په منکر نامشروعو بدو خبرو، او که نه وی فضل احسان د الله پر تاسې، او رحمت د ده؛ نو نه به وی پاک کړي له (معصیت د افک څخه الله) تاسې هیڅوک هیڅکله، ولیکن الله پاکوي (په قبول د توبې سره له معاصیو) هر هغه څوک چې اراده وفرمایي (د پاکۍ یې)، او الله ښه اورېدونکی (د اقوالو) ښه عالم دی (په نیاتو).

تفسیر: یعنې د شیطان له چالونو او پلمو (تدبیرونو) څخه هوښیار اوسئ!، نه ښايي چې د مسلمان کار داسې وي چې شیطاين الجن والانس سره قدم په قدم یو ځای لاړ شي، د هغو ملعونانو د ټولنې مقصود خو همدا دی، چې خلقو ته د بې حیايۍ او رسوايې په طرف دعوت او بلنه ورکړي، نو تاسې ولې په رڼو سترگو عمداً د هغوی پر خبرو غولېږئ؟، وگورئ چې شیطان لږ څه تحریک او ډکه ورکړي؛ دومره لوی شورماشور او هنگامه پورته کوي، او ډېر سم ساده مسلمانان په اشتباه سره د هغه پر قدمونو روانېږي، حال دا چې شیطان خو د گردو گمراه کول غواړي، او یو تن هم نه پرېږدي چې پر سمه لاره لاړ شي، دا خو د الله تعالی فضل او رحمت دی چې دی د خپلو مخلصو بندگانو لاس نیوی کوي، او زیات کسان یې له شیطان له شرونو څخه ژغوري.

وَلَا يَأْتِلْ أُولُو الْفَضْلِ مِنْكُمْ وَالسَّعَةِ أَنْ يُؤْتُوا أُولِي الْقُرْبَىٰ وَالْمَسْكِينِ وَالْمُهَاجِرِينَ فِي سَبِيلِ اللَّهِ ٥٦
وَلِيَعْفُوا وَيَصْفَحُوا أَلَا يُحِبُّونَ أَنْ يَغْفِرَ اللَّهُ لَكُمْ وَاللَّهُ غَفُورٌ رَحِيمٌ ٥٧

او قسم دې نه کوي خاوندان د فضل (په دین کې) له تاسې او (خاوندان) د پراخۍ (او مالدارۍ ستاسې په دنیا کې) په دې چې نفقه او صدقې به نه ورکوي خاوندانو د خپلوۍ او مسکینانو او

مهاجرينو ته په لاره د الله کې، او ښايي چې عفو دې وکړي، او ښايي چې ترې تېر دې شي، آيا دوست نه لرئ تاسې دا چې مغفرت وکړي الله تاسې ته (په سبب د عفوې او صفح د تاسې)؟ او الله ښه مغفرت کوونکې (د خطياتو) ډېر رحم کوونکې دی.

تفسير: پر صديقي بي بي عائشې رضي الله تعالى عنها باندې په بهتان تړونکيو کې ځينې مسلمانان هم په ناپوهۍ سره شامل شوي وو، چې له هغوی ځنې يو مسطح رضي الله تعالى عنه وو، چې برسېره په دې چې يو غريب مهاجر وو، د أبو بکر الصديق رضي الله عنه خوريي يا ترورځي هم کېده، او د «افک» د پېښې څخه پخوا صديق اکبر رضي الله تعالى عنه د هغه سره امداد او مالي مرسته کوله، کله چې دغه خبره سره فيصله شوه، او د صديقي بي بي عائشې رضي الله تعالى عنها براءت د الله تعالى له طرفه نازل شو؛ نو أبو بکر الصديق رضي الله عنه قسم وکړ چې وروسته له دې نه به مسطح رضي الله عنه سره هيڅ امداد او کومک ونه کړم، ممکن دی چې ځينو نورو اصحابو ته به هم داسې پېښې ورپېښې شوي وي، نو په دغه تقريب دا آيت نازل شو، يعنې له تاسې ځينې هغو کسانو ته چې الله تعالى ديني کرامت او مشرتوب يا دنيايي وسعت او مالداري ورکړې ده، دوی ته نه ښايي چې داسې قسمونه وځوري!، او ښايي چې د دوی همت ډېر لوی او اخلاق يې لوړ او عالي وي، نو مېړانه (بهادري) او ځلميتوب په دې کې دی چې د بدۍ بدل په ښکۍ سره ورکړ شي.

په احاديثو کې دي، کله چې أبو بکر الصديق رضي الله عنه دغه آيت واورېد: ﴿الَّذِينَ لَا يَغْفِرُ اللَّهُ لَهُمْ﴾ الآية - آيا دغه مو نه خوښيږي چې الله تعالى مو وښيي؛ نو فوراً يې وويل: «بلى! يا ربنا إنا نحب»، «بېشکه اى ځمونږ پروردگار! مونږ هرومرو (خامخا) ستا ښښه خوښوو، او غواړو يې»، دا يې وفرمايل، او د مسطح رضي الله عنه هغه پخوانی کلنگ او امداد يې بېرته جاري کړ، بلکه په ځينو رواياتو کې راغلي دي، چې د پخوا په نسبت يې دوچند کړ، رضي الله تعالى عنه وأرضاه.

إِنَّ الَّذِينَ يَرْمُونَ الْمُحْصَنَاتِ الْمُؤْمِنَاتِ لَعْنُوا فِي الدُّنْيَا وَالْآخِرَةِ وَلَهُمْ عَذَابٌ عَظِيمٌ ﴿٦٧﴾

بېشکه هغه کسان چې وولي دوی (په نسبت د زنا سره) ښځې پاکې عفيفې ناخبرې (له دغو بدو)، ايمان راوړونکې (په الله او رسول)؛ لعنت کړی شوی دی په دوی باندې په دنيا کې او په آخرت کې، او شته دوی ته عذاب ډېر لوی.

تفسير: په صحيحينو کې حديث دی: «اجتنبوا السبع الموبقات! الشرك بالله، والسحر، وقتل النفس التي حرم الله إلا بالحق، وأكل الربا، وأكل مال اليتيم، والتولي يوم الزحف، وقذف المحصنات الغافلات المؤمنات» له دې نه ظاهر يږي چې د محصناتو قذف مطلقاً له مهلكاتو څخه دی، بيا په هغه کې ازواج مطهرات بالخصوص د أم المؤمنين بي بي عائشې صديقي رضي الله تعالى عنها قذف خو ډېره لويه گناه ده، علماوو تصريح فرمايلي ده، چې وروسته د دغو آيتونو له نزوله هر څوک چې بي بي عائشې رضي الله تعالى عنها يا له ازواج المطهرات څخه يو تن متهم کړي؛ هغه کافر او د قرآن مکذب، او د اسلام له دائرې څخه خارج دی، د «طبراني» په يوه حديث کې راغلي دي: «قذف المحصنة يهدم عمل مائة سنة»، «پر محصنې باندې تهمت لگول د سلو کلونو عمل وړانوي»، (العياذ بالله).

يَوْمَ تَشْهَدُ عَلَيْهِمْ أَلْسِنُهُمْ وَأَيْدِيهِمْ وَأَجْجُلُهُمْ مِمَّا كَانُوا يَعْمَلُونَ ﴿٦٨﴾

په هغه ورځ کې چې شاهدي به ورکړي پر دوی باندې ژبې د دوی، او لاسونه د دوی، او پښې د دوی پر هغو (افعالو او اقوالو) چې وو دوی چې کول به يې په دنيا کې.

تفسير: يعنې مجرم په خپله خوله او ژبه سره د هغو ويل او اظهار نه غواړي، مگر د ده ژبه، لاسونه، پښې به په «اذن الله» په وينا راځي، او له هغو څخه هر عضوه به هر هغه عمل څرگندوي چې د هغو په وسيله شوی وي.

لطيفه: قاذف پخپله په ژبه تهمت لگولی وو، او د څلورو تنو شاهدانو مطالبه له هغه څخه شوې وه، چې هغه يې پوره نشوه کړی، بالمقابل د هغه دلته د پنځو شيانو ذکر وشو، ژبه چې د قذف اصلي آله ده، او څلور نور لاسونه او پښې چې د هغه پر شرارت باندې شاهدي لولي.

يَوْمَئِذٍ يُوقِفُهُمُ اللَّهُ دِينَهُمُ الْحَقَّ وَيَعْلَمُونَ أَنَّ اللَّهَ هُوَ الْحَقُّ الْمُبِينُ ﴿٢٩﴾

په دغه ورځ کې به پوره ورکړي دوی ته الله جزاء د دوی هغه چې حقه لائقه وي، او پوه به شي چې بېشکه الله همدی دی حق ثابت (په ذات او صفات خپل)، ښکاره ظاهر (په الوهیت او ربوبیت خپل).

تفسير: هغه ذات چې د یوې ذرې اعمال حساب کتاب په ښکاره او واضح ډول سره هر سړي ته په صاف صورت سره ښکاره کوي، او د هغه په دربار کې هیڅ ظلم او تعدی نه کیږي، دغه مضمون به د قیامت په ورځ گردو ته مکشوف او مشهودیږي.

الْخَبِيثَاتُ لِلْخَبِيثِينَ وَالْخَبِيثُونَ لِلْخَبِيثَاتِ وَالطَّيِّبِينَ لِلطَّيِّبَاتِ وَالطَّيِّبَاتُ لِلطَّيِّبِينَ وَالْكَافِرُونَ لِكُلِّ دِينٍ وَكَذَلِكَ يَبْدُونَ

ناپاکې (ښځې او خبرې) لپاره د ناپاکو دي، او ناپاکه (خلق) لپاره د ناپاکو (ښځو او خبرو) دي، او پاکې (ښځې او خبرې) د پاکو (خلق) دي، او پاک (خلق) لپاره د پاکو (ښځو او خبرو) دي، دغه (پاکان چې ځينې له هغو اهل البيت دي؟) پاک (بې تعلقه بېزاره) دي له هغو خبرو چې وايي يې (دروغچنان)، شته دوی ته مغفرت بښنه او رزق روزي بڼه (په جنت کې).

تفسير: يعنې بد کارې او چټي (بېکاره) ښځې د بد کارو او چټلو (خرابو) سړيو وړ او لايقې دي، همداسې يو بد کار او گنده سړی د همدې خبرې سره وړ او لايق دی، چې د هغه تعلق د هم هغه په شان چټلې (خرابې) او بد کارې ښځې سره وي، پاک او ستره او مطهر انسانان له ناپاکانو سره هیڅ تعلق او مطلب نه لري، ابن عباس رضي الله تعالى عنهما فرمايلي دي چې: «د نبي کریم صلی الله علیه وسلم ښځه له سره بد کاره (زانیه) نه وي»، یعنې الله تعالى د هغه د ناموس حفاظت هم فرمايي، نقله فی (موضح القرآن).

تنبيه: د آیت دغه مطلب خو د شیخ الهند د ترجمې سره سم وشو، مگر د اسلافو د ځینو مفسرینو څخه دغه منقول دي، چې د ﴿الْخَبِيثَاتُ﴾ او د ﴿الطَّيِّبَاتُ﴾ څخه دلته ښځې نه دي مرادې، بلکه اقوال او کلمات مراد دي، یعنې خرابې خبرې خرابو خلقو سره لایقې او مناسبې دي، او پاکې او صافې خبرې پاکو او صافو سړیو سره لازمې او مناسبې دي، متقی، پاک او صاف نارینه او ښځې له داسې گنده او مردارو تهمتونو څخه پاکې وي، لکه چې وړاندې له ﴿أُولَئِكَ مُبَرَّءُونَ مِمَّا يَقُولُونَ﴾ څخه ظاهریږي، یا دې داسې وویلی شي چې: خرابې خبرې د خرابو له خولو څخه ووځي، هغه کسان چې د یوه پاک، متقی او مطهر انسان په نسبت کومه مرداره او خرابه خبره وکړي؛ نو وپوهېږه چې هغه پخپله خبیث او مردار دی، یعنې طیب، طاهر او پاک سړی له داسې خبیثو او مردارو او چټلو (خرابو) خبرو څخه بیخي پاک او مبرا دی، او هسې خرابې ویناوې د خبثاوو، پلټو، چټلو او گنده کسانو کار دی، ﴿لَهُمْ مَغْفِرَةٌ وَرِزْقٌ كَرِيمٌ﴾ شته دوی ته مغفرت او رزق روزي بڼه په جنت کې یعنې هغوی ددوی په بدو ویلو سره نه بدیږي بلکه هر کله چې دوی په هغه صبر وکړي نو دغه څیز د هغوی د خطاوو او خویدلو کفاره کیږي.

يَا أَيُّهَا الَّذِينَ آمَنُوا لَا تَدْخُلُوا بُيُوتَ غَيْرِ بُيُوتِكُمْ حَتَّى تَسْتَأْذِنُوا وَاسْأَلُوا عَلَىٰ أَهْلِهَا ذَٰلِكُمْ خَيْرٌ لَّكُمْ لَعَلَّكُمْ تَذَكَّرُونَ ﴿١٨﴾

ای هغو کسانو چې ایمان یې راوړی دی (یعنې ای مؤمنانو!) مه ننوځئ تاسې (هغو) کورونو ته چې غیر وي له کورونو د تاسې، تر هغه پورې چې (اجازه وغواړئ او) سره وغږېږئ (له بهره او اذن واخلئ) او سلام واچوئ پر اهل د دوی، دغه (اخبار او استیدان) د تاسې خیر بهتر ډېر غوره دی تاسې ته (له ننوتلو د بې اجازې څخه)، ښایي چې پند واخلئ تاسې (په دې سره).

تفسیر: یعنې ماسو د خپل خصوصي هستوګنې له کوره د بل چا د هستوګنې په کور کې همداسې په خپل سر بې خبره مه ننوځئ!، ولې تاسې نه یئ خبر چې هغه ستاسې د ننوتلو په وخت کې په څه حال کې دی؟ او څه احوال لري؟، آیا دی په دغه حال کې د بل چا په ورتګ خوشبېري که خفه کېږي؟ لهذا پخوا د ننوتلو څخه ښایي ورنارې کړئ، او ځان ته اجازت حاصل کړئ، او له ګردو نارو څخه بهتر «سلام» اچول دي.

په حدیث کې راغلي دي چې: درې ځلې دې سلام واچوي، او د ننوتلو اجازه دې وغواړي، که له درې ځلې سلام اچولو سره هم اجازه ور نه کړه شي؛ نو بېرته دې وګرځي.

في الحقیقت دغه داسې ډک له حکمته تعلیم دی، که د هغه په تعمیم کې مواظبت وکړ شي؛ نو دغه د مېلمه او کوربه دواړو په حق کې ښه او بهتر دی.

مګر افسوس! نن مسلمانان په دغو مفیدو هداياتو پسې چندان نه ګرځي، ولې نور ملل او اقوام هم دغه اصول او آداب له مونږ څخه اخیستي، هغه ته یې ډېره ترقی او توسعه ورکړې ده.

فَإِنْ لَّمْ يَجِدُوا فِيهَا أَحَدًا فَلَا تَدْخُلُوهَا حَتَّىٰ يُؤْذَنَ لَكُمْ وَإِنْ قِيلَ لَكُمْ رُجِعُوا فَارْجِعُوا ۚ ذَٰلِكُمْ خَيْرٌ لَّكُمْ وَاللَّهُ سَمِيعٌ عَلِيمٌ ﴿١٩﴾

پس که چېرې ونه مومئ تاسې په دې کورونو کې څوک (چې اذن درکړي)؛ پس مه ننه وځئ په دې کورونو کې تر هغه پورې چې اذن وکړي شي تاسې ته، او که چېرې وویل شي تاسې ته د اجازت غوښتلو (په وخت کې) چې بېرته وګرځئ؛ پس بېرته وګرځئ تاسې! (او د ننوتلو سعي مه کوئ)، چې دغه بېرته ګرځېدل ډېر غوره (او پاک) دي تاسې ته، او الله په هغو کارونو چې کوئ یې تاسې ښه عالم دی (او جزا یې درکوي).

تفسیر: یعنې کله چې دغه در معلوم شي، چې په هغه کور کې هیڅوک نشته، خو بیا هم د بل چا په کور کې بې د هغه د مالک او مختار له اجازې مه ننوځئ!، ځکه چې د بل په ملکیت کې بې له اجازې بل هیڅوک د تصرف حق نه لري، تاسې ته نه دي معلوم چې د بې اجازې ننوتلو څخه به څومره جګړې پېښېږي؟ هو! که صراحتاً یا دلالتاً اجازت درکړ شي؛ نو بیا هیڅ مضایقه نشته، او که چېرې وویل شي تاسې ته د اجازت غوښتلو په وخت کې چې بېرته وګرځئ؛ پس بېرته وګرځئ تاسې، او د ننوتلو سعي مه کوئ!، یعنې د داسې ویلو څخه مه خفه کېږئ!، ځکه چې ډېر اوقات انساني طبیعت دې ته نه وي مائل چې له چا سره وګوري، یا به د بل چا له ملاقاته په دغه وخت کې حرج ورپېښېږي، په داسې یوه خبره او کار مشغول وي چې په دغه نه خوشبېري، چې بل څوک پرې مطلع شي، نو تاسې ته څه ضرورت در پېښ دي، چې خامخا به پر هغه بار اچوئ؟ حال دا چې په دغه شان تکلیف او زحمت اړولو سره عموماً د دوستۍ او خپلوۍ تعلقات وړانېږي.

لَيْسَ عَلَيْكُمْ جُنَاحٌ أَنْ تَدْخُلُوا بُيُوتًا غَيْرَ مَسْكُونَةٍ فِيهَا مَتَاعٌ لَكُمْ وَاللَّهُ يَعْلَمُ مَا تُبْدُونَ وَمَا تَكْتُمُونَ ﴿١٨﴾

نشته پر تاسې باندې هيڅ ګناه په دې کې چې نوځي (بې له اجازت غوښتلو) هغو کورونو ته چې نه دي د چا د اوسېدنې، په هغه ځای کې متاع منفعت د تاسې وي، او الله ته ښه معلوم دي هغه چې ښکاره کوي يې تاسې، او هغه چې پټوي تاسې.

تفسير: يعنې په عمارتونو کې چې کوم خاص او معلوم داره سړی هستوګنه نه لري، او نه د هغه په ننوتلو او راوتلو کې څه ممانعت او قیود وي، مثلاً مسجد، سرای او مثل ذلک، که هلته مو کوم شی وي، یا په هغه ځای کې د څه موعده لپاره اوسېدل غواړي؛ نو البته هلته پخپل سر تللی او ننوتلی شی، او دلته هيڅ د استیذان ضرورت نشته.

قُلْ لِلْمُؤْمِنِينَ يَعْضُوا مِنْ أَبْصَارِهِمْ وَيَحْفَظُوا فُرُوجَهُمْ ذَلِكَ أَزْكَى لَهُمْ إِنَّ اللَّهَ خَبِيرٌ بِمَا يَصْنَعُونَ ﴿١٩﴾

ووايه (ای محمده!) مؤمنانو ته چې پټې کړي دوی سترګې خپلې (له نامحرمو څخه) او ښه ټینګ دې وساتي دوی فرجونه سترونه خپل (د محرماتو په مقابل کې)، دغه (اغماض او حفظ) ډېر پاکیزه (او ګټور) دی دوی ته، بېشکه چې الله ښه خبردار دی په هغو کارونو چې کوي يې (دوی، نو ښايي چې ترې په وېره اوسي، پر هر حرکت او په سکون خپل).

تفسير: بده کتنه د زنا اول قدم دی، له دې نه د لویو لویو فواحشو دروازې پرانستلی کيږي، قرآن عظیم عموماً د بد کاری او بې حیايۍ د انسداد لپاره رومي د همدغه سوري د بندولو توصیه کوي، يعنې مسلمان نارینه او ښځې ته يې حکم ورکړی دی، چې د بدو کتلو څخه ځان ساتي!، او خپل شهوات پخپل واک (اختیار) او اداره کې ولري، که یو ځلې بې اراده او ناڅاپه د کوم نارینه نظر پر کومې ښځې ولوېد؛ نو بیا دې بالاراده او قصداً د هغه پر لوري خپلې سترګې نه اړوي!، ځکه چې دغه دویم ځلې لیدل به د ده په واک (اختیار) کې وي، او په هغه کې به معذور نه ګڼل کيږي.

که انسان ځان په دې سره عادت کړي، چې خپلو پښو ته وګوري، او په خپل اختیار او اراده سره د ناجائزو امورو په طرف ونه ګوري؛ نو ډېر ژر د ده د نفس تر کیه کېدی شي، کله چې اول ځلې ناڅاپه کوم اتفاقي نظر لویږي؛ د شهوت او نفساني غوښتنې له سببه نه وي، نو ځکه حدیث هغه معاف کړی دی، ښايي چې دلته په ﴿مِنْ أَبْصَارِهِمْ﴾ کې هم «من» تبعیضه اخیستی همدغه طرف ته يې اشاره فرمایلي وي.

﴿إِنَّ اللَّهَ خَبِيرٌ بِمَا يَصْنَعُونَ﴾ الآية - يعنې د انسانانو د سترګو غلا، او د زړونو پټې خبرې، او مخفیې نيات، او احوال ټول ټول تعالی ته معلوم دي، لهذا انسان ته ښايي چې تل دغه علام الغیوب حاضر او ناظر وګڼي، او له بدو افعالو، بدو خیالاتو، بدو کتلو او له هر قسمه بدو چارو څخه ځان وساتي، که نه هغه به يې سم له خپله علمه سره په سزا ورسوي.

وَقُلْ لِلْمُؤْمِنَاتِ يَعْضْنَ مِنْ أَبْصَارِهِنَّ وَيَحْفَظْنَ فُرُوجَهُنَّ وَلَا يُبْدِينَ زِينَتَهُنَّ إِلَّا لِبُعُولَتِهِنَّ أَوِ آبَائِهِنَّ أَوْ أَبْنَائِهِنَّ أَوْ بُعُولَتِهِنَّ أَوْ أَخَوَانِهِنَّ أَوْ بَنِي أَخَوَاتِهِنَّ أَوْ مَا مَلَكَتْ أَيْمَانُهُنَّ أَوِ التَّبِيعِينَ غَيْرِ أُولَى الْأَرْبَةِ مِنَ الرِّجَالِ أَوِ الطِّفْلِ الَّذِينَ لَمْ يَظْهَرُوا عَلَى عَوْرَتِ النِّسَاءِ وَلَا يَضْرِبْنَ بِأَرْجُلِهِنَّ لِيُعْلَمَ مَا يُخْفِينَ مِنْ زِينَتِهِنَّ وَتُوبُوا إِلَى اللَّهِ جَمِيعًا أَيُّهَا الْمُؤْمِنُونَ لَعَلَّكُمْ تُفْلِحُونَ ﴿٢٠﴾

او ووايه (ای محمده) ایماندارو ښځو ته چې پټې دې کړي له (نامحرمو څخه) سترګې خپلې، او ښه ټینګ دې وساتي فرجونه سترونه خپل (د محرماتو په مقابل کې)، او نه دې ښکاره کوي

زینت ښایست (او ځای د ښایست) خپل مگر هغه چې ښکارېږي له دغه (زینت څخه په وخت د کسب او کار کې)، او ښایي چې وا دچوي ټکري پورې خپل پر گړهوانونو خپلو (چې ټهري ښکاره نشي)، او نه دې ښکاره کوي زینت ښایست (او ځای د ښایست) خپل (هیچا ته) مگر لپاره دمېرونو (خاوندانو) خپلو (چې دغه د هغو دي)، یا پلرونو (او نیکونو) خپلو، یا پلرونو د مېرونو خپلو ته، یا ځامنو (او لمسیو) خپلو ته، یا ځامنو د مېرونو خپلو ته، یا وروڼو خپلو ته، یا ځامنو د وروڼو خپلو ته، یا ځامنو د خویندو خپلو ته، یا ښځو خپلو ته، یا هغه چا ته چې مالک شوي دي (د هغه) ښي لاسونه د دوی، یا هغو تابعانو ته چې نه وي خاوندان د حاجت ښځو ته له سړیو نه، یا هلکانو هغو ته چې نه وي خبر (دوی) پر اسرارو د ښځو، او نه دې وهي (دا ښځې) پښې خپلې لپاره د دې چې معلوم کړ شي هغه څیز چې پټوي یې دوی له زینت ښایست (ګانې) خپلې، او راجع شی توبه وباسی تاسې الله ته ټول ای مؤمنانو! لپاره د دې چې تاسې ښځه او خلاصی ومومی (په دارینو کې).

تفسیر: ښایست او سینګار عرقاً خارجي او کسبي آرایش ته وایي، چې هغه له لباس یا زبور او نورو شیانو څخه حاصلېږي، د دې احقر په نزد دلته د زینت ترجمه د سینګار په ځای که په زیبائش سره وکړه شي؛ نو زیات جامع او مناسب واقع کېږي، ځکه چې د زیبائش (ښایست) لفظ هر قسم خلقي او کسبي زینت ته شامل دی، اعم له دې نه چې هغه د جسم خلقي پیدایښت سره متعلق وي، یا له پوښاک او نورو خارجي ډول و ډیل څخه حاصل شوی وي، د مطلب خلاصه داسې وه: ښځو ته د خپل هیڅ قسم خلقي یا کسبي ښایست اظهار پرته له خپلو هغو محارمو څخه چې یې ذکر وروسته راځي؛ د بل هیچا په مخ کې جائز نه دي، هو! د هومره اندازې ښایست ظهور چې ضروري وي، او د هغه ستر او اخفاء په سبب د عدم قدرت یا ضرورت نشي ممکن کېدی؛ نو مجبوراً یا ضرورتاً د هغه په اظهار کې دومره مضایقه نشته، (مشروط په دې چې د فتنې خوف نه وي).

لیکن واضح دې وي چې په ﴿الْأَمَّاظَهْرِمِنْهَا﴾ سره صرف ښځو ته د عند الضرورت د هغو اعضاوو په اظهار کې اجازه ورکړې شوې ده، نامحرمو سړیو ته له سره اجازه نشته، چې دوی دې خامخا دغو ښځو ته وگوري، یا له هغوی سره سترګې په سترګو شي، یا د دوی د اعضاوو سیل وکړي، ښایي د دغه اجازه څخه پخوا د همدې لامله الله تعالی مؤمنانو ته د غض البصر او د سترګو د پټولو حکم اورولی وي، معلوم شو چې د یوه خوا د کوم عضوي د اظهار اجازه دغه نه لازمي، چې بل طرف ته د هغه کتل هم جایز وي، نارینه چې په ستر له سره مأمور نه دي، مگر د پاس آیتونو په اساس د ښځو له نظره مستور دي، یعنې ښځې له دې نه ممنوع دي چې نارینه وو ته وگوري، ښایي چې په یاد یې ولري چې په دغه آیت کې محض د ستر د مسئلې بیان شوی دی، یعنې له دې نه قطع نظر چې ښځه په کور کې وي که د باندې؟ د ښځې د بدن کومه برخه د چا په مخ کې او په کومو حالاتو کې ښکاره کول جائز دي؟، پاتې شوه د «حجاب» مسئله؛ د هغې څه تفصیل ان شاء الله د «أحزاب» په سورت کې راځي.

مونږ چې د فتنې د خوف د نفی کوم شرط لگولی دی؛ هغه د نورو دلائلو او شرعیه وو قواعدو څخه مأخوذ دی، چې په اول تأمل او مراجعت له نصوصو څخه موندلی کېږي، د بدن په خلقي ښایست کې له ګردو څخه ډېر ښکاره شی د تي او چتوالی دی، د هغه د مزید تستر لپاره یې په خاص ډول سره تأکید وفرمایه، او د جاهلیت د رسم د امحاء طریقه یې هم راوښوده، په جاهلیت کې به ښځو ټکري (خادرونه) په خپل سر اچول، او د هغه دواړه څنډې (غاړې) به یې بېرته پخپلې شا غورځولې، او په دې ډوله د تي هیئت به څرګند پاتې کېده، دغه ګواکې د ښایست یوه مظاهره وه، لوی قرآن ده راوښوده چې ښایي ټکری په سر واچول شي، او د هغه څنډې دې تر زني لاندې تېرې شي، خو د ښځو غاړه او تی او غوږونه پرې په ښه ډول پټ شي.

﴿وَلَا يُعِدُّنَ زِينَتَهُنَّ﴾ الآية - «اونه دې ښکاره کوي ښځې زینت خپل هیچا ته مگر لپاره د مېړونو (خاوندانو) خپلو چې دغه د هغوی دي، یا پلرونو او نیکونو خپلو، یا پلرونو د مېړونو (خاوندانو) خپلو ته، یا ځامنو او لمسیو خپلو ته، د تره او ماما حکم هم داسې دی، په دغو محارمو کې هم د مراتبو فرق شته، مثلاً هغه زینت او ښایست چې دا یې د خپل مېړه په مخ کې ظاهرولی شي؛ هغه د نورو محرمو په مخ کې نشي څرگندولی، د زینت څرگندول شو درجې لري، هومره د تښتو اهتمام چې له پردیو څخه کاوه شي؛ له محارمو څخه نه کیږي، او داسې مطلب نه دی چې هر یو عضو دې د دوی په مخ کې برېښه او ښکاره کولی شي.

﴿أَوْسَابَهُنَّ﴾ - «اونه دې ښکاره کوي ښځې زینت خپل هیچا ته مگر ښځو خپلو ته»، یعنې هغې ښځې ته چې د دې سره ناسته ولاړه لري، په دې شرط سره چې ښه اخلاق ولري، او د بد اخلاقو ښځو په مخ کې نه، او د ډېرو اسلافو په نزد له دې نه مسلمانې اصیلې ښځې مرادې دي، ځکه چې کافره ښځه د اجنبی سړي حکم لري.

﴿أَوْمَالَهُنَّ﴾ - یعنې ستاسې وینځې وي، او د ځینو اسلافو په نزد مملوک مریي هم په دې کې داخل دی، او د قرآن ظاهر هم د هغه تأیید کوي، لیکن د جمهورو ائمه وو او اسلافو مذهب داسې نه دی.

﴿أَوَالْتَّيْبَعِينَ غَيْرَ أُولَى الْأَرْبَةِ مِنَ الرِّجَالِ﴾ - «اونه دې ښکاره کوي ښځې زینت خپل هیچا ته مگر هغو تابعینو ته چې نه وي خاوندان د حاجت ښځو ته له سړیو»، یعنې نوکر او هغه خدمتګار چې له خپله کار سره کار لري، او له سره دی وزګار نه وي، چې دې خوا او هغې خوا ته وګوري، او پخپل جاپو جوړو او ډوډۍ پخولو او نورو کورنیو چارو کې بوخت او لګیا وي، شوخ، شغب، سپین سترګی او ارمونی نه وي، یا داسې فاتر العقل، بې سد، پاگل وي چې حواس یې په خپل ځای نه وي پاتې، او محض په خوړلو او څښلو کې له کورنۍ سره شریک او مل وي.

﴿وَلَا يَضْرِبْنَ﴾ - اونه دې وهي دا ښځې پښې خپلې لپاره د دې چې معلوم کړ شي هغه څیز چې پټوي یې دوی له زینت خپل، یعنې ښایي چې د دوی هیئت او وضعیت، ناسته ولاړه داسې نه وي چې د ګاڼو (کالو) او زېوراتو غږ د پردیو توجه او میلان ځان ته ورکش کړي، او ډېر ځلې داسې غږ او حرکات او سکانات د مخ او نورو د لیدلو څخه زیات د نفساني جذباتو داعي او محرک واقع کېدی شي.

وَأَكْبَحُوا الْأَيَّامَ مِنْكُمْ

نکاح و ترې د هغه بې مېړونو (خاوندانو) ښځې او بې ښځو سړي له تاسې.

تفسیر: په دغه آیت کې دا حکم ورکوي چې د هغو کسانو نکاح چې تر اوسه نه ده ترلې شوی، یا وروسته د نکاح ترلو څخه بېرته کونډ شوی وي؛ نو په مناسبه موقع کې دې بیا د هغوی نکاح سره و ترله شي؛ په حدیث کې نبي علیه السلام فرمایلي دي: «ای علي! په درې کارونو کې ځنډ (ایسارتیا) مه کوه؛ د فرض لمانځه وخت چې راشي، جنازه چې حاضره شي، او کونډه ښځه چې کله یې سیال پیدا شي».

هغه اشخاص او اقوام چې عمداً د خپلو کونډو او ونډو په نکاح کې تکاسل، تساهل او تعطیل کوي، یا د داسې خبرو د اورېدلو څخه بد وړي؛ ښه دې وپوهیږي چې هغوی پخپل دغه وضعیت کې ګناهګاران دي، او ښایي چې ژر تر ژره دې توبه وباسي، او د هغوی په نکاح کې دې تلوار او مسارعت وکړي.

وَالضَّالِّحِينَ مِنْ عِبَادِكُمْ وَإِمَائِكُمْ

او صالحان نېکان له مریو خپلو او له وینځو خپلو.

تفسير: يعنې که مريې او وينځې د دغې خبرې وړ او لايق وگڼئ، چې د زوجيت حقوق اداء کولی شي، او د نکاح کولو لامله نه مغرورېږي، او ستاسې له کار او خدمت څخه لاس نه وباسي؛ نو د دوی نکاح هم وتری!.

إِنْ يَكُونُوا فُقَرَاءَ يُغْنِهِمُ اللَّهُ مِنْ فَضْلِهِ وَاللَّهُ وَاسِعٌ عَلِيمٌ ﴿٥٠﴾

که چېرې وي (دغه مذکورين) فقيران ناداران؛ نو غنيان به کړي دوی الله له فضله خپله، او الله کشائش والا ښه عالم دی.

تفسير: ځينې خلق د دې لامله متردد وي، او وړاندې وروسته کوي؛ چې وروسته له نکاح به د ښځې او د وړو بار څوک په خپلو اوږو اخلي؟ دلته الله تعالی دوی پوهولي دي، چې د هسې موهومو خطراتو لامله تاسې د نکاح څخه مه په څنگ کېږئ!، ستاسې او ستاسې د ښځو د وړو کيو روزي د الله تعالی په قدرت کې ده، تاسو ته دغه خبره نه ده معلومه، چې د هغوی له قسمته الله تعالی ستاسې په رزق او روزي کې څه اړتوالی او کشائش پيدا کړي، نه مجرد کونډ (لوند) پاتې کېدل د غناء موجب دی، او نه له نکاح تر لاسه فقر او افلاس مستلزم دی، دغه ګرد خبرې د الله تعالی په اراده او مشيت پورې تړلي دي، لکه چې د «التوبه» په (۴) رکوع کې يې داسې فرمايلي دي: ﴿وَإِنْ خِفْتُمْ عَيْلَةً فَسَوْفَ يُغْنِيكُمُ اللَّهُ مِنْ فَضْلِهِ إِنْ شَاءَ﴾.

وَلْيَسْتَغْفِرِ الَّذِينَ لَا يَجِدُونَ نِكَاحًا حَتَّى يُغْنِيَهُمُ اللَّهُ مِنْ فَضْلِهِ

او ښايي چې ځان دې وساتي هغه کسان چې نه مومي دوی (سامان اسباب د) نکاح تر هغه پورې چې غنيان کړي دوی الله له فضله خپله.

تفسير: يعنې هغه چې اوس دومره مقدور هم نه لري، چې له کومې ښځې سره خپله نکاح وتړلی شي؛ نو تر هغه پورې چې الله تعالی ده ته مقدور ورکړي، ښايي چې د خپل نفس اداره ښه وکړي، او تر انضباط لاندې يې راولي، او زيار (کوښښ) وکړي چې عفيف پاتې شي، دغه خبره هيڅ بعيده نه ده، چې د هم هغه عفت او ضبط النفس په برکت دی الله تعالی غني وګرځوي، او د نکاح ډېر ښه مواقع ور مهيا کړي.

وَالَّذِينَ يَبْتَغُونَ الْكِتَابَ مِمَّا مَلَكَتْ أَيْمَانُكُمْ فَكَايَرُكُمْ إِنْ عَلِمْتُمْ فِيهِمْ خَيْرًا وَاللَّهُ مِنْ مَالِ اللَّهِ الَّذِي تَتْلُونَ وَالَّذِينَ لَا تُكْفُوا قِيَّتَكُمْ عَلَى الْبِغَاءِ إِنْ أَرَدْتُمْ نَحْصًا لَتَبْتَغُوا عَرَضَ الْحَيَاةِ الدُّنْيَا وَمَنْ يَكْرِهْهُمْ فَاِنَّ اللَّهَ مِنْ بَعْدِ إِكْرَاهِهِمْ غَفُورٌ رَحِيمٌ ﴿٥١﴾

او هغه کسان چې غواړي مکاتب والی له هغو (وينځو مريو) چې مالکان شوي دي د هغو ښي لاسونه ستاسې؛ نو مکاتبان کړئ دوی که چېرې پېژانده تاسې په دوی کې خیر، او ورکړئ دوی ته له ځينو مالونو د الله هغه چې درکړي يې دي تاسې ته، او مه مجبوروی تاسې وينځې خپلې په زنا (او بدو کارونو) که چېرې اراده لري دوی د ځان پاک ساتلو، لپاره د دې چې طلب کوئ تاسې (په دغه اکراه سره) مال د ژوندون لږ خسيږ (چې هغه باړه د زنا او وړوکی دی)، او هر هغه چې زور يې وکړ په دوی؛ پس بېشکه الله وروسته له زور د مالکانو پر دوی ډېر ښونکی ښه رحم کوونکی دی.

تفسير: يعنې که د چا مريې او وينځې ووايي، يا د زيات توثيق لپاره خپله دغه وينا وليکي، چې «زه به په دومره مډت کې دومره مال درته وګڼم، او در به يې کړم، خو ته مې آزاد او خپلواک کړې»؛ نو مالک ته لازم دي چې دغه ومني،

او داسې يو تعهد ليك وروليكي، دغسې معاملې ته مكاتبه وايي، او دغه د مريو د آزادولو يو ځان ته صورت دی، ليكن مالكانو ته ښايي چې دغه خبره هلته قبوله كړي چې دى په واقعي ډول سره وپوهيږي چې آزادي د دغه مريي يا وينځي لپاره ښه ده، او وروسته د رقيت د قيد د وتلو څخه غلا، يا زنا يا د نورو بدو افعالو نه مرتكب كيږي، او خوشې چټي او چپوله (فضول) هر چېرې نه گرځي، كه دغسې ډاډينه او اطمينان ورته پيدا شي؛ نو بېشكه ښايي چې ده ته د آزادۍ موقع ور كړه شي! خو دى آزاد شي، او د خپلې فلاح او بهبودۍ لپاره ښه ترقي او پرمختگ وكړي شي، كه چېرې خپله نكاح ترې؛ نو پخپل واك (اختيار) دې وټري، او د رقيت لامله دې ميدان پرې تنگ نه وي.

﴿وَأَتَوْهُمْ مِّن مَّالِ اللَّهِ الَّذِي لَمْ يَكُن لَّهُمْ -﴾ «او وركوي دوى ته له ځينو مالونو د الله هغه چې دركړي يې دي تاسې ته»، دغه يې دولتمنو اغيانو او مسلمانانو ته فرمايلي دي، چې د داسې مكاتبانو مريو يا وينځو سره مالي امداد وكړي، چې د زكات له وجوهو څخه وي كه د نورو عامو صدقاتو او خيراتونو او نورو څخه وي، خو دوى ژر تر ژره د خپلو آزاديو او خپلواكيو مالكان شي، او كه مالك د كتاب د بدل كومه برخه ورمعافه كړي؛ نو دغه به ډېر لوى امداد وي.

تنبیه: د زكات په مصارفو كې يو مصرف چې د ﴿وَفِي الرِّقَابِ﴾ په نامه ايښى شوى دى، هغه د همدغو مريانو او د وينځو د آزادولو پنگه ده، د راشدو خلفاوو په زمانه كې له داسې مريانو سره له بيت المال څخه امداد او مرستې كېدلې.

﴿وَلَا تَكُونُوا مِثْلَهُ﴾ الآية - په جاهليت كې به ځينو خلقو پر خپلو وينځو د زنا او بدكارۍ كسب كاوه، له عبد الله بن ابي رئيس المنافقين سره خو داسې وينځې وې، چې پر هغو به يې د همدغې زنا او بدكارۍ كسب كاوه، او په دغه وسيله به يې روپۍ گټلې، چې له دوى څخه ځينې ځينې وينځې مسلمانانې شولې، او د دغه شنيع فعل د كولو څخه يې انكار وكړ، نو ځكه هغه ملعون د دوى په وهلو او ټكولو لاس پورې كړ، دغه آيت په همدغه مورد كې نازل شو، او د دغه شان نزول د رعايت د مزيد تقبيح لپاره يې د ﴿إِن آدَن مَّعْنًا﴾ او د ﴿لَتَبْتَغُوا رِضَ الْعِيَةِ الدُّنْيَا﴾ قيود زيات كړل، كه نه پر وينځو باندې د بدكارۍ اجراء په هر حال حرامه ده، او دغسې گټه (فائده) چې په دغه وسيله په لاس راځي، په هر اسم او رسم چې وي؛ بېخي حرامه او ناپاكه ده، اعم له دې چې دغه بدكاري دوى پخپله رضا او رغبت سره وكړي، يا محض د دغې دنيوي حقيرې فائده لپاره په جبر او اكراه سره پر دوى اجراء كيږي، نو په دغه وروستني صورت كې د هغه گناه او وبال شديد او انتهايي وقاحت لري، او د لويې بې شرمۍ دليل دى.

يعنې زنا داسې بد عمل دى، چې د جبر او اكراه څخه وروسته هم بد او خراب وي، ليكن الله تعالى محض پخپل فضل او رحمت سره د مكرهه بېچارگۍ او ناتوانۍ ته كتلي، عفوي كوي يې، او په هر صورت پر مكره (په زور كوونكي) باندې به سخت عذاب وي، او پر مكرهه (چې پرې زور شوى وي)؛ رحم به وكړ شي.

وَلَقَدْ أَنْزَلْنَا إِلَيْكُمْ آيَاتٍ مُّبِينَاتٍ وَمَثَلًا مِّنَ الَّذِينَ خَلَوْا مِن قَبْلِكُمْ وَمَوْعِظَةً لِّلْمُتَّقِينَ ﴿١٨﴾

او خامخا په تحقيق نازل كړى دى مونږ تاسو ته آيتونه ښكاره كوونكي (د حلالو او د حرامو د حدودو او د احكامو)، او مثل عجيب د هغو كسانو چې تېر شوي دي پخوا له تاسې، او نازل كړى دى مونږ موعظه پند لپاره د متقيانو پر هېزگارانو.

تفسير: يعنې په قرآن كې گرد نصائح، احكام او د تېرو اقوامو عبرتناكه واقعات بيان شوي دي، خو د پاك الله څخه ويريونكي انسانان هغه واورې، او ترې پند، نصيحت او عبرت واخلي، او خپل انجام او عاقبت ته فكر وكړي، يا مثلاً له ﴿مِنَ الَّذِينَ خَلَوْا﴾ څخه دغه مراد دى، چې پر پخوانيو امتونو هم داسې حدود او احكام جاري كړي شوي وو، چې په دغه سورت كې مذكور دي، او ځينې پېښې هم د همدغه (افك) د پېښې په شان وروړاندې شوې دي، چې په دغه سورت كې بيان كړي شوي دي، پس هم هغه شان چې الله تعالى د مريمې صديقې رضي الله تعالى عنها او يوسف

صديق عليه السلام د دښمنانو بهتان باطل او د دوى برائت يې ظاهر كړې؛ د بي بي عائشې صديقيې بنت الصديق رضي الله تعالى عنهما برائت او لويي يې هم ښكاره كړه، چې تر قيام د قيامت پورې د صادقانو او صالحينو په زړونو كې يې نقش في الحجر كړ، او د دروغچانو دښمنانو مخونه يې تور كړل.

اللَّهُ نُورُ السَّمَوَاتِ وَالْأَرْضِ مِثْلُ نُورِهِ كَمِثْلِهِ فِيهَا مَصْبَأٌ الْمَصْبَأُ فِي زُجَاجَةٍ الرَّجُلُ
كَانَهَا كَوْكَبٌ دُرِّيٌّ وَقَدْ مِنْ شَجَرَةٍ مُبْرَكَةٍ زَيْتُونَةٍ لَا شَرْقِيَّةٍ وَلَا غَرْبِيَّةٍ يَكَادُ زَيْتُهَا يُضِيئُ
وَلَوْ لَمْ تَمْسَسْهُ نَارٌ نُّورٌ عَلَى نُورٍ يَهْدِي اللَّهُ لِنُورِهِ مَن يَشَاءُ وَيَضْرِبُ اللَّهُ الْأَمْثَالَ لِلنَّاسِ وَاللَّهُ بِكُلِّ
شَيْءٍ عَلِيمٌ ۝

الله (په حسي او معنوي لحاظ) رڼا کوونکی د اسمانونو او ځمکې دی، مثل صفت د نور د ده (داسې دی) لکه (روڼه) طاقچه چې په هغې کې یوه بله ډیوه وي، دغه بله ډیوه په قنديل (شیشه) کې وي، دغه قنديل (ښښه په سبب د هغې رڼا چې په کې ده) ګواکې یو ستوری دی روڼ ځلېدونکی، چې بلوه شي (دا یوه چراغ په اول کې) له تېلو د ونې برکتنا کې د زیتون، چې نه مشرق طرفته وي او نه مغرب طرف ته، نژدې دي تېل د دې چې رڼا وکړي (له خپله ځانه له ډېرې صفایي) او اګر که نه وي رسېدلی دې ته اور، (دغه) رڼا (د ډیوې) پر رڼا (د صافو تېلو ده)، لاره ښيي الله نور خپل ته هغه چا ته چې اراده وفرمایي، او بیانوي الله مثالونه خلقو ته (او په معقولاتو يې پوهوي د محسوساتو په وسیله)، او الله په هر څیز ښه عالم دی.

تفسیر: یعنې د ځمکې او د اسمان رونق او وداني د الله تعالی له جانبې ده، که الله تعالی مدد ونه کړي؛ نو ګرد به سره وړانږېږي، (موضح القرآن). ګردو مخلوقاتو ته د وجود نور او رڼا د الله له طرفه ورکړی شوې ده، په لمر، سپوږمۍ، ستوري، پرښتو، انبیاءو او په اولیاءو د هدایت هغه انوار او پلوشې چې هر چاته رسیږي، د هم هغه رفیع دربار څخه رسیږي، تمام علویات او سفلیات د الله تعالی له تکوینیه وو او تنزیلیه وو آیتونو څخه منور دي، د حسن او جمال یاد خوبی او کمال کومه وړانګه (پلوشه) چې هر چیرې بریښي؛ هغه د همدې له برکته منوره ده، او د هغه د مبارک ذات د جمال او کمال یوه پلوشه ده.

په حدیث کې راغلي دي: «إِنَّ اللَّهَ خَلَقَ خَلْقَهُ فِي ظِلْمَةٍ ثُمَّ أَلْقَى عَلَيْهِمْ مِنْ نُورِهِ، فَمِنْ أَصَابِهِ مِنْ نُورِهِ يَوْمَئِذٍ اهْتَدَى، وَمِنْ أَخْطَاؤُهُ ضَلَّ» (فتح الباری د ۶ ج ۴۳۰ مخ) «یعنې هر هغه چاته چې په هغه وخت کې د الله تعالی له نوره برخه ورورسېده؛ هغه هدایت وموند، او هر هغه چې له هغه څخه بې برخې شو؛ ګمراه پاتې شو».

واضح دې وي هم هغسې چې د الله تعالی نور صفات مثلاً سمع، بصر، او د نورو کوم کیفیت نشي بیاموندی؛ هم داسې د نور او رڼا صفت هم د ممکناتو په نور نشي قیاس کېدی، هسې خو د الله تعالی په نور سره ګردو موجوداتو ښایست موندلی دی، مهتدینو مؤمنینو ته د الله تعالی له نور څخه د هدایت او عرفان هم هغه خصوصي برخه وررسیږي.

د هغه مثال خلاصه داسې شوه، چې د مؤمن د زړه ښښه نهایته صافه او پاکه وي، او د الله تعالی په توفیق په هغې کې د حق د قبول داسې یو زبردست استعداد موندل کېږي، چې بې له اوره په خپل سر روڼه ښکاري، او د لګېدلو او رڼا خورولو لپاره مستعد او تیار دی، اوس که لږ څه اور او حرارت ورنژدې شي، یعنې د وحی او قرآن تېزه رڼا هغه مَس کړي؛ علی الفور د هغه فطري نور مشتعل شي، همدغه یې «نور علی نور» وفرمایل، باقي دغه ګرد (ټول) د الله تعالی په قبضه کې دي، د هر چا په نسبت چې اراده وفرمایي؛ دغه رڼا یې ور په برخه کوي، او همدې ته ښه معلوم دي چې دغه رڼا چا ته عنایت وفرمایي؟ او کوم یو ترې محروم کړي؟، د دغو عجیبو او غریبو مثالونو د بیان کولو هم دغه غرض

دی، چې د استعداد خاوندانو ته د بصیرت یوه رڼا حاصله شي، یواځې په خپله الله تعالی ته د تمثیل مناسب موقع او محل په پوره ډول سره معلوم دی، بل چاته له سره دغسې قوت او قدرت نشته، چې دغسې موزون او جامع مثال وړاندې کړي شي، وړاندې یې فرمایلي دي چې: هغه رڼا له دې نه پیدا کیږي، چې په هغو مساجدو کې چې کامل خلق سبا او بېگا عبادت کوي، هلته دې په ښه شان سره خپل فکر او دقت صرف کړي.

فِي بُيُوتِ اِذْنِ اللّٰهِ اَنْ تُرْفَعَ

په هغو کورونو (مسجدونو) کې چې حکم کړی دی الله چې پورته دې کړل شي (په بناء سره دغه مساجد یا په تعظیم سره).

تفسیر: الله تعالی د هغو کورونو د تعظیم او تطهیر حکم ورکړی دی، یعنې د هغوی دې خبر واخیست شي!، او له هر قسمه ګندګۍ او لغو افعالو او اقوالو څخه دې پاک وساتلی شي، د مساجدو په تعظیم کې دغه هم داخل دي، کله چې هلته داخل شي، د «تحية المسجد» دوه رکعت نافله دې ولوست شي!.

وَيَذْكُرُ فِيهَا اسْمَهُ

او یادوه شي په هغه کې نوم د دغه (الله).

تفسیر: تسبیح، تهلیل، او د قرآن تلاوت او نور ګرد اذکار په دې کې شامل دي.

يُسَبِّحُ لَهُ فِيهَا بِالْغُدُوِّ وَالْآصَالِ

تسبیح وایي دغه (لمونځ کوي الله) ته په دغو کورونو کې په سبا او په بېگا.

تفسیر: یعنې په ګردو مناسبو اوقاتو کې الله تعالی یادوي، ځینې مفسرین وایي چې: له «غدو» څخه د سبا لمونځ مراد دی، او په «آصال» باقي څلوره واړه لمونځونه داخل دي، ځکه چې «أصيل» د لمر له زواله څخه نیولې تر ګهیځ (سحر) پورې مودې ته ویل کیږي.

رِجَالٌ لَا تُلْهِيهِمْ تِجَارَةٌ وَلَا بَيْعٌ عَنْ ذِكْرِ اللَّهِ وَإِقَامِ الصَّلَاةِ وَإِيتَاءِ الزَّكَاةِ

(داسې) سړي چې نه غافلوي دوی سوداګري او نه بیع پېرودل له ذکره یاده د الله، او له سم قائمو لودا کولو د لمانځه، او له ورکولو د زکات.

تفسیر: یعنې کاروبار او معاش او دنیوي ژوندون دوی د الله تعالی له یاده او د الله تعالی د احکامو په ځای راوړلو څخه نه غافلوي، مثلاً که ډېر لوی سوداګر او بیاروي که معمولي دکاندار وي؛ دغه دواړه د الله په یاد کې تل لګيا وي، او هیڅ یو شی دوی د الله تعالی له ذکره نه غافلوي، د أصحابو کرامو رضوان الله تعالی علیهم أجمعین هم دغه شان وو.

يَخَافُونَ يَوْمًا تَتَقَلَّبُ فِيهِ الْقُلُوبُ وَالْأَبْصَارُ

ویرېږي (دوی سره له ذکره او طاعته له عذابه) د هغې ورځې چې اوږي راوړي، مضطرب به وي په هغې ورځې کې زړونه او سترګې (له ډېرې وېرې).

تفسیر: یعنې په هغه ورځ کې به زړه په هغې خبرې باندې وپوهېږي، چې تر اوسه پورې نه پوهېده، او سترګې به داسې وپروونکي واقعات وويني، چې له سره یې پخوا له دې نه نه وي لیدلي، په زړونو کې به کله د نجات توقع پیدا کیږي،

او کله به د هلاک خوف، او سترگې به کله ښی خوا ته گوري او کله کينې خوا ته، او د دې خبرې په انتظار کې به وي، چې له کوم لوري به نيول کېږو؟ يا د کوم لوري اعمالنامې څمونږ به لاس کې راکولی کېږي.

لِيَجْزِيََهُمُ اللَّهُ أَحْسَنَ مَا عَمِلُوا وَيَزِيدَهُم مِّن فَضْلِهِ وَاللَّهُ يَرْزُقُ مَن يَشَاءُ بِغَيْرِ حِسَابٍ ۝

لپاره د دې چې جزا ورکړي دوی ته الله ډېره غوره جزا د هغو عملونو چې کړي دي دوی، او زیات به کړي (الله) دوی ته له فضله احسانه رحمته خپل، او الله رزق روزي ورکوي هر چاته چې اراده وفرمایي (د رزق ورکولو د هغو) بې له حساب (وافره پرېمانه).

تفسیر: یعنې د هغو ښو کارونو لپاره کوم اجر او صله چې مقرر ده؛ هغه به وررسېږي، د الله تعالی له فضله لا څه زیاته هم ورکوله کېږي، چې دهغه تفصیل او تعیین اوس نشي کېدی.

وَالَّذِينَ كَفَرُوا أَعْمَالُهُمْ كَسَرَابٍ بِقِيعَةٍ يَحْسَبُهُ الظَّمَانُ مَاءً حَتَّى إِذَا جَاءَهُ لَمْ يَجِدْهُ شَيْئًا وَوَجَدَ اللَّهَ عِنْدَهُ فُوقَهُ حِسَابَهُ وَاللَّهُ سَرِيعُ الْحِسَابِ ۝

او هغه کسان چې کافران شوي دي؛ عملونه د دوی په شان د سراب (شکو گل) دی په هوار ډاگ کې چې گمان کوي پر هغه باندې تږی د اوبو، تر هغه پورې چې راشي (او ورسیږي) هغه شي ته چې د اوبو گمان یې پرې کړی وو؛ نو ونه مومي دغه سپړی هغه چې گمان د اوبو پرې کړی شوی وو هیڅ شی، او بیا به مومي الله په نزد (د عمل) خپل، پس پوره به ورکړي (الله) ده ته پوره حساب (جزا د عمل د ده)، او الله ډېر ژر (اخیستونکی) د حساب دی.

تفسیر: روایت دی چې عتبه بن ربیع په جاهلیت کې ډېر عبادت او طلب د دین کاوه، بیا چې د اسلام لمر راوخوت دی کافر شو، نو په دغه مناسبت دغه پاس آیت نازل شو، چې مطلب یې دغه دی: او هغه کسان چې کافران دي؛ هغه عملونه د دوی چې په ظاهر کې ښکاري، لکه صله رحمي پالل، یا د مریي آزادول، یا د وږي مړول، یا دغسې نور خیر خیرات کول، نو دغه گډ عملونه په شان د هغې ښورۍ دي، چې په هوار میدان کې ښکارېږي، په سخته گرمۍ په وخت د نیمې ورځې کې، او داسې بریښي چې تږی سپړی پرې د اوبو گمان کوي، او په بېره (تلوار) مخامخ وردروي، تر هغه چې ورسیږي هغه ځای ته چې د اوبو گمان پرې شوی وو؛ نو بیا نه مومي دی هغه گمان کړی شوی خپل هیڅ شی .. الخ، بلکه د هلاکت کنده لا ورته مخامخ پرته ده او د حساب او کتاب وخت په سر ورته ولاړ او پاک الله دده گډ عمر حساب او کتاب اخلي، او ددغه اضطراب او حسرت په وخت کې دده ټول حساب یو ځلی الله تعالی تصفیه او خلاصوي.

أَوْ كُظُمْتُ فِي بَحْرٍ لُّجِّي يَغْشَاهُ مَوْجٌ مِّن فَوْقِهِ مَوْجٌ مِّن فَوْقِهِ سَحَابٌ طُلُمْتُ بَعْضَهَا فَوْقَ بَعْضٍ إِذَا أَخْرَجَ يَدَهُ لَمْ يَكِدْ يَرَهَا وَمَن لَّمْ يَجْعَلِ اللَّهُ لَهُ نُورًا فَمَا لَهُ مِن نُّورٍ ۝

یا (عملونه د دوی) پشان د هغو تاریکیو دي په بحر ژور کې، چې پټ کړی وي (دغه بحر) لره یو موج، د پاسه یې بل موج وي، او د پاسه د دغه (موج) ورېځ وي (دغه څلور قسمه) تیارې دي، چې ځینې د دوی د پاسه د ځینو نورو دي، کله چې راوباسي (دغه پرېوتی په دغو تیارو کې) لاس خپل؛ نه وي نژدې (دی) چې وويني دغه (لاس خپل)، او هر هغه چې نه وي ورکړی الله ده ته نور رڼا؛ پس نشته ده ته هیڅ نور رڼا.

تفسير: يعنې د سمندر په ژورو کې (۱): پخپله د لوی سیند تیاره، (۲): د هغه د پاسه د طوفاني هوا او امواجو تپه توره تیاره، (۳): بیا د هغه څخه برسېره د سختې ویروونکې تکیې تورې ورېځې تیاره، (۴): ورسره د ترمو توره تیاره شپه هم فرض کړه شي؛ نو پر دغو تیارو باندې لا پسې تزیید کېږي، په دغو تورو تیارو کې که په دریاب کې غورځیدونکي چې اقرب الأعضاء دی پورته کړي، او خپلو سترگو ته یې نژدې راولي؛ نو بیا هم د ډېرو تیارو له سببه به یې هیڅ شی په نظر نه ورځي، چې هغه ته ځمونږ په محاورو کې داسې وایي: «سترگو ته سترګې په کار دي»، پاس د مؤمنانو په ذکر کې یې چې: ﴿يَهْدِي اللَّهُ لِنُورٍ مِّنْ نُّورٍ﴾ فرمایلي وو، دغه جمله د هغې په مقابل کې ده، یعنې هر هغه چا ته چې الله تعالی نور او توفیق نه وي ورکړی؛ نو هغه ته بل څوک څه رڼا رسولی شي؟ د هغه استعداد خراب وو، توفیق ور ونه رسېد، او د سیند په ژوره کې ولوېد، او د رڼا ورتلو دروازې یې پر خپل ځان پسې بندې کړې، نو بیا نور او رڼا له کومې لارې ورننځي.

تنبيه: ربّ العزت د کفارو په اعمالو پورې دوه مثالونه وټول، په درې اعتبارونو سره: (۱): په اعتبار د تخییر، چې ای مخاطبه! که دغو اعمالو ته ګوري چې هیڅ فائده او نفع نه لري؛ نو لکه سراب دي.

(۲): که دې ته ګوري چې نور او رڼا د حق او ایمان ورسره مل نه وي؛ نو لکه ظلمات دي.

(۳): که په اعتبار د تقسیم د مکانینو ورته ګوري؛ نو نظر عقبی ته دا لکه سراب داسې دي، او د نظر دنیا ته لکه ظلمات داسې دي.

أَلَمْ تَرَ أَنَّ اللَّهَ يَسْخَرُ لَهُ مَنْ فِي السَّمَوَاتِ وَالْأَرْضِ وَالطَّيْرِ صَفٍّ

آیا نه وینې ته ای مخاطبه! بېشکه الله چې دی؛ تسبیح وایي ده ته هر هغه چې په اسمانونو کې دي، (او هر هغه) چې په ځمکه کې دي (سره له اسمانونو او ځمکې) او مرغان هم (تسبیح وایي) په دغه حال کې چې خواره کوونکي وي د وزرو خپلو (په هوا کې).

كُلٌّ قَدْ عَلِمَ صَلَاتَهُ وَتَسْبِيحَهُ

هر یو (له دغو مذکورینو چې دی)؛ په تحقیق معلوم دی (الله) ته لمونځ د هغه، او تسبیح د هغه.

تفسير: یعنې الله تعالی هر شي ته د هغه د حال سره مناسب د انابت - عبودیت - اطاعت - تسبیح او تهلیل الهام فرمایلي دي؛ چې هغه پر دغه پوهېدلی دی، او تل همغه خپله وظیفه بلا ناغه ادا کوي، لیکن د افسوس او تعجب مقام دی، چې ډېر تش په نامه سره انسانان د غرور او غفلت او د ظلمت او جهالت په دلدل کې داسې خنس شوي دي، چې د حقیقي مالک له یادولو، او د عبودیت د وظیفې په ځای راوړلو څخه بیخي بې برخې پاتې دي.

تنبيه: د مخلوقاتو د تسبیح په نسبت د سورت بني اسرائيل په (۵) رکوع کې څه مضمون پخوا له دې نه لیکلی شوی دی، ښایي چې هغه هلته ولوست شي.

وَاللَّهُ عَلِيمٌ بِمَا يَفْعَلُونَ

او الله ته ښه معلوم دي هغه (اعمال هم) چې کوي یې دوی.

تفسير: یعنې اگر که د دوی په عبادت او بندګۍ باندې تاسې ونه پوهېږئ، لیکن پاک الله ته دغه ګرد شیان معلوم دي، او الله تعالی ته دغه ښه معلوم دي؛ چې هر څوک څه کوي؟.

وَاللَّهُ مُلْكُ السَّمَوَاتِ وَالْأَرْضِ وَإِلَى اللَّهِ الْمَصِيرُ ۝

او خاص الله ته دی ملک سلطنت د اسمانونو او د ځمکې، او (هم خاص) الله ته دي بېرته ورتله د ټولو.

أَلَمْ تَرَ أَنَّ اللَّهَ يُزَيِّجُ سَحَابًا ثُمَّ يُؤَلِّفُ بَيْنَهُ ثُمَّ يَجْعَلُهُ رُكَامًا فَتَرَى الْوَدْقَ يَخْرُجُ مِنْ خِلَالِهِ ۚ

آيا نه وينې ته (ای مخاطبه) چې بېشکه الله روانوي شړې ورېځې (ټوټې ټوټې هر طرف ته چې اراده وفرمايي)، بيا يو ځای والي فرمايي په منځ د دغو (ټوټو د ورېځو) کې، بيا يې وگرځوي لاندې باندې قټ په قټ، پس وينې به ته ای (انسانه) باران چې وځي له منځه د دې ورېځې.

تفسير: يعنې پومبې د ورېځو وړوکې وړوکې ټوټې پورته کيږي، دغه ګردې سره يو ځای کيږي، او يوه لويه د ورېځې ټوټه ترې جوړېږي، بيا دغه ورېځې داسې ترتيب او ترکيب مومي، چې د يوې د پاسه به بله ځای نيسي، او يوه پر بړه (غټه) طبقه ترې متشکله کيږي.

وَيَزِلُّ مِنَ السَّمَاءِ مِنْ جِبَالٍ فِيهَا مِنْ بَرَدٍ فَيُصِيبُ بِهِ مَنْ يَشَاءُ وَيَصْرِفُهُ عَنْ مَنْ يَشَاءُ لِيُكَاذِبَ سَنًا يَرَوْهُ يَذْهَبُ بِالْأَبْصَارِ ۚ

او نازلوي (الله) له (طرفه د) اسمانه له (ورېځو يا د ډليو په شان د) غرونو، چې وي په هغو (غرونو) کې ځينې له ډلې، پس رسوي (الله) دا ډلې هغه چاته چې اراده وفرمايي (د رسونې يې)، او ګرځوي يې هر هغه چا نه چې اراده يې وفرمايي (د ګرځولو يې)، نژدې وي رڼا برېښنا د هغو (ډلې) چې بيول وکړي په ابصارو (د ناظرينو او ورک کړي بصارت يې).

تفسير: يعنې لکه چې په ځمکه کې د تېرو (ګټو) غرونه دي، ځينو اسلافو ويلي دي چې هم داسې په اسمان کې هم د ډلې غرونه دي، شيخ الهند محمود الحسن (رحمة الله عليه) د دې سره موافقه ترجمه کړې ده، ليکن زياته او راجح او قوي دا ده، چې له سماء څخه ورېځې مراد شي، مطلب يې داسې شو چې له ورېځو څخه چې په کثافت او غلظت کې د غرونو په شان دي؛ ډلې اوروې، چې له هغو څخه ډېرو خلقو ته جاني او مالي نقصانات رسيږي، او زيات کسان ترې محفوظ پاتې کيږي.

يَقْلِبُ اللَّهُ الْكِلَ وَاللَّهَارَ فِي ذَلِكَ لَعِبْرَةً لِّأُولِي الْأَبْصَارِ ۝

ګرځوي الله شپه او ورځ (په تبديل، تزويد، تنقيص، حرارت، برودت، ضياء، ظلمت او نورو)، بېشکه په دغو (ياد شويو شيانو) کې خامخا عبرت دی خاوندانو د سترګو او بصيرت ته.

تفسير: يعنې د ورځې څخه وروسته شپه او د شپې څخه وروسته ورځ د همدغه پاک الله په قدرت ځي راځي، همدغه الله تعالی کله ورځې او کله شپې اوږدوي او لنډوي، او د هغوی تودوالي په يخوالي او يخوالي په تودوالي سره تبديلي، نو لازم دی چې د قدرت د داسې عظيم الشان دلائلو او شواهدو د ليدلو څخه انسان بصيرت او عبرت حاصل کړي، او د هغه حقيقي مالک الملکوت په طرف د زړه په صدق سره رجوع وکړي، چې د ده په قدرت کې د دغو ګردو تقلباتو او تصرفاتو زمام او واګې دي.

وَاللَّهُ خَلَقَ كُلَّ دَابَّةٍ مِنْ مَّا فَبَتْهُمْ مِنْ يَشْيَ عَلَى بَطْنِهِ وَمِنْهُمْ مَنْ يَشْيَ عَلَى رِجْلَيْنِ وَمِنْهُمْ مَنْ يَشْيَ عَلَى أَرْبَعٍ يَخْلُقُ اللَّهُ مَا يَشَاءُ إِنَّ اللَّهَ عَلَى كُلِّ شَيْءٍ قَدِيرٌ ﴿٥٠﴾

او الله پیدا کړی دی هر حیوان چې ګرځي (په ځمکه کې) له اوبو، پس ځینې له هغوی هغه دي چې تګ کوي (خوځیږي) پر نس ګېله پر ټټر خپل (لکه مهي، مار)، او ځینې له دوی هغه دي چې تګ کوي پر دوو پښو (خپلو لکه انسان مرغان)، او ځینې د دوی هغه دي چې تګ کوي په څلورو (پښو لکه اس، اوبښ)، پیدا کوي الله (ما سوا له دغو مذکورو) هر هغه څه چې اراده یې وفرمایي (د خلقت د هغو)، بېشکه الله پر هر څیز باندې ښه قادر دی (چې ځینې یې خلقت د هر راز مخلوقاتو دی).

تفسیر: یعنې که کوم حیوان ته له څلورو پښو څخه زیاتې پښې هم ورکړي دي؛ نو بعید نه دی، او د ده لا محدوده قدرت او مشیت هیڅو ک نشي محصورولی، او که الله تعالی خپل ځینو مخلوقاتو ته دغسې قدرت ورعطاء کړي، چې هغوی له جماداتو او عناصرو او نورو څخه نور شیان ایجاد او اختراع کړي؛ نو هغه هم د همدغه الله لطف او احسان دی، چې هغوی ته یې دغسې پوهه او ادراک ور په برخه کړی دی.

لَقَدْ أَنْزَلْنَا آيَاتٍ مُبِينَاتٍ وَاللَّهُ يَهْدِي مَنْ يَشَاءُ إِلَى صِرَاطٍ مُسْتَقِيمٍ ﴿٥١﴾

خامخا په تحقیق نازل کړي دي مونږ آیتونه بیانوونکي واضح، او الله سمه صافه لاره ښيي هر هغه ته چې اراده وفرمایي (د لار ښوونې د هغې) لارې سمې صافې (د اسلام او جنت ته).

تفسیر: یعنې تکوینیه او تنزیلیه آیات یې دومره ښکاره او واضح دي، چې د هغو په لیدلو او اورېدلو هم هیڅ یو عقلمن انسان ښایي ګمراه او بې لارې نشي، لیکن پر سمه صافه لاره همغه تلی شي چې الله تعالی ورته د هدایت توفیق ور په برخه کړی وي، سره له دې چې په ملیونو انسانانو دغه د قدرت ظاهر او باهر دلائل او شواهد ګوري، کله چې دوی د هغو په وسیله خالق تعالی نه پېژني، او نه موحدان او مسلمانان کیږي؛ ګواکې د نتیجې په اعتبار د دوی دغه لیدل د نه لیدلو په شان دي.

وَيَقُولُونَ آمَنَّا بِاللَّهِ وَبِالرَّسُولِ وَأَطَعْنَا ثُمَّ يَتَوَلَّى فَرِيقٌ مِنْهُمْ مِنْ بَعْدِ ذَلِكَ وَمَا أُولَٰئِكَ بِالْمُؤْمِنِينَ ﴿٥٢﴾

او وایي (دا منافقان) چې ایمان راوړی دی مونږ پر الله او پر رسول (د الله) او حکم منلی دی مونږ (د الله او د رسول الله)، بیا مخ ګرځوي (له اسلامه) یوه ډله له دوی وروسته له هغه (ایمان او اطاعت)، او نه دي دغه (ګرځېدونکي) مؤمنان (صدقا).

تفسیر: دغه د منافقینو ذکر دی، دوی به په ژبه سره د ایمان او اطاعت دعوی کوله، کله چې د عمل وخت راته، نو سم له خپلې دعوی سره به یې عمل نه کاوه، او له اسلامي احکامو به یې مخ ګرځاوه، حقیقت دا دی چې د دوی په زړونو کې له ابتداء څخه د ایمان او انقیاد آثار نه وو موجود، هغه چې د ژبې جمع او خرڅ وو؛ د امتحان او ابتلاء په وخت کې به دغه کلاښ هم ویلې کېده، او دروغ به یې له رښتیا څرګند او جلا ښکارېده.

وَإِذَا دُعُوا إِلَى اللَّهِ وَرَسُولِهِ لِيَحْكُمَ بَيْنَهُمْ إِذَا فَرِيقٌ مِنْهُمْ مُعْرِضُونَ ﴿٨٨﴾ وَإِنْ يَكُنْ لَهُمْ الْحَقُّ يَأْتُوا اللَّهَ
مَذْعِنِينَ ﴿٨٩﴾

او هر کله چې وبللی شي دوی الله او رسول د دغه (الله) ته لپاره ددې چې حکم وکړي دغه (رسول) په منځ د دوی کې؛ ناڅاپه یو فریق ډله د دوی اعراض ډډه کوونکي دي (له حکم د رسوله). او که چېرې وي دوی ته حق (په زعم د دوی پر بل)؛ نو راځي دوی دغه (رسول الله) ته گډېندي فرمان منونکي.

تفسیر: یعنې که له دوی جگړه له چا سره واقع کېده، او په دې پوهېدل چې مونږ په ناحقه یو، په دغه وخت کې که مقابل فریق هغوی ته ویل چې: راځه چې د محمد رسول الله صلی الله علیه وسلم حضور ته لاړ شو، او د دغې جگړې فیصله له هغوی څخه وغواړو! نو دغه منافقان به په دغه ورته نه راضي کېدل، ځکه چې دوی پوهېدل چې محمد رسول الله صلی الله علیه وسلم به له لحاظ او خاطر د حق او حقانیت رعایت کوي، او سم له عدله او انصافه خپله فیصله صادروي، چې په هغه تقدیر به د دوی له مفاد څخه مخالف واقع کېده، حال دا چې پخوا له دې نه به دوی داسې دعوی کوله؛ چې مونږ پر الله تعالی او رسول الله ایمان راوړی دی، او د دوی گډ احکام منو؛ نو اوس د دوی هغه دعوی چېرې لاړه؟ هو! که په کومه معامله کې حق د دوی په طرف وي؛ نو په دغه وخت کې په ډېر سرعت او چالاکی او په ماته غاړه د محمد صلی الله علیه وسلم دربار ته حاضرېږي، او د خپلې فیصلې انحصار د رسول اکرم صلی الله علیه وسلم په مبارک ذات څرگندوي، ځکه چې په دغه تقدیر دوی داسې گڼي چې هلته سم له عدالته او انصافه ځمونږ په جانب فیصله صادريږي، نو دغه څنگه ایمان او اسلام دی؟ دا خو تش شخصي اغراض او هواپرستي ده.

أَفِ قُلُوبِهِمْ مَرَضٌ أَمْ ارْتَابُوا أَمْ يَخَافُونَ أَنْ يَحْيِيَنَّ اللَّهُ عَلَيْهِمُ رَسُولَهُ بَلْ أُولَٰئِكَ هُمُ الظَّالِمُونَ ﴿٩٠﴾

آیا په زړونو د دوی کې مرض رنځوري (د کفر او نفاق) ده؟، آیا شکمن دي دوی (په نبوت د محمد)؟، آیا ویريږي دوی له دې نه چې ظلم به وکړي الله پر دوی (یا ظلم به وکړي) رسول د دغه (الله پر دوی؟، داسې نه دی چې الله او رسول الله پر چا ظلم وکړي)، بلکه دوی چې دي همدوی ظالمان دي (په اعراض سره).

تفسیر: یعنې د الله تعالی جلّ جلاله او محمد رسول الله صلی الله علیه وسلم په نسبت تاسې ته څه تردّد او اندېښنه پیدا شوې ده، یا د محمد رسول الله صلی الله علیه وسلم په صداقت یا د الله تعالی جلّ جلاله په وعد او وعید کې څه شک او شبهه لری؟ یا داسې گمان کوئ چې الله تعالی جلّ جلاله یا د هغه رسول محمد صلی الله علیه وسلم به د دوی معاملات په خلاف د انصاف فیصله کوي؟ نو ځکه د دوی په حضور کې د خپلې دعوی له وړلو څخه څه اندېښنه او تردّد کوي؟ نو په یاد یې ولری چې هلته له سره د ظلم او بې انصافی احتمال نشته، هو! پخپله همدغو خلقو ظلم ته خپلې ملاوې تړلي دي، او غواړي چې خپل حق پوره حاصل کړي، او د نورو یوه پیسه هم بېرته ور نه کړي، نو ځکه له دې نه ویريږي چې خپل معاملات محمدي شریعت او الهي عدالت ته وړاندې کړي، ځکه چې پوهیږي چې د محمد رسول الله منصفانه فیصله به ځمونږ له مطلب څخه خلاف وي.

إِنَّمَا كَانَ قَوْلَ الْمُؤْمِنِينَ إِذَا دُعُوا إِلَى اللَّهِ وَرَسُولِهِ لِيَحْكُمَ بَيْنَهُمْ أَنْ يَقُولُوا سَمِعْنَا وَأَطَعْنَا ۚ وَأُولَٰئِكَ هُمُ الْمُفْلِحُونَ ﴿٩١﴾

بېشکه همدا خبره ده چې ده وينا د مؤمنانو کله چې وبللی شي دوی الله ته او رسول د دغه (الله) ته لپاره د دې چې حکم وکړي په منځ د دوی کې (په وخت د جگړې کې)؛ دا چې ووايي:

واورېده مونږ (خبره د تا)، او ومانه مونږ (حکم د تا) او دغه ويونکي همدوی دي برياليان (کامياب) خلاصی موندونکي (له عذاب په مراد رسيدلي).

تفسير: يعنې د صادقو مسلمانانو کار داسې وي او بنيادي چې همداسې وي، کله چې په کومه معامله کې دوی ته د الله تعالی د احکامو بلنه او دعوت وشي، اګر که ظاهراً په هغه کې د دوی ګټه (فائده) يا تاوان وي؛ په منډه ورځلي، او د يوې شېبې لپاره څه ځنډ (تأخير) او توقف په کې نه کوي، او في الفور «سمعاً وطاعة» ووايي، او د هغه د حکم منلو لپاره تيار او آماده شي، چې په دغه کې د دوی اصلي نيکي او حقيقي فلاح راز مضمري دی.

وَمَنْ يُطِيعِ اللَّهَ وَرَسُولَهُ وَيَخْشِ اللَّهَ وَيَتَّقْهُ فَإِنَّكَ لَهُمُ الْفَائِزُونَ ﴿٥٦﴾

او هر څوک چې اطاعت وکړي حکم ومني د الله، او د رسول د دغه (الله) او وويريږي له الله، او ځان وساتي (له غضبه ده)؛ پس دغه (فرمان منونکي ويريډونکي) همدوی دي بري موندونکي د (جنت).

تفسير: يعنې هغه چې في الحال مطيع وي، او پر خپلو تېرو تقصيراتو نادم وي، او له الله تعالی څخه وويريږي، او توبه وکړي او په مستقبل کې له بدو چارو او لارو څخه خپل ځان وساتي؛ نو د دوی لپاره په دنيا او آخرت کې بری او کاميابي ده.

وَأَقْسَمُوا بِاللَّهِ جَهْدَ أَيْمَانِهِمْ لَئِنْ أَمَرْتَهُمْ لَيَخْرُجُنَّ قُلْ لَا تُقْسِمُوا طَاعَةٌ مَعْرُوفَةٌ إِنَّ اللَّهَ خَبِيرٌ بِمَا تَعْمَلُونَ ﴿٥٧﴾

او قسمونه خوري (منافقان) په الله سخت سخت قسمونه د دوی، قسم دی خامخا چې که (حکم) امر وکړي دوی ته (په وتلو سره جهاد ته)؛ نو خامخا به وځي (دغه جهاد ته) دوی هرومرو، ووايه (ای محمده ! منافقانو ته) قسم مه خوري تاسې د دروغو، طاعت نېک (ځمونږ مطلب دی)، بېشکه الله ښه خبردار دی په هغو کارونو چې کوئ يې تاسې.

تفسير: يعنې منافقان ډېر سخت تآکيدي قسمونه خوري، او غواړي چې تاسې بيخي ډاډه او متيقن کړي چې: «که تاسې مونږ ته حکم راکړئ؛ نو مونږ ګرد کور کهول پرېږدو، او دې ته تيار ولاړ يو چې د الله تعالی لارې ته ووځو، او د هغه د ګردو احکامو تعميل وکړ، که محمد رسول الله مبارک لږ څه اشاره وفرمايي؛ نو مونږ خپل ګرد مال دولت د الله تعالی په لاره کې لګوو، او مونږ ترې بيخي جدا کېږو»، نو د دې په نسبت داسې فرمايي چې: دومره غټو خبرو ويلو او داسې قسمونو يادولو ته حاجت نشته، ستاسې د اطاعت حقيقت ګردو ته معلوم شوی دی.

قُلْ أَطِيعُوا اللَّهَ وَأَطِيعُوا الرَّسُولَ فَإِنْ تَوَلَّوْا فَإِنَّمَا عَلَيْكُمْ مَاحِجٌ وَعَلَيْكُمْ مَاحِجَتُهُمْ وَإِنْ تُطِيعُوا تَهْتَدُوا وَمَا عَلَى الرَّسُولِ إِلَّا الْبَلَاغُ الْمُبِينُ ﴿٥٨﴾

ووايه (ای محمده دوی ته) اطاعت وکړئ (حکم ومني) تاسې د الله او د رسول (د الله په خلوص سره په هر څه کې)، پس که مخ وګرځوئ تاسې (ای خلغو له اطاعته د رسول الله)؛ نو بېشکه همدا خبره ده چې دی پر دغه رسول ځما هغه بار (د تبليغ) چې پرې ايښی شوی دی، او دی پر تاسې هغه (بار) چې پر تاسې ايښی شوی دی (او پرې مکلف یی، چې اطاعت د رسول الله دی)، او که اطاعت وکړئ، حکم ومني تاسې د دغه (رسول الله)؛ نو سمه صافه لاره به ومومي،

او حق ته به پرې ورسېږئ، او نه دی پر (ذمه د) رسول مگر رسونه ښکاره (د شراعتو چې هغه یې ادا کړې ده).

تفسیر: یعنې پر رسول د الله تعالی له طرفه د تبلیغ بار ایښی شوی دی، چې ده هغه په ښه شان سره اداء کړی دی، او کوم بار چې پر تاسې ایښی شوی دی؛ هغه تصدیق او د حق قبول دی، او دغه ده چې د ده د ارشاده سره موافق تګ وکړئ!، که تاسې دغه خپله ذمه واري محسوسه کړئ، او د محمد رسول الله صلی الله علیه وسلم د احکامو تعميل په ښه شان سره وکړئ؛ نو د دواړو دارینو بری او د کامیابی لاره به ومومئ، او په دنیا او عقبی کې به خوشال اوسېږئ، که نه د محمد رسول الله صلی الله علیه وسلم هیڅ نقصان نشته، او تاسې به د خپلو شرارتونو او سرکښیو سزا او بده نتیجه پخپله وګورئ، محمد رسول الله خو خپله فریضه اداء کړې ده، او عند الله له خپلې ذمه واری څخه مسئول نه دی.

وَعَدَ اللَّهُ الَّذِينَ آمَنُوا مِنْكُمْ وَعَمِلُوا الصَّالِحَاتِ لَيَسْتَخْلِفَنَّهُمْ فِي الْأَرْضِ كَمَا اسْتَخْلَفَ الَّذِينَ مِنْ قَبْلِهِمْ وَلَيُمَكِّنَنَّ لَهُمْ دِينَهُمُ الَّذِي ارْتَضَىٰ لَهُمْ وَلَيُبَدِّلَنَّهُمْ مِنْ بَعْدِ خَوْفِهِمْ أَمْنًا يَعْبُدُونَنِي لَا يُشْرِكُونَ بِي شَيْئًا

وعده کړې ده الله له هغو کسانو سره چې ایمان یې راوړی دی له تاسې، او کړي یې دي ښه (عملونه)، چې قسم دی خامخا به خلیفګان کړي (الله) دوی په ځمکه کې لکه چې خلیفګان کړي یې وو هغه کسان چې پخوا وو له دوی نه، او خامخا ثابت قوي به وګرځوي هر ورو دوی ته دین د دوی هغه (دین د اسلام) چې غوره کړی دی (الله) دوی ته، او هر ورو بدل به ورکړي هر ورو دوی ته وروسته له وېرې د دوی له دښمنانو امن (او اطمینان)، عبادت به کوي دوی ځما، شریک به نه پیدا کوي له ما سره هیڅ څیز.

تفسیر: یعنې هغه ذوات چې د دوی په منځ کې په اعلی درجه ښکېان او د سید الانس والجنان کامل پیروان او تابعان دي، وروسته له رسول الله به دوی ته د ځمکې حکومت ورکاوه کیږي، او د اسلام دغه دین به چې د الله تعالی خوښ او پسند دی، د دوی په لاسونو خوروي او قائموي، لکه چې د استخلاف په لفظ کې دې طرف ته اشاره ده، چې دغه کسان به تش د دنیوي پاچاهانو په شان نه وي، بلکه د رسول الله خلیفه ګان به وي، د سماوي حکومت اعلان به کوي، او د حق دین اساسونه به قائموي، او په بر او بحر او هر چېرې به د دوی احکام او تصرّفات جاري کیږي، په دغه وخت کې به مسلمانان د کافرانو څخه نه ویريږي، او په پوره امن او سکون سره به د الله تعالی په عبادت کې مشغول او لګیا اوسېږي، او په دنیا کې به د امن او امان زمانه او دوره وي، د دغو مقبولو او معززو بندګانو ممتاز شان به دغه وي، چې دوی به د خالص واحد الله تعالی عبادت او بندګي داسې کوي چې په هغې کې به د یوې ذرې په اندازه هم د شرک او اختلاط اثر نه وي، د جلي شرک ذکر او نسبت خو له دغو سره امکان نه لري، د خفي شرک لږ آثار او علائم به هم په دوی کې نه لیدل کیږي، دوی ګرد به د یوه «قدوس جل وعلا شأنه و عظم برهانه» خالص بندګان وي، او یواځې به له الله تعالی څخه ویريږي، او یواځې هغه ته به هیله (آرزو) او اسره کوي، او پرې متوکلان معتمدان به وي، د الله د رضاء په لاره کې به ژوندون کوي، او په همدغه لاره کې به خپل ځانونه جاروي (قربانوي)، پرته له الله تعالی د بل کوم موجود خوف او وېره به له سره د دوی په زړونو کې لارې نه مومي، او نه د بل چا د خوښې او خفګان څه پروا کوي.

الحمد لله چې د الله تعالی دغه وعده د څلورو تنو راشدو خلفاوو رضي الله تعالی عنهم په لاسونو پوره شوه، او ګردې دنیا د دغه عظیم الشانو وړاندوینو (پېشګويي) د یوې یوې وینا، د یوه یوه حرف مصداق پخپلو سترګو سره

ولیدل، د څلورو واپرو راشدو خلفاوو رضي الله تعالى عنهم څخه وروسته هم اسلامي باچاهان وقتاً فوقتاً په همدغو اوصافو سره متصف راغلي دي، هر کله چې الله تعالى بيا اراده وفرمايي؛ وروسته له دې نه هم راځي.

په احاديثو کې راغلي دي، چې وروستنی خليفه به امام مهدي رضي الله تعالى عنه وي، چې د هغه په نسبت عجيب او غريب بشارات اورول شوي دي، د الله تعالى ځمکه له عدله او انصافه ډکوي، او في سبيل الله جهاد کوي، او د هغه په قوت به «کلمه الله» ته اعلاء او اسلام ته ښه ترقي او اعتلاء ورکوي، «اللهم احشرونا في زمرته، وارزقنا شهادة في سبيلک، إنک واسع المغفرة وذو الفضل العظيم».

وَمَنْ كَفَرَ بَعْدَ ذَلِكَ فَأُولَٰئِكَ هُمُ الْفَاسِقُونَ ﴿٥٥﴾

او هر څوک چې کافر شو پس له دغو لویو انعاماتو؛ پس دغه کسان هم دوی (غټ) فاسقان دي.

تفسير: يعنې د داسې عظيمو انعاماتو څخه وروسته ناشکري د ډېرو لویو مجرمانو او د زورورو عاصيانو کار دی، شاه صاحب فرمايي: «هر هغه څوک چې د څلورو خلفاوو د خلافت او د دوی د فضل او شرف څخه منکر شو؛ د دغو الفاظو څخه د ده حال څرگند اوږه شي»، «وَالَّذِينَ جَاءُوا مِنْ بَعْدِهِمْ يَقُولُونَ رَبَّنَا اغْفِرْ لَنَا وَلِإِخْوَانِنَا الَّذِينَ سَبَقُونَا بِالْإِيمَانِ وَلَا تَجْعَلْ فِي قُلُوبِنَا غِلًا لِلَّذِينَ آمَنُوا رَبَّنَا إِنَّكَ رَؤُوفٌ رَحِيمٌ».

وَاقِيمُوا الصَّلَاةَ وَآتُوا الزَّكَاةَ وَاطِيعُوا الرِّسُولَ لَعَلَّكُمْ تُرْحَمُونَ ﴿٥٦﴾

او قائموی تاسې (سم اداء کوی سره له ټولو حقوقو) لمونځ، او ورکوی زکات، او اطاعت وکړئ حکم ومنئ تاسې د رسول (د الله)؛ ښايي تاسې ته چې رحم وکړي شي پر تاسې.

تفسير: يعنې که د الله تعالى له رحمته برخه اخيستل غواړئ؛ نو تاسې هم د هم هغو مقبولو بندگانو په شان حسنه اعمال ځان اختيار کړئ؛ چې د لمونځونو په ښه شان سره قائمول، د زکات ورکول دي، او د حيات په ټولو شعبو کې د رسول الله صلی الله علیه وسلم پر احکامو تلل دي.

لَا تَحْسَبَنَّ الَّذِينَ كَفَرُوا مُعْجِزِينَ فِي الْأَرْضِ وَمَا أُولَٰئِكَ إِلَّا النَّارُ وَلَيْسَ الْمُصِيرُ ﴿٥٧﴾

مه کوه ګمان خامخا پر هغو کسانو چې کافران شوي دي عاجز کونکي (د الله) په ځمکه کې، او ځای د هستوګنې د وی اور (د دوزخ) دی، او خامخا بد ځای د ورتلو دی (دا دوزخ).

تفسير: دغه د ښکونکو بندگانو په مقابل کې يې د مردود او مغضوبو خلقو انجام او خاتمه ښوولې ده، يعنې کله چې ښکانونه ته د ملک حکومت او د ځمکې خلافت عطاء کېږي؛ نو د کافرانو او بدکارانو ګردې مکاری او تدابير ماتېږي، او ماته يې ور په برخه کېږي، د الله تعالى د ارادې مخه هيڅ نشي نيولی، که دوی په ګرده دنیا کې دې خوا او هغې خوا ته منډې ووهي، او هر چېرې لاړ شي او وځلي؛ نو بيا هم د الله تعالى له سزا او پوښتنې څخه ځان نشي پټولی او خلاصولی، او يقيناً دوی د جهنم په بنديخانه کې غورځول کېږي.

يَا أَيُّهَا الَّذِينَ آمَنُوا لِيَسْتَإِذْكُمْ الَّذِينَ مَلَكَتْ أَيْمَانُكُمْ وَالَّذِينَ لَمْ يَبْلُغُوا الْحُلُمَ مِنْكُمْ ثَلَاثَ مَرَّاتٍ مِنْ قَبْلِ صَلَاةِ الْفَجْرِ وَحِينَ تَضَعُونَ ثِيَابَكُمْ مِنَ الظَّهِيرَةِ وَمِنْ بَعْدِ صَلَاةِ الْعِشَاءِ ثَلَاثُ عَوْرَاتٍ لَكُمْ

ای هغو کسانو چې ایمان یې راوړی دی (یعنې ای مؤمنانو!) ښایي چې اذن دې وغواړي له تاسې (په وخت د ننوتلو کې پر تاسې باندې) هغه (وینځې او مریان) چې مالکان شوي وي د هغو ښي لاسونه د تاسې، او هغه کسان چې نه دي رسیدلي حد (احتلام بلوغ) عقل ته له تاسې (احرارو) درې کرته: پخوا له لمانځه د سهار، او په هغه وخت کې چې ږدئ تاسې کالي (جامې) خپل د غرمې په وخت کې، او پس له لمانځه د ماسوختن، (دغه اوقات) درې وختونه د خلل (پېښېدو د ستر) دي تاسې ته.

تفسیر: په همدغو دریو اوقاتو کې عموماً زائد کالي (جامې) له ځانه لرې کيږي، یا د خوب او د وینې لباس سره تبدیلیږي، او مړوښي زیاتره په هم دغو اوقاتو کې کاوه شي، کله پخوا له سهاره، کله د غرمې د لمېلو شوق یا ضرورت چې هم انسان ته پېښيږي، او دا غواړي چې بل څوک پرې مطلع او خبر نشي، نو ځکه یې حکم ورکړ چې په دغو دریو اوقاتو کې نابالغو هلکانو، وینځو، او مریانو ته هم ښایي چې د ننوتلو اجازه واخلي، په نورو اوقاتو کې دوی ته نه ښایي چې د نورو پر دېو په شان اجازه وغواړي، مګر که کوم شخص د خپلو مصالحو لامله په نورو اوقاتو کې هم د استیدان قید زیات کړي؛ نو دلته استجازه ضروري ده.

لَيْسَ عَلَيْكُمْ جُنَاحٌ بَعْدَهُنَّ طَوْفُونَ عَلَيْكُمْ بَعْضُ كَذَلِكَ يُبَيِّنُ اللَّهُ لَكُمْ الْآيَاتِ وَاللَّهُ عَلِيمٌ حَكِيمٌ ﴿٥٨﴾

نشته پر تاسې او نه پر دوی باندې هېڅ ګناه (وبال) تېر له دغو دریو وختونو (په بې اذن ننوتلو د دوی کې پر تاسې)، دوی ګرځېدونکي دي پر تاسې (په تللو او ننوتلو لپاره د خدمت)، ځینې ستاسې پر ځینو نورو (ګرځېدونکي یې یو په بل)، همداسې (لکه چې دغه بیان یې درته وکړ)؛ ښکاره بیانوي الله تاسې ته آیتونه (د احکامو)، او الله ښه عالم (په ټولو احوالو) ښه حکمت والا دی.

تفسیر: یعنې د پورته ذکر شویو اوقاتو څخه ما سوا په نورو اوقاتو کې عادتاً بې له مزاحمته او ممانعته یو له بل سره کتلی شي، او په دغو تللو راتللو کې نابالغو هلکانو، وینځو او مریانو ته لازم نه دي، چې د هر وارې ننوتلو لپاره اذن او اجازه وغواړي، ځکه چې د دې شیانو له رعایت ډېر تکلیف او حرج پېښيږي، او په کارونو کې او معاملاتو کې ډېر بندوالی او حرج واقع کیږي، چې هغه د الله تعالی له حکمته خلاف دی.

وَإِذَا بَلَغَ الْأَطْفَالُ مِنْكُمُ الْحُلُمَ فَلْيَسْتَأْذِنُوا كَمَا اسْتَأْذَنَ الَّذِينَ مِنْ قَبْلِهِمْ كَذَلِكَ يُبَيِّنُ اللَّهُ لَكُمْ آيَاتِهِ وَاللَّهُ عَلِيمٌ حَكِيمٌ ﴿٥٩﴾ وَالْقَوَاعِدُ مِنَ النِّسَاءِ الَّتِي لَا يَرَجُونَ نِكَاحًا فَلَيْسَ عَلَيْهِنَّ جُنَاحٌ أَنْ يَضَعْنَ ثِيَابَهُنَّ غَيْرَ مُتَبَرِّجَاتٍ بِزِينَةٍ وَأَنْ يَسْتَعْفِفْنَ خَيْرٌ لَهُنَّ وَاللَّهُ سَمِيمٌ عَلِيمٌ ﴿٦٠﴾

او کله چې ورسېدل واپه هلکان (اصیلان) ستاسې حد د (بلوغ) عقل ته؛ پس اذن دې وغواړي (په ننوتلو کې) پر تاسې باندې، لکه چې اذن غوښت هغو کسانو (چې بالغان شوي وو) پخوا له دغو (اطفالو)، همداسې (لکه چې بیان یې وفرمایه) ښکاره بیانوي الله تاسې ته آیتونه (د احکامو) خپلو، او الله ښه عالم (په ټولو احوالو) ډېر حکمت والا دی (چې هر کار په تدبیر او مصلحت سره کوي). او زړې ناستې له ښځو هغو څخه چې امید نه لري دوی د نکاح (په سبب د ډېر زړوالي)؛

پس نشته پر دوی هیڅ ګناه (وبال) چې کیردی (وباسی) دوی ظاهري جامی خپلی (لکه چادری او برقی) په دې حال کې چې ښکاره کوونکي نه وي د ښایست خپل، او دا چې دوی ځان وساتي (له ایستلو د ظاهري جامې څخه هم) خیر دی دوی ته، او الله ښه اوږدوونکی (د ټولو اقوالو)، ښه عالم دی (په ټولو احوالو).

تفسیر: یعنې هلکان تر هغه پورې چې نابالغه وي؛ د دغو دریو اوقاتو څخه ما سوا په نورو اوقاتو کې بلا اجازت ننوتلی شي، کله چې د بلوغ حد ته ورسېږي؛ بیا د هغه حکم د هغو نارینه وو په شان دی چې د هغو احکام په دغه آیت کې تېر شول: ﴿يَا أَيُّهَا الَّذِينَ آمَنُوا لَا تَدْخُلُوا بُيُوتَ غَيْرِ بُيُوتِكُمْ حَتَّى تَسْتَأْذِنُوا وَتُسَلِّمُوا عَلَى أَهْلِهَا﴾.

شاه صاحب لیکي: «که سپین سرې بودی ښځې پخپلو کورونو کې په لږو ضروريو کالو (جامو) کې لکه کمیس پرتو ګ ټکری اوسېږي؛ نو درست دی، او که په پوره پرده کې واوسي؛ نو لا بهتر دی»، او کله چې له کوره د باندې وځي؛ که زائد کالي مثلاً برقع او نور له خپله ځانه لرې کړي؛ نو هیڅ مضایقه نه لري، په دې شرط سره چې په هغو کالو د زینت اظهار نه وي، چې د هغې د پټ ساتلو حکم د ﴿وَالَّذِينَ يَبْتِغُونَ﴾ الآية - په آیت کې ورکړی شوی دی، له دې نه د دې خبرې اندازه په ښه شان سره کېدی شي، چې قرآن کریم د ځوانو ښځو د پردې او ستر په متعلق څه منشا لري؟ یعنې دغه خو د فتنې مخې نیولو او انسداد ظاهري انتظامات دي، پاتې شوې هغه خبرې چې د پردې په منځ کې کېږي، او د فتنې اسباب او عوامل څېرېږي (پیدا کېږي)؛ نو ښه وپوهېږئ چې الله تعالی د ګردو خبر اوري، او پر هر شي ښه خبردار دی، او سم له هغو به د هر چا سره معامله کوي.

لَيْسَ عَلَى الْأَعْمَى حَرَجٌ وَلَا عَلَى الْأَعْرَجِ حَرَجٌ وَلَا عَلَى الْمَرْبُوعِ حَرَجٌ وَلَا عَلَى أَنْفُسِكُمْ أَنْ تَأْكُلُوا مِنْ بُيُوتِكُمْ أَوْ بُيُوتِ آبَائِكُمْ أَوْ بُيُوتِ أُمَّهَاتِكُمْ أَوْ بُيُوتِ إِخْوَانِكُمْ أَوْ بُيُوتِ أَخَوَاتِكُمْ أَوْ بُيُوتِ أَعْمَامِكُمْ أَوْ بُيُوتِ عَمَّاتِكُمْ أَوْ بُيُوتِ أَخْوَالَكُمْ أَوْ بُيُوتِ خَلَتِكُمْ أَوْ مَا مَلَكَتُمْ مِنْ فِتْنَةٍ أَوْ صَدِيقِكُمْ لَيْسَ عَلَيْكُمْ جُنَاحٌ أَنْ تَأْكُلُوا جَمِيعًا أَوْ أَشْتَاتًا فَإِذَا دَخَلْتُمْ بُيُوتًا فَسَلِّمُوا عَلَى أَنْفُسِكُمْ تَحِيَّةً مِنْ عِنْدِ اللَّهِ مُبَارَكَةً طَيِّبَةً ۚ كَذَلِكَ يَبَيِّنُ اللَّهُ لَكُمْ آيَاتِهِ لَعَلَّكُمْ تَعْقِلُونَ ﴿٤٦﴾

نشته پر پانده هیڅ حرج (مشقت)، او نه پر ګوډ هیڅ حرج (محنت او وبال)، او نه په رنځور هیڅ حرج (سختي او ملامتي)، او نشته پر نفسونو ځانونو ستاسې هیڅ حرج (کلفت)؛ چې وخورئ تاسې له کورونو خپلو (یا له کورونو د اولادو او عیالو خپلو)، یا له کورونو د پلرونو خپلو، یا له کورونو د میندو خپلو، یا له کورونو د وروڼو خپلو، یا له کورونو د خویندو خپلو، یا له کورونو د ترونو خپلو، یا له کورونو د عمو (تورونو) خپلو، یا له کورونو د ماماګانو خپلو، یا له کورونو د خالو (تورونو) خپلو، یا (له کورونو د هغه چا) چې مالکان شوي یی تاسې د کلیګانو (کنجیانو) د هغه (او د هغو متصرفان یی)، (یا له کورونو) د دوستانو خپلو، نشته پر تاسې هیڅ ګناه (وبال) په دې چې وخورئ (طعام ټول) سره یو ځای یا بېل بېل، نو کله چې ننوځئ تاسې (دغو مذکورو) کورونو ته؛ پس سلام اچوئ تاسې پر ځانونو خپلو، پېشکشي ده ثابته له (جانبه د) الله مبارکه طیبه (برکتناکه پاکیزه)، همداسې (لکه چې دغه تېر بیان یې وفرمایه)؛ ښکاره بیانوي الله تاسې ته آیتونه (د حکمت او احکام خپل) ښايي چې تاسې عقل وچلوئ (په خیر او شر).

تفسير: يعنې د هغو كارونو له كولو څخه دغه اهل الابتلاء معاف دي چې په كې تكليف وي، مثلاً جهاد، حج، جمعه او جماعت او نور داسې شيان، (كذا في الموضح).

يا يې دا مطلب دی، چې د دغو معذورانو محتاجانو په خوراك كې له روغو خلقو سره هيڅ تكليف او حرج نشته، ځكه چې د جاهليت په زمانه كې به يې داسې محتاجان او معذوران نه پرېښوول، چې له اغنياوو او روغو خلقو سره ډوډۍ وخورې، د دوی په زړه كې به داسې خبرې گرځېدې چې البته دغه خلق له دې نه كره او نفرت كوي، چې له مونږ سره ډوډۍ وخورې، يا ځمونږ له ځينو اوضاعو او حر كاتو څخه لكه چې دوی ته ايداء او ضرر وررسيږي، او په واقع سره چې ځينو ته له دې نه نفرت او وحشت هم پېدا كېده، ځينو مسلمانانو ته له ډېرې اتقاء داسې خيال پېدا كېده، چې د داسې معذورانو او مريضانو سره په يو ځای خوراك كولو كې شايد د مساوات او عدل اصول قائم پاتې نشي، روند د خوراك كړد شيان نشي موندلی، گوډ امكان لري چې په ځنډ (تأخير) سره راشي، او په مناسب ځای كې نشي كېناستی، د رنځورانو خبره خو د خوځولو نه ده، نو بناء عليه له هغوی سره يې په يو ځای كېناستلو كې احتياط كاوه، خو د دوی حق تلف نشي.

﴿أَوْ مَا مَلَكَتُمْ مَقَاتِعَهُ﴾ يعنې ستاسې تر تصرف لاندې اېښې شوي دي، مثلاً يو سپرې بل سپرې د خپل شي وكيل يا محافظ كړ ځوي، او دی كه له هغه څخه څه شی د معروف په كومه اندازه خوري او څښي؛ نو مجاز دي.

د سلام اچولو تقيد يې وفرمايه د ملاقات په وخت كې؛ ځكه چې له دې نه بله كومه بڼه دعاء نشته، هغه خلق چې سلام نه اچوي، او د هغه په ځای نور الفاظ له خپله ځانه جوړوي، يا د نورو پرديو اقوامو او مللو تقليدونه كوي؛ نو د دوی دغه تجاویز او تقاليد له سره د الله تعالى له دغه حكمه او تجویزه نشي بهتر كېدی.

إِنَّمَا الْمُؤْمِنُونَ الَّذِينَ آمَنُوا بِاللَّهِ وَرَسُولِهِ وَإِذَا كَانُوا مَعَهُ عَلَى أَمْرٍ جَامِعٍ لَمْ يَذْهَبُوا
حَتَّىٰ يَسْتَأْذِنُوا ۚ إِنَّ الَّذِينَ يَسْتَأْذِنُونَكَ أُولَٰئِكَ الَّذِينَ يُؤْمِنُونَ بِاللَّهِ وَرَسُولِهِ ۖ فَإِذَا اسْتَأْذَنُوكَ
لِبَعْضِ شَأْنِهِمْ فَأَذْنِ لِمَن شِئْتَ مِنْهُمْ وَاسْتَغْفِرْ لَهُمُ اللَّهُ ۚ إِنَّ اللَّهَ غَفُورٌ رَّحِيمٌ ﴿١٥﴾

بېشكه همدا خبره ده چې مؤمنان هغه كسان دي، چې ايمان يې راوړی دی پر الله او (په) رسول (د الله)، او كله چې وي دوی له دغه (رسول) سره پر كوم كار جمع كوونكي (د خلقو لكه جمعه - جهاد يا جرگه)؛ نو نه ځي (پخپل سر) تر هغه پورې چې اذن وغواړي له دغه (رسول الله) نه، بېشكه هغه كسان چې اذن غواړي له تانه (ای ځما رسوله)؛ دوی هغه كسان دي چې كامل ايمان يقين لري پر الله او رسول د الله (او مني يې)، پس كله چې اذن وغواړي دوی له تانه (ای رسول الله ځما تللو ته) لپاره د ځينو كارونو خپلو؛ پس اذن وركړه هغه چاته چې خوښه وشي ستا له دوی نه (د اذن وركولو)، او مغفرت وغواړه د دوی لپاره له الله تعالى، بېشكه الله ښه بخښونکی (د خطياتو) ډېر رحم كوونکی دی.

تفسير: يعنې پوره ايمان لرونكي هغه دي چې د محمد رسول الله په غوښتلو سره ژر حاضرېږي، او كله چې په كوم اجتماعي كار كې شريك او ملگري شي، لكه جمعه، عيدین، جهاد، د مشورې مجالس او نور؛ نو يې له اجازې ترې نه ځي، او په خپل سر ترې نه پاڅيږي، همدغه كسان هغه ذوات دي، چې په كاملي او صحيحې معنی سره د الله تعالى او د رسول الله احكام مني، او د دوی پوره مطيعان دي.

لَا تَجْعَلُوا دُعَاءَ الرَّسُولِ بَيْنَكُمْ كَدُعَاءِ بَعْضِكُمْ بَعْضًا قَدْ يَعْلَمُ اللَّهُ الَّذِينَ يَتَسَلَّلُونَ مِنْكُمْ
لِوَإِذَا فَليَحْذَرِ الَّذِينَ يُخَالِفُونَ عَنْ أَمْرِهِ أَنْ تُصِيبَهُمْ فِتْنَةٌ أَوْ يُصِيبَهُمْ عَذَابٌ أَلِيمٌ ﴿١٣﴾

مه ګرځوئ (مه ګڼئ ای مؤمنانو! بلنه) دعاء د رسول پخپلو منځونو کې پشان د دعاء (بلنې) د ځينو د تاسې ځينو نورو ته (بلکه د رسول د بلنې اجابت ضرور وکړئ)، په تحقيق معلوم دي الله ته هغه کسان (هم) چې کښېري يو يو دوه دوه پټ د باندې وځي له تاسې، په دې حال چې يو له بله ځان سره پنا کوي او وځي، پس ودې ويرېري هغه کسان چې مخالفت کوي له امره (حکمه) د دغه (رسول ځما) له دې نه چې ورسېري دوی ته څه فتنه (آفت په دنيا کې)، يا ورسېري دوی ته عذاب دردناک (په آخرت کې).

تفسير: يعنې د رسول الله صلى الله عليه وسلم پر غوښتلو حاضر کېدل فرضېري، ځکه چې د رسول الله غوښتل د نورو د غوښتلو په شان نه دي، او ښايي چې تل د رسول الله صلى الله عليه وسلم د دعوت ځواب په «لتيک» سره ووايي، که د رسول الله صلى الله عليه وسلم په دعوت نه حاضرېري؛ نو ښايي چې د دوی له ښېرا څخه وويرېري، ځکه چې د دوی ښېرا د نورو انسانانو په شان نه ده، او په مخاطباتو کې دې هم د رسول الله صلى الله عليه وسلم د ادب او د عظمت او عزت پوره لحاظ او رعايت وکړ شي، او د نورو عوامو خلقو په شان «يا محمد» يا نورو عادي الفاظو سره دې خطاب ورنه کړي شي، بلکه د «يا نبي الله!»، «يا رسول الله!» په شان تعظيمي القابو سره دې مخاطب وګرځولي شي.

دغه کسان چې د نبوي مجلسه د باندې وتل؛ هغه منافقان وو چې پر دوی پند او نصيحت اورېدل ډېر سخت او شاق وو، هر کله چې دوی موقع موندله؛ سترګې به يې غولولې، او ښوی يې له اجازې له مجلس څخه د باندې تېښتېدل، مثلاً هر کله چې به کوم مسلمان د خپل ضرورت له کبله له پيغمبر صلى الله عليه وسلم په اجازه له مجلس څخه تللو نو دوی به هم خپل ځان له هغه سره ښلاوه، يا د ده په سيوري کې به يې خپل ځان ښوی تېراوه، نو د دې په نسبت داسې فرمايي چې: تاسې له رسول الله صلى الله عليه وسلم څخه څه خپل ځان پټوي، پاک الله ته خو ستاسې ګرد حال احوال معلوم دي.

﴿فليَحْذَرِ الَّذِينَ يُخَالِفُونَ﴾ يعنې د الله تعالى او د رسول الله صلى الله عليه وسلم له احکامو څخه مخالفت کوونکي ته خوف او وېره پکار ده، چې د دوی په زړونو کې د کفر او نفاق او د نورو فتنو نيا لګي (جرې) د تل لپاره بهځ او بنسټ (بنیاد) ونه نيسي، او د هغه لامله د دنيا په کوم دردناک عذاب کې اخته او مبتلا شي.


الآن لله مآني السموات والأرض قد يعلم ما أنتم عليه ويوم يرجعون إليه فينبتهم
بما عملوا والله جل شئ عليهم ﴿١٤﴾

واورئ خبردار او پوه شئ چې بېشکه خاص الله لره دي هر هغه څه چې په اسمانونو او ځمکو کې دي (سره له اسمانونو او ځمکې ملکا خلقا وعبدا)، په تحقيق معلوم دي (الله ته) هر هغه څه چې تاسې پرې يئ (له اخلاصه او نفاقه) او (معلومه ده الله ته) هغه ورځ چې وروستلی شي (دغه خلق) الله، پس خبردار به کړي (الله) دوی پر هغو عملونو چې دوی کړي دي (له خير او له شره) او الله پر هر څيز باندې، ښه عالم دی.

تفسير: يعنې ممکن دي چې د مخلوق له سترګو څخه په پټه کوم کار وکړئ، لیکن د الله تعالى څخه ستاسې هيڅ حال او احوال نشي پټ پاتې کېدی، او نه د الله تعالى له اسمانونو او له ځمکو څخه چېرې وتلی او تېښتېدلی او پټېدلی شئ،

الله تعالى همغسې چې ستاسې له دغه موجوده حالت څخه عالم او با خبر دی؛ همداسې د هغې ورځې له مجازاتو څخه هم پوره عالم او خبردار دی، کله چې گړد مخلوقات به د حساب او کتاب لپاره د ده په لوري بیول کیږي، او د دوی د هر یوه په مخ کې به د ده د یوې یوې ذرې عمل حساب او کتاب په واضح او ښکاره ډول ایښود کیږي، نو د داسې علیم الکمل او مالک الکمل له سزا څخه به مجرم چېرې نجات وموندلی شي؟.

تمت سورة النور بفضل الله وتوفيقه.



سُورَةُ الْفُرْقَانِ

«د (الفرقان) سورت مکي دی، پرته له (۶۸، ۶۹، ۷۰) آيتونو چې مدني دي، (۷۷) آيتونه، (۶) رکوع لري، په تلاوت کې (۲۵)، په نزول کې (۴۲) سورت دی، وروسته د «يس» له سورتته نازل شوی دی».

بِسْمِ اللَّهِ الرَّحْمَنِ الرَّحِيمِ

(شروع کوم) په نامه د الله چې ډېر زیات مهربان پوره رحم کوونکی دی.

تَبَارَكَ الَّذِي نَزَّلَ الْفُرْقَانَ عَلَى عَبْدِهِ لِيَكُونَ لِلْعَالَمِينَ نَذِيرًا

ډېر برکتناک خېښتن (خاوند) د ډېر خیر او پورته دی هغه (ذات) چې نازل کړی یې دی قرآن په بنده خپل (محمد) لپاره د دې چې شي دی خلقو ته ویروونکی (له جحیمه).

تفسیر: «فرقان» (د فیصلې کتاب) یې وفرمایل، دغه قرآن ته چې د حق او باطل آخري فیصله او د حلالو او حرامو سره بېلتون په ښکاره ډول سره کوي، یعنې قرآن عظیم الشان ګرد جهان ته د کفر او عصیان له بدې خاتمې خبر ورکونکی دی، لکه چې په دغه سورت کې «د مکذبینو» او معاندینو ذکر ډېر شوی دی، ښایي د هغه له خاطره دلته د «نذیر» صفت یې بیان فرمایلی وي، او «بشیر» یې نه دی یاد کړی، او د «للعالمین» په لفظ سره یې دا راښکاره کړي دي چې دغه قرآن یواځې د عربو امیونو ته لکه چې ځینې خلق وایي؛ نه دی نازل شوی، بلکه د ګردو پېریانو او انسانانو د هدایت او اصلاح لپاره نازل شوی دی.

لَ الَّذِي لَهُ مُلْكُ السَّمَوَاتِ وَالْأَرْضِ وَلَمْ يَتَّخِذْ وَلَدًا وَلَمْ يَكُنْ لَهُ شَرِيكٌ فِي الْمُلْكِ وَخَلَقَ كُلَّ شَيْءٍ فَقَدْ رُءَاهُ

هغه (الله) چې خاص همدې ته دی ملک سلطنت د آسمانونو او د ځمکې، او نه یې دی نیولی هیڅ ولد، او نشته ده ته شریک په ملک سلطنت کې، او پیدا کړي دي الله هر شی، پس په اندازه کړي یې دي هغه (شی) په اندازه کولو سره.

تفسیر: یعنې جنس، نوع، قد، رنگ، خوی، عمر، اجل، عمل، رزق، حیات، ممات، مکان، زمان، او نور دا ټول یې په یوه مقدار په لوح محفوظ کې لیکلي دي، او هر څیز یې په یوه خاصه اندازه او هیئت سره ایښي او پیدا او تیار کړي دي، چې له هغو څخه هماغه خواص او افعال ظاهرېږي، چې د هغوی لپاره هماغه پیدا شوي دي، او هیڅ یو څیز له خپلې دائرې څخه د باندې قدم نشي کېښودی، او نه پخپلو حدودو کې د عمل او تصرف د فطري موزونیت په لحاظ د لږ ترزید او تنقیص ځای په کې شته، او نه د هغه په کوم وصف او خصوصیت کې د اعتراض او ګوتې کېښودلو موقع شته، د ساینس لوی لوی پوهان د ده د حکمت په سیندونو کې غوټې وهي، خو په پای (آخر) کې دوی په دغه وینا سره مقرر او معترف کېږي: «صَمِعَ اللَّهُ الَّذِي أَتَقَنَ كُلَّ شَيْءٍ» «فَتَبَارَكَ اللَّهُ أَحْسَنُ الْعَالَمِينَ».

وَ اتَّخَذُوا مِنْ دُونِهِ آلِهَةً لَا يَخْلُقُونَ شَيْئًا وَهُمْ يُخْلَقُونَ وَلَا يَمْلِكُونَ لِأَنْفُسِهِمْ ضَرًّا وَلَا نَفْعًا وَلَا يَمْلِكُونَ مَوْتًا وَلَا حَيَاةً وَلَا نُشُورًا

او نیولي دي دغو (کفارو) بې له الله نور معبودان چې نشي پیدا کولی (دغه معبودان) هېڅ شی، حال دا چې دوی پخپله پیدا کاوه شي، او نه دي مالکان لپاره د ځانونو خپلو د ضرر (د دفع کولو)، او نه د نفعې (د رسولو)، او نه دي مالکان په وژلو د چا، او نه په ژوندي کولو د چا، او نه په بیا ژوندي پورته کولو د مړیو (له قبورو بعث ته).

تفسیر: یعنې د څومره ظلم، تعجب او حیرت مقام دی، چې داسې مطلق قادر کافي نه ګڼي، او خپلو ځانونو ته د نورو معبودانو او حاکمانو تجویزونه کوي، او داسې تصور کوي چې ګواکې دوی هم د الله تعالی په حکومت کې د برخې خاوندان دي، حال دا چې د هغو بېچارګانو خپل وجود هم له خپله کوره نه دی، او نه پر خپل ځان د تصرف او اختیار خاوندان دي، او نه د کومې ذرې شي د پیدا کولو واک او اختیار لري، او نه ژوندي کول او وژل د دوی په قبضه او واک کې دي، او نه په خپل مستقبل اختیار سره چاته لږ څه نفع یا نقصان رسولی شي، بلکه د خپلو ځانونو لپاره هم د یوې ذرې په برابر د ګټې (فائدې) د حاصلولو یا له نقصان څخې د ځان ساتلو هم قوت او قدرت نه لري، نو د داسې ضعیفو، عاجزو او مجبورو شیانو د الله تعالی سره شریک بلل څومره لوی سفاهت او انتهایي بېحیايي ده.

وَقَالَ الَّذِينَ كَفَرُوا إِنَّ هَذَا إِلَّا إِفْكُ إِفْكْتِهِ وَاعَانَهُ عَلَيْهِ قَوْمُ الْآخِرُونَ فَقَدْ جَاءُوا ظُلْمًا وَزُورًا ۝

او وایي هغه کسان چې کافران شوي دي: نه دی دا (قرآن) مګر دروغ دی، چې له ځانه یې جوړ کړی دی دغه (محمد)، او کومک ورسره کړی دی په دې (دروغ جوړولو کې) قومونو نورو، (نو فرمایي الله): پس په تحقیق راتلل کړي دي (دغو کفارو) په ظلم او په دروغو سره.

تفسیر: یعنې کافرانو به ویل چې دا تشی د خولې خبری دي چې قرآن د الله تعالی کتاب دی معاذ الله محمد صلی الله علیه وسلم د څو تنو یهودانو په مدد یو کلام تیار کړي دی او هغه له خپله ځان جوړ کړي دروغ د الله تعالی په طرف مسوب کوی دي نو الله تعالی ورته وفرمایي چې له دی نه به لوی ظلم او دروغ نور څه وي چې داسې معجز کلام او حکیم کتاب ته چې د هغه صداقت او عظمت له لمر څخه زیات روښان دي افتراء او دروغ وویل شي.

وَقَالُوا لَا سَاطِرُ أَوَّلِينَ وَلَا نَجَاتٌ لِّأُولَئِينَ اِئْتَىٰ عَلَيْهِمُ الْبُكْرَةُ وَأَصْلَحَ ۝

او وایي (کفار) دا قصې دي د رومنیو خلقو چې لیکلي دي هغه (محمد) پر لیکونکو، پس هغه لوستل کيږي په ده (لپاره د لیکلو) سبا او بېګا.

تفسیر: یعنې کفارو به داسې ګڼل چې محمد صلی الله علیه وسلم له اهل الکتاب څخه څه قصې او خبرې اورېدلې دي، او د هغو یادداشت یې نیولی دی، یا په بل چا باندې یې د هغو یادداشت اخیستی دی، چې هم هغه یاداشته شپه او ورځ د ده په مخ کې پراته دي او یادوي یې، او بیا یې په نویو نویو اسالیبو اړوي راپوي، نور هېڅ شی نه دی.

قُلْ أَنْزَلَهُ الَّذِي يَعْلَمُ السِّرَّ فِي السَّمَوَاتِ وَالْأَرْضِ إِنَّهُ كَانَ غَفُورًا رَحِيمًا ۝

ووايه (ای محمده! دغو کفارو ته: نه ده داسې، بلکه) نازل کړی دی دا قرآن هغه (الله) چې عالم دی په هرو پټو چې په اسمانونو او په ځمکه کې دي، بېشکه چې الله دی ښه مغفرت کوونکی (د خطیاتو) ډېر رحم کوونکی دی.

تفسیر: یعنې دغه پاک قرآن پخپله رانښي چې هغه د کوم انسان یا د کومې ټولنې له خوا جوړ شوی دی؟ که نه دی؟ داسې نه دی چې تاسې یې وایئ، بلکه دغه عظیم الشان قرآن پخپله دا خبره ثابتوي چې دغه د هم هغه الله تعالی له

جانبه نازل شوی دی، چې د ده د علمي احاطې څخه د اسمانونو او د ځمکو هیڅ یو شی نشي خارجېدلی، د ده معجز کلام، فصاحت او بلاغت، علوم او معارف، غیبیه اخبار، احکام او قوانین، او هغه مکنونه چې د هغو اعماقو او زاویوو ته هیڅوک بې د الله له توفیقه نشي رسېدلی، او ګرد عقول او افهام د هغو له پوهې عاجز او ناتوانه دي، پخپله الله تعالی دغه خبره صافه څرګندوي چې دغه د کوم محدود علم والا انسان بیان یا د کوم جعلي جمعیت کلام نه دی، بلکه دغه قرآن یې پخپل بخشش او مهرباني سره نازل کړی دی (موضح القرآن).

وَقَالُوا مَالٌ هَذَا الرَّسُولِ يَأْكُلُ الطَّعَامَ وَيَمْشِي فِي الْأَسْوَاقِ لَوْلَا أُنْزِلَ إِلَيْهِ مَلَكٌ فَيَكُونُ مَعَهُ نَذِيرًا ۚ أَوْ يُلْقَى إِلَيْهِ كَنزٌ أَوْ تَكُونُ لَهُ جَنَّةٌ يَأْكُلُ مِنْهَا وَقَالَ الظَّالِمُونَ إِنْ تَتَّبِعُونَ إِلَّا رَجُلًا مَسْحُورًا ۝

او وايي (كفار) چې څه دي دغه رسول ته چې خوري طعام، او ګرځي په بازارونو کې (لكه نور خلق لپاره د طلب د معاش)، ولې نه نازل او څه شي ده ته يو ملك، پس شي دغه (ملك) له دغه (رسول) سره ويروونكي (د كفارو له جحيمه)؟ يا (ولې نه) غورځولي كيږي ده ته خزانه (له آسمانه)؟ يا (ولې نه) كيږي ده ته يو باغ چې خوري له (مېوو او حاصلاتو د) هغه، او وايي (دغه) ظالمان (مؤمنانو ته) چې متابعت نه كوي تاسې مګر د يوه سړي چې سحر پرې كړی شوی دی (او مغلوب العقل دی).

تفسير: يعنې كفارو به دغسې ويل كله چې دغه د نبوت مدعي ځمونږ په شان ډوډۍ خوري، او ځمونږ په شان د بيع او شراء (پيړودلو او پلورلو) لپاره بازارونو ته ځي؛ نو ځمونږ او د ده په منځ كې څه فرق پاتې شو؟ كه دی په رښتيا سره رسول وي؛ نو ښايي د پرښتو په شان له خوراكونو او له څښلو اود دنيوي معاشونو له جګړو او جنجالونو څخه لرې او خلاص وي.

يعنې كه د پرښتو فوځونه ورسره نه وي؛ نو اقلًا د پاك الله له طرفه يوه دوه پرښتې خو تش د ده د تصديق او د رعب او داب قائمولو لپاره د ده سره تل ګرځېدی او اوسېدی، چې د هغې د ليدلو څخه به هرومرو خلق ورته متمائل كېدل، ښه كه پرښتې د ده سره نشته؛ نه دې وي، خو له دې دعوی سره دا خبره متناسبه وه، چې ده اقلًا له اسمانه د سرو زرو يا سپينو زرو كومه غيبی خزانه موندلې او وررسېدلې وي، چې له هغې ځنې ده په خلاص لاس سره ښه مال او دولت صرفولی او د بازار له تګ راتګ او د معاش د تحصيل له جنجاله خلاص وي، د ګردو خلقو فكر او توجه يې د دغې وركړې او سخا له پلوه خپل ځان ته وركش كړي وي، خير! كه دغه هم ورسره نشته؛ نو د عادي مشرانو او معمولي رئيسانو او د ځمكې د خاوندانو په شان د انگورو (كورو) او خرماوو (كجورو) او د نورو مېوو له باغونو څخه د يوه باغ خاوند خو وي، چې له هغه څخه يې كه نورو ته څه شی نه وركولی؛ اقلًا دی پخپله خو د خوړلو او څښلو او خپلو نورو ضرورياتو څخه بې فكره او بې پروا كېدی، نو هر كله چې له دغو ګردو شيانو څخه د هيڅ يو څيز مالك نه دی نو څرنگه باور او يقين كولی شو مونږ پرې چې دالله تعالی رسول دي، نو معلومه شوه چې دده ماغزه خراب دي او يا بل چا پرې كوډی او جادو كړي دی.

أَنْظُرْ كَيْفَ ضَرَبُوا الْاَمْثَالَ فَضَلُّوا فَلَا يَسْتَطِيعُونَ سَبِيلًا ۙ

وګوره (ای محمده!) څرنگه بیانوي (تري دغه معاندان) تاته مثالونه (د شعر، سحر، کذب) پس ګمراهان شول دوی، پس طاقت نه لري دوی (حق ته د موندلو) د لارې.

تفسير: يعنې كفار كله وايي: د ده خبرې محض مفتریاتې دي، كله دعوی کوي چې نه! دی دغه خبرې له نورو څخه زده کوي، او بیا یې په خپل قالب کې اچوي، كله دوی ته مسحور وايي، كله یې ساحر بولي، كله کاهن، كله شاعر، كله یې مجنون گڼي، دغه اضطراب او وارخطايي پخپله دغه خبره څرگندوي چې له دغو خبرو څخه یوه خبره هم پر دوی نه منطبقه کیږي، نو ځکه د دوی فکر هم پر یوه خبره نه دی ټینګ شوی، او د الزام لگولو هیڅ یوه چاره او لاره یې نه ده موندلې، هغه کسان چې د انبیاوو علیهم السلام په شان کې داسې سپین سترگي او گستاخي او بې ادبي کوي او گمراه کیږي؛ د دوی د هدایت په نسبت نور هیڅ توقع او هیله نشته.

تَبَرَّكَ الَّذِي إِنَّ شَاءَ جَعَلَ لَكَ خَيْرًا مِّنْ ذَلِكَ جَدَّتْ تَجَرُّي مِّنْ تَحْتِهَا الْأَنْهَارُ
وَيَجْعَلُ لَكَ قُصُورًا ۝

ډېر لوی برکتناک خېښتن (خاوند) د ډېر خیر او پورته دی هغه (ذات) که اراده وفرمایي؛
گرځوي به تاته (په دنیا کې) خیر بهتر غوره له دغې (خزانې او باغونو، داسې) باغونه چې بهیري
له لاندې (دو نو) د هغو ویالې، او گرځوي به تاته (په دغو باغونو کې) بنګلې.

تفسير: يعنې د الله تعالی په خزانه کې هیڅ تقلیل او کمی نشته، که الله جل جلاله اراده وفرمایي، یو باغ څه شی دی، ډېر زیات باغونه به له دغو اوصافو او صفاتو څخه لا ښه درعنایت کړي، چې دغه خلق د هغه مطالبه کوي، بلکه الله تعالی پر دې هم قادر دی، چې د آخرت هغه گرد باغونه او نهرونه او حور او قصور او نور چې درکول کیږي؛ همدلته درعطاء کړي، لیکن د الله تعالی حکمت بالفعل د دې خبرې مقتضي نه دی، ځکه که د دغو معاندینو هم دغه گردې غوښتنې او فرمایشونه هم پوره او تکمیل کړل شي؛ خو بیا هم دوی د حق منونکي او د صداقت قبلونکي نه دي، باقي د رسول الله صلی الله علیه وسلم د صداقت د تثبیت لپاره هغه دلائل او معجزات چې دروړاندې کړي شوي؛ هغه کافي دي.

بَلْ كَذَّبُوا بِالسَّاعَةِ وَأَعْتَدْنَا لِمَنْ كَذَّبَ بِالسَّاعَةِ سَعِيرًا ۝

بلکه نسبت د دروغو کوي (کفار) په قیامت باندې (چې نشته)، او تیار کړی دی مونږ لپاره د هغه
چا چې نسبت د دروغو کوي په قیامت باندې سخت اور (د دوزخ).

تفسير: يعنې دغه خلق چې د هغو شيانو مطالبه کوي؛ هغه في الحقيقت د حق د طلب په نیت نه دي، بلکه محض د شرارت لپاره داسې کوي، او د دوی د دې شرارت سبب دادی چې هغوی تر اوسه پورې په قیامت او د قیامت په سزا او جزا یقین او باور نه لري، نو دوی دې دغه خبره ښه په یاد ولري، چې د دوی له دغه تکذیب څخه هیڅ شی نه جوړیږي، او قیامت خامخا راتلونکی دی، او د مکذبینو لپاره هغه د اور بندیکخانه چې لا له پخوا څخه تیاره کړې شوې ده؛ دوی خامخا په همغې کې لویدونکي دي.

إِذَا رَأَوْهُمْ مِّنْ مَّكَانٍ يَبْعِدُ سَمِعُوا أَلَهُاتٍ نَّعِيًا وَرَفِيرًا ۝

كله چې وويني (دغه اور) دوی له هغه ځای لرې؛ نو اوري به دوی (دغه اور) لره خوټکېدل (له
ډېره قهره) او غورېدل (له ډېره غضبه).

تفسير: يعنې د دوزخ اور په محشر کې كله چې جهنميان له لرې څخه وويني؛ په ډېر جوش او خروش راځي، د هغه له غضبناكو غبرونو او خوفناكو نارو سورو او بدرنگه خوټكېدلو څخه د ډېرو زورورو مېرو او زړه ورو سپړيو تريخي چوي، او لږ مون خوړيني كيږي.

وَإِذْ أَلْفُوا مِنْهَا مَكَانًا ضيقًا مُقَرَّرِينَ دَعَوْا هُنَالِكَ ثُبُورًا ﴿١٧﴾

او کله چې وغورځولی شي (کفار) له دوزخ نه په ځای تنګ کې، په دغه حال کې چې (خو ته یو ځای سره نژدې په ځنځیرو) سره تړلي شوي وي؛ نو په دغه ځای بولي دوی هلاک (خپل)، د هلاکت غوښتلو چیغې به وهی.

تفسیر: یعنې په دوزخ کې به د هر مجرم لپاره ځان ته ځای وي، چې له هغه څخه به له سره نشي خوځېدی، او د یوه نوعیت څو څو مجرمان به په یوه ځنځیر کې سره تړل کیږي، په دغه وخت کې به مجرمین د مصیبت او عذاب له وېرې مرګ ته نارې وهي، چې کاشکې مرګی راشي، او مونږ ته له دغو مصائبو او بلیاتو څخه نجات راکړي. (نوبه ویل شي دغو کفارو ته له جانبې د الله تعالی جل وعلا شانه و عظم برهانه داسې چې:)

لَا تَدْعُوا الْيَوْمَ ثُبُورًا وَاحِدًا وَادْعُوا ثُبُورًا كَثِيرًا ﴿١٨﴾

مه غواړئ مه بولئ تاسې نن ورځ هلاکت یو، او وبولئ تاسې هلاکتونه ډېر (ځکه چې عذاب مو ډېر اقسام لري).

تفسیر: یعنې که یو کړت مړه شو، او له دغه مصیبت څخه خلاصی ومومو؛ ځکه په هره ورځ کې له زرو کړتو څخه زیات له مرګه بد حال راپه برخه کیږي (موضح القرآن).

قُلْ أَذَلِكْ خَيْرٌ أَمْ جَنَّةُ الْخُلْدِ الَّتِي وُعِدَ الْمُتَّقُونَ كَانَتْ لَهُمْ جَزَاءً وَمَصِيرًا ﴿١٩﴾ لَهُمْ فِيهَا مَا يَشَاءُونَ خَالِدِينَ كَانَ عَلَى رَبِّكَ وَعْدًا مَسْئُورًا ﴿٢٠﴾

ووايه (ای محمده! دوی ته) آیا دغه (خیر بهتر غوره دی) یا هغه جنت د همېشه والي چې وعده کړې شوې وه (د دغه جنت) له پرهېز ګارانو سره، چې دی (هغه جنت په علم د الله کې) دوی ته جزاء (بدل) د عمل او ځای د ورتلو. شته دوی ته په دغه (جنت) کې هر څه چې غواړي دوی حال دا چې تل په وي دوی په کې، دی (دخول د جنت سره له خلوده) پر رب ستا موعوده (وعده کړې شوې تفصلاً له جانبې د الله) غوښتلی شوی (له جانبې د مؤمنانو).

تفسیر: یعنې د مکذبینو انجام مو واورېد، اوس تاسې پخپله د دغې خبرې فیصله وکړئ، چې آیا دغه موخوبن او پسند دی؟ که هغه وعده چې له متقینو مؤمنینو سره له جانبې د الله تعالی کړې شوې ده؟ (او غوښتلې شوې ده له جانبې د مؤمنانو، او مؤمنان به هم) همغه شی غواړي چې د دوی له مرتبې سره وړ، لایق او مناسب وي.

له ﴿وَعْدًا مَسْئُورًا﴾ څخه حتمي وعده مراده ده، چې الله تعالی هغه پخپل فضل او کرم سره پخپله ذمه اخیستې ده، یا دا مطلب چې متقین به د هغې وعدې د ایفاء سوال وکړي، چې یقیناً به پوره کیږي، لکه چې په دعاء کې راغلي دي: ﴿رَبَّنَا وَإِنَّا وَعَدْنَاهُ عَلَىٰ رُسُلِكَ وَلَا نَخْذِرُكَ يَوْمَ الْقِيَامَةِ إِنَّكَ لَا تُخْلِفُ الْوَعْدَ﴾.

وَيَوْمَ يُحْشَرُهُمْ وَمَا يَعْبُدُونَ مِنْ دُونِ اللَّهِ يَقُولُ ءَأَنْتُمْ أَضَلُّتُمْ عِبَادِي هَؤُلَاءِ أَمْ هُمْ ضَلُّوا السَّبِيلَ ﴿٢١﴾

او (یاده کړه ای محمده هغه) ورځ چې راجمع به کړي (الله) دغه (کفار) او هغه (باطل معبودان) چې عبادت کاوه دوی غیر له الله (هغوی ته)، پس وبه وایي (الله دغو معبودانو ته: آیا تاسې ګمراه

کړي وو بندگان څما دغه (چې مشرکان) دي؟ او که دوی پخپله ور که کړي وه لاره (د حق بې له سعيې د تاسې)؟.

تفسير: يعنې دغه خو عابدينو ته اورول کيږي، او بالوسيله به له معبودانو څخه پوښتنه کيږي، چې آيا تاسې دوی ته د شرک يا د خپل عبادت دعوت او ترغيب ور کړی وو؟ يا دوی له خپله جهله او حماقته او غفلته او بې توجهۍ څخه گمراه شوي دي.

قَالُوا سُبْحٰنَكَ مَا كَانَ يُنْبِئُنَا اَنْ نَّتَّخِذَ مِنْ دُونِكَ مِنْ اَوْلِيَاءَ

وبه وايي (معبودان) چې: پا کي ده تاته له شريکه او له عيوبو، نه ښاييږي مونږ ته دا چې ونيسو مونږ غير له تانه (يا الله) هيڅ دوستان.

تفسير: يعنې يا الله! مونږ څه قوت، قدرت او مجال درلود چې ستا د مقدس ذات څخه په څنگ شوي نور کسان خپل ملگري يا دوستان نيولي وي؟ بيا کله چې مونږ د خپلو نفسونو لپاره ماسوا له تابه کومه هيله او اسره او اميد نه درلود؛ نو نورو ته به مو ولې داسې حکم ور کاوه چې راشئ مونږ خپل معبود او مقصود او حاجت ور کوونکي وگنئ؟.

وَلٰكِنْ مَّتَّعْتَهُمْ وَاٰبَاءَهُمْ حَتّٰى نَسُوا الدِّىْنَ وَكَانُوا قَوْمًا بُورًا ۝۵

وليکن ښه معاش ور کړی وو تا (ای الله!) دوی ته او پلرونو د دوی ته، تر هغه پورې چې هېر کړ دوی پند (کتاب) ستا، او وو دوی (په حکم د تا) قوم هلاکېدونکي.

تفسير: يعنې اصل دا دی چې دغه بدبختان د خپل بد استعداد لامله د خپلو ځانونو د تباه کولو لپاره منډې وهي، او د دوی لپاره هلاکت مقدّر شوی دی، د هغو ظاهري سبب دا دی چې دوی په عيش او آرام او د غفلت په نشو کې ډوب تللي دي، او دغه ستا يادونه او تذکره هيروي، او هيڅ پند او نصيحت ته غوږ نه ږدي، او د انبياوو د هدايت او ارشاد څخه بيخي سترگې پټوي، او پر دنيوي تمتع او منافعو مغرور شوي دي، تاسې که د خپلې مهرباني لامله هومره فوايد دوی ته او د دوی پلرونو او نيکونو ته وروسوئ؛ هغومره دوی په خپل غفلت او نسيان کې ترقي کوي.

(الله تعالی جل و علا شانه و عظم برهانه به بيا دغو بُت پرستانو ته دغسې وفرمايي):

فَقَدْ كَذَّبْتُمْ بِمَا تَقُولُونَ ۚ فَمَا سَتَطِيعُونَ صَرَفًا وَلَا نَصْرًا ۚ وَمَنْ يَظْلِمْ مِّنْكُمْ نَذِقْهُ عَذَابًا
كَبِيرًا ۝۵

نو په تحقيق دروغجنان کړئ (معبودانو مو) تاسې (ای مشرکانو) په هغه خبره کې چې ويله تاسې (چې دغه مو معبودان دي)، پس طاقت نه لرئ تاسې د گړځولو د عذاب (له خپله ځانه)، او د مدد کولو (يو له بله سره)، او هر هغه چا چې ظلم و کړ له تاسې؛ وبه ځکوو مونږ هغه ته عذاب لوی.

تفسير: دغه به د الله تعالی له جانبه ارشاد وي، چې درواخلئ! د هغو په امداد او اعانت چې تاسې اعتماد کړی وو، هغوی بالذات ستاسې د دغې ادعاء ترديد او تاسې دروغجنوي، او ستاسې له دغو حرکاتو څخه په ښکاره ډول سره د بېزارۍ او نفرت اظهار کوي.

(فَمَا سَتَطِيعُونَ صَرَفًا وَلَا نَصْرًا) «پس طاقت نه لرئ تاسې د گړځولو د عذاب له خپله ځانه، او نه د مدد کولو يو له بله سره»، يعنې نن نه د الله تعالی د عذاب مخه بېرته گړځولی شئ!، او نه د هغه احکام اړولی شئ، اونه يو له بل سره څه

مدد او مرسته کولی شی، هر چاته چې هره سزا ورر سپدونکې ده؛ هغه اوس ورر سپري، نو هغه دې هلته پروت وي، او د هغه خوند او مزه دې وڅکي!، ښايي له ظلم څخه دلته په ﴿وَمَنْ يَظْلَمْ مِّنْكُمْ﴾ کې مراد شرک وي، او ممکن دی چې نور هر قسم ظلم او گناه هم ترې مراد وي.

وَمَا أَرْسَلْنَا قَبْلَكَ مِنَ الْمُرْسَلِينَ إِلَّا أَنَّهُمْ لِيَاْكُلُوا الطَّعَامَ وَيَمْشُوا فِي الْأَسْوَاقِ
وَجَعَلْنَا بَعْضَكُمْ لِبَعْضٍ فِتْنَةً أَتَصْبِرُونَ وَكَانَ رَبُّكَ بَصِيرًا ﴿۲۵﴾

او نه دي ليرلي مونږ پخوا له تانه (ای محمده! هيڅو ک) له مرسلانو څخه (په هيڅ کيفيت) مگر (په دغه کيفيت سره چې) بېشکه دوی خامخا خوړل به دوی طعام، او گر ځېدل به دوی په بازارونو کې (لپاره د مطالبو خپلو)، او گر ځولي دي مونږ ځيني د تاسې د ځينو نورو لپاره آزمويښت، آیا صبر کوئ (ای اهل الابتلاء که نه؟ بلکه صبر وکړئ!)، او دی رب ستا ښه ليدونکی.

تفسير: دغه جواب شو د ﴿وَقَالُوا مَالِ هَذَا الرَّسُولِ يَأْكُلُ الطَّعَامَ﴾ الآية - يعنې له تاسې څخه پخوا هومره انبياء چې د خلق الله په طرف مبعوث شوي دي؛ هغه ټول انسانان وو، او د انسانانو په شان به يې خوړل او څښل، او د خپلو ضرورياتو او د اعاشې د لوازمو لپاره به بازارونو ته هم تلل، او هغوی مې له سره د پرښتو په حيثيت نه دي ليرلي، چې د اکل او شرب او د ژوندانه له ضرورياتو څخه به مستغني وو، له دې نه معلومېږي چې د خپلو ضرورياتو لپاره بازارونو ته د نه ورتلو منشأ کبر، غرور او ځان لوی گڼل دي، نو دغه د لويي او مشرتوب پر خلاف دی.

﴿وَجَعَلْنَا﴾ الآية - يعنې انبياء د دې لپاره دي؛ چې د کفارو د کفر، ايمان، بغاوت، او طغيان امتحان او آزمويښه وکړي، او انبياء د دې لپاره دي چې د دوی د صبر، ثبات، استقامت، آزمويښه او امتحان وشي، نو اوس دې وکتل شي! چې د کفارو د دغه سفاهت او جهالت د ليدلو او د دغه طعن او تشيع او لغو اعتراضاتو د اورېدلو په مقابل کې تاسې تر کومې اندازې پورې صبر، استقامت او استقلال خر گندولی شئ؟.

وَقَالَ الَّذِينَ لَا يَرْجُونَ لِقَاءَ نَالَوْلَا أُنْزِلَ عَلَيْنَا الْمَلِيكَةُ أَوْ تَرَىٰ رَبَّنَا لَقَدْ اسْتَكْبَرُوا فِي
أَنْفُسِهِمْ وَعَتَوْ عُتُوًّا كَبِيرًا ﴿۲۶﴾

او وايي هغه کسان چې نه لري اميد د ملاقات ځمونږ (او نه مني قيامت يا نه ويرېږي له عذابه ځمونږ): ولې نه نازلولی شي پر مونږ باندې پرښتې (مصدقې د رسول يا چې شي رسولانې مونږ ته؟) يا ولې نه وينو مونږ رب خپل (چې خبرې راسره وکړي او حکم ورکړي مونږ ته په متابعت د رسول، نو الله فرمايي) خامخا په تحقيق کبر کړی دی (کبر چې ثابت دی) په نفسونو د دوی کې، او تېر شوي دي (له حده خپله) په تېرېدلو لويو سره.

تفسير: يعنې هغه کسان چې داسې اميد نه لري چې يوه ورځ به ځمونږ په مخ کې د حساب او کتاب لپاره حاضرېږي، نو هغوی د سزاله وېرې بيخي بې خوفه دي، او داسې د عناد او گستاخی خبرې کوي، او چټي (بېکاره) وييرې، مثلاً وايي چې: د محمد په شان پر مونږ ولې پرښتې وحی نه راوړي؟ يا پخپله الله تعالی ولې له مونږه سره خبرې نه کوي؟ يا اقلا د تصديق لپاره خو يوه پرښته راغلي وی؟ يا مونږ پخپلو سترگو سره ښايي الله ووينو، او په خپلو غوږونو سره ستا د دغې دعوی تصديق او تأييد ترې واورو، لکه چې د ۸ جزء د «الأنعام» سورت په (۱۵) رکوع (۱۲۴) آيت کې راغلي دي: ﴿قَالُوا لَنْ نُؤْمِنَ حَتَّىٰ نُؤْتَىٰ مِثْلَ مَا أُوتِيَ رُسُلُ اللَّهِ﴾ او په ۱۵ جزء د «الاسراء» سورت په (۱۰) رکوع (۹۲) ايت کې مرقوم دي: ﴿أَوْتَيْنَاهُ بِاللَّهِ وَالْمَلَكُةَ قَبِيلًا﴾.

دوی په خپلو زړونو کې خپل ځان ډېر لوی ګڼي؛ نو ځکه د وحی او پرستو د نزول تمنا لري، د دوی شرارت او سرکشي خپلې انتهایي درجې ته رسېدلې ده، چې سره له دومره سختو ګناهونو او تورو عملنامو غواړي چې په دنیا کې پخپلو سترګو سره الله تعالی وويني، او له هغه سره د غږېدلو شرف ځان ته مطالبه کړي.

يَوْمَ يَرَوْنَ الْمَلَائِكَةَ لَا بُشْرَىٰ يَوْمَئِذٍ لِلْمُجْرِمِينَ وَيَقُولُونَ حَجْرًا مَّحْجُورًا ﴿٦٧﴾

(یاد کړه ای محمده!) هغه ورځ چې وويني دوی پرېستې (د عذاب)؛ نه به وي زېری (خوشالي) په دغه ورځ کې لپاره د مجرمانو (کافرانو)، او وبه وایي دوی چې: چېرې دې منع کړل شي په کوم مانع سره.

تفسیر: ﴿حَجْرًا﴾ په معنی د منع ده، او ﴿مَّحْجُورًا﴾ یې تاکید دی، معنی یې داسې شوه: «او وبه وایي دغه کفار چې منع غواړو ټینګه منع له لیدلو د ملائکو د عذابه، او پناه نیسو په الله تعالی پورې له ملاقاته د ملائکو په منع د مانع سره»، یا به یې معنی داسې وي: «او وبه وایي دغه ملائک دغو کفارو ته چې حرام دی یا حرام کړی شوی دی پر تاسې جنت او منع دی په مانع سره»، او لنډه مطلب یې داسې شو چې: ای کفارو! یوه داسې ورځ هم راتلونکې ده چې ستاسې سترګې به په پرېستو ولګېږي، مګر پرېستې به ستاسې په شان د مجرمانو له لیدلو څخه نه خوښیږي، بلکه تاسې به له ډېرو سختو هولناکو مصائبو سره مخامخ کېږئ، دغه خلق چې اوس د پرېستو د نزول مطالبې کوي، په هغه وخت کې به د ﴿حَجْرًا مَّحْجُورًا﴾ په ویلو پناه غواړي.

تنبیه: ممکن دي چې دغه تذکره د احتضار او ځنګدن (موت) په وخت کې وي، لکه په (۱۰) جزء د «الأنفال» سورت په (۷) رکوع (۵۰) آیت کې راغلي دي: ﴿وَلَوْ تَرَىٰ إِذِ يَتَوَقَّى الَّذِينَ كَفَرُوا الْمَلَائِكَةَ يَصْرُبُونَ وُجُوهَهُمْ وَأَدْبَارَهُمْ﴾، او په ۷ جزء د «الأنعام» سورت په (۱۱) رکوع (۹۳) آیت کې راغلی دی: ﴿وَلَوْ تَرَىٰ إِذِ الظَّالِمُونَ فِي ظَمَرَاتِ الْمَوْتِ وَالْمَلَائِكَةُ بَاسِطُو أَيْدِيهِمْ أَخْرِجُوا أَنفُسَكُمُ الْيَوْمَ تُجْزَوْنَ عَذَابَ الْهُونِ﴾ ګواکې همدغه کیفیت به د ده په مقابل کې هم وي، چې د حم السجده سورت په (۴) رکوع (۳۰) آیت (۲۴) جزء کې بیان شوی دی: ﴿إِنَّ الَّذِينَ قَالُوا رَبُّنَا اللَّهُ ثُمَّ اسْتَفْهَمُوا تَزُولُ عَلَيْهِمُ الْمَلَائِكَةُ أَلَّا تَتَّخِفُوا وَأَلَّا تَحْزَنُوا وَإِنَّمَا إِلَهُ الْكَافِرِينَ ثُمَّ نُوعِدُونَ﴾ او ممکن دي چې دلته د قیامت د ورځې ذکر وي، والله أعلم.

وَقَدْ مَنَّ اللَّهُ عَلَىٰ الْمُؤْمِنِينَ إِذْ أَخْرَجَهُمْ مِنَ ظُلُمَاتٍ إِلَىٰ نُورٍ وَكَرَّمَهُمْ حَتَّىٰ جَعَلَهُمْ أُمَّةً مُّبَارَكَةً وَأُولَٰئِكَ هُمُ الْمُفْلِحُونَ ﴿٦٨﴾

او اراده کړې ده، رسېدلي یو مونږ هغو شیانو ته چې کړي دي (دغو کفارو) له (نېک) عمل نه پس وبه ګرځوو مونږ هغه (نېک عمل په شان د) ذراتو د ګرد خورې شوې (ګرد تار په تار کړی شوې).

تفسیر: یعنې دوی مونږ ته نارې وهلې، او مونږ یې په کار وو، دغه دی مونږ ور حاضر شو، مګر د دوی د عزت د زیادت لپاره نه بلکه د دې لپاره چې هغه کارونه چې دوی پخپل باطل زعم سره نېکې ګڼلې؛ هغه ورته قطعاً ګډوډ او خراب تراب کړو، او داسې یې حقیقته او بې ثمره او د وړۍ په شان یې په هوا کې والوځوو، لکه چې د خاورې حقیر ذرات دی دا خوا او هغه خوا الوخي، ځکه چې هغه اعمال د اخلاص او ایمان له روحه بیخي تش او د حق له طریقه سره بالکل متضاد واقع شوي دي، لکه څنګه چې د ۱۳ جزء د ابراهیم سورت د (۳) رکوع په (۱۸) آیت کې راغلي دي: ﴿مَثَلُ الَّذِينَ كَفَرُوا بِآيَاتِنَا هُمْ أَكْثَرُ أَعْمَالَهُمْ كَرَامٌ إِسْتَدَّتْ بِهِ الرِّيحُ يَوْمَ عَاصِفٍ﴾.

أَصْحَابُ الْجَنَّةِ يَوْمَئِذٍ خَيْرٌ مُّسْتَقَرًّا وَأَحْسَنُ مَقِيلًا ﴿٦٩﴾

صاحبان (ملکري) د جنت په دغه ورځ (د قیامت کې به بهتر غوره) وي له جهته د (ځای د قیام او کلام او) هستوګنې، او ډېر ښه به وي له جهته (د ځای) د خوب د غرمې (او د راحت).

تفسیر: یعنې دغه منکران به د هغې ورځې په مصیبت کې ګرفتار او اخته کېږي، چې اوس دوی پر مؤمنانو ملنډې (خندا) وهي، او مسخرې پرې کوي، نو پر دغو مؤمنانو چې دوی خاندې؛ هغوی به په جنت کې عیش او عشرت او مزې کوي.

وَيَوْمَ تَشْقَى السَّمَاءُ بِالْغَمِّ وَتُزَلُّ الْمَلَائِكَةُ تَنْزِيلًا ﴿٢٥﴾

او (یاد کړه ای محمده!) هغه ورځ (د قیامت) چې ټوټې ټوټې به شي اسمان په ورېځو سره، او نازلې به کړی شي پرېښتې په نازلولو سره (پرله پسې).

تفسیر: په دې آیت کې د قیامت د ورځې د ځینو سختو حالاتو یادونه شوې ده، الله تعالی به د اسمانونو له پاسه د ورېځو په سیورو کې رابښکته شي، چې اسمانونه به له هغې لامله وچوي، او ملائکې به هم د هر یو اسمان څخه وار په وار د محشر میدان په لور رابښکته شي، الله تعالی به د بندګانو په منځ کې د عدل فیصله وکړي، په هیڅا به هیڅ راز ظلم نه کېږي، په احادیثو کې د دې واقعاتو مفصل بیان شوی دی، په (۲) جزء د البقره سورت د (۲۵) رکوع د (۲۱۰) آیت په تفسیر کې هم داسې یو مضمون لیکلی شوی دی: ﴿هَلْ يَنْظُرُونَ إِلَّا أَنْ يَأْتِيَهُمُ اللَّهُ فِي ظُلَلٍ مِنَ الْغَمَامِ وَالْمَلَائِكَةُ﴾ الآية.

الْمَلِكُ يَوْمَئِذٍ الْحَقُّ لِلرَّحْمَنِ وَكَانَ يَوْمًا عَلَى الْكَافِرِينَ عَسِيرًا ﴿٢٦﴾

ملک (او کامل سلطنت) په دغه ورځ (د قیامت کې) حق ثابت دی لپاره د رحمن، او وي به دغه ورځ (د قیامت) پر کفارو ډېره سخته.

تفسیر: یعنې ظاهراً او باطناً صوره او معنی من کلّ الوجوه یواځې د هم ده «رحمان» سلطنت او حکومت به وي، او صرف د هم ده حکم به چلېږي: ﴿لِيَمُنَّ الْمَلِكُ الْيَوْمَ لِلَّهِ الْوَاحِدِ الْقَهَّارِ﴾ (۲۴ جزء د المؤمن سورت (۲) رکوع (۱۶) آیت)، بیا کله چې د «رحمان» حکومت شو، هغه کسان چې د رحمت مستحقان وي؛ نو هغوی ته به د رحمت څه کمی وي، دوی به په بې حسابو نعمتونو سره د مرحمت مورد ګرځي، مګر سره له دومره زیات او لامحدود رحمت کفارو ته به په دغه ورځ کې سخت مشکلات او مصائب ور د مخه کېږي.

وَيَوْمَ يَعْصُ الظَّالِمُ عَلَى يَدَيْهِ يَقُولُ يَلَيْتَنِي اتَّخَذْتُ مَعَ الرَّسُولِ سَبِيلًا ﴿٢٧﴾

او (یاد کړه ای محمده! هغه د قیامت) ورځ چې خوله به لګوي ظالم پر دواړو لاسونو خپلو (له ډېره غمه او افسوسه او حسرت،) وایي به (په قیامت کې): ای کاشکې نیولې مې وی له رسوله (د الله سره د نجات حقه) لاره.

تفسیر: یعنې له ډېر حسرت او ندامت نه به خپلې ګوتې چیچي، او د افسوس او ارمان لاسونه به سره مري، او په زیات تأسف سره به وایي، چې ولې مې په دنیا کې د الله تعالی او د رسول الله احکام ونه منل؟ او ولې د شياطين الجن والانس په خبرو وغولېدم، چې په دغه بده ورځ اخته او په راز راز مصائبو کې لتار شوم.

يُوَلِّتُنِي لَيْتَنِي لَمْ أَخَذْ فَلَانًا خَلِيلًا ﴿٢٨﴾

ای هلاکه ای عذابه ای خرابی ځما (راشه دغه دې وخت دی) کاشکې نه مې وی نیولی فلانکې سړی دوست خپل.

تفسیر: یعنې د هغو کسانو د دوستۍ یا اغواء څخه چې گمراه شوي وو، یا په گمراهۍ کې یې ترقي کړې وه؛ نو په هغه وخت کې به ډېر افسوس او ارمان کوي، چې ولې مو داسې کسان خپل دوستان گڼل، کاشکې څما او د دوی په منځ کې له سره دوستي او رفاقت نه وی پیدا شوی.

تنبيه: مفسرينو چې دلته د عقبه بن أبي معيط او د أبي بن خلف کومه واقعه نقل کړې ده، د هغې هيڅ ضرورت نشته، او نه بنيابي چې د آيت مدلول پر هغه مقصور کړی شي، هو! دغه تقرير چې مونږ کړی دی، په هغه کې دوی هم داخل دي.

لَقَدْ أَضَلَّنِي عَنِ الذِّكْرِ بَعْدَ إِجْأَانِي. وَكَانَ الشَّيْطَانُ لِلْإِنْسَانِ خَدُولًا ۝

خامخا په تحقيق گمراه کړی (يې) وم زه له ذکره پند (د قرآن) وروسته له هغه کله چې راغی ماته (دغه ذکر، نو فرمايي الله) او دی شيطان لپاره د انسان لغزوونکی غولوونکی.

تفسیر: یعنې د رسول الله صلی الله علیه وسلم پند مونږ ته رسېدلی وو، چې څمونږ د هدايت لپاره کافي وو، او ممکن وو چې هغه څما په زړه کې ځای هم نیولی وی، مگر د دغه کمبخت د دوستۍ لامله زه تباہ او برباد شوم، او له زه هغه لوري ته متوجه شوم، بېشکه چې جني او انسي شيطان لوی چلباز او ټگ دی، انسان ته په عين وخت کې فريب ورکوي، او په ډېر بد صورت يې رسوا او مسخره کوي.

وَقَالَ الرَّسُولُ يَرْبِّ إِنَّ قَوْمِي اتَّخَذُوا هَذَا الْقُرْآنَ مَهْجُورًا ۝

او ویل رسول (د الله محمد) ای ربه څما! په تحقيق قوم څما نیولی دی دغه قرآن ترک کړی شوی (چې نه پرې ایمان راوړي، او نه پرې عمل کوي، او نه یې لولي).

تفسیر: یعنې کله چې ضد کوونکیو او معاندانو په هيڅ صورت سره د هیچا نصیحت او پند ته غوږ نه کېښود؛ دلته رسول الله صلی الله علیه وسلم د الله تعالی دربار ته شکایت وکړ، چې یا اله العالمینه! څما قوم څما خبرې ته غوږ نه ږدي، دوی د قرآن عظیم الشان په شان یو لوی کتاب ته خراب نسبتونه کوي، (العیاذ بالله) کله چې قرآن لوستل کیږي؛ نو دوی ډېر زیات شورماشور لگوي، او چټي خبرې اترې کوي، او لویه غلغله ښلوي، څو یې هیڅوک وانه وري، او په مطلب یې پوه نشي، په دې ترتیب دغو اشیاءو دغه پاک قرآن په شان یو د قدر قابل کتاب یې بالکل متروک او مهجور ګرځولی دی، او له اعتناء او التفاته یې غورځولی دی.

تنبيه: اګر که په دغه آيت کې صرف د کفارو ذکر دی، خو بیا د قرآن نه تصديقول په هغه کې عدم تدبّر او غور نه کول د ده پر احکامو عمل نه کول، د تلاوت څخه غاړه غړول، د ده د قرائت د تصحيح په طرف نه متوجه کېدل، له هغه ځنې اعراض او څنگ کول او د نورو لغویاتو یا حقیرو شيانو په طرف متوجه کېدل؛ دغه ټول صورتونه درجه په درجه د پاک قرآن د هجران لاندې داخل کېدی شي.

وَكَذَلِكَ جَعَلْنَا لِكُلِّ نَبِيٍّ عَدُوًّا مِنَ الْمُجْرِمِينَ. وَكَفَى بِرَبِّكَ هَادِيًا وَنَصِيرًا ۝

او همداسې (لکه چې کفار مې ستا اعداء ګرځولي دي؟) ګرځولی وو مونږ (پخوا له تانه) لپاره د هر نبي دښمنان له مجرمانو - کفارو، نو صبر وکړه په شان د نورو انبیاوو، بس) او کافي دی رب ستا سمه صافه لار ښوونکی او ښه مدد کوونکی (پر اعداوو).

تفسير: يعنې هغه كسان چې د انبياوو د خبرو په منلو كې مشكلات او موانع وړاندې كوي، او خلق د حق له قبوله منع كوي، همدوی د انبياوو اعداء دي، نو دغه اعداء چې كفار دي، اګر كه د خلقو پر ضلالت او ګمراه كولو پسې خپلې ملاوې وتړي، څه مهم موفقیت يې نه په برخه كيږي، ځكه د هر چا په نسبت چې الله تعالى داسې اراده وفرمايي چې هدايت ومومي؛ هدايت ور په برخه كوي، يا يې دا مطلب چې د هر چا د هدايت اراده چې پاك الله و كړي؛ هدايت ور په برخه كوي، او د هغو په برخه كې چې هدايت نه وي؛ د هغو ټولو په مقابل كې الله تعالى له تاسره معاونت او مرسته كوي، يا دا چې الله تعالى ستا مدد كوي، او د مطلوب تر مقام پورې به دې رسوي، او هيڅ سد او مانع ستا د پرمختګ مخه نشي نيولی.

وَقَالَ الَّذِينَ كَفَرُوا وَلَوْلَا نُزِّلَ عَلَيْهِ الْقُرْآنُ جُمْلَةً وَاحِدَةً كَذَلِكَ لِنُثَبِّتَ بِهِ فُؤَادَكَ
وَرَتَّلْنَاهُ تَرْتِيلًا ۝۲۱

او وايي هغه كسان چې كافران شوي دي: ولې نه نازل اوه شي پر دغه (محمد) قرآن ټول يو كرت؟ (نو فرمايي الله چې: نازل كړی دی مونږ) همداسې (لږ لږ د څو فوایدو لپاره چې يوه يې دا ده) چې: ثابت محكم قوي كړو په دغه (قرآن سره) زړه ستا (په حفظ او فهم د معنی د ده سره)، او لوستلی دی مونږ دغه (قرآن پر تا) لږ لږ په آرام لوستلو سره.

تفسير: يعنې د نبي الله دښمنان د خلقو د ګمراه كولو لپاره داسې تنقيدات او اعتراضات كوي، چې خانه ! ولې د نورو اسماني كتابونو په شان قرآنكريم هم يو ځلې په كامل ډول سره نه نازلېږي؟ علت يې څه دی؟ آيا الله تعالى په كې څه غور او دقت كوي؟ له دې نه خو داسې شېبې او اندېښنې پيدا كيږي، چې ګواکې پخپله محمد صلى الله عليه وسلم په ډېر فكر او اندېښنه سره دغه جوړوي، او بيا يې په مناسبه موقع كې لږ لږ اوروي، نو د دغو منكرينو ځواب داسې ور كړ شو: چې دغه خو كومه ضروري خبره نه ده، چې قرآن عظيم الشان د لږ لږ نازلېدو سبب همدغه وي چې تاسې يې وايئ، نو كه لږ څه غور او فكر وكړئ؛ د قرآنكريم په دغه لږ لږ نازلولو كې ډېرې فائده دي، مثلاً په دغه صورت كې د قرآن مجيد حفظ او يادول ډېر زيات آسانېږي، او په پوهېدلو كې زيات سهولت واقع كيږي، د هر ضرورت په وخت كې د هرې خبرې د ځواب رارسېدلو څخه د رسول الله صلى الله عليه وسلم او مسلمانانو قلوبو ته ارامتيا او تسكين ور په برخه كيږي، او د هر يوه آيت پر نزول ګواکې د ده د اعجاز د دعوی تجديد كيږي، په دغه سلسله كې د جبريل عليه السلام څو څو كرت ته تلل او را تلل هم واقع كيږي، چې هغه في ذاته يو مستقل خير او برکت دی، وغير ذلك من الفوائد؛ د همدغو فوایدو له منځه دلته د ځينو په نسبت اشاره فرمايلي شوې ده.

وَلَا يَأْتُونَكَ بِمَثَلٍ إِلَّا جِئْنَاكَ بِالْحَقِّ وَأَحْسَنَ تَفْسِيرًا ۝

او نه كوي دوی راتله تاته كوم مثل (يعنې نه راوړي تاته سوال عجيب په ابطال د دين ستا؛ مګر راوړو مونږ تاته (جواب د هغه په واقع او) په حق سره او ډېر ښه تفسير بيان.

تفسير: يعنې كله چې كفار كوم اعتراض پر قرآن يا پر كوم مثال پر تاسې كوي؛ نو عظيم الشان قرآن د هغه ځواب په ډېر صاف او ښكاره ډول ور كوي، چې په هغه كې هيڅ شان وړاندې وروسته او لاندې باندې نشته، بلكه صاف، واضح، معتدل، او بې غل او بې غش خبره وي، هو ! د هغو كسانو عقل، سد (هوش)، او پوهه چې منعكس او منقلب وي؛ نو هغوی سمې صافې خبرې هم كړوي، او له هغه څخه نور غير مطلوب تعبيرات راکاږي، نو داسې مغرضانه او معاندانه خبرې بېلې دي، او د داسې خلقو آخره خاتمه دغه ده چې پخپله پاك الله يې په دې وروستي آيت كې بيان فرمايي:

الَّذِينَ يُحْشَرُونَ عَلَىٰ وُجُوهِهِمْ إِلَىٰ جَهَنَّمَ ۚ أُولَٰئِكَ سُوءُ مَا كَانُوا فَعَلُوا ۖ وَآصَلُ سَبِيلًا ۝

(دوی) هغه کسان (دي) چې جمع به کړی شي، او شړلی به شي پر مخو خپلو (سربښکته پښې پورته) طرف د دوزخ ته، دغه ټولې بد دی له جهته د ځایه، او ډېر ښویدلی دی له جهته د لارې، او ډېر گمراهان دي.

تفسير: يعنې دوی همغه خلق دي چې د دوی عقل منقلب او چپه (الته) شوی دی، علویات یې پر ښي، په سفلیه وو غوښتنو پسې گرځي او متماثل دي، وروسته له دې نه پر داسې څو اقوامو باندې چې څه وقائع او مصائب پېښې او پر هغوی څه حالات چې واقع شوي وو؛ هغه د نورو د عبرت او نصیحت لپاره بیانوي:

وَلَقَدْ آتَيْنَا مُوسَى الْكِتَابَ وَجَعَلْنَا مَعَهُ أَخَاهُ هَارُونَ وَزِيرًا ۝ فَقُلْنَا أَذْهَبَ إِلَى الْقَوْمِ الَّذِينَ كَذَبُوا بِآيَاتِنَا ۖ فَذَرْنَهُمْ تَدْمِيرًا ۝ وَقَوْمَ نُوحٍ لَمَّا كَذَبُوا الرُّسُلَ ۖ أَعْرَضْنَا عَنْهُمْ وَجَعَلْنَا لَهُمُ اللَّاسِ آيَةً ۖ وَاعْتَدْنَا لِلظَّالِمِينَ عَذَابًا أَلِيمًا ۝ وَعَادَ أَشْمُودَ ۖ وَأَصْحَبَ الرَّيْسِ وَقُرُونًا يَبِينُ ۖ ذَلِكَ كَثِيرًا ۝ وَكُلًّا ضَرَبْنَاهُ الْأَمْثَالَ ۖ وَكُلًّا تَبَرْنَا تَبِيرًا ۝

او خامخا په تحقیق ورکړی وو مونږ موسی ته کتاب (تورات) او گرځولی وو مونږ له دغه (موسی) سره ورور د ده هارون وزیر (مددگار). پس وویل مونږ (دوی ته چې) لاړ شی دواړه هغه قوم ته چې دروغجن یې شمیرلي دي آیتونه ځمونږ (نو دوی ورغلل، او ابلاغ یې وکړ، او فرعونیانو دوی دروغجنان وشمېرل)؛ پس هلاک کړل مونږ فرعونیان په هلاکولو سره. او (هلاک کړي وو مونږ) قوم د نوح، کله چې دروغ وشمېرل دوی رسولان خپل؛ غرق کړل مونږ دوی، او وگرځول مونږ دوی لپاره د خلقو دلیل (نښه د عبرت)، او تیار کړی دی مونږ لپاره د ظالمانو عذاب ډېر دردناک. او (هلاک کړل مونږ) عادیان او ثمودیان، او صاحبان د کوهي، او نور اهل د زمانو په منځ د دوی کې ډېر. او هر یو له دې نه بیان کړي وو مونږ ده ته مثالونه (د عبرت په اقامت د حجّت په دوی باندې)، او ټول مو هلاک کړل په هلاکولو سره.

تفسير: يعنې هغو تکوينه وو آیتونو ته چې د الله تعالی پر توحید او نورو باندې یې دلالت کوه، او د پخوانیو انبیاءو هغو متفقو بیاناتو ته چې د هغو لږې او ډېرې مذاکرې او خبرې له پخوا راهیسې دوام لري؛ دوی د دروغو نسبت وکړ، او د الوهیت په دعوی پسې یې خوله وپرانېستله.

﴿وَقَوْمَ نُوحٍ لَمَّا كَذَبُوا الرُّسُلَ﴾: «او هلاک کړی وو مونږ قوم د نوح کله چې دروغجن وشمېرل دوی رسولان خپل»، د یوه نبي دروغجن گڼل د گردو انبیاءو د دروغجن شمېرلو په منزله دی، ځکه چې د دین په اصولو کې گرد انبیاء سره متحد او متفق دي.

﴿أَصْحَبَ الرَّيْسِ﴾ (کوهي والا) څوک دي؟ په دغه کې ډېر اختلاف شته، په «روح المعاني» کې یې ډېر اقوال نقل کړي دي، په پای (آخر) کې لیکي: «خلاصه یې داده چې: دوی دغسې یو قوم وو چې د خپل نبي د تکذیب په سبب هلاک شوي دي»، والله أعلم.

وَلَقَدْ آتَوْنَا عَلَى الْقَرْيَةِ الَّتِي أَمْطَرْنَا مَطَرًا سَوَاءً ۖ أَلَمَ يَكُونُوا يَرُونَهَا بَلْدًا كَانُوا لَا يَرْجُونَ نُشُورًا ۝

او خامخا په تحقیق تېر شوي دي (تیرېري ډېر ځلې کفار) پر قریو کلیو ښارونو هغو چې ورولی

شوي وو پرې باران د بدی (د عذاب)، آیا پس نه وو دغه (کفار) چې لیدلي یې وی هغه (قریه چې عبرت به یې اخیستی وی)، بلکه وو دوی چې نه به یې درلود (لرلو) امید د بیا ژوندي پورته کېدلو.

تفسیر: یعنی د لوط علیه السلام د قوم د کلیو پر هغو کنډوالو او مخروبه ځایونو مکي والا د شام د سفر په وخت کې تیرېږي؛ نو آیا دغو منکرینو هغه کنډوالې او خرابې مېنې د عبرت په سترگو نه دي کتلې؟ بلکه کتلې یې دي، او په دې ښه پوهیږي او خبردار دي چې د پخوانیو مکذبینو پای او انجام ډېر خراب وو، خو ترې نه منتبه کیږي، ځکه چې په دوی کې عبرت له کومه کیږي، کله چې د دوی په نزد له سره دغه احتمال هم نشته، چې وروسته له مرګه بیا ژوندي راپاڅېدل او د الله تعالی په مخ کې حاضر بدل شته؛ عبرت خو هم هغه حاصلوي چې د هغه په زړه کې لږ څه وېره وي، او د خاتمې او انجام څخه بېخي بې فکره نه وي.

وَإِذَا رَأَوْكَ أَنْ يَنْخَذُ وَنَكَ الْأَهْزُؤَ أَهَذَا الَّذِي بَعَثَ اللَّهُ رَسُولًا ۖ إِنْ كَادَ لَيُضِلَّنَا عَنْ الْهَدْيَا لَوْلَا أَنْ صَبَرْنَا عَلَيْهَا وَسَوْفَ يَعْلَمُونَ حِينَ يَرَوْنَ الْعَذَابَ مَنْ أَضَلَّ سَبِيلًا ۚ

او کله چې وويني دوی تا؛ نو نه نيسي دوی تا مگر ځای د مسخرې (او تمسخره سره وايي): آیا دغه هغه (سړی) دی چې رالېږلی دی الله رسول (مونږ ته؟)، بلکه دی خو له رسالت څخه ډېر لرې دی). بېشکه چې دی نژدې وو چې خامخا گمراه کړي او ګرځولي یې وی مونږ له معبودانو څمونږ که صبر نه وی کړی مونږ په (عبادت) د دوی، (نو فرمایي الله): او ژر به پوه شي دوی کله چې وويني دوی عذاب (د قیامت ښکاره) چې څوک دی ډېر گمراه له جهته د لارې.

تفسیر: یعنی د عبرت حاصلولو په ځای د دوی مشغله همدا ده، چې پر ښي مسخره وکړي، لکه چې ستاسې د لیدلو په وخت کې استهزاء وایي چې: آیا دی هم هغه سړی دی چې د الله تعالی له طرفه رسول رالېږلی شوی دی؟ آیا په دغه حیثیت او وضعیت سره د رسالت منصب د چا په برخه کېدی شي؟ آیا د الله تعالی په ګردو مخلوقاتو کې همدغه یو سړی پاتې وو، چې د رسالت قابل شو؟.

نو الله تعالی جلّ و علا شأنه و عظم برهان د دوی د دغه تمسخر او استهزاء او ملنډو په مقابله کې داسې فرمایي: ﴿وَسَوْفَ يَعْلَمُونَ حِينَ يَرَوْنَ الْعَذَابَ مَنْ أَضَلَّ سَبِيلًا﴾ یعنې کله چې دوی د الله تعالی عذاب په خپلو سترگو سره وګوري؛ نو هلته به ورته معلوم شي چې په واقع سره کوم یو گمراه وو؟.

أَرَأَيْتَ مَنِ اتَّخَذَ إِلَهَهُ هَوًى ۖ أَفَأَنْتَ تَكُونُ عَلَيْهِ وَكِيلًا ۚ

آیا وینې، خبر یې ته (بلکه خبر یې) په هغه چا چې نیولی یې دی دغه معبود خپل خواش (د نفس خپل)؟ آیا پس ته به یې په ده باندې وکیل (ساتونکی چې منع یې کړي له خواش خپل، بلکه نه یې).

تفسیر: یعنې آیا تاسې د داسې خواش پرستانو د هدایت پر لارې د راوستلو ذمه واري کولی شئ، چې د دوی معبودان هم د دوی په خوښه او انتخاب وي، هر چیرې چې د دوی غوښتنه او خواش دوی بوځي؛ په هم هغه طرف دوی متماثل کیږي، هره هغه خبره چې د دوی د خواش سره موافقه وي؛ هغه مني، او هر څیز چې د دوی د طبعي څخه مخالف وي، هغه پرېږدي، نن چې یوه تېره (کټه) د دوی په نظر کې ښه ښکاره شوه، د هغې په عبادت کې مشغولېږي، سبا چې بله کومه تېره د دوی په سترگو ښه وېرېښېده؛ نو هغه پرېږدي او دې ته سجدي ږدي.

أَمْ مَحْسَبُ أَنْ أَكْثَرُهُمْ يَسْمَعُونَ أَوْ يَعْقِلُونَ إِنْ هُمْ إِلَّا كَالْأَنْعَامِ بَلْ هُمْ أَضَلُّ سَبِيلًا ﴿۳۵﴾

آيا گمان کوي ته چې په تحقيق اکثر د دوی اوري يا عقل چلوي (پوهيږي)؟ نه دي دوی مگر په شان د چارپايانو دي (په پند نه اورېدلو کې)، بلکه لا دوی ډېر لرې دي له لارې (د صواب نه).

تفسير: يعنې په هر ډول سره چې دوی ته پندونه او نصائح واوروي؛ دوی خو خلوربولي حيوانات دي، بلکه له هغوی څخې هم بدتر او خراب دي، دوی له پوهېدلو او اورېدلو سره هيڅ علاقه او ارتباط نه لري، خاړوی او حيوان هم په هر حال د خپل پالونکي او بادار په مقابل کې خپله غاړه ښکته کوي، او خپل محسن پېژني، او في الجملة نافع له مضر څخه بېلوي، که يې سر خوشی پرېږدي؛ د څرځاي (چراغ گاه) او د اوبو څښلو گودر ته پخپله ځي، لیکن د دغو بدبختانو حال داسې دی چې نه د خپل خالق او رازق حق پېژني، او نه د ده پر ښېگڼو (فائدو) او احساناتو پوهيږي، او نه يې قدر او عزت کوي، د ښو او بدو په منځ کې د فرق او تمیز کولو څخه عاجز دی، د دوست او د بېمن په منځ کې امتیاز نشي کولی، نه په روحاني غذاء پسې او نه د هدايت د چينې په لوري يو قدم وړاندې تلی شي.

أَلَمْ تَرَ إِلَى رَبِّكَ كَيْفَ مَدَّ الظِّلَّ وَلَوْ شَاءَ لَجَعَلَهُ سَائِلًا ثُمَّ جَعَلْنَا الشَّمْسُ عَلَيْهِ دَلِيلًا ﴿۳۶﴾ ثُمَّ قَبَضْنَاهُ إِلَيْنَا قَبْضًا يَسِيرًا ﴿۳۷﴾

آيا نه دي کتلي تا (قدرت د) رب خپل ته چې څرنگه يې غځولی دی سیوری، او که يې اراده يې فرمايلي وی؛ نو خامخا گرځولی به يې وو هغه (سیوری) ولاړ، بيا وگرځاوه مونږ لمر په دې (سیوري) دليل (چې سیوری پرې معلومېږي). بيا راتپول کړو مونږ هغه ځان خپل ته په راتپلولو آسانو سره (ورو ورو لږ لږ).

تفسير: له سپېده داغه (صبح کاذبه) تر لمر څرېکې پورې هر چېرې سیوری وي، که الله تعالی داسې اراده فرمايلي وی؛ چې لمر ونه څیږي؛ نو همدغه سیوری به قائم پاتې کېده، مگر الله تعالی پخپل کامل قدرت سره لمر طالع کړ، چې د هغه لامله د لمر د رڼا خوره کېدل شروع شو، او سیوري متدرجاً يوه طرف ته په ځان ټولېدلو او غونډېدلو پيل (شروع) وکړ، که لمر نه وی راغلی؛ نو مونږ به د سیوري په مفهوم څرنگه پوهېدی شوی؟ ځکه چې د يوه ضد له راتگه بل ضد پېژندل کيږي: ﴿قُلْ أَرَأَيْتُمْ إِنْ جَعَلَ اللَّهُ عَلَيْكُمُ الْاَيْلَ سَرْمَدًا إِلَى يَوْمِ الْقِيَامَةِ مَنْ إِلَهٌ غَيْرُ اللَّهِ يَأْتِيكُمْ بِنُورٍ﴾ الآية - (د القصص سورت (۷۱) آيت، (۷) رکوع، (۲۰) جزء).

وَهُوَ الَّذِي جَعَلَ لَكُمُ الْاَيْلَ لِبَاسًا وَالنَّوْمَ سُبَاتًا وَجَعَلَ النَّهَارَ نُشُورًا ﴿۳۸﴾

او همدغه (الله) هغه (ذات) دی چې گرځولې يې ده تاسې ته (په کامل قدرت خپل سره) شپه لباس (پوښاک)، او (گرځولې يې دی تاسې ته) خوب آرامي، او گرځولې يې ده ورځ وخت د ښورېدو او گرځېدلو (لپاره د طلب د معاش).

تفسير: يعنې د شپې تکه توره تياره د خادر په شان پر گردو محيط کيږي، چې د هغه لامله ټول خلق کاروبار پرېږدي او آرام کوي، بيا د ورځې رڼا خپريږي (خوريږي)، او خلق له خوبه پاڅيږي، او دغه لوري او هغه لوري ته تگ او راتگ کوي، او همداسې د مرگې د خوب څخه وروسته د قيامت سبا راځي، چې په هغه کې به ټول جهان بيا ژوندی راپاڅيږي، او همدغه حالت په هغه وخت کې وړاندې شوی وو، کله چې انبياء عليهم السلام د وحي او الهام په رڼا سره دنيا رڼا کړه؛ نو د جهل او غفلت په خوبونو کې د ویده وو مخلوقو سترگې هم يو ځلې وېراندې شوې، او ټول سره پاڅېدل.

وَهُوَ الَّذِي أَرْسَلَ الرِّيحَ بُشْرًا بَيْنَ يَدَيْ رَحْمَتِهِ وَأَنْزَلْنَا مِنَ السَّمَاءِ مَاءً طَهُورًا ﴿١٩﴾ لِّنُخْرِجَ بِهِ
بَلَدًا مَّيِّتًا وَنُسْقِيَهُ مِمَّا خَلَقْنَا أَنْعَامًا وَأَنَاسِيَّ كَثِيرًا ﴿٢٠﴾

او همدغه (الله) هغه (ذات) دی چې رالېرلي يې دي بادونه زېري کونکي د وړاندې د رحمت د دغه (الله چې باران دی)، او نازلې کړې دي مونږ له (طرفه) د آسمانه اوبه پاکې پاکوونکي. لپاره د دې چې ژوندي کړو مونږ په دې (اوبو) ځمکه مړه وچه بې زرغونوالي وچه، او ورو وڅښوو دغه (اوبه) له جملې د هغو شيانو څخې چې پيدا کړي دي مونږ له چارپايانو او انسانو ډېرو ته.

تفسير: يعنې پومبې باراني هواوې د باران زېري وړکوي، بيا د اسمان له طرفه ووري، چې هغه هم پخپله پاک دی، او نور شيان هم پاکوي، د اوبو د وړېدلو څخه وروسته په مړې تکې تورې وېجاړې ځمکې کې يونوی روح پيدا کېږي، شينکي او نباتات يې زرغونېږي، او يوه عجيبه او غريبه ننداره په کې ښکاري، له کوم ځای څخه چې پخوا له وريا (باران) دوړې پورته کېدې، اوس هلته تکه شنه مرغچه (کبل زاره) ولاړه ده، او څومره زيات حيوانات او انسانان د باران له اوبو څخې څښي، او ترې خړوبېږي، همداسې د قيامت په ورځ کې هم د يوه غيبې باران په ذريعه هغه مړي هم بيا ژوندي راپاخولي کېږي، چې له خاورو سره گډوډ شوي وي، او په دنيا کې هم هغه زړونه چې همداسې د جهل او عصيان په مرگ سره مړه شوي وو؛ د الله تعالی د وحی په اسماني وريا (باران) سره بيا ژوندي کړي شوي دي، هغه ارواح چې په نجاست او پليتي کې نښتي وي؛ هغه د روحاني باران په اوبو سره وينخلي شوي دي، او ټول سره پاک او صاف شوي دي، او هغه کسان چې د معرفت او د وصول الی الله په اوبو پسې تېري دي، د هغه روحاني باران د اوبو په څښلو سره سېراب او خړوب شوي دي.

وَلَقَدْ صَرَّفْنَاهُ بَيْنَهُمْ لِيَذَّكَّرُوا فَأَبَى أَكْثَرُ النَّاسِ إِلَّا كُفُورًا ﴿٢٠﴾

او خامخا په تحقيق راز راز ډولونو تقسيم کړي دي مونږ دغه (اوبه د باران منشا) په منع د دوی کې لپاره د دې چې فکر وچلوي دوی (په کمال د قدرت ځمونږ کې)، پس منع راوړه زیاترو خلقو (د شکر گزاری نه) لیکن (د نعمت له) کفران (څخه یې منع رانه وړه).

تفسير: يعنې د باران اوبه ټولو ځمکو او انسانانو ته يو برابر نه وررسېږي، بلکه چېرې ډېرې او چېرې لږې، چېرې ژر او چېرې په ځنډ (ایسارتیا)، څرنگه چې د الله تعالی د حکمت اقتضا وي؛ هم هغسې وررسېږي، څو خلق وپوهېږي چې د هغه درول او ویشل د قادر مختار او د حکیم الله تعالی په قدرت دي، لیکن زیات خلق بیا هم نه پوهېږي، او د الله تعالی د نعمت شکر نه اداء کوي، بلکه بالعکس مخ په شرک، کفر او ناشکری منډې وهي، هم دغسې د روحاني باران حال هم قیاس کړئ، هر چاته سم د هغه د استعداد او ظرفه سره هومره برخه چې په کار ده؛ وررسېدلې ده، او ډېر کسان د دغه عظمی نعمت په مقابل کې کفران او ناشکري هم کوي.

وَلَوْ شَاءَ لَعَبَّأْنَاهُ بِكُلِّ قَرْيَةٍ تَذَكُّرًا ﴿٢١﴾ فَلَا يُطِيعُ الْكُفْرِينَ وَجَاهِدْهُمْ بِهِ جِهَادًا كَبِيرًا ﴿٢٢﴾

او که اراده مو فرمایلي وی؛ نو خامخا راپورته کړی به مو وی په هره قریه ښار کې (بېل بېل) وپروونکي (په دغه زمانه کې هم). نو مه کوه اطاعت (د غوښتنو) د کافرانو، او مجاهده مقابله کوه له دوی سره په دغه (قرآن او توفیق د رحمان) په جهاد لوی.

تفسير: يعنې د انبياوو راتلل کومه عجيبه خبره نه ده، که الله تعالی اراده وفرمايي؛ نو اوس هم ډېر انبياء مبعوثوي، چې په هر کلي کې بېل بېل نبي وي، مگر الله ته همدغه خبره منظوره شوه؛ چې اوس دې په آخره کې د ټول جهان

لپاره یواځې همدغه محمد صلی الله علیه وسلم د سید الانس والجنان او نبی آخر الزمان په عنوان مبعوث او مرسل شي، نو تاسې د کفارو حماقت او طعنې او تشنېع او سفاهت او تنقید او تردید ته هیڅ توجه او التفات مه کوئ! او د خپل دغه دعوت او تبلیغ کار ته په پوره قوت او جوش او خروش سره ادامه ورکړئ! (جاري وساتئ)، او دغه عظیم الشان قرآن پخپل لاس کې واخلي!، او د دغو منکرانو مقابله په ډېر زور او مېړانه (بهادری) سره وکړئ!، الله تعالی هر ورو مرو بری او کامیابي ستا په برخه کوي، مونږ د «به» مرجع قرآن او توفیق «رحمان» لیکلې ده، خو نورو مفسرینو د هغه مرجع د کفارو د اطاعت ترک یا د اسلام په مداومت یا توره سیف یا حکمت او موعظت هم اخیستې ده.

وَهُوَ الَّذِي مَرَجَ الْبَحْرَيْنِ هَذَا عَذَبٌ فُرَاتٌ وَهَذَا مِلْحٌ أُجَاجٌ وَجَعَلَ بَيْنَهُمَا بَرْزَخًا وَخِزْيَانًا مَّحْجُورًا ﴿٥٥﴾

او همدغه (الله) هغه ذات دی (چې په کامل قدرت خپل سره) خوشې کړی یې دي دوه بحرونه، سیندونه؛ چې دغه خوږ دی ډېر خوږ تنده ماتوونکی، او هغه بل تریو دی ښه تریو، او ګرځولې ده (الله) په منځ د دغو دواړو کې پرده او بند چې منع کړی شوی دی (په هغه سره اختلاط د دغو دواړو).

تفسیر: په بیان القرآن کې د دوو معتبرو بنگالیو عالمانو شهادت نقل شوی دی، چې له (ارکان) څخه تر (چاتګام) پورې د سیند وضعیت داسې دی چې د دغه سیند په دواړو جانبو کې د نوعیت او کیفیت له طرفه دوه مختلف بېل سیندونه په نظر راځي، د یوه اوبه سپینې او د بل اوبه تورې دي، په تورو کې د سمندر په شان طوفاني تلاطم او تموج واقع کیږي، او سپینې یې بیخي آرامې او ساکنې وي، بېرې په همدغو سپینو کې چلیږي، او د دواړو په منځ کې د یوه پټي او نوار په شان یوه ډېره اوږده لیکه غځېدلې ده، چې د دغو دواړو اوبو متعلقې ګڼله کیږي، خلق وایي چې: سپینې اوبه خوږې او تورې اوبه ترخې دي.

یعنې د الله تعالی قدرت ته وګورئ! چې د خوږو او ترخو اوبو د یو ځای کېدلو په سبب چې هر ورو مرو یو ځای نه په یو ځای کې سره ګډیږي، خو بیا هم دوی سره بېلې جدا او ممتازې دي، او د دواړو په منځ کې په ډېرو ځایونو کې یې ځمکه حائله او پرده ګرځولې ده، او همداسې یې سرخوښې (آزادې) نه دي پریښي، چې د دواړو په زور او قوت سره ځمکه له منځه لرې کړه شي، او جبري ډول سره یو ځای شي، او د ځمکې وجود له منځه ورک کړي، بیا په دغو دواړو د هر یوه خوند او مزه چې له هغو سره لازمه ده؛ هم هغه سره پاتې ده، او ترې بل ته نه ده منتقله شوې، او داسې نه دي واقع شوي چې خوږې اوبه تروې یا تروې اوبه خوږې شي، ګواکې د اوصافو په اعتبار هره یوه له بلې بیخي بېله او جدا ده.

وَهُوَ الَّذِي خَلَقَ مِنَ الْمَاءِ بَشَرًا فَجَعَلَهُ نَسَبًا وَصِهْرًا وَكَانَ رَبُّكَ قَدِيرًا ﴿٥٦﴾ وَيَعْبُدُونَ مِن دُونِ اللَّهِ مَا لَا يَنْفَعُهُمْ وَلَا يَضُرُّهُمْ وَكَانَ الْكَافِرُ عَلَىٰ رَبِّهِ ظَهِيرًا ﴿٥٧﴾

او همدغه (الله) هغه (ذات) دی چې پیدا کړی یې دی له اوبو نه بشر انسان، پس ګرځولې یې دی (خاوند د) نسب او سخرګنۍ، او دی رب ستا ښه قادر. او عبادت کوي (دا مشرکان) بې له الله د هغه شي چې نشي رسولی هیڅ قدر نفع دوی ته (که یې عبادت وکړي)، او نه هیڅ ضرر رسولی شي دوی ته (که یې عبادت ونه کړي)، او دی (جنس د) کافر په (نافرمانۍ) د رب خپل مددګار (د شیطان، شا اړوونکی الله ته).

تفسیر: یعنې وگورئ! چې الله بر حق مطلق جل وعلا شأنه وعظم برهانه په څه شان پخپل کامل قدرت سره یې له یوه څاڅکي اوبو څخه عاقل کامل بني آدم جوړ کړی دی، بیا وروسته له دې نه نور نسلونه یې ترې ایستلي دي، د ځومانو او سخرانو تعلقات یې ترې جوړ کړي دي، او له یوه ناڅیزه څاڅکي څخه یې څه څه شیان پیدا کړي دي، او له کومه ځایه یې ترې کوم ځایه پورې رسولي دي؟ لیکن دغه انسان په لږ مډت کې خپل اصل هېروي، او خپل هغه قدیر رب او خالق یې پرینسی دی، او عاجز مخلوق ته خپل خالق وایي، نه یواځې د خپل پرودگار حق نه پېژني، بلکه له هغه څخه مخ ګرځوي، او په شیطاني فوځ کې خپل ځان داخلوي، خو د اغوا کولو او اضلالولو په مقاصدو کې له هغوی سره کومک او مدد وکړي، «نعوذ بالله من شرور أنفسنا، ومن سيئات أعمالنا».

وَمَا أَرْسَلْنَاكَ إِلَّا مُبَشِّرًا وَنَذِيرًا ﴿٥٠﴾ قُلْ مَا أَسْأَلُكُمْ عَلَيْهِ مِنْ أَجْرٍ إِلَّا مَنْ شَاءَ أَنْ يَتَّخِذَ إِلَىٰ رَبِّهِ
سَبِيلًا ﴿٥١﴾

او نه یې لېږلی مونږ ته مګر زېری ورکوونکي (مؤمنانو ته په نعیم سره) او ویروونکي (کافرانو ته په جحیم سره). ووايه (ای محمده! دوی ته) نه غواړم زه له تاسې په (پیغام رسونه) هیڅ قدر اجر مزدوري مګر (غواړم ایمان راوړل د) هغه چا چې خونه یې شي دا چې ونیسي طرف در ب خپل ته لاره (د رضاء او قرب)، یا لیکن هغه څوک چې غواړي چې ونیسي خپل رب ته لاره (په انفاق د مال سره، لاره د رضا ده؛ نو ودې نیسي رب خپل ته هم هغه لار د قرب او رضاء).

تفسیر: یعنې ستاسې کار د الله تعالی پر وفاداری او اطاعت د بشارتو اورول دي، او غدارانو ته مجرمانو ته د دوی د خرابو نتائجو او عواقبو خبرول دي، که سره له هغه یې ونه مني یا یې ومني؛ تاسې ته له هغه څنې هیڅ نقصان نه دی عائد، تاسې له دوی نه څه اجرت او حق الزحمه خو نه غواړئ چې د هغو د نه منلو په اثر به هغه فوت شي، تاسې خو له دوی نه یواځې هم دغومره شی غواړئ: هر څوک چې غواړي د پاک الله په توفیق د خپل رب لاره ونیسي؛ نو ودې نیسي رب خپل ته هم هغه لار، زړه مو چې همدغه ته مزدوري وایي که حق الزحمه او فیس.

وَتَوَكَّلْ عَلَى الْحَيِّ الَّذِي لَا يَمُوتُ وَسَيَرْحَمُهُ ۖ وَكَفَىٰ بِهِ دُؤَابِ عِبَادِهِ خَيْرًا ﴿٥٢﴾

او توکل وکړه په تل ژوندي ذات قائم په تدبیر هغه (الله) چې (له سره) نه مري، او تسبیح ووايه سره له ثناء ده، او بس کافي دی هغه په ګناهونو د بندګانو خپلو ښه خبردار.

تفسیر: یعنې تاسې یواځې پر الله تعالی اعتماد او توکل وکړئ، او خپله فریضه چې دعوت او تبلیغ او نور دي؛ په ښه شان سره اداء کړئ!، د هیچا د مخالفت او موافقت پروا ونه کړئ!، پر فاني اشیاوو به څه اعتماد او اعتبار وشي؟ اعتماد او توکل ښایي پر هغه ذات وکړ شي چې تل ژوندی قائم په تدبیر دی، او له سره نه مري، نو پر هم هغه توکل او اعتماد وکړئ!، او تل د هم هغه په حمد او ثناء مشغول او لګیا اوسئ!، دغو مجرمینو ته به پخپله الله تعالی سزا ورکړي.

إِلَّا الَّذِي خَلَقَ السَّمُوتِ وَالْأَرْضَ وَمَا بَيْنَهُمَا قِيَّتَهُ آيَاتُهُمْ اسْتَوَىٰ عَلَى الْعَرْشِ الرَّحْمَنُ فَسَلِّ بِهِ
خَيْرًا ﴿٥٣﴾

هغه (الله) چې پیدا کړي یې دي اسمانونه او ځمکه او هغه چې په منځ د دغو دواړو کې دي په (مقدار) د شپږو ورځو، بیا پورته او اوچت شو پر عرش باندې، (الله چې دی) ډېر مهربان دی؛ پس وپوښته (د دغه خلق او استواء یا د رحمان) له کوم ښه خبردار عالم نه.

تفسیر: د «استواء علی العرش» بیان د «الأعراف» په سورت کې تېر شو، هلته دې ولوستلی شي.

یعنې له هغو کسانو څخه پوښتنه وکړئ چې د الله تعالی له شان او رحمت او له ذات او صفات څخه پوره خبردار دي، دغه جاهلان مشرکان په هغه باندې څه پوهیږي؟ ﴿وَمَا قَدَرُوا اللَّهَ حَقَّ قَدْرِهِ﴾، پخپلو صفاتو او کمالاتو باندې خو پوره عالم یواځې هم هغه الله تعالی دی: «أنت کما أثبتت علی نفسك»، لیکن په مخلوقاتو کې له ټولو څخه ډېر پوه محمد رسول الله صلی الله علیه وسلم دی، نو ښایي چې د الله تعالی د صفتونو پوښتنه له دوی نه وشي!.

وَإِذَا قِيلَ لَهُمْ اسْجُدُوا لِلرَّحْمَنِ قَالُوا وَمَا الرَّحْمَنُ أَنَسْجُدُ لِمَا تَأْمُرُنَا وَزَادَهُمْ نُفُورًا ٢٠

او کله چې وویل شي دوی ته چې سجده (د عبادت) کوئ «رحمان» ته؛ نو وایي: څه څیز دی «رحمان»؟ آیا سجده به کوو مونږ هر هغه څیز ته چې امر کوې ته مونږ ته، او زیاتوي (دغه یادول د «رحمان» دوی ته نفرت (له ایمان نه)).

تفسیر: یعنې دغه جاهلان مشرکان د «رحمان» د شان له عظمته څه خبر دي؟ او څه پرې پوهیږي؟ دوی خو له دغه نوم سره دومره ښه هم نه دي، او هر کله چې دغه نوم اوري؛ نو د انتهایي جهل او بې حیایۍ او تعنت له مخې ځانونه ناجاڼه او ناواقفه غورځوي، او داسې پوښتنې کوي چې «رحمان» څه شی دی؟ چې پر مونږ باندې د هغه سجده کوې؟ آیا محض ستا په وینا سره مونږ دغه خبره ومنو؟ او همدا چې ته کوم نوم یاد کړې؛ نو مونږ خامخا ورته سر په سجده ولویږو؟، الغرض هومره چې دوی ته د «رحمان» د اطاعت انقیاد په لوري توجه ورکړه شي؛ هغومره دوی بد وږي، او تور ورڅخه خوري.

تَبَارَكَ الَّذِي جَعَلَ فِي السَّمَاءِ بُرُوجًا وَجَعَلَ فِيهَا سِرَاجًا وَقَمَرًا مُنِيرًا ٢١ وَهُوَ الَّذِي جَعَلَ اللَّيْلَ وَالنَّهَارَ خِلْفَةً لِّمَنۢ أَرَادَ أَنۢ يَذَّكَّرَ أَوْ أَرَادَ شُكُورًا ٢٢

لوی برکتناک دی هغه ذات چې پیدا کړي یې دي په اسمان کې برجونه او پیدا کړي یې ده په کې ډیوه (لمر)، او سپوږمۍ روښانه. او همدا (الله) هغه (ذات) دی چې ګرځولې یې ده شپه او ورځ (سره مخالف یا خلیفه یو د بل) پرله پسې، لپاره د هغه چا چې اراده لري د دې چې یاد کړي (نعمتونه د رب ستا، او فکر وکړي په مصنوعاتو د الله کې) یا اراده لري د شکر ایستلو.

تفسیر: یعنې لوی لوی ستوري یا آسماني قلعي چې پرې پوښتي په کې پیرې کوي، یا امکان لري چې د لمر دولس منازل ترې مراد وي، چې اهل هیئت یې بیانوي.

﴿سِرَاجًا﴾ یعنې لمر، ښایي د نور او حرارت د جمع کېدو یا د احراق د صفت لرلو له سببه یې هغه ته (ډیوه) ویلې وي: ﴿وَجَعَلَ الْقَمَرَ فِيهِنَّ نُورًا وَجَعَلَ الشَّمْسُ سِرَاجًا﴾ (د نوح سورت (۱) رکوع (۱۶) آیت (۲۹) جزء).

اوږد بدلو او لنډ بدلو ته یا تلو او راتلو ته یې بدلېدل، پرله پسې راتلل و فرمايل، یا یې دا مطلب دی چې یو یې د بل بدل ګرځولی دی، مثلاً که د ورځې کار پاتې شي؛ د شپې یې پوره کوي، او که د شپې کار پاتې شي؛ د ورځې یې په سر رسوي، کما ورد في الحديث، ﴿لَمَّا أَرَادَ أَنْ يَذَّكَّرَ أَوْ أَرَادَ شُكُورًا﴾، یعنې د لمر او سپوږمۍ او د نورو وړاندې وروسته ختل او د شپې او د ورځې بدلېدل، زیاتېدل، او کمېدل ددې له امله واقع کیږي؛ خو د عقل او فکر خاوندان پکې غور او دقت وکړي، او ښه وپوهیږي چې دغه ټول لوی تصرفات او عظیم تقلبات دده د قدرت کارونه دي او د شپې او د ورځې د فوایدو او انعاماتو له لیدلو څخه دده عبادت او شکر ایستلو ته متوجه شي.

وَعِبَادُ الرَّحْمَنِ الَّذِينَ يَمْشُونَ عَلَى الْأَرْضِ هَوْنًا وَإِذَا خَاطَبَهُمُ الْجَاهِلُونَ قَالُوا سَلَامًا ﴿۱۹﴾

او بندګان د «رحمان» هغه کسان دي چې ګرځي دوی په ځمکه باندې په ورو (په تواضع)، او کله چې خطاب کوي له دوی سره جاهلان ناپوهان؛ نو وايي (ورته په ځواب کې سلام، خبره) سالمه (له ګناه او ضرره).

تفسير: يعنې د کم عقلو او ناپوه خلقو ځواب په عفو او صفح سره ورکوي، کله چې څوک د جهالت خبرې او اتري وکړي؛ نو ملائمې مذاکرې او پستې خبرې ورسره کوي، او په «السلام» سره ترې ځان بېلوي، او د داسې خلقو سره حتی الامکان نه مخامخ کېږي، او نه له هغوی سره په کومه مرکه کې شاملېږي، او نه له دوی سره جنګ او جګړې کوي.

وَالَّذِينَ يَبِيتُونَ لِرَبِّهِمْ سُجَّدًا وَقِيَامًا ﴿۲۰﴾

او (بندګان د رحمان) هغه کسان دي چې شپه تېروي رب خپل ته سجده کوونکي او دریدونکي.

تفسير: يعنې د شپې له مخې چې غافل بندګان خوبونه کوي، دوی د الله جل جلاله په حضور کې ولاړ وي، او ورته سجده ږدي، او په عبادت کې يې لګيا وي، کله چې رکوع د قیام او سجده په منځ کې واقع ده؛ بنایي د همدې لامله د هغې ذکر يې بل ونه فرمايه، ګواکې رکوع د دغو دواړو په منځ کې بالطبع راغله.

وَالَّذِينَ يَقُولُونَ رَبَّنَا اصْرِفْ عَنَّا عَذَابَ جَهَنَّمَ إِنَّ عَذَابَهَا كَانَ غَرَامًا ﴿۲۱﴾ إِنَّهَا سَاءَتْ مُسْتَقَرًّا وَمُقَامًا ﴿۲۲﴾

او (بندګان د رحمان) هغه کسان دي (چې سره له طاعته خضوعاً) وايي: ای ربه ځمونږ! وګرځوه له مونږ څخه عذاب د دوزخ. بېشکه عذاب د دغه (دوزخ) دی (عذاب) لازم همېشه. بېشکه چې دا (دوزخ) بد دی له جهته د ځای د قرار، او له جهته د ځای د هستوګنې.

تفسير: يعنې سره له دومره عبادته ډېر ويرېږي، داسې نه دي چې مثلاً د تهجد لپاره چې پاڅېد، او اته رکعت لمونځ يې وکړ؛ نو د الله تعالی له عذابه او قهره بيخي بې فکره شو.

وَالَّذِينَ إِذَا أَنْفَقُوا لَمْ يُسْرِفُوا وَلَمْ يَقْتُرُوا وَكَانَ بَيْنَ ذَلِكَ قَوَامًا ﴿۲۳﴾

او (بندګان د رحمان) هغه کسان دي کله چې نفقه ورکوي مال لګوي؛ نو نه اسراف کوي، او نه تنګي (او بخل) کوي، او وي (دغه ورکړه د دوی) په منځ د دغه (اسراف او تقتير) کې میانه حاله.

تفسير: يعنې زمان او مکان او موقع ته ګوري، او په معتدل او متوسط صورت سره خپل مال لګوي، نه د مال په محبت کې له حده تیرېږي، او نه يې ضایع کوي، کما قال الله تعالی: ﴿وَلَا تَجْعَلْ يَدَكَ مَغْلُولَةً إِلَىٰ عُنُقِكَ وَلَا تَبْسُطْهَا كُلَّ الْبَسْطِ﴾ الآية - (۱۵ جزء، د بني اسرائيل سورت (۳) رکوع، (۲۹) آیت).

وَالَّذِينَ لَا يَدْعُونَ مَعَ اللَّهِ إِلَهًا آخَرَ وَلَا يَقْتُلُونَ النَّفْسَ الَّتِي حَرَّمَ اللَّهُ إِلَّا بِالْحَقِّ وَلَا يَزْنُونَ ﴿۲۴﴾

او (بندګان د رحمان) هغه کسان دي چې نه بولي سره له الله معبود بل، او نه وژني دوی نفس هغه چې حرام کړي دي الله (وژل د هغه) مګر په حق سره، او نه کوي دوی زنا.

تفسیر: مثلاً د عمد قتل په بدل کې وژل، یا د زنا په سزا کې د محصن زاني په ګټو سره ویشتل، یا د هغه مرتد وژل چې خپل اسلامي دین او ملت پر پرېدي، دغه ګرد صورتونه په ﴿الْإِلْحِقْ﴾ کې شامل دي، کما ورد في الحديث.

وَمَنْ يَفْعَلْ ذَلِكَ يَلْقَ أَثَامًا ﴿١٩﴾

او هر چا چې وکړه (يو له دغو دريو امهات الذنوب نه)؛ نو ملاقات به وکړي وبه ويني جزاء د ګناه خپلې.

تفسیر: يعنې ډېره سخته ګناه يې کړې ده، چې د هغه سزا به هرومرو وررسېږي، په ځينو رواياتو کې راغلي دي چې: «أثام» د جهنم د يوې ګندې نوم دی، چې د هغه عذاب ډېر سخت ويرونکی بيان شوی دی، أعاذنا الله منها.

يُضَعَّفُ لَهُ الْعَذَابُ يَوْمَ الْقِيَمَةِ وَيُعْلَدُ فِيهِ مُهَانًا ﴿٢٠﴾

چې دوچند به کړی شي ده ته عذاب (د دوزخ) په ورځ د قيامت کې، او تل به پاتې وي په دغه (عذاب) کې په دې حال چې خوار ذليل بې اعتبار به وي.

تفسیر: يعنې له نورو ګناهونو ځنې دغه ګناه لويه ده، نو د دغې عذاب به هم سخت او لوی وي، او شېبه په شېبه (ساعت په ساعت) لا پسې زياتېږي.

إِلَّا مَنْ تَابَ وَآمَنَ وَعَمِلَ عَمَلًا صَالِحًا وَلِيَكَ يُبْدِلُ اللَّهُ سَيِّئَاتِهِمُ حَسَنَاتٍ وَكَانَ اللَّهُ غَفُورًا رَحِيمًا ﴿٢١﴾

مګر هغه چې توبه يې وويسته، او ايمان يې راوړ، او عمل يې وکړ عمل نېک؛ پس دغه (تائبان د دغو دريو ګناهونو چې دي) بدل به کړي الله ګناهونه د دوی په نېکيو سره (په محو د سيئاتو او ثبت د حسناتو)، او دی الله ښه مغفرت کوونکی، ډېر رحم کوونکی.

تفسیر: يعنې د ګناهونو په ځای به د نېکيو توفيق ور په برخه کېږي، او د کفر ګناه به ور معافېږي، یا دا چې د ده بدې محو او لرې کېږي، او د صالح عمل په برکت به د هغه په شمېر مناسب محاسن ور ثبت فرمايي، کما يظهر من بعض الأحاديث.

وَمَنْ تَابَ وَعَمِلَ صَالِحًا فَإِنَّهُ يَتُوبُ إِلَى اللَّهِ مَتَابًا ﴿٢٢﴾

او هر څوک چې توبه وباسي (له ګناهونو نه) او عمل وکړي نېک؛ پس بېشکه چې دی رجوع کوي په طرف د الله په ښه رجوع کولو سره.

تفسیر: پخوا د هغو کفارو د ګناهونو ذکر وو، چې وروسته ايمان راوړي، دغه د هغو ګناهونو ذکر دی چې سره له اسلامه يې کوي، دغه هم کله چې توبه وکړي؛ يعنې په پوره اخلاص او صميميت سره توبه وباسي، او بيا له سره د هغه شاوخوا ته ونه ګرځي؛ نو د الله تعالی په حضور کې ځای مومي، د النساء د سورت په (۱۳) رکوع کې (۹۳) آيت، دغه آيت د هغو قاتليو په حق کې دی چې دغسې توبه يې نه وه ايستلې: ﴿وَمَنْ يَقْتُلْ مُؤْمِنًا مُّتَعَدِّيًا فَجَزَاءُ جَهَنَّمَ خَالِدًا فِيهَا وَغَضَبَ اللَّهُ عَلَيْهِ وَلَعَنَهُ وَأَعَدَّ لَهُ عَذَابًا عَظِيمًا﴾ والله أعلم.

وَالَّذِينَ لَا يَشْهَدُونَ الزُّورَ وَإِذَا مَرُّوا بِالْغَوَامِرِ مَرْؤًا ﴿٢٣﴾

او (بندگان د رحمان) هغه کسان دي چې نه حاضرېږي نه شاملېږي په باطلو کې (یا نه وايي

شاهدي په دروغو)، او كله چې تېرېږي پر چټي (بېکاره) کار؛ نو تېرېږي ځان ساتونکي (مخ گرځوونکي له لغوې نه).

تفسير: یعنې نه دروغ وايي، او نه د دروغو شهادت ورکوي، او نه د باطلو چارو او د گناهونو په مجلسونو کې حاضرېږي.

وَالَّذِينَ إِذَا دُكِرُوا بِآيَاتِ رَبِّهِمْ لَمْ يَخِرُّوْا عَلَيْهَا صُمًّا وَعُمْيَانًا ﴿۳۰﴾

او (بندگان در حمان) هغه کسان دي کله چې پند ورکړی شي دوی ته په آیتونو د رب د دوی؛ نو نه نسکورېږي پرې (لکه) کانه او پانده (بلکه سر په سجده ږدي اوري یې، او پرې عمل کوي).

تفسير: او په نهایت فکر، تدبیر او غوره سره یې اوري او ترې متاثر کېږي، او د مشرکانو په شان دوی د تېري (کتې) بټان له خپلو ځانونو څخه نه جوړوي.

وَالَّذِينَ يَقُولُونَ رَبَّنَا هَبْ لَنَا مِنْ أَزْوَاجِنَا ذُرِّيَّتًا مُّقْرَرَةً عَيْنٍ

او (بندگان در حمان) هغه کسان دي چې وايي: ای ربه ځمونږ! وبښه مونږ ته (په فضل خپل سره) له ښځو ځمونږ څخه، او له اولادو ځمونږ څخه (هغه څوک چې) یخوالی د سترگو ځمونږ په کې راځي.

تفسير: یعنې داسې ښځه او واده راعنايت و فرمايه؛ چې د هغو د لیدلو څخه ځمونږ سترگې یخې او رڼې شي، او زړه مو خوشال شي، او ظاهر دی چې د کامل مؤمن زړه هلته خوښ او خوشالېږي؛ کله چې خپل آل او عيال د الله تعالی په طاعت او عبادت کې مشغول او لگیا وويني، او ویې گوري چې د نافع علم تحصیل کوي، نو گرد دنيوي مسرتونه او نعمتونه وروسته له دغه دي.

وَجَعَلْنَا الْمُتَّقِينَ إِمَامًا ﴿۳۱﴾

او وگرځوه مونږ لپاره د متقيانو امام پېشوا.

تفسير: یعنې داسې مو وگرځوې کله چې نور خلق پر مونږ پسې اقتداء وکړي؛ متقيان او پرهېزگاران وگرځي، حاصل یې دا چې نه یواځې مونږ پخپل ذات مهتديان شو، بلکه د نورو لپاره هم هاديان وگرځو، او ځمونږ کورنی په تقوی او طهارت کې ځمونږ تابعان او پیروان شي.

أُولَٰئِكَ يُجْزَوْنَ الْغُرَّةَ بِمَا صَبَرُوا وَيُلْقَوْنَ فِيهَا زَيْتًا وَسَلَامًا ﴿۳۲﴾

دغه کسان (موصوف په دغو صفاتو سره) جزا به ورکوله شي دوی ته په هسکو (اوچتو) مانیو (د جنت) په سبب د هغه چې صبر یې کړی وو، او وابه چولی شي پر دوی په دغه جنت کې تحیت دعاء او سلام.

تفسير: یعنې په جنت کې به لوړې (اوچتې) درجې ورورسېږي، او پرښتې به دعاوې ورته کوي، او سلامونه به وراچوي، او دوی ته به ښه راغلاست وايي، او استقبال به یې کوي، دوی به هم پخپلو منځونو کې د ملاقات او لیدلو په اوقاتو کې همدغه د سلام او د تحیت دعائیه کلمات د یوه او بل د تکریم او اعزاز لپاره استعمالوي.

خُلِدِينَ فِيهَا حَسُنَتْ مُسْتَقَرًّا وَمُقَامًا ﴿١٩﴾

همیشه به وي دوی په دغه (جَنَّت) کې، ښه دی (دغه جَنَّت) له جهته د ځای د قراری، او له جهته د ځای د هستوګنې.


تفسیر: یعنې د داسې ځای هستوګنې که د لرې مودې لپاره هم چاته میسره او په لاس ورشي؛ خو لوی غنیمت او ښه نعمت دی، حال دا چې دغه ځای خو د جنتیانو د دائمې اوسېدلو ځای دی.

قُلْ مَا يَعْبُؤْاِكُمْ رَبِّي لَوْلَا دُعَاؤُكُمْ فَقَدْ كَذَّبْتُمْ فَسَوْفَ يَكُونُ لِزَامًا ﴿٢٠﴾

ووايه (ای محمده! دوی ته چې) نه کوي هيڅ پروا د تاسې رب څما که چېرې نه وي دعاء بلل ستاسې (الله ته په سختیو کې)، او په تحقیق تکذیب کړی دی تاسې (د رسولانو او د قرآن)، پس ژر به شي (دا عذاب له تاسې سره جزاء د تکذیب) لازم.

تفسیر: یعنې تاسې ته ستاسې د نفعي او د نقصان خبرې در وښيي، بنده ته ښايي چې له سره مغرور او بې باکه نشي، ځکه چې پاک الله له سره د ده پروا نه لري، هو! که بنده الله جل جلاله ته التجاء او دعاء کوي؛ نو الله هم پرې رحم او کرم فرمايي، او که التجاء نه کوي، او ځان لوی او بې پروا ښکاره کوي، نو د الله تعالی هغې سزا او پوښتنې ته دې منتظر اوسي، چې عنقریب ورسره مخامخ کېدونکی دی.

تَمَّتْ سُورَةُ الْفُرْقَانِ، بِعَوْنِ اللَّهِ الْمَنَّانِ، وَلِلَّهِ الْحَمْدُ وَالْمِنَّةُ.



سُورَةُ الشُّعَرَاءِ

«د (الشعراء) سورت مکي دی، پرته له (١٩٧) آيت او له (٢٢٤) تر آخر د سورت پورې چې مدني دي، (٢٢٧) آيت (١١) رکوع لري، په تلاوت کې (٢٤) او په نزول کې (٤٧) سورت دی، وروسته د «الواقعة» له سورت څخه نازل شوی دی».

بِسْمِ اللَّهِ الرَّحْمَنِ الرَّحِيمِ

(شروع کوم) په نامه د الله چې ډېر زیات مهربان پوره رحم کوونکی دی.

طَسَّرَ ① تِلْكَ اَيُّ الْكِتَابِ الْيُمِينِ ② لَعَلَّكَ بَاخِعٌ نَفْسَكَ ③ اَلَا يَكُونُ الْمُؤْمِنِينَ ④

دا (آيتونه د دې سورت) آيتونه دي د کتاب ښکاره کوونکي (د حق له باطله، او د حلال له حرامه) يعنې د دې کتاب اعجاز ظاهر او باهر دی، او احکام يې واضح دي، او د حق او باطل په منځ کې بېلوونکی دی. ښايي چې ته هلاکوونکی د ځان خپل يې (ای محمده) په دې چې ولې نه کيږي دوی مؤمنان.

تفسير: يعنې ددغو بد بختانو په غم کې تاسی خپل ځان دومره مه کړوی، ايا پر دوي پسي خپل ځان هلاکوی.

اِنْ شَأْنُنْزِلُ عَلَيْهِمْ مِنَ السَّمَاءِ آيَةً فَظَلَّتْ أَعْنَاقُهُمْ لَهَا خَاضِعِينَ ⑤

که اراده وفرمايو مونږ؛ نو نازل به کړو مونږ پر دوی له (طرفه) د اسمانه يو دليل، پس شي به ورمېړونه د دوی هغه (دليل د قدرت) ته غاړه اېښودونکي.

تفسير: يعنې دغه دنيا د ابتلاء ځای دی، چې په کې د بندګانو د انقياد او تسليم او د سرکشی امتحان اخيستل کيږي، نو ځکه د الله تعالی حکمت د دې خبرې مقتضي نه دی، چې د هغوی اختيار سلب کړ شي، که نه که الله تعالی فرمايلي وي؛ نو کومه داسې اسماني نښه به يې ورښوولې وه، چې د هغې په مقابل کې به ګردو خلقو قهرًا او جبرًا خپلې غاړې کېښودې، او ډېرو لویو لویو مشرانو ته به هم د دې خبرې قدرت او فرصت او موقع نه وی پاتې چې ترې انکار او انحراف وکړي، نو الله تعالی داسې ونه کړه، هو! هغه معجزې او نښې يې ولېږلې چې د هغو په ليدلو انسان حق او حقيقت په اسانۍ سره وپېژندلی شي، او کله کله د هغه په مقابل کې مغلوب هم شي، او دغاړې کېښودلو څخه ځان ونشي ژغورلی (بچ کولی).

وَمَا يَأْتِيهِمْ مِنْ ذِكْرِ مِنَ الرَّحْمَنِ مُحدثٍ اِلَّا كَانُوا عَنْهُ مُعْرِضِينَ ⑥

او نه راځي دوی ته هيڅ پند و عظم له (طرفه) د رحمان نوی؛ مګر وي دوی له هغه (پند) څخه مخ ګرځوونکي (او لا کلکېدونکي په کفر خپل).

تفسير: يعنې د هغو خلقو په غم کې چې تاسې اخته يئ؛ د دوی حالت دا دی چې هر کله «رحمان» جلّ جلاله پخپل رحمت او شفقت سره د دوی د ښېګڼې او ښکې لپاره کوم پند او نصيحت ليري؛ دوی هغه طرف ته نه متوجه کيږي، بلکه مخونه ګرځوي او ترې تبتي، او داسې رانېکاره کوي لکه چې له کوم بد شي سره مخامخ شوي دي.

فَقَدْ كَذَّبُوا نَسِيَاتِهِمْ أَنْبَا مَا كَانُوا بِهِ يَسْتَهْزِءُونَ ﴿٥﴾

پس په تحقيق تكذيب و كړ دوى (د هغه ذكر يا محمد)؛ پس ژر به راشي دوى ته عواقب حقائق د هغه (خيز) چې وو دوى چې په هغه باندې به يې مسخرې كولې.

تفسير: يعنې يواځې همدغه معمولي اعراض نه دى، بلكه له هغه سره لا تكذيب او استهزاء هم دي، نو دوى به عنقریب په دنيا او آخرت كې د خپلو اعمالو سزا وگوري، نو بيا به د هغه خيز په حقيقت باندې په ښه شان سره وپوهيږي، چې په كوم شي باندې چې مونږ مسخرې كولې او ملنډې (خندا) مو پرې وهلې، او تكذيب به مو كاوه؛ هغه د الله تعالى حق احكام او صحيح وو.

أَوَلَمْ يَرَوْا إِلَى الْأَرْضِ كَمَا أَنْبَتْنَا فِيهَا مِنْ كُلِّ زَوْجٍ كَرِيمٍ ﴿٦﴾ إِنَّ فِي ذَلِكَ لَآيَةً وَمَا كَانَ أَكْثَرُهُمْ مُؤْمِنِينَ ﴿٧﴾

آيا نه گوري دوى ځمكې ته چې (په خپل بالغه حكمت سره) څومره زرغون كړي دي مونږ په دغه (ځمكه) كې له هر قسم هر ډول (جنس) گياه ښه (كثير المنافع، مخصوص شيان). بېشكه په دغو (زرغونولو كې) خامخا دليل ښه ده (لويه د قدرت)، او نه دي زياتره د دوى مؤمنان.

تفسير: يعنې كه دغو مكذبينو د دغې ځمكې پر احوال غور او فكر چلولى وى، چې د دوى تر پښو لاندې لوېدلې ده؛ نو د مبدأ او معاد په معرفت حاصلولو كې به هغه د دوى لپاره كافي كېدلى شوى، آيا دوى نه گوري چې له دغه ذليلې، خوارې او حقيرې خاورې څخه څرنگه عجيب او غريب، او رنگ په رنگ گلان، مېوې، دانې، او قسم په قسم غلې او نور شيان تر يوه مضبوط اصول او د تكوين او نظام تر قوانينو لاندې پيدا كيږي، ! آيا دغه د دې خبرې دليل نه دى چې كوم لا محدوده قدرت او حكمت لرونكى صانع دغه له ښايست ډك او سينگاري چمن دغه ښه او ښكلي گلان كړلي دي؛ چې د هغه په واك او قبضه كې د وجود او نړۍ موجوداتو زمام او اختيار هم دى؟، او دى هم هغه ذات دى هر كله چې اراده وفرمايي؛ هغه وړانولى هم شي، وروسته له ورانۍ د هغه دويم ځلې وداني هم د ده په قدرت كې ده، بيا سره د دغو تكويني آيتونو د پوهېدلو څخه وروسته ولې تاسې د دغو تنزيلي آيتونو تصديق نه كوئ؟ آيا په دغه كې څه اشكال باقي دى؟ هو! كه يې له سره نه منئ؛ نو دغه بېله خبره ده.

وَإِنَّ رَبَّكَ لَهُوَ الْعَزِيزُ الرَّحِيمُ ﴿٨﴾

او بېشكه رب ستا خامخا هم دى دى ښه قوي غالب (په انفاذ د احكامو) ښه رحم كوونكى.

تفسير: يعنې الله خو داسې يو عزيز مقتدر او زبردست ذات دى، چې د نه منلو په تقدير على الفور پر منكرينو عذاب هم لېږلى شي، مگر دى پخپله د خپل رحم او كرم له مخې په هغه كې تاخير كوي، او دوى ته موقع ور كوي چې گوندې دوى يې ومني، وروسته د مكذبينو د عبرت لپاره د څو واقعاتو بيان فرمايي، چې له هغو څخه دغه خبره ظاهريږي چې الله تعالى هغوى ته تر كومې اندازې پورې مهلت ور كړى وو، كله چې على رؤوس الأشهاد معلوم او ښكاره شو چې هغوى په هيڅ ډول د حق او حقانيت منونكى نه دي؛ نو بيا يې زياتره دوى تباه او برباد كړل.

وَإِذْ نَادَىٰ رَبُّكَ مُوسَىٰ إِنَّ اتِّ الْقَوْمَ الظَّالِمِينَ ﴿٩﴾ قَوْمَ فِرْعَوْنَ أَلا يَتَّقُونَ ﴿١٠﴾

او (ياد كړه) هغه وخت چې غږ و كړ رب ستا موسى ته داسې چې ورشه هغه قوم ته چې ظالمان دي (يعنې) قوم د فرعون ته (چې ډېر ظلمونه كوي)، آيا نه ويرېږي دوى له (الله).

تفسير: يعنې اى موسى! ته لاړه شه! دوى د الله تعالى له قهره وويروه!.

قَالَ رَبِّ إِنِّي أَخَافُ أَنْ يُكَذِّبُونِ ۝ وَيَضِيقُ صَدْرِي وَلَا يَنْطَلِقُ لِسَانِي فَأَرْسِلْ إِلَىٰ هَارُونَ ۝

وویل موسی: ای ربه خُما! بېشکه زه ویر پرېم له دې نه چې نسبت د دروغو به وکړي (دوی ماته). او بل تنگېري سینه خُما (له تکذیبه د دوی) او (بل) نه چلیږي ژبه خُما (صافه خلاصه په وخت د تبلیغ کې)؛ پس ولېره (جبریل په وحیې سره) طرف د هارون ته.

تفسیر: یعنې قبطیان به خُما د پوره خبرې د اورېدلو څخه لا له پخوا خُما په دروغجن گڼلو باندې خوله وپرانېځي، او په هغه مجلس کې به مې هیڅوک تایید کوونکي نه وي، ممکن دي چې په دغه وخت کې زه ملول او حزين شم، او فکر او طبیعت مې خراب شي، او په زړه کې مې خفگان او تنگي راشي، او ژبه به مې چې لکنت او بندش هم لري، د زړه د دغه تنگی څخه لا په کې زیات نیونه او بندېدل څرگند (ښکاره) شي، نو که خُما د تقویت لپاره خُما وزیر او ملگری هارون وگرځوي؛ نو ستا زیات لطف او مهرباني به وي، ځکه چې هغه له ما ځنې فصیح اللسان دی.

وَلَهُمْ عَلَىٰ ذُنُوبٍ فَأَخَافُ أَنْ يَقْتُلُونِ ۝

او (بل) شته دوی لره پر ما (دعوی د یوې) گناه، پس ویر پرېم له دې نه چې مړ به مې کړي.

تفسیر: یعنې د یوه قبطي د وینې دعوی چې د هغه تفصیل به د القصص په سورت کې راځي، پر ما باندې دائره ده؛ نو زه ویر پرېم چې پخوا له دعوت او تبلیغه خُما کار تمام نه کړي، چې دغه خو هم هغه سړی دی چې ځمونږ یو قبطي یې وژلی وو، او راځنې تېنبدلی وو، نو په دغه تقدیر سره به زه د تبلیغ فرض څرنگه اداء کړی شم؟.

قَالَ كَلَّا ۖ فَاذْهَبْ بِالْبَيِّنَاتِ إِنَّا مَعَكُمْ مُسْتَمِعُونَ ۝

و فرمایل (الله موسی ته) نه ده داسې (مه ډار پرېه! نه دې شي وژلی)، پس لاړ شی تاسې دواړه په ښکاره معجزو خُما، بېشکه چې مونږ له تاسې سره یو اوریدونکي (ستاسې د سوال او جواب هم).

تفسیر: یعنې قبطیان به څه مجال لري، چې تاته لاس در وړی شي، ورځه! د خپلې استدعاء سره سم هارون علیه السلام هم له خپله ځانه سره بوځه!، او ځمونږ له درکړې معجزې او نښې سره ورشه!، کله چې د قدرت لویې نښې له تاسې سره شته؛ نو ولې به ویر پرې؟ نښې لا څه کوی چې زه پخپله هم پر هره موقع کې له تاسې سره یم چې کومک در سره کوم، او د دواړو خواوو خبرې او اترې هم اورم.

فَاتِيَا فِرْعَوْنَ فَقُولَا إِنَّا رَسُولُ رَبِّ الْعَالَمِينَ ۝ أَنْ أَرْسِلَ مَعَنَا بَنِي إِسْرَائِيلَ ۝

پس ورشی دواړه فرعون ته! نو ووايئ بېشکه چې هر یو له مونږ څخه رسول استاځی د رب د عالمیانو یو. په دې خبره باندې چې ولېره ته (ای فرعون) له مونږ سره بني اسرائيل (اولاده د یعقوب شام ته).

تفسیر: د بني اسرائيلو وطن د ابراهيم علیه السلام په زمانه کې د شام ملک وو، د يوسف علیه السلام په سبب دوی مصر ته راغلل، هلته یې یو مدّت تېر کړ، اوس د الله تعالی اراده داسې وشوه، چې دوی ته بهر ته هم هغه د شام ملک ورکړي، خو فرعون دوی نه پرېښودل چې شام ته لاړ شي، ځکه چې له دوی ځنې به یې د مریانو په شان کار اخیست، او موسی علیه السلام د بني اسرائيلو د ازادۍ او خپلواکۍ طالب وو.

قَالَ لَوْلَا أَنَا لَوَدَّ أَنَّكَ لَمْ تَكُنْ مِنْ عِبَادِي سُبْحَانَ

نو وویل (فرعون موسی ته) آیا تربیت نه وو کړی مونږ د تا په (کورونو) خپلو کې په دې حال کې چې وړوکی هلك وې، او تېر کړي وو تا په مونږ کې له عمره خپله خو کاله (چې دېرش وو).

تفسیر: یعنې ته هم هغه نه یې چې په ډېر ناز او نعم ځمونږ په کور کې ستا پالنه او روزنه شوې وه؟ او ځمونږ په لاس کې وړوکی لوی شوی وې، اوس ستا دماغ دومره لوی شوي دي چې له مونږ څخه داسې مطالبات کوې؟ او خپل مشرتوب پر مونږ ثابتوي!.

وَفَعَلْتَ فَعَلْتَكَ الْغَىُّ فَعَلْتَ وَأَنْتَ مِنَ الْكَافِرِينَ

او بل کړی وو تا کار خپل هغه کار چې کړی وو تا (یعنې ځما قبضي دې وژلی وو) حال دا چې ته (ای موسی) له ناشکرانو څخه یې.

تفسیر: په دومره کلونو کې دې داسې دعوی نه کوله، کله چې له دې ځایه څو شپې د باندې لارې، او اوس چې بېرته راغلې؛ نو د رسالت دعوی کوې؟ او ځمونږ هغه ټول احسانات دې هېر کړل، او اوس دې د نبوت په دعوی لاس پورې کړی دی، په هغه وخت کې ته هم (العیاذ بالله) له همدغو خلقو یو سړی وې، چې نن ورځ هغو ټولو ته کافران وایې.

قَالَ فَعَلْتُ إِذًا وَأَنَا مِنَ الصَّالِحِينَ

وویل (موسی فرعون ته) چې: کړی وو ما دغه کار په هغه وخت کې چې وم زه له خطا کارانو ناپوهانو.

تفسیر: په دې چې مې به شي په یو سوک ځما، یعنې ما هغه قبضي په عمد سره نه دی وژلی، په خطا سره ځما په یوه سوک سره مې شو، زه که پوهېدی چې دی ځما په یوه سوک سره مري؛ نو ولې به مې تأدیب ورکاوه: ﴿فَوَكَرَهُ مُوسَى فَقَضَى عَلَيْهِ﴾ (القصص سورت (۲) رکوع، (۱۵) آیت (۲۰) جزء).

فَقَرَرْتُ مِنْكُمْ لَمَّا خِفْتُكُمْ فَوَهَبَ لِي رَبِّي حُكْمًا وَجَعَلَنِي مِنَ الْمُرْسَلِينَ

پس وتښتېدم زه له تاسې کله چې وویرېدم زه له تاسې، پس وبانښه ماته رب ځما حکم علم فهم او وګرځولم (دغه الله) زه له رسولانو څخه.

تفسیر: یعنې بېشکه چې زه وویرېدم او له دې ځایه وتښتېدم، لیکن د الله تعالی دا منظور وو، چې ماته پخپل فضل او مرحمت سره نبوت او حکمت مرحمت کړي، او د رسالت په کرامت سره مې سرلوړی (اوچت) او ممتاز وګرځوي، او ستاسې په لور مې درولېږي، دا دی چې زه په امر د الله سره درغلی یم، چې تاته سمه صافه لاره دروښیم، او دغه څه اظهارات چې تاسې وکړل، دغه ګرد ځما د صداقت دلیل دی، چې هغه سړی چې ستاسې له وېرې تښتېدلی وو؛ بیا څرنگه داسې بې خوفه او بې خطرې ستاسې په مخ کې ښغ ولاړ دی؟.

وَتِلْكَ نِعْمَةٌ تَمُنُّهَا عَلَيَّ أَنْ عَبَّدْتُ بَنِي إِسْرَائِيلَ

او (آیا) دغه (تربیت) یو نعمت دی چې احسان یې کوي پر ما باندې (چې هغه ستا له شفقت نه وو، بلکه له دې جهته وو) چې مریونه کړي دي وو بني اسرائيل.

تفسير: يعني خدا د وړو کوالي د پالنې احسان راڅرگندول (ښکاره کول) تاته ښه نه ښکاري، آیا د يوه اسرائيلي وړکي پالنه او تربيت د دغې خبرې جواب کېدی شي چې تا مگر د بني اسرائيلو قوم له آزادۍ څخه محروم مگر خولی دی، او له دوی سره د بندګانو او مريانو په شان سلوک کوي، بالخصوص چې د دغه وړو کي پالنه هم ستا د هغو زړه چاودونکيو مظالمو او تېريو په سلسله کې واقع شوې وه، که تا هغسې ظلم او تېري نه کولی، او مگر د بني اسرائيلي هلکان دې نه وژلی، ولې به مې مور ژوندی په تابوت کې غورځولم؟ او بيا هغه تابوت يې ولې په سيند کې لاهو کاوه؟ او ولې به زه ستا حرام سرای ته رسېدم؟ د دغو حالاتو له تصوّر تاته داسې احسان له څرګندولو څخه شرم او ننګ پکار دی، او صافه خبره خو داده، هغه الله تعالی چې خدا تربيت او پالنه ستا په شان د يوه دښمن کره کړې ده؛ هم هغه الله مې نن ورځ ستا د خير غوښتلو او لار ښوولو لپاره خپل رسول مگر خولی او لېږلی يم.

قَالَ فِرْعَوْنُ وَمَا رَبُّ الْعَالَمِينَ ﴿٢٧﴾

وويل فرعون (موسی ته) او څه څيز دی رب د عالميانو؟

تفسير: يعني موسى عليه السلام د ﴿فَقُولَا إِنَّا رَسُولُ رَبِّ الْعَالَمِينَ﴾ په امثال خپل ځان يې د رب العالمين رسول وباله، د ده په مقابل کې فرعون د جحود، تعنت، ضد او عناد له لارې (العياذ بالله) وويل چې: رب العالمين څه شی دی؟ سره خدا له وجوده د بل کوم رب نوم اخيستل څه معنی لري؟ ځکه چې د دې ازلي شقي دعوی د خپل قوم په مخ کې داسې وه: ﴿مَا عَلِمْتُ لَكُم مِّنَ إِلَٰهٍ غَيْرِي﴾ «ز ماسوا له خپل ځانه بل کوم معبود تاسې ته نه پېژنم»، او ﴿أَتَارَبُّكُمُ الْأَعْلَى﴾ «زه یم ستاسې لوی پروردګار»، لکه چې د ده قوم به ځينې له انتهايي جهل او بلادت، او ځينې له خوفه او طمعي د ده په عبادت لکي لګيا وو، اګر که په خپل زړه کې دغه ملعون هم د الله په وجود يقين لرلو لکه چې له ﴿قَالَ لَقَدْ عَلِمْتَ مَا أَتَزَلُّ هَؤُلَاءِ إِلَّا رَبُّ السَّمَوَاتِ وَالْأَرْضِ بَصَائِرٌ﴾ څخه ظاهرېږي، (١٥ جزء، د بني اسرائيل سورت (١٢) رکوع، (١٠٢) آيت).

قَالَ رَبُّ السَّمَوَاتِ وَالْأَرْضِ وَمَا بَيْنَهُمَا إِن كُنتُمْ مُوقِنِينَ ﴿٢٨﴾

وويل موسى (په جواب د فرعون کې) چې: رب العالمين رب د اسمانونو او د ځمکې او د هغو ګردو شيانو دی چې په منځ د دغو دواړو کې دي، که چېرې يې تاسې يقين کوونکي (نوايمان پرې راوړئ).

تفسير: يعني د اسمان او د ځمکې ګرد شيان چې د هغه لوی ذات تر ادارې او تربيت لاندې دي؛ هغه هم رب العالمين دی، که ستاسې په زړونو پر کوم شي باندې د يقين راوړلو استعداد موجود وي؛ نو انساني فطرت له ګردو ځينې پخوا پر دغه رب العالمين د يقين کولو لپاره کافي دی.

قَالَ لَيْسَ حَوْلَهُ آلَاسْتِمُعُونَ ﴿٢٩﴾

وويل (فرعون) هغو (مشرانو) ته چې چاپېر وو له ده سره، چې آیا نه اورئ تاسې (دغه خواب د ده چې نه دی موافق له سواله سره).

تفسير: فرعون عمداً او په قصد سره غوښتنه وکړه، چې خبره ګډه وډه او تالا کړي، نو د خپلو درباريانو او نوکرانو د تېرولو او هڅولو لپاره او د موسی عليه السلام د خبرې د خفيولو لپاره يې داسې وويل چې: «اورئ چې موسی څومره له کاره لرې خبرې کوي؟ آیا له تاسې ځنې به کوم يو تصديق کوي چې ماسوا له مانه په اسمان او ځمکه کې بل کوم رب شته؟».

قَالَ رَبُّكُمْ وَرَبُّ آبَائِكُمُ الْأَقْلَيْنِ ﴿٣٧﴾

وویل (بیا موسیٰ فرعون ته چې رب العالمین) رب د تاسې دی او رب د پلرونو د تاسې دی چې پومبي وو.

تفسیر: یعنې ای احمقانو! زه چې د کوم رب العالمین ذکر کوم؛ هغه داسې یو لوی ذات دی، چې ستاسې او ستاسې د پلرونو او نیکه گانو پیدا کوونکی دی، څه وخت چې ستاسې بوی او تخم هم نه وو؛ ده په هغه وخت کې هم د ځمکې او اسمان تربیت او تدبیر کاوه.

قَالَ إِنَّ رَسُولَكُمْ الَّذِي أُرْسِلَ إِلَيْكُمْ لَمَجْنُونٌ ﴿٣٨﴾

وویل (فرعون) بېشکه رسول ستاسې دغه چې لېږلی شوی دی تاسې ته خامخا مجنون لېونی دی.

تفسیر: یعنې (العیاذ بالله) یو لیونی یې رسول گرځولی دی، او لېږلی یې دی، چې نه یواځې مونږ بلکه ځمونږ پلرونه او نیکه گانو ته هم بد وایي، او ځمونږ د دغه شوکت او حشمت څخه لږ څه هم نه متاثر کېږي، او نه یې ترې سترگې سوځي، نو معلومېږي چې د ده دماغ او ماغزه بالکل له عقل څخه عاری شوي دي.

قَالَ رَبُّ الْمَشْرِقِ وَالْمَغْرِبِ وَبَيْنَهُمَا إِنْ كُنْتُمْ تَعْقِلُونَ ﴿٣٩﴾

وویل (بیا موسیٰ فرعون ته چې رب العالمین) رب د مشرق او (رب د) مغرب او (رب د) هغو ټولو شیانو دی چې په منځ د دغو کې دي، که چېرې یې تاسې چې څه قدر عقل کولی شئ (نو ایمان راوړئ په وحدانیت د الله).

تفسیر: موسیٰ علیه السلام بیا یوه داسې خبره وکړه لکه چې ابراهیم علیه السلام د نمرود په مقابل کې کړې وه، یعنې رب العالمین هغه ذات دی چې د مشرق او مغرب مالک دی، او د ټولو ستوریو د طلوع او غروب تدابیر په یوه ټینگ او مضبوط نظام موافق کوي.

که په تاسې کې لږ څه عقل او پوهه وي؛ نو په دغه باندې پخپله هم پوهېدی شئ، چې د دغه عظیم الشان نظام قائم ساتونکی ماسوا له الله تعالیٰ څخه بل هیڅوک نشي کېدی.

د دغې وروستنۍ خبرې د اور بدلو څخه فرعون بالکل متحیر او مبهور شو، او د مباحثې او مجادلې څخه یې مخ واړاوه، او په ویرولو او ډارولو سره یې خپله خوله وسپړله، لکه چې وروسته له دې نه راځي.

قَالَ لَيْنَ اتَّخَذْتَ إِلَّا هَٰذَا بَرِيءٌ لِّكَ مِنَ الْمُسْجِرِينَ ﴿٤٠﴾

وویل (فرعون موسیٰ ته) قسم دی که چېرې ونیو تا معبود غیر له مانه (بل څوک)؛ نو خامخا وبه گرځومه زه هر ورو تا له بندیانو څخه.

تفسیر: په دغه ځلي فرعون خپل مطلب په صافو الفاظو سره ښکاره کړ، چې دلته په مصر کې بل هیڅ یو معبود نشته، که پرته (علاوه) له ما ځنې د بل کوم معبود حکومت ومنلی شي؛ نو په یاد یې ولرئ چې دغسې نورو معبود منونکیو لپاره ځما بندي خانه تیاره ده.

قَالَ أَوْ لَوْ أَنَّكَ تَعْلَمُ مِثْلَ

وویل (موسیٰ فرعون ته) آیا (نه کوی باور په الوهیت د الله؟) اگر که راوړم زه تاته دلیل یو شی ښکاره (دلیل ښکاره کوونکی).

تفسیر: یعنې پخپله دغه فیصله کې اوس تلوار مه کوه!، دغه خو ستا د خبرې جواب وو، اوس خو لږ هغه ښکاره معجزې هم وگوره، چې په هغو سره د الله تعالیٰ قدرت او ځما صداقت دواړه در څرگندېږي (ښکاره کېږي).

قَالَ فَأْتِ بِهِ إِنْ كُنْتَ مِنَ الصّٰدِقِیْنَ ۝ فَآلَقَىٰ عَصَاهُ فَإِذَا هِيَ ثُعْبَانٌ مُّبِیْنٌ ۝ وَنَزَعْنَاهُ فَاِذَا هِيَ بِیَضَآءٍ لِّلنَّظْرِیْنَ ۝ قَالَ لِّلْمَلٰٓئِكَةِ اِنَّ هٰذَا السَّحْرُ عَلٰیكُمْ ۝ یُرِیْدُ اَنْ یُّخْرِجَكُمْ مِّنْ اَرْضِكُمْ بِسِحْرِهِ فَاِذَا تَاْمُرُوْنَ ۝

وویل (فرعون موسیٰ ته) پس راوړه هغه (ښکاره دلیل) که یې ته له صادقانو رښتیا ویونکیو (په دعویٰ خپله کې). پس وغورځوله (موسیٰ) همسا خپله، پس ناڅاپه په دغه وخت کې وه هغه یو ښامار ښکاره ظاهر. او راوېی ایست لاس خپل (له دننه د ګرېوان خپل) پس ناڅاپه دغه (لاس) وو تګ سپین (نظر د) کتونکیو ته. نو وویل (فرعون) اشرافو (د قوم) ته چې چاپېر د ده (ناست وو): بېشکه دغه (سړی) خامخا ساحر (کوچګر) دی ډېر پوه. اراده لري د دې چې وباسي تاسې له ځمکې (وطن) ستاسې په سحر (کوچو) خپل سره، پس څه (امر حکم مشوره) راکوئ تاسې (ماته د موسیٰ په باره کې).

تفسیر: فرعون چې تر اوسه پورې د الوهیت مدعی وو، اوس داسې وارخطا او بد حواسه شوی دی، چې له خپلو مریانو، نوکرانو، او د ده په زعم له خپلو بندګانو څخه مشورې غواړي، او دې ته حاضر دی چې د هغو پر ښوونه تګ هم وکړي.

قَالُوا رَجِهْ وَاخَاهُ وَاَبْعَثْ فِي الْمَدَآئِنِ خَبِرِيْنَ ۝ يٰٓاَتُوْكَ بِكُلِّ سَحَرٍ عَلٰیكَ ۝ فَجَمَعَ السَّحَرَةُ لِبِقَاتٍ يَوْمٍ مَّعْلُوْمٍ ۝

وویل (مشرانو) تأخیر ورکړه (کار د) دغه (موسیٰ) ته او ورور د ده (هارون) ته، او ولېږه په ښارونو کې راټولونکي (محصلان). چې راوړي تاته هر ښه ساحر (کوچګر) ښه هوښیار. پس را ټول کړل شول ساحران وعدې د ورځې معلومې ته (چې ځانېست د ورځې جشن وو).

تفسیر: یعنې د اختر ورځ د ځانېست په مهال (وخت).

وَقِيلَ لِلنَّاسِ هَلْ اَنْتُمْ مُّجْتَمِعُوْنَ ۝ لَعَلَّكُمْ تَتَّبِعُ السَّحَرَةَ اِنْ كَانُوْا هُمُ الْغٰلِبِيْنَ ۝

او وویل شو خلقو ته چې آیا یې تاسې یو ځای کېدونکي (دغې معلومې ورځې ته، بلکه ګرد سره راټول شئ!) ښایي چې مونږ متابعت (قبول) کړو (لارې د) ساحرانو که چېرې شول دوی همدوی غالبان بریالیان (پر موسیٰ).

تفسير: يعني پر ټولو لازم دي چې هلته يو ځای شي، مونږ قوي هيله (ارزو) او اميد لرو چې څمونږ کوډگړانو به برياليان (کامياب) شي، نو هله به د موسی د مغلوبیت او د ماتې د ښه ښکاره کولو لپاره د خپلو کوډگړانو په لاره ځو، گواکې د دغې خبرې اظهار مقصود وو، چې په دغه کې مونږ له خپله ځانه څه غرض او مقصد نه لرو، کله چې په مقابله کې څمونږ پله درنه وختله؛ نو بیا انصافاً څوک حق نه لري، او نشي کولای چې څمونږ له طریقې څخه منحرف شي.

فَلَمَّا جَاءَ السَّحَرَةُ قَالُوا لِفِرْعَوْنَ إِنَّ رَبَّنَا لَأَكْبَرُ إِنَّ كُنَّا نَحْنُ الْغَالِبِينَ ﴿١٩﴾ قَالَ نَعَمْ وَإِنَّكُمْ إِذًا لَلَمِينُ الْمُقَرَّبِينَ ﴿٢٠﴾

پس کله چې راغلل ساحران (کوډگړانو)؛ وویل دوی فرعون ته: آیا په تحقیق وي به مونږ ته خامخا څه اجر (مزدوري) که چېرې شو مونږ همدا مونږ غلبه کوونکي (برياليان). نو وویل (فرعون کوډگړانو ته) هو! (تاسې لره اجر شته، او علاوه پر هغه) بېشکه چې تاسو په دغه وخت کې خامخا له مقربانو (مصاحبانو ځما یی).

تفسير: يعني نه يواځې مالي انعام او اکرام به درکړم، بلکه تاسې به ځما د خاصو مصاحبانو په ډله کې هم داخلېږئ، د دغو آيتونو مفصل بيان د «الأعراف» او د «طه» په سورتونو او نورو ځايونو کې پخوا ليکلی شوی دی.

کله چې ساحران د جشن په ورځ د گردو خلقو په مخکې ميدان ته راغلل، او د نندارو کوونکیو صفونه وتړل شو؛ نو:

قَالَ لَهُم مُوسَى الْقَوْمَ مَا أَنْتُمْ مُلْقُونَ ﴿٢١﴾

وویل دغو (کوډگړانو) ته موسی: وغورځوئ تاسې هر هغه څیز چې تاسې غورځوونکي یی (د هغه).

تفسير: يعني څه وخت چې کوډگړانو وویل چې: ای موسی علیه السلام! ته دې خپله همسا رومي غورځوې يا يې مونږ وغورځوو؟ موسی علیه السلام د دوی په ځواب کې وفرمايل چې: «تاسې يې رومي وغورځوئ!، او خپل پوره زور او قوت هم په کې صرف کړئ!».

فَالْقَوْمَاجِبَالُهُمْ رَعَصَهُمْ وَقَالُوا بَعِزَّةَ فِرْعَوْنَ إِنَّ النَّحْنُ الْغَالِبُونَ ﴿٢٢﴾

پس وغورځول (کوډگړانو) پرې خپل او همساگانې خپلې، او وویل (کوډگړانو): په عزت (اقبال) د فرعون بېشکه مونږ خامخا همدا مونږ يو غالبان (برياليان).

تفسير: ځينو «بَعِزَّةَ فِرْعَوْنَ» د قسم په معنی اخيستی دی، يعني د فرعون پر اقبال قسم خورو چې همدا مونږ برياليان (غالبان) کېږو.

فَأَلْقَى مُوسَى عَصَاهُ فَإِذَا هِيَ تَلْقَفُ مَا يَأْفِكُونَ ﴿٢٣﴾

بيا وغورځوله موسی همسا خپله، پس ناڅاپه هغې (همسا) ونغرل (ښوی تېر کړل) هغه (ماران) چې (ساحرانو) په دروغو جوړ کړي وو.

فَأَلْقَى السَّحَرَةُ سِحْرَهُمْ ۖ قَالُوا آمَنَّا بِرَبِّ الْعَالَمِينَ ۚ رَبِّ مُوسَى وَهَارُونَ ۚ قَالَ آمَنْتُمْ لَهُ قَبْلَ أَنْ أَدْنٰ
لَكُمْ أَنَّهُ الْكَبِيرُ ۚ الَّذِي عَلَّمَكُمْ السِّحْرَ فَلَسَوْفَ تَعْلَمُونَ ۚ لَا أَقْطَعَنَّ أَيْدِيَكُمْ وَأَرْجُلَكُمْ مِنْ خِلَافٍ
وَلَا وَصَلَتُكُمْ أَجْعَلِينَ ۚ

پس وغور ځول شول پر مخي ساحران سجده کوونکي (الله ته)، (وويل ساحرانو): ايمان راوړي
دی مونږ په رب د عالميانو. رب د موسی او د هارون. وويل (فرعون ساحرانو ته): آیا ايمان راوړلو
تاسې په دغه (موسی) پخوا له هغه چې زه اذن (اجازه) درکړم تاسې ته (د ايمان راوړلو په ده)،
بېشکه دغه (موسی) خامخا مشر دی ستاسې، هسې (مشر) چې بنوولي يې دی تاسې ته سحر
(کوډې)، پس خامخا ژر به عالمان شئ (په جزا د عمل خپل)، خامخا زه به پرې کړم لاسونه د
تاسې او پښې د تاسې سره مخالفې (بنې لاس او کینه پښه يا عکس د دې)، او خامخا وبه څږوم
(څوړند به کړم) پر دار هرومرو تاسې ټول (چې مړه شئ او درنه عبرت واخلي نور).

تفسير: يعنې موسی عليه السلام ستاسو لوي بنوونکی دی تاسي به خپلو منځونو کې سره دا غوټه کړي چې مونږ به
داسې کوو.

قَالُوا الْأَصْنِيفُ إِنَّا إِلَى رَبِّنَا مُنْقَلِبُونَ ۚ

وويل (ساحرانو) نشته ضرر مونږ ته په دې کې ځکه چې بېشکه مونږ رب خپل ته بهر ته راتلونکي
يو.

تفسير: يعنې په هر حال وروسته له مرگه هرومرو د الله تعالی حضور ته بيول کېږو، په داسې موت سره مونږ د شهادت
درجه مومو.

إِنَّا نَظْمُهُمْ أَنْ يَغْفِرَ لَنَا رَبُّنَا خَطِيئَاتِنَا إِنَّ كُنَّا أَوَّلَ الْمُؤْمِنِينَ ۚ

(او بل ځکه چې) بېشکه مونږ طمعه هيله (اميد) لرو د دې چې وبخښي مونږ ته رب ځمونږ گناهونه
ځمونږ له جهته د دې چې يو مونږ (په دغو حاضرينو کې) ږومې د ايمان راوړونکيو.

تفسير: يعنې د موسی عليه السلام له دعوت او تبليغ څخه وروسته د دغې لويې مجمع په محضر او د ظالم فرعون په مخ
کې له گړدو څخه ږومې مونږ د حق د قبوليت اعلان وکړ، له دې نه داسې هيله (ارزو) او اميد کېږي چې الله تعالی به
ځمونږ پخواني گړد تقصيرات معافوي.

وَأَوْحَيْنَا إِلَى مُوسَى أَنْ أَسْرِ بِعَبَادِي إِنَّكُمْ مُتَّبِعُونَ ۚ

او وحی (حکم) ولېږه مونږ طرف د موسی ته داسې چې د شپې بوځه بندگان ځما (بني اسرائيل
بحر ته) بېشکه چې تاسې پسې به درشي (فرعون سره له فرعونيانو).

تفسير: يعنې څه وخت چې فرعون له يوې اوږدې مودې پورې سره د ويلو او پوهولو او د قدرت د نښو د ليدلو هم ايمان
رانه ووړ، او حق يې ونه مانه، او د بني اسرائيلو د ايداء او ضرر څخه يې لاس وانخيست؛ نو مونږ موسی عليه السلام
ته حکم ورکړ چې د شپې له مخې ته سره له قوم خپل له دې ځايه د هجرت په نيت ووځئ!، او خبردار اوسئ! چې
فرعونيان به هم په تاسې پسې درځي، او ستاسې تعقيب به په شدت سره کوي، بنايي چې تاسې ترې ونه ویرېږئ!.

فَأَرْسَلَ فِرْعَوْنُ فِي الْمَدَائِنِ حَاشِرِينَ ﴿٥٦﴾ إِنَّ هَؤُلَاءِ لَشِرْذِمَةٌ قَلِيلُونَ ﴿٥٧﴾

پس ولېږل (فرعون) په ښارونو کې (یعنې ښارونو ته محصلان) راټولولونکي (دلښکر، ترڅو چې ګرد قبطیان ټول کړي او د سبطیانو «بني اسرائیلو» تعاقب وکړي). (او وویل فرعون) چې بېشکه دغه (بني اسرائیل) خامخا یوه ډله ده ډېره لږه.

تفسیر: یعنې د دغه وړو کي جمعیت له لاسه مونږ پکو (تنګ) شوي یو، حال دا چې د دوی هستي هیڅ شی ده، او د دوی موجودیت مونږ ته هیڅ وقعت او اهمیت نه لري، او نه دوی ځمونږ د جنګ او د مقابلې قوت او توان لري، دغه خبرې یې د دې لپاره کولې چې د ده قوم په جوش او غیرت راشي.

وَأَنَّهُمْ لَنَا أَغَايُوثُونَ ﴿٥٨﴾

او بېشکه چې دغه (سبطیان) له مونږ زړه سوی (لږمون خوړین) دي.

تفسیر: یا مونږ په قهر او غوسه راولي، یعنې داسې کارونه کوي چې مونږ پر دوی په قهر شو، معلوم دی چې بدبختي او شقاوت دوی په دغه اړولی دی چې ځمونږ قهر او غضب ځان ته وګڼي.

وَأَنَا لَجَمِيعٌ حَذِرُونَ ﴿٥٩﴾

او بېشکه مونږ خامخا ټول (قبطیان مجرب محتاط یو، او له دغو سبطیانو نه) په خطر ویره کې یو.

تفسیر: نو د دغې هرې ورځنۍ خطرې بېخ او بنسټ (بنیاد) ایستل او دائمی قلع او قمع یې په کار ده، او راځئ چې یو ځلې یې له منځه ورکړو، ځینو مفسرینو د دې ترجمه داسې کړې ده، چې: «ځمونږ لښکر او جمعیت خورا ډېر دی، چې ګرد سره مسلح، مجرب او محتاط دي»، نو دغه الفاظ به د تشویق او زړه ورتوب لپاره وي، والله أعلم. نو وفرمایل الله تعالی جلّ و علا شأنه وعظم برهانه:

فَأَخْرَجْنَاهُمْ مِنْ جَبَّتٍ وَعَيْوُونَ ﴿٦٠﴾ وَكُنُوزِهِمْ مَقَامِرَ كَرِيمٍ ﴿٦١﴾ كَذَلِكَ وَأَوْثَقْنَاهُمُ بَنِي إِسْرَءِيلَ ﴿٦٢﴾

پس ویستل مونږ دغه (قبطیان) له باغونو او (له) چینو. او (له) خزانو او (له) مقام عمده (ښو ځایونو) نه. همداسې (وکره مونږ له قبطیانو سره) او په میراث مو ورکړل دغه (خیزونه) بني اسرائیلو ته.

تفسیر: ﴿كَذَلِكَ﴾ یعنې په دې ډول قبطیانو کور کهول، مال دولت، باغونه او کښتونه (فصلونه) پرېښودل، او ګرد سره یو ځای د بني اسرائیلو په تعاقب ووتل، چې بیا بېرته ګرځېدل د هغوی په برخه نشو، ګواکې په دغه تدبیر سره الله تعالی دوی د باندې وشړل.

یا خو دغه باغونه او چینې او خزاني او ښه ځایونه او نور شیان وروسته له هغه د بني اسرائیلو په لاس ورغلي دي، او یا څه موده وروسته د سلیمان علیه السلام په دور کې د مصر مملکت هم دده په سلطنت کې شامل شو.

فَاتَّبَعُوهُمْ مُتَشَرِّقِينَ ﴿٦٣﴾ فَلَمَّا تَرَأَّى الْجَمْعُ قَالَ أَصْحَابُ مُوسَى إِنَّا لَمَدْرُكُونَ ﴿٦٤﴾

پس وروسته د دغو (سبطیانو) لارل دغه (قبطیان او ورسېدل) هغوی ته په وخت د ختلو د لمر پسې. پس کله چې سره ولیدل دغو دواړو لښکرو (یو له بله سره)؛ نو وویل ملګریو د موسی چې بېشکه مونږ خامخا موندلی شوي یو (نیولی شوي یو) له جانب د (قبطیانو).

تفسير: یعني د قلزم د بحیرې (احمر بحیرې) څنډې (غارې) ته ورسېدل، بني اسرائيل په دغه فکر کې وو چې په څه ډول له دغه سینده پورې وځي، چې د شا له طرفه د فرعونيانو لوی لښکر د فرعون په مشرتوب ورپسې ورسېد، اسرائيليان له دغه وضعیت څخه چې له یوه طرفه ډانګ او له بل طرفه پړانګ وو؛ ډېر سخت وویړېدل، او موسی علیه السلام ته یې وویل چې: اوس به مونږ د فرعونيانو له لاسه څرنگه نجات وموندلی شو؟ چې وړاندې سمندر او وروسته دغه لوی لښکر دی، چې په ډېر قوت او قدرت او زور و شور سره راځي؟.

قَالَ كَلَّا إِنَّ مَعِيَ رَبِّي سَيَهْدِينِ ﴿١٢﴾

ووېل (موسی سبطيانو ته) چې نه ده داسې بېشکه له ما سره رب ځما دی په نصرت او اعانت، ژر به وښيي ماته (لاره د نجات).

تفسير: یعني له سره مه ویرېږئ! د الله تعالی پر مواعیدو ډاډه او مطمئن اوسئ!، ځکه چې د الله تعالی نصرت او حمایت له مونږ سره دی! الله جل جلاله به هرومرو د نصرت او حمایت کومه لاره مونږ ته راوباسي، امکان نه لري چې مونږ به دښمنان ونیولی شي.

فَأَوْحَيْنَا إِلَىٰ مُوسَىٰ أَنْ اضْرِبْ بِعَصَاكَ الْبَحْرَ ۖ فَانْفَلَقَ فَكَانَ كُلُّ فُوْثٍ كَالطُّودِ الْعَظِيمِ ﴿١٣﴾

پس وحی (حکم) وکړ مونږ موسی ته، داسې چې ووهه ته په همسا خپلې بحر (د قلزم یا د نیل، پس ده وواهه)، پس وچاود (بحر، دولس ټوټې شو) پس شوه هره برخه (یوه ټوټه جدا شوې هسکه - اوچته) لکه اوږد لوړ (اوچت) غر (په هسکوالي - اوچتوالي کې).

تفسير: اوبو ډېر زیات ژوروالی درلود، له دولسو ځایونو څخه وچاودېدلې، خیرې شولې، او په کې وچې کلکې لارې جوړې شوې، او د بني اسرائيلو د دولسو قبیلو لپاره بېلې بېلې لارې په کې سازې شوې، او په منځ کې د اوبو لوی لوی دیوالونه د لویو لویو غرونو په شان ودرېدل (کذا في موضح القرآن).

وَأَرْفَعْنَا فَوْقَ الْخَرِبِ ﴿١٤﴾ وَاجْنَيْنَا مُوسَىٰ وَمَنْ مَعَهُ أَجْمَعِينَ ﴿١٥﴾ ثُمَّ غَرَقْنَا الْآخَرِينَ ﴿١٦﴾

او بیا را نژدې کړل مونږ دغه ځای ته هغه نور (یعني قبطیان) او نجات ورکړ مونږ موسی او هغو (سبطیانو) ته چې له ده سره وو (له غرقه) ټول، بیا غرق کړل مونږ هغه نور (یعني قبطیان).

تفسير: یعني فرعوني لښکر هم نژدې ورسېد، او په بحر کې یې جوړې شوې لارې ولیدلې، نو دوی یې له کوم فکر او اندېښنې په بني اسرائيلو پسې د اوبو په هغو لویو لویو کوڅو کې سره ورننوتل، کله چې فرعون او ګرد فرعوني لښکر د بحر منځ ته ورسېدل؛ نو علی الفور د الله تعالی په حکم له دواړو خواوو د اوبو غرونه پرې ونښدل، او ټولې اوبه سره یو ځای شوې، او دوی په کې مغروق شول، دغه قصه پخوا له دې نه هم لیکلې شوې ده.

إِنَّ فِي ذَٰلِكَ لَآيَةً ۖ وَمَا كَانَ أَكْثَرُهُمْ مُّؤْمِنِينَ ﴿١٧﴾

بېشکه په دغه (غرق د قبطیانو کې) خامخا لوی دلیل دی (د عبرت او د قدرت ځمونږ)، او نه وو زیاتره د دوی مؤمنان.

وَأَنَّ رَبَّكَ لَهُوَ الْعَزِيزُ الرَّحِيمُ ﴿١٨﴾

او بیشکه رب ستا خامخا هم هغه دي ښه غالب قوی په انفاذ د احکامو، او ښه رحم کونکی. تفسیر: دغه یې ځمونږ رسول الله ته اوړولی دی چې د مکې معظمې فرعون ابو جهل او فرعونیانو کفار د قریشو به هم په مسلمانانو پسې جنگ ته راووخې، بیا به له وطن څخه د باندې تباہ کيږي، د «بدر» په ورځ لکه چې فرعون په رود نیل یا بحیره قلزم کې تباہ شول، (موضح القرآن).

وَأَتْلُ عَلَيْهِمْ نَبَأَ إِبْرَاهِيمَ ﴿١٩﴾ إِذْ قَالَ لِأَبِيهِ وَقَوْمِهِ مَا تَعْبُدُونَ ﴿٢٠﴾ قَالُوا نَعْبُدُ أَصْنَامًا فَنَظُنُّهَا غُلَاقًا ﴿٢١﴾

او ولوله (ای محمده!) پر دغو (کفارو د مکې) خبر (قصه) د ابراهیم! کله چې یې وویل پلار خپل (آزر) ته او قوم خپل ته: چې د څه خیز عبادت کوئ تاسې (یعنې دغه څه شی دی چې تاسې یې عبادت کوئ؟) نو وویل دوی: عبادت کوو د بتانو پس همېشه اوسو دوی ته ورنژدې کېناستونکي (عابدان).

تفسیر: یعنې دغه څه شی دی چې تاسې یې عبادت کوئ؟ دغه د ابراهیم علیه السلام سوال وو، نمرودیانو په ځواب کې ورته داسې وویل چې: ته ځمونږ معبودان نه پېژنې؟ چې په داسې تحقیر سره یې پوښتنه کوي، مونږ تل د دغو بتانو عبادت کوو، او ځمونږ په زړونو کې د دوی دومره عقیدت او وقعت شته، چې د شپې او د ورځې دوی ته د مجاورانو په شان معتکف ناست یو.

قَالَ هَلْ يَسْعَوْنَكَ إِذْ تَدْعُونَ ﴿٢٢﴾

وويل (ابراهيم) آیا اوري (دغه بتان بلنه) د تاسې کله چې یې بولی تاسې؟ تفسیر: یعنې سره له دومره نارو او سورو وهلو آیا دوی ستاسې خبرې اورېدلی شي؟ که یې نه اوري، لکه چې د دوی له جمادیت څخه ښکاره ده؛ نو دغه بلل او نارې وهل چټي (فضول) او بېکاره دي.

أَوْ يَفْعَلُونَكَ أَوِيضًا ﴿٢٣﴾

یا څه نفعه رسوي تاسې ته (چې یې عبادت وکړئ) یا ضرر در رسوي (که یې عبادت ونه کړئ).

تفسیر: آیا د دوی د عبادت کولو څخه څه ګټه (فائده) او د نه عبادت کولو څخه څه نقصان دررسولی شي؟ ظاهره او ښکاره خبره ده چې له خپله ځانه یو مچ هم نشي شړلی، هغه به نورو ته څه نفع یا نقصان ورسولی شي، نو بیا داسې یو عاجز جماد شی معبود ګرځول د کوم عاقل او پوه کار کېدی شي؟

قَالُوا بَلْ وَجَدْنَا آبَاءَنَا كَذِبًا كَذِبًا يَفْعَلُونَ ﴿٢٤﴾

وويل (کفارو چې نه اوري او نه نفع او نه ضرر رارسوي دغه بتان) بلکه موندلي دي مونږ پلرونه خپل چې همداسې به یې کول (عبادت د بتانو).

تفسیر: یعنې له داسې منطقي مباحثو او حجتونو او دلائلو سره مونږ څه کار او غرض نه لرو، ځمونږ د عقیدت او عبادت مدار پر هم دغو خبرو دی چې درته ومو ویل، پس له سلهاوو دلائلو څخه یو لوی دلیل همدغه خبره ده چې

ځمونږ پلرونه او نيکه ګان به هم پر همدغې لارې روان وو، آيا مونږ هغو ګرډو ته احمق او ناپوه ووايو؟ او د هغوی تقلید پرېږدو؟.

قَالَ أَفَرَأَيْتُمْ مَا كُنْتُمْ تَعْبُدُونَ^{٤٦} أَنْتُمْ وَأَبَاؤُكُمْ الْأَقْدَمُونَ^{٤٧} فَإِنَّهُمْ عَدُوٌّ لِّيَ إِلَّا رَبَّ الْعَالَمِينَ^{٤٨}
الَّذِي خَلَقَنِي فَهُوَ يَهْدِينِ^{٤٩} وَالَّذِي هُوَ يُطْعِمُنِي وَيَسْقِينِ^{٥٠} وَإِذَا امْرَأَتِي فَهُوَ شَافِقٌ^{٥١}
وَالَّذِي يُبَيِّتُنِي ثُمَّ يُجْبِينِ^{٥٢} وَالَّذِي أَطْمَعُ أَنْ يَغْفِرَ لِي خَطِيئَتِي يَوْمَ الدِّينِ^{٥٣}

وويل (ابراهيم) آيا پس وينئ (پوهېږئ تاسې په دې چې) هر هغه (بتان) چې يئ تاسې چې عبادت کوي. تاسې (د هغوی) او پلرونه ستاسې چې پخوا تېر شوي دي. پس بېشکه چې دغه (بتان) دښمنان ځما دي، مګر رب د عالميانو (چې دوست يې لرم، او عبادت يې کوم). هغه (رب) چې پيدا کړی يې يم زه (له عدمه)، پس همدی سمه صافه لاره ښيي ماته. او هغه (رب) چې همدی طعام خوري پر ما، او اوبه (او نور) راباندې څښوي. او کله چې مريض رنځور شم؛ پس همدی شفاء راکوي. او هغه (رب) چې مړ کوي مې (په دنيا کې) بيا به مې ژوندی کوي (په عبقا کې). او هغه (رب) چې طمع هيله (اميد) لرم (ترې) د دې چې وبخښي ماته خطا ځما په ورځې د جزا کې.

تفسير: مفسرين وايي چې پدی کې په يو نهايتی مؤثره طريقی سره پر مشرکينو تعرض دي يعنې هغه بوتان چې تاسي يې عبادت کوي زه خپل دشمنان ګڼم، او يواځی يو واحد او صمد اله العالمين سره مينه لرم، او هم د هغه عبادت کوم چې هغه زه پيدا کړی يم او د دارينو کاميابی رانبايی او خوږل، څښل، ژوند کول، وژل، او رنځورول او له رنځورۍ څخه روغول د هغه په لاس کې دي، نو د داسی ذات عبادت په کار دي نه د هغه چا چې د هيڅ شي اختيار نلري.

رَبِّ هَبْ لِي حُكْمًا وَالْحَقِّقْ بِالْطَّالِقِينَ^{٥٤} وَاجْعَلْ لِي لِسَانَ صِدْقٍ فِي الْآخِرِينَ^{٥٥} وَاجْعَلْنِي مِنْ وَرَثَةِ جَنَّةِ النَّعِيمِ^{٥٦} وَاعْفُ عَنِّي إِنَّهُ كَانَ مِنَ الصَّالِحِينَ^{٥٧}

ای ربه ځما ! وبخښه ما ته حکم (علم، عمل، حکمت، نبوت) او پيوست مې کړه له (لویو) صالحانو سره. او وګرځوه ماته ژبه د صدق (او د ثناء، او د ښکنا می آواز) په وروستنیو (خلقو کې هم). او ومې ګرځوه له وارثانو د جنت د نعمتونو (يعنې چې ډک دي له خالصو لویو لویو نعمتونو نه). او بخښنه وکړه پلار ځما ته ! بېشکه چې دی وو له ګمراهانو.

تفسير: يعنې مزید علم او حکمت او د قرب درجات او قبول را مرحمت وفرمايه ! او د اعلی درجې ښکانونو په ډله کې مې چې انبياء عليهم السلام دي؛ شامل کړه !، کما قال نبينا صلی الله علیه وسلم: «اللهم في الرفيق الأعلى»، له دغه دعاء څخه خپل کامل احتیاج او د الله تعالی د انتهایي غناء اظهار مقصود دی، يعنې که نبي دی يا ولي؛ الله تعالی د هیچا په معامله کې مجبور او مضطر نه دی، او تل د هغه د فضل او رحمت او کرم څخه کار چلېږي.

«وَاجْعَلْ لِي لِسَانَ صِدْقٍ فِي الْآخِرِينَ» «او وګرځوه ماته ژبه د صدق او د ثناء او د ښکنا می آواز په وروستنیو خلکو کې هم»، يعنې د داسې مرضيه وو اعمالو او حسنه وو آثارو توفیق راپه برخه کړې چې راتلونکي نسلونه تل ما په خير سره یاد کړي !، او تل ځما د سنت متابعت وکړي !، او ماته راغب وي، او داسې هم کېدی شي چې په آخره زمانه کې دې ځما له کورنی څخه داسې نبي وي چې ځما دین تازه وګرځوي، او ویې ساتي، لکه چې همداسې هم وشوه، چې الله تعالی په دنيا کې ابراهيم عليه السلام ته عمومي قبول وروبښه، او د ده له اولادې څخه يې ځمونږ خاتم المرسلين سيد

الأولين والآخرين صلى الله عليه وسلم مبعوث كره، چې دوى د ابراهيم ملت تجديد وفرمايه، او ويې فرمايل چې: زه د ابراهيم دعاء يم، نن هم د ابراهيم عليه السلام د خبر ذكر د اهل الملل پر ژبو جاري دى، او مونږ محمدي امت هم په هر لمانځه كې: «اللهم صل وسلم وبارك على محمد وعلى آل محمد كما صليت وسلمت وباركت على إبراهيم وعلى آل إبراهيم» لولو.

﴿وَاعْفُورَآيَ﴾ «او بخښنه و كړه پلار ځما ته، بېشكه چې دى وو له گمراهانو»، له ترجمې څخه څرگنديږي (ښكاره كيږي) چې كله د ده عدو الله توب ظاهر شو، نو خپل د براءت او بېزارى اظهار يې وفرمايه، كما قال الله تعالى: ﴿وَمَا كَانَ اسْتِغْفَارُ إِبْرَاهِيمَ لِأَبِيهِ إِلَّا عَنْ مَوْعِدَةٍ وَعَدَهَا إِيَّاهُ فَلَمَّا تَبَيَّنَ لَهُ أَنَّهُ عَدُوٌّ لِلَّهِ تَبَرَّأَ مِنْهُ﴾ (جزء ١١، د التوبه سورت (١٤) ركوع، (١١٤) آيت)، او كه په ﴿إِنَّهُ كَانَ مِنَ الضَّالِّينَ﴾ كې د «كان» ترجمه د «وو» پر ځاى په «دى» سره و كړه شي؛ نو بيا هيڅ اشكال نه پاتې كيږي، ځكه چې په ژوندون كې د ده د ايمان راوړلو امكان باقي وو، نو د دعاء حاصل دا دى چې: «الهي ځما پلار په ايمان سره مشرف وفرمايه! او د كفر د زمانې خطاوې يې ورمعافې كړه!»، د دې لږ مقصد تحقيق پخوا له دې نه كوم ځاى كې تېر شوى دى، هلته دې وكتل شي!

وَلَا تُخْزِنِي يَوْمَ يُبْعَثُونَ ﴿٥٨﴾ يَوْمَ لَا يَنْفَعُ مَالٌ وَلَا بَنُونَ ﴿٥٩﴾ إِلَّا مَنْ آتَى اللَّهَ بِقَلْبٍ سَلِيمٍ ﴿٦٠﴾

او مه مې شرموه په هغه ورځ كې چې ژوندي راپاخولى شي (ټول مخلوقات له قبورو). په هغه ورځ چې نه رسوي نفع مال او نه (نفع رسوي) ځامن هيچا ته. مگر هغه چا ته چې راغلى دى الله ته په زړه سلامت پاك (له كفره او نفاقه). يعنې روغ رمت له رنځه او درده (زړه چې له كفر او نفاقه او فاسدو عقائدو څخه پاك وي؛ هغه هم هغسې كار كوي؛ چې د هغه په اثر په قيامت كې معزز او سيږي).

تفسير: هلته به مال او دولت او عيال او اولاد له سره په كار نه راځي، كه كافر وغواړي چې په قيامت كې خپل مال او اولاد فديه كړي، او له خپله ځانه يې جار (قربان) كړي، او په دغه وسيله سره خپل ځان خلاص كړي؛ نو دغه به له سره ممكن نه وي، د دغې دنيا د صدقاتو او خيراتونو او نېكو اولادونو څخه هم هلته د نفع توقع شته، چې د ده زړه د كفر له نجاسته او پلټنې څخه پاك او صاف وي.

وَأُزْلِفَتِ الْجَنَّةُ لِلْمُتَّقِينَ ﴿٦١﴾ وَبُرِّزَتِ الْجَحِيمُ لِلْغُفُورِ ﴿٦٢﴾

او (په هغه ورځ كې به) ورنژدې كړ شي جنت پر هېزكارانو ته (لپاره د مسرت او خوشالي د دوى). او ښكاره به كړ شي جحيم گمراهانو ته (لپاره د حسرت او خفگان د دوى).

تفسير: په محشر كې به جنت پخپل انتهايي ډول او سينگار او آرايش او زيبايش سره متقيانو ته نژدې په نظر ورځي، چې جنتيان به د هغه له ليدلو څخه پخوا د هغه د ننوتلو څخه ډېر مسرور او محظوظ كيږي، همداسې دوزخ به هم مجرمانو ته ډېر نژدې راوړل كيږي، څو دوى پخوا د هغه له دخوله وويريږي، او ولړزيږي.

وَقِيلَ لَهُمُ إِنَّمَا كُنْتُمْ تَعْبُدُونَ ﴿٦٣﴾ مِنْ دُونِ اللَّهِ هَلْ يَنْصُرُونَكُمْ أَوْ يَنْتَصِرُونَ ﴿٦٤﴾

او وبه ويل شي دوى ته (د پرستو په ژبه) چې چېرته دي هغه معبودان ستاسې بې له الله چې وى عبادت به كاوه تاسې د هغو بې له الله نه. آيا مدد كوي له تاسې سره (په دفع د عذاب د الله كې)؟ يا څه مدد كوي دوى له خپله ځانه سره؟ (بلكه نه يې شي كولى).

تفسير: يعني اوس مو هغه فرضي معبودان چېرې دي؟ چې نه ستاسې مدد کوي، او نه مو له دغه عذابه خلاصولی شي؟ او نه ستاسې بدل او انتقام اخيستی شي؟ بلکه دوی خپلو ځانونو ته هم څه مدد او منفعت نشي رسولی.

فَلْيَكْبُرُوا فِيهَا هُمُ وَالْغَاوُونَ ﴿٦٧﴾ وَجُنُودُ ابْلِيسَ اجْمَعُونَ ﴿٦٨﴾ قَالُوا وَهُمْ فِيهَا يَخْتَصِمُونَ ﴿٦٩﴾ تَاللّٰهِ اِنْ كُنَّا لَفِي ضَلٰلٍ مُّبِينٍ ﴿٧٠﴾ اِذْ سَوَّيْكُمْ رَبِّ الْعَالَمِينَ ﴿٧١﴾ وَمَا اَصْكُنَا اِلَّا الْمَجْرُمُونَ ﴿٧٢﴾ فَمَا لَنَا مِنْ شَافِعِينَ ﴿٧٣﴾ وَلَا صٰدِقِي حٰيِمٍ ﴿٧٤﴾

پس وبه غورځول شي (دا بُتان) نسکور په دغه (دوزخ) کې، دوی (او هم) ګمراهان. او لښکر د ابليس (شیطان) ټول (عابدان او معبودان). وبه وايي دوی حال دا چې دوی به په دوزخ کې سره جګړې کوي. چې قسم دی په الله چې بېشکه شان دا دی چې وو مونږ په ګمراهۍ ښکاره کې. کله چې برابرولئ مونږ تاسې (په عبادت کې) له رب (پالونکي) د عالميانو سره. او نه وو ګمراه کړي مونږ مګر همدغو مجرمانو (بدو مشرانو ځمونږ). پس نشته مونږ ته له سره له شفاعتګرو (هيڅوک). او نه کوم دوست مخلص (چې ځمونږ په دغه غم غمجن شي).

تفسير: يعني بُتان او بُت پرستان او ابليس سره د هغو د لښکرو ګردو پرمخي په دوزخ کې غورځول کيږي، وروسته د دې ځای د رسېدلو څخه دوی پخپلو منځونو کې سره جګړې کوي، او يو پر بل باندې به الزام او ملامتي اړوي، او بالاخر ګرد به پر خپلو ګمراهيو اقرار او اعتراف کوي، او وبه وايي چې: «بېشکه له مونږ څخه ډېره لويه ګناه او غلطي شوې ده، چې تاسې بُتانو يا نورو شيانو ته مو د عبوديت حقوق او اختيارات درکړي وو، او له رب العالمين سره مو برابر کړي وئ، اوس مونږ دومره يو يار يا مددګار هم نه لرو چې د الله تعالی په دربار کې ځمونږ شفاعت وکړي، يا د دغه غم او مصيبت په وخت کې له مونږ سره لږ زړه سوی او خواخوږي او د همدردۍ اظهار وکړي».

رښتيا ده چې ﴿اَلَا اِنَّهُمْ يَدْعُوْنَ بَعْضَهُمْ لِبَعْضٍ عَدُوًّا اَلَا الْمُنٰفِقِيْنَ﴾ (د الزخرف سورت (٦) رکوع، (٦٧) آيت (٢٥) جزء).

فَلَوْ اَنَّ لَنَا كَرَّةً فَنَكُونُ مِنَ الْمُؤْمِنِينَ ﴿٧٥﴾

پس (کاشکې) که وي مونږ ته يو کړت (بېرته ورتګ دنیا ته) پس شوي به وو مونږ له مؤمنانو.

تفسير: يعني که يو ځلې مونږ ته داسې موقع راکړه شي، چې بېرته دنیا ته ورشو؛ نو دا ځلې به مونږ له ډېرو کلکو او مضبوطو ايماندارو څخه کيږو، ليکن د دوی دغه وينا به هم دروغ وي: ﴿وَلَوْ رُدُّوْا لَعَادُوْا لِمَا نُهُوْا عَنْهُ وَانَّهُمْ لَكٰذِبُوْنَ﴾ (٧ جزء، د الأنعام سورت (٢٨) آيت (٣) رکوع).

اِنَّ فِيْ ذٰلِكَ لَاٰيَةً وَمَا كَانَ اَكْثَرُهُمْ مُّؤْمِنِيْنَ ﴿٧٦﴾

بېشکه چې په دغه (قصه د ابراهيم کې) خامخا لوی حجت (ښه د قدرت او عبرت) دی (عقل او وړه)، او نه وو اکثره زیاتره د دوی مؤمنان.

تفسير: يعني په دغه قصه د ابراهيم عليه السلام کې د توحيد او د نورو حسنه وو خصائلو دلائل او د مشرکانو عبرتناکه انجام او خاتمه ښوولې شوې ده، مګر له الله نه منکر خلق يې کله مني.

وَأَنَّ رَبَّكَ لَهْوُ الْعَزِيزِ الرَّحِيمِ ۖ كَذَبَتْ قَوْمُ نُوحٍ الْمُرْسَلِينَ ۖ إِذْ قَالَ لَهُمُ أَخُوهُمْ نُوحٌ أَلَا تَتَّقُونَ ۚ إِنِّي لَكُمْ رَسُولٌ أَمِينٌ ۖ فَاتَّقُوا اللَّهَ وَأَطِيعُوا ۚ

او بېشکه رب ستا هم هغه غالب قوي دي (په انفاذ د احکامو) ډېر رحم کوونکی دی. نسبت د دروغو وکړ قوم د نوح رسولانو ته. کله چې وویل دوی ته (قومی) ورور د دوی نوح چې: آیا نه ویرېږئ تاسې (له عذاب د الله نه په شرک خپل)؟. بېشکه چې زه تاسې ته رسول یم امانتګر. پس وویرېږئ تاسې له الله نه او اطاعت وکړئ ځما (په شرعیه ووامورو کې).

تفسیر: یعنې په نهایت صدق او امانت د الله تعالی پیغام یې له تزئیده او تنقیصه دررسوم، لهذا پر تاسې واجب دي چې دغه د الله تعالی پیغام په ښه شان سره واورئ! او د الله تعالی له عذاب څخه وویرېږئ.

وَمَا أَسْأَلُكُمْ عَلَيْهِ مِنْ أَجْرٍ إِنْ أَجَرِيَ إِلَّا عَلَى رَبِّ الْعَالَمِينَ ۚ فَاتَّقُوا اللَّهَ وَأَطِيعُوا ۚ قَالُوا أَنُؤْمِنُ لَكَ وَاتَّبَعَكَ الْأَرْدَلُونَ ۚ

او نه غواړم زه له تاسې نه په دغه تبلیغ باندې هېڅ اجر (عوض - بدل). نه دی اجر ځما مګر په رب (پالونکي) د عالمیانو دی. پس وویرېږئ تاسې له الله (په ځان ساتلو له معاصیو) نه، او اطاعت وکړئ تاسې ځما (په شرعي امورو کې - یعنې د بې غرضه او بې لوڼه سړي خبرې لازمه ده چې ومنل شي!). نو وویل (کفارو): آیا ایمان راوړو په تا (ای نوحه) حال دا چې متابعت کړی دی ستا ردیلانو، خوارانو (په ایمان راوړو په تا).

تفسیر: یعنې لږ څه ښکته خواران او غریبان خلق د خپلو ځانونو د ښوونې لپاره له تا سره یو ځای شوي دي، کله چې ستا اتباع داسې خلق نه دي، چې په لوړو (اوچتو) کارونو کې لاس ووهي؛ نو له سره له دوی څخه کوم لوی کار هم نه څرګندېږي (ښکاره کېږي). او ځمونږ فضل او شرف له سره مونږ ته اجازه نشي راکولی چې له دغو ښکتو خلقو سره کینو، یا له دوی سره څنګ په څنګ چېرې لاړ شو، پومبی خو تاسې دوی له خپله مجلسه لرې کړئ!، بیا نو له مونږ سره خبرې وکړئ!.

قَالَ وَمَا عَلَيَّ بِمَا كَانُوا يَعْمَلُونَ ۖ إِنْ حَسَابُهُمْ إِلَّا عَلَى رَبِّي لَوْ تَشْعُرُونَ ۚ وَمَا أَنَا بِطَارِدِ الْمُؤْمِنِينَ ۚ

وویل (نوح) او نشته علم ځما په هغه څه چې دي دوی چې یې کوي. نه دی حساب د دوی مګر پر رب (پالونکي) ځما دی که تاسو پوهېږئ. او نه یم زه شپونکی د مؤمنانو (له خپل مجلسه).

تفسیر: یعنې د دوی صدق او ایمان ځما قبول دی، د دوی د چارو یا د دندو یا نیاتو او کورنیو او شخصي مشروعو کارونو سره ځما څه کار او غرض دی، د دغو کارونو فیصله حساب او کتاب به پخپله الله تعالی کوي، باقي زه ستاسې له خاطره غریب او ناداره ایمانداران له خپله ځانه نشم لرې کولی.

إِنْ أَنَا إِلَّا نَذِيرٌ مُبِينٌ ۚ

نه یم زه مګر ویروونکی ښکاره (یم کفارو ته له جحیم نه).

تفسیر: یعنې ځما فریضه دا ده چې تاسې خبردار کړم، او دغه وظیفه مې اداء کړې ده، ستاسې د دغو چټي (بېکاره) او لغو غوښتنو پوره کول ځما په ذمه او غاړه نه دي.

قَالُوا لَيْنَ لَمْ تَنْتَهِ يُونُحُ لَتَكُونَنَّ مِنَ الْمَرْجُومِينَ ۖ

وويل (کفارو) چې خامخا که وانه وښتې (له دغو ويناوو څخه) ای نوحه؛ خامخا شي به ته هرومرو له ویشتل شویو (په تیرو - کتو، یا په ښکندلو).

تفسیر: یعنې بس کړه او وروسته له دې نه پخپلو دغو پندونو او نصائحو ځمونږ غوږونه مه کڼوه!، که ته خپل له دغه وضعیت څخه لاس نه اخلې؛ نو خبردار اوسه چې ځمونږ له لوري به په کتو سره ویشتل کېږي.

قَالَ رَبِّ إِنَّ قَوْمِي كَذَّبُونِ ۖ فَأَفْتَحَ بَيْنِي وَبَيْنَهُمْ قُنًى وَيَحْنِي وَمَنْ مَعِيَ مِنَ الْمُؤْمِنِينَ ۖ فَأَجْبَيْنَهُ وَمَنْ مَعَهُ فِي الْمَلِكِ الشَّحُونِ ۖ ثُمَّ أَعْرَفْنَا بَعْدَ الْبَاقِينَ ۖ إِنَّ فِي ذَلِكَ لَآيَةً وَمَا كَانَ أَكْثَرُهُمْ مُؤْمِنِينَ ۖ وَإِنَّ رَبَّكَ لَهُوَ الْعَزِيزُ الرَّحِيمُ ۖ

وويل (نوح) ای رب ځما! بېشکه چې قوم ځما دروغجن وبللم زه. پس حکم فیصله وفرمایه په منځ ځما او د دوی کې په یو ډول حکم (او فیصله سره) او نجات راکړه ماته او هغه چاته چې له ما سره دي له مؤمنانو (د منکرانو له شامته). پس نجات ورکړو مونږ دغه (نوح) او هر هغه ته چې له دغه (نوح) سره وو په (هغې) بېړۍ کې چې ډکه وه (له ذوی الأرواحو څخه). بیا غرق کړ مونږ وروسته له (نجاته د بېړۍ د نوح) نور (قوم د نوح). بېشکه په دغه (صبر او غرق کې) خامخا لویه ښه ده (د قدرت او عبرت)، او نه وو زیاتره د دوی مؤمنان. او بېشکه رب ستا خامخا هم دی ښه غالب قوي دی (په انفاذ د احکامو) ډېر رحم کوونکی دی.

تفسیر: د دغې قصې تفصیل پخوا له دې نه په څو ځایونو کې تېر شوی دی، لنډه یې دا چې نوح علیه السلام وويل: ای ربه ځما! بېشکه چې قوم ځما دروغجن وبللم زه، پس حکم او فیصله وکړه په منځ ځما او د دوی کې په یو ډول حکم او فیصلې سره، یعنې ځما او د دوی په منځ کې عملي فیصله وفرمایه، اوس زه هیڅ هیله (امید) او توقع نه لرم چې ګوندې دوی په سمه لاره راشي، او ځما خبره به ومني، نو نجات او ژغورنه (خلاصی) راکړه ماته او هغه چاته چې له ما سره دي له مؤمنانو!.

كَذَّبَتْ عَادُ الْمُرْسَلِينَ ۖ إِذْ قَالَ لَهُمُ أَخُوهُمْ هُودٌ أَلَا تَتَّقُونَ ۚ إِنِّي لَكُمْ رَسُولٌ أَمِينٌ ۖ فَاتَّقُوا اللَّهَ ۖ وَأَطِيعُوا أَمْرًا ۖ وَمَا أَسْأَلُكُمْ عَلَيْهِ مِنْ أَجْرٍ إِنْ أَجْرِيَ إِلَّا عَلَى رَبِّ الْعَالَمِينَ ۖ أَتَبْنُونَ بِنِيعِ آيَةٍ ۖ تَعْبُدُونَ ۖ وَتَتَّخِذُونَ مَصَانِعَ لَعَلَّكُمْ تَخْلَدُونَ ۖ

نسبت د دروغو کړی وو عاديانو رسولانو ته. کله چې وويل دوی ته (قومي) ورور د دوی هود چې: آیا نه ویرېږئ تاسې (له عذاب د الله په شرک خپل؟). بېشکه زه یم تاسې ته رسول امانتګر. نو و ویرېږئ تاسې له الله (په ځان ساتلو له معاصیو). او اطاعت وکړئ تاسې ځما (په شرعي امورو کې). او نه غواړم زه له تاسې نه پر دغه (تبلیغ) هیڅ اجر (بدل، عوض)، نه دی اجر ځما مګر پر رب (پالونکي) د عالمیانو دی. آیا جوړوئ تاسې پر هر هسکه (اوچت) ځای (لویه لاره) ښه هسکه (اوچته) (چې په کې کښېنئ او) عبثات کوئ (او) ملنډې وھې پر عابرينو؟. او جوړوئ (پاخه او کلک) مصنوعات ښايي چې تاسې به تل اوسېږئ (په دنیا کې؟).

تفسير: دغه خلق د دې خبرې ډېر شوقيان وو، چې ډېرې هسكې (اوچتې) منارې «خلي» جوړ كړي، كه له هغه څنې بله څه گټه او فائده په لاس ورنشي خو تش نوم به يې كيږي، او د خپلې هستوگنې مانۍ به يې هم مكلفې كلكې او مضبوطې جوړولې، او خامخا به يې خپل اموال پرې ضايع كول، او د هغه په هره برخه او څانگه كې به يې لوى مهارت او كاريگري څرگندوله (ښكاره كوله)، گواكې دوى به داسې گڼل چې دغه مانۍ او دغه يادگارونه او يادونې به تل تر تله همېشه باقي پاتې وي، او له سره به نه وړانيزي، ليكن نن وگورئ چې د دنيا په مخ كې د هغو نوم او نښه هم نه ده پاتې.

وَإِذْ أَبْكُتُمْ بَاطِشْتُمْ جَبَّارِينَ ﴿١٣٠﴾ فَاتَّقُوا اللَّهَ وَأَطِيعُوا ﴿١٣١﴾

او کله چې لاس اچوئ تاسې چاته؛ منگلي لگوئ په جبر (او ظلم سره). نو ووير پرئ تاسې له الله (په ځان ساتلو له معاصيو) نه او اطاعت وکړئ تاسې ځما (په شرعي امورو کې).

تفسير: يعني تاسې پخپل ظلم، ستم او تيري سره تر لاس لاندې كمزوران مه تنگ او خفه كوئ، ځواكې د انصاف، نرمۍ، پستوالي او ملاطفت لوست مو له سره نه دى لوستى چې دالله تعالى ضعيف مخلوق مو د ظلم او جبر او تعدّي مورد گرځولى دى، راشئ! له الله تعالى څخه وويړېئ!، او له ظلم تكبر او لويي څخه لاس واخلي!، او ځما دغه خبره ومنئ!.

وَأَتَقُوا الَّذِينَ آمَنُوا مِمَّا تَعْلَمُونَ ۚ آمَدُّكُمْ بِالنَّعَامِ وَبَنِينَ ۙ وَجَدْتِ وَعْيِيَّ ۖ وَإِنِّي أَخَافُ عَلَيْكُمْ عَذَابَ يَوْمٍ عَظِيمٍ ۝

او ووير بږئ تاسې له هغه (الله) چې احسان مددگاري يې کړې ده له تاسې سره په هغه خيز چې پوهيږئ پرې. مددگاري احسان يې فرمايلي دي پر تاسې په (اعطاء د) مواشيو او ځامنو او باغونو او چينو. بېشکه چې ویر پرېم زه پر تاسې له عذابو د ورځې ډېرې لويې (د قيامت چې ډېر لوی دی عذاب يی که مخالفت وکړئ تاسې له مانه په شرعي امورو کې).

تفسير: يعنې تاسې خو دغومره فکر وکړئ او خپل عقل وچلوئ! چې بالاخر دغه سازمان وسائل تاسې ته چا درکړي دي؟ آیا د هغه حقيقي منعم څه حق ستاسې په غاړه شته؟ که نه؟ که تاسې پخپلو دغو شرارتونو او سرکښيو کې دوام وکړئ، نو زه اندېښنه کوم او ویرېزم چې تاسې هم د پخوانيو اقوامو په شان په کوم سخت عذاب او آفت کې اخته او لټاړ (برباد) نه شئ! وگورئ ما خو تاسې ته پوره پند او نصيحت درکړې دی، اوس تاسې خپلې آخري خاتمې او انجام ته به ښه فکر او غور سره وگورئ!.

قَالُوا سَوَاءٌ عَلَيْنَا أَوَعَضْتَ أَمْ لَمْ تَكُنْ مِنَ الْوَعِظِينَ ﴿١٣٦﴾ إِنَّ هَذَا إِلَّا خُلُقُ الْأَوَّلِينَ ﴿١٣٧﴾ وَمَا نَحْنُ بِمُعَذِّبِينَ ﴿١٣٨﴾

وویل (عادیانو هود ته) برابره (خبره) ده پر مونږ باندې، آیا پند راکړې (ته مونږ ته) یا که نه یې ته له پند راکوونکيو. نه دی دغه (موت او حیات یا وعظ او نصیحت د تا) مگر عادت خوی د پخوانیو (خلقو)، او نه یو مونږه چې په عذاب به کړی شو (په دغو چارو خپلو).

تفسير: يعني ستا پند او نصيحت بيبکاره دي مونږ په دغو خبرو نه متأثره کيږو او په هم هغه دود او طريقه چې زموږ پلرونه او نيکه ګان تللي دي مونږ هم څو او د عذاب د وړولو څخه مونږ نه ويريږو.

فَكَذَّبُوهُ فَأَهْلَكَتْهُمْ إِيَّانَ فِي ذَلِكَ آيَةٌ وَمَا كَانَ أَكْثَرُهُمْ مُؤْمِنِينَ ﴿١٣٩﴾ وَإِنَّ رَبَّكَ لَهُوَ الْعَزِيزُ الرَّحِيمُ ﴿١٤٠﴾

پس تكذيب و كړ (عاديانو) د دغه (هود په دغه عذاب)، پس هلاك كړل مونږ دغو (عاديانو) لره، بېشكه په دغه (اهلاك د عاديانو كې) خامخا لويه نښه (د قدرت او د عبرت) ده، او نه وو زياتره د دوى مؤمنان. او بېشكه رب ستا خامخا همدى ښه غالب قوي دى (په انفاذ د احكامو) ډېر رحم كوونكى دى.

تفسير: پس هلاك كړل مونږ دغه عاديان، يعنې سخته سيلى او شديد باد يې ورولبړه، دغه قصه پخوا له دې نه د «الأعراف» په سورت او نورو ځايونو كې هم مفصله تېره شوې ده.

كَذَّبَتْ ثَمُودُ الْمُرْسَلِينَ ﴿١٤١﴾ إِذْ قَالَ لَهُمُ أَخُوهُمْ طَلُوتُ الْاِتَّقُوا اللَّهَ ﴿١٤٢﴾ إِنِّي لَكُمْ رَسُولٌ أَمِينٌ ﴿١٤٣﴾ فَاتَّقُوا اللَّهَ ﴿١٤٤﴾ وَأَطِيعُوا أَمْرًا وَعَلَيْكُمْ مِنْ أَجْرٍ أَنْ أَجْرِي إِلَّا عَلَى رِبِّ الْعَالَمِينَ ﴿١٤٥﴾ أَلَّا تَكُونُونَ فِي مَاهُتَ أَمِينِينَ ﴿١٤٦﴾ فِي جَلَّتْ وَعْيُونِ ﴿١٤٧﴾ وَرُودٌ وَخَلَّ طَلْعُهَا هَضِيمٌ ﴿١٤٨﴾ وَتَنَحَّيْتُمْ مِنَ الْجِبَالِ بُيُوتًا فَرِهْتُمْ ﴿١٤٩﴾ فَاتَّقُوا اللَّهَ ﴿١٥٠﴾ وَأَطِيعُوا أَمْرًا

نسبت د دروغو كړى وو ثموديانو رسولانو ته. كله چې وويل دوى ته (قومي) ورور د دوى صالح چې آيا نه ویر پرې تاسې (له عذاب د الله په شرک خپل؟). بېشكه زه تاسې ته رسول یم امانتگر. نو وویر پرې تاسې له الله نه (په ځان ساتلو له معاصیو) او اطاعت وکړئ ځما (په شرعي امورو کې). او نه غواړم زه له تاسې څخه پر دغه (تبلیغ) هیڅ اجر (بدل عوض). او نه دی اجر ځما مگر پر رب (پالونکي) د عالمیانو دى. آيا پرې به ښودل شوى تاسې (بلکه پرې به ښودل شى) په هغو (نعمتونو) کې چې په دې دنیا کې تاسې ته حاصل دي (په امان (له آفاتو). په باغونو کې، او (په) چينو کې). او په کښتونو (فصلونو) کې). او (په) خرماگانو چې مېوه (وړې - شگوفه) د هغو لطیفه پسته وي. او کينئ (جوړوئ) تاسې له غرونو څخه (په غرونو کې) کورونه په دغه حال کې چې ماهران یی په دغه مکلف توپولو سره. نو وویر پرې تاسې له الله (په ځان ساتلو له معاصیو) او اطاعت وکړئ تاسې ځما (په شرعي امورو کې).

تفسير: يعنې آيا څه خيال لرئ چې تل به په همدغه عيش، عشرت، باغ، بهار، آرامی او هوسايی (راحت) کې خوندونه او مزې کوئ؟ او غرونه به توږئ، او د هغو په مکلفو او ټينگو او مأمونو او مصئونو کورونو به کينئ؟ او له سره به له هغو څخه نه وځئ؟ يا دغه کلکې مضبوطې او ساتلې خونې (کورونه) به تاسې د الله تعالى د عذابه نجات درکړي؟ دغه چټي (بېکاره) اندېښنه له خپلو ماغزو څخه وباسئ!، او له الله تعالى څخه وویر پرې؟ او ځما خبره ومنئ!، چې زه ستاسې د ښېگڼې (فائدې) او ښکې لپاره خبرې کوم.

وَلَا تُطِيعُوا أَمْرَ الْمُسْرِفِينَ ﴿١٥١﴾ الَّذِينَ يُفْسِدُونَ فِي الْأَرْضِ وَلَا يُصْلِحُونَ ﴿١٥٢﴾

او مه منئ تاسې امر (حکم خبره) د اسراف کوونکیو (له حده تېرېدونکیو کفارو). هغه مسرفان چې فساد کوي دوى په ځمکه (د حجر کې په ظلم او کفر سره)، او نه کوي اصلاح (د کار خپل چې عبادت وکړي او له فساد ځان وساتي).

تفسير: دغه يې عوامو ته فرمايلي دي چې تاسې په دغو لويو مفسدانو پسې مه ځئ! او خامخا خپل ځانونه مه تباه کوئ! ځکه چې هغوی خو په ځمکه کې د خرابۍ خوروونکي دي، اصلاح کوونکي او نېک صلاح ورکوونکي سړي نه دي.

قَالُوا إِنَّمَا أَنْتَ مِنَ الْمُسَخَّرِينَ ﴿٥٧﴾ مَا أَنْتَ إِلَّا بَشَرٌ مِّثْلُنَا ۖ فَأْتِ بَآيَاتٍ إِنْ كُنْتَ مِنَ الصَّادِقِينَ ﴿٥٨﴾

نو وويل (ثموديانو) بېشکه همدا خبره ده چې ته له هغو (کسانو څخه يې چې) سحر پرې کړل شوی وي (او له ډېره سحره مغلوب العقل گړځېدلی وي) نه يې ته مگر يو بشر (انسان) يې په شان ځمونږ (که ته اصرار لرې په رسالت خپل) نو راوړه څه معجزه که يې ته له صادقانو رښتينو (په دغې دعوی کې).

تفسير: يعنې له مونږ ځنې کومه يوه خبره به تا کې زياته شته، چې ته په مونږ کې نبي گړځېدلی يې، معلومېږي چې پر تا باندې چا جادو او کوډې کړي دي، چې د هغو په اثر ستا عقل زایل او بې هوشه شوی يې، (العياذ بالله) ته نه يې مگر يو سړی يې ځمونږ په شان، نو څه سبب دی چې ته پيغمبر شوې او مونږ نه شو؟ او که په دغه دعوی کلک ولاړ يې او په رښتيا سره ته نبي يې، او له مونږ ځنې ته ممتازه درجه لرې؛ نو د الله تعالی له طرفه مونږ ته داسې يوه معجزه راوښيه، چې مونږ د هغې په ليدلو سره ستا نبوت ومنو، بيا نو دوی داسې غوښتنه وکړه چې له دغه غره د دغې غټې تېرې (گټې) څخه مونږ ته يوه اوښه راوباسه، چې پر دغسې او هغسې صفاتو مشتمله وي، صالح عليه السلام دعاء وفرمايله او الله تعالی په خپل کامل قدرت سره هغه د قدرت ښه هغوی ته وروښودله.

قَالَ هَذِهِ نَاقَةٌ لَهَا شِرْبٌ وَلَكُمْ شِرْبٌ يَوْمَ مَعْلُومٍ ﴿٥٩﴾ وَلَا تَسْهَوْا آيَاتِهِ ۖ فَيَأْخُذَكُمْ عَذَابٌ يَوْمٍ عَظِيمٍ ﴿٦٠﴾

وويل (صالح) دا اوښه ده (معجزه د نبوت څما په غوښتنه د تاسې)، دې ته برخه (د اوبو) ده، او تاسې ته برخه (د اوبو) د ورځې معلومې ده. او مه رسوئ تاسې دې (اوبې) ته هيڅ ضرر (که نه) پس وبه نيسي تاسې لره عذاب د ورځې لويې (د قيامت چې لوی دی عذاب يې).

تفسير: الله تعالی په خپل قدرت او د صالح عليه السلام په دعا سره له تېرې څخه اوښه پيدا کړه، او صالح عليه السلام د اوبې او د خپل قوم د څارويو په منځ کې داسې مقرر کړه، چې يوه ورځ دې دغه اوښه اوبو ته لاړه شي، او بله ورځ دې نور څاروي اوبو څښلو ته لاړ شي، او ورته يې وويل چې: لاس مه وروړئ تاسې دې اوبې ته په بدۍ سره؛ که نه عذاب به درياندې نازل شي.

فَعَقَرُوهَا فَاصْبَحُوا مِنْ دُونِهَا ۚ وَأَخَذَهُمُ الْعَذَابُ إِنَّ فِي ذَلِكَ لَآيَةً ۖ وَمَا كَانَ أَكْثَرُهُمْ مُؤْمِنِينَ ﴿٦١﴾ وَإِنَّ رَبَّكَ لَهُوَ الْعَزِيزُ الرَّحِيمُ ﴿٦٢﴾

پس زخمي کړه (ثموديانو) دغه اوښه، پس سبا ته وگړځېدل نادمان پښېمانه (په زخمي کولو د اوبې). پس ونيول دوی عذاب (نو هلاک شول)، بېشکه په دغه (ناقه او اهلاک د ثموديانو کې) خامخا لوی دليل (د قدرت او عبرت دی)، او نه وو زياتره د دوی مؤمنان. او بېشکه رب ستا خامخا هم دی دی ښه غالب قوي (په انفاذ د احکامو) ډېر رحم کوونکی دی.

كَذَبَتْ قَوْمُ لُوطٍ الْمُرْسَلِينَ ﴿١٢٠﴾ إِذْ قَالَ لَهُمْ أَخُوهُمْ لُوطُ أَلَا تَتَّقُونَ ﴿١٢١﴾ إِنِّي لَكُمْ رَسُولٌ أَمِينٌ ﴿١٢٢﴾ فَاتَّقُوا اللَّهَ
وَاطِيعُونَ ﴿١٢٣﴾ وَمَا أَسْأَلُكُمْ عَلَيْهِ مِنْ أَجْرٍ إِنْ أَجْرِيَ إِلَّا عَلَى رَبِّ الْعَالَمِينَ ﴿١٢٤﴾ أَتَأْتُونَ الذُّكْرَانَ مِنَ
الْعَالَمِينَ ﴿١٢٥﴾ وَتَذَرُونَ مَا خَلَقَ لَكُمْ رَبُّكُمْ مِنْ أَزْوَاجِكُمْ بَلْ أَنْتُمْ قَوْمٌ عَادُونَ ﴿١٢٦﴾

نسبت د دروغو کړی وو قوم د لوط رسولانو ته. کله چې وویل دوی ته ورور د دوی لوط: آیا نه ویرېږئ تاسې (له عذاب د الله). بېشکه زه چې یم تاسې ته رسول یم امانتګر. نو وویرېږئ له الله (په ځان ساتلو له معاصیو) نه. او اطاعت وکړئ ځما (په شرعي امورو کې). او نه غواړم زه له تاسې څخه پر دغه (تبلیغ) باندې هېڅ اجر (بدل، عوض). نه دی اجر ځما مګر پر رب (پالونکي) د عالمیانو دی. آیا راتګ کوئ تاسې (په لواطت کولو) نارینه وو ته له خلقو. او پرېږدئ تاسې هغه چې پیدا کړي دي تاسې ته رب ستاسې له ښځو ستاسې، بلکه تاسې چې یی یو قوم یی له حده تیریدونکي (له حلاله حرامو ته).

تفسیر: یعنې په ټول جهان کې یواځې نارینه ستاسې د شهوت بهولو لپاره پاتې وو، یا په ټوله دنیا کې یواځې همدا تاسې پر دغه شنيع فعل مرتکب کېږئ، چې د دغه خلاف الفطرت فعل په کولو د انسانیت له حدودو هم د باندې وتلي یی.

قَالُوا لَئِنْ لَمْ تَنْتَهِ يَلُوطُ لَتَكُونَنَّ مِنَ الْمُخْرَجِينَ ﴿١٢٧﴾

وویل (قوم د لوط) قسم دی خامخا که وانه وښتې (چپ نشوې له دغو خبرو څخه) ای لوطه! نو خامخا شې به ته هرومرو له ایستل شویو (له دغه ښاره، یعنې وبه دې شړو له دې ځایه).

تفسیر: یعنې ای لوطه! چپ شه! او دومره وعظ پرېږده! که ته پخپلو دغو غږېدلو سره خامخا مونږ په تنګوې؛ نو تا به له دغه کلي څخه د باندې وشړو.

قَالَ إِنِّي لِعَمَلِكُمْ مِنَ الْقَالِينَ ﴿١٢٨﴾

وویل (لوط) بېشکه زه له دې (بد) عمل ستاسې سره له بغض لرونکیو یم (او ترې بېزاره یم).

تفسیر: نو ځکه خامخا به زه پر دغه نفرت اظهار کوم، او له نصیحت او پند ور کولو څخه به له سره نه چپ کېږم، کله چې لوط علیه السلام له خپل قوم څخه مایوس شو؛ نو داسې دعا یې وکړه:

رَبِّ نَجِّنِي وَأَهْلِي مِمَّا يَعْمَلُونَ ﴿١٢٩﴾

ای ربه ځما! نجات راکړه ماته او اهل ځما ته له (عذاب) د هغو کارونو چې دغه (قوم) یې کوي.

تفسیر: یعنې د دوی له نحوسته او وبال څخه مو وساته! او دوی پرته (علاوه) له مونږه تباہ او غارت کړه.

فَجَبَّيْنَاهُ وَأَهْلَهُ أَجْمَعِينَ ﴿١٣٠﴾ إِلَّا عَجُوزًا فِي الْغَابِرِينَ ﴿١٣١﴾

پس نجات ورکړو مونږ دغه (لوط) ته، او اهل د ده ټولو ته. مګر (نجات مو ور نه کړ) یوې بوډۍ ښځې ته چې په (جمله) د باقي پاتې کیدونکیو (په عذاب) کې وه.

تفسير: دغه بوډی د ده ښځه وه، چې له دغو بد کارانو سره متحده او متفقه وه، نو کله چې د الله تعالی عذاب نازل شو؛ دا هم له هغو سره یو ځای هلاکه او تباه شوه.

ثُمَّ دَرَأْنَا الْآخَرِينَ ۝ وَأَمْطَرْنَا عَلَيْهِمْ مَطَرًا فَسَاءَ مَطَرُ الْمُنْذَرِينَ ۝

بیا هلاک کړل مونږ هغه نور. او ومو وراوه پر دوی باران (د کاهو)، پس بد باران د ویړول شویو (باران د دوی) وو.

تفسير: یعنې د هغوی کلی له یوه پلوه (طرفه) پر بل مخ واوړول شو، او له اسمانه پرې کاني وورول شول، چې بالاخر د یوې غونډۍ په شان واوښتل، د دوی مفصله قصه هم په «الأعراف» او په نورو ځایونو کې لیکلې شوې ده.

إِنَّ فِي ذَلِكَ لَآيَةً وَمَا كَانَ أَكْثَرُهُمْ مُؤْمِنِينَ ۝ وَإِنَّ رَبَّكَ لَهُوَ الْعَزِيزُ الرَّحِيمُ ۝ كَذَّبَ أَصْحَابُ لَيْكَةِ الْمُرْسَلِينَ ۝

بېشکه په دغه (اهلاک د قوم د لوط کې) خامخا لوی دلیل (د قدرت او عبرت) دی، او نه وو زیاتره د دوی مؤمنان. او بېشکه رب ستا خامخا هم دی ښه غالب دی (په انفاذ د احکامو) ډېر رحم کوونکی دی. نسبت د دروغو کړی وو صاحبانو د ځنگل (د ونو) رسولانو ته.

تفسير: ابن کثیر (رحمه الله) لیکلي دي چې: «أصحاب الأيكة» هم هغه د مدین قوم دی، «أیکه» یوه ونه وه، چې دغو خلقو به د هغې ونې عبادت کاوه؛ نو په همدغه مناسبت دوی ته «أصحاب الأيكة» وایي، او د همدغه په سبب یې شعيب عليه السلام ته د دوی د «أخوهم» سره تعبیر ونه فرمایي، ځکه چې د انبیاوو اخوت به محض پر قومي او نسبي تعلقاتو مبني وو، که «مدین» یې فرمایلی وی؛ نو بیا د «أخوهم» ویل موزون وو، «أصحاب الأيكة» یې فرمایلي، په یو مذهبي نسبت سره یې ذکر وکړو، نو په دغه حیثیت «أخوهم» فرمایل د شعيب عليه السلام له شانه سره مناسب نه وو، په هر حال «مدین» او «أصحاب الأيكة» یو قوم دی، او شعيب عليه السلام د همدغه قوم په طرف مبعوث شوی دی، پخواله دې نه هم د ده په متعلق څه بحث تېر شوی دی.

إِذْ قَالَ لَهُمْ شُعَيْبٌ أَلَا تَتَّقُونَ ۝ إِنِّي لَكُمْ رَسُولٌ أَمِينٌ ۝ فَاتَّقُوا اللَّهَ وَأَطِيعُوا أَمْرًا ۝ وَمَا أَسْأَلُكُمْ عَلَيْهِ مِنْ أَجْرٍ إِنْ أَجْرِيَ إِلَّا عَلَى رَبِّ الْعَالَمِينَ ۝ أَوفُوا الْكَيْلَ وَلَا تَكُونُوا مِنَ الْمُخْسِرِينَ ۝ وَزِنُوا بِالْقِسَاسِ الْمُسْتَقِيمِ ۝

کله چې وویل دوی ته شعيب چې آیا نه ویرېږئ (له عذابه د الله په شرک خپل). بېشکه زه چې یم تاسې ته رسول یم امانتګر. نو وویرېږئ تاسې له الله او اطاعت وکړئ ځما (په شرعي امورو کې). او نه غواړم زه له تاسې څخه پر دغه (تبلیغ) هیڅ اجر (بدل، عوض). نه دی اجر ځما مګر پر رب (پالونکي) د عالمیانو دی. پوره ورکوی تاسې پیمانه (کله چې چاته غله پیمانه کوئ) او مه کېږئ له کمو ورکوونکیو (د پیمانې) نه. او تول کوئ تاسې په تله برابره سره (او هیڅ کمی په هیڅ شان شي کې مه کوئ!).

تفسير: یعنې په معاملاتو کې خیانت او بې انصافي مه کوئ! هم هغسې چې د اخیستلو په وخت کې یې پوره اخلي، او په هم هغه شان سره یې تلئ او پیمانه کوئ، نو د ورکولو په وخت کې یې هم پوره تلئ او پیمانه کوئ!.

وَلَا يَخْشَوُ النَّاسَ أَشْيَاءَ هُمْ وَلَا تَعْتَوِي الْأَرْضَ مُفْسِدِينَ ﴿۱۹﴾

او مه کموی تاسی خلقو ته خیزونه د دوی (او په هیڅ څیز کې د دوی حقوق مه ستوی ! - منع کوی)، او مه مگرځی تاسی په ځمکه کې په دغه حال کې چې فساد کوونکي اوسئ. تفسیر: یعنې په ملک کې داړه مه اچوی، او د خلقو حقوق مه تلف کوی !.

وَاتَّقُوا الَّذِي خَلَقَكُمْ وَالْجِيلَةَ الْأُولَىٰ ﴿۲۰﴾ قَالُوا إِنَّمَا أَنْتَ مِنَ الْمُسَحَّرِينَ ﴿۲۱﴾ وَمَا أَنْتَ إِلَّا بَشَرٌ مِّثْلُنَا وَإِنْ نَظُنُّكَ لَمِنَ الْكَذِبِينَ ﴿۲۲﴾

او وویرېږئ له هم هغه (الله) څخه چې پیدا کړي یې یی تاسې، او خلق پوښني. وویل (أصحاب الأيكة) بېشکه همددا خبره ده چې ته له سحر کړو شویو نه یې (چې له ډېره سحره دې عقل مغلوب شوی دی). او نه یې ته مگر یو بشر انسان په شان ځمونږ، او بېشکه شان دا دی چې مونږ ګمان کوو پر تا چې خامخا (ته یې) له (جمله) د دروغجنانو (په دغه دعوی خپله کې). تفسیر: یعنې د نبوت په دعوی کې، او د عذابونو په انذار او نورو وعدو او وعیدو او خبرو کې.

فَأَسْقِطْ عَلَيْنَا كِسْفًا مِّنَ السَّمَاءِ إِنْ كُنْتَ مِنَ الصَّادِقِينَ ﴿۲۳﴾

پس راوغورځوه پر مونږ یوه ټوټه له اسمانه که یې ته له صادقانو رښتینو (په دغه دعوی خپله کې).

تفسیر: یعنې که ته ای شعیه! صادق او رښتین یې؛ نو د اسمان یا د ورېځو کومه ټوټه ولې پر مونږ باندې نه غورځوي؟ او نه مو پرې ورنې؟

قَالَ رَبِّي أَعْلَمُ بِمَا تَعْمَلُونَ ﴿۲۴﴾

وویل (شعيب) رب ځما ښه عالم دی په هغو کارونو چې تاسې یې کوی (نو جزاء به درکړي په هغو).

تفسیر: یعنې دغه خبره خو یواځې الله ته ښه معلومه ده، چې پر کوم جرم باندې به په کوم وخت او څومره سزا ورکړي شي؟ د عذاب نزول ځما کار نه دی، ځما کار یواځې دعوت تبلیغ او وینبول دي، چې دغه مې انجام ته رسولی دی.

فَلَذَبُوهُ فَآخَذَهُمُ عَذَابُ يَوْمِ الظَّلَاةِ إِنَّهُ كَانَ عَذَابَ يَوْمٍ عَظِيمٍ ﴿۲۵﴾

پس نسبت د دروغو وکړ دغو (صاحبانو د ځنګل) هغه (شعيب) ته، نو ونيول دوی عذاب د ورځې د سیوري، بېشکه چې دغه (عذاب) وه عذاب د ورځې ډېرې لویې (چې ډېر لوی دی عذاب یې).

تفسیر: د سایوان په شان داسې ورېځ راغله، چې له هغه څخه اور اورېده، د لاندې په ځمکه کې سخته زلزله شوه، او یو سخت ویروونکی غږ او کریکه هم پورته شوه، او په دې ترتیب ګرد قوم تباہ شو، دغه قصه پنخوا له دې نه هم مفصله تېره شوې ده، هلته دې بیا په هغو تفاسیرو یو نظر وغورځاوه شي !.

إِنَّ فِي ذَلِكَ لَآيَةً وَمَا كَانَ أَكْثَرُهُمْ مُؤْمِنِينَ ﴿١٩﴾ وَإِنَّ رَبَّكَ لَهُوَ الْعَزِيزُ الرَّحِيمُ ﴿٢٠﴾ وَإِنَّهُ لَتَنْزِيلُ رَبِّ
الْعَالَمِينَ ﴿٢١﴾ نَزَلَ بِهِ الرُّوحُ الْأَمِينُ ﴿٢٢﴾ عَلَى قَلْبِكَ لِتَكُونَ مِنَ الْمُنذِرِينَ ﴿٢٣﴾

بېشکه چې په دغه (عذاب د صاحبانو د ځنګل) کې خامخا لوی دلیل (د قدرت، او عبرت) دی،
او نه وو اکثر د دوی مؤمنان. او بېشکه رب ستا خامخا هم دی دی ښه قوي غالب (په انفاذ د
احکامو) ډېر رحم کوونکی دی. او بېشکه دغه (قرآن) خامخا نازل کړی شوی دی له (طرفه د)
رب د عالمیانو (شعر سحر او باطلې قصي نه دي). نازل شوی دی په دغه قرآن سره روح امانتګر
(یعنې راوړی دی دا قرآن جبریل الأمين). پر زړه ستا لپاره د دې چې شې ته له ویروونکیو (خلقو)
لره له عذابه د الله).

تفسیر: یعنې لوی قرآنګریم هغه مبارک او عظیم الشان کتاب دی، چې رب العالمین نازل کړی دی، او د جبریل أمين
عليه السلام په وسیله ستا پر پاک او صاف زړه لېږلی شوی دی، همدغه پاک زړه وو چې د الله تعالی په علم کې د دغه
دروند امانت د پورته کولو او ساتلو وړ (قابل) او لایق وو، لکه چې قرآني وحی راغله، او سم ستا په زړه کې قرآني
خبرو ځای ونيو.

تا هغه ټولې د خپل زړه په غوږونو سره واورېدې، او پرې وپوهېدې، او محفوظې دې په کې وساتلې، ښايي
چې د ﴿عَلَى قَلْبِكَ﴾ په لفظ کې دغه ته هم اشاره شوي وي، چې د وحی نزول داسې دوه کیفیتونه درلودل (لرل)
چې په صحیحه احادیثو کې وارد شوي دي، یعنې کله به د «صلصلة الجرس» په شان راتله، او کله به پرېستې
مخامخ راتللې، او د انسان په شان به یې بالمشافه خبرې کولې، په دغو کې به د قرآن وحی أغلباً په رومېني
کیفیت سره راتله.

بَلِّغْ عَرَبِيَّيْنِ ﴿٢٤﴾

په ژبه عربي ښکاره سره (راوړی دی دغه قرآن جبریل پر زړه ستا).

تفسیر: یعنې په نهایت فصیح، ملیح، لایح عربي ژبه کې یې نازل کړ، له دې ځایه معلومیږي چې له ﴿عَلَى قَلْبِكَ﴾ څخه
دغه مراد نه دی چې یواځې قرآني مضامین د رسول الله صلی الله علیه وسلم پر زړه نازل شوي دي، او بیا رسول الله صلی
الله علیه وسلم هغه پخپلو الفاظو سره اداء فرمایلي دي، بلکه الفاظ او معاني ټول سره یو ځای د رباني وحی په وسیله د
دوی پر مبارک زړه القاء شوي دي.

وَأَنَّهُ لَفِي زُبُرِ الْأَوَّلِينَ ﴿٢٥﴾

او بېشکه (مضامین د) دغه (قرآن) خامخا په کتابونو د رومېنيو کې (هم لیکلي دي).

تفسیر: یعنې د لوی قرآن او دده د محترم راوړونکي خبر په پخوانیو اسماني کتابونو کې موجود دی، پخوانیو انبیاءو پرله
پسې دغه وړاندوینه او زېږی کړی دی، لکه چې سره له زیاتو تحریفاتو او تبدیلاتو لا تر اوسه هم د داسې وړاندوینو
یوه ذخیره موندله کېږي، او داسې هم مطلب کېدی شي چې د دغه پاک قرآن اکثریه مضامین اجمالا یا تفصیلاً په
پخوانیو کتابونو کې موندل کېږي، خصوصاً توحید، رسالت، قصص او نور هغه مضامین چې په هغو کې ټول سماویه
کتابونه او ګرد انبیاء او مرسلین علیهم السلام متفق او متحد دي.

وَلَمْ يَكُنْ لَكُمْ آيَةٌ أَنْ يَأْكُلَ الْغُلَامُ مِنْكُمْ إِنْ شَاءَ رَبُّكُمْ ۖ

آيا نه ده دغو (کفارو) ته دليل (په حقايت د قرآن دا خبره) چې پوهيږي پر دغه (قرآن) عالمان د بني اسرائيلو (او يقين پرې کوي بلکه لوی حجت دی).

تفسير: يعنې د بني اسرائيلو علماء ښه پوهيږي چې دا هم د هغه کتاب او رسول الله دی، چې د هغه اطلاع په پخوانيو اسماني صحيفو کې ورکړې شوې وه، لکه د هغوی څخه ځينو علانيه او ځينو پخپلو مخصوصو مجالسو کې د دغه حق امر اقرار کړی دی، او ځينې انصاف خوښوونکي د همدغه علم په بناء مسلمان شوي هم دي، لکه عبد الله بن سلام او نور، الغرض د يوه منصف فهم لپاره چې د هغه زړه د حق طالب وي، او له الله تعالی څخه هم ويريږي، په دغه څيز کې لوی دليل د قدرت او عبرت شته، چې د نورو مذاهبو علماء هم پخپلو زړونو کې د دغه عظيم الشأن قرآن په حقايت پوهيږي، اگر که د ځينو عللو او عواملو لامله په ځينو اوقاتو کې د هغه په اعلام او اقرار سره جرأت نشي کولی.

وَلَوْ نَزَّلْنَاهُ عَلَىٰ بَعْضِ الْأَعْجَمِينَ فَقَرَأَهُ عَلَيْهِمْ مَا كَانُوا بِهِ مُؤْمِنِينَ ۖ

او که نازل کړی وی مونږ قرآن پر ځينو عجميانو باندې. پس لوستلی وی (ځينو عجميانو) دغه (قرآن) پر دغو (کفارو)؛ نو نه به وو دوی پر ده باندې ايمان راوړونکي.

تفسير: يعنې تاسې خو د عربو فصحاوو څخه یئ، ممکن دي د معظمي مکې مشرکان داسې ووايي، چې دغه قرآن به تاله خپله خانه جوړ کړی وي، حال دا چې دغه قرآن د اعجاز هغه حد ته رسېدلی دی، چې د هغه مثل ټول انسانان او پېريان هم نشي جوړولی او راوړلی، خو بيا هم د ويلو لپاره دغسې يو احتمال پيدا کولی شي، ليکن د دوی د ضد، عناد، شقاوت او بدبختي حال دا دی چې فرض يې کړئ، که دغه قرآن پر کوم غير فصيح عرب يا داسې عجمي انسان باندې نازلېدی چې پر يوه حرف عربي ويلو هم قادر نه وی، بلکه په فرض محال سره پر کوم لا يعقل حيوان نازلېده؛ خو بيا هم دغه خلق د هغه منونکي نه وو، په دغه وخت کې به يې څه نور احتمالات پيدا کول.

كَذَلِكَ سَلَكْنَاهُ فِي قُلُوبِ الْمُجْرِمِينَ ۖ لَا يُؤْمِنُونَ بِهِ حَتَّىٰ يَرَوُا الْعَذَابَ الْأَلِيمَ ۖ فَيَأْتِيَهُمْ بَغْتَةً وَهُمْ لَا يَتَعَوَّنُونَ ۚ فَيَقُولُوا هَلْ نَحْنُ مُنْظَرُونَ ۚ

همداسې نه ایستلی دی مونږ دا (تکذيب د قرآن) په زړونو د مشرکانو (په قراءت د نبي عربي سره). نه راوړي دوی ايمان په دې (قرآن) تر هغه پورې چې وويني دوی عذاب دردناک. پس رابه شي (دغه عذاب) دوی ته يو ناڅاپه حال دا چې دوی به نه پوهيږي. پس وايي به دوی آيا يو مونږ چې انتظار راته کاوه شي (چې ايمان راوړو؟، نو وبه ویلی شي ورته چې نه).

تفسير: شيخ الهند او ځينو نورو مفسرينو د «سَلَكْنَاهُ» ترجمه داسې کړې ده: «همداسې نه ایستلی دی مونږ دا عناد او انکار په زړونو د مشرکانو کې، الخ»، يعنې هغه انسان چې پر جرائم او گناهونو عادي شي، او خپلې گردې قواوې په شرارت او سرکښی لگوي؛ نو الله تعالی هم سم له خپله عاده د ده زمام (واکې) ورستوي، او د ده په زړه کې د انکار او تکذيب اثر ته ځای ورکوي، دغه تقرير د شيخ الهند (رحمه الله) له ترجمې سره سم وشو، ليکن ډېر مفسرين د «سَلَكْنَاهُ» ضمير د قرآن په طرف اړوي، يعنې قرآن مو په دې ډول سره د مجرمانو په زړونو کې وړ داخل کړی دی، چې دوی په خپلو زړونو کې ښه پوهيږي چې دغه له سره د بشر کلام نشي کېدی، خو بيا له ضده او عناده ايمان نه راوړي، او درگړه تکذيب کوي، تر هغه پورې چې په دنيا يا آخرت کې دردناک عذاب پخپلو سترگو سره وويني، نو هلته به

يې ومني، چې بېشکه نبي رښتين وو، او هغه کتاب چې له ځان سره يې راوړلی وو هم رښتيا وو، مگر دغه ويل به ورته هيڅ نفع نه ورسوي او چې کله د الله تعالی په عذاب ناڅاپه اخته شي نو بيا به د مهلت غوښتلو په شيبه کې شي ليکن دغه مهلت به ورته نه ورکول کېږي ځکه چې وخت يې تير شو.

أَفَعَدَّ إِنَّا يَسْتَعْجِلُونَ ﴿٢٠﴾ أَفَرَأَيْتَ إِنْ مَتَّعْنَاهُمْ سِنِينَ ﴿٢١﴾ ثُمَّ جَاءَهُمْ مَا كَانُوا يُوعَدُونَ ﴿٢٢﴾ مَا أَغْنَىٰ عَنْهُمْ
مَا كَانُوا يَسْتَعْجِلُونَ ﴿٢٣﴾

آيا پس په راتلو د عذاب ځمونږ کې دوی جلتې کوي؟. آيا پس وينې ته خبر راکړه ماته که چېرې نفع ورکړو مونږ دوی ته څو کاله (په حیات سره). بيا راشي دوی ته هغه (عذاب) چې وو دوی چې وعده يې کړې شوې وه (له دوی سره). نو نه دفع کوي له دوی نه عذاب هغه شی چې وو دوی چې نفع ورکولی شوه دوی ته (په هغه باندې).

تفسير: يعنې سره د دومره مهلت او ډيل چې پخوا له دې نه دوی ته ورکړی شوی وو، هغه به يې هم په هغه وخت کې په کار نه ورځي، په دغه وخت کې د دغو ډېرو کلونو مهلت کالعدم ورنښکاري، او داسې به گڼي چې په رښتيا سره دوی ډېر ژر نيولي شوي دي: ﴿كَانَ يَوْمَ يَرَوْنَهَا لَمْ يَلْبَثُوا إِلَّا عَشِيَّةً أَوْ ضُحًى﴾ (د النازعات سورت، (٢) رکوع، (٤٦) آيت، (٣٠) جزء).

وَمَا أَهْلَكْنَا مِنْ قَرْيَةٍ إِلَّا لَهَا مُنْذِرُونَ ﴿٢٤﴾ ذِكْرَىٰ وَمَا كُنَّا ظَالِمِينَ ﴿٢٥﴾

او نه دی هلاک کړی مونږ هيڅ کلی (ښار) مگر چې وو هغه کلی او ښار ته وپروونکي (له عذاب د الله نه). لپاره د ذکر پند ورکولو دوی لره، او نه وو مونږ ظالمان (په هلاک د دوی کې).

تفسير: يعنې د کوم يو قوم د ژوندون خادر هم داسې نه دی ټول کړی شوی، بلکه پخوا د عذاب له نزوله کافي مهلت ورکړی شوی دی، او وينوونکي، وپروونکي او هوښیاروونکي نبي ورلېږلی شوی دی، څو خلق په غفلت کې پاتې نه شي، کله چې هغوی په هيڅ ډول د انبياو خبرو ته غوږ نه دی نیولی؛ نو وروسته له هغه گډ سره تباه او برباد کړی شوي دي، (العياذ بالله).

وَمَا تَزَكَّىٰ بِهِ الشَّيْطَانُ ﴿٢٦﴾ وَمَا يَنْبَغِي لَهُمْ وَمَا يَسْتَطِيعُونَ ﴿٢٧﴾

او نه دی راوړی دا (قرآن) شیطانونو. او نه ښايږي دوی ته (دغه راوړل) او نه طاقت او قدرت لري (شیطانان د راوړلو د قرآن).

تفسير: يعنې دغه کتاب د الله تعالی له جانبې جبریل امین راوړی دی، د شياطينو راوړی شوی نه دی، آيا دغه خبره شياطينو ته کله ممکنه ده، چې د داسې کتاب يو توری هم هغوی وويلی شي؟ د دوی د طبائعو خاصه خو ضلالت او گمراهي ده، او پرته (علاوه) له فساد او ظلمت خورولو څخه بل څه کار نه لري، او دغه کتاب له اوله تر آخره پورې له رشد او صلاح او هدايت له نوره ډک دی، چې د دې تعليم په اثر داسې يو مقدس جمعيت تيار شوی دی، چې د هغوی په شان د ځمکې پر مخ تر اسمان لاندې ما سوا له انبياء الله څخه بل کوم متقي، صادق، موحد، او خائف من الله جمعيت نشته، نو دغه کتاب د علومو او معارفو هيڅ يوه رابطه او مناسبت د شيطاني طبائعو سره نه لري، او نه شيطان د دې خبرې وړ (مستحق) او لایق دی، چې دغسې يو عظيم الشأن متبرک د امانت بار پر خپلو اوږو واخيستی شي.

لَا تُهْمُ عَنْ السَّمْعِ لَمَعَزُؤُونَ ﴿١١٧﴾

بېشكه دغه شيطانان له اور بډلو (د كلام د پړښتو) خامخا بر طرف منع كړى شوي دي.

تفسير: يعنې د قرآن د نزول په وخت كې د هغه د حفاظت لپاره داسې زورورې غيبي پيرې درولې شوي دي، چې شياطين له سره هغه ته نشي ورنژدې كېدى، او نه يو توري يې له لارې تېستولى شي، كما قال الله تعالى: ﴿وَأَنَّا كُنَّا نَقْعُدُ مِنْهَا مَقَاعِدَ لِلسَّمْعِ فَمَنْ يَسْتَمِعِ الْآنَ يَجِدْ لَهُ سَهَابًا مُّزَصَّدًا﴾ (٢٩ جزء، د الجن سورت (١) ركوع (٩) آيت)، ﴿فَأَنَّهُ يُسَلِّكُ مِنْ بَيْنِ يَدَيْهِ وَمِنْ خَلْفِهِ رَصَدًا﴾ (٢٩ جزء، د الجن سورت (٢) ركوع (٢٧) آيت)، ﴿لَا يَأْتِيهِ الْبَاطِلُ مِنْ بَيْنِ يَدَيْهِ وَلَا مِنْ خَلْفِهِ تَنْزِيلٌ مِنْ حَكِيمٍ حَبِيدٍ﴾ (د حم السجده سورت (٥) ركوع، (٤٢) آيت، (٢٤) جزء).

تنبيه: د شياطينو د غيبي خبرو د اور بډلو لپاره د كوښښ او د دوى ناكام پاتې كېدلو په متعلق د «حجر» د سورت په شروع كې مفصل كلام كړى شوى دى؛ هلته دې ولوستل شي !.

فَلَا تَدْعُ مَعَ اللَّهِ إِلَهًا الْآخَرَ فَتَكُونَ مِنَ الْمُعَذِّبِينَ ﴿١١٨﴾ وَأَنذِرْ عَشِيرَتَكَ الْأَقْرَبِينَ ﴿١١٩﴾ وَاخْضَعْ جَنَاحَكَ لِمَنِ اتَّبَعَكَ مِنَ الْمُؤْمِنِينَ ﴿١٢٠﴾ فَإِنْ عَصَوْكَ فَقُلْ إِنَّي بِرَبِّي لَأَتَعَلَّمُونَ ﴿١٢١﴾

پس مه بوله ته له الله سره معبود بل (حاکم، او که دې داسې وکړه) پس شې به ته له عذاب وړ کړ شویو. او وپروته (له عذابه ای محمده ! هغه) خپلوان د تا چې ډېر نژدې دي (درته). او ښکته کړه وزر خپل (یعنې نرمي وکړه) هغه چاته چې متابعت یې کړی دی ستا له مؤمنانو نه. پس که نافرمانی وکړي (دغه خپلوان دې له تانه؛) پس ووايه ته (ای محمده ! دوی ته) بېشکه زه بېزاره یم له هغه (شرک او معاصي) چې کوئ یې تاسې.

تفسير: دغه يې فرمايلي دي محمد رسول الله صلى الله عليه وسلم ته او اورولي يې دي نورو ته، يعنې كله چې دغه كتاب بلاشك او شبهه د الله تعالى له جانبې نازل كړى شوى دى، شيطان د يوې ډرې په اندازه هم په كې مداخله نه ده كړې، نو د قرآن پر تعليم تگ وکړه، چې په كې اصل الأصول توحيد دى، د شرک او كفر او تكذيب لاره مه اختياروه، كه نه د الله تعالى له عذابه د نجات هيڅ لاره نشته، ځينو مفسرينو دا خطاب عام كړى هر هغه چاته چې صلاحيت د مخاطبې د دې خطاب لري.

يعنې له نورو څخه پخوا خپلو اقاربو او خپلوانو ته تنبيه وركړئ، چې په خير غوښتلو كې د دوى حق مقدم دى، برسېره په دې د انسانانو د صداقت او حقانيت امتحان او ازموينه هم د خپلو او اقاربو په معاملو كې اخيستل كيږي، شاه صاحب ليكي: «كله چې دغه آيت نازل شو؛ رسول الله صلى الله عليه وسلم كړدو قريشو ته په زوره واوروه، آن تر عمې (ترور) او لور او اكا پورې يې هم ورساوه، چې د خپلو ځانونو لپاره فكر وكړئ، چې د الله تعالى په حضور كې تاسې مخامخ كيدونكي يئ، او زه هلته ستاسې لپاره هيڅ نشم كولى.

وَتَوَكَّلْ عَلَى الْغَزِيرِ الرَّحِيمِ ﴿١٢٢﴾

او توكل وکړه (په ټولو مهماتو کې) پر ښه قوي غالب (په انفاذ د احکامو) ډېر رحم کوونکي.

تفسير: يعنې نافرمانی کوونکی هر څوک چې وي، او هومره چې وي؛ ستا هيڅ نشي خرابولی، له كړدو څخه بېزاره او يواځې پر پاك الله تعالى اعتماد او اطمینان ولره، چې لوی زبردست ذات دى، او د هيچا هيڅ شی د ده په مقابل كې نشي چلېدى، او رحم او مهرباني کوونکی هم دى، لكه چې دى له خپلې مهرباني هر وخت پر تا د مهرباني نظر لري، او خپل رحمت او عنایت درباندي مېږولوي.

الَّذِي يَرِيكَ حِينَ تَقُومُ ﴿٢٦﴾ وَتَقْلُبُكَ فِي السَّجْدِ ﴿٢٧﴾

هغه (الله) چې ويني تا کله چې پاڅيري يواځې (لپاره د تهجد) او (هم ويني) ګرځېدل او بښل راو بښل ستا (په صف د) ساجدانو کې.

تفسير: کله چې ته د لمانځه لپاره درېږې، او د جماعت په لمانځه کې نقل او حرکت رکوع او سجود او نور کوي، او د مقتديانو حال احوال ته ګوري.

إِنَّهُ هُوَ السَّمِيعُ الْعَلِيمُ ﴿٢٨﴾ هَلْ أُنَبِّئُكُمْ عَلَىٰ مَن تَنَزَّلُ الشَّيْطَانُ ﴿٢٩﴾ تَنَزَّلُ عَلَىٰ كُلِّ أَفَّاكٍ أَثِيمٍ ﴿٣٠﴾

بېشکه دغه (الله) هم دی دى ښه اورېدونکى (د ټولو اقوالو) ښه علم والا (په ټولو احوالو). آیا خبر درکړم زه تاسې ته (ای مشرکانو) په هغو (خلکو) چې کوزيري شیطانون (پر هغوى). (بيا پخپله الله فرمايي) کوزيري (شیطانون) پر هر ډېر دروغجن کذاب ډېر ګناهګار.

تفسير: دلته بيا د قرآن په صدق او د شان پر عظمت تنبيه فرمايي، يعنې آیا داسې ويل کېدى شي چې (معاذ الله) شيطان پرې وحي راوړه؟ راځئ چې زه تاسې ته وښيم چې شيطاني وحي پر څه قسم خلکو نازلېږي؟ هغه پر دروغجنانو بدمعاشانو او بدکارانو باندې راځي، ځکه چې شیطانون له رښتينو او نېکو انسانانو څخه بيخي مرور او بېزاره او هغوى ته په بده سترګه ګوري، او له هغو دروغجنانو د غابازانو مکارانو څخه خوښي او خوشالي کوي، چې د ده له مرضي سره برابر وي، ښه، له ګردو صادقانو څخه زيات صديق او له ګردو نېکانو څخه زيات نېک او متقي انسان د شيطاني وحي سره څه نسبت لري؟ د رسول الله صلى الله عليه وسلم صدق، امانت، اتقاء، طهارت، خوف عن الله خو هغه عالي اوصاف دي، چې د صباوت له وخته د نبوت تر مدت پورې د ده ګرد قوم هغه منلي دي، او تسليموي يې، تر دې چې «الصادق الأمين» لقب د همدغو له جانب همدوى ته ورکړى شوى وو.

يُنْقُورَنَ السَّمْعَ وَآلُفَهُمْ كَذِبُونَ ﴿٣١﴾

چې رډي (دا شیطانون) غوږ (خبرو د پرښتو ته) او اکثر د دوي دروغجنان دي. (يا غورځوي شيطان خپلې اورېدلې شوې خبرې له ملاتکو کاهنانو ته چې افاک اټيم دی، او زياتره د دوى دروغجنان دي، چې زياترې خبرې يې دروغ دي).

تفسير: يعنې شياطين د غيبي امورو څخه د يوه نه يوه جزئي امر د خبرو په متعلق کوم شيان له ورا د تبديلو په منځ کې اوري، په هغو کې سل نورې خبرې له خپله ځانه ګډوي، او بيا هغه خپلو کاهنو دوستانو ته رسوي، دغه د دوى د وحي حقيقت دی، پر خلاف د دې د انبياوو وحي داسې منظمه او مرتبه محفوظه ده، چې د هغې يو حرف يو حرکت هم نشي پاتې کېدى، ځينو د «يُنْقُورَنَ السَّمْعَ» معنى داسې اخيستي ده، چې شياطين د ملأ الأعلى په طرف غوږ رډي، که کومه غيبي خبره يا غږ يې غوږ ته ورسېږي، يا دروغجنو ګناهګارانو د شيطان خوا ته غوږونه نيولي وي، که کومه خبره له هغوى ځنې واوري، او بيا ژر تر ژره يې خوروى کوي.

وَالشُّعْرَاءُ يَتَّبِعُهُمُ الْغَاوُونَ ﴿٣٢﴾

او (کافران) شاعران متابعت کوي د دوى ناپوهان (بې لارې).

تفسير: کافرانو به رسول الله صلى الله عليه وسلم ته (استغفر الله) کله کاهن، کله شاعر ويل؛ نو دلته فرمايي چې د شاعرۍ خبرې محض تخيلات دي، او له تحقيق سره بيخي تعلق نه لري، نو ځکه په هغه خبره کې ماسوا د مجالسو د تودوالي او

د خوښې او ساعت تېرې او چرچې او واه واه ويلو بل کوم مستقل هدايت نه دی، حال دا چې د دغه رسول الله صلى الله عليه وسلم د پاک صحبت په ميمنيت او د دغه قرآن په برکت په زرهاوو سپړو د نېکۍ او هدايت لارې موندلي دي.

الْمَرْتَأَنَهُمْ فِي كُلِّ وَاْدٍ يَّهْمُونَ ﴿٢٥﴾

آيا نه ويني ته چې بېشکه دوی (شاعران) په هرې کندې او هرې پندې د (خبرې) کې سرگردانه گرځي (او ښکته په کې ډوبېږي، او پروانه کوي چې دا حق دی که باطل).

تفسير: يعنې هر مضمون چې د دوی په لاس کې ولوبېد؛ نو دوی هغه پسې اوږدوي، که د چا په تعريف او ستاينه (صفت) کې ولگېدل؛ نو هغه اسمان ته خېژوي، او که د چا په مذمت کې لگيا شول؛ نو د ټولې دنيا عيوب او مذمت په هغه کې راټولوي، موجود معلوم گرځوي، او له معدوم څخه يو خورا ډېر ثابت او معلوم او موجود منظوموي، الغرض دروغ، مبالغه، تخيل د دوی د کين لاس معمولي لوبې دي، په هره صحراء او بېديا کې چې يو ځلې دوی سم شي، بيا نو دوی بېرته مخ گرځوونکي نه دي، نو ځکه د اشعارو په نسبت مشهور دي چې: «أَكْذِبُهُ أَحْسَنَهُ»، څومره چې شعر دروغجن وي هم هغومره ښائسته گڼل کېږي.

وَأَنَّهُمْ يَقُولُونَ مَا لَا يَفْعَلُونَ ﴿٢٦﴾

او بېشکه دغه (شاعران) وايي هغه چې نه يې کوي دوی.

تفسير: يعنې کله چې اشعار لولي؛ نو داسې درښکاري چې د ده قائل به له ځمري څخه زيات زړور وي، او کله چې ويې گورې؛ نو په انتهايي درجه ډارن، بې زړه او جبان درښکاري، او کله بالعکس چې دوی وگورې؛ روغ رمت پياوړي (تکره) او مضبوط درښکاري، ولې د دوی د اشعارو له لوستلو څخه داسې درځرگندېږي (درښکاريږي) چې د دوی روح قبض شوی، يا يې نبضين له حرکت لويدي دي، او اوس به مري.

الغرض د الله تعالی دغه معظم رسول چې خاتم الأنبياء دی د دغه جماعت سره هيڅ علاقه او ارتباط نه لري، او له همدغه جهته يې فرمايلي دي: ﴿وَمَا كُنْتُمْ بِأَعْيُنِنَا﴾، د محمد رسول الله صلى الله عليه وسلم هره خبره سره کره، جوته، رښتيا، حقه او روښانه، او د تحقيق، عدل او انصاف په ميزان کې تللې شوې وه، هره خبره چې د دوی له مبارکې ژبې څخه وته؛ هم هغه به عملاً لېدلې کېده، آيا شاعر د داسې صفاتو خاوند دی؟ او شاعر هم دې ته ويلي شي؟ کلا وحاشا، ټم کلا وحاشا.

إِلَّا الَّذِينَ آمَنُوا وَعَمِلُوا الصَّالِحَاتِ وَذَكَرُوا اللَّهَ كَثِيرًا وَانْتَصَرُوا مِنْ بَعْدِ مَا ظَلَمُوا وَسَيَعْلَمُ الَّذِينَ ظَلَمُوا أَيَّ مُنْقَلَبٍ يَنْقَلِبُونَ ﴿٢٧﴾


مگر (نه دي مذموم) هغه (شاعران) چې ايمان يې راوړی دی، او کړي يې ښه (عملونه)، او يادوي دوی الله ډېر، او بدل اخلي (له کفارو په هجو د کفارو) وروسته له هغه چې ظلم کړی شوی وي (پر هغو)، او ژر به پوه شي هغه کسان چې ظلم يې کړی دی؛ چې کوم ځای ته به بېرته لاړ شي دوی (يعنې بد ځای ته به لاړ شي پس له مرگه).

تفسير: مگر هغه څوک چې په هر شعر کې د الله تعالی حمد ووايي، يا د نېکۍ په لوري ترغيب ورکړي، يا د کفر مذمت يا د گناه خرابي څرگنده (ښکاره) کړي، يا د هغو کافرانو هجو او بدي ووايي، چې د اسلام هجو کوي، يا که څوک ده ته ايداء او ضرر ورسوي؛ د هغه ځواب د اعتدال په اندازه ورکړي؛ نو داسې شعر ويل نه دي مذموم، لکه

چې حسان بن ثابت رضي الله تعالى عنه او نورو په همداسې اشعار ويل، نو ځكه رسول الله صلى الله عليه وسلم پر ده امر صادر كړ، چې د كفارو جواب ور كړه، روح القدس ستا سره دى.

د ﴿مَنْ يَعْصِ مَا ظَلَمُوا﴾ په مناسبت يې وفرمايل چې: ظالمانو ته به عنقریب خپله آخره خاتمه او انجام معلومېږي، چې د دوى اوبن پر كومه ډېه پرېوځي؟ له كړدو څخه زيات ظلم دا دى چې د الله تعالى كتابونو او انبياوو ته د دروغو نسبت كوي، او په كاهن او شاعر ويلو سره يې تكذيب كوي.

تمت سورة الشعراء بفضل الله تعالى وحسن توفيقه.



سُورَةُ النَّملِ

«د (النمل) سورت مكي دی، (۹۳) آیتونه (۷) ركوع لري، په تلاوت كې (۲۷) او په نزول كې (۴۸) سورت دی، وروسته د (الشعراء) له سورت څخه نازل شوی دی.»

بِسْمِ اللَّهِ الرَّحْمَنِ الرَّحِيمِ

(شروع کوم) په نامه د الله چې ډېر زیات مهربان پوره رحم کوونکی دی.

طَسَّ تِلْكَ آيَاتُ الْقُرْآنِ وَكِتَابِ مُبِينٍ ۝ هُدًى وَبُشْرَى لِلْمُؤْمِنِينَ ۝ الَّذِينَ يُقِيمُونَ الصَّلَاةَ وَيُؤْتُونَ الزَّكَاةَ وَهُمْ بِالْآخِرَةِ هُمْ يُوقِنُونَ ۝ إِنَّ الَّذِينَ لَا يُؤْمِنُونَ بِالْآخِرَةِ رَبِّئَا لَهُمْ أَعْمَالُهُمْ فَهُمْ يَعْمَهُونَ ۝

دا (آیتونه د دې سورت) آیتونه د قرآن، او د کتاب مبین (ښکاره بیانوونکي) دي. (دغه قرآن) سمه صافه لاره ښوونکي دی (ټول جهان ته) او زېری ور کوونکی دی مؤمنانو ته (په نعيم سره). هغه (مؤمنان) چې قائموي (سم اداء کوي سره له ټولو حقوقو) لمونځ، او ور کوي زکات (د اموالو خپلو)، او دوی په (ورځې) آخرې (چې قیامت دی) هم دوی یقین کوي (چې خامخا به راشي په حقه سره). بېشکه هغه کسان چې نه راوړي ایمان په (ورځې) آخرې (چې قیامت دی)؛ ښایسته کړي دي مونږ دوی ته (قیحه) عملونه د دوی، پس دوی حیران سرگردانه دي (په دغو بدو اعمالو خپلو کې).

تفسیر: یعنې هر هغه څوک چې له ده سره د آخرې خاتمې او انجام فکر او اندېښنه نه وي؛ نو هغه دې د همدغې فاني دنیا په فکر او اندېښنه کې ډوب پروت وي، او د ده د گردو کوښښونو مرکز همدغه څو ورځنی دنيوي ژوندون دی، او د هغه کتاب او نبي په طرف له سره نه ګوري، چې د دوی مخ له هغه فاني طرف نه د عاقبت او باقي ژوندون په طرف اړوي او متوجه کوي یې، او نه ورته فکر او توجه کوي، دوی په دنيوي عیش او مینه کې داسې غرق او ډوب تللي دي، چې د هادیانو خبرو ته له سره غوږ نه ږدي، بلکه پر دوی مسخرې کوي او ملنډې وهي، پر اسماني صحائفو طعني وي، او پر انبیاوو مزاح کوي، او همدغه وضعیت پخپل فکر او زعم ښه بولي، او پرله پسې په همدغې ګمراهۍ کې ترقي او پرمختګ کوي.

تنبیه: د «تزیین» نسبت د الله تعالی په طرف له دې حیثیه شوی دی، چې د هر شي خالق او مالک همدی دی، پر کوم سبب باندې د مسبب ترتب بې د ده د مشیت او ارادې څخه نشي کېدی، لکه چې په نورو ځایونو کې د اضلال، د ختم، د طبع او د نورو نسبت هم ده ته شوی دی.

أُولَئِكَ الَّذِينَ لَهُمْ سُوءُ الْعَذَابِ وَهُمْ فِي الْآخِرَةِ هُمْ الْآخَسَرُونَ ۝

دا هم هغه کسان دي چې مقرر دی دوی ته ډېر بد عذاب (په دنیا کې) او دوی په آخرت کې هم دوی زیانکاران دي.

تفسیر: یعنې هلته به له گردو څخه زیات همدوی په نقصان او خساره کې پراته وي.

وَأَنَّكَ لَتَلَقَى الْقُرْآنَ مِنْ لَدُنْ حَكِيمٍ عَلِيمٍ ①

او بېشکه ته (ای محمده!) خامخا درسوولی کيږي (دررسیري) تاته قرآن له نزده د ښه حکمت والا ښه علم والا (چې الله دی).

تفسیر: یعنې دغه بدبختان پربېرېده چې د ضلالت په تیه (میره) کې سرگردانه وگرځي، کله چې دوی د عظیم الشان قرآن قدر او عزت ونه پېژنده، او د ده د هداياتو او بشاراتو څخه یې فائده وانخیستله؛ نو ښايي چې د دوی حال او احوال همداسې کېږي، تاسې الله تعالی ته شکر وکړئ، چې د دغه علیم او حکیم له جانبې له ټولو ځنې زیات عظیم الشان کتاب (قرآن) تاسې ته مرحمت شوی دی، چې له هغه څخه تل تاسې ته جدید جدید فوائد دررسیري، او په هغه کې مؤمنانو ته بشارات او مکذبانو ته عبرتناکه واقعات اورول شوي دي، خو د صادقانو زېږونه مضبوط او قوي او د دروغو حمایت کوونکي پر خپلې بدې خاتمې او خراب انجام مطلع شي، لکه چې په همدې غرض وروسته له دې نه د موسی علیه السلام او د فرعونیانو قصه اوروله کيږي.

إِذْ قَالَ مُوسَىٰ لِأَهْلِهِ إِنِّي آنَسْتُ نَارًا ②

(یاد کړه) هغه وخت چې وویل موسی ښځې خپلې ته بېشکه چې ما ولید یو اور (له لرې).

تفسیر: دغه له «مدین» نه د راتګ په وخت کې څه وخت چې دوی «وادي» ته ورنژدې شو، کله چې یې په یوه یخه توره تیاره شپه کې لاره ورکه کړې وه، د موسی علیه السلام وینا ده چې له خپلې ښځې سره یې کوي، د دغه مفصله قصه د «طه» د سورت په تفاسیرو کې پخوا تېره شوې ده، هلته دې بیا ولوستی شي.

سَأْتِيكُمْ مِنْهَا غَبَرَاتٌ مُّضَيَّاتٌ أَوْ لَيْسَ بِغَبَرَاتٍ لَّيْسَ لَكُمْ تَصْطُورُنَ ③

ژر به راوړم تاسې ته له دې (ځای د اوره) خبر (حال د لارې) یا به راوړم تاسې ته لمبه لګولې (په سر د پلټې یا لرګي) لپاره د دې چې تاسې تاوده شئ (په هغه اور).

تفسیر: یعنې د لارې خبر او پته تاته راوړم که دغه اور سره نژدې څوک وي، که نه اقل ستاسې د تودېدلو لپاره کومه لمبه یا څکروټه به راوړم.

فَلَمَّا جَاءَهُ نُورٌ مِّنْ أُنْجُرٍ مِّنَ النَّارِ وَمِنْ هَؤُلَاءِ مِمَّا يُوعَىٰ وَيُؤْتَىٰ ④

پس کله چې راغی دغه (موسی) هغه (اور) ته؛ غږ وکړ شو داسې چې برکتناک کړی شوی دی هغه چې په دغه اور کې دی، او هغه چې چاپېر دی له دغه (اوره)، او (غږ وکړ شو چې) پاکي ده الله ته چې رب (پالونکی) د عالمیانو دی.

تفسیر: کله چې موسی علیه السلام هلته ورسېد؛ دغه خبره ورته معلومه شوه، چې دغه دنیوي اور نه دی، بلکه غیبی او نوراني اور دی، چې په هغه کې د الله تعالی د انوارو آثار څرګندېږي (رانبکاره کيږي)، ښايي چې دغه به هم دا وي چې په حدیث کې د هغه په نسبت فرمایلي شوي دي: «حجابه النار»، یا «حجابه النور»، بیا پرې غږ وشو: «أَنْ يُورِكَ مِّنَ النَّارِ وَمِنْ هَؤُلَاءِ» یعنې د ځمکې دغه ټوټه مبارکه ده، او په دغه اور کې چې کومه تجلی ده؛ هغه هم مبارکه ده، او د ده په منځ او شاوخوا کې کوم ذوات چې دي؛ هغوی ګرد مقدس دي، مثلاً پرنسټي، یا پخپله موسی علیه السلام، هغه ګرد سره مبارک دي، دغه یې اغلباً د موسی علیه السلام د مانوس ګرځولو او د اعزاز او اکرام لپاره فرمایلي دي.

يُوسَى إِنَّهُ أَنَا اللَّهُ الْعَزِيزُ الْحَكِيمُ ۝

ای موسی! شان دا دی چې زه یم الله بنه غالب قوي (په انفاذ د احکامو) بنه حکمت والا (چې هر کار په تدبیر او مصلحت سره کوم).

تفسیر: یعنې په دغه وخت کې له تا سره زه پخپله غږېدونکی یم.

وَأَلْقَ عَصَاكَ فَلَمَّا رَأَاهَا تَهْتَزُّ كَأَنَّهَا جَانٌّ

او غورځوه همسا خپله (نو یې وغورځوله)، پس کله چې ولیدله (موسی) هغه (همسا) چې خوځېدله؛ ګواکې دغه (همسا) یو نری سپین ځغاستونکی مار دی.

تفسیر: ښایي په ابتداء کې به نری وي، یا به د حرکت د سرعت لامله دغه تشبیه ورکړې شوي وي، نه د جثې د صغارت لامله.

وَلِي مُدْرِرًا لَمْ يُعَقِّبْ يَٰمُوسَىٰ لَا تَخَفْ إِنِّي لَا أَنِيفُ لَدَيْ الْمُرْسَلِينَ ۝

نو مخ یې ترې وګرځاوه په شا تلونکي، او راونه ګرځېده بېرته، (نو بیا غږ ورته وشو) ای موسی! مه ویرېږه (له دې ماره)، بېشکه زه چې یم نه ویرېږي په نزد ځما مرسلان (پیغمبران - له هیڅ شي نه).

تفسیر: یعنې مرسلانو ته نه دي لایق چې وروسته ځمونږ د قرب دربار د رسېدلو څخه له همسا یا ماریا د بل کوم مخلوق څخه وویرېږي، په دغه مقام کې ښایي چې د دوی زړونو ته انتهایي سکون او طمأنینت حاصل شي.

تنبیه: دغه طبعي خوف دی، چې د نبوت سره څه منافات نه لري.

إِلَّا مَن ظَلَمَ ثُمَّ بَدَّلَ حَسَنًا بَدَّ سَوْءً فَإِنِّي غَفُورٌ رَّحِيمٌ ۝

لیکن هغه څوک چې ظلم یې کړی وي (په ځان خپل) بیا بدل راوړي نیکي وروسته له بدې (چې په صدق سره ثابت شي)؛ پس بېشکه زه ښه بخښونکی یم (د خطیاتو) ډېر رحم کوونکی یم.

تفسیر: دغه منقطع استثناء ده، یعنې وروسته له دې نه چې د الله تعالی قرب ته ورسېدې؛ تاته هیڅ وېره او اندېښنه نه ده په کار، خوف او اندېښنه یواځې هغه چاته په کار ده چې کومه ګناه یا خطا یا تقصیر یې کړی وي، چې د هغه په نسبت هم ځمونږ په دربار کې داسې قاعده شته، چې وروسته له ګناه که کوم سړی په صدق او اخلاص سره توبه وباسي، او خپل اعمال او احوال اصلاح او درست کړي، او د نېکیو او حسناتو په وسیله خپله بدې او سیئات محو او ورک کړي؛ نو الله تعالی یې پخپل رحمت سره معافوونکی دی.

وَأَدْخِلْ يَدَكَ فِي جَيْبِكَ تَخْرُجْ بَيْضًا مِّنْ عَيْرٍ سَوْءٍ نِّفْتِي تَسْمِعُ آيَاتِ إِلَىٰ فِرْعَوْنَ وَقَوْمِهِ إِنَّهُمْ كَانُوا قَوْمًا فَاسِقِينَ ۝

او ښاسه لاس خپل په ګرېوان خپل کې؛ نو وبه وځي (په خلاف د طبعي لون خپل) تک سپین بې له کومه عيبه (او مرض، پس سره له دې دواړو معجزو چې حساب دي) په نهو معجزو ستا کې (ورشه) طرف د فرعون ته او قوم د ده ته، بېشکه دوی دي یو قوم فاسقان (وتونکي له فرمان).

تفسیر: د دغو معجزاتو بیان د «بني اسرائيل» په سورت کې د ﴿وَلَقَدْ آتَيْنَا مُوسَىٰ تِسْعَ آيَاتٍ بَيِّنَاتٍ هُنَّ لَبَيِّنَاتٌ لِّقَوْمِهِ﴾ الآية - آیت لاندې لیکلې شوی دی، هلته دې ولوستل شي!

فَلَمَّا جَاءَتْهُمْ آيَاتُنَا مُبْصِرَةً قَالُوا هَذَا سِحْرٌ مُبِينٌ ۖ وَخَدُّوا بِهَا وَاسْتَيْقَنَتْهَا أَنْفُسُهُمْ ظُلُمًا وَعُلُوًّا
فَانْظُرْ كَيْفَ كَانَ عَاقِبَةُ الْمُفْسِدِينَ ﴿۱۹﴾

پس کله چې راغلل (فرعون او فرعونيانو ته) آيتونه (معجزې د قدرت) ځمونې ښکاره روښانې؛ نو وويل دوی چې: دغه سحر (کوډې) دی ښکاره. او منکران شول دوی په دغو (آيتونو)، حال دا چې يقين کړی وو په دغو معجزاتو نفسونو د دوی (چې حق او له جانبې د الله دي، لیکن انکار ترې وکړ دوی) له جهته د ظلم او سرکښۍ، پس وگوره څرنگه وو عاقبت (آخره خاتمه) د مفسدانو (من الغرق والحرق).

تفسير: يعنې کله چې وقتاً فوقتاً د دوی د سترگو د خلاصولو لپاره هغه معجزې ورسېدلې کېدې؛ نو دوی به ويل چې: دغه گردې کوډې او جادو دی، حال دا چې د دوی په زړونو کې په يقيني ډول سره دغه خبرې ځای نيولې وو، چې موسی عليه السلام رښتين دی، او دغه معجزې چې رانښيي يقيناً د الله تعالی د قدرت دلائل دي، سحر، جادو، شعبده، نظر بندي او بل کوم باطل شی نه دی، او تش د بې انصافی، غرور او تکبر لامله عمداً او د خپل ضمير په خلاف د حق تکذيب او له صدق څخه دوی انکار کاوه، بيا نو څه وشو؟ خو ورځې وروسته له دې نه دغه خبره ورمعلومه شوه چې د داسې ضد کوونکیو معاندانو مفسدانو انجام او عاقبت څه کېږي؟ دوی ټول د قلمز د بحیرې د امواجو يوه گوله شول، او هيڅ يوه ته يې گور او کفن هم نه شو ورپه برخه.

وَلَقَدْ آتَيْنَا دَاوُدَ وَسُلَيْمَانَ عِلْمًا وَقَالَ الْاِحْمَدُ لِلّٰهِ الَّذِي فَضَّلَنَا عَلَىٰ كَثِيرٍ مِّنْ عِبَادِهِ الْمُؤْمِنِينَ ﴿۱۵﴾

او خامخا په تحقيق ورکړی وو مونږ داود ته او سليمان ته يو خاص علم، او وويل دواړو چې: ټولې ټناوې ستاينې (صفتونه) دي الله ته، هغه چې مشرتيا (فضيلت) يې راكړی دی مونږ ته پر ډېرو له (هغو) بندگانو خپلو چې مؤمنان دي.

تفسير: سليمان د داود عليهما السلام ځوی وو، دغه پلار او ځوی ته هر يوه ته الله تعالی علم ورعطاء کړی وو، شرايع، احکام، د سياست اصول، حکومت چلول او نور گړد علوم د دې لفظ لاندې داخل شول، هغه علم چې الله تعالی داود او سليمان عليهما السلام ته ورکړی وو؛ د هغه اثر دا وو چې دوی د الله تعالی د انعاماتو شکر اداء کاوه، د الله تعالی د کوم نعمت شکر اداء کول د هغه اصلي نعمت څخه لوی نعمت دی.

«پر ډېرو» يې ځکه وفرمايل؛ چې ډېرو نورو بندگانو ته الله تعالی پر دوی فضيلت ورکړی دی، پاتې شو پر گړدو مخلوقاتو کلي فضيلت لرل؛ نو دغه انعام او اکرام په گړدو انسانانو کې ځمونږ سيد الکونين خاتم المرسلين فخر الأولين والآخرين محمد رسول الله صلى الله عليه وسلم ته په برخه شوی دی، اللهم صل وسلم وبارك عليه وعلى آله وأصحابه أجمعين.

وَوَرَّثَ سُلَيْمٰنُ دَاوُدَ

او ميراث واخيست سليمان (نبوت، علم، سلطنت) له داود څخه (له نوره اولاده يې).

تفسير: يعنې د داود عليه السلام په ځامنو کې د ده اصلي ولي عهد او خليفه سليمان عليه السلام شو، چې د ده په مبارک ذات کې الله تعالی نبوت او سلطنت دواړه جمع کړي وو، او داسې مملکت او حکومت يې ورعطاء کړی وو، چې له ده څخه وړاندې او وروسته د بل چا په برخه کې داسې يو صوري او معنوي، ظاهري او باطني عظمت او شوکت نه دی جمع شوی، انسانان، پيريان، طيور، هوا، او نور ټول ورته مسخر شوي وو، لکه چې د «سبأ» په سورت کې راځي.

وَقَالَ لَيَكُنَّ النَّاسُ عِلْمًا مِّنْ طَيْرٍ

او وویل (سُلیمان) ای خلقو! ښوولې شوي دي مونږ ته خبرې د الوتونکیو مرغانو.

تفسیر: له دغې خبرې څخه انکار کواکې د بداعت څخه د انکار په منزلت دی چې طیور او پرندگان کومې خبرې او چرپر چې کوي، په هغه کې تر یوه حده پورې د افهام او تفهیم شان موندلی کیږي، یو مرغه څه وخت چې خپله جوړه ځان ته رابولي، یا د دانې ور کولو لپاره خپلو نورو ملګرو ته هم خبر ورکوي؛ په دغو ګردو حالاتو کې د ده بولي، لهجه او غږ بدل له سره یو شان نه دي، لکه چې د طیورو مخاطبین او سامعین دغه فرق او توپیر په ښه شان سره محسوسولی شي، نو له دې نه مونږ پوهېدی شو، چې د نورو احوالو او ضروریاتو په وخت کې هم د دوی په دغو چوپندلو کې اګر که مونږ ته ډېر متشابه او متقارب هم راښکاره شي، کوم داسې لطیف او خفیف تفاوت او توپیر به ضرور وي، چې پر هغه باندې به دوی پخپلو منځونو کې سره پوهیږي.

د حیواناتو لپاره د جزئي ادراکاتو حصول خو لا له پخوا څخه مسلم دی، لیکن د اروپا جدید تحقیقات اوس د حیواناتو عاقلیت د آدمیت تر سرحد پورې قریب کړی دی، تر دې چې د حیواناتو د بولي (وینا) د «ابجدو» په تیارولو پسې هم لګیدلي دي.

لوی قرآن خبر راکړی دی چې: «هر شی د خپل رب تسبیح او تحمید کوي، لیکن تاسې پرې نه پوهېږئ، او هر الوتونکی خپل د صلات او تسبیح څخه واقف دی»، په صحیحو احادیثو کې د حیواناتو تکلم بلکه د محضو جماداتو خبرې کول او تسبیح ویل ثابت دي.

وَأُوتِينَا مِنْ كُلِّ شَيْءٍ

او راکړی شوي دي مونږ ته له هر څیز څخه (چې انبیاوو او باچایانو ته ورکاوه شي).

تفسیر: یعنې د داسې عظیم الشان سلطنت او نبوت لپاره هغه اشیاء، لوازم او سامان چې په کار دي؛ هغه ګرد بې راعطاء کړه.

إِنَّ هَذَا لَهُ الْفَضْلُ الْمُبِينُ ۝ وَخَسِرَ لِسُلَيْمَانَ جُنُودُهُ مِنَ الْجِنِّ وَالْإِنْسِ وَالطَّيْرِ فَمَا يُوزَعُونَ ۝

بېشکه دغه (عطاء) خامخا همدغه فضل فضیلت دی ښکاره. او جمع کړی شوې لپاره د سُلیمان لښکري د ده، له پیریانو او (له) انسانانو او (له) مرغانو، بیا به د دوی ټلې ټلې کېدلې (په ترتیب سره).

تفسیر: هر کله به چې سُلیمان علیه السلام کوم طرف ته تلو؛ نو د انسانانو، پیریانو او د طیورو د درې واړو اقسامو لښکر به یې له خپله ځانه سره حسب الضرورت او مصلحت بوتلو، او د دوی په دغو افواجو کې به یو ځانته نظم نسق او انضباط قائم وو، مثلاً وروستني افواج به سره له خپلو ګړندي تلو یا الوتلو خپلو له پوښنیو افواجو څخه نشو وړاندې کېدی، او نه به هیڅ یو لښکري فرد داسې کولی شو، چې خپله پیره یا وظیفه په خپل سر خوشې کړي، او چېرې لاړ شي، لکه چې نن ورځ په بري، بحري او فضايي قواوو کې پوره نظم، نسق او د عمل اشتراک لیدل کیږي.

حَتَّىٰ إِذَا تَوَاعَىٰ وَادِ الثَّمَلِ

تر هغه پورې چې راغلل دوی پر کنده د میړیو،

تفسیر: یعنې سلیمان علیه السلام له خپل لاو لښکر سره له داسې یو میدان څخه تېرېده، چې هلته د میریانو ډېره لویه ودانۍ وه. تنبیه: په کوم ځای کې چې ډېر میریان سره راټول شي، او هلته په خپل ذوق او سلیقه کورونه جوړ کړي؛ هغه ته په عربي ژبه «قرية النمل» وايي، یعنې «د میریانو کلی»، مفسرانو په مختلفو بلادو کې د داسې میدانونو او بیدیاگانو نښه او پته لټولې ده، چې هلته د میریانو خورا زیات کورونه او کلي شته، چې د دغو له منځه پر یوه باندې حسب الاتفاق د سلیمان علیه السلام کتر شوی وو.

قَالَتْ نَمْلَةٌ يَا أَيُّهَا النَّمْلُ ادْخُلُوا مَسْكِنَكُمْ لَا يَحْطِمَنَّكُمْ سُلَيْمَانُ وَجُنُودُهُ وَهُمْ لَا يَشْعُرُونَ ①

نو وویل یوه میري (چې مشر وو پر نورو): ای میریو! ننوځئ ټول مساکنو - سوږو خپلو ته چې مات او چیت پیت مونه کړي هر ورو تاسې سلیمان او لښکر د ده، حال دا چې دوی به نه وي پوه (د تاسې له دې پایمالېدو نه).

تفسیر: یعنې سلیماني لښکر خو داسې نه دی چې عمداً او په قصد سره تاسې وژني، هو! امکان لري چې د لاعلمۍ او نابوډۍ په سبب پایمال شي، شاه صاحب لیکي: «د میري غږ هیڅ یو انسان نشي اورېدی، خو د سلیمان علیه السلام غوږ ته د دوی خبرې ورسېدې، او دوی له هغو څخه معلومات حاصل کړل»، نو دا د هغوی معجزه شوه.

تنبیه: د حیواناتو علماوو له کلونو کلونو راهیسې کومې تجربې چې کړي دي؛ له هغوی څخه دا راڅرګندېږي، چې دغه خوار او حقیر ساکنس (ذي روح) او خوځنده (حشره) هم پخپل اجتماعي حیات، سیاسي نظام کې ډېر زیات له انساني خوښوونو سره قریب واقع شوی دی، او د دغو امورو اداره په ډېر عجیب او غریب ډول سره کوي، د انسانانو په شان میریان هم د کورنیو او تېرو او قبائلو خاوندان دي، په دوی کې هم د تعاون او خواخوږۍ جذبات شته، د دوی د اعمالو تقسیم او د حکومت نظام د انساني اداراتو سره ډېر قریب او متشابه لیدل کېږي.

فَتَبَسَّمَ ضَاحِكًا مِّن قَوْلِهَا وَقَالَ رَبِّ أَوْزِعْنِي أَنْ أَشْكُرَ نِعْمَتَكَ الَّتِي أَنْعَمْتَ عَلَيَّ وَعَلَىٰ وَالِدَيَّ وَأَنْ أَعْمَلَ صَالِحًا تَرْضَاهُ وَأَدْخِلْنِي بِرَحْمَتِكَ فِي عِبَادِكَ الصَّالِحِينَ ②

پس تبسم وکړ (سلیمان) په دغه حال کې چې خندا کوونکی وو (ورپسې تعجباً او سروراً) له وینا د هغه میري، او وویل سلیمان: ای ربه ځما! الهام وکړه ماته (را په برخه کړه) دا چې شکر وکړم د نعمت ستا هغه چې انعام کړی دی تا پر ما او پر مور پلار ځما، او بل دا چې وکړم زه عمل نېک چې (په فضل خپل سره) خوښوې ته هغه، او نښاسه ما (او یو ځای کړه ما) په رحمت خپل سره په (هغو) بندګانو خپلو کې چې صالحان شوي دي.

تفسیر: کله چې سلیمان علیه السلام د هغه میري پر خبره وپوهېده؛ متعجب شو، او د سرور او نشاط له فرطه یې د شکر د اداء کولو جذبه په جوش راغله، او وویل سلیمان: ای ربه ځما! الهام وکړه، را په برخه کړه دا چې شکر وکړم د نعمت ستا هغه چې انعام کړی دی تا پر ما او پر مور او پلار ځما او بل دا چې وکړم زه عمل نېک، چې پخپل فضل سره خوښوې ته هغه، او نه باسه او یو ځای مې کړه په رحمت خپل سره په هغو بندګانو کې چې صالحان دي.

وَتَقَفَّذَ الظَّيْرَ فَقَالَ مَا لِيَ لَا أَرَى الْهُدًى هَدًى أَمْ كَانُ مِنَ الْغَالِيِينَ ③

او لټونه یې وکړه د مرغانو (او هدهد یې ونه مونده)؛ نو ویې ویل: څه مانع دی ما لره چې نه وینم زه هدهد، بلکه دی هدهد له غائب شویو (د دې ټولي څخه چې یې نه وینم).

تفسیر: بناء پر کوم ضرورت سلیمان علیه السلام د الوتونکیو افواجو حاضری واخیسته؛ هدهد د ده په نظر کې رانغی، نو ځکه یې وفرمایل: دا څه خبره ده چې زه هدهد نه ونیم؟ آیا د دغو الوتونکیو افواجو په منځ کې پټ دی او زه یې نه ونیم؟ یا په واقع سره غیر حاضر دی؟.

تنبيه: له طیورو څخه سلیمان علیه السلام مختلف اعمال اخیستل، مثلاً په هوایي سفرونو کې به دوی مأمور وو، چې د سلیمان علیه السلام په سر داسې والوځي، چې د دوی پر تخت سیوری ولوېږي، عند الضرورت د اوبو او د نورو ضروریاتو سراغ او پته ولگوي، خطوط او فرامین له یوه ځایه بل ځای ته ورسوي، په دغه وخت کې امکان لري چې هدهد ته به کوم یو خاص ضرورت وروړاندې شوی وي، او دی به د هغه لامله غیر حاضر شوی وي.

لَا عَذَابَ لَهُ عَذَابًا شَدِيدًا أَوَلَا اذْبَحْتَهُ وَلِيَّائِي بَيْتِي بِسُلْطَنٍ مُّبِينٍ ﴿٢١﴾

خامخا عذاب به ورکړم زه هرومرو ده ته عذاب سخت، یا خامخا ذبح به کړم زه دی، یا به خامخا راوړي دی ماته برهان دلیل ښکاره (په غیاب خپل چې له دې وجې نه غایب وم).
تفسیر: یعنې خپل د غیر حاضری کوم واضح او ښکاره دلیل راوړاندې کړي.

فَمَكَثَ غَيْرَ بَعِيدٍ فَقَالَ أَحَطْتُ بِمَا لَمْ مَحْطُ بِهِ وَجِئْتُكَ مِنْ سَبَإٍ بَنِي إِدْرِيسَ ﴿٢٢﴾

پس ځنډ (تاخیر) وکړ هدهد نه ډېر (بلکه لږ ځنډ یې وکړ او ژر راغی) پس وویل (هدهد په جواب د سلیمان کې) احاطه وکړه ما په هغه څیز (او پوره پرې خبر شوی یم) چې نه ده احاطه کړې تا (او نه یې پرې خبر) په هغه باندې، او راغلی یم زه تاته له سبا څخه په خبرې تحقیقي یقیني سره.

تفسیر: سلیمان علیه السلام ته د هغه ملک احوال په مفصل ډول سره نه وو رسېدلی، اوس ورورسېد، «سبأ» د یوه قوم نوم دی، چې د هغوی ملک په عربستان کې د یمن په اطرافو کې وو (موضح القرآن)، ګواکې د هدهد په وسیله الله تعالی دغه تنبیه وفرمایله، چې د ډېرو لویو لویو انسانانو علم هم له سره نشي محیط کېدی، وګورئ چې د هغه نبي په شان چې پخپله الله تعالی داسې فرمایلي وو ﴿وَلَقَدْ آتَيْنَا دَاوُدَ سُلَيْمَانَ عِلْمًا﴾ هغه ته د یوې جزئې اطلاع هدهد وررسوي.

إِنِّي وَجَدْتُ امْرَأَةً تَمْلِكُهُمْ وَأُوتِيَتْ مِنْ كُلِّ شَيْءٍ

بېشکه چې ما وموندله یوه ښځه چې باچاهي یې کوله پر دغه (اهل د سبا) او ورکړی شوي دي دغې (ښځې) ته له هر څیز څخه (چې باچایانو ته ورکولی شي).

تفسیر: په هر شي کې مال، اسباب، فوج، اسلحه، حسن، جمال ګرد شيان راغلل.

وَلَهَا عَرْشٌ عَظِيمٌ ﴿٢٣﴾

او دی دې ته تخت ډېر لوی.

تفسیر: یعنې د دې ملک د ملکې تخت داسې مکلف، مرصع او ډېر قیمتمدار دی، چې د دنیا هیڅ یوه له باچاهانو سره هغسې تخت نشته، مفسرینو د دغې ملکې نوم «بلقیس» لیکلی دی، والله أعلم.

وَجَدْنَاهُمْ قَوْمًا يَسْجُدُونَ لِلشَّمْسِ مِنْ دُونِ اللَّهِ وَزَيْنَ الْأُمِّ الشَّيْطَانِ أَعْمَاءُ لَمْ يَصَدِّ هُمْ عَنِ السَّبِيلِ
فَهُمْ لَا يَهْتَدُونَ ﴿۲۷﴾

ومې موندله دغه ښځه او قوم د دې چې سجده کوي دوی لمر ته بې له الله، او ښایسته کړي دي دوی ته شیطان عملونه د دوی، پس منع کړي دي (شیطان) دوی له سمې صافې لارې، پس دوی نه مومي سمه صافه لاره.

تفسیر: یعنې هغه قوم مشرکان او د لمر عابدان دي، او شیطان دوی له لارې څخه ایستلي دي، او د شرک رسوم او اطوار د دوی په نظرونو کې ښایسته وڅرگند (وړښکاره) شوي دي، نو ځکه دوی د هدایت لاره نشي موندلې، هُدهد پخپلې دغې وینا سره گواکې سلیمان علیه السلام ته ترغیب ورکړ، چې د دغه قوم پر خلاف جهاد وکړي.

الَّذِينَ يُخْرِجُ الْخَبْءَ فِي السَّمَوَاتِ وَالْأَرْضِ وَيَعْلَمُ الْأَخْفُونَ وَمَا تُعْلِنُونَ ﴿۲۸﴾

ولې دوی نه کوي سجده الله ته؟ هغه (الله) چې راوباسي (ښکاره کوي) پټ څیزونه چې په اسمانونو کې دي، او په ځمکه کې دي، او (هغه الله) چې ور معلوم دی هر هغه څیز هم چې پټوی یې تاسې (په زړونو خپلو کې)، او هر هغه څیز چې ښکاروی یې تاسې (په ژبو خپلو کې).

تفسیر: غالباً د دغه هُدهد د کلام تتمه ده، معلومېږي چې حیوانات فطرتاً د خپل خالق د صحیح معرفت لرونکي دي، یا د خرق عادت په ډول همدغه یوه هُدهد ته دغسې تفصیلي معرفت ور عطاء کړی شوی وو، هو! که الله تعالی اراده وفرمائي؛ نو دغسې معرفت په یوه وچ لرگي کې هم پیدا کولی شي.

اللَّهُ لَا إِلَهَ إِلَّا هُوَ رَبُّ الْعَرْشِ الْعَظِيمِ ﴿۲۹﴾

الله هغه ذات دی (چې) نشته هېڅ لایق د عبادت مگر یواځې همدی دی، چې رب د عرش ډېر لوی دی.

تفسیر: یعنې د ده د عظیم عرش سره د بلقیس تخت څه مناسبت لري؟.

قَالَ سَنْظُرُ أَصَدَقْتَ أَمْ كُنْتَ مِنَ الْكَذَّابِينَ ﴿۳۰﴾

نو وویل (سلیمان) ژر به وگورو آیا رښتیا ويلي دي تا (ای هدهده! دغه خبره کې) یا که ته یې له دروغ ویونکیو.

تفسیر: یعنې زه ستا د دروغو امتحان اخلم، (بیا سلیمان یو مکتوب ولیکه، او هُدهد ته یې وویل):

إِذْ هَبْ بَكِيتِي هَذَا فَأَلْقِهُ إِلَيْهِمْ ثُمَّ تَوَلَّ عَنَّا ثُمَّ فَاَنْظُرْنَا إِذْ يَرْجِعُونَ ﴿۳۱﴾

یوسه ته (ای هدهده!) لیک ځما دغه پس وغورځوه هغه (لیک) دوی ته، بیا مخ جار باسه له دوی (او پټ نژدې ورته ودرېږه) پس وگوره (له ورايه) چې په څه ځواب رجوع کوي دوی؟.

تفسیر: یعنې سلیمان علیه السلام یو خط ولیکه، او هُدهد ته یې ورکړ، چې د «سبأ» ملکې ته یې ورسوي، او جواب یې بېرته راوړي، او ورته ویي ویل: څه وخت چې خط دې ورورسوه؛ ښايي چې بیا ترې یوې خوا ته پر څنګ شې، ځکه چې د قاصد مخامخ درېدل د سلطنت له آدابه سره څه تناسب نه لري.

قَالَتْ يَا أَيُّهَا الْمَلَأُ الْإِنِّي آلَيْتُ الْكِتَابَ كَرِيْمًا ۖ إِنَّهُ مِنْ سُلَيْمَانَ

وویل (بلقیس) چې ای اشرافو! بېشکه زه چې یم راغورځولی شوی دی ماته یو لیک عزتناک. بېشکه دغه (لیک) د سلیمان (له طرفه راغلی) دی.

تفسیر: بلقیس د دغه خط د لوستلو په اثر خپل مشران او درباریان راتول کړل، او دوی ته یې وویل چې: «ای ځما مشرانو! ماته داسې یو عجیب خط په دغه عجیبه طریقه رارسېدلی دی، چې د یوه معزز او محترم باچا سلیمان علیه السلام له طرفه راغلی دی، غالباً دوی به د سلیمان علیه السلام اسم او د ده د بې مثاله حکومت او شوکت اشتهاړ پخوا له دې نه اورېدلی وي.

وَأَنَّهُ يُسَمِّيهِ الرَّحْمَنُ الرَّحِيمُ

او بېشکه (مضمون د دې لیک دا دی چې شروع) په نامه د الله چې خورا مهربان ډېر رحم کوونکی دی.

تفسیر: هم هغسې چې دلته دغه «تسمیه» د دغه قرآني آیت جزء دی، د قرآنکریم په نورو ځایونو کې هم ځان ته یو مستقل قرآني آیت دی، د تسمیې لوستل په اول د هر سورت کې یو ضروري امر دی، د حنفیانو په مذهب لکه چې پاس مو ولیکل «تسمیه شریفه» د عظیم الشأن قرآن یو ځان ته مستقل او جلا مبارک آیت دی، چې لپاره د تبرک او فصل د قرآني سورتونو د هر سورت په اول کې د رسول الله صلی الله علیه وسلم په امر لیکلې شوي دي، د امام شافعي او امام احمد بن حنبل رحمهما الله په مذهب برسېره په دې چې تسمیه شریفه د فاتحې شریفې د سورت اوله برخه او جزء دی؛ په نورو قرآني سورتونو کې هم پرته (علاوه) د توبې له سورت نه داخله ده.

الْأَعْلُوْا عَلٰی وَاتُوْنِ سُلَيْمٰنَ

(مقصد ځما دا دی) چې لویې (او کبر) مه کوئ تاسې پر ما او راځئ تاسې ماته مسلمانان غاړه ایښودونکي (الله ته).

تفسیر: داسې جامع مختصر او له عظمته ډک خط به ممکن دی چې ډېر لږو باچاهانو په دنیا کې بل کوم باچا ته لیکلی وي، مطلب یې دا دی چې: «ځما په مقابل کې زور آزمویل هیڅ فائده نه دررسوي، ستاسې خیر په همدې کې دی چې اسلام ومنئ!، او ځما احکامو ته غاړه کېږدئ!، او د انسانانو په شان په سمو ګوتو ماته راشئ! ځکه چې ستاسې لویې، تکبر او ځان مشر ګڼل ځما په مقابل کې بې فائده دي».

قَالَتْ يَا أَيُّهَا الْمَلَأُ أَفْتُونِي فِي أَمْرِي مَا كُنْتُ قَاطِعَةً أَمْرًا حَتَّى تَشْهَدُونِ

وویل (بلقیس) چې ای اشرافو! فتوی (مشوره) راکړئ تاسې ماته په دغه کار ځما کې، نه یم زه فیصله کوونکی د کوم کار تر هغه پورې چې حاضر شئ تاسې ماته (مشوره راکړئ!).

تفسیر: یعنې تاسې مشوره راکړئ! چې د هغه ځواب په څه مضمون سره ولیکل شي، او بالمقابل یې څه اقدامات او چارې وکړي شي؟ لکه چې تاسې ته معلوم دي د کومې لویې معاملې (قطعي) فیصله بې د تاسې له پوښتنې او مشورې څخه نه کوم.

قَالُوا لَنْ نَبْرُدَّ لَكَ مَا أَتَاكَ مِنْ بَيْنِ يَدَيْنَا نَزَلْتُ إِلَيْكَ بِالْحَقِّ فَنُلَاقِيكَ وَأَنْتَ كَاذِبٌ ۝۳۷

وویل دغو (اشرافو) چې مونږ خاوندان د قوت زور یو، او خاوندان د جنگ سخت یو، او امر (حکم، اختیار) تاته دی، پس وگوره (ای ملکې!) چې د څه شي امر (حکم) کوي ته (پر مونږ باندې چې ویي منو!).

تفسیر: یعنې له مونږه سره د زور او طاقت او د حربې لوازمو او سامانونو هیڅ تقلیل او کمی نشته، او نه د کوم باچا له ویرولو څخه مونږ ډارېږو، که ستا حکم صادر شي؛ نو مونږ له سلیمان علیه السلام سره جنگ ته تیار یو، برسېره په دې ته خپلواکه او خپله مختاره یې، سره له غوره پوهه او چرته (خیاله) مونږ ته هر هغه حکم چې مناسب یې گڼي؛ رایې کړه! ځکه چې ځمونږ غاړې ستاسې د هر حکم په مقابل کې ښکته دي، معلومېږي چې د درباریانو فکر او رایه د جنگ کولو په لوري وه، مگر ملکې په جنگ کولو کې تعجیل مناسب ونه گانه، او یو بین البین داسې معتدل صورت یې غوره کړ، چې د هغه ذکر اوس راځي:

قَالَتْ إِنَّ الْمُلُوكَ إِذَا دَخَلُوا قَرْيَةً أَفْسَدُوهَا وَجَعَلُوا أَعْرَاجَ أَهْلِهَا آذِلَّةً، وَكَذَلِكَ يَفْعَلُونَ ۝۳۸
وَإِنِّي مُرْسِلَةٌ إِلَيْهِمْ بِهَدِيَّةٍ فَنظُرْهُ بِمُرْجَةِ الْمُرْسَلُونَ ۝۳۹

نو وویل (بلقیس چې په جنگ کې خیر نشته)، بېشکه باچاهان هر کله چې ننوځي په کوم کلي (ښار) کې (په غلبه او قهر)؛ خرابوي دوی هغه (ښار)، او گړځوي دغه (باچاهان) عزیزان (مشران) د اهل د هغه ذلیلان (سپک بندیان)، او همداسې (چې ومې ویل) دوی کوي. او بېشکه زه لېږونکې یم دوی ته (قاصد) سره له هدیه (پېشکشي)، پس بیا زه کتونکې یم چې په څه حال بېرته راځي دغه لېږلي شوي (چې قبلوي دغه پېشکشي یا یې بېرته رالېږي).

تفسیر: معلومېږي چې د خط د مضمون له عظمته او شوکت او له نورو قرائنو، اماراتو او آثارو څخه بلقیس متیقن شوه، چې زه پر دغه باچا بری نشم موندلی، او اقلاً د دغې خبرې قوي احتمال د دې په زړه کې پیدا شوی وو، چې د داسې لویو شان او شوکت لرونکیو باچاهانو سره جنگېدل د لوبو او ټوکو خبره نه ده، که دی غالب شو، لکه چې د ده د بري قوي امکانات شته؛ نو د نورو ملوکو او سلاطینو له عمومي عاده سره موافق به دغه ځما گړد ښارونه سره لاندې باندې کړي، او داسې یو لوی انقلاب به ونښلي چې په هغه کې به مشران، کشران، عزت لرونکي خلق به بې عزته کېږي، او ډېر انسانان به خواران او ذلیلان کېږي، لهذا ځما په فکر خوښه داسې رښکاری چې مونږ په جنگېدلو کې جلتې او تلوارونه کړو، بلکه لازم دي چې د مقابل جانب قوت، قدرت، طبیعي رجحانات، او د حکومت نوعیت څخه معلومات حاصل کړو، او په دې باندې ښه ځان خبر کړو، چې هغوی په رښتیا سره څه شی له مونږ څخه غواړي؟ که مونږ څه تحائف او هدايات ورولیږو، او دغه راتلونکې مصیبت د هغو په وسیله له خپله ځانه لرې وساتو؛ نو ډېر به ښه شي، که نه په دغه ذریعه مونږ ته لږ څه د دوی وضعیت او رویه راڅرگندېږي (ښکاره کېږي)، خو بیا مونږ له هغه سره مناسب رویه او لاره ځان ته غوره کړو.

فَلَمَّا جَاءَ سُلَيْمُنُ قَالَ أَسَمِعْتُ مِنَ الْمَلِكِ مَا أَتَى الْإِنْسَانَ مِنْهُ وَمِنَ الْإِنْسَانِ مَا أَتَى الْمَلِكُ فَأَمَّا الْكُفُورُ الْكَافِرُ الْغَافِلُ الْغَافِلُ ۝۴۰
إِلَيْهِمْ فَلَنَأْتِيَنَّهُمْ بِجُنُودٍ لَّا قِبَلَ لَهُمْ بِهَا وَلَنُخْرِجَنَّهُمْ مِنْهَا أَذِلَّةً وَهُمْ صَاغِرُونَ ۝۴۱

پس کله چې راغی (قاصد د بلقیس) سلیمان ته؛ نو وویل (سلیمان آیا مددگاري کوئ تاسې له ما سره په مال سره، پس هغه څیز چې را کړی دی ماته الله (له نبوت، علم، سلطنت) خیر ډېره غوره

دی له هغه خیزه څخه چې در کړی دی (الله) تاسې ته، بلکه تاسې په دغه هدیه (بېشکشی) خپلې خوشالېږئ. بېرته ورشه دوی ته (ای قاصده چې راشي ماته ! که نه) پس خامخا ور به شو مونږ دوی ته سره له (داسې زورور) لښکر، چې نه وي هیڅ طاقت د مقابلې دوی ته له هغو لښکرو سره، او خامخا و به باسو هر و مړو دوی له دغه (ښار د سبا څخه) په دې حال کې چې بې عزته بې حرمته وي، او دوی به خوار او سپک وي.

تفسیر: یعنې دغه تحفې او هدایا دې تاسو ته در مبارک وي، چې په ورکولو یې تفاخر کوئ، او په اخیستو یې په تکبر د اموالو سره خوشالېږئ، آیا ستاسې په فکر او اټکل کې زه تش یو دنیوي باچا در غلم؟ چې د مال او متاع مطامع ماته راوړاندې کوئ؟ تاسې ته دې معلوم وي؛ هغه روحاني دولت او مال، حکومت او دولت چې الله تعالی راعطاء کړی دی؛ هغه ستاسې له دغه ملک او دولت څخه ډېر اعلی او اولی دی، زه ستاسو دغو هدیو او تحائفو ته هیڅ اهمیت نه ورکوم، یعنې بېرته ورشه ای قاصده ! بلقیس او قوم ته یې ووايه چې: را دې شي ټول مسلمانان غاړې ایښودونکي، او که رانغلل دوی پس ربه ولو مونږ خامخا د دوی جنگ او مقابلې ته داسې لښکرې چې له جهته د ډېروالي او قوت نه دی هیڅ طاقت د مقاومت (ودرېدو) د دوی له هغو لښکرو سره، او هر و مړو (خامخا) و به باسو او و به شړو مونږ خامخا دوی له دغه ښار د سبا څخه په دې حال کې چې بې عزته او بې حرمته به وي.

قَالَ يَا أَيُّهَا الْمَلَأُ أَيُّكُمْ يَأْتِينِي بِعَرْشِهَا قَبْلَ أَنْ يَأْتُونِي مُسْلِمِينَ ﴿٥٠﴾

وویل (سلیمان) ای (ځما د دربار) اشرافو ! کوم یو له تاسې به راوړي ماته تخت د دې (بلقیسې) پخوا له هغه چې راځي دوی ماته مسلمانان (غاړه ایښودونکي الله ته).

تفسیر: دغه سفیر بېرته لاړ، او د جنگ پیغام یې ورورسوه، بلقیس متیقنه شوه چې دغه کوم معمولي باچا نه دی، د ده زور او قوت د الله تعالی په زور او قوت سره دی، له جدال څخه به هیڅ یوه ګټه او فائده په لاس رانه شي، او نه د داسې باچا په مقابل کې له چل، فرېب څخه څه کار اخیستل کېږي، بالاخر د اطاعت او انقیاد په غرض د ډېرو ساز او سامان او لاو لښکر سره د سلیمان علیه السلام په حضور د تشرف په مقصد رهي (روانه) شوه، کله چې بلقیس د شام سرحداتو ته ورنژدې شوه، سلیمان علیه السلام خپلو درباریانو ته وفرمایل چې: آیا داسې یو څوک شته چې د بلقیس شاهي تخت د دې د راتللو د مخه حاضر کړي؟.

تنبيه: له ﴿قَبْلَ أَنْ يَأْتُونِي مُسْلِمِينَ﴾ څخه معلوم شو، چې پخوا له اسلامه او انقیاده د حربي مال مباح دی.

قَالَ عِفْرِيتٌ مِّنَ الْجِنِّ أَنَا آتِيكَ بِهِ قَبْلَ أَنْ تَقُومَ مِنْ مَّقَامِكَ وَإِنِّي عَلَيْهِ لَقَوِيَّ أَمِينٌ ﴿٥١﴾

وویل یو زورور سخت قوي له (قومه د) پیریانو چې: زه به راوړم تاته دا (تخت) پخوا د هغه چې پاڅېږي ته (ای نبی الله) له دغه ځایه خپله، او بېشکه زه پر دغه (راوړلو) د دې (تخت) خامخا قوي (زورور معتبر) امانتګر یم (چې نه کوم خیانت په جواهر و ده کي).

تفسیر: د سلیمان علیه السلام دربار به هره ورځ تر یو ټاکلي (مقرر کړي) وخت پورې دوام درلود (لرلو)، مطلب یې دا دی چې «پخوا له دې نه چې تاسې له خپله درباره پاڅېږئ؛ زه به دغه شاهي تخت در حاضر کړی شم»، مګر په دغه کې هم لږ څه ځنډ (تاخیر) واقع کېده، او سلیمان علیه السلام غوښته چې له دې نه مخکې د دې تخت را حاضر کړي شي.

قَالَ الَّذِي عِنْدَهُ عِلْمٌ مِّنَ الْكِتَابِ أَنَا آتِيكَ بِهِ قَبْلَ أَنْ يَرْتَدَّ إِلَيْكَ طَرْفُكَ ۚ

وویل هغه (سړي) چې د ده سره یو علم وو له کتابه (منزله یعنې اسم الأعظم) زه به راوړم تاته دا (تخت) پخوا له هغه چې بیا راگرځي تاته سترګه ستا، (چې نیولې دې وي کوم شي ته).

تفسیر: راجح خو همدغه معلومېږي چې دغه سړی د سلیمان علیه السلام صحابي او وزیر آصف بن برخیا رضي الله تعالى عنه دی، چې د سماوي کتابونو عالم او د الله تعالی د اسماءو او د کلامونو له تاثیراتو څخه واقف وو، عرض وکړ چې: زه د سترګو په یوه رپه کې د هغې تخت در حاضرولی شم، یعنې همدا چې تاسې چاته وگورئ پخوا له هغه چې تاسې خپلې سترګې له هغه څخه ځان ته واړوئ؛ زه به هغه تخت دلته پخوا له طرفه العین څخه در حاضر کړم.

فَلَمَّا رَأَاهُ مُسْتَقَرًّا عِنْدَهُ قَالَ هَذَا مِنْ فَضْلِ رَبِّي لِيَبْلُوَنِي أَأَشْكُرُ

نو کله چې ولید (سلیمان) دغه (تخت) قرار پروت په نزد د ده؛ نو ویې ویل: دغه (ژر راوړل د تخت) له فضله (احسانه) د رب ځما دی، لپاره د دې چې وازمويي ما چې آیا زه شکر کوم (پر نعمتونو د الله).

تفسیر: یعنې دغه په ظاهري اسبابو سره نه دی، د الله تعالی فضل دی چې ځما رفیق دغه درجې ته رسېدلی دی، چې ترې داسې کرامات ظاهريږي، او کله چې د ولي او بالخاصه د صحابي کرامت د هم هغه نبي معجزه او د ده د اتباع ثمره وي؛ نو ځکه پر سلیمان علیه السلام هم د هغه شکران عائد کېږي.

أَمْ أَكْفَرُ وَمَنْ شَكَرَ فَإِنَّمَا يَشْكُرُ لِنَفْسِهِ وَمَنْ كَفَرَ فَإِنَّ رَبي غَنِيٌّ كَرِيمٌ ۝

یا ناشکري (کفران) کوم؟ او هر څوک چې شکر کوي؛ پس بېشکه همدا خبره ده چې شکر کوي خپل ځان ته (ځکه چې پرې د نعمتونو دوام او تزئید کېږي)، او هر چا چې ناشکري وکړه (کفران کوي)؛ نو بېشکه رب ځما غني بې پروا دی (له شکر او له هر څیزه) کرم والا (خېښتن - خاوند د سخاوت دی پر مستحقانو د انعام).

تفسیر: یعنې د شکر ایستلو نفع شاګر ته رسیږي، چې په دنیا او آخرت کې به مزید انعامات پرې مېږي، که ناشکري وکړي؛ نو الله ته به څه ضرر او نقصان ونه رسوي، ځکه چې الله تعالی د داسې شکر ایستلو څخه قطعاً بې پروا او بالذات کامل الصفات او منبع الكمالات دی، ځمونږ له کفرانه د ده په کمالیه صفاتو کې هېڅ نقص او کمی نه راځي، دغه هم د الله تعالی لطف او کرم دی، چې ناشکرانو ته سمدلاسه سزانه ورکوي، نو د داسې کریم ناشکري کوونکی سړی په انتهایي درجه بې حیا او احمق دی.

قَالَ نَكُرُوا هَآءِ عَرْشَهَا نَنْظُرْ أَتَهْتَدِي أَمْ تَكُونُ مِنَ الَّذِينَ لَا يَهْتَدُونَ ۝

وویل (سلیمان) چې نا آشنا (او په بل شان او شکل کړئ) تاسې دغې (بلقیس) ته تخت د دې، چې وگورو چې آیا پیژني یې یا کېږي له هغو کسانو چې نه یې پېژني.

تفسیر: یعنې د تخت رنگ او وضعیت یې تبدیل کړ، او د هغه شکل او هیئت یې وگرځاوه، چې د هغه په لیدلو بلقیس په اسانۍ سره ونشي پوهېدی، په دې د بلقیس د عقل او فهم ازموینه او امتحان مقصود وو، چې د هدایت استعداد په دې کې تر کوم ځای پورې شته.

فَلَمَّا جَاءَتْ قِيلَ أَهْلَكَ أَنْعَرُشُكَ قَالَتْ كَأَنَّهُ هُوَ

نو کله چې راغله (بلقیس تخت یې هلته ولید)، وویل شو (ورته) آیا همداسې دی تخت ستا؟ نو وویل (بلقیس) لکه چې دا هم هغه دی.

تفسیر: ویې نه ویل چې: هو! هم هغه دی، او نه یې بالکل نفي وکړه، څه یې چې حقیقت وو؛ هغه یې صاف صاف ظاهر کړ، چې تخت خو هم هغه دی، لیکن په اوصاف کې یې څه فرق او توپیر (تفاوت) راغلی دی، او کله چې دغه فرق دومره مهم او معتدبه نه دی؛ نو ځکه ویلی شي لکه چې هم هغه دی.

وَأَوْثَيْنَا الْعِلْمَ مِنْ قَبْلِهَا وَكُنَّا مُسْلِمِينَ ﴿۳۱﴾

او را کړې شوی وو مونږ ته علم (په وحدت د رحمان او نبوت د سلیمان) پخوا له دې (معجزې کله چې هدهد ستا لیک راوړ)، او وو مونږ مسلمانان (غاړه ایښودونکي حکم ستا ته).

تفسیر: یعنې مونږ ته لا له پخوا څخه دغه خبره معلومه وه، چې سلیمان علیه السلام تش یو پاچا نه دی، بلکه ورسره د الله تعالی یو مقرب بنده هم دی، نو ځکه مونږ د اطاعت او تسلیم او انقیاد لپاره اختیار کړه.

وَصَدَّهَا مَا كَانَتْ تُعْبُدُ مِنْ دُونِ اللَّهِ إِنَّهَا كَانَتْ مِنْ قَوْمٍ كَافِرِينَ ﴿۳۲﴾

او منع کړه (الله په توفیق خپل) دا له (عبادت د) هغه خیز چې وه دا چې عبادت یې کاوه غیر له الله، بېشکه چې دا وه (پخوا) له (هغه) قومه چې کافران وو.

تفسیر: یعنې الله تعالی، یا سلیمان علیه السلام د الله تعالی په حکم ملکه بلقیس د لمر او نورو شیانو له عبادت څخه ستنه (منع) کړه، چې په هغه کې دا سره د خپل قوم مبتلا وه، یا یې دا مطلب چې د سلیمان علیه السلام په خدمت کې د حاضر بدلو تر وخته پورې چې د اسلام اظهار یې په علانیه ډول سره نه وو کړی، د هغه سبب دا وو چې د باطلو معبودانو خیال او د کفارو صحبت او تقلید دا یې له داسې کولو څخه منع کړې وه، کله چې د نبی الله په ملاقات او زیارت مشرفه شوه؛ هغه ممانعت له منځه ورک شو، که نه د سلیمان علیه السلام د صداقت اجمالی علم دې ته لا له پخوا څخه حاصل وو.

قِيلَ لَهَا ادْخُلِي الصَّرْحَ فَلَمَّا رَأَتْهُ حَسِبَتْهُ لُجَّةً وَكَشَفَتْ عَنْ سَاقِهَا قَالَتْ إِنَّهُ صَرْحٌ مُبَرَّدٌ مِنْ قَوَارِيرَ قَالَتْ رَبِّ إِنِّي ظَلَمْتُ نَفْسِي وَأَسْلَمْتُ مَعَ سُلَيْمَانَ لِلَّهِ رَبِّ الْعَالَمِينَ ﴿۳۳﴾

وویلې شو دغې (بلقیس) ته چې: ننوځه دې ښکلې ته، پس کله چې ولیده (بلقیس) دا (ښښه)؛ نو گمان یې پرې وکړ د ژورو اوبو، او پورته یې کړه (پاینځه) له دواړو پندږو خپلو، نو وویل (سلیمان) بېشکه دغه (اوبه نه دي) یوه ښکله ده په ځمکه هواره ښویه (جوړه شوې) له ښښو نه، وویل (بلقیس): ای ربه ځما! بېشکه ما ظلم کړی دی پر ځان خپل، او اسلام مې راوړی دی سره له سلیمان خاص (هغه) الله ته چې رب (پالونکی) د عالمیانو دی.

تفسیر: یعنې له اوبو څخه د پورې وتلو په نیت یې خپلې پاینځې پورته کړې، لکه چې عمومي قاعده ده، چې که د اوبو د ژوروالي اندازه په پوره ډول معلومه نه وي؛ نو له اوبو څخه پورې وتونکی ډومبی د خپلو پاینځو په پورته کولو شروع کوي.

سُلیمان علیه السلام پخپله سلام خانه کې ناست وو، چې هغه د تیږو (کتیو) په ځای په نښینو فرش شوې وه، دغه صافې او پاکې نښینې له لرې داسې ښکارېدې لکه چې د اوبو لوی حوض وي، او ممکن دي چې له دغو نښینو لاندې به واقعي اوبه هم وي، یعنې حوض یې په نښینو سره پټ کړی وي، دې په اوبو کې د ګډېدلو لپاره خپل پښې لوڅې (برېښې) کړې، سُلیمان علیه السلام پرې غږ وکړ چې: دغه د نښینې فرش دی اوبه نه دي، بلقیس ته خپل د عقل قصور او د ده د عقل کمال ور معلوم شو، او په دغه باندې ښه وپوهېده، چې په دیانت هم پر هغو اسرارو چې دی پوهیږي؛ هغه هم صحیح دي، او دغه هم ورښکاره شوه چې پر هغو سازونو او سامونونو او وسائلو چې دغه قوم مغرور وو، او پرې نازېدل؛ دلته له هغه څخه ډېر سامونونه موجود وو، ګواکې سُلیمان علیه السلام دوی ته تنبیه ورکړه، چې د لمر او د ستوریو پر ځلېدلو غولېدل او هغوی ته د معبود نسبت ورکول همداسې دي، لکه چې انسان د نښینې په ځلېدلو وغولېږي، او د اوبو ګمان پرې وکړي.

کله چې ملکه بلقیس پر خپل قصور وپوهېده؛ نو وی یې ویل: ای ربه څما! بېشکه ما ظلم کړی دی پر خپل ځان، او اسلام مې راوړی دی سره له سلیمان خاص هغه الله ته چې رب د عالمیانو دی، یعنې یا الله! زه ستا منونکی یم، او د سلیمان علیه السلام دین او طریقه اختیاروم، تر اوسه پورې مې پر خپل ځان باندې ډېر ظلم کړی دی، چې په شرک او کفر کې مبتلا وم، اوس له هغه څخه توبه کوم، او ستا د ربوبیت د دربار په طرف رجوع کوم!.

وَلَقَدْ أَرْسَلْنَا إِلَى ثَمُودَ أَخَاهُمْ صَالِحًا أَنْ اعْبُدُوا اللَّهَ فَإِذَا هُمْ فَرِيقَانِ يَخْتَصِمُونَ ﴿٥٠﴾

او خامخا په تحقیق لېږلی وو مونږ ثمودیانو ته (قومي) ورور د دوی صالح (چې ووايه ثمودیانو ته) داسې چې عبادت کوئ تاسې خاص د الله، پس ناڅاپه دوی دوه فرقې وې (مؤمن او کافر) چې سره یې جگړې کولې.

تفسیر: یعنې یوه ایمان لرونکې او یوه منکره، لکه مکي والو چې د رسول الله صلی الله علیه وسلم د راتګ په وخت کې پخپلو منځونو کې جگړې سره کولې، د ثمودیانو د جگړې لږ څه تفصیل د «الأعراف» سورت په (۱۰) رکوع کې پر دغو آیتونو ﴿قَالَ الْمَلَأُ الَّذِينَ اسْتَلُّوا مِنْ قَوْمِهِ الَّذِينَ اسْتَضَعُوا الْإِنَّمَان﴾ کې تېر شوی دی.

قَالَ يَقَوْمِ لِمَ تَسْتَعْجِلُونَ بِالسَّيِّئَةِ قَبْلَ الْحَسَنَةِ لَوْلَا تَسْتَغْفِرُونَ اللَّهَ لَعَلَّكُمْ تُرْحَمُونَ ﴿٥١﴾

وویل (صالح) ای قومه څما! ولې جلتې کوئ تاسې په بدې (نزول د عذاب) پخوا له نېکې (توبې)، ولې مغفرت نه غواړئ تاسې له الله (په ایمان او توبه) لپاره د دې چې پر تاسې رحم وکړ شي؟.

تفسیر: صالح علیه السلام دوی ډېر په هر ډول سره وپوهول، نو کله چې دوی پرې ونه پوهېدل؛ بالآخر یې دوی له عذابه وویرول، چې د هغه په ځواب کې هغوی داسې وویل: ﴿وَقَالُوا لَئِنْ لَمْ نَنبَأْ بِكَ أَنَّ كُنْتَ مِنَ الْمُرْسَلِينَ﴾ یعنې که ته پخپلې دغې خبرې کې رښتین یې؛ نو ولې د الله تعالی عذاب پر مونږ نه نازلېږي؟ او د څه لامله په کې ځنډ (تاخیر) او ډیل واقع کیږي؟ صالح علیه السلام وویل: ای کمبختانو! ولې د ایمان او توبې او د نېکۍ لار نه اختیاروئ؟ چې په دنیا او آخرت کې ستاسې په کار درشي، او د څه له سببه بالعکس بدې او عذاب ژر غواړئ؟ دغه عذاب او بدې چې په خپل وخت کې پر تاسې واقع شي؛ نو ستاسې دغه ګرد شورماشور به پای (آخر) ته ورسېږي، اوس وخت دی چې تاسې له خپلو ګناهونو څخه توبه وباسئ، او خپل ځان د الله تعالی له عذابه محفوظ او مصئون کړئ!، تاسې ولې توبه او استغفار نه کوئ څو الله تعالی د عذاب او زحمت په ځای ثواب او رحمت در مرحمت کړي؟.

قَالُوا أَظَلُّوا نَارَكَ وَمِمَّنْ مَعَكَ

وویل (ثمودیانو) چې بدفالي نیولې ده مونږ په تا او په هغه چا چې له تاسره دي (له مؤمنانو).

تفسیر: یعنې ای صالحه ! له کله راهیسې چې ستا قدم څمونږ په خاوره کې ایښود شوی دی، او تا پخپلو دغو خبرو شروع کړې ده؛ پر مونږ راز راز مصائب او مصاعب را نازل شوي دي، او په هر کور کې جنګ او جګړې نښتې دي.

قَالَ ظَهَرَ لَكُمْ عِنْدَ اللَّهِ بَلْ أَنْتُمْ قَوْمٌ مُّقْتَدُونَ

وویل (صالح) چې: بدفالي د تاسې په نزد د الله ده (چې در کوي یې په بدل د کفر د تاسې)، بلکه تاسې یو قوم یی چې ازمویلی کېږئ (کله په راحت او کله په زحمت).

تفسیر: یعنې دغه مصاعب او سختی ځما لامله پر تاسې نه دي راغلي، بلکه د دغو سبب ستاسې هغه بد قسمتي ده چې الله تعالی ستاسې د شرارتونو او بدو اعمالو لامله پر تاسې مقررې او مقدري کړي دي.

وَكَانَ فِي الْمَدِينَةِ سَعَةُ الرَّحْمَةِ يُفْسِدُونَ فِي الْأَرْضِ وَلَا يُصْلِحُونَ ۝ قَالُوا اتَّخَذَ اللَّهُ لِنَبِيِّنَا ذَاتَ آلِهَةٍ ثُمَّ لَقْنَاهُ لَوْلِيٍّ مَا شَرِهُدْنَا مَهْلِكَ أَهْلِهِ وَإِنَّا لَصَادِقُونَ ۝

او وو په ښار (د ثمودیانو) کې نهه سړي (غټ شریر) چې فساد به یې کاوه په ځمکه (د حجر) کې، او نه به یې کوله اصلاح. وویل (ثمودیانو) حال دا چې قسمونه یې خوړلي وو په الله چې: خامخا د شپې به ولویږو پر دغه (صالح) او اهل (عیال او امت) د ده، (او وژنو به یې)، بیا به خامخا ووايو مونږ هرومرو ولي د ده ته (که د قتل دعوی راباندې وکړي) چې: نه وو لیدلی مونږ ځای د هلاکت د اهل د ده (نو نه یو خبر چې چا وژلی دی)، او بېشکه چې مونږ خامخا له صادقانو یو (په دعوی خپله کې).

تفسیر: دغه نهه سړي ممکن دي چې د نهو تېرو سرداران او مشران وي، چې د دوی کار په ملک کې پرته (علاوه) له فتنې او فساد او خرابۍ اچولو څخه بل هیڅ شی نه وو، د اصلاح او درستي په طرف به هیڅکله دوی خپل مخ نه اړوه، په معظمه مکه کې هم د کفارو نهه مشران وو، چې تل به یې د اسلام په مخالفت او د رسول الله صلی الله علیه وسلم په معاندت کې سعي او مجاهدت کاوه، او نورو مفسرانو د هغوی نومونه هم لیکلي دي، دغو د صالح علیه السلام د قوم نهو غټو اشرارو پخپلو منځونو کې معاهده او قسمونه سره يادل کړل؛ چې ګرد به سره یو ځای کېږي، او د صالح علیه السلام په کور به ورننوي، او دی به سره له ګردو کور وکېوله له یوه مخه وژني، بیا که څوک د ده د وینې دعوادار پیدا شي؛ نو مونږ به ورته ووايو چې: مونږ له دغه داړې او د ده له وژونکي څخه نه یو خبر، او مونږ رښتیا وایو چې مونږ د ده د کور دغه تباه او وران وضعیت په خپلو سترګو نه دی لیدلی.

وَمَكْرُؤٌ مَكْرُؤٌ مَكْرُؤٌ مَكْرُؤٌ مَكْرُؤٌ ۝ فَانْظُرْ كَيْفَ كَانَ عَاقِبَةُ مُكْرِهِمْ ۝ أَنَا ذَمَرْنَاهُمْ وَقَوْمَهُمْ أَجْمَعِينَ ۝ قَتَلَكَ يَوْمَ تَوَلَّيْتَ الْكُفْرَ تَأْوِيلُ لَقَوْمٍ يَعْلَمُونَ ۝ وَأَجْبِئْنَا الذِّينَ آمَنُوا وَكَانُوا بَيْنَهُمْ

او فرېب وکړ دوی په فرېب کولو سره او فرېب وکړ مونږ په فرېب ور کولو سره، حال دا چې دوی پرې نه پوهېدل. پس وګوره چې څرنگه شو عاقبت د مکر (انجام د فرېب) د دوی، بېشکه

چې مونږ هلاک کړل دغه (ننه واره) او قوم د دوی ټول (په غږ د جبریل). پس دغه دي کورونه د دوی (ورته وگورئ) چې وران تش پراته دي، په سبب د دې چې ظلم (شرک) کاوه دوی، بېشکه په دغه (اهلاک د ثمودیانو) کې خامخا لوی دلیل (د قدرت او عبرت) دی لپاره (د هغه) قوم چې پوهیږي (په خیر او شر خپل، او ترې عبرت اخلي). او نجات ورکړ مونږ (له دغه عذاب) هغو کسانو ته چې ایمان یې راوړی وو، او وو دوی چې ویرېدل (له الله او ځانونه یې ساتل له شرکه او معاصیو).

تفسیر: د دوی مکر خو همدغه د دروغو تړون وو، او د دوی دغه مکر په مقابل کې الله تعالی دوی ته ښه ډیل او مهلت ورکړ، چې په زړه پورې خپلو شرارتونو ته تکمیل ورکړي، خو د عذاب عظیم په مستحق کېدلو کې هیڅ حجت او عذر پاتې نشي، دوی داسې گڼل چې گواکې مونږ صالح علیه السلام له منځه لرې کوو، او له دې نه نه وو خبر چې په واقع سره دوی پخپلو دغو اعمالو سره خپل بېخ وباسي، او په خپل لاس خپل ځان له منځونو لرې کوي، موضح القرآن داسې لیکي: «د دوی د اهلاک اسباب خپل د تکمیل حد ته رسیدلي وو، ځکه خو شرارت خپل د تکمیل حد ته ونه رسیدې؛ اهلاک نه واقع کېږي».

وَلَوْ طَا إِذْ قَالَ لِقَوْمِهِ أَتَأْتُونَ الْفَاحِشَةَ وَأَنْتُمْ تُبْصِرُونَ ﴿٢٧﴾ أَيْنَكُمْ لَتَأْتُونَ الرِّجَالَ
شَهْوَةً مِّنْ دُونِ النِّسَاءِ بَلْ أَنْتُمْ قَوْمٌ تَجْهَلُونَ ﴿٢٨﴾

او (ياده کړه قصه د) لوط کله چې ویې ویل قوم خپل ته: آیا راځئ تاسې فاحشې (قبیح کار د لواطت) ته حال دا چې وینئ تاسې (یو بل په دې بد عمل کې چې څومره مردار کار دی؟) آیا تاسې خامخا راځئ سړیو ته له جهته د شهوت غیر له ښځو (چې د شهوت د دفعې لپاره دي) بلکه تاسې یو قوم یی ناپوهان (له قبیح د عواقبو خپلو).

تفسیر: یعنې که تاسې نه پوهیږئ چې د دغې بې حیایی آخره خاتمه څه کېږي؛ نو په انتهایي درجه جاهلان او ناپوهان یی.

فَمَا كَانَ جَوَابَ قَوْمِهِ إِلَّا أَنْ قَالُوا أَخْرِجُو آلَ لُوطٍ مِّنْ قَرْيَتِكُمْ إِنَّهُمْ أَنَاسٌ يَّتَطَهَّرُونَ ﴿٢٩﴾

پس نه وو جواب د قوم د دغه (لوط بل شی) مگر همدا وو چې وبه ویل دوی (یو بل ته): وباسئ (وشړئ) تاسې خپلخانه د لوط له دې ښاره خپله (چې سدوم دی)، بېشکه دوی داسې سړي دي چې ځانونه پاک ساتي (له کارونو ځمونږ او بد یې گڼي).

تفسیر: یعنې دغه لوط چې خپل ځان لوی، پاک، صاف او صفا ساتي؛ نو بیا ځمونږ له ناپاکانو سره څه کار او غرض لري؟.

فَأَنْجَيْنَاهُ وَأَهْلَهُ إِلَّا امْرَأَتَهُ قَدَّرْنَاهَا مِنَ الْغَابِرِينَ ﴿٣٠﴾ وَأَمْطَرْنَا عَلَيْهِمْ مَطَرًا مُّثَاءً مَّطَرُ
الْمُنْذَرِينَ ﴿٣١﴾

پس نجات ورکړه مونږ دغه (لوط) ته او اهل د دغه (لوط) ته مگر ښځه د ده چې مقدره کړې وه مونږ هغه (کافره ښځه په ازل کې) له باقي پاتې کیدونکیو (په عذاب کې). او ووراوه مونږ پر دوی باران (د تیږو - گټو چې هلاک شول پرې) پس بد باران د ویږول شویو (په عذاب سره) باران د دوی دی.

تفسير: يعنې هغوی يې تباہ او هلاک کړل، او لوط عليه السلام ته يې سره د ده د مسلمانانو ملگريو نجات ورکړ، ليکن د لوط عليه السلام ښځه چې د دغو اشرارو کفارو سره يې مرستې کولې؛ هغه هم له هم هغو هلاک کېدونکيو سره پاتې شوه، او په دغو گړدو مجرمينو باندې پاک الله له آسمانه تيرې (گټې) اووړولې، او دغه ښار يې له يوه مخه پر بل مخ واړاوه.

قُلِ الْحَمْدُ لِلَّهِ وَسَلَامٌ عَلَىٰ عِبَادِهِ الَّذِينَ اصْطَفَىٰ ۚ اللَّهُ خَيْرٌ مَّا يَشْتَرُونَ ﴿٥١﴾

ووايه (ای محمده!) چې ټولې ټناوې ستاينې (صفتونه) خاص الله لره دي (په نصرت د ابرارو، او ذلت د کفارو)، او سلام دی پر بندگانو د دغه (الله) هغه (بندگان) چې غوره کړي دي دوی (الله پر ټولو مخلوقاتو)، آيا الله خير بهتر غوره دی که هغه بتان چې دوی يې شريکان کوي (له الله سره؟ بلکه الله بهتر دی!).

تفسير: وروسته د قصصو له فراغه: ﴿اللَّهُ خَيْرٌ مَّا يَشْتَرُونَ﴾ يې د توحيد بيان فرمايلي دی، دغه الفاظ د خطبې په ډول تعليم فرمايي، چې ښايي پخوا له بيانه وي، «موضح القرآن» ليکي: د الله تعالى تعريف کول، او په انبياوو سلام لېږل، او وروسته له هغه په بله خبره شروع کول يې خلقو ته وروښودل، ځينې مفسرين وايي: د الله تعالى هغه کمالات او احسانات چې پاس د قصصو په منځ کې مذکور شول؛ پر هغو ځمونږ رسول الله صلى الله عليه وسلم ته حکم وشو، چې د الله تعالى حمد او ثناء ووايي، او شکر پر ځای راوړي، او پر هغو مقبولو بندگانو چې د ځينو د هغو ذکر پاس وکړ شو؛ سلام وليږي، له دې ځايه د توحيد وعظ شروع کړی شوی دی، يعنې د پاس قصصو د اورېدلو او په تکويني آيتونو باندې د فکر او غور کولو څخه وروسته تاسې پخپله دغه راوښيئ، چې د دغه «وحده لا شريک له» الله تعالى منل خير، بهتر، غوره، نافع او معقول دي؟ يا د ده په الوهيت کې د هغو خوارو عاجزانو او ناتوانو مخلوقاتو معبود درول؟ او له الله تعالى سره يې شريک گڼئ؟ اوس دغه مسئله دومره سخته او مشکله نه ده، چې د هغې په فيصله کولو کې څه تدقيق او ځنډ (تأخير) کولو ته څه حاجت او ضرورت پاتې وي، خو بيا هم د زيات تذکیر او تنبيه په غرض وروسته له دې نه د الله تعالى ځينې داسې شتون او صفات بيانېږي چې د ده پر توحيد او تقدس دلالت کوي، او ځينې هغه خير او نفعي شمېرل کېږي، چې د الله تعالى درحمت او د فضل آثار په هغو کې له وراښکاري، نو فرمايي چې:

أَمَّنْ خَلَقَ السَّمَوَاتِ وَالْأَرْضَ وَأَنْزَلَ لَكُمْ مِنَ السَّمَاءِ مَاءً فَأَنْبَتْنَا بِهِ حَدَائِقَ ذَاتَ بَهْجَةٍ مَّا كَانَ لَكُمْ أَنْ تُنبِتُوا شَجَرَهَا ۚ

بلکه هغه څوک (بهتر دی) چې پيدا کړي يې دي اسمانونه او ځمکه، او نازلې کړې يې دي لپاره د تاسې له (طرفه د) اسمان اوبه، پس زرغون کړل مونږ په دغو (اوبو) سره باغونه خاوندان د رونق (او ښايست)، نه دی کېدونکی له تاسې دا (کار) چې زرغونې کړئ تاسې ونې د هغو.

تفسير: آيا دغه الله موصوف په دغو صفاتو بهتر دی که معبودان د تاسې چې هيڅ نشي کولی؟ بلکه له سره د ونو زرغونول ستاسې په اختيار کې نه دي، دا لا څه چې له هغه ځينې مېوې او ثمرات او نور شيان هم راوباسي.

إِلَّا مَعَ اللَّهِ بَلْ هُمْ قَوْمٌ يَعِدُونَ ﴿٥٢﴾

آيا شته بل معبود برحق له الله سره؟ (نه نشته)، بلکه دغه (مشرکان) يو داسې قوم دی چې څنگ کوي (له توحيد).

تفسير: يعنې په دې باندې ګرده دنيا پوهېږي، او پخپله همدغه مشرکان يې هم مني، چې د ځمکې او اسمان پيدا کول، د باران (وريا) وړول، د ونو - نباتاتو زرغونول غير له الله تعالى څخه د بل چا کار نه دی، لکه چې د لوی قرآنکریم په بل ځای کې د مشرکانو داسې اقرار او اعتراف هم مذکور دی، بيا وروسته له دې نه چې تر دې ځای پورې ورسېدئ، نو بيا ولې له سمې لارې څخه کاره کېږي؟ کله چې ماسوا الله څخه بل داسې يو ذات نشته، چې د دغو ګردو (ټولو) مخلوقاتو انتظام او تدبير وکړي شي، يا د کوم شي مستقل اختيار ولري؛ نو بيا د الله تعالى په ألوهيت او معبوديت کې څرنگه بل څوک ورسره شريکېدی شي؟ «عبادت» د انتهايي تذلل نوم دی، نو دغسې عبادت هغه ذات ته لايق دی، چې په انتهايي درجه کامل او باختیاره وي، د کوم ناقص يا عاجز مخلوق له لوی خالق سره په معبوديت کې برابرول، انتهايي ظلم، ضد او عناد دی.

اَمَّنْ جَعَلَ الْأَرْضَ قَرَارًا وَجَعَلَ خِلَافًا أَنْهَارًا وَجَعَلَ لَهَا رَوَاسِيًا

بلکه هغه څوک (بهر دی) چې ګرځولي يې ده ځمکه ځای د قرار (آرام)، او ګرځولي يې دي په منځ د دغې ځمکې کې نهرونه (سیندونه، رودونه، ويالې د اوبو)، او ګرځولي يې دي دغې (ځمکې) ته محکم لوړ (اوچت) غرونه.

تفسير: چې په کې اېښي دي لکه میخونه او بارونه تر څو ودرېږي، ونه خوځي، يعنې د انسانانو او حیواناتو دېره ځای دی، چې په آرامۍ سره پرې ژوندون کوي، او له دې حاصلاتو او پیداوار څخه ګټه (فائده) او نفعه اخلي.

وَجَعَلَ بَيْنَ الْبَحْرَيْنِ حَاجِزًا

او ګرځولي يې ده په منځ د دوو بحرونو (خواره او تروه) کې پرده (چې سره ګډه نشي).

تفسير: آیا دغه الله موصوف په دغه صفاتو بهتر دی که معبودان د تاسې چې هيڅ نشي کولی؟ د دې تحقیق پر دغه آیت لیکلی شوی دی: ﴿وَهُوَ الَّذِي مَرَجَ الْبَحْرَيْنِ هَذَا عَذْبٌ فُرَاتٌ وَهَذَا مِلْحٌ أُجَاجٌ وَجَعَلَ بَيْنَهُمَا بَرْزَخًا مَّحْجُورًا﴾ (۱۹ جزء د الفرقان سورت (۵) رکوع، (۵۳) آیت) کې دې ولوستل شي.

عَالَهُ مَعَ اللَّهِ بَلْ أَكْثَرُهُمْ لَا يَعْلَمُونَ

آیا شته بل معبود برحق له الله سره؟ (نه! نشته) بلکه اکثر د دغو (مشرکانو) نه پوهېږي.

تفسير: په توحید چې ایمان نه راوړي، يعنې آیا بل کوم باختیاره ذات شته؟ چې دغسې کار وکړي شي؟ او پر دغه بناء د معبود ګرځېدلو لایق شي؟ کله چې نشته؛ نو معلوم شو چې دغه مشرکین محض د جهالت او ناپوهۍ لامله د شرک او مخلوق پرستی په ژوره کنده کې لويديلي دي، او لا پسې د جهل په سوږو کې ننوځي.

اَمَّنْ يُجِيبُ الْمُضْطَرَّ إِذَا دَعَاهُ وَيَكْشِفُ السُّوءَ

بلکه هغه څوک (بهر دی) چې قبلي سوال د عاجز (بېکس بې بس) کله چې وېولي دغه (مضطرب) هغه (الله اکبر)، او لري کوي بدي سختي.

تفسير: يعنې کله چې الله تعالى اراده وفرمايي؛ نو د بېکسانو او ناقرارانو او بې وځلو دعاوې او نارې اوري، سختی ترې لري کوي، لکه چې (په ۷ جزء د الأنعام سورت په (۴) رکوع (۴۱) آیت کې) يې فرمايلي دي: ﴿فَيَكْشِفُ مَا تَدْعُوْنَ إِلَيْهِ رَإْنِ سَاءَ﴾ ګواکې الله تعالى دعاء هم له عادي اسبابو څخه يو سبب ګرځولي ده، چې پرې د مسبب ترتب د الله تعالى په مشیت د شروطو پر اجتماع او د موانعو پر ارتفاع کېږي، علامه طيبي رحمه الله او نورو ويلي دي چې: په دغه آیت کې

مشرکینو ته تنبیه ده، چې د سختیو مصائبو او شائدو په وخت کې تاسې هم مضطرب کېږئ، او همدغه پاک الله ته دعا او نارې کوئ، او نور معبودان ستاسې له یاده وځي، نو بیا د فطرت او ضمیر دغه شهادت مو ولې د امن او اطمینان په وخت کې له تاسې هیرېږي.

وَيَجْعَلُكُمْ خُلَفَاءَ الْأَرْضِ

او ګرځوي (الله) تاسې لره خلیفګان په ځمکه کې (په ځای د تېرو خلکو).

تفسیر: آیا دغه الله موصوف په دغو صفاتو سره بهتر دی که معبودان د تاسې چې هیڅ نه شي کولی؟ یعنې یو قوم او نسل له ځمکې څخه پورته کوي، او د دوی په ځای بل قوم او نسل ودانوي، چې دوی پر ځمکه د مالکیت او سلطنت له حیثه تصرفات کوي.

عَالَهُ مَعَ اللَّهِ قَلِيلًا مَّا تَنْكَرُونَ

آیا شته بل معبود برحق له الله سره؟ (نه، نشته) لږ شاته پند قبلوی (او غور چلوئ تاسې).

تفسیر: یعنې که تاسې په پوره ډول سره فکر کولی؛ نو د لرې تللو لپاره هیڅ یو ضرورت نه وو پاتې، همدغو خپلو حوائجو او ضروریاتو او د اقوامو همدغه تبدیل او تغیر ته به مو کتل، نو پخپله به پوهېدئ چې د هغه قدیر ذات په لاس کې چې د دغو امورو قبضه او اختیار دی؛ یواځې هم هغه ذات د عبادت وړ او مستحق دی.

أَمْ أَنْ يَهْدِيَكُمْ فِي ظُلُمَاتٍ الْبَرِّ وَالْبَحْرِ وَمَنْ يُرْسِلُ الرِّيَّحَ بُشْرًا بَيْنَ يَدَيْ رَحْمَتِهِ

بلکه هغه څوک (بهر دی) چې لاره ښيي تاسې ته (په ستوریو سره) په تیارو د بر (بیدیا) او (په تیارو) د بحر (دریاب) کې، او هغه (څوک بهتر دی) چې رالېږي بادونه زېری ورکوونکي په مخ کې د رحمت (باران) خپل.

تفسیر: آیا دغه الله موصوف په دغو صفاتو سره بهتر دی؟ که معبودان د تاسې چې هیڅ نشي کولی؟ الله تعالی د وچې او د سیند په تیارو کې د ستوریو په وسیله ستاسې لارښوونه کوي، اعم له دې نه چې بلا واسطه وي که د قطب ښوونکي او نورو آلاتو په واسطه وي، او پخوا د رحمت له بارانه هواوې او بادونه چلوي، او په هغو سره د باران د راتګ زېری ورکوي.

عَالَهُ مَعَ اللَّهِ تَعَالَى اللَّهُ عَمَّا يُشْرِكُونَ

آیا شته بل معبود برحق له الله سره؟ (بلکه نشته) ډېر لوی دی، ډېر پورته دی الله له هغو (شیانو) چې شریکوي یې دغه (مشرکان له الله سره).

أَمْ أَنْ يَبْدَأُ الْخَلْقَ ثُمَّ يُعِيدُهُ

آیا هغه څوک چې له پرمې یې پیدا کړي دي خلق (له نطفې په ارحامو کې)، بیا به یې ژوندي کوي (بعد الموت په قیامت کې).

تفسیر: ګرد خلق دغه قبلوي چې ابتدائي تخلیق د الله تعالی کار دی، وروسته له مرګه بیا ژوندي پاڅېدل هم پر هم دغه قیاس کړئ، د «بعث بعد الموت» منکرین هم هم دغومره پوهیږي چې که بالفرض وروسته له مرګه بیا ژوندون وي؛ نو هغه کار هم د هم هغه ذات دی چې اول ځلي یې پیدا کړي دي.

وَمَنْ يَرْزُقْكُمْ مِنَ السَّمَاءِ وَالْأَرْضِ

او هغه څوک چې رزق روزي درکوي تاسې ته له (طرفه د) اسمانه (په باران) او له ځمکې (په محصولاتو يې، آیا دغه الله موصوف په دغو صفاتو بهتر دی؟ که معبودان د تاسې چې هيڅ نشي کولی؟).

تفسير: يعنې هغه کوم ذات دی چې د سماوي او ارضي اسبابو په وسيله سم له خپله حکمته سره تاسې ته روزي دررسوي؟

عَالَهُ مَعَ اللَّهِ قُلْ هَاتُوا بُرْهَانَكُمْ إِنْ كُنْتُمْ صَادِقِينَ ﴿۳۰﴾

آيا شته بل معبود له الله سره؟ (بلکه نشته) ووايه (ای محمده! دوی ته) راوړئ تاسې برهان (سند) خپل (په دې چې غیر له الله همداسې کولی شي) که چېرې یې تاسې صادق (رښتین په دې دعوی خپله کې).

تفسير: يعنې سره د دغو صافو، ښکاره دلائلو له اورېدلو بيا تاسې د الله تعالی وحدانيت او د کفر او شرک نقصان او قباحه نه تسليموي، نو هر هغه دليل چې تاسې يې د خپلې دغې باطلې دعوی په ثبوت کې لرئ؛ هغه راوړاندې کړئ!، خو د هغې له مخې ستاسې دروغ او رښتيا ښکاره شي، مگر له هغوی سره دليل او برهان چېرې دی؟ محض د ږندو په تقليد رهي (روان) دي: ﴿وَمَنْ يَدْعُ مَعَ اللَّهِ إِلَهًا آخَرَ لَا بُرْهَانَ لَهُ بِهِ فَإِنَّمَا حِسَابُهُ عِنْدَ رَبِّهِ﴾ (۱۸ جزء د «المؤمنون» سورت (۶) رکوع، (۱۱۷) آيت).

قُلْ لَا يَعْلَمُ مَنْ فِي السَّمَوَاتِ وَالْأَرْضِ الْغَيْبَ إِلَّا اللَّهُ

ووايه (ای محمده! دوی ته) نه پوهیږي هغه څوک چې په اسمانونو کې دي، او په ځمکه کې دي (له پرښتو او انسانانو) په غیبو امورو باندې مگر (عالم دی پر غیبو) الله.

تفسير: دغه آيت د سابق مضمون تکميل او د لاحق مضمون تمهید دی، د دې جزء له ابتداء څخه تر دې ځایه پورې د الله تعالی د تام قدرت، عام رحمت، او د کامل ربوبیت بیان وو، يعنې هر کله چې الله تعالی په دغو صفاتو او شتونو کې متفرد دی؛ نو ښايي چې په الوهیت او معبودیت کې هم متفرد وي، په دغه آيت کې په الوهیت له بله حیثيته استدلال کاوه شي، يعنې معبود به هم هغه ذات کېدی شي، چې له تام قدرت سره محیط او کامل علم هم ولري، او دا هغه صفت دی چې په ځمکه او اسمان کې هيڅ یو مخلوق ته نه دی حاصل، او د هم هغه رب العزت سره مخصوص دی، پس په دغه اعتبار سره هم د معبودیت استحقاق له هم هغه واحد ذات لپاره ثابت شو.

وَمَا يَشْعُرُونَ إِلَّا أَنْ يَبْعَثُوهَا

او نه پوهیږي دغه (کفار) چې کله به بيا ژوندي راپاڅولی شي دوی.

تفسير: يعنې پر قیامت یقین نه لري، او وایي چې قیامت کله راځي؟ چې د هغه په اثر مري بيا ژوندي کیږي، پر دغه هیڅوک نه دي خبر، پومبی د مبدأ ذکر کېده، له دې ځایه وروسته د معاد ذکر شروع کیږي.

بَلِ ادْرَاكِ عَلَيْهِمْ فِي الْآخِرَةِ تَبَلُّهُمْ فِي شَلٍّ مِّنْهَا بَلْ هُمْ مِّنْهَا عَمُونَ ﴿۳۱﴾

بلکه ستړی ستومان، او له کار لويديلی دی علم د دوی په (کار د) آخرت کې، بلکه دغه (کفار) په شک کې دي له دغه (قيامت)، بلکه دغه (کفار) له دغه (قيامت) نه پانده دي (د زړه په سترگو چې پرې باور نه کوي).

تفسير: يعنې ډېر عقل او فکر يې وچلوه، او له ډېر فکر وهلو څخه بيخي ستړي او ستومان شول، خو سره له هغه هم د آخرت په حقيقت او کيفيت ونه پوهېدل، کله د هغه په نسبت په حيرت شول، کله په شک کې ترې ولوېدل، او کله ترې منکران شول. (موضح القرآن).

وَقَالَ الَّذِينَ كَفَرُوا إِذَا كُنَّا تُرَابًا وَآبَاءُنَا إِنَّا لِلْخُرْجُونَ ۖ لَقَدْ وُعِدْنَا هَذَا نَحْنُ
وَأَبَاؤُنَا مِنْ قَبْلُ ۚ إِنْ هَذَا إِلَّا أَسَاطِيرُ الْأَوَّلِينَ ۝

او وايي هغه کسان چې کافران شوي دي (او د زړه سترگې يې پندې دي): آيا کله چې شو مونږ خاورې او پلرونه ځمونږ (هم خاورې شي)؛ آيا خامخا به مونږ رايستلی شو (ژوندي له ځمکې جزاء ته). خامخا په تحقيق وعده کړې شوې ده له مونږ سره د دې (بعث بعد الموت، هم) له مونږ سره، او هم له پلرونو ځمونږ سره له دې (وعده د محمد نه) پخوا (د نورو انبياوو له خوا)، نه دي دغه خبرې (بل شی) مگر ليکلي قصې (باطلي دروغ افسانې) دي د پرمونيو (خلقو).

تفسير: يعنې پخوا له دې نه ځمونږ له پلرونو سره هم داسې وعده شوې وې، دغه ده چې عينا نن له مونږ سره هم هغسې خبرې او اترې دغه رسول کوي، ليکن سره د دومره قرونو او پېړيو د تېرېدلو مونږ ته تر نن ورځې پورې دغه خبره نشوه څرگنده او نه مو واورېده چې وروسته له دې نه چې مړي په خاورو کې سره ګډوډ او مخلوط شي، هغه به بيا ژوندي کېږي، لکه چې د پخوا په شان روغ رمټ انسان ترې جوړ او عيان کېږي، او بيا د خپلو اعمالو سزا مومي؟.

قُلْ سِيرُوا فِي الْأَرْضِ فَانظُرُوا كَيْفَ كَانَ عَاقِبَةُ الْمُجْرِمِينَ ۝

ووايه (ای محمده! دوی ته) چې وګرځئ تاسې په ځمکه (د مکذبینو) کې، پس وګورئ چې څرنگه شو عاقبت (آخره خاتمه) د ګنهګارانو (کافرانو؟ او ترې عبرت واخلي!).

تفسير: يعنې ډېرو مجرمانو ته په همدغې دنيا کې عبرتناکه سزا ورکړې شوې ده، او د انبياوو عليهم السلام مواعيد پر دوی منطبق ګرځېدلي دي، پر همدغه دې د «بعث بعد الموت» قياس هم ښايي چې وکړي شي، چې باليقين بعث، حساب کتاب، ثواب عقاب، او اخروي عذاب شته، چې ټول رښتيا دي، او الله تعالی له هغه څخه خبر راکړی دی، او هغه ضرور راتلونکی دی، او دغه لويه کارخانه هم داسې خوشې او بې نتيجه نه پاتې کېږي، او دغه هم امکان نه لري، چې پر دغو ټولو علوي او سفلي موجوداتو داسې کوم عمومي حاکم نه وي، چې حق په حقدار ورسوي، او خپل دغه ګرد رعايا همداسې مهمل پرېږدي، کله چې ټولو مجرمانو ته دلته پوره سزا نه ورکوله کېږي؛ نو يقيني ده چې هر ورو بل کوم ژوندون او جهان شته، چې هلته به هر څوک د خپلو اعمالو نتيجه او سزا او جزاء ومومي، که تاسې پر همدغه خپل تکذيب دوام (پينګوالی) وکړئ؛ نو هم هغسې چې د نورو مکذبینو آخره خاتمه او انجام شوی دی؛ ستاسې به هم کېږي.

وَلَا تَحْزَنْ عَلَيْهِمْ وَلَا تَكُنْ فِي ضَيْقٍ مِمَّا يَمْكُرُونَ ۝

او مه خفه کېږه (ای محمده!) پر دوی (چې ستا تکذيب کوي او له ايمانې مخ اړوي)، او مه اوسه په تنګي (د زړه) کې له هغه چې دوی مکر کوي (له تاسره ځکه چې زه ستا حافظ او ناصر یم).

تفسير: يعنې اى محمده! دغه مكذبان د دوى په ښو او بدو په ښه شان سره وپوهوه! او د آخرې خاتمې تنبيه ورته وركړه! وروسته له دغو پوهولو له دوى نه جدا شه!، كه دغه خلق حق ونه مني؛ نو تاسې ډېر غمجن، متاسف او مه خفه كېږئ!، او نه د دوى د مكر او فرېب او د حق په خلاف له تدبير كولو څخه زړه تنگه او ملول كېږئ؟ تاسې خو خپل فرض په پوره ډول سره اداء فرمايلى دى، الله تعالى پخپله داسې ضدي او عنادي كسانو ته سزا وركوي، او هم هغسې چې پخواني مجرمان يې په سزا رسولي دي؛ دوى هم رسوي.

وَيَقُولُونَ مَتَىٰ هَذَا الْوَعْدُ إِن كُنتُمْ صَادِقِينَ ﴿٤١﴾

او وايي دا (كفار) كله به وي دغه وعده (د نزول د عذاب) كه يې تاسې صادقان (رښتيني) په دغې دعوى خپلې كې.

قُلْ عَسَىٰ أَنْ يَكُونَ رَدِفَ لَكُمْ بَعْضُ الَّذِي تَسْتَعْجِلُونَ ﴿٤٢﴾

ووايه (اى محمده! دوى ته) چې نژدې ده چې شي پيوست په تاسې پسې ځينې هغه (عذاب) چې غواړئ يې تاسې په جلتۍ.

تفسير: يعنې ډېر شورماشور او غوغا مه ښلوئ!، هغه وعده هرومرو ايفاء كېدونكې ده، او هيڅ لږې نه ده چې د هغې وعدې كومه برخه تاسې ته ډېره نژدې شوې او در پورې نښتې هم وي، لكه چې ډېرې ورځې نه وې تېرې چې پر دوى باندې سخت قحط نازل شو، او هم د «بدر» په غزوه كې د دغه عذاب يوه برخه ورورسېده، پاتې شو قیامت كبرى؛ د هغه هم ځينې آثار او علائم در ښكاره شوي دي.

وَإِنَّ رَبَّكَ لَذُو فَضْلٍ عَلَى النَّاسِ وَلَٰكِنَّ أَكْثَرَهُمْ لَا يَشْكُرُونَ ﴿٤٣﴾

او بېشكه رب ستا خامخا خېښتن (خاوند) د فضل (احسان، انعام) دى پر خلقو (چې دوى ژر په كناهونو نه نيسي)، وليكن اكثر د دوى شكر نه كوي (په دې نعمت چې د عذاب تاخير دى).

تفسير: يعنې كه الله تعالى پخپل فضل او كرم سره د عذاب په لېږلو كې تاخير كوي؛ نو لازم وو چې دوى دغه تاخير غنیمت گانه، او د دغې مهربانۍ په مقابل كې يې شكر ايستى، او د صالح عمل لاره به يې خپلو ځانونو ته غوره كړي وي، ليكن پر خلاف د دې دوى ناشكري كوي، او په خپله خوله عذاب غواړي.

وَإِنَّ رَبَّكَ لَيَعْلَمُ مَا تُكِنُّ صُدُورُهُمْ وَمَا يُعْلِنُونَ ﴿٤٤﴾ وَمَا مِنْ غَائِبَةٍ فِي السَّمَاءِ وَالْأَرْضِ

إِلَّا فِي كِتَابٍ مُّبِينٍ ﴿٤٥﴾

او بېشكه رب ستا ته خامخا معلوم دي هغه څه چې پټوي يې سينې (زړونه) د دغو (كفارو) او هغه څه چې ښكاره كوي يې دوى. او نشته هيڅ شى پټ پناه (له حوادثو) په اسمان او په ځمكه كې؛ مگر (ليكلى) دى په كتاب ښكاره (لوح محفوظ) كې.

تفسير: يعنې ستاسې ظاهري او باطني اعمال، د زړونو پټې خبرې، نيات، ارادې، د ځمكې او د اسمانونو ډېر زيات پټ اسرار كړد د الله تعالى په علم كې او د لوح محفوظ په دفتر كې درج دي، هره خبره له هغه سره موافقه واقع كېږي، تلوار كولو يا ځنډ كولو څخه هيڅ يو حاصل او گټه په لاس نه درځي، هر هغه څيز چې د الله تعالى په علم كې طي شوى وي؛ ژر يا په ځنډ پر خپل وخت هرومرو كېدونكى دى، او هر يوه ته سم د ده له عمل، نيت، عزم او ارادې سره موافقه ثمره او نتيجه خامخا ورسېدونكې ده.

إِنَّ هَذَا الْقُرْآنَ يَفُضُّ عَلَىٰ بَنِي إِسْرَءِيلَ أَكْثَرَ الَّذِي هُمْ فِيهِ يَخْتَلِفُونَ ﴿٥٦﴾
وَإِنَّهُ لَهْدَىٰ وَرَحْمَةً لِّلْمُؤْمِنِينَ ﴿٥٧﴾

بېشکه چې دغه قرآن قصه کوي (بیانوي) پر بني اسرائيلو باندې اکثر له هغو خیزونو چې دوی په هغو (خیزونو) کې سره اختلاف کوي. او بېشکه دغه (قرآن) خامخا هدایت دی او رحمت دی لپاره د مؤمنانو (چې هم دوی پری نفع اخلي).

تفسیر: یعنې اوس د عملي فیصلې وخت نه دی راغلی، بېشکه قرآن د قولې او عملي فیصلې لپاره راغلی دی، په دغه وخت کې په سماوي علومو او مذهبي شیانو کې له گړدو څخه لوی علماء بني اسرائيل گڼل کېدل، مگر د عقائدو، احکامو، قصصو، روایاتو او نورو په متعلق د هغوی د شدیدو اختلافو قاطعه فیصله او ښه تصفیه همدغه پاک قرآن اورولې ده.

إِنَّ رَبَّكَ يَقْضِي بَيْنَهُم بِحُكْمِهِ وَهُوَ الْعَزِيزُ الْعَلِيمُ ﴿٥٨﴾

او بېشکه رب ستا فیصله به وکړي په منځ د دوی کې (په قیامت کې) په حکم (عدل) خپل سره، او همدی ښه غالب قوي دی (په انفاذ د احکامو) ښه علم والا (پر ټولو احوالو او اشیاءو).

تفسیر: یعنې قرآن خو د پوهولو او ښوولو لپاره نازل شوی دی، باقي د ټولو معاملاتو حکیمانه او عادلانه فیصله سم له حکمته سره پخپله قدرت لرونکی قادر او توانا الله تعالی کوي.

فَتَوَكَّلْ عَلَى اللَّهِ إِنَّكَ عَلَى الْحَقِّ الْمُبِينِ ﴿٥٩﴾

پس تو کل (اعتماد) وکړه خاص پر الله (او د معاندانو له عداوته مه ویرېږه ای رسوله خما!)، بېشکه ته پر حق ښکاره یې (چې اسلام دی).

تفسیر: یعنې تاسې د هیچا د اختلاف او تکذیب څخه مه متأثر کېږئ!، یواځې پر پاک الله اعتماد او توکل ولرئ!، او پخپله وظیفه کې چې دعوت او تبلیغ دی؛ مشغول او لگیا اوسئ!، پر هغه سمه صافه لاره چې تاسې درومئ؛ په هغې کې هیڅ قسم خرڅه او اندېښنه نشته، کله چې انسان پر سمه لاره رهي (روان وي)، او پر واحد الله تعالی اعتماد ولري؛ نو د بل هیڅ شي ویره او اندېښنه ورسره نه وي.

إِنَّكَ لَا تُسْمِعُ الْمَوْتَىٰ وَلَا تُسْمِعُ الصُّمَّ الدُّعَاءَ إِذَا وَلَّوْا مُدْبِرِينَ ﴿٦٠﴾ وَمَا أَنتَ بِهَدِي
الْعَبَىٰ عَنْ صَلَاتِهِمْ إِنَّ تُسْمِعُ إِلَّا مَنْ يُؤْمِنُ بِآيَاتِنَا فَهُمْ مُسْلِمُونَ ﴿٦١﴾

بېشکه ته نه شي اورولی (خبره) مړیو ته، او (همداسې) نشي اورولی کڼو ته غږ د نارو (د وعظ) کله چې وگرځي دوی په دې حال کې چې شا کوونکي وي. او نه یې ته لاره ښوونکي ږندو ته (چې یې راوگرځوي) له گمراهۍ د دوی څخه، نه اوروي ته (په سماع د فائدې رسولو سره)؛ مگر هغه چا ته چې ایمان راوړي په آیتونو (د قدرت) ځمونږ، پس همدوی مسلمانان دي (غاړه ایښودونکي الله ته).

تفسیر: یعنې هم هغسې چې یوه مړي ته خطاب یا کوم کانه ته نارې وهل په تېره بیا چې تاته یې شاه هم وي، او په منډو در څخه غغلي، او د نارې وهونکي په طرف قطعاً متلفت نه وي؛ سودمن نه دی، همدغه د هغو مکذبینو حال دی، چې د دوی زړونه مړه شوي دي، او په زړه کانه هم دي، او د اورېدلو اراده هم بیخي نه لري، نو د دوی په حق کې هیڅ

نصیحت نافع او کار کوونکی نه دی، که یو خاص ږوند د غټو او رڼو سترگو خاوند نشي؛ نو تاسې به هغه ته څرنګه لار یابل شی وروښوولی شی؟

یعنې پند او نصیحت د هغو خلقو په حق کې نافع دی، چې یې ومني او پرې متاثر شی، او د اثر قبول همدغه دی چې د الله تعالی پر کلام یقین او باور وکړي او یې مني.

وَإِذَا وَقَعَ الْقَوْلُ عَلَيْهِمْ أَخْرَجْنَا لَهُمْ دَابَّةً مِّنَ الْأَرْضِ تُكَلِّمُهُمْ أَنَّ النَّاسَ كَانُوا بِآيَاتِنَا لَا يُوقِنُونَ ﴿٨٧﴾

او کله چې واقع ثابت شي خبر د عذاب پر دغو (بني آدمانو او نژدې شي قیامت پر دوی)؛ نو راوبه باسو مونږ دوی ته یو دابه (ژوندی خوځېدونکې تلونکې) له ځمکې، چې خبرې کوي دغه (دابه) له دوی سره، چې بېشکه دا خلق وو چې په دلائلو (د قدرت او الوهیت) ځمونږ به یې یقین نه کاوه.

تفسیر: موضح القرآن لیکي: «پخوا له قیامته به په مکه معظمه کې د صفا غر وچوي، او له هغه څخه به یو ژوندی خوځېدونکی ووځي، چې له خلقو سره به خبرې کوي، چې اوس قیامت نژدې دی، او صادق مؤمن به له کاذب منکر څخه په نښه کولو سره بېلوي»، له ځینو روایاتو ځنې معلومیږي چې دغه به بالکل په آخره زمانه کې واقع کیږي، چې لمر له مغربه وڅرخي، نو قیامت د همدغې ورځې نوم دی، چې د ټولې دنیا ګرد موجوده نظام به په کې ګډوډ او خرابیږي، نو د داسې خوارکو په وقوع کې هیڅ تعجب نه دی پکار چې د قیامت د قریبوؤ علاماتو او د دې مقدمې په شان ظاهرولی شي، ښایي د «دابه الأرض» په ذریعه د دې خبرې ښودنه مقصود وي؛ هغه خبره چې تاسې د یو رسول په ژبه نه منله؛ نن مجبور یی چې د یوه حیوان په ژبه یې ومني!؛ مګر د دغه وخت منل تاسې ته مفید او نافع نه دي، او له دغه څخه یواځې د مکذبینو تجهیل او تحمیق مطلوب دی، چې د منلو وخت تېر شو.

وَيَوْمَ نَحْشُرُ مِنْ كُلِّ أُمَّةٍ فَوْجًا مِّمَّنْ يُكَذِّبُ بِآيَاتِنَا فَهُمْ يُوزَعُونَ ﴿٨٨﴾

او (یاد کړه) هغه ورځ چې ژوندی به راپورته کړو له (قبورو د) هر امت (فرقې) څخه یو فوج (چې اشراف او رؤساء دي) له هغو (منکرانو) چې تکذیب کوي په آیتونو ځمونږ، پس د دوی جماعتونه به سره یو ځای کیږي، بیا روانیږي.

تفسیر: د هر ګناه کوونکي ټولنه او لښکر به سره بېل وي.

تنبيه: عموماً مفسرینو د ﴿فَهُمْ يُوزَعُونَ﴾ معنی په ستونزو (واپس کولو) سره کړې ده، یعنې د هر امت مکذبان به د محشر په طرف بیول کیږي، او دوی به دغومره ډېر او زیات وي، چې وړاندې تلونکي خلق به د وروستنیو مخه بندوي، او له مخکې تللو څخه به یې ستوي (واپس کوي)، لکه چې په لوی بیروبار او ازدحام کې د انتظام د ټینګ ساتلو لپاره همداسې وضعیت غوره او اختیارولی شي.

حَتَّىٰ إِذَا جَاءَ وَقَالَ أَلَا بُرْتُكُمْ بِآيَاتِي وَلَمْ تُحْبِطُوا بِهَا عُلَمَاءُ مَا زَاكُمُ عَمَلُونَ ﴿٨٩﴾

تر هغه پورې چې راشي دوی (ټول محشر ته) نو و به فرمایي (ورته الله) آیا تکذیب کړې وو تاسې د آیتونو څما، حال دا چې احاطه نه وه کړې تاسې په هغو (آیتونو) له جهته د علمه، آیا څه شی دی هغه چې وی تاسې چې کاوه به مو (هغه له مأمور به څخه؟ ووايي!).

تفسير: يعنې زيار (محنت) يې ونه كړو، او كوښښ يې ونه كړ چې په پوره ډول به پرې پوهېدل، او تمامو اطرافو او جوانبو ته به يې كتل، ابتداء يې د هغه په تكذيب خوله وسپړله، «يا ووايئ! كه داسې نه ده نو نور مو څه كول؟» يعنې ماسوا له دې نه ستاسې بل څه كار وو؟» امكان لري چې مطلب يې داسې وي، چې بې له غوره او فكر كولو څخه تاسې هم داسې د هغه تكذيب كړى وو؟.

وَوَقَعَ الْقَوْلُ عَلَيْهِمْ بِمَا ظَلَمُوا فَهُمْ لَا يَنْطِقُونَ ﴿٥٩﴾

او واقع ثابته به شي خبره (د عذاب) پر دغو (منكرانو) باندې په سبب د هغه چې ظلم يې كړى وو، پس دوى به هيڅ خبرې نشي كولى (په عذر خواهي له جهته د عذاب لا متناهي).

تفسير: يعنې د دوى د شرارتونو يقيني ثبوت وشو، او د الله تعالى حجت پر دوى تمام شو، اوس وروسته له دې نه به دوى څه ويلی شي؟.

الْمَيِّرُوا أَتَا جَعَلْنَا الْكَيْلَ لَيْسَ كُنُوفِيهِ وَالنَّهَارُ مُبْصِرًا إِنَّ فِي ذَلِكَ لَآيَاتٍ لِّقَوْمٍ يُؤْمِنُونَ ﴿٦٠﴾

آيا نه وينئ دا (منكران د حشر) چې بېشكه مونږ كړ څولى مو ده شپه (توره تياره) لپاره د دې چې آرام وكړي دوى په كې، او (كړ څولى مو ده) ورځ ليدونكې (تكه سپينه روښانه چې كسب و كار په كې وكړي)، بېشكه په دغه (تعاقب د ليل او نهار) كې خامخا دلایل (د قدرت او عبرت) دي لپاره د (هغه) قوم چې ايمان راوړي.

تفسير: يعنې څرنگه ښكاره دلایل او واضحې نښې الله تعالى په دنيا كې دوى ته وروښودې، خو دوى لږ څه هم پر هغو فكر او غور ونه كړ، كه يواځې د شپې او د ورځې پر دغه دائمي تبديل او تحويل او نورو اختلافاتو دوى خپل افكار چلولی او پرې غور او خوض يې كولى؛ نو د الله تعالى پر توحيد، د انبياوو پر ضرورت او اهميت او پر «بعث بعد الموت» پر كړدو شيانو به دوى پوهېدل، چې بالاخر هغه كوم يو ذات دى چې داسې مضبوط او محكم انتظام سره برابر وروسته له ورځې څخه شپه، او د شپې څخه ورځ رابښكاره كوي، او ځمونږ د ظاهري بصارت لپاره وروسته د شپې له تيارو د ورځې رڼا خوروي، نو آيا دغسې يو مطلق قادر ځمونږ د باطني بصيرت لپاره د اوهامو او اهووو په تيارو كې د معرفت او هدايت رڼا نه ده رالېږلي؟.

وَيَوْمَ يُنْفَخُ فِي الصُّورِ فَنُزِعَ مَن فِي السَّمَوَاتِ وَمَن فِي الْأَرْضِ إِلَّا مَن شَاءَ اللَّهُ ۚ وَكُلُّ أَتَوَكُّ ذَخِيرِينَ ﴿٦١﴾ وَتَرَى الْجِبَالَ تَحْسَبُهَا جَمَادًا ۖ وَهِيَ تَكُ مَرَمَرًا ۚ سَحَابٌ مِّمَّنْ أَلَّاهُ الَّذِي أَتَقَنَ كُلَّ شَيْءٍ إِنَّهُ خَبِيرٌ بِمَا تَفْعَلُونَ ﴿٦٢﴾ مَن جَاءَ بِالْحَسَنَةِ فَلَهُ خَيْرٌ مِّنْهَا ۖ وَهُمْ مِّنْ فَزَعٍ يَوْمَئِذٍ آمِنُونَ ﴿٦٣﴾ وَمَن جَاءَ بِالسَّبِيَّةِ فَلَئِنَّ وَجْهَهُمْ فِي النَّارِ هَلْ يُجْزَوْنَ إِلَّا مَا كُنتُمْ تَعْمَلُونَ ﴿٦٤﴾

او (ياد كړه) هغه ورځ چې پوكى وكړ شي په صور (شپېلى) كې، نو ويريږي (له ډېره هيڅه) هر هغه څوك چې په اسمانونو كې دي، او هر هغه څوك چې په ځمكه كې دي، مگر هغه څوك چې اراده وفرمايي الله (د نه ويريږدلو د هغه)، او ټول به راشي د دغه (الله په حضور په قيامت كې) عاجزان. او وينې به ته غرونه (په قيامت كې) گمان به كوي ته پر هغو چې كللك ولاړ دي (له

جهته د لویوالي) حال دا چې دوی به ځي تیریري پشان د ورېځې، کاریگری د الله (یا وکړ دا کار الله په کولو سره) هغه (الله) چې محکم (درست) کړی یې دی هر څیز (چې پیدا کړی یې دی)، بېشکه چې دغه (الله) ښه خبردار دی په هغو کارو چې کوی یې تاسې. هر هغه څوک چې راشي په حسنه (نېکۍ) سره (چې کلمه د توحید ده)؛ پس شته ده ته (جزاء) بهتر غوره له هغه، او دوی به له سختې وېرې د دغې ورځې په امان وي. او هر هغه څوک چې راشي په سیئه (بدۍ شرک سره)؛ پس نسکور به وغورځول شي مخونه د دوی په اور (د دوزخ کې، او وېرې ویل شي دوی ته له جانبه د الله) آیا جزاء درکوله کیږي (بلکه نه درکوله کیږي)؛ مگر (جزاء د شرک او نورو معاصیو) هغه چې وئ تاسې چې کول به مو (په دنیا کې).

تفسیر: د صور «شپېلی» پو کوونکې پرېسته اسرافیل علیه السلام دی، چې د الله تعالی د حکم په انتظار کې د صور د پوکولو لپاره تیار ولاړ دي.

په ځینو روایاتو کې راغلي دي چې: ﴿إِلَّا مَنْ شَاءَ اللَّهُ﴾ جبرئیل، میکائیل، عزرائیل علیهم السلام دي، ځینې د دې مصداق شهداء بولي، والله أعلم.

(موضح القرآن) لیکي: یو ځلې صور پو کلی کیږي، چې د هغه په اثر به ګرد مخلوق سره مري، دوهم صور چې وپو کلی شي؛ د هغه په اثر ټول مري بیا له سره ژوندي کیږي، درېیم صور چې وپو کلی شي؛ دوی ګرد ویرېږي، په څلورم کې ګرد بېهوشه کیږي، په پنځم کې بیا په هوش کیږي، د «صور» پوکل به څو څو ځلې صورت نیسي، اکثر علماء یواځې هم دغه دوی نفخې مني، یعنې ګرد سره فقط دوه ځلې صور پو کلی کیږي، او دغه ګرد احوال او احوال د هم دغو دوو شپېلیو لاندې درجوي، والله أعلم.

﴿وَتَرَى الْجِبَالَ﴾ الآية - او وینې به ته غرونه په قیامت کې، ګمان به کوې ته پر هغوی چې کلک ولاړ دي، له جهته د لویوالي، حال دا چې دوی به تیریري په شان د ورېځې، یعنې دغه لوی لوی غرونه چې تاسې یې اوس وینئ، او د دې خیال کوی چې دغه به تل پر ځمکه کلک ولاړ وي، او له سره به له خپله ځایه نه ښورېږي، دغه ګرد به د قیامت په ورځ کې د ټکولو شویو رنگینو وړو په شان په فضاء او هواء کې الوځي او ګرځي، او د ورېځو په شان به ژر ژر درومي، لکه چې د (۲۷) جزء د «الواقعة» سورت په اوله رکوع (۵-۶) آیتونو کې داسې یو آیت لولو: ﴿وَبُئِتِ الْجِبَالُ بُسًا * مَكَانَتْ هَبَاءً مُبِيحًا﴾ او په «القارعة» کې لولو ﴿وَتَكُونُ الْجِبَالُ كَالْعِهْنِ الْمَنْفُوشِ﴾، او (۱۶) جزء د «طه» سورت په (۶) رکوع، (۱۰۵) آیت کې لولو: ﴿وَيَسْجُدُونَ لِلْجِبَالِ فَوَلَّيْنَا عَنْهَا آلِافًا﴾.

تنبيه: د دغه آیت هیڅ تعلق د ځمکې د حرکت او سکون سره نشته، لکه چې ځینې متورین له هغه ځنې پوهېدلي دي.

﴿صُنِعَ اللَّهُ الَّذِي أَنْفَعَنَ كُلَّ شَيْءٍ﴾ یعنې هغه ذات چې هر شی یې په نهایت حکمت سره درست کړ، هغه الله تعالی چې نن یې دغه غرونه داسې درانه او مضبوط جوړ او درولي دي، هم هغه الله تعالی به یوه ورځ دوی بخرکي بخرکي او دې وېرې کوي، او ترې دوېرې به جوړوي، او په هواء به یې الوځوي، دغه د غرونو الوځول به د خرابۍ او تباهۍ په غرض نه وي، بلکه د عالم په نظام کې به سره لاندې باندې او لازمه تعديلات کوي، او په همغه درجه یې رسوي چې د هغه لپاره یې پیدا کړي دي، نو دغه ګرد به د هغه حقيقي صانع صنعت او کاریگری وي، چې د هغه هیڅ یو تصرف له حکمت څخه تش نه دی، ﴿إِنَّ اللَّهَ خَبِيرٌ بِمَا تَعْمَلُونَ﴾ الله تعالی ستاسو په اعمالو خبردار دي چا چې څه کړی وی د هغه پوره جزاء به ورکول کیږي نو چا چې نیکي کړي وي توحید کلمه یې ویلی وي، او عقیده یې پرې ساتلی وي نو هغه ته به ښه بدله وي، او چا چې شرک او بد عمل کړي وي هغه ته به د هغه د شرک او بد عملونو سزا پوره ورکول کیږي.

إِنَّمَا أَمُرْتُ أَنْ أَعْبُدَ رَبِّي هَذِهِ الْبَلَدَةَ الَّتِي حَرَّمَهَا وَلَهُ كُلُّ شَيْءٍ

بېشکه همدا خبره ده چې امر (حکم) کړی شوی دی ماته داسې چې عبادت کوم د رب د دې بلدي (ښار) هغه (الله) چې حُرمت (عزت يې) ورکړی دی دې (ښار د مکې ته په امن سره)، او خاص همدغه الله لره دي (ملکا، خَلَقًا، وعبيدا) هر شی.

تفسير: له بلده او ښار څخه مراد مکه معظمه ده، چې الله تعالی هغې ته خاص تعظیم، تحریم او تکریم ور په برخه کړی دی، نو د دغه تخصیص او تشریف په سبب د رب اضافت د هغې په طرف وکړ شو، که نه الله تعالی خو د گړدو شيانو رب او مالک دی.

وَأُمرْتُ أَنْ أَكُونَ مِنَ الْمُسْلِمِينَ

او امر (حکم) کړی شوی دی ماته داسې چې شم زه له مسلمانانو (غاړه اېښودونکیو الله ته).

تفسير: يعنې په هغو خلقو کې محسوب شم، چې د پاک الله کامل حکم منونکي او فرمان وړونکي دي، او بيخي يې خپل ځانونه ورسپارلي دي.

وَأَنْ أَتْلُو الْقُرْآنَ فَمِنْ أُمَّتِي أَتْلُوهُ لِنَفْسِي وَمَنْ ضَلَّ فَقُلْ إِنَّمَا أَنَا مِنَ الْمُنذِرِينَ

او (بل مأمور يم) په دې چې ولولم قرآن (پر تاسو، وايې وروم خلقو ته)، پس هر چا چې سمه صافه لاره وموندله؛ پس بېشکه همدا خبره ده چې سمه صافه لاره يې وموندله لپاره د ځان (او فائدي خپلې)، او هر څوک چې گمراه شو؛ پس ووايه (ای محمده ! ده ته) بېشکه همدا خبره ده چې زه له ويروونکیو څخه يم.

تفسير: يعنې زه بالذات هم د الله تعالی بندگي او فرمان برداري کوم، او نورو ته هم د الله تعالی دغه عظيم الشأن قرآن اوروم، او د هدايت سمه صافه لاره خلقو ته وربښيم، پس هر څوک چې لاره يې وموندله له جهته د متابعت څما توحيد د الله او نفي د شر کاوو ته؛ پس بېشکه همدا خبره ده چې لاره يې وموندله لپاره د ځان خپل، ځکه چې نفع يې همده ته راجع ده، او هر څوک چې گمراه شو له جهته د مخالفت څما؛ پس ووايه ورته چې: بېشکه همدا خبره ده چې زه له ويروونکیو څخه يم، او پر ما غير له پيغام رسولو بل هيڅ نشته، او وبال د ضلال د بل چا پر ما نه لويږي، يعنې ما خپل پند او نصيحت کړی دی، او له دغه تبليغه مې ځان فارغ الذمه گړځولی دی، که تاسو نه پوهېږئ، يا ځان پرې نه پوهوئ؛ نو په دغه صورت کې ستاسو نقصان دی، او دغه احکام پخوا له امر د قتال وو.


وَقُلِ الْحَمْدُ لِلَّهِ سَيُرِيكُمْ آيَاتِهِ فَتَعْرِفُونَهَا وَمَا رَبُّكَ بِغَافِلٍ عَمَّا تَعْمَلُونَ

او ووايه (ای محمده !) چې ټولې ټناوې ستاينې (صفتونه) (خاص) الله ته دي (په دغه نعمت د علم او نبوت)، ژر به وښيي (الله) تاسې ته دلائل (د قدرت خپل)؛ پس وبه پېژنئ تاسې هغه (دلائل)، او نه دی رب (پالونکی) د تا غافل (بېخبره) له هغو عملونو نه چې کوئ يې تاسې (ای مشرکانو نو جزاء به ورکړي هر چا ته د ده له عمله سره سمه).

تفسير: يعنې الله تعالی ته په زرهاوو ځلې د حمد او شکر ځای دی، چې زه يې هادي او مهدي گړځولی يم، في الحقيقت د تعريف لايق هم هغه لوی او مقدس ذات دی، هر چا ته هر هغه ښېگڼې يا کمال چې ور په برخه شوی دی؛

د ده له لطف او مرحمت څخه دی، ژر به وښيي الله تاسې دلائل د قدرت خپل، پس وبه پېژنئ تاسې هغه دلائل، يعنې وروسته له دې نه الله تعالى ستاسې په منح کې يا د باندې د خپل قدرت هغه نمونې او حُما د صداقت داسې ښکاره دلائل به درښيي؛ چې د هغو په ليدلو سره به تاسې وپوهېږئ چې بېشکه دغه د الله تعالى هغه آیات دي، چې د هغو اطلاع مونږ ته رسول الله صلى الله عليه وسلم راکړې وه.

تمت سورة النمل، والله الحمدُ والمِنَّة.



سُورَةُ الْقَصَصِ

«د (القصص) سورت «مکي» دی، پرته له (۵۲) تر (۵۵) آیتونو پورې، چې «مدني» دي، او له (۸۵) آيت څخه چې په جحفه کې د هجرت په جریان کې نازل شوی دی، (۸۸) آیتونه (۹) رکوع لري، په تلاوت کې (۲۸) او په نزول کې (۴۹) سورت دی، وروسته د «النمل» له سورت څخه نازل شوی دی.

بِسْمِ اللَّهِ الرَّحْمَنِ الرَّحِيمِ

(شروع کوم) په نامه د الله چې ډېر زیات مهربان پوره رحم کوونکی دی.

طسّم ١ تِلْكَ اَيُّهَا الْكِتٰبُ الْبَيِّنُ ٢ تَنْتٰوَعَلَيْكَ مِنْ نَّبِیِّا مُّوْسٰی وَفِرْعَوْنَ بِالْحَقِّ لِقَوْمٍ
يُّؤْمِنُوْنَ ٣

دا (آیتونه د دې سورت) آیتونه د کتاب مبين (ښکاره) دي (چې خیر او برکت یې ښکاره او د حق او د باطل بېلوونکی دی). لولو مونږ پر تا (ای محمده!) له (ځینو) خبرو د موسی او د فرعون په حقه (رښتیا) سره، لپاره د (هغه) قوم چې ایمان راوړي.

تفسیر: یعنې مسلمان خلق دې خپل حال قیاس کړي! (موضح) د ظالمانو په مقابل کې څرنگه چې د موسی علیه السلام په ذریعه الله تعالی بنی اسرائیل سره له ضعف او کمزوری د فرعونیانو په مقابل کې منصور او مظفر وگرځول؛ همداسې مسلمانانو ته هم اګر که نن په مکې معظمې کې قلیل - ضعیف او ناتوانه په نظر راځي، د دوی د بشمارو زورورو اعداوو په مقابل کې بری او کامیابي ور په برخه کوي.

اِنَّ فِرْعَوْنَ عَلٰی اَرْضٍ وَجَعَلْ اَهْلَهَا شِیْعًا یَسْتَضِعُّ طٰٓئِفًا مِنْهُمْ

بېشکه چې فرعون لویي (او تکبر) غوره کړی وو په ځمکه (د مصر) کې، او ګرځولي یې وو اهل د دغه (مصر) ټولې ټولې، چې ضعیفه (مقهوره) کړي یې وه یوه طائفه له دوی (چې بنی اسرائیل وو).

تفسیر: یعنې په مصر کې قبطیان ودان وو، چې د فرعون له قوم څخه وو، او سبطیان هم اوسېدل چې په بنی اسرائیلو سره مشهور وو، لیکن فرعون به د ظلم او تکبر له لارې بنی اسرائیلو ته فرصت او موقع نه ورکوله، چې دوی ترقي وکړي، او په هوسایۍ (راحت) او آرام سره ډډه ولګوي، ګواکې ګرد قبطیان سرداران او آغايان ګرځیدلي وو، او د انبیاوو اولاد بنی اسرائیل یې خپل غلامان او نوکران ګرځولي وو، او پر دوی به یې ډېر ذلیل کارونه او سخته بیګاري اجراء کوله، او په هیڅ ډول یې نه پرېښودل چې دوی په مملکت کې قوت او وقعت حاصل کړي.

یَذَرُھُمْ اَبْنَاءُھُمْ وَیَسْتَحْیِ نِسَاءَھُمْ

چې وژل به یې ځامن د دوی (چې نسل یې منقطع شي) او ژوندی به یې پرېښودې ښځې (جنګیاني) د دوی (خپل خدمت ته).

تفسیر: مفسرین وايي چې: فرعون یو خوب ولید چې کاهنانو د هغه تعبیر داسې وکړ چې: «د کوم داسې بنی اسرائیلي هلك له لاسه به ستا دغه سلطنت تباہ او بربادېږي، چې لا تر اوسه نه دی څېړېدلی»، نو ځکه فرعون د دغې پېښې د

مخې نیولو په قصد دغه د ظلم او حماقت تدبیر له خپله ځانه وویست، چې د تل لپاره بني اسرائیلیان مغلوب، مقهور او ذلیل وساتي، خو په دوی کې داسې کوم قوت او قدرت پیدا نشي، چې له هغه څخه د بغاوت او شرارت کومه اندېښنه متصوره وي، او داسې امر یې صادر کړ: «وروسته له دې نه هومره بني اسرائیلي هلکان چې پیدا کېږي؛ دوی دې د یوې مخې څخه ووژلی شي!، او په دغه ترتیب دې د راتلونکي مصیبت او خطرې مخه په ښه شان سره ونیوله شي، کله چې قبطیانو ته د سبطیانو د جونو له خوا داسې کومه خطرې نشته؛ نو دوی دې ژوندی پرېښودی شي، خو وروسته له پېغلتوبه له هغوی څخه قبطیان د وینځو په شان کار واخلي».

إِنَّهٗ كَانَ مِنَ الْمُسِدِّينَ ⑦

بېشکه وو دغه (فرعون) له مفسدانو (چې راز راز فسادونه به یې کول).
تفسیر: یعنې فرعون خو بالطبع په ځمکه کې خرابي غورځوونکی وو، نو ځکه د داسې لوی ظلم او ستم څخه له سره نه لرېځېده، او نه یې زړه خوږېده.

وَنُرِيدُ أَنْ نَمُنَّ عَلَى الَّذِينَ اسْتَضَعُّوا فِي الْأَرْضِ وَنَجْعَلَهُمْ أَئِمَّةً وَنَجْعَلَهُمُ الْوَارِثِينَ ⑧ وَنُمَكِّنَ لَهُمْ فِي الْأَرْضِ

او اراده وکړه مونږ د دې چې مټ احسان کېږدو پر هغو کسانو چې ضعیفان کېږي شوي وو په ځمکه (د مصر) کې، او چې وګرځوو مونږ دوی امامان (مقتدایان)، او وګرځوو مونږ دوی وارثان (د ملک د فرعون). او چې قدرت ورکړو مونږ دوی ته په ځمکه (د مصر او شام) کې.
تفسیر: یعنې د دغه ملعون انتظامات خو هغه وو، او ځمونږ اراده داسې وه چې کمزوران زورور کړو، او ټیټ مخلوق هسک (اوچت) کړو، او د هغه قوم پر سر د دیني امامت او دنيوي سیادت تاج کېږدو، چې د فرعون او فرعونیانو له لوري ذلیل حقیر او مریان شوي وو، او له هغو ظالمانو او متکبرانو څخه هغه ځمکه پاکه او صافه کړو.

وَنُرِيْ فِرْعَوْنَ وَهَامَانَ

او چې وښیو فرعون او هامان (وزیر ته یې).
تفسیر: هامان د فرعون وزیر او د ده په ظلم، ستم او تیري کې له ده سره شریک، د ده د کار آله او د لاس د یوې همسا په شان وو.

وَجُودُهُمَا مِنْهُمْ مَا كَانُوا يَحْدَرُونَ ⑨

او لښکرو د دغو دواړو ته له دغو (بني اسرائیلو نه) هغه شی چې وو دوی چې ویرېدل (به ترې چې زوال د قوت او سلطنت د قبطیانو دی).
تفسیر: یعنې د هغې خطرې لامله چې دغو قبطیانو د سبطیانو پر زرهاوو معصومو هلکان وژلي وو؛ مونږ اراده وفرمایله چې هم هغه خطرې وړد مخه کړو، فرعون خپل ګرد امکاني کوښښ او زیار (محنت) پکار واچولو، چې په هیڅ صورت هغه بني اسرائیلي هلک چې د هغه له لاسه د ده سلطنت تباہ کېږي؛ مصئون او مأمون پاتې نشي، او فرعون د ده له شره ساتلی وي، مګر کله چې د الله تعالی د ارادې په مقابل کې هېڅ مانع نه شي درېدی؛ نو هم هغه معهود هلک یې د ده په غېږ کې وپاله، او د دوی په وسیله یې وساته، او دغه یې علی رؤوس الأشهاد ثابت او محقق کړ؛ د هر هغه کار او انتظام اراده چې الله تعالی وفرمایي؛ هېڅ یو قوت او قدرت د هغه په انسداد کې نه موفق کېږي.

وَأَوْحَيْنَا إِلَىٰ أُمِّ مُوسَىٰ أَنْ أَرْضِعِيهِ ۖ فَإِذَا خَفَتْ عَلَيْهِ ٱلْقَبِيلَةُ ٱلْيَوْمَ

او وحی (الهام) وکړ مونږ مور د موسی ته داسې چې تی ورکوه ته دغه (موسی) ته، نو کله چې وویرېدی ته (په ده)؛ پس وغورځوه دغه (موسی سره له تابوته) په سیند کې.

تفسیر: د موسی علیه السلام مور ته یا الهام وشو، یا یې په خوب کې ولید، یا په بله کومه ذریعه ور معلومه شوه، خو چې تاته خپل د دې هلک د وژلو ویره او اندېښنه نه وي پیدا شوي؛ په منظم ډول سره یې وپاله!، او تی ورکوه!، کله چې د وژلو ویره درته پیدا شي؛ نو په یوه صندوق کې یې تابوت کړه، او د نیل په سیند کې یې لاهو کړه، دغه قصه د «طه» په سورت کې هم لیکلې شوې ده.

وَلَا تَخَافُ وَلَا تَحْزَنُ إِنَّا رَآدُّوهُ إِلَيْكَ وَجَاعِلُوهُ مِنَ الْمُرْسَلِينَ ۝

او مه ویرېږه ته (له غرق یې) او مه خفه کېږه ته (له بېلتون یې)! بېشکه چې مونږ بهر ته راوستونکي یو د دغه (موسی) تاته، او (بیا) ګرځوونکي یو د دغه (موسی) له مرسلانو (پیغمبرانو).

تفسیر: یعنې مور ته یې ډاډینه او تسلي ورکړه شوه، چې مه ویرېږه، او بې له کوم تردّد او اندېښنې یې په سیند کې لاهو کړه!، ستا دغه هلک له سره نه ضایع کېږي، او د خپل ځوی د دغه بېلتون څخه هم مه خفه کېږه! چې مونږ یې ډېر ژر بهر ته ستا غېږې ته درولو، او د پاک الله اراده په دې خبره تللې ده، چې له دې نه یو ډېر لوی کار واخلي، او د رسالت په منصب یې افتخار وبخښي، او هیڅ یو قوت او طاقت د الله د ارادې په مخ کې حائل او مانع نشي کېدی، او دغه ګرد موانع به له منځه لرې کېږي، او دغه مقدس مقصد هرومرو پوره کېدونکی دی، چې د دغه محترم مولود له وجوده سره متعلق دی.

فَالْقَظْفَةُ ٱلْفِرْعَوْنَ لِيَكُونَ لَهُمْ عَدُوًّا وَحَزَنًا ۖ إِنَّ فِرْعَوْنَ وَهَامَانَ وَجُنُودَهُمَا كَانُوا خَاطِبِينَ ۝

پس وموند دغه (او ونيو تابوت د موسی) کورنی د فرعون لپاره د دې چې شي دغو (فرعونيانو) ته دښمن او (سبب د) غم، بېشکه چې فرعون او هامان (وزیر یې) او لښکرې د دغو دواړو وو (دا ټول) خطا کاران.

تفسیر: مور یې خپل هلک د لرګیو یوه صندوق کې وغورځوه، او د سیند په اوبو کې یې خوشې کړ، صندوق د اوبو د جریان په متابعت په داسې یوې ویالې کې لاړ چې د فرعون په باغ کې تېرېده، او هلته د مېرمنې آسیې رضي الله تعالی عنها د فرعون ښځې په لاس کې ولوېد، مېرمنې آسیې رضي الله تعالی عنها ته ددغه ښکلي هلک ښکلي صورت ډېر ښه په نظر ورغی، او د ده په وچولي (تندی) کې د نجابت او شرافت آثار وښکاره شول، نو یې د پاللو په غرض راپورته کړ، مګر د دې پورته کولو آخري نتیجه داسې شوه، چې دغه وړوکی لوی شو، او د فرعون او د فرعونیانو سخت مخالف او دښمن ثابت شو، او د دوی په حق کې د روح د سوهان په شان عیان شو، نو ځکه الله تعالی هغوی ته موقع ورکړه چې دی راپورته کړي، لعین فرعون له دې څخه څه خبر وو، د هغه دښمن له وېرې چې زه په زرهاوو معصوم هلکان وژنم، هغه هم دغه هلک دی، چې نن په ډېر ناز او نعمت سره ځمونږ په لاسو د هغه پالنه او روزنه کېږي.

وَقَالَتِ امْرَأَتُ فِرْعَوْنَ قُرْتُ عَيْنِي وَلَكَ

او وویل ښځې د فرعون (آسیې چې دغه هلک) یخوالی د سترګو دی ماته او تاته.

تفسير: يعنې څومره ښکلی، کلالی او په زړه پورې هلک دی، مونږ هلک نه لرو، راځئ! چې له ده سره خپل فهم غلط کړو، او سترگې پرې رنځې او زړونه مو خوښ کړو.

لَا تَقْتُلُوا ۖ عَلَيَّ اَنْ يَنْفَعَنَا اَوْ نَنْتَفِعَ ۖ وَلَدَا

مه وژنئ دغه (هلک) ښايي چې نفع به راوړسوي مونږ ته، يا به ونيسو دی ځوی.

تفسير: يعنې کله چې لوی شي؛ ځمونږ په کار به راشي، او که مو مناسب وگانه؛ نو خپل متبني به يې وگرځوو.

وَهُمْ لَا يَشْعُرُونَ ۝

حال دا چې دوی نه پوهېدل (پر دغه سبب د هلاک د فرعونيانو).

تفسير: يعنې له دې نه خو نه وو خبر؛ کله چې دی لوی شي نو څه څه کارونه به وکړي؟ آیا دغه خبره خو ضروري نه ده، چې همدغه هلک به هم هغه ځمونږ معهود دښمن وي، چې مونږ ترې اندېښنه لرو، بيا چې يې کله مونږ وپالو، نو دی به څرنگه ځمونږ په خلاف څه اقدام وکړي؟، دوی له دې نه نه وو خبر چې دغه هلک به له هغه لوی ذات سره زياته دوستي کوي، چې د مگرد جهان رب او پالونکی دی، او کله چې تاسې د هغه رب العالمين دښمنان يئ؛ نو ځکه دی به مجبور وي چې د هغه حقيقي رب العالمين په حکم ستاسې سره مخالفت وکړي.

وَاصْبِرْ فَوَادِ اِمْرُؤَسَىٰ فِرْعَاۤءَ اِنْ كَادَتْ لِتَشْبِدِيْ بِهٖ لَوْلَا اَنْ رَّبَّنَا عَلٰى قَلْبِهَا لَتَكُوْنَ
مِّنَ الْمُؤْمِنِيْنَ ۝

او سبا ته وگرځېد زړه د مور د موسى تش له صبره قراره (او له نورو افکارو پرته - علاوه د غمه د موسى)، بېشکه چې نژدې وه چې اظهار وکړي په دغه (موسى سره چې ځوی مې دی) که چېرې نه وی محکم کړی مونږ (صبر او ثبات) پر زړه د دې، چې شي دا له باور کوونکیو (په وعده د الله سره).

تفسير: اګر که د موسى عليه السلام مور د موسى عليه السلام تابوت په سيند کې لاهو کړ، مګر د موروالي لورينې او د موروالي مينې کله دې ته اجازه ورکوله او آرامه به يې پرېښوده، چې د موسى عليه السلام له حاله او له ياده غافله پاتې شي، نو شپه او ورځ به د موسى عليه السلام فکر او ذکر له دې سره مل وو، او له زړه څخه يې صبر او قرار فرار کړی وو، او نژدې وو چې د ضبط او صبر تار ترې وشلېږي، او په عمومي ډول سره د ژړا او انګولا په ضمن کې دغه خبره ترې څرګنده شي، چې زه هغه کمبخته مور یم چې خپل ځوی مې په خپل لاس په سيند کې غورځولی دی، که چا موندلی وي يا يې پته ور معلومه وي؛ نو راته ودې وايي، مګر د الله تعالى دغه الهام ﴿اِنَّا رَاٰوْهُۥٓ اِلَيْكَ وَجَّاعِلُوْهُ مِنَ الْمُرْسَلِيْنَ﴾ به ورته ډاډينه او تسلي ورکوله، نو دغه د الله تعالى کار وو چې د دې زړه ته صبر، ثبات، او تسکين ور په برخه کړي، خو د الله تعالى اسرار پخوا له وخته افشاء او اظهار نه شي، او لږ څه مډت وروسته پخپله د موسى عليه السلام مور ته عين اليقين حاصل شي، چې د الله تعالى دغه وعده هرومرو پوره کېدونکې ده.

وَقَالَتْ لِاُخْتِيْ قُصِّيْهِ فَبَصَّرَتْ بِهٖ عَنْ جُبِّ وَهْمٍ لَا يَشْعُرُونَ ۝

او ويل (مور د موسى) خور د دغه (موسى) ته چې څه برابره ورور پسې دې (او خبر يې راوړه)، پس کتل به يې دغه (موسى) ته له لرې ځايه (لکه پردی) حال دا چې دغه (فرعونيان) نه پوهېدل (په دغه خورولې او جاسوسۍ د دې).

تفسير: يعنې كله چې د فرعون په حرم سراى كې هغه صندوق خلاص او دغه هلك په كې وموندل شو، او په گرده دنيا كې يې آوازه (انگاز) كېده او شهرت يې وموند، د موسى عليه السلام مور خپلې لور د موسى عليه السلام خور ته لا له پخوا څخه حكم وركړى وو، چې ته دې د خپل ورور په سراغ او پته لگولو پسې تل لگيا اوسه!، او له لرې په پټه سره د هغه حال او احوال ځان ته معلوم كړه! چې چېرې پيدا كيږي؟ او څه ما جرا پرې تيرېږي؟ كله چې دغه جينې پوهه او هوښياره وه، د هغه شهرت او انگاڅې په اثر يې ژر ځان برابر هم هغه ځاى ته ورسوه، چې پر هغه له سينده موندلي هلك باندې لوى ازدحام او بيروبار جوړ شوى وو، او هلته لكه يوه بې تعلقه اجنيبه لرې ودرېده، او هيڅ څوك په دې ونه پوهېدل چې دا د دغه هلك خور ده.

وَحَرَّمْنَا عَلَيْهِ الْمَرَاضِعَ مِنْ قَبْلُ فَقَالَتْ هَلْ أَدُلُّكُمْ عَلَىٰ أَهْلِ بَيْتٍ يَكْفُلُونَهُ لَكُمْ وَهُمْ لَهُ نَصْحُونَ ﴿١٢﴾

او حرام (منع) كړي وه مونږ پر دغه (موسى تى رودل د) دايجانو له پخوا (د بېرته ورتلو مور خپلې ته)، نو ويل (خور د موسى) آيا خبر كړم زه تاسې پر اهل د (داسې) كاله باندې چې واخلي وساتي دا (هلك) تاسې ته، او دوى به ده ته له خير غوښتونكيو وي.

تفسير: يعنې د فرعون ښځې ملعون فرعون هم د دغه هلك په پالنه او ساتنه راضي كړ، دلته د تې وركوونكيو فكر وړپيدا شو، او ډېرې دايجانې يې طلب كړې، مگر الله تعالى لا له پخوا څخه د موسى عليه السلام شونې كلکې تړلې وې، چې پرته (علاوه) د خپلې مور له تې څخه د بل چا تې په خوله ونه نيسي، نو سخت تشويش وړ پيدا شو، چې داسې يوه مرضعه له كومه ځايه راپيدا كړه شي، چې دغه هلك يې تې وروي؟ ولې چې موسى عليه السلام به مطلقاً د هيڅ يوې مرضعې تې ته خپل مخ نه آړاوه، فرعوني خدم او حشم په همدغه فكر او اندېښنه كې وو چې د موسى عليه السلام خور وويل چې: «زه د داسې يوې كورنۍ معرفي تاسې ته كولى شم، چې ډېره پاكي او صافه ده، او ممكن دي چې دغه هلك د هغې كورنۍ د كومې ښځې تې وروي، او تر هغه ځاى پورې چې زه معلومات لرم؛ هغوى به په ډېرې لورينې (مهربانۍ) او خير غوښتنې سره د دغه هلك روزنه او پالنه كوي، ځكه چې هغه كورنۍ ډېره شريفه او نجيبه ده، او علاوه پر هغه د باچاهۍ له كوره د انعام او اكرام لوى توقعات هغوى لا په دې اړوي چې پر دغه هلك ښه توجه او فهم ولري».

بالنتيجه د همدې جينې په مشوره د موسى عليه السلام مور وغوښتله شوه، په مجرد د دې چې د خپلې مور بوى پر موسى عليه السلام ولگېده؛ په ډېره مينه او محبت سره يې خپل ځان د مور په تې پورې وښلوه، او په غړ كهار سره يې په تې رودلو شروع وكړه، فرعوني كورنۍ ته د دغې ښځې پيدا كېدل ډېر غنيمت معلوم شول، چې بالاخر هغه هلك د يوې مرضعې يعنې د خپلې مور تې سره پخلا شو، او شودې يې روي، په دغه ټول سره خوښ او خوشال شول.

فَرَدَدْنَاهُ إِلَىٰ أُمِّهِ كَيْ تَقَرَّ عَيْنُهَا وَلَا تَحْزَنَ وَلِتَعْلَمَنَّ أَنَّ وَعْدَ اللَّهِ حَقٌّ

پس بېرته راوست مونږ دغه (موسى) مور خپلې ته لپاره د دې چې يخې (او زهې) شي سترگې د دې (په بېرته رسېدو د موسى)، او چې نشي غمجنه (په بېلتون يې)، او لپاره د دې چې وپوهيږي (په عين اليقين هم) په دې چې بېشكه وعده د الله حقه ده.

تفسير: يعنې په ﴿إِنَّا آدَوْنَاهُ إِلَيْكَ وَجَاعِلُونَهُ مِنَ الْمُرْسَلِينَ﴾ كې دوه وعدې ورسره شوې وې، يوه خو هم هغه وعده وه چې مور يې پخپلو سترگو وليده چې په څه يو حيرانوونكې طريقه پوره او تر سره شوه، او د دويمې وعدې د پوره كېدولو لپاره ورته قياس موقع پيدا شوه، چې بېشكه هغه هم په خپل وخت او نېټه پوره كېدونكې ده.

وَلَكِنَّ أَكْثَرَهُمْ لَا يَعْلَمُونَ ﴿١٣﴾

ولیکن اکثر د دوی نه پوهیږي (پرې چې حقه ده).

تفسیر: یعنې د الله تعالی وده هرومرو رسېدونکې او واقع کېدونکې ده، هو! په منځ کې ډېر خنډونه او موانع پېښیږي، چې د هغو په نسبت ډېر ضعیف الاعتقاد کسان متردد او مشتبه کیږي، (موضح).

وَلَمَّا بَلَغَ أَشُدَّهُ وَاسْتَوَىٰ اتَيْنَاهُ حُكْمًا وَعِلْمًا ۖ وَكَذَٰلِكَ نَجْزِي الْمُحْسِنِينَ ﴿١٤﴾

او کله چې ورسېد (موسی) زور (قوت د ځوانۍ خپلې) ته، او برابر شو (په عقل)؛ نو ورکړ مونږ ده ته حکمت (نبوت) او علم (پوهه)، او همداسې (مهرباني چې وکړه مونږ په موسی او مور یې؛) جزاء ورکوو مونږ نیکي کوونکو ته.

تفسیر: یعنې کله چې موسی علیه السلام د خپل رشد او ځلمیتوب وخت ته ورسېد؛ نو مونږ ده ته ډېرې د حکمت خبرې وروښودې، او خصوصي علم او فهم او پوهه مو ورکړه، ځکه چې دی د هلوکتوبه صالح او نېک عمل وو، نو داسې پوهو او قابلو خلقو سره ځمونږ لطف او مرحمت همداسې مېږدول کیږي.

وَدَخَلَ الْمَدِينَةَ عَلَىٰ حِينٍ غَفْلَةٍ مِّنْ أَهْلِهَا فَوَجَدَ فِيهَا رَجُلَيْنِ يَقْتَتِلَانِ هَٰذَا مِنْ شِيعَةِ عِيسَىٰ وَهَٰذَا مِنْ عَدُوِّهِ فَاسْتَغَاثَهُ الَّذِي مِّنْ شِيعَتِهِ عَلَى الَّذِي مِّنْ عَدُوِّهِ فَوَكَرَهُ مُوسَىٰ فَقَضَىٰ عَلَيْهِ ۖ قَالَ هَٰذَا مِنْ عَمَلِ الشَّيْطَانِ إِنَّهُ عَدُوٌّ مُّضِلٌّ مُّبِينٌ ﴿١٥﴾ قَالَ رَبِّ إِنِّي ظَلَمْتُ نَفْسِي فَاغْفِرْ لِي فَغَفَرَهُ ۖ إِنَّهُ هُوَ الْعَفُورُ الرَّحِيمُ ﴿١٦﴾

او ننوت (موسی) ښار (د مصر) ته په وخت د غفلت د اهل د هغه کې (د غرمې په وخت کې چې ویده وو)، پس ویې موندل په دغه ښار کې دوه سړي چې جگړه یې سره کوله، دغه یو (سبطي) له تابعانو د دغه (موسی وو)، او هغه (بل قبطي) له دښمنانو د دغه (موسی) وو، پس مرسته (مدد) وغوښته دغه (سبطي) چې له تابعانو د دغه (موسی) وو پر هغه (قبطي) چې له دښمنانو د ده وو، پس په سوک وواهه هغه (قبطي) لره موسی؛ پس قضاء وکړه (الله) په دغه قبطي (چې مړ یې کړ په سوک د موسی سره، کله چې د وژلو قصد یې نه وو کړی، او نه وو مأمور په قتل د هغه؛ نو ځکه) وویل (موسی) چې: دغه کار له عمله د شیطان دی، بېشکه چې دغه (شیطان) دښمن دی (د انسانانو) لغز وونکی دی ښکاره. وویل (موسی) ای ربه ځما! بېشکه زه چې یم ظلم مې کړی دی په نفس خپل (په قتل د دغه قبطي سره)، پس مغفرت وکړه ماته (د دغې گناه ځما)، پس مغفرت وکړ (الله) دغه (موسی) ته، بېشکه چې (الله) همدی دی خامخا ښه بخښونکی د (خطیاتو) ډېر رحم کوونکی دی.

تفسیر: موسی علیه السلام وروسته له ځلمیتوبه یوه ورځ په داسې وخت کې ښار ته ورسېده چې خلق غافل ویده وو، ښایي چې یا به د شپې یا به د غرمې وخت وو، موسی علیه السلام چې کله ځلمی شو؛ د فرعون له قوم او د دوی د ظلم او کفر له سببه بېزاره وو، او تل به یې له بني اسرائیلو سره ناسته او ولاړه درلوده، د ده د مور کور د ښاره د باندې وو، موسی علیه السلام به کله کله هلته ورته، او کله به د فرعون کره هم ورته، د فرعون قوم (قبط) د ده سره هم عداوت او دښمني درلوده، او داسې به یې د ده په نسبت ویل چې: دی ذاتاً د غیر قوم یو ځلمی دی، نه چې د زور او قوت خاوند

شي، موسی علیه السلام يوه ورځ وليد چې دوو سړيو پخپلو منځو کې جنګ سره کوو، چې يو يې سبطي (اسرائيلي) او هغه بل يې قبطي وو، کله چې اسرائيلي موسی علیه السلام وليد؛ ورنارې يې کړې چې: «راشه د دغه قبطي له لاسه مې خلاص کړه»، موسی علیه السلام تش تهديد او وپروولو لپاره د يوه سوک گزار پرې وکړ، څرنگه چې موسی علیه السلام ډېر يو قوي ځلمی وو؛ په هم هغه سوک سره يې دغه قبطي پر ځمکه ونښلوه، حال دا چې پخپله موسی ته دا نه وه معلومه چې څما په يوه سوک به داسې يو قوي سړی يو په يو مري، نو ډېر زيات خفه شو، چې ولې بلا قصده وينه را په غاړه شوه.

له بل طرفه د دغه بلا اراده قتل په اثر دغه فکر او اند پښنه توليده کېده، چې له ګوند (ډلې) او ګوند بازی (ډله بازی) او يو ځلي بل او د نورو مصائبو او فتنو ابواب ونه پرانستل شي، نو ځکه موسی علیه السلام له خپل عمل څخه سخت نادم او متأثر شو، او داسې وپوهېد چې د ده په دغه عمل کې تر يوې درجې پورې د شيطان مداخله هم شته، د انبياوو عليهم السلام ضمير او فطرت داسې پاک او صاف او د هغوی استعداد دومره اعلى وي، چې پخوا د نبوت له موندلو څخه دوی د خپلو اعمالو د يوې يوې ذرې محاسبه په ډېر تدقيق کوي، او په ډېر لږ ښويدلو يا اجتهادي خطا د پاک الله له درباره په عجز او نياز او ژړا معافي غواړي، او ترې توبه کوي، لکه چې موسی علیه السلام هم د دغې خپلې خطا معافي وغوښته، او پر دغه خپل تقصير يې اعتراف وکړ، چې د الله تعالى له طرفه وروښلى هم شو.

قَالَ رَبِّ بِمَا أَنْعَمْتَ عَلَيَّ فَلَنْ أَكُونَ ظَهِيرًا لِلْمُجْرِمِينَ^{۱۵}

وويل (موسی) ای ربه څما! په حق د انعام فضل ستا پر ما (وساته ما) پس چې له سره هيچېرې نشم مددګار لپاره د ګناهګارانو.

تفسير: يعنې کله چې تاماته پخپل فضل او کرم د عفوې بشارت رامرحت کړ، او عزت، راحت، قدرت او قوت دې راعطا کړ، نو زه د دې د شکر يې لامل به له سره د مجرمانو او ګناهګارانو حامی او مرستندوی نه کېږم، ممکن دي چې موسی علیه السلام ته د دغه مستغيث اسرائيلي څه تقصير هم معلوم شوی وي، او همدغه ته به يې مجرم ويلی وي، يا به يې له مجرمانو څخه کفار او ظالم خلق مراد وي، يعنې زه ستا دغه راکړي قوتونه به وروسته له دې نه له سره د دغو خلقو په نصرت او حمايت کې نه لګوم، يا به له مجرمينو څخه شياطين مراد وي، چې زه به هيڅکله د دوی د جمعيت حمايت نه کوم، څو هغوی څما په زړه کې دغسې وسوسې واچوي، او دغسې کارونو ته مې ولمسوي، چې وروسته له هغه زه په ندامت او حسرت کې اخته شم، يا به يې هغه اسرائيلي ته د دې لامله مجرم ويلی وي چې هغه د دغه جرم د وقوع سبب ګرځېدلی وو، والله أعلم.

فَأَصْبَحَ فِي الْمَدِينَةِ خَائِفًا يَتَرَقَّبُ

بيا سبا پاڅېد (موسی) په دغه ښار کې په داسې حال کې چې ویرېدونکی وو (پر ځان خپل) چې انتظار به يې کوو (مدد د رب خپل ته، يا لاره يې کتله د نجات خپل).

تفسير: يعنې موسی علیه السلام انتظار کوي، او لارې ته ګوري چې د دغه مقتول وارثانو به خپله دعویٰ فرعون ته وړاندې کړي وي، وليد شي چې پر چا دغه جرم اوړي؟ او له ما سره څه سلوک کوي؟

فَإِذَا الَّذِي اسْتَنْصَرَهُ بِالْأَمْسِ يَسْتَصْرِخُهُ قَالَ لَهُ مُوسَى إِنَّكَ لَغَوِيٌّ مُبِينٌ^{۱۶}

پس ناڅاپه هغه (اسرائيلي) چې نصرت مدد يې غوښتی وو له دغه (موسی) څخه پروږ، اوس بيا نارې وهي دغه (موسی) ته او مرسته - مدد ترې غواړي پر بل قبطي باندې، پس وويل موسی هغه

(اسرائيلي) ته چې: بېشكه ته خامخا بې لارې يې ښكاره (چې پرون دې هغه قبطي راباندې مړ كړ، او اوس بيا راته نارې وهي).

تفسير: يعنې هم هغه اسراييلي نن له بل كوم سړي سره جنگېده، او لاس يې پرې اچولی وو، نو موسى عليه السلام داسې ورته وويل چې: ته هره ورځ له ظالمانو سره نښلې، او غواړې چې ما هم له هغوی سره په جنگ واچوې، لنډه يې دا چې موسى عليه السلام ورته ورغی لپاره د امداد.

فَلَمَّا أَنْ أَرَادَ أَنْ يَبْطِشَ بِالَّذِي هُوَ عَدُوٌّ لَهُمَا قَالَ يَهُوسَى أَتُرِيدُ أَنْ نَمُقَاتِلَ كَمَا قَتَلْتَ
نَفْسًا بِالْأَمْسِ إِنَّ تَرْيْدُ إِلَّا أَنْ تَكُونَ جَبَّارًا فِي الْأَرْضِ وَمَا تَرْيْدُ أَنْ تَكُونَ مِنَ الْمَصْلُوحِينَ ①

پس كله چې اراده وكړه (موسى) چې ونيسي هغه (قبطي) چې وو دښمن د دغو دواړو (يعنې موسى او د دغه اسراييلي حال دا چې موسى هغه اسراييلي ته په قهر شوى هم وو، نو) ويې ويل: اى موسى! آيا اراده لرې د دې چې ووژنې ته (نن) ما لكه چې وژلى دې وو يو نفس (د قبطي) پرون، اراده نه لرې ته (د هيڅ شي) مگر د دې چې شې (اى موسى) زورور په ځمكه (د مصر) كې او اراده نه لرې چې شې ته له اصلاح كوونكيو څخه.

تفسير: يعنې موسى عليه السلام غوښت چې پر هغه ظالم قبطي لاس واچوي، او دغه مظلوم سبطي (اسراييلي) ترې خلاص كړي، خو سبطي په دې گمان له موسى عليه السلام څخه وويړېد، كله چې ده راته «غوي مبین» ويلي دي؛ نو نه چې اوس مې ووژني، ځكه چې دغه سبطي داسې وپوهېد؛ هم هغسې چې په خوله او خبرو سره ماته په غوسه او قهر دى، نو هرومرو لاس يې هم پر ما پورته كيږي، هغه پرونى وينه چې تر نن پورې پټه وه، او څوك پرې نه وو خبر چې د هغه قاتل څوك دى؟؟ سبطي ښكاره كړه، كله چې دغه قبطي د هغه سبطي دا خبرې واورېدې؛ نو پوه شو چې هغه قبطي هم دغه موسى وژلى دى، نو ورغى او فرعون يې خبر كړ، او فرعونيانو هم د موسى عليه السلام د وژلو اراده وكړه.

وَجَاءَ رَجُلٌ مِّنْ أَقْصَا الْمَدْيَنَةِ يُسْعَىٰ قَالَ يَهُوسَى إِنَّ الْمَلَائِكَةَ يَأْتِرُونَ بِكَ لِيَقْتُلُوكَ فَاخْرُجْ إِنَّ
كَ مِنَ الْمَضْحُوكِينَ ②

او راغى يو سړى له آخره د ښاره په دې حال چې رامنډې يې وهلې ويې ويل: اى موسى! بېشكه چې مشران مشورې كوي په حق ستا كې لپاره د دې چې ووژني تا (په قصاص د هغه قبطي)، پس ووځه ته (له مصره) بېشكه زه يم تاته له نصيحت كوونكيو (خير غوښتونكيو) نه.

تفسير: يعنې د دغه قتل خبر فرعون ته رسېدلى دى، او هلته سره جرگې او مشورې كوي، چې د غير قوم د يوه ځلمي جرأت تر دغې اندازې پورې رسېدلى دى، چې د شاهي قوم او د سرکاري ملازمانو د يوه فرد قتل ته اقدام كوي، د حكومت ملازمان پر موسى عليه السلام پسې په سرعت وځغلول شول، چې ژر يې پيدا او بندي او په قتل يې ورسوي، له هغه مجمع څخه د يوه نېك سړي په زړه كې پاك الله دغه خبره واچوله څو هغه په تلوار او ديوې لنډې لارې څخه په ځغاسته موسى عليه السلام ته خپل ځان ورسوي، او دى له دغه ماجرا څخه باخبره او داسې يوه مشوره ورته وركړي، چې ښايي ته همدا اوس له ښاره ووځي!.

فَخَرَجَ مِنْهَا خَائِفًا يَتَرَقَّبُ قَالَ رَبِّ نَجِّنِي مِنَ الْقَوْمِ الظَّالِمِينَ ﴿٢٦﴾ وَلَمَّا تَوَجَّهَ تِلْقَاءَ مَدْيَنَ قَالَ عَلَىٰ
رَبِّيَ أَنْ يَهْدِيَنِي سَوَاءَ السَّبِيلِ ﴿٢٧﴾

پس ووت موسی له دغه مصر خخه په دې حال کې چې ویریدونکی وو، کتل به یې (هر طرف ته چې خوګ راپسې رانشي)، وویل (موسی) ای ربه خما! نجات راکړه ته ماته له قومه ظالمانو (چې فرعون او تابعان یې دي). او کله چې متوجه شو (موسی) په طرف د مدین؛ ویې ویل: امید دی له رب خما خخه د دې چې وښيي ماته سمه لاره.

تفسیر: موسی علیه السلام له مصر خخه د هجرت په قصد لاړ شو، لیکن هیڅ یوه لاره او طرف ورته نه وو معلوم، نو له پاک الله خخه یې سوال وکړ چې: په سمه لاره مې برابر کړه!، نو ځکه دی د (مدین) په لویه لاره برابر شو، او په خیر او سلامتی سره یې هلته ورسوه، او په مدین کې یې داسې د امن او اطمینان ژوندون ور په برخه کړ، چې په کې ښه مأنوس او متأهل شو، یواځې هم دغومره نه بلکه تر ډېر لري پورې یې نورې لار ښوونې هم ورته وکړې، او په سمه صافه لاره یې رهي (روان) کړ.

وَلَمَّا وَرَدَ مَاءَ مَدْيَنَ وَجَدَ عَلَيْهِ أُمَّةً مِّنَ النَّاسِ يَسْقُونَ وَوَجَدَ مِنْ دُونِهِمُ امْرَأَتَيْنِ تَذُودِنِ قَالَ مَا خَطْبُكُمَا قَالَتَا لَا سَقْيَ حَتَّىٰ يُصْدِرَ الرِّعَاءَ وَأَبُونَا شَيْخٌ كَبِيرٌ ﴿٢٨﴾

او کله چې ورسېد (موسی) اوبو د مدین ته؛ نو ویې موندله پر هغه (کوهي) یوه ډله له خلقو چې اوبه یې ور کولی (مواشیو خپلو ته)، او ویې موندلې رابره له دوی خخه دوه ښځې چې رامنع کولې به یې ګلې خپلې (له اوبو نه)، نو وویل (موسی دغو ښځو ته) چې: څه دی حال ستاسې (چې منع کوئ له اوبو ګلې خپلې)؟ وویل هغو (دواړو) چې: اوبه نه ورکوو مونږ (ګلېو خپلو ته) خو بېرته لاړ شي (دغه) شپانه، او پلار ځمونږ زور (د ډېرو کلونو سړی) دی (چې کار یې له لاسه نه کېږي).

تفسیر: مدین له مصر خخه د اتو یا لسو ورځو لري مسافه کې پروت دی، کله چې دی هلته ورسېد؛ وږی تېری وو، ویې لیده چې خلق پر کوهي راټول دي، او خپل مواشي اوبه کوي، او دوه داسې ښځې یې هم هلته ولیدې چې دغو دواړو خپلې ګلې لري ایسارې کړي دي، او په شرم او حیاء سره لري ولاړې وې، په دوی کې دومره یو زور او قوت نه وو، چې هغه مجمع له خپلې مخې خخه لري کړي، یا بالذات هغه لویه درنه بوکه له اوبو خخه ډکه او له کوهي خخه یې راوکارې، او ممکن وو چې دوی به خپلو ګلېو ته داسې اوبه ورڅښولې، چې له نورو خخه وروسته پاتې کېدې، نو موسی علیه السلام له دوی نه د انتظار علت استفسار کړ، هغوی وویل چې: مونږ له ګردو خخه وروسته خپلو مواشیو ته اوبه ورکوو، ځکه که ځمونږ پلار ځلمی او قوي وی؛ نو مونږ به ولې راتلو، او هغه به پخپله راته، او له دغو خلقو سره به یې خپله معامله خلاصوله.

فَسَقَى لَهُمَا ثُمَّ تَوَلَّى إِلَى الظِّلِّ فَقَالَ رَبِّ إِنِّي لِمَا أَنزَلْتَ إِلَيَّ مِنْ خَيْرٍ فَقِيرٌ ﴿٢٩﴾

پس اوبه کړه (موسی ربه) د دغو دواړو بیا یې شا وګرځوله (ښځو ته او لاړ شو) سیوري ته، نو ویې ویل: ای ربه خما! بېشکه زه هر هغه څیز ته چې ولېږې ته ماته له خیره فقیر (محتاج) یم.

تفسیر: یعنې ای الله! زه د خپل هیڅ عمل اجرت له مخلوقه نه غواړم، هو! که ستا له طرفه کومه ښېګڼه (فائده) راوړسېږي؛ زه هغې ته تل محتاج یم، (موضح القرآن) لیکي: «ښځو دی وپېژاند چې دغه سړی د لارې مسافر او

په سیورو کې کیناستونکی پر دیسی دی، او له لرې څخه وېرې تېرې راغلی دی، لاړلې او خپل پلار ته یې دغه گډر د احوال بیان کړل».

فَجَاءَتْهُ إِحْدَاهُمَا تَمْشِي عَلَى اسْتِغْيَاءٍ قَالَتْ إِنَّ إِيَّيْكَ دُعُوا لِيَجْزِيَكَ أَجْرَ مَا سَقَيْتَ لَنَا

پس راغله دغه (موسی) ته یوه له دواړو چې تګ یې کاوه په (طریقه د) حیاء سره، نو وویل (دې موسی ته) چې: بېشکه پلار ځما بولي تا لپاره د دې چې در کړي تاته اجر حق د اوبو کولو ستا (گلهو) ځمونږ ته.

تفسیر: دغه جینی داسې راتله لکه چې د شریفې او عفیفې او پاکې ښځې عادت او قاعده وي، وایي چې: دې له ډېره شرمه او حیاء خپل مخ په ټکري (څادر) بیخي پېچلی (نغاړلی) وو، او خبرې به یې کولې، موسی علیه السلام د الله تعالی څخه د خیر طالب وو، چې یې له خپله فضله په غیر متوقعه ډول سره ورو لېږه، نو ولې به یې نه مانه، پاڅېد او له هغې ښځې سره د هغې د پلار په لوري روان شو، وایي چې د تللو په وخت کې یې دغې جینی ته وویل چې: «ته ځما په مخکې مه درومه! او راپسې راځه، نه چې پر پردی ښځې عمداً ځما نظر ولوېږي»، لکه چې موسی علیه السلام د مخه شو، او هغه جینی ورپسې تله، او په خبرو سره یې ورته د لارې ښوونه کوله، تر څو یې خپل پلاره ته راوست.

فَلَمَّا جَاءَهُ وَقَضَّ عَلَيْهِ الْقَصَصَ قَالَ لَا تَخَفْ نَجَوْتَ مِنَ الْقَوْمِ الظَّالِمِينَ

پس کله چې راغی (موسی) دغه (د جینکو پلار) ته، او بیان یې کړه پر دغه قصه خپله؛ وویل (د جینکو پلار موسی ته) مه ویرېږه! نجات دې وموند له قوم ظالمانو (فرعونیانو) نه.

تفسیر: موسی علیه السلام خپله ټوله قصه د جینکو پلار ته واوروله، او هغه ده ته ډاډینه او تسلي ورکړه، او ویې فرمايل چې: ته اوس د ظالم قوم د منگولو څخه خلاص شوی، وروسته له دې نه دوی ان شاء الله تاته هیڅ ضرر نشي رسولی، ځکه چې مدین د فرعون د سلطنت له حدوده خارج وو.

قَالَتْ إِحْدَاهُمَا يَا بَتِ اسْتَاجِرُهُ إِنَّ خَيْرَ مَنِ اسْتَأْجَرْتَ الْقَوِيُّ الْأَمِينُ

وویل یوې له دغو دواړو: ای پلاره ځما! مزدور ونیسه دی (لپاره د مېړو - گلهو څرولو)، بېشکه چې غوره د هر هغه چا چې مزدور یې نیسې؛ هغه څوک دی چې قوتناک او امانتگر وي.

تفسیر: یعنې په موسی علیه السلام کې دواړه صفات موجود دي، زورور دی چې یواځې لویه تېره (کټه) یې د کوهي له سره لرې کړه، چې هغه به په څو تنو لرې کېده، په ډېر قوت او مېړانه (بهادری) سره یې اوبه وویستلې، او ځمونږ رڼه یې په لږ وخت کې اوبه کړه، او گرده د اوبو ویستونکي مجمع یې سره لرې کړه، او امانت دار دی، چې هیڅ طمع او توقع نه لري، او ډېر عفیف او یو شریف څلمی دی، تر دې چې په لاره کې هم له ما ځنې پر مخ ته، چې پر ما یې له سره نظر ونه لگېږي.

قَالَ إِيَّايَ ارْزُقْ أَنْ أُنْعِمَكَ إِحْدَى ابْنَتَيْ هَاطَيْنِ عَلَى أَنْ تَأْجُرَنِي ثَلَاثِي جِجْرٍ فَإِنْ أَتَمَمْتَ عَشْرًا فَبْنِ عِنْدَكَ وَمَا ارْزُقْ أَنْ أَسْقِيَّ عَلَيْكَ سَعْدُنِي إِنْ شَاءَ اللَّهُ مِنَ الصَّالِحِينَ

وویل (پلار د جینکو موسی ته) بېشکه زه اراده لرم د دې چې په نکاح در کړم تاته یوه له دغو لویو خپلو چې دادي؛ په دې چې مزدوري وکړي ته ځما لپاره اته کاله، پس که پوره کړه تالس

کاله؛ نو هغه به ستا له طرفه (له ما سره احسان) وي، او نه لرم زه اراده د دې چې مشقت واچوم پر تا (په اشتراط د لسو کلونو)، ژر به ومومي ته ما که اراده وفرمايي الله له صالحانو نېکانو (وفا کونکیو په وعده).

تفسير: ښايي همدغه خدمت د ده د جينۍ مهر وي.

﴿وَإِنْ أَتَيْتُمْ غَيْرَ الْبَيْتِ فَقَالُوا لَوْلَا إِلَهُكُمُ الَّذِي قَالُوا يَخْلُقُ السَّمَاءَ وَالْأَرْضَ نَحْنُ خَيْرٌ مِّنْكُمْ﴾ - «پس که پوره کړه تالې کاله؛ نو هغه به ستا له طرفه له ما سره احسان وي»، يعنې اقله اته کاله به ځما په خدماتو کې هرومرو مصروفېږي، که دوه کاله نور دې هم خدمت وکړي؛ نو هغه ستا تبرع ده، او زه خو کوم سخت خدمت له تا څخه نه اخلم، ته به له ما سره اوسېږي، ان شاء الله پخپله به په تجربه درڅرگنده شي، چې زه بد طينته سړی نه يم، بلکه د الله تعالیٰ په فضل او کرم سره د نېک بختانو څخه يم، ته به ځما په صحبت کې نه خفه کېږي، بلکه د طبيعت د مناسبت لامله به مؤانست درحاصل شي.

قَالَ ذَلِكَ بَيْنِي وَبَيْنَكَ أَيَّمَا الْأَجَلَيْنِ قَضَيْتُ فَلَا عُدْوَانَ عَلَيَّ وَاللَّهُ عَلَىٰ مَا نَقُولُ وَكِيلٌ ﴿٢٨﴾

وويل (موسی پلار د جينکو ته) چې همدا (عهد مقرر شو) په منع ځما او ستا کې، چې هره يوه له دې دواړو نېټو چې پوره کړه ما؛ پس نه به وي زیادت پر ما، او الله پر دغه چې وايو (يې مونږ يعنې زه او ته وکیل) ساتونکی شاهد دی.

تفسير: يعنې زه مختار او خپلواک يم، چې اته کاله درسره پاتې کېږم، که لس کاله، په هر حال دا معاهده چې اوس تړلې شوې ده؛ د الله په اعتماد ځما خوښه او منظوره ده، زه پاک الله پر دغه معاهده شاهدوم، او دغه معامله ختم کوم، په احاديثو کې راغلي دي چې موسی هم دغه اوږد مدت (لس کاله) پوره کړ.

فَلَمَّا قَضَىٰ مُوسَى الْأَجَلَ وَسَارَ بِأَهْلِهِ آنَسَ مِنْ جَانِبِ الطُّورِ نَارًا قَالَ لِأَهْلِهِ امْكُثُوا إِنِّي آنَسْتُ نَارًا لَّعَلِّي آتِيكُم مِّنْهَا بِخَبَرٍ أَوْ جَذْوَةٍ مِّنَ النَّارِ لَعَلَّكُمْ تَصْطَلُونَ ﴿٢٩﴾ فَلَمَّا أَتَاهَا نُودِيَ مِنْ شَاطِئِ الْوَادِ الْأَيْمَنِ فِي الْبُقْعَةِ الْمُبْرَكَةِ مِنَ الشَّجَرَةِ

پس کله چې پوره کړه موسی نېټه (خپله په اتو يا لسو کلونو)، او رهي (روان) شو سره له عيال خپل (مصر ته) وليد (موسی) له جانب (د غره) د طور يو اور، ويې ويل عيال خپل ته چې: مدار وکړئ تاسې (په دې ځای کې)، بېشکه زه چې يم ومې ليد يو اور، ښايي ما لره چې راتله وکړم تاسې ته له دې (اور) څخه په خبر (د لارې ورکې)، يا په بخري (سکروټې يا شغلې) له هغه اوره لپاره د دې چې تاسې (پرې) تاوده شئ. پس کله چې راغی (موسی) دغه (اور) ته؛ نو غږ (ورته) وکړی شو له غاړې د هغې کنډې چې په ښي طرف (د موسی) کې وه، (دغه غاړه وه) په هغه ټوټه مبارکه کړې شوې کې (له جهته د اور بدو د موسی کلام د الله لره په دې کې) له (هغې) ونې.

تفسير: چې ولاړه وه په غاړه د کنډې کې، او د اور لمبې ترې څرگنديږي.

أَن يُؤْتِيَنِي إِيَّيْ أَناَ اللَّهُ رَبُّ الْعَالَمِينَ ﴿٣٠﴾ وَأَن أَلْقِ عَصَاكَ فَلَمَّا رَآهَا تَهْتَزُّ كَأَنَّهَا جَانٌّ وَلَّى مُدْبِرًا وَلَمْ يُعَقِّبْ يَٰمُوسَى أَفْبُلُ وَلَا تَخَفْ إِنَّكَ مِنَ الْآمِنِينَ ﴿٣١﴾ أَسْلَكَ يَدَكَ فِي جَيْبِكَ فَنَخَّرَ بَيْضًا مِّنْ غَيْرِ سَوْءٍ

داسې چې ای موسی! بېشکه زه همدا زه الله یم، رب د عالمیانو. او بل داسې (غږ پرې وشو چې) وغورځوه همسا خپله (پس وپې غورځوله)؛ نو کله چې وپې لیدله (موسی) دا (عصا) چې خوځېدله ګواکې دا (عصا) یو نری منګری مار ټوپ وهونکی دی؛ نو شا یې کړه، مخ یې واړاوه په دې حال کې چې تنبېدونکی وو (له ویرې)، او بېرته راونه ګرځېد، (بیا پرې غږ وشو د الله تعالی له جانبې داسې چې) ای موسی! مخ راواړوه او بېرته راوګرځه! اومه ویرېږه! بېشکه ته چې یې له امان موندونکیو یې (له ویرې نه اویځي مأمون یې). ننباسه (بنی) لاس خپل په ګرېوان (د کمیس خپل کې)، بیا یې خارج کړه، حال دا چې راوځي به ټک سپین بې له کوم عیب (مرض - بدی).

تفسیر: د دغې رکوع له ابتداء څخه تر ﴿مِنْ غَيْرِ سَوْءٍ﴾ پورې ګرد (ټول) مفصل واقعات د «طه» په سورت او نورو ځایونو کې تېر شوي دي، هلته دې ولوستل شي!.

وَاضْمُمْ إِلَيْكَ جَنَاحَكَ مِنَ الرَّهْبِ

او پیوست کړه (سینې) خپلې ته ځانګ (یعنې لاس) دې له (جهته) د ویرې.

تفسیر: او رانژدې کړه ځان ته یعنې سینې خپلې ته ځانګ دې، یعنې لاس دې له جهته د ویرې له مار یا له برص!، یعنې خپل مټ دې له خپلې سینې سره او تخرګ (ترخ) ته نژدې کړه، د مار او د برص او د نورو شيانو ویره به له تا څخه لرې کيږي، بنایي چې د راتلونکي لپاره یې هم د ویرې د ازالې په نسبت یې همدغه ترکیب وړشوولی وي.

فَذُنِّبْ رَهْأَنٍ مِنْ رَبِّكَ إِلَىٰ فِرْعَوْنَ وَمَلَئِهِ

نو دغه دواړه (عصا او ید بیضاء) دوه برهانه (او سندونه په رسالت د تا دي لیرلي شوي) له (طرفه د) رب ستا طرف د فرعون ته او قوم د ده ته.

تفسیر: یعنې د «عصا» او «ید بیضاء» معجزې د نبوت د برهان او سند په ډول درعطاء کړی شوي دي، خو پر دغه وسیله پر فرعون او نورو سبطیانو د حجت اتمام وکړی شي.

إِنَّهُمْ كَانُوا قَوْمًا فَاسِقِينَ ﴿٢٠﴾ قَالَ رَبِّ إِنِّي قَتَلْتُ مِنْهُمْ نَفْسًا فَأَخَافُ أَنْ يَقْتُلُونِ

بېشکه چې دوی دي قوم فاسقان (وتلي له فرمان د الله). وویل (موسی) ای ربه ځما! بېشکه زه چې یم وژلی مې دی له دغو (قبطیانو) ځنې یو نفس (سړی)، پس ویرېږم چې وبه مې وژني دوی (په قصاص د هغه سره).

تفسیر: یعنې که په مجرد د رسېدلو مې ووژني؛ نو ستا دغه دعوت به څرنګه ورسولی شم؟.

وَاجْنِ هَرُونَ هُوَ أَضْمُ مِّنِّي لِسَانًا فَأَرْسَلَهُ مَعِيَ رِدْءًا يُصَدِّقُنِي ﴿٢١﴾ إِنِّي أَخَافُ أَنْ يُكَذِّبُونِ

او ورور ځما هارون هغه ډېر فصیح دی له ما له جهته د ژبې، پس ولېږه هغه هم له ما سره یار مددګار چې تصدیق کوي ځما، بېشکه ویرېږم له دې چې دروغجن به وګڼي دوی ما.

تفسیر: یعنې که کوم یو بل تصدیق او تایید کوونکی سړی هم راسره وي؛ نو طبعاً به ځمونږ زړونه مضبوط او قوي کيږي، نو د ده د دروغجن شمېرلو په موقع کې کله چې د بحث او مناظرې وار ورسېږي؛ امکان لري چې ځما د ژبې

د لکنت او بند بدللو لامله په خبرو او اترو کې څه موانع او عوائق واقع شي، نو په دغه وخت کې به د هارون رفاقت ماته ډېر نافع او مفید واقع شي، ځکه چې د ده ژبه له ما څخه ډېره ښه چلیري، او ښه فصیح او بلیغ دی.

قَالَ سَنَشُدُّ عَضُدَكَ بِأَخِيكَ وَنَجْعَلُ لَكَ مُلْكًا مَّا لَمْ يَكُنْ لَكَ يَوْمَئِذٍ
أَنْتُمْ أَهْلٌ مِّنْ اتَّبَعِكُمُ الْغُلَبُونَ ﴿٥٠﴾

و فرمایل (الله) ژر به قوي کړو مونږ مې ستا په ورور ستا، او وبه ګرځوو مونږ تاسې ته غلبه (او تسلط پر دښمنانو د تاسې)، پس وبه نه رسيږي دوی تاسې دواړو ته (په ضرر سره) په سبب د معجزو ځمونږ سره، تاسې دواړه او هر هغه څوک چې متابعت وکړي ستاسې غالبان به اوسئ (پر دوی باندې).

تفسير: يعنې ما ستا دغه دواړه غوښتنې منظوري کړې، هارون به ستا بازو او مې وي، او د يوه وزير په شان به ستا سره ملګر توب کوي، او د فرعون لاس به له سره په تاسې نه رسيږي، او ځمونږ د دغو دلائلو او نښو په برکت تاسې او ستاسې ملګري تل غالب او بريالي (کامياب) او دوی سره له خپلو ملګرو تل مغلوب او پړه دي.

فَلَمَّا جَاءَهُ مُوسَىٰ بِآيَاتِنَا يَبَيْتُ قَالُوا مَا هَذَا إِلَّا سِحْرٌ مُّفْتَرًى وَمَا سَعَيْنَا بِهِذِهِمْ إِلَّا
الْأُولَئِينَ ﴿٥١﴾

پس کله چې راغی دوی ته موسی سره له معجزو ځمونږ چې ښکاره وې وویل (فرعونيانو): چې نه دی دا مګر خو سحر (کوډې) دي په دروغو سره تړلې شوې، او نه دی اورېدلی مونږ دا (سحر يا دعوی د نبوت) په (زمانو د) پلرونو ځمونږ کې چې پخوا تېر دي.

تفسير: يعنې د دغو معجزاتو د ليدلو په اثر يې وويل چې: دغه ګردې کوډې او سحر دی، او د هغو خبرو نسبت چې دوی الله ته کوي؛ هغه هم د کوډو خبرې دي، چې دوی له خپله ځانه جوړې کړي دي، او داسې دعوی کوي چې دغه پر ما باندې الله تعالی دوحی په صورت نازلې کړي دي، په واقع کې دغه وحی او الهام هيڅ شی نه دی، او يواځې د سحر او د کوډو اعمال او د سحر تخیل او افتراء ده، دغه خبرې چې موسی کوي: مثلاً يوه الله تعالی دغه ګرده دنیا پيدا کړې ده، او هم هغه يو الله جل جلاله همدغه دنیا فناء کوي، او بيا يې له سره ژوندی کوي، بيا به حساب او کتاب اخلي، او زه يې رسول ګرځولی او درلېرلی يم او داسی نور، مونږ له خپلو پخوانيو مشرانو او نورو څخه نه دي اورېدلي، او داسې څيز مو له سره غوږو ته نه دی رسېدلی.

وَقَالَ مُوسَىٰ رَبِّي أَعْلَمُ بِمَنِ جَاءَ بِالْهُدَىٰ مِنْ عِنْدِهِ وَمَنْ تَكُونُ لَهُ عَاقِبَةُ الدِّارِ إِنَّهُ لَا يُفْلِحُ
الظَّالِمُونَ ﴿٥٢﴾

او وویل موسی چې رب ځما ښه عالم دانا دی په هغه چا چې راغلی دی په هدايت (راوړی يې دی) له طرفه د هغه (رب)، او په هغه چا باندې چې شته هغه ته ښه خاتمه په دې دنیا کې، بېشکه شان دا دی چې نه مومي بری ظالمان (چې هدايت ومومي په دنیا او راحت په عقبی کې).

تفسير: يعنې الله تعالی په دې باندې ښه عالم دی، چې زه پخپله په دغې دعوی کې رښتين يم، او د هغه له نژده مې هدايت راوړی دی، نو ځکه آخره خاتمه او انجام به مې ښه وي، هغه خلق چې د الله تعالی دغه ښکاره د قدرت نښې

وینې، او د صداقت دلائل اوري، او د بې انصافي له مخې یې تکذیب کوي، دوی له سره بری نه مومي، او د کامیابي مخ نه ویني، او په آخره خاتمه کې دوی له ذلت او ناکامي سره مخامخ کېدونکي دي.

وَقَالَ فِرْعَوْنُ يَا أَيُّهَا الْمَلَأُ مَا عَلِمْتُ لَكُمْ مِنْ إِلَهٍ غَيْرِي فَأَوْقِدْ لِي يَهَامُنُ عَلَى الطِّينِ
فَاجْعَلْ لِي صَرْحًا لَعَلَّ أَظْلَمُ إِلَهَ مُوسَى وَإِنِّي لَأَكْظُمُهُ مِنَ الْكُذِبِينَ ﴿٣٥﴾

او وويل فرعون: ای ټوليه د مشرانو (د اهل د مصر!) نه پېژنم زه تاسې ته کوم معبود (چې عبادت ورته کوي) بې له ما څخه، پس بل کړه اور ځما لپاره ای هامانه پر خټې باندې (خښتې راته پخې کړه) پس وگرځوه جوړه کړه ځما لپاره مانې لوړه (اوچته) ښايي ماته چې وخېژم الله د موسی ته (وئ گورم چې شته؟ که نشته؟)، او بېشکه خامخا زه ځمان کوم پر موسی له دروغجانو (په دعوی د بل معبود کې بې له مانه).

تفسير: يعنې خپل وزير هامان ته يې وويل چې د ډيرو کلکو او ښو خښتو څخه يوه پخه او هسکه مانې را جوړه کړه چې اسمان ته نژدې شي څو زه پر هغه پاس وخېژم او د موسی رب وگورم چې چيرته دی، دا يې دروغ وگڼله چې الله تعالى بره دی، نو ځکه يې د تمسخر په ډول دا خبره وکړه.

وَاسْتَكْبَرَ هُوَ وَجُنُودُهُ فِي الْأَرْضِ بِغَيْرِ الْحَقِّ وَظَنُوا أَنَّهُم إِلَيْنَا لَا يُرْجَعُونَ ﴿٣٦﴾ فَآخَذْنَاهُ
وَجُنُودَهُ فَبَبَدْنَاهُمْ فِي الْيَوْمِ فَأَنْظَرْتُمْ كَانَ عَاقِبَةُ الظَّالِمِينَ ﴿٣٧﴾

او کبر وکړ دغه (فرعون) او لښکرو د دغه (فرعون) په ځمکه (د مصر) کې په ناحقه سره (بې له استحقاقه)، او ځمان وکړ دوی د دې چې بېشکه دوی به مونږ ته نه راگرځول کېږي (په قیامت کې). پس راوښووه مونږ هم دغه (فرعون) او (هم) لښکري د دغه (فرعون)، پس وغورځول مونږ دوی (ټول) په سیند کې (پس غرق شول)، نو وگوره (ته ای محمده!) چې څرنگه وو عاقبت (آخره خاتمه) د ظالمانو.

تفسير: يعنې له خپلې خاتمې او انجامه بالکل غافل شو، او په خپل مملکت کې يې په تکبر او غرور لاس پورې کړ، او په دې ونه پوهېد چې بل د ده سر ماتوونکی او غاړه څېښونکی هم موجود دی، بالآخر قهار الله دی سره د ده د لاوو لښکر د قلم په بحيره کې غرق کړ، څو دغه لويه واقعه د یادگار په شان نورو هغو بدبختو ظالمانو ته پاتې شي، چې له انجامه بې خبره او غافل دي، او ښه وپوهېږي چې د دوی خاتمه به همداسې کېږي، د دغه غرق او نورو ورپورې ترلې خبرو تفصيلات پخوا له دې نه هم تېر شوی دی.

وَجَعَلْنَاهُمْ آيَةً يُدْعَوْنَ إِلَى الثَّارِ وَيَوْمَ الْقِيَمَةِ لَا يُنْصَرُونَ ﴿٣٨﴾

او گرځولي وو مونږ دوی پېشوايان (د گمراهۍ په دنیا کې) چې بولي دوی (تابعان خپل په بدو عقيدو او عملونو سره) د اور طرف ته، او په ورځې د قیامت کې وبه نه کړی شي مدد (له دوی سره په دفع د عذاب کې له دوی نه).

تفسير: يعنې دلته په ضلالت او طغيان کې له گردو څخه وړاندې او مقدم وو، او خلقو ته به يې د دوزخ په لوري بلنه کوله، هلته به هم دی د نورو دوزخیانو امام او مشر وي، لکه چې (د ۱۱ جزء د هود سورت په (۹) رکوع (۹۸) آیت کې) مسطور دي: ﴿يَقْدُمُ قَوْمَهُ يَوْمَ الْقِيَمَةِ فَأَوْدَّهُمْ النَّارُ مِنِ الْوَرْدِ الْمَوْجُودِ﴾ يعنې د دې ځای لښکر به يې هلته هيڅ په کار نه

ورځي، نه به د چاله لوري کوم امداد او معاونت ورسپري، دی به سره له خپل لاوو لښکر ګرد په دوزخ کې غورځول کيږي، هيڅوک به د دوی خلاصوونکي نه وي.

وَأَتَّبَعْنَاهُمْ فِي هَذِهِ الدُّنْيَا لَعْنَةً وَيَوْمَ الْقِيَمَةِ هُمْ مِنَ الْمَقْبُوحِينَ ﴿٢٨﴾

او تابع (لازم) کې مونږ له دوی سره په دغه (لږ خسیس ژوندون د) دنیا کې لعنت لږېوالی (له) رحمته، او په ورځ د قیامت کې به وي دوی له قبیح (لږې له رحمت - او بد خبرو کې شویو څخه).

تفسیر: یعنې د عذابې او بد انجام خو بېل دی، په همدغه دنیا کې تر هغه پورې چې خلق اوسپري، پر داسې کسانو لعنت وایي.

وَلَقَدْ آتَيْنَا مُوسَى الْكِتَابَ مِنْ بَعْدِ مَا أَهْلَكْنَا الْقُرُونَ الْأُولَىٰ

او خامخا په تحقیق ورکړی وو مونږ موسی ته کتاب (تورات) وروسته د هغه چې هلاک کړي وو مونږ (اهل د) زمانو پوښو (لکه قوم د نوح، لوط او نور).

تفسیر: د تورات له نزوله وروسته پر دنیا داسې د اهلاک او د افناء عذاب ډېر لږ راغلی دی ځکه چې د سماوي اهلاک په ځای د جهاد طریقه مشروع کړی شوې ده، ځکه چې څه نه څه خلق هرومرو پر شرعي احکامو قائم اوسپري.

بَصَائِرَ لِلنَّاسِ وَهُدًى وَرَحْمَةً لَّعَلَّهُمْ يَتَذَكَّرُونَ ﴿٢٩﴾

حال دا چې سبب د انوارو وو لپاره د خلقو، او سمه لار ښوونکي او رحمت وو لپاره د هغو (کسانو چې ایمان یې پرې راوړی دی) ښایي چې دوی پند واخلي پرې.

تفسیر: یعنې (تورات) چې موسی علیه السلام ته ورکړی شوی دی؛ لوی فهم او بصیرت عطاء کوونکي او خلقو ته د هدایت پر سمه صافه لاره بیوونکي او د رحمت مستحق ګرځوونکي یو کتاب وو، څو خلق هغه ولولي، او د الله تعالی په یادو اوسپري، او د الله تعالی احکام یاد کړي، پند او نصیحت ترې حاصل کړي، رښتیا خو دا ده چې وروسته له عظیم الشان قرآن څخه په هدایت کې د (تورات) شریف درجه ده، او نن ورځ چې هغه د خپلو تابعانو له لاسه ضایع شوی دی، همدغه پاک قرآن د (تورات) د ضروري علومو او هدایت حفاظت کوي.

وَمَا كُنْتَ بِجَانِبِ الْغَرْبِيِّ إِذْ قَضَيْنَا إِلَىٰ مُوسَى الْأَمْرَ وَمَا كُنْتَ مِنَ الشَّاهِدِينَ ﴿٣٠﴾

او نه وې ته (حاضر ای محمده! له موسی سره) په جانب (د هغه غره چې) غربي (وو له موسی څخه په وخت د مناجات کې) هغه وخت چې ولېږه مونږ طرف د موسی ته امر (حکم د رسالت)، او نه وې ته له حاضرینو (عند الوحي چې دغه قصه دې له خپلو لیدلو بیان کړي وی).

تفسیر: یعنې د طور د غره له غربي جانب چې موسی ته نبوت او (تورات) ورعطاء شوی دی.

وَلَكِنَّا أَنشَأْنَا قُرُونًا فَتَطَاوَلَ عَلَيْهِمُ الْعُمُرُ

ولیکن مونږ پیدا مو کړل اهل د زمانو (ډېر وروسته له موسی) پس اوږده شول پر دوی عمر ونه.

تفسير: يعنې ته د هغه وخت واقعات په داسې صحت او صفایي - بسط او تفصيل سره بيانوي، لکه چې هم هغلته له «طور» سره ولاړ وي، او دغه گډوډي پخپلو سترگو سره لیدلي وي، حال دا چې ستاسې عدم الوجود په هغې موقع کې یوه ښکاره او ظاهره خبره ده، او برسېره پر دې هم ټول عالم خبر دی، چې تاسې ټي یی، د کوم عالم په صحبت کې هم نه یی اوسېدلي، او نه د صحیحو او ثقه وو واقعاتو کوم ښه جید عالم په مکې معظمې کې موجود د وو، نو سره له دې دغه خبره د غور او دقت لایقه او وړ (لایقه) ده، چې دغه علوم او حقایق له کوم ځای تاسې ته راغلل، حقیقت دا دی چې د دنیا پر اقوامو ډېر مدتونه او قرونونه تېر شوي دي، چې د زمانو په تیریدو مورو هغه علوم بیخي منحرف او مندرس او هغه حقائق محو او اضاعه او له یاده ووتل، نو ځکه د هغه علیم او خیر اراده په دی باندې مقتضی شوه چې د یو امي له ژبی څخه هغه هېر شوی سبق بیا د خلقو په یاد ورکړ شي، او د هغو عبرتناکو او موعظت وړ کوونکیو واقعاتو داسې یوه صحیحه نقشه د دنیا خلقو ته ورپاندې کړی شي، چې د هغې له لیدلو څخه د دغې خبرې منل او تسلیم ته غاړه کېږدي؛ چې دغه د هم هغه واحد احد الله کلام دی.

وَمَا كُنْتَ تَأْوِي فِي أَهْلِ مَدْيَنَ تَتْلُو عَلَيْهِمُ آيَاتِنَا وَلَكِنَّا كُنَّا مُرْسِلِينَ ﴿٥٠﴾

او نه وي ته (ای محمده!) اوسېدونکی په اهل د مدين کې چې لوستل به دې پر دوی باندې آيتونه ځمونږ، وليکن مونږ چې يو - يو مونږ لېرونکي (تالره لپاره د دغې قصې په وحي سره).

تفسير: يعنې موسی علیه السلام ته هغه واقعات چې وروسته د «مدین» له هجرت څخه ورپېش شوي دي؛ ته د هغو واقعاتو بیان په داسې ښه ډول او صحت سره کوې چې له هغه څخه داسې څرگندېږي چې گواکې تاسې په هغه وخت کې سره د نبوت له شانه هلته مسکون وئ.

وَمَا كُنْتَ بِجَانِبِ الطُّورِ إِذْ نَادَيْنَا وَلَكِنْ رَحِمَهُ مِّنْ رَبِّكَ

او نه وي ته (ای محمده!) په جانب د طور کله چې غږ وکړ مونږ (موسی ته)، وليکن (لېږلی یې مونږ ته ای محمده!) رحمت له طرفه د رب ستا.

تفسير: کله چې پر موسی علیه السلام داسې غږ وشو چې: ﴿إِنِّي أَنَا اللَّهُ رَبُّ الْعَالَمِينَ﴾ ته خو هلته ولاړ نه وي؟ او دغه غږ خو دې نه دی اورېدلی؟ دغه د الله تعالی انعام او اکرام دی چې ته یې پر دغو واقعاتو او حقائقو مطلع کړې، او ستا سره یې هم همداسې یو وضعیت او رعایت وفرمایه، لکه چې له موسی سره شوی وو، گواکې په «جبل التور» کې چېرې چې د «حراء» غار دی، او په مکه معظمه او مدینه منوره کې د «جبل الطور» او د «مدین» واقعات بیا له سره اعاده او تکرار شول.

لَسْنَا رَاقِمًا مَا أَتَاهُمْ مِنْ نَّذِيرٍ مِّنْ قَبْلِكَ لَعَلَّهُمْ يَتَذَكَّرُونَ ﴿٥١﴾

(لپاره) د دې چې وویروي ته هغه قوم چې نه دی راغلی دوی ته هیڅ ویروونکی (له عذاب) پخوا له تا (ای محمده!) لپاره د دې چې دوی پند واخلي پرې.

تفسير: يعنې د عربو خلقو ته دغه شيان وروښه! او دوی له دغو خطرناکو عواقبو څخه خبردار کړه!، ممکن دي چې دوی دغه خبرې واورې، او په یاد یې ولري، او پند او نصیحت ترې واخلي.

تنبيه: ﴿مَّا نَذِيرًا بَأْوَاهُمْ﴾ څخه به «آباؤهم الأقربون» مراد وي، والله أعلم.

وَلَوْلَا أَنْ تُصِيبَهُمْ مُصِيبَةٌ بِمَا قَدَّمَتْ أَيْدِيهِمْ فَيَقْتُلُوا رَبَّنَا وَلَوْلَا أَسَلَتْ إِلَيْنَا رَسُولًا فَنُفِثَ
إِلَيْكَ وَتَكُونَ مِنَ الْمُؤْمِنِينَ ﴿٢٥﴾

او که چهرې نه وی دا چې وبه رسیږي دوی ته مصیبت (غم عذاب) په سبب د هغو (کناهنو) چې پخوا لېږلي دي لاسونو د دوی، پس وبه وایي (دغه کفار): ای ربه ځمونږ! ولې دې نه رالېږه تا مونږ ته کوم رسول (چې ستا احکام یې مونږ ته راوړي وی)، پس متابعت به کړی وو مونږ د آیتونو ستا او شوي به وو مونږ له مؤمنانو (په تا او په هغه رسول ستا باندې). (که دا خبره نه وی؛ نو نه به مو وی لېږلی ته دوی ته لیکن لېږلی مو یې چې عذر یې پاتې نشي).

تفسیر: یعنې د رسول الله صلی اله علیه وسلم بعثت په دوی کې د دوی خوش قسمتي ده، که به د رسول الله صلی اله علیه وسلم له لېږلو څخه مو دوی ته پر دغو ظاهرو او باهرو طغیانونو او بې عقلیو او بې ایمانیو سزا ورکولی؛ خو دغه هم عین الانصاف او عدل وو، لیکن الله تعالی پر دوی احسان و فرمایه، او د هیڅ قسم معقول عذر او پلمو (تدبیرونو) وړاندې کولو لپاره یې موقع ورپرې نه ښوده، ځکه امکان یې درلود (لرلو) چې د سزا ورکولو په وخت کې به یې ویل چې: «اللهه! مونږ ته خو دې کوم رسول نه دی رالېږلی تر څو یې مونږ پر خپلو اغلاطو پوهولي وی، او اقله سمه لاره یې رابښوولی او څه تنبیه یې راکولی، او دغه دی چې مونږ دې بې خبره په دوزخ کې وغورځولو، هو! که کوم نبي دې راغلی وی؛ نو عالم به لیده چې مونږ په څه اخلاص او عقیدت سره له پخوا ایماندارانو څخه ثابت کیدو».

فَلَمَّا جَاءَهُمُ الْحَقُّ مِنْ عِنْدِنَا قَالُوا لَوْلَا أُوتِيَ مِثْلَ مَا أُوتِيَ مُوسَىٰ

پس کله چې راغی دغو (کفارو) ته حق قرآن له جانبې ځمونږ؛ نو ویي ویل (دغو کفارو): ولې نه دي ورکړي شوي (محمد ته معجزې) په شان د هغو (معجزو) چې ورکړي شوې وې موسی ته (لکه عصا او ید بیضاء).

تفسیر: یعنې که مو رسول نه لېږه؛ نو داسې به یې ویل چې: ولې دې رسول راته ونه لېږه؟ اوس چې داسې رسول ورمبعوث شوی دی، چې له ګردو انبیاوو څخه په شان او رتبه کې لوی دی، نو وایي صاحبې! مونږ دې هله منو، کله چې وګورو چې د موسی علیه السلام په شان له تا څخه د «عصا او ید بیضاء» او نور معجزات رابښکاره شي، حال دا چې هغه ته (تورات) هم یو ځلي د یوه کتاب په شکل ورنازل شوی وو، او ته دې خپل کتاب د دوو څلورو څلورو آیتونو په شکل راوپاندې کوي.

أَوَلَمْ يَكْفُرُوا بِمَا أُوتِيَ مُوسَىٰ مِنْ قَبْلُ

آیا نه وو کافران شوي (جنس د کفارو) په هغو (معجزو) چې ورکړي شوې وې موسی ته پخوا (له نزوله د دغه قرآن).

تفسیر: یعنې د موسی علیه السلام کتاب او معجزات مو چهرې ټول سره منلي وو، د هغه په نسبت مو هم شبهات ایستل، او ورته مو «سحر مفتری» ویل، لکه چې اوس په یوه دوه رکوع مخکې تېر شو، هو! هر څوک چې غواړي د پاک الله احکام ونه مني؛ نو په هره یوه خبره یو نه یو شی وایي، او راز راز احتمالات د هغه په نسبت پیدا کوي.

قَالُوا سِحْرُنْ تَظَاهَرَا وَقَالُوا إِنَّا بِكُمْ لَكَافِرُونَ ﴿٢٦﴾

وویل (منکرانو په حق د موسی او محمد کې چې خاوندان د) سحر دي، مدد کوي یو د بله، او ویې ویل چې: بېشکه مونږ په هر یوه (د دې دواړو انبیاوو) کافران یو.

تفسیر: کله چې موسی علیه السلام د معجزو ذکر ورته وشو نو دا یې ویل چې دی دواړو انبیاؤ سحر راوړی دي او مونږ یې نه منو.

قُلْ فَأْتُوا بِكِتَابٍ مِّنْ عِندِ اللَّهِ هُوَ هَدًى مِّنْهُمَّا آتِيعَهُ إِن كُنتُمْ صَادِقِينَ ﴿۳۹﴾

ووايه (ای محمده دوی ته) پس راوړئ تاسې یو داسې کتاب له جانب د الله، چې هغه ښه لاره ښوونکی وي له دغو دواړو کتابونو چې متابعت وکړم زه د هغه (کتاب) که چېرې یې تاسې صادقان رښتیني، په دغه دعوی ستاسې کې.

تفسیر: یعنې په اسماني کتابونو کې له ګردو ځنې لوی او مشهور کتابونه هم دغه دوه کتابونه دي، چې له هغوی سره سیالي او برابري بل هیڅ یو کتاب نشي کولی، که دغو دواړو ته جادو وایې؛ نو تاسې بل کوم د الله تعالی کتاب راوړاندې کړئ چې له دغو څخه ښه او ډېر هدایت لرونکی وي، په فرض محال کې تاسې داسې کوم کتاب راوړئ؛ نو زه به د هغه متابعت وکړم، لیکن تاسې داسې کتاب تر قیامته پورې نشئ راوړئ، له دې نه به زیاته بدبختي څه وي، چې تاسې پخپله له رباني هدایته قطعاً بې برخې یئ؛ او دغه مقدس کتاب ته چې سره له هدایت درغلی دی؛ کوډې وایې؛ او نه یې منئ، کله چې دغه کتاب د یوه انسان جوړ کړی جادو دی؛ نو تاسې د ګرد جهان جادوګران راټول کړئ، او له هغوی څخه له دغه ځنې لوی جادو جوړ کړئ، ځکه چې جادو خو داسې یو شی نه دی، چې د هغه مقابله به امکان نه لري.

فَإِنْ لَّمْ يَسْتَجِيبُوا لَكَ فَاعْلَمْ أَنَّهُ لَا يُهْدَى الْقَوْمُ الظَّالِمِينَ ﴿۴۰﴾

پس که چېرې ونه منله دوی خبره ستا؛ پس پوه شه چې بېشکه همدا خبره ده چې متابعت کوي دوی د خواشونو خپلو (بې دلیل)، او څوک دی ډېر ګمراه له هغه چا چې متابعت کوي د خواش خپل بې هدایته له ښوولو د لارې له (طرفه د) الله، بېشکه چې الله نه ښيي سمه لاره قوم ظالمانو ته (چې تابع وي د نفسونو او هواوو خپلو بې دلیل).

تفسیر: یعنې کله چې دغه خلق نه هدایت قبلوي، او نه د هغه په مقابل کې بل کوم شی وړاندې کولی شي؛ نو همدغه وضعیت د دغې خبرې دلیل دی، چې دوی داسې مقصود نه لري، چې د هدایت په لاره لاړ شي، محض پر خپلو نفساني خواشاتو تګ کوي، او هر شی یې چې زړه غواړي؛ هغه مني، او هر هغه شی چې د خپلې مرضی او غوښتنې څخه مخالف او چپ ومومي؛ هغه نه مني، او تردیوي یې، نو دلته دغه راوښوول کېږي چې داسې هوا پرستانو ظالمانو ته څرنگه هدایت ورکاوه کېږي؟ د الله تعالی عادت د هغه قوم پر هدایت جاري دی، چې د هدایت موندلو اراده ولري، او محض هوا او هوس د حق او حقانیت معیار ونه ګڼي.

وَلَقَدْ وَصَّلْنَا لَهُمُ الْقَوْلَ لَعَلَّهُمْ يَتَذَكَّرُونَ ﴿۴۱﴾

او خامخا په تحقیق پرله پسې لېږلې ده مونږ دوی ته خبره (د پند چې قرآن دی) لپاره د دې چې دوی پند واخلي.

تفسیر: یعنې ځمونږ د وحیې سلسله لا له پخوا څخه جاري ده، د یوې وحیې په تصدیق او تایید مو بله وحی ورپسې لېږلې ده، او قرآن مو هم په تدریج سره نازل کړی، او په یوه آیت پسې بل آیت تل راځي، مقصد دا دی چې د کافي غور کولو او د پوهېدلو موقع په لاس درشي، او د هغه په یادولو کې درته آسانی او سهولت وي.

الَّذِينَ اتَيْنَهُمُ الْكِتَابَ مِنْ قَبْلِهِ هُمْ بِهِ يُؤْمِنُونَ ۖ وَإِذْ أُنزِلَتْ عَلَيْهِمُ الْقُرْآنُ آمَنُوا بِهِ إِنَّهُمْ آلُ الْحَقِّ مِنْ رَبِّنَا ۚ إِنَّا كُنَّا مِنْ قَبْلِهِ مُسْلِمِينَ ﴿۵۷﴾

هغه کسان چې ورکړی دی مونږ دوی ته کتاب پخوا له دغه (قرآن) دوی په دغه (قرآن) ایمان راوړي. او کله چې ولوست شي (دا قرآن) پر دوی باندې؛ نو وایي دوی چې: ایمان راوړی دی مونږ په دغه (قرآن چې) حق دی (راغلی دی) له (طرفه د) رب ځمونږ، بېشکه مونږ چې وو پخوا له نزوله د دغه (قرآن) مسلمانان (په دغه قرآن باندې).

تفسیر: یعنې د دغو جاهلانو مشرکانو حال داسې دی چې نه پخواني کتابونه مني، او نه د وروستو کتابونو منونکي دي، د دوی په مقابل کې هغو حق پسندو او انصاف خوښوونکو کتابیانو ته وگورئ چې دوی هغه دواړه مني، پخوا له دې نه یې په تورات او انجیل یقین لرلو، کله چې پاک قرآن نازل شو؛ نو ژر یې تصدیق وکړو، چې بلا شبهه دغه هم حقاني اسماني کتاب دی، چې ځمونږ د الله له جانبته نازل شوی دی، مونږ په ده باندې هم د خپل یقین او اعتماد اعلان کوو، مونږ خو پخوا له دې نه هم د الله تعالی خبرې منلي دي، او اوس یې هم منو، في الحقیقت مونږ له نن ورځې څخه نه یو مسلمانان - بلکه لا له پخوا مسلمانان وو، ځکه چې مونږ په خپلو پخوانو کتابونو هم ایمان لرلو، چې په هغو کې د مخه د دغه آخر الزمان نبي او د دغه عظیم الشان فرقان په متعلق صاف بشارت موجود وو، لهدا په هغو وړاندوینو مونږ پخوا له دې نه بالاجمال مؤمنان وو، اوس چې دغه تفصیل مو په خپلو سترگو ولیدو؛ لا پرې مسلمانان شو.

أُولَٰئِكَ يُؤْتَوْنَ أَجْرَهُمْ مَرَّتَيْنِ بِمَا صَبَرُوا

دغه (یهودان او نصرانیان چې ایمان یې راوړی دی په قرآن)؛ ور به کړ شي دوی ته اجر د دوی دوه کرته، په سبب د دې چې صبر کړی وو دوی (او پر خپل ایمان قائم وو په دې دواړو کتابونو).

تفسیر: یعنې په غرور او استغناء یې د حق له قبوله مخ نه دی اړولی، بلکه هر کله چې حق او صداقت ورسپړي؛ بې تکلفه د تسلیم او اطاعت غاړه ورته ږدي.

وَيَذَرُونَ بِالْحَسَنَةِ السَّيِّئَةَ

او دفع کوي دوی په حسنه نېکې سره سیئه بدې.

تفسیر: یعنې که بل څوک له ده سره بدې کوي؛ دی له هغه سره نېکي او احسان، مروت او شرافت کوي، یا یې دا مطلب که چېرې له دوی نه کوم بد کار صادرېږي؛ نو د هغه تدارک په نېکې سره کوي، څو د حسانتو پله پر سیئاتو درنه شي.

وَمِمَّا رَزَقْنَاهُمْ يُنفِقُونَ ﴿۵۸﴾

او له ځینو د هغو مالونو چې ورکړي دي مونږ دوی ته صرفوي یې (په لاره د الله کې).

تفسیر: او له هغه حلال مال چې پاک الله ورته عطاء کړي دي؛ زکات ورکوي، صدقات او خیرات اداء کوي، له اقاربو او خپلوانو سره مرسته او امداد کوي، لنډه دا چې په حقوق العباد کې هم له سره قصور او لنډون نه کوي.

وَأَدَّاسُمِعُوا اللَّغْوَ أَعْرَضُوا عَنْهُ وَقَالُوا لَنَا أَعْمَالُنَا وَلَكُمْ أَعْمَالُكُمْ سَلَامٌ عَلَيْكُمْ لَا تَبْتَغِي
الْجَاهِلِينَ ۝۵۵

او کله چې واورې دوی کومه چټي (بېکاره) خبره؛ نو څنګ کوي دوی له هغې نه، او وایي (هغو چټي - بېکاره ویونکیو ته): دې مونږ ته عملونه څمونږ (له حلمه او صبره)، او دې تاسې ته عملونه ستاسې (له حماقته او بد ویلو)، سلام دی پر تاسې (له طرفه څمونږ له کنځلو او طعنو) نه غواړو مونږ (مجلس او طریقه) د جاهلانو.

تفسیر: یعنې که کوم جاهل لغو خبرې کوي؛ نو دی له هغه سره نه لګېږي، او ورته وایي چې: بس دی خانه! ستا د دغې خبرې جواب مونږ له لرې څخه په سلام اچولو سره درکړو، دغه د جهالت او ناپوهۍ وضعیت مونږ تاسې ته در پرېږدو، مونږ پرېږده چې پخپلو کارونو کې مشغول اوسو، ستاسې اعمال به ستاسې په مخ کې او څمونږ اعمال به څمونږ په مخ کې راځي، مونږ ته د دې خبرې هیڅ ضرورت نه دی پاتې چې خامخا به ستاسې غوندې له ناپوه خلقو سره لګېږو.

إِنَّكَ لَا تَهْدِي مَنْ أَحْبَبْتَ وَلَكِنَّ اللَّهَ يَهْدِي مَنْ يَشَاءُ

بېشکه ته (ای محمده!) نشې ښوولی (لاره حقه) هغه چاته چې خوښ وي ستا، وليکن الله سمه صافه لاره ښيي هغه چاته چې اراده وفرمايي (د سمې لارې ښوولو يې).

تفسیر: شاه صاحب لیکي چې: «محمد رسول الله صلی الله علیه وسلم د خپل تره ابو طالب لپاره ډېر کوشنې وکړو، چې د مرګ په وخت کې د اسلام کلمه ولولي، مګر هغه دغه خبره ونه منله، نو د هغه په نسبت دغه آیت نازل شو» (موضح) یعنې له هغه چا سره چې ته طبعي محبت لرې، یا ستا زړه غواړي چې هغه هدايت ومومي؛ نو دغه خبره ضروري نه ده چې هم هغسې واقع شي، ستا کار یواځې لارښوونه ده، پاتې شو دغه کار چې کوم یو سړی پر هغه لاره درومي او د مقصود تر منزل پورې رسیږي؟ او کوم یو نه رسیږي؟ دغه ستا د اختیار او له قبضې څخه خارج دی، الله تعالی اختیار لري چې د هر چا په نسبت اراده وفرمايي؛ هغه ته د قبول الحق او وصول الی المطلوب توفیق ورکړي.

وَهُوَ أَعْلَمُ بِالْمُهْتَدِينَ ۝۵۶

او همدغه (الله) ښه عالم دی په سمه صافه لاره موندونکیو باندې.

تفسیر: هیڅ یو سړی د دغې خبرې واک او صلاحیت نه لري، چې بل څوک پر سمه صافه لاره روان کړي، بلکه څوک پر دغه خبره علم هم نه لري، چې کوم یو پر سمه لاره راتلونکی دی؟ یا د راتللو استعداد او لیاقت لري؟، په هر حال په دغه آیت کې رسول الله صلی الله علیه وسلم ته تسلي ورکړی شوې ده، چې تاسې د جاهلانو په دغو چټي (بېکاره) ویناوو او د ضد او عناد پر شورماشور یا د خپل خاص اعزه او اقارب پر نه مسلمانېدو مه متأثر او مه غمجن کېږئ!، هومره چې ستاسې پر ذمه فرض دی؛ هغه اداء کړئ!، د خلقو استعدادات مختلف دي، او دغه خبره د الله تعالی په اختیار او علم کې ده، چې د هغوی ځنې کوم یو پر سمه لاره راوستل کیږي.

وَقَالُوا إِنَّا تَتَّبِعُ الْهُدَىٰ مَعَكَ نَتَّخِظُ مِنْ أَرْضِنَا

او وایي (کفار مکې): که چېرې متابعت وکړو مونږ د هدايت له تا سره (او ایمان په تا راوړو)؛ نو وبه ټښتول شو (او ژر به وشړل شو) له ځمکې خپلې نه.

تفسير: له هدايت ځنې د انسان منع کونکي څو شيان دي، مثلاً د ځان نقصان، د مال خوف، لکه چې د مکې معظمې مشرکانو رسول الله صلى الله عليه وسلم ته ويلي وو: بېشکه چې مونږ په دې باندې ښه پوهیږو، چې تاسې پر حقاني دين يې، ليکن که مونږ د اسلام دين قبول کړو، او له تاسې سره يو ځای شو؛ نو ګرد عرب به ځمونږ دښمنان شي، او د چارچاپېر ګرد اعراب به پر مونږ هجوم او يرغل راوړي، او ټول به سره يو ځای کيږي، او مونږ به خپله يوه نمرې کړي، نه به مو ځان سلامت پاتې شي، او نه به مو مال او دولت مأمون او مصئون پاتې وي، د همدغه ځواب د آيت په راتلونکې ټوټه کې داسې فرمايي:

أَوَلَمْ نُنَمِّكُنْ لَهُمُ حَرَمًا آمِنًا يُجِبِي إِلَيْهِ ثَمَرَاتُ كُلِّ شَيْءٍ رِّزْقًا مِّنْ لَّدُنَّا وَلَكِنَّ أَكْثَرَهُمْ لَا يَعْلَمُونَ ﴿٥٥﴾

آيا نه دی ورکړې (ځای) مونږ دوی ته داسې حرم، چې په امان دی (له قتل او غارت)، راجلولي کېږي (يا راجلولي کيږي) دي (حرم) ته (له هر طرفه) مېوې (لپاره) د هر څيز، رزق د دوی له جانه ځمونږ، وليکن اکثر د دوی چې دي نه پوهيږي (په حق).

تفسير: شاه صاحب فرمايي: «د مکې معظمې خلقو به ويل: که مونږ مسلمانان شو؛ نو د ټول عربستان مسکونين به له مونږ سره دښمنان شي، الله تعالی فرمايي: که اوس تاسې د هغوی د دښمنۍ او لاس غځولو څخه د چا په پناه کې ناست یې؟ همدغه د حرم ادب مانع دی، چې سره له دغې سختې دښمنۍ او عداوت چې تاسې یې یو له بله سره لرئ؛ اطرافي اعراب پر تاسې يرغل او هجوم نه راوړي، چې تاسې له مکې معظمې څخه د باندې وباسي، هغه الله چې اوس دغه ځای یې تاسې ته حرم ګرځولی دی، په هغه وخت کې هم تاسې ته پناه درکونکي دی (موضح).

وَكَلَّاهُمْ لَكُمْ مِّنْ قَرْيَةٍ بَطَرْتُمْ مَعِيشَتَهَا فَبِئْسَ لَكُم مَّسْكَنٌ لَّمْ تُنْكِنْ مِنْ بَعْدِهِمْ إِلَّا قَلِيلًا وَكُنَّا نَحْنُ الْوَارِثِينَ ﴿٥٦﴾

او څومره (ډېر) هلاک کړي دي مونږ له (اهل د) کلیو (او ښارونو) چې سرکشي یې کړې وه په معاش خپل کې، پس دا دي کورونه د دوی چې نه ده کړې شوې هستوګنه په کې پس له (اهلاک د) هغوی مګر لږ وخت (چې کوم مسافر کومه شپه هلته دمه کړې ده)، او یو مونږ همدا مونږ وارثان.

تفسير: یعني د عربو له ښمنۍ څخه ولې ویرېږئ، د الله تعالی له عذابه ویرېږئ، آيا تاسو نه ګورئ او غور او دقت نه کوئ، چې له تاسې څخه پخوا څومره لوی اقوام تېر شوي دي، چې هغوی ګرد پخپل عیش عشرت او خوښې مست او مغرور وو، نو هر کله چې هغو د تکبر، لویي او سرکښۍ لاره ځان ته غوره کړه؛ نو وګورئ چې پاک الله دوی څرنگه تباہ - برباد او فنا کړل، چې نن ورځ د دنیا په مخ کې د هغوی نوم او ښه هم نه ده پاتې، تش دغه ویجاړې مېنې او کنډوالې یې پاتې دي، چې په هغوی کې هیڅ یو هستېدونکې نشته، پرته له دې نه چې کوم مسافر کومه شپه هلته کيني، او خپله دمه ونیسي، یا کوم پوه او هوښیار سړی د الله د قدرت د دغه عبرتناکې منظري د کتلو لپاره هلته ودرېږي.

وَمَا كَانَ رَبُّكَ مُهْلِكَ الْقُرَى حَتَّى يَبْعَثَ فِي أُمَمٍ رَسُولًا لِّيَتْلُوا عَلَيْهِمْ آيَاتِنَا

او نه دی رب ستا (عادتاً) هلاک کونکی (د اهل د دې) قریو تر هغه پورې چې ولېږي په مور (لویه قریه ښار) د هغو (قریو ښار کې) یو رسول چې لولي پر دوی آیتونه ځمونږ (لپاره د قطع د عذر).

تفسير: يعنى الله تعالى تر هغه پورې دغه كلي او ښارونه تباہ - خراب او فنا کړي نه دي؛ خو د هغو مراکزو او لويو مراکزو او لويو ځايونو کې کوم هوښياروونکي نبي نه وي ورلېږلي، د مرکز تخصيص ښايي د دې لامله وي، چې د هغه اثر تر ډېر لږ ځای پورې رسيږي، او د ښارونو هستېدونکي نسبتاً سليم او عاقل هم وي، د ځمکې د مخ د ګردو ودانيو مرکز او د صدارت مقام بيت الحرام وو، لکه چې د «شوري» سورت په اوله رکوع (۲۵) جزء کې لولو: ﴿لَتُنْذِرَ أُمَّ الْقُرَىٰ وَمَنْ حَوْلَهَا﴾ نو ځکه هلته د ګردو ځنې لوی او د آخر الزمان رسول مبعوث شو، صلى الله عليه وعلى آله وصحبه أجمعين.

وَمَا كُنَّا مُهْلِكِي الْقُرَىٰ إِلَّا وَأَهْلُهَا ظَالِمُونَ ﴿۲۹﴾

او نه يو مونږ هلاک کوونکي خرابوونکي د کليو د ښارونو مګر په هغه وخت کې چې اهل د هغو ظالمان وي (په تکذيب د رسولانو).

تفسير: يعنې هر کله چې سره له پوهولو او هوښيارولو هم خلقو له کفره او شرکه لاس وانخيست، او هم هغسې په خپل کفر - ظلم - طغيان او عصيان کې چالان او مترقي وو، دلته د الله تعالى په دغه عذاب اخته او هلاک او سپېره شول.

وَمَا أَوْتِيْتُمْ مِنْ شَيْءٍ فَمَتَّاعِ الْحَيَاةِ الدُّنْيَا وَزِينَتًا وَمَا عِنْدَ اللَّهِ خَيْرٌ وَأَبْقَىٰ أَفَلَا تَعْقِلُونَ ﴿۳۰﴾

او هر هغه چې در کړی شوي دي تاسې ته له کوم خيزه؛ پس هغه معاش نفع کار د دغه ژوندون لږ خسيس دی، او ښايست د هغه دی، او هر هغه چې په نزد د الله دی (اجر) خير غوره (دی) او باقي دی (له دغه فاني نه)، آيا پس تاسې عقل نه چلوئ (چې باقي بهتر دی په فاني باندې).

تفسير: يعنې انسان ته ښايي چې له عقل او پوهې کار واخلي؛ او دومره وپوهيږي چې دا ژوندون په دنيا کې تر کله پورې به وي؟ او د دنيوي د دغه باغ او بهار، عيش او عشرت، مزې او چر چې به تر څه وخت پورې کوي؟ فرض يې کړئ چې په دنيا کې له سره پر ده عذاب هم رانشي، خو بيا هم د مرګي لاس تاسې ګرد له دغه ساز او سامان څخه جلا کوي، او بيا به د الله تعالى په مخ کې حاضرېږئ، او تر يوې يوې ذرې پورې به هم د خپل اعمالو حساب ورکوئ، که مو آخروي عيش او عشرت په برخه شو؛ نو دغه دنيوي عيش عشرت د هغه په مقابل کې هيڅ او لاشی دی، داسې به کوم پوه او عقلمن سړی وي، چې يو مکدر او منغص ژوندون ته پر يو بې غشه او غله ژوندون او يوناقص او فاني لذت ته پر کامل او باقي لډانډو ترجيح ورکوي؟، بلکه نه يې ورکوي.

أَفَمَنْ وَعَدْنَاهُ وَعْدًا حَسَنًا فَهُوَ لَاقِيهِ كُنْ مَتَّعْنَاهُ مَتَاعَ الْحَيَاةِ الدُّنْيَا ثُمَّ هُوَ يَوْمَ الْقِيَامَةِ مِنَ الْمُحْضَرِينَ ﴿۳۱﴾

آيا پس هغه څوک چې وعده کړېده مونږ له هغه سره وعده ښه (چې جنت دی) پس دی موندونکي دی د هغې وعده (خامخا داسې دی) لکه هغه څوک چې معاش ورکړی وي مونږه ده ته معاش د (ژوندون لږ خسيس د) دنيا، بيا دی په ورځ د قيامت کې له حاضر کړيو شويو وي (اور ته؟ بلکه نه دي سره برابر دواړه!).

تفسير: يعنې مؤمن او کافر دواړه د انجام په اعتبار کله سره يو برابر کېدی شي؟ د يوه لپاره د دائمي عيش کومه وعده چې شوې ده؛ هغه هر ورو پوره کېدونکې ده، او د بل لپاره د څو ورځو عيش او عشرت کولو څخه وروسته د بندۍ کړئ جلب ضروري رسېدونکي او دی په دائمي بنديخانه کې خامخا لوېدونکي دی (العياذ بالله).

وَيَوْمَ يَنَادِيهِمْ فَيَقُولُ أَيُّ شُرَكَاءِيَ الَّذِينَ كُنْتُمْ تَزْعُمُونَ ﴿٢٨﴾

او یاد کړه هغه ورځ چې غږ به وکړي دوی ته الله، پس وبه وایي (الله) چېرته دي شریکان ځما هغه (شریکان) چې وی تاسې چې ګمان به مو کاوه (پرې چې دا شریکان ځما دي)؟.

تفسیر: یعنې هغه د الوهیت برخې لرونکي چېرې دي، هغوی دې وغوښت شي، چې اوس لږ څه د دوی تأیید او حمایت وکړي.

قَالَ الَّذِينَ حَقَّ عَلَيْهِمُ الْقَوْلُ رَبَّنَا هَؤُلَاءِ الَّذِينَ أَغْوَيْنَاهُمْ كَمَا غَوَيْنَا تَبَرَّأْنَا إِلَيْكَ مَا كَانُوا آلِيَانَا يَعْبُدُونَ ﴿٢٩﴾

وبه وایي هغه کسان چې حقه ثابته شوې ده پر دوی خبره (د عذاب په دخول د اور سره): ای ربه ځمونږ! دا (ضعیفان تابعان) هغه کسان دي چې ګمراه کړي وو مونږ (دوی)، (ګمراه کړي مو وو دوی) لکه چې ګمراه شوي وو مونږ، بېزاره یو مونږ تاته (له دوی او له کفره د دوی)، نه وو دوی داسې چې خاص ځمونږ عبادت به یې کوو (بلکه عبادت د هوا د نفس خپل یې کوو).

تفسیر: یعنې سؤال خو له مشرکینو څخه وو، مګر ګمراه کوونکي شرکاء به داسې وپوهیږي چې في الحقیقت مونږ ته هم تنبیہ را کړی شوې ده، نو ځکه په ځواب ور کولو کې سبقت کوې، چې ای الله! بېشکه چې مونږ دوی ګمراه کړي دي، مګر دا ګمراهي خو داسې ده لکه چې مونږ پخپله ګمراهان شوي یو، پس د دغو اغواوو په جرم مونږ اعتراف لرو، لیکن پر دغو مشرکانو خو ځمونږ له لوري هیڅ کوم جبر او اکراه نه وه، او نه مو هغوی په زوره دغې ګمراهۍ ته اړولي دي، في الحقیقت دغه د دوی نفسي اغراض او شخصي هوا پرستي وه، چې ځمونږ په غولولو وغولېدل، او پر مونږ پسې رهي (روان) شول، نو په دغه اعتبار دوی ځمونږ د عبادت په ځای د خپلو اهوواو او ظنونو په عبادت پسې لګيا وو، مونږ د دوی له عبادت څخه نن ورځ ستاسې په حضور کې د خپلې بېزارۍ او تنفر اظهار کوو.

وَقِيلَ ادْعُوا شُرَكَاءَكُمْ فَدَعَوْهُمُ فَلَمْ يَسْتَجِيبُوا لَهُمْ

او وبه ویلي شي (کفارو ته) چې وغواړئ تاسې شریکان د تاسې، پس راوبه غواړي دا (کفار هغه بُتان)، پس هیڅ ځواب به ور نه کړي (دا بُتان) هغوی ته.

تفسیر: یعنې دوی ته به ویل کیږي چې اوس خپل مددګاران خپلې مرستې ته رابولي، مګر هغوی به د دوی سره څه مرسته او مدد وکړی شي؟ ځکه چې په خپل غم او مصیبت کې به اخته او مبتلا وي، کذا قال المفسرون.

وَرَأَوْا الْعَذَابَ لَوْ أَنَّهُمْ كَانُوا يَهْتَدُونَ ﴿٣٠﴾

او وبه ویني دغه (تابعان او متبوعان) عذاب، که چېرې بېشکه دوی وی چې سمه صافه لاره یې نیولې وی (نو اوس به نه معذب کېدل، یا کاشکې په کوم ډول مو لاره موندلې وی).

تفسیر: یعنې د دغه وخت د عذاب د لیدلو څخه به داسې آرزو او تمنا کوي، کاشکې زه په دنیا کې پر سمه صافه لاره تلی، تر څو په دغو مصائبو نه اخته او نه مبتلا کېدی.

وَيَوْمَ يُنَادِيهِمْ فَيَقُولُ مَاذَا أَجَبْتُمُ الْمُرْسَلِينَ ﴿٢٨﴾ فَعَبَّيْتُ عَلَيْهِمُ الْأَنْبَاءَ يَوْمَئِذٍ فَهُمْ لَا يَتَسَاءَلُونَ ﴿٢٩﴾

او ياده کړه هغه ورځ چې غږ به وکړي دوی ته (الله)، پس وبه وايي چې څه ځواب ورکړی وو تاسې رسولانو ته (په هغه وخت کې چې حق ته غوښتنې شوي وئ؟). پس پټ به شي پر دوی خبرونه (چې دوی خلاص شي) په دغه ورځ کې، پس دوی به نه کوي پوښتنه یو تر بله.

تفسیر: پخواني سوالات د توحید په نسبت وو، دغه د رسالت په نسبت سوال دی، یعنې که تاسې پخپل عقل او پوهې سره په حقه نه وی پوهیدلي؛ نو د انبیاوو په پوهولو خوښایي پوهېدی، دا راوښی چې تاسې له هغو سره څه سلوک او رویه کړې ده؟ په دغه وخت کې به هیڅوک هېڅ جواب نشي ورکولی، او د خبرو گړدې لارې به بندې شي، (او) پټ به شي په دوی جواب).

فَأَمَّا مَنْ تَابَ وَالْمِنْ وَاعْمَلَ صَالِحًا فَعَسَىٰ أَنْ يَكُونَ مِنَ الْمُفْلِحِينَ ﴿٣٠﴾

پس هر هغه څوک چې توبه وباسي (له شرکه) او ایمان راوړي (په الله او رسول د الله) او عمل وکړي د نېکیو؛ پس ښایي چې وي به دی له خلاصېدونکیو.

تفسیر: یعنې د هغه ځای بری او کامیابي صرف له ایمان او صالح عمل سره ده، که اوس هم څوک له کفره او شرکه توبه وباسي، او ایمان راوړي، او د نېکیو لاره ځان ته غوره کړي؛ حق تعالی د ده ټول پخواني گناهونه معافوي، او فائز المرام یې ګرځوي.

وَرَبُّكَ يَخْلُقُ مَا يَشَاءُ وَيَخْتَارُ مَا كَانَ لَهُمُ الْخِيَرَةُ

او رب ستا پیدا کوي هغه څه چې اراده وفرمائي (د پیدایښت یې)، او غوره کوي یې، نه دی دوی ته هیڅ اختیار (په هیڅ شي کې).

تفسیر: یعنې د هر څیز پیدا کول د الله تعالی په مشیت او اختیار کې دي، او د کوم شي غوره کول یا د نورو له منځه د هغه منتخب کولو حق همدۀ ته حاصل دی، او هر قسم چې الله تعالی اراده وفرمائي، او مرضي یې وي؛ هم هغسې احکام صادروي، هر یو سړی په هر یو منصب سره چې دی مناسب او لازم وبولي؛ هم هغه کار او منصب ورته عطاء کوي، په هر چا کې استعداد او لیاقت وگوري؛ نو د هدایت پر سمه لاره یې برابروي، او د مقصود تر منزله پورې په رسېدلو سره بری او کامیابي ور په برخه کوي، حافظ ابن القيم د «زاد المعاد» په اوائلو کې دغه مضمون په ډېر بسط او تفصیل سره لیکلی دی، فلیراجع.

سُبْحَانَ اللَّهِ وَتَعَالَى عَمَّا يُشْرِكُونَ ﴿٣١﴾

پاکي ده الله لره او لوی پورته دی له هغه څه چې دوی یې ورسره شریکوي.

تفسیر: یعنې په تخلیق او تشریع او مذکور اختیار کې بل هیڅوک له الله تعالی سره نه دي شریک، مشرکانو چې پخپل تجویز او انتخاب کوم شرکاء درولي او ټاکلي دي؛ هغه ګرد باطل او بې سنده دي.

وَرَبُّكَ يَعْلَمُ مَا تُكِنُّ صُدُورُهُمْ وَمَا يُعْلِنُونَ ﴿٣٢﴾

او رب سنا ته معلوم دي هر هغه چې پټوي يې سينې (زړونه) د دوی، او هر هغه چې ښکاروي يې (ژبې د دوی).

وَهُوَ اللَّهُ لَا إِلَهَ إِلَّا هُوَ لَهُ الْحَمْدُ فِي الْأُولَى وَالْآخِرَةِ وَلَهُ الْحُكْمُ وَإِلَيْهِ تُرْجَعُونَ ﴿٢٠﴾

او همدی الله دی نشته دی بل لایق د عبادت مگر همدی دی، خاص همدۀ ته ټوله ثناء ده په دنیا او (په) آخرت (عقبی) کې، او خاص همدغه (الله) ته دی حکم، او خاص همدغه (الله) ته به بیولی شی تاسې (په قیامت کې).

تفسیر: یعنې هم هغسې چې الله تعالی په تخلیق او اختیار او محیط علم کې متفرد دی؛ په الوهیت کې هم واحد او یو دی، ماسوا له ده بل هیچا ته بندګي او عبادت نه کېږي، ځکه چې د ده په منبع الکمالات ذات کې ګرد محاسن او محامد مجموع دي، د کلي اقتدار مالک دی، او په آخره خاتمه کې د هر چا رجوع د همدۀ په لوري ده.

قُلْ أَرَأَيْتُمْ إِنْ جَعَلَ اللَّهُ عَلَيْكُمُ الْإِلَّهَ سَرْمَدًا إِلَى يَوْمِ الْقِيَمَةِ مَنْ إِلَهٌ غَيْرُ اللَّهِ يَأْتِيَكُمْ بَضِيًّا ۖ

ووايه (ای محمده دوی ته): آیا وینئ (یعنې څرنگه درښکاري) که چېرې وګرځوي الله پر تاسې دغه شپه اوږده همېشه تر ورځې د قیامت پورې، نو څوک دې هغه (معبود) بې له الله چې راوړي تاسې ته رڼا (چې په کې طلب د معاش کوئ).

تفسیر: یعنې تاسې خبر راکړئ! چې مثلاً الله تعالی پرې نه ږدي چې لمر طلوع وکړي، یا یې رڼا او تودوخه ترې لرې کړي، نو تاسې به د خپلو کارونو او چارو لپاره داسې تودوخه او رڼا له کومه راوړئ؟

أَفَلَا تَسْمَعُونَ ﴿٢١﴾

آیا پس نه اورئ تاسې (دغه خبره د زړه په غوږو سره؟).

تفسیر: یعنې دا خبره دومره روښانه او صافه ده، چې تش په یوه اورېدلو سره هم په فهم او پوهه راځي، نو آیا تاسو له سره نه اورئ؟

قُلْ أَرَأَيْتُمْ إِنْ جَعَلَ اللَّهُ عَلَيْكُمُ النَّهَارَ سَرْمَدًا إِلَى يَوْمِ الْقِيَمَةِ مَنْ إِلَهٌ غَيْرُ اللَّهِ يَأْتِيكُمْ بَلِيلٌ
تَسْكُنُونَ فِيهِ أَفَلَا تُبْصِرُونَ ﴿٢٢﴾

ووايه (ای محمده! دوی ته): آیا وینئ تاسې (یعنې څرنگه درښکاري) که چېرې وګرځوي الله پر تاسې ورځ اوږده همېشه تر ورځې د قیامت پورې (چې هېڅ غروب الشمس ونشي)، نو څوک دی (معبود) بې له الله چې راوړي تاسې ته شپه چې آرام وکړئ تاسې په هغې کې؟ آیا پس نه وینئ تاسې (دا آثار د قدرت).

تفسیر: یعنې تاسې خبر راکړئ! که الله تعالی پرې نه ږدي چې لمر غروب وکړي، او تل تر تله ستاسې پر سرونو همداسې ولاړ وي؛ نو هغه راحت او سکون او نور فوائد چې د شپې له راتلو څخه حاصلېږي؛ د هغو حصول به په کوم یو طاقت سره ممکن کېدی شي؟ آیا دغسې یو ظاهر او باهر حقیقت هم تاسې نشئ لیدلی؟

تنبيه: ﴿أَفَلَا تُبْصِرُونَ﴾ له ﴿إِنْ جَعَلَ اللَّهُ عَلَيْكُمُ النَّهَارَ سَرْمَدًا﴾ سره مناسب دی، ځکه چې په سترګو سره لیدل عادتاً پر رڼا موقوف دي، چې په ورځې کې په پوره ډول سره په عمل راځي، د شپې په تیاره کې کله چې د لیدلو هېڅ یو

صورت نشته، بلکه اور بډل په کې امکان لري؛ نو ځکه ﴿إِنْ جَعَلَ اللَّهُ عَلَيْكُمُ الْآيِلَ سَرْمَدًا﴾ سره د ﴿أَفَلَا تَسْمَعُونَ﴾ فرمايل موزون وو، والله أعلم.

وَمِنْ رَحْمَتِهِ جَعَلَ لَكُمُ الْآيِلَ وَاللَّهَ لَا تَسْكُنُوا فِيهِ وَلِتَبْتَغُوا مِنْ فَضْلِهِ وَلَعَلَّكُمْ تَشْكُرُونَ ﴿٢٧﴾

او (خاص) له رحمته مهرباني خپلې پيدا کړې ده (الله) تاسې ته شپه او ورځ، لپاره د دې چې آرام وکړئ تاسې په هغه (شپه) کې، او چې ولټوئ تاسې (په دغه ورځ کې) له فضله د دغه (الله)، او لپاره د دې چې شکر وکړئ تاسې (د نعماوو د الله).

تفسير: يعنې د شپې او د ورځې اړول رااړول، خو د شپې په تيارو کې مو سکون او راحت په برخه شي، او د ورځې په رڼا کې خپلو کارو او چارو ته هم دوام ورکړی شی، او د شپې او د ورځې پر مختلف الأنواعو انعاماتو د الله تعالی د انعاماتو شکر اداء کړئ.

وَيَوْمَ يَنَادِيهِمْ فَيَقُولُ أَيُّ شُرَكَائِيَ الَّذِينَ كُنْتُمْ تَرْعَوُونَ ﴿٢٨﴾ وَتَرَعْنَا مِنْ كُلِّ أُمَّةٍ شَهِيدًا فَقُلْنَا هَاتُوا بُرْهَانَكُمْ فَعَلِمُوا أَنَّ الْحَقَّ لِلَّهِ وَضَلَّ عَنْهُمْ مَا كَانُوا يَفْتُرُونَ ﴿٢٩﴾

او (ياد کړه) هغه ورځ چې غږ به وکړي دوی ته (الله) پس وبه فرمايي چېرته دي شريکان څما هغه چې وئ تاسې چې گمان به مو کاوه (پرې د شريکانو څما). او را وبه باسو له هر امت (ملت) څخه يو شاهد (پر اقوالو، افعالو، احوالو د دوی)، پس وبه وايو مونږ دوی ته: راوړئ تاسې برهان سند خپل (په اشراک)، پس هلته به پوه شي دوی چې حق په (الو هيت کې) خاص الله لره دی، او ورک به شي له دوی نه هغه چې وو دوی چې دروغ به يې جوړول (په دنيا کې چې الله شريک لري).

تفسير: له شهيد څخه احوال ښوونکي انبياء عليهم السلام ياد دوی ناثبان يا نور ښه سړي مقصود دي (موضح القرآن)، دوی به دغه رانښيي چې خلقو له سماوي شرائعو او له الهي احکامو سره څه رويه کړې ده؟، نو الله تعالی به ورته وايي چې هر کله مو نبي ونه منو نو يو برهان او دليل خو راوړئ چې تاسو په کوم دليل ما سره شريکان گډوډولی پس هلته به پوه شي دوی، چې حق خاص الله تعالی لره دی، او ورک به شي له دوی نه هغه چې وو دوی چې دروغ به يې جوړول، يعنې په هغه وخت کې به دغه په نظر راځي، چې رښتيا خبره د پاک الله ده، او معبوديت هم يواځې د همدغه حق دی، او بل هيڅوک د ده شريک نشي کېدی، هغه خبرې چې په دنيا کې انبياوو عليهم السلام ښوولې وې؛ هم هغه حقې او رښتيا وې، هغه عقائد او افکار چې مشرکانو له خپل لوري جوړ کړي وو؛ هغه گډ په هغه ورځ کې بې اثره او ناقص او بېکاره ثابتېږي.

إِنْ قَارُونَ كَانَ مِنْ قَوْمِ مُوسَى فَبَغَى عَلَيْهِمْ وَآتَيْنَاهُ مِنَ الْكُتُوبِ أَنَّ مَفَاتِحَهُ لَنَا نَتَوَلَّى بِالْعُصْبَةِ أُولَى الْقُوَّةِ إِذْ قَالَ لَهُ قَوْمُهُ لَا تَفْرَحْ إِنَّ اللَّهَ لَا يُحِبُّ الْفَرِحِينَ ﴿٣٠﴾

بېشکه چې قارون وو له قومه د موسی (يعنې د ده تر بور وو)، پس سرکشي وکړه (قارون) پر دغو (بني اسرائيلو)، او ورکړی وو مونږ ده ته له خزانو دومره قدر چې بېشکه کليگانې د هغو به خامخا درنېدلې پر (داسې يوې) ډلې چې خاوندان د قوت زور به وو، (ياد کړه) هغه وخت چې وويل دغه (قارون) ته قوم د ده (چې مسلمانان وو) په کبر او غرور سره مه خوشالېږه! بېشکه چې الله محبت نه کوي له خوشالېدونکو سره، (چې په مال د دنيا خوشالېږي).

تفسير: وايي چې قارون د موسى عليه السلام د تره خوی يا تر بور او د فرعون د مخې سرې وو، څرنگه چې د ظالمو حکومتونو دستور وي چې د کوم قوم د وينې څښلو لپاره د هم هغه قوم ځينې افراد د خپل کار آله او د لاس همسا ګرځوي، فرعون هم په بني اسرائيلو کې هم دغه ملعون ځان ته غوره کړی وو، قارون په دغه موقع کې چې فرصت موندلی وو، پخپلو دواړو لاسو سره د دولت او دنيا په ټولولو کې لګيا شوی وو، او ډېر لوی دنيوي اقتدار يې ځان ته ګټلی وو.

موسی عليه السلام يو ځلې پر قارون حکم وکړ چې: «د خپل مال زکات اداء کړه!»، نو قارون له خلقو سره وويل: «تر اوسه پورې کوم احکام چې موسی پر مونږ جاري کول، د هغه په مقابل کې مو حوصله او تحمل کاوه، مګر آيا تاسې اوس د موسی عليه السلام د دغې خبرې تحمل هم کولی شئ، چې دی ځمونږ د اموالو څخه زکاتونه هم غواړي؟»، څه خلق د قارون مؤيدان شول، او ويل يې چې: نه، ځمونږ له لاسه دغه نه ده پوره، بالاخر ملعون قارون د موسی عليه السلام د بدنام کولو لپاره يوه ډېره ناپاکه او چټله پلمه (تدبير) جوړه کړه، او يوې بدکارې ښځې ته يې څه بلهې او پيسې ورکړې، او ويې لمسوله چې د خلقو په يوه لويه جرګه کې کله چې موسی عليه السلام د زناء د حد په اطراف بيانات ورکوي؛ ته هغه له خپله ځانه سره متهم کړه، لکه چې دغې پلټنې ښځې په هم هغه لويه مجمع کې هم داسې يوه چټي (بېکاره) خبره وکړله، کله چې حضرت موسی عليه السلام هغې ته شديد قسمونه ورکړل، او د الله تعالی له قهره او غضبه يې وويروله؛ نو هغه وويړېده، او په ښکاره ډول سره يې وويل چې: ما دغه د قارون په لمسولو سره ويلي دي، دلته د قارون د موسی عليه السلام په ښېرا سره له خپله کوره او خزانو په ځمکه خښ او ډوب کړل شو، د «مفتاح» تفسير يې په کنجيو (کليو) سره کړی دی، يعنې د اموالو دومره صندوقونه وروسره وو، چې د هغو د کليگانو په پورته کولو څو زورور کسان سترې کېدل، او دغه دومره مستبعد هم نه وو، لکه چې په ځينو تفاسيرو کې د هغه صورت هم ښوولی شوی دی، ﴿ادْفَالُ لَهُ قَوْمُهُ﴾ يعنې په دغه فاني او زائل دولت ولی نازېږی او پری فخر او غرور کوي چې هغه د الله تعالی په نزد څه قدر قيمت نه لري او نه الله تعالی د مغرور بندګانو سره محبت کوي.

وَابْتَغِ فِيمَا آتَاكَ اللَّهُ الدَّارَ الْآخِرَةَ

او وغواړه په هغه (دولت) چې درکړی دی تاته الله کور د آخرت.

تفسير: يعنې د الله تعالی ورکړی مال د دې لپاره دی، چې انسان هغه د آخرت خپله پنگه وګرځوي، نه داسې چې د هغه د غفلت په نشو مست، مغرور او متکبر شي، او د متکبرانو په شان حرکت او وضعيت اختيار کړي.

وَلَا تَسْـَٔفْ نَصِيبَكَ مِنَ الدُّنْيَا وَأَحْسِنْ كَمَا أَحْسَنَ اللَّهُ إِلَيْكَ

او مه هېروه برخه خپله له (ماله د) دنيا او احسان کوه (له بندګانو د الله سره په ورکړه د مال) لکه چې احسان کړی دی الله له تا سره (چې داسې ډېر دولت يې درکړی دی).

تفسير: يعنې د خپلې برخې سره ترې خوره! او څښه! او آغونده! او د آخرت لپاره دې پنگه ترې واخله!، او په ناروا مواردو کې يې مه لګوه! او د خلق الله سره ښه سلوک کوه!.

وَلَا تَبْغِ الْفُسَادَ فِي الْأَرْضِ ۚ إِنَّ اللَّهَ لَا يُحِبُّ الْمُفْسِدِينَ ۝

او مه غواړه (ای قارونه!) فساد (په تکبر، ظلم او بغي سره) په ځمکه کې، بېشکه چې الله محبت نه کوي فساد کوونکو سره.

تفسير: يعنې له موسى عليه السلام سره ضد مه كوه! د الله تعالى پر ځمكه د مطيعانو په شان گډه! او خامخا په بلاد الله كې شورماشور او غلغله مه جوړه! ځكه چې په ملك كې فتنه او فساد اچول ښه كار نه دى.

قَالَ إِنَّمَا أُوتِيتُهُ عَلَىٰ عِلْمٍ عِنْدِي

وويل (قارون قوم خپل ته): بېشكه همدا خبره ده چې راكړې شوى دى ماته دغه مال په هغه علم سره چې ما څخه دى.

تفسير: يعنې هنرمند وم، او د گټلو استعداد او سليقه مې درلوده، پخپل لياقت او قابليت يا د كوم خاص علمي مهارت لامله ماته دغه دولت حاصل شوى دى، الله تعالى هم ماته ځما د لياقت او اهلېت په ملحوظ دغه مال، دولت او شته راكړي دي، او دغه ثروت په خوشې ناسته بې له محنته ماته په لاس نه دى راغلى چې اوس يې زه د موسى په حكم او مشوره خوشې وپړيا د الله تعالى په نوم لگوم.

أَوَلَمْ يَعْلَم أَنَّ اللَّهَ قَدْ أَهْلَكَ مِنْ قَبْلِهِ مِنَ الْقُرُونِ مَنْ هُوَ أَشَدُّ مِنْهُ قُوَّةً وَأَكْثَرُ جَعًا

آيا نه پوهېده (قارون) چې بېشكه الله په تحقيق هلاك كړي دي پخوا له دغه (قارون څخه) له (اهل د) زمانو هر هغه څوك چې دى ډېر سخت وو له دې (قارون) څخه له جهته د قوت، او ډېر وو له جهته د جمع كولو (د مال يا ملاتړه).

تفسير: يعنې د دولت گټلو لياقت چا دركړ؟ افسوس دى چې تا د حقيقي نعم احسان هېر كړ، او د هغه په دركړي دولت او لياقت مغرور شوې، آيا ده دغه دولت له خپل نجات وسيله او ضامن گڼلى وو؟ او دى په دغه نه وو خبر چې د ده څخه پخوا څومره ملل او اقوام له خپلو همداسې شرارتونو او سرکښيو له سببه هلاك او تباه شوي دي، چې د هغوى په لاسو كې لوى لوى سلطنتونه او ډېرې زياتې خزاني، لښكرې او نور زيات دنيوي وسائل او وسائط وو، آيا دغه ملعون د هغو د احوالو د اورېدلو څخه پند او عبرت نه دى اخيستی؟

وَلَا يُسْئَلُ عَنْ ذُنُوبِهِمُ الْمُجْرِمُونَ

او نه به شي پوښتېدلى له گناهونو خپلو څخه كافران (ځكه چې الله ته معلوم دي).

تفسير: يعنې پوښتنې ته به ضرورت نه وي، پاتې الله تعالى ته د دوى گناهونه يو په يو معلوم دي، او له پوښتنو سره هم ليكلي پراته دي، هو! كه د توبيخ او تقرير په ډول كوم وخت كوم سوال له دوى نه وشي؟ نو هغه بېله خبره ده، يا خو دغه كناه ده د گناه له كثرته، يعنې د دوى گناهونه به دومره ډېر او زيات وي، چې دغه ته به ضرورت نه وي پاتې چې د يوې يوې جزئې پوښتنه له دوى ځنې و كړه شي.

فَخَرَجَ عَلَى قَوْمِهِ فِي زِينَتِهِ قَالَ الَّذِينَ يُرِيدُونَ الْحَيَاةَ الدُّنْيَا لِيَلْبِثُنَا مِثْلَ مَا أَوتِيَ قَارُونُ إِنَّهُ لَذُو حَظٍّ عَظِيمٍ

پس راووت (قارون) پر قوم خپل په زينت ښايست (او دج خپل)، وويل هغو كسانو چې غوښت يې دغه ژوندون (لږ خسيس د) دنيا: اى كاشكې چې وى مونږ ته هم (له ثروته) په شان د هغو (اموالو اتباعو) چې وركړي شوي دي قارون ته، بېشكه چې دغه (قارون) خامخا خاوند دى د برخې لويې (له دنيا څخه).

تفسير: يعنې قارون خپل فاخره لباس واغوست، او سره له ډېرو خدمو او حشمو، او په ډېر شان او شکوه، او جل او بل ووت، چې د هغه د ليدلو څخه د دنيا د طالبانو سترگې رډې بلې پاتې شوې، او ګرد ورته هک حيران ودرېدل، او له خپلو ځانونو سره به يې داسې ويل: «کاشکې چې مونږ هم د داسې دنيوي شان او شوکت خاوندان وي!»، او همداسې ترقي او عروج مو حاصل کړی وي؛ چې نن د قارون په برخه شوی دی، بېشکه چې ډېر د اقبال او اجلال خاوند او ډېر خوش قسمته سړی دی».

وَقَالَ الَّذِينَ أُوتُوا الْعِلْمَ وَيْلَكُمْ ثَوَابُ اللَّهِ خَيْرٌ لِّمَنْ آمَنَ وَعَمِلَ صَالِحًا وَلَا يُلْقَاهُم إِلَّا الصَّابِرُونَ ﴿٢٠﴾

او وويل (دوی ته) هغو کسانو چې ورکړی شوی وو (هغوی ته) علم فهم چې: افسوس دی تاسې ته (ای طلاېو د دنيا)، ثواب د الله خیر ډېر غوره دی هغه چا ته چې ایمان يې راوړی دی (په الله او رسول الله) او عمل يې کړی دی د نېکیو، او نه ورکول کېږي (یا نه ښوولی کېږي) دغه (خبره) مګر صبر کوونکیو ته (په طاعت او مصیبت او له معصيته).

تفسير: يعنې پوهانو او ذي علم سړيو وويل چې: «ای کمبختانو! په دغه فاني جل وبل کې څه اېښي دي چې د هغه هوس او ارمان کوی؟ صالحانو مؤمنانو لپاره د الله تعالی په دربار کې کوم دولت او عزت چې شته، او دوی ته ورسېدونکي دي؛ د هغه په مقابل کې دغه دنيوي شان او شوکت محض هيڅ او لاشي دي، او دومره یو نسبت هم سره نه لري، لکه چې د یوې ذرې نسبت له لمر سره کېږي»، داسې خبری هغو خلکو ته ښوولی کېږي چې په دنيا کې د الله تعالی په طاعت ټینګ ولاړ وي، د ګناهونو نه ځان ساتي، او په مصیبتونو او کړاوونو صبر کوي ځکه چې هغوی د حقیقي ژوند په قدر قیمت پوهیږي.

فَخَسَفْنَا لَهُ وَبَدَارِهِ الْأَرْضُ فَمَا كَانَ لَهُ مِنْ فِتْنَةٍ يَتَصَرُّونَهُ مِنْ دُونِ اللَّهِ وَمَا كَانَ مِنَ الْمُنْتَصِرِينَ ﴿٢١﴾

پس نه ایست مونږ دغه (قارون) او کور د ده په ځمکه کې، پس نه وو ده ته (په دغه وخت کې) هيڅ ډله (د دوستانو) چې مددګاري يې کړي وی له ده سره غیر له الله څخه (په دفع د عذاب کې)، او نه وو (قارون پخپله) له بدل اخیستونکیو څخه (چې ځان يې له عذابه خلاص کړی وی).

تفسير: يعنې نه بل څوک له خپله طرفه د ده مدد ته ورسېد، او نه يې څوک د خپل مدد لپاره وغوښتی شو، نه يې خپل قوت په کار ورغی، نه د بل چا.

وَأَصْبَحَ الَّذِينَ تَمَتَّعُوا مَكَانَهُ بِالْأَمْسِ يَقُولُونَ وَيْكَانَ اللَّهُ يَبْسُطُ الرِّزْقَ لِمَن يَشَاءُ مِنْ عِبَادِهِ وَيَقْدِرُ ﴿٢٢﴾

او سبا کړ هغو کسانو چې آرزو به يې کوله د مرتبې د دغه (قارون) په پرون (ماښام) کې ويل به يې (يو بل ته): افسوس دی تاته پوه شه! چې بېشکه الله پراخوي رزق روزي په هر هغه چا چې اراده وفرمايي (د پراخولو يې) له بندګانو خپلو، او تنګوي (الله دغه روزي په هر هغه چا چې اراده وفرمايي د تنګولو يې).

تفسير: يعنې هغه کسان چې د قارون ترقي او ترفع د ليدلو څخه پرون داسې ارزو او هيله (اميد) کوله چې: «کاشکې مونږ ته هم داسې عروج او ترقي حاصله شوي وي»؛ نن د قارون د دغه بد انجام د ليدلو څخه لاسونه پر غوږونو

ږدي، او توبې وباسي، او اوس په هوش راغلل، چې دغسې دولت په حقيقت کې د يوه ښکلي مار په شان دی، چې د هغه په منځ کې مهلک زهر وي، دغه دنيوي ترقي او تنزيل د کوم بنده د مقبوليت او مردوديت معيار نشي کېدی، بلکه دغه د الله تعالی مصلحت او حکمت دی، پر هر چا چې لازم او مناسب وگڼي؛ د رزق او د روزی ورونه (ابواب) ورپرايځي، او هر چا ته چې مناسب وي؛ روزي ورتنگه او په اندازه کوي يې، د مال او دولت پراخوالی د ښې خاتمې او مقبوليت دليل نه دی، بلکه علی الاکثر د هغه نتيجه تباهي او بربادي ده، او د ابدي هلاکت او فلاکت په صورت څرگندېږي.

لَوْلَا اَنْ مِّنَ اللّٰهِ عَلَيْنَا لَخَسَفَ بَنُوٓا۟ وَيُكَاثِبُ لَا يُفْلِحُ الْكَافِرُوْنَ ﴿٥٦﴾

که چېرې نه وی دا چې احسان کړی دی الله پر مونږ؛ نو خامخا ډوب کړي به یې وو مونږ په ځمکه کې (د قارون په شان)، افسوس دې ته؛ نه پوهیږي نه ويني دا چې نه خلاصیږي کافران (له عذابه).

تفسیر: یعنې دغه د الله تعالی مهرباني او احسان دی چې مونږ یې د قارون په شان ونه ګرځولو، که نه ځمونږ حال او احوال به هم داسې کېده، له خپل لوري که مونږ د ډېر حرص او طمعې له سببه داسې هیله او آرزو کړې وه: ﴿يَلَيْتَ كُنَّا مِثْلَ تَأَوُّنٍ قَارُونَ﴾ الله تعالی ځمونږ په مخ کې خیر راپېښ کړ، چې ځمونږ دغه آرزو او هیله یې تر سره ونه رسول، او نه یې پر دغه حرص او طمعې مونږ ته څه تنبیه او سزا راکړه، بلکه د قارون نتيجه او حشر یې مونږ ته رابښکاره او مونږ یې په دغه وسیله سره وینس او منتبه کړو، اوس مونږ ته دغه خبره ښه څرګنده شوه، چې محض د مال او زر په ترقي سره حقيقي فلاح او بری هیچا ته نشي حاصلېدی، او دغه چې ناشکره منکران له سره د الله د عذابه نجات نشي موندلی.

تِلْكَ الدَّارُ الْآخِرَةُ نَجْعَلُهَا لِلَّذِينَ لَا يُرِيدُونَ عُلُوًّا فِي الْأَرْضِ وَلَا فَسَادًا وَالْعَاقِبَةُ لِلْمُتَّقِينَ ﴿٥٧﴾

دغه کور د آخرت (چې جنت دی) ورکوو مونږ دا لپاره د هغو کسانو چې نه لري اراده د لویي (او تکبر) په ځمکه کې، او نه فساد ظلم کوي (پر خلقو)، او عاقبت ښه خاتمه لپاره د پرهیزګارانو ده.

تفسیر: یعنې د قارون د دولت په نسبت ناپوهانو داسې ویل چې: قارون خو ډېر خوش قسمته او بختور سړی دی، حال دا چې دغه خوش قسمتي او بختورتوب نه دی، بلکه د آخرت ګټه په لاس کول لویه خوش قسمتي ده، او دغه ګټه د هغو کسانو لپاره ده چې د الله تعالی په ملک کې شرارت او فساد غورځول نه غواړي، او په دغه فکر کې له سره نه دي، چې خپل ځان له ګردو څخه لوی او لوړ (اوچت) وگڼي، بلکه د تواضع او انکسار او پرهیزګاری لار ځان ته اختیاروي، د دوی کوښښ د دې په ځای چې خپل ذات لوړ او لوی ښکاره کړي؛ تل په دغه کار کې مصروف او معطوف دي چې خپل دین لوړ کړي، او کلمه الله په اعلاء کې وويني.

په هر حال د مؤمنانو اصلي مقصد آخرت دی، د دنیا هغه برخه چې د دغه مقصد ذریعه وګرځي؛ هم هغه ښه او مبارکه ده که نه هیڅ.

مَنْ جَاءَ بِالْحَسَنَةِ فَلَهُ خَيْرٌ مِّمَّا وَمَنْ جَاءَ بِالسَّيِّئَةِ فَلَا يُجْزَى الَّذِينَ عَمِلُوا السَّيِّئَاتِ إِلَّا مَا كَانُوا يَعْمَلُونَ ﴿٥٨﴾

او هر چا چې وکړه کومه نيکي؛ پس شته ده ته (ښه جزاء) خير غوره له جهته د دغې (حسنې) او هر چا چې وکړه کومه بدې؛ پس نشي ورکولی جزاء هغو کسانو ته چې کړې يې دی (عمل د) د بديو مگر (جزاء د هغه شي) چې وو دوی چې کاوه به يې (په دنيا کې).

تفسير: يعنې کومه نيکي چې دلته وکړي؛ له هغه څخه ښه او بهتره نيکي به هلته ورسره وکړه شي، د يوې نېکې څرنگه چې د هغه اقتضاء وي؛ اقل لس چنده د هغه ثواب ورکاوه کيږي، شاه صاحب ليکي: «پر نېکې باندې د نېکې وعده يې ورکړه، چې هغه علی اليقين رسېدونکې ده، او پر بدې يې د بدې وعده ونه فرمايله، چې ضرور به ورسپري، ځکه چې ممکن دي چې هغه ورمعاف شي، هو! دومره يې وفرمايل چې: د هغه فعل له سزا څخه به ډېره سزا ورته ونه رسپري.»

إِنَّ الَّذِي فَرَضَ عَلَيْكَ الْقُرْآنَ لَرَادُّكَ إِلَى مَعَادٍ

بېشکه هغه (الله) چې فرض (نازل) کړي يې دي پر تا (احکام د) قرآن؛ خامخا بېرته بيوونکي دی د تا هغه ځای د وعدې (مکې) ته.

تفسير: ځينو مفسرينو له «معاد» څخه موت مراد کړی دی، او ځينو آخرت، او ځينو جنت، او ځينو د شام ځمکه چې هلته دوی يوځلې د معراج په شپه تشریف وړی وو، حافظ عماد الدين ابن کثير (رحمة الله عليه) په دغو اقوالو کې ډېر عميق او لطيف تطبيق کړی دی، يعنې له معاده دلته مکه معظمه مراده ده (کما في البخاري) مگر د مکې معظمې فتح د قرب الأجل علامه ده، لکه چې ابن عباس او عمر رضي الله تعالى عنهما د ﴿إِذَا جَاءَ نَصْرُ اللَّهِ وَالْفَتْحُ﴾ په تفسير کې وفرمايل: د وړاندني «أجل» څخه وروسته د «حشر»، د حشر څخه وروسته د «آخرت»، او د آخرت وروستنی منزل جنت دی.

مطلب يې داسې شو چې الله تعالى به تا پرمې په يوه شانداره طريقه سره بېرته مکې معظمې ته راولي، وروسته له هغه څو ورځې اجل مو واقع کيږي، بيا به د شام په ځمکه کې حشر کېږي، لکه چې له احاديثو څخه ثابت شوي دي، بيا په آخرت کې به هم په ډېر شان او شوکت سره تشریف راوړي، او په آخر کې په جنت کې ډېر اعلى مقام ته استول کېږي.

قُلْ رَبِّي أَعْلَمُ مَنْ جَاءَ بِالْهُدَىٰ وَمَنْ هُوَ قُضِلَ لِمُبَيِّنٍ ۝۵۰

ووايه (ای محمده! دوی ته) رب څما ته ښه معلوم دي هغه څوک چې راتگ يې کړي په هدايت سره او هغه څوک چې هغه په گمراهۍ ښکاره کي دی.

تفسير: يعنې الله تعالى ته څما هدايت او د مکذبینو او معاندینو گمراهي ښه معلومه ده، يقيناً دی به له هر يوه سره سم د دوی له احواله سره معامله کوي، او دغه له سره نشي کېدی چې څما دغه کوښښ ضايع شي، يا گمراهان رسوا، سپک او گمراه نه کړي.

وَمَا كُنْتَ تَرْجُو أَنْ يُلْقَىٰ إِلَيْكَ الْكِتَابُ إِلَّا رَحْمَةً مِّنْ رَبِّكَ فَلَا تَكُونَنَّ ظَهِيرًا لِلْكَافِرِينَ ۝۵۱

او نه وې ته چې توقع اميد دې درلود (لرلو) د دې چې راوبه لېږلی شي تاته کتاب (قرآن)، لیکن (راولېږلی شو محض) په رحمت مهرباني له (جانبه) د رب ستا، پس مه کېږه ته خامخا مددگار لپاره د کافرانو (په دين د دوی کې).

تفسیر: ته له پخوا ځنې د نبوت په انتظار کې نه وې، دا محض د الله تعالی رحمت او موهبت دی، چې ته یې په رسالت سره سرفراز کړې، نو هم هغه الله تعالی به په دنیا او آخرت کې تاته بری او کامیابي درکوي، لهذا ای محمده! د ده پر معاونت او امداد تل ترله اعتماد او اطمینان ولره!

وَلَا يَصُدُّكَ عَنْ آيَاتِ اللَّهِ بَعْدَ إِذْ أُنْزِلَتْ إِلَيْكَ وَادْعُ إِلَى رَبِّكَ وَلَا تَكُونَنَّ مِنَ
الْمُشْرِكِينَ ۝

او (خبردار چې) وا دې نه پوي (کفار) خامخا تا (په مکر او فریب) له آیتونو د الله پس له هغه چې نازل کړل شول تاته، او وېوله خلق (توحید او عبادت) د رب خپل ته، او مه کېږه ته خامخا له مشرکانو څخه (په اعانت د دوی کې).

تفسیر: یعنې ته دې د دین په کار کې د خپل قوم خاطر او رعایت مه کوه! او مه دې خپل ځان په هغوې کې شمېره! اګر که دوی ستا له قرابت دارانو څخه هم وي، هو! دوی ګرد د خپل رب په لوري وېوله! او د الله تعالی د احکامو په تعیل کې ټینګ اوسه!.

وَلَا تَدْعُ مَعَ اللَّهِ إِلَهًا آخَرَ لَا إِلَهَ إِلَّا هُوَ كُلُّ شَيْءٍ هَالِكٌ إِلَّا وَجْهَهُ

او مه بوله ته له الله سره معبود بل (ځکه چې) نشته هېڅ لایق د بللو بل هېڅوک مګر همدی دی (یواځې، ځکه چې) هر څیز فاني کېدونکی دی مګر مخ د ده (چې تل باقي دی).


تفسیر: دغه خطاب اګر که پخپله رسول الله صلی الله علیه وسلم ته دی، مګر بالوسيله په دغه سره نورو ته پند او نصیحت ورکول کېږي، د پاس آیتونو په نسبت ځینې مفسرینو همداسې لیکلي دي، یعنې هر شی له خپله ذاته معدوم دی، او تقریباً ټول شیان فناء کېدونکي دي، اعم له دې چې په هر وخت کې وي، مګر خو د الله تعالی مخ چې نه له سره معدوم وو، او نه هر څیز فناء کېدونکی دی، رښتیا ده: (أَلَا كُلُّ شَيْءٍ مَا خَلَا اللَّهَ بَاطِلٌ)، و قال الله تعالی: ﴿كُلُّ مَنْ عَلَيْهَا فَانٍ * وَيَسْبِقُ وَجْهَ رَبِّكَ ذُو الْجَلَالِ وَالْإِكْرَامِ﴾. (چې مراد تري د الله تعالی ټول ذات دي).

لَهُ الْحُكْمُ وَإِلَيْهِ تُرْجَعُونَ ۝

همده ته دی حکم (نافذه قضاء)، او همده ته به بېرته بوتلی شی تاسې (لپاره د جزاء).

تفسیر: یعنې د ګردو حضور د ده په مخ کې د حساب او کتاب لپاره یو حتمي او ضروري شی دی، چې هلته یواځې د همده حکم چلیږي، او صورتاً، ظاهراً، او مجازاً هم د بل هېچا حکم نه چلیږي، او نه به قوت او اقتدار وړپاتې وي، ای الله! جار دې شم! په همدغه وخت کې پر دغه ګناهګار بنده دې رحم وفرمايه! او له خپله غضبه یې وساته!.

تَمَّتْ سُورَةُ الْقَصَصِ وَلِلَّهِ الْحَمْدُ وَالْمِنَّةُ.



سُورَةُ الْعَنْكَبُوتِ

«د (العنكبوت) سورت مکي دی، پرته له (۱-۱۱) آيتونو پورې چې مدني دي، (۶۹) آيت او (۷) رکوع لري، په تلاوت کې (۲۹) او په نزول کې (۸۵) سورت دی، وروسته د «الروم» له سورت څخه نازل شوی دی.»

بِسْمِ اللَّهِ الرَّحْمَنِ الرَّحِيمِ

(شروع کوم) په نامه د الله چې ډېر زیات مهربان پوره رحم کوونکی دی.

الَّذِينَ أَحْسَبَ النَّاسُ أَنْ يُتْرَكُوا أَنْ يَقُولُوا آمَنَّا وَهُمْ لَا يُفْتَنُونَ ۝

آيا گمان کوي دا خلق د دې چې پرې به بنودی شي دوی (په) همدې قدر چې ووايي دوی چې: ايمان راوړی دی مونږ؛ حال دا چې دوی به ونه ازمويل شي؟.

تفسير: يعنې په ژبه سره د ايمان دعوی کول دومره سهل او آسانه نه دي، هر څوک چې د ايمان دعوی کوي، امتحان او ابتلاء ته دې يې هم تيار شي!، همدغه د امتحان محک دی چې پرې سره او ناسره سولولی کيږي او معلومېږي، په حديث کې راغلي دي چې: له گردو څخه سخت امتحان د انبياوو دی، وروسته له هغه د صالحينو بيا درجه په درجه د هغو خلقو دی، چې له هغو سره مشابهت لري، او د انسان امتحان د ده د دين او ايمان له حيثته اخيست کيږي، په هر اندازه چې انسان پخپل دين او ايمان کې مضبوط او سخت وي؛ په هم هغه اندازه له هغه څخه سخت امتحان اخيست کيږي.

وَلَقَدْ فَتَنَّا الَّذِينَ مِنْ قَبْلِهِمْ

او خامخا په تحقيق ازمويلي وو مونږ هغه کسان چې له دوی نه ږومي وو.

تفسير: يعنې د ږومنيو انبياوو د متبعينو ډېر لوی او سخت امتحان اخيست شوی دی، په صحيح بخاري شريف کې دي چې: صحابه وو رضي الله عنهم د رسول الله صلى الله عليه وسلم په خدمت کې عرض وکړ، چې يا رسول الله صلى الله عليه وسلم! څمونږ لپاره د الله تعالی له درباره دعاء او مدد وغواړئ! دا هغه زمانه وه چې د مکې معظمې مشرکينو پر مسلمانانو باندې انتهايي ظلم او ستم کوو، رسول الله صلى الله عليه وسلم وفرمايل، چې پخوا له تاسو به يې يو (ژوندی) انسان په ځمکه کې ولاړ څښوو، او بيا د هغه پر سر به يې اړه کښوله، او د ده سره به له منځه دوه ټوټې ټوټې کېده، د ځينو نورو مؤمنينو پر وجود به يې د اوسپنې تک سره سيخونه وهل او لگول، چې د هغو په اثر به د دوی پوستکي او غوښتې وريټې کېدې او سوځېدې، تهاکې به يې وهلې، او لاندې به لوېدې، خو سره د دغو سختيو باوجود له خپل دين څخه به يې دوی نشو ګرځولی.

فَلْيَعْلَمَنَّ اللَّهُ الَّذِينَ صَدَقُوا وَلْيَعْلَمَنَّ الْكَاذِبِينَ ۝

پس خامخا معلوم به کړي الله (په علم ظاهري سره - په کوم علم چې ثواب او عقاب مرتب دی - هم) هغه کسان چې رښتيني دي (په دعوی د ايمان کې)، او خامخا معلوم به کړي الله (هغه) دروغجنان (په علم ظاهري سره هم).

تفسير: يعنى الله تعالى په علانيه ظاهر وي او هر يو به پوهيږي چې د ايمان په دعوى کې کوم يو رښتين راوځي؟ او کوم يو دروغجن څرگنديږي، او سم له هغه سره به هر يوه ته سزا ورکوي.

أَمْ حَسِبَ الَّذِينَ يَعْمَلُونَ السَّيِّئَاتِ أَنْ يَسْبِقُونَا سَاءَ مَا يَحْكُمُونَ ﴿٢٠﴾

آيا ګمان کوي هغه کسان چې عمل کوي د بدو (لکه شرک او معاصي) د دې چې پرمې به شي دوى پر مونږ (چې مونږ به له دوى نه انتقام ونشو اخيستی)، بد دى هغه حکم چې کوي يې دوى (چې نفي د انتقام دى).

تفسير: يعنى د مؤمنينو امتحانات دي کافران داسې ونه ګڼي چې مونږ په خوندونو او مزو سره ظلمونه کوو او دهغو له سختيو څخه ساتلى يو، دوى له مونږه خپل ځانونه چيرى ساتلى شي هغه سختى سزاوى چې دوي ته ورکولى کيږي د هغه په مقابل کې د امتحان سختى هيڅ نه دي دوي ددى عارضى مهلت په نسبت چې کوم نظر لري چې مونږ به تل مامون يو په حقيقت کې ډيره بده خرابه فيصله يې کړي ده.

مَنْ كَانَ يَرْجُوا لِقَاءَ اللَّهِ فَإِنْ أَجَلَ اللَّهُ لَاتٍ وَهُوَ السَّمِيعُ الْعَلِيمُ ﴿٢١﴾

هر څوک چې وي امید لري دى د ملاقات د الله (په جنت کې)؛ پس بېشکه اجل نېټه د (ملاقات د) الله خامخا راتلونکې ده، (نو ښايي چې ورته تيار شي)، او همدى ښه اورېدونکى دى (د ټولو اقوالو) ښه عالم دى (پر ټولو احوالو).

تفسير: يعنى هر هغه سړى چې په دغه توقع سختي ګالي، چې يوه ورځ به زه هرومرو د الله تعالى په مخ کې حاضرېدونکى يم، چې هلته تر يوې ذرې پورې هم حساب او کتاب کيږي، که زه دلته په دغه امتحان کې ناکام شوم؛ نو د دغه ځاى له سختيو څخه په زياتو سختيو کې اخته کېدونکى يم، او که ترې بريالى او کامياب ووتلم؛ نو دغه ګرد تکليف به ځما له مخې څخه لرې کيږي، او د الله تعالى رضاء او لقاء به مې په برخه کيږي، نو داسې سړى دې په ياد ولري چې د الله تعالى وعده هرومرو راتلونکې ده.

وَمَنْ جَاهِدْ فَإِنَّمَا يُجَاهِدُ لِنَفْسِهِ إِنَّ اللَّهَ لَغَنِيٌّ عَنِ الْعَالَمِينَ ﴿٢٢﴾

او هر څوک چې جهاد کوي (له کفارو يا له نفس خپل سره)؛ پس بېشکه همدا خبره ده چې جهاد کوي لپاره (د نفعې) د نفس خپل، بېشکه چې الله خامخا غني بې پروا دى له ټولو عالميانو څخه.

تفسير: يعنى الله تعالى ته د چا له طاعت او عبادت څخه هيڅ نفع او له معصيته هيڅ قسم نقصان نه رسيږي، هغه غني ذات له هغې شيانو څخه په کلي ډول سره بې پروا او بې نياز دى، هو! بنده په هره اندازه چې د الله تعالى په طاعت کې محنت او زيار پر ځان اخلي؛ د هغه ثمره او نتيجه ورته په دنيا او آخرت کې رسيږي، پس مجاهده کوونکى دې هيڅکله داسې خيال ونه کړي، کله چې مونږ د الله په لاره کې دومره زحمت کوو؛ نو (معاذ الله) پر الله تعالى خپل څه منت او احسان باروو، بلکه بالعکس دا د هغه الله تعالى مرحمت او احسان دى، چې تاسې ته يې ستاسې د ګټې او فائدي لپاره د طاعت او رياضت توفيق درکړى دى.

وَالَّذِينَ آمَنُوا وَعَمِلُوا الصَّالِحَاتِ لَنُكَفِّرَنَّ عَنْهُمْ سَيِّئَاتِهِمْ وَلَنَجْزِيَنَّهُمْ أَحْسَنَ الَّذِي كَانُوا يَعْمَلُونَ ﴿٢٣﴾

او هغه کسان چې ايمان يې راوړی دی، او کړي يې ښه (عملونه) خامخا وښه رږوو مونږ هرومرو له دوی نه گناهونه د دوی، او خامخا جزاء به ورکړو مونږ هرومرو دوی ته ښه جزاء د هغه (عمل) چې وو دوی چې کاوه به يې (په اسلام کې).

تفسير: يعنې سره له دې نه چې الله تعالی د ګرد عالم څخه غني، بې پروا او بې نیاز دی، خو بيا هم په خپل رحمت او شفقت سره ستاسې محنت او زحمت نه ضايع کوي، او په ځای يې رسوي.

وَوَصَّيْنَا الْإِنْسَانَ بِوَالِدَيْهِ حُسْنًا وَإِنْ جَاهَدَاكَ لِتُشْرِكَ بِي مَا لَيْسَ لَكَ بِهِ عِلْمٌ فَلَا تُطِعْهُمَا

او (مؤکد) امر کړی دی مونږ پر انسان له مور پلار خپل سره يې د ښکې (هر کله په هر څه کې)، او که کوښښ کوي (دوی دواړه) له تاسره چې شريک ونيسي ته له ما سره هغه څيز چې نشته تاته په (الوهيت) د هغه کې هيڅ علم؛ پس اطاعت مه کوه ته د دوی (دواړو).

تفسير: ﴿فَلَا تُطِعْهُمَا﴾ «اطاعت مه کوه ته د دې دواړو په اشراک بالله کې».

په دنيا کې له موره او پلاره د بل هيچا حق زيات نه دی، خو د الله تعالی حق له دوی نه هم ډېر دی، د والدينو لامله نه ښايي چې د الله تعالی دين پرېږدي (موضح)، په حديث کې راغلي دي، چې د سعد بن أبي وقاص رضي الله عنه والده چې مشرکه وه، کله چې د خپل ځوی د اسلام خبر يې واورېد؛ نو له خپله ځانه سره يې عهد وکړ، څو سعد (معاذ الله) له اسلامه مرتد نشي؛ نو زه به له سره خوړل او څښل نه کوم، او تر چت لاندې به آرام ونه کړم، لکه چې هغې له طعام خوړلو او له اوبو څښلو خپله خوله وتړله، او بيخي خواړه زهيره شوه، خلقو به په زور او زيات د دې خوله پرانستله، او ډوډۍ او اوبه يې ورکولې، نو په دغه مناسبت دغه آيت نازل شو، ګواکې دغه يې راوښودل چې د والدينو په داسې شان پر خلاف الحق باندې مجبورول هم هغه يو شان ابتلاء او امتحان دی، ښايي چې د خالص مؤمن د ثبات پښه ترې ونه ښويږي.

إِلَىٰ مَرْجِعِكُمْ فَأَنِيبْكُمْ بِمَا كُنتُمْ تَعْمَلُونَ

خاص ماته دي بيا راتله د تاسې (ټولو)، پس خبر به کړم زه تاسې پر هغو (اعمالو) چې وئ تاسې چې کول به مو (په دنيا کې).

تفسير: يعنې ټول به په هغه عدالت کې حاضرېږئ!، په دغه وخت کې به ګردو ته دا ورښوول کيږي، چې په اولاده او والدينو کې کوم يو متجاوز او له خپله حده تېری کوونکی وو؟ او کوم يو پر حق او صداقت قائم وو.

وَالَّذِينَ آمَنُوا وَعَمِلُوا الصَّالِحَاتِ لَنُدْخِلَنَّهُمْ فِي الصَّالِحِينَ

او هغه کسان چې ايمان يې راوړی دی او کړي يې ښه (عملونه) خامخا داخل به کړو مونږ هرومرو دوی په (جماعت) د صالحانو کې (چې انبياء او اولياء دي).

تفسير: يعنې هر څوک چې سره له داسې زبردستو موانعو او عوائقو هم پر ايمان او د ښکې پر لاره قائم وي؛ حق تعالی به د هغه حشر پخپلو خاصو بنديگانو کې کوي، ابن کثير (رحمه الله) ليکي: «که اولاد په ناحقه خبره کې د خپلو والدينو خبره ونه منله، او والدين هم هغسې په ناحقه ټينګ ولاړ وي؛ نو د اولاد حشر به له صالحينو سره کيږي، او د ده د والدينو په زمره کې به نه کيږي، اگر که د طبيعي او نسبي تعلقاتو په بناء دی د ګردو ځنې دوی ته ډېر نژدې وي، په

«المرء مع من أحب» (چې سړی به د هغه چا سره چې د هغه سره مینه لري) کې دیني محبت مراد دی، طبیعت محبت نه دی مراد».

وَمِنَ النَّاسِ مَنْ يَقُولُ آمَنَّا بِاللَّهِ فَإِذَا أُوذِيَ فِي اللَّهِ جَعَلَ فِتْنَةَ النَّاسِ كَعَذَابِ اللَّهِ

او ځینې له خپلو څخه هغه څوک دي چې وایي (تش په خوله) ایمان راوړي دی مونږ په الله باندې، پس کله چې سختي ورسوله شي ده ته په (لاره) د الله کې؛ نو وګرځوي فتنه سختي ځپګان د خلقو (او شمیرې یې) په شان د عذاب د الله.

تفسیر: دغه د هغو خلق ذکر دی چې پخپله ژبه ځان ته «مؤمن» وایي، مګر د دوی په زړونو کې له سره ایمان راسخ نه وو، دوی ته هر چېرې چې د الله تعالیٰ په لاره کې کوم رېر یا تکلیف ورسېده، یا د دین له سببه یې څوک تکلیفو؛ نو دغه امتحان او آزموینه دوی د الله تعالیٰ د عذاب په منزله ګڼله، څرنګه چې انسان د الله تعالیٰ له عذابه ویرېږي، او خپل ځان ترې ساتي، او وروسته د هغه له نزوله له خپلې هغې پخوانۍ دعویٰ څخه لاس واخلي، او ناچاره اعتراف او اقرار کوي چې زه په غلطۍ کې وم؛ همدغسې حال د هغو ضغواوو القلوبو دی، هر چېرې چې د دین په معامله کې کومه سختي وروسیږي؛ نو ژر تر ژره ویرېږي، او د ایمان له دعویٰ څخه لاس واخلي، او په ژبه یا په عمل سره ګواکې داسې اقرار کوي چې مونږ پخپلې دغې دعویٰ کې په غلطۍ کې وو، یا دغسې دعویٰ مو له سره نه وه کړې.

وَلَمَّا جَاءَ نَصْرُكَ لَيَقُولُنَّ إِنَّا كُنَّا مَعَكُمْ

او قسم دی که چېرې راشي مددګاري (د مؤمنانو) له (طرفه) د رب ستا (چې فتح او غنیمت یوسي)؛ نو خامخا وبه وایي دغه (منافقان) هر ورو بېشکه مونږ (هم) یو له تاسې سره (په ایمان کې) (نو په غنیمت کې مو شریک کړئ).

تفسیر: یعنې که د مسلمانانو کوم عروج او موفقیت وګوري؛ نو له خپله ځانه د هغه په نسبت خبرې جوړوي، چې مونږ خو له تاسې سره وو، او اوس هم ستاسې اسلامي وروڼه یو، خصوصاً که مسلمانان فاتح شي، او فرض یې کړي که دغه خلق چې د کفارو سره یې معاونت کاوه، د مسلمانانو په لاس کې بنديان شي؛ نو بیا د دوی د نفاق او تملق لپاره هیڅ حد او اندازه نشته.

أَوَلَيْسَ اللَّهُ بِأَعْلَمَ بِمَا فِي صُدُورِ الْعَالَمِينَ

(و فرمایل الله) آیا نه دی الله ښه عالم په هغه (اخلاص او نفاق) چې په سینو زړونو د عالمیانو کې (پټ) دی (بلکه په هر شي باندې ښه عالم دی).

تفسیر: یعنې لکه چې ځینې له دغو خلقو له مسلمانانو سره دي، الله ته دغه ګرد (ټول) معلوم دي، آیا تش د ژبې په دعویٰ سره دوی له الله تعالیٰ څخه د خپلو زړونو احوال پټولی شي؟

وَلَيَعْلَمَنَّ اللَّهُ الَّذِينَ آمَنُوا وَلَيَعْلَمَنَّ الْمُنَافِقِينَ

او خامخا معلوم به کړي الله (په هغه علم چې ثواب او عقاب ورباندې مرتب دی) هر ورو هغه څوک چې ایمان یې راوړی دی، او خامخا معلوم به کړي هر ورو (الله) منافقان (نو ور به کړي هرې یوې فرقې ته جزا موافقه).

تفسير: يعنى الله تعالى ته لاله پخوا څخه هر شى پوره معلوم دى، ليکن اوس ستاسې اعمال او افعال نورو ته هم ورښيي او ظاهروي يې چې آيا د عمل په ميدان او په ښکاره ډول کوم يو له تاسې خپل ځان صادق مؤمن ثابتوي؟ او کوم يو دروغجن - دغاباز او منافق دى؟، نو هغو ته د هغوى د عملونو موافق جزا ورکول کيږي.

تنبيه: په دې قسم مواضعو کې د ﴿وَلْيَعْلَمَنَّ اللَّهُ﴾ معنى په (ليرين الله) سره له ابن عباس رضي الله تعالى عنه څخه منقول دي، کما في تفسير ابن كثير (رحمه الله).

وَقَالَ الَّذِينَ كَفَرُوا لِلَّذِينَ آمَنُوا اتَّبِعُوا سَبِيلَنَا وَلْنَحْمِلْ خَطِيئَتَكُمْ

او وايي هغه کسان چې کافران شوي دي هغو کسانو ته چې ايمان يې راوړى دى: متابعت وکړئ تاسې د لارې څمونږ (په دنيا کې) او ښايي بار به کړو (پر ځانونو) گناهونه ستاسې.

تفسير: يعنې کفارو به مسلمانانو ته ويل: «راځئ اسلام خوشي کړئ! او په خپلو هم هغو پخوانيو ورور گوليو او خپليو کې ننوځئ! او څمونږ پر لاره تگ وکړئ، خو له گړدو تگاليفو او ايذاوو څخه نجات ومومئ!، او بې سببه په دغو مصائبو او تگاليفو کې پاتې نشئ، او که تاسې داسې اقدام گناه گنځئ، او له مؤاخذه څخه يې ویر پرئ؛ نو د الله تعالى په دربار کې څمونږ نوم واخلي، چې دوى مونږ ته داسې مشوره راکړې وه، او که داسې کومه پېښه دروړاندې شي؛ نو گړد مسئوليت او ذمه واري به مونږ په خپل سر اخلو».

وَمَا هُمْ بِحَمِلِينَ مِنْ خَطِيئَتِهِمْ مِنْ شَيْءٍ إِنَّهُمْ لَكَذِبُونَ ﴿١٠﴾ وَلْيَحْمِلْنَ أَثْقَالَهُمْ وَأَثْقَالًا مَعَ أَثْقَالِهِمْ

حال دا چې نه دي دوى (پخپل ځان) اخيستونکي له گناهونو د دوى د هېڅ شي، بېشکه دوى خامخا دروغجنان دي (په دغه وعده کې). او خامخا بار به کړي هر ورو (دغه کفار) بارونه درانه د گناهونو خپلو او نور درانه بارونه هم سره له بارونو درنو د گناهونو خپلو.

تفسير: يعنې دوى دروغجنان دي، او ستاسې بار د يوې ذرې په اندازه هم دوى نشي سپکولى، هو! خپل بار درنوي، يو خو د دوى ذاتي گناهونو بار وو، اوس د نورو د اغواء کولو او د گمراه کولو بار پر هغه لاريات شو، شاه صاحب (رحمه الله) ليکي: «که څوک وغواړي چې رفاقت وکړي، او د بل چا د گناه بار پر خپله اوږه واخلي؛ امکان نه لري، مگر که يو بل گمراه کړي؛ نو د دغه گمراه شوي سړي د گناه بار هم د دغه گمراه او هم د هغه گمراه کوونکي په غاړه لوبږي» (موضح) لکه چې په حديث کې راغلي دي: «هر څوک چې په دنيا کې (ناحقه) وينه تويه کړي؛ د ده د گناه برخه د آدم عليه السلام پوښي ځوى «قابيل» ته هم رسيږي، چې هغه اول ځلي دغه خرابه لاره ايستلې ده».

وَلْيَسْئَلُنَّ يَوْمَ الْقِيَمَةِ عَمَّا كَانُوا يَفْتَرُونَ ﴿١١﴾

او خامخا وبه پوښتېدلى شي دوى هر ورو په ورځ د قيامت کې له هغو (دروغو) چې وو دوى چې له ځانه به يې جوړول (په الله، په رسول الله).

تفسير: يعنې دوى د دروغو خبرې جوړوي، چې مونږ به ستاسې بار پر خپلو اوږو اخلو، دغه بالذات يوه مستقلة گناه ده، پر دغه همدوى مأخوذ يږي.

وَلَقَدْ أَرْسَلْنَا نُوحًا إِلَى قَوْمِهِ فَلَبِثَ فِيهِمْ أَلْفَ سَنَةٍ إِلَّا خَمْسِينَ عَامًا

او خامخا په تحقيق لېږلى وو مونږ نوح قوم د ده ته، پس مدت يې تېر کړ په دوى کې زر کاله (لپاره د تبليغ او دعوت حق ته) مگر پنځوس کاله (کم له زرو نه).

تفسير: له ابن عباس رضي الله تعالى عنه خحه منقول دي چې نوح عليه السلام په خلوينست كلنی كې مبعوث شو، نهه نیم سوه كاله په دعوت - تبليغ - سعي او اصلاح كې مصروف او لگيا وو، بيا طوفان (خپان) راغی، له طوفانه وروسته (۶۰) كاله نور هم ژوندی پاتې وو، چې په دغه حساب سره د دوی ټول عمر (۱۰۵۰) كاله شو.

فَاَخَذَهُمُ الطُّوفَانُ وَهُمْ ظَالِمُونَ ﴿۱۳﴾

(نو تكذيب يې وکړ) پس ونيول دوی طوفان (ډېرو اوبو نو غرق شول) حال دا چې دوی ظالمان وو (په سبب د کفر خپل).

تفسير: يعنې کله چې دوی له گناهونو او شرارتونو خحه لاس وانخيست؛ نو طوفان پرې نازل شو، چې په هغه وخت کې پرته له څو تنو مخصوصو نفوسو نور نرگړد سره ډوب او هلاک شول.

فَاتَجَيَّنَتْهُ وَأَصْحَابَ السَّفِينَةِ

پس نجات ورکړ مونږ ده ته (له عذاب د طوفان) او خاوندانو د بېړۍ (ته چې له ده سره وو).

تفسير: هغه انسانان يا حيوانات چې پر دغې بېړۍ کې سواره وو، هغوی مو د نوح عليه السلام په ملگرتوب محفوظ او مأمون وساتل، د هود عليه السلام په سورت کې دغه قصه په تفصيل سره تېره شوې ده.

وَجَعَلْنَاهَا آيَةً لِلْعَالَمِينَ ﴿۱۴﴾

او وگرځوله مونږ دغه (بېړۍ يا قصه لويه) نښه (د قدرت او عبرت) عالميانو ته.

تفسير: وايي چې د نوح عليه السلام بېړۍ تر ډېرو مودو پورې د (جودي) پر غره ولاړه وه، خو د گړدو ليدونکو لپاره عبرت وي، نن ورځنۍ بېړۍ او جهازونه هم د هم هغې بېړۍ يوه نښه ده، چې د هغو د ليدلو خحه هم د نوح عليه السلام د سفینې ياد تازه کيږي، او د الله تعالى د قدرت يوه نمونه په نظر راځي، يا ښايي چې ترې داسې مراد وي چې: مونږ دغه قصه د همېشه لپاره د عبرت نښه گرځولي ده.

وَابْرَاهِيمَ إِذْ قَالَ لِقَوْمِهِ اعْبُدُوا اللَّهَ وَاتَّقُوهُ ذَلِكُمْ خَيْرٌ لَّكُمْ إِن كُنْتُمْ تَعْلَمُونَ ﴿۱۵﴾ إِنَّمَا نَعْبُدُونَ مِنْ دُونِ اللَّهِ أَوْثَانًا وَتَخْلُقُونَ إِفْكًا

او (ياده کړه قصه د) ابراهيم کله چې ويې ويل قوم خپل ته چې عبادت کوئ تاسې الله ته، او وويرېږئ له (عذاب د) ده، دغه (عبادت او ويره) غوره ده تاسې ته (له کفره) که چېرې يې تاسې چې پوهېږئ (په خير او شر خپل). بېشکه همدا خبره ده چې عبادت کوئ تاسې غير له الله د بُتانو او جوړوئ دروغ (له خپله ځانه چې معبودان يې بولي).

تفسير: يعنې له خپله ځانه په دروغو سره عقيدې جوړوئ، او د دروغو خيالو او اوهامو متابعت کوئ، لکه چې تاسې په خپلو لاسونو بُتان له تېرو (گټو) ځنې توږئ او دروئ يې، او بيا هغه تاسې په دروغو سره خپل معبودان گرځوئ.

إِنَّ الَّذِينَ يَنْعَبُدُونَ مِنْ دُونِ اللَّهِ لَا يَمْلِكُونَ لَكُمْ رِزْقًا فَابْتَغُوا عِنْدَ اللَّهِ الرِّزْقَ وَاعْبُدُوهُ وَاشْكُرُوا لَهُ إِلَيْهِ تُرْجَعُونَ ﴿۱۶﴾

بېشکه هغه کسان چې عبادت يې کوي تاسې يې له الله؛ نه دي مالکان دوی تاسې ته د رزق، پس طلب کړئ تاسې په نزد د الله رزق (چې قادر دی په رسولو د روزی)، او عبادت کوي د هم هغه (الله يواځې)، او شکر وباسئ هم هغه (الله) ته (په نعمتونو د ده)، همدغه الله ته به بېرته بيولي کېږئ تاسې.

تفسير: يعنې تاسو چې د چا عبادت کوي هيڅ قسم روزی تاسو ته نه شي درکولی، دا کار يواځې الله تعالى کوي نو د هغه عبادت وکړئ، او د هغه په نعمتونو شکر وباسئ هم هغه الله تعالى ته ستاسې ورتگ او رجوع ده.

وَأِنْ تَكْذِبُوا فَقَدْ كَذَّبَ أُمَمٌ مِّن قَبْلِكُمْ وَمَا عَلَى الرَّسُولِ إِلَّا الْبَلَاغُ الْمُبِينُ ﴿١٥﴾

او که نسبت د دروغو وکړ تاسې (ای کفارو رسول ته)؛ نو په تحقيق نسبت د دروغو کړی وو (انبياوو خپلو ته) ډېرو قومونو پخوا له تاسې، او نشته پر رسول باندې مگر رسونه (د پيغام) ښکاره.

تفسير: يعنې (ای کفارو!) ستاسې له دغه دروغجن گڼلو ځنې ماته هيڅ ضرر او نقصان نه رسيږي، زه په صافو الفاظو سره تبليغ، پند او نصيحت کوم، او خپله وظيفه او فريضه مې په دغه مورد کې په ښه ډول سره اداء کړېده، او د ښو او د بدو لارې او کنډې مې گړدې تاسې ته درښوولې دي، که سره له هغه يې تاسې نه منئ؛ البته تاسې به هم داسې نقصانونه ومومئ، لکه چې پخوا له تاسې «عاديان» او «ثموديان» او نور په کې اخته او مبتلا شوي وو.

أَوَلَمْ يَرَوْا كَيْفَ يُبْدِئُ اللَّهُ الْخَلْقَ ثُمَّ يُعِيدُهُ إِنَّ ذَٰلِكَ عَلَى اللَّهِ يَسِيرٌ ﴿١٦﴾

آيا نه وينئ (دغه منکران له بعثه) چې څرنگه اول پيدا کوي الله دا خلق، بيا به يې دويم ځلي هم خلق کړي، بېشکه دغه (اعاده د مخلوق اول او دويم ځلي) پر الله آسانه ده.

تفسير: يعنې پخپلو ځانونو کې غور او دقت وکړئ! ږومبي تاسې بيخي نه وئ! الله تعالى تاسې له عدم څخه وجود ته راوستئ، همداسې تاسې به وروسته له مرگه هم بيا ژوندي راپاڅوي.

شاه صاحب ليکي: «ږومبي خو مو ليدلی دی، وروستی هم پرې قیاس کړئ» يعنې د الله تعالى په نزد خو هيڅ شی سخت او مشکل نه دی، مگر خبره ستاسې په پوهیدلو او باور کولو کې ده، هغه ذات چې یو شی یې له نمونې څخه اول ځلي پيدا کړی دی؛ دویم ځلي یې هم پيدا کولی شي، د نمونې د قائمېدلو څخه وروسته د یوه شي جوړول ښايي چې لا سهل او آسان وي.

قُلْ سِيرُوا فِي الْأَرْضِ فَانظُرُوا كَيْفَ بَدَأَ الْخَلْقَ ثُمَّ اللَّهُ يُنشِئُ النَّشْأَةَ الْآخِرَةَ ۚ إِنَّ اللَّهَ عَلَىٰ كُلِّ شَيْءٍ قَدِيرٌ ﴿١٧﴾ يُعَذِّبُ مَن يَشَاءُ وَيَرْحَمُ مَن يَشَاءُ ۚ وَإِلَيْهِ تُقْلَبُونَ ﴿١٨﴾ وَمَا أَنتُمْ بِمُعْجِزِينَ فِي الْأَرْضِ وَلَا فِي السَّمَاءِ وَمَا لَكُم مِّن دُونِ اللَّهِ مِن وَلِيٍّ وَلَا نَصِيرٍ ﴿١٩﴾

ووايه (ای محمده! دوی ته) چې وگورئ تاسې په ځمکه کې پس وگورئ چې څرنگه یې شروع کړې دی پیدایښت (له نشتوالي څخه)، بیا به الله پيدا کړي پيدا کول وروستني هم (په آخرت کې په مثل د ږومبي پیدایښت په دنیا کې ځکه چې) بېشکه الله پر هر شي باندې ښه قادر دی (چې ځينې یې مبدا او اعاده ده). عذاب ورکوي هر هغه چاته چې اراده وفرمايي (د تعذيب يې) او رحم کوي پر هغه چا چې اراده وفرمايي (د رحمت يې) او خاص هم دغه (الله) ته تاسې

بهر ته بیولی کېږي. او نه یی تاسې (ای خلقو!) عاجز وونکي (د الله) په ځمکه کې او نه په اسمان کې (له عذاب خپله)، او نشته تاسې ته غیر له الله هیڅ دوست (چې وساتي تاسې)، او نه هیڅ مددگار (چې ستاسې مرسته وکړي په دفع د عذاب کې).

تفسیر: یعنې خپل ذات پرېږدئ! د نورو اشیاءو په پیدایښت کې هم غور او فکر وچلوئ! او د الله تعالی په ځمکه او ملکونو کې وگرځئ! او سترګې وغړوئ! چې الله تعالی څرنگه مخلوقات پیدا کړي دي؟ پر هم دغو مخلوقاتو او موجوداتو هم هغه خپل بل ژوندون هم اټکل او قیاس کړئ! او پرې ښه وپوهېږئ! چې د هغه قدرت خو اوس نه دی محدود شوی، نو همدغه الله تعالی تاسې دویم ځلي هم پیدا کوي، او بیا به سم له خپله حکمته او مصلحت سره سزا درکوي، او پر هر چا چې اراده وفرمائي؛ پخپل فضل - کرم او رحمت سره به خپل مهرباني مبدوله فرمائي، او د هر چا سزا ورکولو ته چې الله تعالی اراده وفرمائي؛ هغه نه په دې سره له هغې سزا خلاصېدی شي، چې دی د ځمکې په سوریو کې ننوځي، یا اسمان ته والوځي، هیڅ یوه هسکه او ټیټه د الله تعالی مجرم ته د پناه ځای نشي ورکولی، او نه هیڅ زور، قوت او طاقت هغه مجرم ته څه امداد او معاونت رسولی شي، او نه ورسره څه مرسته او نه یې حمایت کولی شي.

وَالَّذِينَ كَفَرُوا بِآيَاتِ اللَّهِ وَلِقَائِهِ أُولَٰئِكَ يَسْأَلُونَ تَحْتِي وَأُولَٰئِكَ لَهُمْ عَذَابٌ أَلِيمٌ ﴿٢٠﴾
فَمَا كَانَ جَوَابَ قَوْمِهِ إِلَّا أَنْ قَالُوا اقْتُلُوهُ أَوْ حَرِّقُوهُ

او هغه کسان چې کافران شوي دي په آیتونو د الله او په ملاقات د دغه (الله)؛ دغه کسان ناامیده دي له رحمت ځما، او دغه کسان مقرر دی دوی ته عذاب ډېر دردناک. پس نه وو ځواب د قوم د دغه (ابراهم) مگر دا وو؛ چې وویل دوی: ووژنئ تاسې دغه (ابراهم) یا وسوځوئ ده لره.

تفسیر: یعنې هغه کسان چې د الله تعالی له خیره څخه انکار کوي، او د الله تعالی سره د مخامخ کېدلو امید نه لري؛ نو هغوی به څرنگه د الله تعالی د رحمت څخه امید کولی شي، ځکه چې دوی په بعث بعد الموت قائل نه دي، لهذا دوی به په آخرت کې هم محروم او مأیوس پاتې کېږي، او دغه د ﴿مَنْ كَانَ يَرْجُوا لِقَاءَ اللَّهِ فَإِنْ أَجَلَ اللَّهُ لَآئِي﴾ عکس شو.

یعنې د ابراهیم علیه السلام د تمامو معقولو خبرو او دلائلو او براهینو د اورېدلو څخه کله چې د ده قوم له ځواب څخه عاجز شو؛ نو د قوت د استعمال لپاره یې لاس وغځول، پخپلو منځونو کې یې سره جرګه او مشوره وکړه، چې ښایي دی ووژلی شي، او یو ځلي دغه شورماشور آرام کړي، یا په اور کې وسوځولی شي، خو یې د ربې او تکلیف له احساسولو څخه له خپله دغو خبرو واوړي، که ده له خپلو دغو خبرو څخه توبه وویسته؛ نو نه به یې سوځوو، که نه په اور کې به یې وغورځوو چې د ابرو یوه ډېری ترې جوړه شي.

فَأَنجَاهُ اللَّهُ مِنَ النَّارِ

پس نجات ورکړ دغه (ابراهم ته) الله له (ضرره د) اوره.

تفسیر: یعنې د دوی د مشورو او جرګو په اثر ابراهیم علیه السلام په اور کې وغورځول شو، مگر الله تعالی اور پرې ګلزار کړ، لکه چې د «الأنبياء» په سورت کې یې قصه مفصلاً تېره شوه.

إِنَّ فِي ذَلِكَ لَآيَاتٍ لِّقَوْمٍ يُؤْمِنُونَ ﴿٢١﴾

بېشکه په دغه (نجات د ابراهیم له اوره) کې خامخا ډېر دلائل (د قدرت) دي لپاره د هغه قوم چې ایمان یې راوړی دی.

تفسير: يعني دغي واقعي دا رابنكاره او جوته كره چي الله تعالى خپلو صادقو بندگانو ته څرنگه نجات وركوي؟ او د حق مخالفان څرنگه خائب، خاسر او نااميده كوي؟ دا هم راڅرگنده شوه چې د هر شي تأثير د الله جل جلاله له حكمه دي، كله چې د الله جل جلاله حكم نه وي؛ نو د اور په شان يو شي هم يو څيز نشي سوځولي.

وَقَالَ إِنَّمَا اتَّخَذْتُم مِّن دُونِ اللَّهِ أَوْثَانًا مَّوَدَّةَ بَيْنِكُمْ فِي الْحَيَاةِ الدُّنْيَا

او ويل (ابراهيم خپل قوم ته) بېشكه همدا خبره ده چې نيولي دي تاسې غير له الله بتان (په الوهيت سره) لپاره د دوستي په منځ ستاسې كې په دغه ژوندون لږ خسيس كې.

تفسير: يعني كله چې ابراهيم عليه السلام له اور ه څخه صحيح او سلامت ووت؛ نو بيا يې خپل قوم ته دغسې نصيحت وكړ چې: «كوم يو عقلمن سړى بت پرستي ته ښه او جايزه ويلي شي؟ بت پرستان هم په خپلو زړونو كې په دې باندي ډېر ښه پوهيږي چې دغه حركت نهايت مهمل حركت دى، مگر د قومي ښېرازۍ د جمع ساتلو لپاره دوى داسې يو مذهب ځان ته ټاكلى (مقرر كړى) دى چې د هغه پر نامه ټول قوم سره متحد او متفق وي، او يو له بل سره دوستان شي، لكه چې نن ورځ مونږ د اروپا د عيسايي اقوامو احوال گورو، يا دا مطلب چې د بت پرستۍ شيوخ او رواج په دغه نه دى بناء شوى چې هغه كوم معقول څيز دى، بلكه د ږندو تقليد، د قومي مروت او لحاظ او د ذات البيني تعلقاتو تاثيرات د هغه لوى سبب دى، يا يې دا غرض دى چې د بت پرستۍ اصلي اساس د ذات البيني محبت دوستي ده، د يوه قوم هغه څه نېك سړي چې د خلقو په نزد به محبوب وو، څه وخت چې انتقال يې وكړ، خلقو به د ډېرې مينې د دوى تصاوير جوړول، او د يادگار په ډول به يې ساتل، بيا به يې متدرجا د دغو تصويرونو په تعظيم شروع كوله، همدغه تعظيم به ورو ورو پسې زياتېده، او د عبادت شكل به يې ځان ته اخيست، دغه گړد احتمالات په دغه آيت كې د مفسرينو له طرفه بيان كړى شوي دي، او ممكن دي له ﴿مَوَدَّةَ بَيْنِكُمْ﴾ څخه د بت پرستانو هغه محبت مراد وي، چې دوى يې له خپلو بتانو سره لري، لكه چې په بل ځاى كې يې ﴿أَنذَاكُمْ بَيْنَهُمْ وَبَيْنَ اللَّهِ﴾ فرمايلي دي، والله أعلم.

ثُمَّ يَوْمَ الْقِيَامَةِ يَكْفُرُ بَعْضُكُم بِبَعْضٍ لِّئَلَّعُنَ بَعْضُكُم بَعْضًا

بيا په ورځ د قيامت كې بېزاره (منكر) به شي ځينې ستاسې (چې متبوعان دي) له ځينو نورو څخه (چې تابعان دي)، او لعنت به وايي ځينې د تاسې (چې تابعان دي) پر ځينو نورو (چې متبوعان دي).

تفسير: يعني دغه گړدې اوسنى دوستى او محبت د څو ورځو له مخې دى، د قيامت په ورځ كې به يو د بل سره دښمنان شي! او ځينې به پر ځينو نورو لعنت وايي.

وَمَا أَوْلَاكُمْ النَّارُ وَمَا لَكُمْ مِّنْ نُصْرِينَ

او ځاى د هستوگنې ستاسې اور دى، او نه به وي تاسې ته (په قيامت كې) هيڅوك له مددگارانو.

تفسير: چې له عذاب نه مو خلاص كړي اى نمروديانو! او د دوزخ له اور ه تاسې ته نجات در كړي، لكه چې ځمارب ماته ستاسې له دغه اور ه نجات راكړي.

فَأَمَّنْ لَهُ لُوطٌ وَقَالَ إِنِّي مُهَاجِرٌ إِلَىٰ رَبِّي إِنَّهُ هُوَ الْعَزِيزُ الْحَكِيمُ ﴿۲۷﴾

پس ایمان راوړ دغه (ابراهيم) ته لوط، او وويل (ابراهيم) چې بېشكه زه هجرت كوونكى يم (له قوم خپله) رب خُما، ته بېشكه چې دى هم دى ښه غالب قوي دى (په انفاذ د احكامو) ښه حكمت والا (چې هر كار په تدبير او مصلحت سره كوي).

تفسير: لوط عليه السلام د ابراهيم عليه السلام وراره وو، د ابراهيم عليه السلام له قوم ځنې هېچا دى ونه مانه، يواځې لوط عليه السلام بلا توقف د دوى تصديق وكړ، د دوى دواړو وطن په «عراق» كې د «بابل» ښار وو، دوى د الله تعالى په توكل له خپله وطنه ووتل، الله تعالى دوى د شام ملك ته ورسول، او هلته يې د هستوگنې وسائل ورمهيا كړل.

تنبيه: په ﴿وَقَالَ إِنِّي مُهَاجِرٌ﴾ الآية - كې دواړه احتمال شته چې قائل يې ابراهيم وي يا لوط عليهما السلام.

وَوَهَبْنَا لَهُ إِسْحَاقَ وَيَعْقُوبَ وَجَعَلْنَا فِي ذُرِّيَّتِهِ النُّبُوَّةَ وَالْكِتَابَ وَاتَيْنَاهُ أَجْرَهُ فِي الدُّنْيَا وَاتَّخَذَ فِي الْآخِرَةِ لِمَنِ الصَّالِحِينَ ﴿۲۸﴾

او وبښه مونږ دغه (ابراهيم) ته (ځوى) اسحاق او (لمسى) يعقوب، او گړځولى وو مونږ په اولاده د دغه (ابراهيم) كې نبوت او كتاب (لكه تورات، انجيل، زبور او قرآن)، او وركړى وو مونږ دغه (ابراهيم) ته اجر د ده په دنيا كې، او بېشكه دى په آخرت كې خامخا له (معتبرو) صالحانو څخه دى.

تفسير: اسحاق عليه السلام ځوى او يعقوب عليه السلام لمسى يې ورعنایت كړ، چې د دوى اولادې ته بني اسرائيل وايي، او د ابراهيم عليه السلام نه وروسته ماسوا د ده د اولادې څخه بل هېچا ته اسماني كتاب او نبوت نه وركاوه كيږي، لكه هومره انبياء چې مبعوث شوي دي د همدغه ابراهيم عليه السلام له ذرياتو څخه دي، ځكه دوى ته «أبو الأنبياء» هم ويلى كيږي، او الله تعالى په دنيا كې ده ته مال، اولاد، عزت او د تل لپاره ښه نوم وركړ، او د شام ملك يې د همېشه لپاره ده ته او د ده اولادې ته وروښانه «كذا في الموضح»، او په آخرت كې يې د صالحينو په اعلى درجه كې چې د اولو العزمو انبياوو جماعت دى؛ شامل كړه.

وَلُوطٌ إِذْ قَالَ لِقَوْمِهِ إِنَّكُمْ لَأَتَاتُوكُنَّ الْفَاحِشَةَ مَاسَبَقَكُمْ بِهَا مِنْ أَحَدٍ مِنَ الْعَالَمِينَ ﴿۲۹﴾

او ياد كړه (اى محمده! قصه د) لوط كله چې ويې ويل قوم خپل ته چې: بېشكه تاسې خامخا راځئ ناكاره كار (د لواطت) ته چې نه دي پرمې شوي پر تاسې (په دغه قبيح كار كې) هيڅوك له (تېرو) عالميانو (چې انس او جن دي).

تفسير: يعنې دغه شنيع فعل هېچا پخوا له تاسې نه دى كړى، همدا د دغې خبرې دليل دى چې انساني فطرت له هغه څخه منفور دى، د داسې خلاف الفطرت او خلاف الشريعت كار اساس تاسې ايښى دى.

إِنَّكُمْ لَأَتَاتُوكُنَّ الرِّجَالَ وَتَقْطَعُونَ السَّبِيلَ ﴿۳۰﴾

آيا تاسې خامخا راځئ سړيو ته (د لواطت لپاره)، او قطع كوي (شكوي) لاره (او د خلقو مال اخلي).

تفسير: له لاري وهلو ځني مراد ممکن دي چې داړه ماري وي، چې دغه کار به هم په دوی کې رواج درلود (لرلو)، یا په دغه بد کاری سره به یې د مسافرانو لاري وهلې، چې هغوی د خپل عفت او عصمت له وېرې د هغې لاري په لوري نه راتلل، یا به د ﴿وَنَقْطَعُونَ السَّبِيلَ﴾ مطلب داسې وي، چې تاسې فطري او معتاده لاره پرې ایښي، او د توالد او تناسل لاره مو منقطع کړې ده.

وَتَأْتُونَ فِي نَادِيكُمُ الْمُنْكَرُ

او راځئ تاسې په مجلسونو خپلو کې منکرو ناکارو کارونو ته.

تفسير: ښايي چې دغه بد کاری به یې په علانيه او ډانگ پیلې (ښکاره) د نورو خلکو په مخ کې کوله، او له سره به له خپلو دغو بدو اعمالو څخه نه شرمېدل، یا برسېره په هغه نور څه تمسخر او استهزاء او لاس اچول او د بې شرمۍ خبرې یې هم کولې.

فَمَا كَانَ جَوَابَ قَوْمِهِ إِلَّا أَنْ قَالُوا ائْتِنَا بِعَذَابِ اللَّهِ إِنْ كُنْتَ مِنَ الصّٰدِقِیْنَ ۝۸۲

پس نه وو ځواب د قوم د دغه (لوط ده ته بل شی) مگر دا چې ویل به (دغو لواطت کارانو) چې راوړه مونږ ته عذاب د الله که چېرې یې ته (ای لوطه!) له صادقینو رښتیا وپوښو (چې ځمونږ کارونه بد دي).

تفسير: یعنې که ته په رښتیا سره نبي یې، او په واقع سره رښتیا خبره وایي چې دغه کار خراب او مستوجب د عذاب دی؛ نو دغه ځنډ (تاخیر) او ډیل د څه لپاره دی؟ ژر هغه عذاب مونږ ته راوغواړه، د «الأعراف» سورت په (۱۰) رکوع (۸۲) آیت کې یې داسې فرمایلي دي: ﴿وَمَا كَانَ جَوَابَ قَوْمِهِ إِلَّا أَنْ قَالُوا أَخْرِجُوهُمْ مِّنْ قَرْيَتِكُمْ إِنَّهُمْ أَنَاسٌ يَّتَطَهَّرُونَ﴾.

یعنې د لوط علیه السلام د قوم جواب همدغه وو، چې د لوط کورنۍ له خپل کلي څخه وشړئ! چې دوی غواړي خپل ځانونه پاک وساتي، ښايي د قوم ځینو افرادو به داسې ویلي وي، او ځینو به هغسې ویلي وي، یا به یې په یوه وخت کې داسې ویلي وي، او په بل وخت کې به یې هسې ویلي وي.

قَالَ رَبِّ انصُرْنِي عَلَى الْقَوْمِ الْمَفْسِدِينَ ۝

وویل (لوط) ای ربه ځما! مدد وکړه له ما سره (په لېږلو د عذاب) پر دغه قوم مفسدانو (په پیدا کولو د ناکاره خصلت په عالم کې).

تفسير: دغه یې وروسته له هغه چې له هغوی څخه ناامیده او مایوس شو؛ وفرمایل، ښايي لوط علیه السلام به په دې پوهېدلې وي چې د دوی راتلونکې نسل به هم د عدل او اصلاح په لاره سمېدونکې نه وي، او هغوی به هم د همدغو خپلو پلرونو په لاره روان وي، لکه چې نوح علیه السلام فرمایلي وو: ﴿إِنَّكَ إِن تَذَرَهُمْ يَفْسِدُوا عِبَادَكَ وَلَا يَلِدُوا إِلَّا أَفْجَارًا كَفَّارًا﴾ (د «نوح» سورت (۲) رکوع (۲۷) آیت (۲۹) جزء)، کذا قال النیشاپوري في تفسيره.

وَلَمَّا جَاءَتْ رُسُلُنَا إِبْرَاهِيمَ بِالْبَشْرَىٰ قَالُوا إِنَّا مُهْلِكُوا أَهْلَ هَذِهِ الْقَرْيَةِ إِنَّ أَهْلَهَا كَانُوا ظَالِمِينَ ۝

او کله چې راغلل رسولان (لیبرلي) ځمونږ ابراهیم ته په زیري (د ځوی او لمسي د ده)؛ نو وویل (دغو ملانکو): بېشکه مونږ هلاک کوونکي یو د اهل د دغه کلي (او ښار د لوط)، بېشکه چې اهل د دغو ځایونو وو دوی ظالمان (په سبب د کفر او منکراتو).

تفسير: د لوط عليه السلام د دعاء په اثر پرېښتو ته حڪم وشو چې دغه ګرد كلي سره وران او تباہ كړئ! دغه پرېښتې رومي د ابراهيم عليه السلام كره راغلې، او په زوروالي كې يې ورته د ځوى او لمسي بشارت وركړ، او هغه يې مطلع كړ چې مونږ د دغو كليو (سدوم) ورانولو ته هم راغلي يو، او دغه دى هلته ورځو، ځكه چې د دغو كليو هستېدونكي په هېڅ ډول سره له خپلو شنيعو حركاتو څخه بېرته نه آوري، د دغو واقعاتو تفصيل د اعراف - هود - او حجر په سورتونو كې پخوا تېر شوى دى.

قَالَ إِنَّ فِيهَا لُوطًا قَالُوا نَحْنُ أَعْلَمُ بِمَنِ فِيهَا النَّجِيُّ إِنَّهٗ وَأَهْلَهُ إِلَّا امْرَأَتَهُ كَانَتْ مِنَ الْغَابِرِينَ ﴿٢٠﴾

وويل (ابراهيم ملائكو ته) چې: بېشكه په هغه ښار كې لوط (هم) دى، وويل دغو ملائكو: مونږ ښه پوه يو په هر هغه چا چې په دغه ښار كې دي، خامخا به مونږ نجات وركړو هرومرو (خامخا) هم ده ته او هم كورنى د ده ته، مګر ښځه د ده، چې ده هغه له پاتې كېدونكيو (په عذاب كې).

تفسير: يعنې آيا سره د لوط عليه السلام د موجوديت هغه كلي ورانوي؟ يا هغوى به له هغه ځايه راوباسي؟ او بيا د تعذيب په عملياتو لاس پورې كوي؟ غالباً ابراهيم عليه السلام ته به د شفقت له سببه دغه خيال پيدا شوى وي، كه د لوط عليه السلام تر سترگو لاندې دغه آفت او عذاب نازل شي؛ نو د تعجب ځاى نه دى چې د عذاب د دغه هولناكو مناظرو د ليدلو ځنې څه خوف او وحشت او وېره ور پيداشي، ځكه چې پرېښتې په خپل كلام كې څه استثنا نه وه كړې، چې د هغه لامله د دوى په ذهن كې به هم دغه شك راغلى وي، چې د لوط عليه السلام په موجوديت كې به دغه تخريبي عمليات شروع كېږي، والله اعلم.

پرېښتو دوى ته اطمینان وركړ، چې مونږ ټول په دې باندې خبردار يو چې څوك څوك هله اوسيري؟ او كوم كوم يې د الله تعالى مجرمان دي؟ يواځې لوط عليه السلام په هغوى كې پاك او صاف دى، نو ځكه نه لوط عليه السلام ته او نه د ده نورې كورنۍ ته څه رېږ او تكليف وړ متوجه كېږي، بلكه ټول سره روغ رمت، صحيح، سالم نجات مومي، او د عذاب له منطقي څخه لرې كېږي، يواځې د لوط عليه السلام ښځه هم هغله پاتې كېږي، ځكه چې هغه په معذينو كې شامله او عذاب پر هغې هم نازلېدونكى دى.

وَلَمَّا أَنْ جَاءَتْ رُسُلُنَا لُوطًا سِئًا بِهِمْ وَضَاقَ بِهِمْ ذَرْعًا

او كله چې راغلل رسولان ځمونږ لوط ته؛ نو خپه شو (لوط) په (سبب د) دوى، او تنګ شو په دوى له جهته د زړه (چې منكران به يې راڅخه بوځي).

تفسير: دغه پرېښتې د ډېرو حسينو او جميلو او ښكلو هلكانو په شكل او د امردانو په شكل هلته ورسېدې، لوط عليه السلام رومي دوى ونه پېژندلې؛ نو ځكه د دوى د ليدلو څخه ډېر خپه او غمجن او لېمون خوړين شو، چې اوس به زه د دغو مېلمنو عزت او احترام د خپل قوم له لاسه څرنگه وساتلى شم، كه دوى پخپل كور كې ونه ساتم؛ نو دغه وضعيت د اخلاق، مروت او د مېلمه پالنې له اصولو څخه منافات لري، او كه يې ساتم؛ نو د دوى پت، عزت او ناموس به د دغو بدكارانو څخه څرنگه وساتلى شم.

وَقَالُوا لَا تَخَفْ وَلَا تَحْزَنْ إِنَّا مُنْجُوكَ وَأَهْلَكَ إِلَّا امْرَأَتَكَ كَانَتْ مِنَ الْغَابِرِينَ ﴿٢١﴾
إِنَّا مُنْزِلُونَ عَلَىٰ أَهْلِ هَذِهِ الْقَرْيَةِ رِجْزًا مِّنَ السَّمَاءِ بِمَا كَانُوا يَفْسُقُونَ ﴿٢٢﴾

او وويل دغو (ملائكو لوط ته) مه وير پرېه ! او مه خپه كېږه ! بېشكه مونږ نجات در كوونكي يو تاته او اهل ستا ته (ای لوطه ! له عذابه) مگر ښځه ستا ده هغه له پاتې كېدونكيو (په دغه عذاب كې). بېشكه مونږ نازلوونكي يو پر اهل د دې قريې (ښار د سدوم) باندې عذاب له اسمانه (چې د گټو وړول دي) په سبب د دې چې وو دوی چې فسق او بد كاري به يې كوله.

تفسير: يعنې د خپل قوم له شرارته څخه له سره مه وير پرې، ځكه دوی ځمونږ په نسبت هيڅ نشي كولې، او ځمونږ د ساتنې لامله تاسې هرگز مه غمجن كېږئ، ځكه چې مونږ انسانان نه بلکه پرښتې يو، چې ستا او ستا د ملگريو د نجات لپاره او د دغو مفسدانو اهلاک او افناء ته راغلي يو، دغه قصه پخوا له دې په څو ځايونو كې تېره شوې ده.

وَلَقَدْ ثَرَكْنَا مِنْهَا آيَةً بَيِّنَةً لِّقَوْمٍ يَعْقِلُونَ ﴿٣٥﴾

او خامخا په تحقيق پرېښوده مونږ له هغې (قريې ښار) يوه ښه ښكاره لپاره د هغه قوم چې عقل لري (او عبرت پرې اخلي).

تفسير: يعنې د دوی د منقلبېدو او الله شويو كليو آثار او ښې مکتبان د شام او مکه پر لاره له لرې ويني.

وَإِلَىٰ مَدْيَنَ أَخَاهُمْ شُعَيْبًا فَقَالَ يٰقَوْمِ اعْبُدُوا اللَّهَ وَارْحَبُوا الْيَوْمَ الْآخِرَ وَلَا تَعْبُوا فِي الْأَرْضِ مُعْسِدِينَ ﴿٣٦﴾

او (لېږلی مو وو اهل د) مدين ته ورور د دوی شعيب، پس وويل (دغه شعيب): ای قومه ځما ! عبادت کوئ (يواخې) د الله، او اميد لرئ د ورځې وروستنۍ (او ووير پرې له عذابه يې) يعنې د آخرت له طرفه مه غافلېږئ، او د واحد الله تعالی بې له شريکه عبادت کوئ، او مه گرځئ تاسې په ځمکه (د مدين) کې په دغه حال کې چې فساد کوونکي يئ !

تفسير: د فساد او خرابۍ اچولو څخه مراد په معاملاتو او راکړه او ورکړه کې چل، فرېب او دغابازي ده، چې سود سوايي او غير مشروعه گټې خوړل د دوی عادت وو، او امکان لري چې غلا او د لارو شکونه به يې هم کوله، وقيل غير ذلک.

فَكَذَّبُوهُ فَأَخَذَتْهُمُ الرَّجْفَةُ فَأَصْبَحُوا فِي دَارِهِمْ جُثَمِينَ ﴿٣٧﴾ وَعَادًا وَثَمُودًا وَقَدْ تَبَيَّنَ لَكُمْ مِنْ مَّسَلِكِهِمْ

پس دروغجن وباله دوی دغه (شعيب) پس ونيول دوی لره سختې زلزلې (يا چغې د جبريل) پس سبا كړ دوی په كورونو خپلو كې (مړه) پر مخي پراته نسكور پر ځنگلونو. او (هلاک كړې مو وو قوم د) عاد او ثمود، او په تحقيق ښكاره شوي دي تاسې ته (اهلاک) له كورونو د دوی (چې وړانې كنېوالې يې پرته دي).

تفسير: يعنې د دوی د كليو كنېوالې او ويجاړې او وړانې شوې ودانۍ تاسې ليدلي دي، ښايي چې له هغو څخه پند او عبرت واخلي !

وَزَيْنَ لَهُمُ الشَّيْطَانُ أَعْمَالَهُمْ فَصَدَّهُمْ عَنِ السَّبِيلِ وَكَانُوا مُصْتَبِرِينَ ﴿٣٨﴾

او ښايسته كړي وو دوی ته شيطان عملونه د دوی، پس اړولي وو (دغه شيطان) دوی له لارې د حق (چې د خپلو انبياوو متابعت يې ونه كړ)، او وو دوی بينايان (هوبنياران).

تفسير: يعنې د دنيا په كارونو كې پوه او هوښيار وو، او په خپل زعم او اټكل كې پوهان او عاقلان وو، مگر سره له هغه د شيطان د تېرايستلو او غولولو څخه يې نجات ونه موند.

وَقَارُونَ وَفِرْعَوْنَ وَهَامَانَ وَلَقَدْ جَاءَهُمْ مُوسَى بِالْبَيِّنَاتِ فَاسْتَكْبَرُوا فِي الْأَرْضِ وَمَا كَانُوا سَاقِقِينَ ﴿٢٠﴾

او (هلاک کړي مو وو) قارون او فرعون او (وزیر یې) هامان، او خامخا په تحقیق راغلی وو دوی ته موسی په معجزاتو ښکاره وو سره، پس تکبر وکړ دوی په ځمکه (د مصر) کې، او نه وو دوی پرمخ کیدونکي (له حکم او عذابه ځمونږ).

تفسير: يعنې سره له دې نه چې د قدرت ښکاره معجزات يې وليده، بيا هم د الله تعالى په مخ کې يې خپله غاړه کېښوده، او له کبره او غروره او لويي څخه لږ څه هم راښکته نشول.

بالآخره نتيجه يې څه شوه؟ آيا دوی د خپلې دغې لويي او مشرتوب له سببه له عذابه څخه نجات وموند، يا «العياذ بالله» الله تعالى يې پخپلو عذابونو کې سترې او ستومان کړ؟.

فَكُلًّا أَخَذْنَا بِذُنُوبِهِ فَمِنْهُمْ مَنْ أَرْسَلْنَا عَلَيْهِ حَاصِبًا وَمِنْهُمْ مَنْ أَخَذَتْهُ الصَّيْحَةُ وَمِنْهُمْ مَنْ خَسَفْنَا بِهِ الْأَرْضَ وَمِنْهُمْ مَنْ أَغْرَقْنَا

پس هر یو له دغو مذکورینو ونيول مونږ په (سبب) د گناه خپلې یې، پس ځینې د دوی هغه څوک دي چې ولېږل مونږ پرې سخت (کاني وروونکي) باد، او ځینې له دوی هغه څوک دي چې ونيول دوی چغې (چې زړونه یې وچاودل)، او ځینې له دوی هغه څوک دي چې ښکته ننه ایست مونږ دوی په ځمکه کې، او ځینې له دوی هغه څوک دي چې غرق کړل مونږ دوی (په اوبو کې).

تفسير: يعنې له دوی ځنې هر یو ته سم د دوی له جرمه سزا ورکړه شوه، پس ځینې د دوی هغه څوک دي چې ولېږل مونږ پرې سخت کاني وروونکي باد، دغه د لوط علیه السلام قوم دی، ځینو عاديان هم په دوی کې داخل کړي دي، او ځینې له دوی هغه څوک دي چې ونيوه دوی چغې او زړه یې وچاود، دغه ثمودیان وو او اهل المدين ورسره، او ځینې له دوی هغه څوک دي چې راپورته کړه مونږ ځمکه پر دوی باندې، او په کې ډوب مو کړ، يعنې قارون لکه چې د «القصص» په سورت کې تېر شو، او ځینې له دوی هغه څوک دي چې غرق کړل مونږ دوی په اوبو کې، دغه فرعون او هامان او قبطيان دي، او ځینو د نوح علیه السلام قوم هم په دوی کې داخل کړی دی.

وَمَا كَانَ اللَّهُ لِيُظْلِمَهُمْ وَلَكِنْ كَانُوا أَنْفُسَهُمْ يَظْلِمُونَ ﴿٢١﴾

او نه وو الله چې ظلم یې کړی وی پر هغو، وليکن وو دوی پر ځانونو خپلو به یې ظلم کاوه (په کفر او معصیت سره).

تفسير: يعنې د الله تعالى شان داسې نه دی، چې کوم کار مخالف له عدله او انصافه يا بې موقعه وکړي، د الله تعالى لوی دربار له گردو عيوبو او نقائصو او معاييو څخه په کلي ډول سره مبرا او منزّه دی، ظلم خو هلته له سره متصور نه دی، هو! پخپله بندگان پر خپلو ځانونو ظلم او تېری کوي، يعنې داسې اعمال ترې صادرېږي، چې د هغو نتيجه لامحاله د دوی په حق کې بده او خرابه ده.

مَثَلُ الَّذِينَ اتَّخَذُوا مِنْ دُونِ اللَّهِ أَوْلِيَاءَ كَمَثَلِ الْعَنْكَبُوتِ إِتَّخَذَتْ بِئْتًا وَإِنْ أَوْهَنَ
الْبُيُوتُ لَبِثَتْ الْعَنْكَبُوتُ لَوْ كَانُوا يَعْلَمُونَ ﴿٣١﴾

مثل حال د هغو کسانو چې نیولي دي دوی یې له الله دوستان (معبودان) لکه مثل حال د عنکبوت غښې جولاکي داسې دی چې ونیسي (جوړ کړي) یو کور (له تارونو خپلو)، او بېشکه ډېر ضعیف د ټولو کورونو خامخا کور د غښې دی، که چېرې وې دوی چې پوهېدلی (نو د غیر الله عبادت به یې نه کاوه).

تفسیر: یعنې کور د دې لپاره وي چې د انسانانو ځان او مال په هغه کې محفوظ، مصئون او مأمون وي، نو د غښې (جولاکي) ځالې ته هیڅوک کور نشي ویلی، چې په ادنی یوه اهتزاز او خوځولو سره شکېږي، همدغه مثال د هغو کسانو دی چې ماسوا له الله څخې نور کسان د خپلو ځانونو لپاره معبودان نیسي، او هغوی د خپلو ځانونو لپاره نجات ورکوونکي محافظان ګڼي، حال دا چې یې د الله تعالی د ارادې او مشیته هیڅ یو فلاح او نجات خارجي صورت نشي موندلی.

إِنَّ اللَّهَ يَعْلَمُ مَا يُدْعُونَ مِنْ دُونِهِ مِنْ شَيْءٍ وَهُوَ الْعَزِيزُ الْحَكِيمُ ﴿٣٢﴾

بېشکه چې الله ته معلوم دي هر هغه چې بولي یې (عبادت یې کوي) دوی غیر له الله له هر څیزه چې وي، او همدی دی ډېر غالب قوي (په انفاذ د احکامو) ډېر حکمت والا (چې هر کار په تدبیر او مصلحت سره کوي).

تفسیر: یعنې ممکن وو چې اوریدونکي تعجب وکړي چې ګرد معبودان یې څرنگه په یوه ځنځیر کې سره وتړل، او هیڅ یو یې د دوی له منځه جلا او مستثنی ونه فرمايه، ځینې بټانو ته، ځینې اور ته، ځینې اوبو ته، ځینې باد ته، ځینې لمر او ستوریو ته، ځینې انبیاء یا پرستو ته عبادت کوي، نو الله تعالی فرمایي چې: پاک الله ته دغه ګرد شیان معلوم او عیان دي، که د دوی له منځه یو تن هم د مستقل قدرت، قوت او اختیار خاوند وي؛ نو الله تعالی د دغو ګردو (ټولو) نفی نه کوله، الله تعالی د هیڅا رفاقت او ملګرتوب ته ضرورت نه لري، ځکه چې ډېر زبردست زورور ذات دی، له سره جرګو او مشورو ته حاجت نه لري، ولې چې مطلق حکیم دی.

وَتِلْكَ الْأَمْثَالُ لِنَصْرِهَا لِنَأْتِيَهَا وَمَا يَعْهَدُهَا إِلَّا الْعَالَمُونَ ﴿٣٣﴾

او دغه مذکور مثالونه (په قرآن کې) بیانوو مونږ لپاره د خلقو، او نه پوهېږي پر دغو (مثالونو) مګر هغه پوهندګان (چې بېخ د خبرې راسپړي).

تفسیر: یعنې د مکې معظمې مشر کینو به ویل چې: الله تعالی د غښې جولاکي او د مچانو او د نورو حقیرو او سپکو شیانو مثالونه بیان فرمایي، چې د ده له عظمت سره منافي دي؛ نو د دغه جواب ورکوي چې دغسې مثالونه د خپل موقع په لحاظ نهایت موزون او پر «ممثل له» په پوره ډول سره منطبق کیږي، مګر د داسې مثالونو پر مطلب یواځې پوهان په ښه ډول سره پوهیږي، جاهلان او ناپوهان او بې وقوفان کله پرې پوهېدی شي؟ د مثال انطباق د مثال ورکوونکي پر حیثیت نه ښایي چې وکړي شي، بلکه د هر هغه شي مثال چې ورکړی شوی دی؛ ښایي د هم هغه حیثیت ته وکتلی شي، که هغه حقیر او کمزور وي؛ نو ښایي چې تمثیل یې هم هغسې له حقیرو او کمزورو شیانو څخه وي، د مثال ورکوونکي عظمت له ده سره بیخي ارتباط او تعلق نه لري.

خَلَقَ اللَّهُ السَّمَوَاتِ وَالْأَرْضَ بِالْحَقِّ

پیدا کړي دي الله اسمانونه او ځمکه په حق سره (څرنگه چې مناسب وو).

تفسير: يعنې په نهايت حکمت سره يې جوړ کړ، او بېکاره يې نه دي جوړ کړي.

إِنَّ فِي ذَلِكَ لَآيَةً لِّلْمُؤْمِنِينَ ﴿٢٢﴾

بېشکه په دغه (تخليق يا تمثيل) کې خامخالوی دليل (د قدرت) دی لپاره د مؤمنانو (چې همدوی پرې نفع اخلي).

تفسير: يعنې کله چې الله تعالی اسمانونه او ځمکې يواځې جوړ کړي دي؛ نو په نورو وړو وړو کيو وړو کيو کارونو کې به دی کله شریک، ملګري يا مددګار ته څه احتياج لري؟ (معاذ الله) که ورته ضرورت وی؛ نو په هغو لویو لویو کارونو کې به وی.

أَتْلُ مَا أُوحِيَ إِلَيْكَ مِنَ الْكِتَابِ وَأَقِمِ الصَّلَاةَ إِنَّ الصَّلَاةَ تَنْهَىٰ عَنِ الْفَحْشَاءِ وَالْمُنْكَرِ وَلَذِكْرُ اللَّهِ أَكْبَرُ وَاللَّهُ يَعْلَمُ مَا تَصْنَعُونَ ﴿٢٣﴾

ولوله (ای محمده!) هغه چې وحي کړی شوې ده تاته له کتاب نه، او قائموه (سم اداء کوه سره له ټولو حقوقو) لمونځ، بېشکه لمونځ منع کوي (لمونځ کوونکي) له بې حیايۍ او له بد کار څخه، او خامخا يادول د الله ډېر لوی دي، او الله ته معلوم دي هر هغه چې کوی يې تاسې.

تفسير: يعنې د لوی قرآن تل تلاوت کوه! څو چې زړه دې مضبوط او قوي شي، او د تلاوت اجر او ثواب بېل در په برخه شي، د لمانځه په سبب د بدیو نه منع کېدل دوه معنی ګانې لري: يوه د تسبب په طريقه، يعنې الله تعالی په لمانځه کې داسې خاصيت او تأثير ايښی دی، چې لمونځ کوونکی له ګناهونو او بدیو څخه ساتي، لکه چې د کومې دوا استعمال تبه او نور امراض له سړي شکوي، او نه يې پرېږدي چې پرې راشي، په دغه صورت کې ښايي په یاد يې ولری چې د دوا لپاره دغه امر ضرور نه دی، چې هغه يواځې يو خوراک د ناروغتيا د لرې کولو لپاره کافي شي، ځينې دوا ګانې په خاص مقدار سره تر يوې مودې پورې په لازمي ډول خوړل کېږي، نو وروسته بيا دوا خپل تأثير ښکاره کوي، مشروط په دې چې رنځور کوم داسې شی استعمال نه کړي چې د دې دوا له خاصيت سره منافي وي.

بله معنی يې داسې کېدی شي چې له بدیو څخې د لمانځه په برکت منع کېدل ښايي د اقتضاء په ډول وي، يعنې د لمانځه هر يو هيئت او د ده د هر يو ذکر مقتضي دی، هغه انسان چې همدا اوس د الله تعالی په دربار کې د خپل عبوديت، اطاعت، خُشوع، خضوع او تذلل او د الله تعالی د الوهيت، ربوبيت، مالک الملکوتيت اظهار او اقرار کړی دی؛ نو اوس له لمانځه وروسته او له مسجد نه د باندې دې هم په هم هغه خپل عهد او پیمان باندې ټينګ ولاړ وي، او بد عهدي او شرارت دې نه کوي، او د هغه لوی ذات له احکامو څخه دې منحرف نشي، ګواکې د لمانځه هره يوه اداء، لمونځ کوونکي ته په پنځو وختونو کې داسې حکم ورکوي چې: ای د عبوديت او بندګۍ مدعي! تاته ښايي چې په رښتيا سره د عبادانو او د الله تعالی د خاصو بندګانو په شان اعمال او افعال ولری! ځکه چې لمونځ د حال په ژبه سره له تانه غواړي چې د شرارت او سرکشی او بې حیايۍ څخه په ځنګ شه!.

هو! دغه دې واضح وي چې د هر لمانځه د نهي او منع کولو درجه به هم هغومره وي، چې د هغه په اداء کولو کې د الله تعالی له ياده لمونځ کوونکی غافل نه وي، ځکه چې لمونځ تش د څو ځلې پاڅېدلو او کېناستلو نوم نه دی، له

ټولو څخه لوی شی په لمانځه کې دا دی چې د الله تعالی قدرت، عظمت، کمال او جلال مستحضر وي، او خپله ژبه او زړه سره موافق وي، هغومره به د ده زړه د لمانځه د منع کولو غږ اوري، او په هم هغه اندازه دغسې لمونځ د منهياتو په مخنيوي کې مؤثر ثابتېږي.

﴿وَلِكِنَّ اللَّهَ أَكْبَرُ﴾ «او خامخا ذکر يادول د الله تعالی ډېر لوی دي»، يعنې لمونځ به له بديو ځنې ولې انسان نه منع کوي؛ کله چې هغه د الله تعالی د يادولو ډېر ښه صورت دی، لکه چې الله تعالی وايي: ﴿وَأَقِمِ الصَّلَاةَ لِذِكْرِي﴾ د طه سورت اوله رکوع، او د الله تعالی یاد ډېر لوی شی دی، دغه د الله تعالی ذکر هغه مقدس شی دی، چې هغه ته د لمانځه جهاد او د ګردو عباداتو روح ویلی شو، که د الله تعالی ذکر نه وي؛ نو عبادت به څه وي؟ یو بې روحه جسد او بې معنی لفظ به وي، د ابوالدرداء رضي الله تعالی عنه او د نورو احاديثو په لحاظ عالمانو هم دغسې فیصله کړې ده چې له ذکر الله (د الله تعالی یاد) څخه بل کوم لوی عبادت نشته، اصلي فضیلت هم ده لره دی.

بنده لره ښايي چې هيڅ وخت د الله تعالی له ذکر او فکر نه غافل نشي، بالخاصه په کوم وخت کې چې کومې بدۍ ته يې ميلان پيدا شي؛ نو فوراً ښايي د الله تعالی عظمت او جلال ورياد کړي، او له هغې منع شي، په قرآن او حديث کې راغلي دي: څه وخت چې بنده خپل الله يادوي؛ نو الله تعالی هم دی يادوي.

وَلَا تُجَادِلُوا أَهْلَ الْكِتَابِ إِلَّا بِالَّتِي هِيَ أَحْسَنُ إِلَّا الَّذِينَ ظَلَمُوا مِنْهُمْ

او جګړه مه کوئ تاسې (ای مؤمنانو) له کتابیانو سره مګر په هغه (خصلت) سره چې هغه ډېر ښه وي، مګر هغه کسان چې ظلم يې وکړ له دوی ځنې (نو ورسره په تورې مجادله کوئ).

تفسير: يعنې د مشرکانو دين له اساسه غلطه دی، د کتابيانو دين اصلاً حق او رښتيا وو، نو له کتابيانو سره د مشرکانو په شان جګړه مه کوئ! چې له بېخه د هغوی خبرې باطلې او پرې کړي، بلکه په نرمۍ، صبر او تحمل سره په ضروري خبرو باندې دوی وپوهوئ!، هو! هغه کسان چې د دوی له منځه ښکاره بې انصافي، ظلم، عناد او سرتېبګي کوي؛ له هغوی سره په مناسب صورت د سختي او تشدد معامله کولی شئ، او له دې نه وروسته دوی په سزا هم رسولی شئ!.

وَقُولُوا الْمَثَلُ الَّذِي أُنْزِلَ إِلَيْنَا وَأُنْزِلَ إِلَيْكُمْ

او ووايئ تاسې چې ايمان راوړی دی مونږ په هغه (قرآن) چې نازل کړی شوی دی مونږ ته، او (په هغه کتابونو چې) نازل کړی شوي دي تاسې ته.

تفسير: يعنې لکه څنګه چې مونږ په عظيم الشأن قرآن ايمان راوړی دی، په دې مو هم ايمان راوړی دی، چې الله تعالی ستاسې د هدايت لپاره موسی او عیسی او نورو انبياوو عليهم السلام ته چې کوم کتابونه او احکام لېږلي دي؛ هغه ګرد حق او رښتيا دي، او د هغو يو حرف هم غلط نه وو، که څه هم اوس هغه اسماني کتابونه په خپل هم هغه اصلي صورت او حقيقت ستاسې په لاسونو کې نه دي پاتې.

وَالْهَذَا وَالْهَکُمُ وَاحِدٌ وَنَحْنُ لَهُ مُسْلِمُونَ ﴿۹﴾

او الله ځمونږ او الله ستاسې يو دی، او مونږ خاص الله ته غاړه اېښودونکي (موحدان) يو.

تفسير: يعنې ځمونږ او ستاسې اصلي معبود يو دی، يواځې دغومره فرق په منځ کې شته، چې مونږ يواځې د هم هغه الله تعالی په حکم عمل کوو، او تاسې له هغه څخه لري شوي یئ، او نورو ته مو هم د الوهيت حقوق او اختيارات ورکړي، مثلاً عزيز يا احبارو او رهبانانو ته، سربېره په دې مونږ د الله تعالی ګرد احکام ومنل، او د ده د ګردو انبياوو او کتابونو

تصدیق مو و کړ، او په حقه او رښتیا سره یې منو، او د ده د وروستي حکم په مقابل کې مو غاړه کېښوده، او تاسې ځینې ومنل، او ځینې مو ونه منل، او له وروستي تصدیق څخه بیخي منکر شوی.

وَكَذَلِكَ أَنزَلْنَا إِلَيْكَ الْكِتَابَ فَالَّذِينَ آتَيْنَهُمُ الْكِتَابَ يُؤْمِنُونَ بِهِ وَمِنْ هَؤُلَاءِ مَنْ يُؤْمِنُ بِهِ ۖ

او همداسې (چې نازل کړي وو مونږ په نورو انبیاوو کتابونه) نازل کړي دی مونږ په تا کتاب (قرآن)، پس هغه کسان چې ورکړي دی مونږ دوی ته کتاب (تورات)؛ ایمان راوړي دوی په دې (قرآن)، او ځینې له دغو (عربو او نورو څخه) هغه څوک دي چې ایمان راوړي په دې.

تفسیر: هم هغسې چې د پخوانیو انبیاوو صحیفې او کتابونه په یوه پسې به بل نازلېده؛ همداسې په نبي آخر الزمان همدغه لخواه مقدس کتاب نازل شوی دی؛ نو تاسې د هغه له منلو څخه ولې دومره انکار کوئ؟.

وَمَا يَجِدُ إِلَّا الْكَفْرَ ۚ

او نه منکړي په آیتونو ځمونږ مگر کافران.

تفسیر: یعنې هغه کتابیان چې د خپلو حقاني کتابونو په مفهوم او مدلول په ښه شان سره پوهېدلي دي؛ هغوی به دغه قرآن هم ومنی، او انصافاً هم ښايي چې ویي مني، لکه چې له هغوی ځینې هغه کسان چې منصفان دي، هغوی د ده صداقت د زړه له کومې نه یواځې کتابیان بلکه د عربو ځینې خلق هم چې په پخوانیو کتابونو بیخي نه پوهېږي؛ دغه قرآن هم مني، په حقیقت کې د عظیم الشان قرآن د صداقت دلایل دومره روښانه دي چې له حق پټوونکو او نه منونکو خلقو نه پرته بل هیڅوک د ده له صداقت او منلو نشي منکرېدی.

وَأَكْثَرُ النَّاسِ قَبْلَهُ مِنْ كِتَابٍ وَلَا يَخُفُّهُمْ يَوْمَئِذٍ الْآرْتَابُ ۚ

او نه وې ته (ای محمده!) چې لوست به تا پخوا له دې قرآن څخه کوم کتاب (له پخوانیو کتابونو نه)، او نه به دې لیکه دغه (کتاب) په ښي لاس خپل، (او که چېرې وی ته لیکونکی، لوستونکی)؛ نو هلته به خامخا شک کاوه باطلوونکو (خلکو).

تفسیر: د قرآن له نزول څخه پخوا د رسول الله صلی الله علیه وسلم څلویښت کاله په همدغو مکيانو کې تېر شول، ټول په دې پوهېږي او خبر دي چې په دغو څلویښتو کلونو کې محمد صلی الله علیه وسلم هیڅ یو معلم او استاذ ته نه دی ناست، نه یې کوم کتاب لوستی دی، او نه یې په خپل مبارک لاس کې قلم اخیستی دی، که داسې وی؛ نو امکان یې درلود چې دغو باطل ویونکو به داسې شېبې او تصوّر کاوه چې ممکن محمد صلی الله علیه وسلم به ټول پخواني کتابونه لوستي وي، او د هغو له منځه به یې ځینې یاداشتونه او اقتباسات کړي وي، او بیا به یې هغه ورو ورو په خپل عبارت او سبک سره جوړ کړي وي، چې اوس یې خلقو ته اوروي، که څه هم په هغه تقدیر سره به هم داسې ادعاء غلطه وه، ځکه چې هیڅ یو لیکونکی او لوستونکی انسان لا څه بلکه که د ټولې دنیا علماء او فضلاء سره راټول شي، او د ګردو مخلوقاتو قوت په دغه لاره کې صرف شي؛ خو بیا هم دوی داسې یو بې مثاله کتاب نشي جوړولی، خو سره د هغه هم دروغچانو ته د خبرو جوړولو یوه زمینه په لاس ورتله، لیکن کله چې د محمد صلی الله علیه وسلم امینتوب له مسلماتو او منل شوو خبرو څخه دی؛ نو د دغې سطحې شېبې بیخ هم وویستل شو، خو سره له دې هم ضد کوونکو او معاندینو له خپلو دروغو پلمو او چټي خبرو خوله ونه ترله، لکه چې داسې به یې ویل: ﴿وَقَالُوا أَأَسَاطِيرُ الْأَوَّلِينَ اكْتَتَبَهَا فَهِيَ تُمْلَى عَلَيْهِ بُرْهَةً وَأَصِيلًا﴾ (۱۸ جزء د «الفرقان» سورت اوله رکوع، (۵) آیت).

بَلْ هُوَ آيَاتٌ بَيِّنَاتٌ فِي صُدُورِ الَّذِينَ أُوتُوا الْعِلْمَ

بلکه دغه (قرآن) آیتونه دي ښکاره په سینو د هغو کسانو کې چې ورکړی شوی دی هغوی ته علم (فهم یعنې مؤمنان چې یادوي یې).

تفسیر: یعنې رسول الله صلی الله علیه وسلم له چا څخه لیکل او لوستل نه دي زده کړي، بلکه دغه وحی چې په ده نازلېږي؛ تل به یې د لیکلو سینه په سینه جاري پاتې وي، او د الله تعالی په فضل به د علماوو، فضلاوو، حفاظو، او قراؤو په سینو کې دده د الفاظو او معانیو حفاظت کېږي، نور اسماني کتابونه نه یادېدل او دغه کتاب یادېږي، او په حفظ سره ساتلی او باقي پاتې دی، لیکل پرې سربېره او علاوه دي (له موضح القرآن په لړ توضیح سره).

وَمَا يَجِدُ إِلَّا الظُّلُمُونَ ﴿٢٠﴾

او نه منکرېږي په آیتونو ځمونږ (هیڅوک) مګر بې انصافان ظالمان.

تفسیر: یعنې د بې انصافي علاج به څرنگه وکړی شي، که یو سړي له خپله ځانه سره داسې غوټه کړي وي، چې زه به له سره رښتیا خبره نه منم، او د ډېرو روښانو او څرګندو شیانو څخه به هم انکار کوم.

وَقَالُوا لَوْلَا أُنْزِلَ عَلَيْهِ آيَاتٌ مِّن رَّبِّهِ قُلْ إِنَّمَا الْآيَاتُ عِنْدَ اللَّهِ وَإِنَّمَا أَنَا نَذِيرٌ مُّبِينٌ ﴿٢١﴾

او وایي (دغه د مکې کفار) چې ولې نه نازلولی شي په دغه (محمد) معجزې له (طرفه د) رب د ده، ووايه (ای محمده! دوی ته) بېشکه همدا خبره ده چې معجزې (خاص) په نزد د الله دي، او بېشکه همدا خبره ده چې زه وپروونکی ښکاره یم (له جحیم څخه).

تفسیر: یعنې دغه خبره ځمونږ په واک او قبضه کې نه ده، چې کومه معجزه چې تاسې یې غواړئ؛ زه هم هغه معجزه تاسې ته دروښیم، او نه د کوم نبي تصدیق په دې خبرو څه ارتباط لري، زما کار او وظیفه دا ده: چې د بدو نتایجو څخه تاسې خبر کړم، او په ښکاره او صافو الفاظو کې تاسې ته د خیر او شر ګردې لارې دروښیم، که حق تعالی ځما د تصدیق لپاره څه معجزې هم تاسې ته ښيي؛ اختیار لري.

أَوَلَمْ يَكْفِهِمْ أَنَّا أَنْزَلْنَا عَلَيْكَ الْكِتَابَ يُتْلَىٰ عَلَيْهِمْ إِنَّ فِي ذَٰلِكَ لَرَحْمَةً وَذِكْرَىٰ لِقَوْمٍ يُؤْمِنُونَ ﴿٢٢﴾

آیا نه دی کافي دوی ته (له جهته د معجزې دا چې) بېشکه مونږ نازل کړی دی مونږ په تا کتاب (قرآن) چې تل لوستل کېږي په دوی باندې، بېشکه چې په دې (کتاب باقي الی الأبد) کې خامخا رحمت مهرباني او ذکر پند دی لپاره د (هغه) قوم چې ایمان راوړي.

تفسیر: یعنې آیا دغه معجزه نه ده کافي؟ له دغه کتاب نه چې تاسې ته یې د شپې او ورځې لولې او اوروي؛ بله معجزه به څه وي؟ آیا نه ګورئ چې د دې کتاب منونکو او تابعانو څرنگه عقل او پوهه پیدا کړې ده؟ او څنګه د الله تعالی له رحمته مستفید شوي دي؟.

قُلْ كَفَىٰ بِاللَّهِ يَمِينًا وَبَيْنَكُمْ شُهَدَاءُ يَعْلَمُونَ فِي السَّمَوَاتِ وَالْأَرْضِ

ووايه (ای محمده دوی ته) کافي دی الله ځما او ستاسې په منځ کې شاهد (په صدق ځما او تکذیب ستاسې)، چې ورمعلوم دي هر هغه شی چې په اسمانونو کې دی، او (هر هغه شی چې) په ځمکه کې دی.

تفسیر: یعنی د الله تعالی په ځمکه او د ده تر اسمان لاندې زه ښکاره او په څرگند ډول د رسالت دعوی کوم، چې هغه یې اوري او گوري، بیا ورځ په ورځ ماته او ځما نورو ملگرو ته ترقی او پرمختګ راپه برخه کوي، او تعداد او شمېر مو رازیاتوي، او پرله پسې ډول ځما د دغې دعوی عملي تصدیق کوي، ځما په ژبه ځما په لاسونو د قدرت داسې خارق العاده معجزې څرگندېږي چې د هغو د مثل او نظیر له وړاندې کولو څخه ټول پیریان او انسانان عاجز دي، آیا ځما د صداقت لپاره د الله تعالی دغه شهادت کافي نه دی؟

وَالَّذِينَ آمَنُوا بِالْبَاطِلِ وَكَفَرُوا بِاللَّهِ أُولَٰئِكَ هُمُ الْخٰسِرُونَ ﴿۵۶﴾

او هغه کسان چې ایمان یې راوړی دی په باطل او کافران شوي دي په الله؛ دغه کسان هم دوی زیانکاران دي.

تفسیر: د انسان لویه بدبختي او زیان دا دی چې دروغ خبره که څه هم وړه او په ښکاره ډول باطله هم وي؛ ژر مني، او رښتیا خبره که څه هم صافه او ښکاره او واضحه هم وي؛ نه یې مني، او ترې انکار کوي.

وَيَسْتَعْجِلُونَكَ بِالْعَذَابِ وَلَوْلَا أَجَلٌ مُّسَمًّى لَّهُمْ الْعَذَابُ وَلَئِنَّهُمْ لَشَاعِرُونَ ﴿۵۷﴾

او تلوار کوي (دغه کفار) په تا په راتلو د عذاب، او که نه وی (هغه) نېټه ټاکلې (مقرر) شوې (لپاره د عذاب)؛ نو خامخا راغلی به وو دغو (ژر غوښتونکو) ته عذاب (سمدلاسه)، او خامخا به راشي دا عذاب دوی ته یو ناڅاپه حال دا چې دوی به نه وي خبر (د راتګ په وخت یې).

تفسیر: یعنی منکران وایي: که مونږ په ناحقه او باطله یو؛ نو په مونږ باندې ولې په همدې دنیا کې آفت او بلا نه نازلېږي؟ نو د دوی د دغې غوښتنې ځواب داسې ورکړ شو چې: که نه وی هغه نېټه ټاکلې شوې؛ نو خامخا به راغلی وو دغو ژر غوښتونکو ته عذاب سمدلاسه، او خامخا رابه شي دا عذاب دوی ته یو ناڅاپه حال دا چې دوی به نه وي خبر د راتګ په وخت یې، یعنی هر شی په خپل ټاکلي وخت کې راتلونکی دی، مه وارخطا کېږئ! تاسې هرومرو (خامخا) په هم هغه مطلوبه بلا او آفت اخته کېدونکي یئ، شاه صاحب لیکي: «د دغه امت عذاب همدغه وو چې د مسلمانانو په لاس قتل او قید شول، لکه د مکې معظمې په فتح کې ګرد مکیان بېخبره وو، چې محمدي لښکر په دوی ورغی».

يَسْتَعْجِلُونَكَ بِالْعَذَابِ وَإِنَّ جَهَنَّمَ لَمُحِيطَةٌ بِالْكَفَرِينَ ﴿۵۸﴾ يَوْمَ يَغْشَاهُمُ الْعَذَابُ مِنْ فَوْقِهِمْ وَمِنْ تَحْتِ آرْجُلِهِمْ وَيَقُولُ ذُوقُوا مَا كُنْتُمْ تَعْمَلُونَ ﴿۵۹﴾

تلوار کوي کفار په تا په (راتلو) د عذاب (په دنیا کې) حال دا چې بېشکه دوزخ خامخا احاطه کوونکی دی په کافرانو. (یاده کړه ای محمده! هغه) ورځ چې لاندې به کړي دوی عذاب له پاسه د دوی، او له لاندې د پښو د دوی نه، او وېه وایي دوی ته الله: وځکئ تاسې (خوند د سزا) د هغه (عمل) چې وئ تاسې چې کاوه به مو (په دنیا کې).

تفسیر: دلته به له عذاب څخه ښایي د آخرت عذاب مراد وي، لکه چې له ځواب څخه یې معلومیږي، دوی عذاب په دنیا کې غواړي، خو له مرګه وروسته د دغو ګردو خبرو حقایق دوی ته د سر په سترګو ورښکاره کېږي، او دوی به ګوري چې په څه شان به دوی د دوزخ په اور کې سوځي؟

حدیث کې راغلي دي چې: د هغه مال به مار ګرځاوه شي، او د ده په غاړه کې به لکه غاړه کی لویږي، او دی به له ستوني څخه نیسي او ځیروي به یې، او داسې به ورته وایي چې: زه ستا مال یم، او زه ستا خزانه یم.

يُعْبَادِي الَّذِينَ آمَنُوا أَرْضِي وَاسِعَةً فَإِنِّي أَفْعِدُونَ ﴿٢٧﴾ كُلُّ نَفْسٍ ذَائِقَةُ الْمَوْتِ ثُمَّ إِلَيْنَا تُرْجَعُونَ ﴿٢٨﴾

ای بندگانو ځما هغو چې ایمان یې راوړی دی (یعنې ای مؤمنانو!) بېشکه ځمکه ځما ارته ده (نو د وېرې له ځای نه د امن ځای ته هجرت وکړئ!) پس خاص مالره عبادت کوی تاسې (په هر هغه ځای کې چې مأمون اوسئ! دغه د مکې معظمې کفار که تاسې تکلیفوي؛ نو د الله تعالی ځمکه خو تنگه نه ده، بل چېرې لار شئ او هلته د الله تعالی په عبادت مشغول شئ!). هر یو نفس (ژوندی) ځکونکی د مرګ دی (یعنې خامخا مري) بیا (خاص) مونږ ته (په بعث بعد الموت سره) راوستل کیږئ (د جزاء لپاره).

تفسیر: شاه صاحب لیکي: «کله چې کفارو په مکه معظمه کې ډېر زور او قوت د مسلمانانو په خلاف پیدا کړ؛ نو مسلمانانو ته حکم وشو چې هجرت وکړئ! لکه چې د مسلمانانو اتیا یا درې اتیا کورنۍ حبشې ته لاړې، د هماغه په نسبت دلته وایي چې: دغه د څو ورځو ژوندون هر چیرته چې ممکن وي؛ هم هغله یې تېر کړئ! بیا وروسته له هغه ګرد سره یو ځای کېدونکي یئ، او ماته راتلونکي یئ، په دغه سره مهاجرینو ته تسلي ورکړی شوه، څو په دوی د محمد رسول الله صلی الله علیه وسلم مفارقت او د وطن لرېوالی آسان شي، او د ډېرو زیاتو تکلیفونو او زحمتونو احساس ونه کړي».

وَالَّذِينَ آمَنُوا وَعَمِلُوا الصَّالِحَاتِ لَنُبَوِّئَنَّهُمْ مِنَ الْجَنَّةِ غُرَفًا تَجْرِي مِنْ تَحْتِهَا الْأَنْهَارُ خَالِدِينَ فِيهَا
نِعْمَ أَجْرُ الْعَامِلِينَ ﴿٢٩﴾ الَّذِينَ صَبَرُوا وَعَلَىٰ رَبِّهِمْ يَتَوَكَّلُونَ ﴿٣٠﴾

او (هغه) کسان چې ایمان یې راوړی دی او کړي یې ښه (عملونه)؛ خامخا ځای به ورکړو مونږ هرومرو دوی ته له جنته په جګو مانیو کې، چې بهیري لاندې له (ونو او مانیو د) هغو ویالې (څلور)، حال دا چې تل به اوسیري په دغو (مانیو کې)، ښه دی اجر د دغو عمل کوونکو. هغه (عاملان) چې صبر یې کړی (په طاعت او مصیبت او له معصیت نه) او (خاص) په رب خپل توکل کوي.

تفسیر: یعنې هر څوک چې له صبر او استقلال سره سره د ایمان او اسلام په لاره ټینګ ثابت او قائم وي، او په پاک الله اعتماد او توکل وکړي، او خپل کور او کهول پرېږدي، او له خپل وطن څخه ووځي؛ نو دوی ته به د دغه وطن په بدل هغه بل وطن ور په برخه کیږي، او د دې ځای له کورونو څخه به ښه کورونه ورته ورکړل شي.

وَكَأَيِّنْ مِنْ دَابَّةٍ لَّا تَحْمِلُ رِزْقَهَا ۗ اللَّهُ يَرْزُقُهَا وَإِنَّهَا لَإِنَّكَ ۖ وَهُوَ السَّمِيعُ الْعَلِيمُ ﴿٣١﴾

او ډېر دي له خوځېدونکو (ذیروحو په ځمکه) چې نه پورته کوي دوی رزق خپل (له وجې د ضعف) الله رزق رسوي هغوی ته او تاسې ته هم، او همدی ښه اورېدونکی (د ټولو اقوالو) ښه پوه دی (په ټولو احوالو).

تفسیر: په دغه سره یې د روزی له پلوه اطمینان او ډاډ را کړ، چې د زیاترو ساکبنانو په ځایونو کې د بلې ورځې خوراک او روزي نه وي، په نوې ورځې کې نورې روزي وررسيږي (موضح)، بیا نو هغه الله تعالی چې ساکبنانو ته رزق، روزي رسوي، آیا خپلو وفادارو او خاصو بندګانو ته به یې نه رسوي؟! ښه وپوهېږئ چې حقیقي رزاق خو هم هغه دی چې د ګردو خبرې اوري، د دوی د زړونو په اخلاص پوهیږي، د هر یوه ظاهر او باطن ده ته څرګند او ښکاره دی، د هیچا

زیار او خواري د ده په دربار کې بې ځایه نه پاتې کېږي، هغه خلق چې د الله تعالی په لاره کې خپل وطن پرېږدي؛ او محض لله وتلي وي؛ د دوی دغه هجرت له سره نه ضایع کېږي، دوی دې د معیشت د وسائلو او د سامان د وړلو چې له خپله ځانه سره یې یوسي؛ هیڅ فکر ونه کړي، څومره ساکنان دي چې د دوی رزق روزي د دوی په شاګانو نه ده بار، او له خپلې روزی سره هر چېرې نه ګرځي، خو حقیقي رازق دوی ته هره ورځ رزق او روزي رسوي.

وَلَكِنْ سَأَلْتَهُمْ مَنْ خَلَقَ السَّمَوَاتِ وَالْأَرْضَ وَنَحَرَ الشَّيْءَ وَالْقَمَرَ لَيَقُولُنَّ اللَّهُ فَأَلَّى يُؤْفَكُونَ ﴿۳۱﴾

او قسم دی که سوال وکړې ته له دوی نه (ای محمده! داسې) چې چا پیدا کړي دي اسمانونه او ځمکه؟ او مسخر کړی دی لمر او سپوږمۍ؛ نو خامخا وایي (د مکې کفار چې) الله (پیدا کړي دي، له دغه اقراره سره سره) پس څرنگه دوی ګرځولی شي (له توحید څخه).

اللَّهُ يَبْسُطُ الرِّزْقَ لِمَنْ يَشَاءُ مِنْ عِبَادِهِ وَيَقْدِرُ لَهُ إِنَّ اللَّهَ بِكُلِّ شَيْءٍ عَلِيمٌ ﴿۳۲﴾

الله پراخوي رزق لپاره د هر هغه چا چې اراده وکړي (د پراخۍ یې) له بندګانو خپلو څخه، او تنګوي یې په ده (که اراده وکړي د تنګۍ یې) بېشکه چې الله په هر شي ښه عالم دی. تفسیر: یعنې په مېچ او اندازه کوي یې، داسې نه چې بیخي یې نه ورکوي، بېشکه چې الله تعالی په هر شي باندې ښه عالم دی، یعنې په دې باندې یواځې همدې عالم او خبر دی، چې چاته یې ورکړي؟ او څومره یې ورکړي؟

وَلَكِنْ سَأَلْتَهُمْ مَنْ تَرَى مِنَ السَّمَاءِ مَاءً فَآفِيَاءُ الْأَرْضِ مِنْ بَعْدِ مَوْتِهَا لَيَقُولُنَّ اللَّهُ قُلِ الْحَمْدُ لِلَّهِ بَلْ أَكْثَرُهُمْ لَا يَعْقِلُونَ ﴿۳۳﴾

او بیا قسم دی چې که سوال وکړې ته له دوی نه (ای محمده! داسې) چې چا نازلې کړي دي (له طرفه) د اسمان څخه اوبه پس ژوندۍ کړې یې ده په دې اوبو سره ځمکه پس له مرګه (او وچوالي) د دې؟ نو خامخا وایي دوی چې: الله (نازلې کړې دي، نو له دغه اقرار سره سره ولې شریک ورته پیدا کوي؟) ووايه (ای محمده!) ټوله ثناء الله ته ده، بلکه زیاتره د دوی نه لري عقل (ځکه د دوی اقوال تناقض لري).

تفسیر: یعنې باران هم په هر چا او هر ځای یو برابر نه اوري، همداسې د حال او احوال په بدلولو کې هم دومره ځنډ او ډیل نه پېښېږي، یا کله الله په لږ وخت کې خوار او غریب غني او شتمن ګرځوي.

وَمَا هَذِهِ الْحَيَاةُ الدُّنْيَا إِلَّا لَهُمْ وَلَعِبٌ وَإِنَّ الدَّارَ الْآخِرَةَ لَهِیَ الْحَيَوَانُ لَوَ كَانُوا يَعْلَمُونَ ﴿۳۴﴾

او نه دی دغه ژوندون د دنیا مګر عبث او لوبې دي، او بېشکه چې دار، آخرت خامخاهم هغه دی واقعي حیات (او ژوندون) که چېرې وی دوی چې پوهېدلی (نو نه به یې غوره کوله دنیا په آخرت).

تفسیر: یعنې انسان ته ښایي چې د دې دنیا په څو ورځني ژوندون کې زیاتره د آخرت په فکر کې اوسي، ځکه چې اصلي او دائمی ژوندون هم هغه دی، نه ښایي چې څوک د دنیا په لوبو او تماشو کې ډوب او د آخرت له فکر او یاد څخه بیخي غافل شي، بلکه د دې دنیا په ژوندون کې ښایي د هغې دنیا لپاره تیاری وکړي، او د عقبې د سفر لپاره ځان ته توبه برابره کړي.

فَإِذَا رَكِبُوا فِي الْفُلِكَ دَعَا اللَّهُ مُخْلِصِينَ لَهُ الدِّينَ فَلَمَّا نَجَّاهُمْ إِلَى الْبَرِّ إِذَا هُمْ يُشْرِكُونَ ﴿٥٨﴾
لِيَكْفُرُوا بِمَا آتَيْنَاهُمْ وَلِيَعْتَمِدُوا عَلَى قُتُوبِهِمْ يَفْسُوفَ يَعْلَمُونَ ﴿٥٩﴾

پس هر کله چې سپاره شي دوی په بېړۍ کې؛ نو بولي دوی (هلته یواځې) الله په داسې حال کې چې خالص کوونکي وي دوی دغه (الله) ته دین خپل، پس هر کله چې نجات ورکړي (الله) دوی ته وچې ته؛ ناڅاپه دوی بیا شریکان نیسي له الله سره (لکه پخوا). لپاره د دې چې کافران منکران شي دوی په هغه نعمت چې ورکړی وو مونږ دوی ته او چې ګټه (فائده) واخلي دوی، پس ژر به پوه شي دوی (په عاقبت د کار خپل).

تفسیر: یعنې لازم خو داسې وو چې انسان په دنيوي عیش او عشرت کې په دې اندازه اخته او مشغول نشي؛ چې د الله تعالی او د عقبې له یاده بیخي غافل شي، لیکن د خلقو دا عادت دی هر کله چې د دوی جهاز یا بېړۍ طوفاني شي؛ نو به ډېر اخلاص او پوره عقیدې سره پاک الله یادوي، بیا څه وخت چې هغه آفت او مصیبت د دوی څخه لرې شي، او صحیح او سلامت په وچه کې قدم کیږدي؛ نو د الله تعالی هغه ګرځندګرانو ته او احسانونه هیروي، بیا د هم هغو باطلو معبودانو په عبادت او صفت لګیا کیږي، ګواکې مطلب دا شو چې د الله تعالی د نعمتونو ناشکري او کفران کوي، او په دنيوي خوندونو او چرچو کې مشغولېږي، خیر دی، دوی دې څو ورځې نور هم د خپل زړه دغه هوسونه او ارمانونه وباسي، هغه وخت ډېر نژدې دی چې دوی ته دغه خبره روښانه او څرګنده شي، چې د دغه بغاوت، شرارت احسان هېرول د نعمت کفران او د نورو ګناهونو نتایج به څرګنده وي؟.

أَوَلَمْ يَرَوْا أَنَّا جَعَلْنَا حَرَمًا مِّنَّا وَيُحْتَظَفُ النَّاسُ مِنْ حَوْلِهِمْ أَفَبِالْبَاطِلِ يُؤْمِنُونَ وَبِنِعْمَةِ اللَّهِ يَكْفُرُونَ ﴿٦٠﴾

آیا نه وینې (نه پوهیږې) چې بېشکه مونږ ګرځولی مو دی (دا مکه) حرم امن ورکوونکي حال دا چې چور کیږي (تستولی کیږي) نور خلق له چاپېره د دوی، آیا پس په باطلو معبودانو ایمان راوړي دوی او په نعمت د الله (چې حرم کې اوسېدل او امن دی) کافران کیږي.

تفسیر: د مکې معظمې خلق د بیت الله په برکت د دښمنانو د تیري او ضرر څخه محفوظ وو، حال دا چې نور د عربستان په ګردو ځایونو کې د فتنې، فساد، جدال، قتال، جنګ او جنجال بازارونه تاوده وو، نو دوی د باطلو معبودانو په دروغو احسان مني، مګر د پاک الله دغه واضح او ښکاره احسان نه مني.

وَمَنْ أَظْلَمُ مِمَّنِ افْتَرَى عَلَى اللَّهِ كَذِبًا أَوْ كَذَّبَ بِالْحَقِّ لَمَّا جَاءَهُ أَلَيْسَ فِي جَهَنَّمَ مَثْوًى لِّلْكَافِرِينَ ﴿٦١﴾

او څوک دی ډېر ظالم له هغه چا چې له ځانه وتړي په الله دروغ (چې بې حجتته ورته شریک نیسي) یا تکذیب وکړي د حق (رسول او قرآن) کله چې راشي هغه ده ته (بلکه له ده نه ډېر ظالم نشته)، آیا نشته (بلکه شته) په دوزخ کې ځای د هستوګنې لپاره د کافرانو.

تفسیر: یعنې له ګردو ځنې لوی ظلم او ناانصافي دا ده چې بل کوم مخلوق د دې لوی خالق شریک وګرځول شي، یا پاک الله ته د داسې خبرو نسبت وکړي چې د الوهیت له شان او عظمت سره وړ او لایق نه وي، یا د هغو انبیاءو په تکذیب او دروغجن شمېرلو لاس پورې کړي چې د رب العزت له جانبې یې دیانت او صداقت راوړي وي، آیا دغو

ظالمانو ته نه ده معلومه چې د منکرانو د هستوګنې ځای دوزخ دی، چې په داسې بېباکۍ او بېحيایۍ سره د عقل او انصاف په مرئ چاره کاږي.

وَالَّذِينَ جَاهَدُوا فِينَا لَنَهْدِيَنَّهُمْ سُبُلَنَا ۚ

او هر چې هغه کسان چې کوبښن کوي تل په (دين د) مونږ کې؛ خامخا وبه ښو خامخا دوی ته لارې خپلې.


تفسير: يعنې هغه کسان چې يواځې د الله تعالى لپاره محنتونه کوي، او تکليفونه ګالي، او په راز راز مجاهداتو کې مشغول او لګيا وي؛ الله تعالى دوی ته د بصيرت يوه خاصه رڼا او نور ور په برخه کوي، او د طاعت توفيق ورته په برخه کوي.

وَإِنَّ اللَّهَ لَمَعَ الْمُحْسِنِينَ ﴿٢٥﴾

او بېشکه الله خامخا له نیکو کارانو سره دی (په مرسته کې).

تفسير: يعنې د الله تعالى حمايت او مرسته د نيکي کوونکو سره وي.

تمت سورة العنكبوت بفضل الله تعالى، فله الحمد والمّنة.



سُورَةُ الرُّومِ

«د (الروم) سورت مکي دی، پرته د (۱۷) آيت چې مدني دی، (۶۰) آيتونه او (۶) رکوع لري، په تلاوت کې (۳۰) او په نزول کې (۸۴) سورت دی، وروسته د «الانشقاق» له سورت څخه نازل شوی دی.»

بِسْمِ اللَّهِ الرَّحْمَنِ الرَّحِيمِ

(شروع کوم) په نامه د الله چې ډېر زیات مهربان پوره رحم کوونکی دی.

الَّذِي غَلَبَتِ الرُّومُ فِي آذْنِ الْأَرْضِ

مغلوب کړی شو (اهل د) روم په متصلا (نژدې) ځمکه کې.

تفسیر: له «الَّذِي غَلَبَتِ الرُّومُ فِي آذْنِ الْأَرْضِ» لگېدلې ځمکې یا رانژدې ځمکې څخه مراد د «أذرعَات» او «بصری» په منځ کې سیمه ده، چې د شام په سرحد د حجاز سره نښتې او معظمې مکې ته نژدې پرته ده، یا به ترې فلسطین مراد وي، چې د رومیانو ملک نژدې وو، یا به د «ابن عمر جزیره» مراد وي، چې «فارس» ته ډېره نژدې پرته ده، ابن حجر د رومېني قول تصحیح کړې ده، والله أعلم.

وَهُمْ مِنْ بَعْدِ عَلَيْهِمْ سَيَغْلِبُونَ فِي بَضْعِ سِنِينَ ۝

او دغه (روميان به) وروسته له دغه مغلوبیت د دوی ژر به بیا غالب شي (په پارسيانو). په څو کلونو کې.

تفسیر: یعنې د نهو کلونو په منځ کې به روميان غالب شي، ځکه چې په لغت او حدیث کې د «بضع» اطلاق له دریو څنې تر نهو پورې شوی دی، واقعه داسې ده: د دغې زمانې دوه لوی سلطنتونه «فارس» او «روم» له ډېرو کلونو را په دېخوا په خپلو منځونو کې سره په جنګ اخته وو، مکیانو ته د روم او د فارس د جنګونو په متعلق خبرونه او اطلاعات ورسېدل، په دغه وخت کې د نبي کریم د نبوي دعوي او اسلامي تحریک، د دغو خلقو په زړونو کې د جنګي خبرونو سره یوه خاصه علاقه پیدا کړې وه، د فارس مجوسي آتش پرستانو د مکې معظمې له بُت پرستانو سره یو ځانته علاقه او ارتباط درلود، او هغوی به یې د مذهب له مخې خپل بلل، او د روم نصرانیانو به د اهل الکتاب توب لامله د مسلمانانو لږ تر لږه د هغو نژدې دوستانو په منزله گڼل کېدل، کله چې به د فارسيانو د غلبې خبر راوړسېد؛ نو د مکې معظمې مشرکانو به خوشالي کوله، او په هغه سره به یې د مسلمانانو په مقابل کې په خپله غلبه او بري باندې فال نیوه، او پخپلو زړونو کې به یې د ډېرو ښو توقعاتو امیدونه تړل، مسلمانانو ته به هم بالطبع صدمه رسېدله، چې ولې عيسايي اهل کتاب د آتش پرستو مجوسانو په مقابل کې مغلوب شول؟ چې مونږ دلته د دغو مشرکانو د طعنو او پیغورونو مورد گرځېدلي یو، بالاخر د خسرو پرویز (ثاني کيخسرو) په عهد کې فارسيانو روميانو ته ډېره سخته ماتې ورکړه، شام، مصر او وېرو کې ایشیا او نور ډېر ممالک د روم د قیصر (هرقل) له لاسه ووتل، او په خپله دی د فارس د لښکرو له لاسه په (قسطنطنیه) کې کلابند او محصور شو، ظاهراً هیڅ یو داسې وسایل او وسایط په نظر نه راتلل چې د هغه په اثر به بیا روميان په خپلو پښو درېدل، او د فارسيانو د دغه بري او تسلط څخه به یې خپل ځانونه بچ کول، چې د دغو حالاتو او اوضاعو د لیدلو څنې به د مکې معظمې مشرکان ډېر خوښ او خوشالېدل، او مسلمانان به یې ځورول، تر دې پورې چې ځینو له

مشرکینو څخه ابوبکر الصديق رضي الله تعالى عنه ته وويل چې: «نن څمونږ ايراني وروڼو ستاسې رومي وروڼو ته ماتې ورکړه، او محوه يې کړل، سبا به مونږ تاسې ته هم داسې ماتې درکړو، او له منځه به مو لرې کړو»، په دغه وخت کې عظيم الشان قرآن د ظاهري اسبابو د سلسلې څخه بيخي مخالف داسې يو عام اعلان وکړ چې: «بېشکه نن ورځ روميان د فارسيانو له لاسه مغلوب شوي دي، ليکن د نهو کلونو په موده کې به بيا روميان په فارسيانو غالب، منصور او بريالي کيږي»، د دغو وړاندوينو په اساس ابوبکر الصديق رضي الله تعالى عنه له ځينو مشرکينو سره شرط وټړه، تر دغه وخته پورې داسې شرط تړل نه وو حرام شوي: «که تر دومره کلونو پورې روميان بريالي نشول؛ نو زه به سل اوشان تاسې ته درکړم، که نه تاسې به همدومره اوشان ماته راکوي!!»، په ابتداء کې ابوبکر الصديق رضي الله تعالى عنه له خپلې رايې سره سم د (بضع سنين) ميعاد لږ څه ټاکلی وو، بيا يې د نبي کریم صلی الله عليه وسلم په ارشاد (بضع) په لغوي مدلول يعنې په نهو کلونو معاهده وټړله، دلته د روم هرقل د خپل له لاسه تللي اقتدار او وقار د اعاديې په نسبت ترتيبات ونيول، او په اقداماتو يې لاس پورې کړ.

د الله تعالى شان او قدرت ته وگورئ چې د قرآن له دغو وړاندوينو سره سم برابر د نهو کلونو په موده کې يعنې له هجرت څخه يو کال وروسته عيناً د بدر په ورځ کې څه وخت چې مسلمانانو ته د پاک الله په فضل پر مشرکانو ښکاره فتح او بری حاصل شو، او په خوشالۍ او خوښۍ کې وو؛ د دغه خبر له اورېدلو څخه لا خوښ او خوشاله شول، چې د روم کتابيانو ته هم الله تعالى پر پارسي مجوسيانو بری او فتح ورکړه، په دغه ضمن کې د مکې شريفې مشرکين لا سپک او ذليل شول، د عظيم الشان قرآن د دغې محير العقولې وړاندوينې د صداقت له مخې ډېر کسان په اسلام مشرف شول، او ابوبکر صديق خپل هغه سل اوشان د مکې د مشرکانو څخه واخيستل، چې د رسول الله صلی الله عليه وسلم له ارشاد سره سم خيرات کړل شول، فله الحمد على نعمائه وآلانه الباهرة.

بَلِّغِ الْأَمْرَ مِنْ قَبْلُ وَمِنْ بَعْدُ

خاص الله ته دی حکم امر پخوا (له دې نه چې پارس په روم باندې بری ومومي) او ورسته (له دې نه چې روم پر پارس غلبه ومومي، او امر يې تل نافذ دی).

تفسير: يعنې رومي د پارسيانو غالبول او د روميانو مغلوبول، او بيا دغه اوضاع په بل مخ اړول دغه ټول امور د الله تعالى په قبضه او اختيار کې دي، او يواځې په هم دغومره خبرې سره د کوم قوم د مقبوليت او مردوديت فيصله نشي کېدې: ﴿وَيَا أَيُّهَا الَّذِينَ آمَنُوا إِنَّا جَاءْنَاكُمْ بِالْحَقِّ وَالْحَقُّ لَا يَأْتِي الْبَاطِلَ﴾.

وَيَوْمَئِذٍ يَفْرَحُ الْمُؤْمِنُونَ ﴿٥٠﴾ بِنَصْرِ اللَّهِ يَنْصُرُ مَنْ يَشَاءُ ۖ وَهُوَ الْعَزِيزُ الرَّحِيمُ ﴿٥١﴾

او په دغه ورځ (د غلبې د روم په پارس) خوشاله به شي مؤمنان. په نصرت د الله (له کتابيانو سره په مجوسيانو)، مرسته کوي (الله) له هر هغه چا سره چې اراده وکړي د نصرت يې، او همدی دی ښه غالب قوي (په انفاذ احکامو) ډېر رحم کوونکی.

تفسير: يو څو په دغه ورځ د فتح په خوښۍ برسېره هغوی ته دغه خوښي هم حاصله شوه چې رومي کتابيان چې نسبتاً مسلمانانو ته نژدې وو؛ په پارسي مجوسيانو غالب شول، او د قرآن د دغو وړاندوينو په صداقت باندې گډ سره وپوهېدل، او د سر په سترگو يې وليدل، او د مکې شريفې کفارو ته هر راز ذلت ور په برخه شو، نو د هر چا په نسبت چې الله تعالى اراده وکړي چې مغلوب يې وگرځوي؛ نو هيڅوک يې مخه نشي نيولی، او په هر چا چې د مهربانۍ اراده وکړي؛ نو يې بې له هيڅ مزاحمت او ممانعت ضرر غالب گرځوي.

وَعَدَ اللَّهُ لَا يَخْلِفُ اللَّهُ وَعْدَهُ وَلَكِنَّ أَكْثَرَ النَّاسِ لَا يَعْلَمُونَ ﴿۴﴾

وعدده کړې ده الله (وعدده کول) خلاف نه کوي الله له وعدې خپلې، وليکن زیاتره خلق نه پوهیږي.

تفسیر: یعنې زیاتره خلق نه پوهیږي چې په غالبولو او مغلوبولو کې د الله تعالی څه څه حکمتونه شته، او کله چې دی د قدرت کوم کار کول غواړي؛ نو د هغه له مخه گړد ظاهري موانع او عوایق لرې کیږي، نو ځکه زیاتره ظاهري لیدونکي خلق یې له ظاهري اسبابو په الله تعالی اعتماد نه لري، او د یو چا د عارضې بري او غلبې له لیدلو څخه داسې گټې چې د الله تعالی په دربار کې به هم هغه مقبول وي.

يَعْلَمُونَ ظَاهِرًا مِّنَ الْحَيَاةِ الدُّنْيَا وَهُمْ عَنِ الْآخِرَةِ هُمْ غَفْلُونَ ﴿۵﴾

(بلکه) پوهیږي په ښکاره سطحي شیانو له دغه ژوندون لږ «خسیس» د دنیا څخه حال دا چې دوی له آخرت نه (چې مقصود له ودانۍ د دې دنیا دی؛) هم دوی غافلان دي.

تفسیر: یعنې دغه خلق د دنيوي ژوندون په ظاهري سطح باندې پوهیږي، د دې دنیا آرام، ښایست، سینگار، خوړل، څښل، اغوستل، یوې کول، کرل، ربېل، گټې کول، په خوندونو او مزو سره ژوندون او ښې شپې ورځې تېرول د دوی د پوهې او تحقیق انتهایی ځای او پړاو دی، او له دې نه له سره نه دي خبر چې پر دغه فاني ژوندون پورې د بل یو باقي ژوندون سلسله هم تړلې ده، چې کله انسانان هلته ورورسیږي؛ نو د دغه ژوندون ښه او بد نتایج او ثمرې ور د مخه کیږي.

أَوَلَمْ يَتَفَكَّرُوا فِي أَنفُسِهِمْ مَّا خَلَقَ اللَّهُ السَّمَوَاتِ وَالْأَرْضَ وَمَا بَيْنَهُمَا إِلَّا يَأْخُذُ وَاجِلٌ مُّسَمًّى ﴿۶﴾

آیا فکر نه کوي دوی په نفسونو خپلو کې (چې عالم صغیر دی) چې نه دي پیدا کړي الله دغه اسمانونه او ځمکه او هر هغه چې په منځ د دغو دواړو کې دي مگر په حقه سره او په نېټې ټاکلې شوې.

تفسیر: یعنې د دنیا دغه زبردست انتظام خوشې چټي او بېکاره نه دی، دغه پیدایښت ضرور څه مقصود او غرض لري، چې هغه به په آخرت کې څرگندیږي، هو! که دغه سلسله تل تر تله همداسې چلېدی؛ نو بیا به یوه خبره وی، لیکن د دې دنیا په تغیراتو او احوالو کې له فکر او غور کولو څخه دغه را څرگندیږي چې دغه دنیا هم ضرور یو حد او انتها لري، لهذا په یوې ټاکلې وعدې به دغه دنیا فناء کیږي، او بل عالم به منځ ته راشي.

وَإِنَّ كَثِيرًا مِّنَ النَّاسِ بِِلِقَائِ رَبِّهِمْ لَكُفْرُونَ ﴿۷﴾

او بېشکه چې ډېر له خلقو (کفارو) په ملاقات د رب خپل (په قیامت کې) خامخا منکران دي.

تفسیر: دوی داسې گټې چې له سره الله تعالی ته ورتگ نشته، او نه به الله تعالی له مونږ څخه حساب او کتاب اخلي، او نه به څه سوال او ځواب راڅخه کوي.

أَوَلَمْ يَسِيرُوا فِي الْأَرْضِ فَيَنْظُرُوا كَيْفَ كَانَ عَاقِبَةُ الَّذِينَ مِن قَبْلِهِمْ كَانُوا أَشَدَّ مِنْهُمْ قُوَّةً
وَأَنَارُوا الْأَرْضَ وَعَمَرُوهَا أَكْثَرَ مِمَّا عَمَرُوهَا وَجَاءَتْهُمْ رُسُلُهُم بِالْبَيِّنَاتِ فَمَا كَانَ اللَّهُ لِيَظْلِمَهُمْ
وَلَكِن كَانُوا أَنفُسَهُمْ يَظْلِمُونَ ﴿۸﴾

آيا نه ګرځي دغه کفار په ځمکه کې، پس ودې ګوري دا چې څرنگه وه آخره خاتمه د هغو (کسانو) چې تېر شوي دي پخوا له دوی نه، چې وو هغه پخواني ملتونه ډېر سخت له دغو کفارو له جهته د قوت، او خپرو له به دوی ځمکه، او ودانه کړې وه (کفارو پخوانيو) دغه ځمکه ډېره له هغې ځمکې نه چې ودانه کړې ده (د مکې کفارو) دغه (ځمکه)، او راغلي وو دوی ته رسولان د دوی په ښکاره دلائلو، او نه وو الله چې ظلم وکړي په دوی باندې، وليکن وو دوی چې پر نفسونو خپلو به يې ظلم کاوه (د انبياوو په تکذيب سره).

تفسير: يعنې ډېر زورور زورور قومونه مثلاً عاد او ثمود چې پخپل کښت (فصل) يې د ځمکې مخ ډېر ښه ودان کړي وو، او په کې يې کاريزونه، ويالې، کوهي ايستلي وو، او د دغو منکرينو په نسبت د ډېر قوت خاوندان وو، او تمدن ته يې زياته ترقي ورکړې وه، او د ځمکې مخ يې له دوی نه زيات ودان کړی وو، بالاخر هغوی نن ورځ چېرې دي؟ کله چې د الله تعالی رسولان له ښکاره معجزاتو او روښانو احکامو سره راغلل، او دوی د هغوی تکذيب وکړ، نو آيا تاسو ونه ليدل، او واماونه ورېدل چې د هغوی عاقبت او آخره خاتمه څرنگه شوه؟ او په څه شان سره تباه او هلاک وګرځېدل؟

ثُمَّ كَانَ عَاقِبَةُ الَّذِينَ اسَاءُوا السُّوْاۤى اَنْ كَذَّبُوْا بِآيَاتِ اللّٰهِ وَكَانُوا بِآيَاتِهِۦ مُسْتَهْزِءٍ ۝۱۰

بيا وه آخره خاتمه د هغو کسانو چې بد يې کړي وو؛ ډېر بد (ځای چې جهنم دی) په دې سبب چې تکذيب کړی دی دوی د آيتونو د الله، او وو دوی (په دنيا کې چې) په دغو آيتونو به يې مسخرې کولې.

تفسير: موجوده اقوامو ته لازم دي چې د تېرو اقوامو له احوالو څخه پند او عبرت واخلي، ځکه هر يوه قوم چې پر کوم بد کار سزا موندلې وه؛ بل ته په هم هغه بد کار باندې هم هغسې سزا ورکول کېږي.

اللّٰهُ يَبْدَأُ الْخَلْقَ ثُمَّ يُعِيدُهُ ثُمَّ اِلَيْهِ تُرْجَعُوْنَ ۝۱۱ وَيَوْمَ تَقُومُ السَّاعَةُ يُبْلِسُ الْمُجْرِمُوْنَ ۝۱۲ وَلَمْ يَكُنْ لَهُمْ مِّنْ شُرَكَآئِهِمْ شَفَعُوْا وَكَانُوا بِشُرَكَآئِهِمْ كَفِرِيْنَ ۝۱۳

الله اول ځلي پيدا کوي خلق، بيا اعاده کوي هغه، بيا به خاص همدغه (الله) ته بيول کېږي تاسې (د مجازاتو لپاره). او په هغه ورځ چې قائم شي قيامت؛ ناامیده به شي ګناهګاران (مشرکان). او نه به وي دوی ته له شريکانو د دوی څخه کوم شفاعت کوونکی، او شي به دوی له شريکانو خپلو (پس له ناامیدۍ) بېزاره منکران.

تفسير: يعنې هغه شيان چې د الله تعالی شريکان ګرځوي، کله چې په مطلوب وخت کې په کار ورنشي؛ نو ورڅخه منکريږي، او داسې به وايي: «وَاللّٰهُ رَبُّنَا مَا لَنَا مُشْرِكِيْنَ» «قسم دی په الله چې مونږ مشرکانو نه وو».

وَيَوْمَ تَقُومُ السَّاعَةُ يُؤْمِنُ يَوْمَئِذٍ يَّتَقَرَّ قُوْنَ ۝۱۴

او په هغه ورځ چې ودرېږي قيامت؛ په دغه ورځ کې تار په تار به شي ګرد مخلوقات.

تفسير: يعنې ښک او بد او هر قسم خلق به سره بېل کړل شي، او هره يوه ډله به جلا جلا خپلو ځايونو ته ورسوله شي، چې تفصيل يې په دغه راتلونکي آيت کې راځي:

فَأَمَّا الَّذِينَ آمَنُوا وَعَمِلُوا الصَّالِحَاتِ فَهُمْ فِي رَوْضَةٍ يُحْبَرُونَ ﴿۵﴾

پس هر چې هغه (کسان) دي چې ايمان يې راوړی دی او کړي يې دي ښه (عملونه)؛ پس دوی به په روضه (د جنت) کې خوشاله کړل شي (چې له ډېرې خوشالۍ به يې مخونه تجلي کوي).

تفسير: يعنې له هر راز لذت او خوښۍ ځنې به مستفيد او متمتع شي، دغه د ښکانونو د هستوگنې ځای دی، له دې نه وروسته د بدانو ځای هم رابښي، مطلب يې دا چې د دواړو په منځ کې به داسې تفريق او بيلتون وکړ شي چې له هغه ځنې به بل زيات کوم بيلتون امکان ونه لري.

وَأَمَّا الَّذِينَ كَفَرُوا وَكَذَّبُوا بِآيَاتِنَا وَلِقَاءِ الْآخِرَةِ فَأُولَٰئِكَ فِي الْعَذَابِ مُحْضَرُونَ ﴿۶﴾
فَسُبْحَنَ اللَّهِ حِينَ تُمْسُونَ وَحِينَ تُصْبِحُونَ ﴿۷﴾ وَلَهُ الْحَمْدُ فِي السَّمَوَاتِ وَالْأَرْضِ وَعَشِيًّا
وَحِينَ تَنْظُرُونَ ﴿۸﴾

او هر چې هغه کسان دي چې کافران شوي دي او دروغجن يې شميرلي دي آيتونه (د قرآن) ځمونږ او (کافران دي) په ملاقات د آخرت؛ پس دغه کسان په عذاب کې حاضر کړي شوي دي. پس (تسبيح ووايې) تسبيح د الله کله چې دا خل شئ په بېگا کې او کله چې ننوځئ په سبا کې. او خاص همده ته ده ثناء صفت په اسمانونو او په ځمکه کې او کله چې ننوځئ په آخر د ورځې کې او کله چې ننوځئ په (وخت د) ماسپښين کې.

تفسير: يعنې که جنت غواړئ نو الله تعالی ياد کړئ چې د هغه ياد په زړونو، ژبه، اعضاوو او ټولو جوارحو سره کيږي، په لمانځه کې د دريو واړو ډولو ياد سره جمع کړی شوی دی، او د فرض لمانځه وختونه هم دغه دي چې په دغه آيت کې بيان شوي دي، يعنې سبا او ماښام چې مغرب او عشاء پکې شامل دي، د ورځې وروستنی وخت مازديگر او ماسپښين کله چې لمر له نصف النهار وواړي، چې همدغه پنځه وختونه د لمانځه دي، په دغو وختونو کې د الله تعالی د رحمت يا قدرت يا عظمت آثار لا زيات ښکاره او ظاهر يږي.

ښايي په دغه آيت کې ﴿وَلَهُ الْحَمْدُ فِي السَّمَوَاتِ وَالْأَرْضِ﴾ ويلو سره يې د دې مطلب يادونه کړي وي چې د تسبيح او تنزيه او يادولو لايق هم هغه جامع الصفات ذات کېدی شي، چې د ده حمد «ثناء» او ښېگڼې د اسمانونو او ځمکې ټول کائنات د حال او قال په ژبه بيانوي، بل کوم مجبور او عاجز مخلوق د دې خبرې استحقاق نه لري، که څه هم په نظر کې ډېر لوی هم ښکاره شي، وروسته له دې نه د لوی الله تعالی د ځينو عظيمو شتونو او کاملو صفاتو بيان دی، خو د معبوديت استحقاق په پوره ډول څرگند شي، په دغه ضمن کې د بعث بعد الموت په مسئله هم کافي رڼا اچولی شوې ده.

يُخْرِجُ الْحَيَّ مِنَ الْمَيِّتِ وَيُخْرِجُ الْمَيِّتَ مِنَ الْحَيِّ وَيُحْيِي الْأَرْضَ بَعْدَ مَوْتِهَا وَكَذَٰلِكَ تَخْرُجُونَ ﴿۹﴾

راوباسي (الله) ژوندي له مړي (لکه مرغه له هڅې نه، عالم له جاهل څخه)، او راوباسي (الله) مړی له ژوندي (لکه جاهل له عالم څخه، هڅی له مرغه څخه)، او ژوندي کوي ځمکه پس له مرغه (وچوالي) د هغې، او په مثل (د راويستلو د دغو شيانو) راويستل کېږي تاسې (له قبرونو څخه).

وَمِنْ آيَاتِهِ أَنْ خَلَقَكُمْ مِنْ تُرَابٍ ثُمَّ إِذَا أَنْتُمْ كَاشِرَاتُنْجُورُونَ ﴿٢٠﴾

او یوه له نښو د دغه (الله) دا ده چې: پیدا یې کړې (اصل د) تاسې له خاورو، بیا اوس تاسې یې خورې (په ځمکه کې).

تفسیر: یعنې آدم علیه السلام یې له خاورو څخه پیدا کړ، بیا د الله تعالی دغه کامله قدرت او بالغه حکمت ته وگورئ چې د هغه اولاد یې په څه اندازه ډېر او تر کومې پیمانې یې په ځمکه کې خور کړ.

وَمِنْ آيَاتِهِ أَنْ خَلَقَ لَكُمْ مِنْ أَنْفُسِكُمْ أَزْوَاجًا لِتَسْكُنُوا إِلَيْهَا وَجَعَلَ بَيْنَكُمْ مَوَدَّةً وَرَحْمَةً إِنَّ فِي ذَلِكَ لَآيَاتٍ لِقَوْمٍ يَتَفَكَّرُونَ ﴿٢١﴾

او (ځینې) له نښو د دغه (الله) دا دي چې پیدا کړې یې دي تاسې ته له نفسونو ستاسې ښځې (جوړه) لپاره د دې چې په آرام شئ تاسو د دوی سره (او مطمئن اوسئ)، او مگر څولې یې ده په منځ ستاسې (او د ښځو) کې دوستي او مهرباني، بېشکه په دغه (پیدا کولو د مودت او رحمت په منځ د ازواجو) کې خامخا ډېرې نښې د قدرت دي لپاره د (هغه) قوم چې فکر کوي (د الله په صنع کې).

تفسیر: یعنې رومی یې له خاورو څخه آدم علیه السلام پیدا کړ، بیا یې له آدم علیه السلام څخه د ده جوړه پیدا کړه، خو له هغې څخه انس او اطمینان واخلي، او په خلقي ډول یې د دواړو صنفونو نارینه او ښځې په منځ کې خاص قسم مینه او محبت او الفت واچوو، خو د ازدواج اصلي مقصود ترې حاصل شي، لکه چې د دغو دواړو د اختلاط او ګډه اوسېدلو څخه انساني نسل په دنیا کې خپور شو، لکه چې الله تعالی د النساء د سورت په اوله رکوع - اول آیت کې فرمایي: ﴿يَا أَيُّهَا النَّاسُ اتَّقُوا رَبَّكُمُ الَّذِي خَلَقَكُمْ مِنْ نَفْسٍ وَاحِدَةٍ وَخَلَقَ مِنْهَا زَوْجَهَا وَبَثَّ مِنْهُمَا رِجَالًا كَثِيرًا وَنِسَاءً ۚ﴾.

وَمِنْ آيَاتِهِ خَلْقَ السَّمَوَاتِ وَالْأَرْضِ وَاخْتِلَافَ السِّنِّتِ وَالْوُأْنِ إِنَّ فِي ذَلِكَ لَآيَاتٍ لِلْعَالَمِينَ ﴿٢٢﴾

او (ځینې) له نښو د دغه (الله)، پیدا کول د اسمانونو او ځمکې او اختلاف دی د ژبو ستاسې او د رنگونو ستاسې، بېشکه په دغه (اختلاف کې) خامخا ډېرې نښې دي لپاره د عالمانو پوهانو.

تفسیر: ګرد انسانان یې له یوه موره او پلار څخه پیدا او سره یې مخلوط او مېشته او د ځمکې په ټولو نقاطو کې یې خپاره (خواره) کړل، د هر یوه ژبه او وینا یې سره بېله کړه، که د یوه مملکت سړی بل ملک ته ورشي، د ژبې په اعتبار محض پردی او اجنبي ښکاري، بیا وگوري چې د دنیا له شروع څخه تر نن ورځې پورې څومره بېشماره انسانان پیدا شوي دي، مگر هیڅ یوه داسې جوړه انسانان نه پیدا کېږي چې د هغوی شونې، ژبې، لهجه، تلفظ د تکلم طرز او نور خصائص سره یو شان وي، هم هغسې چې د هر انسان شکل او صورت او رنگ او نور سره جلا او ممتاز دي؛ غږ او شونې او لهجه یې هم بېخي سره بیل دي، هیڅ یو داسې دوه انسانان نه پیدا کېږي چې د دوی په غږ او رنگ، هیئت، وضعیت کې کومه بېلوونکې علامه او نښه نه وي.

وَمِنْ آيَاتِهِ مَنَامُكُمْ بِاللَّيْلِ وَالنَّهَارِ وَابْتِغَاؤُكُمْ مِنْ فَضْلِهِ ۚ

او (ځینې) له نښو د دغه (الله) خوب ستاسې دی په شپه کې او په ورځ کې او طلب ستاسې دی (په دغه ورځ کې) له فضله د الله.

تفسیر: شاه صاحب لیکي چې: «د انسان دوه حالتونه سره بدلېږي، که ویده شي؛ نو د تیرې په شان بې هوشه او بېخبره پروت وي، او که د رزق او روزی په تلاش لگيا شي؛ نو په داسې پوهه او هوښیاری لگيا کېږي چې د ده په شان بل هیڅوک هوښیار نه لیدل کېږي، په اصل کې شپه د خوب لپاره ده، او ورځ د روزی د تلاش لپاره مخصوصه ده، نو ځکه په همدغو دواړو وختونو کې همدغه دواړه کارونه اجرا کېږي».

إِنَّ فِي ذَلِكَ لَآيَاتٍ لِّقَوْمٍ يَّسْمَعُونَ ﴿٢٦﴾

بېشکه په دې (خوب او معیشت) کې خامخا ډېرې نښې دي لپاره (د هغه) قوم چې اوري.

تفسیر: یعنې څه چې اوري؛ په یاد یې ساتي، لکه چې د ابن کثیر (رحمه الله) په تفسیر کې راغلي دي، شاه صاحب لیکي چې: «د خپل خوب حالات نه ویني، لیکن د نورو خلکو د ژبو څخه یې اوري»، (موضح)، دغه د «یسمعون» د لفظ د اختیارولو نکته شوه.

وَمِنُ آيَاتِهِ يُرِيكُمُ الْبَرْقَ خَوَافًا وَطَمَعًا

او (ځینې) له نښو د دغه (الله دا دي) چې ښیي تاسې ته برېښنا لپاره د وېرې (له تندر) او لپاره د امید د باران.

تفسیر: د برق او د برېښنا د سخت برېښېدلو څخه خلق ویرېږي، او دغسې تصوّر کوي نه چې تندر راولوېږي، یا باران له خپلې اندازې څخه زیات ونه ویرېږي، چې د هغه له امله جاني او مالي تلفات واقع نه شي، او هیله او امید هم ورته لري چې که دغه ورېدل ګټور واقع شي، نو ګرد دنيوي کارونه به ښه وچلېږي، هغه مسافران چې په دغو تورو تیارو کې سفر کوي، کله دغه د برېښنا برېښېدل ځان ته غنیمت ګڼي، چې تر ډېر لږ پورې د هغې رڼا په اثر لار او نور شيان ورڅرګندېږي، او کله کله دوی هم ترې ویرېږي.

وَيُنَزِّلُ مِنَ السَّمَاءِ مَاءً فَيُخْرِجُ بِهِ الْأَرْضَ بَعْدَ مَوْتِهَا إِنَّ فِي ذَلِكَ لَآيَاتٍ لِّقَوْمٍ يَعْقِلُونَ ﴿٢٧﴾

او نازلوي (الله) له (طرفه) د اسمان څخه اوبه پس ژوندي کوي په دغو (اوبو) سره ځمکه وروسته له مرګ (وچوالي) د دې، بېشکه چې په دغه (برېښنا او باران) کې خامخا ډېرې نښې دي لپاره (د هغه) قوم چې عقل لري (او تدبیر کوي په امورو کې).

تفسیر: یعنې له دې نه وپوهېږئ! چې له مرګ څخه وروسته ستاسې بیا ژوندي کول کوم مشکل کار نه دی.

وَمِنُ آيَاتِهِ أَنْ تَقُومَ السَّمَاءُ وَالْأَرْضُ بِأَمْرَةٍ ثُمَّ إِذْ أَعَاكُمْ دَعْوَةً مِّنَ الْأَرْضِ إِذْ أَنْتُمْ تَخْرُجُونَ ﴿٢٨﴾

او (ځینې) له نښو د دغه (الله دا دي) چې ولاړ دی اسمان (پاس یې له سترو او نه لویږي) او ځمکه په امر حکم د الله سره، بیا کله چې راولوېږي تاسې په بللو سره له ځمکې څخه ناڅاپه تاسې راووځئ (ژوندي له قبرونو خپلو څخه).

تفسیر: رومي د ځمکې او اسمان د پیدا کولو ذکر وشو، دلته یې د هغو بقاء او قیام وښود چې هغه هم د الله تعالی په حکم سره دي، او له سره امکان نه لري چې هیڅ یو له دوی نه د خپل ثقل د مرکز څخه بې ځایه شي، یا یو په بل باندې

ولوپړي، او د کائناتو نظام تار په تار او وران او ویجاړ کړي، یعنې ځمکه او اسمان به تر هغه پورې چې د الله تعالی حکم وي؛ قائم وي، بیا څه وخت چې د ځمکې او د اسمان او د نورو موجوداتو میعاد پوره شي، او سرته ورسېږي؛ د الله تعالی د یوه غږ په اثر به تاسې ګرد له خپلو قبرونو څخه ژوندي راوځئ، او د حشر میدان ته به منډې وهئ، او هلته به سره ټولېږئ.

وَلَهُ مَنْ فِي السَّمَوَاتِ وَالْأَرْضِ كُلُّ لَّهُ قُنُوتٌ ۝

او خاص الله لره دي هر هغه څه چې په اسمانونو کې دي او په ځمکه کې دي (سره له اسمانونو او ځمکې خلقا، ملکا وعبیداً)، دا ټول دغه (الله) ته اطاعت کوونکي دي.

تفسیر: یعنې د اسمانونو او ځمکې ټول اوسیدونکي د ده مخلوق، مملوک، او بندګان دي، او هیڅوک له سره د دغې خبرې قوت او طاقت نه لري چې د الله تعالی د دغو تګویني احکامو له قبول څخه غاړه وغږولی شي.

وَهُوَ الَّذِي يَبْدَأُ الْخَلْقَ ثُمَّ يُعِيدُهُ وَهُوَ أَهْوَنُ عَلَيْهِ ۚ وَلَهُ الْمَثَلُ الْأَعْلَىٰ فِي السَّمَوَاتِ وَالْأَرْضِ ۚ وَهُوَ الْعَزِيزُ الْحَكِيمُ ۝

او (الله) هغه هغه (مطلق قادر) دی چې اول ځلي پيدا کوي خلق بيا به راژوندي کوي (دا خلق) او دغه (بيا ژوندي راپاخول هم) ډېر آسان دي په دغه (الله)، او خاص الله لره دی شان، صفت ډېر لوی، لوړ (اوچت) په اسمانونو کې او په ځمکه کې، او همدی دی ښه غالب قوي (د احکامو په انفاذ) ښه حکمت والا (چې هر کار په تدبیر او مصلحت سره کوي).

تفسیر: یعنې د الله تعالی د قدرت په مقابل کې ټول سره برابر دي، لیکن ستاسې د محسوساتو په اعتبار د اول ځل پيدا کولو په نسبت د دویم ځل اعاده خو ښايي چې ډېر سهل او آسان وي؛ نو بيا به دغه ډېره عجيبه خبره وي چې په اول ځل پيداينست کې تاسې الله تعالی قادر منئ، مګر په دویم ځل کې د الله تعالی پيداينست مستبعد ګڼئ؟.

«وَلَهُ الْمَثَلُ الْأَعْلَىٰ» الآية - «او خاص الله تعالی لره دی شان، صفت ډېر لوی لوړ په اسمانونو او ځمکه کې الخ». تنبيه: یعنې له اعلى ځنې اعلى صفات او له لوړ څخه لوړ شان د الله تعالی شان او صفتونه دي، په اسمان او ځمکه کې هیڅ یو شی په خپل حسن او ښه والي کې د الله تعالی له شان سره برابر او مساوي لا څه بلکه ادنی صفت او مشابهت ته یې هم ځان نشي رسولی، الله تعالی له ګردو شیانو څخه په جلال، جمال، کمال، مثال او نورو ممیزاتو (خصوصیاتو) کې اولی، اعلى، ارفع او اقدس دی، چې د مخلوقاتو په وهم او تصور کې راتلی نشي.

ضَرَبَ لَكُمْ مَثَلًا مِّنْ أَنفُسِكُمْ هَلْ لَّكُمْ مِّنْ مَّا مَلَكَتْ أَيْمَانُكُمْ مِّنْ شُرَكَاءَ فِي مَا رَزَقْتَكُمْ فَأَنتُمْ فِيهِ سَوَاءٌ تَخَافُونَهُمْ كَخِيفَتِكُمْ أَنفُسَكُمْ كَذَلِكَ نُفَصِّلُ الْآيَاتِ لِقَوْمٍ يَعْقِلُونَ ۝

بیانوي (الله) تاسې ته (ای مشرکانو) یو مثال له ځانونو ستاسې څخه (هغه مثال دا دی): آیا شته له هغو مریانو چې مالکان شوي دي د هغو ښي لاسونه ستاسې څه شریکان (له تاسې سره) په هغه څه کې چې در کړی دی مونږ تاسې ته، پس تاسې (او دا مریان مو) په هغه (رزق) کې سره برابر یئ، چې ویرېږئ له هغو لکه ویرېدل ستاسې له نفسونو (د نورو اسیلانو شریکانو) خپلو؟، په مثل د دغه (تفصیل) په تفصیل سره بیانوو مونږ آیتونه لپاره (د هغه) قوم چې عقل لري (تدبیر کوي).

تفسیر: یعنی د شرک په قباحه او بطلان د پوهولو لپاره الله تعالی ستاسې له احوالو څخې یو مثال راوړي او بیانوي، او هغه دا دی چې: ستاسې د لاس مال (یعنې وینه او مریې) چې تاسې د هغو ظاهري او مجازي مالکان او خاوندان یی، په خپله هغه روزي او مال او متاع کې چې الله تعالی تاسې ته درکړی دی، آیا هغوی له خپلو ځانونو سره مساوي او برابر منلی شی؟ لکه چې ستاسې په مشترکو مالونو جایدادونو او شتو کې ستاسې وروڼه او نور اقارب او خپلوان سره شریکان دي، او تل داسې اندېښنه درسره وي، نه چې په هغه مشترک مال کې څه ناجائزه تصرف او مداخله ونه شي، او که داسې کوم لاسوهنه په هغه کې وشي؛ نو تاسې ترې متأثر او خپه کېږئ، او د هغه په ویش او ترکه کولو پسې لږېږئ، یا لږ تر لږه دغسې پوښتنه کوئ چې ولې ځما د اجازې او خوښې څخه پرته هغه کار یا تصرف په دغه شي کې شوی دی؟ آیا کوم دغسې فکر کوم بادار ته د خپل مریې او خدمتگار په نسبت پیدا کېدی شي؟، او که نه شي پیدا کېدی نو څرنگه به یو مخلوق د الله تعالی سره په الوهیت کې شریک شي؟ داسې خبره یو عقلمن سړي له سره نه شي منلی.

بَلِ اتَّبَعَ الَّذِينَ ظَلَمُوا أَهْوَاءَهُمْ بِغَيْرِ عِلْمٍ فَمَنْ يَهْدِي مَنْ أَضَلَّ اللَّهُ وَمَا لَهُمْ مِنْ نَاصِرِينَ ﴿٢٥﴾

بلکه متابعت کوي هغه کسان چې ظلم یې کړی دی (په شریک نیولو له الله سره) د آرزوګانو خپلو بې له علم (او حجت) څخه، پس څوک به سمه صافه لاره وښيي هغه چاته چې ګمراه کړی وي (دی) الله؟ (بلکه هادي نه لري)، او نشته دوی لپاره هیڅوک له مرسته کوونکو (چې خلاص یې کړي له عذاب نه).

تفسیر: یعنی دغه بې انصافه خلق به په داسې ښکاره او څرګندو خبرو څرنگه وپوهیږي حال دا چې هغوی له سره نه غواړي چې ځان پرې وپوهوي؟ بلکه د جهالت او هواپرستۍ له سببه محض د اوهامو او نفسي غوښتنو په متابعت او پیروي کې مشغول او لګيا دي.

﴿فَمَنْ يَهْدِي﴾ الآية - «پس څوک به سمه صافه لاره وښيي هغه چا ته چې ګمراه کړی وی دی الله، بلکه هادي نه لري».

تنبیه: یعنې هر هغه چا ته چې الله تعالی د ده د بې انصافي، جهل، او هواپرستۍ په سبب د حقې لارې تلو او پوهېدلو توفیق ور نه کړي؛ نو څوک به د دغې خبرې طاقت او توان ولري چې هغه پوه کړي او سمه لار ور وښيي؟ یا ورسره مرسته او معاونت وکړي؟ یا یې له ګمراهۍ او تباهی څخې وژغوري، نو د داسې خلقو له طرفه زیات مه متحسر او مه خپه کېږه! او له دوی څخې قطع نظر وکړه، او بیخي الله تعالی ته متوجه اوسه! او په خپل فطري دین ټینګ اوسه!.

فَاقِمْ وَجْهَكَ لِلدِّينِ حَنِيفًا فِطْرَتَ اللَّهِ الَّتِي فَطَرَ النَّاسَ عَلَيْهَا لَا تَبْدِيلَ لِخَلْقِ اللَّهِ ذَلِكَ الدِّينُ الْقَيِّمُ وَلَكِنَّ أَكْثَرَ النَّاسِ لَا يَعْلَمُونَ ﴿٢٦﴾ مُبِينِينَ إِلَيْهِ وَاتَّقُوهُ وَأَقِيمُوا الصَّلَاةَ وَلَا تَكُونُوا مِنَ الْمُشْرِكِينَ ﴿٢٧﴾ مِنَ الَّذِينَ قَرَعُوا دِينَهُمْ وَكَانُوا شِعَاءً كُلَّ حِزْبٍ بِمَا لَدَيْهِمْ فَرِحُونَ ﴿٢٨﴾

پس برابر کړه (ای محمده!) مخ خپل دین ته په داسې حال چې پر حق دین کلک ولاړ یې، لازم ونیسئ دین د الله هغه چې پیدا کړي دي (الله) خلق په هغه (دین)، مه بدلوی تاسو هغه دین چې الله خلق پر هغه پیدا کړي دي (چې شریک له الله سره پیدا کړي)، دا هم هغه دین سم دی (چې هیڅ کوږوالی په هغه کې نشته)، ولیکن زیاتره خلق نه پوهیږي (په توحید د الله). حال دا

چې رجوع کوونکي یې دغه (الله) ته او ویریرئ له الله او قائموی (سم دروئ سره له ټولو حقوقو) لمونځ او مه کېږئ تاسې له مشرکانو. (یعنې) له هغو (مشرکانو) چې تار په تار کړی یې دی دین خپل او شوي وو دوی ډلې ډلې، هر یو ډله (له دوی نه) په هغه (دین) چې له دوی سره دی خوشاله دي.

تفسیر: یعنې هر هغه څوک چې له گمراهۍ ځنې په هیڅ یو شان سره نه غواړي چې ووځي؛ نو هغه پرېږده چې د همدغه کفر او شرک په خټو کې نښتې پروت وي، او ته له دوی نه مخ وگرځوه! او یواځې له الله تعالی سره خپل تعلقات ټینګ وساته! او یواځې د هغه حق دین په پوره توجّه ټینګ ونیسه!.

﴿فَطَرَتِ اللَّهُ﴾ «لازم ونیسئ تاسې دین د الله تعالی هغه چې پیدا کړي دي الله تعالی خلق په هغه دین» الله تعالی د انسان فطرت او جوړښت په ابتداء کې داسې ګرځولی دی، که دی وغواړي چې په حق ځان پوه کړي او وېې مني؛ نو ځان ورباندې پوهولی او منلی شي، ځکه چې د فطرت له ابتداء څخه یې د خپل اجمالي معرفت یوه سپرغی د ده په زړه کې د هدایت د تخم په شان شیندلې ده، که د اطرافو او شاوخوا د خرابو اثراتو څخه متاثر نشي، او په خپل اصلي طبیعت پرېښودل شي؛ نو یقیناً به حق دین اختیار کړي، او بل طرف ته به متوجه نشي، د «أَلَسْتُ» د عهد قصه همدغه طرف ته اشاره کوي، او په صحیحو احادیثو کې تصریح ده چې «هر مولود په فطرت د «اسلام» پیدا کېږي، وروسته مور او پلار یې دی یهودي یا نصراني یا مجوسي ګرځوي»، په یوه قدسي حدیث کې راغلي دي: «ما خپل بندګان (حنفاء) پیدا کړي دي، بیا شیطانانو دوی اغواء او له سمې لارې ایستلي دي»، په هر حال حق دي، حنیف دین، قیّم دین هغه دین دی؛ چې که انسان په خپل اصلي فطرت پرېښودلی شي؛ نو بالطبع هغه ته متمایل کېږي، د ټولو انسانانو فطرت الله تعالی همداسې پیدا کړی دی، چې په هغه کې له سره تفاوت او تبدیل نشته.

﴿لَا تَبْدِيلَ لِخَلْقِ اللَّهِ﴾ «نشته له سره بدلول دین د الله ته، او مه یې بدلوی چې شریک ورسره پیدا کړئ!»، یعنې د اصلي پیدایښت په اعتبار هیڅ فرق او تغیر او تبدیل په کې نشته، د هر انساني فرد فطرت د حق د قبول لپاره صالح او مستعد ګرځولی شوی دی، یا یې دا مطلب: په هر هغه فطرت چې الله تعالی خپل مخلوق پیدا کړی دی؛ تاسې په خپل واک او اختیار هغه مه بدلوی! او مه یې خرابوی! هغه تخم او استعداد چې په تاسې کې کرلی شوی دی؛ هغه په خپلې بې توجې یا بې تمیزی مه خرابوی!.

﴿ذَٰلِكَ الدِّينُ الْقَيِّمُ﴾ «دا هم هغه دین سم دی چې هیڅ کوږوالی پر هغه کې نشته، ولیکن زیاتره خلق نه پوهیږي په توحید د الله تعالی»، یعنې سمه لاره او حق دین همدغه د فطرت غږ دی، خو زیاتره خلق په دغه نکته نه پوهیږي.

﴿مُنِيبِينَ إِلَيْهِ﴾ «حال دا چې تاسې رجوع کوونکي یې دغه الله ته»، یعنې اصلي دین ټینګ ونیسئ! او د هم هغه په طرف توبه او رجوع وکړئ! که محض د دنيوي مصلحت لپاره مو دغه کار وکړ؛ نو دین به مو درست نه وي.

﴿مِنَ الَّذِينَ قَالُوا إِنَّا هُمُ﴾ یعنې د دین الفطرت له اصولو څخه بېل پاتې شوي دي، او په خپلو ادیانو او مذاهبو کې یې نفاق او تفرقه غورځولې ده، ډېرې فرقې یې جوړې کړي دي، د هرې یوې عقیده، مذهب، مشرب او مسلک سره بېل او جلا دی، هر هغه چې په غلطه یا په هوا او هوس یې کومه عقیده قائمه کړه، یا کومه طریقه یې ایجاد کړه؛ نو یوه ټولنه په هغې پسې شوه، لږ څه موده وروسته له هغې څخه ډېرې فرقې جوړې شوې، بیا هره یوه فرقه په خپلو هم هغو ټاکلو اصولو او عقایدو که څه هم هغه ډېر چټي او مهمل هم وي؛ داسې مین ګرځیدلي دي؛ چې د خپلې غلطۍ د امکان تصور یې هم په ماغزو کې نه ګرځي.

وَإِذَا مَسَّ النَّاسَ ضُرٌّ دَعَوْا رَبَّهُمْ مُنِيبِينَ إِلَيْهِ ثُمَّ إِذَا أَذَقَهُمْ مِنْهُ رَحْمَةً إِذَا فَرِيقٌ مِنْهُمْ بِرَبِّهِمْ
يُشْرِكُونَ ﴿٣٠﴾ لِيَكْفُرُوا بِمَا آتَيْنَهُمْ فَتَتَّبِعُوا فَسُوفَ تَعْلَمُونَ ﴿٣١﴾

او کله چې ورسیري خلقو ته څه ضرر؛ نو بولي دوی رب خپل په داسې حال کې چې رجوع کوونکي وي خاص الله ته، بیا کله چې وځکوي (الله) دوی ته له خپله طرفه کوم رحمت؛ ناڅاپه یوه ډله له دوی نه له رب خپل سره شریکان نیسي. لپاره د دې چې ناشکري وکړي (او کافر شي) په هغو (نعمتونو) چې ورکړي دي مونږ دوی ته، پس ځکه اخلئ (ای کفارو څو ورځې)، پس ژر به معلوم کړئ تاسې (عاقبت د عمل خپل).

تفسیر: یعنې څرنگه چې د هر انسان فطرت په ښو کارونو باندې پوهیږي؛ همدا راز د هر انسان فطرت الله تعالی ته په رجوع کولو هم پوهیږي، لکه چې دا حقیقت د سختۍ په وخت کې څرگندیږي، ډېر لوی کبرجن او سرکښ انسان هم د مصیبت او غم په وخت کې بې اختیاره الله تعالی ته رجوع کوي، او د ده په دربار کې په دعا او زاری شروع کوي، او په دغه وخت کې یې نور وړوکی وسایل له فکر وځي، او هم هغه واقعي او حقيقي مالک الملک یې په یاد پاتې کیږي، چې د هغه په طرف انساني فطرت لارښوونه کوي، مگر افسوس چې انسان په دغه حالت تر ډېر مودې پورې قایم نه پاتې کیږي، څه وخت چې د الله تعالی په لطف او مهرباني مصیبت ورڅخه لري شي، بیا له الله تعالی څخه غافلېږي، او د هم هغو باطلو معبودانو په ستاینو لگیا کیږي، ګواکې دوی د خپل دغه وضعیت څخه داسې څرګندوي چې دغه شی د همدغو عطا او ورکړه ده، او الله تعالی هیڅ شی مونږ ته نه دي راکړي (العیاذ بالله)، ښه دې څو ورځې مزی کوي، وروسته به معلومیږي چې د دغه کفر او ناشکری نتیجه څه کیږي؟.

أَمْ أَنْزَلْنَاهُمْ سُلْطَانًا فَهُوَ يَتَكَلَّمُ بِمَا كَانُوا بِهِ يُشْرِكُونَ ﴿٣٢﴾

آیا نازل کړی مونږ په دوی کوم برهان علمي سند، پس هغه خبرې کوي په هغه چې وو دوی په هغه سره شریک پیدا کوي (له الله سره دوی، بلکه نه مو دی نازل کړی).

تفسیر: یعنې د سلیم عقل او انساني فطرت شهادت په صاف ډول سره د شرک او کفر تردید کوي، نو آیا دوی د هغه په خلاف کوم برهان، حجت او علمي سند لري؟ چې دغه راوښيي چې د الله تعالی په الوهیت کې بل څوک هم د هغه شریک دی (معاذ الله)، کله چې هیڅوک نشته؛ نو د هغه د معبود ګرځولو استحقاق له کومه شو؟.

وَإِذَا أَذَقْنَا النَّاسَ رَحْمَةً فَرِحُوا بِهَا وَإِنْ تُصِيبْهُمْ سَيِّئَةٌ بِمَا قَدَّمَتْ أَيْدِيهِمْ إِذَا هُمْ يَقْنَطُونَ ﴿٣٣﴾

او کله چې وځکوو مونږ په خلقو څه رحمت؛ نو خوشاله شي دوی په هغه، او که ورسیري هغوی ته څه سختي په سبب د هغو (اعمالو) چې پخوا لیرلي دي لاسونو د دوی؛ ناڅاپه به بیا دوی ناامیده شي (د الله له رحمت څخه).

تفسیر: یعنې د دغو خلقو عجیب حالت دی، کله چې د الله تعالی له رحمت مهرباني او احسان په عیش او عشرت کې له خوشالۍ په خپلو کالیو کې نه ځایېږي، نو خپل حقيقي محسن بیخي هیروي، او که کوم وخت د خپلو اعمالو له شامته په کوم غم یا مصیبت کې اخته شي؛ نو بیخي ناامیده او مایوس شي.

د مؤمن حال د ده په عکس دی، مؤمن په راحت او نعمت کې هم تل خپل حقيقي منعم یادوي، د الله تعالی له فضل څخه خوښی کوي او په زړه او ژبه او عمل سره د الله تعالی حمد او شکر اداء کوي، که په کوم غم او مصیبت کې

مبتلا شي؛ نو هغه په خورا صبر، تحمل سره ګالي، او له پاک الله تعالیٰ ځنې په هغه کې خپل ځان ته مرسته غواړي، او تل دغسې هیله او امید په خپل زړه کې پالي، چې څومره لوی او سخت مصیبت هم چې وي؛ په یقیني ډول د الله تعالیٰ فضل او کرم دغه ګرد سره په بل مخ اړولی شي.

تنبیه: یو آیت یې پخوا له دې نه ویلی وو چې: «خلق د تنګسۍ او سختۍ په وخت کې خالص د الله تعالیٰ په دربار کې د عرض او نیاز غږ او آواز کوي»، دلته یې دغه وویل چې: «د سختۍ او بدۍ د رسېدلو په وخت کې دوی بې هیلې او ناامیده کیږي»، په دغو دواړو کې هېڅ اختلاف سره نشته، پومېنی حالت یعنې د الله تعالیٰ بلل ابتدایي منزل دی، بیا کله چې سختي او مصیبت اوږدېږي او امتداد مومي؛ نو بیا آخره وار خطا او بې هیلې او ناامیده کیږي، یا به د ځینو خلقو احوال هغسې وي، او د ځینو احوال به داسې وي، والله أعلم.

أَوَلَمْ يَرَوْا أَنَّ اللَّهَ يَبْسُطُ الرِّزْقَ لِمَنْ يَشَاءُ وَيَقْدِرُ إِنَّ فِي ذَلِكَ لَآيَاتٍ لِّقَوْمٍ مُّؤْمِنُونَ ﴿٢٠﴾

آیا نه ویني (نه دي خبر) دوی چې بېشکه الله پراخوي رزق هر هغه چا ته چې اراده وکړي، او تنګوي یې (هغه چا ته چې ویې غواړي)، بېشکه په دغه (بسط او قبض) کې خامخا دلائل دي لپاره د (هغه) قوم چې ایمان راوړي.

تفسیر: یعنې کامل ایمان او یقین لرونکی پوهیږي چې د دنیا سختي او نرمي او د روزی زیاتوالی او کموالی د پاک الله په لاس کې دي، نو هر هغه وضعیت او احوال چې ورباندې راشي؛ لازم دي چې بنده هغه په صبر او شکر سره ومني! او په قضا سره خپله خوښي او رضاء ښکاره کړي!، د زحمت او مصیبت په وخت کې دې صبر او تحمل وکړي! او هیله من دې اوسي چې الله تعالیٰ په خپل فضل او مرحمت سره دغه ټول زحمت او مصیبت له منځه لرې کوي.

فَإِنَّ ذَٰلَ الْقُرْبَىٰ حَقَّهُ وَالْمِسْكِينَ وَابْنَ السَّبِيلِ ذَٰلِكَ خَيْرٌ لِّلَّذِينَ يُرِيدُونَ وَجْهَ اللَّهِ وَأُولَٰئِكَ هُمُ الْمُفْلِحُونَ ﴿٢١﴾

پس ورکړه (ای مؤمنه!) خاوند د قرابت ته حق د ده (چې نیکي او صله رحمي ده) او محتاج ته او مسافر ته، دغه (ورکول د حقوقو) خیر، غوره دي (له امساک څخه) لپاره د هغو کسانو چې د الله تعالیٰ مخ لیدل غواړي، او همدغه ورکوونکي (د حقوقو) هم دوی دي خلاصېدونکي بریالیان (کامیاب).

تفسیر: یعنې هر کله چې د فطرت په شهادت سره دغه ثابته شوه چې حقيقي معبود او رب العالمین هم هغه الله تعالیٰ دی، او د دنیا ګرد نعمتونه د هم هغه پاک الله تعالیٰ ورکړه او عطا ده؛ نو په هغو کسانو چې د ده د لقاء او د لیدلو آرزو او امید لري؛ لازم دي چې د ده د هغه عطاء او ورکړې ځنې څه شی د ده په لاره کې صرف کړي!، او د مسافرانو، محتاجانو او بې وسو خپلوانو له احواله ځان خبر او هغوی له خپل ځان څخه خوشاله کړي! او د خپلوانو حقوق درجه په درجه اداء کړي! نو دغسې بندګانو ته الله تعالیٰ په دنیا او آخرت کې خیر ور په برخه کوي.

وَمَا آتَيْتُم مِّن رِّبَا لِّيَرْبُوْا فِیْ أَمْوَالِ النَّاسِ فَلَا يَرْبُوْا عِنْدَ اللَّهِ وَمَا آتَيْتُم مِّن زَكَاةٍ تُرِيدُونَ وَجْهَ اللَّهِ فَأُولَٰئِكَ هُمُ الْمُضَعِفُونَ ﴿٢٢﴾

او هغه څه چې ورکوئ یې تاسې له سود نه لپاره د دې چې زیات شي په مالونو د خلقو کې؛ پس نه زیاتېږي هغه په نزد د الله، او هر هغه څه چې ورکوئ یې تاسې له زکات څخه چې اراده لرئ

تاسې په هغه سره د لقاء او د لیدلو د مخ د الله؛ پس دغه (محض لله ورکونکي) هم دوی دي زیاتوونکي (د حسناتو خپلو).

تفسیر: یعنې که څه هم په سود سره ظاهراً د مال زیاتوالی ښکاري، لیکن په حقیقت کې هغه کمیري، لکه چې د کوم انسان بدن د پړسوب لامله غټ او خورب ښکاري، نو دغه د صحت او روغتیا علامه نه ده، بلکه د رنځورۍ نښه او د مرګ پیغام دی، او د زکات له ورکولو څخه اګر که په ښکاره ډول سره داسې ښکاري چې د هغه مال کمیري؛ مګر هغه په حقیقت کې زیاتیري، لکه چې د کوم مریض بدن له مسهل او تنقيي څخه وروسته ضعیف او ناتوانه ښکاري، مګر بالاخره د ده صحت ښه کیږي، د سود او زکات حال د انجام په اعتبار همداسې وګڼئ: ﴿يَمْحَقُ اللَّهُ الرِّبَا وَيُزِيلُ الصَّدَاقَاتِ﴾ (د البقرې سورت (۳۸) رکوع، (۲۷۶) آیت)، په حدیث کې راغلي دي: «که د خرما یوه دانه مؤمن په صدقه ورکړي؛ نو هغه د قیامت په ورځ دومره لویږي چې د یوه غره په اندازه به لویه ښکاري».

اللَّهُ الَّذِي خَلَقَكُمْ ثُمَّ رَزَقَكُمْ ثُمَّ يُمِيتُكُمْ هَلْ مِنْ شُرَكَائِكُمْ مَنْ يَفْعَلُ مِنْ
ذَلِكَ مِنْ شَيْءٍ سُبْحَنَهُ وَتَعَالَى عَمَّا يُشْرِكُونَ ﴿٣١﴾

الله هغه ذات دی چې پیدا کړي یې یئ تاسې، بیا یې روزي درکړې ده تاسې ته، بیا مړه کوي، بیا ژوندي کوي تاسې (په بعث)، آیا شته له دغو شریکانو ستاسې داسې څوک چې کولی شي هغه له دغو (خلورو واپو کارونو) څخه کوم شی؟ (بلکه نشي کولی)، پاکي ده الله ته او ډېر لوی پورته دی شان د الله له دې نه چې شریک پیدا کوي دوی (له الله سره).

تفسیر: یعنې وژل، ژوندي کول، روزي ورکول، نور ګرد شیان د الله تعالی په واک دي، نو بل شریک یې له کومه شو، او څرنگه د الوهیت مستحق وګرځېد؟.

ظَهَرَ الْفَسَادُ فِي الْبَرِّ وَالْبَحْرِ بِمَا كَسَبَتْ أَيْدِي النَّاسِ لِيُذِيقَهُمْ بَعْضَ الَّذِي عَمِلُوا لَعَلَّهُمْ
يَرْجِعُونَ ﴿٣٢﴾

ظاهر شو (آثار د) فساد په بر او بحر (په وچه او لونده) کې په سبب د هغې (ګناه او شرک) چې کړي دي لاسونو د خلقو، لپاره د دې چې وڅکوي (الله) دوی ته څه (سزا) د هغو (عملونو) چې کړي دي دوی، لپاره د دې چې واورې دوی (له دغو بدیو نه).

تفسیر: یعنې خلق د فطرت په دین قائم پاتې نشول، کفر او ظلم په دنیا کې خپور شو، او د هغو له شامته په ملکونو او جزایرو کې خرابي او فساد خور شو، نه په وچه کې امن او سکون پاتې شو، او نه په لونده کې، د ځمکې مخ فتنې او فساد ونيو، بحري جنگونه او د جهازونو جنگونو او داړه ماریو په سمندرونو کې هم لوی شورماشور او طوفان ونښلاوه، دغه ګرد د دې لامله چې الله تعالی اراده وکړه چې بندګان یې د خپلو بدو اعمالو لږ څه خوند په دنیا کې هم وڅکي، پوره سزا خو دوی ته په آخرت کې ورکوله کیږي، مګر د هغې لږه نمونه په همدغه دنیا کې دوی ته ورښووله کیږي، ممکن دي چې ځینې خلق وویږي، او په سمه لاره روان شي.

قُلْ سِيرُوا فِي الْأَرْضِ فَانظُرُوا كَيْفَ كَانَ عَاقِبَةُ الَّذِينَ مِنْ قَبْلُ كَانَ أَكْثَرُهُمْ مُشْرِكِينَ ﴿٣٣﴾

ووايه (ای محمده! مشرکانو ته) چې وګرځئ په ځمکه کې پس وګورئ څرنگه شوه خاتمه د هغو کسانو چې پخوا له دوی څخه وو، وو زیاتره د دوی مشرکان (نو د خپل شرک په سبب هلاک شول).

تفسیر: یعنې د زیاترو شامت د شرک په وجه راغلی دی، او د ځینو نورو به د نورو ګناهونو له سببه راغلی وي.

فَأَقِمْ وَجْهَكَ لِلدِّينِ الْقَبِيلِمْ مِنْ قَبْلِ أَنْ يَأْتِيَ يَوْمُ لَمَرْدٍ لَهُ مِنَ اللَّهِ يَوْمَ مِمْدٍ يَصْدَعُونَ ﴿٣٦﴾

پس برابر کړه مخ (وجود) خپل سم دین ته پخوا له هغه چې راشي هغه ورځ چې نشته هیڅ بېرته ګرځېدل هغې (ورځې) ته له (جانبه د) الله، په دغه ورځ کې به تار په تار شي دغه مخلوق (چې) ځینې به جنت ته ځي او ځینې به دوزخ ته).

تفسیر: یعنې په دنیا کې خو فتنه او فساد خپور شوی دی، نو تاسې پر سم او معتدل دین چې د فطرت دین دی، په ښه شان سره قایم او ټینګ اوسئ! چې د ګردو خرابیو او مفسدو علاج په همدغه دین سره دی، پخوا له هغه چې راشي هغه ورځ چې نشته هیڅ بېرته ګرځېدل هغې ته له جانبه د الله تعالی، یعنې د الله تعالی له طرفه د هغې راتلل قطعي او یقیني دي، او هیڅ یو قوت او طاقت د هغې مخه نشي نیولی، او نه به یې په خپله الله تعالی وځنډوي (تأخیر کړي)، په دغه ورځ کې به تار په تار شي دغه مخلوق، یعنې نېکان جنت او بدان دوزخ ته لیري: ﴿فَرِيقٌ فِي الْجَنَّةِ وَفَرِيقٌ فِي السَّعِيرِ﴾ (د الشوری سورت (۱) رکوع، (۷) آیت (۲۵) جزء).

مَنْ كَفَرَ فَعَلَيْهِ كُفْرُهُ، وَمَنْ عَمِلَ صَالِحًا فَلَا نَفْسَ لَهُ يَمْهَدُونَ ﴿٣٧﴾ لِيَجْزِيَ الَّذِينَ آمَنُوا وَعَمِلُوا الصَّالِحَاتِ مِنْ فَضْلِهِ إِنَّهُ لَا يُحِبُّ الْكَافِرِينَ ﴿٣٨﴾

هر څوک چې کافر شو؛ پس په هغه ده (سزا) د کفر د هغه، او هر څوک چې وکړي (نېک عمل)؛ پس خاص لپاره د ځانونو خپلو فرشونه غوړوي او په زړه پورې سامانې جوړوي. لپاره د دې چې جزاء ورکړي (الله) هغو کسانو ته چې ایمان یې راوړی دی، او کړي یې دي ښه (عملونه) له فضله خپله څخه، بېشکه چې الله مینه محبت نه کوي له کافرانو سره.

تفسیر: یعنې هر څوک چې کافر شو؛ پس په هغه ده سزا د کفر د هغه چې د هغو ګناه او وبال به پرې لویږي، او هر څوک چې وکړي نېک عمل؛ پس خاص لپاره د ځانونو خپلو فرشونه غوړوي او په زړه پورې سامانې جوړوي، یعنې په جنت کې د دوی د آرامۍ او هوسایۍ (راحت) لپاره تیاری کیږي، او لپاره د دې چې جزاء ورکړي الله تعالی هغو کسانو ته چې ایمان یې راوړی دی، او کړي یې دي ښه عملونه له فضل خپل څخه، یعنې هومره چې ښه او نېک وي؛ هغه ته به هم یواځې د الله تعالی په فضل او مرحمت سره جنت ور په برخه کیږي.

وَمِنْ آيَاتِهِ أَنْ يُرْسِلَ الرِّيحَ مُبَشِّرَاتٍ وَلِيَذِيقَكُمْ مِنْ رَحْمَتِهِ وَلِتَجْرِيَ الْفُلُكُ بِأَمْرِهِ وَلِتَبْتَغُوا مِنْ فَضْلِهِ وَلَعَلَّكُمْ تَشْكُرُونَ ﴿٣٩﴾

او ځینې له ښو د الله دا دي چې رالیري بادونه زیری ور کوونکي او لپاره د دې چې وڅکوي په تاسې (په سبب د دغو بادونو) ځینې (مزې) د رحمت خپل، او بل لپاره د دې چې روانه شي پرې بېرې په امر حکم د الله، او لپاره د دې چې طلب کړئ (په چلولو د بېرې) له فضل د الله څخه، او لپاره د دې چې تاسې شکر وباسئ (په دغو نعمتونو).

تفسیر: یعنې بادونه د رحمت د باران زېری او بشارت راوړي، بیا الله تعالی په خپل لطف او مهرباني سره باران وروي، او رالیري بادونه لپاره د دې چې روانه شي پرې بېرې په حکم امر د الله تعالی سره، یعنې بادوان لرونکي جهازونه او بېرې په باد سره چلېږي او درومي، او دخاني جهازونو او استمرونو ته هم د موافق باد له ووتلو څخه په تګ کې کومک او

معاونت رسيږي، او لپاره د دې چې طلب کړئ تاسې په چلولو د بېړۍ له ځينې له فضل د الله تعالی څخه، او لپاره د دې چې تاسې شکر وباسئ په دغو نعمتونو، يعنې د جهازونو په ذريعه تجارتي اموال منتقل او وړل کيږي، او د الله تعالی په فضل او مرحمت سره ډېره ښه ښه ګټه (فائده) ترې اخيستل کېدای شي، بيا د الله تعالی په دغو نعمتونو په ښه شان سره دده شکر اداء کړئ!

وَلَقَدْ أَرْسَلْنَا مِنْ قَبْلِكَ رُسُلًا إِلَى قَوْمِهِمْ فَجَاءَهُمْ بِالْبَيِّنَاتِ فَأَنْتَقَمْنَا مِنَ الَّذِينَ
أَجْرُمُوا وَكَانَ حَقًّا عَلَيْنَا نَصْرُ الْمُؤْمِنِينَ ﴿٣٥﴾

او خامخا په تحقيق ليرلي وو مونږ پخوا له تا (ای محمده! نور) رسولان په طرف د قومونو د دوی ته، پس راغلل (دغه رسولان) دوی ته په معجزو ښکاره وو، پس بدل واخيست مونږ له هغو کسانو چې کافران شول (نو دوی مو هلاک کړل، او مؤمنانو ته مو نصرت ورکړ)، او دی حق (تفضلاً) په مونږ نصرت د مؤمنانو.

تفسير: يعنې پخوا يې ويلي وو، چې مقبول او مردود سره بېل کړی شي، په منکرانو د دوی د ګناه وبال او سزا لويږي، او پاک الله د دوی سره مينه نه کوي، اوس دا ښکاره کوي چې د دغې خبرې اظهار به په دنيا کې هم کيږي، دا د الله تعالی عادت او وعده ده چې له مکذبینو او مجرمينو څخه ضرور انتقام اخلي، او کامل مؤمنان په خپلې مرستې او اعانت سره په دښمنانو غالبوي، په منځ کې د باران ذکر ځکه راغی؛ څرنگه چې د رحمت باران د نزول څخه پخوا بادونه چلېږي، همداسې د دين د غلبې علایم هم روښانه کيږي.

اللَّهُ الَّذِي يُرْسِلُ الرِّيَّحَ فَتُثِيرُ سَحَابًا يَبْسُطُهُ فِي السَّمَاءِ كَيْفَ يَشَاءُ وَيَجْعَلُهُ كِسْفًا
فَتَرَى الْوَدْقَ يَخْرُجُ مِنْ خِلَالِهِ فَإِذَا أَصَابَ بِهِ مَنْ يَشَاءُ مِنْ عِبَادِهِ إِذَا هُمْ يَسْتَبْشِرُونَ ﴿٣٦﴾

الله هغه ذات دی چې رالېږي بادونه پس پورته کوي (په هوا کې) ورېځې، پس خوروي دغه (ورېځې) په اسمان کې څرنگه چې اراده وکړي (الله)، او ګرځوي دغه (ورېځې) ټوټې ټوټې لاندې باندې؛ پس وينې به ته (ای مخاطبه! څاڅکي د) باران چې راوځي له منځه د دغې (ورېځې)، پس کله چې ورسوي دغه باران هغه چا ته چې اراده وکړي (الله) له بندګانو خپلو؛ ناڅاپه دوی خوشالېږي پرې (او زېری پرې کوي).

تفسير: يعنې الله تعالی ورېځې اول يو لوري ته او وروسته بل لوري ته خپروي (خوروي) همداسې دين به هم منتشر او هر چېرې خپور (خور) کړي، لکه چې ويې هم کړل.

وَإِنْ كَانُوا مِنْ قَبْلِ أَنْ يُنْزَلَ عَلَيْهِمْ مِنَ قَبْلِهِ لُمُسِينَ ﴿٣٧﴾

او بېشکه چې وو دوی پخوا له دې چې نازل کړی شوی وو په دوی (باران) پخوا له (ظهوره له) دې (ورېځې او باران) خامخا ناامیده وو (له وربست څخه يې).

تفسير: يعنې پخوا له دې نه خلق ناامیده وو، تر دې چې د باران له راتګه لږ څه پخوا هم بيخي مايوس شوي وو، چې په دغه باران به دغه مړه ځمکه ژوندی، څنګه د انسان حال ډېر عجیب او غريب دی، په لږ وخت کې ناامیده او خپه کيږي، بيا له لږ څخه وخت نه وروسته له ډېرې خوښۍ نه خاندې او خوشالېږي.

فَانْظُرْ إِلَىٰ اثْرَحِمَّتِ اللَّهُ كَيْفَ يُحْيِي الْأَرْضَ بَعْدَ مَوْتِهَا إِنَّ ذَٰلِكَ لَمُعْجِزٌ لِّلْمُوتَىٰ وَهُوَ عَلَىٰ كُلِّ شَيْءٍ قَدِيرٌ ۝۹

نو وگوره (ای مخاطبه) نبی د رحمت (باران) د الله ته چې څرنگه ژوندي کوي دی دغه ځمکه په باران (د وښو په زرغونولو سره) وروسته له مړوالي او وچوالي د هغې، بېشکه دغه (ژوندي کوونکی د ځمکې) خامخا ژوندي کوونکی د مړو هم دی، او هغه (الله) په هر شي باندې ښه قادر دی (چې ځینې یې ژوندي کول او مړه کول دي).

تفسیر: یعنې څو ساعته پخوا له هر لوري خاورې او دوږې پورته کېدې، او ځمکه وچه، بې رونقه او مړه پرته وه، ناڅاپه د الله تعالی له مهربانۍ څخه ژوندي، شنه او زرغونه شوه، او دغه باران د ځمکې دغه پټ قوتونه څرنگه وینښ او راژوندي کړل، همدغه حال دې په روحاني باران هم قیاس کړ شي، چې له هغه څخه به په مړو زړونو کې نوی روح پیدا شي، او د الله تعالی دغه ځمکه د ﴿ظَهَرَ الْفَسَادُ فِي الْبَرِّ وَالْبَحْرِ﴾ له مرګ څخه وروسته به بیا ژوندي کیږي، له هر طرفه به د الله تعالی د رحمت نبی او د دین آثار څرګندېږي، هغه استعداد او قابلیت چې د مودو راپه دېخوا په خاورو کې موجود وو؛ د رحمت د باران په څاڅکو سره یې تر او تازه څرګنده او ښکاره کوي، لکه چې الله تعالی د محمدي بعثت په وسیله دغه جلوه دنیا ته راښکاره کړه.

﴿إِنَّ ذَٰلِكَ لَمُعْجِزٌ لِّلْمُوتَى﴾ «بېشکه همدغه مُحْيِي الْأَرْضِ خامخا ژوندي کوونکی د مړو هم دی، او همدغه الله تعالی په هر شي باندې چې اراده وکړي ښه قادر دی»، یعنې دلته به مړو زړونو ته روحاني ژوندون ورکړي، او د قیامت په ورځ به په مړو جسدونو کې بیا نوی روح اچوي، د الله تعالی د کامل قدرت په مقابل کې هیڅ شی ګران او مشکل نه دی.

وَلَيْنَ أَرْسَلْنَا رِجَالًا مُّصَفَّرًا لِّظُلُومٍ مِّنْ بَعْدِهَا يُكْفَرُونَ ۝۱۰

او قسم دی که ولېرو مونږ باد (په شنه کښت - فصل)؛ پس وبه ویني دوی دا کښت تک زیږ؛ نو خامخا وبه ګرځي دوی وروسته له دغه زیروالي کافران (په تېرو نعمتونو ای محمده!).

تفسیر: یعنې پومبې ناامیده وو کله چې باران وشو، او وچه کلکه ځمکه ترې تکه شنه، ژوندي او زرغونه شوه، او خلق ترې خوش او خوشاله شول، اوس که مونږ له هغه وروسته یو سخت باد والو څو چې د هغه په اثر د دوی ګرد کښتونه په شینوالي کې وچ کلک او تک زیږ وګرځي؛ نو سمدلاسه د دغو خلقو وضعیت بدلېږي، او د الله تعالی ګرد احسانونه هیروي، او په کفران او ناشکری شروع کوي، لنډه دا چې د دوی شکر ګزاري او ناشکري ټول د دنیوي اغراضو تابع دي، او دلته د دې په نسبت وایي: کله چې انسان د الله تعالی په فضل او احسان سره په خپل مقصد او مراد ورسېد؛ نو نه ښایي چې بې خوفه وګرځي، ځکه چې د ده قدرت راز راز (قسم قسم) څرګندېږي (ښکاره کیږي)، دا نه دي معلوم چې دغه درکړي نعمت کله در څخه بهر ته واخلي؟

فَإِنَّكَ لَا تُسْمِعُ الْمَوْتَىٰ وَلَا تُسْمِعُ الصُّمَّ الدُّعَاءَ إِذَا وَلَّوْا مُدْبِرِينَ ۝۱۱ وَمَا أَنتَ بِهَادٍ الْعُمَىٰ عَنْ ضَلَالَتِهِمْ إِنَّ تُسْمِعُ إِلَّا مَنْ يُؤْمِنُ بِآيَاتِنَا فَهُمْ مُّسْلِمُونَ ۝۱۲

پس بېشکه ته نشې اورولې مړو ته (او دغه کفار هم حکم د مړو لري)، او نشې اورولې ته کڼو ته غږ (د بللو) کله چې وګرځي دوی په داسې حال کې چې شا ګرځوونکي وي (تاته). او نه یې ته سمه لاره ښوونکې پوندو ته له ګمراهۍ د دوی، نشي اورولې ته (د پوهې او منلو په اورولو

سره) مگر هغه چاته چې ایمان یې راوړی وي په نښو او آیتونو ځمونږ پس دوی مسلمانان غاړه ایښودونکي دي.

تفسیر: یعنې الله تعالی هر راز قدرت لري، مړي ژوندي کولی شي، تاته د دغې خبرې قدرت نشته چې په مړو خپله خبره ومنلی شي، یا په کڼو خپله خبره واورولی شي، یا وړندو ته سمه صافه لاره وښيي، خصوصاً کله چې دوی د اورېدلو او لیدلو اراده هم ونه لري، پس ته د دوی د دغه کفر او ناشکری څخه مه غمجن کېږه! ستا کار یواځې تبلیغ او دعوت دی، که کوم بدبخت یې نه اوري، یا یې نه مني؛ نو له دغه څخه تاته څه نقصان نه پېښېږي، ستا خبره همغه څوک اورېدی شي چې ځمونږ په خبرو او ښکاره نښو یقین او باور لري، او د تسلیم او انقیاد په صفت موصوف وي.

اللَّهُ الَّذِي خَلَقَكُمْ مِنْ ضَعْفٍ ثُمَّ جَعَلَ مِنْ بَعْدِ ضَعْفٍ قُوَّةً ثُمَّ جَعَلَ مِنْ بَعْدِ قُوَّةٍ ضَعْفًا وَشَيْبَةً يَخْلُقُ مَا يَشَاءُ وَهُوَ الْعَلِيمُ الْقَدِيرُ ﴿۵۲﴾

الله هغه ذات دی چې پیدا کړي یې یې تاسې له کمزوري (شي څخه چې نطفه ده)، بیا یې در کړی دی وروسته له بل ضعف (د طفولیت) قوت (د ځوانۍ)، بیا یې در کړی دی وروسته له قوت (د خلیمتوبه) ضعف او د ویستو سپینوالی، پیدا کوي الله هر هغه شی چې اراده وکړي (د پیدایښت د هغه)، او همدغه (الله) ښه عالم دی ښه قادر دی (په هر شي).

تفسیر: یعنې کوچنی د پیدایښت په وخت کې بې حده کمزور او ناتوانه وي، بیا ورو ورو قوت مومي، تر دې چې د خلیمتوب په وخت کې د ده زور او قوت خپل انتهایي حد ته ورسېږي، او د ټول زور او قوت ترقي د خلیمتوب په وخت کې وي، بیا ورو ورو عمر مخ په زوړوالي درومي، او له زور او قوت نه وروسته د کمزوري آثار څرگندېږي، چې د هغې انتهایي حد سپین گیرتوب او زوړوالی دی، په دغه وخت کې گړد اعضاء سست او کمزوري کېږي، او په قوتونو کې فتور او تعطیل واقع کېږي، د قوت او ضعف دغه گړدې ترقي او تنزل د پاک الله تعالی په لاس کې دي، هر قسم چې د الله تعالی اراده وي؛ هم هغسې یو شی جوړوي، او هغه د ضعف او قوت له مختلفو ادوارو څخه تیروي، همدغه الله تعالی ته هر نوع قوت او قدرت حاصل دی، او همدغه الله تعالی ښه پوه او ښه عالم دی، چې کوم یو شی په کوم وخت کې او په کومو کومو حالاتو کې په څه ډول سره ښايي چې موجود وي؟.

نو په مونږ واجب او لازم دي چې د همدغه الله تعالی جل و اعلی شأنه و اعظم برهان او د ده د رسولانو خبرې په ښه شان سره واورو.

وَيَوْمَ نَقُومُ السَّاعَةَ يُقَسِّمُ الْمُجْرِمُونَ لَا مَلِئُوا غَيْرَ سَاعَةٍ

او په هغې ورځې کې چې قایم شي قیامت؛ نو قسمونه به خوري مجرمان (کافران په دې) چې نه دي پاتي شوي (په دنیا کې) غیر له یو ساعته.

تفسیر: یعنې په قبر یا په دنیا کې به هستوگنه ورته ډېره لږه ښکاري، څه وخت چې غم او مصیبت د ده په سر باندې ولوېږي، او دی ورته گوري؛ نو په ډېر افسوس او ارمان سره به ووايي چې: د برزخ او د دنیا ژوندون ډېر ژر راباندې تېر شو، او لږ څه ډیل او مهلت را په برخه نشو، چې په هغه کې مو د دغه دردوونکي عذاب څخه د نجات لپاره څه سعي او کوښښ کړی وی، یا په دنیا کې لږ ډېره موده پاتې کیدو، څو د دغې ورځې لپاره مو څه تهیه او تیاري کړي وی، دغه مصیبت خو یو ناڅاپه راته پېښ شو.

كَذَلِكَ كَانُوا يُؤْفَكُونَ ﴿٥٥﴾

همدارنگه (چې دوی دروغ وایي په آخرت کې) وو دوی چې ګرځول کېدل به (له رښتیا نه په دنیا کې).

تفسیر: یعنې لکه چې هم هغلته د دوی داسې ویناوې به غلطې او دروغ وي، همداسې وپوهېږئ چې په دنیا کې به هم دغه خلق چټي او غلط خیالات او معکوسې او منقلبې خبرې او اترې به سره کوي.

وَقَالَ الَّذِينَ أُوتُوا الْعِلْمَ وَالْإِيمَانَ لَقَدْ لَبِثْتُمْ فِي كِتَابِ اللَّهِ إِلَى يَوْمِ الْبَعْثِ فَهَذَا يَوْمُ
الْبَعْثِ وَلَكُمْ كُمُ كُنْتُمْ لَا تَعْلَمُونَ ﴿٥٦﴾

او وایي به دوی ته هغه کسان چې ورکړی شوی وو دوی ته علم او ایمان (یعنې انبیاء، پرښتې، مؤمنان چې: ولې دروغ وایئ بلکه) خامخا په تحقیق ډېر پاتې شوي یئ (په دنیا کې چې هغه لیکلي دي) په کتاب د الله (لوح محفوظ) کې تر ورځې د بعث پورې، پس دغه ده ورځ د بعث (چې تاسې ترې منکران وئ) ولیکن تاسې وئ تاسې په دنیا کې چې د جهل او غفلت لامله نه پوهېدئ (د دغې ورځې په وقوع).

تفسیر: یعنې مؤمنان او پرښتې به په دغه وخت کې د دوی تردید کوي، او دوی ته به داسې وایي چې: تاسې دروغ او خوشې چټي خبرې کوئ، یا په مغالطه کې لویډلي یئ چې مونږ په برزخ یا په دنیا کې له یو (۱) ساعت څخه زیات نه یو پاتې شوي، تاسې د الله تعالی د علم او دده د خبر او د لوح محفوظ د لیکنې سره سم د قیامت تر ورځې پورې په دنیا او په برزخ کې اوسیدلي یئ، چې د یوې شېبې په اندازه هم په هغه کې څه کمې نه دی واقع شوی، نن له هم هغې وعدې سره سم هغه ورځ رارسېدلې ده، اوس هغه وګورئ چې تاسې پرې نه پوهېدئ او نه مو منله، که له پخوا څخه مو په دغې ورځې یقین کړی وی، او له تیاری سره ورته راغلي وی؛ نو د دغه ځای له لذتونو او مسرتونو څخه به محظوظ او متمتع شوي وی، او د دغو انعامونو او اکرامونو د لیدلو په مقابل کې به مو داسې ویل چې: دغه ورځ په ډېر ځنډ او ډیل راغلي ده، او مونږ د دې د راتللو ډېر انتظار او اشتیاق ویستلی دی، لکه چې مؤمنان یې همداسې ګڼي.

فَبِوَيْدٍ لَا يَنْفَعُ الَّذِينَ ظَلَمُوا مَعذِرَتُهُمْ وَلَا هُمْ يُسْتَعْتَبُونَ ﴿٥٧﴾

پس دغې ورځې کې به نه رسوي ګټه هغو کسانو ته چې ظلم کړی دی دوی (په ځانونو خپلو په کفر سره) عذر د دوی، او نه به دوی وبللی شي راضي کولو د الله ته (یا به نه له دوی نه معذرت غوښتلی کېږي).

تفسیر: یعنې نه به کوم معقول عذر وړاندې کولی شي، چې د دوی په کار ورشي، او نه به دوی ته داسې ویل کېږي: ښه ده، اوس د توبې او اطاعت په ذریعه د الله تعالی خوښي او رضا حاصله کړئ!، ځکه چې د هغو وخت تېر شوی دی، او اوس پرته له دې نه چې دایمي سزا وکالی؛ بل هیڅ یوه چاره او مخلص نه دی پاتې.

وَلَقَدْ ضَرَبْنَا لِلنَّاسِ فِي هَذَا الْقُرْآنِ مِنْ كُلِّ مَثَلٍ وَلَئِنْ جِئْتُم بِآيَةٍ لَيَقُولَنَّ الَّذِينَ كَفَرُوا
إِنْ أَنْتُمْ إِلَّا مُبْطِلُونَ ﴿٥٨﴾

او خامخا په تحقیق بیان کړي دي مونږ لپاره د خلقو په دغه قرآن کې له هر قسم مثال (چې مفید واقع کېږي دوی ته)، او (قسم دی ای محمده!) که راوړې ته دوی ته کوم آیت د قدرت؛ نو

خامخا وبه وایي هر و مروهغه کسان چې کافران شوي دي (عناداً) چې: نه یی تاسو (ای محمده ! او مؤمنانو !) مگر (دروغجنان) باطل ویونکي.

تفسیر: یعنې په دغه وخت کې به ډېر افسوس او ارمان کوي، مگر نن چې د الله تعالی د خوښې، رضاء او لقاء حاصلولو وخت او موقع ده، او عظیم الشان قرآن دوی ته داسې عجیب مثالونه او دلیلونه بیانوي، او راز راز خبرې ورته کوي، او په هره ممکنه طریقه سره یې په خپل خیر او شر پوهوي؛ خو سره له هغه هم دوی په هغو باندې خپل ځان نه پوهوي، او نه د هغو هیڅ یو پند او خبره اوري، څومره مهم او عالي آیتونه چې دوی ته واوروي یا ډېر لوی اوصاف او څرگند معجزات وربښکاره کړي؛ نو دوی د هغو په اورېدلو او لیدلو داسې وایي چې: تاسې رسول الله او مسلمین مگردو لاسونه سره یو کړي دي، او دغه دروغ مو (العیاذ بالله) له خپله ځانه جوړ کړي دي، یو تن مو څو آیتونه جوړوي او درلولي یې، او نور د هغه تصدیق کوي، یو جادو او کوډې کوي، او نور دغه ته تیار ولاړ دي چې په هغه ایمان راوړي، په دغه ډول مو مگردو سره یو تړون کړی دی، او یوه اتحادیه مو سره جوړه کړې ده، او غواړئ چې په دغه چل سره خپل مذهب او مسلک خپور کړئ.

كَذَلِكَ يَطْبَعُ اللَّهُ عَلَى قُلُوبِ الَّذِينَ لَا يَعْلَمُونَ ﴿٥٠﴾

همدارنگه مهر لگوي الله په زړونو د هغو کسانو چې نه پوهیږي (او نه د پوهې غوښتنه کوي).


تفسیر: یعنې هغه انسان چې نه پوهیږي، او نه د پوهېدلو لپاره زیار او کوښښ کوي، او د ضد او عناد له سببه خامخا د هرې خبرې تردید او انکار ته هم تیار ولاړ وي؛ نو د دغه وضعیت دوام ورو ورو په تدریجي توګه د ده زړه کلکوي، او د شرک، شک، تردید او انکار مهر پرې لگوي، او بالاخر د ډېر ضد او عناد له سببه د ده زړه دومره سخت شي، چې د حق د منلو قوت او استعداد په کې بیخي پاتې نشي (العیاذ بالله).

فَأَصْبِرْ إِنَّ وَعْدَ اللَّهِ حَقٌّ وَلَا يَسْتَخِفُّكَ الَّذِينَ لَا يُوقِنُونَ ﴿٥١﴾

پس صبر کوه (ای محمده ! په ضرر د دوی) بېشکه چې وعده (د نصرت) د الله حقه ده، او بې همته نه کړي تالره هغه کسان چې یقین نه راوړي (په آخرت) !.

تفسیر: یعنې کله چې د دغو بدبختانو د ضد، عناد، او تکرار احوال او مقدار تر دغو درجو پورې ورسېدل؛ نو ته د دوی له دغه شرارت، بغاوت، او طغیان څخه مه خپه کېږه ! بلکه د پېغمبري په صبر، تحمل او حلم سره ورنه تېرېږه ! او په خپل دعوت، تبلیغ، پند او نصیحت کې مشغول او لگیا اوسه، هغه د فتحې او نصرت وعده چې له تاسره رب العزت کړې ده، هغه په یقیني ډول کامله او پوره کېدونکې ده، او په هغه کې د یوې ذرې په اندازه هم څه تفاوت او تخلف واقع کېدی نشي، ته په خپل کار تل ټینګ اوسه ! دغه بد عقیده او بې یقینه خلق د یوې ذرې په اندازه هم تالره خپله ځایه نشي خوځولی.

تمت سورة الروم بعون الله الحي القيوم، فله الحمد والمنة أولا وآخرا وظاهرا وباطنا.



سُورَةُ الْقَمَانِ

«د لقمان سورت مکي دی پرته له (۲۷، ۲۸، ۲۹) آیتونو نه چې مدني دي، (۳۴) آیتونه او (۴) رکوع لري، په تلاوت کې (۳۱) او په نزول کې (۵۷) سورت دی، وروسته د الصفات له سورت څخه نازل شوی دی.»

بِسْمِ اللَّهِ الرَّحْمَنِ الرَّحِيمِ

(شروع کوم) په نامه د الله چې ډېر زیات مهربان پوره رحم کوونکی دی.

الْعَلَّ تِلْكَ اَيُّ الْكِتَابِ الْحَكِيمِ هُدًى وَرَحْمَةً لِّلْمُحْسِنِينَ ۝ الَّذِيْنَ يُقِيمُوْنَ الصَّلَاةَ وَيُوْتُوْنَ
الزَّكَاةَ وَهُمْ بِالْآخِرَةِ هُمْ يُوقِنُوْنَ ۝ اُولٰٓئِكَ عَلٰى هُدًى مِّنْ رَبِّهِمْ اُولٰٓئِكَ هُمُ الْمُفْلِحُوْنَ ۝

دا آیتونه د کتاب حکمت لرونکي (محکم قرآن) دي. په داسې حال کې چې هدایت او رحمت دی لپاره د ښکونکو کارانو. هغه کسان چې قائموي (سم اداء کوي سره له ټولو حقوقو) لمونځ او ورکوي دوی (واجب) زکات، او دوی په آخرت باندې همدوی یقین کوي (چې خامخا راځي په حقه سره). دغه (ستایلي شوي کسان) په سمه لاره دي له (طرفه) درب د دوی، او دغه (کسان) هم دوی په مراد رسیدلي دي.

تفسیر: دغه کتاب خاص د ښکونکو لپاره د رحمت او هدایت پانگه ده، ځکه چې همدغه خلق ورنه ګټه اخلي، که نه نو په نفس نصیحت او پوهولو کې ذکر د جن او انس په حق کې ښکاره هدایت او رحمت دی، د «سورة البقرة» په اوله رکوع کې همداسې نور آیتونه هم تیر شوي دي، او د «هُمُ الْمُفْلِحُونَ» دوه ترجمې شوي دي، دلته دې هم هغه بیا وکتل شي !

وَمِنَ النَّاسِ مَن يَشْتَرِي لَهْوَ الْحَدِيثِ لِيُضِلَّ عَنْ سَبِيلِ اللَّهِ بِغَيْرِ عِلْمٍ وَيَتَّخِذَهَا هُزُوًا ۚ اُولٰٓئِكَ لَهُمْ عَذَابٌ مُّهِينٌ

او (ځینې) له خلقو څخه هغه څوک دي چې اخلي عېشې خبرې لپاره د دې چې وښويوي (خلق) له لارې د الله نه بې له علمه (په عاقبت د فعل خپل)، او چې ونیسي دا (لاره یا آیتونه) په ټوکو مسخرو، دغه (کسان) شته دوی ته عذاب سپکوونکی.

تفسیر: د مفلحینو ښکېختانو په مقابل کې دلته د هغو بدبختانو ذکر دی، چې د خپل جهالت او نادانۍ او آخرې خاتمې ته د نه کتلو له امله یې قرآن کریم پری ایښی، په لوبو، لهوو، لعبو یا په نورو واهیاتو او خرافاتو کې مستغرق دی، غواړي چې نور هم په همداسې مشغولیتونو او ساعت تېریو کې مشغول او لگیا او د الله تعالی له دین او یاد څخه غافل او بې پروا کړي، او د الله تعالی یاد ترې هېر کړي، او په دیني خبرو پورې خاندې او پرې مسخرې او ملنډې وهي، حسن بصري رضي الله تعالی عنه د «لهو الحدیث» په متعلق وایي: «هر هغه شی چې د الله تعالی له عبادت او له یاد څخه لرې کوونکی وي؛ مثلاً فضولي قصې ویل، چټي د خدا او ټوکو خبرې، چټي کارونه، ساز او سرود او نور».

په روایتونو کې راغلي دي چې «نضر بن حارث» چې د کفارو له مشرانو څخه وو، کله چې به د تجارت لپاره پارس ته تلو؛ نو له هغه ځای به یې د عجمو باچایانو قصې او د تواریخو کتابونه له خپله ځانه سره راوړل، او قریشو ته

به یې ویل چې: محمد صلی الله علیه وسلم تاسې ته د عاد او ثمود قصې اورو، راځئ چې زه به تاسې ته د رستم او د اسفندیار او د آریانا د باجیانو قصې واوروم، ځینو خلقو هغه قصې ښې او په زړه پورې گڼلې، او ورته به متوجه کېدل، هغه یوه سندرغاړې وینځه هم پېرودلې وه، کله چې ده لیدل چې د کوم سړي زړه نرم او اسلام ته لږ څه متمایل شوی دی؛ نو هغه به یې د هغې سندرغاړې کره لېږه، او ورته ویل به یې چې: دغه ته ښه ډوډی او د څښلو شیان ورکوه، او ښې بدلې ورته اوروه! بیا به یې دغه سړي ته ویل چې: گوره دغه مېلې او چرچې له هغه څخه ډېرې ښې او بهترې دي چې محمد صلی الله علیه وسلم دې هغه لوري ته بولي، چې لمونځ کوه! روژې نیسه! ځان دې په شهادت ورسوه! نو په دغه باندې دا آیتونه نازل شول.

تنبیه: ددغه آیت شان نزول اګر که خاص دی، مګر د الفاظو د عمومیت له وجې یې حکم عام دی، هغه لهو چې داسلامي دین ځنې د خلقو اړوونکې وي، یا د اړولو له موجباتو څخه وي؛ ممنوع او حرام بلکه کفر دی، او هغه شیان چې د ضروري شرعي احکامو څخه انسان ستوي (منع کوي) یا د معصیت سبب ګرځي؛ ګناه او معصیت دی، هو! هغه لهو چې د کوم واجب امر مانع نه وي، او کوم شرعي غرض او مصلحت په هغه کې نه وي؛ هغه مباح دی، لیکن د لایعني والي له سببه خلاف الأولى دی، آس ځغلول، غشي اونورې ښې ویشتل یا د زوجینو ملاعبت چې په شرعي حدودو کې وي؛ څرنګه چې په معتد به شرعي اغراضو او مصالحو مشتمل دي؛ نو ځکه د باطل لهو څخه مستثنی ګرځول شوي شوي.

وَاذَاتْتَلَىٰ عَلَيْهِ الْيَتْمَانُ وَلَىٰ مُسْتَكْبِرًا كَانُوا لَمْ يَسْمَعُهَا كَانُوا فِي أَذْنَيْهِ وَقَرَأَ قَبَشْرُهُ بَعْدَ آيٍ إِلَيْهِ

او کله چې و لوستل شي په ده باندې آیتونه (د قرآن) ځمونږ؛ نو وګرځوي تری مخ حال دا چې متکبر غاړه غړوونکې وي داسې چې ګواکې له سره یې نه دي اورېدلي، ګواکې په دواړو غوږونو د ده کې دروندوالی، کوڼوالی دی، پس زېږی، خبر ورکړه ته هغه ته په عذاب دردناک سره. تفسیر: یعنې د غرور او تکبر له سببه نه غواړي چې ځمونږ آیتونه واورې، بلکه د هغه په مقابل کې بیخي ځان کوڼ اچوي.

إِنَّ الَّذِينَ آمَنُوا وَعَمِلُوا الصَّالِحَاتِ لَهُمْ جَنَّاتُ النَّعِيمِ ۖ خَالِدِينَ فِيهَا وَعَدَ اللَّهُ حَقًّا وَهُوَ الْعَزِيزُ الْحَكِيمُ

بېشکه هغه کسان چې ایمان یې راوړی دی، او کړي یې دي ښه (عملونه)؛ شته دوی لره جنتونه د نعمتونو. حال دا چې تل به وي دوی په دغو (جنتونو) کې، (دغه وعده کړې ده) وعده د الله حقه رښتیا، او همدی دی ښه غالب قوي (د احکامو په انفاذ) ښه حکمت لرونکی (چې هر کار په تدبیر او مصلحت سره کوي).

تفسیر: یعنې هیڅ یو قوت دی د وعدې له سر ته رسولو څخه نشي ستولی، او نه له چا سره بې موقعه وعده کوي.

خَلَقَ السَّمَوَاتِ بِغَيْرِ عَمَدٍ تَرَوْنَهَا

پیدا کړي دي (الله) اسمانونه بې له ستونو چې وینئ تاسې هغه.

تفسیر: د دغه (عمد) د لفظ تفسیر د «الرعد» د سورت په اوله کې تېر شو، هلته دې وکتل شي.

وَالْقَىٰ فِي الْأَرْضِ رَوَاسِيَ أَنْ تَمِيدَ بِكُمْ

او ایښي (پیدا کړي یې دي) په ځمکه کې غرونه لپاره د دې چې ونه خوځيږي دا ځمکه پر تاسې.

تفسیر: یعنې د ځمکې د انتظام او استقرار لپاره خورا لوی او درانه غرونه پرې درولی شوي دي، چې د سمندر له موجونو یا د سختې هوا له جټکو یا د نورو طبیعيه اسبابو له اثره ونه لرزېږي، او یوې خوا ته مائله نشي، د «نحل» په اوله کې دغه مضمون پخوا له دې نه تېر شوی دی، باقي د غرونو د پیدا کېدلو مصلحت یواځې پر هم دغومره حکمت محدود او منحصر نه دی، نور داسې ډېر فوائد او حکمتونه هم په کې مضمّر او موجود دي، چې هغه ګرد پاک الله ته معلوم او ښکاره دي.

وَبَشِّرْ فِيهَا مِنْ كُلِّ دَابَّةٍ وَأَنْزَلْنَا مِنَ السَّمَاءِ مَاءً فَأَنْبَتْنَا فِيهَا مِنْ كُلِّ زَوْجٍ كَرِيمٍ ⑩

او ویې شیندل (خواره واره یې کړل) په دغه ځمکه کې له هر قسم خوځېدونکو ساکینو (جاندارو) څخه، او نازلې کړي دي مونږ له (طرفه) د اسمانه اوبه؛ پس زرغونې کړي دي مونږ په دغه (ځمکه) کې له هر هر قسمه ګیاه ښې (خاصې جوړې).

تفسیر: یعنې هر قسم ښایسته، ښکلي، ګټور، او نفیسې ونې یې په ځمکه کې زرغونې کړي دي، د «الشعراء» د سورت په شروع کې په همدغه مضمون یو بل آیت هم تېر شوی دی، هلته دې وکتل شي!

هَذَا خَلْقُ اللَّهِ فَأَرُونِي مَاذَا خَلَقَ الَّذِينَ مِنْ دُونِهِ بَلِ الظَّالِمُونَ فِي ضَلَالٍ مُبِينٍ ⑪

دغه (ټول مذکوره شيان) مخلوق د الله تعالی دي، پس وښیئ (ای مشرکانو!) ماته هغه شی چې پیدا کړی دی هغو معبودانو بې له الله نه، بلکه دغه ظالمان مشرکان په ګمراهۍ ښکاره کې دي.

تفسیر: کله چې د هغو مخلوق نشئ رابښوولی؛ نو په کوم مخ او خوله هغوی د الله تعالی شریکان ګرځوي؟ او د معبودیت وړ او مستحق یې بولي؟ معبود خو داسې یو جامع الصفات ذات کېدی شي، چې د هغه په واک او قدرت کې پیدا کول، وژل، روزي رسول او نور ګرد شيان وي، مګر دلته دوی د پیدا کولو او د نورو افعالو یوه ذره اختیار هم نه لري، مګر دغه ظالمان د فکر، ذکر، غور او دقت سره هیڅ علاقه او ارتباط نه لري، په توره تیاره کې پراته دي، او حیران او سرګردانه ګرځي.

وَلَقَدْ آتَيْنَا لُقْمَانَ الْحِكْمَةَ أَنْ اشْكُرْ لِلَّهِ وَمَنْ يَشْكُرْ فَإِنَّمَا يَشْكُرُ لِنَفْسِهِ وَمَنْ كَفَرَ فَإِنَّ اللَّهَ غَنِيٌّ حَمِيدٌ ⑫

او خامخا په تحقیق ورکړی وو مونږ لقمان ته حکمت (عقل، علم او ويلي وو مونږ ده ته) چې شکر کوه الله ته، او هر چا چې شکر وکړ؛ پس بېشکه همدا خبره ده چې شکر کوي لپاره (د ښېګڼې) د ځان خپل، او هر څوک چې کافر شو؛ پس بېشکه الله غني ډېر بې پروا د ګردو محامدو څښتن دی.

تفسیر: د زیاترو علماوو رایه داسې ده چې: لقمان علیه السلام ښي نه وو، هو! یو پاک او متقي انسان وو، چې الله تعالی ورته اعلی درجه عقل، فهم، متانت او پوهه ورکړې وه، د ده د عقل او پوهې نصایح او د حکمت خبرې په خلقو کې له قدیم الایامه معروفې او مشهورې وې، رب العزت د هغو یوه برخه په خپل عظیم الشان قرآن کې هم نقلوي، او د ده مرتبه لازياتوي، ښايي له دې نه مطلب دا وي چې د شرک، کفر او عصیان قباحه هم هغسې چې د انساني فطرت په شهادت او د انبياء الله له وحی ثابت دی؛ د دنیا د غورو او منتخبو عاقلانو او فاضلانو مفکوره او مقوله هم د هغه تأیید

او تصدیق کوي، پس کفار ولې د توحید څخه بهزاره او کفر او شرک یې ځان ته غوره کړی دی؟ او د دوی دغه وضعیت که ښکاره گمراهي نه ده نوبل څه شی دی؟.

﴿وَمَنْ يَشْكُرْ فَإِنَّمَا يَشْكُرُ لِنَفْسِهِ﴾ یعنې پر دغه لوی احسان او نورو احساناتو ښایي چې د حقیقي منعم شکر اداء او د ده حق پېژندل ضروري وگڼل شي، لیکن دغه خبره دې واضحه وي چې د دغه حق پېژندلو او شکر ایستلو څخه الله تعالی ته هیڅ یوه فائده نه رسیږي، هو! هغومره ښه او نفعه چې رسیږي؛ پخپله همدغه شاګر ته رسیږي، چې په دنیا کې ډېر انعام او اکرام، او په آخرت کې اجر، ثواب او ښه مقام یې ور په برخه کیږي.

که دوی ناشکري او گفران کوي؛ نو خپل ځان ته تاوان رسوي، الله تعالی داسې شکر گزار یو ته هیڅ ضرورت او احتیاج نه لري، د الله تعالی په حمد او ثناء کې د دنیا ټول مخلوقات د حال په ژبه مشغول او لگیا دي، او په فرض محال که کوم حامد او ثنا ویونکی له سره هم نه وي؛ خو بیا هم پاک الله د خپل جامع الصفات او منبع الکملات والي په بناء پخپله محمود دی، او د چا د حمد او شکر کولو یا نه کولو څخه دده په کمالاتو کې د یوې ذرې په اندازه هم څه زیاتې او کمی نه پېښیږي.

وَإِذْ قَالَ لَقْمَنُ لِبْنِهِ وَهُوَ يَعِظُهُ يَبْنَىٰ لَكَ بِالشُّرْكِ بِاللَّهِ إِنَّ الشُّرْكَ لَظُلْمٌ عَظِيمٌ ۝۱۹

او یاد کړه (ای محمده! هغه وخت) چې وویل لقمان ځوی خپل ته حال دا چې ده پند ورکاوه ده ته: ای بچور په څما! شریک مه گرځوه له الله سره، بېشکه چې شرک خامخا ظلم دی ډېر لوی.

تفسیر: له دې نه به بله بې انصافي څه وي چې عاجز مخلوق ته د مختار خالق درجه ورکړی شي؟ او له دې نه به زیات حماقت او ظلم په خپل ځان بل څه وي چې له اشرف المخلوقات والي سره سره د ډېرو خسیسو او سپکو شیانو په مقابل کې د خپل عبودیت سر ښکته کړي؟ لا حول ولا قوة إلا بالله العلي العظيم.

وَوَصَّيْنَا الْإِنْسَانَ بِوَالِدَيْهِ حَمَلَتْهُ أُمُّهُ وَهْنًا عَلَىٰ وَهْنٍ وَفَصَّلَهُ فِي عَامَيْنِ أَنِ اشْكُرْ لِي وَلِوَالِدَيْكَ إِلَىٰ الْمَبِيتِ ۝۲۰

او وصیت، امر کړی دی مونږ انسان ته له مور او پلار خپل سره (په ښکې کولو، ځکه چې په نس کې) ګرځاوه ده لره مور د ده په سستی سره له پاسه د بلې سستی، او بېلول د ده دي (له تي نه) په (پوره کېدلو د) دوو کلونو کې، (او ورته ویلي دي مونږ داسې) چې شکر کوه ماته او مور پلار خپل ته! خاص بیا ماته دي راتله (ستاسو ای انسانانو!).

تفسیر: یعنې د مور حق له پلار نه هم زیات دی، ځکه چې مور تر څو میاشتو پورې دې په خپله کېله کې ګرځوي، بیا د حمل له وضعې نه وروسته تر دوو کلونو پورې تی ورته ورکوي، او دده د تربیې او پاللو په ضمن کې راز راز تکالیف او رېږونه ګالي، او زحمتونه او تکالیف په ځان اخلي، او خپله آرامي او هوسایي ترې جاري، نو ضروري ده چې هر انسان پرمې د الله تعالی او بیا د خپل مور او پلار حقوق په مخصوص ډول سره وپېژني، او په ځای یې کړي، یعنې د الله تعالی عبادت وکړي! او د مور او پلار په خدمت او اطاعت کې له توان سره سم بوخت اوسي! او له سره ترې غاږه مه غړوي! خو تر هغې پورې چې د الله تعالی معصیت ته مفضي نشي، ځکه چې د الله تعالی حق په دوی مقدم دی، او د ده په حضور کې تاسې او دوی ګرد سره حاضرېږئ، نو ښایي چې انسان دې په خپل زړه کې ښه فکر او غور وکړي، چې په کوم مخ او خوله به دی له پاک الله سره مخامخ کیږي.

وَأَنْ جَاهِدْكَ عَلَى أَنْ تُشْرِكَ بِي مَا لَيْسَ لَكَ بِهِ عِلْمٌ فَلَا تُطِعْهُمَا وَصَاحِبِ مَا فِي الدُّنْيَا مَعْرُوفًا
وَأَتَّبِعْ سَبِيلَ مَنْ أَنَابَ إِلَيَّ

او که کوبنبن و کړي دا مور او پلار په تا په دې چې شریک کړې ته له ما سره هغه شی چې نه وي تاته په هغه سره څه علم پوهه؛ نو اطاعت مه کوه د دې دواړو، او ملګرتیا کوه له دوی سره په دنیا کې ښه غوره (ملګرتیا له شرعې سره سمه)، او متابعت کوه په دین کې د لارې د هغه چا چې بېرته راګرځیدلي دي ماته (په توحید سره).

تفسیر: د دین په خلاف د مور او پلار وینا مه مننه! هو! په دنیوي معاملاتو کې له هغوی سره ښه سلوک کوه! په همدغه مضمون یو بل آیت هم د «العنکبوت» په سورت کې تېر شوی دی، د هغه تفسیر دې هلته ولوستل شي! د انبیاوو او مخلصو بندگانو په لاره درومه! او د دین په خلاف د خپل مور او پلار تقلید او اطاعت مه کوه!.

ثُمَّ إِلَيَّ مَرْجِعُكُمْ فَأُنَبِّئُكُم بِمَا كُنتُمْ تَعْمَلُونَ ﴿١٥﴾

بیا (خاص) ماته راتله ستاسې دي (د ټولو په قیامت کې د حساب لپاره)، پس خبر به کړم زه تاسې په هغو عملونو چې وئ تاسې چې کول به تاسې (په دنیا کې له خیر او شر نه).

تفسیر: یعنې وروسته له دې نه چې د الله تعالی دربار ته ورسېږئ؛ نو اولاد او والدینو او نورو ګردو ته به دغه خبره معلومه او څرګنده شي چې کوم یو متجاوز او مقصر وو؟.

تنبيه: له ﴿وَوَصَّيْنَا الْإِنْسَانَ﴾ څخه تر دې ځای پورې د الله تعالی کلام دی، پومبې خپل ځوی ته د لقمان وصیت وو، او وروسته هم له ﴿يُنَبِّئُ الْإِنْسَانَ تَكَ﴾ څخه د همدغه وصیت سلسله ده، په منځ کې الله تعالی له خپلې خوا یو ضروري تنبيه وکړه، یعنې شرک دومره سخت او قبیح شی دی، تر دې چې که مور او پلار خپل اولاد پرې مجبور کړي؛ خو بیا یې هم څوک نشي غوره کولی.

يُنَبِّئُ الْإِنْسَانَ تَكَ مِنْ خُرْدٍ لِّ فَتَكُنْ فِي صَخْرَةٍ أَوْ فِي السَّمُوتِ أَوْ فِي الْأَرْضِ يَأْتِ بِهَا اللَّهُ إِنَّ اللَّهَ لَطِيفٌ خَبِيرٌ ﴿١٥﴾

ای ځوی ګوتیه څما! بېشکه دا (د بدې او ښکې خصلت) که کوم شی وي په قدر د دانې له اوري څخه، پس وی دا دانه په کومې تیرې (ګټې) کې یا وی په اسمانونو کې یا په ځمکې کې (چې هیڅوک پرې خبر نه وی)؛ نو رابه یې وړي الله (حساب کتاب ته)، بېشکه الله ښه باریک لیدونکی ښه خبردار دی.

تفسیر: یعنې کوم شی یا کوم خصلت ښه وي یا بد، که د اوري په اندازه وړوکی هم وي، او فرض یې کړئ چې په کومې لوی غټې تیرې کې یا د اسمانونو له پاسه یا د ځمکې په تیارو کې ایښودل شوی وي؛ هغه هم له الله تعالی څخه پټ نشي پاتې کېدی، هر کله چې وخت راشي؛ هغه به له هم هغه ځایه هر چیرې چې اراده وکړي راحاضر کړي، نو ځکه هر انسان ته لازمه او ضروري ده چې دغه خبرې دې تر نظر لاندې ونیسي، هر هغه کار چې په زرهاوو پردو کې دننه هم وشي، هغه الله تعالی ته حاضر او دی ورته ناظر دی، لکه چې نیکی یا بدې چې په هر څومره پټ ځای کې وکړی شي؛ د هغې اثر ضرور څرګندېدونکی دی، او اهل النظر هغه بې تکلفه محسوسولی شي.

يُبْنَىٰ أَقِيمَ الصَّلَاةَ وَأْمُرْ بِالْمَعْرُوفِ وَانْهَ عَنِ الْمُنْكَرِ

ای خوی گوئیته خما! قائمونه (سم و دروه سره له ټولو حقوقو) لمونځ او امر کوه (خلقو ته) په نېکۍ او منع کوه خلق له بدۍ نه.

تفسیر: یعنې ته پخپله هم د الله تعالی پر توحید او بندګۍ قایم اوسه! او هم نورو ته نصیحت کوه، چې ښې خبرې زده کړي، او له بدو او خرابو خبرو څخه ځان وساتي!.

وَاصْبِرْ عَلَىٰ مَا أَصَابَكَ ۖ إِنَّ ذَٰلِكَ مِنْ عَزْمِ الْأُمُورِ ۝

او صبر کوه په هغې سختۍ چې رسیږي تاته (بالخاصه په امر او نهی کې)، بېشکه دغه (مذکوره نصائح) له مهمو مقصودې کارونو څخه دي.

تفسیر: یعنې په دنیا کې هر هغه سختي، کړاوونه، او تکلیفونه چې درپېښیږي، چې هغه اغلباً د امر بالمعروف او نهی عن المنکر په سلسله کې وي؛ نو هغه په تحمل او اولوالعزمۍ سره په ځان وګاله، او له سختیو څخه له سره مه ویرېږه! ځکه چې له دغو شیانو څخه د کلمه الله د اعلاء په مقابل کې ویرېدل د زړورو او د عزم د خاوندانو کار نه دی.

وَلَا تَصْغُرْ خَدَّكَ لِلنَّاسِ

او مه ګرځوه مخ خپل خلقو ته (له ډېره کبره، بلکه ګوره دوی ته په تواضع سره).

تفسیر: یعنې په تکبر او غرور سره مه ګوره! خلق خوار، سپک او حقیر مه ګڼه! د متکبرانو په شان خبرې اترې مه کوه! بلکه په روڼ تندی، او په خندا، خوښۍ او خوشالۍ له خلقو سره غږېږه!.

وَلَا تَمْشِ فِي الْأَرْضِ مَرَحًا ۚ إِنَّ اللَّهَ لَا يُحِبُّ كُلَّ مُخْتَالٍ فَخُورٍ ۝

او مه کوه تګ په ځمکه کې په ناز او نخرو! بېشکه الله محبت نه کوي هر کبر کوونکي فخر کوونکي سره (په خلقو).

تفسیر: یعنې په غرور، تکبر، لویي او لاپو د سړي څه قدر او عزت نه زیاتېږي، بلکه د دې په عکس ذلیل، حقیر او سپک ښکاري، که څوک مخامخ ورته څه ونه وایي؛ پسې شا خو خلق ورپسې ډېر بد وایي، او سپک یې ګڼي.

وَاقْصِدْ فِي مَشْيِكَ وَاغْضُضْ مِنْ صَوْتِكَ ۚ إِنَّ أَكْثَرَ الْأَصْوَاتِ لَصَوْتُ الْحَمِيرِ ۝

او میانه رو اوسه! په تګ خپل کې (یعنې مه ډېر ګړندی اومه ډېر ورو څه)، او ورو کړه غږ خپل، بېشکه چې ډېر بد د ټولو غږونو خامخا غږ د خرو دی.

تفسیر: یعنې تواضع، متانت، اعتدال او متوسط وضعیت ځان ته غوره او اختیار کړه، بې له ضرورت نه خبرې مه کوه! د خبرو په وخت کې بې له ضرورت نه چغې مه وهه! که په لوړ غږ سره غږېدل څه کمال وی؛ نو د خره غږ ته به خلقو ډېر اهمیت ورکاوه، حال دا چې څه وخت چې خر هنګیږي؛ هغه په غوږونو ډېر کریهه او بد لګیږي، ډېر ځله د انسان په زوره غږېدلو کې هم داسې بې نظامي او بې ترتیبي پېښیږي.

أَلَمْ تَرَ أَنَّ اللَّهَ سَخَّرَ لَكُم مَّا فِي السَّمَوَاتِ وَمَا فِي الْأَرْضِ وَأَسْبَغَ عَلَيْكُمْ نِعَمَهُ ظَاهِرَةً وَبَاطِنَةً

آیا نه وینی تاسې (ای انسانانو!) چې بېشکه الله مسخر کړي په کار اچولي دي تاسې ته هر هغه څه چې په اسمانونو کې دي، او هر هغه څه چې په ځمکه کې دي، او پوره کړي دي (الله) په تاسې نعمتونه خپل (هم) په ښکاره او (هم) په پټه.

تفسیر: یعنې د اسمان او ځمکې ګرد مخلوقات ستاسې په کارونو کې لګيا دي، نو بیا تاسې ولې د هغه په کار نه لګيا کېږئ؟ او پوره کړي دي الله په تاسې نعمتونه خپل هم ښکاره هم په پټه، ښکاره نعمتونه هغه دي چې په حواسو سره یې ادارک کېږي، یا بلا تکلفه په فهم او پوهه کې راتلای شي، پټ نعمتونه هغه دي چې په عقل، فکر، غور او دقت سره موندل کېږي، یا به له ظاهري ځنې مادي او معاشي او له باطني ځنې روحاني او معادي نعمتونه مراد وي، ګواکې د رسول ارسال، د کتاب نازلول، د نېکۍ توفیق ورکول؛ ګرد په باطني نعمتونو کې شامل دي.

وَمِنَ النَّاسِ مَنْ يُجَادِلُ فِي اللَّهِ بِغَيْرِ عِلْمٍ وَلَا هُدًى وَلَا كِتَابٍ مُنِيرٍ ۝

او (ځینې) له خلقو هغه څوک دي چې جګړه کوي په (حق د) الله کې بې له پوهې (د توحید څخه) او بې له (لارې د) هدایت، او بې له کتاب روښان څخه.

تفسیر: یعنې له داسې ظاهرو او باهرو نعمتونو او احسانونو سره سره ځینې خلق خپلې سترګې پټوي، د الله تعالی په وحدانیت کې یا د ده په شینو او صفاتو کې یا په احکامو او شراعتو کې مباحثې او جګړې کوي، او تش په بې سندو جګړو کې سره ښلي، نه کوم علمي او عقلي اصول له هغوی سره شته، او نه د کوم برحق هادي څه هدایت، او نه د کوم مستند او روښان کتاب حواله له خپله ځانه سره لري، تش د خپلو پلرونو او نیکونو پوند تقلید له هغوی سره شته، چې ذکر یې په راتلونکي آیت کې راځي.

وَإِذَا قِيلَ لَهُمُ اتَّبِعُوا مَا أَنْزَلَ اللَّهُ قَالُوا بَلْ نَتَّبِعُ مَا وَجَدْنَا آبَاءَنَا أُولَٰئِكَ هُمُ الشَّيْطَانُ
يَدْعُوهُمْ إِلَىٰ عَذَابِ السَّعِيرِ ۝

او کله چې وویل شي دوی ته چې متابعت وکړئ په صدق سره د هغه (قرآن) چې نازل کړی دی الله؛ نو وایي دوی: نه! بلکه متابعت کوو د هغه شي چې موندلي وو مونږ په هغه شي پلرونه خپل، (نو وایي الله) آیا (متابعت کوي دوی د پلرونو) اګر که وي شیطان داسې چې بولي دوی (یا پلرونه د دوی) په طرف د عذاب د دوزخ (بلکه متابعت دې نه کوي!).

تفسیر: یعنې که شیطان ستاسې پلرونه او نیکونه د دوزخ په طرف بیولي وي، بیا هم تاسې په هم هغو پسې درومی؟ او په کوم ځای کې چې هغوی لویدلي دي؛ تاسې هم خپل ځانونه هم هغلته غورځوئ؟.

وَمَنْ يُسْلِمْ وَجْهَهُ إِلَى اللَّهِ وَهُوَ مُحْسِنٌ فَقَدِ اسْتَمْسَكَ بِالْعُرْوَةِ الْوُثْقَىٰ

او هر څوک چې وسپاري (تابع کړي) مخ (ځان) خپل الله ته (او پرې تفویض او توکل وکړي) حال دا چې دی نیکوکار وي؛ نو په تحقیق ده منګولې څښې کړي دي په کړۍ مضبوطې باندې.

تفسیر: یعنې هر هغه چا چې په اخلاص سره د نېکۍ لاره غوره او اختیار کړه، او خپل ځان یې الله تعالی ته وسپاره؛ نو وپوهېږه چې خپل لاس یې په ډېرې مضبوطې او کلکې کړۍ لګولی دی، او ځان یې پرې ټینګ کړی دی، تر هغه وخته پورې چې ده دغه کړۍ ټینګه نیولي وي؛ نو له سره نه ښايي چې د لوېدو کومه اندېښنه ورته پیدا شي.

وَالِی اللّٰهَ عَاقِبَةُ الْأُمُورِ ﴿۳۱﴾

او خاص الله ته دی عاقبت خاتمه د (ټولو) کارونو.

تفسیر: یعنې هر هغه چې دغه کړې مضبوطه ونيوله؛ بالاخره د همدغې کړې او سند په وسیله د الله تعالی دربار او دیدار ته رسیږي، او پاک الله د ده آخره خاتمه او انجام ښه کوي.

وَمَنْ كَفَرَ فَلَا يَحْزُنُكَ كُفْرُهُ إِنَّ اللَّهَ عَلِيمٌ بِذَاتِ الصُّدُورِ ﴿۳۲﴾

او هر څوک چې کافر شو؛ پس نه دې خپه کوي تا (ای محمده!) کفر د ده (ځکه چې) خاص مونږ ته دي بیا راتله د دوی په قیامت کې، پس خبر به کړو مونږ دوی په هغو اعمالو چې کړي یې دي، بېشکه چې الله ښه عالم دی په هغو خبرو چې په سینو (د دوی) کې دي.

تفسیر: یعنې تاسې خپله علاقه له پاک الله سره ټینګه او مضبوطه ولرئ! د هیچا د تکذیب او انکار پروا له سره مه کوئ! د منکرینو بېرته راتګ او رجوع خامخا ځمونږ په لوري ده، په دغه وخت کې به د دوی ټولو عملونه بې له کموالي او زیاتوالي د دوی په مخ کې ایښودل کېږي، او هیڅوک به خپل هیڅ یو جرم له پاک الله څخه نشي پټولی، ځکه چې الله تعالی د زړونو په پټو خبرو او مخفي اعمالو هم خبر دی، او هغه ګرد به دوی ته ور وړاندې کړي.

نَبِّئَهُمْ قَلِيلًا ثُمَّ نَضْطَرُّهُمْ إِلَىٰ عَذَابٍ غَلِيظٍ ﴿۳۳﴾

نفع به ورکړو مونږ دوی ته (په دنیا کې) لږ شاني، بیا راولو دوی په ډېره ناچارۍ عاجزۍ سره په طرف د عذاب سخت (د دوزخ).

تفسیر: یعنې د لږو ورځو عیش عشرت، بې فکري او بېغمي ده، کله چې د دوی دغه نېټه او مهلت ختم شي؛ نو خورا ډېرې سختې سزا ته به رانېکودل شي، او هیڅ به د دوی له واکه نه وي پوره چې چېرې وټنښتي، یا پټ شي.

وَلِئِنْ سَأَلْتَهُمْ مَنْ خَلَقَ السَّمَوَاتِ وَالْأَرْضَ لَيَقُولُنَّ اللَّهُ قُلِ الْحَمْدُ لِلَّهِ بَلْ أَكْثَرُهُمْ لَا يَعْلَمُونَ ﴿۳۴﴾

او قسم دی که وپوښتي ته دغه (کفار) چې چا پیدا کړي دي دغه اسمانونه او ځمکه؛ نو خامخا وبه وایي دوی چې: الله، (کله چې مقر شول دوی؛ نو ای محمده!) ووايه: ټوله ثناء خاص الله لره ده، بلکه زیاتره د دوی نه پوهیږي.

تفسیر: یعنې الحمد لله دغومره خو په خپلو ژبو اعتراف کوي، چې د اسمانونو او د ځمکې پیدا کول بې له الله تعالی نه د بل هیچا کار نشي کېدی، نو بیا اوس کوم قسم خوبې پاتې شوه چې د ده په پاک ذات کې نه وي موجوده؟ آیا د دغو عظیم الشانو شیانو پیدا کول او بیا یې په یو مضبوط او ټینګ نظام په کار اچول، بې له اعلی درجې علم او حکمت، زور او قوت امکان لري؟ نو هرومرو د «خالق السماوات والأرض» په ذات کې د ټولو کمالاتو د موجودیت منل لازمیږي، او دغه هم د ده د قدرت یوه نمونه ده، چې تاسې غوندې مجرمینو او منکرینو باندې هم د خپل عظمت او قدرت اقرار او اعتراف کوي، چې له دغه اقرار څخه وروسته تاسې ملزم ګڼل کېږئ، یعنې کله چې ستاسې په نزد هم خالق یواځې هم هغه الله دی؛ نو بیا ولې نور شیان مو خپل معبودان ګرځوي؟ خبره خو صافه او سمه ده، خو سره له هغه ډېر کسان پرې نه پوهیږي، او دلته چې رسیږي؛ بند پاتې کېږي.

بَلِّغْ مَا فِي السَّمُوتِ وَالْأَرْضِ إِنَّ اللَّهَ هُوَ الْغَنِيُّ الْحَمِيدُ ﴿٣١﴾

خاص الله لپاره دي هر هغه څه چې په اسمانونو کې دي او په ځمکه کې دي (سره له اسمانونو او ځمکې ملکا خلقاً عبيداً)، بېشکه چې الله همدی دی غني بې پروا، ډېره ثناء ورته ويلې شوې ده.

تفسير: يعنې هم هغسې چې د اسمانونو او د ځمکې پيدا کوونکی الله تعالی دی؛ همداسې ټول هغه شيان چې په اسمانونو او ځمکه کې دي، ټول بلا استثناء بې د بل چا له اشتراکه د الله تعالی مخلوق او مملوک دي، او تماماً د الله تعالی محتاج دي، او بالعکس پاک الله هیچا ته اړ او محتاج نه دی، ځکه چې د ده هیڅ یو کمال د بل چا څخه مستفاد نه دی، دی بالذات د ټولو عزتونو او محاسنو او ښېګڼو مالک دی، نو بیا به دی بل چا ته ولې محتاج او اړ وي؟ او د چا به څه پروا لري؟.

وَلَوْ أَنَّمَا فِي الْأَرْضِ مِنْ شَجَرَةٍ أَقْلَامٌ وَالْبَحْرُ يَمُدُّهُ مِنْ بَعْدِ سَبْعَةِ أَبْحُرٍ مَا نَفِدَتْ كَلِمَاتُ اللَّهِ إِنَّ اللَّهَ عَزِيزٌ حَكِيمٌ ﴿٣٢﴾

او که چېرې هغه څه چې په ځمکه کې دي له ونو څخه (هغه ټول) قلمونه شي، او (سیاهي شي محیط) بحر، مرسته وکړي له ده سره پس له (تمامېدلو د اوبو) د ده اوه (نور) بحرونه؛ نو خلاص به نشي کلمات د الله، بېشکه چې الله دی ښه غالب (د احکامو په انفاذ) ښه حکمت والا (چې هر کار په تدبیر او مصلحت سره کوي).

تفسير: يعنې که د دنيا له ګردو (ټولو) ونو ځنې قلمونه جوړ کړي شي، او دغه اووه موجوده ترڅه بحرونه (سمندرونه) سیاهي تیار کړل شي، او بیا د همدغو سمندرونو په شان اوه نور سمندرونه هم د ده د کار د کومک او معاونت لپاره پيدا کړل شي، او فرض یې کړئ چې د ټول عالم انسانان له خپل قدرت او قوت سره سم هم په لیکلو لاسونه پورې کړي؛ خو سره له دغه هم د الله تعالی د کلمو د لیکلو د عهدې څخه ټول نشي وتلی، او د الله تعالی د کمالاتو او جلال، عظمت، او قدرت له اظهار څخه به ګرد سره عاجز او ناتوان پاتې شي، د لیکونکو عمرونه به تمام شي، قلمونه به په ډېرو لیکلو وسولېږي او مات به شي، سیاهي به له ډېرو لیکلو څخه خلاصه شي، خو سره له دې به هم د الله تعالی تعریف، توصیف، محامد، محاسن او ثناء به ختم نشي، رښتیا خبره همدا ده چې: محدود او متناهي قوتونه به څرنگه د الله تعالی لا محدود او غیر متناهي صفات قید او ضبط کړي شي؟ اللهم لا أحصي ثناء عليك، أنت کما أثنيت علی نفسك.

مَا خَلَقَكُمْ وَلَا بَعَثَكُمْ إِلَّا كُنُفٌ وَاحِدَةً

نه دي پيدا کول ستاسې او نه بیا ژوندي راپاخول ستاسې مګر داسې دي لکه پيدا کول او ژوندي کول د يوه نفس.

تفسير: يعنې د ټول جهان پيدا کول او د يوه انسان پيدا کول دواړه پاک الله ته يو شان سهل او آسان دي، نه په دغه کې څه اشکال او دقت او نه په هغه کې څه سختي ورته پېښېږي، په يوه «کن» سره هر شي ته چې اراده وکړي؛ هم هغه کيږي.

إِنَّ اللَّهَ سَمِيعٌ بَصِيرٌ ﴿٣٣﴾

بېشکه چې الله دی ښه اورېدونکی (د ټولو اقوالو) ښه ليدونکی (د ټولو احوالو).

تفسیر: یعنې څرنگه چې د یوه غږ اورېدل، یا د یو شي لیدل یا په یو وخت کې د ټول جهان د شیونو لیدل الله تعالی ته یو شان او برابر دي؛ همداسې د یوه سړي وژل او ژوندي کول، او د ګرد جهان د ټولو موجوداتو وژل او ژوندي کول الله تعالی ته برابر او مساوي دي، او د الله جل جلاله د قدرت په مقابل کې یو شان دي.

الْقُرْآنُ اللَّهُ يُوَلِّجُ الْبَلَّارَ فِي النَّهَارِ وَيُؤَلِّجُ النَّهَارَ فِي الْبَلَّارِ وَسَخَّرَ الشَّمْسَ وَالْقَمَرَ كُلَّ يَوْمٍ إِلَى أَجَلٍ مُّسَمًّى

آیا نه وینې (ته ای مخاطبه؟ بلکه وینې یې) چې بېشکه الله نناسي شپه (په کامل قدرت خپل سره) په ورځ کې، او نناسي (الله) ورځ په شپه کې، او مسخر کړي په کار اچولي یې دي تاسې ته لمر او سپوږمۍ، هر یو (له دغو دواړو نه لکه نور سیارات) روان دي تر ټاکلې (مقرر کړې) مودې پورې.

تفسیر: د «مقرر وخت» څخه مراد قیامت دی، یا له لمر او سپوږمۍ څخه د هر یوه دوره ده، ځکه چې د یوې دورې د پوره کېدلو څخه وروسته ګواکې دوی بیا له سره خپله دوره او تګ شروع کوي.

وَإِنَّ اللَّهَ بِمَا تَعْمَلُونَ خَبِيرٌ

او بېشکه الله په هر هغه څه چې تاسې یې کوئ ښه خبر دی.

تفسیر: یعنې د الله تعالی هغه قوت او قدرت ته چې له شپې څخه ورځ او له ورځې څخه شپه جوړوي، او د لمر او سپوږمۍ په شان له خورا ډېرو لویو لویو کراتو څخه د ادنا مزدورانو په شان کار اخلي، له مرګ نه وروسته ستاسې بیا ژوندي راپاڅول څه اشکال لري؟ او کله چې دی له هر لوی او وړوګي عمل څخه پوره واقف او عالم دی؛ نو بیا په حساب او کتاب کې به الله تعالی ته څه اشکال او سختي ورپېښه شي.

ذَلِكَ بَإَنَّ اللَّهَ هُوَ الْحَقُّ وَأَنْ مَا يَدْعُونَ مِنْ دُونِهِ الْبَاطِلُ وَإِنَّ اللَّهَ هُوَ الْعَلِيُّ الْكَبِيرُ

دغه (شامل معرفت، کامل قدرت) له دې سببه دی، چې بېشکه الله همدی حق دی، او بېشکه هغه (معبودان) چې بولي (عبادت یې کوي) دوی بې له دغه (الله) نه؛ حق نه دي، او بېشکه الله هم دی ښه پورته ډېر لوی دی.

تفسیر: یعنې د الله تعالی دغه عظیمه شتون او قاهره صفات ځکه ذکر شول؛ څو اورېدونکي وپوهېږي چې د یوه الله تعالی منل او د هم هغه واحد لا شریک عبادت کول؛ هم هغه سمه لاره ده، له دې نه خلاف هر څه چې وویل شي یا وکړل شي؛ باطل او دروغ دي.

الْمُتَرَانِ الْقُلُوكَ تَجْرِي فِي الْبَحْرِ نِعْمَتِ اللَّهِ لِيُرِيَكُمْ مِنْ آيَاتِهِ إِنَّ فِي ذَلِكَ لَآيَاتٍ لِّكُلِّ صَبَّارٍ شَكُورٍ

آیا نه وینې ته چې بېشکه (دا) بېړۍ تګ کوي په بحر کې په فضل د الله، لپاره د دې چې وښيي تاسې ته له دلائلو د ده، بېشکه په دغې (بېړۍ او بحر) کې خامخا ډېر دلائل دي لپاره د هر ډېر صابر ډېر شاګر (په آفتونو او نعمتونو).

تفسیر: یعنې جهازونه او بېړۍ ډېر ثقیل او درانه بارونه وړي، او د الله تعالی په قدرت، فضل او مرحمت څرنگه د سمندر خېبې سره خپروي او په کې څي؟ یعنې د دغه بحري سفر په احوالو او حوادثو کې له غور کولو څخه انسان ته د صبر او شکر ډېر مواقع په لاس ورځي.

کله چې طوفان پورته شي، او جهاز د طوفان په څپو کې گېږ شي، او له هرې خوا له لویو پېښو او حوادثو سره مخامخ شي؛ نو دغه وخت د لوی صبر او تحمّل وخت دی، او کله چې الله تعالی دوی د مرگ او ژوند له دغه کشمکش څخه صحیح او سالم وباسي؛ نو حتمي او ضروري ده چې د الله تعالی د دغه احسان او مرحمت شکر اداء کړي.!

وَإِذَا غَشِيَهُمْ مَوَّجٌ كَالظُّلُمِ دَعَا اللَّهَ مُخْلِصِينَ لَهُ الدِّينَ فَلَمَّا نَجَّاهُمْ إِلَى الْبَرِّ فَمِنْهُمْ مُّقْتَصِدٌ

او کله چې لاندې کړي دغه (کفار) یو موج لکه ورېځې؛ نو بولي دوی الله په داسې حال کې چې خالص کوونکي وي دوی خاص الله ته (د) دین خپل، پس کله چې نجات ورکړي دوی ته الله طرف د وچې ته؛ نو ځینې د دوی ولاړ وي په (هم هغې) لارې سمې.

تفسیر: یعنې د طوفاني موجونو او څپو (چپو) له وېرې ډېر سخت او غلیظ مشرک هم په ډېر اخلاص او عقیدې سره د الله تعالی په دربار کې دعا او استغفار کوي، او ترې خپل نجات او حیات غواړي؛ نو معلوم شو چې د انسان ضمیر او د فطرت اصلي غږ همدغه دی، او باقي ټول جعلی، ساختګي، موهوم او چټي (بېکاره) شیان دي.

پس هر کله چې پاک الله دوی له طوفان نه روغ رمټ وچې ته راوباسي؛ نو ډېر لږ کسان داسې دي چې د اعتدال او توسط په لاره قایم پاتې کېږي، که نه زیاتره څنګه چې له بحر څخه د باندې پل کېږدي؛ بېرته په خپلو هم هغو شرارتونو لاس پورې کوي.

وَمَا يَجْحَدُ بِآيَاتِنَا إِلَّا كُلُّ خَتَّارٍ كَفُورٍ

او انکار نه کوي له دلائلو څمونږ مګر هر هغه چې ډېر عهد ماتوونکی غدار زیات ناشکره وي.

تفسیر: یعنې اوس لږه شېبه پخوا یې د طوفان له وېرې څخه کوم قول چې له الله تعالی سره تړلی وو؛ هغه بیخي غلط او دروغ ثابت شو، څو ورځې یې هم د ده د هغه انعام او احسان حق ونه مانه.

يَا أَيُّهَا النَّاسُ اتَّقُوا رَبَّكُمُ وَأَخْشَوْا يَوْمَ لَا يَجْزِي وَالِدٌ عَنْ وَلَدِهِ وَلَا مَوْلُودٌ هُجَا زِعَنُ وَالِدُهُ شَيْئًا

ای خلکو! وویرېږئ تاسې (ټول له عذاب) د رب خپل، او وویرېږئ تاسې له هغې ورځې چې نه به شي دفع کولی عذاب هیڅ پلار له ځوی خپل، او نه به هیڅ ځوی (داسې وي) چې هغه دفع کوونکی شي له پلار خپل څخه کوم شی (خه عذاب).

تفسیر: د طوفان په وخت کې د جهاز مسافران سخت پرېشان، وارخطا وي، او له هر انسان سره یواځې د خپل ځان د خلاصون فکر او اندېښنه وي، خو سره له هغه هم مور او پلار له خپلو اولادو، او اولاد له خپل مور او پلار څخه بیخي غافل او بې پروا نه وي، او هر یو د بل د نجات او خلاصی او مرستې په فکر کې وي، بلکه ډېر کله د والدینو شفقت غواړي چې هر راز زحمت او مصیبت په خپل ځان واخلي، چې خپل اولاد له هغه مصیبت څخه وژغوري، لیکن د

دې په عکس یوه داسې ویروونکې او هولناکه ورځ راتلونکې ده، چې په هغې کې به له هر طرفه هم دغه د «نفسی!» نفسی! غږ راپورته کیږي، نه اولاد او نه والدین بلکه هیڅوک به داسې یو ایثار او شفقت ونشي کړی، چې د بل لږ څه مصیبت په ځان واخلي.

نو په هر انسان لازم دي چې لا له اوسه د هغې ورځې په فکر او اندېښنه کې واوسي! او د هغې لپاره توبنه برابره کړي! او زیار وکړي، څو د الله تعالی له قهر او غضب څخه مأمون او مصون پاتې شي، که نن دوی د سمندر له طوفانه روغ رمپه ووتل، نو سبا خو دوی د حشر له ډگر ځنې په هیڅ صورت نشي وتلی.

إِنَّ وَعْدَ اللَّهِ حَقٌّ فَلَا تَغُرُّكُمُ الْحَيَاةُ الدُّنْيَا وَلَا يَغُرُّكُمُ بِاللَّهِ الْغُرُورُ ﴿٣١﴾

بېشکه وعده د الله رښتیا ده (د بعث، د حساب، د جزا وعده) پس نه دې غره کوي تاسې خامخا دغه ژوندون لږ خسیس! او نه دې غره کوي خامخا تاسې په (عفو او کرم د) الله هیڅ غره کوونکي.


تفسیر: یعنې هغه ورځ یقیناً او قطعاً راتلونکې ده، او داسې یې مه گنئی چې هر څوک چې دلته په آرام وي؛ نو بې له ایمان او صالح عمل څخه هلته به هم په آرامۍ او هوسایۍ کې وي، د ټک شیطان له مکر او فریب او اغواء څخه تل هوښیار او وینس اوسئ! چې شیطان مو د الله تعالی په نامه هم غولوي، او داسې درته وايي: څه خانه! بېغمه خپلې چر چې او مزې کوه! پاک الله غفور رحیم دی، که ستا په تقدیر کې جنت لیکلی وي؛ نو هر څومره گناهونه چې وهم کړې؛ بالاخر به جنت ته ځي، که په تقدیر کې دې دوزخ لیکلی شوی وي؛ نو په هیڅ ډول ته خپل ځان له دوزخه نشي خلاصولی؛ نو بیا د څه لپاره په دنیا کې مزې نه کوي؟.

إِنَّ اللَّهَ عِنْدَهُ عِلْمُ السَّاعَةِ وَيُنَزِّلُ الْغَيْثَ وَيَعْلَمُ مَا فِي الْأَرْحَامِ وَمَا تَدْرِي نَفْسٌ مَّاذَا تَكْسِبُ غَدًا وَمَا تَدْرِي نَفْسٌ بِأَيِّ أَرْضٍ تَمُوتُ إِنَّ اللَّهَ عَلِيمٌ خَبِيرٌ ﴿٣٢﴾

بېشکه الله خاص همدغه څخه دی علم (د قیام) د قیامت، او نازلوي الله باران (او د نزول په وخت یې هم علم لري)، او معلوم دی الله ته هغه شی چې په ارحامو (د میندو په نسونو) کې وي (لکه نرتوب او ښځه توب یې او داسې نور)، او نه پوهیږي هیڅ نفس چې څه کار به کوي سبا، او نه پوهیږي هیڅ نفس چې په کومه ځمکه کې به مري، بېشکه الله دی ښه عالم (په دغو شیانو او نورو ټولو اقوالو) ښه خبردار (په ټولو احوالو) دی.

تفسیر: یعنې قیامت خامخا راتلونکې دی، د دې علم یواځې له الله تعالی سره دی، دغه نه ده معلومه چې دغه دنیوي لویه کارخانه به کله ویجاړه او ډرې وږې کیږي؟، په دغه آیت کې چې دا پنځه شیان مذکور دي؛ په احادیثو کې یې دغو ته «مفاتیح الغیب» ویل شوي دي، چې د هغه کلي علم پرته (علاوه) له الله څخه بل هیچا ته نشته.

«تمت سورة لقمان بمنه وكرمه»



سُورَةُ السَّجْدَةِ

«د السجدة سورت مكي دی، پرته له (١٦) آيت څخه تر آخر د (٢٠) آيت چې مدني دي، (٣٠) آيتونه او (٣) ركوع لري، په تلاوت كې (٣٢) او په نزول كې (٧٥) سورت دی، وروسته د (المؤمنون) له سورت څخه نازل شوی دی.»

بِسْمِ اللَّهِ الرَّحْمَنِ الرَّحِيمِ

(شروع کوم) په نامه د الله چې ډېر زیات مهربان پوره رحم کوونکی دی.

الْحَمْدُ تَنْزِيلُ الْكِتَابِ لَارَيْبَ فِيهِ مِنْ رَبِّ الْعَالَمِينَ ٥

نازلېدل د (دغه) كتاب (قرآن) چې نشته هيڅ شك په دغه كې له (جانبه) د رب د عالميانو دی. تفسير: بې شكه دغه مقدس كتاب رب العالمين نازل كړی، په دغه كې نه څه شك شته او نه شبهه، او نه د فرېب او تېرويستلو ځای دی، ليكن كفار دا خبره نه مني چې راغلی دی دا قرآن له طرفه د الله تعالى.

أَمْ يَقُولُونَ افْتَرَاهُ بَلْ هُوَ الْحَقُّ مِنْ رَبِّكَ لَتَنْذِرَنَّهُمْ مَّا آتَاهُمْ مِنْ تَذْوِيرٍ مِنْ قَبْلِكَ لَعَلَّهُمْ يَهْتَدُونَ ٦

آيا وايي (دغه كفار) له خپله ځانه يې جوړ كړی دی دا (قرآن محمد، داسې نه دی) بلكه همدغه (قرآن) حق دی (نازل شوی دی) له جانبه د رب ستا، چې وويروي ته (په قرآن سره) هغه قوم چې نه دی راغلی دوی ته هيڅ ويروونکی پخوا له تانه (تر اسماعيل عليه السلام پورې)، لپاره د دې چې سمه لاره ومومي دوی (په سبب د وېرولو ستا).

تفسير: يعنې د هغه كتاب په باب كې چې اعجاز او حقانيت يې دومره ښكاره او واضح دی، چې د هيڅ شك او شبهې ځای په كې نشته؛ آيا د هغه په نسبت كفار داسې اظهار كوي چې رسول الله دغه قرآن له خپله ځانه جوړ كړی دی، او (معاذ الله) د لويو دروغو نسبت پاك الله ته كوي؟ نو دغه د دوی انتهايي لجاجت، گستاخي او سپين سترگي ده، چې په داسې واضح او روښانه بيان كې هم له خپله ځان شبهې پيدا كوي، كه دوی لږ څه غور او انصاف كولی؛ نو دوی ته به معلومه شوي وي چې په رښتيا سره دغه كتاب د پاك الله له طرفه راغلی دی، او ته كوښښ كوي چې د هغه په وسيله يو داسې قوم وينس او هوښيار او په سمه لار يې راوړي؛ چې له څو پېړيو راپه دېخوا په دوی كې وينوونكی نبي نه دی مبعوث شوی.

اللَّهُ الَّذِي خَلَقَ السَّمَوَاتِ وَالْأَرْضَ وَمَا بَيْنَهُمَا فِي سِتَّةِ أَيَّامٍ ثُمَّ اسْتَوَىٰ عَلَى الْعَرْشِ ٧

الله هغه ذات دی چې پيدا كړي يې دي اسمانونه او ځمكه او هر هغه چې په منځ د دغو دواړو كې دي په شپږو ورځو كې، بيا اوچت شو په عرش باندې (هم هغسې چې لايقه وه له شانه د الله سره، نو ايمان راوړئ پرې!).

تفسير: د «استواء» بيان د «الأعراف» په (٧) ركوع كې تېر شوی دی، هلته دې بيا ولوستل شي !

مَا لَكُمْ مِنْ دُونِهِ مِنْ وَلِيٍّ وَلَا سَفِيْعٍ أَفَلَا تَتَذَكَّرُونَ ﴿٥﴾

نشته تاسې لږه (ای کفارو) غیر له الله هیڅ دوست او نه شفاعت کوونکی (چې عذاب در څخه دفع کړي)، آیا پس نه اخلی پند (په دغه وعظ).

تفسیر: یعنې غور او فکر نه کوئ؟ د الله تعالی د پیغام او د ده د رسول الله صلی الله علیه وسلم د دروغجن گڼلو څخه وروسته به تاسې چیرې ځئ؟ په گړدو اسمانونو او ځمکه کې له فرشه تر عرشه پورې د الله تعالی حکومت دی، که ونیولی شوی؟ نو بې د هغه د اجازې او رضا به مو هیڅوک څه حمایت او سپارښت ونشي کړی، او نه به داسې کوم حامی او سپارښت کوونکی ومومئ!.

او الله تعالی داسې مطلق قادر دی چې:

يَذَرُ الْأَمْرَ مِنَ السَّمَاءِ إِلَى الْأَرْضِ ثُمَّ يَعْرُجُ إِلَيْهِ فِي يَوْمٍ كَانَ مِقْدَارُهُ أَلْفَ سَنَةٍ مِمَّا تَعُدُّونَ ﴿٦﴾

تدبیر کوي (او نازلوي) امر کار له اسمانه ځمکې ته (تر ورځې د قیامت پورې) بیا بېرته څیږي هغه کار ده ته په هغې ورځې کې چې ده اندازه د هغې (ورځې) زر کاله له هغو «دنیوي وختونو» چې یې شمېرئ تاسې.

تفسیر: مفسرین د دغه آیت مطلب داسې بیانوي چې: «د الله تعالی حکم د اسمانونو له پاسه تر ځمکې پورې رسېږي، بیا هر هغه کاروایی چې د هغه په متعلق دلته کیږي؛ هغه د اعمالو په دفتر کې د درج کېدلو لپاره پاس څیږي، او له ځمکې څخه د هغه ځای فاصله د انسان په متوسط تگ سره د یو زر کاله لاره ده، چې د الله تعالی په نزد هغه د یوې ورځې لاره ټاکلې شوې ده، مسافه خو هم دغومره ده، دغه خو بېله خبره ده چې پرېسته هغه په یوه گړۍ کې وهي، یا له دې نه هم په لږه موده کې وررسېږي».

ذَلِكَ عِلْمُ الْغَيْبِ وَالشَّهَادَةِ الْعَزِيزِ الرَّحِيمِ ﴿٧﴾

هم دی (خالق او د امورو مدبر) عالم دی په هر پټ او ښکاره، ښه غالب قوي دی، ښه مهربان دی.

تفسیر: یعنې داسې اعلى او عظیم الشان انتظام او تدبیر قایمول د هغه پاک ذات کار دی، چې په هر یو پټ او ښکاره شي علیم او خبر دی، او ډېر زبردست او نهایت مهربان دی.

الَّذِي أَحْسَنَ كُلَّ شَيْءٍ خَلْقَهُ وَبَدَأَ خَلْقَ الْإِنْسَانِ مِنْ طِينٍ ﴿٨﴾ ثُمَّ جَعَلَ نَسْلَهُ مِنْ سُلَالَةٍ مِّنْ مَّاءٍ مَّهِينٍ ﴿٩﴾ ثُمَّ سَوَّاهُ وَنَفَخَ فِيهِ مِنْ رُّوحِهِ ﴿١٠﴾

هغه الله چې ښایسته کړې یې دی هر شی چې پیدا کړی یې دی هغه (هر موجود بالخاصه انسان)، او شروع کړی یې پیداښت د انسان (یعنې آدم) له خټې څخه. بیا یې پیدا کړ نسل اولاد د ده له خلاصې له اوبو ضعیفو حقیرو څخه. بیا یې برابر کړ (قالب د) هغه او پو (داخل) یې کړ په دغه (قالب) کې له روح خپل څخه (چې مخلوق د ده دی).

تفسیر: یعنې الله تعالی د انسان نسل او اولاد له خلاصې له اوبو ضعیفو حقیرو څخه چې د خورا ډېرو غذاگانو غصاره او خلاصه ده، بیا یې برابر کړ قالب د هغه یعنې شکل، صورت او اعضاء یې موزون او متناسب خلق او موجود کړي دي،

او پو، داخل یې کړ په دغه قالب کې روح خپل، شاه صاحب لیکي چې: «کرد مخلوقات د ده مال دی، مگر هر چا ته یې چې ډېر پت او عزت ورکړی دی؛ هغه یې خپل بللی دی، لکه چې وایي: ﴿إِنَّ عِبَادِي لَيْسَ لَكَ عَلَيْهِمْ سُلْطَانٌ﴾ حال دا چې ټول د الله تعالی بندګان دي، لکه چې الله تعالی ویلي دي: ﴿إِنْ كُلُّ مَنْ فِي السَّمَوَاتِ وَالْأَرْضِ إِلَّا لِي الرَّعْبُ عَبْدًا﴾.

وَجَعَلَ لَكُمُ السَّمْعَ وَالْأَبْصَارَ وَالْأَفْئِدَةَ قَلِيلًا مَّا تَشْكُرُونَ ﴿٩﴾

او ویې ګرځول (در یې کړل) تاسې ته (ای د آدم اولاده) غوږونه او سترګې (چې پرې اورئ او وینئ) او زړونه (چې عقل او فکر پرې کوئ)، خو سره د دغو نعمتونو بیخي لږ شکر کوئ تاسې!.

تفسیر: د دغو نعمتونو شکر دا وو چې پخپلو سترګو مو د ده تکویني آیتونه په غور سره کتلي وی، او پخپلو غوږونو مو د ده تنزيلي آیتونه په پوره توجه او شوق سره اورېدلي وی، او په خپلو زړونو سره مو د دغو دواړو په پوهېدلو او غور او فکر کولو کې پوره کوشش او زیار ایستلی وی، او وروسته له پوهېدلو مو پرې عمل کړی وی، مګر تاسې خلق ډېر لږ شکر اداء کوئ.

وَقَالُوا إِذَا ضَلَلْنَا فِي الْأَرْضِ أَإِنَّا لَفِي خَلْقٍ جَدِيدٍ ۚ بَلْ هُمْ بِلِقَاءِ رَبِّهِمْ كَفِرُونَ ﴿١٠﴾

او وایي (منکران د بعث) آیا کله چې ورک شو مونږ په ځمکه کې (چې خاورې شو)؛ آیا مونږ خامخا په نوي پیدایښت کې یو؟ (بلکه نه یو، نو الله وایي: نه ده داسې چې دوی وایي) بلکه دوی له ملاقات د رب خپل څخه منکران دي (چې په قیامت باندې ایمان نه راوړي).

تفسیر: یعنې په دغه خبره یې غور او فکر ونه کړ؛ چې پاک الله دوی اول له خاورو څخه پیدا کړي دي، او په خلاف د هغه یې د شېهو په پیدا کولو شروع وکړه، چې آیا له دې نه وروسته چې ځمونږ جسم له خاورو سره ګډوډ شي، بیا به څرنگه مونږ ژوندي راپاڅول کېږو؟ دغه خو تشه یوه شېه او استبعاد نه دی، بلکه په صاف ډول سره دغه خلق له بعث بعد الموت څخه منکر شوي دي.

قُلْ يَتَوَفَّكُم مَّا لَكُمُ الْمَوْتُ الَّذِي ذُكِّرْتُمْ ۚ بَلْ لَكُمْ تُرْجُعُونَ ﴿١١﴾

ووايه (ای محمده! دوی ته) قبض کوي ارواح ستاسې پرېښته د مرګ هغه چې مقرر شوې ده په تاسې (لپاره د قبض د ارواحو) بیا به رب خپل ته بهر ته بوتلل شی (پس له مرګ نه د حساب لپاره).

وَلَوْ تَرَىٰ إِذِ الْمُجْرِمُونَ نَاكِسَ رُءُوسِهِمْ عِنْدَ رَبِّهِمْ رَبَّنَا أَبْصَرْنَا وَسَمِعْنَا فَارْجِعْنَا نَعْمَلْ صَالِحًا إِنَّا مُوقِنُونَ ﴿١٢﴾

او که ووينې ته (ای محمده!) کله چې دغه کافران ښکته اچوونکي به وي د سرونو خپلو په نزد د رب خپل (په ورځ د قیامت کې له ذلت ندامت او خجالت نه، او وایي به) ای ربه ځمونږ! ولیده مونږ او واورېده مونږ (وعده ستا او تصدیق د رسولانو)؛ پس بهر ته بوځه مونږ (دنیا ته لپاره د دې) چې وکړو ښه عمل، بېشکه چې مونږ یقین کوونکي یو (نو به ګوري ته یو سخت بد کار، او دغه وینا به دوی ته له سره څه ګټه نه رسوي).

تفسير: يعنې ځمونږ غوږونه او سترگې خلاصې شوي دي، د رسول الله په هغو خبرو چې ويلې يې دي؛ ځمونږ يقين راغی، او دغه گړد شيان مو په خپلو سترگو سره وليدل، او ښه وپوهېدو چې يواځې ايمان او صالح عمل د الله جل جلاله په نزد منظور او مقبول دی، او په کار راځي، اوس مو يو ځلې بيا دنيا ته ولېږه، او ومو گوره چې مونږ څرنگه ښه عملونه کوو.

وَلَوْ شِئْنَا لَآتَيْنَا كُلَّ نَفْسٍ هُدًى وَلَكِنْ حَقَّ الْقَوْلُ مِنِّي لَأَمْلِكَنَّ جَهَنَّمَ مِنَ الْجِنَّةِ وَالنَّاسِ أَجْمَعِينَ ﴿١٧﴾

او که اراده کړي وی مونږ؛ نو خامخا ورکړی به وو مونږ هر نفس ته (په دنیا کې) هدايت د هغه، وليکن مقرر شوي ده دغه وينا (حکم) له ما چې خامخا ډک به کړم خامخا دوزخ (له کفارو نه) له پيريانو او انسانانو ټولو څخه.

تفسير: مونږ په دغه خبره قادر يو چې د دنيا گړد انسانان په جبر او زور سره د هدايت په لاره راولو، او پرې قائم يې کړو، چې د هغه په لوري د انسانانو زړونه فطرتاً مايل دي، ليکن په دغه تقدير سره چې گړد انسانان په همدغه يوه طريقه اختيارولو مجبور کول؛ دغه ځمونږ د حکمت څخه مخالف وو، چې د هغه بيان په څو نورو ځايونو کې پخوا له دې نه تېر شوی دی، نو هم هغه خبره پوره کېدونکې وه چې د ابليس د دغې دعوی: ﴿لَأُغْوِيَنَّهُمْ أَجْمَعِينَ * إِلَّا عِبَادَكَ مِنْهُمْ الْمُخْلَصِينَ﴾ (د ص سورت) (٨٢-٨٣ آيت) په ځواب کې ويلې وه: ﴿قَالَ فَالْحَقُّ وَالْحَقُّ أَقْوَلُ * لَأَمْلِكَنَّ جَهَنَّمَ مِنْكَ وَمِنْ نَبْعِكَ مِنْهُمْ أَجْمَعِينَ﴾ (د ص (٥) رکوع، (٨٤-٨٥) آيت (٢٣) جزء)، معلومه شوه چې دلته له جن او انس څخه مراد هم هغه شياطين او د هغو پيروان دي.

فَذُقُوا بِمَا نَسِيتُمْ لِقَاءَ يَوْمِكُمْ هَذَا إِنَّا نَسِينَاكُمْ وَذُقُوا عَذَابَ الْخُلْدِ بِمَا كُنْتُمْ تَعْمَلُونَ ﴿١٨﴾

پس وڅکئ تاسې (دا عذاب) په سبب د دې چې هېر کړی وو تاسې ملاقات د ورځې ستاسې چې دا دی، بېشکه چې مونږ به هم هېر کړو تاسې، او وڅکئ تاسې عذاب دائمي په سبب د هغه (کفر او تکذيب) چې وی تاسې چې کاوه به مو (په دنیا کې).

تفسير: يعنې مونږ هم تاسې هېر کړي یی، يعنې هيڅکله به په رحمت سره نه يادول کېږئ، وروسته له دې نه د مجرمينو په مقابل کې د مؤمنانو حال او مال بيانوي.

إِنَّمَا يُؤْمِنُ بِآيَاتِنَا الَّذِينَ إِذَا ذُكِرُوا بِهَا خَرُّوا سُجَّدًا وَسَبَّحُوا بِحَمْدِ رَبِّهِمْ وَهُمْ لَا يَسْتَكْبِرُونَ ﴿١٩﴾
تَتَجَافَى جُنُوبُهُمْ عَنِ الْمَضَاجِعِ يَدْعُونَ رَبَّهُمْ خَوْفًا وَطَمَعًا وَمِمَّا رَزَقْنَاهُمْ يُنفِقُونَ ﴿٢٠﴾

بېشکه همدا خبره ده چې ايمان راوړي په آيتونو ځمونږ هغه کسان کله چې پند ورکړی شي دوی ته په دغو (آيتونو)؛ نو پر بوځي په داسې حال کې چې سجده (عبادت) کوونکي وي الله ته او تسبيح وايي سره له ثناء د رب خپل، او دوی تکبر لويي نه کوي (له عبادت نه). لرې کيږي ډډې د دوی له ځايونو د خوب (لپاره د تهجد)، بولي دوی رب خپل (پټ له خلقو نه) له وېرې (د قهره د الله نه) او له طمعي (د رحمت د ده نه)، او ځينې له هغو مالونو چې ورکړي دي مونږ دوی ته لگوي (يې په لاره د الله کې).

تفسير: يعنې په خوف او خشيت او خشوع او خضوع په سجده لويږي، په ژبه سره د الله تعالی تسبيح او تحميد اداء کوي، او په زړه کې د کبر، غرور، داسې خبرې نه گرځوي چې د الله د آيتونو په مقابل کې د تېتېدلو څخه مانع وي،

له خوړو خوبونو او پستو بسترو څخه پورته کيږي، او د پاک الله په حضور کې دريږي، له دې نه مراد د تهجد لمونځ دی، لکه چې په صحيح حديث کې راغلي دي.

او ځينو ترې د سبا او د عشا د لمانځه يا د مغرب او د عشا د لمانځه په منځ کې کوم نفلونه چې کيږي؛ هغه مراد کړي دي، ګواکې په الفاظو کې د دې خبرې د ځاييدلو ځای هم شته، لیکن قوي هم هغه لومړنی تفسیر دی، والله أعلم.

فَلَا تَعْلَمُ نَفْسٌ مَّا أُخْفِيَ لَهُم مِّن قُرَّةِ أَعْيُنٍ جَزَاءً بِمَا كَانُوا يَعْمَلُونَ ﴿۱۵﴾

پس نه دي معلوم هيڅ نفس ته (نه پرېستې او نه نبي ته) هغه شی چې پټ کړی شوی دی دوی ته له يخوايې د سترګو نه، لپاره د جزاء د هغه عمل چې وو دوی چې کاوه به يې (پټ).

تفسير: يعنې څرنگه چې د شپو په تيارو کې له خلقو څخه په پټه دوی بې رياء عبادت کړی دی؛ د هغه په بدل کې الله تعالی هغه نعمتونه پټ ساتلي دي، او د هغو پوره کيفيت هېچا ته نه دی معلوم؛ دوی ته ورکوي چې د هغو د ليدلو څخه د دوی سترګې روښانه کيږي، په حديث کې راغلي دي چې: ما خپلو نېکو بندگانو له په جنت کې داسې شيان پټ ساتلي دي، چې د هغو مثال نه سترګو ليدلی دی، او نه د هغه تعريف غوږونو اورېدلی دی، او نه د کوم انسان په زړه کې ګرځېدلی دی.

أَقْنَنَ كَانُ مُؤْمِنًا كَمَنْ كَانُ فَاسِقًا لَا يَسْتَوُونَ ﴿۱۶﴾

آيا پس هغه څوک چې وي مؤمن لکه هغه څوک دی چې وي هغه فاسق، نه دي برابري (دا دواړه ډلې).

أَمَّا الَّذِينَ آمَنُوا وَعَمِلُوا الصَّالِحَاتِ فَلَهُمْ جَنَّاتُ الْمَأْوَى نُزُلًا بِمَا كَانُوا يَعْمَلُونَ ﴿۱۷﴾

هر چې هغه کسان دی چې ايمان يې راوړی دی، او کړي يې دي ښه (عملونه)؛ پس شته دوی لره جنتونه د هستوګنې په طريقه د مېلمستيا په سبب د هغو عملونو چې وو دوی چې کول به يې (په دنيا کې).

تفسير: يعنې د الله تعالی په فضل به د دوی صالح عمل د جنت د مېلمستيا سبب ګرځي.

وَأَمَّا الَّذِينَ فَسَقُوا فَمَأْوَاهُمُ النَّارُ كُلَّمَا أَرَادُوا أَنْ يَخْرُجُوا مِنْهَا أُعِيدُوا فِيهَا وَقِيلَ لَهُمْ دُفُّوا عَذَابَ النَّارِ الَّذِي كُنْتُمْ بِهِ تُكَذِّبُونَ ﴿۱۸﴾

او هر چې هغه کسان چې فاسقان شوي دي؛ پس ځای د هستوګنې د دوی اور (د دوزخ) دی، هر کله چې اراده وکړي دوی د دې چې راووځي له دغه اوره؛ نو بېرته به غورځول کيږي دوی په دغه اور کې، او ويل کيږي به دوی ته: (د اهانت په ډول) وځکئ تاسې عذاب د اور هغه عذاب چې وئ تاسې چې د هغه به مو تکذيب کاوه (په دنيا کې او باور مو پرې نه کاوه).

تفسير: يعنې کله کله چې د اور شغلې دوزخيان د دروازي په لوري وغورځوي؛ په دغه وخت کې ښايي دوی د تېنېدلو په فکر کې ولويږي؛ نو پرېستې به له هغه ځای څخه دوی په تېل وهلو سره بېرته بيايي، او دوی ته به وايي: چېرې ځئ؟ هغه شی مو چې دروغ باله، او باور مو پرې نه کاوه؛ اوس د هغه خوند او مزه وځکئ! (اللهم أعذني من النار، و أجزني من غضبك).

وَلَنَذِقَنَّهُمْ مِنَ الْعَذَابِ الْأَدْنَىٰ دُونَ الْعَذَابِ الْأَكْبَرِ لَعَلَّهُمْ يَرْجِعُونَ ﴿۱۱﴾

او خامخا و به خکو و مونږ خامخا په دوی باندې له هغه عذاب نژدې (په دنیا کې) لږ له عذاب لوی نه (چې د آخرت دی) لپاره د دې چې دوی وگرځي (له کفر نه اسلام ته).

تفسیر: یعنې د آخرت د لوی عذاب څخه پخوا په دنیا کې لږ څه کمه درجه عذاب پرې نازلوو، خو هغه کسان چې د رجوع توفیق ور په برخه وي؛ له الله تعالی څخه وویرېږي او الله تعالی ته رجوع وکړي، کمه درجه عذاب همدغه دنیوي مصائب دي، لکه ناروغي، قحط، قتل، قید، د مال او د اولاد او د نورو تباهي او نور.

وَمَنْ أَظْلَمُ مِمَّنْ ذُكِّرَ بِآيَاتِ رَبِّهِ ثُمَّ أَعْرَضَ عَنْهَا إِنَّا مِنَ الْمُجْرِمِينَ مُنتَقِمُونَ ﴿۱۲﴾

او څوک دی ډېر ظالم له هغه چا چې پند وړ کړ شي په آیتونو د رب خپل (قرآن) بیا مخ وگرځوي ترې (فکر او غور ونه کړي په کې، او وروسته له پوهېدلو ترې بهر ته وگرځي، بلکه له دې نه ډېر ظالم نشته)، بېشکه چې مونږ له دغو مجرمانو څخه انتقام اخیستونکي یو (په عذاب سره).

تفسیر: کله چې مونږ له ټولو ګناهګارانو او ظالمانو او مجرمانو څخه انتقام او بدل اخیستونکي یو؛ نو دغه ډېر ظالم به څرنگه نجات وموندلی شي؟ له دې نه وروسته رسول الله صلی الله علیه وسلم ته تسلي ورکوي چې ته د دوی له ظلم او اعراض څخه مه خپه کېږه! پخوا موسی علیه السلام ته هم کتاب ورکړی وو، چې په هغه سره بني اسرائيلو هدایت وموند، او د ده په تابعانو کې لوی لوی دیني پېشویان او امامان تېر شول، تاته هم بېشکه د الله تعالی له طرفه دغه عظیم الشان کتاب درکړی شوی دی، چې ډېر خلق به پرې لار ومومي، او له بني اسرائيلو څخه به زیات ستا په امت کې لوی لوی امامان او پېشویان پیدا شي، پاتې شوه د منکرانو فیصله؛ هغه به پخپله الله پاک کوي.

وَلَقَدْ آتَيْنَا مُوسَى الْكِتَابَ فَلَا تَكُنْ فِي مِرْيَةٍ مِّنْ لِّقَائِهِ وَجَعَلْنَاهُ هُدًى لِّبَنِي إِسْرَءِيلَ ﴿۱۳﴾

او خامخا په تحقیق ورکړی وو مونږ موسی ته کتاب (د تورات لکه چې تاته مو ای محمده قرآن درکړی دی)، پس مه کېږه ته! په شک کې له ملاقاته د دغه (موسی)، او ګرځولی وو مونږ تورات یا موسی هدایت لپاره د بني اسرائيلو (اولاده د یعقوب).

تفسیر: ﴿فَلَا تَكُنْ فِي مِرْيَةٍ مِّنْ لِّقَائِهِ﴾ په منځ کې معترضه جمله ده، یعنې بېشکه او بې شهبې موسی علیه السلام ته کتاب ورکړی شوی وو، او تاته هم داسې کتاب درکړی شوی دی، چې په دغه کې هیڅ قسم چل او فرېب نشته، یا یې د موسی علیه السلام د ذکر په نسبت وویل چې: تاسې له موسی علیه السلام سره د معراج په شپه کې ولیدل، هغه واقعي او حقيقي ملاقات وو، او په هغه کې هیڅ قسم چل، تېرايستل، سترګې پټول او نور شک او شېبه نه وه.

وَجَعَلْنَا مِنْهُمْ آيَةً يُّهْدُونَ بِأَمْرِنَا لِمَا صَبَرُوا ﴿۱۴﴾

او ګرځولي وو مونږ ځينې له دوی نه امامان چې لاره به یې ښووله (خلکو ته) په حکم ځمونږ کله چې صبر وکړي دوی (په دین خپل).

تفسیر: یعنې د دنیا په سختیو او د منکرانو په ظلم او تېریو یې صبر وکړ، او خپل دین یې ټینګ وساته.

وَكَانُوا بِالْبَيِّنَاتِ يُوقِنُونَ ﴿٣٦﴾

او وو دوی چې په آیتونو ځمونږ (چې له انبیاء الله سره وو) یقین به یې کاوه.

تفسیر: یعنې مسلمانان دې د الله تعالی په وعدو یقین او باور ولري، او په سختیو دې صبر وکړي، او پخپلو کارونو کې دى ثابت او قائم اوسي، نو له دوی سره به پاک الله هم داسې معامله وکړي لکه چې وشوه او ښه وشوه.

إِنَّ رَبَّكَ هُوَ يَفْصِلُ بَيْنَهُم يَوْمَ الْقِيَمَةِ فِيمَا كَانُوا فِيهِ يَخْتَلِفُونَ ﴿٣٧﴾

او بېشکه رب ستا هم دى به فیصله کوي په منځ د دوی کې په ورځ د قیامت کې په هغه شي کې چې وو دوی په دغه شي کې (په دغه دنیا کې چې سره) اختلاف به یې کاوه.

تفسیر: یعنې د اهل الحق او منکرانو په منځ کې قاطعه او عملي پرېکړه به د قیامت په ورځ وشي، هو! په دنیا کې هم ډېر مثالونه داسې ښوول شوي دي چې انسان د هغو له لیدلو څخه پوهه او عبرت حاصلولی شي.

أَوَلَمْ يَهْدِ لَهُمْ كَمَا أَهْلَكْنَا مِنْ قَبْلِهِمْ مِنَ الْقُرُونِ يَيسُّونَ فِي مَسْكِئِهِمْ إِنَّ فِي ذَلِكَ لَآيَاتٍ أَفَلَا يَسْمَعُونَ ﴿٣٨﴾ أَوَلَمْ يَرَوْا أَنَّا نَسُوقُ الْمَاءَ إِلَى الْأَرْضِ الْجُرُزِ فَنُخْرِجُ بِهِ زَرْعًا

آیا (لاره د عبرت) نه ده ښوولې دغو (مکیانو) ته (دې خبرې) چې څومره هلاک کړي دي مونږ پخوا له دوی نه له اهل د زمانو چې تل تیریري (دغه کفار) په (ورانو) کورونو د دوی، بېشکه په دغه (هلاکولو د پخوانیو) کې خامخالوی دلائل د قدرت دي، آیا پس نه اوري دوی (د عبرت په غوږونو). آیا نه ویني دوی چې بېشکه مونږ بهوو (ویالې د) اوبو طرف د ځمکې وچې ته (چې گیاه په کې نه وي) پس راوباسو مونږ په هغو سره کښت.

تفسیر: یعنې بهوو مونږ د نهرونو، ویالو او د سیندونو اوبه یا د باران اوبه، نو آیا نه ویني دوی دا چې بېشکه مونږ راوکارو اوبه ځمکې وچې ته چې گیاه په کې نه وي، له «الْأَرْضِ الْجُرُزِ» څخه هغه وچه توره ځمکه مراد ده، چې له نباتاتو څخه تشه او خالي وي، ځینې ترې خاص د مصر ځمکې مصداق او مراد ګرځوي، او له «نَسُوقُ الْمَاءَ» څخه د نیل د سیند اوبه مرادوي، ولې دې تخصیص ته هیڅ ضرورت نشته، کما ټټه علیه ابن کثیر رحمه الله.

تَأْكُلُ مِنْهُ أَعْنَامُهُمْ وَأَنْفُسُهُمْ أَفَلَا يُبْصِرُونَ ﴿٣٩﴾

چې خوري له دغه کښته چارپایان د دوی (واښه، پانې) او نفسونه د دوی (دانه او مېوه)، آیا پس نه ویني (نښې د قدرت د ده).

تفسیر: یعنې ښايي چې دغه نښې یې کتلې او د الله تعالی په کامل قدرت، حکمت او رحمت قایل شوي وي، او ښه پوه شوي وي چې دى همداسې د مړي په لاش کې هم بیا روح نښاسي، او دغه «بعث بعد الموت» ده ته څه اشکال او سختي نه لري، او هم ښايي چې د الله تعالی په نعمتونو یې د زړه له کومې شکر ویستلی وي.

وَيَقُولُونَ مَتَى هَذَا الْفَتْحُ إِن كُنْتُمْ صَادِقِينَ ﴿٤٠﴾

او وایي (کفار): کله به وي دغه فتح (فیصله) که چېرې یی تاسې رښتیني (په دغه فتحه کې).

تفسیر: پخوا یې ویلي وو چې: د دوی فیصله به د قیامت په ورځ کیږي، د ده په نسبت به منکرینو داسې ویل چې: ته پرله پسې قیامت قیامت وایې، که ته رښتینی یې نو راوښیه چې هغه ورځ به کله راځي؟ مطلب دا دی چې دغه خو تش ډارول او چټي انداز دی، قیامت او نور هیڅ نشته.

قُلْ يَوْمَ الْقِيَامِ لَا يَنْفَعُ الَّذِينَ كَفَرُوا اِيْمَانُهُمْ وَلَا هُمْ يُنْظَرُونَ ﴿۳۹﴾

ووايه (ای محمده! دوی ته) چې په ورځ د فتح (قیامت) کې هیڅ نفع به ونه رسوي هغو کسانو ته چې کافران شوي دي؛ ایمان راوړل د دوی (په دغه ورځ کې)، او نه به دوی ته مهلت ورکړ شي، او نه به دوی ته انتظار وکړ شي.


تفسیر: یعنې اوس وخت دی چې د الله تعالی او د رسول الله صلی الله علیه وسلم په خبرو یقین او باور وکړئ، او د هغې ورځې له عذابہ ځان وژغورئ (وساتئ)؛ او ورته بیخي آماده او تیار شئ! وروسته له هغه چې قیامت شي، بیا ایمان او باور له سره نه پکارېږي، او نه به په سزا کې څه تأخیر، تخفیف او مهلت وي، او نه مجرم ته داسې کومه موقع او فرصت ورکاوه کیږي، چې په هغه کې دی د خپلو اعمالو تعدیل او اصلاح وکړي، او بیا خپل حساب او کتاب ته حاضر شي، نو د دغه وخت فرصت او مهلت غنیمت وگڼئ! او په تکذیب او استهزاء خپل وخت مه ضایع کوئ! هغه ساعت چې راتلونکی دی؛ یقیناً او قطعاً راځي، او له سره به کې هیڅ ډیل، تعطیل او تأخیر نشته، نو داسې پوښتنې او وینا بیخي فضولي او بېکاره دي، چې هغه ورځ به کله راځي؟ او څه وخت به دغه فیصله صادرېږي؟

فَاعْرِضْ عَنْهُمْ وَانْتَظِرْ اِنَّهُمْ مُنْتَضِرُونَ ﴿۴۰﴾

پس مخ وگرځوه! له دوی نه، او منتظر اوسه (د الله نصرت ته)، بېشکه دوی هم منتظر دي (د غلبي په تا).

تفسیر: یعنې هغه کسان چې داسې بې فکره او بې حسه دي، چې د انتهایي مجرموالي او د سزا د وړ ګرځېدلو سره سره د فیصلې د ورځې او د سزا صدور پورې خاندې؛ نو له دوی څخه څرنگه داسې هیله او توقع کېدی شي چې ګوندې دوی په سمه لاره راشي؟، نو تاسې د خپل تبلیغ او دعوت د فریضې په اداء کولو کې مصروف او لګیا اوسئ! او د دوی له زیات فکر او خیال څخه بیخي بې پروا شئ! او هغوی پخپل سر پرېږدئ! او د دوی د هلاکېدو او تباہۍ په انتظار کې اوسئ! لکه چې هغوی هم پخپل زعم او اټکل (معاذ الله) ستاسې د تباہۍ او خرابۍ په انتظار کې دي، (و) هذا قبل الأمر بقتالهم).

تمت سورة السجدة والله الحمد والمنة.



سُورَةُ الْأَحْزَابِ

«د (الأحزاب) سورت مدني دی، (۷۳) آیت (۹) رکوع لري، په تلاوت کې (۳۳) او په نزول کې (۹۰) سورت دی، وروسته د آل عمران د سورت څخه نازل شوی دی».

بِسْمِ اللَّهِ الرَّحْمَنِ الرَّحِيمِ

(شروع کوم) په نامه د الله چې ډېر زیات مهربان پوره رحم کوونکی دی.

يَا أَيُّهَا النَّبِيُّ اتَّقِ اللَّهَ وَلَا تُطِيعِ الْكَافِرِينَ وَالْمُنَافِقِينَ إِنَّ اللَّهَ كَانَ عَلِيمًا حَكِيمًا ۝ وَاتَّبِعْ مَا يُوحَىٰ إِلَيْكَ مِنْ رَبِّكَ إِنَّ اللَّهَ كَانَ بِمَا تَعْمَلُونَ خَبِيرًا ۝ وَتَوَكَّلْ عَلَى اللَّهِ وَكَفَىٰ بِاللَّهِ وَكِيلًا ۝

ای نبي (محمده!) ووير بږه له الله څخه، او مه منه خبره د کافرانو او د منافقانو، بېشکه چې الله دی ښه عالم پر هر شي، ښه حکمت والا. او متابعت کوه! (ای محمه!) د هغه (حکم) چې درلېږل شوی دی تاته له جانبه د رب ستا، بېشکه چې الله دی پر هغو کارونو چې کوي يې تاسې ښه خبردار. او توکل وکړه په الله، او کافي بس دی الله کار جوړوونکی (ستا).

تفسير: يعنې هم همغسې چې تر نن پورې معمول وو، وروسته له دې نه هم تل له يوه الله څخه ویر بږه! او د کافرانو او منافقانو خبره له سره مه منه! که دغه ګرد سره يو ځای شي او خپل لاسونه سره يو کړي، او راز راز خپلې هم جوړې کړي، او تاسې ته د دروغو مطالبات او د ټګۍ مشورې در وړاندې کړي، او وغواړي چې خپل طرف ته دې متمایل کړي؛ نو تاسې قطعاً او اصلاً د هغوی پروا مه کوئ! او بې د الله تعالی څخه د بل هیچا څخه خوف او اندېښنه مه کوه! او د هم د هغه يوه الله خبره منه، او د هغه په دربار کې خپله غاړه ږده! اګر که ګرد مخلوق سره يو ځای شي، او تاته راشي، د الله تعالی د احکامو په خلاف د هیچا خبرو ته غوږ مه ږده! الله تعالی پر ګردو احوالو ښه پوهېدونکی دی، الله تعالی په هر وخت کې هر حکم چې درکوي؛ په نهایت حکمت او مصلحت او خبرداری سره يې درکوي، او په هغه کې ستا اصلي خیر او ښېګڼه ده، کله چې ته د الله تعالی پر احکامو تګ وکړې، او د ده پر لوی ذات توکل او اعتماد ولرې؛ نو دی به ستا ګرد امور پخپل فضل او مرحمت او قدرت سره جوړ کړي، یواځې د الله تعالی ذات د توکل او اعتماد وړ دی، هر څوک چې قلباً، خالصاً، او مخلصاً په ده پورې خپل ځان وتړي، نو دی به په بل چا یا بلې خوا ته له سره خپل زړه نشي تړلی، هو! که دی د دوو زړونو خاوند وي؛ نو طبیعي ده چې هغه بل زړه به يې بلې خوا ته درومي، لیکن د هر یو انسان په ټیټ (سینه) کې فقط همدغه یو زړه وي.

مَا جَعَلَ اللَّهُ لِرَجُلٍ مِّنْ قَلْبَيْنِ فِيْ جَوْفِهِۦٓ وَمَا جَعَلَ اَزْوَاجَكُمْ اِلٰى تَظْهَرُوْنَ مِنْهُنَّ اُمَّهَاتُكُمْ وَمَا جَعَلَ اَدْعِيَاءَكُمْ اَبْنَاءَكُمْ ذٰلِكُمْ قَوْلُكُمْ بِاَفْوَاهِكُمْ وَاللّٰهُ يَقُولُ الْحَقَّ وَهُوَ يَهْدِي السَّبِيْلَ ۝

نه دي پيدا کړي الله لپاره د هيڅ سړي دوه زړونه په دننه د ده کې، او نه دي ګرځولي (الله) ښځې ستاسې هغه چې ظاهر کوي تاسې له هغو څخه؛ ميندې ستاسې، او نه دي ګرځولي (الله) هغه څوک چې پر خويتوب نيولي دي تاسې (ځامن بلل شوي ستاسې)؛ (واقعي) ځامن ستاسې، دغه (درې مذکوره خبرې چټې - بېکاره) خبرې ستاسې دي په خولو ستاسې (چې هيڅ حقيقت نه لري)، او الله وايي حقه (رښتيا خبره) او همدغه الله ښيي لاره (سمه).

تفسير: يعنې څنگه چې انسان په ټټر (سینه) کې دوه زړونه نه لري؛ همداسې په حقیقت کې یو انسان یوه میندې یا دوه پلرونه هم نه لري، د جاهلیت په زمانه کې به که کوم سړي خپله ښځه مور وبلله؛ نو پخپل ګرد عمر کې به له هغې سره نه یوځای کېده، ګواکې دوی به داسې ګڼل چې په همدغه لفظ سره هغه ښځه د ده د حقیقي مور په شان وګرځېده، که چا ته به یې د خپل ځوی یا د لور نسبت کاوه؛ نو هغه به یې واقعاً خپل اولاد ګاڼه، او د پلار توب او ځوی توب ګرد احکام به پر هغو مترتب کېدل، عظیم الشان قرآن د دغې مصنوعي او لفظي تعلق له حقیقي او فطري تعلق څنې د جلا کولو لپاره د دغو رسومو او مفروضاتو په ډېر تشدید او تهدید سره تردید وکړ، او دغه یې ښکاره کړه چې که څوک خپلې ښځې ته مور ووايي؛ په دغه تش ویلو سره هغه د ده واقعي مور نه ګرځي، که نه د دغې خبرې له منلو څخه دا لازميږي چې دغه سړی د دوو ښځو له ګډېدو څخه پیدا شوی دی، یوه هغه چې دی یې څېړولی دی، او دویمه دغه چې دی ورته مور وایي، په دغه صورت سره که څوک زید خپل ځوی وبولي؛ نو د زید یو پلار خو لا له پخوا څخه موجود وو، چې دی د هغه له نطفې څخه پیدا شوی دی، نو آیا د واقعیت له مخې دغه خبره ومنله شي چې زید د دوو پلرونو څخه بېل بېل پیدا شوی دی، لکه چې داسې نه ده، نو د حقیقي مور او پلار او اولاد احکام پر دوی باندې نشي جاري کېدی، لکه چې خپلې ښځې ته د مور ویلو حکم د (تحريم) په سورت کې راځي، او د متبني (ځوی بللو) حکم وروسته له دې نه راځي، له دغو دواړو خبرو سره یې دغه درېمه خبره د تمهید او تشریح په ډول هم واوروله، چې داسې ډېرې خبرې له ژبې او خولې څخه راووځي، چې په واقع کې حقیقت او واقعیت نه لري، لکه چې کوم غیر مستقل مزاج یا دوه رګه انسان یا کوم قوي الحفظ او قوي القلب سړی یا داسې چا ته چې په یوه وخت کې د دوو مختلفو شیانو په طرف متوجه کېدی شي؛ داسې وایي چې دی د دوو زړونو خاوند دی، حال دا چې که څوک یې ټټر ورڅیړي کړي او ویې ګوري؛ نو هغه به ضرور هم هغه یو زړه لري، همداسې پر خپلې مور سربېره بله ښځه مور بلل، یا برسېره پر پلار بل کوم سړی پلار نیول، یا له خپل ځوی څخه پرته بل کوم هلک ته خپل ځوی ویل په واقع کې په دغو ګردو کې قطعاً نسبت نه ثابتېږي، نو ځکه نه ښايي چې د حقیقي او مصنوعي تعلقاتو په منځ کې ګډون او خلط وکړي شي.

ادْعُوهُمْ لِآبَائِهِمْ هُوَ اقْسَطُ عِنْدَ اللَّهِ

وبولئ تاسې دغه (ادعیاء او منسوب) پلرونو د دوی ته، دغه (نسبت) د دوی پلرونو د دوی ته) ډېر برابر (او غوره) دی په نزد د الله.

تفسير: يعنې ښه او د انصاف خبره خو دا ده چې د هر سړي نسبت د ده حقيقي پلار ته وکړ شي، که کوم سړی کوم هلک خپل ځوی وبولي (متبني یې وګرځي)؛ نو هغه د ده حقيقي پلار نشي کېدی، د اسلام په ابتداء کې رسول الله صلی الله علیه وسلم زید بن حارثه آزاد کړ، او خپل متبني یې وګرځاوه، لکه چې سم له دستور به خلقو هغه ته «زید بن محمد صلی الله علیه وسلم» ویل، کله چې دغه آیات نازل شول؛ ګردو خلقو «زید بن حارثه» ورته ویل.

فَإِنْ لَّمْ تَعْلَمُوا آبَاءَهُمْ فَاُولَئِكَ فِي الدِّينِ وَمَوَالِيكُمْ وَلَيْسَ عَلَيْكُمْ جُنَاحٌ فِيمَا أَخْطَأْتُم بِهِ وَلَكِنْ
لَمَّا تَعَمَّدَتْ قُلُوبُكُمْ وَكَانَ اللَّهُ غَفُورًا رَحِيمًا

پس که نه پېژنئ تاسې (ای مؤمنانو!) پلرونه د دوی؛ پس دوی وروڼه ستاسې دي په دین کې او دوستان ستاسې دي (په دین کې)، او نشته پر تاسې (هیڅ) ګناه په هغه شي کې چې خطا شوي یئ تاسې په کې (لکه چې وایئ زید بن محمد) ولیکن شته ګناه په هغه شي کې چې قصد یې وکړي زړونه ستاسې، او دی الله ښه بخښونکی د (خطیاتو) ډېر رحم کوونکی.

تفسیر: یعنی که یې پلار نه وي معلوم؛ نو په هر حال ستاسې ورور او ديني ملگری خو دی، نو په همدغو القابو سره یې یادوئ! لکه چې نبي کریم صلی الله علیه وسلم «زید بن حارثه» ته ویل: «أنت أخونا ومولانا»، که په هېره یا ناپوهی یا غلطی سره یې وویل چې: فلانی د فلاني خوی؛ نو دغه معاف دی، د خطا او نسیان ګناه په هیڅ شي کې نشته، په دغه کې هم که الله تعالی اراده وکړي؛ نو بخښي یې.

الَّتِي أُولَىٰ بِالْمُؤْمِنِينَ مِنْ أَنْفُسِهِمْ وَأَزْوَاجَهُ أُمَّهَاتُهُمْ وَأُولُو الْأَرْحَامِ بَعْضُهُمْ أَوْلَىٰ بِبَعْضٍ فِي كِتَابِ اللَّهِ مِنَ الْمُؤْمِنِينَ وَالْمُهَاجِرِينَ إِلَّا أَنْ تَفْعَلُوا إِلَىٰ أُولِيَ الْكُفْرِ مَعْرُوفًا كَانَ ذَلِكَ فِي الْكِتَابِ مَسْطُورًا ﴿٥٩﴾

(محمد د الله) نبي ډېر حقدار دی پر مؤمنانو له نفسونو د دوی، او ښځې د دغه (نبي الله) ميندې د دوی دي (تعظيمًا او تحريمًا)، او خاوندان د خپلو ځينې د دوی ډېر وړ دي پر ځينو نورو (په ميراث کې) په کتاب (حکم) د الله کې له مؤمنينو (انصارو) او له مهاجرينو، مگر خو دا چې وکړئ (پخپل ژوند کې) له دوستانو خپلو سره څه احسان (یا د دوی لپاره وصيت وکړئ په درېمه يا لږ له هغې)، دی دغه (ميراث په ايمان او په هجرت) په کتاب (قرآن يا لوح محفوظ) کې ليکلی شوی.

تفسیر: که په غور سره وليدل شي؛ د مؤمنانو په حق کې رسول الله صلی الله علیه وسلم د پلار په شان دی، بلکه له پلار څخه هم په مراتبو ډېر زيات دی، نو دغه به بيخي په ځای او صحيح وي، لکه چې د ابو داود په سنن کې د «إنما أنا بمنزلة الوالد» الحديث، او د «أبي بن كعب» او نورو په قرائتونو کې د ﴿الَّتِي أُولَىٰ بِالْمُؤْمِنِينَ﴾ آيت او د «وهو أب لهم» جمله دا حقيقت څرګندوي، که د پلار په تعلق کې فکر وکړئ؛ نو د هغه حاصل همدار اوځي چې د ځوی جسماني وجود د پلار له جسمه راوتلی دی، او د پلار طبيعي شفقت او تربيت له نورو څخه زيات دی، لیکن آیا د رسول الله صلی الله علیه وسلم تعلق د ده له امت سره له دې نه لږ دی؟ يقيناً د محمدي امت ايماني او روحاني تربيت د رسول الله صلی الله علیه وسلم د لوی روحانيت يوه پلوشه او د هغه سيوری دی، او هغه شفقت او تربيت چې د نبي صلی الله علیه وسلم څخه څرګند (ښکاره) شوی دی، د مور او پلار له طرفه لا څه بلکه په ټولو مخلوقاتو کې د هغه نمونه نشي موندلی.

د همدغو حقائقو په ملحوظ په احاديثو کې راغلي دي: «هيڅ يو له تاسې نشي مؤمن کېدی خو د ده په نزده له پلار او ځوی او نورو ګرځو انسانانو بلکه د ده له خپله ځانه څخه هم ډېر زيات ګران او محبوب نه شم».

﴿وَأَزْوَاجَهُ أُمَّهَاتُهُمْ﴾ «او ښځې د نبي ميندې د دوی دي»، يعنې ستاسې ديني ميندې دي، په تعظيم او احترام او په ځينو نورو احکامو کې چې د هغوی لپاره د شريعت له مخې ثابت شوي وي، نه په ټولو احکامو کې.

﴿وَأُولُو الْأَرْحَامِ﴾ «او خاوندان د خپلو ځينې د دوی ډېر لايق دي په ځينو نورو الخ»، يعنې له رسول الله صلی الله علیه وسلم سره دوی خپل وطن پريښی دی، او له خپلو دوستانو او خپلوانو ځنې بېل شوي دي، رسول الله صلی الله علیه وسلم د مهاجرينو او د منورې مدينې د انصارو په منځ کې د دوو تنو په منځ کې ديني اخوت او اسلامي وروري ترلې وه، وروسته له دې چې د مهاجرينو نور خپلوان مسلمانان شول؛ نو دلته یې داسې وویل چې: د نسبي خپلوی رعايت په دغه مؤاخات پوښی او مقدم دی، ښايي چې ميراث او نور شيان د نسبي قرابت په اساس تقسيم کړل شي، هو! ښايي چې ښه سلوک او احسان دې له هغو ملګرو څخه هم منع نه شي.

﴿كَانَ ذَلِكَ فِي الْكِتَابِ مَسْطُورًا﴾ «دی دغه ميراث او وصيت په کتاب: قرآن، لوح محفوظ کې ليکلی شوی»، يعنې په قرآن کې دغه حکم د تل لپاره جاري او نافذ دی، يا به په تورات کې هم وي، يا به له کتاب څخه لوح محفوظ مراد وي.

وَإِذْ أَخَذْنَا مِنَ النَّبِيِّينَ مِيثَاقَهُمْ وَمِنْكَ وَمِنْ نُوحٍ وَإِبْرَاهِيمَ وَمُوسَىٰ وَعِيسَى ابْنِ مَرْيَمَ وَأَخَذْنَا مِنْهُمْ مِيثَاقًا غَلِيظًا ۝

او یاد کړه (ای محمده!) کله چې واخیست مونږ له (ټولو) انبیاوو څخه عهد د دوی (په «أَلَسْتُ» کې، چې هم پخپله دده عبادت کوي، او هم دې نور څما عبادت ته رابولي) او (بالخاصه) له تانه او له نوح او (له) ابراهیم او (له) موسی او (له) عیسی ځوی د مریمې نه (چې عبادت د الله کوي)، او واخیست مونږ له دغو (ټولو انبیاوو) څخه (په قسم سره) عهد محکم.

تفسیر: یعنې دغه قول او اقرار چې یو به د بل تایید او تصدیق کوي، او د دین په قائمولو او د الله تعالی د پیغام په رسولو کې به له سره هیڅ قسم نقص او قصور نه کوي، په «آل عمران» کې د دغه میثاق ذکر تېر شوی دی.

لَيْسَ لِلصِّدِّيقِينَ عَنْ صِدْقِهِمْ وَأَعَدَّ لِلْكَافِرِينَ عَذَابًا أَلِيمًا ۝

لپاره د دې چې وپوښتي (الله) له صادقانو څخه له صدق (رښتیا) د دوی، او (الله) تیار کړی دی لپاره د کافرانو عذاب دردناک.

تفسیر: یعنې له قول او اقرار سره مطابق د انبیاوو پر ژبه یې خپل احکام خلقو ته ورسول، او د حجت اتمام یې وفرمایه، بیا به له هر یوه څخه بېلې بېلې پوښتنې کوي، څو د صادقینو پر صداقت قائم پاتې کېدل ښکاره شي، او منکرینو ته د صدق پر انکار سزا ورکړه شي، وروسته له دې نه د «الأحزاب» د جنگ واقعہ یادوي، چې د رښتین رسول الله صلی الله علیه وعلی آله وصحبه وسلم او د رښتینو مؤمنینو په مقابل کې د دروغجنانو منافقانو او د منکرانو څه حال او احوال شو؟ او د دوی د ظاهري ثمراتو او نتایجو ذکر کوي.

يَا أَيُّهَا الَّذِينَ آمَنُوا اذْكُرُوا نِعْمَةَ اللَّهِ عَلَيْكُمْ إِذْ جَاءَتْكُمْ جُنُودٌ فَأَرْسَلْنَا عَلَيْهِمْ رِيحًا وَجُنُودًا أَلَمْ تَرَوْهَا
وَكَانَ اللَّهُ بِمَا تَعْمَلُونَ بَصِيرًا ۝

ای هغو کسانو چې ایمان یې راوړی دی (یعنې ای مؤمنانو!) یاد کړئ تاسې نعمت د الله پر تاسې کله چې په (غزوۀ د احزاب کې) راغللې تاسې ته لښکرې (د کفارو)؛ نو راولبړو مو پر دوی باد او داسې فوځونه (د ملاتکو) چې (هیڅ) نه لیدلې تاسې دوی، او دی الله پر هغو (کارونو) چې کوئ یې تاسې ښه لیدونکی.

تفسیر: د هجرت په څلورم او پنځم کال کې د «بني نضیر» یهودان له منورې مدینې څخه وویستل شول، چې ذکر یې د «الحشر» په سورت کې راځي، دغه فراري یهودان کور په کور او قوم په قوم وګرځېدل، او هغوی یې د اسلام او مسلمینو په خلاف ولمسول، او ګرد یې د مسلمانانو په خلاف جنگ ته مستعد او تیار کړل، او د «بني فزاره» او «غطفان» او د عربو د نورو قبائلو تقریبا (۱۲۰۰۰) دولس زره لښکر سره له پوره وسلو، سامان، تجهیزاتو او لوازمو د فتح او ظفر په نشو کې مست ورتوی شول، د «بني قریظه وو» د یهودانو یوه ټینګه او کلکه کلا د مدینې منورې په شرقي جانب کې وه، دوی پخوا له دې نه له مسلمانانو سره معاهده تړلې وه، بالاخر دوی د نضیري یهودانو په ترغیب او ترهیب هغه معاهده ماته کړه، او د متعارضینو د امداد او معاونت لپاره د مسلمانانو په خلاف ودرېدل، د مسلمانانو عمومي جمعیت ټول (۳۰۰۰) درې زره تنه وو، چې په هغه کې یو لوی تعداد منافقان وو، چې د تکلیف او سختۍ په وخت کې به یې د دروغو بهانې جوړولې، او د جنگ له میدانه به یې ورو ورو خپل ځانونه ایستل، رسول الله صلی الله علیه وسلم په دغه

مورد کې له مسلمانانو سره مشوره وکړه، بالاخر د پارسي سلمان رضي الله تعالى عنه په مشوره د ښار په اطرافو کې په هغو ځايونو کې چې د کفارو د تعرض او د حملې اندېښنه وه؛ خندقونه وکنستل شو، د سختې يخنې وخت وو، غله هم ډېره قيمته او ډېره لږه پيدا کېده، د لورې له سببه أصحابو رضي الله تعالى عنهم أجمعين او پخپله رسول الله مبارک صلی الله عليه وسلم هم پر خپلو گېلو تيرې تړلې وې، مجاهدين پر دغې سختې ځمکې کې په کودال وهلو مشغول او لگيا وو، او په خپلو منځونو کې به يې په ډېر جوش او خروش سره داسې ويل:

نحن الذين بايعوا محمدا على الجهاد ما بقينا أبدا

بالمقابل ځمونې د لوی سردار محمد رسول الله صلی الله عليه وسلم سید الأبرار او أفضل الأخیار له طرفه به چې هغوی هم بالذات د خندق په کنستلو کې مشغول وو؛ د دوی ځواب داسې ویلی کېده:

اللهم لا عيش إلا عيش الآخرة فاغفر للأنصار والمهاجرة

کله چې خندق تیار شو؛ نو اسلامي مجاهدين د متعاضينو په مقابل کې په خپلو سنگرونو او مورچو کې ټينگ ودرېدل، تقريباً تر پنځه ويشتو ورځو پورې دواړه فوځونه سره مخامخ پراته وو، او د دغو دواړو قومونو په منځ کې خندق حائل وو، سره له دې چې د کفارو تعداد ډېر زيات وو، خو د دوی له لاسه ونشو چې له خندقه تېر او پر ښار عمومي هجوم راوړي، مگر له لرې ځنې به يې غشي ویشتل، او کله کله به د فريقينو مخصوص ځلميان د مبارزې په ډگر کې هم سره وتل، د مشرکينو او د بني قريظه وو د يهودانو په منځ کې مسلمين د محصورينو حيثيت درلود، خو سره له هغه دوی ټولې ښځې او وورکي د ښار په مضبوطو او محفوظو انگرېونو کې خوندي کړل، او دوی پخپله په ډېر شجاعت او استقامت سره د ښار محافظت او مدافعت کاوه، بالاخره د «نعي بن مسعود الأشجعي» رضي الله تعالى عنه د يوه عاقلانه او لطيف تدبير په اثر د مشرکينو او د بني قريظه وو د يهودانو په منځ کې اختلاف او مشاجره واقع شوه، له بل طرفه د کفارو په زړونو کې د الله تعالى د غير مرثي فوځونو له لوري وېره او رعب وغورځاوه شو، په همدغه ضمن په يوه شپه کې يوه سخته وړوونکې سيلی راوالتو، چې د هغې په اثر د دوی ټولې خیمې او کيږدې وشلېدلې، او له ځمکې څخه وشکولې شوې، او ډېرې لرې ولوېدلې، د دوی گورد څاروي او حيوانات توري شول، اورونه يې مړه او ديگونه او لوبښي يې په بل مخ نسکور او گورد سره مات او گډوډ شول، شگې به په داسې شدت سره الوتلې چې د دوی سترگې، خولې، پوزې او غوږونه ترې ډک پک شول، بالجمله د کفارو دغه عظيم الشأن لښکر چې تر (۲۴۰۰۰) تنو ځلميانو پورې رسېدل؛ په تېښته او فرار مجبور شول، او گورد ناامیده بېرته ستانه شول: ﴿وَكَفَى اللَّهُ الْمُؤْمِنِينَ الْقِتَالَ وَكَانَ اللَّهُ يَافِعًا﴾ دغه جنګ ته د «أحزاب» يا د «خندق» جنګ وايي، د سخت برودت او سختو لوږو په وخت کې داسې خندق کنستل او د دغومره دښمنانو په مقابل کې په مېړانه سره ټينگ ودرېدل داسې اوضاع او حالات وو، چې د منافقانو د زړونو پټې خبرې يې څرگندې کړې، او د مؤمنينو ثبات او استقامت په ښه شان سره تثبيت شو، په همدغه جنګ کې رسول الله صلی الله عليه وسلم وفرمايل چې: وروسته له دې نه به بيا کفار پر مونږ تعرض نه کوي، بلکه بالعکس مونږ به پر هغو هجوم وروړو، لکه چې همداسې هم وشول.

إِذْ جَاءُوكُم مِّن فَوْقِكُمْ وَمِنْ أَسْفَلَ مِنكُمْ

(ياد کړئ) کله چې راغللې (لښکرې د کفارو) تاسې ته له پاسه (جانبه) د تاسې، او له ښکته (جانبه) د تاسې.

تفسير: يعنې د منورې مدينې په شرقي جانب چې جګ (وچت) دی، او له غربي جانب چې ښکته دی.

وَإِذْ رَأَعَتْ الْأَبْصَارُ بَلَغَتِ الْقُلُوبُ الْحَنَاجِرَ وَتَظُنُّونَ بِاللَّهِ الظُّنُونًا ۝

او کله چې کړې خړې شوې سترگې (له ډېرې وېرې)، او ورسېدل زړونه چنغر کو ته (له ډېره خوفه)، او گمانونه کول تاسو پر الله راز راز گمانونه.

تفسير: يعنې له ډېره دهشته او حيرته سترگې رډې بلې پاتې شوې، او د خلقو اشکال او بڼې والوتې، د دوستۍ او خپلوۍ مدعيانو به ځانونه پټول، او له سترگو ځنې به يې ځان گوينې کاوه، او ورسېدل زړونه چنغر کو بېخونو د مريو ته، يعنې له ډېر خوف او هراسه زړونه لږ زېدل، او داسې زور او شدت سره له خپله ځايه غورځېدل، لکه چې د ستوني له لارې د باندې راوتل، او گمانونه وکړل تاسو پر الله تعالی راز راز گمانونه، يعنې يو به په يو شي پوهېده، او بل به بل شي اټکلاوه، مسلمانانو به داسې گڼل چې دا ځلې يو بل قسم سخت امتحان راباندې راغلی دی، گورو چې مونږ ته په دغه آزمويته کې څه راپېښېږي؟ ناقص الايمان کسانو به داسې گڼل چې اوس له دغې پېښې څخه ځمونږ ژوندي وتل سخت او مشکل دي، د منافقينو له احوالو خو له سره پوښتنه مه کوئ، چې هغوی په څه حال کې وو؟ د منافقينو مقولې وروسته راځي:

هَذَا لِكِ ابْنِ الْمُؤْمِنُونَ وَزُلْزِلُوا زَلَالًا شَدِيدًا ۝

په دغه وخت کې وازمويلي شول مؤمنان، او وځوځولي شول په ځوځولو سختو سره (له ډېرې وېرې).

تفسير: رسول الله صلى الله عليه وسلم «خديفة رضي الله تعالى عنه» ولېږه، خو د دښمن صحيح احوال راوړي، د دغې واقعي مفصله قصه دې په حديث کې ولوستله شي، خو د دغه تردّد او تذبذب او اندېښنې د كيفيت اندازه ترې وشي، دلته د هغې د ترجمې گنجایش نشته.

وَإِذْ يَقُولُ الْمُنَافِقُونَ وَالَّذِينَ فِي قُلُوبِهِمْ مَّرَضٌ مَا وَعَدَنَا اللَّهُ وَرَسُولُهُ إِلَّا غُرُورًا ۝

او (ياد کړه هغه وخت) کله چې وويل منافقانو او هغو کسانو چې په زړونو د دوی کې مرض (د نفاق) وو چې: نه ده وعده کړې له مونږ سره الله او د هغه رسول مگر په غرور تيرايستلو سره.

تفسير: ځينو منافقينو به داسې ويل چې: محمد صلى الله عليه وسلم به داسې دعوي کولې چې ځما دين تر مشرقه او مغربه خور او منشورېږي، او د روم، پارس او صنعا بنگلې او مانې ماته راکړي شوي دي، حال دا چې اوس مسلمانان د اودس د تجديد لپاره هم له خپلو سنگرونو څخه نشي وتلی، هغه وعدي چېرې لارې؟ شاه صاحب فرمايي: «مسلمانانو ته ښايي چې اوس هم د نااميدۍ په وخت کې د بې ايماني خبرې ونه کړي!».

وَإِذْ قَالَتْ طَائِفَةٌ مِّنْهُمْ يَا هَلْ يَأْتِيكُمُ الْمَسِيحُ الْبَنِيُّ ۖ

او کله چې وويل يوې طائفې له دغو (منافقانو) چې ای اهل د يثربه (مدينې).

تفسير: «يَا يَثْرِبَ» د طبيې مدينې قديمي نوم وو، کله چې رسول الله صلى الله عليه وسلم دغه ځای ته تشریف راوړ؛ د يثرب نوم په «مدينة النبي» سره تبديل شو.

لَا مَقَامَ لَكُمْ فَارْجِعُوا وَيَسْتَأْذِنُ فَرِيقٌ مِّنْهُمُ النَّبِيَّ يَقُولُونَ إِنَّ بُيُوتَنَا عَوْرَةٌ وَمَا هِيَ بِعَوْرَةٍ إِن
يُرِيدُونَ إِلَّا فَرَارًا ﴿۱۷﴾

نشته ځای (د هستوګنې) تاسې ته؛ پس بېرته وګرځئ، او اذن (د بېرته تللو) غواړي یو فریق ډله له
دوی له نبی، وایي چې: بېشکه کورونه ځمونږ تش پراته دي (له سړیو)، حال دا چې نه دي تش
پراته کورونه د دوی، نه لري اراده (په دغه تګ سره) مګر د تېښتې (له جنگه).

تفسیر: یعنې ګردد عرب ځمونږ دښمنان شول، او ځمونږ لپاره هیچېرې د توقّف او د هستوګنې ځای پاتې نشو، ټول
له اسلامي لښکر جلا او خپلو کورونو ته لاړ شئ! رسول الله صلی الله علیه وسلم سره د اسلامي مجاهدینو د باندې
ولاړ وو، او د ښار د مضبوطو او محفوظو انګړونو په مزید تأمین او تحکیم او په هغو کې د ښځو او وږکو په
خوندي کولو او ځای په ځایولو کې مشغول وو، په دغه وخت کې به دغو منافقینو داسې پلمې او بهانې سره کولې؛
چې ځمونږ کورونه د باندې په ډانګ میدان کې پراته دي، مونږ له دې نه ویرېږو نه چې غله ځمونږ په کورونو
ولویږي، او ځمونږ ګرد مال او شته به تالا او لوټ یوسي، دغه محض د دروغو بهانې او پلمې وې، او له داسې خبرو
څخه د دوی مقصود دا وو چې په کوم چل او فرېب سره خپل ځان د جنگ له میدانه وباسي، لکه چې هومره سړیو
چې له محمد صلی الله علیه وسلم څخه اجازه و غوښتله؛ دوی هغو ګردو ته اجازه ورکړه، او د مرخصینو د تګ
او ترید هیڅ پروا یې ونه کړه، له ځینو روایتونو څخه داسې معلومېږي چې فقط درې سوه نفوس له دوی سره باقي
پاتې شول.

وَلَوْ دَخَلَتْ عَلَيْهِمْ مِّنْ أَقْطَارِهِمْ سُبُلُ الْفِتْنَةِ لَأَنَوَّهَآ وَمَا تَلَبَّثُوا فِيهَا إِلَّا بَشِيرًا ﴿۱۸﴾

او که راننه ایستی شي پر دوی (دغه کفار په مدینه کې او ترې چاپېر شي) له اطرافو د دغې
(مدینې)، بیا طلب کړل شي ترې فتنه (شرک یا له مسلمانانو سره جنگ)؛ نو خامخا رابه شي دوی
هغې (فتنې) ته، او ځنډ به ونه وکړي په دغې (قبول د فتنې) کې مګر لږ.

تفسیر: یعنې منافقان د دروغو خپلې او بهانې جوړوي، فرض یې کړئ که دغه کسان په ښار کې هم وی، او کوم یو
دښمن د دې خوا یا د هغې خوا راشي، یا پر دوی ورتوی شي، او له دوی څخه داسې یوه مطالبه وکړي، چې د اسلام
دغه دین پرېږدئ، چې تاسې ظاهراً هغه منلی دی، یا ورته وویل شي چې: راځئ چې له مسلمانانو سره وجنګیږو، نو
دوی سمدلاسه د جنگ او فتنې او فساد اچولو لپاره ولاړ او تیارېږي، او په دغه وخت کې د دوی دغه مکر او فرېب
او دروغ په ښکاره ډول سره ظاهرېږي، ځکه چې علی الفور دوی د کفارو د هغو مطالباتو د تعیل لپاره خپلې ملاوې
تړي، او د دوی مرستې او تایید ته چټ پټ ودرېږي، نه به د خپلو کورونو د خالي کېدو او بې سرپرستۍ او د ساتلو
عذر وړاندې کوي، او نه د هغو د غلا او لوټېدلو او په تاراج تللو څخه څه اندېښنه کوي، ماسوا له هغه توقفه چې په
دغو مذاکراتو او د وسلې په اخیستلو کې واقع شوی دی.

وَلَقَدْ كَانُوا عَاهِدُوا اللَّهَ مِنْ قَبْلُ لَا يُؤَلُّونَ الْأَدْبَارَ وَكَانَ عَهْدُ اللَّهِ مَسْئُولًا ﴿۱۹﴾

او خامخا په تحقیق وو دوی چې وعده یې کړې وه له الله سره پخوا له دې نه چې وبه نه ګرځوي
(په جنگ کې) شاوې خپلې (او نه به تېښتي)، او دی عهد د الله پوښتېدلی شوی.

تفسیر: شاه صاحب (رحمه الله) لیکي چې: «وروسته د احد له جنگه منافقانو اقرار کړی وو، چې بیا به مونږ داسې یو
حرکت ونه کړو»، د دغه مخالفت پوښتنه به الله تعالی له دوی ځنې وکړي، چې ستاسې هغه قول او اقرار چېرې لاړ؟.

قُلْ لَنْ يَنْفَعَكُمْ الْفَرَارُ إِنْ فَرَرْتُمْ مِنَ الْمَوْتِ أَوِ الْقَتْلِ وَإِذًا لَا تُمَتَّعُونَ إِلَّا قَلِيلًا ﴿۷﴾

ووايه (ای محمده! دوی ته) چې له سره به نفعه نه رسوي تاسې ته ټېښته که چېرې وټېښتې تاسې له مرگه یا له قتل، او کله چې وټېښتې؛ نو ژوندي به پاتې نه کړی شی مگر لږ (مدت).

تفسیر: یعنې د هر چا په قسمت کې چې مرگ دی؛ هغه هیچرې په ټېښتېلو سره له مرگه ځان نشي ژغورلی، د الله تعالی قضا هر چېرې انسان ته رسیږي، او که اوس مرگ ستاسې لپاره نه وي مقدّر؛ نو له میدانې څخه ټېښتېدل بېکاره دي، آیا دوی د جنگ په میدان کې ټول وژل کیږي؟ او فرض یې کړئ که د جنگ له میدان وټېښتې؛ نو بیا به له مرگه مأمون یې؟ آیا دغه مأمونیت به تر څو پورې وي؟ بالاخر مرگ خو راتلونکی دی، که اوس رانشي؛ نو څه موده وروسته خو خامخا راتلونکی دی، خو معلوم نه دی چې په څومره ذلت او خواری سره به راځي؟.

قُلْ مَنْ ذَا الَّذِي يَعْصِمُكُمْ مِنَ اللَّهِ إِنْ أَرَادَكُمْ سُوءًا أَوْ أَرَادَ كَرَمًا وَلَا يَجِدُنَ لَهُمْ مِنْ دُونِ اللَّهِ وَلِيًّا وَلَا نَصِيرًا ﴿۸﴾

ووايه (ای محمده! دوی ته) څوک دی هغه (ذات) چې وساتي تاسې له (عذابه) د الله که چېرې وفرمایي الله په تاسې باندې د بدې (هزیمت)، یا اراده وفرمایي په تاسې باندې د رحمت، نصرت، او نه به مومي دوی خپلو ځانونو ته بې له الله کوم دوست (نافع) او نه کوم مددگار (دافع د ضرر).

تفسیر: یعنې د الله تعالی اراده هیڅ یو زور او طاقت نشي څرځولی، نه کومه حيله او تدبیر د هغه په مقابل کې کار کولی شي، انسان ته لازم دي چې پر پاک الله توکل وکړي، او په هر حال د الله تعالی د مرضی غوښتونکی وي، که نه د دنیا نیکی یا بدې، سختي یا نرمي خو یقیناً رسېدونکي دي، نو بیا د الله تعالی د احکامو په تعمیم او د ده په لار کې به ولې انسان خوف، وېره او ډار له خپله ځانه ښکاره کړي؟، او په لازمه وخت کې ولې ځان ترې بېل او لرې کړي؟، او په لوی لاس خپل عاقبت خراب کړي، او له تکلیفه څخه هم خپل ځان خلاص نشي کړی.

فَدَيَعْلَمُ اللَّهُ الْمُعَوِّظِينَ مِنْكُمْ وَالْقَائِلِينَ لِإِخْوَانِهِمْ هَلْهُمْ أَلَيْنَا وَلَا يَأْتُونَ الْبَأْسَ إِلَّا قَلِيلًا ﴿۹﴾

په تحقیق ښه معلوم دي الله ته منع کوونکي (له جهاده) له تاسې او ویونکي وروڼو خپلو ته (چې) راشي ځمونږ په لوري (چې آرام وکړئ)، او نه راځي دوی جنگ ته مگر لږ (کله نه کله).

تفسیر: یعنې د ریا له سببه یا له شرم او ننگ او د نورو په ترهیب او ترغیب کله کله د جنگ میدان ته راځي، او د نورو حقیقي مجاهدینو په څنګ کې ودریږي، که نه عموماً دوی پخپلو کورونو کې او په خپل عیش او عشرت، مزو او چرچو کې مشغولېږي، او خپلو نورو عزیزانو او خپلوانو ته چې صادق مسلمانان دي؛ هم وایي چې جهاد ته مه ځئ! او دوی جهاد ته له وتلو څخه منع کوي.

إِنشَاءً عَلَيْكُمْ

بخیلان دي (په اعانت له تاسې سره او انفاق) پر تاسې.

تفسیر: یعنې د مسلمانانو د امداد او معاونت څخه ځان ساتي، او د دوی له هر قسم همدردۍ او خیر غوښتلو او خیر رسولو څخې بخل کوي، هو! که غنیمت مواقع راشي؛ نو د ډېر حرص او طمع لامله غواړي چې بل هیچا ته دې هیڅ

شی ورنه کړه شي، او دغه مګر د مال او غنیمت دې یواځې ځمونږ برخه شي، او په همدغه امید او هیله ځینې په جنگونو کې هم حسب الظاهر شرکت کوي.

فَإِذَا جَاءَ الْخَوْفُ رَأَيْتَهُمْ يَقْظُرُونَ إِلَيْكَ تَدُورُ أَعْيُنُهُمْ كَالَّذِي يُغْشَى عَلَيْهِ مِنَ الْمَوْتِ فَإِذَا ذَهَبَ
الْخَوْفُ سَلَقُوا كَمَ بِالْأَسِنَّةِ جِدَادٍ أَشْحَهُ عَلَى الْخَيْرِ

پس کله چې راشي وېره (د دښمن)؛ نو وېه وینې ته دوی ګوري به دوی تاته (ویریدونکي) چې چاپېر به چورلي (ګاټي) د سترګو د دوی په شان د هغه انسان چې بیهوشي راوستلې شوي وي پر هغه له (وجه د سکر اتو د) مرګه، پس بیا کله چې لاره شي دغه ویره (او ټول شي غنائم)؛ نو ضرر دررسوي دوی تاسې ته په ژبو تېرو سره په دغه حال چې بخیلان (حارسان) وي په خیر (او لاس اچوي په غنیمت).

تفسیر: یعنې د سختی او تنګسۍ په وخت کې د رفاقت څخه ځانونه بېرته واپس کوي، او له ډېرې وېرې یې ساه راخیږي، وروسته له بري او فتح راځي، او له خپل ځانه خبرې جوړوي او خپل شجاعت او مېړانه ښکاره کوي، او له ډېر حرص او طمعې د غنیمت پر اموالو پرمخې نسکور لویږي، یا یې دا مطلب چې د اسلام او مسلمانانو پر خلاف په طعنو او تشیعو کې خوله سپړي او ژبه کوي.

أُولَٰئِكَ لَمْ يُؤْمِنُوا فَأَحْبَطَ اللَّهُ أَعْمَالَهُمْ وَكَانَ ذَٰلِكَ عَلَى اللَّهِ يَسِيرًا ۝

دغه (کسان د جنګ ګیدېران او د ولجې زمريان) ایمان یې نه دی راوړی (په اخلاص سره) پس خراب (باطل) کړل الله عملونه د دوی، او دی دغه (ابطال د اعمالو) پر الله آسان.

تفسیر: یعنې تر څو پر الله تعالی او رسول الله ایمان رانه وړي؛ د دوی هیڅ یو عمل نشي مقبول واقع کېدی.

يَحْسِبُونَ الْأَحْزَابَ لَمْ يُذْهِبُوا وَإِنْ يَأْتِ الْأَحْزَابُ يَوَدُّوْا لَوْ أَنَّهُمْ بَادُونَ فِي الْأَعْرَابِ يَسْأَلُونَ
عَنْ آبَائِكُمْ

ګمان کوي (دغه منافقان) پر لښکرو (د کفارو) چې نه دي تللي (بېرته په ماتې)، او که چېرته بیا راشي لښکر د (کفارو جنګ ته)؛ نو دوست ګڼي (منافقان) دا چې کاشکې دوی اوسیدونکي وي په (لریو کلیو د) اعرابو کې، چې پوښتنې به یې کولې (له لري) له (احوالو) خبرونو ستاسې.

تفسیر: یعنې د کفارو لښکرې ناکامه بېرته لاړې، لیکن دغه ویریدونکي منافقان لا تر اوسه هم نه دي متیقن چې هغوی ماتې موندلې ده، او فرض یې کړی ! که د کفارو افواج بیا بېرته وګرځي، او پر مسلمانانو حمله او یرغل وکړي؛ نو د دوی همدغه هیله او تمنا وه که وروسته له دې نه د جنګ تر ختمه پورې بیخي په ښار کې هم ونه اوسېږي، او چېرته کوم کلي ته ولاړ شي، او هم هلته لري ناست نندارې وکړي، او له تلونکیو او راتلونکیو څخه پوښتنې وکړي، چې مسلمانان څه حال لري؟ او د جنګ نڅچه او وضعیت څرنگه دی؟

وَلَوْ كَانُوا فِيكُمْ يَتَفَلَّحُوا إِلَّا قَلِيلًا ۝

او که چېرې وئ (دغه منافقان) په تاسې کې نو جنګ به یې نه وو کړی دوی مګر لږ (لپاره د ریا).

تفسیر: یعنې د خولې پر خبرو کې ستاسې خیر غوښتنه په ظاهري ډول سره ښکاره کوي، او په جنگ کې زیات کار نه کوي، او تش د مجبوریت او ضرورت لامله چې نوم یې وشي په جنگ کې شرکت کوي.

لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ لِّمَن كَانَ يَرْجُو اللَّهَ وَالْيَوْمَ الْآخِرَ وَذَكَرَ اللَّهَ كَثِيرًا ۝

خامخا په تحقیق ده تاسې ته په رسول الله کې اقتداء غوره ښکته لپاره د هغه چا چې وي دی چې ډارېږي د الله (او امید لري د رضاء او د لقاء یې) او د ورځې وروستۍ (د قیامت)، او یادوي الله ډېر (هم په خوله، هم په زړه، هم په راحت، هم په زحمت).

تفسیر: یعنې رسول الله ته وگورئ! چې په دغو سختیو کې څرنگه ثبات لري، حال دا چې له گړدو ځنې د زیاتې اندېښنې او فکر زور پر دوی لویږي، مگر امکان نه لري چې لږ څه د دوی په استقامت کې تزلزل واقع شي، هغه خلق چې د الله تعالی د رضاء او لقاء هیله من او د آخرت د ثواب د حصول امیدوار دي، او په کثرت سره د الله تعالی په ذکر او یاد کې مشغول دي؛ د هغوی لپاره د رسول الله ذات ډېر ښه نمونه ده، ښایي چې دوی په عباداتو، معاملاتو، ماکولاتو، مشروباتو، ملبوساتو، بلکه په هر حرکت او سکون او ناسته او ولاړه کې د دغه جامع الصفات ذات د قدم پر نقش حرکت وکړي! او په همت او شجاعت د دوی د عمل د طرز متابعت وکړي! او په ښه شان سره یې زده کړي!.

وَلَمَّا رَأَى الْمُؤْمِنُونَ الْآحْزَابَ قَالُوا هَذَا مَا وَعَدَنَا اللَّهُ وَرَسُولُهُ وَصَدَقَ اللَّهُ وَرَسُولُهُ وَمَا زَادَهُمْ إِلَّا إِيمَانًا وَتَسْلِيمًا ۝

او کله چې ولیدل مؤمنانو لښکري (د کفارو) نو وویل (مؤمنانو) دا هغه دي چې وعده کړې ده له مونږ سره الله او رسول د دغه (الله د نصرت)، او رښتیا ویلي وو الله او رسول د (الله په وعده کې)، او زیات نه کړ دغو (لښکرو د کفارو) مؤمنانو ته مگر ایمان او تسلیم (احکامو د الله ته).

تفسیر: یعنې کله چې پخوا مسلمانانو ولیدل چې د کفارو افواج سره یو ځای شوي دي، او له څلورو خواوو څخه پر مونږ راټویږي؛ نو د دې په ځای چې وار خطا شي، د دوی یقین او باور د الله تعالی او د رسول الله پر وعدو لا زیات شو، او دوی به داسې ویل چې: دغه خو هم هغه منظره ده چې د هغه خبر الله تعالی او رسول الله پخوا له دې نه وړ کړی وو، او دده په متعلق د الله تعالی وعده لا له پخوا څخه شوې وه، لکه چې (د البقرې سورت په (۲۶) رکوع (۲۱۴) آیت کې) یې فرمایلي دي: ﴿أَمْ حَسِبْتُمْ أَنْ تُدْخِلُوا الْجَنَّةَ وَلَمَّا يَأْتِكُمْ مَثَلُ الَّذِينَ خَلَوْا مِنْ قَبْلِكُمْ مَسْتَهْزِئِينَ وَالضَّالُّونَ لَا يَرْجُونَ عِذَابَ اللَّهِ وَالَّذِينَ آمَنُوا مَعَهُ مَتَى نَصْرُ اللَّهِ أَلَا إِنَّ نَصْرَ اللَّهِ قَرِيبٌ﴾ او (د ص د سورت په (۱) رکوع (۱۱) آیت (۲۳) جزء کې یې چې مکي دی) فرمایلي دي: ﴿جُنُودًا لَهُمْ لَمْ يَرَوْا مِنَ الْآحْزَابِ﴾.

مِنَ الْمُؤْمِنِينَ رِجَالٌ صَدَقُوا مَا عَاهَدُوا اللَّهَ عَلَيْهِ فَبِمُمْ مِّنْ قَضَىٰ نَجَّوهُ وَمِنْهُمْ مَّنْ يَنْتَظِرُ ۝ وَمَا بَدَّلُوا بَدِيلًا ۝

ځینې له مؤمنانو څخه (داسې) سړي دي چې رښتیا کړې یې ده هغه خبره چې عهد کړی وو دوی له الله سره په هغې باندې (چې ثبات، استقامت في القتال دی)، پس ځینې له دوی هغه دي چې تر سره یې کړ نذر خپل (چې مړ شو یا شهید)، او ځینې له دوی هغه دي چې انتظار کوي (دغه مړه) یا شهادت ته، او بدل یې نه کړ (عهد خپل یو ذره هم) په بدلولو سره.

تفسير: يعنى هغه وعده چې منافقينو كړې وه، او د هغې ذكر په پخواني ركوع كې په دغو الفاظو سره شوى وو: ﴿وَلَقَدْ كَانُوا عَاهِدُوا لَآلِهَةِ مَبَدَّ﴾ هغه يې ماته كړه، او په ډېرې بهيائى او بې شرمۍ سره د جنگ له ميدانه په څنگ شول، پر عكس د دوى ډېر زيات داسې پاڅه مسلمانان هم شته چې هغو خپل عهد او پيمان په صداقت او امانت پاى ته ورسوه، او د ډېرو زياتو سختيو په اوقاتو كې هم د دين له حمايته او د رسول الله صلى الله عليه وسلم له نصرت، او د مسلمانانو له رفاقته يو قدم هم بېرته پاتې نه شول، كوم عهد او پيمان او ژبه چې دوى د الله جل جلاله او رسول الله صلى الله عليه وسلم سره كړې وه؛ د غره په شان پرې ټينگ ولاړ وو، له دوى نه خو ځينې كسان هغه دي چې خپله ذمه واري يې پوره كړې وه، يعنې په جهاد كې د شهادت په درجه نائل شوي دي، لكه د «بدر» او «احد» شهداء چې په دوى كې د انس بن النضر رضي الله تعالى عنه قصه ډېره مشهوره ده، او زيات مسلمانان هغه دي چې په ډېره مينه او اشتياق سره د في سبيل الله موت په انتظار كې دي، په هر حال دغه دواړه قسمه مسلمانان چې د الله په لاره كې يې ځان قربان كړى دى، يا د شهادت مشتاق دي؛ د خپلو عهدو او پيمانونو پوره حفاظت يې كړى دى، او له خپلو خبرو څخه يې د يوې ذرې په اندازه هم تجاوز نه دى كړى.

لِيَجْزِيَ اللَّهُ الصَّادِقِينَ بِصِدْقِهِمْ وَيُعَذِّبَ الْمُنَافِقِينَ إِنْ شَاءَ أَوْ يَتُوبَ عَلَيْهِمْ إِنْ اللَّهُ كَانَ غَفُورًا رَحِيمًا ﴿٣٧﴾

لپاره د دې چې جزاء ورکړي الله رښتينو ته په (سبب د) رښتيني د دوى، او په عذاب به کړي منافقان که اراده وفرمايي (د تعذيب يې)، يا رجوع په رحمت سره وکړي پر دوى (چې ايمان راوړي)، بېشکه چې الله دى ښه بخښونکى (د خطياتو) ډېر رحم کوونکى دى.

تفسير: يعنې هغو ته چې په خپل عهد باندې ټينگ ولاړ وو، او په خپل قول او اقرار كې رښتين پاتې شوي دي، پر دغه رښتيا ټينگ پاتې كېدلو بدل به ورسېږي، بد عهد او منافقانو ته كه اراده وفرمايي؛ سزا ورکوي، او كه اراده وفرمايي؛ د توبې توفيق ور په برخه کوي او معافوي يې، او دغه د الله تعالى له مهرباني څخه بعيد نه دى.

وَرَدَّ اللَّهُ الَّذِينَ كَفَرُوا بِغَيْظِهِمْ لَمْ يَنَالُوا خَيْرًا

او بېرته وشړل الله (له مدينې نه) هغه كسان چې كافران شوي وو (په ماتي بې له جنگه) سره له قهره خپله (ډك زړونه) چې ويې نه موند هيڅ خير (برى پر مؤمنانو).

تفسير: يعنې د كفارو افواجو سره له ذلت او ناکامۍ په دغه حال كې چې له ډېره قهره او غوصې به يې غاښونه چيچل؛ د جنگ ميدان پر ښود، او بېرته خائب او خاسر خپلو کورونو ته لاړل، هو! د عمرو بن عبدود په شان د كفارو ډېر نوميالي چې خلقو به ده ته د يو زرو سورو په شان اهميت ورکاوه؛ په دغه جنگ كې د سيدنا علي رضي الله عنه په توره ووژل شو.

وَكَفَى اللَّهُ الْمُؤْمِنِينَ الْقِتَالَ وَكَانَ اللَّهُ قَوِيًّا عَزِيزًا ﴿٣٨﴾

او كفايت وكړ الله مؤمنانو ته د جنگ كولو (په امداد د پرښتو)، او دى الله قوي ښه زورور (په انفاذ د احكامو) ډېر زبردست (په هر چا او په هر شي).

تفسير: يعنې له مسلمانانو سره د عمومي جنگ او جگړې وارونه رسېد، الله تعالى په خپل قدرت سره ډېره سخته سيلې پر دوى مسلطه كړه، او د پرښتو لښكر يې ورولبړه، او داسې آثار يې پيدا كړل چې كفار په خپل سر وارخطا او پرېشان شول، او فرار يې پر قرار اختيار كړ، د پاك الله د زورور او زبردست قوت په مقابل كې څوك ودرېدى شي؟!.

وَأَنْزَلَ الَّذِينَ ظَاهَرُوا مِنْهُمْ مِنْ أَهْلِ الْكِتَابِ مِنْ صَيَّاصِيهِمْ وَقَذَفَ فِي قُلُوبِهِمُ الرُّعْبَ فَرِيقًا تَقْتُلُونَ وَتَأْسِرُونَ فَرِيقًا ۝

او را کوز کړل (الله) هغه کسان چې کومک یې کړی وو له دغو (ډلو د احزابو) سره له اهل د کتابه (چې بني قريظه وو) له کلاگانو د دوی، او وغورځوله (الله) په زړونو د دوی کې وېره (د رسول الله او د مؤمنانو)، یوه ډله وژله تاسې، او بندي کوله به تاسې بله ډله.

تفسیر: دغه د بني قريظه وو يهودان دي چې د منورې مدينې په شرقي جانب کې د دوی يوه ټينگه او مضبوطه کلا وه، او دوی لا له پخوا له مسلمانانو سره د روغې معاهده درلوده، لیکن دغه د احزابو په جنگ کې (د حبي بن أخطب) په اغواء او لمسونه دوی هغه ګرد معاهدات نقض کړل، او د مشر کینو په امداد ودرېدل، کله چې د قريشو کفار عاجز او ناچاره شول، او بېرته لاړل؛ نو بني قريظه په خپلو ټينگو او مضبوطو کلاوو کې ننوتل، او دروازې یې کلکې وټرلې، کله چې نبي کریم صلی الله علیه وسلم د احزابو له جنگه فارغ شو، او په غسل مشغول وو؛ جبرئیل علیه السلام تشریف راوړ، حال دا چې د جبرئیل علیه السلام پر شېره هم د دوړو او غبار آثار وو، او ویې ویل: یا رسول الله! تاسې له خپل ځان وسلې ایسته کړي دي، حال دا چې پرېستې لاهم هغسې مسلحې پخپلو وظایفو کې مشغولي دي، الله تعالی حکم درکوي چې پر بني قريظه وو دې حمله وکړه شي! فوراً منادی وشوه، چې «د بني قريظه وو عهد ماتونکیو يهوديانو باندې د يرغل (حملې) وروړلو حکم دی!»، نو اسلامي افواجو په منتهی سرعت سره د دوی کلاوې تر محاصرې لاندې ونيولې، دغه محاصره تر څلورو شتو یا پنځه ویشو ورځو وه، بالاخر محصورين ناطاقته شوه، او د رسول الله صلی الله علیه وسلم په حضور د پیغامونو په لېرلو یې شروع وکړه، بالاخر د دوی له طرفه دغه خبره ومنله شوه، چې «مونږ له خپلو کلاوو څخه د باندې راوړو او د «اوس» د قبیلې مشر سعد بن معاذ رضي الله تعالی عنه خپل منځګړی حکم او منصف دروو، ځکه چې هغه د دوی حلیف وو، هر هغه فیصله چې سعد ځمونږ په نسبت صادره کړه؛ مونږ یې منو»، د دوی دغه خبره رسول الله صلی الله علیه وسلم هم ومنله، لنډه یې دا چې سعد رضي الله تعالی عنه تشریف راوړ، د یوه مسلم حکم په حیثیت یې فیصله وکړه چې: «د بني قريظه وو ګرد جنگي ځلمیان دې ووژلی شي! او ښځې او وورګي دې ټول د مریټوب په قید کې ونيولی شي!»، سم له دغې فیصلې سره څو سوه ځلمي يهودان ووژل شول، او څو سوه ښځې او وورګي قیدیان شول، او د دوی پر املاکو او اموالو مسلمانانو قبضه وکړه.

وَأَوْزَنَكُمْ أَرْضَهُمْ وَيَارَهُمْ وَأَمْوَالَهُمْ وَأَرْضًا لَّهُمْ تَطُوهَا وَكَانَ اللَّهُ عَلَى كُلِّ شَيْءٍ قَدِيرًا ۝

او په میراث یې درکړه تاسې ته ځمکه د دوی او کورونه د دوی او مالونه د دوی او هغه ځمکه چې نه وه پایمال کړې تاسې هغه (په ځغلولو د اسونو سره)، او دی الله پر هر څیز باندې ښه قادر.

تفسیر: دغه ځمکه چې منورې مدينې ته نژدې ده؛ په لاس ورغله، رسول الله صلی الله علیه وسلم هغه پر مهاجرينو باندې تقسیم کړه، او په دغه سره د دوی د معاش وسیله پیدا شوه، او د دوی د ژوندون بار د انصارو له اوږو څخه لرې شو، له نورو ځمکو څخه مراد د خيبر ځمکې دي چې له دغې واقعي څخه دوه کاله وروسته د مسلمانانو په لاس ورکړې شوې، او په هغو سره نبي اصحاب خوشاله شول، ځينې وايي چې: بله ځمکه معظمه مکه ده، ځينې ترې د پارس او روم ځمکې مرادوي، چې وروسته له رسول الله صلی الله علیه وسلم د راشدو خلفاوو رضي الله تعالی عنهم أجمعين په لاس فتحه شوې، ځينې وايي: تر قیامت پورې هومره ځمکې چې د مسلمانانو په لاس فتحه کېږي؛ هغه ګردې په دې کې شاملې دي، والله أعلم.

يَا أَيُّهَا النَّبِيُّ قُلْ لِّأَزْوَاجِكَ إِن كُنْتُنَّ تُرِدْنَ الْحَيَاةَ الدُّنْيَا وَزِينَتَهَا فَتَعَالَيْن أُمَتِّعْكُنَّ
وَأُسَرِّحْكُنَّ سَرَاحًا جَمِيلًا ۖ وَإِن كُنْتُنَّ تُرِدْنَ اللَّهَ وَرَسُولَهُ وَالدَّارَ الْآخِرَةَ فَإِنَّ اللَّهَ أَعَدَّ
لِلْمُحْسِنَاتِ مِنكُنَّ أَجْرًا عَظِيمًا ۝

ای نبی! ووايه ته بنځو خپلو ته! که چېرې یې تاسې چې غواړئ همدغه ژوندون لږ خسیس او ښایست رونق د هغه؛ پس راشئ چې څه فایده دروړسوم تاسې ته، او خوشې کړم تاسې په خوشې کولو نېکو سره. او که یې تاسې چې اراده لرئ د الله او د رسول د (الله) او د کور د آخرت (او د نعمتونو د جنت)؛ پس بېشکه الله تیار کړی دی لپاره د نیکي کوونکیو (بنځو) له تاسې نه اجر ډېر لوی.

تفسیر: د رسول الله صلی الله علیه وسلم مطهراتو ازواجو کله چې ولیدل ټول خلق ماږه شول؛ نو ویې غوښتل چې ښایي ځمونږ د ژوندون وسائل هم په ښه صورت سره شي!؛ نو له دوی څخه ځینو بییانو له رسول الله صلی الله علیه وسلم سره په دغه مورد کې خبرې اترې وکړې، او ترې ویې غوښتل چې ځمونږ د مزیدو نفقو او سامانونو تهیه وفرمایې!؛ خو مونږ هم لکه د نورو مسلمانانو په شان په عیش سره ژوندون وکړی شو، پر رسول الله صلی الله علیه وسلم دغه خبره شاقه تېره شوه، او قسم یې یاد کړ چې تر یوې میاشتې پورې به د هیڅ یوې بي بي کره نه ورځي، مسجد ته قریب په یوې پاسنۍ کوټه (مشربه) کې دېره شو، صحابه له دغه وضعیت څخه مضطرب شول، ابو بکر رضي الله تعالی عنه او عمر رضي الله تعالی عنه سره زیاته اندېښنه د دوی د لویو بي بي عائشه رضي الله تعالی عنها او بي بي حفصه رضي الله تعالی عنها وه، چې هغوی رسول الله صلی الله علیه وسلم له خپلو ځانونو خپه او غمجن نه کړي، او بالوسيله خپل دین او دنیا دواړه له لاسه ور نه کړي، دوی دواړه پر هغوی دواړو په قهر شول، او په خپلو خطاوو یې وپوهولې، بیا د رسول الله صلی الله علیه وسلم سره یې د انس او د بی تکلفۍ څه خبرې او اترې وکړې، خو د رسول الله صلی الله علیه وسلم مبارک طبیعت لږ څه خوښ او منشرح شو، بالاخره یوه میاشت وروسته دغه د تخیر آیت نازل شو، یعنې خپلو بنځو ته په صافو الفاظو سره ووايه چې: له دوو خبرو ځنې ښایي دوی یوه خبره ځان ته غوره او اختیار کړي، که دوی دنیوي عیش او عشرت غواړي؛ نو دوی ته ووايه چې: ځما او ستاسې ژوندون سره سخت او مشکل دی، نو راځئ چې په شرعي طریقه سره تاسې ته طلاق درکړم، او که د الله تعالی او د رسول الله خوښي او د آخرت د اعلی مراتبو طالبات یئ؛ نو د رسول الله صلی الله علیه وسلم سره د پاتې کېدلو له سببه به هغه دررسیري.

له دغه ځنې به نور څه ښه شی وي چې په جنت کې له ګردو ځنې به اعلی او ارفع مقام کې له سید الانام صلی الله علیه وسلم سره اوسیري!؛ د دغه آیت له نزوله وروسته رسول الله صلی الله علیه وسلم کور ته تشریف یووړ، او پومبې یې د الله تعالی دغه حکم بي بي عائشې صدیقې رضي الله تعالی عنها ته واوراوه، دې د الله او د رسول الله مرضي ځان ته غوره کړه، وروسته له هغه نورو ګردو ازواجو هم داسې وکړه، او د دنیا د عیش او عشرت تصور یې له خپلو زړونو څخه وویست.

يُنِسَاءَ النَّبِيِّ مَن يَأْتِ مِنْكُنَّ بِفَاحِشَةٍ مُّبِينَةٍ يُضَعَفْ لَهَا الْعَذَابُ ضِعْفَيْنِ ۖ وَكَانَ
ذَلِكَ عَلَى اللَّهِ يَسِيرًا ۝

ای بنځو د نبی! هر څوک چې راشي له تاسې په یوه کار ناکاره ښکاره (چې دغه عصیان دی له رسول الله نه)؛ نو دواړه به کړ شي هغې ته عذاب په دوچند (د عذاب د نورو بنځو)، او دی (دوچندي عذاب) پر الله اسان.

تفسیر: د لویانو غلطي هم لویه وي، که بالفرض له تاسې ځنې له کومې یوې د بد اخلاقي کوم فعل صادر شي؛ نو هغه سزا چې نورو ته پر هغه عمل ورکوله کیږي، د هغه دوچنده تاسو ته درکوله کیږي، او دا کار الله تعالی ته اسان دی، یعنی ستاسې وجاهت او د زوجیت نسبت د الله تعالی د عقوبت څخه له سره څه ممانعت نشي کولی.

وَمَنْ يَقْنُتْ مِنْكُمْ لِلَّهِ وَرَسُولِهِ وَتَعْمَلْ صَالِحًا تُوْتِهَا أَجْرَهَا مَرَّتَيْنِ وَأَعْتَدْنَا لَهَا رِزْقًا كَرِيمًا ۝

او هر څوک چې (تل) اطاعت وکړي له تاسې الله او رسول د (الله) ته، او عمل کوي د نېکیو؛ نو ور به کړو مونږ هغې ته اجر د هغې دوه کړته (دوه مثله د ثواب د نورو ښځو)، او تیار کړی دې مونږ هغې ته رزق روزي نېکه (زیاته په جنت کې).

تفسیر: یعنی پر نېکۍ او اطاعت هغومره اجر چې نورو ته وررسېږي؛ د هغه دوچنده تاسې ته دررسېږي، او مزید پر هغه یوه خاصه روزي او عزت به هم درعطاء کیږي، شاه صاحب (رحمه الله) لیکي: «له دغې لویې درجې سره لازمه ده چې د نېکۍ ثواب دوچنده او د بدۍ عذاب هم دوچنده وي»، پخپله رسول الله صلی الله علیه وسلم ته یې فرمایلي دي: ﴿إِذَا لَدَمْنَاكَ ضَعُفَ الْحَيَاةُ وَضَعُفَ الْمَوَاتُ﴾ (۱۵ جزء د اسراء سورت (۸) رکوع (۷۵) آیت).

يُنْسَاءُ النَّبِيُّ لَسْتُنَّ كَأَحَدٍ مِنَ النِّسَاءِ

ای ښځو د نبی! نه یی تاسې لکه یو ټولګی (په شان د ټولګي د محمدي امت) له ښځو.

تفسیر: یعنی ستاسې حیثیت او مرتبه د عامو ښځو په شان نه ده، ځکه چې تاسې د الله تعالی له جانب د سید المرسلین صلی الله علیه وسلم د زوجیت لپاره انتخاب او غوره شوي یی، او تاسې یې امهات المؤمنین ګرځولي یی، نو که د تقوی او طهارت ډېره ښه نمونه شی لکه چې له تاسې څخه همدغه صفات او ستاینه متوقعه ده؛ نو د هغه وزن به د الله جل جلاله په دربار کې ډېر زیات وي، او که بالفرض کوم بد حرکت له تاسې څخه څرګند شي؛ نو په هم هغه تناسب سره د هغه سزا به هم زیاته درنه وي، او ډېر زیات قبیح ګڼلې کیږي، الغرض که د فضائلو خوا وي یا د ردائلو خوا، په دواړو کې ستاسې وضعیت له نورو عامو مؤمنانو څخه جلا او ممتاز دی.

إِنْ أَتَقَيْنَنَّ فَلَا تَخْضَعْنَ بِالْقَوْلِ فَيْطُمَهُ الَّذِي فِي قَلْبِهِ مَرَضٌ وَقُلْنَ قَوْلًا مَعْرُوفًا ۝

نو که چېرې پر هېزګاري کوله تاسې؛ پس مه کوئ نرمي په ویلو کې پس (که پسته خبره تاسې وکړه)؛ نو په طمع کې به پرېوځي هغه څوک چې په زړه کې یې رنځ وي (د نفاق یا د فجور)، او ووايي تاسې خبره ښه.

تفسیر: یعنی که تقوی او د الله جل جلاله وېره پخپلو زېږونو کې لرئ؛ نو له پردیو سړیو سره چې خبرې اترې کوئ چې د هغه ضرورت خصوصاً امهات المؤمنین ته علی الأكثر پېښېږي؛ په پستۍ او زړه وړونکې لهجې سره یې مه کوئ!، بلا شبهه د ښځو په خبرو کې الله په طبیعي ډول سره یو طبیعي پوستوالی، نزاکت او لطافت ایښی دی، لیکن د پاکو مطهراتو، متقیاتو ښځو شان او صفت ښایي داسې وي چې حتی المقدور د اجانبو سړیو سره د ضروري خبرو کولو په وخت کې لږ شاني په تکلیف سره داسې خبرې او اترې او لهجه اختیار کړي، چې په کې لږ څه خشونت او ضبط النفس څرګند شي، او د کوم یوه بد باطن قلبي میلان خپل طرف ته جذب او کش نه کړي، امهات المؤمنین ته د دوی د لوړ مقام په لحاظ په هسې مواردو کې لا احتیاط لازم دی، خو کوم روحاني مریض او د زړه رنځور خپل عاقبت تباہ او برباد ونه ګرځوي.

وَقَرَنَ فِي بُيُوتِكُنَّ وَلَاتَ بَرْجَنَ تَبْرِجَ الْجَاهِلِيَّةِ الْأُولَى

او قرار ونیسئ (ای بنحو!) په کورونو خپلو کې، او مه بنکاره کوئ (بنايست خپل بېگانه سړيو ته) په شان د اظهار (او بنايست) د جاهليت (د بنحو) پوښيو.

تفسير: يعنې پخوا له اسلامه د جاهليت په زمانه کې به بنحې بې پردې ګرځېدې، او د خپل بدن او د لباس ډول بنايست او د سينګار مظاهره او ښودنه به يې په علانيه صورت سره کوله، د دغې بد اخلاقي او بېحيایي وضعیت د مقدس اسلام په نزد منفور او مهجور وګرځاوه شي، او بنحو ته يې صاف او پاک حکم صادر کړ چې دوی دې پخپلو کورونو کې هستوګنه وکړي!، او د جاهليت د زمانې په شانې دې د باندې نه وځي، او نه دې د خپل حسن جمال، ډول او سينګار نمايش او ښودنه کوي!، د أمهات المؤمنین فرض به په دغه معامله کې د نورو په نسبت لا زيات مؤکد وي، لکه چې د ﴿لَسْتُنَّ كَأَحَدٍ مِّنَ النِّسَاءِ﴾ په تفسير کې وليکله شوه.

تنبيه: کوم احکام چې په دغو آيتونو کې مذکور دي؛ د ګردو بنحو لپاره دي، د مطهراتو ازواجو په حق کې کله چې د دې تاکيد او اهتمام زيات ضروري وو؛ نو ځکه په الفاظو سره دوی په خصوصيت سره مخاطبې ګرځولې شوي دي، ځما په نزد له ﴿يَسْأَلُ النَّبِيُّ مَن يَأْتِي مَثَلًا فَيَحْشَاهُ فَيُبَيِّنُ﴾ څخه تر ﴿لَسْتُنَّ كَأَحَدٍ مِّنَ النِّسَاءِ﴾ پورې د دغو احکامو تمهيد وو، په تمهيد کې د دوو شقوقو ذکر وو، د بېحيایي د خبرې ارتکاب او د هغه انسداد هغه په ﴿فَلَا تَخْضَعْنَ بِالْقَوْلِ﴾ څخه تر ﴿تَبْرِجَ الْجَاهِلِيَّةِ الْأُولَى﴾ پورې وکړی شو، بل د الله تعالی او د رسول الله صلی الله عليه وسلم اطاعت او صالح عمل د هغه سلسله د ﴿وَأَقِمْنَ الصَّلَاةَ﴾ څخه تر ﴿وَأَجْرًا عَظِيمًا﴾ پورې دوام لري، خلاصه يې داسې شوه چې: د بدې له واقعو څخه د ځان ساتنه او د نېکۍ په طرف سبقت ګردو ته ضروري دی، مګر مطهراتو ازواجو ته له ګردو بنحو څخه زيات هغه ضروري او حتمي ده، د دوی د نېکۍ او د بدې وزن دوه چنده درولی شوی دی، له دغه تقرير سره موافق د ﴿فَيَحْشَاهُ فَيُبَيِّنُ﴾ تفسير هم بې تکلفه پوهېدلی کېږي.

وَأَقِمْنَ الصَّلَاةَ وَآتَيْنَ الزَّكَاةَ وَأَطَعْنَ اللَّهَ وَرَسُولَهُ

او سم دروئ لمونځ (چې د بدني عباداتو اصل دی)، او ورکوئ زکات (چې د مالي عباداتو اصل دی) او (تل) اطاعت کوئ د الله او د رسول د (الله).

تفسير: يعنې له نورو څخه زيات تاسې د دغو شيانو اهتمام وکړئ! ځکه چې تاسې له نبي سره اقرب او د امت لپاره نمونه یئ.

إِنَّمَا يُرِيدُ اللَّهُ لِيُذْهِبَ عَنْكُمُ الرِّجْسَ أَهْلَ الْبَيْتِ وَيُطَهِّرَكُمْ تَطْهِيرًا ٥٦

بېشکه همدا خبره ده چې اراده لري الله د دې چې لري کړي له تاسې ګناه ای اهل البيت (کورنۍ د محمد رسول الله) او چې پاک کړي تاسې (له ګناه) په پاکوالي.

تفسير: د الله تعالی اراده همدا ده چې د نبي صلی الله عليه وسلم پر کورنۍ باندې د دغو احکامو تعميل په ښه شان سره وکړي، او دوی ښه صاف او پاک وګرځوي، او سم د دوی له رتبې سره دوی ته داسې قلبي صفایي او اخلاقي پاکي عطا وفرمائي؛ چې په هغې سره دوی له نورو څخه فائقي او ممتازې وي (چې د هغې په لوري يې په ﴿وَيُطَهِّرَكُمْ﴾ کې د ﴿تَطْهِيرًا﴾ په تزئید سره اشاره فرمایلي ده)، دغه تطهير او درجس اذهاب هم هغسې نه دی لکه چې د وُضوء په آیت کې ﴿وَلَكِنْ يُرِيدُ لِيُطَهِّرَكُمْ لِيُزِيلَ عَنْكُمْ رِجْسَ الشَّيْطَانِ﴾ (د الأنفال (۲) رکوع (۱۱) آیت) دا ترې مراد شوی دی، بلکه دلته له تطهير څخه د تهذيب النفس،

تصفیه القلب، او ترکیه الباطن هغه اعلى مرتبه مراد ده، چې اكملو اولياء الله ته حاصله وي، او د هغې له حصول څخه وروسته اكر كه دوى د انبياء الله په شان معصوم نه ګرځي، هو! محفوظ ويلى كيږي لكه چې د ﴿يُرِيدُ اللَّهُ لِيُذْهِبَ﴾ الآية - فرمايل او د (أراد الله) نه فرمايل پخپله د دغې خبرې دليل دى چې د اهل البيت لپاره عصمت نه دى ثابت.

تنبيه: په «نظم القرآن» كې تدبر كوونكيو ته د يوې لمحې لپاره هم په دغه خبره كې هيڅ شك او شبهه نشي واقع كېدې؛ چې دلته د اهل البيت په مدلول كې يقيناً مطهرات ازواج داخل دي، ځكه چې د دغه آيت څخه رومي او وروستى په ټوله ركوع كې ډېر خطابات له هم هغو سره شوي دي، او د «بيوت» نسبت هم پخوا په ﴿وَقَرْنَ فِي بُيُوتِكُنَّ﴾ او وروسته په ﴿وَاذْكُرْنَ مَا يُتْلَىٰ فِي بُيُوتِكُنَّ﴾ كې د همدوى په طرف كړى شوى دى، علاوه پر دې په قرآن كې عموماً دغه لفظ په همدغه سياق مستعمل شوى دى، د ابراهيم عليه السلام بنځې بي بي سارې رضي الله تعالى عنها ته د خطاب كولو په وخت پر بنځې ويلي وو: ﴿أَعْجَبِينَ مِنْ أَمْرِ اللَّهِ رَحِمْتُ الْوَرَثَةَ بَرَكَةً عَلَيْكُمْ أَهْلَ الْبَيْتِ﴾ (د هود سورت (۷) ركوع، (۷۳) آيت)، په هر حال په «اهل البيت» كې دلته د ازواجو دخول يقيني دى، بلكه د آيت خطاب رومي له هغو سره دى.

وَاذْكُرْنَ مَا يُتْلَىٰ فِي بُيُوتِكُنَّ مِنْ آيَاتِ اللَّهِ وَالْحِكْمَةِ إِنَّ اللَّهَ كَانَ لَطِيفًا خَبِيرًا

او يادوئ تاسې هغه چې لوستى كيږي په كورونو ستاسې كې له آيتونو د الله (چې قرآن دى) او له حكمته (حديث رسول)، بېشكه چې الله دى ښه مهربان او ښه خبردار.

تفسير: يعنې په قرآن او سنت كې كومې خبرې چې د الله تعالى پر احكامو او د پوهې پر مطالبو شاملې دي؛ هغه زده او يادې كړئ! او نورو ته يې هم ورښئ! او د الله تعالى د عظيم احسان شكر اداء كړئ! چې تاسو ته يې په داسې متبركو كورونو كې ځاى دركړى دى، چې د حكمتونو خزانه او د هداياتو سرچينه ده، د الله تعالى په آيتونو كې ډېر دقيق اسرار او د قدرت د علاماتو زيات رموزات دي، هغه الله جل جلاله پر دې ښه پوهيږي چې كوم يو سړى د دې امانت د پورته كولو اهل دى؟ هم هغه په خپل لطف او مهرباني سره محمد صلى الله عليه وسلم په وحى او تاسې يې د ده په زوجيت سره غوره كړي يئ، ځكه چې الله تعالى د هر چا د احوالو او استعدادو څخه علیم او خبر دى، او هيڅ يو كار بهي له حكمته او تدبيره نه كوي.

إِنَّ الْمُسْلِمِينَ وَالْمُسْلِمَاتِ وَالْمُؤْمِنِينَ وَالْمُؤْمِنَاتِ وَالْقَنَاتِينَ وَالْقَنَاتِ وَالصَّادِقِينَ وَالصَّادِقَاتِ وَالصَّابِرِينَ وَالصَّابِرَاتِ

بېشكه چې مسلمان سړي او مسلمانانې ښځې، او مؤمنان سړي او مؤمنانې ښځې، او اطاعت كوونكي سړي او اطاعت كوونكې ښځې، او رښتين سړي او رښتينې ښځې، او صبر كوونكي سړي او صبر كوونكې ښځې.

تفسير: يعنې تكاليف پر ځان اخيستونكي، سختي پر ځان ګالونكي (برداشت كوونكي)، د شريعت پر احكامو قائم او ټينګ پاتې كيدونكي.

وَالْخَاشِعِينَ وَالْخَاشِعَاتِ

او ويريدونكي عاجزي سړي او ويرېدونكې عاجزي كوونكې ښځې.

تفسير: يعنې د تواضع او د عاجزۍ او د انكسار غوره كوونكي يا په خشوع سره د لمانځه اداء كوونكي.

وَالْمُتَصَدِّقِينَ وَالْمُتَصَدِّقَاتِ وَالصَّالِحِينَ وَالصَّالِحَاتِ وَالْحَفِظِينَ فُرُوجَهُمْ
وَالْحَفِظَاتِ وَالذَّاكِرِينَ اللَّهَ كَثِيرًا وَالذَّاكِرَاتِ أَعَدَّ اللَّهُ لَهُمْ مَغْفِرَةً وَأَجْرًا
عَظِيمًا ﴿۲۵﴾

او خیرات کوونکي سړي او خیرات کوونکې ښځې، او روژه نیوونکي سړي او روژه نیوونکې
ښځې، او حفاظت کوونکي سړي ځای د شهوت خپل (له ښځو) او ساتونکې ښځې (ځای د
شهوت خپل له سړیو)، او ذکر کوونکي سړي الله لره (ذکر) ډېر او ذکر کوونکې ښځې (الله لره
په ذکر ډېر)؛ تیار کړي دي الله دغو (لسو وارو جامع الطاعاتو سړیو او ښځو ته) مغفرت او اجر
ډېر لوی.

تفسیر: ځینو مطهراتو ازواجو ویلي وه چې په قرآن شریف کې ډېر ځایونه د نارینه وو ذکر شته، مگر د ښځو ذکر
هیچرې نشته، او ځینو نورو صالحانو ښځو ته داسې خیال پیدا شو چې په سابقه وو آیتونو کې د أزواج النبی صلی الله
علیه وسلم تذکار وشو، خو د نورو ښځو په نسبت هیڅ کومه تذکره ونشو؛ نو په دغه تناسب دغه آیت نازل شو، څو
ټولې سره متسلي شي، چې که نارینه وي یا ښځه؛ د هیڅا محنت او زحمت د الله تعالی په نزد نه ضایع کیږي، هم هغسې
چې نارینه وو ته د روحاني او اخلاقي ترقی د حاصلولو ذرایع او وسایل شته؛ ښځو ته هم دغه میدان خلاص دی، دغه
یې د اناثیه وو طبقې د اطمینان او تسلی لپاره وفرمایل، که نه هر هغه احکام چې په قرآن کې د نارینه وو لپاره فرمایلي
شوي دي؛ هم هغه عموماً پر ښځو عائدیږي، او د بېل نوم اخیستلو لپاره هیڅ ضرورت نه دی پاتې، هو! په دوی پورې
نور خصوصي احکام بېل بیان کړی شوي دي.

وَمَا كَانَ لِمُؤْمِنٍ وَلَا لِمُؤْمِنَةٍ إِذَا قَضَى اللَّهُ وَرَسُولُهُ أَمْرًا أَنْ يَكُونَ لَهُمُ الْخِيَرَةُ مِنْ أَمْرِهِمْ وَمَنْ
يَعْصِ اللَّهَ وَرَسُولَهُ فَقَدْ ضَلَّ ضَلَالًا مُبِينًا ﴿۲۶﴾

او نه دي (روا) هیڅ مؤمن سړي او نه هیڅ مؤمنې ښځې ته کله چې حکم وکړي الله او رسول
د (الله) په یو امر کار کې؛ چې وي دوی ته اختیار له امره کاره خپله (په خلاف د امر د الله او د
رسول) هیڅ، او هر څوک چې اطاعت نه کوي د الله او د رسول د (الله)؛ پس په تحقیق گمراه شو
په گمراهۍ ښکاره سره.

تفسیر: بي بي زينب رضي الله تعالى عنها بنت أميمه بنت عبد المطلب د رسول الله صلی الله علیه وسلم د ترور لور چې د
قریشو له ډېرې لویې کورنۍ څخه وه، رسول الله صلی الله علیه وسلم وغوښت چې د هغې نکاح «زید بن حارثه رضي
الله تعالى عنه» سره وتړي، دغه زید هم اصلاً د عربانو له شرفاوو څخه وو، خو کوم ظالم په وړو کوالي دی تښتولی
او د مریي په عنوان یې د معظمې مکې په بازار کې خرڅ کړی وو، بیا دغه زید رضي الله تعالى عنه د بي بي خدیجه
الکبری رضي الله تعالى عنها له طرفه په بیع واخیست شو، چې څو موده وروسته بي بي صاحبې دغه خپل مریي رسول
الله صلی الله علیه وسلم ته وبانښه، کله چې زید رضي الله تعالى عنه لوی او هوښیار شو، او د رسول الله صلی الله علیه
وسلم په ملگرتوب د شام په یوه تجارتي سفر کې تلو، څه وخت چې زید رضي الله تعالى عنه د خپل کور او کلي له
څنګه تېرېده، دلته یې د خپلو آقاربو او خپلوانو پوښتنه وکړه، څو د زید رضي الله تعالى عنه پلار، تره او ورور د رسول
الله صلی الله علیه وسلم په خدمت کې حاضر شول، او داسې غوښتنه یې ترې وکړه چې: «د زید معاوضه له مونږ ځنې
واخلئ! او پر مونږ یې وسپارئ!» رسول الله صلی الله علیه وسلم وفرمایل چې: «که زید پخپلې رضا او خوښې له
تاسې سره ځي؛ ځما له خوا هیڅ ممانعت نشته»، کله چې هغوی له زید څخه دغه پوښتنه وکړه؛ زید وویل چې: «زه له

محمد صلی الله علیه وسلم خخه بل هیچېرې نه ځم، ځکه چې دوی له ما سره ډېر ښه سلوک کوي، او له مور او پلار خخه مې ښه ساتي»، په دغه تقریب رسول الله صلی الله علیه وسلم دی آزاد کړ، او خپل ځوی یې وباله، لکه چې خلقو د هغې زمانې د رواج سره سم ده ته «زید بن محمد» ویل، تر هغه پورې چې دغه آیت نازل شو ﴿ادْعُهُمْ لِأَبَائِهِمْ هُوَ أَقْسَطُ عِنْدَ اللَّهِ﴾؛ دلته به د زید بن محمد صلی الله علیه وسلم په ځای خلقو زید بن حارثه باله، کله چې سم د قرآن له حکمه سره د ده له نامه خخه د دغه عظیم نسبت شرف بېل کړی شوی وو، ښایي د دغه د تلافي لپاره د ټولو اصحابو له مجمع خخه یواځې همدې ته دغه شرف وروبخښلی شو چې نوم یې تصریحاً په قرآنکریم کې وارد شو، لکه چې وروسته راځي: ﴿فَلَمَّا أَقْضَى زَيْدٌ مِّمَّهَا وَطَرًا﴾.

په هر حال کله چې د بي بي زينب رضي الله تعالى عنها د کورنۍ حيثيت ډېر لوړ (اوچت) وو، او زید رضي الله تعالى عنه بن حارثه ظاهراً د مرييتوب په داغ داغلی شوی وو؛ نو ځکه نه پخپله بي بي زينب رضي الله تعالى عنها او نه د دې ورور په دغه خوښ او رضا وو، چې د دې نکاح له زید سره وتړله شي، لیکن د الله تعالى او د رسول الله صلی الله علیه وسلم منظور داسې وو چې داسې موهم تفريقات او امتيازات د دې د نکاح په لاره کې نه ښايي چې حائل شي، نو ځکه رسول الله مبارک پر بي بي زينب رضي الله تعالى عنها او د دې پر ورور زور وغورځاوه څو هغوی پر دغه نکاح راضي شول، په دغه وخت کې دا آیت نازل شو، او دغه خلقو خوښه او مرضي د الله جل جلاله او د رسول الله صلی الله علیه وسلم تر خوښې او مرضۍ جار او قربان کړله، او د بي بي زينب رضي الله تعالى عنها نکاح له زید بن حارثه رضي الله تعالى عنه سره وتړله شوه.

وَإِذْ تَقُولُ لِلَّذِي أَنْعَمَ اللَّهُ عَلَيْهِ وَأَنْعَمْتَ عَلَيْهِ أَمْسِكْ عَلَيْكَ زَوْجَكَ وَاتَّقِ اللَّهَ وَتُخْفِي فِي نَفْسِكَ مَا اللَّهُ مُبْدِيهِ وَتَخْشَى النَّاسَ وَاللَّهُ أَحَقُّ أَنْ تَخْشَاهُ فَلَمَّا قَضَى زَيْدٌ مِّمَّهَا وَطَرًا زَوَّجْنَاهَا لَكَرَّا
يَكُونُ عَلَى الْمُؤْمِنِينَ حَرَجٌ فِي أَزْوَاجِ أَدْعِيَائِهِمْ إِذَا قَضَوْا مِنْهُنَّ وَطَرًا وَكَانَ أَمْرُ اللَّهِ مَفْعُولًا ۝

او (یاد کړه ای محمده!) کله چې وویل تا هغه (زید) ته چې انعام کړی وو الله پر هغه (په اسلام سره)، او انعام کړی وو تا پر هغه (په آزادولو سره) چې وساته ته له ځان سره ښځه خپله (زينب بنت جحش) او ووير پرې له الله (په طلاق) حال دا چې پټوله (ای محمده!) تا په زړه کې هغه خبره چې الله ښکاره کوونکی وو د هغې (چې زوجه النبي کېدل د زينب دي)، او وويرېدې ته له خلقو، او الله ډېر لایق دی د دې چې ووير پرې ته له ده نه، کله چې تمام کړ زید له دغې (زينب) خخه خپل غرض (او طلاقه یې کړه او عدت یې تېر شو)؛ نو په نکاح درکړه مونږ تاته دغه (زينب) لپاره د دې چې نه وي پر مؤمنانو سختي (او وبال) په (نکاح کولو د) ښځو د ادعیاوو د دوی کله چې تمام کړي (دغه ادعیا) له دوی نه غرض (خپل چې طلاق یې کړي، او عدت یې تېر شي)، او دی امر حکم د الله کېدونکی خامخا.

تفسير: یعنې زید رضي الله تعالى عنه بي بي زينب رضي الله تعالى عنها ته طلاق ورکړ، او د دې عدت هم تېر شو، او اوس زید رضي الله تعالى عنه له بي بي زينب رضي الله تعالى عنها سره هيڅ غرض او تعلق نه لري، کله چې بي بي زينب رضي الله تعالى عنها د زید رضي الله تعالى په نکاح کې ورغله؛ نو زید بن حارثه رضي الله تعالى عنه د دغې مېرمنې په نظر کې خوار او حقیر ښکارېده، د دې طبيعت او مزاج به له هغه سره نه لگېده، او پخپلو منځو کې یې له همدې سببه موافقت نه کاوه، همېشه د دغو دواړو په منځ کې به جنگ او جگړه نښتې وه، نو زید رضي الله تعالى عنه به د رسول الله صلی الله علیه وسلم په حضور کې حاضرېده، او خپل دغه شکایت به یې وروړاندې کاوه، او همداسې به یې ویل چې: زه دغه خپله ښځه خوشې کوم، ځکه چې ځما گذران ورسره نه کیږي، خو رسول الله صلی الله علیه

وسلم به تل دی منع کاوه، او د صبر او استقامت توصیې به یې ورته کولې، او ورته به یې ویل چې: هغې ځما له خاطره او د الله او د رسول په حکم د خپلې خوښې خلاف له تاسره خپله نکاح وټرله، نو که ته یې اوس خوشې کړې؛ نو دغه طلاق به هم هغې او هم د هغې نورو عزیزانو او خپلوانو ته د سپکوالي په منزله وي، نو ځکه له الله څخه وویرېږه! او په وړو کو وړو کو خبرو دغسې خبرې ته اقدام مه کوه، او څو دې له وسه کیري؛ گذران کوه! او شپې او ورځې دې ورسره په ښه شان تېروه! کله چې په هیڅ ډول د دوی دواړو په منځ کې موافقت رانغی، نو ممکن دي چې د رسول الله صلی الله علیه وسلم په زړه کې به دغې خبرې خطور کړی وي، که زید لا علاجه شي او مجبوراً خپله ښځه خوشې کړي؛ نو د بي بي زینبې تسلي او اطمینان یې له دې نه په بل شي نه کیري څو چې زه خپله نکاح ورسره ونه تړم، لیکن د جاهلانو او منافقانو له بد ویلو څخه په اندېښنه کې وو، چې دوی به داسې وایي چې: «محمد د خپل ځوی ښځه په نکاح واخیسته»، حال دا چې دغه خبره دوی ته لا له پخوا څخه معلومه وه، چې د الله جل جلاله په نزد متبني په هیڅ یوه خبره کې د ځوی حکم نه لري.

له بل جانب د الله تعالی اراده داسې وه چې دغه د جهالت خیال او مفکوره هم د خپل رسول په وسیله په عملي طور سره لرې او ورکه کړي، څو مسلمانانو ته په مستقبل کې له داسې مسائلو څخې هیڅ قسم تکلیف او زحمت ورپېښ نه شي، او د هیڅ قسم توخس او استنکاف مورد وړپاتې نه وي، نو الله تعالی خپل رسول ته اطلاع ورکړه چې: «زه بي بي زینب ستا په نکاح کې درکونکې یم»، ولې یې درکوم؟ دغه پخپله د پاک قرآن دغه الفاظ ﴿لَکِنْ لَّا یُکُونُ عَلَی الْمُؤْمِنِیْنَ حَرَجٌ فِیْ اَزْوَاجِهِمْ﴾ په صاف او ښکاره ډول سره ظاهر وي، یعنې غرض له دغې نکاح څخه دا دی چې د نورو له زړه څخه دغه د جاهلیت خیال بیخي محو او معدوم شي، او وروسته له دې نه بل هیڅ قسم تنگسه او ممانعت په دغه معامله کې پاتې نشي.

پاتې شوې هغه چتې او بې موردې قصې او خبرې چې حاطب اللیل مفسرین او مؤرخین او بالخاصه اروپایي مستشرقینو په دغه مقام کې لیکلي دي، او څمونږ ځینې متجدد څلمیان هم هغه د خپلې پوهې د نمونې پشان بیانوي؛ د هغوی په نسبت حافظ ابن حجر العسقلاني (رحمه الله) داسې لیکي: «لا ینبغي التشاغل بها» یعنې د هغو ذکر کول د وخت ضایعول دي، او ابن کثیر (رحمه الله) لیکي: «أحببنا أن نضرب عنها صفحاً لعدم صحتها فلا نوردھا»، یعنې دغه روایتونه مو پرېښودل، ځکه چې اصلاً ثبوت او صحت نلري.

مَا كَانَ عَلَى النَّبِيِّ مِنْ حَرَجٍ فِيمَا فَرَضَ اللَّهُ لَهُ سُنَّةَ اللَّهِ فِي الَّذِينَ خَلَوْا مِنْ قَبْلُ وَكَانَ أَمْرُ اللَّهِ قَدَرًا مَّقْدُورًا ۚ الَّذِينَ يُبَلِّغُونَ رِسَالَاتِ اللَّهِ وَيَخْشَوْنَهُ وَلَا يَخْشَوْنَ أَحَدًا إِلَّا اللَّهَ وَكَفَى بِاللَّهِ حَسِيبًا ۝

نشته پر نبی هیڅ قدر سختي (او وبال) په هغه کار (د نکاح د زینبې) کې چې مقرره کړې وه الله ده ته، طریقه مقرره کړې ده الله په هغو (انبیاءو) چې تېر شوي دي رومي له دې نه، او دی امر حکم د الله یو حکم مقرر کړی شوی. هغه (انبیاء) چې رسوي پیغامونه د الله، او ویریري له دغه (الله)، او نه ویریري د بل هیچا مگر یواځې له الله، او کافي دی الله ښه حساب کوونکی (د بندګانو).

تفسیر: یعنې د الله تعالی حکم قاطع او نافذ دی، کومه خبره چې د ده له جانب صادره شوي وي؛ هغه هر ورو کیدونکې ده، بیا نبی صلی الله علیه وسلم ته په داسې کولو کې هیڅ مضایقه نشته، چې په شریعت کې روا شوې ده، انبیاء او رسولان د الله تعالی په پیغام رسولو کې له ماسوا الله د بل هیچا څخه نه دي ویریدلي، کله چې تاهم خپل د دغه پیغام په رسولو کې تر نن ورځې پورې د هیڅ شي پروا نه ده کړې، او نه د چا د ویلو او اورولو له تصویره لر څه متأثر شوی یې، نو بیا د دې نکاح په معامله کې به ولې څه ممانعت واقع شي؟ داود علیه السلام یو سل ښځې درلودې (لرلې)، همداسې سلیمان علیه السلام هم د ازدواج په کثرت کې مشهور دی، سفهاء او ناپوهان هغه الزام چې پر تاسې اړوي؛ د سابقینو

انبیاوو په سوانح کې له دې نه زیات دهغه اشباه او نظائر شته، لهدا تاسې ته نه ښایي چې دغو سفاهتي او جهالتي تنقیداتو ته وگورئ! وروسته دغه رانښيي چې زید بن حارثه رضي الله تعالی عنه چې هغه تاسې د خپل ځوی په ځای بللی وو؛ ستاسې واقعي ځوی خو نه دی ګرځېدلی چې د هغه د مطلقې ښځې سره به تاسې نکاح نشئ ترلی، او یو زید رضي الله تعالی عنه څه بلکه تاسې له نورو نارینه وو څخې هم د هیڅ یو سړي پلار نه یی، ځکه چې ستاسې له اولادې څخې خو یا هغه هلکان وو چې په وړو کوالي کې مړه شول، او ځینې د دغه آیت د نزول په وخت کې بیخي نه وو پیدا شوي، یا خو جونې وې، چې د هغوی څخه د سیدتنا فاطمة الزهراء رضي الله تعالی عنها اولاده په دنیا کې منشره او خوره شوه.

مَا كَانَ مُحَمَّدٌ أَبَا أَحَدٍ مِّن رِّجَالِكُمْ وَلَكِن رَّسُولَ اللَّهِ

نه دی محمد صلی الله علیه وسلم (حقيقي) پلار د هیڅ یو تن له سړیو ستاسې، ولیکن رسول الله دی.

تفسیر: یعنې هیڅوک د ده ځوی مه گنئ! محمد صلی الله علیه وسلم د پاک الله رسول دی.

وَخَاتَمَ النَّبِيِّينَ وَكَانَ اللَّهُ بِكُلِّ شَيْءٍ عَلِيمًا

او مهر (او آخرنی) د (ټولو) انبیاوو دی (چې پس له دې نه بل نبی نشته)، او دی الله پر هر څیز ښه عالم.

تفسیر: د محمد رسول الله صلی الله علیه وسلم په تشریف راوړلو سره د انبیاوو پر سلسله د اختتام مهر ولگېد، اوس به هیچا ته نبوت نه ورکاوه کېږي، پس هر چا ته چې نبوت رسېدلی دی، نو له همدې جهته د ده د نبوت دوره له ګردو انبیاوو څخه وروسته ایښې شوې ده چې د قیامت تر قیام پورې به اوږدوالی لري، عیسی المسیح علیه السلام به هم په آخره کې د محمد صلی الله علیه وسلم د یوه امتي په شان راځي، او د عیسوي شریعت عمل په هغه وخت کې جاري نه وي، لکه چې نن ورځ هم د ګردو انبیاوو ادیان پخپلو ځایونو کې موجود شته، مګر په ټوله دنیا کې یواځې محمدي نبوت جاري او ساري دی، په حدیث کې راغلي دي: «که نن موسی علیه السلام د ځمکې په سر ژوندی وی؛ نو هغه ته به هم ماسوا ځما له متابعت بله چاره نه وه».

تنبیه: د نبوت د ختم په متعلق له قرآن، حدیث، د امت اجماع څخه په سلهاوو دلائل ځینو معاصرو عالمانو راټول کړي دي، او ترې مستقل کتابونه یې لیکلي دي، چې د هغو له کتلو څخه لږ څه ترډد او اشتباه نه پاتې کېږي چې د دغې عقیدې منکر قطعاً کافر او له اسلامي ملت څخه خارج دی، «او دی الله پر هر څیز ښه عالم» یعنې همدغه الله تعالی پر دغه باندې هم علیم او خیر دی چې د رسالت یا د نبوت ختم په کوم ځای کې کېښود شي.

يَا أَيُّهَا الَّذِينَ آمَنُوا اذْكُرُوا اللَّهَ ذِكْرًا كَثِيرًا ۖ وَسَبِّحُوهُ بُكْرَةً وَأَصِيلًا

ای هغو کسانو چې ایمان یې راوړی دی (یعنې ای مؤمنانو!) یادوئ الله په یادولو ډېرو سره. او تسبیح وایئ (لمونځ کوئ) ده ته په صبا او په بېگا کې.

تفسیر: یعنې الله تعالی دومره لوی احسان فرمایلی دی چې داسې عظیم الشان رسول او د انبیاوو سردار محمد رسول الله صلی الله علیه وسلم یې ستاسې د هدایت لپاره لېږلی دی، نو پر دغه د ده شکر اداء کړئ! او له سره حقيقي منعم مه هېروئ! په ناستې او ولاړې، په تللو او راتللو، په شپه او ورځ، په سبا او بېگا په ګردو اوقاتو او حالاتو او محلاتو کې د الله تعالی په ذکر او فکر کې لگیا اوسئ!.

هُوَ الَّذِي يُصَلِّيْ عَلَيْكُمْ وَمَلَائِكَتُهُ لِيُخْرِجَكُمْ مِّنَ الظُّلُمَاتِ اِلَى النُّوْرِ وَكَانَ بِالْمُؤْمِنِيْنَ رَحِيْمًا ﴿٣٥﴾

دی هغه (الله) دی چې رحمت (نازلوي) پر تاسې او پرېنتې د دغه (الله هم مغفرت درته غواړي) لپاره د دې چې وباسي (الله) تاسې له تیارو (د کفره) رڼا ته (د اسلام)، او دی (الله) پر مؤمنانو ډېر رحم کوونکی.

تفسیر: یعنې د الله تعالی د زیات ذکر او په کثرت سره د یادولو نتیجه داسې کیږي چې الله تعالی خپل رحمت پر تاسې نازلوي، همدغه رحمت او برکت دی چې ستاسې لاس یې نیولی دی، او د جهالت او ضلالت له تیارو څخه یې ایستلي یئ، او د علم، پوهې او تقوی د رڼا په طرف یې لاره درېښولې او بیولي یې یئ، که د الله تعالی خاصه مهرباني پر ایمان لرونکیو نه وی؛ نو د ایمان دولت به دوی ته له کومه ځایه ورعطاء کېده؟ او څرنگه به هغه له دوی سره محفوظ پاتې کېده؟ د الله تعالی په لطف او مهرباني مؤمنین د رشد او هدایت، ایمان او احسان په طریقو کې ترقي کوي، دغه خود دوی د نیوي حال دی، د دوی د اخروي اعزازو او اکرامو ذکر وروسته راځي.

يَعِيتُهُمْ يَوْمَ يَبْقَوْنَهُ سَلَامٌ ۖ وَاَعَدَّ لَهُمْ اَجْرًا كَرِيْمًا ﴿٣٦﴾

(د الله) پېشکش دوی ته په هغې ورځې چې ملاقات وکړي دوی له دغه (الله) سره؛ سلام دی، او تیار کړی دی (الله) دوی ته اجر ډېر لوی.

تفسیر: یعنې الله تعالی به پر دوی سلام لېږي، او پرېنتې به هم پرې سلام اچوي، او بیا ورنژدې کیږي، مؤمنین به هم پخپلو منځونو کې د سلامونو همداسې مبادله او تعارف کوي، لکه چې په دنیا کې یې سره کوي.

يَا أَيُّهَا النَّبِيُّ إِنَّا أَرْسَلْنَاكَ شَاهِدًا وَمُبَشِّرًا وَنَذِيرًا ﴿٣٧﴾

ای نبی! بېشکه مونږ لېږلی یې ته شاهد (په هغه چا چې ورلېږلی شوی یې)، او زېږی ورکوونکی (په نعيم سره مؤمنانو ته)، او وړوونکی (له جحیم څخه کافرانو ته).

تفسیر: یعنې محمد رسول الله صلی الله علیه وسلم تاسې ته د الله تعالی توحید در زده کوي، او تاسو ګردو ته سمه صافه لاره درېښي، هر هغه شی چې وایي؛ په زړه او په عمل سره پرې شاهدي ورکوي، او په محشر کې به هم د امت په نسبت شاهدي لولي، چې د الله تعالی پیغام کوم یوه سړي تر کومې اندازې پورې منلی دی؟ یعنې غاړه ایښودونکي او فرمان منونکي ته په ثواب سره زېږی ورکوي، غاړه غړوونکي او نافرمانان په عذاب سره وړوي.

وَدَّاعِبًا إِلَى اللَّهِ يَأْذَنُ بِهِ وَبِرَاجٍ مُّتَيَّرٍ ﴿٣٨﴾

او بلونکی (د خلقو عبادت د) الله ته په اذن حکم د دې (الله) او ډیوه روښانوونکي.

تفسیر: پخوا یې فرمایلي وو چې د الله تعالی رحمت مؤمنین له تیارو څخه وباسي، او رڼا ته یې راوړي؛ دلته دغه رابښي چې هغه رڼا د دغې ډیوې څخه منشره شوې ده، ښایي د ډیوې لفظ په دغه ځای کې په هغې معنی سره وي چې د «نوح» په سورت کې داسې فرمایلي شوي دي: ﴿وَجَعَلَ الْقَمَرَ فِيهِنَّ نُورًا وَجَعَلَ الشَّمْسُ سِرَاجًا﴾ «الله تعالی سپوږمۍ رڼا او لمر یې ډیوه ګرځولې ده»، یعنې تاسې د نبوت او د هدایت هغه لمر یې چې ستاسې د طلوع څخه وروسته بلې کومې رڼا ته هیڅ ضرورت نه دی پاتې، او نورې ګردې رڼاګانې په دغه اعظم نور کې محو او مدغم شوې دي.

وَبَشِّرِ الْمُؤْمِنِينَ بِأَنَّ أُمَّمَ مِنَ اللَّهِ فَضْلًا كَبِيرًا ۝

او زېږی و کړه په مؤمنانو په دې چې بېشکه شته دوی ته له (طرفه د) الله فضل ډېر لوی (جنت).

وَلَا تُطِيعِ الْكُفْرِينَ وَالْمُنَافِقِينَ وَدَعَاؤُهُمْ وَتَوَكَّلْ عَلَى اللَّهِ وَكَفَىٰ بِاللَّهِ وَكِيلًا ۝

او مه منه (حکم) د کافرانو او منافقانو، او پرېږده ضرر د دوی (په انتقام اخیستلو کې) او توکل وکړه پر الله، او کافي دی الله وکیل (کار جوړوونکی).

تفسیر: یعنې کله چې الله تعالی تاسې ته داسې کمالات او داسې غوره جماعت عنایت فرمایلی دی؛ نو تاسې د دعوت او اصلاح او تبلیغ فرائض په پوره قوت سره اداء کوئ! او پر هغه حکم چې الله تعالی تاسې ته درکړی؛ د هغه په ویلو او کولو کې د هیڅ یوه کافر او منافق او د نورو پروا مه کوئ!.

﴿وَدَعَاؤُهُمُ﴾ الآية - یعنې که دغه اشقیاء تاسې په ژبه او عمل وځوروي؛ نو تاسې د دوی هیڅ پروا مه کوئ! او پر پاک الله توکل او اعتماد وکړئ! هغه به په خپل قدرت او رحمت سره ګرد کارونه جوړوي، د مجرمینو لارښوونه یا د دوی په سزا رسونه دغه ټول د همدې په لاس کې دي، تاسې ته هیڅ ضرورت نه دی پاتې چې په دغه فکر او اندېښنه کې خپل ځان وکړوئ!، د دوی مطلب خو همداسې دی څو تاسې د دوی له طعنو څخه وویرېږئ، او د خپل دعوت او تبلیغ له فريضې څخه مخ واړوئ، که په فرض المحال سره تاسې همداسې وکړئ؛ نو ګواکې د دوی مطلب مو پوره کړ (العیاذ بالله).

يَا أَيُّهَا الَّذِينَ آمَنُوا إِذَا نَكَحْتُمُ الْمُؤْمِنَاتِ ثُمَّ طَلَقْتُمُوهُنَّ مِنْ قَبْلِ أَنْ تَمْسُوهُنَّ فَمَا لَكُمْ عَلَيْهِنَّ مِنْ عَدَاةٍ تَعْتَدُونَهَا فَمِنْ عَوْنِهِنَّ وَسَرَخُوهُنَّ سَرَاحًا جَمِيلًا ۝

ای هغو کسانو چې ایمان یې راوړی دی (یعنې ای مؤمنانو!) کله چې په نکاح واخلئ مؤمنې ښځې بیا طلاقې کړئ تاسو دوی پخوا له دې نه چې مس (صحیحه خلوت) وکړئ له دوی سره؛ پس نشته تاسې ته پر دغو مطلقاتو هیڅ شمېر (د ورځو) چې شمېرئ به تاسو هغه، نو ورکړئ دوی ته څه فائده او خوشې کړئ دوی په خوشې کولو ښو سره.

تفسیر: یعنې هغه سړي چې خپلې ښځې ته پخوا له جماع یا صحیحه خلوت څخه طلاق ورکړي، که د دې لپاره یې مهر ټاکلی وي؛ نو نیمايي مهر یې پرې اوړي، که نه لږ څه فائده دې ورورسوي!، یعنې سم له عرف او خپل حیثیت سره یوه جوړه جامه دې ورکړي، او په ښه صورت سره دې خوشې او مرخصه کړي، او که ښځه په دغه صورت وغواړي چې له بل چا سره خپله نکاح وتړي؛ نو عدت پرې نشته، دغه مسئله یې دلته د رسول الله صلی الله علیه وسلم د مطهراتو ازواجو په ذکر کې بیان وفرمایله، چې د هغه سلسله له لرې ځای څخه دوام لري، په منځ کې څو آیتونه د ضمني مناسباتو له سببه راغلل، له دې ځایه بیا د سابق مضمون په طرف عود وکړی شو، په روایاتو کې راغلي دي چې رسول الله صلی الله علیه وسلم له یوې ښځې سره نکاح وتړله، کله چې هغې ته ورنژدې کېده؛ نو دغې ښځې وویل چې: «زه له تا څخه الله تعالی ته پناه نیسم»، رسول الله صلی الله علیه وسلم وویل: «تالوی پنا ځای ځان ته غوره کړی»، نو په دغه نسبت دا آیت نازل شو، او خطاب یې ایمان لرونکو ته وفرمایه، څو معلوم شي چې دغه حکم په رسول الله صلی الله علیه وسلم پورې څه خصوصیت نه لري، بلکه پر ګردو مسلمانانو همدغه حکم شته، سم له دغه سره رسول الله مبارک صلی الله علیه وسلم هغې ښځې ته جوړه ورکړه، او مرخصه یې کړه، مګر دغې ښځې په ټول عمر کې پر خپل محرومیت ژړل.

يَا أَيُّهَا النَّبِيُّ إِنَّا أَحْلَلْنَا لَكَ أَزْوَاجَكَ الَّتِي أَتَيْتَ أَجُورَهُنَّ وَمَا مَلَكَتْ يَمِينُكَ مِنَّمَا آفَأَهُ
 اللَّهُ عَلَيْكَ وَبَدَتِ عَمَلُكَ وَبَدَتِ خَالِكَ وَبَدَتِ خَلَّتِكَ الَّتِي هَاجَرْنَ مَعَكَ
 وَأَمْرًا مُؤْمِنَةً إِنْ وَهَبْتَ نَفْسَهَا لِلنَّبِيِّ إِنْ أَرَادَ النَّبِيُّ أَنْ يَسْتَنْكِحَهَا خَالِصَةً لَكَ مِنْ
 دُونِ الْمُؤْمِنِينَ قَدْ عَلِمْنَا مَا فَرَضْنَا عَلَيْهِمْ فِي أَزْوَاجِهِمْ وَمَا مَلَكَتْ أَيْمَانُهُمْ لِكَيْلَا
 يَكُونَ عَلَيْكَ حَرَجٌ وَكَانَ اللَّهُ غَفُورًا رَحِيمًا ۝

ای نبی! ببشکه مونږ حلالې کړې دي تاته ښځې ستا، هغه ښځې چې ورکړې دي تا دوی ته
 مهرونه د دوی، او هغه ښځې چې مالک شوی دی (د هغو) ښي لاس ستا له هغو (وینځو) چې
 راڅرځولي دي الله په تا (له کفارو)، او لویې د عم (تره) ستا، او لویې د عمې (ترور) ستا، او لویې
 د ماما ستا، او لویې د خاله (تورې - د مور خور) ستا، هغه ښځې چې هجرت یې کړی دی له تا
 سره، او هغه ښځه مؤمنه چې وښي نفس خپل نبی ته (بې له مهره) که اراده وکړي نبی د دې چې
 په نکاح واخلي (بې مهره) دغه (ښځه)، خالصه (جایزه ده) تاته غیر له نورو مؤمنانو، په تحقیق
 معلوم دي مونږ ته هغه چې مقرر کړي دي مونږ پر دوی باندې په (حق د) ښځو د دوی کې او په
 (حق د) هغو وینځو کې چې مالکان دي (د هغو) ښي لاسونه د دوی، لپاره د دې چې نه وي پر تا
 باندې هیڅ حرج سختي، او دی الله ښه بخښونکی (د خطیاتو) ډېر رحم کوونکی.

تفسیر: یعنې له هغو وینځو چې په غنیمت او نورو کې ستاسې په لاس درشي، او ستا هغه ښځې چې د دوی مهر دې
 ورکړی دی، یعنې چې اوس ستاسې په نکاح کې دي، که قریشی وي، یا له مهاجراتو څخه وي یا نه وي؛ ټولې تاسې
 ته حلالې دي، له دوی ځنې هیڅ یوه د دې وړ او قابل نه ده چې خوشې کړی شي، د تره، د ترور، د ماما، او د تورې
 لویې یعنې له قریشیانو ځنې چې د مور یا د پلار له جانب د تا قربت داری وي؛ د هجرت په شرط حلالې دي، او تاسې
 له هغوی سره نکاح کولی شئ، او هره ښځه چې خپل ځان نبی ته وښيي، یعنې بې له مهره وغواړي چې په نکاح کې
 یې راشي؛ هغه هم حلاله ده، که تاسې داسې په نکاح راوړل خوښوئ! دغه اجازت مخصوص رسول الله صلی الله
 علیه وسلم ته دی، اگر که دوی پر دغه اجازت عمل نه دی کړی (کما فی الفتح)، ښایي له ﴿أَرَادَ النَّبِيُّ﴾ څخه مرجوحه
 اباحت گڼلې شوی وي، په هر حال نورو مسلمانانو ته هغه حکم دی چې معلوم شوی دی: ﴿أَنْ تَبْتَغُوا بِأَمْوَالِكُمْ﴾ الآية -
 (النساء ۴) رکوع، یعنې بې له مهره نکاح نه کېږي، که د عقد په وخت کې د هغه ذکر شوی وي، او که وروسته له
 هغه ټاکلی شوی وي؛ یا هیڅ نه وي ټاکلی شوی؛ نو په دغه صورت کې مهر المثل یعنې هغه مهر چې د دې اقاربو او
 خپلوانو کې معمول او مروج وي؛ واجبېږي، له رسول الله صلی الله علیه وسلم ځنې الله تعالی دغه مهر قید لري کړی
 دی، په خلاف د مؤمنینو چې هغوی ته نه د دې خبرې اجازه ده، چې له څلورو ښځو څخه زیاتې ښځې واخلي، او نه
 دا چې کومه ښځه بې له مهره په نکاح راولي.

تُرْجِي مَن نَّشَاءُ مِنْهُنَّ وَتُؤَيِّ إِلَيْكَ مَن نَّشَاءُ وَمَنِ ابْتَغَيْتَ مِّنْ عَزَلْتَ فَلَا جُنَاحَ عَلَيْكَ ذَلِكَ
 أَدْنَىٰ أَنْ تَقْرَءَ عِدَّتَهُنَّ وَلَا يُخْرَنَ يَرْضَيْنَ بِمَا آتَيْتَهُنَّ كُلُّهُنَّ وَاللَّهُ يَعْلَمُ مَا فِي قُلُوبِكُمْ
 وَكَانَ اللَّهُ عَلِيمًا حَكِيمًا ۝

بېرته کوي ته هر هغه ښځه چې غواړې ته له دغو ښځو خپلو، او رانژدې کوي ځان ته هره
 هغه ښځه (خپله) چې غواړې ته (له دغو ښځو خپلو)، او هغه چې بیا یې وغواړې له هغو (ښځو)

خپلو) چې لرې کړې دي؛ پس نشته هيڅ ګناه پر تا باندې، دغه (تفويض د واک - اختيار د ښځو خپلو) تاته ډېر نژدې دی چې يې او روښانه شي سترګې د دوی (او خوشاله شي)، او نه به غمجنې کيږي، او راضي شي دوی په هغه شي چې ورکړی تا دوی ټولو ته، او الله ته معلوم دي هر هغه څه چې په زړونو ستاسې کې دي (له رغبت او کراهيت د ښځو)، او دی الله ښه عالم ډېر تحمل والا.

تفسير: يعنې د «واهبه النفس» په متعلق اختيار لرې چې قبلوې يې او که يې نه قبلوې، او د موجوده وو ښځو څخه ته مختار يې چې کومه يې ساتي او کومې يې ته يې طلاق ورکوي، او هم د هغو ښځو په نسبت چې پاتې شي؛ پر تاسې نوبت نه دی واجب چې خامخا يوه يوه شپه له هرې يې سره به اوسېږي، د هرې يې په نسبت چې زړه مو غواړي؛ وړاندې وروسته هم کولی شي، او له هرې يې څخه مو چې ځان بېل کړی وي؛ بيا د هغې د بېرته اخيستلو اختيار هم لرې، سره له دې چې دغه حقوق او اختيارات ده ته ورکړي شوي وو؛ مګر ده په خپل ټول عمر کې له دغو اختياراتو څخه کار وانخيست، په معاملاتو کې يې دومره زيات له عدل او مساوات څخه کار اخيست او د هغه مراعات به يې کاوه؛ چې ډېر لوی محتاط سړی به هم هغسې نشي کولی، خو سره له دې نه که د ده قلبي ميلان د چا په لوري بې اختياره کېده؛ نو داسې به يې فرمايل: «اللهم هذا قسمي فيما أملك، فلا تلمني فيما تملك ولا أملك»، «ای الله! دغه څما تقسيم دی په هغو شيانو کې چې څما په واک او اختيار کې دي، او پر هغه څيز کې چې يواځې ستا په اختيار کې دي، او څما په اختيار کې نه دی؛ مه مې ملامتوه!»، ښايي په «وَاللَّهُ يَعْلَمُ مَا فِي قُلُوبِكُمْ وَكَانَ اللَّهُ عَلِيمًا حَلِيمًا» کې د همدغه په لوري اشاره وي.

لَا يَحِلُّ لَكَ النِّسَاءُ مِنْ بَعْدُ وَلَا أَنْ تَبَدَّلَ بِهِنَّ مِنْ أَزْوَاجٍ وَلَوْ أَعْجَبَكَ حُسْنُهُنَّ

نه دي حلالې تاته ښځې پس له دغو (نهو ښځو چې اوس دې په نکاح دي)، او نه دغه (درته روا دي) چې بدل کړې په دوی له نورو ښځو، اګر که تعجب در ولی تاته ښايست د هغو نورو هم.

تفسير: يعنې هومره اقسام يې چې په کې فرمايلي دي، له هغو څخه زياتې نه دي حلالې، او څه چې موجودې دي؛ د هغوی بدلول نه دي حلال، يعنې دغه چې له دوی ځنې کومه يوه د دې لامله خوشې کړې چې د هغې په ځای بله کومه يوه راوړي.

إِلَّا مَا مَلَكَتْ يَمِينُكَ

مګر (خو روا دي درته) هغه وينځې چې مالک وي ښي لاس د تا.

تفسير: يعنې وينځه، کنيزک، د رسول الله مبارک دوه ښځې مشهورې دي، يوه «مارية القبطية» چې د دې له نسه ابراهيم متولد او په هکتوب کې وفات شو، دويمه ريحانة رضي الله تعالى عنهما.

وَكَانَ اللَّهُ عَلَى كُلِّ شَيْءٍ رَقِيبًا

او دی الله په هر څيز باندې ښه ساتونکی.

تفسير: يعنې الله تعالى درته ګوري چې په کوم يوه د احکامو او حدودو پابندي کوي؟ او پر کوم يوه يې نه کوي؟ نو ښايي چې انسان د هر کار د کولو په وخت کې همدغه خبره تر نظر لاندې ونيسي.

يَا أَيُّهَا الَّذِينَ آمَنُوا لَا تَدْخُلُوا بُيُوتَ النَّبِيِّ إِلَّا أَنْ يُؤْذَنَ لَكُمْ إِلَى طَعَامٍ غَيْرِ نَبْزِينَ إِنَّهُ وَلَكِنْ إِذَا دُعِيتُمْ فَادْخُلُوا

ای هغو کسانو چې ایمان یې راوړی دی (یعنې ای مؤمنانو!) مه ننوځئ کورونو د نبی ته مگر (هغه وخت ننوځئ) چې اذن وکړی شي تاسې ته (خوړلو د) طعام ته په دغه حال کې چې نه اوسئ منتظر پخلي د هغه ته، ولیکن کله چې وبلل شئ تاسې؛ پس ننوځئ!.

تفسیر: یعنې بې له حکمه او اجازې دعوت ته مه ځئ! خو تاسې یې نه یئ غوښتی، پخپل سر چېرې مه درومئ! که نه هلته به په انتظار کې ناست پاتې کېږئ، او د هغه کورنۍ د کارونو په اجراء کې به مانع گرځئ، او د خرج عوامل به پیدا کوي!.

فَإِذَا طَعِمْتُمْ فَانْتَشِرُوا وَلَا مَسْتَأْذِينَ لِحَدِيثٍ

پس کله چې طعام وخورئ؛ نو خواره شئ (نور ځنډ مه کوي هلته)، او مه کېنئ آرام نیوونکي (پاره د خبرو (یو له بل سره)).

تفسیر: یعنې څه وخت چې له ډوډۍ څخه فارغ شوي؛ نو ښايي د خپلو کورونو په طرف بېرته ولاړ شئ! ځکه چې د هملته کېناستلو او مجلس جوړولو څخه هغه کوربه ته تکلیف او حرج واقع کېږي، دغه خبرې اگر که د نبی الله صلی الله علیه وسلم د کورونو په متعلق فرمایلي شوې دي، ځکه چې د شان نزول تعلق له هغه سره دی، مگر ترې د یوه عمومي ادب ښوونه مقصود ده، چې: بې له غوښتنې د چا کره تلل، یا د کوم مېلمه سره مل شوی په طفيلي حیثیت د چا کره ننوتل، یا پخوا له ډوډۍ همداسې خوشې هلته پناېدل، او خبرې اترې کول، یا وروسته د ډوډۍ له فراغه هلته کېناستل، او مجلس او ساعت تیري کول نه دي پکار.

إِنَّ ذَٰلِكُمْ كَانَ يُؤْذِي النَّبِيَّ فَيَسْتَعْجِلُ مِنْكُمْ وَاللَّهُ لَا يَسْتَعْجِلُ مِنَ الْحَقِّ

بېشکه دغه (ننوتل کېناستل خبرې کول) دی داسې کار چې تکلیف رسوي نبی ته، پس حیا کوي (نبی) له تاسې (چې وباسي تاسې) او الله حياء نه کوي له (ویلو د خبرې) حقې.

تفسیر: یعنې نبی الله صلی الله علیه وسلم د شرم او حياء له وجې پر خپل ځان تکلیف اخلي، او د خاطر او لحاظ لامله به صافو الفاظو سره دغو مېلمنو ته نه وایي چې ځئ! خپلو ځایونو ته لاړ شئ! چې ماته تکلیف او اذیت پېښېږي، دا خو د نبی الله صلی الله علیه وسلم د اخلاقو وضعیت دی، مگر ستاسې له تأدیب او اصلاح څخه هیڅ شی پاک الله نشي منع کولی، او الله تعالی هرومرو د خپل رسول الله صلی الله علیه وسلم په ژبه تاسې ته خپل احکام در ښکاره کوي.

وَإِذَا سَأَلْتُمُوهُنَّ مَتَاعًا فَسَلُّوهُنَّ مِنْ وَرَاءِ حِجَابٍ ذَٰلِكُمْ أَطْهَرُ لِقُلُوبِكُمْ وَقُلُوبِهِنَّ

او کله چې وغواړئ تاسې له دغو (مطهراتو ازواجو) څخه کوم متاع (کوم خیز)؛ پس غواړئ هغه له دوی نه د باندې د پردې، دغه (غوښتل د باندې د پردې) د تاسې ډېر پاک ساتونکی دی د زړونو ستاسې او (ډېر پاک ساتونکی دی) د زړونو د دوی.

تفسیر: شاه صاحب (رحمه الله) لیکي: «په دغه سره الله تعالی مسلمانانو ته ادب ښوولی دی، کله چې دوی به د ډوډۍ لپاره د رسول الله صلی الله علیه وسلم کره ورتلل؛ نو وروسته له ډوډۍ ځنې به هملته کېناستل، او په خپلو خبرو اترو به

مشغولېدل، حال دا چې د رسول الله صلى الله عليه وسلم د هوسايي (آرام) او استراحت ځای به هم هغه وو، مگر دوی له شرمه او حیاء دوی ته نه ویل چې څی پاڅی! نو ځکه پاک الله دوی ته وفرمایل، او په دغه آیت کې د پردې حکم صادر شو، چې نارینه دې د رسول الله صلى الله عليه وسلم له ازواجو سره مخامخ نشي، که کوم شی غواړي؛ ښايي چې د پردې له شاه یې وغواړي، په دغه کې د جانیانو زړه صاف او پاک پاتې کیږي، او د شیطاني وساوسو استیصال په عمل راځي».

وَمَا كَانَ لَكُمْ أَنْ تُؤْذُوا رَسُولَ اللَّهِ وَلَا أَنْ تُنْكِرُوا زَوَاجَهُ مِنْ بَعْدِ إِذْ لَكُمْ كَانَ عِنْدَ اللَّهِ عَظِيمًا ﴿۵۶﴾

او نه ده روا تاسې ته دا چې تکلیف (او ضرر) ورسوئ رسول د الله ته، او نه ده (روا تاسې ته) دا چې په نکاح واخلئ ښځې د ده پس له وفات (یا طلاق) د ده هیڅکله، بېشکه دغه (ایذاء د رسول او د ازواجو نکاح یې) ده په نزد د الله (ګناه) ډېره لویه.

تفسیر: یعنې د کفارو او منافقینو هر څه چې زړه یې غواړي چټي دې ووايي، او پخپلو همدغو ایذاء رسولو کې دې مشغول اوسي!؛ مؤمنینو ته چې د ډېرو دلائلو او براهینو په رڼا کې د رسول الله صلى الله عليه وسلم انتهایی امانت، عفت، طهارت، ظاهر او څرګند شوی دی؛ دغه خبره لایقه او مناسبه نه ده چې د رسول الله صلى الله عليه وسلم په حیات یا ممات کې داسې کومه خبره وکړي یا یې ووايي چې د دوی د ډېرې ضعیفي درجې ایذاء او خفګان سبب وګرځي، په مونږ او ټولو مؤمنانو لازم دي چې د خپل دغه محبوب او مقدس رسول د عظمت شان تل تر تله رعایت کړو، او همېشه فهم او دقت وکړو، چې په غفلت او تساهل سره هم کوم داسې تکلیف ورکوونکی حرکت له مونږ څنې صادر نشي، چې د هغه لامله د دنیا او آخرت په زیان او خسارت اخته او ککړ شو.

له دغه تکلیف ورکوونکو حرکاتو څخه یوه ډېره سخته او لویه ګناه دغه ده چې: کوم سړی د دوی د مطهراتو ازواجو سره وروسته د دوی له وفاته خپله نکاح وتړي، یا د داسې نالایقي ارادې اظهار د رسول الله صلى الله عليه وسلم په حیات کې وکړي، ظاهر دی چې د مطهراتو ازواجو مخصوص عظمت د رسول الله صلى الله عليه وسلم د تعلق له سببه موجود او قائم شوی دی، او دوی له روحاني حیثیته د ټولو مؤمنینو محترمې میندې ټاکلې شوي دي، آیا وروسته له دې نه چې د کوم امتي د نکاح په عقد کې راشي؛ د دوی هغه عزت او احترام کما حقه پاتې کېدی شي؟ وروسته له دوی نه کله چې دوی په کورني جنجالو او جګړو کې ولوېږي؛ نو د تعلیم او تلقین او دیني احکامو د تبلیغ هغه اعلیٰ غرض او مقصود څرنگه په اطمینان او آزادی سره تکمیل او پوره کولی شي؟ چې د هغه لپاره في الحقیقت الله تعالی دوی د رسول الله صلى الله عليه وسلم د زوجیت لپاره غوره کړي دي، او آیا کوم په انتهایی درجه سره بې حیاء انسان به هم باور کولی شي چې له سید البشر سره کومې بي بي صاحبې چې خپل عمر تېر کړی وي؛ هغه به د یوې شپې تېرولو له مخې هم بې د دوی له کوره په بل ځای کې اوسېدی شي؟ او هلته قلبي سکون او مسرت هم حاصلولی شي؟ یا د هغه هیله په خپل زړه کې ګرځولی شي؟ خصوصاً څه وخت چې دغه خبره معلومه شوي هم وي چې دوی له هغو منتخبو او غورو خواتینو څخه دي چې د دوی په مخ د دنیا او آخرت دواړه لارې وروړاندې کړلې شوې؛ مګر هغوی په خپل ذوق او خوښې سره د دنیا پر عیش د رسول الله صلى الله عليه وسلم صحبت او خدمت او د آخرت عظمت ته ترجیح او اهمیت ورکړي، او د آخرت د لارې د اختیارولو اعلان یې وکړي.

لکه چې تاریخ راښيي چې د رسول الله صلى الله عليه وسلم له وفاته وروسته دغو مطهراتو ازواجو او جنتي مقدساتو خواتینو په څه عظیم النظر زهد، ورع، تقوی، صبر او توکل سره د الله تعالی په عبادت او خپلو معنوي اولادو په هدایت او د اسلامي احکامو په نشر او اشاعت او په دیني خدمت کې مواظبت کاوه، او خپل ګرد اوقات یې په همدغو

مهماتو کې صرف او وقف کړل، او هېڅ یوې له دوی څنې په سهو او خطا سره هم دنیوي لذائذو او مشاغلو ته نه دي کتلي، او څرنګه داسې کوم خیال به د دوی په زړه کې تېرېده؟ حال دا چې الله تعالی د دوی په نسبت داسې لطف او مرحمت فرمایلي وو: ﴿إِنَّمَا يُرِيدُ اللَّهُ لِيُذْهِبَ عَنْكُمُ الرِّجْسَ أَهْلَ الْبَيْتِ وَيُطَهِّرَكُمْ تَطْهِيرًا﴾ او په دغه سره یې د دوی د تزکیې او د تطهیر د کفالت بشارت ورکړی وو.

إِنْ تُبَدُّوْا شَيْئًا أَوْ تَخْفَوْهُ فَإِنَّ اللَّهَ كَانَ بِكُلِّ شَيْءٍ عَلِيْمًا ﴿۵۹﴾

که چېرې ښکاره کړئ کوم شی (تاسې په خوله) یا یې پټ وساتئ (په زړونو کې)؛ پس بېشکه الله دی پر هر څیز (د اعمالو ستاسې) ښه عالم.

تفسیر: یعنې مه په ژبه سره دغسې خبرې کوئ، او مه په زړه کې داسې وسوسې ته لاره ورکوئ! ځکه چې د الله تعالی په نزد ظاهر او باطن او نور ګرد یو شان عیان دي، او هېڅ یو شی له ده څنې پټ نه دی، او دی پر ګردو اخبارو او اسرارو علیم او خبردار دی.

لَا جُنَاحَ عَلَيْهِنَّ فِي الْآبَائِهِنَّ وَلَا أَبْنَائِهِنَّ وَلَا إِخْوَانِهِنَّ وَلَا أَبْنَاءَ أَخَوَاتِهِنَّ وَلَا نِسَاءِهِنَّ وَلَا مَمْلَكَتٍ أَيْمَانِهِنَّ ﴿۶۰﴾

نشته ګناه پر دغو ښځو په (مخامخ کېدلو د) پلرونو د دوی کې، او نه په ځامنو د دوی کې، او نه په وروڼو د دوی کې، او نه په ځامنو د وروڼو د دوی کې، او نشته (ګناه پر دغو ښځو په مخامخ کېدلو د) ځامنو د خویندو د دوی کې، او نه په ښځو د دوی (یعنې په ښځو د نورو مؤمنانو)، او نه په هغو (وینځو) چې مالکان وي ښي لاسونه د دغو (ښځو لره).

تفسیر: پاس د مطهراتو ازواجو سره د نارینوو د مخامخ کېدلو ممانعت وشو، اوس دغه ښوولی کیږي چې دوی سره د دوی د محارمو مخامخ کېدل ممنوع نه دي، په دغه مورد کې کوم عمومي حکم چې د عمومي مستوراتو په نسبت د «النور» په سورت کې تېر شو؛ هم هغسې د مطهراتو ازواجو په نسبت هم حکم دی، د ﴿وَلَا نِسَاءِهِنَّ وَلَا مَمْلَكَتٍ أَيْمَانِهِنَّ﴾ کومه تشریح چې مونږ هلته په (۱۰) رکوع کې کړې ده؛ هغه دې دلته بیا ولوسته شي!.

وَأَقِمْ وَجْهَكَ لِلدِّينِ إِنْ شَاءَ اللَّهُ كَانَ عَلَى كُلِّ شَيْءٍ شَهِيدًا ﴿۶۱﴾

او وویږېږئ (ای ښځو!) له الله! بېشکه الله دی پر هر شي باندې ښه شاهد عالم.

تفسیر: یعنې د پردې کوم احکام چې بیان شوي دي، او هغه استثناء چې په کې کړی شوې چې هغه په پوره ډول سره ملحوظ ولرئ، او لږ څه هم په هغه کې وړاندې وروسته لاندې باندې ونه کړئ! او په ظاهر او باطن کې ښايي چې د الله تعالی د احکامو او د حدودو رعایت وکړئ، ځکه چې له الله جل جلاله څخه ستاسې هېڅ شی نه دي پټ: ﴿يَعْلَمُ خَائِنَةَ الْأَعْيُنِ وَمَا تُخْفِي الصُّدُورُ﴾.

إِنَّ اللَّهَ وَمَلَائِكَتَهُ يُصَلُّونَ عَلَى النَّبِيِّ يَا أَيُّهَا الَّذِينَ آمَنُوا صَلُّوا عَلَيْهِ وَسَلِّمُوا تَسْلِيمًا ﴿۶۲﴾

بېشکه الله او پرښتې د الله درود وایي پر نبی باندې، ای هغو کسانو چې ایمان یې راوړی دی (یعنې ای مؤمنانو) درود ووايئ پر هغه (نبی) باندې او سلام (پرې) ووايئ په سلام ویلو سره.

تفسیر: د «صلاة علی النبی» مطلب دا دی: د نبی ثناء له تعظیم، رحمت، او عطوفت سره، بیا د هر یوه په طرف چې «صلاة» منسوب وي، سم د هغه د شان او مرتبې سره کومه ثناء، تعظیم، رحمت او عطوفت چې وړ او لایق وي؛ هم هغه به ترې مرادوه شي، لکه چې وایي: پلار پر خوی او خوی پر پلار، او ورور پر ورور مهربان دی، یا هر یو له بل سره مینه او محبت کوي، نو ظاهر ده د پلار کوم قسم محبت او مهرباني چې پر خوی ده، د خوی هغه قسم مینه او محبت پر خپل پلار نه وي، او د ورور له ورور سره هم هغسې نشته، بلکه د دغو دواړو د مینې نوعیت بل شان دی، همداسې دلته یې هم قیاس وکړئ او وپوهېږئ! الله تعالی هم پر نبی «صلاة» لیري، یعنې په رحمت او شفقت سره د ده ثناء، اعزاز او اکرام کوي، پر بنسټې هم پرې سلام لیري، مگر د هر یوه صلاة، رحمت، تکریم او تعظیم سم د ده د شان، مقام او مرتبې سره دی، وروسته له دې نه پر مؤمنانو حکم دی چې تاسې هم پر نبی صلی الله علیه وسلم صلاة او رحمت ولېږئ!، ښایي د دوی حیثیت له دغو دواړو څخه بیخي جلا وي، علماوو فرمایلي دي چې د الله صلاة، رحمت لېږل او د ملائکو په منځ کې پر هغه ثناء ویل دي، او د پرښتو صلاة استغفار دی، او د مؤمنینو صلاة دعاء ده، په حدیث کې راغلي دي: کله چې دغه آیت نازل شو، صحابه وورضي الله عنهم عرض وکړ: یا رسول الله! د سلام طریقه خو مونږ ته معلومه شوې ده، یعنې چې د لمانځه په تشهد کې داسې لوستل کیږي: السلام علیک ایها النبی ورحمة الله وبرکاته، د صلاة طریقه هم مونږ ته ارشاد وفرمایئ! خو یې مونږ په لمانځه کې ولولو، رسول الله صلی الله علیه وسلم د دغه درود تلقین دوی ته وفرمایه: «اللهم صل علی محمد وعلی آل محمد کما صلیت علی ابراهیم وعلی آل ابراهیم إنک حمید مجید، اللهم بارک علی محمد وعلی آل محمد کما بارکت علی ابراهیم وعلی آل ابراهیم إنک حمید مجید».

غرض دا دی چې الله تعالی مؤمنینو ته حکم ورکړ چې تاسې هم پر نبی صلاة ولېږئ، نبی علیه السلام دغه راوښود چې ستاسې صلاة لېږل دغه دي چې له الله جل جلاله څخې وغواړئ څو هغه زیات له زیات خپل رحمتونه تر ابد الآباد پورې تل تر تله پر نبی صلی الله علیه وسلم نازل وفرمایي!، ځکه چې د الله تعالی رحمتونه په بې نهایته دي.

إِنَّ الَّذِينَ يُؤْذُونَ اللَّهَ وَرَسُولَهُ لَعَنَهُمُ اللَّهُ فِي الدُّنْيَا وَالْآخِرَةِ وَأَعَدَّ لَهُمْ عَذَابًا مُّهِينًا ۝

بېشکه هغه کسان چې ایذاء رسوي الله ته (په ولد او شریک) او (ایذاء رسوي) رسول الله (ته) په نسبت د سحر، شعر، جنون؛ لرې کړي دي دوی الله (له رحمته خپله) په دنیا او په آخرت کې، او تیار کړي یې دی دوی ته عذاب سپک وونکی.

تفسیر: د الله تعالی ایذاء دغه ده چې د ده رسول الله صلی الله علیه وسلم ته څوک ایذاء ورسوي، یا د ده لوی جناب په نسبت نالایقي خبرې وکړي.

وَالَّذِينَ يُؤْذُونَ الْمُؤْمِنِينَ وَالْمُؤْمِنَاتِ بَغَيْرِ مَا اكْتَسَبُوا فَقَدْ احْمَلُوا بُهْتَانًا وَإِثْمًا مُّبِينًا ۝

او هغه کسان چې ایذاء رسوي مؤمنانو سړیو ته او مؤمنانو ښځو ته (په اتهام) په غیر د هغه کار چې کړی وي دوی (یعنې په ناکړي کار)؛ پس په تحقیق باروي دوی پخپل ځان غټ دروغ او گناه ښکاره (چې د عقوبت موجب دی).

تفسیر: دغه منافقان وو چې د رسول الله صلی الله علیه وسلم بد به یې ویل، یا د دوی د مطهراتو ازواجو په نسبت به یې دروغو خبرې اترې لکه چې د «النور» په سورت کې مسطورې دي کولې، وروسته له دې نه د ځینو هغو ایذاوو د انسداد په نسبت ځینې ښوونې کړي شوي دي، چې د دغو منافقینو له خوا به ځینې مسلمانانو ښځو ته رسېدې.

يَا أَيُّهَا النَّبِيُّ قُلْ لِّأَزْوَاجِكَ وَبَنَاتِكَ وَنِسَاءِ الْمُؤْمِنِينَ يُدْنِينَ عَلَيْهِنَّ مِنْ جَلَابِيبِهِنَّ

ای نبی ووايه بنځو ته دې او لونهو ته دې او بنځو (د نورو) مؤمنانو ته چې خواره دې کاندې پر ټولو ځانونو خپلو له ټکریو پرونو خپلو څخه.

تفسير: يعنې وروسته د ټول بدن له پټولو څخه د ټکري څه برخه پر سر او څه برخه يې له سر ځنې رانښکته پر خپله خبره باندې وڅړوي، په رواياتو کې راغلي دي چې وروسته د دې آيت له نزوله مسلمانانو بنځو به خپلې خبرې او ګرد بدنونه په خپلو ټکريو سره پټول، او بيا به د باندې داسې وتلې چې يواځې به د دوی يوه سترګه ښکارېده، چې په هغه سره به لاره تلي شوې، له دې نه معلومه او ثابته شوه چې د فتنې او فساد په وخت کې ښايي چې آزادي اصلي بنځې خپله خبره هم پټه کړي، او وينځې د شديدو ضرورياتو له سببه پر دغه نه دي مکلفې، ځکه چې د دوی په کارو او چارو کې تکليف او حرج پېښېږي.

ذَلِكَ ادْنٰى اَنْ يُعْرِضَ فَلَا يُؤْذِيْنَ وَكَانَ اللّٰهُ عَفُوًّا رَّحِيْمًا

دغه (پټول د بدن) نژدې دي دې ته چې وبه پېژندی شي دوی (چې اصلي دي)؛ پس ايداء به ونشي رسولي دوی ته (په زعم د وينځو)، او دی الله ښه ښونکی (د خطياتو) ډېر رحم کوونکی.

تفسير: شاه صاحب (رحمه الله) ليکي چې: «ښه وپېژندله شي چې وينځه نه ده بلکه بي بي ده، د ننګ او ناموس مېرمن ده، بدبخته او بدناموسه نه ده، نېک بخته ده بد ذاته نه ده، څو بدنيت هغوی ته لاس ونه غځوي، او نقاب يې د هغه ښه کېښوده، دغه د بهترې حکم دې، وروسته يې وفرمايل چې: الله ښونکی مهربان دی»، يعنې که سره له دومره اهمامه کوم تقصير پاتې شي؛ نو د الله تعالی له مهرباني نه د ښنې توقع شته، (تکميل)، دغه خو د آزادو بنځو په نسبت انتظام وو، څو هر څوک دوی وپېژني او د دوی رېږولو ته زړه ښه نه کړي، او بيا د دروغو حيله ورته جوړه نه کړي، وروسته له دې د عمومي ګوتې وروړلو او لاس غځولو په نسبت تهديد او ویرول دي، اعم له دې چې له کومې مېرمنې سره وي، يا له کومې وينځې سره.

لَيْنَ لَمَنِتَّهُ السُّفْقُونَ وَالَّذِينَ فِي قُلُوبِهِمْ مَّرَضٌ

قسم دی که منع نشول منافقان (له نفاق څخه) او هغه کسان چې په زړونو د دوی کې رنځ دی (د زنا کولو - له بد کارۍ خپلې نه).

تفسير: يعنې پر هغو خلقو چې د بد نظری او شهوت پرستی مرض لګېدلی دی.

وَالْمُرْجَفُونَ فِي الْمَدِيْنَةِ

او بدې آوازې ګډوونکي په (ښار د) مدینې کې.

تفسير: د غه غالباً يهودان دي، يا ممکن دي چې هغه منافقان ترې مراد وي چې علی الأكثر به يې دروغ خبرې شايع کولې، او د اسلام او د مسلمانانو په خلاف به يې شایعات او انتشارات کول.

لَنُعَذِّبَنَّكَ بِمَا تَكْفُرُ وَرَوَّكَ فِيهَا اِلَّا قَلِيْلًا مِّنْهُ لَعْنَةُ الْمُؤْمِنِيْنَ اَيُّ مَا تُقْفَرُ اخَذُوْا وَقَتْلُوْا قَتْلًا

نو خامخا به وګمارو مسلط به کړو مونږ خامخا تا پر دوی، بيا به همسايه توب ونه کړي (دوی) د تا په دغه (مدینه کې) مګر لږ وخت. رټلي ترټلي شوي هر چېرې چې وموندلی شي؛ وبه نیولی شي، او وبه وژلی شي په وژلو (د خوارۍ سره).

تفسیر: یعنی که دغه بد سړي د خپلو دغو حرکاتو څخه لاس وانخلي؛ نو مونږ به تا پر هغوی مسلط کوو، چې په څو ورځو کې تاسې هغوی له مدینې منورې څخه د باندې و شړئ، او هومره ورځې چې دلته اوسېږي؛ د ذلت په صفت کې به پاتې وي، لکه چې دغه یهودان گړد و شړل شول، او منافقانو به د دغو ویرولو او ډارولو په اثر ښايي خپله رویه بدله کړي وي؛ نو ځکه له سزا څخه یې نجات وموند.

سُنَّةَ اللَّهِ فِي الَّذِينَ خَلَوْا مِنْ قَبْلُ وَلَكِنْ تَجِدَ لِسُنَّةِ اللَّهِ تَبْدِيلًا ﴿١٧﴾

دا یوه لاره ایښي ده الله لاره په حق د هغو (منافقانو مرجفانو) کې چې تېر شوي دي پخوا له دې نه، او له سره به نه مومي ته لارې د الله ته هیڅ تبدیل تغیر.

تفسیر: یعنی عادت الله په همدې دوام لري، هغه کسان چې د انبیاء الله په مقابل کې شرارتونه کوي، او فتنه او فساد خوروي؛ همداسې ذلیل، خوار او هلاک کړي، یا دغه مطلب دی چې په پخوانیو کتابونو کې همدغه حکم شوی دی چې مفسدان له خپله منځه د باندې وباسئ! لکه چې شاه صاحب (رحمه الله) یې له تورات څخه نقلوي.

يَسْأَلُكَ النَّاسُ عَنِ السَّاعَةِ قُلْ إِنَّمَا عِلْمُهَا عِنْدَ اللَّهِ وَمَا يُدْرِيكَ لَعَلَّ السَّاعَةَ تَكُونُ قَرِيبًا ﴿١٨﴾

پوښتنه کوي له تا څخه خلق له قیامت (د راتلو چې کله دی؟) ووايه (ای محمده! دوی ته) بېشکه همدا خبره ده علم د قیامت (خاص) په نزد د الله دی، او څه شي پوه کړی یې ته (په قیامت د قیامت؟، یعنی ته ترې بېخبره یې، بیا نو ورته ووايه) ښايي چې قیامت د قیامت دی نژدې.

تفسیر: اگر که د قیامت د صحیح وخت تعیین الله هیچا ته نه دی ښوولی، مگر دلته یې د هغه د قرب په طرف اشاره فرمایلي ده، په حدیث کې راغلي دي چې رسول الله صلی الله علیه وسلم خپله د شهادت او وسطی گوتې پورته کړې، او ورسره یې وفرمایل: «أنا والساعة كهاتين» «زه او قیامت د دغو گوتو په شان یو»، یعنی هومره چې وسطی گوته د سبابې په نسبت وړاندې ختلې ده؛ نو زه له قیامت څخه هم دغومره قدر پرمخې راغلی یم، قیامت ډېر نژدې او په ما پسې ژر راتلونکی دی.

إِنَّ اللَّهَ لَعَنَ الْكُفْرَيْنَ وَأَعَدَّ لَهُمْ سَعِيرًا ﴿١٩﴾

بېشکه الله رڼلي دي کافران (منکران د بعث له رحمت خپله)، او تیار کړی یې دی دوی ته سختې لمبې و هوڼکې اور.

تفسیر: یعنی د دغه لعنت اثر دی چې دوی داسې لا طائل سوالات کوي، او د آخرې خاتمې او د عاقبت هیڅ فکر نه کوي.

خَالِدِينَ فِيهَا أَبَدًا لَا يَجِدُونَ فِيهَا وَلِيًّا وَلَا يُصِيرُهَا يَوْمَ تُنْفَخُ وَجُوهُهُمْ فِي النَّارِ

په دغه حال کې چې همېشه به اوسېږي په دغه اور کې تل تر تله، نه به مومي دوی هیڅ دوست (چې یې ترې وباسي) او نه کوم مددگار (چې عذاب ترې لرې کړي). (یاده کړه) هغه ورځ چې چورلولی به شي مخونه د دوی په اور کې.

تفسیر: یعنی پرمخې نسکور غورځولی کیږي، او د دوی خبرې به په اور کې لاندې باندې کیږي.

يَقُولُونَ يَلْبِثُنَا اللَّهُ وَاطْعَنَّا الرَّسُولَ ﴿٣٧﴾

وايي به دوی: ای کاشکې مونږ اطاعت کړی وی د الله، او اطاعت کړی وی مونږ د رسول (د الله).

تفسیر: په دغه وخت به ارمان او افسوس کوي چې کاشکې مونږ په دنیا کې د الله او د رسول الله صلی الله علیه وسلم پر وینا غوږ ایښي وی، او پر هغه مو عمل کړی وی، خو له دغه بدې ورځې سره مخامخ شوي نه وی.

وَقَالُوا رَبَّنَا آطَعْنَا سَادَتَنَا وَكُبَرَاءَنَا فَأَضَلُّنَا السَّبِيلَ ﴿٣٨﴾ رَبَّنَا إِنِّي هُمْ ضَعُفَيْنِ مِنَ الْعَذَابِ وَالْعَنَمِ لَعْنَا كَبِيرًا ﴿٣٩﴾

او وایی دوی: ای ربه ځمونږ! بېشکه مونږ اطاعت کړی وو مونږ د مشرانو خپلو، او د غټانو خپلو، پس ورکه کړه دوی له مونږ ځنې سمه لاره. ای ربه ځمونږ! ورکړه دوی ته دوچنده له عذابه، او لرې کړه دوی له رحمته خپله رټلو ترټلو لویو سره.

تفسیر: دغه به د قهر له شدته وایی چې: ځمونږ دغو دنيوي سردارانو، مشرانو او مذهبي پېشوايانو مونږه وغولولو، او په دروغو او فریبو یې په دغه غم او مصیبت کې اخته کړو، د همدوی په لمسون د حق له لارې څخه بې لارې شو، نو که اوس مونږ ته سزا راکوله کیږي؛ ښایي دوی ته ځمونږ په نسبت دوچنده سزا ورکړه شي، او هغه لعنت او زحمت چې پر مونږ نازلېږي؛ له هغه څخه دې زیات پر دوی هم نازل شي، ښکاري چې د دوی پر دوچنده سزا ورکولو سره د خپل زړه یخول غواړي، په همدغه مضمون یو بل آیت د «الأعراف» په (۴) رکوع کې تېر شوی دی، هلته دې د دوی د دغې غوښتنې ځواب هم شته، هغه دې هلته بیا ولوستل شي!

يَا أَيُّهَا الَّذِينَ آمَنُوا لَا تَكُونُوا كَالَّذِينَ إِذْ دَامَسُوا مُوسَىٰ فَبَرَّاهُ اللَّهُ مِمَّا قَالُوا وَكَانَ عِندَ اللَّهِ وَجِيهًا ﴿٤٠﴾

ای هغو کسانو چې ایمان یې راوړی دی (یعنې ای مؤمنانو!) مه کېږئ په شان د هغو کسانو چې ایذاء یې رسولې وه موسی ته؛ پس پاک کړ دغه (موسی لره) الله له هغو دروغو چې دوی پرې ویل، او وو (موسی) په نزد د الله کې وجیه (مخور خاوند د عزت).

تفسیر: یعنې تاسې داسې کوم کار یا خبره مه کوئ چې له هغه نبي علیه السلام ته ایذاء ورسېږي، دغه ایذاء نبي علیه السلام ته هیڅ زیان او ضرر نشي رسولی، ځکه چې دی د الله تعالی په دربار کې لوی عزت او پت لري، او الله جل جلاله به له ده ځنې هغه د اذیت ګردې خبرې لرې کوي، مګر په هغه سره ستاسې آخرت خرابېږي، وګورئ چې د موسی علیه السلام په نسبت خلقو څرنگه د اذیت خبرې کولې، مګر الله تعالی د موسی علیه السلام د وجاهت او مقبولیت له وجې د هغو ټولو ابطال وفرمایه، او د موسی علیه السلام بې داغې یې ثابته کړه، په روایاتو کې راغلي دي چې ځینو مفسدینو پر موسی علیه السلام تهمت لګاوه چې هارون علیه السلام یې بېدیا ته بیولی دی او هلته یې وژلی دی، نو الله تعالی په یوه خارقه طریقه سره د هغه تردید وفرمایه، او په صحیحینو کې راغلي دي چې موسی علیه السلام د حیاء له وجې د هغې زمانې د خلقو د رواج او دستور په خلاف به په پټ ځای کې تل په پټه غسل کاوه، خلقو به ویل چې: د دوی په بدن کې هر وروڼه عیب دی، یا د برص داغ لري، یا یې خصیې پړسېدلې دي، یوه ورځ موسی علیه السلام غسل کاوه او خپل کالي یې ایستلي پر یوې تیرې یې ایښي وو، هغه تیرې د دوی له کالیو سره وتښتېده، موسی

عليه السلام برېښله او بوځخه ووت او خپله همسايې واخيسته، او په هغې تېره پسې پر منډو شو، په دغه وخت کې ټولو خلقو دوی ته کتل، او گړدو ته دغه حقيقت ورڅرگند شو، چې د دوی مبارک وجود بيخي پاک او بې عيبه دی.

تنبيه: د موسی عليه السلام برېښه ځغېدل په تېرې پسې د مجبوریت لامله وو، او ښايي دا يې هم خيال کې نه وي گړځيدلي چې دغه تېره به برابره هغې لويې مجمعي ته ورځي، او هلته به درېږي، پاتې شو د تېرې دغسې حرکت؛ نو هغه د فوق العادت په ډول وو.

يَا أَيُّهَا الَّذِينَ آمَنُوا اتَّقُوا اللَّهَ وَقُولُوا قَوْلًا سَدِيدًا ۖ يُصْلِحْ لَكُمْ أَعْمَالَكُمْ وَيَغْفِرْ لَكُمْ ذُنُوبَكُمْ
وَمَنْ يُطِيعِ اللَّهَ وَرَسُولَهُ فَقَدْ فَازَ فَوْزًا عَظِيمًا ۝

ای هغو کسانو چې ایمان یې راوړی دی (یعنې ای مؤمنانو!) ووير پرئ له عذاب د الله، او ووايئ خبره سمه محکمه رښتیا. چې نېک صالح کړي (الله) تاسې ته عملونه ستاسې، او وښيي (الله) تاسې ته گناهونه ستاسې، او هر چا چې اطاعت وکړ د الله او د رسول د (الله)؛ پس په تحقیق بريالی (کامیاب) شو په بري ډېر لوی سره.

تفسير: یعنې ای مؤمنانو! له الله تعالی څخه ووير پرئ او وپوهېږئ چې سمې خبرې کوونکي ته د ډېرو ښو او مقبولو اعمالو توفیق ور په برخه کېږي، او گناهونه او تقصیرات یې ورمعافېږي، په حقیقت کې یواځې د الله تعالی او د رسول الله صلی الله علیه وسلم په اطاعت کې د حقیقي بري او کامیايی راز پټ دی، هر هغه څوک چې دغه لاره غوره کوي؛ په مراد رسیږي.

إِنَّا عَرَضْنَا الْأَمَانَةَ عَلَى السَّمَوَاتِ وَالْأَرْضِ وَالْجِبَالِ فَأَبَيْنَ أَنْ يَحْمِلْنَهَا وَأَشْفَقْنَ مِنْهَا وَحَمَلَهَا
الْإِنْسَانُ إِنَّهُ كَانَ ظَلُومًا جَهُولًا ۝

بېشکه وړاندې کړ مونږ امانت (ثواب - عقاب) پر اسمانونو او پر ځمکه او غرونو (کله چې مو پیدا کړ په دوی کې فهم او نطق)؛ پس منع راوړه دوی له دې چې پورته کړي هغه (د امانت بار) او ووير بدل دوی له هغه (امانت)، او پورته کړ هغه (د امانت بار) انسان، بېشکه چې دغه (انسان) دی ظالم ډېر نادان (په عاقبت خپل).

تفسير: یعنې انسان پر خپل ځان لوی ظلم او ستم وکړ، د هغه بار او پټي په اوږو اخیستلو څخه چې اسمانونو، ځمکې او غرونو د خپلې ناتوانۍ او عجز اظهار وکړ، چې پورته کولی یې نشو؛ دغه ناپوه انسان هغه پر خپلو اوږو واخیست.


اصلي خبره داده چې الله تعالی د خپل یو خاص امانت کېښودل د مخلوقاتو په کومه نوه کې اراده وفرمایله، چې که هغه غواړي؟ نو دغه امانت په خپلې سعي او کسب او د مټ په قدرت او قوت وساتلی شي، بلکه تزئید او ترقي هم ورته ورکړه شي، هغه افراد چې هغه امانت په پوره ډول سره محفوظ ساتي او ترقي ورته ورکړي؛ پر هغو انعام او اکرام وکړي، او هر هغه چې په غفلت او شرارت سره هغه ضایع کړي؛ نو هغه ته به سزا ورکړه شي، او هغه کسان چې په دغه مورد کې لږ شان قصور وکړي؛ له هغوی سره د عفوې او د ښلو معامله وکړه شي، ځما په خیال دغه امانت د ایمان او د هدایت یو تخم دی، چې د بنیادمانو په زړونو کې شیندلی او کرلی شوی دی، چې هم هغه ته «ما به التکلیف» هم ویلی شو، «لا ایمان لمن لا أمانة له» چې د دغه د ساتنې او په حفاظت کې له مداومت څخه د ایمان ونه زرغونېږي، څو اکې د بني آدمیانو قلوب د الله تعالی ځمکه ده، چې تخم هم په هغو کې پخپله الله شیندلی (کرلی) دی، د باران ورولو لپاره یې د رحمت وړېځې هم لېږلې دي، چې د هغوی له سینو ځنې د الله تعالی د وحی باران هم وړېدلی دی، د هر انسان فریضه

داده چې د ايمان دغه تخم چې د الله تعالى امانت دی؛ ضایع نه کړي، بلکه په پوره سعی، کوشش، سره د هغه پرورش او پالنه وکړي، او ډېر زیات دقت دې وکړي، خو په سهو، خطا او غلطۍ هم دغه تخم ونه سوځيږي، او ضایع نشي.

لِيُعَذِّبَ اللَّهُ الْمُنَافِقِينَ وَالْمُنَافِقَاتِ وَالْمُشْرِكِينَ وَالْمُشْرِكَاتِ وَيَتُوبَ اللَّهُ عَلَى الْمُؤْمِنِينَ وَالْمُؤْمِنَاتِ وَكَانَ اللَّهُ غَفُورًا رَحِيمًا ۝

(دغه د امانت عرض د دې لپاره وو) چې عذاب ورکړي الله منافقانو سړيو او منافقاتو ښځو ته، او مشرکانو سړيو او مشرکاتو ښځو ته، او رجوع په رحمت سره وکړي الله پر مؤمنانو سړيو او مؤمناتو ښځو، او دی الله ښه بخښونکی (د خطیاتو) ډېر رحم کوونکی.

تمت سورة الأحزاب بعون الله الملك الوهاب، فله الحمد والمنة.



سُورَةُ سَبَأٍ

«د (سبأ) سورت مکي دی، پرته له (۶) آيت څخه چې مدني دي (۵۴) آيتونه او (۶) رکوع لري، په نزول کې (۵۸) او په تلاوت کې (۳۴) سورت دی، وروسته د «لقمان» له سورت څخه نازل شوی دی.»

بِسْمِ اللَّهِ الرَّحْمَنِ الرَّحِيمِ

(شروع کوم) په نامه د الله چې ډېر زيات مهربان پوره رحم کوونکی دی.

الْحَمْدُ لِلَّهِ الَّذِي لَهُ مَا فِي السَّمَوَاتِ وَمَا فِي الْأَرْضِ وَلَهُ الْحَمْدُ فِي الْآخِرَةِ وَهُوَ الْحَكِيمُ الْخَبِيرُ ۝

ټوله ثناء صفت خاص الله لره دي، هغه چې خاص هغه ته دي هر هغه (شيان) چې په اسمانونو کې دي، او هر هغه شيان چې په ځمکه کې دي (سره له اسمانونو او ځمکې ملکا خلقا عبيدا)، او خاص همدغه (الله) لره ده ټوله ثناء صفت په آخرت کې (لکه چې په دنيا کې هم ده)، همدغه (الله) ښه حکمت والا ښه خبردار دی.

تفسير: يعنې گړد محاسن او محامد او تعريف هغه الله جلّ جلاله ته دي چې واحد احد دی، او بې د نورو له شرکته د گړدو اسمانونو او د ځمکو د شيانو مالک او خالق دی، او په نهايت حکمت او خبردارۍ سره د دوی انتظام او تدبير کوي، او دغه سلسله يې چټي نه ده پيدا کړې، د داسې حکيم او دانا په نسبت دغه گمان نشي کېدی، ضرور دغه نظام بالآخر پر کومې اعلى نتيجه منتهي کېدونکى دی، چې هغه ته آخرت وايي، او څرنگه چې همدی په دنيا کې يواځې د ټولو تعريفاتو مستحق دی، په آخرت کې هم يواځې همدی د ټولو تعريفاتو مستحق دی، بلکه دلته خو ظاهراً د نورو کسانو هم لږ څه تعريف کېدی شي، ليکن هلته نور گړد وسايط او پردې لرې کېږي، او هر شی ليدل کېږي، هغه گړد د همدې له طرفه وي، نو ځکه صورتاً او معناً او حقيقتاً بلکه له هر حيثيه يواځې د هم هغه مطلق محمود تعريف پاتې کېږي.

يَعْلَمُ مَا يَلْبِجُ فِي الْأَرْضِ وَمَا يَخُورُ مِنْهَا وَمَا يَنْزِلُ مِنَ السَّمَاءِ وَمَا يَعْرُجُ فِيهَا ۝

معلوم دي (الله ته) هر هغه شی چې ښکته ننوځي په ځمکه کې او هر هغه شی چې بیرون راوځي له دغې (ځمکې) څخه، او هر هغه څيز چې رابښکته کېږي له اسمانه، او هر هغه شی چې پورته ځيږي په دغه (اسمان) کې.

تفسير: يعنې په اسمان او ځمکه کې هېڅ يو لوی او وړوکی داسې څيز نشته، چې د ده له علم څخه خارج وي، هر هغه شی چې په ځمکه کې ښکته ننوځي، مثلاً حشرات، خوځندې، د نباتاتو تخم، د باران اوبه، د مړيو اجساد او هر هغه شيان چې له ځمکې څخه د باندې راوځي او بهر کېږي مثلاً: زراعت، نباتات، معدنيات او نور، او هغه شيان چې د اسمان له جانبې رابښکته کېږي لکه: باران، وحی، تقدیر، پرېستې او نور، او هغه شيان چې پورته ځيږي اسمان ته مثلاً: روح، دعاء، اعمال، ملائک او نور، پر دغو گړدو انواعو او جزئیاتو د الله تعالی علم محیط دی.

وَهُوَ الرَّحِيمُ الْغَفُورُ

او همدغه (الله) ډېر رحم کوونکی دی، ښه ښنونکی دی (د خطیاتو).

تفسیر: یعنی دغه ګرد د ژوندون رونق ښایست د الله تعالی له رحمته او ښښې څخه دی، که د بندګانو د دغې ناشکری او د حق نه پېژندلو په اثر لاس په لاس د دوی په نیونو باندې لاس پورې کېدی؛ نو دغه ګرد رونق او ښایست به په یوه لمحې کې ختمېده: ﴿وَلَوْ يُؤَاخِذُ اللَّهُ النَّاسَ بِمَا كَسَبُوا مَا تَرَكُوا عَلَى ظُهُرِهِمْ ذَاتَهُ﴾ (د فاطر سورت (۴۵) آیت (۵) رکوع (۲۲) جزء).

وَقَالَ الَّذِينَ كَفَرُوا لَا تَأْتِينَا السَّاعَةُ قُلْ بَلَىٰ وَرَبِّي لَتَأْتِيَنَّكُمْ

او وایي هغه کسان چې کافران شوي دي چې رابه نشي مونږ ته قیامت، ووايه (ای محمده! دوی ته چې ولې به رانشي) بلکه رابه شي، قسم دی ځما په رب خپل چې خامخا رابه شي هرومرو (لازمًا) دا قیامت تاسې ته.

تفسیر: یعنی هغه انسان چې د ده د صدق او امانت اقرار له نورو ګردو موجوداتو څخه پرومبی وو؛ اوس له براهینو څخه د ده صداقت په پوره ډول سره ښکاره شو، په مؤکد قسم سره د الله تعالی له طرفه خبر ورکوي چې خامخا قیامت راتلونکی دی، نو بیا یې هیڅ علت او سبب نه دی معلوم، چې ولې یې دوی نه مني، هو! که کومه محال خبره یا له حکمت څخه مخالفه کومه خبره یې کړي وی؛ نو د انکار ځای به په کې وو، لیکن دغه خو نه محاله ده، او نه له حکمت څخه مخالفه ده، نو بیا له هغه څخه انکار که ضد او عناد او سرتمبګي نه ده؛ نو څه ده؟.

عِلْمُ الْغَيْبِ لَا يَعْزُبُ عَنْهُ مِثْقَالُ ذَرَّةٍ فِي السَّمَوَاتِ وَلَا فِي الْأَرْضِ وَلَا أَصْغَرُ مِنْ ذَلِكَ وَلَا أَكْبَرُ إِلَّا فِي كِتَابٍ مُّبِينٍ ٥

(هسې رب) چې عالم دی په غیبو، نه پټیږي له ده په اندازه د یوې ذرې په اسمانونو کې او نه په ځمکه کې، او نه وړوکی له هغې ذرې، او نه لوی (ترې) مګر (چې دا ټول لیکلي پراته دي) په کتاب ښکاره (لوح محفوظ) کې.

تفسیر: یعنی په هم هغه عالم الغیب قسم دی چې د ده له محیط علم څخه د اسمان او د ځمکې هیڅ یو لوی یا وړوکی شی، یا یوه ذره یا له ذرې څخه وړوکی یو شی هم نه دی پټ، او نه هیڅ شی ترې غائبیږي، ښایي چې دغه یې ځکه فرمایلي وي چې د قیامت د وخت تعیین مونږ له سره نشو کولی، د هغه علم له هغه چا سره دی چې د هغه له علم څخه هیڅ یو شی خارج نه دی، مونږ ته هغومره خبر چې هغه راکړی دی؛ هغه مو بې له زیاده او تنقیصه دروړسوه، او په دې سره د هغې خبرې ځواب هم وشو: ﴿وَقَالُوا أَإِذَا ضَلَلْنَا فِي الْأَرْضِ﴾ - یعنی کله چې ځمونږ ذرات په ځمکه کې منتشر شي، بیا به څرنګه سره یو ځای کيږي؟ نو دغه یې راوښوول چې هیڅ یوه ذره هم د الله تعالی له علمه نه ده غائبه، او پخوا یې دغه راښوولي وو چې د اسمان او د ځمکې پر هر یوه شي د ده قبضه ده، نو بیا به ده ته څه مشکل وي چې ستاسې ګرد منتشر ذرات یو ځلې سره راټول کړي.

تنبيه: له ښکاره کتاب څخه «لوح محفوظ» مراد دی، چې په هغه کې هر شی سم د الله تعالی له علمه سره ثبت دی.

لَيَجْزِي الَّذِينَ آمَنُوا وَعَمِلُوا الصَّالِحَاتِ أُولَٰئِكَ لَهُمْ مَغْفِرَةٌ وَرِزْقٌ كَرِيمٌ ٥ وَالَّذِينَ سَعَوْا إِلَيْنَا مَعْجِرِينَ أُولَٰئِكَ لَهُمْ عَذَابٌ مِّن رَّجْزٍ أَلِيمٌ ٥

لپاره د دې چې جزا ورکړي (الله) هغو کسانو ته چې ایمان یې راوړی دی او کړي یې دي ښه (عملونه) دغه (نیکو کاران مؤمنان چې دي) شته دوی ته مغفرت بخښنه او رزق روزي ښه (د

عزت چې جنت دی). او هغه کسان چې سعي کوښښ کوي په (ابطال د) آیتونو (د قرآن) ځمونږ په دې حال چې عاجز کوونکي وي د الله (په زعم خپل)؛ دغه کسان شته دوی ته عذاب له عذابه دردناکه څخه.

تفسیر: یعنې د قیامت راتلل ځکه ضروري دي چې خلقو ته د دوی د نېکۍ او بدۍ نتیجه او ثمره ورکړه شي، او د الله تعالی د ټولو صفاتو کامل ظهور په عمل راشي.

تنبيه: «هغه کسان چې سعي او کوښښ کوي په باطلولو د آیتونو د قرآن ځمونږ» مطلب دا دی چې ځمونږ د آیتونو په ابطال او د خلقو په ممانعت کې د هغو له قبول څخه قولاً او فعلاً کوښښ کوي، او د دغه مقصد د په مخ بیولو لپاره ټینګ ولاړ دی، ځواکې دوی (العیاذ بالله) داسې غواړي چې الله تعالی عاجز کړي، او پر او مغلوب یې وگرځوي، او داسې گټي چې دوی د ده په لاس کې راتلونکي نه دي، او هرومرو له ده ځنې خپل ځان بچ کوي.

وَيَرَى الَّذِينَ أَوْتُوا الْعِلْمَ الَّذِي أُنْزِلَ إِلَيْكَ مِنْ رَبِّكَ هُوَ الْحَقُّ وَيَهْدِي إِلَى صِرَاطٍ الْعَزِيزِ
الْحَمِيدِ ⑤

او (بل لپاره د دې لیکلي پراته دي په لوح محفوظ کې) چې وويني هغه کسان چې ورکړې شوی دوی ته علم فهم هغه (قرآن) چې نازل شوی دی تاته له (جانبه د) رب ستا؛ هم هغه حق دی، او سمه لاره ښيي طرف د لارې (د هغه الله ته چې) ښه زبردست ډېر ستایلی شوی دی.

تفسیر: یعنې ځکه قیامت راتلونکی دی، څو هغه کسان چې پرې یقین او باور لري هغو ته عین الیقین حاصل شي، او په خپلو سترگو سره هم د هغه وقوع او قیام وويني، او ښه وپوهیږي چې د لوی قرآن بیان څرنگه بې له تزئیده او تنقیصه صحیح ثابت شو، او بېشکه چې قرآن هم هغه لوی او زبردست کتاب دی چې الله ته مو رسوي، او سمه صافه لاره رابښي، ځینې مفسرین د ﴿وَيَرَى الَّذِينَ﴾ الآية - مطلب داسې اخلي چې د ﴿وَالَّذِينَ سَعَوْا فِي آيَاتِنَا مُعْجِزِينَ﴾ په برخلاف هغه کسان چې پوهان او اهل العلم دي، اعم له دې چې مسلمانان وي که کتابیان، هغوی پوهیږي او ویني چې د قیامت او نورو په متعلق د قرآن مجید بیان بیخي صحیح دی، او انسانانو ته د وصول الی الله ښه طریقه وربښي، او په سمه صافه لاره یې برابروي.

وَقَالَ الَّذِينَ كَفَرُوا هَلْ نَدُلُّكُمْ عَلَىٰ رَجُلٍ يُبَيِّنُ لَكُمْ إِذَا مِرْقَتُمْ كُلَّ مِرْقَةٍ إِنَّكُمْ
لَفِي خَلْقٍ جَدِيدٍ ⑥ أَفَتَرَىٰ عَلَى اللَّهِ كَذِبًا أَمْ بِهِ جِنَّةٌ ⑦

او وايي هغه کسان چې کافران شوي دي: آیا (وښيو) دلالت وکړو تاسې ته په یو سړي چې خبر درکوي تاسې ته کله چې ذرې ذرې کړې شې تاسې په کامل ذره ذره کېدلو سره، بېشکه چې تاسې خامخا په پیدایښت نوي کې یئ. آیا له خپله ځانه ترې دي (محمد) پر الله باندې دروغ؟ یا ورپورې لېونتوب دی؟

تفسیر: د قریشو کفارو د رسول الله صلی الله علیه وسلم په شان کې دغسې گستاخي او سپین سترگي کوله، یعنې راځئ چې مونږ تاسې ته هغه سړی دروښو چې وایي وروسته له مې کېدلو او پرسېدلو او وراسته کېدلو او خاورو او دوږو کېدلو څخه بیا له خاورو څخه راټولېږئ او له تاسو ځنې هم داسې روغ جوړ انسانان پیدا کېږي، او بیا به هم داسې ژوندي له قبرونو راپاڅولی کېږئ، ښه نو پر داسې چټي او مهملو خبرو څوک یقین او باور کولی شي؟ او څرنگه یې منل امکان لري؟ له دوو حالو څخه خالي نه دی؛ یا خو دغه شخص عمداً په قصد سره پر پاک الله دروغ تړي، چې ده

داسې خبر راکړې دی، که نه لهونی او سودايي دی، او دماغ يې پخپل ځای کې نه دي، نو ځکه داسې اېلې او چټې خبرې کوي (العیاذ بالله).

بَلِ الَّذِينَ لَا يُؤْمِنُونَ بِالْآخِرَةِ فِي الْعَذَابِ وَالضَّلَالِ الْبَعِيدِ ①

(نو فرمایي الله تردیداً: داسې نه دي) بلکه هغه کسان چې ایمان نه راوړي په آخرت په عذاب کې به وي (په عقبی کې) او په گمراهي لویه کې (لوېدلی دی په دنیا کې).

تفسیر: یعنې نه دروغ دي او نه جنون، بلکه خالي دغه خلق پخپله د عقل، پوهې، صدق او صواب له لارې څخه نښویدلي دي، او له حق او یقین څخه ډېر لري لویدلي دي، چې دغسې چټې خبرې کوي او په خپل دغه انکار او تکذیب سره خپل ځان په آفت او عذاب کې اخته کوي، في الحقیقت دغه ډېر لوی عذاب دی چې د انسان دماغ په دغه اندازه سره خراب او مختل شي؛ چې دی د الله تعالی انبیاوو ته مفتري، مجنون او نور شيان ووايي (العیاذ بالله).

أَفَلَمْ يَرَوْا إِلَى مَا بَيْنَ أَيْدِيهِمْ وَمَا خَلْفَهُمْ مِنَ السَّمَاءِ وَالْأَرْضِ إِنَّ نَسْخَافَ بِهِمُ الْأَرْضَ أَوْ نُسْقِطَ عَلَيْهِمْ كِسَفًا مِنَ السَّمَاءِ

آیا نه گوري (دا کافران) هغه څیز ته چې په مخ کې د دوی دی او هغه څیز ته چې وروسته د دوی دی له اسمانه او له ځمکې (چې دوی په کې محاط وي)، که چېرې اراده وفرمایو؛ نو څیري به کړو په دوی ځمکه (او په کې به یې ډوب کړو په شان د قارون)، یا به وغورځوو پر دوی باندې یوه ټوټه له اسمانه.

تفسیر: آیا دغه خلق پانده شوي دي چې اسمان او ځمکې ته هم نه گوري، او خپل شاوخوا ته هم سترگې نه غړوي، چې پر موجوداتو خپل عقل او فکر وچلوي، پر دغې خبرې باندې خو پخپله دوی هم قایلان دي چې د دوی او د گردو علویاتو او سفلیاتو خالق الله دی، بیا ښه آیا هغه الله ته چې د دغو شیانو مالک او خالق دی؛ د دغو شیانو خرابول او ماتول او بیا جوړول هغه ته څه سختي او اشکال لري؟ او هغه ذات ته چې داسې عظیم الشان اجسام جوړولی شي، او لاندې باندې او ویجاړولی یې شي؛ د انساني جسم تخریب، تفکیک او تجزیه او بیا یې سره ټولول، ژوندي کول او پاڅول څخه اشکال لري؟ آیا دغه خلق له دې نه نه ویرېږي چې د الله تعالی پر ځمکه او تر اسمان لاندې اوسېږي او بیا داسې د بې ادبۍ او گستاخی خبرې کوي، او بېځایه خپلې ژبې خوځوي، حال دا چې که الله تعالی اراده وفرمایي؛ په یوه رڼه کې به دوی یا په ځمکه خښوي، یا به له اسمانه یوه ټوټه پرې وغورځوي او دوی به بیخي سپړه او فنا کړي، او په همدغه دنیا کې به د قیامت یوه وړو کې نمونه دوی ته وښيي.

إِنَّ فِي ذَلِكَ لَآيَةً لِّكُلِّ عَبْدٍ مُّنِيبٍ ②

بېشکه په دغه (کتلو د پاس او ټیټ او خسف او اسقاط) کې خامخا دلائل دي لپاره د هر بنده رجوع کوونکي (الله ته).

تفسیر: یعنې هر هغه بنده چې له عقل او انصاف څخه کار واخلي؛ نو د الله تعالی په طرف یې رجوع کيږي، ځکه چې پوه او عاقل انسان ته په علویاتو او سفلیاتو او ما فیهما کې ډېر زیات د قدرت لویې نښې او دلائل موجود دي، د دغه منظم او ډک له حکمته نظام له لیدلو څخه پوهیږي چې هر ورو دغه گرد یوه ورځ خپلې علیا او اکملې نتیجې ته

رسېدونکې دى، چې د هغې نوم «دار الآخرة» دى، کله چې دوى دغه تصور وکړي؛ نو زيات له زياته خپل مالک او خالق الله تعالى ته رجوع کوي، او د هغو علوي او سفلي نعماوو چې ورته رسيږي؛ شکريه اداء کوي، له دغو بندگانو څخه د ځينو تذکره پاک الله داسې فرمايي چې:

وَلَقَدْ آتَيْنَا دَاوُدَ مِمَّا فَضَّلْنَا يُجِبَالُ أَوْ يَمِينِ مَعَهُ وَالطَّيْرِ

او خامخا په تحقيق ورکړې وو مونږ داود ته له جانبې خپله فضل (لويي پر نورو، ومو فرمايل غرونو ته چې) اى غرونو! راوگرځوئ (ښه) غرونه خپل له ده سره (په وخت د تسبيح کې، او له ده سره تسبيح ويل) مرغانو هم.

تفسير: يعنې الله تعالى داود عليه السلام ته له نبوت سره غير معمولي سلطنت هم ورعنايت فرمايلي وو، داود عليه السلام به کله کله بيديا او صحرا ته هم ووت، او هلته به د الله تعالى په ذکر او ياد مشغولېده، او د الله تعالى له خوفه به يې ژړل، او په تسبيح او تهليل به مشغولېده، او په خپل هغه ښکلي غږ سره به چې ضرب المثل دى؛ د (زبور) په لوستلو مصروفېده، د ده د تسبيح او تهليل د عجيب او غريب تأثير په سبب به له ده سره غرونو هم تسبيح لوستل، او گډد مرغان به هم د دوى په شاوخوا کې سره ټولېدل، او د ده په شان هغوى به هم تسبيح او تهليل وايه، که د غرونو له تسبيح څخه د ده د غږ محض عکس العمل (انگې) مراد وي؛ يا هغه عمومي تسبيح مراد وي چې هر شى يې د خپل حال يا د قال په ژبه سره اداء کوي يا يې وايي؛ نو د داود عليه السلام د مخصوص فضل او شرف په ذيل کې به د دغې خبرې تذکره بيخي مهمله او بې معنى وي (العياذ بالله)، نو معلومه شوه چې مراد ترې تسبيح ويل دي، د (يُجِبَالُ أَوْ يَمِينِ مَعَهُ) حکم تکويني دى.

وَالنَّالَهُ أَحَدِيْدٌ ۝ إِنِ اعْمَلْ سَبِغْتِ وَقَدَّرْنِي السَّوْدُ

او پسته کړې وه مونږ ده ته اوسپنه. (امر وفرمايه الله داود ته داسې) چې جوړوه څغړې ارتې اوږدې، او اندازه کوه په اوږدلو کې (چې حلقې يې سره برابري وي).

تفسير: د داود عليه السلام په حق کې يې اوسپنه لکه موم پسته وگرځوله، او ده به يې د اور د صنايعه وو آلاتو له مرستې اوسپنه په هر شان سره چې غوښته؛ کږوله او تاووله به يې، او پنډه او نرۍ کوله، او له هغې ځنې به يې څغړې او نور دقيق او نفيس آلات او ادوات جوړول او پلورل به يې، او له هغې څخه به يې د خپل قوت او معاش وسايل برابرول، او پر اسلامي بيت المال به يې خپل د اعاشې بار نه غورځاوه، وايي چې: کړې لرونکې څغړې پومبې ځلې د ده له لاسه ايجاد او اختراع وموندله، چې ارتې او پراخې وې، الله تعالى ده ته امر ورکړ چې پراخې او ارتې څغړې جوړوه! او د هغو حلقې او کړې په ښه نظم او ترتيب سره ونښلوه! چې د خپل لويوالي - وړو کوالي او نړيوالي په اعتبار يو له بل سره متناسبې وي.

وَأَعْمَلُوا صَالِحًا إِنِّي بِمَا تَعْمَلُونَ بَصِيرٌ ۝

او عمل کوئ تاسې د ښکيو، بېشکه زه چې يم پر هغو کارونو چې کوئ يې تاسې ښه ليدونکى يم.

تفسير: يعنې د دغو چارو او صنايعو په مشغوليت کې د حقيقي منعم له ياده مه غافلېږئ! او تل تر تله په صالحه وو اعمالو کې مشغول اوسئ! او دغه خبره په ياد ولرئ چې الله تعالى گډد اعمال او احوال ويني.

وَلَسُلَيْمَانَ الرِّيحُ عُدُوَّهَا شَهْرٌ وَرَوَّاحُهَا شَهْرٌ وَأَسْلَمْنَا لَهُ عَيْنَ الْقَطْرِ

او (مسخر کړی مو وو) سُلیمان ته باد (د) سبايي (منزل) د هغه (د) یوې میاشتې، او (د) بیګایي (منزل) د هغه د یوې میاشتې (لاره) وه، او بهولې مو وه د ده لپاره چینه د ویلې کړی شویو مسو.

تفسیر: د سُلیمان علیه السلام داسې یو تخت وو، چې په فضا کې الوته، او دی به یې له شام څخه یمن ته او له یمن څخه شام ته رساوه، الله تعالی د سُلیمان علیه السلام لپاره باد تابع او مسخر کړی وو، نو ځکه د باد په وسیله به یې د یوې میاشتې مسافه په نیمه ورځ کې طی کوله، د «أنبیاء» او د «نمل» په سورتونو کې د دې څه بیان تېر شوی دی، او وروسته له دې نه د «ص» په سورت کې یې بیان راځي.

وَمَنْ الْجِنِّ مَنْ يَعْمَلُ بَيْنَ يَدَيْهِ بِإِذْنِ رَبِّهِ وَمَنْ يَئِزُّهُمْ عَنْ أَمْرِنَا نُنْزِلُ مِنْ عَذَابِ الشَّعِيرِ

او (مسخر کړي مو وو ده ته) له پیریانو هغه څوک چې کار به یې کاوه په مخ د ده کې، په اذن (حکم) د رب د ده، او هر چا چې به څنګ سرکښي وکړه له دوی له امره حکمه ځمونه (او د) سلیمان اطاعت به یې نه کاوه؛ نو وبه ځکوو مونږ هغه ته (په آخرت کې) له عذاب د اور.

يَعْمَلُونَ لَهُ مَا يَشَاءُ مِنْ مَحَارِبَ وَتَمَاثِيلَ وَجِفَانٍ كَالْجَوَابِ وَقُدُورٍ رَاسِيَتٍ

جوړوه (دغو پیریانو) دغه (سُلیمان) ته هر هغه شی چې ده غوښت له هسکو (اوچتو) کلاوو، او تمثالونه، او لوی لګونه په شان د تالاو او (په شان د لویو کلکو) دیګونو پر نغریو پراته.

تفسیر: یعنې لوی لوی مساجد، کلاوې، محلات به یې پر پیریانو تعمیر او ودانول، او مجسمې او تصاویر به یې پر دوی جوړول، چې ممکن په هغه شریعت کې به دغه تصاویر نه وو ممنوع، او یا هم د غیر ذی روح شیانو تصویرونه به یې جوړول، په محمدي شریعت کې مجسمې او تصاویر ممنوع درول شوي دي، او د مسو (ټټو) لوی لوی داسې لګونه به یې جوړول چې لکه لوی تالاو او حوض به وو، او داسې لوی لوی دیګونه به یې هم جوړول چې له خپل ځای څخه له سره نه خوځېدل، او په هغه خپل ځای کې ځای په ځای باندې کېدل.

اعْمَلُوا آلَ دَاوُدَ شُكْرًا وَقَلِيلٌ مِّنْ عِبَادِيَ الشَّكُورِ

(و فرمایل مونږ) عمل کوئ (د ښکیو ای) آل د داوده! لپاره د شکر، او لږ دي له بندګانو څما شکر ایستونکي (احسان منونکي).

تفسیر: یعنې ای د داود کورنی! د دغو عظیم الشانو انعاماتو او احساناتو شکر اداء کوئ، محض په ژبه سره نه بلکه په عمل سره هم داسې کار وکړئ چې له هغو د الله تعالی شکر ایستل مترشح وي، دغه خطاب د داود علیه السلام کورنی او ټبر ته دی، ځکه علاوه پر نورو مستقلو احساناتو پر داود علیه السلام باندې احسان من وجه پر ګردو احسان دی، وایي چې داود علیه السلام د خپل ګردې کورنی لپاره داسې د اوقاتو تقسیم جوړ کړی وو، چې د هغه په اساس د شپو ورځو په څلورويشتو ساعتو کې هیڅ یو وخت داسې نه وو چې دده له کورنی ځنې به یو نه یو تن د الله تعالی په عبادت کې مشغول او لګیا نه وو.

فَلَمَّا قَضَيْنَا عَلَيْهِ الْمَوْتَ مَا دَلَّهُمْ عَلَى مَوْتِهِ إِلَّا دَابَّةُ الْأَرْضِ تَأْكُلُ مِنْسَأَتَهُ فَلَمَّا خَرَّ تَبَيَّنَتِ
الْجِنَّ أَنَّ لَوْكَانُوا يَعْلَمُونَ الْغَيْبَ مَا لَبِثُوا فِي الْعَذَابِ الْمُهِينِ ﴿١٧﴾

پس کله چې حکم وکړ مونږ پر سلیمان د موت (او دی مړ ولاړ وو، تکیه پر همسا یو کال) نو هیچا خبر کړي نه وو دغه پیریان په مرگک د دغه (سلیمان) مگر چنجي د ځمکې (وینو) چې ویې خوړه همسا د ده، پس کله چې ولوېد (سلیمان پر ځمکه)؛ نو معلوم شو حقیقت د پیریانو که چېرې وی (دغه پیریان) چې پوهېدی په (علم د) غیب؛ نو نه به تېراوه (سلامت یو کال) په تکلیف مشقت سپکوونکي کې.

تفسیر: کله چې سلیمان علیه السلام پر پیریانو د بیت المقدس په تجدید کې مشغول او لگیا وو، مطلع شو چې ځما د موت نېټه را نژدې شوې ده، نو پر پیریانو یې د خپل ځان لپاره یوه د بلورو داسې مانې جوړه کړه چې د هغې منځنۍ سطحه له ورا ښکارېده، بیا سلیمان علیه السلام په هغې کې ننوت، او دروازې یې پر ځان پسې وتړلې، او لکه چې د دوی عادت وو چې تر څو څو میاشتو پورې به په خلوت کې د الله تعالی په عبادت کې مشغول وو، بیا په داسې یو وضعیت د رب العزت په عبادت کې مشغول شو، چې د قومي په حالت پر خپله همسا باندې یې تکیه لگولې وه، کله چې پرېښتې د دوی روح هم قبض کړ، د دوی مبارک نعش په هم دغه وضعیت ولاړ پاتې وو، او هیڅوک د دوی پر وفات متحسّس نه شول، د دوی د وفات څخه وروسته تر ډېر مډت پورې پیریان په هم هغه شان پخپلو تعمیریه امورو مشغول وو، کله چې تعمیرات سم له سلیماني نقشي سره پای ته ورسېدل، نو د هغې همسا په بېخ کې چې دی د هغه پر موازنه ولاړ وو؛ د لرگي چنجي (وینه) ولگېد، او هغه یې وخوړه، او دوی ولید، نو دلته جنیانو ته د دوی د غیبی امورو د پوهېدلو حقیقت ورښکاره شو، پر پیریانو باندې معتقدو انسانانو ته هم دغه خبره څرگنده شوه، که دغه پیریان پر غیبیه وو امورو پوهېدې؛ نو څرنگه به په دغه تکلیف کې پاتې کېدل، او لازم وو چې د سلیمان علیه السلام پر وفات له مطلع کېدلو سره متصله به یې له کاره لاس اخیست، له دې نه دا هم ظاهره شوه چې د شیاطینو او د نورو تسخیر د سلیمان علیه السلام کسبي کمال نه وو، بلکه محض د الله تعالی فضل وو، کوم انعامات چې پر سلیمان علیه السلام د ده په ژوندون کې کړي شوي وو؛ دغه د هغه تکمیل شو، چې وروسته د دوی له موت څخه هم تر یوه ضروري حد پورې جاري کېښود شي، او دغه رابښوولې شوي دي چې د انبیاوو د شروع کړیو کارو تکمیل الله تعالی په څه تدبیر سره پوره کوي !.

لَقَدْ كَانَ لِسَيِّدِنَا يُسُفُّ مَسْكَنَهُمْ آيَةً جَدَّتْ عَنْ يَبِينٍ وَشَمَالٍ ؕ

خامخا په تحقیق وو خلکو د سبا ته په ځای د هستوگنې د دوی کې یوه لویه نښه چې (هغه لویه نښه) دوه باغونه دي له ښي او کین (طرف د مېنو د دوی).

تفسیر: یعنې د باغونو دوه طویلې سلسلې په ښي او کین لوري اوږدې تر څو میلو پورې پرتې وې، که دوی پوهېدلی؛ نو د الله تعالی د رحمت او د قدرت همدغه نښه د ایمان راوړلو او شکر گزار کېدلو لپاره کافي وه.

كُلُوا مِنْ رِزْقِ رَبِّكُمْ وَاشْكُرُوا لَهُ بَدْدَةً طَيِّبَةً وَرَبُّ غَفُورٌ ﴿٢٠﴾

(وویلې شو دوی ته) خورئ تاسې له رزق روزی د رب خپل او شکر وباسئ دغه (الله) ته، (دا) بلده ښار دی ډېر پاکیزه او (دغه رب د تاسې) رب دی ډېر ښونکی.

تفسیر: د «سبأ» قوم د یمن بادشاهان او اوسیدونکي وو، الله تعالی پرې لویه مهرباني کړې وه، آرامه زندگي یې تېروله، د ښو باغونو او کښتو خاوندان وو، الله تعالی ورته رسولان رالېږل چې په دې یې ورته حکم کاوه چې د الله تعالی رزق خورئ، او د الله تعالی د نعمتونو شکر وباسئ !، په عبادت کې یې یو وگڼئ !.

دوی تر څه وخته پورې داسې وو چې بیا یې اعراض شروع کړې، د الله تعالی د احکامو څخه یې سرغړونه وکړه، الله تعالی پرې عذاب نازل کړ، سخت سیلاب پرې راغی، او په ښارونو کې تیت او پره شول، دوی ته به د دوو غرونو په منځ کې اوبه راتللې، د بارانونو او سیلابونو اوبه هم ورسره یوځای کېدې چې بیا یې د دغه دوو غرونو په منځ کې یو محکم بند هم جوړ کړ، اوبه په کې د غرونو څنډو ته رسېدې، چې د هغې اوبو نه دوی استفاده کوله، راز راز باغونه یې جوړ کړل چې ډیری خائسته میوی او حاصلات یې کول.

﴿بَلَدًا طَيِّبَةً وَرَبِّ غَفُورٌ﴾ له رب غفور څخه دغه طرف ته اشاره ده چې ته له خپله جانبه شکر گزار اوسه ! که د بشریت په مقتضی څه نقص او تقصیر پاتې شي؛ نو الله تعالی پر وړو کو وړو کو خبرو دومره سخت نیول نه کوي، او په خپلې مهربانۍ سره یې معافوي، د ده د نهماوو شکر «کما کان حق» د چا له لاسه پوره کېدی شي؟.

فَاعْرُضُوا فَاَرْسَلْنَا عَلَيْهِمْ سَيْلَ الْعَرِمِ وَبَدَّلْنَاهُمْ بِجَنَّتَيْهِمْ جَنَّتَيْنِ ذَوَاتِ اٰكِلِ خَمٍ وَاٰثِلٍ وَّشْيٍ
مِّنْ سِدْرٍ قَلِيلٍ ﴿۵۰﴾

پس وګرځېدل (له شکره او له دعوته د انبياوو اهل د سبأ)؛ پس ومولېږه پر دوی سیلاو د یوه زورور خوږ، او بدل ورکړ مونږ دوی ته په ځای د دوو باغونو د دوی کې دوه باغونه نور خاوندان د مېوو بې مزې ترخو، او د ښوره ګزه (غزانو) او یو قدر له بهرو هم خو ډېر لږ.

تفسیر: یعنې پندونه او نصائح یې په خپلو غوږونو کې ونه نیول، او د حقیقي منعم له شکر ایستلو څخه یې مخ وړاوه؛ نو بیا مونږ دوی باندې د اوبو عذاب ولېږه، او هغه بند ونړېده، او هغه ګرد باغونه، ځمکې تر خړو اوبو او خټو لاندې ډوب شول، او د هغو ښایستو او خوندورو، اعلی، نفیسو مېوو او ثمراتو په ځای ډېر خراب او ښکته ونې او اغزي او د سوځولو وړ ځنګلونه زرغون شول، دغه ځای ته باغ ویل تش لپاره د مشاکلت دي، او د دغه لږو بهرو او نورو بېکاره ونو د پاتې کېدلو څخه مطلوب تذکر او یادونه ده، خو د هغو پخوانیو په زړه پورې شینو او ودانیو واقعات له افکارو څخه هېر نشي.

دغه واقعه د عیسی المسیح علیه السلام او محمد صلی الله علیه وسلم په منځ زمانه کې واقع شوې ده، د قدیمه آثارو محققینو په لاس کې د «أبرهه الأشرم» د زمانې یوه لویه کتیبه د سد العرم د بقیه دېوال څخه لوېدلې ده چې په هغه د دغه بند د نړېدو پېښه مذکور ده، مګر دغه غالباً د دغې واقعي څخه د وروستني زمانې قصه ده، چې د هغې ذکر په قرآن کې مذکور دی، والله أعلم.

ذٰلِكَ جَزَآئُهُمْ بِمَا كَفَرُوا وَاُولَٰئِكَ نَجْزِي اِلَّا الْكَافِرَ ﴿۵۱﴾

دغه (عذاب) جزاء ورکړه مونږ دوی ته په سبب د هغه چې کافران شوي وو، او آیا جزاء ورکوو (یعنې نه ورکوو) مګر ناشکرو ته.

تفسیر: دغه لویه سزا لویو ناشکرانو ته ورکوله کېږي، له کفر څخه بله ناشکري څه ده؟ د «النمل» په سورت کې تېر شو: ﴿وَجَدْنَاهُمْ قَوْمًا يَعْبُدُونِ لِلشَّمْسِ مِنْ دُونِ اللَّهِ﴾ (۱۹ جزء (۲) رکوع (۲۴) آیت) ظاهراً دغسې شرک به په دغه قوم کې وروسته له بلقیس څخه پاتې وي.

وَجَعَلْنَا بَيْنَهُمْ وَبَيْنَ الْاَرْضِ بَرْكًا وَفِيهَا السَّيْرُ سِيرُوا فِيهَا لِيَالِي
وَاَيَّامًا امِينِينَ ﴿۵۲﴾

او ګرځولي وو مونږ په منځ د دې (اهل د سبأ) او په منځ د کلیو ښارونو هغو کې چې برکت اچولی وو مونږ په هغه کې کلي (ښارونه) ښکاره، او په اندازه کړي وو مونږ په هغو کې منازل (د تګ او راتګ) (ومو فرمايل چې) ځی راځی په دغو کلیو (ښارو) کې د شپې او د ورځې په امان (له هر آفته).

تفسیر: برکت والا کلي د شام مملکت دی، یعنې د دوی د ملک ځنې د شام تر ملک پورې ټوله لاره مأمونه او مصونه او ودانه وه، د لارې پر دواړو خواوو د ودانیو او کلیو سلسله په داسې اندازه او تناسب سره موجوده وه، چې مترددینو او مسافرانو ته په هر منزل کې ځای په ځای ماکولات او مشروبات ور رسېدل، او د آرامۍ او هوسایۍ ځایونه ور میسر کېدل، د ودانیو د دغه مقاربت او پرله پسې د یوه څخه وروسته د بل د ژر لیدلو څخه به یې فهم غلطېده او ترې توخش، هیبت او اندېښنه به ورته نه پیدا کېده، او نه د غلو او داړه مارانو څخه ډار ورته لوېده، ګواکې پر دغو لارو باندې تلل سفر نه، بلکه یو راز تفریحي سیر او سیاحت وو.

فَقَالُوا رَبَّنَا بَعْدَ بَيْنِنَا أَفَّارِنَا

پس وویل دوی: ای ربه څمونږ! لږېوالی پیدا کړه په منځ د منازلو (د سفرو) څمونږ کې.

تفسیر: دغسې به یې د حال په ژبه سره ویلي وي، او ممکن دي چې د قال په ژبه سره یې ویلي وي، چې ای الله! په داسې صورت سره په منزل او مسافرت کې څخه مزه او خوند نه وي، که منازل لرې وي، او د لارې په شاوخوا کې ودانۍ نه وي، انسان ته د لوږې او تندې څخه تکلیف ورسېده؛ نو هلته په مسافرت کې لذت او خوند سړي ته حاصلېدی شي، شاه صاحب لیکي: «په آرامۍ کې دوی مست او مغرور شول، او له ډېرې مستۍ اوس ځان ته تکلیف غواړي، لکه چې د نورو ملکونو له احوالاتو څخه دوی مطلع کېدل، چې هلته په سفر کې اوبه نه پیدا کېږي، د ودانۍ او کلي اثر او پته بیخي نه ښکاري، هم هغسې ښایي چې مونږ هم پخپلو مسافرتو کې وګورو، دغه لویه ناشکري ده، لکه چې بني اسرائیل له «من» او «سلوی» څخه ماړه او د هوګې او پیازو په فکر کې ولوېدل».

وظلموا أنفسهم فجعلناهم آحادٍ يَتَ وَمَرَقْنَهُمْ كُلَّ مَرَقٍ

او ظلم وکړ دوی پر ځانونو خپلو (چې راحت یې بدل کړه په زحمت) پس وګرځول مونږ دغه (أهل السبأ) قصې افسانې، او تار په تار کړل مونږ دوی په پوره تار په تار کېدلو.

تفسیر: یعنې مونږ هغوی تیت پرک کړل، د دوی اکثره خاندان او کورنۍ یو جانب او بل جانب ته کډې وکړې، او منتشر شول، او یو ملک او بل ملک ته لاړل، د دوی د ودانیو نوم او نښه د غلط حرف په شان بیخي د ځمکې له مخ څخه محو او لرې شوه، اوس تش د دوی قصې پاتې دي، څو یې خلق واورې او ترې پند او عبرت واخلي، د دوی عظیم الشان تمدن او شان او شوکت ګرد له خاورو سره ګډوډ شول.

إِنَّ فِي ذَلِكَ لَآيَاتٍ لِّكُلِّ صَبَّارٍ شَكُورٍ

بېشکه په دغه (تمزيق د سبأ) کې خامخا لوی دلائل (د عبرت) دي لپاره د هر ښه صبر کوونکي ډېر شکر کوونکي.

تفسیر: یعنې د دغو حالاتو له اورېدلو څخه ښایي عقلمن سړی پند او عبرت حاصل کړي!، کله چې الله تعالی ارتوالی عیش او عشرت ور په برخه کړ؛ نو د هغه شکريه دې په ښه شان سره اداء کړي، او که څه تکلیف او مصیبت پرې راشي؛ نو د صبر او تحمل لاره دې غوره کړي!، او له الله تعالی څخه دې توفیق او مدد وغواړي!.

وَلَقَدْ صَدَقَ عَلَيْهِمْ إِبْلِيسُ ظَنَّهُ فَاتَّبَعُوهُ إِلَّا فَرِيقًا مِّنَ الْمُؤْمِنِينَ ﴿٥٠﴾

او خامخا په تحقيق رښتيا وموند پر دوی ابليس گمان خپل، پس متابعت وکړ دوی ټولو د دغه (ابليس) مگر یوې فرقې (چې هغه فرقه ده) د مؤمنانو.

وَمَا كَانَ لَهُ عَلَيْهِم مِّن سُلْطَانٍ إِلَّا لِنَعْلَمَ مَنْ يُّؤْمِنُ بِالْآخِرَةِ مِمَّنْ هُوَ مِنَّا فِي شَكٍّ وَرَبُّكَ عَلَى كُلِّ شَيْءٍ حَفِيزٌ ﴿٥١﴾

او نه وو دغه (ابليس) ته په دوی څه تسلط مگر خاص لپاره د دې چې معلوم کړو (په علم الشهود سره هم) هغه څوک چې ایمان راوړي په آخرت له هغه چا څخه چې هغه له دې آخرت څخه په شک کې وي، او رب ستا پر هر څیز باندې ښه ساتونکی دی.

تفسير: يعنې شيطان ته دغسې کوم قوت او قدرت نه وو حاصل چې لکړه په لاس واخلي، او په زور او جبر سره خلق له سمې لارې څخه منع کړي او ويې ښويوي، هو! لمسول، غولول او تېرايستل کوي، او دغومره قدرت ځکه شيطان ته ورکړی شوی دی، چې د بنديگانو امتحان او ابتلاء هم منظوره وه، څو وکتل شي چې کوم يو پر آخرت يقين لري؟ او د الله تعالیٰ په فکر، ذکر او یاد کې دوام کوي؟ او کوم يو په دنيوي لومه کې نښلي؟ او له خپله انجامه او خاتمې څخه غافله کېږي؟ او له خپله خانه ناپوهه او بېوقوفه جوړوي؟ يا په چل او فرېب غولېږي، د الله تعالیٰ د حکمت اقتضاء همدغه وه چې په دنيا کې د انسانانو لپاره د دواړو خواوو د تللو لارې خلاصې او ارتمې وپرانستلې شي.

قُلْ ادْعُوا الَّذِينَ زَعَمْتُمْ مِّنْ دُونِ اللَّهِ لَا يَمْلِكُونَ مِثْقَالَ ذَرَّةٍ فِي السَّمَوَاتِ وَلَا فِي الْأَرْضِ وَمَا لَهُمْ فِيهَا مِنْ شَرْكٍ وَمَالَهُ مِنْهُمْ مِّنْ ظَهِيرٍ ﴿٥٢﴾ وَلَا تَنْفَعُ الشَّفَاعَةُ عِنْدَهُ إِلَّا لِمَنْ أَذِنَ لَهُ

ووايه (ای محمده! دوی ته) چې وبولئ تاسې هغه معبودان چې گمان به کاوه تاسې (په دوی د حقيقي معبودانو) غير له الله، چې نه لري دوی اختيار په اندازه د يوې ذرې (نه) په اسمانونو کې، او نه په ځمکه کې، او نشته (دغو معبودانو) د دوی ته په دغو (علویاتو او سفلیاتو) کې څه شرکت، او نشته دغه (الله) ته له دوی نه هېڅ مددگاره. او نه رسوي هېڅ نفع شفاعت سپارښت په نزد د الله کې مگر (شفاعت) د هغه چا چې اذن ورکړي (الله) هغه ته.

تفسير: يعنې ماسوا الله څخه پر هغو شيانو چې تاسې د معبود گمان کوئ؛ نو لږ شاني د کوم ضرورت، احتياج او اړتيا په وخت دوی وبولئ! تر څو وليدل شي چې هغوی تاسې ته څه نفع رسولي شي؟ او څه په کار مو درځي؟ يعنې دغه مسکينان د تاسې څه په کار درځي چې په اسمان او ځمکه کې د يوې ذرې په اندازه هم د مستقل واک او اختيار خاوندان نه دي، بلکه بټان خو غير مستقل اختيار هم نه لري، نه په اسمان او نه په ځمکه کې دوی څه شرکت لري، نه الله تعالیٰ د کوم کار په انجام کې د بل چا امداد او معاونت ته څه ضرورت لري، چې دوی د هغه معين او مددگار وگرځي، او څه حقوق ځان ته حاصل کړي، د الله تعالیٰ دربار هغه اعلىٰ او ارفع ځای دی، چې خورا ډېر مقربين هم هلته د دغې خبرې طاقت او توان نه لري، چې بې د الله تعالیٰ له اذنه او رضا د چا د شفاعت او سپارښت په نسبت يو حرف هم له خپلې خولې څخه وويستلی شي، د الله تعالیٰ د انبياوو، اولياوو او د پرښتو شفاعت هم يواځې د هغو کسانو په حق کې نافع واقع کېدی شي؛ چې د هغو په نسبت د الله تعالیٰ له خوا د شفاعت اذن او حکم ورکړی شوی وي، او وېره د ملائکو او د شافع او د مشفوع او د اهل المحشر به باقي وي.

حَتَّىٰ إِذَا فُزِّعَ عَنْ قُلُوبِهِمْ قَالُوا مَاذَا قَالَ رَبُّكُمْ قَالُوا الْحَقَّ وَهُوَ الْعَلِيُّ الْكَبِيرُ ﴿۳۷﴾

تر هغه پورې کله چې پورته کړه شي ویره له زړونو د دوی؛ وایي دوی (په خپلو منځونو کې) چې څه (حکم) وفرمایل رب ستاسې؟ نو وایي دوی چې: حق یې (و فرمایل) او همدغه (الله) ډېر پورته او ډېر لوی دی.

تفسیر: دغه یې د پرنستو حال وفرمایه چې تل د ده په دربار کې حاضرې دي، کله چې له پاسه د الله تعالی حکم نازلېږي؛ نو داسې غږ پورته کېږي لکه چې پر صافو او ښویو تیږو کوم لوی ځنځیر په شدت سره راوښکودل شي، پرنستې له دهشته او خوفه او رعبه لږزېږي او په دغه حال کې چې تسبیح کوونکي وي؛ سر په سجده لویږي، کله چې دغه حالت مرفوع شي، او زړونه یې تسکین او آرام ومومي، او د الملک العلام کلام نازل شي؛ نو پرنستې یو له بل څخه پوښتنه کوي چې څه حکم صادر شو؟ پاسنی پرنستې ښکتنیو پرنستو ته درجه په درجه د هغه حکم نقل او روي چې د الله تعالی له حکمته سره سم او موافق او لا له پخوا د هغه قاعده او ضابطه ورته معلومه وي، او هم هغسې حکم صادر شوی وي.

ظاهر دی چې هلته د معقولې او واجبې خبرې څخه ماسوا بل څه شی نشي کېدی، پس هغه لوی ذات چې د ده د علو او عظمت داسې کیفیت وي څه وخت چې حکم صادروي؛ نو مقربین د ده د هیئت او جلال په داسې وضعیت او حال مبتلا کېږي، نو هلته به څوک دومره همت وکړي شي چې په خپل سر د بل چا شفاعت ته ودرېږي.

قُلْ مَنْ يَرْزُقُكُمْ مِنَ السَّمَوَاتِ وَالْأَرْضِ قُلِ اللَّهُ

ووايه (ای محمده! دوی ته) چې څوک رزق درکوي تاسې ته له (جانبه د) اسمانونو او ځمکې؟
ووايه (ای محمده! د دوی په ځای ته پخپله) چې (خاص رزق راکوي ټولو ته) الله.

تفسیر: یعنې له اسمانه او له ځمکې ځنې رزق او روزي د وساتلو او د سامانونو تهیه او برابرول یواځې د هم هغه لوی الله په واک کې دي، چې پر هغه مشرکین هم اقرار کوي، لهذا تاسې وفرمایي چې: دغه مسلمه خبره خو تاسې هم راسره منئ؛ نو بیا په الوهیت کې نور شرکاء له کومه شول؟ او بیا داسې هم ورته ووايه: ای محمده! چې:

وَإِنَّا أَتَيْنَاكُمْ لَعَلَّيْ هُدًى أَوْ فِي ضَلَالٍ مُّبِينٍ ﴿۳۸﴾

او بېشکه مونږ (چې مؤمنان یو) او تاسې (چې منکران یئ) خامخا پر سمې صافې لارې کې یو؟
یا په گمراهۍ ښکاره کې یو؟ (وروسته به معلومېږي).

تفسیر: یعنې دغه دواړه فرقې خو رښتیا نه وایي (که نه د نقیضینو اجتماع لازميږي)، یقیناً په دواړو کې یو دروغجن او بل رښتین دی، نو لازم دي چې غور او دقت وکړئ!، او رښتیا خبره ومنئ!، په دغه کې د هغه ځواب دا دی چې ځینې خلق داسې وایي: «ځانه! د دغو دواړو فرقو په منځ کې له قدیمه راهیسې همدغه وضعیت دوام لري، نو په دغه کې د جگړو کولو څه ضرورت دی؟»، او په دغه سره یې دا راوښودل چې یوه فرقه خو هر ورو خطا کاره او بې لارې ده، باقي په تعیین نه کولو د هغه کې یو حکیمانه حسن الخطاب دی، یعنې درواخلئ! مونږ له خپله جانبه هیڅ نه وایو، تاسو خو په خپله پوهېږئ چې یو جانب هر ورو په غلط ټینګ ولاړ دی، دغه پاس دلایل خو مو واورېدل؛ نو اوس تاسې به له خپله ځانه سره فیصله وکړئ چې کومه یوه پر غلطۍ ولاړه ده؟ ګواکې له مخالف سره په نرمۍ خبرې کوئ، او ورته فرصت او موقع ورکوئ چې په دغه مورد کې په خپل نفس او ځان کې غور او دقت وکړي.

قُلْ لَا تَسْأَلُونَنَا عَمَّا جَرَمْنَا وَلَا لَنَا سُلْ عَمَّا تَعْمَلُونَ ﴿۱﴾ قُلْ يَجْمَعُ بَيْنَنَا رَبُّنَا ثُمَّ يَقْدِرُ بَيْنَنَا بِالْحَقِّ وَهُوَ الْفَتَّاحُ الْعَلِيمُ ﴿۲﴾

ووايه (ای محمده! دوی ته) و به نه پوښتېدلی شی تاسې له هغو بدیو چې کړي وي مونږ، او (همداسې) نه به پوښتېدلی کيږو مونږ له هغو بدیو چې کوي یې تاسې. ووايه (ای محمده!) چې جمع به وکړي په منځ ځمونږ کې رب ځمونږ، بیا حکم (فیصله) به وکړي په منځ ځمونږ کې په حق سره، او همدی دی ښه فیصله کوونکی ښه عالم.

تفسیر: هر یوه ته لازم دي چې د خپل آخرت فکر او اندېښنه وکړي!، هیڅ یو به د بل د قصور او د غلطی ځواب نه ورکوي، که د داسې صافې خبرې له اورېدلو څخه وروسته بیا هم تاسې پر خپل حال د غور او دقت کولو لپاره نه تیارېږئ؛ نو په یاد ولرئ چې مونږ پر تاسې د حجت اتمام کړی دی، او د حق خبره مو دررسولې ده، اوس تاسې به په خپله د خپلو اعمالو ځواب ورکوي، او پر مونږ هیڅ قسم ذمه واري نه ده عانده، او نه په دغسې یو حالت کې به ځما او ستاسې په منځ کې کومه وسیله او واسطه پاتې وي، د الله تعالی د لقاء او رضاء د حصول لپاره هر یوه ته بېل بېل لازم دي چې د خپلو ځانونو فکر او اندېښنه وکړي، ځکه چې الله تعالی به ګرد مخلوقات سره یو ځای او هر یوه ته به بېله بېله برابره سزا او جزاء سم له عدله او انصافه سره ورکوله کيږي.

قُلْ أَرُونِي الَّذِينَ الْحَقُّمْتُ بِهِ شُرَكَاءَ

ووايه (ای محمده! دوی ته) چې راوښیئ ماته هغه (معبودان) چې پیوست کړي دي تاسې له دغه (الله) سره شریکان؟ (په عبادت کې).

تفسیر: یعنې لږ خو یې راوړاندې کړئ! چې دغه کوم یو موجود دی چې د الله تعالی په الوهیت کې مداخله او مشارکت لري؟ چې مونږ یې هم وګورو چې په هغو کې څه صلاحیت شته؟ او د کومو اختیاراتو خاوندان دي؟ آیا تاسو به مونږ ته د تېرو دغه له خپله ځانه تورلې او تراشلي بتان راوړاندې کوي؟.

كَلَّا بَلْ هُوَ اللَّهُ الْعَزِيزُ الْحَكِيمُ ﴿۱﴾

نه ده داسې (او هیڅوک لایق د شرکت نه دي له الله سره)، بلکه همدغه الله دی ښه غالب قوي (په انفاذ د احکامو) ښه حکمت والا (چې هر کار په تدبیر او مصلحت سره کوي).

تفسیر: یعنې له سره به تاسې داسې کوم موجود او هستي نشئ راوړاندې کولی، په دغو اوصافو سره موصوف ذات خو یواځې الله تعالی دی، چې واحد، زبردست، قادر، قاهر، غالب او د اعلی درجې حکمت، قدرت، علم او حکم خاوند دی، او ګرد د هغه په مقابل کې مغلوب او مقهور دي.

وَمَا أَرْسَلْنَاكَ إِلَّا كَافَّةً لِّلنَّاسِ بَشِيرًا وَنَذِيرًا وَلَٰكِنَّ أَكْثَر النَّاسِ لَا يَعْلَمُونَ ﴿۱﴾

او نه یې لېږلی مونږ ته مګر په دې حال کې چې جامع یې خلقو ته زېږی ورکونکی (د جنت مؤمنانو ته) او ویروونکی (له دوزخ کفارو ته) ولیکن اکثر خلق (له کفارو) نه پوهیږي (په فضائلو ستا او په رذائلو خپلو).

تفسیر: دغه یې د توحید سره د رسالت ذکر وکړ، یعنې ستاسې له بعثت څخه غرض دا دی چې نه یواځې عرب بلکه د دنیا ګرد خلق تاسې له ښکیو او بدیو څخه مطلع کړئ چې دغه تبلیغ مو تاسې ته وکړ، هغه کسان چې خپل ځانونه یې

پرې نه دي پوهولي؛ دوی پوهیږي، او پوه سړی خو خپله نفع او نقصان سنجوي، او هر ورو ستاسې خبرې مني، هو! مگر په دنیا کې د جاهلانو او ناپوهانو کثرت دی، د دوی په ماغزو کې چېرې د دې خبرې ځای او گنجایش شته چې د داسې کاري خبرې قدر وکړي.

وَيَقُولُونَ مَتَى هَذَا الْوَعْدُ إِن كُنْتُمْ صَادِقِينَ ﴿٢٥﴾

او وایي (کفار له ډېره جهله) کله به وي دغه وعده (د عذاب) که چېرې یې تاسې رښتیني. تفسیر: یعنې له هغې گډې او ساعت څخه چې تاسې مو درگړده وپروئ؛ هغه به کله راځي؟ که دغه خبره رښتیا وي نو ژر یې راوله! رابښکاره یې کړه!.

قُلْ لَكُمْ مِيعَادٌ يَوْمَ لَا تَسْتَأْخِرُونَ عَنْهُ سَاعَةً وَلَا تَسْتَقْدِرُونَ ﴿٢٦﴾

ووايه (ای محمده دوی ته) چې (مقرره) ده تاسې ته وعده د یوې ورځې چې نه به وروستی کېږي له هغې (ورځې) یو ساعت (قدر) او نه پوښی کېږي تاسې (ترې). تفسیر: یعنې مه وار خطا کېږي! د هغې ورځې د راتگ وعده چې له تاسې سره شوې ده؛ هغه ضرور راتلونکې ده، او کله چې وخت راشي؛ نو د یوې شېبې په اندازه به هم چا ته وار فرصت نه ورکوي، نو د دغه ژر غوښتلو او شور او شر نښلولو په ځای د دغې خبرې فکر تاسې ته ضرور دی، چې د هغه وخت د راتللو څخه پخوا ورته څه تیاری وکړئ!.

وَقَالَ الَّذِينَ كَفَرُوا لَنْ تُؤْمِنَ بِهِدَا الْقُرْآنُ وَلَا بِالَّذِي بَيْنَ يَدَيْهِ ﴿٢٧﴾

او وایي هغه کسان چې کافران شوي دي: له سره به ایمان رانه وړو مونږ په دې قرآن (چې محمد ته راغلی دی) او نه پر هغه کتابونو چې راغلي دي پخوا له دې (قرانه). تفسیر: یعنې منکران وایي: مونږ نه قرآن منو او نه نور هغه پخواني کتابونه لکه تورات، انجیل، زبور چې تاسو یې اسماني کتابونه گڼئ، دغه گډه سره هم هغه یو ډول او یو شان خبرې کوي، د دوی په هر یوه کې چې وگورئ؛ هم هغه د حساب، کتاب، قیامت، شفاعت، ثواب، عقاب، او د توحید او رسالت قصې او افسانې دي، حال دا چې بیخي مونږ د دغسې شیانو منونکي نه یو، او نه پرې یقین او باور لرو (العیاذ بالله).

وَلَوْ تَرَى إِذِ الظَّالِمُونَ مَوْقُوفُونَ عِنْدَ رَبِّهِمْ يُرْجَعُ بَعْضُهُمْ إِلَى بَعْضٍ الْقَوْلِ ﴿٢٨﴾

او که ووينې ته (ای محمده په آخرت کې) کله چې دغه ظالمان وډول شي په نزد د رب د دوی (لپاره د حساب) چې اړوي به ځینې د دوی له ځینو نورو سره خبرې (داسې چې) تفسیر: یعنې هم هغسې چې د مغلوبیت او ناکامۍ په وختونو کې بالعموم داسې پېښې واقع کېږي، چې ناکامان د پړوالي او مغلوبۍ اسباب او وسائل یو پر بل اړوي، او یو سړی خپل مسؤولیت پر بل سړي اچوي، همداسې په محشر کې به کفار یو پر بل خپل بار غورځوي، او غواړي چې مجرم او ملزم یې کړي، چې د هغه تفصیل داسې فرمایي:

يَقُولُ الَّذِينَ اسْتُضِعِفُوا لِلَّذِينَ اسْتَكْبَرُوا لَوْلَا أَنْتُمْ لَكُنَّا مُؤْمِنِينَ ﴿٢٩﴾

وبه وایي هغه (تابعان) چې ضعیف گڼلی شوي وو هغو (متبوعانو) ته چې تکبر به یې کاوه چې: که نه وی تاسې (منع کوونکي مونږ لره له ایمانه؟) نو خامخا وو به مونږ مؤمنان (نو خامخا ویني یو کار ډېر سخت، او دغه محذوف د «لو» جواب دی).

تفسیر: یعنې هغه کسان چې په دنیا کې له ښکتنو طبقاتو څخې شمیرلي کېدل، او د نورو مشرانو متابعت به یې کاوه، دوی به پر خپلو دغو مشرانو او غټانو الزام اړوي، او وایي به چې: مونږ ستاسې له لاسه په دغه غم او مصیبت کې ککړ او اخته شوي یو، که ستاسې لمسون او ممانعت نه وی؛ مونږ به ضرور د انبیاوو خبرو ته غوږ ایښود، او په دغه عذاب به نه اخته کېدو.

قَالَ الَّذِينَ اسْتَكْبَرُوا لِلَّذِينَ اسْتَضَعُّوا النَّحْنُ صَدَدُكُمْ عَنِ الْهُدَىٰ بَعْدَ اِذْ جَاءَكُمْ بَلْ كُنْتُمْ مُجْرِمِينَ ﴿٣٥﴾

و به وایي هغه (متبوعان) چې تکبر به یې کاوه هغو کسانو ته چې عاجزان کړي شوي وو: آیا مونږ منع کړي وئ تاسې له سمې صافې لارې پس له هغه چې راغلی وو (دغه هدايت) تاسې ته؟ (نه) دي داسې) بلکه وئ تاسې په خپله مجرمان (کافران).

تفسیر: یعنې کله چې تاسې ته حقه خبره ورسېده او پرې وپوهېدئ؛ نو بیا مو هغه ولې ونه منله؟ آیا مونږ په زور سره ستاسې زړونه د ایمان او ایقان له قبوله اړولي وو؟ پر تاسې دغه لازم وو چې په دغه مورد کې مو د هیچا خبرو ته غوږ نه کېښوده، او هیڅ پروا به مو نه وی کړي، او هرومرو به مو حق قبولی، اوس خپله ګناه او جرم نورو ولې غورځوئ؟

وَقَالَ الَّذِينَ اسْتَضَعُّوا لِلَّذِينَ اسْتَكْبَرُوا بَلْ مَكْرَ الْإِيلِ وَالْمَآرِ إِذْ تَأْمُرُونَنَا أَنْ نَكْفُرَ بِاللَّهِ وَنَجْعَلَ لَهُ أَندَادًا

او و به وایي هغه کسان چې عاجزان ګڼلي شوي وو هغو (رئیسانو) ته چې تکبر به یې کاوه: بلکه دا فرېب (ستاسې وو) د شپې او د ورځې کله چې امر به کاوه تاسې مونږ ته (هر وخت داسې) چې کافران شو مونږ پر الله، او پیدا کړو مونږ دغه (الله) ته شریکان.

تفسیر: یعنې بېشکه چې تاسې په زوره مونږه نه وو منع کړي، مګر د شپې او د ورځې په مکر او فرېب او په غولونو کې تدابیرو سره مو تېر ایستلي او لمسولي یو، او په هر وخت او په هر ځای کې به ستاسې ښوونه او تلقین مونږ ته همداسې وو، څو مونږ د انبیاء الله له ارشاد سره سم الله تعالی په وحدانیت سره ونه منو، بلکه ځینې نور مخلوقات د ده شریک او مماثل وګڼو، آخر تاسې خو پوهېږئ چې ستاسې دغه د شپې او د ورځې دائمي او متوالي ترغیب او تشویق او لمسوني تر کومې اندازې پورې مونږ له لارې څخه بې لارې او پر مونږ یې ډېر بد اثرات غورځولي دي.

وَأَسْرُوا الدَّامَةَ لَنَارِآءِ الْعَذَابِ

او پټه به کړي (دغه تابعان او متبوعان یو له بله) پښیماني خپله کله چې وويني عذاب.

تفسیر: یعنې څه وختي چې دوی له هولناک عذاب سره مخامخ کېږي؛ تابعان او متبوعین دواړه په خپلو زړونو کې افسوسونه او ارمانونه کوي، او هر یو به دغه محسوسوي چې په رښتیا سره زه مجرم او ګناهګار یم، لیکن له شرمه به دغه کیفیت یو بل ته نه څرګندوي، او د شدید خوف او اضطراب لامله امکان لري چې دوی به هم د وینا قوت او قدرت ونه لري.

وَجَعَلْنَا الْأَغْلَافَ فِي آعْنَاقِ الَّذِينَ كَفَرُوا

او و به ګرځوو ځنځیرونه (د اور) په غاړو د هغو کسانو کې چې کافران شوي دي (تابعان دي) که متبوعان).

تفسیر: د دوی په غاړو کې به د فولادو غاړې او په لاسونو او پښو د دوی کې به لوی او غټ ځنځیرونه او زولنې لویدلې وي.

هَلْ يُجْزَوْنَ إِلَّا مَا كَانُوا يَعْلَمُونَ ﴿۳۴﴾

آیا جزا به ورکوله شي دوی ته (بلکه نه ورکوله کېږي) مگر خو د همدغو (عملونو) چې دوی کول (په دنیا کې).

تفسیر: یعنې هر هغه عمل چې مو کړی دی؛ نن هغه د همدغې سزا په شکل در څرگندېږي، نو اوس ورپې هغه دانې چې مو کړلي دي.

وَمَا أَرْسَلْنَا فِي قَرْيَةٍ مِّنْ نَّذِيرٍ إِلَّا قَالَ مُتْرَفُوهَا إِنَّا بِمَا أُرْسِلْتُمْ بِهِ كَافِرُونَ ﴿۳۵﴾

او نه وو لېږلی مونږ په هیڅ کلي (او ښار) کې هیڅوک وپروونکی (له عذابه) مگر ویل به خوشاله (ماږه او مشرانو خلقو) د هغه (قريې) چې: بېشکه مونږ په هغه څه چې رالېږلي شوي یی تاسې په هغه شي؛ کافران (منکران) یو.

تفسیر: په دغه سره رسول الله صلی الله علیه وسلم ته تسلی او اطمینان ورکړی شوی دی، چې تاسې د معظمې مکې د رؤساوو او غټانو د غاړه غړولو او سرکښې څخه مه مغموم او مه خفه کېږئ! په هره زمانه کې د انبیاء الله په مخ کې هم داسې بدبخت رؤساء او مشران په مخالفت سره دریدلي دي، د دولت او ثروت نشه، او د عزت او اقتدار غوښتلو جذبه د انسانانو سترگې پندوي، او دوی پر دغه باعث کوي چې د هیڅا په مقابل دی ښايي غاړه کښېږدي، او د کشرانو په مجلس کې کېناستل ځان ته عیب وگڼي، نو ځکه د انبیاوو پوښې متبعین به عموماً هم دغه مسکینان او ضعیفان وو، کما ورد فی حدیث هرقل.

وَقَالُوا خَنُّ اَكْثَرُ اَمْوَالِاَ وَاَوْلَادًا وَمَا خَنُّ بِمُعْذِيبِنَ ﴿۳۶﴾

او ویل به دوی چې: مونږ ډېر یو (له تاسې) له جهته د مالونو او د اولاد، او نه یو مونږ په عذاب کړی شوي.

تفسیر: یعنې معلوم شو چې الله تعالی له مونږ ځنې راضي او خوښ دی، که نه دومره مال او اولاد به یې مونږ ته ولې راکوو؟ کله چې الله له مونږ څخه خوښ وي؛ نو مونږ د هیڅ یو آفت څخه نه ویرېږو، ته چټي مونږ له عذابه ډاروي.

قُلْ إِنَّ رِزْقَ رَبِّیْ یَبْسُطُ الرِّزْقَ لِمَن یَّشَاءُ وَیَقْدِرُ وَلَکِن اَکْثَر النَّاسِ لَا یَعْلَمُونَ ﴿۳۷﴾

ووايه (ای محمده! دوی ته) چې بېشکه رب ځما پراخوي رزق روزي لپاره د هر هغه چا چې اراده وفرمایي، او تنگوي یې (پر هر هغه چا چې اراده وفرمایي)، ولیکن اکثر خلق نه پوهیږي (چې دا استدراج دی).

تفسیر: یعنې د رزق وسعت یا ضیقت د الله تعالی د خوښۍ یا د ناخوښۍ دلیل له سره نشي کېدی، آیا نه گورې چې په دنیا کې څومره بد اخلاقان، شیران، دهریان او ملحدان مزې او چر چې کوي، حال دا چې هغو ته هیڅ یو مذهب هم ښه نه وایي، او ډېر متقیان مخلصان او د الله تعالی نېک او خالص بندگان ظاهراً وږي تېري برېښي دي، نو معلوم شو چې دولت او افلاس، د رزق تزئید یا تقلیل د هیڅا د محبوبتوب او مقبولتوب عند الله دلیل نه دی، دغه معاملات خو پر نورو هغو مصالحو او حکمتونو مبني دي چې پرې یواځې پاک الله پوهیږي مگر اکثر خلق پر دغه نکته نه پوهیږي.

وَمَا أَمْوَالُكُمْ وَلَا أَوْلَادُكُمْ بِالَّتِي تُقَرَّبُكُمْ عِنْدَنَا زُلْفَىٰ إِلَّا مَنْ آمَنَ وَعَمِلَ صَالِحًا

او نه دي دغه مالونه ستاسې او نه اولاد ستاسې داسې څيز (خصلت هغه خصلت) چې نژدې کوي تاسې په نزد ځمونږ مگر (نژدې کوي له تاسې) هر هغه څوک چې ايمان راوړي او کړي يې وي ښه (عملونه).

تفسير: يعنې د مال او د اولاد کثرت نه د الله تعالى د قرب علامت دی لکه چې په پاس آيت کې تېر شو، او نه د الله تعالى د قرب حاصلولو سبب دی، بلکه بالعکس د کفارو په حق کې د دغو شيانو ترديد او تکثير د دوی د بعد او د لريوالي سبب ګرځي، هو! که مؤمنان خپل مال او دولت په خيري امورو کې ولګوي، يا خپل اولاد ته ښه تعليم او تربيه ورکړي، او ښه يې اهل او صالح وپالي؛ نو دغسې مال او اولاد په يوه درجه د الله تعالى د قرب وسيله ګرځي، په هر حال د الله تعالى په دربار کې د مال او د اولاد څخه پوښتنه نه کېږي، بلکه هلته محض د ايمان او د صالح عمل پوښتنه کوي.

فَأُولَٰئِكَ لَهُمْ جَزَاءُ الضَّعْفِ بِمَا عَمِلُوا وَهُمْ فِي الْغُرُفَاتِ الْمُتُونِ ﴿٢٦﴾

پس دغه (مؤمنان چې دي) شته دوی ته جزاء دوچنده په سبب د هغو (نېکيو) چې کړي دي دوی، او دوی به په ماڼيو (د جنت کې مطمئن) مأمون وي (له هر آفته).

تفسير: يعنې پر يوه نېک کار د هومره اجر او ثواب استحقاق چې لري؛ له هغه څخه به زيات بدل وررسېږي، اقلالس چنده او که زيات وي؛ تر اوه سوه چنده بلکه که الله تعالى اراده وفرمايي؛ له هغه څخه به هم هومره ډېر اجر او ثواب ور په برخه کوي، چې بېحده او بېحسابه وي: ﴿وَاللَّهُ يُضْعِفُ لِمَنْ يَشَاءُ وَاللَّهُ وَاسِعٌ عَلِيمٌ﴾ (د البقرې سورت (۳۶) رکوع، (۲۶۱) آيت دلته له «ضعف» څخه مطلقاً زياتد مراد دی.

وَالَّذِينَ يَسْعَوْنَ فِي آلِهَتِنَا مُعْجِزِينَ أُولَٰئِكَ فِي الْعَذَابِ مُحْضَرُونَ ﴿٢٧﴾

او هغه کسان چې سعي کوښښ کوي په (ابطال د) آيتونو ځمونږ په دې حال کې چې عاجز کوونکي وي مونږ لره (په زعم خپل) دغه کسان په عذاب (د دوزخ کې) حاضر کړي شوي به وي.

تفسير: يعنې هغه بدبختان چې د الله تعالى د آيتونو ترديد کوي، او پر هغو طعنې وهي، او د خلقو مخ له هغوی ځنې اړوي، او داسې دعوی کوي چې مونږ الله تعالى او د هغه رسول مغلوب او عاجزوو، دوی ټول به په عذاب اخته کېږي، او د الله تعالى په مخ کې به حاضر کړي شي، او هيڅ يو به له دوی ځنې د الله تعالى له نيولو څخه نه خلاصېږي، او نه به چېرې تېښتېدی شي.

قُلْ إِنَّ رَبِّي يَسْتَطِيعُ الرِّزْقَ لِمَنْ يَشَاءُ مِنْ عِبَادِهِ وَيَقْدِرُ لَهُ وَمَا أَنْفَقْتُمْ مِنْ شَيْءٍ فَهُوَ يُخْلِفُهُ وَهُوَ خَيْرُ الرَّازِقِينَ ﴿٢٨﴾

ووايه (ای محمده! دوی ته) بېشکه رب ځما پراخوي رزق روزي لپاره د هر هغه چا چې اراده وفرمايي له بندګانو خپلو، او تنګوي يې ورته (چې اراده وفرمايي امتحاناً)، او هر هغه څه چې لګوی يې تاسې (په لاره د الله کې) له کوم شي څخه (ډېر وي که لږ) پس هغه (الله) عوض درکوي د هغې، او همدغه (الله) خير غوره د روزي ور کوونکيو دی.

تفسیر: دغه یې مسلمانانو ته اورولي دي، هغه مال چې تاسې په خیریه امورو کې لگوي؛ د هغو د لگولو په وخت له تنګسۍ او افلاس څخه مه ویرېږئ، له صرف کولو ځنې ستاسې رزق نه کميږي، هغه شی چې تاسې ته مقدر او مقرر دی؛ هغه هرومرو دررسېږي، الله تعالی په خپل حکمت او مصلحت هر چاته چې د هومره شي د اعطاء اراده وفرمائي؛ ورکوي یې، په هغه کې ستاسې له صرفولو او نه صرفولو څخه هیڅ فرق او توپیر نه واقع کیږي، بلکه په خیریه امورو کې د اموالو له لگولو څخه برکت په کې لویږي، الله تعالی د هغه عوض درکوي، اعم له دې چې د مال په صورت وي، یا د قناعت یا د قلبي غناء په شکل وي، په آخرت کې دهغه د بدل در رسېدل خو یو حتمي امر دی.

وَيَوْمَ يَحْشُرُهُمْ جَمِيعًا ثُمَّ يَقُولُ لِلْمَلَائِكَةِ أَهَؤُلَاءِ إِيَّاكُمْ كَانُوا يَعْبُدُونَ ﴿٥٠﴾

او (یاده کړه) هغه ورځ چې (الله) ټول به کړي دوی ګرد، بیا به فرمائي (الله) ملائکو ته: آیا دا هغه ګمراهان دي چې خاص تاسې ته (بې له الله) وو (په دنیا کې) چې عبادت به یې کاوه؟

تفسیر: زیاتو مشرکانو به پرېښتو ته د الله تعالی لوبې ويلي، ډېرو مشرکانو به د دغو پرېښتو هیکلونه پخپل اټکل سره جوړ کړي وو، او هغو ته به یې عبادت کاوه، بلکه ځینو لیکلي چې: د اصنامو عبادت ابتداء د ملائکو له عبادت څخه شروع شوی دی، او (عمرو بن لحي) دغه قبیح رسم له (شام) څخه (حجاز) ته راوړی دی، په هر حال په قیامت کې د کفارو د اورولو لپاره به له پرېښتو څخه داسې سوال فرمائي: آیا دغو خلقو به خاص تاسې ته عبادت کاوه؟ بنیایي له دې نه به دا مطلب وي چې تاسې خو دوی ته څه نه وو ويلي؟ یا تاسې خو له دوی د دغه عبادت څخه نه یې خوشال شوي؟ لکه چې له مسیح علیه السلام څخه به هم داسې سوال کیږي: ﴿أَنْتَ قُلْتَ لِلنَّاسِ اتَّخِذُونِي وَأَعْبُدُونِي﴾ (۷ جزء د المائدې سورت (۱۶) رکوع (۱۱۶) آیت)، او په (۱۸ جزء د فرقان سورت په (۲) رکوع (۱۷) آیت) کې راغلي دي: ﴿أَنْتُمْ أَضَلُّتُمْ عِبَادِي هَؤُلَاءِ﴾.

قَالُوا سُبْحَانَكَ أَنْتَ وَلِيِّنَا مَنْ دُونَهُمْ يَلْ كَانُوا يَعْبُدُونَ إِيَّاكَ أَكْثَرُهُمْ بِهِمْ مُؤْمِنُونَ ﴿٥١﴾

وبه وايي (پرېښتې جواباً) پاكي ده تاته، ته یې مولى (معبود) ځمونږ بې له دوی نه (نه ده داسې چې دغه کفار وايي) بلکه وو دوی چې عبادت به یې کاوه د پیریانو شیطانونو، او زیاتره د دوی پر دغو (پیریانو شیطانو باور کوونکي) او مؤمنان وو (نو منلې به یې خبرې د دوی).

تفسیر: یعنې عرض کوي: یا الله! ستا ذات له دې نه پاک دی چې په کومه درجه څوک درسره شریک شي، العیاذ بالله مونږ به ولې داسې خبرې کړو؟ یا له هسې واهیاتو حرکاتو څخه به خوښېږو؟ ځمونږ رضا خو ستا د رضا تابع ده، مونږ له دغو مجرمانو سره هیڅ علاقه او واسطه نه لرو، مونږ یواځې خاص ستا فرمان منونکي بندګان او مریان یو، خو سره له دې دغو بد بختانو کله ځمونږ عبادت کاوه، دوی په حقیقت کې ځمونږ په نامه د شیطانو په عبادت کې مشغول وو، في الحقیقت د دوی عقیدتمني او اخلاص له شیطانو سره اختصاص لري، شیطاین دوی خپل طرف ته کش کاري، او د ضلالت په لار یې بالاستمرار بولي، دوی دائماً د شیطانو په تعقیب روان دي، اگر که ظاهراً دوی د پرېښتو یا د کوم ولې نوم اخلي، مګر په واقع کې پرته له شیطان څخه بل څوک دوی نه مني، بلکه ځینې د دوی په علانیه سره د همدغه شیطان په بندګۍ کې لګيا دي، لکه چې پخوا له دې نه د «الأنعام» د سورت (۱۲) رکوع کې ځمونږ د دغه تفسیر دغه موضوع مو په تفصیل سره لیکلې ده.

قَالُوا وَمَا لِيْ بِكَ بِعَصْمِكَ لِبَعْضٍ نَّفَعًا وَلَا ضَرًّا ط

(نو الله فرمائي) پس نن ورځ نه لري اختیار ځینې ستاسې (معبودان) لپاره د ځینو نورو (عابدانو) نه د نفعې او نه د ضرر.

تفسیر: یعنی نن د عابدانو او د معبودانو عجز او ناتواني واضحه شوه، چې هیڅ یو د یوې ذرې په اندازه هیچا ته څه گټه او تاوان نشي رسولی، دوی پر هغو معبودانو چې مغرور وو، او هغوی یې د خپلو ځانونو لپاره وسیله او شافع ګرځولي وو؛ نن ورځ هغه معبودان له دوی ځنې خپله بیزاري ښکاره کوي.

وَنَقُولُ لِلَّذِينَ ظَلَمُوا ذُوقُوا عَذَابَ النَّارِ الَّتِي كُنْتُمْ بِهَا تُكَذِّبُونَ ﴿٢٢﴾ وَإِذَا تَشَلَّى عَلَيْهِمُ الْيَتِيمَ
بَيِّنَاتٍ قَالُوا مَا هَذَا إِلَّا رَجُلٌ يُرِيدُ أَنْ يَصُدَّكُمْ عَنْ مَا كَانُوا يَعْبُدُ آبَاءَكُمْ

او وبه وایو مونږ هغو کافرانو ته چې ظلم یې کړی دی: وڅکئ تاسې عذاب د اور هغه چې وی تاسې چې د دې (اور) تکذیب به مو کاوه (په دنیا کې). او کله چې ولوستلی شي پر دوی آیتونه ځمونږ په دې حال کې چې واضح دي؛ نو وایي: نه دی دغه (محمد) مګر یو داسې سړی دی چې اراده لري د دې چې منع کړي تاسې له هغه شي څخه چې وو چې عبادت به کاوه پلرونو ستاسې.

تفسیر: دغسې به دوی د رسول کریم صلی الله علیه وسلم په نسبت په خپلو منځو سره ویل چې: دغه سړی خو نه رسول او نه نبي دی، او فقط هم دغومره مقصد لري چې مونږ ځمونږ د پلرونو او نیکونو له هغه طریقې څخه جدا کړي چې له قدیمه راهیسې مونږ ته پاتې دی، او مونږ یې حق ګڼو، او مونږ خپل دین او طریقې ته کش کوي، او په دغه وسیله سره خپل ځان حاکم او متبوع او مونږ محکوم او تابع وګرځوي، ګواکې دی یواځې خپل حکومت او ریاست غواړي (العیاذ بالله).

وَقَالُوا مَا هَذَا إِلَّا رَأْفٌ مِّنْكَ مُّفْتَرًى

او وایي دغه (منکران) چې نه دی دغه (قرآن) مګر یو دروغ دی له خپله ځانه جوړ کړی.

تفسیر: یعنې دغه چېرې قرآن دی (العیاذ بالله)، بلکه د څو دروغو خبرو مجموعه ده، چې د هغه نسبت الله تعالی ته کاوه شي.

وَقَالَ الَّذِينَ كَفَرُوا لِلْحَقِّ لَمَّا جَاءَهُمْ إِنَّ هَذَا سِحْرٌ مُّبِينٌ ﴿٢٣﴾

او وایي هغه (منکران د مکې) چې کافران شوي دي حق (قرآن - اسلام - نبوت) ته کله چې راغی دوی ته: نه دی دغه مګر خو دی سحر کوډې ښکاره.

تفسیر: یعنې دغه د نبوت دعوی چې د هغه د څو معجزو او خوارکو ښوونه هم کړې شوې ده، یا د اسلام دین چې په خپل نزول سره یې دمېړه او ښځې او ځوی او پلار په منځ کې بېلتون او تفرقه اچولې ده، یا قرآن چې د هغه له فوق العاده تأثیره د خلقو په زړونو کې فوق العاده اثرات او انفعالات پیدا کيږي، د صریح جادو او ښکاره کوډو او سحر څخه ماسوا بل شی نه دی (العیاذ بالله).

وَمَا آتَيْنَاهُمْ مِّنْ كُتُبٍ يَدْرُسُونَهَا وَمَا أَرْسَلْنَا إِلَيْكَ مِنْ نَّذِيرٍ ﴿٢٤﴾

حال دا چې نه دي ورکړي مونږ دوی ته له کتابونو (منزله وو څخه) چې لولي دوی هغه (کتابونه)، او نه وو لیرلي مونږ دوی ته پخوا له تانه کوم ویروونکی (له جحیمه).

تفسیر: یعنې محض امي وو، نه کوم سماوي کتاب د دوی په لاس کې وو، نه په دومره اوږد مټ کې کوم نبي په دوی کې مبعوث شوی وو، الله تعالی په دوی کې داسې عظیم الشان رسول مبعوث او داسې جلیل القدر قرآن یې

ورولېره، چې دواړه یې عديم النظير او بېمثاله دي، نو پر دوی لازم وو چې دوی به دغه نعمت غنیمت ګانه! او د الله تعالی د دغه انعام او احسان به یې زیات قدر کاوه!؛ خصوصاً چې دوی به پخپله پخوا له دې نه داسې ویل: «که په مونږ کې کوم نبي مبعوث شوی وی، یا پر مونږ کوم اسماني کتاب نازلېدی؛ نو مونږ به هغه مانه، او په اطاعت کې به مو له نورو څخه زیاته جلتی او مسارعت کاوه»، اوس چې هغه مقصود مطلوب ورسېدلی دی؛ نو دوی د هغه په مقابل کې استکبار او انکار کوي.

وَكَذَّبَ الَّذِينَ مِنْ قَبْلِهِمْ وَبَالِغُوا عُشْرًا مَّا أَتَيْنَهُمْ فَكَذَّبُوا رُسُلًا فَكَيْفَ كَانَ نَكِيرِ ۝

او تکذیب کړی وو (د انبیاوو هم داسې) هغو کسانو چې پخوا وو له دوی، حال دا چې نه دي رسېدلي (دغه کفار د مکې) لسمې برخې د هغه شي ته چې ورکړی مو وو هغوی ته (له قوت او قدرت)، پس تکذیب وکړ (هغو پخوانیو) د رسولانو څما، پس څرنگه وو انکار څما (په عذابولو د هغو).

تفسیر: یعنې هم هغسې اوږده عمر ونه، جسماني قوت ونه، مال، دولت، او عیش عشرت چې هغوی ته ورکړی شوی وو؛ د هغه عشر العشر هم تاسې ته نه دی درکړی شوې، نو هر کله چې هغوی له خپلو انبیاوو سره مخالفت او د هغوی تکذیب ته ودرېدل؛ ښه وګورئ چې د هغوی آخره خاتمه څرنگه شوه؟ او د هغوی ګرد ساز او سامان څنګه بېکاره پاتې شو؟ او د الله تعالی منزل عذاب د یوې شېبې له مخې هم معطل نه شو، او نه یې چا مخه ونیوی شوه، نو بیا تاسې پر څه مغرور او د څه لپاره دومره لویي او ځانمني (غرور) کوئ؟.

قُلْ إِنَّمَا أَعْطَاكُمْ بِوَاحِدَةٍ أَنْ تَقُومُوا لِلَّهِ مِثْلَ خِزْفَةٍ ثُمَّ تَتَفَكَّرُونَ مَا بِصَاحِبِكُمْ مِنْ جِنَّةٍ إِنْ هُوَ إِلَّا نَذِيرٌ لَكُمْ بَيْنَ يَدَيْ عَذَابٍ شَدِيدٍ ۝

ووايه (ای محمده! منکرینو ته) بېشکه همدا خبره ده چې پند در کوم تاسې ته په یوې خبرې سره چې ودرېږئ تاسې خاص الله ته دوه دوه او یو یو، بیا ښه فکر (او غور) وکړئ چې نشته په دغه ملګري ستاسې کې هېڅ قسم لېونتوب، نه دی دغه (محمد) مګر ویروونکی دی تاسې ته په مخ کې د عذاب سخت (د قیامت).

تفسیر: یعنې تعصّب او عناد پرېږدئ! په انصاف او اخلاص سره د پاک الله په نامه سم ودرېږئ!؛ او څو څو تنه سره یو ځای شئ!؛ او پخپلو منځونو کې سره مباحثه، مرکه، مشوره او جرګه وکړئ!؛ او یواځې له خپلو ځانونو سره هم بېل کېنئ، او ښه فکر، دقت او غور وکړئ!؛ چې ستاسې دغه رفیق محمد رسول الله صلی الله علیه وسلم چې له څلوېښتو کلونو څخه ډېر ستاسې تر نظر لاندې حیات او ژوندون کوي، او تاسې د هغه د ګردو حالاتو او له ذرې ذرې خصوصیاتو څخه یې د طفولیت تر کھولت پورې کامل خبردار یئ، او د ده پر امانت، دیانت، صداقت، عفاف او پوهې تل تر تله قائلان یئ، او ښه پوهېږئ چې دی هېڅکله په هېڅ یوه معامله کې په نفسانیت، اغراض او نورو بدو خبرو او اخلاقو ملزم او مشبوه نه دی ګرځېدلی، نو آیا تاسې په واقعي ډول سره اوس داسې اټکل او ګمان پرې کولی شئ چې دی (العیاذ بالله) بې له کومو موجه اسبابو یو ناڅاپه لېونی شوی دی؟ او بې سببه یې ځینې خلق له خپله ځانه سره دښمنان او مخالفان ګرځولي دي؟.

قُلْ مَا سَأَلْتُكُمْ مِنْ أَجْرٍ فَهُوَ لَكُمْ إِنْ أَجْرِيَ إِلَّا عَلَى اللَّهِ

ووايه (ای محمده! دوی ته) هر هغه څه چې وغوښتل ما له تاسې له اجر ته (په دغه انذار)؛ پس هغه دې هم ستاسې وي، نه دی اجر څما مګر پر الله دی.

تفسیر: یعنی زه د خپل محنت څه صله له تاسې څخه نه غواړم، که ستاسې په خیال کې داسې راغلي وي چې زه به له تاسې ځنې څه معاوضه غواړم؛ نو هغه ټول تاسې له خپله ځانه سره وساتئ!، بیخي هغه ته څه ضرورت نه لرم، ځما صله خو د الله تعالیٰ په دربار کې ده، هغه شی چې زه یې له تاسې څخه غواړم یعنی ایمان او اسلام؛ هغه ستاسې د فائدي او گټې لپاره دی، له دې نه پرته په دغه دعوت او تبلیغ کې ځما څه غرض او مقصد نشته.

وَهُوَ عَلَىٰ كُلِّ شَيْءٍ شَهِيدٌ ۝

او همدغه (الله) پر هر شي باندې ښه شاهد (خبردار دی).

تفسیر: یعنی ځما رښتیا او صداقت او نیت الله تعالیٰ ته معلوم او ښکاره دی.

قُلْ إِنْ رَبِّي يَقْذِرُ بِالْحَقِّ عِلَامَ الْغُيُوبِ ۝

ووايه (ای محمده! دوی ته) بېشکه رب ځما ویشتل کوي (رالیري) حق (دین)، ښه خبردار دی پر ټولو اشیاءو هم.

تفسیر: یعنی له پاسه وحی نازلیري، او د دین باران اوري، دغه موقع ویریا له لاسه مه ورکوی!، او ترې ښه گټه او فائده واخلي!، په هغه زور او قوت سره چې پاک الله د باطل په سر ویشتل کوي او لرې یې غورځوي؛ له هغه څخه اندازه وکړئ چې وروسته له دې نه به باطل چېرې ودرېدی شي؟ ضرور دي چې باطل محو او په سوږو کې ننوځي، او په ټولو آفاقو کې به د حق دین غږ ډېر پورته شي، هغه علام الغیوب پخپل علم او پوهې سره موافق په ډېر مناسب وخت او عین الموقع کې د باطل د سر د ټکولو او لتارولو لپاره حق نازل کړ: ﴿بَلْ نَقْذِرُ بِالْحَقِّ عَلَى الْبَاطِلِ قِيْدًا مَّعًا ۖ وَآذًا هَٰؤُلَاءِ﴾.

قُلْ جَاءَ الْحَقُّ وَمَا يُبْدِي الْبَاطِلُ وَمَا يُعِيدُ ۝

ووايه (ای محمده! دوی ته) راغی حق (قرآن - اسلام) او نشي پیدا کولی باطل (معبودان هیڅ شی)، او نه یې بیا له سره ژوندي راپاخولی شي.

تفسیر: یعنی حق دین راوړسېد، هغه زور او قوت له سره منع کېدونکی نه دی، او حتمًا او جزمًا غالب او مظفر یې، او باطل لاندې او ښکته کوي، دروغ کله د رښتیا په مقابل کې چلېدی شي؟ او باطل څرنگه د حق په مقابل کې راتلی شي؟ هغه اوس نه د درېدلو قوت او توان لري او نه د تېښتېدلو، او داسې یې وگټي چې لکه له منځه ورک او تري تم شوی وي، دغه د ﴿جَاءَ الْحَقُّ﴾ آیت د معظمې مکې د فتحې په ورځ د رسول الله صلی الله علیه وسلم پر مبارکه ژبه جاري وو.

قُلْ إِنْ ضَلَلْتُ فَإِنَّمَا أَضِلُّ عَلَىٰ نَفْسِي وَإِنِ اهْتَدَيْتُ فِيمَا يُحْيِي إِلَىٰ رَبِّي إِنَّهُ سَمِيعٌ قَرِيبٌ ۝

ووايه (ای محمده! دوی ته) که چېرې وښویدم زه (له سمې لارې په زعم ستاسې)؛ پس بېشکه همدا خبره ده چې وبه ښویرم په (ضرر د) ځان خپل (او ځما نقص دی)، او که سمه لاره مې وموندله؛ نو په سبب د دې به وي چې وحی کوي ماته رب ځما، هم هغه (الله) ښه اورېدونکی دی، ډېر رانژدې دی.

تفسیر: یعنی که ما دغه نوی دستور له خپله ځانه درولی وي؛ نو تر څو ورځو پورې به وچلیري؟ په دغه کې بالآخر ماته نقصان راپېښیري، دنيوي بغض او عداوت به ځان ته گټم، خواري، زحمت، او ذلت به پر ځان اخلم، اخروي رسوايي

به پر ځان کالم (العیاذ بالله)، لیکن که زه پر سمه لاره یم لکه چې په واقع سره هم په سمه صافه لاره روان یم؛ نو ښه وپوهېږئ چې دغه گړد د الله تعالی تایید او امداد، او د اسماني وحی مرسته، برکت او هدایت دی، چې هیڅکله او هیڅېرې به ځما ملگرتوب نه خوشې کوي، او تل تر تله به له ما سره وي، ځما پاک الله هر شی اوري، او هغه بیخي رانژدې دی، هغه به همېشه له ما سره الطاف او امداد فرمایي، او خپل دغه پیغام هر ورو گړدې دنیا ته رسوي، او پر ټولو مخلوقاتو یې ظاهر او څرگندوي (ښکاره کوي)، اعم له دې نه چې تاسو یې ومنئ، او که یې ونه منئ.

وَلَوْ تَرَىٰ إِذْ فِرْعَوْنُ فَلَقُوتَ وَآخِذُوا مِنْ مَّكَانٍ قَرِيبٍ ﴿٥١﴾

او که ووينې ته کله چې وويرېږي دوی (عند النزاع) پس نه به خلاصیږي په تېښته (له عذاب ه ځمونږ)، او وبه نیول شي دوی له ځایه نژدې (له ځمکې قبر ته یا له موقفه اور ته).

تفسیر: یعنې کفار خو دلته خپل لویي، تکبر او غرور ښکاره کوي، مگر هغه وخت به د لیدلو وړ او قابل وي چې دغه خلق د محشر وړوونکي مناظر او لږزوونکي مظاهر وگوري اوسخت وويرېږي، او د تېښتېدلو په فکر کې ولوېږي، مگر د تېښتې لورې ترې ورک وي، او هیچېرې به ونشي خوځېدلی، کله چې د دوی د نیولو او په اور کې د غورځولو حکم صادر شي؛ نو دوی به له لټولو او دغې خوا او هغې خوا کتلو څخه سمدلاسه هم هغله پیدا کېږي، بلکه په نهایت آسانی سره علی الفور د حکم د اصدار سره متصل او جوخت نیولی کېږي او د خپلو اعمالو په سزا (هیداد) اخته کېږي.

وَقَالُوا الْمَثَابَةُ إِنْ أَتَىٰ لَهُمُ التَّنَاضُشُ مِنْ مَّكَانٍ بَعِيدٍ ﴿٥٢﴾

او وبه وایي (دا کفار) ایمان مو راوړی دی پر دغه (الله)، او له کومه به وي دوی ته حاصلول او لاس ته راوړل (د ایمان یا بېرته گړځېدل دنیا ته) له ځایه لرې (چې آخرت دی).

تفسیر: یعنې په دغه وخت کې به وایي چې: اوس مو باور د رسول الله صلی الله علیه وسلم پر خبرو راغی، او اوس ایمان راوړو، حال دا چې د اوس ایمان به څرنگه وي؟ هغه وخت او موقع ډېره لرې لاره چې ایمان راوړل مفید او نافع او د نجات وسیله واقع کېده، اوس د دوی لاس تر دومره لرې ځای پورې چېرې رسېدی شي؟ چې له هغه ځایه د خپل ځان لپاره ایمان راوړي، مطلب یې دا دی چې مقبول او منجی ایمان هغه دی چې پخوا له مرگه په همدغې دنیا کې د انسان په برخه شي، په آخرت کې کله چې گړد احوال گړد سړي پخپلو سترگو سره وگوري؛ نو هلته گړد متیقین کېږي، نو هلته به د ایمان راوړلو څه فائده وي؟.

وَقَدْ كَفَرُوا بِهِ مِنْ قَبْلُ وَيَقْدُونَ بِالْغَيْبِ مِنْ مَّكَانٍ بَعِيدٍ ﴿٥٣﴾

او په تحقیق کافران شوي وو په الله پخوا له دې نه (په دنیا کې)، او ویشتل به کول دوی په غیب له ځایه لرې (د حق، صدق، او د صواب پر امورو د معاد).

تفسیر: یعنې پخوا له دې نه چې د ایمان راوړلو وخت وو؛ تاسې پر کفر او انکار ټینگ ولاړ وئ، او همداسې په خپل خیال او اټکل سره مونږې ویشتلې، د دنیا په ژوندون کې به مو تل بې تحقیقه خبرې کولې، او رښتیا او محققې خبرې به مو هیڅ نه منلې، اوس د افسوس او ارمان څخه هیڅ شی په لاس نه درځي.

وَحِيلَ بَيْنَهُمْ وَبَيْنَ مَا يَشْتَهُونَ

او پرده (جدایي) به واچولی شي په منځ د دوی او په منځ د هغه شي چې ارمان یې کوي دوی (لکه ایمان او اعاده الی الدنيا).


تفسیر: یعنې د هغو شيانو په نسبت چې دوی یې هیله او ارمان لري، مثلاً مقبول ایمان یا نجات یا د دنیا په لوري بېرته ورتګ، دنیوي لذائذ، عیش او آرام؛ د دغو شيانو او د کفارو په منځ کې به سخت سد او مانع وي، چې د هغه لامله به دوی له سره تر هغې پورې نشي رسېدی.

كَمَا فُعِلَ بِأَشْيَاعِهِمْ مِّن قَبْلُ إِنَّهُمْ كَانُوا فِي شَكٍّ مُّبِينٍ ﴿٢٢﴾

لکه چې کړی شوی وو (دا کار) له سیالانو د دوی سره پخوا له دې نه، بېشکه هغوی وو په داسې شک کې چې ډېر تردّد اچوونکی وو (خلقو ته).

تفسیر: یعنې پوښی له دې نه له هغو مخلوقاتو سره چې د همدوی په وضعیت او هیئت تېر شوي دي کومه معامله چې کړې شوې ده؛ له دوی سره هم هغه معامله وکړې شوه، ځکه چې هغو خلقو به هم داسې مهملې او بې ځایه شېبې کولې، او په داسې بې موردو شکوکو او تردیداتو کې اخته وو، چې دوی یې له سره مطمئن او په آرام نه وو پري ایښي.

تمت سورة سبأ بفضل الله تعالى ومنه وكرمه، وله الحمد.



سُورَةُ فَاطِرٍ

د (فاطر) سورت مکي دی، (۴۵) آیتونه او (۵) رکوع لري، په تلاوت کې (۳۵) او په نزول کې (۴۳) سورت دی، وروسته د (الفرقان) له سورت څخه نازل شوی.

بِسْمِ اللَّهِ الرَّحْمَنِ الرَّحِيمِ

(شروع کوم) په نامه د الله چې ډېر زیات مهربان پوره رحم کوونکی دی.

الْحَمْدُ لِلَّهِ فَاطِرِ السَّمَوَاتِ وَالْأَرْضِ

توله ثناء صفت خاص (هغه) الله ته ده چې بې له نمونې څخه پیدا کوونکی دی د اسمانونو او د ځمکې.

تفسیر: یعنې اسمان او ځمکه یې ابتداء له عدم څخه وجود ته راوړه، حال دا چې له پخوا څخه د دغو علویاتو او سفلیاتو کومه نمونه یا د تخلیق قانون نه وو موجود.

جَاعِلِ الْمَلَكِ رُسُلًا

گر څوونکی د پرېستو دی رسولان.

تفسیر: یعنې ځینې پرېستې انبیاوو ته د الله تعالی پیغام رسوي، او ځینې نورې دنورو جسماني او روحاني نظام پر تدابیرو او تشکیلاتو مأمورانې دي: ﴿قَالُمُدْرِتَ أَمْرًا﴾.

أُولَىٰ أَجْنَحَةٍ مِّثْلَىٰ وَتِلْكَ وَرَبِّ

(هسې ملانکې) چې خاوندانې د وزرو دوو دوو، او دریو دریو، او څلورو څلورو دي.

تفسیر: یعنې د ځینو پرېستو دوه دوه وزرونه، او د ځینو درې درې او د ځینو څلور وي، د دغو وزرو کیفیت یواځې پاک الله ته معلوم دی.

يَزِيدُنِي الْخَلْقَ مَا يَشَاءُ إِنَّ اللَّهَ عَلَىٰ كُلِّ شَيْءٍ قَدِيرٌ ①

زیاتوي (الله) په پیدایښت کې هومره چې اراده وفرمایي (د هغو)، بېشکه چې الله پر هر شي باندې ښه قادر دی (چې ځینې یې دغسې تزیید او تخلیق دی).

تفسیر: یعنې الله تعالی په هر مخلوق کې هر عضو او صفت سم له خپله حکمت سره زیاتوي، پرېستو ته دوه دوه یا درې درې یا څلور څلور وزرونه هم هغه ور پیدا کړي دي، که اراده وفرمایي؛ نو ځینو پرېستو ته له څلورو ځنې زیات هم ورکوي، لکه چې په حدیث کې راغلي دي: چې جبریل علیه السلام شپږ سوه وزرونه لري، او له ﴿جَاعِلِ الْمَلَكِ رُسُلًا﴾ څخه داسې ونه گڼله شي چې گوندې الله تعالی دغو وسائلو ته څه ضرورت او احتیاج لري!، پاک الله دغسې وسائلو

ته بیخي څه اړتیا (احتیاج) او ضرورت نه لري، او بالذات دی پر هر څیز باندې ښه قادر او مقتدر دی، ولې محض د حکمت او مصلحت لپاره یې د دغو اسبابو او وسائو سلسله قائمه کړې ده.

مَا يَفْتَحُ اللَّهُ لِلنَّاسِ مِنْ رَحْمَةٍ فَلَا مُمْسِكَ لَهَا

هر هغه شی چې پرانیځي الله لپاره د خلقو له رحمت خپل (لکه صحت وسعت) پس نشته هیڅوک بندوونکی د هغه.

تفسیر: رحمت جسماني وي لکه باران، روزي اونور، یا روحاني وي لکه انزال د کتابونو او ارسال د رسولانو، الغرض هر کله چې الله تعالی پر خلقو د خپل رحمت وروڼه وپرانیځي؛ نو څوک یې تر لاسه نشي؟

وَمَا يُمْسِكُ فَلَا مُرْسِلَ لَهُ مِنْ بَعْدِهِ وَهُوَ الْعَزِيزُ الْحَكِيمُ ①

او هر هغه شی چې بند کړي (له عطاء خپلي)؛ پس نشته لیروونکی د هغه (هیڅوک) پس له بندولو د الله، او همدی دی ښه غالب قوي (په انفاذ د احکامو) ښه حکمت والا (چې هر کار په تدبیر او مصلحت سره کوي).

تفسیر: یعنې سم له خپله بالغه حکمته سره د هر شي د کولو او په وجود راوړلو اراده چې وفرمایي؛ علی الفور یې کوي، او داسې قوي، مقتدر، غالب او زبردست ذات دی، چې هیڅوک د ده دارادې مخه نشي نیولی.

يَا أَيُّهَا النَّاسُ اذْكُرُوا نِعْمَتَ اللَّهِ عَلَيْكُمْ هَلْ مِنْ خَالِقٍ غَيْرُ اللَّهِ يَرْزُقُكُمْ مِنَ السَّمَاءِ وَالْأَرْضِ لَا إِلَهَ إِلَّا هُوَ فَأَنَّى تُؤْفَكُونَ ②

ای خلقو! یاد کړئ نعمت احسان د الله پر تاسې (چې حیات او روزي او نور یې در کړي دي)، آیا شته بل کوم پیدا کوونکی بې له الله چې تاسې ته روزي در کړي له اسمانونو (په سبب د باران) او (له محصولاتو د) ځمکې نه (په سبب د زرغونولو؟ بلکه نشته داسې څوک)، نشته لایق د عبادت بل هیڅوک مگر همدی دی، پس له کوم جهته ګرځولی کېږئ (له توحیده شرک ته).

تفسیر: یعنې تاسې دغه ټول سره منئ چې پیدا کول او د روزي د وسائو او اسبابو برابرول، ژوندي ساتل او نور ګرد د الله تعالی په قبضه او اختیار کې دي، نو بیا د معبودیت استحقاق بل شي ته له کومه پیدا شو؟ هر هغه ذات چې حقيقي خالق او رازق دی، واقعي معبود او لوی الله هم هغه دی.

وَإِنْ يَكْذِبُوا فَقَدْ كَذَّبَتْ رَسُولٌ مِّنْ قَبْلِكَ وَإِلَى اللَّهِ تُرْجَعُ الْأُمُورُ ③

او که دروغجن و شمېري (دغه کفار ای محمده!) تا؛ پس په تحقیق دروغجن شمېرل شوي وو ډېر رسولان پخوا له تانه (نو ته هم صبر کوه په شان د هغو)، او خاص الله ته بهر ته ګرځولي شي ټول کارونه (په آخرت کې).

تفسیر: یعنې سره له دومره پوهولو او د حجت د تمامولو بیا هم دغه خلق تاسې دروغجن ګڼي، نو تاسې په دغه سره مه غمجن کېږئ!، ځکه له نورو پخوانیو انبیاءو سره همداسې رویه او سلوک کړی شوی دی، دا کومه نوې خبره نه ده، متعصبینو او معاندینو هیڅکله له خپله ضده او عناده لاس نه دی اخیستی، د دغسې خلقو معامله پاک الله ته وسپارئ، کله چې دوی په آخرت کې الله تعالی ته بوتلل شي؛ نو الله تعالی به د دغو ګردو جګړو فیصله صادروي.

يَا أَيُّهَا النَّاسُ إِنَّ وَعْدَ اللَّهِ حَقٌّ فَلَا تَغُرَّنَّكُمُ الْحَيَاةُ الدُّنْيَا وَلَا يَغُرَّنَّكُمُ بِاللَّهِ الْغُرُورُ ۚ إِنَّ الشَّيْطَانَ لَكُمْ
عَدُوٌّ فَاتَّخِذُوهُ عَدُوًّا إِنَّمَا يَدْعُو حَزْبَهُ لِيَكُونُوا مِنْ أَصْحَابِ السَّعِيرِ ۝

ای خلقو! ببشکه وعده د الله حقه ده (چې قیامت حساب کتاب جزاء شته) پس خبردار چې نه دې تېرباسي تاسې دغه ژوندون لږ خسیس، او نه دې تېرباسي تاسې په (کرم د) الله غره کوونکي (شیطان). ببشکه چې شیطان تاسې ته دښمن دی پس تاسې هم ونیسئ دی (خپل) دښمن، ببشکه همدا خبره ده چې بولي شیطان ډله خپله (خای د هلاکت ته) لپاره د دې چې شي دوی له ملگرو د دوزخ (په آخرت کې).

تفسیر: یعنې قیامت هرومرو راتلونکې دی، او علی یقین ټول مخلوقات د پاک الله په مخ کې حاضریدونکي دي، د دغې دنیا پر عیش، باغ او بهار ډېر مه غولېږئ، او د شیطان په چلونو او فرېبونو مه تېروئ!، ځکه چې دی ستاسې ازلي دښمن دی، او دی تل په همدغه کوښښ کې دی چې تاسې هم له خپله ځانه سره په دوزخ کې وغورځوي.

الَّذِينَ كَفَرُوا لَهُمْ عَذَابٌ شَدِيدٌ وَالَّذِينَ آمَنُوا وَعَمِلُوا الصَّالِحَاتِ لَهُمْ مَغْفِرَةٌ وَأَجْرٌ كَبِيرٌ ۝ أَفَمَنْ زُيِّنَ
لَهُ سُوْءُ عَمَلِهِ قَرَأَهُ حَسَنًا فَإِنْ أَلَّهَ يُضِلُّ مَنْ يَشَاءُ وَيَهْدِي مَنْ يَشَاءُ فَلَا تَذْهَبُ نَفْسُكَ عَلَيْهِمْ
حَسْرَةً إِنَّ اللَّهَ عَلِيمٌ بِمَا يَصْنَعُونَ ۝

هغه کسان چې کافران شوي دي شته دوی ته عذاب سخت، او هغه کسان چې ایمان یې راوړی دی او کړي یې ښه (عملونه)؛ شته دوی ته مغفرت، ښه او اجر ډېر لوی. آیا پس هغه څوک چې ښایسته کړی شوی وي ده ته بد عمل د ده، پس ويني یې دی ښایسته، پس ببشکه چې الله گمراه کوي هر هغه څوک چې اراده وفرمایي (د گمراهۍ یې)، او سمه صافه لاره ښيي هر هغه چاته چې اراده وفرمایي (د هدایت یې)، پس نه دې ځي (نه دې هلاکيږي) نفس ستا په (گمراهۍ) د دوی له جهته د افسوسه، ببشکه چې الله جل جلاله ښه عالم دانا دی په هغو کارونو چې کوي یې دوی (نو جزاء به ورکړي دوی ته).

تفسیر: یعنې شیطان چې د هر چا په سترگو کې خراب کار ښه ورڅرگند کړي، آیا دغه سړی له هغه چا سره برابر کېدی شي چې د الله تعالی په فضل او کرم سره د خیر او شر په منځ کې فرق او تمیز کولی شي؟ نیکي نیکي بولي، او بدې بده گڼي، کله چې دوی دواړه سره نشي برابرېدی؛ نو د دغو دواړو آخره خاتمه او انجام به څرنگه برابرېدی شي؟ او داسې خیال مه کوئ چې کوم انسان به سره د خپلو رڼو سترگو پر بدو څنگه د ښو گمان وکړي، د الله تعالی اراده د هر چا په نسبت چې د ده د سوء الاختیار په بناء په گمراهۍ او ضلالت تللي ده؛ هغه سمې لارې ته څوک نشي اړولی، او هر چا ته چې د ده د حسن الاختیار د سببه سمه صافه لاره ښيي؛ نو له سره د شیطان له واکه دغه نه دي پوره چې دی له سمې لارې څخه بې لارې کړي، یا نامناسبه ښوونه ورته وکړي.

په هر حال هغه سړی چې په شیطاني اغواوو سره بدو ته ښه او ښو ته بد وایي؛ د ده په نسبت داسې توقع نشي کېدی چې گوندی دی به پر سمه صافه لاره راشي، کله چې دغسې نشي کېدی، او د هدایت او د ضلالت ټوله سلسله د الله تعالی د مشیت او حکمت تابع ده؛ نو تاسې د دغو معاندینو په غم او اندېښنه کې خپل ځان مه ویلي کوئ!، او مه په دوی پسې کړېږئ!، الله تعالی ته د دوی گمراهۍ او احوال ښه معلوم او ښکاره دي، او بالذات له دوی سره حساب او کتاب کوي، او د دوی په نسبت خپله لازمه فیصله صادروي، تاسې مه خفه او مه غمجن کېږئ!.

وَاللّٰهُ الَّذِي ارْسَلَ الرِّسْمَ فَتَثِيرُ سَحَابًا فَمَسْنَهُ اِلَىٰ بَدَنٍ مَّيِّتٍ فَاَحْيَا فِيْهِ الْاَرْضَ بَعْدَ مَوْتِهَا ۚ كَذٰلِكَ النُّشُوْرُ

او الله هغه (مطلق قادر) ذات دی چې لیرلی یې دې بادونه، پس راپورته کوي (بادونه) ورېځې، پس راکارو مونږ دغه ورېځې هغه کلي (ځمکې) مړې (وچې کلکې بې وښو) ته، پس ژوندی کوو مونږ په هغو (اوبو) ځمکه پس له مړوالي (وچوالي) د هغې، همداسې به وي حال د بیا ژوندي پورته کېدلو هم.

تفسیر: یعنې د الله تعالی په حکم د هواوو په وسیله ورېځې پورته شوې، او په هغې سیمې رقبه کې چې مړه وچه کلکه پرته وه، یعنې هیڅ وښه او شینکې په کې نه وو، او له هرې خوا یې دورې او غبار پورته وو، د باران د اوبو له سببه په کې ساه ولوېده، همداسې وگڼئ چې الله تعالی به تاسې هم وروسته له مرگه بیا راپاڅوي، په روایاتو کې راغلي دي: «څه وخت چې الله تعالی د مړیو د بیا ژوندي راپاڅولو اراده وفرمایي؛ نو له مات تحت العرش څخه به یو مخصوص قسم باران واوروي، چې د دغه باران په اوبو سره به ټول مړي داسې ژوندي راپاڅېږي لکه چې د پسرلي د معمولي باران په اثر پتنگان او نور مچان او خوځندې د ځمکې له سوریو څخه ووځي» ښایي چې مزید تفصیلات یې په روایاتو کې ولیدل شي.

مَنْ كَانَ يُرِيدُ الْعِزَّةَ فَلِلّٰهِ الْعِزَّةُ جَمِيعًا

هر هغه څوک چې وي چې اراده لري د عزت پس خاص الله ته دی عزت ټول.

تفسیر: یعنې کفارو نور معبودان ځکه د خپلو ځانونو لپاره نیولي وو، چې گوندې د دغو معبودانو د الله تعالی په دربار کې ډېر عزت او پت وي: ﴿وَاتَّخَذُوا مِنْ دُونِ اللّٰهِ اِلٰهًا لِّيَكُونُوا لَهُمْ عِزًّا﴾ (۱۶ جزء، د مریم سورت (۵) رکوع (۸۱) آیت)، او ډېرو کسانو له مسلمانانو څخه مخ اړولی وو، اوله کفارو سره یې خپله دوستي او خپلوي ټینګه کړې وه؛ خو په دغه وسیله سره دوی پتمن او باعزت شي: ﴿الَّذِينَ يَتَّبِعُونَ الْكُفْرَ مِنْ دُونِ الْاِيْمَانِ اُولَٰئِكَ مِنْ دُوْنِ الْمُؤْمِنِيْنَ اَلْيَبْتَغُوْنَ عِنْدَهُمُ الْعِزَّةَ اِنَّ الْعِزَّةَ لِلّٰهِ جَمِيعًا﴾ (۵ جزء د النساء سورت (۲۰) رکوع (۱۳۹) آیت)، نو دغه قسم خلقو ته یې دغه وروښودل چې هر هغه انسان چې د دنیا او آخرت عزت غواړي؛ ښایي چې دغه عزت د الله تعالی څخه وغواړي چې مطلق عزیز همدی دی، او د الله تعالی له اطاعت او یادولو څخه اصلي پت او عزت میسر کېږي، د گردو اعزازونو مالک همغه واحد احد الله دی، هر هغه څوک چې عزت مومي، یا یې موندلی دی؛ د همدغه الله له خزائنو څخه ورته رسېدلی دی، یا به ورورسېږي.

اَلَيْهٖ يَصْعَدُ الْكَلِمُ الطَّيِّبُ

خاص همدغه (الله) ته پورته څیږي خبرې پاکې.

تفسیر: یعنې پاکیزه کلام ذکر الله، دعاء، د قرآن تلاوت، د علم او نصیحت خبرې دي، چې دغه گړد شیان رب العزت ته ورځي، او د قبول عزت حاصلوي.

وَالْعَمَلُ الصَّالِحُ يَرْفَعُهُ

او نېک عمل پورته کوي ذکر او ښې خبرې.

تفسیر: د پاکیزه وو کلامونو (ذکر الله) او نورو ذاتي اقتضاء همدا ده چې پاس وځي، له هغه سره که نور صالح اعمال وي؛ نو د هغه په طفیل او وسیله هغوی هم پاس ورځي، او هغه ته زیات قوت، نشاط، تازګي، رفعت او عظمت ښیي،

ښه کلام ته بې له ښو کارونو پوره د رفعت شان نه حاصلېږي، ځينې مفسرين د ﴿وَالْعَمَلُ الصَّالِحُ يَرْفَعُهُ﴾ د ضمائرو مرجع سره بدلوي، او داسې معنی ترې اخلي چې: ښه کلام ښه کار لوړ او پورته کوي، دغه هم دُرسټ دي چې ځينو خلکو د (رفع) ضمير د الله تعالی په لوري اړولی دی، يعنې الله تعالی صالحه اعمال لوړوي، په هر حال غرض دا دی چې ښه کار او ښې خبرې دواړه علو او رفعت غوښتونکي دي، لهذا هر هغه سړی چې د الله تعالی د عزت طالب وي؛ دغه عزت او رفعت دې د دې په وسيله حاصل کړي !.

په دې آيت کریمه علماء دليل نيسي چې د الله تعالی ذات اوچت او د عرش د پاسه دی.

وَالَّذِينَ يَمْكُرُونَ السَّيِّئَاتِ لَهُمْ عَذَابٌ شَدِيدٌ وَمَكْرُ أُولَٰئِكَ هُوَ يُبَوَّرُ ۝

او هغه کسان چې جوړوي (تاته د قتل، حبس، نفي) مکرونه ناکاره؛ شته دوی ته عذاب ډېر سخت، او مکر فرېب د دغو هم هغه فاسد باطل هلاک دی.

تفسير: يعنې هغه کسان چې بد تدابير جوړوي، او د حق په خلاف تل په حيلو او پلمو جوړولو کې مشغول او لگيا وي، بالاخره ناکامه کېږي، او ضرور تاوان مومي، وگورئ! قريشو په (دار الندوة) کې سره جرگه او پر دغې خبرې يې تړون وکړ: «ښايي چې رسول الله يا ووژلی شي، يا دې بندي کړی شي، يا دې له ملکه د باندې وشړلی شي»، د دغې فيصلې نتيجه داسې شوه چې: د «بدر» د غزوې په وخت کې همدغه خلق له خپله وطنه د باندې وويستل شول، او همدوی د مسلمانانو له لاسه ووژلی شول، او د «بدر» په قليب او کوهي کې د تل لپاره قيد کړل شول.

وَاللَّهُ خَلَقَكُمْ مِنْ تُرَابٍ ثُمَّ مِنْ نُطْفَةٍ ثُمَّ جَعَلَكُمْ أَزْوَاجًا وَمَا تَحْمِلُ مِنْ أُنْثَى وَلَا تَضَعُ إِلَّا بِعِلْمِهِ

او الله پيدا کړي يی تاسې (يعنې اول ځلي نيکه د تاسې) له خاورو، بيا (تاسې او لاده يې پيدا کړئ) له څاڅکي (د مني)، بيا يې وگرځولی تاسې جوړې جوړې (ښځه او مېړه لپاره د توالد او تناسل)، او نه اخلي حمل هيڅ ښځه، او نه ږدي (حمل هيڅ ښځه) مگر په علم د الله سره.

تفسير: يعنې آدم عليه السلام يې له خاورو څخه او بيا د هغه نوره او لاده يې د اوبو له يوه څاڅکي څخه پيدا کړه، بيا له نارينه او ښځې څخه يې جوړه پيدا کړه، چې له هغو څخه انساني نسل منتشر او خوريږي، په دغه ضمن کې د حمل استقرار له وخته د ووپکي د پيدا کېدلو تر وخته، هغه اطوار او ادوار چې تيريږي؛ پر هغو گړدو باندې الله تعالی عالم دی، او هغه داسې پټه او مخفي اعمال دي، چې مور او پلار هم پرې نه دي خبر، چې دننه څه صور، اعمال او تحولات پېښيږي.

وَمَا يُعْمَرُ مِنْ مُّعَمَّرٍ وَلَا يُنْقِصُ مِنْ عُمُرٍ إِلَّا بِكِتَابٍ إِنَّ ذَلِكَ عَلَى اللَّهِ يَسِيرٌ ۝

او نشي اوږدېدلی عمر د هيڅ عمر اوږد کړی شوي، او نه هيڅ قدر کمولی شي له عمر د دغه (معمر) څخه (يا له عمره د بل معمر څخه، يعنې تزويد او تنقيص د عمر نه دی)؛ مگر په کتاب (د لوح محفوظ کې ليکلی شوی دی)، بېشکه دغه (لنډول او اوږدول د عمر) پر الله ډېر اسان دي.

تفسير: يعنې د هر چا چې هر قدر عمر وي، هغه په «لوح محفوظ» کې ليکلی شوی دی، او هغه اسباب او وسائل چې د عمر د اوږدېدلو يا د لنډېدلو دي، يا دا چې کوم يو به خپل طبيعي عمر ته رسيږي؟ او کوم يو به نه رسيږي؟ دغه ټول د الله تعالی په محيط علم کې موجود دي، او پاک الله ته پر دغو ټولو جزئياتو باندې احاطه لرل هيڅ اشکال نه لري، او الله تعالی ته د گړدو (ټولو) «ما کان و ما يکون» جزئي، کلي او د غيب او شهادت علم له ازله تر ابده او الی ما شاء الله پورې ښکاره دی، نه ښايي چې د الله تعالی علم او صفات پر خپل ځان قياس کړی شي، شاه صاحب (رحمه الله) ليکي:

«هر کار الله تعالى ته ډېر اسان وي، لکه د «انسان پيداښت»، او رسونه يې خپل مقدّر عمر ته، او همداسې وگڼئ د اسلام تدريجي پرمختګ او ارتقاء، او بالاخر د کفر مقهورېدل او مغلوبېدل».

وَمَا يَسْتَوِي الْبَحْرَانِ هَذَا عَذَابٌ فُرَاتٌ سَائِغٌ شَرَابُهُ وَهَذَا مِلْحٌ أُجَاجٌ وَمَنْ كَلَّ تَأْكُلُونَ
لِحِمَائِرَ بَنَاتٍ فَاسْتَفْرُجْنَ حَلِيَّةٌ تُكَسُّوْنَهَا

او نه برابرېږي سره هغه دواړه بحرونه سیندونه، دا یو خوږ دی تنده لرې کوونکې، خوندورې ښې هضمېدونکې ښې تېرېدونکې اوبه ده، او دا بل تریو دی تریخ، او له هر یوه له دغو (دواړو بحرونو سیندونو څخه) خورئ تاسې غوښې تازه (د مېي)، او راوباسئ (له دغه ترخه سینده) ګاڼه (د مرغلو او مرجانو) چې اغوندئ یې (او اغوندوئ یې ښځو خپلو ته).

تفسیر: له پاسه د توحید د دلائلو بیان ادامه لري، چې په دغه ضمن کې یوه لطیفه اشاره د اسلام د غلبې په طرف هم کيږي، شاه صاحب (رحمه الله) لیکي: «یعنې کفر او اسلام سره برابر نه دي، الله تعالى کفر مغلوبوي، اگر که تاسې ته به له دغو دواړو څخه فائده دررسېږي، له مسلمانانو څخې دین قوت او غلبه مومي، او له کفارو څخې جزیه او خراج حاصلوي، غوښه د خوږو او د ترخو د دواړو سیندونو څخه وځي، یعنې مېي، مګر ګاڼه (زېږ) مرغلې، مرجان او جواهر علی الأكثر له ترخه سیند څخه ایستل کيږي.

وَتَرَى الْفُلْكَ فِيهِ مَوَازِرَ لِمَتَبَعُوا مِنْ فَضْلِهِ وَلَعَلَّكُمْ تَشْكُرُونَ ⑪

او (تل) وینې ته بېړۍ (او جهازونه) په دغه (بحر سیند) کې تلونکې خپروونکې (د اوبو) لپاره د دې چې طلب کړئ تاسې له فضله د الله (په تجارت کې) او لپاره د دې چې تاسې شکر وباسئ (په دغه لوی نعمت).

تفسیر: اکثریه لوی لوی او مهم تجارت او سوداګري د جهازونو په وسیله کيږي، له هغه څخه کوم منافع چې حاصلېږي؛ همدغه د پاک الله فضل او مهرباني ده، پر دغو فوائدو او انعاماتو انسان ته لازم دي چې د دغه مالک الملکوت او صاحب الکبریاء والجبروت حمد او شکر اداء کړي!

يُولِجُ اللَّيْلَ فِي النَّهَارِ وَيُؤَلِّجُ النَّهَارَ فِي اللَّيْلِ وَسَخَّرَ الشَّمْسَ وَالْقَمَرَ كُلٌّ يَجْرِي لِأَجَلٍ مُّسَمًّى ⑫

ښايي (الله) شپه ورځ کې، او ښايي (الله) ورځ په شپه کې، او مسخر په کار کې یې لګولي دي لمر او سپوږمۍ، چې هر یو بهیري (روان دی) تر یوې نېټې ټاکلې شوې (چې ورځ د قیامت ده).

تفسیر: دغه مضمون پخوا له دې نه په څو ځایونو کې تېر شوی دی.

ذَلِكُمْ اللَّهُ رَبُّكُمْ لَهُ الْمُلْكُ وَالَّذِينَ تَدْعُونَ مِنْ دُونِهِ مَا يَمْلِكُونَ مِنْ قِطِيرٍ ⑬

دغه (ذات موصوف په پاس صفاتو) الله دی رب ستاسې، خاص همدغه ته دی ملک باچاهي، او هغه معبودان چې بولي یې تاسې (ای مشرکانو!) بې له دغه (الله) نه دي مالکان دوی د نړۍ پردې (د زړې) د خرماوو.

تفسیر: یعنې د هغه لوی ذات صفات چې پاس بیان شول؛ هم هغه في الحقیقت ستاسې حق الله دی، او د ټولو علویاتو او سفلیاتو خالق، مالک، الله دی، هغه شیان چې ستاسې له خوا معبودان درولي شوي دي، او تاسو یې بولي او عبادت

ورته کوي؛ د هغو خوارانو باچاهي او خپلواکي چېرې، بلکه دوی د هغې نړۍ پردې په اندازه هم د یوه خیز مالکان نه دي، چې د کجورو (خرماوو) په زړیو پورې نښتي وي.

إِنْ تَدْعُهُمْ لَا يَسْمَعُوا دَعَاءَكُمْ وَلَوْ سَمِعُوا مَا اسْتَجَابُوا لَكُمْ وَيَوْمَ الْقِيَمَةِ يَكْفُرُونَ بَشْرَكُمْ

که وبولئ تاسې (ای منکرانو) دغه معبودان؛ نه اوري بلنه ستاسې، او که (بالفرض) وايې وري دوی، نو نه به شي درکولی ځواب ستاسې (ځکه چې ژبه نه لري)، او په ورځ د قیامت به منکران شي دوی په شریک کولو ستاسې (باندې دوی لره سره له الله نه).

تفسیر: یعنې له هغو معبودانو څخه چې تاسې مرسته او امداد غواړئ، او هغه خپلو ځانونو ته وسیله گڼئ؛ دوی ستاسې غږ او بلنه نه اوري، او که تاسې ته څه توجه هم وکړي؛ هغه ستاسې په کار نشي درتلی، او په درد مو نه خوري، بلکه د قیامت په ورځ به دوی ستاسې د دغه شرک څخه په علانيه ډول د خپل تنفر او بېزارۍ اعلان کوي، او د امداد او کومک په ځای به تاسې ته دښمنان ثابت شي.

وَلَا يُنَبِّئُكَ مِثْلُ خَبِيرٍ

او خبر به نه کړي تا (له حقیقت د دې کار هیڅ خبروونکی) په شان (د خبرولو د هغه ښه عالم) ښه خبردار (الله).

تفسیر: یعنې له الله تعالی ځنې په ټولو احوالاتو باندې بل څوک ښه علیم او خبردار دی؟ همدغه علیم او خبر الله تعالی فرمایي چې دغه شرکاء بېخي چټي او غلط دي، او له سره ستاسې په کار نه درځي، دغسې سمې صافې خبرې بې له الله تعالی نه بل څوک تاسې ته کولی شي؟ او ښوولی شي؟

يَا أَيُّهَا النَّاسُ أَنْتُمُ الْفُقَرَاءُ إِلَى اللَّهِ وَاللَّهُ هُوَ الْغَنِيُّ الْحَمِيدُ

ای خلقو! تاسې فقیران محتاجان یئ الله ته، او الله همدی دی غني بې پروا، ښه حمد ثناء ویلی شوی.

تفسیر: یعنې ټول مخلوقات هم هغه الله جل جلاله ته محتاج دي، او الله جل جلاله هیچا ته او هیڅ شي ته محتاج نه دی، ځکه چې گړد محاسن، محامد او صفات د ده په وجود کې مجموع او موجود دي، نو همدغه الله جل جلاله د بلنې او دعاء لایق دی، او د امداد او استعانت څښتن او مستحق دی، چې د خپلو بندگانو هر راز دعاء او سوال اوري، او په خوښۍ سره یې مستجابوي، او که څوک د ده لوی دربار ته خپل عجز، نیاز او افتقار نه وړاندې کوي؛ په قهریږي.

إِنْ يَشَاءُ يُهَيِّئْ لَكُمْ وَيَأْتِ بِخَلْقٍ جَدِيدٍ وَمَا ذَلِكُ عَلَى اللَّهِ بِعَزِيزٍ

که اراده وفرمایي (الله) د بیولو ستاسې (په هلاکت سره؛ نو بو به موځي) او را به ولي نور مخلوق نوی (بدل د تاسې). او نه دي دغه (شرل ستاسې او راوستل د نورو) پر الله څه سخت مشکل.

تفسیر: یعنې که تاسو یې منئ یا یې نه منئ، الله تعالی داسې مطلق قادر دی چې تاسې گړد له منځه ورک کړي، او خپل بل مخلوق ستاسې په ځای ودان او ودروي، چې من کل الوجوه الله تعالی ته داسې مطیع وي؛ لکه چې په اسمانونو کې پرښتې د ده خالصې او مخلصې بندگانې دي، او داسې کول پاک الله ته ډېر سهل او آسان دي، لیکن د الله تعالی د حکمت اقتضاء داسې ده، چې په ځمکه کې دغه گړدې سلسلې ښايي چې قائمې او جاري وي، او په پای کې هر یو د خپلو ښو او بدو اعمالو جزاء او بدل ومومي.

وَلَا تَزِرُ وَازِرَةٌ وِزْرَ أُخْرَىٰ ۚ وَإِن تَدْعُ مُثْقَلَةٌ إِلَىٰ جِلْهِهَا لَا يَحْمِلُ مِنْهُ شَيْءٌ وَلَوْ كَانَ ذَا قُرْبَىٰ

او نه اخلي (هيڅ نفس عاصي) بار د ګناه د بل نفس، او که راوبولي دروند باري (بل څوک) بار د ګناهونو خپلو ته؛ وابه نه خيستی شي له هغه څخه هيڅ خيز، او اگر که وي (دغه بللی شوی) خاوند د خپلوی هم.

تفسير: يعنې هيڅوک به د خپلوانو بار پخپل سر وانخلي، او نه به يو د بل د ګناه له پيښې څخه لږ څه کم کړي، او نه به د بل چا د بللو او غږ کولو څخه څه ګټه او فائده وررسېږي، اگر که يې ډېر نژدې خپلوان هم وي، ګرد خلق به نفسي! نفسي!! وايي، هلته يواځې د الله تعالى په فضل او مرحمت سره کار چلېږي، او بس!.

إِنَّمَا تُنذِرُ الَّذِينَ يَخْشَوْنَ رَبَّهُم بِالْغَيْبِ وَأَقَامُوا الصَّلَاةَ

بېشکه همدا خبره ده چې وېروې ته هغه کسان چې ويرېږي له ربه خپله په غيبو سره، او قائموي (سم اداء کوي سره له ټولو حقوقو) لمونځ.

تفسير: يعنې ستاسې له وېرولو څخه هم هغه سړی نفع اخلي؛ چې له الله تعالى څخه بالغيب ويرېږي، او د ده له وېرې څخه تل په عبادت کې لگيا وي، د هر چا په زړه کې چې د الله تعالى خوف او وېره بيخي نه وي؛ نو هغه کله له دغو وېرولو څخه متاثر کېږي.

وَمَنْ تَزَكَّىٰ فَإِنَّمَا يَتَزَكَّىٰ لِنَفْسِهِ ۚ وَإِلَى اللَّهِ الْمَصِيرُ ۝

او هر څوک چې ځان پاک کړي (له شرکه او معاصيو) پس بېشکه همدا خبره ده چې ځان يې پاک کړ لپاره (د نفعي) د ځان خپل، او خاص (طرف) د الله ته ورتله دي (د هر چا).

تفسير: يعنې هر څوک چې ستا پند او نصيحت واورې، او خپل وضعيت اصلاح او ښه کړي؛ نو د ده احسان او ممت نه پر تا او نه پر الله تعالى دی، بلکه په دغه کې په خپله د هم هغه سړي فائده ده، او دغه فائده په پوره ډول سره هلته څرګندېږي چې د ګردو رجوع او بېرته ورتګ الله تعالى ته شي.

وَمَا يَسْتَوِي الْأَعْمَىٰ وَالْبَصِيرُ ۚ وَلَا الظُّلُمُتُ وَلَا النُّورُ ۚ وَلَا الظِّلُّ وَلَا الْحَرُورُ ۚ وَمَا يَسْتَوِي الْأَعْمَىٰ وَلَا الْأُمُوتُ

او نه برابرېږي سره پوند (کافر) او ليدونکی (مؤمن). او نه تياره (باطل) او نه رڼا (حق). او نه سيوری (ثواب يا جنت) او نه تود باد (عقاب يا دوزخ). او نه برابرېږي سره ژوندي (علماء) او نه مړي (جهلاء).

تفسير: يعنې هغه مؤمن چې الله تعالى ورته د زړه سترګې بښلي دي، د حق په رڼا او د الله تعالى د وحي په پلوشو کې يې له کوم تکليفه او زحمته دغه لاره پرې کوي، او برابر د جنت باغونو او د الله تعالى د رحمت سيوري ته رسېږي، آيا له دغسې انسان سره هغه کافر سيالي او برابرې کولی شي چې د زړه پوند او د اهو او او اهامو په تيارو کې حيران سرګردان ګرځي، او بالاخر ناخپه د جهنم اور او د هغه سخت سوځوونکي تاوده باد په طرف منډې وهي؟ له سره دغه دواړه سره نه دي برابر، او که داسې وي؛ نو داسې وپوهېږئ! چې مړي او ژوندي سره برابر شول، في الحقيقت د مؤمن او کافر په منځ کې له دې نه هم زيات داسې فرق او تفاوت شته، چې د يوه ژوندي روغ رمت انسان او د يوه

مړي لاش په منځ کې وي، اصلي او دائمي ژوندون يواځې د ايمان دروح په برکت پيدا کيږي، او ماسوا له ايماني روح څخه ښايي ژوندی انسان له زرهاوو مړيو څخه بدتر وگانه شي.

إِنَّ اللَّهَ يُسَمِعُ مَنْ يَشَاءُ وَمَا أَنْتَ بِمُسْمِعٍ مَنْ فِي الْقُبُورِ ۚ إِنَّ أَنْتَ إِلَّا نَذِيرٌ ﴿٢٦﴾

بېشکه چې الله اوروي هر هغه چا ته چې اراده وفرمايي (د اورولو يې) او نه يې ته (ای محمده!) اوروونکی (د نافع قول) هغو ته چې په قبورو هديرو کې دي. نه يې ته (ای محمده!) مگر ويروونکی (د منکرانو له جحيمه).

تفسير: يعنې که الله تعالى اراده وکړي؛ نو مړيو ته يې هم اورولی شي، حال دا چې د دغې خبرې قدرت نورو ته نشته، همداسې وگنځي چې د رسول الله صلى الله عليه وسلم کار دعوت، تبليغ، پيغام رسول او په خير او شر باندې پوهول او خبرول دي، که زړه مړي کافران دغه خبرې وانه وري؛ نو هغه اورول د محمد رسول الله صلى الله عليه وسلم له قوت او قدرته پورته دي.

إِنَّا أَرْسَلْنَاكَ بِالْحَقِّ بَشِيرًا وَنَذِيرًا ۚ وَإِنْ مِنْ أُمَّةٍ إِلَّا خَلَا فِيهَا نَذِيرٌ ﴿٢٧﴾

بېشکه چې مونږ لېږلی مو يې ته په حق رښتيا (دين) سره زېری ور کوونکی (د جنت مؤمنانو ته)، او ويروونکی (له دوزخ کفارو ته)، او نه وو هيڅ امت مگر چې تېر شوی په هغه کې کوم ويروونکی.

تفسير: وېره اوروونکی نبي وي يا د نبي قائم مقام، هر څوک چې د الله تعالى د لارې په لورې بلنه ورکوي، د دې په متعلق د «نمل» د سورت په (۴) رکوع کې څه ليکلی شوي دي.

وَإِنْ يُكَذِّبُوكَ فَقَدْ كَذَّبَ الَّذِينَ مِنْ قَبْلِهِمْ جَاءَتْهُمْ رُسُلُهُمْ بِالْبَيِّنَاتِ وَبِالزُّبُرِ وَبِالْكِتَابِ الْمُنِيرِ ﴿٢٨﴾

او که دروغجن بولي (کفار) تا (نومره خفه کېږه، ځکه چې) پس په تحقيق دروغجن بللي وو هغو کسانو چې وو پخوا له دوی نه (انبياء خپل)، چې راغلي وو دوی ته رسولان د دوی په ښکاره دلائلو او په صحيفوسره او په کتاب ښکاره کوونکي (د حق او باطل).

تفسير: يعنې پخوانيو انبياء الله همدغه روښان تعليمات يا ښکاره معجزات له خپلو ځانونو سره راوړي وو، له هغو ځينو ځينو ته مختصرې مختصرې صحيفې او ځينو ته لوی مفصل کتابونه ورکړي شوي دي.

ثُمَّ أَخَذْتُ الَّذِينَ كَفَرُوا فَكَيْفَ كَانَ نَكِيرِ ﴿٢٩﴾

بيا مې ونيول هغه کسان چې کافران شوي وو (په سخت عذاب سره) پس څرنگه شو انکار ځما (او تغيير د دوی په عذاب سره؟).

تفسير: يعنې کله چې له تکذيب څخه دوی مخ وانه ږوه، نو وگورئ چې د هغوی آخره خاتمه څرنگه شوه؟ ستاسې انجام هم هغسې کېدونکی دی.

أَلَمْ تَرَ أَنَّ اللَّهَ أَنْزَلَ مِنَ السَّمَاءِ مَاءً فَأَخْرَجْنَا بِهِ ثَمَرَاتٍ مُخْتَلِفًا أَلْوَانُهَا

آیا نه وینې ته چې بېشکه الله نازلې کړې دي له (جانبه) د اسمانه اوبه، پس راوویستلې مونږ په وسیله د دې (اوبو) مېوې، په دې حال چې مختلف دي رنگونه د دغو (مېوو).

تفسیر: یعنې قسم قسم مېوې، بیا په یوه قسم کې رنگا رنگ ثمرات یې پیدا کړي دي، له یوې ځمکې او له یو اوبو او له یوې هوا څخه د دغو مړه مختلفو اشیاءو او انواعو پیدا کول؛ د پاک الله عجیب او غریب قدرت ښکاره کوي.

وَمِنَ الْجِبَالِ جُدَدٌ بَيَضٌ وَحُمْرٌ مُّخْتَلِفٌ أَلْوَانُهَا وَغَرَابِيبُ سُودٌ ﴿۷﴾

او ځینې له غرونو (خاوندان د) لارې (ټوټې ټوټې) دي سپینې او سرې چې مخالف دي سره رنگونه د دغو (لارو)، او (ځینې د دوی) تک تور دي.

تفسیر: یعنې سپین هم په څو څو درجو دي، کوم یې تک سپین لکه د مرمر ډبره، کوم یې سپین لکه مالګه، او ځینې یې نسبتاً سپین، او سور هم په څو څو درجو، او تور هم په څو څو درجو دي، ځینې تک تور لکه رانجه او د ډبرو سکاره، او ځینې تور لکه د کارغه وزر، او ځینې نسبتاً تور، او په ځینو غرونو کې رنگارنگ رګونه او لارې شته.

وَمِنَ النَّاسِ وَالدَّوَابِّ وَأَلْأَنْعَامِ مُخْتَلِفٌ أَلْوَانُهُ كَذَلِكَ

او (همداسې) له خلقو څخه هم او (هم داسې له نورو) ژوندیو خوځېدونکو او څارویو څخه هم چې سره مخالف دي رنگونه د هغو همداسې (لکه دغه اختلافات).

تفسیر: دغه ګرد د الله تعالی د قدرت د عجائبو او غرائبو تذکره ده، یعنې هم هغسې چې په نباتاتو، جماداتو، حیواناتو کې راز راز او رنگ په رنگ مخلوقات لیدل کېږي؛ په انسانانو کې هم هره نوعه او صنف سره بېل او جلا دي، که د مؤمن په شان کافر هم سمه صافه لاره ځان ته غوره کړي، او دواړه سره یو شي، او ګرد انسانان یو رنگ ځان ته غوره کړي؛ نو دغه کله امکان لري، او له سره نشي کېدی، په دغه سره یې رسول الله صلی الله علیه وسلم ته اطمینان او تسلي ورکړې ده، چې تاسې د مخلوقاتو له اختلافاتو څخه مه خفه کېږئ!

إِنَّمَا يَخْشَى اللَّهَ مِنْ عِبَادِهِ الْعُلَمَاءُ إِنَّ اللَّهَ عَزِيزٌ غَفُورٌ ﴿۸﴾

بېشکه همدا خبره ده چې ویرېږي له الله څخه له بنده ګانو د دغه (الله) پوهنده عالمان، بېشکه الله ښه غالب قوي دی (په انفاذ د احکامو) ښه مغفرت کوونکی دی (د خطیاتو).

تفسیر: یعنې نه ویریدونکي بنده ګان هم شته، او د الله تعالی ځنې ویریدونکي هم شته، مګر ویرېږي هغه کسان چې الله تعالی د عظمت او جلال، د آخرت د بقاء او دوام، او د دنیا په فناء او اتمام باندې پوهیږي، او د الله تعالی د احکامو او هدایاتو د علم تحصیل کوي، او تل د مستقبل په فکر کې اوسېږي، په هر هغه چا کې چې دغه پوهه او علم په هره درجه وي؛ په هم هغه درجه به دی هم له الله تعالی څخه ویرېږي، په هغه کې چې خوف نه وي؛ هغه في الحقیقت د دې خبرې مستحق نه دی چې ورته پوه او عالم وویلی شي، شاه صاحب (رحمه الله) لیکي: «یعنې د الله تعالی معامله هم په دوه ډوله ده: الله غالب هم دی چې په هره خطا چې سړی ونیسي؛ نیولی یې شي، او غفور رحیم هم دی، که ګناهګاران وېښي؛ ښلی یې شي»، نو په دواړو حیثیتو انسان ته ښایي چې د الله تعالی څخه وویږي، ځکه چې نفع او ضرر دواړه د الله تعالی په واک او قبضه کې دي، نو هر کله چې اراده وکړي؛ نفع ستوي او ضرر لاحقوي.

إِنَّ الَّذِينَ يَتْلُونَ كِتَابَ اللَّهِ وَأَقَامُوا الصَّلَاةَ وَأَنفَقُوا مِمَّا رَزَقْنَاهُمْ سِرًّا وَعَلَانِيَةً
يَرْجُونَ تِجَارَةً لَّنْ يَبُورَ ۝

بېشکه هغه کسان چې لولي کتاب د الله (قرآن) او قايموي (تل سم اداء کوي سره له ټولو حقوقو) لمونځ، او لگوي (په لاره د الله کې) ځينې له هغو شيانو څخه چې ورکړي مو دي دوی ته (لگوي يې) په پټه او په ښکاره، اميد لري دوی د داسې يوه تجارت چې له سره نه هلاک کيږي.

تفسير: يعنې هر هغه چې د الله تعالی څخه ويرېږي، قلباً او لساناً مسلمان شي، او د ده احکام ومني، او د ده کتاب په اخلاص او عقيدت سره ولولي، او په بدني او مالي عباداتو کې هيڅ قصور او کوتاهي ونه کړي، نو دغه مسلمانان دې د داسې لويې او اعتباري سوداګرۍ اميدوار اوسي! چې له سره په هغه کې نقص او خساره نه عائدې کيږي، او د ضرر او تاوان احتمال په کې نشته.

لِيُوقِيَهُمْ أَجُورَهُمْ وَيَزِيدَهُم مِّن فَضْلِهِ إِنَّهُ غَفُورٌ شَكُورٌ ۝

لپاره د دې چې پوره ورسوي (الله) دوی ته اجر و نه (د عملونو) د دوی، او زيات ورکړي دوی ته له فضله خپله، بېشکه چې دغه (الله) ښه ښونکي (د معصياتو) دی ښه قبلوونکي (د احسان د محسنينو) دی.

تفسير: يعنې ډېر ګناهونه ښيي او معافوي يې، او د خورا لږ طاعت قدر فرمايي، او سم له اصوله او قاعدې څخه کوم ثواب چې ښايي چاته ورسېږي؛ الله تعالی له هغه څخه زيات ثواب ور عطاء کوي.

وَالَّذِي أَوْحَيْنَا إِلَيْكَ مِنَ الْكِتَابِ هُوَ الْحَقُّ مُصَدِّقًا لِّمَا بَيْنَ يَدَيْهِ إِنَّ اللَّهَ بِعِبَادِهِ لَخَبِيرٌ بَصِيرٌ ۝

او هغه چې وحې کړې ده مونږ تاته له کتابه (قرآنه) هم هغه حق رښتيا ده، په دغه حال کې چې مصدق رښتيني کوونکي دی هغو کتابونو ته چې پخوا له دې نه وو، بېشکه الله پر بندګانو خپلو خامخا ښه خبردار دی (په باطن د دوی) ښه ليدونکي دی (په ظاهر د دوی).

تفسير: يعنې د بندګانو پر احوالو ښه علیم او خبر دی، او په ښه موقع کې يې دغه کتاب نازل کړی دی.

ثُمَّ أَوْرَثْنَا الْكِتَابَ الَّذِينَ اصْطَفَيْنَا مِنْ عِبَادِنَا فَمِنْهُمْ ظَالِمٌ لِّنَفْسِهِ وَمِنْهُمْ مُّقْتَصِدٌ وَمِنْهُمْ سَابِقٌ بِالْخَيْرَاتِ إِذْنُ اللَّهِ ذَلِكَ هُوَ الْفَضْلُ الْكَبِيرُ ۝

بيا مو وارث وګرځول (او ور مو کړ دا) کتاب (قرآن) هغو کسانو ته چې غوره کړي مو دي له بندګانو خپلو (چې دغه محمدي امت دی)، پس ځينې له دوی ظالم دي پر خپل ځان، او ځينې له دوی په منځ د لارې کې برابر تلونکي دي، او ځينې له دوی پرمخې کېدونکي خيراتونو ښکيو ته په اذن حکم د الله، دغه يو فضل دی ډېر لوی.

تفسير: يعنې وروسته د رسول الله صلی الله عليه وسلم څخه د دغه کتاب وارث محمدي امت ګرځولی شوی دی، چې په مجموعي حيثيت او هيئت د ګردو امتونو څخه غوره افضل او اعلى دی، هو! د امت ګرد افراد سره يو شان نه دي، په دوی کې ځينې افراد خو هغه دي چې سره له صحيح ايمان په ګناهونو کې اخته او مبتلا کيږي، چې دغه «ظالم لنفسه» شو، او هغه دي چې متوسط تلونکي دي يعنې نه په ګناه کې لګيا او نه منهمک - او نه لوی ولي او بزګر دی،

دغو ته یې «مقتصد» وفرمایل، یو خو هغه کامل بنده دی چې د الله تعالی په فضل او توفیق سره یې پرمختګ کړی دی، او د محاسنو، فضائلو، او کمالاتو په تحصیل کې له مقتصدانو څخه ډېر مخ کې تللي دي، مستحب شیان یې هم نه دي پریښي، او د ګناه له خوفه له تنزیهي مکروه څخه هم پرهېز کوي، او خپل ځان ژغوري، د اعلی درجې بزرګۍ او د فضیلت خاوندان همدوی دي، په دغسې متخبو او غورو بندګانو کې له یوه حیثیه ګرد مسلمانان شمیرلي شوي دي، ځکه چې دوی ګرد درجه په درجه جنتیان دي، ګنګار هم که مؤمن وي؛ نو یوه نه یوه ورځ حتماً جزماً په جنت کې ننوځي، یعنې بالآخر د دوی په برخه معافي ده، او مقتصد په سلامت دی، او پر مخ تلونکی له ګردو څخه په مخ کې دی.

جَنَّتْ عَدْنٌ يَدْخُلُونَهَا يُحَلَّوْنَ فِيهَا مِنْ أَسَاوِرَ مِنْ ذَهَبٍ وَلُؤْلُؤًا وَلِبَاسُهُمْ فِيهَا حَرِيرٌ ﴿٢٧﴾

جنتونه د هستوګنې دي ننوځي به (دغه درېواړه طائفې) په هغو کې، ګناه دار کولی به شي په دغه (جنت) کې له باهوګانو (وښیو) څخه له سرو زرو (خالصو) او له مرغلرو (صافو)، او جامې د دوی په دغه (جنت) کې د ورېښمو (مخصوصو) به وي.

تفسیر: سره زر او ورېښم د مسلمانانو نارینه وو لپاره هلته دي په جنت کې، نه دلته په دنیا کې، رسول الله صلی الله علیه وسلم فرمایلي دي: «هر هغه (نارینه) چې ورېښم (جامې) اغوندي په دنیا کې؛ وابه یې نغوندي په آخرت کې».

وَقَالُوا الْحَمْدُ لِلَّهِ الَّذِي أَذْهَبَ عَنَّا الْحَزْنَ إِنَّ رَبَّنَا لَغَفُورٌ شَكُورٌ ﴿٢٨﴾

او وبه وايي (جنتیان په وخت د دخول د جنت کې) ټوله ثناء صفت خاص الله ته دی، هغه الله چې لرې یې کړ له مونږ څخه خفګان، بېشکه رب ځمونږ خامخا ښه ښونکی (د عاصیانو) ښه قدردان (د نېکانو) دی.

تفسیر: یعنې د دنیا او د محشر غم یې لرې او ورک کړ، او ګناه یې وروښله، او د قدردانی له لوري یې ځمونږ لږ طاعت قبول وفرمایه.

إِلَّا الَّذِي أَحْضَانَا دَارَ الْمَقَامَةِ مِنْ فَضْلِهِ لَئِمْسُنَا فِيهَا نَصَبٌ وَلَئِمْسُنَا فِيهَا الْعُوبُ ﴿٢٩﴾

هغه (رب) چې را یې وستو مونږ کور د اقامت (جنت ته) له فضله خپله، چې نه رسیږي مونږ ته په دغه (جنت کې) هیڅ مشقت، او نه رسیږي مونږ ته په دغه (جنت) کې هیڅ ستوماني خفګان.

تفسیر: شاه صاحب (رحمه الله) لیکي: «د هستوګنې کور له دې نه پخوا هیڅ نه وو، هر چېرې به تلل راتلل، نقل او حرکت وو، د روزی غم، د ښمنانو اندېښنه، د رنځ او مشقت، مصیبت او نور مصاعب او مصائب به موجود وو، کله چې جنت ته ورسیږي؛ دغه ګرد شیان له منځه لرې او ورک کیږي».

وَالَّذِينَ كَفَرُوا لَهُمْ نَارُ جَهَنَّمَ لَا يُقْضَىٰ عَلَيْهِمْ فَيَمُوتُوا وَلَا يُخَفَّفُ عَنْهُمْ مِنْ عَذَابِهَا ۚ كَذَٰلِكَ نَجْزِي كُلَّ كَافِرٍ ﴿٣٠﴾

او هغه کسان چې کافران شوي دي؛ شته دوی ته اور د دوزخ، حکم به ونه کولی شي پر دوی (د دویم مرګ چې) پس مړه (او په آرام) شي، او نه به سپکوالی کاوه شي له دوی نه له عذاب د دې (اور د دوزخ)، همداسې جزاء ورکوو مونږ هر ناشکړه (بې ایمانه) ته.

تفسیر: نه كفارو ته په جهنم کې مرګ ورسېږي چې د دوی هغو تكالیفو ته خاتمه ورکړي، او نه به د عذابه تکلیف لږ شېبه هم له دوی نه کمېږي، داسې ناشکرانو ته ځمونږ له جانبې هم دغسې سزاوې ورسېږي.

وَهُمْ يَصْطَرُخُونَ فِيهَا رَبَّنَا أَخْرِجْنَا نَعْمَلْ صَالِحًا غَيْرَ الَّذِي كُنَّا نَعْمَلُ

او دوی به نارې سورې وهي په دغه دوزخ کې (او داسې به وایي) ای ربه ځمونږ! (یو کړت) راوباسه مونږ (بېرته دنیا ته څو هلته) عمل وکړو صالح او نېک غیر له هغه چې وو مونږ چې کاوه به مو (پخوا له دې، بد عمل).

تفسیر: یعنې په هغه وخت کې دوی هغه ښه ګڼل، مګر اوس داسې وایي چې: بیا به هم هغسې عملونه ونه کړو، د لږ مډت له مخې مونږ له دوزخ څخه وباسه، څو مونږ ښې چارې، صالحه اعمال او حسنه افعال ځان ته راټول کړو، او سره له اطاعتې او غاړه ایښودلو او فرمان منلو بېرته درحاضر شو، بیا الله تعالی ورته داسې فرمایي:

أَوَلَمْ نُنْعِمْكُمْ مَّا تَدَّكُرُفِيهِ مَنْ تَذَكَّرْ وَجَاءَكُمْ الذِّكْرُ فَقَدْ وَفَّاءَ لِلظَّالِمِينَ مِنْ تَصِيرٍ

آیا نه وو درکړی مونږ تاسې ته عمر دومره (موده) چې پند اخلي په هغه کې هر هغه څوک چې پند اخیستل غواړي، او راغلی وو تاسې ته ویروونکی (چې د هغو خبره مو ونه منله)، پس وڅکئ (عذاب) پس نشته ظالمانو (کافرانو) ته هیڅوک مددګار (چې له عذابه یې خلاص کړي).

تفسیر: دغه ځواب به دوزخیانو ته ورکاوه کېږي، یعنې مونږ خو تاسې ته عقل او پوهه درکړې وه، او پوره عمر مو هم در په برخه کړی وو، چې ښایي تاسې به په هغه کې ښه فکر او غور کاوه، او ښه به مو له بده جلا او سمه صافه لاره به مو ځان ته غوره کړې وی، تر دې چې له تاسې ځنې ډېر کسان تر شپېتو - اویا او اتیا کلونو پورې هم په دنیا کې ژوندون کړی وو، برسېره په دې ستاسې د هدایت او لارښوونې لپاره مونږ تاسې ته داسې اشخاص او حالات هم درلېږلي وو، چې تاسې د بدیو له خرابې خاتمې څخه وویروي، او د غفلت له خوبه مو وینس کړي، آیا وروسته له دې نه اوس تاسې ته کوم عذر او بهانه پاتې ده؟ اوس نو په همدغه دوزخ کې اوسېږئ! او د سختو عذابونه خوندونه وڅکئ!، او له هیڅ لوري د هیچا امداد او معاونت ته هم څه هیله او توقع مه لرئ!

إِنَّ اللَّهَ عَلِيمُ غَيْبِ السَّمُوتِ وَالْأَرْضِ إِنَّهُ عَلِيمُ بِذَاتِ الصُّدُورِ

بېشکه چې الله عالم دی په پټو شیانو د اسمانونو او د ځمکې، بېشکه الله ښه عالم پر هغو خبرو چې پټې دي په سینو زړونو کې.

تفسیر: یعنې پاک الله ته د بندګانو ګردې پټې او ښکاره خبرې، احوال افعال، او د زړونو اسرار معلوم دي، د هیچا نیت له الله تعالی څخه پټ نه دی، او سم له هغه له هر چا سره معامله کوي، الله جل جلاله ته دغه خبره هم څرګنده ده چې دغه خلق چې اوس داسې نارې او سورې وهي چې مونږ یو ځلې خوشې کړه چې بېرته دنیا ته لاړ شو، څو هلته په صالحه اعمالو بوخت او له سره ګناه ته نژدې نشو؛ دوی پخپلو دغو دعوو کې دروغجنان دي، ځکه که دوی اویا ځلې نور هم پرېښودی شي چې بېرته لاړ شي! څو صالحه اعمال وکړي، خو بیا هم دوی له خپلو شرارتونو او بغاوتونو څخه لاس اخیستونکي نه دي، د دوی عادت او د مزاج اقتضاء همداسې ده: ﴿وَلَوْ رُدُّوا لَعَادُوا لِمَا نُهُوا عَنْهُ وَالَهُمْ لُذُنُونَ﴾ (۷ جزء د الأنعام سورت (۳) رکوع، (۲۸) آیت).

هُوَ الَّذِي جَعَلَكُمْ خَلَائِفَ فِي الْأَرْضِ

دغه (الله) هم هغه ذات دی چې ګرځولي یې یی تاسې خلیفګان (د تېرو خلقو) په ځمکه کې. تفسیر: یعنې د پخوانیو امتونو په ځای مو تاسې ته ځای درکړ، چې اوس د هغو په مینو کې ودان یی، او وروسته له هغوی څخه تاسې حکومت او ریاست چلوئ، نو ښایي چې د هغه د شکر ایستلو حق په ښه شان سره اداء کړئ.

فَمَنْ كَفَرَ فَعَلَيْهِ كُفْرُهُ وَلَا يَزِيدُ الْكَافِرِينَ كُفْرُهُمْ إِلَّا مُتَّعًا وَلَا يَزِيدُ الْكَافِرِينَ كُفْرُهُمْ إِلَّا خَسَارًا ۝

پس هر څوک چې کافر شو (یا یې ناشکري وکړه)؛ پس پر هغه دی (دغه) کفر (یا کفران) د ده، او نه زیاتوي کفرانو ته کفر د دوی په نزد د رب د دوی مګر بې زاري غضب (د رب په دوی)، او نه زیاتوي کفرانو لره کفر د دوی مګر خساره زیان (په آخرت کې).

تفسیر: یعنې ستاسې له دغه کفره او ناشکري او د الله تعالی له آیتونو څخه له انکاره الله تعالی ته هیڅ ضرر او نقصان نه رسیږي، الله ځمونږ له حمد او شکره بې پروا دی، هو! له ناشکري څخه پر فاعل یې د هغې ګناه او وبال لویږي، د کفر آخره خاتمه ماسو له دې نه بل هیڅ شی نه ده، چې پاک الله له دغه ناشکره څخه بهزاره او نارضا کيږي، او د دغه کافر په نقصان او خسران کې مسلسل او منظمًا تزیید او ترقي واقع کيږي.

قُلْ أَرَأَيْتُمْ شُرَكَاءَ كُمُ الَّذِينَ تَدْعُونَ مِنْ دُونِ اللَّهِ أَرُونِي مَاذَا خَلَقُوا مِنَ الْأَرْضِ أَمْ لَهُمْ شِرْكٌ فِي السَّمَوَاتِ

ووايه (ای محمده! دوی ته) آیا وینئ تاسې شریکان ستاسې هغه چې بلل به مو (او عبادت به مو کاوه د دوی) غیر له الله؛ راوښئ ماته چې کوم خیز پیدا کړی دی (دغو معبودانو ستاسې) له ځمکې څخه، او که شته دوی ته (کوم) قسم شریکوالی په (پیداښت د) اسمانونو کې (له الله سره).

تفسیر: یعنې د خپلو معبودانو په احوالو کې فکر وکړئ! او بیا ماته دغه خبره راڅرګنده کړئ، چې د ځمکې کومه برخه دوی جوړه کړې ده؟ یاد اسمانونو په جوړولو، په ساتلو او اداره کولو کې دوی څومره برخه او شرکت لري؟ که دوی په دغه کې هیڅ برخه نه لري؛ نو دوی څرنگه معبودان ګرځیدلي دي؟ لږ شاني خو له عقل او پوهې او فکر او غور څخه هم کار واخلي!.

أَمْ آتَيْنَهُم كِتَابًا فَهُمْ عَلَى بَيِّنَةٍ مِّنْهُ

یا ورکړی دی مونږ دوی ته کتاب پس دوی پر پاڅه حجت ولاړ دي له هغه کتابه (او دا یو هم نه دی).

تفسیر: یعنې که عقلي دلیل او سند نشته؛ نو کوم هسې معتبر نقلي دلیل راوړاندې کړئ! چې د هغه په اساس تاسې دغه د شرک دعوی کوئ؟ دا یو هم نه دی!

بَلْ إِنْ يَّعِدُ الظَّالِمُونَ بَعْضُهُمْ بَعْضًا إِلَّا غُرُورًا ۝

بلکه نه کوي وعده دا ظالمان (مشرکان) ځينې د دوی (چې غټان او مشران دي) ځينو نورو ته (چې خواران او کشران دي)؛ مگر غره کول (او فريب ورکول).

تفسير: يعنې هيڅ عقلي يا نقلي دليل نشته، خبره فقط هم دغومره ده، چې په دوی کې مشرانو کشرانو ته، او پخوانيو وروستنيو ته د شيطان په لمسونه او اغواء پرله پسې دغسې وعدې کړي، او داسې خبرې يې وربښولې دي: ﴿وَيَقُولُونَ هَؤُلَاءِ شُفَعَاؤُنَا عِنْدَ اللَّهِ﴾ «همدغه معبودان ځمونږ شفاعتگران دي د الله په نزد کې»، او د هغه قرب مونږ ته راعطاء کوي، حال دا چې دغه خالص چل، فريب او غولول دي، دوی به څرنگه شفيع وگرځېدلی شي؟ حال دا چې ډېر لوی مقربين به هم د کفارو د شفاعت او سپارښت په موضوع کې خپله ژبه نشي خوځولی.

إِنَّ اللَّهَ يُبْسِكُ السَّمَوَاتِ وَالْأَرْضَ أَنْ تَزُولَا وَلَكِنَّ زَالَتَا إِنْ أَمْسَكَهُمَا مِنْ أَحَدٍ مِنْ بَعْدِهِ

بېشکه الله ساتي (دغه) اسمانونه او ځمکه له دې نه چې زائل شي (او له خپله محوره بېخايه شي) او (قسم دی) که (بالفرض) مخ په زوال شي دا دواړه؛ نو وبه نه ساتي (له زواله) دغه دواړه بل هيڅوک ماسوا له دغه (الله) نه.

تفسير: يعنې د الله تعالی قدرت دی چې دومره لویو لویو عظامو کراتو ته يې داسې تنظيم، تنسيق او ترتيب ورکړی دی، چې هيڅ يو له دوی ځينې له خپلو مراکزو څخه نه ښويږي، او نه له خپل مقام او نظام څخه يو طرف ته لږ تمايل او حرکت کوي، او که بالفرض دغه شيان له خپلو ځايونو څخه بل کوم طرف ته نقل يا حرکت وکړي؛ نو بيا ماسوا الله څخه کوم يو زور او طاقت به وي چې هغه به بيا بېرته خپل ځای ته راوړي، يا يې تر خپل نظارت او انتظام او ادارې لاندې ونيسي؟ لکه چې په قيامت کې کله چې الله تعالی دغه نظام او قوام ګډوډ او تيت او پرک کړي؛ نو کوم قوت به د ده مخه ونيسي؟

إِنَّهُ كَانَ حَلِيمًا غَفُورًا

بېشکه دغه (الله) دی ښه تحمل والا (چې تعجيل نه کوي په تعذيب د منکړينو) ښه ښونکی (د تائبانو).

تفسير: يعنې د خلقو د کفر او عصيان اقتضاء خو همداسې ده چې دغه ګرد نظام يو ځلي ګډوډ او لاندې باندې کړی شي، لیکن د الله تعالی لطف، کرم، حلم، تحمل او بردباری دغه نظام ټينګ پخپل قوام درولی او ساتلی دی، که د الله تعالی مرحمت، مکرمت، او ښه نه وي؛ نو دغه ودانه دنيا وړانږي.

وَأَقْسَمُوا بِاللَّهِ جَهْدَ أَيْمَانِهِمْ لَئِنْ جَاءَهُمْ نَذِيرٌ لَيَكُونُنَّ أَهْدَىٰ مِنْ أَهْدَى الْأُمَمِ فَلَمَّا جَاءَهُمْ نَذِيرٌ قَارَأَهُمُ الْآفُورُ ﴿١٠٠﴾ اِسْتَكْبَرُوا فِي الْأَرْضِ وَمَكْرَ السَّيِّئِ وَلَا يَحِيقُ الْمَكْرُ السَّيِّئُ إِلَّا بِأَهْلِهِ

او قسمونه به خوړل (کفارو د مکې) پر الله پر سختو قسمونو خپلو سره: خامخا که چېرې راغی دوی ته کوم ویروونکی (پیغمبر)؛ خامخا وي به دوی هر ورو ښه لاره موندونکي له یوه (له تېرو) امتونو، پس کله چې راغی دوی ته ویروونکی (چې محمد دی)؛ نو زیات نه کړ (دغه راتګ) دوی ته مګر تېښته (له حقه). لپاره د لوی غوښتلو په ځمکه کې او (لپاره د) مکر بد، او نه چاپېره کېږي مګر فريب ناکاره مګر خو په اهل خپل (چې مکر کوونکي دي).

تفسیر: کله چې د عربو اقوامو دغه قصې او خبرې اورېدلې، چې يهودانو او نورو اقوامو د انبياء الله خبرې نه منلې، او د دوی له احکامو څخه به يې غاړې غړولې؛ نو دوی به پخپلو منځونو کې سره داسې ويل: «که د الله تعالی له فضله په مونږ کې کوم نبي مبعوث شي؛ نو مونږ به د هغو عاصي اقوامو پر خلاف د خپل نبي په ډېر ښه شان سره رفاقت، اطاعت او متابعت وکړو، او د خپل اخلاص او صمیمیت یو ډېر ښه وضعیت به دنیا ته ورښکاره کوو»، خو څه وخت چې الله تعالی دوی ته خپل داسې نبي مبعوث او ولېږه، چې له ټولو انبیاوو څخه په عظمت او شان لوی دی؛ نو له حقه څخه دوی لارې شول، او غاړه یې ترې وغړوله، د دوی تکبر، غرور، لویي دوی ته کله اجازه ورکوي چې نبي الله صلی الله علیه وسلم په مخ کې خپلې غاړې کېږدي، او د رفاقت او اطاعت په ځای یې عداوت او مخالفت ته ملاوې تړلې دي، او راز راز نامناسبه تدابیر، چلونه او فرېبونه یې شروع کړي دي، مګر دغه خبره مو په یاد وي چې ناکاره کار او بدې چارې پخپله همدغه د بدو کارونو او بدو عملونو عامل او فاعل ته عائد او راجع کېږي.

فرض یې کړئ چې په دنیا کې ورته څه زیان او تاوان هم ونه رسېد، مګر په آخرت کې خو یقیناً پخپله سزا رسېږي.

فَهَلْ يَنْظُرُونَ إِلَّا سُنَّتَ الْأَوَّلِينَ ۚ فَلَنْ تَجِدَ لِسُنَّتِ اللَّهِ تَبْدِيلًا وَلَنْ تَجِدَ لِسُنَّتِ اللَّهِ تَحْوِيلًا ﴿٣٦﴾

پس آیا انتظار کوي دوی (یعنې نه کوي) مګر طریقي جاري د الله ته په (امتونو) پخوانیو کې،
پس له سره به نه مومي ته سنت، عادت د الله تعالی ته هیڅ تبدیل، او بیا به له سره نه مومي ته سنت،
عادت د الله ته هیڅ تحویل (ګرځول).

تفسیر: یعنې دوی د دغې خبرې په انتظار کې دي، کومه معامله چې له پخوانیو مجرمینو سره شوې ده؛ هم هغه معامله دې له مونږ سره هم وکړه شي، نو که دوی له خپل دغه کفره او شرکه لاس وانخیست؛ هم هغسې معامله له دوی سره هم هرومرو کېدونکې ده، د الله تعالی هغه سنت او دستور چې د مجرمینو د سزا ورکولو په نسبت له پخوا څخه جریان لري؛ هغه له سره بدلېدونکې او تغیر موندونکې نه دی، او په خپل ټاکلي وخت او نېټه کې خامخا رسېدونکې دی، او هر ګز داسې نه کېږي چې پر داسې مجرمینو به په آخرت کې انعام او اکرام مبدول شي، او له سره هغه لري کېدونکې نه ده چې له مجرم څخې سزا لري کړه شي، یا غیر مجرم ته سزا ورکړه شي.

أَوَلَمْ يَسِيرُوا فِي الْأَرْضِ فَيَنْظُرُوا كَيْفَ كَانَ عَاقِبَةُ الَّذِينَ مِنْ قَبْلِهِمْ وَكَانُوا أَشَدَّ مِنْهُمْ قُوَّةً وَمَا كَانَ اللَّهُ لِيُعْجِزَهُ مِنْ شَيْءٍ فِي السَّمَوَاتِ وَلَا فِي الْأَرْضِ إِنَّهُ كَانَ عَلِيمًا قَدِيرًا ﴿٣٧﴾

آیا نه دي ګرځېدلي (دغه کفار د مکې) په ځمکه (ملکونو) کې پس چې وويني (په دغو او طانو کې چې) څرنگه وو عاقبت - آخره خاتمه د هغو کسانو چې پخوا له دوی نه (تېر شوي) دي، او وو دوی ډېر سخت له دغو (کفارو) څخه له جهته د قوت، او نه دی الله (داسې) چې عاجز یې کړي کوم شی نه په اسمانونو کې او نه په ځمکې کې، بېشکه چې الله دی ښه عالم (په احوال د مخلوقاتو) ښه قادر دی.

تفسیر: یعنې لوی لوی زورور او قوي مدعیان هم د الله له نیولو څخه ځان نشي خلاصولی، لکه عاد او ثمود او نور، دغه خواران څه حیثیت لري؟ او څه شی دي؟ ښه وپوهېږئ! چې په اسمان او ځمکه کې د هیڅ یو قوت او قدرت له لاسه دغه نه دي پوره چې الله تعالی عاجز او ناتوان کړی شي، د الله تعالی علم محیط او قدرت کامل دی.

وَلَوْ يُؤَاخِذُ اللَّهُ النَّاسَ بِمَا كَسَبُوا مَا تَرَكَ عَلَى ظُهُرِهِمْ دَابَّةً

او که چېرې نیولي وی الله دا خلق په سبب د هغو (بدو اعمالو) چې کوي یې دوی؛ نو نه به یې پرینې وی پر شا د ځمکې هیڅ ژوندی خوځېدونکی تلونکی.


تفسیر: یعنې خلق چې دغه خطاوې او گناهونه کوي، که د دوی په هره یوه گناه او جزئي خطا نیولو شروع شي؛ نو هیڅ یو جاندار او متنفس د ځمکې پر مخ کې نه پاتې کېږي.

وَلَكِنْ يُؤَخِّرُهُمْ إِلَىٰ أَجَلٍ مُّسَمًّى ۖ فَإِذَا جَاءَ أَجْلُهُمْ فَإِنَّ اللَّهَ كَانَ يَعْبَادُهُ بِصِرَاطٍ

ولیکن وروستي کوي (الله) دوی تر نېټې ټاکلې شوې پورې، کله چې راشي اجل (نېټه) د دوی؛ پس بېشکه چې الله دی پر بندگانو خپلو بڼه لیدونکی بیا (نو ور به کړي دوی ته جزا سم له اعمالو د دوی).

تفسیر: یعنې تر یوه مقرر ميعاد او معين حد پورې الله تعالی مهلت ایښی دی، چې پر هر جرم به یې فوراً نه نیسي، کله چې موعود وخت راشي؛ نو په یاد یې ولری چې گړد شیان د پاک الله تر نظر لاندې دي، او د هیچا د یوې ذرې په اندازه بڼه یا بد عمل د ده له علمه نه دی بهر، پس د هر یوه په نسبت سم له خپل محیط علم سره ډېرې بڼې بڼې فیصلې صادروي، نه به مجرم چېرې پټېدی شي، او نه به د مطیع له حقه سترگې پټیږي.

تمت سورة فاطر بعون الله الملك القادر، فالحمد لله والشكر له.



سُورَةُ الْيُسْرِ

«د (یس) سورت مکی دی، پرته له (۴۵) آیه چې مدني دی، (۸۳) آیتونه (۵) رکوع لري، په تلاوت کې (۳۶) او په نزول کې (۴۱) سورت دی، وروسته د (الجن) له سورت څخه نازل شوی دی».

بِسْمِ اللَّهِ الرَّحْمَنِ الرَّحِيمِ

(شروع کوم) په نامه د الله چې ډېر زیات مهربان پوره رحم کوونکی دی.

يَسَّ وَالْقُرْآنِ الْحَكِيمِ إِنَّكَ لَمِنَ الْمُرْسَلِينَ عَلَى صِرَاطٍ مُسْتَقِيمٍ

قسم دی په دغه قرآن محکم (حکم کوونکی په حق - خاوند د حکمت) باندې. چې بېشکه ته (ای محمده!) خامخا له (هغو) رسولانو څخه یې (چې لېږلي شوي دي خلقو ته). پر سمه لاره (یا ته یې روان پر سمه لاره چې توحید دی).

تفسیر: یعنې لوی قرآن پخپل اعجازي شان، ډک له حکمته تعلیماتو، پخو مضامینو په لحاظ د دې خبرې ډېر لوی زبردست شاهد دی چې هغه نبي چې د دغه پاک قرآن حامل دی؛ بالیقین د الله تعالی رسول دی، او بې له شکه او شبهې پر سمه لاره دی، او د دوی گرد تابعان بې له کومې اندېښنې او خطري د مقصود تر منزل پورې رسیږي، او نه بې لارې کیږي.

تَنْزِيلَ الْعَزِيزِ الرَّحِيمِ

نازل شوی دی (تا ته دغه قرآن په نازلېدلو) د زبردست رحم کوونکي له خوا.

تفسیر: یعنې دغه د دین سمه لاره، یا قرآن حکیم د هغه الله تعالی له جانب نازل شوی دی، چې داسې یو لوی زبردست ذات هم دی، چې هر ورو منکرانو ته سزا ورکوي، او داسې رحمان رحیم مهرباني کوونکی ذات هم دی، چې د امر منونکیو او مطیعانو ته خامخا پخپل بخشش او مهرباني سره انعام او اکرام ورکوي، نو له همدې جهته په قرآني آیتونو کې بعضاً د لطف، رحم او کرم شان عیان دی، او بعضاً د قهر، غضب، تهدید او تخويف شان بیان شوی دی.

لَتَنْذِرُ قَوْمًا مَّا أُنْذِرَ آبَاؤُهُمْ فَهُمْ غَافِلُونَ ۚ لَقَدْ حَقَّ الْقَوْلُ عَلَى أَكْثَرِهِمْ فَهُمْ لَا يُؤْمِنُونَ ۚ

لپاره د دې چې وویروي ته هغه قوم چې نه وو ویرولي شوي پلرونه د دوی، پس دوی غافلان دي (له توحیده). خامخا په تحقیق حقه ثابته شوې خبره (د عذاب) پر اکثر د دوی (په ازل کې) پس دوی ایمان نه راوړي.

تفسیر: یعنې ډېر سخت او مشکل کار تاسې ته در سپارلی شوی دی، چې دغه عربي قوم د دې پاک قرآن په وسیله ویني او د نورو اقوامو مقتدا وگرځوه، حال دا چې دغو عربو ته له سلهاوو کلونو راهیسې کوم وینوونکی او پوهوونکی نه دی راغلی، نو دغسې جاهل قوم چې نه له الله جل جلاله څخه خبر دي، او نه آخرت پېژني، نه له ماضي څخه یې عبرت اخیستی دی، او نه د مستقبل په فکر کې دي، او نه د ښو او بدو تمیز لري، او نه د اصلاح او افساد شعور په دوی کې شته، د دغه غفلت له تیارو څخه دوی هدایت ته ایستل، او د رشد پر سمه لویه لاره باندې برابرول کوم معمولي کار نه

دی، بلاشبهه تاسې په پوره قوت او قدرت او فعالیت سره دوی د دغه غفلت او جهالت څخه د ویروونکیو نتائجو او ډېر خراب مستقبل څخه خبروئ او ویروئ یې، او زیار کوئ څو دغه قوم د فوز اعلی مدارجو (درجو) ته ورسېږي، او د دغه قوم د بري او کامیابی په وسیله د جهان نورو انسانانو ته هم د فلاح او نجات لار وښیې، لیکن تاسې له داسې ډېرو افرادو سره مخامخ کیدونکي یئ چې هغوی به هیڅ قسم پند او نصیحت ته غور نه ږدي، نو ځکه پر دوی باندې شیطان په پوره ډول سره مسلط کیږي، او په دغه وسیله سره د دوی حماقتونه او شرارتونه د دوی په نظر کې ډېر ښکلي او ښایسته ښکاره کوي، او د دوی ګرد پوښي او وروستي احوال اګر که ډېر ګنده او خراب هم وي؛ د دوی تر سترګو ښه او موزون ورښکاره کوي، بالاخر دغه خلق له بل ژوندون څخه بالکل منکرېږي، او هم هغه فاني غوښتنې د خپل مقصود قبله ګرځوي، په دغه وخت کې له یوه جانبه د شیطان دغه خبره ﴿الْغَوِيَّةُ هُمُ اجْمَعِينَ﴾ * ﴿الْعِبَادُ لَهُمْ الْمُخْلِصِينَ﴾ «ماسوا له مخلصانو نور ګرد به یې لارې ګرم» رښتیا کیږي، او له بل طرفه د الله تعالی دغه قول ﴿الْمُكْرَنَ جَهَنَّمَ مِنْكَ وَمِنْ بَعْدِكَ مِنْهُمْ اجْمَعِينَ﴾ «له ستا او ستا له تابعانو څخه به دوزخ ډک ګرم» ثابت او منطبق کیږي، باقي د الله تعالی په علم کې دغه خبره له ازله ثابته ده، چې د هغه قوم دغه افراد له خپلې بې تمیزی او بې پروایۍ د شیطان په اغواء کې اخته کیږي، او د الله تعالی د عذاب مستحق ګرځي، نو له داسې خلقو څخه دغسې هیله نه کیږي چې دوی به په سمه لاره راشي، نو که تاسې ته د انذار او اصلاح په سلسله کې له داسې همت او حوصله ماتوونکو واقعاتو سره مقابله واقع شي؛ نو مه خفه کېږئ! او په ډېر ښه شان سره خپله وظیفه انجاموئ! او نتایج یې پاک الله ته وسپارئ!.

﴿اِنَّا جَعَلْنَا فِيْ اَعْنَاقِهِمْ اَغْلَالًا فَهِيَ اِلَى الْاَذْقَانِ فَهُمْ مُّقْمَحُونَ﴾

بېشکه مونږ، ګرځولي مو دي په غاړو د دوی کې طوقونه پس دغه (طوقونه رسيدلي دي) ترزنو د دوی پورې، پس دوی جګ (وچت) سري کړی شوي دي (چې له سره ښکته نشي کتلی).
تفسير: دغه غاړې د عاداتو، رسومو، د جاه او مال حب، او د آباوو او اجدادو تقلید وو، چې دغو شيانو دوی له ستونيو (مرو) څخه سخت نیولي وو، او د نخوت او تکبر لامله د دوی سرونه نه راښکته کېدل.

﴿وَجَعَلْنَا مِنْ بَيْنِ اَيْدِيهِمْ سَدًّا وَمِنْ خَلْفِهِمْ سَدًّا فَأَغْشَيْنَاهُمْ فَهُمْ لَا يُبْصِرُونَ﴾

او ګرځولي مو دی په مخ د دوی کې سد دېوال، او له وروسته د دوی سد دېوال، پس پټې کړې مو دي (سترګې د دوی)، پس دوی هیڅ نه ويني.
تفسير: د نبی الله عداوت د دوی او د هدایت قبلولو په منځ کې لوی دېوالونه درولي وو، دوی د جاهلانه رسومو او د فاسدو آراوو په تیارو کې داسې بند وو چې وړاندې وروسته هیڅ د دوی په نظر کې نه ښکارېده، نه به یې ماضي ته کتل، او نه به یې مستقبل ته، باقي د دوی د افعالو نسبت الله تعالی ته د دې لپاره کړی شوی دی، چې د خیر او شر خالق هم هغه دی، او پر اسبابو د مسباتو ترتب د الله تعالی په اراده او مشیت سره کیږي.

﴿وَسَوَاءٌ عَلَيْهِمْ ءَاذَنَرْتَهُمْ أَمْ لَمْ تُنْذِرْهُمْ لَا يُؤْمِنُونَ﴾

او برابر دي پر دوی باندې چې وویروې ته دوی (له عذابه) یا نه ویروې ته دوی (خو دوی) ایمان نه راوړي (ځکه چې مقرر دی په ازل کې مرګ د دوی په کفر سره).

تفسير: دوی ته برابر دي، لیکن ستاسې په حق کې برابر نه دي، بلکه داسې سخت معاند او سرکښ قوم ته نصیحت کول او د دوی په اصلاح پسې لوېدل د عظیمو درجاتو د حصول سبب دی، او کله همدغه ښه اخلاق د نورو د هدایت باعث ګرځي، همداسې آیت د البقرة سورت په (۱) رکوع کې هم تېر شوی دی.

إِنَّمَا تُنذِرُ مَنِ اتَّبَعَ الذِّكْرَ وَخَشِيَ الرَّحْمَنَ الْغَيْبَ فَبَشِّرْهُ بِمَغْفِرَةٍ وَأَجْرٍ كَرِيمٍ ۝

بېشکه همدا خبره ده چې وېروې ته هر هغه چې متابعت کوي د پند (د قرآن) او ویرېري له رحمان څخه په غیب (بې د لیدلو)، پس زېری ورکړه (ای محمده!) هغه ته په مغفرت بڼې سره او په اجر لوی سره.

تفسیر: یعنې خدا د ویرولو فائده د هم هغه په حق کې ظاهرېري چې نصیحت ومني، او پر هغه عمل وکړي، او د الله تعالی وېره د ده په زړه کې وي، هر هغه چا سره چې بیخي د الله تعالی ویره نه وي؛ نو هغه نه د پند او نصیحت څه پروا کوي، او نه د رسول الله صلی الله علیه وسلم له تنبیه او تذکیر څخه څه گټه او فائده اخیستی شي، دغسې خلقو ته د مغفرت او عزت په ځای ذلت ور په برخه کيږي، وروسته اشاره فرمایي چې د فریقینو د دغه عزت او ذلت پوره اظهار د ژوندانه په بله دوره کې کيږي، چې د هغه مبادي وروسته له مرگه شروع کيږي.

إِنَّا نَحْنُ نُحْيِي الْمَوْتَىٰ

بېشکه مونږ همدا مونږ به ژوندي کوو مړي (په قیامت کې).

تفسیر: یعنې وروسته له مرگه د بل ژوندانه وجود حتمي او یقیني دی، چې هلته به ټول د خپلو اعمالو بدل ومومي.

وَنَكْنُبُ مَا فَعَدُوا وَأَتَاكُم بِهِمْ

او لیکو مونږ هغه چې مخکې لېږلي دي دوی او (هغه) نښې (چې وروسته پاتې کيږي) له دوی.

تفسیر: یعنې هغه نېک او بد اعمال چې له خپله ځانه یې پرمې لېږلي دي، او د ځینو هغو اعمالو ښه یا بد اثرات یا نښې چې له خپله ځانه یې وروسته پریښي دي، مثلاً د کوم کتاب تصنیف یا د علومو ښوونه، یا د عمارت ودانې، یا د کوم رسم اساس کېښودل، اعم له دې چې ښه وي یا بد؛ دغه ټول په دې کې داخل دي، بلکه د الفاظو په عموم کې د اقدامو هغه نښې هم شاملې دي، چې د کوم عبادت په طرف د تللو په وخت کې پر ځمکه لویږي، لکه چې په ځینو صحیحو احادیثو کې تصریح ده: «دیار کم تکتب آثارکم».

وَكُلُّ شَيْءٍ أَحْصَيْنَاهُ فِي إِمَامٍ مُّبِينٍ ۝

او هر شی شمېرلی دی مونږ هغه په اصل ښکاره (لوح محفوظ کې).

تفسیر: یعنې څرنگه چې ټول اعمال او آثار وروسته له وقوعه سم له خپلې ضابطې سره لیکلي کيږي، پخوا له وقوعه هم هر څیز په لوح محفوظ کې لیکلي شوي دي، او هغه لیکل هم د انتظامي ضوابطو او مصالحو پر بناء دي، که نه د الله جل جلاله په قدیم علم کې هر وړوکی او لوی شی لا له پخوا څخه موجود او حاضر دی، چې سم له هغه سره په لوح محفوظ کې نقلولی شي.

وَأَضْرِبْ لَهُم مَّثَلًا أَصْحَابَ الْقَرْيَةِ إِذْ جَاءَهَا الْمُرْسَلُونَ ۝

او بیان کړه (ای محمده!) دغو کفارو ته یو مثل د اوسېدونکیو د کلي، کله چې راغلل هغې ته مرسلان استاخي.

تفسیر: د دغو نومونو صحیح تعیین نشي کېدی، او نه په یقیني ډول سره دغسې ویلی شي چې هغوی به بلا واسطه د الله تعالی رسولان وو، یا د کوم نبي په واسطه دوی مأموران شوي وو، خو د ده په نیابت هغه کلي ته لاړ شي، دغه دواړه

احتماله په کې شته، اګر که متبادر هم دغه دی چې ګوندې دوی پخپله انبیاء دي، ممکن دي چې له عیسی المسیح علیه السلام څخه به وړاندې دوی مبعوث شوي وي، بعضې وایي چې: دغه د عیسی علیه السلام استاخي وو، چې د الله جل جلاله په امر لېرلي شوي وو.

إِذْ أَرْسَلْنَا إِلَيْهِمُ اثْنَيْنِ فَكَذَّبُوهُمَا فَعَزَّزْنَا بِثَالِثٍ فَقَالُوا إِنَّا إِلَيْكُمْ مُّرْسَلُونَ ﴿٣٥﴾

کله چې ولېرل مونږ دوی ته دوه (استاخي) پس تکذیب وکړ دوی د هغو دواړو، پس عزت ورکړ مونږ (او قوت دوی ته) په درېیم سره، پس وویل دوی: بېشکه مونږ تاسې ته مرسلان استاخي یو.

تفسیر: یعنې رومبې دوه تنه لارل، بیا د دوی تأیید لپاره درېیم هم ولېرل شو، دوی درې واړه سره یوځای شول، او داسې یې وویل: مونږ خو په خپل سر نه یو راغلي، بلکه د الله تعالی استاخي یو، لهذا هر هغه شی چې مونږ یې وایو هغه د الله تعالی پیغام وګڼئ.

قَالُوا مَا أَنْتُمْ إِلَّا بَشَرٌ مِثْلُنَا وَمَا أَنْزَلَ الرَّحْمَنُ مِنْ شَيْءٍ إِنْ أَنْتُمْ إِلَّا تَكْذِبُونَ ﴿٣٦﴾

وویل (کافرو استاخيو ته) نه یئ تاسې مګر انسانان په شان ځمونږ او نه دی رالېرلي رحمان هیڅ شی (نه وحی او نه رسالت)، نه یئ تاسې مګر دروغ وایئ (په دغې دعوی).

تفسیر: یعنې تاسې خو په هیڅ شي کې له مونږ څخه څه امتیاز نه لرئ، نو بس کړئ! خامخا داسې چټي خبرې مه کوئ!، او بې سببه د الله نوم مه اخلئ!، له سره الله هیڅ شی نه دی رالېرلي، فقط تاسې درې واړه پخپلو منځو کې سره جوړه او دغه خبره مو غوټه کړې ده، چې راځئ یوه داسې د دروغو خبره له خپله ځانه وتړو، او بیا د هغې نسبت الله ته وکړو.

قَالُوا رَبَّنَا عَلِّمْنَا لَنَا إِلَيْكُمْ لِمَرْسَلُونَ ﴿٣٧﴾

وویل (استاخيو) رب ځمونږ ته معلوم دي (دا چې) بېشکه مونږ تاسې ته خامخا درلېرلي شوي یو.

تفسیر: یعنې که مونږ پر الله تعالی دروغ تړو، هغه خو مو ویني، نو آیا الله جل جلاله به پخپل فعل سره د دروغچانو پرله پسې تصدیق او تایید کوي؟ داسې له سره نشي کېدی، اوس تاسې پوهېږئ که نه پوهېږئ، الله تعالی ته دغه خبره ښه معلومه ده چې مونږ پخپلې دغې دعوی کې رښتیني یو، او هیڅ یوه خبره له خپله ځانه نه وایو، نو ځکه فعلاً هغه ځمونږ تصدیق فرمایي.

وَمَا عَلَيْنَا إِلَّا الْبَلْغُ الْمُبِينُ ﴿٣٨﴾

او نشته پر مونږ مګر (پیغام) رسونه ښکاره (سره له معجزاتو).

تفسیر: یعنې مونږ خپله فریضه اداء کړې ده، د الله تعالی پیغام مو په ښه واضح او ښکاره صورت تاسې ته رسولی دی، او په ښو معقولو دلائلو او په زړه پورې طریقو مو تاسې پخپل خیر او شر پوهولي یئ، اوس وروسته د حجت له اتمامه تاسې پخپله غور او دقت وکړئ، چې د تکذیب او عداوت انجام او عاقبت به څرنگه وي؟.

قَالُوا إِنَّا تَطَيَّرْنَا بِكُمْ لَئِنْ لَمْ تَنْتَهُوا لَنَرْجِمَنَّكُمْ وَلَيَحْسَبَنَّكُمْ مِنَّا عَذَابٌ أَلِيمٌ ۝

وویل (کافرو) ببشکه مونږ بدفالي نیولې ده په تاسې، قسم دی که منع نه شوی (له دعوی د دغه رسالته خپل)؛ خامخا سنگسار به کړو مونږ هر ورو تاسې، او خامخا وبه رسیږي تاسې ته له طرفه ځمونږ عذاب دردناک.

تفسیر: ممکن چې د مرسلینو د تکذیب او د کفر او عناد له شامته به پر دوی قحط او نور بلیات نازل شوي وي، یا د انبیاوو د ښوونې په اثر د دوی په منځ کې بيلتون واقع او بیا دوی په خپلو منځو کې سره اختلاف وکړي، څه یې ومنل او څه یې ونه منل، او د نامبارکۍ نسبت یې دوی ته وکړي، یعنې ستاسې د قدمونو له شامته پر مونږ د قحط او بې اتفاقي او مصیبت بلاء نازل شوې ده، دغه گډ ستاسې له نحوست دي (العیاذ بالله)، که نه مونږ پخوا له دې نه ښه ماږه وو، او په اطمینان او سکون مو ژوندون کاوه، بس کړئ!، که تاسې له خپل دغه وضعیت څخه لاس وانخیست؛ نو مونږ به سخت تکلیف او عذاب تاسې ته دروړسو، او تاسې به تر هغه پورې په گټو سره وولو، تر څو چې مړه شئ.

قَالُوا طَائِفُكُمْ مَعَكُمْ أَيْنَ ذُكِّرْتُمْ بَلْ أَنْتُمْ قَوْمٌ مُّسْرِفُونَ ۝

وویل (استاځیو) چې بدفالي ستاسې له تاسې سره ده (چې دغه کفر دی)، آیا نو که پند درکړ شي تاسې ته (نو دغه ته بدفالي وایئ، نه ده داسې) بلکه تاسې یو قوم یی مسرفان د انصاف له حده تېرېدونکي.

تفسیر: یعنې ستاسې د کفر او تکذیب له شامته عذاب نازل شوی دی، که تاسې گډو متحدان او متفقاً حق او صداقت منلی وی؛ نو نه به دغه مذموم اختلاف او تفرقه ستاسې په منځ کې پیدا کېده، او نه به په دې شان په آفاتو او بلیاتو مبتلا او اخته کېدی، پس د نامبارکۍ او نحوست اسباب پخپله په تاسې کې موجود دي، نو بیا ولې په دغو مړه یوه خبره چې مونږ تاسې ته ښه نصائح او پوهنه دروړاندې کړې ده، او تاسې مو ستاسې پر خیر او شر پوهولي یئ؛ خپل نحوست ځمونږ پر سر غورځوئ؟! او له وژلو څخه مو وپروئ؟!، حقیقت دا دی چې تاسې د عقل او د انسانیت له حدوده بیخي وتلي یئ! نه خپله نفع او ضرر پخپل عقل سره معلومولی شئ!، او نه د انسانیت خبرې ستاسې له خولې څخه وځي!.

وَجَاءَ مِنْ أَقْصَا الْمَدْيَنَةِ رَجُلٌ يُسْعَىٰ

او راغی له لرې طرفه د هغه ښار یو سړی (حبیب نجار) چې منډې یې وهلې.

تفسیر: وایي چې د دغه صالح سړي نوم حبیب وو، او د ښار په آخري برخه کې په عبادت مشغول او لگیا وو، او له حلاله کسبه به یې روزي خوړه، دغه فطري صلاحیت ده ته وار او موقع ور نه کړه چې چپ او ساکت پاتې شي، د دغې قصې د اورېدلو په اثر د استاځیو او د مرسلینو د تایید او حمایت او د مکذبینو د پوهولو او نصیحت لپاره په منډه او ډېره جلتی راغی ولې چې دی ووېرېد نه چې اشیاء د خپلو هغو وېرولو په اثر دغو مرسلینو او استاځیو ته څه ضرر او اذیت ورسوي، له دغه څخه معلومېږي چې د دغو مرسلینو د دعوت او تبلیغ اثر د دې ښار تر لرې برخو پورې هم رسېدلی وو.

قَالَ يَقَوْمِ اتَّبِعُوا الْمُرْسَلِينَ ۝ اتَّبِعُوا مَن لَّا يَسْأَلُكُمْ أَجْرًا وَهُمْ مُّهْتَدُونَ ۝

وویل (حبیب نجار) ای قومه ځما! متابعت وکړئ تاسې د مرسلانو استاځیو. متابعت وکړئ تاسې د هغه چا چې نه غواړي له تاسې څخه اجر بدل حال دا چې دوی پر سمه صافه لاره (د خیر او اصلاح) رهي (روان) دي.

تفسير: يعنې دوى د الله تعالى استاخي دي، او د الله تعالى پيغام يې له خپل ځان سره راوړى دى، كوم پند او نصيحت چې دوى تاسې ته كوي بنايي تاسې هغه ومنئ! او پرې عمل وكړئ!، وگورئ چې د دوى اخلاق، اعمال، عادات او اطوار ټول ښه دي، او بې غرضه د خير غوښتنه كوي، او څه معاوضه او مزدري هم له تاسې څخه نه غواړي، نو بيا ولې د داسې بې غرضو او پاكو بزرگانو متابعت او اطاعت ونه كړى شي؟ او د الله تعالى هغه پيغام چې د دوى په ذريعه لېږلى شوى دى؛ ولې ونه منلى شي؟!.

(نو دوى ورته وويل چې ته په دين د دوى يې؟ نو هغه ورته داسې وويل چې:)

وَمَا لِيَ لَا أَعْبُدُ الَّذِي فَطَرَنِي

او څه مانع ده ما ته (بلکه نشته چې د زړه له صدقه) عبادت نه كوم د هغه (الله) چې پيدا كړى يې يم زه.

تفسير: دا يې اكر كه خپل ځان ته ويلې دي، مگر اصلي مقصود يې دا دى چې نورو ته يې واوروي، يعنې پر تاسې څه شوي دي چې د هغه لوى الله تعالى عبادت نه كوئ چې رب او خالق دى.

وَالَّذِي شَرَعُونَ ﴿٣٧﴾

او خاص دغه (الله ته) بيولي كېږئ تاسې (په قيامت كې نو بنايي تاسې هم د همدغه الله تعالى عبادت وكړئ!).

تفسير: يعنې داسې مه گڼئ چې تاسې يې عبث پيدا كړي يې! او بيا يې همداسې سرخوشي او آزاد پريني يې؟ او بل هيڅ مقصود ستاسې له دغه پيداښت څخه نشته، داسې نه دي بلکه وروسته له مرگه كړد د الله تعالى په حضور كې حاضرېږي، نو بنايي چې لا اوس د هغې ورځې په تهيه او فكر كې واوسئ!.

أَتُخَذُ مِنْ دُونِ اللَّهِ إِنْ يُرْدِنَ الرَّحْمَنُ يَصْرِفْ أَتُغْنِي عَنْ شِفَاعَتِهِمْ شَيْئًا وَلَا يُنْقِذُونَ ﴿٣٨﴾ إِنْ إِذَا لَقِيَ صَلِيلٌ مُبِينٌ ﴿٣٩﴾

آيا ونيسم بې له الله نور معبودان كه اراده وفرمايي ماته رحمان د ضرر رسولو؛ نو دفعه به نه كړي له ما څخه شفاعت سپارښت د دوى هيڅ شى، او نه به مې خلاص كړي (په زور). بېشكه زه به په دغه وخت كې (چې نور معبودان ونيسم)؛ خامخا په گمراهۍ ښكاره كې يم.

تفسير: يعنې دغه څومره ښكاره او صريحه گمراهي ده چې له هغه مهربان او مطلق قادر الله څخه مخ اړوي، او د داسې شيانو عبادت كوئ چې هغوى مو نه د پاك الله د نازل كړيو تكاليفو او رېږو څخه پخپله خلاصولى شي، او نه مو په سپارښت سره ترې بچ كولى شي.

إِنِّي أَمَنْتُ بِرَبِّكُمْ فَاسْمِعُونِ ﴿٤٠﴾

بېشكه زه چې يم ايمان مې راوړى دى په رب ستاسې پس واورئ تاسې له مانه.

تفسير: يعنې په مجمع كې بې له تردده او اندېښنې اعلان كوم، چې ما پر واحد الله ايمان راوړى دى، دغه خبره دې كړد سره واورې! شايد مرسلانو ته يې د دې لامله اورولي وي؛ خو د الله تعالى په مخ كې شهادت وركړي، او قوم ته

یې دا شهادت ځکه اورولی وي؛ چې د هغه د اورېدلو څخه متأثر شي، یا اقلًا د یوه مؤمن د ایمان د قوت د مشاهدې په طرف متوجه شي.

قِيلَ ادْخُلِ الْجَنَّةَ

وویل شو (ورته چې څه) ننوځه جنت ته (نو داخل شو جنت ته، او بې انتهاء نعمتونه یې په کې ولیدل).

تفسیر: یعنې علی الفور ده ته د جنت د ننوتلو فرمان ورکړ شو، نقل کوي چې قوم هغه په ډېر ظلم، جفا او غټ زړه توب سره په شهادت ورسوه، نو ځکه سمدلاسه د ده شهادت سره متصل حکم صادر شو، چې دی فورًا په جنت کې داخل شي، لکه چې د شهادت د ارواحو په نسبت له احادیثو څخه ثابت دي چې دوی پخوا له محشره په جنت کې داخلېږي.

قَالَ لَيْلَيْتُ قَوْفِي يَعْلَمُونَ ﴿٣٧﴾ بِمَا عَفَرْتُ لِي رَبِّي وَجَعَلَنِي مِنَ الْمَكْرُمِينَ ﴿٣٨﴾

وویل ده: کاشکې چې دا قوم ځما پوه شوی وی. په دې چې مغفرت بښنه وکړه ماته رب ځما، او ویې گړځولمه زه له عزت ورکړیو شویو (په ادخال د جنت سره).

تفسیر: قوم له هغه سره دښمني وکړه، چې دی یې وواژه، مگر دی وروسته د جنت له ننوتلو څخه هم د قوم له خیر غوښتلو څخه بې فکره نشو، او ویې ویل: که ځما قوم ځما له حاله او له دغه انعام او اکرام څخه چې د الله تعالی له لوري پر ما مبذول شوی دی خبرېدلې؛ نو خامخا یې ایمان راوړ.

وَمَا أَرْزَلْنَا عَلَى قَوْمِهِ مِنْ بَعْدِهِ مِنْ جُنْدٍ مِنَ السَّمَاءِ ۚ وَكُنَّا نُزْلِزُهُمْ إِنْ كَانَتْ إِلَّا صَيْحَةً وَاحِدَةً ۖ فَإِذَا هُمْ خُمُودُونَ ﴿٣٩﴾

او نه مو وو نازل کړی پر قوم د دغه (حبيب نجار) وروسته (له شهادته) د ده هيڅ لښکر له (جانبه د) آسمانه، او نه وو مونږ نازلوونکي (د لښکر د ملاتکو). نه وو دا عذاب (د دې قوم) مگر چغه وه یوه (د جبریل) پس ناڅاپه دوی مړه یخ کړخ پراته وو (لکه ایره د اور).

تفسیر: یعنې وروسته له هغه دغه قوم هلاک کړل شول، او د دوی د دغه اهلاک لپاره مزیدو ترتیباتو او اهتماماتو ته دومره ضرورت پاتې نشو، چې له اسمانه ورته پرېښتې لېږلې کېدی، او نه د الله تعالی دغه عادت دی چې د اقوامو د اهلاک لپاره لوی افواج ولېږي، که هسې د کوم خاص مصلحت لپاره یې د پرېښتو افواج لېږلي وي؛ هغه بېله خبره ده، په دغسې مواردو کې د ډېرو لویو مدعیانو او اعیانو د سرولو او څخه پخ غورځولو لپاره یو معمولي چغه کافي ده، لکه چې د همدغه قوم حال همداسې شو، چې پرېښتې پر دوی یوه چغه ووهله، او دوی گړد سره یو ځای همغلته مړه شول.

يَحْذَرُ عَلَى الْعِبَادَةِ مَا يَأْتِيهِمْ مِنْ رَسُولٍ إِلَّا كَانُوا بِهِ يَسْتَهْزِئُونَ ﴿٤٠﴾ أَلَمْ يَرَوْا كَمَا أَهْلَكْنَا قَبْلَهُمْ مِنَ الْقُرُونِ أَنَّهُمْ إِلَيْهِمْ لَا يَرْجِعُونَ ﴿٤١﴾

ای حسرت افسوس دی پر بندگانو (کافرانو)، نه دی راغلی دوی ته هيڅ رسول مگر وو دوی چې په هغوی پورې به یې ټوکې مسخرې کولې. آیا نه ویني (دغه کفار) چې څومره ډېر هلاک

کړي دي مونږ پخوا له دوی نه له اهل د زمانې چې بېشکه هغه (هلاک کړی شوي) دوی ته بېرته نه راگرځي (دنيا ته، نو دوی پرې ولې عبرت نه اخلي؟).

تفسیر: یعنې ګوري او اوري چې په دنیا څومره اقوام او ملل له انبیاوو سره د استهزاء او تمسخر په بدل هلاک او تباہ شوي دي، چې اوس د هغوی نوم او نښه هم د دنیا په مخ کې نه ده پاتې، نو هیڅ یو تن له هغوی ځنې د دغې خبرې توان او طاقت نه لري چې بېرته راشي، د عذاب په ژرنده کې دوی ټول سره اوږه او دلده او برابر شوي دي، خو دوی سره له هغه پند او عبرت نه اخلي، او هر کله چې کوم نوی رسول دوی ته راځي؛ نو دوی بیا په هغو تمسخر او استهزاوو او ټوکو مسخرو باندې لاس پورې کوي چې پخواني کفار په هغه معتاد او د هغو په اثر پخپله سزا ورسېدل، لکه چې نن له خاتم الأنبياء صلی الله علیه وسلم سره د معظمې مکې کفار هم داسې سلوک او معامله کوي.

وَأَنَّ كُلَّ لَمَّا جَمِيعٌ لَدَيْنَا مُحْضَرُونَ ﴿٦٠﴾

او نه دي دا ګرد (خلائق) مګر ټول په نزد ځمونږ حاضر کړی شوي لپاره د جزاء (په قیامت کې).

تفسیر: یعنې هغه خو د دنیا عذاب وو، د آخرت سزا خو بېله ده، داسې مه ګڼئ کله چې هلاک شوی، نو بیا به بېرته ځمونږ په طرف نه راځئ او ګردې خبرې او قصې ختمې شوې، د ګردو مخلوقاتو رجوع او حضور د پاک الله په دربار کې یو حتمي او ضروري امر دی، او هلته به ټول مجرمین او منکرین بلا استثناء نیولي کیږي.

وَأَيُّهُمْ الْأَرْضُ الْمَيْتَةُ ۖ أَحْيَيْنَاهَا وَأَخْرَجْنَا مِنْهَا حَبًّا فَيَسْهَوْا ۖ وَيَجْعَلْنَ فِيهَا جَانَّتٍ مِّنْ نَّحِيلٍ
وَأَعْنَابٍ وَفَجْرَتَا فِيهَا مِنَ الْعِوَيْنِ ﴿٦١﴾ لِيَأْكُلُوا مِنْ ثَمَرِهِ

او یو دلیل (د قدرت) دی دوی ته ځمکه مړه (وچه کلکه) چې ژوندی کوو مونږ هغه (په اوبو سره) او راوباسو مونږ له هغې ځمکې څخه دانې نو له ځینو د دغو (دانو) څخه خوري. او پیدا کړي مو دي په دغې ځمکې کې باغونه له (هر قسمه د) خرماګانو او له (هر راز) انګورو، او جاري کړي مو دي په دغې (ځمکې) کې له چینو څخه. لپاره ددې چې وخورې دوی له مېوو د هغو.

تفسیر: یعنې ښايي دوی ته داسې شبهه پیدا شوي وي چې پس له مرګه بیا به مونږ څرنگه ژوندي راپاڅولی کیږو؟ دغه په دې صورت ورپوهوي: څرنگه چې ځمکه وچه کلکه مړه پرته وي، نو بیا الله تعالی یې تکه شنه زرغونه او ژوندی کوي، او په کې راز راز ونې، ګلان، غلې، دانې، مېوې، باغ، بهار او نور پیدا کوي، چې تاسې یې استعمالوئ، همداسې قیاس او اټکل وکړئ، چې په مړو ابدانو کې هم الله تعالی د حیات روح پو کوي، په هر حال په دغې مړې ځمکې کې دوی ته یوه داسې نښه او د قدرت دلیل شته چې په هغه کې د غور او دقت کولو څخه بعث بعد الموت، د الله تعالی وحدانیت او عظمت او انعام او احسان په ښه ډول سره پېژندل او پوهېدل کیږي.

وَمَا عِبَلُهُمْ أَيَّدِيهِمْ أَفَلَا يَشْكُرُونَ ﴿٦٢﴾

او نه دي پیدا کړي دغه (مېوې) لاسونو د دوی، آیا پس شکر نه وباسي دوی.

تفسیر: یعنې مېوې او د ځمکې نور حاصلات د الله تعالی په قدرت سره پیدا کیږي، د دوی په لاسونو کې داسې قدرت نشته چې د کورو یا کجورو یو دانه هم پیدا کړی شي، سره له هغه محنت او تردد چې د یوه باغ په لګولو او روزنه کې

کیري، مگر د دغه باغ د مېوو او حاصلاتو راوستل د الله تعالی کار او د ده په قبضه او اختیار کې دی، او که په غور سره وکتل شي؛ ټول هغه کارونه چې د انسانانو په سعي او کوشنې سره انجام مومي، هغه هم في الحقیقت د الله تعالی په عطاء کړي شوي قدرت او قوت او مشیت او ارادې سره کیري، لهدا په هر حیثیت سره د الله تعالی شکر ایستل او احسان پېژندل واجب دي.

تنبيه: محقق مترجم (رحمه الله) په «وَمَا عَمَلُهُمْ إِلَّا يَهُمُّ» کې «ما» نافیه اخیستې ده (کما هو دأب المتأخرين) لیکن له اسلافو څخه عموماً د دغې «ما» موصوله توب نقل شوی دی، چې د هغه تایید د ابن مسعود رضی الله تعالی عنه له قراءته چې په کې «و مما عملته أیدیه» دی کیري.

سُبْحَنَ الَّذِي خَلَقَ الْأَزْوَاجَ كُلَّهَا مِمَّا تُثْبِتُ الْأَرْضُ وَمِمَّا لَا يُثْبِتُونَ

پاکي ده (له هر عیبه) هغه الله ته چې پیدا کړي یې دي دغه (ټولې) جوړې (انواع - اصناف) ټول له هغو څیزونو چې زرغونوي یې ځمکه، او له ځانونو د دوی (اولاد، لمسي، کړوسي) او له هغو (مخلوقاتو) څخه چې دوی یې نه پېژني (د علویاتو او د سفلیاتو له عجائبو مخلوقاتو څخه).

تفسیر: یعنې په نباتاتو او انسانانو او په هغو نورو مخلوقاتو کې چې لا له هغوی څخه خلق پوره نه دي خبر؛ الله تعالی جوړې پیدا کړي دي، اعم له دې نه چې دغه جوړه توب د تقابل له حیثیه وي، لکه نر او بنځه، خواره او تروه، تور او سپین، ورځ او شپه، رڼا او تیاره، یا د تماثل له حیثیه وي، لکه په یوه شان، یو رنگ، یو خوند مېوې او د ځمکې نور محصولات، او په یوه شکل او صورت سره دوه ساکبنان (جاندار)، په هر حال په مخلوقاتو کې هېڅ یو داسې مخلوق نشته چې د هغه بل کوم مقابل او مماثل نه وي، ځکه چې مقابله یا مماثلت په هغو شیانو کې کېدی شي چې په کومه درجه کې في الجملة اشتراک ولري.

وَاَيَةُ لَهُمْ آلِيلٌ ۖ نَسْلَخُ مِنْهُ اللَّيْلَ فَإِذَا هُمْ مُظْلَمُونَ ۚ وَالشَّمْسُ تَجْرِي لِمُسْتَقَرٍّ لَّهَا

او یو دلیل (د قدرت د الله) دوی ته شپه ده، چې راوباسو مونږ له هغې (شپې) څخه ورځ، پس ناڅاپه دوی نوتونکي وي په تیارو کې. او (بل دلیل د قدرت د الله دوی ته) لمر (دی چې) ځي پخپلې ټاکلې (مقرر) لارې باندې (یا خپل ځای ته).

تفسیر: «سلخ» د حیوان پوستکي ایستلو ته وايي، چې ترې لاندې غوښه یې ښکاره شي، همداسې وگڼي د شپې په تیارو باندې د ورځې څادر هوار کړی شوی دی، څه وخت چې دغه د رڼا څادر د دې له سره څخه لرې کړ شي؛ خلق په تیارو کې پاتې کیري، وروسته له هغه لمر بیا په خپل هماغه مقرر تگ سره په معین وخت راڅیږي، او ټول جهان او شیان رڼوي، دلیل او نهار پر دغو تقلباتو قیاس او اټکل وکړي، اوښه وپوهېږي چې الله تعالی عالم همداسې فناء کوي، او بیا یې د بقاء عالم ته انتقال او ژوندي راپاڅوي، او بېشکه همدغه الله تعالی د عبادت وړ او لایق دي، چې د ده په قدرت کې د دغو عظیم الشانو انقلاباتو واک اختیار او زمام دي، چې له هغه څخه مونږ ته د مختلفو اقسامو فوائد رارسېږي، هغه مطلق قادر چې شپه په ورځې سره تبدیلي؛ نو له هغه څخه دغه خبره کله لرې او بعیده ده چې د رسالت د لمر په ذریعه دغه دنیا هم د جهالت له تیارو څخه وباسي، او لرې یې کړي، لیکن د شپې او ورځې او د لمر او قمر او د انجم د طلوع او غروب په شان هر کار پخپل وخت او نېټه کیري.

ذَلِكَ تَقْدِيرُ الْعَزِيزِ الْعَلِيمِ

دغه (مخصوص حرکت د لمر) اندازه ده د ښه غالب قوي (په انفاذ د احکامو) ښه دانا (پر هر څیز).

تفسیر: د لمر چال او لاره مقرر ده، او دی پر هغې باندې منظم درومي، یو بحر کی یوه رپه له هغې څخه وړاندې وروسته نشي کېدی، د قیامت تر قرب او قیام پورې همدغه وضعیت دوام لري، خو دغسې یو وخت راشي چې هلته د الله تعالی له جانب پر لمر داسې حکم صادرېږي چې له هماغه ځایه چې غروب شوی یې بېرته راوڅېږه! دغه هم دا وخت دی چې باب التوبه به تړل کیږي کما ورد فی الحدیث الصحیح.

خبره دا ده چې د ده دغه د طلوع او غروب د علیم او خبیر ذات له جانب قائم کړی شوي دي، چې د ده انتظام او قوام بل هیڅوک نشي خرابولی، او نه یې ماتولی او نه د ده پر دغه حکمت او پوهنې څه تنقید او تبصره کولی شي، دی هر وخت چې اراده وفرمائي، او څرنگه چې مشیت وفرمائي؛ په کې تحویل او تبدیل او تعدیل کولی شي.

وَالْقَمَرَ قَدَّرْنَاهُ مَنَازِلَ حَتَّىٰ عَادَ كَالْعُرْجُونِ الْقَدِيمِ ﴿۲۸﴾

او سپوږمۍ ته اندازه کړي دي مونږ منزلونه تر هغه پورې چې وګرځي (په نظر کې) لکه وچه څانګه د خرما (چې کږه او نری شي).

تفسیر: یعنې د لمر په شان قمر تل په یوه وضعیت او هیئت نه دی، بلکه هره ورځ تزئید یا تنقیص مومي، الله تعالی قمر ته (۲۸) منازل مقرر فرمایلي دي، چې دی دغه منازل په یوه معین نظام سره درجه په درجه طی او پرې کوي.

لَا الشَّمْسُ يَنْبَغِي لَهَا أَنْ تُدْرِكَ الْقَمَرَ وَلَا اللَّيْلُ سَابِقُ النَّهَارِ وَكُلٌّ فِي فَلَكٍ يَسْبَحُونَ ﴿۲۹﴾

نه دي لایق لمر لره (او له وسه یې پوره نه ده) چې لاندې کړي سپوږمۍ (په زمان مکان او صافو کې) او نه شپه ږومۍ کېدونکې ده له ورځې، او دغه ټول (فلکي اجرام) په اسمان کې چورلیدونکي دي (لامبو په کې وهي، پراخ په کې روان دي).

تفسیر: په هر ملک او اقلیم او په هره زمانه او موسم کې کومه اندازه چې شپې او ورځې ته ایښودلې شوې ده؛ دغه کرات هیڅ مجال او قدرت نه لري، چې له خپلې ټاکلې حرکت او سرعت څخه وړاندې یا وروسته د یوې رېبې په اندازه هم تجاوز یا تخلف وکړي شي، هره یوه سیاره په هماغه خپل مدار کې قائمه او پخپل معین نظام سره چورلي، او له هغه څنې د یوې ذرې په اندازه هم یو خوا او بلې خوا ته هیڅ تمایل او تجاوز نشي کولی، او سره له دغومره لویوالي او سریع او ګړندي حرکت په دغې آزادې فضاء کې یو له بله سره ټکر نه وي، او نه متصادم کیږي، او نه له خپلې مقررې اندازې څخه ورو یا ګړندي کیږي، آیا دغه د دې خبرې واضحه نښه نه ده چې دغه ټول عظیم الشان ماشینونه او د هغو دغه ګرد اجزاء او پرزې د کوم زبردست علیم، خبیر، قدیر ذات په قبضه او اختیار کې دي، چې په داسې دقیق او منظم صورت سره پخپلو کارونو کې لګيا دي، بیا نو هغه لوی ذات چې دغه شپې، ورځې، لمر، قمر، انجم او ټول علویات او سفلیات وما فیها یې پیدا کړي دي، او په دغو کې هر راز تبدیل تحویل کوي؛ آیا هغه په دې باندې نه دی قدیر چې تاسې وروسته له فناء څخه بیا ژوندي راپاڅوي؟.

وَآيَةٌ لَهُمْ أَنَّا حَمَلْنَا ذُرِّيَّتَهُمْ فِي الْفَلَكِ الْمَشْهُورِ ﴿۳۰﴾ وَخَلَقْنَا لَهُمْ مِنْ مِثْلِهِ مَا يَرْكَبُونَ ﴿۳۱﴾

او یوه نښه دلیل (د قدرت د الله) دوی ته دا ده چې بېشکه سواره کړي دي مونږ اولاد د دوی په بېړۍ (جهاز) ډکه کړي شوي کې. او پیدا کړي دي مونږ دوی ته په شان د دغه (بېړۍ) هر هغه څه چې دوی پرې سوریږي (له نورو نواقلو څخه).

تفسیر: یعنې د نوح علیه السلام په زمانه کې کله چې طوفان راغی؛ نو د آدم نسل یې د هغه پر ډکې بېړۍ سور کړ، چې نوح علیه السلام هغه جوړه کړې ده، که نه د انسان تخم به نه پاتې کېده، بیا د هغې بېړۍ په نمونه یې نورې بېړۍ او

جهازونه در جوړ کړل، چې پر هغو تاسې تر نن پورې سورېږئ، او سره له خپلو احمالو او اثقالو یې له یوې وچې څخه بلې وچې ته وړئ! او له دغو جهازونو څخه همداسې کار اخلئ لکه چې له نورو نواقلو څخه یې اخلئ، مثلاً اوبښ چې هغه ته عربو «سفائن البر» یعنې د وچې بهرې ویل.

وَإِنْ نَّشَأْنُكُمْ فَلَا صِرَاطَ لَهُمْ وَلَا هُمْ يَنْقُدُونَ ﴿٥٠﴾ الرَّحْمَةُ مِمَّا وَتَعَالَى جِبْنِ ﴿٥١﴾

او که اراده وفرمایو مونږ؛ نو غرق کړي به مو وو دغه (راکبین د بهرې) پس نه به وي هېڅ فریاد رس او نه به دوی خلاصولی کیږي (له غرقه). مګر (نه یې غرقوو) په رحمت مهربانۍ خپلې سره، او لپاره د نفعې اخیستلو تر نېټې (د مرګ د دوی) پورې.

تفسیر: یعنې دغه د هلوکو یو موټي انسان ته وګورئ، چې څرنگه له ویروونکو سمندرونو او سیندونو څخه د جهاز په ذریعه تیرېږي راتیرېږي، چې د هغو په نسبت د خورالویو جهازونو حقیقت د یوې نرۍ خټلې په اندازه هم نه دی، که الله تعالی اراده وفرمایي چې تاسې په دغو سیندونو کې ډوب کړي؛ نو څوک تاسې ته له دغو ډوبېدلو څخه نجات درکوي؟ او څوک به مو په فریاد رسېږي، مګر دغه د الله تعالی د حکمت او مهربانۍ او مصلحت اقتضاء ده چې دوی تر یوې معینې نېټې پورې ژوندي وي، او دغه دنیوي امور پخپل طبیعي مدار وګرځي، د ډېر افسوس ځای دی چې ډېر خلق د قدرت پر دغو دلائلو او نښو نه پوهیږي، او نه د الله تعالی د دغو نعماتو قدر پېژني.

وَإِذَا قِيلَ لَهُمُ اتَّقُوا مَا بَيْنَ أَيْدِيكُمْ وَمَا خَلْفَكُمْ لَعَلَّكُمْ تُرْحَمُونَ ﴿٥٢﴾ وَمَا تَأْتِيهِمْ مِنْ آيَةٍ مِنْ آيَاتِ رَبِّهِمْ إِلَّا كَانُوا عَنْهَا مُعْرِضِينَ ﴿٥٣﴾

او کله چې وویل شي دوی ته چې ځان وساتئ له هغه (دنیوي عذابه) چې په مخکې ستاسې دی، او له هغه (اخروي عذابه) چې وروسته درېسې راځي ښايي پر تاسې رحم وکړ شي (نو دوی مخ وګرځوي). او نه راځي دوی ته هېڅ دلیل له دلائلو د رب د دوی مګر دي دوی له هغو (دلائلو) څخه مخ ګرځوونکي.

تفسیر: وړاندې د جزاء ورځ راځي، او وروسته مو پرېښي دي اعمال، یعنې کله چې دوی ته وویل شي چې: د قیامت د سزا او د بدو اعمالو له شامت څخه وویرېږئ! او د خپلې آخرې خاتمې په نسبت څه فکر او غور وکړئ!، خو د الله تعالی رحمت ستاسې په لوري متوجه شي؛ نو دوی نصیحت ته له سره غوږ نه ږدي، او تل د الله تعالی له احکامو څخه مخ اړوي.

وَإِذَا قِيلَ لَهُمْ أَنْفِقُوا مِمَّا رَزَقَكُمُ اللَّهُ قَالُوا الَّذِيْنَ كَفَرُوا الَّذِيْنَ آمَنُوا أَنْفِقُوا مَنْ لَوْ يَشَاءُ اللَّهُ أَطْعَمَهُ ۖ

او کله چې وویل شي دوی ته چې: نفقه ورکړه کوئ (عاجزانو ته) له ځینو هغو (مالونو) چې رزق روزي درکړي دي تاسې ته الله!؛ نو وایي هغه کسان چې کافران شوي دي (له جهته د استهزاء) هغو کسانو ته چې ایمان یې راوړی دی: آیا طعام ورکړو مونږ هغه چاته که اراده فرمایلي وی الله؛ نو طعام به یې ورکړی وو هغه ته.

تفسیر: یعنې د الله تعالی نور احکام به څه ومني، پر فقراوو او مساکینو مال لګول د دوی په نزد هم ښه کار دی، لیکن همدغه مسلمه خبره کله چې د رسول الله صلی الله علیه وسلم او د مؤمنانو له طرفه دغو منکرانو ته ویله کیږي؛ نو په نهایتو سپکو طریقو سره ترې اعراض او انکار کوي، او وایي: «هغو کسانو ته چې پخپله الله پاک رزق او روزي نه

ده ورکړې، مونږ به هغوی ته څه ورکولی شو؟ او ولې به یې پرې خورو؟ مونږ د الله تعالی له مشیته مخالف کار نشو کولی، که د الله تعالی مشیت داسې نه وي؛ نو دوی به یې فقراء او محتاج او مونږ به یې غني او دولتمن نه وو ګرځولي»، نو آیا د دغه حماقت او بېحيایي په مقابل کې څه وویل شي؟ دغه خو د الله تعالی امتحان دی چې اغنياء یې د فقراوو پر اعانت مأمور فرمایلي دي، او د دوی په وسیله یې د هغوی د رزق رسولو سامان مهیا کړی دی، هر هغه چې په دغه امتحان کې پاتې او ناکامه شي؛ نو ښايي چې دی پر خپلې بدبختۍ او ناکامۍ وژاړي.

تنبیه: د ځینو اسلافو له اقوالو معلومېږي چې دغه آیت د ځینو زنادقه وو په حق کې دی، په دغه صورت به د دوی دغه قول پر تمسخر نه حمل کېږي، بلکه پر خپل حقیقت ایښود کېږي.

إِنْ أَنْتُمْ إِلَّا فِي ضَلَالٍ مُّبِينٍ ﴿٥٠﴾

نه یی تاسې مګر په ګمراهۍ ښکاره کې.

تفسیر: که دغه جمله د کفارو د قوله تتمه وي؛ نو مطلب به یې داسې کېږي: «ای د مؤمنانو ټولنې! تاسې په صریحې ګمراهۍ کې لوبدلې یی، چې د داسې خلکو د ګېلې پر مړولو پس ګرځئ، او که د الله له طرفه خطاب شي؛ نو معنی یې دا ده: «تاسو په ښکاره ګمراهۍ یې یاستئ، چې د الله تعالی حکم نه منئ، او په تقدیر حواله ورکوی»، شاه صاحب لیکي: «دغه ګمراهي ده چې په نېک کار کې پر تقدیر حواله ورکړي، او د خپلو مزو په لاس ته راوړلو کې په طمعې او توقع پسې منلې ووهي».

وَيَقُولُونَ مَتَىٰ هَذَا الْوَعْدُ إِنْ كُنْتُمْ صَادِقِينَ ﴿٥١﴾

او وایي (کفار) چې کله به وي دغه وعده (د قیامت؟ ووايي راته!) که چېرې یی تاسې صادقین رښتیني (په دې کې ای مؤمنانو!).

تفسیر: یعنې ستاسې دغه قیامت او دغه عذاب او آفتونه چې تاسې مو له هغو څخه پرله پسې ویروي؛ کله راځي؟ او دغه مواعید مو کله پوره کېږي؟ که تاسې په واقع سره رښتیني یی؛ نو دغه وعده ژر تر ژره پوره کړئ، او مونږ ته یې راوښیئ!.

مَا يَنْظُرُونَ إِلَّا صَيْحَةً وَاحِدَةً تَأْخُذُهُمْ وَهُمْ يَخِصِّمُونَ ﴿٥٢﴾ فَلَا يَسْتَطِيعُونَ تَوْصِيَةً وَلَا إِلَىٰ أَهْلِهِمْ يَرْجِعُونَ ﴿٥٣﴾

(نو فرمایي الله چې) انتظار نه کوي (کفار) مګر د چغې یوې (د اسرافیل) چې وبه نیسي دوی حال دا چې دوی به جګړې سره کوي. پس توان به یې ونه شي د وصیت او نه به خپل اهل ته بېرته ورشي (له مشاغلو خپلو).

تفسیر: یعنې قیامت به یو ناڅاپه واقع شي، او په داسې حالت کې به قائمېږي چې ټول خلق پخپلو معاملاتو او چارو کې مشغول او لګيا وي، څه وخت چې اول صور (شپېلی) وپو کلی شي؛ د ګردو هوش او حواس به مفقود او ورک شي، او بالاخر ټول سره مري، او په هر ځای کې به مري یو پر بل لویږي، دوی به دومره فرصت هم ونه مومي چې څه ووايي، یا څه وصیت وکړي، یا خپلو کورونو ته خپل ځان ورسوي، او بالفرض که وصیت هم وکړي؛ نو چا ته به یې کوي؟ او که خپلو کورونو ته هم راشي؛ نو کورونه به یې چېرې ودان پاتې وي؟.

وَنُفَعَنَّ فِي الصُّورِ فَإِذَا هُمْ مِنَ الْجَدَاثِ إِلَى رَبِّهِمْ يَنْسِلُونَ ﴿٢٦﴾

او بیا به پوکی و کر شي په صور (شپېلی) کې پس ناڅاپه دوی له قبورو څخه په طرف درې خپل به منډې وهي خغلي.

تفسیر: یعنې کله چې دویمه شپېلی (صور) وپوکلې شي؛ نو ګرد مخلوقات به سره ژوندي کېږي، او له خپلو قبرونو څخه به راپورته کېږي، او پرېنې به په ډېر سرعت سره دوی ګرد په تیل وهلو سره د محشر د میدان په لوري ولي، او شري به یې.

قَالُوا يَا نَبِيَّنَا مَنْ بَعَثَنَا مِنْ مَرْقَدِنَا ۚ

وايي به دوی: هلاکت دی او افسوس دی مونږ ته، چا راپاخولو له ځایونو د خوبونو څمونږ څخه؟

تفسیر: د قیامت د هولناکې منظرې له لیدلو څخه به دوی د قبر عذاب اسان وګڼي.

هَذَا مَا وَعَدَ الرَّحْمَنُ وَصَدَقَ الْمُرْسَلُونَ ﴿٢٧﴾

دا هغه (دویم ژوندون) دی چې وعده یې کړې وه رحمان، او رښتیا ويلي وو رسولانو.

تفسیر: دغه ځواب د الله تعالی له جانب په هغه وخت کې ورکاوه کېږي، یا یې مستقبل د حاضر په ځای درولی همدا اوس ورته جواب وایي، یعنې ولې دغه پوښتنه کوئ؟ لږ شاته خو خپلې سترګې وغړوئ! او دغه وضعیت ته وګورئ! دا خو هم هغه ژوندي راپاخول دي، چې د هغو وعده د الله تعالی له طرفه تاسې ته درکړې شوې وه، او انبیاء الله به پرله پسې د هغو اخبار او اطلاع تاسې ته درکوله.

إِنْ كَانَتْ إِلَّا صِبْغَةً وَاحِدَةً فَإِذَا هُمْ جَمِيعٌ لَدَيْنَا مُحْضَرُونَ ﴿٢٨﴾

نه به وي (دغه نفخه الثانيه) مګر چغه یوه (چې وشي؛ نو راژوندي به شي دوی ټول) پس ناڅاپه دوی ټول په نزد څمونږ به حاضر کړی شوي وي.

تفسیر: یعنې هیڅ یو متنفس به نه تښتېدلی شي، او نه به چېرې خپل ځان پټولی شي.

فَالْيَوْمَ لَا تَظْلِمُ نَفْسٌ شَيْئًا وَلَا تُجْزَوْنَ إِلَّا مَا كُنْتُمْ تَعْمَلُونَ ﴿٢٩﴾

پس نن ورځ به ونه کاوه شي ظلم په هیڅ نفس باندې د هیڅ څیز، او نه به جزاء درکوله کېږي تاسې ته مګر (جزاء) د هغو (اعمالو) چې وئ تاسې چې کول به مو (له خیر او شر په دنیا کې).

تفسیر: یعنې د هېچا به نه نیکی ضایع کېږي او نه به د جرم له حیثیت او اندازې څخه زیاته سزا چاته ورکوله کېږي، پوره پوره او په کامل ډول سره هر چا ته د هغې جزاء او سزا ورکاوه کېږي، او له هر چا سره به په عدل او انصاف سره معامله وشي، او هر چاته به هر هغه نېک او بد کار چې په دنیا کې یې کړی وي؛ په عقیبا کې د ثواب او عقاب په شکل او صورت ور د مخه او وړاندې کېږي.

إِنَّ أَصْحَابَ الْجَنَّةِ الْيَوْمَ فِي شُغْلٍ فَاكُهُونَ ۖ هُمْ وَأَزْوَاجُهُمْ فِي ظِلِّ عَلَى الْأَرَائِكِ مُتَكئونَ ۖ لَهُمْ فِيهَا
فَاكُهُةٌ وَلَهُمْ تَايَلُتُونَ ۖ

بېشکه اصحاب یاران د جنت به نن ورځ په مشغولتیا کې د لذت اخیستونکي وي. دغه (جنتیان) او ښځې د دوی به په سیوریو کې (ناست وي) پر تختونو باندې تکیه وهونکي به وي. وي به دوی ته په دغه جنت کې (انواع د) مېوو، او وي به دوی ته هر هغه شی چې غواړي یې دوی (او ارزو یې کوي).

تفسیر: په جنت کې به د هر قسم عیش عشرت او نشاط وسائل او سامان وي، مؤمنین به له دنیوي مکروهاتو څخه نجات مومي، او په جنت کې به د هغوی مشغله ماسوا له تفریح او ساعت تېری څخه بل شي نه وي، دوی به له خپلو ښځو سره یو ځای لکه شودې او شکره ګډه او خوښ او خوشال وي، په ډېره اعلیٰ درجه ښایسته او ښکلو چپر کټونو او پالنګونو به هوسایي او آرام کوي، هر قسم مېوې دانې، ماکولات او مشروبات به دوی ته حاضر او مهیا وي، پس لنه یې دا د هر هغه شي طلب ارزو او تمنا چې د جنتیانو په زړونو کې وګرځي؛ همغه به ورته علی الفور وړاندې کیږي.

سَلَامٌ قَوْلًا مِّن رَّبِّ رَجِيمٍ ۖ

وي به دوی ته سلام (چې وبه ویلی شي ورته) په ویلو سره له (طرفه د) رب رحم کونکي. تفسیر: یعنې د مهربان رحمان له جانب به جنتیانو ته سلام وایه کیږي لکه چې د «ابن ماجه» په یوه روایت کې راغلي دي.

وَأَمَّا أَزْوَاجُ الَّذِينَ كَفَرُوا فَمِنْهُمْ شَرُ جَاهِلِيَّةٍ أُولَٰئِكَ فِي عَذَابٍ مُّهِينٍ ۖ

او (وبه وایه شي چې) را جدا شی نن ورځ ای مجرمانو (کافرانو له مؤمنانو څخه).

تفسیر: یعنې د جنتیانو په عیش او آرام کې تاسې له سره هیڅ برخه نه لرئ، ستاسې د هستوګنې ځای بېل دی، چې تل به همغله او سپړئ ای مجرمانو کافرانو !.

أَلَمْ أَعْهَدْ إِلَيْكُمْ يٰٰبَنِي آدَمَ أَنْ لَا تَعْبُدُوا الشَّيْطَانَ إِنَّهُ لَكُمْ عَدُوٌّ مُّبِينٌ ۚ وَإِنْ أَعْبَدْتُمْ وَنِي هَذَا صِرَاطٌ مُّسْتَقِيمٌ ۚ

آیا حکم نه وو کړی ما تاسې ته (په ژبو د رسولانو سره) ای ځامنو د آدم په دې سره چې عبادت مه کوئ تاسې د شیطان، بېشکه دغه شیطان تاسې ته دښمن دی ښکاره. او (داسې حکم مې نه وو کړی بلکه کړی مې وو) چې عبادت کوئ (یواځې) ځما، دغه (عبادت ځما) لاره ده سمه (چې جنت ته تللي ده).

تفسیر: یعنې د همدغې ورځې په نسبت مو تاسې د انبیاء الله په واسطه مکرر پوهولي وئ، او ویلي مو وو چې د لعین شیطان متابعت له سره مه کوئ !، چې ستاسې ښکاره او صریح دښمن دی، او هغه مو تر هغه پورې نه پریږدي څو مو په دوزخ کې وغورځوي، که ابدی نجات غواړئ؛ نو پر دغې سمې صافې لارې چې درښکاره او واضحه کړې شوې ده لاړ شی، او یواځې د الله تعالیٰ په عبادت او بندګۍ کې مشغول اوسئ !.

وَلَقَدْ أَضَلَّ مِنْكُمْ جِبِلًّا كَثِيرًا أَفَلَمْ تَكُونُوا تَعْقِلُونَ ﴿٣٥﴾ هَذِهِ جَهَنَّمُ الَّتِي كُنْتُمْ تُوعَدُونَ ﴿٣٦﴾ إِصْلَوْهَا
الْيَوْمَ بِمَا كُنْتُمْ تَكْفُرُونَ ﴿٣٧﴾

او خامخا په تحقیق گمراه کړي وو (شیطان) له تاسې خلق ډېر، آیا پس نه یی تاسې داسې چې عقل وچلوئ. (وبه ویلی شي منکرانو ته په آخرت کې) دا دوزخ دی هغه چې وی تاسې چې (په دنیا کې) وعده یې در سره کړی شوې وه. ځی نوځی په ده کې نن ورځ په سبب د هغې چې وی تاسې (په دنیا کې) چې کافران کېدی.

تفسیر: یعنې افسوس چې سره له دومره نصیحت او پوهولو تاسې ونه پوهېدی، او له غور او فکر او عقل څخه مو کار وانخیست، او دغه ملعون شیطان له تاسې یو لوی جمعیت گمراه او بې لارې کړ، آیا تاسو دومره عقل او پوهه نه درلوده چې د دوست او دښمن په منځ کې فرق او تمیز سره وکړی شی؟.

اوس نو د خپل هغه حماقت او سفاهت نتائج او ثمرات وڅکئ! دغه دی دوزخ درته تیار او منتظر دی، چې د هغه وعده مو له تاسې سره د کفر اختیارولو په تقدیر کړې وه، د کفارو د هستوگنې ځای همدا دی، ځی خپلو ځایونو ته او په کې الی الابد پرېوځی!.

الْيَوْمَ نَخْتُمُ عَلَىٰ أَفْوَاهِهِمْ وَتُكَلِّمُنَا أَيْدِيهِمْ وَتَشْهَدُ أَرْجُلُهُمْ بِمَا كَانُوا يَكْسِبُونَ ﴿٣٨﴾

نن ورځ به مهر ووهو پر خولو د دوی، او خبرې به وکړي له مونږ سره لاسونه د دوی، او شاهدي به ورکړي پښې د دوی په هغو کارونو چې وو دوی چې کول به دوی (په دنیا کې).

تفسیر: یعنې که نن دغه خلق پخپلو جرائمو باندې پخپلو ژبو سره هم اقرار او اعتراف ونکړي؛ نو څه به کيږي؟ مونږ د دوی پر خولو مهر لگوو، او د دوی لاسونو او پښو بلکه د دوی ابدانو پوستکیو ته به حکم ورکوو، خو د هغو د جرائمو بیان وکړي چې د دوی په ذریعه یې پر هغو ارتکاب کړي وو، لکه چې هر عضو د الله تعالی په قدرت په وینا راځي، او شهادت ورکوي، لکه چې الله جل جلاله فرمایي: ﴿حَتَّىٰ إِذَا مَا جَاءُوهَا شَهِدَ عَلَيْهِمْ سَعُهُمْ وَأَبْصَارُهُمْ جُودُهُمْ بِمَا كَانُوا يَعْمَلُونَ﴾ (۲۴ جزء د حم السجده سورت (۳) رکوع (۲۰) آیت)، او د همدغه سورت په (۲۱) آیت کې فرمایي: ﴿وَقَالُوا أَنْطَقَتِ اللَّهُ الَّذِي أَنْطَقَ كُلَّ شَيْءٍ﴾، او د نېکانو اعضاء شهادت ورکوي د دوی په طاعت او صلاح باندې.

وَلَوْ نَشَاءُ لَطَمَسْنَا عَلَىٰ أَعْيُنِهِمْ فَاسْتَبَقُوا الصِّرَاطَ فَأَنَّىٰ يُبْصِرُونَ ﴿٣٩﴾ وَلَوْ نَشَاءُ لَمَسَخْنَاهُمْ عَلَىٰ مَكَانَتِهِمْ فَمَا
اسْتَطَاعُوا مُضِيًّا وَلَا يَرْجِعُونَ ﴿٤٠﴾

او که اراده فرمایلي وی مونږ؛ نو خامخا هواروالی به راوستلی وو مونږ پر سترگو د دوی پس وړاندې شوي به وو دوی هغې لارې ته (چې تل پرې تلل)، پس څرنگه به لیدلې وه دوی (هغه لاره). او که اراده فرمایلي وی مونږ؛ خامخا مسخ کړي به وو مونږ دوی په ځایونو خپلو کې، پس طاقت به یې نه وو د وړاندې تللو او نه به بېرته ګرځېدلی شو (شاته).

تفسیر: یعنې لکه چې دوی ځمونږ له آیتونو څخه سترګې پټې کړي دي، که مونږ اراده فرمایلي وی؛ نو د سزا په ډول به مو د دوی ظاهري بصارت هم له دوی نه اخیست، او له دوی نه به مو خالص ړانده جوړ کړي وی، چې د دې لوري او د هغه لوري لار به یې هم پرې نه لیدله، او هم هغسې چې دوی له شیطاني لارو څخه نه پر څنگ کيږي، او نه غواړي چې د الله تعالی پر لاره لاړ شي؛ مونږ قدرت لرو چې د دوی صورتونه بیخي مسخ او له اصلي حالت څخه یې واړوو، خو دوی د خپل کوم ضرورت لپاره بیخي له خپله ځایه پر خوځېدلو قادر نه وي.

وَمَنْ يُعْرِضْهُ نُكْسُهُ فِي الْخَلْقِ أَقْلًا يَعْقِلُونَ ﴿۱۰﴾

او هر چا ته چې اوږد عمر ور کړو مونږ هغه ته؛ نو نسکور به کړو هغه په پیدایښت کې، آیا دوی د عقل څخه کار نه اخلي؟ (چې نه یواځې الله په عمر ور کولو او تنکيس، بلکه په بعث هم قادر دی).

تفسیر: یعنې د خپل بصارت فقدان او د صورت مسخ مستبعد مه گڼئ!، آیا تاسې نه گورئ او غور نه کوئ چې یو روغ رمت او مضبوط انسان څه وخت چې زیات سپین گیري او زوړ شي، څرنگه د لیدلو، اورېدلو، تلو، گډوډولو څخه معذور کیږي، گواکې د هلمکتوب په شان کمزور او ناتوانه گرځي، او بیا د نورو کومک او معاونت او لاس نیولو ته لکه وړوکی محتاجیږي، او په زوړتوب کې همغه د وړوکتوب حالت او عادت له سره شروع کیږي، نو آیا هغه الله تعالی چې د دوی د دغه قوې په عطالت او ازاله په وړتوب او زړتوب کې قادر دی؛ په ځلمیتوب کې به نه وي مقتدر؟.

وَمَا عَلَّمْنَاهُ الشُّعْرَ وَمَا يَنْبَغِي لَهُ إِنْ هُوَ إِلَّا ذِكْرٌ وَقُرْآنٌ مُبِينٌ ﴿۱۱﴾

او نه دی ښوولی مونږ دغه (محمد) ته شعر او نه ښایي ور لره (شعر ویل)، نه دی دغه (قرآن) مگر خالص ذکر پند دی او قرآن دی ښکاره کوونکی (د احکامو).

تفسیر: یعنې څه چې پاس بیان شو؛ کرد حقائق دي، او کوم شاعرانه تخیلات نه دي، دغه رسول الله صلی الله علیه وسلم ته مونږ د داسې یو عظیم الشان قرآن احسان کړی دی، چې پر نصائحو او روښانو تعلیماتو معمور دی، کوم د شعر او شاعرۍ دېوان نه دی، چې په کې خالص طبع ازمويل، او د تخیل او مبالغې مظاهره وي، بلکه د محمد صلی الله علیه وسلم مبارکه طبع په فطري ډول سره د شاعرۍ له فنه دومره بعيده ده چې سره له دې چې دوی د قریشو له خاندانه څخه دي، چې د هغوی هر فرد حتا چې وینځو یې هم د شعر ویلو قدرت او طبعي سلیقه لرله، مگر دوی پخپل مدّت العمر کې شعر نه دی جوړ کړی، البته په رجز او په نورو مواقعو کې به یو نیم ځلې د دوی د مبارکې ژبې څخه بې تکلفه مقفی عبارت وتلی وي، چې د شعر خاصیت به ترې څرگندېده، چې ښایي دغه ترې مستثنی وگڼل شي، او نه ښایي چې پر دغو د شعر او شاعري اطلاق وکړي شي.

لَيُنْذِرَ مَنْ كَانَ حَيًّا وَيَجْعَلِ الْقَوْلَ عَلَى الْكَافِرِينَ ﴿۱۲﴾

چې وویروي (دغه قرآن یا نبی) هر هغه چې وي ژوندی، او ثابته شي خبره (د عذاب) پر کافرانو (چې قرآن نه مني).

تفسیر: یعنې د ژوندي زړه انسان د قرآن په اورېدلو سره له الله تعالی څخه وویږي، او پر منکرانو د حجت اتمام وشي.

أَوَلَمْ يَرَوْا أَنَّا خَلَقْنَاهُمْ مِمَّا عَمِلَتْ أَيْدِينَا أَنْعَامًا فَهُمْ لَهَا مِلْكُونَ ﴿۱۳﴾

آیا نه ویني دوی (بلکه ویني دوی) چې بېشکه مونږ پیدا کړي مو دي دوی ته له هغه چې جوړ کړي دي لاسونو څمونږ چارپایان، پس دوی د هغوی مالکان (واکداران) دي.

تفسیر: له تنزیله آیتونو څخه وروسته بیا د تکوینیه آیتونو په طرف توجه ورکوي، یعنې له یوه جانبه د لوی قرآن پندونه او نصائح واورئ، او له بل طرفه په غور او دقت سره وگورئ چې پاک الله څرنگه انعام او احسان پر تاسې فرمایلی دی،

اونس، غوايي، اس، کچر، پسه او نور سا کښان تاسې نه دي پيدا کړي، بلکه دغه ګرډ پخپله پاک الله ستاسې د فائدي او ګټې لپاره پيدا کړي دي، او بيا يې تاسې محض پخپل فضل او کرم سره د هغو مالکان ګرځولي يې، چې ترې وخورئ، او ترې هر راز کار چې مو زړه غواړي؛ واخلئ، او ترې په هر ډول منتفع شئ !.

وَذَلَّلْنَاهُمْ فِيمَا هَارَوْهُمْ وَمِنْهَا يُكَلِّونَ ④ وَلَهُمْ فِيهَا مَنَافِعُ وَمَشَارِبُ أَفَلَا يَشْكُرُونَ ⑤

او ذليل عاجز ايل کړي مو دي دغه (چارپايان) دوی ته، پس ځينې له دوی د سورلی د دوی دي، او له ځينې د دوی خوري. او شته دوی ته په دغو انعامو کې نفعې ډېرې د څښلو (شيان)، آيا پس دوی شکر نه وباسي (په نعماوو)؟.

تفسير: وګورئ چې څومره لوی او عظيم الجثه او قوي هيکله حيوانات د ضعيف البنيان انسان په مقابل کې عاجزان او ناتوانان او ټول ده ته مسخر او تابعان دي، د زرهاوو او ښانو يو قطار (لږ) يو وړو کې هلک هر چېرې چې وغواړي؛ بيايي، او دوی د پوزې له نېکله را کاږي، او دوی د دغه وړو کې په مقابل کې خپل غوږ هم نه خوځوي، او پر څومره قوي او زورورو حيواناتو انسانان سورېږي، پټي پرې وږي، او ډېر حيوانات حلالوي، او له غوښو او نورو اجزاوو څخه يې منتفع کېږي، علاوه پر غوښې د دوی له پوستکيو، هلوکيو، وړيو، وينتانو او نورو څخه څومره فائده حاصلولی شي، د دوی غلانځې داسې دي لکه د شودو چينې چې د همدغو چينو له اوبو خور څخه ډېر انسانان خړوبېږي، خو سره له دې شکر ايستونکي بندګان ډېر لږ دي.

وَإِتَّخَذُوا مِنْ دُونِ اللَّهِ آلِهَةً لَّهُمْ يُبْصِرُونَ ⑥ لَا يَسْتَطِيعُونَ نَصْرَهُمْ وَهُمْ لَهُمْ جُنْدٌ مُّحَرَّرُونَ ⑦

او نيولي دي (دغو مشرکانو) بې له الله (نور) معبودان چې ښايي دوی سره به مدد وکړي شي. نه لري (طاقت) (دغه معبودان) د نصرت له دوی سره حال دا چې دغه (معبودان) به دوی ته لښکري حاضرې کړي شوي وي (په دوزخ کې).

تفسير: يعنې هغه الله چې دغسې نعمتونه يې تاسې ته عطاء او مرحمت کړي دي؛ د هغه شکريه تاسې په دې ډول سره اداء کوئ چې د ده په مقابل کې مو نور معبودان او اختيار لرونکي ودرول، او د دوی په نسبت داسې عقیده لرئ چې ګواکې دوی د احتياج په وخت کې ځمونږ په کار راځي او په درد خوري، او راسره امداد او مرستې کوي، نو په یاد يې ولرئ چې هغوی به ستاسې سره څه کومک او مرستې وکړي شي؟ حال دا چې دوی خپلو ځانونو ته هم څه نفعه او ګټه نشي رسولی، هو! څه وخت چې تاسې امداد او معاونت ته سخت محتاج اوسئ؛ په همدغه وخت کې پر تاسې نور الزامات او جرمونه هم اړوي، او ستاسې پټي لا درنوي، نو هلته به تاسې ته دغه خبره ښکاره شي چې د هغو معبودانو په طرفدارۍ او حمايت چې تاسې خپل ګرځول عمر مصرف کړی وو؛ نن هغوی په کومه سترګه تاسې ته ګوري؟

فَلَا يَخْزِيكَ قَوْلُهُمْ إِنَّنَا لَعَلَمٌ مُّبِينٌ ⑧ وَمَا يَعْلَمُونَ ⑨

پس نه دې غمجن کوي تا خبرې د دوی (په دې چې ته رسول نه يې)، بېشکه مونږ ته معلوم دي هغه (حسد او بغض) چې پټوي يې دوی او هغه (کفر او عناد) چې ښکاره کوي يې دوی.

تفسير: يعنې کله چې پخپله له مونږ سره د دوی سلوک او معامله داسې ده؛ نو تاسې له سره مه غمجن او مه خفه کېږئ!، او خپله فريضه په ښه ډول سره اداء کړئ! او دوی مونږ ته پرېږدئ! مونږ د دوی له ظاهري او باطني احوالاتو څخه ښه واقف او خبردار يو، او په ډېر ښه شان سره د دوی حساب او کتاب اخلو، او لازمه احکام د دوی په نسبت صادروو.

أَوَلَمْ يَرِ الْإِنْسَانُ أَنَّا خَلَقْنَاهُ مِنْ نُطْفَةٍ وَآذَاهُ وَخَصِمٌ مُبِينٌ ۝

آیا نه وینې نه پوهیږي انسان چې بېشکه مونږ پیدا کړی مو دی هغه له نطفې (یوه څاڅکي اوبو) پس ناخپه دی سخت جگړه کوونکی ښکاره دی.

تفسیر: یعنې انسان خپل اصلیت او ماهیت ته نه گوري، چې دی د ناخیزو اوبو یو څاڅکی وو چې د الله تعالی په قدرت له څه شي څخه څه شی ترې جوړ شوی دی؟، د اوبو دغه څاڅکي ته الله تعالی داسې نطق او بیان ورعطاء کړ چې دی اوس پر هره یوه خبره جگړې او مناقشې کوي، او له خپله ځانه راز راز خبرې او اترې جوړوي، تر دې اندازې پورې چې نن له خپله حده متجاوز شوی، د خپل لوی خالق په مقابل کې هم ټینگ او ولاړ دی.

وَصَرَبَ لَنَا مِثْلًا وَنَسِيَ خَلْقَهُ قَالَ مَنْ يُحْيِي الْعِظَامَ وَهِيَ رَمِيمٌ ۝

او ترې پر مونږ پورې مثل (د هلوو کي وراسته)، او هېر کړی یې دی پیدایښت خپل، وایي: څوک به ژوندي کړي هلوو کي حال دا چې هغه وراسته دي.

تفسیر: یعنې وگورئ، چې دوی پر الله تعالی څرنگه خبرې ترې؟ گویا هغه مطلق قادر د عاجز مخلوق په شان فرضوي، او داسې وایي: کله چې ځمونږ اجساد وراسته شي، او بیخي وریږي، یواځې وراسته او زاړه هلوو کي او ککره مو پاتې شي؛ نو آیا دغه شیان بیا څوک ژوندي کولی شي؟ د دغسې سوال کولو په وخت کې دوی ته د دوی اصلي پیدایښت نه په یادېږي، که نه دغه ناخیزه څاڅکي ته به د دغه الفاظو د ویلو جرأت نه وی پیدا شوی، ښایي چې دی خپل اصل او ماهیت ته نظر وکړي!، او لږ دې وشرمېږي!، او لږ څه دې له خپله عقله او پوهې کار واخلي!، ښکاره ده چې په دغه تقدیر به دی پخپله د دغو سوالاتو هغه خواب ومومي چې په دغه راتلونکي آیت کې مذکور دی.

قُلْ يُحْيِيهَا الَّذِي أَنشَأَهَا أَوَّلَ مَرَّةٍ وَهُوَ بِخَلْقِ عَلِيمٌ ۝

ووايه (ای محمده ده ته) بیا به ژوندي کړي دغه (وراسته هلوو کي) هغه (مطلق قادر) چې پیدا کړي یې دي اول ځلي حال دا چې دغه (الله) په هر قسم پیدایښت ښه عالم دی (که نوی وي او که زوړ).

تفسیر: یعنې هغه لوی ذات چې اول ځلي یې په دغو هلوو کو کې روح غورځولی دی، هغه ته دویم ځلي په دوی کې روح اچول څه سختي او اشکال نه لري، بلکه ستاسې په زعم دغه دویم ځلي ژوندي کول د اول ځلي ژوندي کولو په نسبت لا سهل او اسان دي: ﴿وَهُوَ أَهْوَنُ عَلَيْهِ﴾ حال دا چې هغه مطلق قادر ته هر شی اسان دی، اعم له دې چې اول ځلي وي که دویم ځلي، دی په هر ډول سره په پیدا کولو قادر او مقتدر دی، او د بدن اجزاء او د هلوو کو بڅرکي هر چېرې چې تیت او پرک وي؛ د هغه هره هره ذره د ده په محیط علم کې ده، او هغه یې پخپل موعد بیا ټولوي او ژوندي کوي.

إِلَٰلَٰذِي جَعَلَ لَكُم مِّنَ الشَّجَرِ الْأَخْضَرِ نَارًا فَإِذَا أَنْتُمْ مِّنْهُ تُوقَدُونَ ۝

هغه (مطلق قادر) چې پیدا کړی یې دی تاسې ته له ونې شني څخه اور، پس ناخپه تاسې له هغې ونې څخه بلوئ اور.

تفسیر: یعنې رومي یې له اوبو څخه تکه شنه او خړوبه ونه زرغونه کړه، بیا د دغې تګې شني او ښکلې ونې لرگي یې وچ او خس یې وگرځوله، چې اوس تاسې له هغې څخه اور وباسئ، پس هغه الله جل جلاله چې دغسې متضاد صفات

په اول او آخر کې بدلولی شي، آیا دی به د یوه څیز په موت او حیات او په لاندې باندې کولو او اړولو راپولو څرنګه قادر او توانا نه وي؟!.

تنبيه: ځينو اسلافو له ﴿مِّنَ الشَّيْرِ الْكَفَّيْرِ﴾ څخه هغه خاصه ونه مراده کړې ده، چې د هغې له څانګو څخه کله چې یوه په بلې باندې ومنبلې شي؛ اور وځي، لکه چې ځمونږ په مشرقي جلال آباد کې د (بانس) ونه یا په عربو کې د (مرخ) او (عفار) ونې دي، والله أعلم.

أَوَلَيْسَ الَّذِي خَلَقَ السَّمَوَاتِ وَالْأَرْضَ بِقَدِيرٍ عَلَىٰ أَنْ يَخْلُقَ مِثْلَهُم بَلَىٰ وَهُوَ الْخَلَّاقُ الْعَلِيمُ ﴿٥١﴾

آیا نه دی هغه ذات چې پیدا کړي یې دي اسمانونه او ځمکه قادر په دې باندې چې پیدا کړي په شان د دوی؟ هو! (قادر دی په دې باندې)، او همدی دی اصلي ډېر پیدا کوونکی (د مخلوقاتو) ښه عالم (پر هر شي باندې).

تفسير: يعنې هغه لوی ذات چې د اسمان او ځمکې په شان لویې لویې کړې یې پیدا کړي دي، هغه ته د دغسې کفارو په شان د وړو کو وړو کو شیانو پیدا کول له سره مشکل نه دي.

إِنَّمَا أَمْرُهُ إِذَا أَرَادَ شَيْئًا أَنْ يَقُولَ لَهُ كُنْ فَيَكُونُ ﴿٥٢﴾

بېشکه همدا خبره ده چې امر حکم د الله هر کله چې اراده وفرمائي (د پیدا کولو) د یوه څیز دا دی چې وفرمائي هغه ته چې (جوړ) شه! نو (جوړ) شي.


تفسير: يعنې د کوم لوی یا وړو کي شي په اول یا دویم ځلي پیدا کولو کې الله تعالی ته هیڅ یو اشکال او دقت نشي وړاندې کېدی، د ده له جانبته خو تش یوه اراده په کار ده، هر کله چې دی د کوم شي د پیدا کولو اراده وفرمائي؛ هغه له علی الفور څخه هم وړاندې پیدا کېږي، او د یوې رپې ډیل او تأخیر هم په کې امکان نه لري.

فَسُبْحَانَ الَّذِي بِيَدِهِ مَلَكُوتُ كُلِّ شَيْءٍ وَإِلَيْهِ تُرْجَعُونَ ﴿٥٣﴾

پس پاكي ده هغه (الله) ته چې په لاس د ده کې ده باچاهي د هر څیز او خاص همدې ته بېرته بیا بیولي کېږي (په آخرت کې لپاره د جزاء).

تفسير: يعنې لوی معبود چې د ده په لاس کې في الحال هم د ګردو علویاتو او سفلیاتو د مخلوقاتو د حکومت واک او زمام (واکې) شته؛ په مستقبل کې هم ګرد د هم هغه په لوري ورتلونکي او رجوع کوونکي دي، او پاک الله د عجز او سغه او نور هر قسم عیب او نقص څخه په کلي ډول منزّه او پاک دی.

تمت سورة يس، والله الحمد والمنة.



سُورَةُ الصَّافَّاتِ

«د (الصفات) سورت مکي دی، (۱۸۲) آيتہ او (۵) رکوع لري، په تلاوت کې (۳۷) او په نزول کې (۵۶) سورت دی، وروسته د (الأنعام) له سورتہ څخه نازل شوی دی.»

بِسْمِ اللَّهِ الرَّحْمَنِ الرَّحِيمِ

(شروع کوم) په نامه د الله چې ډېر زیات مهربان پوره رحم کوونکی دی.

وَالصَّفَّاتِ صَفًّا ۝ فَالزَّجْرُ زَجْرًا ۝

قسم دی پر (هغو پرېستو چې) صف تړونکې دي په صف تړلو سره. بیا پر (هغو) شړونکيو د (شیطانانو) په شړلو سره.

تفسیر: یعنې چې صف تړي قطار قطار، او په منظم ډول سره ودرېږي، که پرېستې وي چې د الله تعالی د احکامو د اورېدلو لپاره پخپلو ځایونو کې درجه په درجه ودرېږي، یا عبادت کوونکي انسانان وي چې په لمانځه او جهاد او نورو کې سره صفونه تړي.

تنبیه: په محاوراتو کې قسم د تاکید لپاره دی، چې علی الاکثر د منکرانو په مقابل کې استعمالېږي، لیکن ډېر اوقات محض د یوه مضمون د مهتم بالشأن ظاهرولو لپاره هم استعمالېږي، او د قرآن کریم قسمونه پر متعینو ظاهريږي، چې عموماً مقسم به مقسم علیه ته د یوه شاهد یا دلیل په ډول وي، والله أعلم.

﴿فَالزَّجْرُ زَجْرًا﴾ «بیا پر هغو شړونکيو د شیطانانو په شړلو سره»، یعنې هغه پرېستې چې شیطانان رڼي او شړي یې، خو د خپلو استراق السمع په اراده کې بریالیان او کامیاب نشي، یا بندګانو ته د نېکۍ او فضائلو لاره ښيي، او له بدۍ او ردائلو څخه یې منع کوي، یا هغه نېک انسانان چې خپل ځان له بدو څخه ساتي، او نورو ته هم د بدۍ او شرارت په خلاف پند او نصیحت او زجر ورکوي، بالخاصه د جهاد په ډګر او د کفارو په مقابل کې چې د دوی زجر، تهدید او توبیخ لازيات وي.

فَالْتَلَيْتَ ذِكْرًا ۝ إِنَّ إِلَهَهُمُ لَوَاحِدٌ ۝

بیا په هغو لوستونکيو په ذکر کولو سره. چې بېشکه معبود ستاسې خامخا یو دی.

تفسیر: یعنې هغه پرېستې یا انسانان چې د الله تعالی احکام وروسته له اورېدلو څخه لولي او یادوي یې، څو یې نورو ته هم وروښوولی شي.

﴿إِنَّ إِلَهَهُمُ لَوَاحِدٌ﴾ «چې بېشکه حق معبود ستاسې خامخا یو دی»، بېشکه په اسمانونو کې پرېستې او په ځمکه کې د الله تعالی نېک بندګان په هره زمانه کې قولا او فعلا شهادت ورکوي، چې د ټولو مالک او حقيقي معبود هغه یو الله دی چې مونږ ټول د هم هغه بندګان او تابعان او رعایا یو.

رَبُّ السَّمَوَاتِ وَالْأَرْضِ وَمَا بَيْنَهُمَا وَرَبُّ الْمَشَارِقِ ۝

چې رب د اسمانونو او ځمکې دی، او د هغو (شیانو) دی چې په منځ د دوی کې دي، او رب د مشرقونو (او د مغربونو او نورو دی).

تفسیر: له شمال څخه تر جنوب پورې یو طرف «مشرقین» دي، ځکه چې لمر - قمر او نجوم هره ورځ او هره شپه له بېلو بېلو ځایونو څخه را څرگندیږي، یعنې هغه نقاط چې له هغو ځایونو څخه طلوع کیږي، او بل طرف یې په هغومره اندازې «مغربین» دي، بنایي دلتا د مغربو ذکر یې د دې لامله نه وي کړی چې له «المشرق» څنې د مقابل طرف په اعتبار پخپله فهمیږي، او له یوه حیثه طلوع الشمس او الکواکب ته د الله د حکومت د شان او عظمت په اثبات کې د دوی د غروب په نسبت زیات اثر او دخل شته، والله أعلم.

إِنَّا زَيَّنَّا السَّمَاءَ الدُّنْيَا بِزِينَةِ الْكَوَاكِبِ ۝

بېشکه مونږ بنایسته کړی مو دی دغه اسمان نژدې په بنایست سره چې ستوري دي.
تفسیر: یعنې په تیارو شپو کې دغه اسمان د دغو بېحسابو ستوریو د ځلېدلو څخه د کتونکیو په سترگو څومره بنایسته او ښکلې، مزین او ډک له سینګاره او رونقه معلومیږي.

وَحِفْظًا مِّنْ كُلِّ شَيْطَانٍ تَارِدٍ ۝

او ساتلی دی (مونږ دا اسمان) په ساتنې سره له هره شیطان سرکېنه نافرمانه (چې ویشتلې شي په لمبو سره).
تفسیر: یعنې په دغو ستوریو کې د اسمان زینت او بنایست دی، او له ځینو ستوریو څخه چې رالویږي د شیطینو په انسداد او اندفاع کې هم کار اخیست کیږي.

لَا يَتَمَنَّوْنَ إِلَى الْمَلَائِكَةِ وَيَقْدُفُونَ مِنْ كُلِّ جَانِبٍ ۝ دُحُورًا

غوږ نه شي نیولی (دغه شیطین) طرف (د خبرو) د هغه پورته ډلې او ټولي ته، او ویشتلې غورځولی شي له هر طرفه (د اسمانه چې دوی اراده وکړي د هغه د ختلو). لپاره د شپږو.
تفسیر: له پاس مجلس څخه د پرېستو مجلس مراد دی، یعنې شیطینو ته د دې خبرې قدرت نه دی ورکړی شوی چې د پرېستو مجلس ته ځان ورسوي، او د الله تعالی له وحي څخه کومه خبره واوروي، کله چې شیطین داسې اراده وکړي، او پاس اسمانونو ته د ورنژدې کېدلو کوښښ وکړي؛ نو هر طرف ته چې دوی ورځي؛ له هغه ځایه یې پرېستې شوې، او په وهلو او ویشلو سره یې لاندې غورځوي.

وَلَهُمْ عَذَابٌ وَاصِبٌ ۝

او شته دوی ته عذاب دائم سخت.
تفسیر: یعنې په دنیا کې دوی تل تر تله شپږ او رټل کیږي، د دوی اخروي عذاب خو بېل دی.

إِلَّا مَنِ خَطِئَ الْخَطْفَةَ فَأَتْبَعَهُ شِهَابٌ ثَاقِبٌ ۝

مګر (غوږ نیسي) هغه (شیطان) چې غوټه واچوي په یو کړت غوټه اچولو، (یعنې مګر هغه څوک چې وټېستوي یوه خبره په ټېستولو) پس ژر ورپسې راخطا شي لمبه رڼا کوونکې سوځوونکې.
تفسیر: یعنې په همدغو ټېستېدلو او ځغېدلو کې د وېرې او وارخطایۍ په منځ کې یوه نیمه خبره اوري، خو سره له هغه پرېستې په شهاب ثاقب سره د دوی تعاقب کوي، د دې تفسیر د «حجر» د سورت په ابتداء کې پخوا لیکلی شوی دی.

فَأَسْتَفْتِيهِمْ أَهُمْ أَشَدُّ خَلْقًا أَمْ مَنْ خَلَقْنَا^ط

پس وپوښته ته دغه مشرکان چې آیا دوی سخت دي له جهته د پیدایښت که هغه څوک چې مونږ پیدا کړي دي؟.

تفسیر: یعنې د بعث له منکرینو څخه پوښتنه وکړئ چې د اسمان، ځمکې ستوریو، پریښتو، شیاطینو او د نورو مخلوقاتو پیدا کول د دوی په خیال کې زیات مشکل کار دی، یا پخپله د دوی پیدا کول؟ او هغه هم وروسته له یو ځلي پیدا کولو څخه، ظاهر دی هغه الله تعالی ته چې د داسې عظیم الشان مخلوقاتو خالق دی؛ دویم ځلي پیدا کول هم هیڅ اشکال نه لري.

إِنَّا خَلَقْنَاهُمْ مِنْ طِينٍ لَازِبٍ^{١١}

بېشکه مونږ پیدا کړي مو دي دوی له خټې سرېښنا کې.

تفسیر: یعنې د دوی اصلي حقیقت مونږ ته ټول معلوم دی، له یو شان سرېښنا کې خټې څخه مونږ د دوی د نیکه کالبت جوړ کړ، اوس د هغه اولاده داسې دعوی کوي چې د اسمان او د ځمکې پیدا کوونکی د دوی په بیا پیدا کولو نه دی قادر، همغسې چې مونږ اول ځلي تاسې له خاورو څخه پیدا کړي یی؛ دویم ځلي به هم تاسې له خاورو څخه بیا ژوندي راپاڅوو.

بَلْ عَجَبْتَ وَيَسْخَرُونَ^{١٢}

بلکه ته تعجب کوي (د دوی پر تکذیب او انکار)، حال دا چې مسخرې کوي دوی (پر تا پورې).

تفسیر: یعنې ته تعجب کوي چې دوی ولې پر داسې صافو خبرو نه پوهیږي؟ او دوی ټوکې او مسخرې کوي چې دغه (نبي) څرنگه چټي خبرې کوي؟ (العیاذ بالله).

وَإِذْ كُذِّبُوا لَإِنِّي كُذُّونَ^{١٣} وَإِذْ أَرَأَايَ يَسْتَسْخِرُونَ^{١٤} وَقَالُوا إِن هَذَا إِلَّا سِحْرٌ مُبِينٌ^{١٥}

او هر کله چې وپوهول شي دوی نه پوهیږي (پند نه اخلي). او هر کله چې وويني دوی کومه نښه دلیل؛ نو مسخرې پرې کوي. او وايي (منکران) چې نه دی دا (چې مونږ ولید) مگر سحر کوډې دي ښکاره.

تفسیر: یعنې کله چې پند او نصیحت اوري؛ پرې غور او فکر نه کوي، او هغه د قدرت د دلائلو نښې او معجزې چې څوري؛ هغو ته د کوډو او د سحر نسبت کوي، او پرې خاندې تمسخر او پوښتنې کوي، او غواړي چې بلا اثر یې وگرځوي.

إِذْ آمَنَّا وَكُنَّا تُرَابًا وَعِظَاءً إِنَّ الْمَبْعُوثُونَ^{١٦} أَوَّابُونَ^{١٧} أَلَاؤُونَ^{١٨}

(او وايي منکران) آیا هر کله چې مړه شو او شو خاورې او (وراسته) هلوکي؛ آیا مونږ به خامخا بیا ژوندي راپاڅول کېږو. که پلرونه ږومېني ځمونږ (هم راژوندي کېږي؟).

تفسیر: د دوی همغه یوه خبره زده ده، چې صاحبه! کله چې ځمونږ وجود له خاورو سره یو ځای شو، او یواځې ځمونږ هلوکي پاتې وي، او له دې نه زیات ځمونږ پلار نیکه چې د هغوی له مړینې څخه قرنونه تېر شوي دي، او

ښايي چې هلوکي يې هم نه وي پاتې؛ نو دغه څرنگه منلی شو چې دغه ټول له سره راټولېږي، او بيا له سره ژوندي راپاڅولی کيږي؟.

قُلْ نَعْمَ وَأَنْتُمْ دُخْرُونَ ﴿٥٨﴾ فَإِنَّمَا هِيَ زَجْرَةٌ وَاحِدَةٌ فَإِذَا هُمْ يَنْظُرُونَ ﴿٥٩﴾

ووايه (ای محمده! دوی ته) هو! (ټول راژوندي کېږئ) حال دا چې تاسې به ذلیل هم یئ. پس بېشکه همدا خبره ده چې دغه قیامت چغه ده یوه، پس ناڅاپه دوی به ګوري (چې څه راپورې کيږي).

تفسیر: یعنې هو! ضرور هغوی ګرد بیا ژوندي راپاڅول کيږي، او هلته به په نهایت ذلت او رسوايي سره د دغه تکذیب او انکار رېږ او سزا مومي.

وَقَالُوا يَوْمَئِذٍ هَذَا بَوْمٌ الدِّينِ ﴿٦٠﴾

او وایي به (منکران) ای خرابي ده مونږ ته! (نو وایي به ملائکې دوی ته): دا خو هغه ورځ ده د جزاء.

تفسیر: یعنې په یوه چغه سره به ټول سره ژوندي راپاڅولی کيږي، او له ډېر حیرت او دهشت څخه به یو طرف او بل طرف ته ګوري (دغه چغه یا جګړې ورکول به د صور د نفخې په ذریعه وي).

هَذَا يَوْمُ الْقُصْلِ الَّذِي كُنْتُمْ بِهِ تَكْذِبُونَ ﴿٦١﴾

دا هم هغه ورځ د فیصلې (او قضاء) ده هغه (ورځ) چې وئ تاسې چې په دې باندې به مو نسبت د دروغو کاوه، (او باور مو پری نه کاوه چې رابه شې).

تفسیر: یعنې دغه خو په واقعي او رښتیا سره د جزاء ورځ راورسېده، چې د هغې اطلاع او خبر مونږ ته انبیاء الله راکړی وو، او مونږ به پرې مسخرې کولې.

أُحْشِرُوا الَّذِينَ ظَلَمُوا وَأَزْوَاجَهُمْ وَمَا كَانُوا يَعْبُدُونَ ﴿٦٢﴾

(وبه فرمایي الله ملائکو ته چې) راټول کړئ تاسې هغه کسان چې ظلم یې کړی وو (په ځانونو خپلو په انکار او په شرک سره) او (کافرانې) ښځې (یا شیطانان ملګري) د دوی، او هغه چې وو دوی چې عبادت به یې کاوه د نورو معبودانو.

تفسیر: دغه خطاب به د الله تعالی له طرفه کيږي.

مِنْ دُونِ اللَّهِ فَأَهْدُوهُمْ إِلَى صِرَاطِ الْجَحِيمِ ﴿٦٣﴾

بې له الله پس روان کړئ برابر کړئ دوی لارې د دوزخ ته (او دوزخ ته یې ورسوئ).

تفسیر: دغه حکم به پرښتو ته ورکاوه کيږي چې دغه ګرد سره راټول کړئ!، او د دوزخ لاره وروښیئ.

تنبیه: له «أزواج» یا جوړې څخه د یوې نوعې یا صنف ګناهګاران مراد دي، یا به د دوی کافرې ښځې مرادې وي، او له «وَمَا كَانُوا يَعْبُدُونَ» * (مِنْ دُونِ اللَّهِ) څخه اصنام، شیطاین او نور مراد دي.

وَقَفُّهُمْ إِنَّهُمْ مُسْئِلُونَ ﴿٣٧﴾

او ودروئ دوی (په دغې لارې کې) بېشکه دوی پوښتېدلی شي (یعنې ترې پوښتنه کېږي د اقبالو او افعالو د دوی).

تفسیر: له حکم څخه وروسته به لږ څه هلته درول کېږي، خو له دوی څنې هغه سوال او ځواب وکړی شي، چې وروسته له دې نه په ﴿مَالَكُمْ لَاتَاكَرُونَ﴾ کې مذکور دی.

مَالَكُمْ لَاتَاكَرُونَ ﴿٣٨﴾ بَلْ هُمْ الْيَوْمَ مُسْتَسْلِمُونَ ﴿٣٩﴾

څه مانع ده تاسې ته چې مرسته (مدد) نه کوئ یو له بل سره (په خلاصې کې لکه چې کوله مو په دنیا کې). (هیڅ نشي کړی) بلکه دوی نن ورځ پخپله خپل ځانونه تسلیموي (او ذلیل) دي.

تفسیر: یعنې په دنیا کې به تاسې ﴿مَنْ جِيئَ نَصْرُ﴾ ویل چې مونږ یو له بل سره مرستې کونکي او مددګاران یو، نن پر تاسې څه شوي دي چې یو له بله سره هیڅ امداد او معاونت نه کوئ؟ بلکه هر یو له تاسې بې له دې نه چې لږ څه خپل غوږ و خوځوئ په نهایت ذلت او حقارت سره نیول او راوستل کېږي.

وَاقْبَلْ بَعْضُهُمْ عَلَى بَعْضٍ يَتَسَاءَلُونَ ﴿٤٠﴾ قَالُوا لَكُمْ كُنْتُمْ تَأْتُونَنَا عَنِ الْيَمِينِ ﴿٤١﴾

او مخ به وګرځوي ځینې د دوی پر ځینو نورو (کشرانو او مشرانو) پوښتنه به کوي دوی یو له بله. وبه وایي (کشران مشرانو ته) چې بېشکه تاسې وئ تاسې (په دنیا کې) چې راتلئ به مونږ ته له جانبه د قسم (یا زور او قوت).

تفسیر: په «یمین - ښي لاس» کې عموماً ډېر زور او قوت وي، یعنې همدا تاسې وئ چې پر مونږ باندې به راتلئ، ځمونږ د ګمراه کولو لپاره او د خپل زور او قوت راښوولو په نسبت، یا له یمین څخه مراد د خیر او برکت په جانب نیول دي، یعنې همدا تاسې وئ چې راتلئ او غلبه به مو کوله پر مونږ باندې چې له نېکۍ او ښېګڼې څخه مونږ واپس شو، یا وئ تاسې چې راتلئ به په نصائحو او ښو غوښتنو سره چې نېک به وو په ګمان ستاسې سره، یا له جانبه د قسمه چې مونږ په حق دین یو، دغه خبرې او اترې به د تابعانو او متبوعینو (مشرانو او کشرانو) په منځ کې سره کېږي.

قَالُوا بَلْ تَكُونُوا مُؤْمِنِينَ ﴿٤٢﴾ وَمَا كَانَ لَنَا عَلَيْكُمْ مِنْ سُلْطَانٍ بَلْ نَكْتُمُ فَمًا طَغِيْنَ ﴿٤٣﴾ فَنَحْنُ عَلَيْكُمْ أَقْوَلُ ﴿٤٤﴾ رَيْنَا لَكَ الْبَقُونَ ﴿٤٥﴾ فَأَعْوَبَكُمْ إِنَّا لَكَاغْوِبُونَ ﴿٤٦﴾

وبه وایي (متبوعان تابعانو ته: نه ده داسې) بلکه نه وئ تاسې پخپله ایمان راوړونکي. او نه وو مونږ ته پر تاسې باندې هیڅ زور، تسلط، بلکه وئ تاسې یو قوم سرکښه (له حده وتونکی ځمونږ په شان). پس ثابته شوه پر مونږ خبره درب ځمونږ، بېشکه مونږ خامخا ځکونکي یو (د عذاب). پس مونږ ګمراه کړئ تاسې، بېشکه (لکه) چې مونږ وو ګمراهان.

تفسیر: یعنې تاسې خو پخپله ایمان نه راوړ، اوس د هغه الزام او ملامتي پر مونږ باندې غورځوئ، مونږ خو څه زور او زیاتۍ نه وو کړی، نو ځمونږ پر خبرو به مو له سره غوږ نه کېښود، مونږ خو ظاهر باهر ګمراهان، او بې لارې رټلي شوي شیطانان یو، او دغه خبره ظاهره او څرګنده ده چې له یوه ګمراه څخه ماسوا له ګمراهۍ او د ضلالت په طرف له بلنې څخه بل شی نه متوقع کېږي، مونږ همغه شی کړی دی چې ځمونږ له حاله سره وړ او مناسب وو، لیکن پر تاسې څه بلا او آفت لوېدلی

وو چې ځمونږ په لمسون وغولېدئ؟ او د شیطاني حکمونو اطاعت مو وکړ؟ په هر حال هر هغه شی چې کېدونکي وو؛ هغه وشو، او د الله تعالی حجت پر مونږ قائم شو، او د ده همغه خبره ﴿لَا تَلْمِزْنَ جَهَنَّمَ مَوْلَاكُمْ وَدَعُوا صَوْلَاتَكُمْ﴾ - کامله تشبیه شوه، نن مونږ او تاسو ګرد سره یو ځای د خپلو بدو افعالو او بدو چارو او غلطو کارونو خوند او مزه ځکونکي یو، او د دوزخ د سختو عذابونو موندونکي یو.

فَانَّهُمْ يُؤْمِدُونَ فِي الْعَذَابِ مُشْتَرِكُونَ ﴿٢٠﴾

(نو فرمایي الله) پس بېشکه چې دوی نن ورځ په عذاب کې سره شریکان دي.

تفسیر: یعنې ټول مجرمان به درجه په درجه په عذاب کې هم همغسې شریکېږي، لکه چې جرم او ګناه کې سره ملګري او شریکان وو.

اَتَاَكْذَابُكَ نَفْعٌ بِالْبُحْرِ يَمِينٍ ﴿٢١﴾ اَنْتُمْ كَانُوا اِذَا قِيلَ لَهُمْ لَا اِلَهَ اِلَّا اللَّهُ يَسْتَكْبِرُونَ ﴿٢٢﴾

بېشکه مونږ همداسې (لکه چې له دوی سره مو وکړ)؛ کوو له ټولو مجرمانو سره. بېشکه دوی وو کله چې وبه ویل شو دوی ته چې نشته بل برحق معبود هیڅوک مګر الله دی؛ نو تکبر به یې کاوه (له ویلو د کلمې نه یا کبر او لویي کوي دوی په دې بلونکي باندې).

تفسیر: یعنې د دوی کبر او غرور مانع دي چې د نبی الله له ارشاد سره سم د «لا اله الا الله» پاکه کلمه پر خپلې ژبې راوړي، چې په هغې سره د دروغو معبودانو نفی کېږي، اګر که په زړه کې هغه رښتین ګڼي.

وَيَقُولُونَ اِنَّا لَنَارِكُوْا الْهَيْئَةَ لَشَاءٍ عَرْجُونَ ﴿٢٣﴾ بَلْ جَاءَ بِالْحَقِّ وَصَدَّقَ الْمُرْسَلِينَ ﴿٢٤﴾

او وایي (دغه منکران) چې آیا بېشکه مونږ خامخا پرېښودونکي یو د (معبودانو) خپلو لپاره د یو شاعر لیوني؟ (الله فرمایي په تردید د منکرانو: نه ده داسې) بلکه راغلی دی (محمد) په حق (دین) سره او رښتین بولي (محمد ټول پخواني) رسولان.

تفسیر: یعنې د شاعرانو دروغ خو مشهور دي، نو دغسې صدیق او امین ذات ته څرنگه تاسې شاعر وایئ؟ چې دنیا ته حقیقي رښتیا او صداقت همدوی له خپله ځان سره راوړی دی، او د ګرد جهان د صدیقانو او رښتینو تصدیق کوي، آیا لیونی او مجنون هم داسې رښتیا او صافې صافې خبرې کوي؟ او دغسې صحیح او پاخه اصول دروړاندې کولی شي؟.

اِنَّكُمْ لَنَآيِفُو الْعَذَابِ اِلَيْكُمْ ﴿٢٥﴾ وَمَا تُحْزَنُونَ اِلَّا مَا كُنْتُمْ تَعْمَلُونَ ﴿٢٦﴾

بېشکه چې تاسې خامخا ځکونکي یئ د عذاب دردناک (په سبب د شرک او تکذیب خپل). او جزاء به نه درکوله کېږي تاسې ته مګر په قدر د هغه (عمل) چې وئ تاسې چې کاوه به مو (په دنیا کې).

تفسیر: یعنې د توحید د انکار او د دغو بې ادیبو او ګستاخیو خوند او مزه به وځکئ چې د رسالت په دربار کې یې کوئ، هر څه چې کوئ د هغه ګرد نتائج او ثمرې هرومرو یوه ورځې ستاسې په مخ کې راتلونکې دي.

اِلَّا عِبَادَ اللَّهِ الْمُخْلَصِينَ ﴿٢٧﴾

مګر هغه بندګان د الله چې پاک کړي شوي دي (له پلټنې نه؛ نو ډېره ښه مضاعفه جزاء به مومي).

تفسیر: یعنې د دې مخلصینو په نسبت څه وویل شي، د دوی وضعیت او حالت خو بیخي له هغوی څخه جلا او متمایز او کامل بل قسم دی، او پر دوی د الله تعالی کرم او احسان نازلېږي، او د داسې انعاماتو مورد ګرځي، چې ځینې یې دغه دي:

أُولَٰئِكَ لَهُمْ رِزْقٌ مَّعْلُومٌ ۖ قَوَّامٌ

دغه (مخلصین چې دي) شته دوی ته رزق روزي معلومه (رنگا رنگ) مېوې.

تفسیر: یعنې داسې عجیبې او غریبې مېوې د خوړلو لپاره دوی ته وړاندې کېږي، چې د هغوی پوره صفت او خاصیت فقط الله تعالی ته معلوم دی، هو! د هغو لږ څه لنډه او مختصر تعریف یې په دې صورت سره خپلو بندګانو ته ښوولی دی چې: ﴿لَا مَقْطُوعَةٌ وَلَا مُنْوَعَةٌ﴾ (۲۷ جزء د الواقعة سورت (۱) رکوع، (۳۳) آیت).

وَهُمْ ثَكْرٌ مَّوْنٌ

او دوی ته به عزت وړ کړی شوی وي.

تفسیر: په دې باندې پاک الله ښه پوهیږي چې څومره لوی اعزاز او اکرام او احترام به وي.

فِي جَنَّاتٍ النَّعِيمِ ۖ عَلَى سُرُرٍ مُّتَقَابِلِينَ ۖ يُطَافُ عَلَيْهِمْ بِكَأْسٍ مِّنْ مَّعِينٍ ۖ بَيْضَاءَ لَّذَّةٍ لِّلشَّرِبِ ۖ
لَا فِيهَا خَمُولٌ وَلَا هُمْ عَنْهَا يَذْرَؤْنَ

په جنتونو ودانو له نعمتونو کې. (ناست به وي) پر تختونو سره مخامخ (چې هر یو د بل له لیدلو څخه خوشالېږي). ګرځولی به شي پر دوی (له طرفه د سقاتو د جنت). له جامونو د صافو شرابو. تک سپین خوند وړ کوونکي لپاره د څښونکيو. نه به وي په دغو شرابو کې څه آفت علت او نه به وي دوی له هغو شرابو څخه مست بېخوده.

تفسیر: یعنې خوند، مزه او نشاط به یې پوره وي، او د هغو مضارو او مفسادو به هیڅ یوه نښه او اثر هم په کې نه وي چې په دنیوي شرابو کې شته، د دغو طهورو شرابو له څښلو څخه به د سر دروندوالی او نشه نه پيدا کېږي، ینې او سګی به نه خرابوي، او نه به یې ویالې وچېږي.

وَعِنْدَهُمْ قَصْرٌ الطَّرَفِ عَيْنٍ ۖ كَأَنَّهُنَّ بَيْضٌ مُّكْنُونٌ

او وي به په نزد د دوی کې حورې نظر بندوونکې په خپلو خاوندانو، غټې سترګې لرونکې. ګواکې دوی هګۍ دي پټې ساتلې شوې (په صفایي کې).

تفسیر: یعنې له ډېره شرمه او نازه ښکته کتونکې حورې چې ماسوا له خپلو مېړو (خاوندانو) بل هیچا ته نه ګوري، او نه سترګې وراړوي.

د دې حورو رنگونه به ډېر صاف او شفاف وي په شان د هغو تګو سپینو هګیو چې الوتونکي یې تر خپلو وزرو لاندې پټې ساتي، نه به پرې کوم داغ لګېدلی وي، او نه به څه ګردغبار او دوږې پرې لوېدلې وي، یا د هغو نړیو پردو په شان تګې سپینې او پستې او نازکې وي، چې د هګۍ د پوستکي په منځنۍ برخه کې د سپینې برخې او پوټکي په منځ کې واقع او ساتلي وي، ځینې وایي چې: د «شتر مرغ» هګۍ ترې مراده ده، چې ډېره ښایسته وي، په هر حال دغه تشبیه

په صفایي او ښکلیتوب کې ده، نه په سپینوالي کې لکه چې د «الرحمان» سورت (په ۲۷ جزء (۳) رکوع، (۵۸) آیت) کې داسې یو آیت مونږ لولو: ﴿كَانَ هُنَّ أَلْيَافُوتٌ وَالْحَبَانُ﴾.

فَأَقْبَلَ بَعْضُهُمْ عَلَى بَعْضٍ يَتَسَاءَلُونَ ﴿٥٤﴾ قَالَ قَائِلٌ مِّنْهُمْ إِنِّي كَانَ لِي قَرِينٌ ﴿٥٥﴾ يَقُولُ أَإِنَّكَ لَمِنَ
الْمُصْذِقِينَ ﴿٥٦﴾ إِذَا امْتَنَّا وَكُنَّا تُرَابًا وَعِظًا مَّاءً أَنَا لَمِدُّيُونَ ﴿٥٧﴾

پس مخ به وگرځوي ځينې د دې جنتيانو پر ځينو نورو جنتيانو چې پوښتنه به سره کوي يو له بله (له احواله د دنيا). نو وبه وايي يو ويونکی له دوی نه چې بېشکه زه چې وم وو مالره يو ملگری (منکر له بعثه). چې ويل يې (ماته) آيا بېشکه ته چې يې له باور کونکيو يې (په بعث بعد الموت). آيا هر کله چې مړه شو مونږ، او شو مونږ خاورې او هډوکي آيا بېشکه مونږ ته به خامخا جزاء راکړه شي؟.

تفسير: يعنې د مجلس ملگري به سره ټولېږي، او د طهورو شرايو جامونه به څښي، او د دغه عيش او تنعم په وخت کې به ځينې د خپلو تېرو حالاتو او واقعاتو تذکرې سره کوي، يو جنتي به ويي چې خانه! په دنيا کې به يو سړی د دې لامله پر ما خنډېده چې زه ولې پر آخرت قايل او پر وجود يې باور لرم، او ماته به يې د نادان او د احمق نسبت کاوه، او ويل به يې چې: دغه بيخي مهمله او چټي خبره ده، وروسته له دې نه چې سړی مړ او له خاورې او له نورو سره ګډ شي، او غوښه او پوستکي هيڅ شی يې پاتې نشي، او تش وراسته هډوکي يې پاتې شي؛ نو بيا دی د خپلو اعمالو د بدل موندلو لپاره ژوندی راپاڅاوه شي؟.

قَالَ هَلْ أُنْتُمْ مُّظْلَعُونَ ﴿٥٨﴾

بيا وايي: آيا يې تاسې کتونکي (په دوزخ کې چې د هغه منکر حال درښکاره شي).

تفسير: يعنې هغه پر آخرت مسخره کونکی سړی يقيناً په دوزخ کې لوېدلی دی، راځئ چې له لرې څخه خولې څه د هغه بد احوال ځان ته په عين اليقين سره هم معلوم کړو، دغه به د هم هغه جنتي مقوله وي، او ځينې وايي چې دغه مقوله د الله تعالی ده، يعنې الله تعالی به وفرمايي چې: آيا تاسو غواړئ چې د هغه منکر بد احوال وگورئ؟.

فَاطْلَعَ قَرَاهُ فِي سَوَاءِ الْجَحِيمِ ﴿٥٩﴾ قَالَ تَاللّٰهِ إِن كِدْتُ لَأُزَيِّنَ ﴿٦٠﴾ وَلَوْلَا رِغْمَةُ رَبِّي لَكُنْتُ مِنَ
الْمُخْضَرِّينَ ﴿٦١﴾

پس وبه گوري (دغه قائل) پس وبه ويني هغه (منکر ملگری) به منځ د دوزخ کې. وبه وايي (قائل) منکر ته د ملامتيا لپاره) قسم دی په الله چې نژدې وې ته چې په کنده د دوزخ کې مې وغورځوې. او که نه وی انعام د رب ځما؛ خامخا وم به زه له حاضر کړيو شويو (دوزخ ته سره له تا).

تفسير: يعنې دغه جنتي ته د ده د ملگري حال وښود کيږي چې بيخي د دوزخ منځ کې به پروت وي، د ده له ليدلو څخه به دی عبرت اخلي، او د الله تعالی فضل او احسان به يې په ياد ورشي، او هغه ته به داسې وايي: «ای کمبخته! تا غوښته چې ما هم له خپل ځانه سره يار او ملگری کړې»، محض د الله تعالی فضل او احسان ځما لاس ونيو، او له دغه مصيبت څخه يې بچ کړم، چې ځما قدم د اسلام د سمې لارې څخه ونه ښويده، که نه نن به زما حال هم ستا په شان وو، تا غوندې به زه هم نيول کېدم، او په دغه دوزخ کې به غورځول کېدم، او دغه سخت دردناک عذاب به مې موندو.

أَمَّا نَحْنُ بِمَبِيتَيْنِ ۖ ﴿٥٦﴾ إِلَّا مَوْتَتَنَا الْأُولَىٰ وَنَاخُنْ بِمُعَذِّبَيْنِ ۖ ﴿٥٧﴾ إِنَّ هَذَا لَهَوُ الْقَوْمِ الْعَظِيمِ ۖ ﴿٥٨﴾ لِيُنْثَلْ هَذَا فَيَلْعَبَ الْعَمَلُونَ ۖ ﴿٥٩﴾

آيا پس نه يو مونږ (جنتيان) مړه کېدونکي (بلکه نه يو). مگر هماغه مرګ ځمونږ پوښی په (دنيا کې) او نه يو مونږ په عذاب کې شوي. بېشکه چې دغه (ابدي خوندور حیات) خامخا همدغه په مراد رسېدل بری ډېر لوی دی. خاص لپاره د مثل د دې (نعمتونو) پس ښايي چې عمل وکړي عمل کوونکي (نه لپاره د جاه او مال د دنیا چې فاني دي).

تفسير: په دغه وخت کې به له ډېره مسرتۀ ووايي: آيا دغه واقعي خبره نه ده، بلکه ده چې ماسواله هغه پخواني مرګه چې په دنیا کې مونږ ته رسېدلی دی؛ وروسته له دې نه مونږ له سره نه مرو، او نه له سره له دغه عیش او عشرت او راحت څخه وځو، بېشکه چې لوی بری او کامیابي همدې ته وایي، او دغه دی اعلى مقصد چې ښايي د هغه د تحصیل لپاره هر قسم زحمتونه او تکالیف پر ځان واخیستل شي!، او هر ډول ایتار او فداکاری په دغه لاره کې وکړي شي!

أَذَلَّكَ خَيْرٌ نُّزُلًا أَمْ شَجَرَةُ الزُّقُومِ ۖ ﴿٦٠﴾ إِنَّا جَعَلْنَاهَا فِتْنَةً لِلظَّالِمِينَ ۖ ﴿٦١﴾ إِنَّهَا شَجَرَةٌ تَخْرُجُ فِي أَصْلِ الْجَحِيمِ ۖ ﴿٦٢﴾

آيا دغه (نعماء د جنت) غوره دي له جهته د مېلمستيا (جنتيانو ته) يا ونه د زقوم (غوره ده دوزخیانو ته). بېشکه مونږ ګرځولې مو ده دغه ونه فتنه عذاب لپاره د ظالمانو. بېشکه چې دا ونه چې راوړي په بيخ د دوزخ کې.

تفسير: «زقوم» د کومې ونې نوم دی چې ډېره ترخه او خورا بد خونده ده، لکه چې په هندوستان کې د (تهر) يا (سېهند) ونه همدغسې ده، د دوزخ په منځ کې الله تعالی پخپل قدرت سره دغه ونه زرغونه کړې ده، هماغه يې دلته په «أَمْ شَجَرَةُ الزُّقُومِ» سره موسومه کړې ده، هغه يوه بلا ده ظالمانو لره په آخرت کې، ځکه څه وخت چې دوزخیان له لوږې څخه ډېر په عذاب او بېقراره شي؛ نو همدغه خورا ګ به دوی ته ورکاوه کېږي، او د دوی له ستوني (حلق) ځينې د هغه له تېرولو يا تېرېدو څخه وروسته له دې څخه مخصوص بد اثر پيدا کېږي، چې له هغه ځنې يو ځان ته مستقل عذاب پر دوزخیانو نازل او مسلط کېږي، او په دنیا کې هم د ونې تذکره يو شان ته ابتلاء او ازموینه ده، چې منکران د هغې له ذکره په قرآن کې په ضلالت او ګمراهۍ کې لویږي، ځينې وايي چې: شنه ونه به د دوزخ په اور کې څرنگه زرغونېږي؟ حال دا ممکن دي چې د دې ونې مزاج ناري وي، لکه د «سمندر» مزاج چې د اور په چنګي سره مشهور دی، او د هندوستان د سهارنپور د بلدي په عمومي باغ کې ځينې داسې ونې هم شته، چې د هغو تربيت په اور سره کېږي.

طَلَعَهَا كَأَنَّهُ رُؤُوسُ الشَّيَاطِينِ ۖ ﴿٦٣﴾

وږي د هغې ګواکې سرونه د شیطانونو (په عمومي قباحه او کراهيت خپل سره).

تفسير: يعنې د سخت بدرنگه شيطان په صورت يا يې مارانو (منګورو) ته شياطين ويلي دي، يعنې د هغې وږي يا وښکي به يې د منګورو د سرونو په شان وي، لکه چې په هندوستان کې په تشبيه سره يوې ونې ته «ناګيهن» وايي، يعنې د منګري پرانستلې خوله.

فَأَنذَرْتَهُمْ أَلاَّ كُونُوا مِنَ الْكَاذِبِينَ ۖ ثُمَّ إِنِّي أَنزَلْتُ عَلَيْهَا شَوْبًا مِّنْ حَمِيمٍ ۖ

پس بېشکه دوی خامخا خوړونکي وي له هغه (زقوم) څخه، پس ډکوونکي به وي له هغه (زقوم) د نسو خپلو (له جهته د ډېرې لورې نه). بيا بېشکه دوی ته پر هغه (ونه د زقوم) خامخا ګډول (څښول) به وي له اوبو يشوليو شويو څخه (چې کلمې به يې ټوټې ټوټې کوي).

تفسير: کله چې دوزخيان «زقوم» وخوري؛ ترې کيږي، دلته سختې تودې يشېدلې اوبه پر دوی څښولې کيږي، چې د هغو په اثر د دوی کلمې ټوټې ټوټې لاندې ترې لويږي: «وَسُقُوا مَاءً حَمِيمًا فَقَطَّعَ أَمْعَاءَهُمْ» (۲۶ جزء د محمد سورت (۲) رکوع (۱۵) آيت) أعاذنا الله منها.

ثُمَّ إِنِّي رَجَعْتُهُمْ أَلاَّ إِلَى الْجَحِيمِ ۖ

بيا بېشکه ورتله د دوی به هرومرو اور ته وي.

تفسير: او کله چې دوی ډېر وږي کيږي؛ نو له اوره يو څنګ ته بيول کيږي، او دغه خوراک او اوبه پر دوی خوړلې او څښلې کيږي، نو بيا بېرته په همدغه اور کې غورځول کيږي، او دوی د دغه عذاب ځکه مستحق دي چې:

إِنَّهُمْ أَفْوَا أَبَاءَهُمْ ضَالِّينَ ۖ فَهُمْ عَلَىٰ أَثَرِهِمْ يُهْرَعُونَ ۖ

بېشکه چې دوی موندلي دي پلرونه خپل ګمراهان. پس دوی په قدمونو د هغوی پسې ځغلي منلې وهي (د هغوی تقليد کوي، دليل او برهان ته نه ګوري).

تفسير: دغه وروستني کفار د پخوانيو کفارو په پوند تقليد ګمراه شول، په کومه لاره چې پخواني کفار تللي وو، هم پر هغو لارو په منلو شول، او هغه کندو ژورو ته يې له سره فکر او دقت ونه کړ، او د حجت متابعت يې پرېښود.

وَلَقَدْ ضَلَّ قَبْلَهُمْ أَكْثَرُ الْأَوَّلِينَ ۖ وَلَقَدْ أَرْسَلْنَا فِيهِمْ مُّنْذِرِينَ ۖ فَانظُرْ كَيْفَ كَانَ عَاقِبَةُ الْمُنْذِرِينَ ۖ ۝۱۱۱ ۖ

او خامخا په تحقيق ګمراه شوي وو پخوا له دوی نه اکثر د پوښيو (اممو څخه په تقليد او ترک د دليل). او خامخا په تحقيق ليرلي مو وو په دوی کې ويروونکي (انبياء له عذابه؛ نو دوی هغه نه منل؛ نو هلاک مو کړل). پس وګوره چې څرنگه وو عاقبت آخره خاتمه د ويروليو شويو (له جهته د عذابه چې ټول هلاک شول). مګر هغه بنديگان د الله چې پاک کړی شوي وي (له عصيانه؛ خلاص دي له عذابه).

تفسير: يعنې په هره زمانه کې له انجامه خبروونکي او له آخرته ويروونکي انبياء راغلي دي، د هغو کسانو عاقبت او آخره خاتمه څرنگه شوه؟ چې د هغوی خبرو ته يې غوږ کښېښود؟ يواځې د الله تعالی همغه مخصوص او منتخب بنديگان له عذابه محفوظ او مصئون پاتې شول، چې له الله تعالی څخه وېرېدل، او د آخرت فکر له هغوی سره وو، وروسته له دې نه د ځينو مندرينو (ويروونکيو) او د ځينو مندرينو (ويروليو شويو) قصې اورلې کيږي، خو مکذبين ترې عبرت واخلي، او مؤمنين پرې ډاډه او متسلي شي.

وَلَقَدْ نَادَيْنَا نُوْحًا فَلَنِعْمَ الْمُجِيبُوْنَ ﴿١٩﴾ وَنَجَّيْنَاهُ وَأَهْلَهُ مِنَ الْكَرْبِ الْعَظِيْمِ ﴿٢٠﴾ وَجَعَلْنَا ذُرِّيَّتَهُ هُمُ الْبَاقِيْنَ ﴿٢١﴾ وَتَرَكْنَا عَلَيْهِ فِي الْآخِرِيْنَ ﴿٢٢﴾ سَلَّمَ عَلٰى نُوْحٍ فِي الْعِلِّيْنِ ﴿٢٣﴾ اِنَّا كَذٰلِكَ نَجْزِي الْمُحْسِنِيْنَ ﴿٢٤﴾
اِنَّهُ مِنْ عِبَادِنَا الْمُؤْمِنِيْنَ ﴿٢٥﴾ ثُمَّ اَغْرَقْنَا الْآخِرِيْنَ ﴿٢٦﴾

او خامخا په تحقيق غږ كړى وو مونږ ته نوح؛ پس خامخا ښه دعا او سوال قبلوونكي وو. او نجات وركړ مونږ دغه (نوح) ته او اهل د دغه (نوح) ته له غمه ډېر لوى (چې ايداء قوم او غرق وو). او وگرځوله مونږ اولاده د دغه (نوح) هم دوى باقى پاتې كيدونكي. او پرې مو ښودل پر دغه (نوح مدح او ثناء) په وروستيو خلقو كې. سلام دى (له الله) پر نوح په عالميانو كې. بېشكه مونږ همداسې (لكه نېكه جزاء د نوح، نېكه) جزاء وركوو محسانو نيكو كارانو ته. بېشكه چې دغه (نوح) وو له (خاصو) بندگانو مؤمنانو ځمونږ نه. بيا غرق كړل مونږ هغه نور (كفار په سؤال د نوح).

تفسير: تقريباً تر يو زر كاله پورې نوح عليه السلام خپل قوم ته پند او نصيحت كاوه، او دوى يې د دوى په خير او شر پوهول، مگر د دوى شرارت او ايداء رسول پرله پسې تزييد او ترقي موندله، بالاخر نوح عليه السلام له ډېر مجبوريټ د خپل ليروونكي دربار ته متوجه شو، او عرض يې وكړ: ﴿فَدَعَا رَبَّهُ اَنِىْ مَغْلُوْبٌ فَانْصُرْ﴾ (۲۷ جزء، د القمر سورت (۱) ركوع (۱۰) آيت) «اى ربه! بېشكه چې زه پر مغلوب يم، ته له ما سره مدد او مرسته وكړه»، نو وگورئ چې الله تعالى د ده دعاء څرنگه مستجاب او په څه شان يې ورسره مدد وكړ؟ نوح عليه السلام ته يې سره د ده له كورنۍ او اتباع د كفارو د هغه مسلسل او متوالي ضرر رسولو څخه نجات وركړ، او د هولناك طوفان په وخت كې يې د ده حفاظت وكړ، او يواځې بيا د نوح عليه السلام له اولادې او د ذرياتو څخه يې دنيا ودانه كړه، او تر څو چې دنيا ودانه وي؛ د ده د خير ذكر يې پر ژبو جاري او باقى پرېښود، لكه چې تر نن پورې خلق پرې سلامونه ليرې، او په ټوله دنيا كې د نوح عليه السلام پر نامه يادېږي.

وَإِن مِّنْ شَيْعَةٍ اِبْرَاهِيْمَ ﴿٢٧﴾

او بېشكه يو له تابعانو د دغه (نوح) خامخا ابراهيم دى.

تفسير: انبياء عليهم السلام د دين په اصولو كې ټول سره يو او پر يوه سمه صافه لاره روان دي، او هر يو وروستنى نبي د پخوانيو انبياوو تاييد او تصديق كوي، نو ځكه ابراهيم عليه السلام يې د نوح عليه السلام له ډلې څخه وفرمايه: ﴿وَإِن هٰذِهِ اُمَّتُكُمْ اُمَّةً وَّاحِدَةً وَّأَنَا رَبُّكُمْ فَاتَّقُوْنَ﴾ (۱۸ جزء، د المؤمنون سورت (۴) ركوع (۵۲) آيت).

اِذْ جَاءَ رَبُّهٖ بِقُلُوبٍ سَلِيْمٍ ﴿٢٨﴾

كله چې راغى (ابراهيم) رب خپل ته سره له زړه ښه سالم پاك بې له شكه.

تفسير: يعنې له هر قسمه اعتقادي او اخلاقي رنځورۍ او مرض څخه يې خپل زړه پاك كړ!، او د دنيوي اندېښنو او خرخشو څخه يې ځان خلاص كړ، سره له تواضع او انكسار د خپل رب په طرف راغب او متمایل شو، او خپل قوم ته يې هم پند او نصيحت وكړ چې له كفر، شرك او بت پرستۍ او عصيان څخه خپل ځانونه وساتئ.

إِذْ قَالَ لِأَبِيهِ وَقَوْمِهِ مَاذَا تَعْبُدُونَ ﴿١﴾ إِنْ كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ اللَّهُ وَيَغْفِرْ لَكُمْ ذُنُوبَكُمْ ﴿٢﴾ اللَّهُ غَفُورٌ رَحِيمٌ ﴿٣﴾

کله چې وویل (ابراهیم) پلار خپل او قوم خپل ته: څه شی دی چې عبادت یې کوئ تاسې. آیا په دروغو سره معبودان نور غیر له الله غواړئ تاسې (او عبادت یې کوئ).

تفسیر: یعنې دغه د تیرې بتان څه شی دي او څه حیثیت لري چې تاسو یې په دې اندازه عزت او احترام کوئ؟ او له الله تعالی څخه مو مخ اړولی او له بتانو سره مو خپل عبادانه مناسبات تړلي دي، آیا په واقع سره د دوی په لاس کې د ټول جهان واک، اختیار او حکومت دی؟ او د کوم وړوکی یا لوی نقصان او نفعې مالکان دي؟ آیا تاسې ولې له خپل حقیقي الله او مالک أجل و اعلی شأنه و اعظم برهانه څخه مخ ګرځوئ؟ او د دغو باطلو او د دروغو حاکمانو او بتانو خوشامد او حمایت کوئ؟.

فَمَا أَتَاكُمُ رَبِّ الْعَالَمِينَ ﴿٤﴾

پس څه ګمان مو دی پر رب د عالمیانو (چې بې له عذابه به مو پرېږدي، بلکه نه مو پرېږدي).

تفسیر: یعنې آیا د ده په وجود کې څه شک او شبهه شته؟ آیا تاسې د هغه له شان او رتبې څخه بېخبره او ناپوهان یئ چې (معاذ الله) تیرې له هغه سره شریکان دروئ، یا د ده له غضب او انتقام څخه ناواقفه یئ، چې پر داسې ګستاخی او بې ادبی زړور شوي یئ؟ بالاخر دا راوښیئ چې تاسې د رب العالمین په نسبت څرنگه افکار او خیالات لرئ؟.

فَنظَرَنَّا فِي النَّجْمِ فَقَالَ إِنِّي سَقِيمٌ ﴿٥﴾ فَتَوَلَّوْا عَنْهُ مُدْبِرِينَ ﴿٦﴾ قَرَأَ إِلَى آلِهِمُ فَقَالَ أَلَا تَأْكُلُونَ ﴿٧﴾

پس نظر یې واچوه یو نظر په ستوریو کې. پس وویل (ابراهیم) چې بېشکه زه ناجور یم. پس وګرځېدل هغوی له ابراهیم څخه حال دا چې شا کوونکي وو. پس پټ راغی (دغه ابراهیم) معبودانو د دوی ته، پس وویل (ابراهیم) دغو بتانو ته (چې: آیا نه خورئ) تاسې له دغو درته ایښودلیو شویو طعامونو څخه؟).

تفسیر: د ابراهیم علیه السلام په زمانه کې د نجوم علم ډېر مترقي وو، ده خپل قوم ته د ورښوولو لپاره ستوریو ته وکتل، او ویې ویل چې: څما طبیعت ښه نه دی، یا یې مطلب دا وو چې: زه ناجوره کېدونکی یم، ځکه چې ناروغي د مزاج د بې اعتدالی سره مرادفه ده، او له موت څخه پخوا هر سړي ته همدغه صورت وړاندې کېدونکی دی، په هر حال د ابراهیم علیه السلام مراد صحیح وو، لیکن ستوریو ته یې د کتلو په وخت د ده له داسې وینا «إِنِّي سَقِيمٌ» څخه خلق داسې وپوهېدل، چې دی د نجوم په وسیله وپوهېد، چې ده نژدې ده چې رنځورېږم، دغه خلک دیو لوی جشن په طرف د ښاره د باندې روان وو نو د ابراهیم علیه السلام د وینا په اوریدو سره دده په نه ورتګ د معذورت په علت وپوهېدل.

تنبيه: د پاس تقریر څخه ظاهر شو چې د ابراهیم علیه السلام «إِنِّي سَقِيمٌ» ویل په واقع کې دروغ نه وو، هو! له هغه څخه اورېدونکي په کوم مطلب چې پوهېدلي دي، د هغه په اعتبار خلاف الواقع وو، ځکه په بعض الأحادیث الصحیحه کې پر دغه د کذب د لفظ اطلاق کړی شوی دی، حال دا چې دغه: «کذب» نه بلکه فی الحقیقت «توریه» ده، او داسې توریې د شرعي مصلحت په وخت کې مباح دي، لکه چې د هجرت په حدیث کې رسول الله صلی الله علیه وسلم د «ممن الرجل» چې دا سړی د کوم ځای دي، په ځواب کې «من ماء» چې دا اوبو نه دی چې رسول الله صلی الله علیه وسلم مقصد دا وو چې زه د نطفې د اوبو نه یم خو په ظاهر کې هغه سړي پری پوه نه شو چا چې دده نه دده ځای په

تعلق پوښتنه کړې وه. وفرمايل، او ابو بکر الصديق رضي الله عنه د يوه سوال په ځواب کې ويلي وو: «رجلٌ يهديني السبيل» هو! څرنگه چې دغه «توریه» هم د ابراهيم عليه السلام د لور (اوچت) مقام په لحاظ خلاف الأولى وه، نو ځکه د «حسنات الأبرار سيئات المقربين» په اساس په حديث کې «ذنب» ورته ويلي شوی، والله أعلم.

مَا لَكُمْ لَا تَنْطِقُونَ ﴿٩٧﴾

څه شوي دي پر تاسې چې خبرې نه کوئ (او جواب نه راکوئ تاسې مالره؟).

تفسير: کله چې د بتانو له طرفه د خوړلو او نه خوړلو په نسبت ابراهيم عليه السلام کوم جواب وانه ورېد؛ نو ويې ويل چې: تاسې خبرې ولې نه کوئ؟ حال دا چې ستاسې اعضاء او صورت د انسانانو په شان جوړ کړي شوي دي، ليکن ويې نشو کړي چې د انسانانو روح هم په تاسې کې وغورځوي، نو بيا د تعجب ځای دی چې خوړونکي، څښونکي، ويونکي انسانان د دغو بې حسه او بې حرکت د انسان په شان ښکاريډونکيو بتانو په مخ کې ولې سر په سجده لويږي؟ او خپل حاجات او مهمات ترې غواړي؟

فَرَاغَ عَلَيْهِمْ ضَرْبًا بِالْيَمِينِ ﴿٩٨﴾

پس پټ نښت پر دوی په وهلو سره په قوت (يا ښي لاس سره).

تفسير: يعنې په زور سره يې ودرزول، او ګرد يې سره مات او ګوډ کړل، د انبياء په سورت کې دغه قصه مفصله تېره شوې ده، چې ابراهيم عليه السلام داسې قسم ياد کړی وو: ﴿وَتَاللّٰهِ لَآ كَيْدَ لَآ أَصْنَامُكُمْ﴾.

فَأَقْبِلُوا إِلَيْهِ يَرْفُوعُونَ ﴿٩٩﴾

پس مخامخ شول (متوجه شول نمروديان) دغه (ابراهيم) ته چې رامنډې يې وهلې.

تفسير: کله چې خلق له خپلې مېلې او چر چې څخه بهر ته راوګرځېدل، څه ګوري چې د دوی بتان ګوډ او مات ټوټې ټوټې پراته دي، نو له قرائنو او اماراتو څخه وپوهېدل چې دغه کار پرته له ابراهيم څخه بل چا نه دی کړی، لکه چې ګرد د ده په چار چاپېر کې سره راټول شول، او ورته يې وويل چې: دغه څمونږ معبودان دي ولې مات کړي دي؟.

قَالَ اتَّعْبُدُونَ مَا تَشْتَرُونَ ﴿١٠٠﴾ وَاللّٰهُ خَلَقَكُمْ وَمَا تَعْمَلُونَ ﴿١٠١﴾

وويل (ابراهيم دوی ته جواباً) آيا عبادت کوئ تاسې د هغه چې تاسو يې تراشوئ (او پخپلو لاسو يې جوړوئ). حال دا چې الله پيدا کړي يی تاسې او هغه (عمل) چې کوئ يې تاسې (نو ولې د غير الله عبادت کوئ؟).

تفسير: يعنې هر چا چې دغه بتان مات کړي دي، تاسو هغه پسې ولې ګرځئ؟ تاسې پخپله ولې داسې احمقانه حرکات کوئ؟ آيا د تېرو بېځانه بت چې تاسې يې پخپلو لاسو جوړوئ د عبادت لایق کېدی شي؟ کله چې الله تعالی د ټولو موجوداتو خالق او رب دی؛ نو تاسې ولې د نورو اشياوو په عبادت کې مشغول او لګيا کېږئ؟.

قَالُوا بَنُوَالِهٖ بُنْيَانًا ۖ قَالَ قَوْمُهُ فِي الْجَهَنَّمَ ﴿١٠٢﴾ فَأَرَادُوا بِهِ كَيْدًا ۖ فَجَعَلَهُمُ السَّعِيرِينَ ﴿١٠٣﴾

وويل (کفارو) چې جوړه کړئ دغه (ابراهيم) ته يوه بناء (او له خسو يې ډکه کړئ او اور ورواچوئ) پس وغورځوئ دغه (ابراهيم) د اور په ډيري کې. پس اراده وکړه دوی له ابراهيم سره د فربې (لپاره د سوځولو) پس ومو ګرځول دوی لاندې (خوار سپک).

تفسیر: کله چې د ابراهيم عليه السلام د دغو معقولو خبرو خواب دوی ورنشو کړي؛ نو داسې تجويز يې سره غوټه کړ، چې راځي يوه لويه آتشخانه جوړه کړو، او ابراهيم د هغې په اور کې وغورځوو، خو په دغه تدبير د خلقو په زړونو کې د بُتانو عقیده بېرته ټينګه شي، او په عين زمان کې د دوی يو خوف او هيبت هم په زړونو کې پيدا شي، او ګرد سره وپوهېږي چې د مخالفت انجام څرنگه کېږي؟ خو وروسته له دې نه بل څوک له سره داسې يو حرکت ته جرأت او اقدام ونه کړي، مګر الله تعالی بيا هم دوی سپک او ذليل وګرځول، او هغه ډېر زورور اور يې پر خپل خليل ګلزار کړ، چې له هغه څخه علی رؤوس الأشهاد دغه خبره ثابته شوه چې تاسې او ستاسې معبودان که ټول سره خپل لاسونه يو کړي؛ خو بيا هم د الله تعالی د يوه مخلص بنده يوه وينسته ته هم څه ضرر او زیان نشي رسولی، او له سره د دې خبرې مجال نه لري چې د ابراهيم عليه السلام د رب او د الله تعالی له اجازې څخه ماسوا يو وينسته يې هم وسوځوي.

وَقَالَ إِنِّي ذَاهِبٌ إِلَىٰ رَبِّي سَيَهْدِينِ^(۹۹)

او وويل (ابراهيم) بېشکه زه تلونکی يم رب خپل ته، ژر به لاره راوښيي ماته (رب ځما).
تفسیر: کله چې ابراهيم عليه السلام له خپل قوم څخه مایوس او ناامیده شو، او پلار يې هم پرې سختي او شدت شروع کړ، نو د هجرت اراده يې وفرمايله، او الله تعالی د شام لار ورته وروښوده.

رَبِّ هَبْ لِي مِنَ الصَّالِحِينَ^(۱۰۰)

ای ربه ځما! راوښه ما ته (ځوی) له صالحانو.
تفسیر: يعنې کله چې ټبر او قوم او کور کهول مې پرېښود؛ نو ښه اولاد راته عطا کړه، چې په ديني چارو کې ځما مدد وکړي، او د دوی سلسلې ته دوام ورکړه.

فَبَشِّرْهُ بِغُلَامٍ حَلِيمٍ^(۱۰۱)

پس زېږی وکړ مونږ په دغه (ابراهيم) په داسې هلک چې ډېر تحمل والا به وي.
تفسیر: يعنې له دې نه معلوم شو، چې ابراهيم عليه السلام د اولاد په نسبت چې دعاء کړې وه، او د الله تعالی په دربار کې قبوله شوه؛ نو همدغه هلک يې د الله تعالی په دربار کې د قرباني په شان وروړاندې کړ، له موجوده تورات څخه هم ثابت دي: کوم هلک چې ابراهيم عليه السلام ته د ده د دعا په اثر ورعطا شوی وو، هغه هم دغه اسماعيل عليه السلام دی، او ځکه يې نوم اسماعيل عليه السلام کېښود چې معنی يې «اورېد الله» ده، لکه چې «اسماعيل» له دوو لفظونو څخه جوړ دی چې: «سمع - اورېدل» او «ایل - الله» دی، يعنې الله تعالی د ابراهيم عليه السلام دعا واورېده، او مستجابې يې وګرځوله، او دغه هلک يې ورعطا کړ.

فَلَمَّا بَلَغَ مَعَهُ السَّعْيَ قَالَ يَبْنَؤُا إِنِّي أَرَىٰ فِي الْمَنَامِ أَنِّي أَذْبَحُكَ فَانْظُرْ مَاذَا تَرَىٰ قَالَ يَٰأَبَتِ افْعَلْ مَا تُؤْمَرُ سَتَجِدُنِي إِنْ شَاءَ اللَّهُ مِنَ الصَّابِرِينَ^(۱۰۲)

پس کله چې ورسېد اسماعيل سره له پلار خپل حد د سعي ته؛ وويل (ابراهيم) ای ځويګي ځما! بېشکه زه پرله پسې وينم په خوب کې داسې چې بېشکه زه ذبحه کوم تا، پس ته هم نظر وکړه چې څرنگه مصلحت ګڼي؟ وويل (اسماعيل): ای پلاره ځما! وکړه ته همغه چې حکم يې درباندي شوی دی، ژر ده چې وبه مومې ته ما که اراده فرمايلي وي الله له صبر کوونکيو (په حکم د الله).

تفسیر: څه وخت چې اسماعیل علیه السلام لوی ځلمکی او د دغه کار وړ او قابل شو چې د خپل پلار په مخ کې منډې ووهي، او ورسره وځغلي، او د ده په کارونو کې ورسره سعي، کوشن وکړي؛ نو په دغه وخت کې ابراهیم علیه السلام خپل خوب دغه خپل په زړه پورې یو ځوی ته ووايه، خو د ده افکار او خیالات ځان ته معلوم کړي، چې په خوښۍ سره دغه کار ته تیارېږي؟ که جبر او اکراه ته هم وار رسیږي؟ وايي چې: ابراهیم علیه السلام پرله پسې درې شپې همدغسې خوب لیده، په درېمه ورځ کې یې خپل ځوی ته هم د هغه اطلاع ورکړه، چې ځوی یې هم بلا توفقه هغه ومنله، او ویې ویل: «بابا جان! نو ولې ډیل او ځنډ کوئ؟ هر هغه حکم چې لوی مالک له جانبې تاسې ته شوی دی، ژر تر ژره یې اجراء او نافذ کړئ!، په دغسې کارونو کې هیڅ صلاح او مشورې ته ضرورت نشته، د الله تعالی د حکم په امتثال کې نه ښايي چې د پلار توب شفقت مانع شي، ځما له جانبې بیخي مطمئن او ډاډه اوسئ!، ان شاء الله تاسې به وگورئ چې زه په څه صبر او تحمل سره د الله تعالی د دغه حکم تعمیم کوم»، په زرگونو رحمتونه دې وي پر دغسې پلار او ځوی باندې.

فَلَمَّا اسْلَمَا وَتَلَّ لِلْحَبِیْنِ

پس کله چې غاړه کېښوده (دواړو حکم د الله ته) او وايي چاوه دغه (اسماعیل) پر ښي اړخ د ده.

تفسیر: «یا وايي چوه پر مخی پر وچولي د ده»، پر مخی یې ځکه واچوه خو د ځوی مخ ورته مخامخ نشي، نه چې د پلارولۍ مینه او محبت په جوش راشي، او د دغه حکم په تعمیم کې څه ډیل او ځنډ واقع شي، وايي چې دغه خبره ځوی خپل پلار ته ور وښوده، زیات له دې نه الله تعالی نه دي فرمایلي چې څه کیفیت او ماجرا تېره شوه؟.

وَنَادَيْنَاهُ أَنْ يَا اِبْرَاهِيمُ ۖ قَدْ صَدَّقْتَ الرُّؤْيَا

او غږ وکړ مونږ ده ته داسې چې ای ابراهیم! په تحقیق رښتیا کړ تا خوب (خپل او ومو مانه هغه له تا).

تفسیر: یعنې بس! بس!!! پرېږده!!! تا رښتیا کړ خوب خپل!، او قبوله مې کړه دغه قرباني ستا!، ځمونږ مقصود خو ستا د ځوی د حلالولو نه دی!، او تش مو ستا ازموینه او امتحان منظور وو، چې ته په هغه کې پوره بریالی او کامیاب ووتې.

إِنَّا كَذَلِكَ نَجْزِي الْمُحْسِنِينَ ۖ إِنَّ هَذَا لَهُوَ الْبَلَاءُ الْمُبِينُ

بېشکه مونږ همداسې (لکه نېکه جزاء د ابراهیم ده) جزا ورکوو (نورو) محسانو نیکو کارانو ته. بېشکه چې همدا (ذبحه) خامخا همدا ابتلاء ازموینه وه ښکاره.

تفسیر: یعنې داسې سخت او مشکل حکمونه د امتحان او ازموینې لپاره صادروو، او بیا هغه مستقیم او ثابت قدم د هغه په تعمیم کې ګرځوو، بیا ورته لویې درجې ورکوو.

وَقَدْ يَنْبَغِي عَظِيمٌ

او فدیة مو وړ کړه دغه (اسماعیل) ته په مذبحي لویې (جنتي پسه سره).

تفسیر: یعنې د لویې درجې چې له جنته راغلې وه، یا ډېره قیمتداره یا سمینه، څږه او تیاره، بیا همدغه د قرباني رسم د اسماعیل علیه السلام د عظیم الشان یادګار په شان د تل لپاره همېشه قایم او دائم پاتې شو.

وَتَرَكْنَا عَلَيْهِ فِي الْآخِرِينَ ۖ سَلَامٌ عَلَىٰ إِبْرَاهِيمَ ۖ

او باقي پرېښود مونږ پر ده په وروستنيو خلقو دا چې. سلام دی پر ابراهيم. (يا باقي پرېښود مونږ پر ابراهيم ښه ثناء او مدح په وروستنيو خلقو تر قيامت پورې).
تفسير: سلام دی ځمونږ پر ابراهيم باندې، يعنې مونږ تر نن پورې ابراهيم عليه السلام په عزت او عظمت او حرمت سره يادوو، علي نبينا و عليه ألف سلام وتحيه.

كَذَٰلِكَ نَجْزِي الْمُحْسِنِينَ ۖ إِنَّهُ مِنْ عِبَادِنَا الْمُؤْمِنِينَ ۝

همداسې (په مثل د نېکه جزاء د ابراهيم، نېکه) جزاء ورکوو (نورو) محسانو نیکو کارانو ته. بېشکه چې دی له هغو (خالصو) بندګانو ځمونږ دی چې (خاص) مؤمنان دي.

تفسير: يعنې ابراهيم عليه السلام ځمونږ له اعلى درجه ايماندارو بندګانو څخه دی.

وَبَثَّرْنَاهُ بِإِسْحَاقَ نَبِيًّا مِّنَ الصَّالِحِينَ ۝

او زېرى ورکړ مونږ دغه (ابراهيم) ته (پس له اسماعيل) په اسحاق سره چې نبي وو له صالحانو. تفسير: معلوم شو چې هغه پومېنى زېرى د اسماعيل عليه السلام وو، او د ذبحې د قصې ګرده واقعه پر هغه مېني وه.

وَبَرَكْنَا عَلَيْهِ وَعَلَىٰ إِسْحَاقَ وَمِنْ ذُرِّيَّتِهِمَا مُحْسِنٌ وَظَالِمٌ لِّنَفْسِهِ مُبِينٌ ۝

او برکت اچولی وو مونږ پر دغه (اسماعيل) او پر اسحاق (په تکثير د اولاد)، او له اولادې د دې دواړو څخه څوک نیکوکار دي (په ايمان او طاعت سره)، او څوک ظالم دي په ځان خپل ښکاره (په کفر او معصيت سره).

تفسير: يعنې د دوی اولاد (څوڅات) ټول سره يو شان نه دي، په دوی کې داسې نېکان او پاکان هم شته چې د خپلو آباوو او اجدادو نومونه روښانه او ژوندي کوي، او ډېر بدن او خراب سړي هم په کې شته چې د خپلو بدو عملونو او بدو چارو لامله هغوی ته د دغې معظمې کورنۍ ننگ ويلی شي، او د بدو سزاوو وړ او مستحق دي.

تنبيه: عموماً مفسرينو د ضمير د ﴿وَمِنْ ذُرِّيَّتِهِمَا﴾ ابراهيم او اسحاق په طرف راجع کړی دی، مګر شاه صاحب (رحمه الله) د اسماعيل او اسحاق عليهما السلام په طرف راجع کړی، او مضمون ته يې زيات وسعت ورکړی دی.

وَلَقَدْ مَنَّا عَلَىٰ مُوسَىٰ وَهَارُونَ ۖ وَجَبَّيْنَاهُمَا وَقَوْمَهُمَا مِنَ الْكَرْبِ الْعَظِيمِ ۝

او خامخا په تحقيق احسان مو کړی وو پر موسى او هارون. او نجات مو ورکړ دغو دواړو ته او قوم د دوی ته له غمه ډېر لوی نه.

تفسير: يعنې د فرعون او ده د قوم له ظلم او ستم څخه يې نجات ورکړ، او د قلم له بحيرې څخه يې پوري ايستل په ډېرې اسانۍ سره.

وَوَصَّيْنَاهُمَا أَنِ ارْكَبَا هَٰؤُلَاءِ الْفُلَيْنِ ۝

او نصرت مو وړ کړې دغو (سبطيانو) ته پس وو همدوی برياليان (کامياب) (پر قبطيانو دښمنانو خپلو).
تفسير: يعنې فرعون او د فرعونيانو لاولنېکري يې گړد (ټول) سره غرق او ډوب کړل، او بني اسرائيل يې غالب، مظفر او منصور وگرځول، او د هالکينو قبطيانو د املاکو او اموالو وارثان يې همدغه سبطيان او اسرائيليان کړل.

وَآتَيْنَاهُمَا الْكِتَابَ الْمُسْتَقِيمَ ٥٤

او ورکړی مو دی دغو دواړو (وړونو) ته کتاب (تورات) ډېر ښه بيانونکی (شرائعو لره).
تفسير: يعنې تورات شريف چې په هغه کې د الله تعالی احکام په ډېر تفصيل او ايضاح سره بيان شوي دي.

وَهَدَيْنَاهُمَا الصِّرَاطَ الْمُسْتَقِيمَ ٥٥

او ښودلې مو وه دغو دواړو (وړونو) ته لاره سمه (رسوونکې مقصود ته).
تفسير: يعنې په ښو افعالو او اقوالو کې مونږ هغوی ته ثبات او استقامت وړ په برخه کړل، او پر سمه صافه لاره مو دوی رهي کړل، او هغه اوصاف او صفات مو ورعطاء کړل چې د انبياوو د عصمت له لوازمو څخه دي.

وَتَرَكْنَا عَلَيْهِمَا فِي الْآخِرِينَ ٥٦ سَلَّمَ عَلَى مُوسَى وَهَارُونَ ٥٧ إِنَّكَ ذَلِكِ الْجَزَى الْمُحْسِنِينَ ٥٨ إِنَّهُمَا مِنْ عِبَادِنَا الْمُؤْمِنِينَ ٥٩

او پرې ښود مونږ په دې دواړو (وړونو) په وروستنيو خلقو کې دا، چې سلام دی (د الله له طرفه) پر موسی او هارون. بېشکه مونږ همداسې (په مثل د نېکې جزاء د موسی او هارون؛ نېکه) جزاء ورکوو (نورو) محسانانو نیکو کارانو ته. بېشکه دوی دواړه له هغو (خالصو) بندگانو څمونږ دی چې (خاص) مؤمنان دي.

تفسير: يعنې څمونږ د کاملو ايماندارانو بندگانو څخه دی.

وَإِنَّ إِلْيَاسَ لَمِنَ الْمُرْسَلِينَ ٦٠ إِذْ قَالَ لِقَوْمِهِ أَلَا تَتَّقُونَ ٦١ أَتَدْعُونَ بَعْلًا وَتَذَرُونَ أَحْسَنَ الْخَلْقِينَ ٦٢

او بېشکه الياس خامخا له مرسلانو څخه دی. کله چې ويې ويل قوم خپل ته: آیا نه ويرېږئ (له عذابه د الله څخه). آیا تاسې عبادت کوئ د (هغه بُت چې نوم يې) بعل (دی)، او پرېږدئ تاسې (عبادت) د ښه پيدا کوونکي.

تفسير: د ځينو په نزد الياس عليه السلام د هارون عليه السلام له نسله دی، الله تعالی الياس عليه السلام د شام په ملک کې يوه ښار ته چې د «بعلبك» په طرف کې وو؛ ولېږه، د هغه خلق د هغه بُت په عبادت کې مشغول وو چې د «بعل» په نامه سره مشهور وو، الياس عليه السلام دوی د الله تعالی له قهره او غضبه وويړول، او د بت پرستی له بد انجام او عاقبت څخه يې پوره او خبردار کړل.

اللَّهُ رَبُّكُمْ وَرَبُّ آبَائِكُمُ الْأَوَّلِينَ ٦٣

چې الله دی رب ستاسې او رب د هغو پلرونو ستاسې چې پوښي وو.

تفسیر: یعنې هسې خو په دنیا کې بني آدماڼ هم د تحلیل، ترکیب، تعدیل، تحویل او نورو وسایلو په ذریعه ظاهرًا ډېر شیان جوړوي، مګر ډېر ښه خالق، صانع او جوړوونکی همغه پاک الله دی چې د ټولو اصولو، فروعو، جواهر، اعراضو، صفاتو، موصوفاتو او نورو مخلوقاتو حقيقي خالق دی، هغه لوی ذات چې تاسې او ستاسې پلرونه او نیکونه یې پیدا کړي دي؛ نو بیا به دغه کار چېرې جایز او روا وي چې هغه «أَحْسَنَ الْخَلْقِينَ» پرېږدئ او د «بعل» بټ په عبادت کې بوخت او لګیا شئ، او له هغه څخه امداد او مرسته وغواړئ، چې په ظاهري ډول سره د یوې ذرې د پیدا کولو قوت او قدرت هم نه لري، بلکه د هغه وجود د ده د منونکیو د کار او زحمت رهین دی، چې د خپلو دغو عابدانو په لاسونو کې څرنګه چې د دوی زړه غوښت؛ جوړ شوي، او پخپل ځای کې درولی شوي دي.

فَكَذَّبُوهُ فَإِنَّهُمْ لَمُحْضَرُونَ ﴿١٢٥﴾

پس تکذیب وکړ دوی د هغه، پس بېشکه دوی خامخا حاضر کړي شوي دي (دوزخ ته).

تفسیر: یعنې د دروغجن ګڼلو سزا دوی ته هرومرو ورسیږي.

إِلَّا عِبَادَ اللَّهِ الْمُخْلَصِينَ ﴿١٢٦﴾

مګر تکذیب ونه کړ (د ده هغو) بندګانو د الله چې مخلصان دي.

تفسیر: یعنې نور ګرډو هغه ته د دروغو نسبت وکړ، مګر د الله تعالی مخلص او غوره بندګانو د هغه تصدیق وکړ، نو ځکه له سزا څخه یې نجات وموند.

وَتَرْكُنَا عَلَيْهِ فِي الْآخِرِينَ ﴿١٢٧﴾ سَلَّمَ عَلَى آلِ يَاسِينَ ﴿١٢٨﴾

او پرې ښود مونږ پر دغه (الیاس مدح او ثناء) په ورستیو خلقو کې. سلام دی (له الله) پر آل یاسین.

تفسیر: «الیاس» ته «الیاسین» هم وایي، لکه چې «طور سینا» ته «طور سینین» هم ویلی کیږي، یا به له «الیاسین» څخه د الیاس علیه السلام متبعین مراد وي، او ځینې «آل یاسین» یې هم لولي، نو په دغه تقدیر به «یاسین» د هغوی د پلار نوم وي، یا به د هغوی نوم «یاسین» او «آل» لفظ به مقحم او زاند وي، لکه چې په «کما صلیت علی آل ابراهیم» کې ابراهیم علیه السلام مراد دی، یا چې په «اللهم صل علی آل أبي أوفى» کې مراد أبی أوفی هم دی.

إِنَّا كُنَّا لَكَ بَعْزَى الْمُحْسِنِينَ ﴿١٢٩﴾ إِنَّهُ مِنْ عِبَادِنَا الْمُؤْمِنِينَ ﴿١٣٠﴾ وَإِنَّ لَوْطًا لَمِنَ الْمُرْسَلِينَ ﴿١٣١﴾

إِذْ نَجَّبْنَاهُ وَأَهْلَهُ أَجْمَعِينَ ﴿١٣٢﴾ إِلَّا عَجُوزًا فِي الْغَدِيرِ ﴿١٣٣﴾

بېشکه مونږ همداسې (په مثل د نېکې جزاء د الیاس؛ نېکه) جزاء ورکوو نېکو بندګانو ته. بېشکه چې دی له هغو بندګانو څمونږ دی چې (خاص) مؤمنان دي. او بېشکه چې لوط وو خامخا له مرسلانو څخه. کله چې نجات ورکړ مونږ ده ته او اهل د ده ټولو ته. مګر یوې زړې ښځې ته چې وه دا په باقي پاتې کېدونکیو (د عذاب) کې.

تفسیر: یعنې د ده ښځه چې له معذبینو سره یې تعلق او ارتباط درلود.

ثُمَّ دَخَلْنَا الْآخِرِينَ ﴿١٣٤﴾

بیا مونږ ګرډ سره هلاک کړل نور (کفار).

تفسیر: یعنې ماسوا له لوط عليه السلام څخه او د ده له کورنۍ څنې نور د هغو کلیو پر ګردو هستېدونکیو باندې د دوی کلي واپړولی شو عِنْدَ اللَّهِ، دغه قصه پخوا له دې نه په څو ځایونو کې په تفصیل سره لیکلې شوې ده.

وَأَنكُمْ لَتَمَرُّونَ عَلَيْهِمْ مُّصْبِحِينَ ﴿١٨﴾ وَبِالْأَيْلِ أَفَلَا تَعْقِلُونَ ﴿١٩﴾

او بېشکه چې تاسې خامخا تیر پرئ (ای اهل د مکې) پر دوی په دې حال کې چې صبا کوونکي یی (د ورځې). او د شپې (یعنې هر وخت پرې تیر پرئ)، آیا پس عقل نه چلوئ (چې عبرت ترې واخلي).

تفسیر: دغه یې مکيانو ته فرمایلي دي، ځکه چې کوم قوافل چې له معظمې مکې څخه شام ته تلل او راتلل، او د دوی د لارې په منځ کې د لوط عليه السلام د قوم په بل مخ او بستیو کلیو به یې سترگې لگېدلې، یعنې سره له دې چې دوی تل تر تله پر همغو وړانو قریو تېرېدل، او د عذاب او عبرت علانم او هغه د قدرت لویې نښې یې لیدلې؛ خو بیا هم دوی ته هیڅ پند او عبرت له هغو څخه نه حاصلېده، آیا دوی پر دې نه پوهیږي کوم حال او انجام چې د بل یو نافرمانه قوم شوی وي؛ همغسې احوال پر بل یو نافرمانه قوم هم راتلونکي دي.

وَلَئِنْ يُؤْتَسَّرَ لِمَنِ الْمَرْسِلِينَ ﴿٢٠﴾ إِذْ أُنْبِئَ إِلَى الْفُلْكِ الْمَشْحُونِ ﴿٢١﴾ فَسَاهَمَ فَكَانَ مِنَ الْمُدْحَضِينَ ﴿٢٢﴾
فَالْتَمَتَهُ الْحَوْتُ وَهُوَ مُلِيمٌ ﴿٢٣﴾

او بېشکه چې یونس خامخا له مرسلانو څخه دی. کله چې وتښتېد (له خپل قوم څخه) طرف د هغې بېرې ډکې ته. پس قرعه یې واچوله (له دغو خلقو د بېرې (سره) درې کرته؛) پس شو له مغلوب کړیو شویو (په قرعه کې، بیا ځان یې سیند ته واچوه). پس یوه مړۍ کړ دغه (یونس) لره مهی، حال دا چې دی پخپله د خپل ځان ملامت کوونکی وو (په دغه بلا اذن راتلو کې).

تفسیر: یعنې بېرې د سیند په منځ کې په چورلېدلو شروع وکړه، پر بېرې سورو خلقو وویل چې: څمونږ پر دغې بېرې کې داسې کوم مړيې هم سور دی چې له خپل باداره تښتېدلی دی، نو د ګردو پر نامه څو ځلې پچې واچولی شوې، خو په هر ځلې به پچه (قرعه) د همدغه یونس عليه السلام پر نامه خته، دغه قصه د «یونس» او د «انبیاء» په سورتونو کې په تفصیل سره تېره شوې ده، هلته دې د هغې تحقیق ولوستل شي، د ده الزام هم دغومره وو چې د اجتهادي خطا په اقتضاء یې له دې نه چې د الله تعالی حکم ته یې انتظار کولی، له هغه کلي څخه ووت، او د الله تعالی د عذاب د نزول ورځ یې تعیین فرمایلي وه.

فَلَوْلَا أَنَّهُ كَانَ مِنَ الْمُسَبِّحِينَ ﴿٢٤﴾ لَکُنْتَ فِي بَطْنِهِ إِلَى يَوْمِ يُبْعَثُونَ ﴿٢٥﴾

پس که نه وی دغه خبره بېشکه چې دغه (یونس) وو له تسبیح کوونکیو څخه. نو خامخا پاتې به وو په نس د دې مهی کې تر هغې ورځې پورې چې بیا ژوندي راپاخولی شي (خلق).

تفسیر: یعنې کله چې د مهی په کېده کې او پخوا له هغه څخه به یونس عليه السلام د الله تعالی په ذکر او یاد کې ډېر مشغول وو، نو ځکه مونږ هغه ته ډېر ژر نجات ورکړ، که نه تر قیامته به دې د همغه مهی په کېده کې پاتې وو، او د باندې وتل به یې په برخه نه کېده، او د همغه مهی غداء او خوراک به کېده، د کب په کېده کې د یونس عليه السلام تسبیح دغه وه: ﴿لَا إِلَهَ إِلَّا أَنْتَ سُبْحَانَكَ إِنِّي كُنْتُ مِنَ الظَّالِمِينَ﴾.

فَنَبَذْنَاهُ بِالْعَرَاءِ وَهُوَ سَقِيمٌ ۖ وَأَبْنَيْنَاهُ شَجَرَةً مِّنْ يُّطُيْنِ ۚ

پس ومو غورځوه دغه (يونس) په ډاگه ميدان کې حال دا چې دى رنځور وو. او زرغونه کړه مونږ پرې يوه ونه له کدو نه.

تفسير: پر مهې حکم وشو چې دى يونس عليه السلام له خپلې گېډې څخه قى کړي، او په يوه خلاص ميدان کې يې وغورځوي، غالباً يونس عليه السلام به د کافي غذا او هوا او نور ضرورياتو د نه رسېدلو له سببه رنځي او نحيف شوى وو، وايي چې د ده ضعف او نحيفي دې اندازې ته رسېدلې وه، چې د لمر پلوشې او د مچ او نورو کښېناستل هم د ده پر بدن بد لگېده، الله تعالى پخپل قدرت د ده په څنگ کې د کدو يو بوټى سمدلاسه زرغون او لوى کړ، چې د هغه سيورى د ده پر جسم لوېده.

وَأَرْسَلْنَاهُ إِلَىٰ مِائَةِ أَلْفٍ أَوْ يَزِيدُونَ ۚ

او بيا مونږ ولېږه دغه (يونس) سلو زرو (خلقو) ته يا زيات له دې نه.

تفسير: يعنې يواځې که د دوى عاقلان او بالغان شمېرل کېدى؛ نو د هغوى شمېر يو لک تنه وو، او که ټول واړه او لوى سره وشمېرل شي؛ نو د هغوى شمېر زيات وو، يا داسې ووايي چې: له يو لک تنو څخه زيات وو، او دوو لکو ته نه رسېدل، د زرو کسور ورسره مه لگوى، نو يو لک يې ووايي، او که کسر ورسره لگوى؛ نو د يوه لک څخه به څو زره د پاسه وي، والله أعلم.

فَأَمَّاؤَابَتَعْنَهُمْ إِلَىٰ حِينِ ۚ

پس ايمان راوړ (هغوى پرې) پس نفع مو ورکړه دوى ته تر يوې نېټې پورې.

تفسير: يعنې د ايمان او يقين په برکت يې د الله تعالى له عذابه نجات وموند، او په خپل مقدّر عمر پورې له دنياوي لذاتو او ژوندون څخه متمتع او مستفيد شول.

دغه قصه پخوا له دې نه د «يونس» او د «انبياء» په سورتونو کې هم لېکلې شوې ده، هلته دې ولوستلى شي.

فَاسْتَفْتِهِمُ الرِّبَّكَ الْبَنَاتُ وَلَهُمُ الْبَنُونَ ۚ أَمْ خَلَقْنَا الْمَلَائِكَةَ إِنَاثًا وَهُمْ شَاهِدُونَ ۚ أَلَا أَنَّهُمْ مِّنْ أَفْكِهَمْ كَيْفُولُونَ ۚ وَلَكَ اللَّهُ وَإِنَّهُمْ لَكَاؤُونَ ۚ

پس وپوښته ته (اى محمده!) دغه (کفار) آيا رب ستا لره لونه دي؟ او دوى لره ځامن دي؟ او که مو پيدا کړي دي پرېنټې ښځې (لونه د الله) حال دا چې دوى حاضر وو (په وخت د پيدا کولو د پرېنټو کې). خبردار! پوه شه!، چې بېشکه دوى له دروغو خپلو خامخا وايي. (داسې) چې ولد راوړى دى الله حال دا چې بېشکه دوى خامخا دروغچان دي (په دې ويلو خپلو).

تفسير: يعنې د انبياوو حال خو مو واورېد چې د نوح، ابراهيم، اسماعيل، موسى، هارون، الياس، لوط او يونس عليهم السلام د گړدو مشکلات د الله تعالى په امداد او اعانت سره حل شول، خورا ډېر لوى مقرب انسانان هم د الله تعالى له امداد او معاونت څخه مستغني او بې پروا کېدى نشي، اوس وروسته لږ څه د پرېنټو او د پيريانو حال واورئ، چې کفارو د دوى په نسبت څرنگه چټي عقائد له خپله ځانه جوړ کړي دي، لکه چې د عربو ځينو قبائلو به ويل چې: پرېنټې د الله تعالى لونه دي، کله چې له دوى نه پوښته کېده چې ښه نو د دوى ميندې څوک دي؟ نو د لويو لويو پيريانو لونه به يې ورنښولې په دې شانې چې (العياذ بالله) د الله تعالى تعلقات به يې له پيريانو سره تړل.

الله تعالی فرمایي چې: اوس لږ شاني له دغو جاهلانو څخه پوښتنه وکړئ چې آیا داسې د لوی عظمت او قدرت والا الله تعالی (معاذ الله) د خپل ځان لپاره که د اولاد تجویز هم کوي؟ نو آیا د خپل ځان لپاره لوني غوره کوي؟ او تاسې ته هلکان درکوي؟! یو خو دغه بې ادبي او گستاخي شوه چې تاسې الله تعالی ته د اولاد نسبت کوئ، او بیا په اولاد کې هم ورته کمزوي او ښکته او ضعیفه اولاد، او پرېستو ته هم د اناثو (ښځو) نسبت کوئ، آیا کوم وخت چې مونږ پرېستې پیدا کولې؛ دوی ځمونږ په څنگ کې ولاړ وو؟.

اصْطَفَى الْبَنَاتِ عَلَى الْبَنِينَ ﴿٣٧﴾ مَا لَكُمْ كَيْفَ تَحْكُمُونَ ﴿٣٨﴾ اَفَلَا تَذَكَّرُونَ ﴿٣٩﴾

آیا غوره کړي دي دغه (الله) لوني پر ځامنو. څه وشوه پر تاسې (په دغه حکم د دروغو کې) دغه څرنگه حکم کوئ تاسې. آیا پس پند نه اخلئ تاسې (چې الله پاک دی له ټولو عیوبو).

تفسیر: یعنې لږ ذره خو غور او دقت وکړئ، د عیب تر لوی لپاره هم لیاقت او علمیت پکار دی، که مو داسې یوه غلطه عقیده له خپله ځانه جوړوله؛ نو ښايي چې دغسې بې اساسه او بې منطقه به مو نه جوړوله، دغه کوم عدل او انصاف دی چې د خپل ځان لپاره هلکان غوره او پسند کړئ؟ او پاک الله ته د لونیو نسبت وکړئ؟.

اَمْ لَكُمْ سُلْطٰنٌ مُّبِیْنٌ ﴿٤٠﴾ فَاْتُوا بِكِتَابِكُمْ اِنْ كُنْتُمْ صٰدِقِیْنَ ﴿٤١﴾

آیا شته تاسې ته کوم برهان سند ښکاره (چې الله اولاد لري). پس راوړئ تاسې هغه کتاب خپل که چېرې یی تاسې صادقین رښتین (په خپل قول کې).

تفسیر: یعنې بالآخر دغسې مهمله او بې اساسه خبره مو له کوم ځای څخه رالیستلې ده؟ له عقل او فهم او علمي اصولو سره خو د دغې خبرې هیڅ اړه او ارتباط نشته، نو آیا کوم نقلي سند د دغې عقیدې د اثبات لپاره لري؟ که داسې وي؛ نو بسم الله! راوړاندې یې کړئ!.

وَجَعَلُوا بَيْنَهُ وَبَيْنَ الْجَنَّةِ نَسْبًا وَلَقَدْ عَلِمْتِ الْإِمَّةُ إِيَّاهُمْ لَمُحْضَرُونَ ﴿٤٢﴾ سُبْحٰنَ اللّٰهِ عَمَّا يُصِفُونَ ﴿٤٣﴾

او ګرځوي دغه مشرکان په منځ د دغه (الله) او په منځ د پیرانو نسب قرابت (نسبت د خپلوی)، او خامخا په تحقیق پوهیږي پیران چې بېشکه دوی خامخا حاضر کړی شوي دي (دوزخ ته). پاکې ده الله ته له هغو (خبرو) څخه چې وایي یې دوی (چې شریک او ولد ورته نیسي).

تفسیر: یعنې دغو حمقاوو د پیرانو سره (معاذ الله) د الله تعالی د ځوموالي (دامادی) تعلقات قائم کړي دي، سبحان الله!؛ دوی څرنگه خبرې کوي؟ که موقع ومومي؛ نو لږ شاني له دغو پیرانو څخه پوښتنه وکړئ چې د هغوی عقیده او افکار د خپلو ځانونو په نسبت څرنگه دي؟ او خپل ځانونه څرنگه ګڼي؟ دوی ته دغه خبره په ښه شان سره معلومه ده چې دوی هم لکه نورو مجرمینو نیولی کیږي، او د الله تعالی په مخ کې وړاندې کولی شي، ایا له ځوم او داماد سره همداسې معامله کوله شي؟ ځینې اسلافو له نسب څخه مقصد اخیستی دي چې دغو خلقو شیطاين الجن د الله تعالی مقابل حریفان ګڼل، لکه چې مجوسیان د «یزدان» او «اهرېمن» قائلان دي، یعنې یوه ته د ښکې خدای او بل ته د بدی خدای وایي.

اِلَّا عِبَادَ اللّٰهِ الْمُخْلِصِينَ ﴿٤٤﴾

مګر هغه بندګان د الله چې پاک کړی شوي دي (منزه دي له دغه نسبت او احضار د دوزخ).

تفسیر: یعنې له پیریانو یا انسانانو څخې د الله تعالی غوره او منتخب بندګان له نیولو او په عذابولو څخه آزاد دي، معلوم شو چې هلته د نسبونو او د ارتباطاتو او د تعلقاتو څه پوښتنه نشته، بلکه هلته یواځې د بندګۍ او اخلاص پوښتنه کېږي.

﴿فَأَنْتُمْ وَمَنْعَبُدُونَ﴾ مَا أَنْتُمْ عَلَيْهِ يَفْتِنِينَ ﴿٣٧﴾ إِلَّا مَنْ هُوَ سَالِ الْجَحِيْمِ ﴿٣٨﴾

پس بېشکه تاسو چې یې او هغه چې عبادت یې کوي تاسې. نه یې تاسې (ای عابدانو او معبودانو په دغه بُت پرستی سره) فتنه اچوونکي (د هیچا). مګر د هغه چې ننوتونکي د دوزخ دي (د الله تعالی په علم کې).

تفسیر: ډېر خلق داسې ګټې چې د پیریانو په لاس کې د بدۍ او پښتو په لاس کې د نېکۍ واک او اختیار شته، هر چا ته چې دوی وغواړي بېګنه ورسوي، او الله تعالی ته یې مقرب ګرځوي، او هر یو ته چې دوی وغواړي؛ بدې او تکلیف رسوي، یا یې ګمراه کوي، بنایي د دغو مفروضه وو اختیاراتو په بناء یې دوی د الله تعالی اولاد یا خسر ګرځولي وي، نو دلته یې د دغې ځواب ورکړې دی، چې نه ستاسې او نه د دوی په لاس کې څه مستقل اختیار شته، تاسې او هغه شیاطین چې تاسو یې عبادت کوي که ګرد سره یو ځای شي؛ د دغې خبرې قوت او قدرت نه لري چې یې د الله تعالی له مشیت یو متنفس هم په جبر او اکراه سره ګمراه کړي شي، ګمراه خو همغه څوک کېږي چې الله تعالی دی د ده د بد استعداد په بناء دوزخي لیکلی وي، او د خپلې بدکاری په سبب خپل ځان دوزخ ته رسوي، (بیا وویل جبریل علیه السلام محمد صلی الله علیه وسلم ته):

﴿وَمَا مِنْ آلَآلهٍ مَقَامُ مَعْلُومٍ﴾

او نشته له مونږ څخې هیڅوک مګر چې مقرر دی ورته یو مقام ځای معلوم.

تفسیر: الله تعالی دغه کلام د پښتو له ژبې او د دوی له جانب فرمایلي دی، لکه چې په ډېرو ځایونو کې د انسانانو له جانب دعاوې فرمائي، یعنې د هرې لویې پښتې لپاره یو حد مقرر دی، چې دا له هغه حده نشي وړاندې کېدی، دا یې ځکه وفرمایل چې کافران وايي چې: پښتې د الله تعالی لونه دي، چې د پیریانو له بڼو څخه پیدا شوي دي، حال دا چې پیریانو ته د دوی حال په ښه شان سره معلوم دی، او پښتې داسې وايي چې: مونږ د دغې خبرې له سره طاقت او توان نه لرو چې د الله تعالی له احکامو د یوې ذرې په اندازه هم تجاوز او تخلف وکړي شو.

﴿وَإِنَّا لَنَحْنُ الصَّافُّونَ﴾

او بېشکه مونږ خامخا مونږ صف تړونکي یو (په وخت د طاعت کې).

تفسیر: یعنې په خپلو حدودو کې هر څوک د الله تعالی عبادت او د ده د احکامو د منلو لپاره تیار ولاړ دي، او له سره هیڅ یو د دې خبرې طاقت او توان نه لري چې له هغه څخه د ویوه وینسته په اندازه هم وړاندې وروسته وښویږي.

﴿وَإِنَّا لَنَحْنُ الْمُسَبِّحُونَ﴾

او بېشکه مونږ خامخا مونږ تسبیح ویونکي یو.

تفسیر: یعنې تر دې ځای پورې د پښتو کلام ختم شو، وروسته له دې نه د مکې معظمې د خلقو حال بیان فرمایي.

وَأَن كَانُوا يَقُولُونَ ﴿٣٥﴾ لَوْ أَنَّا عُنْدَ نَاذِرِ الْمَوْتِ الْأَوَّلِينَ ﴿٣٦﴾ لَكُنَّا عِبَادَ اللَّهِ الْخَالِصِينَ ﴿٣٧﴾ فَكَفَرُوا بِهِ فَسَوْفَ يَعْلَمُونَ ﴿٣٨﴾

او بېشکه چې وو (دغه کفار) خامخا ويل به يې داسې. چې که چېرې بېشکه وي له مونږ سره ذکر (کوم کتاب) له پخوانيو (کتابونو) څخه. نو خامخا وو به مونږ بندگان د الله مخلصان. (بيا چې ورته راغی دغه قرآن؛) پس کافران شول په دغه (کتاب)، پس ژر ده چې پوه به شي دوی (په عاقبت د دې کفر خپل).

تفسير: د عربستان خلقو څه مهال چې د انبياوو نومونه او قصې اورېدلې، او د دوی له علم څخه بې خبران وو؛ نو پخپلو منځ کې به يې سره داسې ويل: «که مونږ ته د دغو پخوانيو علوم حاصل وي، يا پر مونږ باندې هم کوم اسماني کتاب يا د پند او نصيحت خبرې نازلېدې؛ نو مونږ به پر هغو په ډېر ښه شان سره عمل کوو، او خپل حسن الأعمال به مونږو ته هم ښوول، او په معرفت او عبادت کې به مو تر دغې اندازې پورې ترقي او پرمختګ کاوه، چې د الله تعالی په مخصوصو او منتخبو بندگانو کې به شاملېدو»، اوس چې د دوی په منځ کې نبي الله صلی الله عليه وسلم مبعوث شوی دی، دوی له خپلو هغو خبرو څخه اوښتي دي، او هغه خپل قول او اقرار يې هېر کړی دی، نو د دغه انحراف څخه کومه نتيجه او انجام چې دوی ته پېښېدونکې دی؛ دوی به يې عنقریب وگوري.

وَلَقَدْ سَبَقَتْ كَلِمَتُنَا لِعِبَادِنَا الْمُرْسَلِينَ ﴿٣٩﴾ إِنَّهُمْ لَهُمُ الْمَنصُورُونَ ﴿٤٠﴾ وَإِنَّ جُنَدَنَا لَهُمُ الْغَالِبُونَ ﴿٤١﴾

او خامخا په تحقيق پخوا لا صادر شوی دی حکم ځمونږ لپاره د بندگانو ځمونږ مرسلينو. چې بېشکه دوی هم له دوی سره مدد کړی شوی دی. او بېشکه لښکرې ځمونږ خامخا همدوی بريالیا دي (په کفارو).

تفسير: يعنې دغه خبره د الله تعالی په علم کې مقرر شوې ده، چې د منکرينو په مقابل کې پاک الله له خپلو انبياوو سره مدد او معاونت کوي، او بالاخر د الله تعالی لښکر غالب او بريالی کېږي، مګر که ضمناً حالات په هر ډول او هر وضعيت سره واورې او لوټونه وخورې؛ مګر فتحه، بری او کاميابي هرومرو د مخلصو بندگانو لپاره ده، او دغه نصرت هم د حُجَّت او برهان په اعتبار او هم د ظاهري تسلط او غلبې په معيار وي، مګر په دغه شرط چې دغه «جند» في الواقع «جند الله» وي.

فَتَوَلَّ عَنْهُمْ حَتَّىٰ حِينٍ ﴿٤٢﴾ وَأَبْصَرْتُمْ سَوْفَ يُبْصَرُونَ ﴿٤٣﴾

پس مخ وګرځوه ته (ای محمده!) له دوی نه تر يوه وخته پورې. او ګوره ته دوی ته پس ژر ده چې وبه وينې دوی (عاقبت خپل).

تفسير: يعنې اوس څو ورځې نور هم دوی ته څه مه وايئ!؛ او په صبر او استقامت سره د دوی حال ته وګورئ، دوی به هرومرو خپل انجام وګوري، لکه چې ويې هم ليد، کله چې وويل منکرانو تمسخرًا چې کله به وي نزول د عذاب؟ نو نازل شو:

أَفَبِعَذَابِنَا يَسْتَعْجِلُونَ ﴿٤٤﴾ فَإِذَا نَزَلَ بِسَاحَتِهِمْ فَسَاءَ صَبَابُ الْمُنْذَرِينَ ﴿٤٥﴾

آيا پس (په راتلو) د عذاب ځمونږ تلوار کوي دوی. پس کله چې نازل شي (عذاب) په ميدان (غولي) د دوی؛ پس بد به وي سبا د ویروليو شويو.

تفسیر: ﴿فَسَوْفَ يَصْرُونَ﴾ (ژر دی چې وبه وینی عذاب) شاید د اورېدلو په اثر به دوی داسې ویلي وي چې: اوس نو ژر شه! ځمونږ عاقبت خاتمه او انجام مونږ ته اوښه!، نو د هغه ځواب یې داسې ورکړ چې: پر خپل ځان باندې د آفت د ژر غوښتلو دغه شورماشور چې تاسې ښلولی دی، کله چې وخت یې راشي؛ هغه به ډېر بد وخت وي، د الله تعالی عذاب داسې درځي لکه چې کوم دښمن سړي ته څوک په پټونې کې د شپې پټ ناست وي، او گهیځ د وخته یو ځلي په میدان کې ځان ورښکاره کړي، او پر خپل غلیم په ډانگ پیلې (ښکاره) داړه واچوي، د الله تعالی د عذاب د نزول په وخت کې به د هغو خلقو حشر هم داسې کیږي چې دوی پخوا له دې نه ویرولي شوي دي، او له آخرې خاتمې څخه په ښه ډول پوه او مطلع کړی شوي دي، لکه چې د مکې معظمې په فتح او په نورو ځایونو کې همداسې وشو، اوس بیا الله جلّ شأنه و اعظم برهانه لپاره د تسلی د خپل رسول الله صلی الله علیه وسلم مکرراً مؤکداً داسې امر فرمایي:

وَتَوَلَّ عَنْهُمْ حَتَّىٰ حِينٍ ۝ وَأَبْصُرُ سَوْفَ يَصْرُونَ ۝

او مخ وگرځوه (ای محمده!) له دوی څخه تر یوې نېټې پورې. او ګوره (دوی ته) پس ژر ده چې وبه وینی دوی (احوال خپل).


تفسیر: ښایي چې پوښی وعده د دنیوي عذاب وه، او دغه به د اخروي عذاب وي، یعنې تاسې ورته ګورئ چې وروسته له دې نه دغه کفار په آخرت کې څه څه عذابونه مومي.

سُبْحَنَ رَبِّكَ رَبِّ الْعِزَّةِ عَمَّا يَصِفُونَ ۝ وَسَلَامٌ عَلَى الْمُرْسَلِينَ ۝ وَالْحَمْدُ لِلَّهِ رَبِّ الْعَالَمِينَ ۝

پاکي ده رب ستا لره (له هره عیبه او نقصانه) چې رب د عزت (قوت غلبې دی، او پاک دی) له هر هغه څیزه چې (مشرکان یې ورته) نسبت کوي. او سلام دی پر (ټولو) مرسلینو استاخیو. او ټوله ثناء صفت خاص الله لره دی چې رب پالونکی د ټولو عالمیانو دی.

تفسیر: د سورت په خاتمه کې یې د ګردو اصولي مضامینو خلاصه بیان کړه، یعنې د الله تعالی ذات له ټولو عیوبو او نقائصو څخه پاک او منزّه دی، په ګردو کمالیه وو صفاتو او محاسنو موصوف دی، او ګردې ښېګڼې د ده په پاک ذات کې مجتمعې دي، پر ګردو انبیاوو او رسولانو د ده له طرفه سلام راځي، چې د دوی د عظمت او عصمت او سالمیت او منصوریت دلیل دی.

تمت سورة الصفات بفضل الله تعالى ومنه



سُورَةُ صَٰ

«د (ص) سورت مکي دی، (۸۸) آیته (۵) رکوع لري، په تلاوت کې (۳۸) او په نزول کې هم (۳۸) سورت دی، وروسته د «القمر» له سورت څخه نازل شوی دی.»

بِسْمِ اللَّهِ الرَّحْمَنِ الرَّحِيمِ

(شروع کوم) په نامه د الله چې ډېر زیات مهربان پوره رحم کوونکی دی.

ص وَالْقُرْآنِ ذِي الذِّكْرِ ۝ بَلِ الَّذِينَ كَفَرُوا فِي عِزَّةٍ وَشِقَاقٍ ۝

قسم دی په قرآن چې څېښتن (خاوند) د پند، ذکر، بیان، شهرت، عظمت دی. بلکه هغه کسان چې کافران شوي دي په کبر، سرکېنۍ کې دي (له قبوله د حق)، او په مخالفت کې دي (له مسلماني سره).

تفسیر: یعنې دغه عظیم الشان، عالي مرتبت قرآن چې په ډېرو عمدو وړو نصائحو سره ډک او په نهایت مؤثر طرز خلقو ته د هدایت او معرفت خبرې ښوونکي او پوهوونکي دی؛ په جگ غېر سره شهادت ورکوي: هغه خلق چې له قرآني صداقت او د محمد رسول الله صلی الله علیه وسلم له رسالت څخه منکر دي، د هغه سبب داسې نه دی چې د قرآن په تعلیم یا تفهیم کې څه نقص یا قصور شته، یا رسول اکرم صلی الله علیه وسلم د ده په تبلیغ او تبیین کې (معاذ الله) مقصّر دی، بلکه د دغه انکار او انحراف اصل سبب دا دی چې: دغه مخلوق دروغ پرې تړي، حماقت کوي، او د شقاق او نفاق د جذباتو په جال کې نښتي دي، که چېرې دوی لږ څه له دغه دلدل څخه ووځي؛ نو د حق او صداقت ډېر صاف او پاک سړک د دوی په نظر ورځي.

كَمْ أَهْلَكْنَا مِنْ قَبْلِهِمْ مِنْ قَرْنٍ فَنَادَ ذُؤَلَّتِ حَيَاتُ مَنَاصٍ ۝

(نه گوري منکران چې) څومره ډېر هلاک کړي دي مونږ پخوا له دې څخه له اهل د زمانې، پس نارې به یې وهلې (عند نزول العذاب) حال دا چې نه به وو هغه وخت د خلاصېدلو.

تفسیر: یعنې دوی ته دې معلوم وي چې د همدغه غرور او تکبر په سبب او د انبیاء الله د مقابلې او مجادلې په علت پخوا له دې نه ډېر اقوام او ملل سره تباہ او برباد شوي دي، هغه خلق هم تر ډېرو مودو پورې د الله تعالی له انبیاوو سره جنگیدلي وو، بیا څه وخت چې پر هغوی هغه بد ساعت راغی، او د الله تعالی عذاب دوی له څلورو خواوو څخه چار چاپېر ونيول؛ نو سخت وویرېدل، او شورماشور او غلغله یې وښلوله، مگر د خلاصې او نجات موقع تېره شوې وه، او وخت او فرصت نه وو پاتې.

«لات» د «لیس» په معنی ده، چې «ت» تأکیداً پرې زائده شوې ده، او له «حین» سره مختص دی، چې ترې اسم یا خبر عموماً محذوفیږي، «مناص» د واوي اجوف مصدر دی.

وَعَجِبُوا أَنْ جَاءَهُمْ مُنْذِرٌ مِنْهُمْ وَقَالَ الْكَاذِبُونَ هَذَا سِحْرٌ كَذَّابٌ ۝

او تعجب کوي (کفار) له دې نه چې راغلی دی دوی ته (نبي) ویروونکی له دوی نه، او وایي دا کافران چې: دغه (ویروونکی نبي) ساحر کوډگر دی دروغجن.

تفسیر: یعنی دوی وایي: که له اسمانه کومه پرېشته راتلی، خو بیا هم یوه خبره وه، ځمونږ له منځه یو سړی راپورته شوی، او ځمونږ په ویروولو او ژړولو یې شروع کړې ده، او داسې وایي چې: زه د اسمان والا الله له جانبه راغلی یم، دغه یوه ډېره عجیبه خبره ده، اوس ماسو له دې نه بل څه وویل شي: چې یوه کوچګر یوه دروغو ننداره جوړه کړې ده. او د کوچو په زور دغه نندارې او کرشمې رابښي، او ورته معجزه وایي، او خو د افسانې خبرې یې هم راتولې کړي دي، او د هغو په نسبت داسې دعوی کوي چې دغه د الله تعالی رالیږلي شوي علوم دي، او زه یې رسول یم.

اجْعَلِ الْاِلَهَةَ اِلَهاً وَاحِداً ۝ اِنَّ هَذَا الشَّيْءُ عَجَابٌ ۝ وَاَنْطَلَقَ الْمَلَكُ مِنْهُمْ اَنْ اَمْشُوا وَاَصْبِرُوا عَلَي الْهَيْكَلِ

آیا ده ګرځولي دي دغه معبودان الله یو؟ بېشکه دغه (ګرځول د ډېرو معبودانو یوه ته، چې تاسې نور معبودان پرېږدئ، او د یوه الله عبادت کوئ)؛ خامخا یو څیز ډېر عجیب دی (چې مثل نه لري). او لاړل په تلوار سره مشران له دوی نه (له مجلسه چې سره ویونکي وو یو بل ته) چې ځی (پاڅی له دې ځایه)، او صبر وکړئ (او محکم اوسئ) پر (عبادت د) معبودانو خپلو.

تفسیر: یعنی دغه بل هم درواخلی! د دومره بېشماره معبودانو دربارونه دی بندوي، او یواځې یو الله یې پرېښی دی، له دې نه بله لویه د تعجب خبره به څه وي چې د دغومره لوی جهان انتظام یواځې همدغه یو الله ته وسپارلی شي؟.

په روایاتو کې راغلي دي چې د ابو طالب په رنځورۍ کې ابوجهل او د قریشو څو نور غټان ابو طالب ته ورغلل، او هغه ته یې د رسول الله مبارک شکایت یووې، چې دغه ستا وراره ځمونږ معبودانو ته بدې ردې خبرې کوي، او مونږ ته په څو څو ډوله (قسمه) احمقان او ناپوهان وایي، تاسو ده ته نصیحت وکړئ!، کله چې ابو طالب دغه خبرې رسول الله صلی الله علیه وسلم ته وکړې؛ ده د هغه په ځواب کې وویل: «ای تره! زه تشه له دوی نه یوه کلمه غواړم چې وروسته له هغه به ګرد عرب د دوی مطیعان او عجمیان به د دوی خدمتګاران شي، او نور ادیان به ورته جزیه وړاندې کړي»، دوی خوشال شول او ورته ویې ویل: «چې هغه څه شی دي؟ تاسو خو هماغه یوه کلمه ووايئ، مونږ ستاسې د لسو کلمو منلو لپاره تیار ولاړ یو»، رسول الله صلی الله علیه وسلم مبارک وفرمایل: «نه! هغه خو همدا یوه د «لا اله الا الله» پاکه کلمه ده»، کله چې هغوی دغه خبره واورېدله؛ ډېر په قهر او غصه شول، او تاو کړي له هغه مجلسه پاڅېدل، او ویې ویل چې: مونږ دومره ډېر معبودان پرېږدو، او فقط ستا په خوله یواځې همدغه یو الله معبود ومنو!، ځی چې څو!، نه چې د ده په دغو تبلیغاتو سره د کوم ضعیف الاعتقاد سړي پښه ځمونږ د دغې پخواني آبائي او اجدادي طریقې څخه وښویري، او دی پخپل مقصد بریالی (کامیاب) شي، د ده د دغې بليغې سعې او کوښښ په مقابل کې مونږ ته هم لازم دي چې ډېر زیات صبر، استقلال او استقامت له خپله ځانه وربکاره کړو».

اِنَّ هَذَا الشَّيْءَ تَرَادٌ

بېشکه دغه شی (توحید) خامخا یو شی دی چې اراده یې کړی شوې ده (له مونږ څخه).

تفسیر: یعنی محمد صلی الله علیه وسلم ځمونږ د معبودانو په خلاف په جهاد لاس پورې کړی دی، ضرور په دغه کې د ده څه غرض شته، او هغه دا دی چې دی د یوه الله په نامه اخیستلو سره مونږ ګرد خپل ځان ته مطیع او محکوم وګرځوي، او خپل ځان ته حکومت او ریاست حاصل کړي، نو لازم دي چې مونږ دی پرې نږدو چې پخپل دغه مقصد کې بریالی او کامیاب شي، ځینې مفسرین د «اِنَّ هَذَا الشَّيْءَ تَرَادٌ» مطلب داسې بیانوي: بېشکه دا هماغه شی دی چې محمد صلی الله علیه وسلم د هغه ټینگه اراده کړې ده، او په هیڅ صورت له هغه څخه لاس اخیستونکی نه دی.

مَا سِعُنَا بِهَذَا فِي الْمَلَةِ الْآخِرَةِ ۚ إِنَّ هَذَا إِلَّا خِتِلَاقٌ ۝

نه دی اوربدلی مونږ دغه (توحید، وحدانیت) په دین وروستني (عیسوي) کې، نه دی دغه (توحید) مگر له خپله ځانه جوړ کړی شوي دروغ دي.

تفسیر: شاه صاحب (رحمه الله) لیکي: «چې خپل د پلرونو او نیکونو دین ته یې پخوانی دین ونه وایه، یعنې پخوا مو داسې اورېده چې پخوانیو خلقو به هم داسې خبرې کولې، مگر ځمونږ پلرونو خو داسې نه دي کړي، او نه یې دي ویلي»، او ممکن دي چې له پخواني دین څخه عیسایي دین مراد وي، لکه چې د اکثر و اسلافو قول دی، یعنې نصرانیان چې له اهل کتاب څخه دي، د هغوی په نسبت هم مونږ داسې نه دي اورېدلي چې ګرد نور معبودان له منځه لري کړي، او تش یو الله یې پرېښی وي، آخر دوی خو هم درې معبودان مني، او دوی هم دغه رسول د رسول په حیثیت نه مني، او وایي: که دده د دغو ویناوو کوم اصل په نورو کتابونو کې وي؛ مونږ به هم ضرور منلی وی، معلومېږي چې دغه خبرې ګردې له خپل ځان څخه جوړې کړی شوي دي، (العیاذ بالله).

أُنْزِلَ عَلَيْهِ الذِّكْرُ مِنْ بَيْنِنَا ۝

آیا نازل شوی دی پر دغه (محمد) دغه ذکر قرآن له منځ ځمونږ (غټانو).

تفسیر: یعنې بالفرض دغه قرآن هم مونږ په نامنلي زړه د الله تعالی کلام منو، مگر څرنگه محمد صلی الله علیه وسلم په نبوت سره منتخب شو؟ آیا په ټوله دنیا کې پرته له محمد صلی الله علیه وسلم بل ددې کار لپاره لایق نه وو؟ او همدغه لوی کار فقط همدغه ته پاتې وو؟ او بل کوم مشر، غټ، ستر، مالداره، جایداد لرونکی او باعتبار سړی په دنیا کې نه موندنه کېده چې خپل دغه کلام او د نبوت مهم یې دده په لاس کې ورکړی وی؟.

بَلْ هُمْ فِي شَكٍّ مِنْ ذِكْرِي بَلْ لَمَّا يَدُوُّ قَوَاعِدَابٍ ۝

بلکه دوی په شک کې دي له ذکره قرآنه پنده ځما، بلکه نه دی ځکلی دوی عذاب ځما (که نه شک به یې ورک شوی وی).

تفسیر: دغه د الله تعالی له طرفه د دوی د دغې خبرې ځواب شو، یعنې د دوی دغه خرافات او واهیيات هیڅ اصل او حقیقت نه لري، خبره فقط هم دغومره ده چې اوس دوی ته ځمونږ د خبرو په نسبت څه شک او اندېښنه ورپیدا شوې ده، او دوی پر دغه خبره یقین او باور نه لري چې هغه خوفناک مستقبل چې دوی ته یې خبر او اطلاع ورکوله کیږي، هر ورو واقع کېدونکی هم دی، ځکه چې دوی تر اوسه پورې د الله تعالی د ویشتلو خوند نه دی ځکلی، څه مهال چې دوی د الله تعالی د ویشتلو خوند او مزه وڅکي؛ نو دغه ګرد شکوک او شبهات به یې لرې کیږي.

أَمْعِنْدَهُمْ خَزَائِنُ رَحْمَةِ رَبِّكَ الْعَزِيزِ الْوَهَّابِ ۝ أَمْ لَهُمْ مُلْكُ السَّمُوتِ وَالْأَرْضِ وَمَا بَيْنَهُمَا ۝ فَلْيَرْتَفَعُوا فِي الْأَسْبَابِ ۝

آیا په نزد د دوی دي خزاني د رحمت د رب ستا چې ډېر غالب قوي ښه ښونکی دی؟ آیا دوی لره دی سلطنت د اسمانونو او ځمکې او د هغو ګردو شيانو چې په منځ د دغو کې دی؟ پس ودې څیږي (دوی اسمان ته) په اسباب (رسوونکیو) سره.

تفسیر: یعنې د رحمت خزائن او د اسمانونو او د ځمکې ګرد حکومت د الله تعالی په لاس کې دی، الله ډېر زبردست او لوی بخشش والا دی، پر هر چا چې د هر انعام اراده وکړي؛ هیڅوک د هغه مانع نشي ګرځېدی، او نه پرې څه تنقید

او اعتراض کولی شي، که الله تعالی پخپل حکمت او علم سره کوم بشر ته د نبوت او رسالت په منصب سره افتخار وېښي؛ نو تاسې د هغه په نسبت څه مداخله کولی شئ؟ آیا د رحمت د خزانو او د اسمانونو او د ځمکې واکداره هم دا تاسې یی؟ که یی؛ نو خپل ګرد (ټول) وسائل، اسباب مو په کار واچوئ، او په اسمان پورې خپلې رسی وټړئ، او پر علویاتو هم قبضه وکړئ!، او سم له خپلې مرضی سره د اسمانونو او ځمکو په تدبیر او انتظام کې که مو له لاسه پوره وي؛ ګوتې ووهئ!، او که دغه مو له واکه نه وي پوره؛ نو د اسمانونو او د ځمکې د حکومت او د رحمت د خزانو د مالکیت دعوی بیخي غلطه ده.

جُنْدًا مَاهُنَا لَكَ مَهْزُومٌ مِّنَ الْأَحْزَابِ ①

دوی خو یو لښکر ګوتی دی په دغه ځای کې چې ماتې ورکړی شوې، له هغو ډېرو لښکر څخه دي.

تفسیر: یعنې هیڅ نشته!، د اسمانونو او د ځمکې له حکومت او د رحمت د خزانو له مالکیت سره دغه خواران څه اړه او تعلق لري؟ دوی خو د څو ماتو او هزیمت خوړلیو انسانانو یوه ډله او جمعیت دی، چې د پخوانیو سپرو او تباه شوو اقوامو په شان لا له اوسه تباه او برباد په نظر راځي، لکه چې دغه منظره د خلقو له نظره د «بدر» له غزوې څخه د مکې معظمې تر فتحې پورې تېره شوه، شاه صاحب (رحمه الله) لیکي: «یعنې پخواني اقوام تباه شول، که دوی هم پر خپل طغیان او عصیان کې همداسې مداومت وکړي؛ نو د هغوی په شان دوی هم تباه او فنا کېږي»، ګواکې د دغه آیت ربط یې له پخواني آیت سره ونښود، والله أعلم.

كَذَّبَتْ قَبْلَهُمْ قَوْمُ نُوحٍ وَعَادٌ وَفِرْعَوْنُ ذُو الْأَوْتَارِ ②

تکذیب کړی وو پخوا له دوی نه قوم د نوح او (قوم د) عاد او (قوم د) فرعون چې خاوند د میخونو وو.

تفسیر: یعنې زور او قوت او لاو لښکر والا چې په دنیا کې یې د خپل سلطنت میخونه په ځمکه کې ټک وهلې وو، او ځیني وایي: هغه څوک چې سړی به یې په میخونو سره واژه، نو د دغه لامله د هغه نوم هم داسې: «ذُو الْأَوْتَارِ» میخ والا مشهر شو، والله أعلم.

وَتَبَوَّءُوا قَوْمُ لُوطٍ وَأَصْحَابُ لَيْكَةِ الْأَحْزَابِ ③ إِنَّ كُلَّ الْأَكْذَابِ الرُّسُلَ فَحَقَّ عِقَابُ ④

او (قوم د) ثمود او قوم د لوط او اهل د ځنگله (چې شعیب ورمبعوث شوی وو)، دغه کسان (همغه) لویې لویې ډلې وې. نه ده (هر یوه د دغو ډلو) مګر نسبت د دروغو یې کړی وو رسولانو د (الله) ته، پس ثابت شو عذاب ځما (دوی ته).

تفسیر: یعنې دغو ټولو لویو زورورو او طاقتورو افواجو هم څه وخت چې د الله تعالی رسولان دروغجن وشمېرل؛ د الله تعالی له سزا او عذاب څخه یې نجات ونه موند، نو ستاسې حقیقت څه دی؟.

وَمَا يَنْظُرُهُمْ إِلَّا الصَّيْحَةُ وَاحِدَةٌ مَّا لَهَا مِنْ فَوَاقٍ ⑤

او نه کوي انتظار دغه کسان (کفار د مکې) مګر چغې یوې ته (د اسرافیل) چې نشته هغې ته هیڅ ډیل بېرته ګرځېدل.

تفسیر: یعنې د صور (شپېلۍ) د غږ منتظر دي، چې پوره سزا خو دوی ته په هغه وخت کې ورکوله کېږي، او ممکن دي چې له «صیحه» څخه دلته فقط یوه چغه او انصجار مراد وي.

وَقَالُوا رَبَّنَا عَجِّلْ لَنَا قِطْنَائِمْ يَوْمِ الْحِسَابِ ⑤

او وايي (کفار تمسخرًا) ای ربه ځمونږ! ژر راکړه مونږ ته برخه عملنامه ځمونږ پخوا له ورځې د حساب.

تفسیر: یعنې هر کله چې دوی د قیامت خبرې اوري؛ نو په ټوکو او مسخرو سره وايي چې ځمونږ د هغه وخت برخه اوس راکړه! تر څو مونږ همدا اوس خپله اعمالنامه وگورو او لاس په لاس له خپلې سزا څخه فراغت ومومو.

إِصْبِرْ عَلَى مَا يَقُولُونَ وَادْكُرْ عَبْدَنَا دَاوُدَ ذَا الْأَيْدِ إِنَّهُ أَوَّابٌ ⑥

(فرمایي الله) صبر تحمل کوه (ای محمده!) پر هغې خبرې چې وايي دوی (تاته)، او یاد کړه (قصه) د بنده ځمونږ داود خاوند د قوت (په عبادت کې)، چې بېشکه دی ډېر رجوع کوونکی وو (عبادت د الله ته).

تفسیر: شاه صاحب فرمایي: «په دغه ځای کې ده ته د داود علیه السلام قصه ور په یادوي، چې ده هم د «طالوت» د حکومت په عهد کې ډېر صبر کړی وو، خو بالاخر حکومت ده ته ورسېد، او «جالوت او نور» مخالفین گډ (ټول) سره په جهاد کې پرې او مغلوب شول، چې همدغه وضعیت او نقشه ځمونږ رسول الله صلی الله علیه وسلم ته ورپېښه شوه.

إِنَّا سَخَّرْنَا الْجِبَالَ مَعَهُ يُسَبِّحْنَ بِالْعِشِيِّ وَالْإِشْرَاقِ ⑦

بېشکه چې مونږ تابع مسخر کړي مو وو غرونه له دغه (داود) سره چې تسبیح به یې ورسره ویلي په آخره او په اوله برخه د ورځې کې.

تفسیر: یعنې سبا او بېگا کله چې داود علیه السلام په تسبیح کې مشغولېده؛ نو غرونو به هم له ده سره تسبیح ويل، د ده په متعلق څه مضمون د «سبا» په سورت کې تېر شوی دی، هلته دې ولوست شي!

وَالظِّمِرُ مَحْمُورَةٌ كُلُّ لَهْ أَوَّابٌ ⑧

او (بل تابع او مسخر کړي وو مونږ) مرغان حال دا چې ټول کړی شوي به وو (صفونه صفونه) هر یو (له دوی) به ده ته رجوع کوونکی وو (په طاعت سره).

تفسیر: یا به گډ (ټول) له ده سره یو ځای کېدل او د الله تعالی په طرف به یې رجوع کوله کما قال بعض المفسرين.

وَشَدَدْنَا مُلْكَهُ

او قوي محکم کړی وو مونږ ملک سلطنت د دغه (داود).

تفسیر: یعنې پر دنیا باندې د ده د سلطنت رعب او دأب مو کېښودی وو، او پخپل نصرت او اعانت سره مو ورته د مختلفو اقسامو کثیر التعداد افواج ورکړي وو، او د ده قدرت او اقتدار مو په ښه شان سره ټینگ کړی وو.

وَاتَيْنَهُ الْحِكْمَةَ وَفَصَّلَ الْخُطَابَ ۝

او ورمو کړې ده ته حکمت (نبوت تدبیر د ټولو امورو) او فصل الخطاب (د حق او باطل بیان شافي په هر مقصد کې).

تفسیر: یعنې لوی مدبر او پوه وو، د هرې خبرې فیصله به یې په ډېر ښه صورت سره کوله، د وینا په وخت کې به یې ډېر فیصله کوونکې تقریر او وینا کوله، په هر حال الله تعالی ده ته نبوت، ښه تدبیر، د فیصلې قوت، او راز راز علمي او عملي کمالات ور عطاء فرمایلي وو، لیکن د ابتلاء او امتحان څخه ده هم نجات ونه موند، چې د هغه قصه اوس بیان فرمایي:

وَهَلْ أَتَاكَ نَبُؤُاُ الْحَصَمِ إِذْ سَوَّرُوا الْحَرَابَ ۝ إِذْ دَخَلُوا عَلَى دَاوُدَ فَفَزِعَ مِنْهُمْ

او آیا راغلی دی تاته (ای محمده!) خبر د جگړه کوونکیو کله چې راوختل په دیوال عبادتخاني ته. کله چې ننوتل پر داود باندې (او ده ولیدل) پس وویرېد (داود) له دوی نه (چې دوی ولې راوختل له دیواله؟ او ولې راننوتل یې له اجازې نه؟).

تفسیر: داود علیه السلام درې ورځې یې سره داسې تقسیم فرمایلي وې، چې یوه ورځ د عمومي دربار او فصل الخصوماتو لپاره وه، یوه ورځ له خپل اهل او عیال سره اوسېدل، یوه ورځ به خالص د الله تعالی د عبادت لپاره وه چې په دغه ورځ کې بیخي په خلوت کې کېناستل، او پیره دارانو ته به یې امر ور کاوه چې هیڅا ته اجازه مه ورکوي چې ماته راشي.

یوه ورځې چې داود علیه السلام په عبادت کې مشغول وو، یو ناڅاپه څو سړي له دېواله راختلي ده ته مخامخ ودرېدل، داود علیه السلام سره له خپله هغه فوق العاده قوت او شوکت د دغه خلاف التوقع حرکت څخه وویرېد او متحیر شو، الغرض یو ناڅاپه یې د دغې عجیبې او مهیبې واقعې له لیدلو څخه یې افکار او خیالات مشوش او متفرق شول، او په خپل عبادت کې په همغه خشوع او خضوع چې پخوا مشغول وو؛ نشو مشغولېدی.

قَالُوا لَئِنْ لَمْ تَنْتَفِ عَنْهُمْ بَغْيًا بَعْضُنَا عَلَى بَعْضٍ فَاحْكُم بَيْنَنَا بِالْحَقِّ وَلَا تُشْطِطْ وَاهْدِنَا إِلَى سَوَاءِ

الصِّرَاطِ ۝

وویل دوی: مه ویرېره (مونږ دوه ډلې) جگړه کوونکي یو چې ظلم کړی دی ځینو ځمونږ پر ځینو نورو، پس حکم وکړه په منځ ځمونږ کې په حق سره، او لرې مه غورځوه (ظلم مه کوه پر مونږ باندې)، او برابر کړه مونږ سمې لارې (د انصاف ته).

تفسیر: دغو راتلونکیو ورته وویل چې: تاسې مه ویرېرئ! او له مونږ ځنې پخپل زړه کې څه فکر او اندېښنې ته لارې مه ورکوي! مونږ دواړه ډلې د خپلې یوې جگړې د فیصله کولو لپاره ستاسې په خدمت کې در حاضر شوي یو، او غواړو چې تاسې د هغې په نسبت یوه منصفانه فیصله وفرمائی! کومه بې لارې یا د ټال ورکولو خبره دې ښايي په کې نه وي، ځکه چې مونږ د عدل او د انصاف د سمې لارې د معلومولو لپاره راغلي یو، ښايي د دوی د دغې خبرې له عنوانه داود علیه السلام به لا مبهور او متعجب شوی وي.

إِنَّ هَذَا أَخِي لَهُ تِسْعٌ وَتِسْعُونَ نَعْجَةً وَلِيَ نَعْجَةٌ وَاحِدَةٌ فَقَالَ أَكْفُلْنِيهَا وَعَزَّنِي فِي الْخُطَابِ ۝

بېشکه چې دا (سړی) ورور ځما دی، ده لره نهه نوي مېرې دي، او ما لره يوه مېره ده، پس وايي دې ماته: کفيل وگرځوه ما د دې (يوې مېرې، او ماته يې راکړه)، او غلبه يې کړې ده پر ما په خطاب خبرو کې هم.

تفسير: يعنې ځمونږ جگړه دغه ده چې: ځما د دغه ورور سره (۹۹) نهه نوي مېرې دي، او له ما سره يواځې يوه مېره ده، خو دی غواړي چې همغه يوه مېره هم له ما ځنې په هر ډول سره چې وشي واخلي، او خپل سل مېرې پرې پوره کړي، او بل مشکل دغه دی چې دغه ورور مې همغسې چې په مال او دولت کې له ماته موږ او لوړ دی، په ژبه او خبرو کې هم له ما څخه لوړ او غوړ دی، هر کله چې دی خبرې کوي ما مغلوب او پر کوي، او ګرد اوریدونکي د ده په لوري ګرځي او خبرې کوي، لنډه يې دا چې ځما د حق داخيستلو لپاره په جبر او تيري سره خبرې کوي.

قَالَ لَقَدْ ظَلَمَكَ سُؤَالُ نَجَّتِكَ إِلَى نَعَايِهِ

وويل (داود) خامخا په تحقيق چې ظلم کړی دی ده پر تا په غوښتلو د مېرې (ګلې) ستا (چې يو ځاي يې کړي) له مېرو (ګلو) خپلو سره.

تفسير: داود عليه السلام به د شريعت په قاعده ثبوت او نور شيان طلب کړي وي، او په آخر کې يې داسې وفرمايل چې: «بېشکه که ستا دغه ورور همداسې کوي؛ خو دغه د ده تېری او ناانصافي ده، او غواړي چې په دغې وسيلې د خپل غريب او خوار ورور مال وخوري»، مطلب دا چې مونږ يې نه پرېږدو چې داسې وکړي.

وَأَنَّ كَثِيرًا مِّنَ الْخُلَطَاءِ لَيَبْغِي بَعْضُهُمْ عَلَى بَعْضٍ إِلَّا الَّذِينَ آمَنُوا وَعَمِلُوا الصَّالِحَاتِ وَقَلِيلٌ مَّا هُمْ

او بېشکه چې ډېر له خلطاوو شريکانو خامخا ظلم کوي ځينې د دوی پر ځينو نورو مګر ظلم (تېری) نه کوي هغه کسان چې ايمان يې راوړی دی، او کړي يې دي ښه (عملونه)، او ډېر زيات لږ دي (داسې کسان په منځ) د دغو شرکاوو کې.

تفسير: يعنې دغه د شريکانو عادت دی چې يو پر بل باندې ظلم او تېری کوي، قوي حصه دار غواړي چې ضعیف وخوري، او له منځه يې لرې کړي، يواځې د الله تعالی ايمانداره او ښک بندگان له دې نه مستثنی دي چې د هغوی شمېر په دنيا کې ډېر لږ دی.

وَلَقَدْ دَاوُدُ إِنَّمَا فَتَنَهُ فَاسْتَغْفَرَ رَبَّهُ وَخَرَّ رَاكِعًا وَأَنَابَ ۖ فَغَفَرْنَا لَهُ ذَلِكَ

او متيقن پوه شو دواډ په دې چې بېشکه همدا خبره ده چې وازمويه مونږ دی؛ نو ښه يې وغوښته له رب خپل او پر مخی پرېوت په دغه حال کې چې رکوع سجده کوونکی وو (الله ته) او بېرته راجع شو (الله ته په توبه سره). پس ومو ښه مونږ ده ته هغه (خطا د ده).

تفسير: د دغې قصې په اثر داود عليه السلام متنبه شو، چې دغه ځما په حق کې يوه فتنه او امتحان وو، په مجرد د دې چې دغه خيال ور پيدا شو، له خپلې دغې خطا څخه يې معافي وغوښته، او په ډېر عجز او نیاز يې سر په سجده کېښود، آخر الله تعالی د هغه خطا ورمعافه کړه، د داود عليه السلام هغه خطا کومه وه؟ چې د هغې په نسبت په دغو آيتونو کې اشاره ده، دهغه په نسبت مفسرينو ډېرې اوږدې قصې ليکلي دي، مګر حافظ عماد الدين ابن کثير (رحمه الله تعالی) د هغوی په نسبت ليکي: «وقد ذکر المفسرون ههنا قصة أكثرها مأخوذ من الإسرائيليات، ولم يثبت فيها عن المعصوم حديث يجب اتباعه»، «دلته مفسرينو يوه قصه ذکر کړې ده، چې زياته برخه يې اسراييليات دي، او د رسول الله صلی الله عليه وسلم څخه په کې داسې حديث صحيح نه دی راغلی، چې د هغې پيروي واجب وګرځي».

وَإِنَّ لَهُ عِنْدَنَا لَزُلْفَىٰ وَحُسْنَ مَّآبٍ ﴿۲۰﴾

او بېشکه ده ته په نزد ځمونږ کې خامخا مرتبه ده، او ښه ځای د ورتلو دی.
تفسیر: یعنې لکه د پخوا په شان ځمونږ د دربار له مقربانو څخه دی، او په دغې غلطۍ سره د ده په تقرّب او په مرتبه کې څه فرق او توپیر نه دی راغلی.

يَا دَاوُدُ إِنَّا جَعَلْنَاكَ خَلِيفَةً فِي الْأَرْضِ فَاحْكُم بَيْنَ النَّاسِ بِالْحَقِّ وَلَا تَتَّبِعِ الْهَوَىٰ فَيُضِلَّكَ عَنْ سَبِيلِ اللَّهِ إِنَّ الَّذِينَ يَضِلُّونَ عَنْ سَبِيلِ اللَّهِ لَهُمْ عَذَابٌ شَدِيدٌ

ای داوود! بېشکه مونږ ګرځولی مو یې ته خلیفه په ځمکه کې (چې لوی سلطنت مو درکړی دی)، پس حکم وکړه په منځ د خلقو کې په حق سره او متابعت مه کوه د هوا (د نفس په احکامو کې)، پس ګمراه به کړي (دغه هوا) تال له لارې د الله، بېشکه هغه کسان چې ګمراه کيږي له لارې د الله شته دوی ته عذاب سخت.

تفسیر: ای داوود! الله تعالی په ځمکه کې ته خلیفه ګرځولی یې، لهذا د هغه پر احکامو عمل او تګ وکړه!، او د معاملاتو فیصله سم د عدل او انصاف او د الله تعالی له شریعت سره موافق وکړه!، خو په هیڅ یوه معامله کې هم د یوې ذرې د نفساني خواهش ادنی شائبه هم پیدا نشي، ځکه چې دغه شی انسان د الله تعالی له لارې څخه بې لارې کوي، او څه وخت چې انسان د الله تعالی له لارې څخه بې لارې شو؛ نو بیا دی د ښې ورځې خاوند کېدی نشي.

يَا أَيُّهَا الَّذِينَ آمَنُوا يَوْمَ الْحِسَابِ ﴿۲۱﴾

په سبب د هېرولو د دوی ورځې د حساب لره.

تفسیر: یعنې د الله تعالی د احکامو د هېرولو په سبب به د قیامت په ورځ کې پر دوی باندې سخت عذاب نازلېږي.

وَمَا خَلَقْنَا السَّمَاءَ وَالْأَرْضَ وَابْنَيْهِمَا إِلَّا طَلَاهُ ذَلِكَ ظَنُّ الَّذِينَ كَفَرُوا فَوَيْلٌ لِلَّذِينَ كَفَرُوا مِنَ النَّارِ ﴿۲۲﴾

او نه دی پیدا کړې مونږ دغه اسمان او ځمکه او هغه ګرد مخلوقات چې د دغو دواړو په منځ کې دي په باطله سره، دغه (پیدا کول د دغو په باطلو سره) ګمان د هغو کسانو دی چې کافران شوي دي، پس عذاب هلاک خرابي ده لپاره د هغو کسانو چې کافران شوي دي له اوره (چې سوځي به په کې).

تفسیر: یعنې داسې دې نه ګڼي چې فقط همدغه دنیوي ژوندون دی، چې هغه به په خوړلو، څښلو او چرچو سره په پای رسوو، او وروسته له هغه حساب، کتاب، ثواب، عقاب هیڅ نشته، دغسې خیالات همغه کسان لري چې وروسته له مرګه پر بل ژوندون اعتقاد نه لري، او ترې انکار کوي، نو د دغسې منکرانو لپاره د دوزخ اور تیار دی.

أَمْ يَجْعَلُ الَّذِينَ آمَنُوا وَعَمِلُوا الصَّالِحَاتِ كَالْمُفْسِدِينَ فِي الْأَرْضِ أَمْ يَجْعَلُ الْمُتَّقِينَ كَالْفُجَّارِ ﴿۲۳﴾

آیا وبه ګرځوو مونږ هغه کسان چې ایمان یې راوړی دی او کړي یې ښه (عملونه) په شان د فساد کوونکو په ځمکه کې؟ (بلکه نه یې ګرځوو)، آیا وبه ګرځوو مونږ پرهېزګاران په شان د بدکارانو؟ (بلکه نه یې ګرځوو).

تفسیر: یعنی څمونږ د عدل او حکمت اقتضاء داسې نه ده چې نېک ایماندار بندگان له شریرانو او مفسدانو سره برابر او یو شان کړو، یا له ویریدونکیو سره هم هغسې معامله وکړو لکه چې له غاړه غړوونکیو او بېخوفه شریرانو سره یې کوو، نو ضروري شوه چې یو وخت د حساب او کتاب، ثواب او عقاب لپاره وټاکلی شي، لیکن مونږ په دنیا کې ګورو چې خورا ډېر نېک او ایماندار سړي په راز راز مصائبو، آفاتو او بلیاتو کې اخته او مبتلا وي، او ډېر شریران، بدکاران او بیحیا سړي مزې، چرچې، عیش عشرت کوي، نو لا محاله د دې خبرې تسلیم لازميږي، چې وروسته له مرګه یو بل حقیقي ژوندون شته، چې په هغه کې سم د صادق مخبر له وینا سره د دغې خبرې فیصله سم د حکمت او مصلحت د اقتضاء سره کیږي، او هلته به د هر صالح او طالح، نېک او بد د اعمالو په نسبت لازمه جزاء سزا صادرېږي، نو بیا ﴿يَوْمَ الْحِسَابِ﴾ له اخبار څخه انکار څرنگه صحیح کېدی شي؟.

کَتَبْنَا إِلَيْكَ مَبْرُكٌ لِّدَيِّرٍ وَإِلَيْتِهِ وَلِيَتَذَكَّرَ أُولُو الْأَلْبَابِ ﴿٢٩﴾

(دغه قرآن) یو کتاب دی چې نازل کړی مو دی هغه تاته (ای محمده!) برکتناک دی، لپاره د دې چې فکر وکړي (کفار) په آیتونو د ده او لپاره د دې چې پند واخلي پرې خاوندان د صافو عقلونو.

تفسیر: یعنی کله چې د نېک او بد انجام سره یو شان نشي کېدی؛ نو ضروري وو چې کوم هدایت کوونکی کتاب د رب الأرباب له خوا نازل شي، څو خلق په ښې او معقولې او مقبولې طریقې سره د دوی له انجام څخه مطلع او خبردار کړي، لکه چې په دغه وخت کې دغه کتاب نازل شو، چې ورته قرآن المبین وایي چې د هغه په الفاظو حروفو، نقوشو، معانیو، مضامینو او نورو هر هر څیزونو کې خیر او برکت دی، او په دغه غرض نازل کړی شوی دی، څو خلق د ده پر آیتونو غور او دقت وکړي، عقلمندان د ده له نصائحو څخه متمتع او منتفع شي، لکه چې د دې آیت نه پخواني آیت ته وګوري چې په څه صاف فطري او معقولې طریقې سره یې د «معاد» مسئله حل کړېده، چې ډېر لږ عقل لرونکی سړی هم که پرې غور او فکر وچلوي؛ نو پرې صحیحې نتیجې رسیږي.

وَوَهَبْنَا لِدَاوُدَ سُلَيْمَانَ نِعْمَ الْعَبْدُ إِنَّهُ أَوَّابٌ ﴿٣٠﴾

او ومو باندې داود ته سلیمان چې ښه بنده وو، بېشکه چې دی ډېر رجوع کوونکی دی (الله ته).

تفسیر: یعنی سلیمان علیه السلام مو ورته وباندې، چې د ده ځوی او د ده په شان نبي الله او باچا وو.

إِذْ عَرَضَ عَلَيْهِ بِالْعَشيِّ الصُّفُنُ الْيَاسَدُ فَقَالَ إِنِّي أَحْبَبْتُ حُبَّ الْخَيْرِ عَنْ ذِكْرِ رَبِّي حَتَّى تَوَارَتْ بِالْحِجَابِ ﴿٣١﴾ رَدُّوْهَا عَلَى طُفُفٍ مَّسْحًا بِالسُّوقِ وَالْأَعْنَاقِ ﴿٣٢﴾

کله چې وړاندې کړی شو په ده باندې په آخر د ورځې کې هغه ګرڼدي خاصه اسونه په دریو پښو ولاړ او د یوې سوی نوکه یې په ځمکه لګولې. نو وویل (سلیمان) بېشکه زه چې یم غوره مې کړه مینه د اسونو په ذکر د رب خپل تر هغه پورې چې پټ شو (لمر) په پرده کې. (بیا وویل سلیمان): بېرته راولی دغه اسونه ماته (نو ورته رایې وستل) پس شروع وکړه (سلیمان) په وهلو د دې (اسونو) په پنډیو او غاړو (یعنې پښې او غاړې یې ترې پرې کړې).

تفسیر: کله چې سلیمان علیه السلام د اسونو په معائنې او کتلو کې مشغول پاتې شو، نو د هغه وخت په لمانځه یا وظیفه کې ذهول پېښ شو، او نسیان د انبیاوو په حق کې محال نه دی، نو ویې فرمایل چې: وګورئ! د دنیوي مال محبت چې

د دې خبرې سبب شو چې زه د الله تعالی له یاده غافل شوم، تر دې چې د لمر تر پرېوتو پورې هم خپله وظیفه مې ادا نه کړه، سلماً چې د دغه مال په محبت کې هم د عبادت یوه ډډه وه، او په هغه کې هم بالمآل د ذوالجلال یاد وو، مگر له خواصو او مقربینو سره دغه فکر او اند پېښې هم لگېدلې دي، چې د هر عبادت هر وخت چې مقرر دی ښایي په هغه وخت کې له سره څه تخلف واقع نشي، او که احياناً په کې څه توپیر واقع شي؛ نو د هغه د غم او اند پېښې څخه سخت متأثر او ناآرامه کېږي، اګر که د معذوریت له جهته هم وي.

کله چې هغه اسونه بېرته راوستل شول؛ نو د الله تعالی د محبت له غلبې او د غیرت له شدته یې په توره سره د هغوی غاړې پرې او پڼډۍ غوڅې کړې.

وَلَقَدْ قَتَلْنَا سُلَيْمَانَ وَالْقَيْنَاعِلَى كُرْسِيِّهٖ جَسَدًا ثُمَّ أَنَابَ ﴿۳۸﴾

او خامخا په تحقیق ازمويلي دی مونږ سلیمان او غورځولی مو وو پر تخت د ده یو جسد (بې روحه) بیا رجوع وکړه ده (الله ته).

تفسیر: په صحیح حدیث کې راغلي چې سلیمان علیه السلام قسم یاد کړ چې: «زه نن شپه د خپلو ګردو ښځو کره ځم، چې شمېر یې اویا، یا نوي، یا سلو ته نژدې ښځې وې، او ځما هره یوه ښځه به یو یو هلک وځېږوي، چې دغه ټول به د الله تعالی په لاره کې جهاد وکړي»، پر ښتې دغه خبره وړالقا کړه چې «ان شاء الله» وایي!، سره له دې چې «ان شاء الله» یې په زړه کې وو، مګر په ژبه یې «ان شاء الله» ونه فرمایل، د الله تعالی کارونو ته ګورئ چې له هغه مباشرت څخه د ده د دومره ښځو کره یو وړوکی هم پیدا نشو، یواځې له یوې ښځې څخه یو ناقص مولود موجود شو، ځینې مفسرین وايي چې: دایه همغه ناقص مولود د ده پر تخت وغورځوه، او ورته یې وویل: «درواخله دا ده ستا د قسم نتیجه!»، همغه یې دلته په «جسد» (جثه) سره تعبیر کړی دی، د دغه وضعیت له لیدلو څخه سلیمان علیه السلام سره له افسوسه او ندامته د الله تعالی په طرف رجوع وکړه، او د «ان شاء الله» په نه ویلو یې استغفار وکړ، «هو! مقربینو ته زیات رېږونه (تکلیفونه) او زحمتونه پېښېږي»، په حدیث کې راغلي دي: «که ان شاء الله یې ویلي وی؛ نو بېشکه الله تعالی به همغسې کړي وی چې د ده ارزو او تمنا وه».

قَالَ رَبِّ اغْفِرْ لِي وَهَبْ لِي مُلْكًا لَّيَنْبَغِيَ لِأَحَدٍ مِّنْ بَعْدِي إِنَّكَ أَنْتَ الْوَهَّابُ ﴿۳۹﴾

ووېل (سلیمان): ای ربه ځما! مغفرت بښنه وکړه ماته، او راکړه ماته داسې ملک لوی سلطنت چې نه ښایيږي (او نه وي) بل هیچا لره وروسته له ما څخه، بېشکه همدا ته (ای ځما ربه!) ته ډېر ښوونکی ورکوونکی یې.

تفسیر: یعنې داسې عظیم الشان سلطنت عنایت وفرمایه، چې ماسوا له ما ځنې د بل هیچا په برخه نه وي، او نه بل څوک د هغه اهل ثابت شي، ښایي د سلیمان علیه السلام دعا پدې خاطر وي چې د الله د دین په نشر کې زیات کونښن وکړي، او د سلطنت په واسطه د الله دین په ځمکه کې پلي کړي.

فَسَخَّرْنَا لَهُ الرِّيحَ تَجْرِي بِأَمْرِهٖ رُحَاءً حَيْثُ أَصَابَ ﴿۴۰﴾ وَالشَّيْطَانُ كُلُّ بَنَاءٍ وَعَوَاصٍ ﴿۴۱﴾

پس مسخر تابع کړ مونږ دغه (سلیمان) ته باد چې چلېده په امر حکم د ده سره نرم نرم هر چېرته چې اراده به وشوه د ده. او (مسخر کړل مونږ ده ته پیریان) شیطانان هر بناء کوونکی (د عمارتونو) او غوټه وهونکي (په لویو بحارو کې لپاره د ایستلو د جواهر و).

تفسیر: یعنې پیریانو د سلیمان علیه السلام په حکم ډېر لوی لوی عمارتونه جوړول، او مرغلي او نور قیمتداره شيان به یې له بحارو او سیندونو څخه په غوټه وهلو سره ایستل، د هوا او د پیریانو د تسخیر او تابع کړولو په نسبت پخوا له دې نه د «سبا» په سورت او په نورو ځایونو کې لازمه تفصیلات لیکلي شوي دي.

وَالْآخِرِينَ مُقَرَّنِينَ فِي الْأَصْفَادِ ۝

او (تابع مو کړل سلیمان ته) نور (سرکښ شیطانان) تړلي شوي په ځنځیرونو کې.

تفسیر: یعنې ډېر نور پیریان وو چې هغوی د سرکشي او تمرّد لامله په بندي خانه کې غورځولي شوي وو. (داسې ومو فرمایل سلیمان ته):

هَذَا عَطَاؤُنَا فَامْنُنْ أَوْ أَمْسِكْ بِغَيْرِ حِسَابٍ ۝

دغه (سلطنت او تسخیر) عطا بخشش ځمونږ ده، پس احسان کوه (له هر چا سره) یا یې وساته (له خپل ځان سره) بې حساب.

تفسیر: یعنې که چاته عطاء او بخښنه ورکړې یا ور نه کړې؛ مختار یې، دومره بې حساب یې ورکړ، او بیا د حساب او کتاب قید یې هم ترې لرې کړ، شاه صاحب لیکي: «دغه بله مهرباني ده چې دغومره دولت او دنیا یې ورکړه، او مختار یې وګرځوه، حساب او کتاب یې هم ورمعاف کړ، مګر ده به پخپله د خپل لاس له ګټې څخه ډوډۍ خوړه، چې ټوکرۍ به یې جوړولې».

وَإِنَّ لَهُ عِنْدَنَا لَزُلْفَىٰ وَحَسَنَ مَّآبٍ ۝

او بېشکه چې ده ته په نزد ځمونږ خامخا قرب دی (په دنیا کې) او ښه ځای د ورتلو دی (په عقبې کې).

تفسیر: یعنې سره له سلطنته هغه مرتبه چې ځمونږ په نزد سلیمان علیه السلام ته حاصله ده، او په اعلیٰ فردوس کې له اعلیٰ څخه اعلیٰ ځای چې د ده لپاره تیار دی؛ هغه خو علیحده او جلا دی.

وَادْكُرْ عَبْدَنَا أَيُّوبَ إِذْ نَادَىٰ رَبَّهُ إِنَّهُ مُسَيِّئٌ الشَّيْطَانُ بِنُصْبٍ وَعَذَابٍ ۝

او یادہ کړه (ای محمده!) بنده ځمونږ ایوب، کله چې غږ یې وکړ رب خپل ته چې: بېشکه زه چې یم مس کړی یم شیطان په ایذاء او تکلیف سره.

تفسیر: د عظیم الشان قرآن له تتبع څخه ظاهر یږي، چې په هغو امورو کې چې په کوم پلو کې شر یا ایذاء وي، یا کوم صحیح مقصد فوتیږي؛ د هغه نسبت د شیطان په طرف کیږي، لکه چې د موسیٰ علیه السلام قصه کې راغلي دي ﴿وَمَا أَكْسَبْنَاهُ إِلَّا الشَّيْطَانُ أَنْ أَذْكُرَهُ﴾ (۱۵ جزء د الکهف سورت (۹) رکوع (۶۳) آیت، ځمونږ د دغه مبارک تفسیر) ځکه چې علی الأكثر د دغه قسم شیانو قریب سبب یا بعید سبب په یوه نه یوه درجه کې شیطان وي، د همدغې قاعدې په موجب ایوب علیه السلام د خپلې رنځورۍ یاد تکلیف او رږ نسبت د شیطان په طرف وکړ، ګواکې تواضعاً یا تأدباً یې دغه ښکاره کړه چې ضرور له ما ځنې څه تساهل یا کومه غلطې ځما له درجې سره سمه صادره شوې ده، چې د هغې په نتیجه کې دغه آزار راوړسېد، یا د مرض په حالت او شدت کې به شیطان د وساوسو د غورځولو کوښښ کړی وي، او ده به د هغه په مدافعت کې تکلیف او تعب احساس کړی وي، نو هغه یې په «نصب» او «عذاب» سره تعبیر فرمایلی دی، والله أعلم.

تنبیه: د ایوب علیه السلام قصه د «انبیاء» په سورت کې تېره شوې ده، هلته دې وکتله شي!
نو د الله تعالی جلّ و علا شأنه و عظم برهانه له جانبه جبریل علیه السلام ایوب علیه السلام ته داسې وویل:

اُرْكُضْ بِرِجْلِكَ هَذَا مُغْتَسَلٌ بَارِدٌ وَشَرَابٌ ۝ وَهَبْنَا لَهُ أَهْلَهُ وَمِثْلَهُم مَّعَهُمْ رَحْمَةً مِنَّا
وَذِكْرَى لَأُولَى الْأَلْبَابِ ۝

ووهه (ځمکه) په پښه خپله (نو وېې وهله او اوبه راووتې)، دغه دى ځای د غسل یخ او اوبه د څښلو (نو غسل یې وکړ، اوبه یې وڅښلې جوړ شو). او ومو بښل دغه (ایوب) ته اهل د ده او په مثل د دوى له هغوى سره له جهته د مهربانى له خپله طرفه، او لپاره د ذکر پند اخیستلو خاوندانو د صافو عقلونو ته.

تفسیر: کله چې الله تعالی داسې اراده وفرمایله چې ایوب علیه السلام روغ او جوړ وگرځوي؛ نو پرې حکم یې وکړ چې خپله پښه پر ځمکه ووهه، همدا چې ده خپله پښه پر ځمکه ووهله، د الله تعالی په کامله قدرت له هغه ځایه د یخو اوبو چینه وخوټېده، چې ده په هغه کې غسل وکړ، او له هغو اوبو څخه یې وڅښلې، او همدغه د ده د شفاء سبب شو، او د ده د هغې کورنۍ خلقو په مقابل کې چې مړه شوي وو؛ پخپلې مهربانى او فضل سره دوچنده خیلخانه ورعطاء کړه، خو عقلمن خلق د دغو واقعاتو له لیدلو څخه په دې ښه وپوهیږي، هغه بنده چې په مصائبو کې مبتلا کیږي؛ ښایي صبر وکړي، او الله ته رجوع وکړي، خو یې د ده حفاظت، کفایت، کفالت، او اعانت په ښه شان سره وفرمایي، (ومو فرمایه ایوب ته داسې):

وَخُذْ بِيَدِكَ ضِغْتًا ضَرْبًا ۖ وَلَا تَحْذَرْتُمْ إِنَّا وَجَدْنَاهُ صَابِرًا نِعْمَ الْعَبْدُ إِنَّهُ أَوَّابٌ ۝

او ونیسه په لاس خپل جارو (د کټکو - ډکو) پس ووهه په هغه جارو (د کټکو - ډکو) سره (ښځه خپله)، او مه حاشوه ځان خپل (په ترک د وهلو کې)، بېشکه مونږ وموند دغه (ایوب) صبرناک (په سختیو) ښه بنده وو دی، بېشکه چې دی ډېر رجوع کوونکى وو الله ته.

تفسیر: ایوب علیه السلام د رنځورۍ په حالت کې پر کومې خبرې خفه شوى وو، او قسم یې یاد وو؛ کله چې زه روغ شوم نو پر خپله ښځه به سل گزارونه وکړم، حال دا چې دغه بي بي د ابتلاء په حالت کې د ده صادق خدمتگاره او صمیمه خادمه وه، او چندان داسې کوم قصور او خطا یې هم نه درلوده، چې د وهلو وړ وي، نو الله تعالی د ده د قسم د رښتیا کولو یوه طریقه وروښوده، چې فقط همدغه ته مخصوصه ده، او که نن څوک داسې قسم یادوي؛ نو د هغه د پوره کولو لپاره به دغومره یوه خبره کافي نه وي.

وَإِذْ كُرِّعُ عَبْدَانَا إِِبْرَاهِيمَ وَاسْتَقَرَّ عَلَى الْكَيْدِ وَالْأَبْصَارِ ۝

او یاد کړه (ای محمده!) بندګان ځما ابراهیم او اسحاق او یعقوب خاوندان د قوت او بصیرت وو (کوونکي د صالحو اعمالو لیدونکي د آیات الله).

تفسیر: یعنې په دین کې د قوت او بصیرت خاوندان وو، چې د الله تعالی طاعت او بندګي یې په پوره توګه سره کوله، او الله تعالی ورته په دین کې پوهه ورکړې وه.

إِنَّا أَخْلَصْنَاهُمْ بِخَالِصَةٍ ذُكِّرَى النَّارِ ۝

بېشکه مونږ خالص کړي دي دوى په خالص خوى سره په ذکر یادولو د کور (د آخرت).

تفسیر: د انبیاوو امتیاز دا دی چې د دوی په شان بل هیڅوک د الله تعالی او د آخرت یادوونکي نشته، او د همدغه خصوصیت لامله دوی د الله تعالی په دربار کې له ګردو ځنې زیات ممتاز مراتب او مدارج حاصلوي.

وَأَنْتُمْ عِنْدَنَا لِنِ الْمُصْطَفَيْنَ الْاٰخِرِ ۝ وَاذْكُرْ اِسْمٰعِيْلَ وَاَلِيسَعَ وَذَا الْكِفْلِ وَكُلٌّ مِّنَ الْاٰخِرِ ۝

او بېشکه دوی په نزد ځمونږ خامخا له غوره کړيو شويو بهترو خلقو (د زمانې خپلې) وو. او یاد کړه (ای محمده!) اسماعیل او الیسع او ذوالکفل (خاوند د ضمانت)، او دغه ټول (مذکورین) وو له خاوندانو د خیر (په خلقو کې).

تفسیر: د اسماعیل علیه السلام او ذوالکفل علیه السلام ذکر پخوا له دې نه تېر شوی دی، او الیسع علیه السلام د الیاس علیه السلام خلیفه وو، چې هغه ته هم الله تعالی نبوت ورعطاء کړی وو.

هَذَا ذِكْرٌ

حال دا چې دغه (بیان د انبیاوو) ذکر پند دی (هر پند اخیستونکي ته، یا په دنیا کې ښه ذکر د دوی دی).

تفسیر: یعنې دغه مذکور خو د انبیاوو ذکر وو، وروسته له دې نه د عامو متقیانو انجام واورئ!.

وَإِنَّ لِلْمُتَّقِينَ لَحُسْنَ مَّآبٍ ۖ جَدَّتْ عَدْنٌ مُّفْتَحَةٌ لَّهُمُ الْاَبْوَابُ ۝

او بېشکه لپاره د پرهېزګارانو خامخا ښه ځای د ورتلو دی (په آخرت کې). جتنونه دي د همېشه هستوګنې په دې حال کې چې تل پرانستلې وي دوی ته دروازې (د جنتونو).

تفسیر: شاه صاحب (رحمه الله) لیکي: «کله چې جنتیان په جنت کې ننوځي؛ نو هر یو جنتي به یې د بل چا د ورښوولو سم برابر خپلې ماڼۍ او باغ او ټاکلي ځای ته ورځي»، او د دې خبرې ضرورت به ورته نه وي پاتې چې غږ وکړي، یا نارې ووهي، یا د وره د پرانستلو په انتظار کې ودرېږي.

مُتَّكِئِينَ فِيهَا يَدُ عُرُونٍ فِيهَا بَاقِهَةٌ كَثِيرَةٌ وَشَرَابٌ ۝

تکیه وهلي (ناست به وي مؤمنان) په دغو (جنتونو) کې چې غواړي به په هغو کې مېوې ډېرې او (خیزونه د) څښلو.

تفسیر: قسماقسم مېوې، دانې، خوراک او نور مطلوبه شيان به دوی ته غلمان سم د دوی له غوښتنې سره سم د لاسه ور حاضر وي.

وَعِنْدَهُمْ قَصْرٌ مِّنَ الطَّرِيقِ ۚ اٰتْرَابٌ ۝

او وي به په نزد د دوی ښځې بندوونکې د سترګو (مېړو - خاوندانو خپلو ته) همخولې (پخپل منع کې، یا له مېړو - خاوندانو سره).

تفسیر: یعنې ټولې ښځې به پیغلې نوې جونې او په یوه عمر او یوه منګ وي، یا په اشکالو، شمائلو، عاداتو، او اطوارو کې به له خپلو ازواجو سره هم عمر او یو شان وي، نو د الله تعالی له جانبې پرښته به ورته داسې وایي:

هَذَا مَا تُوعَدُونَ لِيَوْمِ الْحِسَابِ ۚ إِنَّ هَذَا لِرِزْقِنَا مَالٌ مِنْ نَفَادٍ ۚ

دا هغه دي چې وعده به يې کوله کېده له تاسو سره (په دنیا کې لپاره د خوښۍ) د ورځې د حساب. بېشکه چې دغه وعده خامخا داسې رزق ځمونږ دی چې نشته ده لره خلاصېدل. تفسیر: یعنې غیر منقطع او لازواله نعمتونه دي، چې د هغوی سلسله به له سره هیچېرې نه ختمیږي، او نه کمیږي.

هَذَا وَإِنَّ لِلظَّالِمِينَ أَكْثَرَ مَا يَكُونُ لَكُمْ يَوْمَ الْقِيَامَةِ ۖ هَذَا فُلٌ كَبِيرٌ يَمْلِكُ الْفُلُوكَ كَمَا يَمْلِكُ الْبَرْقُ السَّحَابَ ۚ

دغه (حال د مطیعانو وو)، او بېشکه لپاره د سرکشانو خامخا بده مرجع ده. (چې هغه) دوزخ دی چې ننوځي دوی په هغه کې، پس بده بستره ده (دا دوزخ). دا دی عذاب د کفارو، پس ودې ځکي دوی دا ایشېدلې اوبه (چې ټوټې ټوټې کیږي کلمې د دوی) او (د دوځیانو د جراحتو بدبویه) زوی.

تفسیر: یعنې د متقیانو او پرهېزګارانو انجام مو واورېد، وروسته له دې نه د شیرانو انجام واورئ! او بېشکه لپاره د سرکشانو خامخا بده مرجع دوزخ دی، چې ننوځي دوی په هغه کې پس بده بستره ده دا دوزخ، دا دی عذاب، پس ودې ځکي دوی دا، یعنې درواخله! دغه درحاضره ده د هغه خوند وځکه!، له «غساق» څخه ځینې وایي چې د دوزخیانو د پړهارو زوی او وینې او نورې چټلۍ مراد دي، چې په هغو کې به د مارانو او لږمانو او د نورو زهر هم ګډ وي، او د ځینو په نزد «غساق» خورا ډېرو یخو او بې نهایته سړو اوبو ته وایي، چې د هغو له ځکلو څخه له حده زیات تکلیف او اذیت وررسېږي، ګواکې په دغه تقدیر سره دغه د «حمیم» ضد او کامل مقابل دی.

وَأَخْرَجْنَا مِنْ شَكْلِهِ أَزْوَاجًا ۖ هَذَا فَوْجٌ مُقْتَضٍ مَعَكُمْ لِمَرْجَبٍ بِهِمْ ۚ إِنَّهُمْ صَالُوا النَّارَ ۚ قَالُوا بَلْ أَنْتُمْ لَمَرْجَبٍ بَكُمْ أَنْتُمْ قَدْ مُثِّمُوا لَنَا قِيَسَ الْقَرَارِ ۚ

او څه بل (قسم عذاب) له قسمه د هغه تېر عذاب راز راز قسمونه. دغه یو فوج دی (د تابعانو) چې ننوتونکي دي په سختۍ له تاسې سره، نه دي وي خوشالي ځای د آرامۍ دوی ته، بېشکه چې دوی ننوتونکي دي اور ته. وایي (دغه تابعان متبوعانو ته) بلکه تاسې چې یی؛ نه دي وي خوشالي په تاسې (په ځای موندلو د آرامۍ)، تاسې راوړاندې کړی دی دغه (عذاب) مونږ ته، پس بد قرار ځای دی (دا دوزخ).

تفسیر: دغه خبرې او اترې به دوزخیان په خپلو منځونو کې سره کوي، څه وخت چې پرېښتي دغه دوزخیان پرله پسې په شپږو او تېلو وهلو سره د دوزخ پر څنډو (غاړو) ودروي، پومبې ډله به د غټانو او سردارانو وي، وروسته له هغه به د دوی د تابعانو او پیروانو وي، د دغو تابعانو د لیدلو په وخت کې به له لرې څخه دغه متبوعان وایي چې: «دغه دی یو بل فوج له تاسو سره یو ځای په تېلو وهلو او کښولو او رابښکودلو سره په دوزخ کې د غورځولو لپاره په زوره راوستل کیږي، د الله تعالی قهر او غضب دې وي پر دوی باندې، دوی هم دلته د عذاب ګاللو لپاره راغلل، الله تعالی دې وکړي چې دوی ته په بل کوم ځای کې کوم ارت مکان ور نه کړ شي»، د دغې خبرې د اورېدلو په اثر به هغوی د دوی جواب داسې ورکوي: «ای کمبختانو! پر تاسې باندې دې د الله تعالی قهر او غضب وي!، پاک الله دې تاسو ته هیچېرې د هوسایي (راحت) او آرامۍ ځای در نه کړي!، همدغه تاسو وئ چې ځمونږ د اغواء او اضلال وسائل مو را تیار کړي

وو، او مونږ ستاسې له لمسونه او غولولو نه په دغه کنده کې ولويدو، او په دغه سخت مصيبت او آفت کې اخته شو، اوس دغه راوبښئ چې چېرې لاړ شو؟ هر څه چې دي هم دغه ځای د درېدلو ځای دی، په هر ډول (طریقه) سره چې کيږي همدلته خپل ځانونه تر هغه پورې ټینګ او کلک کړئ! چې ګرد (ټول) سره ومړئ!، او یو پر بل باندې خوله ولګوئ!، او په خپلو منځونو کې سره وڅړئ!.

قَالُوا رَبَّنَا مَنْ قَدَّمَ لَنَا هَذَا فَرَدَّهٖ عَذَابًا ضَعُفًا فِي النَّارِ ۝

وبه وايي (تابعان) ای ربه ځمونږ! هر چا چې رومبې تیاره کړې ده مونږ ته دغه لاره (د کفر)؛ پس زیات کړه ورته عذاب دوچنده په اور کې.

تفسیر: یعنې په خپل منځ کې به یو بل ته طعن او لعن وایي، او بالاخر الله تعالی ته به داسې عرض کوي چې: «ای ربه! هغه کسان چې له خپل شقاوته یې دغه بلا او مصيبت ځمونږ پر سر راوستلی دی؛ د دوزخ په دوچنده عذاب یې اخته او مبتلا کړه!».

وَقَالُوا مَا لَنَا لَنَرِي رِجَالًا لَّا نَعُدُّهُمْ مِّنَ الْأَشْرَارِ ۝ أَخَذَتْهُمُ سَيْحٌ يَّأُمُرًا زَاغَتْ عَنْهُمْ الْبَصَارُ ۝

وبه وايي (مشرکان د کفارو) څه مانع ده مونږ ته چې نه وینو هغه سړي چې وو مونږ چې شمېرلي مو وو هغوی له اشرارو څخه. آیا نیولي مو وو دوی په مسخرو سره یا که کړې (چې) شوي دي له هغوی څخه سترګې ځمونږ (چې نه یې وینو په دوزخ کې).

تفسیر: هلته به دوی وګوري، چې ګرد د دوی دوستان، آشنایان، خپلوان او نور ټولې اعلیٰ او ادنی خلق سره یو ځای غونډ او ټول کړی شوي دي، چې ګرد سره یو ځای په دوزخ کې وغورځول شي، مګر د هغو مسلمانانو پټه او درک به دوی ته نه وي معلوم چې دوی له هغوی سره آشنایي او پېژندګلوي درلوده (لرله)، او پرې ټوکې او مسخري به یې کولې، نو په حیرت او افسوس سره به داسې ووايي چې: مونږ څرنګه غلط کارونه کول چې له هغوی سره به مو مسخري او ټوکې کولې، حال دا چې دوی د هغو وړ (لايق) او قابل نه وو، همدا ده چې نن هغوی هیڅ د دوزخ په شاوخوا او اطرافو کې نه ښکاري، یا خو هغوی هم په همدغو خلقو کې دي، مګر په سترګو نه ښکاري، یا ځمونږ له سترګو څخه بیخي چېرې الوتي دي.

إِنَّ ذَلِكَ لَحَقَّ تَخَاصُّمَ أَهْلِ النَّارِ ۝

بېشکه دغه (مذکوره قصه د اهل النار) خامخا حقه رښتیا ده جګړه کول د دوزخیانو په منځ خپل کې.

تفسیر: یعنې په ظاهر سره دغه خبره خلاف القیاس ښکاري، چې په هغې وېرې او خوف او پرېشانی کې به دوی یو له بل سره جګړې او مناقشې کوي، او دوی به څرنګه د عذاب په دغې هولناکې منظرې کې بل لوري ته متوجه کېدی شي؟ مګر په یاد یې ولره چې همداسې به کيږي، او دغسې پېښه بیخي په یقیني او واقعي ډول پېښیدونکې ده، چې په کې هیڅ د شک او شبهي ځای نشته، او په حقیقت کې دغه د هغوی د عذاب تکمیل دی.

قُلْ إِنَّمَا أَنَا مُنذِرٌ وَمَا مِّنْ إِلَٰهٍ إِلَّا اللَّهُ الْوَاحِدُ الْقَهَّارُ ۝ رَبُّ السَّمَوَاتِ وَالْأَرْضِ وَمَا بَيْنَهُمَا الْعَزِيزُ الْغَفَّارُ ۝

ووايه (ای محمده! دوی ته) بېشکه همدا خبره ده چې زه ویروونکی یم (له عذابه)، او نشته هیڅ بل حق معبود بې له الله چې یودی، ډېر قهر کوونکی دی. رب د اسمانونو او د ځمکې او د هغو

ټولو شيانو دی چې په منځ د دوی کې دي (ملکاً خلقاً وعبیداً)، ښه غالب قوي دی (په انفاذ د احکامو) ښه ښوونکی دی (د خطیاتو).

تفسیر: ووايه ای محمده منکرانو ته! چې څما کار خو هم دغومره دی چې تاسې د هغه راتلونکي خوفناک ساعت له راتګه باخبره کړم، باقي ستاسې معامله او سوال او ځواب له هغه حاکم او قاضي سره چې واقع کېدونکی دی؛ هغه خو همغه أحکم الحاکمین واحد الله تعالی دی، چې د هغه په منځ کې هیڅ لوی او وړوکی له سره سانځي اخیستی، او هر شی او هر څوک د ده په مقابل کې عاجز، ناتوانه او ضعیف دی، د اسمانونو او ځمکې په منځ کې هیڅ یو شی داسې نه دی چې د ده تر تصرف لاندې نه وي، تر هغه وخته پورې چې د ده اراده وي؛ دغه علویات او سفلیات قائم ساتي، او څه وخت چې اراده وفرمائي؛ ویجاړوي یې، د دغه عزیز قوي غالب الله تعالی لاس څوک نیولی شي؟ او د ده د زبردستي قبضې څخه هیڅوک نه وتلی او نه تښتېدلی شي؟ او ورسره د ده د لامحدوده او بې نهایت رحمت او ښې په محدودولو او محصورولو کې هیڅوک هیڅ وسعه او اقتدار نه لري.

قُلْ هُوَ بَوَّاعٌ عَظِيمٌ ۝ أَنْتُمْ عَنْهُ مُعْرِضُونَ ۝

ووايه (ای محمده! دوی ته) دغه (قرآن یا عذاب) خبره ډېره لویه ده، چې تاسې له دې نه منځ ګرځوونکي یئ (او هیڅ غور په کې نه کوئ).

تفسیر: یعنې قیامت او د هغه سخت احوال کوم معمولي شی نه دی، او ډېر لوی، دروند، مهم مصیبت او غټه خبره ده، چې زه د هغه خبر تاسې ته درکوم: ﴿عَمَّ يَتَسَاءَلُونَ * عَنِ النَّبِإِ الْعَظِيمِ * الَّذِي هُمْ فِيهِ مُخْتَلِفُونَ﴾ (۳۰ جزء، د النبأ سورت (۱) رکوع (۱-۳) آیتونه)، مګر افسوس چې تاسې له هغه څخه بیخي بې فکره یئ، او پر هر هغه شي چې د تاسې د خیر او ښېګڼې (فائدې) لپاره ویل کېږي؛ هیڅ فکر، غور او دقت نه کوئ.

مَا كَانَ لِي مِنْ عِلْمٍ بِاللَّهِ الْأَعْلَىٰ إِذْ يَخْتَصِمُونَ ۝ إِنَّ يَوْمَئِذٍ إِلَىٰ آلِ الْأَنْفَالِ نَذِيرٌ مُّبِينٌ ۝

نشته مالره هیڅ قدر علم پوهه په هغه ټولي ډېر پورته لوی (د ملائکو) کله چې سره جګړې یې کولې. وحي نه کوله کېږي ماته مګر د دې چې بېشکه همدا خبره ده چې زه ویروونکی یم ښکاره (له عذابه).

تفسیر: «مألاً الأعلی» یعنې پاسنی جرګه، د مقربینو ملائکو او د نورو مجلس دی، یعنې په «مألاً الأعلی» کې د عالم د نظام د فناء او بقاء په متعلق کوم تدابیر یا ابحاث او قیل او قال چې کېږي؛ زه له هغو څخه نه وم خبر، چې تاسې ته به مې د هغه بیان کاوه، پر کومو خبرو باندې چې زه د الله تعالی له طرفه مطلع شوی یم، هغه مې بیان کړي دي، زه هر څه چې وایم، د همغه الله تعالی د وحي له مخې یې وایم، ماته داسې حکم راکړی شوی دی چې ګرد عالم د هغو له راتلونکي مستقبل څخه خبردار کړم، پاتې شوه دغه خبره چې قیامت کله راتلونکی دی؟ نه د انذار لپاره زه دغې خبرې ته څه ضرورت لرم، او نه د دې خبرې اطلاع چاته ورکړی شوې ده.

إِذْ قَالَ رَبُّكَ لِلْمَلٰئِكَةِ إِنِّي خَالِقٌ بَشَرًا مِّن طِينٍ ۝

(یاد کړه) هغه وخت چې وفرمایل رب ستا پرښتو ته چې بېشکه زه پیدا کوونکی یم د یو بشر (آدم) له خټې څخه.

فَإِذَا سَوَّيْتُهُ وَلَفَغْتُ فِيهِ مِنْ رُوْحِي

پس کله چې برابر کړ ما (قالب د) هغه (په ښه شکل سره) او پو کړ ما په هغه قالب کې له روح خپل. تفسیر: یعنې قالب کالبوت یې په ډېر ښه ډول سره جوړوم، بیا په کې خپل روح پو کم، شاه صاحب لیکي: «روحي - خپله سا» یې ځکه وفرمایله چې هغه له اوبو او خاورې څخه نه دی جوړ شوی، او د غیب له عالمه راغلی دي، څه مضمون د روح په متعلق د «بني اسرائيل» په سورت کې ځمونږ په دغه مبارک تفسیر کې پخوا لیکلي شوي دي، هلته د روح پر اضافت هم څه رڼا غورځولی شوې ده، ښایي چې هغه دې ولوست شي!

فَقَعُوْا لَهُ سَعِيْدِيْنَ ۝ فَسَجَدَ الْمَلٰٓئِكَةُ كُلُّهُمْ اٰجْمَعُوْنَ ۝ اِلَّا اِبٰلِيسَ اسْتَكْبَرَ وَكَانَ مِنَ الْكَافِرِيْنَ ۝

پس پرېوځئ (تاسې ټول ای پرښتو! تعظيماً) ده ته سجده کوونکي. پس سجده وکړه ملائکو ټولو دوی گردو. مگر ابليس (چې هغه ونه کړه سجده) او لويي وکړه، او وو دی (په علم د الله کې) له کافرانو.

تفسیر: دغه د آدم عليه السلام قصه په «البقره» او «الأعراف» او په نورو سورتونو کې پخوا له دې نه هم تېره شوې ده، او د «الأعراف» په تفاسيرو کې مو مفصل بحث پرې کړی دی، هلته دې ولوستل شي!

قَالَ اِبٰلِيسُ مَا مَنَعَكَ اَنْ سَجَدَ لِمَا خَلَقْتُ بِيدَيَّ

وفرمايل (الله): ای ابليس! څه څيز منع کړی یې ته له دې نه چې سجده وکړې (ته) هغه څيز ته چې پیدا کړی دی ما په دواړو لاسونو خپلو.

تفسیر: دا آیت په دې څرگند دلیل دی، چې د الله تعالی لپاره دوه لاسونه دي څرنگه چې د هغه د شان سره مناسب وي، تشبیه بیانول، یا کیفیت بیانول یې کفر دی، او په معنی کې یې تحریف باطل دی.

اَسْتَكْبَرْتَ اَمْ كُنْتَ مِنَ الْعَالِيْنَ ۝

آیا تکبر دې وکړ یا که یې ته له لویانو.

تفسیر: آیا په قصد او عمد سره دې خپل ځان لوی وگانه، یا په واقع کې ته خپل مرتبه لویه بولي.

قَالَ اَنَا خَيْرٌ مِنْهُ خَلَقْتَنِيْ مِنْ نَّارٍ وَخَلَقْتَهُ مِنْ طِيْنٍ ۝

وویل (ابليس په ځواب کې) زه غوره یم له دغه (آدم) څخه، پیدا کړی دې یم زه له اوره، او پیدا کړی دې دی دغه (آدم) له خټو.

تفسیر: د «الأعراف» په سورت کې د دې بیان تېر شوی، شاه صاحب لیکي: «اور دی ګرم، پر جوشه، او خاوره ده یخه او خاموشه، ابليس اور ښه وگانه، او پاک الله خاوره غوره او خوښه کړه».

قَالَ فَاخْرِجْ مِنْهَا فَانْكَ رَجِيْمٌ ۝

وفرمايل (الله): پس ووځه له جنته، پس بېشکه ته رټلی شوی یې.

تفسیر: یعنی شیطان جنت ته د پرښتو د ملاقات لپاره ورتلو، اوس له هغه ځایه وویست شو، او ورته وویل شول، چې ووخه له جنته، پس بېشکه ته رټلی شوی یې له رحمته، ویشتلې شوی یې په شغلو سره.

وَإِنَّ عَلَيْكَ لَعْنَتِي إِلَى يَوْمِ الدِّينِ ﴿٤٠﴾

او بېشکه پر تا دی لعنت ځما تر ورځې د جزاء پورې.

تفسیر: یعنی تر هغه وخته پورې پر تا باندې ستا د اعمالو د شامت لامله لعنت ورپرې، او ستا د شقاوت مرتبې زیاتېږي، وروسته له هغه چې عذاب او بلیات چې پر تا نازلیدونکي او ته په هغو کې اخته کېدونکي یې، د هغه له احواله څه پوښتنې مه کوه!، وروسته راځي چې ﴿لَا مَلَأَتْ جَهَنَّمَ مِنْكَ وَمِمَّنْ تَبِعَكَ مِنْهُمْ أَجْمَعِينَ﴾، د اخروي لعنت په مقابل کې دغه دنيوي لعنت هیڅ اهمیت نه لري.

قَالَ رَبِّ فَأَنْظِرْنِي إِلَى يَوْمِ يُبْعَثُونَ ﴿٤١﴾

ووېل (ابلیس) ای ربه ځما! پس مهلت راکړه ماته تر هغې ورځې پورې چې پورته کولی شي مړي له قبرونو نه.

تفسیر: یعنی د صور (شپیلې) تر دویمې نفخې پورې.

قَالَ فَإِنَّكَ مِنَ الْمُنْظَرِينَ ﴿٤٢﴾ إِلَى يَوْمِ الْوَقْتِ الْمَعْلُومِ ﴿٤٣﴾

و فرمای (الله): پس بېشکه ته (ای ابلیسه!) له مهلت ورکړ شویو څخه یې. تر ورځې د وخت معلوم پورې، (چې نفخه الأولى ده).

قَالَ فَبِعِزَّتِكَ لأُغْوِيَهُمْ أَجْمَعِينَ ﴿٤٤﴾ إِلَّا عِبَادَكَ مِنْهُمْ الْمُخْلَصِينَ ﴿٤٥﴾ قَالَ فَالْحَقُّ وَالْحَقُّ أَقُولُ ﴿٤٦﴾

ووېل (ابلیس) پس قسم دی په عزت ستا چې خامخا ګمراهان به کړم هرومرو دوی ټول، مګر هغه بندګان ستا له دوی څخه چې خلاص کړي شوي دي (له شرک شک عصیان څخه چې مؤمنان دي). نو و فرمای (الله) چې پس حقه خبره همدا ده او حقه خبره زه وایم.


تفسیر: یعنی ځما ګرځېدې خبرې رښتیا او په واقع سره برابرې او منطقي وي.

لَا مَلَأَتْ جَهَنَّمَ مِنْكَ وَمِمَّنْ تَبِعَكَ مِنْهُمْ أَجْمَعِينَ ﴿٤٧﴾ قُلْ مَا أَسْأَلُكُمْ عَلَيْهِ مِنْ أَجْرٍ وَمَا أَنَا مِنَ الْمُتَكَلِّفِينَ ﴿٤٨﴾ إِنَّ هُوَ إِلَّا ذِكْرٌ لِلْعَالَمِينَ ﴿٤٩﴾ وَلَتَعْلَمُنَّ نَبَأَهُ بَعْدَ حِينٍ ﴿٥٠﴾

خامخا ډک به کړم دوزخ له تانه (او ستا له اولاد نه) او له هغه چانه چې متابعت یې کړی وي ستا له دغو (انسانانو) نه له ټولو څخه. ووايه (ای محمده! دوی ته) نه غواړم زه له تاسې په دې (قرآن یا تبلیغ) ځان ته هیڅ اجر او نه یم زه له تکلف کوونکیو نه (په جوړولو د قرآن کې له ځانه). نه دی دغه (قرآن) مګر پند دی لپاره د عالمیانو. او خامخا عالمان پوه به شی په خبر (د صدق) د دې (قرآن) لږ وروسته (پس له یو مډت چې د قیامت ورځ ده).

تفسیر: یعنی له نصیحت څخه دا غرض دی چې تاسې د خپل دوست او دښمن په منځ کې سره فرق او تمیز وکړئ! او د لعین شیطان په لاره چې ستاسې ازلي دښمن دی مه ځئ!، د انبیاوو خبره ومنئ چې ستاسې د خیر غوښتنې لپاره لېږلي شوي دي، زه له تاسې څخه د دغه نصیحت څه اجر، صله او معاوضه نه غواړم، او نه څه شی له خپله ځانه جوړوم، چې تاسې ته یې وایم، هر هغه شی چې پاک الله زه پرې پوهولی یم؛ همغه زه له تاسې سره وایم او دررسوم یې، لږ مډت وروسته تاسې به پخپله معلوم کړئ چې دغه اخبار او اطلاعات چې تاسې ته درکړي شوي دي، تر کوم ځای پورې صحیح او درست دي؟ او کوم نصائح چې کړي شوي دي، څرنگه رښتیا او مفید وو.

تَمَّتْ سُورَةُ «ص» بِعَوْنِ اللَّهِ رَبِّ الْعِبَادِ، وَحَسَنَ تَوْفِيقِهِ، وَلِلَّهِ الْحَمْدُ وَالْمِنَّةُ.



سُورَةُ الزُّمَرِ

«د (الزمر) سورت مکی دی، پرته له (۵۲، ۵۳، ۵۴) آیتونو چې مدني دي، (۷۵) آیتونه او (۸) رکوع لري، په تلاوت کې (۳۹) او په نزول کې (۹۵) سورت دی، وروسته د «السبا» له سورت څخه نازل شوی دی.»

بِسْمِ اللَّهِ الرَّحْمَنِ الرَّحِيمِ

(شروع کوم) په نامه د الله چې ډېر زیات مهربان پوره رحم کوونکی دی.

تَنْزِيلُ الْكِتَابِ مِنَ اللَّهِ الْعَزِيزِ الْحَكِيمِ ①

رالېږل د دې کتاب (قرآن پر محمد) دي له (جانبه د هغه) الله چې ډېر زبردست قوي غالب، د حکمتونو څښتن دی.

تفسير: کله چې زبردست او زورور او غالب (په انفاذ د احکامو) دی، نو ځکه د هغه کتاب انتشار او انفاذ او اجراء مومي، او هيڅ يو مقابل او مزاحم د ده د شيوخ او د انفاذ مخه نشي نيولی، او حکيم دی چې هر کار په تدبير او مصلحت سره کوي، نو ځکه د دنيا هيڅ يو کتاب د ده له محاسنو او ښېگڼو سره مقابله نشي کولی.

إِنَّا أَنْزَلْنَاهُ إِلَيْكَ بِالْحَقِّ فَاَعْبُدُوا اللَّهَ مُخْلِصِينَ لَهُ الدِّينَ ① أَلَا لِلَّهِ الدِّينُ الْخَالِصُ

بېشکه مونږ نازل کړی دی تاته (ای محمده!) کتاب (قرآن) په حقه سره پس عبادت کوه د الله حال دا چې خالص کوونکی يې دغه (الله) ته د دين (خپل له شرک). واورئ خبردار اوسئ! خاص الله لره دی دين (او طاعت) خالص.

تفسير: يعنې حسب المعمول د الله تعالى تل داسې بندگي کوئ چې د شرک او رياء او له نورو شواېو څخه پاک وي، او د الله تعالى په طرف قولاً او فعلاً خلقو ته دعوت او بلنه کوئ! او اعلان و فرمائ چې الله تعالى همغه بندگي قبوله فرمايي؛ چې خالصه د هغه لپاره وي، د الله تعالى په دربار کې د هغه عمل له سره پوښتنه نه کيږي چې له اخلاصه تش وي.

وَالَّذِينَ اتَّخَذُوا مِنْ دُونِهِ أَوْلِيَاءَ مَا نَعْبُدُهُمْ إِلَّا لِيُقَرِّبُونَا إِلَى اللَّهِ زُلْفَىٰ إِنَّ اللَّهَ يَحْكُمُ بَيْنَهُمْ فِي مَا هُمْ فِيهِ يَخْتَلِفُونَ ②

او هغه کسان چې نيولي يې دي غير له دغه (الله) څخه نور دوستان (وايي) نه کوو عبادت د دوی مگر لپاره د دې چې نژدې کړي دوی مونږ طرف د الله ته نژدې کول، بېشکه الله به فيصله کوي په منځ د دوی کې په هغه څيز کې چې دوی په هغه سره اختلاف کوي.

تفسير: عموماً مشرکينو به داسې ويل چې: مونږ د دغو وړو کيو معبودانو او بُتانو عبادت ځکه کوو چې دوی ځمونږ د نژدیکۍ او قرب وسيله د پاک الله په دربار کې کيږي، او هغه پر مونږ مهرباني و فرمايي چې په دغه وسيله سره ځمونږ کار يو سر او صورت نيسي، د هغه ځواب يې و فرمايه چې په دغو چټي حيلو (بهانو) سره چې تاسې په خالص توحيد کې جگړې او مناقشې وړاندې کوئ، او له اهل الحق سره اختلاف کوئ، نو د هغه عمل فيصله به د الله تعالى له طرفه وروسته له دې نه وکړه شي.

إِنَّ اللَّهَ لَا يَهْدِي مَنْ هُوَ كَذِبٌ كَفَّارٌ

بېشکه الله نه بښي سمه لاره د هدايت هغه چا ته چې دی دروغجن وي ناشکره.

تفسير: يعنې هر چا چې پخپل زړه کې دغه خبره غوټه کړي وي، چې زه به له سره رښتيا خبره نه منم، او تل به په دروغو او ناحقو خبرو ټينګ ولاړ يم، او له حقيقي منعم څخه مخ اړوم، او د باطلو معبودانو عبادت کوم؛ نو د الله تعالی دا عادت دی چې دغسې بد باطنانو ته د فوز، فلاح، بري او کاميابۍ لاره نه بښي.

لَوْ أَرَادَ اللَّهُ أَنْ يَتَّخِذَ وَلَدًا لَاصْطَفَىٰ مِمَّا يَخْلُقُ مَا يَشَاءُ سُبْحَنَهُ

که چېرې اراده فرمايلي وی الله د دې چې ونيسي ولد؛ نو خامخا غوره کړی به يې وی له هغه مخلوقه چې پيدا کوي يې هر هغه چې اراده يې فرمايلي وي، پاکي ده الله لره (له ولده او ټولو عيوبو).

تفسير: مطلب دادی: که په فرض المحال سره الله تعالی داسې اراده فرمايلي وی چې دده کوم اولاد وي؛ نو ښکاره ده چې ده به له خپله مخلوقه کوم يو د دغه کار لپاره غوره کوو، ځکه چې له دلايلو څخه ثابت شوي دي چې له يوه الله څخه ماسوا نور ټول شيان د همغه الله مخلوق دي، اوس ظاهر دي چې په مخلوق او خالق کې په هيڅ توګه اشتراک نشته، بيا يو د بل پلار يا ځوی څرنگه کېدی شي؟، علاوه پر دې فرض يې کړئ که دغه کار محال هم نه وي؛ نو بيا د پرستو لونيې ګرځول خو په هيڅ ډول په فهم او پوهه کې نشي راتلی، نو کله چې له مخلوقه څخه انتخاب وټاکلی (مقرر کړی) شي؛ نو بيا د دغې خبرې مقصد به څه وي چې خوار او سپک اولاد (يعنې لورګانې) ځان ته غوره کړي، او دروند او پتمن اولاد تاسې ته غوره او درېې کړي.

هُوَ اللَّهُ الْوَاحِدُ الْقَهَّارُ

همدی دی الله يواځې (بې شريکه) ډېر غالب (پر هر شي).

تفسير: يعنې هر څيز د الله تعالی په مخ کې عاجز ناتوانه ټيټ او ښکته دی، د هيچا اثر او نفوذ پرې نشته، او نه کوم شي ته اړ او محتاج دی، نو بيا د اولاد جوړول او لرلو معنی او غرض به څه وي؟.

خَلَقَ السَّمَوَاتِ وَالْأَرْضَ بِالْحَقِّ يَكُونُ اللَّيْلُ عَلَى النَّهَارِ وَيَكُونُ النَّهَارُ عَلَى اللَّيْلِ

پيدا کړي دی (الله) اسمانونه او ځمکه په حقه سره (چې دليل شي په وجود د صانع مطلق او په استحقاق يواځې د هغه د عبادت)، تاووي (نغاړي داخليوي الله) شپه پر ورځې، او تاووي (نغاړي داخليوي الله) ورځ په شپه کې (يا زياتوي د شپې نه په ورځې او له ورځې نه په شپې باندې).

تفسير: په ماښام کې که د لمر خاته په لوري وګورئ؛ نو داسې به درښکاري چې افق څخه يوه تکه توره لويه پرده راپورته کېږي، چې له خپل مخ څخه د ورځې رڼا د لمر لوېدلو په لوري تاووي او ورغاړي يې، همداسې ګهيځ (سحر وختي) د سپېده داغ په وخت کې داسې ښکاري چې د ورځې رڼا د شپې تياره د لمره خاته له خوا راشي، او د لمر خاته له خوا راشي، او د لمر پر ټولو په لوري يې تېل وهي.

وَسَخَّرَ الشَّمْسَ وَالْقَمَرَ كُلٌّ يَجْرِي لِإِجَالٍ مُّسَمًّى ۖ وَالْأَهُوَ الْعَزِيزُ الْغَفَّارُ

او مسخر کړي په کار لگولي یې دي لمر او سپوږمۍ، چې هر یو روان دی تر نېټې معلومې کړی شوي پورې (چې ورځ د قیامت ده)، واورئ خبردار شئ چې: الله زبردست قوي غالب ښه بخښونکی دی.

تفسیر: یعنې په همدغه زبردست قدرت سره یې دغه انتظام قایم او دائم او ټینګ کړی دی، د خلقو ګستاخي، سپین سترګي او شرارتونه خو داسې دي چې ښايي د هغه په ملحوظ دغه ګرد انتظامات ګډوډ او درې وړې کړي شي، لیکن کله چې الله تعالی لوی ښونکی او درګزر کېدونکی ذات دی، نو د خپلې عفوې او مغفرت له شانه یوځلې داسې نه کوي.

خَلَقَكُمْ مِنْ نَفْسٍ وَاحِدَةٍ ثُمَّ جَعَلَ مِنْهَا زَوْجَهَا وَآتَاكُمْ مِنْهَا ذُرِّيَّةً بَعْضٌ مِنْهَا نَرٌّ وَأَبْنٌ مِثْلُ نَرٍّ

(الله) پیدا کړي یې تاسې له نفس یوه (آدم) څخه، بیا یې پیدا کړه له دغه (نفس واحد یعنې آدم) څخه جوړه د ده (حواء)، او نازل (پیدا) یې کړل ستاسو د نفعې لپاره له چارپایانو څخه (لکه اوبښان، غوایان، پسونه، اوزې) اته جوړې (نر او ښځې).

تفسیر: یعنې آدم علیه السلام او د ده جوړه یې یې حواء رضي الله تعالی عنها یې پخپل قدرت سره پیدا کړل، یعنې نر او ښځې او ستاسې د نفعې او ګټې اخیستلو لپاره په انعامو او مواثیو کې یې هم اته جوړې پیدا کړې، اوبښ، غوایي، پسه، وزه، چې د هغوی ذکر د انعام په سورت کې تېر شو.

يَخْلُقُكُمْ فِي بُطُونِ أُمَّهَاتِكُمْ خَلْقًا مِّنْ بَعْدِ خَلْقٍ فِى ظُلُمٍ ثَلَاثٍ

پیدا کوي (الله) تاسې په ګېډو د میندو ستاسې کې یو قسم پیدایښت وروسته له یو بل قسم پیدایښت په تیارو دریو کې (چې مشیمې او د رحم او د ګېډې دي).

تفسیر: یعنې په تدریج سره مو پیدا کړي، مثلاً له نطفې څخه علقه، او له علقې څخه مضغه، او بیا مو ترې هډوکي پیدا او د هغه له پاسه مو غوښه ورسنه کړه، او بیا مو په هغه کې روح ورپو کړي، فُسُبْحَانَ اللَّهِ أَحْسَنَ الْخَالِقِينَ.

﴿فِى ظُلُمٍ ثَلَاثٍ﴾ «په تیارو دریو کې» یعنې یوه ګېډه بل رحم، درېم هغه پرده (پېلار) چې په منځ کې یې مولود پیدا کېږي، او مولود په کې تاو شوی متولد کېږي.

ذَلِكُمُ اللَّهُ رَبُّكُمْ لَهُ الْمُلْكُ لَا إِلَهَ إِلَّا هُوَ فَأَنَّى تُصَرِّفُونَ

دغه (موصوف په دغو صفاتو) الله دی رب ستاسې خاص ده ته دی ملک سلطنت (بې زواله)، نشته بل هېڅوک لایق د عبادت مګر همدی یواځې، پس کوم طرف ته ګرځولی شئ تاسې (له عبادت د ده نه).

تفسیر: یعنې کله چې خالق، رب، مالک، او ملک همدی دی؛ نو ماسواله ده څخه بل څوک څرنگه معبود کېدی شي؟ وروسته له دې نه چې تاسې واحد الله تعالی په دغو صفاتو سره موصوف ګڼئ او پرې اقرار کوئ، نو بیا نورو مخلوقاتو ته ولې عبادت کوئ؟ مطلب دا چې وروسته له دومره ورنژدې رسېدلو نو بیا ولې سمه لاره در څخه ور کېږي؟ او دغه پر بلې لارې ولې درومی؟

إِنْ تَكْفُرُوا فَإِنَّ اللَّهَ عَنِّي وَعَنْكُمْ وَالْأَرْضُ لِلَّذِينَ يُبَادُونَ

که چېرې کفر اختیار کړئ تاسې؛ پس بېشکه الله غني بې پروا دی له تاسې (او ستاسې له عبادته)،
او نه خوښوي (الله) لپاره د بندګانو خپلو کفر.

تفسیر: یعنې که کافر کېږئ، او د الله تعالی له انعاماتو او حقوقو څخه انکار کوئ؛ نو په دغه کې پخپله ستاسې نقصان دی، او د الله تعالی هیڅ یو شی تاسې نشي خرابولی، هو! هر ورو الله تعالی په کفر خوښ او رضا نه دی، او د خپلو بندګانو پر کفر نارضاء کېږي، او دغه شیان دوی ته نه خوښوي.

وَإِنْ تَشْكُرُوا يَرْضَهُ لَكُمْ

او که شکر وباسئ؛ نو خوښوي دغه شکر ایستل تاسې ته.

تفسیر: یعنې که بندګان د الله تعالی حق ومني، او ده ته مطیع او شکر گزار شي؛ نو دغه خبره د الله تعالی خوښه ده، او د هغه نفعه هم دوی ته رسیږي.

وَلَا تَزِرُ وَازِرَةٌ وِزْرَ أُخْرَىٰ

او وابه نخلي بار هیڅ بار اخیستونکي بار د ګناهونو د بل چا.

تفسیر: یعنې داسې کیدونکي نه دي چې یو سړی ناشکري وکړي، او په جرم او ګناه یې بل څوک ونیولی شي.

ثُمَّ إِلَٰهَ رَبِّكُمْ مُّجِئَكُمْ فَيَنْتَبِهُكُمْ بِمَا كُنتُمْ تَعْمَلُونَ إِنَّهُ عَلِيمٌ بِذَاتِ الصُّدُورِ

بیا خاص رب ستاسې ته بهر ته ورتله ستاسې دي، پس خبر به کړي تاسې پر هغو (عملونو) چې
وئ تاسې چې کول به مو (په دنیا کې)، بېشکه دغه (الله) ښه عالم دی په خبرو د سینو (د زړونو)
په پټو نیا تو هم).

تفسیر: کله چې دوی هلته ورسېږي، د دوی ګرد ښه او بد اعمال د دوی په مخ کې وړاندې کېږي، او د دوی هیڅ
لوی یا وړوکی کار به له منځه نه ورک کېږي، ځکه چې د الله تعالی له محیط علم څخه هیڅ یو شی خارج نه دی، الله
تعالی د زړونو له پټو خبرو او نیا تو څخه هم علیم او خبر دی، او په هر شي په ښه شان سره پوهیږي.

وَإِذَا مَسَّ الْإِنْسَانَ ضُرٌّ دَعَا رَبَّهُ مُنِيبًا إِلَيْهِ ثُمَّ إِذَا خَوَّلَهُ نِعْمَةً مِّنْ رَبِّهِ مَا كَانَ يَدْعُو إِلَيْهِ مِن قَبْلُ وَجَعَلَ يَلُوكَ آدَا الْيُسْلَ عَنْ سَبِيلِهِ

او کله چې ورسېږي انسان (کافر) ته کوم قسم سختي؛ نو بولي رب خپل په دې حال کې چې
رجوع کوونکی وي خاصه همدغه ته، بیا هر کله چې ورکړي (الله) ده ته نعمت له خپل جانه؛ نو
هیر کړي هغه (ذات الله) چې وو دی چې په کې باله به یې (تضرع به یې کوله) هغه (الله) ته پخوا
له دې نعمته، او ګرځوي الله ته شریکان (په عبادت کې) لپاره د دې چې ګمراه کړي (خلق) له
لارې د الله (چې دین د اسلام دی).

تفسیر: یعنې د انسان حالت او وضعیت عجیب دی، کله چې پرې کوم غم او مصیبت واقع شي؛ نو مونږ یې په یادېږو،
ځکه چې دی ښه پوهیږي چې ماسوا الله څخه بل هیڅوک د دغه مصیبت لرې کوونکی نشته، بیا هر کله چې د الله
تعالی په مهرباني سره لږ څه آرام او اطمینان یې په نصیب شي؛ سمدلاسه دی خپل همغه پخواني حالت ته مراجعت

کوي، او هغه پاک الله ترې هیرېږي چې همدا اوس د هغه په دربار کې یې عرضونه او دعاوې کولې، او نارې او سورې یې وهلې، او د عیش او تنعم په نشو کې داسې مست او غافل کیږي چې ګواکې له سره څمونږ سره یې واسطه او علاقه نه وه، د الله تعالی د ورکړیو نعمتونو نسبت نورو معبودانو ته منسوبوي، او له هغوی سره همغسې سلوک او معامله کوي چې ښایي له واحد الله تعالی سره وکړي شي!، په دې ډول سره همدوی پخپله ګمراه کیږي، او هم پخپلو دغو اقوالو او اعمالو سره نور خلق بې لارې او ګمراه کوي.

قُلْ مَتَّعْتُ بِكُمْ كَثِيرًا قَلِيلًا إِنَّكَ مِنْ أَصْحَابِ النَّارِ

ووايه (ای محمده! دغه کافر ته) چې نفع واخله په کفر خپل لږ (مدت په دنیا کې)، بېشکه ته له خاوندانو د اور (د دوزخ) یې.

تفسیر: یعنې ښه ده، څو ورځې د همدغه کفر په حالت کې دلته عیش او عشرت وکړئ، او تر هغه پورې چې الله تعالی تاسې ته مهلت درکړی دی، د دنیا له نعمتونو څخه فائده واخلئ!، او ترې متمتع شئ!، وروسته له دې نه به ستا د هستوګنې ځای دوزخ وي، چې له هغه ځایه له سره نشې وتلی، او تل به هم هغلته پراته یئ، او له سره به دې نجات نه په برخه کیږي.

أَمَنْ هُوَ قَائِلُ أَنْ أَتَى الْإِلَّهَ سَاجِدًا وَقَائِمًا يَحْذَرُ الْآخِرَةَ وَيَرْجُوَ آخِرَةَ رَبِّهِ قُلْ هَلْ يَسْتَوِي الَّذِينَ يَعْلَمُونَ وَالَّذِينَ لَا يَعْلَمُونَ إِنَّمَا يَتَذَكَّرُ أُولُوا الْأَلْبَابِ

آیا هغه څوک چې دی طاعت کوونکی وي په ساعتونو د شېبې کې سجده کوونکی او ولاړ (په لمانځه)، ویرېږي (له عذابه) د آخرت، او امید لري د رحمت د رب خپل؛ (داسې دی لکه هغه څوک چې بې فرمانه وي په کفر او نورو بدیو)؟ ووايه (ای محمده!) آیا برابر دي سره هغه کسان چې پوهیږي او هغه کسان چې نه پوهیږي (جاهلان وي؟، بلکه برابر نه دي)، بېشکه همدا خبره ده چې پند اخلي خاوندان د خالصو عقلونو.

تفسیر: یعنې هر هغه بنده چې د شېبې خوب او آرامي پرېږدي، او د الله تعالی په عبادت کې لګيا کیږي، کله د ده په حضور کې لاس تړلی درېږي، کله په سجده ورته لویږي، له یوه جانبه د ده زړه د آخرت له وېرې بې قراره کړی شوی وي، او له بل جانب د الله تعالی رحمت او مهربانۍ ته هیلمن وي، آیا دغه سعید بنده او هغه بدبخته انسان چې ذکر یې پاسو وشو، چې د مصیبت په وخت کې الله تعالی ته نارې وهي، او څه مهال چې مصیبت له ده نه لري کیږي نو الله هم ترې هیرېږي؛ سره برابر کېدی شي؟ بلکه نه! له سره نشي سره برابر کېدی، په همدغې خبرې باندې همغه پوهېدی شي او غور کولی شي چې پاک الله ورته څه عقل او پوهه ورکړې وي.

قُلْ يُعْبَادُ الَّذِينَ آمَنُوا افْقُوا رَبَّكُمْ لِلَّذِينَ أَحْسَنُوا فِي هَذِهِ الدُّنْيَا حَسَنَةٌ

ووايه (ای محمده! دوی ته د الله له جانب) ای بندګانو څما هغه چې ایمان یې راوړی دی (یعنې ای مؤمنانو!) وویرېږئ له (عذابه د) رب خپل، شته هغو کسانو ته چې نیکي یې کړې ده په دغه دنیا کې (په طاعت سره) ښه حالت، نیکي (ده په آخرت کې چې جنت او رضوان دی).

تفسیر: یعنې هر هغه څوک چې په دنیا کې نیکي وکړي؛ نو په آخرت کې هم د ده لپاره ښه حالت دی، یا یې دا مطلب: هر چا چې نیکي وکړه هغه ته پخوا له عقیبې په همدغې دنیا کې هم ښکته ور په برخه کیږي، اعم له دې نه چې ظاهري وي که باطني.

وَأَرْضُ اللَّهِ وَاسِعَةٌ إِنَّمَا يُوَفَّى الصَّابِرُونَ أَجْرَهُمْ بِغَيْرِ حِسَابٍ ⑤

او ځمکه د الله ارته ده، بېشکه همدا خبره ده پوره ورکاوه شي صابرانو ته اجر ثواب د دوی بې حساب (ډېر زیات).

تفسیر: یعنې که په یوه ملک کې خلق له نېکۍ او ښېکښې څخه ممانعت کوي؛ نو د الله تعالی ځمکه ارته او پراخه ده، بل ملک ته لاړ شي څو هلته په آزادۍ او خپلواکۍ سره د الله تعالی احکام په ځای راوړي، بېشکه په دې صورت کې به د ترک الوطن له سببه تاسې په ډېرو مصائبو اخته او مبتلا کېږئ، او په راز راز خلاف العادت او خلاف الطبیعت امورو باندې په صبر او تحمل کولو او مجبورېږئ، لیکن دا مو په یاد وي چې د هغه په مقابل کې به ډېر ثواب هم دررسېږي، چې د دغه اجر او ثواب په برابر کې چې داسې مهاجرینو ته ورکول کېږي؛ دغه ګردې سختۍ او تکالیف هیڅ شی دي.

قُلْ إِنِّي أُمِرْتُ أَنْ أَعْبُدَ اللَّهَ مُخْلِصًا لَهُ الدِّينَ ⑥ وَأُمِرْتُ لِأَنْ أَكُونَ أَوَّلَ الْمُسْلِمِينَ ⑦

ووايه (ای محمده! دوی ته) بېشکه زه چې یم امر حکم کړی شوی دی ماته د دې چې عبادت کوم یواځې د الله چې خالص کوونکی یم ده (ته) دین (بندګۍ خپلې). او امر حکم کړی شوی دی ماته چې شم زه اول د مسلمانانو (د دې امت).

تفسیر: لکه چې ته په عالم الشهادت کې د دې امت په لحاظ د الله تعالی له ټولو ځنې ږومېنی حکم منونکی او مطیع بنده یې، صلی الله علیه وسلم.

قُلْ إِنِّي أَخَافُ إِنْ عَصَيْتُ رَبِّي عَذَابَ يَوْمٍ عَظِيمٍ ⑧

ووايه (ای محمده!) بېشکه زه ویرېږم که چېرې نافرمانی وکړم د رب خپل له عذابه د ورځې لویې (د قیامت).

تفسیر: یعنې ځما په شان یو معصوم او مقرب بنده هم که په فرض محال سره نافرمانی وکړي؛ نو په دغه ورځ کې له عذاب څخه نشي مأمون او مصئون کېدی، نو د نورو څه پوښتنه کوئ؟.

قُلْ اللَّهُ أَعْبُدْ مُخْلِصًا لَهُ دِينِي ⑨ فَلَعْبَدُوا مَا شَاءْتُمْ مِنْ دُونِهِ

ووايه (ای محمده!) الله ته عبادت کوم په دې حال کې چې خالص کوونکی یم ده (د دین خپل (له شرکه). پس عبادت کوئ تاسې د هر هغه څیز چې اراده یې وکړئ تاسې غیر له الله.

تفسیر: یعنې زه خو د الله تعالی له حکم سره موافق په نهایت اخلاص او صمیمیت سره د هغه واحد احد الله تعالی عبادت کوم، تاسې مختار یئ چې د هر چا چې عبادت کوئ، او هر چاته چې موزره غواړي سرونه ښکته کړئ، هو! دغومره فکر او دقت وکړئ! او له غور څخه کار واخلئ! چې ستاسې آخره خاتمه او انجام به څرنگه کېږي؟ چې په دې سره مقصد دوی ته توبیځ او رټنه ده.

قُلْ إِنَّ الْخَيْرَ مِنَ الدِّينِ خَيْرٌ وَأَنْفُسُهُمْ وَأَهْلِيهِمْ يَوْمَ الْقِيَمَةِ ⑩ أَلَا ذَلِكَ هُوَ الْخُسْرَانُ الْمُبِينُ ⑪

ووايه (ای محمده!) بېشکه زیان کاران هغه کسان دي چې زیان یې رسولی دی ځانونو خپلو ته، او اهل خپل ته په ورځ د قیامت کې، واورئ خبردار شی! چې دغه (خسران) همدغه دی زیان ښکاره.

تفسير: يعنې مشرکين نه خپلو ځانونو ته د الله تعالى له عذابه نجات ورکولى شي، او نه خپلې مورنۍ او خپلځانۍ ته څه فائده او نجات بښلى شي، او ګرځېد د جهنم د شغلو ځنې جارولى (قربانولى) شي، له دې به زياته نوره څه خساره وي؟

لَهُمْ مِنْ قَوْلِهِمْ ظُلْمٌ مِّنَ النَّارِ وَمِنْ تَحْتِهِمْ ظُلْمٌ

وي به دوى ته له پاسه د دوى طبقات له اوره، او له لاندې د دوى طبقات (د اور).

تفسير: يعنې له هر طرفه به يې اور محيطوي، لکه چې ورېځ يا بخار له کوم شي څخه راتاويږي.

ذَلِكَ يُخَوِّفُ اللَّهَ بِهِ عِبَادَهُ يُعْبَادُ فَأَتَقُونَ ﴿٧﴾

دغه (مذکور عذاب) ويروي الله په هغه سره بندګان (مؤمنان خپل)، اى بندګانو ځما! پس وويرېږئ له ما (په اجتناب د معاصيو).

تفسير: يعنې اى بندګانو ځما! وپوهېږئ چې دغه شى د ويرېدلو وړ او قابل دى که نه؟ که د ويرېدلو وړ او قابل وي؛ نو د الله تعالى له غضب او قهر څخه تل ښايي چې وويرېږو!

وَالَّذِينَ اجْتَنَبُوا الطَّاغُوتَ أَنْ يَعْبُدُوهَا وَأَنَابُوا إِلَى اللَّهِ لَهُمُ الْبُشْرَى

او هغه کسان چې ځان يې ساتلى دى له بتانو داسې چې عبادت وکړي د هغوى، او رجوع يې کړي وي طرف د الله ته شته دوى ته بشارت زېږي.

تفسير: يعنې هغو کسانو چې د شيطانانو خبرو ته يې له سره غوږ نه دى ايښى، او له ګرځېدو شرکاوو ځنې يې مخ اړولى دى، او خاص الله تعالى ته يې خپل مخ ګرځولى دى؛ د هغوى لپاره ډېر لوى بشارت او زېږى دى.

فَبَشِّرْ عِبَادِ ﴿٨﴾ الَّذِينَ يَسْتَمِعُونَ الْقَوْلَ فَيَتَّبِعُونَ أَحْسَنَهُ

پس زېږى وکړه (اى محمده!) پر بندګانو ځما. هغو چې اوري خبره (د قرآن)، پس متابعت کوي دوى ډېر ښه د هغه.

تفسير: يعنې ګرځېدې (ټولې) خبرې اوري، بيا د هغو له منځه پر هماغه خبره عمل کوي چې ډېره ښه وي، يا يې دا مطلب چې د الله تعالى خبرې اوري او پر هغو هداياتو يې چې له اعلاوو ځنې اعلا وي؛ عمل کوي، مثلاً که يوه خبره د رخصت او اباحت په نسبت واورې، او بله د عزيمت؛ نو د عزيمت په لوري منلوې وهي، او ځان هم هغه لوري ته رسوي، او خامخا د ترخيصاتو تتبع نه کوي، يا يې داسې ترجمه وکړي: چې د الله تعالى کلام اوري، او د هغه د ډېرو ښو خبرو اتباع کوي، ځکه چې د ده ګرځېدې خبرې احسن في الأحسن دي، کذا قال المفسرون، شاه صاحب (رحمه الله تعالى) د دې مطلب په يو بل ډول سره بيان فرمايلى دى: «درومى د هغه پر نېک باندې! يعنې د هغه پر نېکو احکامو درومى چې پرې تعميل وکړي، او پر منع باندې غوږ ږدي چې نه ور نژدې کېږي، چې د هغه کول ښه کار دى، او د دغه نه کول ښه کار دى».

أُولَٰئِكَ الَّذِينَ هَدَى اللَّهُ ۖ وَلِئِكَ هُمُ الْوَلَاةُ الْكِبَارُ ﴿٩﴾

دا هغه کسان دي چې سمه لاره ښوولې ده دوى ته الله، او دغه کسان همدوى دي خاوندان د خالصو عقولونو.

تفسیر: یعنې د بري او کامیابی لاره هم دوی موندلې ده، ځکه چې هغوی له خپل عقل او پوهې څخه کار اخیستی دی، او د خالص توحید او د انابت الی الله لاره یې غوره کړې ده.

أَفَمَنْ حَقَّ عَلَيْهِ كَلِمَةُ الْعَذَابِ أَفَأَنْتَ تُقِنُّ مَنْ فِي النَّارِ ۖ

آیا هغه څوک چې واجب شوي وي په ده حکم د عذاب، آیا پس خلاصولی شي ته هغه څوک چې په اور کې وي؟ (بلکه نه یې شي خلاصولی).

تفسیر: یعنې پر هغو باندې چې د دوی د ضد او عناد او بدو اعمالو له سببه د عذاب حکم ثابت او مسلم شوی دی؛ کوم یو سړی یې له اور د باندې ایستلی شي؟ او سمه لاره ورسوولی شي؟، ښه نو دغسې کمبختان چې د خپل ازلي شقاوت له سببه په اور کې لويديلي دي، څرنگه د نجات وړ کېدی شي؟ او څوک یې له اور د ایستلی شي؟ او په سمه صافه لاره یې بیولی شي؟.

لَكِنَّ الَّذِينَ اتَّقَوْا أَتَمَّ عَرَفُ مِنْ قَوْمٍ عَرَفُ مَبْنِيَّةٍ ۖ

لیکن هغه کسان چې ویرېږي له رب خپله شته دوی ته مانې (په جنت کې) چې له پاسه د هغې نورې مانې بناء کړی شوي دي.

تفسیر: دغه د جنت د درجاتو په طرف اشاره ده، او دا چې هغه ګرد آماده او تیار دی، نه داسې چې د قیامت په ورځ به تیارېږي.

تَجَرَّوْا مِنْ تَحْتِهَا الْأَنْهَارُ وَعَدَّ اللَّهُ لَا يَخْلِفُ اللَّهُ الْبَيْعَ ۚ أَلَمْ تَرَ أَنَّ اللَّهَ أَنْزَلَ مِنَ السَّمَاءِ مَاءً فَسَلَكَهُ يَنَابِيعُ فِي الْأَرْضِ

چې بهیرې لاندې د مانیو (او ونو د هغې څلور قسمه) ویالې، (وعدده کړې ده) وعدده کول د الله، نه کوي مخالفت الله له وعدې خپلې. آیا نه وینې ته بېشکه الله نازلې کړي دي له (طرفه) د اسمانه اوبه، پس ننه ایستلي یې دي دا (اوبه) په چینو په ځمکه کې.

تفسیر: یعنې د وریا او باران اوبه د غرونو او د ځمکو په مساماتو کې جذب او بیا د چینو په حیث له ځمکې څخه راخوټېږي.

ثُمَّ يُخْرِجُ بِهِ زَرْعًا مُخْتَلَفًا لَوَانُهُ

بیا راوباسي په دغو (اوبو) سره کښت (فصل) حال دا چې مختلف وي رنگونه د هغه.

تفسیر: یعنې شین، زېړ، سپین، سور او داسې نور، یا د مختلفو اقسامو کښتونه راوباسي: مثلاً غنم، جوار، شولې وغیر ذلک.

ثُمَّ يَهَيِّجُ قَلْبَهُ مُصْفًى ثُمَّ يَجْعَلُهُ حَطَّامًا إِنَّ فِي ذَلِكَ لَذِكْرًا لِأُولِي الْأَلْبَابِ ۖ

بیا وچ شي پس وینې ته هغه شین رنگی تک زیړ، پس ګرځوي دغه کښت رږېدلی مات شوی، بېشکه په دغو (اوبو او وښو) کې خامخا ډېر لوی پند دی خاوندانو د خالصو عقلونو ته.

تفسیر: یعنی عقلمن سپری د کښت (فصل) حال ته گوري او ترې نصیحت حاصلوي، څرنگه چې د هغه رونق او شینوالی د څو ورځو له مخې وي او بیا وچ کلک او مات او بوس بوس کولی شي، د دنیا د دغه عیش او نشاط او باغ او بهار حال همداسې دی، ښایي چې انسان د دغې دنیا پر عارضې بهار مغرور او مفتون او د آخرت له انجام څخه غافل او بې پروا نشي.

یو داسې وخت راتلونکی دی چې دغه کښت (فصل) به ورپیل شي، او ښه میده او بوس بوس به کیږي، بیا به له هغه څخه هر یو جزء د هغه مناسب ځای ته ورسول شي، نیکی او راحت به خپل مرکز او مستقر ته رسول کیږي، او بدې او تکلیف خپلې خزانې ته رسیږي، الغرض د کښتونو (فصلونو) د مختلفو احوالو له لیدلو ځنې عقلمن ډېر مفید سبق حاصلولی شي.

اَفَنُشْرَحُّكَ لِلْإِسْلَامِ فَهُوَ عَلَىٰ نُورٍ مِّنْ رَبِّهِ قَوْلٌ لِّلنَّفْسِ لَئِنْ قُلْتُ مِّنْ دُونِ اللَّهِ إِلَهٌ لِّيَ لَأَكْفُرَنَّ بِهِ ۚ إِنَّ اللَّهَ يَكْفُرُ عَنِّي وَإِنِّي وَلِيُّ مَنِاسِكٍ ۚ

آیا پس هر هغه څوک چې پرانستلی او ارته کړي وي الله سینه د ده (قبول د) اسلام ته، پس وي به دی په رڼا (د هدایت) له (طرفه) د رب خپل، پس افسوس هلاک خرابي ده هغو کسانو ته چې سخت وي زړونه د دوی له ذکره د الله، دغه کسان په ګمراهي ښکاره کې دي.

تفسیر: یعنی دواړه سره کله برابر کېدی شي، یو هغه چې الله تعالی د هغه سینه او ټټر د اسلام د قبول لپاره پرانستلې ده، دې نه د اسلام په حقانیت کې څه شک او شبهه لري، او نه د اسلامي احکامو له تسلیم څخه خپل څه انقباض ښکاره کوي، الله تعالی ده ته د توفیق او بصیرت یوه عجیبه رڼا او انوار ورعطاء کړي دي چې د هغو په رڼا کې په نهایت سکون او اطمینان سره د الله تعالی پر لاره په منلو ځغلي، بل هغه بدبخت دی چې د ده زړه د تیرې په شان سخت دی، هیڅ یو نصیحت پرې اثر نه کوي، او نه د خیر کوم څاڅکی په کې ننوتلی شي، هیڅکله د الله تعالی د یادولو توفیق نه مومي، او همداسې خوشې چټي د او هامو او اهو او ورسومو او د آباوو د تقلید په تیارو کې حیران او سرگردان ګرځي.

اللَّهُ نَزَّلَ أَحْسَنَ الْحَدِيثِ كِتَابًا

الله ټوټه ټوټه نازل کړی دی ډېر ښایسته خوږ کلام کتاب.

تفسیر: یعنی په دنیا کې هیڅ یو خبره د دې کتاب له خبرو څخه ښه او بهتره نه ده.

مُتَشَابِهًا مَّثَانٍ

(او دغه پاک کتاب ډېر ښایسته خوږ کلام) مشابه یو له بل مکرر غبرګ (دی).

تفسیر: یعنی داسې صحیح، صادق، مضبوط، نافع، معقول، فصیح او بلیغ دی چې په هیڅ یوه آیت کې یې هیڅ صوري او معنوي نقص نه لیده کیږي، یو له بل سره موافق مطابق او مشابه دی، په مضامینو کې یې هیڅ یو اختلاف او تعارض نشته، بلکه د اکثر و آیتونو مضامین داسې متشابه سره واقع شوي دي چې د یوه آیت د راجع کولو څخه بل آیت ته د هغه صحیح معنی او تفسیر معلومېږي، «القرآن یفسر بعضه بعضا»، او د «مثاني» یعنی غبرګ مکرر مطلب دا دی چې ډېر احکام، مواعظ، قصص او نور په مختلفو عناوینو او اسلوبو سره بیان شوي دي، څو په ښه ډول سره په یاد او په زړه کې ځای ونیسي، په تلاوت کې هم څو څو ځلي آیتونه مکررېږي، او ځینو علماوو د «متشابه» او د «مثاني» څخه داسې مطلب اخیستی دی چې په ځینو آیتونو کې د یوه قسم مضمون سلسله تر لرې ځای پورې اوږدېږي او هغه متشابه دی،

او په ځينو ځايونو کې د يوه نوعيت مضمون سره په بله جمله کې د هغه د مقابل نوعيت مضمون بيان کاوه شي، مثلاً ﴿إِنَّ الْأَبْرَارَ لَفِي نَعِيمٍ * وَإِنَّ الْفَجَّارَ لَفِي جَحِيمٍ﴾ يا ﴿يَا أَيُّهَا الْعَبَادُ الْكَاثِرُونَ * إِنَّ عَذَابَ الْكَاثِرِينَ هُوَ الْعَذَابُ الْأَلِيمُ﴾ يا ﴿وَيُحَذِّرُكُمُ اللَّهُ نَفْسَهُ وَاللَّهُ رَؤُوفٌ بِالْعِبَادِ﴾ دغسې آيتونو ته «مثاني» ويل كېږي چې په دغو کې دوه مختلف قسمونه مضامين بيان شوي دي.

تَسْتَعِزُّ مِنْهُ جُلُودُ الَّذِينَ يَخْشَوْنَ رَبَّهُمْ ثُمَّ تَلِينُ جُلُودُهُمْ وَقُلُوبُهُمْ إِلَىٰ ذِكْرِ اللَّهِ

چې لږ ځيرې رپيرې ځيک کيږي له ده پوستکي د هغو کسانو چې ويرېږي له رب خپل، بيا پاسته (آرام نيسي) پوستکي د دوی او زړونه د دوی طرف د يادولو د الله ته.

تفسير: يعنې د کتاب الله له اورېدلو څخه د الله تعالیٰ خوف او د ده د کلام له عظمته د ده زړه مرتعش او لږ ځيرې، او ويښتان يې شک پک (نبغ) درېږي، او پوستکي يې پاسته کيږي، مطلب دا چې د خوف او رعب کيفيت پر دوی طاري کيږي، او د دوی قلب او قالب، ظاهر او باطن د الله تعالیٰ له ياده متمایل او راتيږي، او د الله تعالیٰ ياد د دوی پر روح او بدن پر دواړو يو خاص اثر پيدا کوي.

ذَٰلِكَ هُدَىٰ اللَّهِ يَهْدِي بِهِ مَن يَشَاءُ وَمَن يُضِلِلِ اللَّهُ فَمَا لَهُ مِن هَادٍ ۝۳۰

دغه (قرآن) هدايت دی د الله، سمه لاره ښيي په دغه (قرآن) سره هر هغه چا ته چې اراده وفرمايي، او هر څوک چې بې لارې يې کړي الله؛ پس پيدا به نشي هغه ته هيڅوک لاره ښوونکي.

تفسير: يعنې د هر چا لپاره چې د الله تعالیٰ حکمت مقتضي وي؛ داسې د بري او کاميابۍ لارې ور خلاصوي، او په دغه شان سره د مقصود د منزل پر طرف درومي، او هر هغه چاته چې الله تعالیٰ د ده د سوء استعداد له وجې د هدايت توفيق ور نه کړي؛ نو بل څوک به له هغه سره څه مرستې وکړي، او څنگه به يې لاس ونيسي؟.

أَفَمَن يَتَّبِعِ بَوَجهَهُ سُوءَ الْعَذَابِ يَوْمَ الْقِيَمَةِ وَقِيلَ لِلظَّالِمِينَ ذُوقُوا مَا كُنتُمْ تَكْسِبُونَ ۝۳۱

آيا پس هغه څوک چې ځان ساتي په مخ خپل سره له سختۍ د عذاب د ورځې د قيامت (په شان د هغه مأمون دی؟ بلکه نه دی)، او وبه ویلی شي ظالمانو ته چې وڅکئ (خوند) د هغه عمل چې وئ تاسې چې کوه به مو (په دنیا کې چې د انبياوو تکذيب وو).

تفسير: د انسانانو قاعده ده کله چې د مخامخ له لوري پرې څوک حمله او يرغل راوړي؛ نو په لاسونه سره د هغه مخه نيسي، ليکن په محشر کې به د ظالمانو لاسونه بند وي، خو د عذاب خپېرې برابرې د دوی پر مخ ولگيږي، نو آيا داسې يو انسان چې د داسې سخت گزار مخه پخپل مخ سره ونيسي، او ورته وويل شي چې اوس د هغو کارونو مزه وڅکه چې په دنیا کې دې کړي وو؛ د هغه مؤمن په شان کېدی شي چې هغه ته به په آخرت کې د هيڅ يو قسم تکليف او زحمت رسېدلو فکر او اند ښه نه وي، او د الله تعالیٰ په فضل او مرحمت سره به بيخي مطمئن او بې فکره اوسېږي؟ له سره يو نه دي !.

كَذَّبَ الَّذِينَ مِن قَبْلِهِمْ فَاتَّخَذُوا الْعَذَابَ مِن حَيْثُ لَا يَشْعُرُونَ ۝۳۲ فَآذَاهُمُ اللَّهُ الْخَزْيَ فِي الْحَيَاةِ الدُّنْيَا وَلَعَذَابُ الْآخِرَةِ أَكْبَرُ لَوْ كَانُوا يَعْلَمُونَ ۝۳۳

(همداسې) دروغجن شميرلي وو (خپل انبياء) هغو کسانو چې پخوا له دوی نه وو، پس رابه غی دوی ته عذاب له داسې طرفه چې نه به پوهېدل. پس وبه څکوله په دی الله خواري او رسوايي په

دغه ژوندون لږ خسیس کې، او خامخا عذاب د آخرت ډېر لوی دی که چېرې وی دوی په دې عالمان (نو ایمان به یې راوړی وو).

تفسیر: یعنې ډېر اقوام د انبیاوو د تکذیب په سبب هلاک او رسوا کړی شوي دي، او د آخرت اشد عذاب لا د هغوی لپاره همغسې پوره پاتې دی، نو آیا دغه موجوده مکذبین ډاډه او مطمئن دي چې له هغوی سره به دغسې معامله نه کېږي، هو! که دوی د پوهې او فکر او غور خاوندان وی؛ نو په دغه مورد کې به یې فکر او غور کوو.

وَلَقَدْ ضَرَبْنَا لِلنَّاسِ فِي هَذَا الْقُرْآنِ مِنْ كُلِّ مَثَلٍ لَعَلَّهُمْ يَتَذَكَّرُونَ ﴿٢٤﴾ قُرْآنًا عَرَبِيًّا غَيْرَ ذِي عِوَجٍ لَعَلَّهُمْ يَتَّقُونَ ﴿٢٥﴾

او خامخا په تحقیق بیان کړی دی مونږ خلقو ته په دغه قرآن کې له هر مثله (چې په دیني امورو کې پکار یږي) لپاره د دې چې دوی (پرې) پند واخلي. په دې حال کې چې دا قرآن دی لوستلی شوی په عربي ژبې سره چې نه دی خاوند د کورالي، لپاره د دې چې دوی وساتلی شي (له معاصیو او کفره).

تفسیر: دغه د دوی نه پوهېدل د دوی له غفلته او حماقته دي، پاک قرآن خو هره یوه خبره په مثالونو او دلیلونو سره پوهوي، خو خلق په هغه کې غور او دقت وکړي، او په هغه سره خپل عاقبت اصلاح کړي، قرآن په یوه صافه عربي ژبې رالېږلی شوی کتاب دی، چې د ده د پوښو مخاطبینو مورنۍ ژبه ده، په دغه قرآن کې هیڅ یوه کړه او ناموافق خبره نشته، او ډېرې ښې صافې سمې خبرې په کې شته، چې سلیم عقل یې په ډېر ښه شان سره قبلوي، هیڅ قسم اختلال او کوږوالی د ده په مضامینو او عبارتو کې نشته.

ضَرَبَ اللَّهُ مَثَلًا رَجُلًا فِيهِ شُرَكَاءُ مُتَشَاكِسُونَ وَرَجُلًا سَلَمًا لِرَجُلٍ هَلْ يَسْتَوِينَ مَثَلًا

(بیانوي) الله یو مثل چې یو سړی وي (مريي) چې وي په ده کې (ډېر) شریکان ټول بدخویه سره ناسازه، او یو بل سړی وي (هغه هم مريي خو) سلامت ټول د یوه سړي وي، آیا برابر دي سره دغه دواړه مثله (د مریو؟ بلکه نه دي سره برابر، همداسې دی حال د کافر او د مؤمن).

تفسیر: یعنې که څو تنه حصه لرونکي په یوه مريي یا نوکر کې شریک وي، او له دغو څخه هر یو حصه لرونکی ضدي او عنادي واقع شوی وي، او له دوی ځنې هر یو هم دغه غواړي چې هغه مريي یا نوکر یواځې د همدې خدمت او کار وکړي، او نور شرکاء ورسره څه اړه او علاقه ونه لري، نو ښکاره خبره ده چې په دغه فکر کې دغه خدمتګار سخت وارخطا او پرېشان کېږي، په خلاف د دې هغه مريي او نوکر چې یواځې یوه سره وي، نو هغه ته به یو شان یو جانبه طمانیت حاصل وي، او د څو تنو بادارانو د خوښ ساتلو فکر او د دې خوا او هغې خوا غفلولو اندېښنه به ورسره نه وي، اوس ښکاره خبره ده چې دغه دواړه مریان بیخي نشي سره برابرېدلی، همداسې وگڼئ مشرک او موحد، د مشرک زړه په څو جانبه ویشلی شوی وي، او د څو تنو باطلو معبودانو د خوښ ساتلو په فکر کې مشغول وي، پر خلاف د دې موحد خپل ګرد توجهات، خیالات، ارتباطات او تعلقات د واحد الله په طرف مصروفوي، او د ده مرجع او مرکز د تل لپاره د هماغه پاک الله دربار دی، موحد په پوره اطمینان او ټول زړه سره د الله تعالی د رضا او خوښۍ په فکر کې مشغولېږي، او پوهېږي چې وروسته د پاک الله له خوښې څخه د بل چا خوښې او خوشالۍ ته چندانې اړ (محتاج) نه یم.

أَحْمَدُ لِلَّهِ بَلْ أَكْثَرُهُمْ لَا يَعْلَمُونَ ﴿٣٩﴾

توله ثناء صفت خاص الله ته دی، بلکه زیاتره د خلقو نه پوهیږي (په نفع او ضرر خپل).

تفسیر: یعنې ګرد محاسن او محامد هغه پاک الله ته دي چې په داسې اعلیٰ مطالبو او حقایقو سره مو په داسې صاف او په زړه پورې مثالونو او شواهدو پوهوي، مګر سره له دې ډېر داسې بد نصیبه کسان دي چې د دغو واضحو مثالونو په پوهېدلو توفیق نه مومي.

إِنَّكَ مَيِّتٌ وَإِنَّهُمْ مَيِّتُونَ ﴿٤٠﴾ ثُمَّ إِنَّكُمْ يَوْمَ الْقِيَمَةِ عِنْدَ رَبِّكُمْ تَخْتَصِمُونَ ﴿٤١﴾

بېشکه چې ته هم مړ کېدونکې یې، او بېشکه دوی هم مړ کېدونکي دي. بیا بېشکه تاسې په ورځ د قیامت کې په نزد د رب خپل جګړه به کوئ (په دیني امورو کې).

تفسیر: یعنې د دغه اختلاف اثر چې د مشرک او موحد په منځ کې دی د قیامت په ورځ کې علی رؤوس الأشهاد ظاهرېږي، څه مهال چې نیان به سره له خپلو امتیانو یو ځای کړل شي، او کافران به د انبیاءو او مؤمنینو په مقابل کې جګړې او مناقشې وکړي، او حجتونه او دلائل به راوړاندې کړي، شاه صاحب (رحمه الله) لیکي: «کفار به منکرېږي چې له سره مونږ ته ستا حکم نه دی رارسېدلی، بیا د دوی د دغه انکار په مقابل کې د پښتو او د ځمکې او د اسمان او د دوی د لاسونو او پښو او نورو اعضاوو په شهادت به پرې ثابتېږي»؛ چې دوی پخپلو دغو ادعاوو کې دروغجنان دي، همداسې د نورو ګردو جګړو فیصلې به هم په هغه ورځ کې د پاک الله په حضور کې صادرېږي، بهتر همدا دی چې د «اختصاص» لفظ عام کېښود شي، خو د احادیثو او آثارو څخه مخالف نشي.

په دې آیت شریف کې ښکاره دلیل دی چې رسول الله صلی الله علیه وسلم وفات شوی دی، او د دنیا د ژوند سره یې علاقه پرې شوې ده، هو! د انبیاءو علیهم السلام او د شهداوو په اړه چې د ژوند کوم نصوص راغلي دي، مراد ورڅخه برزخي ژوندون دی، لکه چې د شهداوو په اړه الله تعالی فرمایلي دي: ﴿بَلْ أَحْيَاءٌ عِنْدَ رَبِّهِمْ يُرَوُّونَ﴾.

فَمَنْ أَظْلَمُ مِمَّنْ كَذَبَ عَلَى اللَّهِ وَكَذَّبَ بِالْصِّدْقِ إِذْ جَاءَهُ أَلَيْسَ فِي جَهَنَّمَ مَثْوًى لِّلْكَافِرِينَ ﴿٤٢﴾

پس څوک دی ډېر ظالم؟ (بلکه نشته) له هغه چا چې دروغ تېري پر الله (په لرلو د شریک، ځوی، ښځې)، او دروغ شمیري رښتیا خبره (قرآن) کله چې راشي (دغه قرآن) دغه (مکذب ته، آیا نشته په دوزخ کې ځای لپاره د کافرانو؟) (بلکه شته).

تفسیر: پر الله تعالی باندې یې دروغ وویل، یعنې شریک یې ورته ودراره، یا یې اولاد ور تجویز کړ، یا یې داسې صفات ورمنسوب کړل چې په واقع کې د ده د ذات او صفاتو سره وړ او لایق نه وي، او رښتیا خبره کله چې ورته ورسېده؛ دروغ یې وشمېرله، یعنې هغه رښتیا خبرې چې انبیاءو علیهم السلام د الله تعالی له طرفه راوړلې؛ هغوی ته یې د دروغو نسبت وکړ، او هېڅ یې په کې خپل فکر او غور ونه چلاوه، بلا شبهه هغه څوک چې له حق او حقایق سره دومره عداوت او دښمني لري، له هغه ځنې ډېر لوی ظالم بل څوک کېدی شي، او د داسې ظالمانو د ورتلو او هستوګنې ځای ماسواله دوزخه بل به چېرې وي؟.

وَالَّذِي جَاءَ بِالصِّدْقِ وَصَدَّقَ بِهِ أُولَٰئِكَ هُمُ الْمُتَّقُونَ ﴿٤٣﴾

او هغه (محمد) چې راغی په (خبرې) رښتیا سره، او هغه (مؤمنان) چې رښتیا یې وشمېرله دا (خبره)؛ دغه کسان همدوی دي پر هېز کاران (له معاصیو او له شرکه).

تفسیر: یعنې الله تعالی د ویریدونکیو شان داسې وي چې تل رښتیا ووايي، او د رښتیا تصدیق وکړي.

لَهُمْ مَا يَشَاءُونَ عِنْدَ رَبِّهِمْ ذَلِكَ جَزَاءُ الْحَسَنِينَ ﴿٢٤﴾ لِيَكْفُرَ اللَّهُ عَنْهُمْ أَسْوَأَ الَّذِي عَمِلُوا وَيَجْزِيَهُمْ أَجْرَهُمْ بِأَحْسَنِ الَّذِي كَانُوا يَعْمَلُونَ ﴿٢٥﴾

شته دوی ته (په جنت کې) هر هغه (نعمت) چې غواړي یې په نزد د رب د دوی، دغه (مذکور کرامت) جزا ده د محسنانو نیکو کارانو. لپاره د دې چې ورژوي الله له دوی نه بدتر د هغو گناهونو چې کړي یې وي، او چې جزا ورکړي (الله) دوی ته اجر د دوی په سبب د هغه ډېر ښه عمل چې وو دوی چې کوو به یې (په دنیا کې).

تفسیر: یعنې الله تعالی متقینو او محسنینو ته د دوی د ډېرو ښو کارونو اجر او بدل ورکوي، که په غلطه کوم بد عمل ترې صادر شوی وي؛ هغه وربښي.

أَلَيْسَ اللَّهُ بِكَافٍ عَبْدَهُ وَيُخَوِّتُكَ بِالَّذِينَ مِنْ دُونِهِ وَمَنْ يُضِلِلِ اللَّهُ فَمَا لَهُ مِنْ هَادٍ ﴿٢٦﴾ وَمَنْ يَهْدِ اللَّهُ فَمَا لَهُ مِنْ مُضِلٍّ أَلَيْسَ اللَّهُ بِعَزِيزٍ ذِي انْتِقَامٍ ﴿٢٧﴾

آیا نه دی الله کافي بس کېدونکی د بنده خپل (بلکه کافي دی)، او ویروي (کفار ای محمده!) تا په هغو بُتانو (چې عبادت یې کوي کفار) بې له الله، او هر څوک چې گمراه یې کړي الله؛ پس پیدا به نه شي دې (گمراه) ته هیڅوک سمه لاره ښوونکی. او هر چاته چې سمه لاره وښيي الله؛ پس نشته ده ته هیڅوک گمراه کوونکی، آیا نه دی الله ډېر زبردست غالب قوي خښتن (خاوند) د بدل اخیستلو؟ (بلکه دی).

تفسیر: مشر کینو څمونږ رسول الله صلی الله علیه وسلم له بُتانو ویراوه، او ویل به یې: «گورئ تاسې څمونږ د معبودانو تحقیر او توهین مه کوئ!، او دوی پر خپل ځان مه خپه او مه قهر جنوئ!، نه چې دوی (معاذ الله) له تا څخه بالکل روغ لېونی او تیار پاگل جوړ کړي»، نو دلته د هغه ځواب ورکوي: «هر هغه چې د لوی زبردست الله بندگي ځانته غوره کړي وي؛ نو دی به کله له دغو عاجزانو او ناتوانانو باطلو معبودانو څخه ویرېږي، آیا د هغه عزیز منتقم الله تعالی امداد او اعانت ده لره بس او کافي نه دی، چې له بل چا څخه وویږي؟ یا ورته څه هیله امید ولري؟ دغه هم د دغو مشر کینو گمراهي ده، چې د واحد الله بندگان له هسې چټي شیانو څخه ویروي، رښتیا خبره خو هم دا ده چې پر سمه صافه لاره روانول او نه روانول دغه ګرځد د الله تعالی په قبضه او اختیار کې دي.

وَلَيْنَ سَأَلْتَهُمْ مَنْ خَلَقَ السَّمَوَاتِ وَالْأَرْضَ لَيَقُولُنَّ اللَّهُ قُلْ أَفَرَأَيْتُمْ مَا تَدْعُونَ ﴿٢٨﴾ مِنْ دُونِ اللَّهِ إِنْ أَرَادَنِيَ اللَّهُ بِضُرٍّ هَلْ هُنَّ كَاشِفَاتُ ضُرِّيَّهِ أَوْ أَرَادَنِي بِرَحْمَةٍ هَلْ هِيَ مُمْسِكَةٌ بِرَحْمَتِهِ قُلْ حَسْبِيَ اللَّهُ عَلَيْهِ يَتَوَكَّلُ الْمُتَوَكِّلُونَ ﴿٢٩﴾

او خامخا که وپوښتې ته (ای محمده!) له دغو (مشرکانو) چې چا پیدا کړي دا اسمانونه او ځمکې؛ نو خامخا وبه وایي چې الله (پیدا کړي دي)، ووايه (ای محمده! دوی ته) آیا پس نه وینی تاسې هغه بُتان چې بولئ (عبادت یې کوئ)

تاسې بې له الله، که چېرې اراده وفرمايي ماته الله د ضرر رسولو؛ آيا دي دا بُتان لرې کوونکي د ضرر د هغه (له مانه؟ بلکه نه دي!)، يا که اراده وفرمايي (الله) ماته د رحمت (د نفعې رسولو)؛ آيا دي دغه (بُتان) منع کوونکي د رحمت د الله (له مانه؟ بلکه نه دي!)، ووايه (ای محمده! دوی ته) بس دی خُما الله، خاص په هم دغه الله توکل کوي توکل کوونکي (په هر حال او هر کار کې، او خپل ټول امور هم هغه ته ورسپاري).

تفسير: يعنې يو طرف خو قدوس الله تعالى چې پخپله تاسې د اقرار سره موافق د ټولو اسمانونو او خُمکې خالق او مالک دی، او بل طرف دغه د تېرو او بې سببان يا عاجز مخلوقات چې که هغوی ګرد سره يو خای هم شي؛ د الله تعالى د رالېږلي شوي يواډنې زحمت يا راحت مخه نشي نيولی، او نه يې نوعيت بدلولی شي، نو تاسې پخپله دغه خبره راوښيي چې له دغو دواړو څخه کوم يو د اطمینان او اعتماد وړ (مستحق) او لایق کېدی شي؟ او کوم يو د خپل مدد لپاره کافي او بس وګڼلی شي؟ د هود عليه السلام قوم هم ویلي وو: ﴿إِنْ نَقُولُ إِلَّا اعْتَرَاكَ بَعْضُ آلِهَتِنَا بِسُوٍّ﴾ چې د هغه خُواب هود عليه السلام داسې ورکړی وو: ﴿قَالَ إِنْ شِئَ اللَّهُ وَاللَّهُ يَهْدِي الْقَوْمَ الْفَاسِقِينَ﴾ * ﴿مَنْ دُونَهُ فَيُكَذِّبُ جَمِيعًا لَّا تُنْظَرُونَ﴾ * ﴿إِنِّي تَوَكَّلْتُ عَلَى اللَّهِ ربي وَرَبِّكُمْ﴾ مَآ مِنْ دَابَّةٍ إِلَّا أَهْوَاةٌ بِأَمْرٍ مِنْ رَبِّي عَلَى صِرَاطٍ مُسْتَقِيمٍ﴾ (۱۲ جزء، د هود سورت (۵) رکوع، ۵۴، ۵۵، ۵۶ آیتونه)، او ابراهيم عليه السلام هم خپل قوم ته داسې فرمایلي وو: ﴿وَلَا تَخَافُ مَائِدَتُنَا يَوْمَ إِذَا تُنْشَأُ رَبِّي سَيِّئًا، وَسِعَ رَبِّي كُلَّ شَيْءٍ عِلْمًا أَفَلَا تَتَذَكَّرُونَ﴾ * وَكَيْفَ أَخَافُ مَا أَكْفَرْتُمْ وَلَا تَخَافُونَ أَفَكُمُ اشْرَاكُ اللَّهُ مَا يَنْزِلُ بِهِ عَلَيْكُمْ سُلْطَانًا فَآئٍ أَلَمْ يَكُنْ أَحَقُّ بِالْأَمْنِ إِنْ كُنْتُمْ تَعْلَمُونَ﴾ (۷ جزء، د الأنعام سورت (۹) رکوع، ۸۰-۸۱ آیتونه).

قُلْ يَقَوْمِ اعْمَلُوا عَلَىٰ مَكَانَتِكُمْ إِنِّي عَامِلٌ ۖ فَسَوْفَ تَعْلَمُونَ ﴿٨٠﴾ مَنْ يَأْتِيهِ عَذَابٌ يُخْزِيهِ وَيَحِلُّ عَلَيْهِ عَذَابٌ مُثْقِلٌ ﴿٨١﴾

ووايه (ای محمده!) ای قومه خُما! ژوند کوئ تاسې په خای (او حال) خپل کې، بېشکه زه هم عمل کوونکی یم (په حال د توکل او صبر خپل)، پس ژر ده چې معلوم به کړئ تاسې (خُما او له تاسو نه) هر هغه چې رابشي هغه ته داسې عذاب چې وبه شرموي دی، او نازل به شي په ده عذاب همېشه.

تفسير: يعنې عنقریب دغه خبره واضحه او څرګندېږي چې د واحد الله بنديګان غالبان کېږي، که د دغو سلهاوو دروازو فقيران؟ واقعات به ډېر ژر دا راوښيي چې هر هغه بنده چې د الله تعالى په حمايت او پنا کې راغلی دی؛ د هغه مقابله کوونکي بالاخر ګرد سره خوار زار او تباه کېږي.

تنبيه: له ﴿عَذَابٌ يُخْزِيهِ﴾ څخه دنيوي عذاب، او له ﴿عَذَابٌ مُثْقِلٌ﴾ څخه اخروي عذاب مراد دی، والله أعلم.

إِنَّا أَنْزَلْنَاهُ عَلَيْكَ الْكِتَابَ لِلنَّاسِ بِالْحَقِّ فَمَنِ اهْتَدَىٰ فَلِنَفْسِهِ ۖ وَمَنْ ضَلَّٰ فَإِنَّمَا يَضِلُّ عَلَيْهِ ۖ وَمَا أَنْتَ عَلَيْهِمْ بِوَكِيلٍ ﴿٨٢﴾

بېشکه مونږ نازل کړی مو دی پر تا کتاب (قرآن) لپاره (د انتفاع د ټولو) خلقو په حقه سره، پس هر چا چې سمه لاره يې وموندله؛ پس نفس د ده لره ده (فائده يې)، او هر څوک چې ګمراه شو؛ پس بېشکه همدا خبره ده چې ګمراه کېږي پر ځان خپل (چې ضرر يې ګمالي، او نه يې ته پر دوی وکیل (ساتونکی)).

تفسير: يعنې ستا په ژبه او د دغه کتاب په ذريعه د نصيحت رښتيا خبرې ويلې شوي دي، او د دين سمه صافه برابره لاره ښوولې شوې ده، زيات له دې نه هر انسان دې خپله ګټه او تاوان وسنجوي، هر څوک چې پر نصيحت عمل او تګ

کوي؛ خپل ځانته فائده او ګټه رسوي، که نه خپله آخړه خاتمه او انجام خرابوي، پر تا د دوی نور هيڅ مسئوليت او ذمه واري نشته، چې په زور او جبر سره دوی پر سمه لاره راولي، ستا وظيفه تش د الله تعالی د پيغام رسونه ده، چې دغه فريضه تاسې اداء کړې ده، وروسته له دې نه نور ګرد معاملات هغه پاک الله ته وسپاري چې د ده په لاس کې ژوندي کول، مړه کول، ویده کول او وینبول او نور ګرد شيان دي.

اللَّهُ يَتَوَكَّلُ الْإِنْسُ حِينَ مَوْتِهَا وَالَّتِي لَمْ تَمُتْ فِي مَنَامِهَا فَيُمْسِكُ الَّتِي قَضَىٰ عَلَيْهَا الْمَوْتَ وَيُرْسِلُ الْأُخْرَىٰ إِلَىٰ أَجَلٍ مُّسَمًّى إِنَّ فِي ذَلِكَ لَآيَاتٍ لِّقَوْمٍ يَتَفَكَّرُونَ ﴿٥٠﴾

الله را کاري (قبضوي) نفسونه په وخت د مړګ د دوی، او هغه نفس چې نه وي مړ (هغه را کاري) په خوب د هغه کې، پس وساتي (هغه نفس) چې حکم يې کړی پر هغه د مړګ، او بېرته راليري (بدن ته) هغه بل (نفس) تر نېټې په نامه کړی شوي پورې، بېشکه په دغه (قبض، امساک، ارسال) کې خامخا ډېر دلائل د قدرت دي لپاره د هغه قوم چې فکر کوي (او عبرت ترې اخلي، لیکن نه کوي فکر په کې کفار).

تفسير: شاه صاحب ليکي «يعني په خوب کې هر ورځ روح اخلي، او بيا يې بېرته ورليري، همدغه نښه ده د آخرت، معلوم شو چې په خوب کې هم لکه موت سا اخیسته کيږي، که خوب وځنډيږي؛ نو هم هغه مړګ دی، مګر دغه روح هغه دی چې ورته ظاهري هوش وايي، او هغه روح چې په هغه سره تنفس جريان لري، او نبضين خوځيږي، او خواږه هضميږي؛ هغه بل دی، چې پخوا د مړګ له وقوع څخه نه ایستل کيږي»، (موضح القرآن).

أَمْ آتَّخِذُوا مِنْ دُونِ اللَّهِ شُفَعَاءَ ۚ

آيا نيولی دی دغو (مشرکانو) غیر له الله شفاعتګران (بتان چې زاری وکړي الله ته).

تفسير: يعني مشرکين د بتانو په نسبت داسې دعوی کوي چې دوی د الله تعالی په دربار کې څمونږ سپارښت او شفاعت کوي، او د همدوی له سپارښت څخه څمونږ ګرد کارونه هلته جوړيږي، نو ځکه مونږ د دوی عبادت کوو، حال دا چې اول د شفيع کېدلو لپاره معبوديت لازمي نه دی، بل شفيع هم هغه څوک ګرځېدی شي چې ورته د الله تعالی له طرفه د شفاعت حکم او اجازه وي، او يواځې د هغو کسانو په حق کې شفاعت په عمل راتلی شي، چې دوی د الله تعالی په نزد غوره او مقبول وي، لنډه يې دا چې د شفيع لپاره اذن او د مشفوع لپاره مرتضائيت يو ضروري امر دی، او دلته دغه دواړه خبرې نشته، نه بتانو ته اذن ثابت دی او نه د کفارو مرتضائيت؛ نو د دوی دغه دعوی غلطه شوه.

قُلْ أُولَٰئِكَ كَانُوا الْأَيْمِلِينَ شَيْئًا وَلَا يَعْقِلُونَ ﴿٥١﴾

ووايه (ای محمده! دوی ته) آيا اګر که وي دوی په داسې حال کې چې مالکان نه وي د هيڅ شي، او نه عقل لري (دوی چې ستاسې عبادت ورته معلوم شي ځکه چې جمادات وي).

تفسير: يعني بتان نه اختيار لري او نه پوهه، نو بيا د دوی شفيع کېدل ډېر عجيب دي.

قُلْ لِلَّهِ الشَّفَاعَةُ جَمِيعًا ۖ لَهُ مُلْكُ السَّمَوَاتِ وَالْأَرْضِ ثُمَّ إِلَيْهِ تُرْجَعُونَ ﴿٥٢﴾

ووايه (ای محمده! دوی ته) خاص الله ته (اختيار د) شفاعت دی ټول (او بل هيچا لره دخل نشته)، خاص الله ته دی سلطنت د اسمانونو او د ځمکې، بيا خاص همده ته بېرته بيول کېږي (لپاره د جزاء).

تفسیر: یعنی فی الحال هم پر اسمانونو او ځمکه کې د همدغه الله تعالی سلطنت دی، او فی المال هم د ګردو رجوع او بېرته ورته ګډه هم هغه ته دی، نو بې د الله تعالی له خوښې او رضا هیڅوک د دې خبرې قوت او قدرت نه لري، چې خپلې شونې هم وځوځولی شي.

وَإِذَا ذَكَرَ اللَّهُ وَحْدَهُ اشْمَأَزَّتْ قُلُوبُ الَّذِينَ لَا يُؤْمِنُونَ بِالْآخِرَةِ وَإِذَا ذَكَرَ الَّذِينَ مِنْ دُونِهِ
إِذَا هُمْ يَسْتَبْشِرُونَ ۝

او په هغه وخت کې چې یاد کړ شي الله یواځې (بې له بټانو)؛ نو منقبض شي، و ترهېرې زړونه د هغو کسانو چې ایمان نه راوړي په آخرت باندې، او په هغه وخت کې چې یاد کړل شي هغه (بټان) بې له دغه (الله)؛ ناڅاپه دوی خوشالېږي (مخونه یې راڼه او وچولي - تندي یې خلاص شي له خوښۍ).

تفسیر: د مشرکانو دغه یوه خاصه ده چې په ځینو اوقاتو کې تش پخپلو ژبو د الله تعالی د عظمت او محبت اعتراف کوي، لیکن د هغوی زړونه د واحد الله له ذکره او حمد او ثنا څخه نه خوښیږي، هو! که د نورو بټانو یا وړوکیو معبودانو تعریف ورته وکړي شي؛ نو له ډېر خوښۍ او خوشالۍ پخپلو جامو کې نه ځایېږي، او د مسرت آثار د دوی له خبرو څخه له ورا (لرې) څرګندېږي (ښکاره کېږي)، د افسوس او حسرت ځای دی چې نن ورځ علی الاکثر تش په نامه سره مسلمانانو همداسې یو وضعیت ځانته غوره کړی دی، مثلاً که د واحد الله قدرت، قوت، عظمت او د ده د لامحدوده علم وسعت بیان کړ شي؛ نو د دوی په مخونو کې د انقباض آثار احساس کېږي، مګر که د کوم پیر، فقیر، حضرت، شیخ، ملنګ، صاحبزاده، خواجه، سید او د نورو متعارفه وو خوارکو، رښتیا دروغ کرامات او نورې چټي او مهملې خبرې دوی ته وویلې شي؛ نو د دوی په خبرو کې د وجد او نشاط علائم قائمیږي، او په زړونو کې یې د سرور او انبساط امواج پیدا کېږي، بلکه ډېر اوقات د خالص توحید بیانونو کې د دوی په نزد د اولیاء الله منکر ګڼل کېږي، «إلی الله المشتکی وهو المستعان».

قُلِ اللَّهُمَّ فَاطِرَ السَّمَوَاتِ وَالْأَرْضِ عَلِمِ الْغَيْبِ وَالشَّهَادَةِ أَنْتَ تَحْكُمُ بَيْنَ عِبَادِكَ فِي مَا
كَانُوا فِيهِ يَخْتَلِفُونَ ۝

ووايه (ای محمده!) ای الله! پیدا کوونکی د اسمانونو او د ځمکې!، ای عالمه خبرداره په پټو او په ښکاره وو!، ته حکم کوې (په قیامت کې) په منځ د بندګانو خپلو کې په هغو (دینیه وو امورو کې) چې وو دوی چې په کې اختلاف به یې کاوه.

تفسیر: یعنې هر کله چې دوی په داسې غټو خبرو کې هم جګړې کوي، او د الله تعالی دومره عزت او وقار هم د دوی په زړونو کې نشته، نو اوس زه ستا پاک دربار ته عرض او فریاد کوم، څو پخپله د دغو جګړو په منځ کې یوه پرېکړه او فیصله وفرمایي.

وَلَوْ أَنَّ لِلَّذِينَ ظَلَمُوا مَا فِي الْأَرْضِ جَمِيعًا وَمِثْلَهُ مَعَهُ لَافْتَدَوْا بِهِ مِنْ سُوءِ الْعَذَابِ يَوْمَ الْقِيَامَةِ وَبَدَأَ اللَّهُ مَالَهُمْ يَكُونُوا يَحْتَسِبُونَ ۝ وَبَدَأَ اللَّهُ سَيِّئَاتِ مَا كَسَبُوا وَحَاقَ بِهِمْ مَا كَانُوا بِهٖ يَسْتَهْزِءُونَ ۝

او که چېرې بېشکه په اختیار کې شي د هغو چې ظلم یې (پر نفسونو خپلو په کفر سره اختیار) کړی دی هغه (اموال مبالغ) چې په ځمکه کې دي ټول، او په مثل (هم د هغه) نور ورسره شي؛

نو خامخا فديده به ورکړي دوی په هغه سره له بدرنگه عذابه په ورځ د قیامت کې، او ښکاره به شي دوی ته له جانبې د الله هغه (عذاب) چې نه وو دوی چې گمان به یې کاوه (د هغه). او ښکاره به شي دوی ته (سزا او عقوبت) د هغو اعمالو چې کړي وو دوی، او چاپېره نازل به شي په دوی (جزاء د) هغه خیز چې وو دوی چې په هغه پورې به یې مسخرې کولې (چې الهي قهر او ابدي عذاب دی).

تفسیر: یعنې د قیامت په ورځ چې د دغو اختلافاتو فیصلې اورولی کیږي، په دغه وخت کې به د دغو ظالمانو چې په شک او شرک سره یې د الله تعالی شان تنقیص کوو؛ ډېر بد حال وي، فرض یې کړی که په دغه ورځ د ځمکې د مخ ګردې خزانې بلکه له هغوی ځنې زائد مبالغ هم له دوی سره موجود وي، او وغواړي چې دغه ګرد اضعافاً مضاعفه خزانې د خپلې فدیې په ډول ورکړي، او خپل ځان خلاص کړي؛ مګر هغه ترې نه قلیږي، او هر څه بد اعمال چې ده کړي دي؛ یو په یو یې په مخ راوړل کیږي، او د داسې راز راز ویروونکیو عذابونو خوند به وڅکي چې هیڅکله به د هغه مثال او نظیر د ده په وهم او خیال کې هم نه وي ګرځېدلی، الغرض هغه کسان چې پر خالص توحید او حق دین پورې یې ټوکې او مسخرې کولې، د هغه رږ او وبال یې دوی هرومرو کالونکي دي، او په هغو عذابونو کې چې دوی ورپورې مسخرې کولې؛ دوی پخپله په کې اخته کېدونکي دي.

فَاذْأَمَسَ الْإِنْسَانَ ضَرْدَعَانَا

پس کله چې ورسېږي (جنس د) انسان ته څه قسم ضرر؛ نو بولي مونږ (دفع د هغه ته).

تفسیر: یعنې چې د هغه الله تعالی له ذکر څخه چې اوس خپه او ناراضه کیږي؛ د مصیبت په وخت کې ورغږ او نارې وهي، او د ده ذکر چې د مصائبو په وخت کې پرې خوښیږي؛ د مرفه الحالی (د خوشحالی او مستی) په وخت کې له دوی نه هیږي.

شَمْرًا إِذْ أَخُولُهُ نِعْمَةً مِّمَّا قَالَ إِنَّمَا أُوتِيتُهُ عَلَىٰ عِلْمٍ

بیا کله چې ورکړو مونږ ده ته کوم نعمت له (جانبه) خپله؛ وایي بېشکه همدا خبره ده چې راکړې شوي دی ماته دغه (نعمت) په سبب د پوهې (ځما، نه ده داسې).

تفسیر: یعنې قیاس خو همدغه غوښت چې دغه نعمت ځما په برخه شي، ځکه چې په ما کې د دغې خبرې لیاقت وو، او د هغه د ګټلو ذرائع ماته ښکاره او معلوم وو، او الله تعالی ته ځما استعداد او اهلیت څرګند وو، نو بیا به هغه ولې ماته نه رسېده؟ الغرض چې ده پر خپل لیاقت او عقل نظر وکړ، او د الله تعالی پر فضل او قدرت یې نظر ونه کړ.

بَلْ هِيَ فِتْنَةٌ وَلَكِنَّ أَكْثَرَهُمْ لَا يَعْلَمُونَ ﴿٣٩﴾

بلکه دغه (عطا د نعمت) فتنه امتحان ازموینه ده، وليکن اکثر د دوی نه پوهیږي (چې دغه تخویل استدراج، امتحان دی دوی ته).

تفسیر: یعنې داسې نه ده، بلکه دغه نعمت د الله تعالی له طرفه یو امتحان دی، چې بنده د هغه پر موندلو تر کوم حد پورې د حقیقي منعم شکريه اداء کوي؟ او د احسان او انعام حق یې پېژني؟ که ناشکري یې وکړله؛ نو دغه نعمت ورته نقيمت او دده د ځان وبال ګرځي.

قَدْ قَالَهَا الَّذِينَ مِنْ قَبْلِهِمْ فَمَا أَغْنَىٰ عَنْهُمْ تَاكُلُوا يَكْسِبُونَ ﴿٥٠﴾ فَأَصَابَهُمْ سَيِّئَاتُ مَا كَسَبُوا ۖ
وَالَّذِينَ ظَلَمُوا مِنْ هَؤُلَاءِ سَيُصِيبُهُمْ سَيِّئَاتُ مَا كَسَبُوا ۖ وَآهٌ مِنْهُمْ بِمُعْجِزَاتِ ﴿٥١﴾

په تحقیق ویلې ده دغه خبره هغو کسانو (چې تېر شوي دي) پخوا له دوی نه (لکه قارون او قوم د ده)؛ پس هېڅ قدر دفع د عذاب ونه کړه له دوی ځنې هغه (دنيوي مال او متاع) چې وو دوی چې کسب (د گټې د هغو) به یې کوو. پس ورسېد هغو (پخوانیو) ته (جزاء د هغو بدو) اعمالو چې کول به دوی (په خسف سره)، او هغه کسان چې ظلم یې کړی دی (په اختیارولو د کفر) له دغه (قوم ستا ای محمده!)؛ ژر ده چې وبه رسیږي دوی ته سزا او عقوبت د هغو اعمالو چې کړي دي دوی، او نه دي دوی عاجز کوونکي (مونږ لره له تعذیب د دوی نه).

تفسیر: لکه چې قارون همداسې ویلي وو، د هغه څه حشر او آخره خاتمه شوه؟ د هغه ذکر پخوا له دې نه تېر شو، یعنې څرنگه چې پر پخوانیو مجرمینو د خپلې گناه سزا او وبال ولوېد؛ پر دغو موجوده وو مشرکینو هم د دوی د بدو اعمالو سزا او وبال لوېدونکې دی، څه وخت چې پاک الله تعالی د دوی د سزا ورکولو اراده وفرمائي، نو دوی له سره خپل ځانونه نشي پټولی، او نه چېرې ترې تېرېدلې شي، او نه په کوم چل او تدبیر سره دی ستړی، ستومانه، او عاجزولی شي.

أَلَمْ يَعْلَمُوا أَنَّ اللَّهَ يَبْسُطُ الرِّزْقَ لِمَنْ يَشَاءُ وَيَقْدِرُ ۚ إِنَّ فِي ذَٰلِكَ لَآيَاتٍ لِّقَوْمٍ يُؤْمِنُونَ ﴿٥٢﴾

آیا نه پوهیږي دوی په دې چې بېشکه الله پراخوي رزق روزي هر هغه چا ته چې اراده وفرمائي، او تنگوي (په اندازه کوي یې)، بېشکه په دغه (بسط او قبض) کې خامخا ډېر دلائل دي لپاره (د هغه) قوم چې ایمان راوړي (په الله چې باسط او قابض دی).

تفسیر: یعنې په دنیا کې محض د روزي پراخي او تنگي د کوم سړي د مقبولیت او مردودیت دلیل نشي کېدی، نه د روزي گټل دومره په عقل، ذهانت، علم او لیاقت پورې منحصر دي، وگورئ چې څومره بهوقوفان او ناپوهان په ډېر اطمینان او هوسایي سره ژوندون کوي، او څومره عاقلان، فاضلان او نېکان په لوړو سره شپې او ورځې تېروي.

قُلْ يٰٓعِبَادِیَ الَّذِينَ اسْرَفُوا عَلٰٓیْ اَنْفُسِهِمْ لَا تَقْنَطُوا مِنْ رَّحْمَةِ اللّٰهِ ۚ اِنَّ اللّٰهَ یَغْفِرُ الذُّنُوبَ جَمِیْعًا ۚ اِنَّهٗ هُوَ الْغَفُوْرُ الرَّحِیْمُ ﴿٥٣﴾

ووايه (ای محمده! چې فرمایي الله) ای بندگانو (مؤمنانو) ځما هغو کسانو چې اسراف یې کړی دی پر نفسونو خپلو! مه ناامیده کېږئ له رحمته د الله، (ځکه چې) بېشکه الله مغفرت کوي بڼي گناهونه ټول (اگر که ډېر هم وي بې له شرکه)، بېشکه چې الله همدی دی ښه ښوونکی (د خطیاتو) ډېر رحم کوونکی دی.

تفسیر: دغه آیت د أرحم الراحمین د بې پایانه رحمت بیان او د ده د عفوې او د عظیم الشان تېرېدلو اعلان کوي، او د خورا ډېرو سختو مایوس العلاجو مریضانو په حق کې د شفاء د اکسیر حکم لري، مشرک، ملحد، زندیق، مرتد، یهودي، نصراني، مجوسي، مبتدع، فاسق، فاجر او نور عاصیان او باغیان هر څوک چې وي د دغه آیت له اورېدلو څخه وروسته د الله تعالی مهرباني ته امیدوار کیږي، ځکه چې د هر چا په نسبت چې الله تعالی اراده وفرمائي؛ د هغه گناه معافوي، او هیڅوک د ده لاس نشي نیولی، بیا بنده به ولې ناامیده کیږي؟ هو! دغه ضروري ده چې د الله تعالی

له نورو اعلاناتو سره سم چې په هغو کې تصریح شوې ده، چې د کفر او شرک جرم به یې له توبې او بې له ایمانه نه قبولي، ښایي چې ﴿إِنَّ اللَّهَ يَعْلَمُ الدُّنُوبَ جَمِيعًا﴾ له ﴿لَيْنَ يَشَاءُ﴾ سره مفیده وگڼله شي، خو سره له هغه د دغې خبرې تقيید یې هم فرمایلی دی: ﴿إِنَّ اللَّهَ لَكَيْفٌ أَنْ يُشْرَكَ بِهِ وَيَعْلَمُ مَا دُونُ ذَلِكَ لَيْنَ يَشَاءُ﴾ (۵ جزء د النساء سورت (۸) رکوع (۱۱۶) آیت)، له دغه تقيید څخه دغه نه لازميږي چې الله تعالی بې له توبې هیڅ یوه لویه یا وړوګي گناه نشي معافولی، او نه یې داسې مطلب کیږي چې د هیڅ یو جرم لپاره له سره د توبې ضرورت نشته، او بې له توبې به گړد گناهونه معافېږي، قید یواځې د مشیت دی، او د مشیت په متعلق په نورو آیتونو کې د اښوولي شوي دي چې هغه په کفر او شرک کې بې له توبې ممکن نه دی، لکه چې د دغه آیت شان نزول هم پرې دلالت کوي، او د دې وروستي آیت له افادې څخه هم معلومیږي، نو الغرض الله تعالی ټول گناهونه کله چې وغواړي بندګانو ته معافوي، خو شرک بغیر له توبې نه نه معاف کیږي، نو دا آیت د الله تعالی د پراخه رحمت بیان کوي چې گناهګار بندګان دې نه ناامیده کیږي، که د الله تعالی نه د گناهونو د معافولو غوښتنه وکړي؛ الله تعالی یې معافوي.

وَإِنذِبُوا إِلَىٰ رَبِّكُمْ وَأَسْلُمُوهُ مِنْ قَبْلِ أَنْ يَأْتِيَكُمُ الْعَذَابُ ثُمَّ لَا تُنصَرُونَ ﴿٥٧﴾

او بېرته وگرځئ تاسې رب خپل ته (له شرکه او عصيانه)، او غاړه کېږدئ ده ته پخوا له هغه چې راشي تاسې ته عذاب، بيا به مدد در سره نشي کولی (په دفع د عذاب کې).

تفسير: يعنې پخپلو تېرو اغلاطو نادم شئ!، او د الله تعالى د بې پایانه جود او کرم څخه وشرمېږئ!، او د کفر او عصیان لاره پرېږدئ!، او د هغه کریم رب په طرف رجوع وکړئ!، او خپل ځانونه هغه ته وروسپارئ!، او د ده د احکامو په مقابل کې په نهایت عجز او اخلاص سره غاړه کېږدئ!، او ښه وپوهېږئ چې په حقیقت کې نجات یواځې د ده په فضل او کرم سره ممکن دی، څمونږ رجوع او انابت هم بې د الله تعالى له فضل او کرمه نشي میسر کېدی.

وَاتَّبِعُوا أَحْسَنَ مَا أُنْزِلَ إِلَيْكُمْ مِنْ رَبِّكُمْ مِنْ قَبْلِ أَنْ يَأْتِيَكُمُ الْعَذَابُ بِغَتَّةٍ وَأَنْتُمْ لَا تَشْعُرُونَ ﴿٥٥﴾

او متابعت و کړې د ډېر غوره حکم د هغه (قرآن) چې نازل کړی شوی دی تاسې ته له (جانبه د) رب ستاسې پخوا له هغه چې راشي تاسې ته عذاب یو ناڅاپه، حال دا چې تاسې به نه پوهېږئ (چې له کوم لوري راځي).

تفسير: له بني خبرې څخه مراد قرآن کریم دی، یعنې پر قرآني هدايتونو عمل وکړئ!؛ او د عذاب له راتگه پخوا د خپل مستقبل په فکر او اندېښنه کې اوسئ!؛ که نه د عذاب له معاینې څخه وروسته به د هغه هېڅ تدارک او انتظام نشي کېدی، او هېڅ یو تدبیر به مؤثر نه لویږي، د الله تعالی عذاب به مو داسې یو ناڅاپه راکېر کړي، چې تاسې به له سره د هغه پر راتگ نه خبر ېږئ.

أَنْ تَقُولَ نَفْسٌ يُحْسِرُنِي عَلَى مَا فَرَطْتُ فِي جَنبِ اللَّهِ وَإِنْ كُنْتُ لِمِنَ السَّخِرِينَ ﴿٥٧﴾

(چابکي کوئ تاسې په تعمیل د قرآن باندې پخوا له هغه) چې ووايي یو نفس: ای ارمان او ندامت مې دی پر هغه چې تقصیر مې کړی دی په طرف (په حق د طاعت) د الله کې، او بېشکه چې وم زه خامخا له مسخره کوونکیو څخه.

تفسير: يعنې په هوا او هوس، رسم، تقليد او دنيوي خوندونو او چرچو کې اخته او مشغول او د الله تعالى له ذكره او ياده بلكه د ده له وجوده بيخي غافلان شوي وو، د ده دين او رسول او د هغه هولناك انجام په نسبت به مو چې

رسول الله صلى الله عليه وسلم مونږ وپرولو؛ ملنډې، ټو کې او مسخري کولې، او د دغو شيانو په حقيقت نه وو پوهيدلي، د ډېر افسوس ځای دی چې د الله تعالى په پېژندلو او د ده د حقوقو په منلو کې مونږ په څه اندازه سره غفلت او قصور کړی دی، چې د هغه په نتيجه کې نن له دغې بدې پېښې سره مخامخ شوي يو، کفار به دغسې خبرې په محشر کې کوي، که د آيت مضمون کفارو او عصاتو لره عام کېښود شي؛ نو د ﴿وَإِنْ كُنْتُمْ لِمَنِ السَّخِرُونَ﴾ معنى به «ما به د مسخره کوونکو غوندې عمل کولو» وي، «علمت عمل ساخر مستهزي» (کما فسر به ابن كثير رحمه الله).

أَوْقُولَ لَوْ أَنَّ اللَّهَ هَدَانِي لَكُنْتُ مِنَ الْمُتَّقِينَ ﴿٥٧﴾

يا (پخوا له دې نه) چې ووايي: که چېرې داسې وی چې بېشکه الله سمه لاره ښوولې وی ماته؛ نو خامخا وم به زه له متقيانو پر هېزگارانو (له شرکه او له معاصي نه).

تفسير: کله چې په حسرت او افسوس سره کار ونه چليري؛ نو د خپل فهم غلطولو لپاره دغه څوکۍ عذر وړاندې کوي، څه ووايم؟ الله تعالى ماته هدايت رانه کړ، که الله اراده فرمايلي وي؛ نو نن به زه هم د متقيانو په مرتبه رسېدلی وم، د دغه ځواب وروسته داسې راځي: ﴿بَلَىٰ قَدْ جَاءَ ثُكَ آيَتِي﴾.

أَوْقُولَ حِينَ تَرَى الْعَذَابَ لَوْ أَنَّ لِي كَرَّةً فَأَكُونَ مِنَ الْمُحْسِنِينَ ﴿٥٨﴾

يا (پخوا له دې نه) چې ووايي (نفس) په هغه وخت کې چې وويني عذاب: کاشکې وی ماته بيا بېرته ورته (دنيا ته)؛ پس وم به زه هلته له نیکو کارانو (موحدانو هم په عقائدو هم په اعمالو کې).

تفسير: کله چې حسرت او اعتذار دواړه بېکاره ثابت شي؛ او د دوزخ له عذابونو سره مخامخ شي؛ نو په دغه وخت کې به د اضطراب وارضطايي له شدته داسې وايي: «په هر ممکنه صورت سره چې کېږي، يو ځلي مې بيا دنيا ته ولېږه!، او د توبې او اطاعت فرصت او موقع راکړه!، او وگوره چې زه په څه صلاح او تقوی سره بېرته درحاضرېږم»، فرمايي الله تعالى چې: ولې مې هدايت نه وو درته کړی بلکه درته کړی مې وو:

بَلَىٰ قَدْ جَاءَ ثُكَ آيَتِي فَكَذَّبْتَ بِهَا وَاسْتَكْبَرْتَ وَكُنْتَ مِنَ الْكَاذِبِينَ ﴿٥٩﴾

هو! داسې ده چې په تحقيق راغلي وو تاته دلائل (قرآن) ځما، پس تکذيب کړی وو تا په هغو سره، او تکبر دې کړی وو، او وې ته له کافرانو (نامونکیو نه).

تفسير: يعنې غلط وایي، آیا الله تعالى درته سمه صافه لاره نه وه درښوولې؟ او خپل انبياء يې سره له معجزو او احکامو نه وو درلېږلي؟ مگر د هغوی خبرې دې و نه منلې، او هر هغه شی چې تاته ویلی کېده، هغه مو سره له غروره او تکبر تکذيب کوو، او ستا هم دغه لویي او تکبر د حق له قبوله مانع ګرځېده، او خبره همدا ده چې الله تعالى ته له ازله دغه خبره معلومه وه چې ته به د ده له آيتونو څخه انحراف او انکار کوې، او په تکبر او سرکښۍ سره به وړاندې کېږې، ستا د طبيعت او مزاج غوښتنه او اقتضاء همداسې ده چې که زر کرته د دنيا په طرف بېرته وګرځولی شي؛ بيا به پخپلو هم هغو واهيه وو حرکاتو کې مداومت کوې، او له هغه څخه له سره لاس اخیستونکی نه یې: ﴿وَلَوْ رُدُّوا لَعَادُوا لِمَا نُهُوا عَنْهُ وَإِنَّهُمْ لَكَاذِبُونَ﴾ (د «الأنعام» سورت (۳) رکوع (۲۸) آيت)، د داسې خلقو په نسبت د الله تعالى داسې عادت نه دی چې دوی برياليان او کامياب کړي، بلکه خائب او خاسر کوي يې.

وَيَوْمَ الْقِيَمَةِ تَرَى الَّذِينَ كَذَبُوا عَلَى اللَّهِ وُجُوهُهُم مُّسْوَدَّةٌ أَلَيْسَ فِي جَهَنَّمَ مَثْوًى
لِّلْمُتَكَبِّرِينَ ﴿٥٠﴾

او په ورځې د قیامت کې به ووينې ته هغه کسان چې دروغ یې تړلي دي پر الله پورې (په نسبت د شرک او نورو عیبو) مخونه د دوی به تور کړی شوي وي، آیا نشته په دوزخ کې ځای لپاره د منکرانو (کافرانو؟ یعنې شته!).

تفسیر: کومه خبره چې د الله تعالی له جانبه راځي، او هغې ته د دروغو نسبت وکړل شي؛ هم دغه پر الله تعالی دروغ تړل دي، ځکه چې دروغ شمېرونکي داسې دعوی کوي چې الله تعالی هغه خبره نه ده فرمایلي، حال دا چې په واقع کې به یې فرمایلي وي، نو د دغو دروغو توروالی د قیامت په ورځ د دوی پر څېرو کې څرگندېږي (ښکاره کېږي).

وَيُنَجِّي اللَّهُ الَّذِينَ اتَّقَوْا بِمَفَازٍ لَهُمْ لَا يُسْأَلُ فِي السُّوءِ وَلَا هُمْ يَحْزَنُونَ ﴿٥١﴾

او وبه ساتي الله (له دوزخه) هغه کسان چې ځان یې ساتلی وي (له شرکه) په سبب د خلاصی موندلو د دوی، نه به رسېږي دوی ته سختي او نه به دوی غمجن کېږي.

تفسیر: یعنې الله تعالی متقیان د دوی د ازلي فوز او فلاح په سبب د بري او کامیابي پر هغه لور (اوچت) مقام رسوي، چې هلته به له هر قسمه بدیو او شرورو څخه محفوظ او له هر راز (قسم) فکر او غم څخه به آزاد او محفوظ وي.

اللَّهُ خَالِقُ كُلِّ شَيْءٍ وَهُوَ عَلَى كُلِّ شَيْءٍ وَكِيلٌ ﴿٥٢﴾ لَهُ مَقَالِيدُ السَّمَوَاتِ وَالْأَرْضِ وَالَّذِينَ كَفَرُوا
بِآيَاتِ اللَّهِ أُولَئِكَ هُمُ الْخَاسِرُونَ ﴿٥٣﴾

الله پیدا کوونکی د هر څیز دی، او دغه (الله) پر هر څیز وکیل (ساتونکی متصرف) دی. خاص همدغه (الله) لره دي کلیگانې (د خزانو) د اسمانونو او د ځمکې، او هغه کسان چې کافران شوي دي په آیتونو د الله، دغه کسان همدوی زیانکاران دي (چې ځای یې ابدی دوزخ دی).

تفسیر: یعنې الله تعالی هر شی پیدا کړی دی، او وروسته له پیدایښته د ده د بقاء او تحفظ ذمه واري یې هم پر خپل قدرت اخیستې ده، او د ځمکې او اسمان د گردو شیانو تصرف او اقتدار هم ده ته حاصل دی، ځکه چې د گردو خزانو کنجیانې له ده سره دي، نو له داسې الله څخه مخ اړول او نورو شیانو ته مخ ګرځول فضول او بېکاره خبره ده، ښايي چې انسان د الله تعالی له غضبه وویرېږي، او د الله تعالی رحمت او مهرباني ته امیدوار اوسي.

قُلْ أَغْفِرُ لَكُمْ وَأَمْرٌ إِنَّ أَكْبَرُ مِنْكُمْ أَعْبُدُوا اللَّهَ الَّذِي تَخَافُونَ ﴿٥٤﴾

آیا پس تاسو امر کوئ ماته چې بې له الله تعالی د بل چا عبادت وکړم ای جاهلانو نابوهانو!.

تفسیر: یعنې انتهای ناداني، حماقت او جهالت دا دی، چې انسان الله تعالی پرېږدي، او د نورو په عبادت کې بوخت شي، او له رسول الله صلی الله علیه وسلم څخه داسې غوښتنه کوي، او ترې طمع کوي چې دی (معاذ الله) د کفر او شرک لاره د دوی له سببه غوره کړي، په ځینو روایاتو کې راغلي دي چې مشرکانو رسول الله صلی الله علیه وسلم ته دعوت ورکړی وو، چې راځه ځمونږ د معبودانو عبادت کوه، نو ځکه دغه پاس آیت د دوی په ځواب کې نازل شو:

وَلَقَدْ أَوْحَىٰ إِلَيْكَ وَإِلَى الَّذِينَ مِنْ قَبْلِكَ لَئِنْ أَشْرَكْتَ لَيَحْبَطَنَّ عَمَلُكَ وَلَتَكُونَنَّ
مِنَ الْخَاسِرِينَ ﴿٥٠﴾ بَلِ اللَّهَ فَاعْبُدْ وَكُنْ مِنَ الشَّاكِرِينَ ﴿٥١﴾

او خامخا په تحقيق وحي كړې شوې ده تاته او (وحي كړې شوې ده) هغو كسانو ته چې پوښې له تانه وو (داسې چې قسم دى) كه شرك پيدا كړي تا (فرضا)؛ نو خامخا خراب به شي هرومرو عمل ستا، او خامخا شې به ته هرومرو له زيانكارانو (نو ځان وساته له شركه!)، بلكه (يواخې) د الله عبادت كوه، او اوسه له شكر كوونكيو (په نعمت د توحيد او عبادت).

تفسير: يعنې كه له عقلي حيثته وكتلى شي، د گردو اشي او پيدا كول، باقي پرېښودل، او په هغه كې د هر ډول تصرفاتو جاري لرل يواځې د الله تعالى كار دى، نو د عبادت مستحق ماسوا له الله څخه بل هيڅوك نشي كېدى، او كه له نقلي حيثته ملاحظه وكړئ؛ نو ټول انبياء الله او سماويه اديان د توحيد په صحت او د شرك په بطلان متفق دي، بلكه هر نبي ته د وحي په ذريعه دغه ښوولې شوي دي چې په آخرت كې د مشركانو ټول اعمال بيخي بېكاره دي، او د شرك انجام د خالص حرمان او خسران څخه سوا بل شى نه دى، لهدا پر هر انسان لازم دي چې له گردو باطلو معبودانو څخه ځان وشكوي!، او له الله تعالى سره د خپل عبوديت تعلقات ونښلوي، او د الله تعالى وفادار او شكرگزار او احسان پېژندونكى بنده شي، د ده عظمت، قدرت، جلال او كمال ښه وپېژني، عاجز او ناتوانه مخلوقات د ده شريك ونه گڼي، او هغه په هم هغو صفاتو سره لوى، پورته، اعلى او ارفع وگڼي، لكه چې واقع كې هم دى.

وَمَا قَدَرُوا اللَّهَ حَقَّ قَدْرِهِ ﴿٥٢﴾

او تعظيم نه دى كړى دغو (مشركانو) د الله حق تعظيم د ده.

تفسير: يعنې مشرکینو د الله تعالى عظمت، علویت، کمال، جلال، لویي او بزرگي تر هغې اندازې او مرتبې پورې ونه پېژندله چې تر هغې اندازې او مرتبې پورې پر یوه بنده د هغه معرفت او پېژندگلوي لازمه ده چې هغه وپېژني، د الله تعالى د رفیع شان او لوړې مرتبې د اجمالي تصور کوونکي آیا د عاجز او محتاج مخلوق حتی د بېخايه گټو او بتانو شرکت له الله تعالى سره تجویز کولی شي؟ حاشا وکلا! وروسته له دې نه د الله تعالى د عظمت او قدرت، د جلال او کمال د ځينو شونو بیان دى.

وَالْأَرْضُ جَمِيعًا بَضْطُهُ يَوْمَ الْقِيَمَةِ وَالسَّمُوتُ مَطْوِيَّتٌ بَيْنَيْنِهِ سُبْحَنَهُ وَتَعَالَى عَمَّا يُشْرَكُونَ ﴿٥٣﴾

او ځمکه ټوله به په موتي د الله تعالى كې وي په ورځ د قيامت كې، او اسمانونه به نغښتلي شوي دي په ښي لاس د ده كې، پاكي ده ده ته او لوړ لوى دى له هغو شيانو چې دوى يې شريكوي (له الله سره بتان او نور شيان).

تفسير: د الله تعالى د عظمت حال خو دادى چې په ورځ د قيامت كې به ټوله ځمكه په يوه موتي كې ونيسي، او اسمانونه به په ښي لاس كې راونغاړي، په صحيح حديث كې راغلي دي، ابو هريرة رضي الله عنه فرمايي چې: ما له رسول الله صلى الله عليه وسلم نه اوريدلي دي چې ويې فرمايل: «الله تعالى به ځمكه په موتي كې راونيسي، او اسمانونه به په ښي لاس كې راونغاړي، او بيا به وفرمايي: زه بادشاه يم، چېرته دي د ځمكې بادشاهان؟» يعنې په دغه ورځ به څرگنده شي چې حقيقي بادشاه الله تعالى دى، د نورو بادشاهي به ختمه شوي وي، يواځې د الله تعالى په واک كې به وي، او حساب به ورسره كيږي.

وَنُفَعَرِ فِي الصُّورِ فَصَعِقَ مَنْ فِي السَّمَوَاتِ وَمَنْ فِي الْأَرْضِ إِلَّا مَنْ شَاءَ اللَّهُ ثُمَّ نَفَخَ فِيهِ أُخْرَىٰ
فَإِذَا هُمْ قِيَامٌ يَنْظُرُونَ ﴿٥٨﴾

او پوکل به وکړی شي په شپېلۍ کې، پس بېخوده مړه به شي هر هغه چې په اسمانونو کې دي
او هر هغه چې په ځمکه کې دي، مګر هغه څوک چې اراده و فرمایي الله (د نه وژلو د هغه)، بیا
به وپوکل شي په هغې شپېلۍ کې بل ځلي؛ پس ناڅاپه دغه خلق به (چې مړه وو ټول) ولاړ وي
منتظر وي (چې څه راباندې کېږي).

تفسیر: د اکثرو محققینو علماوو په نزد ټول به دوه ځلې د صور نفخې کېږي، په اوله کې به د ګردو حواس ورکېږي،
بیا هغه کسان چې ژوندي دي مړه کېږي، بیا به بله نفخه کېږي، چې د هغې په اثر د مړیو ارواح به د ابدانو په طرف بېرته
راګرځي، او ټول بېهوښان به په هوش کېږي، په دغه وخت کې د محشر د دې عجیبو او غریبو مناظرو د لیدلو څخه
ګرد مخلوقات حیران کېږي، بیا به په ډېر سرعت سره د قدوس الله په مخکې وړاندې کېږي، او ګرد سره وړ حاضرولی
شي.

تنبيه: له ﴿إِلَّا مَنْ شَاءَ اللَّهُ﴾ څخه ځينو جبرئیل، میکائیل، اسرافیل او داسې نور علیهم السلام مراد نیولي دي، او ځينو له
هغوی سره حمله العرش هم شامل کړي دي، د ځينو په نزد ترې انبیاء او شهداء مراد دي، والله أعلم، په هر حال دغه
استثناء به د هغې نفخې په وخت کې وي چې وروسته له هغه ممکن دي پر دوی هم فناء طاري کېږي، ﴿لَمَّا لَمْ يَكُنِ الْيَوْمَ لِلَّهِ
الْوَحِيدِ الْقَهَّارِ﴾ (۲۴ جزء د المؤمن سورت (۲) رکوع (۱۶) آیت).

وَأَشْرَقَتِ الْأَرْضُ بِنُورِ رَبِّهَا وَوُضِعَ الْكِتَابُ وَجِئَ بِالنَّبِيِّينَ وَالشُّهَدَاءِ وَقُضِيَ بَيْنَهُم بِالْحَقِّ
وَهُمْ لَا يُظْلَمُونَ ﴿٥٩﴾

او روښانه به شي ځمکه په نور د رب د دغې (ځمکې لپاره د فیصلې د بندګانو)، او کېښود به شي
کتاب (عملنامې لپاره د حساب)، او راتله به وکړل شي په انبیاءو (محشر ته) او په شهداوو سره
(له هر امته)، او حکم به وکړ شي په منځ د دوی کې په حق او عدل سره، او پر دوی به ظلم ونه کړ
شي (هیڅ قدر په تزئید د عقاب یا تنقیص د ثواب).

تفسیر: الله تعالی به د حساب لپاره څرنگه چې د ده د شان سره مناسب دي؛ رابنکته شي، او ځمکه به د ده د نور او رڼا
په وجه وځلېږي، انبیاء او شهداء به راوستل شي، او د بندګانو په منځ کې به د عدل او انصاف فیصله وشي.

وَوُفِّيَتْ كُلُّ نَفْسٍ مَّا عَمِلَتْ

او پوره به ورکړه شي هر نفس لره (جزا د هغه) عمل چې کړی یې وو (ده).

تفسیر: یعنې د نېکۍ په بدل کې تنقیص او د بدۍ په بدل کې تزئید نه واقع کېږي، د هر چا هومره چې ښه یا بد عمل
وي؛ هغه ګرد د الله تعالی په علم کې دی، سم له هغه سره بدل ورکول کېږي، چې د هغه څه تفصیل وروسته له دې
نه راځي.

وَهُوَ أَعْلَمُ بِمَا يَفْعَلُونَ ﴿٦٠﴾

او حال دا چې الله ښه عالم دی پر هغو اعمالو چې دوی یې کوي (نو جزاء به پرې ورکړه شي).

تفسیر: یعنې شاهدان راځي د دوی د ملزم کولو لپاره، که نه له الله تعالی څخه هیڅ یو شی پټ نه دی (کذا فی الموضح).

وَسَيُقَالُ الَّذِينَ كَفَرُوا إِلَىٰ جَهَنَّمَ زُرَّارًا

او شړلی رابښکلی کيږي (په شدت سره) هغه کسان چې کافران شوي دي طرف د دوزخ ته ډلې ډلې.

تفسیر: یعنې ټول کافران په تېل وهلو او په نهایت ذلت او خواری سره د دوزخ په طرف شړل او بیول کيږي، څرنگه چې د کفر اقسام او مراتب ډېر دي؛ نو هر قسم او هره درجه د کفارو ډله سره بېله بېله کوله شي.

حَتَّىٰ إِذَا جَاءُوهَا فَتَحَتْ أَبْوَابُهَا

تر هغه پورې چې راشي دوی دوزخ ته حال دا چې وبه پرانیستلی شي دروازې د دغه (دوزخ).

تفسیر: هم هغسې چې د دنيوي بنديخانې دروازې خلاصې نه وي، هر کله چې کوم بندي په کې ننویستل کيږي، ور یې ورته خلاصوي، او وروسته د ده له ننوتلو څخه بېرته وربندول کيږي، همداسې څه وخت چې دوزخیان دوزخ ته نژدې رسیږي، د دوزخ دروازې پرانیستلې کيږي، او دوزخیان په تېل وهلو سره په کې غورځولی کيږي، او بیا یې دروازې ترلې کيږي، کما قال الله تعالی: ﴿إِنَّهَا عَلَيْهِمْ مُّوَصَّدَةٌ﴾ (همزة).

وَقَالَ لَهُمْ خَزَنَتُهَا أَلَمْ يَأْتِكُمْ رُسُلٌ مِّنْكُمْ

او وبه وایي دوی ته خزانچیان (متصرفان) د دغه (دوزخ) آیا نه وو راغلي تاسې ته رسولان له تاسې نه.

تفسیر: یعنې هغه پرېستې چې د دوزخ محافظان دي، دوی به کفارو ته د ملامت په ډول سره داسې وایي: «آیا نه وو درغلی تاسې ته رسولان له تاسې»، یعنې چې له هغوی څخه له دې سببه چې ستاسې له جنس څخه وو؛ فائده اخیستل ډېر اسان وو.

يَتْلُونَ عَلَيْكُمْ آيَاتِ رَبِّكُمُ وَيُنذِرُونَكُمْ لِقَاءَ يَوْمِكُمْ هَٰذَا قَالُوا بَلَىٰ وَلَكِنْ حَقَّتْ كَلِمَةُ الْعَذَابِ عَلَى الْكَافِرِينَ ④

چې لوستل به دغو (رسولانو) پر تاسې آیتونه (د قرآن) د رب ستاسې، او ویرو له دوی تاسې له ملاقات د هغې ورځې ستاسې چې دغه ده، وبه وایي (کفار چې ولې نه وو راغلي) بلکه راغلي وو، ولیکن ثابته شوې ده کلمه (حکم) د عذاب پر کافرانو.

تفسیر: یعنې ولې انبیاء نه وو راغلي؟! بلکه ضرور راغلي وو، او د الله تعالی کلام یې راوړی وو، او له نن ورځې څخه ډېر زیات ویرولی شوي وو، لیکن مونږ له خپلې بدبختۍ او نالایقي د هغو پندونو ته غوږ کښېښود، څو بالآخر د الله تعالی د داسې قاطع او لا یتغیر تقدیر سره مخامخ شو، او د عذاب حکم پر مونږ کفارو په قطعي ډول ثابت او نافذ شو: ﴿فَاعْتَرَفُوا بِذَنبِهِمْ فَسُحْقًا لِأَصْحَابِ السَّعِيرِ﴾ (الملک).

قِيلَ ادْخُلُوا أَبْوَابَ جَهَنَّمَ خَالِدِينَ فِيهَا فَبِئْسَ مَثْوًى لِّلْمُتَكِبِّرِينَ ⑤

وبه ويل شي دوی ته: ننوځئ دروازو د دوزخ ته په دې حال کې چې همېشه اوسیدونکي اوسئ په ده کې، پس بد دی ځای د هستوګنې د متکبرانو (دا دوزخ).

تفسیر: یعنې تاسې د خپل، تکبر، لویي او غرور له سببه د الله تعالی خبره ونه منله، نو اوس تاسې تل په دوزخ کې پراته اوسئ! او د هغه د عذابونو خوند وڅکئ!.

وَسَيُقَالُ لِلَّذِينَ اتَّقَوْا رَبَّهُمْ إِلَى الْجَنَّةِ زُمَرًا

او بیول کیږي به هغه کسان چې ویرېدل به دوی له ربه خپله طرف د جنت ته ډلې ډلې.

تفسیر: یعنې کله چې د ایمان او تقوی مدارج متفاوت دي، د هرې درجې متیقن مؤمنین جلا او د هرې یوې ډلې به سره بېلې وي، او دغو ګردو جماعتونو ته ډېر زیات تشویق او ترغیب ورکول کیږي، او په ډېره مینه او محبت سره د جنت په طرف لېږل کیږي.

حَتَّىٰ إِذَا جَاءُوهَا وَفُتِحَتْ أَبْوَابُهَا وَقَالَ لَهُمْ خَزَنَتُهَا سَلَامٌ عَلَيْكُمْ طَابْتُمْ فَادْخُلُوهَا خَالِدِينَ ﴿۷۰﴾

تر هغه پورې چې راشي دوی جنت ته حال دا چې پرانیستلې شوي به وي دروازې د دغه (جنت)، او وبه وایي دوی ته خزانچیان (متصرفان) د جنت: سلام دې وي پر تاسې، پاک یی تاسې (له ګناهونو) پس ننوځئ جنت ته په دې حال کې چې همېشه اوسیدونکي اوسئ (په ده کې).

تفسیر: څرنګه چې د مېلمنو له راتګه څخه پخوا د مېلمستون دروازې پرانیستلې کیږي، او د هغوی لپاره د هوسایي وسائل او وسائط برابرولی شي؛ کله چې جنتیان هلته ورسېږي، نو د جنت دروازې به د دوی په مخ کې پرانیستلې خلاصې وي، لکه څنګه چې د «ص» سورت په (۴) رکوع کې راغلي دي: ﴿مُفْتَحَةً لِّكُمْ الْأَبْوَابُ﴾ او د الله تعالی پرېستې به په نهایت اعزاز او اکرام سره په سلامونو او ثناوو او نورو د دوی استقبال کوي، او ورته «هر کله راشئ! ښه راغلی!» وایي، او د جنت د تل اوسېدلو بشارت او زیري به ورته کوي.

وَقَالُوا الْحَمْدُ لِلَّهِ الَّذِي صَدَقَنَا وَعْدَهُ

او وایي به دغه (جنتیان): ټوله ثناء صفت خاص الله ته دي، هغه (الله) چې رېښتینه یې کړه له مونږ سره وعده خپله.

تفسیر: یعنې د الله تعالی شکر او حمد وایو، هغه وعده چې مونږ د انبیاوو له خولې څخه اورېدلي دي، د هغو تصدیق مونږ پخپلو سترګو وینو.

وَأَوْرَثْنَا الْأَرْضَ مَنْ تَابَ مِنَ الْجَنَّةِ حَيْثُ نَشَاءُ

او میراث یې راکړه مونږ ته ځمکه (د جنت) چې ځای نيسو له جنته هر ځای چې خوښ شي ځمونږ.

تفسیر: شاه صاحب لیکي: «جنتیانو ته حکم شته هر چېرې چې زړه یې غواړي، هم هغله دې وسپړي، لیکن د هر جنتي زړه به هم هغه ځای خوښوي چې د ده لپاره لا له پخوا څخه مخصوص او معین کړی شوی دی»، د ځینو په نزد مراد


يې داسې دى: چې په جنت کې د تللو او راتللو او له يوه ځاى بل ځاى ته ورتگ هېڅ ممانعت نه دى، او هر جنتي هر چېرې چې يې زړه وغواړي؛ هم هغلته وردرومي.

فَنِعْمَ أَجْرُ الْعَمِلِينَ ﴿٣٩﴾ وَتَرَى الْمَلَائِكَةَ حَافِينَ مِنْ حَوْلِ الْعَرْشِ يُسَبِّحُونَ بِحَمْدِ رَبِّهِمْ وَقُضِيَ
بَيْنَهُم بِالْحَقِّ وَقِيلَ الْحَمْدُ لِلَّهِ رَبِّ الْعَالَمِينَ ﴿٤٠﴾

پس ښه دى اجر د (نېك) عمل كوونكو (دغه جنت). او وينې به ته (اى محمده!) پرېستې طواف كوونكې (چار چاپېر) له عرشه چې تسبيح به وايي دوى (پيوسته) له حمده ثنا د رب د دوى سره، او حكم به وكړى شي په منځ د خلقو كې په حق سره، او وبه ويلى شي چې: ټوله ثنا ده خاص الله ته چې رب پالونكى د عالميانو دى.

تفسير: يعنې څه وخت چې الله تعالى د حساب او كتاب لپاره د فيصلو ميدان ته راشي، په دغه وخت كې به پرېستو د عظيم عرش په چار چاپېر حلقه تړلې وي، او گړدې به د خپل رب په تسبيح او تحميد كې مشغولې وي، او د گړدو بندگانو د اعمالو فيصلې به په ډېر انصاف سره وكړى شي، چې د هغې په اثر به له هر لوري څخه په ډېر جوش او خروش سره د ﴿الْحَمْدُ لِلَّهِ رَبِّ الْعَالَمِينَ﴾ نارې پورته كيږي، يعنې ټوله ثنا صفت او محامد هغه پاك الله ته لايق دي، چې د گړد جهان رب او پروردگار دى، او د ټول عالم په نسبت يې ښه احكام او عمده فيصلې صادري كړي دي.

تَمَّتْ سُورَةُ الزَّمْرِ بِعَوْنِ اللَّهِ وَتَوْفِيقِهِ، فَلَهُ الْحَمْدُ وَالْمِنَّةُ.



سُورَةُ الْمُؤْمِنِينَ

«د (المؤمن) سورت مکي دی، پر ته له (۵۶، ۵۷) آیتونو څخه چې مدني دي، (۸۵) آيته او (۹) رکوع لري، په تلاوت کې (۴۰) او په نزول کې (۶۰) سورت دی، وروسته د (الزمر) له سورت نه نازل شوی دی.»

بِسْمِ اللَّهِ الرَّحْمَنِ الرَّحِيمِ

(شروع کوم) په نامه د الله چې ډېر زیات مهربان پوره رحم کوونکی دی.

حَمْدٌ تَنْزِيلُ الْكِتَابِ مِنَ اللَّهِ الْعَزِيزِ الْعَلِيمِ غَافِرِ الذُّنُوبِ وَقَابِلِ التَّوْبِ

نازلېدل د دې کتاب (قرآن) له (جانبه) د الله دي، چې (دی) ښه غالب قوي (په انفاذ د احکامو)، ښه عالم دی (پر هر څيز). ښوونکی د ګناهونو دی (عاصیانو لره)، او قبلوونکی د توبې دی (تائبانو لره).
تفسير: یعني توبه قبلوي او له ګناهونو څخې تائب داسې پاک او صافوي چې ګواکې له سره یې څه ګناه او خطا نه وي کړي.

شَدِيدِ الْعِقَابِ ذِي الطُّوْلِ

سخت دی عذاب (د ده کفارو لره) خښتن (خاوند) د فضل دی.
تفسير: یعني بې نهایته د قدرت او وسعت او غناء خښتن دی، چې پر بندګانو د انعام او احسان بارانونه وروي.

لَا إِلَهَ إِلَّا هُوَ إِلَهُ الْمَصِيرِ

نشته لایق او حقدار د عبادت بل هیڅوک مګر یواځې هم دی دی، خاص همدغه ته بهرته ورتلل دي (لپاره د حساب).
تفسير: چې هلته له وررسېدلو څخه وروسته هر یوه ته د دوی د اعمالو مکافات او بدل ورکول کیږي.

مَا يَجَادِلُ فِي آيَاتِ اللَّهِ إِلَّا الَّذِينَ كَفَرُوا

جګړې نه کوي (طعنې نه وایي) په آیتونو د الله کې مګر هغه کسان چې کافران شوي دي.
تفسير: یعني د الله تعالی کلام او خبرې او د ده د عظمت او قدرت دلائل داسې نه دي، چې په هغه کې څه مناقشه، مجادله او جګړه وکړه شي، مګر هغه خلق چې دا یې له خپلو ځانونو سره غوټه کړې ده چې د خورا روښانو دلائلو او براهینو او له ډېرو ښو ښکاره وو شواهدو څخه به هم انحراف او انکار کوي، نو دوی پر دغو د رښتیا خبرو په ناحقه سره جګړې او مناقشې کوي.

فَلَا يَغْرُرْكَ تَقَلُّبُهُمْ فِي الْبِلَادِ

پس نه دې تېر باسي تا ګرځېدل د دوی (په هوسایي سره) په ښارونو کې (ځکه چې عاقبت د دوی دوزخ دی).

تفسیر: یعنې د داسې منکرینو انجام تباهي او هلاکت دی، اگر که دوی في الحال په ښارونو او کلیو کې ګرځي، سیلونه، سیاحتونه او سوداګري کوي، او پخپلو چرچو کې مشغول دي، نو نه ښايي چې تاسې د دوی پر دغه راحت او هوسايي وغولېږئ، ځکه چې دغه د الله تعالی له طرفه امهال او استدراج دی.

كَذَّبَتْ بَنِي إِسْرَءِيلَ قَوْمَهُمْ تَوَلَّوْا وَآخَرُوا وَكَلْبُوا فَأَخَذْنَاهُمْ أَغْلًا يَوْمَ الْحَمِيمِ
وَجَادُوا بِالْبَاطِلِ لِيُدْحِضُوا بِهِ الْحَقَّ فَأَخَذْنَاهُمْ فَكَيْفَ كَانَ عِقَابِ ۙ

دروغجن شمیرلي وو (رسولان خپل) پخوا له دوی نه قوم د نوح او نورو اقوامو وروسته له دوی نه، او قصد وکړ هر امت (له دوی نه) پر رسول خپل چې ونیسي دوی هغه (رسول او ضرر وروړسوي)، او جګړې به کولې دوی (له دغو رسولانو سره) په باطله سره، لپاره د دې چې پټ کړي په دغه (باطل سره) حق (توحید)، پس ومو نیول دوی (په عذاب سره)، پس څرنگه وو سزا عقوبت څما (دوی لره؟).

تفسیر: د هر امت اشرارو د خپلو انبیاوو د وژلو یا د زحمت او تکلیف ورسولو ارادې کړې وې، او همېشه هغوی دداسې چلونو په جوړولو کې مصروفېدل، چې د هغو په وسیله حق او رښتیا دین ته ماتې او شکست ورکړي، لیکن د دې په ځای چې دغه اشرار ځمونې انبیاوو ته لاس وروغځوي، یا یې ونیسي؛ مونږ همدغه اشرار پخپل غضب او قهر کې اخته او سختې سزاوې مو ورته ورکړي دي، بیا وګورئ چې د دوی بېخ او بکر مو څرنگه له بېخه وويست؟ نن هم د هغو سپېره شویو اقوامو څه آثار چېرې شته او په نظر راځي، چې د هغو د لیدلو څخه یو انسان د دوی د تباهۍ په نسبت څخه فکر، غور او تصور کولی شي.

وَكَذَلِكَ حَقَّتْ كَلِمَتُ رَبِّكَ عَلَى الَّذِينَ كَفَرُوا أَنَّهُمْ أَصْحَابُ النَّارِ ۖ

همداسې (لکه وجوب د عذاب پر دغو مکذبینو) واجبه شوې ده خبره (د عذاب) د رب ستا پر هغو کسانو چې کافران شوي دي (هغه کلمه دا ده چې) بېشکه دوی ملګري د اور (د دوزخ) دي.

تفسیر: یعنې هم هغسې چې پر پخوانیو اقوامو د عذاب راتلونکې خبره پوره نازله او منطبقه شوې ده، پر اوسنیو منکرینو یې هم نازله وېوله، او هم هغسې چې د انبیاوو د اعلان سره موافق پر کفارو دنیوي عذاب نازل شوی دی؛ ستا د رب دغه خبره هم یو ثابت شوی حقیقت دی، چې په آخرت کې د دغو خلقو ځای دوزخ دی.

الَّذِينَ يَحْمِلُونَ الْعَرْشَ وَمَنْ حَوْلَهُ يُسَبِّحُونَ بِحَمْدِ رَبِّهِمْ وَيُؤْمِنُونَ بِهِ وَيَسْتَغْفِرُونَ لِلَّذِينَ آمَنُوا ۗ

هغه کسان (له ملائکو) چې پورته اخلي عرش او هم هغه (پرېښتې) چې چارچاپېرې دي د عرش تسبیح وايي سره د حمده ثناء د رب د دوی، او ایمان یې راوړی دی په دغه (الله)، او مغفرت غواړي (له الله نه) هغو کسانو ته چې ایمان یې راوړی دی.

تفسیر: یعنې د عظیم عرش حاملین او د هغه په چارچاپېر کې بشماره مطوفینې پرېښتې چې د دوی غذاء یواځې د الله تعالی تسبیح او تحمید دی، او د الله تعالی د دربار د مقربیت لامله په اعلی درجې سره د ایمان او یقین لرونکې دي، دوی د الله تعالی په حضور کې د مؤمنینو لپاره دعاء او استغفار کوي.

رَبَّنَا وَسِعْتَ كُلَّ شَيْءٍ رَّحْمَةً وَعِلْمًا فَاغْفِرْ لِلَّذِينَ تَابُوا وَاتَّبَعُوا سَبِيلَكَ وَقِهِمْ عَذَابَ الْجَحِيمِ ۝

(نو وایي چې) ای ربه ځمونږ! احاطه کړې ده او پراخه دی هر شي ته ستا رحمت او علم، پس مغفرت وکړه هغو کسانو ته چې توبه یې ایستلي ده، او متابعت یې کړې دی د لارې ستا، او وساته دوی له عذابه د دوزخ نه.

تفسیر: دغه یې د پرښتو د استغفار صورت ښوولی دی، یعنې د الله تعالی په دربار کې داسې عرض کوي: «ای ځمونږ ربه! ستا علم او رحمت په هر شي محیط دی، پس هغه څوک چې ستا په محیط علم یې بد کارونه پریښي وي، او د زړه په صدق سره یې ستا په طرف رجوع کړي وي، او ستا پر سمه لاره یې د تللو زیار، کوښښ ایستلی وي، او د بشریت په اقتضاء څه کمزوري او خطاوې له دوی نه صادري شوي وي؛ ته پخپل فضل، رحمت او کرم سره هغه وروښه، نه په دنیا کې څه رږ او زحمت ورپېښ کړې!، او نه په عذاب کې د دوزخ مخ وړښکاره کړې!.

رَبَّنَا وَأَدْخِلْهُمْ جَنَّاتٍ عَدْنٍ الَّتِي وَعَدْتَهُمْ وَمَنْ صَلَحَ مِنْ آبَائِهِمْ وَأَزْوَاجِهِمْ وَذُرِّيَّاتِهِمْ إِنَّكَ أَنْتَ الْعَزِيزُ الْحَكِيمُ ۝

(او هم وایي به) ای ربه ځمونږ! او نه باسه دوی په جنتونو د همېشه هستوگنې کې هغه چې وعده کړې ده تاله دوی سره، او څوک چې نېک شوي له پلرونو د دوی او (له) ښځو د دوی، او (له) اولادو د دوی، بېشکه چې ته هم ته یې ښه غالب قوي (په انفاذ د احکامو) ښه حکمت والا (چې هر کار په تدبیر او مصلحت سره کوي).

تفسیر: یعنې اګر که جنت هر چا ته دده د عمل په صله کې وررسېږي، لکه چې دلته هم د چپ پ چله قیده ښکاره ده، او بې له خپل ایمان او اصلاح ښځه، اولاد، مور و پلار او نور کسان یې هیڅ په کار نه ورځي، لیکن ستا حکمتونه داسې هم دي چې د یوه له خاطره ډېرو کسانو ته د دوی له عمله زیات په اعلی درجه رسوي، لکه چې د «الطور» سورت په لمړۍ رکوع (۲۱) آیت (۲۷) جزء کې راغلي دي: ﴿وَالَّذِينَ آمَنُوا وَاتَّبَعَتْهُمْ ذُرِّيَّتُهُمْ بِإِيمَانٍ أَلْقَيْنَا بِهِمْ ذُرِّيَّتَهُمْ وَمَا آَلَتْهُمْ مِنْ عَمَلِهِمْ مِنْ شَيْءٍ﴾ نو هغه به هم په حقیقت کې د هم هغه صالح سړي د اکرام او مداراتو یو صورت وي، چې د هغه مور او پلار او ښځه او اولاد هم په هم هغې درجې کې ورسره پرېښودلی شي.

وَقِهِمُ السَّيِّئَاتِ وَمَنْ تَقِ السَّيِّئَاتِ يَوْمَئِذٍ فَقَدْ رَحِمْتَهُ وَذَلِكَ هُوَ الْفَوْزُ الْعَظِيمُ ۝

او وساته دوی له بدو ځنې!، او هر څوک چې وساتې ته له بدو څخه په دغه ورځ د قیامت کې؛ نو په تحقیق رحمت دې وکړ پر او دغه (ساتل ستا له عذابه) همدغه دی بری ډېر لوی.

تفسیر: یعنې په محشر کې دوی ته هیڅ قسم بدې مثلاً وېره، پرېشاني او نور لاحق نه وي، او دغه عظیم الشان بری او کامیابي خاص ستا په مهرباني او مرحمت حاصلېدی شي، ځینو مفسرینو له «سیئات» څخه سیئه اعمال مراد اخیستي دي، یعنې وروسته له دې نه دوی یې له بدو کارونو څخه محفوظ و فرمایل، او د دوی خوی او عادت یې داسې وګرځاوه چې د بدې په لوري متمایل نشي، ښکاره ده هر هغه چې نن دلته له بدې ځنې ځان وساتي؛ پر هغه ستا لوی فضل او کرم شوی دی، او همدغسې سړی به هلته اعلی بری او کامیابي حاصلوي، په دغه تفسیر کې د «یومئذ» ترجمه دې: د «هغې ورځې» په ځای په «دې ورځې» سره وکړه شي، شاه صاحب (رحمه الله تعالی) لیکي: «یعنې که ستا لطف او مهرباني وي؛ نو له بدو ځنې به دوی ځان وساتي، او پخپل عمل سره هیڅوک خپل ځان نشي ساتلی، له لږې یا ډېرې بدې څخه څوک تش دی؟»، په دغو الفاظو سره دغه دواړه تفاسیر منطبق کېدی شي.

إِنَّ الَّذِينَ كَفَرُوا بِآيَاتِ دُونِ لَمَقَّتْ اللَّهُ أَكْبَرُ مِنْ مَقْتِكُمْ أَنْفُسَكُمْ إِذْ تُدْعَوْنَ إِلَى الْإِيمَانِ فَتَكْفُرُونَ ۝

بېشکه هغه کسان چې کافران شوي دي (چې دوزخ ته داخل کړل شي)؛ نو غږ به ورته وکړ شي: خامخا دښمني (او قهر) د الله (پر تاسې باندې) ډېر لوی دی له دښمنۍ (او قهر) ستاسې له ځانونو خپلو سره، کله چې وبه بللی شوی تاسې (په دنیا کې) طرف د ایمان راوړلو ته، پس کافران کېدئ به تاسې (او له ایمانه به تښتېدلئ).

تفسیر: دغه به د قیامت په ورځ کې وایي، شاه صاحب (رحمه الله) لیکي: «یعنې نن تاسې له خپل نفس څخه بېزاره یئ، او پر خپل ځان لعنت وایئ، په دنیا کې چې کافران کېدئ؛ په دغه وخت کې الله تعالی له دې نه زیات پر تاسې لعنت لېږه، او ستاسې له حرکاتو به نارضا وو، چې د هم هغه بدل نن ورځ مومئ».

قَالُوا رَبَّنَا آمَنَّا أَشْنَتَيْنِ وَأَحْيَيْنَا أَشْنَتَيْنِ

(نو) وبه وایي (دا کفار) ای ربه ځمونږ! مړه دې کړو مونږ دوه ځلې، او ژوندي دې کړو مونږ دوه ځلې.

تفسیر: شاه صاحب لیکي: «پخوا له دې نه تاسې خاوره وئ یا نطفه، په دواړو تقدیرو سره مړه او بېځانه وئ، بیا په تاسې کې سا نئوته، نو ژوندي شوی، بیا مړه شوی، بیا به ژوندي راپاڅول کېږئ، همدغه دي دوه ژونده او دوه مړینې، لکه څنګه چې الله تعالی د البقرې سورت په (۳) رکوع (۲۸) ایت (۱) جزء کې فرمایلي دي: ﴿كَيْفَ تَكْفُرُونَ بِاللَّهِ وَكُنْتُمْ أََمْوَانًا فَأَحْيَاكُمْ ثُمَّ مِيتَكُمْ ثُمَّ أَحْيَاكُمْ ثُمَّ إِلَيْهِ تُرْجَعُونَ﴾ ځینو نور تفسیرونه هم کړي دي، خو ظاهر همدا تفسیر دی.

فَاعْتَرَفْنَا بِذُنُوبِنَا

پس قایل شو مونږ په ګناهونو خپلو.

تفسیر: هر کله چې مو دا حالت چې له مونږ سره یې وعده شوې وه په سترګو ولیده؛ نو اوس په خپلو ګناهونو قایل شو.

فَهَلْ إِلَى خُرُوجٍ مِّنْ سَبِيلٍ ۝

پس آیا شته د وتلو (ځمونږ ته له دغه دوزخه) کومه لاره؟.

تفسیر: یعنې افسوس چې اوس حسب الظاهر له دې ځایه د خلاصېدو او تښتېدلو هیڅ یوه چاره او لاره نه رانښکاري ماسوا له دې چې تا پخپل قدرت سره مونږ ته دوه ځلې موت او حیات راکړی دی، درېیم ځلې مو هم دنیا ته ولېږئ، خو دا ځلې هلته صالحه اعمال وکړو، او سره له ډېرو نېکیو بېرته درحاضر شو.

ذَلِكُمْ بِأَنَّهُ إِذَا دُعِيَ اللَّهُ وَحْدَهُ كَفَرْتُمْ وَإِنْ يُشْرَكْ بِهِ تُؤْمِنُونَ فَالْحُكْمُ لِلَّهِ الْعَلِيِّ الْكَبِيرِ ۝

دغه (ابدي عذاب) تاسې ته په سبب د دې دی، کله چې وبه باله شو الله یواځې (بې له نورو معبودانو ستاسې)؛ نو کفر به اختیار کړ تاسې، او که شریکان به هم وبللی شول له الله سره؛ نو ایمان به راوړ تاسې، پس حکم خاص الله لره دی (چې هر څه کوي دغه الله) ډېر پورته دی، ډېر لوی دی.

تفسير: يعنى بېشكه اوس د دنيا په لوري د بېرته ورتگ هيڅ يو صورت نشته، اوس تاسې د خپلو پخوانيو اعمالو سزاوې درواخلي، ستاسې په نسبت د ابدې هلاکت دغه فيصله ځکه شوې ده، چې تاسې د واحد الله او حقيقي معبود غږ ته غوږ کښېنود، او تل مو د ده له وحدانيت څخه انکار کوو، که له تاسې نه د کوم دروغ او باطل معبود په لوري بلنه کېده؛ نو علی الفور به مو «آمنا وصدقنا» ويل، او په هغه پسې به مو منلې وهلې.

هُوَ الَّذِي يُرِيكُمُ آيَاتِهِ وَيُنَزِّلُ لَكُم مِّنَ السَّمَاءِ رِزْقًا وَمَا يَتَذَكَّرُ إِلَّا مَن يُنِيبُ ﴿۳۷﴾

الله هغه ذات دی چې ښيي تاسې ته دلائل خپل، او نازلوي تاسې ته له (طرفه) د اسمانه رزق روزي (باران چې سبب د روزی دی)، او پند نه اخلي (په دغو دلائلو) مگر هغه چې راگرځیدلي وي (له شرکه او معصيته توحيد او طاعت ته).

تفسير: يعنى د الله تعالى د عظمت او وحدانيت دلائل او ښې په هر څيز کې ظاهري دي، انسان ته ښايي چې يواځې پخپلې روزی او رزق کې لږ غور او دقت وکړي، او ودې گوري چې په څه وسائلو او وسائطو سره هغه وررسېږي، حتی چې د هغه سامان له اسمانه هم تهيه کېږي، بيا په نورو شيانو کې هم د ده عقل او پوهه رسېږي، ليکن که څوک هغه لوري ته له سره رجوع هم ونه کړي، او له غور او فکر څخه کار وانخلي، نو له کوم ځايه او په کومې وسيلې سره به پوهه حاصله کړي شي؟.

فَادْعُوا اللَّهَ مُخْلِصِينَ لَهُ الدِّينَ وَلَوْ كَرِهَ الْكَافِرُونَ ﴿۳۸﴾

پس وبولی تاسې الله په دې حال کې چې خالص کونکي اوسئ دغه (الله) ته (د) دين (له شرکه)، او اګر که بد گڼي دغه کافران (دغه اخلاص ستاسې).

تفسير: يعنى د الله تعالى بندگانو ته ښايي چې له پوهې او عقل څخه کار واخلي، او د واحد الله په طرف رجوع وکړي، او هم هغه دې وبولي او عبادت دې وکړي، او د ده په بندگۍ کې دې بل چا ته شرکت ور نه کړي، بېشکه چې د مخلصو بندگانو د دغه موحديت، د واحد احد الله د عبادت کولو څخه کفار او مشرکان خپه کېږي، چې دوی ولې نور گډ معبودان له منځه لرې کړي دي؟ او صرف واحد الله قبلوي؟ او يواځې د هماغه قدوس الله په عبادت کې مشاغلته لري؟، مگر پوخ او حقيقي موحدهم هغه دی چې د مشرکانو په مجمع کې د توحيد غږ پورته کړي، او د هغوی د بد ويلو او خپګان څخه له سره اندېښنه او پروا ونه کړي !.

رَفِيعُ الدَّرَجَاتِ ذُو الْعَرْشِ يُلْقِي الرُّوحَ مِنْ أَمْرِهِ عَلَى مَن يَشَاءُ مِنْ عِبَادِهِ

(همدغه الله) پورته کونکی د درجو (د مؤمنانو) دی، څېښتن (مالک) د عرش دی، رالېږي روح (جبرئیل يا پټې خبرې) په امر حکم خپل پر هغه چا چې اراده وفرمايي له بندگانو خپلو.

تفسير: له پټو خبرو څخه وحی مراد ده، چې پر انبياوو عليهم السلام نازلېږي، او د دوی د ورته وو په وسيله نورو بندگانو ته هم رسېږي، لکه چې د قيامت تر ورځې پورې به رسېږي.

لِيُنذِرَ يَوْمَ التَّلَاقِ ﴿۳۹﴾

لپاره د دې چې وويروي (خلق) له ورځې د ملاقات.

تفسير: يعنې په هغه ورځ کې چې ټول اولين او آخرين به سره يو ځای د پاک الله په حضور کې حاضرېږي، او هر يو سړی به د خپلو بنو يا بدو اعمالو له بدل سره ملاقات کوي، يا ارواح له اجسادو، يا اعمال له عملو، يا مظلومان له ظلامو، يا عابدان له خپلو معبودانو سره ګوري.

يَوْمَهُمْ بَارِئُونَ

په هغه ورځ کې چې دوی به راښکاره وي.

تفسير: يعنې له قبورو څخه به ووځي، او په يوه داسې ډاګه سم صاف هوار ميدان کې به حاضرېږي، چې هلته به هيڅ غر او غونډی او نور حائل نه وي.

لَا يَخْفَى عَلَى اللَّهِ مِنْهُمْ شَيْءٌ

پټ به نه وي پر الله له دوی نه هيڅ څيز.

تفسير: يعنې ښه وپوهېږئ چې د هغه احکام الحاکمين په دربار کې حاضرېدل دي، چې له هغه څخه ستاسې هيڅ احوال پټ نه دي، او ګرد ظاهري او باطني اسرار او احوال ورته ښکاره او څرګند دي، او د دوی ګرد اعمال به دوی ته وروړاندې کېږي، او خپله جزاء مومي، بيا به داسې وفرمايي الله جل جلاله پس له نفخي د صور:

لِمَنِ الْمُلْكُ الْيَوْمَ لِلَّهِ الْوَاحِدِ الْقَهَّارِ ﴿١٥﴾

چا لره دی سلطنت؟ (نو ځواب فرمايي پخپله الله) نن ورځ خاص الله لره دی (سلطنت) چې يو دی ښه غالب قوي.

تفسير: يعنې په هغه ورځ کې په ظاهري او مجازي ډول به هم د هيچا سلطنت او باچاهي نه وي پاتې، او يواځې د هم هغه مالک الملکوت او صاحب الکبرياء والجبروت حکومت او سلطنت به دائم او قائم وي، چې د ده په مقابل کې ټول زور او قوت او طاقت عاجز او ناتوانه مطيع او منقاد دی.

الْيَوْمَ تُجْزَى كُلُّ نَفْسٍ بِمَا كَسَبَتْ لَا ظُلْمَ الْيَوْمَ إِنَّ اللَّهَ سَرِيعُ الْحِسَابِ ﴿١٦﴾ وَأَنْذِرْهُمْ يَوْمَ الْآزِفَةِ إِذِ الْقُلُوبُ لَدَى الْحَنَاجِرِ كَاطْهِينَ

نن ورځ به جزاء ورکړه شي هر نفس ته په قدر د هم هغه عمل چې کړی يې دی، نشته هيڅ قدر ظلم نن ورځ، بېشکه چې الله ډېر ژر حساب کوونکی دی. او وويروه (ای محمده! دغه کفار له عذابو) د ورځې رانژدې، کله چې زړونه به په نزد د چنګو کو وي، په دې حال کې چې غم کوونکي به وي (خاوندان د زړونو).

تفسير: يعنې له ډېرې وېرې او خوف زړونه به يې ترپېږي، او تر ستونو پورې به پورته کېږي، او خلق به په دواړو لاسونو سره هغه ټينګ ونيسي، او له دې نه به ويرېږي چې چېرې د دوی زړونه د دوی له تنفس سره يو ځای د باندې ونه وځي.

مَالِ الظَّالِمِينَ مِنْ حَبِيمٍ وَلَا شَفِيعٌ يُطَاعُ ﴿١٧﴾

نه به وي ظالمانو ته (په قيامت کې) هيڅوک دوست، او نه کوم شفاعتګر چې خبره يې ومنله شي.

تفسير: يعني داسې کوم شفاعتگر به نه وي چې د هغه خبره به خامخا او رېډله کړي، سپارښت به هم هغه څوک کولی شي؛ چې د الله تعالی له طرف مجاز او مآذون وي، او د هغه انسان په حق کې کېدی شي؛ چې شفاعت د هغه لپاره غوره او پسند وي.

يَعْلَمُ خَائِنَةَ الْأَعْيُنِ وَمَا تُخْفِي الصُّدُورُ ۝ وَاللَّهُ يَقْضِي بِالْحَقِّ

معلوم دي (الله) ته خیانت د سترگو او هغه نيات چې پټوي يې سيني. او الله حکم (فیصله) کوي په حقه (عدل) سره.

تفسير: يعني له مخلوقاتو څخې خپلې سترگې وژغوري، او په پټه او مخفي ډول سره پر کوم يو شي نظر وغورځوي، يا د سترگو په يوه کنج يا په غلا سره وگوري، يا پخپل زړه کې کوم نيت وکړي، يا د کومې خبرې اراده يا خيال پخپل زړه کې تېر کړي، له دغو هر دو شیانو څخه پر ټولو او پر هر يوه باندې الله تعالی علیم او خبر دی، او فیصله يې په عدل او انصاف سره کړي.

وَالَّذِينَ يَدْعُونَ مِنْ دُونِهِ لَا يَقْضُونَ شَيْئًا ۚ إِنَّ اللَّهَ هُوَ السَّمِيعُ الْبَصِيرُ ۝

او هغه کسان چې بولي يې دوی غیر له دغه (الله)؛ حکم نشي کولی دوی په هيڅ څيز، بېشکه الله همدی دی ښه اورېدونکی (د اقوالو) ښه ليدونکی (د اعمالو).

تفسير: يعني فیصله صادرول د هم هغه ذات کار کېدی شي چې ښه اورېدونکی ښه پوهېدونکی وي، ښه نو دغه بېځانه تېري او بې روحه بټان چې تاسې هغوی ته معبود وایئ، او په بندگۍ کې يې لگيا یئ؛ څرنگه به فیصله وکړی شي، بيا هغه څيز چې د فیصله کولو قوت او قدرت نه لري، نو هغه څرنگه معبود کېدی شي؟.

أَوَلَمْ يَسِيرُوا فِي الْأَرْضِ فَيَنْظُرُوا كَيْفَ كَانَ عَاقِبَةُ الَّذِينَ كَانُوا مِنْ قَبْلِهِمْ كَانُوا هُمْ أَشَدَّ مِنْهُمْ قُوَّةً وَآثَارًا فِي الْأَرْضِ

آيا نه گرځي (دغه مشرکان) په ځمکه (ملکونو) کې پس چې وگوري دوی چې څرنگه وو عاقبت آخره خاتمه د هغو کسانو چې وو پخوا له دغو (مشرکانو)؟ چې وو هغوی ډېر سخت له دغو (کفارو) څخه له جهته د قوت او آثار (چې پرېښي يې دي) په ځمکه کې.

تفسير: يعني ډېرې کلکې او مضبوطې کلاوې، عالي شانه عمارتونه، او د مختلفو اقسامو یادگارونه.

فَأَخَذَهُمُ اللَّهُ بِذُنُوبِهِمْ وَمَا كَانَ لَهُمْ مِنَ اللَّهِ مِنْ وَاقٍ ۝

پس ونيول هلاک کړل دوی لره الله په سبب د گناهونو د دوی، او نه وو دوی ته له (عذاب د) الله هيڅوک ساتونکی.

تفسير: يعني کله چې څوک مو له دنيوي عذاب څخه نشي بچ کولی؛ نو له اخروي عذاب څخه مو څوک ژغورلی شي؟.

ذَلِكَ بِأَنَّهُمْ كَانَتْ تَأْتِيهِمْ رُسُلُهُمْ بِالْبَيِّنَاتِ فَكَفَرُوا ۚ وَأَخَذَهُمُ اللَّهُ إِنَّهُ قَوِيٌّ شَدِيدُ الْعِقَابِ ۝

دغه (نيول او هلاک د دوی) په سبب د دې وو چې بېشکه هغوی ته به راتلل رسولان د دوی په دلائلو نښو ښکاره وو، پس کافران شول؛ پس ونيول دوی لره الله (هلاک يې کړل)، بېشکه چې دغه (الله) قوي ښه زورور سختوونکی د عذاب دی.

تفسير: يعنې تاسې هم د هغوی په شان د رسول الله صلى الله عليه وسلم په تكذيب كې فلاح نه شئ موندلى، او بالآخر رسوا او هلاك كېږئ، او قدوس الله به پخپل زور او قوت سره خپل رسول فاتح، غالب، مظفر او منصور ګرځوي، په همدغه مناسبت الله اكرم شأنه و اعظم برهانه اوس د موسى عليه السلام او د فرعون قصه دغسې بيان فرمايي.

وَلَقَدْ أَرْسَلْنَا مُوسَىٰ بِآيَاتِنَا وَسُلْطٰنٍ مُّبِينٍ ﴿٢٤﴾

او خامخا په تحقيق لېږلى وو مونږ موسى په آيتونو دلائلو خپل، او په برهان سند ښكاره سره. تفسير: له «آيتونو او دلائلو» ځنې يې معجزات او له «برهان سند ښكاره» څخه يې ماسوا له معجزاتو نور قسمونه دلائل او براهين مراد فرمايلي دي، يا دې له «آيات» څخه تعليمات او احكام او له «سُلْطٰنٍ مُّبِينٍ» ځنې معجزات مراد واخيست شي.

إِلَىٰ فِرْعَوْنَ وَهَامَانَ وَقَارُونَ

طرف د فرعون ته او هامان ته او قارون ته.

تفسير: هامان د فرعون وزير وو، قارون د بني اسرائيلو ډېر لوی متمدول او تاجر وو، چې د موسى عليه السلام پر خلاف د فرعون پر مرضى به يې اقدامات كول، پخوا له دې نه د ده قصه تېره شوې ده.

فَقَالُوا سِحْرٌ كَذَّابٌ ﴿٢٥﴾

پس وويل (دوى چې دا رسول) ساحر كوډ ګر دى دروغجن دى.

تفسير: يعنې ساحر او كوډ ګر دى، د دغو معجزاتو په ښوولو كې دروغجن دى، د رسالت په دعوى كې دغسې به ځينو د هغو ويلي وي، او نورو به د دوى تصديق كړى وي.

فَلَمَّا جَاءَهُم بِالْحَقِّ مِنْ عِنْدِنَا قَالُوا اقْتُلُوا أَبْنَاءَ الَّذِينَ آمَنُوا مَعَهُ وَاسْتَحْيُوا نِسَاءَهُمْ

پس كله چې راغى (موسى) دغو (قبطيانو) ته په حقه سره له نزده ځمونږ؛ وويل (قبطيانو) چې: ووژئ تاسې ځامن د هغو (سبطيانو) چې ايمان يې راوړى دى له موسى سره، او ژوندى پرېږدئ تاسې ښځې (لوني) د دوى (خدمت ته).

تفسير: دغه حكم يې دويم ځلي د موسى عليه السلام د تشريف راوړلو څخه وروسته وركړ، خو په دغه سره د بني اسرائيلو تذليل او توهين وكړي، او د دوى تعداد كم كړي، او د دوى په زړونو كې دغه خيال كينوي چې دغه ګر د مصائب پر مونږ د موسى عليه السلام له سببه راغلي دي، او په دغه علت د هغه ملګرتيا پرېږدي.

وَمَا كَيْدُ الْكَافِرِينَ إِلَّا فِي ضَلَالٍ ﴿٢٦﴾

او نه دى كيد مګر د كافرانو مګر په ګمراهۍ كې.

تفسير: يعنې له هسې مكرونو، فرېبونو، او تدابرو څخه هيڅ نه كيږي، الله تعالى له خپلو مخلصو بندګانو سره امداد او معاونت فرمايي، او د منكرينو ګر دې حيلې او پلمې ناکامې او غلطې ثابتوي.

وَقَالَ فِرْعَوْنُ ذَرُونِي أَقْتُلْ مُوسَى وَلْيَدْعُ رَبَّهُ ۖ

او وویل فرعون (عملي خپلې ته): پرېږدئ (ای مشرانو) ما چې ووژنم موسی او راودې بولي (موسی) رب خپل (چې خلاص یې کړي له ما).

تفسیر: شاه صاحب (رحمه الله) لیکي: «فرعون وویل: ما پرېږدئ! ښايي چې دده د سلطنت ارکانو به د موسی د وژلو مشوره نه وي ورکړې، او هغوی د ده د معجزاتو له لیدلو څخه متأثر شوي او ویریدلي وو، او له دې نه ډارېدل، نه چې د موسی رب ځمونږ څخه انتقام واخلي، پخپله فرعون هم ویریدلی وو او سخت مرعوب او منفعل شوی وو، لیکن خپل دغه خوف او بیم به یې پټاوه، او په خلقو کې به یې د خپل قوت او شجاعت د اظهار لپاره دغسې خبرې کولې، څو خلق وگټي چې د فرعون په مخکښې د موسی د وژلو په لاره کې هیڅ یوه مانع او رادع نشته، او د فرعون د ارادې په مقابل کې هیڅ یو قوت او طاقت نشي درېدلی».

إِنِّي أَخَافُ أَنْ يُبَدِّلَ دِينَكُمْ أَوْ أَنْ يُظْهِرَ فِي الْأَرْضِ الْفَسَادَ ۖ

(وویل فرعون) بېشکه چې زه ویرېږم چې بدل به کړي (موسی) دین ستاسې (ای قبطیانو!) یا به ظاهر کړي (موسی) په ځمکه (د مصر) کې فساد (او مخالفت په منځ ځمونږ کې).

تفسیر: یعنې که موسی علیه السلام ژوندی پرېښود شي؛ نو د دیني او دنيوي د دواړو قسمو د نقصان اندېښنه ده، ممکن دي چې دی د خپل وعظ او تلقین په اثر ستاسې هغه مذهبي دود او دستور در خراب کړي، چې له پخوا راهیسې جریان او دوام لري، یا د سازش او د نورو وسائلو جال په ځمکه کې وغځوي، او په مملکت کې بد امنی واچوي، چې نتیجه به یې داسې کیږي، چې د تاسې (قبطیانو) حکومت به خاتمه ومومي، او سلطنت به د بني اسرائیلو (سبطیانو) په لاس کې ورشي.

وَقَالَ مُوسَى إِنِّي عُذْتُ بِرَبِّي وَرَبِّكُمْ مِنْ كُلِّ مُتَكَبِّرٍ

او وویل موسی چې: بېشکه زه پناه غواړم په رب خپل او په رب ستاسې له (شره د) هر متکبره (سرکښه).

تفسیر: کله چې موسی علیه السلام ته د دغو مشورو خبر ورورسېد؛ نو خپل قوم ته یې وفرمایل چې: زه له دغو ویرولو څخه له سره نه ویرېږم، او نه یې پروا لرم، یواځې فرعون لا څه کوي، که د دنیا گرد متکبرین او جبارین هم سره راټول شي؛ خو بیا ځما الله ما د دوی له شر څخه ساتي، او هغه ماته کافي دی، ما خپل ځان یواځې د ده په پناه کې ورکړی دی، هم هغه ځما حامي او مددکار دی، کما قال الله تعالی: ﴿قَالَ لَا تَخَافْ أَتَيْنِي مَعْلَمًا أَسْمَعُ وَأَرَى﴾ (۱۶ جزء د طه سورت (۲) رکوع (۴۵) آیت)، ښه وروسته د الله تعالی له حمایته او امداده داسې اولوالعزم نبیان به څرنگه له یوه مغرور انسان څخه وویږي؟ نو ځکه موسی علیه السلام وویل: بېشکه زه پناه غواړم په رب خپل او په رب ستاسې له شره د هر متکبره سرکښه.

لَا يُؤْمِنُ بِيَوْمِ الْحِسَابِ ۖ

چې نه راوړي ایمان په ورځ د حساب.

تفسیر: شاه صاحب (رحمه الله تعالی) لیکي: «څوک چې په حساب او کتاب یقین او باور ولري؛ نو هغه به څرنگه ظلم وکړي؟».

وَقَالَ جَبَلٌ مُّؤْمِنٌ مِّنْ آلِ فِرْعَوْنَ يَكْتُمُ إِيمَانَهُ أَتَقْتُلُونَ رَجُلًا أَنْ يَقُولَ رَبِّيَ اللَّهُ
وَقَدْ جَاءَكُمْ بِالْبَيِّنَاتِ مِنْ رَبِّكُمْ وَإِنَّ يَكُ كَاذِبًا فَعَلَيْهِ كَذِبُهُ وَإِنَّ يَكُ صَادِقًا يُصِيبْكُمْ
بَعْضُ الَّذِي يَعِدُكُمْ

او وويل يو سړي مؤمن له خپلوانو د فرعون څخه چې پټاوه ده ايمان خپل (له نورو قبطيانو): آيا
وژنئ تاسې داسې يو سړی چې وايي رب خما الله دی، او حال دا چې په تحقيق راغلی دی تاسې
ته په ښکاره دلائلو له (طرفه) د رب ستاسې، او که چېرې وي (موسی) دروغجن؛ نو پس په همدې
ده (جزاء د) دروغو د ده، او که چېرې وي (موسی) صادق رښتینی؛ نو وبه رسيږي تاسې ته ځينې
د هغه عذاب چې وعده کوي (موسی د هغه) له تاسې سره.

تفسير: يو مؤمن سړی چې هغه تر دغه وخته پورې خپل ايمان له فرعون او د ده له قومه مخفي ساتلی وو، د
﴿ذَرُونِي أَقْتُلْ مُوسَى﴾ په خواب کې يې داسې وويل: «آيا ته د داسې يو سړي په ناحقې وينې تويولو پسې خپله ملا
تړې چې هغه علاوه له دغه اظهاره بله هيڅ ګناه نه لري، چې څما رب يواځې الله دی، او دی ولې يواځې يوه
الله ته خپل رب وايي؟ حال دا چې دی د خپلې دغې دعوی په تصديق کې ښکاره دلائل هم لري، چې تاته يې
درښتولي دي، او ته د هغو وژلو ته دومره ضرورت هم نه لري، بلکه امکان لري چې د هغه وژل تاته مضر هم
واقع شي، فرض يې کړه: که دی پخپلې دغې دعوی کې دروغجن هم ثابت شي؛ نو پر دغسې لويو دروغو يې
خامخا الله تعالی هلاک يا رسوا کوي، د الله تعالی عادت داسې نه دی چې هغه داسې کاذب ته دومره موقع او
فرصت ورکړي چې ترقي وکړي يا بری ومومي، د دې لپاره چې د دنيا خلق د تل لپاره پرې تېر نه وځي، او له
دغه التباس او اشتباه څخه وځي، که په واقع سره دی صادق او رښتینی وي؛ نو له هغه دنيوي او اخروي عذاب
څخه به چې دی خپل مخالفين او مکذبين ويروي، څه نه څه برخه علی اليقين تاته به هم دررسېدونکې وي، لهذا
په پرمخني تقدير سره د ده په وژلو کې تلوار کول عبث او بېکاره دي، او په دويم تقدير خو بيخي د نقصان او
خسران موجب دی».

إِنَّ اللَّهَ لَا يَهْدِي مَنْ هُوَ مُسْرِفٌ كَذَّابٌ ﴿٢٤﴾

بېشکه الله سمه لاره نه ښيي هر هغه چا ته چې هغه مسرف له حده تېرېدونکی وي، ډېر
دروغجن وي.

تفسير: يعنې که بالفرض موسى عليه السلام دروغجن وي؛ نو له سره به الله تعالی ورته داسې سمه لاره نه ښووله، او هغه
به داسې متواليا او او مسلسل خپلې معجزې نشوې راښوولې، او په بري او کاميابۍ کې به يې دغومره ترقي او پرمختګ
نه کاوه، او که ته داسې دروغجن يې چې عمداً يوه رښتین او صادق نبي ته د دروغو نسبت کوي؛ نو بالاخر به دې الله
تعالی دليل، پاتې او ناکاموي.

يَقَوْمُ لَكُمْ الْمَلِكُ الْيَوْمَ ظَهَرَ بَيْنَ فِي الْأَرْضِ فَمَنْ يَنْصُرُنَا مِنْ بَأْسِ اللَّهِ إِنَّ جَاءَنَا

ای قومه څما ! تاسې لره دی ملک باچاهي نن ورځ په دغه حال کې چې غالب يې په ځمکه
(د مصر کې پر سبطيانو) پس څوک به نصرت وکړي له مونږ سره له عذابه د الله که راشي (دا
عذاب) مونږ لره (په سبب د قتل د موسی؟) (بلکه ناصر نشته، نو مه يې وژنئ!).

تفسير: يعنى پر خپلو تسليحاتو، تجهيزاتو، مه مغرورېږئ! اګر که نن تاسو د دغه شان او شوکت خاوندان یئ، که سبا مو الله تعالى پخپل عذاب محاط او محصور کړي؛ نو کوم یو سړی به تاسو ته نجات او پناه درکولی شي؟ او دغه ستاسې ګرد ساز او سامان به همداسې ویجاړ او وران پاتې کیږي.

قَالَ فِرْعَوْنُ مَا أُرِيكُمْ إِلَّا مَا أَرَىٰ وَمَا أَهْدِيكُمْ إِلَّا سَبِيلَ الرَّشَادِ ٢٥

وویل فرعون چې: زه نه ښیم تاسې ته مګر هم هغه (مصلحت) چې وینم زه (په وژلو د موسی کې)، او نه ښیم زه تاسې ته (ای قبایانو!) مګر لاره د ښکې (او د مصلحت).

تفسير: ستا په دغه تقرير سره ځما خیالاتو تبدیل نه دي موندلی، هر هغه خیز چې ځما په نزد خیر او مصلحت وو؛ هم هغه مې تاسو ته وویل، او غواړم چې تاسې په ښه شان سره ځانونه پرې پوه کړئ، ځما په خیال د بهتری او صواب هم هغه لاره چې په کې امنیت، راحت او نجات مرکوز دی، همدغه لاره ده چې د دغه سړي خبرو ته دې سمدلاسه خاتمه ورکړه شي.

وَقَالَ الَّذِينَ آمَنُوا يَقَوْمِ إِنِّي أَخَافُ عَلَيْكُمْ مِثْلَ يَوْمِ الْأَحْزَابِ ٢٦ مِثْلَ دَابِ قَوْمِ نُوحٍ وَعَادٍ وَثُودَ الَّذِينَ مِنْ بَعْدِهِمْ وَمَا اللَّهُ يُرِيدُ ظُلْمًا لِلْعِبَادِ ٢٧

او وویل هغه (سړي) چې ایمان یې راوړی وو: ای قومه ځما! بېشکه زه ویرېږم پر تاسې (په تکذیب د موسی کې) په مثل د (عذاب) د ورځې د ډلو (د پخوانیو په سبب د تکذیب د انبیاءو) په مثل د حال د قوم د نوح (چې ډوب شول) او (په شان) د عادیانو (چې په باد صرصر هلاک شول) او (په شان د) ثمودیانو (چې په چغه مړه شول) او هغه کفار چې وروسته له دوی نه وو، او نه دی الله چې اراده لري د ظلم پر بندګانو خپلو.

تفسير: يعنى که تاسې همداسې پر تکذیب او عداوت ټینگ ولاړ اوسئ؛ نو سخته اندېښنه ده چې تاسې هم هم هغه عذاب ونه ګورئ چې پخوانیو اقوامو د خپلو انبیاءو د تکذیب په مقابل کې لیدلی دی، په یاد یې ولرئ چې د الله تعالى په دربار کې ظلم، تېری او بې انصافي بیخي نشته، که پر دغسې سختو جرائمو تاسې ته یا نورو اقوامو ته سخته سزا درکړي، او سپړه او تباہ مو کړي، نو دغه اهلاک به د عین العدل او نفس الانصاف تقاضا وي.

وَيَقَوْمِ إِنِّي أَخَافُ عَلَيْكُمْ يَوْمَ التَّنَادِ ٢٨

او ای قومه ځما! بېشکه زه ویرېږم پر تاسې له (عذاب) د ورځې د رابللو (په چغو سره یو بل ته).

تفسير: عموماً مفسرين له «يوم التناد» د (نارې سورې بلنې ورځ) قیامت مراد اخلي، ځکه چې په محشر کې د جمع کېدلو او حساب ورکولو لپاره د هر چا بلنه کیږي او پرله پسې دخلقونو نومونه یادېږي، او اهل الجنة به اهل النار او بالعکس او اهل الأعراف پخپلو منځونو کې یو پر بل نارې وهي، خو بالآخر داسې غږ وشي: «يا أهل الجنة خلود لا موت، ويا أهل النار خلود لا موت»، ای جنتیانو په جنت کې به همیشه اوسئ، مرګ به در باندی نه راځي، او ای جهنمیانو په جهنم کې به تل اوسئ، مرګ به در باندی نه راځي.

يَوْمَ تُنْفَخُ الْأَشْفَادُ

هغه ورځ چې وګرځي تاسې شا اړوونکي (موقف ته په طرف د دوزخ).

تفسير: يعنى په محشر كې به په شا اوړلو سره د دوزخ په طرف په منډو منډو سره شړلى او تېنټولى شي، يا د عذاب د نزول په وخت كې به د تېنټېدلو لپاره ناكامه زيار او كوښښ كوي.

مَا لَكُمْ مِنَ اللَّهِ مِنْ عَاصِمٍ وَمَنْ يُضْلِلِ اللَّهُ فَمَا لَهُ مِنْ هَادٍ ۝

نو نه به وي تاسو ته له (عذابه) د الله هيڅوك ساتونكى، او هر هغه چې گمراه يې كړي الله؛ نو نه به وي ده ته هيڅوك هادي لارښوونكى.

تفسير: هيڅوك به مو د الله تعالى له عذاب څخه بچ نه كړي.

وَلَقَدْ جَاءَكُمْ يُوسُفُ مِنْ قَبْلُ بِالْبَيِّنَاتِ فَمَا زِلْتُمْ فِي شَكٍّ مِمَّا جَاءَكُمْ بِهِ حَتَّىٰ إِذَا هَلَكَ قُلُوبُكُمْ لَنْ تَبْعَثَ اللَّهُ مِنْ بَعْدِهِ رَسُولًا

او خامخا په تحقيق راغلى وو تاسې ته يوسف پخوا له (موسى څخه) په ښكاره دلائلو، پس همېشه به وئ تاسې په شك (گمان) كې له هغه (حكمه) چې راغلى وو دى تاسې ته په هغه سره، تر هغه پورې كله چې وفات شو (يوسف) نو وويل تاسې چې: له سره به راونه ليري الله وروسته له دغه (يوسفه) هيڅ رسول.

تفسير: يعنى ځى! خبره پاى (آخر) ته ورسېده! نه دغه رسول وو، نه وروسته له دې نه بل كوم رسول راتلونكى دى، گواكې بيخي يې د رسالت له سلسلې څخه انكار وكړ.

كَذَٰلِكَ يُضِلُّ اللَّهُ مَنْ هُوَ مُسْرِفٌ مُّرْتَابٌ ۝ ۱۰ ۝ ۱۱ ۝ ۱۲ ۝ ۱۳ ۝ ۱۴ ۝ ۱۵ ۝ ۱۶ ۝ ۱۷ ۝ ۱۸ ۝ ۱۹ ۝ ۲۰ ۝ ۲۱ ۝ ۲۲ ۝ ۲۳ ۝ ۲۴ ۝ ۲۵ ۝ ۲۶ ۝ ۲۷ ۝ ۲۸ ۝ ۲۹ ۝ ۳۰ ۝ ۳۱ ۝ ۳۲ ۝ ۳۳ ۝ ۳۴ ۝ ۳۵ ۝ ۳۶ ۝ ۳۷ ۝ ۳۸ ۝ ۳۹ ۝ ۴۰ ۝ ۴۱ ۝ ۴۲ ۝ ۴۳ ۝ ۴۴ ۝ ۴۵ ۝ ۴۶ ۝ ۴۷ ۝ ۴۸ ۝ ۴۹ ۝ ۵۰ ۝ ۵۱ ۝ ۵۲ ۝ ۵۳ ۝ ۵۴ ۝ ۵۵ ۝ ۵۶ ۝ ۵۷ ۝ ۵۸ ۝ ۵۹ ۝ ۶۰ ۝ ۶۱ ۝ ۶۲ ۝ ۶۳ ۝ ۶۴ ۝ ۶۵ ۝ ۶۶ ۝ ۶۷ ۝ ۶۸ ۝ ۶۹ ۝ ۷۰ ۝ ۷۱ ۝ ۷۲ ۝ ۷۳ ۝ ۷۴ ۝ ۷۵ ۝ ۷۶ ۝ ۷۷ ۝ ۷۸ ۝ ۷۹ ۝ ۸۰ ۝ ۸۱ ۝ ۸۲ ۝ ۸۳ ۝ ۸۴ ۝ ۸۵ ۝ ۸۶ ۝ ۸۷ ۝ ۸۸ ۝ ۸۹ ۝ ۹۰ ۝ ۹۱ ۝ ۹۲ ۝ ۹۳ ۝ ۹۴ ۝ ۹۵ ۝ ۹۶ ۝ ۹۷ ۝ ۹۸ ۝ ۹۹ ۝ ۱۰۰ ۝ ۱۰۱ ۝ ۱۰۲ ۝ ۱۰۳ ۝ ۱۰۴ ۝ ۱۰۵ ۝ ۱۰۶ ۝ ۱۰۷ ۝ ۱۰۸ ۝ ۱۰۹ ۝ ۱۱۰ ۝ ۱۱۱ ۝ ۱۱۲ ۝ ۱۱۳ ۝ ۱۱۴ ۝ ۱۱۵ ۝ ۱۱۶ ۝ ۱۱۷ ۝ ۱۱۸ ۝ ۱۱۹ ۝ ۱۲۰ ۝ ۱۲۱ ۝ ۱۲۲ ۝ ۱۲۳ ۝ ۱۲۴ ۝ ۱۲۵ ۝ ۱۲۶ ۝ ۱۲۷ ۝ ۱۲۸ ۝ ۱۲۹ ۝ ۱۳۰ ۝ ۱۳۱ ۝ ۱۳۲ ۝ ۱۳۳ ۝ ۱۳۴ ۝ ۱۳۵ ۝ ۱۳۶ ۝ ۱۳۷ ۝ ۱۳۸ ۝ ۱۳۹ ۝ ۱۴۰ ۝ ۱۴۱ ۝ ۱۴۲ ۝ ۱۴۳ ۝ ۱۴۴ ۝ ۱۴۵ ۝ ۱۴۶ ۝ ۱۴۷ ۝ ۱۴۸ ۝ ۱۴۹ ۝ ۱۵۰ ۝ ۱۵۱ ۝ ۱۵۲ ۝ ۱۵۳ ۝ ۱۵۴ ۝ ۱۵۵ ۝ ۱۵۶ ۝ ۱۵۷ ۝ ۱۵۸ ۝ ۱۵۹ ۝ ۱۶۰ ۝ ۱۶۱ ۝ ۱۶۲ ۝ ۱۶۳ ۝ ۱۶۴ ۝ ۱۶۵ ۝ ۱۶۶ ۝ ۱۶۷ ۝ ۱۶۸ ۝ ۱۶۹ ۝ ۱۷۰ ۝ ۱۷۱ ۝ ۱۷۲ ۝ ۱۷۳ ۝ ۱۷۴ ۝ ۱۷۵ ۝ ۱۷۶ ۝ ۱۷۷ ۝ ۱۷۸ ۝ ۱۷۹ ۝ ۱۸۰ ۝ ۱۸۱ ۝ ۱۸۲ ۝ ۱۸۳ ۝ ۱۸۴ ۝ ۱۸۵ ۝ ۱۸۶ ۝ ۱۸۷ ۝ ۱۸۸ ۝ ۱۸۹ ۝ ۱۹۰ ۝ ۱۹۱ ۝ ۱۹۲ ۝ ۱۹۳ ۝ ۱۹۴ ۝ ۱۹۵ ۝ ۱۹۶ ۝ ۱۹۷ ۝ ۱۹۸ ۝ ۱۹۹ ۝ ۲۰۰ ۝ ۲۰۱ ۝ ۲۰۲ ۝ ۲۰۳ ۝ ۲۰۴ ۝ ۲۰۵ ۝ ۲۰۶ ۝ ۲۰۷ ۝ ۲۰۸ ۝ ۲۰۹ ۝ ۲۱۰ ۝ ۲۱۱ ۝ ۲۱۲ ۝ ۲۱۳ ۝ ۲۱۴ ۝ ۲۱۵ ۝ ۲۱۶ ۝ ۲۱۷ ۝ ۲۱۸ ۝ ۲۱۹ ۝ ۲۲۰ ۝ ۲۲۱ ۝ ۲۲۲ ۝ ۲۲۳ ۝ ۲۲۴ ۝ ۲۲۵ ۝ ۲۲۶ ۝ ۲۲۷ ۝ ۲۲۸ ۝ ۲۲۹ ۝ ۲۳۰ ۝ ۲۳۱ ۝ ۲۳۲ ۝ ۲۳۳ ۝ ۲۳۴ ۝ ۲۳۵ ۝ ۲۳۶ ۝ ۲۳۷ ۝ ۲۳۸ ۝ ۲۳۹ ۝ ۲۴۰ ۝ ۲۴۱ ۝ ۲۴۲ ۝ ۲۴۳ ۝ ۲۴۴ ۝ ۲۴۵ ۝ ۲۴۶ ۝ ۲۴۷ ۝ ۲۴۸ ۝ ۲۴۹ ۝ ۲۵۰ ۝ ۲۵۱ ۝ ۲۵۲ ۝ ۲۵۳ ۝ ۲۵۴ ۝ ۲۵۵ ۝ ۲۵۶ ۝ ۲۵۷ ۝ ۲۵۸ ۝ ۲۵۹ ۝ ۲۶۰ ۝ ۲۶۱ ۝ ۲۶۲ ۝ ۲۶۳ ۝ ۲۶۴ ۝ ۲۶۵ ۝ ۲۶۶ ۝ ۲۶۷ ۝ ۲۶۸ ۝ ۲۶۹ ۝ ۲۷۰ ۝ ۲۷۱ ۝ ۲۷۲ ۝ ۲۷۳ ۝ ۲۷۴ ۝ ۲۷۵ ۝ ۲۷۶ ۝ ۲۷۷ ۝ ۲۷۸ ۝ ۲۷۹ ۝ ۲۸۰ ۝ ۲۸۱ ۝ ۲۸۲ ۝ ۲۸۳ ۝ ۲۸۴ ۝ ۲۸۵ ۝ ۲۸۶ ۝ ۲۸۷ ۝ ۲۸۸ ۝ ۲۸۹ ۝ ۲۹۰ ۝ ۲۹۱ ۝ ۲۹۲ ۝ ۲۹۳ ۝ ۲۹۴ ۝ ۲۹۵ ۝ ۲۹۶ ۝ ۲۹۷ ۝ ۲۹۸ ۝ ۲۹۹ ۝ ۳۰۰ ۝ ۳۰۱ ۝ ۳۰۲ ۝ ۳۰۳ ۝ ۳۰۴ ۝ ۳۰۵ ۝ ۳۰۶ ۝ ۳۰۷ ۝ ۳۰۸ ۝ ۳۰۹ ۝ ۳۱۰ ۝ ۳۱۱ ۝ ۳۱۲ ۝ ۳۱۳ ۝ ۳۱۴ ۝ ۳۱۵ ۝ ۳۱۶ ۝ ۳۱۷ ۝ ۳۱۸ ۝ ۳۱۹ ۝ ۳۲۰ ۝ ۳۲۱ ۝ ۳۲۲ ۝ ۳۲۳ ۝ ۳۲۴ ۝ ۳۲۵ ۝ ۳۲۶ ۝ ۳۲۷ ۝ ۳۲۸ ۝ ۳۲۹ ۝ ۳۳۰ ۝ ۳۳۱ ۝ ۳۳۲ ۝ ۳۳۳ ۝ ۳۳۴ ۝ ۳۳۵ ۝ ۳۳۶ ۝ ۳۳۷ ۝ ۳۳۸ ۝ ۳۳۹ ۝ ۳۴۰ ۝ ۳۴۱ ۝ ۳۴۲ ۝ ۳۴۳ ۝ ۳۴۴ ۝ ۳۴۵ ۝ ۳۴۶ ۝ ۳۴۷ ۝ ۳۴۸ ۝ ۳۴۹ ۝ ۳۵۰ ۝ ۳۵۱ ۝ ۳۵۲ ۝ ۳۵۳ ۝ ۳۵۴ ۝ ۳۵۵ ۝ ۳۵۶ ۝ ۳۵۷ ۝ ۳۵۸ ۝ ۳۵۹ ۝ ۳۶۰ ۝ ۳۶۱ ۝ ۳۶۲ ۝ ۳۶۳ ۝ ۳۶۴ ۝ ۳۶۵ ۝ ۳۶۶ ۝ ۳۶۷ ۝ ۳۶۸ ۝ ۳۶۹ ۝ ۳۷۰ ۝ ۳۷۱ ۝ ۳۷۲ ۝ ۳۷۳ ۝ ۳۷۴ ۝ ۳۷۵ ۝ ۳۷۶ ۝ ۳۷۷ ۝ ۳۷۸ ۝ ۳۷۹ ۝ ۳۸۰ ۝ ۳۸۱ ۝ ۳۸۲ ۝ ۳۸۳ ۝ ۳۸۴ ۝ ۳۸۵ ۝ ۳۸۶ ۝ ۳۸۷ ۝ ۳۸۸ ۝ ۳۸۹ ۝ ۳۹۰ ۝ ۳۹۱ ۝ ۳۹۲ ۝ ۳۹۳ ۝ ۳۹۴ ۝ ۳۹۵ ۝ ۳۹۶ ۝ ۳۹۷ ۝ ۳۹۸ ۝ ۳۹۹ ۝ ۴۰۰ ۝ ۴۰۱ ۝ ۴۰۲ ۝ ۴۰۳ ۝ ۴۰۴ ۝ ۴۰۵ ۝ ۴۰۶ ۝ ۴۰۷ ۝ ۴۰۸ ۝ ۴۰۹ ۝ ۴۱۰ ۝ ۴۱۱ ۝ ۴۱۲ ۝ ۴۱۳ ۝ ۴۱۴ ۝ ۴۱۵ ۝ ۴۱۶ ۝ ۴۱۷ ۝ ۴۱۸ ۝ ۴۱۹ ۝ ۴۲۰ ۝ ۴۲۱ ۝ ۴۲۲ ۝ ۴۲۳ ۝ ۴۲۴ ۝ ۴۲۵ ۝ ۴۲۶ ۝ ۴۲۷ ۝ ۴۲۸ ۝ ۴۲۹ ۝ ۴۳۰ ۝ ۴۳۱ ۝ ۴۳۲ ۝ ۴۳۳ ۝ ۴۳۴ ۝ ۴۳۵ ۝ ۴۳۶ ۝ ۴۳۷ ۝ ۴۳۸ ۝ ۴۳۹ ۝ ۴۴۰ ۝ ۴۴۱ ۝ ۴۴۲ ۝ ۴۴۳ ۝ ۴۴۴ ۝ ۴۴۵ ۝ ۴۴۶ ۝ ۴۴۷ ۝ ۴۴۸ ۝ ۴۴۹ ۝ ۴۵۰ ۝ ۴۵۱ ۝ ۴۵۲ ۝ ۴۵۳ ۝ ۴۵۴ ۝ ۴۵۵ ۝ ۴۵۶ ۝ ۴۵۷ ۝ ۴۵۸ ۝ ۴۵۹ ۝ ۴۶۰ ۝ ۴۶۱ ۝ ۴۶۲ ۝ ۴۶۳ ۝ ۴۶۴ ۝ ۴۶۵ ۝ ۴۶۶ ۝ ۴۶۷ ۝ ۴۶۸ ۝ ۴۶۹ ۝ ۴۷۰ ۝ ۴۷۱ ۝ ۴۷۲ ۝ ۴۷۳ ۝ ۴۷۴ ۝ ۴۷۵ ۝ ۴۷۶ ۝ ۴۷۷ ۝ ۴۷۸ ۝ ۴۷۹ ۝ ۴۸۰ ۝ ۴۸۱ ۝ ۴۸۲ ۝ ۴۸۳ ۝ ۴۸۴ ۝ ۴۸۵ ۝ ۴۸۶ ۝ ۴۸۷ ۝ ۴۸۸ ۝ ۴۸۹ ۝ ۴۹۰ ۝ ۴۹۱ ۝ ۴۹۲ ۝ ۴۹۳ ۝ ۴۹۴ ۝ ۴۹۵ ۝ ۴۹۶ ۝ ۴۹۷ ۝ ۴۹۸ ۝ ۴۹۹ ۝ ۵۰۰ ۝ ۵۰۱ ۝ ۵۰۲ ۝ ۵۰۳ ۝ ۵۰۴ ۝ ۵۰۵ ۝ ۵۰۶ ۝ ۵۰۷ ۝ ۵۰۸ ۝ ۵۰۹ ۝ ۵۱۰ ۝ ۵۱۱ ۝ ۵۱۲ ۝ ۵۱۳ ۝ ۵۱۴ ۝ ۵۱۵ ۝ ۵۱۶ ۝ ۵۱۷ ۝ ۵۱۸ ۝ ۵۱۹ ۝ ۵۲۰ ۝ ۵۲۱ ۝ ۵۲۲ ۝ ۵۲۳ ۝ ۵۲۴ ۝ ۵۲۵ ۝ ۵۲۶ ۝ ۵۲۷ ۝ ۵۲۸ ۝ ۵۲۹ ۝ ۵۳۰ ۝ ۵۳۱ ۝ ۵۳۲ ۝ ۵۳۳ ۝ ۵۳۴ ۝ ۵۳۵ ۝ ۵۳۶ ۝ ۵۳۷ ۝ ۵۳۸ ۝ ۵۳۹ ۝ ۵۴۰ ۝ ۵۴۱ ۝ ۵۴۲ ۝ ۵۴۳ ۝ ۵۴۴ ۝ ۵۴۵ ۝ ۵۴۶ ۝ ۵۴۷ ۝ ۵۴۸ ۝ ۵۴۹ ۝ ۵۵۰ ۝ ۵۵۱ ۝ ۵۵۲ ۝ ۵۵۳ ۝ ۵۵۴ ۝ ۵۵۵ ۝ ۵۵۶ ۝ ۵۵۷ ۝ ۵۵۸ ۝ ۵۵۹ ۝ ۵۶۰ ۝ ۵۶۱ ۝ ۵۶۲ ۝ ۵۶۳ ۝ ۵۶۴ ۝ ۵۶۵ ۝ ۵۶۶ ۝ ۵۶۷ ۝ ۵۶۸ ۝ ۵۶۹ ۝ ۵۷۰ ۝ ۵۷۱ ۝ ۵۷۲ ۝ ۵۷۳ ۝ ۵۷۴ ۝ ۵۷۵ ۝ ۵۷۶ ۝ ۵۷۷ ۝ ۵۷۸ ۝ ۵۷۹ ۝ ۵۸۰ ۝ ۵۸۱ ۝ ۵۸۲ ۝ ۵۸۳ ۝ ۵۸۴ ۝ ۵۸۵ ۝ ۵۸۶ ۝ ۵۸۷ ۝ ۵۸۸ ۝ ۵۸۹ ۝ ۵۹۰ ۝ ۵۹۱ ۝ ۵۹۲ ۝ ۵۹۳ ۝ ۵۹۴ ۝ ۵۹۵ ۝ ۵۹۶ ۝ ۵۹۷ ۝ ۵۹۸ ۝ ۵۹۹ ۝ ۶۰۰ ۝ ۶۰۱ ۝ ۶۰۲ ۝ ۶۰۳ ۝ ۶۰۴ ۝ ۶۰۵ ۝ ۶۰۶ ۝ ۶۰۷ ۝ ۶۰۸ ۝ ۶۰۹ ۝ ۶۱۰ ۝ ۶۱۱ ۝ ۶۱۲ ۝ ۶۱۳ ۝ ۶۱۴ ۝ ۶۱۵ ۝ ۶۱۶ ۝ ۶۱۷ ۝ ۶۱۸ ۝ ۶۱۹ ۝ ۶۲۰ ۝ ۶۲۱ ۝ ۶۲۲ ۝ ۶۲۳ ۝ ۶۲۴ ۝ ۶۲۵ ۝ ۶۲۶ ۝ ۶۲۷ ۝ ۶۲۸ ۝ ۶۲۹ ۝ ۶۳۰ ۝ ۶۳۱ ۝ ۶۳۲ ۝ ۶۳۳ ۝ ۶۳۴ ۝ ۶۳۵ ۝ ۶۳۶ ۝ ۶۳۷ ۝ ۶۳۸ ۝ ۶۳۹ ۝ ۶۴۰ ۝ ۶۴۱ ۝ ۶۴۲ ۝ ۶۴۳ ۝ ۶۴۴ ۝ ۶۴۵ ۝ ۶۴۶ ۝ ۶۴۷ ۝ ۶۴۸ ۝ ۶۴۹ ۝ ۶۵۰ ۝ ۶۵۱ ۝ ۶۵۲ ۝ ۶۵۳ ۝ ۶۵۴ ۝ ۶۵۵ ۝ ۶۵۶ ۝ ۶۵۷ ۝ ۶۵۸ ۝ ۶۵۹ ۝ ۶۶۰ ۝ ۶۶۱ ۝ ۶۶۲ ۝ ۶۶۳ ۝ ۶۶۴ ۝ ۶۶۵ ۝ ۶۶۶ ۝ ۶۶۷ ۝ ۶۶۸ ۝ ۶۶۹ ۝ ۶۷۰ ۝ ۶۷۱ ۝ ۶۷۲ ۝ ۶۷۳ ۝ ۶۷۴ ۝ ۶۷۵ ۝ ۶۷۶ ۝ ۶۷۷ ۝ ۶۷۸ ۝ ۶۷۹ ۝ ۶۸۰ ۝ ۶۸۱ ۝ ۶۸۲ ۝ ۶۸۳ ۝ ۶۸۴ ۝ ۶۸۵ ۝ ۶۸۶ ۝ ۶۸۷ ۝ ۶۸۸ ۝ ۶۸۹ ۝ ۶۹۰ ۝ ۶۹۱ ۝ ۶۹۲ ۝ ۶۹۳ ۝ ۶۹۴ ۝ ۶۹۵ ۝ ۶۹۶ ۝ ۶۹۷ ۝ ۶۹۸ ۝ ۶۹۹ ۝ ۷۰۰ ۝ ۷۰۱ ۝ ۷۰۲ ۝ ۷۰۳ ۝ ۷۰۴ ۝ ۷۰۵ ۝ ۷۰۶ ۝ ۷۰۷ ۝ ۷۰۸ ۝ ۷۰۹ ۝ ۷۱۰ ۝ ۷۱۱ ۝ ۷۱۲ ۝ ۷۱۳ ۝ ۷۱۴ ۝ ۷۱۵ ۝ ۷۱۶ ۝ ۷۱۷ ۝ ۷۱۸ ۝ ۷۱۹ ۝ ۷۲۰ ۝ ۷۲۱ ۝ ۷۲۲ ۝ ۷۲۳ ۝ ۷۲۴ ۝ ۷۲۵ ۝ ۷۲۶ ۝ ۷۲۷ ۝ ۷۲۸ ۝ ۷۲۹ ۝ ۷۳۰ ۝ ۷۳۱ ۝ ۷۳۲ ۝ ۷۳۳ ۝ ۷۳۴ ۝ ۷۳۵ ۝ ۷۳۶ ۝ ۷۳۷ ۝ ۷۳۸ ۝ ۷۳۹ ۝ ۷۴۰ ۝ ۷۴۱ ۝ ۷۴۲ ۝ ۷۴۳ ۝ ۷۴۴ ۝ ۷۴۵ ۝ ۷۴۶ ۝ ۷۴۷ ۝ ۷۴۸ ۝ ۷۴۹ ۝ ۷۵۰ ۝ ۷۵۱ ۝ ۷۵۲ ۝ ۷۵۳ ۝ ۷۵۴ ۝ ۷۵۵ ۝ ۷۵۶ ۝ ۷۵۷ ۝ ۷۵۸ ۝ ۷۵۹ ۝ ۷۶۰ ۝ ۷۶۱ ۝ ۷۶۲ ۝ ۷۶۳ ۝ ۷۶۴ ۝ ۷۶۵ ۝ ۷۶۶ ۝ ۷۶۷ ۝ ۷۶۸ ۝ ۷۶۹ ۝ ۷۷۰ ۝ ۷۷۱ ۝ ۷۷۲ ۝ ۷۷۳ ۝ ۷۷۴ ۝ ۷۷۵ ۝ ۷۷۶ ۝ ۷۷۷ ۝ ۷۷۸ ۝ ۷۷۹ ۝ ۷۸۰ ۝ ۷۸۱ ۝ ۷۸۲ ۝ ۷۸۳ ۝ ۷۸۴ ۝ ۷۸۵ ۝ ۷۸۶ ۝ ۷۸۷ ۝ ۷۸۸ ۝ ۷۸۹ ۝ ۷۹۰ ۝ ۷۹۱ ۝ ۷۹۲ ۝ ۷۹۳ ۝ ۷۹۴ ۝ ۷۹۵ ۝ ۷۹۶ ۝ ۷۹۷ ۝ ۷۹۸ ۝ ۷۹۹ ۝ ۸۰۰ ۝ ۸۰۱ ۝ ۸۰۲ ۝ ۸۰۳ ۝ ۸۰۴ ۝ ۸۰۵ ۝ ۸۰۶ ۝ ۸۰۷ ۝ ۸۰۸ ۝ ۸۰۹ ۝ ۸۱۰ ۝ ۸۱۱ ۝ ۸۱۲ ۝ ۸۱۳ ۝ ۸۱۴ ۝ ۸۱۵ ۝ ۸۱۶ ۝ ۸۱۷ ۝ ۸۱۸ ۝ ۸۱۹ ۝ ۸۲۰ ۝ ۸۲۱ ۝ ۸۲۲ ۝ ۸۲۳ ۝ ۸۲۴ ۝ ۸۲۵ ۝ ۸۲۶ ۝ ۸۲۷ ۝ ۸۲۸ ۝ ۸۲۹ ۝ ۸۳۰ ۝ ۸۳۱ ۝ ۸۳۲ ۝ ۸۳۳ ۝ ۸۳۴ ۝ ۸۳۵ ۝ ۸۳۶ ۝ ۸۳۷ ۝ ۸۳۸ ۝ ۸۳۹ ۝ ۸۴۰ ۝ ۸۴۱ ۝ ۸۴۲ ۝ ۸۴۳ ۝ ۸۴۴ ۝ ۸۴۵ ۝ ۸۴۶ ۝ ۸۴۷ ۝ ۸۴۸ ۝ ۸۴۹ ۝ ۸۵۰ ۝ ۸۵۱ ۝ ۸۵۲ ۝ ۸۵۳ ۝ ۸۵۴ ۝ ۸۵۵ ۝ ۸۵۶ ۝ ۸۵۷ ۝ ۸۵۸ ۝ ۸۵۹ ۝ ۸۶۰ ۝ ۸۶۱ ۝ ۸۶۲ ۝ ۸۶۳ ۝ ۸۶۴ ۝ ۸۶۵ ۝ ۸۶۶ ۝ ۸۶۷ ۝ ۸۶۸ ۝ ۸۶۹ ۝ ۸۷۰ ۝ ۸۷۱ ۝ ۸۷۲ ۝ ۸۷۳ ۝ ۸۷۴ ۝ ۸۷۵ ۝ ۸۷۶ ۝ ۸۷۷ ۝ ۸۷۸ ۝ ۸۷۹ ۝ ۸۸۰ ۝ ۸۸۱ ۝ ۸۸۲ ۝ ۸۸۳ ۝ ۸۸۴ ۝ ۸۸۵ ۝ ۸۸۶ ۝ ۸۸۷ ۝ ۸۸۸ ۝ ۸۸۹ ۝ ۸۹۰ ۝ ۸۹۱ ۝ ۸۹۲ ۝ ۸۹۳ ۝ ۸۹۴ ۝ ۸۹۵ ۝ ۸۹۶ ۝ ۸۹۷ ۝ ۸۹۸ ۝ ۸۹۹ ۝ ۹۰۰ ۝ ۹۰۱ ۝ ۹۰۲ ۝ ۹۰۳ ۝ ۹۰۴ ۝ ۹۰۵ ۝ ۹۰۶ ۝ ۹۰۷ ۝ ۹۰۸ ۝ ۹۰۹ ۝ ۹۱۰ ۝ ۹۱۱ ۝ ۹۱۲ ۝ ۹۱۳ ۝ ۹۱۴ ۝ ۹۱۵ ۝ ۹۱۶ ۝ ۹۱۷ ۝ ۹۱۸ ۝ ۹۱۹ ۝ ۹۲۰ ۝ ۹۲۱ ۝ ۹۲۲ ۝ ۹۲۳ ۝ ۹۲۴ ۝ ۹۲۵ ۝ ۹۲۶ ۝ ۹۲۷ ۝ ۹۲۸ ۝ ۹۲۹ ۝ ۹۳۰ ۝ ۹۳۱ ۝ ۹۳۲ ۝ ۹۳۳ ۝ ۹۳۴ ۝ ۹۳۵ ۝ ۹۳۶ ۝ ۹۳۷ ۝ ۹۳۸ ۝ ۹۳۹ ۝ ۹۴۰ ۝ ۹۴۱ ۝ ۹۴۲ ۝ ۹۴۳ ۝ ۹۴۴ ۝ ۹۴۵ ۝ ۹۴۶ ۝ ۹۴۷ ۝ ۹۴۸ ۝ ۹۴۹ ۝ ۹۵۰ ۝ ۹۵۱ ۝ ۹۵۲ ۝ ۹۵۳ ۝ ۹۵۴ ۝ ۹۵۵ ۝ ۹۵۶ ۝ ۹۵۷ ۝ ۹۵۸ ۝ ۹۵۹ ۝ ۹۶۰ ۝ ۹۶۱ ۝ ۹۶۲ ۝ ۹۶۳ ۝ ۹۶۴ ۝ ۹۶۵ ۝ ۹۶۶ ۝ ۹۶۷ ۝ ۹۶۸ ۝ ۹۶۹ ۝ ۹۷۰ ۝ ۹۷۱ ۝ ۹۷۲ ۝ ۹۷۳ ۝ ۹۷۴ ۝ ۹۷۵ ۝ ۹۷۶ ۝ ۹۷۷ ۝ ۹۷۸ ۝ ۹۷۹ ۝ ۹۸۰ ۝ ۹۸۱ ۝ ۹۸۲ ۝ ۹۸۳ ۝ ۹۸۴ ۝ ۹۸۵ ۝ ۹۸۶ ۝ ۹۸۷ ۝ ۹۸۸ ۝ ۹۸۹ ۝ ۹۹۰ ۝ ۹۹۱ ۝ ۹۹۲ ۝ ۹۹۳ ۝ ۹۹۴ ۝ ۹۹۵ ۝ ۹۹۶ ۝ ۹۹۷ ۝ ۹۹۸ ۝ ۹۹۹ ۝ ۱۰۰۰ ۝

همداسې (لكه دغه اضلال) گمراه كوي الله هر هغه لره چې مسرف له حده تېرېدونكى وي، شك راوړونكى وي (په دين د الله كې). هغه (مسرفين او مرتابين) چې جگړې كوي (له انبياوو سره) په (ابطال) د دلائلو د الله كې بې له كوم برهان علمي سنده چې راغلى وي دوى ته، ډېر لوى دى (دغه جدال) له جهته د بغض په نزد د الله او په نزد د هغو كسانو چې ايمان يې راوړى دى.

تفسير: يعنى بې له عقليه او نقليه حجت څخه د الله تعالى په خبرو كې جگړې كوي، او شېبې غورځوي، له دې نه به بل لوى زياتى او بيباكي څه وي؟ نو الله تعالى او د ده ايماندار بنديگان له دغو خلقو څخه زيات نارضا او بېزاره وي، چې دغه دوى د انتهايي ملعونيت سبب دى.

كَذَٰلِكَ يُطْعِمُ اللَّهُ عَلَىٰ كُلِّ قَلْبٍ مُّتَكَبِّرٍ جَبَّارًا ۝

همداسې (لكه دغه اضلال) مهر وهي الله (د كفر او شقاوت) پر هر زړه د متكبر (سرکش) ډېر جبر كوونكي.

تفسير: هغه خلق چې د الله تعالى په مخ كې له ډېر غرور څخه خپله غاړه ښكته نه كړي، او د انبياوو د ارشاداتو په مقابل كې خپل اطاعت او فرمان منل ښكاره نه كړي؛ نو بالاخر الله تعالى د دوى پر زړونو داسې مهر لگوي چې بيا له سره د قبول الحق او نفوذ الخير ځاى او گنجایش په هغه كې نه پاتې كيږي.

وَقَالَ فِرْعَوْنُ يَهْلِكُ ابْنُ رَجُلٍ عَلَيَّ أَبْلَغُ السَّبَابِ ۖ أَسْبَابَ السَّمَوَاتِ فَأَطْلِعْ إِلَى اللَّهِ مُوسَى

او وویل فرعون: ای هلمان! جوړه کړه ماته یو مانې ډېره لوړه اوچته، ښایي ورسېرم لارو ته (په دغو ختلو سره). لارو د اسمانونو ته پس چې زه وڅېرم په طرف د الله د موسی (چې آیا شته که نشته؟).

تفسیر: هر کله چې فرعون وپوهېده چې دغه اله چې موسی علیه السلام ورته دعوت ورکوي بره دی؛ نو د انکار په ډول یې دغه خبره وکړه، چې د دې آیت څخه څرگندېږي چې څوک د الله تعالی د اوچتوالي څخه انکار کوي؛ د فرعون په مذهب دی، او څوک چې پرې اعتراف کوي د موسی علیه السلام په لاره دی.

وَإِنِّي لَأَكْظُمُهُ كَاذِبًا

او بېشکه زه گمان کوم پر دغه (موسی) د دروغجن.

تفسیر: یعنې د رسالت په دعوی هم، او په دغې دعوی کې هم چې په ټوله دنیا کې ماسوا له هغه هم یوه احد واحد الله څخه چې بره دی، بل هیڅوک حقیقي معبود نشته، ماته خو ماسوا له خپل ځانه بل هیڅ یو رب په نظر نه راځي، لکه څنگه یې چې د (۲۰ جزء د القصص سورت په (۴) رکوع (۳۸) آیت) کې ویلي دي: ﴿مَا عَلِمْتُ لَكُم مِّنَ الْغُفُورِي﴾.

وَكَذَلِكَ زَيْنَ لِفِرْعَوْنَ سُوءُ عَمَلِهِ وَصَدَّ عَنِ السَّبِيلِ

او همداسې (لکه ښایست د دغې دنیا)؛ ښایسته کړې شوې وه فرعون ته بدې د عمل د ده، او منع کړې شوی وو دی له سمې لارې (د هدایت څخه).

وَمَا كَيْدُ فِرْعَوْنَ إِلَّا فِي تَبَابٍ ۝

او نه وو دغه کید مکر د فرعون (په جوړولو د دغې مانې کې) مگر په زیان کاری هلاکوالي کې وو.

تفسیر: یعنې د فرعون هومره جرگې، مشورې، تدابیر، چل، پلمې، او نور چې وو هغه گړد خوشې او بې حقیقته وو، ده پخپله د خپلې تباهی لپاره اقدامات وکړل، او موسی علیه السلام ته یې هیڅ ضرر ونه شول.

وَقَالَ الَّذِي آمَنَ يَوْمَ اتَّبَعُونَ أَهْدِكُمْ سَبِيلَ الرَّشَادِ ۝

او وویل هغه (سړي) چې ایمان یې راوړی وو: ای قومه ځما! متابعت وکړئ ځما چې وښیم تاسې ته لاره د هدایت (او صواب).

تفسیر: کله چې فرعون ویلي وو ﴿وَمَا أَهْدِيكُمْ إِلَّا سَبِيلَ الرَّشَادِ﴾؛ د هغه په ځواب کې مؤمن سړي داسې وویل چې ﴿سَبِيلَ الرَّشَادِ﴾ «د ښکې او بهتری لاره» هغه نه ده چې فرعون یې تجویز کوي، بلکه تاسې په ما پسې راځئ!، خو د فایدې او بهتری لاره ومومی!.

يَقَوْمِ إِنَّمَا هِيَ الدُّنْيَا مَتَاعٌ وَإِنَّ الْآخِرَةَ هِيَ دَارُ الْقَرَارِ ۝

ای قومه ځما! بېشکه همدا خبره ده چې دغه ژوندون لږ خسیس یوه متاع (کټه - فائده لږه) ده، او بېشکه آخرت هم هغه دی کور د قراری (بې زواله).

تفسير: يعني په فاني او زائل ژوندون او دغو څو ورځنيو عيش او عشرت کې مه غافلېږئ!، او تل د آخرت په فکر او ذکر کې مشغول اوسئ، او مه يې هېرئ!، دغه دنيوي ژوندون په هر ډول سره چې وي، ښه يا خراب؛ پای ته رسيږي او خاتمه مومي، او وروسته له هغه داسې يو ابدي حيات شروع کيږي چې هغه له سره انجام او خاتمه نه لري.

مَنْ عَمِلَ سَيِّئَةً فَلَا يُجْزَى إِلَّا مِثْلَهَا وَمَنْ عَمِلَ صَالِحًا مِّنْ ذَكَرٍ أَوْ اُنْثَىٰ وَهُوَ مُؤْمِنٌ
فَأُولَٰئِكَ يَدْخُلُونَ الْجَنَّةَ يُرْمَوْنَ فِيهَا بغيرِ حِسَابٍ ۝

هر څوک چې وکړي بد کار؛ پس جزاء نه ورکوله کيږي (هغه ته) مګر په قدر د هم هغې بدې، او هر څوک چې وکړي ښه کار؛ له نارينه وو وي يا له ښځو وي، حال دا چې دی مؤمن وي؛ پس دغه (صالحان مؤمنان) نن به وځي په جنت کې، رزق روزي به ورکوله کيږي (دوی ته) په دغه جنت کې بې حساب.

تفسير: په دغه سره د اخروي ژوندون لږ څه تفصيل ښوولی شوی دی، چې اخروي حيات څرنگه ښه کېدی شي، معلوم شو چې هلته ايمان او صالح عمل په کار دی، د مال او متاع هيڅ قدر او قيمت هلته نشته، او دا هم ظاهر شو چې د الله تعالی رحمت د ده پر غضب غالب دی، عاقلانو ته ښايي چې دغه طلايي فرصت او موقع له خپل لاسه ونه باسي.

وَيَقُومُ مَالٍ أَدْعُوكُمْ إِلَى الْيَمْرِ وَتَدْعُونَنِي إِلَى النَّارِ ۝

او ای قومه ځما! څه دي ما لره چې بولم تاسې په طرف د نجات، او بولئ تاسې ما په طرف د اور.

تفسير: يعني ځما او ستاسې معامله هم سره عجيبه ده، زه غواړم چې تاسې د ايمان پر لاره روان کړم، او د الله تعالی له عذابو مو وژغورم، او ستاسې کوښښ دا دی چې ما هم له خپلو ځانونو سره په دوزخ کې اړتاو کړئ، له يوه جانبه داسې دوستي او خير غوښتنه، له بل جانبه داسې دښمني او بده غوښتنه.

تَدْعُونَنِي لِأَكْفُرَ بِاللَّهِ وَأُشْرِكَ بِهِ مَا لَيْسَ لِي بِهِ عِلْمٌ

بولئ تاسې ما لپاره د دې چې کفر اختيار کړم په الله، او چې شريک ونيسم له دغه (الله) سره هغه (خيز) چې نشته ماته په الوهيت د هغه هيڅ علم.

تفسير: يعني ستاسې د کوښښ حاصل دا دی چې زه معاذ الله له واحد الله څخه انکار وکړم، د ده او دده د انبياوو خبرې ونه منم، او د ناپوهانو جاهلانو په شان هغه شيان معبود او مستحق د عبادت وبولم چې د دوی الوهيت په هيڅ يوه دليل او علمي اصولو سره هم نه دی ثابت.

وَإِنَّا أَدْعُوكُمْ إِلَى الْعَزِيزِ الْعَفْوَ ۝

حال دا چې زه بولم تاسې هغه (الله) ته چې ښه غالب قوي دی (په انفاذ د احکامو) ښه مغفرت کوونکی (د خطیاتو) دی.

تفسير: يعني ځما منشأ دا ده چې په هيڅ شان ستاسې سرونه د هغه واحد الله تعالی له درشله لرې نشي، او تل مو سرونه د هغې دروازې په مخکښې ښکته وي، چې نهايت زبردست هم دی، او ډېر زيات د خطاوو ښوونکی هم دی، او که مجرم ونيسي؛ نو هيڅوک د هغه ژغورونکی (بچ کوونکی) او خلاصوونکی هم نشته دی، د همدې خبرې وړ (لايق)

او مستحق دی چې انسان د ده په مقابل کې سره له خوفه او رجاء او وېرې خپل د عبودیت سر ښکته کړي، په یاد یې ولری چې زه د هغه پاک الله په پناه کې راغلی یم چې تاسې د هغه په طرف بولم.

لَا جَرَمَ لَكُمْ أَنْ تَدْعُونَنِي إِلَيْهِ لَيْسَ لَهُ دَعْوَةٌ فِي الدُّنْيَا وَلَا فِي الْآخِرَةِ

حقه او رښتیا (دغه) خبره ده: بېشکه هغه (معبود) چې بولئ تاسې ما (عبادت د) هغه ته؛ نشته هغه ته (قوت د) بلنې (نه) په دنیا کې او نه په آخرت کې (چې شفاعت وکړي د چا).

تفسیر: یعنې ماسو د الله تعالیٰ خخه بل هیڅ شی داسې نه دی چې په دنیا یا عبقا کې د وېرې ادنیٰ نفعې او ضرر مالک وي، نو د مخلوقاتو بندګي او بلنه که جهل او حماقت نه دی؛ نو بل څه دی؟ (وَمَنْ أَضَلُّ مِمَّنْ يَدْعُوا مِنْ دُونِ اللَّهِ مَنْ لَا يَسْتَجِيبُ لَهُ إِلَى يَوْمِ الْيَوْمِ وَهُمْ عَنْ دُعَائِهِمْ غَفْلُونَ * وَإِنْ أَحْسَنَ النَّاسُ كَانُوا لَهُمْ أَعْدَاءً وَكَانُوا بِعِبَادَتِهِمْ كَافِرِينَ) (۲۶ جزء د الأحقاف سورت (۱) رکوع، (۵-۶) آیتونه)، آخر داسې عاجزو او ناتوانو شیانو ته انسان په څه نیت او مقصد تعظیم او تکریم کوي او بولي یې؟ د نندارې وړ څیز دا دی چې په دغو کې ډېر شیان هغه دي چې دوی پخپله د خپل ځان په طرف دعوت نه ورکوي، بلکه د دعوت ورکولو او ویلو قدرت او قوت هم نه لري.

وَأَنْ مَرَدَّنَا إِلَى اللَّهِ وَأَنَّ الْمُسْرِفِينَ هُمْ أَصْحَابُ النَّارِ

او بېشکه چې ورتله ځمونږ (د ټولو) خاص الله ته دي، او بېشکه چې مسرفان له حده تیریدونکي (مشرکان) همدوی ملګري د اور (د دوزخ) دي (چې تل په کې اوسېږي).

تفسیر: یعنې د کار په انجام د هر ډول تګ او راتګ رجوع او بېرته ورتله د واحد الله په طرف دي، کله چې انسان هلته ورسېږي، د خپلو ګردو تجاوزاتو او زیاتو نتیجه به ورځر ګندیږي، راوښیه! چې له دې نه بل زیاتې به څه وي؟ چې عاجز مخلوق ته د خالق درجه ورکړه شي.

کله چې فرعونیانو د هغه مؤمن د قتل قصد وکړ؛ نو ده ورته داسې وویل چې:

مَسْتَدْرُونَ مَا أَقُولُ لَكُمْ

پس ژر ده چې یاد به کړئ تاسو (په وخت د لیدلو د عذاب کې هغه) چې زه یې وایم اوس تاسې ته.

تفسیر: یعنې کله چې وروسته له دې نه د خپل تیري، تجاوز او زیاتي د خوند ځکونکو یې، نو په هغه وخت کې به ځما دغه پند او نصیحت یادوئ، چې هو! د الله تعالیٰ یوه بنده مونږ ته دغه ګردې خبرې ښوولې وې، او رښتیا یې فرمایلي وې، لیکن د دغه وخت یادونه بیخي مفیده نه واقع کېږي.

وَأَوْصُ أَمْرِي إِلَى اللَّهِ إِنَّ اللَّهَ بَصِيرٌ بِالْعِبَادِ

او سپارم زه هر کار خپل الله ته، بېشکه چې الله ښه لیدونکی دی (د ټولو اقوالو او افعالو) د بندګانو.

تفسیر: یعنې ما د الله تعالیٰ حجت در تمام کړې دی، او د نصیحت خبرې مو درپوهولي دي، که تاسو یې نه منئ؛ نو زه له هغه سره څه کار او غرض نه لرم، اوس زه خپل ځان بیخي پاک الله ته سپارم، او پرې پوره اعتماد لرم، که تاسې ځما رېږولو او ضرر رسولو پسې لوېږئ؛ نو هم هغه الله تعالیٰ ځما حامی او ناصر دی، او ټول بندګان د ده تر کتنې لاندې

دي، هغه ستا او ځما دواړو معامله ګوري، د هيچا هيڅ يو حرکت له ده څخه پټ نه دی، د يوه قانت مؤمن کار دا دی چې له خپلې امکاني سعي او کوشنې ايستلو څخه وروسته نتيجه الله تعالى ته وسپاري.

فَوَقَّهٗ اللَّهُ سَيِّئَاتٍ مَّا مَكْرُوهًا وَحَاقَ بِآلِ فِرْعَوْنَ سُوءُ الْعَذَابِ ﴿٢٥﴾

پس وساته دغه (موسی یا مؤمن سړي) لره الله له سختو (عذابونو) د هغو چې مکر کړی وو دوی، او (بالعکس) چاپېر شو په آل د فرعون (سره د فرعون) بد عذاب (د غرق په دنیا او بد عذاب په عقیبي کې).

تفسير: يعنې د حق او باطل د دغه کشمکش اخري نتيجه داسې شوه، چې الله تعالى موسی عليه السلام او د ده ملګرو ته سره له هغه مؤمن سړي چې له آل فرعون څخه وو؛ د فرعونيانو له شره او کيده نجات ورکړ، او محفوظ يې وساته، او د فرعونيانو هيڅ يو مکر او فرېب ته يې د اجراء موقع ور نه کړه، بلکه د دوی هغه مکر او فرېب يې پخپله پر هم دوی واړاوه، نو هغه کسان چې د حق منونکو تعاقب ته وتلي وو؛ ووژلی شول، او قوم د قلزم په بحيره کې مغروق او تر اوږو لاندې محروق شول.

النَّارُ يُعْرَضُونَ عَلَيْهَا غُدُوًّا وَعَشِيًّا

اور (د دوزخ) وړاندې کاوه شي (دا کفار) پر دې (اور) هر سبا او بېګا.

تفسير: يعنې د دوزخ ځای چې په هغه کې به د قيامت په ورځ ننه ايستلی کېږي، هر سبا او بېګا به دوی ته وړښودل کېږي؛ خو د نمونې په ډول د هغه راتلونکي عذاب څخه خوند تل وڅکي، دغه د برزخ د عالم احوال شو، له احاديثو څخه ثابت دي چې همداسې د هر کافر په مخکې دوزخ او د هر مسلمان په مخکې جنت صبا او بېګا وروړاندې کېږي.

تنبيه: له دغه آيت څخه يواځې د فرعونيانو د معذب کېدلو حال په عالم البرزخ کې ثابت شوی وو، وروسته له دې نه رسول الله صلى الله عليه وسلم ته معلوم کړی شو، چې ټول کفار بلکه د مؤمنينو عصات هم په برزخ کې معذب کېږي (أعاذنا الله منه) کما ورد في الأحاديث الصحيحة.

وَيَوْمَ تَقُومُ السَّاعَةُ ۖ ادْخُلُوا آلَ فِرْعَوْنَ أَشَدَّ الْعَذَابِ ۖ وَإِذِ يَتَحَايَوْنَ فِي النَّارِ فَيَقُولُ الضُّعْفُ الَّذِينَ اسْتَكْبَرُوا إِنَّا كُنَّا لَكُمْ تَبَعًا ۖ فُهَلْ أَنْتُمْ مُعْتَنُونَ عَنَّا نَصِيبًا مِّنَ النَّارِ ۚ ﴿٢٦﴾

او په هغه ورځ کې چې قايېم شي قيامت (نو وبه ویلی شي له جانبې د الله ملائکو ته) ننباسی تاسې آل د فرعون (سره له فرعون) په ډېر سخت عذاب کې (له عذابه د برزخ) او (یاد کړه) هغه چې جګړه به کوي (دوزخیان د دوزخ) په اور کې، پس وبه وایي ضعیفان (کشان تابعان) هغو کسانو ته چې سرکشان (او مشران متبوعان وو): بېشکه وو مونږ تاسې ته تابعان، پس آیا اوس یی تاسې (ای متبوعانو!) دفع کوونکي له مونږ څخه کومه برخه له اوره (د دوزخ).

تفسير: يعنې په دنیا کې مو پر مونږ خپل اطاعت او اتباع کوله، چې د هغه لامله مونږ نيولي شوي يو، اوس دلته خو مونږ ته څه ګټه او نفع راورسوي؟! آخر مشرانو ته لازم دي چې د خپلو کشرانو لږ خبر او احوال واخلي، آیا ګورئ چې نن مونږ په څرنګه سخت عذاب او مصیبت کې اخته يو؟، آیا ستاسې له لاسه نه دي پوره چې له دغو مصائبو کومه برخه له مونږ څخه لرې او سپکه کړئ؟.

قَالَ الَّذِينَ اسْتَكْبَرُوا إِنَّا كُلٌّ فِيهَا إِنَّ اللَّهَ قَدْ حَكَمَ بَيْنَ الْعِبَادِ ۝

وايي هغه کسان چې تکبر يې کړی وو (سرکش او متبوع وو چې څنگه به دفع کوو عذاب):
بېشکه مونږ ټول په دوزخ کې يو، بېشکه الله په تحقيق حکم کړی دی په منځ د بندګانو کې
(داسې چې هر څوک يې خپلو خپلو هغو ځايونو ته چې له دوی سره وړ (مستحق) او لایق وو؛
ولېرل، مستحقان د جنت، جنت ته، او لایقان د دوزخ دوزخ ته).

تفسير: يعنې هغه کسان چې خپل ځانونه يې په دنيا کې لوی ګڼل، اوس داسې ځواب ورکوي چې مونږ او تاسې دواړه
په دغه مصيبت کې اخته او مبتلا يو، الله تعالی ځمونږ د هر يوه په نسبت سم د مونږ له جرمه سره خپله فيصله اورولې
ده، چې دده دغه صادر حکم بيخي قاطع او لا يتغير دی، او د دغې خبرې موقع نه ده پاتې چې يو د بل په کار ورشي،
کله چې مونږ خپل دروند مصيبت نشو سپکولی؛ نو بيا به تاسې ته څه ګټه دررسولی شو؟.

وَقَالَ الَّذِينَ فِي النَّارِ لِخَزَنَةِ جَهَنَّمَ ادْعُوا رَبَّكُمْ يُخَفِّفْ عَنَّا يَوْمًا مِّنَ الْعَذَابِ ۝

او وبه وایي هغه کسان (چې پراته دي) په اور کې خزانچیانو متصرفانو د دوزخ ته چې: دعاء
وکړئ (ځمونږ لپاره) رب خپل ته چې سپک کړي له مونږه يوه ورځ له عذابه (چې لږ څخه په
ارام شو).

تفسير: يعنې کله چې له خپلو دغو مشرانو څخه بې هیلې او مايوس شي؛ نو له هغو پرېستو څخه به داسې غوښتنه کوي
چې د دوزخ په انتظام مسلطې دي، چې خير تاسې خپل رب ته ووايئ چې اقلا د يوې ورځې له مخې خو ځمونږ په
دغه عذاب کې څه تقليل، تخفيف او تعطيل وفرمايي، څو مونږ لږ څه په آرام شو.

قَالُوا أَوَلَمْ تَكُ تَأْتِيكُمُ رُسُلُكُمْ بِالْبَيِّنَاتِ قَالُوا بَلَىٰ قَالُوا فَاذْعُوا وَمَا دَعَا الْكُفْرِينَ إِلَّا فِي ضَلَالٍ ۝

وبه وایي (متصرفان د دوزخ دوزخیانو ته) آیا نه وو راغلي تاسې ته رسولان ستاسې په دلائلو
ښکاره وو؟ وایي: (ولې نه وو راغلي) بلکه راغلي وو، نو وبه وایي (متصرفان د دوزخ) پس وبولئ
تاسې (پخپله الله)، او نه ده دعاء د کافرانو مګر په ګمراهۍ کې (چې هيڅ فائده ورته نه رسوي).

تفسير: يعنې په هغه وخت کې مو د هغه خبره ونه منله، او د انجام فکر مو ونه کړ چې په هغه سره څه ګټه تاسې ته
دررسېده، اوس مو موقع له لاسه وتلې ده، اوس په هيڅ ډول سعي، کوشش سره څه کار نشي کېدی، اوس همدلته
پراته اوسئ!، او په ژړا او انګولا سره اوقات تېروئ!، او راز راز عذابونه ګالي!.

إِنَّا لَنَنْصُرُ رُسُلَنَا وَالَّذِينَ آمَنُوا فِي الْحَيَاةِ الدُّنْيَا

بېشکه چې مونږ خامخا مدد کوو له رسولانو خپلو سره، او (مدد کوو له) هغو کسانو سره چې
ایمان يې راوړی دی په ژوندانه لږ خسيس کې (په حجت او په ظفر او په انتقام له اعداوو د
دوی).

تفسير: يعنې په دنيا کې د مرسلانو خبرو ته وقعت او وقار ورکوي، او د هر مقصد لپاره چې انبياء الله ودرېږي؛ د الله
تعالی په امداد او نصرت سره په هغه کې مظفر او کامياب کېږي، په علمي حيثيت او په حجت او برهان سره خو تل

دوی فائزان او بریالیان دي، لیکن مادي فتحه او ظاهري عزت او رفعت هم بالآخر د همدوی په برخه کيږي، الله تعالی د خپلو رسولانو او مؤمنانو سره د دې وعده کړېده چې هم په دنیا او هم په آخرت کې به یې کامیاب او بریالي لري، په دنیا کې یې بریالیتوب په حجت او دلیل کې او هم په مادي لحاظ سره وي، او په آخرت کې یې بریالیتوب جنت ته داخلېدل او د اور څخه نجات موندل دي، لیکن واضح دې وي چې هغه وعده چې په دغه آیت کې له مؤمنینو سره کړې شوې ده؛ په هغه تقدیر سره ایفاء او انجام مومي چې مؤمنین هم په حقیقي اوصافو سره مؤمنین او د سید المرسلین صحیح متبعین وي: ﴿وَأَنْتُمْ أَكْثَرُونَ إِنْ كُنْتُمْ مُؤْمِنِينَ﴾ (د آل عمران سورت (۱۴) رکوع (۱۳۹) آیت) د مؤمنینو خصال په پاک قرآن کې ځای په ځای مذکور دي، ښایي چې هر مسلمان د خپل ایمان او ایقان زر د دغه محک په تیرې (ګټه) ومري، او د هغه حسن او قبحه سره او ناسره ځانته معلوم کړي !.

وَيَوْمَ يَقُومُ الْأَشْهَادُ ﴿٥٠﴾

او په هغه ورځ چې وبه درېږي شاهدان (له ملائکو، انبیاءو، مؤمنانو پر منکرانو باندې).
تفسیر: یعنې د حشر په میدان کې کله چې اولین او آخرین ګرد سره ټولېږي، حق سبحانه و تعالی پخپل فضل علی رؤوس الأشهاد د دوی سرفرازي عزت او رفعت ښکاره کوي، په دنیا کې لږ څه شبهه پاتې کيږي او التباس هم واقع کيږي، لیکن هلته به لږ څه ابهام او التباس هم باقي نه پاتې کيږي.

يَوْمَ لَا يَنْفَعُ الظَّالِمِينَ مَعَذَرَتُهُمْ وَلَهُمُ اللَّعْنَةُ وَلَهُمْ سُوءُ الدَّارِ ﴿٥١﴾

په هغې ورځې کې به هېڅ نفع نه رسوي ظالمانو ته معذرت عذرونه د دوی، او شته دوی ته لعنت لږېوالی له رحمته، او شته دوی ته ناکاره کور (د دوزخ).
تفسیر: یعنې له دوی سره به هېڅ مدد او مرسته او لاس نیوی نه کيږي، د مقبولینو په مقابل کې یې دغه د مطرودينو انجام بیان وفرمايه.

وَلَقَدْ آتَيْنَا مُوسَى الْهُدَى وَأَوْرَثْنَا بَنِي إِسْرَءِيلَ الْكِتَابَ ﴿٥٦﴾ هُدًى وَذِكْرًا لِلأُولَى الْأَلْبَابِ ﴿٥٧﴾

او خامخا په تحقیق ورکړې وو مونږ موسی ته هدايت (تورات)، او په ميراث مو ورکړ بني اسرائيل اولادې د يعقوب ته کتاب (د تورات). په دې حال کې چې هدايت سمه لاره ښوونکې وو او ذکر پند (او پوهه) وو لپاره د خاوندانو د خالصو عقلونو.

تفسیر: یعنې په دنیا کې وګوره چې فرعون او د ده قوم سره د دومره زور او قوت د الله تعالی د دښمنی له سببه څرنگه سپیره هلاک او برباد شول، او د موسی علیه السلام په لار ښوونه د بني اسرائيلو مظلوم او کمزور قوم څنګه ترقي او وداني وموندله؟ او د دغه عظیم الشأن کتاب (تورات) وارث وګرځاوه شو، چې د دنیا د عقلاوو لپاره یې د هدايت د ډیوې په شان کار ورکوي.

فَاصْبِرْ إِنَّ وَعْدَ اللَّهِ حَقٌّ وَاسْتَغْفِرْ لِذَنْبِكَ وَسَبِّحْ بِحَمْدِ رَبِّكَ بِالْعَشِيِّ وَالْإِبْكَارِ ﴿٥٨﴾

پس صبر وکړه (ای محمده ! په ایذاء د کفارو) بېشکه چې وعده د الله حقه ده (په نصرت د انبیاءو، په اهلاک د اعداوو)، او مغفرت وغواړه لپاره د ګناه خپل (له الله)، او تسبیح وایه سره

له ثناء د رب خپل هم په آخره د ورځې کې او (هم) په اوله د ورځې کې (يعني تل تسبيح تحميد وايه).

تفسير: يعنې اى محمده! تاسې هم ډاډه او متسلي اوسئ، هغه وعده چې له تاسې سره كړې شوې ده؛ هغه هرومرو پوره كېدونكې ده، الله قدّوس په دواړو دارينو كې تاسې او ستاسې كړدو متبعينو ته عزّت او سرلوړي عطاء فرمايي، ولې دغه خبره ضروري ده چې د الله تعالى د خوښې او رضا حاصلولو لپاره پر هر قسم شذائندو او نوابو صبر وكړئ، او له هر چا څخه په هره درجه چې د تقصير امكان وي؛ له الله تعالى څخه د هغه ښه او معافي وغواړئ!، او همېشه سبا او بېگا د خپل د رب تسبيح او تحميد قولا او فعلا ورد او عادت ولرئ!، په ظاهر او باطن كې د الله تعالى له ياده غافل نشئ، بيا د الله تعالى امداد او مرسته (مدد) يقيني ده، په دغه سره يې د رسول الله صلى الله عليه وسلم مبارك مخاطب كړخولى دي، او بالوسيله كړد امت محمدي ته يې اوروي.

إِنَّ الَّذِينَ يُجَادِلُونَ فِي آيَاتِ اللَّهِ بِغَيْرِ سُلْطَانٍ أَتُهمَّ إِنَّ فِي صُدُورِهِمُ الْاَكْبَرُ مَا هُمْ بِبَالِغِيهِ

بېشكه هغه كسان چې مجادله جگړه كوي په (بطلان) د آيتونو د الله بې له كوم برهان علمي سنده چې راغلى وي دوى ته؛ (بله هيڅ خبره نشته!) بېشكه چې نه ده په سينو د دوى كې مگر كبر او سر كښي ده چې نه دي دوى رسېدونكي هغه (برهان) ته.

تفسير: يعنې هغه كسان چې خامخا د الله تعالى د توحيد په دلائلو او په اسماني كتابونو او د انبياء الله په معجزاتو او هداياتو كې خامخا جگړې او مناقشې كوي، او بې سنده خبرې وايي، او د حق غږ بې اثره كړخوي او بطلان يې غواړي، حال دا چې د دوى په لاس كوم حُجّت دليل او برهان هم نشته، او نه في الواقع په هغو ښكاره وو شيانو كې د څه شك او شېبې موقع شته، او يواځې تكبر، غرور، لوبيي د دغې خبرې مانع ده چې حق ته غاړه كيږدي، او د نبي متابعت وكړي، دوى ډېر خپل ځان لوى او پورته گڼي، او غواړي چې له نبي څخه پورته وي يا اقلاً د نبي په مخ كې خپل سرونه ښكته نه كړي، ليكن په ياد يې ولرئ! چې دوى له سره په دغه مقصد كې برى نه مومي، او هرومرو مجبور دي چې د نبي په مخكې د اطاعت سر ښكته كړي، كه نه ډېر سخت ذليل او رسوا كيدونكي دي.

فَاسْتَعِذْ بِاللَّهِ إِنَّهُ هُوَ السَّمِيعُ الْبَصِيرُ

پس پناه ونيسه په الله پورې (له شره د دوى)، بېشكه دغه (الله) همدى دى ښه اورېدونكى (د اقالو) ښه ليدونكى (د افعالو؛ نو جزاء به وركړي دوى ته).

تفسير: يعنې له الله تعالى څخه پناه وغواړه!، چې هغه د دغو مجادلينو له دغو خيالاتو څخه نجات دركړي، او د دوى له شره دې وساتي، وروسته له دې نه د ځينو هغو مسائلو تحقيق دى چې په هغو كې خلق سره جگړې كوي، مثلاً بعت بعد الموت وروسته له مرگه بيا ژوندي راپاڅېدل چې دغه امر دوى محال گناه يا د الله تعالى له توحيد يې انكار كوو.

لَخَلْقُ السَّمُوتِ وَالْأَرْضِ أَكْبَرُ مِنْ خَلْقِ النَّاسِ وَلَكِنَّ أَكْثَر النَّاسِ لَا يَعْلَمُونَ

خامخا پيدا كول د اسمانونو او د ځمكې ډېر لوى دي له پيداېسته د خلقو، وليكن اكثر د خلقو نه پوهېږي (په اسانۍ د دغه دويم پيداېست لكه د اول).

تفسير: يعنې ظاهراً له مادي حيثيته د اسمان او د ځمكې د عظمت او جسامت په مخكښي د انسان حقيقت څه دى؟ حال دا چې دغه خبره مشر كين هم مني چې د اسمان او د ځمكې پيدا كوونكى هم هغه واحد قدوس الله دى، بيا هغه لوى

ذات چې د دغومره لویو مخلوقاتو پیدا کوونکی وي؛ آیا هغه ته د انسانانو اول ځلي یا دویم ځلي پیدا کول کوم سخت یا مشکل کار دی؟ د تعجب ځای دی چې پر دغسې غټو غټو خبرو هم ډېر خلق نه پوهیږي.

وَمَا يَسْتَوِي الْأَعْمَىٰ وَالْبَصِيرُ ۖ وَالَّذِينَ آمَنُوا وَعَمِلُوا الصَّالِحَاتِ وَلَا الْمُسِيءُ
قَلِيلًا مَّا تَذَكَّرُونَ ﴿٥٩﴾

او نه سره برابرېږي (یو) ړوند (غافل جاهل) او بل کتونکی (ذاکر - عالم) او (همداسې نه برابرېږي سره) هغه کسان چې ایمان یې راوړی دی، او کړي یې ښه (عملونه) او نه هغه چې بد کار دي، ډېر لږ پند اخلی تاسې (ای خلقو).

تفسیر: یعنې یو داسې ړوند چې د حق سمه صافه لاره نشي لیدلې، او یو لیدونکی چې په نهایت بصیرت سره صراط المستقیم کتلی شي، او پرې پوهیږي؛ آیا دواړه سره برابر کېدی شي؟ یا د یوه نیکو کار مؤمن او د بدکار کافر انجام سره یو شانې کېدی شي؟ که داسې نه وي؛ نو ضرور دي چې یوه داسې ورځ به وي چې د دغو دواړو په منځ کې به فرق او تفاوت ښکاره شي، او د دغو دواړو د علمونو او د عملونو د ثمراتو نتائج په ډېر اکمل صورت سره ظاهر او ښکاره شي، مګر افسوس چې تاسې دومره هم نه پوهیږئ؟.

إِنَّ السَّاعَةَ لَأْتِيَةٌ ۖ لَا رَيْبَ فِيهَا ۚ وَلَكِنَّ أَكْثَرَ النَّاسِ لَا يُؤْمِنُونَ ﴿٦٠﴾ وَقَالَ رَبُّكُمُ ادْعُونِي ۖ

بېشکه چې قیامت خامخا راتلونکې دی، نشته هیڅ شک په (راتللو د) دغه (قیامت) کې، ولیکن زیاتره د خلقو ایمان نه راوړي (په قیامت او تصدیق یې نه کوي). او فرمایي رب ستاسې (ای بندګانو څما!) تاسې وبولئ ما چې قبلوم تاسې ته (دعاء ستاسې).

تفسیر: یعنې ماته عبادت وکړئ! چې د هغه بدل او جزاء به درکړم، او له ما څخه وغواړئ! چې ستاسې دغه غوښتنه به توی او تشه نه ځي.

إِنَّ الَّذِينَ يَسْتَكْبِرُونَ عَنْ عِبَادَتِي سَيَدْخُلُونَ جَهَنَّمَ دُخْرَيْنَ ﴿٦١﴾

بېشکه هغه کسان چې تکبر (سرکښي) کوي له عبادت څخه څما؛ ژر ده چې ننه به وځي دوی په دوزخ کې په دې حال کې چې خوار او سپک وي.

تفسیر: د بندګي شرط له الله تعالی څخه غوښتنه ده، نه غوښتل تکبر او غرور دی، او له دې آیت څخه معلومیږي چې الله تعالی ته د بندګانو غږ او دعاء وررسېږي، دغه خبره خو بېشکه برحقه ده، مګر د دې مطلب داسې نه دی چې د هر بنده هر دعاء قبلوي، یا ښایي چې قبوله یې کړي، یعنې هر هغه شی چې غواړي؛ هم هغه شی ورته ورکړي، نه! د ده د دعا اجابت څو اقسامه او انواع لري، چې په احادیثو کې بیان کړی شوی دی، د کوم شي ورکړه او عطاء د الله تعالی پر مشیت موقوفه او د ده د حکمت تابع ده، لکه څنګه د «الأنعام» سورت په (۴) رکوع (۴۱) آیت کې یې فرمایلي دي: ﴿فَيَكْشِفُ مَا تَدْعُونَ إِلَيْهِ إِن شَاءَ﴾ په هر حال د بندګانو کار د الله تعالی له درباره هم دغه غوښتنه ده، او دغه غوښتنه في حد ذاته یو عبادت دی.

اللَّهُ الَّذِي جَعَلَ لَكُمُ الْيَوْمَ الْآيَاتِ لِتَكُونُوا فِيهِ وَالتَّهَارُ مُبْصِرًا

الله هغه (ذات) دی چې ګرځولي یې ده تاسې ته شپه لپاره د دې چې ارامي وکړئ تاسې په هغې کې، او (ګرځولي یې ده) ورځ لیدلو ته.

تفسیر: د شپې په مستريحه یخه او تیاره فضاء او د هوسایي او د راحت په هوا کې ټول خلق د استراحت خوب کوي، هر کله چې ورځ شي؛ نو په نوي نشاط او تازه قوت سره پاڅیږي، او د لمر په رڼا کې پخپلو کارو او چارو کې بوخت او لګیا کیږي، په دغه وخت کې د تګ او راتګ لیدل کار کول او د نورو اعمالو لپاره مصنوعي رڼا بیخي ضرورت نه وي.

إِنَّ اللَّهَ لَذُو فَضْلٍ عَلَى النَّاسِ وَلَٰكِنَّ أَكْثَرَالنَّاسِ لَا يَشْكُرُونَ ﴿١١﴾

بېشکه الله خامخا خېښتن د فضل دی پر انسانانو، وليکن زیاتري د انسانانو شکر نه وباسي (په دغو نهماوو د الله).

تفسیر: یعنې د حقيقي منعم پېژندل هم دغه وو چې په قول او فعل او په ځان او زړه یې شکر اداء کولی، خو ډېر خلق د شکر ایستلو په ځای شرک اختیاروي.

ذَلِكُمُ اللَّهُ رَبُّكُمْ خَالِقُ كُلِّ شَيْءٍ لَّا إِلَهَ إِلَّا هُوَ فَآَنِي تُؤْفَكُونَ ﴿١٢﴾

دغه (ذات) تاسې ته (وايم): الله دی، رب پالونکی ستاسې چې خالق پیدا کوونکی د هر څيز دی، نشته هيڅوک لایق د عبادت مګر همدی دی یواځې، پس کوم طرف ته ګرځولی شوي یې تاسې (له عبادت د ده).

تفسیر: یعنې د شپې او د ورځې نعمتونه د الله تعالی له طرفه منی، نو ښایي چې بندګي هم همغه ته وکړئ!، وروسته د دغه مقام له رسېدلو بیا تاسې ولې بې لارې کېږئ، چې حقيقي مالک یو ذات وي او عبادت وکړی شي د بل چا؟.

كَذَٰلِكَ يُؤْفِكُ الَّذِينَ كَانُوا بِآيَاتِ اللَّهِ يَجْحَدُونَ ﴿١٣﴾ اللَّهُ الَّذِي جَعَلَ لَكُمُ الْأَرْضَ قَرَارًا وَالسَّمَاءَ بِنَاءً وَصَوَّرَكُمْ فَأَحْسَنَ صُوَرَكُمْ وَرَزَقَكُم مِّنَ الطَّيِّبَاتِ ذَٰلِكُمُ اللَّهُ رَبُّكُمْ فَتَبَرَّكُوا لِلَّهِ رَبِّ الْعَالَمِينَ ﴿١٤﴾

همداسې ګرځولی کیږي (له حقه) هغه کسان چې وو له آیتونو د الله به یې انکار کوو. الله هغه (ذات) دی چې ګرځولي یې ده تاسې ته ځمکه ځای د قرار (چې پرې ګزران او معاش کوي)، او (ګرځولی یې ده تاسې ته) اسمان چټ (د قې په شان)، او صورتونه یې ترلي دي ستاسې پس ډېر ښایسته یې جوړ کړه صورتونه ستاسې، او روزي یې درکړي ده تاسې ته له طيباتو پاکیزه وو (لذتناکو شيانو)، دغه (خالق، مصوّر، رازق) الله دی رب پالونکی ستاسې، پس ډېر برکتی (ډېر پورته دی شان) دی الله چې رب پالونکی د ټولو عالمیانو دی.

تفسیر: یعنې له ګردو ساکینانو څخه د انسان صورت ښه، بهتر، او ښکلی او د ده روزي یې پاکه صافه ګرځولي ده.

هُوَ الْحَيُّ

هم دی ژوندی دی، تل په یو حال باقي قایم تدبیر والا.

تفسير: چې له هېڅ يوه حيثه او جهته له سره فناء او موت نه پرې طاري کيږي، او نه طاري کېدی شي، او ظاهر دی کله چې د الله تعالی حیات ذاتي او دائمي دی؛ نو د ده د حیات ګرد (ټول) لوازم ذاتي او دائمي وي.

لَا إِلَهَ إِلَّا هُوَ فَادْعُوهُ مُخْلِصِينَ لَهُ الدِّينَ الْحَمْدُ لِلَّهِ رَبِّ الْعَالَمِينَ ﴿٢٥﴾

نشته بل هېڅو ک لايق د عبادت مګر همدی دی، پس يواځې وبولی همدی په دې حال چې خالص کوونکي یی تاسې خاص دغه (الله) لره (د) دين (له شرکه)، ټوله ثناء ده خاص الله لره چې رب پالونکی د ټولو عالميانو دی.

تفسير: يعنې ګرد کمالات، محامد، محاسن، د حیات د وجود تابع دي، هغه چې علی الاطلاق حي دی، همدی د عبادت وړ او مستحق دی، او د ګردو (ټولو) کمالاتو مالک دی، ځکه چې په ﴿هُوَ الْحَيُّ﴾ پسې وروسته یې ﴿الْحَمْدُ لِلَّهِ رَبِّ الْعَالَمِينَ﴾ وفرمایل.

قُلْ إِنِّي نُهَيْتُ أَنْ أَعْبُدَ الَّذِينَ تَدْعُونَ مِنْ دُونِ اللَّهِ لَمَّا جَاءَنِيَ الْبَيِّنَاتُ مِنْ رَبِّي وَأُمِرْتُ أَنْ أُسْلِمَ لِرَبِّ الْعَالَمِينَ ﴿٢٦﴾

ووايه (ای محمده دوی ته) بېشکه زه منع کړی شوی يم له دې نه چې عبادت وکړم د هغو (بتانو) چې بولئ یې تاسې غیر له الله کله چې راغلل ماته ښکاره دلیونه (د توحید) له (جانبه د) رب پالونکي ځما، او امر حکم کړی شوی دی پر ما چې غاړه کېږدم رب پالونکي د (تمامو) عالميانو ته.

تفسير: يعنې هر کله چې ماته صفا او ښکاره دلائل را کړي شوي دي، نو د دې څخه منع شوی يم چې د غیر الله عبادت وکړم، بلکه يواځې د عالميانو د پالونکي په عبادت مأمور شوی يم.

هُوَ الَّذِي خَلَقَكُمْ مِنْ تُرَابٍ

الله هغه (ذات) دی چې یې پیدا کړی دی (نیکه) ستاسې له خاورو نه.

تفسير: يعنې ستاسې پلار آدم، يا تاسې مو په داسې شان له خاورو څخه پیدا کړئ، هغه نطفه چې تاسې ترې پیدا کړئ؛ د هغو ما کولاتو او مشروباتو خلاصه ده چې له ځمکې څخه پیدا کيږي.

ثُمَّ مِنْ نُطْفَةٍ ثُمَّ مِنْ عَلَقَةٍ

بيا يې (پیدا کړه اولاده د آدم) له نطفې (اوبو د مني) بيا له کلکې ټوټې د وینو.

تفسير: يعنې بني آدم اصلاً د اوبو له څاڅکي د مني له قطرې څخه مخلوق دي، چې وروسته ترلي وینه کيږي، او د حیات نور مدارج پرې کوي.

ثُمَّ يُخْرِجُكُمْ طِفْلاً ثُمَّ لِتَبْلُغُوا أَشُدَّكُمْ ثُمَّ لِتَكُونُوا شُيُوخًا وَمِنْكُمْ مَنْ يُتَوَفَّى مِنْ قَبْلٍ وَلِتَبْلُغُوا أَجْلًا مَسْنًى

بيا راوباسي تاسې (له ارحامو د ميندو) اطفال واړه (بيا تربيت کوي ستاسې) لپاره د دې چې ورسېږئ تاسې متها د قوت خپل ته، بيا (ژوندي ساتي تاسې) لپاره د دې چې شی تاسې زاړه (بې

قوت، بې مجاله)، او ځينې له تاسې هغه دي چې مړه کولی شي پخوا له دې (بلوغه)، او (ساتي مو) لپاره د دې چې ورسېږئ تاسې تر هغې نېټې معلومې پورې (چې وخت د مرګ دی).

تفسير: يعنې له وړو ګيتوبه ځلمي کيږي، او له ځلميتوبه زوړتوب ته رسېږي، او ځينې سړي پخوا له ځلميتوبه يا زوړتوبه مري، په هر حال ګرد تر يوه ټاکلي معين ميعاد او ليکلي شوې وعدې پورې رسېږي، له موت او حشر څخه هيڅوک نه دي خلاص، او نه ترې مستثنی کېدی شي: ﴿كُلُّ مَنْ عَلَيْهَا فَانٍ * وَيَسْفِي وَجْهَ رَبِّكَ ذُوالْجَلَالِ وَالْاِکْبَارِ﴾.

وَلَعَلَّكُمْ تَعْقِلُونَ ﴿۱۵﴾

او لپاره د دې چې تاسې د عقل څخه کار واخلي (په دلائلو د وحدانيت او قدرت د الله، او په بعث بعد الموت).

تفسير: شاه صاحب (رحمه الله) ليکي: «يعنې ښه فکر او دقت وکړئ!، چې دومره احوال او ادوار پر تاسې تېر شوي دي، ممکن چې يو بل حال او دوره هم پر تاسې تېره شي، چې وروسته له مرګه بيا ژوندي راپاڅېدل دي، نو هغه تاسې ولې مشکل او محال ګڼئ؟».

هُوَ الَّذِي يُحْيِي وَيُمِيتُ فَإِذَا قُضِيَ أَمْرُ فَإِنَّمَا يَقُولُ لَهُ كُنْ فَيَكُونُ ﴿۱۶﴾

(الله) هم هغه (ذات) دی چې ژوندي کول کوي، او مړه کول کوي، پس هر کله چې اراده حکم وکړي د يوه کار؛ پس بېشکه همدا خبره ده چې وايي ورته چې (موجود) شه پس هغه موجود شي (بې له مهلته).

تفسير: يعنې د ده کامل قدرت او د «کن فيكون» د شان په مقابل دغه څه سختي او اشکال لري چې وروسته له مرګه مو بيا ژوندي کړي؟.

أَلَمْ تَرَ إِلَى الَّذِينَ يَجَادِلُونَ فِي آيَاتِ اللَّهِ أَنِّي يُصْرَفُونَ ﴿۱۷﴾ الَّذِينَ كَذَّبُوا بِالْكِتَابِ وَبِمَا أُرْسِلْنَا بِهِ رُسُلَنَا فَتَنُوكَ يَعْلَمُونَ ﴿۱۸﴾ إِذِ الْغُلُوفُ فِيْ أَعْنَاقِهِمْ وَالسَّلْسِلُ

آيا نه وينې ته هغه کسان چې مجادله جګړه کوي په آيتونو (قرآن) د الله کې، پس کوم طرف ته ګرځولی شي دوی له تصديقه د هغو. هغه (کسان) چې تکذيب يې کړی دی په دغه کتاب (قرآن)، او په هغو (شيانو) چې رالېږلي مو دي په هغو سره رسولان (پخواني) خپل، پس ژر ده چې پوه به شي دوی (چې د دغه تکذيب بده نتيجه څه کيږي؟). کله چې وي به (د اور) غاړې په غاړو د دوی کې، او ځنځيرونه به هم وي (په پښو د دوی).

تفسير: د ځنځير يو سر به په غاړه پورې نښتی وي، او بل سر به يې د پرښتو په لاسو کې وي، او په دغه ډول دوی د مجرمانو او قيديانو په شان راوستل کيږي.

يُسَجَّبُونَ ﴿۱۹﴾ فِي الْحَمِيمِ ثُمَّ فِي النَّارِ يُسْجَرُونَ ﴿۲۰﴾

چې رانښکلی کيږي به دوی. په اوبو ډېرو تودو کې، بيا به په اور (د دوزخ) کې سوځولی وريتولی شي دوی.

تفسير: يعنې په دوزخ کې به کله په ايشېدلو ډېرو سوځوونکيو اوبو سره او کله به په اور سره عذاب ورکول کيږي (أعاذنا الله منهما).

ثُمَّ قِيلَ لَهُمْ أَيْنَ مَا كُنْتُمْ تُشْرِكُونَ ﴿٢٤﴾ مِنْ دُونِ اللَّهِ

بيا به وويل شي دوی ته چې چېرته دي هغه (معبودان) چې وئ تاسې چې شريکول به مو (له الله سره په عبادت کې). بغير له الله (چې اوس خلاص کړي تاسې له عذابه)؟.

تفسير: يعنې په دغه وخت به له دوی ځنې هيڅ يو په کار نه ورځي، که مو له لاسه پوره وي او توانېږئ؛ نو هغوی خپل مدد ته راوبولئ !.

قَالُوا ضَلُّوا عَنَّا

نو وبه وايي (کفار) چې: ورک شول له مونږ څخه (هغه معبودان ځمونږ).

تفسير: يعنې له مونږ څخه خطا او ورک او مونږ ترې تېر شو، بنيادي په دغه وخت کې به عابدين او معبودين سره بېلولی شي، يا به د ﴿قَالُوا ضَلُّوا عَنَّا﴾ مطلب داسې وي چې: اگر که موجود دي، مگر کله چې له دوی نه کومه فائده نه رسيږي، نو د دوی وجود او عدم سره برابر دي.

بَلْ لَكُمْ كُنُودٌ عِوَاِمِنْ قَبْلُ شَيْئًا

بلکه گویا نه وو مونږ چې بلل به مو (په عبادت سره دغه معبودان) پخوا له دې نه هيڅ شی.

تفسير: اکثر و مفسرينو د دې مطلب داسې اخيستی دی، په دنیا کې مونږ هغو کسانو ته چې بلنه کوله؛ اوس رانېکاره شوه چې هغوی په واقع کې هيڅ شی نه وو.

كَذَلِكَ يُضِلُّ اللَّهُ الْكَافِرِينَ ﴿٢٥﴾

همداسې (په شان د دغو مجادلانو) گمراهان کوي الله کافران (چې سمه لاره به نه مومي).

تفسير: يعنې لکه چې دلته له ډېر انکار کولو څخه وښويدل او وويرېدل، او داسې اقرار يې وکړ، په دنیا کې هم د همدغو کفارو هم دغه حال وو.

ذَلِكُمْ بِمَا كُنْتُمْ تَفْرَحُونَ فِي الْأَرْضِ بِغَيْرِ الْحَقِّ وَبِمَا كُنْتُمْ تَفْرَحُونَ ﴿٢٦﴾

دغه (گمراهي او عذاب) تاسې ته په سبب د هغه دی چې وئ تاسې چې خوشالي به مو کوله په ځمکه کې په ناحقه سره، او په سبب د هغه چې وئ تاسې چې تکبر به مو کولو په ناحقه سره.

تفسير: يعنې وموليد چې د ناحق غرور، تکبر او لويي آخره خاتمه او عاقبت داسې کيږي، اوس مو هغه لويي او ښودنه چېرې لاره؟ او بيا وبه ويل شي دغو منکرينو ته د الله تعالی له جانبې داسې چې:

ادْخُلُوا ابْوَابَ جَهَنَّمَ

ننوخئ تاسې په دروازو د دوزخ کې.

تفسير: يعني هر قسم مجرم په هم هغه وره کې ننوځي چې د دوی لپاره ټاکلی او مقرر کړی شوی دی.

خُلِدِينَ فِيهَا فَبِئْسَ مَثْوَى الْمُتَكَبِّرِينَ ﴿٥٠﴾ فَاصْبِرْ إِنَّ وَعْدَ اللَّهِ حَقٌّ فَأَمَّا نُرُوتُكَ بَعْضُ
الَّذِي نَعِدُ هُمْ أَوْ نَوَقِّتُكَ فَإِلَيْنَا يَرْجِعُونَ ﴿٥١﴾

په دې حال چې همېشه پاتې کېدونکي اوسې په دغه (دوزخ) کې، پس ناکاره ځای د متکبرانو دی. پس صبر وکړه (ای محمده! په ضرر د کفارو)، بېشکه چې وعده د الله (په نصرت د اولیاوو او اهلاک د اشقیاءو) حقه ده، پس که وښو مونږ تاته ځینې د هغه عذاب چې وعده یې کوو مونږ له هغوی سره؛ (نو ډېر ښه ده!)، یا قبض کړو مونږ تا پس خاص مونږ ته بیا بېرته راوستلی شي دوی.

تفسير: يعني الله تعالى ده ته د عذاب ورکولو کومه وعده چې فرمايلې وه؛ هغه يقيناً پوره او ايفاء کيدونکې ده، ممکن دي چې ځينې مواعيد د رسول الله صلى الله عليه وسلم مبارک په حيات کې په سر ورسېږي، لکه چې د بدر او معظمې مکې فتح او نور فتوحات، يا د دوی له وفاته وروسته، په هر حال دوی له مونږ څخه خپل ځانونه نشي ژغورلی، او نه يې چېرې ايستلی شي.

وَلَقَدْ أَرْسَلْنَا رُسُلًا مِّن قَبْلِكَ مِنْهُمْ مَّن قَصَصْنَا عَلَيْكَ وَمِنْهُمْ مَّن لَّمْ نَقْصُصْ عَلَيْكَ

او خامخا په تحقيق لېږلي وو مونږ رسولان پخوا له تانه چې ځينې له هغوی هغه انبياء دي چې قصې د هغو کړي دي مونږ تاته، او ځينې له دغو هغه انبياء دي چې قصې نه دي کړي مونږ تاته.

تفسير: يعني د ځينو انبياوو تفصيلي حال يې تاسې ته بيان کړی دی، او د ځينو يې نه دی کړی، او امکان لري چې د دې آيت له نزوله وروسته يې د هغوی تفصيلي حال هم بيان کړی وي، په هر حال د هغو رسولانو نومونه چې معلوم دي؛ پر هغو باندې تفصيلاً او پر هغو چې نوم او نور حالات يې نه دي معلوم؛ اجمالاً ايمان راوړل ضروري دي: ﴿لَا تَقْرَأُ بَيْنَ أَحْيَاءٍ مِّن رُّسُلِهِ﴾.

وَمَا كَانَ لِرَسُولٍ أَنْ يَأْتِيَ بِآيَةٍ إِلَّا بِإِذْنِ اللَّهِ

او نه وو هيڅ رسول ته (او نه يې مقدور وو) دا چې راوړي کومه يوه معجزه مگر په اذن حکم د الله سره.

تفسير: يعني د الله تعالى په مخکښې ټول سره عاجزان دي، رسولانو ته هم د دې خبرې واک او اختيار نشته، چې هر معجزه چې د دوی زړه وغواړي؛ هم هغه معجزه ور وښيي، دوی يواځې هم هغه معجزات ښوولي شي چې د هغې د ښوونې اجازت د رب العزت له طرفه دوی ته شوی وي.

فَإِذَا جَاءَ أَمْرُ اللَّهِ فَخُذْهُ بِالْحَقِّ وَخَسِرْ هُنَالِكَ الْبَاطِلُونَ ﴿٥٢﴾

پس هر کله چې راغی امر حکم د الله؛ فيصله به وکړه شي په حقه سره، او زیان به وکړي هلته باطلوونکي (د حق دروغجن شمېرونکي).

تفسير: يعني څه وخت چې د الله تعالى حکم رسېږي، د رسولانو او د دوی د اقوامو په منځ کې په عدل او انصاف سره حکم فيصله صادرېږي، په دغه وخت کې رسولان کامياب او فائز المرام کېږي، او د باطلو منونکيو په برخه پرته له ذلته او رسوايي بل هيڅ شی نه رسېږي، او حکمت په نه واقع کېدلو د دغو کې دا دی چې:

اللَّهُ الَّذِي جَعَلَ لَكُمُ الْأَنْعَامَ لِتَرْكَبُوا مِنْهَا وَمِنْهَا تَأْكُلُونَ ﴿٢٤﴾ وَلَكُمْ فِيهَا مَنَافِعُ
وَلِتَبْلُغُوا عَلَيْهَا حَاجَةً فِي صُدُورِكُمْ

الله هغه (ذات) دی چې پیدا کړي یې دي تاسې ته چارپایان لپاره د دې چې سورې پر ځینو د دوی، او له ځینو د دوی خورئ تاسې. او دي تاسې لره په دغو چارپایانو کې ډېرې نفعې، او لپاره د دې چې ورسېرئ تاسې په دوی سره هغه حاجت ته چې په سینو (زړونو) ستاسې کې وي. تفسیر: مثلاً د دوی له پوستکي، څرمنې، وړیو، وینتانو، او نورو څخه راز راز فائده اخلئ، پر دوی باندې سورلي پخپل ځای کې یو مقصد دی، او د سورلي په وسیله انسان ډېر دیني او دنيوي مقاصد حاصلولی شي.

وَعَلَيْهَا وَعَلَى الْفَالِكِ تَحْمِلُونَ ﴿٢٥﴾

او پر دغو چارپایانو (په بر کې) او پر بهرې (په بحر کې) سورول کېږي تاسې. تفسیر: یعنې په وچه کې د څاروو پر شا، او په سیند کې پر بهر یو سواره ګرځي، او مال او اسباب مو هم پرې باروي.

وَيُرِيكُمْ آيَاتِهِ فَتَأْتِيَ آيَاتُ اللَّهِ تُنَكِّرُونَ ﴿٢٦﴾

او ښيي تاسې ته دلائل خپل، پس له کوم یوه له دلائلو د الله څخه انکار کوئ تاسې. تفسیر: یعنې سره د دومره ښکاره وو دلائلو له لیدلو بیا انسان تر کوم حد او اندازې پورې پخپل شک او انکار کې ټینګ ولاړ دی، لا نه دي معلوم چې الله تعالی د خپل قدرت څومره نورې نښې او دلائل هم ورښيي؟

أَفَلَمْ يَسِيرُوا فِي الْأَرْضِ فَيَنْظُرُوا كَيْفَ كَانَ عَاقِبَةُ الَّذِينَ مِنْ قَبْلِهِمْ كَانُوا أَكْثَرَ
مِنْهُمْ وَأَشَدَّ قُوَّةً وَآثَارًا فِي الْأَرْضِ فَمَا عَصَيْنَا عَنْهُمْ مَا كَانُوا يَكْسِبُونَ ﴿٢٧﴾

آیا پس نه دي ګرځېدلي دوی په ځمکه کې، پس چې وګوري دوی چې څرنگه شو عاقبت آخره خاتمه د هغو کسانو چې پخوا له دوی نه (تېر شوي) وو، چې وو هغوی ډېر زیات له دغو (کفارو) څخه، او ډېر سخت وو په (بدني) قوت او (مدني) آثارو په ځمکه کې، پس هیڅ دفع ونه کړه له دوی نه هغو (اعمالو) چې وو هغوی چې کسب او پیدا کول به یې (چې اموال او رجال او نور وو).

تفسیر: یعنې پخوا له دې نه ډېر داسې اقوام تېر شوي دي، چې په سړو او ملاتړ، زور او قوت او نورو شیانو کې له دغو موجوده وو کفارو څخه ډېر قوي وو، هغوی له دوی څخه زیاتې او مهمې نښې او یادونې په ځمکه کې پرېښي دي، لیکن څه وخت چې د الله تعالی عذاب ورنازل شو؛ نو هغه زور او قوت، سامان او وسایل هیڅ د دوی په کار ورنغلل، او سره له هغو سپېره، هلاک او تباه شول.

فَلَمَّا جَاءَتْهُمْ رُسُلُهُم بِالْبَيِّنَاتِ فَرِحُوا بِمَا عِنْدَهُمْ مِنَ الْعِلْمِ وَحَاقَ بِهِمْ مَا كَانُوا يَاسْتَهْزِءُونَ ﴿٢٨﴾

پس هر کله چې رابه غلغل دوی ته رسولان د دوی په ښکاره دلائلو؛ نو خوشاله به شو په هغه چې له دوی څخه به وو له علمه (اخباره پوهنه)، او چاپېر (محیط منعکس) شو پر دوی هغه (عذاب) چې وو به دوی چې په هغه پورې به یې مسخرې کولې.

تفسير: کوم علوم او فنون چې له هغوی سره وو، او پر هغو غلطو عقیدو چې دوی خپل زړونه ترلي وو، او پر هغو به یې تکبر، تفاخر او لویي کوله، او د انبیاوو علیهم السلام علومو او هداياتو ته به یې په سپکه کتل، او په تحقیر به یې لیدل، او پرې توکې او مسخرې به یې کولې؛ بالآخر داسې یو وخت راغی چې هغوی ته د خپلو هم هغو ټوکو او ملنډو نتیجه او حقیقت پخپله ورنکاره شو، او د هغه تمسخر او استهزاء مورد خپله همدوی وگرځېدل.

فَلَمَّا رَأَوْا بَاسَنَا قَالُوا اَلَمْ يَأْتِ الْاِنَّمَا بِاللّٰهِ وَحْدَهُ وَكَفَرْنَا بِمَا كُنَّا يَمْشُرُ كَيْنَ ﴿٢٤﴾

پس هر کله چې وبه لید دوی (په دنیا کې) سخت عذاب ځمونږ؛ نو وبه یې ویل: ایمان مو راوړی دی په الله یواځې، او کافران شو مونږ پر هغو څیزونو چې وو مونږ په سبب د هغه څیز مشرکان (چې باطل معبودان دي).

تفسير: یعنې څه وخت چې دوی له عذاب سره مخامخ شول، او د الله تعالی د عذاب معاینه یې وکړه؛ نو د ایمان راوړلو او توبه ایستلو په فکر کې ولوېدل، او وروسته له هغه په دې وپوهېدل چې یواځې د واحد الله په لطف او مرحمت سره کار چلېدی شي، هغو شیانو ته چې مونږ د معبودیت درجه ورکړې وه؛ هغه څرګرد عاجزان وو، او مونږ ډېر احمقان او جاهلان وو چې داسې چټي او بېکاره شیان مو د الوهیت پر تخت کښنولي وو.

فَلَمْ يَكُ يَنْفَعُهُمْ اِيْمَانُهُمْ لَمَّا رَأَوْا بَاسَنَا

پس نه وو (دا کار) چې نفع ورسوي دوی ته ایمان د دوی هر کله چې وبه لید دوی سخت عذاب ځمونږ.


تفسير: یعنې اوس افسوس او ارمان او د تقصیر له اقراره او اعترافه هیڅ یوه فائده نه ورسیري، د ایمان او د توبې وخت تېر شوی دی، د عذاب له لیدلو څخه خو هر یوه سړي ته بې اختیاره یقین او باور پیدا کېږي، مګر دغسې یقین د نجات موجب نشي کېدی، او نه د داسې یقین په واسطه نازل شوی عذاب منع کېدی شي.

سَدَّتْ اللّٰهُ اَلْبَتَىٰ قَدْ خَلَتْ فِي عِبَادَةٍ وَخَسِرَ هُنَالِكَ الْكَافِرُونَ ﴿٢٥﴾

(طریقه ایښې ده الله) طریقه د الله هغه چې په تحقیق تېره شوې ده په بندګانو د دغه (الله)، او زیان کاره شول په دغه ځای کې کافران (چې ښکاره شو هغه متمادي خسران د دوی).

تفسير: یعنې دغه وضعیت له پخوا راهیسې تل دوام لري، چې خلق پوښی د انکار او استهزاء له لارې وړاندې کېږي، بیا هر کله چې په عذاب کې اخته او مبتلا شي؛ نو شورماشور لګوي، او پر خپلو اغلاطو اعتراف کوي، د الله تعالی دا عادت دی چې ناوخته توبه نه قبلوي، بالآخر منکرین د خپلو جرائمو په بدل سپېره، خراب او بربادېږي.

تَمَّتْ سُوْرَةُ الْمُؤْمِنِ، وَلِلّٰهِ الْحَمْدُ وَالْمِنَّةُ.



سُورَةُ حَمَّ السَّجْدَةِ

«د (حَمَّ السَّجْدَةِ) سورت مكي دی، (٥٤) آيت او (٦) ركوع لري، په تلاوت كې (٤١) او په نزول كې (٦١) سورت دی، وروسته د (المؤمن) له سورت څخه نازل شوی دی.»

بِسْمِ اللَّهِ الرَّحْمَنِ الرَّحِيمِ

(شروع کوم) په نامه د الله چې ډېر زیات مهربان پوره رحم کوونکی دی.

حَمْدٌ تَنْزِيلٌ مِنَ الرَّحْمَنِ الرَّحِيمِ

(دغه قرآن) رالېږلی شوی دی له (هغه الله) چې خورا (ډېر) مهربان ډېر رحم کوونکی دی.

تفسیر: یعنې د الله ډېره زیاته مهرباني او رحمت پر خپلو بندګانو دی، چې د دوی د هدایت لپاره یې داسې عظیم الشان او بېمثاله کتاب نازل فرمایلی دی.

كَيْتُ فَصَّلَتْ آيَتُهُ

داسې کتاب دی چې په تفصیل سره بیان شوي دي آیتونه د ده.

تفسیر: په لفظي ډول سره د آیتونو بېل بېل توب خو ښکاره دی، مګر له معنوي حیثیته هم د سلهاوو اقسامو علومو او مضامینو تفصیل په بېلو بېلو آیتونو کې ورکړی شوی دی.

قُرْآنًا عَرَبِيًّا لِقَوْمٍ يَعْلَمُونَ

په دې حال چې لوستلی شوی دی په عربي ژبه لپاره د هغه قوم چې پوهیږي.

تفسیر: یعنې عظیم الشان قرآن په اعلی درجې صافې عربي ژبې نازل کړی شوی دی، چې د ده د پرمختلليو مخاطبینو مورنۍ ژبه وه، خو هغو خلکو ته د ده په پوهېدلو کې څه تکلیف ورپېښ نشي، او دوی ژر او ښه پرې پوهیږي، او بیا نور انسانان هم پرې په ښه شان سره وپوهوي، مګر سره له هغه دغه خبره هم ظاهره ده چې هم هغه خلق له دغه قرآن څخه منتفع او ګټور کېدی شي؛ چې د عقل او پوهې خاوندان وي، ناپوه او جاهل خلق د دغه عظمې نعمت څه قدر او عزت کولی شي؟.

بَشِيرًا وَنَذِيرًا

زېږی وړ کوونکی دی (دا کتاب مؤمنانو ته په جنت) او ویروونکی دی (دا کتاب کفارو لره له دوزخ).

تفسیر: یعنې دغه پاک قرآن خپلو منونکیو ته د نجات او فلاح زېږی اوروي، او منکرینو ته د دوی له بده انجامه وېره ورکوي.

فَاعْرِضْ آلَتْهُمْ فَهُمْ لَا يَسْمَعُونَ ﴿٥٠﴾

پس مخ و ګرځاوه زياترو د دغو (کفارو) پس دوی نه اوري (حق په اورېدلو د قبول سره).

تفسير: يعنې سره له دغو ګردو خبرو تعجب دی، چې له دوی نه ډېر کسان د دې کتاب دغه ډېر قيمت لرونکيو پندونو او نصائحو ته غور او دقت نه کوي، کله چې دې ته بيخي د دوی فکر نشته؛ نو ولې به يې اوري؟ او فرض يې کړي که دوی دغه قرآن پخپلو غوږونو سره هم واورې، ليکن د زړه په غوږونو سره يې نه اوري، او د ده د منلو او قبلولو توفيق نه ور حاصلوي، نو د دوی دغه اورېدل د نه اورېدلو په شان دي.

وَقَالُوا قُلُوبُنَا فِي الْكُتُبِ مَمْنُونَةٌ عَلَيْنَا وَلَمْ نَسْمَعْ وَفِي آذَانِنَا وَقْرٌ وَمِنْ بَيْنِنَا وَبَيْنَكَ حِجَابٌ فَاَعْمَلْ إِنَّا نَحْمِلُهُ

او وايي (دغه کفار محمد ته) زړونه مو په پردو کې دي له (فهمه) د هغه څيزه چې بولي ته مونږ هغه ته (چې توحيد يا قرآن دی)، او په غوږونو ځمونږ کې دروندوالی دی (چې نه اورو وينا ستا)، او په منځ ځمونږ او په منځ ستاسې کې پرده (د مخالفت) ده، نو عمل وکړه ته (پر دين خپل) بېشکه مونږ هم عمل کوونکي يو (پر دين خپل).

تفسير: دوی به دا ويل چې: ستا دعوت په وجه زړونه مو په غلافونو او پردو کې پټ دي، او غوږونه مو درانه دي، او ستا او ځمونږ په منځ کې پرده حائل ده، چې مونږ او تاسو سره بيلوي، نو ته خپل کار کوه، او مونږ به خپل کار کوو، ستا خبرې پر مونږ تاثير نه کوي.

قُلْ إِنَّمَا أَنَا بَشَرٌ مِّثْلُكُمْ يُوحَىٰ إِلَيَّ أَنَّمَا إِلَهُكُمُ اللَّهُ وَاحِدٌ فَاسْتَقِيمُوا إِلَيْهِ وَاسْتَغْفِرُوا

ووايه (ای محمده! دوی ته) بېشکه همدا خبره ده زه يو بشر انسان يم په شان ستاسې، (ليکن فرق مې دا دی چې) وحی کيږي ماته (له طرفه د رب څخه) داسې چې بېشکه همدا خبره ده چې معبود ستاسې معبود يو دی، پس سم مستقيم ورځئ ده ته (په توحيد)، او مغفرت وغواړئ له ده نه!.

تفسير: يعنې نه زه معبود او الله يم چې په زور سره ستاسې زړونه واپړولی شم، او نه هغه پرېسته يم چې د هغې د رالېږلو غوښتنه تاسې کوي، او نه کوم بل مخلوق يم، بلکه ستاسې له نوعې او له جنسه يو انسان يم چې څما خبره پوهېدل ستاسې د همجنسې له سببه تاسو ته اسان دي، او هغه انسان يم چې د الله تعالی له جانبې آخري او د خورا اکملې وحی لپاره غوره شوی يم، بناء عليه هومره چې تاسې له هغه څخه مخ واپړئ؛ زه خامخا د پاک الله پيغام تاسې ته اوروم، ما ته د وحی په وسيله دا ښوولي شوي دي چې ستاسې ټولو معبود يو دی، چې ماسوا له هغه بل هيڅوک د عبادت لایق نه دی، لهذا پر ټولو لازم دي چې په ګردو احوالو کې سم د هم هغه واحد الله تعالی په طرف مخ وګرځوي، او د ده د سمې صافې لارې څخه يوه خاشه دېخوا او هغې خوا ته لاړ نشي، او هغه بې لارې او کاږه تلل چې پخوا له دې نه ستاسې څخه صادر شوي دي؛ د هغو معافي د الله تعالی له درباره وغواړئ، چې پاک الله ګرد پوښني او وروستني ګناهونه دروښني.

وَوَيْلٌ لِلْمُشْرِكِينَ ﴿٥١﴾ الَّذِينَ لَا يُؤْتُونَ الزَّكَاةَ وَهُمْ بِالْآخِرَةِ هُمْ كَافِرُونَ ﴿٥٢﴾

او افسوس هلاک خرابي ده لپاره د مشرکانو. هغه چې نه ورکوي زکات (یا نه کوي هغه کار چې پرې پاکيږي)، او دوی پر آخرت (حساب کتاب ثواب عقاب) همدوی کافران منکران دي.

تفسير: د هغو خلقو معامله چې له الله تعالى سره داسې وي چې عاجز مخلوق د ده په عبادت کې شریکوي، او له بندهگانو سره داسې وي چې د صدقې او زکات پیسې پر کوم فقیر او محتاج نه لگوي، او نه غواړي چې مساکین پرې خوشاله شي، او ورسره له آخرته او انجامه هم بیخي بېفکره او غافل دي، ځکه چې دوی له سره دغه خبره نه مني چې له مړینې څخه وروسته بل کوم ژوندون، حساب، کتاب، ثواب او عقاب شته، د دغسې خلقو مستقبل ماسوا له اهلاکه خرابې بربادې او سپکتیا بل شی نه دی.

إِنَّ الَّذِينَ آمَنُوا وَعَمِلُوا الصَّالِحَاتِ لَهُمْ أَجْرٌ غَيْرُ مَمْنُونٍ ۝

بېشکه هغه کسان چې ایمان یې راوړی دی او کړي یې دي ښه (عملونه) شته؛ دوی ته اجر چې نه دی قطع کېدونکی.

تفسير: یعنې هیڅکله به نه منقطع کېږي، او تر ابد الابد پورې به جاري وي، کله چې جنت ته ورسېږي؛ نه به دوی او نه به د دوی ثواب فناء او انقطاع مومي.

قُلْ اِنَّكُمْ لَتَكْفُرُونَ بِالَّذِي خَلَقَ الْاَرْضَ فِي يَوْمَيْنِ وَتَجْعَلُونَ لَهُ اَنْدَادًا ذٰلِكَ رَبُّ الْعٰلَمِيْنَ ۝

ووايه (ای محمده! دوی ته) آیا بېشکه تاسې خامخا کافران کېږئ په هغه الله چې پیدا کړې یې ده ځمکه په دوو ورځو کې، او ګرځوئ له خپل ځانه (دغه الله) ته شریکان؟ دغه ذات (چې ځمکه یې په دوو ورځو کې پیدا کړې ده) رب د عالمیانو دی.

تفسير: یعنې څومره د حیرت او د تعجب ځای دی چې د «رب العالمین» د وحدانیت او کمالیه صفاتو څخه انکار کوئ، او نور داسې شیان له هغه سره برابروئ چې د یوې ذرې په اندازه هم د کار او اختیار مالکان نه دي.

وَجَعَلَ فِيهَا رَاسِي مِنْ قُوَّةٍا وَبَرَكَ فِيهَا وَقَدَّرَ فِيهَا اَقْوَاتَهَا

او پیدا کړي دي (الله) په دغه (ځمکه) کې درانه کلک محکم غرونه د پاسه د دې نه، او بیا یې برکت کېښود په دغه (ځمکه یا غرونو) کې، او مقرره (په اندازه) کړې یې ده په دې ځمکه کې روزي (د اهل) د دې.

تفسير: «او بیا یې برکت کېښود په دغه ځمکه یا غرونو کې» یعنې قسم قسم کانونه، ونې، مېوې، ثمرات، غلې، دانې او حیوانات او نور له ځمکې څخه وځي، «او مقرره او په اندازه کړې یې ده په دې ځمکه کې روزي د اهل د دې»، یعنې پر ځمکه باندې یې د هستېدونکو خواړه په یوې خاصې اندازې او حکمت سره په ځمکه کې کېښودل، لکه چې د هر اقلیم او د هر ملک د هستېدونکو له طبایعو او له ضروریاتو سره یې موافق خواړه مهیا او تهیه فرمایلي دي، او الله اکرم شأنه و اعظم برهانه پیدا کړه ځمکه، غرونه او نور او مقدر یې کړل اوقات:

فِي اَرْبَعَةِ اَيَّامٍ سَوَاءٍ لِّلرَّاسِي ۝

په څلورو ورځو کې، برابر دي لپاره د پوښتنې کوونکیو (له پیدا کولو د ځمکې او د ما فيها).

تفسير: یعنې ګرد کارونه په څلورو ورځو کې وشول، په دوو ورځو کې ځمکه پیدا کړې شوه، او په دوو نورو ورځو کې د دوی د نورو متعلقاتو بندوبست وشو، هر څوک چې پوښتنه کوي یا د پوښتنې کولو اراده لري؛ هغو ته دغه

وروشيه! چې دغه ټول په څلورو ورځو کې بې له ترییده او تنقیصه په وجود راغلي دي، شاه صاحب (رحمه الله تعالی) لیکي: «یعنې د پوښتنې کوونکیو ځواب پوره شو».

تنبيه: دلته له ورځو ځنې په ظاهري صورت سره همدغه معروفې او متبادرې ورځې نشي مراد کېدی، ځکه چې د ځمکې او د لمر او د نورو موجوداتو له وجوده پخوا د هغه وجود له سره نه دی متصور، لا محاله له دغو څلورو ورځو څخه به د هغو مقدار مراد وي، یا به هغه ورځې ترې مراد وي چې د هغو په نسبت یې فرمایلي دي: ﴿وَإِنْ يَوْمًا عِنْدَ رَبِّكَ كَأَلْفِ سَنَةٍ مِمَّا تَعُدُّونَ﴾ (١٧ جزء د الحج سورت (٦) رکوع (٤٧) آیت څمونږ د دغه مقدس تفسیر) والله أعلم.

ثُمَّ اسْتَوَى إِلَى السَّمَاءِ وَهِيَ دُخَانٌ

بیا اوچت شو اسمان ته حال دا چې دغه اسمان یو لوگي وو (ولاړ).

تفسیر: یعنې بیا د اسمانونو په طرف اوچت شو، چې په دغه وخت کې دوی گرد سره یو وو د یوه لوگي په شان؛ نو هغوی یې سره تقسیم کړل، او په اوو اسمانونو سره یې وویشل، لکه چې وروسته له دې نه یې ذکر راځي. تنبيه: ممکن دي له «دخان» څخه د اسمانونو د مادې په طرف اشاره وي.

فَقَالَ لَهَا وَلِلْأَرْضِ ائْتِيَا طَوْعًا أَوْ كَرْهًا قَالَتَا أَتَيْنَا طَائِعِينَ ۝

پس وفرمایل (الله) دغه (اسمان) ته، او (دغې) ځمکې ته چې راشئ دواړه پخپلې خوښې سره، یا په زور سره، وویل اسمان او ځمکې: راځو مونږ (فرمان ستا ته) په خوښۍ سره.

تفسیر: یعنې اراده یې وفرمایله چې د دغو دواړو اسمان او ځمکې له یو ځای کېدو څخه دنیا ودانه کړي، اعم له دې نه چې دوی دواړه پخپل طبیعت سره یو ځای شي که په زور سره، په هر حال د دواړو له یو ځای کولو سره یې دغه نظام جوړول مقصود وو، او دغه دواړه سره یو ځای شول، پخپل طبیعت له اسمان د لمر اشعې راغلې، او تودوخې پیدا شوې، هواوې جاري شوې، د هغو دوړې او بخار پاس پورته شو، بیا له هغه څخه اوبه توپیدې، او د باران په صورت وورېدې، چې د هغو په وسیله راز راز شیان پیدا شول، او پخوا یې فرمایلي وو چې: «په ځمکه کې یې د دوی خورا کونه کېښودل»، یعنې په ځمکه کې یې داسې قابلیت کېښود چې دغسې شیان ترې پیدا کېږي.

فَقَضَّاهُنَّ سَبْعَ سَمَوَاتٍ فِي يَوْمَيْنِ

پس مقرر جوړ کړل (الله لوگي ځنې) اووه اسمانونه په دوو ورځو کې.

تفسیر: یعنې څلور ورځې هغه وې، او په دوو ورځو کې یې اسمانونه پیدا کړل، چې گردې (ټولې) سره شپږ ورځې شوې، لکه چې په بل ځای کې د ﴿سَبْعَ آيَاتٍ﴾ تصریح شته.

تنبيه: په هغو مرفوعه احادیثو کې چې د کائناتو د تخلیق په متعلق د ورځو تعیین او ترتیب راغلی دی، چې هغه دغه شیان الله تعالی د هفتې په دغو او هغو ورځو کې پیدا کړي دي؛ په هغو کې کوم یو صحیح حدیث تر اوسه پورې په نظر نه دی راغلی، حتی چې د ابو هریره رضي الله تعالی عنه د حدیث په متعلق چې په صحیح مسلم کې دی؛ «ابن کثیر» لیکي: «هو من غرائب الصحيح، وقد علله البخاري في التاريخ، فقال: رواه بعضهم عن أبي هريرة عن كعب الأحبار، وهو الأصح» «یعنې دا حدیث امام بخاري په خپل تاریخ کې معلول کړی دی، او ویلي یې دي: ځینو دغه حدیث له ابوهریره رضي الله عنه څخه چې هغه له کعب بن الأحبار نه روایت کړی دی، او همدغه روایت أصح دی»، یعنې حدیث د اسرائیلیاتو له جملې څخه دی، د رسول الله صلی الله علیه وسلم نه په صحیح سند سره ثابت نه دی.

وَأَوْحَىٰ فِي كُلِّ سَمَاءٍ أَمْرَهَا

او ويې لېږه (مقرر يې کړ) په هر اسمان کې کار (مناسب تدبير) د هغه (اسمان).

تفسير: يعنې هر هغه حکم چې د هر اسمان لپاره مناسب وو، شاه صاحب (رحمه الله تعالى) ليکي: «دغه رب ته معلوم دي چې هلته څه قسم مخلوق اوسېږي؟ او د دوی اسلوب وضعيت، او هيئت څرنگه دی؟ په دغه ځمکه کې چې په زرهاوو کارخانې دي؛ نو آیا دومره لوی اسمانونه به څرنگه تش پراته وي».

وَرَبَّيْنَا السَّمَاءَ الدُّنْيَا بِمَصَابِيحٍ وَحِفْظًا ذَلِكَ تَقْدِيرُ الْعَزِيزِ الْعَلِيمِ ۝

او بڼايسته کړی مو دی دغه اسمان نژدې په ډيوو (ستوريو) سره، او (ساتلی دی مونږ دا اسمان) په ساتلو سره (له غوږ کېښودلو د شیطانونو)، دغه (مخلوقات) اندازه کول د الله بڼه غالب قوي (په انفاذ د احکامو) بڼه عالم (په هر څيز).

تفسير: يعنې په ليدلو سره داسې معلوميږي چې دغه گرد ستوري پر همدغه اسمان باندې ختلي دي، د شپې له مخې په دغه قدرتي ډيوو سره اسمان څرنگه ښکلی او ډک له رونقه ښکاري؟ بيا يې څومره محفوظ ګرځولي دي؟ چې د هيچا لاس او قدرت ورته نه رسيږي، د پرېستو زورورې پيرې ولاړې دي، هيڅ طاقت او قوت پر دغه ټينګ نظام کې څه درځ او چاودنشي غورځولی، ځکه چې هغه د الله تعالى له خوا جوړ او قايم شوی دی، چې له ګردو څخه لوی زبردست او باخبر ذات دی.

وَإِنْ أَعْرَضُوا فَقُلْ أَنْذَرْتُكُمْ صُفْعَةً مِّثْلَ صُفْعَةِ عَادٍ وَثَمُودَ ۝

پس که چېرې مخ وګرځاوه (دغو کفارو له حقه)؛ پس ووايه (ای محمده! دوی ته) چې وپروم زه تاسې له سخت عذابه په مثل د سخت عذاب د عاديانو (لکه باد د صرصر) او ثموديانو (لکه چغه د جبريل).

تفسير: يعنې که د معظمې مکې کفارو د داسې عظيم الشان آيتونو د اورېدلو څخه وروسته بيا هم د نصيحت له قبلولو او د توحيد او د اسلام له لارې د غوره کولو څخه مخ واړوي؛ نو تاسې دوی ته وفرمايئ: «زه تاسې په دغه خبروم چې ستاسې خاتمه هم د «عاد» او «ثمود» او نورو معذينو اقوامو په شان کېږي».

إِذْ جَاءَهُمُ الرُّسُلُ مِنْ بَيْنِ أَيْدِيهِمْ وَمِنْ خَلْفِهِمْ

کله چې راغلل دوی ته رسولان (هود او صالح) له مخې طرفه د دوی (کفارو)، او وروسته له دوی (کفارو له هر طرفه)، او ويې ويل دوی ته داسې:

تفسير: يعنې له هر طرفه بڼايي چې ډېر رسولان به ورغلي وي، مګر مشهور دا دي چې دا رسولان هود او صالح (علي نبينا وعليهما أفضل الصلاة وأتم التسليم) دي، يا به له «مِّنْ بَيْنِ أَيْدِيهِمْ وَمِنْ خَلْفِهِمْ» څخه داسې مراد وي چې: دوی د ماضي او مستقبل پر خبرو وپوهوي، او د ورېښوولو او د پند او نصيحت هيڅ جانب او پلو يې پرې نښود.

الْأَعْبُدُوا إِلَّا اللَّهَ قَالُوا لَوْ شَاءَ رَبُّنَا لَأَنْزَلَ مَلَائِكَةً فَإِنَّا بِمَا أُرْسِلْتُمْ بِهِ كَافِرُونَ ۝

چې مه کوئ عبادت مګر يواځې د الله، وويل (کفارو په ځواب د دوی کې) که اراده فرمايلي وي رب ځمونږ (په لېږلو د رسولانو)؛ نو خامخا ليرلې به يې وی پرېښتې، پس بېشکه چې مونږ په هغه څيز چې راليرلي شوي يئ تاسې په هغه سره؛ کافران يو.

تفسير: يعنی د الله رسول څرنگه بشر کېدی شي؟ که الله په واقع سره کوم رسول لېره؛ نو له اسمانه به یې کومه پرېنسته لېرې وه، په هر حال تا پخپل زعم سره کومې خبرې چې د الله تعالی له جانبه راوړې دي؛ مونږ د هغو د منلو لپاره تیار نه یو.

فَأَمَّا عَادُ فَاسْتَكْبَرُوا فِي الْأَرْضِ بِغَيْرِ الْحَقِّ وَقَالُوا مَنْ أَشَدُّ مِنَّا قُوَّةً

پس هر چې عاديان وو پس کبر (لويي) يې غوره کړه په ځمکه کې په ناحقه سره، او وويل دوی: څوک دي زيات سخت له مونږ څنې په قوت کې.

تفسير: بنيي کله چې رسولانو دوی له عذابه ویرولي وي؛ دوی به د هغوی په ځواب کې داسې ويلي وي چې له مونږ څخه زيات زورور او طاقتور بل څوک دي؟ چې مونږ له هغه څه ویرېږو؟ آیا ځمونږ په شان پر زورورو انسانانو خپل رعب او وېره کېنولی شي؟.

أَوَلَمْ يَرَوْا أَنَّ اللَّهَ الَّذِي خَلَقَهُمْ هُوَ أَشَدُّ مِنْهُمْ قُوَّةً وَكَانُوا بِآيَاتِنَا يَجْحَدُونَ^{١٥}

آیا نه ويني (او نه پوهېدل) دوی چې بېشکه الله هغه (ذات) چې پیدا کړي يې دي دوی؛ هغه ډېر سخت دی له دوی نه په قوت زور کې، او دوی وو په دلائلو ځمونږ چې انکار به یې کوو (سره له علمه په دې باندې چې هغه حق دی).

تفسير: يعنی پخپلو زړونو کې د ده پر حقانيت پوهېدل مگر د ضد او انکار له لوري به یې همداسې معامله کوله.

فَأَرْسَلْنَا عَلَيْهِمُ رِيحًا صَرْصَرًا فِي أَيَّامٍ مَّحْسُوبَاتٍ لِّنَذِرَنَّهُمْ عَذَابَ الْآخِرَةِ فِي الْحَيَاةِ الدُّنْيَا

پس راومو لېره پر دوی باندې باد يخ ډېر زورور هيټناک په څو ورځو کې چې ډېرې نحسې شومې وې، لپاره د دې چې وځکوو مونږ پر دغو (کفارو) عذاب رسوا کوونکي په دغه ژوندون لږ خسيس کې.

تفسير: شاه صاحب (رحمة الله عليه) ليکي: «د دوی د غرور ماتولو لپاره د يوه کمزور مخلوق په وسيله هغوی پناه او سپېره شول، اوه شپې او اته ورځې مسلسل سخته سيلی چلېده، ونې، غنې، انسان، حيوان، ودانۍ او عمراني شيان يې بيخي له ځمکې څخه يووړل، او هيڅ يو شی يې باقي پرې نښود».

وَلَعَذَابُ الْآخِرَةِ أَكْثَرُ وَلَهُمْ لَا يُبْصَرُونَ^{١٦}

او خامخا عذاب د آخرت ډېر رسوا کوونکي دی، حال دا چې له دوی سره به مدد ونه کړ شي (په دفع د عذاب کې).

تفسير: يعنی د آخرت رسوايي خو ډېره لويه ده، چې د هيچا په منع کولو او مخه نيولو سره نه معطلېږي، او نه بېرته اوږي، او نه هلته يو بل ته څه کومک او مدد رسولي شي، له هر سړي سره به د خپل ځان فکر وي، د محبت او مينې او د همدردۍ ډېر مدعيان به هلته له خپلو دوستانو خپلوانو او مينانو څخه سترگې اړوي، او په پټه او په غلا سره به ورگوري.

وَأَمَّا ثَمُودُ فَهَدَيْنَاهُمْ فَاسْتَحَبُّوا الْعَلَىٰ عَلَى الْهُدَىٰ

او هر چې ثموديان وو، پس سمه لاره مو وښووله دوی ته (په لېرلو د رسولانو سره)، پس غوره کړ دوی پوندوالی (ضلالت) پر هدايت (او رهنمائي).

تفسير: يعنې د نجات له هغې لارې څخه چې ځمونږ رسول الله صلى الله عليه وسلم وربښوولې وه؛ دوى خپلې سترگې وتړلې، او ږوندوالى يې ځانته غوره کړ، بالاخر الله تعالى همدوى د همدوى په خوښه سره په هم هغه حالت پرېښودل.

فَاَخَذَتْهُمْ صُعِقَةُ الْعَذَابِ الْهُونِ بِمَا كَانُوا يَكْسِبُونَ ﴿٤٠﴾

پس ونيول دوى لره سختې چغې د عذاب سپکوونکي په سبب د هغه (شرک او عصيان) چې وو دوى چې کول به يې (چې تکذيب د صالح وو).

تفسير: يعنې داسې يوه سخته زلزله راغله چې له هغې سره ډېره سخته چغه هم وه، چې د هغه غږ له شدته د دوى زهره وچاوده، او د زړونو حرکت يې بند شو.

وَبَعَيْنَا الَّذِينَ امْنُوا وَكَانُوا يَتَّقُونَ ﴿٤١﴾

او نجات مو ورکړ هغو کسانو ته چې ايمان يې راوړى وو، او وو دوى چې پرهېزگاري به يې کوله.

تفسير: يعنې هغه کسان چې ايمان يې راوړ، او له بدې څخه يې ځانونه وژغورل؛ الله تعالى دوى ته له عذابه نجات ورکړى دى، او د عذاب د نزول په وخت کې لږ څه صدمه او تود باد هم نه دى ورسېدلى.

وَيَوْمَ يُحْشَرُ اَعْدَاءُ اللَّهِ اِلَى النَّارِ فَهُمْ يُوزَعُونَ ﴿٤٢﴾

او (ياده کړه) هغه ورځ چې راتول به کړل شي دښمنان د الله اور (د دوزخ) ته پس دوى به ډلې ډلې کړل شي.

تفسير: يعنې د هر يوه قسم مجرمانو ډلې او جماعتونه به سره بېل بېل وي، او دغه ګرد جماعتونه به يو د بل په انتظار کې جهنم ته نژدې درول کېږي، بيا چې ټول سره يوځاى شي؛ نو روان به کړل شي دوزخ ته.

حَتَّىٰ اِذَا مَا جَاءُوهَا شَهِدَ عَلَيْهِمْ سَمْعُهُمْ وَاَبْصَارُهُمْ وَاَنْفُسُهُمْ بِمَا كَانُوا يَعْمَلُونَ ﴿٤٣﴾

تر هغه وخته پورې چې راشي دوى دغه (اور ته) شاهدي به ورکړي پر دوى باندې غوږونه د دوى، او سترگې د دوى او پوستکي (او نور اعضاء) د دوى پر هغو (کارونو) چې وو دوى چې کول به يې.

تفسير: په دنيا کې يې پخپلو غوږونو سره تنزيلي آيتونه واورېدل، او پخپلو سترگو سره يې تکويني آيتونه وليدل، مګر سره له هغه د الله تعالى وحدانيت او دده د رسول رسالت يې ونه مانه، او په هر حيث او هر جهت د الله تعالى عصيان او نافرمانى ته متوجه شول، خو له دې نه بېخبره وو چې د ګناهونو ګرد دفاتر ياداستونه د همدوى په وجود کې محفوظ او ډک کړي شوي پراته دي، چې په لازمه وخت کې به لولول او اورول کېږي، له رواياتو څخه معلومېږي چې په محشر کې به کفار له خپلو جرائمو څخه پخپلو ژبو سره انکار کوي، نو په دغه وخت کې به داسې احکام صادرېږي چې د دوى د هغو اعضاوو او جوارحو شهادت وړاندې کړ شي چې دوى د هغوى په ذريعه د دغو ګناهونو مرتکب شوي دي، لکه چې ګرد وجود به يې پرې شاهدي ورکوي، او په دې صورت د دوى د هغه اظهار چې پخپلو ژبو سره يې ږومې کړي وو؛ تکذيب کېږي، دلته به دوى حيران او مبهور او هک پک پاتې کېږي، او خپلو اعضاوو ته به

وايي چي: اي کمبختانو! لرې او ورک شئ! ما خو دغه مدافعه ستاسې له وجهي کوله، او جگړې مې ستاسې په ګټه نښلولې وې، حال دا چې تاسې پخپله پخپلو جرائمو اقرار او اعتراف وکړ.

وَقَالُوا الْجُلُودُ هُمْ لَمْ شَهِدُوا عَلَيْنَا ۚ

او وبه وايي (کفار په تعجب سره اعضاوو او) پوستکيو خپلو ته: ولې شاهدي وکړه تاسې پر مونږ؟.

تفسير: دغه منکرين به وايي: کله چې پخپله ژبه سره مونږ داسې انکار کوو؛ نو پر تاسې داسې کوم مصيبت رالوېدلی وو چې خامخا مو په ورښوولو شروع وکړه، او په آخر کې دغه وينا تاسې ته چا دروښوده؟.

قَالُوا أَنْطَقَ اللَّهُ الَّذِي أَنْطَقَ كُلَّ شَيْءٍ

نو وبه وايي (دغه پوستکي دوی ته چې مونږ پخپله نه يو غږېدلي، بلکه) غږولي يو مونږ الله هغه ذات چې غږولی يی دی هر شيز.

تفسير: د هغه لوی ذات قدرت هر ناطق ته د وينا قوت وربښلی دی، نن ورځ هم هغه لوی ذات مونږ ته هم د وينا قوت او قدرت راکړ، نو که مو خبرې نه کولې، او شيان مو نه وی ښوولي؛ نو څه شی به مو کړي وی، کله چې د هغه مطلق قادر اراده وشي چې يو شی خبرې وکړي؛ نو کوم شی توانيږي او قدرت او مجال لري چې وينا ونه کړي؟ هغه لوی ذات چې ژبې ته يې د وينا قوت او قدرت وربښلی دی، آیا همدغه قوت لاسو او پښو او د بدن نورو اندامونو ته نه شي بښلی؟ نو دغه دی چې مونږ هم د الله تعالی په اراده دغسې شهادت اداء کړ.

وَهُوَ خَلَقَكُمْ أَوَّلَ مَرَّةٍ وَإِلَيْهِ تُرْجَعُونَ ﴿٣١﴾

حال دا چې الله پيدا کړي يی تاسې اول ځلې، او خاص همدغه الله ته بهر ته بيولی شئ (مجازاتو ته).

تفسير: دغه مقوله يا خو د الله تعالی ده، يا خو د پوستکو ده، دواړه محتملې دي.

وَمَا كُنْتُمْ تَسْتَتِرُونَ أَنْ يَشْهَدَ عَلَيْكُمْ سَمْعُكُمْ وَلَا أَبْصَارُكُمْ وَلَا جُلُودُكُمْ

او نه وئ تاسې (په وخت د کولو د دغو فواخشو داسې) چې پټول به مو (دغه فواخش له وېرې د دې) چې شاهدي به ورکړي پر تاسې غوږونه ستاسې، او نه سترګې ستاسې، او نه پوستکي ستاسې (ځکه چې د خپلو اعضاوو په شهادت مو باور نه درلود - لرلو).

تفسير: يعنې له نورو ځنې په پټه سره مو ګناه کوله، او له دې نه نه وئ خبر چې ستاسې لاسونه او پښې به ستاسې هغه مخفي اعمال څرګندوي (ښکاره کوي)، ښايي چې تاسې هغه ګناه له دغو اندامونو څخه هم پټه کړي وی، حال دا چې تاسو همداسې کول هم غوښتل، دغه مو له قدرته او واکه نه وو پوره.

وَلَكِنْ ظَنَنْتُمْ أَنَّ اللَّهَ لَا يَعْلَمُ كَثِيرًا مِمَّا تَعْمَلُونَ ﴿٣٢﴾

وليکن ګمان به کوو تاسې د دې چې بېشکه الله نه دی عالم پر ډېرو له هغو کارونو چې کول به تاسو.

وَذَلِكُمْ ظَنُّكُمُ الَّذِي ظَنَنْتُمْ بِرَبِّكُمْ اَرْدَاكُمْ فَأَصْبَحْتُمْ مِنَ الْخَاسِرِينَ ﴿٢٤﴾ فَإِنْ يَصْبِرُوا
فَالْآثَامُ مَتَوًى لَهُمْ وَإِنْ يَسْتَغِيثُوا فَمَا لَهُمْ مِنَ الْمُعْتَبِينَ ﴿٢٥﴾

او دغه (فاسد گمان) ستاسې هغه گمان ستاسې دی چې کوو به تاسې دغه (گمان) په رب خپل، هلاک کړي یې تاسې (دغه گمان په آخرت کې) پس نن وگرځېدئ تاسې له زیانکارانو څخه. پس که صبر وکړي دوی (په دې عذاب یا یې ونه کړي) پس اور (د دوزخ) ځای د هستوگنې دی دوی ته، او که رضا د الله (او قبول د توبې یا رجوع دنیا ته) غواړي دوی؛ پس نه به وي دوی له قبول کړی شویو (په طلب د رضا د الله).

تفسیر: شاه صاحب (رحمة الله علیه) لیکي: «یعنې په دنیا کې ځینې بلاء په صبر سره اسانېږي، هلته که صبر وکړي یا یې ونه کړي؛ دوزخ د دوی لپاره کور مقرر کړی شوی دی، چې له هغه ځایه له سره نشي وتلی، ځینې بلاء دلته په منت خوشامند او تملق سره لرې کېدونکې دي، ولې هلته دغه شیان له سره مفید نه واقع کېږي، او هومره زاري خواري او عاجزي چې وکړي؛ نه قبلېږي، او نه یې په درد خوري».

وَقَيَّضْنَا لَهُمْ قُرَنَاءَ فَزَيَّنُوا لَهُمْ مَا بَيْنَ أَيْدِيهِمْ وَمَا خَلْفَهُمْ

او مقرر کړي مو دي دوی ته ملګري (له شیطینو)، پس ښایسته کړي یې دي دوی ته هغه څیزونه چې وړاندې له دوی دي او هغه څیزونه چې وروسته له دوی دي (له هوا او هوس او انکار د آخرت).

تفسیر: یعنې پر دوی باندې یو یو شیطان مقرر شوی دی، څو دوی ته خراب کارونه چې پخوا یې کړي وو، یا وروسته له دې نه یې کوي؛ ښه وروښيي، او د دنیا تباہ کوونکي ماضي او مستقبل هغوی ته ښه او ښکلی وړښکاره کړي، او د دغو شیطینو تقرر هم د دوی د اعراض عن الذکر نتیجه وه، لکه څنګه چې الله جل جلاله په (٢٥) جزء د الزخرف سورت په (٤) رکوع (٣٦) آیت کې فرمایلي دي: ﴿وَمَنْ يُضِلُّ عَنْ ذِكْرِ الرَّحْمَنِ نُفَيِّضْ لَهُ شَيْطَانًا فَهُوَ لَهُ قَرِينٌ﴾.

وَحَقَّ عَلَيْهِمُ الْقَوْلُ فِي أَمِّمْ قَدْ خَلَتْ مِنْ قَبْلِهِمْ مِنَ الْجِنَّ وَالْإِنْسِ

او ثابته شوې ده پر دوی خبره (د عذاب) په هغو امتونو کې چې په تحقیق تېر شوي دي پخوا له دوی نه له پیریانو او له انسانانو.

تفسیر: یعنې هم هغه خبره چې د دوی په نسبت په ابتداء کې فرمایلي شوې ده: ﴿لَا تَلْمِزَنَّ جَهَنَّمَ مِنَ الْجِنَّةِ وَالنَّاسِ أَجْمَعِينَ﴾ (١٢) جزء د هود سورت (١٠) رکوع، (١١٩) آیت څمونږ د دغه مقدس تفسیر.

إِنَّهُمْ كَانُوا خَاسِرِينَ ﴿٢٥﴾

بېشکه چې دوی وو زیانکاران (په دواړو جهانونو کې).

تفسیر: کله چې انسان ته خساره واقع کېږي؛ نو همداسې سامان ورمهیا کېږي.

وَقَالَ الَّذِينَ كَفَرُوا لَا تَسْمَعُوا هَذَا الْقُرْآنَ وَالْغَوَا فِيهِ لَعَلَّكُمْ تَعْلَمُونَ ﴿٢٦﴾

او وایي هغه کسان چې کافران شوي دي چې غوږ مه ږدئ تاسې دغه قرآن ته (چې محمد یې لولي)، او شور ماشور واچوئ په (وخت د لوستلو د) ده کې، ښایي چې تاسې غالب شئ (پرې او له تبلیغه یې ساکت کړئ).

تفسير: يعنې د عظيم الشان قرآن غږ د برق په شان د اورېدونكيو پر زړونو اثر غورځوي، او هر څوك يې چې اوري سخت تأثير پرې كوي؛ نو ځكه د دغه تأثير دانداد لپاره كفارو دغه يوه طريقه ځانته غوره كړې ده، هر كله چې قرآن لوستلى كيږي؛ دوى غوږ ورته نه نيسي، او دومره شورماشور اچوي چې نور يې هم وانه وړېدى شي، او داسې به يې گڼل چې ځمونږ په دغه شورماشور سره د قرآن غږ پورته نشي، او پر خلكو خپل تأثير ونه غورځوي، نن ورځ هم جاهلان همداسې تدابير كوي، چې د كار د خبرو په مقابل كې شورماشور كوي، څو بل څوك يې وانه وري، مگر د حقانيت او صداقت كړنگهاري او تنهار كله د مياشو او مچانو په ټنهار پټ او مغلوبېدى شي؟ او سره له دغسې تدابירו هم د حق غږ د زړونو تر ژورو پورې رسيږي، او هم هغه هلته خپل اثر غورځوي.

فَلَنذِيقَنَّ الَّذِينَ كَفَرُوا عَذَابًا شَدِيدًا وَلَنَجْزِيَنَّهُمْ أَسْوَأَ الَّذِي كَانُوا يَعْمَلُونَ ﴿٥٠﴾

(فرمايي الله تعالى چې) پس خامخاوبه ځكوو مونږ هر ورو مرو هغو كسانو ته چې كافران شوي دي عذاب سخت، او خامخا جزاء به ور كړو مونږ هر ورو مرو دوى ته ډېره بده سزا د هغو اعمالو چې وو دوى چې كول به يې.

ذَلِكَ جَزَاءُ أعدَاءِ اللَّهِ النَّارِ لَهُمْ فِيهَا دَارُ الْخُلْدِ جَزَاءً لِّمَا كَانُوا يَأْتِيَانَا
بِجَحْدُونَ ﴿٥٠﴾

دغه (سخت عذاب) جزاء ده د دښمنانو د الله (يعنې) چې اور دى، شته دوى ته په دغه اور كې كور د همېشه والي (لپاره د جزاء) په جزاء ور كولو په سبب د هغه چې وو دوى (په دنيا كې) چې په آيتونو ځمونږ (قرآن) انكار به يې كوو.

وَقَالَ الَّذِينَ كَفَرُوا رَبَّنَا أَرَنَا الَّذِينَ أضَلْنَا مِنَ الْجِنِّ وَالْإِنْسِ نَجْعَلُهَا تَحْتَ أَقْدَامِنَا
لِيَكُونَا مِنَ الْأَسْفَلِينَ ﴿٥١﴾

او وبه وايي (په اور كې) هغه كسان چې كافران شوي دي اى ربه ځمونږ! وبښه مونږ ته هغه (دوه تنه) چې گمراهان كړي يې وو مونږ له پيريانو او له انسانانو چې وگړ څوو (واچوو) دوى لاندې د قدمونو خپلو لپاره د دې چې شي دوى له ښكته (سپكو ذليلانو خلقو څخه).

تفسير: يعنې خیر مونږ خو په آفت كې اخته شوو، ليكن له انسانانو او پيريانو څخې هغه شياطين چې ځمونږ د گمراه كولو او د غولولو سبب گرځيدلي دي، او مونږ د دوى له لاسه په دغه مصيبت كې مبتلا شوي يو، له مونږ سره يې مخامخ كړئ، خو يې مونږ تر خپلو پښو لاندې درې درې او لټار كړو، او په نهايت ذلت او خوارۍ سره يې د دوزخ په ډېرې ښكتنۍ طبقې كې وغورځوو، او په دغه ډول خپل انتقام ترې واخلو، او لږ څه خپل زړونه پرې ساړه كړو.

إِنَّ الَّذِينَ قَالُوا رَبُّنَا اللَّهُ ثُمَّ اسْتَقَامُوا تَتَنَزَّلُ عَلَيْهِمُ الْمَلَائِكَةُ أَلَّا تَغْفُوا وَلَا تَحْزَنُوا وَابْتَهِرُوا
بِالْحَنَّةِ الَّتِي كُنْتُمْ تُوعَدُونَ ﴿٥٢﴾

بېشكه هغه كسان چې ويلي يې دي صدقاً له زړه چې رب ځمونږ الله دى، بيا تينگ ولاړ وي (په دغه توحيد او نورو اعمالو د دين)؛ رانازلېږي به پر دوى پرښتې (د سا ختلو په وخت او په قبر كې چې داسې به وايي) مه ویرېږئ او مه خپه کېږئ او خوشاله اوسئ تاسې په جنت هغه چې وئ تاسې چې وعده يې درسره كړې شوې ده (په ژبې د انبياء الله سره).

تفسير: يعنې په زړه سره يې اقرار وکړ او په هغه قائم پاتې شو، او د الله تعالى په ربوبيت او الوهيت کې يې بل څوک شريک ونه درواه، او نه له دغه يقين او اقرار څخه د مرګ تر لحظې پورې وانه وښته، او نه يې خپل رنگ بدل کړ، هر هغه شى يې چې په ژبه سره ويلی وو، د هم هغه پر مقتضاء عملاً او اعتقاداً ټينګ پاتې شو، او د الله تعالى د کامل ربوبيت حق يې په پوره ډول سره وپېژاند، او هر هغه عمل يې چې وکړ خاص د ده د خوښې او شکرګزاري لپاره يې وکړ، د خپل رب ټول عائد کړي حقوق او فرائض يې په ښه شان وپېژندل، او په ښه ډول سره يې اداء او په ځای يې راوړل، الغرض له ماسوا الله څخه يې مخ واپراوه، او يواځې د هم هغه په جانب متوجه شو، او د هم ده پر سمه صافه لاره رهي (روان) شو، پر داسې مستقيم الحال بندګانو د مرګ په وخت او د قبر د رسېدلو په فرصت او وروسته له هغه د بيا ژوندي راپاڅېدلو په وخت کې پرېښتې نازلېږي، او دوى ته تسکين، تسلي ورکوي، او د جنت د دخول زېرى وراوړوي، او ورته وايي چې: اوس تاسې ته له هيڅ جهته د وېرې او د اندېښنې موقع نه ده پاتې، د فاني دنيا ټول فکرونه او غمونه ختم شوي دي، او د بل کوم راتلونکي آفت او مصيبت اندېښنه نه ده پاتې، اوس په ابدي ډول هر قسم جسماني او روحاني خوښي او عيش تاسې لره دى، او د جنت هغه مواعد چې د انبياء عليهم السلام په ژبو له تاسې سره کړي شوي وو؛ هغه ګرد اوس له تاسې سره ايفاء کيدونکي دي، دا هغه دولت او نعمت دى چې د هغه د رارسېدلو د يقين له حاصلېدو څخه وروسته هيڅ يو غم او فکر د انسان په شاوخوا کې نشي ګرځېدلى.

نَحْنُ أَوْلَىٰ بِكُمْ فِي الْحَيَاةِ الدُّنْيَا وَفِي الْآخِرَةِ

(بل داسې ورته وايي ملائکې) مونږ يو دوستان ستاسې په دغه ژوندون لږ خسيس کې (په حفاظت او نصرت) او په آخرت کې (چې به در څخه لرې کړو وحشت د قبر، او وبه مو رسوو جنت ته).

تفسير: ځينو دغه د الله تعالى کلام ښوولی دى، يعنې د پرېښتو کلام له دې نه پخوا ختم شوى دى، او د اکثرو په نزد دغه هم د پرېښتو مقوله ده، ګواکې پرېښتې دغه قول د دوى په زړونو کې الهام کوي، او د دوى حوصله او همت زياتوي.

وَلَكُمْ فِيهَا مَا تَشْتَهُىٰ أَنْفُسُكُمْ وَلَكُمْ فِيهَا مَا تَدْعُونَ

او شته تاسې ته په دغه جنت کې هغه نعمتونه چې خوښوي يې نفسونه ستاسې، او شته تاسې ته په دغه (جنت) کې (له هغو لذاتو ګراماتو) چې غواړئ يې تاسې.

تفسير: يعنې د هر شي خواهش، رغبته او هوس چې تاسې پخپلو زړونو کې وکړئ، يا هر هغه شى چې په ژبه سره يې وغواړئ؛ هغه ټول به تاسې ته درکولى کيږي، د الله تعالى په خزانو کې د هيڅ شي کمى او تقليل نشته.

نَزَّلْنَا مِنْ غَفُورٍ رَحِيمٍ

مېلمستيا ده له (جانبه د الله) چې ښه ښوونکي (د خطياتو) ډېر رحم کوونکى دى.

تفسير: يعنې ښه وپوهېږئ چې هغه غفور رحيم به له خپل مېلمه سره څومره ښه سلوک وکړي؟ او دغه څومره يولوى عزت او توقير دى، چې يو ضعيف بنده د خپل رب العزت مېلمه شي.

وَمَنْ أَحْسَنُ قَوْلًا مِّمَّنْ دَعَا إِلَى اللَّهِ وَعَمِلَ صَالِحًا وَقَالَ إِنَّنِي مِنَ الْمُسْلِمِينَ

او څوک دى ډېر ښايسته (بلکه نشته) له جهته د وينا له هغه چا چې بولي (خلق) طرف د الله ته، او عمل کوي ښک، او وايي بېشکه زه له مسلمانانو غاړه اېښودونکو د الله تعالى احکامو ته یم.

تفسیر: پخوا په ﴿إِنَّ الَّذِينَ قَالُوا رَبُّنَا اللَّهُ ثُمَّ اسْتَقَامُوا﴾ کې د هغو مخصوصو بندگانو ذکر وو چې هغوی یواځې د یوه الله پر الوهیت خپل اعتقاد ټینګ کړی وو، او د خپل استقامت ثبوت یې ورکړی وو، دلته د هغوی د یوه بل اعلی مقام ذکر فرمایي، یعنې ډېر ښه سړی هغه دی چې خپل ځان پاک الله ته بیخي وسپاري، او د الله تعالی د پوره طاعت او کامل انقیاد اعلان وکړي، او همدغه غوره دین او سمه لاره ځانته اختیاره کړي، او د ده قول او فعل نورو بندگانو ته د الله تعالی په طرف د راتللو لپاره ډېر ښه محرک، مؤثر او سابق شي، او دوی د دنیا نورو خلقو ته هم د الله تعالی په طرف دعوت ورکړي، او د دین په طرف یې جذب او کش کړي، او د هغې نېکۍ په طرف چې دی خلق رابولي؛ دی پخپله هم پرې عامل وي، او د الله تعالی په نسبت د خپلې بندګۍ او احکام منلو د اعلان په وخت کې هیچېرې او هیڅکله ونه ویريږي، او نه څه اندېښنه ورته پیدا شي.

دغه آیت په شان د محمد صلی الله علیه وسلم کې دی، یا مراد ترې صحابه رضي الله تعالی عنهم، یا عالمان، یا محتسبان، یا مؤذنان یا نور هغه څوک دي چې په کې دغه ښه صفات وي.

وَلَا تَسْتَوِ الْحَسَنَةُ وَلَا السَّيِّئَةُ ادْفَعْ بِالَّتِي هِيَ أَحْسَنُ فَإِذَا الَّذِي بَيْنَكَ وَبَيْنَهُ عَدَاوَةٌ كَأَنَّهُ وَلِيٌّ حَمِيمٌ ﴿٣٧﴾

او نه برابرېږي سره نیکي او نه بدې (په جزاء او حسن عاقبت کې)، دفعه کوه (ته هغه بدې) په هغه خصلت سره چې هغه ډېر ښه وي، پس ناڅاپه هغه څوک چې په منځ ستا او په منځ د هغه کې عداوت دښمني وي؛ لکه چې دی به دوست وي ډېر مهربان.

تفسیر: په دغو آیتونو کې یوه رښتین داعي الی الله تعالی ته د هغو ښو اخلاقو تعلیم ورکوي، چې دوی ورته ضرورت لري، یعنې ښه وپوهېږه چې بدې له نېکۍ سره، او نیکي له بدې سره قطعاً نشي برابرېدی، او د دواړو تأثیرات سره بېل دي، بلکه یوه نیکي له بلې نېکۍ سره او یوه بدې له بلې بدۍ سره په اثر او نتیجه کې متمایزې دي، لهدا د یوه قانت مؤمن مخصوصاً د یوه داعي الی الله مسلک ښایي داسې وي چې د بدۍ جواب دې له سره په بدۍ ورته کړي، بلکه حتی الامکان د بدۍ مقابلې دې په نېکۍ سره وکړي، که څوک ورته کومه سخته خبره وکړي یا بده معامله ورسره وکړي؛ نو د هغه په مقابل کې دې دی داسې رویه او د عمل طرز ځان ته غوره کړي چې له هغه څخه بهتر او ښه وي، مثلاً د قهر او غصې په مقابل کې دې له حلم او تحمّل څخه کار واخلي؛ او د کنځلو جواب دې په تهذیب او انسانیت سره په دعاء، او د سختۍ جواب دې په نرمۍ او مهربانۍ سره ورکړي، د دغه وضعیت او مسلک له غوره کولو څخه به په نتیجه کې ژر درښکاره شي چې ډېر سخت دښمن به هم ستاسې په مقابل کې نرم او پوست شي، اګر که په زړه او اساسي ډول سره به ستا دوست او خیر غوښتونکی نه ګرځي، خو په ښکاره ډول سره به دې دوست وګرځي، او متدرجاً دغه ظاهري دوستي په باطني دوستۍ تبدیل او تحویل مومي، او د دښمنۍ او عداوت ټول خیالات د ده له زړه او افکارو څخه بیخي وځي، کما قال الله تعالی: ﴿عَسَى اللَّهُ أَنْ يَجْعَلَ بَيْنَكُمْ وَبَيْنَ الَّذِينَ عَادَيْتُمْ مِنْهُمْ مَوْدَّةً﴾ (د الممتحنة سورت (۲) رکوع (۷) آیت (۲۸) جزء).

وَمَا يُلْقِهَا إِلَّا الَّذِينَ صَبَرُوا وَمَا يُلْقِهَا إِلَّا الَّذِينَ هُمْ عَظِيمُونَ ﴿٣٨﴾

او نه ورکول کېږي دا (نېک خصلت د بدۍ دفع په نېکۍ سره) مګر هغو کسانو ته چې صبر تحمّل کوي، او نه ورکول کېږي دا (نېک خصلت) مګر خاوند د برخې ډېرې لویې ته.

تفسیر: یعنې ډېره لویه حوصله په کار ده، چې انسان په هغې سره د بدو خبرو تحمّل وکړي شي، او د هغه مقابلې په ښه سره وکړي، دغه ښه اخلاق او اعلی خصلت د الله تعالی له درباره ډېرو ښو او خوش قسمته او اقبالمنو سړیو ته وربښلی کېږي، (ربط) تر دې ځایه پورې د هغه حریف او دښمن سره د معاملې او ښه سلوک ښوونه وه، چې په ښو معاملو او

بنو اخلاقو سره متأثر کېدی شي، لیکن ځنې داسې دښمنان هم پیدا کېږي چې په هیڅ حالت او صورت سره له دښمنۍ څخه لاس نه اخلي، که څو ک ورسره هومره ملاطفت او محبت وکړي، د هغه شقاوت او عداوت مراتب لا پسې زیاتېږي، او هغه تل په همدغه فکر او ذکر وي چې هر ورو تاته څه ضرر او اذیت دروړسوي، نو د داسې پخو شیطانانو له اضرار او ایذاء څخه د ځان ساتلو تدبیر اوس دغسې الله تعالی بیان فرمایي چې:

وَأَمَّا يُنْزَعُكَ مِنَ الشَّيْطَانِ نَزْعًا فَاسْتَعِذْ بِاللَّهِ إِنَّهُ هُوَ السَّمِيعُ الْعَلِيمُ ﴿٢٥﴾

او که ورسېږي تاته له طرفه د شیطان څه تباهي، وسوسه (چې دی واپروي تاله دغه ښه خصلت)؛ پس پناه نیسه په الله (له شره ده)، بېشکه الله همدی دی ښه اورېدونکی عالم.

تفسیر: یعنې د داسې شیطان په مقابل کې له نرمۍ او عفوې او په تېرېدلو سره کار نه چلېږي، یواځې د هغه نه د نجات لپاره یو تدبیر شته چې د الله قدوس جل و اعلی شأنه و اعظم برهانه په پناه کې راشی!، دا هغه مضبوطه کلا ده چې هغې ته له سره شیطان نشي رسېدی.

وَمِنْ آيَاتِهِ اللَّيْلُ وَالنَّهَارُ وَالشَّمْسُ وَالْقَمَرُ ﴿٢٦﴾

او ځینې له دلائلو د الله شپه او ورځ ده (چې په یوه کې لباس او په بل کې معاش دی) او (بل ځینې له دلائلو) لمر او سپوږمۍ دي.

تفسیر: له «دعوت الی الله» سره څو سماویه او ارضیه دلائل هم بیان فرمایي، څو په هغو سره «داعي الی الله» ته د الله تعالی د عظمت او وحدانیت او بعث بعد الموت او نورو اهمو مسائلو په پوهولو کې مدد ورسېږي، په دغه ضمن کې دې لوري ته هم اشاره وشوه چې له یوه جانبه د الله تعالی مخصوص بندګان پخپل قول او عمل سره خلق د الله تعالی په طرف رابولي، او له بل جانبه د لمر، قمر، اسمان، ځمکې او د نورو مخلوقاتو عظیم الشأن نظم او نسق، غور او دقت کوونکو ته د هغه واحد الله په طرف د راتللو دعوت ورکوي.

وفي كل شيء له آية ﴿٢٧﴾ تدل على أنه واحد

په هر څیز کې د الله تعالی د قدرت ښه ده چې ددې ښکارندوی ده چې د دې نظام چلونکی یو ذات دي.

لَا تَسْجُدْ لِلشَّمْسِ وَلَا لِلْقَمَرِ وَاجْهَدُوا لِلَّهِ الَّذِي خَلَقَهُنَّ إِن كُنتُمْ آيَاةً تَعْبُدُونَ ﴿٢٨﴾

مه کوئ سجده تاسې لمر ته، او نه سپوږمۍ ته، او سجده کوئ تاسې خاص هغه (الله) ته چې پیدا کړي یې دي دا (خلور علامې) که چېرې یې تاسې چې خاص همدۀ (الله) ته عبادت کوئ.

تفسیر: د لمر، سپوږمۍ، او د نورو شیانو عبادت کوونکو به هم په ژبه سره همداسې ویل چې: ځمونږ غرض د دغو شیانو له عبادت څخه د پاک الله عبادت دی، مګر پاک الله دغه وښوول چې دغه شیان بیخي د عبادت لیاقت نه لري، د عبادت لایق یواځې واحد الله دی، او د کوم غیر الله عبادت کول د قدوس الله څخه له بغاوت کولو سره مرادف دي.

وَإِنْ اسْتَكْبَرُوا فَالَّذِينَ عِنْدَ رَبِّكَ يُسَبِّحُونَ لَهُ بِاللَّيْلِ وَالنَّهَارِ وَهُمْ لَا يَسْأَمُونَ ﴿٢٩﴾

پس که لویې وکړه دوی (له سجده د الله؛ نو الله مستغني دی)، پس هغه څو ک چې په نزد درب ستا دي (له پرښتو) تسبیح وایي دغه (الله) ته، هم په شپه کې او هم په ورځ کې، حال دا چې دوی (له دغه تسبیحه او عبادت) نه سترې کېږي.

تفسير: يعنې كه غرور، تكبر، لويي د حق له قبلولو مانع ده، او د توحيد د دلائلو له وضوح سره د واحد الله د عبادت په جانب نه غواړي چې راشي؛ نو نه دې راځي، دوى خپلو ځانونو ته نقصان رسوي، الله تعالى له سره د دوى پروا نه لري، هغه لوى ذات چې د ده عظمت او جبروت داسې وضعيت لري چې بې حسابه مقررين ملائكه شپه او ورځ دده په عبادت، تسبيح او تقديس كې داسې مشغول او لگيا دي چې له سره په كې نه خپه، نه ستړي او ستومانيري، نو د دوى په مقابل كې دغه خواران څه شى دي، دوى په دغو دروغو، تكبر، او غرور خامخا خپلو ځانونو ته ضرر او نقصان رسوي.

وَمِنْ آيَاتِهِ أَنْ تَرَى الْأَرْضَ خَاسِعَةً فَإِذَا أَنْزَلْنَا عَلَيْهَا الْمَاءَ اهْتَزَّتْ وَرَبَتْ إِنَّ الَّذِي أَحْيَاهَا لَمُحْيِي الْمَوْتِ إِنَّهُ عَلَى كُلِّ شَيْءٍ قَدِيرٌ ﴿٢٥﴾

او ځينې له دلائلو د دغه (الله) دا دي چې بېشكه ته وينې ځمكه وچه كلكه، پس هر كله چې نازلې كړو مونږ پر دغې (ځمكې) اوبه (د باران)؛ نو سره وځوځيري، او وپرسيري (او شنه شي)، بېشكه هغه الله چې ژوندى كړى يې ده دا (ځمكه) خامخا ژوندى كوونكى دى د مړيو، بېشكه الله پر هر شي باندې ښه قادر دى (چې ځينې يې همدغه ژوندي كول او مړه كول دي).

تفسير: يعنې ځمكې ته وگورئ چې دغه خواره چپ چاپ، ذليل او سپك تر درانه بار لاندې ده، د وچوالي په وخت كې يې له هرې خوا څخه دوږې او خاورې پورته كيږي، ليكن همدا چې د باران پرځه پرې ولوېده؛ يو ځلي د طراوت، رونق، تازگۍ او نشونما او د ليدلو وړ تحويلات په كې څرگنديږي، آخر دغه انقلاب د كوم ذات د لاس تصرف او نتيجه ده؟ هغه الله جل جلاله چې وچې كلكې مړې ځمكې ته يې طراوت، شينوالى او ژوندون وربښلى دى، آيا هغه پر دغه نه دى قدیر چې د انسانانو په ابدانو كې بيا روح واچوي؟ او آيا هغه مطلق قادر نشي كولى چې مړو زړونو ته د دعوت الى الله له تاثيره بيا له نوي سره ژوندون او جديد حيات ورعطا كړي؟ بېشكه الله تعالى هر شى كولى شي، او د الله تعالى د قدرت په مقابل كې هيڅ شى مانع او مزاحم نشي كېدى.

إِنَّ الَّذِينَ يُلْحِدُونَ فِي آيَاتِنَا لَا يَخْفَوْنَ عَلَيْنَا أَفَمَنْ يُلْقِي فِي النَّارِ خَيْرًا مِّنْ يَّاتِي أَمِنَّا يَوْمَ الْقِيَمَةِ
إِعْلَمُوا مَا شِئْتُمْ إِنَّهُ بِمَا تَعْمَلُونَ بَصِيرٌ ﴿٢٦﴾

بېشكه هغه كسان چې ميلان كوي له حقه باطل ته په آيتونو (د قرآن) ځمونږ كې نه دي پټ دوى پر مونږ (نو د دغه الحاد جزاء به ورته وركړو)، آيا پس هغه څوك چې ورغورځولى شي په اور كې غوره دى، يا هغه څوك چې رابه شي په امن (له عذابه) په ورځ د قيامت كې، (نو تهديد د دوى ته ويلي كيږي چې) كوى تاسې هر څه چې مو خوښ وي (اى كفارو)، بېشكه الله پر هغو اعمالو چې كوى يې تاسې ښه ليدونكى دى (نو جزاء به د اعمالو در كړي).

تفسير: يعنې د الله تعالى په لوري د دعوت كوونكو له ژبو څخه د تنزيلى آيتونو له اورېدلو او د دهر پر قرطاس د تكويني آيتونو له ليدلو څخه هم چې دغه خلق له كېرو تللو بېرته نه گرځي، او په سمو صافو خبرو كې واهي او تباهي شبهات پيدا او ترې كېږي وېږي خبرې جوړوي، يا يې خامخا سره اړوي رااړوي، او يو غلط مطلب ترې وباسي، يا خوشې چټي بل كوم عذر او بهانه وړاندې كوي، او د آيتونو په منلو كې وړاندې وروسته تحريف او تبديل كوي؛ د داسې كړو تلونكو پر اوضاعو پاك الله ډېر ښه پوهيږي، ممكن دي چې دغه پر خپلو مكاريو او چالاكيو ډېر مغرور وي، مگر له الله تعالى څخه د دوى هيڅ احوال نه دى پټ، څخه وخت چې دوى له الله تعالى سره مخامخ ودرول شي، هلته به

دوی وپوهېږي چې في الحال الله تعالى هغوی ته مهلت ورکړی وو، ځکه چې الله تعالى سمدلاسه مجرمين نه نيسي، له همدې جهته وروسته فرمايي: ﴿اعْلَمُوا أَنَّمَا غَنِمْتُمْ مِنْ بَايَعْتُمْ بَيْنَكُمْ يَوْمَ الْيَوْمِ﴾ يعني ښه دی، څرنگه چې پوهېږئ هم هغسې وکړئ!، مگر ښه وپوهېږئ چې ستاسې مکرر د حرکات د پاک الله تعالى تر نظر لاندې دي، او په يوه ورځ د هغه سزا تاسې ته يو ځای پوره درکوي، او بالاخر د هغه تکليف او زحمت تاسې موندونکي یئ، اوس تاسې پخپله فکر او غور وکړئ، هغه سړی چې د خپلو شرارتونو په علت په ډېر سخت سوځوونکي اور کې ولوېږي، او يو بل سړی چې د خپل شرافت او سلامت خوښولو په برکت تل په امنيت او طمأنيت کې اوسېږي، آیا له دغو دواړو څخه کوم يو ښه او بهتر دی؟.

تنبیه: هغه څوک چې د الله په آيتونو کې الحاد کوي، يعنې معناگانې يې بدلوي، تحريف په کې کوي، لکه د الله تعالى د نومونو او صفتونو څخه بدلې معناگانې اخلي، او الله تعالى ته يې په هغه شان او صفت نه ثابتوي چې الله تعالى د ځان لپاره ثابت کړي وي؛ نو هغه هم ددی آيت لاندې راځي.

إِنَّ الَّذِينَ كَفَرُوا بِالذِّكْرِ لَمَّا جَاءَهُمْ

بېشکه هغه کسان چې کافران شوي دي په ذکر (قرآن) کله چې راغی دوی ته (نو ژر به په عذابېږي دوی).

تفسير: يعنې دوی خامخا د خپلو کړو تللو په علت د پند او نصيحت په خبرو کې شبهات پيدا کوي، حال دا چې په هغه کې د دروغو ځای او گنجایش له سره نشته، هغه ذکر، پند نصيحت څه شی دی؟ يو صاف، واضح، مضبوط او محکم کتاب چې له هغه څخه ماسو له يوه ناپوه، احمق او شرير انسان بل هيڅوک انکار نشي کولی.

وَأَنَّهُ لَكُمُ الْكِتَابُ عَزِيزٌ ۝ لَا يَأْتِيهِ الْبَاطِلُ مِنْ بَيْنِ يَدَيْهِ وَلَا مِنْ خَلْفِهِ تَنْزِيلٌ مِّنْ حَكِيمٍ حَمِيدٍ ۝

حال دا چې بېشکه دغه قرآن خامخا کتاب قوي (نادر) دی. نه راځي دغه قرآن ته باطل (نه) د مخې (له طرفه) د دې، او نه د شا (له طرفه) يې (بوجه من الوجوه)، رالېږلی شوی دی له طرفه د حکمت والا، ثنا ويلي شوي (الله).

تفسير: يعنې د الله تعالى په رالېږلی شوي کتاب کې که دروغ راغلي دي؛ نو له کوم ځای څخه راغلي دي؟ او دهغه کتاب د ساتلو ذمه چې هغه پخپله په غاړه اخيستی ده؛ نو ناحق او باطل څه قوت او مجال لري چې د هغه شاوخوا ته ورنژدې شوي دي.

مَا يَقَالُ لَكَ إِلَّا مَا قَدْ قِيلَ لِلرُّسُلِ مِنْ قَبْلِكَ إِنَّ رَبَّكَ لَذُوْ مَغْفِرَةٍ وَذُوْ عَقَابٍ أَلِيمٍ ۝

نه ويل کېږي تاته (ای محمده!) مگر (هم هغسې) وينا چې په تحقيق ويلې شوې وه رسولانو ته چې پخوا له تا تېر شوي وو، بېشکه رب ستا خامخا څېښتن د مغفرت دی (مؤمنانو لره)، او څېښتن د عذاب دردناک دی (کافرانو لره).

تفسير: يعنې د منکرينو کومه معامله چې له تاسې سره ده؛ همدغه معامله به د هرې زمانې منکرينو له خپلو انبياوو سره درلوده، انبياوو به تل د دوی لپاره خیر غوښت، او هغوی به د هغه په مقابل کې هر راز تکاليف او مصائب خپلو انبياوو ته رسول، بيا هم هغسې چې هغو انبياوو پر هغو تکليفونو او سختیو کې صبر او تحمل کوو؛ تاسې هم پر دغو مصاعبو صبر او تحمل وکړئ!؛ په نتيجه کې به ځينې توبه کوي، او پر سمه لاره به راځي چې د دوی لپاره د الله تعالى له جانبې معافي او ښه ده، او څه نور کسان به پر خپلو هم هغو کړو تللو، ضد او عناد ټينګ او قايم پاتې کېږي، چې بالاخر دوی د دردناکې سزا مستوجب کېږي.

وَلَقَدْ آتَيْنَا مُوسَى الْكِتَابَ فَاخْتَلَفَ فِيهِ

او خامخا په تحقيق ورکړی وو مونږ موسی ته کتاب (تورات)، پس اختلاف وکړ شو په (تصديق او تکذيب د) هغه کې.

تفسير: يعنې هم هغسې چې نن د «قرآن» د منونکو او نامنونکو په منځ کې اختلاف واقع شوی دی، پخوا له دې نه د (تورات) په متعلق هم همداسې اختلافات واقع شوي وو، بيا وگورئ چې د هغه انجام څرنگه شوی وو؟.

وَلَوْلَا كَلِمَةٌ سَبَقَتْ مِنْ رَبِّكَ لَفُتْنَىٰ بَيْنَهُمْ

او که چېرې نه وی هغه خبره چې پوښې شوې ده له (طرفه) د رب ستا (چې تأخير د عذاب دی)؛ نو خامخا حکم به کړی شوی وو په منځ د دوی (په دنیا) کې.

تفسير: هم هغه خبره صادره شوې ده چې د دغو گړدو شيانو فيصله په آخرت کې کېږي.

وَأَنَّهُمْ لَفِي شَكٍّ مِّنْهُ مُرِيبٍ ۝٥٩

او بېشکه چې دغه (دروغ جوړونکي) خامخا په داسې شک کې دي له دې (قرآنه يا له تورات) چې موجب د اضطراب دی.

تفسير: يعنې مهمل شکوک او چټي شبهات دوی ته اطمینان او هوسايي (آرام) نه ورکوي، او تل د دوی په زړونو کې اندېښنې دي.

مَنْ عَمِلْ صَالِحًا فَلِنَفْسِهِ وَمَنْ أَسَاءَ فَعَلَيْهَا وَمَا رَبُّكَ بِظَلَّامٍ لِّلْعَبِيدِ ۝٦٠

هر څوک چې وکړي نېک (کار) پس لپاره د ځان خپل یې دی، او هر څوک چې بد کار وکړي؛ پس هغه بار دی په ده، او نه دی رب ستا ظلم کوونکی پر بندگانو (چې بې موجه یې په عذاب کړي).

تفسير: يعنې د الله تعالی له جانب ظلم نه کېږي، هر سړی به د خپل عمل بدل مومي، څه چې یې کړي وي؛ هم هغه به یې په مخه ورشي، نه د هیچا نیکي هلته ضایع کېږي، او نه د یوه بدې د بل چا په غاړه کې لویږي، (ربط): کله چې د نېکۍ او بدۍ پوره بدل د قیامت په ورځ ورکول کېږي، او کفارو به علی الاکثر دغسې پوښتنې کولې چې قیامت کله راځي؟ نو ځکه د هغه په نسبت اوس داسې ارشاد صادرېږي چې:

إِلَيْهِ يُرْدُّ عِلْمُ السَّاعَةِ

خاص همدغه (الله) ته واپس کېدی شي علم د قیامت (چې څه وخت به واقع کېږي).

تفسير: يعنې يواځې الله تعالی په دې عالم دی چې قیامت کله راځي؟ ډېر لوی رسول او ستره پرېښته هم د قیامت د وخت له تعیننه عاجز او ناتوانه دي، که څوک د قیامت د قیام پوښتنه له دوی نه کوي؛ نو ځواب به یې داسې اوري: «ما المسئول عنها بأعلم من السائل».

وَمَا تَحْزُبُ مِنْ ثَمَرَاتٍ مِّنْ الْأَمْهَادِ وَمَا تَحْمِلُ مِنْ أُنْثَىٰ وَلَا تَضَعُ إِلَّا بِعِلْمِهِ

او نه راوځي هيڅ قسم له مېوه څخه له غلافو د دوی څخه، او نه اخلي بار هيڅ ښځه (له انسانه او حيوانه) او نه زېږوي بار (حمل) خپل مگر په علم د الله سره.

تفسير: يعنې د الله تعالى علم پر هر شي محيط دی، هيڅ يوه څرما له خپل وانښکي، او هيڅ يوه دانه له خپل وږي، او هيڅ يوه مېوه او ثمره له خپلې خولې (غلافه) د باندې نه راوځي چې الله تعالى ته هغه نه وي معلوم (بلکه معلوم دي)، د هيڅ يوې ښځې يا د ښځې ساکنې (ذي روح) په گېډه يا په هڅي کې به داسې وړوکی مولود او موجود نه وي چې الله تعالى ته هغه نه وي معلوم (بلکه معلوم دي)، او هر هغه چې دوی يې څېږوي، يا ترې ووځي؛ هغه گړد د الله تعالى په علم کې شته، همداسې وپوهېږي چې د دغې موجودې وړې دنيا د نتيجه په ډول د آخرت ظهور او د قيامت وقوع هم هر ورو په عمل راځي، د هغه وخت او نېټه هم همدغه رب البريه ته معلومه او ښکاره ده چې کله راځي؟ هيڅ يو انسان يا پرېښته په دې نه دي خبر، او نه دغه ضروري ده چې څوک پرې خبر شي.

وَيَوْمَ يُنَادِيهِمْ اَيْنَ شُرَكَائِيَ

او په هغه ورځ غږ به وکړي (الله) مشرکانو ته چې څه شول شريکان ځما (په زعم د تاسې).

تفسير: يعنې هغه خپل معبودان راوبولي چې هغو مو ځما په الوهيت کې شريک درولي وو، چې اوس هغوی چېرې دي؟

قَالُوا اذْذِكْ مَا مِنَّا مِنْ شَهِيدٍ

نو وبه وايي دغه (مشرکان) چې خبر کړې مونږ ته (اوس) چې نشته ځمونږ نه هيڅوک شاهد (په دې چې تاته شريک شته).

تفسير: يعنې مونږ په صافو او ښکاره وو الفاظو د تا په حضور کې عرض کړی دی چې مونږ له سره پخپل جرم او گناه اقرار او اعتراف نه کوو، او نه د هغه د قبلولو لپاره حاضر يو، (ځواکې په دغه وخت کې په نهايت لجاجت او سپين سترگيتوب په درواغو سره له خپل کفر، شرک، او عصيان انکار کوي)، ځينو د «شهيد» معنی شاهد اخيستي ده، او داسې مطلب ترې اخلي چې په دغه وخت کې هيڅ يو ځمونږ هغه شرکاء دلته نه وینو، او راڅخه ورک شوي دي.

وَصَلَّ عَنْهُمْ تَاكَانُوا اِيْدُ عَوْنٍ مِنْ قَبْلُ وَظَنُّوا مَا لَهُمْ مِنْ مَخِصٍ

او ورک به شي له دوی نه هغه (معبودان) چې وو دوی چې عبادت به يې کاوه (د هغو) پخوا له دې نه (په دنيا کې)، او يقين به راشي د دوی چې نشته دوی ته هيڅ ځای د تېښتې (له عذاب د الله څخه).

تفسير: يعنې هغو شيانو ته چې تاسې په دنيا کې د الله تعالى شريکان ويل، او د هغو په عبادت کې لگيا وئ، نن د هغوی هيڅ درک او پته نه ده معلومه چې چېرې دي؟ د خپلو عابدانو مدد ته ولې نه راځي؟ او د عابدانو له زړو ځنې هم هغه د بللو او د عبادت کولو خيالات او افکار غائب شوي دي، هغوی اوس ښه پوهيدلي دي، چې د الله تعالى له سزا څخه له سره نشي خلاصېدی، او خپل مری د ده د سزا له منگلو څخه په هيڅ وسيله نشي خوشې کولی، بالاخر بې هيلې او ناامیده کېږي، او له هغو ځنې بيخي خپله بې تعلقي او بېزاري ښکاروي، چې د دوی په حمايت به له انبياوو سره جنگېدل، او د هغو پند به يې نه اورېده.

لَا يَسْتَعْمِلُ الْإِنْسَانُ مِنْ دُعَاءِ الْخَيْرِ وَإِنْ مَسَّهُ الشَّرُّ فَيَقُولُ قَوْلًا ۖ وَلَكِنْ أَذَقْنَاهُ رَحْمَةً مِنَّا مِنْ
بَعْدِ ضَرَاءٍ مَسَّتْهُ لِيَقُولَنَّ هَذَا إِلَىٰ وَمَا أَظُنُّ السَّاعَةَ قَائِمَةً ۚ وَلَئِنْ رُجِعْتُ إِلَىٰ رَبِّي إِنَّ لِي
عِنْدَهُ لَلْحُسْنَىٰ

نه سترې کيږي انسان له غوښتلو د خير (او د انواعو د ښېگڼو)، او که ورسپړي ورته کوم شر پس
ناامیده وي دی ډېر سخت (له رحمته د الله). او قسم دی خامخا که وڅکوو ده ته رحمت (مهرباني
غنا او صحت) له (جانبه) څمونږ پس له هغې چې رسېدلې وي ده ته (له فقر او مرض)؛ نو خامخا
وبه وایي دی هر وروړو چې دغه (غنا او صحت لایق) څما دی (په سبب د عمل څما)، او ګمان
نه کوم پر قیامت د درېدونکي (چې رابه شي)، او قسم دی که (بالفرض) بېرته وګرځولی شم په
طرف د رب خپل؛ نو بېشکه څما لپاره به وي په نزد د دغه (الله) کې خامخا نیکي (جنت).

تفسیر: بد انسان د خير په غوښتلو نه سترې کيږي، او که بدې مصیبت ورته ورسپړي؛ نو بیا ناهيله او ناامیده وي، او که
د رحمت نه پرې وروسته راحت راشي، د مرض نه وروسته د ښه صحت خاوند شي، د فقر او لوږې نه وروسته مالداره
او موږ شي؛ نو هغه بیا د خپل تدبیر او کمال نتیجه ګڼي، د الله تعالی رحمت ته متوجه نه وي، او چې کله ورته د قیامت
ذکر وشي؛ نو د هغه د واقع کېدو نه منکر شي، او وایي چې: اول خو واقع کيږي نه، او که بالفرض قیامت راشي؛ نو
هلته به هم زه د ښې مرتبې خاوند یم.

فَلَنَذَرَنَّهُنَّ الَّذِينَ كَفَرُوا بِآيَاتِنَا أُولَٰئِكَ يَقْتَرِبُهُمْ مِنَ عَذَابٍ عَلِيظٍ ۖ

پس خامخا به خبر ورکړو هر وروړو هغو کسانو ته چې کافران شوي دي په هغو (عملو) چې کړي
يې دي، او خامخا وبه څکوو هر وروړو پر دوی له عذاب سخته لویه.

تفسیر: یعنې خوښ شئ! چې له دغه کفر او غرور سره به هم هلته مزې او چر چې کوئ؟ کله چې هلته ورسپړئ، بیا به
به درځر ګنده (ښکاره) شي چې منکرین څرنګه سختې سزاوې ګالي (برداشت کوي) او په څه شان سره د خپل ګرد
عمر د اعمالو په سزا (هیداد) رسپړي؟.

وَإِذَا أَنْعَمْنَا عَلَى الْإِنْسَانِ أَعْرَضَ وَنَأَمَّنْهُ وَإِذَا مَسَّهُ الشَّرُّ فَذُو دُعَاءٍ عَرِيضٍ ۖ

او کله چې انعام وکړو مونږ پر انسان نو وګرځي (له حقه او په څنګ شي له شکره)، او لږې شي
(له سمې لارې) په سبب د غرور (لويي) خپلې، او کله چې ورسپړي ده ته کومه سختي (بلاء)؛
پس دی خاوند د دعاء اوږدې وي (یعنې تل مشغول وي په سؤال او زاری سره).

تفسیر: یعنې د الله تعالی د نعمتونو څخه د متمتع کېدلو په وخت کې خو د حقيقي منعم د حق پېژندلو او شکر ایستلو
څخه اعراض کوي، او مخ ترې اړوي، او بیخي ترې بې پروا کيږي، او په بل اړخ اړي، بیا هر کله چې کوم تکلیف
او مصیبت وروړاندې شي؛ نو هم هغه پاک الله ته خپل د عاجز لاس غځوي، او اوږدې دعاوې کوي، او له دې نه نه
شمیري چې په کوم مخ او خوله ترې دغسې غوښتنې وکړم او وبې بولم، د تماشای دا دی چې ځینې اوقات پر
اسبابو او وسائلو نظر اچوي، او پخپل زړه کې مایوس کيږي، او په دغه حالت کې هم له ډېرې مایوسی او وارخطایی
ترهور کيږي، او د پاک الله په طرف بې اختیاره د دعاء لاس پورته کوي، مګر که په خپل زړه کې بې هیلې او ناامیده
هم وي، خو پخپلې ژبې سره در ګرده الله تعالی یادوي.

شاه صاحب (رحمة الله عليه) ليکي: «دغه ګرد د انسان د قصور او د نقصان بيان دی، چې نه پر سختی صبر او نه پر نرمی شکر کوي».

قُلْ أَرَأَيْتُمْ إِنْ كَانَ مِنْ عِنْدِ اللَّهِ ثَمَرٌ كَفَرْتُمْ بِهِ مِنْ أَضَلِّ مِمَّنْ هُوَ فِي شِقَاقٍ بَعِيدٍ ﴿٥٧﴾

ووايه (ای محمده! دوی ته) آیا وینئ تاسې (نو ما هم خبر کړئ چې) که چېرې وئ (دغه قرآن) له نزده د الله، بیا کافران شئ تاسې په دغه (قرآن) نو څوک دی ډېر ګمراه له هغه چا چې دی په مخالفت لرې کې (له حقه) وي؟.

تفسیر: پاس یې د انسان د طبیعت عجیبه او غریبه نخچه وایسته، او ده ته د ده پر کمزوریو او ناروغیو په نهایت مؤثر بیان سره توجه ورکړه شوه، اوس تنبیه کوي چې دغه کتاب تاسې ته ستاسې په کمزوریو او نقائصو پوهوونکي، او د انجام په طرف مو متوجه کوونکي دی، که د الله تعالی له جانبې راغلي (لکه چې په واقع کې دی)، بیا نو تاسې یې ولې نه منئ؟ او له دغسې اعلی او ډېرو قیمتدارو نصائحو څخه ولې منکرېږئ؟، او د خپل عاقبت فکر او اندېښنه نه کوئ؟ بلکه د حق په مخالفت کې ډېر لرې تنبئ، نو آیا له دې نه بله کومه لویه ګمراهي، نقصان او خساره شته؟.

سَرُّهُمْ إِلَيْتَانِي الْأَفَاقُ وَفِي أَنْفُسِهِمْ حَتَّى يَتَبَيَّنَ لَهُمْ أَنَّهُ الْحَقُّ

ژر ده چې وبه ښیو دوی ته دلائل (د قدرت) خپل چې په آفاق ملکونو کې دي، او په نفسونو د دوی کې دي، تر هغه پورې چې ښکاره شي دوی ته چې بېشکه دغه قرآن حق دی.

تفسیر: یعنې د قرآن حقانیت خو د نورو دلائلو او براهینو په موجب په خپل ځای پاتې دی، اوس مونږ منکرینو ته د دوی په خپلو ځانونو کې او د دوی په اطرافو او اکثافو کې او په ګرد عربستان بلکه په ټول جهان کې د خپل قدرت هغه دلائل او ښې ورڅرګندوو چې په هغو سره د قرآن او د پاک قرآن د حاملینو صداقت بیخي د رڼې ورځې په شان تر سترګو روښان او عیان شي، هغه نمونې څه دي؟ هغه د اسلام د عظیم الشانو او محیر العقول هغه فتوحات دي چې د ظاهري اسبابو له سلسلې څخه بیخي مخالف او د قرآن له وړاندوینو سره یې عیناً موافق وقوع ومونده، لکه چې د بدر په غزا کې کفارو پخپلو ځانونو کې او د معظمې په فتحه کې د عربستان په مرکز کې او د راشدو خلفاوو په عهد کې په ګرد جهان کې د هغه نمونې دوی پخپلو سترګو ولیدلي.

أَوَلَمْ يَكْفِ بِرَبِّكَ أَنَّهُ عَلَى كُلِّ شَيْءٍ شَهِيدٌ ﴿٥٨﴾

آیا کافي نه دی رب ستا (بلکه بس او کافي دی)، بېشکه الله پر هر څیز شاهد حاضر ګواه دی.


تفسیر: یعنې ته پاک قرآن حق او رښتیا ومنه! که بل څوک یې نه مني، نو آیا یواځې د الله شهادت لږ دی او کافي نه دی؟ چې هغه پر هر شي شاهد او ګواه دی، او پر هر څیز باندې له غور کولو څخه د ده د شهادت ثبوت مونده کیږي.

أَلَا إِنَّهُمْ فِي مَرِئَةٍ مِنْ لِقَاءِ رَبِّهِمْ أَلَا إِنَّهُ بِكُلِّ شَيْءٍ مُخِيطٌ ﴿٥٩﴾

واوره! خبردار شه! چې بېشکه ګفار په شک کې دي له ملاقات د رب خپل (ځکه منکران دي له بعثه)، واوره خبردار شه! چې بېشکه الله پر هر څیز چاپېر کېدونکي دی (په علم او قدرت خپل، او جزاء د کفر به ورکړي).

تفسير: يني دوی په دې تېروتلې دي چې مونږ له الله تعالى سره مخامخ کېدونکي نه یو، او له سره د ده مخ ته نه بیولي کیږو، حال دا چې الله تعالى په هر وخت او هر شي باندې محاط او چاپېر دی، او په هېڅ وخت کې هېڅوک د ده له قبضې او احاطې څخه نشي وتلی، که له مې کېدلو څخه وروسته د دوی د ابدانو ذرات له خاورو سره ګډه یا په اوبو کې خلط او وبهیري، یا په هوا منتشر شي، خو بیا هم د دغه پر هرې یوې ذرې د الله تعالى علم او قدرت محیط دی، او هغه بیا جمع کول او له نوي سره بیا ژوندي پاڅول ورته هېڅ سختي او اشکال نه لري.

تمت سورة حَمَّ السَّجْدَةِ، فَلَلهُ الْحَمْدُ وَالْمِنَّةُ.



سُورَةُ الشُّورَى

«د (الشورى) سورت مکي دى، پرته له (۲۳، ۲۴، ۲۵، ۲۷) آيتونو څخه چې مدني دي، (۵۳) آيت (۵) رکوع لري، په تلاوت کې (۴۲) او په نزول کې (۶۲) سورت دى، وروسته د «حم السجده» له سورت نازل شوى دى.

بِسْمِ اللَّهِ الرَّحْمَنِ الرَّحِيمِ

(شروع کوم) په نامه د الله چې ډېر زيات مهربان پوره رحم کوونکى دى.

حَمَّ عَسَقٌ ۝ كَذَلِكَ يُوحِي إِلَيْكَ وَإِلَى الَّذِينَ مِنْ قَبْلِكَ اللَّهُ الْعَزِيزُ الْحَكِيمُ ۝ لَهُ مَا فِي السَّمَوَاتِ وَمَا فِي الْأَرْضِ وَهُوَ الْعَلِيُّ الْعَظِيمُ ۝

په مثل (د وحي) د همدې (سورت) همېشه وحي کوي تاته (اى محمده!) او (وحي مو کړې وه) هغو انبياوو ته چې پخوا له تا وو، الله ښه غالب قوي (په انفاذ د احکامو) ښه حکمت والا (چې هر کار په تدبير او مصلحت سره کوي). خاص همدلره دى هر هغه شى چې په اسمانونو کې دى، او هر هغه شيان چې په ځمکه کې دي (سره له اسمانونو او ځمکې ملکا خلقا او عبيدا)، او هم دى دى ډېر پورته ډېر لوى.

تفسير: يعنې هم هغسې چې دغه سورت (چې په نهايت اعلى او اکملو مضامينو مشتمل دى) ستا په طرف وحي کاوه شي، همداسې د الله تعالى عادت دى چې دغه وحي ستا په طرف او د نورو انبياوو په طرف دائمه وليږي چې په هغې سره د حکمت شان او د حکومت اظهار تل تر تله وشي.

تَكَادُ السَّمَوَاتُ يَتَّقَطُّنَ مِنْ فَوْقِهِنَّ

نژدې دي اسمانونه (ټول دې ته) چې وچوي له پاسه د دوى (له جهته د ظهور د کبرياء او عظمت د رب العزت).

تفسير: يعنې اسمان به د الله تعالى د عظمت او جلال له زوره خيري شي (يا به وچوي)، يا د بې حسابو پرېستو له دروندوالي يا د دوى د ذکر له کثرت يواځې خاص تأثير توليد او د هغه په اثر به خير ږي، رسول الله صلى الله عليه وسلم فرمايلي دي: «په اسمانونو کې د څلورو گوتو په اندازه هم داسې يو ځاى نشته چې په هغه کې به پرېستې سره په سجده نه وي پرته»، ځينو د دې آيت مطلب داسې اخيستی دى: کله چې مشرکين الله تعالى ته شريکان، ځامن او لوني دروي؛ نو د پاک الله په دربار کې داسې بې ادبي، سپين سترگي او گستاخي له اثره هيڅ لرې نه دى چې د اسمان پاسنى سطحه خيري او ټوټې ټوټې د لاندې ولوېږي، لکه څنگه چې الله جل جلاله د «مریم» په سورت کې فرمايلي دي: ﴿تَكَادُ السَّمَوَاتُ يَتَّقَطُّنَ مِنْهُ وَتَشَقُّ الْأَرْضُ وَغَرَّ الْجِبَالُ هَذَا﴾ * اَنْ دَعَوَ الرَّحْمَنُ وَلَكَا مَكَرَ د الله تعالى د رحمت او مغفرت له شانه او د پرېستو د تسبيح او استغفار له وجهې دغه نظام قوام لري، او ټينگ ولاړ دى.

وَالْمَلَائِكَةُ يُسَبِّحُونَ بِحَمْدِ رَبِّهِمْ وَيَسْتَغْفِرُونَ لِمَنْ فِي الْأَرْضِ

او پرېستې تسبيح وايي سره د حمد د رب خپل، او مغفرت غواړي لپاره د هغه چا چې په ځمکه کې دي (له مؤمنانو).

تفسیر: یعنی ای الله تعالی! د مؤمنینو خطا او بنویدل معاف وفرمایه!، او کفار یو خلی مه نیسه، او بیخي یې مه سپره او مه یې پوښه کوه!.

إِلَّا إِنَّ اللَّهَ هُوَ الْغَفُورُ الرَّحِيمُ ⑤

واوره! خبردار شه! چې بېشکه همدغه (الله) ښه مغفرت کوونکی (د خطیاتو) ډېر رحم کوونکی دی.

تفسیر: یعنی د خپلې مهربانۍ له امله د پرښتو دعاوې قبلوي، او د مؤمنینو خطاوې ورمعافوي، او کفارو ته تر یوې نېټې پورې مهلت ورکوي، که نه د دنیا دغه نظام او قوام او دغه لویه کارخانه به په یوه رپه کې درې وړې خرابه او ویجاړېږي.

وَالَّذِينَ اتَّخَذُوا مِنْ دُونِهِ أَوْلِيَاءَ اللَّهُ حَفِیْظٌ عَلَيْهِمْ وَمَأْنَتْ عَلَيْهِمْ بُكْرُل ⑥

او هغه کسان چې نیولي یې دي بې له دغه (الله نور) دوستان (معبودان چې عبادت یې کوي) الله ښه ساتونکی دي پر دوی (او ټول احوال یې ورمعلوم دي چې جزاء به ورکړي)، او نه یې ته پر دوی وکیل (مسلط کړی شوی).

تفسیر: یعنی په دنیا کې خو مشرکینو ته مهلت ورکوي، لیکن داسې مه ګڼئ چې هغوی د همېشه لپاره نجات وموند، د دوی ګرد اعمال او احوال د الله تعالی په نزد محفوظ دي، چې پخپل وخت به ورڅرګندېږي، تاسې په دغه فکر او اندېښنه کې مه لوېږئ چې دوی ولې ځما دعوت او تبلیغ ته غوږ نه ږدي؟ او د نه منلو په صورت ولې سمدلاسه نه تباه او نه بربادېږي؟ تاسې د دغو خبرو ذمه وار نه یئ، ستاسې کار یواځې د حق تعالی پیغام رسول دي، وروسته له هغه ځمونږ کار دی چې مونږ د دوی حساب او کتاب ګورو، او عادلانه فیصله د هغه په نسبت صادروو.

وَكَذَلِكَ أَوْحَيْنَا إِلَيْكَ قُرْآنًا عَرَبِيًّا لِّنُنْذِرَ أُمَّ الْقُرَى وَمَنْ حَوْلَهَا

او همداسې (چې هر نبي ته مو وحي کوله) وحي مو کړېده تاته (ای میحمله!) قرآن عربي (په ژبه د قوم ستا) لپاره د دې چې وویروي (اهل د) مرکز د ښارونو (چې مکه ده) او هغه کسان چې چاپېر دي له دې نه.

تفسیر: ام القرى (لوی کلی) یې مکې معظمې ته وفرمایل چې د ګردو اعرابو مجمع به هلته سره کېده، او په ټوله دنیا کې د الله تعالی کور هلته دی، او هم هغه کور د ځمکې پر مخ له ګردو ځنې رومېنې اول معبد ټاکلی شوی دی، بلکه له روایاتو څخه معلومېږي چې د خلقت په ابتداء کې الله تعالی د ځمکې په غوړولو، ارتولو، او لویولو له همدغه ځایه شروع کړې ده، چېرې چې اوس کعبه الله واقع ده، او د معظمې مکې له شاوخوا څخه اول عربستان او بیا ګرد جهان مراد دی.

وَنُنْذِرُ يَوْمَ الْجَمْعِ الْأَرَبِ فِيهِ فُرْقَانٌ فِي الْجَنَّةِ وَفُرْقَانٌ فِي السَّعِيرِ ⑦

او چې وویروي (خلق) له ورځې د جمع کېدلو (چې ورځ د قیامت ده)، چې نشته هیڅ شک په (وقوع د) دغه (قیامت کې) یوه فرقه به وي په جنت کې (چې مؤمنان دي)، او بله فرقه به وي په دوزخ کې (چې کافران دي).

تفسیر: یعنی دوی خبردار کړئ چې یوه داسې ورځ هم راتلونکې ده چې ګرد ږومبني او وروستي مخلوقات به دخپل حساب، کتاب، ثواب، او عقاب لپاره د الله تعالی په حضور کې حاضرېږي، دغه یوه یقیني او قاطعه خبره ده، چې په هغې کې هیڅ قسم تردد، اشتباه، فریب، شک او شبهه نشته، پر هر انسان لازم دي چې د هغې ورځې لپاره ځان تیار کړي، په دغه وخت کې به ټول مخلوقات په دوو فرقو سره تقسیمېږي، یوه فرقه به جنتیان وي، او بله فرقه به دوزخیان وي، نو تاسې پخپل ځان غور او دقت وکړئ چې په کومه فرقه کې به یئ؟ که نه؟ او څه سامان مو ورته تهیه کړی دی؟ که نه؟

وَلَوْ شَاءَ اللَّهُ لَجَعَلَهُمْ أُمَّةً وَاحِدَةً وَلَكِنْ يُدْخِلُ مَنْ يَشَاءُ فِي رَحْمَتِهِ وَالظَّالِمُونَ مَا لَهُمْ مِنْ وَدِيِّ وَلَا نَصِيرٍ ۝

او که اراده فرمایلي وی الله؛ نو خامخا ګرځولی به یې وو دغه ټول مخلوق فرقه یوه (په دین د اسلام)، ولیکن ننباسي (الله) هر هغه څوک چې اراده وفرمایي په رحمت خپل کې، او ظالمان چې دي نشته دوی ته هیڅوک دوست (نافع) او نه مددګار (دافع د عذاب).

تفسیر: یعنی بېشکه الله تعالی قدرت درلود، که اراده یې فرمایلي وی؛ نو ګرد خلق به یې یو شان جوړ او پیدا کړي وی، او په یوه لاره به یې لګولي وی، لیکن د ده د حکمت اقتضاء داسې شوه چې خپل د رحمت او د غضب د دواړو قسمو صفات اظهار یې وفرمایي، نو ځکه د بندګانو په احوال کې یې اختلاف او تفاوت کېښود، یوه ډله یې د خپل عبادت او اطاعت له سببه د رحمت مورد وګرځوله، او بله ډله یې د دوی د ظلم، طغیان، او عصیان په علت له خپل رحمت څخه لرې وشړله، هغه کسان چې له رحمت څخه لرې شوي دي، او د غضب مستحق ګرځیدلي دي، او د الله تعالی د حکمت اقتضاء پر دوی خپله سزا جاري کړې ده؛ نو د دوی د آرامۍ او هوسایۍ ځای هیچېرې نشته، او نه دوی کوم دوست، رفیق، او مددګار موندلی شي، چې دوی ته د الله تعالی له عذابه نجات ورکړي.

أَمْ اتَّخَذُوا مِنْ دُونِهِ أَوْلِيَاءَ؟ قَالَهُ هُوَ الْوَلِيُّ وَهُوَ يُحْيِي الْمَوْتَىٰ وَهُوَ عَلَىٰ كُلِّ شَيْءٍ قَدِيرٌ ۝

آیا نیولي دي (کفارو) غیر له الله (نور معبودان) دوستان؟ (که دوی نیسي حقاني دوست) پس الله چې دی همدی دی دوست (په حق سره) او همدی ژوندي کوي مړي، او همدی پر هر څیز باندې ښه قادر دی (چې ځینې یې همدغه ژوندي کول دي).

تفسیر: یعنی که رفیق او مددګار د خپلو ځانونو لپاره نیسي؛ نو پاک الله خپل ځانته ولي او دوست وګرځوی، چې ګرد کارونه جوړولی شي، تر دې پورې چې مړي هم ژوندي کولی شي، او پر هر څیز پوره قدرت او توان لري، دغه عاجز، مجبور، او ناتوان رفیقان هیڅ ستاسې په کار نه درځي.

وَمَا اخْتَلَفْتُمْ فِيهِ مِنْ شَيْءٍ فَحُكْمُهُ إِلَى اللَّهِ

او په هغه خبره کې چې جګړه کوی تاسې (له کفارو سره) په هغه کې له کوم څیزه؛ پس حکم (فیصله) د هغه (مفوض) دی الله ته.

تفسیر: یعنی ښایي چې د ګردو جګړو فیصله هم هغه ته ورسپارلی شي؛ عقاید وي که احکام عبادات وي که معاملات، په هر څیز کې چې جګړه او اختلاف واقع شي؛ د هغه ډېره ښه فیصله همدا ده چې پاک الله ته وروسپارله شي!.

ذَلِكُمُ اللَّهُ رَبِّي عَلَيْهِ تَوَكَّلْتُ وَإِلَيْهِ أُنِيبُ ⑩

دغه (مطلق قدیر چي حکم کوي په حقہ سره) الله دی رب خُما، خاص پر هم ده توکل کړی دی ما، او خاص همدہ ته رجوع کوم (په هر حال په اطاعت سره).

تفسیر: یعنې زه تل پر الله اعتماد او اطمینان لرم، او په هره معامله کې تل د هم هغه په طرف رجوع کوم.

فَاطْرُ السَّمَوَاتِ وَالْأَرْضِ جَعَلَ لَكُمْ مِّنْ أَنْفُسِكُمْ أَزْوَاجًا وَمِنَ الْأَنْعَامِ أَزْوَاجًا ⑪

(الله) پیدا کوونکی دی د اسمانونو او د ځمکې، پیدا کړي دي (الله) تاسو ته له ځانونو ستاسې جوړې (له جنسه ستاسې ښځې)، او له چارپایانو جوړې (نر او ښځه).

تفسیر: یعنې له چارپایانو څخه یې جوړې (نر او ښځه) در پیدا کړي دي، چې هغه ستاسې په کار درځي، او ترې منافع اخلي.

يَذَرُكُمْ فِيهِ

خواره کړي یې دي تاسې په دغه (طریقه د توالد او تناسل) سره.

تفسیر: یعنې د انسانانو بېلې بېلې جوړې یې پیدا کړي دي، او د نورو ساکنیانو بېله جوړه یې پیدا کړې ده، او د دوی ډېر نسلونه یې خپاره واره او منتشر کړي دي، چې د ځمکې پر مخ کې په هر ځای کې په خپلې روزی او معیشت پسې ګرځي، او په جدوجهد کې مشغول او لګيا دي.

لَيْسَ كَمِثْلِهِ شَيْءٌ

نشته په شان د دغه (الله) هیڅ څیز (په هیڅ څیز کې).

تفسیر: یعنې نه په ذات کې ورسره مماثل دي، او نه په صفاتو کې، او نه د ده د احکامو او فیصلو په شان د بل چا حکم او فیصله کېدی شي، او نه د ده د دین په شان بل کوم دین دی، او نه دی کومه جوړه، سیال، شریک، خپل او خپلوان لري.

وَهُوَ السَّمِيعُ الْبَصِيرُ ⑫

او همدغه (الله) دی ښه اورېدونکی (دټولو اقوالو) ښه لیدونکی (د ګردو اعمالو).

تفسیر: یعنې بېشکه الله هر شی ویني او اورې یې، مګر د الله تعالی لیدل او اورېدل هیڅ د مخلوقاتو په شان نه دي، ګرد کمالات د ده په جامع الصفات ذات کې مجموع دي، خو د ده هیڅ یو کمال داسې نه دی چې دهغه کیفیت بیان کړی شي، ځکه چې دهغه مثال او نظیر هیڅېرې نسته، الله تعالی د مخلوقاتو له مشابهت او مماثلت څخه بیخي پاک، مقدس او منزّه دی، نو بیا د ده د صفاتو کیفیت به څرنگه په فهم او پوهه کې راشي؟.

لَهُ مَقَالِيدُ السَّمَوَاتِ وَالْأَرْضِ يَبْسُطُ الرِّزْقَ لِمَنْ يَشَاءُ وَيَقْدِرُ إِنَّهُ بِكُلِّ شَيْءٍ عَلِيمٌ ⑬

خاص دغه (الله) لره دي کلېګانې (چایبانې) (د خزانو) د اسمانونو او د ځمکې، پراخوي رزق، روزي د هر هغه چا چې اراده وفرمایي، او تنګوي (یې پر هغه چا چې اراده وفرمایي) بېشکه دغه (الله) پر هر څیز باندې ښه عالم دی.

تفسير: د گردو خزائنو كليگانې د ده په لاس کې دي، همدغه ته دغه قدرت او اختيار حاصل دی، چې له هرې خزاني څخه هر چا ته هر څومره چې اراده وفرمايي؛ ور يې کړي، گردو ذوي الأرواحو ته همدی رزق او روزي ورکوي، لیکن د هغه زیادت او د نقصان تعیین سم له خپل حکمت سره کوي، پاک الله ته دغه خبره ډېره ښه معلومه ده چې چاته څومره شی ور عطا کړی شي؟ او د ده استحقاق څومره دی؟ او د هغه په حق کې د څومره ورکړې مصلحت دی؟ کوم حال او وضعیت چې د روزی په نسبت دی؛ د نورو عطایاوو په متعلق یې هم همغسې وگنئ!.

شَرَعَ لَكُم مِّنَ الدِّينِ مَا وَصَّى بِهِ نُوحًا وَآلَهُ اَوْحَيْنَا إِلَيْكَ وَمَا وَصَّيْنَا بِهِ اِبْرَاهِيمَ وَمُوسَى وَعِيسَى

مقرر کړی، بیان کړی دی (الله) تاسې ته له دین څخه هغه چې وصیت (حکم) یې کړی وو په هغه سره نوح ته، او هغه (خیز) چې حکم وحي مو کړې ده تاته (ای محمده!)، او هغه (خیز) چې حکم کړی وو مونږ په هغه سره ابراهیم ته، او موسی ته، او عیسی ته.

تفسير: له آدم علیه السلام څخه وروسته او له گردو څخه رومنی رسول نوح علیه السلام دی، بلکه ښایي چې وویلی شي: في الحقیقت د تشريعي احکامو سلسله له همدغه نوح علیه السلام څخه شروع شوې ده، او وروستي رسول محمد رسول الله صلی الله علیه وسلم دی، چې پر دوی رسالت او نبوت خاتمه موندلې ده، په منځ کې هومره انبیاء او رسولان چې راغلي دي، په دوی کې ابراهیم، موسی، عیسی علیهم السلام همدغه درېواړه هم زیات مشهور شوي دي، او د دوی نوم اخیستونکي په هره زمانه کې ډېر کسان موجود وو، ځینې دغو پنځو تنو رسول الله ته «أولوا العزم» رسولان هم وایي، په هر حال په دغه ځای کې الله تعالی په صاف ډول سره وښود چې په اصل کې دین تل تر تله یو وو، ځکه چې عقائد، اخلاق، او د دیانت په اصولو کې ټول سره یو او گرد سره متفق وو، هو! په ځینو فروعو د هرې زمانې د مصالحو په موجب څه تفاوت واقع شوی دی، او هم د دین د قیام طور او طریقه یې په هر وخت کې بېله درولې ده، چې هغه یې په بل ځای کې داسې فرمایلی دي: ﴿لِكُلِّ جَعَلْنَا مِنْكُمْ شِرْعَةً وَمِنْهَاجًا﴾.

أَن أَقِيمُوا الدِّينَ وَلَا تَتَفَرَّقُوا فِيهِ

داسې چې قائم کړئ، سم ودرؤ دین (د توحید) او مه غورځوئ اختلاف په هغه کې.

تفسير: یعنې پر گردو انبیاءو او د دوی پر امتونو همداسې حکم صادر شوی دی، چې د الله تعالی دین پخپلو اعمالو او اقوالو کې ټینګ او قائم وساتئ!؛ او د دین په اصل کې هیڅکله تفریق او اختلاف روا او جائز مه بولی!.

كَبُرَ عَلَى الْمُشْرِكِينَ مَا تَدْعُوهُمْ إِلَيْهِ اللَّهُ يَجْتَبِي إِلَيْهِ مَن يَشَاءُ وَيَهْدِي إِلَيْهِ مَن يُنِيبُ ﴿١٥﴾

ډېر دروند دی پر مشرکینو هغه (خیز) چې بولي ته دوی هغه (توحید) ته، الله را کاري ځان خپل ته (غوره کوي) هغه څوک چې اراده وفرمايي (د غوره کولو یې)، او سمه لاره ښيي دین خپل ته هغه چاته چې رجوع وکړي (الله ته).

تفسير: یعنې د توحید د هغه دین په طرف چې تاسې خلقو ته دعوت ورکؤ؛ پر مشرکینو هغه ډېر دروند واقع کیږي، ګواکې تاسې کوم نوی عجیب شی خلقو ته وروړاندې کوئ، چې هیچا د هغه نظیر او مثال پخوا له تاسې نه دی وړاندې کړی، نو ښه د توحید په مثال یو صاف، معقول، ښکاره او متفق علیه شی هم کله چې سخت او دروند وربنکاره شي، او په هغه کې هم خلق د اختلافاتو له غورځولو څخه پاتې نشي، نو آیا د دوی جهالت او بدبختي خپلې انتهایي اندازې

ته نه ده رسېدلې؟ رښتیا خبره همدا ده: هدايت او نور شيان گړد (ټول) د الله تعالى په لاس کې دي، په هر قسم چې اراده وفرمايي؛ خپل بندگان غوره کوي، او خپل طرف ته يې وربولي، او په خپل رحمت سره د قرب او اصطفاء په مقام يې فائزوي.

وَمَا تَفَرُّوْا اِلَّا مِنْۢ بَعْدِ مَا جَاءَ هُمُ الْعِلْمُ بَغْيًا لِّیَنْهَهُمْ وَلَوْ لَا کَلِمَةُ سَبَقَتْ مِنْ رَّبِّکَ اِلٰی اَجَلٍ مُّسَمًّی لَفُضِیَ بَیْنَهُمْ وَاِنَّ الَّذِیْنَ اُوْرَثُوْا الْکِتٰبَ مِنْۢ بَعْدِهِمْ لَفِیْ شَکٍّ مِّنْهُ مُرِیْبٍ ۝۱۴

او نه وو سره مختلف شوي (پخواني خلق په دين خپل کې) مگر پس له هغه چې راغی دوی ته علم له جهته د حسده په منځ خپل کې، او که چېرې نه وی یوه خبره چې رومي ویلې شوې ده له (جانبه) د رب ستا تر نېټې په نامه کړی شوې پورې؛ نو خامخا حکم به کړی شوی وو په منځ د دوی کې (په عذاب د کفارو په دنیا) کې، او بېشکه هغه کسان چې ورته په ميراث ورکړی شوی دی کتاب پس له هغوی څخه؛ خامخا په داسې شک کې دي له دې (قرآنه) چې په اضطراب اچوونکي دی.

تفسير: په توحيد او نورو اصولو کې د مخکيني امتونو اختلاف د حسد او عناد له کبله وو، که د الله تعالى دا خبره د مخکښې نه وه شوې چې د هر څيز د عاقبت لپاره يوه نېټه ده مقرر شوې؛ نو د دوی په منځ کې به الله تعالى فيصله کړي وی.

فَلِذٰلِكَ فَادُّوْا وَاَسْتَقِمُّوْا اَمْرًا وَّلَا تَتَّبِعْ اَهْوَاءَ هُمْ وَقُلْ اَمَنْتُ بِمَا اَنْزَلَ اللّٰهُ مِنْ كِتٰبٍ وَّاُمِرْتُ لِاَعْدِلَ بَیْنَكُمْ اَللّٰهُ رَبُّنَا وَرَبُّكُمْ لَنَا اَعْمَالُنَا وَلَكُمْ اَعْمَالُكُمْ لَا حِجَّةَ بَیْنَنَا وَبَیْنَكُمْ اَللّٰهُ يَجْمَعُ بَیْنَنَا وَاِلَيْهِ الْمَصِیْرُ ۝۱۵

پس دغه (توحيد) ته پس وبوله (ای محمده! دغه خلق)، او محکم ولاړ اوسه (په دې دعوت) لکه چې امر حکم کړی شوی دی تاته، او مه کوه متابعت د خواهشونو د دوی، او ووايه (ای محمده! دوی ته) ايمان مې راوړی دی پر هغه چې نازل کړی دی الله له (جنسه د سماوي) کتاب څخه، او امر حکم کړی شوی دی ماته چې عدل وکړم په منځ ستاسې کې، الله رب دی ځمونږ او رب دی ستاسې، مونږ ته ده (جزا د) اعمالو ځمونږ، او تاسې ته ده (جزا د) اعمالو ستاسې، نشته هېڅ جگړه په منځ ځمونږ او په منځ ستاسې کې، الله جمع به وکړي په منځ ځمونږ (او تاسې کې لپاره د فيصلې)، او خاص همده ته بيا ورتلل دي.

تفسير: يعنې کله چې د حق دين په متعلق د تفريق او اختلاف داسې طوفان له څو لرو خواوو څخه پورته شوی دی، نو ستاسې فريضه داده چې په غير متزلزل عزم او ټينگې ارادې سره د دغه دين په طرف خلقو ته هم هغسې بلنه، دعوت او تبليغ وکړئ چې آدم او نوح او وروسته له هغو نور گړد انبياء عليهم السلام نور خلق، الله ته بلل، تاسې شخصاً د الله تعالى له حکم لږ شاني هم دېخوا او هغې خوا ته مه غورځېږئ!؛ قولاً، فعلاً، عملاً او حالاً برابر پر هم هغې سمې صافې لارې روان اوسئ!؛ چې تر اوسه پورې پرې روان يئ، د مکذبینو او معاندینو د غوښتنو هېڅ پروا مه کوئ!؛ او په صاف او ښکاره ډول سره د خپل تبليغ اعلان وکړئ!؛ او داسې ووايئ چې: زه د الله تعالى پر ټولو نازل کړی شويو کتابونو اعم له دې نه چې «تورات» وي که انجيل، يا قرآن يا بله کومه صحيفه، چې په هره زمانه کې پر هر يو نبي نازل شوی دی؛ د زړه له صدقه ايمان، ايقان لرم، ځما کار د پخوانيو صداقتونو تکذيب نه دی، بلکه زه هغه گړد منم او باقي يې پرېږدم،

او پر ما حکم صادر شوی دی، چې ستاسې په منځ کې عدل او انصاف وچلوم، او د هغو اختلافاتو فیصله په عدالت او انصاف سره صادره کړم چې تاسې پخپل منځ کې غورځولي دي، او د احکامو او شراعو په تبلیغ، یا د خصوصیاتو په حل او فصل کې د عدل او مساوات اصول قائم ودروم، هر هغه صداقت او رښتیا به له تکلفه ومنم او تسلیم یې کړم؛ چې په هر ځای او په هر مذهب کې وي، هم هغسې چې تاسې د الله تعالی د بندګۍ او احکامو منلو په طرف رابولم، له تاسې څخه پوښی زه پخپله هم پر هغو پوره عمل کوم، او غواړم چې دخپل پوره اطاعت، صمیمیت او عابدیت تثبیت کړم، ځکه چې زه ښه پوهېرم چې څما او ستاسې رب هم هغه یو رب العالمین دی، نو ښایي چې مونږ د هغه د خوښې او استرضاء لپاره زیار او کار وکړو، که تاسې داسې ونه کړئ؛ نو له تاسې سره زه هیڅ تعلق نه لرم او غرض نه نیسم، ما خپل د دعوت او د تبلیغ فریضه اداء او له هغې څخه په ښه شان سره فارغ شوی یم، له مونږ څخه هیڅ یو د بل چا د اعمالو ذمه وار کېدی نشي، د هر چا عمل له هغه سره مل دی، او هر څه یې چې کړي وي، هم هغه یې په مخ ورځي، او هر څه یې چې کرلي وي؛ هم هغه به رییي، نو ښایي چې هر څوک د خپلو اعمالو نتایج ته تیار او په انتظار اوسي، وروسته له دې نه د دې خبرې ضرورت نه دی پاتې چې زه له تاسې سره جګړه، مباحثه او تکرار وکړم، مونږ او تاسې او نور مخلوقات د الله تعالی په حضور کې خپل د حساب او کتاب لپاره حاضرېدونکي یو، هلته به هر یو ته د دغې خبرې اطلاع حاصلېږي چې ده له دنیا څخه څه خیز د خپل ځان لپاره ګټلی او راوړی دی؟

تنیبه: دغه آیت مکي دی، او د قتال آیات په مدینې منورې کې نازل شوي دي.

وَالَّذِينَ يُجَاجِلُونَ فِي اللَّهِ مِنْ بَعْدِ مَا اسْتَجِيبَ لَهُ حُجَّتُهُمْ دَاحِضَةٌ عِنْدَ رَبِّهِمْ وَعَلَيْهِمْ غَضَبٌ
وَلَهُمْ عَذَابٌ شَدِيدٌ ﴿۷﴾

او هغه کفار چې مخاصمه کوي په (دین د) الله کې وروسته له دې نه چې قبولوالی کړی شوی دی (حکم د الله) لره، خصومت، حجت د دوی باطل دی په نزد د رب د دوی، او پر دوی غضب دی (د الله)، او شته دوی ته عذاب ډېر سخت.

تفسیر: یعنې د الله تعالی دین، او د ده کتاب او د ده د خبرو صداقت په علانیه صورت ظاهر شوی دی، تر دې پورې چې د زیاتو عقلاوو او پوهانو له خوا قبول او منل شوی هم دی، او عل اکثر سره له دې چې تر اوسه یې دغه دین نه دی منلی، خو سره له هغه د ده په حقانیت او صداقت اقرار کوي، نو سره له دې چې حق او حقیقت د ظهور او وضوح دغې درجې ته رسېدلی دی، ولې خلق خامخا د دین په مورد کې سره جنګ او جګړې نښلوي؟ او د محمدي دین د متابعینو سره مناقشې کوي؟ دوی د الله تعالی د غضب او د سخت عذاب مستوجب دي، د دوی دغه ګردې د دروغو جګړې او تمام اباحت چټي باطل او بې اساسه دي.

اللَّهُ الَّذِي أَنْزَلَ الْكِتَابَ بِالْحَقِّ وَالْمِيزَانَ

الله هغه (لوی ذات) دی چې نازل کړی یې دی کتاب (قرآن) په حقه سره او میزان تله یې هم مقرر کړې ده (چې خرڅوونکي او اخیستونکي دواړه نقصاني نه شي).

تفسیر: الله تعالی مادي تله هم نازله کړې ده، چې په هغې سره اجسام تلل کیږي، او معنوي علمي تله یې هم چې هغه ته سلیم عقل وایي، او اخلاقي تله هم چې هغې ته عدل، انصاف او مساوات ویل کیږي، او له ګردو څخه لوی او مهم میزان «حق دین» دی، چې د خالق او مخلوق حقوق په ډېر ښه صورت سره تصفیه او بېلوي، او په هغه کې ګردې خبرې په ښه ډول سره داسې تللې شوي دي چې هیڅ تزئید او تقيص په کې نشته.

وَمَا يُدْرِيكَ لَعَلَّ السَّاعَةَ قَرِيبٌ ﴿٤﴾

او څه څيز خبر کړی یې ته (په قرب د قیامت بې له وحي) ښایي چې ساعت (قیامت) نژدې وي (نو په ښو اعمالو ورته تیار شی!).

تفسیر: یعنې خپل اعمال او احوال د «حق دین» په تله کې یې وتلی!، او دغه خبره په ښه شان سره ځان ته معلومه کړې چې په څه اندازه ستاسو اعمال خالص او کامل دي؟ دغه چاته معلومه ده چې د قیامت ساعت به ډېر نژدې رارسېدلی وي، بیا په هغه وخت کې به هیڅ نشی کېدی، هر هغه فکر او ذکر او تیاری چې کوئ ښایي د هغه له رارسېدلو څخه مخکې یې وکړئ!.

يَسْتَعْجِلُ بِهَا الَّذِينَ لَا يُؤْمِنُونَ بِهَا وَالَّذِينَ آمَنُوا مُشْفِقُونَ مِنْهَا وَيَعْلَمُونَ أَنَّهَا الْحَقُّ
أَلَا إِنَّ الَّذِينَ يُبَارُونَ فِي السَّاعَةِ لَفِي ضَلَالٍ بَعِيدٍ ﴿٥﴾

تعجیل کوي په راتللو د دغه (قیامت) هغه کسان چې نه راوړي ایمان په هغه (قیامت) باندې، او هغه کسان چې ایمان یې راوړی دی؛ ویریدونکي دي له دغه (قیامت)، او پوهېږي په دې چې بېشکه دغه (قیامت) حق دی، واوړه! خبردار شه! بېشکه هغه کسان چې مخاصمه جگړې کوي په (راتللو د) قیامت کې خامخا دوی په گمراهۍ لري چې دي (له حقه).

تفسیر: یعنې هغه کسان چې پر قیامت یقین نه لري، نو هغوی د ټوکو مسخرو په ډول په ډېر بې فکری او لاقیدی سره وایي چې: صاحبه! هغه ستا قیامت کله راځي؟ ولې دومره ځنډ (ایسارتیا) او تعطیل په کې کېږي؟ ولې ژر نه واقع کېږي؟ لیکن هغه ته چې الله تعالی ایمان او یقین ور په برخه کړی وي؛ هغوی د هغه هولناک ساعت له تصویر څخه ویرېږي، او رپړدي او لږ ځیري، او په دې ښه پوهېږي چې همدغه شی واقع کېدونکی دی، او هیڅوک د هغه د وقوع مخه نشي نیولی، نو ځکه تل د هغه په ذکر او فکر او تیاری کې مشغول او لگیا اوسېږي، نو له دې نه وپوهېږي چې د دغو جگړه کوونکو منکرانو حشر او نشر به څرنگه کېږي؟ کله چې یو سړی د قیامت په راتګ یقین نه لري؛ نو دغه به څه تهیه او تیاری ورته وکړي؟ هو! هومره چې له دغه ثابت حقیقت څخه انکار او پرې تمسخر کوي؛ هومره په گمراهۍ او ضلالت کې ترقي او پرمختګ او له مسلماني او هدایت څخه مبادت کوي.

اللَّهُ لَطِيفٌ بِعِبَادِهِ

الله ډېر لطف کوونکی دی ښه مهربان دی پر بندګانو خپلو.

تفسیر: یعنې (اکرم شأنه وأعظم برهانه) سره له تکذیبه او انکاره د هیڅا روزي نه بندوي، بلکه د بندګانو د خورا نړیو نړیو احوالو رعایت کوي، او په نهایت نرمي او لطیف تدبیر سره د دوی تربیت فرمایي.

يَرْزُقُ مَنْ يَشَاءُ وَهُوَ الْقَوِيُّ الْعَزِيزُ ﴿٦﴾

رزق، روزي ور کوي (الله) هغه چاته چې اراده وفرمایي، او همدی قوي زورور ښه زبردست ډېر غالب دی.

تفسیر: یعنې د هر چا په نسبت هر څه چې اراده یې وي؛ ور کوي یې.

مَنْ كَانَ يُرِيدُ حَرْثَ الْآخِرَةِ نَزِدْ لَهُ فِي حَرْثِهِ

هر څوک چې وي دى چې اراده لري (په عمل سره ثواب) کښت (فصل) د آخرت؛ نو زیادت کوو په کښت دده کې.

تفسیر: د یوې نېکې لس چنده ثواب ورکوي، بلکه تر اووه سوه چنده او له دې نه هم لا زیات، او په دنیا کې د ایمان او صالح عمل په برکت کومه پراخي او برکت یې چې پر برخه کیږي؛ هغه بېل دی.

وَمَنْ كَانَ يُرِيدُ حَرْثَ الدُّنْيَا نُؤَتْ بِهِ مِنْهَا وَمَالُهُ فِي الْآخِرَةِ مِنْ تُصَيَّبٍ ۝

او هر څوک چې وي دى چې اراده لري (په عمل خپل سره متاع) کښت د دنیا؛ نو ورپه کړو ده ته له هغه (که اراده وفرمایو)، او نه به وي ده ته په آخرت کې هېڅ نصیب برخه (بې له جهنمه).

تفسیر: هر څوک چې د دنیا لپاره محنت او زحمت وکالي، نو سم له خپل قسم سره برخه ترې مومي، خو له دغه نه زیاته هېڅ یوه فائده په آخرت کې نه وررسېږي، لکه څنگه چې الله جل جلاله (د ۱۵ جزء د بني اسرائيل سورت په (۲) رکوع (۱۸) آیت) کې فرمایلي دي: ﴿مَلَكْنَا لَهُ فِيمَا نَشَاءُ مِنْ دُنْيَاهُ فَجَعَلْنَاهُ جَهَنَّمَ﴾.

أَمْ لَهُمْ شُرَكَاءُ شَرَعُوا لَهُمْ مِنَ الدِّينِ مَا لَمْ يَأْذَنْ بِهِ اللَّهُ

آيا دي دوى لره شريكان چې سازه كړې دوي لاره هغوى ته له دين (د جاهليت) هغه (خيز) چې اذن حكم نه دى كړى په هغه سره الله (دې كفارو ته لكه شرك او نور معاصي).

تفسیر: یعنې الله تعالی د خپلو انبیاءو په ژبه د دین د آخرت حقه لاره ښوولې ده، آیا ماسوا له الله څخه بل څوک داسې شته چې د بلې کومې لارې د مقررولو حق او اختیار ورته حاصل وي؟ چې هغه د الله تعالی حرام کړي شيان حلال یا حلال کړي شيان حرام کړي؟ نو بیا دغو مشرکانو د الله تعالی هغه لاره چې انبیاءو علیهم السلام ښوولې ده، ولې پرېښوده؟ او بله لاره یې له کومه راویستله؟

وَلَوْلَا كَلِمَةٌ أَفْضَلَ بَيْنَهُمْ وَإِنَّ الظَّالِمِينَ لَهُمْ عَذَابٌ أَلِيمٌ ۝

او که چېرې نه وي (ویلی شوي) خبره د فیصلې (د تأخیر د عذاب) نو خامخا حکم به کړی شوی وو په منځ د دغو (کفارو او مؤمنانو) کې، او بېشکه ظالمان چې دي شته دوى ته عذاب ډېر درد ورکوونکى.

تفسیر: یعنې د فیصلې وعده ده په خپل وخت.

تَرَى الظَّالِمِينَ مُشْفِقِينَ مِمَّا كَسَبُوا وَهُمْ وَقَعُ بِهِمْ

وبه وینې ته (په قیامت کې) ظالمان ویریدونکي له جهته (د جزاء) د هغو (بدیو) چې کړي یې دي، حال دا چې هغه (خامخا) به پرېوتونکي واقع کېدونکي وي پر دوى.

تفسیر: یعنې د خپلو اعمالو له نتائجو څخه که نن نه ویرېږئ؛ نو په هغه ورځ کې به خو هرومرو وویرېږئ، او دغه وېره خامخا پر دوى لویدونکې ده، حال دا چې دوى به د تېښتې د خلاصې او نجات لپاره هېڅ یوه لاره نه مومي.

وَالَّذِينَ آمَنُوا وَعَمِلُوا الصَّالِحَاتِ فِي رَوْضَةٍ الْجَنَّةِ لَهُمْ مَا يَشَاءُونَ عِنْدَ رَبِّهِمْ ذَلِكَ هُوَ الْفَضْلُ الْكَبِيرُ ﴿۲۱﴾

او هغه کسان چې ایمان یې راوړی دی، او کړي یې ښه (عملونه) په (خورا ښو پا کو) باغونو د جنت کې به وي، وي به دوی ته هغه (نعمتونه) چې خوښ وي د دوی په نزد د رب د دوی، دغه (مذکور کرامت) همدغه دی فضل ډېر لوی.

تفسیر: یعنې په جنت کې هر قسم روحاني او جسماني راحتونه او د خپل رب قرب شته، چې همدغه خورا لوی فضل دی، د دنیا عیش او راحت د دې په مقابل کې څه حقیقت لري؟.

ذَلِكَ الَّذِي يُبَشِّرُ اللَّهُ عِبَادَهُ الَّذِينَ آمَنُوا وَعَمِلُوا الصَّالِحَاتِ

دغه (ثواب) هغه دی چې زېری کوي الله (په هغه سره) پر هغو بندګانو خپلو چې ایمان یې راوړی دی، او کړي یې ښه (عملونه).

تفسیر: یعنې الله تعالی کوم زېری چې ورکړی دی؛ هغه خامخا واقع کېدونکی دی.

قُلْ لَا أَسْأَلُكُمْ عَلَيْهِ أَجْرًا إِلَّا الْمَوَدَّةَ فِي الْقُرْبَىٰ

ووايه (ای محمده! دوی ته) چې نه غواړم له تاسې په دغه (پیغام رسولو) اجر لیکن دوستي غواړم په قرابت خپلوی کې.

تفسیر: د قرآن په شان دولت تاسې ته درکوم، او د ابدی نجات او فلاح لاره درښیم، او د جنت زېری درکوم، دغه ټول محض لوجه الله دي، د دغې خیر غوښتنې او احسان څه معاوضه له تاسې ځنې نه غواړم، تش یوه خبره غواړم چې له هغه نسبي او کورني او قومي تعلقاتو څخه اقل سترګې مه پټوئ، چې زه یې له تاسې سره لرم، آخر ستاسې معامله له اقاربو، خپلوانو او عزیزانو سره څرنگه ده؟ ډېر کله د دوی بې موقعه حمایت هم کوئ، ځما وینا دا ده: که تاسې ځما خبره نه منئ، مه یې منئ!، که ځما دین نه قبلوئ، یا ځما د تأیید او حمایت لپاره که نه درېږئ؟ هم څه خبره نشته، لیکن اقل د قرابت او صله رحمې لږ څه خیال او رعایت په کار دی، ښايي چې له ظلم او ضرر رسولو او لاس غځولو څخه ستانه (منع) شئ!، او ماته دومره فرصت او موقع او آزادي راکړئ چې د خپل الله پیغام ټولې دنیا ته ورسوم، آیا زه د دغومره دوستی او فطري محبت استحقاق هم نه لرم؟.

وَمَنْ يَتَّقِ اللَّهَ يَجْعَلْ لَهُ مَخْرَجًا مِّنْ حَسَنَاتِهِ إِنَّ اللَّهَ غَفُورٌ شَكُورٌ ﴿۲۲﴾

او هر څوک چې وکړي ښک کارونه؛ زیات به کړو مونږ ده ته په هغه (ښک کار) کې ښایست، بېشکه الله ښه مغفرت کوونکی (د معصیت) ښه قبلوونکی (د طاعت) دی.

تفسیر: یعنې که انسان د ښکې او ښېګڼې لاره اختیار کړي؛ نو الله تعالی هم د ده نیکي او ښېګڼه زیاتوي، په آخرت کې د اجر او ثواب په اعتبار، او په دنیا کې ښه اخلاق او ښایسته خوږونه ورعطا کوي، او د داسې سړي ښویدل هم ښیي، ښايي دلته د دې مضمون ذکر یې ځکه فرمایلی وي، چې اقل د قرابت محبت مطلوب دی، چې د هغه حاصل د ایذاء او ظلم څخه ممانعت وو، لیکن که څوک له دې نه زیاته نیکي وکړي؛ نو هغه دې ښه وپوهېږي چې د الله تعالی په دربار کې د هیچا نیکي نه ضایع کیږي، بلکه زیاتېږي.

أَمْ يَقُولُونَ افْتَرَى عَلَى اللَّهِ كَذِبًا إِنْ يَشَاءِ اللَّهُ يَخْتِمْ عَلَى قَلْبِكَ وَيَمْحُ اللَّهُ الْبَاطِلَ وَيُجِزُّ الْحَقَّ
يَكَلِّمُهُ إِنَّهُ عَلِيمٌ بِذَاتِ الصُّدُورِ ﴿٢٧﴾

آيا وايي (دا كفار) چې له خپل ځانه ترې دي (محمد) پر الله دروغ، پس که اراده وفرمايي الله؛ نو مهر به کيږدي (د صبر) پر زړه ستا، او محو کوي (يا) که اراده وفرمايي الله؛ نو مهر به کيږدي پر زړه ستا (زائله به کړي نازله شوې وحي له تانه)، او محو کوي الله باطل، او ثابتوي حق په کلماتو خپلو سره، بېشکه دغه (الله) ښه عالم دی په خبرو د سينو (زړونو) باندې هم.

تفسير: يعنې که په فرض محال سره ته کومه خبره په دروغو سره جوړه او د هغې نسبت پاک الله ته وکړي؛ نو الله تعالى قدرت لري چې ستا پر زړه مهر ولگوي، او بيا پرېنښته سره له دغه معجز نظام کلام پر تا نازله نشي، او د وحي سلسله درڅخه منقطع شي، بلکه هغه خبرې چې پخوا له دې نه پر تا نازلې شوي دي؛ هم درڅخه سلب او هېرې کړي، لکه څنگه چې الله جل جلاله (په ۱۵ جزء د بني اسرائيل سورت په (۱۰) رکوع (۸۶-۸۷) آيتونو کې) فرمايلي دي: ﴿وَلَيَنْ شَأْنُنَا أَنْ هَبْنِ الْآلِذِينَ أَوْحَيْنَا إِلَيْكَ مِمَّا لَكَ بِهِمْ عَلَيْنَا وَكَيْلًا﴾ * ﴿لَا حِمَّةَ مِنْ رَبِّكَ إِنَّ فَضْلَهُ كَانَ عَلَيْكَ كَبِيرًا﴾.

تنبيه: د دغه آيت په تفسير کې ډېر اقوال شته، ځما په نزد همدغه مذکور مطلب بې تکلفه دی چې پاس وليکل شو، په دغه تفسير سره د ﴿وَيَمْحُ اللَّهُ الْبَاطِلَ﴾ جمله مستأنفه شوه، لکه چې له ترجمې څخه هم ظاهر دي، او اکثره محققينو همدغه غوره کړې ده، البته د مضارع معنی مترجم (رحمه الله) په حال سره کړې ده، چې هغه بيخي صحيحه ده، مگر ځما په خيال سره دلته د استقبال معنی اخيستل ترې زيات ښه لگيږي، والله أعلم.

وَهُوَ الَّذِي يَقْبَلُ التَّوْبَةَ عَنْ عِبَادِهِ وَيَعْفُو عَنِ السَّيِّئَاتِ وَيَعْلَمُ مَا تَفْعَلُونَ ﴿٢٨﴾ وَيَسْتَجِيبُ الَّذِينَ آمَنُوا
وَعَمِلُوا الصَّالِحَاتِ وَيَزِيدُهُمْ مِنْ فَضْلِهِ ﴿٢٩﴾

او الله هغه (مهربان ذات) دی چې قبلوي توبه له بندګانو خپلو، او عفو کوي له بدو کارونو (د دوی پس له پښېمانۍ) او ور معلوم دی هر هغه کار چې کوي يې تاسې. او قبلوي (الله) دعاء (د هغو کسانو چې ايمان يې راوړی دی، او کړي يې دي ښه (عملونه) او زيات کوي (دوی ته) له مهرباني خپلې.

تفسير: يعنې نبي د الله تعالى کلام دررسوي، تاسې هغه رښتيا ګڼئ که دروغ؛ وروسته له هغه د بندګانو ګرد معاملات له الله سره دي، له هر يوه بنده سره په دنيا او آخرت کې سم د ده له حال او استعداد سره معامله کيږي، د توبه کوونکو توبه قبوله فرمايي، او سره له دې چې پر هر شي ښه علیم، خبر او پوه دی، له ډېرو بدو معاملو څخه تيرېږي، او ښي يې، هغه ايمان دار او ښک بندګان چې دده خبرې اوري، الله تعالى هم د دوی دعاوې اورې، او د دوی طاعاتو او عباداتو ته د قبول شرف ښيي، او د هومره اجر او ثواب استحقاق چې دوی سم له عمومي ضابطې سره لري، هغوی ته پخپل فضل او مرحمت سره له هغه څخه زيات مرحمت فرمايي.

وَالْكَافِرُونَ لَهُمْ عَذَابٌ شَدِيدٌ ﴿٣٠﴾ وَلَوْ بَسَطَ اللَّهُ الرِّزْقَ لِعِبَادِهِ لَبَغَوْا فِي الْأَرْضِ وَلَكِنْ يُنْزِلُ بِقُدْرِ
مَآئِشَاءِ إِنَّهُ بِعِبَادِهِ خَبِيرٌ بَصِيرٌ ﴿٣١﴾

او کافران چې دي شته دوی ته عذاب ډېر سخت (د دوزخ). او که چېرې پراخه کړي وی الله رزق روزي لپاره د (ټولو) بندګانو خپلو؛ نو خامخا سرکښي به کړې وه دوی په ځمکه کې،

وليکن نازلوي (روزي الله دوى ته) په هغې اندازې چې اراده وفرمايي، بېشکه الله پر بندګانو خپلو
بڼه خبردار دى، بڼه ليدونکى دى.

تفسير: د الله تعالى په خزانو کې د هيڅ يو شي تقليل نشته، که الله تعالى اراده وفرمايي؛ نو خپل ټول بندګان غني
ګرځولى شي، ليکن د الله تعالى حکمت د دې خبرې مقتضي نه دى چې ګردو مخلوقاتو ته بې له مېچې او اندازې
روزي ورکړي، او ټول په عيش او عشرت کې آرام او هوسا وساتي، که داسې وکړل شي؛ نو بالعموم خلق طغيان او
تمرد اختياروي، او په دنيا کې يو لوى شورماشور جوړېږي، نه به د الله تعالى دربار ته سرونه ښکته کوي، او نه به د
مخلوق څه رعايت او خاطر کوي، او نه به پر هغو سامانونو چې هغوى ته ورعطا کېږي خپل قناعت ښکاره کوي، د
دوى حرص او طمع به لا زياتېږي، لکه چې مونږ دغه حالت په همدغه موجوده حالت کې بالعموم په هوسا (آرام) او
مرغه الحال اشخاصو کې وينو.

پر دغه يواځې پاک الله بڼه پوهېږي او عالم دى، چې د چا په حق کې په کوم حال کې کوم وضعيت او صورت
اصلح او اولى دى؟ ځکه چې ګرد پوښني او وروستني حالات د پاک الله په محيط علم کې حاضر او موجود دي.

وَهُوَ الَّذِي يُنَزِّلُ الْغَيْثَ مِنْ بَعْدِ مَا قَنَطُوا وَيَنْشُرُ رَحْمَتَهُ وَهُوَ الْوَلِيُّ الْحَمِيدُ ﴿٢٨﴾

او الله هغه لوى ذات دى چې نازلوي باران وروسته له هغه چې ناامیده شي (خلق له ورېدلو
يې) او خوروي رحمت (باران) خپل (په ټولو ځايونو کې)، او همدى دى ولي، دوست، کار
جوړوونکى، ډېر ثناويلی شوى.

تفسير: يعنې ډېر کله د ظاهري اسبابو او حالاتو په ملحوظ څه وخت چې خلق له باران او وريا څخه مايوسېږي؛ نو
په همدغه وخت کې الله تعالى پخپل فضل او مرحمت سره باران نازلوي، او د خپلې مهربانۍ آثار او د برکاتو علائم
څلور خواوو ته خوروي، خو پر بندګانو ثابت شي چې د رزق په شان د رزق اسباب هم د الله تعالى د قدرت په قبضه
کې دي، لکه چې الله تعالى په يوې خاصې اندازې سره عطا کوي، باران هم په خاصو اوقاتو او په خاصو مقدار سره
مرحمت فرمايي، خبره دا ده چې ګرد کارونه د ده په واک او اختيار کې دي، او هر هغه شى چې دى يې کوي؛ عين
د حکمت او صواب دى، ځکه چې ټول محاسن او کمالات د ده په مجمع الصفات ذات کې مجموع دي، او د هر راز
کار جوړول امداد او اعانت د همدې له درباره کېدى شي.

وَمِنْ آيَاتِهِ خَلْقُ السَّمَوَاتِ وَالْأَرْضِ

او ځينې له دلائلو د الله پيدا کول د اسمانونو او د ځمکې (او مافيهما) دي.

تفسير: يعنې هم هغسې چې رزق رسول او د هغه د اسبابو (باران او نورو) مهيا کول د ده په قبضه او واک کې دي؛ د
دغو اسبابو سماويه او ارضيه اسباب او د هغو آثار او نتايج هم د همدې مخلوق دي.

وَمَا بَتْ فِيهِمَا مِنْ دَابَّةٍ

او (پيدا کول) د هغو اشياوو دي چې خواره کړي يې دي په اسمانونو او په ځمکه کې له دې ذي
روح خوځېدونکو.

تفسير: له دغه آيت څخه ظاهراً همدا معلومېږي چې د ځمکې په شان پر اسمانونو هم د ساکبنانو (ذي روحو) په شان
کوم مخلوق موجود دى.

وَهُوَ عَلَىٰ جَمْعِهِمْ إِذْ يَشَاءُ قَدِيرٌ ﴿۲۹﴾

او دغه (الله) په جمع کولو (بيا راتلولو) د دوی (محشر ته) هر کله چې اراده وفرمايي؛ ښه قادر دی.

تفسير: يعنې هغه ذات چې دوی يې گړد خواره واره کړي دي؛ هم هغه کولی شي چې دوی گړد سره يوځای کړي، او هم دغه به د قيامت ورځ وي.

وَمَا أَصَابَكُمْ مِنْ مُصِيبَةٍ فَمَا كَسَبَتْ أَيْدِيكُمْ وَيَعْفُوا عَنْ كَثِيرٍ ﴿۳۰﴾

او هغه څه چې رسېږي تاسې ته (ای مؤمنانو) له کوم مصیبت پس له (شامته) د هغو اعمالو دي چې کړي دي لاسونو ستاسې، او عفوه کوي (الله) له ډېرو (گناهونو).

تفسير: يعنې هم هغسې چې نعمتونه په يو خاصې اندازې او په خاصو اوقاتو او احوالو په رعايت ورکول کېږي؛ د مصائبو نزول هم د خاصو اسبابو او ضوابطو ما تحت وي، مثلاً بندگانو ته چې کومه سختي او مصیبت وروړاندې کېږي؛ د هغه قريب يا بعيد سبب د همدغو بندگانو ځينې اعمال او افعال وي.

وَمَا أَنْتُمْ بِمُعْجِزِينَ فِي الْأَرْضِ ۚ وَمَا لَكُمْ مِنْ دُونِ اللَّهِ مِنْ وَلِيٍّ وَلَا نَصِيرٍ ﴿۳۱﴾

او نه يئ تاسې عاجز کوونکي (د الله ای مشرکانو! په انفاذ د احکامو خپلو سره) په ځمکه کې، او نشته تاسې ته غير له الله هيڅوک ولي دوست کار جوړوونکی، او نه مدد کوونکی (د دفع د عذاب له تاسې نه).

تفسير: يعنې محض پخپلې مهربانۍ سره يې معافوي، که پر هر جرم چې د سزا ورکولو اراده وفرمايي؛ نو مجرم چېرې ترې تېرېدلې او پېښېدلې هم نشي، او له ماسوا الله څخه بل څوک د ده د حمايت او امداد لپاره درېدلې شي؟.

وَمِنْ آيَاتِهِ الْجَوَارِ فِي الْبَحْرِ كَالْأَعْلَامِ ﴿۳۲﴾

او ځينې له دلائلو (د قدرت) د الله روان جهازونه دي په بحر سيند کې په شان د غرونو (په لويوالي کې).

تفسير: لکه چې د ځمکې پر سطح غرونه د باندې وتلي دي، د سمندر لوی لوی جهازونه هم لوړ (اوچت) په نظر راځي.

إِنْ يَشَاءُ يُسَكِّنِ الرِّيحَ فَيَظْلِلْنَ رَوَاكِدَ عَلَى ظَهْرِهِ

که اراده وفرمايي (الله)؛ نو وبه دروي دغه باد (محرکه قوت) پس وبه گړځي (دغه جهازونه) ولاړ په شا د دغه (بحر).

تفسير: يعنې (محرکه قوه او) هوا هم د الله تعالی په قبضه کې ده، که دغه محرکه قوه او هوا ودروي چې ونه چلېږي؛ نو ټول بادوان لرونکي جهازونه د سمندرو پر شا چېرې چې ولاړ دي هم هغلته به ولاړ وي، الغرض اوبه او هوا اونور ټول شيان د الله تعالی د حکم او د فرمان تابعان دي.

إِنَّ فِي ذَلِكَ لَآيَاتٍ لِّكُلِّ صَبَّارٍ شَكُورٍ ﴿٢٥﴾

بېشکه په دغه (حرکت د جهازونو) کې خامخالوی دلائل (د قدرت) دي لپاره د هر صبر کوونکي (په مصیبت) شکر کوونکي (په نعمت).

تفسیر: د سمندرونو په سفرونو کې د موافق او ناموافق له دواړو قسمو حالاتو سره د مسافرينو سابقه لویږي، نو ځکه دغه امر ډېر ضرور دی، چې انسان پر موافقو حالاتو شاګر، او پر ناموافقو اوضاعو صابر اوسي، او د الله تعالی قدرت او نعمت په ښه شان سره وپېژني، نو که اراده وفرمائي الله جل وعلا شانه و عظم برهانه:

أَوْ يُوقِنُ أَنَّ بِمَا كَسَبُوا وَبِعَفْوٍ عَنْ كَثِيرٍ ﴿٢٦﴾

يا به هلاک (ډوب) کړي دغه (جهازونه) په سبب د هغو ګناهونو چې کړي دي (راکينو يې)، او عفو کوي (الله) له ډېرو (ګناهونو؛ نو ځکه يې نه غرقوي).

تفسیر: يعنې ښايي چې د بعضو مسافرينو د ځينو اعمالو په بدل تباه او مغروق کړل شي، مګر د دغه تباهۍ په وخت کې هم الله دوی معافوي او ښي يې.

وَيَعْلَمُ الَّذِينَ يُجَادِلُونَ فِي آيَاتِنَا مَا لَهُمْ مِنْ نَجِيصٍ ﴿٢٧﴾

او چې پوه شي هغه کسان چې مجادلې جګړې کوي په آيتونو ځمونږ کې چې نشته دوی ته هيڅ ځای د خلاصېدو.

تفسیر: يعنې د دې لامله به تباه کړل شي؛ خو دوی د خپلو ځينو اعمالو بدل ومومي، او خورا ډېر لوی جګړه کوونکي هم وګوري، چې بېشکه د الله تعالی له نيولو څخه هيڅوک نشي وتلی، او نه تستبدلی شي، او نه چېرې ترې د پټېدو ځای موندلی شي.

فَمَا أُوتِيتُمْ مِنْ شَيْءٍ فَمَتَاعُ الْحَيَاةِ الدُّنْيَا وَمَا عِنْدَ اللَّهِ خَيْرٌ وَأَبْقَى لِلَّذِينَ آمَنُوا وَعَلَىٰ رَبِّهِمْ يَتَوَكَّلُونَ ﴿٢٨﴾

پس هغه چې درکړی شوی دی تاسې ته (ای مخاطبانو) له څه خيزه (لکه اسباب د دنیا) لږ خسيس ده (چې زائلېږي)، او هغه ثواب چې په نزد د الله دی؛ خير غوره او ډېر باقي پاتې کېدونکی دی لپاره د هغو کسانو چې ايمان يې راوړی دی، او (خاص) پر رب خپل توکل کوي دوی.

تفسیر: يعنې د دغو ګردو خبرو له اورېدلو څخه وروسته انسان ته لازم دي چې د الله تعالی د رضا حاصلولو په فکر کې واوسي، او پر دغه څو ورځني ژوندون او فاني عيش مغرور نه شي، او ښه وپوهېږي چې ايماندارانو ته کوم عيش او آرام چې د الله تعالی له جانب وړعطاء کېږي، هغه به د دغه دنيوي عيش او آرام څخه ډېر ښه او بادوامه وي، او نه به په هغه کې هيڅ قسم کدورت وي، او نه به يې د فناء او زوال څه اندېښنه وي.

وَالَّذِينَ يَجْتَنِبُونَ كَبِيرَ الْإِثْمِ وَالْفَوَاحِشِ وَإِذَا مَا غَضِبُوا هُمْ يَغْفِرُونَ ﴿٢٩﴾

او بل لپاره د هغو کسانو چې ځان ساتي دوی له غټو ګناهونو او له فواحشو (قبائحو نورو ګناهونو نه)، او هر کله چې په غضب شي؛ هم دوی ښه کوي.

تفسير: د دې بيان د «النساء» په سورت کې د ﴿إِنْ جَاءَكَ مِنَ النَّاسِ عِدَاةٌ وَأَنْتَ عَدَاوَةٌ لَّهُمْ فَذَارَ الْوَيْلَ أَتَمَّ﴾ په تفسيرو کې ليکلی شوی دی، هلته دې بيا ولوستل شي!، ښايي دلته له «کبائر الاثم» څخه به هغه لويه گناه مراده وي چې د نظريه و و قوت له بدو کارونو څخه پيدا کېږي، مثلاً بدعيه و و عقائدو، او «فواحش» هغه گناهونه چې په هغو کې د شهوانيه و و قواوو د بې اعتداليو مداخله وي، او په ﴿وَإِذَا مَا غَضِبُوا هُمْ يَغْفِرُونَ﴾ کې خو ظاهر دي چې د غضبيه و و قوت اندفاع او انسداد کړی شوی دی، والله أعلم.

وَالَّذِينَ اسْتَجَابُوا لِرَبِّهِمْ وَأَقَامُوا الصَّلَاةَ وَأَمْرُهُمْ شُورَىٰ بَيْنَهُمْ

او بل لپاره د هغو کسانو چې اجابت کوي (د احکامو) د رب د دوی، او قائموي (اداء کوي سره له ټولو حقوقو) لمونځ، او کار د دوی (په) مشورت (سره) وي په منځ د دوی کې.

تفسير: په مشوره سره کال کول د الله تعالى خوښ دي، اعم له دې چې دغه مشوره په دنيوي امورو کې وي يا په اخروي امورو په شيونو کې وي، رسول الله مبارک د امورو په مهماتو کې برابر له کرامو اصحابو سره مشوره کوله، د جنگونو او نورو امورو په موضوعاتو کې او د ځينو مسائلو او احکامو په نسبت هم بلکه د راشده خلافت بنياد پر همدغې مشورې قائم شوی وو.

وَمِمَّا رَزَقْنَاهُمْ يُنفِقُونَ ۝ وَالَّذِينَ إِذَا أَصَابَهُمُ الْبَغْيُ هُمْ يَنْتَصِرُونَ ۝

او له ځينو د هغو شيانو چې ورکړي دي مونږ دوی ته؛ نفقه ورکوي (په لاره د الله). او بل لپاره د هغو کسانو کله چې ورسېږي دوی ته ظلم تعدی له طرفه د (کفارو)؛ نو دوی انتقام اخلي (له هغو متجاوزو خلقو).

تفسير: يعنې چېرې چې معافول مناسب وي؛ معافوي يې، مثلاً د يوه سړي پر يوه حرکت يې غصه راغله، او هغه سره له ندامته پر خپل عجز او قصور اعتراف وکړ، او دی يې معاف کړي؛ دغه محمود دی، چېرې چې بدل اخيستل مصلحت وي، مثلاً کوم سړی خامخا بې سببه او بې جهته له خلقو سره منگولې لگوي يا خوله اچوي، او په ظلم او زور سره د مخلوق تعجيز او تحقير ته يې ملا تړلې وي، يا د څه نه ويلو او تأديب نه ورکولو څخه د ده حوصله او جرأت لا زياتد مومي، يا ځمونږ له شخصي حيثيت څخه قطع نظر د دين اهانت يا د مسلمينو د جمعيت ذلت په کې متصور وي؛ نو په دغو پاس صورتونو کې دې داسې بدل او انتقام اخلي؛ چې په قدر د هم هغه تېري او زياتد وي، او له جرم څخه زانده سزانه ورکوي.

وَجَزَاءُ سَيِّئَةٍ سَيِّئَةٌ مِّثْلُهَا

او جزاء د بد کار بد کار دی په شان د هغه (نه زيات).

تفسير: د بدل او انتقام په طور سره کومې بدې چې له چا سره کولی شي، هغه حقيقتاً بدې نه بلکه صورتاً بدې وي، د «سيئه» اطلاق پر هغه «مشاکلة» کړی شوې ده.

فَمَنْ عَفَا وَأَصْلَحَ فَأَجْرُهُ عَلَى اللَّهِ إِنَّهُ لَا يُحِبُّ الظَّالِمِينَ ۝

پس هر چا چې عفو وکړه او صلح يې وکړه؛ پس اجر د ده پر الله دی، بېشکه الله نه خوښوي ظالمان (شروع کوونکي په ظلم سره).

تفسیر: یعنی ظلم او زیادت د الله تعالی په نزد په هیڅ یوه حالت کې پسند نه دی، ډېر ښه خصلت همدغه دی چې انسان هغومره بدل او انتقام چې اخیستی هم شي له هغه څخه هم منصرف شي، او په دې چې د همدغو تېرېدلو په سبب هغه خبره اصلاح ومومي.

وَلَمَن انْتَصَرَ بَعْدَ ظُلْمِهِ فَأُولَٰئِكَ مَا عَلَيْهِمْ مِّنْ سَبِيلٍ ﴿٢٥﴾

او خامخا هغه څوک چې واخلي حق خپل پس له مظلومو کېدلو د ده؛ پس دغه کسان (چې خپل حق یې اخیستی دی)، نشته پر دوی هیڅ لاره (د معابت او ملامتیا).

تفسیر: یعنی که مظلوم له ظلم څخه خپل بدل او انتقام اخلي؛ نو په دغه کې پرې هیڅ الزام او گناه نشته، مګر د هغه معافول او ترې تېرېدل ډېر ښه، احسن او افضل دي.

إِنَّمَا السَّبِيلُ عَلَى الَّذِينَ يَظْلِمُونَ النَّاسَ

بېشکه همدا خبره ده چې لاره (د معابت) پر هغو کسانو ده چې (ابتداء په) ظلم کوي پر خلقو.

تفسیر: یعنی ابتداء په ظلم کوي، یا په انتقام اخیستلو کې د خپل استحقاق له حده تجاوز او تېری کوي.

وَيَبْغُونَ فِي الْأَرْضِ بِغَيْرِ الْحَقِّ أُولَٰئِكَ لَهُمْ عَذَابٌ أَلِيمٌ ﴿٢٦﴾ وَلَمَن صَبَرَ وَغَفَرَ إِنَّ ذَلِكَ لَمِنْ عَزْمِ الْأُمُورِ ﴿٢٧﴾

او سرکښي (تجاوز) کوي په ځمکه کې په ناحقه سره (بې له حجتې)، دغه (ظالمان) شته دوی ته عذاب دردناک. او خامخا هغه څوک چې صبر (او تحمل یې وکړي په ظلم او آزار) او ښه یې وکړي؛ بېشکه دغه (صبر، غفران او عفو) خامخا له عزم الأمور غورو کارونو څخه دی.

تفسیر: یعنی د قهر او د غصې غُمل، او د ایداء او ضرر ګالل، او د ظالم ښل او معافول د لوی همت او د تحمل او حوصلې کار دی، په حدیث کې راغلي دي: «هغه بنده چې ظلم پرې شوی وي، او هغه محض د الله تعالی لپاره ترې تیرېږي، او ښي یې، نو الله تعالی ضرور د هغه عزت او پت زیاتوي، او مدد او اعانت ورسره فرمایي».

وَمَنْ يُضْلِلِ اللَّهُ فَمَا لَهُ مِنْ دَٰرٍ إِلَّا مِنْ بَعْدِهِ

او هر هغه څوک چې ګمراه یې کړي الله؛ پس نشته ده ته هیڅوک ولي دوست کار جوړوونکی وروسته له (ګمراه کولو د) الله نه.

تفسیر: یعنی محض د الله تعالی په توفیق او لاس نیونه انسان ته د عدل، انصاف، صبر او غفران اعلیٰ خصائل حاصلېدی شي، که الله تعالی ده ته د دغو ډېرو ښو اخلاقو په طرف لارښوونه ونه کړي نو څوک به یې لاس ونیسي، او د دغې سپکتیا او ټیټوالي او رسوایی له کندې څخه به یې وویستلی شي؟.

وَتَرَى الظَّالِمِينَ لَمَّا رَأَوْا الْعَذَابَ يَقُولُونَ هَلْ إِلَىٰ مَرَدٍّ مِّنْ سَبِيلٍ ﴿٢٨﴾

او ویني به ته ظالمان (کافران) هر کله چې وويني دوی عذاب (په ورځ د قیامت کې)؛ وایي به دوی: ایا شته بېرته تللو (د دنیا) ته کومه لاره (چې نېک عمل وکړو).

تفسير: يعنې كومه داسې لاره هم شته چې مونږ په هغې سره بېرته دنيا ته ستانه شو، او دا ځلي له دنيا څخه سره له بنو عملونو بېرته راحاضر شو.

وَتَرَاهُمْ يُعْرَضُونَ عَلَيْهِمُ الْخَشِيعِينَ مِنَ الدَّلَالِ يَنْظُرُونَ مِنْ طَرَفٍ خَفِيٍّ

او وينې به ته دوى چې وړاندې كولى به شي په دغه اور په دغه حال كې چې ويريدونكي به وي له خواړې، گوري به دوى (دغه اور ته) په كتنې پټې (له ډېر هيښه به د سترگو له كنجونو ورته گوري).

تفسير: يعنې د يوه ډېر ويريدونكي مجرم په شان د ډېر خوف، ذلت او ندامت له سببه به په ټيټو سترگو سره گوري، او هيچا ته به په هسكه غاړه او اوچتو سترگو نه شي كتلى.

وَقَالَ الَّذِينَ آمَنُوا إِنَّ الْخَبِيرِينَ الَّذِينَ خَسِرُوا أَنْفُسَهُمْ وَاهْلِيَهُمْ يَوْمَ الْقِيَمَةِ

او وايي به هغه كسان چې ايمان يې راوړى دى (داسې چې) بېشكه زيانكاران هغه كسان دي چې زيان يې رسولى دى نفسونو خپلو ته، او كورنى خپلې ته په ورځ د قيامت كې.

تفسير: يعنې دغه بدبخت له خپل ځان سره خپل متعلقين او كورنى او گړد يې سپېره او په عذابونو كې اخته كړل، او ټول يې تبا، برباد كړل.

أَلَا إِنَّ الظَّالِمِينَ فِي عَذَابٍ مُقِيمٍ ۝ وَمَا كَانَ لَهُمْ مِنْ أَوْلِيَاءَ يَنْصُرُوهُمْ مِنْ دُونِ اللَّهِ وَمَنْ يُضِلِلِ اللَّهُ فَمَا لَهُ مِنْ سَبِيلٍ ۝

واوره! خبردار شه! چې بېشكه ظالمان په عذاب همېشه كې دي. او نه به وي دغو كفارو ته هيڅوك له دوستانو چې مدد وكړي له دوى سره (په دفع د عذاب كې) غير له الله، او هر هغه چې گمراه يې كړي الله؛ پس نه به وي ده ته هيڅ لاره (حق ته په دنيا كې، او جنت ته په آخرت كې).

تفسير: يعنې نه يې په دنيا كې هدايت ورپه برخه كړ، او نه يې په آخرت كې نجات ور په برخه شو.

إِسْتَجِيبُوا لِلرَّيْكَمِ مِنْ قَبْلِ أَنْ يَأْتِيَ يَوْمٌ لَا مَرَدَّ لَهُ مِنَ اللَّهِ

اجابت وكړئ (اى خلقو!) رب د تاسې ته (په ايمان او توحيد سره) پخوا له هغه چې راشي (هغه) ورځ چې نشته هيڅ رد او دفعه هغې (ورځې) لره له (جانبه د) الله.

تفسير: يعنې هم هغسې چې په دنيا كې د عذاب مؤخر كېده او وروسته لوبده؛ په هغه ورځ كې به نه وروسته او نه به ټال خوري (بلكه حتماً او خامخا عذاب به واقع كېږي).

مَا لَكُمْ مِنْ مَلْجَأٍ يَوْمَئِذٍ وَمَا لَكُمْ مِنْ نَكِيرٍ ۝

نه به وي تاسې ته هيڅ د پټېدلو (تنبېدلو) ځاى په دغه ورځ كې، او نه به وي تاسې ته هيڅ لاره د انكار (له گناهونو).

تفسير: يعنې له انكار څخه به مو هيڅ فائده نه ورسېږي، او ابن كثير (رحمه الله) داسې معنی کړې ده: چې هيڅ يوه داسې موقع به نه پيدا کېږي چې تاسې به هغه نه پېژنئ.

فَإِنْ أَعْرَضُوا فَمَا أَرْسَلْنَاكَ عَلَيْهِمْ حَفِظًا إِلَّا أَلْبَلَةً

پس که مخ وگرځوو (دغو مشرکانو له دعوته ستاى څما رسول!) پس نه يې لېږلى مونږ ته پر دوى ساتونکى، نشته پر تا مگر يواځې تبليغ (د احکامو دى، او کړى دى دا دى محمده دا کار).

تفسير: يعنې اى محمد صلى الله عليه وسلم! تاسې د دې خبرې مسؤل او ذمه وار نه يئ چې يواځې هرومرو په جبر او اکراه او زور سره دغه خبره پر هغوى ومنئ، ستاسې فريضه او وظيفه همدا ده چې د الله تعالى پيغام دوى ته ورسوئ چې هغه تاسې اداء کړي ده، او اداء کوئ يې، که دوى يې نه مني بلا ورپسې، دوى پوهېږي او جهنم.

وَأَنَّا إِذَا دَفْنَا الْإِنْسَانَ مِتَّارَةً فَرَخَ بِهَا وَإِنْ تَصْبَهُمْ سَبَّحَهُ بِمَا قَدَّمَتْ أَيْدِيهِمْ فَإِنَّ الْإِنْسَانَ كُفُورٌ

او بېشکه مونږ کله چې وڅکوو (جنس) د انسان ته له طرفه خپله کوم رحمت (لکه غناء او صحت)؛ نو خوشاله شي دى په هغه، او که ورسېږي دوى ته کوم قسم بدي (لکه مرض يا فقر) په سبب د هغو بديو چې پخوا لېږلي دي لاسونو د دوى؛ بېشکه چې (جنس د) انسان ناشکره دى (چې نعمت هيروي، زحمت يادوي).

تفسير: يعنې تاسې د دوى د مخ اړولو او اعراض څخه مخه خفه کېږئ!؛ د انسان طبيعت همداسې واقع شوى دى «الا من شاء الله» چې: پاک الله پرى نعمت، احسان او انعام وفرمايي؛ نو دى له هغه سببه تکبر، لويي، فخر او غرور پيدا کوي، بيا هر چېرې چې ده ته د ده د بدو اعمالو له شامته کوم مصيبت، نقص، او ضرر واقع کېږي؛ نو بيا هغه گډر نعمتونه او احسانات يې له ياده وځي، او هيروي يې، او داسې منکر او ناشکره کېږي چې گواکې پرې ښه وخت له سره نه وو تېر شوى، هو! د قانتينو مؤمنينو شان همداسې او طريقه همداسې ده، چې په سختي او مصيبت کې صبر، او د وسعت او پراخۍ په حالت کې د حقيقي منعم شکريه اداء کوي، او په هيڅ حالت کې د الله تعالى انعامات او احسانات نه هيروي، او له ناشکري ځنې ځان بچ کوي.

لِلَّهِ مُلْكُ السَّمَوَاتِ وَالْأَرْضِ ط يَخْلُقُ مَا يَشَاءُ ط يَهَبُ لِمَنْ يَشَاءُ إِنَاءً وَيَهَبُ لِمَنْ يَشَاءُ الْدُّكُورَ ۝
أَوْ يُزَوِّجُهُمْ ذُكْرَانًا وَإِنَاءً ط وَجَعَلُ مِنْ يَشَاءُ عَقِيمًا ۝ إِنَّهُ عَلِيمٌ قَدِيرٌ ۝

خاص الله لره دى سلطنت باچايي د اسمانونو او د ځمکې، پيدا کوي (الله) هر هغه شى چې اراده وفرمايي، ښي لپاره د هر هغه چا چې اراده وفرمايي لوني، او ښي (الله) لپاره د هر هغه چا چې اراده وفرمايي ځامن، يا جوړه ورکوي دوى ته (الله) ځامن او لوني، او گډرځوي هر هغه څوک چې اراده وفرمايي (الله) شنه، بېشکه دغه (الله) دى ښه عالم (په فائدي د هر چا) ښه قادر.

تفسير: يعنې سختي وي يا نرمي وي؛ گډر احوال د الله تعالى له لوري لېږلى شوي دي، په اسمان او ځمکه او پر هر شي د هم هغه سلطنت دى، او د همده حکم چلېږي، د هر هغه شى اراده چې وکړي؛ هم هغه پيدا کوي، او د هر چا لپاره چې د هر شي د اعطاء اراده وفرمايي؛ ورعطا کوي يې، او هر چاته چې د عدم الاعطاء اراده وفرمايي؛ نه يې ورکوي، د دنيا دغه رنگ په رنگ حالاتو ته وگورئ چې مثلاً يو له سره اولاد نه لري، او دويم تش لوني لري، درېيم تش ځامن لري، څلورم هم ځامن او هم لوني لري، جوړه جوړه يا جلا جلا په دغه کې هيڅ دعوى نه ده، هم هغه حقيقي

مالک پوهيري چې د کوم يوه سړي په کوم حالت کې ساتل مناسب دي، او همدې سم له خپل علم او حکمت سره تدبير کوي، هېچا ته د دغې خبرې قوت او مجال نشته چې د الله تعالى د ارادې مخه ونيسي، يا د الله تعالى پر تخليق او تقسيم څه تنقيد اعتراض وکړي شي، د عاقل کار دا دی چې په هر قسم تودو او سړو حالاتو کې د هم هغه الله په طرف رجوع وکړي، او تل دې خپل ناچيز حقيقت تر خپل نظر لاندې ونيسي!، او د تکبر او د نعمت له کفرانه دې خپل ځان وساتي!.

وَمَا كَانَ لِبَشَرٍ أَنْ يُكَلِّمَهُ اللَّهُ إِلَّا وَحْيًا أَوْ مِنْ وَرَائِ حِجَابٍ أَوْ يُرْسِلَ رَسُولًا فَيُوحِيَ بِإِذْنِهِ مَا يَشَاءُ

او نه بنيابي لپاره د هېڅ بشر دا چې خبرې وکړي له ده سره الله مگر په وحې سره (په خوب کې، يا په الهام سره) يا وروسته له پردې څخه، يا وليري (الله) کوم رسول استاځي (له ملائکو لکه جبريل)، پس وحې يوسي په اذن حکم د الله سره هغه چې اراده وفرمايي (الله).

تفسير: هېڅ يو انسان پخپل عنصرې خلقت او د موجوده وو قواوو په اعتبار د دې خبرې طاقت نه لري، چې له الله قدوس سره په دغې دنيا کې مخامخ شي، او ورسره بالمشافهه کلام وفرمايي، او دی يې تحمل وکړي شي، نو ځکه د کوم بشر له الله تعالى سره خبرې او کلام کول درې صورتونه لري:

لمړي: چې الله تعالى د کوم يو نبي کریم عليه السلام په زړه کې خبره واچوي، چې هغه په دې شک نه کوي چې دا د الله تعالى له خوا ده.

دوهم: دا چې د پردې تر شا الله تعالى د کوم نبي سره خبرې وکړي، لکه چې الله تعالى د موسی عليه السلام سره خبرې کړې وې.

درېم: دا چې پرېسته ورته راشي، او د الله تعالى کلام او پيغام ورته ورسوي، لکه چې جبريل او نورې پرېستې به انبياوو ته راتللي.

إِنَّهُ عَلَىٰ حَكِيمٍ

بېشکه دغه (الله) ډېر پورته دی، ښه حکمت والا دی (په صنعت خپل کې).

تفسير: يعنې د الله تعالى علو له دې نه مانع دی چې بې حجاب خبرې وکړي، او حکمت يې د دې مقتضي دی چې په ځينو صورتونو کې د هم کلامي صورت اختيار کړي.

وَكَذَٰلِكَ أَوْحَيْنَا إِلَيْكَ رُوحًا مِنْ أَمْرِنَا

او همداسې (لکه چې وحې مو کړې وه نورو انبياوو ته) وحې راولېږله مونږ ته (ای محمده!) روح (قرآن، پرېسته) په امر حکم خپل سره.

تفسير: د قرآن څخه يې په روح سره تعبير فرمايلي، ځکه چې د پاک قرآن له تاثيره ډېر زړونه ژوندي کيږي.

مَا كُنْتَ تَدْرِي مَا الْكِتَابُ وَلَا الْإِيمَانُ

نه وې ته چې پوهېدې چې څه دی کتاب؟، او نه (پوهېدې په دې چې څه شي دي شرايع او ايمان.

تفسير: يعنى ايمان او د ايمانيه وو اعمالو دغه تفصيل چې د وحي په ذريعه اوس معلوم شوي دي، پخوا له دې نه چېرې معلوم وو، اګر که په نفس الايمان سره تل تر تله متّصف وو.

وَلَكِنْ جَعَلْنَاهُ نُورًا نَهْدِي بِهِ مَنْ نَشَاءُ مِنْ عِبَادِنَا

وليکن ګرځولى دى مونږ دغه (روح، کتاب، ايمان) داسې يوه رڼا چې سمه لاره ښيو په هغه سره هغه چاته چې اراده وفرمايو مونږ له بندګانو خپلو.

تفسير: د پاک قرآن په رڼا کې د هر هغو بندګانو په نسبت چې مونږ اراده وکړو؛ نو هغوى د سعادت او فلاح پر لارې بيايو.

وَإِنَّكَ لَتَهْدِي إِلَى صِرَاطٍ مُسْتَقِيمٍ

او بېشکه ته خامخا ښودل کوي (خلقو ته) په طرف د لارې مستقيمي برابري.

تفسير: يعنى تاسو خو ټولو بندګانو ته د پاک قرآن په ذريعه تر الله تعالى پورې د رسېدلو سمه صافه لاره وړښئ، اعم له دې چې څوک پر هغې لارې شي که لاړ نشي.

صِرَاطُ اللَّهِ الَّذِي لَهُ مَا فِي السَّمَوَاتِ وَمَا فِي الْأَرْضِ

سمې لارې د هغه الله ته چې خاص ده لره دي هر هغه شيان چې په اسمانونو کې دي (له علوياتو) او هر هغه شيان چې په ځمکه کې دي (له سفلياتو سره له اسمانونو او ځمکې خلقاً ملګاً عبيداً).


تفسير: يعنى سمه صافه لاره هغه ده چې پر هغې باندې له تللو څخه انسان تر واحد الله تعالى پورې ورسېدى شي، هر څوک چې له دې لارې څخه بې لارې شي؛ نو هغه له الله تعالى څخې بېل پاتې کېږي.

أَلَّا إِلَى اللَّهِ تَصِيرُ الْأُمُورُ

واوره! خبردار اوسه! خاص الله ته بېرته ګرځي ټول کارونه (د مخلوقاتو په قيامت کې).

تفسير: يعنى کله چې د ګردو کارونو انجام د هغه په طرف دى؛ نو ښايي چې انسان له شروع څخه د عاقبت په فکر او ذکر کې اوسي، او پخپل اختيار سره پر داسې يوې لارې لاړ شي؛ چې هغه سم وروسيږي، اللهم اهدنا الصراط المستقيم، وثبتنا عليه.

تمت سورة الشورى بعون الله وتوفيقه، فله الحمد والمنة.



سُورَةُ الزَّخْرَفِ

«د (الزخرف) سورت مكي دی، پرته له (۵۴) آيت څخه چې مدني دی، (۸۹) آيت او (۷) ركوع لري، په تلاوت كې (۴۳) او په نزول كې (۶۳) سورت دی، وروسته له «الشورى» څخه نازل شوى دى.

بِسْمِ اللَّهِ الرَّحْمَنِ الرَّحِيمِ

(شروع کوم) په نامه د الله چې ډېر زيات مهربان پوره رحم کوونكى دى.

حَمْدٌ لِلَّهِ الْمُبِينِ ۝ اِنَّا جَعَلْنَاهُ قُرْءَانًا عَرَبِيًّا لَّعَلَّكُمْ تَعْقِلُونَ ۝

قسم دى په دغه كتاب روښان بيانوونكي. چې بېشكه مونږ ګرځولى مو دى دغه (كتاب) قرآن په عربي ژبه لپاره د دې چې تاسې پرې وپوهېږئ (عقل په كې وچلوئ).

تفسير: ځكه چې عربي ژبه ستاسې مورنۍ ژبه ده، او ستاسې په ذريعه به د دنيا نور اقوام هم دغه كتاب زده كوي، او پرې وپوهېږي به.

وَرَاتَهُ فِي اُمِّ الْكِتَابِ لَدَيْنَا لَعَلَّ حَكِيمٌ ۝

او بېشكه دغه كتاب (ثابت دى) په اصل د كتاب (لوح محفوظ) كې په نزد ځمونږ خامخا خاوند د لويې مرتبې ډېر مستحكم دى.

تفسير: يعنې دغه پاڪ قرآن د اعجاز پر وجوه او پر عظيمه وو اسرارو د اشتمال له وجې نهايت لوړه مرتبه لري او له تبديل او تحريف څنې د محفوظيت او مصئونيت له سببه نهايت مستحكم دى. تنبيه: قرآن او نور سماوي كتابونه پخوا له نزوله په لوح محفوظ كې ليكلي شوي دي.

اَفَضْرِبْ عَنْكُمْ إِلَيْنَا كُرْصَهُمَا اِنْ كُنْتُمْ قَوْمًا مُّسْرِفِينَ ۝

آيا پس بند كړو (و ګرځوو) له تاسې دغه ذكر پند (قرآن) بندېدل (ګرځېدل) له دې سببه چې يئ تاسې يو قوم مسرف له حده تېرېدونكى.

تفسير: شاه صاحب (رحمه الله) ليكي: «له دې سببه چې تاسې حكم نه منئ؛ نو آيا مونږ به د حكم لېږل موقوف كړو؟» يعنې دغسې توقع له سره مه كړئ! د الله تعالى حكمت او رحمت د دې خبرې مقتضي دى چې سره د دغو زياداتو، تجاوزاتو، او شرارتونو چې ستاسې له خوا كيږي؛ د الله تعالى د كتاب نزول او د تبليغ دعوت، نصيحت، او د پند سلسله ونه تړله شي، ځكه چې ډېر نور سعيد ارواح له هغه څخه مستفيد كيږي، او پر منكرانو په كامل طور سره د حجت اتمام كيږي.

وَكَمْ أَرْسَلْنَا مِنْ نَبِيِّ فِي الْأَوَّلِينَ ۝ وَمَا يَأْتِيهِمْ مِنْ نَبِيٍّ إِلَّا كَانُوا بِهِ يَسْتَهْزِءُونَ ۝

او څومره ډېر مو لېږلي دي له انبياوو څخه په پخوانيو (خلغو كې). او نه به راته دوى ته هيڅ نبي مګر وو به هغوى چې په هغه (نبي) پورې به يې مسخرې كولې.

تفسير: يعنې له پخوانيو انبياوو سره هم داسې استهزاء كړې شوې وه، او د هغو تعليماتو ته د دروغو نسبت كړې شوى وو، مگر د دغې استهزاء او تكذيب له وجې د نبوت سلسله ونه ترله شوه.

فَاَهْلَكْنَا اَشَدَّ مِنْهُمْ بَطْشًا وَ مِثْلُ الْاَوَّلَيْنِ ۝

پس هلاک کړل مونږ (پخواني خلق چې) سخت تر (وو) له دوی نه له جهته د قوت، او تیر شوی دی (خو ځایه په قرآن کې) مثل صفت د پرمونیو خلقو (چې اهلاک او تعذیب وو).

تفسير: يعنې د عبرت لپاره د هغو مکذبینو د تباهی او هلاک مثالونه وړاندې کړي شوي دي، او پخوا له دې نه مذکور شوي دي، چې په زور او په قوت کې له تاسې څخه ډېر زیات وو، کله چې هغوی د الله تعالی له عذاب نه نجات ونه موند؛ نو تاسې په څه شي مغرور یئ؟ وروسته له دې نه د الله تعالی د هغه عظمت او قدرت، او د تصرف د کمال ذکر راځي، چې تر یوې اندازې پورې د دوی په نزد هم منلی شوی او مسلم وو.

وَلَيْنَ سَأَلْتَهُمْ مَنْ خَلَقَ السَّمُوتِ وَالْاَرْضَ لَيَقُولُنَّ خَلَقَهُنَّ الْعَزِيزُ الْعَلِيمُ ۝^{۱۰} الَّذِي جَعَلَ لَكُمُ الْاَرْضَ مَهْدًا وَّ جَعَلَ لَكُمْ فِيهَا سُبُلًا لَّعَلَّكُمْ تَهْتَدُونَ ۝^{۱۱}

او قسم دی خامخا که چېرې پوښتنه وکړې ته له دغو کفارو چې څوک دی هغه ذات چې پیدا کړي یې دي اسمانونه او ځمکه؟ نو خامخا وبه وایي دغه کفار هر ورو چې: پیدا کړي دي (ټول هغه الله چې) ښه غالب قوي دی (په انفاذ د احکامو) ښه عالم دی. هغه (ذات) چې هر څولې یې ده تاسې ته ځمکه فرش (ځای د قرار) او هر څولې (یې) دي تاسې ته په دغې ځمکې کې لارې لپاره د دې چې تاسې سمه لاره ومومئ (مقاصدو خپلو ته).

تفسير: يعنې تر هغه ځایه پورې چې انسان هلته هستوگنه کوي، او یو له بل سره ګوري او تګ راتګ کوي، او پخپلو منځونو کې سره لارې لري، او په دغه تلو راتلو سره په دنيوي او اخروي مقاصدو کې د بري او کامیابي لارې ځان ته معلومې کړي.

وَالَّذِي نَزَّلَ مِنَ السَّمَاءِ مَاءً يُقَدِّرُ

او (هغه) ذات چې نازلې کړې یې دي له (طرفه) د اسمانه اوبه په اندازه سره.

تفسير: يعنې په يوه مخصوص مقدار چې د ده له حکمت سره مناسب او د ده په علم کې مقدر وو.

فَاَنْشُرْنَا بِهٖ بَلَدًا مَّيِّتًا كَذٰلِكَ تُخْرَجُونَ ۝

پس ژوندی کړې ده مونږ په دغو اوبو سره کلي مړه (وچې کلکې ځمکې) په شان (د دغه ژوندي کېدلو د ځمکې)؛ راوبه ایستل شئ تاسې (هم بیا ژوندي له قبورو).

تفسير: يعنې څرنگه چې په وچې کلکې مړې ځمکې کې د باران د اوبو په وسيله نوی ژوندون او حیات پیدا او تکه شنه ودانه او زرغونه کوي یې، همداسې په مړو اجسامو کې هم روح غورځوي، او بیا مو له مقبرو څخه ژوندي راپاڅوي.

وَالَّذِي خَلَقَ الْاَزْوَاجَ كُلَّهَا

او (هغه) ذات چې پیدا کړي یې دي اصناف (او انواع د مخلوقاتو) ټول د دوی.

تفسير: يعنې په دنيا کې د هومره اشياوو جوړې چې دي، او د مخلوقاتو هومره اقسام او مماثل يا متقابل انواع چې دي؛ د هغو ګردو خالق الله تعالى دی.

وَجَعَلَ لَكُم مِّنَ الْفُلْكِ وَالْأَنْعَامِ مَا تَرْكَبُونَ ﴿٢٥﴾ لِّتَسْتَأْذِنُوا عَلَىٰ ظُهُورِهِ

او ګرځولي يې دي تاسې ته له بېړيو (جهازونو) او له چارپايانو هغه چې سورېږئ تاسې پرې (په لونده او وچه کې). لپاره د دې چې سم برابر کېنئ تاسې پر شاوو (د هر يوه) د هغه.

تفسير: يعنې په وچه کې د ځينو چارپايانو پر شاوو او په بحر (سيند) او فضاء او نورو کې د بېړۍ او جهازونو او طيارو او نورو مراکبو پر شاوو سورېږئ.

تَمَتُّدُكُمْ وَأَنْعِمَةً رَبِّكُمْ إِذَا اسْتَوَيْتُمْ عَلَيْهِ وَتَقُولُوا سُبْحَانَ الَّذِي سَخَّرْنَا هَذَا وَمَا كُنَّا لَهُ مُقَرَّنِينَ ﴿٢٦﴾

بيا ياد کړئ (قلبا) تاسې نعمت د رب خپل کله چې برابر کېنئ (سواره شئ) پر هغه، او ووايئ تاسې: پاکي ده هغه (لوی ذات) ته چې مسخر کړي يې دي مونږ ته دغه (مذکور له مراکبو) او نه وو مونږ ده لره په ضبط (او قيد) کې راوستونکي (په وس خپل).

تفسير: يعنې پر حيواناتو يا کبشيو او جهازونو او نورو نقلیه وو وسايلو باندې د سورېدلو په وخت د الله تعالى د هغه انعام او احسان يادونه پخپلو زړونو کې وکړئ چې الله تعالى مونږ ته دومره عقل، پوهه، تدبير، قوت، او قدرت او نور رابښلي دي چې پخپل عقل او تدبير او نورو سره دغه شيان مونږ تر خپلې ادارې لاندې راوستلي دي، دغه محض د الله تعالى فضل او احسان دی، که نه په مونږ کې دومره قدرت، او طاقت کوم دی چې داسې شيان موقابو کړي وی، لازم دي چې په ژبه سره هم پر نقلیه وو وسايلو د سورېدلو په وخت کې دغه الفاظ ووايئ: ﴿سُبْحَانَ الَّذِي سَخَّرْنَا هَذَا وَمَا كُنَّا لَهُ مُقَرَّنِينَ﴾ * وَإِنَّا إِلَىٰ رَبِّنَا لَمُنْقَلِبُونَ ﴿٢٧﴾ نور اذکار او ادعيه هم په احاديثو کې راغلي دي، چې د حديث او تفسير په کتابونو کې مذکور دي.

وَإِنَّا إِلَىٰ رَبِّنَا لَمُنْقَلِبُونَ ﴿٢٧﴾

او بېشکه چې مونږ رب خپل ته خامخا بېرته ورتلونکي يو.

تفسير: يعنې د دغو سفرونو په تقريب د آخرت د سفر په يادونه کې ولوېږئ، رسول الله صلى الله عليه وعلى آله وصحبه وسلم خو د سورېدلو په وخت هم دغه تسبیح فرمايله.

وَجَعَلُوا لَهُ مِنْ عِبَادٍ جُزْءًا إِنَّ الْإِنْسَانَ لَكَفُورٌ مُّبِينٌ ﴿٢٨﴾ أَمْ اتَّخَذَ مَا يَخْلُقُ بَدَنًا وَأَصْفًا كُمْ بِالْبَينِينَ ﴿٢٩﴾

او ګرځوي (مقرروي کفار) الله ته له بندګانو د ده يوه برخه (اولاد چې ملائکو ته د الله لويه وايي)، بېشکه چې (کافر) انسان خامخا ناشکره دی ښکاره. آيا وایئ تاسې چې (الله) نيولی دی له هغه مخلوقه چې پيدا کوي يې لونې (چې اخس او ادنی دي؟) او غوره کړي يې یئ تاسې په ځامنو (چې اشرف او اعلى دي له لونو نه).

تفسير: يعنې لازم خو داسې وو چې د الله تعالى نعمتونه به يې پېژندلي او د هغو شکر به يې اداء کړې وه، دوی صريحې ناشکرۍ ته اوبښتي وو، او د الله تعالى دربار ته سپين سترګي او ګستاخي کوي، له دې نه لويه ګستاخي او ناشکرې به

څه وي چې د هغه لپاره د اولاد تجويز وکړي شي، او هغه هم له بندګانو څخه، او هغه لونې، اول: اولاد د مور او پلار د وجود يو جزء وي، نو قدوس الله ته د اولاد د تجويز کولو معنی دا ده چې ګواکې دی له اجزاوو څخه مرکب دی، او د مرکب حدوث ضروري دی، دويم: په ولد او والد کې بنايي چې مجانست وي، که دواړه له يوه جنسه نه وي؛ نو د ولد يا والد په حق کې عيب دی، دلته د خالق او مخلوق په منځ کې د مجانست تصور هم نشي کېدی، درېيم: جونې د جسمي او عقلي قواوو په اعتبار د هلکانو په نسبت عموماً ناقصې او کمزورې وي، ګواکې معاذ الله که الله تعالی د خپل ځان لپاره اولاد هم اختيار کړی وي، هغه هم ټيټ او ناقص، آيا تاسې ته شرم نه درځي چې پخپلو برخو او حصو کې عمده او اعلى شيان، او د الله تعالی په حصه کې ناقص او ټيټ شيان راوباسئ، او مقررئ يې.

وَإِذَا بَشَّرَ أَحَدَهُمْ بِمَا ضَرَبَ لِلرَّحْمَنِ مَثَلًا ظَلَّ وَجْهُهُ مُسْوَدًّا وَهُوَ كَظِيمٌ ①۴

حال دا چې، هر کله چې زېرى ورکړ شي يو د دوى ته په (تولد د) هغه (لور) سره چې ګرځولى يې دی رحمن ته په مثل (او شبيه دهغې؛ نو) وګرځي مخ د ده تک تور (له ډېره غمه) حال دا چې دی به ډک وي له غمه.

تفسير: يعنې هغه اناثيه اولاد چې د الله تعالی لپاره دوى تجويز کړي دي، هغه د دوى په زعم کې داسې عيب دار او ذليل او حقير دي، چې که پخپله دوى ته د هغه د تولد زېرى ورکړی شي؛ نو له ډېره رنځ او خفګانه د دوى مخ تک تور اوړي، او وضعيت يې سخت تغير مومي، او پخپل زړه کې سخت پېچونه او تاوونه خوري، د دې پوره تقرير د «صافات» د سورت په آخرې رکوع کې پخوا له دې لېکلى شوى دی.

أَوَمَنْ يُنْسَوْنَ فِي الْحَيَاةِ وَهُوَ فِي الْخِصَامِ غَيْرُ مُبِينٍ ①۵

آيا (مقرروي دوى الله ته) هغه څوک چې لويولى شي په ګانو کې حال دا چې هغه په وخت د جګړو کې نشي ښکاره کولى (بيانولى مطلب خپل).

تفسير: آيا الله تعالی خپل اولاديت ته جونې غوره کړي دي؟ چې عادتاً په ډول او سينګار سره نشو او نما مومي، دګانو او زېورو په شوق کې مستغرقې اوسي، چې د دوى د رايې او عقل پر ضعف باندې دليل دی، او دوى د فکريه قوت له ضعفه د مباحثې په وخت کې بيانيه قوت هم ونه لري، لکه د ښځو په تقريرونو کې که څوک لږ څه غور وکړي؛ نو ګوري به چې دوى نه خپله دعوى په کافي بيان سره ثابتولى شي، او نه د نورو دعاوى ماتولى شي، او تل ناقصې او ناتمامې خبرې کوي، او نورې داسې فضولې او چټي (بېکاره) خبرې له هغې سره ګډوي، چې له هغه موضوع سره به بيخي څه علاقه او تناسب نه لري.

وَجَعَلُوا الْمَلَائِكَةَ الَّذِينَ هُمْ عِبَادُ الرَّحْمَنِ إِنَاثًا

او ګرځوي (کفار) پرېنټې هغه چې دوى عباد الرحمن د الله بندګان دي؛ ښځې (لونې د الله).

تفسير: يعنې دغه د دغو مشرګانو يو بل دروغ دي چې پرېنټې د ښځو په وصف کې داخلوي، حال دا چې پرېنټې نه د ښځو او نه د نارينه وو له جنسه دي، بلکه دوى د الله تعالی يو بېل عليه مخلوق ده.

أَشْهَدُ وَأَخْلَقُهُمْ سَتَكُنَّ شَهِادَتُهُمْ وَيُسْأَلُونَ ①۹

آيا حاضر وو (دغه کفار په وخت د) پيدا کولو د دغو پرېنټو کې (چې ښځې لونه پيدا شوي دي)؟ زړ ده چې وبه ليکلى شي شاهدي د دوى او پښتنه به هم ترې وکړه شي (په آخرت کې).

تفسير: يعنې کوم يو عقلي يا نقلي دليل خو له دوی سره د دغې دعوی د اثبات لپاره نشته، نو آیا دوی په هغه وخت کې چې چې الله تعالی پر بنسټې پیدا کولې ورته ولاړ وو؟ او دوی پخپلو سترگو پر بنسټې لیدلې دي چې پر بنسټې نارینه نه دي ښځې دي؟ ښه دی، د دوی دغه شهادت د اعمالو په دفتر کې لیکلی کیږي، څه مهال چې دوی به د الله تعالی د عدل او انصاف په دربار کې وړاندې کیږي؛ نو هلته به د دې موضوع په نسبت هم له دوی نه پوښتنې کیږي، چې تاسې ولې داسې خبرې کولې، او له کومه تاسې ته دا معلومات په لاس درغلي وو؟.

وَقَالُوا لَوْ شَاءَ الرَّحْمَنُ مَا عَبَدْنَاهُمْ

او وایي (دغه مشرکان) که اراده فرمایلي وی رحمن؛ نو عبادت به مو نه وی کړی د دغو (باطلو معبودانو).

تفسير: يعنې دوی د خپلو دغو د شرک، بې ادبي او ګستاخی په جواز او استحسان کې يو داسې عقلي دليل هم وړاندې کوي، چې که الله تعالی اراده کړي وی؛ نو مونږ ته به يې موقع نه راکوله چې له ماسوا الله څخه د نورو شيانو عبادت وکړو، او هر ورو به يې ځمونږ مخه نيوه، کله چې مونږ برابر پر خپل همدغه دود او دستور دوام کوو چې هغه يې ګوري؛ نو ثابت شو چې دغه کار بهتر او د ده خوش دی، نو الله تعالی د مشرکانو د دغې وينا ترديد داسې فرمايي:

مَا لَهُمْ بِذَلِكَ مِنْ عِلْمٍ إِنْ هُمْ إِلَّا يَخْرُصُونَ ﴿۲۵﴾

نشته دوی ته په دغې (وينا خپلې) هيڅ قنډر علم، پوه نه دي دوی مګر دروغ وایي (خوشې چټي) اټکلونه چلوي (ځکه چې الله راضي نه دی په ګڼو).

تفسير: يعنې دغه خبره خو رښتيا ده چې بې د الله تعالی له ارادې څخه هيڅ شی نشي کېدی، لیکن د کوم شي ښېګڼه (فائده) او بهتري ځمونږ لپاره له دې نه نه ثابتېږي، او که داسې وي؛ نو په دنيا کې به هيڅ کار بېکاره او هيڅ شی خراب او بد نه پاتې کېده، او په ګرد جهان کې به محض خیر وه او بس، او د شر ټخه به له سره نه پیدا کېده، او هر يو دروغجن ظالم او مکار به همداسې وایي: که د الله تعالی اراده نه وی؛ نو زه به يې نه پرېښودم، چې داسې ظلم او تېری به مې کاوه، او کله يې چې ماته د ظلم، ستم، او تېري موقع راکړه؛ نو معلومه شوه چې دی په دغه کار خوښ او راضي دی، په هر حال په مشیت او رضاء کې د لزوم ثابتول کوم علمي اصول نه دي، او محض د ګمان او اټکل غشي دي، چې د هغه بیان (د ۸ جزء د الأنعام سورت په (۱۸) رکوع (۱۴۸) آیت) کې (د دغه آیت په تفسير کې پخوا لیکلی شوی دی: سَيَقُولُ الَّذِينَ أَشْرَكُوا لَوْ شَاءَ اللَّهُ مَا أَشْرَكْنَا).

أَمَّا اتَيْنَاهُمْ كِتَابًا مِنْ قَبْلِهِ فَهُمْ بِهِ مُسْتَمْسِكُونَ ﴿۲۶﴾ بَلْ قَالُوا إِنَّا وَجَدْنَا آبَاءَنَا عَلَىٰ أُمَّةٍ وَإِنَّا عَلَىٰ آثَرِهِمْ مُّقْتَدُونَ ﴿۲۷﴾

آیا ورکړی مو دی دوی ته کوم کتاب پخوا له دغه (قرآن) پس دوی په هغه کتاب منګلي څښوونکي (حجت نیوونکي دي. نه ده داسې) بلکه وایي دغه مشرکان بېشکه مونږ موندلي مو دي پلرونه خپل پر یوې لارې (دین) او بېشکه مونږ پر قدمونو د دوی لاره موندونکي تلونکي یو، (یعنې د هم هغو خپلو پخوانیو په پلونو څو، او د غیر الله عبادت کوو).

تفسير: د عقلي دليل حال خو مو واورېد، آیا ماسوا له هغه څخه بل کوم نقلي دليل پخپلې دعوی باندې وړاندې کولی شئ؟ یعنې د الله تعالی له منزله وو کتابونو څخه کوم کتاب د دوی په لاس کې شته؟ چې په هغه کې د

شرک غوره والی لیکل شوی وي؟ ظاهر دی چې داسې کوم سند له دوی سره نشته، نو ماسوا له دې نه چې د خپلو پلرونو او نیکونو پوند تقلید دلیل وړاندې کړي؛ بل څه شی له دې سره نه دی پاتې شوی، همدغه د دوی له ګردو څخه زبردست دلیل دی چې د هرې زمانې مشرکانو به همدغه دلیل وړاندې کاوه، چې وروسته له دې نه د همدغه بیان دی.

وَكَذَلِكَ مَا أَرْسَلْنَا مِنْ قَبْلِكَ فِي قَرْيَةٍ مِّنْ نَّذِيرٍ إِلَّا قَالَ مُتْرَفُوهَا إِنَّا وَجَدْنَا آبَاءَنَا عَلَىٰ
أُمَّةٍ وَإِنَّا عَلَىٰ آثَرِهِمْ مُّقْتَدُونَ ﴿١٦﴾ قُلْ أَوْ لَوْ كُنْتُمْ بِأَهْدَىٰ سَبِيلٍ لَّوَجَدْتُمْ عَلَيْهِ آبَاءَكُمْ

او همداسې (ستا په شان) نه وو لېرلی مونږ پخوا له تانه په هېڅ قريه کلي کې کوم ویروونکی (له عذابہ یعنې نبی)؛ مګر وبه ویل هوسا او نعمت لرونکیو (خلکو د هغو کلیو): بېشکه مونږ چې یو موندلي مو دي پلرونه خپل پر یوې لارې، او بېشکه مونږ پر قدمونو د دوی اقتداء کوونکي تلونکي یو. وبه ویل (نبی دوی لره) آیا (کوئ تاسې متابعت د پلرونو خپلو) اګر که راتله کړي دي ما تاسې ته په ښه لاره ښوونکي له هغه شي څخه چې موندلي دي تاسې پر هغه شي باندې پلرونه خپل؟.

تفسیر: یعنې نبی الله فرمایلي دي چې: ستاسې د پلرونو او د نیکه ګانو له لارې څخه بهتره یوه ښه سمه صافه لاره تاسې ته درښیم، خو آیا تاسې سره له هغه د خپل هغه پخواني جهل او عناد څخه مخ اړوئ؟.

قَالُوا إِنَّا بِمَا أُرْسِلْتُمْ بِهِ كَافِرُونَ ﴿١٧﴾

وبه ویل دوی: بېشکه مونږ چې یو په هغه (دین) چې لېرلي شوي یی تاسې په هغه سره کافران یو.

تفسیر: یعنې هر څه چې وي؛ مونږ ستاسې خبرې نشو منلی، او له خپل هغه پخواني دود او دستور څخه چې له پلرونو او نیکه ګانو څخه راته پاتې شوی دی؛ نشو ګرځېدی.

فَانْتَقَمْنَا مِنْهُمْ فَأَنْظَرُكَيْفَ كَانَ عَاقِبَةُ الْمُكَذِّبِينَ ﴿١٨﴾ وَادَّكَالَ اِبْرَاهِيمَ لَإِبِيهِ وَقَوْمِهِ
إِنتِي بَرَاءٌ مِّمَّا تَعْبُدُونَ ﴿١٩﴾ إِلَّا الَّذِي فَطَرَنِي فَإِنَّهُ سَيَهْدِينِ ﴿٢٠﴾

پس انتقام مو واخیست له دوی نه، پس وګوره چې څرنگه وو عاقبت آخره خاتمه د دروغجن ګڼونکیو (انبیاءو خپلو ته). او (یاد کړه) هغه وخت چې وویل ابراهیم پلار خپل (آزر) ته، او قوم خپل (نمرودیانو) ته چې بېشکه زه بېزاره یم له هغو بتانو چې تاسې یې عبادت کوئ. مګر هغه الله چې پیدا کړی یې یم زه، پس بېشکه چې هغه (الله) به ثابت لري ما په هدایت (او دین خپل) باندې.

تفسیر: یعنې صرف له یوه پاک الله سره ځما علاقه ده، چې هغه ځما خالق دی، او هم هغه مې د مقصود منزل پر لاره تر آخره پورې بیایي.

تنبيه: دلته یې دغه قصه پر دې بیان فرمایلي ده چې وګورئ ستاسې مسلم پلار او پېشوا کله چې د خپلو پلرونو لاره غلطه وموندله؛ هغه یې پر ښووده، تاسې هم هغسې وکړئ!.

وَجَعَلَهَا كَلِمَةً بَاقِيَةً فِي عَقِبِهِ لَعَلَّهُمْ يَرْجِعُونَ ﴿٢٨﴾

او ګرځولې وه (ابراهيم) دغه کلمه (د توحيد) باقي پاتې کيدونکې په پشت اولاد خپل کې، لپاره د دې چې دوی بېرته راوګرځي (توحيد ته له شرکه).

تفسير: يعنې د ابراهيم عليه السلام اولاده دې يو له بل څخه د توحيد بيان او دلائل واورې، او د حق د لارې په طرف دې رڼو وکړي.

بَلْ مَتَّعْتُ هَؤُلَاءِ وَآبَاءَهُمْ حَتَّىٰ جَاءَهُمُ الْحَقُّ وَرَسُولٌ مُّبِينٌ ﴿٢٩﴾

(دوی هم هغسې ونه کړ) بلکه نفعه ورکړې وه ما دغو (مشرکانو) ته او پلرونو د دوی ته تر هغه پورې چې راغی دوی ته حق (دين قرآن) او رسول (محمد) ښکاره بيانوونکی (د شرعي احکامو دوی لره).

وَلَمَّا جَاءَهُمُ الْحَقُّ قَالُوا هَذَا سِحْرٌ وَإِنَّا بِهِ كَافِرُونَ ﴿٣٠﴾

او څه وخت چې راغی دوی ته حق (دين، قرآن)؛ وويل (کفارو) دا سحر (کوډې) دي، او بېشکه مونږ پر دغه قرآن کافران يو (او نه يې منو).

تفسير: يعنې پاک قرآن ته يې د جادو او کوډو نسبت وکړ، او د انبياء الله د کلام له منلو څخه منکران شول.

وَقَالُوا لَوْلَا نُزِّلَ هَذَا الْقُرْآنُ عَلَىٰ رَجُلٍ مِّنَ الْقَرْيَتَيْنِ عَظِيمٍ ﴿٣١﴾

او وويل (کفارو) ولې نه نازلوه شي دغه قرآن پر يوه سړي له دغو دوو قريو څخه (چې مکه او طائف دی، چې دغه سړی) هم ډېر لوی دی (لکه وليد په مکه کې، او عروه په طائف کې)؟.

تفسير: يعنې که خامخا د قرآن نزول د پاک الله مقصود وو؛ نو ښايي چې هغه يې د معظمې مکې يا د طائف پر کوم مشر نازلوه، دغه څرنگه د باور کولو وړ (لايق) دي چې لوی لوی، غټان، مشران او د مالونو د شتو خاوندان څخه پاک الله منصرف شوی دی، او د رسالت د لوی منصب لپاره يې داسې يو سړی غوره او منتخب فرمايلي دی چې د دولت او رياست په اعتبار د هيڅ يو امتياز خاوند نه دی.

نو پاک الله جلّ وعلا شأنه وأعظم برهانه جواباً د دوی په رد کې داسې فرمايي:

أَهُمْ يَقْسِمُونَ رَحْمَتَ رَبِّكَ

آيا دوی تقسيموي رحمت (نبوت) د رب ستا (لکه چې دوی وايي)؟.

تفسير: يعنې آيا د نبوت او د رسالت د مناصبو تقسيم ستاسې په لاس کې درکړی شوی دی چې د هغه پر انتخاب داسې مباحثې کوئ؟.

مَنْ مَّسَّهَا بَيْنَهُمْ مَعِيشَتَهُمْ فِي الْحَيَاةِ الدُّنْيَا وَرَفَعْنَا بَعْضَهُمْ فَوْقَ بَعْضٍ دَرَجَاتٍ لِّيَتَّخِذَ بَعْضُهُمْ
بَعْضًا سَخِرَاءً

(نه ده داسې، بلکه پخپله) مونږ ویشلې قسمت کړې مو دی په منځ د دوی کې معیشت د دوی په دغه ژوندون لږ کې، او پورته کړې مو دي ځینې د دوی له پاسه د ځینو نورو په مرتبو کې د دې لپاره چې ونیسي ځینې د دوی (چې غیان دي) ځینې نور (چې فقیران دي) تابعان کار کوونکي.

تفسیر: یعنې ځینې یې غني او شتمن او ځینې یې فقیران او خوار ګرځولي دي، یوه ته یې بې حسابو دولت ورکړی دی، او بل ته یې له هغه څخه لږ، څوک یې مسخر تابع او مطیع ګرځولي دي، او څوک یې متبوع او مطاع.

وَرَحْمَتُ رَبِّكَ خَيْرٌ مِّمَّا يَجْمَعُونَ ﴿۲۲﴾

او رحمت د رب ستا (جنت) خیر ډېر غوره دی له هغو (اموالو) چې ټولوي یې دوی (په دنیا کې).

تفسیر: یعنې د نبوت او د رسالت شرف خو د ظاهري مال او جاه او د دنيوي ساز او سامان څخه ډېر اعلیٰ او اولی دی، کله چې الله تعالی دنيوي روزي د دوی په فکر او تجویز سره نه ده ویشلې؛ نو د نبوت او رسالت تقسیم به ولې د دوی په تجویز سره سم وکړي، وروسته له دې نه د مال او دولت او د مادي سامانونو د بې وقعتۍ او حقارت بیان فرمایي:

وَلَوْ أَنَّ الْإِنْسَانَ لَمَّا يَكُونُ أُمَّةً وَاحِدَةً لَجَعَلْنَا لِمَنْ يَكْفُرُ بِالرَّحْمَنِ لِيُوقَتَهُمْ سُقُطًا مِّنْ فَضَّةٍ وَمَعَارِجَ عَلَيْهِمْ يَظْهَرُونَ ﴿۲۳﴾ وَلِيُؤْتِيَهُمْ آيَاتٍ وَسُرُرًا عَلَيْهَا يَتَكَبَّرُونَ ﴿۲۴﴾ وَزُخْرُفًا ﴿۲۵﴾

او که نه وی دغه (خطره) چې شي دا خلق ډله یوه (متفق په کفر)؛ نو خامخا ګرځولي به مو وو هغه چا لره چې کافر کيږي په رحمان لپاره د کوټو د دوی چتونه له سپینو زرو، او زینه پایې (به) مې هم له سپینو زرو ورجوړولې، خو په هغو سره) پر دغو (کوټو) به ختلی دوی (لپاره د حاجتونو خپلو). او لپاره د کوټو د دوی (د سپینو زرو) دروازې به وې او تختونه (به وو د سپینو زرو) چې پر هغو به یې تکیې وهلې دوی. او (له) سرو زرو (نور د زینت شیان به مې هم ورلره ورکړي وو).

تفسیر: یعنې د الله تعالی په نزد دغه دنيوي مال او دولت هیڅ قدر او اهمیت نه لري، او نه د دنيوي مال اعطاء څه د قرب او د وجاهت عند الله دلیل دی، دا خو داسې بې قدره او حقیر شی چې که کوم خاص مصلحت مانع نه وي؛ نو الله تعالی د کفارو کوټې، چتونه، زینې، دروازې، درشايي، قلفونه، تختونه، چوکیګانې او نور اثاث البیت به یې ګرد له سرو او سپینو زرو څخه جوړول، مګر په دغه صورت کې به خلقو د دغه وضعیت له لیدلو څخه چې کفارو ته دغسې اسباب او سامان ور په برخه کيږي؛ عموماً د کفر لاره اختیاروله (الا ما شاء الله)، او دغه شی د الله تعالی له مصلحته مخالف دی، نو ځکه داسې ونه کړه شوه.

وَأَنَّ كُلَّ ذَلِكُمْ مَتَاعُ الْحَيَاةِ الدُّنْيَا وَالْآخِرَةُ عِنْدَ رَبِّكَ لِلْمُتَّقِينَ ﴿۲۶﴾

او نه دي دا ټول (مذکور شیان) مګر متاع نفعه د دغه ژوندون لږ خسیس، او (متاع نفعه د) آخرت (جنت) په نزد د رب ستا لپاره د متقیانو دی.

تفسیر: یعنې دنيوي عیش او عشرت او خوند کې خو ګرد سره شریکان دي، مګر آخرت سره له خپلو ابدی نعماتو او آلاوو د متقیانو لپاره مخصوص دی، چې متقیان له الله جل جلاله څخه ویريږي، او ځان له معاصیو ساتي.

وَمَنْ يُعْشْ عَنْ ذِكْرِ الرَّحْمَنِ نُقَيِّضْ لَهُ شَيْطَانًا فَهُوَ لَهُ قَرِينٌ ﴿۲۵﴾

او هر څوک چې اعراض کوي (سترگي پټوي) له ذکر یادولو (د قرآن) د رحمان مسلط به کړو مونږ پر هغه باندې یو شیطان، پس هغه به له ده سره (دائمي) ملگری وي (چې یې لمسوي گناهونو ته، او لغزوي یې له سمې لارې نه).

تفسیر: یعنې هر څوک چې له رښتیا نصیحت او د الله تعالی له ذکر او یاده اعراض کوي، او مخ ترې اړوي؛ پر ده باندې یو شیطان په خصوصي ډول سره مسلطه شي، چې تل تر تله یې اغواء کوي، او د ده په زړه کې راز ورسې اچوي، دغه شیطان به تر دوزخ پورې هم د ده له ملگرتوبه لاس نه اخلي.

وَأَنَّهُمْ لِيَصُدُّوا عَنْ السَّبِيلِ وَيَحْسَبُونَ أَنََّّهُم مُّهْتَدُونَ ﴿۲۶﴾

او بېشکه دغه (شیطانان) خامخا اړوي دغه خپل ملگري له لارې (د حق) او گمان کوي (دغه سترگي پټوونکي کفار له حقه) داسې چې بېشکه دوی د سمې لارې موندونکي دي.

تفسیر: یعنې شياطين به تل د دوی مخه د نېکۍ له لارې څخه نيسي، مگر د دوی عقلونه هم تر دې اندازې پورې مسخ کيږي چې هغه غلطه لاره د دوی په نظر کې سمه لاره ښکاري او ښه یې گڼي، د بدۍ او د نېکۍ تمیيز هم په دوی کې نه پاتې کيږي.

حَتَّىٰ إِذَا جَاءَ نَا قَالَ لِيُكَلِّمُنِي رَبِّي وَيُبَيِّنْكَ بَعْدَ الْهَرَقَيْنِ فَبَسَ الْقَرِينُ ﴿۲۷﴾

تر هغه پورې چې راشي مونږ ته؛ نو وبه وایي: (دغه اعراض کوونکي خپل ملگري ته) کاشکې چې وی په منځ ځما او په منځ ستا کې لرې والی له مشرقه تر مغربه، پس بد ملگری (یې ته ځما).

تفسیر: یعنې هر کله چې د الله تعالی په حضور کې ورسېږي؛ هلته به دغه خبره په ښه شان سره ورڅرگنديږي چې دغه ملگري یې څومره بد او خراب ملگري وو، هلته به له حسرت او قهره داسې وایي چې: کاشکې ځما او ستا په منځ کې د مشرق او مغرب فاصله وی!، او یوه شېبه به مې هم ستا په صحبت کې نه وی تېره کړې، ای کمبخته! اوس خو لږ شاني له ما څخه لرې شه!.

نو پاک الله جلّ وأعلى شأنه وأکرم وأعظم برهانه داسې فرمایي:

وَلَن يَنْفَعَكُمُ الْيَوْمَ إِذْ ظَلَمْتُمْ أَنَّكُمْ فِي الْعَذَابِ مُشْتَرِكُونَ ﴿۲۸﴾

او له سره به څه فائده ونه رسوي تاسې ته نن ورځ (له دې جهته) چې ظلم کړی دی تاسې (په شرک سره) دا چې بېشکه تاسې (سره له ملگرو خپلو) په عذاب کې سره شريکان یئ (لکه چې په کفر کې سره شريکان وئ).

تفسیر: د دنیا قاعده ده: په کوم مصیبت کې چې په عمومي ډول سره لوی او واړه ټول سره شريکان وي؛ نو هغه لږ شاني سپک او آسان ښکاري، مشهور متل دی چې: «په کله مرگ کې لویه چرچه وي» مگر په دوزخ کې د ټولو شياطين الانس والجن او د تابعینو او متبعینو په اشتراک او کلهون کې دوی ته هیڅ یوه فائده او گټه نه ورسېږي، د عذاب شدت به دومره زیات وي چې په داسې سطحي خبرو له سره دوی نشي متسلي کېدی، او دوی ته له هغه ځنې څه تخفیف او سپکتیا نه محسوسېږي.

أَفَأَنْتَ تُسْمِعُ الصُّمَّ أَوْ تَهْدِي الْعُمْى وَمَنْ كَانَ فِي ضَلَالٍ مُّبِينٍ ۖ فَاِمَّا نَذْهَبَنَّ بِكَ فَإِنَّا مِنْهُمْ
مُنتَقِمُونَ ۚ أَوْ نُرِيكَ الَّذِي وَعَدْنَاهُمْ فَإِنَّا عَلِيمٌ مُّقْتَدِرُونَ ۚ فَاسْتَمِيعْ بِالَّذِي أَوْحَى إِلَيْكَ إِنَّكَ
عَلَى صِرَاطٍ مُسْتَقِيمٍ ۚ

آيا پس ته به (ای محمده!) اورول و کړې کڼو ته؟ يا سمه لاره به وښيي ړندو ته؟ او هغه چا ته چې وي په گمراهي ښکاره کې، پس که بيول وکړو مونږ خامخا په تاسره؛ پس بېشکه مونږ له دوی نه انتقام اخيستونکي يو (په آخرت کې). يا به وښيو تاته (په حيات ستا کې) هغه (عذاب) چې وعده يې کوو له دوی سره، پس بېشکه مونږ په (عذاب د) دوی قادر يو (په هر حال کې). پس منگولې خښې کړه (ښه عمل وکړه) په هغه (قرآن) چې وحي کړې شوی دی تاته (ای محمده!)، بېشکه ته پر لارې سمې روان يې (نو ژر به مطلب ته ورسېږي).

تفسير: يعنې ړندو ته د حق لاره ښوول، کڼو ته د غږ اورول، او هغو کسانو ته چې په صريحې غلطۍ او گمراهۍ کې سرگردانه حيرانه گڼځي، سمه صافه لاره ښوول، او د کفر، شرک، شک او عصيان له تيارو څخه يې د باندې ايستل، او هدايت پر لوی سړک يې روانول؛ ستاسې په واک او اختيار کې نشته، که الله تعالى اراده وفرمايي؛ نو ستا په غږ کې تأثير پيدا کوي، په هر حال تاسې داسې غم او اندېښنه مه کوئ چې دغه گډر خلق ولې حق نه مني؟ او ولې خپله آخره خاتمه خرابوي؟ د دوی معامله پاک الله ته وسپاري؟ هم هغه به دوی ته د دوی د دغو اعمالو سزا ورکوي، که د دوی دغه په سزا رسول ستاسې له وفاته وروسته واقع شو؛ او يا هم ستاسو په ژوند کې مو تاسو ته د دوی عذاب دروښوول، په هر صورت دوی ځمونږ له واکه او اختياره وتلي نشي او نه چېرې تللی شي، او نه به مونږ دوی بې له سزا ورکولو خوشې پرېږدو، ستاسې کار همدا دی: کومه وحي چې راغلې ده او کوم حکم چې تاسې ته درکړی شوی دی؛ پر هغه په ډېر مضبوطي سره ټينگ ولاړ اوسئ!، او برابره خپله فريضه اداء کوئ!، ځکه که د دنيا نور خلق پر بلې لارې لاړ شي؛ نو ته د الله تعالى په فضل او کرم سره پر سمه لاره روان يې، چې له هغه ځنې يو قدم دېخوا يا هغې خوا ته د هيسته کېدلو ضرورت نه دی پاتې، او نه د کوم هواپرست په غوښتنه، هيله، ارزو او تمنا ته کوم بل لوري ته کتلی او التفات کولی شي.

وَأَنذَرْتُكَ لَئِنْ كُرْتُكَ وَلِقَوْمُكَ

او بېشکه دغه (قرآن) ذکر پند (شرف عزت) دی تاته (ای محمده!) او قوم (امت) ستا ته.

تفسير: لوی قرآن ستاسې او ستاسې د قوم لپاره د خاص فضل او شرف سبب دی، نو که عقل او پوهه لري؛ نو د دغه لوی نعمت قدر دې وکړي، او د دې په هدايتو دې عمل وکړي.

وَسَوْفَ تُسْأَلُونَ ۚ

او ژر ده چې پوښتنه به وکړه شي له تاسې (په ورځ د قيامت کې).

تفسير: يعنې مخ کې به د دې خبرې پوښتنه کېږي چې تاسې د دغه عظيم نعمت څه قدر کړی وو؟ او د دغه لوی فضل او شرف شکريه مو په څه شان سره اداء کړې وه؟.

وَسَلِّ مَنْ أَرْسَلْنَا مِنْ قَبْلِكَ مِنْ رُسُلِنَا أَجَعَلْنَا مِنْ دُونِ الرَّحْمَنِ إِلَهًا يُعْبَدُونَ ﴿٥٠﴾

او پوښتنه وکړه (ای محمده!) له هغه چا چې لېږلي مو دي پخوا له تاله رسولانو څومونږ (په شپه د معراج کې، یا له علماوو د دوی)، آیا مقرر کړي وو مونږ به له رحمن نور معبودان چې عبادت به یې کاوه شو.

تفسیر: یعنې ستاسې لاره خو هم هغه ده چې د پخوانیو انبیاءو لاره وه، هیڅ یو نبي د شرک تعلیم نه دی ورکړی، او نه الله تعالی په هیڅ یوه دین کې شرک په اعمال جائز درولي دي، چې ماسوا الله څخه د بل چا عبادت هم وکړی شي، او دغه ارشاد چې پوښتنه وکړه یعنې هر کله چې له دوی سره ملاقات وکړئ! لکه چې د معراج په شپه کې وشو، یا د دوی احوال له کتابونو څخه تحقیق وکړئ!، په هر حال د تحقیق او تفتیش ذرائع چې وي؛ هغه ګرځ تر استعمال لاندې ونیسئ!، له هغو څخه به په صاف ډول سره ثابتېږي چې په هیڅ سماوي دین کې هیڅ کله د شرک اجازه نه ده ورکړې شوې.

وَلَقَدْ أَرْسَلْنَا مُوسَىٰ بِآيَاتِنَا إِلَىٰ فِرْعَوْنَ وَمَلَئِهِ فَقَالَ إِنِّي رَسُولُ رَبِّ الْعَالَمِينَ ﴿٥١﴾ فَلَمَّا جَاءَهُمْ بِآيَاتِنَا إِذْ أَهَمُّ مِنْهَا يَضْحَكُونَ ﴿٥٢﴾

او خامخا په تحقیق لېږلی وو مونږ موسی سره له (نهو) دلائلو څومونږ فرعون ته او مشرانو د دغه (فرعون) ته، پس وویل (موسی): بېشکه زه چې یم رسول د رب د عالمیانو یم. پس کله چې راغی (موسی) دوی ته سره له دلائلو څومونږ؛ ناڅاپه دوی په دغو دلائلو به یې خندل. تفسیر: یعنې پر معجزاتو یې ټوکې مسخرې کولې.

وَمَا تُرِيهِمْ مِنْ آيَةِ الْإِلَهِ الْأَكْبَرِ مِنْ أَهْتَمَّا

او نه مو ښوده دوی ته (هیڅ دلیل) له دلائلو (د عذاب) مګر چې هغه لوی وه له ملګري د دې (یعنې له هغه تېر عذابه).

تفسیر: یعنې له یوه څخه بل د قدرت لوی دلیل مو د موسی علیه السلام د تصدیق لپاره وښوده.

وَأَخَذْنَاهُمْ بِالْعَذَابِ لَعَلَّهُمْ يَرْجِعُونَ ﴿٥٣﴾

او نیولي وو مونږ دوی په عذاب سره لپاره د دې چې دوی راوګرځي (له کفره خپله).

تفسیر: بالاخره مو هغه دلائل ورو لېږل چې د عذاب یو شان رنگ د هغو په منځ کې مرکوز وو، لکه چې د (۹ جزء د «الأعراف» سورت په (۱۶) رکوع (۱۳۳) آیت) کې مذکور دي: ﴿فَأَرْسَلْنَا عَلَيْهِمُ الطُّوفَانَ وَالْجُرَادَ وَالْقُمَّلَ وَالضَّفَادَ وَالْدَّمَ الْآيَاتِ مُفَصَّلَاتٍ﴾ او له دې نه غرض دا وو څو دوی وویرېږي، او له خپلو هغو حرکاتو څخه مخ وګرځوي، نو هغوی بېرته ونه ګرځېدل، کله چې عذاب یې ولید؛ نو داسې فریاد یې وکړ:

وَقَالُوا يَا أَيُّهَا السَّاحِرُ

او وویل (قبطیانو موسی ته) ای ساحره!

تفسير: د دوی په محاوراتو کې عالم ته به يې «ساحر» ويل، ځکه چې لوی علم د دوی په نزد همدغه سحر وو، بنيادي د دغه عجز، زاری، خوشامد او تملق په وخت موسی علیه السلام يې په دغه ظاهري تعظيمي لقب سره بللی وي.

ادْعُ لَنَا رَبَّكَ بِمَا عَهِدَ عِنْدَكَ اِنَّكَ لَمُهْتَدُوْنَ ﴿٤٩﴾

ويوله ځمونږ لپاره رب خپل په سبب د هغې وعدې (د الله) چې له تا څخه ده (چې له مونږ لرې کړي عذاب)، بېشکه چې مونږ خامخا لاره موندونکي يو (په ايمان راوړلو سره په تا باندې ای موسی!).

تفسير: يعنې د دعاء هغه طريقه چې تاته رب ښوولې ده، او هغه عهد چې مونږ له تاسې سره کړی دی، سم له هغه دعاء سره داسې وشو؛ نو ضرور مونږ به هم پر سمه لاره راځو او ستا خبرو ته به غوږ ږدو؛ نو سمه صافه لاره به پيامو مو.

فَلَمَّا كَشَفْنَا عَنْهُمْ الْعَذَابَ اِذَا هُمْ يَمْكُتُونَ ﴿٥٠﴾

پس کله چې لرې مو کړ له دوی نه عذاب (په دعاء د موسی سره) ناڅاپه ماته کړه دوی (هغه وعده خپله).

تفسير: يعنې څه مهال چې هغه تکليف مرتفع او د مصيبت ساعت له دوی نه پورته او مندفع شو؛ يو ځلي ټولو سره له خپلو هغو مواعيدو څخه مخ واړوه، او داسې يې وربښکاره کړل چې مونږ له سره تاسره څه عهد او پيمان نه وو کړی، او في الحال يې مات کړ.

وَنَادَىٰ فِرْعَوْنُ فِي قَوْمِهِ قَالَ يٰقَوْمِ اَلَيْسَ لِيْ مُلْكٌ مِّصْرَ وَهٰذِهِ الْاَنْهَارُ يَجْرِي مِنْ تَحْتِيْ اَفَلَا تُبْصِرُونَ ﴿٥١﴾

او غږ وکړ فرعون (افتخاراً) په قوم خپل کې (د جارچيانو په وسيله) وويل (فرعون): ای قومه ځما! آیا نشته ما لره ملک سلطنت د مصر، او دغه ويالې چې بهيري (او اصلي منبع يې نيل دی) لاندې تر (مانی) ځما، آیا پس نه وينئ تاسې (دغه لويي، جاه او جلال ځما)؟.

تفسير: په دغو اطرافو او حوالیو کې د مصر حاکم ډېر لوی سړی گڼل کېده، او نهرونه يې همده کينودلي وو، او د نيل اوبه يې په همدغو ويالو کې غورځولې وې، او خپل باغ ته يې هم را ايستلې وې، مطلب دا چې سره د دغو سامانونو او وسايلو د موجوديت آیا ځمونږ دغه حيثيت او وضعيت له دې خبرې سره وړ او متقاضي دی، چې د موسی علیه السلام په شان د يوه معمولي حيثيت والا خبرو ته غوږ ونيسو، او غاړه ورته کيږدو؟.

اَمَّا اٰخِرُ مِمَّنْ هٰذَا الَّذِي هُوَ مِثْلُ بَٰرِزِيِّ ﴿٥٢﴾

بلکه زه بهتر يم له دغه سړي (موسی) چې هغه سپک (او حقير دی)، او نه دی نژدې (دې ته چې) صاف بيان (د مطلب) وکړي.

تفسير: يعنې له موسی سره نه څه مال او دولت شته، او نه حکومت او نه عزت او نه کوم ظاهري کمال، تر دې چې په خبرو او اترو کې يې ژبه هم په صاف ډول سره نه چلېږي، او تنه کيږي.

فَلَوْلَا الْبَقِيَّةُ عَلَيْهِ أَسُورَةٌ مِّنْ ذَهَبٍ أَوْ جَاءَ مَعَهُ الْهَلِكَةُ مُقَرَّرِينَ ﴿٥٧﴾

پس ولې نه غورځول كېږي په ده باندې وښي له سرو زرو يا ولې نه دي راغلي له ده سره پرېستې پيوسته (صف تړلې).

تفسير: وايي چې فرعون به پخپله د جواهر و ښي پخپلو لاسونو کې اچول، او پر هر وزير او امير او مشر به يې چې لطف او مهرباني کوله؛ دهغه په لاسو کې به يې هم سم د ده له حال سره مناسب وښي اچول، د ده په مخ کې د ده لاورو لښکر صف تړلی وو، مطلب يې دا کله چې مونږ چا ته عزت ورکوو؛ نو دغسې وضعيت ورسره کوو، نو آيا کله چې دی د الله تعالی د رسالت مدعي دی نو ولې د ده الله د ده په لاسو کې وښي نه دي اچولي؟ او له سره يې د ملائکو يو لښکر نه دی رالېږلی؟.

فَاسْتَخَفَّ قَوْمَهُ فَاَطَاعُوهُ اِنَّهُمْ كَانُوا قَوْمًا فَاسِقِينَ ﴿٥٨﴾

پس سپک بې عقل وموند (فرعون) قوم خپل پس اطاعت يې وکړه دهغه (فرعون په مطلب د ده کې)، بېشکه چې دوی وو يو قوم فاسقان.

تفسير: يعنې په دغو چټيو او غلطو تېرايستونکيو خبرو سره يې له خپل قوم څخه ناپوهان جوړ کړي دي، او هغه ټول احمقان د ده خبرو ته غوږ ږدي، حقيقت دا دی چې د دغو خلقو طبائع د الله تعالی په نافرمانۍ له ابتداء څخه عادت او معتاد شوي وو، دغه يې اوس د هغه عصيان او طغيان لپاره يوه نوې حيله او پلمه وگرځوله.

فَلَمَّا اَسْفَوْنا

پس کله چې په غضب يې کړو دوی مونږه (په ډېر طغيان خپل سره).

تفسير: يعنې هم هغسې کارونه يې وکړل چې په هغو سره عادتاً پاک الله په قهر او غضب کيږي.

اَتَقَمْنَاهُمُ قَاعًا قَوْمًا اَجْمَعِينَ ﴿٥٩﴾ فَجَعَلْنَاهُمْ سُلَفًا وَمَثَلًا لِّلْآخِرِينَ ﴿٦٠﴾

نو انتقام واخيست مونږ له دوی نه پس غرق ډوب مو کړل دوی ټول (په بحيره د قلزم کې). پس ومو گرځول دوی پېشوايان (لپاره د عبرت اخيستلو) او مثل لپاره د وروستنيو (خلقو تر قيامت پورې).

تفسير: يعنې وروسته راتلونکيو نورو نسلونو ته د دوی قصه د يوې عبرتناکې پېښې په شان ذکر او بيانېږي.

وَلَمَّا ضَرَبَ ابْنُ مَرْيَمَ مَثَلًا اِذَا قَوْمُكَ مِنْهُ يَصِدُّونَ ﴿٦١﴾ وَقَالُوا لَهْتَآخِرُ اَمْهُو

او کله چې يادشې ځوی د مړېمې د مثال په طور؛ ناڅاپه قوم ستا پر هغه (مثال) شورماشور د خوشالتيا (او خندا) کوي. او وايي (دغه کفار) آيا معبودان څمونږ غوره دي او که هغه غوره دی؟ (هر کله چې عيسى په دوزخ کې شو، خو څمونږ بتان دې هم په دوزخ کې وي).

تفسير: يعنې کله به چې د عيسى المسيح عليه السلام ذکر کېده؛ نو د عربو مشرکانو به ډېر شورماشور نښلاوه، او راز غږونه به يې پورته کول، په ځينو رواياتو کې راغلي دي، څخه مهال (وخت) چې رسول الله مبارک دغه آيت ولوست: ﴿اِنَّكُمْ وَمَا تَعْبُدُونَ مِنْ دُونِ اللّٰهِ حَصَبُ جَهَنَّمَ﴾ (۱۷ جزء د الانبياء سورت (۷) رکوع (۹۸) څمونږ دغه تفسير؛

نو مشرکانو وويل چې: نصاری د مسیح علیه السلام عبادت کوي، او راوښه چې ستاسې په خیال څمونږ معبودان ښه دي؟ که مسیح علیه السلام؟ ظاهر دی چې تاسې مسیح ته ښه وایئ، کله چې مسیح (معاذ الله) د دې آیت په عموم کې داخل وي؛ نو خیر دی څمونږ معبودان دې ورسره داخل وي، په ځینو روایاتو کې راغلي دي چې نبی کریم صلی الله علیه وسلم یو ځلې فرمایلي وو: «لیس أحد یُعبد من دون الله فیه خیر»؛ نو کفارو وویل چې: آیا په مسیح کې هم څه خیر او ښه ګڼه (فائده) نشته؟ ظاهر دی چې د آیت او د رسول الله صلی الله علیه وسلم د دې الفاظو مطلب له هغو شیانو سره متعلق وو چې مشرکان د هغوی په عبادت کې لګیا وو، او په دغو معبودینو کې د دغې خبرې قوت او قدرت هم نه وو چې د خپلو عابدینو جواب په «لا» او «نعم» سره ورکړی شي، یا دوی له دغه ناحقه عبادت څخه منع کړي، یا د خپلې بهزاري اعلان هغوی ته واوروي، مګر د دغو معترضینو منشأ تش جګړه کول او اعتراض ایستل، او د مناقشې او مجادلې خبرې پیدا کول، او د حق لټاړول وو، نو ځکه قصداً به یې داسې خبرې جوړولې، چې د متکلم له مراده مخالفې وې.

نَاصِرُ بُوَّةَ لَكَ الْإِدْبَالُ بَلْ هُمْ قَوْمٌ خَصَمُونَ ﴿٥٠﴾ إِنَّ هُوَ إِلَّا عَبْدٌ أَنْعَمْنَا عَلَيْهِ وَجَعَلْنَاهُ مَثَلًا لِّلْبَنِيِّ إِسْرَءِيلَ ﴿٥١﴾

نه بیانوي دوی دغه مثال تالره مګر محض لپاره د مجادلې خصومت جګړې، بلکه دوی یو قوم جګړه کوونکی دی (په هر کار کې). نه دی دغه (عیسی) مګر یو بنده دی چې نعمت کړی وو مونږ پرې، او ګرځولی مو وو دی یو مثل لپاره د بني اسرائيلو.

تفسیر: یعنې یواځې په همدغه مسئله کې د دوی دغه جګړې نه دي محدودې، بلکه د دوی په طبیعت کې جګړه او جنجال واقع دی، سمې او صافې خبرې هېڅ کله د دوی په مغزو کې ځای نه نیسي، همداسې مهملې او چټې مباحثې او لړې له مقصده جګړې راوباسي، چېرې هغه شیاطین چې پر خلقو خپل عبادت اجرا کوي، او پر هغو دوی خوښیږي، یا هغه د تیرې (ګټې) بېخانه بټان چې پر دغه بیخي قوت او قدرت نه لري چې خلق له کفره او شرکه منع کړي، او چېرې د لوی الله هغه مقبول بنده چې پرې الله تعالی خپل خاص فضل او کرم فرمایلي دی، او د بني اسرائيلو د هدایت لپاره یې درولی وو، چې دی پخپله پر خپل عبودیت مقرر وو، او هم خپل امت یې د وحدانیت په طرف باله، او هغوی ته به یې داسې ویل: ﴿إِنَّ اللَّهَ هُوَ رَبِّي وَرَبُّكُمْ فَأَعْبُدُوا هَذَا صِرَاطَ مُسْتَقِيمٍ﴾ نو آیا دغه مقبول بنده ته (العیاذ بالله) «حصب جهنم» یا «لیس فیه خیر» ویلی کېدی شي؟ یا د تېرو بټان له هغه سره برابري او سیالي کولی شي؟.

وَلَوْ نَشَاءُ لَجَعَلْنَا مِنْكُمْ مَلَائِكَةً فِي الْأَرْضِ يَخْلُقُونَ ﴿٥٢﴾

او که اراده فرمایلي وی مونږ؛ نو خامخا ګرځولې به مو وی په ځای د تاسې پرښتې په ځمکه کې چې خلیفګانې شوې به وی.

تفسیر: که الله تعالی اراده کړي وی؛ نو ستاسو په عوض به یې پرښتې په ځمکه کې ګرځولې وی، چې یو په بل پسې راتلې، لکه چې تاسې یو بل پسې راځئ، الله تعالی ته پوره قدرت حاصل دی.

وَأَنَّهُ لَعَلُّهُ لِّلْسَاعَةِ

او بېشکه دغه (عیسی) خامخا علامه ښه ده لپاره د قیامت (په اعتبار د نزول سره).

تفسیر: یعنې د عیسی علیه السلام اول ځلي راتلل خو خاص د بني اسرائيلو لپاره یوه د قدرت ښه وه، چې بې له پلاره پیدا شو، او عجیبې او غریبې معجزې یې ورنښکاره کړې، او د ده دویم ځلي راتګ به د قیامت له ښو څخه وي، د ده له نزوله به خلق معلوم کړي چې قیامت بیخي نژدې رارسېدلی دی.

فَلَا تَمْتَرُنَّ بِهَا وَالْيَعُونُ هَذَا صِرَاطٌ مُسْتَقِيمٌ ﴿٢٦﴾ وَلَا يَصُدُّكُمْ الشَّيْطَانُ إِنَّهُ لَكُمْ عَدُوٌّ مُبِينٌ ﴿٢٧﴾

پس شک مه کوئ تاسې په (راتلو د) قیامت کې، او متابعت وکړئ ځما (په توحید کې)، دغه لاره ده سمه برابره (چې نه پرې ګمراه کېږي هیڅوک). او نه اړوي تاسې شیطان (له دغې سمې لارې)، بېشکه چې (دغه شیطان) تاسې ته دښمن دی ښکاره.

تفسیر: یعنې د قیامت په راتګ کې شک مه کوئ! او د توحید او د ایمان پر هغې سمې لارې چې زه یې تاسې ته درښیم؛ سم برابر لار شئ!، نه چې ستاسې ازلي دښمن تاسې له هغې لارې څخه منع کړي، او مخه مو ونیسي.

وَلَمَّا جَاءَ عِيسَى بِالْبَيِّنَاتِ قَالَ قَدْ جِئْتُكُمْ بِالْحِكْمَةِ وَلِأُبَيِّنَ لَكُمْ بَعْضَ الَّذِي تَخْتَلَفُونَ فِيهِ

او کله چې راغی عیسی په دلائلو ښکاره وو سره وویل (عیسی) چې: په تحقیق راغلی یم زه تاسې ته په حکمت (نبوت، شریعت، ښه درایت پخې خبرې)، او لپاره د دې چې بیان کړم تاسې ته ځینې له هغو احکامو چې وئ تاسې چې اختلاف به مو کاوه په هغو کې (له امورو د دین نه).

تفسیر: یعنې دیني خبرې یا ځینې هغه شیان چې د موسوي شریعت له طرفه حرام درولی شوي وو؛ د هغه حلت بیان تاسو ته کوم، لکه څنګه چې د آل عمران سورت په (۵) رکوع (۵۰) آیت کې راغلي دي: ﴿وَلِأَجْلَ لَكُمْ بَعْضَ الَّذِي جُورَ عَلَيْكُمْ﴾.

فَاتَّقُوا اللَّهَ وَأَطِيعُوا ٢٨ إِنَّ اللَّهَ هُوَ رَبِّي وَرَبُّكُمْ فَاعْبُدُوهُ هَذَا صِرَاطٌ مُسْتَقِيمٌ ﴿٢٩﴾

پس ووير پرئ له (عذابه د) الله او اطاعت وکړئ ځما (په شرعي امورو کې). بېشکه الله هم هغه دی رب ځما او رب ستاسو، پس عبادت کوئ يواځې د دغه (الله، او حکم یې منئ)، دغه لاره ده سمه برابره.

تفسیر: دغه تعلیم وو د عیسی علیه السلام، وګورئ چې په څومره صفایي او درستۍ سره یې د واحد الله تعالی د ربوبیت او معبودیت بیان فرمایلي دی، او همدغه توحید، اتقاء او د رسول الله صلی الله علیه وسلم اطاعت یې صراط المستقیم درولی دی.

فَاخْتَلَفَ الْأَحْزَابُ مِنْ بَيْنِهِمْ

پس مختلف شول سره دغه قومونه (د نصاری) په منځ خپل کې.

تفسیر: یعنې اختلاف واقع شو، یهودان ترې منکران شول، او نصرانیان پرې قائلان شول، بیا وروسته له دې نه نصرانیان هم سره څو ډلې شول، ځینې مسیح علیه السلام ته د الله تعالی ځوی وایي، ځینې یې له درې معبودانو یو معبود ګڼي، ځینې یو څه وایي او ځینې بل څه وایي، د مسیح علیه السلام پر اصلي تعلیم خو یو تن هم نه دی پاتې.

قَوْلٍ لِلَّذِينَ ظَلَمُوا مِنْ عَذَابِ يَوْمِ إِلَهِمْ ٣٠ هَلْ يَنْظُرُونَ إِلَّا السَّاعَةَ أَنْ تَأْتِيَهُمْ بَغْتَةً وَهُمْ لَا يَشْعُرُونَ ٣١

پس افسوس هلاک خرابي ده لپاره د هغو کسانو چې ظلم یې کړی دی (په باب د عیسی کې) له عذابو د ورځې درد ورکوونکې. آیا منتظر دي (دغه احزاب یا کفار د مکې، یعنې نه دي) مگر قیامت ته چې رابه شي دوی ته یو ناڅاپه، او دوی به نه پوهیږي (په وخت د راتلو یې قبل الظهور).

تفسیر: یعنې له داسې ښکاره وو او واضحو بیاناتو او هدایاتو سره هم که دغه خلق د حق او صدق منونکي نه دي؛ نو بالاخر دوی د څه شي په انتظار کې دي؟ د دوی د دغه وضعیت او احوال له لیدلو څخه داسې ویل کېدی شي چې که قیامت یو ځلې ناڅاپه د دوی پر سرونو ودریږي؛ نو هلته به یې ومني، حال دا چې د هغه وخت منل له سره په درد نه خوري، او مفید نه واقع کیږي.

الْاِخْلَاقُ يَوْمَئِذٍ بَعْضُهُمْ لِبَعْضٍ عَدُوٌّ اِلَّا الْمُتَّقِينَ ﴿٥٠﴾

یاران (دوستان د کفر او معصیت) په دنیا کې په دغه ورځ (د قیامت کې) ځینې د دوی له ځینو نورو سره به دښمنان وي مگر (پاتې به وي دوستي) د متقیانو.

تفسیر: په دغه ورځ کې به دوست له دوست څخه لرې تېښتي، نه چې زه هم د ده په شامت ونیولی شم، د دنیا دغه ګردې دوستی او محبتونه او خپلوی به سره منقطع کیږي، انسان به افسوس او ارمان کوي چې ولې مې له هغه شریږ سړي سره دوستي کړې وه، چې د هغه په غولولو او لمسولو سره زه نن په دغه مصیبت کې اخته شوم، په دغه وخت کې به ډېر خوږ او مین محبوب هم د خپلې خوږې او مینې محبوبې له لیدلو ځنې ویريږي به، او یو د بل له لیدلو څخه به بېزاره وي، هو! د هغو کسانو محبت او دوستي به په کار ورځي، چې خاص د الله لپاره وي، او نداء به وکړه شي پر دغو مؤمنانو باندې د الله اعظم شانه واکرم برهانه له جانبې داسې چې:

يُعْبَدُ الْخَوْفُ عَلَيْكُمُ الْيَوْمَ وَلَا اَنْتُمْ تَحْزَنُونَ ﴿٥١﴾

ای بندګانو ځما! نشته هیڅ وېره پر تاسې نن ورځ او نه به غمجن کېږئ.

تفسیر: یعنې نه د وړاندې ویره او نه به د وروستي غم اندېښنه ورسره وي، او د دوی صفت دغه دی.

الَّذِينَ آمَنُوا بِالْآيَاتِنَا وَكَانُوا مُسْلِمِينَ ﴿٥٢﴾

هغه کسان چې ایمان یې راوړی دی په آیتونو ځمونږ، او وو دوی مسلمانان (په دنیا کې).

تفسیر: یعنې په زړه سره یې یقین او پخپلو نورو جوارحو او اعضاوو سره یې د ده احکام په ځای راوړل، او د اطاعت او انابت غاړه یې ورته کېښوده، له دې ځایه د ایمان او اسلام فرق ظاهریږي، لکه چې د جبریل علیه السلام په حدیث کې د دې مفصل بیان شوی دی، بیا به وویلی شي دغو مؤمنانو ته له جانبې د الله اکرم شانه او اعظم برهانه داسې چې:

ادْخُلُوا الْجَنَّةَ اَنْتُمْ وَاَزْوَاجُكُمْ تُحْبَرُونَ ﴿٥٣﴾ يُطَافُ عَلَيْهِمْ بِمِصَافٍ مِّنْ ذَهَبٍ وَّاَكْوَابُ وُفَيْهَا مَا تَشْتَهِيهِ الْاَنْفُسُ وَتَكُنُّ الْاَعْيُنُ

ننوخئ (ای ځما بندګانو) جنت ته تاسې او ښځې ستاسې چې خوشاله به کړل شي. ګرځولی کیږي به (د غلمانو له خوا) پر دغو جنتیانو کاسې ګلاسونه له سرو زرو څخه او (طلایي) صراحی ګانې، او (وي به دوی ته) په دغه (جنت) کې هغه څیزونه چې خواهش کوي د هغو نفسونه (د دوی) او چې خوند اخلي سترګې (د دوی ترې).

تفسير: له ٿولو څخه اعلى او اولى څيز چې ترې سترگې په ليدلو سره رڼې او يخې او زړونه آرامي او هوسايي (راحت) مومي؛ د الله تعالى لقاء ده، رزقنا الله تعالى بفضله ومته.

وَأَنْتُمْ فِيهَا خَالِدُونَ ﴿٤٦﴾ وَبَلَدَ الْجَنَّةِ الَّتِي أَوْفَّيْتُمُوهَا بِمَا كُنْتُمْ تَعْمَلُونَ ﴿٤٧﴾

او تاسې په دغه جنت کې همېشه اوسېدونکي يئ. او دغه جنت دى هغه چې په ميراث درکړى شوى دى هغه تاسو ته په سبب د هغو (نېکو عملونو) چې وئ تاسې چې کول به مو په دنيا کې. تفسير: يعنې ستاسې د پلار آدم عليه السلام ميراث تاسې ته بيا درورسېده، او دغه د الله تعالى فضل او مرحمت او ستاسې د اعمالو ثمره ده.

لَكُمْ فِيهَا فَاكِهَةٌ كَثِيرَةٌ مِنْهَا تَأْكُلُونَ ﴿٤٨﴾ إِنَّ الْمُجْرِمِينَ فِي عَذَابٍ جَهَنَّمَ خَالِدُونَ ﴿٤٩﴾ لَا يُفْتَرَعُ عَنْهُمْ فِيهِ مَبْسُونٌ ﴿٥٠﴾

شته تاسې په دغه (جنت) کې (ښې غورې منتخبې) مېوې ډېرې چې له هغو څخه به يې خورئ تاسې. بېشکه چې مجرمان (کافران) په عذاب د دوزخ کې به همېشه پاتې کيدونکي وي. نه به سپکاوه شي له دوى څخه (عذاب) او دوى به په دغه عذاب کې ساکت نااميده وي (له نجاته او نشاطه).

تفسير: يعنې عذاب به نه کوم وخت ملتوي کيږي، او نه سپکاوه شي، دوزخيان به نااميده کيږي چې اوس په هيڅ صورت له دې ځايه نشو وتلى، او نه د وتلو څه سبيل او لاره شته.

وَمَا ظَلَمْنَاهُمْ وَلَكِنْ كَانُوا هُمُ الظَّالِمِينَ ﴿٥١﴾

او نه دى کړى مونږ ظلم پر دوى وليکن دوى وو هم دوى ظالمان (پر ځانونو خپلو په کفر سره).

تفسير: يعنې مونږ په دنيا کې د نېکۍ او بدۍ هره خوا او هر پلو دوى ته ښوولى او پوهولى وو، او انبياء الله مې ليږلي وو، او پر دوى مې د حجت تمام کړى وو، او هيڅ يو معقول عذر مې دوى ته باقى نه وو پرينسى، خو سره له هغه دوى ونه منل، او له خپلو تېريو او زياتو څخه يې لاس وانه خيست، که داسې ظالمينو او متجاوزينو ته سزا ورکړه شي؛ نو څوک دغې سزا ته ظلم ويلى شي؟

وَنَادُوا إِلَيْنَا لِنُقِضَ عَلَيْكَ رَبُّكَ ۖ

او غږ به وکړي (جهنميان) چې اى مالکه (خازنه د دوزخ) حکم دې وکړي پر مونږ رب ستا (د مرګ).

تفسير: «مالک» د هغې پرېښتې نوم دى چې پر دوزخ موکله ده، او د اور داروغه ورته ويلى شي، دوزخيان به ده ته غږ کوي او نارې به وهي چې مونږ نه مرو او نه خلاصۍ مومو، ته دې خپل رب ته ووايه چې: يو ځلې دې مونږ ته عذاب راکړي، او کار مو دې له بېخه تمام کړي، گواکې له نجاته بې هيلې او مايوس کيږي، او د مرګ په ارمان کې لويږي.

قَالَ إِنَّكُمْ مُكْشُوتُونَ ۝

وبه وايي (مالک خازن پس له زرو کلو په ځواب کې د دوی) چې بېشکه تاسې (ژوندي) پاتې کيدونکي یی (په دوزخ کې).

تفسير: يعنې له چيغو او شور ماشور څخه هيڅ فائده نه دررسېږي، تاسې په همدغه خپل حال تل تر تله پاتې کيدونکي یی، وايي چې دوزخيان به تر يو زر کاله چغې وهي، نارې سورې به کوي، بالاخر دوی ته به داسې يو جواب اوراوه شي، او د الله أجل وأعلى شأنه وأعظم برهانه له جابه داسې ويل کېږي:

لَقَدْ جِئْتُكُمْ بِالْحَقِّ وَلَكِنَّ أَكْثَرَكُمْ لِلْحَقِّ كِرْهُونَ ۝

خامخا په تحقيق راغلي وو مونږ تاسې ته (په وسيله د انبياوو) په حق سره، وليکن زياتره ستاسې حق لره بد گڼونکي یی (چې حق به مو نه قبلهوه).

تفسير: يعنې هغه سزا تاسې ته پر دغه جرم درکړې شوې ده، چې تاسې علی الأكثر د صداقت او حقانيت په خلاف اقدامات کول، او زيات له تاسې د پوندو په شان په هغه پسې لويدي وئ.

أَمْ أَمْرُكُمْ إِلَّا مِثْرُ آبٍ فَإِذَا جَاءَ ثَمْرُهُمْ كَرِهَ الْغُلَّامَ ۝

بلکه محکم کړي دي (کفارو په خلاف د انبياوو) يو کار، پس بېشکه مونږ هم محکم کوونکي یو (د تدبير خپل).

تفسير: د عربو کفار ځمونږ د رسول الله صلى الله عليه وسلم په خلاف راز راز پلمې او حيلې جوړولې، او قسم په قسم پټ تدبيرونه به يې سره تړل، مگر د الله تعالی خفيه تدبير د دوی پر دغو گړدو پلمو باندې اوبه بهولې.

أَمْ يَحْسِبُونَ أَنَّا لَنَسْمَعُ سِرَّهُمْ وَنَجْوَاهُمْ بَلْ وَرُسُلًا لَدَيْهِمْ يَكْتُمُونَ ۝

آيا گمان کوونکي دي (کفار) چې بېشکه مونږ نه اورو پټې خبرې د دوی او پټې مشورې د دوی؟ (نه ده داسې) بلکه اورو يې، او رسولان ځمونږ (چې حفظه ملکې دي) له دوی سره دي چې ليکي (ټول اعمال د دوی).

تفسير: يعنې دوی د زړونو پر اسرارو، نياتو، او پټو خبرو مونږ پوهیږو، او د دوی پټې جرگې او مشورې مونږ اورو، او سم د حکومت د انتظامي ضابطې سره ځمونږ پرېستې (کرام کاتبين) د دوی گړد اعمال ليکي، دغه گړد دفاتر به د قيامت په ورځ وروړاندې کېږي.

قُلْ إِنْ كَانَ لِلرَّحْمَنِ وَلَدٌ فَأَنَا أَوَّلُ الْعَبْدِينَ ۝

ووايه (ای محمده ! دوی ته) که وي (بالفرض والتقدير لکه چې تاسې وايی) رحمان ته ولد (ځوی لور)؛ پس زه به (دغه ولد لره) پومبني له عبادت کوونکيو وم (خو الله له گړدو (ټولو) عیوبو څخه پاک دی، او ولد نه لري).

تفسير: يعنې له دې نه لوی ظلم به بل څه وي چې الله تعالی ته ځامن او لونې تجویزېږي، تاسې ووايئ: که به فرض محال سره الله تعالی اولاد درلودی؛ نو پومبني سړی به زه وم چې د ده د اولاد عبادت به مې کاوه، ځکه چې په دنیا

کې زه له ګردو ځنې زيات د الله تعالى عبادت کوونکی يم، او هر چاته چې هومره زياته علاقه له الله تعالى سره وي؛ په هم هغه تناسب ښايي د ده له اولاد سره يې هم وي، بيا څه مهال (وخت) چې زه سره له اول العابدین توبه د هېڅ يو موجود په ولدیت الله ته قايل نه يم؛ نو تاسې څرنگه د پاک الله داسې منونکي یئ چې د ده تر فرضي اولاده حقوق هم منئ؟.

سُبْحَنَ رَبِّ السَّمَوَاتِ وَالْأَرْضِ رَبِّ الْعَرْشِ عَمَّا يَصِفُونَ ﴿٢٠﴾

پاکي ده رب د اسمانونو ته، او (رب د) ځمکې ته، رب د عرش ته له هغه څه چې بيانوي (دوی ورته چې نسبت د ولد او شریک او نور عیوب دي).

تفسیر: یعنې د هغو خبرو نسبت چې دغه خلک الله تعالى ته کوي، مثلاً اولاد او نور، له هغو ګردو ځنې د الله تعالى ذات پورته او منزّه دی، د ده په ذات کې د دې خبرې له سره امکان نشته چې معاذ الله د چا پلار یا ځوی شي.

فَذَرُهُمْ يُخَوِّضُوا وَيَلْعَبُوا حَتَّى يُلَاقُوا يَوْمَهُمُ الَّذِي يُوعَدُونَ ﴿٢١﴾

بس پرېږده دوی چې غوټې وهي (په باطلو خبرو)، او لوبې کوي تر هغه پورې چې ملاقات وکړي له ورځې د دوی سره هغه (هغه ورځ) چې وعده کړې شوې ده (له دوی سره په دغه ورځ د قیامت کې د عذاب).

تفسیر: یعنې دوی د غفلت او حماقت په نشو کې هر څه چټي او چپولې خبرې چې کوي؛ ودې کړي، او تاسې له سره ورته توجه او التفات مه کوئ!، دغه خلق د څو ورځو له مخې په دنيوي عیش او عشرت او چرچو کې خپلې ورځې تېروي، بالاخر هغه موعوده ورځ راتلونکې ده، چې په هغې کې دوی ته د دوی دغه بي ادبي او ګستاخي او نور شرارتونه یو په یو وړاندې کېږي، او د هغو په مقابل کې به دوی د هر یوه د خوند او مزې ځکوونکي وي.

وَهُوَ الَّذِي فِي السَّمَاءِ إِلَهٌُ وَفِي الْأَرْضِ إِلَهٌُ وَهُوَ الْحَكِيمُ الْعَلِيمُ ﴿٢٢﴾

او الله هغه (لوی ذات) دی چې په اسمانونو کې معبود دی، او په ځمکه کې معبود دی، او همدی دی ښه حکمت والا ښه عالم.

تفسیر: یعنې نه په اسمان کې پرېښتې، لمر، قمر، او ستوري معبود ګرځېدی شي، او نه په ځمکه کې اصنام، اوټان، او بُتان او نور، د ګردو علویاتو او سفلیاتو او مافیهما حقیقي معبود هم هغه واحد احد الله تعالى دی، چې له فرشه تر عرشه پورې د ګردو اشیاءو مالک او خالق دی، او د ټولو اکوانو او امکنه وو، ازمنه وو پخپل علم او اختیار سره مالک او متصرف دی.

وَتَبَارَكَ الَّذِي لَهُ مُلْكُ السَّمَوَاتِ وَالْأَرْضِ وَمَا بَيْنَهُمَا وَعِنْدَهُ عِلْمُ السَّاعَةِ ﴿٢٣﴾

او برکت ناک دی هغه (لوی ذات) چې خاص ده ته دی ملک سلطنت د اسمانونو او د ځمکې او د هر هغه څه چې په منځ د دغو دواړو کې دي، او (خاص) له همدې سره دی علم د قیامت.

تفسیر: یعنې قیامت کله راځي؟ د دې خبرې علم یواځې له هغه مالک الملکوت او صاحب الکبرياء والجبروت الله أجل وأعلى شأنه وأعظم وأکرم برهانه سره دی.

وَالَّذِينَ يُرْجَعُونَ ﴿٥٥﴾

او خاص همدغه (الله) ته به بهر ته بيولی شی (ټول قیامت ته لپاره د جزاء).

تفسير: يعنې کله چې هلته ورسېږئ، د ګردو حسناټو او سيئاتو حساب او کتاب به مو کيږي، او د هغو ثواب او عذاب به دررسېږي.

وَلَا يَمْلِكُ الَّذِينَ يَدْعُونَ مِنْ دُونِهِ الشَّفَاعَةَ إِلَّا مَنْ شَهِدَ بِالْحَقِّ وَهُمْ يَعْلَمُونَ ﴿٥٦﴾

او اختيار نه لري هغه معبودان چې دوی يې عبادت کوي بې له دغه (الله) د شفاعت (لکه چې منکران ګمان کوي) مګر هغه څوک چې شاهدي يې ويلى وي (په ژبه) په حقه سره، حال دا چې دوی پوهيږي (او علم يې وي پر هغو باندې په زړه سره).

تفسير: يعنې دومره سپارښت کولی شي، هر هغه چا چې له خپل علم سره موافق د اسلام حقه کلمه ووايي او د هغې ګواهي ورکړي او د اسلام د حقې کلمې د ګواهي پرته هيڅ څوک د هېچا سفارش نشي کولی، او دغومره سپارښت به هم هغه صالحين وکړي چې د دوی په رښتين توب خبردار وي، او په دې باندې ښه پوهيږي چې دغه په ژبه او په زړه سره مسلمان دی، نورو ته به داسې اجازه نه وي.

وَلَكِنْ سَأَلْتَهُمْ مَنْ خَلَقَهُمْ لَيَقُولُنَّ اللَّهُ فَأَنَّى يُؤْفَكُونَ ﴿٥٧﴾

او قسم دی که وپوښتي ته دوی چې چا پيدا کړي دي دغه (عابدان او معبودان)؛ نو خامخا وبه وايي: هرومرو (خامخا) دوی چې الله (پيدا کړي دي)، پس کوم طرف ته ګرځول کيږي دغه (مشرکان له عبادت د الله).

تفسير: يعنې کله چې پيدا کوونکي همدغه يو الله دی؛ نو د بندګۍ او د عبادت مستحق ولې نور شول؟ عبادت د انتهايي تذلل نوم دی، او دغه تذلل د هغه ذات لپاره ښايي چې وکړي شي چې د انتهايي عظمت او جبروت څښتن دی، ډېر د تعجب ځای دی چې دوی مقدمات تسليموي، ليکن د هغو له نتايجو څخه منکران کيږي.

وَقِيلَ لَهُمْ يَرْبِّ اِنَّ هَؤُلَاءِ قَوْمٌ لَا يُؤْمِنُونَ ﴿٥٨﴾

او (الله تعالی سره علم پر دغې) وينا د دغه (رسول) دی چې ای ربه څما! بېشکه دغه (قريشي منکران) يو قوم دی چې ايمان نه راوړي (په مؤمن به شيانو باندې).

تفسير: يعنې د نبي دغه وينا هم الله تعالی ته معلومه ده.

فَأَصْفَحْ عَنْهُمْ وَقُلْ سَلَامٌ

پس مخ وګرځوه له دوی (او طمع پر بکره له ايمانه د دوی)، او ووايه (ای محمده! دوی ته غواړم له شره ستاسو) سلامتي.

تفسير: يعنې غم مه خوره! او زيات په دوی پسې مه لوېږه! محض د دعوت او تبليغ فريضه دې اداء کوه!، نو بيا له دوی ځنې خپل مخ وګرځوه!، او ووايه: ښه ده که تاسې څما خبرو ته غوږ نه ږدئ؛ نو څما سلام دې وي تاسې ته:


(وکان هذا قبل الأمر بالقتال)، (چې دا حکم د جهاد کولو د حکم نه مخکې وو).

فَسَوْفَ يَعْلَمُونَ ۝

پس ژر ده چې پوه به شي دوی (په عاقبت د کفر خپل).

تفسير: يعنې بالاخره دوی ته به دغه خبره ښکارېږي چې دوی په څرنگه لويې غلطۍ کې لويديلي وو؟ لکه چې پر خپلو دغو تېروتنو باندې ځينې کسان لږ څه په همدغه جهان کې پوه شوي هم دي، خو د هغه په پوره تکميل په آخرت کې کېدونکي دي.

تمت سورة «الزخرف» بعون الله وتوفيقه، فله الحمد والمئة.



سُورَةُ الدُّخَانِ

«د (الدخان) سورت مکي دی، (۵۹) آيت درې رکوع لري، په تلاوت کې (۴۴) او په نزول کې (۶۴) سورت دی، وروسته د «الزخرف» له سورت څخه نازل شوی دی.»

بِسْمِ اللَّهِ الرَّحْمَنِ الرَّحِيمِ

(شروع کوم) په نامه د الله چې ډېر زيات مهربان پوره رحم کوونکی دی.

حَمْدٌ ۖ وَلِکِتَابِ الْمُبِینِ ۝ اِنَّا اَنْزَلْنَاهُ فِی لَیْلَةٍ مُّبَرَّکَةٍ

قسم دی پر دغه کتاب ښکاره کوونکي (د ديني احکامو). چې بېشکه مونږ نازل کړی مو دی هغه په شپه برکتناکه کې.

تفسير: د «برکت شپه» د قدر شپه ده، لکه څرنګه چې الله تعالی د «القدر» په سورت کې فرمايلي دي: ﴿اِنَّا اَنْزَلْنَاهُ فِی لَیْلَةٍ الْقَدَرِ﴾ چې د رمضان المبارک په میاشت کې واقع ده، له قوله تعالی: ﴿شَهْرُ رَمَضَانَ الَّذِي اُنْزِلَ فِيْهِ الْقُرْآنُ﴾ (د البقره سورت (۲۳) رکوع (۱۸۵) آیت)، په دغه شپه کې عظیم الشان قرآن له لوح محفوظ څخه سماء الدنيا ته نازل کړی شوی دی، او بیا له هغه ځای متدرجاً په درویشو کلونو کې پر رسول الله صلی الله علیه وسلم نازل شوی دی، هم په همدغه شپه کې پر رسول الله صلی الله علیه وسلم مبارک د پاک قرآن ابتدايي نزول شروع شوی دی.

اِنَّا کُنَّا مُنْذِرِيْنَ ۝

بېشکه مونږ یو ویروونکي (په رالېږلو د قرآن).

تفسير: يعنې اورول همېشه ځمونږ کار او دستور وو، چې له هغه سره موافق دغه پاک قرآن هم نازل شوی دی.

فِيْهَا يَفْقَهُ كُلُّ اَمْرِ حَكِيْمٍ ۝ اَمْرًا مِّنْ عِنْدِنَا

په دغه (شپه) کې بیانوه شي بېلاوه شي هر کار حکمتناک (داسې ټینګ چې نه بدلېږي). حکم له زده ځمونږ.

تفسير: يعنې د ټول کال په متعلق د قضاء او قدر ګرد د حکمت او د مصلحت ډ کې قاطعې او نه بدلېدونکې فيصلې په دغې عظیم الشانې شپې کې له لوح محفوظ څخه نقل کېږي، او هغو پرېستو ته سپارلی کېږي چې د تکویناتو په شعبو کې کار کوي.

اِنَّا کُنَّا مُرْسِلِيْنَ ۝

بېشکه مونږ یو لېږونکي (د رسولانو).

تفسير: يعنې (مونږ لېږونکي یو د) پرېستې پر هر هغه کار چې له دوی سره مناسب وي، لکه چې جبرئیل علیه السلام یې سره له پاک قرآن محمد صلی الله علیه وآله وصحبه وسلم ته ولېږه.

رَحْمَةً مِّن رَّبِّكَ إِنَّهُ هُوَ السَّمِيعُ الْعَلِيمُ ①

لپاره د رحمت (او مهرباني پر خلقو) له رب ستا، بېشکه الله همدی دی ښه اورېدونکی د (ټولو) اقوالو، ښه عالم (په ټولو احوالو).

تفسير: يعنې الله تعالى د ټول عالم له ګردو حالاتو څخه باخبر دی، د دوی غږ او دعاء اورې، ځکه په عين ضرورت کې يې خاتم النبیین صلی الله عليه وسلم ته قرآن ورکړ، او د عالم لپاره يې د لوی رحمت په شان ولېږه.

رَبِّ السَّمَوَاتِ وَالْأَرْضِ وَمَا بَيْنَهُمَا إِنَّ كُنُتُمْ مُوقِنِينَ ②

(رحمت دی ټولو ته له طرفه د) رب د اسمانونو او (رب د) ځمکې او (رب د) هغو شيانو چې په منځ د دوی کې دي که چېرې يې تاسې يقين کوونکي (نو يقين وکړئ چې محمد د الله رسول دی).

تفسير: يعنې که په تاسې کې پر کوم شي د يقين لرلو صلاحيت وي؛ نو له ګردو شيانو څخه پومبې شی د يقين کولو قابل د الله تعالى عمومي ربوبيت دی، چې د هغه آثار په هره هره ذره کې له روښانې ورځې څخه زيات ښکاره او څرګند دي، او د محمد رسول الله صلی الله عليه وسلم رسالت دی.

لَا إِلَهَ إِلَّا هُوَ يُحْيِي وَيُمِيتُ رَبُّكُمْ وَرَبُّ الْآوَالِينَ ③

نشته لایق د عبادت بل هیڅوک مګر همدی دی، چې ژوندي کوي او مړه کوي (دغه الله) رب ستاسې دی، او رب د پلرونو پومبنيو ستاسې دی.

تفسير: يعنې چې د هغه الله په قبضه کې ژوندي کول او مړه کول او د وجود او عدم واک او اختيار د هغه په لاس کې وي، او ګرد اولين او آخرين يې تر پالنې او تربيت لاندې دي؛ آیا ماسو له هغه د بل چا عبادت او بندګي جايزه ده؟ دغه يو داسې صاف او ښکاره حقيقت دی چې په هغه کې د شک او شېبې هيڅ ځای او ګنجایش نشته.

بَلْ هُمْ فِي شَكٍّ يَلْعَبُونَ ④

(يقين نه کوي) بلکه دوی په شک کې دي (له بعث نه) چې لوبې مسخرې کوونکي دي (په مؤمن به شيانو).

تفسير: يعنې د دغو واضحو ښو او دلائلو اقتضاء خو داسې وه چې دغو خلقو به هغه منل، مګر سره له هغه دوی يې نه مني، بلکه دوی د توحيد او د نورو حقه وو عقايدو له طرفه په شکو کو او شېبو کې لويديلي دي.

فَارْتَقِبْ يَوْمَ تَأْتِي السَّمَاءُ بِدُخَانٍ مُّبِينٍ ⑤ يَغْشَى النَّاسَ هَذَا عَذَابٌ أَلِيمٌ ⑥

پس منتظر اوسه (ای محمده! دوی ته) په هغه ورځ چې راشي دا اسمان په لوګي ښکاره سره. چې پټ به کړي ټول مخلوق. (وبه وايي دوی) دغه عذاب ډېر دردناک دی.

تفسير: له «لوګي» څخه دلته څه مراد دي؟ په دغه مورد کې د اسلافو دوه قوله دي: ابن عباس رضي الله تعالى عنهما او نور وايي چې: قيامت ته نژدې به يو لوګی پورته کېږي، چې ګرد خلق به پټوي، ښکېو سړيو ته به د ده ډېر لږ خفيف څه اثر د زکام په شان ورسېږي، او د کفارو او منافقينو په ستونيو او دماغو کې ننوځي او بې هوشه کوي يې، دلته هم هغه لوګی مراد دی، ابن مسعود رضي الله عنه په ډېر قوت سره ادعاء کوي، چې له دغه آيت څخه مراد هغه لوګی نه

دی چې د قیامت له علائمو څخه دی، بلکه رسول الله مبارک کله چې د قُریشو له تمرد او طغیان څخه په تنگ شو؛ نو دعا یې وفرمایله چې الله جل جلاله پر دوی تر اوو کلونو پورې قحط مسلط کړ، هم هغسې چې د یوسف علیه السلام په زمانه کې پر مصریانو مسلط شوی وو، لکه چې قحط پر دوی مسلط شو چې مکيانو به په هغه کې له مردارو او له پوستکو او له هلوکو څخه خوړل، غالباً په همدغه دوران کې د «یمامه» رئیس ثمامه بن اثال رضي الله عنه په اسلام مشرف شو، او د ماکولاتو د هغو ګودامونو لېږل یې منع کړل، چې له هغه ځایه مکې معظمې ته تلل، الغرض مکيان د لوړې له لاسه مړه کېدل، او دغه مسلمه او ښکاره خبره ده چې د مسلسلې وچکالۍ او قحط په زمانه کې به د «جو» یعنې د ځمکې او اسمان په منځ کې لوګي په شان دوړي او غبار په نظر راځي، په دغه تقرير په ﴿يُقْشَى النَّاسُ﴾ کې به له خلقو څخه مراد مکيان وي، ګواکې دغه یوه وړاندوینه وه چې پوره شوه، کما یدل علیه قوله تعالى: ﴿فَارْتَبُّهُ﴾.

رَبَّنَا اكْشِفْ عَنَّا الْعَذَابَ إِنَّا مُؤْمِنُونَ ﴿١٥﴾

ای ربه ځمونږ! لرې کړه له مونږ دغه عذاب بېشکه مونږ ایمان راوړونکي یو.

تفسیر: یعنې کله چې په هغه عذاب کې مبتلا کېږي، نو داسې به وایي چې: اوس له دغه آفت څخه نجات راکړه، وروسته له دې نه مو توبه ده!، اوس مونږ ته پوره یقین حاصل شو، بیا به طغیان او شرارت نه کوو، او پاڅه مسلمانان کېږو، وروسته له دې نه د دغې خبرې الله تعالی اعظم برهانه واکرم شانه داسې جواب فرمایي:

أَلَيْسَ لَهُمُ الذِّكْرَى وَقَدْ جَاءَهُمْ رَسُولٌ مُبِينٌ ﴿١٥﴾ تُذَكِّرُوهُمْ عَنْهُ وَقَالُوا مُعَلَّمٌ بَجُونٌ ﴿١٦﴾

چېرې به نفع ورسوي دوی ته پند اخیستل (پس د عذاب له نزوله) حال دا چې په تحقیق راغلی وو دوی ته رسول ښکاره، بیانوونکی. بیا همداسې وګرځېدل دوی له هغه (اجابت د رسول نه)، او وویل (کفارو): ده ته ښوونه کړې شوې ده (د قرآن له بل چانه) لېونی دی.

تفسیر: یعنې اوس له پوهېدلو او له نصیحت څخه د فائدې اخیستلو موقع چېرې پاتې ده، په هغه وخت کې مو دغه پندونه ونه منل، چې ځمونږ رسول سره له ښکاره ښو او واضحو هداياتو درغلی وو، هلته به مو داسې ویل چې دغه لېونی دی، کله به مو ویل چې: دی دغه خبرې له بل چا څخه زده کوي، او بیا د هغه له مخې دغه کتاب جوړوي، د ابن عباس رضي الله تعالی عنهما د تفسیر سره سم د دې آیت مطلب داسې شو، او د ابن مسعود رضي الله تعالی عنه له تفسیر سره موافق معنی به یې داسې وي چې: مکيان له قحط او نورو مصائبو څخه په تنگ شول، او له رسول الله صلی الله علیه وسلم څخه یې غوښتنه وکړه چې دغه آفت له مونږ څخه لرې کړئ، په ځینو روایاتو کې راغلي دي چې ابو سفیان او نورو مشرکانو د رسول الله صلی الله علیه وسلم په حضور کې عرض او فریاد وکړ، چې تاسې خو فرمایئ چې زه «رحمة للعالمین» یم، او دغه دی ستا قوم له قحط او د وچکالۍ له لاسه تباہ او فنا کېږي، نو مونږ تاسې ته د مرحمت او شفقت او د قربت وسائط در وړاندې کوو، خو د دغه مصیبت د لرې کېدلو لپاره دعاء وکړئ، که دغه قحط او مصیبت له مونږ څخه پورته شو؛ نو مونږ ټول سره ایمان راوړو، لکه چې د دوی په دعاء سره باران وشو، او له یمامې څخه د غلې کوم ګودامونه چې منع کړي شوي وو؛ هغه هم د رسول الله صلی الله علیه وسلم له حکم سره سم بېرته جاري شول، مګر سره له دې هم دوی مسلمانان نه شول، د همدې په نسبت فرمایي: ﴿أَلَيْسَ لَهُمُ الذِّكْرَى﴾ یعنې دغه خلق د دغې خبرې له سره منونکي نه دي، په دغه قسم شیانو دوی په زرهاوو تأویلات له خپله ځانه جوړوي، هغه شیان چې بیخي لکه د لمر په شان عیان او روښان دي یعنې ستاسې نبوت دوی نه مني، او تاسې ته د مجنون نسبت کوي، او ځینې داسې وایي چې: دی له هغه رومي مریي څخه ځنې خبرې زده کړي دي، او بیا یې پخپل عبارت سره اداء کوي، له داسې متعصبو معاندینو څخه د کوم شي د پوهېدلو څه توقع کېدی شي؟.

إِنَّا كَاشِفُو الْعَذَابِ قَلِيلًا إِنَّكُمْ عَائِدُونَ ﴿٥﴾

بېشکه مونږ لري کونکي يود دغه عذاب (په دعاء دنيي) لږ مډت، بېشکه تاسې بېرته ګرځيدونکي يئ (کفر خپل ته).

تفسير: يعنې که مونږ د لږ څه مډت له مخې له دوی ځنې عذاب لري کړو؛ دوی به بيا پخپلو هم هغو حرکاتو لاس پورې کوي، چې پخوا له دې نه به يې کول، او د ابن مسعود رضي الله تعالى عنه له تفسير سره موافق به يې داسې مطلب کيږي: درواخلی مونږ د لږ څه مډت له مخې دغه عذاب له دوی ځنې لري کړو، تاسې وګورئ چې دوی به په هم هغسې اعمالو مداومت کوي چې پخوا له دې نه هم په هغه کې مشغول وو.

يَوْمَ نَبْطِشُ الْبَطْشَةَ الْكُبْرَىٰ إِنَّا مُنتَقِمُونَ ﴿٦﴾

(ياده کړه) هغه ورځ چې وبه نيسو مونږ (دغه کفار) په نيولو سختو لويو سره، بېشکه مونږ خامخا انتقام اخيستونکي يو (په دغه ورځ کې).

تفسير: د ابن عباس رضي الله تعالى عنهما په نزد به لويه نيونه په قيامت کې وي، غرض دا دی چې د آخرت عذاب له سره نه منع او نه بېرته ګرځيدونکي دی، د ابن مسعود رضي الله تعالى عنه په نزد له لويې نيونې څخه د «بدر» غزا مراده ده، چې په دغې غزوې کې له کفارو څخه بدل او انتقام واخيست شو.

وَلَقَدْ فَتَنَّا قَبْلَهُمْ قَوْمَ فِرْعَوْنَ وَجَاءَهُمْ رَسُولٌ كَرِيمٌ ﴿٧﴾

او خامخا په تحقيق ازمويلي وو مونږ پخوا له دې نه قوم د فرعون، او راغلی وو دوی ته رسول (موسی) عزتمند (په نزد د الله).

تفسير: يعنې د موسی عليه السلام په ذريعه د دوی امتحان واخيست شو، چې آیا دوی د الله تعالى پيغام قبلوي که نه؟.

أَن أَدُّوا إِلَيَّ عِبَادَ اللَّهِ

(او وويل موسی فرعونيانو ته) چې وسپارئ تاسې په ما باندې بندګان د الله !

تفسير: يعنې د الله تعالى بندګان خپل مريان مه ګرځوئ!، بني اسرائيلو ته له مرييتوبه آزادي ورکړئ!، او ماته يې وسپارئ، چې هر چرې ځما خوښه وي؛ دوی له خپل ځان سره بوځم.

إِنِّي لَكُمْ رَسُولٌ أَمِينٌ ﴿٨﴾ وَأَنْ لَا تَعْلُوا عَلَى اللَّهِ إِنِّي آتِيكُمْ بِسُلْطَنِ مُبِينٍ ﴿٩﴾

بېشکه زه تاسې ته رسول مکرّم امانتګر یم. او (وويل موسی فرعونيانو ته) چې سرکښي مه کوئ پر الله (په اهانت د وحي)، بېشکه چې زه راوړونکی یم تاسې ته د برهان حجت دليل ښکاره واضح.

تفسير: «برهان، حجت، دليل ښکاره واضح» هغه معجزات وو چې موسی عليه السلام ښوول لکه عصا، يد بيضاء، يعنې «همسا» او «سپين لاس» او نور.

وَأَنِّي عَذْتُ رَبِّي وَذِكْرُكُمْ أَن تَرْجُمُونِ ﴿٢٥﴾

او (وويل موسی فرعونيانو ته) چې بېشکه زه پناه نيسم په رب خپل او په رب ستاسې له دې نه چې سنگسار کړي تاسې ما.

تفسير: په دغه سره يې د دوی د هغو ویرولو ځواب ورکړ، يعنې ما ستاسې له ظلم او ايذاء څخه د الله تعالی پناه حاصله کړې ده، هغه څما حمايت کوي، او د الله تعالی پر حفاظت زه پوره اعتماد او اطمینان لرم.

وَأَن لَّكُمْ تَوَكُّلٌ عَلَى اللَّهِ فَاعْتِزُّوا ﴿٢٦﴾

او که ایمان نه راوړئ تاسې (ای فرعونيانو!) پر ما؛ پس په څنگ شئ (له ما، پر پردي ما).

تفسير: يعنې که څما خبره نه مني، نو اقلًا ماته څه ضرر او ايذاء مه رسوي!، او په دغه سره خپل جرم مه درنوي، شاه صاحب (رحمه الله تعالی) ليکي: «يعنې چې خپل قوم بوځم، ته مې لار مه نيسه!».

فَدَعَا رَبَّهُ أَن هَؤُلَاءَ قَوْمٌ مُّجْرِمُونَ ﴿٢٧﴾ فَأَسْرِعْ بَإِذْنِي إِلَيْهِمْ مَّا تُبْعُونَ ﴿٢٨﴾

پس دعا وکړه (موسی) رب خپل ته داسې چې بېشکه دغه (قبطيان) يو قوم دی کنهکاران (کافران). (نو وفرمايل الله موسی ته چې): پس بوځه بندهگان څما (سبطيان) د شپې، بېشکه تاسې متبوع يئ (د قبطيانو)، (تاسو پسې د فرعون لښکری درځي).

تفسير: يعنې بالآخر مجبور شو، او د الله تعالی په حضور کې يې عرض او فرياد وکړ، چې دغه خلق له خپلو جرائمو څخه لاس اخيستونکي نه دي، نو اوس ته ځمونږ او د دوی په منځ کې فيصله وکړه!، د ده دعاء فوراً مستجاب او پر موسی عليه السلام امر وشو، چې بې د فرعونيانو له اطلاع بني اسرائيلو سره د شپې له مخې له مصره ووځي!، ځکه چې گهځ (سحر) له مخې به وروسته له دې نه چې ستاسې له تگه خبر شي؛ نو د تاسې د تعاقب لپاره درپسې وځي، ليکن په ياد يې ولري چې په لاره کې ستاسې په مخ کې تريخ سيند درځي، چې هغه به ستا د همسا په اشاره سره د پخوا او هغې لري کيږي، او په منځ کې وچه صافه لاره تاسې ته پيدا کيږي، چې ته به سره له خپل قومه له هم هغې لارې تېرېږئ.

وَأَنزَلْنَا الْبَحْرَ هَؤُلَاءِ لَنُفَصِّلَهُنَّ أَجْلًا ﴿٢٩﴾

او پر پرده بحر سيند ولاړ (ساکن کوڅې کوڅې) بېشکه دوی لښکري دي ډوبې کړي شوې.

تفسير: يعنې د دغې خبرې په فکر او اندېښنې کې مه اوسه!، دغه لاره چې د الله تعالی په قدرت په دغه سيند کې شوې ده، بېرته پاتې نشي، پر پرده چې دغه لاره هم دغسې پر خپل حال پاتې وي، خو فرعون او فرعونيان يې وگوري او پر تاسې پسې د راتلو همت او ځغرد (جرات) وکړي، لکه چې هغوی هم په همدغې وچې کې ننوتل، کله چې ټول د سيند منځ ته ورسېدل؛ دلته الله تعالی د سمندر اوبو ته حکم ورکړ، چې بيا سره يو ځای شي، او په دغه ترتيب سره يې هغه گرد لاو لښکر ډوب او مغروق کړ، نو فرمايي الله اکرم شأنه وأعظم برهانه چې:

كَمْ تَرَكُوا مِنْ جَنَّاتٍ وَعُيُونٍ ﴿٣٠﴾ وَزُرُوعٍ وَمَقَامٍ كَرِيمٍ ﴿٣١﴾ وَنَعْمَةً كَانُوا فِيهَا فَكَاهِينَ ﴿٣٢﴾ كَذَلِكَ

وَأُورِثَهَا قَوْمًا آخَرِينَ ﴿٣٣﴾

څومره ډېر پرېښودل دوی له باغونو او (له) چينو (د اوبو). او (له) فصلونو او ځايونه عمدۀ مخصوص بنایسته. او (له) نعمتونو (او له هسې د هوسايي - آرام سامان) چې وو دوی په هغو

(نعمتونو) خوشال خوندور. همداسې (هلاک کوو مونږ مکذبینو لره) او په میراث مو ورکړل (دغه شیان) قوم بل (سبیطانو) ته.

تفسیر: یعنې د بني اسرائيلو په لاسونو کې یې ورکړ، لکه چې د «الشعراء» په سورت کې دي، له دې نه معلوم شو چې د فرعون د غرقېدلو څخه وروسته د بني اسرائيلو تصرفات او مداخله په مصر کې شروع شوله، او که دغه ثابت نشي؛ مطلب به یې داسې وي: د هم هغو اقسامو سامانونو په شان چې له فرعونيانو څخه پاتې وو؛ هم هغسې شیان مونږ بني اسرائيلو ته هم ورکړل، والله اعلم.

فَبَايَسَتْ عَلَيْهِمُ السَّمَاءُ وَالْأَرْضُ

پس ونه ژړل پر دوی (یا پر هلاکت د دوی) باندې اسمانونو او ځمکې.

تفسیر: په روایاتو کې راغلي دي چې د مؤمن د وفات په تقریب کې د اسمان هغه دروازه ژاړي چې له هغې څخه به ده ته روزي نازلېده، یا هغه دروازه چې په هغې کې د ده صالح عمل پورته خوت، او هغه ځمکه به هم ژاړي چې ده به پرې لمونځ کاوه، یعنې افسوس چې هغه سعادت له مونږ څخې واخیست شو، کله چې له کفارو سره د صالح عمل تخم نشته؛ نو ده پسي به اسمان یا ځمکه ولې وژاړي؟ بلکه ممکن دي چې د دوی پر مرګ خوښ هم شي، چې ښه شو چې دغه یوه بلا له دنیا ورکه شوه.

وَمَا كَانُوا مُنظَرِينَ^{۶۵} وَلَقَدْ بَعَثْنَا نَبِيَّ إِسْرَءِيلَ مِنَ الْعَذَابِ الْمُهِينِ^{۶۶} مِنْ فِرْعَوْنَ إِنَّهُ كَانَ عَلِيًّا
مِّنَ الْمُسْرِفِينَ^{۶۷} وَلَقَدْ اخْتَرْنَاهُمْ عَلَىٰ عِلْمٍ عَلَيَّ الْعَالَمِينَ^{۶۸}

او نه وو دوی ته مهلت ورکړی شوی. او خامخا په تحقیق نجات مو ورکړ بني اسرائيلو ته له عذاب سپکوونکي (د قبطيانو). چې له (طرفه د) فرعون وو (چې مجسم مصیبت او آفت وو)، بېشکه دغه (فرعون) وو سرکښه متکبر له مسرفینو له حده تېرېدونکي سر غړوونکي (په شرک کې). او خامخا په تحقیق غوره کړي مو وو دغه (بني اسرائيل) په علم خپل پر خلقو (د زمانې د دوی).

تفسیر: یعنې اګر که د بني اسرائيلو کمزوري او نواقص هم مونږ ته معلوم وو، خو سره له هغه مونږ دوی ته د هغې زمانې پر ګردو خلقو فضیلت ورکړ، او ځینې جزئیه فضائل خو هم هغه دي چې تر نن پورې د بل هیڅ قوم په برخه نه دي شوي، مثلاً د ډېرو انبیاوو په دوی کې مبعوثېدل.

وَاتَّبَعْنَاهُمْ مِّنَ الْآيَاتِ مَا فِيهٖ بَلَءٌ مُّبِينٌ^{۶۹}

او ور مو کړ دوی ته له دلائلو (د قدرت خپل په لاس د موسی) هغه چې په هغو کې آزمایش مدد وو ښکاره.

تفسیر: یعنې د موسی علیه السلام په ذریعه مثلاً د «مَنْ أَوْ سَلَوَىٰ» نزول د ورېځو سیوري غورځول وغیر ذلک.

إِنَّ هَؤُلَاءِ لَيَقُولُونَ^{۷۰} إِن هِيَ إِلَّا أَمْوَاتُنَا الْأُولَىٰ وَمَا نَحْنُ بِمُنشَرِينَ^{۷۱}

بېشکه دغه (کفار) خامخا وایي چې: نه دی دغه عاقبت ځمونږ مګر همدا ږومبی مرګ ځمونږ دی (په دنیا کې)، او نه یو مونږ راپورته کړی شوی (له قبورو).

تفسير: په منځ کې د موسى عليه السلام د قوم ذکر استطراداً راغلی وو، له دې ځايه بيا د رسول الله صلى الله عليه وسلم د قوم تذکره شروع کيږي، يعنې دوی وايي چې: ځمونږ آخري حالت فقط هم دغه دی چې موت پر مونږ راځي، هر کله چې مړه شو؛ نو وروسته له مرگه بيا نو نورې خبرې اترې له سره نه دي پېښېدونکي، او له موجوده ژوندون څخه ماسوا بل ژوندون بيخي نشته، حشر او نشر، ثواب او عقاب څه شی دی؟ او حساب او کتاب چېرې کيږي.

فَاتُوا يَا بَنِي آدَمَ أَنْ كُنْتُمْ صَادِقِينَ ﴿٢٥﴾

پس (ژوندي) راولئ پلرونه ځمونږ که چېرې یی تاسې صادقین رښتیني (په دغې وينا خپله کې).

تفسير: يعنې رسول الله مبارک او مؤمنانو ته کفار وايي: که تاسې پخپلې دغې وينا کې یی، او دغه عقیده مو صحيحه وي چې وروسته له مرگه بيا ژوندون هم شته؛ نو ډېره ښه ده، تاسې خو ځمونږ دغه مړه شوي پلرونه او نيکه گان راژوندي کړئ چې مونږ یې پخپلو سترگو سره ووينو، او په کيفيت یې وپوهیږو.

أَهُمْ خَيْرٌ أَمْ قَوْمُ تُبَّعٍ ۚ

(نو فرمائي الله چې) آیا دغه (قریش) غوره دي (په مال او قوت) که قوم د «تبع».

تفسير: «تبع» د یمن د باجا لقب وو، چې د ده حکومت پر سبا، حضرموت او نورو ټولو وو، «تبع» ډېر تېر شوي دي، الله تعالی ښه عالم دی چې دلته ترې کوم یو مراد دی؟ په هر حال دومره ترې ظاهر شو چې دغه قوم د ډېر قوت او قدرت خاوندان وو، چې د خپل طغيان او تمرد په سبب هلاک او تباہ شو، ابن کثير (رحمه الله تعالی) له دغه قوم څخه د سبا قوم مرادوي، چې د هغه ذکر د سبا په سورت کې تېر شوی دی، والله أعلم.

وَالَّذِينَ مِنْ قَبْلِهِمْ أَهْلَكْنَاهُمْ إِنَّهُمْ كَانُوا مُجْرِمِينَ ﴿٢٦﴾

او هغه کسان چې پخوا تېر شوي وو له دغو (قوم د تبع لکه عاد او ثمود، بلکه قوي نه وو په مال او قوت؛ نو سره له هغه هم) هلاک کړل مونږ دوی، بېشکه دوی وو گناهکاران (کافران منکران له بعثه او له قیامته).

تفسير: مثلاً عاد او ثمود او نور، الله تعالی دغه ټول د دوی د گناهونو په بدل هلاک او تباہ کړل، آیا تاسې له دوی نه بهتر زیات زورور طاقتور یی چې نه مو هلاکوي؟ یا مو نه شي هلاکولی؟.

وَمَا خَلَقْنَا السَّمَوَاتِ وَالْأَرْضَ وَمَا بَيْنَهُمَا الْعِینَ ﴿٢٧﴾ مَا خَلَقْنَاهُمْ إِلَّا بِالْحَقِّ وَلَكِنْ أَكْثَرُهُمْ لَا يَعْلَمُونَ ﴿٢٨﴾

او نه دي پیدا کړي مونږ اسمانونه او ځمکه او ټول هغه شيان چې په منځ د دغو دواړو کې دي حال دا چې لوبې کوونکي یو (يعنې عبث). نه دي پیدا کړي مونږ دغه دواړه مگر په حقه سره، وليکن زیاتره د دغو (مشرکانو) نه پوهیږي (په دې چې فعل د حکیم هیچېرې له حکمته خالي نه وي).

تفسير: يعنې نه مې دي پیدا کړي دغه ټول علویات او سفلیات بې مطلب او عبث، او دغه لویه کارخانه د څه لوبو او تماشو لپاره نه ده جوړه شوې، بلکه په ډېر لوی حکمت سره پیدا کړی شوې ده، چې د هغې نتیجه ضرور یوه ورځ څرگندیږي، چې همدغه نتیجه آخرت دی.

إِنَّ يَوْمَ الْفَصْلِ مِيقَاتُهُمْ أَجْمَعِينَ ﴿٦٠﴾ يَوْمَ لَا يُغْنِي مَوْلًى عَنْ مَوْلَى شَيْئًا وَلَا هُمْ يُنصَرُونَ ﴿٦١﴾
إِلَّا مَنْ رَحِمَ اللَّهُ إِنَّهُ هُوَ الْعَزِيزُ الرَّحِيمُ ﴿٦٢﴾

بېشکه ورځ د فيصلې (قيامت په منځ د خلقو کې) وعده (د جمع کولو) د دوی ده د ټولو (چې په دغه ورځ کې د ټولو حساب په يوه وخت کې کېږي). هغه ورځ چې دفع به نشي کولی هيڅ دوست خپلوان له دوست خپل څخه هيڅ شی (له عذابې)، او نه به له دوی سره (له کوم طرفه) مدد وکړي شي (او نه مرسته رسېدی شي). مگر هغه څوک چې رحم پرې وکړي الله (چې مؤمنان دي)، بېشکه الله همدی دی ښه غالب قوي (په انفاذ د احکامو) ډېر رحم کوونکی دی.

تفسير: يعنې بس پر هم هغه چا چې الله تعالى رحمت وکړي، هم هغه به نجات مومي.

إِنَّ شَجَرَتَ الزُّقُومِ ﴿٦٣﴾ طَعَامُ الْآثِمِينَ ﴿٦٤﴾

بېشکه (مېوه د) ونې د زقوم. طعام خواړه د (ډېرو لویو) ګناهګارانو (کافرانو) دی.

تفسير: يعنې د کومې ادنی مشابهت لامله ورته «زقوم» چې په اردو کې ورته (سيهنه) وايي ويلي شوي دي، که نه د دوزخ د زقوم کيفيت خاص الله ته معلوم دی، لکه چې د جنت ځينې نعمتونه له دنيوي نعمتونو سره نوم اشتراک لري، همداسې د دوزخ په نسبت هم وپوهېږئ.

كَالْمُهْلِ يَغْلِي فِي الْبُطُونِ ﴿٦٥﴾ كَغَلْيِ الْحَمِيمِ ﴿٦٦﴾ خُذُوهُ فَاعْتِلُوهُ إِلَى سَوَاءِ الْجَحِيمِ ﴿٦٧﴾

په شان د مس (او ژېړ) ويلي کړی شوي، چې ايشيږي په ګېلو کې. په شان د اوبو خوتېدونکيو. (وبه فرمايي الله خازنانو د دوزخ ته چې) ونيسی دی پس را کابړی دی برابر منځ د دوزخ ته.

تفسير: دغه د نیولو حکم به هغو پرستو ته کېږي چې د مجرمينو په تعذيب مأمورې دي.

ثُمَّ صُبُّوا فَوْقَ رَأْسِهِ مِنْ عَذَابِ الْحَمِيمِ ﴿٦٨﴾

بيا ورتويې کړئ پاس پر سر د ده له عذابې د ايشېدلو اوبو.

تفسير: دغه اوبه به د پوزو او دماغو له لارې د دوی ګېلو ته ننوځي، او د دوی کلمي پرې کوي، او د هغو ټوټې د باندې لويږي (أعاذنا الله منه).

دُقِ أَنتَ الْعَزِيزُ الْكَرِيمُ ﴿٦٩﴾

(وبه ويل شي ده لره) وځکه (دغه عذاب)! بېشکه ته هم دغه ته عزتمن غټ مشر (کافر) وې (په زعم خپل).

تفسير: يعنې ته خو هم هغه يې چې په دنيا کې دی ځان لوی معزز او مکرم ګاڼه، او خپل مشرتوب او سرداري به دې ثابتوله، اوس دې هغه مشرتوب چېرې لاړ؟

إِنَّ هَذَا مَا كُنْتُمْ بِهِ تَمُرُونَ ﴿٧٠﴾

بېشکه چې دغه عذاب هغه دی چې وئ تاسې چې په ده کې به مو شک کاوه.

تفسير: يعنې تاسې كله داسې يقين او باور درلود، چې له دغه ورځې سره به مخامخ کېږئ؟، تاسې په دغه شك او شبهه كې وئ چې فقط مونږ همدلته لوبې او چر چې كوو، او په هم دغې مشغولتيا كې خپل عمر تېروو، كله چې مړه شو؛ نو له خاورو سره ګډوډ كېږو، او وروسته له هغه بل هيڅ شى پر مونږ نه دى راتلونكى، اوس خو مو پخپلو سترگو وليدې چې هغه ټولې خبرې رښتيا وې، چې انبياء عليهم السلام به د هغو بيان تاسې ته كاوه.

إِنَّ الْمُتَّقِينَ فِي مَقَامٍ أَمِينٍ ﴿٥١﴾

بېشكه چې متقيان به په ځاى د امن كې وي (له ټولو مكر وهاتو).

تفسير: يعنې هغه كسان چې دلته له الله تعالى څخه ويريږي، هلته به ډاډه، هوسا او مطمئن اوسيږي، او هيڅ ډول خوف او غم به دوى ته نه رسيږي.

فِي جَنَّاتٍ وَعُيُونٍ ﴿٥٢﴾ يَكْبَسُونَ مِنْ سُندُسٍ وَإِسْتَبْرَقٍ مُّتَقِيلِينَ ﴿٥٣﴾

په جنتونو او چينو كې چې اغوندي به (دوى جامې) له وړېنمو نازكو، او له وړېنمو پېړو (غټو) په دې حال كې چې سره مخامخ به ناست وي.

تفسير: يعنې د دوى پوښاك (لباس) به له نړيو او پرېړو وړېنمينو كالو (كپړو) څخه وي، او يو جنتي به له بل جنتي څخه له سره اعراض نه كوي، او مخ به ترې نه اړوي، او بې تكلفه لكه ډېر خواږه دوستان خپلوان به سره مخامخ كيني، او خبرې اترې به سره كوي.

كَذَلِكَ وَزَوَّجْنَاهُمْ بِحُورٍ عِينٍ ﴿٥٤﴾

همداسې به وي (بې تغيره او بې تبديله)، او ملګرې به كړو مونږ دوى له پيغلو سپين پوستو غټو (بنايسته) سترگو سره.

تفسير: يعنې له دوى سره به د دوى جوړې (بښخې) يو ځاى كوي.

يَدْعُونَ فِيهَا بِكُلِّ فَاكِهَةٍ آمِنِينَ ﴿٥٥﴾

غواړي به دوى په دغه (جنت) كې له هر قسم مېوې حال دا چې په امن كې به وي له (انقطاع او ضرر د مېوو او هر مكر وه نه).

تفسير: يعنې هره هغه مېوه چې د دوى په زړه كې وګرځي، او دوى يې وغواړي؛ فوراً دوى ته ور حاضروله كيږي، او هيڅ يو فكر او اندېښنه به له دوى سره نه وي، په پوره زړه جمعي او اطمينان سره به يې خوري، او څښي، او مسرور به اوسيږي.

لَا يَأْكُلُونَ فِيهَا الْمَوْتَ إِلَّا الْمَوْتَةَ الْأُولَىٰ ﴿٥٦﴾

نه به ځكي دوى په دغه جنت كې مړ ګر مګر خو هغه مړ ګر ډومبني (چې تېر شوى دى په دنيا كې).

تفسير: يعنې هغه موت چې پخوا له دې نه راغلى وو، اوس وروسته له دې نه به له سره مړ ګر او درد تاسې ته نه راځي، دائم به په همدغه عيش او نشاط كې خوښ او خوشال اوسيږئ، چې نه ستاسې خوندور ژوندون ته څه فناء او زوال رسيږي، او نه د هغه وسائلو او وسائطو ته.

وَوَقَّعَهُمْ عَذَابَ الْجَحِيمِ ﴿٥٧﴾ فَضَلَّامٌ لِّرَبِّكَ ذَٰلِكَ هُوَ الْفَوْزُ الْعَظِيمُ ﴿٥٨﴾

او وښه ساتي (الله) دوی له عذابه د دوزخ نه. له جهته د فضل له طرفه د رب ستا، دغه (انعام او اکرام) همدا بری دې ډېر لوی.

تفسير: يعنې له دې نه به بل لوی بری او کاميابي څه شی کېدی شي چې د الله تعالى له عذابه محفوظ او مأمون پاتې وي، او تر ابد الابد پورې د الطافو او افضالو مورد ګرځي !.

فَاتَّخَذُوا لَهَا آلَافَ مُتَقَبِّلِينَ ﴿٥٩﴾

پس بېشکه همدا خبره ده چې اسان کړی مو دی دغه (قرآن) په ژبه ستا لپاره د دې چې دوی پند واخلي (ښه وپوهیږي او ایمان پرې راوړي).


تفسير: يعنې پخپلې مورنۍ ژبې سره په اسانۍ پرې وپوهیږي او یاد يې کړي.

فَارْتَقِبْ إِنَّهُمْ مُّرْتَقِبُونَ ﴿٦٠﴾

پس منتظر اوسه ته (هلاکت د دوی ته) بېشکه دوی هم منتظر دي (هلاکت د تاته).

تفسير: يعنې که دوی ونه پوهیږي؛ نو تاسې څو ورځې انتظار وکړئ، د دوی بد انجام د دوی په مخ کې راتلونکی دی، دوی خو د دغې خبرې په انتظار کې دي، که کومه بده پېښه پر تاسې واقع شي، لیکن تاسې هم د دوی اخري خاتمې ته وګورئ چې هغوی ته څه څه شیان ور دمخه کېدونکي دي؟.

تَمَّتْ سُورَةُ الدَّخَانِ بِفَضْلِ اللَّهِ تَعَالَى وَرَحْمَتِهِ، فَلَهُ الْحَمْدُ وَالْمُنَّةُ.



سُورَةُ الْجَبَائِيَةِ

«د (الجبائية) سورت مكي دي، پرته له (۱۴) آيت څخه چې مدني دي، (۳۷) آيتونه (۴) ركوع لري، په تلاوت كې (۴۵) او په نزول كې (۶۵) سورت دي، وروسته د (الدخان) له سورت څخه نازل شوی دی.»

بِسْمِ اللَّهِ الرَّحْمَنِ الرَّحِيمِ

(شروع کوم) په نامه د الله چې ډېر زيات مهربان پوره رحم کوونکی دی.

حَمِّ تَنْزِيلُ الْكِتَابِ مِنَ اللَّهِ الْعَزِيزِ الْحَكِيمِ ۝ اِنَّ فِي السَّمَوَاتِ وَالْأَرْضِ لَآيَاتٍ لِلْمُؤْمِنِينَ ۝

نازلېدل د کتاب له طرفه د الله دي چې ډېر غالب قوي دی، ښه حکمت والا دی. بېشکه په (پیداينست د) اسمانونو کې او په ځمکې کې خامخا ډېر دلائل دي مؤمنانو ته.

تفسير: يعنې که انسان ومني؛ نو په همدغه د ځمکې او د اسمانونو په پیدا کولو او د دوی په دغه منظم او محکم نظام او قوام کې له غور او فکر کولو څخه پر دغه خبره په ښه شان سره پوهېدی شي، چې خامخا د دغو علويه وو، او سفليه وو موجوداتو داسې پیدا کوونکی او ساتونکی شته، چې دغه يې پخپل کامل قدرت، او حکمت سره په دغسې محاسنو او مزایاوو سره جوړ کړي دي، او پخپل لا محدود قدرت سره د هغه حفاظت هم کوي.

وَفِي خَلْقِكُمْ وَمَا يَبُذُّ مِنْ دَابَّةٍ آيَاتٌ لِّقَوْمٍ يُؤْتُونَ ۝

او په پیدا کولو (د هر يوه) ستاسې کې، او په هغه څه کې چې خواره کړي دي (الله په ځمکه کې) له هر قسم دابې (خوځېدونکيو)؛ ډېر دلائل دي لپاره (د هغه) قوم چې يقين کوي (پر بعث باندې).

تفسير: يعنې که انسان پخپل خلقت او د نورو ساکبنانو (جاندارو) او ذوي الأرواحو په خلقت کې غور او فکر وکړي؛ نو د عرفان، او ايقان تر درجو پورې رسوونکي په زرهاوو دلائل او نښې په نظر ورځي چې هر يو يې لوی برهان او قوي استدلال دی په وجود د اله العالمين، او په دې چې يواځې همدغه الله تعالی د عبادت مستحق دی.

وَاخْتِلَافِ اللَّيْلِ وَالنَّهَارِ وَمَا أُنْزِلَ اللَّهُ مِنَ السَّمَاءِ مِنْ رِزْقٍ

او په اختلاف د شپې او د ورځې (په تياره، او رڼا، تزويد او تنقيص او نورو کې) او په هغه کې چې نازل کړی دی الله له (طرفه د) اسمان له (اسباب د) رزق (باران، حرارت).

تفسير: يعنې اوبه يې د اسمانه له طرفه رانازلې کړي، چې د رزق او روزي ماده ده.

فَأَعْيَابُهُ الْأَرْضِ بَعْدَ مَوْتِهَا وَتَصْرِيفِ الرِّيحِ آيَاتٌ لِّقَوْمٍ يَعْقِلُونَ ۝

پس (الله) ژوندی کړې ده په دې (اوبو) سره ځمکه پس له مړه (وچوالي) د هغې، او په بدلولو د بادونو (په يو قسم بل قسم سره) دلائل دي لپاره د (هغه) قوم چې عقل چلوي.

تفسير: يعني که لږ څه هم له پوهې او عقل څخه کار واخلي؛ نو دغه در معلومېږي چې دغه امور پرته د هغه زبردست قادر، او حکيم له قوټه او قدرته د بل هېچا په واک او اختيار کې نشته، لکه چې پخوا له دې نه په څو څو ځايونو کې د دې مفصل تقرير ليکلی دی.

تِلْكَ آيَاتُ اللَّهِ تَنْتَوُهَا عَلَيْكَ بِالْحَقِّ فَيَأْتِي حَدِيثٌ بَعْدَ اللَّهِ وَآيَاتُهُ يُؤْمِنُونَ ﴿٥﴾

دغه دلائل د الله دي چې لولو يې مونږ په تا باندې په حقه سره، پس پر کومه يوه خبره پس له (خبرې) د الله (قرآن) او پس له دلائلو د الله ايمان به راوړي دوی؟ (بلکه نه يې راوړي).

تفسير: يعني له ماسوا الله څخه بل کوم شی د بندگي او عبادت وړ او مستحق دی؟ او بغير د الله له خبرو څنې بل کوم کلام داور بدللو او منلو قابل دی؟ کله چې د داسې لوی مالک داسې رښتيا او صافې او سمې خبرې هم کوم بد بخت نه قبلوي؛ نو بالاخر دوی د کوم شي په انتظار کې دي چې هغه به بيا مني؟.

وَيَلْزَمُ كُلُّ أَقْلٍ إِنِّي ۖ يَمَعُ آيَاتِ اللَّهِ تُتْلَى عَلَيْهِ ثُمَّ يُصْرَسُ كَبْرًا كَانَ لَمْ يَسْعَهَا

خرابي هلاکت افسوس دی هر دروغ تړونکي، گناهگار ته. چې اوري آيتونه د الله چې لوستل کېږي پر ده، بيا لا ښه کلک شي (په کفر خپل) په دې حال کې چې متکبر (گرځېدونکي وي له ايمانه) دی، لکه چې يې نه دي اورېدلي هغه (آيتونه).

تفسير: يعني د ضد او غرور له سببه د الله تعالى خبرې نه اوري، او تکبر او لويي ورته اجازه نه ورکوي چې له خپل جهالت او حماقت څخه لاس واخلي، کله چې حقه او رښتيا خبره اوري، داسې ترې مخ اړوي لکه چې له سره يې نه وي اورېدلي.

فَبَشِّرْهُ بِعَذَابٍ أَلِيمٍ ۖ وَإِذَا عَلِمَ مِنْ الْإِتْنَاءِ شَيْئًا أَخَذَهَا حُزْرًا ۖ أُولَٰئِكَ لَهُمْ عَذَابٌ مُّهِينٌ ﴿٦﴾

پس زېږی ورکړه ده ته په عذاب دردناک سره. او کله چې پوه شي له آيتونو (د قرآن) څمونږ پر يوه څه شي؛ نو نيسي يې په ټوکو او مسخرو، دغه (دروغچان متکبران مسخره کوونکي) شته دوی ته عذاب سپکوونکی.

تفسير: يعني څرنگه چې دوی له آیات الله سره د اهانت او استخفاف معامله کوي؛ نو د هغه سزاوې به همدوی ته سره له سخت اهانت او ذلت ورسېږي، چې ذکر يې دغه دی.

مِنْ دَرَارِهِمْ جَهَنَّمَ ۖ وَلَا يُغْنِي عَنْهُمْ كَيْسُهُمْ شَيْئًا وَلَا مَالُهُمْ ۚ وَإِنْ دُونِ اللَّهِ أَوْلِيَاءُ

وروسته له (مرکه) د دوی دوزخ دی، او دفعه به نه کړي له دوی نه هغه خيز چې کسب کړی وي دوی، هيڅ خيز (له عذابه)، او نه (به دفعه کوي) هغه معبودان چې نيولي دي دوی بې له الله دوستان.

تفسير: يعني اموال او اولاد او نور شيان به سره هلته پکار ورنشي، او نه هغه شيان په کار ورځي چې هغوی له ماسوا الله څخه معبودان دوستان او رفيقان گرځولي شوي وو، او له هغوی څنې يې د ډېر امداد او اعانت توقعات هم درلودل.

وَلَهُمْ عَذَابٌ عَظِيمٌ ۝ هَٰذَا هُدًى وَالَّذِينَ كَفَرُوا بِآيَاتِ رَبِّهِمْ لَهُمْ عَذَابٌ مِّن رَّجْزٍ أَلِيمٌ ۝

او شته دوی ته عذاب ډېر لوی (د دوزخ). دغه (قرآن کامل) هدایت دی، او هغه کسان چې کافران شوي دي په آیتونو د رب خپل شته دوی ته عذاب له (هغه ډېر سخت) عذاب درد رسوونکي نه.

تفسیر: یعنې دغه لوی عظیم الشان برکت او ستر هدایت دی چې د هر راز ښو او بدو لارې او چارې انسانانو ته ښيي، هر هغه څوک چې د دغه لوی قرآن احکام او بیان نه مني، هغه دې خپل ځان د ډېر سخت غلیظ او دردناک عذاب کالو لپاره آماده او تیار کړي!.

اللَّهُ الَّذِي سَخَّرَ لَكُمُ الْبَحْرَ لَجَرَى الْفُلْكِ فِيهِ بِأَمْرِهِ

الله هغه (ذات) دی چې مسخر (تابع) کړی یې دی تاسې ته بحر سیند لپاره د دې چې ګرځي بېرې په دغه (بحر) کې په امر حکم د الله سره.

تفسیر: یعنې د سمندر په شان مخلوق مو تاسې ته داسې تابع او مسخر ګرځولی دی، چې تاسې بلا تکلفه د خپلو بېړیو او جهازونو په وسیله پرې ګرځئ، او له میلیونو میلیونو ژورو او بو له پاسه پرې تېرېږئ، او له یوې وچې څخه بلې وچې ته پرې رسېږئ.

وَلِتَبْتَغُوا مِن فَضْلِهِ وَلَعَلَّكُمْ تَشْكُرُونَ ۝

او لپاره د دې چې طلب کوئ تاسې له فضله د الله، او لپاره د دې چې شکر یې وباسئ.

تفسیر: یعنې بحري تجارت وکړئ!، یا ښکار وکړئ!، یا د ده له منځه مرغلرې او نور شیان وباسئ، او د دغو ګردو منافع او فوایدو د حاصلولو په وخت کې هغه حقيقي منعم مه هېرئ!، او د ده حق اداء کړئ! او قدر یې په ښه شان سره وپېژنئ!، او په ژبه او زړه او قلب سره یې شکریه اداء کړئ!.

وَسَخَّرَ لَكُم مَّا فِي السَّمَوَاتِ وَمَا فِي الْأَرْضِ جَمِيعًا مِّنْهُ

او په کار لګولي مسخر کړي یې دي تاسې ته هر هغه شیان چې په اسمانونو کې دي (لکه لمر، قمر، نجوم) او هر هغه شیان چې په ځمکه کې دي (لکه اوبه، خاوره، او حیوانات او نور) ټول (مسخر) له (طرفه د) الله (دي).

تفسیر: یعنې پخپل حکم او قدرت سره یې دغه ګرد شیان ستاسې په کار کې لګولي دي، دغه د الله تعالی لویه مهرباني او فضل دی، چې دغسې عظیم الشان مخلوقات یې د انسانانو د خدمت، منفعت، او چرچو لپاره په کار کې لګولي دي.

إِنَّ فِي ذَٰلِكَ لَآيَاتٍ لِّقَوْمٍ يَّتَفَكَّرُونَ ۝

بېشکه په دغه (تسخیر) کې خامخا لوی دلائل دي لپاره د هغه قوم چې فکر کوي (په دغو مخلوقاتو کې).

تفسیر: که انسان فکر او غور وکړي؛ نو پوهېدلی شي چې دغه شی د ده له توانه، قوټه او قدرته وتلی وو، محض د الله تعالی په فضل او د ده د کامل قدرت په برکت دغه ګرد شیان ځمونږ په کارونو کې بوخت او لګيا دي.

قُلْ لِلَّذِينَ آمَنُوا يَغْفِرُ وَالَّذِينَ لَا يَرْجُونَ أَيَّامَ اللَّهِ

ووايه (ای محمده) هغو کسانو ته چې ایمان یې راوړی دی چې مغفرت (بښنه) وکړي (د ازار) هغو کسانو ته چې امید نه لري د ورځو (وقائعو حوادثو) د الله.

تفسیر: له «ایام الله» یعنې د الله له ورځو څخه هغه ورځې مراد دي، چې په هغو کې الله تعالی خپلو دښمنانو ته کومه خاصه سزا ورکړي، یا پر خپلو بندګانو کوم مخصوص انعام او اکرام ابډال او احسان کړي، لهذا له ﴿قُلْ لِلَّذِينَ آمَنُوا يَغْفِرُ وَالَّذِينَ لَا يَرْجُونَ أَيَّامَ اللَّهِ﴾ څخه هغه کفار مراد دي چې د الله تعالی له رحمت څخه بیهې ناامیده او د ده له عذابو څخه بیهې فکره وي.

لِيَجْزِيَ قَوْمًا بِمَا كَانُوا يَكْسِبُونَ ﴿٢٥﴾

لپاره د دې چې جزاء ورکړي (الله) هغه قوم ته پر هغه چې وو دوی چې کسب کول به یې. تفسیر: یعنې ای مسلمانانو! تاسې د دوی د بدل او انتقام اخیستلو په فکر کې مه اوسئ!، د هغوی معامله پاک الله ته وسپارئ!، هغه پخپله دوی ته د دوی پر شرارتونو کافي او پوره سزا ورکوي، او د مؤمنینو د صبر، تحمل، عفوې او تېرېدلو مناسبه صله هم ورکوي.

مَنْ عَمِلَ صَالِحًا فَلِنَفْسِهِ وَمَنْ أَسَاءَ فَعَلَيْهَا

هر هغه څوک چې وکړي (کوم کار) نېک؛ نو (وکړه ده دا کار) لپاره (د نفع) د ځان خپل، او هر هغه څوک (چې وکړي کوم کار) بد؛ پس پر همدې (وبال، او ضرر یې). تفسیر: یعنې د ښو کارونو مناسبه صله هغو کار کوونکیو ته رسېدونکې ده، الله تعالی هغه ته هیڅ ضرورت نه لري، او بدې کوونکي پخپله په خپل حق کې خراب تخم شندي او کړي یې.

نُفِّرَ إِلَى رَبِّكُمْ تُرْجَعُونَ ﴿٢٦﴾

بیا خاص رب ستاسې ته به بیول کېږي (په قیامت کې لپاره د جزاء د اعمالو). تفسیر: یعنې څه مهال چې هلته ورسېږئ؛ نو د دوی ټول ښېګڼه او خرابي د دوی په مخه ورځي، او هر یو به د خپلو اعمالو او چارو نتیجه او سزا ومومي، او د خپل عمل د مېوې خوند به وڅکي.

وَلَقَدْ آتَيْنَا بَنِي إِسْرَءِيلَ الْكِتَابَ وَالْحُكْمَ وَالنُّبُوَّةَ وَرَفَعْنَا مِنْهُمُ الظُّلُمَاتِ

او خامخا په تحقیق ورکړې وو مونږ بني اسرائيلو (اولادې د یعقوب) ته کتاب (تورات)، او حکم (په تورات په ما بین د خلقو کې)، او نبوت (موسی او هارون ته له دوی نه)، او روزي ورکړې مو وه دوی ته له خیزونو پا کو حلالو (لکه من او سلوی).

تفسیر: یعنې «تورات» یې درکړې، او سلطنت یا د فیصلې قوت یا د پوهنې خبرې، یا د دین پوهه یې درعطا کړه، او ډېر زیات انبیاء الله یې په تاسې کې مبعوث کړل، دغه خور ورواحني غذا وه، که جسماني غذا ته وګورئ؛ هغه یې هم په کثرت او افراط سره تاسې ته درعطاء کړې ده، تر دې چې «من، او سلوی» یې هم پر تاسې نازل کړل.

وَفَضَّلْنَاهُمْ عَلَى الْعَالَمِينَ ﴿٥١﴾

او فضيلت ورکړې وو مونږ دوی ته پر خلقو (د زمانې خپلې).

تفسير: يعنې د هغې زمانې پر ګردو خلقو دوی ته کلي فضيلت حاصل وو، او د ځينو جزئيه وو فضائلو په اعتبار، نو د هغې زمانې قيد لگولو ته هم دومره ضرورت نه پاتې کېږي.

وَأَيُّنَهُمْ يَبْدَأُ مِنَ الْآَمْرِ

او ورکړي وو مونږ دوی ته ښکاره دلائل له امره (له ديني احکامو).

تفسير: يعنې نهايت واضح او مفصل احکام، يا ښکاره واضح معجزات چې د دين په باب کې د حجت او برهان په شان وړاندې کول کېږي.

فَمَا اخْتَلَفُوا إِلَّا مِنْ بَعْدِ مَا جَاءَهُمُ الْعِلْمُ بَعِيَا بَيْنَهُمْ إِنَّ رَبَّكَ يَقْضِي بَيْنَهُمْ يَوْمَ الْقِيَمَةِ فِيمَا كَانُوا فِيهِ يَخْتَلِفُونَ ﴿٥٢﴾

پس ونه کړ اختلاف (دوی په امورو د دين کې) مګر پس له هغه چې راغی دوی ته علم له جهته د هغه ضد او عناد چې وو په منځ د دوی کې، بېشکه رب ستا به حکم وکړي په منځ د دوی (او ستاسې) کې په ورځ د قيامت په هغه شي کې چې وو دوی چې په هغه کې به يې سره اختلاف کاوه.

تفسير: يعنې دوی له ضده او عناده او له خپل نفسانيته اصلي کتاب پرېښی دی، او بشماره فرقې جوړې شوي دي، چې د دوی عملي فيصلې به د قيامت په ورځ کېږي، او هلته به دوی ته ښه معلوم او دغه پته به ولګېږي، چې د دوی منشأ ماسوا د نفس پاللو او هوا او هوس خوښولو پرته بل هيڅ شی نه وو.

ثُمَّ جَعَلْنَاكَ عَلَىٰ شَرِيعَةٍ مِّنَ الْأَمْرِ فَاتَّبِعْهَا وَلَا تَتَّبِعْ أَهْوَاءَ الَّذِينَ لَا يَعْلَمُونَ ﴿٥٣﴾

بيا مو وګرځولې ته ولاړ پر شريعت ارته لاره له کاره د دين، پس متابعت وکړه د هغه، او متابعت مه کوه د ارزوګانو د هغو کسانو چې نه پوهېږي دوی (په حقيقت د تو حيد).

تفسير: يعنې د دغو اختلافاتو او د ګوند (ډلې) او ګوندبازی (ډله بازی) په موجوديت کې مونږ تاسې د دين په صحيحه لارې قائم کړئ، نو تاسې ته او ستاسې امت ته لازم دي چې پر دغسې سمې صافې برابرې لارې باندې برابر او مستقيم واوسئ، او هيڅ کله په خطا او تېروتلو سره هم د دغو جاهلانو او ناپوهانو په فکر غوښتنه او خواهشونو مه ځئ !.

إِنَّهُمْ لَنُغْنُوا عَنْكَ مِنَ اللَّهِ شَيْئًا

بېشکه چې دوی له سره به دفعه نه کړي له تاله (عذاب د الله تعالی) هيڅ شی.

تفسير: يعنې د دوی په طرف ستاسې متمایل کېدل تاسې ته د الله تعالی په نزد هيڅ په درد نه خوري، او په کار نه درځي.

وَإِنَّ الظَّالِمِينَ بَعْضُهُمْ أَوْلِيَاءُ بَعْضٍ وَاللَّهُ وَلِيُّ الْمُتَّقِينَ ⑬

او بېشکه چې ظالمان ځينې د دوی دوستان دي د ځينو نورو، او الله دوست دی د متقيانو (په اعانت نصرت اثابت سره).

تفسير: يعنې منصف او رښتيا خوښوونکي مسلمانان د ظالمانو او بې لارې کفارو رفيق او ملگری له سره نشي کېدی. دوی خو د الله تعالی مطيع بندگان دي، او الله تعالی هم د دوی رفيق ناصر او مددگار دی، لازم دي چې دوی پر هغې سمې لارې لاړ شي، او پر هم هغې باندې اعتماد او توکل ولري.

هَذَا بَصَائِرُ لِلنَّاسِ وَهُدًى وَرَحْمَةٌ لِّلْقَوْمِ يُوقِنُونَ ⑭

دغه (قرآن) بصيرتونه پندونه دي لپاره د خلقو، او هدايت لار ښوونه ده، او رحمت دی لپاره د هغه قوم چې يقين راوړي (پر بعث باندې).

تفسير: يعنې دغه قرآن پر ډېر بصيرت زياتونکيو مشتمل دی، خلقو ته د کار ښې خبرې ښيي، او د بري او کاميابی لارې هغوی ته ښيي، او هر هغه خوش قسمته او بختور سړی چې پر دغو هداياتو او نصائحو باور او يقين وکړي، او په ښه شان سره پرې عامل شي؛ نو د دوی په حق کې په خصوصي ډول سره دغه قرآن رحمت برکت او لوی نعمت دی.

أَمْرَحِيبَ الَّذِينَ اجْتَرَحُوا السَّيِّئَاتِ أَنْ يَجْعَلَهُمُ كَالَّذِينَ آمَنُوا وَعَمِلُوا الصَّالِحَاتِ سَوَاءٌ نَّحْيَاهُمْ وَمَمَاتُهُمْ سَاءَ مَا يَحْكُمُونَ ⑮

آيا گمان کوي هغه کسان چې کړي يې دي بد کارونه (د شرک او کفر) د دې چې وبه کړځوو مونږ دوی (په آخرت کې) په شان د هغو کسانو چې ايمان يې راوړی دی، او کړي يې دي ښه (عملونه) برابر (يو شانې) به وي ژوندون د دوی او مړه د دوی؟ (بلکه نه دي برابر)، بد دی هغه چې حکم کوي دوی (چې دا برابري ده).

تفسير: يعنې د الله تعالی د حکمت پر شتون له نظر اچولو څخه آيا کوم عاقل داسې اټکل او گمان کولی شي چې له يو بد عمله او له يو صالح انسان سره به رب المّان څرنگه يو شان معامله وکړي؟ او د دغو دواړو آخره خاتمه به څنگه سره برابره کړي؟ داسې له سره کېدونکي نه دي، نه دغه دواړه په دغه ژوندون کې سره يو شان دي، او نه به له مړ کېدلو څخه وروسته يو شان وي، او هغه د علو، نصرت، او مغفرت وعدې چې دلته ورسره کړي شوي دي؛ هغه د يوه بد کار کافر په برخه کله کېدی شي.

وَخَلَقَ اللَّهُ السَّمَوَاتِ وَالْأَرْضَ بِالْحَقِّ وَلَيُجْزَى كُلُّ نَفْسٍ بِمَا كَسَبَتْ وَهُمْ لَا يُظْلَمُونَ ⑯

او پيدا کړي دي الله اسمانونه، او ځمکه په حقه سره (لکه چې مناسب وو)، او لپاره د دې چې جزاء ورکړه شي هر نفس ته په هغه عمل سره چې کړی يې وي، او پر دوی به ظلم ونه کړی شي (په تزييد د سيئاتو يا تنقيص د حسناتو).

تفسير: يعنې ځمکه او اسمانونه يې همداسې خوشې او چټي نه دي پيدا کړي، بلکه په نهايت حکمت سره يې د کوم خاص مقصد او مصلحت لپاره پيدا کړي دي، څو مخلوق د هغو پر احوالو غور او دقت وکړي، چې کوم شيان يې جوړ کړي، او له هغو ځنې دغه خبره ځان ته معلومه کړي، او اندازه يې ولگوي چې يوه ورځ هرومرو د دغو

موجوداتو او د دغې عظيم الشأني کارخانې نتیجه هم ظاهر بدونکې ده، چې هغه ته آخرت وايي، او هلته به هر چاته د ده د اعمالو جزاء او سزا، ثمره او نتیجه ور وړاندې کيږي، او هر څه يې چې کړلي وي؛ هغه به ربيبي.

د عمل له مکافاتو غافل مه شه «» له غنمو غنم کيږي له اربشو نه اربشه

أَفَرَأَيْتَ مَنِ اتَّخَذَ إِلَهَهُ هَوَاهُ وَأَضَلَّهُ اللَّهُ عَلَىٰ عِلْمٍ

آيا پس وينې ته هغه څوک چې نيولی وي ده معبود خپل خواهش (د نفس) خپل، او گمراه کړی وي ده لره الله په علم باندې (چې استعداد يې ورته معلوم دی په ازل کې)، يا سره له علمه.

تفسير: يعنې الله تعالى ته معلوم دي چې د هغه استعداد خراب دی، او د دغې خبرې وړ او مستعد دی، چې له سمې لارې څخه دې لوري ته او بل لوري ته درومي، يا دا مطلب چې هغه بدبخت وروسته له علم، پوهې، ايقان او اذعان گمراه شوی دی.

وَوَخَّعَ لَکَ سَبْعَہٗ وَقَلْبَہٗ وَجَعَلَ عَلَیْ بَصَرِہٖ عَشْرَہٗ مِّنْ یَّہْدِیْہِ مِنْۢ بَعْدِ اللّٰہِ اَفَلَا تَذَکَّرُوْنَ ﴿٢٧﴾

او مهر لگولی وي الله تعالى پر غوږونو د ده، او پر زړه د ده، او مگر څولی يې وي پر سترگو د ده پر ده، پس څوک به لاره وښيي ده ته پس له (گمراه کولو د) الله (ده لره)، پس آيا تاسې پند نه اخلئ (او غور او دقت نه کوئ، بلکه پند پرې واخلي).

تفسير: يعنې هغه سپړی چې محض خپل نفساني خواهش خپل حاکم او معبود وگرځوي، او هر چېرې يې چې خواهش وي؛ هغه لوري ته لار شي، او د حق او باطل د معلومولو او بېلولو معیار له ده سره هغه د ده نفساني خواهش او غوښتنه وي؛ نو الله تعالى دی د ده په هم هغې خوښې کړې گمراهۍ کې پرېږدي، بيا د ده حالت داسې کيږي چې نه يې غوږونه پند او نصیحت اورېدی شي، او نه يې په زړه کې رښتيا خبرې ځای نيولی شي، او نه پرې پوهېدلی شي، او نه د ده په سترگو کې د بصیرت رڼا بریښي، ظاهر دی چې الله تعالى هر هغه څوک چې د ده د اعمالو په سبب داسې يوه حالت ته رسوي، بل به کوم قوت او طاقت وي چې وروسته له هغه دی پر هغې سمې لارې راولي.

وَقَالُوا مَا هِيَ إِلَّا حَيَاتُنَا الدُّنْيَا نَمُوتُ وَحَيَاتُنَا مَا يَمْلِكُنَا إِلَّا الدَّهْرُ

او وايي (کفار) نشته ژوندون مگر همدغه ژوندون ځمونږ دی په دغې دنیا کې، چې مړه کيږو او ژوندي کيږو، او نه مو هلاکوي مگر زمانه.

تفسير: يعنې کفار وايي: ماسوا له دغه ژوندانه بل ژوندون نشته، بس همدغه دنیا ده چې مونږ په کې ژوندون کوو، او مرو لکه چې د باران په اثر په ځمکه کې شينکي او تر کودی زرغونېږي، لويېږي، وچيږي، او بيا له منځه ورکيږي، د انسان حال هم پر همدغه قياس کړئ، چې يو وخت پيدا کيږي، او تر يوه معينه وخته پورې ژوندون کوي، او بالاخر د زمانې چورلېدل او تدوير يې له منځه پورته کوي، او ژوندون ته يې خاتمه ورکوي.

وَمَا لَهُمْ بِذٰلِكَ مِنْ عِلْمٍ اِنْ هُمْ اِلَّا يَظُنُّوْنَ ﴿٢٨﴾

او نشته دوی ته په دغه (انتساب د مرګ زمانې ته) هيڅ قدر علم پوهه، نه دي دوی مگر گمان کوي (او اټکل چلوي، او دغه خبره يې دليله وايي).

تفسير: يعنې «دهر» د زمانې نوم دی، چې هغه هيڅ کار کوونکی نه دی، ځکه چې په هغه کې نه حس شته او نه شعور، او نه اراده لا محاله، د دوی مقصد به له دې نه بل کوم شی وي چې هغه د دوی په زعم نه معلومېږي، لیکن په دنیا کې د هغه تصرفات چلېږي، نو بیا د همدغو تصرفاتو او تحولاتو نسبت ولې پاک الله تعالی ته ونه کړی شي، چې دده وجود او علی الاطلاق متصرفوالی له فطري دلائلو او عقلي او نقلي براهینو څخه ثابت شوی دی، او د زمانې تحولات تبدیلات او انقلابات او د ورځې او د شپې تبدیل او اختلاف او نور ټول دده په لاس کې دي، همدغه معنی په حدیث کې ښوولې شوې ده چې «دهر» الله دی، نه ښایي چې دهر ته بد وویلی شي، ځکه څه وخت چې انسان «دهر» ته بد وایي، په دې نیت یې وایي چې: د دهر حوادث ورته منسوبېږي، حال دا چې د دهر ټول حوادث د الله تعالی په مشیت او ارادې سره کېږي، نو د دهر بد ویل په حقیقت کې د الله تعالی په حضور کې بې ادبي او ګستاخي ده، أعاذنا الله منه.

وَإِذْ أُنْزِلَ عَلَيْهِمُ الْتَبَاطُيَاتُ مَا كَانُوا يَحْجُبُهُمْ إِلَّا أَنْ قَالُوا اتَّبُوا يَا أَبْنَاءَ إِنْ كُنْتُمْ صَادِقِينَ ﴿٢٠﴾

او هر کله چې ولوستل شي پر دغو (کفارو) آیتونه (د قرآن) ځمونږ ښکاره؛ نو نه وي حجت دلیل د دوی مګر دا چې وایي: راوړئ پلرونه ځمونږ که چېرې یی تاسې رښتیني (په دغې وینا خپلې کې چې پس له مرګه بیا ژوندون دی).

تفسير: يعنې کله چې د لوی قرآن آیات یا د بعث بعد الموت دلائل دوی ته اورول کېږي؛ نو وایي چې: مونږ له سره د دغو دلائلو منونکي نه یو، هو! که تاسې پخپله په دغې دعوی کې رښتیني یی؛ نو ځمونږ مړه پلرونه او نیکونه راژوندي کړئ، او راوېږئ ښی، نو خامخا مونږ به ستا دغه ګردې خبرې منو، چې بېشکه پس له مرګه په حقه او رښتیا سره بیا ژوندي کېدل شته.

قُلْ اللَّهُ يُحْيِيكُمْ ثُمَّ يُمِيتُكُمْ ثُمَّ يَجْمَعُكُمْ إِلَى يَوْمِ الْقِيَمَةِ لَا رَيْبَ فِيهِ وَلَكِنَّ أَكْثَرَ النَّاسِ لَا يَعْلَمُونَ ﴿٢١﴾

ووايه (ای محمده! دوی ته) چې الله ژوندي کوي تاسې، بیا مړه کوي تاسې، بیا به سره ټولوي تاسې ورځې د قیامت ته چې نشته هيڅ شک په (راتلو د) هغې کې، ولیکن زیاتره (کافران) خلق نه پوهیږي، (نو ځکه ترې انکار کوي).

تفسير: يعنې هغه ذات چې يو ځلې مو ژوندي کوي، او بیا مو وژني؛ هغه ته دغه کار څه سختي او اشکال لري چې تاسې بیا ژوندي کړي، او بیا مو ګرد سره یو ځای راټول او جمع کړي؟.

وَلِلَّهِ مُلْكُ السَّمَوَاتِ وَالْأَرْضِ وَيَوْمَ تَقُومُ السَّاعَةُ يُبْذِرُ الْمُبْطِلُونَ ﴿٢٢﴾

او خاص الله لره دی سلطنت د اسمانونو او د ځمکې (سره له اسمانونو او ځمکې، خلقاً، ملکاً، وعبيداً) او په هغه ورځ کې چې ودرېږي قیامت، نو په دغه ورځ به زیانکاره شي مبطلان (کافران).

تفسير: په هغې ورځې کې چې ذلیل، سپک او خوار ودرېږي؛ نو هلته به دوی ته دغه خبره ښکاره او څرګندېږي چې تېر وتلي او غولېدلي وو.

وَتَرَى كُلَّ أُمَّةٍ جَاثِيَةً كُلُّ أُمَّةٍ تُدْعَى إِلَى كِتَابِهَا الْيَوْمَ تُحْزَنُونَ مَا كُنْتُمْ تَعْمَلُونَ ﴿٢٥﴾

او و به وينې ته (ای کتونکيه په قيامت کې) هر امت ناست پر ځنگنونو خپلو (له خوفه او هيښه)، هر يو امت به رابللی شي په طرف د کتاب اعمالنامې خپلې (نو و به ويل شي دوی ته له جانبې د الله چې) نن ورځ به جزاء درکړه شي (تاسې ته د) هغو (اعمالو) چې وئ تاسې چې کول به مو (په دنيا کې).

تفسير: يعنې د اعمالنامې په طرف بلل کيږي، چې راځي سم له دې سره حساب راکړئ!، نن هر سړي ته د ده له هغه عمل سره سم بدل جزاء او سزا ورسپري، چې په دنيا کې يې کړي وي.

هَذَا كِتَابُنَا يُنْطَقُ عَلَيْكُمْ بِالْحَقِّ

دغه کتاب ځمونږ دی خبرې کوي (او شاهدي وايي) پر (اعمالو د) تاسې باندې په حقه سره.

تفسير: يعنې هر هغه کار چې کړی يې وي، دغه اعمالنامه به هم هغه په پوره او کامل صورت سره درنښي، او د يوې ذرې به هم په هغه څه تزييد او تنقيص نه کيږي.

إِنَّا كُنَّا نَسْتَنْسِخُ مَا كُنْتُمْ تَعْمَلُونَ ﴿٢٦﴾

بېشکه مونږ وو چې امر به مو کاوه په ليکلو سره د هر هغه څه چې وئ تاسې چې کول به مو (په دنيا کې).

تفسير: يعنې ځمونږ په علم کې هر شی له ازلې شته، مگر د دوی د انضباط لپاره ځمونږ پرېستې مقررې دي، چې د دوی کرد اعمال حقا حقا وليکي، نن د دوی ليکلی شوی مکمل رپورټ ستاسې په مخ کې پروت دی.

فَأَمَّا الَّذِينَ آمَنُوا وَعَمِلُوا الصَّالِحَاتِ فَيُدْخِلُهُمْ رَبُّهُمْ فِي رَحْمَتِهِ ذَلِكَ هُوَ الْفَوْزُ الْمُبِينُ ﴿٢٧﴾

پس هر چې هغه کسان دي چې ايمان يې راوړی دی، او کړي يې دي ښه (عملونه)؛ پس نښاسي دوی رب د دوی په رحمت (جنت) خپل کې، دغه (ننوتل د جنت) همدغه بری دی ښکاره.

تفسير: يعنې په جنت کې به الله تعالی مؤمنان داخلوي، چې هلته په اعلى درجه سره رحمت او هر قسم مهرباني وي.

وَأَمَّا الَّذِينَ كَفَرُوا أَفَلَمْ تَكُنْ إِلَيْنَا تَعْلَمُ عَلَيْكُمْ فَاسْتَكْبَرْتُمْ وَكُنْتُمْ قَوْمًا مُجْرِمِينَ ﴿٢٨﴾

او هر چې هغه کسان دي چې کافران شوي دي (و به ويل شي دوی ته داسې) آيا نه وو آيتونه (د قرآن) چې لوستل کېدل به پر تاسې باندې؛ پس تکبر مو وکړ (او ايمان مو پرې رانه ووړ)، او وئ تاسې قوم گناهگاران (کافران).

تفسير: يعنې ځمونږ له طرفه د پندونو او نصيحتونو پوهولو او د حجت د اتمام کړدې خبرې دوی ته ور رسولی شوي دي، او له هيڅ پلوه هيڅ يو قصور او لنډون په دغه مورد کې نه دی پاتې، خو سره له هغه هم د دوی د غرور او تکبر سر ښکته نشو، او بالاخر د پخو مجرمانو په حيثيت واوښتل، يا له (و کُنْتُمْ قَوْمًا مُجْرِمِينَ) څخه داسې مطلب واخيست شي چې تاسې لا له پخوا څخه جرائم کوونکي خلق وئ.

وَإِذْ قِيلَ إِنَّ وَعْدَ اللَّهِ حَقٌّ وَالسَّاعَةُ لَارِيبَ فِيهَا قُلْتُمْ مَآ نَذَرِى مَا السَّاعَةُ إِنْ نُنظَرُ إِلَّا ظَنًّا
وَمَا عَنَّا بِمُتَّبِعِينَ ﴿٦٥﴾

او هر کله چې وبه ويل شو (تاسو ته اى کفارو چې) بېشکه چې وعده د الله حقه ده (په بيا ژوندون سره) او قیامت، نشته شک په (راتلو) د هغه کې، نو به ويل تاسې: نه پوهیږو چې څه شی دی قیامت، گمان نه کوو مگر گمان لرې، او نه یو مونږ یقین راوړونکي (په راتلو د قیامت).

تفسیر: یعنې مونږ په دې باندې هیڅ نه پوهیږو چې قیامت به څرنگه وي؟ ته د قیامت کوم عجیب او غریب احوال چې بیانوي؟ مونږ پر هغه له سره یقین اوباور نشو کولی، هو! دغو خبرو او اترو او ستا د ډېرو اورولو په اثر یو لږ څه ضعیف امکان او یوه توره تیاره خیال یې ځمونږ په افکارو کې کله نا کله راځي، چې هغه بېله خبره ده.

وَبَدَأَ لَهُمْ سَيِّئَاتُ مَا عَمِلُوا وَحَاقَ بِهِمْ مَا كَانُوا بِهِ يَسْتَهْزِءُونَ ﴿٦٦﴾

او ښکاره به شي (په قیامت کې) دوی ته ناکاره والی (بدې جزاوې) د هغو (بدو اعمالو) چې کړي وو دوی (په دنیا کې)، او چاپېر (نازل) به شي په دوی (عذاب د) هغه چې وو دوی چې په هغه پورې به یې مسخرې کولې.

تفسیر: یعنې څه مهال چې قیامت راشي، د دوی دغه ټول بد کارونه او د هغو نتائج به د دوی په مخ کې وروړاندې کیږي، او د عذاب او د نورو انذارونو په نسبت څه ټوکې ټکالې چې دوی به کولې؛ هغه ټول به د دوی په مخ کې راځي، او دوی چې له خپل تصوّره په هم هغو کې اخته او ککړ کیږي.

د عذاب ملائکې په ژبه دغو کفارو ته د الله جل جلاله اعلی شانه و اعظم برهانه له جانب دغسې خطاب کیږي چې:

وَقِيلَ الْيَوْمَ نَنسِفُكُمْ كَمَا نَسِفْنَا لِقَاءَ يَوْمِكُمْ هَذَا

او وبه ويل شي چې نن ورځ به هېر کړو (د هېروالي معامله به درسره وکړو) مونږ تاسې (په دوزخ کې) لکه چې هېر کړی وو تاسې ملاقات د ورځې ستاسې دغه (چې ورځ د قیامت ده).

تفسیر: یعنې په دنیا کې دغې لویې ورځې ته مو هیڅ فکر او خیال نه وو، او بیخي مو هغه نه یادوله، نن مونږ هم په لطف او مهرباني سره ستاسې یادونه نه کوو، او تل تر تله مو په همدغه عذاب کې هم هغسې سره خوشې پرېږدو، لکه چې تاسې په دنيوي مزو، مېلو، او چېرې چې ډوب تللي وئ.

وَمَا أَوْلَكُمْ النَّارَ وَمَا لَكُمْ مِنْ نَّاصِرِينَ ﴿٦٧﴾ ذَلِكَ بِأَنَّهُمْ أَخَذُوا آيَاتِ اللَّهِ هُزُوًا وَعَرَّتْكُمْ الْحَيَاةُ الدُّنْيَا

او ځای ستاسې اور دی، او نشته تاسو ته هیڅوک له مددگارانو (چې مو ترې خلاص کړي). دغه (تعذیب له دې سببه دی) چې بېشکه تاسې نیولي مو وو آیتونه (د قرآن) د الله په ټوکو سره، او مغرور کړي وئ تاسې دغه ژوندون لږ خسیس.

تفسیر: یعنې په دنيوي مزو او چېرې چې داسې مشغول او لگیا شوي وئ، چې له سره دغه خبره ستاسې په فکر او خیال کې نه گرځېده چې کله به دلته راځي، او له الله تعالی سره مخامخ کېدونکي یئ؟.

فَالْيَوْمَ لَا يَخْرُجُونَ مِنْهَا وَلَا هُمْ يُسْتَعْتَبُونَ ﴿٢٥﴾


نور و رخ و به نه ایستلی شی دوی له دوزخه او نه به د دوی عذر قبول (او توبه و منله) شی. تفسیر: یعنی نه دوی له دوزخه ایستل کیږي، او نه داسې کومه موقع دوی ته ورکوله کیږي چې په هغې کې څه عبادت او ریاضت وکړي، او د رب العزت د رضا میمنت ځان ته حاصل کړي.

قُلْ لِلَّهِ الْحَمْدُ رَبِّ السَّمَوَاتِ وَرَبِّ الْأَرْضِ رَبِّ الْعَالَمِينَ ﴿٢٦﴾ وَلَهُ الْكِبَرُ يَأْتِي فِي السَّمَوَاتِ وَالْأَرْضِ وَهُوَ الْعَزِيزُ الْحَكِيمُ ﴿٢٧﴾

پس خاص الله لره ده ټوله ثناء صفت چې رب د اسمانونو او رب د ځمکې دی رب د ټولو عالمیانو دی. او خاص الله لره ده لویي په اسمانونو او په ځمکه (په علویاتو او سفلیاتو) کې، او هم دی دى ښه غالب قوي (په انفاذ د احکامو)، ښه حکمت والا (چې هر کار په تدبیر او مصلحت سره کوي).

تفسیر: ښایي چې انسان الله تعالى ته متوجه شي، او د ده د احساناتو او انعاماتو قدر وکړي!، او پر هداياتو یې تکی وکړي، او له نورو ګردو څخه ځان وشکوي!، او محض د ده خوښې او رضا ځان ته حاصله کړي!، په حدیث قدسي حدیث کې راغلي دي: «الکبرياء ردائي، والعظمة إزاري، فمن نازعني واحدا منهما قذفته في النار» «کبرياء ځما خادر دی، او لویي ځما ازار دی، نو هر څوک چې په دغو دواړو کې له ما سره منازعه یا کشمکش وکړي؛ زه به یې په سخت اور کې په غورځولو سره وغورځوم»

تمت سورة الجاثية بعونه وصونه، فله الحمد والمنة وبه التوفيق.



سُورَةُ الْأَحْقَافِ

«د (الأحقاف) سورت مكي دی پرته له (۱۰، ۱۵، ۳۵) آيتونو څخه چې مدني دي، (۳۵) آيت (۴) ركوع لري، په تلاوت كې (۴۶) او په نزول كې (۶۶) سورت دی، وروسته د «الجاثية» له سورتته نازل شوی دی».

بِسْمِ اللَّهِ الرَّحْمَنِ الرَّحِيمِ

(شروع کوم) په نامه د الله چې ډېر زیات مهربان پوره رحم کوونکی دی.

حَمَّ ۱ تَنْزِيلُ الْكِتَابِ مِنَ اللَّهِ الْعَزِيزِ الْحَكِيمِ ۱ مَا خَلَقْنَا السَّمَوَاتِ وَالْأَرْضَ وَمَا بَيْنَهُمَا إِلَّا بِالْحَقِّ وَأَجَلٍ مُّسَمًّى ۱

رالېږل د دې کتاب (قرآن) دي له طرفه د الله ښه غالب قوي (په انفاذ د احكامو) ښه حکمت والا دی (چې هر کار په تدبیر او مصلحت سره کوي). نه دي پیدا کړي مونږ اسمانونه او ځمکه او هر هغه څیزونه چې په منځ د دې دواړو کې دي مګر په حقه (لپاره د دې چې دلالت وکړي په قدرت او وحدانیت ځمونږ)، او (په) ټاکلي (مقرر کړې) وعدې سره.

تفسير: يعنې اسمان او ځمکه او دا ګردې کارخانې الله تعالی خوشې چټې نه دي جوړې کړې، بلکه هغه ګردې يې د يوه غرض او مقصد لپاره پيدا کړي دي، چې تر يوه ټاکلي مډت او اېښود شوې نېټې او معين ميعاد پورې به همداسې چلېږي، کله چې د دې نړۍ نتيجه رابښکاره شي؛ نو هغه ته به آخرت وايه شي.

وَالَّذِينَ كَفَرُوا عَمَّا أُنذِرُوا مُعْرِضُونَ ۱

او هغه کسان چې کافران شوي دي له هغه څيزه چې دوی پرې ویرولی شي (چې قرآن دی) مخ ګرځوونکي دي.

تفسير: يعنې له بد انجام څخه نه ویرېږي، او د آخرت لپاره څه تيارۍ نه کوي، کله چې د آخرت خبرې اوري؛ نو په يوه غوږ يې ننوځي، او له بل غوږ يې وځي، او ژر تر ژره يې هيروي.

قُلْ أَرَأَيْتُمْ مَتَدَّ عَوْنُ مَنْ دُونِ اللَّهِ أَوْ رُفِيَ مَاذَا خَلَقُوا مِنَ الْأَرْضِ أَمْ لَهُمْ شِرْكٌ فِي السَّمَوَاتِ ۱

ووايه (ته ای محمده!) آیا وينئ خبر کړئ تاسې ما په (حال د) هغو (معبودانو) چې بولئ يې عبادت يې کوئ تاسې بې له الله، وښيئ تاسې ماته! کوم دی هغه څيز چې پيدا کړی دی دوی له ځمکې څخه؟ آیا شته دوی ته څه شرکت په (پيدا کولو د) اسمانونو کې؟ (يعنې نشته له الله سره شريک).

تفسير: يعنې قدّوس الله تعالی اسمان او ځمکه او ګرد مخلوقات پيدا کړي دي، آیا په رښتيا سره ویلی شئ چې د ځمکې کومه ټوټه يا د اسمان کومه برخه بل چا پيدا کړې ده؟ يا يې پيدا کولی شي؟ نو دوی بيا ولې هغه خپل باطل معبودان له الله تعالی سره بولي؟ بلکه زیات له هغه څخه يې ولې ګټي؟ او ولې غوښتې ورځنې کوي؟ دا «ام» بمعنی د همزې د انکار دی.

اَيُّوْنِيْ يَكْتُوبُ مِنْ قَبْلِ هٰذَا اَوْ اَشْرَءُ مِنْ عَلِيْرَانِ كُنْتُمْ صٰدِقِيْنَ ⑤

راوړئ تاسې ماته کوم کتاب (چې راغلی وي تاسې ته) پخوا له دغه (قرآنه) یا یوه باقی علامه دلیل له علمه (د پخوانیو انبیاءو) که چېرې یی تاسې رښتیني (په دې کې چې په عبادت کولو د دې معبودانو به الله ته نژدې کېږئ).

تفسیر: یعنې که دوی د خپل شرک په دعوی کې رښتین وي؛ نو د کوم اسماني کتاب سند دې درښکاره کړي، یا په داسې یو علمي اصول سره دې دا خپله وینا جوته کړي چې د عاقلانو په منځ کې د منلو وړ وي، که پر یو څیز باندې نه عقلي او نه نقلي دلیل په لاس وي؛ نو هغه په څه ډول د منلو او اورېدلو وړ کېدی شي؟.

وَمَنْ أَضَلُّ مِمَّن يَدْعُو مِنْ دُونِ اللَّهِ مَنْ لَا يَسْتَجِيبُ لَهُ إِلَى يَوْمِ الْقِيَمَةِ وَهُمْ عَنِ دُعَائِهِمْ غٰفِلُونَ ⑤

او څوک دی ډېر گمراه (یعنې هیڅوک نشته ډېر گمراه) له هغه چا چې بولي بې له الله څخه هغه چې نشي قبلولی هغه لره (دعاء سؤال) تر ورځې د قیامت پورې، او دغه (مدعو) له دعاء او بلنې د دغو (عابدانو څخه) بې خبره دي.

تفسیر: یعنې له دې څخه به لویه گمراهي او زیات حماقت څه شی وي، چې یو ناپوه خپل الله تعالی پرېږدي، او له داسې یو بې ژوند او بې واک مخلوق څخه د خپلو اړتیاوو او احتیاجاتو په پوره کولو کې امداد او مرستې وغواړي چې هغوی پخپل مستقل اختیار د هیچا غږ نشي اورېدلی.

وَإِذَا حُشِرَ النَّاسُ كَانُوا لَهُمْ أَعْدَاءً وَكَانُوا بِعِبَادَتِهِمْ كٰفِرِيْنَ ①

او کله چې راټول کړل شي خلق (لپاره د حساب) وي به (وبه گڼځي) دغه (معبودان) دغو (خپلو عابدانو) ته دښمنان، او وي به (وبه گڼځي) دغه (معبودان) په عبادت د دغو (عابدینو خپلو) منکران.

تفسیر: یعنې په آخرت کې چې امداد او معاونت ته یې ډېره اړتیا او حاجت وي؛ نو دا بې وسه معبودان خپلو عابدانو ته څه مرستې رسولی شي؟ بلکه لکه دښمن د دوی په مخکې ودرېږي، او له دوی څخه به خپله بیزاري او خپګان ښکاره کوي، تر دې چې داسې به هم وایي: ﴿مَا كَانُوا إِلَآ نَاعِبِدُونَ﴾ (۲۰ جزء د القصص سورت (۷) رکوع (۶۳) آیت)، یعنې دا خلق مونږ نه پېژنو، او نه یې زموږ بندګي کړې ده، نو تاسې فکر وکړئ چې په هغه وخت کې به دوی ته څومره حسرت او ندامت ورپېښېږي.

وَإِذَا نُتِلَ عَلَيْهِمُ آيَاتُنَا بِبَيِّنٰتٍ قَالَ الَّذِينَ كَفَرُوا لِلْحَقِّ لَمَّا جَاءَهُمْ هٰذَا سِحْرٌ مُّبِيْنٌ ⑤

او کله چې ولوستل شي پر دغه (اهل د مکې) باندې آیتونه څمونږ ښکاره؛ نو وایي هغه کسان چې کافران شوي دي حق (قرآن) ته کله چې راشي دوی ته؛ چې دا سحر جادو دی ښکاره.

تفسیر: یعنې دا خلق اوس د آخرت هیڅ فکر نه کوي، او نه نصیحت او نه پند او نه ښوونې ته غوږ ږدي، که د پاک قرآن آیتونه دوی ته واورول شي؛ نو په ځغرد سره وایي چې دا خو ظاهر سحر کوډې او جادوی دی.

أَمْ يَقُولُونَ افْتَرَاهُ

بلکه وایي دوی له ځانه یې جوړ کړی دی (محمد دغه قرآن او د الله له جانبې نه دی راغلی).

تفسیر: یعنې د جادو ویلو څخه زیاته قبیحه او شنیعه د هغوی دا دعوی ده چې قرآن مجید محمد صلی الله علیه وسلم له خپله ځانه جوړ کړی دی، او د ډېر لویو دروغو نسبت یې الله تعالی ته کوي (العیاذ بالله).

قُلْ إِنْ افْتَرَيْتُمْ فَلَا تَمْلِكُونَ لِي مِنَ اللَّهِ شَيْئًا

ووايه (ته ای محمده! دوی ته) که ما جوړ کړی وی دغه (قرآن فرضاً) له ځانه؛ پس نه به شی تاسې مالکان (خلاصوونکي) ما لره له (عذاب د) الله په مخکې هېڅ قدر (نو ولې به ترم دغومره لوی دروغ پر الله باندې؟).

تفسیر: یعنې پر الله تعالی باندې دروغ ویل ډېر لوی جرم دی، که په فرض محال سره داسې جسارت هم وکړم؛ نو ځکه چې په لوی لاس مې خپل ځان د الله تعالی لوی غضب او ډېر سخت عذاب ته وروړاندې کړ، لږ څه خیال خو وکړئ، هغه سړي چې پخپل ټول عمر کې پر بندګانو باندې دروغ نه وي ویلي، او په ډېرو کوچنیو کوچنیو معاملو کې د الله تعالی له ډاره رېږدي؛ نو څرنگه به یو ناڅاپه پر الله تعالی باندې دروغ وایي، او خپل ځان پخپل لاس په داسې لوی عذاب کې اخته کوي، چې د دنیا هېڅ یو قوت له هغه څخه ژغورونکی نشي کېدی.

هُوَ أَعْلَمُ بِمَا تُفِيضُونَ فِيهِ كَفَىٰ بِهِ شَهِيدًا بَيْنَكُمْ

دغه (الله) ته ښې معلومې دي هغه خبرې چې تاسې لگيا یې په هغو کې، کافی دی دغه (الله) ښه شاهد حق ښوونکی په منځ ځما او په منځ د تاسې کې (چې دغه قرآن له جانبې نه دی).

تفسیر: یعنې هغه خبرې چې تاسې یې ویونکي یې، الله تعالی ته هغه ښې معلومې دي، که د الله تعالی حق رسول ته کاذب او مفتری وایي؛ نو د دې خبرې پای (آخر) دروند دی، ولې چې الله تعالی ته ځمونږ او ستاسې هېڅ کومه پټه خبره پټه نه ده، هغه په خپل صحیح او محیط علم سره موافق د هر چا له چارې سره سمه معامله کوونکی دی، زه هغه پاک الله د خپل او ستاسې په منځ کې شاهدوم، هغه به د خپل قول او فعل سره رابښي چې کوم یو رښتیا وایي؟ او کوم یو دروغجن دی؟ او افتراء کوي.

وَهُوَ الْغَفُورُ الرَّحِيمُ ⑤

او همدغه (الله) دی ښه مغفرت کوونکی (د خطیاتو) ډېر رحم کوونکی دی.

تفسیر: یعنې که اوس هم له هغو خبرو څخه خپله خوله ونیسئ؛ نو وبه ښلی شی، او وپوهېږئ چې دا ښښه د الله له لورینې (مهربانې) او بخښنې او حلم څخه ده.

قُلْ مَا كُنْتُ بِدَاعٍ مِنَ الرُّسُلِ

ووايه (ای محمده! دوی ته) نه یم زه اول له رسولانو (بلکه ځما نه پخوا هم رسولان تېر شوي دي).

تفسیر: یعنې تاسې ځما له دې خبرو څخه ولې دومره بد وړئ؟ ما کوم نوی شی له ځان سره نه دی راوړی، له ما څخه مخکې هم د نبوت او رسالت سلسله جاري وه، زه هم هغه خبره کوم چې هغوی کوله، له هغو ګردو پیغمبرانو څخه وروسته زه د الله تعالی له لوري رسول او استاخی شوی یم.

وَمَا أَدْرِ مَا يُفْعَلُ بِي وَلَا بِكُمْ إِنْ أَتَيْتُمُ إِلَّا مَآيُوتَى إِلَىٰ وَمَا أَنَا إِلَّا نَذِيرٌ مُّبِينٌ ④

او نه پوهېږم چې څه به وکړل شي له ما سره (په دنیا کې) او نه (پوهېږم) چې څه به وکړل شي له تاسو سره (په دنیا کې)، نه کوم زه پيروي متابعت مگر خو د هغه (حکم) چې رالېږلی شوی دی ماته (چې قرآن دی)، او نه یم زه مگر ویروونکی یم ښکاره (له عذابو).

تفسیر: یعنې زه له دې خبرې سره هیڅ اړه او کار نه لرم، چې څما د دې کار وروستنې نتیجه څه کېږي؟ او له ما سره به الله تعالیٰ څه معامله کوي؟ او له تاسې سره به څه چارې کوي؟ او نه اوس زه پوره پوره تفصیلونه د خپل او ستاسې د انجام په نسبت ښوولی شم، چې په دنیا او آخرت کې به څه څه پېښې پېښېدونکي وي؟ یوه خبره کوم چې څما کار یواځې د الله تعالیٰ د وحی اتباع او د الله جل جلاله د حکم امتثال او د کفر او د عصیان له خرابو نتایجو څخه په ډېر ښکاره ډول سره د خلقو پوهول دي.

قُلْ أَرَأَيْتُمْ إِنْ كَانَ مِنْ عِنْدِ اللَّهِ وَكَفَرْتُمْ بِهِ وَشَهِدَ شَاهِدٌ مِنْ بَنِي إِسْرَائِيلَ عَلَىٰ مِثْلِهِ فَأَمَنْ
وَاسْتَكْبَرْتُمْ إِنَّ اللَّهَ لَا يَهْدِي الْقَوْمَ الظَّالِمِينَ ⑤

ووايه (ته ای محمده! دوی ته) آیا وینئ خبر کړئ تاسې ما (چې څه حال به وي ستاسو) که چېرې وی دغه (قرآن) له جانبې د الله، حال دا چې کافران شوي یئ تاسې په ده سره، او بیا شاهدي ویلې ده یوه شاهد له (علماوو) د بني اسرائيلو په مثل حقیقت د داسې یو کتاب باندې، پس ایمان راوړی وي (پرې هغه شاهد)، او تکبر کړی وي تاسې (له ایمان راوړلو پرې، نو آیا تاسو نه یئ ظالمان؟ بلکه خامخا ظالمان یئ)، بېشکه الله نه ښيي سمه صافه لاره قوم ظالمانو ته.

تفسیر: په دغه زمانه کې د عربو ناپوهان د بني اسرائيلو له علم او فضل څخه مرعوب وو، کله چې ځمونږ د پیغمبر د نبوت اواز (انگاز) خوره شوه؛ نو ګرد مشرکانو د دوی د بعث په نسبت د بني اسرائيلو له پوهانو څخه پوښتنې کولې، او غوښتل یې چې د هغوی په خولو دوی دروغجن وښيي، او د خپلو ویناوو لپاره کومه خبره زده کړي او ویې وایي، چې وګورئ! د علم خاوندان او اهل الکتاب هم د ده خبرې دروغ ګڼي، خو په دې مقصد کې هم مشرکان تل ناکام شول، او الله تعالیٰ د هم هغو بني اسرائيلو په ژبو ځمونږ د پیغمبر تصدیق او تأیید وفرمایه، او دا یې ورښکاره کړه، چې هغوی هم لکه پاک قرآن غوندې یو اسماني کتاب چې «تورات» دی، او یو پیغمبر چې موسیٰ علیه السلام دی؛ لري، نو ځکه د رسالت دعویٰ او د قرآن نزول او رابښکته کېدل کوم نوی شی نه دی، له یهودانو څخه عالمانو په ښکاره ډول سره هم اقرار وکړ چې بېشکه ځمونږ په «تورات» کې لیکلي دي چې: له عربو څخه به یو عظیم الشان رسول مبعوث شي، چې دیوه مقدس اسماني قرآن لرونکی به وي، او دا رسول هم هغه موعود پیغمبر رابښکاري، او دا کتاب یې هم هغه اسماني کتاب دی چې مونږ په «تورات» کې لوستلی دی، د یهودانو د عالمانو دا شهادتونه في الحقیقت له هغو پخوانیو ویناوو سره سم وو چې سره له زرهاوو تحریفونو او تبدیلو تر اوسه پورې په «تورات» او نورو کتابونو کې لیکل کېږي، چې له هغو څخه رابښکارېږي چې د بني اسرائيلو ډېر لوی او مقدس ګواه موسیٰ علیه السلام په زرهاوو کلونه پخوا له دې نه داسې شاهدي ورکړې ده چې د بني اسرائيلو له اقاربو او وروڼو څخه په بني اسماعیل کې به څما په شان یو پیغمبر راشي، نو سره له دومره شهادتونو که تاسې د خپلې لویڼې او غرور لامله هغه نه منئ؛ نو پوهېږئ چې له دې څخه به کومه سخته ګناه بله نه وي، او داسې ظالم او ګناهګار ته نه ښايي چې د نجات او فلاح څه توقع ولري.

وَقَالَ الَّذِينَ كَفَرُوا لِلَّذِينَ آمَنُوا لَوْ كَانَ خَيْرًا مَّا سَبَقُونَا إِلَيْهِ

او وايي هغه کسان چې کافران شوي دي په حق د هغو کسانو کې چې ايمان يې راوړی دی (داسې) که چېرې وی (دا ايمان راوړل) خير بهتر؛ نو نه به وو پومي شوي (دغه خوار مؤمنان) پر مونږ باندې هغه ته.

تفسير: يعنې زياتره مسلمانان کمزوران، غريبان، او مريان دي، که دا دين ښه وي؛ نو ښو سړيو به منډې وروهلې، او د هغه په منلو کې به يې ځمونږ په شان پوهان، لويان، عزتمندان او مالدار څرنگه له دې مريانو او وينځو څخه وروسته پاتې کېدل؟.

وَأَذَلُّكُمْ يَهْتَدُوا بِهِ فَيَقُولُونَ هَذَا إِنْكَ قَدِيمٌ

او کله چې سمه صافه لاره بيا نه مونده دغو (منکرانو) په دغه قرآن سره؛ نو ژر ده چې وبه وايي دوی: دغه (قرآن) دروغ پخواني دي.

تفسير: يعنې پخوانيو خلقو هم تل داسې خبرې سره جوړولې، ښايي چې دا به د ﴿وَشَهِدَ شَاهِدٌ مِّنْ بَنِي إِسْرَءِيلَ﴾ او د ﴿قُلْ مَا كُنْتُ بِدَاعٍ إِلَى الرُّسُلِ﴾ ځواب وي.

وَمِنْ قَبْلِهِ كَتَبَ مُوسَىٰ إِمَامًا وَرَحْمَةً وَهَذَا كِتَابٌ مُّصَدِّقٌ

حال دا چې پخوا له دغه (قرآنه) کتاب (تورات) د موسی امام پېشوالار ښوونکی وو (مؤمنانو ته)، او (سبب د) رحمت وو (پر دوی)، او دغه (قرآن) يو کتاب تصديق کوونکی دی (هغو پخوانيو کتابونو لره).

تفسير: يعنې دا پخواني دروغ نه دي، بلکه پخواني رښتيا دي، چې په زرهاوو کلونو پخوا له دې نه «تورات» هم د همدې اصولو تعليم او ښوونه کړې ده، او د هغه اقتداء گرو پيغمبرانو او وليانو کوله، او پخپله بشارتو د تعليم سره يې گړدو راتلونکيو نسلونو ته د هدايت رښتيا ښې لارې وروښوولې، او د رحمت وروڼه يې ورپرانيستل.

لِسَانًا عَرَبِيًّا لِّلَّذِينَ ظَلَمُوا أَن يُبْشِرَ لِلْمُحْسِنِينَ ۝ إِنَّا الَّذِينَ قَالُوا رَبُّنَا اللَّهُ ثُمَّ اسْتَقَامُوا فَكَلا خَوْفٌ عَلَيْهِمْ وَلَا هُمْ يَحْزَنُونَ ۝

په دې حال کې چې په ژبه عربي دی لپاره د دې چې وويروي (دغه قرآن) هغه کسان چې ظلم يې کړی دی، «پر ځانونو خپلو په کفر سره» او زېری (د خوشالۍ) دی نیکو کارانو (مؤمنانو) لره (په جنت سره). بېشکه هغه کسان چې وايي: رب ځمونږ الله دی، بيا ټينگ ودريري (په عبادت د ده)؛ پس نه به وي (هيڅ) وېره پر دوی، او نه به وي دوی چې خپه به شي (په آخرت کې).

تفسير: همداسې آيت د «حم السجده» سورت په څلويښتمه سياره کې تېر شوی دی، ښايي چې د هغه فوائد هلته ولوستل شي.

أُولَٰئِكَ أَصْحَابُ الْجَنَّةِ خَالِدِينَ فِيهَا جَزَاءً بِمَا كَانُوا يَعْمَلُونَ ۝

دغه کسان ياران اوسيدونکي د جنت دي په دې حال کې چې همېشه به وي دوی په دغه (جنت) کې، ورکوله به شي دوی ته جزاء په سبب د هغو (نېکو عملونو) چې وو دوی چې کول به يې (په دنيا کې).

تفسیر: یعنی د نېکو چارو په سبب د حق تعالی په رحمت به همېشه په جنت کې پاتې کېږي.

وَوَصَّيْنَا الْإِنْسَانَ بِوَالِدَيْهِ إِحْسَانًا

او وصیت حکم مو کړی دی هر انسان ته له مور او پلار خپل سره د احسان نېکۍ کولو.

تفسیر: د قرآن کریم په څو ځایونو کې حق تعالی خپل حق د مور او پلار له حق سره یو ځای بیان فرمایلی دی، ځکه چې حقیقي موجد خو الله تعالی دی، لیکن په عالم اسباب کې د اولاد د وجود ظاهري سبب والدین دي، او د حق تعالی د ربوبیت د شان خاص مظهر وایه شي، دلته هم پرمې په ﴿إِنَّ الَّذِينَ قَالُوا رَبُّنَا اللَّهُ ثُمَّ اسْتَقَامُوا﴾ کې د الله تعالی د حقوقو ذکر وو، اوس یې د والدینو حق راوښود، یعنې انسان ته حکم ورکړی شوی دی چې له خپلو والدینو سره ښه سلوک وکړي!، د هغوی تعظیم، محبت، خدمت کول او خوښي خپل سعادت وګڼي!، په بل ځای کې یې دا ښوولي دي، که والدین مشرک هم وي؛ بیا هم له هغوی سره په دنیا کې ښایي ښه معامله وکړي!، په تېره بیا د مور خدمت کول چې د ځینو جوهر لامله د هغې حق دې له پلار څه زیات اداء کړ شي، لکه چې صحیححه احادیث په دې باندې دال دي، ځکه چې:

حَمَلَتْهُ أُمُّهُ كُرْهًا وَوَضَعَتْهُ كُرْهًا

پورته کړی (ساتلی) یې دی ده لره (په نس خپل کې) مور د ده په سختۍ سره، او (بیا) یې ایښودلی (څېړولی) دی ده لره په سختۍ سره.

تفسیر: یعنې کله چې حمل د څو میاشتو شي، د هغه دروندوالی معلومېږي، چې مور په دې وخت کې او د تولد په وخت کې څومره صعوبتونه او تکلیفونه پر ځان اخلي، بیا خپل کوچني ته شودې ورکوي، او تر کلونو کلونو هغه هر راز تکلیفونه په ځان ګالي، روزنه او پالنه یې کوي، خپله آرامي او هوسایي د هغه په هوسایي او آرامۍ باندې جاروي، پلار هم تر زیاتې اندازې پورې په دغو تکلیفونو کې مل وي، او د هغه د روزنې وسیلې ورغونډوي، بېشکه چې دا ګردې چارې د فطرت په تقاضا کېږي، او د همدې فطرت تقاضا وي چې اولاد د خپل مور او پلار دا محبت او شفقت محسوس کړي، او د هغوی د هغه محنت ایثار او قدر وکړي.

وَحَمْلُهُ وَفِصْلُهُ ثَلَاثُونَ شَهْرًا

او (دا) پورته کول ساتل د ده (په نس د مور کې) او جلا کول د ده (له تي نه) دېرش میاشتې وي.

تفسیر: ښایي د اکثریه عادت لامله یې داسې فرمایلي وي، شاه صاحب (رحمه الله تعالی) لیکي: «که هلك قوي وي، وروسته له یوویشتو میاشتو څخه له شودو بیلېږي، او نهه میاشتې د هغه د حمل دی، یا داسې ووايي چې: لږ تر لږه د حمل مدّت شپږ میاشتې دی، او په دوو کلونو کې کوچنیان عموماً له تي څخه جلا کېږي، چې ګرده مدّت سره دېرش میاشتې شوې، د رضاع د مودې زیات له دې څخه ډېر کم او نادر دی.

حَتَّىٰ إِذَا بَلَغَ اَشُدَّاهُ وَبَلَغَ اَرْبَعِينَ سَنَةً

تر هغه پورې کله چې ورسېد دی قوټ (د هوښیاری) خپلې ته، او ورسېد څلویښت کلونو ته.

تفسیر: په څلویښت کلنۍ کې عموماً د انسانانو عقلي او اخلاقي قوتونه پخپلې، نو ځکه د انبیاوو علیهم السلام بعثت اکثر پخوا له څلویښت کلنۍ څخه نه دی شوی.

قَالَ رَبِّ أَوْزِعْنِي أَنْ أَشْكُرَ نِعْمَتَكَ الَّتِي أَنْعَمْتَ عَلَيَّ وَعَلَىٰ وَالِدَيَّ وَأَنْ أَعْمَلَ صَالِحًا تَرْضَاهُ وَأَصْلِحْ
لِي فِي دِينِي لِأَنِّي بُنْتُ إِلَيْكَ وَإِنِّي مِنَ الْمُسْلِمِينَ ﴿١٥﴾

وویل ده: ای ربه خُما! الهام و کړې ماته په زړه کې توفیق راکړې په دې چې شکر اداء کړم د نعمت ستا هغه چې انعام کړی دی تا پر ما باندې، او په مور او پلار خُما باندې، او (بل دا راته الهام وکړه) چې عمل وکړم نېک چې راضي کيږي ته په هغه، او صلاحیت کېږده ته (یا الله) په اولاده خُما کې، بېشکه ما توبه کړې ده تاته، او بېشکه یم زه له حکم منونکیو څخه (فرمان ستا ته).

تفسیر: یعنې سعادت مند سړی داسې وي چې د هغو احساناتو شکریه ادا کړي؛ چې الله تعالیٰ په هغه باندې او د هغه په مور او پلار باندې احسان کړي دي، او د راتلونکي نېک عمل توفیق له الله څخه وغواړي، او د خپل اولاد په حق کې هم د نېکې دعاء طلب وکړي، او له هغه تفصیر او لنډوالي څخه چې په حقوق الله او حقوق العباد کې له هغه څخه شوی وي؛ توبه وکړي او د خلوص او تواضع او بندګۍ له لارې څخه د خپل مخلصانه عبودیت او فرمانبرداری اعتراف وکړي!.

أُولَٰئِكَ الَّذِينَ نَقَبَلُ عَنْهُمْ أَحْسَنَ مَا عَمِلُوا وَنَتَجَاوَزُ عَنْ سَيِّئَاتِهِمْ فِي أَصْحَابِ الْجَنَّةِ وَعَدَ الصَّادِقُ الَّذِي
كَانُوا يَعْتَدُونَ ﴿١٦﴾

دغه (ټول چې دا یې حال او وینا وي) هغه کسان دي چې قبلوو مونږ له دوی نه ډېر ښه د هغو (کارونو) چې کړي دي دوی، او تیر یې له ګناهونو د دوی نه په دې حال کې چې وي به په یارانو اوسېدونکیو د جنت کې، وعده کړې ده الله وعده رښتینې هغه (وعده) چې وو دوی چې وعده به یې ورسره کولی شوه (په دنیا کې).

تفسیر: یعنې د داسې بندگانو نېکی منلې، بدۍ یې بښلې کيږي، او د دوی ځای د الله اعظم شأنه واکرم برهانه له صادقي وعده سره سم جنت دی.

وَالَّذِي قَالَ لِوَالِدَيْهِ أُفٍّ لَّكُمَا

او هغه (سړی) چې ویې ویل مور او پلار خپل ته (کله چې راویې باله ایمان ته) قباحه او کراهیت دې وي تاسې دواړو لره.

تفسیر: د سعادت من اولاد په مقابل کې یې دغه د بې ادب او نالایق او نافرمان اولاد ذکر و فرمایه، چې مور او پلار هغه ته د ایمان خبرې کوي، او پرې پوهوي یې، مګر هغه پرې نه پوهیږي، او په ډېرو بې ادبو خبرو سره ورته غږیږي، او سپک خطابونه ورته کوي، او ایذاء ورسوي، او دغسې هم هغوی ته وایي چې:

أَتَعِدُّنَنِي أَنْ أَخْرَجَ وَفَدَخَلَتِ الْقُرُونُ مِنْ قَبْلِي ۚ

آیا وعده کوئ تاسې له ما سره (یا وېروئ ما) چې وبه ایستلی شم (له قبره) حال دا چې په تحقیق تېر شوي دي ډېر اهل د زمانې پخوا له ما څخه (او یو هم نه دی ژوندی شوی، نو زه به څرنگه بیا ژوندی شم؟).

تفسیر: یعنې د مړ کېدلو څخه وروسته له ژوندي کېدلو څخه انکار کوي، او هیڅ له قیامت او پوښتنې څخه نه ویريږي، او وایي چې: څومره قومونه او تېرونه پخوا له ما څخه تېر شوي دي، نو آیا له هغوی څخه کوم یو سړی تر اوسه پورې بیا ژوندی شوی دی؟.

وَمَا يَسْتَعْجِلُ اللَّهُ وَبِكَ آمِنُ إِنَّ وَعْدَ اللَّهِ حَقٌّ

او هغو دواړو زارۍ کولې الله ته (په دغه حال کې چې ویل دوی) خرابي ده تاته، ایمان راوړه ته !
بېشکه وعده د الله (په بعث بعد الموت سره) حقه رښتیا ده.

تفسیر: یعنې د ده په گستاخی باندې له یوې خو الله تعالی ته فریادونه او دعاوې کوي، چې ده ته د حق د قبول توفیق ور په برخه شي، او له بلې خوا یې وپوهوي، چې کمبخته ستا کور وران شو، اوس هم وخت دی فکر وکړه ! او وگوره چې د الله تعالی وعده رښتیا ده، د بعث بعد الموت کوم خبر چې د الله تعالی له لوري ورکړ شوی دی؛ بالکل حق او هغه پخپل ټاپې او وعدې پوره کېدونکي دی، او په هغه وخت کې به ستا د دغه (انکار) نتیجه ښه درنکاره شي.

فَيَقُولُ مَا هَذَا إِلَّا آسَاطِيرُ الْأَوَّلِينَ ۝

پس ووايي دی: نه دی دا (قول په بعث) مگر دروغې قصې د پخوانیو خلقو دي.

تفسیر: یعنې داسې قصې مونږ ډېرې اورېدلې دي، د پخوانیو وختونو قصې داسې ډېرې مشهورې دي، چې په رښتیا سره هغه گړدې دروغ دي، او هیڅ خارجي مصداق نه لري، (العیاذ بالله).

أُولَٰئِكَ الَّذِينَ حَقَّ عَلَيْهِمُ الْقَوْلُ فِي أُمِّ قَدْ خَلَتْ مِنْ قَبْلِهِمْ مِنَ الْجِنَّ وَالْإِنْسِ

دا هغه کسان دي چې حقه ثابته شوې ده پر دوی باندې خبره (د عذاب) په جمله د نورو امتونو خلقو کې، چې په تحقیق تېر شوي دي پخوا له دوی څخه له پیریانو او انسانانو.

تفسیر: د عذاب خبره هم هغه ده چې د (الم السجدة) په دویمه رکوع کې ﴿لَا تُكَلِّمَنَّ جَهَنَّمَ مِنَ الْجِنَّةِ وَالنَّاسِ أَجْمَعِينَ﴾ راغلي دي، یعنې څرنګه چې ډېرې ډلې له پیریانو او له بني آدمانو څخه پخوا له دې نه د دوزخ مستحق گړځیدلي دي؛ دا بدبختان هم په هغوی کې ګډ دي.

إِنَّهُمْ كَانُوا خَيْرِينَ ۝

بېشکه دوی وو زیان کاران (په دنیا کې).

تفسیر: الله تعالی له خپل رحمت د ایمان او د سعادت تخم د هر سړي په زړه کې په فطري ډول سره کرلی دی، هغه هم د دې کمبختانو له لاسه ضایع شوی دی، له دې څخه به زیات نقص او خساره څه وي، چې یو سړی په تجارت کې د گټې په ځای د خپلې ناپوهۍ، غفلت او حماقت له سببه خپله پنگه او رأس المال هم ضایع او له لاسه وباسي.

وَلِكُلٍّ دَرَجَاتٌ مِّمَّا عَمِلُوا

او هرې فرقې ته (د مؤمنانو او کافرانو) مرتبې دي له (جزاء د) هغو چې کړي یې دي (په دنیا کې).

تفسیر: یعنې د اعمالو د تفاوت لامله چې د جنتیانو په درجاتو کې فرق او توپیر (تفاوت) دی، همدا راز د دوزخیانو په درجاتو کې هم فرق شته.

وَلِيُوفِّيَهُمْ أَعْمَالَهُمْ وَهُمْ لَا يُظْلَمُونَ ﴿١٩﴾

او (مقررې کړې درجې) لپاره د دې چې پوره به ورکړه شي دوی ته جزاء د عملونو د دوی، حال دا چې پر دوی به ظلم ونه کړ شي (د نېکۍ په کمېدو، او بدۍ په زیاتېدو).
تفسیر: نه د کومې نېکۍ ثواب لږ ورکاوه شي، او نه د کومې بدۍ سزا د هغه له مېچه پورته او نامناسبه ټاکل کېږي.

وَيَوْمَ يُعْرَضُ الَّذِينَ كَفَرُوا عَلَى النَّارِ أَلْهَبْتُمْ طِبَابِكُمْ فِي حَيَاتِكُمُ الدُّنْيَا وَاسْتَمْتَعْتُمْ بِهَا

او یاده کړه (ای محمده!) هغه ورځ چې وړاندې کړ شي هغه کسان چې کافران شوي دي پر اور (د دوزخ باندې، او به ویلی شي ورته): چې وړي دي تاسې لږاند نېکۍ خپلې په ژوندون لږ خسیس کې، او نفع اخیستې ده تاسې په هغه سره (په دنیا کې).

تفسیر: د کافرانو په هیڅ یو کار کې د ایمان روح نه وي، یواځې د نېکۍ د یوه قالب او نمونې غوندې یو شي وي، د دې راز فاني نېکۍ اجر هم فاني وي، چې په دې ژوندون کې د مال، شتو، اولاد، حکومت، روغتیا، عزت، شهرت او نورو په شکل ورکاوه شي، هم هغه یې وفرمایل چې: تاسې د خپلو صوري نېکیو مزې په دنیا کې اخیستې دي، او په هغه ځای کې یې له لذاتو څخه متمتع شوي یی، هغه عیش او آرام چې د ایمان راوړلو په تقدیر تاسو ته په آخرت کې رسېده، ښکاري د هغه په ځای مو په دنیا کې مزې وکړې، اوس دلته تاسو په عیش او مزو کې هیڅ برخه نه لرئ.

فَالْيَوْمَ تُجْزَوْنَ عَذَابَ الْهُونِ بِمَا كُنْتُمْ تَسْتَكْبِرُونَ فِي الْأَرْضِ بِغَيْرِ الْحَقِّ وَبِمَا كُنْتُمْ تَفْسُقُونَ ﴿٢٠﴾

پس نن ورځ به جزاء درکوله شي تاسې ته د عذاب سپکوونکي په سبب د هغې چې وئ به تاسو (په دنیا کې) چې تکبر لويي به مو کوله په ځمکه کې په ناحقه سره، او په سبب د هغې چې وئ تاسو چې نافرمانی به مو کوله (په دنیا کې).

تفسیر: یعنې نن تاسې ته د دروغو لافو او غاړه غړولو په سزا کې ذلیل او رُسوا کوونکی عذاب درکاوه کېږي، همدا یو شی تاسې لره دلته پاتې دی، وروسته له دې نه د ځینو زورورو او متکبرو اقوامو احوال فرمایي، چې پخوا له آخرت نه د هغوی انجام څرنگه شوی دی.

وَأَذْكُرُ أَخَاعِدٍ إِذْ أَنْذَرْتُ قَوْمَهُ بِالْأَحْقَافِ

او یاد کړه (ای محمده! دغو منکرانو ته قصه) د ورور د عاد (هود) کله چې وویل اووه ده قوم خپل په (رېځستان چې نوم یې) احقاف دی (له عذابه).

تفسیر: یعنې د هود علیه السلام چې د «عادیانو» قومي ورور وو؛ قصه دغو معاندانو ته وکړه، کله چې وېراوه ده قوم خپل له عذابه.

د «أرض القرآن» مؤلف تر «بلاد الأحقاف» لاندې لیکي: د یمامي، عمان، بحرین، حضرموت، او د مغربي یمن تر منځ هغه لویه صحراء چې د (الدّهناء) یا (ربع الخالي) په نامه پرتې ده، اگر که هغه د ودانۍ وړ (لایق) نه ده، خو د هغه په شاوخوا کې چېرې لږې ډېرې ځمکې د ودانۍ وړ (لایق) شته، په تېره بیا په هغې برخې کې چې له حضرموت څخه تر نجران پورې پرتې دي، ښکاري اوس هم هغه نه ده ودانه، خو په پخوانیو وختو کې د همدې نجران او حضرموت تر منځ د «عادارم» نومیالی قبيله ودانه وه، چې د الله تعالی د نافرمانۍ په سبب پناه شوه.

وَقَدْ خَلَّتِ الشُّرُومُ بَيْنَ يَدَيْهِ وَمَنْ خَلْفَهُ إِلَّا تَعْبُدُوا إِلَّا اللَّهَ إِنَّ خَافَ عَلَيْكُمْ عَذَابَ
يَوْمٍ عَظِيمٍ ﴿٢١﴾

او په تحقیق تېر شوي وو (نور) ویروونکي (انبياء) وړاندې له دغه (هود) او وروسته له ده څخه
(په دې سره) چې عبادت بندګي مه کوي د هیچا بې له الله، بېشکه زه ویرېږم پر تاسې باندې له
عذابو د ورځې لویې (د قیامت نه).

تفسیر: یعنې له هود علیه السلام څخه وړاندې او وروسته ډېر ویروونکي انبياء راغلي دي، ګردو به هغه ویل چې هود
علیه السلام ویل، یعنې د یوه الله بندګي کوي! او د کفر او د معصیت له بد انجام څخه وویرېږي!؛ ممکن دی چې د
عاد په قوم کې به هم برسېره له هود علیه السلام نور ویروونکي هم راغلي وي، والله سبحانه وتعالی أعلم.

قَالُوا أَجِئْتَنَا لِنَأْفِكَنَّ آيَاتِنَا فَاتَّبَعْنَاهُ مَا تَشَاءُ إِن كُنْتَ مِنَ الصّٰدِقِیْنَ ﴿٢٢﴾

وویل (هود ته قوم یې) آیا راغلی یې ته مونږ ته چې وګرځوي مونږ له معبودانو خپلو، پس راوړه
مونږ ته هغه (عذاب) چې وعده یې کوي له مونږ سره که چېرې یې ته له رښتیا ویونکیو څخه.

تفسیر: یعنې مونږ د خپل آبائي طریقې څخه بېرته ګرځېدونکي نه یو، که ستا دا ویرول رښتیا وي؛ نو ولې په کې ځنډ
کېږي؟ هغه چې په ژبه سره یې وایي؛ ښایي چې په کولو یې هم رښکاره کړي.

قَالَ إِنَّمَا الْعِلْمُ عِنْدَ اللَّهِ وَأُبَلِّغُكُمْ مَا أُرْسِلْتُ بِهِ وَلَكِنِّي أَرٰكُمْ قَوْمًا تَجْهَلُونَ ﴿٢٣﴾

وویل (هود قوم خپل ته) بېشکه همدا خبره ده چې علم په (راتلو د عذاب په) نزد د الله دی، او
رسوم زه تاسې ته هغه څه (احکام) چې پرې رالېږلی شوی یم زه په هغو سره، ولیکن زه وینم
تاسې یو قوم جاهل ناپوه (ځکه چې په زوره خپل ځان ته عذاب غواړي).

تفسیر: یعنې داسې غوښتنه او مطالبه ستاسو ناپوهي او جهالت دی، زه د الله رسول یم، هغه پیغام چې ځما په وسیله لېږلی
شوی دی زه هغه دررسوم، زیات له هغه څخه نه علم لرم، او نه د اختیار خاوند یم، او علم له الله تعالی سره دی، چې
منکران کله د دنیوي سزا مستوجب کېږي؟ او تر کله هغوی ته مهلت ورکوي؟.

فَلَمَّا رَاَوْهُ عَارِضًا مُّسْتَقْبِلَ أَوْدِيَّتِهِمْ قَالَ وَهَذَا عَارِضٌ مُّطَرٌ

پس کله چې ولید دوی (هغه عذاب په شکل د) یوې پلنې ورېځې مخ کوونکې کڼدو کښتو
(فصلونو) د دوی ته؛ نو وویل دوی: دا یوه پلنه ورېځ ده باران وروونکې پر مونږ باندې.

تفسیر: یعنې له مخامخ خوا څخه یو ورېځ په پورته کېدلو سره ښکاره شوه، خلقو وګڼل چې د دې ورېځې له وړېدو
څخه به ګرځېدې درې او خوړونه وبهیري، او د ځمکې مخ به له اوبو څخه نه ښکاري، نو ویې ویل چې: ډېره وروونکې
ورېځ پورته شوه، اوس به ډېره ښه وورېږي، او ځمونږ کار به پرې جوړېږي، ځکه چې په هغه وخت کې د یوې
اوږدې وچکالۍ او سوکړې له سببه خلق ډېر پرېشان او له قحط په تکلیف وو، او اوبو ته یې ډېر ضرورت درلود.

بَلْ هُمْ آسَافُ جَلْتُمْ بِهِ رَسُولًا فِيهَا عَذَابٌ أَلِيمٌ ﴿٢٤﴾

(نو وویل هود: نه ده دا ورېځ) بلکه دا هغه عذاب دی چې تلوار به مو کاوه تاسو په هغه، یو باد
دی چې په ده کې عذاب دی دردناک.

تفسير: يعنې دا اوروونکې وريځ نه ده، بلکه د الله تعالى د عذاب طوفان دی، چې د هغه ژر راتللو ته تاسې سترگې په لاره ولاړ وئ، او په دغه وريځ کې دغسې يو سخت او تند باد دی.

تُدْمِرُ كُلَّ شَيْءٍ بِأَمْرِ رَبِّهَا فَاصْبِرْ ۚ لَا يَزِيْزُ إِلَّا مَسْكِتُهُمْ كَذَلِكَ نَجْزِي الْقَوْمَ
الْمُجْرِمِينَ ﴿٥٥﴾

چې هلاکوي (او له بېخه راو کاري) هر څيز په امر حکم د رب خپل، بيا صباح ته پاتې شول داسې چې نه به ليدل شو مگر کورونه (خالي) د هغوی، همداسې (لکه چې مو جزاء ورکړه عاديانو ته) جزاء ورکوو مونږ قوم ګناهګارانو ته (چې کوي جرمونه په شان د هغوی).

تفسير: اوه شپې او اته ورځې پرله پسې داسې غضبناک طوفان راولوت، چې د هغه په مخ کې ونې، سړي او څاروي لکه خځلي ښکارېده، او هر شی به يې له بنسټه (بېخه) ايستل، او چار چاپېر پرته (علاوه) له خرابۍ او ورانۍ څخه بل شی نه ښکارېده، په پای کې پرته له نړېدليو کنډوالو څخه بل هيڅ څيز په سترگو نه راتله، ومو ليدل چې د الله تعالى د مجرمانو دا حال دی، ښايي د دې پېښو له اورېدلو څخه په هوش راشئ، که نه ستاسې احوال به همداسې شي.

وَلَقَدْ مَكَّنَّهُمْ فِيمَا آْنُ مَكَّنَّكُمْ فِيْهِ

او خامخا په تحقيق قوت قدرت ورکړی وو مونږ دوی ته په هغو څيزونو کې چې قوت قدرت مو نه دی درکړی تاسې ته (ای قریشو!) په هغه کې.

تفسير: يعنې هغه مال، اولاد، کور، کهول او جسماني طاقت چې هغوی ته ورکړی شوي وو؛ تاسې ته نه دي درکړي شوي، کله چې د الله تعالى له جانبې عذاب راغی؛ هيڅ يو شی د هغوی په کار ورنغی، بيا نو تاسې په کومه خبره مغرور یئ؟.

وَجَعَلْنَا لَهُمْ سَمْعًا وَابْصَارًا وَافْئِدَةً فَمَا أَغْنَىٰ عَنْهُمْ سَمْعُهُمْ وَلَا ابْصَارُهُمْ وَلَا
اَفْئِدَتُهُمْ مِّنْ شَيْءٍ

او ګرځولي دي مونږ هغوی ته غوږونه (سماعت) او سترګې (بصارت) او زړونه (بصيرت)، بيا دفع نه کړه له دوی نه غوږونو (سماعت) د دوی، او نه سترګو (بصارت) د دوی، او نه زړونو (بصيرت) د دوی هيڅ قدر (له عذاب څخه).

تفسير: يعنې د نصيحت اورېدلو ته يې غوږونه او د قدرت د دلائلو ته يې سترګې او پوهېدلو سنجولو ته يې زړونه هغوی ته ورکړي وو، خو يو له هغوی څخه د دوی په کار ورنغی، ړانده، ګاڼه او ليونیان شول، د پيغمبرانو په مخکښۍ ودرېدل، تر څو چې سره د لرلو د دې ګردو قوتونو د الله تعالى عذاب هغوی راجاېر کړل، او هيڅ يو دنني او باندني قوت هغه ونشو ګرځولی.

اِذْ كَانُوا يَجْحَدُونَ بِآيَاتِ اللّٰهِ وَحَاقَ بِهِمْ مَا كَانُوا بِهِ يَسْتَهْزِءُونَ ﴿٥٦﴾

له دې جهته وو دوی چې انکار به يې کاوه په دلائلو د الله، او نازل شو په هغوی هغه (عذاب) چې وو دوی چې په هغه پورې به يې مسخرې ټوکې کولې.

تفسير: يعنې په هغه عذاب باندې چې هغوی خدا کوله او ملنډې يې پرې وهلې؛ اخته شول.

وَلَقَدْ أَهَلَكْنَا مَا حَوْلَكُمْ مِّنَ الْقُرَىٰ

او خامخا په تحقيق هلاک کړي دي مونږ هغه چې چاپېر له تاسې څخه دي له (اهل د) کليو ځنې.

تفسير: يعنې پرته د «عاد» له قومه د ثمود د قوم، د لوط د قوم او د نورو کلي همدا راز وران شوي دي، چې ستاسې په شاوخوا کې پراته وو، دا خطاب مکيانو ته ځکه شوی دی چې هغوی د خپل تگ او راتگ په وخت کې هغه ځايونه پخپلو سترگو سره ويني.

وَصَرَفْنَا الْأَيِّتَ لَعَلَّهُمْ يَرْجِعُونَ ﴿٢٤﴾

او مکرر موبيان کړي دي دلائل لپاره د دې چې دوی بهر ته راوگرځي (له کفر نه).

تفسير: مگر سره له دومره پوهولو بيا هم هغوی له هغو چارو څخه مخ ونه گرځاوه.

فَلَوْلَا نَصْرُهُمُ الَّذِينَ اتَّخَذُوا مِنْ دُونِ اللَّهِ قُرْبَانًا آلِهَةً ۖ

پس ولې مدد مرسته ونه کړه له دوی سره هغو (بتانو) چې نيولي وو دوی (هغه بتان) بې له الله لپاره د نژدېوالي (الله ته په زعم خپل) نور معبودان.

تفسير: يعنې د هغو بتانو په نسبت به يې ويل چې: مونږ د هغوی عبادت ځکه کوو، ترڅو هغوی مونږ الله ته نژدې کړي، او لويې درجې راوبښي، نو هغه بتان د دې اړې (حاجت) په وخت کې ولې د هغوی په کار ورغلل.

بَلْ ضَلُّوا عَنْهُمْ ۖ

بلکه ورک شول (بتان په وخت د عذاب کې) له دوی څخه.

تفسير: يعنې نن ورځ د هغوی هيچرې پته نشته، چې د عذاب په وخت کې هغوی ته غږ وکړي، آخر هغوی چېرته تللي دي؟ چې د داسې مصيبت په وخت کې هم په کار نه ورځي.

وَذَلِكَ إِفْكُهُمْ وَمَا كَانُوا يَفْتَرُونَ ﴿٢٥﴾

او دا (نيول د بتانو) دروغ د دوی وو، او هغه چې وو دوی چې له خپل ځانه به يې جوړول (پر الله).

تفسير: يعنې درېښکاره شوه چې بتانو ته الله ويل، او هغو ته هيلې لرل، او په زړه پورې خبرې له هغوی څخه غوښتل؛ کړدې چټي (بېکاره) او اړتې خبرې وې، او لکه د لرگيو پښې د درېدلو وړ (لايق) نه وې.

(رېط) په رومنيو آيتونو کې د انسانانو د تمرد او سر غړولو خبرې وې، وروسته له دې نه د پيريانو د اطاعت او غاړه اېښودلو خبرې راځي، ترڅو له هغه څخه راښکاره شي هغه قوم چې په طبيعي ډول سره سخت متمرّد او سرکښ دی، له هغو ځينې افرادو څرنګه د الله تعالی خبرې اورېدلې دي؟ او د هغه په مقابل کې لکه موم غونډې پاسته شوي دي، او غاړه يې کېښودلې؟.

وَأَذْصَرَفْنَا إِلَيْكَ نَفَرًا مِّنَ الْجِنِّ يَسْتَمْعُونَ الْقُرْآنَ فَلَمَّا حَضَرُوهُ قَالُوا أَنصِتُوا فَلَمَّا قُضِيَ
وَلَوْ إِلَى قَوْمِهِمْ مُنْذِرِينَ ﴿٢٩﴾

او یاد کړه (هغه وخت ای محمده!) کله چې وگرځول مونږ تاته یو ټولی له پیریانو څخه چې غوږ به یې ایښود قرآن ته، پس کله چې حاضر شول (دوی قرآن ته)؛ وویل دوی په منع خپل کي: چپ شی تاسې ای پیریانو، بیا کله چې تمام شو (د قرآن تلاوت) بېرته وگرځېدل قوم خپل ته ویروونکي (له عذابه).

تفسیر: له محمدي بعثت څخه پخوا ځینو پیریانو ته لږ څه اسماني خبرې رابښکارېدې، کله چې ځمونږ په پیغمبر باندې د وحی راتلل شروع شو؛ دا سلسله تقریباً بنده شوه، او په ډېر کثرت د شهاب سره ویشتل شروع شو، پیریانو ته دا خیال ولوېد چې هر ورو کومه خبره پېښه شوې ده، چې د هغې په وسیله اسماني پېښې کلکې ساتلې او سختې پیرې پرې درېدلې دي، د دې خبرې د پلټنې لپاره پیریان څو څو لویې ډلې په مشرق او مغرب کې سره خواره شول، له دوی څخه یوه ډله (بطن نخله) ته ورسېده، چې اتفاقاً هلته ځمونږ پیغمبر صلی الله علیه وسلم سره له څو تنو اصحابو د سهار لمونځ اداء فرمایه، الله تعالی د پیریانو د دې ډلې فکر د محمد صلی الله علیه وسلم د قرآن لوستلو په لوري وگرځاوه، د قرآن کریم غږ د هغوی په غوږونو کې ډېر عجیبه غریبه مؤثر او زړه وپړونکی اثر او اغېزه وکړه، او د هغه عظمت، هیبت او لوینې د هغوی په زړونو کې ولوېدې، او پخپلو منځونو کې یې سره وویل: «چپ شی! او د زړونو له کومې څخه یې واورئ!»، تر دې چې پاک قرآن د هغوی زړونه په خپل لوري ورکش کړل، او په دې خبره باندې یې باور وشو چې همدا هغه نوې خبره ده، چې د هغې په سبب پیریان له اسمانه شړل کېږي، کله چې رسول اکرم صلی الله علیه وسلم د قرآن له لوستلو څخه فارغ شو، د پیریانو ډلې پخپلو زړونو کې د ایمان او ایقان سوغات نیولی د خپلو تېرو په لوري رهي شوه، او دا ګرځېدې خبرې یې هغوی ته وویلې، او لازمه ښوونې یې هغوی ته وکړې، چې مفصلې خبرې یې د (جن) په سورت کې راځي.

قَالُوا لَقَوْمٌ مُّتَنَبِّئِينَ كَذِبًا يُرْسِلُ مِنْ بَعْدِ مُوسَى

ووېل دوی: ای قومه ځمونږ! بېشکه مونږ واورېدې داسې یو کتاب چې نازل کړی شوی دی وروسته له موسی.

تفسیر: په پخوانیو کتابونو کې د موسی علیه السلام کتاب «تورات» غوندې بل کتاب، احکام، او شرائع لرونکي نه وو، چې د بني اسرائيلو ګرځېدو انبیاوو په هم هغه باندې عمل کاوه.

مُصَدِّقًا لِّمَا بَيْنَ يَدَيْهِ

په دې حال کې چې تصدیق کوونکی موافق دی له هغو (کتابونو) سره چې پخوا له دې نه وو.

تفسیر: ښايي په هغه وخت کې د پاک قرآن هغه برخه چې رسول اکرم صلی الله علیه وسلم لوستله؛ همداسې مضمون لرونکې وه، یا به له قرینو څخه پوهېدلې وي.

يَهْدِي إِلَى الْحَقِّ وَإِلَى طَرِيقٍ مُّسْتَقِيمٍ ﴿٣٠﴾

لاره ښيي حق دین ته او لارې سمې ته.

تفسیر: یعنې رښتینې عقیده او د عمل سمه لاره.

يَقَوْمًا اٰجِبُوْا دَاعِيَ اللّٰهِ وَاٰمِنُوْا بِهِ

ای قومه خمونر! قبول کړئ قول د بلونکي د الله، او ايمان راوړئ په ده باندې.

تفسير: يعنې د هغه خبره ومنئ!، چې د الله تعالى په لوري مو بولي، او د هغه په رسالت باندې يقين ولرئ!.

يَغْفِرْ لَكُمْ مِّنْ ذُنُوبِكُمْ

چې مغفرت کړي (الله) تاسې ته گناهونه ستاسې.

تفسير: يعنې هغه گناهونه چې د کفر په حالت کې مو کړي دي، اوس د اسلام له برکته هغه گنګرډ درمعايري، او پس له دې نه به بل دفتر شروع کيږي، خو په ياد يې ولرئ چې دلته د (حق الله) گناهونو ذکر دی، او د حقوق العباد معافي له دې څخه نه ښکاري.

وَيُجِزْكُمْ مِّنْ عَذَابِ الْيَوْمِ ۚ وَمَنْ لَا يُحِبْ دَاعِيَ اللّٰهِ فَلَيْسَ بِمُعْجِزٍ فِي الْاَرْضِ وَلَيْسَ لَهُ مِنْ دُوْرَةِ اَوْلِيَاءٍ

او خلاص به کړي (الله) تاسې له عذاب دردناک څخه. او هغه څوک چې ونه مني (بلنه د) بلونکي د الله؛ پس نه به وي عاجز کوونکی (د الله په تېښته سره) په ځمکه کې، او نه به وي ده ته بې له هغه (الله) څخه دوستان مددګاران.

تفسير: يعنې نه دوی پخپله په تېښتېدلو سره د الله تعالى له ويشتلو څخه ځان ژغورلی (بچ کولی) شي، او نه يې بل څوک ژغورلی (بچ کولی) شي.

اُولٰٓئِكَ فِي ضَلٰلٍ مُّبِيْنٍ ۚ اَوَلَمْ يَرَوْا اَنَّ اللّٰهَ الَّذِيْ خَلَقَ السَّمٰوٰتِ وَالْاَرْضَ وَلَمْ يَعْزِ بِخَلْقِهِنَّ

دغه کسان په گمراهي ښکاره کې دي. آيا نه ويني فکر نه کوي (منکران د بعث) چې بېشکه الله هغه (ذات) دی چې پيدا کړي يې دي اسمانونه او ځمکه حال دا چې نه دی ستړی شوی په پيدا کولو د هغوی کې.

تفسير: په دې لفظ کې د يهودانو د عقيدې تردید دی، چې ويل به يې: «الله تعالى په شپږو ورځو کې ځمکه او اسمان پيدا کړل، او په اوومه ورځ کې يې هوسايي (آرام) وفرمايله» العياذ بالله.

آيا نه دی الله:

بِقَدْرِ عَلٰٓى اَنْ يُحْيِيَ الْمَوْتٰى بَلٰٓ اِنَّهٗ عَلٰى كُلِّ شَيْءٍ قَدِيْرٌ

قادر په دې باندې چې ژوندي کړي مړي؟ بلکه قادر دی، بېشکه دغه (الله) پر هر څيز باندې ښه قادر دی (چې ځينې يې بعث بعد الموت دی)

تفسير: يعنې لوی عذاب به وروسته له مړ کېدلو څخه وي، تاسو په دې چرت کې مه اوسئ چې وروسته له مړينې څخه بيا ژوندون چيږي دی؟ الله جل جلاله ته دا کوم گران کار نه دی، د ځمکې او د اسمان په پيدا کولو کې هيڅ ستړی شوی نه دی، نو آيا ستاسې دا دويم ځلي پيدا کول کوم مشکل کار دی؟ بلکه ډېر ورته آسان دی.

وَيَوْمَ يُعْرَضُ الَّذِينَ كَفَرُوا عَلَى النَّارِ أَلَيْسَ هَذَا بِالْحَقِّ قَالُوا بَلَىٰ وَرَبِّنَا

او ياده کړه هغه ورځ چې وړاندې به کړل شي هغه کسان چې کافران شوي دي په اور باندې (وبه ويل شي دوی ته) آیا نه وو دغه (عذاب) حق رښتیا؟ نو وبه وايي دوی چې: هو! حق او رښتیا ده قسم دی ځمونږ په رب ځمونږ.

تفسير: يعنې په هغه وخت کې به ويل کيږي چې: آیا دوزخ شته او د هغه عذاب رښتیا دی؟ په پای کې به ګرد خړ او ذليل کيږي، او داسې اقرار به وکړي چې بېشکه واقعي دی، او مونږ په غلطه سره له هغه څخه انکار کاوه.

قَالَ فَذُوقُوا الْعَذَابَ بِمَا كُنْتُمْ تَكْفُرُونَ ﴿٢٧﴾ فَاصْبِرْ لَهَا صَبْرًا ۖ أُولَٰئِكَ الْعِزُّ مِنَ الرَّسُولِ وَلَا تَسْتَعْجِلْ لَهُمْ

فرمايي: نو وڅکئ تاسې عذاب په سبب د هغه چې وئ تاسې چې کافران کېدلې. نو صبر کوه ته لکه چې صبر کړی وو خاوندانو د عزم ټينګ ودرېدلو (په حق) له رسولانو، او تلوار مه کوه (په غوښتلو د عذاب) دوی ته.

تفسير: يعنې کله چې ښکاره شوه چې د منکرانو سزا ورکول په دنيا کې وي يا په آخرت کې، يو ضروري امر دی؛ تاسې د دوی په معاملو کې تلوار ونه کړئ!، بلکه تر ټاکلې نېټې پورې صبر وفرمايئ، لکه چې نورو اولوالعزم رسولانو همت لرونکيو او ټينګ ودرېدونکيو پيغمبرانو به صبر کاوه.

تنبيه: ځينو أسلافو ويلي دي چې: ګرد اولوالعزم پيغمبران همت لرونکي وو، خو په عرف کې پنځه پيغمبرانو ته په خصوصي ډول ويل کيږي: نوح، ابراهيم، موسی، عیسی، محمد رسول الله صلی الله تعالیٰ علیهم و علیٰ آلهم وأصحابهم وسلم.

كَأَنَّهُمْ يَوْمَ يَرَوْنَ مَا يُوعَدُونَ لَمْ يَلْبَثُوا إِلَّا سَاعَةً مِّنْ نَّهَارٍ ۚ

ګويا دوی په هغه ورځ کې چې وويني هغه (عذاب) چې وعده يې ورسره کوله شي؛ نه دی ډيل کړی (په دنيا کې) مګر يو ساعت يوه ګړې له يوې ورځې څخه.

تفسير: يعنې په دنيا کې هيڅ ډيل او تأخير په کې نه دی شوی، يعنې اوس خو ډيل او تأخير درښکاري، او درګرده وايي چې: ولې هغه عذاب ژر نه رارسېږي، خو په هغې ورځې کې به وپوهېږي چې هغه عذاب ډېر ګړندی راغلی دی، او په دنيا کې هغوی فقط يوه ګړې ژوندون کړی دی، يا به د قبر د هستوګنې موده ورته يوه ګړې معلومېږي، دا يوه عمومي قاعده ده چې تېره شوې موده ډېره لږه ښکاري، په تېره بيا د سختی او مصيبت په وخت کې د عيش آرامۍ ډېره موده خورا لږه په نظر ښکاري.

بَلَاغٌ فَهَلْ يُهْلَكُ إِلَّا الْقَوْمُ الْفَاسِقُونَ ﴿٢٨﴾

دغه (قرآن) پند رسونه ده، نو آیا هلاک به کړ شي (بلکه نه هلاک کيږي) مګر قوم فاسقان سر غړوونکي (له احکامو د الله).

تفسير: يعنې مونږ د نصيحت خبرې تاسې ته دررسولي، او د ښو او بدو لارې مو درښوولې دي، اوس هر هغه چې دا پند نه اوري؛ هم هغه تباه او پناه کيږي، ځمونږ له خوا د حجت اتمام شوی دی، مونږ هيڅوک بې قصوره نه نيسو، هم هغه سړي خرابو چې په خرابۍ پسې يې ملاوې تړلي وي.

تمت سورة الأحقاف، والله الحمد والمِنَّة.

سُورَةُ مُحَمَّدٍ

«د (محمّد) صلى الله عليه وسلم سورت مدني دی، پرته له (۱۳) آيته چې د هجرت په لاره کې نازل شوی دی، (۳۸) آيته (۴) رکوع لري، په تلاوت کې (۴۷) او په نزول کې (۹۵) سورت دی، وروسته د (الحديد) له سورت څخه نازل شوی دی.»

بِسْمِ اللَّهِ الرَّحْمَنِ الرَّحِيمِ

(شروع کوم) په نامه د الله چې ډېر زیات مهربان پوره رحم کوونکی دی.

الَّذِينَ كَفَرُوا وَاصْذُوعُوا سَبِيلَ اللَّهِ

هغه کسان چې کافران شوي دي او منع کړي یې دي (خلق یا منع یې راوړې ده) له لارې د الله (اسلام) نه.

تفسیر: لکه چې د کفارو د مشرانو دا عادت وو، چې په ځان، مال، او اولاد او نورو شیانو سره یې په دې لارې کې کوښښ کاوه.

أَصْلَ أَعْمَالِهِمْ ①

خراب (ابته) کړي دي (الله نېک) عملونه ددوی.

تفسیر: یعنې هغه چارې چې دوی ښې ګڼلې دي، د ایمان د نه لرلو په سبب هغه نه منلې کېږي، بلکه له هغو څخه ځینې چارې د عتاب موجب ګرځي، لکه د اسلام د نه خورېدلو په لاره کې د پیسو لګول.

وَالَّذِينَ آمَنُوا وَعَمِلُوا الصَّالِحَاتِ وَآمَنُوا بِمَا نُزِّلَ عَلَى مُحَمَّدٍ وَهُوَ الْحَقُّ مِنْ رَبِّهِمْ كَفَّرَ عَنْهُمْ سَيِّئَاتِهِمْ
وَأَصْلُهُم بِالْهَمْ ②

او هغه کسان چې ایمان یې راوړی دی، او کړي یې دي ښه (کارونه)، او ایمان یې راوړی دی په هغه (قرآن) چې نازل کړی شوی دی پر محمد، او هغه حق (دین) دی له (نژده د) رب د دوی، و به رږوي له دوی څخه (الله) ګناهونه د دوی، او ښه به کړي (الله) حال د دوی.

تفسیر: یعنې خراب عادتونه به الله جل جلاله له هغو څخه لرې، او د هغوی احوال به ښه کړي، چې ورځ په ورځ په ښه والي کې پرمختګ کوي، او په آخرت کې د هغوی له ګناهونو څخه تیرېږي، او ښه ورځ ورکوي.

ذَلِكَ بِأَنَّ الَّذِينَ كَفَرُوا اتَّبَعُوا الْبَاطِلَ وَأَنَّ الَّذِينَ آمَنُوا اتَّبَعُوا الْحَقَّ مِنْ رَبِّهِمْ كَذَلِكَ يَضْرِبُ اللَّهُ لِلنَّاسِ أَمْثَالَهُمْ ③

دغه (د کفارو د ښو اعمالو تخریب او د مسلمانانو د بډیو مغفرت) په سبب د دې دی چې بېشکه هغه کسان چې کافران شوي دي، متابعت یې کړی دی د باطل (د شیطان)، او بېشکه هغه کسان چې ایمان یې راوړی دی، متابعت یې کړی دی د حق (قرآن) له جانب په رب د دوی، همداسې (په مثل د دې بیان) بیانوي الله خلقو ته مثالونه (احوال) د دوی.

تفسير: يعنې الله تعالى خلقو ته داسې ښه ښکاره د هغوی د ښو او بدو احوال وړښوولی او په ګردو خبرو باندې يې پوه کړې دي، تر څو د باطلو خوښولو نحوست او شامت او د حق منلو برکت او کرامت د هغوی په زړونو کې په ښه ډول سره کښي.

هر کله چې الله تعالى حقوالی د مؤمن او باطلوالی د کافرو بیان کړ، اوس د کافرو بیان دی، يعنې چې داسې ورسره مناسب دي لکه چې فرمايي:

فَإِذَا لَقِيتُمُ الَّذِينَ كَفَرُوا فَضَرْبَ الرِّقَابِ حَتَّىٰ إِذَا أَثْخَتْنَاهُمْ مُضْغًا وَالْوُثَاقَ فَمَا مَتَابَعْدُ وَإِنَّا فَعْدَاءُ

نو کله چې مخامخ شوی (په جنگ کې) له (هغو کسانو) سره چې کافران شوي دي؛ نو ووهی و هل د ورمېرونو (د هغو)، تر هغه پورې چې ښه ډېر مو ووژل دوی، او پرې غالب شوی؛ نو (وترې دوی) بیا سخت محکم کړی ترې (د دوی چې در څخه خلاص نه شي)، پس بیا یا احسان ورسره وکړی احسان کول وروسته (له بندي کولو او ترلو يې)، او یا تاسې فديه کړی دوی فديه کول (په عوض يې مال واخلي، یا مسلمانان بنديان راخلاص کړي).

تفسير: يعنې د حق او باطل مقابله تل وي، کله چې د مسلمانانو او کافرانو په منځ کې جنگ شروع شي؛ نو مسلمانانو ته ښايي چې په هغه کې په ډېره مېړانه او بهادری سره توره وکړي، د باطل زور هلته ماتېږي چې خورا شير سړی ووژلی شي، او د هغوی ډلې ورماتې شي، نو ځکه د جنگ او جګړې په ډګر کې لټي، بې زړه توب، وېره، توقف، تردد او تېښته خورا بد کار دی، پر مسلمانانو باندې لازم او ضرور دي، چې د الله تعالى د دښمنانو په ورمېرونو وهلو کې بيره (تلوار) وکړي، او د دوی د وينې تويولو څخه وروسته کله چې د هغوی قوت ددبه ماته شي، او زور يې پاتې نشي؛ نو د هغوی بندي ساتل هم کافي دي، د (۱۰ جزء د الأنفال سورت په (۹) رکوع (۶۷) آيت) کې مونږ داسې يو آيت لولو: ﴿مَا كَانَ لِيَوْمٍ أَنْ يُكُونَ لَهُ أَسْرَىٰ حَتَّىٰ يُثْغِنَ فِي الْأَرْضِ﴾ دا قيد او بند ممکن دی چې د هغوی لپاره يو لوی عبرت او وېښتوب شي، او دوی ته د مسلمانانو له دې نژدېوالي څخه داسې يوه ګټه په لاس ورشي چې په خپل او د مسلمانانو په حال او احوال باندې په ښه شان ځانونه پوه کړي، او پخپل وړاندې او وروسته باندې فکر ووهي، او ورو ورو هغوی د حق او صداقت لاره غوره او له اسلامي تعليماتو څخه ګټور شي.

بيا که مو مصلحت وشي؛ نو بې له کومې معاوضې د احسان په ډول هغه خوشې کړی!، په دې ډول ښايي چې ډېر افراد ځمونږ له دې ښو اخلاقو څخه متاثر شي، او ځمونږ د اسلام په لوري راغې وګرځي، او ځمونږ له دين سره مينه او محبت پيدا کړي، داسې هم کولی شئ چې نغدې فديې ورځنې واخلي، يا يې د مسلمانانو له بنديانو سره مبادله کړی، په دې دوو هر يوې کې ډېرې ګټې او راز راز فائده شته، لنډه يې دا که دا د جنگ کافر بنديان د هغوی د وطن او هيواد په لوري لېږی دوه صورتونه لري:

(۱): په معاوضه باندې خوشې کول.

(۲): بې له معاوضې پرېښودل، په دې دواړو کې هر يو چې اسلامي ټولواک (باچا) ته ښه ښکارېږي، او اصلح وي؛ هم هغه دې غوره او اختيار کړي.

حَتَّىٰ تَضَعَ الْحَرْبُ أَوْرَاقَهَا

(جنگ ورسره کوئ) تر هغه پورې چې کيردي (جنگياليان د) جنگ وسلې خپلې.

تفسير: يعنې د دې حرب، ضرب، قيد او بند سلسله به تر هغه پورې جاري وي، تر څو چې خپله وسله کيردي، او جګړه بنده شي.

ذَٰلِكَ وَلَوْ يَشَاءُ اللَّهُ لَآتَيْنَاكُمْ مِّنْهُمُ الْوَلَدَ لَئِنْ لَّبِئْتُمْ بَعْضَكُمْ بِبَعْضٍ

دغه (حکم د الله په دوی کې) دی، او که اراده فرمایلي وی الله (د بدل اخیستلو)؛ نو خامخا به بدل اخیستی وو الله له دوی څخه (بې له جنګه)، ولیکن (امر یې درته وکړ په جهاد له دوی سره)، لپاره د دې چې ازموینه وکړي الله د ځینو ستاسو په ځینو نورو (په جنګ کې).

تفسیر: یعنی الله قدرت لري چې پر دې کافرانو باندې کوم اسماني عذاب نازل کړي، او لکه عاد او ثمود غوندې دوی هم هلاک کړي، خو د جهاد او قتال له مشروعیت څخه د بندهگانو امتحان مقصود دی، او الله دوی ازمويني چې څوک د الله تعالی په پاک نامه باندې خپل نوم، نښان، خان، مال، اولاد او نور شيان جاروي، او د کفارو په مخکښې څومره مسلمانان له تنبیهي کارواڼو څخه وینسیري؟ او څومره کسان له دې مهلت څخه فائده اخلي، چې الله تعالی هغوی ته ورکړی دی، او هغوی لکه پخواني قومونه یوځلي په سزانه رسوي، او نه یې استیصال کوي.

وَالَّذِينَ قَتَلُوا فِي سَبِيلِ اللَّهِ فَلَن يُضِلَّ أَعْمَالَهُمْ ۖ سَيَهْدِيَهُمْ اللَّهُ وَيُصْلِحُ بَالَهُمْ

او هغه کسان چې وژلي شوي دي په لاره د الله کې؛ پس له سره به ضایع نه کړي (الله) عملونه د دوی. ژر به سمه لاره وښيي دوی ته (الله په دنیا او په آخرت کې)، او ښه به کړي حال د دوی (په دارینو کې).

تفسیر: یعنی هغه کسان چې د الله جل جلاله په لاره کې شهیدان کيږي، اگر که په ښکاره ډول سره دوی پاتې او ناکام په نظر راځي؛ خو په رښتیا سره هغوی بریالیان (کامیاب) دي، الله تعالی د هغوی چارې نه ضایع کوي، بلکه د کار په پای کې د هغوی هغه رېږونه ګټور کيږي، او دوی ته د جنت په لوري لاره ورکوي، او د آخرت په ګردو منازلو او مواقعو او واقفو کې د هغه حال ښه کوي.

وَيَذِخُّهُمْ الْجَنَّةَ ۖ وَرَفَعَهُمُ

او داخل به کړي (الله) دوی په جنت کې چې معلوم کړی دی (الله) دغه (جنت) دوی ته.

تفسیر: یعنی په هغه جنت کې داخلېږي چې د هغه احوال دوی ته د انبیاء علیهم السلام په ژبه وربکاره شوي دي، وروسته له دې چې هلته ورسېږي، هر جنتي د خپلې هستوګنې ځای پخپله پېژني، او د هغه د زړه کشش به په هم هغه لوري وي چې د هغه دهستوګنې لپاره ټاکلی شوی دی.

تنبيه: ابن عباس رضي الله تعالى عنهما د ﴿رَفَعَهُمُ﴾ معنی (طَبَّيْهَا لَهُمْ) اخیستی ده، یعنی جنت هغوی ته هسې خوشبویی ورشیندي چې د هغه د هغو ښو وږمو په وسیله به پېژندګلوي دوی ته آسانېږي.

يَا أَيُّهَا الَّذِينَ آمَنُوا إِن تَصْرُوهُمُ اللَّهُ يَنْصُرْكُمْ وَيُثَبِّتْ أَقْدَامَكُمْ

ای هغو کسانو چې ایمان یې راوړی دی (یعنې ای مؤمنانو!) که مددګاري وکړئ تاسې له (دین د الله، او رسول د) الله سره؛ نو مدد به وکړي (الله) له تاسې سره (په غلبه پر دښمن)، او ثابت به کړي قدمونه ستاسې (په ځای د جنګ).

تفسیر: یعنی په جهاد کې به د الله جل جلاله په مرسته ستاسې قدمونه ټینګ پاتې کيږي، او د اسلام په اطاعت کې به ثابت قدم اوسېږئ، چې د هغه په نتیجه کې به مو په «صراط» کې ثابت قدمي په برخه شي.

وَالَّذِينَ كَفَرُوا فَتَعَسَا لَهُمْ وَأَصْلُ أَعْمَالِهِمْ ①

او هغه کسان چې کافران شوي دي؛ پس هلاکوالی شرمول دي دوی ته (له الله)، او عبث خراب به کړي (الله خامخا نېک) عملونه د هغوی.

تفسیر: یعنې هسې چې د مسلمانانو قدمونه ټینګوي؛ پرته له هغه د کفارو په پښو کې رېږدېدل او په زړونو کې یې وېره غورځوي، او هسې چې مسلمانانو ته د الله تعالی له لوري مرستې رسیږي، د کافرانو کارونه خراب او ابته کیږي.

ذَلِكَ بِأَنَّهُمْ كَرِهُوا مَا أُنْزِلَ اللَّهُ فَاحْبَطَ أَعْمَالَهُمْ ②

دغه (هلاکوالی، او د دوی د اعمالو تخریب) په سبب د دې دی چې بېشکه هغوی بد گڼلې دي هغه (قرآن) چې نازل کړی دی الله (پر محمد باندې)؛ پس الله عبث کړل (نېک) عملونه د دوی. تفسیر: یعنې کله چې هغوی د الله جل جلاله خبرې نه اوري؛ نو الله تعالی به څرنګه د هغوی کارونه خوښوي، او هغه څیز چې د الله تعالی په دربار کې نامنلی وي؛ هغه به خوشې چټي او بېکاره څیز وي.

أَفَلَمْ يَسِيرُوا فِي الْأَرْضِ فَيَنْظُرُوا كَيْفَ كَانَ عَاقِبَةُ الَّذِينَ مِنْ قَبْلِهِمْ دَمَرَاللهُ عَلَيْهِمْ وَلِلْكَافِرِينَ أَمْثَالُهُمْ ③

آیا پس نه ګرځي دوی په ځمکه کې پس چې وګوري دوی (په نظر د عبرت سره) چې څرنګه وو عاقبت آخره خاتمه د هغو کسانو چې پخوا له دوی څخه وو، هلاکت راوست الله په دوی باندې، او شته لپاره د کافرانو مثالونه (حالونه د هلاکت د پخوانیو کفارو). تفسیر: یعنې په همدې دنیا کې وګورئ چې منکرانو ته څه پیښېږي؟ او د هغوی ګرد تدبیرونه څنګه په ځمکه لویږي؟ آیا په دې ورځو کې به هغوی لره داسې سزاوې نه ورکولی کیږي؟

ذَلِكَ بِأَنَّ اللَّهَ مَوْلَى الَّذِينَ آمَنُوا وَأَنَّ الْكَافِرِينَ لَا مَوْلَى لَهُمْ ④

دغه (نصرت د مؤمنانو، اهلاک د کافرانو په سبب د دې دی چې) بېشکه الله دوست مددګار د هغو (کسانو) دی چې ایمان یې راوړی دی، او بېشکه چې کافران نشته (هیڅ) دوست مددګاران دوی لره.

تفسیر: یعنې الله تعالی د مؤمنانو او صالحانو رفیق دی، چې په ټاکلي وخت کې له هغوی سره مرستې کوي، د کافرانو هسې ملګری به څوک وي چې د الله تعالی په مخکښې ودرېږي.

إِنَّ اللَّهَ يُدْخِلُ الَّذِينَ آمَنُوا وَعَمِلُوا الصَّالِحَاتِ جَنَّاتٍ تَجْرِي مِنْ تَحْتِهَا الْأَنْهَارُ وَالَّذِينَ كَفَرُوا يَتَنَبَّهُونَ وَيَأْكُلُونَ كَمَا تَأْكُلُ الْأَنْعَامُ وَالنَّارُ مَثْوًى لَهُمْ ⑤

بېشکه الله داخل به کړي هغه کسان چې ایمان یې راوړی دی، او کړي یې دي ښه (عملونه) په جنتونو کې بهیږي به له لاندې (دونو او ماڼیو د هغو څلور قسمه) ویالې، او هغه کسان چې کافران شوي دي؛ (لږ) نفع اخلي (په دنیا کې)، او خوراک به کوي لکه چې خوراک کوي چارپایان، او اور (د دوزخ) ځای د ورتلو (او کور د اوسېدو) دوی لره.

تفسیر: یعنې د دنیا سامان غونډوي او له ډېر حرص څخه لکه بهائم غوندې ګرځي، خوري او مزې کوي، او د خپلو اعمالو له نتايجو څخه نه دي خبر چې د دوی د خوړلو او څښلو پای به څه کیږي؟ ښه دې دلته په دنیا کې څو ورځې مزې او چر چې کوي، په آخرت کې دوی ته د اور کور تیار دی.

وَكَايْنٍ مِّنْ قَرْيَةٍ هِيَ أَشَدُّ قُوَّةً مِّنْ قَرْيَتِكَ الَّتِي أَخْرَجْتِكَ أَهْلُكُنْهُمْ فَلَا نَاصِرَ لَهُمْ ۝۱۶

او ډېر له (اهل د) کلیو نه چې هغوی به ډېر سخت محکم وو له جهته د قوت نه له (اهل د) کلي ستا نه، هغه (کلي) چې یې ترې ایستلی یې ته (ای محمده! اهل د هغې قريې) هلاک مو کړل هغوی، پس نه به وو هیڅوک مدد کوونکی هغوی سره (په دفع د عذاب کې).

تفسیر: یعنې هغو قومونو ته چې په زور او قوت کې د مکې معظمې له خلقو څخه ډېر لوړ (اوچت) وو، سخت هیدادونه او سزاوې یې ورکړي دي، چې د هغوی مرستې ته هیڅوک حاضر نه شول، نو بیا دوی په کومې خبرې دومره مغرور دي؟.

تنبیه: له ﴿قَرْيَتِكَ الَّتِي أَخْرَجْتِكَ﴾ څخه مراد مکه معظمه ده، چې خلقو یې داسې حرکات وکړه، چې د هغوی په سبب ځمونږ لوی پیغمبر صلی الله علیه وسلم هغه خپل محبوب او مالوف ښار پرېښود.

أَفَمَن كَانَ عَلَىٰ بَيْتَةٍ مِّن رَّبِّهِ كَذِبَ لُّزَيْنٍ لَهُ سُوءُ عَمَلٍ ۖ وَأَتَّبَعُوا أَهْوَاءَهُمْ ۝۱۷

آیا نو هغه چې وي په ښکاره حجت (لارې) له (جانبه د) رب خپل نه په شان د هغه دی چې ښایسته کړی شوی دی ده ته ناکاره کار عمل د ده، او متابعت یې کړی وي د خواهشاتو خپلو (بلکه نه دي سره برابر).

تفسیر: یعنې هر یو سړی چې په ښکاره دلائلو باندې ولاړ وي، او په بصیرت سره په صافه لار روان وي، دا د هغه چا په شان دی چې بد او ناوړه عمل ورته ښه ښکاري، او د ښو او بدو تمیز نه شي کولی، (بلکه برابر نه دي، او د دواړو انجام یو شان نه دی).

مَثَلُ الْجَنَّةِ الَّتِي وُعِدَ الْمُتَّقُونَ فِيهَا أَنْهَارٌ مِّن مَّاءٍ غَيْرِ آسِنٍ

مثل، صفت، بیان د جنت هغه چې وعده یې کړې شوې ده له پرهېز ګارانو سره، په هغه کې ویالې دي له اوبو چې نه به وي بد خوندي (بدلېدونکې په مزه او بوی کې).

تفسیر: یعنې له ډېرو ځنډېدلو یا د کوم شي له ګډېدلو څخه د هغوی بوی او وږم نه خرابیږي، له شهدو څخه ډېرې خوږې او له شورو څخه ډېرې سپینې وي، هیڅ ډول تغیر او بدخوندي په کې نه پیښیږي، بلکه تل صافې خوږې وي.

وَأَنْهَارٌ مِّن لَّبَنٍ لَّمْ يَتَغَيَّرْ طَعْمُهُ

او ویالې دي له شورو چې نه به وي متغیرې (مزه یې، بلکه صاف او خوندوره ده) مزه د هغو.

تفسیر: یعنې نه ښايي چې د هغو قیاس د دنیا په شورو باندې وکړ شي، په دې شورو کې سره له تېرېدلو د زیات مدّت څه تغیر او فرق نه پیدا کیږي، بلکه تل به صافې خوږې وي.

وَأَنهَرُ مِنْ خَيْرِ لَذَّةٍ لِلشَّارِبِينَ

او ويالې دي له شرابو چې مزه ور کوونکي دي (هغه) خښونکيو ته.
تفسير: يعنې د جنت په شرابو کې به يو صاف لذت او ښه خوند او مزه وي، نه په کې نشه وي او نه ماتېدل، او نه سر ګرځېدل او نه بل کوم تريخوالی، او نه څه عيب او نقصان په کې ليدل کېږي.

وَأَنهَرُ مِنْ عَسَلٍ مُّصَفًّى

او ويالې دي له شاتو (ګيين) صفا کړيو شويو (له خيريو نه).
تفسير: يعنې صاف او شفاف چې تګدړ چېرې حتې د يوه نري څګ نښه به هم په کې نه ښکاري.
تنبيه: دلته د څلورو قسمو ويالو ذکر شوی دی، چې په دوی کې اوبه داسې يو څيز دی چې د انسان ژوند په هغوی باندې تړلی دی، او شودې د لطيفې غذا کار ورکوي، شراب د خوښۍ او د نشاط څيز دی، او شهدو ته يې «شفاء للناس» فرمايلي دي.

وَلَهُمْ فِيهَا مِنْ كُلِّ الثَّمَرَاتِ

(او شته) دوی ته په دغه (جنت) کې له هر راز مېوو.
تفسير: له مشروباتو څخه وروسته يې د دې ماکولاتو ذکر وفرمايه.

وَمَغْفِرَةٌ مِّن رَّبِّهِمْ كَمَنْ هُوَ خَالِدٌ فِي النَّارِ وَسُقُوا

او مغفرت له (طرفه د) رب د دوی، (آيا دغه خښتن د نعمتونو) په شان د هغه دی چې تل دی په اور د دوزخ کې وي، او ورځنې به شي پرې.
تفسير: يعنې الله تعالی د دوی ګردې خطاوې ښي، او په جنت کې به يې داخلوي، د جنت له ننوتلو څخه وروسته به هيڅ کله د خطاوو ذکر نه کېږي، چې د هغوی د ځپګان سبب شي، او وروسته له هغه به هم د کومې خطا پوښتنه ترې نه کېږي.

مَاءٍ حَمِيمًا فَقَطَّعَ أَمْعَاءَهُمْ^(۱۵)

اوبه ډېرې تودې، پس پرې به کړي (ټوټې ټوټې به کړي دغه اوبه) کولمې د دوی (بلکه دوی سره هيڅکله برابر نه دي).
تفسير: يعنې کله چې ايشېدلې اوبه پر دوزخيانو باندې وڅښولې شي؛ نو کولمې به يې پرې کېږي، او د باندې به لويږي، «أعاذنا الله منه».

وَمِنْهُمْ مَّنْ يَّسْتَمِعُ إِلَيْكَ حَتَّىٰ إِذَا خَرَجُوا مِنْ عِندِكَ قَالُوا لِلَّذِينَ أُوتُوا الْعِلْمَ مَاذَا قَالَ أَنِفًا

او ځينې له دغو (ګفارو) څخه هغه دي چې غور ږدي تاته، تر هغه پورې هر کله چې بهر ووځي دوی له نزده د تا څخه؛ نو وايي هغو کسانو ته چې ورکړی شوی دی ورلره علم څه وويل (محمد) اوس (په دې ساعت کې).

تفسير: پورته د مؤمنانو او د کافرانو حال بيان شو، په دې آيت کې د هغه راز کافرانو حال بيانېږي چې هغه ته منافق وايه شي، يعنې په ښکاره ځان په مسلمانانو کې ګډوي، او په پټه کې له هغه څخه انحراف کوي، يعنې دا خلق په ښکاره ډول د پيغمبر صلی الله عليه وسلم خبرې ته غوږ نيسي، خو په زړه کې ورته توجه نه کوي، او نه يې په يادوي، او نه پرې پوهيږي، کله چې له مجلس څخه د باندې ووځي؛ نو پوهانو ته وايي چې: دغه سړي محمد صلی رسول الله صلی الله عليه وسلم اوس څه وويل؟ ښايي له دې پوښتنې څخه به د دې خبرې تعريض وي، چې مونږ د هغه خبرې د اعتناء وړ نه بولو، او غوږ ورته نه ږدو، او نه ورته متوجه کېږو، يا څه حکم يې وفرمايه؟ ځمونږ ورته ښه فکر نه وو، يا خو مونږ پرې هيڅ پوه نشو.

أُولَٰئِكَ الَّذِينَ طَبَعَ اللَّهُ عَلَىٰ قُلُوبِهِمْ وَاتَّبَعُوا أَهْوَاءَهُمْ ۖ

دوی هغه کسان دي چې مهر وهلی دی الله په زړونو د دوی (چې ټينګ په کفر ولاړ دي)، او متابعت کړی دی دوی د خواهشاتو خپلو (په نفاق کې).

تفسير: يعنې د دې راز نالايقو حرکتونو اثر او اغېزه دا کيږي چې الله تعالی د هغوی په زړونو باندې مهر لګوي، او بيا دوی ته د ښکې توفيق هيڅ نه پاتې کيږي، او يواځې پر خپلو غوښتلو پسې درومي او پيروي يې کوي.

وَالَّذِينَ اهْتَدَوْا زَادَهُمْ هُدًى وَآتَاهُمْ تَقْوَاهُمْ ۖ

او هر چه هغه کسان دي چې سمه لاره يې موندلې ده، زيات کړی دی دوی ته (الله يا قرآن) هدايت، بصيرت، او ورکړې ده (الله) دوی ته پر هېزګاري د دوی.

تفسير: يعنې د هدايت د لارې د تګ اثر او اغېزه دا کيږي چې سړی ورځ په ورځ په هدايت کې ترقي او پرمختګ کوي، او د هغه پوهه، هوش، عقل، پر هېزګاري او اتقاء او ايمان زياتيږي.

فَهَلْ يَنْظُرُونَ إِلَّا السَّاعَةَ أَنْ تَأْتِيَهُمْ بَغْتَةً فَقَدْ جَاءَ أَشْرَاطُهَا فَأَلَيَّ لَهُمْ إِذَا جَاءَهُمْ
ذِكْرُهُمْ ۖ

پس انتظار نه کوي دوی مګر د قيامت چې رابه شي دوی ته ناڅاپه، نو په تحقيق راغلې دي علامې ښې د هغه (قيامت)، پس بيا څرنگه به (نفع ورسوي) دوی ته هغه وخت چې راشي دوی ته (قيامت) پند اخيستل توبه ايستل د دوی؟.

تفسير: يعنې د قرآن نصيحتونه، د پخوانيو قومونو عبرت لرونکې قصې، د جنت وعدې، او د دوزخ وعيدونه يې ګرد واورېدل، اوس د هغو د منلو لپاره د کوم وخت په انتظار کې دي؟ آيا دې خبرې ته دوی سترګې نيولي دي چې قيامت ناڅاپه د دوی په سر باندې ودرېږي؟ د قيامت څو علامې او ښې خو اوس هم راښکاره شوي دي، خو کله چې پخپله قيامت راودرېږي؛ نو هلته به دوی ته د پوهنې د حاصلولو وخت کله پاتې وي، يعنې د هغه وخت منل او پوهېدل چټي او بېکاره دي، ځکه چې په هغه باندې نجات او ژغورېدل نه حاصلېږي.

فَاعْلَمْ أَنَّهُ لَا إِلَهَ إِلَّا اللَّهُ وَاسْتَغْفِرْ لِذَنبِكَ وَلِلْمُؤْمِنِينَ وَالْمُؤْمِنَاتِ

نو پوه شه (ای مخاطبه) شان دا دی چې نشته هيڅ برحق معبود مګر يواځې الله دی، او مغفرت ښه غواړه د ګناه خپلې، او لپاره د مؤمنانو سړيو او مؤمناتو ښځو.

تفسير: د هر سړي ذنب (گناه) د هغه له مرتبې سره سمه وي، د کوم کار ډېره بڼه خوا پرېښودل او لږه بڼه خوا غوره کول که څه هم د جواز او د استحسان مرتبه ولري، ځينې اوقات د مقرينو په حق کې ذنب «گناه» گڼل کېږي، د «حسانات الأبرار سيئات المقربين» معنی همدا ده، په حديث کې راغلي دي چې «نبي کریم صلی الله عليه وسلم به د ورځې سل کرته استغفار فرمايه».

وَاللَّهُ يَعْلَمُ مُتَقَلَّبَكُمْ وَمَثْوَاكُمْ^(۱۹)

او الله ته معلوم دی ځای د ګرځېدلو ستاسې (په ورځ کې یا په دنیا کې)، او ځای د هستوګنې ستاسې (په شپه کې، یا په آخرت کې).

تفسير: په هومره پردو کې چې وګرځئ؛ بیا به جنت یا دوزخ ته ورسېږئ، چې هغه ستاسو اصلي ځای او کور دی.

وَيَقُولُ الَّذِينَ آمَنُوا لَوْلَا نُزِّلَتْ سُورَةٌ

او وايي هغه کسان چې ايمان يې راوړی دی: ولې نه نازلول کېږي يو سورت (د قرآن په باب د قتال د کفارو سره).

تفسير: داسې يو سورت چې په هغه کې د جهاد اجازه وي.

فَإِذَا نُزِّلَتْ سُورَةٌ مُحْكَمَةٌ

نو پس کله چې نازل کړ شي يو سورت محکم.

تفسير: په داسې محکمو او مضبوطو او ټاکليو حکمونو باندې مشتمل وي، چې نه وي منسوخ شوي، او پوره پخپل مهال سم رانښکته کېږي، او معنی يې دغسې ظاهرېږي چې په کې بل احتمال نه وي غیر له قتاله.

وَذُكِّرْ فِيهَا الْقِتَالُ رَأَيْتَ الَّذِينَ فِي قُلُوبِهِمْ مَرَضٌ يَنْظُرُونَ إِلَيْكَ نَظَرَ الْمَغْشَىٰ عَلَيْهِ مِنَ الْمَوْتِ
فَأَوَّلُ لَهُمْ

او یاد کړی شوی وي په هغه کې جنگ؛ نو وینې به ته هغه کسان چې وي په زړونو د دوی کې ناروغي (د نفاق) ګوري تاته لکه کتنه د هغه چا چې بینخودي راغلي وي پر هغه باندې له وېرې د مرګ نه، پس هلاکت دې وي دوی لره.

تفسير: شاه صاحب (رحمه الله) لیکي: «مسلمانانو سورت غوښت، يعنې د کافرانو له رېږونو څخه چې ډېر په تکليف وو، هیلې به يې کولې که الله جل جلاله د جهاد امر را کړي؛ نو هغه چې ځمونږ له لاسه کېدی شي هغه به مونږ وکړو، کله چې د جهاد امر راغی؛ نو پر منافقانو او خامو خلقو باندې دروند شو، په وېرېدلو او تېغو ختلیو سترګو سره به يې پیغمبر ته کتل، او د حال په ژبې سره به يې ويل: «کاشکې مونږ له دې امر څخه معاف اوسو!». په زیاته وېره کې د سترګو روتق او ښایستوالی نه پاتې کېږي، لکه چې د ځنګدن په وخت کې د سترګو نور ورک کېږي.

طَاعَةٌ وَقَوْلٌ مَّعْرُوفٌ فَإِذَا عَزَمْتَ الْأَمْرُ فَلَوْصِدْقُوا اللَّهَ لَكَانَ خَيْرًا لَهُمْ^(۲۱)

طاعت کول (د دوی الله ته) او خبره نېکه کول (تاته غوره دي دوی ته)، پس هر کله چې فرض شي کار (د جهاد) پس که چېرې رښتیا ويل کړي وی دوی له الله سره (په اظهار د حرص جهاد ته)؛ نو خامخا به وو دغه رښتیا ويل بهتر دوی ته.

تفسیر: په ښکاره سره دا خلق امر مني، او په خپلو ژبو سره په اسلام او د هغه په احکامو باندې اقرار کوي، مگر د کار خبره دا ده چې ښايي په عمل سره هم هغوي د الله او د رسول هر امر ومني، ښې او معقولې خبرې وکړي، او بيا د جهاد او د نورو زورورو کارونو په مهال کې د الله جل جلاله رښتيني بنده ګان ثابت شي، نو دا صورت به د هغوی د ښېګڼې او بهترۍ وي.

فَهَلْ عَسَيْتُمْ إِنْ تَوَلَّيْتُمْ أَنْ تُفْسِدُوا فِي الْأَرْضِ وَتَقَطَّعُوا أَرْحَامَكُمْ ﴿٢٦﴾

پس آیا نژدې یی تاسې (ای منافقانو) که چېرې بادشاهان او متصرفان شی، نژدې یی د پته چې فساد به کوی په ځمکه کې، او پرې به کړئ تاسې (خپلولی او) قرابتونه خپل.

تفسیر: د حکومت او اقتدار په نشه کې خلق په عمومي ډول په اعتدال او انصاف باندې قائم نه پاتې کېږي، او د دوی دنيوي حرص لا زیاتېږي، بیا د مال او د جابه په کشمکش کې د غرض خوښولو جګړې پیدا کېږي، چې د هغه وروستنی نتیجه داسې شي چې په دنیا کې عمومي فتنه او فساد پورته کېږي، او یو له بل څخه خپل تعلقات او اړیکې پرې کوي، شاه صاحب (رحمه الله) لیکي: «یعنې له خپل ځان په تنګ کېږئ، او د جهاد اروز کوی، نو که الله تعالی همدا تاسې غالب کړي، او بری در کړي؛ نو فسادونه به وکړی».

أُولَٰئِكَ الَّذِينَ كَعَنَهُمُ اللَّهُ فَأَصَمَّهُمْ وَأَعَمَّى أَبْصَارَهُمْ ﴿٢٧﴾

دا (مفسدان) هغه کسان دي چې لري کړي دي دوی الله (له رحمت) پس نو ګانه کړي یې دي دوی (له اورېدلو د حق نه)، او ږنډې کړي یې دي سترګې د دوی (له لیدلو د حق نه).

تفسیر: د حکومت په غرور کې ګانه او ږانده شوي ظلم کوي او ضرر رسوي، او د نورو په پوهولو هم پخپل خیر او شر باندې نه پوهیږي، د الله جل جلاله له لعنت څخه بالکل سنگدل او کلک زړه ګرځېدلي دي، او دا ټول د هغوی د بد اختیار او د استعداد له قصوره ډګر ته راوتلي دي.

أَفَلَا يَتَذَكَّرُونَ الْقُرْآنَ أَمْ عَلَىٰ قُلُوبٍ أَقْفَالُهَا ﴿٢٨﴾

آی فکر نه کوي دوی په قرآن کې؟ بلکه پر زړونو (د دوی باندې) قلفونه د زړونو د دوی دي.

تفسیر: منافق په قرآن کې غور نه کوي، یا د هغوی د شرارتونو لامله د هغوی پر زړونو باندې مهر او قفل لګېدلی دی، چې د نصیحت د تللو لاره بنده شوې ده، که د قرآن د پوهېدلو توفیق د دوی په برخه وي؛ نو په آسانی سره به پوهېدل چې په جهاد کې څومره اخروي او دنيوي ګټې شته.

إِنَّ الَّذِينَ ارْتَدُّوا عَلَىٰ أَدْبَارِهِمْ مِن بَعْدِ مَا تَبَيَّنَ لَهُمُ الْهُدَىٰ الشَّيْطَانُ سَوَّلَ لَهُمْ وَأَمْلَ لَهُمْ ﴿٢٩﴾

بېشکه هغه کسان چې بېرته ګرځېدلي دي (له ایمانه) پر شاوو خپلو پس له هغې څخه چې ښکاره شوې ده دوی ته سمه لاره؛ شیطان ښایسته کړي دي دوی ته (ګناهونه)، او مهلت ښکاره کړی دی (شیطان) دوی ته.

تفسیر: منافقان وروسته د اسلام له اقراره او د هغه د رښتیا ګڼلو له اعتراف څخه کله چې د ازموینې وخت راشي؛ د خپل قول او اقرار څخه غاړه غړوي، او په جهاد کې له مسلمانانو سره ملګر توب نه کوي، شیطان هغوی ته دا خبره ورښوولې ده چې که جنگ ته لاړ نشي؛ نو تر ډېر مډت پورې به ژوندون کوي، نو خامخا به د جنگ له ورته ګه او په هغه کې له مړ کېدلو څخه څه ګټه درسیږي.

ذَلِكَ بِأَنَّهُمْ قَالُوا الَّذِينَ كَرِهُوا مَا نَزَّلَ اللَّهُ سَنُطِيعُكُمْ فِي بَعْضِ الْأُمْرِ وَاللَّهُ يَعْلَمُ أَسْرَارَهُمْ ﴿٢٦﴾

دغه (مهلت دوی ته په سبب د دې دی چې) بېشکه دوی وویل هغو کسانو ته چې بد یې ګانه هغه (قرآن) چې رالېږلی دی الله: ژر به حکم و منو ستاسې (او فرمانبرداري به وکړو) په ځینو کارونو کې (چې مرسته «مدد» ده په جنگ او عداوت د رسول الله کې)، او الله ته معلومې دي پتې خبرې (او مشورې) د دوی هم.

تفسیر: منافقانو به له یهودانو او کافرانو سره ویل: که څه هم مونږ په ښکاره ډول سره مسلمانان شوي یو، خو مونږ به له مسلمانانو سره نه یو ځای کیږو، او نه به د هغوی په مرسته جنگ وکړو، بلکه که مو د لاسه وشو؛ ستاسې سره به مرستې وکړو، او په ګردو چارو کې به مونږ ستاسې خبرو ته غوږ ږدو.

كَيْفَ إِذَا تَوَقَّعْتَهُمُ الْمَلَائِكَةُ يَضْرِبُونَ وُجُوهَهُمْ وَأَذْبَاهَهُمْ ﴿٢٧﴾

نو څرنگه به وي (حال د دوی) کله چې قبض کوي دوی لره پرېستې (سا یې راکاږي) وهي به دوی مخونه د دوی، او شاګانې د دوی.

تفسیر: په هغه وخت کې به له موت څخه څرنگه خلاصیږي؟، بېشکه په هغه وخت کې به د نفاق خوند ځکي.

ذَلِكَ بِأَنَّهُمْ اتَّبَعُوا مَا آسَخَطَ اللَّهُ وَكَرِهُوا رِضْوَانَهُ وَأَخْبَطُوا أَعْمَالَهُمْ ﴿٢٨﴾

دغه (سا وښکل د دوی په دغه سختی سره په سبب د دې دي چې) بېشکه دوی متابعت کړې وو د هغه شي چې په غضب کاوه به یې الله، او بده یې ګڼله خوښي د دغه (الله)، پس ابته (ضایع) خراب کړل (الله نېک) عملونه د دوی.

تفسیر: د الله جلّ جلاله د خوښولو لاره یې نه ده خوښه کړې، او په هغې لارې باندې یې ټګ کړې دی چې د هغه نه وه خوښه، ځکه د مړ کېدلو په وخت کې ډارېدونکي او اوتر ښکارېده، او الله تعالی د هغه کفر او طغیان په سبب د هغه ګرد عملونه بېکاره کړل، او هیڅ یو عمل هغه ته په بل ژوندون کې ګټه ونه رسوله.

أَمْ حَسِبَ الَّذِينَ فِي قُلُوبِهِمْ مَرَضٌ أَنْ لَنْ يُخْرِجَ اللَّهُ أَصْغَانَهُمْ ﴿٢٩﴾

آیا ګمان کوي هغه کسان چې په زړونو د دوی کې ناروغي (د شک او د نفاق) ده؛ چې نه به ښکاره کوي الله تعالی پتې کینې د دوی له مؤمنانو سره؟ بلکه ظاهري به یې کړي.

تفسیر: منافقانو پخپلو زړونو کې له اسلام او مسلمانانو سره حسد او ډېر عداوتونه لري، او له هغوی سره دښمني او کینې کوي، آیا دوی داسې خیال کوي چې دا به د هغوی په زړونو کې پټ پاتې کیږي؟ او الله تعالی به هغه نه ښکاره کوي؟ او مسلمانان به د هغوی په مکر او فرېب باندې نه خبریږي؟ هیڅکله به داسې نه کیږي!، بلکه د هغوی د باطن خبیث به هرومرو ښکارېږي، او د ازموینې په داسې بهی کې به اچول کیږي، چې هلته به ټولې ککړې تیا او خیري له پا کوشیانو څخه جلا کیږي.

وَلَوْ نَشَاءُ لَارَيْنَاكُمُ فَلَعَرَفْتَهُمْ سِيَاهَهُمْ وَلَتَعْرِفَنَّهُمْ فِي لَحْنِ الْقَوْلِ

او که اراده وفرمایو مونږ؛ نو خامخا به وښیو مونږ تاته دغه کسان، نو خامخا وبه پېژنې ته دوی په (علائمو د) خبرو د دوی، او (قسم دی چې) خامخا وبه پېژنې ته دوی په ګرځولو اړولو د خبرو کې.

تفسير: که الله تعالى اراده و فرمايي؛ نو منافقان به فردا فردا و ټاکي، او تاته به يې دروښيي، او نامه په نامه به يې درڅرگند کړي، چې په دې مرکه کې دغه او هغه سړي منافقان دي، خو د الله تعالى بالفعل حکمت د داسې سپينو ويلو متقاضي نه دی، برسېره په دې الله تعالى تاسې ته اعلى درجه د فراست نور او رڼا درېښلي دي، چې تاسو هغوی له خبرې او بشري څخه پېژنئ، او وروسته له دې څخه هغه خلق د خبرو اترو او د وينا له ډوله هم پېژندلی شئ، ځکه چې د منافقانو او د مخلصانو د خبرو کولو او ويلو لهجه او د گفتگو چل سره جلا وي، هغه زور، شوکت او د خلوص رنگ چې د مخلصانو له خبرې څخه له لرې ښکاري؛ هغه د منافقانو په خبرو کې هيڅ نه وي.

وَاللّٰهُ يَعْلَمُ اَعْمَالَكُمْ ﴿٢٦﴾

او الله ته معلوم دي ټول اعمال ستاسې.

تفسير: له بندهگانو څخه د کومې خبرې پټېدل امکان لري، مگر الله تعالى ته ستاسې هر دې چارې که پټې وي که څرگندې وي؛ ورنښکاره دي.

وَلَنَبْلُوَنَّكُمْ حَتَّىٰ نَعْلَمَ الْمُجْتَهِدِينَ مِنْكُمْ وَالصَّابِرِينَ ﴿٢٧﴾

خامخا او هرومرو مو آزمويو تاسې (په جهاد او نورو تکاليفو سره) تر هغه پورې چې معلوم او ظاهر کړو مونږ جنګ کوونکي له تاسې څخه، او صبر کوونکي (په جهاد او په نورو احکامو او تکاليفو په اسلام کې).

تفسير: د جهاد او د نورو شيانو د احکامو ازموینه مقصود ده، په همدې سختې ازموينې کې دا ښکاره کوي چې کوم کسان د الله تعالى په لاره کې خپلې وينې تويوي؟ او په ډېره سخته ازموینه کې ثابت قدم درېږي؟ او کوم سړی ترې تنبتي؟ او هغه په ښه شان سره جلا کړو، او تاسو ته يې درښکاره کړو.

وَنَبْلُوَنَّكُمْ ۖ وَنُخَبِّرُكُمْ ﴿٢٨﴾

او ازمويو مونږ عملونه حالونه خبرونه ستاسې (د ايمان چې آيا رښتيا ده که دروغ؟).

تفسير: د هر سړي د ايمان، طاعت، او د انقياد ټول معلومات، او د هر دواخلي خبرې عملاً محققې کېږي.

اِنَّ الَّذِيْنَ كَفَرُوْا وَصَدُّوا عَنْ سَبِيْلِ اللّٰهِ وَشَاقَّوْا الرَّسُوْلَ مِنْۢ بَعْدِ مَا تَبَيَّنَ لَهُمُ الْهُدٰى لَنْ يَضُرُّوْا اللّٰهَ شَيْئًا وَيَسْخِطُ اَعْمَالَهُمْ ﴿٢٩﴾

بېشکه هغه کسان چې کافران شوي دي، او منع کوي يعنې راږوي نور (خلق) له لارې د الله څخه، او مخالفت کوي له رسول سره پس له هغه چې ښکاره شوه دوی ته لاره سمه؛ له سره به ضرر ونه رسوي دوی الله ته هيڅ شی، او ژر ده چې ابته (ضایع) خراب به کړي (الله - ښک) عملونه د دوی.

تفسير: د خپلو ځانونو نقصان کوي، الله تعالى ته په دې کې څه نقصان نشته، نه د هغه دين او نه د هغه پېغمبر څه خرابولی شي، هغه قدرت لرونکی الله تعالى د هغوی هر دې پلمې (تدبيرونه) وړخړاوي، او ټولې داسې چارې ړنگوي، او د هغوی زیارونه (کوښښونه) وړانوي.

يَا أَيُّهَا الَّذِينَ آمَنُوا اطِيعُوا اللَّهَ وَاطِيعُوا الرَّسُولَ وَلَا تُبْطِلُوا أَعْمَالَكُمْ ﴿٢٢﴾

ای ہغو کسانو چي ایمان یې راوړی دی (یعنې ای مؤمنانو) اطاعت کوئ د الله او اطاعت کوئ د رسول الله، او مه باطلوئ تاسی عملونه خپل (په معاصیو سره).

تفسير: په جهاد يا د الله په لاره کې بل کوم محنت او رياضت هلته منلی او مقبول کېږي، چې د الله او د رسول الله له احکامو سره سم وي، او يواځې پخپل شوق، ذوق، خواهش او د طبيعت په غوښتنې سره نه وي، که نه داسې عملونه بېکاره او ابته کېږي، او توی ځي، او ضايع کېږي، هيڅ يو مسلمان داسې کار نه کوي چې د هغه کوم ښه کار توی لاړ شي، يا له کوم سببه ضايع او بېکاره شي.

إِنَّ الَّذِينَ كَفَرُوا وَصَدُّوا عَنْ سَبِيلِ اللَّهِ ثُمَّ مَاتُوا وَهُمْ كُفَّارٌ فَلَنْ يَغْفِرَ اللَّهُ لَهُمْ ﴿٣٦﴾

بېشكه هغه كسان چې كافران شوي دي، او منع كوي (خلق) يا منع راوړي له لارې د الله نه، بيا مړه شي او دوى كافران وي؛ پس له سره به مغفرت ونه كړي الله دوى ته.

تفسير: هيڅ يو کافر چې د کفر په حالت کې مړ شي د الله تعالی له خوانه بځنبل کېږي، په تېره بيا هغه کافران چې نور خلق د الله تعالی له لارې څخه گرځوي، او تل په همدې پسی لوېدلی وي، چې څوک د نبي الله د لارې په لوري لاړ نشي.

فَلَا تَهِنُوا وَتَدْعُوا إِلَى السَّلَامِ ^{مُط}

پس سُستی مہ کوئی، او مہ ضعیفان کبریٰ (پہ جہاد) کی، او مہ غواہی تاسی (کفار) روغی تہ (بلکہ جنگ ورسرہ و کرئی).

تفسير: مسلمانانو ته بنيابي چې د كفارو په مقابله کې سست او کم همت نشي!، او د جنگ له سختيو څخه ونه ويريږي، او د جهاد په موقع کې د روغې په لوري ونه ځغلي!، که نه د بنمن زړور کيږي، او په تاسې باندې به خپل ډېر زور او قوت غورځوي، او د اسلام ټولې به مغلوب او رسوا کيږي، هو! کله چې د اسلام مصلحت او د مسلمانانو ښېگڼې تر سترگو لاندې وي؛ نو هلته روغه بده نه ده، لکه چې وروسته د «الفتح» په سورت کې راځي، په هر حال د روغې بنا بنيابي پخپل کم همتي او نامردۍ باندې نه وي.

وَأَنْتُمْ الْأَعْلَوْنَ ۖ وَاللَّهُ مَعَكُمْ وَلَنْ يَتْرُكُمْ أَعْمَالَكُمْ ﴿٣٥﴾

حال دا چې همدا تاسې غالب یئ (ای مؤمنانو! پر منکرانو باندې)، او الله له تاسې سره دی (په ثبات نصرت کې)، او له سره به ناقص او ضایع نه کړي له تاسې عملونه ستاسې (بلکه په قیامت کې به پوره جزاء درکړي).

تفسیر: د ویر پدلو هیڅ یوه خبره نه ده، که صبر او استقلال ونښی، او د الله تعالی په احکامو باندې ثابت قدم واوسی؛ نو الله له تاسې سره دی، او هغه په پای کې تاسې ته بری درکوي، او په هیڅ حال کې تاسې ته نقصان او خساره نه درپېښوي.

إِنَّمَا الْحَيَاةُ الدُّنْيَا لَعِبٌ وَلَهُوَ إِنْ تَوَمَّنُوا وَتَتَّقُوا يُؤْتِكُمْ أَجْرَكُمْ وَلَا يَسْأَلُكُمْ ۞٦٧

بېشکه دا ژوندون لږ خسيس لوبې او مشغولېده دي، او که ايمان راوړئ تاسې او پر هېز وکړئ (له معاصيو)؛ در به کړي تاسې ته (الله) اجر و نه ستاسې، او نه به غواړي له تاسې (ټول) مالونه ستاسې (بلکه مفروضه زکات در څخه اخلي، يا نه به غواړي له تاسې هيڅ مالونه د تاسې ځکه چې غني دی).

تفسیر: د آخرت په مقابل کې د دنیا حقیقت د یوې لوبې او تماشې غوندې دی، که تاسې ایمان او تقوی غوره کړئ، او له دې لوبو او تماشو څخه لر خپل ځانونه وژغورئ؛ نو الله تعالی به د هغه بدل تاسې ته پوره درکوي، او ستاسې مال به هم له تاسې څخه نه غواړي، هغه مال ته هیڅ اړ (مجبور) نه دی، دی پخپله مال درکونکی دی.

إِنْ يَسْأَلْكُمُوهَا فَيُفَكِّمُمْ تَبَخَّلُوا وَبَخِيلُوا أَضَاعَكُمْ ②

که وغواړي دی له تاسې څخه هغه (مال)؛ پس ښه کوښښ وکړي په غوښتلو کې (له تاسې)؛ نو بخل به وکړئ تاسو (په دغې سره)، او راوه به باسي (په دغو غوښتلو یا بخل سره) پټې کینې دښمني ستاسې (له اهل اسلام سره).

تفسیر: که الله تعالی په سختی سره د هغوی گړد مال وغواړي، چې هغوی ته یې وربښلی دی؛ نو څومره د الله بندگان به وي چې په خلاص زړه او روڼ تندي د دې امر په مقابل کې (لټیک) ووايي، زیاتره به هغه سړي وي چې د بخل او تنگدستی ثبوت ښکاره کوي، او د مال لگولو په وخت کې به د هغوی د زړونو خپگان له لرې ښکارېږي.

هَآأَنْتُمْ هَؤُلَاءِ تَدْعُونَ لِنَفْسِكُمْ أَفِي سَبِيلِ اللَّهِ

واورئ! خبردار شئ! تاسې چې یی ای دغو کسانو چې بللي شوي یی لپاره د دې چې نفقه کړئ مال ولگوي په لاره د الله کې (په هغو طریقو سره چې فرض کړې یی دي په تاسې لکه زکات او جهاد).

تفسیر: یوه برخه د الله له ورکړې شوي مال څخه د ده په لاره کې د خپلې گټې لپاره ولگوي!.

فَمِنْكُمْ مَنْ يَبْخُلُ وَمَنْ يَبْخُلْ فَإِنَّمَا يَخِلْ عَنْ نَفْسِهِ ③

پس ځینې له تاسو هغه دي چې بخل کوي (نه لگوي مال) او هغه څوک چې بخل کوي، مال نه لگوي؛ نو بېشکه چې بخل کوي خپل ځان ته (چې محروموي یې له ثوابه).

تفسیر: ستاسې دنیا ستاسې د فائدې لپاره ده، که یې نه ورکوي؛ نو د خپل ځان نقصان کوي، الله تعالی ستاسې د ورکولو او نه ورکولو هیڅ پروا نه لري.

وَاللَّهُ الْغَنِيُّ وَأَنْتُمُ الْفُقَرَاءُ ④

او الله غني بی پروا دی (له نفقې د تاسې او له هر څیزه)، او تاسې فقیران محتاجان یی (الله ته).


تفسیر: شاه صاحب (رحمه الله) لیکي: «د مال د لگولو هغه تأکیدونه چې تاسې یې اوروئ؛ داسې خیال ونه کړئ چې الله تعالی یا د هغه رسول له تاسې څخه سوالونه کوي، داسې نه دی، دا کړدې ویناوې د تاسې د ښېگڼې لپاره دي، بیا د یوه په مقابل کې په زرگونو عوضونه تاسې ته رسیږي، که تاسې له داسې گټې څخه مخ اړوئ؛ نو الله تعالی او د هغه رسول ستاسې څه پروا نه لري.

وَأِنْ تَوَلَّوْا يَسْتَبَدِلْ قَوْمًا غَيْرَكُمْ ثُمَّ لَا يَكُونُوا أَمْثَالَكُمْ ⑤

او که وگړ ځېدی تاسې (له ایمان او سخا نه؛ نو الله) به بدل کې راوړي یو قوم بل بی له تاسې، بیا به نه وي هغوی په شان د تاسې (گړ ځېدونکي له احکامو د الله، بلکه فرمانبردار به وي).

تفسير: الله تعالى په هغه حكمت او مصلحت چې خپلو بندگانو ته د خرڅ كولو امر وركوي؛ د هغه حاصل كېدل پر تاسې باندې څه انحصار نه لري، فرض كړئ! كه تاسې بخل او كينې و كړئ، او د الله تعالى له امره مخه واپوئ؛ نو الله تعالى ستاسې په ځای بل كوم قوم دروي، چې هغه قوم به تاسې غوندې كنسك او بخیل نه وي، او په لوی زړه او ډېره خوښۍ به د الله تعالى د احكامو تعميل او د هغه په لاره كې به خپل مال لگوي، په هر ډول د الله جل جلاله حكمتونه او مصلحتونه پوره كېدونكي دي، خو تاسې له دې سعادت به پرې برخې پاتې كېږئ.

تمت سورة محمد صلى الله عليه وعلى آله وصحبه وسلم، بتوفيق الله تعالى وإعانتة، فله الحمدُ والمنّة.



سُورَةُ الْفَتْحِ

«د (الفتح) سورت مدني دی، (۲۹) آيت او (۴) رکوع لري»، په تلاوت کې (۴۸) او په نزول کې (۱۱۱) دی، د (الجمعة) له سورت څخه وروسته نازل شوی دی.

بِسْمِ اللَّهِ الرَّحْمَنِ الرَّحِيمِ

(شروع کوم) په نامه د الله چې ډېر زیات مهربان پوره رحم کوونکی دی. د دې سورت په مختلفو آیتونو کې د متعددو واقعاتو په لورې اشارې دي، چې د فهم د سهولت لپاره د هغو خلاصه او لنډون داسې بیانېږي:

الف: پیغمبر صلی الله علیه وسلم په مدینه کې خوب ولید چې: «په امن او امان سره مګې ته داخل او عمره یې ادا کړې، خلق او قصر یې فرمایلی دی»، دوی دا خوب صحابه وو ته ووايه، خو د ورتګ نېټه یې ونه ټاکله (مقرر نه کړه)، مګر د شدت اشتیاق څخه د ډېرو داسې خیال کېده چې سړ کال به عمره میسره کیږي، او اتفاقاً دوی هم د عمرې قصد و فرمایه.

ب: دوی له یونیم زر سړیو سره د عمرې په نیت د مګې په لوري وخوځېدل، او «هډیې» هم له دوی سره وې، کله چې دا خبر مګې ته ورسېد؛ قریشو یوه لویه جرګه جوړه او په هغې کې دا خبره غوټه کړه چې دوی به نه پرېږدو چې مګې ته راشي، سره له دې چې سم د مګې معظمې له اصولو سره دښمنانو حق درلود (لرلو) چې حج او عمره وکړي، کله چې محمدي قافله مګې ته نژدې او (حُدیبیې) ته ورسېده؛ نو د دوی اوبښه هلته چو شوه، او سره له ډېرو وهلو او خوځولو او کشمکش هېڅ له خپل ځای څخه ونه خوځېده، تر څو چې رسول الله صلی الله علیه وسلم وفرمایل: «حبسها حابس الفیل» او ویې ویل: «قسم په الله که د مګې خلق له ما څخه د داسې خبرې مطالبه وکړي چې په هغې کې د حرمت الله تعظیم قائم وي؛ زه به هغه منم»، نو په هغه ځای کې یې قیام و فرمایه.

ج: محمد رسول الله مبارک صلی الله علیه وسلم مکيانو ته سړي ولېږل، چې «مونږ د جګړې لپاره نه یو راغلي، مونږ پرېږدئ چې خپله عمره وکړو، او بېرته لاړ شو»، کله چې د نبوي صلی الله علیه وسلم ځواب ور ونه رسېد؛ نو نبي کریم صلی الله علیه وسلم د عثمان رضي الله تعالى عنه په خوله هم دا خبره هغوی ته ولېږله، او هغو نارینه وو او ښځو مسلمانانو ته یې زېږی وکړ چې هلته مغلوب او مظلوم اوسېدل: «نژدې ده چې په مکه کې اسلام غالب شي»، قریشو عثمان رضي الله تعالى عنه ستون کړ، کله چې د عثمان رضي الله تعالى عنه بېرته راتګ وځنلېد (ایسار شو)؛ دا خبره خوره شوه چې هغه هلته وژلی شوی دی، دلته رسول الله مبارک په دې خیال چې ښايي اوس د جګړې وار هم راوړسېږي؛ مګر د اصحاب کرام رضي الله تعالى عنهم تر یوې ونې لاندې کېنول، او د جهاد بیعت یې ترې واخیست، کله چې قریشو د بیعت خبره واورېده؛ ووېرېدل، او عثمان رضي الله تعالى عنه یې بېرته ولېږه.

د: بیا د مګې څو غټان د روغې په غرض د محمد رسول الله مبارک صلی الله علیه وسلم په حضور کې حاضر شول، او صلحنامه یې ولیکله، دلته پر ځینو خبرو باندې بحث او مناقشه پېښه شوه، او مسلمانان په قهر شول، او ویې ویل چې: د داسې خبرې پرېکړه په توره وکړي، خو رسول الله مبارک د مکيانو ګرډې غوښتنې ومنلې، او مسلمانانو د رسول الله مبارک په وینا او د کفارو د ډېرو اصرارو لامله له ضبط او تحمل څخه کار واخیست، او روغه غوټه شوه، په دې روغلیک (صلحنامه) کې یو شرط د کفارو له لوري دا وو چې سړ کال تاسې مسلمانان بېرته لاړ شئ، کال ته بې وسلې

راشی او عمره و کړئ! تر لسو کلونو پورې به د دواړو ډلو په منځ کې جنګ نه کېږي، په دې مډت کې هومره سړي چې له مکې څخه مدينې ته راشي؛ ښايي چې بېرته ولېږل شي، که له مدينې څخه کوم سړی مکې ته راشي؛ هغه همدلته په مکې کې ساتل کېږي، وروسته له دغې روغې څخه دوی په (حُدیبې) کې د هدي حیوانات ذبح او وروسته له حلق او قصر یې خپل احرام خلاص کړ، او مدينې منورې ته بېرته راغلل.

هـ: په لاره کې همدا د (الفتح) سورت نازل شو، دا ګردې پېښې د هجرت په (۶) کال کې پېښې شوې.

و: محمد رسول الله صلی الله علیه وسلم په (۷) کال د هجرت د «ذی القعدة الحرام» په میاشت کې سم له تړون سره د «عمره القضاء» لپاره مکې ته تشریف یووړ، او په امن او امان او په زړه پورې یې عمره اداء کړه.

ز: د هغه روغلیک (صلحنامې) هغه خبره چې تر لسو کلونو پورې به جنګ نه کېږي؛ د قريشو له خوا ماته شوه، نو ځکه د هجرت په (۸) کال د رمضان المبارک په میاشت کې مکه معظمه د مسلمانانو په لاس فتحه شوه.

إِنَّا فَتَحْنَا لَكَ فَتْحًا مُبِينًا ۚ لِيَغْفِرَ لَكَ اللَّهُ مَا تَقَدَّمَ مِنْ ذَنْبِكَ وَمَا تَأَخَّرَ

بېشکه چې مونږ فتح او بری مو در کړی دی تاته فتحه، او بری ظاهر، او ښکاره. لپاره د دې څو چې وښيي تاته الله هغه چې پخوا تیر شوي دي له ګناه د تا څخه، او هغه چې وروسته دي (له ګناه څخه).

تفسير: د حُدیبې روغه که څه هم په ښکاره ډول د ذلت او مغلوبیت روغه په نظر راځي، او د هغې د شرائط له لوستلو څخه په بادي النظر کې دا محسوس کېږي چې ګردې خبرې د قريشو په ګټه دي، لکه عمر الفاروق رضي الله تعالى عنه او نورو اصحابو کرامو رضوان الله تعالى عليهم أجمعين د دې روغې د ښکاره توري له کتلو څخه سخت خپه، محزون، مضطرب او پریشان وو، دوی خیال کاوه چې د مسلمانانو د دې یونیم زر (۱۵۰۰) سرجارونکي (قربانوونکي) لښکر په مخکښې به قريش او د هغوی نور طرفداران څه اهمیت لري، ولې د دې راز ګردو جګړو پر بکړه او فیصله په توره سره ونه کړه شي؟ مګر د رسول الله صلی الله علیه وسلم سترګې هغه احوالو او نتیجو ته وې چې د نورو له سترګو څخه به پټې وي، ځکه چې الله جل جلاله د دوی پټې (سینه) د ډېرو سختو پېښو د تحمل لپاره پرانیستلې وو، دوی په بې مثاله استغناء، توکل، تحمل، او ایثار سره هغه شرطونه ومنل، او خپلو اصحابو ته یې په دې لنډو توريو (الله ورسوله أعلم) سره ډاډینه (سکون) او تسلي ورکوله، یعنې الله تعالى او د هغه رسول په داسې خبرو باندې ډېر ښه پوهیږي، تر څو چې دا سورت نازل شو، او الله تعالى د دې روغې او فیصلې نوم «فتح مبین» کېښود، خلقو په دې باندې هم تعجب کاوه، او ویل به یې چې: یا رسول الله صلی الله علیه وسلم! دا بری دی؟ نبي صلی الله علیه وسلم به فرمایيل چې: «هو! لوی بری دی».

وَيُؤَيِّنْ نِعْمَتَهُ عَلَيْكَ

او (بل لپاره د دې) چې پوره کړي (الله په فتحه د مکې او د نورو ښارونو سره) مهرباني خپله پر تا باندې.

تفسير: یواځې له تقصيراتو څخه نه تیرېږي، بلکه هر هغه ظاهري، باطني، مادي، روحي انعام او احسان چې تر اوسه پورې درسره شوی دی، د هغه تکمیل او تمیم هم کاوه شي.

وَيَهْدِيكَ صِرَاطًا مُسْتَقِيمًا

او (بل لپاره د دې) چې وښيي تاته سمه صافه لاره.

تفسیر: تل به دې د هدايت او استقامت لاره کې قائم لري، د اسلام د حکومت د قائمېدلو په لاره کې به تاته هيڅ مشکلات نه در پېښېږي، خلق به ډلې ډلې ستاسو په لار ښوونه د اسلام په سمه لاره راځي، او په دې ډول د تا د حسانتو په ذخيره کې بېشماره زياتد کيږي.

وَيَنْصُرُكَ اللَّهُ نَصْرًا عَظِيمًا ۝

او (بل لپاره د دې) چې کومک (مدد) وکړي الله تعالی له تاسره مدد غالب زبردست.

تفسیر: د الله تعالی داسې مدد به راشي چې هيڅوک به يې نشي بندولی، او د هغه په مرسته به فتح او ظفر ستاسې له قدمونو سر مل وي.

هُوَ الَّذِي أَنْزَلَ السَّكِينَةَ فِي قُلُوبِ الْمُؤْمِنِينَ لِيَزْدَادُوا إِيمَانًا مَعَ إِيْمَانِهِمْ

دغه (الله) هغه ذات دی چې نازله کړې يې ده سکینه، او ډاډينه (سکون) په زړونو د مؤمنانو کې لپاره د دې چې زيات کړي دوی لره ايمان سره له ايمان د دوی.

تفسیر: اطمینان او ډاډينه (سکون) يې رانښکته کړه يعنې سره له دې چې د هغوی له طبعي څخه خلاف وو، د رسول الله صلی الله عليه وسلم په حکم باندې ټينګ ودرېدل، او له ضد کوونکیو کافرانو سره يې ضد ونه کړ، نو د هغه په برکت د دوی ايمان نور هم زيات شو، اول د جهاد په بيعت سره يې ثابته کړه چې مونږ د الله جل جلاله په لاره کې د جنګ کولو او ځان جارولو (قربانولو) لپاره حاضر يو، دا هم د ايمان يو رنګ وو، وروسته له دې کله چې پيغمبر صلی الله عليه وسلم د مسلمانانو له جذباتو څخه پرته (علاوه) روغه وکړه؛ نو دغه د هغوی د ايمان د رنګ بله ننداره وه چې خپل جوش، جذبات او عواطف يې په زور سره ټينګ کړل، او د الله او د رسول الله صلی الله عليه وسلم د فيصلې په مقابل کې يې غاړه کېښودله، رضي الله تعالی عنهم ورضوا عنه.

وَلِلَّهِ جُودٌ السَّمَوَاتِ وَالْأَرْضِ وَكَانَ اللَّهُ عَلِيمًا حَكِيمًا ۝

او خاص الله لره دي لښکري د اسمانونو او د ځمکې (که اراده وفرمايي الله د نصرت د دين خپل؛ بې له تاسې څخه يې هم کوي)، او دی الله ښه خبردار ښه حکمت والا.

تفسیر: دغه خبره همغه پاک الله تعالی ښه معلومه ده چې کوم وخت تاسو ته د قتال امر کول مصلحت دی؟ او په کوم وخت کې له قتال څخه بېرته درېدل، او روغه کول تاسې لره ښه دي؟ که تاسې ته د قتال امر درکړ شي؛ نو هيڅ د کفارو د کثرت له خياله تردد ونه کړئ، ځکه چې د ځمکې او د اسمانونو د لښکرو مالک همغه الله تعالی دی، چې سره د لږتوب ستاسې امداد او مرسته په غيبي لښکرو سره هم کولی شي، لکه چې په «بدر، احزاب، حُنين» او نورو کې يې وکړه.

لِيَدْخُلَ الْمُؤْمِنِينَ وَالْمُؤْمِنَاتُ جَنَّاتٍ تَجْرِي مِنْ تَحْتِهَا الْأَنْهَارُ خَالِدِينَ فِيهَا وَيُكَفَّرُ عَنْهُمْ سَيِّئَاتِهِمْ

لپاره د دې چې داخل کړي مؤمنان سړي او مؤمناتې ښځې په جنتونو کې چې بهيږي د لاندې (د ونو او ماڼيو) د هغو (خلور قسمه ويالې) حال دا چې همېشه به وي دوی په هغو (جنتونو) کې، او (لپاره د دې چې) ورژوي الله تعالی له دوی څخه گناهونه د دوی.

تفسیر: کله چې رسول اکرم صلی الله عليه وسلم ﴿إِنَّا فَتَحْنَا لَكَ فَتْحًا مُبِينًا﴾ الآية ولوست؛ نو اصحابو هغوی ته مبارکي عرض کړه، او ويې ويل: يا رسول الله! دا خو تاسې ته شوه، مونږ ته څه ده؟ نو ځکه دا آيتونه نازل شول، يعنې الله تعالی

اطمینان ډاډینه (سکون) او سکینه رانښکته کړله، او د مؤمنانو ایمان یې لا زیات کړ، ترڅو دوی په ډېر اعزاز او اکرام سره په جنت کې داخل کړي، او د هغو گټو څراغی او کمزوری معاف کړي، په حدیث کې دي: هغو اصحابو چې د حدیسی بیعت کړی دی؛ هیڅ یو له هغو څخه هم دوزخ ته نه ځي.

وَكَانَ ذَلِكَ عِنْدَ اللَّهِ قُوْرًا عَظِيْمًا

دی دغه (غفران او ادخال د جنت) په نزد د الله په مراد رسېدل، بری موندل ډېر لوی. تفسیر: ځینې نقل صوفیان یا مغلوب الحال لویان وایي چې: «جنت غوښتل د ناقصانو کار دی»، له دې ځای څخه رانښکاره شوه چې د الله تعالی په نزد دالوی کمال دی.

وَيُعَذِّبُ الْمُنَافِقِينَ وَالْمُنَافِقَاتُ وَالْمُشْرِكِينَ وَالْمُشْرِكَاتُ

او (لپاره د دې) چې عذاب کړي (الله) منافقان سړي او منافقاني ښځې او مشرکان سړي او مشرکاني ښځې.

تفسیر: د مؤمنینو په زړونو کې یې د صلحې او روغې له خوا ډاډینه (سکون) پیدا کړه، او د اسلام اساس او بنسټ یې ټینګ کړ، او د اسلامي فتوحاتو او ترقیاتو وروڼه یې خلاص کړل، چې په پای کې به د کافرانو او منافقانو د مصیبت او د ماتې سبب کیږي، او هغوی ته به سخته سزا رسیږي.

الظَّالِمِينَ بِاللَّهِ ظَنَ السَّوْءِ

چې گمان کوونکي دي پر الله باندې گمان د بدی (چې الله به هیڅ کله رسول الله ته بری نه ورکوي).

تفسیر: «بد اټکلونه» دا دي چې د مدینې د تګ په وخت کې منافقان پرته له «جده بن قیس» څخه گټه پاتې شول، او پلمې یې ځان ته جوړې کړې، ولې چې هغوی داسې اټکل کاوه چې په مکه کې ضرور جنگ پېښیږي، او دا گټه مسلمانان په ښکاره ډول عمرې ته راغلي دي، خو په چل سره غواړي چې په معظمه مکه باندې تصرف وکړي.

عَلَيْهِمْ دَارَةُ السَّوْءِ

پر دوی باندې دي راگرځېدل د بدی (په ذلت او عذاب) سره.

تفسیر: د زمانې په گټه او د مصیبت په احاطه کې راغلي تر کومه به احتیاط او وړاندې کتل وکړي.

وَغَضِبَ اللَّهُ عَلَيْهِمْ وَلَعَنَهُمْ وَأَعَدَّ لَهُمْ جَهَنَّمَ وَسَاءَتْ مَصِيرًا ۝ وَلِلَّهِ جُودُ السَّمَوَاتِ وَالْأَرْضِ وَكَانَ اللَّهُ غَزِيْرًا حَكِيْمًا ۝

او غضب کړی دی الله پر دوی باندې، او لرې کړي دي (الله دوی له رحمت خپله)، او تیار کړی دی الله دوی ته (عذاب د) دوزخ، او بد ځای د ورتللو دی (دغه دوزخ). او خاص الله لره دي لښکري د اسمانونو او د ځمکې، او همېشه دی الله ښه غالب قوي (په انفاذ د احکامو) ښه حکمت والا (چې هر کار په تدبیر او مصلحت سره کوي).

تفسير: که هغه سزا در کړي؛ نو څوک به مو وژغوري؟ خدايي لښکر به مو په يوه شپه کې وړې ذرې کړي، خو هغه ذات سره د زبردستی حکمت لرونکی هم دی، او د الهي حکمت داسې مقتضی نه دی، چې سمدلاسه هغوی ته سزا ورکړي.

إِنَّا أَرْسَلْنَاكَ شَاهِدًا وَأَوْمَبِّرًا وَنَذِيرًا ۝

بېشکه مونږ لېږلی یې ته (ای محمده!) شاهد او زېری ورکوونکی او ویروونکی.

تفسير: تاسې د الله امر منونکیو ته زېری د خوښی وړ کوئ، او غاړه غړوونکو ته وېره او روئ، او خپل احوال ښیئ، لکه چې له ﴿إِنَّا فَتَحْنَا﴾ څخه تر دې ځای پورې درې واړه مضامین راغلي دي، او په آخرت کې هم پر خپل امت او هم پر انبیاوو عليهم السلام باندې گواهي ورکوي.

لْتُؤْمِنُوا بِاللَّهِ وَرَسُولِهِ وَتُعَزِّرُوهُ وَتُوَقِّرُوهُ ۝

لپاره د دې چې ایمان راوړئ تاسې په الله او په رسول د دغه (الله)، او مدد وکړئ د هغه د دین، او تعظیم وکړئ د هغه.

تفسير: د ﴿وَتُعَزِّرُوهُ﴾ او د ﴿وَتُوَقِّرُوهُ﴾ ضمیرونه که الله ته راجع شي؛ نو د الله له مدد کولو څخه د هغه د دین او د هغه د پیغمبر مدد کول دي، که رسول ته راجع شي؛ نو هیڅ اشکال نه پاتې کېږي.

وَتَسْبِيحُوهُ بُكْرَةً وَأَصِيلًا ۝

او هغه (الله) ته نسبت د پاکۍ وکړئ سبا او بېگا.

تفسير: د الله تعالی د پاکۍ بیان تل کوي، که په لمانځه کې وي، او که د باندې له لمانځه څخه وي.

إِنَّ الَّذِينَ يُبَايِعُونَكَ إِنَّمَا يُبَايِعُونَ اللَّهَ يَدُ اللَّهِ فَوْقَ أَيْدِيهِمْ ۝

بېشکه هغه کسان چې بیعت کوي له تا سره بېشکه بیعت کوي له الله سره، او لاس د الله له پاسه د لاسونو د دوی دی.

تفسير: خلقو به خپل لاسونه د رسول الله صلی الله علیه وسلم په لاس کې ورکول، او له هغوی سره یې بیعت کاوه، نو دا یې وفرمایل، چې د نبی الله په لاس باندې بیعت کول داسې دي لکه له الله تعالی سره بیعت کول، ځکه چې محمد رسول الله صلی الله علیه وسلم په حقیقت کې د الله تعالی له جانبته بیعت اخلي، او د هغه د احکامو تعمیم او تأکید د بیعت په وسیله کوي، نو دا هسې ده لکه چې د (۵ جزء د النساء سورت په (۱۱) رکوع (۸۰) آیت کې دي: ﴿مَنْ يُطِيعِ الرَّسُولَ فَقَدْ أَطَاعَ اللَّهَ﴾.

فَمَنْ تَكَلَّفَ فَإِنَّمَا يَنْكُثُ عَلَى نَفْسِهِ وَمَنْ أَوْفَى بِمَا عَاهَدَ عَلَيْهِ اللَّهُ فَيَسُوءُ تِيَهُ أَجْرًا عَظِيمًا ۝

پس هغه چا چې مات کړ دا بیعت؛ نو بېشکه چې ماتوي به دی بیعت په ځان خپل (او ضرر یې همدغه ته راجع کېږي)، او هغه څوک چې وفا وکړي په هغه شي چې عهد او اقرار یې کړی دی پر هغه له الله سره؛ پس ژر ده چې ور به کړي الله تعالی ده ته اجر او بدل ډېر زیات (چې د جنت عطاء او د الله لقاء ده).

تفسير: هغه خبرې چې د بيعت په وخت کې کولې کيږي، که څوک هغه ماتوي؛ نو خپل ځان ته عار او نقصان پېښوي، او الله تعالی او د هغه رسول ته هيڅ يو نقص او ضرر نشي رسولی، او هغه ته د عهد ماتولو سزا ورسيږي، هر څوک چې خپل استقامت ښکاره کړي، او په خپل عهد او پیمان باندې په ټينګه سره ولاړ وي؛ نو هغه ته به د هغه پوره اجر او بدل ورسيږي.

سَيَقُولُ لَكَ الْمُخَلَّفُونَ مِنَ الْأَعْرَابِ شَغَلَتْنَا أَمْوَالُنَا وَأَهْلُونَا فَاسْتَغْفِرْ لَنَا

ژر دی چې وبه وايي تاته وروسته پاتې شوي (له تللو د مکې په کال د حديسې) له صحرايانو، مشغول کړي يې مونږ مالونو ځمونږ او کورنۍ ځمونږ، نو بښنه وغواړه مونږ لره (د ګناه ځمونږ).

تفسير: له مدينې څخه د وتلو په وخت کې رسول الله مبارک مکې معظمې ته د خپلو تللو اعلان کړی وو، او مسلمانانو ته يې له خپل ځان سره د ورتګ تشويق او رغبت ورکړی وو، ښايي له قرائنو څخه دوی ته هم د جګړې د پېښېدلو کوم احتمال ورپيدا شوی وي، خو له دې څخه هغو کلي والو صحرائيانو چې هنوز ايمان د هغوی په زړونو کې لا ښه ځای نه وو نيولی؛ خپل ځانونه يې پټول، او پخپلو منځونو کې به يې سره ويل: «آيا مونږ د هغه قوم کورونو ته لاړ شو، چې هغوی د محمد صلی الله عليه وسلم پر کور مدينې باندې راغلل، او د هغه ملګري اصحاب يې ورځنې ووژل، آيا مونږ چې د هغو توره دلته ليدلې ده؛ هلته له هغوی سره جنګېدی شو؟ وګورئ چې دا تلونکي هم له دې سفر بېرته راتلونکي نه دي، او ګرد به هلته سره تباہ شي»، په دې آيتونو کې حق تعالی د هغوی پټې خبرې راڅرګندې (رانبکاره) کړې، او د هغوی د مدينې له رسېدلو څخه پخوا په لاره کې يې ورښکاره کړه چې ستاسې د صحيح او سالم بېرته راتللو په نسبت به دا خلق د خپلې غير حاضري راز راز دروغ او عذرونه ووايي، او ډول ډول هيلې بهانې پلمې به جوړوي، او وايي به چې: مونږ د خپل کور او کهول له چارو څخه نه وو وزګار، يا مو څوک په کورونو کې نه وو چې وروسته له مونږ څخه د مال، اسباب، اهل او عيال سرپرستي وکړي، په هر حال له مونږ څخه لوی قصور شوی دی، اوس ته له الله تعالی څخه ځمونږ مغفرت او بښنه وغواړه.

يَقُولُونَ يَا لَيْسَ لَكَ بِهَذَا حُجَّةٌ

وايي دغه (پاتې کيدونکي منافقان) په ژبو خپلو سره هغه (خبرې) چې نشته په زړونو د دوی کې.

تفسير: پخپلو زړونو کې پوهيږي چې دا عذر بيخي غلط دی، او استغفار او د بښنې غوښتل هم يو ظاهر داري ده، او رښتيا او له زړه نه ده، ځکه چې دوی نه دا کومه ګناه ګڼي، او نه په داسې څه اعتقاد لري.

قُلْ فَمَنْ يَمْلِكُ لَكُمْ مِنَ اللَّهِ شَيْئًا إِنْ أَرَادَ بِكُمْ ضَرًّا أَوْ أَرَادَ بِكُمْ نَفْعًا بَلْ كَانَ اللَّهُ بِمَا تَعْمَلُونَ

خَبِيرًا ⑩

ووايه ته (ای محمده! دوی ته) نو څوک دی چې مالک به شي تاسې لره په دفع د عذاب کې د جانبه د الله څخه د يو څيز که الله اراده وفرمايي ستاسې د ضرر او نقصان؟ يا الله تعالی اراده وفرمايي ستاسو د نفع او ګټې؟ (بل هيڅوک نشته چې ضرر او نفع يې په قدرت کې وي)، بلکه دی الله په هغو ګردو کارونو چې کوئ يې تاسې ښه خبردار.

تفسير: هر راز ګټه (فائده) او نقصان د الله تعالی په لاس کې دی، د هغه دارادې او مشيت په مخامخ کې هيڅوک هيڅ شی نشي کولی، الله تعالی پخوا د تاسې له دې دروغو، حيلو او عذرونو ويلو څخه خبر را کړی دی، او ستاسې حال

او احوال يې ماته را څرگند (رښکاره) کړي دي، او اراده يې فرمايلې ده، چې ستاسې د دې ناوړه (کنده) اعمالو او حرکتو په سبب تاسې د حُديبې د غزوې له راز راز برکاتو او گټو څخه بې برخې کړي، او تاسې ته له دې درکه نقصان او خساره ورسوي، که تاسې وايئ چې: مونږ د مال، اولاد، کور او کهول لامله په دې غزوې کې شرکت ونه کړ؛ نو که الله وغواړي چې ستاسې مال، اولاد، کور او کهول ته ستاسې په حضور کې څه زیان او ضرر ورسوي؛ نو ستاسې له لاسه څه کېدی شي؟ يا فرض کړئ: که الله تعالی تاسې يا د تاسې اهل او عيال او مال ته کومه گټه (فائده) رسوي؛ نو ستاسې نشتوالی او مسافرت د هغې مانع کېدی نشي، او هر ورو يې دررسوي، نو د الله او د هغه د رسول د خوښۍ په مقابل کې داسې خبرې ته ځير کېدل او د داسې شيانو پړوا کول پرته (علاوه) له حماقت او ضلالت څخه بل شی نه دی، او داسې فکر هم مه کوئ چې په پلمو (تدبيرونو)، حیلو، بهانو او خبرو سره به د الله تعالی او د رسول صلی الله علیه وسلم خوښي حاصله کړئ، او په دې ښه پوه شئ چې الله تعالی ستاسو په گړدو خبرو اترو او پلمو خبردار دی.

بَلْ طَنَنْتُمْ أَنْ يَنْتَلِبَ الرَّسُولُ وَالْمُؤْمِنُونَ إِلَى أَهْلِيهِمْ أَبَدًا وَزَيَّنَ ذَلِكَ فِي قُلُوبِكُمْ وَظَنَّتُمْ أَنْ
السَّوَاءَ وَكُنْتُمْ قَوْمًا بُورًا ۝۱۱

(دا عذرونه او بهانې چې تاسې کوئ داسې نه ده) بلکه گمان به کاوه تاسې (ای متخلفینو) چې بیا به له سره بېرته راونه گرځي رسول الله او مؤمنان (له حُديبې نه) کورونو خپلو ته هیڅکله، او ښایسته کړی شوی دی دغه (گمان د تباهی د مؤمنانو) په زړونو ستاسې کې (ای منافقانو)، او گمان کړی وو تاسې گمان بد شوی (په علم د الله کې)، او وی تاسې یو قوم هلاک کړی شوی.

تفسیر: په رښتیا سره ستاسې د نه ورتگ سبب دا خبرې نه دي چې تاسې یې وایئ، بلکه ستاسې گمان داسې وو چې اوس پیغمبر او د هغه ملگري له دې سفره په روغ صورت بېرته راونه گرځي، دا ستاسې د زړه ټینګه خبره وه، چې دا گمان مو بیخي غلط او چټي (بېکاره) ثابت شو، نو ځکه تاسې خپل حفاظت او گټې د جلا اوسېدلو په صورت کې سنجولې وې، او حال دا دی چې په دې صورت کې ستاسې خسران او تباهی وه، او الله تعالی ته ښه معلوم وه چې تاسې تباہ او برباد کېدونکي یئ.

وَمَنْ لَّمْ يُؤْمِنْ بِاللَّهِ وَرَسُولِهِ فَإِنَّا أَعْتَدْنَا لِلْكَافِرِينَ سَعِيرًا ۝۱۲ وَبَلَدُ مَلِكِ السَّمَوَاتِ وَالْأَرْضِ
يَغْفِرُ لِمَنْ يَشَاءُ وَيُعَذِّبُ مَنْ يَشَاءُ وَكَانَ اللَّهُ غَفُورًا رَحِيمًا ۝۱۳

او هر هغه چې ایمان يې نه وي راوړی په الله او په رسول د دغه (الله)؛ نو بېشکه مونږ تیار کړی دی مونږ کافرانو ته تود اور (د دوزخ). او خاص الله لره دی سلطنت او باچايي د اسمانونو او د ځمکې (ملکا خلقاً وعبیداً)، ښي هر هغه چې اراده وفرمايي (د مغفرت يې)، او په عذاب کې اچوي هر هغه چې اراده وفرمايي (د عذاب يې)، او همېشه دی الله ډېر ښه ښونکی (د خطیاتو) ډېر رحم کوونکی دی.

تفسیر: هغه څوک چې د الله تعالی اراده د هغه ښې نه وي تللې؛ نو زه يې څرنگه ښښه وغواړم، هو ! که الله تعالی مهرباني پر تاسې باندې وفرمايي؛ نو تاسې ته توفیق درکوي چې توبه وکارئ، او د هغه ښښه ځان ته وگټئ، د هغه رحمت په هر حال کې د هغه په غضب باندې سابق دی.

سَيَقُولُ الْمُخَلَّفُونَ إِذَا انْطَلَقْتُمْ إِلَى مَغَائِمٍ لِتَأْخُذُوا مَا ذَرَوْنا نَتَّبِعُكُمْ يُرِيدُونَ أَنْ يُبَدِّلُوا
كَلِمَ اللَّهِ قُلْ كُنْ تَتَّبِعُونَا كَذَلِكَ قَالَ اللَّهُ مِنْ قَبْلُ

ژر به ووايي (تاته) وروسته پاتې كيدونكي (خلق) كله چې روان شئ تاسې غنيمتونو (د خيبر ته) (لپاره د دې) چې واخلئ تاسې هغه (غنائم) ! پرېږدئ مونږ چې درځو په تاسې پسې (لپاره د جنگ او غنيمت)، اراده لري دوى چې بدلې كړي دوى د الله خبرې، ووايه (اى محمده ! دوى ته) چې له سره به متابعت ونه كړئ تاسې ځمونږ، همداسې فرمايلي وو الله پخوا له دې څخه.

تفسير: د حديبيې له راتگ څخه وروسته رسول اكرم صلى الله عليه وسلم ته امر ورسېد، چې پر (خيبر) باندې بريد او تعرض وكړي !، چې هلته هغه غداران يهودان اوسېدل، چې د (احزاب) په غزا كې يې كافرانو ته د مدينې لارښوونه كړې وه، حق تعالى خپل رسول ته خبر ورکړ چې هغه صحرائيان چې حديبيې ته نه وو تللي؛ اوس به د (خيبر) په غزا كې له تاسې سره د ورتگ غوښتنه وكړي، ځكه چې هلته وېره لږه او د ولجې (غنيمت) هيلې ډېرې دي، تاسې هغوى ته ووايئ چې: ستاسې له دې غوښتنې څخه لا پخوا ماته الله تعالى ستاسې په نسبت هدايت راکړى، دا چې تاسې په دې سفر كې هم هر گز نشئ تلئ، نو آيا په دې صورت كې به تاسې له مونږ سره تلئ شئ؟ كه ځئ نو د دې تگ معنا به دا وي چې د الله تعالى خبره بدله شوې ده، حال دا چې د الله تعالى احكام هيڅكله بدلېدونكي نه دي.

فَسَيَقُولُونَ بَلْ تَحْسَدُونَنَا

بيا به ژر ووايي چې حسد او كينه كوى تاسې له مونږه سره (په گټه ځمونږ كې اى مؤمنانو !).

تفسير: الله تعالى هيڅ نه دي فرمايلي، تاسې محض دا غواړئ چې مونږ ته څه گټه ونه رسېږي، او د غنيمت مال يواځې تاسې ته پاتې دى.

بَلْ كَانُوا لَا يَفْقَهُونَ إِلَّا قَلِيلًا ۝

(داسې نه ده) بلکه وو دوى چې نه به پوهېدل (له دين د اسلام نه) مگر خو لږ څه.

تفسير: ډېره لږه پوهه لري، او دا ناپوهان په دې نه پوهېږي چې د مسلمانانو د زهد او د قناعت مرتبه دومره لوړه ده، چې هغوى هيڅ دنيوي گټو ته نه گوري.

قُلْ لِلْمُخَلَّفِينَ مِنَ الْأَعْرَابِ سُنَدُ عَوْنٍ إِلَى قَوْمِ أُولِي الْأَسْبَابِ شَدِيدٍ ثَقَاتُ تِلْكَ أَوَّلِي الْأَسْبَابِ وَأُولِي الْأَسْبَابِ
يُطِيعُوا أَوْتَارَكُمْ اللَّهُ أَجْرًا حَسَنًا

ووايه (اى محمده !) وروسته پاتې كېدونكيو ته له صحرائي خلقو: ژر ده چې راوبه بللى شئ تاسې طرف د جنگ د يوه قوم ته چې خاوندان د جنگ سخت وي، يا به جنگ كوى تاسې له هغو سره (چې ايمان يې نه راوړي)، يا به مسلمانېږي هغوى؛ نو بيا كه امر ومنئ تاسې د دغو بلونكيو دربه كړي تاسې ته الله اجر ثواب ښه (چې عزت او غنيمت دى په دنيا كې، جنت او رؤيت دى په عقيبا كې).

تفسير: لږ څه صبر وكړئ، دې غزا ته نشئ تلئ، خو وروسته له دې نه نورې جگړې ډېرې راتلونكي دي، او د خورا سختو جنگيالو قومونو سره به د مسلمانانو جنگونه پېښېدونكي وي، او د هغه سلسله به تر هغه پورې اوږدېږي تر څو

هغه اقوام يا د اسلام په دين مشرّف شي، يا جزيه ورکړي، او ځان مطيع الاسلام وشمېري، که په رښتيا سره تاسې د جهاد مينه لرئ؛ نو هلته د جهاد ډگر ته ننوځئ! او خپل شجاعت مېړانه (بهادري) او توره راښکاره کړئ، که چېرې په هغه وخت کې د الله تعالی امر او حکم ومنئ؛ نو الله تعالی به خورا ښه بدل او جزاء تاسې ته درکړي.

تنبیه: له دې جنگياليو قومونو څخه (بنو حنیفه) يا نور مراد دي، چې د کذاب مسيلمه ټبر وو، يا (هوازن) يا (ثقیف) او نور دي، چې د حنین په غزا کې له هغوی سره مقابله وشوه، يا به هغه مرتدان وي چې له هغوی سره د ابوبکر الصديق رضي الله تعالی عنه په خلافت کې سخته جگړه پېښه شوه، يا به د پارس، روم، خراسان، پښتونخوا گړد او نور هغه توريالي قومونه وي، چې د راشدو خلفاوو په وخت کې له هغوی سره سخت جنگونه ونښتل.

وَإِنْ تَوَلَّوْا كَمَا تَوَلَّيْتُمْ مِنْ قَبْلُ يُعَذِّبْكُمْ عَذَابًا أَلِيمًا ﴿٢٦﴾

او که وگرځېدئ تاسې لکه چې گرخېدلي وئ پخوا له دې څخه؛ نو په عذاب به کړي (الله) تاسې په عذاب دردناک سره.

تفسير: لکه چې د حديبيې له تگه بېرته پاتې شوی، که په راتلونکي جگړې کې هم بېرته پاتې شوی؛ نو الله تعالی تاسې ته ډېر درد لرونکی عذاب درکوي، او ښايي پخوا له آخرته په همدغه دنيا کې هم څه عذاب درور سېږي.

لَيْسَ عَلَى الْأَعْمَى حَرَجٌ وَلَا عَلَى الْأَعْرَجِ حَرَجٌ وَلَا عَلَى الْمَرِيضِ حَرَجٌ وَمَنْ يُطِيعِ اللَّهَ وَرَسُولَهُ يُدْخِلْهُ جَنَّاتٍ تَجْرِي مِنْ تَحْتِهَا الْأَنْهَارُ وَمَنْ يَتَوَلَّ يَ عَذَابًا أَلِيمًا ﴿٢٧﴾

نشته پر پړانده باندې هيڅ گناه او تکليف، او نه په گود باندې هيڅ گناه او تکليف، او نه په ناروغ باندې هيڅ گناه او تکليف (ځکه چې جهاد پر دغو معذورانو باندې فرض نه دی)، او هر هغه څوک چې اطاعت وکړي، حکم ومني د الله او د رسول د دغه (الله)؛ نو داخل به يې کړي (الله) دی په جنتونو کې چې بهيرې له لاندې (د ونو او ماڼيو) د هغو (خلور قسمه) ويالې، او هر هغه څوک چې وگرځېد (له احکامو د الله)؛ نو (الله) به په عذاب کړي دی په عذاب ډېر دردناک سره.

تفسير: په گړدو امورو او معاملو کې عامه ضابطه همدا ده چې متخلفين معذب کړي.

لَقَدْ رَضِيَ اللَّهُ عَنِ الْمُؤْمِنِينَ إِذْ يُبَايِعُونَكَ تَحْتَ الشَّجَرَةِ

خامخا راضي او خوښ شوی دی الله تعالی له مؤمنانو نه هغه وخت چې بيعت يې کاوه، له تاسره د لاندې د ونې.

تفسير: دا د «کيکر» ونه وه، غالباً د ﴿لَقَدْ رَضِيَ اللَّهُ عَنِ الْمُؤْمِنِينَ﴾ الآية - د فرمايلو له سببه دغه بيعت ته (بيعة الرضوان) وايي، چې د هغه مفصله قصه د دې سورت په شروع کې تېره شوه.

فَعَلِمَ مَا فِي قُلُوبِهِمْ

بيا معلوم کړ (الله په ظاهري علم سره هم) هغه (اخلاص) چې په زړونو د دوی کې وو.

تفسير: د ظاهر اندېښنه او د زړه توکل، حسن نيت، صدق، اخلاص اسلامي مينه او نور.

فَأَنْزَلَ السَّكِينَةَ عَلَيْهِمْ وَأَثَابَهُمْ فَتْحًا قَرِيبًا ۝ وَمَغَانِمَ كَثِيرَةً يَأْخُذُونَهَا

بیا رابنکته کره (الله) سکینه، او ډاډینه (سکون) پر دوی باندې، او عوض یې ورکړ (الله) دوی ته بری نژدې (چې فتح د خیر ده)، او ولجې (غنیمت) ډېرې چې وابه خلی دوی هغه (ولجې).

تفسیر: مراد له فتحې نژدې څخه فتحه د خیر ده، چې د حُدیبې له بېرته راتګ څخه سمدلاسه پېښه شوه، او زیاتې ولجې (غنیمت) په لاس ورغللې، چې له هغو سره مجاهدین هوسا او خوښ شول.

وَكَانَ اللَّهُ عَزِيزًا حَكِيمًا ۝

او دی الله همېشه قوي غالب ډېر حکمت والا.

تفسیر: الله تعالی په خپل زور او حکمت سره، د حُدیبې نقصانونه! په دې ځای کې تلافي او معاوضه کړل، او په فتحه د مکې معظمې او ځنین کې همداسې تلافي او معاوضې په ظهور ورسېدې.

وَعَدَكُمْ اللَّهُ مَغَانِمَ كَثِيرَةً تَأْخُذُونَهَا فَعَجَّلَ لَكُمْ هَذِهِ

وعده کړې ده له تاسې سره الله د غنائمو او ولجو ډېرو چې وابه یې خلې تاسې هغه نو (الله) ژر درکړل تاسې ته دا (غنائم او ولجې).

تفسیر: وروسته به ډېرې ولجې او غنیمتونه دررسېدونکي وي، چې له هغو یو همدا د خیر غزا ده، چې ستاسې برخه په دې کې درکړه شوه.

وَكَفَّ أَيْدِي الثَّاسِ عَنْكُمْ

او (الله) بند کړل لاسونه د خلقو له تاسې نه.

تفسیر: عام جنګ در پېښ نه شو، او په حُدیبې او خیر کې یې د کفارو له لاسه تاسې ته څه ضرر او نقصان ونه رساوه، او ستاسې په نشتوالي کې هیچا ستاسې اهل او عیال کور او کهول ته هم لاس ونه غځاوه.

وَلِتَكُونَ آيَةً لِّلْمُؤْمِنِينَ

او چې شي دا کار نښه (د قدرت د الله) لپاره د مؤمنانو.

تفسیر: مسلمانان دې وپوهیږي چې د الله تعالی قدرت څرنگه دی؟ او د هغوی درجه د هغه په دربار کې کې څومره ده؟ او بل دا چې وروسته له دې څخه هم د هغه نورې ګردې وعدې همداسې پوره کېدونکې دي.

وَيَهْدِيَكُمْ صِرَاطًا مُسْتَقِيمًا ۝

او الله ښيي تاسې ته لاره برابره.

تفسیر: د الله تعالی پر وعدو باندې ډاډینه او د هغه د لا محدود قدرت پېژندنه او همغه ذات ته د ځان او د جهان سپارنه؛ د لا زیات اطاعت او حکم منلو ترغیب درکوي، چې همدا ده د توکل برابره او سمه لاره.

وَأُخْرَى لَمْ تَقْدِرُوا عَلَيْهَا قَدْ أَحَاطَ اللَّهُ بِهَا وَكَانَ اللَّهُ عَلَى كُلِّ شَيْءٍ قَدِيرًا ﴿٢٦﴾

او بل (يې در کړي دي تاسو ته غنیمتونه او بری) چې لا نه وی قادر تاسې په هغو (غنیمتونو) باندې، په تحقیق (علمي) احاطه کړې ده الله په هغو (غنایمو) باندې هم، او دی الله تعالی پر هر شي باندې ښه قادر او توانا.

تفسیر: د دې بیعت په انعام کې یې د خیر فتح در کړه، او د مکې شریفې فتحې چې په هغه وخت کې په لاس درنغله، وروسته له دې څخه به په لاس در شي، ځکه چې الله د هغه وعده کړې ده، چې په حقیقت او عالم اسباب کې همدا د حُدیبې صلح د مکې شریفې د فتحې مقدمه او توطئه ده.

وَلَوْ قَاتَلَكُمُ الَّذِينَ كَفَرُوا لَوَلَّوْا الْأَدْبَارُ ثُمَّ لَا يَحْدُونَ وَلَا يُنْصِرُونَ ﴿٢٧﴾

او که جنګ و کړي له تاسې سره هغه کسان چې کافران شوي وو؛ نو خامخا به یې ګرځولې وې شاوې خپلې، بیا به یې نه وو موندلي څوک دوست ساتونکی او نه مددګار.

تفسیر: که جنګ پېښېده؛ نو بری به ستاسې وو، او کافرانو به شاړوله، او تېښتېدل به، او مدد کوونکیو به دوی له آفته نه شو ژغورلی، خو د الله تعالی د حکمت داسې اقتضاء وشوه، چې سمدلاسه روغه وشي، او دروغې د عظیم الشانو ثمر و څخه مسلمانان مستفید او ګټور شي.

سُنَّةَ اللَّهِ الَّتِي قَدْ خَلَتْ مِنْ قَبْلُ وَلَكِنْ تَجِدَ لِسُنَّةِ اللَّهِ تَبْدِيلًا ﴿٢٨﴾

(طریقه ایښې ده الله د غالبېدو د حق) په طریقي هغې سره چې په تحقیق سره تېره شوې ده پخوا له دې نه، او هیڅ کله به نه مومي ته طریقي د الله لره تبدیل او اوښتل.

تفسیر: کله چې د اهل الحق او د اهل الباطل په منځ کې په کومه فیصله کوونکي موقع کې سره مقابل وشي؛ نو په دغې مقابلي کې به بالآخر اهل الکتاب غالب او اهل الباطل مغلوب او مقهورېږي، د الله همدا عادت له پخوا راهیسې جاري دی، چې هیڅ تغیر او تبدیل په کې پېښېدونکی نه دی، هو! دومره شرط په کې شته چې اهل الحق په هیئت مجموعي سره په پوره حق منلو باندې ټینګ ولاړ دی.

وَهُوَ الَّذِي كَفَّ أَيْدِيَهُمْ عَنْكُمْ وَأَيْدِيَكُمْ عَنْهُمْ بِبَطْنِ مَكَّةَ مِنْ بَعْدِ أَنْ أَظْفَرَكُمْ عَلَيْهِمْ

او دغه (الله) هغه (ذات دی) چې بند یې کړل لاسونه د هغو (کفارو) له تاسې څخه، او لاسونه ستاسې له هغوی څخه په منځ د مکې کې پس له هغې څخه چې غالب یې کړئ تاسې په هغوی باندې.

تفسیر: د مشرکانو څو ډلې حُدیبې ته راغلې وې، چې که لاس یې پر شي؛ رسول اکرم صلی الله علیه وسلم په شهادت ورسوي، یا یو نیم مسلمان ګوښې ګېر کړي، او ویې رېږي، لکه چې داسې څو پېښې هم راپېښې شوې، او په دې منځ کې یو مسلمان هم په شهادت ورسېد، چټي خبرې او د جنګ د اور د بلېدلو هم وشوې، تر دې چې اصحاب کرامو رضي الله تعالی عنهم أجمعین هغه قاتل ونيو، او د رسول اکرم صلی الله علیه وسلم حضور ته یې وړاندې کړ، او رسول الله د هغه د انتقام څخه سترګې پټې کړې، او ویې بابنه، په دې آیت کې د همدغو واقعاتو په لوري اشارې دي، او (بطن مکه) د مکې د ښار له منځ څخه مقصد د ښار هغه نژدې منطقه ده، چې له ډېره نژدېوالي څخه داسې ښکاري لکه محکه د حرم، او یا مابین د ښار.

وَكَانَ اللَّهُ بِمَا تَعْمَلُونَ بَصِيرًا ﴿٣٧﴾

او دی الله په هغه څخه چې کوی یې تاسې ښه لیدونکی.

تفسیر: الله تعالی ته د کفارو شرارتونه او ستاسې عفو او تحمل ښه معلوم دی، او ویني یې، نو جزا به پرې درکړي.

هُمُ الَّذِينَ كَفَرُوا وَصَدُّوكُمْ عَنِ الْمَسْجِدِ الْحَرَامِ وَالْهَدْيِ مَعْلُوفًا أَنْ يَبْلُغَ حِلَّهُ

دوی هغه کسان دي چې کافران شوي دي، او منع کړي یې وئ تاسې له مسجد الحرام څخه، او (منعه کړې یې وې) قربانی د تاسې په دې حال کې چې بندې کړی شوې وې له دې نه چې ورسیري ځای د حلالولو خپلو ته.

تفسیر: د حرم تر هغې برخې پورې یې د قربانی حیوانات پرېښودل چې هلته یې بوځي، او په مشروعه طریقه سره یې ذبح کړي، او هملته په حدیسي کې بند پاتې شول.

وَلَوْلَا رِجَالٌ مُّؤْمِنُونَ وَنِسَاءٌ مُّؤْمِنَاتٌ لَّكَ تَعْلَمُونَهُمْ أَنْ تَطَّوُّهُمْ فَتُصِيبَكُمْ مِنْهُمْ مَعَرَّةٌ بِغَيْرِ عِلْمٍ لِّيُدْخِلَ اللَّهُ فِي رَحْمَتِهِ مَنْ يَشَاءُ

که چېرې نه وئ (پټ په کفارو کې) خو سړي ایمان راوړونکي، او څو ښځې ایمان راوړونکې چې نه پېژندل تاسې هغوی لره (په صفت د ایمان سره) دا خطر ه چې پایمال کړي وو تاسې هغوی (هم سره له کفارو)، پس رسېدلی به وو تاسې ته له هغوی څخه څه ضرر او غم په ناپوهۍ سره (نو د جهاد حکم به یې درکړی وې، لیکن حکم یې در نه کړ) لپاره د دې چې داخل کړي الله په رحمت خپل کې هر هغه چې اراده وفرمائي (د داخلولو یې).

تفسیر: هغه مسلمانان نارینه او ښځې چې په مکې کې مظلوم او مقهور اوسېدل، او د مدینې منورې مسلمانانو له هغوی سره پوره پېژندګلو نه درلوده، هغوی به په جنگ کې د ناپوهۍ په سبب پایمال او لتار کېدل، که دا وېره نه وې؛ نو سمدلاسه به د جنگ کولو امر کېده، خو که داسې امر صادرېدی؛ نو تاسې به په دې قومي نقصان باندې متأسف او خپه کېدې، او کافرانو ته به د داسې ویناوو موقع په لاس ورته چې: «وګورئ! مسلمان د خپل مسلمان پټ هم نه ساتي»، نو ځکه مو جنگ منع کړ، تر څو هغه مسلمانان محفوظ او ساتلي پاتې وي، او پر تاسې باندې د دې بېمثاله صبر او تحمل له سببه الله جل جلاله خپل رحمت ووروي، او له دې کافرانو څخه هغه سړي چې د هغو مسلمان کېدل مقرر او مقدر دي؛ ښايي په دې خطرناکې جګړې کې له لاسه ونه وځي، او د الله تعالی په رحمت کې پخپلې نېټې داخل شي.

لَوْ تَزَيَّلُوا لَعَذَّبْنَا الَّذِينَ كَفَرُوا مِنْهُمْ عَذَابًا أَلِيمًا ﴿٣٨﴾

که چېرې جلا (جدا) شوي وې دغه (مسلمانان له کفارو نه)؛ نو خامخا به مو په عذاب کړي وو هغه کسان چې کافران شوي دي له دغو (اهل د مکې) څخه په عذاب ډېر دردناک سره.

تفسیر: که مسلمانان له کافرانو څخه جلا اوسېدې، او مسلمانان له هغوی سره داسې ګډوډ نه وې پراته؛ نو تاسې به کتل چې مونږ کافرانو ته د مسلمانانو په لاس څومره خوږوونکې سزاوې ورکولې.

إِذْ جَعَلَ الَّذِينَ كَفَرُوا فِي قُلُوبِهِمُ الْحَمِيَّةَ الْحَمِيَّةَ فَأَنْزَلَ اللَّهُ سَكِينَتَهُ عَلَى رَسُولِهِ وَعَلَى الْمُؤْمِنِينَ

کله چې ګرځولی وو هغو کسانو چې کافران شوي وو په زړونو خپلو کې ننګ هسې ننګ چې د جاهلیت ناپوهي وه؛ نو رانښکته کړه الله ډاډینه او اطمینان خپل پر رسول خپل او پر مؤمنانو باندې.

تفسیر: د ناپوهي ضد دا دی چې سړ کال عمره ونه کړي، هغه مسلمانان چې له مکې څخه هجرت کوي؛ هغوی بهر ته رالېږي، کال ته دې عمرې ته راشي، او زیات له دریو ورځو څخه به په مکه کې نه اوسي، علاوه پر دې وسلې له خپله ځانه سره ونه لري، په روغلیک کې «بسم الله الرحمن الرحيم» مه لیکي!؛ د «محمد رسول الله» په ځای یواځې «محمد بن عبد الله» ولیکي، رسول اکرم دا ګرځېدې خبرې ومنلې، او اصحابو سره د سخت انقباض او اضطرابه د پیغمبر له ارشاد سره سم دېته غاړه کېښووله، او په پای کې په همدې فیصلې باندې د هغوی زړونه مطمئن شول.

وَالزَّمَهُمْ كَلِمَةَ التَّقْوَىٰ وَكَانُوا أَحَقَّ بِهَا وَأَهْلَهَا وَكَانَ اللَّهُ بِكُلِّ شَيْءٍ عَلِيمًا

او ټینګه لازمه یې کړله هغوی لره کلمه د تقوی (د توحید کلمه)، او وو دوی ښه لایق وړ له دغه سره، او اهل د دې (کلمې د تقوی)، او دی الله تعالی په هر شي باندې ښه پوه.

تفسیر: له الله تعالی وویرېږي، او د نافرمانی له لارې څخه ځان وژغوري، او د کعبې په ادب باندې په مضبوطۍ سره ټینګ واوسي، او ولې به نه اوسي چې تاسې په دنیا کې د واحد الله تعالی رښتین منونکي او د (لا إله إلا الله، محمد رسول الله) زبردست قایلان عاملان او حاملان یی، او د یوه پوخ او موحد پیغمبر محمد رسول الله صلی الله علیه وسلم مطیع او وفادار امتیان یی، او خپل جذبات او رجحانات مو په جوش کې د الله جل جلاله په خوښۍ او د هغه د شعائرو په تعظیم کې جار کړي دي، حقیقي توحید همدا دی چې سړی دهغه واحد الله تعالی اوامر او احکام واورې، او د خپل عزت او د ذلت خبرې د هغه په مخکښې یوې خوا ته کېږدي، ښایي د همدې لامله په حدیث کې د (کلمة التقوى) تفسیر: په ﴿لَا إِلَهَ إِلَّا اللَّهُ﴾ سره شوی دی، ولې چې زیاتره د طهارت او د تقوی اساس همدا پاکه کلمه ده، چې د دې د منلو او د حق د اداء کولو لپاره الله تعالی د رسول اکرم أصحاب غوره کړي وو، او بېشکه همدوی د الله تعالی په علم کې د دې خبرې اهل او مستحق هم وو.

لَقَدْ صَدَقَ اللَّهُ رَسُولَهُ الرُّؤْيَا بِالْحَقِّ لَتَدْخُلَنَّ الْمَسْجِدَ الْحَرَامَ إِنْ شَاءَ اللَّهُ آمِنِينَ مُحَلِّقِينَ رُءُوسَكُمْ وَمُقَصِّرِينَ لَا تَخَافُونَ

خامخا په تحقیق رښتیا ښودلی دی الله رسول خپل ته خوب د ده په حقه او رښتیا سره، چې خامخا به داخل شئ تاسې مسجد حرام ته که اراده وفرمایي الله په امن او آرام سره، حال دا چې خړیونکي به وی د سرونو خپلو، او لنډوونکي به وی (د ویستو خپلو)، او نه به ویرېږئ تاسې (له هیچا هېچېرې).

تفسیر: د دې سورت په ابتداء کې ذکر شوی دی، چې په مدینې منورې کې رسول اکرم صلی الله علیه وآله وسلم خوب ولید، چې مونږ په مکې کې داخل شوي یو، سر خریلي او ویښتان پریکړي، له احرامه وتلي، حلال شوي یو، لکه چې د حدیبې له کال څخه وروسته همداسې هم وشو، په دې آیت کې یې همدا فرمایلي دي چې په تحقیق سره

الله خپل رسول ته رښتیا خوب ورلیدلی وو، پاتې شو د (إن شاء الله) فرمایلی، د «ابن کثیر» په نزد دا (إن شاء الله) د تحقیق او توکید لپاره ده، (سیبویه) وایي: په داسې ځایونو کې چې د یوه شي په قطعي ډول سره ورښوول د ځینو مصلحتونو له مخې مقصود نه وي، او کول یې منظور وي؛ داسې عنوان غوره کاوه شي، یا محض لپاره د تبرک الله تعالی (إن شاء الله) فرمایلي دي، یا لپاره د تعلیم د بندګانو خپلو یې فرمایلي دي، یعنې هر مؤمن لره مناسب دي چې د راتلونکو کارونو په نسبت «إن شاء الله» ووايي.

فَعَلِمَ مَا لَمْ تَعْلَمُوا أَفَجَعَلْ مِنْ دُونِ ذَٰلِكَ فَتْحًا قَرِيبًا ۝

نو معلوم دي الله ته (فوائد د دغې صلحې) هغه څه چې نه پوهېدئ تاسې؛ نو ویې ګرځوله پخوا له دغه داخلېدو دمکې نه فتحه او بری نژدې.

تفسیر: بیا الله تعالی له خپل محیط علم سره سم د واقعاتو سلسله قائمه کړه، الله تعالی ته دغه خبره معلومه وه، چې د خوب د تعبیر په ښکاره کولو کې وروسته له یوه کال څخه څومره ګټې او مصالح دي، چې عام خلق پرې نه دي خبر، نو ځکه یې د خوب د تعبیر وقوع بل کال ته وځنډوله (ایساره کړه)، او د هغه له وقوع څخه یې پخوا تاسې ته سمدلاسه یو بل بری دروېښه، یعنې د خیبر بری یا د حُدییبې روغه چې هغې ته اصحاب الکرام رضي الله تعالی عنهم أجمعین (فتح مبین) ویله، لکه چې د دې سورت په اول کې ځمونږ په دې تفسیر کې د دې خبرې تفصیلات لیکلی شوي دي.

هُوَ الَّذِي أَرْسَلَ رَسُولَهُ بِالْهُدَىٰ وَدِينِ الْحَقِّ

دغه (الله) هغه ذات دی چې رالېږلی یې دی رسول خپل په (ښوونه د) سمې لارې او دین حق سره (چې دین د اسلام دی).

تفسیر: د اصولو او فروعو او عقائدو او احکامو په اعتبار دا دین رښتیا دی، او همدا سمه لاره ده چې محمد صلی الله علیه وعلی آله وأصحابه وسلم راوړې ده.

لِيُظْهِرَهُ عَلَى الدِّينِ كُلِّهِ

لپاره د دې چې غلبه ورکړي (پورته کړي هغه دین) پر دینونو ټولو باندې.

تفسیر: الله تعالی دا دین په ښکاره ډول تر سلهاوو کلونو پورې پر ګردو مذاهبو باندې غالب کړی دی، او مسلمانانو تر څو پېړیو پورې په ټول بشریت باندې حکومت او تسلط درلود، او په راتلونکې زمانې کې د دنیا له ختمېدو سره نژدې همداسې یو وخت راتلونکی دی، چې په هر ځای کې به د دې حق دین حکومت او تسلط وي، د استدلال او حُجَّت له مخې به هم د اسلام دین تل غالب وي، لکه چې اوس هم غالب دی.

وَكَفَىٰ بِاللَّهِ شَهِيدًا ۝

او کافي بس دی الله ښه شاهد (حق ثابت کوونکی).

تفسیر: الله تعالی د دې دین په حقانیت باندې ګواه دی، او همغه ذات پخپل قدرت سره حق ثابت کوونکی دی، یا کافي بس دی، الله شاهد په وعدو خپلو یا په نبوت او رسالت د رسول خپل یعنې محمد صلی الله علیه وسلم لکه چې د دوی عالي شان په وروسته کې داسې بیانېږي.

مُحَمَّدٌ رَسُولُ اللَّهِ وَالَّذِينَ مَعَهُ أَشِدَّاءُ عَلَى الْكُفَّارِ

محمد رسول او رالېږل شوی د الله دی (په حقه سره)، او هغه کسان چې له ده سره دي سختي کوونکي دي په کافرانو باندې.

تفسیر: د کافرانو په مقابل کې هسې سخت، مضبوط او قوي دي چې له هغو څخه ګرد کافران ویرېږي، او له کفر څخه نفرت او بېزارې ښکاره کوي، لکه چې الله تعالی (د ۱۱ جزء د توبې د سورت په (۱۶) رکوع (۱۲۳) آیت کې) ﴿وَلِيَجِدُوا فِيكُمْ غِلْظَةً﴾ فرمایلي دي: ، او همداسې (د «توبې» په لسمه رکوع (۷۳) آیت کې) ﴿وَأَعْلَظَ عَلَيْهِمْ﴾، او د (۶ جزء د «مائدي» سورت په اتمه رکوع (۵۴) آیت کې) یې: ﴿إِذْ لَقِيَ عَلَى الْبُؤْسَيْنِ أَعْرَافًا عَلَى الْكُفْرَيْنِ﴾ فرمایلي دي.

رَحِمَاءُ بَيْنَهُمْ

مهربانان او زړه سواندي دي پخپلو منځونو کې

تفسیر: دوی پخپلو منځونو کې یو تر بله ډېر شفقت او مهرباني کوي، یو په بل باندې د ضرورت په وخت کې سر اېږدي، له مال، ځان، اولاد ټولو نه ورته تیرېږي.

تَرَاهُمْ رُكْعًا سَجْدًا يَتَّبِعُونَ فُضْلًا مِّنَ اللَّهِ وَرِضْوَانًا

وینې به ته هغوی، رکوع کوونکي او سجده کوونکي، غواړي دوی په دې عبادت سره فضل او مهرباني له الله تعالی نه، او غواړي رضامندي د هغه.

تفسیر: دا هغه خاص بندګان د الله تعالی دي، چې په ټولو عملونو کې خصوصاً په لمانځه کې چې یو لوی رکن د اسلام دی، یواځې او یواځې اخلاص او عجز الله تعالی ته ښکاره کوي، مهرباني او رضا د هغه غواړي، هېڅ ریاکاري او نور باطل غرضونه د دوی په شان کې نه لیدل کېږي.

سَيَأْتِيهِمْ فِي وُجُوهِهِمْ مِّنْ أَثَرِ السُّجُودِ

نسبې د دیندارۍ د دوی ثابتې دي په مخونو د دوی کې له اثر د سجود نه، یعنې هغه انوار چې په اوداسه، لمانځه او سجده سره په وجود د بنده کې پیدا کېږي؛ هغه نورانیت د دوی په وجودونو کې له ورايه بریښي.

تفسیر: په اداء د لمانځه سره بنده ډېرو لوړو کمالاتو ته رسیږي، مشکلات د دنیا او د آخرت په لمانځه سره حل کېدی شي، خو په شرط د دې سره چې لمونځ کامل شي، اصحاب د أحمد صلی الله علیه وسلم اولین اشخاص دي چې دوی لمونځ کمال ته رسولی وو، نو ځکه الله تعالی د دوی صفت په قرآن کې بیانوي، اثر د نورانیت یې په سجده سره د دې لپاره خاص ذکر کړی چې په سجده نه کولو سره شیطان له درباره د رحمت نه ورټل شو، او انسان به د همدې سجده له لارې لوړو (اوچتو) کمالاتو ته رسیږي، د اووم اسمان ملاتګې د پیدایښت د وخته نه تر پو کولو د شپېلی د اسرافیل علیه السلام پورې په سجده پرتې دي، دا د سجده په اهمیت او کمال بنده ګی ښایي.

ذَلِكَ مَثَلُهُمْ فِي التَّوْرَةِ وَمَثَلُهُمْ فِي الْإِنْجِيلِ

دا اوصاف هغه اوصاف دي، چې مثالونه یې په تورات کې بیان شوي دي، او دا هغه اوصاف دي چې مثالونه یې په انجیل کې بیان شوي دي.

تفسير: د اصحابو د محمد مصطفی صلی الله علیه وسلم د فضائلو او د کمالاتو بیان په نورو اسماني کتابونو کې هم راغلی دی، همدا وجه ده چې ډېرو پوهانو له اهل د کتاب نه چې تنگ نظري نه درلوده، اصحاب کرام به یې چې ولیدل؛ نو به یې سمدلاسه تصدیق کاوه، چې دوی په مثل د حواریونو د مسیح علیه السلام غوندې ښکاري.

كَزَّرَعَ أَخْرَجَ شَطَاةً فَازَرَهُ فَاسْتَغْلَظَ فَاسْتَوَى عَلَى سُوْقِهِ

لکه هغه کښت (فصل) چې راوباسي ځانګې خپلې، بیا یې ملا خپله ټینګه کړي، بیا کلکه شي دغه ځانګه، بیا ودریري دغه کښت (فصل) پس له ضعیفی او نرمۍ نه په پندږیو او پخونو خپلو باندې.

تفسير: الله تعالی صحابه په تقویه د دین کې له کښت (فصل) او زراعت سره تشبیه کوي، یعنې لکه څنګه چې کښت او زراعت په څلورو مراحلو او مراتبو سره ثمر او پخوالي ته رسیږي؛ همدارنګه اصحابو خصوصاً راشدو خلفاوو پخپلو دورو د خلافت کې دین د اسلام یې درجه په درجه ثمر او پخوالي ته ورساوه، که د دوی مقام علمي، مناقب او تاریخ د کارنامو ولټول شي، دا څلور کلمې د دوی له کارنامو سره په ابلغه وجه سره داسې تشبیه کېدی شي، ﴿اَخْرَجَ شَطَاةً﴾ دوره د صدیق، ﴿فَازَرَهُ﴾ دوره د فاروق، ﴿فَاسْتَغْلَظَ﴾ دوره د ذي نورین، ﴿فَاسْتَوَى عَلَى سُوْقِهِ﴾ دوره د اسد الله!، دوی هغه برجسته او غیور شخصیتونه دي، چې په کارنامو خپلو سره یې تاریخ د بشریت او د اسلامیت د همېش لپاره روښانه او ژوندی ساتلی دی.

يُعِيبُ الزَّرَّاعَ

په داسې حال کې چې قوت د دې کښت (فصل) په تعجب کې اچوي (خوشحالي) بزگران (زمیدار).

تفسير: تشبیه د اصحابو له بزگرانو (زمیدارو) سره په تدبیر او غیرت کې، او تشبیه د دین د اسلام له کښت سره په قوت او کثرت کې؛ ډېره ابلغه او مناسبه تشبیه ده، یعنې لکه څنګه چې اصحاب کرام په صدر اسلام کې ډېر کم او په یوه حالت د غربت او ناتوانۍ کې وو، خو وروسته ډېر قوت او کثرت ته ورسېدل، حتی چې د نړۍ په ډیره برخه باندې مسلط شول، او همدارنګه دین د اسلام هم په یوه حالت د غربت او ناتوانۍ کې وو، خو وروسته وروسته په ډېر زړ وخت کې داسې قوت او شهادت ته ورسېد، چې ټول جهان د هغې پیروي ته مجبور شو، او خلق فوج فوج په دین د اسلام کې داخل شول.

لِيَغِيْظَ بِهِمُ الْكُفَّارَ

دا قوت د دې لپاره دی چې په قهر راوړي کفار.

تفسير: اسلام په دې قوت او رونق سره، د کفارو په زړونو کې د حسد او کینې اورونه بلوي، چې دا کار پخپل ذات کې د دوی په زړونو او فکرونو کې لویه فتنه او مرض ګرځي.

وَعَدَ اللَّهُ الَّذِينَ آمَنُوا وَعَمِلُوا الصَّالِحَاتِ مِنْهُمْ مَغْفِرَةً وَأَجْرًا عَظِيمًا ۝

وعدۀ کړې ده الله تعالی له هغو کسانو سره چې ایمان یې راوړی، او عملونه ښک یې کړي دي، دوی لره د ښښې او د اجر ډېر لوی، چې (جنت، لقاء او رضا د الله تعالی ده).

تفسير: دا وعدۀ له هغو کسانو سره ده، چې ایمان لرونکي وي او ښه عملونه کوي، هغه څوک چې په داسې صفتونو موصوف وي، صحابه دي.

تمت سورة الفتح، والله الحمد والمنة.

سُورَةُ الْحَجَرَاتِ

«د (الحجرات) سورت مدني دی، اتلس آیات او دوه رکوع لري»، په تلاوت کې (۴۹) او په نزول کې (۱۰۴) سورت دی، د (المجادلة) سورت څخه وروسته نازل شوی دی.

بِسْمِ اللَّهِ الرَّحْمَنِ الرَّحِيمِ

(شروع کوم) په نامه د الله چې ډېر زیات مهربان پوره رحم کوونکی دی.

يَا أَيُّهَا الَّذِينَ آمَنُوا لَا تَقَدَّ مَوَائِنَ يَدَيِ اللَّهِ وَرَسُولِهِ

ای هغو کسانو چې ایمان مو راوړی! مه وړاندې کوئ مفکورې خپلې په مخکښې له صدوره د اوامرو د الله او د رسول د هغه، بلکه انتظار کوئ امر د هغوی لره.

تفسیر: په کوم کار او فیصله کې چې د الله تعالی له طرفه او د رسول د هغه، له طرفه کومه امیدواري د اصدار د حکم لری؛ نو عجله مه کوئ چې پخپلې رایې او فکر سره حکم وکړئ، بلکه انتظار وباسئ حکم د ذات احد لره، کله چې پیغمبر صلی الله علیه وسلم ارشاد درته وفرمایي؛ نو په ډېر ښه سکوت او ادب سره د دوی مبارکو ارشاداتو ته غوږ ونیسئ، او په ډېر پاکې عقیدې سره یې قبول او په عمل کې یې پیاده کړئ.

تنبيه: په انسانانو خصوصاً په مسلمانانو لازمه ده، چې اراء او افکار خپل په ټولو امورو کې؛ تابع د اسلامي امورو وګرځوي، ځکه انسان په آراوو خپلو سره په ټولو امورو کې اعتماد نشي کولی، بلکه په سلو کې سل خطا کېږي او ناکامیږي، او پیروي د آراوو انسان له ټولو بدمرغيو او کړاوونو سره مخامخ کوي.

یواځې او یواځې اسلامي احکام دي، چې په ټولو لارو، چارو باندې سل په سلو کې ټیک وي، نو همدا وجه ده چې الله تعالی په مقابل د امر خپل او د رسول د هغې کې اختیار د بنده سلبوي، او فرمایي: ﴿وَمَا كَانَ لِمُؤْمِنٍ وَلَا مُمْمِنَةٍ إِذَا قَضَى اللَّهُ وَرَسُولُهُ أَمْرًا أَنْ يَكُونَ لَهُمَا الْخِيَرَةُ مِنْ أَمْرِهِمْ﴾.

که په دقت سره څېړل وشي؛ ټولو ته په تجربه او مشاهده سره ثابتېږي، چې ټولې بدمرغۍ او کړاوونه بشریت ته، د پیروي د آراوو او خواهشاتو نه ورسېږي.

وَاتَّقُوا اللَّهَ إِنَّ اللَّهَ شَدِيدُ الْعِقَابِ ①

وویرېږئ له الله تعالی څنې هر وخت، الله تعالی اورېدونکی او ښه پوه دی.

تفسیر: حقيقي فرمانبرداري د الله تعالی هغه ده، چې د زړه له کومې وي، او که په خوله نارې سورې د اسلام او اصلاح وهي، او په زړه کې یې نفاق او عمل یې هم د فساد وي؛ داسې رویه د هیچا په درد نخوري.

يَا أَيُّهَا الَّذِينَ آمَنُوا لَا تَرْفَعُوا أَصْوَاتَكُمْ فَوْقَ صَوْتِ النَّبِيِّ وَلَا تَجْهَرُوا لَهُ بِالْقَوْلِ كَجَهْرِ بَعْضِكُمْ لِبَعْضٍ أَنْ تَحْبَطَ أَعْمَالُكُمْ وَأَنْتُمْ لَا تَشْعُرُونَ ①

ای هغو کسانو چې ایمان مو راوړی دی! مه پورته کوئ آوازونه خپل برسېره پر آواز د پیغمبر، او په لوړه مه پورته کوئ ده لره آواز په خبرو کې لکه په لوړ آواز خبرې د بعضو د

تاسو له بعضو نورو سره، له جهته د وېرې د دې چې ضایع به شي عملونه د تاسې، او تاسې به پرې خبر نه یئ.

تفسیر: د رسول الله صلی الله علیه وسلم په مجلس کې به په داسې شور او غوغا سره غږېدل، لکه چې پخپلو منځونو کې به په هغې سره غږېدل، چې دا کار په داسې عالي حضور کې ډېره لویه بې احترامی او بې ادبي ده، او په بې ادبي سره انسان له لطف د رب او د رسول او د هر حضور عاليه ځنې محروم پاتې کېږي، په ادب سره مقام د انسان له ملاتړ ځنې پورته کېږي، او په بې ادبي سره مقام له خاورو سره خاورې کېږي.

صالح اولاد په مقابل د مور او پلار، صالح شاگرد په مقابل د استاد، صالح مأمور په مقابل د آمر کې خومره ادب ساتي، نو تر ټولو نه چې مهمتر او اول تر ادب وساتل شي، په مقابل د محمد صلی الله علیه وسلم کې دی، ځکه د هغوی مقام تر هر څه نه عالي او لوړ دی، که لږ څه تغیر په فکر د رسول الله صلی الله علیه وسلم کې پېښ شي! ډېر خطر د دې شته چې عملونه ستاسې هېت او ضایع شي، او تاسې به پرې خبر هم نه یئ.

إِنَّ الَّذِينَ يَغُضُّونَ أَصْوَاتَهُمْ عِنْدَ رَسُولِ اللَّهِ أُولَٰئِكَ الَّذِينَ امْتَحَنَ اللَّهُ قُلُوبَهُمْ لِلتَّقْوَىٰ

بیشکه هر هغه کسان چې ټیټوي آوازونه خپل په نزد د رسول الله دا ډله هغه کسان دي چې ازمويلي دي الله تعالی جل جلاله زړونه د دوی لپاره د پرهېزګارۍ او وېرې له ده ځنې.

تفسیر: هغه څوک چې د محمد رسول الله صلی الله علیه وسلم په مجلس کې په تواضع او ادب سره خبرې کوي، او د پیغمبر صلی الله علیه وسلم په مقابل کې آوازونه خپل نه پورته کوي؛ دوی هغه کسان دي چې الله تعالی جل جلاله د دوی زړونه د تقوی او پرهېزګارۍ لپاره آماده کړي، یعنې خپل الهي توفیق یې له دوی سره ملګری کړی دی.

لَهُمْ مَغْفِرَةٌ وَأَجْرٌ عَظِيمٌ ۝

دوی لره ده بخښنه، عوض او ثواب لوی.

تفسیر: کله چې دوی په ډېر اخلاص او غیرت سره د شعائر الله احترام ساتي، او له رحمت للعالمین سره ډېر احترام او ادب ساتي، نو که کله وخت له دوی نه څه کوتاهي او خطا پېښېږي، الله تعالی ډېر مهربان دی د دوی ګناهونه ښي، او لوی اجر و ورته نصیب کوي.

إِنَّ الَّذِينَ يُنَادُونَكَ مِنَ الْحُجُرَاتِ أَكْثَرُهُمْ لَا يَعْقِلُونَ ۝ وَلَوْ أَنَّهُمْ صَبَرُوا حَتَّى تَخْرُجَ إِلَيْهِمْ لَكَانَ خَيْرًا لَّهُمْ وَاللَّهُ غَفُورٌ رَّحِيمٌ ۝

بیشکه هغه کسان چې چيغې وهي تا لره، د کورونو د أمهات المؤمنینو نه له هغه خوا؛ اکثر د دوی عقل نه لري، که چېرې دوی صبر کړي وي تر هغو پورې چې راوتلی وي ته دوی ته؛ نو دا صبر به په خیر تمامېده دوی لره، او الله تعالی جل جلاله ډېر ښونکی او مهربان دی.

تفسیر: د بني تمیمو قوم د محمد رسول الله صلی الله علیه وسلم د لیدلو لپاره مدینې منورې ته راغلل، او رسول الله صلی الله علیه وسلم په کور کې تشریف درلود، دوی د بیرون نه ورته چغې وهلې؛ ای محمده! راووخه!؛ دا د دې نه وه چې دوی پوهه نه درلوده، او ایجابات اخلاقي یې نه مراعات کول، محمد صلی الله علیه وسلم یې یو عادي شخص فکر کاوه، حال دا چې محمد صلی الله علیه وسلم عالي شخصیت دی.

يَا أَيُّهَا الَّذِينَ آمَنُوا إِن جَاءَكُمْ فَاسِقٌ بِنَبَأٍ فَتَبَيَّنُوا أَن تُصِيبُوا قَوْمًا بِجَهَالَةٍ فَتُصْحَبُوا عَلٰى مَا فَعَلْتُمْ
نَدِيمِينَ ﴿٢٦﴾

ای هغو کسانو چې تاسو ایمان راوړی!، که چېرې راتګ وکړ تاسو لره فاسق او بدکار په یوه خبره سره؛ نو تاسو ښه تحقیق په کې وکړئ!، له جهته د وېرې د دې چې وبه رسوئ تاسو یوه قوم لره ضرر او تاوان په ناپوهۍ سره، نو پس وبه ګرځئ تاسو په هغه څه سره چې مو عمل کړی دی؛ خفه او پښېمانه.

تفسیر: ټولې شخړې او جګړې، بغض او عداوت، انسان ته د دروغو له لارې پېښېږي، نو له دې خاطر څه الله تعالی جلّ جلاله بندگانو خپلو ته ارشاد فرمایي: که چېرې تاسو ته کوم بدکاره انسان په کومه موضوع کې خبر درکوي!، تاسو په هغې که ډېر فکر وکړئ، حق او باطل، رښتیا او دروغ یې ښه ځان ته ثابت کړئ، وروسته له هغې څخه په حل د موضوعاتو باندې اقدام وکړئ، لپاره د دې چې په احساساتو او تنګ نظری سره مو کومه خرابي او ضرر رسولی وي؛ بیا یې جیره مشکله او پښېماني یې هم څه په درد نخوري، چې په دې صورت کې به ظلم برقرار او عدالت نړېدلی وي، او حال دا چې انسان باید عدالت برقرار کړي، او د ظلم رېښې له بېخ څخه وباسي.

وَأَعْلَمُوا أَن فِيكُمْ رَسُولَ اللَّهِ لَوْ يُطِيعُكُمْ فِي كَثِيرٍ مِّنَ الْأَمْرِ لَعَنِتُّمْ

او پوه شئ تاسې چې په منځ ستاسې کې رسول د الله دی (نو مه وایئ دروغ) که چېرې پیروي وکړي رسول الله صلی الله علیه وسلم تاسې لره په ډېرو امورو کې چې هغه خلاف د واقعیت او حقیقت وي؛ نو خامخا به تاسې په مشقت او ګناه کې لویدی.

تفسیر: که رسول الله صلی الله علیه وسلم د کوم سړي پر رای او غوښتنې باندې عمل ونه کړي؛ نو تاسې مه خپه کېږئ ځکه چې حق د خلقو د غوښتنو یا د یوه او د بل درایې نه تابع کېږي، که داسې وشي؛ نو د ځمکې او د اسمانونو ګردې کارخانې سره خرابېږي.

وَلَكِنَّ اللَّهَ حَبَّبَ إِلَيْكُمُ الْإِيمَانَ وَزَيَّنَهُ فِي قُلُوبِكُمْ وَكَرَّهَ إِلَيْكُمُ الْكُفْرَ وَالْفُسُوقَ وَالْعِصْيَانَ أُولَٰئِكَ هُمُ الرَّشِدُونَ ﴿٢٧﴾ فَضَّلَا مِنَ اللَّهِ وَنِعْمَ

لیکن الله تعالی جلّ جلاله دوست او محبوب ګرځولی دی تاسې ته ایمان او ښایسته کړی یې دی دغه (ایمان) په زړونو ستاسې کې، او بد او منفور یې ګرځولی دی تاسو لره کفر، فسق، او نافرمانی له اوامرو د الله تعالی نه، (هغه تحقیق کوونکي په خبرونو کې) همدوی دي ثابت په دین حق باندې. له جهته د فضله له طرفه د الله نه، او د نعمت د ده له طرفه.

تفسیر: که تاسې دا غواړئ چې محمد صلی الله علیه وسلم ستاسې هره خبره ومني؛ نو خورا زیات مشکلات به پېښېږي، خو د الله تعالی شکر وکړئ چې هغه د خپل فضل او احسان په واسطه د قانتینو مؤمنانو په زړونو کې ایمان محبوب ګرځولی دی، او د کفر او معصیت نفرت یې په کې اچولی دی، چې د هسې بې هوډګیو په شاوخوا کې نه نژدې کېږي، په هغې مجتمع کې چې رسول الله صلی الله علیه وسلم تشریف ولري، په هغې کې د بل چا د رایو او فکرونو منل چې پرته له منلو د هغه څخه وي؛ نشي کېدی، او نه ښایي چې وشي، نن اګر که رسول الله صلی الله علیه وسلم ځمونږ په منځ کې تشریف نه لري، مګر د هغوی پاک شریعت او د هغو وارثان او نائبان شته، او تل به وي.

وَاللَّهُ عَلِيمٌ حَكِيمٌ ﴿٥٠﴾

او الله تعالى ښه عالم ښه حکمت والا دی.

تفسیر: الله تعالى ته د ګردو استعداد ښه معلوم دی، او هر یوه ته پخپل حکمت سره هغه احوال او مقامات فرمایي، چې د هغه استعداد د ده په ځان کې وي.

وَأَنَّ طَائِفَتَيْنِ مِنَ الْمُؤْمِنِينَ اقْتَتَلُوا فَأَصْلَحُوا بَيْنَهُمَا فَإِنْ بَغَتْ إِحْدَاهُمَا عَلَى الْأُخْرَىٰ فَفَاتِنُوا
الَّتِي تَبْغِي حَتَّىٰ تَفِيءَ إِلَىٰ أَمْرِ اللَّهِ فَإِنْ فَاءَتْ فَأَصْلَحُوا بَيْنَهُمَا بِالْعَدْلِ وَأَقْسِطُوا إِنَّ اللَّهَ يُحِبُّ الْمُقْسِطِينَ ﴿٥١﴾

که چېرې دوه ډلې د مؤمنانو (پخپلو منځونو کې) سره په جنګ او جګړه کې ولویري؛ پس روغه او صلحه وکړئ (ای نورو مؤمنانو) په منځ د هغو دواړو جنګ کوونکیو کې په نصیحت سره، او په بلنې سره حکم د الله او د رسول الله ته، نو که ظلم او تېری وکړ یوې له دغو دواړو په هغې بلې ډلې باندې، یعنې چې صلح قبوله نه کړي، او حکم د الله او رسول الله ته راضي نشي؛ پس جنګ وکړئ تاسو ټول ای مؤمنانو له هغې (ډلې) سره چې ظلم او تجاوز کوي (پر هغې بلې مظلومې ډلې باندې)، تر هغه پورې چې بېرته راوګرځي دوی حکم د الله تعالى ته، او غاړه ورته کېږدي، او که چېرته وګرځېدله (دغه ډله بې انصافه له ظلم نه، او د الله تعالى حکم یې بېرته ومانه) پس صلح او روغه وکړئ تاسې په منځ د دوی کې په عدل او انصاف سره، عدل او انصاف کوئ تاسې ای مؤمنانو په هر کار کې، ځکه چې بېشکه الله تعالى دوست لري عدل او انصاف کوونکي (په قول او فعل کې).

تفسیر: سره له دې ګردو مخ نیونو که د مسلمانانو د دوو ګوندو (ډلو) په منځ کې جنګ او جګړه پېښه شي، نو تاسې زیات کوشنې وکړئ چې هغه جګړه لرې شي، که په هغه بری ونه مومي، او یوه ډله په بلې ډلې باندې برید او تعرض وکړي، او ظلم او زیاتي ته ملاوې وتړي؛ نو تاسې د هغوی سیل او ننداره مه کوئ، بې پلوي او بېطرفي مه غوره کوئ، بلکه تېری او تجاوز له هرې خوا چې وي ګرد مسلمانان دې په هغې کې سره یو شي، او له هغې سره دې جنګ وکړي، تر څو هغه ډله مجبوره شي، او روغې ته ځان وروړاندې کړي، او د خپلو تېریو او زیاتي څخه لاس واخلي، او د الله د امر او حکم په لوري راشي، او روغې ته ځان وروړاندې کړي، نو مسلمانانو لږه ښایي چې د دواړو ډلو په منځ کې په عدل او انصاف سره روغه وکړي، او یوه له بلې سره یو ځای کړي، او د دواړو ډلو په مابین کې په طرفدارۍ کې د حق د لارې نه دېخوا او هغه خوا چپ (غلط) نشي.

تنبیه: د صحیحینو له روایت سره سم د دې آیت نزول د انصارو د هغو دوو ډلو په نسبت شوی دی، چې د (اوس) او (خزرج) په نامه سره مشهورې دي، او دوی پخپلو منځونو کې ډېر جګړې سره کولې، رسول اکرم صلی الله علیه وسلم د دې آیت په اساس د هغوی دواړو په منځ کې سره روغه وفرمایله، لکه چې په (۴ جزء د سورت آل عمران په (۱۱) رکوع (۱۰۳) آیت) کې دي: ﴿وَأَذِّنْ لِلْعَلَاءِ اِنَّهُمْ اَعْدَاءُ قُلُوبِكُمْ فَاصْبِرْهُمْ بِرَحْمَةِ اللَّهِ﴾ الآية.

إِنَّمَا الْمُؤْمِنُونَ إِخْوَةٌ فَأَصْلَحُوا بَيْنَ أَخَوَيْكُمْ وَاتَّقُوا اللَّهَ لَعَلَّكُمْ تُرْحَمُونَ ﴿٥٢﴾

بېشکه چې مؤمنان ټول په دین کې سره وروڼه دي، نو پس صلح او جوړښت کوئ تاسې (ای مؤمنانو) په منځ د وروڼو خپلو کې (تل تر تله)، او وویرېږئ له الله تعالى څخه (په هر څیز او په هر وخت کې) او ځان ساتئ (له معاصیو) ښایي چې در باندې رحمت وکړ شي (له جانبه د الله).

تفسیر: د روغې او د جگړې په وخت کې بلکه په هر حالت کې ښايي دا تر سترگو لاندې وي، چې د دوو وروڼو روغه يا جگړه دې د دښمنانو او کافرانو په خبر ونه بلله شي!، کله چې دوی سره وروڼه کېږي؛ نو هغوی هم هغسې مه پرېږدئ، بلکه په ذات البيني اصلاح کې يې ډېر زيات کوبښن وکړئ، او د دې کوبښن کولو په وخت کې تل له الله تعالی څخه وويږئ!، چې له کومې خوا بې ځايه طرفداري ونه شي، يا د انتقامي جذبې له کبله کومه نښه په منځ کې ونه ليدله شي.

يَا أَيُّهَا الَّذِينَ آمَنُوا لَا تَحْزَنْ قَوْمٌ مِّن قَوْمٍ عَلَىٰ أَن يَكُونُوا خَيْرًا مِّنكُمْ وَلَا نِسَاءً مِّن نِّسَاءٍ عَلَىٰ أَن يَكُنَّ خَيْرًا مِّنْهُنَّ وَلَا تَلْمِزُوا أَنْفُسَكُمْ وَلَا تَنَابَزُوا بِاللِّغَالِبِ

ای هغو کسانو چې ایمان یې راوړی دی (یعنې ای مؤمنانو!) ټو کې او سپکاوی دې نه کوي هېڅ یو قوم له تاسې څخه په بل قوم باندې، ځکه ښايي چې وي به دغه (مسخره کړی شوی) بهتره او غوره (په نزد د الله) له دې (مسخره کوونکیو) څخه، او (نه دې ټو کې او سپکاوی کوي) یو ټولی ښځې له تاسې په نورو ښځو، ځکه ښايي چې هغه (مسخرې کړی شوی) به بهترې او غوره وي (په نزد د الله له دې مسخره کوونکیو څخه)، او مه عیب جويي کوی بعضې د تاسو د بعضې نورو، ځکه چې بیا د تاسو عیب جويي هم کېږي (چې دا په حقیقت کې د ځان عیب جويي ده)، او مه غواړئ تاسې یو تر بل په بد نومونو او القابو سره.

تفسیر: رومي يې د مسلمانانو د نزاع او جگړې د لرې کولو تدبیرونه راوښول، بیا يې دا راوښوده که اتفاقاً اختلاف پېښ شي؛ نو په زور او مؤثرې طريقې سره دې هغه ورک کړ شي، خو تر کله پورې چې د نزاع خاتمه ونه شي؛ ښايي کوبښن وکړ شي چې لږ تر لږه د منافرت او مخالفت جذبې زياتې او مشتعلې نه شي.

په دې آيت کې الله تعالی مونږ ته داسې حکم فرمايي، چې يوه ډله دې له بلې ډلې سره مسخرې او ټو کې نه کوي، او نه دې يو په بل باندې ناوړه غږونه کوي!، او نه دې يو په بل پسې د عیب لټولو لپاره لويږي، او نه دې په بدو نومونو او ناولو لقبونو سره يو بل ياد کړي، ولې چې له داسې خبرې څخه دښمني او نفرت ورځ په ورځ زياتېږي، او د فتنې او د فساد اور لا تيزېږي، سبحانه الله! دا څو قيمتدارې لارښوونې او هدايات دي!، که نن مسلمانان لږ څه ځير شي، د دوی د گډو جگړو او جنگونو او د نورو اخلاقي رنځورېو د علاج نسخې په همدې د (حجرات) په سورت کې شته.

بِئْسَ الْأَسْمُ الْفُسُوقُ بَعْدَ الْإِيمَانِ

بد دي دا درې نومونه د (سخريې، تلمز، تنابز) له جهته د فاسقې وروسته له ایمان درلودلو (لرلو) څخه.

تفسیر: د بل سړي د خراب نوم په اخیستلو سره پخپله هم هغه نوم اخیستونکی گناهگارېږي، که پر هغه باندې هغه بد اثر وکړي، که يې ونه کړي، خو دی پخپله ځان بد تهذيب، فاسق، او گناهگار او خلق رېږوونکی ښکاره کوي، خيال وکړئ چې مؤمن له ښکلي لقب سره دا بل لوری ښه ښکاري؟ او بل تفسیر يې داسې کېدی شي: کله چې يو څوک مسلمان شي؛ نو بيا هغه ته په هغو پخوانيو خبرو باندې طعنه ورکول يا د هغه وخت په بدترینو القابو يادول لکه پرنګی، يهود، هندو او داسې نور؛ ډېر مذموم حرکت دی، همداسې هغه سړی چې په کوم عیب کې اخته وي، چې هغه يې په واک کې نه وي، يا يې له کومې گناه څخه فرض يې کړئ توبه کړي وي؛ له هغه څخه د رځورنې لپاره د هغه يادول ښه نه دي.

وَمَنْ لَّمْ يَتُبْ فَأُولَٰئِكَ هُمُ الظَّالِمُونَ ﴿١١﴾

او هغه چې توبه يې ونه ايستله؛ نو دغه کسان همدوی دي ظالمان (پر ځانونو خپلو).
تفسير: هغه ګناه چې پخوا شوې، له هغې څخه توبه وکړئ!، که د دې هداياتو او حکمونو د اورېدلو څخه وروسته دوی له هغو جرائمو څخه توبه نه کوي؛ نو د الله په نزد به اصلي ظلم همدا وي.

يَا أَيُّهَا الَّذِينَ آمَنُوا اجْتَنِبُوا كَثِيرًا مِّنَ الظَّنِّ إِنَّ بَعْضَ الظَّنِّ إِثْمٌ وَلَا تَجَسَّسُوا وَلَا يَغْتَبَ بَعْضُكُم بَعْضًا

ای هغو کسانو چې ایمان یې راوړی دی (ای مؤمنانو!) ځان وساتئ تاسې له ډېرو بدګمانيو او تهمتونو نه (په خلقو باندې)، بېشکه ځينې بدګمانونه او تهمتونه ګناه ده، او مه لټوئ تاسې پټ عیونه د مسلمانانو، او نه دې کوي غیبت ځينې ستاسې د ځينو نورو.

تفسير: د دوو تنو د اختلاف او تفریق په ډېروالي کې دا امور په خصوصیت سره داخل دي، یو فریق په بل فریق باندې داسې بدګمان کوي چې حُسن ظن لره چې په حدیث کې راغلی دی؛ هیڅ ځای نه پاتې کېږي، او له هرې یوې خبرې څخه څه ناڅه مخالفت کوي، که د هغه په خبرو کې د ښه والي له زرو احتمالاتو څخه د یوې خرابې احتمال هم متصور وي؛ نو د هغه فکر او چرت د هم هغې خرابې په لورې وردرومي، او له هغو ټولو ښېګڼو څخه یې سترګې پټوي، او د هم هغې کوچنۍ خرابۍ په شاوخوا کې چورلي، او هم هغه خرابه او کمزورې خوا ته یوه قطعي او یقیني ښه او شکل وربښي، او پخپل مقابل فریق باندې د تهمت په الزام شروع کوي، نو پاک قرآن له دې ګردو ویناوو او خرافاتو څخه منع کوي، که مونږ مسلمانان د پاک قرآن په احکامو باندې عمل وکړو، نو هغه ګرد اختلافات چې له بد قسمتي راپېښېږي، له خپله حده نه تیرېږي، او د هغو ضررونه به محدود پاتې کېږي، بلکه په لږ مَدَّت کې به د هغه نوم او ښه هم ورکېږي، الزام لګول او د پټو خبرو لټول او د هر چا په شا خبرې کول؛ هیچا ته او هیڅ کله روانه دي.

إِيَّاكُمْ أَحَدُكُمْ أَنْ يَأْكُلَ لَحْمَ أَخِيهِ مَيْتًا فَكَرِهْتُمُوهُ

آیا خوښوي یو له تاسې څخه دا چې وځوري غوښې د ورور خپل، حال دا چې مړ وي، پس بد ګڼي تاسې هغه؛ نو همدارنگه بد وګڼئ د مسلمان ورور غیبت او عیب لټول.

تفسير: د خپل مسلمان ورور غیبت کول داسې ګنده کار دی، لکه چې څوک د خپل هسې مړه ورور غوښه چې سخا شوي هم وي؛ پخپلو نوکانو سره شکوي، او ځوري یې، نو آیا د ده دا چارې کوم انسان خوښوي؛ نو وپوهېږئ چې غیبت کول له دې نه هم یو شنيع او خراب کار دی، ټولې کینې او دښمنۍ او حتی داسې نور ډېر بد عواقب ټول له غیبت نه پیدا کېږي.

وَاتَّقُوا اللَّهَ إِنَّ اللَّهَ تَوَّابٌ رَّحِيمٌ ﴿١٢﴾

وویرېږئ تاسې له الله تعالی څخه، بېشکه الله ښه توبه قبلوونکی، ډېر رحم کوونکی دی.

تفسير: په دې نصیحتونو باندې هم هغه څوک عمل کوي، چې په زړه کې یې د الله تعالی وېره وي، که د الله تعالی وېره نه وي؛ نو هیڅ نه کېږي، که پخوا د دې حکم له لوستلو څخه کومه غلطې یا تېرواته له هغوی څخه شوي وي؛ نو اوس ښایي د پاک الله په مخکښې د زړه له کومې توبه وکړي، او د هغه له مهربانۍ او لورینې څخه خپله ښه او مغفرت وغواړي چې مغفرت یې وکړي.

يَا أَيُّهَا النَّاسُ إِنَّا خَلَقْنَاكُمْ مِنْ ذَكَرٍ وَأُنْثَىٰ وَجَعَلْنَاكُمْ شُعُوبًا وَقَبَائِلَ لِتَعَارَفُوا إِنَّ الْأَكْرَمَ عِنْدَ اللَّهِ أَتَقْوَىٰ

ای خلقو! بېشکه مو پیدا کړي یی تاسې (ټول اصلاً) له یوه سړي چې (آدم) او له یوې ښځې چې (حوا) ده، او ګرځولي یی مونږ تاسې څانګې او قبیلې قبیلې، لپاره د دې چې وپېژنئ یو له بل سره، بېشکه چې ډېر مکرم او معزز له تاسې څخه په نزد د الله ډېر متقي ادب لرونکی ستاسې دی.

تفسیر: زیاتره د غیبت، طعن، ذم او عیب لټولو منشأ کبر او غرور دی، چې آدمي خپل ځان لوی ګڼي، او نورو ته په حقارت او سپکه ګوري، نو ځکه الله تعالی دلته دا رابښي چې انسان لره نه ښايي چې پخپل اصل او نسب او لویي او عزت باندې مغرور شي، بلکه ودې پوهیږي چې د انسان اصلي لویي او عزت په دې کې دی چې ښه روش او ښه خصلتونه ولري، او تل له الله وویږي، مؤدب او پرهېزګار وي، ترڅو د دې ښو صفاتو په مېچ او اندازه د الله تعالی په دربار کې معزز، مکرم او محترم شي، د نسب حقیقت خو دا دی چې ګرد نارینه او سړي له آدم او حواء علیهما السلام څخه پیدا دي، سیدي، عثمانی، فاروقي، صدیقي، انصاري، شیخي، خاني، ځویتوب، او نورې ستاینې (صفتونه) د ښه علم، عمل او تقوی په مقابل کې هیڅ دي، او دا خاندانونه، صفتونه، او ستاینې پرته له دې څخه چې خلق پرې پېژندل کیږي، او په تعارف کې کار ورکوي؛ بل کوم قدر او قیمت نه لري، اصلي قدر او قیمت د هر سړي په دې کې دی چې متقي، پرهېزګاره او پوه وي.

إِنَّ اللَّهَ عَلِيمٌ خَبِيرٌ ﴿۲۶﴾

بېشکه چې الله تعالی ښه عالم ډېر خبردار دی.

تفسیر: تقوی او ادب په اصل کې د زړه کار دی، الله تعالی ته دغه ښه معلوم دي هر هغه سړی به چې په ښکاره ډول سره متقي او مؤدب په نظر راځي؛ هغه په واقع کې څنګه دی، او وروسته له دې څخه به څرنگه شي؟ عبرت آخرې خاتمي لره دی.

قَالَتِ الْأَعْرَابُ آمَنَّا قُلْ لَمْ تُؤْمِنُوا وَلَكِنْ قُولُوا أَسْلَمْنَا وَلَمَّا يَدْخُلِ الْإِيمَانُ فِي قُلُوبِكُمْ

وویل صحرائیانو ایمان راوړی دی مونږ، ووايه (ای محمده! دوی ته) له سره ایمان نه دی راوړی تاسې، ولیکن ووايئ: اسلام راوړی دی مونږ، او له سره نه دی ننوتی ایمان په زړونو ستاسې کې.

تفسیر: دلته دا رابښي چې ایمان او یقین کله چې په پوره ډول په زړه کې رابښ شي، او بیخ ونیسي؛ نو په هغه وخت کې غیبت، عیب لټول، او نور خراب خصلتونه له سړي ځنې لرې کیږي، هر هغه سړی چې د نورو عیبونه لټوي، او ازار ورسوي؛ نو دی دې وپوهیږي چې تر اوسه پورې ایمان په پوره ډول په زړه د ده کې ځای نه دی نیولی.

تنبیه: له دې آیت څخه د ایمان او د اسلام فرق ښکارېږي، او همدا خبره له حدیث د جبرئیل او نورو څخه هم ثابتېږي.

وَأَنْ تَطِيعُوا اللَّهَ وَرَسُولَهُ لَا يَلَيْتُكُمْ مِنْ أَعْمَالِكُمْ شَيْئًا إِنَّ اللَّهَ غَفُورٌ رَحِيمٌ ﴿۲۷﴾

او که حکم ومنئ تاسې د الله او د رسول د دغه (الله په اخلاص سره)؛ نو نه پرې کوي نه کموي (الله) له (جزاء د) عملونو ستاسې څخه هیڅ شی، بېشکه چې الله ښه مغفرت کوونکی ډېر رحم کوونکی دی.

تفسیر: که اوس هم د الله تعالى د اوامرو د منلو لار غوره کړئ؛ نو د پوښو کمزوریو لامله ستاسې له هېڅ یو عمل څخه د هغه ثواب نه کموي.

إِنَّمَا الْمُؤْمِنُونَ الَّذِينَ آمَنُوا بِاللَّهِ وَرَسُولِهِ ثُمَّ لَمْ يَرْتَابُوا وَجَاهَدُوا بِأَمْوَالِهِمْ وَأَنْفُسِهِمْ فِي سَبِيلِ اللَّهِ أُولَٰئِكَ هُمُ الصَّادِقُونَ ﴿۱۵﴾

بېشکه چې (صادقان) مؤمنان هغه کسان دي چې ايمان يې راوړی دی په الله او په رسول د دغه (الله) باندې، بيا شک نه کوي (په ايمان کې)، او جهاد کوي دوی په مالونو خپلو سره (چې لگوي يې په اعلاء د کلمه الله کې)، او په ځانونو خپلو سره چې جهاد کوي په لاره د الله کې؛ دا کسان همدوی رښتيني دي (په دعوی د ايمان کې).

تفسیر: د رښتيني مؤمن شان دا دی چې په الله تعالى او د هغه په رسول باندې پوره او پوخ اعتقاد ولري، او د هغه په لاره کې په هر قسم سره چې وي؛ په مال او ځان سره حاضر وي.

قُلْ أَتَعْلَمُونَ اللَّهَ بِدِينِكُمْ وَاللَّهُ يَعْلَمُ مَا فِي السَّمَوَاتِ وَمَا فِي الْأَرْضِ إِنَّ اللَّهَ بِكُلِّ شَيْءٍ عَلِيمٌ ﴿۱۶﴾

ووايه (ای محمده! دوی ته) آیا خبروئ پوهوئ تاسې الله په دین د تاسې سره، حال دا چې الله ته معلوم دي هر هغه څیزونه چې په اسمانونو کې دي، او هر هغه څیزونه چې په ځمکه کې دي، او الله تعالى پر هر څیز باندې ښه خبردار دی، هېڅ شی ترې پټ نه دی.

تفسیر: که په رښتیا سره واقعي دین او پوره یقین تاسې لره حاصل وي؛ نو له تش ویلو څخه څه به لاس درځي؟ له هغه پاک الله سره چې ستاسو معامله ده، هغه ډېر ښه پرې پوهیږي، هر شی ورته ډېر ښه ښکاره او معلوم دی.

يَتُؤْنُ عَلَيْكَ أَنْ أَسْلَمُوا

احسان باروي دوی په تا باندې (ای محمده!) د دې چې تش مسلمانان شوي دي دوی.

تفسیر: ځينې کوچيان او صحرائيان راځي، او وايي: وگورئ چې مونږ بې له جنگه او جگړې مسلمانان شوي يو، گواکې دوی خپل احسان ښکاره کوي، او د دې ځواب وروسته له دې نه داسې ورکاوه کيږي:

قُلْ لَا تَتَّبِعُوا عَلَىٰ إِسْلَامِكُمْ بَلِ اللَّهُ يَمُنُّ عَلَيْكُمْ أَنْ هَذَا كُمُ لِلْإِيمَانِ إِنْ كُنْتُمْ صَادِقِينَ ﴿۱۷﴾

ووايه (ای محمده! دوی ته) احسان مه باروئ تاسې په ما باندې د اسلام راوړلو د تاسې، بلکه الله احسان کوي په تاسې باندې د دې چې لاره يې وښووله تاسې ته د ايمان راوړلو، که یی تاسې رښتيني او صادقان (په دعوی د ايمان کې).

تفسیر: که په واقعي ډول تاسې د اسلام دعوی لرئ، او په رښتیا سره ایمانداران یی؛ نو دا ستاسې احسان نه دی، بلکه د الله احسان دی چې تاسې ته یې د ايمان په لوري لاره دروښوده، او د اسلام په لوی دولت یې سرفرازي درکړه.


گواکې د دې سورت په پای کې یې تنبيه فرمایلي ده، که تاسې ته پر قرآني هداياتو او اسلامي تعليماتو باندې د عمل کولو توفيق په لاس درځي؛ نو هغه د احسان په ډول مه ورښکاروئ!، بلکه د الله تعالى اکرم شأنه و اعظم برهان د شکر او انعام حق اداء کړئ، چې تاسې ته یې داسې توفيق درکړی دی.

إِنَّ اللَّهَ يَعْلَمُ غَيْبَ السَّمَوَاتِ وَالْأَرْضِ وَاللَّهُ بَصِيرٌ بِمَا تَعْمَلُونَ ﴿١٥﴾

بېشكه الله ته ښه معلوم دى غيب د اسمانونو او د ځمكې، او الله تعالى ښه ليدونكى دى په هغو
كارونو باندې چې كوى يې تاسې.

تفسير: الله تعالى ته د زړونو پټې خبرې او ښكاره چارې كړدې ورمعلومې دي، نو د دغه علیم او خبير په مخكې خبرې
او بهانې مه جوړوئ !.

تَمَّتْ سُورَةُ الْحَجَرَاتِ، وَلِلَّهِ الْحَمْدُ وَالْمِنَّةُ.



سُورَةُ ق

«د (ق) سورت مکی دی، پرته (۳۸) آیت څخه چې مدني دی، (۴۵) آیتونه (۳) رکوع لري»، په تلاوت کې (۵۰) او په نزول کې (۳۴) سورت دی، وروسته له (المرسلات) سورت څخه نازل شوی دی.

بِسْمِ اللَّهِ الرَّحْمَنِ الرَّحِيمِ

(شروع کوم) په نامه د الله چې ډېر زیات مهربان پوره رحم کوونکی دی.

ق وَالْقُرْآنِ الْمَجِيدِ ۝ بَلْ عَجَبُوا أَنْ جَاءَهُمْ مُنْذِرٌ مِنْهُمْ فَقَالَ الْكُفْرُونَ هَذَا شَيْءٌ عَجِيبٌ ۝ إِذَا مِتْنَا وَكُنَّا تُرَابًا ذَلِكَ رَجْعٌ بَعِيدٌ ۝

قسم دی پر قرآن چې لوی شان لري. (او نه دی راوړی ایمان کفارو په تا ای محمده) بلکه تعجب کوي دوی له دې نه چې راغلی دوی ته ویروونکی له دوی څخه، نو وویل کافرانو: دا (ویرول) یو شی عجیب دی. آیا کله چې مړه شو مونږ او شو مونږ خاورې (بیا به هم ژوندي کیږو؟)، دغه بهر ته راتلل ډېر لرې دي (له عقله).

تفسیر: الله تعالی په قرآن کریم قسم کوي چې د رسول الله صلی الله علیه وسلم نبوت، او د مرګ نه پس ژوندون حق دی، لیکن کافران دا تعجب کوي، چې څرنگه به مونږ راژوندي شو، په داسې حال کې چې خاورې شو، خو دوی په اول ځل پیدا کولو کې فکر نه کوي، چې الله تعالی څرنگه پیدا کړل، نو ده ته دوباره راپورته کول د دوی څه ګران دي؟

قَدْ عَلِمْنَا مَا تَنْقُصُ الْأَرْضُ مِنْهُمْ

(الله فرمایي د دوی د وینا په رد کې) په تحقیق سره معلوم دي مونږ ته هغه چې کموي یې ځمکه له وجوده د دوی.

تفسیر: ګرد وجود نه خاورې کیږي، روح سلامت پاتې کیږي، او د بدن اجزاء تحلیل کیږي، او په هر لوري تیت او پرک کیږي، خو الله تعالی ته هغه ګرد ښکاره دي، او کولی شي چې بیا هغه تیت پیت اجزاء سره راټول کړي، او بیا یې لکه اول ځلي جوړ او غوښه، پلې، رګونه او پوست پرې زرغون او سا په کې واچوي.

وَعِنْدَنَا كِتَابٌ حَفِيفٌ ۝

او مونږ سره یو کتاب دی په یاد ساتونکی د هر شي چې لوح محفوظ دی.

تفسیر: دا نه ده چې له نن څخه رانښکاره او معلوم دي، بلکه د قدیمي علم مو دی، تر دې چې له هغه څخه پخواني قبل الوقوع ګرد حالات هم په یو کتاب کې چې لوح محفوظ نومېږي، لیکل شوي دي، او تر اوسه پورې هغه کتاب ځمونږ سره شته.

بَلْ كَذَّبُوا بِالْحَقِّ لَمَّا جَاءَهُمْ فَهُمْ فِي أَمْرٍ قَرِيبٍ ①

بلکه نسبت د دروغو کړی دی دوی حق او رښتیني دین ته کله چې راغی دوی ته، پس دوی په ګډو وډو مختلفو خبرو کې (مضطرب) دي.

تفسیر: یواځې تعجب نه بلکه په ښکاره ډول یې دروغ بولي، او ځمونږ د پیغمبر صلی الله علیه وسلم نبوت قرآن، بعث بعد الموت او نور اعتقادي شیان هم دروغ ګڼي، او عجیبې ګډې وډې مختلفې او راز راز ویناوې کوي، بېشکه هر هغه سړی چې رښتیا خبرې دروغ بولي، په همداسې شکو کو، اضطرابونو، حیرانتیاوو، تردد، تحیر او تذبذب سره غاړه په غاړه کیږي، او د ناپوهۍ په غړو مې (ګرداب) کې لویږي، ځکه چې له داسې یوه څرګند (ښکاره) امر نه انکار کوي، چې ثبوت یې له لمر نه هم روښانه دی، خو که نصوص او دلائل ولټول شي.

أَفَلَمْ يَنْظُرُوا إِلَى السَّمَاءِ فَوْقَهُمْ كَيْفَ بَنَيْنَاهُمْ زُرُوعًا وَمَا لَهَا مِنْ فُرُوجٍ ①

آیا پس نه ګوري دغه (منکران د بعث له غفلته) طرف د اسمان ته د پاسه د دوی چې څرنگه جوړ کړی دی مونږ هغه، او ښایسته کړی دی مونږ هغه، او نشته دغه آسمان ته کوم چاود (عیب).

تفسیر: اسمان ته وګورئ! چې په ښکاره ډول سره نه کومه ستنه په کې په نظر راځي، او نه کومه پایه لري، او نه له کوم شي سره تړلی شوی دی، داسې عظیم الشان جسم یې څرنگه مضبوط او مستحکم درولی دی؟ د شپې له مخې د ستوریو په کروړونو قنادیل دیوې په کې بلیري، او د هغې منورې کرې له لرې لکه د برېښنا لویې ونې رابرېښي، او په مجموعي ډول څومره په سنگار او رونق ډولي ښکاري، له ګردو څخه غوره خبره دا ده چې سره له تېرېدلو د زرګونو قرونو څخه نه کوم سوری یا چاود په کې لوېدلی دی، نه یې کومه ګنګوره نږدې ده، نه یې پلاستر مات دی، نه یې رنګ الوتی دی، آخر دا کوم یو لاس دی؟ چې داسې مخلوق یې جوړ کړی دی؟ او بیا یې له ډېرو پېړیو راهیسې همداسې ساتلی دی؟.

وَالْأَرْضَ مَدَدْنَاهَا وَأَلْقَيْنَا فِيهَا رَأْسِيَ وَابْنَتَنَا فِيهَا مِنْ كُلِّ زَوْجٍ بَهِيمٍ ① تَبَصَّرَةٌ وَذُكْرَىٰ لِكُلِّ عَبْدٍ مُّنبِيٍّ ②

او (آیا نظر نه کوي دوی) ځمکې ته (چې څرنگه ښه) غوړولې مو ده، او غوړځولي مو دي په هغې کې درانه بارونه محکم غرونه، او زرغونه کړي مو دي په هغې (ځمکې) کې له هر قسم تازه ګیاوې. د رونق شیان لپاره د ښوونې (د قدرت خپل)، او د پند او نصیحت هر هغه بنده ته چې رُجوع کوونکی وي الله ته.

تفسیر: دویمه نښه د قدرت پیدایښت د ځمکې دی:

(الف): اوارول د هغې.

(ب): اچول د غرونو او مېخ کول د ځمکې په هغوی سره.

(ج): زرغونه کول د هر قسم ګیاه او تازه بوټو په رونق سره.

(د): هر یوه د دې ښو څخه درس د عبرت ګرځي رښتینو بندګانو لره.

وَنَزَّلْنَا مِنَ السَّمَاءِ مَاءً مُّبَارَكًا فَأَنْبَتْنَا بِهِ جِبْتًا وَحَبَّ الْحَصِيدِ ①

او نازلې رابښکته کړي دي مونږ له (طرفه د) اسمانه اوبه ډېرې برکتناکې؛ نو زرغونه مو کړل په دغو (اوبو) سره باغونه (چې هر راز مېوې لري)، او دانې د کښت چې فصل يې رېښې کيږي.

تفسير: درېيمه نښه د قدرت د اوبو رابښکته کول دي له اسمانونو نه:

(الف): اوبه مبارکې او بابرکته چې هر شی په هغې سره ژوندي کيږي.

(ب): باغونه او دانې د کښتونو (فصلونو) چې په هغې سره زرغونيږي، غله هغه ده چې له هغې سره بوتې يې هم رېښ کيږي، او د باغ ونې سره له دې چې مېوې يې شکولی کيږي؛ ونې يې پخپله پاتې کيږي.

وَالنَّخْلُ بَيْضَاتٍ لِّهَا طَلْعٌ نَّضِيدٌ ②

او (زرغونې مو کړلې په دغو اوبو سره ونې د) خرماوو لوړې، هغې لره وږي دي لاندې باندې.

تفسير: (ج): زرغونول د خرما د ونو، لوړې لوړې چې دوی لره وږي دي لاندې باندې، چې روزي ده لپاره د بندګانو، په ډېر کثرت او وفرت سره، چې د هغو وږي په ليدلو کې هم ډېر ښه ښکاري.

رِزْقًا لِّلْعِبَادِ وَأَحْيَيْنَا بِهِ بَلْدَةً مِّمَّا كَذَّبُكَ الْحَرُورُ ③

رزق روزي لپاره د بندګانو او ژوندي کړل مونږ په دغو (اوبو) سره کلي او ښارونه مړه، همداسې دي راوتل (د مړيو له قبرونو نه).

تفسير: (د): الله تعالى ژوندي کوي په دې اوبو د باران سره ښارونه او کلي مړه، يعنې چې بوتې او ګيا ټولې وچې او خزان وي، بيا يې ژوندي کوي او زرغوني کوي، نو نتيجه د دې دريو نښو سره له اجزاوو يې ډېته شوه، چې تاسې انسانان هم داسې راوتونکي او ژوندي کولی شئ، لکه چې ګياوې زرغونې کيدونکې او راوتونکې دي، نو که تاسو عقل لرئ په خپل ژوند کې پس له مرګه هيڅ شک او شهبه مه کوئ! لکه چې د باران په وړولو سره مړه ځمکه ژوندي کوي؛ همداسې د قيامت په ورځ مړي هم ژوندي کولی شي.

كَذَّبَتْ قَبْلَهُمْ قَوْمُ نُوحٍ وَأَصْحَابُ الرَّسِّ وَثَمُودُ ④ وَعَادٌ وَفِرْعَوْنُ وَإِخْوَانُ لُوطٍ ⑤ وَأَصْحَابُ الْأَيْكَةِ ⑥ وَقَوْمُ تَبَعٍ ⑦

نسبت د دروغو کړی وو پخوا له دغو (کفارو) قوم د نوح (نوح ته)، او ملګري د کوهي (نبي خپل ته)، او ثموديانو (صالح ته)، او عاديانو (هود ته)، او فرعون (موسی ته)، او وروڼو د لوط (لوط ته)، او خاوندانو د ځنګله (شعیب ته)، او قوم د تبع (خپل نبي ته).

تفسير: د دې قومونو قصې د «حجر»، «فرقان»، «دخان» او په نورو سورتونو کې تېرې شوي دي، هلته يې بيا ولولئ!

كُلٌّ كَذَّبَ الرُّسُلَ فَحَقَّ وَعِيدِ ⑧

دوی ټولو نسبت د دروغو کړی وو پیغمبرانو خپلو ته؛ نو بیا حق او ثابت شو ځما عذاب پر دوی.

تفسير: د انياوو د دروغجن شمېرلو (گڼلو) لامله له هغو شيانو څخه چې دوی ویرول شوي وو؛ هغه ور د مخه راغلل، او په هم هغه عذابونو کې چې دوی ترې ویرول شوي وو؛ ولوېدل.

أَفَعَيَّبْنَا بِالْخَلْقِ الْأَوَّلِ بَلْ هُمْ فِي لَبْسٍ مِّنْ خَلْقٍ جَدِيدٍ ۝۱۰

آيا پس نو مونږ ستړي شوي وو په پيداينست اول باندې (يعنې نه يو ستړي شوي)، بلکه دوی په شک کې دي له جوړولو او ژوندی کولو نویو څخه.

تفسير: د دویم ځلي نوي ژوندون په نسبت هغوی ته خوشې او فضول يو شک پيدا شوی دی، هغه قادر مطلق چې دوی يې اول ځلي پيدا کړي دي، آيا دویم ځلي هغه ته د هغوی بيا پيدا کول کوم گران کار دی؟ آيا دوی هسې گمان کوي چې (معاذ الله) هغه به په اول ځلي د دې گردې دنيا له پيدا کولو څخه ستړی شوی وي؟ د هغه قادر په نسبت داسې توهمات غوره کول ډېر سخت جهالت او سپين سترگيتوب دی.

وَلَقَدْ خَلَقْنَا الْإِنْسَانَ وَنَعْلَمُ مَا تُوَسُّوْسُ بِهِ نَفْسُهُ ۝۱۱

او په تحقيق پيدا کړی دی مونږ جنس د انسان په داسې حال کې چې مونږ پوهیږو په هغه څيز چې وسوسه او خطره کوي په هغه سره زړه د ده له فکرونو عبثو او ناکارو سره.

تفسير: د انسانانو د هر قول او فعل څخه مونږ خبردار يو، تر دې چې له هغو پتو خبرو چې د وسوسې په ډول د هغو په زړه کې تیرېږي؛ هغه هم مونږ ته معلوم دي: ﴿الْأَعْلَمُ مَنْ خَلَقَ وَهُوَ اللَّطِيفُ الْخَبِيرُ﴾ (۲۹ جزء لمړی رکوع (۱۴) آیت).

وَمَنْ أَقْرَبُ إِلَيْهِ مِنْ جَبَلٍ وَّرِيدٍ ۝۱۲

حال دا چې مونږ ډېر نژدې يو ده ته (ځمونږ ملائکې) له رگونو د ورمېر د ده څخه.

تفسير: يعنې ځمونږ ملائکې انسان ته د ورمېر د رڼک (شارک) څخه نژدې دي، چې الله تعالی ملائکو ته د دې قدرت ورکړی دی.

إِذْ يَتَلَفَّى الثَّالِثِينَ عَنِ الْيَمِينِ وَعَنِ الشَّمَالِ قَعِيدٌ ۝۱۳

(او یاد کړه) کله چې اخلي دوه اخیستونکي پرېنې چې يوه له بني طرف نه ناسته وي لیکلو د نېکي ته، او بله له کین طرف نه ناسته وي لیکلو د بدی ته.

تفسير: دوه پرېنې د الله په حکم سره د همېش لپاره د هر سړي په کتنه کې دي، هر هغه لفظ چې د دوی له خولې څخه ووځي، يا هر کار چې دوی يې کوي؛ سمدلاسه يې لیکي، د نېکي لېکونکي بني خوا ته او بدی لېکونکي کینې خوا ته ناستي او ټاکلي (مقرر کړي) شوي دي، څه زیادت او نقصان نه کوي، بلکه په ډېرې امانتداری سره لیکنې کوي: ﴿وَإِنْ عَلَيْكُمْ عُقُوبٌ﴾ (جزء عم، د الانطار سورت).

مَا يَلْفُظُ مِنْ قَوْلٍ إِلَّا لَدَيْهِ رَقِيبٌ عَتِيدٌ ۝۱۴

نه وایي دغه بنده هیڅ خبره مگر خو وي له ده څخه دوه ساتونکي، حاضر او تیار چې ژر يې ولیکي.

تفسير: دا دوه پرېنتې ليكلو ته همېش تيارې وي، او هيڅكله نه ترې جدا كيږي، هغه چې د ورځې له طرفه موظفې دي؛ د نماز ديگر په وخت کې عملونه د بندگانو ثبت ته رسوي، او هغه چې د شپې له طرفه موظفې دي؛ په وخت د صبح کې عملونه د بندگانو رب العالمين ته پورته کوي، رسول الله صلى الله عليه وسلم وايي چې: الله تعالى له دې ملائکو نه پوښتنه کوي چې: څما بندگان په څه حالت کې وو؟ هغوی ورته وايي چې: په سجده وو، نو رب العالمين ملائکو ته په هغوی باندې افتخار کوي، نو له همدې وجې نه بايد په دې دوو لمونځونو باندې ډېر خيال وشي!

وَجَاءَتْ سَكْرَةُ الْمَوْتِ بِالْحَقِّ

او راغلې بې هوشي سختې د مرګ لپاره د دې چې په سترګو يې وويني په حق سره.

تفسير: له يوه لوري دفتر او دوسيه تياره شوې ده، او له بل لوري يې د مرګي په کنده باندې رسېدلی دی، مړ کېدونکي دی، او د ځنګدن په تکليفونو کې غوټې خوري، نو هلته دا ګردې خبرې ورته رښتيا ښکاري، چې الله تعالى او د هغه پيغمبرانو د هغه خبر ورکړی وو، او د مړي له مخې د هغه د سعادت او شقاوت پر دې لرې كيږي، او د داسې پېښې پېښېدل يقيني او قطعي دي، ځکه چې د مطلق حکيم ډېر حکمتونه د ده سره اړې لري، نو په دغه وخت کې به وويلی شي دغه منکر انسان ته داسې چې:

ذَلِكَ مَا كُنْتُمْ مِنْهُ تَحِيدُونَ ⑩

دا مرګ هغه دی چې وي به ته له ده څخه په ځنګ کېدونکي، او نه وي پرې اقرار کوونکي.

تفسير: سړی ډېر زيار کوي چې له مرګ څخه ځان وژغوري (وساتي)، او د هغه د بد خوند او وحشت څخه تل ځان وساتي، او دېخوا او هغې خوا سر او پښې ووهي، خو سره له دې د مرګي شېبه چېرې وروسته کېدونکې ده، آخر هغه په سر باندې راتلونکې ده، او هيڅ يوه حيله او تدبير د مرګي مخه نشي نيولی.

وَنُفِخَ فِي الصُّورِ ذَلِكَ يَوْمُ الْوَعِيدِ ⑪

او وبه پوکل شي په صور (شپېلی) کې، چې دا يوه ورځ ده د ويړولو (د کفارو په عذاب سره).

تفسير: وړوکی قیامت خو د مرګ وخت دی، وروسته له دې لوی قیامت حاضر دی، فقط چې په صور او شپېلی کې وپوکل شي، هغه ويړوونکې ورځ موجوديږي، چې انبياوو او پيغمبرانو خلق ترېنه ويړولي وو.

وَجَاءَتْ كُلُّ نَفْسٍ مَعَ سَائِرٍ وَشَهِيدٍ ⑫

او راځي هر نفس په دې ورځ کې چې وي به له ده سره يو شړونکی (محشر ته)، او شاهدي ورکوونکي (پراعمال يې لکه لاس، پښې او داسې نور).

تفسير: خلق به په قیامت کې داسې حاضر کړل شي، چې يوه پرېسته به يې ميدان ته د وړاندې کولو لپاره راکاري، او بلې به يې عملنامه نيولي وي، چې د ده د ژوندانه ګرد احوال او خبرې په کې ليکلي شوي وي، ښايي چې دا به همغه دوه پرېنتې وي چې ورته ﴿كُواكِبَيْنَ﴾ وايي، او د هغو په نسبت يې فرمايلي دي: ﴿إِذْ يَتَلَقَّى الْمُتَلَقِّينَ﴾ الآية - او ښايي چې کومه بل وي، والله أعلم، نو وبه ويلی شي ده ته د الله تعالى له جانبې داسې چې:

لَقَدْ كُنْتُمْ فِي غَفْلَةٍ مِّنْ هَٰذَا فَكُشِفْنَا عَنْكُمْ غِطَاءَكُمُ فَبَصَرُكُمُ الْيَوْمَ حَدِيدٌ ﴿٣٧﴾

په تحقیق سره (په دنیا کې) وې ته په غفلت بېخبرۍ له دې ورځې د عذاب څخه، نو بېرته مو کړه له تا څخه پرده د غفلت ستا، نو سترگې ستا نن ډېرې تېزې دي (چې پرې وینې خپل کړد اعمال).

تفسیر: په هغه وخت کې به وویلی شي دوی ته چې: تاسې د دنیا په خوندورو شیانو کې مشغول وئ، او له دې ورځې څخه بېخبر او بې پروا وئ، او ستاسې سترگې د شهواتو او غوښتنو تیارې او پردې پټې کړې وې، هغه ښوونې چې پیغمبرانو تاسې ته کولې؛ هغو ته مو فکر نه کاوه، نن هغه پرده ستاسې له سترگو څخه لرې کوو، او ستاسې لیدنه خورا زیاتوو، تر څه ښه وگورې: آیا هغه خبرې چې تاسې ته کېدلې؛ صحیح وې او که غلطې؟ ثابته وه او ثابته شوه چې دا ټولې خبرې رښتیا وې.

وَقَالَ قَرِينُهُ هَٰذَا مَا لَدَىٰ عَتِيدٌ ﴿٣٨﴾

او وبه وایي ملگری د ده (پرېسته) دا دی هغه شی چې ما سره حاضر دی (د دفاترو د اعمالو د ده).

تفسیر: پرېستې به یې له اعمالنامو سره حاضرې وي، ځینې له (قرین) څخه شیطان مرادوي، یعنې شیطان به وایي: دا مجرم حاضر دی، چې ځما له خوا اغوا شوی وو، او هغه مې د دوزخ لپار تیار کړی دی، مطلب دا چې هغه اغوا ځما له لاسه شوې ده، خو په ما کې دومره زور او تسلط چېرې وو، چې هغه مې په جبري ډول سره په شرارت کې اخته کړ، دی پخپل اختیار، اراده او واک گمراه شوی دی.

الْقِيَافُ جَهَنَّمَ كُلٌّ كَقَارِعَيْنِ ﴿٣٩﴾ مِّنَ الْخَيْرِ مَعْتَدٌ مَُّرِيبٌ ﴿٤٠﴾

(نو وبه ویل شي دوو پرېستو ته) وغورځوئ تاسې په دوزخ کې هر یو کافر عناد کوونکی. منع کوونکی د خیر، تېرېدونکی له حدودو مشروعو، ظالم او شک کوونکی (په دین کې).

تفسیر: د الله تعالی له درباره به دغه حکم دوو پرېستو ته وشي، چې داسې سړی دې په دوزخ کې واچول شي !.

لَاَذَىٰ جَعَلَ مَعَ اللَّهِ إِلَهًا آخَرَ فَأَلْقِيَهُ فِي الْعَذَابِ الشَّدِيدِ ﴿٤١﴾

هغه (کافر) چې گمځولی یې دی له الله تعالی سره بل معبود، نو وغورځوئ دی په عذاب سخت کې.

تفسیر: داسې سړی په دوزخ کې د ډېر سخت عذاب مستحق دی، ځکه چې تر مشرکینو نه لوی ظالمان نور په دنیا کې نشته.

قَالَ قَرِينُهُ رَبَّنَا مَا أَطْعَمْتَهُ وَلَكِنْ كَانَ فِي ضَلَالٍ بَعِيدٍ ﴿٤٢﴾

وبه وایي ملگری د ده یعنې شیطان: ای ربه ځمونږ! نه وو گمراه کړی ما دی (جبرًا)، لیکن وو دی پخپله په گمراهۍ لرې کې له حقه ځنې.

تفسیر: ځما زور پر ده باندې نه رسېده، لږ څه اشاره مې چې ورته وکړه؛ دغه کمبخت پخپله گمراه شو، د نجات او فلاح له لارې څخه لرې ولوېد، شیطان په داسې ویناوو سره غواړي چې خپل جرم سپک ورنسکاره کړي.

قَالَ لَأَتَّخِصُمُ الْوَالِدَيْنِ وَقَدْ قَدَّمْتُ إِلَيْكُم بِالْوَعِيدِ ۝

وبه فرمایي (الله قهراً چې) جگره مه کوي تاسې دلته له ما څخه چې فائده نه کوي جگرې د تاسې په دې ځای کې، او په تحقیق پومبی لېرلي وو ما تاسې ته وېرول خپل په ژبو د انبیاوو.

تفسیر: تاسې چې او اېلتي خبرې مه کوي، په دنیا کې مې هر چا ته د ښو او بدو لارې ورسوولې وې، اوس هر یوه ته د هغه له جرم سره سمه جزاء ورکوله کېږي، هغه چې گمراه شوی دی، او هغه چې له دوی څخه یې لاره ورکه کړې ده؛ دواړه به د خپلو جرمونو سزاوې ومومي.

بِإِبْدَالِ الْقَوْلِ لَدَيْنَا وَمَا أَنَا بِظَالِمٍ لِلْعَبِيدِ ۝

نه شي بدلېدلې هيڅ خبره په دې باره کې په نزد ځما، او نه يم زه ظلم کوونکی پر بندگانو چې بې له گناه یې په عذاب کړم.

تفسیر: ځمونږ له لوري به ظلم نه کېږي، هغه فیصله چې صادرېږي؛ عين حکمت او انصاف به وي، «او خبره به نه بدلېږي»، یعنې کافران به نه ښلی کېږي، نو د دې لوی کافر شیطان ښنه به چېرې کېږي.

يَوْمَ نَقُولُ لِمَنْ هُمْ أَتَلَّاتٍ وَنَقُولُ هَلْ مِنْ مَزِيدٍ ۝

(یاده کړه هغه ورځ) چې وایو مونږ دوزخ ته داسې: آیا ډک او موړ شوې ته له خلقو نه؟ او وبه وایي هغه: آیا نور هم څه زیات شته، بلکه شته یعنې زیات کړه!، زه لا ښه موړ شوی نه يم.

تفسیر: د دوزخ وسعت او ارتوالی به له دومره خلقو څخه نه ډکېږي، او د قهر له شدته به نور کافران او نافرمانان هم ورغواړي.

وَأُزْلِفَتِ الْجَنَّةُ لِلْمُتَّقِينَ غَيْرَ بَعِيدٍ ۝

او رانژدې به کړ شي جنت لپاره د ویریدونکیو پر هېز گارانو چې نه به وي لرې (له دوی نه).

تفسیر: جنت به له دوی څخه لرې نه وي، دوی به له ډېر نژدې څخه د هغه تر او تازگي، ښایست او سینگار ويني.

هَذَا مَا تَوْعَدُونَ لِكُلِّ آوَابٍ حَفِيفٍ ۝ مَنْ خَشِيَ الرَّحْمَنَ الْغَيْبَ وَجَاءَ بِقَلْبٍ مُنِيبٍ ۝ ادْخُلُوا هَاسِلًا

فرمایي الله چې: دا هغه دی چې وعده به یې کېده له تاسې سره، لپاره د هر رجوع کوونکي الله لره، او د هر ساتونکي حدودو د هغه لره. هر هغه زړه چې ویرېږي له عذابه د رحمان په غیب سره، او راتلونکی وي په زړه رجوع کوونکي سره الله ته؛ (نو وبه فرمایي الله): ځی ننوځی په کې په سلامتیا سره.

تفسیر: هغه کسان چې په دنیا کې یې الله تعالی یادوه، او له گناهونو څخه یې ځانونه ژغورل، او د الله په لوري به یې رجوع کوله، او بې له لیدلو څخه د هغه له قهر او جلالت ویرېدل، او په یوه پاک او صاف رجوع کوونکي زړه د الله په حضور کې حاضر شوی وو، د هغه جنت وعده له داسې سړیو سره کړې شوې وه، اوس یې وخت رارسېدلی دی، چې په سلامتیا او عافیت سره په کې ننوځی، او پرېښتې دوی ته سلام اچوي، او د پاک پروردگار سلام هم ورسوي.

ذَلِكَ يَوْمُ الْخُلُودِ ﴿۳۷﴾

دا ورځ د ورننوتلو په جنت کې ورځ ده د همېشه توب په هغه کې.

تفسير: په حديث کې وايي: جنتيان چې جنت ته ننوځي؛ ورته ويل كيږي: ننوځئ بيا مو نو مرګ نشته، دوزخيانو ته په وخت د ننوتلو کې دوزخ ته همداسې ويل كيږي، نو هغه ورځ هر چا ته هر څه چې ورسپري؛ د تل لپاره وي.

لَهُمْ مَا يَشَاءُونَ فِيهَا وَلَدَيْنَا مَزِيدٌ ﴿۳۸﴾

وي به دغو (مؤمنانو) لره هغه چې غواړي دوی په دې جنت کې، او له مونږ څخه يې زيات د هم شته په هغو باندې.

تفسير: هر شی چې وغواړي؛ هغه ورسپري، برسېره په هغه داسې نعمتونه هم ورسپري، چې د هغوی په خيال کې نه وي رسېدلي، لکه د الله تعالی لقاء او ليدنه، او ممکن دي له ﴿وَلَدَيْنَا مَزِيدٌ﴾ څخه دا غرض وي چې له مونږ سره ډېر شيان دي، هر څومره چې د جنتيانو له خوا وغوښت شي؛ هغه ګرد به ورکړل شي.

وَكَمْ أَهْلَكْنَا قَبْلَهُمْ مِنْ قَرْنٍ هُمْ أَشَدُّ مِنْهُمْ بَطْشًا فَنَقَّبُوا فِي الْبِلَادِ هَلْ مِنْ مَّخِصٍ ﴿۳۹﴾

او ډېر مو هلاک کړي دي پخوا له دې څخه له اهل د زمانو پخوانيو نه چې هغوی ډېر سخت او قوي وو له دغو (کفارو د مکې) څخه له جهته د قوته؛ نو ډېر ځايونه د پنا يې ولټول په ښارونو کې، چې ګوندې پيدا به کړي ځای د ساتنې له مرګه ځنې، خو پيدا يې نه کړ، آيا شته دوي ته خلاصيدل له هلاکه؟

تفسير: رومي د کفارو د اخروي تعذيب بيان وو، په منځ کې د هغوی په مقابل کې د اهل جنت د تنعم ذکر راغی، اوس بيا د کفارو د سزا ورکولو ذکر فرمايي، يعنې پخوا له آخرته په دنيا کې مونږ ډېر داسې شرير سرکښ او غاږه غړوونکي قومونه تباہ او خراب کړي دي، چې په زور او قوت کې له موجوده کافرانو څخه ډېر لوړ وو، او په ډېرو ملکونو کې ګرځيدلي وو، او راز راز تصرفات يې په کې کړي وو، کله چې د الله تعالی عذاب ورسېد؛ نو د تنبېدلو او پټېدلو لپاره هغوی ته په ګرد جهان کې په هيڅ يو ځای کې داسې ځای نه پيدا کېده: ﴿أَيْنَ مَا تَكُونُوا يَذَرُكُمْ الْبُوتُ وَلَوْ كُنْتُمْ فِي بَرْجٍ مُمْتَدٍّ﴾ الآية - (د النساء سورت (۱۱) رکوع (۷۸) آيت).

إِنَّ فِي ذَلِكَ لَذِكْرًا لِمَنْ كَانَ لَهُ قَلْبٌ أَوْ أَلْقَى السَّمْعَ وَهُوَ شَهِيدٌ ﴿۴۰﴾

بېشکه په دغو (مذکوره وو شيانو) کې خامخا ذکر او پند دی هر هغه چالره چې وي هغه لره زړه روغ او فکر کوونکی، يا کيږدي غوږ نصيحت ته په داسې حال کې چې دی حاضر متوجه وي په زړه سره.

تفسير: په دې عبرتناکو واقعاتو باندې له غور او فکر کولو څخه هم هغه خلق پند اخيستی شي چې د هغوی په سينه کې هسې پوهېدونکي زړه وي، چې يا پخپله په خبرې باندې پوهيږي، يا د نورو له پوهولو څخه پوهه ومومي، او غوږ ورته ونيسي، ځکه چې دا هم د پوهنې يوه درجه ده، چې سړی پخپله نه پوهيږي، خو د نورو له وينولو څخه متنبه او هوښيار يږي، او منفعت ترې اخلي، هغه چې نه پخپله پوهيږي، او نه د نورو پوهولو ته غوږ ږدي، او نه يې په زړه کې ځای ورکوي، نو له هسې سړي څخه لويه او تيره بڼه ده.

وَلَقَدْ خَلَقْنَا السَّمَوَاتِ وَالْأَرْضَ وَمَا بَيْنَهُمَا فِي سِتَّةِ أَيَّامٍ

او په تحقیق پیدا کړي دي مونږ اسمانونه او ځمکه او هغه نور مخلوقات چې په منځ د دغو (اسمانونو او ځمکه) کې دي په شپږو ورځو کې.

تفسیر: د دې بیان پخوا له دې تېر شوی دی.

وَمَا مَسْنَامٌ لُّغَوِيٍّ

او نه وه رسېدلې مونږ ته هیڅ ستوماني.

تفسیر: کله چې دی د اول ځلي له پیدا کولو څخه نه دی سترې شوی؛ نو د دویم ځلي په پیدا کولو کې به څرنگه سترې کېږي؟ او تېاه او برباد کول خو له جوړولو څخه ډېر اسان دي.

فَاصْبِرْ عَلَى مَا يَقُولُونَ وَسَبِّحْ بِحَمْدِ رَبِّكَ

نو صبر کوه (ای محمده!) پر هغه چې وايي یې دوی، او تسبیح ووايه پيوست له حمده در ب خپل.

تفسیر: که دا خلق په داسې غټو خبرو باندې هم نه پوهیږي؛ نو تاسې مه خپه کېږئ!، بلکه پر داسې چټي خبرو باندې صبر وکړئ!، او دا حکم د جهاد د حکم نه مخکې وو، او د هغه الله تعالی په یاد کې د زړه له کومې مشغول اوسئ!، چې د گردو اسمانونو او ځمکې پیدا کوونکی دی، او د هر شي په ودانولو او ورانولو باندې قدرت لري.

قَبْلَ طُلُوعِ الشَّمْسِ وَقَبْلَ الْغُرُوبِ^{۱۱} وَمِنَ اللَّيْلِ فَسَبِّحْهُ

پخوا له راختلو د لمر یعنې لمونځ د سبا، او پخوا له لوېدلو د لمر څخه یعنې لمونځونه د ماسپښین او د مازدیګر، او په ځنې برخې د شپې نه پس تسبیح وایه د دغه الله یعنې لمونځ د تهجد او ماسختني وکړه.

تفسیر: دا د الله تعالی د یادولو وختونه دي، په دې کې عبادتونه او دعاوې قبلېږي، له ځینو روایتونو څخه ښکاريږي، چې پرمې ځمونږ په پیغمبر صلی الله علیه وسلم باندې د دریو وختونو لمونځ فرض وو، سهار، مازدیګر او تهجد، لکه چې اوس هم دی دریو وختو ته یو خصوصي فضل او شرف حاصل دی، ښايي چې هر سړی په لمانځه، ذکر، دعاء، تلاوت یا نورو ښو کارونو باندې په دغو وختونو کې مشغول اوسي، او معمور یې ولري، په حدیث کې راغلي دي: (علیکم بالغداة والروحة وشيء من الدلجة) ځینې وايي چې: له قبل الطلوع څخه د سهار لمونځ او له قبل الغروب څخه د ماسپښین او مازدیګر لمونځونه او له (من اللیل) څخه د ماښام او ماسختن لمونځونه مراد دي.

وَأَدْبَارَ السُّجُودِ

او وروسته له سجدو د لمونځونو څخه هم تسبیح ووايه!

تفسیر: وروسته له لمانځه څخه دې څه تسبیح او تهلیل وکړ شي، چې هغه عبارت له سنتو لمونځونو او نوافلو څخه دي، او یا عبارت له هغو اذکارو څخه دي چې په احادیثو کې راغلي: لکه درې دېرش کرته سبحان الله، درې دېرش کرته الحمد لله، څلور دېرش کرته الله اکبر، او یا داسې نور اذکار او اوراد چې په نصوصو کې راغلي.

وَاسْتَمِعْ يَوْمَ يُنَادِ الْمُنَادُ مِنْ مَّكَانٍ قَرِيبٍ

او واوره غوږ کېږده (ای محمده!) هغه ورځ چې اواز وکړي اواز کوونکی له ځای نژدې نه.

تفسير: وايي چې د بيت المقدس پر تيږي باندې به صور او شپېلۍ پوكل كيږي، نو ځكه يې نژدې ويلي دي، يا يې دا مراد دی چې د هغه غږ به په هر ځای کې له ډېر نژدې څخه اورېده كيږي، او ټول به يو شانې اوري، له صور څخه نور غږونه هم د الله تعالى له لوري اورول كيږي، چې ځينې له دې آيت څخه هم هغه غږونه مرادوي، چې په هغې ورځې کې پرته له صور څخه له ډېر نژدې څخه غوږونو ته رسېږي، خو ښکاره نفخ صور دی، والله اعلم.

يَوْمَ يُسْعَوْنَ الصَّيْحَةُ بِالْحَقِّ ذَلِكَ يَوْمُ الْخُرُوجِ ﴿٣٧﴾

هغه ورځ چې واورې (دغه خلق) سخته چيغه په حقه سره، دا (ورځ د اواز) ورځ د وتلو (له قبورو) نه.

تفسير: كله چې دويم ځلي صور او شپېلۍ پوكله كيږي، نو ځمكه بالكل سره بېرته كيږي، او ځمرد مړي ترې ژوندي راوځي، او په ميدان درېږي.

إِنَّا غَنُّنُ نَحْنُ وَنُبِيتُ وَإِلَيْنَا الْمَصِيرُ ﴿٣٨﴾

بېشكه همدا مونږ ژوندي كول كوو او مړه كول كوو، او شته خاص مونږ ته راځرځېدل (د ټولو امورو).

تفسير: په هر حال موت او حيات ځمرد د الله تعالى په لاس کې دی، او د هر ډول (طريقه) ځمرد ځېدلو پای (آخر) د الله تعالى په لوري دی، هيڅوک له دې څخه نه شي خلاصېدی.

يَوْمَ تَشَقُّقُ الْأَرْضُ عَنْهُمْ سَرَاءً ذَلِكَ حَشْرٌ عَلَيْكُمْ يُبَيِّرُ ﴿٣٩﴾

په هغه ورځ چې وچوي ځمكه له دوی څخه په چابکۍ سره، دغه (ژوندي كول) ټولول دي پر مونږ ډېر آسان.

تفسير: ځمكه به چوي، مړي به له هغې څخه راووځي، او د حشر د ميدان په لوري به سره په منډو غونډېږي، الله تعالى به ځمرد پړومي او وروستني مخلوقات سره يو ځای ټولوي، او داسې كول هغه ته كوم لوی کار نه دی.

نَحْنُ أَعْلَمُ بِمَا يَقُولُونَ وَمَا أَنْتَ عَلَيْهِمْ بِجَبَّارٍ فَذَكَرَ بِالْقُرْآنِ مَنْ يَخَافُ وَعَبِيدٌ ﴿٤٠﴾

مونږ ته ښه معلوم دي هغه څه چې وايي يې دوی، او نه يې ته په دوی باندې زور کوونکي (په راوړلو د ايمان)؛ نو پند ورکوه په قرآن سره هغه چاته چې ويرېږي له وعيدونو او ويرولو څما په عذابونو د آخرت سره.

تفسير: هغه خلق چې له حشر څخه منکران دي، هغوی چټي اېلټې کوي، دوی پرېږدي چې هسې چټي خبرې کوي، او د هغوی معامله مونږ ته راوسپاري، مونږ ته دوی ځمرد معلوم دي، او په هغو خبرو مونږ ښه پوهېږو چې دوی يې وايي، ستاسو دا کار نه دی چې په زور او زياتۍ سره په هر سړي باندې هره يوه خبره ومنی، هو! هغوی ته قرآنکريم واوروی!، او مخصوصاً هغوی ته نصيحت او لار ښوونه وکړی!، چې د الله تعالى څخه وويرېږي، او په دې معاندینو پسې ډېره زياته هڅه مه کوئ!.

تَمَّتْ سُورَةُ (ق) بِتَوْفِيقِهِ تَعَالَى.

سُورَةُ الذَّارِيَّاتِ

«د (الذاریات) سورت مکی دی، (۶۰) آیتونه او درې رکوع لري، په تلاوت کې (۵۱) او په نزول کې (۶۷) سورت دی، وروسته د (الأحقاف) له سورت نه نازل شوی دی.

بِسْمِ اللَّهِ الرَّحْمَنِ الرَّحِيمِ

(شروع کوم) په نامه د الله چې ډېر زیات مهربان پوره رحم کوونکی دی.

وَالَّذِي تَدْرُو ۱ ۱ فَالْحَدِيثُ وَقُرْ ۲ ۲ فَالْجَوَارِيْتُ يُسْرًا ۳ ۳ فَالْقَسَمَاتِ أَمْرًا ۴ ۴

قسم دی په هغو بادونو باندې چې تیتوي (الوحي) خاورې او نور شيان په الوتلو خپلو سره. پس
قسم دی په ورېځو پورته کوونکیو د اوبو درنو سره. پس قسم دی په کشتیو تلونکیو په نرمۍ سره
په سر د اوبو. پس قسم دی په (ملائکو) قسمت کوونکو د کارونو لویو په حکم د الله سره «لکه
ارزاق باران او داسې نور».

تفسیر: پرمې ډېر سخت بادونه او سيلې الوحي، چې د هغو له دورو او غبار څخه ورېځې پورته کېږي، بیا له هغو څخه
اوبه جوړېږي، او هغه پټي پورته گرځي، بیا د ورېځو په وخت کې سپکه هوا چلېږي، بیا د الله تعالی له حکم سره سم
د هرې سیمې هومره ورنښ چې په برخه یې وي؛ هغه ورویشل کېږي، پر دې هواو باندې الله تعالی قسم خوري، ځينې
عالمان له (ذاریات) څخه هواوې، له (حاملات) څخه ورېځې، او له (جاریات) څخه ستوري، او له (مقسمات) څخه
پرېنټې مرادوي، ګواکې د مقسم په ترتیب له ښکته والي څخه د پورته په لوري شوی دی، له علي (رضي الله تعالی
عنه) او نورو څخه روایت دی چې (ذاریات) هواوې، (حاملات) ورېځې، (جاریات) بهرې، او (مقسمات) هغه پرېنټې
دي چې د الله تعالی په حکم خواږه او نور شيان تقسیموي، ځواب د قسم دا دی چې:

إِنَّمَا تُوعَدُونَ لَصَادِقٌ ۱ ۱ وَإِنَّ الدِّينَ لَوَاقِعٌ ۲ ۲

بېشکه هغه چې له تاسو سره یې وعده کاوه شي چې هغه عبارت دی له ژوندي کولو پس له مرګه
ځنې؛ خامخا یوه وعده رښتیا ده. او بېشکه چې جزاء د عمل خامخا واقع کېدونکې او راتلونکې
ده (نو ځانونه ورته ښه تیار کړئ!).

تفسیر: دا د هواوو او ورنښو او نورو شيانو نظام ښه شاهد او ښوونکی دی، چې د آخرت وعده رښتیا ده، او د دنیا د
اموراتو فیصله کول په عدل او انصاف سره هم ضروري دي، کله چې په نړۍ کې یو باد، ورنښ، هوا هم بې له نتیجې
نه ښوري، نو آیا دا دومره لویه کارخانه به څرنگه بې له کومې نتیجې پخپل سر گرځي؟ خامخا دوی لره به هم کومه
عظیم الشانه نتیجه وي، چې هغه ته مونږ آخرت وایو.

وَالسَّمَاءُ ذَاتُ الْحَبْلِ ۱ ۱

او (قسم دی) په اسمان خاوند د لارو، خلقي وو، مزینو.

تفسیر: په صاف، مضبوط او ډېر ښه رونق لرونکي اسمان باندې قسم دی، چې پر هغه باندې د ستوریو جال لوېدلی
رابطګاري، او په هغه کې د ستوریو او پرېنټو لارې شته، جواب د قسم دا دی چې:

إِنَّكُمْ لَفِي قَوْلٍ مُّتَعَدِّلِينَ ﴿٥٠﴾ يَوْمَ تُكْفَعُ عَنْهُ أُولُوكَ ﴿٥١﴾

بېشكه تاسې يې مشر كانو! خامخا په يوه خبره مختلفه كېده وډه كې. ګرځول كاوه شي له دغه (نبي، قرآن او ايمان ځنې په هغوی سره) هغه څوك چې ګرځولی شوی دی له هدايته په علم د الله كې.

تفسير: د قيامت او د آخرت خبرې هر وروستاسو د جګړو مورد ګرځېدلي دي، دا هغه سړی مني، چې د ربوبيت له دربار سره څه تعلق ولري، هغه چې له دې درباره رټلی او شړلی وي؛ د خير او د سعادت له لارې څخه ګرځېدلی وي، نو هغه د دې شيانو له تسليم او منلو او قبلولو څخه تل بې برخې پاتې كيږي، كه دوی يواځې د اسمان په نظم او نسق باندې فكر وچلوي، او غور وکړي؛ نو يقين يې راځي چې په هسې خبرو كې جګړې كول ناپوهي او حماقت دی.

قِيلَ الْغَرْصُونَ ﴿٥٢﴾

لعنت كړی شوی دی پر دروغ ويونكيو، اټكل كوونكيو باندې.

تفسير: په دوی ځكه لعنت شوی دی، چې دوی د دين په خبرو كې اټكلونه وهي، او پخپل ګمان او اټكل سره د قطعياتو ترديد كوي.

الَّذِينَ هُمْ فِي غَمْرَةٍ سَاهُونَ ﴿٥٣﴾

هغه كسان چې دوی په نهايت غفلت كې سهو كوونكي غافل او بېخبره دي (له قيامت نه).

تفسير: د دنيا د چرچو او د مزو لامله دوی له الله تعالى څخه او آخرت نه بالكل غافل شوي دي.

يَسْأَلُونَ أَيَّانَ يَوْمِ الدِّينِ ﴿٥٤﴾

سوال كوي منكران (تمسخرًا له محمد نه) چې كله به وي ورځ د انصاف (او د جزاء).

تفسير: د انكار او خدا په ډول پوښتنې كوي: ښه! خانه! هغه د عدل او د انصاف ورځ كله راځي؟ او دومره ولې وځنېده؟ نو فرمايي الله اكرم شأنه وأعظم برهانه په ځواب د دوی كې چې: واقع به شي دا جزاء.

يَوْمَ هُمْ عَلَى النَّارِ يُقْتَنُونَ ﴿٥٥﴾ دُوقُوا فَمَنْتَكُمْ هَذَا الَّذِي كُنْتُمْ بِهِ تَسْتَعْجِلُونَ ﴿٥٦﴾

هغه ورځ چې دوی په اور باندې معذب شي. (ورته وبه ويل شي): وڅكئ تاسې (خوند د) عذاب ستاسې، دا دی هغه (عذاب) چې وئ تاسې چې په جلتی سره مو غوښت دغه عذاب په دنيا كې.

تفسير: دا د الله تعالى له لوري هغوی ته جواب وركړی شوی دی، چې لږ صبر وكړئ!، هغه ورځ راتلونكې ده، كله چې تاسې په اور كې سره سم او كاره واړه ولوېږئ، او ښه په كې وسوځئ!، نو هلته به تاسې ته وويل شي: واخلي وڅكئ دا مو د شرارت او استهزاء مزه او خوند او دا ده هغه ورځ چې تاسې ژر غوښتله درغله.

إِنَّ الْمُتَّقِينَ فِي جَنَّاتٍ وَعُيُونٍ ﴿٥٧﴾ اخْذِينَ مَا آتَاهُمْ رَبُّهُمْ ﴿٥٨﴾

بېشكه ويريديونكي له الله او ځان ساتونكي له معاصبو به په جنت كې وي، او په چينو كې به وي، يعني څښونكي د اوبو د دې چينو به وي. اخيستونكي به وي هغو نعمتونو لره چې وركړی وي دوی ته رب د دوی.

تفسیر: په ډېره خوښۍ هغه نعمتونه قبلوي چې الله تعالی دوی ته وربښلي، چې یو له هغې څخه انواع د چينو دي: لکه سلسبیل: ﴿عَيْنَا فِيهَا تُسَمَّى سَلْسَبِيلًا﴾ «الدهر»، تسنیم: ﴿وَمَزَاجُهُ مِنْ تَسْنِيمٍ * عَيْنَا يُشْرَبُ بِهَا الْمُقَرَّبُونَ﴾ «المطففين»، جارية: ﴿فِيهَا عَيْنٌ جَارِيَةٌ﴾ «الغاشية».

إِنَّهُمْ كَانُوا قَبْلَ ذَلِكَ مُحْسِنِينَ ﴿٥١﴾

بېشکه دوی وو پخوا له دې څخه یعنې په دنیا کې محسان او نیکي کوونکي. تفسیر: له دنیا څخه سره له ډېرو ښېګڼو (فائدو) راغلی وو، نن د هغو ښېګڼو مېوه مومي، وروسته له دې د ښېګڼو لږ څه تفصیل هم راځي.

كَانُوا قَلِيلًا مِّنَ اللَّيْلِ مَا يَهْجَعُونَ ﴿٥٢﴾ وَبِالْأَسْحَارِ هُمْ يَسْتَغْفِرُونَ ﴿٥٣﴾

وو به دوی (په دغه وصف) چې لږ برخه د شپې کې به اوده کېدل، او په اکثره د شپې کې به یې عبادت کاوه. او په وخت د چرګ بانګ (له سبا ختو نه مخکې) کې دوی مغفرت غوښت له الله نه د ګناهونو خپلو. تفسیر: د شپې زیاته برخه د الله تعالی په عبادت کې تېروي، او د چرګ بانګ (له سبا ختو څخه مخکې) په وخت کې کله چې شپه پای (آخر) ته ورسېږي؛ له الله تعالی څخه د خپلو تقصيراتو بښنه غواړي.

وَفِي أَمْوَالِهِمْ حَقٌّ لِّلسَّائِلِ وَالْمَحْرُومِ ﴿٥٤﴾

او په مالونو د دوی کې حق او برخه وه سوالګرو لره، او صبر کوونکو لره (یعنې مسکین سوال نه کوونکي لره).

تفسیر: محروم هغه اړ او محتاج دی، چې له هیچا څخه هېڅ شی نه غواړي، مطلب یې دا دی چې دوی برسېره پر «زکات» له خپلو مالونو او شتو څخه پخپلې خوښې سره ساثلانو او محتاجانو ته برخې ټاکي، چې د التزام لامله ګواکې حق ورته وایه شي، او اغیاء باید د داسې محتاجانو د حال نه خبر وي، چې دوی له شرم او غیرت نه له چا څخه څه نه غواړي.

وَفِي الْأَرْضِ آيَاتٌ لِلْمُوقِنِينَ ﴿٥٥﴾ وَفِي أَنْفُسِكُمْ أَفَلَا تُبْصِرُونَ ﴿٥٦﴾

او په ځمکې کې علامې او نښې دي د قدرت د الله تعالی یقین لرونکو لره. په نفسونو او ځانونو ستاسې کې هم علامې د عبرت دي، آيا نو تاسې یې نه وینئ، چې ترې پند واخلي. تفسیر: له دغو نښو د قدرتونو د الله تعالی څخه چې په آفاقي او انفسي، یعنې په ځان او جهان کې شته، که سړی پخپل ځان یا د ځمکې د مخې د موجوداتو په احوالو باندې فکر او غور وکړي؛ نو دا تفکر او تعمق هر انسان په دې متیقن کوي چې د هرو نېکو او بدو جزاء په هر ډول چې وي، ضرور رسېدونکې ده.

وَفِي السَّمَاءِ رِزْقُكُمْ وَمَا تُوعَدُونَ ﴿٥٧﴾

او په اسمان کې دی (سبب د) رزق ستاسې چې (باران دی)، او هغه چې له تاسو سره یې وعده کړې شوې ده (د ثواب او عقاب).

تفسیر: په سائلانو او محتاجانو باندې له لگولو څخه مه ویرېږئ، په دې معنا چې که مونږ خپل مال، اقرباء او فقیرانو ته ورکړو؛ نو له کومه به یې بیا وخورو، او مه په لگولو سره په مساکیو باندې څه منت او احسان ږدي، ځکه چې مونږ ستاسې ګردو روزي، اجر او ثواب سم له کړې شوې وعدې سره درکوو، او د هر یوه روزي رسېدونکې ده، هیڅوک یې مخه نشي نیولی، او لګونکي لره به ډېر احترام اجر او ثواب نور هم وررسېږي.

قُورِبَ السَّمَاءِ وَالْأَرْضِ إِنَّهُنَّ مِثْلُ مَا أَنْتُمْ نَظْفُونَ ﴿۲۶﴾

نو قسم دی وي ځما په رب د اسمان او ځمکې باندې، بېشکه دا خبره چې وعده یې کړې شوې ده؛ خامخا حقه او رښتیا ده، په مثل د هغې حقیقت او واقعیت چې تاسو پرې خبرې کوئ.

تفسیر: هسې چې ستاسې په وینا کې څه شک نشته، هم هغسې په دې خبرې کې هم څه شېبه نشته، په یقین سره دا ورځ رسېدونکې ده، او د قیامت لویه ورځ درېدونکې ده، آخرت راتلونکې دی، او د الله تعالی ګردې وعدې پوره کېدونکې دي.

هَلْ أَتَاكَ حَدِيثُ ضَيْفِ إِبْرَاهِيمَ الْمُكْرَمِ ﴿۲۷﴾

آیا رسېدلې او راغلې ده تاته (ای محمده) خبر د مېلمنو د ابراهیم چې مکرمان او عزتمندان وو (په نزد د الله).

تفسیر: دا مېلمانه هغه پرېستې وې چې په اوله کې ابراهیم په هغوی باندې د بني آدمانو ګمان کړی وو.

إِذْ دَخَلُوا عَلَيْهِ فَقَالُوا سَلَامًا قَالَ سَلَامٌ قَوْمٌ مُنْكَرُونَ ﴿۲۸﴾

کله چې ننوتلې دغه (پرېستې) پر دغه (ابراهیم)؛ نو وی ویل (سلام کوو مونږ پر تا) په سلام کولو سره، وویل (ورته ابراهیم چې) سلام دې وي پر تاسو (او په زړه کې یې دغه تېره شوه چې دوی یو) قوم ناآشنا دي.

تفسیر: د سلام ځواب یې په سلام سره ورکړ، او پخپلو زړونو یا په خپلو منځونو کې یې سره وویل: چې دوی خواوېره او ناپېژندلي سړي رانېکاري.

قَرَأَ إِلَى آلِهِ فَجَاءَ بِعِجْلٍ سَمِينٍ ﴿۲۹﴾ فَقَرَّبَهُ إِلَيْهِمْ قَالَ أَلَا تَأْكُلُونَ ﴿۳۰﴾

پس ورغی (ابراهیم) کور خپل ته نو رایې وړ یو خوسی (سخی) تیار وړیت کړی؟ نو ورنژدې یې کړ هغوی ته ویې ویل: ولې نه خورئ (یعنې وخورئ ترې).

تفسیر: په ډېر اهتمام سره یې په مېلمستیا لاس پورې کړ، او په ډېر تهذیب او خوږه ژبه یې دوی ته وفرمایل: ګرانو مېلمنو! ولې تاسو ډوډۍ نه خورئ؟، کله چې هغوی پرېستې وې، او خواږه یې نه وو پکار؛ نو دوی ورته وویل چې: نه یې خورو.

فَأَوْجَسَ مِنْهُمْ خِيفَةً قَالُوا لَا تَخَفْ وَبَشَرُوا بَعْضُهُمْ عَلَيَّ ﴿۳۱﴾

پس پټه کړه (ابراهیم) په زړه کې له دوی نه وېره. ورته وویل دوی: مه ویرېږه (مونږ لېږلې شوي د رب ستا یو)، او زېږی یې ورکړ ده ته په یوه هلک ښه عالم هوښیار سره.

تفسیر: دلته ابراهیم علیه السلام وپوهېده چې دوی بي آدما نه دي، بلکه ملائکې دي، دا قصه پخوا له دې څخه په تفصیل سره د (هود) په سورت او د (حجر) په سورت کې تېره شوې ده، هلته دې وکتله شي.

فَأَقْبَلَتْ امْرَأَتُهُ فِي مَرَّةٍ فَصَكَّتْ وَجْهَهَا وَقَالَتْ عَجُوزٌ عَقِيمٌ ﴿۲۷﴾

پس مخ یې ورواړ او ښځې د ده په غږ د حیرانتیا سره؛ نو ویې واهه مخ خپل (په څپړو)، وویل دې چې: زړه بودی یمه شنه (نو څرنگه به وڅپروم زه ځوی؟).

تفسیر: بي بي ساره رضي الله تعالى عنها چې یوه ګوټ کې ولاړه وه، د هلك د څېرې د زيرې له اورېدلو څخه په چغو سر شوه، او بلې خوا ته متوجه شوه، او له ډېره تعجبې یې په څپړو خپل مخ ووهه، او ویې ویل: «دا څرنگه د منلو وړ خبره ده، چې یوه هسې زړه بودی او شنه ښځه لنگه شي، چې په ځوانۍ کې یې اولاد نه دی شوی، او اوس چې ډېره زړه او کړوپه شوې ده؛ د هلك مور شي؟».

قَالُوا كَذَلِكَ قَالَ رَبُّكَ إِنَّهُ هُوَ الْحَكِيمُ الْعَلِيمُ ﴿۲۸﴾

وویل دغو (ملائکو) همداسې (لکه چې بشارت مو درکړ) ویلي دي رب ستا، بېشکه هغه (الله) ښه حکمت والا ښه خبردار دی.

تفسیر: مونږ دا خبره له ځانه نه وایو، بلکه ستاسې پروردگار همداسې فرمایلي دي، او هم هغه پاک الله ته دغه ښه معلوم دي چې چا ته څه شی؟ او په کوم وخت کې ورکړ شي؟، او بیا تاسې سره له دې چې د نبوت له کورنۍ څخه یئ؛ نو ولې په دې زيرې باندې تعجب کوئ؟.

تنبيه: له ګردو آیتونو څخه دا رانېکاري چې دا هلك اسحاق علیه السلام دی، چې د هغه زېږی مور او پلار دواړو ته ورکړی شوی دی.

قَالَ فَمَا خَطْبُكُمْ أَيُّهَا الْمُرْسَلُونَ ﴿۲۹﴾

وویل (ابراهیم) نو څه کار (شان) دی ستاسې ای مرسلانو؟ (رالېږلیو شویو د الله له جانبې).

تفسیر: یعنې ابراهیم علیه السلام له پرښتو څخه پوښتنه وکړه چې آخر تاسې د څه لپاره راغلي یئ؟ ښایي چې له قرینې څخه پوهیدلي وي چې دوی د کوم ضروري او اهم مقصد لپاره راغلي دي.

قَالُوا إِنَّا أُرْسِلْنَا إِلَىٰ قَوْمٍ مُّجْرِمِينَ ﴿۳۰﴾ لَنُرْسِلَ عَلَيْهِمْ جَارَةً مِّن طِينٍ ﴿۳۱﴾

وویل دوی: بېشکه مونږ چې یو رالېږلي شوي یو طرف د یوه قوم ګنهګار (کافر) ته. لپاره د دې چې ولېږو پر هغوی باندې تېري (ګټې) له خټو (پخو شوو په اور کې لکه پخې خښتې).

تفسیر: یعنې د لوط علیه السلام د قوم د سزا ورکولو لپاره ولېږلي شوي دي، تر څو یې د کنګرو د ډبرو په وړولو سره ووژنو.

مُسَوَّمَةٌ عِندَ رَبِّكَ لِلْمُسْرِفِينَ ﴿۳۲﴾

ښان داره کړی شوې (په نامه د هغه چا چې پرې ویشتل کیږي) په نزد د رب ستا لپاره د مسرفانو له حده تېرېدونکو (په کفر او فجور کې، لپاره د هلاک کولو).

تفسیر: یعنی د الله تعالی له خوا په هغه باندې نښې لگولی شوي دي (پر هرې ګټې باندې یې د هغه چا نوم لیکلي وو چې پرې ویشلی کېده او هلاکېده)، دا د عذاب کافي یواځې پر هغوی باندې لګیږي، چې د عقل، دین او د فطرت له حدوده وتلي دي.

فَاَخْرَجْنَا مَنْ كَانَ فِيهَا مِنَ الْمُؤْمِنِينَ ﴿۲۵﴾ فَمَا وَجَدْنَا فِيهَا غَيْرَ بَيْتٍ مِنَ الْمُسْلِمِينَ ﴿۲۶﴾

بیا راوویستل مونږ هغه څوک چې وو په دې کلیو کې له ایمان لرونکو څخه. پس بیا ونه موندله مونږ په دغو کلیو کې پرته له یوه کوره د مسلمانانو (د لوط) او کورنۍ د ده.

تفسیر: یعنی په هغه کلي کې یواځې لوط علیه السلام کورنۍ د مسلمانانو یو کور وو، چې مونږ هغه له عذابه وژغوره (وساته)، او ټول هستېدونکي یې روغ رمټ پاتې شول، او نور ټول سره هلاک او فناء شول.

وَتَرَكْنَا فِيهَا آيَةً لِلَّذِينَ يَخَافُونَ الْعَذَابَ الْأَلِيمَ ﴿۲۷﴾

او پرېښوده مونږ په (هلاکت) د دغو (کلیو) کې یوه نښه (لویه د عبرت د هلاکت) لپاره د هغو کسانو چې ویرېږي له عذاب دردناک څخه چې له بدو څخه ځان وژغوري (وساتي).

تفسیر: یعنی تر اوسه هلته د تباهی علائم او نښې شته، او د دوی دغه ویروونکي وژل ویریدونکيو لره لوی عبرت دی، او په دې قصې کې د عبرت او نصیحت ښه پندونه لیدل کیږي.

وَفِي مُوسَى إِذْ أَرْسَلْنَاهُ إِلَىٰ فِرْعَوْنَ بِسُلْطَانٍ مُّبِينٍ ﴿۲۸﴾ فَتَوَلَّىٰ يُرْكِنُهُ وَقَالَ سِحْرٌ وَأَجْنُونٌ ﴿۲۹﴾

او (پرېښي دي مونږ ویریدونکيو ته علامې د قدرت) په (قصې د) موسی کې کله چې ور ومولېږه دغه (موسی) طرف د فرعون ته په برهان واضح دلیل ښکاره سره (یعنې سره له معجزې او براهین). بیا نو مخ واړاوه (فرعون له ایمان راوړو) سره له قوت زور او لولنې څخه خپل، او وویل (فرعون چې دغه) موسی کوچه ګر دی یا لهونی دی.

تفسیر: یعنی فرعون پخپل زور او قوت باندې مغرور شوی، د حق له لارې څخه یې مخ واړاوه، او د دولت ارکان او ټبر یې هم له خپل ځان سره یو ځای ډوب کړل، فرعون به ویل چې: «موسی یا یو ګرندی کوچه ګر دی، یا لهونی دی، او له دغو دوو خبرو څخه خالي نه دی».

فَاَخَذْنَاهُ وَجُودَهُ فَنَبَذْنَاهُ فِي الْيَمِّ وَهُوَ مُلِيمٌ ﴿۳۰﴾

نو ونیوه مونږ دغه (فرعون) او لښکر د ده، نو وغورځول مونږ دوی په سیند کې (نو غرق شول)، او هغه ملامته کړی شوی وو.

تفسیر: یعنی مونږ په هغوی باندې څه زیاتې نه دی کړې، هغوی پخپله ګرم او ملزم دي، چې ولې یې کفر او غاړه غړول، او سرکشي غوره کوله، او سره له پوهولو هم ونه پوهېدل، آخر هغه چې کرلي یې وو؛ ویې رېل.

وَفِي عَادٍ إِذْ أَرْسَلْنَا عَلَيْهِمُ الرِّيحَ الْعَقِيمَ ﴿۳۱﴾ مَا تَذَرُ مِنْ شَيْءٍ أَتَتْ عَلَيْهِ إِلَّا جَعَلَتْهُ كَالْهَرِمِ ﴿۳۲﴾

او (پرېښي دي مونږ علامې د قدرت) په (قصې د) عاد کې کله چې ومولېږه پر دوی باندې باد شنه. نه به پرېښوده (دغه باد) هیڅ شی (له نفس او مال) چې وابه لوت په هغه باندې، مګر خو وبه یې ګرځاوه لکه وچ زوړ رږېدلي (واښه ټوټې ټوټې).

تفسیر: یعنی د عذاب هغه سخته سیلی راوالتو، چې له سېلمې له خیر او برکته تشه وه، او د مجرمانو سټه یې وویسته، او په هر شي باندې چې الوته؛ د هغه دوړي به یې ایستلې.

وَفِي ثَمُودَ إِذْ قِيلَ لَهُمْ تَمَتَّعُوا حَتَّىٰ حِينٍ ﴿٣٧﴾

او (پرېني دي مونږ علامې د قدرت) په (قصې د) ثمود کې کله چې وویل شو دوی ته: نفع واخلي تر يوه وخته (د راتللو د عذاب) پورې.

تفسیر: یعنی صالح عليه السلام ثموديانو ته وفرمايل: «ښه ده، خو ورځې نور هم د دنیا مزې وځکې!، او د دې ځای سامان درغونه کړئ!، په پای (آخر) کې به د الله تعالی په عذاب کې اخته شی».

فَعْتَوْا عَنْ أَمْرِ رَبِّهِمْ فَأَخَذَتْهُمُ الصَّيْقَةُ وَهُمْ يَنْظُرُونَ ﴿٣٨﴾ فَمَا اسْتَطَاعُوا مِنْ قِيَامٍ وَمَا كَانُوا مُنْتَصِرِينَ ﴿٣٩﴾

نو سړيې وغړاوه له امره حکمه درب خپل؛ نو ونيول دوی ټکې (د تندر عذاب هلاک کوونکي)، او دوی به (ورته) کتل. نو بیا نه توانېدل دوی چې پورته شي (وتښتي له عذاب د الله څخه)، او نه وو دوی بدل اخیستونکي (له مونږه، مقابله کوونکي له عذاب الله سره).

تفسیر: یعنی د دوی شرارت ورځ په ورځ پسې زیاتېده، آخر د الله تعالی عذاب راغی، یوه سخته ټکه (تندر) ولوېده، او په یوې کتنې هغوی ټول یخ یخ شول، د دوی د یوه له لاسه دومره ونه شو چې له سرگرداني څخه وروسته له خپل ځای څخه وخوځېږي، نو دوی به څرنگه انتقام او بدل اخلي؟ او څه ډول به نور خپلو مرستو (مدد) ته وغوښتي شي؟.

وَقَوْمَ نُوحٍ مِّن قَبْلُ إِنَّهُمْ كَانُوا قَوْمًا فَاسِقِينَ ﴿٤٠﴾

او (هلاک کړې وو مونږ) قوم د نوح پخوا له دې (اهلاک د دې قومونو)، بېشکه دوی وو قوم فاسقان وتونکي له فرمان.

تفسیر: یعنی له دې قوم څخه پخوا د نوح عليه السلام قوم د خپل بغاوت او سرکښي په سبب تباه شوی دی، ځکه چې هغوی په نافرمانۍ کې له حده تېرې کړې وو.

وَالسَّمَاءَ بَنَيْنَاهَا يَٰبُدِّ وَإِنَّا لَمُوسِعُونَ ﴿٤١﴾

او اسمان موجود کړې دی مونږ په خپل قدرت سره، او بېشکه مونږ خامخا پراخوونکي یو (او هر شی مو له واک (اختیار) او قدرته پوره دی).

تفسیر: یعنی الله تعالی اسمان غوندې یو لوی خیز پخپل قدرت او قوت سره پیدا کړي دي، او هغه ته له اسمان او له ځمکې څخه د نورو لویو شیانو پیدا کول هیڅ مشکل نه دي.

وَالْأَرْضَ فَرَشْنَاهَا فَنِعْمَ الْمُهْدُونَ ﴿٤٢﴾

او ځمکه غوړولې ده مونږ، نو ښه غوړوونکي یو مونږ.

تفسیر: یعنی اسمان او ځمکه ټول د الله تعالی پیدا کړي اجسام دي، او هغه ټول د الله تعالی په واک او قبضه کې دي، نو د دې مجرم به چېرې وښتېدی شي؟ او کوم ځای ته به پناه یوسي؟

وَمِنْ كُلِّ شَيْءٍ خَلَقْنَا زَوْجَيْنِ لَعَلَّكُمْ تَذَكَّرُونَ ﴿۴۹﴾

او له هر څیز څخه پیدا کړي دي مونږ جوړې دوه قسمه (نر - ښځه) لپاره د دې چې تاسې پند واخلي (پوه شئ چې فردیت او وحدانیت یواځې د الله صفت دی).

تفسیر: یعنی پیدا کړي دي مونږ نر او ښځه لکه چې «ابن زید» ویلي دي، او نن نوي حکماء هم په هغه باندې اعتراف کوي، چې په هرې نوعې کې د نر او ښځې تقسیم شته، یا له (زوجین) څخه متقابل او متضاد شيان مراد دي، لکه شپه ورځ، اسمان ځمکه، رڼا تیاره، تور سپین، روغتیا ناروغتیا، ایمان کفر، او د دوی په شان نور، پس ووايه ای محمده! دوی ته داسې چې:

فَقَرَأْ إِلَى اللَّهِ إِنَّهُ لَكَزَّيْرٌ مُبِينٌ ﴿۵۰﴾ وَلَا تَجْعَلُوا مَعَ اللَّهِ إِلَهًا آخَرَ إِنَّ لَكُمْ مِنْهُ نَذِيرٌ مُبِينٌ ﴿۵۱﴾

او وښتئ (رجوع وکړئ) په طرف د الله (په طاعت سره)، بېشکه زه تاسې ته له طرفه د هغه (الله) وپروونکي ښکاره یم. او مه ګرځوئ مه شریکوئ تاسې له الله سره بل څوک معبود، بېشکه زه تاسې ته له طرفه د هغه (الله) وپروونکي ښکاره یم.

تفسیر: یعنی کله چې اسمان او ځمکه او ګرد کائنات د واحد الله تعالی پیدا کړي شيان دي، او د هغه تر واک او حکومت لاندې دي، نو بنده لره ښايي چې له هرې خوا څخه لرې شي!، او د هغه لوري ته په منډه وروغلي!.

كَذَلِكَ مَا آتَى الَّذِينَ مِنْ قَبْلِهِمْ مِنْ رَسُولٍ إِلَّا قَالُوا سَاحِرٌ أَوْ مُجُنٌّ ﴿۵۲﴾

همداسې (لکه چې وایي تاته قوم د تا ساحر، مجنون) نه دی راغلی هغو کسانو ته پخوا له دوی څخه هیڅ رسول؛ مګر خو ویل هغوی چې: (دی) ساحر کوچه ګر دی، یا مجنون لېونی دی.

تفسیر: یعنی که داسې ښکاره تنبیه او انذار ته دا منکران غوږ نه ږدي؛ نو مه غمجن کېږئ!، له دوی څخه پخوا هغو کافرو قومونو ته چې پیغمبران ورتلل؛ هغوی ته به یې همداسې کوچه ګر او لېونی ویل، او د هغوی په پندونو او نصیحتونو باندې به یې خندل، او ملنډې به یې پرې وهلې.

اتُوا صَوَابَهُ بَلْ هُمْ قَوْمٌ طَاغُونَ ﴿۵۳﴾

آیا وصیت کړی دی دوی یو بل ته په دې خبرې سره؟ (نه) بلکه همدوی دي قوم سرکښان.

تفسیر: یعنی د هرې زمانې کافران په دې خبرې باندې همداسې متفق اللفظ وو، لکه چې دوی یو بل ته وصیت کړی وي، او بیا مړه شوي وي، چې د الله هر یو رسول چې راشي؛ ښايي چې هغه ته ساحر یا مجنون ووايي، او په واقع کې به یې کله وصیت کاوه؟ هو! د شرارت په عنصر کې ګرد سره شریکان او مل دي، او د همدې اشراک لامله پخوانیو شریانو هم هغسې خبرې کړي دي لکه چې اوسني شریران یې هم کوي.

فَقُولْ لَهُمْ قَالَتْ بَلُورٌ ﴿۵۴﴾ وَذَكِّرْ فَإِنَّ الذِّكْرَى تَنْفَعُ الْمُؤْمِنِينَ ﴿۵۵﴾

پس مخ وګرځوه ته له دوی څخه، پس نه یې ته هیڅ ملامت کړی شوی (ځکه چې پوره تبلیغ دې کړی دی)، او تل نصیحت کوه، پس بېشکه چې ذکر پند ګټه نفعه رسوي مؤمنانو ته.

تفسير: يعنې تاسې د تبليغ او دعوت فرض هسې چې ښايي؛ اداء کړي دي، اوس د زيات غمجن کېدلو او فکر وهلو ضرورت نشته، په نه منلو باندې کوم الزام چې راتلونکي دي؛ هغه پر هم دغو نه منونکيو او معاندينو باندې دی، هو! پوهول ستاسې کار دی، نو دا د پوهولو سلسله جاري ولرئ!، د هر چا په قسمت او برخه چې ايمان وي؛ هغه ته دا پوهول نافع او ګټور واقع کېږي.

وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ ﴿٥١﴾

او نه دي پيدا کړي ما پيريان او انسانان مګر لپاره د دې چې عبادت وکړي دوی ځما.
تفسير: شيخ الهند (رحمه الله) د دې آيت ترجمه داسې کوي: او هر څه چې مو پيدا کړي دي، جن او آدمي خو لپاره د بندګۍ خپلې، يعنې د هغو له پيدا کولو څخه شرعاً بندګي مطلوبه ده، نو ځکه خلقتاً په دوی کې داسې استعداد ايښود شوی دی، چې که وغواړي؛ پخپل اختيار د بندګۍ په لاره کې تلې شي.

مَا أَرِيدُ مِنْهُمْ مِنْ رِزْقٍ وَمَا أُرِيدُ أَنْ يُطْعَمُوا ﴿٥٢﴾ إِنَّ اللَّهَ هُوَ الرَّزَّاقُ ذُو الْقُوَّةِ الْمَتِينُ ﴿٥٣﴾

او اراده نه لرم زه له دوی څخه د هېڅ رزق روزي (ما لره او ځانونو خپلو ته)، او اراده نه لرم زه د دې چې طعام راکړي ما لره دوی (او ځانونو خپلو ته). بېشکه الله همدی ښه رزق روزي ورکوونکی دی، څښتن (خاوند) د قوت محکم مضبوط دی.
تفسير: يعنې د دوی له بندګۍ څخه ماته هېڅ ګټه نه رارسېږي، بلکه د همدوی ګټه په کې ده، زه له دوی څخه رزق او خواړه او نورې ګټې نه غواړم، بلکه هغوی ته زه پخپله خواړه او ګټې ورسوم.

فَإِنَّ لِلَّذِينَ ظَلَمُوا ذُنُوبًا مِثْلَ ذُنُوبِ أَصْحَابِهِمْ فَلَا يَسْتَعْجِلُونَ ﴿٥٤﴾

پس بېشکه هغو کسانو لره چې ظلم يې کړی دی (په نفسونو خپلو، او په بل چا) حصه د عذاب ده، پشان د حصې د عذاب د يارانو هلاک کړی شوو د دوی، پس تلوار دې نه کوي دوی! (په) ما باندې په غوښتلو د عذاب کې، که يې چېرې وروستی کړم).
تفسير: يعنې که دا ظالم د بندګۍ په لوري نه درومي، نو پوهېږئ چې د نورو ظالمانو په شان د ده سلواغه او بو که هم له کفر او شرک څخه ډکه ده، او اوس ډوبېږي، نو خامخا د هغوی په ژر سزا ورکولو کې تلوار مه کوئ، لکه چې نورو کفارو ته له الهي سزا څخه برخه رسېدلې ده؛ دوی ته هم رسېږي.

قَوْلٌ لِلَّذِينَ كَفَرُوا مِنْ يَوْمِهِمُ الَّذِي يُوعَدُونَ ﴿٥٥﴾

پس افسوس هلاکت خرابي سخت عذاب دی هغو کسانو ته چې کافران شوي دي له ورځې د عذابه د دوی څخه، هغه ورځ چې وعده يې ورسره کړې شوې ده.
تفسير: يعنې د قيامت په ورځ يا له هغې څخه به پخوا د سزا کومه بل ورځ راځي، لکه چې د مکې مشرکانو ته د «بدر» په غزا کې سخته سزا ور رسېده.

تَمَّتْ سُورَةُ الذَّارِيَّاتِ، وَلِلَّهِ الْحَمْدُ وَالْمِنَّةُ.

سُورَةُ الطُّورِ

«د (الطور) سورت مکی دی، (۴۹) آیتونه (۲) رکوع لري، په تلاوت کې (۵۲) او په نزول کې (۷۶) سورت دی، وروسته د «السجدة» له سورت څخه نازل شوی دی.»

بِسْمِ اللَّهِ الرَّحْمَنِ الرَّحِيمِ

(شروع کوم) په نامه د الله چې ډېر زیات مهربان پوره رحم کوونکی دی.

وَالطُّورِ ۱

قسم دی په (غره د) طور باندې.

تفسیر: یعنې د «طور» غر چې په هغه باندې موسی علیه السلام له الله تعالی سره خبرې اترې کولې، یا به ترې مراد مطلق غرونه وي، ځکه چې د ځمکې مېخونه دي، او په کې د مخلوقاتو لوی منافع دي، او په دوی کې د الله تعالی اکرم شأنه و اعظم برهان لوی لوی نعمتونه دي.

وَكَيْتٍ مِّسْطُورٍ ۲ فِي رَقٍّ مَّنْشُورٍ ۳

او په کتاب لیکلي شوي باندې. په کاغذ اړت خور کړی شوي کي.

تفسیر: له دې کتاب څخه ښايي لوح محفوظ مراد وي، یا د خلقو اعمالنامې، یا قرآنکریم یا د طور په مناسبت «تورات» یا عام سماوي کتابونه مراد دي، دا ټول احتمالات شته.

وَالْبَيْتِ الْمَعْمُورِ ۴

او (قسم دی) په کور معمور ودان کړی شوي باندې (په اسمان کې).

تفسیر: ښايي چې له دې څخه کعبه شریفه مراد وي، یا د کعبې له محاذ سره سم په اووم اسمان کې د پرښتو کعبه ده، چې هغې ته بیت المعمور وايي، لکه چې له احاديثو څخه ثابته ده.

وَالسَّقْفِ الْمَرْفُوعِ ۵

او قسم دی په چت پورته کړی شوي باندې (چې اسمان دی).

تفسیر: یعنې په اسمان باندې قسم دی چې پر ځمکې باندې لکه چت داسې دی، یا به له «السقف المرفوع» څخه عرش عظیم مراد وي، چې له گردو اسمانونو څخه هسک (اوچت) دی، او له روایتونو څخه ښکاري چې هغه د جنت چت دی.

وَالْبَحْرِ الْمَسْجُورِ ۶

او (قسم دی) په بحر سیند تود یا ډک کړی شوي باندې.

تفسير: يا به د دنيا کوږم او خارخوري سيندونه (دریاهای جوشان) مراد وي، يا به هغه سيند مقصد وي چې د ګردو اسمانونو د پاسه او تر عرش عظيم لاندې بهیري، او له روايتونو څخه ثابت شوی دی، ځواب د قسم دا دی چې:

إِنَّ عَذَابَ رَبِّكَ لَوَاقِعٌ ۚ فَأَلْهَمْنِي دَافِعٌ ۝

بېشکه عذاب د رب ستا خامخا واقع کېدونکی دی (په مستحق يې). نشته هغه لره هيڅوک دافع لرې کوونکی.

تفسير: يعنې دا ګرد شيان چې قسم پرې ياد شو شهادت ورکوي چې الله تعالی ډېر يو قوت او قدرت لرونکی او باعظمت ذات دی، نو په هغو کسانو باندې به چې د ده احکام نه مني؛ ولې سخت عذابونه نه راځي؟ او کوم يو داسې طاقت به پيدا شي چې د هغه د رالېږلي شوي عذاب مخه ونيسي؟

يَوْمَ تَمُورُ السَّمَاءُ مَوْرًا ۝

هغه ورځ چې وڅوڅيرې اسمان په خوځېدلو سره.

تفسير: يعنې اسمان به ولږڅيرې، او د ډېرو خوځېدلو او لږځېدلو لامله به وشلېږي، وبه چوي.

وَتَسِيرُ الْجِبَالُ سَيْرًا ۝

او روان به شي غرونه په راوښلولو سره.

تفسير: يعنې غرونه به له خپلو ځايونو څخه وڅوڅيرې، او پاغوندو غوندې به يوې خوا او بلې خوا ته رغړي، او د ورېځو په شان به يوه او بل لوري ته درومي.

قَوْلٌ يُؤْمِدُّ لِلْمُكَذِّبِينَ ۚ الَّذِينَ هُمْ فِي خَوْضٍ يَلْعَبُونَ ۝

نو خرابي افسوس هلاکت دی په دغه ورځ کې دروغجن کوونکيو ته. هغو لره چې دوی په چټي خبرو جوړولو کې لوبې مشغولتيا کوي.

تفسير: يعنې چې نن په لوبو تماشو او نندارو کې مشغولېږي، او راز راز خبرې جوړوي، او د لوبې ورځې تکذيب کوي، هغوی لره به د آخرت په ورځ کې سخته سزا ورکوله کېږي، او پرته له خرابۍ او تباھۍ به بل کوم شی نه ورسيږي.

يَوْمَ يَدْعُونَ إِلَى تَارِحِهِمْ دَعَاً ۚ هَذِهِ النَّارُ الَّتِي كُنْتُمْ بِهَا تُكَذِّبُونَ ۝

هغه ورځ چې ټېل وهلی به شي دوی اور د دوزخ ته په ټېل وهلو سره. (وبه ویلی شي دوی ته) دا دی هغه اور چې وئ تاسې چې په دې به مو دروغ ويل (يعنې ترې منکران وئ).

تفسير: يعنې پرېښتې به له هغوی سره په سخت ذلت او خوارۍ معامله کوي، او په ټېل وهلو سره يې تر دوزخ پورې بيايي، او هلته ورته وايي: دا دی حاضر او تيار دی هغه اور چې تاسې به هغه دروغ ګانه.

أَفَسِحْرُ هَذَا أَمْ أَنْتُمْ لَا تُبْصِرُونَ ۝

آيا پس سحر کوډې دي دا (عذاب چې وينئ تاسو)؟ که يئ تاسې چې نه يې وينئ؟

تفسیر: یعنی تاسې به په دنیا کې انبیاء علیهم السلام ته کوډگر (ساحر) او د هغوی وحی ته به مو کوډې (سحر) ویلې، اوس نو لږ څه راوښئ چې دا دوزخ چې د هغه خبر تاسې ته انبیاوو علیهم السلام درکړی وو؛ آیا په رښتیا سره جادو کوډې یا نظر بندي ده؟ یا دا چې په دنیا کې ستاسې سترگې د حق له لیدلو څخه عاجزې وې، او نه مو شوې لېدلې، دلته هم د دوزخ د اور له لیدلو څخه عاجزې دي؟.

إِصْلَوْهَا فَاصْبِرُوا وَلَا نَصِيرُوا سَاءَ عَلَيْكُمْ إِنَّمَا تُجْزَوْنَ مَا كُنْتُمْ تَعْمَلُونَ ﴿۱۶﴾

ځی ننوځی په دغه دوزخ کې، پس صبر وکړئ تاسې یا مه کوئ صبر، برابر دي (دغه دواړه کارونه) په تاسې باندې، بېشکه همدا خبره ده چې جزا درکوله شوي تاسې ته د هغو (کارونو) چې وئ تاسې چې کول به مو (په دنیا کې).

تفسیر: یعنی کله چې په دوزخ کې ولوېږئ او هلته وویرېږئ، او ډېر شور ماشور چغې په کې وکړئ؛ نو سره له هغه به هیڅوک ستاسې چغو ته غوږ کېنږدي، او نه به مو مرستې ته څوک درشي، که په فرض محال تاسې لږ څه چپ شئ؛ نو پر تاسې باندې به څوک رحم کوونکی او زړه سوځوونکی هم نه پیدا کېږي.

إِنَّ الْمُتَّقِينَ فِي جَنَّاتٍ وَنَعِيمٍ ﴿۱۷﴾ فَاكِهِينَ بِمَا آتَاهُمْ رَبُّهُمْ وَوَقَاهُمْ رَبُّهُمْ عَذَابَ الْجَحِيمِ ﴿۱۸﴾

بېشکه ویریدونکي (له الله - ځان ساتونکي له معاصیو) په جنتونو کې به وي، او په نعمتونو کې به وي. مېوې خوړونکي خوشالیدونکي به وي په هغو (شیانو) چې ورکړي دي دوی ته رب د دوی، او ساتلي دي دوی رب د دوی له عذاب د دوزخ.

تفسیر: یعنی هغه کسان چې په دنیا کې له الله تعالی څخه ویرېدل، په جنت کې به بالکل مأمون او بې فکر اوسېږي، هلته به دوی ته د هوسایۍ، آرامۍ، او د عیش هر راز اسباب او سامان موجود وي، پرته له هغو څخه چې آیا یواځې دا بښنه او انعام لږ دی، چې الله تعالی به یې د دوزخ له اور وساتي؟.

او به ویل دغو متقینو ته له جانبې د الله تعالی أجلّ وأعلى شأنه وأعظم برهانه داسې چې:

كُلُوا وَاشْرَبُوا هَنِيئًا بِمَا كُنْتُمْ تَعْمَلُونَ ﴿۱۹﴾ مُتَكَبِّرِينَ عَلَىٰ سُرُورٍ مَّصْفُوفَةٍ ﴿۲۰﴾

خوړئ تاسې او څښئ ښه هضمېدونکي په سبب د هغو (ښو اعمالو) چې وئ تاسې چې کول به مو (په دنیا کې). حال دا چې تکیه کوونکي به ناست وي دوی پر تختونو باندې چې برابر به ایښود شوي وي صف صف.

تفسیر: یعنې د جنتیانو مجلس به هسې وي چې گرد جنتیان به لکه باچاهانو غوندې پخپلو تختونو باندې یو له بل سره مخامخ ناست وي، او د هغوی ترتیب به خورا (ډېر) ښه وي.

وَزَوْجَتُهُمْ بِمُحَرَّرِينَ ﴿۲۱﴾ وَالَّذِينَ آمَنُوا أَتَّبَعَتْهُمْ ذُرِّيَّتُهُمْ بِإِيمَانٍ أَلْحَقْنَا بِهِمْ ذُرِّيَّتَهُمْ وَمَا أَلَتْنَاهُمْ مِّنْ عَمَلِهِمْ مِّنْ شَيْءٍ ﴿۲۲﴾

او په نکاح به ورکړو دوی لره حورې ښې ښایستې، غټې سترگې. او هغه کسان چې ایمان یې راوړی دی، او متابعت کړی وي د دوی اولادونو د دوی په ایمان سره؛ نو پیوست به کړو مونږ په دوی پورې اولاد د دوی، او کم به نه کړو مونږ دغو (پلرونو) لره له (جزاء د) عملونو د دوی هیڅ شی.

تفسیر: یعنی د کاملانو اولاد او د دوی متعلقین که په ایمان باندې قائم وي، او د همدغو کاملانو په لاره باندې لاړ شي، او هغه خدمتونه چې د دوی اسلافو انجام کړي دي، دوی هم د هغو په انجام او تکمیل کې سعي وکړي؛ نو د الله تعالیٰ په فضل او کرم به دوی په جنت کې له هغوی سره یو ځای کیږي، که څه هم د دوی اعمال او احوال د دوی له اعمالو او افعالو څخه په څنګه والي او څومره والي کم او کیفیت کې راښکته وي، نو بیا هم د هغو لویانو د عزت او اکرام دپاره دا تابعان له متبوعینو سره یو ځای کیږي او ممکن دي چې ځینو ته پوره همغه ځای او مقام هم ورکړ شي، لکه چې له روایتونو څخه معلومېږي او ښکاري، په دې صورت کې داسې ګمان دی ونه کړ شي چې د دې کاملانو له ځینو ښو څخه به څه قدر لږ کړ شي، او د هغه په بدل کې د دوی څوڅات ته څه ثواب ورکاوه کیږي، نه دا به د الله تعالیٰ له فضل، کرم او احسان څخه وي چې د قاصرینو لږ عمل ته ډېر موقعیت وربښي، او هغه د کاملینو تر مقام پورې رسوي.

كُلُّ امْرِئٍ بِمَا كَسَبَ رَهِينٌ ﴿٢٧﴾

هر سړی په هغه عمل چې کړی یې وي؛ ګرو آخته دی (که ښک وي که بد).

تفسیر: پاس د «فضل» بیان وو، دلته د «عدل» ضابطه راښيي، یعنې د عدل اقتضاء دا ده: هر سړی چې ښه یا بد عمل وکړي؛ له هغه سره سم خپل بدل مومي، زیات له دې څخه د الله تعالیٰ فضل او کرم دی چې هغه تقصیرات ښي، یا یې کومه درجه لوړوي (اوچتوي).

وَأَمْدَدْنَهُمْ بِقَاكِهَةٍ وَالْحِمِّ وَمَا يَشْتَهُونَ ﴿٢٨﴾

او مدد به وکړو مونږ له دوی سره په ورکولو د مېوو (په هر وخت کې)، او د غوښو له هغه څیز چې د دوی زړه یې غواړي.

تفسیر: یعنې هر راز غوښې یې چې زړه غواړي، او هره مېوه یې چې په زړه کې وګرځي؛ بې له ډيله او توقفه ورته حاضر او رسیږي.

يَتَنَازَعُونَ فِيهَا كَأْسًا لَّغُوفٍ فِيهَا وَلَا تَأْتِيهِمْ ﴿٢٩﴾

یو له بله به اخلي دوی په دغه (جنت) کې پیالي (د شرابو) چې نه وي چټي ویل په هغې کې، او نه نسبت کول د ګناه یو بل ته.

تفسیر: یعنې کوم وخت چې د شراب ظهور دوره وشي؛ نو جنتیان به د خوش طبعی په ډول یو د بل له لاسه کاسې (ګلاسونه) سره اخلي، خو په دې پاکو شرابو کې به یواځې خوند، نشاط او مزه وي، نشه، چټي خبرې او اپلټې به نه وي، او په هوش او عقل کې څه نقصان او فتور نه ورپېښوي، او نه به ګناه کې څه مرسته کوي، او نه کومه بده پېښه ورځني پیښېږي.

وَيُطَوَّفُ عَلَيْهِمْ غُلَامَانِ لَهُمَا كَأَنَّهُمَا لَوْلُؤُكَ مَكْنُونٌ ﴿٣٠﴾

او چاپېر به ګرځي (لپاره د خدمت) پر دوی باندې غلامان ځنګیان د دوی، ګواکې دغه (خدام) په حُسن او پاکۍ کې (مرغلرې پټې په غلاف کې ساتلې شوي به وي).

تفسیر: یعنې لکه مرغلرې پخپل پوښ (غلاف) کې به بالکل پاک، صاف، او شفاف وي، هیڅ دوږه ګرد او غبار ورته نه رسیږي، د دوی د پاکۍ او ستر حال به هم همداسې وي.

وَأَقْبَلَ بَعْضُهُمْ عَلَى بَعْضٍ يَتَسَاءَلُونَ ﴿١٥﴾ قَالُوا إِنَّا كُنَّا قَبْلُ فِي أَهْلِنَا مُشْفِقِينَ ﴿١٦﴾ فَمَنَّ اللَّهُ عَلَيْنَا وَوَقَدْنَا عَذَابَ النَّارِ ﴿١٧﴾ إِنَّا كُنَّا مِنْ قَبْلُ نَدْعُوهُ إِنَّهُ هُوَ الْبَرُّ الرَّحِيمُ ﴿١٨﴾

او مخ به کړي ځينې د دوی ځينو نورو ته چې پوښتنې به سره کوي (له دنيوي مشقتونو څخه تشکرًا). وبه وايي دوی چې: بېشکه مونږ پرمې له دې نه وو په اهل خپل کې ویریدونکي (له عذاب). نو احسان وکړ الله پر مونږ باندې، او وې ساتلو مونږ له عذاب د تودوخې گرمی (د دوزخ). بېشکه مونږ وو مونږ پخوا له دې څخه (په دنیا کې) چې عبادت به مو کاوه د دغه (الله)، بېشکه چې دغه (الله) همدی دی ډېر ښه احسان کوونکی خورا (ډېر) رحم کوونکی دی.

تفسير: يعنې جنتيان به په هغه جنت کې يو د بل په لوري متوجه کيږي، او خبرې به سره کوي، او د خورا (ډېر) مسرت او امتنان له سببه به يو بل ته داسې وايي: «ورونو! مونږ په دنیا کې له الله تعالی څخه ویریدو، او په دې اندېښنې کې تل اوسېدو چې وروسته له مړینې به په مونږ باندې څه راضي؟ د الله تعالی دې احسان ته وگورئ! چې نن مونږ څومره ډاډه، مطمئن او مأمون يو، چې د دوزخ يو تود باد او وېمه هم مونږ ته نه ده رسېدلې».

فَذَكِّرْهُمْ بِمَا أَنتَ بِنِعْمَتِ رَبِّكَ بِكَاهِنٍ وَلَا مَجْنُونٍ ﴿١٩﴾

پس پند ورکوه ته (ای محمده! خلقو ته) پس نه یې ته په سبب د فضل نعمت د رب خپل سره فال گر (خبر ورکوونکی له غیبه) او نه مجنون - لهبونی.

تفسير: کفارو ځمونږ پیغمبر صلی الله علیه وسلم کله لهبونی، کله کاهن، کله له پیریانو او شیطانانو څخه خبرې اورېدونکي باله، او ویل به یې چې: دوی له هغوی څخه څه خبرې اوري، بیا له هغه سره نورې خبرې گډوډي، مگر بې عقلان په دې باندې نه پوهېدل چې تر اوسه پورې کوم یو کاهن، شاعر، یا لیوني داسې پندونه، او حکیمانه اصول او داسې خوږې خبرې او هسې ښې ویناوې کړي وي؟ نو ځکه الله تعالی خپل حبیب صلی الله علیه وسلم ته وایي چې تاسې د هغوی له پوهولو څخه لاس مه اخلئ!، او د خپل رسالت پندونو ته دوام ورکړئ!، او د دوی له دې چټي خبرو څخه مه خپه کېږئ!، ځکه چې د الله تعالی له فضل او کرم څخه نه تاسې لیوني، نه کاهن یی، بلکه د هغه مقدس استاځی او رسول یی، او نصیحت کول ستاسې منصبی فرض دی، نو تل په هغه باندې دوام ولرئ!

أَمْ يَقُولُونَ شَاعِرٌ نَّتَرْتِیْضُ بِهِ رَبِّبَ الْمُتُونِ ﴿٢٠﴾

آیا وایي دوی دی شاعر دی مونږ منتظر یو په ده باندې گردش حوادثو د زمانې ته.

تفسير: يعنې دغه پیغمبر صلی الله علیه وسلم چې دغو منکرینو ته د الله تعالی خبری اوري، او پندونه ورکوي؛ آیا دا خلق یې ځکه نه مني، چې هغه محض شاعر گڼي، او د دې خبرې په انتظار کې دي؛ هسې چې د پخوانی زمانې ډېر شاعران د زمانې په گردش کې مړه شوي دي؛ دی به هم مري؟

قُلْ تَرْتَبُّوا فَإِنِّي مَعَكُمْ مِنَ الْمُرْتَبِّينَ ﴿٢١﴾

ووايه (ای محمده! دوی ته) منتظر اوسئ تاسې (هلاکت ځما ته)، پس بېشکه زه له تاسې سره له منتظرانو څخه يم (اهلاک د تاسې ته).

تفسير: يعنې ښه دی، تاسې ځما انجام ته گورئ، زه به ستاسې انجام ته گورم، ژر دی چې دا غوټه به خلاصیږي، نو دا به درښکاره شي چې څوک خائب او خاسر دي؟

أَمْ تَأْمُرُهُمْ أَخْلَامُهُمْ بِهَذَا أَمْ هُمْ قَوْمٌ طَائِفُونَ ﴿٢٧﴾

آيا امر حکم کوي دوی ته عقلونه د دوی په دې (کار) یا دوی یو قوم دی سر کښه شر خوښوونکی تېرېدونکی له حده (جگړو او په عنادونو کې).

تفسیر: یعنې پیغمبر صلی الله علیه وسلم ته له لیوني ویلو څخه دا ښکاري چې ګواکې هغوی ډېر پوهان او عقلمندان دي، نو آیا د دوی عقل او پوهه دا ورښيي چې ډېر صادق، أمين، پوه عاقل او په رښتیا پیغمبر ته شاعر، کاهن او لېونی ووايي، او د هغه له ښوونې څخه سترګې واړوي، که دوی د شاعرانو او پیغمبرانو د ویناوو په منځ کې څه فرق او توپیر نه شي کولی؛ نو دوی څرنگه پوهان او عقلمندان دي؟ مګر حقیقت خو دا دی چې دوی پخپلو زړونو کې په ګردو خبرو باندې په ښه شاني پوهیږي، خو په ښکاره داسې چټي خبرې کوي، او د شرارت چارې وړاندې کوي.

أَمْ يَقُولُونَ نَقُولُ بَلْ لَا يُؤْمِنُونَ ﴿٢٨﴾ فَلْيَأْذِرُوا حَدِيثَ مَثَلَةٍ إِنْ كَانُوا صَادِقِينَ ﴿٢٩﴾

آيا وايي دوی چې له ځانه یې جوړ کړی دی دا (قرآن، نه ده داسې) بلکه دوی ایمان نه راوړي (تکبراً عناداً). پس رادې وړي دوی یوه خبره (جوړه کړی شوې) په شان د دې (قرآن په فصاحت او بلاغت کې) که چېرې وي دوی رښتیني په دې (وینا).

تفسیر: یعنې داسې خیال کوي پیغمبر صلی الله علیه وسلم هغه چې اوروې؛ هغه د الله تعالی کلام نه دی، بلکه هغه دی له خپله ځانه جوړوي، او د هغه د دروغو خبرو نسبت الله تعالی ته کوي؟ که څوک وغواړي چې دا ښکاره خبره ومني؛ نو دومره خبره د هغه د منلو لپاره کافي ده، چې د دنیا ګرد طاقتونه که سره یو ځای شي؛ نو د دې پاک قرآن په شان یو کتاب نشي راوړی.

أَمْ خُلِقُوا مِنْ غَيْرِ شَيْءٍ أَمْ هُمُ الْخَالِقُونَ ﴿٣٠﴾ أَمْ خَلَقُوا السَّمَوَاتِ وَالْأَرْضَ بَلْ لَا يُؤْمِنُونَ ﴿٣١﴾

آيا پيدا کړې شوي دي دوی بې له یو څیز (خالق پخپل سر)؟ یا که دوی پخپله پيدا کوونکي دي د ځانونو خپلو؟ آيا پيدا کړي دي دوی اسمانونه او ځمکې؟ (نه ده داسې، خالق د ټولو الله دی)، بلکه یقین نه کوي دوی (او نه یې مني چې ایمان راوړي په هغه باندې او بندګي وکړي د هغه).

تفسیر: یعنې دغه منکران د الله تعالی د پیغمبر صلی الله علیه وسلم خبرې ولې نه مني؟ آیا په دوی باندې هیڅ یو هسې الله نشته چې د هغه حکم منل په دوی لازم وي؟ آیا دوی پرته له کوم پيدا کوونکي څخه پخپل سر پيدا شوي دي؟ آیا دوی خپل ځان خدای ګڼي؟ داسې خیال کوي چې اسمان او ځمکه د دوی جوړ کړي شيان دي؟ دوی هم پخپلو زړونو کې ښه پوهیږي چې هرومرو الله تعالی شته، چې همغه الله تعالی د دوی او د ځمکې او اسمان پيدا کوونکی دی، مګر سره له دې علمه دوی له هغه ایمان او یقین څخه چې شرعاً مطلوب دي؛ محروم او بې برخې دي.

أَمْ عِنْدَهُمْ خَزَائِنُ رَيْبِكَ أَمْ هُمُ الْمُضْطَرُونَ ﴿٣٢﴾

آيا له دوی څخه دي خزاني د رب ستا؟ آيا همدوی دي واکداران؟ (زوروران چې کوي هر کار پخپل سر، بلکه دوی ټول د الله تعالی تر حکم لاندې دي).

تفسیر: آیا دوی داسې خیال کوي چې ځمکه او اسمان د الله تعالی له جوړ کړيو شيان څخه دی، خو الله تعالی د خپلو خزانو مالکان دي؟ یا د ده په ملک او خزانو باندې دوی په زور او تسلط سره قبضه کړې ده؟ نو دوی سره له دومره تسلط، تصرف او اقتدار څرنگه مطیع او منقاد کېدی شي؟

أَمْلَهُمْ سُلَامٌ يَسْتَمْعُونَ فِيهِ فَلْيَا تِ مُسْتَمِعُهُمْ يُسْلُطْنَ مُبِينٌ ﴿٢٧﴾

آيا شته دوى ته اندرپايه (چې پرې خيژي اسمان ته او) اورېدل کوي په هغې باندې (خبرو د ملائکو ته)؟ پس را دې وړي هغه اورېدونکى د دوى يو برهان سند ښکاره (په صحت د اورېدلو د ده باندې).

تفسير: يعنې آيا هغوى داسې دعوى کوي چې دوى پورې درولې، پر اسمان باندې ختلي دي، او هلته يې له ملائکې څخه خبرې اورېدلي دي، کله چې دوى پخپل سر تر هغه درباره پورې رسېدى شي؛ نو د بل چا متابعت ته اړ نه دي؟ څوک چې هسې دعوى کوي؛ نو بسم الله رادې شي، او خپل حُجَّت، قاطع سند، لامع برهان او بيان دې راوړاندې کړي، اوس په حماقت او جهالت د مشرکانو کې فرمايي چې:

أَمْلَهُ الْبَنَاتُ وَلَكُمُ الْبَنُونَ ﴿٢٨﴾

آيا هغه (الله) لره لونهې دي (په زعم ستاسې)؟ او تاسې لره ځامن دي.

تفسير: يعنې آيا دغه منکران، الله تعالى له خپل ځان څخه ښکته گڼي؟ معاذ الله لکه چې د دوى د لونهو او ځامنو له ویشلو څخه راڅرگنديږي، نو ځکه د هغه د احکامو او هدايتونو په مخ کې غاړه ايښودل د خپل شان کسر بولي.

أَمْ سَأَلَهُمْ أَجْرًا فَهُمْ مِنْ مَّغْرَمٍ يُثْقَلُونَ ﴿٢٩﴾

آيا ته غواړې له دوى څخه (اى محمده!) څه اجر بدل؟ پس دوى له تاوان (د هغه) درانه کړى شوي دي؟ (او ځکه در څخه تاووي مخ، او نه مؤمنانېږي له عناده).

تفسير: آيا دا خلق ځکه ستاسې خبرې نه مني، چې الله تعالى دې نه کړي تاسې په ارشاد او تبليغ باندې له هغوى څخه څه باره مزدوري او معاوضه غواړئ، چې د هغه د دروندوالي لامله تور خوري.

أَمْ عِنْدَهُمُ الْغَيْبُ فَهُمْ يَكْتُمُونَ ﴿٣٠﴾

آيا په نزد د دوى (علم د) غيب دى، نو دوى يې ليکي (له هغه نه).

تفسير: يعنې آيا پخپله الله تعالى پر دوى باندې وحى لېږي، او لکه پيغمبران دوى له خپلو اسرارو څخه خبروي چې دوى يې ليکي، لکه چې د انبياوو عليهم السلام وحى ليکلى کېږي، نو ځکه دوى ستاسې پيروي ته څه ضرورت نه لري، بلکه نه ده دا خبره چې له دوى څخه علم د غيب وي، بلکه دوى صرف ضد نيولي، نو ځکه ايمان نه راوړي.

أَمْ يُرِيدُونَ كَيْدًا فَالَّذِينَ كَفَرُوا هُمُ الْمَكِيدُونَ ﴿٣١﴾

آيا اراده لري دوى د مکر کولو (او د چل په اهلاک د تا)؟ پس هغه کسان چې کافران شوي دي؛ هم په دوى باندې مکر کړى شوى دى (او خپله جزاء مومي).

تفسير: يعنې له دغو پاسو خبرو څخه هيڅ يوه خبره نشته، نو بيا آيا داسې اراده لري چې له پيغمبر سره فرېب دروغ چل او مکر وکړي؟ او په خفيه تدابېرو په پټو غوټو سره حق مغلوب يا يې له منځه وباسي؟، که داسې وي نو په ياد يې ولرئ، چې هغه مکر، چل، او فرېب گړد د همدوى په غاړه کې لويږي، ژر به دوى ته دا څرگنده شي چې آيا حق

مغلوب کېدونکې دی؟ که دوی پخپله له منځه وتونکي او فناء کېدونکي دي؟ بلکه حق خامخا غالب دی، او پخپله همدوی په همدغه خپل کنستلي کوهي کې لوېږي.

أَمْ لَهُمْ آلٌ غَيْرُ اللَّهِ سُبْحَانَ اللَّهِ عَمَّا يُشْرِكُونَ ﴿۲۷﴾

آيا شته دوی ته کوم معبود بې له الله؟ پاکي ده الله لره له هغه شي چې دوی يې ورسره شريکوي (نور).

تفسير: يعنې آيا بې له الله تعالى بل کوم حاکم يا معبود يې تجويز کړی دی چې د مصيبت په وخت کې د هغوی مرسته وکړي، او د هغه عبادت دوی د الله تعالى له عبادت څخه بې پروا کړي دي؟ نو په یاد يې ولری، چې دا ګرځد او هام او وسوس دي، او د الله تعالى ذات له ګرځدو څخه پاک او د هغه هيڅوک شريک، مثیل، مقابل او مزاحم نشي کېدی.

وَأَن يَرَوْا كِسْفًا مِّنَ السَّمَاءِ سَاقِطًا يَقُولُوا سَحَابٌ مَّرْكُومٌ ﴿۲۸﴾

او که وويني دوی يوه ټوټه له اسمانه رالوېدونکې؛ نو وبه وايي (دا) ورېځ ده پرېره (غټه) يو پر بلې باندې سوره شوې.

تفسير: يعنې په حقيقت کې له دوو خبرو څخه هيڅ يوه هم نشته، او يواځې يوه خبره ده چې هغه عناد او ضد دی، او د هغه لامله دا خلق هر رښتيا خبره دروغ ګڼي، او د هغې په دروغ بللو باندې ټينګ ولاړ دي، د دې خبرې کيفيت دا دی: که د دوی له غوښتنې سره سم د اسمان يوه ټوټه هم راولوېږي، او دوی هغه پخپلو سترګو سره هم وويني، نو بيا هم هغه ته خبرې جوړوي، او څه په څه تاويل په کې کوي، مثلاً وايي به چې دا د اسمان ټوټه نه ده، بلکه د ورېځې يوه پرېره (غټه) حصه ده چې منجمد شوې راولوېده.

فَذَرَهُمْ حَتَّى يَلْقُوا يَوْمَهُمُ الَّذِي فِيهِ يُصْعَقُونَ ﴿۲۹﴾ يَوْمَ لَا يُغْنِي عَنْهُمْ كَيْدُهُمْ شَيْئًا وَلَا هُمْ يُنصَرُونَ ﴿۳۰﴾

نو پرېږده دوی تر هغه پورې چې يو ځای شي (مخامخ شي) دوی له ورځې خپلې سره، هغه چې په کې وبه لوېږي پر دوی باندې ټکه (تندر) (د برېښنا يا بې هوشه هلاک کړی شي). هغه ورځ چې وبه نه کړي دفع له دوی نه کيد مکر د دوی هيڅ څيز (له عذابه د الله)، او نه به له هغوی سره څه مدد مرسته وکړه شي.

تفسير: يعنې په هسې معاندينو پسې زيات لوېدل دومره په کار نه دي، پرېږدئ چې د څو ورځو له مخې لوېې وکړي، او خبرې جوړې کړي، آخره هغه ورځ راتلونکې ده چې د الله تعالى د قهر برېښنا (تندر) پرې ولوېږي، او د دوی هوش او حواس والوځي، او د ژغورنې هيڅ ترتيب به يې په کار نه ورځي، نه له کوم لوري ورته مرسته رسيږي، غالباً له دې څخه به قيامت مراد وي.

وَأَنَّ لِلَّذِينَ ظَلَمُوا عَذَابًا دُونَ ذَلِكَ وَلَٰكِن أَكْثَرُهُمْ لَا يَعْلَمُونَ ﴿۳۱﴾

او بېشکه هغو کسانو لره چې ظلم يې کړی (کافران شوي) دی (اخروي) عذاب دی بې له دې (دنيوي) عذابه، وليکن زياتره د دوی نه پوهيږي (نو ځکه مخ ګرځوي له ايمانه).

تفسیر: یعنی له دوی څخه زیاتره سړي په دې خبر نه دي چې پرته له آخرته په دنیا کې هم دوی ته یوه سزا او هیداد رسېدونکې دی، ښایي چې له دې څخه د «بدر» غزا او د نورو غزواتو سزاوې مراد وي.

وَاصْبِرْ لِحُكْمِ رَبِّكَ فَإِنَّكَ بِأَعْيُنِنَا

او صبر کوه ته (ای محمده!) حکم د رب خپل ته، بېشکه ته ځمونږ د سترگو لاندې یې، چې وینو دې او حفاظت دې کوو.

تفسیر: یعنی له صبر او استقامت سره د خپل رب د تکویني او تشریعي حکم انتظار وباسئ، چې ژر به ستاسې او د هغو په منځ کې فیصله وکړي، او تاسې ته به د مخالفینو له خوا هیڅ نقصان نه رسیږي، ځکه چې تاسې ځمونږ تر سترگو لاندې یئ، او ستاسې ساتنه او حفاظت ځمونږ په غاړه دی.

وَسَبِّحْ بِحَمْدِ رَبِّكَ حِينَ تَقُومُ ۝

او تسبیح وایه پیوست له حمده د رب خپل سره په هغه وخت کې چې راپاڅېږئ (له خوبه یا له مجلسه).


تفسیر: یعنی له صبر، تحمل، سکون او اطمینان سره تل د الله تعالی په تسبیح، تحمید او عبادت کولو کې مشغول اوسئ!، په تېره بیا کله چې له خوبه راپاڅېږئ!، یا لمانځه ته ودرېږئ!، یا له مرکې څخه تشریف یوسئ، په دې حالاتو کې د تسبیح او تهلیل او نورو اذکارو ډېر ترغیب او تأکید شوی دی.

وَمِنَ اللَّيْلِ فَسَبِّحْهُ وَإِدْبَارَ النُّجُومِ ۝

او په بعض د شپې کې پس تسبیح ووايه د دغه (الله)، او د وروستو د ستوریو څخه (یعنې د شپې په آخره کې هم تسبیح ووايه).

تفسیر: د شپې له برخې څخه ښایي چې د تهجد وخت مراد وي، او د ستوریو نه شا څرځولو وقت کهیځ (سحر) دی، ځکه چې په دې مهال کې څرک ستوري د سحر په رڼا کې پټیږي.

تَمَّتْ سُوْرَةُ الطُّوْرِ، وَلِلّٰهِ الْحَمْدُ وَالْمُنَّةُ.



سُورَةُ النَّجْمِ

«د (النجم) سورت مکی دی، پرته (علاوه) د (۳۲) آیته څخه چې مدني دی، (۶۲) آیته (۳) رکوع لري، په تلاوت کې (۵۳) او په نزول کې (۲۳) سورت دی، وروسته د «الاخلاص» له سورت نه نازل شوی دی.»

بِسْمِ اللَّهِ الرَّحْمَنِ الرَّحِيمِ

(شروع کوم) په نامه د الله چې ډېر زیات مهربان پوره رحم کوونکی دی.

وَالنَّجْمِ إِذَا هَوَىٰ ۝ مَاضٍ صَاحِبُكُمْ وَمَا غَوَىٰ ۝

قسم دی په ستوریو باندې کله چې پرې بوځي (غروب وکړي، یا راوځيږي طلوع وکړي). نه دی گمراه شوی ملگری (رسول) ستاسې، او نه یې لاره ورکه کړې ده.

تفسیر: له «صاحب» او «رفیق» او ملگری څخه نبي کریم صلی الله علیه وسلم مراد دی، یعنې نه دی د غلط فهمۍ لامل له لارې څخه وتلی دی، او نه په خپل قصد او اختیار سره پوهېدلی بې لارې تللی دی، بلکه هم هغسې چې د اسمان ستوري له ختلو څخه نیولې تر پرېوتلو پورې په یوه ټاکلې تګ او لارې باندې درومي، او یوې خوا بلې خوا ته نه خوځېږي، د نبوت لمر هم په هماغه ډول د الله تعالی په ټاکلې لارې باندې برابر ځي، او هیڅېرې یوه او بل لوري ته نه ځي.

وَيَٰئْتِيكَ عَنِ الْهُوَىٰ ۝ إِنَّ هُوَ إِلَّا وَحْيٌ يُوحَىٰ ۝

او خبرې نه کوي (محمد) له هوا (خپلې) نه. نه دی دغه (قرآن) مگر وحی ده چې ورته لېږلې شوې ده.

تفسیر: یعنې مخالف عمل او کار چېرې؟، د دوی له مبارکې خولې څخه داسې یو توری هم نه دی وتلی چې د دوی په نفساني غوښتنو باندې مېني وي، بلکه دوی هر هغه شی چې د دیني امورو په نسبت فرمایلي دي؛ هغه د الله تعالی رالېږلې وحی ده، او هغه گډ د الله تعالی له حکمونو سره سم وو، د دوی په منځ کې متلو وحی ته قرآن او غیر متلو وحی ته حدیث ویلی شي.

عَلَّمَكَ شَدِيدُ الْقُوَىٰ ۝ ذُو مِرَّةٍ ۝

ښوولې ده ده ته د سختو قوتونو مالک (جبرئیل). چې خاوند د ښه قوت صورت عقل دی.

تفسیر: یعنې اصلي وحی لېږونکی الله تعالی دی، خو د هغه په وسیله چې دا وحی تر دوی پورې رسېږي، او هغه چې په ښکاره ډول ده ته ښوونه کوي؛ هغه د ډېرو قوتونو څښتنه، خورا زوروره، او وجیهه پرېښته ده، چې هغې ته «جبریل امین» وایه شي، لکه چې د (التکویر) په سورت کې یې هم د «جبریل امین» په نسبت فرمایلي دي: ﴿إِنَّهُ لَقَوْلُ رَسُولٍ كَرِيمٍ ۝ ذِي قُوَّةٍ عِنْدَ ذِي الْعَرْشِ مَكِينٍ﴾ الآية -

فَاسْتَوَىٰ ۝ وَهُوَ بِالْأُفُقِ الْأَعْلَىٰ ۝

بیا برابر کېناست. او هغه وو په کنارو لوړو (اوچتو) (له اسمانه).

تفسیر: له لور و (اوچتو) کنارو څخه زیاترو مفسرینو شرقي افق مراد کړي دي، چې له هغه ځایه سپېده داغ بریښي، نبي کریم صلی الله علیه وسلم ته د بعثت په اول کې یو ځلې جبریل امین پخپل اصلي صورت سره وربښکاره شو، چې په یوه کرسی باندې ناست وو، په هغه وخت کې د اسمان یوه څنډه تر بلې څنډې پورې د هغه له وجود څخه ډکه ښکارېده، او خورا لویه او ویروونکې په نظر راتله، چې له دې امله ځمونږ رسول اکرم صلی الله علیه وسلم له دوی څخه دومره وویرېد چې د (مدثر) سورت نازل شو.

ثُمَّ دَنَّا فَقَالَ يَا أَيُّهَا الْمُدَّثِّرُ ﴿٥﴾ فَاذْخُرْ إِلَىٰ عَبْدِكَ مَا أَوْحَىٰ ﴿٦﴾

بیا نژدې شو (جبریل محمد ته) پس ښه نژدې شو. پس وو په منځ د نژدېوالي د دوو لیدنو یا ډېر نژدې له دې نه هم. پس وحی وکړله (الله په ژبه د جبریل) بنده خپل ته هغه چې وحی یې وکړه.

تفسیر: یعنې جبریل علیه السلام سره له دې چې له خپل اصلي مستقر سره تعلق لري، خو سره له هغه هم رابښکته شو، او رسول الله صلی الله علیه وسلم مبارک ته دومره نژدې شو چې د دواړو په منځ کې د دوو لاسو یا د دوو لیدنو څخه زیاته فاصله نه وه پاتې، په خپل هغه وخت کې الله تعالی پر خپل خاص بنده محمد رسول الله صلی الله علیه وسلم باندې وحی ورنازل کړه، غالباً له دې څخه د «المدثر» سورت دا آیتونه مراد وي: ﴿يَا أَيُّهَا الْمُدَّثِّرُ * قُمْ فَأَنْذِرْ﴾ الآية - یا به نور احکام وي.

مَا كَذَبَ الْفُؤَادُ مَا رَأَىٰ ﴿١١﴾

نه وو ویلي دروغ زړه (د محمد) هغه چې لیدلی یې وو (په سترگو) (جبریل).

تفسیر: یعنې محمد صلی الله علیه وسلم جبریل علیه السلام په خپلو سترگو سره ولید، او زړه یې ورته وویل چې: په دې وخت کې په زړه پورې هم هغسې چې ښایي ته جبریل علیه السلام ته وگوره، او په دې کې ته هیڅ غلطی نه کوي، او د یوه شي په ځای بل شی په نظر نه درځي، په دې ویلو کې د ده زړه رښتین وو.

أَفَقُرْآنُكَ عَلَىٰ مَا يَرَىٰ ﴿١٢﴾

پس آیا تاسې جگړې کوئ له هغه (محمد) سره په هغه کې چې ده لیدلي دي.

تفسیر: یعنې وحی لېږونکی الله او وحی راوړونکې هسې پرېسته ده چې د هغه صورت، سیرت، فهم، حفظ، او نور صفات گړد ښایسته او ښه او د هغې گړد قوتونه کامل دي، او بیا داسې سره نژدې شول او وحی یې ور ورسوله چې پیغمبر هغه پخپلو سترگو سره ولید، او د هغه صاف او روڼ زړه د هغه تصدیق وفرمایه، نو آیا په هسې لیدلي شوي او ښه اورېدلي شوي څیز کې تاسې لره د داسې چټي او اېلتې خبرې کولو څه حق شته؟ چې خامخا په کې فضول بحثونه او بېکاره جگړې او تکرارونه وکړئ.

وَلَقَدْ رَأَىٰ نَزْلَةَ الْخُبْرِ ﴿١٣﴾ عِنْدَ سِدْرَةِ الْمُنْتَهَىٰ ﴿١٤﴾ عِنْدَ مَا جَنَّتِ الْمَأْوَىٰ ﴿١٥﴾

او خامخا په تحقیق لیدلی وو محمد هغه (جبریل) په رابښکته کېدلو کې بل ځلې په نزد د ونې د بهرې سدرۍ المنتهی (چې انتها د علم د خلقو دی). په نزد د هغې دی جنت المأوی (یعنې ځای د هستوګنې د مؤمنانو).

تفسیر: شاه صاحب (رحمه الله) لیکي: «دویم ځلي يې جبریل علیه السلام پخپل اصلي صورت د معراج په شپه په اووم اسمان کې د بېرې له ونې سره ولید، چې هغه د پورتنیو او ښکتنیو مخلوقاتو په منځ کې وېش سرحد دی، یعنې چې پاسباني خلق لاندې او ښکتنی خلق پورته نشي تللی، او د هغه په خوا کې جنت يې هم وگوت»

إِذْ يُعْطِي السِّدْرَةَ مَائِغُشَى ⑮

(لیدلی وو محمد جبریل لره) کله چې پټې کړې هغې ونې د بېرې لره هغه څه چې پټ کړې يې وو.

تفسیر: یعنې د حق تعالی انوارو او تجلیاتو پر دې ونې باندې پلوشې اچولي دي، او د پرښتو د هجوم او کثرت دا حال وو چې د دې ونې له هرې پاڼې سره یوه پرښته په نظر راتله، په ځینو روایاتو کې راغلي دي چې (ما یغشی) پټونه (پټنگان) دي، یعنې ډېر ښه صورت لري چې د هغې په لیدلو سره زړه خوښیږي، په دې وخت کې د دې ونې د بهار او د سینگار او د هغې د حسن او جمال داسې یو حال دی چې هیڅ یو مخلوق د هغې صفت په الفاظو سره نشي کولی.

مَا زَاغَ الْبَصَرُ وَمَا طَغَى ⑯

نه وې گړځېدلې سترگې د (محمد بلې خوا ته) او نه دی تېر شوی (له حده).

تفسیر: یعنې هر هغه شی چې د محمد صلی الله علیه وسلم سترگو ولید؛ په پوره تمکن او اتقان سره وو، نه کتنه کړه شوې ده، او ښي او کینې او ښکته او پورته خوا ته اوښتې ده، او نه يې له مبصر څخه تجاوز کړی وړاندې تېره شوې ده، پس په هغه شي باندې نښتې وه چې د هغه ښوونه منظور وه.

لَقَدْ رَأَى مِنْ آيَاتِ رَبِّهِ الْكُبْرَى ⑰

خامخا په تحقیق لیدلي دي (محمد) له (ځینو) د لائلو د رب خپل چې ډېر لوی وو.

تفسیر: د ﴿إِذْ يُعْطِي السِّدْرَةَ﴾ په تفسیر کې هغه بیان چې شوی دی، برسېره په هغه باندې هغه نور شیان چې لیدلي او اوریدلي يې وي؛ هغه الله تعالی ته ښه معلوم او ښکاره دي.

أَفَرَأَيْتُمُ اللَّاتَ وَالْعُزَّىٰ ⑱ وَمَنْوَةَ الثَّلَاثَةَ الْآخَرَىٰ ⑲

آیا پس وینئ تاسې لات او عزی او منات (په مرتبه کې) درېم بل له دغو (یعنې دغه بتان بیخي بېکاره شیان دي).

تفسیر: یعنې د هغه الله تعالی په مقابل کې چې د هغه عظمت او جلال لره حد او اندازه نشته، د دې سپکو او ناولو شیانو له نوم اخیستلو څخه شرم په کار دی.

تنبيه: «لات - عزی - منات» د هغې زمانې د کفارو د بتانو او باطلو معبودانو نومونه دي، د دوی له منځه (لات) د طائفیانو په نزد ډېر معظم وو، او (منات) د اوس او خزرج او خزاعه په نزد او (عزی) د قریشو او بني کنانه او نورو په نزد ډېر معزز وو، چې له هغو دوو رومبنيو څخه يې ده ته عزت ورکاوه، او (عزی) چې په مکه مکرمه کې نخلې ته نژدې وو، بیا (لات) چې په طائف کې وو، بیا له دوی څخه وروسته په درېیمه درجه (منات) چې له مکې څخه لرې او مدينې ته نژدې وو، په ځینو تفاسيرو کې پر دې ځای کې یوه قصه نقل کوي چې د محدثینو د جمهورو له اصولو سره سم د صحت تر درجې پورې نه رسیږي.

الْكَذَّابُونَ الَّذِينَ كَفَرُوا وَالَّذِينَ اتَّخَذُوا دِينَهُمْ حُرُوفًا ۚ تِلْكَ إِذْ أَوَّلَ قِسْمَةٍ فُضِّلَتْ لِرَبِّهِمْ ۚ

آيا تاسې لره (ای کفارو) هلکان دي او دغه (الله) لره لوني دي. دا (قسمت د اولاد) په دې شان قسمت دی ډېر کوږ ناکاره.

تفسير: ياقوت په (معجم البلدان) کې ليکي چې: کافرانو دا بُتان د الله تعالی لوني بللې، خو اول الله هغه لوی ذات دی چې صفت يې په (لَمْ يَلِدْ وَلَمْ يُولَدْ) سره شوی دی، او بالفرض که د اولاد تقسيم هم ومنل شي؛ نو دا تقسيم څومره خراب او بېکاره دی، چې تاسې خپلو ځانونو ته هلکان او الله تعالی ته لوني ورکوئ (العیاذ بالله).

إِنْ هِيَ إِلَّا أَسْمَاءٌ سَمَّيْتُمُوهَا أَنْتُمْ وَآبَاؤُكُمْ مَا أَنْزَلَ اللَّهُ بِهَا مِنْ سُلْطَانٍ

نه دي (دا بُتان) مگر خو تش نومونه دي چې ايښي دي تاسې دوی لره تاسې او پلرونو ستاسې، نه دی نازل کړی الله په دغه (عبادت د بُتانو) باندې کوم برهان - علمي سند.

تفسير: يعنې په تېرو او ونو باندې يو څه نوم ږدي، چې د هغوی پر الوهيت باندې کوم برهان او علمي سند نه لري، بلکه د هغوی پر خلاف دلائل قائم دي، هغوی ته چې تاسې پخپلو خيالونو کې که د الله تعالی لوني يا د هغه هلکان يا بل شی وايي؛ دا ګردې چټي او د خولې خبرې دي، چې هيڅ صحيح نه دي او څه حقيقت نه لري.

إِنْ يَتَّبِعُونَ إِلَّا الظَّنَّ وَمَا تَهْوَى الْأَنْفُسُ وَلَقَدْ جَاءَهُمْ مِنْ رَبِّهِمْ الْهُدَى ۚ

متابعت نه کوي دوی مگر خو د ګمان خپل، او د هغه شي چې غواړي يې نفسونه د دوی، او خامخا په تحقيق سره راغلی دی دوی ته له ربه د دوی څخه هدايت او لارښوونه.

تفسير: يعنې سره له دې چې د الله تعالی له خوا د هدايت رڼا راغلې ده، او سمه لاره يې راښوولې ده، مګر دا ناپوهان د هم هغو او هامو او د هغو خبرو چې د دوی په زړونو کې ګرځي؛ متابعت کوي، اود ګمانونو په توره تياره کې سره نښتي دي.

أَمَّا لِلنَّاسِ مَاتَمَتْنِي ۖ فَلِلَّهِ الْآخِرَةُ وَالْأُولَى ۚ

آيا شته (کافر) انسان لره هغه چې غواړي يې (له نبوت او اخروي سعادت؟ بلکه نشته). پس خاص الله لره دی (سلطنت او باچايي د) آخرت او د دنيا.

تفسير: يعنې هسې اټکل او ګمان کوي چې دا بُتان به ځمونږ سپارښت کوي، دا خو تش خيال او تشې ارزوګانې دي، آيا هر هغه تمنا او ارزو چې سړی يې وکړي؛ هغه يې په لاس ورځي، په ياد يې ولری چې د دنيا او آخرت ګردې نښګڼې د الله تعالی په لاس کې دي.

وَلَمْ يَكُنْ مِنْ مَلَائِكَةٍ لَّا تَعْنِي شَفَاعَةُ مَن سِوَاكَ إِلَّا مَنْ بَعْدَ أَنْ يَأْذَنَ اللَّهُ لِمَنْ يَشَاءُ وَيَرْضَى ۚ

او ډېرې دي له ملائکو څخه په اسمانونو کې چې نه دفع کوي شفاعت سپارښت د دوی هيڅ شی مګر وروسته له هغه چې اذن حکم وفرمايي الله لپاره د هغه چا چې اراده وفرمايي او راضي وي په شفاعت يې.

تفسير: يعنې د دې بتانو حقيقت څه دی؟ د اسماني هستېدونکيو د مقرېو پرښتو شفاعت او سپارښت هم هيڅ په کار نه راځي، هو! د هر چا په حق کې چې پاک الله د سپارښت کولو حکم وکړي؛ هغه د کار شوی دی، او هغه له هر چا څخه

چې خوښ وي؛ هماغه ګټور دی، ښکاره ده چې هغه نه بتانو ته د سپارښت کولو اذن ورکړی دی، او نه دی له کافرانو څخه خوښ دی.

إِنَّ الَّذِينَ لَا يُؤْمِنُونَ بِالْآخِرَةِ لَيَسْتَوْفُونَ الْمَلَائِكَةَ تَمْيِةَ الْأُنثَى ۖ وَاللَّهُ بِهِ مِنْ عِلْمٍ إِنَّ يَتَّبِعُونَ
إِلَّا الظَّنَّ ۖ وَإِنَّ الظَّنَّ لَا يُغْنِي مِنَ الْحَقِّ شَيْئًا ۖ

بېشکه هغه کسان چې ایمان نه راوړي په آخرت باندې؛ خامخا نومونه ږدي پر ملائکو باندې په نوم ایښودلو د ښځو سره. او نشته دوی ته په دې وینا کې هېڅ علم پوهه، متابعت نه کوي دوی مګر خو د ګمان، او بېشکه ګمان نه دفع کوي له حق څخه هېڅ شی.

تفسیر: هر څوک چې په آخرت باندې یقین او باور نه لري؛ هغه له سزا او هیداد څخه بېفکره کیږي، او په داسې بېیاکي او بېفکري کې اخته کیږي چې الله تعالی ته بد نسبتونه کوي، او مثلاً وایي چې: پرښتې ښځې او د هغه لویې دي، دا محض د دوی جهالت او ناپوهي ده، ځکه چې پرښتې له ناریتوب او ښځیتوب سره هېڅ تعلق او علاقه نه لري، او الله تعالی به څرنگه اولاد ولري؟ که څوک په رښتیا او ټینګو خبرو باندې قائم وي؛ نو په داسې ګمانونو اټکلونو او اوهامو او چټي خبرو پسې چې هېڅ کار ورځنې نه جوړیږي، نه ګرځي.

فَأَعْرِضْ عَنْ مَنْ تَوَلَّى عَنْ ذِكْرِنَا وَلَمْ يُرِدْ إِلَّا الْحَيَاةَ الدُّنْيَا ۚ ذَلِكَ مَبْلَغُهُمْ مِنَ الْعِلْمِ

پس مخ وګرځوه ته له هغه چا څخه چې مخ یې ګرځولی دی له ذکره پنده ځمونږ. او نه لري اراده مګر خو د ژوندون لږ خسیس. دا (اختیارول د ده دنیا لره) ځای د رسېدلو د دوی دی له علمه پوهې (د دوی).

تفسیر: یعنې د هر چا پرستن او نالی چې د دنیا دا څو ورځې ژوندون دی، او په هغه کې هسې منهمک شي چې الله تعالی او آخرت ور څخه هر وي، او هېڅ خپل فکر ورته نه نیسي؛ نو تاسې د دوی اپلټو او چټي (بېکاره) خبرو ته زیات مه متوجه کېږئ!، هم هغسې چې هغوی له الله تعالی څخه مخ اړوي، تاسې هم د هغوی له شرارت او بدۍ څخه مخ واړوئ!، د دوی علمي جداو جهد یواځې د بهائم په شان د ګېلو ډکول او د شهوت شړل دي، پرته له نفساني غوښتنو څخه بل شي ته نه متوجه کیږي.

إِنَّ رَبَّكَ هُوَ أَعْلَمُ بِمَنْ ضَلَّ عَنْ سَبِيلِهِ وَهُوَ أَعْلَمُ بِمَنِ اهْتَدَى ۖ

بېشکه رب ستا همدی ښه عالم دی په هغه چا باندې چې ګمراه شوی دی له لارې د ده څخه (چې اسلام دی)، او همدی ښه عالم پوه دی په هغه چا باندې چې سمه لاره یې موندلې ده.

تفسیر: یعنې هغه چې په ګمراهۍ کې پروت دی، او هغه چې په سمې لارې باندې روان دی، دوی ټول سره د هغوی د مخفي استعداداتو له ازل راهیسې پاک الله ته معلوم او الله تعالی پرې ښه خبر دی، او سم له هغه سره هر کار کېدونکی دی، نو ځکه تاسې ځان یوې خوا ته ونیسئ، او د هغو معاندینو معامله الله تعالی ته خوشې کوئ او ور یې سپارئ.

وَلِلَّهِ مَا فِي السَّمَوَاتِ وَمَا فِي الْأَرْضِ لَيَجْزِيَ الَّذِينَ أَسَاءُوا بِمَا عَمِلُوا وَيَجْزِيَ الَّذِينَ أَحْسَنُوا
بِالْحُسْنَى ۖ

او خاص الله ته دي هر هغه څه چې په اسمانونو کې دي، او هر هغه چې په ځمکه کې دي (سره له اسمانونو او ځمکې ملکا وخلقاً وعبیداً) (پیداښت)، لپاره د دې چې جزاء ورکړي (الله) هغو

کسانو ته چې بدي يې کړي وي په (سبب) د هغه (بد) عمل چې کړی يې وي، او جزاء ورکړي هغو کسانو ته چې نيکي يې کړي وي په نېکو عملونو سره (په جنت).

تفسير: يعنې د هر سړي احوال الله تعالى ته ښه معلوم دي، او د ځمکې او د اسمان پر هر شي باندې د هغه واک او قبضه ده، بيا نو د ښو او د بدو په بدل ورکولو کې د هغه په مخ کې څه ممانعت موجود کېدی شي، بلکه که په غور سره وگورئ؛ نو ځمکه او د اسمان دا گړدې کارخانې د همدې لپاره پيدا کړي شوي دي چې د هغو په نتيجه کې د ژوندون يوه بله غير فاني سلسله قائمه کړه شي، تر څو په هغې کې بدانو ته د هغوی د بدی او نېکانو ته د هغوی د نېکۍ بدل ورکړ شي.

الَّذِينَ يَحْتَبُونَ كِبَيرَ الْعَذَابِ أَفْلَا يَسْمَعُونَ

(نيکو کاران) هغه کسان چې ځان ساتي له کبائرو لويو گناهونو څخه، او له فواحشو قبيحو کارونو څخه، مگر وړې وړې گناه (لکه نظر کول حرامو ته، او نور د دې په شان ښل کيږي له جانبه د الله په سبب د اجتناب له کبائرو نه).

تفسير: د صغیرې او کبيرې فرق د «النساء» سورت په تفاسيرو کې په تفصيل سره تېر شوی دی، د (لمم) په تفسير کې څو خبرې شته، ځينې وايي: هغه خیالات او چرتونه دي چې د گناه په نسبت په زړونو کې گړخي، خو له قوي څخه فعل ته نه وځي؛ هغه لمم دی، ځينې له هغه څخه صغیره گناه مرادوي، ځينې وايي: هغه گناه چې په کولو باندې يې اصرار نه کوي، يا يې خپل عادت ونه گړځوي، يا هغه گناه چې توبه ورځنې وکړي مراد دی.

إِنَّ رَبَّكَ وَاسِعُ الْمَغْفِرَةِ

بېشکه رب ستا واسع (پراخ کونکی د ښنې او) د مغفرت دی.

تفسير: نو ځکه له ډېرو وړو وړو گناهونو څخه تیريږي او توبه قبلوي، او گناهگران نه مایوس کوي، که په هره لويه او وړه گناه باندې يې پوښتنه کولی؛ نو د اميد ځای به چېرې پاتې کېده؟.

هُوَ أَعْلَمُ بِكُمْ إِذْ أَنْشَأَكُمْ مِنَ الْأَرْضِ وَإِذْ أَنْتُمْ أَجْنَةٌ فِي بُطُونِ أُمَّهَاتِكُمْ فَلَا تُزَلُّوا أَنْفُسَكُمْ هُوَ أَعْلَمُ بِمَنِ اتَّقَى ۝٦٠

هغه ښه عالم دی په تاسې باندې کله چې پيدا يې کړئ تاسې له ځمکې څخه، او کله چې وئ تاسې (پټ) بچي په گېډو د ميندو خپلو کې؛ نو مه ستايئ مه پاکوئ تاسو ځانونه خپل، همدغه (الله) ښه عالم دی په هغه چا باندې چې ويرېږي (له الله او ځان ساتي له معاصيو).

تفسير: يعنې که د تقوی څه توفيق الله تعالى چاته ورکړي؛ نو دی دې لويي نه کوي!، او خپل ځان دې نه ستايي!، ځکه چې پاک الله د هر سړي له لويی او پاکۍ او تقوی نه په ښه شان خبردار دی، او له هغه وخته وربکاره ده چې دوی لا د دې وجود او شتوالي په دائره کې قدم او پل نه ووايښی.

أَفَرَأَيْتَ الَّذِي تَوَلَّى

آيا پس ليدلی دی تا هغه څوک چې مخ يې واړاوه (له ايمان او مرتد شو).

تفسیر: یعنې خپل اصل یې هېر کړ، او د خپل اصلي خالق او حقیقي مالک له لوري یې مخ واړاوه.

وَاعْطَى قَلِيلًا وَآكَدَى ۝

او ور یې کړ لږ شی (له مقرر مال څخه)، او منع یې کړل نور (او سخت پرې ټینګ شو).

تفسیر: شاه صاحب (رحمه الله) لیکي: «یعنې لږ څه ایمان یې راوړ، بیا یې زړه کلک شو»، مجاهد (رحمة الله علیه) او نور لیکي چې دا آیت د (ولید بن مغیره) په باره کې نازل شوی دی، چې هغه څمونږ د پیغمبر لږ څه خبرې واورېدې، او د اسلام په لور یې لږ څه رغبت پیدا شو، او د کفر له سزا څخه ووېرېده، نژدې وو چې مسلمان شي، چې یوه کافر ته وویل: داسې مه کوه! چې زه ستا ګرد جرائم پخپله غاړه اخلم، او ستا له لوري ګرده سزا زه په ځان تېروم، په دې شرط سره چې لږ څه مال ماته را کړې، هغه دا خبره ومنله، او د مقرر شوي رقم څه قسط یې هم ورساوه، او بیا یې انکار وکړه؛ نو په دې صورت سره د ﴿وَاعْطَى قَلِيلًا وَآكَدَى﴾ معنی به داسې کیږي: چې څه مال یې ورکړ او بیا یې لاس وویست.

أَعِنْدَهُ عِلْمُ الْغَيْبِ فَهَوَّيَرَى ۝

آیا شته له ده څخه علم د پټو (مخفي شيانو) پس دی ويني (نجات خپل).

تفسیر: یعنې آیا دا د غیب خبر یې لیدلی دی چې هغه ته به د کفر سزا نه رسیږي؟ او بل سړی به خپل ځای ودروي، او په رښتیا سره دی دی خلاصیږي؟.

أَمْ لَمْ يُنَبِّأْ بِمَا فِي صُفْهِ مُوسَى ۝ وَابْرَاهِيمَ آتَىٰ وَتَّى ۝

آیا نه دی خبر کړی شوی دی په هغه (شي) چې وو په صحیفو پانېو د موسی کې. او په (صحیفو پانېو) د ابراهیم کې هغه (ابراهیم) چې وفاء یې کړې وه (په احکامو د الله).

تفسیر: یعنې ابراهیم علیه السلام پخپله وینا او عهد او پیمان باندې پوره ټینګ ولاړ وو، او د الله تعالی ګرد احکام یې په ځای کړل، او د هغه د احکامو په تعمیم کې یې لږ څه تقصیر هم ونه کړ.

أَلَا تَزِرُ وَازِرَةٌ وِزْرَ أُخْرَى ۝

(په صحف مذکوره وو کې دا دي) چې نه پورته کوي هيڅ نفس پورته کوونکی بار پټی د بل نفس.

تفسیر: یعنې د موسی او د ابراهیم علیه السلام په صحیفو کې داسې مضمون وو، چې د الله تعالی په مخکې یو مجرم د بل مجرم پټی نشي اخیستی، او هر یو سړی خپل سوال او ځواب او ښه او خراب پخپله غاړه اخلي.

وَأَنْ لَّيْسَ لِلْإِنْسَانِ إِلَّا مَا سَعَى ۝

او بله دا چې نشته هيڅ انسان لره مګر (جزا د هغه شي) چې کړی یې دی.

تفسیر: یعنې سړی چې هر څه پخپل زیار او کوښښ سره ګټي؛ هغه د ده دي، او هيڅوک د بل نيکي او بدې نشي اخیستی.

وَأَنَّ سَعْيَهُ سَوْفَ يُرَى ۝ ثُمَّ يُجْزَاهُ الْجَزَاءَ الْأَوَّلَى ۝

او بېشکه (دا چې) جزا د سعي عمل د ده ژر ده چې وبه ښوولی شي (ده ته). بيا به جزاء ورکړی شي هغه ته جزاء پوره بدل ښه (د ښکې ښه - د بدې بده).
تفسير: يعنې د هر چا سعي او کوشښ به د هغه په مخ کې کېښود شي، او د هغه پوره پوره بدل به ورکاره کېږي.

وَأَنَّ إِلَىٰ رَبِّكَ الْمُنْتَهَىٰ ۝

او بېشکه (دا چې) رب ستا ته ده انتها د ګردو (مخلوقاتو پس له مرګه چې ورځي ورته لپاره د جزاء).

تفسير: يعنې د ګردو علومو او افکارو سلسله او د وجود انتها د الله تعالى په لوري کېږي، او ټول شيان په پای کې هغه الله تعالى ته رجوع او ورتګ کوي، او د ده له مخې به هر چا ته د هغه د ښو او بدو ثمره ورکوله کېږي.

وَأَنَّهُ هُوَ أَضْعَافًا عَشْرًا ۝ وَأَنَّهُ خَلَقَ الذُّرِّيَّةَ الْأُنثَىٰ ۝

او (دا چې) بېشکه همغه (الله) خندوي او ژپوي. او بېشکه همغه (الله) وژني او ژوندي کوي. او (دا چې) بېشکه همغه (الله) پيدا کړې يې دي جوړې نر او ښځه.

تفسير: يعنې په دې نړۍ کې ګرد متضاد او متقابل احوال هغه لوی ذات پيدا کړي دي، د شر او د خير خالق همغه الله تعالى دی، د خوښۍ او د غم کيفيات د هغه په لاس کې دي، خندول، ژپول، لارښوول، ګمراه کول، ژوندي کول او مړه کول، نر او ښځه پيدا کول او د دوی په شان نور شيان ټول د دې خالق له کارونو څخه دي.

مِنْ تَطْفَافٍ إِذَا تُمْنَىٰ ۝ وَأَنَّ عَلَيْهِ النَّشْأَةَ الْأُخْرَىٰ ۝

له يوه څاخکي اوبو د (مني) څخه کله چې وڅخاوه شي (په رحم کې). او (دا چې) بېشکه په ده باندې دي پيدا کول د دويم ځلي (پس له مرګه).

تفسير: يعنې هغه ذات چې له يوه څاخکي څخه يې نر او ښځه پيدا کړي دي، نو هغه ته بيا پيدا کول څه مشکل دي؟ د يوه پيدايښ له ښوولو څخه يې په بل پيدايښ باندې هم تنبيه وفرمايله.

وَأَنَّهُ هُوَ أَغْنَىٰ وَأَقْنَىٰ ۝

او (دا چې) بېشکه همغه (الله) غني کوي او خزاني ورکوي (يا خواروي).

تفسير: يعنې مال، خزانه، جايدادونه ټول د هغه ښښه ده، ځينې د (اقتي) معنی (افقر) اخلي، يعنې هغه ځينې غني کوي، او ځينې فقير اکرب کوي، دا معنی له ږومېني سياق سره مناسبه ښکاري، ځکه چې د متقابلو شيانو ذکر له اول تر آخره پورې راغلی دی، او که اول مطلب واخيست شي؛ نو د هغه په مقابل کې ښايي چې اهلاک کېښود شي، چې ذکر يې وروسته راځي، يعنې خزاني، مال، او دولت هغه ورکوي او زياتوي يې، او همغه ډېر لوی دولتمندان او طاقتوران اقوام او ټبرونه تباہ او بربادوي.

وَأَنَّهُ هُوَ رَبُّ الشَّعْرَىٰ ﴿٢٤﴾

او (دا چې) بېشکه هم هغه (الله) رب د شعری دی.

تفسیر: «شعری» یو لوی ستوری دی، چې ځینو له اعرابو به د هغه عبادت کاوه، او داسې یې ګاڼه چې د عالم په پېښو کې هغه ډېر تاثیر او اغېزه لري، دلته دا راښکاره کوي چې د «شعری» رب هم الله تعالی دی، او د دنیا ګردې پېښې او لاندې باندې او نور د ده په لاس او واک کې دي، بې وځلې (شعری) هم لکه یو معمولي مزدور د هغه احکامو په ځای راوړلو کې زیار (کوښښ) کوي، او په هغه کې کوم مستقل تاثیر او اغېزه هیڅ نشته.

وَأَنَّهُ أَهْلَكَ عَادًا الْأُولَىٰ ﴿٢٥﴾

او (دا چې) بېشکه همغه (الله) وژلي هلاک کړي دي عاديان رومبې.

تفسیر: یعنې د هود علیه السلام قوم.

وَنُوحًا أَمَّا أَبْنَىٰ ﴿٢٦﴾ وَقَوْمُ نُوحٍ مِّن قَبْلُ إِنَّهُمْ كَانُوا هُمْ أَظْلَمَ وَأَطْغَىٰ ﴿٢٧﴾

او (هلاک کړي یې دي) نهودیان، پس باقی یې پرې نه ښود بل هیڅوک (له هغوی نه). او (هلاک کړی یې دی) قوم د نوح پخوا له دوی نه، بېشکه چې دوی وو هم دوی ډېر ظالمان او ډېر سرکښان.

تفسیر: یعنې تر سلهاوو کلونو د الله تعالی رسول نوح علیه السلام ته یې هسې ډېر سخت ضررونه او ایډاوې رسولې چې د هغه له ویلو څخه د هر سړي زړه خوږیږي، او راتلونکیو لره یې بده لاره وپرانستله.

وَالْهُوْتَفِكَهٖ أَهْوَىٰ ﴿٢٨﴾ فَغَشَّاهُمْ مَّا غَشَّىٰ ﴿٢٩﴾

او هغو کلیو اړولیو شویو لره یې ښکته راوغورځول (ځمکې ته پس له پورته کېدو نه). پس راوړلوېد په هغه باندې څه چې راوړلوېد (یا پس پټ یې کړه هغه لره په هغه څه چې پټ یې کړل).

تفسیر: یعنې د تیرو باران او وریا یې پرې وکړه، دا د لوط علیه السلام د قوم یادونه ده.

فَبِأَيِّ آلَاءِ رَبِّكَ تَتَمَارَىٰ ﴿٣٠﴾

پس په کومو نعمتونو د رب خپل شک کوي ته (ای کافر انسانه؟).

تفسیر: یعنې د داسې مفسدانو، ظالمانو او باغیانو تباہ کول او له منځه لرې کول او ورک کول هم د الله تعالی ډېر لوی انعام او ښه ده، آیا د داسې نعمتونو له لیدلو څخه وروسته هم انسان خپل الله تعالی ته د دروغو نسبت کوي.

هَذَا نَذِيرٌ مِّنَ النَّذِرِ الْأُولَىٰ ﴿٣١﴾

دغه (محمد رسول الله هم) ویروونکی دی له (جملې د) ویروونکیو رومبنيو څخه.

تفسیر: یعنې محمد صلی الله علیه وسلم د مجرمانو د بد انجام څخه همداسې ویروول کوي، لکه چې له دوی څنې وړاندې نورو پیغمبرانو هم کفار ویروول.

أَنزَلَتْ الْأَرْضَ ۖ لَيْسَ لَهَا مِنْ دُونِ اللَّهِ كَاشِفَةٌ ۖ

را نژدې شو راتلونکې (قيامت). نشته هغه لره پرته له الله ښکاره کوونکې (راوستونکې).

تفسير: يعنې قيامت ډېر نژدې شوی دی، خو د هغه ټاکلې وخت پرته له الله تعالی بل چا ته په ښکاره ډول نه دی معلوم، او کله چې ټاکلې وخت یې راشي؛ نو هیڅ یو طاقت هغه نشي ستولې، که الله تعالی اراده وفرمائي؛ د هغه په دفع باندې قادر دی، خو هغه یې هم نه لرې کوي.

أَفَمِنْ هَذَا الْحَدِيثِ تَعْجَبُونَ ۖ وَتَضْحَكُونَ وَلَا تَبْكُونَ ۖ وَأَنْتُمْ سَاهُونَ ۖ

آیا پس له دې خبرې (قرآن) څخه تعجب کوئ تاسې (انکاراً ای منکرانو). او خاندئ تاسې (تمسخرًا) او نه ژاړئ (خوفاً). او تاسې غافلان یئ (له هغه شي چې مطلوب دی تاسې ته) چټي (بېکاره) لوبې کوئ.

تفسير: يعنې قيامت او د هغه نژدېوالی د خبر له اورېدلو څخه باید چې تاسې د الله تعالی له وېرې په ژړا کېدئ او یرېدئ، او د خپلې ژغورنې تیاری به مو کاوه، مگر تاسې په خلاف د هغه تعجب کوئ او خاندئ، او په غفلت او بېفکری کې په چټي لوبو کې اخته یئ.


فَأَسْجُدُوا لِلَّهِ وَاعْبُدُوا ۝۱۶

پس سجده کوئ تاسې (خاص) الله ته، او عبادت کوئ د همدغه (الله!)، نه د نورو).

تفسير: يعنې يو عاقل او پوه لره نه ښايي چې له انجامه غافل شي، او په پند، نصيحت او پوهولو باندې ټوکې او مزاح وکړي او پرې وخاندي، بلکه ښايي چې د بندگۍ لاره غوره کړي!، او مطيع او منقاد اوسئ!، د عاجزې او نیاز وچولۍ د الله تعالی په دربار کې کېږدئ!.

تنبيه: په روايتونو کې راغلي دي چې رسول اکرم صلی الله عليه وسلم کله چې د (النجم) سورت ولوست، دی پخپله هم په سجده پرېوت، او نورو گړدو مسلمانانو او مشرکانو هم چې هلته حاضر وو؛ سجده وکړله.

تَمَّتْ سُوْرَةُ النّجْمِ، وَلِلّٰهِ الْحَمْدُ وَالْمُنَّةُ.



سُورَةُ الْقَمَرِ

«د (القمر) سورت مکی دی، ماسوا له (۴۴، ۴۵، ۴۶) آیتونو څخه چې مدني دي، (۵۵) آیته (۳) رکوع لري، په تلاوت کې (۵۴) او په نزول کې (۳۷) سورت دی، وروسته د «الطارق» له سورت څخه نازل شوی دی.»

بِسْمِ اللَّهِ الرَّحْمَنِ الرَّحِيمِ

(شروع کوم) په نامه د الله چې ډېر زیات مهربان پوره رحم کوونکی دی.

اقْتَرَبَتِ السَّاعَةُ وَانْشَقَّ الْقَمَرُ ①

را نژدې شو قیامت او خیري دوه ټوټې شوه سپوږمۍ.

تفسیر: له هجرت څخه پخوا رسول اکرم صلی الله علیه وسلم په (منا) کې تشریف درلود، د کافرانو یوې لویې جرګې له دوی څخه یوه معجزه وغوښته، دوی وفرمایل چې: د اسمان په لوري وګورئ! ناڅاپه سپوږمۍ له منځه دوه ټوټې شوه، یوه ټوټه یې د لمر خاته په لوري، او بله ټوټه یې د لمر پر ټوټو په لوري لاړه، په منځ کې یې غر حائل وو، کله چې د کافرانو جرګې دا لویه معجزه ولیده؛ سره یې وویل چې: «محمد صلی الله علیه وسلم پر مونږ یا پر سپوږمۍ باندې سحر جادو کوډې کړي دي»، دغې معجزې ته (شق القمر) وایي، او دا یوه نمونه یا نښه وه د قیامت چې وروسته له دې څخه به هر شی لکه دا شلیري او چوي، طحاوي او ابن کثیر اونورو د دې واقعي د تواتر دعوی کړېده، او له کوم عقلي دلیل سره تر اوسه پورې د هسې واقعاتو محال کېدل نشي ثابت کېدی، او یواځې د استبعاد په بناء داسې قطعي الثبوت شیان نه شي تردید کېدی، بلکه استبعاد خو اعجاز لره لازم دی.

وَأَن يَّرْؤُا آيَةً يُعْرَضُوا وَيَقُولُوا سِحْرٌ مُّسْتَوَرٌ ②

او که وويني دغه (کفار د قريشو) کوم دليل (د قدرت) نو پر څنگ به شي دوی (مخ به واړوي) ترې، او وايي به دوی (دغه) سحر کوډې دي قوي چې له پخوا راهيسې راځي.

تفسیر: یعنې پخوا له دې هم د نبوت دعوی کوونکیو د داسې سحر او کوډو دعاوی کړي دي، هم هغسې چې هغه تللي دي؛ دا به هم ځي.

وَلَقَدْ بَوَّأُوا الْبُعْثَ أَهْلَ هَمَّاءَ هُمْ وَكُلُّ أَمْرٍ مُّسْتَقَرٌّ ③

او دروغجن گنې دوی (حق لره)، او متابعت کوي دوی د خواهشونو خپلو، او هر کار قرار نیوونکی دی (سره له کوونکي خپل په نعيم يا جحيم کې).

تفسیر: یعنې د هغوی عذاب هم په خپل وخت باندې راتلونکی دی، او هغوی لره هغه هلاکت او گمراهي چې د الله تعالی په علم کې ټاکلې شوې ده؛ هیڅ وړاندې وروسته کېدونکې نه ده.

وَلَقَدْ جَاءَهُمْ مِنَ الْأَنْبَاءِ مَا فِیهُ مُزْدَجَرٌ ④

او خامخا په تحقیق راغلي دي دوی ته خبرې او اهلاک د پخوانیو امتونو هغه شی چې په هغه کې امتناع او سرزنش وو (له کفره).

تفسير: يعنې د قرآن کریم په وسیله هر راز احوال او د تباہ شویو قومونو واقعات درنښکاره شوي دي، که په هغو باندې غور وکړئ؛ نو د الله تعالی له لوري لویه تنبيه او وینبول دي.

راغلي دي دغو منکرانو ته د غسې پند چې:

حِكْمَةٌ بِاللَّغَةِ فَمَا تُغْنِ التُّدْرَةَ فَتَوَلَّ عَنْهُمْ

حکمت دی کامل نهایت ته رسېدلی، پس هیڅ نفع نه رسوي (دوی ته) ویروونکي (انبياء، قرآن، مواظ). نو مخ وګرځوه ته له هغوی څخه.

تفسير: يعنې قرآن مجید د پوره عقل او حکمت د خبرو مجموعه ده، که څوک یې په ښه نیت او پوره توجه سره ولولي؛ نو په زړونو کې یې ځای نیسي او په کې لوېږي، مګر د افسوس ځای دلته دی چې سره د دومره لارښوونې او هدایت د اسباب د شتو بیا هم دوی هدایت نه مومي، او په سمه لاره نه راځي، نو ځکه د هسې غټو زړونو او سنگدلو بدبختانو په فکر کې ډېر زیات مه اوسئ، تاسو د خپل تبلیغ فرض او د دعوت وظیفه او دنده په ښه شان او سلوک سره اداء وفرمائی، اوس نو د زیات تعاقب ضرورت نشته، پرېږدئ چې هغوی د خپلې هستوګنې د ځای په لورې ور درومي.

يَوْمَ يَدْعُ الدَّاعِ إِلَى شَيْءٍ تُكْرَهُ

(او یاده کړه هغه) ورځ چې رابولي (دوی لره) بلونکی یو شي ناآشنا ته (چې حساب او جزاء د اعمالو ده).

تفسير: يعنې د حشر د ډګر به لوري د شمېر (حساب) ورکولو لپاره.

حُشْعًا أَبْصَارُهُمْ

حال دا چې ویریدونکي خړې خوارې به وي سترګې د دوی.

تفسير: يعنې په هغه وخت کې به یې د خوف او ندامت لامله په ډېر ذلت او ندامت سره سترګې خوړې او مړې وي، او له ډېره شرمه به ځمکې ته ګوري.

يُخْرِجُونَ مِنَ الْأَجْدَاثِ كَاآلِهِمْ جَرَادٌ مُّنتَشِرٌ مُّهْطِعِينَ إِلَى الدَّاعِ

راوځي به دوی له قبرونو څخه ګواکې دوی به ملخان وي خواره واره. چې تلوار کوونکي به وي په لوري د بلونکي خپل.

تفسير: يعنې ګرد پوښي او وروستني خلق به له خپلو قبرونو څخه ووځي، او د ملخانو په ډول سره به په ځمکه کې تیت پیت او خواره شي، او د الله تعالی په مخ کې به د خپلو چارو د جزاء لپاره په ډېر تلوار سره حاضرېږي.

يَقُولُ الْكَافِرُونَ هَذَا يَوْمَئِذٍ

وايي به کافران دا ورځ ده ډېره سخته.

تفسير: يعنې د هغې ورځې د ویروونکيو احوالو او شدائدو لامله او د خپلو جرائمو له تصوّره به کفار داسې ووايي، چې دا بده سخته ورځ ده، وبه لیده شي چې نن به څه را باندې تیرېږي، وروسته دا رانښي چې قیامت او د

آخرت عذاب پخپل وخت باندې راتلونکی دی، ډېرو دروغجانو ته له هغه څخه پخوا په دنیا کې هم یوه سخته ورځ په مخ راغلې ده.

كَذَّبَتْ قَبْلَهُمْ قَوْمُ نُوحٍ فَكَذَّبُوا عَبْدَنَا وَقَالُوا مَجْنُونٌ وَازْدُجِرَ ①

دروغجن گنېلي دي پخوا له دوی څخه قوم د نوح (نوح علیهم علیه السلام)، نو دروغجن وشمېرو دوی بنده ځمونږ، او ویې ویل چې: (دغه نوح) لېونی دی او منع کړی شوی دی (له دعوت د خلقو نه).

تفسیر: کفارو به تهدیداً ویل: ای نوحه! که ته له خپلو هسې خبرو څخه نه اوږي، نو مونږ به دې تر ډېرو لاندې کړو! څوکا کې په داسې ویرولو سره یې د هغوی خبرو ته غوږ نه نیوه، او د ده خبرې به توی تللې، ځینې د ﴿وَازْدُجِرَ﴾ معنی داسې کوي چې: لېونی یا بادسار یا رنځور دی، او سد (هوش) او عقل ترې ورک، (العیاذ بالله).

فَدَعَا رَبَّهُ أَتَى مَغْلُوبٌ فَاتَّصَرُ ②

پس دعا سوال وکړ (نوح) له ربه خپله (داسې چې) بېشکه زه مغلوب عاجز شوی یم، نو بدل مې واخله (له کفارو).

تفسیر: یعنې له سلهاوو کلونو پوهولو سره هم کله چې څوک د دوی په خبرو باندې ونه پوهېدل، نو دوی هغوی ته ښېرې وفرمایلي، او ویې ویل: «ای ربه! زه اوس د دوی له لارښوونې څخه عاجز شوی یم، پر دوی باندې ځما هدایت او لارښوونې هیڅ اغېزه او اثر ونه کړ، اوس نه ته د خپل دین او پیغمبر بدل او کسات واخله!، او پر ځمکه باندې هیڅ یو کافر ژوندی مه پرېږده!».

فَفَتَحْنَا أَبْوَابَ السَّمَاءِ بِمَاءٍ مُّنْهَرٍ ③ وَفَجَّرْنَا الْأَرْضَ عُيُونًا فَالْتَقَى الْمَاءُ عَلَى أَمْرٍ قَدْ قُدِرَ ④

نو وپرانیستل مونږ وروڼه د اسمان په اوبو ډېرو راتویې شویو سره (له اسمانه). او وبهولې مونږ له ځمکې څخه (هم) چینې، بیا سره ګلېې شولې ټولې اوبه (د اسمان او د ځمکې) په هغه کار باندې چې ټاکلی مقرر شوی وو (چې اهلاک د قوم د نوح وو).

تفسیر: یعنې اوبه داسې سختې راوشوړېدې لکه چې د اسمان ګرد ورخونه خلاص شوي دي، او لاندې د ځمکې ټولې اوبه هم له یوې مخې د باندې راخوټېدلي دي، او دومره زیاتې اوبه راووتې، لکه چې د ځمکې مخ د لویو چینو یوه مجموعه شوه، بیا د لاندې او د باندې او دا دواړه اوبه سره ګلېې شوې د هغه کار لپاره حاضرې شوې چې د الله تعالی له خوا لا پخوا له هغه ټاکلی (مقرر) شوی وو، یعنې د نوح علیه السلام د قوم تباهي، هلاکت او ډوبېدل.

وَحَمَلْنَاهُ عَلَى ذَاتِ أَلْوَاحٍ وَدُسُرٍ ⑤ فَجَرِي بِأَعْيُنِنَا

او سور کړی وو مونږ دغه (نوح) پر (بېړۍ چې) خاونده د تختو پلنو او میخونو پرېږو (غټو) وه. چې تلله ګرځېده ځمونږ د سترگو لاندې چې مو لیده او څارنه مو ورله کوله.

تفسیر: یعنې د دې ویروونکي طوفان په وخت کې د نوح علیه السلام بېړۍ ځمونږ د سترگو تر کتنې حفاظت او نګرانی لاندې وه، او په ډېره هوسایۍ او آرامۍ سره د اوبو په سر ګرځېده.

جَزَاءُ لِّمَن كَانَ كُفْرًا ﴿۱۳﴾

(واقع شوی وو دا طوفان) لپاره د امداد د هغه چا چې کفران د احسان یې کړی شوی وو (چې نوح دی).

تفسیر: یعنې کفارو د نوح علیه السلام بې قدرې وکړه، او الله تعالی د خبرې له منلو څخه یې مخ واړاوه، دا وه د هغه سزا او انتقام چې د لوی طوفان او سخت ځپان په ډول ورورسېده.

وَلَقَدْ كَرَّمْنَا آيَةً فَهَلْ مِنْ مَّدْرِكٍ ﴿۱۴﴾

او خامخا په تحقیق پرېښودله مونږ دغه (بېړۍ) یو دلیل (د قدرت خپل)، نو آیا شته څوک یادوونکی پند اخیستونکی.

تفسیر: یعنې فکر کوونکي لره په دې واقعې کې د قدرت ډېر دلائل او د عبرت زیاتې نښې دي، یا یې دا مطلب چې نن د کشتۍ وجود په دنیا کې هغه قصه راپه یادوي او د الله تعالی د لوی قدرت لویه نښه ده.

فَكَيْفَ كَانَ عَذَابِي وَنُذْرٍ ﴿۱۵﴾

پس څرنگه وو عذاب ځما (په دوی چې مې هلاک کړل ټول په طوفان) او ویړول ځما (په ژبې د نوح)؟.

تفسیر: یعنې ځما عذاب یې ولید، چې څومره ویړوونکی دی، او ځما ډارول څومره په ځای او رښتیا دي.

وَلَقَدْ يَسَّرْنَا الْقُرْآنَ لِلذِّكْرِ فَهَلْ مِنْ مُدْرِكٍ ﴿۱۶﴾

او خامخا په تحقیق اسان کړی دی مونږ قرآن لپاره د یادولو او پند اخیستلو، نو آیا شته څوک یادوونکی پند اخیستونکی.

تفسیر: یعنې له قرآنه پند اخیستل ډېر اسان دي، ځکه هغه مضامین چې د ترغیب، ترهیب، انذار، تبشیر او نورو په نسبت دي؛ هغه ګرد بالکل صاف، سهل، ساده او اسان دي، او مؤثر دي، او دومره سهل او صاف دي چې هر سړی په لږ فکر او غور سره پرې پوهیږي.

كَذَّبَتْ عَادٌ فَكَيْفَ كَانَ عَذَابِي وَنُذْرٍ ﴿۱۷﴾ إِنَّا أَرْسَلْنَا عَلَيْهِمْ رِيحًا صَرْصَرًا فِي يَوْمٍ نَحْصٍ مُّسْتَمِرٍّ ﴿۱۸﴾

دروغجن ګڼلی وو عادیانو (هود)، نو څرنگه وو عذاب ځما او ویړول ځما؟. بېشکه مونږ لېږلی وو مونږ پر دوی باندې باد ډېر سخت په ورځې نحسې (د بدۍ) کې چې تل وي بدې یې (پر دوی باندې چې په کې هلاک شو).

تفسیر: شاه صاحب لیکي: «یعنې بدې او نحوست پورته نه شو، تر څو ګرد سره تمام نه شول، او دا د نحوست ورځ هغوی لره وه نه تل»، په قرآنکریم کې تصریح شوې ده چې هغه عذاب اووه شپې او اته ورځې پرله پسې وو.

تَنْزِيلُ النَّاسِ كَانَهُمْ أَعْبَارُ نَحْلٍ مُّنتَقِرٍ ﴿۱۹﴾

چې را ایستل به (باد له پتو ژورو کندو د ځایونو خپلو نه) خلق ګواکې دوی تنې د خرماوو وي چې له بېخه رايستلې شوې په ځمکه پرېوتلې وي.

تفسیر: د عاډ قوم ډېر پیاوړی قوی او د لویو جثو او ونو خاوندان وو، خو دوی د دې سخت باد او د لویې سیلې له ورنښه داسې سره په خټ راولوېدل، لکه چې د کجورو ونې چې له سټه او بېخه وویستلې شي، او هغه خوا وغورځولې شي.

فَكَيْفَ كَانَ عَذَابِي وَنُذْرِي ۚ وَلَقَدْ يَسَّرْنَا الْقُرْآنَ لِلَّذِينَ هُمْ مِنْ مُذَكِّرٍ ۖ كَذَّبَتْ ثَمُودُ بِالنُّذُرِ ۝

نو څرنگه وو عذاب ځما او ویرول ځما (له بېخه ایستل مې)؟ او خامخا په تحقیق اسان کړی دی مونږ قرآن ذکر پند اخیستلو ته، نو آیا شته څوک یادوونکی پند اخیستونکی. دروغجن گڼلې وو ثمودیانو (انبياء او نور) ویروونکي.

تفسیر: یعنې صالح علیه السلام یې دروغجن شمېرلی وو، او حال دا دی چې یوه نبي دروغجن بلل عیناً د ټولو پیغمبرانو دروغجن بلل دي، ځکه چې د دین په اصولو کې دوی گمرد یو، د بل مصدقان او مؤیدان دي.

فَقَالُوا أَبَشْرًا مِثْلَ آبْنِ آدَمَ أَإِذَا نَفَى ضَلِيلٌ وَسُعِيرٌ ۝

پس وویل دوی آیا یو بشر لره له مونږ څخه چې یو دی؛ متابعت وکړو (مونږ چې ډېر یو) ده لره؟ بېشکه مونږ په دغه وخت کې خامخا به یو په گمراهۍ او لهونتوب کې (نو نه یې کوو متابعت).

تفسیر: یعنې دغه خو کومه اسماني پرېشته نه دی، بلکه مونږ غوندې یو سړی دی، هغه هم یو بېکس او یواځې چې هیڅ قوت او ملگری ورسره نشته، دی غواړي چې مونږ رابښکته او د خپل ځان تابع وگرځوي، او حال دا دی چې دا کار له سره هیڅ کېدونکی نه دی، که مونږ د ده په خبرو باندې وغولېږو، او د ده په لومه کې بند شو؛ نو دغه به ځمونږ سخته غلطې ناپوهي او حماقت څرگند کړي، بلکه دا کار به له لهونتوب سره سم وي.

أَلَيْسَ الذِّكْرُ عَلَيْكُمْ مِنْ بَيْنِنَا بَلْ هُوَ كَذَّابٌ أَشِرٌ ۝

آیا غورځولې شوی دی ذکر وحي په ده باندې په منځ ځمونږ (نه ده شوې وحي)؟ بلکه دی ډېر دروغجن متکبر دی (چې پخپله ځان غټوي).

تفسیر: یعنې پیغمبري ته د نورو خلقو په منځ کې یواځې همدغه پاتې وو؟ گمردې خبرې یې دروغ دي، او خامخا ځای لوی رانښي، تکبر کوي او وایي چې: زه د الله تعالی له لوري استاځی او پیغمبر یم، او گمرد قوم ته ښايي چې ځما خبرې ته غوږ کېږدي، او اطاعت مې وکړي، او حکم مې ومني، نو تردیدا فرمایي الله اکرم شأنه وأعظم برهانه داسې چې:

سَيَعْلَمُونَ غَدًا مَنِ الْكَذَّابُ الْأَشْرُ ۝

ژر ده چې پوه به شي دوی صبح (په وخت د نزول د عذاب کې، یا په ورځ د قیامت کې) چې څوک دی هغه ډېر دروغجن متکبر.

تفسیر: یعنې ډېر ژر معلومېږي چې د دې دواړو په منځ کې دروغجن او متکبر څوک دی؟

إِنَّا مُرْسِلُوا النَّاقَةِ فِتْنَةً لَهُمْ

بېشکه مونږ لېږونکي یو د اوښې لپاره د فتنې ازموینست د دوی.

تفسیر: یعنې د هغوی له غوښتنې سره سم مونږ له تیرې څخه اوبه را وویسته، او ور ومو لېږله، او د هغې په وسیله مو دا په عملي ډول هم ښکاروله چې له هغوی څخه کوم یو د الله تعالی او د هغه د رسول خبرې مني؟ او کوم یو د خپل نفس په غوښتنې کار کوي؟.

فَارْتَقِبْهُمْ وَاَصْطَبِرْ ۝ وَيَنْهَهُمْ اَنْ الْمَاءَ قَسَمَةً بَيْنَهُمْ كُلُّ شَرْبٍ مُحْتَضَرٌ ۝

پس منتظر اوسه ته (ای صالح!) دوی ته او صبر وکړه (یعنې وگوره! چې څه نتیجه راووځي؟).
او خبر کړه دوی (په دې) چې بېشکه اوبه ویشلې شوي دي په منځ د دوی (او د اوبې) کې، هر وار د اوبو ته حاضر کړی شوي دي (خاوندان د اوبو پخپل وار).

تفسیر: شاه صاحب لیکي: هغه اوبه به په هر وار چې اوبو ته تله؛ نور څاروي او حیوانات به له هغې څخه ویرېدل او لرې به تېښېدل، نو د الله تعالی له لوري وار او نوبت مقرر شو، چې یوه ورځ به هغې اوبې اوبه څښلې، او بله ورځ به نورو حیواناتو.

فَنَادُوا صَاحِبَهُمْ فَتَعَاطَى فَعَقَرَ ۝

نو راوباله دوی ملگری خپل (لپاره د وژلو د اوبې؛ نو توره یې واخیسته) پس پرې یې کړې پښې (د هغې اوبې او مړه یې کړه).

تفسیر: شاه صاحب لیکي: «یوه بد کاره ښځه وه چې حیوانات یې ډېر وو، هغې خپل یو آشنا ولمساوه، او هغه د دې اوبې پښې پرې کړې، او ویې وژله، نو پس له دریو ورځو نه پرې عذاب نازل شو».

كَيْفَ كَانَ عَذَابِي وَنُذْرِي ۝ اِنَّا ارسلنا عليهم صيحةً واحدةً فكانوا كهشيم المُنْتَظِرِي ۝

پس څرنگه وو عذاب ځما او ویرول ځما. بېشکه مونږ ولېږه مونږ پر هغو باندې غږ یو (د جبریل)؛
نو شول دوی لکه وچ مات شوي (توې توې څس خاشاک وانه شپول جوړوونکي).

تفسیر: یعنې پرېستې یوه سخته کړېکه وکړه، چې د هغې لامله د هغو گردو زېړونه وچاودل، او ټول سره هک پک او حیران پاتې شول، او هسې راوبرېښېدل، لکه چې د وښو یوه لویه کوټه د څاروو تر پښو لاندې غوښل شوي وي، او گرد سره گډو او مات او چیت او بوس بوس شوي وي.

وَلَقَدْ يَسَّرْنَا الْقُرْآنَ لِلذِّكْرِ فَهَلْ مِنْ مُدَكِّرٍ ۝ كَذَّبَتْ قَوْمُ لُوطٍ بِالَّذِي ۝

او خامخا په تحقیق اسان کړی دی مونږ قرآن لپاره د ذکر یادلو پند اخیستلو؛ نو آیا شته څوک یادوونکي پند اخیستونکي؟. دروغجن کړی وو قوم د لوط ویروونکي (انبياء لره).

تفسیر: یعنې دوی لوط علیه السلام ته دروغجن وویل، او په داسې کار سره چې د یوه نبي تکذیب یې وکړ، څواکې د گردو انبیاوو تکذیب یې وکړ، یا قوم د لوط دروغجن وگڼه لوط په ویرولو او پند ورکولو د ده سره دوی لره.

اِنَّا ارسلنا عليهم حاصباً اِلَّا اَل لُّوطُ نَجَّيْنَاهُمْ بِسَخْرِ ۝ نَعْمَةٌ مِّنْ عِنْدِنَا كَذَلِكَ نَجْزِي مَنْ شَكَرَ ۝

بېشکه مونږ لېږلی وو مونږ پر دوی باندې باد کانې ویشتونکی مگر کورنی د لوط، ومو ژغورل دوی په پېشمې کې. له جهته د مهربانۍ له نژده ځمونږ، همداسې (د آل لوط په شان) جزاء ورکوو مونږ هغه ته چې شکر وباسي حق منونکی وي.

تفسیر: یعنی لوط علیه السلام په پېشمېني کې له خپلو کورنیو سره روغ رمت ووتلو، او هغوی ته هېڅ ربړ او عذاب ونه رسېد، او ځمونږ عادت همداسې دی چې حق پېژندونکیو او شکر ویستونکیو بندګانو ته هسې جزا ورکوو.

وَلَقَدْ اَنْذَرَهُمْ بَطْشَتَنَا فَتَمَارَوْا بِاللَّذْرِ ﴿٢٧﴾

او خامخا په تحقیق ویرولي وو (لوط) دوی لره له نیولو ځمونږ څخه، نو شک وکړ دوی په ویروولو (د هغه کې).

تفسیر: یعنی د هغو په خبرو کې به یې چټي ویناوې شېبې جګړې کولې، او هغه به یې دروغجن ګڼلو (په ویلو د ده کې).

وَلَقَدْ رَاوَدُوهُ عَنْ ضَيْفِهِ فَطَمَسْنَا اَعْيُنَهُمْ فَذُوقُوا عَذَابِي وَنُذِرِ ﴿٢٨﴾

او خامخا په تحقیق غوښتي وو دوی له دغه (لوط څخه) مېلمانه د هغه (بدکاری ته)؛ نو محوړ پندې کړې مونږ سترګې د دوی، پس (و فرمایله الله دوی ته په ژبه د ملائکو چې) وځکې تاسې ثمر د عذاب ځما، او د ویروولو ځما.

تفسیر: پر هغو پرېستو باندې چې د ښکلیو هلکانو په اشکالو کې راغلې وې، دوی د انسانانو ګمان کړی او د خپلو بدو اخلاقو او بدو رشو په غوښتنه پر دوی باندې د لاس اچولو په فکر کې شول، نو مونږ هغوی پانده کړل چې هر لوري ته ګرځېدل، او له هر شي سره لګېدل، او هېڅ شی به هغو ته نه ښکارېده، نو ورته ومو ویل چې: پومبې تاسې د دې عذاب خوند وځکې!

وَلَقَدْ صَبَّحَهُم بُرْءًا عَذَابٍ مُّسْتَقَرٍّ ﴿٢٩﴾ فَذُوقُوا عَذَابِي وَنُذِرِ ﴿٣٠﴾

او خامخا په تحقیق راغلی وو دوی ته په وقت د صبح کې عذاب چې ثابت قرار نیوونکی وو (په دوی باندې). نو (و فرمایله الله دوی ته په ژبه د ملائکو چې) وځکې تاسې ثمره د عذاب ځما او د ویروولو ځما.

تفسیر: یعنی له پندولو څخه وروسته مو د هغوی کلي واپړول، او پر دوی باندې مې له پاسه تېرې وورولې، له هغه وروکې عذاب څخه وروسته دا لوی عذاب وو چې پر دوی باندې له پاسه د صباوون په وخت کې راولوېد.

وَلَقَدْ يَسَّرْنَا الْعُرْآنَ لِلذِّكْرِ فَهَلْ مِنْ مُّذَكِّرٍ ﴿٣١﴾ وَلَقَدْ جَاءَ آلَ فِرْعَوْنَ النَّذَرُ ﴿٣٢﴾

او خامخا په تحقیق اسان کړی دی مونږ قرآن لپاره د ذکر یادولو پند اخیستلو، نو آیا شته څوک یادوونکی پند اخیستونکی؟ او خامخا په تحقیق راغلي وو (فرعون او) قوم د فرعون ته ویروونکي.

تفسیر: موسی او هارون علیهما السلام او د هغوی ویروونکي نهه مشهورې معجزې.

كَذَّبُوا بِآيَاتِنَا كُلِّهَا فَآخَذْنَاهُمْ اَحَدًا عَزِيزٍ مُّقْتَدِرٍ ﴿٣٣﴾

دروغجن و ګڼل هغوی آیتونه ځمونږ ټول، نو ونيول مونږ دوی په نیولو د ذات ډېر غالب او قادر سره.

تفسیر: یعنی د الله تعالی نیول زبردست نیول دي، چې د هغه له لاسه هېڅوک چیرې نشي تښتېدلی، لکه چې د فرعونیانو ګرد لاولښکر یې سره له فرعون د قلزم په بحیره کې هسې ډوب کړل چې یو تن هم د هغو له منځه خلاص نشو.

الْكَافِرُ خَيْرٌ مِنْ أَوْلِيكُمْ أَمْ لَكُمْ بَرَاءَةٌ فِي الزُّبُرِ ۚ أَمْ يَقُولُونَ نَحْنُ جَمِيعٌ مُنْتَصِرُونَ ﴿٣٧﴾

آيا كفار ستاسي (اي عربو!) غوره دي له ږومبنيو (كفارو) د تاسې څخه يا تاسې ته (حکم) د خلاصۍ دى په (ږومبنيو) کتابونو کې. آيا وايي دوى (چې) مونږ يو ټولې مرستې (مدد) کوونکى يو له بل سره، بدل اخيستونکى؟.

تفسير: الله تعالى د ږومبنيو قومونو قصه اوروي، او د هغې په منځ کې موجوده وو خلقو ته خطاب کوي چې آيا له دې موجوده وو کافرانو څخه پخواني کافران کم قوټه او کم شوکته وو؟ يا دوى له هغوى ځنې قوي او ښه دي؟ کله چې مونږ هغو تېرو کافرانو ته د هغوى د کفر او طغيان په سزا کې تباهي ورکړه؛ نو آيا د دوى تباهي کومه سخته خبره ده؟ يا دوى ته د الله تعالى له لوري کوم ليکلى امر ورکړى شوى دى، چې هومره مو چې زړه غواړي؛ شرارت او سرکښي وکړي، تاسې ته هيڅوک سزا نه درکوي، يا يې داسې گڼلي او ټاکلي دي چې ځمونږ مجمع او ټولنه ډېره لويه ده، مونږ به يو له بل سره مرستې کوو، او گړد به په دې وسيله له سزا څخه ځانونه ساتو، او هيڅوک به نه پرېږدو چې ځمونږ په مخ کې بريالي شي، نو فرمايي الله جل جلاله:

سَيَهْرُمُ الْجَمْعُ وَيُولُونَ الدُّبُرَ ﴿٣٨﴾

ژر ده چې ماته به کړه شي جمع (د دوى)، او به گړځوي دوى شاوې خپلې (مسلمانانو ته له جنگه).

تفسير: يعنې ژر ده چې دوى ته به د هغوى د دې مجمع حقيقت ورښکاره شي، او د مسلمانانو په منځ کې به ماتې ومومي، او شا به وگړځوي، لکه چې په بدر، احزاب او نورو غزاگانو کې دغه وړاندوينه رابښکاره شوه، په دې وخت کې ځمونږ د لوى استاخي په ژبه دا آيت جاري وو: «سَيَهْرُمُ الْجَمْعُ وَيُولُونَ الدُّبُرَ».

بَلِ السَّاعَةُ مَوْعِدُهُمْ وَالسَّاعَةُ أَدْهَى وَأَمَرُّ ﴿٣٩﴾

(دغه قتل او ماتې کافي نه ده دوى ته) بلکه قیامت دى وخت ځای د وعدې (د عذاب) د دوى، او قیامت ډېر سخت دى (چې نه لري هيڅ علاج) او ډېر تريخ دى (له عذابه د دنيا نه).

تفسير: يعنې دلته به څه ماتې ومومي، د دوى اصلي ماتې به په هغه وخت کې وي چې قیامت په سر راودرېږي، او هغه به د سخت مصيبت وخت وي.

إِنَّ الْجُزْمِينَ فِي ضَلَالٍ وَسُعُرٍ ۚ يَوْمَ يُسْحَبُونَ فِي النَّارِ عَلَى وُجُوهِهِمْ ذُوقُوا مَسَّ سَقَرَ ﴿٤٠﴾

بېشکه گناهکاران په گمراهۍ کې دي او په اور گرم (د دوزخ او لېونتوب) کې دي. هغه ورځ چې راکش کړل به شي دوى په اور (د دوزخ) کې په مخونو د دوى (وبه ويل شي دوى ته زجرا چې) وڅکى تاسې (مزه) د مس کولو رسېدلو (د اور) د دوزخ.

تفسير: يعنې په هغه وخت کې د غفلت لامله هک پک او حيران پاتې کېږي، او دا سودا يې هلته له ککړۍ څخه راووځي، چې په زېرو سترگو او مات اورمېړه د دوزخ په اور کې رابښکولى شي، او به ويل شي دوى ته زجرا د ملائکو په ژبه چې: «واخلی! اوس لږ څه د دې گرم اور مزه هم وڅکى!».

إِنَّا كُلُّ شَيْءٍ خَلَقْنَاهُ بِقَدَرٍ ﴿٤١﴾

بېشکه مونږ هر شى پيدا کړى مو دى په (ږومبني ازلي) اندازه سره.

تفسیر: هر راتلونکی شی لا له پخوا څخه د الله تعالی په علم کې شته، او کټمټ (هو بهو) هم هغسې لیکلی شوی دی، او له هغه څخه هیڅ یو شی وړاندې وروسته کېدونکی نه دی.

وَمَا أَمْرُنَا إِلَّا وَاحِدَةٌ كَلَمْحٍ بِالْبَصَرِ ⑤

او نه دی امر ځمونږ (یو شی لره چې اراده مو کړې ده د هغه د پیدا کولو) مگر (امر) یو ځل لکه رپول د سترگو.

تفسیر: یعنې د سترگو په رپولو کې د هر څیز اراده چې الله تعالی وفرمایي، هم هغسې کوي، الله تعالی ته د یوه شی په جوړولو یا د یوه څیز په وړاندو کې هیڅ څه نه واقع کېږي، او نه څه رېږ او مشقت ورپېښېږي.

وَلَقَدْ أَهْلَكْنَا أَشْيَاءَكُمْ فَهَلْ مِنْ مُدْكِرٍ ⑥

او خامخا په تحقیق هلاک کړي دي مونږ مشابهه نظائر ستاسې (له سابقه وو امتونو)، نو آیا شته څوک یادوونکي پند اخیستونکي؟

تفسیر: یعنې تاسې غوندې ډېر کافران مو تباہ کړي دي، نو په تاسې کې دغسې کوم فکر کوونکی نشته چې د هغو له احواله عبرت واخلي، او په صدق سره ایمان راوړي؟

وَكُلُّ شَيْءٍ نَّعْلَمُهُ فِي الزُّبُرِ ⑦

او هر هغه شی چې کړی دی هغوی (لیکلی شوی دی) په (پاڼو د اعمالنامو د دوی او په) لوح محفوظ کې.

تفسیر: یعنې هر یو نېک او بد عمل وروسته له کولو څخه د هغوی په اعمالنامو کې لیکلی کېږي، او د پوښتنې په وخت کې دا ګرد کاغذونه او دفترونه وروړاندې کېږي.

وَكُلُّ صَغِيرٍ وَكَبِيرٍ مُّسْتَقَرٌّ ⑧

او هر وړوکی او لوی (عمل که خیر وي که شروي) لیکلی شوی دی (په لوح محفوظ کې).

تفسیر: یعنې پخوا له دې څخه د هر وړوکیو او لویو شیانو تفصیل په لوح محفوظ کې لیکلی شوی دی، او ګرد دفترونه یې په منظم ډول سره مرتب دي، تر دې چې ډېر یو وړوکی شی هم له قلمه نه دی لوېدلی.

إِنَّ الْمُتَّقِينَ فِي جَنَّاتٍ وَنَهَرٍ ⑨ فِي مَقْعَدِ صَدَقٍ عِنْدَ مَلِيكٍ مُّقَدِّرٍ ⑩

بېشکه ویریدونکي (پرهېزګاران) به په جنتونو کې وي او په ویالو کې وي (چې څکي له اوبو، شرابو، شاتو، شودو د هغو). په مجلس (حق) رښتیا (د جنت) کې په نزد د باچا لوی قدرت لرونکي (چې هیڅوک یې نشي عاجزولی).

تفسیر: وروسته له مجرمینو څخه اوس د متقینو انجام بیان فرمایي، چې دوی به د خپل صدق په سبب د الله تعالی د استاڅي له رښتیا وعدې سره سم په یوه غوره ځای کې وي، چې هلته به یې د مالک الملک والملکوت د قرب دولت په لاس وي.

تَمَّتْ سُورَةُ الْقَمَرِ بِعَوْنِ اللَّهِ وَتَوْفِيقِهِ.

سُورَةُ الرَّحْمَنِ

«د (الرحمن) سورت مدني دی، (۷۸) آیتونه (۳) رکوع لري، په تلاوت کې (۵۵) او په نزول کې (۹۷) سورت دی، وروسته د (الرعد) له سورت نه نازل شوی دی.»

بِسْمِ اللَّهِ الرَّحْمَنِ الرَّحِيمِ

(شروع کوم) په نامه د الله چې ډېر زیات مهربان پوره رحم کوونکی دی.

الرَّحْمَنُ ۝ عَلَّمَ الْقُرْآنَ ۝

رحمان. ښوولی دی قرآن (هغه چا ته چې اراده یې شوې ده د قرآن ښوولو).

تفسیر: یعنې دغه قرآن کریم د الله تعالی په عطایاوو کې لویه عطیه ده، او د ده په نعمتونو کې له ګردو څخه لوی نعمت او رحمت دی، د انسان بساط ته او د هغه ظرف ته خیال وکړئ، او د قرآن د علم دا بې ځنډې لرونکي بحر او سیند ته وګورئ، او بیا خیر شئ چې انسان ته یې سره له دومره ضعفه څومره عزت او لویي د عظیم الشان قرآن په وربښلو سره ورکړې ده.

تنبيه: د «النجم» په سورت کې یې وفرمایيل چې: ﴿عَلَّمَهُ شَدِيدُ الْغَوَى﴾ الآية - او دلته یې راڅرګنده کړه چې د قرآن اصلي ښوونکی الله تعالی دی، که څه هم د پرښتو په وسیلې سره یې رابښي.

خَلَقَ الْإِنْسَانَ ۝ عَلَّمَهُ الْبَيَانَ ۝

پیدا کړی یې دی انسان. بیا یې وربښوولی دی بیان (خبرې چې د زړه مقصدونه یې پرې اداء کېږي).

تفسیر: «ایجاد» یعنې د وجود عطاء فرمایيل د الله تعالی له لویو نعمتونو څخه دي، بلکه د ګردو نعمتونو بېخ دی، او هغه په دوه ډوله دی، ایجاد د ذات، او ایجاد د صفت، نو الله تعالی اول سړی پیدا کړ، او په هغه کې یې د علم بیان صفت هم کېښود، یعنې قوت یې وروبښه، چې د خپل زړه خبره په ډېره صفایي، حسن او ښه والي سره اداء کړی شي، او د نورو په خبرو او اترو باندې هم ښه وپوهیږي.

الشَّمْسُ وَالْقَمَرُ ۝ يُحْسِبَانِ ۝

لمر او سپوږمۍ (جاري او روان) دي په حساب سره (چې پخپل تګ کې نه تیرېږي له هغه نه).

تفسیر: یعنې د دواړو طلوع او غروب زیاتوالی او لږوالی یا په یو احوال باندې قائم پاتې کېدل، بیا د هغوی په وسیله د فصلونو او موسمونو بدلېدل، او په سُفلیاتو باندې راز راز تأثیرات غورځول؛ د اګرد تریوه خاص حساب او ضابطې او مضبوط نظام لاندې دي، مجال نشته چې د هغه له ټاکلې دائرې څخه بهر ووځي، او د خپل مالک او خالق له ورکړېو شویو احکامو څخه مخ واړولی شي.

وَالْحُجُومُ وَالشَّجَرُ سَجْدٌ ①

او ستوري يا نباتات (چې ساق نه لري د ودرېدو) او ونې (چې ساق لري د ودرېدو) سجده کوي دوی دواړه (الله تعالی ته دغسې سجده چې له شان د دوی سره مناسبه ده، او ټول د الله تعالی تسبیح وایي چې بل پرې نه پوهیږي).

تفسیر: یعنې د علویاتو په شان سفلیات هم د خپل مالک مطیع او منقاد دي، له وړو کي تر کودې (نباتات) څخه نیولې تر غځېدلو پنځو جلغو (تاكو) لویو ونو او غنو؛ ګرد د هغه د تګوینې امر په مقابل کې سر په سجده دي، که بندگان دوی پخپلو چارو کې ولګوي؛ نو له هغه څخه هم انکار نشي کولی.

وَالسَّمَاءُ رَفَعَهَا وَوَضَعَ الْمِيزَانَ ②
أَلَّا تَطْغَوْا فِي الْمِيزَانِ ③ وَأَقِيمُوا الْوَزْنَ بِالْقِسْطِ وَلَا تُخْسِرُوا الْمِيزَانَ ④

او اسمان پورته کړی دی (الله) هغه (پر ځمکه باندې)، او ایښی یې دی میزان (تله د عدل پر ځمکه). لپاره د دې چې ونه کړئ تاسې تېری په میزان تله (د عدل) کې. او برابرئ وزن ټول په انصاف سره او مه کموئ میزان تلل (او کمی مه کوئ په ټول کې).

تفسیر: د میزان څخه عدل او انصاف مراد دی، الله تعالی اسمانونه او ځمکې د عدل د پلي کولو په منظور پیدا کړي دي، او په دې عدل ټول نظام د دنیا ولاړ دی، نو انسان ته نه ښایي چې عدل او انصاف پرېږدي، او یا د میزان څخه دا معروفه تله مراده ده، چې انسان باید د تللو په وخت کې زیاتې ونه کړي.

وَالْأَرْضُ وَضَعَهَا لِلْأَنَامِ ⑤

او ځمکه غوړولې ټیټه کړې ده (الله) لپاره د خلقو.

تفسیر: یعنې خلق په هغې باندې په آرامۍ او هوسایۍ سره تګ وکړي، او راشه درشه ولري، او خپل کاروبار دنده (وظیفه) قائمه وساتي.

فِيهَا فَاكِهَةٌ وَالنَّخْلُ ذَاتُ الْأَكْمَامِ ⑥ وَالْحَبُّ ذُو الْعَصْفِ وَالرَّيْحَانُ ⑦

په دې (ځمکې) کې (ډول ډول) میوې دي، او خرماګانې دي خاوندانې د پوښو. او (په دې ځمکه کې دي ډول ډول) دانې خاوندانې د وښو او (خاوندانې) د خوشبویۍ ورقي د ښو وږمو.

تفسیر: یعنې میوې او دانې هم له ځمکې څخه راوځي، او په غلو او دانو کې دوه شیان وي، اول دانه چې هغه زیاتره د انسانانو خواړه دي، بل وابنه چې هغه د حیواناتو خوراکه ده، او ځینې نور شیان هم له ځمکې ځنې پیدا کیږي، چې یا د خوړلو لپاره پکار راځي، یا د خوشبویۍ لپاره او د ښو وږمو او د نورو چارو او کار فائده ورڅخه اخیسته کیږي.

يَا أَيُّهَا الَّذِينَ آمَنُوا اتَّقُوا اللَّهَ ⑧

پس په کوم یوه نعمت د نعمتونو د رب تاسې دروغ وایئ (او منکرېږئ ترې ای انسانانو او پیرانو، بلکه نشئ کېدی).

تفسير: يعنی ای پیرانو او انسانانو! په پاس آیتونو کې ستاسې د رب هغه عظیم الشان نعمتونه او د قدرت لویې نښې چې بیان کړې شوې، تاسې به د هغو له منځه د کومو کومو خیزونو په دروغ گڼلو باندې غږدوالی او جرأت وکړئ، آیا دا نعمتونه او نښې د نه منلو او د انکار وړ (لایق) دي، بلکه نه دي.

عالمان د یوه صحیح حدیث په بناء سره لیکي: «کله چې کوم سړی دا آیت ولولي: ﴿قَائِلًا لَّاهُ رَبُّكُمْ أَتُكْذِبُونَ﴾ یا یې واورې، نو داسې جواب دې وکړي: «لا بشيء من نعمك ربنا نكذب، فلك الحمد»، «ای څومونږ پالونکيه! مونږ ستاسې هیڅ یو نعمت نه شو دروغ گڼلی، حمد او ثناوې ستاینې (صفتونه) تاته دي».

خَلَقَ الْإِنْسَانَ مِنْ صَلْصَالٍ كَالْفَخَّارِ ۝ وَخَلَقَ الْجَانَّ مِنْ مَّارِجٍ مِنْ نَارٍ ۝

پیدا کړی دی (الله) انسان (آدم) له خټې کرنگېدونکې و چې څخه په شان د کودرې. او پیدا کړی دی (الله) (پلار د) پیرانو (ابلیس) له خالصې شغلې د اور څخه چې دود یې نه درلود. تفسير: يعنی د گړدو بني آدمانو پلار مو له خاورې څخه، او د پیرانو پلار مو د اور له خالصو لمبو څخه پیدا کړی دی.

قَائِلًا لَّاهُ رَبُّكُمْ أَتُكْذِبُونَ ۝

پس په کوم یوه نعمت د نعمتونو د رب تاسې دروغ وایئ (او منکر پرئ ترې ای انسانانو او پیرانو، بلکه نشئ کېدی).

تنبيه: ﴿قَائِلًا لَّاهُ رَبُّكُمْ أَتُكْذِبُونَ﴾ جمله په دې سورت کې (۳۱) یو دېرش ځلې تکرار شوې ده، او په هر ځلې کې د یوه خاص نعمت په لوري اشاره شوې ده، یا د عظمت او قدرت له شتونو څخه یو خاص شان ته توجه په عمل راغلې ده، داسې مکررات د عربو او د عجمو په خبرو کې ډېر موندلی کېږي.

رَبُّ الْمَشْرِقَيْنِ وَرَبُّ الْمَغْرِبَيْنِ ۝

دی رب د دواړو مشرقونو (لمر ختو د ژمي او اوږي) دی، او رب د دواړو مغربونو (لمر پرېوتو د ژمي او اوږي) دی.

تفسير: په اوږي او ژمي کې له کومو ځایونو څخه چې لمر راڅیږي، او په کومو کومو ځایونو چې لمر پرېوځي، همدغو ځایونو ته «مشرقيين» او «مغربيين» وایه شي، چې د همدې مشرقينو او مغربيينو د تغیر او تبدیل څخه موسموونه او فصلونه پیدا کېږي، او راز راز انقلابات څرگندېږي، د ځمکې هستېدونکيو ته له دې تغیراتو څخه په زرهاوو گټې فوائد او مصالح ور رسیږي، نو د دوی بدلېدل او یو د بل په ځای راتلل هم د الله تعالی لوی نعمت دی، او د الله تعالی له لویو قدرتونو څخې یو عظیم قدرت دی.

قَائِلًا لَّاهُ رَبُّكُمْ أَتُكْذِبُونَ ۝ مَرَجَ الْبَحْرَيْنِ يَلْتَقِيَانِ ۝ بَيْنَهُمَا بَرْزَخٌ لَا يَبْغِيَانِ ۝

پس په کوم یوه نعمت د نعمتونو د رب تاسې دروغ وایئ (او منکر پرئ ترې ای انسانانو او پیرانو، بلکه نشئ کېدی). بهولي یې دي دوه بحرونه سیندونه چې یو ځای ښکارېږي. په منځ د دواړو کې یوه پرده ده چې نه گله ږي یو په بل باندې.

تفسیر: یعنی هسې نه دې چې خوږې او ترخې اوبه یو په بل باندې تېری وکړي، او د مخامخ خوا په خاصیت کې څه تزیید او تبدیل وارد کړي، یا د دې دواړو له یو ځای کېدلو څخه دومره اوبه زیاتوب وکړي، چې د طوفان او ډوبېدلو وېره پیدا شي.

فَيَا أَيُّهَا الَّذِينَ كَفَرُوا وَالْأَلَاءُ رَبِّكُمَا تُكَذِّبِينَ ﴿٢٧﴾ فَيَا أَيُّهَا الْمُنَافِقُونَ أَلَا يَعْلَمُونَ

پس په کوم یوه نعمت د نعمتونو د رب تاسې دروغ وایئ (او منکرېږئ ترې ای انسانانو او پیریانو، بلکه نشئ کېدی). راوځي له دې دواړو څخه لؤلؤ او مرجان. پس په کوم یوه نعمت د نعمتونو د رب تاسې دروغ وایئ (او منکرېږئ ترې ای انسانانو او پیریانو، بلکه نشئ کېدی). او خاص دغه (الله) لره دي بېړۍ تلونکې نوې پیدا کړې شوې لوړې په بحر سیند کې لکه لوی لوړ غرونه.

تفسیر: یعنی کشتۍ او بېړۍ که څه هم په ښکاره ستاسې جوړ کړي شيان دي، مگر ستاسې جوړوونکي الله تعالی دی، او همغه پاک الله تاسې ته هسې قوت، قدرت، ساز، او سامان درېښلی دی، چې د هغه په وسیله یواځې جهازونه نه بلکه په زرهاوو نور شيان جوړولی شئ، نو ځکه الله تعالی ستاسې او ستاسې د ګردو مصنوعاتو او مملوکاتو څښتن او خالق دی، او دا ګرد د هغه نعمتونه او د ده د قدرت دلائل او نښې دي.

فَيَا أَيُّهَا الَّذِينَ كَفَرُوا وَالْأَلَاءُ رَبِّكُمَا تُكَذِّبِينَ ﴿٢٨﴾ وَيَقُولُ وَجْهَ رَبِّكَ ذُو الْجَلَالِ وَالْإِكْرَامِ ﴿٢٩﴾

پس په کوم یوه نعمت د نعمتونو د رب تاسې دروغ وایئ (او منکرېږئ ترې ای انسانانو او پیریانو، بلکه نشئ کېدی). ټول هغه څوک چې په دې (ځمکه) کې دي؛ فاني کېدونکي دي، او باقي به پاتې شي مخ د رب ستا چې خاوند د جلال لويي دی، او (خاوند د) اکرام عزت ورکولو، عظمت، فضل او احسان دی.

تفسیر: هیڅوک د ځمکې پر مخ پاتې کېدونکي نه دی، هر څه به فناء کېږي، یواځې د الله تعالی مخ چې د عظمت او اکرام خاوند دی؛ به پاتې کېږي، د الله تعالی د مخ ذکر وشو، چې دا د ټول ذات په پاتېکېدو دلیل دی، الله تعالی لره مخ ثابت دی، څرنگه چې د ده د شان سره مناسب وي، کیفیت بیانول، او تمثيل او تشبیه یې د مخلوقاتو د مخونو سره ناروا ده، همدا راز په معنی کې یې تحریف کول باطل دي.

فَيَا أَيُّهَا الَّذِينَ كَفَرُوا وَالْأَلَاءُ رَبِّكُمَا تُكَذِّبِينَ ﴿٣٠﴾ يَسْأَلُهُ مَنْ فِي السَّمَوَاتِ وَالْأَرْضِ كُلُّ يَوْمٍ هُوَ فِي شَأْنٍ ﴿٣١﴾

پس په کوم یوه نعمت د نعمتونو د رب تاسې دروغ وایئ (او منکرېږئ ترې ای انسانانو او پیریانو، بلکه نشئ کېدی). سوال غوښتنه کوي له دغه (الله څخه د رزق د مغفرت او دنورو حوائجو) هر هغه څوک چې په اسمانونو، او په ځمکه کې دي، هره ورځ هر وخت دی په یوه کار کې دی (لکه ژوندي کول، مړه کول او داسې نور).

تفسیر: د ځمکې او اسمان ټول مخلوقات د حال او وینا په ژبه خپل حاجات د الله تعالی څخه غواړي، او الله تعالی هره ورځ یو کار ترسره کوي، څوک وژني، څوک پیدا کوي، یو رنځوروي، یو جوړوي، له یوه څخه دنیا اخلي، او بل ته یې ورکوي، یو ځای ودانوي، بل ځای ورانوي، لنډه دا: هر څه چې غواړي؛ کوي یې.

فَبِأَيِّ آلَاءِ رَبِّكُمَا تُكَذِّبِينَ ﴿٥٠﴾ سَنَفَعُ لَكُمْ أَيُّهُ الثَّقَلَيْنِ ﴿٥١﴾ فَبِأَيِّ آلَاءِ رَبِّكُمَا تُكَذِّبِينَ ﴿٥٢﴾ يَمَعْشَرَ الْجِنِّ وَالْإِنسِ إِنِ اسْتَطَعْتُمْ أَنْ تَنْفُذُوا مِنْ أَقْطَارِ السَّمُوتِ وَالْأَرْضِ فَانْفُذُوا لَا تَنْفُذُونَ إِلَّا بِسُلْطَانٍ ﴿٥٣﴾

پس په کوم یوه نعمت د نعمتونو د رب تاسې دروغ وایئ (او منکره پرې ترې ای انسانانو او پیریانو، بلکه نشئ کېدی). ژر ده چې فارغ وزگار به شو مونږ (او قصد به وکړو حساب د) تاسې ته ای دوو درنو قبیلو (د انسانانو او پیریانو). پس په کوم یوه نعمت د نعمتونو د رب تاسې دروغ وایئ (او منکره پرې ترې ای انسانانو او پیریانو، بلکه ترې منکره پدی نشئ چې دا د الله له جانب نه دي). ای ټولیه د پیریانو او د انسانانو! که چېرې قدرت لرئ تاسې چې بهر ووځئ (وتبستی تاسو) له ځنډو (غارو) د اسمانونو او (له ځنډو د) ځمکې څخه، پس ووځئ، وتبستی، وبه نه وځئ وبه نه تبستی تاسې مگر په قوت او زور سره (چې نه یې لرئ!).

تفسیر: په ﴿سَنَفَعُ لَكُمْ﴾ کې مقصود د الله تعالی له جانب په حساب سره د خلقو ویرول دي، نه وزگار بدل دي له څه کار څخه په رښتیا سره، ځکه چې نه مشغولوي الله تعالی یو کار له بل کار څخه، یعنې که څوک وغواړي چې د الله تعالی له حکومت څخه وتبستی؛ نو بې له قوت او غلبې څخه به څرنگه وتبستی؟ آیا پرته (علاوه) له الله جل جلاله څخه بل څوک قوتمن او زورور شته؟ نو دی به چېرې وتبستی؟ بله باچایی او قلمرو کوم دی چې دی هلته لاړ شي، برسېره پر دې د دنیا معمولي حکومتونو ته هیڅوک بې سنده او بې پاسپورته نه پرېږدي چې لاړ شي یا راشي، نو الله تعالی به څرنگه چاته اجازه ورکړي چې بې له سنده بل چېرې لاړ شي.

فَبِأَيِّ آلَاءِ رَبِّكُمَا تُكَذِّبِينَ ﴿٥٠﴾

پس په کوم یوه نعمت د نعمتونو د رب تاسې دروغ وایئ (او منکره پرې ترې ای انسانانو او پیریانو، بلکه نشئ کېدی).

تفسیر: یعنې داسې په ښکاره ډول به مگرد وړاندې او وروسته او لاندې باندې درښی، او پر هر شي باندې تاسې خبروي، چې هر یو له دوی څخه لوی نعمت دی، نو آیا تاسې به د دې لویو نعمتونو هیڅ قدر نه کوئ؟ او د الله تعالی هسې عظیم الشان قدر تونه به دروغ گڼئ.

يُرْسِلُ عَلَيْكُمْ شَوْاِظًا مِنْ نَارٍ وَخُفَّاسٍ فَلَا تَنْتَصِرُونَ ﴿٥٤﴾

وبه لېږلی شي په تاسې باندې خالصې لمبې له اوره او په لوگي (سره گډه، یا خالي له اوره)، بیا به تاسې مدد نشئ کولی یو له سره (په دفع د عذاب کې).

تفسیر: یعنې کله چې په گنہگارانو باندې د اور صافې لمبې او د لوگي سره گډه لمبې پرېښودی شي؛ نو هیڅوک به د هغو مخه نشي نیولی، او نه به یې په دفع پوهیږي، او نه به د هغې سزا کوم بدل او انتقام اخیستی شي.

فَبِأَيِّ آلَاءِ رَبِّكُمَا تُكَذِّبِينَ ﴿٥١﴾

پس په کوم یوه نعمت د نعمتونو د رب تاسې دروغ وایئ (او منکره پرې ترې ای انسانانو او پیریانو، بلکه نشئ کېدی).

تفسير: يعنې مجرمانو ته سزا ورکول او د هغوی د سزايان کول هم وفادارانو لره نعمت دی، چې خلق د هغې د اور بدللو لامله له هغه جرم څخه ځان وژغوري (وساتي)، نو دا یو مستقل انعام دی.

فَإِذَا انشَقَّتِ السَّمَاءُ فَكَانَتْ وَرْدَةً كَالدِّهَانِ ﴿٥٥﴾

بيا کله چې وچوي، څيري شي اسمان؛ نو وبه گرځي گل سور رنگ لکه سرې خرمنې (يا د زيتون تېل).

تفسير: يعنې د قيامت په ورځ کې به اسمان وچوي، او رنگ به يې لکه سره خرمن غوندي بريښي، يا به په شان د تېلو د زيتون ځلېدونکي پرېدونکي وي، نو دا به څه لوی هيت وي.

فَيَأْتِي الْأَرْضَ رِيكًا تُكَذِّبُ ﴿٥٦﴾ فَيَوْمَئِذٍ لَا يُسْأَلُ عَنْ ذَنْبِهِ إِنْسٌ وَلَا جَانٌ ﴿٥٧﴾

پس په کوم يوه نعمت د نعمتونو د رب تاسې دروغ وايي (او منکرې ترې ای انسانانو او پيريانو، بلکه نشئ کېدی). نو په دغه ورځ (د چاودېدلو، څيريدلو د اسمان) کې نه به پوښتېدل کيږي له ګناه د دوی نه (نه) له انسانانو او نه له پيريانو.

تفسير: يعنې له کوم سرې يا پيري څخه به د هغه د ګناه د معلومولو په نسبت څه پوښتنې نه کيږي، ځکه چې الله تعالی ته هغه ټول څرګند دي، هو! د الزام او توبيخ او ویرولو په ډول به پوښتنې ورځنې کوي، لکه چې (۱۴ جزء د الحجر سورت کې (۶) رکوع (۹۲) آيت کې) داسې راغلي دي: ﴿فَوَرَبِّكَ لَنَسْأَلَنَّهُمْ أَجْمَعِينَ﴾ يا دا مطلب چې له قبر څخه د وتلو په وخت کې هسې پوښتنې نه کيږي، او له هغه څخه وروسته پوښتنه له هغه څخه منافي نه ده.

فَيَأْتِي الْأَرْضَ رِيكًا تُكَذِّبُ ﴿٥٦﴾ يُعْرِفُ الْمُجْرِمُونَ بِسِيمَاهُمْ

پس په کوم يوه نعمت د نعمتونو د رب تاسې دروغ وايي (او منکرې ترې ای انسانانو او پيريانو، بلکه نشئ کېدی). پېژندل کيږي ګنهګاران (کافران) په علائمو نښو د دوی سره.

تفسير: يعنې د ښو له توروالي او د سترګو د شينتبو به مجرمان پخپله پېژندل کيږي، بلکه چې مؤمنان مسلمانان به د اوداسه او لمانځه د نښو په لرلو سره له لرې هر چاته ښکاري، او د عباداتو انوار او آثار د هغوی سينګار زياتوي.

فَيُؤْخَذُ بِالْوِاصِي وَالْأَقْدَامِ ﴿٥٨﴾

نو وبه نيولی شي (دغه منکران) په (ويستو د) وچولي (تندي) سره او په قدمونو سره (او وبه غورځولی شي په اور کې).

تفسير: يعنې ځينې به له پيکيو څخه او ځينې به له پښو څخه نيسي، په دوزخ کې به يې اچوي، او په رانکودلو سره يې د اور په لوري کش کوي، يا د هر مجرم پښې او هلوکي ماتاوه شي، او د هغوی وچولی له پښو سره يو ځای کاوه شي، او په ځنځيرونو او نورو سره يې تړلی په دوزخ کې غورځاوه شي.

فَيَأْتِي الْأَرْضَ رِيكًا تُكَذِّبُ ﴿٥٦﴾ هَذِهِ جَهَنَّمُ الَّتِي يُكَذِّبُ بِهَا الْمُجْرِمُونَ ﴿٥٩﴾

پس په کوم يوه نعمت د نعمتونو د رب تاسې دروغ وايي (او منکرې ترې ای انسانانو او پيريانو، بلکه نشئ کېدی). دا دوزخ دی هغه چې دروغ به يې ګڼلو دې لره مجرمانو (کافرانو).

تفسير: يعنې هلته به داسې ورته ويل كيږي، چې دا هغه دوزخ دی چې په دنیا کې ته د هغه له وجود څخه منكر وي.

يُطَوَّقُونَ بَيْنَهُمَا وَبَيْنَ حَبِيرٍ ۝

گرځي به دوی په منځ د دوزخ او په منځ د اوبو ډېرو تودو ډېرو گرمو کې.

تفسير: يعنې کله به د اور او کله به د ډېرو تودو او ايشېدلو اوبو عذاب مومي: «ای لویه څېښته! له دې دوو تکليفونو او له نورو تکليفونو څخه مو تل وساتي!».

فَبِأَيِّ آلَاءِ رَبِّكُمَا تُكَذِّبِينَ ۝ وَلَمَنْ خَافَ مَقَامَ رَبِّهِ جَنَّتٍ ۝

پس په کوم يوه نعمت د نعمتونو درب تاسې دروغ وايئ (او منکر پرئ ترې ای انسانانو او پيريانو، بلکه نشئ کېدی). او هغه چا لره چې ويرېږي (په وخت د گناه کې) له ودرېدلو څخه په منځ د رب خپل کې (حساب ته) دوه جنتونه دي.

تفسير: يعنې هغه سړی چې په دنیا کې له دې خبرې څخه ويرېده، چې زه به يوه ورځ د خپل پاک پروردگار په منځ کې ودرېم، او د يوې يوې ذرې او ککې شمېر به ورکوم، او له دې وېرې څخه به يې د الله تعالی له نافرمانۍ څخه ځان ساته، او د تقوی په سمه لاره باندې به يې تگک کاوه؛ نو ځکه هسې سړيو ته دوه عاليشان جنتونه ورکول كيږي، چې د هغو صفتونه لاندې راځي.

فَبِأَيِّ آلَاءِ رَبِّكُمَا تُكَذِّبِينَ ۝ ذَوَاتَا أَفْنَانٍ ۝

پس په کوم يوه نعمت د نعمتونو درب تاسې دروغ وايئ (او منکر پرئ ترې ای انسانانو او پيريانو، بلکه نشئ کېدی). (هسې جنتونه) چې خاوندان د ډېرو ډېرو څانگو دي.

تفسير: يعنې په جنت کې د مختلفو اقسامو راز راز مېوې به وي، او د ونې څانگې به ډېرې مېوې او ښه سيوري لري.

فَبِأَيِّ آلَاءِ رَبِّكُمَا تُكَذِّبِينَ ۝ فِيهِمَا عَيْنٌ تَجْرِي ۝

پس په کوم يوه نعمت د نعمتونو درب تاسې دروغ وايئ (او منکر پرئ ترې ای انسانانو او پيريانو، بلکه نشئ کېدی). په دواړو (جنتونو) کې به دوه چينې وي چې بهيرې به (هر چېرته يې چې غواړي دوی).

تفسير: چې اوبه يې نه لږې كيږي او نه وچيږي، او تل بهېدونکې دي، او هر چېرې چې د دې جنتي زړه وغواړي؛ هلته ځي، د دغو چينو نومونه دا دي: «تسليم» او «سلسيل».

فَبِأَيِّ آلَاءِ رَبِّكُمَا تُكَذِّبِينَ ۝ فِيهِمَا مِنْ كُلِّ فَاكِهَةٍ زَوْجٌ ۝ فَبِأَيِّ آلَاءِ رَبِّكُمَا تُكَذِّبِينَ ۝ مُتَّكِئِينَ عَلَى فُرُشٍ بَطَآئِنُهَا مِنْ إِسْتَبْرَقٍ ۝

پس په کوم يوه نعمت د نعمتونو درب تاسې دروغ وايئ (او منکر پرئ ترې ای انسانانو او پيريانو، بلکه نشئ کېدی). په دې دواړو (جنتونو) کې به له هرې مېوې (آشنا نا آشنا وچه لمدۀ او نور) دوه دوه قسمه وي. پس په کوم يوه نعمت د نعمتونو درب تاسې دروغ وايئ (او منکر پرئ ترې ای

انسانانو او پیریانو، بلکه نشئ کېدی). تکیه کوونکي به وي پر هسې فرشونو باندې چې استرو نه د هغو به له ورېښمو کلکو څخه به وي.

تفسیر: کله چې د هغه استر له کلکو ورېښمو څخه وي، نو له هغې څنې دې اټکل او قیاس وکړ شي، چې د هغه مخ به له څه نرم او پاسته ورېښمین او ښه توکي څخه وي؟.

وَجَنَّا الْجَنَّتَيْنِ دَانِ ﴿٥٧﴾

او شو کول (د مېوې د دغو) دوو جنتونو به تر لاس لاندې وي.

تفسیر: چې د هغو شو کول دانه دانه کول به ډېر آسان وي، په ولاړه، ناسته، ملاسته او په هر یوه حالت او ډول چې جنتیان وغواړي؛ ټولولې یې شي، او له هغو څخه په زړه پورې خوند اخیستی شي.

فَبِأَيِّ آلَاءِ رَبِّكُمَا تُكَذِّبِينَ ﴿٥٨﴾ فِيهِنَّ قُصْرٌ لِّلْغُرُفِ لَمْ يَطْمِئْنَنْ أَنْسٌ قَبْلَهُمْ وَلَا جَانٌّ

پس په کوم یوه نعمت د نعمتونو د رب تاسې دروغ وایئ (او منکرېږئ ترې ای انسانانو او پیریانو، بلکه نشئ کېدی). په دغو (جنتونو) کې به بندوونکې د سترگو (حورې) وي چې نه وي مسه کړي دوی لره انسان پخوا له دغو (جنتیانو مېرونو «خاوندانو» خپلو) او نه پيري.

تفسیر: یعنې د هغو عصمت ته د هیچا ګوته نه ده رسېدلې، او نه دوی پرته له خپلو مېرو څخه د نورو په لوري خپلې سترګې غړوي.

فَبِأَيِّ آلَاءِ رَبِّكُمَا تُكَذِّبِينَ ﴿٥٩﴾ كَانَهُنَّ الْيَاقُوتُ وَالْمَرْجَانُ ﴿٦٠﴾ فَبِأَيِّ آلَاءِ رَبِّكُمَا تُكَذِّبِينَ ﴿٦١﴾

پس په کوم یوه نعمت د نعمتونو د رب تاسې دروغ وایئ (او منکرېږئ ترې ای انسانانو او پیریانو، بلکه نشئ کېدی). ګواکې دغه (حورې) یاقوت لعل وي (په صفایي) او مرجان وي (په سپینوالي کې). پس په کوم یوه نعمت د نعمتونو د رب تاسې دروغ وایئ (او منکرېږئ ترې ای انسانانو او پیریانو، بلکه نشئ کېدی).

تفسیر: یعنې هسې خوشرنګې او بېش بها او قیمتدارې به وي.

هَلْ جَزَاءُ الْإِحْسَانِ إِلَّا الْإِحْسَانُ ﴿٦٢﴾

نه ده جزاء بدل د احسان نیکي مګر احسان نیکي ده.

تفسیر: یعنې د ښو بندګانو بدل پرته له ښه ثوابه بل څه کېدی شي؟ دې جنتیانو په دنیا کې د الله تعالی داسې ډېر ښه عبادتونه کړي وو، ګواکې هغوی الله تعالی پخپلو سترگو سره لیدو، او الله تعالی هم هغوی ته انتهایي بدل ورکړ.

فَبِأَيِّ آلَاءِ رَبِّكُمَا تُكَذِّبِينَ ﴿٦٣﴾ وَمِنْ دُونِهِمَا جَنَّتَيْنِ ﴿٦٤﴾

پس په کوم یوه نعمت د نعمتونو د رب تاسې دروغ وایئ (او منکرېږئ ترې ای انسانانو او پیریانو، بلکه نشئ کېدی). او بې له دغو (دوو جنتونو) دوه جنتونه نور هم دي.

تفسیر: ښایي وړاندنې باغ مقربینو لره وي، او دا دوه باغونه ښو ډلو (اصحاب یمین) لره وي.

فَبِأَيِّ آلَاءِ رَبِّكُمَا تُكَذِّبِينَ ﴿١٧﴾ مَدُمَا تُثْنِيانَ ﴿١٨﴾

پس په کوم یوه نعمت د نعمتونو د رب تاسې دروغ وایئ (او منکره بری ترې ای انسانانو او پیریانو، بلکه نشئ کېدی). تک تور به وي (له ډېر شینوالي څخه).

تفسیر: یو څیز چې ډېر زیات شین شي؛ توروالي ته اوږي.

فَبِأَيِّ آلَاءِ رَبِّكُمَا تُكَذِّبِينَ ﴿١٩﴾ فِيهِمَا عَيْنَانِ نَضَّاخَتْنِ ﴿٢٠﴾ فَبِأَيِّ آلَاءِ رَبِّكُمَا تُكَذِّبِينَ ﴿٢١﴾ فِيهِمَا فَاكِهَةٌ وَفُلٌ وَرُومَانٌ ﴿٢٢﴾

پس په کوم یوه نعمت د نعمتونو د رب تاسې دروغ وایئ (او منکره بری ترې ای انسانانو او پیریانو، بلکه نشئ کېدی). وي به په دغو (جنتونو) کې دوه چینې جوش وهونکې. پس په کوم یوه نعمت د نعمتونو د رب تاسې دروغ وایئ (او منکره بری ترې ای انسانانو او پیریانو، بلکه نشئ کېدی). وي به په دغو (دوه جنتونو) کې هر راز مېوې او خرما او انار.

تفسیر: خو د دنیا په انارو او کجورو باندې دې قیاس ونه کړل شي، ولې چې د هغو مېوو کیفیت او څنگوالی بل رنگ دی، او یواځې پاک الله تعالی ته معلوم دی.

فَبِأَيِّ آلَاءِ رَبِّكُمَا تُكَذِّبِينَ ﴿٢٣﴾ فِيهِنَّ خَيْرٌ حَسَنٌ ﴿٢٤﴾

پس په کوم یوه نعمت د نعمتونو د رب تاسې دروغ وایئ (او منکره بری ترې ای انسانانو او پیریانو، بلکه نشئ کېدی). وي به په دغو (ټولو جنتونو) کې حورې پیمخې نېکې ښایسته.

تفسیر: یعنې په دغو څلور واړو جنتونو کې به پېغلې وي، ښې رشې، پیمخې ښکلې.

فَبِأَيِّ آلَاءِ رَبِّكُمَا تُكَذِّبِينَ ﴿٢٥﴾ حُورٌ مَّقْصُورَاتٌ فِي الْبُيُوتِ ﴿٢٦﴾

پس په کوم یوه نعمت د نعمتونو د رب تاسې دروغ وایئ (او منکره بری ترې ای انسانانو او پیریانو، بلکه نشئ کېدی). حورې به وي پټې کړې شوې په خیمو کې.


تفسیر: له دې څخه راښکاري چې د ښځې لویه بزرګي او صفت ستر او پرده ده، او د ښځې اصلي ډول او ښکار په کور او په پرده کې دی، او ښايي چې پخپلو کورونو کې درنې لکه مرغلې ناستې وي.

فَبِأَيِّ آلَاءِ رَبِّكُمَا تُكَذِّبِينَ ﴿٢٧﴾ لَمْ يَطْمِثْهُنَّ إِنْ سُقِبْنَ لَهُنَّ وَأَجَانَّ ﴿٢٨﴾ فَبِأَيِّ آلَاءِ رَبِّكُمَا تُكَذِّبِينَ ﴿٢٩﴾ مُتَكِينِينَ ﴿٣٠﴾ رُفُوفٌ خُضْرٌ وَعَبَقَرِيٌّ حَسَنٌ ﴿٣١﴾ فَبِأَيِّ آلَاءِ رَبِّكُمَا تُكَذِّبِينَ ﴿٣٢﴾ تَبَارَكَ اسْمُ رَبِّكَ ذِي الْجَلَالِ وَالْإِكْرَامِ ﴿٣٣﴾

پس په کوم یوه نعمت د نعمتونو د رب تاسې دروغ وایئ (او منکره بری ترې ای انسانانو او پیریانو، بلکه نشئ کېدی). چې نه به وي مسه کړې دوی لره سړي پخوا له دغو (جنتیانو مېرو خپلو) او نه پيري. پس په کوم یوه نعمت د نعمتونو د رب تاسې دروغ وایئ (او منکره بری ترې ای انسانانو او پیریانو، بلکه نشئ کېدی). تکیه کوونکي به وي دوی پر البستونو شین رنگو باندې، او پر فرشونو نفیسو عمده وو ښایسته وو باندې. پس په کوم یوه نعمت د نعمتونو د رب تاسې دروغ وایئ

(او منکر پږئ ترې ای انسانانو او پیریانو، بلکه ترې منکر پږدی نشئ چې دا د الله له جانبه نه دي).
برکت ناک دی نوم د رب ستا چې خاوند د لویی، ستر توب او د عزت ور کولو او د انعام دی.

تفسیر: یعنی هغه څوک چې په خپلو وفادارانو باندې دومره احسان او انعام وفرمایي؛ نو غور وکړئ چې په ګردو نعمتونو کې اصلي ښه والی د ده د پاک نامه له برکته په لاس راځي، او د ده د نوم اخیستلو په وسیله دا نعمتونه حاصلیږي، بیا وپوهېږئ په هغه نامه کې چې دومره برکت وي؛ نو په مسمی کې به یې څومره برکات او حسنات وي.
تمت سورة الرحمن بفضل الله الملك المَنَّان، فله الحمد والمِنَّة.



سُورَةُ الْوَاقِعَةِ

«د (الواقعة) سورت مکي دی، بې له (۸۱ ۸۲) آيتونو چې په مدينه کې نازل شوي دي، (۹۶) آيتونه او درې رکوع لري، په تلاوت کې (۵۶) او په نزول کې (۴۶) سورت دی، وروسته د (طه) له سورت څخه نازل شوی دی.»

بِسْمِ اللَّهِ الرَّحْمَنِ الرَّحِيمِ

(شروع کوم) په نامه د الله چې ډېر زيات مهربان پوره رحم کوونکی دی.

إِذَا وَقَعَتِ الْوَاقِعَةُ ۚ لَيْسَ لَوْعَتِهَا كَاذِبَةٌ ۖ

کله چې واقعه شي واقع کېدونکې (قيامت). نشته پېښېدلو د هغې لره هيڅ نفس دروغ کوونکی او انکار کوونکی لکه چې به ووتر منکر په دنیا کې).

تفسير: يعنې کله چې قيامت شي؛ نو دا به ښکاره شي چې هغه يوه رښتيا خبره وه، او هيڅوک يې مخه نشي نيولی، او نه يې بېرته شړلی شي، او هسې دعوی چې الله تعالى مړي نه ژوندي کوي، او نور ګرد دروغ ثابتېږي.

خَافِضَةٌ رَّافِعَةٌ ۚ

(قيامت) ښکته کوونکی دی (د کفارو په جحيم) پورته کوونکی دی (د ابرارو په نعيم).

تفسير: يعنې يوه ډله به پورته بېوله کېږي، او بله ډله به ښکته شړله کېږي، او لوی متکبران چې په دنیا کې دوی خپل ځانونه لوی ګڼل؛ د أسفل السافلين په لوري راښکودل شي، او د دوزخ په اور کې به سوځي، او ډېرو متواضعينو او له الله تعالى څخې ویرېدونکيو ته به چې په دنیا کې به وړوکی او حقیر ښکارېدل؛ د ايمان او صالح عمل په وسيله د جنت لوړ ځايونه وربښل کېږي.

إِذَا جَتِ الْأَرْضُ رَجًا ۖ وَبُسَّتِ الْجِبَالُ بَسًّا ۖ فَكَانَتْ هَبًا مَّبْنًى ۖ

کله چې وڅوڅولی شي ځمکه په لړڅولو سختو سره. او ورېږول شي غرونه په رېږولو سختو سره. نو شي به دا غرونه يوه دوړه خوره کړی شوې.

تفسير: يعنې په ځمکه کې به سخته رېږدېدنه (زلزله) پيدا شي، او ګرد غرونه به ټوټې ټوټې شي، او له بحر کو څخه به يې هسې دوړې او ګردونه پورته کېږي، چې ټوله دنیا به په هغه کې ډوبېږي.

وَكُنْتُمْ أَزْوَاجًا ثَلَاثَةً ۖ

او شئ به تاسې صنفونه درې (دوه جنتیان او يو دوزخیان).

تفسير: يعنې د قيامت له وقوع څخه وروسته ګرد خلق په درې برخو ویشل کېږي، دوزخیان عام جنتیان او د مقرينو خواص چې د جنت په اعلی درجاتو رسيږي، وروسته د دې درې واړو ذکر په مجمل ډول سره راځي، او بيا د هغو احوال په تفصيل سره بيانېږي.

فَأَصْحَابُ الْمَيْمَنَةِ مَا أَصْحَابُ الْمَيْمَنَةِ ۝

پس یاران ملګري د ښي لاس څومره ښه دي یاران ملګري د ښي لاس.

تفسیر: یعنې هغه خلق چې د عظیم عرش په ښي خوا کې وي، او هغوی د میثاق اخیستلو په وخت کې هم د آدم علیه السلام له ښي خوا څخه ایستلی شوي وو، او د هغوی اعمالنامې هم د هغوی په ښي لاس کې ورکولې کيږي، او پرښتې یې هم د دوی له ښي لاس څخه اخلي، نو هغه ورځ د دوی ښه والی او برکت ډېر زیات او د دوی مرتبه به ډېره لوړه وي، ځمونږ پیغمبر صلی الله علیه وسلم د معراج په شپه کې د همدوی په نسبت داسې یوه ننداره کړې وه، چې آدم علیه السلام به کله چې خپل ښي لاس ته کاته؛ نو مسکېدل او تبسم به یې کاوه، او کله چې به یې خپل کین لاس ته وکتل؛ نو له ژړا پورې راوړې کېده، نو دغه «أصحاب الیمین» خورا ښه نېک بختان دي، او د داسې ښو درجو او نعمتونو خاوندان دي، چې هر څوک پرې تعجب کوي.

وَأَصْحَابُ الْمَشْأَمَةِ مَا أَصْحَابُ الْمَشْأَمَةِ ۝

او یاران ملګري د کین لاس څومره بد سپک دي یاران ملګري د کین لاس.

تفسیر: یعنې دا خلق د آدم علیه السلام له کینې خوا څخه ایستلی شوي، او د عرش عظیم په کینې خوا کې ودرولی شوي، او د دوی اعمالنامې هم په کین لاس ورکولې کيږي، او پرښتې یې د هغوی له کین لاس څخه کش کوي، نو دوی ډېر بدبخت او په ډېرو ډېرو او نحوستونو اخته دي، چې هر څوک پرې تعجب کوي.

وَالشَّاقُونَ الشَّاقُونَ ۝ أُولَٰئِكَ الْمَقَرُّونَ ۝ فِي جَنَّتِ النَّعِيمِ ۝

او ږومبې کېدونکي (حسانو ته) هم دوی ږومبې کېدونکي دي (جنت ته). هم دوی نژدې کړی شوي دي (الله ته). په جنتونو د نعمتونو کې به وي.

تفسیر: یعنې هغه خلق چې په دنیا کې د علمیه وو او عملیه وو کمالاتو او د تقوی د مراتبو لامله وړاندې وي؛ نو په آخرت کې به هم د ښي لاس له ډلې څخه وړاندې تیرېږي، او لوړو مرتبو ته خپزي، نو دوی به د الله تعالی په رحمتونو او تقرّب او وجاهت په مراتبو کې له ګردو څخه په مخکې وي، او ابن کثیر (رحمه الله) وايي چې: دا خورا منلی سړي به پیغمبران، رسولان، صدیقان، شهیدان وي، چې الله تعالی ته به مخامخ ودرېږي.

ثَلَاثَةٌ مِنَ الْأَوَّلِينَ ۝ وَقَلِيلٌ مِنَ الْآخِرِينَ ۝

لویه ډله به وي له اولینو ږومبنيو څخه. او لږ دي له آخړینو وروستنیو څخه.

تفسیر: شاه صاحب لیکي: «ږومبې یې ږومبني امتونه یاد کړل، او وروسته یې دا (محمدي) امت یاد کړ، یا به له وړاندې او وروسته څخه د همدې محمدي امت مقدم او مؤخر کسان مراد وي، یعنې اعلی درجه سړي پخوا ډېر وو، او وروسته به لږ کيږي»، ابن کثیر (رحمه الله) له دې آیت څخه یو درېیم مطلب هم اخیستی، چې مونږ ته هغه غوره ښکاري، یعنې د هر امت په وړاندینیو پېړیو کې د ښي د صحبت یا د قرب عهد له برکته اعلی درجه مقربین هومره چې زیات وي، په وروستنیو پېړیو کې یې دومره نه پاتې کیږي.

عَلَى سُرُرٍ مَّوْضُونَةٍ ۝

ناست به وي (جنتیان) په تختونو او بډلیو شویو چړاو کړیو شویو په زرو جواهرو باندې.

تفسير: چې دغه جنتي تختونه په سپنسو د سرو زرو او جواهرو سره اوبدلی شوي وي.

مُتَّكِئِينَ عَلَيْهَا مُتَقَلِّبِينَ ﴿١٧﴾

چې تکیه وهونکي به وي (جنتیان) په هغو (تختونو) باندې مخامخ کېناستونکي یو بل ته.

تفسير: یعنې د دوی کېناستل به په داسې یو ډول سره وي چې د هیڅ یوه شا به د بل په لوري نه وي، او یو به د بل په لیدلو سره خوشالېږي.

يُطَوَّفُ عَلَيْهِمْ وَلَدَانٌ مُّجْدُونَ ﴿١٨﴾

ګرځي به په دوی باندې (لپاره د خدمت) هلکان تل پاتې کیدونکي (په هلکوالۍ سره).

تفسير: یعنې د دوی د خدمت لپاره به هسې هلکان ټاکلی شوي وي، چې تل به هغوی په همغه یوه صحیح او اندازه عمر او منګ وي، او ګرځي به دغه هلکان پر دغو جنتیانو.

بِأَكْوَابٍ وَأَكَارِيقَ وَكَأْسٍ مِنْ مَّعِينٍ ﴿١٩﴾ لَا يُصَدَّعُونَ عَنْهَا وَلَا يُنْفَوْنَ ﴿٢٠﴾

په ګلاسونو او په کوزو سره، او په کاسو لوښیو سره له صافو پاکو شرابو بهیدونکیو څخه. چې نه به سر خوږېږي له دغو (شرابو)، او نه به بې هوشه کېږي چټي ویږي (ترې).

تفسير: یعنې ډېر ښه او پاک شراب چې د هغو قدرتي چینې به په جنت کې بهیږي، او د هغو له څښلو څخه به نه په سر کې خوږ پیدا کېږي، او نه به یې څښونکي چټي او اپلټې خبرې کوي، ځکه چې په هغو کې به نشه نه وي، او یواځې د خوښۍ، سرور، خوند، لذت او خوشالۍ څخه به ډک وي.

وَقَاكِهٍ مَّمَّا يَتَخَفَتُونَ ﴿٢١﴾ وَلِحُمَاطٍ مِّمَّا يَشْتَبُونَ ﴿٢٢﴾

او (ګرځي به په دوی باندې هلکان په) مېوو له هغه راز چې یې خوښوي (جنتیان). او غوښو د مرغانو سره له هغه ډوله چې زړونه یې غواړي.

تفسير: یعنې هر کله یې چې مېوه زړه وغواړي، او هر راز غوښه یې چې خوښه وي؛ بې له زحمته او تکلیفه هغه ورته رسیږي.

وَحُورٌ عِينٌ ﴿٢٣﴾ كَأَمْثَالِ اللُّؤْلُؤِ الْمَكْنُونِ ﴿٢٤﴾

او (ګرځي به په دغو جنتیانو باندې) حورې پیمخې غټ سترګې په شان د لؤلؤ مرغلرو ساتلیو شویو په پوښو کې.

تفسير: یعنې لکه صافې او پاکې مرغلرې غوندې چې د هیڅ ګرد او دوږو اثر او اغېزه به په کې نه وي.

جَزَاءً لِمَا كَانُوا يَعْمَلُونَ ﴿٢٥﴾ لَا يَسْمَعُونَ فِيهَا لَغْوًا وَلَا تَأْثِيمًا ﴿٢٦﴾ إِلَّا قِيلَ سَلَامًا سَلَامًا ﴿٢٧﴾

جزاء بدل ورکول دي په هغو چې وو دوی چې کول به یې (له حسانتو په دنیا کې). نه به اوري دوی په دغه (جنت کې) چټي خبرې او نه د ګناه خبرې. مګر اوري یوه خبر سلام سلام (یعنې تل به سلام اچوي جنتیان یو په بل باندې په جنت کې).

تفسير: يعنې چټي خبرې، لغويات او واهيات به هلته بيخي نه وي، او نه به څوك دروغ وايي، او نه به پر چا باندې تهمت او تور تړل شي، يواځې له هرې خوا څخه د سلامونو غږونه پورته كيږي، چې جنتيان به يو بل باندې سلامونه اچوي، او پرېښتې به همدوی ته سلام اچوي، او د الله تعالى سلامونه به هم دوی ته ورسيږي، چې هغه خورا د عزت او احترام صورت لري، او په ډېر اعزاز او اکرام سره اجراء كيږي.

وَأَصْحَابُ الْيَمِينِ ﴿٥٦﴾ فِي سُورٍ مُّخْضُودٍ ﴿٥٧﴾

او ملگري ياران د ښي لاس څومره ښه دي ملگري ياران د ښي لاس. په بېرو بې اغزيو کې به وي. تفسير: چې په راز راز خوندورو گلانو کې پټې وي.

وَطَلِّمٌ مِّنْضُودٍ ﴿٥٨﴾ وَظِلٌّ مِّمْدُودٍ ﴿٥٩﴾

او په کېلو له بېخه تر سره ډکو کړيو شويو کې به وي. او په سيورو اوږدو کړيو شويو همېشه وو کې به وي.

تفسير: يعنې نه د لمر تکليف وي، او نه د گرمۍ، او نه د يخۍ له لاسه کوم زحمت ورسيږي، نه به تياره وي، تل به هسې وخت وي لکه چې د لمر خټو له وخت څخه لږ څخه پخوا وي، او هسې يو برابر او ښه اوږد سيوری وي؛ چې ډېر گړندی اس به په پنځه سوو پر له پسې کلونو تگ سره نشي ترې وتلی.

وَمَاءٌ مَّسْكُوبٌ ﴿٦٠﴾ وَكَاهَنٌ كَثِيرٌ ﴿٦١﴾ لَّا مَقْطُوعَةٌ وَلَا مَمْنُوعَةٌ ﴿٦٢﴾

او په اوبو بهېدونکيو توئيدونکيو همېشه وو کې به وي. او په مېوو ډېرو که به وي. چې نه به قطع کولی كيږي په هيڅ وخت. او نه به منع کولی كيږي په هيڅ عذر سره.

تفسير: يعنې هر راز مېوې به وي چې پرته له جنتيانو څخه به هيچا گوتې نه وي وروږې، او نه به چا پرې کړې وي، او نه د دنيا د موسمې ميوو غوندې وي چې کله وي او کله نه وي، او نه به په کې څه ډيل او انقطاع پېښيږي، بلکه تل ښه او تاندي او خوندورې مېوې موجودې وي، او بلا ممانعت او تکلف به هر وخت ورتقديميږي.

وَفُورٌ شَرَفٌ مَّرْقُوعٌ ﴿٦٣﴾

او په فرشونو او چټو کړيو شويو کې به وي (په پالنگونو باندې).

تفسير: يعنې خورا پرې او جگ به وي، او له ظاهري او باطني حيثته به هم خورا ښه اعلى عمده او هسک وي.

إِنَّا أَنشَأْنَهُمْ إِنْشَاءً ﴿٦٤﴾ فَجَعَلْنَهُمْ أَجْبَارًا ﴿٦٥﴾ عُرْبًا أَتْرَابًا ﴿٦٦﴾ لِأَصْحَابِ الْيَمِينِ ﴿٦٧﴾

بېشکه مونږ نوي پيدا کړي دي دغه حورې په يوه ښه پيدا کولو سره. نو گړخولې مو دي دوی بکري پيغلې عاشقاني (پر جنتيانو خاوندانو خپلو) همزولې (په خپل مابين کې). لپاره د ملگرو يارانو د ښي لاس.

تفسير: يعنې حورې او د دنيا ښځې چې په جنت کې سره گډيږي؛ نو هلته د دې دنيا د ښځو پيدايښ وده او ښايست به د الله تعالى په قدرت هسې وي چې تل به پيمخې، پيغلې، ښايسته او په زړه پورې وي، او د هغوی خبرې اترې، طرز،

اداء او ناز او طبعي مينه د خپلو مېړو شوق ځان ته ورکش کوي، او تل به دوی د خپلو مېړو سره همزولې هم منگې او هم فکړه وي.

ثَلَاثَةٌ مِنَ الْأَوَّلِينَ ۖ وَثَلَاثَةٌ مِنَ الْآخِرِينَ ۖ

(أصحاب اليمين به) لويه ډله وي له اولينو ډومبنيو خلقو څخه. او لويه ډله به وي له آخرينو وروستنيو خلقو نه.

تفسير: يعنې أصحاب اليمين په پخوانيو کې هم ډېر وو، او په وروستنيو کې به هم ډېر وي.

وَأَصْحَابُ الشَّامِلِ ۚ مَا أَصْعَبُ الشَّامِلَ ۚ فِي مَمُومٍ وَحَمِيمٍ ۚ وَظِلٌّ مِّنْ يَّحْمُومٍ ۚ لَّابَارِدٌ وَلَا كَرِيمٌ ۚ

او ملګري ياران د کين لاس څومره بد دي ملګري ياران د کين لاس. په اور تاوده کې به وي او په سوځوونکيو اوبو کې به وي. او په سيوري کې به وي د لوګي ډېر تور. چې نه به سوړ وي او نه به د عزت راحت وي.

تفسير: يعنې د دوزخ د اور تک تور لوګي به پورته کيږي، او دوی به د هغه لوګي تر هغه سيوري لاندې ودرول کيږي، چې هلته به دوی ته هيڅ يو جسماني او روحاني آرام او هوسايي نه رسيږي، نه به يخني ورسيږي، او نه به هغه د پت او عزت سيوري وي، ډېر ذليل او خوار به د هغه سيوري تر سوځوونکي پراس لاندې په رېړو (تکليفونو) اخته وي، دا د هغوی د دنيوي خوشالي بدل دی، چې هغوی د هغه په غرور او ضد سره د الله تعالی او د هغه د رسول مخالفت کاوه.

إِنَّهُمْ كَانُوا قَبْلَ ذَلِكَ مُتْرَفِينَ ۖ وَكَانُوا يُصِرُّونَ عَلَى الْحِنثِ الْعَظِيمِ ۖ

(دا عذابونه په سبب د دې وو چې) بېشکه دوی وو پخوا له دې څخه په دنيا کې ودان کړي شوي په نعمتونو کې خوشال. او وو دوی چې دوام اصرار ضد به يې کاوه پر ګناه لويه (کفر) باندې.

تفسير: هغه لويه ګناه کفر او شرک او د انبياوو تکذيب يا هسې دروغ قسمونه دي چې وايي يې: «له مړينې څخه وروسته هيڅ کله بيا ژوندون نشته».

وَكَانُوا يَقُولُونَ ۚ إِنَّ بَدَأْنَاهُم مِّنْ نَّارٍ عَظِيمَةٍ ۖ فَانقَرَضُوا ۚ وَأَنَّا آتَاوْنَاهُمُ الْآلُونَ ۖ

او وو دوی چې ويل به يې: آيا کله چې مړه شو مونږ، او شو خاورې او هلو کې؛ آيا بېشکه مونږ به بيا خامخا راپورته کړی شو؟ او پلرونه ځمونږ ډومبني هم (به بيا ژوندي راپورته کيږي؟ بلکه نه کيږو).

تفسير: هغه مړي هم ژوندي کيږي چې له مونږ څخه پخوا مړه شوي دي، يعنې دا خبره د چا په فکر او پوهې کې راتلی شي؟

قُلْ إِنَّ الْأَوَّلِينَ وَالْآخِرِينَ ۖ لَكُم بِهِمْ عِلْمٌ ۖ إِلَىٰ مِيقَاتٍ يَوْمَ مَعْلُومٍ ۖ

ووايه ته (ای محمده! دوی ته) بېشکه چې ډومبني (خلق) او وروستني (خلق). به خامخا ګرد به ټول کړل شي وخت د ورځې معلومې ته (چې قیامت دی).

تفسير: يعنی د قیامت ورځ چې د هغې وخت یواځې الله تعالی ته ښکاره دی، او د ده په علم کې مقرر او مقدر دی.

ثُمَّ إِنَّكُمْ أَنتُمُ الضَّالُّونَ الْمُذِلُّونَ ۖ لَا تَكُونُونَ مِنْ شَجَرٍ مِنْ زُقُومٍ ۖ قَبَالُوتَ مِنْهَا الْبَطُونَ ۖ

بيا به بېشكه تاسې اى گمراهانو دروغ ويونكيو. خامخا خوړونكي به يئ (په دوزخ كې) له ونې د زقوم څخه. پس ډك كوونكي به يئ له هغې (ونې) څخه گېډو خپلو لره.

تفسير: يعنې كله چې د لوړې له لاسه ترهور (مضطرب) شي؛ نو دا ونه دوى ته د خوړلو لپاره وركوله كيږي، او دوى به له هغې څخه خپلې گېډې ډكوي.

فَشَرِبُونَ عَلَيْهِ مِنَ الْحَمِيمِ ۖ فَشَرِبُونَ شُرَبَ الْهَيْمِ ۖ

پس څښونكي به يئ تاسې په هغه (زقوم خوړلي شوي) باندې له اوبو سوځوونكيو څخه. پس څښونكي به يئ (په شان) د څښلو د اوبانو ډېرو ترو.

تفسير: يعنې هسې چې اوبښ په ډېره سخته گرمۍ كې د ډېرې تندې له لاسه وروسته له دې چې څو ورځې يې اوبه نه وي څښلې، او بيا اوبو ته ورورسيږي؛ نو اوبه په ډېره وارخطايي سره څښي، چې يو څاڅكى هم نه ترې پاتې كيږي، دوزخيان به هم همداسې هغه سوځوونكي اوبه څښي، چې د هغوى خولې به تهاكې او كولمې به يې ټوټې ټوټې لويږي، (العياذ بالله).

هَذَا أَنزَلْنَاهُمْ يَوْمَ الدِّينِ ۖ

دا (خوړل او څښل چې ذكر شول) مېلمستيا د دوى ده په ورځ د جزاء انصاف كې.

تفسير: يعنې د انصاف اقتضاء همداسې ده چې د هغو منكرانو مېلمستيا همدا راز وركړه شي.

نَحْنُ خَلَقْنَاهُمْ فَلَوْلَا تَصَدَّقُونَ ۖ

مونږ پيدا كړي يئ تاسې (له نشتوالي څخه) نو ولې تاسې باور يقين نه كوئ په ژوندون پس له مرگه؟.

تفسير: يعنې دا خبره ولې نه منئ چې پخوا هم پيدا كوونكى الله تعالى دى، او بيا هم پيدا كوونكى همغه الله تعالى دى؟.

أَفَرَأَيْتُمْ مَا تَدْعُونَ ۖ ءَأَنْتُمْ تَخْلُقُونَهُ أَمْ نَحْنُ الْخَالِقُونَ ۖ

آيا وينئ تاسې (چې خبر راكړئ له) هغه اوبو څخه چې څڅوئ يې تاسې (پر رحمونو د ښځو خپلو كې)؟. آيا پيدا كوئ تاسې له دغه (مني نه بشر) كه يو مونږ پيدا كوونكي؟.

تفسير: يعنې د ميندو په رحم كې له نطفې څخه سپړى څوك جوړوي؟، هلته ستاسې هيڅ ظاهري تصرف نه چلېږي، او د هيچا يو ښكاره لاس نه وورسي، او نه څه تصرف په كې كولى شئ، بيا نو پرته له مونږ څخه بل څوك دي چې له هغه يو څاڅكي اوبو څخه هسې ښكلې شكل جوړوي؟ او بيا په هغې كې سا او روح اچوي.

عَنْ قَدَرْنَا بَيْنَكُمْ الْمَوْتَ

مونږ مقرر کړی مو دی په منځ ستاسې کې (ای مخلوقاتو) مرګ.

تفسیر: یعنې ژوند بښل، وژل او نورې ګردې چارې ځمونږ په قدرت او قبضه کې دي، کله چې د وجود او عدم واک او اختیار ځمونږ په لاس کې دی؛ نو وروسته له مړینې ژوندي کول هم مونږ ته کوم ګران کار نه دی.

وَمَا غَنُ بِسَبُوقَيْنِ ۝ عَلَى أَنْ يُبَدِّلَ أَمْثَالَكُمْ وَنُنْشَأَكُمْ فِي مَا لَا تَعْلَمُونَ ۝

او نه یو مونږ عاجز چې څوک تېری راباندې وکړي. له دې نه چې پیدا کړو بدل ستاسې (نور خلق) په شان ستاسې، او مونږ راپورته پیدا کړو تاسې په هغو (صورتونو سره) چې تاسې به علم نه پرې لرئ.

تفسیر: شاه صاحب (رحمه الله) لیکي: «یعنې تاسې به بلې نړۍ (جهان) ته بیایو، او ستاسې په ځای به نور خلق ودروو».

وَلَقَدْ عَلِمْتُمُ النَّشْأَةَ الْأُولَىٰ فَكَوَلَاتِنَا كُزُونًا ۝

او خامخا په تحقیق پوهیدلي یی تاسې په پیدا کولو ږومښو باندې؛ نو ولې نه یادوئ پند نه اخلئ (د دغه الله تعالیٰ په قدرت، او یقین نه کوئ په بیا پیدا کولو باندې)؟.

تفسیر: یعنې همغه ږومښی پیدایش په یاد کړئ، او د هغه له مخې او اټکله دا دویم پیدایش هم قیاس کړئ !.

أَفَرَأَيْتُمُ مَا تَحْرَثُونَ ۝ إِنْ أَنْتُمْ تَزْرَعُونَ إِلَّا حَرْثٌ زُرْعُونَ ۝

آیا پس وینئ (چې خبر را کړئ ماته) هغه چې کړئ یې تاسې. آیا تاسې زرغونوئ هغه که مونږ یو زرغونوونکي؟.

تفسیر: یعنې په ښکاره ډول سره خو تاسې تخم شیندئ، ولې دننه په ځمکه کې د هغه پالل او د هغه زرغونول، او له هغه څخه یو تک شین کښت جوړول، او بیا هغه ګټور ګرځول د چا کار دی؟ د دې په نسبت خو تاسې ظاهري او سطحي دعوی هم نشئ کولی، چې هغه ځمونږ تیار کړی شوی شی دی.

لَوْ نَشَاءُ لَجَعَلْنَاهُ حُطًا مَّا فَظَلَمْتُمْ تَفَكَّهُونَ ۝ إِنْ الْبَعْثُ مَوْءُونَ ۝ بَلْ عَنْ مَحْرُومُونَ ۝

که اراده وفرمایو مونږ؛ نو خامخا وبه ګرځوو مونږ هغه (کښت لره) وچ وابښه ذره ذره، نو وبه ګرځئ تاسې تعجب کوونکي او ویونکي د دې خبرې. بېشکه مونږ خامخا تاوان کړي یو (په زراعت خپل کې). بلکه مونږ محروم یې برخې کړی شوي یو (له رزق نه).

تفسیر: یعنې د کښت له پیدا کولو څخه وروسته د هغه محفوظ او باقی پاتې کېدل هم ځمونږ کار دی، که مونږ وغواړو؛ نو کوم یو آفت ورولبړو، چې په هغه سره ګرد کښت خاورې ایرې شي، او بیا به تاسې خپل سر پخپلو لاسونو نیولی ژاپئ، او پخپلو منځونو کې به سره ناست راز راز خبرې به جوړوئ !، او وایئ به چې خانه ! تاته خو سړ کال ډېر لوی تاوان او جنجال در رسېدلی دی، که رښتیا پوښتنه کوئ؛ نو زه بالکل خوار او فقیر او تش لاس پاتې شوی یم.

أَفَرَأَيْتُمُ الْمَاءَ الَّذِي تَشْرَبُونَ ﴿۱۸﴾ ءَأَنْتُمْ أَنْزَلْتُمُوهُ مِنَ الْمُزْنِ أَمْ نَحْنُ الْمُنْزِلُونَ ﴿۱۹﴾

آیا پس وینئ (چہ خبر را کړئ) تاسې اوبه هغه چي څښئ يې تاسې (او ژوند پرې ترلی دی)؟ آیا تاسو نازلې کړي دي هغه لطیفې خوږې (اوبه) له سپینو ورېځو څخه که مونږ نازلوونکي رابښکته کوونکي یو (د هغو اوبو؟ بلکه ته یې ای الله!).

تفسیر: یعنې باران هم څمونږ په حکم سره وریږي، او د ځمکې په خزانو کې هغه اوبه هم مونږ ټولوو، آیا تاسې څه زور او قوت لرئ چې اوبه جوړې کړئ؟ یا یې په زور او زاری له ورېځو څخه ووروی؟

لَوْ شَاءَ جَعَلْنَاهُ أَجَاغًا فَلَوْلَا تَشْكُرُونَ ﴿۲۰﴾

که اراده فرمایو مونږ؛ نو وبه ګرځوو دا (اوبه) تروې ترڅې؛ نو ولې شکر نه وباسئ (تاسې په دغو نعماوو)؟

تفسیر: یعنې که مونږ اراده وفرمایو؛ نو خوږې اوبه ترڅې کوو، چې هیڅوک یې ونشي څښلې، او نه کښت ته په کار ورشي، بیا هم تاسې څما احسان نه منئ، چې مونږ تاسې ته خوږې اوبه اوروو، او د خوږو اوبو لویې خزانې تاسې ته ساتو، او له هغو څخه تاسې ته راز راز ګټې رسوو.

أَفَرَأَيْتُمُ النَّارَ الَّتِي تُورُونَ ﴿۲۱﴾ ءَأَنْتُمْ أَنْشَأْتُمْ شَجَرَتَهَا أَمْ نَحْنُ الْمُنْشِئُونَ ﴿۲۲﴾

آیا پس وینئ (چې خبر را کړئ) تاسې د اور هغه نه چې بلوئ یې تاسې (له هر راز محروقاتو نه). آیا تاسې پیدا کړې ده ونه د دې (اور) او که مونږ پیدا کوونکي یو (د هغې ونې او د ټولو محروقاتو؟ بلکه ته یې ای الله!).

تفسیر: په عربو کې داسې څو تکې شنې ونې دي، چې د هغو د دوو لرګیو له سولولو څخه اور پیدا کیږي، لکه چې په هندوستان کې د بانس د ونې له سولولو څخه اور پیدا کیږي، پخوا له دې نه د (یس) د سورت په آخر کې د دې په نسبت څه بیان لیکلی شوی دی، یعنې په دې ونو کې اور چا ایښی دی؟ تاسې که ما؟ (بلکه تا ایښی دی ای الله!).

نَحْنُ جَعَلْنَاهَا تَذَكُّرًا ﴿۲۳﴾

مونږ ګرځولی مو دی دغه (دنیوي اور) تذکره یادول (د دوزخ).

تفسیر: یعنې دې اور ته وګورئ او د دوزخ اور یاد کړئ، دا هم د هغه اور یوه برخه او ادنی نمونه ده، او فکر و هوونکي لره دا خبره ور په یادېږي، هغه الله چې له تکې شنې ونې څخه تک سور اور راوباسي، هغه په یقین سره کولی شي او قادر دی چې مړي هم ژوندي کړي.

وَمَتَاعًا لِلْمُقْوِينَ ﴿۲۴﴾

او (ګرځولی دی مونږ دا اور نفعمن او) په کار راتللو ته لپاره د مسافرانو محتاجانو یې وځلو.

تفسیر: یعنې د بیدیا او میدان اوسېدونکیو او پردېسانو ته اور ډېر په کارېږي، په تېره بیا د ژمي او سړو په وخت کې، او پرته له دې څخه د نورو هم ډېر په ښه ورځي، او د مدنیت ډېر امور پرې مربوط دي.

فَسَبِّحْ بِحَمْدِ رَبِّكَ الْعَظِيمِ ۝

نو و کړه نسبت د پاکی نامه د رب خپل ته چې له گړدو ځنې لوی دی (او تل شاکر اوسه په دغو نهماوو یې).

تفسیر: یعنې هغه ذات چې داسې مختلف شیان او د کار وړ څیزونه یې پیدا کړي دي، او خاص پخپل فضل او احسان یې مونږ منتفع کړ ځولي یو، د هغه شکر اداء کول په کار دي، او د کافرانو او منکرانو د هغو چټي او اړتو خبرو په مقابل کې چې هغه الله تعالی ته یې نسبت کوي؛ د هغه د مبارک نامه پاکی بیانول پکار دي، د تعجب ځای دی چې دا خلق سره د داسې باهره وو آیتونو او نښو د لیدلو بیا هم د هغه الله تعالی په قدرت او وحدانیت باندې هسې چې ښايي نه پوهیږي.

فَلَا أُقْسِمُ بِوَقْعِ النُّجُومِ ۝

نو قسم خورم زه په ځایونو د پرېوتلو د ستوریو باندې.

تفسیر: او دویمه معنی یې دا ده چې: قسم خورم د آیتونو په رانښته کېدلو د پیغمبرانو په زړونو باندې، یا د قرآني آیتونو په رانښته کېدلو باندې له اسمانه پر ځمکې باندې چې لږ لږ او ورو ورو رانازلېږي.

وَإِنَّهُ لَقَسَمٌ لِّوَعْلَمُونَ عَظِيمٌ ۝ إِنَّهُ لَقُرْآنٌ كَرِيمٌ ۝ فِي كِتَابٍ مُّكْنُونٍ ۝ لَا يَسُـَّءُ إِلَّا الْبَاطِلُونَ ۝

او بېشکه دا قسم خامخا قسم دی که پوهېږئ تاسې عظیم ډېر لوی. چې بېشکه دا (کتاب لوستی شوی په تا باندې) خامخا قرآن کریم عزت والا دی. (چې لیکلی شوی دی) په کتاب پټ ساتلي شوي (لوح محفوظ) کې. چې نه مه کوي ده لره او نه دې یې مه کوي مگر هغه چې پاک کړی شوي وي (یعنې پاکان).

تفسیر: شاه صاحب (رحمه الله) لیکي: «یعنې پرښتې په دې پاک کتاب باندې لاس لگوي، هغه کتاب همدا لیکلی شوی کتاب دی، د پرښتو په لاسونو سره یا په لوح محفوظ کې»، ځینې د ﴿لَا يَسُـَّءُ﴾ ضمیر قرآن ته اړوي، یعنې دې پاک قرآن ته لاس نه وروړي مگر خو پاک سړي، یعنې هغه کسان چې زړونه یې صاف او اخلاق یې پاک وي، د همداسې سړیو فکرونه او عقلونه د دې لوی کتاب په علومو او حقائقو، معارفو او آیتونو باندې هم په ښه ډول سره رسیږي، یا نه مه کوي دا قرآن مگر خو پاک خلق، یعنې بې اودسه هغه ته لاس نه وروړي، لکه چې د نبوي احادیثو څخه هم دا خبره ثابته شوې ده، نو په دې تقدیر سره د ﴿لَا يَسُـَّءُ﴾ نفی به د نهی لپاره وي.

تَنْزِيلٌ مِّنْ رَبِّ الْعَالَمِينَ ۝

(هغه قرآن چې ټوټه ټوټه نازل کړی شوی دی له (طرفه د پالونکي) رب د عالمیانو.

تفسیر: یعنې دا کومې کوډې (جادو) او ټوکې نه دي، او نه د کاهنانو چټي او اړتې خبرې دي، او نه د شاعرانو توهّمات او مبالغات او هسکې استعارې دي، بلکه یو لوی، مقدس، معزز، پاک او اسماني کتاب دی، چې د رب العالمین له لوري د ټول عالم او گړدو نړۍ والو (اهل جهان) د لار ښوونې لپاره رانښته شوی دی، هغه الله تعالی ځمونږ پاک الله دی چې د لمر، سپوږمۍ او ستوریو ډېر کلک، محکم، عجیب، غریب او ښکلی ترتیب او نظام یې قائم کړی دی، او هغه گړد سماوي اجرام د یوه مرتب قانون او منظم اصولو سره د خپلو ورځنیو ختلو او پرېوتلو او نورو تأثیراتو او اغېزو سره د خپل عظمت، قدرت، قوټ، وحدانیت، تصرف او د عظیم الشان اقتدار مظاهري او په زړه پورې نندارې رانښي.

أَفَبِمَا جَاءَكُمُ الْمُنَادِيَةُ تَذَكُّرُونَ ۖ وَتَجْعَلُونَ رِزْقَكُمْ أَنْتُمْ تُكْذِبُونَ ۖ

آیا په دې خبرې (د قرآن) باندې تاسې سپک کوونکي یئ (دروغ یې گڼئ)؟ او گړځوئ تاسې روزي برخه خپله (له قرآنه دا خبره) چې تاسې دروغ گڼونکي یئ (دغه قرآن لره).

تفسیر: یعنې آیا دا هسې دولت دی چې له هغه څنې په گټه اخیستلو کې تاسې سستي او کاهلي وکړئ، او خپله برخه همدومره وگڼئ چې د الله تعالی هغه رانېولې حقائق دروغ ثابتوئ؟ لکه چې د باران د لیدلو په وخت کې وایي چې هغه ستوری هغه برج ته راغلی؛ نو ځکه ورښت وشو، گواکې دوی د الله په قدرت قائل نه دي، او په هسې وینا سره دوی د رحمت د دې باران قدر هم نه کوي، چې د پاک قرآن په شکل کې رانازل شوی دی، او دا ویل چې د الله تعالی له خوا نه دی لېږلی شوی؛ سخته بدبختي، حرمان او بد نصیبي ده، آیا د یوه نعمت شکر گزارې همداسې کېدی شي، چې هغه دروغ وبللی شي؟

فَلَوْلَا إِذَا بَلَغَتِ الْحُلُقُومَ ۖ وَأَنْتُمْ حِينِيذٍ تَنْطُرُونَ ۖ وَنَحْنُ أَقْرَبُ إِلَيْهِ مِنْكُمْ وَلَكِنْ لَا تُبْصِرُونَ ۖ
فَلَوْلَا إِنْ كُنْتُمْ غَيْرَ مَدِينِينَ ۖ تَرْجِعُونَهَا إِنْ كُنْتُمْ صَادِقِينَ ۖ

نو ولې په هغه وخت کې چې ورسېږي (روح د سړي) ستوني ته. او (حال دا وي چې) تاسې په دغه وخت حاضر او رېدونکي نظر کوونکي یئ هغه ته. او مونږ ډېر نژدې یو هغه ته (ځمونږ پرښتې) له تاسې څخه مگر نه وینئ، او نه پوهېږئ تاسې. پس ولې که یئ تاسې چې جزا نه درکوله کېږي او نه ژوندی کېږي؛ نو راوگرځوئ تاسې دا (روح) که چېرې یئ تاسې رښتیني (په دې گمان خپل کې چې جزاء نشته).

تفسیر: یعنې په داسې بېفکری او بې خوفۍ سره د پاک الله تعالی خبرې دروغ گڼئ، گواکې تاسې د چا په حکم او واک کې نه یئ، یا هیڅ نه مری، او له الله تعالی سره نه مخامخ کېږئ، ښه! څه وخت چې ستاسې د کوم عزیز او محبوب سا په ختلو کې وي، او سايې په ستوني کې بنده شي، او د ځنګدن رېږونه پرې تیرېږي، که تاسې له هغه سره نژدې کېئ او د ده هغه بې وځلي او بېچارګي پرېښاني او سرگرداني وگورئ، له بلې خوا پرښتې له تاسې څخه هغه ته ډېرې نژدې دي، چې تاسې یې نه وینئ، که ستاسې واک او اختیار د بل چا په لاس کې نه دی؛ نو په هغه وخت کې تاسې د خپل هغه محبوب او مین سا او روح ولې نه شی ساتلی؟ او د څه لپاره هغه مین او محبوب مو له تاسې څخه په داسې حال کې چې ستاسې زړونه خوږېږي، او اوبښکې مو بهیږي، بېلتون کوي، او تاسې په خپل فراق او بېلتون ژړوي.

فَأَمَّا إِنْ كَانَ مِنَ الْمُقَرَّبِينَ ۖ فَرَوْحٌ وَرَيْحَانٌ وَجَنَّتْ نَعِيمٌ ۖ وَأَنْتُمْ إِنْ كُنْتُمْ صَادِقِينَ ۖ
فَسَلِّمُوا لَهُمْ مِنْ أَصْحَابِ الْيَمِينِ ۖ

نو که چېرې وي (دغه مړی) له مقربینو څخه (الله ته). نو (شته ده لره) راحت هوسايي (آرام) او ښه رزق او جنت ډک له نعمتونو څخه. او که چېرې وي (دا مړی) له یارانو ملګرو د ښي لاس. نو سلامتیا ده تالره له یارانو ملګریو د ښي لاس څخه.

تفسیر: یعنې تاسې د یوې شېبې لپاره هم هغه نه شی ساتلی، او هغه خپل ځای ته هرومرو رسېدونکی دی، که هغه مړی له مقربینو څخه وي؛ نو اعلی درجه روحاني او جسماني، د هوسايي راحت عیش او چرچو سامانونو ته رسېږي، او په ښي لاسه ډله (اصحاب الیمین) کې شاملېږي، او هیڅ یوه وېره او رېږونه ورته نه پاتې کېږي، شاه صاحب (رحمه الله) لیکي:

«يعني د هغوی له لوري ډاډه (خاطر جمع) اوسه!»، يا دا مطلب چې د (أصحاب اليمين) له طرفه هغوی ته سلامونه رسيږي، يا هغه ته ويل کيږي: تالره په راتلونکي وخت کې سلامتي او هوسايي (آرام) ده، او ته په اصحاب يمين کې شامل او ګډه يې.

وَأَمَّا إِنْ كَانَ مِنَ الْمُكَذِّبِينَ الضَّالِّينَ ﴿٤٧﴾ فَنُزِّلْ مِنْ حَيْمٍ ۖ وَتَصْلِيَةٌ جَحِيمٍ ۖ ﴿٤٨﴾

او که چېرې وي (دغه مړی) له دروغ ويونکيو ګمراهانو څخه. نو مېلمستيا ده (ده ته) له سوځوونکيو اوبو څخه. او ننه ایستل دي په اور (د دوزخ) کې.

تفسير: يعني د هغه پای او انجام هسې وي چې پخوا له مړ کېدلو څخه هغه ته د هغه راتلونکي حال احوال اوراوه کيږي.

إِنَّ هَذَا لَهُوَ حَقُّ الْيَقِينِ ﴿٤٩﴾

بېشکه دا خبره (چې ذکر شوه په شان د دې درې صنفو کې) خامخا همدا حقه يقيني ده.


تفسير: يعني ستاسې له تکذيب څخه هيڅ شی کېدونکي نه دي، هر هغه شيان چې د مؤمنانو او مجرمانو په نسبت خبر ورکړی شوی دی؛ هغه ګرد صحيح او يقيني دي، او هم هغسې کېدونکي دي.

فَسَبِّحْ بِاسْمِ رَبِّكَ الْعَظِيمِ ﴿٥٠﴾

پس وکړه نسبت د پاکي نامه د رب خپل ته چې له ګردو (ټولو) څخه ډېر لوی دی.

تفسير: يعني په تسبیح او تحمید کې مشغول اوسئ!، چې دا د هغه ځای لپاره لویه تیاري ده، او په همدې بڼه چاره کې بوخت اوسئ!، او د مکذبینو د زړه خوږونکيو خبرو څخه زیات مه خپه کېږئ!.

تَمَّتْ سُورَةُ الْوَاقِعَةِ، وَلِلَّهِ الْحَمْدُ وَالْمِنَّةُ.



سُورَةُ الْحَدِيدِ

«د (الحديد) سورت مدني دی، (۲۹) آيتونه او (۴) رکوع لري، په تلاوت کې (۵۷) او په نزول کې (۹۴) سورت دی، د (الزلزال) له سورت څخه وروسته نازل شوی دی.»

بِسْمِ اللَّهِ الرَّحْمَنِ الرَّحِيمِ

(شروع کوم) په نامه د الله چې ډېر زیات مهربان ډېر رحم کوونکی دی.

سَبِّحْ لِلَّهِ مَا فِي السَّمَوَاتِ وَالْأَرْضِ

نسبت د پاکي کوي الله ته هغه چې په اسمانونو او په ځمکه کې دي (سره له اسمانونو او ځمکو).

تفسير: يعنې د حال يا د قال په ژبه په دواړو سره د الله تعالیٰ حمد، ثناء، او تسبیح وايي.

وَهُوَ الْعَزِيزُ الْحَكِيمُ ۝ لَهُ مُلْكُ السَّمَوَاتِ وَالْأَرْضِ يُحْيِي وَيُمِيتُ وَهُوَ عَلَىٰ كُلِّ شَيْءٍ قَدِيرٌ ۝

او همدغه (الله) ښه غالب قوي ښه حکمت والا دی. خاص دغه (الله) لره ده باچايي د اسمانونو او (باچايي) د ځمکې، (همدغه الله) ژوندي کول کوي او مړه کول کوي، او همدغه (الله) په هر شي باندې ښه قادر دی (چې ځينې يې همدغه ژوندي کول او مړه کول دي).

تفسير: يعنې په اسمان او ځمکه يا په دواړو کې يا هر چېرې د الله تعالیٰ احکام چليري، او هر چېرې او هر کله واک او اختيار لري، د ايجاد او اعدام او د ګردو چارو ملونې او قبضه دده په لاس کې ده، هيڅ يو قوت او طاقت د هغه د تکويني قدرت او تصرف مخه نشي نيولی.

هُوَ الْأَوَّلُ وَالْآخِرُ

همدغه (الله) اول دی (له هر شي څخه چې مخکې ترې څوک نشته)، او آخر دی چې وروسته ترې څوک نشته.

تفسير: کله چې هيڅوک نه وو، الله جل جلاله موجود وو، او کله چې هر څه فنا شي؛ الله جل جلاله به موجود وي.

وَالظَّاهِرُ وَالْبَاطِنُ وَهُوَ بِكُلِّ شَيْءٍ عَلِيمٌ ۝

او ظاهر دی، بره ترې څوک نشته، او باطن دی (دنيا کېنې نه ليدل کېږي) دده نه پناه څوک نشته، او همدغه (الله) دی په هر شي باندې ښه عالم ښه پوهيدونکی.

تفسير: د هر شي وجود او ظهور د هغه الله تعالیٰ له ايجاد څخه دی، نو ځکه د الله تعالیٰ وجود که ظاهر او باهر نه وي؛ نو د بل چا به وي؟ له عرشه نيولې تر فرش پورې، او له درې څخه اخيستې تر لمر او نورو لويو کړو پورې، هر يو شی د هغه په وجود او شته والي باندې روښان دليلونه دي، او بېلې بېلې شاهدي لولي، خو سره له دې د هغه ذات

او اصلي حقائقو او صفاتو ته هغسې چې بنيادي عقل، پوهه او ادراک نه ور رسېږي، او د ده د هيڅ يوه صفت احاطه کول هم امکان نه لري، او نه پخپل قياس او ادراک سره څوک د هغه د څنگوالي (کيفيت) بيان کړی شي، نو ځکه ویلی شو چې له هغه څخه زیات پټ او باطن بل څوک نشته، په هر حال سره هغه الله تعالی د باندې هم دی او دننه هم دی، ظاهر هم شته او په باطن کې هم دی، او په هر راز احوالو باندې که پټ دی یا ښکاره؛ ښه خبردار او ډېر پوه دی، ظاهر د غالب په معنی هسې چې د هغه له پاسه هیڅ یو قوت نشته، باطن داسې چې له هغه څخې پرته (علاوه) هسې کوم ځای موقع به نه وي چې څوک به هلته ترې پټ شي، یا یې له علمه او پوهې څخه کوم شی لرې او پټ وي، د نبی کریم صلی الله علیه وسلم په حدیث کې راغلي دي: «وَأَنْتَ الظَّاهِرُ فَلَيْسَ فَوْقَكَ شَيْءٌ، وَأَنْتَ الْبَاطِنُ فَلَيْسَ دُونَكَ شَيْءٌ».

هُوَ الَّذِي خَلَقَ السَّمَوَاتِ وَالْأَرْضَ فِي سِتَّةِ أَيَّامٍ ثُمَّ اسْتَوَىٰ عَلَى الْعَرْشِ

او دغه (الله) هغه ذات دی چې پیدا کړي یې دي اسمانونه او ځمکه په مقدار د شپږو ورځو کې (له ورځو د دنیا نه) بیا اوچت شو په عرش باندې (لکه چې له شانه د الوهیت د ده سره مناسبه وه).

يَعْلَمُ مَا يَكُونُ فِي الْأَرْضِ وَمَا يَخْرُجُ مِنْهَا

معلوم دي (الله ته) هغه څه چې ننوځي په ځمکه کې (لکه مړي او باران) او هر هغه څه چې راوځي له دغه ځمکې نه.

تفسیر: لکه کښت او ترکودې (نباتات) چې له ځمکې څخه راوځي، د دې بیان د (سبأ) په سورت کې پخوا له دې تېر شوی دی.

وَمَا يَنْزِلُ مِنَ السَّمَاءِ وَمَا يَعْرَبُ فِيهَا

او (معلوم دي الله ته) هر هغه چې نازلېږي له اسمانه (لکه رحمت او عذاب)، او هر هغه چې پورته ځيږي په دغه (اسمان) کې (لکه نېک عملونه او بد عملونه).

تفسیر: یعنې له اسمانه پرېښتې حکمونه، د قضاء او قدر فیصلې، وریا (باران) او نور رابښکته کېږي، او د بندګانو اعمال او د الله اکرم شأنه و أعظم برهانه پرېښتې او نور پورته کېږي.

وَهُوَ مَعَكُمْ أَيْنَ مَا كُنْتُمْ وَاللَّهُ بِمَا تَعْمَلُونَ بَصِيرٌ

او دغه (الله) له تاسې سره دی (په علم او قدرت سره) هر چېرې چې یئ تاسې، او الله پر هر هغه څه چې کوئ یې تاسې ښه لیدونکی دی (نو جزاء به پرې درکړي).

تفسیر: یعنې هیڅکله له تاسې څخه غائب نه دی، بلکه هر چېرې او په هر حال کې چې تاسې یئ؛ هغه ګرد دی ښه پېژني، او ټولې ښکاره او پټې خبرې ښه اوري، او ستاسې اعمال او نور ګرد شیان ښه ويني.

لَهُ الْمُلْكُ السَّمَوَاتِ وَالْأَرْضِ وَإِلَى اللَّهِ تُرْجَعُ الْأُمُورُ

خاص هغه (الله) لره ده باچايي سلطنت د اسمانونو او د ځمکې، او خاص الله لره ګرځول کېږي ټول کارونه.

تفسير: يعنی منکران د الله تعالى له باچايي او قلمرو څخه د باندې وتلی نشي، په گړدو اسمانونو او ځمکه کې يواځې د هغه وحده لا شریک له حکومت دی، او په پای کې د گړدو کارونو فیصله د ده له لوري کیږي.

يُولِجُ اللَّيْلَ فِي النَّهَارِ وَيُؤَلِّجُ النَّهَارَ فِي اللَّيْلِ

ننه باسي (الله) شپه په ورځې کې او ننه باسي (الله) ورځ په شپې کې.

تفسير: يعنی الله تعالى کله ورځ لنډوي او شپه اوږدوي (په قوس او جدي کې)، او کله په عکس د دې شپې لنډوي او ورځې اوږدوي (لکه په جوزا او سرطان کې).

وَهُوَ عَلِيمٌ بِذَاتِ الصُّدُورِ ۝

او دغه (الله) ښه عالم دی په پټو خبرو نياتو عقائدو د سينو زړونو باندې هم.

تفسير: يعنی په زړونو کې هغه نيات او ارادې يا هغه خطرې او وسوسې چې پيدا کیږي، په هغو گړدو باندې هغه ښه پوهیږي، او هيڅ شی د ده له پوهې څخه د باندې نه دي.

اٰمِنُوْا بِاللّٰهِ وَرَسُوْلِهِ وَاَنْفِقُوْا مِمَّا جَعَلَكُمْ مُّسْتَخْلِفِيْنَ فِيْهِ

ايمان راوړئ تاسې (او په ايمان همېشه اوسئ) په الله او په رسول د دغه (الله) باندې، او لگوي (په لاره د الله کې) له هغو (اموالو) څخه چې گرځولي یئ تاسو (الله) خليفگان (د پخوانيو) په هغو (اموالو) کې.

تفسير: يعنی هغه مال او شته چې ستاسې په لاسونو کې شته، د هغو گړدو مالک او څښتن پاک پروردگار دی، او تاسې يواځې د يوه امانتدار او خزانه دار په شان یئ، نو ځکه په هر ځای او هر چا باندې چې هغه الله تعالى تاسې ته د هغه د صرفولو او لگولو په نسبت امر وکړي؛ په هم هغه ځای کې يې تاسې صرف کړئ، او دا خبره مو هم په یاد وي چې پخوا له دې څخه دا مال د نورو په لاسونو کې وو، خو اوس د هغوی په ځای تاسې یئ، او ښکاره ده چې تاسې به هم ځئ.

فَالَّذِيْنَ اٰمَنُوْا مِنْكُمْ وَاَنْفَقُوْا لَهُمْ اَجْرٌ كَبِيْرٌ ۝

پس هغه کسان چې ايمان يې راوړی دی له تاسې، او لگولي یې دي (اموال خپل په لاره د الله کې) هغوی لره دی اجر ثواب ډېر لوی (په جنت کې، نو تاسې ته هم نفع رسوي ايمان او خرڅول د اموالو د تاسې).

تفسير: نو ځکه ضروري ده په هغو کسانو کې چې دا خصلت او صفت موجود نه وي، ښايي چې هغه پيدا کړي!، او په هغو کې چې شته، ښايي چې په هغه باندې مستقيم پاتې وي، او د ايمان په مقتضی باندې تګ او عمل وکړي!.

وَمَا لَكُمْ لَا تُؤْمِنُوْنَ بِاللّٰهِ وَالرَّسُوْلِ يَدْعُوْكُمْ لَتُؤْمِنُوْا بِرَبِّكُمْ وَقَدْ اَخَذْتُمْ مِّثًا قُلْتُمْ اِنْ كُنْتُمْ مُّؤْمِنِيْنَ ۝

او څه مانع عذر دی تاسې لره (بلکه هيڅ مانع نشته) چې ايمان نه راوړئ په الله او رسول د دغه (الله)، حال دا چې (رسول الله) رابولي تاسې چې ايمان راوړئ په رب خپل او په تحقيق اخيستي ده (الله) وعده کله د تاسې که چېرې یئ تاسې ايمان راوړونکي (نو ايمان ولې نه راوړئ؟).

تفسير: يعنې په الله تعالى باندې له ايمان راوړلو څخه يا د يقين او معرفت په لارې باندې له تلوو څنې كوم شيان ستاسې مخه نيسي؟ او په داسې چارو او معاملو كې لټي سستي او تقاعد ولې وكړ شي، الله تعالى او د هغه پاك رسول تاسې د كوم پردي او غير معقول څيز په خوا نه رابولي، بلكه تاسې ته ستاسې د حقيقي رب او پالونكي په لور بلنه كوي، چې د هغه اعتقاد ستاسې په اصلي فطرت كې په وديعت ايښود شوى دى، او تاسې د هغه د ربوبيت اقرار پخوا له دې څخه چې دنيا ته راشئ؛ كړى دى؟، لكه چې تر نن پورې د هغه اقرار اثر او اغېزه څه نه څه د بني آدمانو په زړونو كې موندله كيږي، بيا په دلائلو، براهينو او د رسولانو په ارسال او د اسماني كتابونو په لېږلو سره د هغه ازلي عهد او پيمان تجديد كيږي، او پخوانيو انبياوو له خپلو امتيانو څنې داسې وعده او پيمان هم اخيستی وو چې د خاتم الانبياء محمد مصطفى صلى الله عليه وسلم اتباع دې هرومرو وكړي!، او له تاسې څخه ډېر سړي هسې هم دي چې پخپله د نبي كريم صلى الله عليه وسلم په مبارك لاس باندې د سمعې، طاعت، اتفاق في سبيل الله او نورو ايماني امورو باندې د ټينگوالي او پابندۍ كلك عهد او تړون هم كړى دى، نو وروسته له دې مباديو څخه اوس څنگه كېدى شي، هغه څوك چې د منلو اراده لري؛ هغه يې ونه مني، او چا چې منلى دى له هغه څخه غاړه وغړوي، او ترې انحراف وكړي؟.

هُوَ الَّذِي يُنَزِّلُ عَلَى عَبْدٍ آيَاتٍ يَبَيِّنُ لِيُخْرِجَكُم مِّنَ الظُّلُمَاتِ إِلَى النُّورِ وَإِنَّ اللَّهَ بِكُمْ لَرَءُوفٌ رَّحِيمٌ ①

دغه (الله) هغه ذات دى چې نازلوي پر بنده خپل باندې دلائل ښكاره (لپاره د دې) چې وباسي تاسې له تيارو (د كفر) څخه رڼا (د ايمان) ته، او بېشكه الله په تاسې باندې خامخاښه مهربان ډېر رحم كوونكى دى.

تفسير: يعنې قرآن يې را نازل كړ، او د صداقت لارې يې دروښودې، چې د هغو په وسيله تاسې د كفر او جهل له تيارو څخه ووځئ، او د ايمان او علم او عمل رڼا ته راشئ، او دا د پاك الله لوى شفقت او مهرباني ده، كه سختي يې كولى؛ نو تاسو به يې په همدې تيارو كې پرې ښودئ، تر څو په كې مړه شئ، يا به يې د ايمان او يقين له راوړلو څخه وروسته ستاسې خطاوې او گناهونه نه ښل.

وَمَا لَكُمْ أَلَّا تُنْفِقُوا فِي سَبِيلِ اللَّهِ وَلِلَّهِ مِيرَاثُ السَّمَوَاتِ وَالْأَرْضِ

او څه مانع عذر دى تاسې لره چې نه نفقه كوئ نه لگوى (مال خپل) په لاره د الله كې، او خاص الله لره دى ميراث د اسمانونو او د ځمكې.

تفسير: يعنې (مجازي) مالكان فنا كيږي، او ملك هغه حقيقي مالك ته چې الله تعالى دى پاتې كيږي، كه نه هسې خو د تل لپاره هغه د ده مال وو، نو بيا د ده په مال كې سم د ده له امر سره خرڅ كول او لگول ولې در نه ښكاري؟، كه په خپلې خوښې او واك سره يې نه وركوئ؛ نو بيا واك هم هغه ته رسېدونكى دى، نو د بندگۍ اقتضاء او غوښتنه همدا ده چې په خوښۍ سره هغه وروړاندې كړئ!، او د هغه په لاره كې يې خرڅ كړئ!، او د فقر، فاقې، افلاس او تنگۍ څخه ونه ویرېږئ!، ځكه چې د ځمكې او د اسمانونو د خزانو او د شتو مالك او خېستن پاك پروردگار دى، نو آيا په دې لارې كې به پخپلې خوښې سره خرڅ كوونكي او لگوونكي وږي پاتې كيږي؟!.

لَا يَسْأَلُوكُم مِّنْكُمْ مِّنْ أَنْفَقْتُمْ مِّنْ قَبْلِ الْفَتْحِ

نه دي برابر له تاسې څخه هغه چې لگولى يې دى (مال خپل په لاره د الله كې) پخوا له فتحې (د حديبيې يا د مكې) څخه.

تفسير: ځينو له فتحې څخه د حديبيې صلحه روغه مراد کړې ده، او له ځينو روايتونو څخه د هغه تايد هم کيږي.

وَقَاتِلْ أَوْلِيَّكَ أَكْثَرُ دَرَجَةٍ مِنَ الَّذِينَ أَنْفَقُوا مِنْ بَعْدُ وَقَاتِلُوا كُلاًّ وَعَدَ اللَّهُ الْحُسْنَىٰ

او بيا يې جنگ کړی (د کافرانو سره)، دا (لگوونکي د مالونو خپلو په لاره د الله کې او جنگېدونکي پخوا له فتحې د حديبيې يا د مکې نه) ډېر لوي دي له جهته د درجې مرتبې له هغو کسانو چې لگوي مال خپل په لاره د الله کې وروسته (له فتح د مکې نه) او جنگيږي (لپاره د اعلاء کلمه الله)، او له دواړو طائفو سره وعده کړې ده الله د نېکۍ (جنت).

تفسير: يعنې که هسې د الله تعالى په لاره کې هر مهال هر شی خرڅ کړل شي او جهاد وکړ شي؛ هغه ښه دی، او الله تعالى به د هغه ډېر اجر په دنيا او آخرت کې ورکوي، ليکن هغه مقدور لرونکي چې له خپلو شتو څخه يې پخوا د حديبيې له روغې يا د مکې له بري فتحې څخه خرڅ کړي دي، او د جهاد شرف يې گټلی دی؛ هغوی ډېرې لويې درجې موندلي دي، او وروستي مسلمانان د هغوی په درجو پورې نشي رسېدلی، ځکه چې په هغه وخت کې د حق منونکي او په هغه باندې سر قربانوونکي سړي ډېر لږ وو، او گرده دنيا له کافرانو او باطلو خوشوونکيو څخه ډکه وه، په هغه وخت کې اسلام جاني او مالي قرباني ته ډېره اړتيا او احتياج درلود، او مجاهدينو ته په ښکاره ډول د اسبابو، اموالو، غنائمو، وسلو، خوړو او نورو ضرورياتو هيلې او توقعات ډېر لږ وو، په داسې حالاتو کې ايمان راوړل او د الله او د هغه د رسول په لاره کې د خپلو ځانونو او مالونو او شتو قربانول د دنيا د لويو اولوالعزمانو او د هغو لويو سړيو کار دی، چې د هغوی ثابت قدمي او ټينگتيا له غرونو څخه هم ټينگه او کلکه وي، فرضي الله عنهم ورضوا عنه.

وَاللَّهُ بِمَا تَعْمَلُونَ خَبِيرٌ

او الله په هغو کارونو باندې چې کوئ يې تاسې ښه خبردار دی (نو جزاء به پرې درکړي).

تفسير: يعنې الله تعالى له هر شي څخه خبر دی، او پوهيږي چې د چا عمل څه درجه لري؟ او د هغه د اخلاص وزن او تول څومره دی؟ نو له خپلې پوهې سره سم له هر يوه سره به بېله بېله معامله کوي.

مَنْ ذَا الَّذِي يُقرِضُ اللَّهَ قَرْضًا حَسَنًا فَيُضْعِفَ لَهُ أُولَٰئِكَ أَجْرُكَرِيمٌ

څوک دی ذات هغه چې قرض ورکوي الله لره په قرض ورکولو نېکو سره، نو بيا به (الله) دوچنده کړي (هغه قرض) ده لره، او خاص ده ته اجر ثواب دی نېک (د عزت).

تفسير: شاه صاحب (رحمه الله) ليکي: «له پور څخه دا مطلب دی چې په دې وخت په جهاد باندې تاسې خپل مالونه او شته ولگوئ، بيا همدا تاسې د ډېرو شتو خاوندان کېږئ، او په آخرت کې لويې مرتبې او مرادونه مومئ، د دوه گوني معنی هم همدا ده، که نه د نوکر او بادار په منځ کې هسې گټې وتې نشته، که چاته څه شی ورکوي مختيار دی، او که نه يې ورکوي؛ هم همدی مختيار او واکدار دی».

يَوْمَ تَرَى الْمُؤْمِنِينَ وَالْمُؤْمِنَاتِ يَسْعَىٰ نُورُهُمْ بَيْنَ أَيْدِيهِمْ وَبِأَيْمَانِهِمْ

(ياده کړه ای محمده!) هغه ورځ (د قيامت) چې ويني ته مؤمنان سړي او مؤناتې ښځې چې ځغلي به رڼا د دوی مخکښې له دوی څخه او له ښي خوا د دوی څخه.

تفسير: د حشر په میدان کې کله چې د (صراط) په پل تیرېږي، پس ډېره سخته توره تیاره وي، نو په دې وخت کې له هر چا سره د هغه د ایمان او ښه عمل رڼا وي، ښایي چې د ایمان رڼا چې ځای یې زړه وي، او د ښو عملونو به په ښې خوا کې وي، ځکه چې ښې چارې گردې په ښې خوا کې سره ټولېږي، د هر چا ایمان او عمل په هره درجه اندازه او مېچ چې وي؛ په هغه مېچ او اندازه سره به د هغه رڼا او روښانتیا هم وي.

بُئِرَ لَكُمْ الْيَوْمَ جَنَّتْ تَجْرِي مِنْ تَحْتِهَا الْأَنْهَارُ خَالِدِينَ فِيهَا ذَلِكَ هُوَ الْفَوْزُ الْعَظِيمُ ٥٥

(او وبه ویل شي دوی ته چې) زېږی د تاسې نن ورځ دی (ننوتل په) جنت چې بهیري له لاندې (د مانیو او ونو) د هغو (خلور قسمه) ویالې، تل به وي دوی په هغو کې، دغه دی هم دغه بری موندل ډېر لوی.

تفسير: ځکه چې جنت د الله تعالی د خوښۍ ځای دی، هغه کسان چې جنت ته رسیږي؛ ګواکې د هغو ګردو مرادونه وررسېدلي وي.

يَوْمَ يَقُولُ الْمُنْفِقُونَ وَالْمُنَافِقَاتُ لِلَّذِينَ آمَنُوا انظُرُونَا نَقْتَسِبْ مِنْ ثُورِكُمْ قِيلَ ارْجِعُوا وَرَاءَكُمْ فَالْتَمِسْوا نُورًا فَضَرَبَ بَيْنَهُمْ سُورَةً بَابٌ بَاطِنُهُ فِيهِ الرَّحْمَةُ وَظَاهَرُهُ مِنْ قِبَلِهِ الْعَذَابُ ٥٦

(ياده کړه ای محمده! هغه) ورځ چې وایي به منافقان سړي او منافقاني ښځې هغو کسانو ته چې ایمان یې راوړی دی (داسې چې): وګورئ مونږ ته (انتظار وکړئ) چې رڼا واخلو له رڼا ستاسې، نو وبه ویل شي دوی ته (تمسخرًا): چې وګرځئ شاوو خپلو ته پس ولټوئ رڼا، پس وبه واهه شي په منځ د دغو (منافقانو او مؤمنانو) کې یو دېوال چې هغه لره به دروازه وي، دننه طرف د هغې (دروازې) کې به چې د جنت په جانب دی) رحمت وي (مؤمنانو لره)، او د باندې طرف ته د هغه (چې جانب د منافقانو دی) له طرفه د هغه څخه به عذاب وي.

تفسير: یعنې د مؤمنانو او منافقانو په منځ کې به یو لوی دېوال ودرول کیږي، چې په هغه کې به یو وړ وي، له دې وړه به مؤمنان د جنت په لوري درومي، او د منافقانو له سترګو څخه به پټیږي، د وړه په منځ کې د جنت وږمې او ښې نندارې له لرې بریښي، او له وړه د باندې به د الله تعالی د عذاب نښې او د هغه ویروونکې اغیزې او منظري وي.

يُنَادُوهُمْ أَمْ يَكُنْ مَعَهُمْ

غږ به وکړي (منافقان) دغو (مؤمنانو) ته: آیا نه وو مونږ له تاسې سره (ملګري په دنیا کې).

تفسير: خبره داسې ده چې رسمي کافران به د (صراط) په پل باندې نه تیرېږي، بلکه پومبې به په دوزخ کې د هغه له وړه څخه په ټپل وهلو غورځولی شي، هو! هغه کسان چې د کوم پیغمبر امت او تابعدار وي، اعم له دې چې ښه وي یا خراب؛ هغه به د (صراط) له پله تیرېږي، وروسته له دې څخه چې د الله تعالی امر ورته وشي؛ په هغه پل باندې به وخیژي، په یوه سخته تیاره کې به ګرد خلق ډویږي، په دې توره تیاره کې به له ایمان لرونکیو سره یوه رڼا وي، چې دوه مخیز (منافقان) به هم غواړي چې د هغې رڼا په شاوخوا کې لاړ شي، خو څرنگه چې مؤمنان ډېر ګړندي او تېز لکه الوتکې، موټر، بایسکل، اس او نور څغلي؛ نو ځکه هغه رڼا له هغوی لرې تښتي، نو دلته به دا منافقان په شورماشور او نارو سورو باندې خولې پرانیځي، چغې به وي او وایي: لږ خو و درېئ چې مونږ هم ستاسې په رڼا کې

درسره لار شو، مونږ په دا توره تياره کې لکه ږانده هسې تير يږو، مونږ مه پرېږدئ چې له تاسې څخه وروسته پاتې شو، لږ څه ډيل وکړئ او انتظار وکړئ، چې مونږ هم ستاسې له دې ډا څخه لږ څه گټور شو، آخر مونږ په دنيا کې له تاسې سره يو ځای اوسېدو، او په ښکاره ډول مونږ هم په مسلمانانو کې شمېرل کېدو، دوی به داسې ځواب اوري چې: بېرته وگرځئ!، او خپلو ځانونو ته هلته رڼا ولټوئ!، که يې ومومئ له هغه ځايه يې واخلي!، د دې خبرې له اورېدلو څخه دوی بېرته وگرځي، په دې منځ کې به په هسې يوه توره تياره کې سره لويږي، چې په هيڅ يو شي باندې به د دې نظر ونه لگيږي، او هغه دېوال د دوی او د هغې رڼا په منځ کې راځي، مطلب يې دا چې دا رڼا په دنيا کې په ښو عملونو سره په لاس راتله، هغه گټه او رڼا له تاسې څخه هلته پاتې شوې ده، بېرته دنيا ته وگرځئ چې دا هلته له تاسې څخه پاتې ده، يا به هغه ځای مراد وي چې د (صراط) په پل له ختلو څخه پخوا هلته رڼا او نور هر چا ته تقسيم کېده.

قَالَ اَيْلَ وَالْكُفَّارَاتُمْ اَنْفُسُكُمْ وَتَرَبَّصُّوْا وَغَزَّتْكُمْ الْاَمَانُ حَتَّى جَاءَ اَمْرُ اللّٰهِ وَغَزَّكُمْ
بِاللّٰهِ الْغُرُوْرُ ﴿۱۳﴾

نو وبه وايي (مؤمنان منافقانو ته چې) هو! وئ (تاسې له مونږ سره) مگر تاسې په فتنه کې اچولي وو تاسو ځانونه خپل، او انتظار کاوه تاسې (په آفتونو او حوادثو مؤمنانو ته)، او شک به مو کاوه تاسې (په اسلام کې)، او غولولي وئ تېر ايستلي وئ تاسې ارزوگانو خپلو تر هغه پورې چې راغی امر حکم د الله (چې مرگ ستاسې دی)، او غولولي يئ تاسې په (کرم د) الله باندې غولونکي (چې شيطان دی).

تفسير: يعنې بېشکه په ښکاره ډول په دنيا کې تاسې له مونږ سره وئ، او په ژبې سره مو د اسلام دعوی کوله، خو باطني حالت مو داسې وو چې په لذاتو او شهواتو کې وئ، او د نفاق لاره مو غوره کړې وه، او خپل ځانونه مو غولولي او په هلاکت کې مو اچولي وو، او بيا مو توبه هم ونه کړه، بلکه تل به مو لارې ته کتل، او انتظار به مو ايستو، چې کله پر اسلام او مسلمانانو باندې کومه ټکه لويږي، او د دين په نسبت به په شکو کو او شبها تو کې لويږي وئ، تاسې په همدې فريب او غلونه کې داسې گڼل، چې وروسته له دې څخه به ستاسې ځنې هيڅ پوښتنه نه کيږي، او تاسې په داسې خيالونو کې مست او بېخبره پراته وئ چې د الله تعالی حکم او امر راوړسېد، مرگي راغی او تاسې يې راگير کړئ، گواکې هغه لوی غولونکي (شيطان) تاسې له لارې څخه وويستی، چې اوس هيڅ يوه د ژغورنې او د خلاصې لاره درپاتې نه ده.

فَالْيَوْمَ لَا يُؤْخَذُ مِنْكُمْ وِدْيَةٌ وَّلَا مِنَ الَّذِينَ كَفَرُوا مَأْوٰكُمُ النَّارُ هِيَ مَوْلٰكُمُ وَبِسَ الْمَصِيْرِ ﴿۱۴﴾

پس نن ورځ وا به نخيستله شي له تاسې څخه (ای منافقانو!) فديه معاوضه، او نه له هغو کسانو څخه چې کافران شوي وو، ځای د ورتلو ستاسې (او د دوی د ټولو) اور (د دوزخ) دی، همغه (اور لایق او) ملگری ستاسې دی، او بد ځای د ورتلو دی (دغه دوزخ).

تفسير: يعنې بالفرض که تاسې منافقان او ښکاره کافران څه معاوضه او فديه ورکړئ، او وغواړئ چې په هغه چل سره مو ځانونه وژغورئ؛ نو د داسې چارې د منظوري هيڅ يو صورت نشته، پس تاسې گرد په همغه کور کې پاتې کيدونکي يئ، او همدا د دوزخ اور ستاسې د هستوگنې ځای دی، او همدا مو ملگری دی، د بل چا د رفاقت او ملگرتوب توقع او هيله او اميد مه لرئ.

أَلَمْ يَأْنِ لِلَّذِينَ آمَنُوا أَنْ تَخْشَعَ قُلُوبُهُمْ لِذِكْرِ اللَّهِ وَمَا نَزَلَ مِنَ الْحَقِّ

آیا نه دی راغلی وخت هغو کسانو ته چې ایمان یې راوړی دی (د دې) چې وویرېږي زړونه د دوی (له جهته) د ذکر (وعید) د الله نه، او (له جهته د) هغه څیز چې نازل شوی دی له حق څخه (چې قرآن دی).

تفسیر: یعنې هغه وخت رارسېدلی دی چې د مؤمنانو په زړونو کې د الله تعالی او د قرآن یاد او مینه او محبت لا ښه ځای ونیسي، او د اسلام د حقاني دین په مقابل کې غاړه کېږدي، او ښه پاسته شي، او له الله تعالی څخه لا وویرېږي.

وَلَا يَكُونُوا كَالَّذِينَ أُوتُوا الْكِتَابَ مِنْ قَبْلُ فَطَالَ عَلَيْهِمُ الْأَمَدُ فَقَسَتْ قُلُوبُهُمْ وَكَثِيرٌ مِنْهُمْ فَسِقُونَ ﴿۱۶﴾

او نه دې کېږي (په سختوالي د زړه کې) په شان د هغو کسانو چې ورکړی شوی وو هغوی ته کتاب پخوا له دې څخه، نو اوږده شوه په دوی باندې زمانه، نو سخت شول زړونه د دوی، او ډېر له دوی څخه فاسقان نافرمانان دي.

تفسیر: یعنې ایمان همغه دی چې زړونه پرې نرم شي، د نصیحت او د الله تعالی یاد په هغو باندې ډېره اغېزه او اثر واچوي، او ژر یې قبول کړي، پخوا به اهل الكتابو ښه پندونه د خپلو پیغمبرانو له صحبتې اخيستل، له څو مودې راهیسې پر هغوی باندې د غفلت خوب غلبه کړې ده، او هر شی له دوی څخه هېر او زړونه یې سخت او په اکثر و د دوی کې ډېره سرکشي او یاغیتوب پېښ شوی دی، نو اوس د مسلمانانو وار راغلی دی، چې هغوی د خپل مبارک پیغمبر له صحبت څخه ښې گټې وکړي، او په نرم زړه کامل انقیاد او د ذکر الله په پوره خشوع او زیات خضوع سره د الله تعالی او د ده د رسول او امر او احکام ومني، او په ښو صفاتو سره متصف شي، او هغه لوی مقام ته وڅیږي چې هلته تر اوسه پورې بل کوم امت نه دی ختلی.

اعْلَمُوا أَنَّ اللَّهَ يُحْيِي الْأَرْضَ بَعْدَ مَوْتِهَا قَدْ بَيَّنَّا لَكُمُ الْآيَاتِ لَعَلَّكُمْ تَعْقِلُونَ ﴿۱۷﴾

پوه شئ تاسې چې بېشکه الله ژوندی کوي زرغونوي ځمکه وروسته له موت، وچوالي د هغې (په باران سره)، په تحقیق ښکاره بیان کړي دي مونږ تاسې ته دلائل او آیتونه لپاره د دې چې تاسې عقل په کې وچلوئ (او کار ترې واخلي په دنيوي او اخروي امورو خپلو کې).

تفسیر: یعنې د عربو خلق جاهل او گمراه او داسې وو لکه مړه ځمکه، اوس الله جل جلاله هغوی ته ایمان وروبښه، او د علم په روح سره یې ژوندي او په دوی کې یې گړد کمالات پیدا کړل، لنډه یې دا چې کوم (روحاً) مړ انسان لره نه ښایي چې مایوس بې هیلې او ناامید شي، ځکه چې که په رښتیا سره توبه وکاري؛ نو بیا الله تعالی د هغه په کالبد کې د ژوندون روح ښاسي.

إِنَّ الْمُصَدِّقِينَ وَالْمُصَدِّقَاتِ وَأَقْرَضُوا اللَّهَ قَرْضًا حَسَنًا لِيُضْعِفَ لَهُمْ وَلَهُمْ أَجْرٌ كَرِيمٌ ﴿۱۸﴾

بېشکه خیرات ورکوونکي سړي او خیرات ورکوونکې ښځې او هغه څوک چې قرضونه یې کړي دي له الله سره قرض نېک؛ دوچند به کړ شي دوی ته (ثواب د قرض د هغوی)، او وي به دوی ته اجر ثواب ډېر لوی (چې جنت دی).

تفسير: يعنی هغه څو ک چې د الله جل جلاله په لاره کې په خالص نیت سره د هغه د خوښې په خاطر خرڅ وکړي، او خپل مال ولگوي، او پرته له الله جل جلاله څخه د کومې بدلې یا د شکرې غوښتونکي نشي؛ ځواکې هغه پاک الله تعالی ته پور ورکوي، نو ډاډه اوسئ! چې د هغه ورکړه به نه ضایع کیږي، بلکه څو چنده به بهر ته ورگرځي.

وَالَّذِينَ آمَنُوا بِاللَّهِ وَرَسُولِهِ أُولَٰئِكَ هُمُ الصَّادِقُونَ وَالَّذِينَ آمَنُوا عِنْدَ رَبِّهِمْ لَهُمْ أَجْرُهُمْ وَنُورُهُمْ
وَالَّذِينَ كَفَرُوا وَكَذَّبُوا بِآيَاتِنَا أُولَٰئِكَ أَصْحَابُ الْجَحِيمِ ۝

او هغه کسان چې ایمان یې راوړی دی په الله او په (ټولو) رسولانو د دغه (الله)؛ دغه کسان همدوی دي ډېر رښتیني او شاهدان دي (په ورځ د قیامت کې پر دروغ وینونکیو باندې) په نزد د رب خپل، وي به دغو (صدیقانو مؤمنانو) ته اجر د دوی او رڼا د دوی (چې پرې تیرېږي به په پل صراط باندې)، او هغه کسان چې کافران شوي دي، او نسبت د دروغو یې کړی دی آیتونو ځمونږ ته؛ هغوی دي یاران ملګري د دوزخ (چې اصلاً د همدوی لپاره جوړ شوی دی).

تفسير: محقق مترجم (رحمه الله) په ښکاره سره د (الشهداء) عطف په (الصادقون) باندې منلی دی، یعنې هغه خلق چې په پاک الله او د ده په رسول پوره یقین لري، او د دې یقین اثر د دوی له اعمالو او احوالو څخه هم ښکاري، نو دوی رښتیني او پاخه ایمانداران دي، او د الله تعالی په مخ کې هم دوی د شاهدانو په ډول د نورو حال او احوال هم راښکاروي، لکه چې د «البقرة» د سورت په (۱۷) رکوع (۱۴۳) آیت ځمونږ د دغه مقدس تفسیر کې داسې یو آیت راغلی دی: ﴿وَكَذَٰلِكَ جَعَلْنَاهُمْ أُمَّةً وَسَطًا لَّتَكُونُوا شَاهِدًا عَلَى النَّاسِ وَيُكُونَ الرَّسُولُ عَلَيْهِمْ شَهِيدًا﴾ په آخرت کې به داسې رښتونکیو ایماندارانو لره د دوی د عمل او د ایمان له درجې سره سم ثواب او رڼا وربښله کیږي.

اعْلَمُوا أَنَّمَا الْحَيَاةُ الدُّنْيَا لَعِبٌ وَلَهُمْ زِينَةٌ وَتَفَاخُرٌ بَيْنَكُمْ وَتَكَاثُرٌ فِي الْأَمْوَالِ وَالْأَوْلَادِ كَمَثَلِ غَيْثٍ
أَعْجَبَ الْبَقَارَ بِهٖ ثُمَّ يَهْبِطُ فَبَرِّهٖ مُصْفًّى ثُمَّ يَكُونُ حُطَامًا وَفِي الْآخِرَةِ عَذَابٌ شَدِيدٌ وَمَغْفِرَةٌ مِّنَ اللَّهِ
وَرِضْوَانٌ وَمَا الْحَيَاةُ الدُّنْيَا إِلَّا لَٰمَتَاعٌ الْغُرُورُ ۝

پوه شئ تاسې (ای تشې دنیا خوښوونکیو) چې بېشکه دغه ژوندون لږ خسیس خوشې بې فائدې لوبې، او بېکاره عبث مشغولتیا، او زینت ښایست، او فخر لویی کول دي په منځ ستاسې کې یو په بل باندې، او ډېروالی دی په اموالو او (ډېروالی دی) په اولاد کې، په مثل (د نباتاتو) د باران دي (چې پر تېزې ځمکې باندې اوري)، ښه ښکاري ناشکرانو کوونکو لره زرغونه د دغه (باران)، بیا وچه شي (دا ګیا)، نو پس وبه وینې (ای کتونکيه) هغه (زرغونه یا نبات) زېړ شوی (پس له شینوالي د هغه)، بیا شي هغه (وچ وښه) مات تار په تار، او په آخرت کې عذاب شدید سخت دی (لپاره د هغه چا چې منګولې یې ولګولې په تشو دنیوي امورو، او آخرت ته یې شا کړه)، او مغفرت بښنه ده لویه له (جانبه) د الله، او رضوان رضاء خوښي ده (هغه چا ته چې مشغول شي په اخروي امورو او دنیا ته شا کړي)، او نه دی (دغه) ژوندون لږ خسیس مګر دی متاع اسباب د غرور د غولېدلو (چې نه پاتې کیږي).

تفسير: هر سړی د خپل عمر په اول کې بازي او لوبې کوي، بیا په جوړښت ډول او فېشن او سینګار پسې ګرځي، بیا د خپل پت او د اعتبار په زیادت پسې لویږي، بیا یې د مړینې ورځ نژدې کیږي، د مال او اولاد په فکر کې ډوب تللی وي، چې وروسته له ما ځنې به څما د کور، کهول، آل اولاد حال او ژوندون څرنگه وي؟ مګر دا ګرد ساز او سامان، فکرونه

او جاجونه فاني او زائل دي، لکه چې د کښتو رونق او بهار د خو ورځو له مخې وي، بيا زېږ شي او وچېږي، او انسانان او حيوانات يې ګوډ او ماتوي، او ذره ذره کوي يې، او د هغه د سينگار او رونق نوم او نښه نه پاتې کېږي، د دنيا د ژوندون حال او احوال او د هغه ساز او سامان هم داسې وګڼئ، چې سپرې د هغه په عارضي باغ او بهار باندې غولېږي او تېروځي، او خپل انجام پرې خرابوي، ځکه چې وروسته له مرګه هيڅ يو له دې شيانو څخې نه په کارېږي، او هلته يواځې هغه ايمان او ښې چارې او صالحه اعمال په کارېږي او په درد يې خوري، چې سپرې په دنيا کې کړي وي، او که کور يې وړانېږي، په آخرت کې هغه لره د الله تعالی خوښي او رضامندي لاس ته نه ورځي، هغه کسان چې د ايمان له دولت څخه بې برخې وي، او د کفر او عصيان او د ګناهونو له پټې سره آخرت ته حاضرېږي؛ هغه ته به سخت عذاب وررسېږي، او هغو مړيو ته چې سره د لرلو د ايمان يې خپلو ايماني چارو کې څه لنډوالی او کوتاهي کړي وي؛ د هغوی له قصور سره برابره سزا ورکوله کېږي، او بيا يې پاک الله ښي، د دنيا خلاصه هغه وه، او د آخرت مجموعه دا ده:

سَابِقُوا إِلَىٰ مَغْفِرَةٍ مِّن رَّبِّكُمْ وَجَنَّةٍ عَرْضُهَا كَعَرْضِ السَّمَاءِ وَالْأَرْضِ أُعِدَّتْ لِلَّذِينَ آمَنُوا بِاللَّهِ
وَرُسُلِهِ ذَٰلِكُمْ فَضْلُ اللَّهِ يُؤْتِيهِ مَن يَشَاءُ وَاللَّهُ ذُو الْفَضْلِ الْعَظِيمِ ﴿١٧﴾

تلوار وکړئ وځغلی تاسې (ای مؤمنانو!) طرف د مغفرت او ښې ته چې له (جانبه) د رب ستاسې ده، او (تلوار وکړئ وځغلی تاسې ای مؤمنانو هغه) جنت ته چې پلنوالی يې (داسې) دی لکه پلنوالی د اسمان او د ځمکې، تيار کړی شوی دی لپاره د هغو کسانو چې ايمان يې راوړی دی په الله او (ايمان يې راوړی دی) په رسولانو د دغه (الله)، دغه (موعود جنت، مغفرت، رضاء، لقاء) فضل د الله دی چې عطا کوي يې هغه چا ته چې اراده وفرمايي (د عطا يې، چې مؤمنان دي)، او الله څښتن د فضل عظيم دی.

تفسير: يعنې له موت او مړينې څخه پخوا د هغو شيانو په راغونډولو پسې ولوېږئ چې د هغو په وسيله ستاسې ګناهونه وښل شي، او جنت مو په برخې شي، په داسې ښو چارو کې لټي کول او سستي کول ښه کار نه دی، او وړاندېوالی وکړئ وځغلی تاسې ای مؤمنانو! هغه جنت ته چې پلنوالی يې داسې دی لکه پلنوالی د اسمان او د ځمکې، يعنې که ځمکه او اسمان دواړه سره يو ځای کړل شي؛ نو له هغو څخه به د جنت عرض او سور جوړېږي، الله تعالی ښه پوهېږي چې د هغه طول اوږدوالی به څومره وي، تيار کړی شوی دی دغه جنت لپاره د هغو کسانو چې ايمان يې راوړی دی په الله او ايمان يې راوړی دی په رسولانو د الله، دغه فضل د الله دی چې عطاء کوي يې هغه چاته چې اراده يې وفرمايي، يعنې ايمان او ښه عمل خو بېشکه د جنت د حصول وسيله ده، ليکن په حقيقت سره به د جنت موندل د الله تعالی په فضل او کرم پورې اړه لري، که د هغه فضل او کرم نه وی، نو له سزا څخه ځان بچ کول سخت دي، او جنت ته رسېدل خو جلا خبره ده.

مَا أَصَابَ مِنْ مُّصِيبَةٍ فِي الْأَرْضِ وَلَا فِي أَنْفُسِكُمْ إِلَّا فِي كِتَابٍ مِّن قَبْلِ أَنْ نَبْرَأَهَا

نه رسېږي هيڅ مصيبت آفت غم په ځمکه او نه ستاسې په ځانونو کې مګر هغه خو ليکلی شوی دی په کتاب (لوح محفوظ) کې پخوا له هغې څخه چې پيدا کړی وي مونږ هغه (په دنيا کې).

تفسير: په دنيا او نړۍ کې هغه عمومي آفتونه لکه قحط او سوکړه، زلزله، وبا او نور چې راځي، او هغه غومنه او آفتونه لکه رنځ، درد، ناروغي او نور چې په ځينو سړيو کې ليدل کېږي؛ دا ګرد د الله تعالی په علم قديم کې شته، او فيصله يې صادره شوې ده، او په لوح محفوظ کې ليکلی شوې ده، چې سم له هغه سره دا ګردې پېښې واقع کېږي، او د يوې ذرې په اندازه او مېچ هم په هغه کې څه شی نه لږ او نه ډیرېږي.

إِنَّ ذَلِكَ عَلَى اللَّهِ يَسِيرٌ ﴿٢٧﴾

بېشکه دا (اندازه پخوا له پیدا کولو) پر الله ډېره آسانه ده.

تفسير: يعنی الله تعالى د هر شي علم په ذاتي ډول سره لري، او په زحمت او تکليف يې نه زده کوي، نو بيا هغه ته د علم محيط سره سم د ګردو واقعاتو او حوادثو ليکل پخوا له وقوع څخه په هغه کتاب (لوح محفوظ) کې آيا کوم مشکل کار دی؟ بلکه ډېر ورته سهل او آسان دی، او خبر کړئ تاسې الله اکرم شأنه واعظم برهان په دې سره:

لَيْلًا تَأْسُوا عَلَى مَا فَاتَكُمْ وَلَآ تَفْرَحُوا بِمَا آتَاكُمْ

لپاره د دې چې خفه نشئ تاسو پر هغه څه چې فوت شوي له لاسه وتلي دي د تاسو، او خوشاله نشئ تاسې په هغه څه چې تاسې ته يې درکړي وي (په خوشحالتيا د کبر او هوا سره).

تفسير: په دې حقيقت مو ځکه تاسې ته خبر درکړی دی چې تاسې ښه وپوهېږئ: هغه فائدي چې تاسې لره مقدرې دي؛ هغه به ضرور در رسېدونکې وي، او هغه چې مقدرې نه دي؛ هيڅکله به لاس نه درځي، هر هغه شی چې د الله تعالى په قديمي علم کې مقرر او ټاکلی شوی دی؛ هم هغسې کېدونکی دی، نو ځکه که کومه ګټه د چا لاس ته ونه رسېږي؛ ښايي چې پرې خفه او مضطرب نه شي!، او هغه شی يې چې په برخه ورسېږي؛ په هغه باندې ځان تريخ او تريو او مضطرب نه کړي، بلکه د مصيبت او ناکامۍ په وخت کې صبر او تسليم، او د هوسايۍ او کاميابۍ په وخت کې دې شکر او حمد ووايي.

وَاللَّهُ لِيُحِبَّ كُلَّ مُخْتَالٍ فَخُورٍ ﴿٢٨﴾ ۱۱۰ لِّلَّذِينَ يَخُلُون وَيَأْمُرُونَ النَّاسَ بِالْبُخْلِ

او الله نه خوښوي هر متکبر (په نعمت باندې) او فخر کوونکی (په نورو باندې). هغه کسان چې (همدوی پخپله) بخل کوي، او (هم) امر کوي خلقو ته په بخل سره (نو دوی لره سخت عذاب ورکوي).

تفسير: د زیاترو متکبرو مالدارانو حالت داسې دی چې لویي کوي، خو د لګولو په وخت کې به یو ډول او پیسه هم د دوی له جیبه څخه نه راوځي، په کوم یوه ښه کار کې به دی پخپله د ورکولو توفیق نه لري، مګر پخپلو ویلو او کولو سره نورو ته دا ورښيي چې په موقع کې خرڅ کول د هغو متوکلانو او همتناکو کار دی چې له پیسو سره دومره زیاته مینه او محبت نه کوي، او پوهېږي چې سختي او نرمي او نور ګرد هغه علی الاطلاق مالک له لوري دي.

وَمَنْ يَتَوَلَّ فَإِنَّ اللَّهَ هُوَ الْغَنِيُّ الْحَمِيدُ ﴿٢٩﴾

او هر هغه چې مخ یې وګرځاوه (له احکام الله نه)؛ نو بېشکه الله همغه غني بې پروا په صفتونو سره، ښه ستایلی شوی دی.

تفسير: يعنی ستاسې له خرڅ کولو او نه کولو څخه هغه ته هيڅ يوه ګټه نه ورسېږي، هغه خو بې نیاز او بې پروا ذات دی، ګردې ښېګڼې (فائدي) او صفات علی وجه الکمال د ده په ذات کې سره ټول شوي دي.

لَقَدْ أَرْسَلْنَا رُسُلَنَا بِالْبَيِّنَاتِ وَأَنْزَلْنَا مَعَهُمُ الْكِتَابَ وَالْمِيزَانَ لِيَقُومَ النَّاسُ بِالْقِسْطِ

خامخا په تحقيق لېږلي وو مونږ پيغمبران خپل سره له ښکاره وو دلائلو او نازل کړی وو مونږ له هغوی سره کتاب او ميزان تله (قواعد د عدل) لپاره د دې چې ودرېږي خلق په انصاف باندې.

تفسير: ښايي چې له دې کتاب او ميزان او تلې څخه د تللو تله مراد وي، چې په هغې سره خپل حقوق اداء کوي، او راکړه ورکړه کوي، او د هغې په وسيلې سره عدل او انصاف کيږي، يعنې کتاب الله ځکه نازل شوی دی، چې خلق په عقائدو، اخلاقو، اقوالو کې د عدل او انصاف په سمه لاره لار شي، او د افراط او تفريط څخه بالکل ځانونه وژغوري، او تله يې ځکه ټاکلې وه، چې په پلورلو او پېرودلو (بيع شراء) او نورو معاملاتو کې د انصاف د تلې پلې چاپري هيڅ لوري ته ښکته او پورته نه وي، او ممکن دي چې له تلې څخه شريعت مراد وي، چې د گردو قليه وو او قابليه وو اعمالو حسن او قبح مونږ ته په ښه ډول سره رانښيي، والله اعلم.

وَأَنْزَلْنَا الْحَدِيدَ

او راښکته کړه ده مونږ او سپنه.

تفسير: يعنې الله تعالی «او سپنه» پخپل قدرت پيدا کړه، او په ځمکه کې يې د هغه (معادن) کېښودل.

فِيهِ بَأْسٌ شَدِيدٌ وَمَنَافِعُ لِلنَّاسِ

چې په دې کې سخت جنگ ډېر قوت دی، او (په کې ډېرې) منافع گټې دي لپاره د خلقو.

تفسير: يعنې چې له دغې اوسپنې څخه د جگړې او جنگ وسلې او نور شيان جوړېږي، او د خلقو زيات کارونه په هغې باندې چلېږي، او د گرد مدني او عصري امر پرې مربوط دی.

وَلِيَعْلَمَ اللَّهُ مَنْ يَنْصُرُهُ وَرُسُلَهُ بِالْغَيْبِ

او بل لپاره د دې چې عالم شي الله (په علم ظاهري سره) په هغه چا باندې چې مرسته کوي له ده سره او له رسولانو د ده سره په غيبو سره (بې له ليدلو).

تفسير: يعنې هغه کسان چې د اسماني کتاب په لارښوونه په سمه لاره رانښي، او د انصاف او نياو تله په دنيا کې سمه ونه دروي، که ضرورت پېښ شي؛ نو هغوی ته جزاء او گوښمالي ورکوله کيږي، او په ظالمانو معاندينو، مخالفينو او نورو کړو تلونکيو باندې به د الله تعالی او د ده د رسول د احکامو وقار او اقتدار قائميږي، په هغه وخت کې د توري له موتي څخه نيول او په يوه خالص اسلامي جهاد کې د داخلېدو وار راځي، چې په هغه کې به له همدې اوسپنې څخه کار اخيستل کيږي، په دې وخت کې به دا خبره رابښکاره کيږي، چې کوم يو بنده وفادار دی؟ چې بې له ليدلو د الله تعالی د هغه مينه او محبت او د آخرت په راتللو او د اجر او ثواب او په گناه او عقاب باندې په غياب سره ايمان، يقين، او عقیده لري؟ او د هغه د دين او د هغه د رسول او د کتاب متابعت او اعانت کوي؟.

إِنَّ اللَّهَ قَوِيٌّ عَزِيزٌ

بېشکه الله ډېر قوي دي (په نصرت د احباوو) ښه غالب دی (په ذلت د اعداوو).

تفسير: د جهاد تعليم او ترغيب د دې لپاره نه دی ورکړی شوی چې الله تعالی ستاسې مرستې، معاونت، او امداد ته څه اړتيا او احتياج لري، ځکه چې هغه لوی او بې نیاز او بې پروا پروردگار ته دا بې وځلې او کمزوری مخلوق څخه مرسته او کومک ورسولی شي؟ او هغه به دوی ته څه اړتوب ولري؟ هو! دومره ده چې الله تعالی له داسې امر څخه ستاسې د وفادارۍ امتحان او ازموینه کوي، تر څو هغو بندگانو ته چې دوی په ازموینه کې بريالي شي، لوړ او اعلى مقامات ورکړي.

وَلَقَدْ أَرْسَلْنَا نُوحًا وَإِبْرَاهِيمَ وَجَعَلْنَا فِي ذُرِّيَّتِهِمَا النُّبُوَّةَ وَالْكِتَابَ

او خامخا په تحقيق لېرلي وو مونږ نوح او ابراهيم، او مگر خولي وو مونږ په اولاده د دغه (نوح او ابراهيم كې) نبوت پيغمبري (او نازل كړى وو مونږ په اولادو د دوى كې) كتاب.

تفسير: يعنې د پيغمبرۍ او كتاب لپاره مونږ د دوى دواړو له اولادې څخه سړي غوره كړل، تر څو وروسته له دوى څخه دالوى دولت د هغوى د ذريت او خپلخاني او څوڅات څخه بهر لاړ نشي.

فَمِنْهُمْ مُّهْتَدٍ وَكَثِيرٌ مِنْهُمْ فَسِقُونَ ﴿٥٧﴾

نو ځينې له دوى لار موندونكي دي، او ډېر له دوى څخه فاسقان نافرمانان وتونكي دي (له لارې حقې نه).

تفسير: يعنې هغو خلقو لره مو چې لېرلي وو، يا داسې يې وبولئ چې د دې دواړو له اولادې ځينې بعضې په لاره وو، او زياتره كسان نافرمانان ثابت شول.

ثُمَّ قَفَّيْنَا عَلَىٰ آثَارِهِم بِرُسُلِنَا

بيا وروسته ولېرل مونږ پر آثار قدمونو د هغوى باندې نور رسولان خپل.

تفسير: يعنې وروستيو رسولانو د هغو پخوانيو پيغمبرانو په پل باندې تگ كاوه، ځكه چې په اصولي حيثيت كې د كړدو رسولانو تعليم او ښوونه سره يوه وه.

وَقَفَّيْنَا بِعِيسَى ابْنِ مَرْيَمَ وَآتَيْنَاهُ الْإِنْجِيلَ

او وروسته راووست مونږ عيسى خوى د مريمې، او ور كړ مونږ ده ته انجيل.

تفسير: يعنې الله تعالى په آخر كې د بني اسرائيلو د انبياوو خاتم يعنې عيسى عليه السلام ته انجيل وركړ، او استاځى يې وټاكه، او هغوى ته يې واستاوه.

وَجَعَلْنَا فِي قُلُوبِ الَّذِينَ اتَّبَعُوهُ رَأْفَةً وَرَحْمَةً

او مگر خولى وو مونږ په زړونو د هغو كسانو كې چې متابعت يې كړى وو د دغه (عيسى) رافت، نرمي، او رحمت مهرباني.

تفسير: يعنې د عيسى المسيح عليه السلام ملگري چې په واقعي ډول د هغوى په طريقې باندې تلل، د هغوى په زړونو كې پاك الله نرمي ايښې وه، دوى د الله تعالى له مخلوقاتو سره د محبت او شفقت په ډول سلوك كاوه، او پخپلو منځونو كې به هم تل په مهرباني اوسېدل، او ښه ژوندون يې سره درلود.

وَرَهْبَانِيَّةً ابْتَدَعُوهَا مَا كَتَبْنَاهَا عَلَيْهِمْ إِلَّا ابْتِغَاءَ رِضْوَانِ اللَّهِ فَمَا رَعَوْهَا حَقَّ رِعَايَتِهَا

او (پيدا كړى وو دوى له ځانه) رهبانيت (ترك د دنيا) چې نوى يې له ځانه جوړ كړى وو دوى هغه (رهبانيت)، نه وو مقرر كړى مونږ دغه (رهبانيت) په دوى باندې مگر (دوى غوره كړى وو رهبانيت) لپاره د خوښۍ د الله، پس ونه كړ دوى رعايت د دې لكه چې حق د رعايت يې وو.

تفسير: يعنې په وروستنيو زمانو کې د مسيح عيسى عليه السلام تابعين د بي دينو باچاهانو له لاسه په تنگ شول، او د دنيا له مخمضو څخه وويړېدل، او د رهبانيت يو بدعت يې وويست، چې د هغه حکم د الله تعالی له لوري نه دی شوی، مگر د رهبانو نيت هسې وو چې د پاک الله خوښي حاصله کړو، خو بيا يې هغه په پوره ډول سره پای ته ونشو رسولی.

شاه صاحب ليکي: «دا د فقيری او تارک الدنیا کېدلو رسم پرنگيانو (نصاری) ایستلی دی، دوی به په ځنگلو کې يوه تکيه جوړوله، او هلته به کېناستل، نه به يې ښځه لرله، او نه به د اولاد په فکر کې لوېدل، شپه او ورځ به يې عبادت کاوه، له خلقو سره به يې خبرې اترې نه درلودې، او له هغوی څخه به لرې تېښتېدل، او حال دا دی چې الله تعالی خپلو بندگانو ته داسې حکم نه دی کړی چې دنيا داسې پرېږدي، او له ځېلمې وزگار کېږي، نو کله چې دوی پخپلو ځانونو باندې د دنيا ترک نوم کېښود، بيا نو په پټه او پردې کې د دنيا غوښتنه ډېره لويه گناه ده»، د اسلامي حق شريعت له فطري اعتدال څخه پرته (متجاوز) د داسې رهبانيت منع فرمایلي ده.

تنبیه: «بدعت» هغه کار ته وایه شي چې د هغه اصل په پاک قرآن او احادیثو او په هغو پېړيو (قرونو) کې چې مشهود لها بالخیر دی؛ نه وي، او هغه د دین او د ثواب کار وگناه شي.

فَاتَيْنَا الَّذِينَ آمَنُوا مِنْهُمْ أَجْرَهُمْ وَكَثِيرٌ مِنْهُمْ فَاسِقُونَ ﴿٥٧﴾

پس ورکړ مونږ هغو کسانو ته چې ایمان یې راوړی وو (په محمد) له هغو څخه اجر ثواب د دوی، او ډېر له دوی څخه فاسقان نافرمانان دي.

تفسير: يعنې په دوی کې اکثر نافرمانان دي، نو ځکه سره له دې چې پر خاتم الأنبياء صلی الله تعالی علیه وعلی آله وصحبه وسلم پخپلو زړونو کې يقين او باور لري، خو بيا هم پر دوی ایمان نه راوړي.

يَا أَيُّهَا الَّذِينَ آمَنُوا اتَّقُوا اللَّهَ وَالْمُؤْمِنِينَ يَوْمَ تَكُفُّ يَدُ الْمُؤْمِنِينَ مِنْ رَحْمَتِهِ وَيَجْعَلُ لَكُمْ نُورًا تَمْشُونَ بِهِ وَيَغْفِرَ لَكُمْ وَاللَّهُ غَفُورٌ رَحِيمٌ ﴿٥٨﴾

ای هغو کسانو چې ایمان یې راوړی دی (یعنې ای مؤمنانو پر پخوانیو انبیاءو!) وويړې تاسې (له عذاب) د الله، او ایمان راوړی په رسول د دغه (الله چې محمد دی)، چې درکړي تاسې ته دوه حصې برخې له رحمته خپله، او چې وگرځوي تاسې لره یوه رڼا چې تلل به کوئ په هغې سره (پر صراط)، او وښيي تاسې ته (گناهونه ستاسې)، او الله ښه مغفرت کوونکی (د خطیاتو) ډېر رحم کوونکی دی.

تفسير: يعنې ای کتابيانو! د دغه محمد رسول الله صلی الله علیه وسلم تابع اوسئ!، تر څو دا نعمتونه ومومئ، او ستاسې تېرې خطاوې وښلئ شي، او د ښه عمل او هر کار دوچنده ثواب در ورسېږي، او سره له خپلې رڼا هر چېرې وگرځئ، يعنې ستاسې ښه د ایمان او د تقوی په وسیله روڼ او نوراني شي، او په آخرت کې هم دارنا ستاسې په مخ او ښي څنګ کې له تاسې سره هر چېرې لاړه شي.


لِّئَلَّا يَعْلَمَ أَهْلُ الْكِتَابِ أَلَّا يَقْدِرُونَ عَلَى شَيْءٍ مِّنْ فَضْلِ اللَّهِ وَأَنَّ الْفَضْلَ بِيَدِ اللَّهِ يُؤْتِيهِ مَنَ يَشَاءُ وَاللَّهُ ذُو الْفَضْلِ الْعَظِيمِ ﴿٥٩﴾

لپاره د دې چې وپوهېږي اهل د کتاب (په دې) چې قادران نه دي دغه (منکران) په هېڅ شي له فضل د الله نه، او (بل عالمان شي دغه منکران په دې) چې بېشکه فضل لويي په لاس د الله

کې ده، ورکوي يې هر هغه چا ته چې اراده وفرمايي (د ورکولو يې)، او الله خاوند د فضل ډېر لوی دی.

تفسير: يعنې اهل الكتابو د پخوانيو پيغمبرانو خبرې او قصې اورېدلي، او خپل افسوسونه او ارمانونه يې داسې ښکارول چې: کاشکې مونږ هم د هغو په پېړيو کې اوسېدې، ترڅو مو هغه درجې او مرتبې موندلي وي، اوس مونږ ته د هغو برکاتو موندل گران دي، نو دلته داسې وايه شي چې: هغه پيغمبران هم د الله تعالى له لوري لېرلي شوي وو، او هغه دوچنده ثواب ورکول هم د پاک الله له درباره مرحمت کيږي، او حال دا دی چې اوس همغه الله تعالى شته، او د هغه د فضل او کمال بحار او سيندونه تر څنډو ډک خاپوړي بهيږي.

تمت سورة الحديد، بفضل الله المجيد، فله الحمدُ والمِنَّةُ.



سُورَةُ الْمَجَادِلَةِ

«د (المجادلة) سورت مدني دی، (٢٢) آيت (٣) ركوع لري، په تلاوت كې (٥٨) او په نزول كې (١٠٥) سورت دی، وروسته د «المنافقون» له سورت څخه نازل شوی دی.»

بِسْمِ اللَّهِ الرَّحْمَنِ الرَّحِيمِ

(شروع کوم) په نامه د الله چې ډېر زیات مهربان پوره رحم کوونکی دی.

قَدْ سَمِعَ اللَّهُ قَوْلَ الَّتِي تُجَادِلُكَ فِي زَوْجِهَا وَتَشْتَكِي إِلَى اللَّهِ

په تحقیق اورېدله الله خبره د هغې (ښځې) چې سوال او ځواب یې کاوه له تاسره د خپل خاوند په شان کې، او شکایت یې کاوه الله ته.

تفسیر: پخوا له اسلام څخه که کوم سړي خپلې ښځې ته ویل چې ته مې مور یې؛ نو دا خبره داسې گڼله کېده چې هغه د ژوندون تر آخره پورې په هغه باندې حرامه شوه، او بیا به هېڅ یو داسې صورت هغه ته نه وو چې هغه ښځه یې بیا ښځه شي، ځمونږ د رسول اکرم صلی الله علیه وسلم په زمانه کې یو مسلمان چې نوم یې «أوس بن الصّامت» رضي الله تعالى عنه وو، خپلې ښځې ته چې «خوله بنت ثعلبه» رضي الله تعالى عنها نومېده؛ همداسې وویل، هغه ښځه د رسول الله صلی الله علیه وسلم په مخ کې ودرېده، او دا قصه یې ورته وکړه، رسول الله صلی الله علیه وسلم وفرمایل چې: د دې معاملې په نسبت لا د الله تعالى له لوري ماته کوم خاص حکم نه دی رارسېدلی، خو زه خیال کوم چې ته په هغه باندې حرامه شوې یې، او وروسته له دې څخه تاسې سره ګډه نه شئ اوسېدلی، هغې ښځې په نارو او جغو باندې پیل (شروع) وکړ، او داسې به یې ویل چې: «ځما ودان کور وران او واپه ماشومان مې خوار او پرېشان شول»، کله به یې له رسول الله صلی الله علیه وسلم سره داسې جگړې کولې چې: «یا رسول الله! د هغه مقصد د دې الفاظو له ویلو څخې د طلاق اراده نه وه»، کله به یې د الله تعالى په دربار کې ژړا او انګولا کوله، او داسې به یې ویل: «أله العالمینه! زه د خپل یواځېتوب او د دې مصیبت شکایت ستا دربار ته کومه، ته مې په عرض او فریاد ورسه!، که نه دا ځما ماشومان که له ما سره پاتې شي؛ له لورې څخه مري، او که یې هغه ته ورکړم؛ نو ځما د نه پاللو او نه ساتلو څخه له کاره وځي او ضایع کیږي، ای الله تعالى! ته پخپله د آخر الزمان نبي په خوله ځما د ژغورنې (بچ کېدنې) یوه لاره راوښیه!، او ځما دا مشکل او غوټه راوپرانېځه!» نو په دې وخت کې دا آیات نازل او د «ظهار» احکام وړانعام شول.

تنبيه: «ظهار» په شریعت کې دېته وايي چې: د خپلې ښځې کومه (عضو) د ابدیه محرماتو: مور، خور، او نورو کومې عضوې سره تشبیه ورکړي، چې د هغه کل ده ته حرام او ناروا وي، لکه چې داسې ووايي چې: «أنت علي کظهر أمي» ته دې پر ما باندې داسې یې لکه ځما د مور شا، د «ظهار» د احکامو تفصیلات دې په فقهي کتابونو کې وکتل شي!.

وَاللَّهُ يَسْمَعُ تَوَاضُعَكُمْ إِنَّا اللَّهُ سَمِيعٌ بَصِيرٌ

او الله اورېده سوال او جواب ستاسې، بېشکه چې الله ښه اورېدونکی دی (د ټول اقوالو) ښه کتونکی دی (د ګردو احوالو).

تفسير: يعنى الله تعالى هر خيز ويني او اوري يي، هغه خبرې اترې چې ستاسې او د هغې ښځې په منځ کې وشوې؛ نو هغه به يې ولې نه وي اورېدلې، محققه ده چې پاک الله د هغې مصيبتناکې ښځې په شکايت چې فرياد يې کاوه؛ ورسېده، او د همېشه لپاره يې د داسې حوادثو د ژغورنې لاره په لاندې ډول سره څرگنده کړه !.

الَّذِينَ يَظْهَرُونَ مِنْكُمْ مَنْ تَسَاءَلْتُمْ تَأْتِيَهُمْ إِنْ أَهْلُهُمْ إِلَّا إِلَىٰ وَلَدَتِهِمْ وَإِنَّهُمْ لَيَقُولُونَ مُنْكَرًا
مِّنَ الْقَوْلِ وَرُؤُوسًا

هغه کسان چې ظاهر کوي (مور وايي) له تاسې څخه ښځو خپلو ته؛ نه کيږي دغه ښځې (په بللو د دوی سره) ميندې د دوی، نه دي ميندې د دوی مگر هغه ښځې دي چې خبرولې يې وي دوی، او بېشکه دوی خامخا وايي يوه خرابه (ناشنا خبره) له خبرې او دروغ وايي.

تفسير: يعنى ماندينه (منکوحه) کله چې دی يې نه دی خبرولی، نو څرنگه د ده مور کېدی شي؟ او څنگه به په محض يوه تشبیه سره د تل لپاره په ده باندې لکه حقيقي مور غوندې حرامیږي؟، هو ! که کوم سړی د خپلې بې تمیزی لامله داسې يوه دروغ او چټي او نامعقوله خبره وکړي؛ نو د هغې بدله داده چې کفار دې ورکړي، بيا که هغې ته ورنژدې شي، يا ورنژدې نشي؛ هغه ښځه د ده ښځه ده، او له ظهاره طلاق نه اوړي.

وَإِنَّ اللَّهَ لَعَفُوٌّ غَفُورٌ

او بېشکه الله خامخا ښه عفو کوونکی ښه مغفرت کوونکی دی.

تفسير: يعنى هغه حركتونه چې د جاهليت په زمانه کې شوي دي؛ هغه ګرد معاف دي، اوس وروسته له هدايته هسې مه کوئ !، که په غلطه له تاسې څخه داسې ګناه کيږي؛ نو ژر تر ژره توبه وباسئ !، او پخوا له دې څخه چې خپلې ښځې ته ورنژدې شئ؛ د «ظهار» كفارت اداء کړئ !.

وَالَّذِينَ يَظْهَرُونَ مِنْ تَسَاءَلِهِمْ ثَمَّ يَعُودُونَ لِمَا قَالُوا فَتَحْرِيرُ رَقَبَةٍ مِّن قَبْلِ أَنْ يَتَمَاسَا

او هغه کسان (چې مور وايي) ظهار کوي له ښځو خپلو نه، بيا راګرځي دوی (ماتولو د) هغې خبرې ته (چې ويلې يې وي)؛ نو لازم دي دوی ته ازادول د مريي پخوا د هغه چې يو بل سره مسه کړي (په وطي سره).

تفسير: يعنى د دغه لفظ «أنت علي كظهر أمي» له ويلو څخه د مېړه او ښځې مسه کول او يو پر بل باندې لاس اچول او صحبت کول حرامیږي، کله چې يو مريي آزاد کړي، يا د دوو مياشتو د روژې ځنې فارغ شي، نو بيا يو بل ته سره نژدې کېدی شي.

ذَلِكَ تَوْعُظُونَ بِهِ

دغه (حکم په كفارت سره) پند درکاوه شي تاسې ته په دغه (حکم) سره.

تفسير: د كفارې مشروعيت ستاسې د تنبيه او پند لپاره دی، چې بيا داسې غلطې ونه کړئ !، او نور هم له هسې غلطيو ځنې ځانونه وساتئ !.

وَاللَّهُ بِمَا تَعْمَلُونَ خَبِيرٌ

او الله په هغه څه چې کوی تاسې ښه پوهیدونکی دی (نو جزاء به پرې درکړي).

تفسیر: یعنې سم د تاسې له احوال سره احکام درلیري، او په دې باندې پوهیږي چې تر کومې اندازې پورې تاسې په هغو باندې عمل کوئ.

فَمَنْ لَّمْ يَجِدْ فَصِيَامُ شَهْرَيْنِ مُتَتَابِعَيْنِ مِنْ قَبْلِ أَنْ يَتَاكُفَّ مِنْ لَمْ يَسْتَطِعْ فَاطْعَامُ سِتِّينَ مِسْكِينًا

پس هغه چا چې ونه موند (مريي) نو (پرې لازم) روژه نیول دي د دوو میاشتو پرله پسې، پخوا له هغه چې یو بل سره مسه کړي (په وطي سره)، پس هغه چې توان نه لري (د روژې نیولو)؛ نو (پرې لازم) طعام ورکول دي شپږو مسکینانو ته.

تفسیر: یعنې که د غلام آزادولو توان نه لري؛ نو پرله پسې دوه میاشتې داسې روژې دي ونیسي چې په کې بې له غډه هېڅ یو ډیل او پرېکړه واقع نشي، که په روژه نیولو باندې یې هم توان نه رسیږي؛ نو شپږو تنو اکربانو او فقیرانو ته دې طعام او خواړه ورکړي، د دې مسئلې نور تفصیلات دې په فقهي کتابونو کې وکتل شي !.

ذَلِكَ لِمَنْ يُؤْمِنُ بِاللَّهِ وَرَسُولِهِ

دغه (تخفیف په کفارو کې) لپاره د دې دي چې ایمان راوړئ تاسې په الله او په رسول د دغه (الله).

تفسیر: یعنې د جاهلیت د زمانې خبرې پرېږدئ !، او د الله تعالی په حکمونو باندې تګ وکړئ، او هسې چارې وکړئ چې مؤمن لره ښايي، او د مؤمن له شان څخه وي.

وَتِلْكَ حُدُودُ اللَّهِ وَلِلْكَافِرِينَ عَذَابٌ أَلِيمٌ إِنَّ الَّذِينَ يُجَادُّونَ اللَّهَ وَرَسُولَهُ كُتِبُوا كُفْرًا كَبِيرًا الَّذِينَ
مِنْ قَبْلِهِمْ وَقَدْ أَنْزَلْنَا آيَاتٍ يَبَيِّنُ لِلْكَافِرِينَ عَذَابَ مُهِينٍ

(دا مذکوره احکام) حدونه د الله دي (معین کړی شوي)، او کافرانو ته عذاب ډېر دردناک دی. بېشکه هغه کسان چې مخالفت کوي له الله نه او له رسول د دغه (الله) څخه؛ خوار هلاک به کړل شي دوی لکه خوار هلاک کړی شوي وو هغه (کسان) چې پخوا له دوی څخه وو، او په تحقیق نازل کړي دي مونږ دلائل روښانه، او کافرانو منکرانو ته عذاب سپکوونکی، رسوا کوونکی دی (په دنیا یا عقیبا کې).

تفسیر: یعنې مسلمانانو ته نه ښايي چې د الله تعالی له ټاکلیو حدودو څخه تجاوز وکړي، پاتې شول کافران چې د الله تعالی د حدودو څه پروا نه کوي، او پخپل فکر او غوښتنه سره حدود ټاکي؛ نو تاسې هغوی پرېږدئ چې هغوی لره درد رسوونکی عذاب دی، داسې خلق به پخوانیو زمانو کې هم ذلیل او خوار وو، اوس هم خوار یږي، د الله تعالی د قدرت د لاملو له لیدلو او د رڼو او ښکاره وو ښو له اورېدلو څخه وروسته بیا پخپلو انکارونو باندې کلک پاتې کېدل، د الله تعالی د احکامو عزت او احترام نه کول؛ د خپل ځان د ذلت او سپکتیا او بې احترامۍ او خوارۍ په عذاب کې ځان اخته کولو سره مرادف دي.

يَوْمَ يَبْعَثُهُمُ اللَّهُ جَمِيعًا فَيُنَبِّئُهُم بِمَا عَمِلُوا

(ياد کړه ای محمده!) هغه ورځ چې ژوندي به پورته کړي الله دوی ټول له قبورو، پس خبر به کړي (الله) دوی په هغو کارونو باندې چې کړي یې وي.

تفسیر: یعنې هر هغه کارونه چې دوی کړي وي، د هغو له نتیجې سره به مخامخ کړي، د دوی به هیڅ عمل غائب کېدونکی نه وي.

أَحْصَاهُ اللَّهُ وَسُوءُ اللَّهِ عَلَى كُلِّ شَيْءٍ شَهِيدٌ

شمېرلي ساتلي دي هغه (اعمال) الله، او هر کړي دي هغوی (هغه اعمال)، او الله پر هر شي باندې ښه شاهد، ښه خبردار دی (نو ور به کړي دوی ته جزاء موافقه).

تفسیر: یعنې هغوی ته د هغوی د ګرد عمر کارونه او اعمال هیڅ په یاد هم نه دي پاتې شوي، یا هغوی ته یې هیڅ توجّه نه ده شوې، لیکن د الله تعالی په نزد هغه ګرد یو په یو محفوظ او ساتلي شوي دي، دی به هغه ګرد دفترونه په هغه ورځ کې پرانیځي، او د هر سړي په مخ کې به یې ږدي.

أَلَمْ تَرَ أَنَّ اللَّهَ يَعْلَمُ مَا فِي السَّمَوَاتِ وَمَا فِي الْأَرْضِ مَا يَكُونُ مِنْ نَجْوَى ثَلَاثَةٍ إِلَّا هُوَ سَادِسُهُمْ وَلَا آذَنَ مِنْ ذَلِكَ وَلَا أَكْثَرُ إِلَّا هُوَ مَعَهُمْ إِنْ مَا كَانُوا

آیا نه وینې ته، نه یې خبر چې بېشکه الله ته ښه معلوم دي هر هغه څه چې په اسمانونو کې دي، او هر هغه څه چې په ځمکو کې دي (بلکه خبر یې)، نه به وي پټې خبرې (یو د بله په غوږونو کې) د درې تنو مګر خو دغه (الله) به څلورم د هغوی وي (په اعتبار د علم سره)، او نه به وي پنځه تنه (راز ویونکي) مګر خو دغه (الله) به شپږم د هغوی وي (په اعتبار د علم سره)، او نه به وي لږ له دې (عدد) نه او نه به وي ډېر (له دې عدد نه) مګر خو وي به دغه (الله) له هغو سره (په اعتبار د علم سره) هر چېرې چې وي هغوی.

تفسیر: یعنې د الله تعالی علم یواځې د دوی په اعمالو باندې منحصر نه دی، بلکه د هغه په علم کې د اسمان او ځمکې هر وړوکی او لوی شی شته، هیڅ یو مجلس، مشوره، جرګه، مرکه، پټه خبره، ګڼګوسه او پس پسې به نه وي چې الله تعالی به په هغوی باندې نه خبریږي، د ده محیط علم په هر شي او هر ځای باندې رسیږي، هر چېرې چې درې سړي سره کېږي، او خبرې اترې سره وکړي؛ دوی دې داسې نه ګڼي چې دلته بل څلورم څوک نشته، او پنځه ګونې مرکه دې خیال ونه کړي چې له مونږ سره کوم شپږم اورېدونکی نشته، تاسو وپوهېږئ! چې درې وي که څلور، یا پنځه، یا له دې څخه لږ یا ډېر، هر چېرې چې وي، او په هر حالت کې چې وي؛ الله تعالی په خپل محیط علم له هغوی سره شته، او هیڅ کله له هغوی څخه جلا نه دی.

ثُمَّ يَنْبِئُهُمْ بِمَا عَمِلُوا يَوْمَ الْقِيَمَةِ إِنَّ اللَّهَ عَلِيمٌ أَلَمْ تَرَ إِلَى الَّذِينَ نُهُوا عَنِ النَّجْوَى ثُمَّ يَعُودُونَ لِمَا نُهُوا عَنْهُ وَيَتَنَجَّوْنَ بِالْآثِمِ وَالْعُدْوَانِ وَمَعْصِيَتِ الرَّسُولِ

بیا به خبر کړي (الله) دوی په هغو (دنيوي اعمالو) چې کړي یې دي په ورځې د قیامت کې، بېشکه الله په هر څیز باندې ښه پوهېدونکی ښه خبردار دی. آیا نه وینې ته، نه یې خبر؟ هغه کسان

چې منع کړی شوي وو له پټو خبرو څخه، بیا بېرته ور وگرځېدل دوی هغه شي ته چې منع کړی شوي وو دوی له هغه څخه، او پټې خبرې کوي دوی په ګناه سره، او په تجاوز دښمنی ظلم سره، او په معصیت نافرمانی د رسول (د الله) سره.

تفسیر: ځمونږ د پیغمبر محمد صلی الله علیه وسلم په مرکه کې دوه مخو او منافقانو به پخپلو منځونو کې پټې خبرې سره کولې، د مرګې په سړیو باندې به یې مسخرې کولې، او عیبونه به یې څرګندول، یو د بل په غوږو کې به یې پس پسی کولې، او د سترګو او د سر په اشارو سره به یې له خپلو ملګرو سره خبرې کولو، چې له دې حرکاتو څخه صادقو او مخلصو مسلمانانو ته تکلیف پېښېده، او د رسول الله صلی الله علیه وسلم د خبرې له اورېدلو څخه وروسته به یې ویل چې: «دا مشکل کار ځمونږ له لاسه کېدونکی نه دی»، اگر که پخوا له دې څخه د (النساء) په سورت کې له هسې سرګوښی او پټې خبرې څخه هم هغوی ته ممانعت شوی وو، خو دغو مؤذی او بې حیاء منافقانو سره له هغه د خپلو دې بدو عملونو څخه لاس وانخیست، دا دی اوس بیا د هغه په نسبت داسې ممانعت وشو.

وَاِذَا جَاءُوكَ حَتَّوْا بِمَا لَمْ يُحِبَّكَ بِهِ اللَّهُ وَيَقُولُونَ فِيْ اَنْفُسِهِمْ اَوْلَا يُعَذِّبُنَا اللَّهُ بِمَا نَقُولُ حَسْبُكُمْ جَهَنَّمُ يَصْلُوْنَهَا فَيَنْسِفُ الْمَصِيْرُ ﴿٥٨﴾

او کله چې راشي دوی تاته (ای محمده!) نو پېشکشي در کوي، سلام اچوي تاته په هغه شي سره چې پېشکشي نه ده مقررې کړې تاته په هغه شي سره الله، او وایي دوی په نفسو زړونو خپلو کې: ولې نه په عذابوي مونږ الله په هغه څه چې وایو یې؟ (نو فرمایي الله) بس دی دوی ته (په تعذیب کې) دوزخ چې ورننوځي په کې، نو بد ځای د ورتللو دی (دا دوزخ).

تفسیر: یعنې پاک الله له نورو پیغمبرانو سره تاسې ته داسې دعاوې فرمایلي (سلام علی المرسلین)، او (سلام علی عبادہ الذین اصطفی)، او د مؤمنانو په ژبه یې داسې ویل: «السلام علیک أیها النبی ورحمة الله وبرکاته»، مګر ځینې یهودان به کله چې د هغوی حضور ته راتلل؛ نو د «السلام علیک» په عوض به یې په ژوبلې ژبې سره ویل: «السلام علیک» چې د هغه معنی داسې ده چې: «تا باندې دې مرګی راشي!» ګواکې د هغو د سلامتیا د دعاء په عوض کې چې الله تعالی هغوی ته ورکړی وو؛ دوی ښراوې کولې، بیا به یې پخپلو منځونو کې سره ویل: که دی په رښتیا سره پیغمبر دی؛ نو د داسې وینا له ویلو سره سمدلاسه ولې پر مونږ باندې عذاب نه رانازلیري؟ نو د دوی د دې سوال په ځواب کې فرمایي: ﴿حَسْبُكُمْ جَهَنَّمُ﴾ یعنې: تلوار مه کوئ!، داسې کافي پوره عذاب به دروړسیري، چې د هغه په مقابل به د بل عذاب ضرورت نه پاتې کیږي.

يَا أَيُّهَا الَّذِينَ آمَنُوا إِذَا تَنَاجَيْتُمْ فَلَا تَنَاجُوا بِالْأَلْمِ وَالْعُدْوَانِ وَمَعْصِيَةِ الرَّسُولِ وَتَنَاجُوا بِالْبِرِّ وَالتَّقْوَى

ای هغو کسانو چې ایمان یې راوړی دی (یعنې ای مؤمنانو!) کله چې پټې خبرې کوئ تاسې یو له بله سره (په غوږونو کې)؛ پس مه کوئ پټې خبرې پخپلو منځونو کې په ګناه سره، او په تجاوز دښمنی ظلم سره، او په معصیت نافرمانی د رسول (الله) سره، او پټې خبرې مصلحت کوئ پخپلو منځونو کې په احسان نېکۍ او پر هېزګاری سره.

تفسیر: یعنې صادقو مسلمانانو لره ښایي چې د منافقینو له داسې عاداتو څخه ځانونه وژغوري، او د مسلمانانو پس پسی او ګټګوسی او مشوره نه ښایي چې د ظلم او عدوان او د الله تعالی او رسول الله صلی الله علیه وسلم د نافرمانی لپاره وي، بلکه د نېکۍ، د تقوی او د معقولې او ښې خبرې د اشاعت لپاره وي.

وَاتَّقُوا اللَّهَ الَّذِي إِلَيْهِ تُحْشَرُونَ ①

او ووير پرئ له (عذابہ د) الله هغه (الله) چي خاص ده ته به تاسي جمع کړي شي په قيامت کي جزاء ته.

تفسير: يعنې تاسي ټول د الله تعالی په مخ کې ودرېږئ، او تر ذرې پورې حساب ورکوئ، له الله تعالی څخه د هيچا پټه او ښکاره پټه نه ده، نو ځکه د هغه د وېرې او د پرهېزگاري خبرې وکړئ!.

إِنَّمَا النَّجْوَى مِنَ الشَّيْطَانِ لِيَحْزَنَ الَّذِينَ آمَنُوا وَلَيْسَ بِضَارِّهِمْ شَيْئًا إِلَّا بِإِذْنِ اللَّهِ وَعَلَى اللَّهِ فَلْيَتَوَكَّلِ الْمُؤْمِنُونَ ②

بېشکه چې پټې خبرې (په گناه) (له کارونو) د شيطان دي، لپاره د دې چې خفه کړي هغه کسان چې ايمان يې راوړی دی، او نه دی (شيطان يا پټه خبره) ضرر رسوونکي دغو (مؤمنانو) ته د هيڅ شي مگر په اذن حکم اراده د الله، او ښايي چې خاص پر الله پس توکل دې وکړي مؤمنان.

تفسير: يعنې د منافقانو دا سرگوشي او پس پسي د دې لامله وي چې لږ څه مسلمانان خپه او په سودا کې ولوړي، وويرېږي او پخپلو زړونو کې ووايي چې آيا دا خلق څه غوټه کوي؟ او څه سره وايي؟ او په څه تړون کې سره بوخت دي؟ دا کار شيطان په هغوی باندې کاوه، مسلمانان دې په ياد ولري چې د شيطان له لاسه هيڅ شي کېدونکي نه دي، او هيڅ يو څيز د هغه په واک کې نشته، گټه او نقصان د الله تعالی په اختيار کې دي، که د هغه حکم او اراده نه وي، که هر څومره مشورې او منصوبې او تړون وکړي؛ تاته هيڅ نقصان نه شي رسولي، نو ځکه په ځای د دې چې تاسي خفه او پرېشان شئ؛ ښايي چې الله تعالی ته هيله او اميد او اسره وکړئ!.

يَا أَيُّهَا الَّذِينَ آمَنُوا إِذَا قِيلَ لَكُمْ تَفَسَّحُوا فِي الْمَجَالِسِ فَافْسَحُوا يَفْسَحِ اللَّهُ لَكُمْ ③

ای هغو کسانو چې ايمان يې راوړی دی (يعنې ای مؤمنانو) ! کله چې وويل شي تاسي ته: ځای ارت کړئ په مجلسونو کې؛ نو ځای ارت کړئ چې پراخي وکړي الله تاسي لره (په جنت کې).

تفسير: يعنې ای مؤمنانو ! په مجالسو کې داسې سره کېنئ چې د کېښاستلو ځای نورو ته پاتې شي، او ټول موقع ومومي، او د نورو ځای تنگ نه شي، کله چې تاسو ځايونه ارت کړئ خلقو ته؛ نو پاک الله به هم تاسي له تنگۍ څخه وباسي، او د خپل رحمت ابواب او ورونه به در پرانيځي.

وَإِذَا قِيلَ انشُرُوا فَانْشُرُوا ④

او کله چې وويل شي (تاسي ته) چې: پورته شئ ! (کوم ښه کار ته لکه لمونځ او نور)؛ نو پورته شئ !.

تفسير: شاه صاحب (رحمه الله) ليکي: «دا د مجلس ادب دی، که کوم سړی راشي او د هغه د کېښاستلو ځای نه وي؛ نو نورو ته ښايي چې لږ لږ سره وخوځېږي، تر څو د مجلس حلقه لويه او ځای ارت شي، يا له خپلو ځايونو څخه ودرېږي او لږ څه ارته بله حلقه او پېنډه سره جوړه کړي، که بالکل د تللو په نسبت دوی ته وويل شي؛ نو لاړ دې شي، په داسې حرکت کې غرور او بخل کول ونه کړي، ځکه چې په ښو ځويونو په سړي باندې الله تعالی مهربان او له بدو ځويونو څخه الله تعالی بېزار دی.

يَرْفَعُ اللَّهُ الَّذِينَ آمَنُوا مِنْكُمْ وَالَّذِينَ أُوتُوا الْعِلْمَ دَرَجَاتٍ

پورته کوي الله هغه کسان چې ايمان يې راوړی دی له تاسې څخه، او (خاص پورته کوي) هغه کسان چې ورکړی شوی دی دوی ته علم پوهه په درجو مرتبو کې.

تفسير: يعنې صادق ايمان او صحيح علم سړي ته ادب او تهذيب ورشي، او متواضع کوي يې، علم او د ايمان خاوندان چې هومره کمالاتو ته ورسېږي، او لوړو (اوچتو) مرتبو ته وځيږي، او پرمختګ وکړي؛ هومره ځان ښکته، مات، متواضع او ناخيزه ګڼي، نو ځکه الله تعالی د هسې سړيو درجې لا پسې وچتوي، او دوی لا د پت او د عزت خاوندان کوي (من تواضع رفعه الله)، دا د متکبرانو، بې دينانو جاهلانو، ناپوهانو کار دی، چې په لږ خبره باندې جګړې نښلوي.

وَاللَّهُ بِمَا تَعْمَلُونَ خَبِيرٌ

او الله په هغو (کارونو) چې کوئ تاسو ښه خبردار دی (نو جزاء به پرې درکړي).

تفسير: يعنې هر يوه ته د هغه له کار، لياقت او درجې سره سمه مرتبه ښيي، او هغه الله اکرم شأنه وأعظم برهانه ته ښه معلوم دی چې کوم يو په رښتيا سره ايماندار او د علم خاوند دی.

يَا أَيُّهَا الَّذِينَ آمَنُوا إِذَا تَابَ جِئْتُمُ الرَّسُولَ فَقَدِمُوا بَيْنَ يَدَيْ جُؤْلِكُمْ صَدَقَةٌ ذَلِكَ خَيْرٌ لَّكُمْ وَأَطْهَرُ فَإِنْ لَمْ تَجِدُوا فَإِنَّ اللَّهَ غَفُورٌ رَحِيمٌ

ای هغو کسانو چې ايمان يې راوړی دی (يعنې ای مؤمنانو!) کله چې (اراده کوئ) د پتو خبرو له رسول سره؛ نو وړاندې کړئ په مخکښې د راز خپل څه صدقه، خيرات، دغه تقديم د صدقې پخوا له پتو خبرو نه خير بهتر ډېر غوره دی تاسې لره او ډېر پاکيزه دی، نو که بيا نه مومئ (تاسې هغه شی چې صدقه يې کړئ)؛ پس بېشکه الله ښه مغفرت کوونکی (د خطياتو) ډېر رحم کوونکی دی.

تفسير: منافقانو به بې فائدي خبرې د رسول الله صلی الله عليه وسلم په غور کې ويلې، او په دې چل به يې خپله لويې او نژدېوالی نورو ته ورسود، او ځينو مسلمانانو به هم غير مهمې خبرې د محمد رسول الله صلی الله عليه وسلم په غور کې په ورو سره ويلې، او د هغوی وخت به يې خرابولو، او نورو ته به يې موقع نه ورکوله چې د پيغمبر صلی الله عليه وسلم له ارشاداتو مستفيد شي، يا که کوم وخت رسول الله مبارک غوښتل چې گوښې کيني، او لږ څه خلوت شي؛ نو هلته به هم خلق ورننوتل، او هغه ځای به يې هم تنګوو، او دوی به يې پخپل فکر نه پرېښودل، او د هغوی په چار چاپېر کې به ډېر سړي غونډېدل، خو رسول الله صلی الله عليه وسلم د مروت او اخلاقو له سببه هيچا ته هيڅ نه ويل، نو ځکه داسې حکم رانازل شو: «هر څوک چې غواړي له رسول الله صلی الله عليه وسلم سره پټې خبرې او څه مصلحت وکړي؛ ښايي چې پخوا له هغه فقيرانو او مسکينانو ته څه خيرات ورکړي!»، د دې حکم په منلو کې څو ګټې دي، د غريبانو او فقيرانو سره امداد او معاونت کيږي، او د خيرات ورکوونکي د نفس تطهير او تزکيه په عمل راځي، او د منافق او مخلص مسلمان معرفي او پېژندګلوي په ښه شان سره کيږي، او د پتو خبرو د کوونکيو لږ توب په عمل راځي، که له چا سره به د خيرات ورکولو څه شی نه وو؛ نو هغه له دې قيد معاف وو، کله چې دا حکم نازل شو، نو منافقانو د بخل او کنسکي لامله هغه عادت پرېښود، او مسلمانان هم وپوهېدل چې ډېرې پټې خبرې کول د الله تعالی نه خوښيږي، او د دې لپاره يې داسې حکم رانازل کړی دی، په پای (آخر) کې يې دا حکم په راتلونکې آيت سره منسوخ وفرمايه:

ءَأَشْفَقْتُمْ أَنَّ تُفَدِّمُوا بَيْنَ يَدَيْ نَجْوَاكُمْ صَدَقْتُمْ ۖ فَاذْكُم تَقَعَلُوا وَتَابَ اللَّهُ عَلَيْكُمْ فَاقِيمُوا الصَّلَاةَ
وَآتُوا الزَّكَاةَ وَأَطِيعُوا اللَّهَ وَرَسُولَهُ ۚ وَاللَّهُ خَبِيرٌ بِمَا تَعْمَلُونَ ﴿۲۸﴾

آيا وير برئ تاسې (له فقر) چې وړاندې كړئ په مخكېنې د پټې خبرې ستاسې صدقات خيراتونه،
پس په هغه وخت كې چې ونه كړ تاسې دغه (خيرات) او رجوع په رحمت سره و كړه الله پر
تاسې باندې؛ نو قائم كړئ سم و دروئ (سره له ټولو حقوقو) لمونځ، او وركړئ تاسې زكات، او
حكم ومنئ تاسې د الله او (حكم ومنئ تاسې) د رسول د دغه (الله)، او الله ښه خبردار دى په هغو
اعمالو باندې (هم) چې كوي تاسې (نو جزاء به يې در كړي).

تفسير: يعنې د صدقې د وركولو له حكم څخه كوم مقصد چې وو؛ هغه حاصل شو، اوس مو دا مؤقت حكم له تاسې
څخه پورته كړ، ښايي چې تاسې د هغه حكم په تعميل كې په صدق او د زړه له كومې څخه زيار (كونښن) و كړئ
چې هيڅ منسوخ كېدونكى نه دى، او هغه لمونځ روژه او نور حسنات دي، چې له دوى څخه د تاسې د نفس پوره
تطهير او تركيه كيږي.

أَلَمْ تَرَ إِلَى الَّذِينَ تَوَلَّوْا قَوْمًا غَضِبَ اللَّهُ عَلَيْهِمْ

آيا نه گورئ ته (اى محمده!) هغو (منافقان) ته چې دوستي كوي له (هغه) قومه (د يهودانو) سره
چې غضب كړى دى الله پر هغوى باندې.

تفسير: دا خلق منافقان او هغه قوم او ټبر يهودان دي (چې دغه منافقين له هغو يهودانو سره دوستي او همدردي
كوي).

مَا هُمْ مِنْكُمْ وَلَا مِنْكُمْ

نه دي دغه (منافقان) له تاسې (مؤمنانو) څخه او نه له هغو (يهودانو) څخه.

تفسير: يعنې منافق نه په پوره ډول په تاسې مسلمانانو كې شامل دى ځكه چې په پټه كافر دى، او نه په پوره ډول په هغو
يهودانو كې ځكه او شامل دي ځكه چې په ښكاره سره ځان مسلمان بولي: ﴿مُذَبِّحِينَ بَيْنَ ذَلِكَ ۖ لَّا إِلَى هَؤُلَاءِ وَلَا إِلَى هَؤُلَاءِ﴾.

وَيَحْلِفُونَ عَلَى الْكَذِبِ وَهُمْ يَعْلَمُونَ ﴿۲۹﴾

او قسمونه خوري (منافقان په دعوى د اسلام) په دروغو باندې حال دا چې دوى پوهيږي (پخپلو
دروغو).

تفسير: قسمونه خوري منافقان په دعوى د اسلام او احترام د سيد الانام صلى الله عليه وسلم، حال دا چې دوى پوهيږي
چې دروغ وايي، او دروغ هم له بې خبرۍ او غفلت څخه نه بلکه په قصد سره پر دروغو خبرو باندې قسمونه خوري،
مسلمانانو ته وايي: ﴿إِنَّهُمْ كَاذِبُونَ﴾ «هغوى له تاسې څخه دي او تاسې غوندې په رښتيا سره مسلمانان دي»، او حال دا دى
چې هغوى له اسلام سره له لرې نه هم څه نسبت نه لري.

أَعَدَّ اللَّهُ لَهُمْ عَذَابًا شَدِيدًا

تیار كړى دى الله دوى ته عذاب ډېر سخت.

تفسير: چي د هغوی په نسبت د دې پاک قرآن د (النساء) د سورت په (۲۱) رکوع (۱۴۵) آيت کې داسې ويلي شوي دي: ﴿إِنَّ الْمُتَّقِينَ فِي الدَّرَكِ الْأَسْفَلِ مِنَ النَّارِ﴾.

إِنَّهُمْ سَاءَ مَا كَانُوا يَعْمَلُونَ ﴿۱۵﴾

بېشکه دوی لره بد دی هغه شی چې وو دوی چې کول به یې (له گناهونو).

تفسير: يعني که څه هم اوس هغوی ته د دوی بد کارونه په نظر ورنشي، خو هغوی د نفاق په کارونو کې هسې سره بوخت دي چې ځان ته ډېر خراب تخم کړي، او خپل ځانونه پخپلو لاسو سره په بلا اخته کوي.

إِخْتِذُوا أَيْمَانَهُمْ جُنَّةً فَصَدُّوا عَنْ سَبِيلِ اللَّهِ فَلَهُمْ عَذَابٌ مُّهِينٌ ﴿۱۶﴾ لَنْ تُغْنِي عَنْهُمْ أَمْوَالُهُمْ وَلَا أَوْلَادُهُمْ مِنَ اللَّهِ شَيْئاً أُولَئِكَ أَصْحَابُ النَّارِ هُمْ فِيهَا خَالِدُونَ ﴿۱۷﴾

گرځولي یې دي قسمونه خپل ډال (چې پرې ساتي سر او مال خپل)، پس منع کړل دوی (په دغو قسمونو سره مؤمنان) له لارې د الله څخه، پس دوی لره دی عذاب سپکوونکی. له سره به دفع نه کړي له دوی څخه (په قیامت کې) مالونه د دوی، او نه اولاد د دوی له (عذاب د) الله څخه هیڅ څیز، دغه کسان یاران ملګري د دوزخ دي، دوی به په دې دوزخ کې تل اوسېدونکي وي.

تفسير: يعني د دروغو په قسمونو سره خپل ځانونه او مالونه د مسلمانانو له لاسو څخه ساتي، او خپل ځان مسلمان وربکاروي، او د دوستۍ او خپلوۍ په ډول نور سړي هم د اسلام له لارې څخه باسي، نو په یاد یې ولری چې داسې خلقو ته په دې ډول سره هیڅ یو پټ او عزت نه پاتې کېږي، او د ذلت او سپکتیا په سختو رېږو او عذابونو ککړ کېږي، کله چې د سزا وخت راورسیږي؛ نو دوی د الله تعالی له لاسه خپل ځانونه نشي ژغورلی، او دوی ته د دوی هغه مالونه او اولادونه څه مرسته او مدد رسولی نشي، چې دوی د هغو د حفاظت لپاره په دروغو سره قسمونه پرې خوړل.

يَوْمَ يَبْعَثُهُمُ اللَّهُ جَبِيْعًا يَصْلِفُونَ لَهُ كَمَا يَصْلِفُونَ لَكُمْ وَيَصْبُونَ أَنَّهُمْ عَلَى شَيْءٍ

(یاد کړه ای محمده!) هغه ورځ چې ژوندي پورته کړي (دوی) الله ټول؛ نو قسمونه به خوري دوی هغه (الله) ته لکه چې قسمونه خوري دوی تاسې ته (په دنیا کې ای مسلمانانو)، او گمان به کوي (دوی) چې بېشکه دوی په یو کار دي (نفعمن او پر کومه بڼه لاره درومي).

تفسير: يعني د دې ځای هغه روبرد شوي عادت به هلته هم له دوی سره وي، لکه چې دلته ستاسې په مخ کې په دروغو سره ځانونه ساتي، او داسې گڼي چې مونږ ډېر هوښیار یو، او ډېر بڼه چالونه چلوو، د الله تعالی په مخ کې به هم د دروغو قسمونو په یادولو سره ځان تیاروي، او وایي: ای پروردګاره! مونږ خو داسې نه وو، او داسې وو، بنایي دوی داسې گڼي چې هلته به هم په داسې اقوالو او افعالو او ویناوو سره نجات مومو!.

أَلَا إِنَّهُمْ هُمُ الْكَذِبُونَ ﴿۱۸﴾

واورئ! خبردار شی! چې بېشکه دوی هم دوی دي دروغچانان (چې له الله سره هم دروغ وایي).

تفسير: بېشکه چې اصل او ډبل دروغ هغه دي چې د الله تعالی په مخکښې یې هم وایي، او د خپلو هغو دروغو ویلو څخه هیڅ نه شرمیږي.

اَسْتَحْذَرُوا الشَّيْطَانَ فَانْصَرَفُوا عَنْ ذِكْرِ اللَّهِ

غالب شوی دی پر دوی باندې شیطان، نو هر کړی دی شیطان له دوی نه ذکر - یاد د الله.

تفسیر: پر هر چا باندې چې شیطان داسې پوره لاس ولري؛ نو د هغه زړه او دماغ داسې مسخ او بدلېږي چې هیڅ یو شی یې په یاد نه پاتې کېږي، او په دې باندې هیڅ نه پوهیږي چې آیا پاک الله هم شته؟ که نه؟ دا کمبخت د الله تعالی له عظمت، لویي، جلال او کبریاء څخه ځان نه خبروي، او داسې خیال کوي چې په قیامت کې به هم د دروغو په مرسته خپل ځان وژغوري.

اُولَئِكَ حِزْبُ الشَّيْطَانِ اَلَا اِنَّ حِزْبَ الشَّيْطَانِ هُمُ الْخٰسِرُونَ

(دغه هیروونکي کسان) لښکر د شیطان دی، واورئ! خبردار شی! بېشکه لښکر تابعان د شیطان همدوی دي زیانکاران.

تفسیر: د شیطاني لښکرو انجام ضرور خراب دی، نه په دنیا کې د دوی مکر، فریب، منصوبې د وروستي بري مخ لیدلی شي، او نه په آخرت کې له سخت عذاب څخه خپل ځانونه ژغورلی شي.

اِنَّ الَّذِيْنَ يُحٰذِرُوْنَ اللَّهَ وَرَسُوْلَهُ اُولَئِكَ فِي الْاَذْلٰلِيْنَ ۝ كَتَبَ اللّٰهُ لَآ غُلَبٰلِيْنَ اَنَا وَرَسُوْلِيْ اِنَّ اللّٰهَ قَوِيٌّ غَزِيْرٌ ۝

بېشکه هغه کسان چې مخالفت کوي له الله او له رسول د دغه (الله) څخه؛ دغه (د مخالفانو ټولي) په (جملې د) ذلیلانو مغلوبانو کې دي. لیکلي دي الله (په لوح محفوظ کې) چې خامخا به غلبه بری وکړم هر ورو زه او رسولان ځما، بېشکه الله ډېر قوي دی ښه غالب دی.

تفسیر: یعنې له الله تعالی او د ده له رسول الله صلی الله علیه وسلم سره مقابله کوونکی چې د حق او صداقت په خلاف جنگیږي؛ سخت ناکام، سپک او ذلیل دي، پاک الله په لوح محفوظ کې لیکلي دي چې: په پای کې یواځې حق او حقانیت لره بری او غلبه ده، او د ده پیغمبران هر ورو (خامخا) مظفر او منصور کېږي، دغه تقریر پخوا له دې په څو څو نورو ځایونو کې هم تېر شوی دی.

لَا تَجِدُ قَوْمًا يُؤْمِنُونَ بِاللّٰهِ وَالْيَوْمِ الْآخِرِ يُوَادُّوْنَ مَنْ حَادَّ اللَّهَ وَرَسُوْلَهُ وَلَوْ كَانُوْا اٰبَآءَهُمْ اَوْ اِبْنَاءَهُمْ اَوْ اِخْوَانَهُمْ اَوْ عَشِيْرَتَهُمْ اُولَئِكَ كَتَبَ فِيْ قُلُوْبِهِمُ الْاِيْمَانَ

او نه به مومي ته (ای محمده!) او نه ښایېږي چې بیامومي (یو قوم چې ایمان یې راوړی وي په الله، او په ورځې آخرې (د قیامت) چې دوستي به کوي دوی له هغه چا سره چې مخالفت کوي له الله او له رسول د دغه (الله) نه، اهر که وي (دغه مخالفین) پلرونه د دوی، او ځامن د دوی، یا وروڼه د دوی، یا (نور قبیلې) خپلوان د دوی، دغه (قوم چې له دښمنانو د الله سره دوستي نه کوي) لیکلی دی (الله) په زړونو د دوی کې ایمان.

تفسیر: یعنې ایمان د هغوی په زړونو کې داسې ټینګ ثبت شو، لکه هغه لیکه چې پر ډبره باندې لیکلې شوي وي.

وَالَّذِينَ هُمْ عَنْ رَبِّهِمْ سَأَلُوا

او قوي کړي يې دي دوی په مدد له نژده خپل څخه، (او قوي کړي قوت ورکړی دی الله تعالی دوی لره په روح رحمت نصرت خپل سره، یا په نور رڼا د زړه یا په قرآن عظیم الشان سره).

تفسير: يعنې غيبي رڼا يې ورته عطاء وفرمايله، چې له هغې څخه زړه ته يو راز ځانته معنوي ژوندون ورسېږي، يا د (روح القدس جبريل) په وسيله سره يې مرسته وفرمايله.

وَيَخْلُهُمْ جَنَّتُ نَجْرِي مِنْ تَحْتِهَا الْأَنْهَارُ خَلِدِينَ فِيهَا رَضِيَ اللَّهُ عَنْهُمْ وَرَضُوا عَنْهُ

او داخل به کړي دوی (الله) په جنتونو کې چې بهیري له لاندې د (ونو او ماڼیو) د هغو (خلور قسمه) ویالې، تل به وي دوی په هغو (جنتونو) کې، راضي شو الله له دوی څخه، او راضي شول دوی له الله څخه. (او خوشال شو الله تعالی له دوی نه په سبب د طاعت سره په دنیا کې، او خوشاله شول دوی له الله تعالی څخه په موندلو د لقاء او رضاء او عطاء د جنت په آخرت کې).

تفسير: يعنې دا خلق د پاک الله لپاره له ګردو اعداء الله څخه خپه او ناراض شوي دي، نو الله تعالی له هغوی څخه خوښ دی، له هر چا څخه چې الله تعالی خوښ وي؛ نو دی نور څه غواړي.

ای رب العالمینه ! وګرځوه مونږ له دغو څخه !.

أُولَئِكَ حِزْبُ اللَّهِ أَلَا إِنَّ حِزْبَ اللَّهِ هُمُ الْمُفْلِحُونَ

دغه (خلق) دی حزب - لښکر د الله، واورئ ! خبردار شی ! چې بېشکه لښکر د الله چې دی هم دوی دي په مراد رسېدونکي بريالیان (کامياب).

تفسير: شاه صاحب (رحمه الله) ليکي: «يعنې هغه څوک چې د الله تعالی له مخالفينو سره دوستي نه لري، اګر که يې پلار وي يا نور خپلوان هم وي؛ هغه هم رښتوني مسلمانان دي، او هغو ته هم دا درجه ورسېږي»، د کرامو أصحابو هسې شان وو چې د الله تعالی او د ده د رسول الله صلی الله علیه وسلم په معاملو کې به يې د هيڅ څيز او هيچا پروا نه کوله، په همدې سلسلې کې د أحد په غزا کې ابو عبيده رضي الله تعالی عنه خپل پلار وواژه، د بدر په غزا کې ابو بکر الصديق رضي الله تعالی عنه د خپل ځوی د مقابلې لپاره ځان تيار کړ، مصعب بن عمير رضي الله تعالی عنه عبيد بن عمير وو وواژه، عمر بن الخطاب رضي الله تعالی عنه د خپل ماما عاص بن هشام، علي بن أبي طالب، حمزه، عبيده بن الحارث رضي الله تعالی عنهم د خپلو خپلوانو مخې ته چې غټه، شيبه، او وليد بن عتبة وو؛ ووتل او هغوی يې ووژل، او رئيس المنافقين عبد الله بن أبي يعنې د عبد الله ځوی چې هغه هم عبد الله نومېده، او د أبي لمسی وو؛ د رسول اکرم صلی الله علیه وسلم په مخ کې د مريسيغ په غزا کې عرض وکړ، چې يا رسول الله صلی الله علیه وسلم ! که ستاسې امر وي؛ نو زه د خپل پلار سر اوس پرې کوم، او ستاسې په حضور کې يې لکه يو پنډوس غورځوم، خو د رسول الله صلی الله علیه وسلم دا خبره خوښه نه شوه، فرضي الله عنهم ورضوا عنه.

تَمَّتْ سُورَةُ الْمَجَادِلَةِ، فَلِلَّهِ الْحَمْدُ وَالْمِنَّةُ.

سُورَةُ الْحَشْرِ

«د (الحشر) سورت مدني دی، (۲۴) آيت او درې رکوع لري، په تلاوت کې (۵۹) او په نزول کې (۱۰۱) سورت دی، وروسته د (البينة) له سورت نه نازل شوی دی.»

بِسْمِ اللَّهِ الرَّحْمَنِ الرَّحِيمِ

(شروع کوم) په نامه د الله چې ډېر زیات مهربان پوره رحم کوونکی دی.

سَبِّحَ لِلَّهِ مَا فِي السَّمَوَاتِ وَمَا فِي الْأَرْضِ وَهُوَ الْعَزِيزُ الْحَكِيمُ ①

نسبت د پاکي کوي الله ته هر هغه چې په اسمانونو کې او هر هغه چې په ځمکه کې دی (سره له اسمانونو او ځمکې)، او همدغه (الله) ښه غالب دی ښه حکمت والا دی.

تفسیر: لکه چې د هغه د زبردستی غلبې او د حکمت له آثارو څخه یوه پېښه او واقعه وروسته له دې نه بیانېږي.

هُوَ الَّذِي أَخْرَجَ الَّذِينَ كَفَرُوا مِنْ أَهْلِ الْكِتَابِ مِنْ دِيَارِهِمْ لِأَوَّلِ الْحَشْرِ

دغه (الله) هغه ذات دی چې ایستلي یې دي هغه کسان چې کافران شوي وو له اهل د کتابونو څخه له کورونو خپلو څخه په اول د ایستلو د دوی.

تفسیر: له مدینې منورې څخه د مشرق په لوري د څو کړو هو په فاصله (واتن) کې د یهودانو د قوم او ټبر یو کلی وو چې «بني نضیر» باله کېده، دا ټبر د ډېرو سړیو او شتو - مالونو خاوند وو، او پخپلو کلکو او مضبوطو کلاوو باندې یې زیات اطمینان او ډېره ډاډینه لرله.

ځمونږ پیغمبر محمد صلی الله علیه وسلم کله چې هجرت وفرمایه، او په مدینې منورې کې یې هستوګنه غوره کړه؛ نو ږومبې دوی له مسلمانانو سره د روغې تړون وکړ، او داسې یې غوټه کړه چې مونږ به ستاسې په مقابل کې د نورو مرستې نه کوو، یعنې د عدم تعرض معاهده یې وټرله، بیا دوی د خیانت له مخې د مکې معظمې له کافرانو سره په پټه مکتبې، لیکنې، خبرې اترې کولې، تر څو چې د دوی یو لوی مشر «کعب بن الأشرف» له څلوېښتو سورو سره مکې معظمې ته ځان ورساوه، او له بیت الله سره مخامخ د مسلمانانو په مخالفت له قریشو سره یې معاهده او تړون وکړ، څه موده وروسته د الله او رسول صلی الله علیه وسلم له امر سره سم دغه (کعب) د خپلې دغې درغلۍ او خیانت لامله د «محمد بن مسلمه» رضي الله تعالی عنه له لاسه وواژه شو، بیا هم د بني نضیر له لوري د غدارۍ او بد عهدۍ سلسله جاري وه، د مکر، فریب او دغابازۍ له مخې دوی رسول اکرم صلی الله علیه وسلم سره له څو تنو اصحابانو وبلل چې پخپلو کورونو کې یې په مکر، فریب او درغلۍ سره ناڅاپه په شهادت ورسوي، یو ځلې یې د یوې لوړې په څنګ کې پر رسول الله صلی الله علیه وسلم له پاسه یو د ژرندې پل ور وغړاوه، چې که ځمونږ په پیغمبر صلی الله علیه وسلم باندې لګېدلی وی؛ نو په شهادت به رسېدلی وو، مګر په دې ګردو موقعو کې د الله تعالی په فضل او مرحمت سره اسلام او مسلمانانو د دوی له شرورو څخه نجات وموند، بالاخر رسول اکرم صلی الله علیه وسلم له مسلمانانو سره یوه جرګه وکړه، او په هغې کې یې دا سره غوټه کړه چې له بني نضیر سره دې غزا وشي، کله چې مسلمانانو په ډېر سرعت ګرځېدیتوب او تلوار سره په هغوی باندې حمله یرغل ورووړ، او د دوی ګردې کلاوې او کلي یې کلابند او محاصره کړل؛ نو دوی سخت مرعوب شول، او وویرېدل.

او د وېرې او ډار لامله له خپلو کلاوو څخه د باندې په ډگر جگړې ته راونه وتل، او عمومي جنگ ته وارونه رسېد، او بیا یې د روغې غوښتنه وکړه، تر دې چې رسول الله صلی الله علیه وسلم په دوی باندې داسې مرحمت او مهرباني وفرمایله، چې دوی دې له مدینې منورې څخه د باندې ووځي، د دوی سرونه او وینې به ساتلې وي، دوی دې د خپلو منقولو او اموالو څخه هومره شیان چې وړې یې شي؛ یو دې سي، خو د دوی غیر منقولو مالونه به د مسلمانانو په لاسونو کې وي، د الله تعالی په حکم هغه کلاوې او ځمکې او نور د مسلمانانو په لاس او قبضه کې ولوېدل، خو د غنائمو په ډول ونه ویشلې شوې، بلکه یواځې ځمونږ د پیغمبر صلی الله علیه وسلم په واک کې پاتې شوې، محمد رسول الله صلی الله علیه وسلم د دې ځمکې زیاتره برخه پر مهاجرینو باندې وویشله، او د هغو مصارفو بار او پټی یې د انصارو له اوږو څخه سپک کړ چې انصارو به پر مهاجرینو کول، او په دې ډول سره دواړو ته له هغه ځنې گټې ورسېدې، او هم رسول اکرم صلی الله علیه وسلم د خپلې کورنۍ خرڅ او د نبوت د مقام کلني مصارف له همدې جايداده اخیسته، که له داسې مصارفو څخه څه شی بېرته پاتې کېده؛ هغه به یې د الله تعالی په لاره کې صرفول.

په دې سورت کې د همدې قصې په لوري اشاره شوې ده، چې الله تعالی همغه غالب قوي حکمت والا ذات دی، چې لپاره د ذلیل کولو یې وویستل هغه کسان چې کافران شوي وو له اهل کتاب څخه چې یهودان د بني نضیر وو له کورونو خپلو نه، چې په ځمکه د مدینې منورې کې وو، په اول د جمع کېدلو د لښکرو سره، یعنې یواځې په همغه یو یرغل سره وډار شول، او په همغې ډومبني جگړې کې یې خپل کور او کلی او کلکې کلاوې ویجاړې پرېښودلې، او له مدینې څخه وتښتېدل، او هیڅ یوه مېړانه او ثابت قدمي یې له ځانه وربښکاره نه کړه.

مَا ظَنَنْتُمْ أَنْ يَخْرُجُوا وَظَنُوا أَنَّهُمْ تَانِعُهُمْ خُصُوفُهُمْ مِنَ اللَّهِ فَأَنزَلَهُمُ اللَّهُ مِنْ حَيْثُ لَمْ يَحْتَسِبُوا وَقَذَفَ فِي قُلُوبِهِمُ الرُّعْبَ

گمان نه کاوه تاسې (ای مؤمنانو) چې وبه وځي دوی (له مدینې نه)، او گمان کاوه دوی چې بېشکه دوی لره منع کوونکې ساتونکې دي کلاوې د دوی له (عذاب د) الله، پس راغی پر دوی (عذاب د) الله له هغه ځایه چې گمان نه کاوه دوی، او واچوله (الله) په زړونو د دوی کې وېره.

تفسیر: یعنې د هغوی د ساز او سامان، ټینگو کلاوو، او د توریالي توب او مېړانې په نسبت به ستاسې خیال داسې نه وو، چې تاسې دومره ژر به هغوی پرېه کړئ، او دوی به خپلې وسلې له لاسو غورځوي، او نه د هغوی داسې خیال وو چې دا وړوکی او بې وسلې او بې سامان د مسلمانانو ټولې دوی هسې مغلوب او منکوب کړي، هغوی د غفلت په دې خوب کې تللي وو چې دا مسلمانان چې د هغوی په سر باندې د پاک الله لاس دی؛ ځمونږ تر ټینگو کلاوو پورې چېرې رسېدی شي، او ښايي چې مونږ به د خپلو ښو وسلو، او کلکو مورچلو او مېړانې په سیوري کې د الله تعالی له عذاب ساتلې یو، مگر خو هغوی ولیدل چې هیڅ یو قوت او طاقت د الله تعالی د حکم مخه نشي نیولی، پر دوی باندې د پاک الله حکم له هغې خوا راوړسېد، چې له هغې خوا نه د هغوی خیال او گمان هم نه وو، یعنې د هغوی په زړونو کې الله تعالی وېره واچوله، او د بې وسلو او بې شتو مسلمانانو ډار یې پر هغوی باندې کېښود، یو خو هغوی د خپل مشر «کعب بن الأشرف» له ناڅاپي وژلو څخه ډېر مرعوب او ترهور وو، اوس نو د مسلمانانو له دې ناڅاپي حملې او یرغل ځنې یې خپل حواس بالکل له لاسه وویستل.

يُخْرِجُونَ يَوْمَهُم بِأَيْدِيهِمْ وَأَيْدِي الْمُؤْمِنِينَ

چې وړانول به یې کورونه خپل په لاسو خپلو سره، او په لاسو د مؤمنانو سره (چې وړان کړي ځای د پناهې او ارت شي ورته ځای د جنگ).

تفسير: يعنې د حرص، غيظ، غضب او قهر په جوش کې به يې د خپلو ودانيو ځنځيرونه، ورونه، درې او نور شلول، ماتول، وړانول او نړول به يې، تر څو له هغو شيانو څخه چې دوی يې له خپلو ځانونو سره نشي وړې؛ مسلمانان ګټور نشي، په دې کار کې مسلمانانو هم له هغوی سره ښې مرستې کولې، يعنې له يوه لوري هغوی په نړولو سره مشغول او بوخت وو، او له بل لوري مسلمانانو هم د هغوی هغه ودانۍ وړانولې، چې دوی هلته مورچل نيولی وو، که په غور سره وکتل شي؛ هغه وړانۍ او تباهي چې د مسلمانانو له لاسه رسېدلې وه؛ هغه هم د همدې بدبختانو د بد عهديو او شرارتونو په نتيجه کې وه.

فَاَعْتَبُوا يَا أُولِيَ الْأَبْصَارِ ۝

پس عبرت واخلي تاسی ای خاوندانو د سترګو (عقلونو په احوالو د دوی).

تفسير: يعنې خاوند د بصيرت ته په دې واقعي کې لوی عبرت دی، الله تعالی دا ورښوول چې د ظلم، کفر، شرک، او بد عهدي انجام څرنگه کېږي؟ او يواځې په ظاهري اسبابو باندې ډاډه کېدل او د الله تعالی له قدرت څخه غافل او سپېدل د پوهانو کار نه دی.

وَلَوْلَا أَنْ كَتَبَ اللَّهُ عَلَيْهِمُ الْجَلَاءَ لَعَذَّبَهُمْ فِي الدُّنْيَا وَلَهُمْ فِي الْآخِرَةِ عَذَابٌ ثَائِرٌ ۝

او که نه وی لیکلی (مقرر کړی) الله په دوی باندې وتل (فرار کول) له وطنه؛ نو خامخا په عذاب کړي به وو (الله) دوی لره په دنیا کې (په وژلو او بندي کولو سره)، او دوی لره دی په آخرت کې عذاب د اور.

تفسير: يعنې د هغوی په برخه له وطنه جلا کېدل لیکلي وو، که دا يې په قسمت کې نه وی لیکلي؛ نو بله کومه دنيوي سزا به هغوی ته ورکوله کېده، او د «بني قريظه وو» په شان به وژل کېدل، لنډه يې دا چې له سزا څخه به دوی خپل ځانونه نشو بچ کولی، دا د الله تعالی حکمت دی چې د وژلو په ځای د هغوی په جلا وطنۍ سره اکتفاء وشوه، مګر خو دا تخفيف يواځې د هغوی په دنيوي سزا کې شوی دی، ځکه چې د آخرت ابدي سزا په هيڅ ډول سره له کافرانو ځنې نه کمېږي.

ذَلِكَ بِأَنَّهُمْ شَاقُّوا اللَّهَ وَرَسُولَهُ وَمَنْ يُشَاقِّ اللَّهَ فَإِنَّ اللَّهَ شَدِيدُ الْعِقَابِ ۝

دغه (تعذيب د دوی) په سبب د دې وو چې بېشکه وو دوی چې مخالفت به يې کاوه له الله او له رسول د دغه (الله) سره، او هر هغه چې مخالفت کوي له الله څخه؛ نو بېشکه شديد سخت دی عذاب د الله.

تفسير: يعنې داسې مخالفانو ته همداسې سختې سزاګانې ورکولی کېږي.

مَا قَطَعُوا مِنْ لَبَنَةٍ أَوْ نَزَعُوا مِنْهَا رِمَةً عَلَىٰ أَصُولِهَا فَبِإِذْنِ اللَّهِ

هغه چې پرې کوی تاسې له تنو د ونو د (کم اصلو) خرماوو څخه، يا يې پرېږدئ هغه ولاړې په بېخونو خپلو باندې؛ نو دغه (ټول) په اذن حکم د الله سره دي.

تفسير: کله چې دا قوم کلابند شو، نو رسول الله مبارک صلی الله عليه وسلم اجازه وفرمايله چې د هغوی ځينې کم اصلي ونې دې پرې کړي شي!، او هغه باغونه دې ويجاړ شي چې دوی د هغو تر شا پر مسلمانانو ګزارونه کوي،

تر څو چې د هغو د درد لامله په بهر وتلو باندې مجبور شي، او په ډگر کې وځنګړي، او د ډگر د جګړې په وخت کې له ونو څخه غازيانو ته څه رېږ او تکليف ورپېښ نه شي، د دې امر په سبب ځينې ونې ووهلې شوې، او ځينې يې پاتې شوې، تر څو له بري څخه وروسته د مسلمانانو په ښه ورشي، کافرانو په داسې طعنه ورکولو باندې شروع وکړه، چې دوی خلکو ته پندونه ورکوي چې له فساد څانونه وژغورئ، مګر دوی پخپله فساد کوي، آيا د ونو پرې کول او سوځول فساد نه دی؟ نو ځکه دا آيت نازل شو، چې دا ګردې چارې د الله تعالیٰ اجل و اعلى شأنه په اذن او حکم سره سمې شوي دي، او د الله تعالیٰ د حکم تعميل ته هيڅ کله هيڅوک فساد نشي ويلی، ځکه چې هغه په ژورو حکمتونو او مصلحتونو باندې مشتمل وي، لکه چې د دې حکم ځينې حکمتونه او مصالح پاس وليکل شول.

وَلِيُخْزِيَ الْفَاسِقِينَ ⑤

او (بل لپاره د دې دي) چې رسوا کړي (الله) فاسقانو نافرمانانو (يهوديانو) لره.

تفسير: يعنې چې مسلمانانو ته عزت ورکړي، او کافران خوار او سپک کړي، لکه هغه ونې چې پاتې وې؛ په هغو کې د مسلمانانو ګټې او د کافرانو غيظ او خفګان وو، ځکه چې هغوی به د دې پاتې ونو له کتلو څخه ويل چې: دا ونې به د مسلمانانو شي، او هغوی به له دې ځنې ګټې اخلي، او هغه ونې چې پرې شوي يا سوځولي شوي دي؛ په هغو کې د مسلمانانو بری وو، چې د غلبي د آثارو ظهور، او د کفارو هسې غيظ او غضب منظور وو، چې مسلمانان ځمونږ په شيانو کې څرنگه تصرفات کوي؟ نو ځکه دواړه امور جائز او په حکمت باندې مشتمل دي.

وَمَا آفَاءُ اللَّهِ عَلَى رَسُولِهِ مِنْهُمْ فَمَا أَوْجَفْتُمْ عَلَيْهِ مِنْ خَيْلٍ وَلَا رِكَابٍ وَلَكِنَّ اللَّهَ يُسَلِّطُ رَسُولَهُ عَلَى مَنْ يَشَاءُ وَاللَّهُ عَلَى كُلِّ شَيْءٍ قَدِيرٌ ⑥

او هغه مال چې راګرځولی دی الله په رسول خپل باندې له مالونو د دوی، پس نه وو ځغولی تاسې پر دوی هيڅ اس او نه هيڅ اونس، لیکن الله مسلطوي بری ورکوي رسولانو خپلو ته پر هغه چا باندې چې اراده وفرمائي، او الله پر هر څيز باندې ښه قادر دی.

تفسير: شاه صاحب ليکي: «په غنيمت او فيء کې همدا فرق او توپير شته، هغه مال چې د جګړې او د جنگ په ډګر کې په لاس راځي؛ هغه غنيمت دی، چې د هغه پنځمه برخه د الله تعالیٰ نذر دی، چې د هغه تفصيل د لسمې پارې په شروع کې تېر شوی دی، او نورې څلور برخې يې پر لښکرو باندې ويشلې کېږي، او هغه شيان چې بې له جنگه په لاس راځي؛ هغه د ټولو مسلمانانو په خزانو کې اېښودل کېږي، او د هغوی په عامو مصالحو او ضروري کارونو کې لګول کېږي.

مَا آفَاءُ اللَّهِ عَلَى رَسُولِهِ مِنْ أَهْلِ الْقُرَى فَلِلَّهِ وَلِلرَّسُولِ

هغه شی چې راګرځولی دی الله پر رسول خپل باندې له (مالونو د) اهل د قريو کليو (بې) له جنگه؛ نو (هغه) دی الله لره، او رسول (د الله) لره.

تفسير: په پوښتو آيتونو کې يواځې د بني نضير د مالونو د لګولو ذکر وو، اوس د «فيء» د مالونو په نسبت عمومي ضابطه رابښي، يعنې په «فيء» باندې د رسول الله صلی الله عليه وسلم، او وروسته له دوی څخه د امام قبضه او تصرف وي، چې پر دغو خلکو يې وويشي، د الله تعالیٰ ذکر دلته تېر کا شوی دی، ځکه چې دی د ګردو شيانو مالک دی، هو! د کعبې شريفې او د مساجدو صرفيات چې د الله تعالیٰ په نامه يادېږي، ممکن دي چې په کې درج وي.

وَلِذِي الْقُرْبَىٰ

او (دغه اموال دي) خپلوانو د رسول (الله) لره.

تفسير: يعنې د رسول الله صلى الله عليه وسلم خپلوانو څرنګه چې د نبي کریم په زمان کې له دې مالونو څخه هغوی ته ورکول کېدل، او په هغوی کې د فقر او مسکنت قید هم نه وو، لکه چې نبي کریم صلى الله عليه وسلم خپل تره عباس رضي الله تعالى عنه ته چې یو بلایي (غني مشر) وو برخه ورکړه، اوس هم وروسته له دوی څخه د پیغمبر صلى الله عليه وسلم خپلوانو ته چې اړ او محتاج وي؛ پر نورو اړو او محتاجانو باندې ترجیح ورکوله کېږي، او ښایي چې امام هغوی ته پخوا له نورو څخه په مخکې برخه ورکړي.

وَالْيَتَامَىٰ وَالْمَسْكِينِ وَابْنِ السَّبِيلِ لَكَ لَا يَكُونُ دُولُهُ بَيْنَ الْغَنِيَاءِ مِنْكُمْ

او (دغه اموال دي) یتیمانو لره او مسکینانو لره او مسافرانو لره، (مقرر کړی دی الله دا قسمت) لپاره د دې چې ونه ګرځي (دغه اموال) دولت په منځ د غنیانو کې له تاسې څخه (چې له خپله حقه زیات واخلي او فقراوو ته لږ ورکړي).

تفسير: يعنې دا مصارف ځکه راښوولي شوي دي، چې مسلمانان تل د پلار مړیو، اړو، بېکسانو او عامو مسلمانانو په پالنه او پوښتنه کې متوجه اوسي!، او تل د اسلامي عمومي ضروریاتو او مصالحو ته خیال ولري، ځکه چې داسې مالونه د بډایانو او دولت‌مندانو راکړه ورکړه او نورو ګټو لپاره نه دي، او نه ښایي چې هغه د هغوی د مخصوص جایداد په منزله وګرځي، او یواځې بډایان پرې مزې وکړي، او خوندونه ترې واخلي، او غریبان او اکربان له لوږې څخه ومري، یا عمومي مصالح خراب او ویجاړ پراته وي.

وَمَا أَتَاكُمُ الرَّسُولُ فَخُذُوهُ وَمَا نَهَكُمُ عَنْهُ فَأَنْتَهُمْ وَأَقِمْوْا لِّلَّهِ شِدَادَ الْعِقَابِ ۝

او هغه څه چې درکړي تاسې ته رسول (د الله)؛ نو وایې خلی، ویې نیسې، قبول یې کړئ!، او هغه څه چې منع کوي (رسول الله) تاسې له هغه څخه؛ نو بېرته شی ترې (مه یې غواړئ!)، او وویرېږئ له (عذاب د) الله په ځان ساتلو له معاصیو، بېشکه الله سخت دی عذاب (د ده).

تفسير: يعنې مال او جایداد او نور چې سم د پیغمبر صلى الله عليه وسلم له امر سره تقسیمېږي؛ هغه د تقسیم امر دې په ډېرې خوښۍ سره ومنلی شي!، هغه چې دررسېږي؛ هغه په خوښۍ سره واخلي!، او هغه ته چې ورنه کړ شي؛ هغه دې لاس واخلي!، همداسې د ګردو احکامو او نواهیو منل او پابندي په کار ده.

ځکه چې د رسول الله صلى الله عليه وسلم نافرمانی د الله تعالی نافرمانی ده، او وویرېږئ که چېرې د رسول الله صلى الله عليه وسلم د نافرمانۍ لامله الله تعالی له تاسې څخه ناراضه نشي، او سخت عذاب په تاسې مسلط ونه فرمائي.

لِلْفُقَرَاءِ الْمُهَاجِرِينَ الَّذِينَ أُخْرِجُوا مِنْ دِيَارِهِمْ وَأَمْوَالِهِمْ يَبْتَغُونَ فَضْلًا مِّنَ اللَّهِ وَرِضْوَانًا
وَيَنْصَرُونَ لِّلَّهِ وَرَسُولِهِ ۚ أُولَٰئِكَ هُمُ الصَّادِقُونَ ۝

(دغه اموال دي) لپاره د فقیرانو هجرت کوونکیو (هغه مهاجران) چې ایستلی شوي دي دوی له کورونو، کلیو خپلو څخه، او له اموالو خپلو څخه، په دې حال کې چې طلبوي دوی فضل بښنه مهرباني له الله او رضا (د ده)، او مرسته کوي له الله او له رسول د دغه (الله) سره (په نفسونو او مالونو خپلو سره)، دغه (مهاجران) همدوی دي صادقان رښتیني (په ایمان او جهاد کې).

تفسير: يعنې هسې خو په دې مال پورې د ګردو مسلمانانو حوائج او ضروريات تعلق او اړه لري، مګر په خصوصي ډول سره د ځان قربانوونکو او ايتار خوښوونکيو رښتينو مسلمانانو حق مقدم او وړاندې دی، چې هغوی يواځې د الله تعالی په خوښې او د رسول الله صلی الله عليه وسلم په محبت او اطاعت له خپلو کورونو او مالونو او شتو څخه لاس وينځلی دی، او بالکل په تش لاس له خپل هېواده راوتلي دي، تر څو د الله تعالی او د هغه د رسول الله په کارونو کې په زړه پورې پخپل سر او آزاد کار وکړی شي، او هغه ته په ښه ډول مرسته ورسوي.

وَالَّذِينَ تَبَوَّءُوا الدَّارَ وَالْإِيمَانَ مِنْ قَبْلِهِمْ

او هغو (انصارو لره دي دغه اموال) چې ځای يې نيولی دی په (دې) کور (مدينه) کې، او (خالص کړی يې دی خپل) ايمان پخوا له دغو (مهاجرانو) څخه.

تفسير: له دې کور څخه مدينه طيبه مراده ده، او دا خلق د مدينې منورې انصار دي، چې د مهاجرينو له راتګه وړاندې يې په مدينې منورې کې هستوګنه لرله، او د ايمان په لارو کې زيات مضبوط او مستقيم شوي وو.

يُؤْتُونَ مَنْ هَاجَرَ إِلَيْهِمْ

خوښوي محبت کوي دوی له هغه چا سره چې هجرت يې کړی دی دوی ته.

تفسير: يعنې په مينه او محبت سره د مهاجرينو خدمت کوي، تر دې چې پخپلو مالونو او شتو کې يې هغوی ته برابره برخه ورکړې ده، او د هغوی په شريک ګرځولو کې يې خپل ځانونه تيار کړي دي.

وَلَا يَجِدُونَ فِي صُدُورِهِمْ حَاجَةً مِمَّا أُوتُوا وَيُؤْثِرُونَ عَلَىٰ أَنْفُسِهِمْ وَلَوْ كَانَ بِهِمْ خَصَاصَةٌ

او نه مومي دوی په زړونو سينو خپلو کې څه تنګي (حسد) له هغه شي څخه چې ورکړی شوي وي (مهاجرانو لره)، او غوره کوي (مهاجران) مقدموي يې پر خپلو ځانونو او اګر که وي پر دوی باندې تنګي.

تفسير: يعنې مهاجرينو ته هغه فضل او شرف چې الله تعالی عطا فرمایلی دی، يا د فيء په مالونو او نورو کې هغه برخه چې رسول الله صلی الله عليه وسلم هغو ته عطا فرمايي؛ د هغوی له ليدلو څخه د انصارو زړونه نه خفه کېږي، او په هغوی باندې کينه او حسد نه کوي، بلکه پرې خوښېږي، او په هر څيز کې هغوی پخپلو ځانونو باندې وړاندې ګڼي، پخپله دغه انصاريان مصاعب، متاعب، سختياوې او رېږونه وچتوي، او په لوړه يې تېروي، مګر هغوی ته هر وروڅه نه څه وررسوي، داسې بې مثله او بې ساری ايتار په دنيا کې تر اوسه پورې هيڅ قوم د بل قوم لپاره نه دی کړی.

وَمَنْ يُؤْتِكُمْ سُوءَ نَفْسٍ فَأُولَٰئِكَ هُمُ الْمُفْلِحُونَ ۝

او هر هغه څوک چې وساتلی شي له بخل د نفس د ده نه؛ نو همدغه کسان دي همدوی مراد موندونکي په مراد رسيدلي.

تفسير: يعنې ډېر بريالي او کامياب دي، هغه قوم چې د الله تعالی په توفيق او لاس نيوي د هغوی په زړونو باندې طمع، حرص او بخل هيڅ اغېزه نشي اچولی، ځکه چې طماع او بخیلان کله خپلو نورو وړونو ته څه ايتار او ګټه رسولی شي؟ او د نورو په خوښې او هوسايۍ باندې کله خوښېږي؟

وَالَّذِينَ جَاءُوا مِنْ بَعْدِهِمْ

او (اموال) هغو (کسانو لره دي) چې راغلي دي راځي وروسته له دغو (مهاجرو او انصارو) نه. تفسير: يعنې هغه کسان چې له مهاجرينو او انصارو څخه وروسته د وجود په عالم کې راځي، يا وروسته له دوی څخه د اسلام په حلقه کې داخلېږي، يا له وړاندنيو مهاجرينو څخې وروسته يې هجرت کړې مدينې منورې ته راغلي دي، او غوره پوښی قول دی.

يَقُولُونَ رَبَّنَا اغْفِرْ لَنَا وَلِإِخْوَانِنَا الَّذِينَ سَبَقُونَا بِالْإِيمَانِ وَلَا تَجْعَلْ فِي قُلُوبِنَا غِلًّا لِلَّذِينَ آمَنُوا رَبَّنَا إِنَّكَ رَءُوفٌ رَحِيمٌ ⑩

وايي دوی چې: ای ربه ځمونږ! مغفرت وکړه مونږ ته او هغو (دیني) وروڼو ځمونږ ته چې پوښی داخل شوي دي (له مونږ څخه) په ایمان کې، او مه ګرځوه په زړونو ځمونږ کې بغض او کینه د هغو کسانو سره چې ایمان یې راوړی دی، بېشکه ته (یا الله) ښه مهرباني کوونکی خورا رحم کوونکی یې.

تفسير: يعنې دغه اخلاف او وروستني کسان هغو اسلافو او سابقينو وړاندنيو ته د ښې دعاء کوي، او د خپل هېڅ يو مسلمان ورور په نسبت بغض او کينه په خپل زړه کې نه لري، امام مالک (رحمه الله) له همدې ځايه فرمايي: «هغه سړی چې د صحابه وو په نسبت بغض او کينه ولري، او د هغوی بدګويي وکړي؛ هغه لره د (فيء) په مال کې هېڅ يوه برخه نشته».

أَلَمْ تَرَ إِلَى الَّذِينَ نَافَقُوا يَقُولُونَ لِإِخْوَانِهِمُ الَّذِينَ كَفَرُوا مِنْ أَهْلِ الْكِتَابِ لَئِنْ أُخْرِجْتُمْ لَنَخْرُجَنَّ مَعَكُمْ وَلَا نُطِيعُ فِيكُمْ أَحَدًا أَبَدًا وَإِنْ قُوتِلْتُمْ لَنَنْصُرَنَّكُمْ

آيا نه ګورئ ته هغو کسانو ته چې منافقان دغا بازان شوي دي، وايي هغوی هغو وروڼو خپلو (يهودانو) ته چې کافران شوي دي له اهل د کتابونو: قسم دی که خامخا وويستل شی تاسې (له مدينې څخه)؛ نو خامخا وبه وځو مونږ هرومرو له تاسې سره، او نه به منو (خبره په ضرر د تاسې کې) د هېچا هېڅکله، او که چېرې جنگ شروع کړ شي له تاسې سره؛ نو خامخا مدد به وکړو مونږ هرومرو له تاسې سره.

تفسير: عبد الله بن أبي او نورو منافقانو د بني نضير يهودانو ته پيغام او پته خبره ورلېږلې وه، چې تاسې مه ويرېږئ، او خپل ځانونه يواځې مه ګڼئ، که مسلمانان غواړي چې تاسې له مدينې څخه وباسي؛ نو مونږ به له تاسې سره درېږو، که د جنگ او جګړې وار ورسېد؛ نو مونږ به له تاسې سره مرسته کوو، دا ځمونږ قطعي او ناګرځېدونکې ټينګه فيصله او پرېکړه ده، او پرته له دې څخه مونږ ستاسې په جنگ او جګړه کې د هېچا خبره نه اورو، او نه د هېچا پروا کوو.

وَاللَّهُ يَشْهَدُ إِنَّهُمْ لَكَاذِبُونَ ⑪

او الله شاهدي ګواهي ورکوي چې بېشکه دوی خامخا دروغجنان دي (په همدغو خبرو کې).

تفسير: يعنې دغه منافقان يهودانو ته دغه خبرې له زړه څخه نه وايي، يواځې د مسلمانانو په مخالفت خلق ورپورته کوي، او هسې خبرې کوي چې هغه د مسلمانانو په ګټه نه وي، او هغه خبرې چې په ژبه وايي؛ په هغو باندې هېڅ عمل نه کوي.

لَئِنْ أَخْرَجُوا لِیَخْرُجُونَ مَعَهُمْ وَلَئِنْ قُوتِلُوا لَیَنْصُرُوهُمْ

قسم دی که وویستل شي دغه (یهودان) (له کورونو خپلو نه)؛ نه وځي دغه (منافقان له هغو یهودانو) سره (له کورونو خپلو نه)، او که جنگ وکړ شي له هغو (یهودانو) سره؛ نو مرسته مدد نه کوي دغه (منافقان) هغوی سره.

تفسیر: کله چې په مدینې منورې کې جگړه ونښته، او د «بني نضیر» یهودان محصور شول، په هغه نازک حال کې هیڅ یو منافق د دوی مرستې او مدد ته ونه رسېد، په پای کې کله چې هغوی وویستل شول، دغه منافقان په دې وخت کې هم په ډېرې خوشالۍ سره پخپلو کورونو کې ناست وو.

وَلَئِنْ نَصَرُوهُمْ لَیُوْلَنَ الْأَدْبَارُ ثُمَّ لَیَنْصُرُوْنَ ۝

او که (اراده د) مدد مرستې وکړي دغه (منافقان) دغو (یهودانو) لره؛ خامخا وبه ګرځوي دغه (منافقان) په تېښته سره شاوې خپلې، بیا به مدد مرسته ونه کړي شي له دوی سره (منافقانو یهودانو سره وروسته له ماتې).

تفسیر: یعنې که په فرض محال سره منافق د هغو یهودانو مرستې ته راغلي وی؛ نو نتیجه به څه کېده؟ پرته له دې څخه چې د مسلمانانو له مقابلې څخه بېرته وتښتي بل نتیجه نه لري، او بیا به د دوی مرسته څرنگه کېده؟ نو د دوی د مرستې لپاره به هم څوک نه رسېده.

لَا تُمْسِكُوا رِهْبَةً فِي صُدُورِهِمْ مِّنَ اللَّهِ ذَٰلِكَ بِأَنَّهُمْ قَوْمٌ لَا يَفْقَهُونَ ۝

خامخا تاسو (ای مؤمنانو) ډېر سخت یې له جهته د وېرې په سینو زړونو د دغو (منافقانو) کې له (وېرې د) الله، دغه وېره (د منافقانو له مؤمنانو څخه) په سبب د دې ده بېشکه چې دوی (داسې) قوم دی چې نه پوهیږي (نه پېژني الله).

تفسیر: یعنې که د الله تعالی په عظمت باندې دغه منافقان پوهېدی، او د هغوی په زړونو کې د الله تعالی خوف او وېره وی؛ نو کفر او نفاق به یې ولې غوره کاوه؟ هو! د مسلمانانو د شجاعت او مېړانې څخه ویرېږي، ځکه د مسلمانانو په مقابل کې نه شي ودرېدلی، او نه د جنگ په ډګر کې له ځانه څه ثبات او توره او مېړانه ورسوولی شي.

لَا يَقَاتِلُونَكُمْ جَمِيعًا إِلَّا فِي قَرْيٍ مُحَصَّنَةٍ أَوْ مِنْ وَرَاءِ جُدُرٍ

جنگ به ونه کړي دغه (یهودان) له تاسې سره (ای مؤمنانو) ټول په ګډه سره مګر په قریو کلیو ټینگ کړیو شویو کې، یا وروسته له دېوالونو سګرونو څخه.

تفسیر: یعنې څرنگه چې د دې خلقو په زړونو کې د مسلمانانو وېرې او خوف ځای نیولی دی؛ نو ځکه د جنگ په ډګر کې نشي جنګېدلی، هو په کلیو او ټینګو کلاوو کې سګرونه نیولی او جګړې کولی شي، یا که د دیوالونو او نورو نورو شیانو تر شاو وځانونه پټ کړي؛ نو جنګېدی شي.

بِأَسْهُمٍ بَيْنَهُمْ شَدِيدٌ

جنگ د دوی په منځ د دوی کې ډېر سخت دی.

تفسير: يعنې په جگړو کې چې دوی یې پخپلو منځونو کې کوي؛ ډېر تېز او گړندي او سخت ښکاري، لکه چې پخوا له اسلامه د «اوس» او «خزرج» د جنگونو تجربه ځمونږ په مخ کې پرته ده، مگر د مسلمانانو په مقابله کې د هغوی وینه وچه، توره، پخه، ژبه بنده او مېړانه ورکه شي.

تَحْسِبُهُمْ جَبِيْعًا وَقُلُوْبُهُمْ شَتَّىٰ ذٰلِكَ بِاَنَّهُمْ قَوْمٌ لَا يَعْقِلُوْنَ ﴿٥٩﴾

گمان به کوي ته په دوی چې سره یو دي (حال دا چې) زړونه د دوی سره جلا جلا دي، دا په سبب د دې دي چې بېشکه دوی داسې یو قوم دی چې نه پوهیږي.

تفسير: يعنې د مسلمانانو په مقابله کې د هغو په ظاهري اتفاق او اتحاد مه غولېږئ، د هغوی زړونه هيڅکله سره غونډ نه دي، او بالکل جلا دي، هر یو د خپل غرض او غوښتنې مين، او د هر یو فکر او خیال بېل دی، نو ځکه د دوی په منځ کې حقيقي اتحاد او یو جهتي هیچېرې نه پیدا کېږي، که دوی پوهه ولري؛ نو پوهېدل به چې دا نمایشی اتحاد او د ښودنې یووالی هيڅ نه پکارېږي.

كَمَثَلِ الَّذِينَ مِنْ قَبْلِهِمْ قَرِيبًا ذٰلِقُوا وَّبَالَ اَمْرِهِمْ وَلَهُمْ عَذَابٌ اَلِيْمٌ ﴿٦٠﴾

مثال د دوی (په نه ایمان راوړلو کې) لکه مثل (قصه) د هغو کسانو دی چې وو پخوا له دوی نه په نژدې زمانه کې، چې وځکله هغوی وبال سزا د بدو چارو خپلو، او شته هغوی ته عذاب دردناک (په عقبا کې).

تفسير: يعنې اوس په نژدې زمانې کې د «بني قينقاع» يهودانو د خپلې درغلی، خیانت، او غدارۍ خوند ځکلی دی، کله چې هغوی بد عهدي وکړه؛ نو مسلمانانو له هغوی سره یوه مختصره جگړه ونښلوله، او وروسته د یوه وړو کې جنگ څخه یې هغوی د باندې وشړل، او له هغه ځنې په مخ کې په قریبه ماضي کې مکيانو هم د «بدر» په ورځ کې خپله سزا وموندله، همغسې د «بني نضیر» انجام هم وگورئ! چې په دنیا کې د مسلمانانو له لوري پخپل انجام او سزا ورسېدل، او دوی ته د آخرت درد رسوونکی عذاب هم همغسې چې دوی ته ټاکلی شوی دی، هم وررسېږي.

كَمَثَلِ الشَّيْطٰنِ اِذْ قَالَ لِلْاِنْسَانِ اَلْمَرْءُ فَلَمَّا كَفَرَ قَالَ اِنِّیْ بَرِّیْ مِنْكَ اِنَّیْۤ اَخَافُ اللهَ رَبَّ الْعٰلَمِیْنَ ﴿٦١﴾ فَمَا عَاقِبَتَهُمَاۤ اَنَّهُمَا فِی النَّارِ خَالِدٰیْنِ فِیْهَا وَذٰلِكَ جَزَاُ الظَّٰلِمِیْنَ ﴿٦٢﴾

(مثال د منافقانو په مخالفت د وعدې کې) لکه مثل (قصه) د شیطان داسې دی، کله چې وایي انسان ته چې: کافر شه!، نو کله چې (انسان) کافر شي؛ وایي (شیطان): زه بېزاره جلا یم له تا څخه، بېشکه زه ویرېږم له الله چې رب (پالونکی) د ټولو عالمیانو دی. پس دی عاقبت انجام د دواړو (گمراه کوونکي او گمراه شوي) داسې چې بېشکه هغوی دواړه به وي په اور (د دوزخ) کې، تل به اوسېږي دوی (دواړه) په هغه (اور د دوزخ) کې، او همدا جزاء د ظالمانو ده.

تفسير: يعنې شیطان په اول کې انسان ته د کفر او معصیت تشویق او تحضیض ورکوي، کله چې سړی د ده د اغواء په لومه او دام کې ونښلي؛ نو وایي چې: زه له تا څخه جلا او د تا له کاره بیخي بېزاره یم، زه خو له الله تعالی ویرېږم، «دا وینا به هم د ریا او مکاری له مخې وي»، نتیجه به داسې وي چې دی به هم د دوزخ خس او بوتې درې کېږي، او د هغه د دوزخ د لوېدلو سبب به هم گړځي، شاه صاحب (رحمه الله) لیکي: «شیطان به په آخرت کې دا خبره وایي، او د «بدر» په ورځ کې یې هم د یوه کافر په شکل او بڼه نور خلق په جگړه کې اچولي وو، کله چې سترگې یې پرېښتو

باندې ولگېدې؛ نو ژر وتښتېد، - لکه چې د هغه بيان د (الأنفال) په سورت کې پخوا له دې څخه څمونږ د دغه پښتو تفسیر کې تېر شوی دی - همدا مثال د منافقینو هم دی، «هغه بني نضير» ته د خپل حمايت او رفاقت يقين ورکړی وو، او په دې چل سره يې د مخالفت ډگر ته را وويستل، کله چې هغوی په مصيبت سره اخته شول؛ دی جلا (جدا) شو، او لرې ترې کښېناست، ولې آیا هغه په دې ډول د الله تعالی له عذابه خلاصېدی شي؟ هيڅکله نه خلاصېږي، او د دواړو د هستوگنې ځای دوزخ دی.

يَا أَيُّهَا الَّذِينَ آمَنُوا اتَّقُوا اللَّهَ وَلْتَنْظُرْ نَفْسٌ مَّا قَدَّمَتْ لِغَدٍ

ای هغو کسانو چې ایمان یې راوړی دی! وويرېږئ له (عذابه د) الله، او ښايي چې ودې گوري هر نفس هغه شي ته چې پوښی یې لېږلی دی لپاره د سبا (قيامت).

تفسیر: يعنې ای مؤمنانو! له الله تعالی څخه وويرېږئ!، او خپلو ځانونو ته د طاعاتو او عباداتو سرمايه ذخيره برابره کړئ، او فکر وکړئ چې سبا به څه څه شيان در د مخه کېدونکي وي؟ او د قيامت لويې ورځې لپاره مو څه ذخيره او خبرمه کړي دي؟ او څه شی مو د مخه وړلېږلي دي، چې وروسته له مرگه هغه هلته در پکار شي؟.

وَاتَّقُوا اللَّهَ إِنَّ اللَّهَ خَبِيرٌ بِمَا تَعْمَلُونَ

او وويرېږئ له الله، بېشکه چې الله ښه خبردار دی په هغو عملونو چې کوئ تاسو.

تفسیر: يعنې ستاسې هيڅ يو کار له الله تعالی څخه پټ نه دی، نو ځکه له هغه الله تعالی څخه وويرېږئ!، او د تقوی او پرهېزگاری لارې غوره کړئ!، او له گناهونو او معاصيو څخې خپل ځانونه وژغورئ!.

وَلَا تَكُونُوا كَالَّذِينَ نَسُوا اللَّهَ فَأَنسَاهُمْ أَنفُسَهُمْ أُولَٰئِكَ هُمُ الْفَاسِقُونَ

او مه کېږئ تاسې (ای مؤمنانو!) په شان د هغو کسانو چې هېر کړی دی هغوی الله، بیا هېر کړي الله په دوی حق د نفسونو د دوی، دغه خلق همدوی دي فاسقان نافرمانان.

تفسیر: يعنې هغه کسان چې د الله تعالی حقوق يې هېر کړي دي، او د هغه له ياده غافل شوي دي، او د ده د اوامرو او نواهيو هيڅ پروانه کوي؛ نو الله تعالی هېر کړي دي په دوی باندې حق د نفسونو د دوی، چې له راتلونکيو آفتونو څخې د ژغورنې هيڅ يو فکر او اندېښنه د دوی سره نشته، او په معاصيو او نافرمانيو کې ډوب تللي دي.

لَا يَسْتَوِي أَصْحَابُ النَّارِ وَأَصْحَابُ الْجَنَّةِ أَصْحَابُ الْجَنَّةِ هُمُ الْفَائِزُونَ

نه دي سره برابر (په نزد د) الله ياران ملگري د اور او ياران ملگري د جنت، ياران ملگري د جنت همدوی دي مراد موندونکي په مراد رسيدلي (په لقاء د) الله او نهماوو د جنت).

تفسیر: يعنې ښايي چې هر سړی خپل ځان د جنت د داخلېدو وړ وگرځوي، چې لاره يې پرته د قرآنکریم د هداياتو او احکامو په مخکې له غاړې ايښودلو بل شی نه دی.

لَوْ أَنزَلْنَاهُذَا الْقُرْآنَ عَلَىٰ جَبَلٍ لَّرَأَيْتَهُ خَاشِعًا مُّتَصَدِّعًا مِّنْ خَشْيَةِ اللَّهِ

که نازل کړی وی مونږ (احکام د دغه) قرآن په يوه غره باندې؛ نو خامخا ليدلی به وو تا هغه (غر) ويرېدونکی فرمان منونکی ټوټې ټوټې کېدونکی له وېرې (د عذابه) د الله.

تفسير: يعنې د افسوس او د حسرت ځای به وي؛ چې قرآن مجيد د انسانانو پر زړونو باندې هيڅ يو اثر او اغېزه ونه کړي، حال دا چې د قرآن شريف اثر او اغېزه دومره زبردسته او قوي ده، چې که هغه پر غرونو غونډې يو کلک شي باندې هم رانېکته شوی وي، او په هغه کې د پوهېدلو داسې يوه ماده چې په انسانانو کې وي شته وي؛ نو هغه به د متکلم د عظمت په مقابل کې ویرېده، او چاودېده، او له ډاره به يې ټوټې ټوټې کېده.

وَتِلْكَ الْأَمْثَالُ نَضْرِبُهَا لِلنَّاسِ لَعَلَّهُمْ يَتَفَكَّرُونَ ﴿۲۱﴾

او دا مثالونه بيانوو او روو مونږ هغه خلقو ته (لپاره د دې) چې دوی فکر غور وکړي په کې.

تفسير: شاه صاحب (رحمه الله) ليکي: «يعنې د کافرانو زړونه ډېر سخت دي، سره له دې چې د الله تعالی کلام اوري، خو بيا هم ايمان نه پرې راوړي، که غر د دې پاک کلام په مفهوم باندې وپوهيږي؛ نو هغه به هم له ډېرې وېرې وشلېږي».

هُوَ اللَّهُ الَّذِي لَا إِلَهَ إِلَّا هُوَ عِلْمُ الْغَيْبِ وَالشَّهَادَةِ هُوَ الرَّحْمَنُ الرَّحِيمُ ﴿۲۲﴾ هُوَ اللَّهُ الَّذِي لَا إِلَهَ إِلَّا هُوَ الْمَلِكُ الْقُدُّوسُ السَّلَامُ الْمُؤْمِنُ

دغه الله هغه ذات دی چې نشته بل هيڅ معبود برحق مگر خو همدی (دی یواځې)، عالم دی په غیو باندې، او (عالم دی) په ښکاره وو باندې، هم هغه (الله) دی خورا مهربان ډېر رحم کوونکی. دغه الله (هغه ذات دی) چې نشته بل هيڅ معبود برحق مگر خو همدی دی، (یواځې) بادشاه دی، ښه پاک دی (له ټولو قبائحو څخه)، سالم دی (له ګردو عیوبو) څخه، امان وړ کوونکی دی.

تفسير: يعنې الله تعالی أجلّ وأعلى شأنه وأعظم برهانه له ګردو نقائصو او کمزوريو څخه پاک منزّه دی، او له ټولو عیوبو او آفاتو څخه سالم دی، هيڅ يوه خرابي او نقصان نه د هغه دربار ته رسېدلی دی، او نه به وررسېږي، د «مؤمن» ترجمه يې په «امان وړ کوونکي» سره کړې ده، او د ځينو نورو مفسرينو په نزد د «مصدق» په معنی هم راغلی دی، يعنې پخپل قول او فعل سره د خپلو پیغمبرانو د اقوالو او ویناوو تصدیق کوونکی دی، یا د مؤمنانو په ايمان باندې د تصدیق د مهر ثبت کوونکی دی.

الْمُهَيِّمُ الْعَزِيزُ الْجَبَّارُ الْمُتَكَبِّرُ سُبْحَنَ اللَّهِ عَمَّا يُشْرِكُونَ ﴿۲۳﴾

شاهد حافظ دی (په اعمالو د بندګانو)، ښه زبردست دی د وېرې خاوند دی، لوی خېښتن دی، پاک دی ذات د الله له هغو شيانو چې (مشرکان يې) ورسره شریکوي.

تفسير: يعنې د الله تعالی په ذات او صفاتو او افعالو کې هيڅوک ورسره مل او شریک نه دي.

هُوَ اللَّهُ الْخَالِقُ الْبَارِئُ الْمُصَوِّرُ

دغه الله (هغه ذات دی) چې پیدا کوونکی دی راویستونکی دی (له عدم نه وجود ته) صورت وړ کوونکی دی.

تفسير: د (خالق) او د (باري) د فرق په نسبت مو د بني اسرائيل په سورت کې د دې آیت د تفاسيرو په ضمن کې څه اشارې کړي دي، ځمونږ دغه مبارک تفسير بيا ولولئ!

«المصور» صورت جوړوونکی، لکه چې په نطفه باندې يې د انسان تصویر جوړ کړی دی.

لَهُ الْأَسْمَاءُ الْحُسْنَىٰ

همدغه (الله) لره دي نومونه نېك (ډير نبأسة) عمدۀ مخصوص.

تفسير: يعنې هغه نومونه چې په اعلى درجه په ښه والي او كمالاتو او صفاتو باندې دلالت كوي.

يُسَبِّحُ لَهُ مَا فِي السَّمَوَاتِ وَالْأَرْضِ


په پاكي سره يادوي هغه (الله) لره هر هغه څه چې په اسمانونو كې دي، او (هر هغه څه چې په ځمكه كې دي.

تفسير: يعنې د قال يا د حال په ژبه سره چې په هغه باندې مونږ او تاسې نه پوهيږو.

وَهُوَ الْعَزِيزُ الْحَكِيمُ

او همدغه (الله) ښه غالب دى ښه حكمت والا دى.

تمت سورة الحشر بمته وكرمه، فله الحمد والمته.



سُورَةُ الْمُمْتَحِنَةِ

«د (الممتحنة) سورت مدني دی، (١٣) آيتونه او دوه ركوع لري، په تلاوت كې (٦٠) او په نزول كې (٩١) سورت دی، وروسته د (الأحزاب) له سورت څخه نازل شوی دی.»

بِسْمِ اللَّهِ الرَّحْمَنِ الرَّحِيمِ

(شروع كوم) په نامه د الله چې ډېر زيات مهربان پوره رحم كوونكی دی.

ځمونږ پيغمبر صلى الله عليه وسلم په «حديبي» كې له مكيانو سره روغه وفرمايله، چې د هغې ذكر ځمونږ د دغه پښتو تفسير د (الفتح) په سورت كې پخوا له دې نه تېر شوی دی، تر دوو كلونو پورې دا روغه قائمه وه، بيا د كافرانو له لوري هغه ماته شوه، نو دلته رسول الله صلى الله عليه وسلم د حربي له اصولو سره سم په پټه خوله افواج ټولول، او د مكې معظمې د بري فتح لپاره يې ترتيبات نيول، د خبرو اترو او ليكونو په لېږلو باندې يې ممانعت او بندشونه كېښوول، چې تر څو د مكې معظمې كافران د دوی له دې تياري څخه خبر نشي، او هغوی هم د جگړې لپاره ځانونه تيار نه كړي، او په دې ډول سره په حرم شريف كې د جگړې مخه ونیوه شي، يوه مسلمان چې «حاطب بن ابي بلتع» رضي الله تعالى عنه نومیده، او د «بدر» له مهاجرينو څخه وو، مكيانو ته يې يو ليك ورولبړه چې: «د محمد صلى الله عليه وسلم لښكر پر تاسې باندې لكه د شپې تياره يا د لوی سيلاو د اوبو په شان درتلونكی دی» دا خبره رسول الله صلى الله عليه وسلم ته د وحی په وسيله ورسېدله شوه، دوی علي «رضي الله تعالى عنه» او څو نورو اصحابو ته امر وركړ چې يوه ښځه د مكې شريفې په لوري روانه ده، تاسې ورپسې ورشي، تاسې به له هغې سره په فلاني ځای كې مخامخ كېږئ، له هغې سره يو ليك دی؛ هغه ورځنې واخلي، او له ځان سره يې راوړئ، دا اصحاب په تلوار روان شول، او هغه ښځه يې په همغه ځای كې وموندله، هغې ښځې ډېر «ليت او لعل» او وړاندې او وروسته وکړ، خو سره له هغه هم همغه ليك (خط) يې وروسپاره، چې د هغه له لوستلو څخه دا خبره ښکاره شوه چې د «حاطب بن ابي بلتع» رضي الله تعالى عنه له لوري د مكې معظمې د كافرانو په نامه ليكلي شوی دی، او هغوی ته يې د مسلمانانو د تعرض اطلاع ورولبړلې ده، ځمونږ پيغمبر صلى الله عليه وسلم «حاطب بن ابي بلتع» رضي الله تعالى عنه راوباله، او ترې يې وپوښتل چې: دا څرنگه يو حرکت دی؟ ده وويل: يا رسول الله! نه زه كافر یم، او نه مې له اسلامه مخ اړولی دی، رښتيا خبره خو دا ده چې ځما كور او كهول په مكه معظمه كې دی، او هلته د هغوی ساتونكي او پالونكي هيڅوك نشته؛ نو مې غوښتل چې پر كافرانو باندې خپل يو احسان واړوم تر څو هغوی د هغه په معاوضه كې ځما له اهل او عيال سره څه غرض ونه لري، بلكه له هغوی سره څه ښېگڼې هم وكړي، زه پوهېږم چې له دې څخه ماته ډېره گټه (فائده) رارسېږي، خو اسلام او مسلمانانو ته له هغه څنې هيڅ يو ضرر نه رسيږي، هغه د فتح او نصرت وعدي چې تاسې ته د الله تعالى له لوري شوي دي؛ هغه په يقيني ډول سره پای (آخر) ته رسېدونكې دي، او د هغو مخه هيڅوك نشي نيولی، لكه چې د ده د هغه خط په منځ كې همدا مضمون ليكلي شوی وو: قسم په الله كه رسول الله صلى الله عليه وسلم يواځې هم پر تاسې باندې حمله وكړي؛ نو الله تعالى به ورته مدد وركوي، او هغه وعدي چې له هغه سره شوي دي؛ خامخا پوره كېدونكې دي.

بلا شېبهه د «حاطب بن أبي بلتعنه» رضي الله تعالى عنه څخه دا غټه خطايي شوې ده، خو «رحمة للعالمين» وفرمايل: «لا تقولوا له إلا خيرا» «مه وايئ ورته هيڅ شی پرته له خيره» او ويې فرمايل: «چې حاطب د «بدر» د اصحابو څخه دی، او تاسې ته نه دي معلوم چې الله تعالى د «بدر» د اصحابو ګرځېد ګناهونه بښلي دي»، د دې سورت زیاتره برخه همدې قصې لره نیوونکې ده، لکه چې الله أجل وأعلى شأنه وأعظم برهانه داسې فرمايي چې:

يَا أَيُّهَا الَّذِينَ آمَنُوا لَا تَتَّخِذُوا عَدُوِّي وَعَدُوَكُمْ أَوْلِيَاءَ تُلْقُونَ إِلَيْهِم بِالْهُدُودِ وَقَدْ كَفَرُوا بِمَا جَاءَكُمْ مِنَ الْحَقِّ

ای هغو کسانو چې ایمان یې راوړی دی! مه نیسئ تاسې دښمنان ځما او دښمنان خپل دوستان په دغه حال کې چې غورځوئ لېږئ تاسې خبرونه هغوی ته په سبب د دوستی سره (په منځ ستاسې او د دوی کې) حال دا چې په تحقیق کافران شوي دي هغوی په هغه شي چې راغلی دی تاسې ته له حق (دین او قرآن) څخه.

تفسیر: یعنې د مکې کافران هم د الله تعالى جل جلاله دښمنان دي او هم ستاسې، نو له هغوی سره دوستي مه کوئ!، او هغوی ته دوستانه پیغامونه لېږل مسلمانانو لره ښه نه دي، او په تحقیق کافران شوي دي هغوی په هغه څه چې راغلی دی تاسې ته له حق دین څخه، نو د دې لامله د الله تعالى دښمنان شول.

يُحْجِزُونَ الرُّسُولَ وَإِنَّا لَهُم نُوْمُنُو بِاللَّهِ رَبِّكُمْ

چې وباسي دوی رسول (د الله) او هم تاسې (له خپل وطن مکې څخه ځکه) چې ایمان راوړی دی تاسې په الله چې رب ستاسې دی.

تفسیر: یعنې پیغمبر ته او تاسې ته یې څنګه رېږونه او زحمتونه دروړ رسول، او تاسې یې د خپل هېواد او وطن په پرېښوولو باندې اړ کړئ، یواځې په همدې خبره سره چې تاسې ولې د یوه الله تعالى چې ستاسې او د ګرځو (ټولو) مخلوقاتو پرودګار دی؛ عبادت کوئ؟ نو له دې څخه به لویه دښمني او عداوت څه وي؟ د تعجب ځای دی چې تاسې له داسې سړیو سره دوستي کوئ؟ او د خپلوی لاسونه وروړاندې کوئ؟

إِنْ كُنْتُمْ حَرَجْتُمْ جِهَادًا فِي سَبِيلِي وَابْتِغَاءَ مَرْضَاتِي

که چېرې یئ تاسې چې راوتلي یئ تاسې (له اوډانو خپلو) لپاره د جهاد جنګ په لاره ځما کې، او لپاره د رضا خوښی غوښتلو ځما.

تفسیر: یعنې که ستاسې له کوره وتل ځما د خوښی لپاره او ځما په لاره کې د جهاد لپاره وي، او خاص ځما د رضا لپاره تاسې نور د خپلو ځانونو دښمنان کوئ؛ نو بیا په هغې دښمني کې د دوستی ارتباط د څه لپاره دی؟ آیا د هغو کسانو په ناراضۍ چې تاسې د الله تعالى رضا ګټلې وه، اوس غواړئ چې هغوی له خپلو ځانونو ځنې رضا او خوښ او الله تعالى ناراض کړئ؟ (العیاذ بالله).

تُرُونَهُم بِالْهُدُودِ وَأَنَا أَعْلَمُ بِمَا أَخْفَيْتُمْ وَمَا أَعْلَمُكُمْ

چې په پټه (خبرې) لېږئ تاسې هغوی ته په (سبب د) دوستی سره، او زه ښه عالم یم په هغه څه چې پټوئ تاسې، او په هغه څخه چې ښکاروئ تاسې.

تفسير: يعنې که یو سړی وغواړي چې یو کار له گردو خلقو او نړیوالو څخه په پټه اجرا کړي؛ نو آیا هغه له الله تعالی څخه هم پټولی شي؟ وگورئ چې «حاطب بن أبي بلتعه» رضي الله تعالی عنه څومره زیار وکړ، او کونښن یې وکړ چې د خپل لیک اطلاع هیچا ته ورنه کړي، خو الله تعالی له هغه څخه خپل رسول خبردار کړ، او دغه پټه خبره پخوا له وخته ورڅرگنده شوه.

وَمَنْ يَفْعَلْهُ مِنْكُمْ فَقَدْ ضَلَّ سَوَاءَ السَّبِيلِ ①

او هر څوک چې وکړي دغه (کار) له تاسې څخه؛ نو په تحقیق ورکه کړې یې ده سمه صافه لاره.

تفسير: يعنې که سره له مسلماني داسې کار وکړي، او داسې یو وگڼي چې دی به د هغه په پټو ساتلو کې بری ومومي؛ نو سخته غلطی او زیات تېرواته کوي.

إِنْ يَتَّقَوْكُمْ يُكُونُوا لَكُمْ أَعْدَاءً وَيَبْسُطُوا إِلَيْكُمْ أَيْدِيَهُمْ وَالسَّيِّئَاتُ لَهُمْ وَجَدًا لَوْ كَفَرُوا ⑦

که چېرې ظفر بری ومومي (کفار) په تاسې باندې (نو) شي به دوی تاسې لره دښمنان، او اوږده به کړي تاسې ته لاسونه خپل (په وهلو او وژلو د تاسې)، او (اوږدې به کړي) ژبې خپلې په بدې (ویلو د تاسې) سره، او خوښوي به دوی (دغه) چې کافران شي تاسې (لکه چې دوی دي).

تفسير: يعنې له دې کافرانو څخه په موجوده حالت کې څه هيله او اسره مه لرئ!، که څه هم تاسې زیاته پېرزوینه او رواداري پر هغوی باندې وکړئ، او د دوستی اظهار وکړئ؛ هغوی هیڅکله د مسلمانانو خیر غوښتونکي نشي کېدی، او سره له دې انتهایي رواداریو که د هغوی لاسونه پر تاسې باندې بر شي؛ نو له هیڅ راز خرابۍ او دښمنۍ څخه خپل ځانونه نه منع کوي، په ژبو او لاسو سره هر ډول ضررونه او ایډاوې تاسې ته دررسوي، او داسې غواړي هم هغسې چې هغوی له صداقته منکران دي؛ تاسې هم منکران کړي، نو آیا داسې شریران او بد باطنان د دې خبرې وړ دي چې هغوی ته هسې پیغامونه ولېږل شي؟.

لَنْ تَفْعَلَ أَرْحَامَكُمْ وَأُولَادَكُمْ يَوْمَ الْقِيَامَةِ يَفْصَلُ بَيْنَكُمْ وَاللَّهُ بِمَا تَعْمَلُونَ بَصِيرٌ ⑧

له سره به نفع در ونه رسوي تاسې ته (که کافران شي) خپلوي ستاسې، او نه اولاد ستاسې په ورځې د قیامت کې فیصله به وکړي (الله) په منځ ستاسې کې، او الله په هغو عملونو چې کوئ یې تاسې ښه لیدونکی دی.

تفسير: حاطب رضي الله تعالی عنه هغه خط د خپل اهل او عیال لپاره لیکلی وو، نو په دې باندې داسې تنبیه فرمایي چې اولاد او خپلوان د قیامت په ورځ هیڅ نه پکارېږي، الله تعالی د هر یوه سړي اعمال تر درې درې پورې هم گوري، او سم له هغه سره فیصله او پرېکړه کوي، د الله تعالی دا فیصله هیڅ یو څوی، لمسی، کړوسی خپل، خپلوان او عزیزان نشي ماتولی، نو بیا دا کومه عقلمندي ده چې یو مسلمان د خپل اهل او عیال لپاره الله تعالی له خپل ځان څخه نارضا کړي، په یاد یې ولرئ چې له هر شي څخه د الله تعالی رضامندي او خوښي وړاندې ده، که دی له مونږ څخه راضي وي؛ نو د هغه په فضل او کرم سره گرد کارونه ښه کېږي، او که الله تعالی نارضا شي؛ نو هیڅ شی نه پکارېږي.

قَدْ كَانَتْ لَكُمْ أُسْوَةٌ حَسَنَةٌ فِي إِبْرَاهِيمَ وَالَّذِينَ مَعَهُ إِذْ قَالُوا الْقَوْمُ مِنْهُمْ إِنَّا بُرَاءُ مِنْكُمْ وَمِمَّا تَعْبُدُونَ
مِنْ دُونِ اللَّهِ كَفَرْنَا بِكُمْ وَبَدَا بَيْنَنَا وَبَيْنَكُمُ الْعَدَاوَةُ وَالْبَغْضَاءُ أَبَدًا حَتَّى تُؤْمِنُوا بِاللَّهِ وَحَدَّةً

په تحقیق شته تاسې لره (ای مؤمنانو!) طریقه ښه (چې اقتداء پسې کولی شئ) په (قول او فعل) د ابراهیم کې او په (قول - فعل د) هغه چا کې چې ده سره وو (له مؤمنانو)، کله چې وویل (دغه ابراهیم او اتباعو یې مشرکانو د) قوم د دوی ته چې: بېشکه مونږ جلا بېزاره یو له تاسې څخه، او (بېزاره یو) له هغه څیزه چې عبادت یې کوی تاسې بې له الله، منکران شوي یو مونږ (په باطل دین) ستاسې باندې، او ښکاره شوی دی په منځ ځمونږ او ستاسې کې عداوت، دښمني او بغض حسد ابدي همېشه، تر هغه پورې چې ایمان راوړئ په الله باندې یواځې (چې واحد لا شریک دی).

تفسیر: یعنې هغه کسان چې سره له اسلامه د ابراهیم (عليه وعلى نبینا أفضل الصلاة والسلام) سره ملګري شوي دي، هر یو په خپل وخت کې په خپلو فعلونو او قولونو سره له هغو کفارو ځنې د بېزارۍ او بېلتون اعلان کړی دی، او ابراهیم علیه السلام سره له نورو مؤمنانو اتباعو خپلو هغو مشرکانو د قوم خپل ته وویل چې: په تحقیق سره مونږ بېزاره یو له تاسې څخه، او بېزاره یو له هغه شي څخه چې عبادت یې کوی تاسې بې له الله چې ټټان دي، او کافر شوي یو مونږ په دین یا په معبود ستاسو باندې، یعنې تاسې ای کفارو څرنگه چې له الله تعالی څخه منکران یئ، او د الله تعالی د احکامو پروا نه کوئ؛ نو مونږ هم ستاسې له طریقي څخه منکران یو، او د یوې ذرې په مېچ هم ستاسې فکر او پروا نه کوو، او ښکاره شوی دی په منځ ځمونږ او ستاسې کې عداوت، دښمني او بغض کینه همېشه تل تر هغه پورې چې ایمان راوړئ تاسې په الله تعالی باندې یواځې، یعنې دا دښمني به هلته پای ته رسیږي چې تاسې شرک او کفر پرېږدئ، او د هغه یوه مالک الملک والملکوت اکرم شأنه وأعظم برهانه هسې بندګان او چوپړان شئ لکه چې مونږ یې هم بندګان او تابعان یو.

إِلَّا قَوْلَ إِبْرَاهِيمَ لِأَبِيهِ لِمَ تَسْتَعِزُّنَّ لَكَ وَمَا أَمْلِكُ لَكَ مِنَ اللَّهِ مِنْ شَيْءٍ

مګر خو (اقتداء مه کوئ د) یوې خبرې د ابراهیم (چې ویلي یې وو پخوا له منع کیدلو) پلار خپل ته (داسې) چې خامخا زه بخښنه غواړم هر ورو (خامخا) د تا لپاره، او مالک نه یم زه تالره له عذابه د الله د هیڅ څیز.

تفسیر: یعنې یواځې دعا کولی شم، د کومې ګټې او نقصان مالک نه یم، الله تعالی هر څه چې وکړي کولی یې شي، او د هغه مخه هیڅوک نشي نیولی، شاه صاحب (رحمه الله) لیکي: «یعنې ابراهیم علیه السلام هجرت وکړ، او بیا یې خپل ټبر ته مخ ونه ګرځاوه، نو آیا تاسې به هم همغسې کوئ؟ یو څو ابراهیم علیه السلام کله چې دا خبره ورمعلومه نه وه خپل پلار ته یې دعا وکړه، او هر کله چې دا خبر ورمعلومه شوه چې مشرکان له غفران څخه محروم دي؛ نو چپ شو، اوس چې هغه خبره تاسې ته ښکاره شوه؛ نو ځکه د کافرانو بښنه مه غواړئ!».

او ویل ابراهیم علیه السلام او اتباعو یې داسې چې:

رَبَّنَا عَلَيْكَ تَوَكَّلْنَا وَإِلَيْكَ أَنَبْنَا وَإِلَيْكَ الْمَصِيرُ ۝

ای ربه ځمونږ (خاص) په تا باندې توکل کړی دی مونږ او (خاص تاته) رجوع کړې ده مونږ، او (خاص) تاته بېرته ګرځېدل د ګردو دي (په آخرت کې لپاره د جزاء).

تفسير: يعني گرد مو پر بنسول، او تاته مو هيله و کړه، او د خپل له قوم او له ټبر څخه مو پر بکړه و کړه، او له تاسره مو خپل علاقه و نښلوله، او تاته مو رجوع و کړه، او په دې باندې پوهیږو، چې د گردو ورتگ ستا په لوري دی.

رَبَّنَا لَا تَجْعَلْنَا فِتْنَةً لِّلَّذِينَ كَفَرُوا وَاغْفِرْ لَنَا رَبَّنَا إِنَّكَ أَنْتَ الْعَزِيزُ الْحَكِيمُ ۝

(وویل ابراهیم او اتباعو د ده) ای ربه ځمونږ! مه گرځوه ته مونږه فتنه ځای د ازمویلو هغو کسانو لره چې کافران شوي دي، او بنسټه و کړه مونږ لره ای ربه ځمونږ، بېشکه هم ته یې ښه غالب قوي ښه حکمت والا.

تفسير: يعني مونږ د کافرانو لپاره فتنه او د ازموینېت محل د مشق تخته مه گرځوه!، او مونږ پخپل فضل او کرم سره په دغسې حالت کې وساته، چې د هغو له لیدلو څخه کافران خوښ نشي، او پر اسلام او مسلمانانو باندې د تمسخر او استهزاء غبرونه وکړي، او ځمونږ په مقابل کې په خپل حقانیت باندې استدلال وکړي، بېشکه هم ته یې ښه غالب قوي په انفاذ د احکامو ښه حکمت والا چې هر کار په تدبیر او مصلحت سره کوي، يعني ځمونږ تقصیرات او کوتاهي وښه، او را معاف یې کړه، ستا د زبردست قوت او حکمت څخه همدا هيله او توقع ده، چې خپل وفا لرونکي بندگان د دښمنانو په مقابل کې مقهور او مغلوب مه کړي، اوس لپاره د ازدیاد د حرص په اقتداء د ابراهیم علیه السلام کې الله اکرم شانه و اعظم برهانه داسې ارشاد فرمایي:

لَقَدْ كَانَ لَكُمْ فِيهِمْ أُسْوَةٌ حَسَنَةٌ لِّمَن كَانَ يَرْجُوا اللَّهَ وَالْيَوْمَ الْآخِرَ وَهُوَ فَقِيٌ الْحَسِيدُ ۝

خامخا په تحقیق ده تاسې لره (ای مؤمنانو) په دغو (خبرو د ابراهیم او اتباعو د ده) کې طریقه حسنه ښه (چې اقتداء پسې کوئ، او دا اقتداء ده) هغه چا لره چې وي چې امید لري د الله، او ویرېږي د ورځې آخرې (د قیامت)، او هر هغه څوک چې مخ وگرځوي د الله تعالی د احکامو څخه؛ نو بېشکه الله همغه دی غني یې پروا، ښه ستایلی شوی (په ښو صفتونو).

تفسير: يعني تاسې مسلمانانو ته يا په بل لفظ هغو خلقو ته چې د الله تعالی د لیدلو او د آخرت د قائمېدلو هيله لرئ، د ابراهیم علیه السلام او د ده د ملگرو حسنه اسوه او نېکې طریقې غوره کول پکار دي، که څه هم ټوله دنیا تاسې ته متعصب او جاهل ووايي، تاسې خپل مخونه د هغې لارې څخه مه اړوئ!، چې د دنیا هغه لوی موحد هغه پخپل تگ او طرز عمل سره قائم کړي، د مستقبل وخت ابدي کامیابي او بری د همدې لارې په تللو سره په لاس درتلی شي، که چېرې (مخالف) له دې نه لاپه شئ، او د الله تعالی له دښمنانو سره خپله دوستي ټینګه کړئ؛ نو تاسې پخپله نقصان او زیان مومئ، ځکه چې الله تعالی د هیچا د دوستی او دښمنی پروانه لري، هغه پخپل ذات سره د گردو کمالاتو او هر راز ښېګڼو مالک او څښتن دی، او هیڅ ضرر ورته نه رسیږي.

عَسَى اللَّهُ أَنْ يَجْعَلَ بَيْنَكُمْ وَبَيْنَ الَّذِينَ كَفَرُوا عَادِيَةً مِّنْهُمْ مَّوَدَّةً وَاللَّهُ قَدِيرٌ وَاللَّهُ غَفُورٌ رَّحِيمٌ ۝

ښایي چې الله پیدا کړي په منځ ستاسې کې او په منځ د هغو کافرانو کې چې دښمني لرئ تاسې له هغوی سره دوستي، او الله ښه قادر دی، او الله ښه مغفرت کوونکی دی، ډېر رحم کوونکی دی.

تفسير: يعني د الله تعالی د قدرت او رحمت څخه بعيد نه دي، چې د نن ورځې ډېر کلک کافر سبا ښه پوخ مسلمان وگرځوي، او په دا ډول ستاسې او د هغوی په منځ کې د دوستی تعلقات قائم شي، لکه چې د مکې معظمې په فتحه

کې همداسې وشوه، نژدې مکيان مسلمانان شول، او هغه کسان چې پرون به يې يو د بل په مخ تورې وښکلې؛ نن يو پر بل باندې ځان قربانوي، په دې آيت کې مسلمانانو ته اطمینان او تسلي ورکړې شوې ده، چې د مکيانو په مقابل کې د مسلمانانو دا د خپلوی شلول او ترک موالات او جهاد د څو ورځو له مخې مؤقتي دی، بيا به هغه ته څه اړه او ضرورت نه پاتې کېږي، او له چا ځنې چې په دې لاره څه بې اعتدالي شوي وي؛ الله تعالی د ده د هغې خطا بښونکي دی، ځکه چې همغه لوی بښونکي دی.

لَا يَنْهٰی سَکَرًا عَنْ الدِّیْنِ کُمۡ یَقَاتِلُوْکُمْ فِی الدِّیْنِ وَلَکُمۡ جُزُوْکُمۡ مِّنۡ دِیَارِکُمۡ اِنْ تَبَرُّوْهُمْ وَتُقْسَطُوْا اِلَیْهِمْ اِنَّ اللّٰهَ یُحِبُّ الْمُقْسِطِیْنَ ①

نه منع کوي تاسې (ای مؤمنانو) الله له (دوستی د) هغو کسانو چې نه یې دی کړې جنګ له تاسو سره په (کار د) دین کې، او نه یې ایستلي یی له کورونو خپلو څخه (له دې نه) چې نیکی وکړئ تاسې له دوی سره، او چه عدل او انصاف وکړئ تاسې له هغوی سره، بېشکه چې الله مینه کوي له انصاف او عدل کونکو سره.

تفسیر: یعنې په مکه معظمه کې داسې خلق هم شته، چې دوی پخپله مسلمانان شوي نه وو، خو له مسلمانانو سره یې څه ضد او مخالفت هم نه کاوه، او به یې د دین په چارو کې له هغو سره جګړې کولې، او نه به یې رېږونه ورپېښول، او نه به یې د هغوی په ایستلو کې د ظالمانو مرستې کولې، له داسې کافرانو سره له ښېګڼې او ښه سلوک کولو څخه اسلام هیڅ ممانعت نه کوي، کله چې هغوی ستاسې سره عدل او انصاف نرمي او رواداري کوي، نو د انصاف تقاضا همدا ده چې تاسې هم له هغوی سره ښه ټینګ او مناسب سلوک وکړئ، او دنیا ته وروښیې چې د اسلامي اخلاقو معیار څومره هسک دی؟.

اِنَّمَا يَنْهٰی سَکَرًا عَنْ الدِّیْنِ قَاتِلُوْکُمْ فِی الدِّیْنِ وَاُخْرُجُوْکُمۡ مِّنۡ دِیَارِکُمۡ وَظَاهَرُوْا عَلٰی اِخْرَاجِکُمۡ اِنْ تَوَلَّوْهُمْ وَمَنۡ يَّتَوَلَّهُمْ فَاُولٰٓئِکَ هُمُ الظَّالِمُوْنَ ②

بېشکه همدا خبره ده چې منع کوي تاسې الله له (دوستی د) هغو کسانو څخه چې جنګ یې کړې دی له تاسې سره په (کار د) دین کې، او چې ایستلي یې یی له کورونو د تاسې څخه، او کومک مرستې یې کړي دي له دښمنانو ستاسې سره په ایستلو ستاسې کې، له دې څخه چې دوستي وکړئ تاسې له هغوی سره، او هر هغه چې دوستي کوي له هغوی سره؛ دغه (خلق) همدوی دي ظالمان ګنهګاران.

تفسیر: یعنې له هسې ظالمانو سره دوستانه تعلقات قائمول بېشکه سخت ظلم او ګناه ده، (ربط) تر دې ځای پورې د کفارو د دوو ټولیدو (معاند - مسالم) سره د معاملې ذکر وو، وروسته له دې نه دا رانښی چې له هغو ښځو سره څه معامله وکړو چې له (دار الحرب) څخه (دار الاسلام) ته راشي؟ یا په (دار الحرب) کې هستوګنه ولري؟، خبره دا ده چې د حدیبي په روغه کې مکي والو داسې ټاکلي وو چې: ځمونږ هغه سړي چې د مسلمانانو په لوري راشي؛ ښایي چې هغه بېرته ولېږل شي، لکه ځمونږ پیغمبر دا خبره منلې هم وه، او د هغه په اثر څو سړي چې مدینې منورې ته راغلي وو؛ بېرته مکې معظمې ته ولېږل شول، وروسته له هغه څخه څو ښځې هم راغلې، که دا ښځې هم بېرته لېږلې کېدې؛ نو د کافر نارینه په کور کې د مسلمانې ښځې هستوګنه له اسلامي غیر ته لرې ښکارېدل، او د هغو ناسته ملاسته سره حرامه وه، نو په دې باندې دا وروستي آیتونه رانازل شو، معلومېږي چې وروسته له دې نه د ښځو په بېرته لېږلو کې کافرانو اصرار ونه کړ، او که نه هغه روغه به روغه نه پاتې کېده.

يَا أَيُّهَا الَّذِينَ آمَنُوا إِذَا جَاءَكُمُ الْمُؤْمِنَاتُ مُهْجِرَاتٍ فَاِمْتَحِنُوهُنَّ ۚ إِنَّ اللَّهَ بِمَا تَعْمَلُونَ بَالِغٌ

ای هغو کسانو چې ایمان یې راوړی دی، کله چې راشي تاسې ته مؤمنانې (ښځې) هجرت کوونکې وطن پرېښودونکې؛ نو وازموئ تاسې هغوی، الله ته ښه معلوم دی ایمان د دوی.

تفسیر: یعنې د زړونو احوال الله ته ښه معلوم دي، خو په ښکاره ډول سره تاسو د هغو ښځو تفتیش او تحقیق په ښه ډول سره وکړئ!، چې آیا په رښتیا سره مسلمانې دي؟ آیا په رښتیا د مسلمانې لامله دوی هجرت کړی دی، او خپل وطن یې پرېښی دلته راغلي دي؟ آیا کومې دنيوي یا نفساني غوښتنې د دوی د هجرت او راتګ سبب شوي دي؟ په ځینو روایتونو کې راغلي دي چې عمر رضي الله تعالی عنه به د دوی امتحان اخیستلو، او ازموینه یې کوله، او د رسول الله صلی الله علیه وسلم له لوري به یې د هغوی بیعت اخیست، کله کله به پخپله رسول اکرم صلی الله علیه وسلم هم د دوی بیعت مانه، چې وروسته په ﴿يَا أَيُّهَا الَّذِينَ آمَنُوا إِذَا جَاءَكُمُ الْمُؤْمِنَاتُ يُبَايِعَنَّ﴾ الآية - کې مذکور دی.

فَإِنْ عَلِمْتُمُوهُنَّ مُؤْمِنَاتٍ فَلَا تَرْجِعُوهُنَّ إِلَى الْكُفَّارِ لَأَهْنَّ جُلُوسَهُنَّ وَلَا هُمْ يُحِلُّونَ لِهِنَّ وَأَتَوْهُنَّ مَا

أَنْفَقُوا وَلِأَجْنَانٍ عَلَيْكُمْ أَنْ تَكَرُّهُنَّ إِذَا تَبَيَّنَّ وَأُجُورُهُنَّ

نو که وپېژنئ تاسې دوی (په قسم سره) مؤمنانې؛ نو بېرته مه لېږئ هغوی د کفارو طرف ته، نه دي دغه (مؤمنانې ښځې) حلالې هغو (کفارو سړیو) لره، او نه هغه (کافران) حلال دي (مؤمنو ښځو) لره، او ورکړئ تاسې (هغو کافرانو) ته (چې مېړونه د هغو ښځو دي) هغه څه چې لګولي یې دي (له مهره)، او نشته هیڅ ګناه پر تاسې باندې چې نکاح وټړئ تاسې له دې ښځو سره په شرط د دې کله چې ورکړئ تاسې هغو ته مهرونه د دوی.

تفسیر: داسې حکم وشو: که له زوجینو څخه یو مسلمان او بل مشرک وي، نو د دارینو په اختلاف سره د نکاح تعلقات قائم نه پاتې کېږي، که د کوم کافر ښځه مسلمان شوي وي، او دار الاسلام ته راشي، هر هغه مسلمان چې د دې نکاح تړي؛ د ده په غاړه ده چې هومره مهر چې هغه کافر په دې ښځې ورکړی دی؛ هومره بېرته ورکړي، او اوس د دې ښځې مهر هر څه چې ټاکلی شوی وي؛ هغه جلا دې ښځې ته وروسپاري، نو وروسته له دې څخه د هغې ښځې سره نکاح تړلی شي.

وَلَا تُسْكَو بُعْصَمَ الْكُفَّارِ وَسُئِلُوا مَا أَنْفَقْتُمْ وَلَيْسَ لَكُمْ حُكْمُ اللَّهِ يَحْكُمُ بَيْنَكُمْ وَاللَّهُ

عَلِيمٌ حَكِيمٌ ﴿١٠﴾

او منګولې مه نښلوی په عصمتونو د ښځو کافرانو (او مه یې ساتئ په نکاح خپله کې)، او وغواړئ تاسې هغه څه چې خرڅ کړي دي تاسې (پر دغو کافرانو)، او ودې غواړي (دغه کفار هم) هغه څه چې خرڅ کړي وي هغوی (له مهرونو پر دغو مهاجرانو)، (دا مذکوره احکام) حکم د الله دی، حکم کوي (الله په دغه سره) په منځ ستاسې کې، او الله ښه علم والا دی ښه حکمت والا دی.

تفسیر: د رومي حکم په مقابل کې وروستنی داسې حکم وشو، د هغه مسلمان سړي ښځه چې لا کافره پاتې وي؛ دغه مسلمان دې هغه ښځه پرېږدي!، بیا هر کافر چې له هغې سره نکاح وټړي، د دې مسلمان لګولی شوی مهر به بېرته ورسوي، په همدې ډول هر یو له دواړو فریقینو څخه دې یو له بل ځنې خپل حق وغواړي، کله چې دا حکم رانښته شو؛ نو مسلمانان دې خبرې ته تیار شول، چې هم یې ورکړي، او هم به یې واخلي، خو کافرانو ورکول ونه منل، نو ځکه دا راتلونکي آیت رانازل شو.

وَلَا فَاتَكُمْ شَيْءٌ مِّنْ أَزْوَاجِكُمْ إِلَى الْكُفَّارِ فَعاقِبْتُمْ فَالَّذِينَ ذَهَبَتْ أَزْوَاجُهُمْ مِّثْلَ مَا أَنْفَقُوا
وَأَنْتُمْ وَاللَّهُ الَّذِي أَنْتُمْ بِهِ مُؤْمِنُونَ ①

او که چېرې فوت شي له تاسو نه (ای مؤمنانو) یو شی له ښځو ستاسې په طرف د کفارو؛ پس غزا مو وکړه (او غنیمت مو واخیست تاسې په غزا کې)؛ پس ورکړئ تاسې هغو کسانو ته چې تللي وي ښځې د هغوی (کفارو ته) په مثل د هغه (مهر) چې ورکړی دی دوی (هغو ښځو لره)، او وویرېئ تاسې له الله هغه چې تاسو پر هغو باندې ایمان راوړونکي یئ.

تفسیر: یعنې که د کوم مسلمان ښځه مړنده او دار الحرب ته لاړه شي، او کافر د هغه خرڅ بهر ته نه ورکوي، نو که د کوم کافر ښځه د مسلمانانو کره راشي، د هغه هر څومره خرڅ چې کیږي؛ ښايي د هغه کافر په ځای دې مسلمان ته ورکړي چې ښځه یې کافر کره تللي ده، او حق یې سوځېدلی دی، هو! دومره ده که د دغه مسلمان د حق له ورکولو څخه څه شی بهر ته پاتې شي؛ هغه به همغه کافر ته وررسوي!؛ ځینو عالمانو لیکلي دي: که کوم مسلمان د کافر خرڅ نشي ورته رسولی؛ نو هغه دې د مسلمانانو په بیت المال کې ور تحویل کړي، الله اکبر! دا څومره د عدل، انصاف تعلیم دی!، خو په دې باندې عمل کوونکي به همغه څوک وي چې د هغه په زړه کې د الله تعالی وېره وي، او په هغه باندې پوره او کامل ایمان ولري.

يَا أَيُّهَا النَّبِيُّ إِذَا جَاءَكَ الْمُؤْمِنَاتُ يَبَايِعُكَ عَلَى أَنْ لَا يُشْرِكْنَ بِاللَّهِ شَيْئًا وَلَا يَسِرْنَ وَلَا يُزْنِينَ وَلَا يَقْتُلْنَ أَوْلَادَهُنَّ

ای نبي! کله چې راشي تاته مؤمنانې ښځې چې بیعت کوي له تاسره پر دې شرط چې نه به شریکوي دوی له الله سره هېڅ شی، او نه به کوي غلا دوی، او نه به کوي زنا دوی، او نه به وژني دوی اولاد خپل.

تفسیر: یعنې ای محمده! بیعت واخله له ښځو څخه په دې خبره چې نه به شریکوي دوی له الله تعالی سره هېڅ څیز، او غلا به نه کوي، او زنا به نه کوي، او نه به وژني اولاد خپل لکه چې د جاهلیت په زمانه کې رواج وو، د معمولي ننګ او عار لامله به یې جونې ژوندی په هدیرو کې خښولې، او په ځینو وختونو کې به یې د لوږې له وېرې هم خپل اولاد واژه.

وَلَا يَأْتِينَ بَهْتَانٍ يَّفْتَرِيْنَهُ بَيْنَ أَيْدِيهِنَّ وَأَرْجُلِهِنَّ

او نه به راتله کړي په دروغو سره چې جوړوي یې دوی په منځ د لاسو او پښو خپلو کې (یعنې له خپله ځانه).

تفسیر: او بیعت واخله ای ځما پیغمبره! له ښځو څخه په دې خبره چې: نه به راځي په دروغو سره چې جوړوي هغه دروغ په منځ د لاسونو او پښو خپلو، یعنې چې حرامزاده اولاد رانه وړي او په بل چا باندې په دروغو سره دعوی کوي، یا په دروغو سره شاهدي ورکوي، یا په کومه معامله کې له خپل ځانه خبره جوړه کړي په دروغو سره او قسمونه خوري، بله معنی یې دا ده چې: د خپل ځیرولي اولاد نسبت په دروغو سره بل چاته کوي، یا د بل چا اولاد پټوي، او داسې وایي چې: دا مې له خپل مېړه دی، یعنې په مکر او فریب، دروغ، درغلی او ناروا سره خپل اولاد بل ته یا د بل اولاد ځان ته کوي.

وَلَا يَعْصِيَنَّكَ فِي مَعْرُوفٍ فَبَايَعُهُنَّ

او نه به کوي نافرمانی له تا څخه په معروف بنو چارو کې؛ نو بیعت وکړه له دوی سره.

تفسیر: پخوا یې فرمایلي وو: هغه مسلمانې ښځې دې چې په هجرت کولو سره راځي؛ وپوښتلې شي!، دلته دا رانښيي چې د هغوی پوښتل دا دي: که دا گرد حکمونه چې په دې آیت کې دي هغوی ومني؛ نو د هغوی ایمان ثابت وگڼه!، دې آیت ته د بیعت آیت وایه شي، ځمونږ د پیغمبر صلی الله علیه وسلم په مخ کې به چې ښځو بیعت کاوه، نو همدا اقرار به یې له دوی څخه په ژبه سره اخیست، لیکن د بیعت په وخت کې در رسول اکرم صلی الله علیه وسلم لاس د هېڅ یوې ښځې لاس ته نه دی رسېدلی.

وَاسْتَغْفِرُ لَهُنَّ اللَّهُ إِنَّ اللَّهَ غَفُورٌ رَحِيمٌ

او مغفرت ښښه وغواړه لپاره د دغو (ښځو) له الله، بېشکه چې الله ښه مغفرت کوونکی (د خطیاتو) ډېر رحم کوونکی دی.

تفسیر: یعنې په دې چارو کې هغه کوتاهي چې پخوا له دې څخه شوې ده، یا د دې احکامو په ځای راوړلو کې وروسته له دې نه کوم تقصیر ورپېښ شي؛ نو ځکه تاسې د هغوی په حق کې د مغفرت او ښښې غوښتنه وفرمایئ، تر څو الله تعالی ستاسې په دعا د دوی تقصیرات وروبښي.

يَا أَيُّهَا الَّذِينَ آمَنُوا لَا تَتَوَلَّوْا قَوْمًا غَضِبَ اللَّهُ عَلَيْهِمْ

ای هغو کسانو چې ایمان یې راوړی دی! مه کوئ دوستي له هغه قوم (یهودانو) سره چې په قهر شوی دی الله پر دوی باندې.

تفسیر: هغه خبره چې د دې سورت په شروع کې وه، د دې سورت په ختم کې یې هم د هغه یاد و فرمایه، یعنې د مؤمن په شان کې نه دي چې له هغه چا سره رفاقت او دوستي وکړي چې الله تعالی ورته په قهر وي، په هر چا باندې چې پاک الله په قهر وي؛ ښایي چې د الله تعالی دوستان هم ورته په قهر وي.

قَدْ يَسُؤُا مِنَ الْآخِرَةِ كَمَا يَسُ الْكُفَّارُ مِنَ أَصْحَابِ الْقُبُورِ

په تحقیق ناامیده شوي دي دغه (یهودان) له آخرته لکه چې ناامیده شوي دي کافران له ټولگيو ملگرو د هدیرو څخه.

تفسیر: یعنې منکران داسې توقع نه لري چې له هدیرو څخه به څو ک پاڅیږي، او بیا به په بل ژوندون کې یو له بل سره وگوري، دا کافران هم هم هغسې ناامیده دي.

تنبیه: د ځینو مفسرینو په نزد ﴿مِنْ أَصْحَابِ الْقُبُورِ﴾ د کفارو بیان دی، یعنې هغسې چې هغه کافران چې هدیرو (مقبرو) ته رسېدلي دي، او د هغه ځای له حال او احوال څخه خبر شوي دي، او د الله د مهربانۍ او خوښۍ څخه بالکل بې هیلې او ناامیده شوي دي؛ همدا راز دا کافران هم د آخرت له لوري بالکل بې اسرې او ناامیده دي.

تمت سورة الممتحنة بفضل الله تعالى ومّنه وكرمه.

سُورَةُ الصَّفِّ

«د (الصف) سورت مدني دی، (۱۴) آيتونه دوه ركوع لري، په تلاوت كې (۶۱) او په نزول كې (۱۰۹) سورت دی، وروسته د (التغابن) له سورت څخه نازل شوی دی.»

بِسْمِ اللَّهِ الرَّحْمَنِ الرَّحِيمِ

(شروع کوم) په نامه د الله چې ډېر زیات مهربان پوره رحم کوونکی دی.

سَبِّحْ لِلَّهِ مَا فِي السَّمَوَاتِ وَمَا فِي الْأَرْضِ ۖ وَهُوَ الْعَزِيزُ الْحَكِيمُ ①
يَا أَيُّهَا الَّذِينَ آمَنُوا لَا تَقُولُوا مَا لَا تَعْمَلُونَ ② إِنَّ اللَّهَ يُحِبُّ الَّذِينَ يُقَاتِلُونَ فِي
سَبِيلِهِ صَفًّا ۖ كَانَهُمْ بُنْيَانٌ مَرْصُوصٌ ③

نسبت د پاكي كوي الله لره هر هغه څيزونه چې په اسمانونو كې دي، او (هر هغه څيزونه چې) په ځمكه كې دي (سره له اسمانونو او ځمكې)، او همغه (الله) ښه غالب قوي دی، ښه حكمت والا دی. اى هغو كسانو چې ايمان يې راوړى! ولې وايئ تاسې هغه (خبره) چې نه يې كوى. لويه ده له جهته د غضبه په نزد د الله (دا خبره) چې وايئ تاسې هغه څه چې نه يې كوى. بېشكه الله خوښوي هغه كسان چې جنګ كوي په لاره (د دين) د دغه (الله) كې صف تړونكي گواكې دوى بناگانې په فلايي سره ټينگې كړې شوې (ښې محكمې).

تفسير: هر بنده ته بنيابي چې له لوى، ځانمنى او باتې (لافي) وهلو او له ناحقو دعوى ځنې وويريږي! ځكه چې وروسته به په جنجال او رېږو كې اخته شي، له خولې څخه د يوې خبرې ايستل ډېر آسانه دي، مگر د هغې سر ته رسوونه ډېر سخت كار دى، الله تعالى له سره هغه سړي نه خوښوي چې په ژبه يو شى وايي، خو كول يې هسې نه وي، په رواياتو كې راغلي دي چې په يو ځاى كې څه مسلمانان گډ سره ټول شوي وو؛ نو وئ ويل: كه مونږ ته دا خبره راښكاره شي چې الله تعالى د كوم كار له كولو څخه ډېر خوښيږي؛ مونږ ټول به همغه غوره كوو، په دې خبرې باندې دا آيتونه رانازل شول، چې خبردار وگورئ! په احتياط سره خبرې كوى! دا ده! در وايې ځلى، د الله تعالى په دربار كې هغه سړي گران او زيات محبت ورسره كوي، چې د الله تعالى په لاره كې د هغه د دښمنانو په مقابل كې لكه د اوسپنې ديوال ټينگ ولاړ ودرېږي، او د جهاد په ډگر كې خپل معنوي صفونه داسې وتړي چې گواكې داسې يو مضبوط دېوال دى چې له سړيو څخه رېږدلى شوى دى، او په هغه كې له هيڅ لوري كوم كړك او رخنه نه وي لوېدلې، نو اوس په دې معيار سره هر سړى خپل ځان ته وگوري! نو هلته به دا خبره وراښكاره شي، چې په تاسې كې ډېر سړي داسې دي چې په دې معيار سره اكمال، كامل، جوړ او مناسب ښكاري، مگر ځينى به داسې څرگنديږي چې په ځينو واقعو كې په ژبه او تشو وينا وو سره ډير غږيږي مگر عمل يې د وينا دروغ څرگندوي.

وَرَأَى قَالُ مَوْسَى الْقَوْمَ يَقُومُوا لَهُ تُؤَدُّونَنِي وَقَدْ تَعْلَمُونَ أَنِّي رَسُولُ اللَّهِ إِلَيْكُمْ

او (ياد كړه اى محمده! هغه وخت) كله چې وويل موسى عليه السلام قوم خپل ته داسې چې: اى قومه ځما! ولې اذيت رسوى تاسې ماته (په بد ويلو سره) حال دا چې په تحقيق پوهېږئ تاسې په دې چې بېشكه زه رسول د الله يم تاسې ته.

تفسير: يعنى د ښكاره دليلونو او څرگندو معجزاتو په ليدلو سره تاسې پخپلو زړونو کې باور كوي چې زه د الله تعالى رشتين رسول او پيغمبر يم، بيا خو مې په ډېرو ناكاره او زړه خفه كوونكيو حركتونو سره ولې رېږوي؟

فَلَمَّا زَاغُوا أَزَاغَ اللَّهُ قُلُوبَهُمْ وَاللَّهُ لَا يَهْدِي الْقَوْمَ الْفَاسِقِينَ ⑤

نو هر کله چې وګرځېدل دوی (له احکام الله نه)؛ نو وګرځول الله زړونه د دوی (له هدايت او يقين نه)، او الله نه ښيي سمه صافه لاره فاسقانو نافرمانانو ته.

تفسير: قاعده ده چې د ډېرو بديو کولو څخه زړه ټک تور او سختېږي، تر دې چې د ښو کارونو لپاره په هغه کې هېڅ ځای نه پاتې کېږي، همدا حال د هغوی شو چې په هره خبره کې به يې د الله تعالى له رسولانو سره عناد او ضد او اختلاف کاوه، او درګرده به يې په کېږو چالونو سره ټک کاوه، تر څو چې مردود شول، او الله تعالى د هغوی زړونه هسې کاره کړل چې د سمې خبرې د منلو صلاحيت هېڅ په کې پاتې نه شو، له داسې ضد کوونکيو نافرمانانو سره د الله تعالى همداسې عادت دی.

وَأَقَالَ عِيسَى ابْنُ مَرْيَمَ بَنِي إِسْرَءِيلَ إِنِّي رَسُولُ اللَّهِ إِلَيْكُمْ مُصَدِّقًا لِّمَا بَيْنَ يَدَيَّ مِنَ التَّوْرَةِ

او (ياد کړه ای محمده! هغه وخت) کله چې وويل عيسى ځوی د مريمې داسې چې: ای بني اسرائيلو (اولاده د يعقوب!) بېشکه زه رسول لېږلی شوی د الله يم تاسې ته، (حال دا چې) تصديق کوونکی يم د هغه کتاب چې وړاندې ځما دی له (تورات) څخه.

تفسير: يعنې اصلاً زه د دې خبرې تصديق کوم چې (تورات) د الله تعالى له لوري راغلی دی، او په اخبارونو او احکامو يې يقين او باور لرم، او ځما ګرځد تعليم او ښوونې په حقيقت سره د همغو اصولو باندې مبني دی چې په (تورات) کې ښوولی شوي دي.

وَمُبَشِّرًا بِرَسُولٍ يَأْتِي مِنْ بَعْدِي اسْمُهُ أَحْمَدُ

او زېږی کوونکی يم په هغه رسول سره چې رابه شي وروسته له ما څخه چې نوم د هغه احمد دی.

تفسير: يعنې د پومبني تصديق کوم، او د وروستني زېږی اوروم، هسې خو نورو پخوانيو پيغمبرانو هم د خاتم الانبياء د تشریف راوړلو زېږی اورولی دی، خو په هغه صراحت او ښکاره ډول سره چې مسيح عليه السلام په ډېر اهتمام سره د محمد رسول الله صلى الله عليه وعلى آله وصحبه وسلم د راتګ زېږی اورولی دی، هغسې له نورو ځنې نه دی منقول شوی، ښايي چې د قرب العهد له وجې دا خصوصيت د ده په برخه کې راغلی وي، ځکه چې وروسته له دوی څخه پرته د نبی آخر الزمان صلى الله عليه وسلم بل کوم پيغمبر راتلونکی نه دی.

فَلَمَّا جَاءَهُمْ بِالْبَيِّنَاتِ قَالُوا هَذَا سِحْرٌ مُبِينٌ ①

بيا کله چې راغی هغه (رسول) دوی ته په ښکاره وو معجزو سره؛ وويل (بني اسرائيلو) دا (قرآن) سحر کوډې دي ښکاره.

تفسير: يعنې مسيح عليه السلام سره له ښکاره ښو راغی، يا د هغه شي زېږی يې چې ورکړی وو؛ احمد مجتبی مصطفی صلى الله عليه وسلم له هغو ښکاره وو معجزاتو سره راغی؛ نو خلقو هغه سحر کوډې او جادو وبللې.

وَمَنْ أَظْلَمُ مِمَّنْ افْتَرَى عَلَى اللَّهِ الْكُذِبَ وَهُوَ يُدْعَى إِلَى الْإِسْلَامِ وَاللَّهُ لَا يَهْدِي الْقَوْمَ الظَّالِمِينَ ﴿٦٠﴾

او څوک دی ډېر ظالم (بلکه هیشو ک نشته) له هغه چا څخه چې له ځانه تړي په الله پورې دروغ، او (حال دا چې) دی بللی شوی دی طرف د اسلام ته، او الله نه ښيي سمه صافه لاره قوم ظالمانو بې انصافانو ته.

تفسير: يعنې کله چې هغوی ته د اسلام په لوري بلنه کېږي؛ نو حق پتوي، او له خپل ځانه دروغ جوړوي، او پر محمد صلی الله علیه وسلم باندې له ایمان راوړلو څخه مخ اړوي، هغوی پر الله تعالی د بشر یا په بشر باندې د الله حکم کوي، په اسماني کتابونو کې تحریفونه کوي، او له هغو شیانو څخه چې واقعیت او حقیقت لري منکرېږي، او هغه شیان چې هیڅ حقیقت نه لري په اسماني کتابونو کې داخلوي، نو له دې څخه به لوی ظلم څه وي؟ او د الله تعالی له جانب داسې بې انصافانو ته به هدایت چېرې په برخه کېدی شي؟.

يُرِيدُونَ لِيُظْفَرُوا نُورَ اللَّهِ بِأَنفُسِهِمْ وَاللَّهُ مُتِمُّ نُورِهِ وَلَوْ كَرِهَ الْكَافِرُونَ ﴿٦١﴾

اراده لري، غواړي (منکران) چې مړه کړي رڼا د الله (شریعت د محمد) په خولو خپلو سره، او الله پوره کوونکی د رڼا خپلې دی، اګر که بد ګڼي دغه (اتمام د رڼا لره) کافران منکران.

تفسير: يعنې که کافران منکران بد وګڼي او خفه هم شي، خو سره له هغه پاک الله خپله رڼا پوره رڼوي، او د الله تعالی د مشیت په خلاف کوبښ کول هسې دي لکه چې کوم احمق د لمر رڼا پخپله خوله سره مړه کوي، همدا حال دی د محمد مصطفی صلی الله علیه وسلم د مخالفانو او د مخالفانه وو زیار وو.

هُوَ الَّذِي أَرْسَلَ رَسُولَهُ بِالْهُدَى وَدِينِ الْحَقِّ لِيُظَاهِرَهُ عَلَى الذِّينِ كُلِّهِ وَلَوْ كَرِهَ الْمُشْرِكُونَ ﴿٦٢﴾

دغه (الله) هغه (ذات) دی چې رالېږلی یې دی رسول خپل (محمد) په هدایت سمه صافه لاره، او په دین حق لپاره د دې چې غلبه ورکړي (الله) دغه (حق دین) ته پر دینونو ټولو باندې، اګر که بده ګڼي (دغه غلبه) مشرکان.

تفسير: په دې آیت باندې د (براءة) د سورت په تفاسيرو کې خبرې شوي دي، هلته دې وکتلی شي !.

يَا أَيُّهَا الَّذِينَ آمَنُوا هَلْ أَدُلُّكُمْ عَلَى تِجَارَةٍ تُنْجِيكُمْ مِنْ عَذَابِ أَلِيمٍ ﴿٦٣﴾ تُوْمِنُونَ بِاللَّهِ وَرَسُولِهِ وَتُجَاهِدُونَ فِي سَبِيلِ اللَّهِ بِأَمْوَالِكُمْ وَأَنْفُسِكُمْ ذَلِكُمْ خَيْرٌ لَّكُمْ إِنْ كُنْتُمْ تَعْلَمُونَ ﴿٦٤﴾ يَغْفِرْ لَكُمْ ذُنُوبَكُمْ وَيُدْخِلْكُمْ جَنَّاتٍ تَجْرَى مِنْ تَحْتِهَا الْأَنْهَارُ

ای هغو کسانو چې ایمان یې راوړی دی ! آیا دروښیم تاسې ته هسې تجارت سوداګري چې نجات درکوي خلاصوي تاسې له عذاب دردناک. (پس دغه تجارت او سوداګري کوئ چې هغه دا ده): ښه ټینگ محکم مضبوط اوسئ په ایمان باندې، چې لرئ یې په الله باندې او په رسول استاخي د دغه (الله)، او جهاد جنګ کوئ تاسې (ای مؤمنانو له دښمنانو د الله تعالی سره) په لاره د الله کې په اموالو خپلو سره، او په نفسونو خپلو سره (چې جنګ ته یې وړاندې کوئ)، دغه (ټینگ ایمان او مالي او جاني جهاد) خیر بهتر دی تاسې ته که چېرې یې تاسې چې پوهېږئ؟. نو وبه ښي (الله) تاسې ته ګناهونه د تاسې، او داخل به کړي تاسې په جنتونو کې چې بهېږي له لاندې (د ماڼیو او ونو) د هغو ویالې.

تفسير: يعنې دغه دين ته پر نورو اديانو باندې بری وړ کول د الله تعالى کار دی، خو پر تاسې باندې دا فرض دي چې پخپل ايمان باندې په ښه ډول سره مستقيم اوسئ!، او د هغه په لاره کې په ځان او مال سره جهاد وکړئ!، دا هغه تجارت او سوداګري ده چې هيڅ زيان په کې نشته، که مسلمانان وپوهېږي نو دا تجارت د دنيا له ګردو تجارتونو څخه بهتر دی، ځکه چې د هغه ګټه کومه مغلطه او دائم جنت دی، چې له هغه څخه پورته او ښه بری او مراد موندل بل نشته.

وَمَسْكَنَ طَيْبَةً فِي جَنَّتِ عَدْنٍ

او (داخل به مو کړي) په ځايونو ښايسته وو پاکيزه وو کې (چې جوړ شوي دي) په جنتونو د همېشه اوسېدلو کې.

تفسير: يعنې هغه پاکيزه ماڼۍ به د هغو جنتونو په مخ کې وي چې هلته مؤمنان اوسېږي، دا خو د آخرت کاميابي ده، وروسته له دې د دنيا د اعلى او انتهايي کاميابۍ او بري ذکر هم راځي چې:

ذَلِكَ الْفَوْزُ الْعَظِيمُ ۝ وَاٰخِرُ نَجْوٰىهَا نَصْرُ مِّنَ اللّٰهِ وَفَتْحٌ قَرِيبٌ

دغه (مغفرت او ادخال د مؤمنانو جنت ته) فوز عظيم، بری موندل، په مراد رسېدل ډېر لوی دي. او (الله تاسې ته ای مؤمنانو درکړی دی) بل (دنيوي نعمت چې) خوښوی غواړئ تاسې هغه (نعمت) نصرت کومک حفاظت دی له (جانبه د) الله، او فتح قريب، بری نژدې دی.

تفسير: يعنې اصلي او لوی بری او کاميابي خو هغه ده چې په جنت کې ورکاوه شي، چې د هغه په مقابل کې د اوو اقليمو او د ټول جهان شهنشاهي هيڅ ده، خو په دنيا کې هم يو داسې شى تاسې ته درکاوه کيږي، چې هغه ستاسې په نزد طبعاً ډېره غوره او محبوب دی، او هغه «نَصْرُ مِّنَ اللّٰهِ وَفَتْحٌ قَرِيبٌ» دی، يعنې د الله تعالى له لوري يو ځان ته مخصوصه مرسته او امداد او ژر حاصل کېدونکې فتح او ظفر چې له دوی ځنې به هر يو له بل سره هسې تعلق لري لکه خوله او لاس.

وَبَشِّرِ الْمُؤْمِنِينَ ۝

او بشارت زېږی وړ کړه (ای محمده!) مؤمنانو ته (په دنيوي فتح نصرت او اخروي مغفرت او جنت).

تفسير: ځکه چې د دې زېږي او بشارت اورول هم ځان ته يو مستقل بخشش او انعام دی.

يَا أَيُّهَا الَّذِينَ آمَنُوا كُونُوا أَنْصَارَ اللَّهِ

ای هغو کسانو چې ايمان يې راوړی دی! شئ تاسې مرسته کوونکي (د دين) د الله (لکه چې مرسته کړېوه حواريونو).

تفسير: يعنې د هغه الله تعالى د دين او د ده د رسول الله صلى الله عليه وسلم او استاخي مرسته کوونکي او مددګار شئ!، لکه چې د دې حکم د تعميل په اثر د الله تعالى په فضل او احسان او توفيق سره په مسلمانانو کې يو ځان ته فرقه د «انصارو» په نامه پيدا شوه.

كَمَا قَالَ عِيسَى ابْنُ مَرْيَمَ لِلْحَوَارِيِّينَ مَنْ أَنْصَارِي إِلَى اللَّهِ قَالَ الْحَوَارِيُّونَ نَحْنُ أَنْصَارُ اللَّهِ

لکه چې ویلی وو عیسیٰ خوی د مریمې حواریونو (ملگرو خپلو) ته! څوک دي مرسته کوونکي
خما په لاره د الله کې؟ نو وویل حواریونو (ملگريو د ده): مونږ یو مرسته کوونکي (د دین) د
الله.


تفسیر: حواریین د مسیح علیه السلام یاران لږ څه ښه او غوره سړي وو، چې د خپل حسب او نسب په اعتبار سره دومره
زیات معرزان نه گڼل کېدل، دوی د عیسیٰ المسیح علیه السلام دین ومانه، او د عیسوي دین په دعوت او بلنه کې لویې
قربانۍ ورکړې، تر څو یې چې په ښارونو او کلیو کې خپور کړي.

فَأَمْنَتْ طَائِفَةٌ مِّنْ بَنِي إِسْرَءِيلَ وَكَفَرَتْ طَائِفَةٌ فَأَيَّدُتِ الْأَذْيَانُ الْمُتَوَاعِلِ عَلَيْهِمْ فَأَصْبَحُوا
ظَهْرًا ۚ

نو ایمان راوړ یوې طائفې ډلې له بني اسرائيلو نه (په عیسیٰ باندې چې بنده د الله دی، پورته شوی
دی اسمان ته)، او کافره شوه پرې بله طائفه ډله (چې ویل یې عیسیٰ خوی د الله دی، پس دواړو
طائفو جنګ سره وکړ) نو قوت مو ورکړ هغو ته چې ایمان یې راوړی وو پر دښمنانو د دوی
باندې، پس وګرځېدل دوی غالبان (پر کافرانو).

تفسیر: یعنې بني اسرائيل په دوو فرقو وویشل شول، یوه یې په ایمان باندې قائمه پاتې شوه، او بلې له هغه څخه غاړه
وغړوله، بیا د مسیح علیه السلام ځنې وروسته دوی دواړو سره منګولې ولګولې، او شخړې به یې سره کولې، په پای
کې د الله تعالیٰ په مرسته په دې مباحثو، مناظرو او جګړو کې عیسویانو پر منکرانو باندې بری وموند، او د مسیح علیه
السلام پر نوم اخستونکي (نصاری) په یهودانو باندې غالب شول، وروسته له عمومي ګمراهۍ څخه د نصاراوو ځینې
پاتې سړیو ته چې صحیح عقیده یې درلوده؛ حق تعالیٰ ځمونږ د نبي آخر الزمان په وسیله پر نورو باندې بری او غلبه
وروښله، چې د دوی دا غالبیت او بری هم د حجت او برهان په اعتبار او هم د سلطنت، قوت او حیثیت له پلوه د افتخار
وړ وو، فلله الحمد والمّنه.

تمت سورة الصف بفضل الله تعالى ومّنه وكرمه، فلله الحمد والمّنه.



سُورَةُ الْجُمُعَةِ

«د (الجمعة) سورت مدني دی، (۱۱) آیتونه (۲) رکوع لري، په تلاوت کې (۶۲) او په نزول کې (۱۱۰) سورت دی، وروسته د (الصف) له سورت نه نازل شوی دی.»

بِسْمِ اللَّهِ الرَّحْمَنِ الرَّحِيمِ

(شروع کوم) په نامه د الله چې ډېر زیات مهربان پوره رحم کوونکی دی.

يُسَبِّحُ اللَّهَ مَا فِي السَّمَوَاتِ وَمَا فِي الْأَرْضِ الْمَلِكُ الْقُدُّوسُ الْعَزِيزُ الْحَكِيمُ ① هُوَ الَّذِي بَعَثَ فِي الْأُمَمِينَ رَسُولًا
مِّنْهُمْ يُتْلُو عَلَيْهِمْ آيَاتِهِ وَيُزَكِّيهِمْ وَيُعَلِّمُهُمُ الْكِتَابَ وَالْحِكْمَةَ وَإِنْ كَانُوا مِن قَبْلُ لَفِي ضَلَالٍ مُّبِينٍ ②

نسبت د پاكي كوي خاص الله لره هر هغه څه چې په اسمانونو كې دي (له علوياتو) او هر هغه څه چې په ځمكه كې دي (له سفلياتو) چې باچا ټولواك دي، ډېر پاك دي له هره عيبه، ښه غالب قوي دي، ښه حكمت والا دي. دغه (الله) هغه ذات دي چې پورته كړي لېرلي يې دي په امتيانو ناپوهانو كې يو رسول (محمد) له دوى څخه، چې لولي پر دوى باندې آيتونه د دې (قرآن)، او پاكوي دوى (له شر كه او له نورو رذيله وو اخلاقو)، او ښيي دوى ته كتاب (قرآن) او احكام (د قرآن)، اكر كه وو دوى پخوا له (بعثه د محمده) خامخا په گمراهۍ ښكاره كې.

تفسير: «أُمَمِينَ» نالوستو عربو ته چې په دوى كې علم او هنر هيڅ نه وو، نه يې كوم اسماني كتاب درلود، په معمولي ليك او لوست باندې هم د دوى ډېر لږ سړي پوهېدل، د دوى وحشت او جهالت په دنيا او نړۍ كې ضرب المثل وو، الله تعالى يې بالكل هېر وو، پر بت منلو او اوهامو غوښتلو، فسق او فجور باندې يې د ابراهيمي ملت نوم ايښى وو، او تقريباً گړد قوم په صريحې گمراهۍ كې ډوب تللى وو، ناڅاپه د الله تعالى له لوري په دې قوم كې يو رسول مبعوث شو، چې د هغوى امتيازي لقب «نبي أُمِّي» دی، خو سره د دې امتوب يې خپل قوم ته له گړدو څخه زيات عظيم الشأن كتاب راوړ، او وايي وراوه، او د علومو او معارفو او د حكمت او پوهنې عجيبې او غيبې خبرې وروښوولې، او دوى يې هسې پوهان او حكيمان كړل چې د نړۍ لويو لويو حكيمانو، پوهانو، علماوو، عرفاوو او نورو به له دوى څنې د علم او معرفت او كريمه اخلاق زده كول.

وَأَخْرَجَ مِنْهُمْ لُمَايِلَ فَخَافُوا مِنَّمْ

او (الله) پورته كړى لېرلى دی محمد لره په منځ د نورو راتلونكيو كې) له مؤمنانو چې نه دي رسيدلي دوى هغو (پخوانيو) ته (په فضيلت كې).

تفسير: يعنې همدا رسول الله صلى الله عليه وسلم د نورو راتلونكيو خلقو د هدايت لپاره هم يو واسطه دی، ښايي هغوى ته د مبدأ او معاد او اسماني شرايعو باندې د صحيح علم او پوره پوهې د نه لرلو په واسطه مونږ اُمِّي او نالوستى ويلي شو، لكه د بلخ، هرات، سيستان، غزني، كابل، خراسان، پارس، روم، چين، هند او نور قومونه چې وروسته له دې نه د دې امتونو په دين كې داخل او په اسلامي اخوت، ورورۍ كې شامل شول.

وَهُوَ الْعَزِيزُ الْحَكِيمُ

او دغه (الله) ښه غالب قوي دی ښه حکمت والا دی.

تفسیر: چې د هغه زبردست قوت او حکمت د دې جلیل القدر پیغمبر په وسیله تر قیامت پورې د عربو او عجمو د تعلیم او تزکیې انتظام و فرمایه، صلی الله علیه و علی آله و أصحابه وسلم.

ذَلِكَ فَضْلُ اللَّهِ يُؤْتِيهِ مَنْ يَشَاءُ وَاللَّهُ ذُو الْفَضْلِ الْعَظِيمِ

دغه (نبوت) فضل لوی د الله (له طرفه) دی چې ورکوي یې هغه چاته چې اراده و فرمایي د ورکولو یې، او الله څښتن د فضل ډېر لوی دی.

تفسیر: یعنې الله تعالی محمد رسول الله صلی الله علیه وسلم ته داسې لویي ورکړه، او دې امت ته یې داسې د لویي مرتبې څښتن رسول وروباښه، وروسته له دې نه د یهودانو مثال د عبرت په ډول بیانوي، چې هغوی د خپل پیغمبر په کتاب کې ډېر زیات غفلت، بې پروايي کړې ده.

مَثَلُ الَّذِينَ خِلُوا الثَّوْرَةَ ثُمَّ كَفَرُوا هُمْ أَكْثَرُ أَجْمَعِينَ

مثال د هغو کسانو چې مکلف کړی شوي وو هغوی په «تورات» (چې پرې عمل وکړي)، بیا بار نه کړ هغوی هغه (تورات چې عمل یې پرې ونه کړ، مثال د دغو کسانو چې علماء د یهودو دي) په مثال د خړه دی، چې په شاوړي کتابونه، او نفع ترې نشي اخیستی.

تفسیر: یعنې پر یهودانو باندې د «تورات» پټی ایښود شوی وو، او دوی د هغه ذمه وار ګرځولي شوي وو، خو هغوی د هغه د تعلیماتو او هدایاتو هیڅ پروا ونه کړه، او نه یې محفوظ وساتل، او نه یې پخپلو زېږونو کې ځای ورکړ، او نه یې پرې عمل وکړ، او نه د الله تعالی له هغو فضلونو او انعامونو څخې ګټور شول چې د هغو له لوري هغوی ته ورعطا او بښلي شوي وو، بېشکه هغه «تورات» چې دوی یې حاملان ټاکلي شوي وو؛ د رباني هدایتو او حکمتونو یوه لویه خزانه وه، نو کله چې دوی له هغه څخه منتفع نه شول، نو د دوی مثال هسې شو لکه چې یو خر چې د علم او د حکمت ډېر لوی کتابونه پرې بار شوي وي، نو هغه ته پرته له دې څخه چې د هغه پټي لاندې سترې ستومان شي بله کومه ګټه نه ورسیري.

بَشِّرْ مَثَلُ الْقَوْمِ الَّذِينَ كَذَبُوا بآيَاتِ اللَّهِ

ډېر بد دی مثال د قوم هغه (کسانو) چې دروغ ګڼي د الله تعالی آیتونه.

تفسیر: یعنې خراب قوم دی هغه قوم چې د هغوی مثال داسې وي، الله مو دې ترې پخپله پناه کې وساتي!، الله تعالی په «تورات» او نورو کتابونو کې کوم زېری چې د نبی آخر الزمان په نسبت ورکړی دی، او هغه دلائل او براهین چې د دوی پر رسالت باندې قائم دي، د هغو دروغ بلل د الله تعالی آیتونه دروغ ګڼل دي.

وَاللَّهُ لَا يَهْدِي الْقَوْمَ الظَّالِمِينَ

او الله نه ښيي سمه صافه لاره قوم ظالمانو ته (کافرانو ته).

تفسیر: یعنې هسې معاندانو زورورانو او بې انصافانو ته د هدایت توفیق نه ورکوي.

قُلْ يَا أَيُّهَا الَّذِينَ هَادُوا إِنْ زَعَمْتُمْ أَنَكُمْ أَوْلِيَاءُ لِلَّهِ مِنْ دُونِ النَّاسِ فَتَمَتُّوا الْمَوْتَ إِنْ كُنْتُمْ صَادِقِينَ ① وَلَا يَمُوتُونَ أَبَدًا إِمَّا قَدَّمَتْ أَيْدِيهِمْ وَاللَّهُ عَلِيمٌ بِالظَّالِمِينَ ②

ووايه ته (ای محمده!) ای هغو کسانو چې یهودان شوي یی! که گمان دعوی کوی تاسې (د دې) چې بېشکه تاسې دوستان یی د الله پرته له نورو خلقو (چې مؤمنان دي)؛ نو (فرمایي الله) ارزو وکړئ د مرگ که چېرې یی تاسې صادقان رښتیني (په دغه ادعاء د دوستی کې). حال دا چې وبه نه کړي دوی ارزو د دغه (مرگ) هیچېرې په سبب د هغو کارونو چې مخکښې لیرلي دي لاسونو د دوی، او الله ښه عالم دی (په احوالو د) گردو ظالمانو.

تفسیر: یعنې سره له دې ناپوهی، جهل او حماقت داسې دعوی کوي چې مونږ یې د نورو له شرکت د پاک الله دوستان یو، او جنت واکوالان او حقداران یو، کله چې له دنیا څخه ولټیږو؛ نو سمدلاسه جنت ته ځو، که په رښتیا سره دوی خپلو زړونو کې داسې یقین لري، او پخپلو دغو دعوو کې رښتین دي؛ نو ضرور وو چې دوی د دنیا له مکدر عیش څخه خپل زړونه شکولي او د حقیقي محبوب او د جنت الفردوس په تمنا کې به یې د مرگ ارزو کوله، ځکه هغه چاته چې دا خبره یقیناً ښکاره وي چې څما درجه د الله تعالی په دربار کې ډېره لویه ده، او هلته څما لپاره هیڅ یوه خطر او وېره نشته، نو هغه بېشکه په مړ کېدلو باندې خوښیږي.

تنبیه: په همدې مضمون یو بل آیت د (البقرة) په سورت څمونږ د دغه مبارک تفسیر کې هم تېر شوی دی، دلته دې هم د هغه تفسیر بیا وکتل شي، د ځینو اسلافو په نزد د موت د تمنا مطلب «مباهله» وه، یعنې معاندانو یهودانو ته وویل شو: که «هغوی په رښتیا سره د خپلو اولیاء کېدلو یقین لري، او مسلمانان په باطلو باندې گټي؛ نو داسې تمنا دې وکړي د دواړو فریقینو له منځه هر څوک چې دروغجن وي؛ مړ دې شي!»، مگر هغوی به هیڅکله داسې نه کوي، ځکه چې هغوی ته د دوی د کذب او د ظلم یقین حاصل دی، ابن کثیر او ابن القیم (رحمهما الله) او نورو هم دا توجیه غوره کړې ده، والله أعلم.

قُلْ إِنْ الْمَوْتُ الَّذِي تُقَرُّونَ مِنْهُ فَإِنَّهُ مُلْقِيكُمْ ثُمَّ تُرَدُّونَ إِلَىٰ عِلْمِ الْغَيْبِ وَالشَّهَادَةِ فَيُنَبِّئُكُمْ بِمَا كُنْتُمْ تَعْمَلُونَ ③

ووايه (ای محمده!) دغو یهودانو ته (بېشکه مرگ هغه چې تنبئ تاسې له هغه نه (او نه یې غواړئ) پس بېشکه هغه مرگ ضرور رسېدونکی دی تاسې ته، بیا به بوتلی شی تاسې په لوري د (هغه) ښه پوهیدونکي په پټو او په ښکاره وو باندې، پس خبر به کړي تاسې په هغو (کارونو باندې) چې وئ تاسې چې کول به مو (په دنیا کې؛ نو جزاء به پرې درکړي).

تفسیر: یعنې ای یهودانو! که تاسې له مرگه ویرېږئ؛ نو چېرې به تنبئ او څی؟ که په زرگونو خلې کوښښ هم وکړئ، او په هسې کلکو کلاوو کې سنگر (مورچه) ونیسئ چې وروڼه یې تړلي وي؛ نو هلته به هم له مرگه نه خلاصېږئ، او وروسته له مرگه بیا همغه د الله تعالی عدالت دی او تاسې.

يَا أَيُّهَا الَّذِينَ آمَنُوا إِذَا نُودِيَ لِلصَّلَاةِ مِنْ يَوْمِ الْجُمُعَةِ فَاسْعَوْا إِلَىٰ ذِكْرِ اللَّهِ وَذَرُوا الْبَيْعَ ④

ای هغو کسانو چې ایمان یې راوړی دی! کله چې اذان وویل شي لپاره د لمانځه په ورځې د جمعې کې؛ نو ځغلی منډې ووهی طرف د ذکر د الله ته، او پرېږدئ (بیع او شراء - پلورل او پېردول).

تفسير: شاه صاحب ليکي: «د هر اذان حکم داسې نه دی، ځکه چې بل جماعت هم موندل کيږي، او د جمعې لمونځ په يوه مسجد کې اداء کيږي، په بل ځای کې نه اداء کيږي»، او د الله تعالی له ياده څخه خطبه مراد ده، او لمونځ د هغه په عموميت کې داخل دی، يعنې په داسې وخت کې ښايي چې مونږ مسجد ته ورشو، چې خطبه واورو، په دې وخت کې پلورل او پېرودل (اخيستل او خرڅول) حرام دي، او له منډې وهلو او ځغېدلو او سعي څخه په پوره اهتمام او استعداد سره ورتگ مطلوب دی، او منډې وهل مراد نه دي.

تنبيه: په قرآنکريم کې له «نُؤَي» څخه هغه اذان مراد دی، چې د دې آيت د نزول په وخت کې وو، يعنې هغه اذان چې امام ته مخامخ پخوا له خطبې څخه ورکاوه کيږي.

ذَلِكُمْ خَيْرٌ لَّكُمْ إِنْ كُنْتُمْ تَعْلَمُونَ ①

دا (تگ لمانځه ته) خير بهتر ډېر غوره دی تاسې ته که چيرې يې تاسې چې پوهېږئ (په اخروي نفع او نقصان خپل).

تفسير: ښکاره ده چې د اخروي گټې په مقابل کې دنيوي فائده هېڅ يو حقيقت نه لري.

فَإِذَا تَضَيَّتِ الصَّلَاةُ فَانْتَبِرُوا فِي الْأَرْضِ وَابْتَغُوا مِنْ فَضْلِ اللَّهِ وَاذْكُرُوا اللَّهَ كَثِيرًا لَّعَلَّكُمْ تُفْلِحُونَ ②

نو هر کله چې اداء کړی شي لمونځ (د جمعې)؛ پس خواره شئ تاسې په ځمکه کې (خپلو حوائجو ته که يې لرئ)، او ولټوئ تاسې له فضله د الله، او يادوئ تاسې الله (په يادولو) ډېرو سره، ښاييږي چې ومومئ تاسې ښېگڼې خلاصۍ، مراد.

تفسير: شاه صاحب (رحمه الله) ليکي: «د يهودانو په نزد د عبادت ورځ د شنبې ورځ وه، چې په گرده ورځ کې سود سودا منع وه، نو ځکه يې وفرمايل چې: وروسته له لمانځه څخه د روزی په لټولو پسې وگرځئ!، او په هغه وخت کې هم تاسې د الله تعالی له ياده غافل مه اوسئ!.

وَإِذَا رَأَوْا تِجَارَةً أَوْ لَهْوًا لِنَفْسِهِمْ فَلْيَرَوُا إِلَيْهَا وَتَرَكُوكَ قَائِمًا قُلْ مَا عِنْدَ اللَّهِ خَيْرٌ مِنَ اللَّهِو وَمِنَ التِّجَارَةِ ③ وَاللَّهُ خَيْرُ الرَّزَاقِينَ ④


او کله چې وويني دوی تجارت سوداگري يا کومه لهو تماشا ننداره؛ نو خوريري دوی په لوري د هغې، او پريږدي دوی تا ولاړ (خطبه ويونکی پر منبر)، ووايه (ای محمده! دوی ته) هغه څه (ثواب) چې په نزد د الله دی خير ډېر بهتر غوره دی له لهوې تماشي نندارې او له تجارت سوداگري څخه، او الله خير ډېر بهتر غوره له گردو رزق روزی ورکوونکیو دی.

تفسير: يو ځلې رسول اکرم صلی الله عليه وسلم د جمعې په ورځ خطبه فرمايله، چې د سوداگرانو جوپې له باندې ځنې خواړه او غله راوړه، چې له هغه سره د خبرتيا لپاره طبل تغارې او ډما مې هم وهلې کېدې، څرنگه چې په ښار کې غله ډېره لږه وه؛ نو خلقو ورمندې وهلې چې هغه جوپه واړوي، گواکې دوی داسې گڼل چې د خطبې حکم هم لکه د نورو وعظونو غوندې دی، چې په هغو کې د ضرورت په وخت کې سړی پاڅېدی شي، او بيا لمانځه ته ځان ور رسوي، يا به لمونځ شوی وي لکه چې د ځينو قول دی چې: په هغه وخت کې د جمعې لمونځ پخوا له خطبې څخه کېده، په هر حال د خطبې احکام لا ښه ښکاره نه وو، چې خطبه هم د لمانځه په شان ده، ډېر خلق لاړل، رسول صلی الله عليه وسلم سره له دولسو سړيو چې په هغوی کې راشد خلفاء هم وو پاتې شول، نو په دې نسبت دا آيت را نازل

شو، یعنی سوداگري او د دنیا لوبې او تماشې څه شی دي، هغه ابدی ګټه حاصله کړئ!، چې له الله تعالی سره ده، او د رسول الله صلی الله علیه وسلم د صحبت او مجلس په برکت او ذکر او عبادت څخه په لاس راځي، پاتې شوه هغه اندېښنه چې تاسې ته د خوړو او قحط له پلوه پیدا شوې وه، او د هغې لامله داسې ولټېدلئ نو په یاد یې ولرئ چې رزق روزي د الله تعالی په لاس کې ده، او همغه ډېر ښه روزي ورکوونکی دی، او د هغه مالک هېڅ یوه بنده ته نه ښایي چې په دې باره کې اندېښنه وکړي، وروسته له دې تنبیه څخه د صحابه وو شان داسې وو چې د (النور) په سورت کې راغلی دی: ﴿رِجَالٌ لَا تُلْهِيهِمْ تِجَارَةٌ وَلَا بَيْعٌ عَنْ ذِكْرِ اللَّهِ﴾.

تنبیه: لهو هر هغه شي ته وایه شي چې سړی د الله تعالی له یاده وباسي، لکه لوبې، نندارې، او ښایي چې د هغې طبل، تغارې او ډممي غږ ته لهو ویلې شوي وي.

تَمَّتْ سُورَةُ الْجُمُعَةِ بِفَضْلِ اللَّهِ وَمَنَّةٍ وَكَرَمِهِ.



سُورَةُ الْمُنَافِقُونَ

«د (المنافقون) سورت مدني دی، (۱۱) آيت (۲) ركوع لري، په تلاوت كې (۶۳) او په نزول كې (۱۰۴) سورت دی، وروسته د (الحج) له سورت څخه نازل شوی دی.»

بِسْمِ اللَّهِ الرَّحْمَنِ الرَّحِيمِ

(شروع کوم) په نامه د الله چې ډېر زیات مهربان پوره رحم کوونکی دی.

إِذَا جَاءَكَ الْمُنَافِقُونَ قَالُوا نَشْهَدُ إِنَّكَ لَرَسُولُ اللَّهِ وَاللَّهُ يَعْلَمُ إِنَّكَ لَرَسُولُهُ وَاللَّهُ يَشْهَدُ إِنَّ الْمُنَافِقِينَ
لَكَاذِبُونَ ۝

کله چې راشي تاته (ای محمده) منافقان نو وایي دوی: شاهدي ورکوو مونږ چې بېشکه ته خامخا رسول د الله یې، او الله ته معلوم دي چې بېشکه ته خامخا رسول د دغه (الله) یې، او الله شاهدي ورکوي په دې چې بېشکه منافقان خامخا دروغجنان دي (په دې شهادت خپل کي).

تفسیر: یعنې منافقان دروغ وایي چې: هغوی له زړه ستا په رسالت باندې اعتقاد لري، په رښتیا سره هغوی ستاسې په رسالت قائل نه دي، او یواځې د خپلو اغراضو لامله په ژبه سره داسې خبرې کوي، او پخپلو زړونو کې وایي چې: مونږ دا خبرې په دروغو سره وایو، بیا ددوی دروغ په دې خبره باندې نه دي منحصر بلکه دروغ ویل ددوی امتیازي خصلت او شعار ګرځیدلي دي.

اتَّخَذُوا آيَاتِنَا مِثْمَارًا

نیولي دي دوی قسمونه خپل ډالونه (چې پرې ساتي سرو مال خپل).

تفسیر: یعنې په دروغو سره قسمونه خوري چې مونږ مسلمانان یو، او د اسلامي مجاهدینو له لاسه د خپلو ځانونو او مالونو د ساتنې لپاره د داسې قسمونو تر سیوري لاندې خپلې شپې او ورځې تېروي، کله چې له دوی څنې د پوښتنې وړ کوم کار څرګندېږي، او د مسلمانانو له لوري د مؤاخذه وېره پیدا کېږي؛ نو سمدلاسه دوی په ناحقو قسمونو یادولو باندې شروع کوي.

فَصَدُّوا عَنْ سَبِيلِ اللَّهِ إِنَّهُمْ سَاءَ مَا كَانُوا يَعْمَلُونَ ۝

پس اړوي (دوی خلق په دغو قسمونو سره) له لارې د الله څخه، بېشکه دوی چې دي بد دی هغه عمل چې دي دوی چې کوي یې.

تفسیر: یعنې د اسلام او مسلمانانو په نسبت طعن، تشنې وایي او عیبونه یې لټوي، او د اسلام له ننوتلو څخه نور خلق منع کوي، او خلق هم د دوی په ښکاره مسلماني باندې غولېږي، نو د دوی د دروغو قسمونو ضرر او فساد تر دوی پورې محدود نه پاتې کېږي، بلکه نورو ته هم متعدي کېږي، نو له دې څخه به لویه خرابي څنګه وي؟

ذَٰلِكَ بِأَنَّهُمْ آمَنُوا ثُمَّ كَفَرُوا فَطُبِعَ عَلَىٰ قُلُوبِهِمْ فَهُمْ لَا يَفْقَهُونَ ﴿۵﴾

دا (بدي د عمل د منافقانو په سبب د دې ده چې) بېشکه دوی ایمان راوړی دی (لساناً) بیا کافران شوي دي، بیا مهر وهلی شوی دی په زړونو د دوی باندې؛ پس دوی نه پوهیږي.

تفسیر: یعنې په ژبه سره د ایمان دعوی کوي، او په زړه کې له هغوی څخه انکار کوي، سره د ایمان د دعوی د کافرانو په شان کارونه کوي، د دې بې ایماني او انتهایي مکر او فریب او اثر داسې شو چې د هغوی په زړونو باندې مهر ولگېد، چې پر هغوی د ایمان، خیر، صداقت او امانت گړدې لارې وتړلې شوې، او هیڅ یو ښه شی په هغه کې نه ځایيږي، ښکاره ده چې اوس دې حالت ته رسیدلي دي چې له هغوی څخې د پوهېدلو او په لار راتللو هیڅ یوه هیله او توقع نشي کېدی، کله چې د سړي زړه د بد کاریو او د بې ایمانیو څخه بالکل خراب او مسخ شوی وي؛ بیا نو په دې کې د ښه او بد پوهېدلو هیڅ صلاحیت نه پاتې کیږي.

وَإِذْ أَرَأَيْتُمْ تُعْجِبُكَ أَجْسَامُهُمْ وَإِنْ يَقُولُوا سَمِعَ لِقَوْلِهِمْ

او کله چې ووينې ته دوی؛ په تعجب کې تا اچوي اجسام جثې ښې د دوی له جهت د ښایست، او که خبرې کوي دوی؛ اورې غوږ ږدې ته خبرو د دوی ته له جهت د فصاحت او بلاغت.

تفسیر: یعنې زړه خو مسخ شوی دی، مگر که ښې (جسم) ته وکتل شي؛ ډېر ډولي، ښایسته، روغه رمته، لویه درنده ښکاري، په خبرو اترو کې ډېر غوږ او ښه غږیږي، په فصاحت او بلاغت کې بې مثال او بې نظیر ښکاري، او خامخا د اوریدونکي فکر او توجه ځان ته وراړوي، او د هغه د خبرې د ظاهري سطحې له لیدلو څخه هر سړی د هغه منلو او باور کولو ته حاضرېږي.

كَانَ لَهُمْ خُشْبٌ مِّنْ سَمْدَةٍ

حال دا چې په واقع کې گواکې دوی لرگي وچ دي درولي شوي دېوال ته.

تفسیر: هغه وچ او بېکاره لرگي چې له دیوالونو سره یې لگولي دروي، محض بې ځان او لایعقل او د نشوونما او د ودې څخه بې برخې وي، په لیدلو سره ډېر لوی او پنډ ښکاري، مگر یوه شېبه هم یې له تکیې او استناده نه شي ودرېدی، هو یواځې د سوځولو په کار راتلی شي، همدا حال د دې خلقو دی چې د هغوی ښه شکل او ښایسته جثه او ښکاره ډول وډیل ډېر ښه ښکاري، خو په منځ کې تش او بې ځان وي، او یواځې د دوزخ خس کېدی شي.

يَحْسَبُونَ كُلَّ صَيْحَةٍ عَلَيْهِمْ

گڼي دوی هر غږ (هسې چې بلاء راغله) پر دوی باندې.

تفسیر: هسې بزدل، نامرد او ویریدونکي دي، چې په لږ شور وشر سره د هغوی زړونه لږ ځیري، او داسې گڼي چې سمدلاسه پر مونږ باندې کومه لویه بلا یا آفت راتلونکې دی، د خپلو درنو جرمونو، درغلیو، دروغو او خیانت لامله هر کله د هغوی په زړونو کې دغه اندېښنه او وېره لوېدلې وي.

هُمُ الْعَادُوْنَ فَاحْذَرُهُمْ

همدوی دي دښمنان (د مؤمنانو) نو ځان وساته ته له دوی څخه.

تفسير: يعنې لوی ویروونکي دشمنان او غلیمان همدوی دي، د دوی له مکرونو او چالونو څخه تل خبردار شی!، او بې غمه او بې اندېښنې مه ترې کښنئ!.

قَاتِلَهُمُ اللَّهُ أَتَى يَوْمَهُنَّ ⑥

هلاک دې کاندې دوی لره الله، څرنګه ګرځولی شوي دي دوی (له سمې صافې لارې نه).

تفسير: يعنې وروسته د ايمان له اظهاره دا بې ايماني، او پس له دې نه چې د حق او صداقت په رڼا کې ننوتلي دي، د دوی دا ظلمت - تیاره خوښول ډېر عجیب او حیرانوونکي دي.

وَإِذْ أَقْبَلُ لَهُمْ تَعَالَى تَسْتَغْفِرُ لَهُمْ رَسُولُ اللَّهِ لَئَلَّوْا رُءُوسَهُمْ وَرَأَيْتَهُمْ يَصُدُّونَ وَهُمْ مُسْتَكْبِرُونَ ⑦

او کله چې وویل شي دوی ته راشئ (په عذر غوښتلو سره) چې بښنه وغواړي تاسې ته (محمد) رسول د الله؛ تاو کړي دوی سرونه خپل (مخ ترې اړوي) او وینې ته دوی چې څنګ کوي (له درتللو نه په خدمت د تا) حال دا چې وي دوی لویي کوونکي (له توبې او استغفار نه).

تفسير: يعنې که چېرې د دې منافقانو کوم شرارت په صاف ډول سره څرګند شي، او د دوی د کذب او د خیانت پرده وشلیري؛ نو خلق دوی ته وایي: اوس لا هم وخت شته، ورځی د رسول الله صلی الله علیه وسلم په خدمت کې حاضر شی، او د هغوی په وسیله د الله تعالی له لورې خپلې بښنې وغواړئ، تر څو الله تعالی د رسول الله صلی الله علیه وسلم د استغفار په وجه ستاسې دا خطاوې وښيي؛ نو دوی د لویي او تکبر او غرور له پلوه غاړې غړوي، او سرونه اړوي، او اوږې پورته غورځوي، او خپله بې پروايي ښکاروي، بلکه ځینې کمبختان په غوږه ژبه سره وایي چې: مونږ ته د رسول الله د استغفار هیڅ ضرورت نشته.

سَوَاءٌ عَلَيْهِمْ أَسْتَغْفَرْتَ لَهُمْ أَمْ لَمْ تَسْتَغْفِرْ لَهُمْ لَنْ يَغْفِرَ اللَّهُ لَهُمْ إِنَّ اللَّهَ لَا يَهْدِي الْقَوْمَ الْفَاسِقِينَ ⑧

برابره ده پر دوی باندې چې بښنه غواړې ته (ای محمده!) دوی ته او که بښنه نه غواړې ته (ای محمده!) دوی ته، له سره به بښنه نه کوي الله دوی ته، بېشکه الله نه ښيي سمه صافه لاره قوم فاسقانو، نافرمانانو ته.

تفسير: يعنې ممکن دي چې تاسې له ډېر رحمت او شفقت له کبله د هغوی په موجوده حالت باندې زړه سوی وکړي، او هغوی ته بښنه وغواړئ، مګر الله تعالی په هیڅ صورت سره هغوی نه ښيي، او داسې نافرمانانو ته د هغه په لوري د هدایت توفیق نه ورکاوه کیري.

هُمُ الَّذِينَ يَقُولُونَ لَا تُنْفِقُوا عَلَىٰ مَنْ عِنْدَ رَسُولِ اللَّهِ حَتَّىٰ يَنْفَضُوا ⑨

دوی هغه کسان دي چې وایي (خپلو ملګرو ته) مه ورکوی نفقه، مه لګوی تاسې مال په هغه چا باندې چې په نزد د رسول الله دي (له فقراوو د مهاجرینو) تر څو چې متفرق خواره شي دوی (ترې).

تفسير: په یو سفر کې دوه تنه سره په جنگ شول، چې یو مهاجر او بل انصاري وو، هر یو له دې ډواړو څخه خپلو ملګرو ته غږ کړ، او یوه لویه شخړه ترې جوړه شوه، کله چې دا خبر د منافقانو مشر «عبد الله بن ابی بن سلول» ته ورسېد؛ نو ویې ویل: «که مونږ دغو مهاجرینو ته پخپلو کورونو کې ځای نه ورکولی؛ نو دوی به ولې ځمونږ په مخ

کې داسې پورته کېدل، همدا تاسې یې چې د دوی پالنه کوي، چې دوی د دې محمد رسول الله صلی الله علیه وسلم په شاوخوا کې سره ګرځي، تاسې د دوی دا خبر اخیستل او پوښتېدل پرېږدي، نو دوی د خپلو خوږو له لاسه په تنګ کېږي، او ګرد سره خواره کېږي، او د دوی دا ټولنه سره تار په تار کېږي، دا یې هم وویل: که مونږ له دې خپل سفره بهرته وګرځېدو، او مدینې ته ورسېدو؛ نو ښایي هغه کسان چې د زور او اقتدار خاوندان دې نور سپک، ذلیل او بې قدر خلق وښري!؛ یعنې مونږ چې مالدار، او عزتمندان یو؛ ښایي دا خوار مسلمانان له مدینې ځنې وباسو، یو صحابي چې زید بن أرقم رضي الله تعالى عنه نومیده، کله چې دا خبرې یې واورېدې، هغه یې یو په یو رسول الله صلی الله علیه وسلم ته واورولې، رسول الله صلی الله علیه وسلم عبد الله بن أبي او نور سړي خپل مخ ته وروغوښتل، او لازمه تحقیقات یې وفرمایل، نو منافقانو په قسم خوړلو باندې شروع وکړه، او ټولو سره وویل چې: دا ګردې خبرې دروغ دي، چې د زید بن أرقم رضي الله تعالى عنه له لوري ځمونږ په خلاف په دښمنۍ سره جوړې شوي دي، نو خلقو پر زید رضي الله تعالى عنه باندې په مسخرو شروع وکړه، او دی ډېر خفه، نادم او محجوب وو، په دې وخت کې دا آیتونه رانازل شول، نو رسول الله مبارک زید رضي الله تعالى عنه راوغوښت، او ورته ویې فرمایل: چې ته د الله تعالى له لوري رښتین شوی.

وَلِلّٰهِ خَزَائِنُ السَّمٰوٰتِ وَالْاَرْضِ وَلٰكِنَّ الْمُنٰفِقِيْنَ لَا يَفْقَهُوْنَ ۝۱

او خاص الله لره دي خزاني د اسمانونو او د ځمکې، وليکن منافقان نه پوهيږي.

تفسير: يعنې دا احمقان ناپوهان منافقان دومره هم نه پوهيږي، چې د ګردو اسمانونو او د ځمکو د خزانو مالک الله تعالى دی، نو آیا هغه خلق به چې يواځې د هغه د خوښې لپاره د ده د رسول په خدمت کې سره بوخت دي، په لوړه سره وژني؟، او که خلق په هغوی باندې د خوږو وروڼه وټري؛ نو الله تعالى به هم د خپلو خوږو او رزق ور پر دوی باندې وټري؟، بلکه نه يې ټري، رښتيا خو دا ده: هغه بندگان چې پر دې «اهل الله» باندې خپل مالونه لګوي، هغه هم پر هغوی باندې پاک پروردګار کوي، که د هغه له لوري دوی ته توفيق په برخه نه شي؛ نو په ښو کارونو کې به يو پول او پيسه ونه لګوي.

يَقُولُوْنَ لَیْنِ رَّجَعْنَا اِلَى الْمَدِيْنَةِ لَيُخْرِجَنَّ اِلَاغَزْ مِنْهَا الْاَذَلَّ وَلِلّٰهِ الْعِزَّةُ وَلِرَسُولِهِ وَلِلْمُؤْمِنِيْنَ وَلٰكِنَّ الْمُنٰفِقِيْنَ لَا يَعْلَمُوْنَ ۝۲

وايي منافقان: که چېرته بهرته وګرځو مونږ د مدینې طرف ته، نو خامخا به وباسي هرومرو ډېر عزتمن ډېر خوار کمزور خلق، او خاص الله لره دی عزت او غلبه او رسول د ده لره دی او مؤمنانو لره دی، وليکن منافقان نه پوهيږي.

تفسير: يعنې منافقان په دې باندې نه پوهيږي چې زورور او عزتمن څوک دي؟ په ياد يې ولری چې اصلي او ذاتي عزت خو د الله تعالى دی، وروسته له هغه له الله تعالى سره د علاقه لرونکو ذواتو دی، چې درجه په درجه د هغه د تعلقاتو له مخې مراتب لري، يعنې بيا رسول الله صلی الله علیه وسلم او د نورو مؤمنانو دی.

يَا أَيُّهَا الَّذِينَ آمَنُوا لَا تُلْهِكُمْ أَمْوَالُكُمْ وَلَا أَوْلَادُكُمْ عَنْ ذِكْرِ اللَّهِ وَمَنْ يَفْعَلْ ذَلِكَ فَأُولَٰئِكَ هُمُ الْخٰسِرُونَ ۝۳

ای هغو کسانو چې ایمان یې راوړی دی! مشغول غافل دې نه کړي تاسې مالونه ستاسې او نه اولاد ستاسې له ذکره یاده د الله څخه، او هغه څوک چې وکړي دا کار؛ نو همدغه کسان همدوی دي زیانکاران.

تفسیر: یعنی هر سړي ته دا لوی زیان دی چې باقي دولت پرېږدي، او په فاني پسې وردرومي، او له اعلیٰ ځنې مخ اړوي، او په ادنیٰ کې پرېوځي، همغه مال او اولاد ښه ګاڼه شي چې سړی د الله تعالیٰ له یاده نه غافلوي، او د آخرت له کاره یې نه وباسي، که کوم سړی په دې شیانو کې داسې اخته کیږي، او له الله تعالیٰ څخه غافلېږي؛ نو آخرت یې له لاسه ووت، او د دنیا په جنجالونو کې هسې کېوت، چې هغه ته به د زړه ډاډینه او اطمینان هیڅ په نصیب کې نه وي: ﴿وَمَنْ أَعْرَضَ عَنْ ذِكْرِي فَإِنَّ لَهُ مَعِيشَةً ضَنْكًا وَنَحْشُرُهُ يَوْمَ الْقِيَمَةِ أَعْمًى﴾.

وَأَنْفِقُوا مِنْ مَّا رَزَقْنَاكُمْ مِنْ قَبْلِ أَنْ يَأْتِيَ أَحَدَكُمُ الْمَوْتُ فَيَقُولَ رَبِّ لَوْلَا أَخَّرْتَنِي إِلَىٰ أَجَلٍ قَرِيبٍ فَأَصَّدَّقَ وَأَكُنْ مِنَ الصَّالِحِينَ ٥ وَلَنْ يُؤَخِّرَ اللَّهُ نَفْسًا إِذَا جَاءَ أَجَلُهَا

او نفقه کړئ - ولګوئ تاسې له هغو مالونو څخه چې درکړي مو دي تاسې ته پخوا له هغه ځنې چې راشي یو ستاسې ته (اسباب) د مرګ، نو وبه وایي: ای ربه څما! ولې دې وروستی نه کړ ما لره تر اجل نېټې نژدې پورې چې صدقه خیرات وکړم زه، او شم زه له صالحانو نېکانو څخه. (نو فرمایي الله) او له سره به نه وروستی کوي الله هیڅ نفس لره (له مرګه) کله چې راشي نېټه یې.


تفسیر: دا ښایي د منافقانو د دې وینا ځواب وي چې: ﴿لَا تُؤَخِّرْ عَلِيَّ مِنْ عِنْدَ رَسُولِ اللَّهِ﴾ الآية - دی، یعنی په خرڅ کولو کې ستاسې ښه ده، هر څه خیرات او صدقات مو چې له لاسه پوره وي؛ هغه ژر تر ژره همدا اوس وکړئ! که نه موت او مړینه مو پر سر رسېدونکې ده، نو هلته به افسوس او ارمان کوئ چې ولې مو څه د الله تعالیٰ په لاره کې ونه لګول؟ کله چې مرګی د شوم او بخیل په سر باندې راځي؛ نو هلته دی ارزو او تمنا کوي، چې ای الله تعالیٰ! څو ورځې نور مې په مرګ کې ډیل او معطلې وفرمایه!، چې زه ښه خیرات صدقات ورکړم، او ځان ښه سنبال کړی په اصلاح او توبه راشم، خو هلته به کله مهلت ورکاوه کیږي؟ هر سړي لره هومره عمر او نېټه او میعاد چې ټاکلی شوی دی؛ د هغه د پوره کېدلو څخه وروسته د یوې لحظې لپاره هم په هغه کې څه ډیل او تأخیر پېښېدونکی نه دی.

وَاللَّهُ خَبِيرٌ بِمَا تَعْمَلُونَ ٥

او الله ښه خبردار دی په هغه څه (ښه او بد) چې کوئ یې تاسې (نو جزا به پرې درکړي).

تفسیر: یعنی هغه الله تعالیٰ ته دا خبره هم ښه ورمعلومه او ښکاره ده، که بالفرض ستاسې مرګ ملتوي کړي، یا مو له محشره د دنیا په لورې بېرته ورولیږي، نو هلته به بیا څرنگه چارې وکړئ؟.

تمت سورة المنافقون بفضل الله تعالى.



سُورَةُ التَّغَابُنِ

«د (التغابن) سورت مدني دی، (۱۸) آيت دوه رکوع لري، په تلاوت کې (۶۴) او په نزول کې (۱۰۸) سورت دی، وروسته د (التحریم) له سورت څخه نازل شوی دی.»

بِسْمِ اللَّهِ الرَّحْمَنِ الرَّحِيمِ

(شروع کوم) په نامه د الله چې ډېر زیات مهربان پوره رحم کوونکی دی.

يُسَبِّحُ اللَّهَ مَا فِي السَّمَوَاتِ وَمَا فِي الْأَرْضِ لَهُ الْمُلْكُ وَلَهُ الْحَمْدُ وَهُوَ عَلَى كُلِّ شَيْءٍ قَدِيرٌ ۝ هُوَ الَّذِي خَلَقَكُمْ مِنْ نَفْسٍ وَاحِدَةٍ فَمِنْكُمْ كَافِرٌ وَمِنْكُمْ مُؤْمِنٌ ۝

نسبت د پاکی کوي الله ته هر هغه چې په اسمانونو کې دي (له علویاتو سره له اسمانونو) او هر هغه څه چې په ځمکه کې دي (له سفلیاتو سره له ځمکې)، خاص همدغه (الله) لره دی ملک باچایی، او هم ده لره ټوله ثنا ستاینه ده، او همدغه (الله) په هر څیز باندې ښه قادر دی. همدغه (الله) هغه ذات دی چې پیدا کړي یې یی تاسې، پس ځینې له تاسې کافر دي، او ځینې له تاسې مؤمن دي.

تفسیر: د هر چا حکومت او ټولواکي چې په دنیا کې کې لیده کېږي؛ په حقیقت کې هغه د الله تعالی سلطنت او ټولواکي ده، او د هر سړي چې ستاینه او تعریف کاوه شي، هغه په واقع سره د همغه الله تعالی حمد، ثنا او ستاینه ده، همدغه پاک الله تعالی ځمونږ او د گردو مخلوقاتو خالق او پیدا کوونکی دی، او ښایېږي چې گردو به په ده باندې ایمان راوړی وي، او د هغه حقيقي منع اطاعت به یې کړی وي، مگر ځینې کسان منکران شول، او ځینې ایمانداران وگرځېدل، بېشکه چې الله تعالی هر سړي ته داسې یو قوت او استعداد وربښلی دی، چې د هر لوري د حرکت او د تګ قوت په کې شته، الله تعالی پرمېی گرد خلق په صحیح فطرت سره پیدا کړل، بیا ځینې پخپل همغه صحیح فطرت باندې ټینګ پاتې شول، او ځنې نور له شاوخوا له حالاتو څخه متاثر شول.

وَاللَّهُ بِمَا تَعْمَلُونَ بَصِيرٌ ۝ خَلَقَ السَّمَوَاتِ وَالْأَرْضَ بِالْحَقِّ وَصَوَّرَكُمْ فَأَحْسَنَ صُوَرَكُمْ وَإِلَيْهِ الْمَصِيرُ ۝

او الله په هغه څه چې کوئ تاسې ښه لیدونکی دی. پیدا کړي یې دي اسمانونه او ځمکه په تدبیر حق سره، او صورتونه یې ترلي دي ستاسې بیا یې ښایسته کړي دي صورتونه ستاسې، او هغه (الله) ته بهر ته ورتلل دي ستاسې.

تفسیر: په گردو ساکبنانو (ذي روحو) کې د انسان خلقت ښه دی، په لیدلو کې ډېر ښه ښکاري، پخپلو ملکاتو او قواوو هم له گرد عالم څخه لوړ، غوړ او ممتاز دی، بلکه د ټولو ښو مجموعه ده.

يَعْلَمُ مَا فِي السَّمَوَاتِ وَالْأَرْضِ وَيَعْلَمُ مَا تُسْرُونَ وَمَا تُعْلِنُونَ ۝ وَاللَّهُ عَلِيمٌ بِذَاتِ الصُّدُورِ ۝
الَّذِينَ كَفَرُوا مِنْكُمْ يَكُونُوا عَدَائًا لِّلَّذِينَ آمَنُوا ۝ وَالَّذِينَ آمَنُوا يَكُونُوا حُرِّمًا لِّلَّذِينَ كَفَرُوا ۝

ښه معلوم دي دغه (الله) ته هغه څه چې په اسمانونو او په ځمکه کې دي، او ښه معلوم دي دغه (الله) ته هغه څه چې پټوي تاسې او هغه څه چې ښکاره کوي يې تاسې، او الله ته ښه معلوم دي هغه پټې خبرې چې په سينو زړونو ستاسې کې دي. آيا نه دی راغلی تاسې ته ای منکرانو خبر د هغو کسانو چې منکران شوي دي پخوا له دې نه؟، پس ويې ځکل و بال سزا د کار خپل، او شته دوی ته عذاب دردناک.

تفسير: يعنې له تاسې څخه پخوا ډېر قومونه لکه عاد او ثمود او نور هلاک شوي دي، او د آخرت عذاب جلا دی، دا خطاب د مکې مکرمې هستېدونکيو لپاره دی.

ذَلِكَ بِأَنَّهُ كَانَتْ تَأْتِيهِمْ رُسُلُهُمْ بِالْبَيِّنَاتِ فَقَالُوا أَبَشَرٌ يَهْدُونَنَا فَكُفُّوا وَاوْتَلَوْا

دا (عذاب دوی ته) د دې لپاره دی چې وو به دوی چې راتلل به دوی ته رسولان د دوی په ښکاره دلائلو سره، نو ویل به دوی (تعجباً و تسمخراً) چې آيا بشر سړی (لکه مونږ) لاره ښيي مونږ ته، بيا به کافران شول (په رسولانو) او مخونه به يې وگرځول.

تفسير: يعنې ځمونږ غوندې پر يوه سړي باندې يې د لارې ښوونې او د هادي نوم ايښی، او هغه يې مونږ ته رالېږلی دی؟ که مونږ ته هادي لېږونکی وو، نو ښايي پرېسته يې رالېږلی وی، ګواکې د دوی په نزد د بشریت او رسالت په منځ کې منافات وو، نو ځکه هغوی خپلو ځانونو ته کفر غوره کړ، او د پیغمبرانو د خبرو له منلو څخه يې مخ واړاوه.

وَاسْتَعْنَى اللَّهُ وَاللَّهُ عِنْتُ حَمِيدٌ

او بې پروا غني دی الله (له ايمان د خلقو)، او الله غني بې پروا دی (له عبادت)، او ډېر ستایلی شوی دی (بې له ستایلو د خلقو).

تفسير: يعنې د الله تعالی څه پروا ده، که هغوی مخ واړوي، يا غاړه وغړي؛ نو الله هم له هغوی ځنې د خپل رحمت نظر اړوي.

زَعَمَ الَّذِينَ كَفَرُوا أَنْ كُنْ يُبْعَثُونَ

دعوی کوي هغه کسان چې کافران شوي دي چې له سره به بيا ژوندي راپورته نه کړی شي دوی.

تفسير: هم هغسې چې دغه کفار پخپل زعم د انبياوو له رسالت څخه انکار کوي، د بعث بعد الموت ځنې هم انکار کوي.

قُلْ بَلَى وَرَبِّي لَتُبْعَثُنَّ ثُمَّ لَتُنَبَّؤُنَّ بِمَا عَمِلْتُمْ وَذَلِكَ عَلَى اللَّهِ يَسِيرٌ

ووايه (ای محمده دوی ته چې) هو بيا به ژوندي راپورته کړی شی، قسم دی په رب ځما چې خامخا ژوندي پورته به کړل شی هر ورو تاسې (پس له مرګه)، بيا خامخا خبر به کړی شی تاسې هر ورو په هغه څه چې کړي دي تاسې په دنیا کې، او دا (ژوندي پاڅول جزاء ورکول) په الله باندې ډېر اسان دي.

تفسير: يعنې د دويم ځلي بيا ژوندي کول او د ګردو حساب، کتاب اخيستل الله تعالى ته کوم سخت او ګران او مشکل کار نه دی، پوره يقين ولری! چې دا کار ضرور کېدونکی دی، د چا له انکار کولو څخه هغه ټاکلی شوی کار هيڅ وړاندې وروسته نه کېږي، نو ځکه بنيادي چې تاسې انکار پرېږدئ، او د هغې ورځې په فکر کې ولوېږئ.

فَاٰمِنُوْا بِاللّٰهِ وَرَسُوْلِهِۦ وَالتَّوْرَ الَّذِيۡ اَنْزَلْنَاۤ وَاللّٰهُ بِمَا تَعْمَلُوْنَ خَبِيْرٌۭ ۝۵

نو ايمان راوړئ په الله او په رسول د ده (محمد) باندې، او په هغې رڼا (قرآن) باندې چې نازل کړی دی مونږ، او الله په هغه څه چې کوئ يې تاسې ښه خبردار دی.

تفسير: يعنې ايمان سره عمل هم يو ضروري شی دی.

يَوْمَ يَجْمَعُكُمْ لِيَوْمِ الْجَمْعِ ذٰلِكَ يَوْمُ التَّغَابُنِ ۝

(ياد کړه) هغه ورځ چې راجمع به کړي (او خبر به درکړي الله) تاسو لره په ورځ د جمع کېدلو (قيامت) کې، دا (ورځ چې ده) ورځ د نفعې او نقصان ده.

تفسير: يعنې دوزخيان به پرې کېږي، او جنتيان به کاميابېږي، پرې کېدل دا چې هغوی به د الله تعالى ورکړي قوتونه بېخايه لګولي وي، رأس المال او پټګه به يې هم له لاسه وتلي وي، بری دا چې د لويې فائدې په بدل کې په زرهاوو ښه مومي، اوس د همدې خبرې لږ څه تفصيل داسې راځي چې:

وَمَنْ يُؤْمِنۡ بِاللّٰهِ وَيَعْمَلۡ صَالِحًا يُكْفِّرۡ عَنْهُ سَيِّئَاتِهٖۤ

او هغه چې ايمان راوړي په الله او وکړي عمل نېک؛ لرې به کړي (الله) له ده څخه بدې د ده.

تفسير: يعنې هغه تقصيرات چې شوي دي؛ د ايمان او ښو کارونو له وجې معاف او ښلی کېږي.

وَيُدْخِلْهُ جَنَّٰتٍ تَجْرِيۡ مِنْ تَحْتِهَاۤ اَلْأَنْهَارُ خٰلِدِيْنَ فِيْهَاۤ اَبَدًا ذٰلِكَ الْفَوْزُ الْعَظِيْمُ ۝۶

او داخل به کړي (الله) دغه (صالح مؤمن) په هغو جنتونو کې چې بهېږي له لاندې (د ونو او ماڼيو) د هغو (څلور قسمه) ويالې، تل به وي دوی په هغه کې ابدې همېشه، دغه (مغفرت او جنت) بری خلاصی ډېر لوی دی.

تفسير: يعنې هر څوک چې جنت ته ورسېږي؛ ټول مرادونه يې په لاس ورځي، ځکه چې جنت د الله تعالى د ليدلو او د هغه د رضا موندلو ځای دی.

وَالَّذِيْنَ كَفَرُوْا وَكَذَّبُوْا بِآيٰتِنَاۤ اُولٰٓئِكَ اَصْحٰبُ النَّارِ خٰلِدِيْنَ فِيْهَاۤ وَبِئْسَ الْمَصِيْرُ ۝۷ مَاۤ اَصَابَ مِنْ مُّصِيْبَةٍۭ اِلَّاۤ يٰۤاَذُنُ اللّٰهِ وَمَنْ يُؤْمِنۡ بِاللّٰهِ يَهْدِۤ اللّٰهُ قَلْبَهۭٗ

او هغه کسان چې کافران شوي دي او نسبت د دروغو کوي آيتونو ځمونږ ته، دغه کسان دي ياران ملګري د دوزخ، تل به وي دوی په هغه (دوزخ) کې، او بد ځای د ورتللو دی (دوزخ). نه رسېږي ښځ مصيبت، غم، درد هيچاته مګر خو (رسېږي) په اذن حکم د الله سره، او هغه څوک چې ايمان يې راوړی دی په الله باندې؛ لاره ښيي (الله) زړه د ده ته (د صبر او ثبات).

تفسير: په دنیا کې هېڅ یوه سختي او مصیبت یې د الله تعالی له رضا، مشیت څخه نه رسیږي، کله چې مؤمنان په دې خبره باندې یقین او باور ولري؛ نو نه ښایي چې په هغه باندې خفه شي، بلکه په هر وخت او په هر حال باندې د هغه په فیصلې باندې رضا وي، او تل دې هسې وینا وکړي، تر څو چې الله تعالی یې زړه کلک کړي، او پدې وپوهیږي چې هر څه د الله تعالی له جانب دي.

وَاللَّهُ بِكُلِّ شَيْءٍ عَلِيمٌ ۝۱۶

او الله په هر څیز باندې ښه عالم دانا دی (پر شاګرانو صابرانو).

تفسير: یعنې هغه تکلیف او مصیبت چې د الله تعالی له لوري رارسېږي؛ د هغه عین علم او حکمت دی، همغه الله تعالی ته ښه معلوم دي چې کوم یو له مونږ څخې د واقعي صبر، تسلیم او رضا په سمه لاره ځي؟ او د چا زړه د کومو احوالو او کیفیاتو د مورد ګرځېدلو وړ دی؟.

وَاطِيعُوا اللَّهَ وَأَطِيعُوا الرَّسُولَ فَإِنْ تَوَلَّيْتُمْ فَإِنَّمَا عَلَى رَسُولِنَا الْبَلَاءُ الْمُبِينُ ۝۱۷

او حکم ومني تاسې د الله، او حکم ومني تاسې د رسول (د دغه الله)، پس که مخ و ګرځوه تاسې (له طاعته؛ نو د تاسې نقصان دی، رسول ته څه زیان نه رسیږي، ځکه چې) نو بېشکه په رسول ځما باندې رسونه ښکاره ده (او خپل تبلیغ یې کړی دی).

تفسير: یعنې په نرمۍ، سختۍ، تکلیف، راحت او په هر صورت کې د الله تعالی او د هغه د رسول حکم ومني؛ که نه ستاسې خپل نقصان دی، رسول الله صلی الله علیه وسلم خو تاسې ته ټول ښه او بد درپوهولي دي، او خپل فرض یې ادا کړی دی، او الله تعالی ته ستاسې له اطاعت یا معصیت څخه هېڅ یو ضرر یا ګټه نه وورسیږي.

اللَّهُ لَا إِلَهَ إِلَّا هُوَ وَعَلَى اللَّهِ فَلْيَتَوَكَّلِ الْمُؤْمِنُونَ ۝۱۸

الله (یو دی) نشته هېڅوک وړ د عبادت مګر خو همدی دی، او خاص یواځې پر الله باندې پس توکل دي وکړي مؤمنان.

تفسير: یعنې معبود او مستعان یواځې د الله تعالی لوی ذات دی، بل څوک د بندګۍ او د هیلې او د اسرې وړ نه دی.

يَا أَيُّهَا الَّذِينَ آمَنُوا إِنَّمِنَ أَزْوَاجِكُمْ وَأَوْلَادِكُمْ عِنْدَ اللَّهِ

ای هغو کسانو چې ایمان یې راوړی دی! بېشکه ځینې له ښځو ستاسې او (ځینې له) ځامنو ستاسې دښمنان دي تاسې لره.

تفسير: ډېر ځلې داسې کیږي چې سړی د ښځې او ځامنو په مینه او محبت کې داسې اخته کیږي، چې د الله تعالی له یاده غافلېږي، او د داسې تعلقاتو لامله نور ډېر خراب کارونه هم کوي، او له ډېرو ښو څخه یې برخې پاتې کیږي، د ښځې او اولاد غوښتنې او د هغوی خوښ ساتل هېڅکله دې نه پرېږدي چې بل شي ته خپل فکر واړوي، د آخرت فکر ترې هیرېږي، کله چې د آل او عیال د سړي د داسې ضرر او نقصان سبب وګرځي، هغه یې دوستانه بلل کیږي، بلکه داسې دښمنان دي چې سړی د دوی د دې دښمنۍ احساس نشي کولی، نو ځکه الله تعالی مو وینوي چې ځانونه مو له داسې دښمنانو څخه ساتئ؛ او له هسې چارو څخې لرې ګرځئ چې د هغو په وسیله دنیا تاسې ته ډېره ښه ښکاره شي،

او آخرت مو له ياده ووځي، او د دنيا لامله مو دين له لاسه وران شي، ولي داسې نه دي چې په دنيا کې ګرځېدې ښځې يا ټوله اولاده او خپلوان هسې وي، چې سړی د آخرت له ياده غافلوي، بلکه ځينې بختورې ښځې او هلکان داسې هم وي چې له خپلو مېړو او پلرونو سره د هغوی د دين په حفاظت کې مرستې کوي، او په ښو چارو کې هغوی ته لار ښوونه او لاس نيونه کوي، او هغوی ته عابدې ښځې نعم الصحابات او ښک مرغې اولاده باقيات الصالحات ګرځي: (جعلنا الله منهم بفضلهم ومته).

فَاَحْذَرُوهُمْ وَإِنْ تَعَفَّوْا وَنَصَحُوا وَتَغَفَّرُوا فَإِنَّ اللَّهَ غَفُورٌ رَحِيمٌ ﴿١٧﴾

نو ځان وساتئ تاسې له دوی څخه (په مقابل د حکم د الله او د دوی لحاظ مه کوئ)، او که عفو او ګزشت وکړئ تاسو، او مخ وګرځوئ تاسو، او مغفرت وکړئ تاسې؛ پس بېشکه الله ښه مغفرت کوونکی (د خطیاتو) ډېر رحم کوونکی دی.

تفسير: يعنې که دوی له تاسې سره دښمني وکړه، او تاسې ته ديني يا دنيوي زیان ورسېد؛ نو د هغه اثر او اغېزه به داسې کيږي چې تاسې به په انتقام او کسات پسې لوېږئ، او پر هغوی باندې به نامناسبه سختي شروع کوئ، نو له داسې کولو څخه به د دنيا انتظام خرابيږي، تر هغه ځايه پورې چې عقلاً او شرعاً ګټجايي وي؛ له هسې حماقتونو، تفصيراتو څخې تېرېږئ او ښئې يې!، انتقام او کسات پسې مه ګرځئ!، چې په داسې مکارمو اخلاقو سره به الله تعالی پر تاسې باندې مهرباني کوي او ستاسې خطاوې ښي.

إِنَّمَا أَمْوَالُكُمْ وَأَوْلَادُكُمْ فِتْنَةٌ وَاللَّهُ عِنْدَ أَجْرٍ عَظِيمٍ ﴿١٨﴾

بېشکه همدا خبره ده چې مالونه ستاسې او اولاد ستاسې يوه فتنه ازموينست دی، او الله چې دی په نزد د ده دی اجر ثواب ډېر لوی.

تفسير: يعنې الله تعالی تاسې ته مال او اولاد درکوي او تاسې پرې ازمويني، چې کوم يو له تاسې څخه په داسې فاني او زائلو شيانو کې اخته کيږي؟ او کوم يو له تاسې څخې د فاني شيانو نه د خپل آخرت پټګه او ذخيره ګرځوي؟ او د آخرت ډېر لوی اجر او ثواب د دې ځای پر حظوظو او مالونو باندې ښه بولي، او ترجيح ورکوي؟ او يا اخروي باقي او غير فاني نعمتونه هېروي، او په بدل يې دغه زائل او فاني شيان اخلي؟.

فَاتَّقُوا اللَّهَ مَا اسْتَطَعْتُمْ وَأَسْمِعُوا وَأَطِيعُوا وَأَنْفِقُوا خَيْرًا لِّلنَفْسِكُمْ

نو وويرېږئ تاسې له الله څومره چې توانېږئ تاسې، او واورئ (خبرې د الله په سماع د قبول سره)، او اطاعت کوئ (د احکام الله)، او نفقه کوئ لګوئ ښه شيان لپاره (د نفعې) د ځانونو خپلو، يا دا غوره ده ستاسو لپاره.

تفسير: يعنې تر څو مو چې له وسه کيږي له الله تعالی څخې وويرېږئ، او په دې امتحان او ازموينه کې ثابت قدم اوسئ!، او د هغه احکام واورئ!، او عمل پرې وکړئ!.

وَمَنْ يُؤَقِّ شَرَّ نَفْسِهِ فَأُولَٰئِكَ هُمُ الْمُفْلِحُونَ ﴿١٩﴾

او هغه چې وساتلی شي له حرص بخیلی د نفس خپل څخه؛ نو دا کسان همدوی دي برياليان په مراد رسېدلي (بچ شوي له عذابه په دواړه دارينو کې).

تفسير: يعنى د الله تعالى په لاره كې به له نفقه كولو او له مال لگولو څخه ستاسې خپلې ښېگڼې كېږي، او همغه سړى بريالى او په مراد رسيږي چې الله تعالى د هغه زړه له دې اند ښېښي غوښتنې ځنې پاك ساتلى وي، او حرص، بخل، طمع او كنسكي لار په كې ونه لري.

إِنْ تَقْرَضُوا اللَّهَ قَرْضًا حَسَنًا يُّضْعِفْهُ لَكُمْ وَيَغْفِرْ لَكُمْ

كه چېرې قرض پور ور كړئ تاسې الله لره (په هغه څه چې فرمايلي يې دي) قرض پور ښك؛ نو دو چنده به كړي (الله ثواب د) هغه (پور) تاسې ته او مغفرت به و كړي (الله) تاسې ته.

تفسير: يعنى د الله تعالى په لاره كې په اخلاص او ښك نيت سره له خپل حلال او طيب مال ځنې صرف كړئ او ويې لگوى!، تر څو الله تعالى تاسې ته څو چنده له هغه ځنې زيات ثواب در كړي، او ستاسې گړدې خطاوې او تجاوزات وښيي، همداسې يو مضمون پخوا له دې څخه هم تېر شوى دى، پوره تقرير دې هلته و كوت شي!.

وَاللَّهُ شَكُورٌ حَلِيمٌ

او الله ښه قدردان دى ښه تحمل والا دى.


تفسير: د قدر پېژندلو خبره دا ده چې په لږ عمل سره ډېر ثواب ور كوي، او تحمل يې دا دى چې د گناه په ليدلو سره سمدلاسه عذاب نه مقرروي، بيا هم د ډېرو گناهگارانو جرم ښي، او د ډېرو سزا تخفيف كوي.

عِلْمُ الْغَيْبِ وَالشَّهَادَةُ الْعَزِيزُ الْحَكِيمُ

عالم پوهېدونكى د پټ او ښكاره دى، ښه غالب قوي دى ډېر حكمت والا دى.

تفسير: يعنى الله تعالى په ښكاره كارونو او پټو نيتونو باندې عليم او خبير ښه دانا او ښنا دى، او سم د خپل زبردست قوت او حكمت سره هر چاته بدل ور كوي.

تَمَّتْ سُورَةُ التَّغَابِنِ بِفَضْلِ اللَّهِ تَعَالَى وَنَمَّه، وَلِلَّهِ الْحَمْدُ وَالْمُنَّة.



سُورَةُ الطَّلَاقِ

«د (الطلاق) سورت مدني دی، (۱۲) آيت (۲) رکوع لري، په تلاوت کې (۶۵) او په نزول کې (۹۹) سورت دی، وروسته د (الإنسان) له سورت نه نازل شوی دی».

بِسْمِ اللَّهِ الرَّحْمَنِ الرَّحِيمِ

(شروع کوم) په نامه د الله چې ډېر زیات مهربان پوره رحم کوونکی دی.

يَا أَيُّهَا النَّبِيُّ إِذَا طَلَّقْتُمُ النِّسَاءَ فَطَلِّقُوهُنَّ لِعَدَّتِهِنَّ

ای نبي! (ووايه امت خپل ته) کله چې اراده وکړئ طلاقوي تاسو ښځې؛ نو طلاقوي يې په (وخت د) عدت د دوي کې (په طهر کې چې خالي له جماع وي).

تفسير: اګر که دلته مخاطب نبي صلی الله عليه وسلم دی، مګر په واقع کې ګرد امت مخاطب دی، يعنې کله چې کوم سړی بيا په کوم ضرورت يا د مجبورييت له کبله د خپلې ښځې د طلاق ورکولو اراده وکړي، نو ښايي چې هغه دې په عدت سره طلاق ورکړي.

په طلاق ورکولو کې مشروعه طريقه داده چې په طهر کې دې طلاق ورکړی شي، او له احاديثو څخه هم دا قيد ثابتېږي، چې په هغه طهر کې چې کوروالی او صحبت په کې نه وي شوی؛ ښايي مېړه خپلې ښځې ته طلاق ورکړي.

وَأَحْصُوا الْعِدَّةَ

او وشمېرئ وساتئ تاسو عدت (د ښځو خپلو).

تفسير: نارينه او ښځې دواړو ته ښايي چې دا خبره په ياد ولري چې چېرې د غفلت او سهوې په وسيله له دوی ځنې کومه سهوه او بې احتياطي ونشي، او څه لاندې باندې په منځ کې رانشي، او هم ښايي چې طلاق داسې ورکړ شي چې د عدت په شمېر کې هيڅ شاني ډېروالی او لږوالی رانشي.

وَأَنفُوا اللَّهَ رَبُّكُمْ لَا تَحْرُجُوهُنَّ مِنْ بُيُوتِهِنَّ

او وويړېئ تاسو له الله چې رب (پالونکی) د تاسې (دی)، مه وباسئ (ای خاوندانو) دغه (ښځې خپلې) له کورونو خپلو څخه (چې په کې اوسي دوی، تر هغه پورې چې يې تېر شي عدت).

تفسير: يعنې له الله څخه وويړېئ، او په شرعي احکامو باندې پابندي ولرئ؛ چې له هغو څخه يو حکم دا دی چې د حيض په حالت کې دې طلاق ور نه کړ شي؛ او درې طلاق دې يو ځای ور نه کړ شي؛ او مطلقه ښځه دې له کوره د باندې ونه ايستله شي؛ او د دې په شان د الله اکرم شأنه و اعظم برهانه نورې ښوونې هم په اخلاص سره منئ!

وَلَا يَخْرُجْنَ إِلَّا أَنْ يَأْتِيَنَّ بِفَاحِشَةٍ مُبَيَّنَةٍ

او نه دې وځي دغه (ښځې هم پخپله له کورو نه تر څو چې عدت د دوی تېر شي) مګر هلته چې راشي دوی په فاحشه بې حيايي ښکاره سره (لکه زنا).

تفسير: يعني بنهي دې پخپله خوښه هم نه وځي، ځكه چې دا سوكنى محض حق العبد نه دى چې د هغه په رضا سره ساقطه شي، بلكه حق الشرع دى، هو! كه بنه كومه ښكاره بېحيائي وکړي، يا په بدو چارو ځغرد وکړي، يا د غلا مرتکبه شي، يا د ځينو علماوو په قول: ژبه وکړي، يا تل په جنگ جنجال او جگړه کې لگيا وي، او بې له غمه او خفګانه يې بل کار نه وي؛ نو ايستل يې روا دي، كه دا بنه بې موجه له كوره ووځي؛ نو دا پخپله د دې د صريحې بې حيايۍ يو كار دى.

وَلَيْكَ حُدُودُ اللَّهِ وَمَنْ يَتَعَدَّ حُدُودَ اللَّهِ فَقَدْ ظَلَمَ نَفْسَهُ

او دا (احكام) حدود اندازه كړى شوي د الله دي، او هر هغه چې تيريري له حدودو د الله څخه؛ نو په تحقيق ظلم يې كړى دى په ځان خپل باندې.

تفسير: يعني ګناهګار شوي دي، د الله تعالى په نزد د سزا موجب وګرځېد.

لَا تَدْرِي لَعَلَّ اللَّهَ يُحْدِثُ بَعْدَ ذَلِكَ أَمْرًا ①

نه پوهېږي (ته اى طلاق كوونكيه! يا نه پوهېږي هيڅ نفس) ښايي چې الله پيدا كړي وروسته له دې طلاق كوم ښه كار او نوى صورت لكه رجوع له طلاقه.

تفسير: يعني ښايي چې بيا د دواړو په منځ کې روغه او صلحه وشي، او په طلاق باندې پښېمان او نادم شي.

وَإِذَا بَلَغَ الْأَجِلُ ثُمَّ بَعَثُوا إِلَى الْقَوْمِ بِمَعْرُوفٍ

بيا نو كله چې ورسپري دغه (بنهي) نېټې خپلې ته؛ نو وساتئ (تاسې اى مېړونو) دوى په معروف نېكۍ ښه شان سره، يا جلا شئ تاسې له دوى ځنې په معروف نېكۍ ښه شان سره.

تفسير: يعني په رجعي طلاق کې كله چې عدت ختمېدلو ته نژدې شي؛ نو تاسې لره له دوو چارو څخه د يوې چارې اختيار دى، چې يا د عدت له ختمېدلو څخه پخوا سم له دستور هغې بنهي ته رجعت او خپلې نكاح ته دوام وركړئ!، يا د عدت په ختمېدلو سره په معقولې طريقې باندې له هغې څخه جلا شئ!، مطلب دا كه د نكاح ټينګ ساتل مقصد وي؛ نو په هغه وخت کې، او كه يې شلول مطلب وي؛ نو په دغه وخت کې ځغرد (ټينګوالى) پرې وکړئ!، او په دواړو صورتونو کې د انسانيت، شرافت اصولو ته په درنه سترګه وګورئ!، او داسې مه كړئ چې ساتنه يې مقصود نه وي، او خامخا د عدت د اوږدوالي لپاره رجعت وکړئ، يا د ساتلو په صورت کې هغې ته ايذاء ورسوئ، او طعن او تشيع ورواړوئ!.

وَأَشْهَدُوا ذَوَىٰ عَدْلٍ مِّنكُمْ

او شاهدان نيسئ تاسې (په دغه رجوع باندې) دوه خاوندان د عدل له تاسې څخه.

تفسير: يعني وروسته له طلاق وركولو او پخوا د عدت له پوره كېدلو كه د نكاح بيا ساتل غواړئ؛ نو په دې رجعت باندې دوه شاهدان ونيسئ، تر څو د خلقو په نزد متهم نه شئ.

وَأَقِيمُوا الشَّهَادَةَ لِلَّهِ

او ښه اداء كړئ تاسې شاهدي (اى شاهدانو په وخت د حاجت كې) لپاره د (ثواب او رضا د) الله.

تفسير: په دې کې شاهدانو لره هدايت دی چې د شاهدي ورکولو په وخت کې کړه او خرابه خبره ونه کړي، او سمه صافه او درسته خبره ووايي!.

ذَلِكُمْ يُوعْظُ بِهِ مَنْ كَانَ يُؤْمِنُ بِاللَّهِ وَالْيَوْمِ الْآخِرِ

دا (ساتنه په نېکۍ سره) نصيحت کاوه شي په دې سره هغه چاته چې وي چې ايمان يې راوړی وي په الله او په ورځې وروستۍ (د قيامت) باندې.

تفسير: د جاهليت په زمانه کې پر ښځو باندې زيات ظلمونه کېدل، او له ښځو سره هسې سلوک جاري وو لکه چې له غواوو او خړو سره يې کوي، يا له خورا سختو او ذليلو بنديانو سره کاوه شي، ځينې ښځې به سل سل کرته طلاقيدي، خو سره د هغه به هم د هغوی د مصيبت دوره پای (آخر) ته نه رسېده، قرآن په څو څو ځايونو کې د دې وحشيانه مظلمو او بې رحميو خلاف ويناوې کړي دي، او د نکاح او د طلاق په حدودو او حقوقو باندې په ډېر ښه ډول سره زور غورځولی دی، بالخصوص د دې سورت په منځ کې په نورو حکيمانه وو هدايتو او نصيحتو کې يې يو نهايت جامع او مانع او ټول ښوونکي اصول بيان فرمايلي دي چې: ﴿فَأَمْسِكُوهُمْ بِمَعْرُوفٍ أَوْ فَارِقُوهُمْ بِمَعْرُوفٍ﴾ دی، چې د هغه حاصل دا دی چې که يې ساتئ؛ نو په معقوله ډول او طريقې سره يې وساتئ!؛ او که يې پرېږدئ؛ نو هم په معقوله طريقه سره يې پرېږدئ!، خو له دې ښو او زرينو نصيحتو څخه هغه سړی منتفع او ګټور کېدی شي چې په الله تعالی او رسول الله صلی الله عليه وسلم او په آخرت باندې يقين لري، ځکه چې همدا باور او يقين د انسان په زړه کې د الله تعالی وېره او خوف پيدا کوي، او د همدې وېرې لامله دا خيال د انسان په فکر کې پيدا کېږي: همغسې چې يوه کمزوره ښځه له بخته او اتفاقه ځمونږ په منگلو او قبضه او اقتدار کې راغلې ده، مونږ هم ټول د يوه لوی قهار الله تعالی په قبضه او اقتدار کې پراته يو، همدا يو خيال دی چې په هر حال کې سړی له ظلم او تعدي څخه ساتي، او د الله تعالی په امر منلو باندې اړوي، د دې لپاره په دې سورت کې په مخصوص ډول سره په اتفاق پرهېزګاری او د الله تعالی په وېره باندې زيات امرونه او توصيې شوي دي.

وَمَنْ يَتَّقِ اللَّهَ يَجْعَلْ لَهُ مَخْرَجًا

او هغه څوک چې ويرېږي له الله، ځان ساتي له معاصيو؛ وبه ګرځوي ده ته يو ځای د وتلو (له دنياوي او اخروي غمونو نه).

تفسير: يعنې له الله تعالی څنې وويرېږئ!، او د هغه د احکامو تعميل په هر حال کې وکړئ!، که څه هم له ډېرو مشکلاتو او شتادو سره مخامخ شئ، ځکه چې الله تعالی د هغو ګردو مشکلاتو څنې د وتلو لاره در خلاصوي، او په سختيو کې د ګزارې وسيلې هم در برابر وي.

وَيَرْزُقْهُ مِنْ حَيْثُ لَا يَحْسَبُ

او رزق روزي به ورکړي (الله) ده ته له هغه (ځايه) چې ګمان به نه کوي دی.

تفسير: د الله تعالی څخه وېره د دواړو دارينو د خزانو کنجې ده، او د ګردو بريو او کاميابيو وسيله ده، له همدې څنې ګرد مشکلات اسانېږي، بې قياس او بې ګمانه يې رزق روزي او خواږه ور رسېږي، ګناهونه يې بښل کېږي، جنت ور حاصلېږي، ثواب يې زياتېږي، او يوه عجيبه د زړه ډاډينه، سکون، اطمینان او خوښي په برخه او نصيب راځي، چې د هغه لامله بيا هيڅ يوه سختي لکه سختي نه وربښکاري.

وَمَنْ يَتَوَكَّلْ عَلَى اللَّهِ فَهُوَ حَسْبُهُ إِنَّ اللَّهَ بَالِغُ أَمْرِهِ قَدْ جَعَلَ اللَّهُ لِكُلِّ شَيْءٍ قَدْرًا ۝

او هغه څوک چې توکل وکړي په الله باندې؛ نو دغه (الله) بس کافي دی ده لره (په دواړو جهانو کې)، بېشکه الله رسېدونکی دی امر کار خپل ته، په تحقیق ګرځولې ده الله هر څیز لره اندازه.

تفسیر: یعنې پر الله تعالی باندې هیله او اسره ولری، او یواځې پر وسائلو او اسبابو باندې تکیه ونه کړئ!، د الله تعالی قدرت په دې اسبابو اړه نه لري، د کوم کار د کولو اراده چې الله وفرمائي؛ هغه هرومرو (خامخا) پوره کېدونکی دی، اسباب او وسائل هم د ده د مشیت تابع دی، هو! د هر څیز اندازه د هغه له خوا ټاکلې شوې ده، چې سم له هغې سره هغه ښکاره کېدونکی دی، نو ځکه که د کوم څیز په حاصلېدو کې څه ډیل ښکاره شي؛ نو متوکل لره نه ښايي چې ځان خپه یا پرېشان کړي.

وَالَّذِي يَسْنَنَ مِنَ الْمَحِيضِ مِنْ نِسَائِكُمْ إِنْ رُبْتُمْ فَعَدَّتُْهُنَّ ثَلَاثَةُ أَشْهُرٍ وَالَّتِي لَمْ يَحِضْ

او هغه ښځې چې ناامیده شوي وي (په سبب د کبارت یا د مرض) له حیضه له ښځو ستاسې ځنې که چېرې په شک کې یې تاسې؛ نو عدت د دوی درې میاشتې دی، او همداسې ښځې چې نه وي شوي حائضې (په سبب د صغارت نو درې میاشتې عدت دې تېروي).

تفسیر: یعنې پاک قرآن د مطلقې عدت لکه چې د «البقرة» په سورت کې راغلی دی؛ درې حیضه ښوولی دی، که شېبه او شک پیدا شي چې چاته حیض ورنشي، یا د ډېر عمر او منګ لامله یې حیض بند شوی وي، نو د هغې عدت به څو وي؟ دا یې رابنکاره کړه چې درې میاشتې دی.

وَأُولَاتُ الْأَحْمَالِ أَجَلُهُنَّ أَنْ يَضَعْنَ حَمْلَهُنَّ

او (ښځې) خاوندانې د بار کېدې (حاملانې بلاربې) عدت د دوی دا دی چې وزېروي دوی بار (حمل) خپل.

تفسیر: د جمهورو په نزد د حاملې عدت د هغې د حمل تر وضعې او د مولود تر څېګولو پورې دی، که څه هم هغه یوه لحظه او شېبه وروسته وي، یا تر ډېرو میاشتو پورې وځنډېږي، په دې کې د مطلقې او د کونډې حکم یو دی، لکه چې په احادیثو کې راغلي دي.

وَمَنْ يَتَّقِ اللَّهَ يَجْعَلْ لَهُ مِنْ أَمْرِهِ يُسْرًا ۝ ذَلِكَ أَمْرُ اللَّهِ أَنْزَلَهُ إِلَيْكُمْ وَمَنْ يَتَّقِ اللَّهَ يَجْعَلْ لَهُ سَبِيلًا ۝ وَيُعْظِمُ لَهُ أَجْرًا ۝

او هغه څوک چې ویرېږي له الله، ځان ساتي له معاصیو؛ نو وبه ګرځوي الله ده ته کار د ده کې اساني. دا (چې ویلی شوی دی) امر حکم د الله دی چې نازل کړی یې دی تاسې ته، او هغه څوک چې ویرېږي له الله، ځان ساتي له معاصیو؛ نو لري به کړي الله له ده څخه ګناهونه د ده، او لوی به کړي (الله) ده لره اجر ثواب (د ده).

تفسیر: د هرې جملې په آخر کې د اتقاء او د الله تعالی اکرم شأنه وأعظم برهان د وېرې مضمون په مختلفو اسالیبو او ډول ډول پیرایو سره یې تکرار کړی دی، تر څو لوستونکي د هغه د بار بار ویلو څخه ډېر وینس او متنبه شي، چې د ښځو په معاملاتو کې د دې اتقاء او پرېهزګارۍ ضرورت ډېر زیات دی.

اَسْكَنْتُمْ مِنْ حَيْثُ سَكَنْتُمْ مِنْ وَجْدِكُمْ

واوسوئ دا (بنځې طلاقې کړې شوې) په هغه ځای کې چې په کې اوسېږئ تاسې (سم) له طاقت د تاسې (چې توانېږئ!).

تفسير: د نارینه په ذمه باندې ضرور دي چې خپلې مطلقې بنځې ته تر عدت پورې هستوگنې لپاره کور ورکړي، چې هغه ته «سکني» وایه شي، نو کله چې «سکني» واجبه شي؛ نو نفقه هم د هغه په ذمه ثابتېږي، ځکه چې بنځه دومره موده د ده په کور کې مقیده او محبوسه پاتې کېږي، د قرآن کریم د دې الفاظو اشاره په همدې لوري ده: ﴿مِنْ حَيْثُ سَكَنْتُمْ مِنْ وَجْدِكُمْ وَلَا تُضَارُّوهُنَّ لِتُضَيِّقُوا عَلَيْهِنَّ﴾.

وَلَا تُضَارُّوهُنَّ لِتُضَيِّقُوا عَلَيْهِنَّ

او مه کوئ اراده د ضرر تاسې د دغو (مطلقاتو) لره چې تنگوي به (ځایونه او نفقې) په دوی باندې. تفسير: یعنې ای مېړونو (خاوندانو)! ضرر مه رسوئ تاسو دې بنځو طلاقو شوو ته په ځای د هستوگنې چې هغوی په تنگي شي، او په وتلو سره مجبورې شي.

وَإِنْ كُنْ أُولًا رَحِمًا فَاَنْفِقُوا عَلَيْهِنَّ حَتَّى يَضَعْنَ حَمْلَهُنَّ

او که چېرته وي دغه (بنځې) خاوندانې د بار گېډې (حاملانې بلارې) نو نفقه کوئ تاسې پر دوی باندې تر هغه پورې چې وزېږوي دوی بار (حمل د گېډو) خپلو (په ځېگېدلو سره). تفسير: د حمل مدت کله چې ډېر اوږدېږي؛ نو هغه یې په خصوصیت سره راوښود، چې په هغه کې که هومره اوږدوالی هم وشي، خو د حمل تر څېر بدلېدو پورې ښايي هغې ته دې نفقه ورکړه شي، او داسې دې ونه کړي چې درې میاشتې نفقه ورکړي، او بیا یې بنده کړي.

وَإِنْ أَرْضَعْنَ لَكُمْ فَآْتُوهُنَّ أَجْرَهُنَّ وَأَنْتُمْ عَلَيْكُمْ بَعْرُونَ

نو که تې ورکاوه دوی (پس له طلاقه) اولاد د تاسو لره؛ پس ورکړئ تاسې هغوی لره مزدوري د هغوی، او مصلحت مشوره کوئ (ای بنځو او مېړونو په حق د مولود خپل) په منځونو خپلو کې په معروف نېکۍ سره.

تفسير: یعنې که له وضع حمل څخه وروسته بنځې ستاسې له خاطرې وړو کي ته شودې ورکوي؛ نو اجرت یې ښايي هومره ورکړ شي لکه نورو تې ورکوونکیو بنځو ته چې ورکاوه کېږي!، او سم له دستورې په معقولې طریقې سره یو له بله د دې وړو کي په نسبت مشوره وکړي، او لازمه قراردادونه وټي، او خامخا ضد او خراب تګ ونه کړي!، او یو له بل سره د نېکۍ سلوک وکړي، نه دې بنځه د شودو له ورکولو څخه غاړه غړوي!، او نه دې نارینه له هغې ځنې مخ اړوي چې بلې بنځې ته د دې وړو کي ورکړي، چې د ده د مور په ځای بله بنځه په اجرت سره تې ورکړي.

وَإِنْ تَعَاَسَ رُفُؤُكُمْ فَضَعْلُهُ آخَرَىٰ

او که سختې وکړئ تاسې (ای والدینو په تې ورکولو او اجرت کې)؛ نو لپاره د تې ورکولو دې طلب کړي هغه (مولود) لره بل بنځه (یعنې دایي دې ورته ونیسي، او په مور باندې دې زور نه کوي).

تفسير: يعنى كه د مخالفت، ضد لامله ښځه په شودو وركولو باندې راضي نشي؛ نو نارينه دې هرومرو هغې ته نه گوري، او بله ښځه دې پيدا كړي چې هغه كوچني ته شودې وركړي، او كه نارينه پر هغې ښځې باندې خپل وړو كې نه پالي، او شودو ته يې نه پرېږدي؛ نو خامخا به بله كومه ښځه پيدا كړي، او په دواړو صورتونو كې به بلې ښځې ته څه وركول كېږي، نو ولې همدا شى د همغه وړو كې مور ته ورنه كړ شي، چې هم وړو كې په ارام او خوشاله او هم مور پرې ډاډه او بې پروا شي.

لِيُنْفِقَ ذُو سَعَةٍ مِّنْ سَعَتِهِ وَمَنْ قُدِرَ عَلَيْهِ رِزْقُهُ فَلْيُتَّقِ اللَّهَ لَعَلَّهُ يُفْزِلَهُ أَلَمَانِهَا سَيَجْعَلُ اللَّهُ بَعْدَ عُسْرٍ يُسْرًا

نو نفقه دې وركوي خاوند د طاقت له طاقته شتو خپلو نه، او هغه چې تنگ كړ شي په ده باندې رزق د هغه، پس نفقه دې كوي له هغه ځنې چې وركړي وي هغه لره الله، نه وركوي تكليف الله هيڅ نفس لره مگر خو په هغه قدر چې وركړى وي هغه لره (له ماله)، ژر به ښكاره كړي الله پس له سختۍ تنگۍ څخه اساني او پراخي.

تفسير: يعنى د وړو كې خرڅ پر پلار باندې دى، مال او شته والا دې د خپل مال او شتو په اندازه خرڅ او نفقه وركوي، اكرب او نادار دې د خپل نشتوالي په حيثيت نفقه خرڅ كوي، كه د كوم سړي په برخه ډېره پراخي او شته نه وي، او دالله جل جلاله له درباره يې لږ رزق او خواړه په برخه شوي وي؛ نو دى دې په هغه كې د خپل گنجائش او قوت په نسبت خرڅ وركړي!، ځكه چې الله تعالى هيچا ته د هغه له طاقت څخه زيات تكليف نه وركوي، كله چې كوم سړى په تنگه كې هم د هغه له احكامو سره خرڅ وركړي؛ نو الله تعالى به هغه سختي او تنگه په اساني او پراختيا سره وربدله كړي.

وَكَاتِلٌ مِّنْ قُرْبَىٰ عَتَتْ عَنْ أَمْرِ رَبِّهَا وَرُسُلِهِ فَحَاسِبُنَا حِسَابًا شَدِيدًا وَعَذِبُنَا عَذَابًا أَتٰكُرًا

او ډېر وو له كليو څخه چې گډېدلې سر كښي يې كړې وه له امره د رب خپل، او له (امره حكمة) د رسولانو د دغه (الله) څخه، نو حساب به وكړو مونږ له هغوى سره حساب سخت (په قيامت كې)، او په عذاب به كړو مونږ هغوى په عذاب ناشنا ناكاره سخت سره. شيخ الهند (رحمة الله عليه) د دې آيت ترجمه داسې كړې ده چې: «او څومره (ډېر) وو له كليو نه چې سر كشي يې كړې وه له حكمونو د رب خپل نه، او له رسولانو د ده نه؛ پس حساب مو وكړ له هغوى سره حساب سخت، او په عذاب مو كړ هغو په ناكاره ناخپه عذاب سره.

تفسير: يعنى د شريعت د احكامو مخصوصا د ښځو په نسبت د گډو حكمونو پوره پابندي ولري!، كه نافرماني وكړئ؛ نو په ياد يې ولري! چې څومره كلي او ښارونه د الله تعالى او د ده د رسولانو د نافرمانۍ لامله ويجاړ او وړان شوي دي، كله چې هغه خلق د تكبر او ځانمنۍ آخرې درجې ته ورسېدل، او مونږ د هغوى حساب او كتاب ښه او كللك واخيست، او د هغوى يو عمل مو هم بې له پوښتنې پرې نښود، او ټول مو په هسې سخت عذاب او آفت كې اخته كړل چې د هغه نظير او ثاني پخوا له هغه څخه هيڅ ليدلى شوى نه وو.

فَذَاقَتْ وَبَالَ أَمْرِهَا وَكَانَ عَاقِبَةُ أَمْرِهَا خُسْرًا

نو (وځكله يا) وبه ځكي هغوى سزا د كار خپل (په دنيا كې)، او دى عاقبت آخر د كار د دوى زيان (په آخرت كې چې حرمان دى له جنتونو).

تفسير: يعنى هغه سودا، بيع او شراء، پلورل او پېرودل (اخيستل او خرڅول) چې يې په ټول عمر کې کړي وو، آخر يې په هغو کې سخت نقصان وموند، تر دې چې پانگه يې هم له لاسه ووتله.

أَعَدَّ اللَّهُ لَهُمْ عَذَابًا شَدِيدًا

تیار کړی دی الله هغوی ته عذاب سخت (په دارینو کې).

تفسير: د مخه د دنيوي عذاب ذکر وو، دا د اخروي عذاب ذکر دی.

فَاتَّقُوا اللَّهَ يَا أُولِيَ الْأَلْبَابِ الَّذِينَ آمَنُوا

نو وويرېږئ له الله، ځان وساتئ اى خاوندانو د عقلونو هغو کسانو چې ايمان يې راوړی دی.

تفسير: يعنى د دې عبرتناکو واقعاتو له اورېدلو څخه عقلمند ايماندارانو ته ویرېدل په کار دي، او مونږ لره داسې کار کول نه ښايي چې د هغه لامله د الله تعالى د قهر او د خپګان مورد وګرځو، العياذ بالله.

قَدْ أَنْزَلَ اللَّهُ إِلَيْكُمْ ذِكْرًا

په تحقيق نازل کړی دی الله تاسې ته ذکر نصيحت (قرآن).

تفسير: يعنى قرآن، که له (ذکر) ځنې (ذاکر) مراد وي، نو هغه پخپله رسول دی.

رَسُولًا يَتْلُو عَلَيْكُمْ آيَاتِ اللَّهِ مَبِينَاتٍ

رسول (چې محمد) دی لولي په تاسې باندې آيتونه د الله چې ښکاره کوونکي دي (د احکامو).

تفسير: يعنى ښکاره نښې او آيات چې په هغو کې د الله تعالى احکام په ډېر ښه ډول سره اورولی شوي دي.

لِيُخْرِجَ الَّذِينَ آمَنُوا وَعَمِلُوا الصَّالِحَاتِ مِنَ الظُّلُمَاتِ إِلَى النُّورِ

لپاره د دې چې وباسي (الله) هغه کسان چې ايمان يې راوړی او کړي يې دي ښه عملونه له ظلمتونو تيارو (د جهل او کفر) څخه رڼا (د علم او ايمان) ته.

تفسير: يعنى د کفر او د جهل له ظلمت او تيارو ځنې ايستلي د ايمان او د عمل رڼا ته مولاړ ښوولې ده.

وَمَنْ يُؤْمِنْ بِاللَّهِ وَيَعْمَلْ صَالِحًا يُدْخِلْهُ جَنَّاتٍ تَجْرِي مِنْ تَحْتِهَا الْأَنْهَارُ خَالِدِينَ فِيهَا أَبَدًا قَدْ أَحْسَنَ اللَّهُ لَهُ رِزْقًا ۝

او هغه چې ايمان راوړي په الله باندې، او وکړي ښه (عمل)؛ نو داخل به کړي (الله) ده لره په جنتونو کې چې بهیري له لاندې (د ماڼیو او ونو) د هغو ویالې، تل به اوسېدونکي وي دوی په هغو کې ابدې همېشه، په تحقيق ښه ورکړی دی الله هغه ته رزق روزي.

تفسير: او له جنت څخه زیات ښه رزق، خواړه او روزي چېرې موندل کیږي؟!.

اللَّهُ الَّذِي خَلَقَ سَبْعَ سَمَوَاتٍ وَمِنَ الْأَرْضِ مِثْلَهُنَّ

الله هغه (ذات) دی چې پیدا کړي یې دي اوه اسمانونه او (پیدا کړي یې دي) له ځمکې څخه په مثل د دې (اوه اسمانونو اوه ځمکې).

تفسیر: یعنې اوه ځمکې هم پیدا کړي دي، لکه چې د (ترمذي) او نورو په احادیثو کې راغلي دي.

يَنْزِلُ الْأَمْزِجَاتِ

نازلېږي امر حکم (د الله) په منځ د دغو (اسمانونو او ځمکو) کې.


تفسیر: یعنې د عالم د انتظام او تدبیر لپاره د الله تعالی تکویني او تشریعي احکام په اسمانونو او ځمکه کې رانېسته کېږي.

لِتَعْلَمُوا أَنَّ اللَّهَ عَلَىٰ كُلِّ شَيْءٍ قَدِيرٌ وَأَنَّ اللَّهَ قَدْ أَحَاطَ بِكُلِّ شَيْءٍ عِلْمًا ۝

(پوهوي مو) تر څو چې وپوهېږئ تاسې چې بېشکه الله پر هر څیز باندې ښه قادر دی، او (پوه شئ) بېشکه چې الله په تحقیق احاطه فرمایلي ده رسېدلی دی هر شي ته له جهته د علمه قدرته.

تفسیر: یعنې د اسمان او د ځمکې د پیدا کولو او د هغو د انتظامي احکامو له جاري کولو څخه دا مقصود دی چې د الله تعالی د علم او د قدرت د صفاتو اظهار وشي، دا خبره د «ابن القيم» (رحمة الله علیه) له لوري په (بدائع الفوائد) کې څرگنده شوې ده.

تَمَّتْ سُورَةُ الطَّلَاقِ، وَلِلَّهِ الْحَمْدُ وَالْمِنَّةُ.



سُورَةُ التَّحْرِيمِ

«د (التحریم) سورت مدني دی، (۱۲) آیتونه او (۲) رکوع لري، په تلاوت کې (۶۶) او په نزول کې (۱۰۷) سورت دی، وروسته د (الحجرات) له سورت نازل شوی دی.»

بِسْمِ اللَّهِ الرَّحْمَنِ الرَّحِيمِ

(شروع کوم) په نامه د الله چې ډېر زیات مهربان پوره رحم کوونکی دی.

د نبي صلی الله علیه وسلم هسې عادوت وو چې وروسته له مازدیگره د خپلو ټولو مطهراتو ازواجو کره د څو لحظو او شپږو له مخې ورته، یوه ورځ رسول الله صلی الله علیه وسلم د خپلې ښځې أم المؤمنین بی بی «زینب» رضي الله تعالى عنها په کور کې لږ شانې ډیل وفرمایه، وروسته دا ښکاره شوه چې دوی هلته د هغه غسل شات گڼینه څخه څه خوړلي وو، چې د دوی په مخ کې وروړاندې کړی شوي وه، دا د شاتو او د گڼینو د خوړلو ډیل او وقفه په هره ورځ پرله پسې پېښېده، تر څو چې أم المؤمنین بی بی «عائشة الصديقة» رضي الله تعالى عنها او أم المؤمنین بی بی «حفصة» رضي الله تعالى عنها سره ملگري شوې، او داسې تدبیر یې جوړ کړو چې د هغې لامله نه یواځې رسول اکرم صلی الله علیه وسلم د شاتو د شربت څښل د هغې کره پرېښود، بلکه بی بی «حفصة» رضي الله تعالى عنها ته یې وفرمایل چې: «ما د زینب کره د شاتو شربت څښلی وو، اوس قسم خورم چې وروسته له دې نه یې نه څښم»، لکه چې د رسول اکرم صلی الله علیه وسلم په خیال دا خبره هم تېره شوې وه: که له دې خبرې څخه أم المؤمنین بی بی «زینب» رضي الله تعالى عنها خبره شي؛ نو هرومرو خپه کیږي، نو رسول الله صلی الله علیه وسلم «حفصې» رضي الله تعالى عنها ته یې دا هم فرمایلي وو چې: «له دې خبرې هیڅا ته څه ونه وایي»، همداسې یوه خبره د أم المؤمنین بی بی «مارية القبطية» رضي الله تعالى عنها په نسبت هم پېښه شوې وه، «مارية القبطية» هم د رسول اکرم صلی الله علیه وسلم ماندینه (بی بی) وه، چې د دې له گڼلې څخه د دوی ځوی ابراهیم رضي الله عنه څېر بدللی وو، چې رسول الله صلی الله علیه وسلم د نورو ازواجو د خوښۍ لپاره قسم خوړلی وو چې: «پس له دې نه به د هغې کره نه ځم»، او دا خبره نشي، خو بی بی «حفصة» رضي الله تعالى عنها له دې خبرې څخه په پټه بی بی عائشې رضي الله تعالى عنها ته خبر ورکړ، او دا یې هم ورته وویل چې: پټه یې وساتي، دلته د الله تعالی له لوري دا خبرې ځمونږ پیغمبر ته ورښکاره شوې، نو رسول الله صلی الله علیه وسلم بی بی «حفصة» رضي الله تعالى عنها ته وفرمایل چې: «ولې دې له دې خبرې ځنې نورې خبرې کړي دي؟ چې په ټینګه سره مې درته ويلي وو چې پټه یې وساته»، نو هغوی په تعجب سره وویل: «تاسې ته دا خبر چا درکړی دی؟ نو پیغمبر صلی الله علیه وسلم وفرمایل چې: «الله تعالی ماته له دې خبرې ځنې خبر راکړی دی»، د همدې پېښې په لړ کې دا آیتونه رانښته شوي دي.

يَا أَيُّهَا النَّبِيُّ لِمَ تُحَرِّمُ مَا أَحَلَّ اللَّهُ لَكَ تَبْتَغِي مَرْضَاتَ أَزْوَاجِكَ

ای نبي (ای ځما پیغمبره!) ولې حراموي ته هغه چې حلال کړي دي الله تاته، غواړې ته (په دې حرامولو سره) خوښي د ښځو خپلو.

تفسیر: د حلال شي په ځان باندې د حرامولو مقصد داسې دی چې د هغه په نسبت چې د عقیدې له مخې حلال او مباح گڼي، هسې عهد او پیمان وکړي چې وروسته له دې نه به یې نه استعمالوم، که داسې کول د کوم صحیح مصلحت پر بناء وي؛ نو شرعاً جائز دی، مگر د پیغمبر صلی الله علیه وسلم د رفیع شأن سره دا وړ او مناسب نه وو چې د ځینو ازواجو

د خوښی لپاره داسې یوه (اسوه) قائمه کړي چې وروسته له دې نه به د هغه د امت لپاره د تکلیف سبب وګرځي، نو ځکه الله تعالی خپل رسول یې متنېه وفرمایه چې ازواجو سره بېشکه خوش اخلاقي کول او په مینې او محبت سره سلوک لرل ښه کار دی، مګر نه په دې اندازه او مېچ چې یو حلال شی پر ځان باندې حرام کړي، او خامخا ځان په رېږ او تکلیف کې واچوي.

وَاللّٰهُ غَفُوْرٌ رَّحِيْمٌ ①

او الله ښوونکی دی ډېر رحم کوونکی دی.

تفسیر: چې ګناه ښيي، او له تاسې ځنې کومه ګناه هم نه ده شوې، یواځې پخپلې درجې کې یو خلاف اولی خبره دې له خولې څخه وتلې وه.

قَدْ فَرَضَ اللّٰهُ لَكُمْ تَحِلَّةَ اَيْمَانِكُمْ وَاللّٰهُ مَوْلَاكُمْ وَهُوَ الْعَلِيْمُ الْحَكِيْمُ ①

په تحقیق مقرر کړی دی الله تاسې لره حلالوالی د قسمونو ستاسې (په کفارت سره) او الله مولی دوست مددګار ستاسې دی، او همدغه (الله) ښه عالم دانا دی، ښه حکمت والا دی.

تفسیر: یعنې هغه مالک الملک اعلی شأنه وأعظم برهانه د خپل علم او حکمت له مخې تاسې ته مناسب احکام او هدايات درلېږلي دي، چې له هغو څخه دا دي: که کوم سړی په یوه نامناسب شي باندې قسم وخوري؛ نو کفارې دې ورکړي، او خپل قسم دې حلال کړي، چې د هغه ذکر د «المائدة» په سورت کې راغلی دی.

وَإِذْ أَسَرَّ النَّبِيُّ إِلَىٰ بَعْضِ أَزْوَاجِهِ حَدِيثًا فَلَمَّا نَبَّأَتْ بِهِ وَأَظْهَرَهُ اللّٰهُ عَلَيْهِ عَرَفَ بَعْضُهُ ۖ وَأَعْرَضَ عَنْ بَعْضٍ فَلَمَّا نَبَّأَهَا بِهِ قَالَتْ مَنْ أَنْبَأَكَ هَذَا قَالَ نَبَّأَنِيَ الْعِلْمُ الْخَبِيرُ ②

کله چې پټ راز ووايه پیغمبر ځينو ښځو خپلو ته یوه خبره (چې تحریم د غسلو د ماریې یا د زینبې وو)، نو کله چې خبر ورکړ هغې (حفصې) په دې (خبرې) سره (عائشې ته) او ښکاره کړه هغه خبره الله پر دغه (خپل نبی پیغمبر) باندې؛ نو ور وپېژندله (نبی حفصې ته) له ځینو هغو (خبرو) سره، او مخ یې واړوو له ځینو خبرو، وویل دې (حفصې) چې چا خبر کړې ته په دې باندې، وویل (نبی) خبر کړی یم زه ښه عالم دانا ښه خبردار (الله په اسرارو د کائناتو).

تفسیر: د دې سورت په شروع کې تاسې د شاتو او د ماریې قبطني قصې ولوستلې، په آیت کې دارابنولې شوي چې: بنده د یوې خبرې په هغومره پټو ساتلو کې چې کوښښ وکړي، نو کله چې الله تعالی د هغې ښکاره کول وغواړي؛ نو هیڅ کله هغه پټه نه پاتې کېږي، او هم د نبی کریم صلی الله علیه وسلم د حسن معاشرت او د اخلاقو د وسعت ثبوت له دې څخه لا ښه ثابتېږي، چې په هغو چارو کې چې د دوی د طبیعت په خلاف پېښېږي، تر کومې اندازې پورې تساهل او اغماض فرمایي، او څرنگه یې د غفوي او د کرم له لارې ځنې خبرو ته کتل، ګواکې د شکایت په وخت کې یې پوره الزام نه ورکاوه.

إِنْ تَتُوبَا إِلَى اللَّهِ فَقَدْ صَغَتْ قُلُوبُكُمَا

که توبه وباسئ تاسې دواړه (ای بیبیانو) الله ته (قبوله به شي)، نو په تحقیق کاره شوي دي زړونه د تاسې دواړو.

تفسیر: دا خطاب بي بي عائشې او بي بي حفصې رضي الله تعالى عنهما ته دی، که تاسې توبه وباسې؛ نو بېشکه د توبې ایستلو موقع ده، ځکه چې ستاسې زړونه د اعتدال له لارې ځنې کاره شوي دي، نو ښايي چې بیا هسې د بې اعتدالی په لوري لاړې نشئ، او د بې اعتدالی ځنې ځانونه وژغورئ.

وَإِنْ تَطَهَّرَ عَلَيْهِ فَإِنَّ اللَّهَ هُوَ مَوْلَاهُ وَجَبْرِيلُ وَصَالِحُ الْمُؤْمِنِينَ وَالْمَلَائِكَةُ بَعْدَ ذَلِكَ ظَهِيرٌ

او که مرستې وکړئ تاسې دواړه یو له بلې سره (په ضرر د دغه نبی باندې)؛ نو بېشکه الله همغه مددگار دی د هغه (نبی) او جبریل او صالح د مؤمنانو (بې هم مددګاران دي) او ملائکې (بې هم) وروسته له دغه (مددګارۍ نه) مددګارانې دي.

تفسیر: د زوجینو په کورنیو چارو کې ځینې اوقات ځینې خبرې پومبې ډېرې معمولي او وړو کې په نظر راځي، خو که لږ څه عنان او ملونه یې سسته پرې ښوده شي؛ نو په پای کې هغه ډېر یو ویروونکی او خطرناک شکل ځان ته غوره کوي، په تېره بیا ښځه که کومې لویې کورنۍ ته منسوبه وي؛ نو هغه طبعاً پخپل پلار، ورور، خپلوانو او کورنۍ باندې نازېږي، نو ځکه یې تنبیه وفرمایله چې وګورئ! که تاسې داراز مرستې، ملګرتیا او ښوونې کوئ؛ نو په یاد یې ولرئ چې له هغه څخه پیغمبر ته هیڅ ضرر نه رسیږي، ولې چې الله تعالی پرېښتې او نېک بخت ایمان لرونکي درجه په درجه چې دچا مرسته کوونکي او رفیقان او مددګاران وي، نو د هغه په مقابل کې د بل کوم انسان تدبیر نه چلېږي، هو! یواځې له هسې چارو ځنې تاسې ته نقصان در پېښېږي.

عَلَى رَبِّكَ أَنْ يُبَدِّلَ أَرْوَاحًا خَيْرًا مِّنْكُمْ مُّسْلِمًا تُوْمَذَتْ قُنُوتٌ تَبْدَتْ عِبَادَتِ
سَبَّحَتْ تَبْدَتْ وَابْكَارًا ۝

نژدې دی (او قادر دی) رب د دغه (نبی) که چېرې طلاق در کړي تاسې ټولو ته په دې چې بدل ورکړي ده لره نورې ښځې بهرې له تاسې څخه (په سیرت او صورت کې)، حکم منونکې، مؤمنانې، لمونځ کوونکې، توبه ایستونکې، عبادت کوونکې، روژه کوونکې، هجرت کوونکې، کوڼدې او پېغلې.

تفسیر: یعنې داسې وسوسو ته پخپلو زړونو کې لاړې مه ورکوئ چې نارینه لره خو خامخا د ښځو ضرورت وي، او له مونږ ځنې ښایسته او ښکلې ښځې چېرې پیدا کېږي، نو ځکه دوی مجبور دي چې ځمونږ ګردې ویناوې واورې، په یاد یې ولرئ! که الله تعالی اراده وفرمایي؛ نو له تاسې ځنې بهرې ښځې هم خپل پیغمبر ته پیدا کولی شي، ولې چې د الله تعالی په دربار کې د هیڅ یوه شي لږوالی نشته.

يَا أَيُّهَا الَّذِينَ آمَنُوا أَنْفُسَكُمْ وَأَهْلِيكُمْ نَارًا وَفُودَهَا النَّاسُ وَالْحِجَارَةُ

ای هغو کسانو چې ایمان یې راوړی دی! وساتئ تاسې ځانونه خپل او کور کهول خپل (په اطاعت د الله) له اور څخه چې خس اور لګوني بالنړ د هغه سړي او تیري (ګټې) دي.

تفسیر: هر مسلمان ته لازم دي چې د خپلو ملګرو او کور کهول والو په دیندارۍ او مسلمانۍ کې هم توجه ولري، او د هغوی په سمون او لار ښوونه کې زیار وباسي، په پوهولو، ویروولو، روزلو، مینه، محبت، وهلو او نورو وسیلو سره کوښښ وکړي چې هغې ته د دیانت چارې ور وښيي، که سره له دې هم هغوی په لاره باندې برابر نشي؛ نو د هغوی کمبختي او د ده بې قصوري پېژندی شي د: ﴿وَفُودَهَا النَّاسُ وَالْحِجَارَةُ﴾ تفسیر د لمړي جزء په (البقرة) سورت کې ځمونږ دغه مبارک تفسیر کې لیکلی شوی دی، هلته دې وکوت شي!.

عَلَيْهَا مَلَكَةٌ غُلَظٌ شَدَادٌ

په دې اور باندې مقررې دي پرېستې کلهک زړونې قوتنا کې زبردستې.

تفسير: يعنې دغه پرېستې پر مجرمانو باندې زړه سوي او رحم نه کوي، او نه يې پرې ږدي، او نه د هغه د زبردست نيولو ځنې هيڅوک ځان ژغورلی شي، او نه ترې تنبېدلی شي.

لَا يَعْصُونَ اللَّهَ مَا أَمَرَهُمْ وَيَفْعَلُونَ مَا يُؤْمَرُونَ ①

نه کوي نافرمانې دغه (پرېستې) له الله د هغه څه چې امر يې کړی دی دوی ته، او کوي دوی هغه کار چې پرې مامورې وي (من جانب الله).

تفسير: يعنې نه د الله تعالی له حکمونو ځنې خلاف ټک کوي، او نه د هغو د احکامو په تعميل کې او په ځای راوړلو کې څه ډېل او سستي کوي، او نه د حکم په امتثال کم قوته او عاجزانې دي، او په قیامت کې ویلی کېږي دغو منکرانو ته داسې چې:

يَا أَيُّهَا الَّذِينَ كَفَرُوا لَا تَعْتَذِرُوا الْيَوْمَ إِنَّمَا جُزُونَ مَا كُنْتُمْ تَعْمَلُونَ ②

ای هغو کسانو چې کافران منکران شوي یی، یعنې ای کافرانو! عذر مه کوئ تاسې نن ورځ (ځکه چې نه قبلېږي)، بېشکه همدا خبره ده چې بدل جزاء به در کړ شي تاسې ته د هغه څه عمل چې وئ تاسې چې کول به مو (په دنیا کې).

تفسير: يعنې د قیامت په ورځ کې کله چې د جهنم عذاب په مخ کې شته، نو هلته به منکرانو ته ویلی کېږي چې اوس پلمې او بهانې مه رابښئ، ځکه چې نن به هيڅ یوه پلمه او بهانه نه چلېږي، بلکه هر څه چې مو کړي دي؛ د هغه سزا به تاسې ته پوره درکوله کېږي، او ځمونږ له لورې به په تاسې باندې هيڅ یو ظلم او زیاتۍ نه کېږي، دا ګرد ستاسې عملونه دي، چې د عذاب په بڼې تاسې ته په نظر راځي.

يَا أَيُّهَا الَّذِينَ آمَنُوا تَوْبُوا إِلَى اللَّهِ تَوْبَةً صَوْحًا ③

ای هغو کسانو چې ایمان یې راوړی دی! توبه وباسئ تاسې الله ته توبه خالصه رښتیا د زړه له کومې.

تفسير: د زړه له کومې خالصه توبه داده چې په زړه کې بیا د ګناه یو خیال هم تېر نشي، که وروسته له توبې څخه بیا هم د ده په زړه کې د همغو چټي او خرابو چارو چرتونو او فکرونو ته اندېښنه وګرځېده، نو وپوهېږئ چې د هغه په توبه کې څه نقص او کسر شته، او د ګناه بنیاد یې لا له بېخه نه دی وتلی.

عَلَىٰ رَبِّكُمْ أَنْ يَغْفِرَ عَنْكُمْ سَيِّئَاتِكُمْ وَيُدْخِلْكُمْ جَنَّاتٍ تَجْرِي مِنْ تَحْتِهَا الْأَنْهَارُ يَوْمَ لَا يُخْزِي اللَّهُ النَّبِيَّ وَالَّذِينَ آمَنُوا مَعَهُ

امید دی چې رب ستاسې وبه رږوي له تاسې ځنې ګناهونه ستاسې، او داخل به کړي تاسې هغو جنتونو ته چې بهیري له لاندې د (ونو او ماڼیو د) هغو (خلور قسمه) ویالې، (دا ننویستل ستاسې دي جنت ته) په هغه ورځ کې چې وبه نه شرموي الله نبي او هغو کسانو لره چې ایمان یې راوړی دی له هغه سره.

تفسیر: یعنی د نبي مقام خو ډېر لوړ دی، د هغوی ملګرو ته هم ذلت نه ورپېښېږي، بلکه په خورا اعزاز اکرام د فضل او شرف په مناسبو او لوړو مقام کې ځای مومي، او د ډېر لوی افتخار او امتیاز خاوندان ګرځي.

نُورُهُمْ يَسْعَىٰ بَيْنَ أَيْدِيهِمْ وَيَاثِبَانِهِمْ

رڼا د دوی به ځغلي وړاندې د دوی څخه او په نښي خوا د دوی.

تفسیر: د دې بیان د (حدید) په سورت کې پخوا له دې نه تېر شوی دی، وګورئ ځمونږ دغه مقدس تفسیر.

يَقُولُونَ رَبَّنَا أَتْمَمْنَا نُورَنَا وَانْقَضَا زِينَتَنَا إِنَّكَ عَلَىٰ كُلِّ شَيْءٍ قَدِيرٌ

وبه وايي دوی: ای ربه ځمونږ! پوره کړه باقي ولره مونږ لره رڼا ځمونږ، او وېښه مونږ لره (ګناهونه ځمونږ)، بېشکه ته پر هر شي باندې ښه قادر یې.

تفسیر: یعنی ځمونږ رڼا تر آخر پورې قائمه ولره، او مه یې ورته!، لکه چې د منافقینو په نسبت د (حدید) په سورت کې ولیکل شو، چې د هغوی رڼا مړه کېږي، او په توره تیاره کې پاتې کېږي.

يَا أَيُّهَا النَّبِيُّ جَاهِدِ الْكُفَّارَ وَالْمُنَافِقِينَ وَاغْلُظْ عَلَيْهِمْ

ای نبي (ای ځما پیغمبره) جهاد جنګ کوه له کفارو سره (بالسيف) او له منافقانو سره (باللسان) او سختي کوه پر دوی باندې.

تفسیر: د محمد صلی الله علیه وسلم خلق او پوست خوی په دې اندازې سره زیات وو، چې الله تعالی نورو ته د تحمل کولو امر فرمایي او په دوی باندې د سختي کولو امر کوي.

وَمَا لَهُمْ بِهِمْ جَهَنَّمَ وَيُسُّ الْمَصِيرُ

او ځای (د ورتللو) د دوی جهنم دوزخ دی، او بد مرجع ځای د ورتللو دی (دا دوزخ).

تفسیر: رومبی یې د مؤمنانو د هستوګنې ځای ور وښود، او بیا یې د هغوی په مقابل کې د کفارو او د منافقانو د هستوګنې ځای او کور رانښکاره کړ.

ضَرَبَ اللَّهُ مَثَلًا لِّلَّذِينَ كَفَرُوا امْرَأَتَ نُوحٍ وَامْرَأَتَ لُوطٍ كَانَتَا تَحْتَ عَبْدَيْنِ مِنْ عِبَادِنَا صَالِحَيْنِ فَخَانَتَاهُمَا فَلَمْ يُغْنِيَا عَنْهُمَا مِنَ اللَّهِ شَيْئًا وَقِيلَ ادْخُلَا النَّارَ مَعَ الدَّٰخِلِينَ ۝ وَضَرَبَ اللَّهُ مَثَلًا لِّلَّذِينَ آمَنُوا امْرَأَتَ فِرْعَوْنَ

بیان کړی دی الله یو مثال لپاره د هغو کسانو چې کافران منکران شوي دي، ښځه د نوح او ښځه د لوط، چې وې دا (دواړه ښځې تر نکاح) لاندې د دوو بندگانو له بندگانو صالحانو ځمونږ، بیا خیانت وکړ (دې دواړو ښځو) له دغو دواړو (صالحانو خاوندانو خپلو سره)، نو دفع نه کړ (دغو پیغمبرانو) له دغو (خپلو) ښځو څخه له عذاب د الله څخه هېڅ شی، او وویل شو: ننوځی تاسې دواړه (دوزخ ته) سره له نورو ننوتونکیو (کافرانو). او بیان کړی دی الله یو مثال لپاره د هغو کسانو چې ایمان یې راوړی دی: ښځه د فرعون.

تفسیر: یعنی نوح او لوط علیهما السلام د الله څنگه نېک بندګان وو، مګر د دواړو په کورونو کې د هغوی ښځې منافقانه وې، چې په ښکاره ډول به یې هغو سره تعلقات لرل، خو په پټه به له کافرانو سره ملې وې، نو بیا څنگه شول؟ له عامو دوزخیانو سره دوی هم د الله تعالی له لوري په دوزخ کې وغورځول شول، او د پیغمبرانو د زوجیت تعلقات یوه ذره هم هغوی ته څه فائده ونه رسولې، او نه یې له عذابه وژغورل، پرته له دې څخه د فرعون ښځه یې بې آسپه رضي الله تعالی عنها بنت مزاحم چې یوه پخه ایمانداره او کامله ولیه وه، او د هغې مېړه د الله تعالی لوی باغي وو، هغې نېکې ښځې خپل مېړه له عذابه ونه شو ژغورلی، او نه د مېړه د شرارت او بغاوت په جرم هغې ښځې ته کوم اخروي رنج ور ورسېد.

إِذْ قَالَتِ رَبِّ ابْنِ لِي عِنْدَكَ بَيْتًا فِي الْجَنَّةِ

کله چې وویل دې: ای ربه ځما! جوړ کړه ماته په نزد خپل یو کور په جنت کې.

تفسیر: یعنی خپل قرب دې را عنایت کړه! او په جنت کې راته یوه ماڼۍ ودانه کړه!.

وَيَخْنِي مِنْ فِرْعَوْنَ وَعَمَلِهِ وَيَخْنِي مِنَ الْقَوْمِ الظَّالِمِينَ ۝

او ومې ژغوره (خلاصه) مې کړه له عذاب د فرعون څخه، او له عمل د ده څخه، او ومې ژغوره (خلاصه مې کړه) له قومه ظالمانو څخه.

تفسیر: یعنی د فرعون له منګولو څخه مې وژغوره!، او د هغه له ظلم څخې راته نجات وښه، دوی موسی علیه السلام پاللی وو، او د دوی له مرستیالانو څخې وو، وایي: کله چې فرعون ته دا حال ورڅرګند شو؛ نو دا یې په څلورو مورو کې وتړله، او راز راز رپړونه او ایډاوې یې ور ورسولې، په همدې حال کې د الله تعالی له لوري هغې ته د هغه د جنت ځای ور وښوول شو، چې د هغه لامله په هغې باندې هغه ګرد رپړونه او سختیاوې وراسانې شوې، په پای کې فرعون هغه سیاستاً ووژله، او دې د شهادت کنډول په سر واپاوه، او د حقیقي مالک الملکوت أجل وأعلى شأنه وأعظم برهانه مخې ته ورسېده، په صحیح حدیث کې نبي کریم صلی الله علیه وسلم د دې د کالمټوب اعلان فرمایلی، او بي بي مریم سره یې د هغه شتوالی ذکر کړی دی، په زرهاوو رحمتونه دې وي د دوی په پاک روح باندې.

وَمَرْيَمَ ابْنَتَ عِمْرَانَ الَّتِي أَحْصَنَتْ فَرْجَهَا

او (مثال بیان کړی دی الله د) مریم لور د عمران هغه چې ساتلی یې وو ځای د شهوت خپل (له نکاح او سفاح څخه).

تفسیر: یعنی له حلال او له حرام له ګردو څخه یې محفوظه وساتله.

فَنَفَخْنَا فِيهِ مِنْ رُوحِنَا

نو ومو پو کل (په ګرېوان د هغې) کې له روح خپل څخه.

تفسیر: یعنی د پرنېټې په وسیله یې یو روح ور وپوکه، جبریل علیه السلام د دې د کمیسه په ګرېوان کې پو کلی وو، چې د هغه په نتیجه کې د حمل استقرار وشو، او مسیح علیه السلام پیدا شو.

وَصَدَقَتْ بِكَلِمَاتِ رَبِّهَا وَكُتِبَ

او تصدیق باور کړی وو هغې په خبرو د رب خپل، او په کتابونو د ده.

تفسیر: د رب خبرې هغه وې چې د پرنیتو په ژبو سره د (آل عمران) په سورت کې بیان شوي دي، ﴿وَإِذْ قَالَتِ الْمَلَائِكَةُ لِيُزَيِّنَنَّ إِنَّ اللَّهَ أَصْطَفَاكِ وَطَهَّرَكِ﴾ الآية - او له کتابونو څنې به عام سماوېه کتابونه مراد وي، او د تخصیص ضرورت نشته.

وَكَاْنَتْ مِنَ الْقَانِنِينَ ۝

او وه دا له امر منونکیو فرمان وړونکیو څخه.

تفسیر: یعنې د کاملینو نارینه وو په شان په بندګۍ او طاعت کې ټینګه او ثابت قدمه وه، باقی داسې وې بوله چې د قانتینو له کورنۍ څخه وه.

تمت سورة التحريم، والله الحمدُ والمِنَّةُ، وبه التوفيق والعصمة.



سُورَةُ الْمَلِكِ

«د (الملك) سورت مکي دی، (۳۰) آیته دوه رکوع لري، په تلاوت کې (۶۷) او په نزول کې (۷۷) سورت دی، وروسته د (الطور) له سورت څخه نازل شوی دی.»

بِسْمِ اللَّهِ الرَّحْمَنِ الرَّحِيمِ

(شروع کوم) په نامه د الله چې ډېر زیات مهربان پوره رحم کوونکی دی.

تَبَارَكَ الَّذِي بِيَدِهِ الْمُلْكُ وَهُوَ عَلَى كُلِّ شَيْءٍ قَدِيرٌ ۝

ډېر برکت کوي هغه (الله) چې په لاس د ده کې دی ملک سلطنت، او همدغه (الله) پر هر څیز باندې ښه قادر دی.

تفسیر: یعنې لوی برکتناک او خورا ثابت دی په دوام هغه الله تعالی چې ګرد ملک د ده دی، او یواځې په هر شي کې د هغه واک او اختیار دی، او حکم یې پر هر څیز او هر ځای باندې چلیږي.

إِلَّا الَّذِي خَلَقَ الْمَوْتَ وَالْحَيَاةَ لِيَبْلُوَكُمْ أَيُّكُمْ أَحْسَنُ عَمَلًا ۝

هغه (الله) چې پیدا کړي یې دی مرګ او ژوندون لپاره د دې چې وازمويې تاسې چې کوم یو له تاسې ډېر ښه دی د عمل له مخې.

تفسیر: یعنې د مړینې او د ژوندون سلسله هغه الله قائمه کړې ده، مونږ او تاسې ږومبي هیڅ نه وو، هم هغه مرګ او مړینه وګڼئ، بیا پیدا شو، وروسته له هغه مړینه او مرګ پر مونږ راځي، بیا مو له هغې مړینې او مرګ څخه ژوندي راپاڅوي، لکه چې د (البقرة) په درېمې رکوع (۲۸) آیت څمونږ د دغه تفسیر کې راغلي دي: ﴿وَكُنْتُمْ أََمْوَاتًا فَأَحْيَاكُمْ ثُمَّ مِمَّنْ ثُمَّ يُخَيِّكُمْ ثُمَّ إِلَيْهِ تُرْجَعُونَ﴾ د مړینې او د ژوندون دا ګردې سلسلې د دې لپاره دي چې ستاسې د چارو کتنه او ازموینه وکړه شي چې کوم یو خراب کار کوي؟ او کوم یو ښه کوي؟ په ږومبي ژوندون کې ازموینه کېږي او په دویم ژوندون کې د هغه نتیجه فوراً درنوله کیږي، فرض یې کړئ! که ږومبي ژوندون نه وی؛ نو چا به عمل کاوه، که موت نه راتلی؛ نو خلق به له مبدأ او منتهی ځنې غافل او بې فکره پاتې کېدل، او هیڅ به نه پسې ګرځېدل، که بیا ژوندون نه وی؛ نو د ښو او بدو چارو بدل به چېرې ورکاوه کېده؟.

وَهُوَ الْعَزِيزُ الرَّحِيمُ ۝

او همدغه (الله) ښه غالب قوي دی، ډېر مغفرت کوونکی دی.

تفسیر: یعنې داسې زبردست دی چې د هغه له نیولو ځنې هیڅوک ځان نشي بچ کولی، او لوی لوروونکی مغفرت کوونکی او ښوونکی هم دی.

الَّذِي خَلَقَ سَبْعَ سَمَوَاتٍ طِبَاقًا ۝

هغه (الله) چې پیدا کړي یې دي اووه اسمانونه طبقې طبقې لاندې باندې.

تفسير: په حديث کې راغلي دي چې: د يوه اسمان په سر باندې بل اسمان، او د هغه د پاسه درېيم اسمان او همداسې يو پر بل باندې اووه اسمانونه سره لاندې باندې طبقې دي، چې له يوه اسمانه تر بل اسمان پورې د پنځو سوو کلونو مسافه ده.

مَا تَرَىٰ فِي خَلْقِ الرَّحْمَنِ مِن تَفَوُّتٍ

وبه نه وينې ته (ای کتونکيه) په پيدايښت د رحمان کې هيڅ تفاوت خلل عيب فرق.

تفسير: يعنې قادر ذات پخپل انتظام او کاريگری کې هيچېرې هيڅ فرق نه دی ايښی، په هر شي کې له انسان څنې اخيستي تر حيواناتو، نباتاتو، جماداتو، عناصرو، علوي او سفلي اجرامو، او اوو اسمانونو، ستوريو او نورو پورې يو شاني د هغه قدرت او کاريگری ښکاري.

هسې نه دی چې ځينې شيان يې په حکمت او بصيرت سره او ځينې يې همداسې چټي او بېکاره او بې اصوله پيدا کړي وي (العياذ بالله)، که چېرې چاته هسې کوم شی په نظر ورشي؛ نو ودې پوهيږي چې د هغه په ځای د ده په عقل او نظر کې څه نه څه نقص او قصور شته.

فَارْجِعِ الْبَصَرَ هَلْ تَرَىٰ مِن فُطُورٍ ۝

بيا واپوه (خپلې) سترگې چې آيا وينې ته (په کې) څه چاود خيروالي نقصان.

تفسير: يعنې گرد کائنات له ښکته څخه تر پاسه پورې په يوه قانون او مضبوط نظام سره تړلی شوي دي، او يو لړ يې له بل لړ سره داسې نښتي دی چې هيچېرې څه چاود، فرق، تفاوت، سوري، خلل، نقصان، عيب او څه د تنقيد ځای په کې نشته، او نه د هغه په کاريگری کې څه اهمال او اختلال موندل کيږي، هر شی همغسې دی لکه چې ښايي، که دا آيتونه د اسمان په نسبت وي؛ نو مطلب به يې داسې وي چې: ای اورېدونکيه (مخاطبه) ! پاس اسمان ته وگوره چې په کوم ځای کې يې څه لاندې باندې درز چاود خيروالي او نقصان موندل کيږي؟ بلکه يو صاف، هوار، متصل، مربوط او منظم شی په نظر راځي، چې سره د تېرېدلو د دومره زمانو او د ازمنو د تطاولو تر نن پورې هيڅ فرق او تفاوت نه په کې ليدل کيږي.

ثُمَّ ارْجِعِ الْبَصَرَ كَرَّتَيْنِ يَنْقَلِبْ إِلَيْكَ الْبَصَرُ خَاسِئًا وَهُوَ حَسِيرٌ ۝

بيا وگرځوه سترگې خپلې (اسمان ته ای کتونکيه!) دوه دوه ځلې، بېرته به راوگرځي پاتې سترگې (ستا) بېرته گرځېدونکې او دغه (سترگې به وي) ذليلې سترې ستومانه (له نه ليدلو د خلل نه).

تفسير: يعنې ممکن دي چې په يوه نيمه کتنه کې سترگې تېروځي، نو ځکه په پوره کونښن سره څو څو ځلې وگوره!، چې آيا په کوم ځای کې کوم چاود، کنډو، خيروالي، او رخه شته؟ ښه غور، فکر او دقت وکړه، او بيا کتنه پرې وکړه، چې د قادر ذات په انتظام کې څو چېرې د گوتې اېښوولو ځای شته؟ په ياد يې ولرئ! چې ستاسې سترگې له ډېرو کتلو څنې سترې ستومانيږي، او ذليلې، درمانده خړې پرې به بېرته راگرځي، خو د الله تعالی په کاريگری او مصنوعاتو او انتظاماتو کې به هيڅ عيب او قصور نه شي ايستلی.

وَلَقَدْ زَيَّنَّا السَّمَاءَ الدُّنْيَا بِمَصَابِيحٍ

او خامخا په تحقيق ښايسته کړی دی مونږ دا اسمان ډېر نژدې (ځمکې ته) په ډيوو ستوريو سره.

تفسیر: یعنی د اسمان په لوري وگورئ! چې د شپې له مخې د ستوریو اشعه، پلوشې، خلبدل او سینگار په څه رونق او شان سره بریښي، دا د قدرت هسې رڼاگانې او ډیوې دي چې د نړۍ ډېرې ګټې په هغو پورې تړلې دي.

وَجَعَلْنَاهَا رُجُومًا لِلشَّيْطَانِ

او ګرځولي دي مونږ دغه (ډیوې ستوري) ویشونکي شیطانانو لره.
تفسیر: د (رجم الشیاطین) مضمون د (الحجر) په سورت او نورو ځایونو کې په تفصیل سره تېر شوی دی.

وَأَعْتَدْنَا لَهُمْ عَذَابَ السَّعِيرِ

او تیار کړی دی مونږ دوی لره عذاب ډېر سوځوونکی (د دوزخ).
تفسیر: یعنی په دنیا کې په شهابو سره ویشل کېږي، او په آخرت کې دوی لره د دوزخ اور تیار دی.

وَلِلَّذِينَ كَفَرُوا بِرَبِّهِمْ عَذَابُ جَهَنَّمَ ۖ وَبِئْسَ الْمَصِيرُ

او شته لپاره د هغو کسانو چې کافران شوي دي په رب خپل باندې عذاب د جهنم دوزخ، او بد مرجع ځای د ورتللو دی (دا دوزخ).
تفسیر: یعنی د کافرانو د هستوګنې ځای له شیاطینو سره په همغه دوزخ کې دی.

إِذَا الْقَوَا فِيهَا سَمْعُوهَا شَهِيقًا وَهِيَ تَفُورُ ۖ تَكَادُ تَمَيَّزُ مِنَ الْغَيْظِ

کله چې وغورځولی شي (کافران) په دغه (اور د دوزخ) کې وابه وري دوی دغه (دوزخ لره) اواز لوی بد، او هغه به خوتېږي. نژدې به وي (دا دوزخ) چې ټوټې ټوټې شي له جهته د قهره (غضب پر کفارو باندې).

تفسیر: یعنی په هغه وخت کې به د دوزخ غږ ډېر بد او ویروونکی وي، او په بې انتها خوتېدلو او اشتعال سره به هسې رابکارې لکه چې له ډېرې غوصې او قهر دې پورې راوړی چې اوس به سمدلاسه ټوټې ټوټې الوځي (أعاذنا الله منها بلطفه وکرمه).

كُلَّمَا أَلْقَى فِيهَا فَوْجٌ سَأَلَهُمْ خَزَنَتُهَا أَلَمْ يَأْتِكُمْ نَذِيرٌ

هر کله چې وغورځوله شي په کې یوه ډله (د منکرانو)؛ پوښتنه به وکړي (توبیخا) له هغوی نه خازنانې د دوزخ (داسې چې) آیا نه وو راغلی تاسې ته (ای منکرانو) ویروونکی (پیغمبر په دنیا کې).

تفسیر: یعنی دا پوښتنې به د زیاتو ذلیلولو، محجوبولو او خړولو لپاره وي، چې تاسې په دې مصیبت ککړ شوي یئ، آیا پخوا له دې څخه چا نه وی خبر کړي؟ او نه یې متنبه کړي او ویروولي وئ؟ چې په دې لاره باندې مه ځئ!، که نه سم به په دوزخ کې لوېږئ، چې هلته به داسې سخت سخت عذابونه وي.

قَالُوا بَلَىٰ قَدْ جَاءَ نَاذِرٌ يُّؤَدِّيٰ فَلَكَ بَنَاتٌ وَفُلْنَا مَا نَزَّلَ اللَّهُ مِنْ شَيْءٍ إِنَّا أَنْتُمْ إِلَّا فِي ضَلَالٍ كَبِيرٍ ④

نو وبه وايي (منکران داسې چې) هو! په تحقيق راغلی وو مونږ ته ويروونکي (پيغمبر)، نو دروغجن وباله مونږ دی، او وويل مونږ (هغوی ته چې) نه دی رالېږلی الله هيڅ شی، نه یی تاسې مگر په گمراهی لویه کې.

تفسير: يعنې خجل او نادم شوي په ډېر حسرت او ندامت سره به جواب ورکوي چې: بېشکه ويروونکي پيغمبر مونږ ته راغلی وو، مگر مونږ د هغوی خبرې ونه منلې، او دوی به مو تل دروغجن گڼل، او ورته ويل به مو چې: تاسې غلطې خبرې کوئ، نه د الله تعالی له لوري رالېږلی شوي یی، او نه پر تاسې باندې وحی راځي، بلکه تاسې د عقل او پوهې له لارې څخه لرې تللي یی، او په سخته گمراهی کې لوېدلې یی.

وَقَالُوا لَوْ كُنَّا نَسْمَعُ أَوْ نَعْقِلُ مَا كُنَّا فِي أَصْحَابِ السَّعِيرِ ⑤

او وبه وايي (منکران) که چېرې وی مونږ چې اورېدلې مو (خبرې د انبياوو په دنیا کې په سماع القبول سره)، یا مو عقل لرلی (په خیر او شر خپل)؛ نو نه به وو مونږ (نن) په اهل ملگرو د دوزخ کې.

تفسير: يعنې مونږ په دې نه پوهېدو چې دا ويروونکي به رښتین راووځي، که مونږ په هغه وخت کې د کوم پند ورکوونکي خبرې اورېدلې وی، او له پوهې او عقل څخه مو کار اخيستی وی، او د معاملې په حقیقت باندې پوهېدلي وی؛ نو نن به ولې د دوزخیانو په ډله کې گډېدو، او تاسې ته به د دې پیغور او طعن ورکولو موقع څرنگه په لاس درتله؟.

فَاعْتَرَفُوا بِذَنبِهِمْ فَسُحْقًا لِأَصْحَابِ السَّعِيرِ ⑥

نو اقرار یې وکړ (قائل شول) دوی په گناه خپلې باندې، نو لرې والی دی خاوندانو د دوزخ لره، (د الله تعالی له رحمته دي لری وگرځول شي).

تفسير: يعنې پخپله دوی اقرار وکړ چې بېشکه مونږ مجرمان یو، هسې بې گناه مونږ په دوزخ کې نه یو لويدي، خو د دې ناوخته اقرار او اعتراف ځنې هغوی ته هيڅ گټه او فائده نه ورسېږي، او هسې ارشاد به کيږي: ﴿فَسُحْقًا لِأَصْحَابِ السَّعِيرِ﴾ «اوس دې لرې او ورک شي او دفعه دې شي دوزخیان»، دوی لره د رحمت په شاوخوا کې هيڅ د هستوگنې ځای نه دی پاتې، بلکه دوی ته لږه والی دی له مهرباني د الله څخه.

إِنَّ الَّذِينَ يَخْشَوْنَ رَبَّهُم بِالْغَيْبِ

بېشکه هغه کسان چې ويرېږي له رب خپل په غيب سره.

تفسير: يعنې الله تعالی يې نه دی ليدلی، مگر پر هغه او د هغه په صفاتو باندې پوره باور لري، او د هغه د عظمت او د جلال له تصوّر رپردي، او د هغه د عذاب له خياله لرېځيږي، يا د (بالغيب) مطلب دا دی چې د خلقو له مجمع ځنې جلا په عزلت او خلوت کې هم په پټه سره خپل پروردگار يادوي، او د هغه له وېرې څخه لرېدونکي ويرېدونکي وي.

لَهُمْ مَغْفِرَةٌ وَأَجْرٌ كَبِيرٌ ۝ وَأَسْرُوا قَوْلَكُمْ أَوِ اجْهَرُوا بِهِ إِنَّهُ عَلِيمٌ بِذَاتِ الصُّدُورِ ۝

شته دوی ته مغفرت (د ګناهونو) او اجر ثواب ډېر لوی (چې جنت دی). او که پټوی تاسې خبره خپله، او که ښکاروئ (هغه خبره)، بېشکه هغه (الله) علیم ښه دانا دی په پټو خبرو د سینو باندې هم.

تفسیر: یعنې اګر که تاسې هغه نه وینئ، مګر هغه تاسې ویني، او ستاسې په هره پټه او ښکاره خبره که په خلوت کې وي یا په جلوت کې؛ پوهیږي، بلکه پر هغو ټولو شیانو باندې هم خبردار دی چې ستاسې په زړونو کې ګرځي، لنډه یې دا چې سره له دې چې الله تعالی ستاسې له سترګو ځنې پټ او غائب دی، خو بیا هم ستاسې په ټولو پټو او ښکاره وو باندې پوه او خبردار دی، او هیڅ شی ترې غائب او پټ نه دي.

أَلَا يَعْلَمُ مَنْ خَلَقَ وَهُوَ اللَّطِيفُ الْخَبِيرُ ۝

آیا نه پوهیږي (په پټو اسرارو د زړونو) هغه (الله) چې پیدا کړي یې دي (زړونه؟ بلکه هر شی ورمعلوم دی)، او همغه (الله) دی علیم دانا (په پټو اسرارو) ښه خبردار دی (په ظواهر و موجوداتو هم).

تفسیر: یعنې ستاسې او ستاسې د افعالو او اقوالو د هر څیز خالق او مختار هم همغه الله تعالی دی، کله چې خالق او مختار کوم شی پیدا کوي، نو خامخا په هغه باندې پوه او خبردار او پوره عالم هم وي، که نه پیدا کول ناممکن دي، او داسې امکان نه لري چې یو شی یې جوړ کړی وي خو پرې نه پوهیږي.

هُوَ الَّذِي جَعَلَ لَكُمُ الْأَرْضَ ذُلُولًا فَامْشُوا فِي مَنَاكِبِهَا وَكُلُوا مِن رِّزْقِهِ وَإِلَيْهِ النُّشُورُ ۝

دغه (الله) همغه ذات دی چې ګرځولې یې ده تاسې ته ځمکه پسته تابعداره، نو ځئ ګرځئ تاسې په اوږو اطرافو لارو د دې ځمکې کې، او خورئ تاسې له (حلال) رزق د دغه (الله)، او خاص دغه (الله) ته بیا ژوندي راپورته کېدل ستاسو دي (پس له مرګه).

تفسیر: یعنې ځمکه یې ستاسې په مقابل کې داسې نرمه، پسته، ذلیله، مستخره او منقادګر ګرځولې ده، چې هر څه وغواړئ؛ په هغې کې تصرف کولی شئ، او په هغې باندې او د هغې پر غرونو باندې ځئ او راځئ، او ترې خپل خوراک، څښاک او نور ضروریات ګټئ، مګر دومره په یاد ولرئ! هغه څوک چې خواږه او نور شیان درکوي، د همغه په لوري پس له مرګه او بیا ژوندي پاڅېدلو ستاسې بیا ورته دی.

وَأَمِّنْتُمْ مِّنْ فِي السَّمَاءِ أَنْ يَخْسِفَ بِكُمُ الْأَرْضُ فَإِذَا هِيَ تَمُورُ ۝

آیا مامون ډاډه شوي یې تاسې له هغه (الله) ځنې چې په اسمانونو کې دی چې راپورته به کړي په تاسې باندې ځمکه (او ډوب به مو کړي په کې)؟ بیا به (ناڅاپه) هلته دا (ځمکه) ولږځيږي و خوځيږي.

تفسیر: رومي یې انعامات رابښولي وو، اوس د قهر انتقام او د پوښتنې شان رابښي او ویرول یې مقصود دي، یعنې بېشکه ځمکه تاسې لره تابعه او مسخره شوې ده، مګر په یاد یې ولرئ چې په هغې باندې حکومت د همغه ذات دی، چې د دې اسمان خاوند دی، که وغواړي تاسې په ځمکه کې داسې ځښوي چې له چارچاپېره به ځمکه درباندي

پورته کوي، او په هغه وخت کې به ځمکه ولرځيږي، او تاسې د هغې په همدا خوځېدلو سره به کې ډوبیږي، نو ځکه سړي لره نه ښايي چې د هغه خالق مختار له دربار څخې بې وېرې او بې پروا شي، او په شرارت باندې لاس پورې کړي، او د هغه په ډیل او معطلۍ باندې مغرور شي.

أَمَّا أَنْتُمْ مَنْ فِي السَّمَاءِ أَنْ يُرْسِلَ عَلَيْكُمْ حَاصِبًا

آیا مأمون ډاډه شوي یې تاسې له هغه (الله) څخې چې په اسمانونو کې دی له دې نه چې وبه لیري په تاسې باندې کاني ویشتونکی باد.

تفسیر: یعنې په ډېره خوښۍ سره به ځمکه باندې ځی رځی، او خواږه او نور ضروریات ځان ته گټې، خو سره له هغه خپل الله تعالی مه هېرئ!، که نه هغه الله تعالی په دې باندې قادر دی چې پر تاسې باندې یوه سخته سیلی درولېږي، یا د کاهو باران درباندي او وروي، نو بیا به تاسې څه وکړلی شئ، او ستاسې به دا گډر غلېدل، لاندې باندې کېدل په ځای پاتې کېږي.

فَسَتَعْلَمُونَ كَيْفَ نَذِيرٍ

نو ژر ده چې پوه به شئ تاسې چې څه رنگه وو ویرول ځما. تفسیر: یعنې له هغه عذاب چې تاسې وېرول کېږئ؛ هغه څومره تباہ کوونکی او ویروونکی وو؟.

وَلَقَدْ كَذَّبَ الَّذِينَ مِنْ قَبْلِهِمْ فَكَيْفَ كَانَ نَكِيرٍ

او خامخا په تحقیق دروغجن گڼلي وو (کفارو خپل انبیاء) چې پخوا له دغو (کفارو د مکې) څخه وو، نو څه رنگه وو انکار د عذاب ځما؟!.

تفسیر: یعنې له عاد او ثمود او له نورو سره کومه معامله چې شوې ده، له هغې څخې عبرت واخلي!، او وگورئ چې د هغوی په حرکاتو باندې هم مونږ انکار کړی وو، نو هغه څومونږ انکار څه رنگه د عذاب په صورت وربښکاره شو؟.

أَوْ لَمْ يَرَوْا إِلَى الظَّيْرِ فَوَقَّهُمْ صَفَٰتٍ وَيَقْبِضُنَّ مَا يَمْسِكُهُنَّ إِلَّا الرَّحْمَنُ إِنَّهُ بِكُلِّ شَيْءٍ بَصِيرٌ

آیا نه گوري دوی مرغانو ته (په هوا کې) له پاسه د سرونو د دوی؟ پرانیځي وزرونه او ټولوي (وزرونه خپل)، نه نیسي نه ساتي دوی په هوا کې له پرېوتو مگر خو رحمان، بېشکه هغه (الله) په هر څیز باندې بینا ښه لیدونکی دی.

تفسیر: پومبې د اسمان او د ځمکې ذکر شوی وو، دلته د هغو د منځ شیانو ذکر دی، یعنې د الله تعالی قدرت ته وگورئ چې مرغان د ځمکې او د اسمان په منځ کې کله خپل وزرونه غوړوي او پرانیځي او خواږه یې کړي، څرنگه ورسره الوځي؟ او کله یې ټولوي، او سره له دې چې د ثقیل جسم او د درنې بڼې او بشري خاوندان او مائل الی مرکز دي، خو بیا هم هغوی لاندې نه رالویږي، او نه د ځمکې جاذبه قوه هغه وړوکی مرغه د خپل ځان په لوري رابښکلی شي، وښه پرته (علاوه) له الله تعالی د چا قدرت هسې دی؟ چې هغه یې په فضاء او تشیا کې هسې ساتلی دی؟ بېشکه «رحمان» پخپل رحمت او حکمت سره د هغوی بڼې هسې جوړې کړي دي، او په هغوی کې یې داسې یو قوت ایښی دی، چې د هغه په وسیله هغوی بې تکلفه په هوا کې څو څو گړی الوتلی او گډر ځېدلی شي، همغه د هر یوه څیز په استعداد باندې ښه پوهیږي، او گډر مخلوق تر خپل نظر لاندې ساتي.

أَمَّنْ هَذَا الَّذِي هُوَ جُنْدُكُمْ يَنْصُرُكُمْ مِنْ دُونِ الرَّحْمَنِ إِنَّ الْكُفْرَ الْإِلَاقِيَّ غُرُورٌ ۝

آيا څوک دى هغه (ذات) چې هغه لښکر ستاسې شي کومک مرستې وکړي له تاسې سره بې له «رحمان»؟ نه دي کافران مگر خو په غرور غولېدلو کې دي.

تفسير: منکران سخت غوليدلي دي، که هغوی داسې ګڼي چې د هغوی معبودان او د فرضي بتانو لښکرې دوی د الله تعالى له عذابو او له راتلونکي آفت څخې ژغورلی شي؛ ښه وپوهېږئ! چې له رحمانه جلا شوي هيڅوک به هغوی ته مدد او مرستې ونه رسوي.

أَمَّنْ هَذَا الَّذِي يَرْزُقُكُمْ إِنْ أَمْسَكَ رِزْقَهُ ۝

آيا څوک دى هغه (ذات) چې رزق درکړي تاسې ته که چېرې بند کړي (الله) درڅخه رزق خپل؟ (هيڅوک مو بې له الله رازق نشته).

تفسير: يعنې که الله تعالى د خوړو سامان او اسباب در بند کړي، نو څوک به طاقت ولري چې په تاسې باندې د خوړو وروڼه پرانيځي؟

بَلْ لَّجُّوا فِي عُتُوٍّ وَنُفُورٍ ۝

بلکه ننوتلي او محکم شوي دي دوی په سرکشی عناد او تېښته نفرت کې (له حقه).

تفسير: يعنې دا خلق پخپلو زړونو کې پوهېدل چې له الله تعالى څخې جلا پاتې شوي نه د چا د نقصان مخه نيولی شي، او نه چاته ګټه رسولی شي، مگر يواځې د شرارت او سرکشی لامله کله چې د توحيد او اسلام په لوري راوبللی شي؛ تور خوري او ياغي کيږي.

أَفَمَنْ يَمْشِي مُكِبًّا عَلَى وَجْهِهِ أَهْدَىٰ أَمَّنْ يَمْشِي سَوِيًّا عَلَىٰ صِرَاطٍ مُسْتَقِيمٍ ۝

آيا پس هغه څوک چې ځي نسکور په مخ خپل باندې ښه لار موندونکی وي، يا هغه څوک چې ځي برابر سم په لارې سمې باندې؟

تفسير: يعنې د ظاهري کاميابۍ لارې ټپي کوي، همغه تر اصلي مقصد پورې رسېدی شي، چې په سمه لاره باندې د سړيو په شان برابر لاړ شي، هغه څوک چې په کره لاره لکه پانده نسکور ځي؛ نو هغه د مقصود تر منزل پورې نشي رسېدی، دا د يوه موحد او د يوه مشرک مثال دی، په قيامت کې د دوی دواړو په ورتګ کې همداسې فرق ليدل کيږي.

قُلْ هُوَ الَّذِي أَنْشَأَكُمْ وَجَعَلَ لَكُمُ السَّمْعَ وَالْأَبْصَارَ وَالْأَفْئِدَةَ قَلِيلًا مَّا تَشْكُرُونَ ۝

ووايه (ای محمده!) دغه (الله) هغه ذات دی چې پيدا کړي يې يئ تاسې، او درکړي ګرځولي يې دي تاسې ته غوږونه او سترګې او زړونه، ډېر لږ شکر وباسئ تاسې (په دغو نعماتو د الله).

تفسير: يعنې الله تعالى د اورېدلو لپاره غوږونه، او د ليدلو لپاره سترګې، او د پوهېدلو لپاره زړونه راکړي دي، تر څو د هغه حقونه ومنو، او دا قوتونه په ښه لاره کې مصروف کړو، او د هغه طاعت او فرمانبرداري وکړو، مگر داسې شکر ګزاره سړي ډېر لږ دي، کافرانو ته وګورئ چې هغوی د دې نعمتونو حق څرنگه په ځای راوړي؟ او د الله تعالى دا ورکړې شوي قوتونه د هغه الله تعالى په مقابل کې څنگه استعمالوي؟

قُلْ هُوَ الَّذِي ذَرَأَكُمْ فِي الْأَرْضِ وَإِلَيْهِ تُحْشَرُونَ ﴿٢٩﴾

ووايه (ای محمده!) دغه (الله) هغه ذات دی چې پیدا (خواره) یې کړی تاسې په ځمکه کې، او خاص ده ته به راتول کړل شی تاسې.

تفسیر: یعنې ابتداء هم له هغه څخه شوې ده، او انتها به هم پر هغه وي، له هر ځایه چې راغلي یې؛ هلته به بهر ته ځي، باید و چې له هغه څخه یوه شېبه هم نه غافلېدئ، او هر وخت د هغه په فکر او یاد کې وئ، او زیار وکړئ تر څو د هغه مالک په مخ کې تش لاس ونه درېږئ، مگر داسې بندګان ډېر لږ دي.

وَيَقُولُونَ مَتَى هَذَا الْوَعْدُ إِنْ كُنْتُمْ صَادِقِينَ ﴿٣٠﴾

او وایي دغه (کفار مؤمنانو ته په تمسخر سره) کله به وي دا وعده (د حشر) که چېرې یې تاسې صادقان رښتیني (په دغه ویلو کې؟، نو مونږ پوه کړه په زمانه د راتلو د قیامت).

تفسیر: یعنې مونږ او تاسې به کله ټولېږو؟ او د الله تعالی په حضور ټول کله سره څو؟ او قیامت به کله وي؟ او ژر یې رښکاره کړه!.

قُلْ إِنَّمَا الْعِلْمُ عِنْدَ اللَّهِ وَإِنَّمَا أَنَا نَذِيرٌ مُّبِينٌ ﴿٣١﴾

ووايه (ای محمده! دغو منکرانو ته) بېشکه د دې خبرې (چې قیامت کله قائمېږي؟) علم په نزد د الله دی، او بېشکه (خبره دا ده چې) زه ویروونکی یم ښکاره.

تفسیر: یعنې د قیامت وخت او مهال زه ټاکلی نه شم، د هغه علم له الله تعالی سره دی، هر هغه شی چې په یقین سره راتلونکی دی؛ له هغې څخه پوهول او د هغه له ویروونکي مستقبل څخه ډارول ځما فرضي کار دی، چې زه یې اداء کوم.

فَلَمَّا رَأَوْهُ زُلْفَةً سَيِّئَتْ وُجُوهُ الَّذِينَ كَفَرُوا وَقِيلَ هَذَا الَّذِي كُنْتُمْ بِهِ تَدَّعُونَ ﴿٣٢﴾

پس کله چې وويني دوی هغه (عذاب قیامت) ډېر نژدې؛ نو بد شکهله تور به شي مخونه د هغو (کسانو) چې کافران شوي دي، او وبه ويل شي (دوی ته): دا همغه (عذاب) دی چې وئ به تاسو چې دغه مو (ژر) غوښتلو (په دنیا کې).

تفسیر: یعنې اوس خو د هغه د راتګ په نسبت شور لګوي، خو کله چې هغه ټاکلی وخت ورنژدې شي؛ د ډېرو لویو باغيانو خولې به چینګې پاتې کېږي، او په ویجاړو مخونو بدو اشکالو او وچو شونډو به هک پک اریان په رډو سترګو ورته ګوري، او هیڅ به یې له لاسه نه وي پوره.

قُلْ أَرَأَيْتُمْ إِنْ أَهْلَكْنِي اللَّهُ وَمَنْ مَعِيَ أَوْ رَحِمَنَا فَمَنْ يُجِيرُ الْكَافِرِينَ مِنْ عَذَابِ أَلِيمٍ ﴿٣٣﴾

ووايه (ای محمده! دغو منکرانو ته) آیا وينئ خبر را کړئ تاسې ماته! که چېرې هلاک مې کړي الله او هغه څوک چې ځما سره دي (لکه چې تاسې د دې قصد کړی دی)، یا رحم وکړي (الله) پر مونږ باندې په طول د عمر؛ پس څوک دی چې وبه ژغوري خلاص به کړي کافران له عذابه دردناکه څخه.

تفسیر: کفارو به تمنا کوله چې که محمد صلی الله علیه وسلم ژر مړ شي؛ نو دا قصه به پای ته ورسېږي (العیاذ بالله)، د هغه ځواب داسې ورکوي چې: فرض یې کړئ! که سم د ستاسې له اټکله محمد صلی الله علیه وسلم او د ده ملګري رضي الله تعالی عنهم مړه شي، یا سم ځمونږ د مسلمانانو له عقیدې سره محمد صلی الله علیه وسلم او د ده ملګري د الله تعالی په رحمت بریالیاو او مراد موندونکي شي؛ نو په دې دواړو صورتونو کې هر یو چې وي، له هغې څخې تاسې ته هیڅ یوه ګټه او فائده نه رسېږي، ځمونږ انجام په دنیا هر څه چې وي خو آخرت مو ډېر ښه دی، ځکه چې مونږ په دې لارې کې جداو جهد کوو، لیکن تاسې د خپلو ځانونو فکر وکړئ! چې په دې کفر او سرکشی سره تاسې به له هغه درد رسوونکي عذاب څخه چې راتلونکی دی څوک وژغوري؟ ځمونږ فکر او اندېښنه پرېږدئ، پخپل فکر کې ولوېږئ!، ولې چې کافران په هیڅ ډول د الله تعالی له عذابه ژغورېدونکي نه دي.

قُلْ هُوَ الرَّحْمَنُ الْمَتَابُ وَعَلَيْهِ تَوَكَّلْنَا

ووايه (ای محمده دغو منکرانو ته! الله) رحمان دی چې ایمان مو راوړی دی پر هغه (رحمان) باندې، او پر همغه (رحمان) باندې توکل کړی دی مونږ (په ټولو کارونو خپلو کې).

تفسیر: یعنې څنګه چې ځمونږ ایمان په هغه الله تعالی باندې دی؛ نو د هغه په مرسته ځمونږ ژغورنه یقیني ده، او کله چې مونږ په صحیحې معنی سره پر هغه الله تعالی باندې اسره او توکل لرو؛ په ګردو مقاصدو کې مو بری او کامیابي یقیني ده.

فَسَتَعْلَمُونَ مَنْ هُوَ فِي ضَلَالٍ مُّبِينٍ ۝۹

نو ژر به پوه شئ تاسې (په وخت د لیدلو د عذاب کې) چې څوک دی هغه (چې لوېدلی دی) په ګمراهي ښکاره کې (له مؤمنانو او کافرانو).

تفسیر: یعنې مونږ مؤمنان داسې یو چې ستاسې ګمان دی، یا تاسې منکران همغسې یی چې ځمونږ عقیده ده.

قُلْ أَرَأَيْتُمْ إِنْ أَصْبَحَ مَاؤُكُمْ غَوْرًا فَمَنْ يَأْتِيكُمْ بِمَاءٍ مَعِينٍ ۝۱۰

ووايه (ای محمده دغو منکرانو ته) آیا وينی خبر را کړئ تاسې ماته: که چېرې ګهځ وګرځي اوبه ستاسې ښکته (په ځمکه کې ننوتلې ورکې)؛ نو څوک دی هغه چې راوړي تاسې ته اوبه روانې شفافې پاکې صافې؟.

تفسیر: یعنې د مړینې او ژوندون ګرد اسباب د هغه الله تعالی په لاس کې دي، یوه اوبه د مثال په ډول واخلئ، چې په هغه باندې هر شی ژوندی دی، فرض یې کړئ که د چینو، ویالو، کوهي او نورو اوبه وچې شي، او د ځمکې لاندني عمق او تل ته ورښکته شي، لکه چې زیاتره د تودوخې په موسم کې پیښېږي؛ نو د چاله لاسه به پوره وي چې لکه مرغلې غوندې جاري، پاکې، رڼې او صافې اوبه په زیاته اندازه سره راپیدا کړي، چې ستاسې ژوندون او بقا لره کافي وي، نو ځکه یو متوکل مؤمن لره ښايي چې په هغه خالق الكل مالک علی الاطلاق باندې هیله (امید) او اسره ولري.

تَمَّتْ سُورَةُ الْمَلِكِ بِفَضْلِ اللَّهِ وَكَرَمِهِ وَنَمَّه.

سُورَةُ الْقَلَمِ

«د (القلم) سورت مکی دی، پرته (علاوه) له (۱۷) آیته تر (۳۳) آیت پورې، او له (۴۸) آیت څخه تر (۵۰) آیت پورې چې مدني دي، (۵۲) آیتونه او دوه رکوع لري، په تلاوت کې (۶۸) او په نزول کې دویم سورت دی، وروسته د «العلق» له سورت څخه نازل شوی دی.»

بِسْمِ اللَّهِ الرَّحْمَنِ الرَّحِيمِ

(شروع کوم) په نامه د الله چې ډېر زیات مهربان پوره رحم کوونکی دی.

ن وَالْقَلَمِ وَمَا يَسْطُرُونَ ۝۱ مَا أَنْتَ بِنِعْمَةِ رَبِّكَ بِمَجْنُونٍ ۝۲

قسم دی په قلم او په هغه څه چې دوی یې لیکي. چې نه یې ته (ای محمده!) په نعمت (فضل انعام) د رب خپل سره لېونی.

تفسیر: د مکې مشرکانو پیغمبر ته (العیاذ بالله) لېونی ویل، ځینو به ویل چې: په دوی باندې د شیطان اثر لوېدلی دی، چې داسې یو ناڅاپه له گرد کور کهول او تېر څخه جلا شوي، داسې غټې خبرې کوي چې هیڅوک یې نشي منلی، حق تعالی د دې باطل خیال تردید او د خپل پیغمبر تسلي وفرمایله، یعنې پر هغه چا باندې چې د الله تعالی دومره لوی فضل او انعام شوی دی، چې د هغه مشاهده هر لیدونکی په ښه شان سره کولی شي، مثلاً اعلی درجې فصاحت، د حکمت او د پوهنې خبرو یې د مخالفینو او موافقینو په زړونو کې ډېر قوي تأثیر اچولی دی، او سره د داسې لوړې رشي (خوۍ) او ښو اخلاقو دوی ته لېونی ویل پخپله د ویونکي لېونتوب نه دی؟

وَإِنَّ لَكَ لَأَجْرًا غَيْرَ مَمْنُونٍ ۝۳

او بېشکه چې دی خاص تالره خامخا اجر بدل ثواب یې انتهاء.

تفسیر: یعنې تاسې مه خپه کېږئ، د دوی له دې لیوني بللو څخه ستاسې اجر او ثواب زیاتېږي، او ستاسې غیر محدود هدایت انساني بني نوعو ته رسېدونکي دی، او د هغو د بې انتهاء ثواب تاسې ته رسېدونکی دی، آیا د لېونیانو او پاگلانو مستقبل به هسې روڼ او شاندار او پایدار وي؟ لکه چې ستاسې دی.

وَإِنَّكَ لَعَلَّ خُلِقْتَ عَظِيمٌ ۝۴

او بېشکه چې یې ته (ای محمده) هر ورو په خلق خوینو (دین) ډېر لوی باندې.

تفسیر: یعنې په هغو اعلی اخلاقو او ملکاتو سره چې د الله تعالی له جانب تاسې ستایلي شوي یې، کله په لېونیانو کې د هسې ښو خوینو تصور کاوه شي؟ د یوه لېوني په خبرو اترو، کار روزگار کې هیڅکله د نظم او ترتیب اثر نه لیدل کېږي، او نه خبرې یې پر چارو باندې منطقي وي، او حال دا دی چې ستاسې په مبارکه ژبه باندې پاک قرآن چلېږي، او ستا ښه اعمال افعال او اخلاق د هغه بې غږه تفسیر دی.

فَسَتُبْصِرُ وَيُبْصِرُونَ ۝۵ بِأَيِّكُمْ الْفِتْنُ ۝۶

پس ژر به وويني ته (ای محمده!) او به ويني دغه (منکران هم). چې په کوم یوه له تاسو څخه لېونتوب دی.

تفسیر: یعنې په زړه کې پخوا له دې نه ټول ښه پوهېدل، لیکن عنقریب دواړو ته به په کتنه سره هم ورنښکاره شي، چې د دوی په منځ کې کوم هوښیار، عاقبت اندېش او په وروستۍ اندېښنه کې وو؟ او کوم سپری نابوه او بې سده وو؟ چې د هغه لامله یې لکه لېونیان چټي چټي خبرې کولې.

إِنَّ رَبَّكَ هُوَ أَعْلَمُ بِمَنْ ضَلَّ عَنْ سَبِيلِهِ ۖ وَهُوَ أَعْلَمُ بِالْمُهْتَدِينَ ﴿٤﴾

بېشکه رب ستا چې دی همغه ته ډېر ښه معلوم دی هغه څوک چې گمراه شوی دی له لارې د ده څخه، او همغه (الله) ته ښه معلوم دي لار موندونکي (چې مؤمنان دي).

تفسیر: یعنې پوره علم خو له الله تعالی سره دی، چې کوم یو په کومه لاره راتلونکی دی؟ او کوم یو له لارې ځنې چپ درومي؟ لیکن نتائج گړدو ته ښکاره دي، او ټول به سره پوهیږي چې څوک بريالي دي، او څوک د شیطان په لمسونه پاتې او نامراد شوي دي.

فَلَا تَطِعِ الْمُكَذِّبِينَ ﴿٥﴾ وَذُوالْوُتْدِ هُنَّ فَيُذْهِبْنَ ﴿٦﴾

نو ته مه منه (خبره) د دروغجن گېڼونکو. خوښوي دوی چې که ته نرمي کوي (له دوی سره) نو دوی به هم نرمي کوي (له تا سره).

تفسیر: یعنې په لار راتلونکي او بې لارې گړد د الله تعالی په محیط علم کې ټاکلی شوي دي، نو ځکه د دعوت او د تبلیغ په معامله کې د مخ اړولو او د رعایت دومره ضرورت نشته، څوک چې د لار موندلو وړ (قابل) وي؛ هغه هر ورو لار مومي، او هغه چې ازلي محروم وي؛ هغه په هیڅ لحاظ او مروت سره منونکي نه وي، د مکې کافرانو به ځمونږ پیغمبر ته ویل چې: تاسې د بت پرستۍ په نسبت خپله دا سخته رويه ترکه کړئ!، او ځمونږ د معبودانو بیخي تردید مه کوئ، تر څو مونږ هم ستا د الله تعظیم وکړو، او ستاسې د طور، طریق، مسلک، مشرب او له دین سره متعرض نه شو، نو ځکه حق تعالی تنبیه ورته وفرمایله چې تاسې د دې دروغجنانو خبرو ته غوږ مه ږدئ!، د دوی مقصد دا دی چې تاسې د کفر په نسبت پاسته اوسئ!، ایمان راوړل او صداقت منل د هغوی مقصد نه دی، او ستاسې د بعثت اصلي مقصد په دې ډول سره په لاس نه راځي، تاسې د هر لوري ځنې سترگې واړوئ، او خپله وظیفه او فرض اداء کړئ، تاسې د دې خبرې ذمه وار او اجاره دار نه یئ، چې څوک یې مني؟ که یې نه مني.

وَلَا تَطِعْ كُلَّ حَلَّافٍ مَّهِينٍ ﴿٧﴾

او ته خبره مه منه د هر ډېر قسم خوړونکي سپک.

تفسیر: یعنې د چا په زړه کې چې د الله تعالی د نامه عظمت نه وي؛ نو د دروغو قسم خوړل هغه ته یوه خوشې خبره ښکاري، کله چې خلق د هغه په خبرو باور نه کوي، نو ځکه د هغو د یقین راوړلو لپاره څو څو ځلې قسمونه خوري، او ځان په دې وسیلې سره ذلیل او بې قدره کوي.

هَمَّا مَشَاءَ بِنَمِيٍّ ﴿٨﴾ مَنَاءَ لِلْخَيْرِ مُعْتَدٍ أَثِيمٍ ﴿٩﴾ عَتَلَّ بَعْدَ ذَلِكَ زَنِيمٍ ﴿١٠﴾

عیب ویونکی تلونکی په چغلي سره. منع کوونکی د خیره له حده تېرېدونکی (په ظلم کې) ډېر گنهگار. بد خوی سخت ویونکی وروسته له دې ټولو عیو حرام زاده.

تفسير: يعنې سره د دې خصلتونو بدنام او بد انجام او د خاص او عام رسوا هم وي، شاه صاحب (رحمه الله) ليكي چې: «دا گرد د كافرانو وصف دی، سړی دې دننه خپل ځان ته گوري، که چېرې هسې کوم خصلت په کې وي؛ هغه دې پرېږدي!».

تنبيه: د «زَئِم» معنی د ځينو اسلافو په نزد ولد الزنا او حرامزاده دی، د هغه کافر په نسبت چې دا آیت نازل شوی دی، هغه هم داسې وو، چې «ولید بن مغیره» نومیده، او د مکې معظمې یو لوی مشر سړی او د اسلام سخت دشمن وو.

اَنْ كَانَ ذَا مَالٍ وَبَنِيْنٌ ۝

په سبب د دې چې دی وو خاوند د مال او د ځامنو.

تفسير: يعنې که یو سړی په دنیا کې طالعمن او خوش قسمت وي، لکه چې مال دولت ځامن او شته ولري؛ نو یواځې په دې سره د دې وړ نه دی چې د هغه هره خبره ومنله شي، اصلي شی په انسان کې شرافت، نجابت او ښه اخلاق دي، څوک چې شرافت او ښه اخلاق نه لري؛ ښو مسلمانانو لره نه ښايي چې د هغه خبرې ته غوږ وباسي، یا یې په غولونکیو چارو باندې تېروځي.

اِذَا تُتْلٰى عَلَيْهِ اٰیٰتُنَا قَالَ اَسَاطِيْرُ الْاَوَّلٰیْنَ ۝

کله چې ولوستل شي په ده باندې آیتونه (د قرآن) ځمونږ؛ نو وایي دا قصې نقلونه دي د پخوانیو (خلقو).

تفسير: يعنې د الله اکرم شأنه و اعظم برهانه خبرې په داسې ویناوو سره دروغ گڼي.

سَنَسِفُهُمْ عَلٰى الْخُرُطُوْمِ ۝

ژر دی چې داغ به کېږدو ده لره په پوزه (خلتم) باندې (تحقیراً).

تفسير: وایي: «ولید بن مغیره» د قريشو یو سردار وو، چې په هغه کې دا گرد اوصاف مجتمع وو، پر پوزه او خلم باندې یې له داغ ورکولو څخه د هغه رسوايي مختوروالی او سپکتیا مراده ده، ښايي چې په دنیا کې په حسې ډول کوم داغ په ده باندې هم لوېدلی وي، یا به په آخرت کې ورباندې وخيږي.

اِنَّا بَلَوْنَهُمْ كَمَا بَلَوْنَا اَصْحٰبَ الْجَنَّةِ ۝

بېشکه مونږ ومو ازمويل دغه (مکيان په قحط سره) لکه چې ازمويلي وو مونږ خاوندان د باغ.

تفسير: يعنې د مال او د اولاد زیادت د کوم مقبولیت علامت او ښه نه ده، او د الله تعالی په نزد د هسې شيانو څه قدر او قیمت نشته، نو ځکه نه ښايي چې د مکې کافران په دې شيانو باندې مغرور شي، دا خو د الله تعالی له لوري هغوی ته د ازموینې لپاره ورکړی شوي دي، لکه چې د پخوانیو خلکو ازموینه هم پرې شوې ده.

اِذَا قَسَمُوا الْيَمِّنَ مِنْهَا مُصْبِحِيْنَ ۝ وَلَا يَسْتَنْوْنَ ۝

کله چې قسمونه وخورل دوی ټولو چې هر ورو پرې به کړو مېوې د هغه باغ په اول وخت د صبح کې. او استثنایې ونه کړه، اِنْ شَاءَ اللهُ بې ونه ویل.

تفسیر: څو ورونه وو چې هغو ته له پلاره په ترکه کې یو مېوه دار باغ پاتې شوی وو، چې په هغه کې کر هم کېده، او کرده کورنۍ د هغه له حاصلاتو څنې خوشاله وه، د پلار په زمانه کې داسې عادت وو، په هغه ورځ کې چې به د باغ مېوې ټولېدې، یا کبنت (فصل) ربېل کېده؛ نو د ښار ګرد فقیران او اړ سړي به هم هلته ټولېدل، او دې ګردو ته به د هغو مېوو او کبنتو څنې لږ او ډېر ورکول کېدل، او په همدې خیر او خیرات سره په هغه باغ کې لویه ګټه او برکت وو، د هغه له مړه کېدلو څخه وروسته د ده د ځامنو په فکر کې دا خبره وروګرځېده: دومره مېوه او کبنت چې فقیران له مونږ څنې وړي، که دا ګرد مونږ پخپله سره ټول کړو؛ نو مونږ ته به له هغه څنې ډېرې ګټې راوړسېږي، ولې داسې یو تدبیر به وکړو چې فقراء او نورو ته هیڅ ونه رسېږي، او ګرد حاصلات ځمونږ کورونو ته راشي، نو پخپلو منځونو کې یې سره مشوره وکړه، او دا یې سره غوټه کړه، چې سهار د وخته باغ ته ځو، او خپلې مېوې ټولوو، چې فقیران او نور کسان پرې خبر نه شي، دوی دا تدبیر داسې سره غوټه کړ، اِن شاء الله تعالی یې هم په کې ونه ویل.

فَطَافَ عَلَيْهَا طَائِفٌ مِّن رَّبِّكَ وَهُمْ نَائِمُونَ ۝۱۴ فَأَصْبَحَتْ كَالصَّرِيمِ ۝۱۵

پس نازل شو پر دغه (باغ) یوه طواف کوونکې (بلاء - سووځونکې اور) په شپه کې له (طرفه د) رب ستا، حال دا چې دوی اوده وو. پس تر ګهیځ (سحر وختي) پورې وګرځېد (هغه باغ لکه له بېخه) ربېلی شوی کبنت، یا تک تور لکه توره شپه.

تفسیر: یعنې د شپې له مخې سخته سیلی راوالتو، یا اور ولګېد، یا بل کوم آفت پرې نازل شو، او ګرد کبنت او باغ له کاره ووت، او تک تور وګرځېد.

فَتَنَادُوا مُصِيبِينَ ۝۱۶ اِنَّا نَحْنُ مُّرْسِلُونَ ۝۱۷ فَانظُرُوا لَهُمْ نِيحًا فَتَنَادَوْا مُصِيبِينَ ۝۱۸ اِنَّا نَحْنُ مُرْسِلُونَ ۝۱۹ اِنَّا نَحْنُ مُرْسِلُونَ ۝۲۰

بیا یې یو بل ته ورغږ کړل په وخت د صبح کې. (داسې) چې صبح له وخته ورشئ کبنتو خپلو ته که چېرې یې تاسې پرې کوونکي (د مېوې، لوکونکي د کبنت - فصل). نو لاپل دوی او دوی پخپلو منځونو کې پټې خبرې سره کولې. (داسې) چې داخل نه شي هر ورو هغه (باغ ته) نن ورځ پر تاسې باندې هیڅ مسکین محتاج اړ مجبور سړی. او سهار لاپل په منع د فقیرانو سره (باغ ته) حال دا چې قادر وو (په منع د فقیرانو په زعم خپل).

تفسیر: یعنې په دې یقین او باور سره وخوځېدل چې اوس به درومي او ګرد کبنت او د باغ حاصلات به په لاس راولي.

فَلَمَّا رَأَوْهَا قَالُوا إِنَّا لَأَنصَارُونَ ۝۲۱ بَلْ نَحْنُ مَحْرُومُونَ ۝۲۲

بیا هر کله چې ویې لید هغه (باغ تک تور سوځېدلی)؛ ویې ویل: بېشکه مونږ خامخا لاره ورکه کړې ده (د خپل باغ). بلکه مونږ پخپله محرومه یې برخې شوي یو (له حاصلاتو په سبب د منعې د فقراوو).

تفسیر: هغه ځمکه او باغ داسې ډاګه ډېر شوی وو چې دوی هلته ورسېدل، هغه یې نشو پېژندلی، او داسې یې وګڼل چې لار یې ورکه کړې ده، او بل کوم لوري ته وتلي دي، نو بیا چې ښه ورته ځیر شول، او غور یې وکړ؛ وپوهېدل چې ځای خو همغه دی چې دوی ورته راغلي دي، مګر دوی له هغه څنې یې برخې او بې نصیبه دي، او د الله تعالی له درباره محروم شوي دي.

قَالَ أَوْسَطُهُمْ أَلَمْ أَقُلْ لَكُمْ لَوْلَا تُسَبِّحُونَ ﴿۳۰﴾

ووېل منځني بهتر د دوی (په عقل کې): آیا ما نه وو ویلي تاسې ته: ولې په پاکی نه یادوئ تاسې الله، او توبه نه وباسئ له منع د فقیرانو؟ (یا ولې نه وایئ: اِنْ شَاءَ اللَّهُ تعالیٰ).

تفسیر: د دوی په منځ کې منځني ورور ډېر پوه او هوښیار وو، ده د مشورې په وخت هغوی ته تنبیه ورکړې وه، او دا خبره یې ورته ویلې وه چې وگورئ وروڼو! الله تعالیٰ مه هېرئ!، ځکه چې دا ټول د هغه احسان او انعام دی، نو تاسې هم له فقیرانو او مسکینانو څخه هغه مه منع کوئ!، کله چې چا د ده خبرې ته غوږ کېښود؛ نو دی هم چپ شو، او په پټه خوله هغوی سره ملگری شو، څرنګه چې دا خرابي یې ولیده؛ نو ژر یې هغه خبره بیا ور په یاد کړه.

قَالُوا سُبْحَنَ رَبِّنَا إِنَّا كُنَّا ظَالِمِينَ ﴿۳۱﴾ فَأَقْبَلَ بَعْضُهُمْ عَلَىٰ بَعْضٍ يَتَلََاوُمُونَ ﴿۳۲﴾

ووېل دوی: پاكي ده رب ځمونږ لره، بېشكه مونږ وو پخپله ظالمان (په منع د فقراوو کې)، بیا مخ واپراوه ځینې د دوی پر ځینو نورو باندې چې یو بل به یې ملامتوه.

تفسیر: اوس یې پخپل تقصیر باندې اعتراف وکړ، او گردو د الله په لوري مخ واپراوه، او لکه چې د عمومي مصیبت د وخت قاعده ده؛ یو په بل باندې یې الزام لگولو او درګرده به یې یو بل د دې مصیبت سبب او عامل وشمېره.

قَالُوا يٰوَيْلَنَا إِنَّا كُنَّا ظَالِمِينَ ﴿۳۳﴾ عَلَىٰ رَبِّنَا أَن يُبَدِّلَنَا خَيْرًا مِنْهَا إِنَّا إِلَىٰ رَبِّنَا رَاغِبُونَ ﴿۳۴﴾

ووېل دوی: ای هلاک افسوس خرابي ده مونږ لره، بېشكه مونږ وو له حده تېرېدونکي. ښايي چې رب ځمونږ بدل راکړي مونږ لره خیر غوره له دې (باغچې) څخه، بېشكه مونږ رب خپل ته رغبت کوونکي یو.

تفسیر: په پای کې ټول سره یو ځای شول، ویې ویل: چې په رښتیا سره مونږ ګرم او ملامت یو، ځکه چې مونږ د فقیرانو او غریبانو د برخې د خوړلو په قصد وتلي وو، او د حرص او طمع لامله مو اصلي ګټه هم له لاسه ووتله، دا څه خرابي چې مونږ ته رارسېدلې دي؛ د هغو ذمه وار مونږ پخپله یو، مګر اوس هم مونږ له الله تعالیٰ څخه بې هیلې او ناامیده نه یو، او د هغه له مهرباني او لورینې ځنې دا خبره لرې نه ګڼو، چې هغه له خپل فضل او رحمت ځنې مونږ ته له هغه پخواني باغ څخه یو بل ښه باغ را په برخه کړي.

كَذَٰلِكَ الْعَذَابُ وَلَعَذَابُ الْآخِرَةِ أَكْبَرُ لَوْ كَانُوا يَعْلَمُونَ ﴿۳۵﴾

همداسې (راځي آفت - عذاب په دنیا کې مخالفانو ته له حکمه د رب) او خامخا عذاب آفت د آخرت ډېر لوی دی، که چېرې وی دوی چې پوهېدلی (په سختی د عذاب د آخرت؛ نو مخالفت به یې نه وو کړی).

تفسیر: یعنې دا خو د دنیا د عذاب یوه وړوکې نمونه وه، چې هیچایې مخه نشوه نیولی، نو د آخرت د خورالوی عذاب مخه به څوک ونیولی شي، که پوه وی؛ نو ښايي چې سپری په دې خبره باندې ښه وپوهېږي.

إِنَّ لِلْمُتَّقِينَ عِندَ رَبِّهِمْ جَنَّاتٍ النَّعِيمِ ﴿۳۶﴾

بېشکه ویریدونکيو (له الله ځان، ساتونکيو له معاصيو) ته په نزد د رب د دوی جنتونه ډک له نعمتونو دي.

تفسیر: یعنې د دنیا باغ او بهار پسې دومره زیات ولې لویدلي یی، د جنت باغونه له دې ځنې په څو څو درجو لوړ (او وچت) او غوړ دي.

أَفَجَعَلَ الْمُسْلِمِينَ كَالْمُجْرِمِينَ ۝ مَا لَكُمْ كَيْفَ تَحْكُمُونَ ۝

آیا پس وبه ګرځوو مونږ مسلمانان (حکم منونکي) په شان د مجرمانو ګنهګارانو (په خلاصې او ثواب کې؟)، بلکه نه یې ګرځوو). څه شوي دي تاسې ته، څرنگه حکم کوئ تاسې؟.

تفسیر: یعنې د مکې کفارو د غرور او تکبر له مخې پخپلو زړونو کې داسې ټاکلي وو: «که د قیامت په ورځ پر مسلمانانو باندې عنایت او بښنه وشي؛ نو پر مونږ باندې به له هغه څخه ښه او زیاته مرحمت کېږي»، او لکه چې په دنیا کې مونږ په آرامۍ او هوسایۍ کې یو، هلته به هم له مونږ سره همداسې معامله کېږي، نو دلته داسې فرمایي چې: دا به څرنگه کېږي شي؟ که داسې وشي؛ نو د دې مطلب به داسې وي چې د یوه وفالرونکي غلام چې تل د خپل بادار د حکم منلو لپاره تیار ولاړ وي، او د یوه بدکار او باغي سړي انجام به سره یو شاته وي، بلکه هغه بدکار به له وفادار ځنې ښه وي، دا هغه خبره ده چې سلیم عقل او صحیح فطرت یې هیڅ نشي منلی.

أَمْ لَكُمْ كِتَابٌ فِيهِ تَدْرُسُونَ ۝ إِنَّ لَكُمْ فِيهِ لَمَا تَخَيَّرُونَ ۝ أَمْ لَكُمْ آيْمَانٌ عَلَيْنَا بِالْغَةِ إِلَى يَوْمِ الْقِيَمَةِ ۝ إِنَّ لَكُمْ لَمَا تَحْكُمُونَ ۝ سَلِّمُوا إِلَيْهِمْ بِذَلِكَ زَعِيمٌ ۝

آیا له تاسې سره شته کوم کتاب چې په هغه (له اسمانه نازل شوی کتاب) کې لولئ تاسې. داسې چې بېشکه تاسې لره دي په هغه (کتاب) کې خامخا هغه څه چې خوښوئ یې تاسې. آیا شته تاسې لره قسمونه پر (وعدو د) مونږ باندې چې رسېدلي وي تر ورځې د قیامت پورې بېشکه چې شته تاسې ته هغه چې پرې حکم کوئ تاسې؟. پوښتنه وکړه له دوی نه چې کوم یو له دوی نه په دغه (حکم چې کوي یې) ضامن ذمه اخیستونکی دی (دوی ته).

تفسیر: یعنې دا خبره چې مسلم او مجرم سره یو برابر وګڼل شي؛ ښکاره ده چې له عقل او فطرت څخه مخالفه ده، بیا د دې په تأکید او تأیید کې کوم عقلي دلیل هم له تاسې سره شته؟ آیا په کوم معتبر کتاب کې داسې کوم مضمون تاسې لوستی دی چې هر هغه شی چې تاسې یې د خپلو ځانونو لپاره غوره کوئ؛ همغه به تاسې ته درکاوه شي؟ او ستاسې ګردې غوښتنې او په زړه پورې خبرې پوره کېدونکې دي؟ یا به الله تعالی تر قیامت پورې داسې قسم خوړلی وي، چې تاسې هر هغه شی چې پخپلو زړونو کې وټاکئ؛ همغه به تاسې ته درکاوه شي؟ او همغسې چې اوس تاسې هم په عیش او راحت کې یئ؛ تر قیامت پورې به په همدې حال کې وساتل شئ؟ هغه سړی چې د دوی له منځه داسې دعوی کوي، نو د دې خبرې د ثابتولو ذامه واري ښايي پخپله غاړه ونیسي، رایې وله او مخامخ یې ودرره چې ویې وینو او ویې پوښتو، چې له کومه وایي؟ او څه غږېږي؟.

أَمْ لَهُمْ شُرَكَاءُ ۖ فَمَا يُبَشِّرُكَ أَهْلُهُمْ إِنْ كَانُوا ضِدِّ قَيْنَ ۝

آیا شته دوی لره شریکان (په دغه دعوی کې په زعم د دوی)؟ نو رادې ولي هغه شریکان خپل که چېرې وي دوی صادقان رښتیني؟ (په دعوی خپله کې).

تفسیر: یعنې که له هغوی سره هیڅ یو عقلي او نقلي دلیل نشته، او یواځې د دروغو بټانو په نامه داسې ویناوې کوي، چې هغوی به له مونږ سره داسې او هسې کوي، او داسې مرتبې رابښي، ځکه چې هغوی (استغفر الله) په الوهیت کې

برخه لرونکي او مله دي؛ نو په داسې دعوو کې د هغوی رښتینوالی هغه وخت ثابتیږي چې دوی دې شریکانو ته د الله تعالی په مخ کې هم دعوت او بلنه ورکړي، او د هغوی په وسیله دې خپلې په زړه پورې خبرې او چارې پر دوی باندې اجراء کړي.

يَوْمَ يُكْشَفُ عَنْ سَاقٍ وَيُدْعَوْنَ إِلَى السُّجُودِ فَلَا يَسْتَطِيعُونَ ﴿٦٩﴾

(او یاده کړه) هغه ورځ چې برېښه والی به وکړی شي له پټنډۍ نه، او راوبه بللی شي دغه (کافران) طرف د سجدې کولو ته (لپاره د امتحان) پس توان به یې ونه شي (سجدې کولو ته).

تفسیر: د دې آیت کریمه دوه معناگانې دي:

(۱): «په هغه ورځ چې ښکاره به کړی شي د الله تعالی پټنډۍ او الله تعالی به خلک سجدې کولو ته راوبلي، منافقین به سجده نشي کولی» لکه چې امام بخاري (رحمه الله تعالی) د أبو سعید الخدری رضي الله تعالی عنه څخه نقل کړی چې فرمایي: ما د رسول الله صلی الله علیه وسلم څخه اورېدلي دي چې: څمونږ رب به خپله پټنډۍ ښکاره کړي، نو هر مؤمن سړی او هره مؤمنه ښځه به ورته سجدې وکړي، او هغه څوک به پاتې شي چې په دنیا کې یې د ریا او د شهوت په خاطر سجده کوله، نو وبه غواړي چې سجده وکړي، خو ملا به یې وچه سمه سیخه وگرځي، د سجدې کولو توان به نه لري، نو په دې حدیث کې د الله تعالی د پټنډۍ صفت ذکر دی، مونږ پرې ایمان لرو، لکه څرنګه چې واجب دي، کیفیت یا تشبیه بیانول یې د مخلوقاتو د صفتونو سره ناروا دي، همدا راز معنی بدلول او تاویل کول په کې باطل دي، لکه څرنګه چې مونږ د الله تعالی د نورو صفتونو په کیفیت باندې نه پوهیږو هم دا راز د الله تعالی دا صفت هم داسي دي چټي خیالات او فکرونه کول پکې هیڅ قسم ځای نه لري.

(۲): «په هغه ورځ چې سختي به ښکاره شي، سخت حالات به راشي، او منافقان به د سجدې کولو توان نه لري»، چې دا تفسیر د عبد الله بن عباس رضي الله تعالی عنهما او د ځینې تابعینو څخه نقل شوی دی.

خَاشِعَةً أَبْصَارُهُمْ

حال دا چې ذلیلې ښکته به وي (له شرمه) سترګې د دوی.

تفسیر: یعنې د ندامت او شرمندګۍ لامله به یې سترګې ټټې وي، او نه یې شي پورته کولی.

رَهَقَهُمْ ذُلٌّ وَقَدْ كَانُوا يَدْعُونَ إِلَى السُّجُودِ وَهُمْ سَلِيمُونَ ﴿٧٠﴾

راځېر کړي به وي دوی ذلت خوارۍ، او بېشکه وو دوی (په دنیا کې) چې بلل کېدل دوی طرف د سجدې ته او دوی به وو روغ رمټ (نو سجده به یې نه کوله).

تفسیر: یعنې په دنیا کې هغوی ته د سجدې حکم ورکړی شوی وو، کله چې دوی روغ رمټ وو، او پخپل واک یې سجدې کولی شوې، هلته دوی په اخلاص سره هیڅ سجده ونه کړه، د هغه اثر داسې شو چې استعداد یې باطل شو، اوس که غواړي چې سجده وکړي؛ نه یې شي کولی.

فَذَرْنِي وَمَنْ يُكَلِّبُ بِهِدَا الْحَدِيثُ سَنَسْتَدْرِجُهُمْ مِنْ حَيْثُ لَا يَعْلَمُونَ ﴿٧١﴾

نو پرېږده ما او هغه څوک چې دروغ وایي په دې خبرې (قرآن) باندې، ژر ده چې وبه نيسو مونږ دوی ورو ورو (او نژدې به یې کړو عذاب ته) له هغه ځایه چې دوی نه دي پرې پوه.

تفسیر: یعنې د هغوی په عذاب کې لوېدل یقیني دي، خو د دوی د دې څو ورځني توقف او د عذاب د ډیل په نسبت تاسې مه خپه کېږئ، او د هغوی معامله ماته پرېږدئ، زه به پخپله د هغوی چاره وکړم، او داسې په ورو ورو او په تدریج سره به یې دوزخ ته بوځم، او زینه په زینه به رابښکته کړو دوی، او ورو ورو به نژدې کړو دوی عذاب ته چې هغوی په ځان هم خبر نشي، دوی به پخپلو چرتو کې ډوب تللي وي، خو د دوی بنسټونه له بېخه خپړي.

وَأْمِلْ لَهُمُ الْكِتَابَ الْمُنِينُ ﴿٢٩﴾

او ټال ورکوم دوی ته (په دنیا کې) بېشکه څما چال کلک دی.

أَمْ سَأَلَهُمْ أَجْرًا فَهُمْ مِنْ مَغْرَمٍ مُثْقَلُونَ ﴿٣٠﴾ أَمْ عِنْدَهُمُ الْغَيْبُ فَهُمْ يَكْتُمُونَ ﴿٣١﴾

آیا ته غواړې له دوی څنې (په تبلیغ د رسالت) څه اجر مزدوري؟ نو دوی د هغه له زیان تاوان څخه دروند بار کړی شوي دي (نو ځکه مخ درڅخه اړوي؟ بلکه نه یې غواړي). آیا شته په نزد د دوی پټه خبره علم الغیب، پس دوی یې لیکي؟ (له هغه څخه دغه حکم د برابری د مؤمن او د کافر).

تفسیر: یعنې افسوس او د تعجب ځای دی، چې دا خلق داسې د تباهی په لوري ورځي، څو ستاسې خبرې نه مني، آخر د دوی د نه منلو سبب څه شی دی؟ آیا تاسې له دوی څنې کومه معاوضه تنخوا - کمېشن - او نور څه غواړئ چې د هغه لپاره هغوی ځان بېرته راکاږي؟ یا پخپله له هغوی سره د پټو خبرو څه حال او احوال شته؟ یا د الله تعالی وحی دوی ته راځي؟ او هغوی هغه په ډېر حفاظت سره لکه قرآن غوندې لیکي، نو ځکه ستاسې متابعت ته ځان اړ او مجبور نه بولي، او آخر به څه نه څه په منځ کې وي، کله چې پر هغوی باندې هیڅ یو بار نه اچول کیږي، او له هغه شي څخه دوی مستغني او بې پروا هم نه دي، نو د دوی د دې نه منلو سبب به پرته له ضده، عناده، انکاره، رځې، او عداوت بل شی کېدی نشي.

فَأَصْبِرْ لِحُكْمِ رَبِّكَ وَلَا تَكُنْ كَصَاحِبِ الْحُوتِ إِذْ نَادَى وَهُوَ مَكْظُومٌ ﴿٣٢﴾

نو صبر کوه حکم د رب خپل ته (په باب د منکرانو کې)، نو مه کېږه ته (په تنگ دلی او تلوار کې) لکه خاوند د ماهي کب (په تنگدلی او تلوار کې) کله یې چې غږ وکړ او دی وو ډک له غم غصې نه.

تفسیر: یعنې د کب په گېډه کې تلونکي پیغمبر یونس علیه السلام په شان د مکذبینو په معامله کې تنگدلی او وېره مه ښکاروئ، د دوی قصه پخوا له دې نه په څو څو ځایونو کې لږه لږه تېره شوې ده.

﴿إِذْ نَادَى وَهُوَ مَكْظُومٌ﴾ «کله چې غږ وکړ او دی وو ډک له غم غصې نه»، یعنې د قوم له لوري له غصې نه ډک شوی وو، له ډېره قهره یې د عذاب په غوښتلو کې ډېره چالاکی بلکه پېشکويي وکړه.

لَوْلَا أَنْ تَدَارَكُ نِعْمَتُهُ مِنْ رَبِّهِ لَذُنِبَ الْعَرَاءُ وَهُوَ مَذْمُومٌ ﴿٣٣﴾

که چېرې نه وی دا چې موندلی وی ده نعمت احسان له لوري د رب دده؛ نو خامخا به پرېوتی وو دی (له گېډې د مهی نه) په سپېره ډگر (میدان) کې، او دی به ملامت کړی شوی وو.

تفسیر: یعنې د توبې له قبول څخه وروسته که د الله تعالی زیات فضل او احسان د هغه لاس نیونه نه وی کړې؛ نو په هغه وچ کلک لوی میدان کې چې د ماهي له ګېډې څخه د باندې لوېدلی همغسې ملزم شوی به پروت وو، او هغه کمالات او کرامات به بیا نه ورته بښل کېدل، خو یواځې د الله تعالی د فضل او مهربانۍ لامله د هغه د ابتلاء په وخت کې هم هغه شیان له هغه سره پاتې وو.

فَاجْتَبَاهُ رَبُّهُ فَجَعَلَهُ مِنَ الصَّالِحِينَ ﴿۲۹﴾

پس غوره کړ دغه (یونس) لره رب د ده (په نبوت سره)؛ نو ګرځولی یې وو دی له کاملانو صالحانو انبیاوو څخې.

تفسیر: یعنې بیا یې د هغه نوره رتبه هم لا اوچته کړه، او په اعلی درجه نېکو خلقو کې یې ورداخل کړ، په حدیث کې راغلي دي چې رسول الله صلی الله علیه وسلم فرمایلي دي چې: «له تاسې څنې دې هیڅ یو داسې نه ونه وایي چې زه د یونس علیه السلام ابن مټی څخه ښه او بهتر یم».

وَأَن يَكَادُ الَّذِينَ كَفَرُوا لَيَقُولُنَّكَ بِأَبْصَارِهِمْ لَنَنصُرُوهُ وَإِنَّا لَمَجْنُونُونَ ﴿۳۰﴾

او بېشکه نژدې وو هغه کسان چې کافران شوي دي چې خامخا وبه ښويوي تا (وبه دې غورځوې په ځمکه) په سترگو خپلو سره هر کله چې واورېده دوی قرآن (ستا له ژبې)، او وایي دوی (د کینې له مخې) بېشکه دغه (محمد) لېونی دی.


تفسیر: یعنې د قرآن کریم له اورېدلو څخه له غیظ او غضبه خوتکېږي، او په هسې رډو سترگو تاسې ته ګوري چې تاسې پخپلو سترگو سره له ځایه وښويوي، یا خامخا هلاک کړي تالره، یا دې وغورځوي له مرتبې خپلې نه، او په ژبه سره هم چټې اېلتې خبرې کوي، چې (استغفر الله) دا سړی لېونی شوی دی، او د ده هیڅ یوه خبره (نعوذ بالله) د التفات وړ نه ده، مقصد دا دی چې داسې غواړي چې تاسې وویروي، او د صبر او استقامت له ځایه مو وخوځوي، مګر تاسې همغسې سم پخپل مسلک باندې کلک اوسئ!، او مه زړه تنګه کېږئ، او په هره معامله کې خپل خپګان مه ښکاره کوئ!، او مه چالاکي کوئ!، وېره او مدهانت مه اختیاروئ!.

وَمَا هُوَ إِلَّا ذِكْرٌ لِلْعَالَمِينَ ﴿۳۱﴾

او حال دا دی چې نه دی دا (قرآن) مګر خو ذکر پند دی ټولو عالمیانو لره.

تفسیر: یعنې په قرآن کې د لېونتوب او جنون خبرې چېرې دي، هغه خو د ګردې نړۍ او نړۍ والانو لپاره د خورا لوی ذکر، پند او نصیحت لویه ذخیره ده، په دې کې د بني نوع انسان اصلاح او فلاح چارې پرتې دي، او په رښتیا سره همغه سړی لېونی باله شي چې د دې پاک کلام لېونی نه وي، او د زړه په اخلاص سره یې نه مني.

تمت سورة القلم بفضل الله وكرمه ومنه.



سُورَةُ الْحَاقَّةِ

«د (الحاقه) سورت مكي دى، (۵۲) آيت (۲) ركوع لري، په تلاوت كې (۶۹) او په نزول كې (۷۸) سورت دى، وروسته د (الملك) له سورت څخه نازل شوى دى.»

بِسْمِ اللَّهِ الرَّحْمَنِ الرَّحِيمِ

(شروع کوم) په نامه د الله چې ډېر زیات مهربان پوره رحم کوونکی دی.

الْحَاقَّةُ ۝ مَا الْحَاقَّةُ ۝

هغه (قیامت) حق واقع کېدونکى. څه شی دی هغه حق واقع کېدونکى؟

تفسیر: یعنې د قیامت هغه کړی چې د هغې راتلل له ازله د الله تعالى په علم کې ثابت او ټاکلی شوى دى، کله چې حق له باطل څخه بالکل ښکاره او بې له کوم التباس او اشتباه څخه هر شی بېل او جلا کېږي، او د هغه د ذات په نسبت کړد جگړه کوونکي هلته مغلوب او مقهور کېږي، نو هلته به وپوهېدى شي چې هغه کړی څه شی ده؟ او څرنگه احوال او کیفیات په هغې کې شته؟

وَمَا أَدْرَاكَ مَا الْحَاقَّةُ ۝

او څه پوه کړی یې ته چې څه شی دی هغه (قیامت) حق واقع کېدونکى.

تفسیر: یعنې که هر څومره یو خورا لوی سړى هر څومره فکر ووهي، او خپل چرت او جاج وچلوي، د هغې ورځې د ویروونکې نندارې او زړه خوځوونکې پېښې منظرې ته یې فهم او ادراک نه ورسېږي.

كَذَّبَتْ ثَمُودُ وَعَادٌ بِالْقَارِعَةِ ۝

دروغ گڼلى وو ثمودیانو او عادیانو (هغه قیامت) ټکوونکي (د زړونو او د غوږونو په سختیو سره).

تفسیر: یعنې د ثمود او د عاد قومونو دا د قیامت راتلونکې کړی دروغ وبلله، چې هغه به کړد ځمکه، اسمان، لمر، سپوږمۍ، ستوري، غرونه او سړي ټکوي، او ډېر سخت شیان ترې وړی وړی او ذرې کېږي، بیا وگوره چې د دې دواړو انجام او پای څرنگه شو؟

فَأَمَّا ثَمُودُ فَأَمْلِكُوا بِالطَّاغِيَةِ ۝

پس هر چې ثمودیان وو؛ نو هلاک کړل شو (هغوى) په سخت اواز (د جبریل یا په سبب د سرکښۍ خپلې).

تفسیر: یعنې یوه سخته زلزه له یوه سخت اواز د جبریل علیه السلام سره یو ځای راغله، او کړد یې سره لاندې باندې کړل یا هلاک شول، ثمودیان په سبب د سرکښو خپلو سره چې د صالح علیه السلام ناقة یې گوډه او هلاک کړه.

وَأَمَّا عَادٌ فَأُهْلِكُوا بِرِيحٍ صَرْصَرٍ عَاتِيَةٍ ۖ

او هر چې عاديان وو؛ نو هلاک کړی شوي وو (دوی) په باد سخت اواز کوونکي (یا په ډېر سخت له حده تېرېدونکي یخ باد).

تفسیر: یعنې هغه باد دومره سخت او شدید وو چې په هغه باندې د هیڅ یوه موجود زور نه رسېده، تر دې حده چې هغو پرېستو له واکه هم د هغه سخت باد اداره کول نه وو پوره، او د هغوی له لاسو ځنې هم الوت، چې د هغه باد په اراده باندې مسلطې او مقررې وې.

سَخَّرَهَا عَلَيْهِمْ سَبْعَ لَيَالٍ وَثَنِيَةً أَيَّامٍ ۖ خُسُوفًا فَتَرَى الْقَوْمَ فِيهَا صَرْعَى ۖ كَأَنَّهُمْ أَحْجَازُ
تُغْلٍ خَاوِيَةٍ ۖ فَهَلْ تَرَى لَهُمْ مِّنْ بَاقِيَةٍ ۖ

مقرر کړی وو (الله) دغه (باد) پر دوی باندې اووه شپې او اته ورځې متواتر پرله پسې برابر، نو لیده به تا هغه قوم (د عاد) په هغه کې لوېدلې (مړه پراته په ځمکه باندې)، ګواکې دوی (له جهت د لویوالي د جثو بېخونه) ډډونه د خرماوو دي (هلاک پرېوتلي په ځمکه باندې). نو آیا وينې ته کوم یو (نفس) له دوی ځنې باقي پاتې شوی (بلکه هیڅ یې نه وينې).

تفسیر: یعنې هغه قومونه چې لنگ وې او مناقشې ډګر ته راووتې وو، او په لوړو غبرونو سره به یې ویل: څوک به وي چې له مونږ ځنې زیات زور ولري؟ هغه ځمونږ له هغه زورور باد او ورښ سره مقابله ونشوه کړی، او ډېر پهلوانان یې د هغه زورور ورښ (باد) د خپېړو په مخ کې داسې کم قوت او بې سیکه او اوږده غځېدل لکه د خرما لوی ډډونه چې سرونه یې وهلی شوي او له بېخه او بنسټ څخه راويستل شوي وي، نو آیا وينې ته کوم یو له دوی ځنې پاتې شوی؟ بلکه وبه نه وينې یو تن هم له هغوی څخه پاتې شوی، یعنې د هغو قومونو ذریه او نسل پاتې نشو، او د دنیا له مخ څخه بېخي فنا شو.

وَجَاءَ فِرْعَوْنُ وَمَنْ قَبْلَهُ وَالْمُؤْتَفِكَاتُ بِالْخَاطِئَةِ ۖ فَعَصَوُا رَسُولَ رَبِّهِمْ فَأَخَذَهُمْ
أَخَذَةً رَّابِيَةً ۖ

او راغی فرعون او هغه چې پخوا له هغه ځنې وو او (اهل د) کلیو چپه (الته) کړی شويو په ګناهونو سره (چې شرک وو). نو حکم ونه مانه دوی د رسول د رب د دوی، نو (الله) ونيول هغوی په نیولو سختو سره.

تفسیر: یعنې وروسته له عاد او ثمود څخه فرعون ډېرې سختې خبرې او تکبر او ځانمنۍ کولې، او پخوا له هغه څخه نور څو قومونه هم سره له لویو ګناهونو تېر شوي دي، لکه د نوح قوم او د شعیب قوم او د لوط قوم، چې د هغوی کلي سره له کلیوالو د هغو په بل مخ واړول شول، دوی ګرډو د خپلو خپلو پیغمبرانو خبرې نه منلې، او د الله تعالیٰ مقابلې ته راوتلي وو، او د الله تعالیٰ له احکامو څخه یې غاړې غړولې، په پای کې د الله تعالیٰ له لوري دوی ګرډ په لویو آفتونو سره ککړ شول، او په هسې سختو بلاوو کې اخته شول چې د هغوی ژغورنه له هغه ځنې مشکل وه، هو! د الله تعالیٰ په مخ کې د هیچا له لاسه هیڅ شی نه دي پوره.

إِنَّا لَمَّا طَغَا الْمَاءُ حَمَلْنَاكُمْ فِي الْجَارِيَةِ ۖ لِنَجْعَلَهَا لَكُمْ تَذْكِرَةً وَتَعِيَهَا أذُنٌ وَأَعْيَةٌ ۖ

بېشکه مونږ هر کله چې طغيان وکړ او يو راپورته شوې په هر شي باندې؛ پورته کړي وو مونږ تاسې په تلونکې بېړۍ (د نوح) باندې. لپاره د دې چې وگرځوو مونږ دا (واقعه) تاسې ته تذکره پند (په نجات د مؤمنانو او غرق د کافرانو)، او په ياد دې ولري (ودې ساتي) دا (نصيحت) غوږونه يادوونکي ساتونکي.

تفسير: يعنې د نوح عليه السلام په زمانه کې کله چې طوفان راغی، نو ښکاره وه چې په هيڅ ډول د هيڅ يو انسان پاتې کېدل او ژغورنه له هغه ځنې ممکنه نه وه، او ځمونږ قدرت او عام انعام، اکرام او احسان وو چې مگر د منکران مو ډوب کړل، او يواځې نوح عليه السلام او د هغه ملګريو ته مو نجات ورکړ، نو ښه په داسې يوه لوی طوفان کې د هغې وړو کې بېړۍ سلامت پاتې کېدل له توقع او هيلې ځنې لوړ کار نه دی؟ او آيا هغه ځمونږ د قدرت او حکمت يوه علامه او نښه نه ده؟ تر څو هغه ژغورلی شوي انسانان د هغه لوی طوفان او د خپلې ژغورنې قصې نورو ته وکړي، او په دې ډول سره دا پېښه تر آخره پورې د هر سړي په ياد پاتې وي، نو دغه خبرې د هغو غوږونو له ياده چې کومه معقوله خبره اوري او پرې پوهیږي، او په ياد يې ساتي؛ هيڅکله به نه هيرېږي چې په يوه زمانه کې د الله تعالى له لوري ځمونږ پر پلرونو باندې هسې يو لوی احسان شوی دی، او په دې باندې وپوهیږي، لکه چې د دنيا په جګړو او پېښو کې تل فرمانبرداران له نافرمانانو ځنې بيلیږي؛ همداسې حال به د قيامت په وروونکي (حاقه) کې هم کېدونکي وي، وروسته له دې نه بيا الله تعالى أجل شأنه وأعظم برهانه په همدې لوري خپل کلام منتقل کوي.

فَإِذَا نَفَخْنَا فِي الصُّورِ نَفْخَةً ۖ وَاحِدَةً ۗ وَحَمَلَتِ الْأَرْضُ وَالْجِبَالُ فَدُكَّتَا دَكَّةً ۖ وَاحِدَةً ۗ فَيَوْمَئِذٍ وَقَعَتِ الْوَاقِعَةُ ۖ

بيا کله چې پوکۍ وشي په صور شپېلۍ کې پوکۍ يو. او پورته کړه شي ځمکه او غرونه (له خپلو ځايونو) نو مات به کړل شي دا دواړه (ټوټې ټوټې) په ماتولو يوه سره. نو په دغه ورځې کې به واقع شي (هغه) واقع کېدونکي (قيامت).

تفسير: يعنې د صور (شپېلۍ) له پوکېدلو سره به سم ځمکه او غرونه له خپل اصلي صورت ځنې راووي، او مگر د سره وړو کې وړو کې ذرې ذرې او بحر کې بحر کې کيږي، نو همدا د قيامت د قائمېدلو وخت دی.

وَأَشَقَّتِ السَّمَاءُ فَهِيَ يَوْمَئِذٍ وَاهِيَةٌ ۖ وَالْمَلَكُ عَلَى أَرْجَائِهِمْ

او ويه چوي (خبرې به شي) اسمان، بيا به هغه (اسمان) په دغه ورځ کې سست ضعیف وي. او ملائکې پرېښتي به وي په څنډو (غارو) د هغه (اسمان).

تفسير: يعنې نن ورځ چې اسمان دومره کلک او مضبوط دی، چې سره د لکونو کلونو د تېرېدلو بيا هم هيڅ يو سوری او کنډو په کې نه لیده کېږي، په هغې ورځې کې به شلېږي، او ټوټې ټوټې کېږي به، کله چې د هغه د منځنۍ برخې نږدېدل شروع کېږي؛ نو پرېښتي به د هغه څنډې ته ځي.

وَيَحْمِلُ عَرْشَ رَبِّكَ فَوْقَهُمْ يَوْمَئِذٍ ثَمْنِينَ ۖ

او پورته به کړي عرش د رب ستا له پاسه د دوی په هغه ورځ کې اته (پرېښتي).

تفسیر: اوس خلورو پربنتو عظیم عرش راپورته کړی دی، چې د هغه د لویوالي او ارتوالي علم یواځې له پاک پروردگار سره دی، په هغه ورځ کې له هغوی سره خلور پربنتي نورې هم ملگرې کېږي.

بَوْمِئِدِن تَعْرِضُونَ لَا تَخْفَى مِنْكُمْ خَافِيَةٌ^{۱۸}

په دغه ورځ کې به تاسې حاضر وړاندې کړل شی (الله ته سره د حساب)، پټه به نه پاتې کېږي له (اعمالو د) تاسې هیڅ یوه پټه خبره.

تفسیر: یعنې په هغه ورځ کې به تاسې د الله تعالی دربار ته راحاضر کړی شی، او د هیڅا هیڅ یوه نیکي او بدې به نه پټېږي، او ګرد عام منظر ته به رابنکاره کړی شي.

فَأَمَّا مَنْ أُوْتِيَ كِتَابَهُ بَيِّنَاتٍ فَيَقُولُ هَذَا مَا أُوْتِيتُ وَأَكْتُمِي^{۱۹}

نو هر هغه څوک چې ورکړ شي کتاب عمل نامه د ده په ښي لاس د ده؛ نو وبه وايي (له خوشالي داسې چې) راشي (واخلي) او ولولئ تاسې دا څما کتاب عملنامه.

تفسیر: یعنې په هغې ورځې کې هره اعمالنامه چې په ښي لاس کې ورکړه شي؛ هغه د نجات او د مقبولیت علامه ده، نو هغه له ډېرې خوښۍ ځنې هر سړي ته وربنکاروي او وايي به چې: راځئ څما اعمالنامه ولولئ.

إِنِّي ظَنَنْتُ أَنِّي مُلِقٌ حِسَابِي^{۲۰}

بېشکه ما يقين کاوه (په دنیا کې) چې بېشکه زه مخامخ کېدونکی یم له حساب خپل سره.

تفسیر: یعنې په دنیا کې یې هسې خیال کاوه چې یوه ورځ به ضرور څما حساب او کتاب اخیست کېږي، نو ځکه زه ویرېدم او د خپل ځان سره مې محاسبه کوله، نن شکر دی چې د هغه په زړه پورې نتیجه وینم، چې د الله جل جلاله په فضل څما حساب بالکل صاف او پاک دی.

فَهُوَ فِي عِيشَةٍ رَاضِيَةٍ^{۲۱} فِي جَنَّةٍ عَالِيَةٍ^{۲۲} قُطُوفُهَا دَانِيَةٌ^{۲۳}

نو هغه (شخص) دی په عیش ښه کې (چې دی به پرې راضي وي). په جنت عالي لوی اوچت کې. چې مېوې به یې ډېرې نژدې وي.

تفسیر: چې په ولاړه، ناسته، ملاسته او هر وخت کې په ډېره اسانۍ سره په لاس راځي، او په ښه ډول سره شو کولی کېږي.

كُلُوا وَاشْرَبُوا هَنِيئًا بِمَا أَسْلَفْتُمْ فِي الْأَيَّامِ الْخَالِيَةِ^{۲۴}

(ورته وبه ویل شي) خورئ او څښئ په اشتها هضم سره په سبب د هغو عملونو خپلو چې مخکښې لېږلي وو تاسې په ورځو تېرو شويو د دنیا کې.

تفسیر: یعنې په دنیا کې تاسې خاص د الله تعالی لپاره د خپلو نفساني او خواهشاتو مخې مو نیولې وې، او د لوړې او تندې رېږونه مو پر ځای اخیستي وو، نن هیڅ یو رنځ او تکلیف په تاسې باندې نشته، په ښو مزو او اشتها سره هر شی مو چې زړه غواړي؛ خورئ او څښئ یې!، ځکه چې نه مو طبیعت خفه او نه منعض او نه منقبض کېږي، او نه د بدهضمۍ او د بولو او غاښو او د بلې ناروغۍ اندېښنه له تاسو سره شته، او نه مو د دې نعمتونو زوال په تصور کې راځي.

وَأَمَّا مَنْ أُوتِيَ كِتَابَهُ بِشِمَالِهِ ۖ فَيَقُولُ يَلَيْتَنِي لَمْ أُوتِ كِتَابِيَهُ ۖ وَلَمْ أَذِرْ مَا حَسَابِيَهُ ۖ
يَلَيْتَهَا كَانَتِ الْقَاضِيَةَ ۖ مَا أَغْنَىٰ عَنِّي مَالِيَهُ ۖ هَلَكَ عَنِّي سُلْطَانِيَهُ ۖ

او هر هغه څوک چې ورکړ شي کتاب عملنامه د ده په کين لاس د ده؛ نو وبه وايي (له غمه داسې چې) ای کاشکې نه وی را کړی شوی ماته دا کتاب اعمالنامه ځما. او نه وم پوه شوی زه چې څه دی حساب ځما. ای کاشکې وی (پرومبنی مرګ ځما په دنیا) خلاصوونکی (ځما له دویم حیات). هیڅ دفع ونه کړه له ما ځنې مال ځما. برباد شوله ما ځنې سلطنت حکومت ځما.

تفسیر: یعنې د شا له لوري په کېن لاس کې د هر چا اعمالنامه چې ورکوله کیږي؛ هغه پوهیږي چې په ما باندې کمبختي راغلې ده، نو په دې وخت کې په ډېر حسرت سره داسې تمنا کوي چې کاشکې ځما دا اعمالنامه نه وی را کړی شوې، او زه نه خبرېدی چې ځما حساب او کتاب څرنگه دی، کاشکې په مړینې مې دا قصه پای ته رسېدلې وی، او زه د تل لپاره مړ پروت وی، او له مړینې څخه وروسته مې بیا دا ژوندون نه په برخه کېدی، او که ژوندی کېدم خو بیا زړ د مرګي یوه لقمه او نمړی کېدلی !!، افسوس چې هغه مال، جاه، حکومت او دولت مې هیڅ په کار رانغی، او نن مې د هغو ګردو شیانو هیڅ یو شی په سترګو نه راځي، نه څه دلیل او حجت په لاس لرم، او نه څه عذر او معذرت کولی شم.

(نو الله تعالیٰ أجل شأنه وأعظم برهانه خازنانو د جحیم ته داسې حکم فرمایي چې):

خَذُوهُ فَعُوقُهُ ۖ ثُمَّ الْجَحِيمَ صَلْوُهُ ۖ ثُمَّ فِي سِلْسِلَةٍ ذَرْعُهَا سَبْعُونَ ذِرَاعًا
فَأَسْكُرْهُ ۖ

ونیسئ دی! پس په ځنځیر سره وتړئ دی! بیا (اور د) دوزخ ته وغورځوئ دی! بیا په یوه ځنځیر کې چې ګزونه د هغه اويا ګز په وې پس نننه باسئ دی (په دوزخ کې)!

تفسیر: پریستو ته به حکم کیږي چې هغه ونیسئ!، او غاړه یې په غاړه ورواچوئ!، او په اور کې یې غوږه کړئ!، او په هغه ځنځیر کې یې چې اوږدوالی یې اويا ګز دی وتړئ!، تر څو د سوځېدلو په وخت کې هیڅ ونه خوځېدی شي، ځکه چې د دې خوا او هغې خوا له خوځېدلو ځنې سوځېدونکي لږ څه تخفیف حس کولی شي.

تنبیه: له ګز ځنې د هغه ځای ګز مراد دی، چې د هغه اندازه هم الله ته معلومه ده.

إِنَّهُ كَانَ لَا يُؤْمِنُ بِاللَّهِ الْعَظِيمِ ۖ وَلَا يَحْضُ عَلَىٰ طَعَامِ الْمُسْكِينِ ۖ

بېشکه دی وو (په دنیا کې) چې ایمان یې نه راوړ په الله لوی باندې. او تأکید تېزوالی به یې نه کاوه په طعام ډوډۍ ورکولو د مسکینانو محتاجانو باندې.

تفسیر: یعنې چې په دې دنیا کې اوسېده، نه یې د الله تعالیٰ حق پېژنده، او نه یې د بندګانو د حقوقو ساتنه کوله، د فقیرانو او د محتاجانو لاس نیونه او ګروږنه (تپوس) چېرې، حتی نورو ته یې هم په دې مورد کې څه تشویق او ترغیب ورنه کړ، بیا په الله تعالیٰ باندې همغسې چې ښايي؛ ایمان یې رانه ووړ، نو نجات به چېرې وي؟

فَلَيْسَ لَهُ الْيَوْمَ هُنَا حَبِيمٌ ۖ

نو نشته ده ته نن ورځ په دې ځای کې کوم دوست (دافع د عذاب).

تفسیر: یعنی لکه چې هغه الله تعالیٰ یې خپل دوست نه کړ؛ نو نن به د هغه دوست څوک شي چې د ده حمایت وکړي؟ او دی له عذابه وژغوري؟ یا د مصیبت په وخت کې تسلي ورکړي؟

وَلَا طَعَامٌ إِلَّا مِنْ غَسْلَيْنِ ۖ لَا يَأْكُلُهُ إِلَّا الْخَاطِئُونَ ۖ

او نشته هیڅ طعام (چې ویې خوري) مگر خو (د دوزخیانو د زخمونو) له وینو او زوو څنې. چې نه خوري دغه (غسلین) مگر همغه خطاکاران گنهکاران (بې خوري).

تفسیر: له طعام او خوړو څخه انسان ته قوت رسېږي، مگر دوزخیانو ته هیڅ یو داسې مرغوبه خواړه نه ورسېږي چې د هغوی د راحت او د قوت سبب شي، هو! یواځې هغوی ته به د دوزخیانو د زخمونو زوې ورکولی کیږي، چې هغه به پرته له هغو گنهکارانو څخه بل څوک نشي خوري، او هغه هم د لوږې او تندې له شدته تېرولې په دې خیال سره یې خوري، او داسې یې گڼي چې د هغه څنې هغه ته څه گټه ورسېږي، وروسته له هغه دا ورښکارېږي چې د هغه خوړلو د لوږې له رېږه لوی تکلیف ورپېښ کړي، (أعاذنا الله من سائر أنواع العذاب في الدنيا والآخرة).

فَلَا أُقْسِمُ بِمَا تُبْصَرُونَ ۖ وَمَا لَا تُبْصَرُونَ ۖ إِنَّهُ لَقَوْلُ رَسُولٍ كَرِيمٍ ۖ

نو قسم خورم زه په هغو شيانو چې وینئ یې تاسې. او په هغو شيانو چې نه یې وینئ تاسې. بېشکه دا (قرآن) خامخا خبره د رسول مکرم عزتمن ده.

تفسیر: یعنې هر څه چې د جنت او د دوزخ او نورو په نسبت بیان شو؛ دا کومه شاعري نه ده، او نه د کهانت اټکلونه او چټي (بېکاره) خبرې دي، بلکه دا قرآن کریم د الله تعالیٰ کلام دی، چې له الله تعالیٰ له خوا نه یې یوه لویه پرنښته جبریل علیه السلام راوړي، او یو لوی پیغمبر محمد رسول الله صلی الله علیه وسلم ته یې اوروي، هغه پرنښته چې دغه قرآن کریم د الله تعالیٰ له خوا نه راوړي، او دغه محمد رسول الله صلی الله علیه وسلم چې هغه قرآن شریف په ځمکه کې انسانانو ته ورسوي؛ دا دواړه عزتمن رسولان دي، د یوه کرامت خو تاسې پخپلو سترگو سره وینئ، او د بل کرامت او لویي د هغه اول کریم د بیان څنې تاسې ته ثابتې شوې ده.

وَمَا هُوَ بِقَوْلِ شَاعِرٍ قَلِيلًا مَّا تُؤْمِنُونَ ۖ

او نه ده دا خبره د کوم شاعر، بیخي لږ ایمان راوړئ تاسې (بلکه نه مؤمنان کېږئ).

تفسیر: یعنې د قرآن کریم په کلام الله والي باندې کله کله ستاسې په زړونو کې له یقین څینې پلوشې راځلېږي، مگر ډېر لږ چې د نجات لپاره کافي نه دی، آخر ولې د دې کلام الله په نسبت د شاعرۍ او کاهنۍ خبرې کوئ؟ آیا د واقعي انصاف له مخې دا ویلی شئ؟ آیا دا د کوم شاعر کلام کېدی شي؟ او د شعر له قسم څخه دی؟ په شعر کې وزن، بحر او نورو شتوالی ضروري دی، او په قرآن کریم کې د هغو شيانو نښه نشته، د شاعرانو خبرې زیاتره بې اصله وي، او زیاتره مضمونونه یې یواځې وهمي او خیالي وي، او حال دا دی چې په عظیم الشأن قرآن کې ټول ثابته حقایق او محکمه اصول په قطعي دلائلو او یقیني حجتونو سره بیان شوي دي.

وَلَا يَقُولُ كَاهِنٌ قَلِيلًا مَّا تَذَكَّرُونَ ۖ

او نه ده دا خبره د کاهن (ترویتی لکه چې تاسو گمان کوئ)، لږ پند اخلئ تاسې (بلکه نه یې اخلئ).

تفسیر: یعنې په پوره فکر سره یې رامعلوم کړئ، او ښه چرت (خیال) په کې ووهئ!، چې دا د کوم شاعر او کاهن کلام نه دی، کاهنان په عربو کې همغه خلق وو چې له بتانو، پیرانو او نورو خرافاتو او رذائلو سره یې تعلقات او مناسبات لرل، دوی خلقو ته د کومې جزوي غیبي خبرې په نسبت ځینې مقفا او مستجع خبرې اورولې، مگر د پیرانو په کلام کې معجزې نه وې، چې هغه غوندې بل څوک به خبرې نشي کولی، بلکه که کوم جن کوم ترویتی بامېر (کاهن) ته کومه خبره وروښيي؛ بل پیری هم همغسې ورنښوولی شي، او دا کلام یعنې پاک قرآن داسې یوه معجزه ده چې گړد جن او انس که سره یو ځای شي، د هغه په شان کومه خبره نشي جوړولی، د نورو کاهنانو او ترویتانو بامېرانو په خبره کې یواځې د قافیې او د سجعې د رعایت لپاره ډېر الفاظ راوړي چې بالکل بېکاره وي، خو په دغه معجز نظام کلام کې یو حرف او توری یو حرکت هم بېکاره او بې فائدي نه دی.

تَنْزِيلٌ مِّن رَّبِّ الْعَالَمِينَ ﴿٢٩﴾

دغه (قرآن) نازل شوی دی له (جانبه د پالونکي) رب د عالمیانو.

تفسیر: ځکه چې د گړدې دنیا د تربیت ډېر اعلی او کلک اصول په دغه عظیم الشان قرآن کې بیان شوي دي.

وَلَوْ تَقَوَّلَ عَلَيْنَا بَعْضُ الْأَقَاوِيلِ ﴿٣٠﴾ لَأَخَذْنَا مِنْهُ بِالْيَمِينِ ﴿٣١﴾ ثُمَّ لَقَطَعْنَا مِنْهُ الْوَتِينَ ﴿٣٢﴾ فَمَا مِنْكُمْ مِنْ أَحَدٍ عَنْهُ حَاجِزِينَ ﴿٣٣﴾

او که له ځانه جوړولی (محمد) مونږ باندې ځینې خبرې (چې مونږ ورته نه وي ویلې). نو هرومرو (خامخا) بدل اخیستی به وو مونږ له ده په ښي لاس سره (او یا نیولی به مو وو د ښي لاسه او عذاب به مو ورته ورکړی وو). بیا به خامخا پرې کړی وو مونږ له ده رڼک د زړه (او وژلی به مې وو). پس نه به وو هیڅوک له تاسې څخه (یعنې نه یئ تاسې له قتل د) هغه (محمد) ځنې منع کوونکي (مالره).

تفسیر: شاه عبد القادر (رحمه الله) لیکي: «یعنې که ده دروغ پر الله تعالی باندې جوړول؛ نو اول به یې الله تعالی دښمن کېده، او له لاسه به یې نیوه، قاعده ده چې د ورمېر وهلو په وخت کې جلادان مقتولان له ښي لاس څخه اخلي، تر څو له خپل ځای څخه له سره ونه ښورېږي».

وَإِنَّ لَكُمْ لَلْأَمْرَ أَكْثَرَ حَسْرَةً ﴿٣٤﴾ وَإِنَّ لَكُمْ لَلْأَمْرَ أَكْثَرَ حَسْرَةً ﴿٣٥﴾ وَإِنَّ لَكُمْ لَلْأَمْرَ أَكْثَرَ حَسْرَةً ﴿٣٦﴾

او بېشکه دغه (قرآن) خامخا تذکره پند دی ویرېدونکیو لره (چې نفع ترې اخلي). او بېشکه مونږ ته خامخا معلوم دي دا چې بېشکه ځینې له تاسې څخه دروغ گڼونکي دي (قرآن لره). او بېشکه دغه (انکار له قرآن) خامخا سبب د پښېمانۍ دی پر منکرانو کافرانو باندې.


تفسیر: یعنې له الله تعالی څخه ویرېدونکي د دې خبرې له اورېدلو څخه پند اخلي، او د هغو په زړونو کې چې وېره نه وي؛ هغه یې دروغ گڼي، لیکن یو وخت داسې راتلونکی دی چې دا کلام او د هغوی دا دروغ بلل به د سخت حسرت او پښېمانۍ سبب شي، او هلته به ارمان کوي چې ولې مو هسې رښتیا خبره دروغ وبلله، چې نن د هغې لامله په دې آفت کې شوي یو.

وَإِنَّهُ لَحَقُّ الْيَقِينِ ﴿٥١﴾ فَسَبِّحْ بِسْمِ رَبِّكَ الْعَظِيمِ ﴿٥٢﴾

او بېشكه دغه (قرآن) خامخا (عين) حق يقين (محض او د منلو وړ - قابل) دى. پس تسبيح پاكي
ووايه په نامه د رب خپل چې له كړدو ځني عظيم ډېر لوى دى.

تفسير: يعنې دا كتاب خو داسې حق او رښتيا دى چې له حده تېر د منلو وړ (لايق) دى، او د هغه مضامين له سره تر آخره
پورې رښتيا او هيڅ يو شك او شېبه په كې نشته، ښايي چې هر سړى په هغه باندې ايمان راوړي، او تل د الله تعالى په
عبادت او تسبيح او تحميد كې مشغول اوسي.

تمت سورة الحاقة بفضل الله ومنه، فله الحمد والمنة.



سُورَةُ الْمَعَارِجِ

«د (المعارج) سورت مکی دی، (۴۴) آیتونه (۲) رکوع لري، په نزول کې (۷۹) او په تلاوت کې (۷۰) سورت دی، وروسته د (الحاقه) له سورت څخه نازل شوی دی.»

بِسْمِ اللَّهِ الرَّحْمَنِ الرَّحِيمِ

(شروع کوم) په نامه د الله چې ډېر زیات مهربان پوره رحم کوونکی دی.

سَأَلَ سَائِلٌ بِعَذَابٍ وَاقِعٍ ۝ لِلْكَافِرِينَ لَيْسَ لَهُ دَافِعٌ ۝

وغوښت غوښتونکي یو عذاب واقع کېدونکی لوېدونکی. (منکرانو) کافرانو لره چې نشته هغه ته دفع کوونکی (چې راشي).

تفسیر: شاه صاحب (رحمه الله) لیکي: «یعنې پیغمبر تاسې ته عذاب غوښتی دی، چې هغه هیڅوک له تاسې ځنې نشي لرې کولی»، یا به غوښتونکي کفار وي چې ویل به یې: آخر هغه عذاب ولې ژر نه راځي چې وعده یې مونږ ته راکړې شوې ده؟ ای الها! که د محمد دا وینا په رښتیا وي؛ نو پر مونږ باندې له اسمانه تیري ولې نه وریري؟ دا خبرې به یې د انکار او تمسخر له لارې کولې.

مَنْ اللَّهُ ذِي الْمَعَارِجِ ۝

له طرفه د الله چې څښتن د لویو لوړو (اوچتو) زینو دی.

تفسیر: یعنې پرښتې او د مسلمانانو ارواح ګرد اسمانونه درجه په درجه طی کوي، د هغه دربار ته ورنژدې کیږي، او دا درجې د مسافت او د لرېوالي او نژدېوالي له پلوه سره مختلفې او متفاوتې دي، او فرق او توپیر لري، ځینې داسې چې: په یوه رپه کې د هغه د لوړوالي سبب کېدی شي، لکه د اسلام کلمه په ژبه سره ویل، او ځینې داسې دي چې یوه ګړې په هغه سره ترقي حاصلیږي لکه اودس او لمونځ کول، او ځینې په پوره ورځ کې لکه روژه یا په کامله میاشت کې لکه د رمضان د میاشتې روژه نیول، او ځینې په پوره یو کال لکه حج کول، (وعلی هذا القیاس) همدا راز د پرښتو او دارواحو خروج چې په هر کار باندې مقرر دی، وروسته له دې چې له هغه ځنې فراغت ومومي، هم مختلف او متفاوت دي، او د قدوس الله تعالی تدبیر او انتظام هسک او ټیټې بېشماره درجې لري.

تَعْرِجُ الْمَلَائِكَةُ وَالرُّوحُ إِلَيْهِ ۝

چې څیږي ملائکې پرښتې او روح (جبریل) په طرف د هغه.

تفسیر: یعنې پرښتې، جبریل علیه السلام وغیره الله تعالی طرف ته څیږي، او یا پرښتې او د نورو بندگانو ارواح الله تعالی ته څیږي.

فِي يَوْمٍ كَانَ مِقْدَارُهُ خَمْسِينَ أَلْفَ سَنَةٍ ۝

په هغه ورځ کې چې ده اندازه د هغې پنځوس زره کاله (په نسبت سره کافرانو ته).

تفسیر: د قیامت ورځ د پنځوسو زرو کلونو په مېچ ده، یعنې له اولې شپېلۍ (صور) څخه تر هغه پورې چې جنتیان په جنت کې او دوزخیان په دوزخ کې ننوځي؛ پنځوس زره کاله تیرېږي.

فَاصْبِرْ صَبْرًا جَبِيلًا ۵

نو صبر وکړه (ای محمده!) صبر جمیل نېک (بې له شکوه - شکایت - جزع - فزع).

تفسیر: یعنې که دا کافران د انکار او تمسخر له لارې شورماشور کوي چې ژر هغه ټاکلی عذاب راورسېږي، بیا هم تاسې تلوار مه کړئ!، بلکه په صبر او استقلال سره اوسئ!، مه موزره تنگوى!، او نه د شکایت الفاظ ښايي د تاسې له خولې څخه ووځي!، دا ستاسې صبر او د دوى تمسخر او ملنډې وهل به ضرور خپله اغېزه او اثر ښکاره کوي.

إِنَّهُمْ يَرَوْنَهُ بَعِيدًا ۶ وَنَرَاهُ قَرِيبًا ۷

بېشکه دغه (منکران) ویني هغه (عذاب یا قیامت) لرې. او مونږ وینو هغه (عذاب یا قیامت) نژدې.

تفسیر: یعنې د دوى په خیال کې د قیامت راتگ لرې ورځي، بلکه د دوى په زعم وقوع یې هم ممکن نه دی، او په عقل کې یې له سره نه ځایېږي، او مونږ یې ډېر نژدې گڼو، او هسې بولئ چې اوس راځي.

يَوْمَ تَكُونُ السَّمَاءُ كَالْهَيْلِ ۸ وَتَكُونُ الْجِبَالُ كَالْعِهْنِ ۹

هغه ورځ (به واقع شي پر منکرانو عذاب) چې وگرځي اسمان په شان د قلعي ژېړ ويلي شوی یا (تورې خټې د تېلو). او وبه گرځي غرونه په شان د وړۍ نداف وهلې رنکارنگ.

تفسیر: وړۍ مختلف او راز راز رنگونه لري، او د دغو غرونو رنگونه هم سره مختلف او راز راز دي، لکه چې الله تعالی د «فاطر» سورت په څلورمه رکوع (۲۷) آیت کې فرمایي: ﴿وَمِنَ الْجِبَالِ جُدَدٌ بَيَضٌ وَحُمْرٌ مُّخْتَلِفٌ أَلْوَانُهَا وَغَرَابِيبُ سُودٌ﴾ او د «القارعه» په سورت کې یې فرمایلي دي: ﴿كَالْعِهْنِ الْمَنْفُوشِ﴾ «یعنې غرونه لکه رنگینې وهلې شوې وړۍ غوندې به وي»، دا خوا او هغه خوا به رغړي رارغړي.

وَلَا يَسْأَلُ حَمِيمٌ حَمِيمًا ۱۰ يُبْصَرُونَهُمْ ۱۱

او نه کوي پوښتنه یو دوست له بل دوسته (ځکه چې مشغول به وي په ځان خپل، اگر که په نظر ورځي دوى ته هغوى). او ښه به یې پېژني.

تفسیر: شاه صاحب لیکي: «یعنې هر د به سره په نظر راځي، او دا به ورنکارېږي چې د دوى دوستي چټي او بېکاره وه»، هر یو به د بل حال او احوال ګوري، مګر یو له بل سره څه مرسته او حمایت نشي کولی، او هر یو به پخپل فکر کې ډوب تللی وي.

يَوْمَ الْمُجْرِمُ لَوْ يَفْتَدِي مِنْ عَذَابِ يَوْمِئِذٍ بَنِيَّةً ۱۲ وَصَاحِبَتَهُ ۱۳ وَأَخِيهٖ ۱۴ وَفَصِيلَتَهُ ۱۵ الَّتِي تُؤَيِّسُ ۱۶ وَمَنْ فِي الْأَرْضِ جَمِيعًا لَّمَّا يُجْزَى ۱۷

خوښوي به مجرم ګنهګار (کافر) چې فديۀ ورکړي له عذابه د دغې ورځې په ځامنو خپلو سره. او ملګري ښځې خپلې سره، او ورور سره. او خپلوانو قبیلو خپلو سره هغو سره

چې ځایونه یې ورکول دوی ته په دنیا کې. او هغه څوک چې په ځمکه کې دي ټول، بیا وژغوري ځان خپل.

تفسیر: یعنې غواړي چې گرد کور او کهول او خپل که یې له لاسه پوره وي او په درد یې وخوري له خپل ځانه قربان کړي، او پخپله فدیة کې یې ورکړي، او خپل ځان وژغوري، مگر دا به امکان ونه لري، او خلاص به نشي له عذابه ځکه چې:

كَلَّا إِنَّهَا لَأُظْلَىٰ ۖ نَزَّاعَةً لِّلْسَوَىٰ ۖ

نه ده داسې چې ارزو کوي دوی. بېشکه دا (اور د دوزخ) لمبې وهونکې دی. ویستونکې دی (له کفارو څخه) داینې (یا د پوستکو د لاسو او د پنبو د دوی).

تفسیر: یعنې هغه اور به مجرم کله پرېږدي، هغه به یې پوستکي وباسي، او تراینې (جگر) پورې یې رسیږي، او اینه یې هم ترې وباسي.

تَدْعُوَامِنْ أَدْبَرَ وَتَوَلَّى ۖ وَجَمَعَ فَأَوْعَىٰ ۖ

رابولي (دا دوزخ) هغه څوک چې شا یې کړې وي او مخ یې ګرځولی وي (له ایمانه). او ټول کړی یې وي (مال) نو ساتلی یې وي (د الله حق یې ترې نه وي ورکړی).

تفسیر: یعنې د دوزخ له لوري به یو رانښکودل او نارې او سورې وي، هومره سړي چې په دنیا کې د حق او رښتیا په لوري شاه اړولې او د ښو چارو څنې یې مخ ګرځولی وي، او د مالونو او شتو په ټولولو او کلکو ساتلو کې مشغول؛ هغه ګرد به د دوزخ په لوري رانښکودل کیږي.

إِنَّ الْإِنْسَانَ خُلِقَ هَلُوعًا ۖ إِذْ أَمْسَهُ الشَّرُّ جَزُوعًا ۖ وَإِذَا مَسَّهُ الْخَيْرُ مَنُوعًا ۖ

بېشکه انسان بني آدم پیدا کړی شوی دی هلوع حارص بې صبره. کله چې ورسېږي ده ته شر خرابي؛ صبر نه کوي فریاد کوي. او کله چې ورسېږي ده ته ښېګڼې؛ نو بې توفیق کیږي منع کوونکي شي (حق لره).

تفسیر: یعنې په هیڅ لوري پخپلې بهادری، کلکتوب، پوخوالي، قوت او همت نه ورښکاروي، که فقر، فاقه، ناروغي او سختي پرې راشي؛ نو بې صبري ورښکاروي، ویرېږي او ناامیده کیږي، او هسې ګڼي چې اوس د هغه لپاره هیڅ یوه لاره نه ده پاتې، چې په هغې کې له هغه رېږ او مصیبت نه ځان وژغوري، که مال، شته، دولت، روغتیا، عظمت او پت وړ په برخه شي؛ نو د ښېګڼې لپاره به هیڅ خپل لاس نه غځوي، او د الله تعالیٰ په لاره کې هیڅ یو شی په اخلاص او مینې سره نه لگوي، هو! هغه سړی له دې وینا څنې مستثنی دی، چې د هغوی بیان دغه دی چې اوس راځي.

إِلَّا الْمُصَلِّينَ ۖ الَّذِينَ هُمْ عَلَىٰ صَلَاتِهِمْ دَائِمُونَ ۖ

مګر (نه دي پیدا کړی شوي هلوع هغه) لمونځ کوونکي چې دوی پر لمانځه خپل دائم قائم دي. او هیڅکله او هیڅېره یې لمونځ ترې نه فوت کیږي.

تفسیر: یعنې د لمانځه ناغه کوونکي نه دي، بلکه په مداومت او انتظام او التزام سره یې کوي، او د لمانځه په حالت کې په ډېر سکون او اطمینان سره سم برابر لمونځ کوي، او تل لمانځه ته متوجه وي.

وَالَّذِينَ فِي أَمْوَالِهِمْ حَقٌّ مَّعْلُومٌ ۖ لِلسَّائِلِ وَالْمَحْرُومِ ۝

او هغه کسان (هم هلوغ نه دي) چې په اموالو د هغوی کې حق برخه معلومه وي (له زکات او صدقات). لپاره د غوښتونکیو (فقیرانو) او محروم (فقیرانو چې سوال نه کوي).

تفسیر: د «المؤمنون» په سورت کې د دې تفسیر شوی دی.

وَالَّذِينَ يُصَدِّقُونَ بِيَوْمِ الدِّينِ ۝

او هغه کسان (هم هلوغ نه دي) چې مصدق باور کوونکي دي په ورځ د انصاف جزاء باندې.

تفسیر: یعنې د همدې یقین په بناء باندې ښه کارونه کوي، چې په هغه ورځ به یې په کار ورځي.

وَالَّذِينَ هُمْ عَنْ عَذَابِ رَبِّهِمْ مُشْفِقُونَ ۝

او هغه کسان (هم هلوغ نه دي) چې دوی له عذابه د رب خپل وېرېدونکي وي (اگر که په عبادت کې یې ډېر کوښښ هم کړی وي).

تفسیر: یعنې د الله تعالی له عذابه ویرېږي، او په خرابو کارونو پسې هیڅ نه ګرځي، ځکه چې:

إِنَّ عَذَابَ رَبِّهِمْ غَيْرُ مَا مُنُّوا ۝

بېشکه له عذابه د رب؛ دوی نه دي پر امن کړی شوي (بلکه تل ترې ویرېږي).

تفسیر: یعنې د الله تعالی عذاب داسې یو شی نه دی چې بنده د هغه له لوري ځنې مأمون شي، او بې وېرې کيني. بالخاصه منکران او مجرمان خو له سره ترې په امان نه دي.

وَالَّذِينَ هُمْ لِأُوجُهِهِمْ حَافِظُونَ ۝ إِلَّا عَلَىٰ أَرْوَاحِهِمْ أَوْ مَا مَلَكَتْ أَيْمَانُهُمْ فَإِنَّهُمْ غَيْرُ مَلُومِينَ ۝ فَمَنْ ابْتَغَىٰ وَرَاءَ ذَلِكَ فَأُولَٰئِكَ هُمُ الْعُدُونَ ۝

او هغه کسان (هم هلوغ نه دي) چې دوی د خپل شهوت د ځایونو ساتونکي دي. مګر په ښځو خپلو باندې او په هغې وینځې خپلې باندې چې یې مالکان شوي دي ښي لاسونه د دوی، نو بېشکه دوی نه دي ملامت کړي شوي (ځکه چې خپلې ښځې - وینځې پرې حلالې دي). نو هغه چې غواړي پرته له دغو څخه؛ پس همدوی دي له حده تېرېدونکي.

تفسیر: یعنې که څوک پرته له خپلې حلالې ښځې یا وینځې ځنې بل کوم ځای د شهوت د قضاء لپاره ولټوي؛ نو هغه د اعتدال د حد او جواز څخه د باندې قدم ږدي، نو متعه موقته، بهیمه او استمناء (په لاس سره منی ایستل) او نور ناروا دي.

وَالَّذِينَ هُمْ لِأَمْتِنَتِهِمْ وَعَهْدِهِمْ رَخُونَ ۝

او هغه کسان (هم هلوغ نه دي) چې دوی امانتونو خپلو لره او وعدو خپلو لره ساتونکي دي (او په سر یې رسوي).

تفسیر: په دې کې د الله تعالی او د بندګانو د ګردو حقوق راغلل، ځکه د سړي هومره قوتونه چې شته هغه ګرد د الله تعالی امانت دی، نو ښایي هغه د الله تعالی په رابښوولو واقعو کې صرف کړی شي، او هغه قول او اقرار چې په ازل کې یې ترلې دی؛ له هغه څنې خپله غاړه ونه غړوي !.

وَالَّذِينَ هُمْ يَشْهَدُونَ قَائِمُونَ ﴿٢٩﴾

او هغه کسان (هم هلوغ نه دي) چې همدوی په شاهدۍ خپلې باندې سم ولاړ وي.
تفسیر: یعنې که ضرورت پېښ شي؛ نو بې له زیادت او لږوالي او لحاظ او رعایت شاهدي ورکوي، او حقه خبره هیڅکله نه پټوي.

وَالَّذِينَ هُمْ عَلَى صَلَاتِهِمْ يُحَافِظُونَ ﴿٣٠﴾

او هغه کسان (هم هلوغ نه دي) چې همدوی پر لمانځه خپل باندې ساتنه کوي (پخپلو وختونو یې اداء کړي).
تفسیر: یعنې د لمونځونو د اوقاتو، شرائطو، او آدابو څنې باخبر وي، او د هغه صورت او حقیقت د ضایع کېدلو څنې تل خپل ځان ساتي.

أُولَٰئِكَ فِي جَنَّةٍ مُّكْرَمُونَ ﴿٣١﴾

دغه کسان به (چې موصوف په دغو اتو صفاتو دي) په جنتونو کې به وي مکرم عزتمن کړی شوي.

تفسیر: یعنې د جنتیانو همدا اته صفتونه دي، چې په لمانځه سره او په لمانځه باندې ختم شوي دي تر څو معلوم شي چې لمونځ د الله تعالی په دربار کې څومره مهتم بالشأن او الزم او ضروري عبادت دی، د هر یوه مسلمان په وجود کې چې دا صفات او ستاینې وي؛ نو په هغه کې به د «هلوغ» مذمت نه وي.

فَبِأَلِّذِينَ كَفَرُوا وَابْقَلَكْ مُهْطِعِينَ ﴿٣٢﴾ عَنِ الْيَسِينِ وَعَنِ الشَّمَالِ عِزِينَ ﴿٣٣﴾ أَبْطَمِعُ كُلُّ
أَمْرِي مِنْهُمْ أَنْ يُدْخَلَ جَنَّةَ نَعِيمٍ ﴿٣٤﴾ كَلَّا

نو څه شوي دي هغو کسانو لره چې کافران شوي دي چې طرف ستا نه راځغاستونکي دي. له
بني لوري څخه او له کینې لوري څخه ناست ډلې ډلې (حلقه) وهونکي. آیا طمع کوي هر سړی
له دوی څنې چې داخل به کړی شي په جنت د نعمتونو کې؟ نه ده داسې (چې دوی طمع کوي
د دخول د جنت).

تفسیر: ابن کثیر (رحمه الله) د دې آیتونو مطلب داسې اخیستی دی: یعنې ستاسې په لوري دا منکرین ولې په ډېره جلدۍ او
تلوار سره درځغلي او منلې وهي، او ښي او کینې خوا ته ډلې ډلې پناېږي، یعنې د پاک قرآن له اور بدللو څنې ولې دومره
تور خوري او بد وړي او تنبتي؟ نو آیا سره له دې وحشت او نفرت دوی داسې توقع او هیله هم لري چې له دوی څخه به
هر یو سړی بې له اندېښنې جنت ته ننوځي؟ هر ګز داسې نه ده، (هذا كما قال الله تعالى: ﴿فَمَا لَهُمْ عَنِ التَّذْكَرَةِ مُبْغِضِينَ﴾ د «المدرثر
سورت» دویمه رکوع).

إِنَّا خَلَقْنَاهُمْ مِمَّا يَعْلَمُونَ ﴿٢٩﴾

بېشکه مونږ پيدا کړي مو دي دوی له هغې (نطفې) څخه چې پرې پوهېږي دوی (چې ضعیفه او حقیره ده).

تفسیر: یعنې د خاورې غونډې یو حقیر شي یا له مني غونډې شي ځنې پيدا شوي، هغه چېرې د جنت وړ وي تر څو چې په ایمان او وحدانیت سره خپل ځان پاک نه کړي، او په رښتیا سره معظم او مکرم نه شي.

فَلَا أُقْسِمُ بِرَبِّ الْمَشَارِقِ وَالْمَغْرِبِ

نو قسم خورم په رب (مالک) د مشرقونو او (په رب مالک د) مغربونو.

تفسیر: لمر، سپوږمۍ او نور ستوري هره ورځ له یوه نوي ځایه راڅرګندېږي، او په یو نوي ځای راپټیږي، نو د دې نقطو په اعتبار یې مشارق او مغارب ورته وویل.

إِنَّا لَقَادِرُونَ ﴿٣٠﴾ عَلَى أَنْ نُبَدِّلَ خَيْرًا مِنْهُمْ وَمَا نَحْنُ بِمَسْبُوقِينَ ﴿٣١﴾

بېشکه مونږ خامخا قادر یو. په دې باندې چې بدل راوړو خیر ډېر غوره له دوی څخه، او نه یو مونږ عاجزی کړی شوي (له ارادې خپلې).

تفسیر: یعنې کله چې د هغوی په ځای له هغوی ځنې ښه سړي راوستلی شو؛ نو پخپله دوی ولې نشو ژوندي کولی؟ یا دا مطلب: پرېږدئ چې دا د مکې کافران خندا او مسخرې وکړي، او ملنډې ووهي، مونږ به د اسلام د خدمت لپاره له دوی ځنې غوره قوم راوړو، لکه چې د قریشو په ځای یې د مدینې انصار ودرول، او مکه والان بیا د هغوی د واک ځنې بهر ونه وتی شو، او په پای کې یې د خپلو شرارتونو خوند وځکو.

تنبیه: د «مشارق» او «مغارب» قسم ښايي د دې لپاره یاد کړی وي، چې هغه الله تعالی چې هره ورځ مشرق او مغرب بدلوي؛ نو آیا هغه ته ستاسې بدلول کوم سخت او مشکل کار دی؟

فَذَرَهُمْ يَخْضِبُونَ وَيَلْبِسُونَ حَتَّى يُلْقُوا يَوْمَهُمُ الَّذِي يُوْعَدُونَ ﴿٣٢﴾

نو پرېږده دوی (ای محمده!) چې ننوځي مشغولېږي په باطلو کې او لوبې کوي په دنیا کې تر هغه پورې چې پیوست شي دوی له هغې ورځې خپلې سره چې وعده یې کړې شوې ده له دوی سره (چې بدر یا قیامت دی).

تفسیر: یعنې د لږو ورځو ځنډ دی، بیا به د هغوی سزا یقیني وي.


يَوْمَ يُخْرِجُونَ مِنَ الْأَجْدَاثِ سِرَاعًا كَانَتْهُمْ إِلَى نَصَبٍ يُؤْفَضُونَ ﴿٣٣﴾

هغه ورځ چې بهر راويستل شي دوی له قبرونو څخه چې ځغېدونکي به وي لکه چې دوی په طرف د ښو چابک ځغلي.

تفسیر: یعنې څرنگه چې څوک د کومې خاصې ښې او علامې په لوري په منډو سره ځغلي، او یو له بله غواړي چې ژر ورسپړي.

خَاشِعَةً أَبْصَارُهُمْ تَرْفَعُهُمْ ذِلَّةٌ ذَلِكَ الْيَوْمُ الَّذِي كَانُوا يُوعَدُونَ ﴿٣٤﴾

حال دا چي ذليلي خوارې به وي سترگې د دوی چي پټ کړی به وي دوی لره ذلت خوارۍ، دا ورځ ده (هغه د قیامت) چي وو دوی چي وعده ورسره کړې شوې وه (په دنیا کې).
تمت سورة المعارج بفضل الله ومنه وكرمه.



سُورَةُ نُوحٍ

«د (نوح) سورت مكي دى، (۲۸) آيتونه (۲) ركوع لري، په تلاوت كې (۷۱) او په نزول كې هم (۷۱) سورت دى، وروسته د (النحل) له سورت نه نازل شوى دى.»

بِسْمِ اللَّهِ الرَّحْمَنِ الرَّحِيمِ

(شروع کوم) په نامه د الله چې ډېر زیات مهربان پوره رحم کوونکی دی.

إِنَّا أَرْسَلْنَا نُوحًا إِلَىٰ قَوْمِهِ أَنْ أَنْذِرْ قَوْمَكَ مِنْ قَبْلِ أَنْ يَأْتِيَهُمْ عَذَابٌ أَلِيمٌ ۝

بېشكه مونږ لېږلى وو مونږ نوح طرف د قوم د ده ته په دې سره چې وويروه ته قوم خپل پخوا له هغه ځنې چې راشي دوى ته عذاب دردناك.

تفسير: يعنې پخوا له دې چې په دنيا كې د خپل كفر او شرارت لامله له يو لوى طوفان سره مقابل او په آخرت كې د دوزخ له عذاب سره مخامخ شي، بنيادي چې مؤمنان شي.

قَالَ يَقَوْمِ إِنِّي لَكُمْ نَذِيرٌ مُّبِينٌ ۝ أَنْ اعْبُدُوا اللَّهَ وَانْقُضُوا عَهْدَ بَيْنِي وَأَكْفُرُوا ۝

وويل (نوح) اى قومه ځما ! بېشكه زه تاسې ته وويرونكى ښكاره يم (په دې سره چې وایم تاسې ته) چې بندگي كوى تاسې الله ته، او وويړېږئ له الله ځنې، او ومنئ تاسې ځما خبرې !

تفسير: يعنې له الله تعالى څخه وويړېږئ !، او كفر او معصيت پرېږدئ !، او د اطاعت او عبادت لارې خپلو ځانونو ته غوره كړئ !

يَغْفِرْ لَكُمْ مِنْ دُنُوبِكُمْ وَيُخَوِّضْكُمْ إِلَىٰ أَجَلٍ مُّسَمًّى ۝

چې وښيي (الله) تاسې ته گناهونه ستاسې، او وروستي به كړي (الله) تاسې (بې له عذابه) تر نېټې په نامه كړى شوې پورې (چې نېټه د موت ده).

تفسير: يعنې كه ايمان مو راوړو؛ نو پخوا له ايمان نه هغه حقونه چې تاسو تلف كړي دي هغه به دروښلى شي، او د كفر او شرارت لامله د كوم عذاب راتلل چې مقدر وو؛ هغه به د ايمان راوړلو ځنې وروسته نه راځي، بلكه تاسې ته مهلت دركاوه شي چې خپل طبيعي عمر سر ته ورسوئ، او د نورو ساكبنانو (جاندارو) د موت او د حيات له عمومي قانون سره سم په مقرر شوي وخت كې پر تاسې باندې مرگ راځي.

إِنْ أَجَلَ اللَّهِ إِذَا جَاءَ لَا يُؤَخَّرُ ۝

بېشكه چې اجل نېټه د الله كله چې راشي؛ نه وروستى كيږي.

تفسير: يعنې د ايمان د نه راوړلو په صورت كې د هغه عذاب وعده چې شوې ده، كه هغه پر سر باندې ودرېږي؛ نو څوك يې مخه نشي نيولى، او نه د يوې شېبې وړاندې وروسته كيږي.

لَوْ كُنْتُمْ تَعْلَمُونَ ﴿٥٠﴾

که چهرې یی تاسې چې پوهېږئ.

تفسیر: یعنې که تاسې پوهه لرئ؛ نو دا ګردې خبرې د پوهېدلو او د عمل کولو وړ دي.

قَالَ رَبِّ إِنِّي دَعَوْتُ قَوْمِي لَيْلًا وَنَهَارًا ﴿٥١﴾ فَلَمْ يَزِدْهُمْ دُعَائِي إِلَّا فِرَارًا ﴿٥٢﴾

وویل (نوح) ای ربه ځما! بېشکه ما ومې باله قوم خپل (توحید ته) شپه او ورځ (تل). نو زیات نه کړ دوی ته دعوت بلنې ځما مګر تېښته (له ایمان او اطاعت څخه).

تفسیر: یعنې نوح علیه السلام تر نهه نیم سوو کلونو پورې دوی وپوهول، کله چې د امید هیڅ یوه هیله ورته پاتې نشوه؛ نو مأیوس او خفه شو، د الله تعالی په دربار کې یې عرض وکړ چې ای الله! ما له خپل لوري د دعوت او تبلیغ حق اداء کړ، او یوه شېبه مې هم څه معطلې او ډیل نه دی کړی، د ورځې په رڼا او د شپو په تیارو کې مې تل تر تله ستا په لوري بلنه کړې ده، مګر نتیجه داسې شوه چې هر څو هر څومره مې چې دوی ستا په لوري وبلل؛ دوی هومره له تا څخه لرې شول.

وَإِنِّي كُلَّمَا دَعَوْتُهُمْ لِتَغْفِرَ لَهُمْ جَعَلُوا أَصَابِعَهُمْ فِي آذَانِهِمْ

او بېشکه زه هر کله چې وبولم دوی (توحید او اطاعت ته) د دې لپاره چې وېښي ته دوی؛ نو ښایي دوی ګوتې خپلې په غوږونو خپلو کې (چې ځما دعوت وانه وري).

تفسیر: ځکه چې هغوی ځما د خبرو اورېدل نه غواړي، او دایې پر ځان اخیستې ده چې دا غږ خامخا د هغوی غوږونو ته ونه رسیږي.

وَاسْتَعْصَبُوا إِنِّي أَنَا اللَّهُ

او چاپېر کړي نغښتلي یې وو ځانونه خپل په جامو خپلو (لپاره د دې چې ما ونه ویني).

تفسیر: تر څو هغوی ځما او زه د هغوی صورت ونه ګورم، که کوم وخت په ګوتو سره هغوی غوږونه په ښه ډول بند نشي.

وَاصْرُؤْ وَاصْكَبْرُوا اسْتَكْبَرُوا ﴿٥٣﴾

او همېشه والی کوي (په کفر خپل) او سرکشي کوي (له متابعت ځما) سرکشي کول.

تفسیر: یعنې په هیڅ ډول هغوی له خپلې طریقې څخه مخ اړوونکي نه دي، او د هغوی غرور دوی ته اجازه نه ورکوي چې ځما د اسلامي دعوت خبرو ته غوږ کیږدي.

ثُمَّ إِنِّي دَعَوْتُهُمْ جَهَارًا ﴿٥٤﴾

بیا بېشکه ما وبلل دوی په ښکاره (بلنې سره).

تفسیر: یعنې د هغوی په مرکو او جرګو کې مې ویناوې وکړې، او په مجلسونو کې مې هم دوی په ښه شان سره وپوهول.

ثُمَّ إِنِّي أَعْلَنْتُ لَهُمْ وَأَسْرَرْتُ لَهُمْ إِسْرَارًا ۝

بیا ببشکه ما ښکاره وینا وکړه دوی ته، او په پټه مې وینا وکړه دوی ته.

تفسیر: یعنې پرته له جرگو او مجامعو څخه مې هم ګوښې له هغوی سره خبرې وکړې، او صافې مې هم هغوی ته وویلې، او په اشارو او کنایو مې هم وپوهول، په لوړ غږ مې هم وینا وکړه، او په ورو مې هم وویل، لنډه یې دا چې د پند هیڅ یو عنوان او هیڅ یو رنگ مې هم پرې نښود.

فَقُلْتُ اسْتَغْفِرُوا رَبَّكُمْ إِنَّهُ كَانَ غَفَّارًا ۝

نو ومې ویل دوی ته: بښنه وغواړئ له ربه خپله (له شرکه)، ببشکه هغه (الله) دی ډېر بښونکی (توبه کوونکیو لره هر کله چې توبه وباسي).

تفسیر: یعنې سره له سلهاوو کلونو له پوهولو څخه چې په تاسې باندې یې څه اثر ونه کړ، که اوس ځما دا خبرې ومنئ، او د خپل حقیقي مالک په لوري مو سرونه ټیټ کړئ، او له هغه څنې د خپلو تېروتنو او خطاوو بښنه وغواړئ، نو ستاسې هغه پخواني ګناهونه او قصور بښل کېږي، ځکه چې الله تعالی لوی بښونکی دی، او ستاسې هغه ګرځېد پخواني ګناهونه به درمعافوي.

يُرْسِلِ السَّمَاءَ عَلَيْكُمْ مِدْرَارًا ۝ وَيُمْدِدْكُمْ بِأَمْوَالٍ وَبَنِينَ وَيَجْعَلْ لَكُمْ جَنَّاتٍ وَيَجْعَلْ لَكُمْ أَنْهَارًا ۝

راو به لیرې باران پر تاسې باندې ډېر اورېدونکی. او در ډېروي، کومک به کوي له تاسې سره په مالونو او ځامنو سره، او وبه ګرځوي تاسې ته باغونه او وبه ګرځوي تاسې ته ویالې.

تفسیر: یعنې د ایمان او استغفار په برکت به هغه قحط او سوکړه چې له څو کلونو راهیسې په هغه کې اخته یئ لرې کېږي، او الله تعالی ډېرې ښې ورېدونکې ورېځې درلیري، چې د هغه د ورېدو لامله به مو کښتونه او باغونه اوبه کېږي، مېوې او غلې ډېرېږي، څاروي او نور ساکینان به څرېږي، شودې او غوړې به ډېرېږي، او هغه ښځې چې د کفر او معصیت له سببه اوس شلېږي شوي دي؛ هلکان به وځېږي، لنډه یې دا چې د دنیا د عیش او نشاط سره د آخرت لویې درجې هم مومئ.

مَا لَكُمْ لَا تَرْجُونَ لِلَّهِ وَقَارًا ۝

څه شوي دي په تاسې باندې چې امید هیله نه لرئ له الله څخه د عظمت او لویي، او یا له الله څخه د وقار لویي عزت.

تفسیر: یعنې د الله تعالی له لویي ځنې ښایي امید وکړی شی که تاسې د هغه امر ومنئ نو تاسو ته به لویي عزت او وقار دروېښی او یا دا مطلب چې تاسې د الله تعالی په لویي باندې ولې اعتقاد نه لرئ؟ او د هغه د عظمت او جلال ځنې ولې نه ویرېږئ؟

وَقَدْ خَلَقَكُمْ أَطْوَارًا ۝

او (حال دا دی چې) په تحقیق پیدا کړي یې یی تاسې تېرېدونکي په مختلفو حالاتو، او یا راز راز.

تفسیر: یعنی د مور په کبله کې مو ډول ډول رنگونه بدل کړل، او د اصلي مادې څخه اخیستی تر مړینې پورې سړی په راز راز بڼو (صورتونو) او رنگارنگ اشکالو اوږې راوړي، او له ډېرو اطوارو ادوارو سره مخامخ کیږي.

أَلَمْ تَرَوْا كَيْفَ خَلَقَ اللَّهُ سَبْعَ سَمَوَاتٍ طَبَاقًا ۝ وَجَعَلَ الْقَمَرَ فِيهِنَّ نُورًا
وَجَعَلَ الشَّمْسُ سِرَاجًا ۝

آیا نه گورئ تاسې څرنگه پیدا کړي دي الله اووه اسمانونه لاندې باندې، او گرځولې یې ده سپوږمۍ په دې اسمانونو کې رڼا روښانه، او گرځولې یې دی لمر ډیوه بله روښانه.

وَاللَّهُ أَنْبَتَكُمْ مِنَ الْأَرْضِ نَبَاتًا ۝

او الله زرغون پیدا کړي یې تاسې له ځمکې ځنې زرغونېده پیدا کېده.

تفسیر: یعنی له ځمکې څخه یې په ډېر پوځوالي سره پیدا کړ، اول یې ځمونږ پلار آدم علیه السلام له خاورې څخه پیدا کړ، بیا یې نطفه چې له هغه څخه ووړکي پیدا کیږي، او د غذا او د خوړو خلاصه او جوهر دی، او د ځمکې له عناصرو ځنې پیدا کیږي.

ثُمَّ يُعِيدُكُمْ فِيهَا وَيُخْرِجُكُمْ إِخْرَاجًا ۝

بیا به نناسي تاسې (پس له مرګه) په هغې (ځمکې) کې، بیا به راوباسي تاسې (له قبورو څخه عند البعث) رایستل.

تفسیر: یعنی وروسته له مړینې څخه بیا له خاورې سره ګډېږئ، بیا د قیامت په ورځ له هغه ځنې راخېژئ.

وَاللَّهُ جَعَلَ لَكُمُ الْأَرْضَ بِسَاطًا ۝ لِتَسْلُكُوا مِنْهَا سُبُلًا فِجَاجًا ۝

او الله گرځولې ده تاسې ته ځمکه غوړولی فرش. تر څو چې لاړ شئ تاسې له دغې (ځمکې) نه پر لارو لویو ارتو باندې.

تفسیر: یعنی پر هغه باندې کېنئ، گرځئ، لاندې باندې ورشئ، او اوده شئ، په هر لوري یې ارتې لارې درایستلي دي، که یو سړی وغواړي او لازم وسایل ورسره وي؛ نو په ټوله ځمکه باندې چورلېدلی شي، او د لارې د نشتوالي لامله به هیڅ یو مشکلات نه ورپېښیږي.

قَالَ نُوحٌ رَبِّ إِنَّهُمْ عَصَوْنِي وَاتَّبَعُوا مَن لَّمْ يَزِدْهُ مَالَهُ وَوَلَدَهُ إِلَّا خَسَارًا ۝

وویل نوح: ای ربه ځما! بېشکه دوی نافرمانی وکړه له ما څخه، او متابعت یې وکړه د هغه چا چې نه یې دی زیات کړی ده ته مال د ده، او اولاد ده (په هیڅ بابت کې) پرته له زیانکارۍ ګمراهی.

تفسیر: یعنی د خپلو مشرانو خبرې یې واورېدې، چې د هغوی په مال او اولاد کې هیڅ یو ښه والی او بهتري نشته، بلکه دوی پر هغوی باندې ورغونډ شول، او د همدې لامله هم مشران له دین ځنې بې برخې شول، او هم یې د ډېر تمرّد او تجبّر په سبب کشران محروم کړل.

وَمَكْرُومَكْرُا كِبَارًا ۝

او مکر و کړ دغو (رؤساوو د دوی) مکر ډېر لوی.

تفسیر: یعنې ګرد یې وپوهول چې د هغه خبره ونه مني، او راز راز تکلیفونه ور ورسوي.

وَقَالُوا لَا تَذَرُنَّ آلِهَتَكُمْ

او وویل (مشرانو کشرانو ته) چې مه پرېږدئ تاسې (عبادت د) معبودانو خپلو.

تفسیر: یعنې د خپلو معبودانو په عبادت او حمایت باندې ټینګ اوسئ!، او د نوح په لمسون باندې مه غولېږئ!.

وَلَا تَذَرُنَّ وِدًّا وَلَا سُوءَ عَاهٍ وَلَا يَعْثُوتُ وَيَعُوقُ وَنَسْرًا ۝

او مه پرېږدئ (عبادت د هغه بُت چې) وِد (نومېږي) او مه (پرېږدئ عبادت د هغه بت چې) سُوع (نومېږي) او مه (پرېږدئ تاسې عبادت د هغو بُتانو چې) يَعْثُوت او يَعُوق او نَسْر (نومېږي).

تفسیر: دا د هغو بتانو نومونه دي چې د هر مطلب لپاره یې یو بېل بُت جوړ کړی وو، په ځینو روایتونو کې راغلي دي چې په پخوانیو زمانو کې ځینې لویان هسې تېر شوي وو، چې خلقو له هغوی سره ډېره مینه درلوده (لرله)، کله چې هغوی مړه شول؛ نو د شیطان په لمسولو او غولولو خلقو د هغوی تصویرونه د یادولو په ډول ودرول، بیا یې د هغوی په تعظیم باندې شروع وکړه، ورو ورو یې د هغوی په بندګۍ باندې شروع وکړه (العیاذ بالله).

وَقَدْ أَضَلُّوا كَثِيرًا ۖ وَلَا تَزِدِ الظَّالِمِينَ إِلَّا ضَلَالًا ۝

او په تحقیق ګمراه کړي دي (دغو مشرانو په سبب د عبادت د بُتانو) ډېر (کشران خلق)، او مه زیاتوه (ای ربه ځما!) ظالمانو یې انصافانو لره مګر خو ګمراهي هلاک عذاب.

تفسیر: شاه عبد القادر (رحمه الله) لیکي: «یعنې سرګردانه ګرځي، یو سم تدبیر د دوی له لاسو نه دی پوره».

مِمَّا خَطِيئَتُهُمْ أُغْرِقُوا فَأُدْخِلُوا نَارًا ۖ

په سبب د ګناهونو خپلو سره ډوب کړل شول (په دنیا کې په ډېرو دریابي اوبو کې) نو داخل به کړل شي (أخروي) اور ته.

تفسیر: یعنې طوفان راغی، او په ښکاره ډول د لوی بحر په اوبو کې ډوب شول، خو په رښتیا سره د برزخ عذابونو ته ورسېدل، چې ورپسې متصل د آخرت اور هم هغوی ته تیار دی.

فَلَمْ يَجِدُوا لَهُمْ مِنْ دُونِ اللَّهِ أَنْصَارًا ۝

بیا نه موندل دوی د خپلو ځانونو لپاره پرته له الله مددګاران (چې له عذاب څخه یې خلاص کړي).

تفسیر: یعنې هغه بُتان: ود، سوع، یغوث او نور د دوی د دې اړتوب په وخت کې هیڅ په کار ورنغلل، او نه یې مرسته له هغوی سره وکړه.

وَقَالَ نُوحٌ رَبِّ لَا تَذَرْنِي عَلَى الْأَرْضِ مِنَ الْكَافِرِينَ دَيَّارًا ۝ إِنَّكَ إِن تَذَرْنِي يَاسُوعَىٰ عَبْدَكَ
وَلَا يَكِدُ وَلَا الْفَاجِرَ الْكَفَّارَ ۝

او وویل نوح: ای ربه خُما! مه پر پرده پر خُمکه باندې له کافرانو څخه هیڅ اوسېدونکي (یا
گمراهېدونکي، او ټول هلاک کړه). بېشکه ته که چېرې پر پرده ته دوی؛ نو گمراهان به کړي
دوی (مؤمنان) بندگان ستا، او نه خبروي دوی مگر خو فاجر بیا که ناشکړه بدکاره له حقه
منکره.

تفسیر: یعنې یو کافر هم ژوندی مه پر پرده! ځکه چې له دوی ځنې هیڅ یو کافر د دې خبرې لایق او وړ نه دی چې
ژوندی پرېښود شي، که له دوی ځنې کوم یو ژوندی پاتې شي؛ نو خُما تجربه دا رانېسي چې د هغه له نطفې څخه به
هم بې حیا بیاک د حق منکر او بې شرم او ناشکړه څوڅات پیدا کېږي، او تر هغه پورې چې له دوی ځنې یو سړی هم
پاتې وي؛ نور خلق نه پر پرده چې په سمه لاره راشي، او گمراه به سره گمراهان کړي.

رَبِّ اغْفِرْ لِي وَلِوَالِدَيَّ وَلِمَنْ دَخَلَ بَيْتِي مُؤْمِنًا وَلِلْمُؤْمِنِينَ وَالْمُؤْمِنَاتِ ۝


ای ربه خُما! وېښه ما او مور پلار خُما، او هغه څوک چې ننوځي کور بهرې مسجد خُما ته حال
دا چې ایمان لرونکي وي، او (وېښه) گمراه ایمان لرونکي نارینه او گمراهې ایمان لرونکې ښځې.

تفسیر: یعنې که سم خُما د مرتبې سره له ما نه کوم تقصیر شوی وي؛ هغه پخپل فضل او کرم سره راوېښه!، او خُما د
مور او پلار او هغه ایمانداران چې خُما په کور یا بهرې یا مسجد کې دي؛ د هغوی گمراهې خطاوې ورمعاف کړه!، بلکه
تر قیامت پورې هر څومره نارینه او ښځې چې د ایمان په شرف رسېدلي وي؛ هغو گمراه (ټول) وېښه!.

وَلَا تَزِدِ الظَّالِمِينَ إِلَّا تَبَارًا ۝

او مه زیاتوه (ای خُما پروردگاره) ظالمانو (کافرانو) لره مگر خو بربادي هلاک (لکه چې هغوی
هلاک شول).

تَمَّتْ سُورَةُ نُوحٍ بِفَضْلِ اللَّهِ وَكَرَمِهِ، فَلِلَّهِ الْحَمْدُ وَالْمُنَّةُ.



سُورَةُ الْجِنِّ

«د (الجن) سورت مکي دی، (۲۸) آيت (۲) رکوع لري، په تلاوت کې (۷۲) او په نزول کې (۴۰) سورت دی، وروسته د (الأعراف) له سورت نه نازل شوی دی.»

بِسْمِ اللَّهِ الرَّحْمَنِ الرَّحِيمِ

(شروع کوم) په نامه د الله چې ډېر زیات مهربان پوره رحم کوونکی دی.

قُلْ أُوْحِيَ إِلَيَّ أَنَّهُ اسْمُ مَفْرُومٍ الْجِنِّ

ووايه (ای محمده دوی ته) وحی راغلې ماته چې بېشکه شان دا دی چې واورېده (قراءت ځما) یوه ټولې له پیریانو نه.

فَقَالُوا إِنَّا سَمِعْنَا قُرْآنًا عَجَبًا يَهْدِي إِلَى الرُّشْدِ فَامْتَابُوا وَلَنْ نُشْرَكَ بِرَبِّنَا أَحَدًا

نو وویل (دوی نورو قومونو خپلو ته کله چې بېرته ورغلل چې) بېشکه مونږ وامنو وروږد یو قرآن عجیب (په فصاحت او بلاغت سره). چې هدایت کوي لاره نښي رشد (ایمان او حق) ته، نو ایمان راوړو مونږ پر هغه (قرآن)، او هرگز به شریک نه کړو (پس له دې ورځې) له رب خپل سره بل هیڅوک.

تفسیر: د «أحقاف» په سورت کې تېر شوي دي چې رسول اکرم صلی الله علیه وسلم د سهار په لمانځه کې قرآن کریم لوست، چې یوه ډله پیریان له هغه ځایه تېرېدل، کله چې د قرآن مجید غږ یې واورېد؛ ټول په هغه باندې مین او د زړه له کومي مسلمانان شول، بیا خپلو تېرو ته بېرته لاړل، او دا ګرځېدې خبرې یې هلته وویلې، چې مونږ داسې یو کلام واورېد چې پخپل فصاحت، بلاغت، حسن الأسلوب، قوت تأثیر، خوږوالي، موعظت، علومو او مضامینو او پندونو په اعتبار ډېر عجیب او غریب دی، د معرفت رباني او رشد دنیوي او فلاح اخروي په لورې لار نښي، نو ځکه په مجرد د اورېدلو بلا توقف پر هغه مو یقین وکړ، او هیڅ یو شک او شبهه ځمونږ په زړونو کې پاتې نشوه، چې داسې خبرې پرته د الله تعالی د بل چا نه دي، اوس مونږ سم د هغه له تعلیم او هدایت سره عهد کوو چې وروسته له دې نه مونږ هیڅ یو شی د الله شریک نه ګڼو.

وَأَنَّهُ تَعَلَّى جَدْرًا مِمَّا اتَّخَذَ صَاحِبَةً وَلَا وَلَدًا

او بېشکه شان دا دی چې لوی دی شأن لویی د رب ځمونږ، نه ده نیولې (الله) ښځه او نه اولاد (لکه چې وایي د پیریانو او د انسانانو کفار او مشرکان).

تفسیر: یعنې ښځه او اولاد لرل د الله تعالی له شان او عظمت څخه منافي دي.

وَأَنَّهُ كَانَ يَفُولُ سَفِيهًا عَلَى اللَّهِ شَطَطًا

او (ووویل پیریانو قوم خپل ته داسې) بېشکه شان دا دی چې ویل به ناپوه ځمونږ (ابلیس) پر الله باندې خبرې لویی له حق صواب.

تفسیر: یعنې ځمونږ په منځ کې هغه بهوقوفان چې د الله تعالی په نسبت داسې چټي خبرې له خپل ځانه جوړوي، او لویي یې کړې وي، د هغوی په منځ کې له ګردو څخه لوی ناپوه ابلیس دی، بنایي خاص همدغه شیطان د (سفیه) له لفظ څخه مراد وي.

وَإِنَّا ظَنَنَّا أَنْ لَنْ تَقُولَ الْإِنْسُ وَالْجِنُّ عَلَى اللَّهِ كَذِبًا

او بېشکه مونږ ګمان کاوه چې هیڅکله به نه وایي انسانان او پیریان پر الله باندې دروغ.

تفسیر: یعنې ځمونږ په خیال کې داسې راتلل، چې دومره زیات انسانان او پیریان چې په دوی کې لوی سړي او پوهان هم شته؛ څرنگه سره یو ځای شوي د الله تعالی په نسبت دروغ خبرې جوړوي، او داسې جرأتونه کوي؟، په همدې چُرټ کې مونږ لاره غلطه کړه، اوس د پاک قرآن له اورېدلو څخه هغه ګردې غلطې خبرې او دروغ رابنکاره شوي، او د خپلو مشرانو د تقلید څخه مو ځانونه وژغورل.

وَأَنَّهُ كَانَ رِجَالٌ مِنَ الْإِنْسِ يَعُوذُونَ بِرِجَالٍ مِنَ الْجِنِّ فَزَادُوهُمْ رَهَقًا

او بېشکه شان دا دی چې وو به ډېر سړي له انسانانو څخه چې پناه به یې غوښتله په سړیو له پیریانو څخه، نو زیاته کړه دغو انسانانو دغو پیریانو لره سرکشي (په سبب د استعاذې پناه غوښتو د دوی له جنتونه).

تفسیر: په عربو کې جهالت ډېر وو، له پیریانو څخه به یې د پټو خبرو پوښتنې کولې، او د هغوی په نامه به یې نذرونه په غاړه اخیستل او ورکول به یې، کله به چې د کومې جوپې پړاو یا د تېرېدلو لاره پر کومې وېروونکې کندې یا ځای باندې لوېده؛ ویل به یې چې: مونږ د دې ځای د پیریانو د هغه مشر په حلقه کې ننوځو، او ننګ وروړو چې د دې سیمې د پیریانو سردار دی، تر څو مو هغه د خپل لاس لاندې د پیریانو له شره وساتي، له داسې خبرې به پیریان لا مغرورېدل، او په سر به یې ختل، او له بل لوري د داسې شرک لامله د انسانانو عصیان او طغیان لا پسې زیاتېده، کله چې دوی پخپله پر خپلو ځانونو باندې پیریان مسلطول؛ نو هغوی به هم د هغوی په اغواء کې هیڅ لېوالی نه کاوو، په پای کې پاک قرآن د دې ګردو خرابیو بېخ وویست.

وَأَنَّهُمْ ظَنُّوا كَمَا ظَنَنْتُمْ أَنْ لَنْ يَبْعَثَ اللَّهُ أَحَدًا

او بېشکه دوی ګمان کړی دی لکه چې ګمان کړی دی تاسې، چې هر ګرز به پورته نه کړي الله هیڅوک (پس له مرګه له قبره).

تفسیر: مسلمانان پیریان دا ګردې خبرې له خپلو قومونو سره کوي، یعنې لکه چې تاسې خیال کوئ د ډېرو سړیو خیال همداسې دی، چې الله تعالی به مړي هیڅکله له هدیرو څخه نه پورته کوي، یا به وروسته له دې نه بل کوم پیغمبر نه مبعوثوي پرته له هغه پیغمبرانو چې پخوا له دې نه مبعوث شوي دي؛ اوس له قرآنه رابنکاري چې الله تعالی یو عظیم الشان رسول رالېږلی چې ګردو خلکو ته دا ور په یادوي، چې تاسې ټول له مړینې څخه وروسته بیا ژوندي کېږئ، او د ذرې ذرې حساب به ورکوئ.

وَإِنَّا لَسُبْنَا السَّمَاءَ فَوَجَدْنَاهَا مُلُتٌ حَرَسًا شَدِيدًا وَشُهَبًا ۚ وَإِنَّا لَكُنَّا نَقْعُدُ مِنْهَا مَقَاعِدَ لِلسُّهُومِ فَمَنْ يَسْتَمِعِ الْآنَ يَجِدْ لَهُ شَهًا بَازِصَدًّا ۙ

بېشکه مونږ ورسېدو اسمان ته (لپاره د غوږ نیولو خبرو د ملائکو ته)؛ نو ومو موندو هغه (اسمان) ډک کړی شوی له څوکیدارانو سختو (چې ملائکې دي) او له ستوریو سوځوونکیو څخه. او بېشکه وو مونږ چې کېناستلو پخوا له لېږلو د دې پیغمبر له دې آسمانه په ځایونو د کېناستلو کې لپاره د اورېدلو، نو هغه څوک چې اورېدل غواړي اوس؛ مومي به لپاره د ځان د اور لمبه منتظره (چې سوځوي یې).

تفسیر: یعنې مونږ الوتلي نژدې اسمان ته ورسېدو؛ نو هلته مو ولېدل چې ډېرې سختې جنگي پېرې درېدلې دي، چې هیڅ یو شیطان نه پرېږدي چې غیبی خبرې واورې، او هر هغه څوک چې داسې اراده ولري؛ پر هغې باندې د اور لمبه او انگار ورپرې، پخوا له دې نه دومره سختې او ساتنه او مخ نیونه نه وه، پیریان او شیطانان به اسمان ته نژدې په پټ ځای کې کېناستل، او د یوه لوري او بل لوري څخه به یې څه خبرې اورېدلې، مگر اوس دومره سختې او انتظام او لار نیونه شته، چې هر څوک د اورېدلو خیال وکړي؛ سمدلاسه پرې شهاب ثاقب ډک مردک اوري، او د هغوی تعاقب کیږي، دا بحث پخوا له دې نه د حجر په سورت او نورو ځایونو کې تېر شوی دی، هلته دې وکتل شي !.

وَأَنذَرِي أَشْرَارِيَدِيْمَنَ فِي الْأَرْضِ أَمَّا أَرَادَ بِهِمْ رَشْدًا ۝

او بېشکه مونږ نه پوهیږو (چې دغه منع کېدل ځمونږ له اسمانه) آیا شر بد دی چې اراده کړې شوې ده په هغه چا باندې چې په ځمکه کې دي؟ یا اراده کړې ده په دوی باندې رب د دوی د رُشد د لار ښوونې.

تفسیر: یعنې دا نوي انتظامات او د لارو ټینګونه الله تعالی ته ښه معلومه ده چې ولې شوي دي؟ آیا پر دوی د کوم شر اراده شوې، او که د الله تعالی له خوا د دوی په هکله د خیر او هدايت اراده شوې.

وَأَنَّا مَنَّا الصَّالِحُونَ وَمِمَّا دُونَ ذَلِكَ كُنَّا طَرَائِقَ قَدَدًا ۝

او بېشکه مونږ چې یو ځینې له مونږ څخه ښکان دي (پس له اورېدلو د قرآن) او ځینې له مونږ غیر له دوی دي، وو مونږ ناست پر لارو مختلفو (د ادیانو).

تفسیر: یعنې د قرآن مجید له نزول څخه پخوا هم ګرد پیریان په یوه لاره نه تله، ځینې یې ښه او ښایسته وو، او ډېر یې بدکار او بدرنګ وو، په هغوی کې هم فرقې او جماعتونه دي، ځینې مشرکان، ځینې عیسایان، ځینې یهودان او نور دي، او په عملي ډول باندې د هر یوه د عمل لارې بېلې او فکر، عقیده جلا ده، وروسته له هغه چې قرآن کریم راغی، د هغه ښوونه د اختلافاتو او تفرقو لرې کول دي، زیاتره پیریان مسلمانان شول، او ځینې همغسې پاتې دي، ځکه چې داسې خلق چېرې پیدا کیږي، چې ټول د حق په منلو کې لاسونه سره یو کړي، او په یوه سمه لاره باندې لاړ شي، نو هرومرو اوس هم د هغوی په منځ کې اختلاف او جګړه شته.

وَأَنَّا ظَنَنَّا أَن لَّنْ نُّعْجِزَ اللَّهَ فِي الْأَرْضِ وَلَكِنْ تُعْجِزُهُ هَرَابًا ۝

او بېشکه مونږ یقین مو کاوه چې له سره به مونږ عاجز نه کړو الله په ځمکه کې (چې ترې پټ او خلاص شو) او له سره به مونږ نه کړو عاجز دغه (الله) په تېښتې سره (که ترې وتښتو).

تفسیر: یعنې که مونږ قرآن ونه مانه د الله تعالی له سزا څخه نشو ځان ژغورلی، نه په ځمکه کې چېرې ترې پټېدی شو، نه دې ځوانه هغې خوا ترې تښتېدلی یا په هوا کې الوتلی شو.

وَإِنَّا لَنَسِمَعُنَّ الْهُدَى الْمَكَايِدَ

او بېشکه مونږ کله چې واورېد هدايت (د قرآن)؛ نو ايمان راوړ مونږ پر هغه.

تفسير: يعنې مونږ لره د فخر موقع ده، چې په پيريانو کې له گړدو څخه پخوا مونږ قرآن واورېد، او بې له ډيله مو ومانه، او په ايمان راوړلو کې مو يوه شېبه ځنډ ونه کړ.

فَمَنْ يُؤْمِنْ بِرَبِّهِ فَلَا يَخَافُ بَخْسًا وَلَا رَهَقًا ۝

نو هغه چې ايمان راوړي په رب خپل باندې؛ نو نه ويرېږي له نقصان (د خپلې نېکۍ) او نه له زيادت څخه (په تزديد د بدۍ).

تفسير: يعنې رښتين ايماندار لره د الله تعالى له لوري هيڅ يوه اندېښنه نشته، او نه نقصان ورسيږي، نه يې کومه نيکۍ او محنت خوشې ځي، او نه بل څوک پرې څه زيادت او زبردستي کولی شي، چې د بل جرم او گناه په هغه باندې ورواړوي، لنډه يې دا چې ايمانداران له هر نقصان، تکليف، ذلت او رسوايي او نورو څخه مأمون او مصون دي.

وَإِنَّا مَتَا الْمُسْلِمُونَ وَمَتَا الْقِسْطُونَ فَمَنْ أَسْلَمَ فَأُولَٰئِكَ تَحَرَّوْا رَشَدًا ۝ وَأَمَّا الْقِسْطُونَ فَكَانُوا لِجَهَنَّمَ حَطَبًا ۝

او بېشکه مونږ چې يو ځينې له مونږه مسلمانان دي، او ځينې له مونږ ظالمان کاره دي (له لارې د حقه په کفر سره)، نو هر هغه چې (الله ته) غاړه کېږدي (او ايمان راوړي)؛ نو دوی قصد کړی دی د سمې صافې لارې. او هر چې کېږدونکي دي له سمې لارې؛ نو وي به دوی دوزخ لره لږکي د (سوځولو).

تفسير: يعنې د قرآن له نزول څخه وروسته په مونږ کې دوه ډوله خلق دي، يو هغه چې د الله تعالى پيغام اوږي، او د هغه د احکامو په مقابل کې غاړه ږدي او مسلمانېږي، دوی همغوی دي چې د حق په تلاش کې برياليان شوي دي، او د خپل تحقيق، تفحص، او تعمق په وسيله سمې لارې ته رسېدلي دي، بله هغه د بې انصافانو ډله ده چې کړه لاره يې خوښه کړې، او د بې انصافي له لورې د خپل پروردگار احکام دروغ بولي، او د هغه له حکم منلو څخه انحراف کوي، دا هغه کسان دي چې هغوی ته د دوزخ او د جهنم خس وایه شي.

تنبیه: تر دې ځای پورې د مسلمانانو پيريانو د هغه کلام نقل وو، چې هغوی خپل قوم ته کړی وو، وروسته له دې الله تعالى د خپل لوري څخه د نصيحت څو خبرې ارشاد فرمايي:

وَأَن لَّوِ اسْتَقَامُوا عَلَى الطَّرِيقَةِ لَأَسْقِيَهُمْ مَّاءً غَدَقًا ۝ لِنَفْتِنَهُمْ فِيهِ ۝

او (بله وحی راغلې ده ماته چې) که دا (خلق اهل د مکې) برابر شي پر طريقه (سمې لارې د اسلام)؛ نو هرومرو به وڅښوو دوی ته اوبه ډېرې (پس له قحطه) تر څو وازمويو مونږ دوی په دغه (نعمت) کې.

تفسير: يعنې که پيريان او انسانان په سمه لاره باندې تلل؛ نو مونږ به هم د ايمان او اطاعت په ظاهري او باطني خوږو او برکاتو سره دوی خړوبول، او په هغه کې به هغه هم د هغوی ازموینه مقصد وه، چې د دې نعمتونو څخه د منتفع کېدلو په وخت کې دوی ځمونږ شکر اداء کوي، او په طاعت کې ښه ترقي او زيادت ليدل کېږي؟ يا په کفران د نعمت کې اخته شوي هغه اصلي سرمايه او پانگه هم له لاسه وباسي؟.

وَمَنْ يُعْرِضْ عَنْ ذِكْرِ رَبِّهِ يَسْلُكْهُ عَذَابًا صَعَدًا ۝

او هغه څوک چې مخ واړوي له ذکر (قرآن) د رب خپل؛ نو داخل به یې کړي (الله) عذاب سخت ته.

تفسیر: یعنې که سړی د الله تعالی له ذکر او یاده مخ واړوي؛ هغه ته به هیڅ ډاډینه او خوشالي نه په برخه کېږي، او تل به د هغه تگ په داسې یوه لاره باندې وي چې له پرېشانی او له رېږو څخه ډک وي، او عذاب یې گړی په گړی زیادت مومي.

وَأَنَّ الْمَسَاجِدَ لِلَّهِ فَلَا تَدْعُوا مَعَ اللَّهِ أَحَدًا ۝

او (بله وحی راغلې ده ماته) دا چې بېشکه مسجدونه لپاره (د یاد) د الله دي، نو مه بولئ تاسې (په دغو مساجدو کې) سره له الله بل هیڅوک.

تفسیر: اګر که الله تعالی گرده ځمکه د محمدي امت لپاره مسجد جوړه کړې ده، لیکن په خصوصیت سره هغه ځایونه چې د مسجدونو په نامه خاص د الله تعالی د عبادت لپاره جوړ شوي دي، هغه لره زیات امتیاز دی، چې هلته تللی پرته له الله تعالی د بل چا بلل لوی ظلم او ډېر بد شرک دی، مطلب دا چې د خالص واحد الله په لوري راځئ!، او له هغه سره بل څوک مه شریکوی، او له هغه سره یې مه بولئ!، خصوصاً په مسجدونو کې چې د الله تعالی په نامه او یواځې د هغه د عبادت لپاره جوړ شوي دي.

وَأَنَّهُ لَمَّا قَامَ عَبْدُ اللَّهِ

او بله (وحی کړې شوې ده ماته) دا چې بېشکه کله چې ودرېد (لما ځ ته) بنده د الله (محمد).

تفسیر: یعنې کامل بنده محمد صلی الله تعالی علیه وعلی آله وأصحابه وسلم.

يَدْعُوهُ كَادُوا يُكْفُتُونَ عَلَيْهِ لَبَدًا ۝

چې باله یې دغه (الله)؛ نژدې وو دغه (پیریان) چې کېدل به پر ده باندې سر په سر پرېوتونکي (له جهته د ازدحامه).

تفسیر: یعنې کله چې محمد صلی الله علیه وسلم ودرېږي، او پاک قرآن لولي؛ نو خلق ډلې ډلې په گڼ ډول پر دوی باندې تویېږي، مؤمنانو د شوق، د مینې او رغبت لامله قرآن اورېده، او کافرانو او منافقانو د عناد او عداوت په سبب پر دوی باندې هجوم کاوه، ځینې مفسرین د دې آیت دغسې ترجمه کوي: او بله وحی شوې ده ماته چې په تحقیق سره کله چې پورته شو لمانځه ته په بطن نخله کې بنده د الله محمد صلی الله علیه وسلم چې باله یې الله، او عبادت یې ورته کاوه، او قرآن یې لوست، او پیریانو قرائت د ده واورېده؛ نو نژدې وو دوی چې کېدل به په ده باندې پرېوتونکي له جهته د ډېر شوقه او د ازدحامه.

قُلْ إِنَّمَا أَدْعُوا رَبِّي وَلَا أُشْرِكُ بِهِ أَحَدًا ۝

ووايه (ای محمده دوی ته) په تحقیق زه بولم (عبادت کوم د) رب خپل، او شریک نه نیسم له دغه (الله) سره هیڅوک.

تفسیر: یعنې کافرانو ته ووايه چې تاسې د مخالفت په لاره کې دومره هجوم او بېړه ولې کوئ، کومه خبره داسې ده چې په هغې باندې تاسې خفه یئ، زه کومه خرابه او نامعقوله خبره نه کوم، زه خو یواځې خپل رب بولم، او هیڅوک د هغه شریک نه گڼم، نو په دې کې د جنګ او جګړې سبب څه شی دی؟.

قُلْ إِنِّي لَا أَمْلِكُ لَكُمْ ضَرًّا وَلَا رَشَدًا ﴿٢٩﴾

ووايه (ای محمده! دوی ته) بېشکه زه مالک نه یم، نه توانېږم تاسې لره د څه ضرر (گمراهی) او نه د څه رشد خیر رسولو (ځکه چې پخپله الله هم ضار او هم نافع دی).

تفسیر: یعنې دا ځما په اختیار کې نه ده، چې تاسې په سمه صافه لاره راوړم، او که رانشئ تاسې ته کوم ضرر او نقصان دروړسوم، ګردې نېښکني او خرابی، هدایت او ضلالت د الله تعالی په واک کې دی.

قُلْ إِنِّي لَنْ يُجِزِيَني مِنَ اللَّهِ أَحَدٌ ۚ وَلَنْ أَجِدَ مِنْ دُونِهِ مُلْتَحَدًا ﴿٣٠﴾

ووايه (ای محمده! دوی ته) بېشکه زه چې یم هر گز به مې خلاص نه کړي له (عذابه) د الله (که چېرې مې په عذاب کړي) هیڅوک او له سره به بیا نه مومم بې له دغه (الله) څخه ځای د پناهې.

تفسیر: یعنې تاسې ته ځما ګټه رسول چېرې! ځما خپله ګټه او زیان هم ځما په قبضه او واک او لاس کې نه دی، که بالفرض زه پخپلو فرائضو کې څه سستي او تقصیر وکړم؛ نو هیڅوک مې د الله تعالی له عذابه نشي ژغورلی، او هیڅ یو ځای هم داسې نشته چې هلته وتښتم، او پناه حاصله کړم.

إِلَّا بَلَاغًا مِّنَ اللَّهِ وَرِسَالَةً

مګر خو (مالک یم د) تبلیغ (د شریعت تاسو ته) له (طرفه د) الله او (تبلیغ د) رسالت د دغه (الله).

تفسیر: یعنې د الله تعالی له لوري پیغام راوړل، او هغه بندګانو ته رسول همدا یو شی دی چې ځما په اختیار کې دی، او همدا فرض دی چې د هغه د اداء کولو لامله زه د الله تعالی په پناه او حمایت کې پاتې کېدی شم.

وَمَنْ يَعْصِ اللَّهَ وَرَسُولَهُ فَإِنَّ لَهُ نَارَ جَهَنَّمَ خَالِدًا فِيهَا أَبَدًا ﴿٣١﴾

او هر هغه څوک چې نافرمانی کوي د الله او د رسول صلی الله علیه وسلم د دغه (الله)؛ نو بېشکه هغه لره دی اور د دوزخ حال دا چې تل به وي په هغه کې همېشه (چې نه به خلاصیږي ترې هیچېرې).

تفسیر: یعنې زه د تاسې د ګټې او د زیان مالک نه یم، خو دومره تاسې ته وایم، چې د الله تعالی او ځما د خبرو د نه منلو په سبب تاسې ته ضرور زیان رسیږي.

حَتَّىٰ إِذَا رَأَوْا مَا يُوعَدُونَ فَيَسْئَلُونَ مَنْ أَعْصَفُ نَاصِرًا وَأَقَلُّ عَدَدًا ﴿٣٢﴾

تر هغه پورې چې وويني دوی هغه (عذاب) چې وعده یې ورسره شوې ده؛ نو ژر به پوه شي دوی (په وخت د تعذیب کې چې) څوک دی ډېر ضعیف له جهته د مددګاره، او ډېر لږ له پلوه د شمېره (آیا مؤمنان دي که کافران، بلکه کافران دي).

تفسیر: یعنې تاسې چې سره راغونډېږئ، او پر مونږ باندې هجوم راوړئ، او داسې ګټې چې د محمد صلی الله علیه وسلم او د هغه د ملګریو قوت او شمېر لږ دی، او ورسره ضعیفان او کمزوران هم دي، نو کله چې د وعدې وخت

راشي؛ هلته به درښکاره شي چې د چا ملګري کمزوري او شمېر يې لږ وو؟ وويل بعض کافرانو چې: دا وعده به څه وخت وي؟ نو الله فرمايي:

قُلْ إِنْ أَدْرِي أَقْرَبُ مَا تُوْعَدُونَ أَمْ يَجْعَلُ لَهُ رَبِّي أَمَدًا ۝

ووايه (ای محمده دوی ته) نه پوهېږم چې آیا نزدې دی هغه (عذاب) چې وعده يې درسره کړې شوې ده او که يې مقررې کړې ده هغه لږه رب څما یو زمانه.

تفسیر: یعنې د دې خبرې علم ماته نه دی را کړی شوی، چې هغه وعده ژر راتلونکې ده؟ که څه مدّت څخه وروسته؟ ځکه چې د قیامت وخت الله تعالی چاته نه دی ټاکلی، او نه یې چاته وربښکاره کړی دی، دا له هغو پټو خبرو څخه دی چې پرته له الله تعالی څنې بل هیڅوک په هغې باندې نه دي خبر.

عِلْمُ الْغَيْبِ فَلَا يُظْهِرُ عَلَى غَيْبِهِ أَحَدًا ۝ إِلَّا مَنِ ارْتَضَىٰ مِنْ رَسُولٍ فَإِنَّهُ يَسْلُكُ مِنْ بَيْنِ يَدَيْهِ وَمِنْ خَلْفِهِ رَصَدًا ۝

(الله) عالم دی پر غائبو (اشیاوو) باندې؛ نونه خبروي په غیږو خپلو باندې هیڅوک. مګر هغه څوک چې راضي وي ترې (او غوره کړی یې وي په اطلاع د غیباتو) له رسول خپل څخه، نو بېشکه هغه (الله) روانوي په مخ د هغه (رسول محمد) کې او وروسته له هغه څنې ساتونکي څوکیداران له هر طرفه (له ملائکو).

تفسیر: یعنې د خپلو پټو خبرو احوال هیچا ته نه ورکوي، هو! پیغمبرانو ته په همغه اندازه چې د هغو له شان او منصب سره لایق او وړ وي؛ د وحی په وسیله خبر ورکوي، له دې سره د پرېستې پیرې او څوکی هم وي، تر څو یې کوم شیطان وانه وري، او څه مداخله په کې ونه کړي، او د رسول صلی الله علیه وسلم نفس هم په هغه باندې په ښه ډول سره وپوهیږي.

لِيَعْلَمَ أَنْ قَدْ أَبْلَغُوا رَسُولًا مِنْ رَبِّهِمْ

تر څو چې پوه شي (رسول یا الله په علم ظهور سره) په دې چې بېشکه پوره رسولی دی (جبریل او نورو پرېستو ملګرو د هغه یا رسولانو) پیغامونه د رب خپل (بې له نقصانه او تزئیده).

تفسیر: یعنې ځکه زبردست انتظامات کاوه شي، چې الله تعالی دا رابښکاره کړي چې پرېستې پیغمبرانو ته او پیغمبرانو نورو بندګانو ته دا پیغامونه په ښه ډول سره بې له تزئیده او بې له تنقیصه ورسوي.

وَأَحَاطَ بِمَا لَدَيْهِمْ وَأَحْصَىٰ كُلَّ شَيْءٍ عَدَدًا ۝

او نیوونکی دی (علم د الله او چاپېر دی) په هغه (علم) باندې چې په نزد د دغو (ملائکو او رسولانو) دی، او شمېرلی ساتلی دی (الله) هر شی د شمېر او عدد له مخې (په ډېر ښه انضباط سره).

تفسیر: یعنې هر شی د هغه الله تعالی تر کتنې او نگراني لاندې دی، هیڅوک د دې خبرې طاقت نه لري چې د الله تعالی په وحی کې څه تغیر او تبدیل او قطع او پرېکړه وکړي، او دا پیرې او څوکی د حکومت د شان د اظهار او د محافظت د اسبابو د سلسلې لپاره ډېرو حکمتونو لږه نیوونکې دي، که نه هغه لوی ذات چې په علم او قبضه کې یې هر شی شته؛ داسې شیانو ته هېڅ احتیاج نه لري، او نه ورته اړ دی.

تَمَّتْ سُوْرَةُ الْجَنِّ بِفَضْلِهِ وَكَرَمِهِ، فَلِلَّهِ الْحَمْدُ وَالْمَنْةُ.

سُورَةُ الْمَزْمَلِ

«د (المزمل) سورت مکي دی، پرته له (۱۰، ۱۱، ۲۰) آيتونو چې مدني دي، شل آيته او دوه رکوع لري، په تلاوت کې (۷۳) او په نزول کې (۳) سورت دی، وروسته د «القلم» له سورت څخه نازل شوی دی.»

بِسْمِ اللَّهِ الرَّحْمَنِ الرَّحِيمِ

(شروع کوم) په نامه د الله چې ډېر زیات مهربان پوره رحم کوونکی دی.

يَا أَيُّهَا الْمَزْمَلُ ۝

ای نغبتونکيه د ځان په جامه کې (له هيښه د وحي).

تفسير: دا سورت له ابتدائي سورتونو څخې دی، چې په مکه کې نازل شوی دی، په صحيحو رواياتو کې دي چې په شروع کې کله چې د وحي له ثقل او دهشته د رسول اکرم صلی الله عليه وسلم بدن رېږدېده، نو دوی خپلې کورنۍ ته وفرمايل: «زملوني زملوني! په کاليو کې مې ونغاړئ!، په کاليو کې مې ونغاړئ!»، لکه چې دوی په کاليو کې ونغبتل شول، الله تعالی په دې سورت کې او په لاندني سورت کې ځمونږ پيغمبر صلی الله عليه وسلم په همدې نامه سره يادوي، او په ځينو نورو راويتونو کې راغلي دي چې قريش په «دار الندوة» کې ټول شوي وو، او د دوی په نسبت يې مشورې سره کولې، چې د دوی له حال سره مناسب کوم لقب ورکړ شي، ځينو يې «کاهن» ځينو يې «مجنون» ځينو يې «ساحر» وويل، خو يو هيڅ يوې خبرې باندې د دوی د رايو اتفاق حاصل نشو، په پای کې د «ساحر» په لوري يې رجحان حاصل شو، کله چې ځمونږ پيغمبر صلی الله عليه وسلم له دې جرگې څخه خبر شو، نو خفه په کاليو کې يې خپل ځان ونغبتو، کېناست لکه چې په عام ډول سره د غم او خپګان په وخت کې هم داسې وضعيت له ښه سر يو ځنې لیده کېږي، نو په دې مناسبت سره حق تعالی د تائيس او ملاطفت لپاره په دې عنوان سره ورته خطاب فرمايي.

قُمِ الْيَلَّ الْأَقِيلًا ۝

ودرېږه (لمانځه ته) په شپه کې مګر خو په لږه (له ټولې شپې نه).

تفسير: يعنې که کومه شپه اتفاقاً ونه شوه؛ نو معاف دي، د ډېرو مفسرينو په نزد د ﴿الْأَقِيلًا﴾ مطلب دا دی چې: د شپې له مخې د الله تعالی د عبادت لپاره ودرېږي، هو! که د شپې په کومه لږه برخه کې هوسا کېږي نو څه مضايقه نشته، غالباً له لږو څخې به مطلب دلته نيمايي وي، ځکه شپه چې د هوسايي لپاره ده، کله چې نيمه يې په عبادت باندې تېره شوه؛ نو په هغه اعتبار پاتې نيمه ته يې لږ ويل؛ موزون ښکاري، ودرېږه ای محمده لمانځه ته په لږه برخه د شپې کې.

نَصْفَهُ أَوْ انْقُصْ مِنْهُ قَلِيلًا ۝ أَوْ زِدْ عَلَيْهِ

(چې هغه نيمه د شپې ده) يا لږه کړه له هغې (نصفه) لږ څه (چې ثلث دی). يا زياته کړه په هغې (نيمه شپې) باندې (چې ثلثان دي).

تفسير: يعنې له نيمې شپې څخې څه لږه چې تر درېيمې برخې پورې رسېږي، يا له نيمايي څخې زيات چې تر دوو ثلثو پورې ورسېږي؛ په قريني د هغې وينا د الله تعالی چې وروسته له دې نه يې داسې لولو: ﴿إِنَّ رَبَّكَ يَعْلَمُ أَنَّكَ تَقُومُ أَدْنَىٰ مِنْ ثُلُثَيِّ اللَّيْلِ وَنَصْفَهُ وَثُلُثُهَا الْآيَةُ ..

وَرَتِّلِ الْقُرْآنَ تَرْتِيْلًا

او ښکاره واضح لوله قرآن په ښکاره واضح لوستلو سره (چې وشمېرلی شي حروف يې).

تفسير: يعنې په تهجد کې قرآن په وضاحت سره لوله، چې يو يو توري يې په صاف ډول سره وپوهېدی شي، ځکه چې له داسې لوستلو څخه فهم او تدبیر ته ډېر مدد رسيږي، او په زړه باندې زيات اثر کوي، او په شوق او ذوق کې زياتد راوړي.

إِنَّا سَنُلْقِي عَلَيْكَ قَوْلًا ثَقِيْلًا

بېشکه مونږ غورځوونکي يو پر تا باندې قول دروند (قرآن، ځکه چې مشتمل دی په اوامرو او نواهيو، سخت دی پر مکلفينو باندې).

تفسير: مطلب مې دا دی چې وروسته له دې نه به پر تاسې باندې پرله پسې مونږ قرآن کریم رابښته کوو، چې د خپل قدر او منزلت په اعتبار ډېر قيمتدار او وزندار او د خپلو کيفياتو او لوازمو په اعتبار ډېر دروند او گران بار دی، په احاديثو کې راغلي دي چې د قرآن کریم د رابښته کېدلو په وخت کې پر رسول اکرم باندې ډېره سختي او تکليف تېرېده، د يخنې په موسم کې هم دوی خولې کېدل، که د وحي په وخت کې پر هر څاروي باندې سور وو؛ هغه به د دوی د سورلي توان نه درلود، يو ځلې د رسول اکرم صلی الله عليه وسلم پتون د زيد بن ثابت پر پتون باندې وو، په دې وخت کې وحي نازل شو، زيد بن ثابت ته داسې محسوسه شوه گواکې د هغه پتون له ډېره باره ماتېږي.

إِنَّ نَاشِئَةَ اللَّيْلِ هِيَ أَشَدُّ وَطْأً وَأَقْوَمُ قِيْلًا

بېشکه پورته کېدل د شپې (له خوبه) دغه (پاڅېدل) ډېر سخت دي له پلوه د مشقته پايمال کولو د نفس (يا له حيثيته د موافقته د سمع له قلمه سره)، او ډېر ښه ثابت محکم دي (دا پورته کېدل له خوبه لپاره د ويلو د قرآن).

تفسير: يعنې د شپې له مخې له خوبه پاڅېدل کوم آسان کار نه دی، ډېر دروند رياضت او نفس وژل دي، او له هغه څخه نفس او هوس پايمال کېږي، او خوب او آرام او نورې نفساني غوښتنې خرابېږي، او د شپې په منځ کې دعاء او د الله تعالی یاد په ډېر ښه ډول سره کاوه شي، زړه او خوله سره ملگرتيا کوي، او هغه خبرې چې له ژبې څخه راووځي؛ په ذهن کې ښه ځای نيسي، ځکه چې په دې وخت کې شورماشور نه وي، او د الله تعالی له نزول څخه د دنيا په اسمان کې زړه ته يو راز عجيب سکون، او قرار، لذت او د اشتياق کيفيت ورمیسر او حاصلېږي.

إِنَّ لَكَ فِي النَّهَارِ سَبْحًا طَوِيْلًا

بېشکه تالره (ای محمده!) په ورځې کې شغل دی په کارونو اوږدو کې (له مخلوق سره).

تفسير: يعنې په ورځ کې د خلقو پوهول او نور راز راز مشاغل او چارې ستاسې په مخ کې دي، اگر که هغه هم بالواسطه عبادت دی، خو سره له هغه هم د پرودگار د بلا واسطې عبادت او مناجات لپاره د شپې اوقات ټاکل هم لازم دي، که د شپې د مشغولتيا لامله ځينې د شپې چارې پاتې کېږي؛ نو د هيڅ فکر کولو ځای نه دی، او د هغو تلافی د ورځې له مخې هم کېدی شي.

وَاذْكُرْ اسْمَ رَبِّكَ وَتَبَتَّلْ إِلَيْهِ تَبْتِيلًا ⑨

او یادوه نوم د رب خپل او جدا شه له هر شي څخه په لوري د دغه (رب خپل) جدا کېدل کامل.

تفسیر: یعنې علاوه د شپې له قیامه د ورځې له مخې هم اګر که په ښکاره ډول له مخلوقاتو سره معاملات او علایق ساتلی کېږي، خو په زړه کې د هغه الله تعالیٰ علاقه ډېره زیاته وساتئ!، او په تلو او راتلو ناستې ملاستې کې هم د الله تعالیٰ په یاد او فکر کې مشغول اوسئ!، پرته له الله تعالیٰ نورو شیانو ته مه متوجه کېږئ!، بلکه له ګردو تعلقاتو څخې ځان وساتئ!، او یواځې له هغه سره خپل تعلق او علاقې ټینګې ولرئ!.

رَبُّ الْمَشْرِقِ وَالْمَغْرِبِ

(همدغه الله) رب د مشرق د لمر ختو دی او (رب) د مغرب لمر پرېوتو دی.

تفسیر: مشرق د ورځې او مغرب د شپې نښه ده، ګواکې اشاره یې وکړه چې شپه او ورځ دواړه د هغه مشرق او مغرب د مالک اجل و اعلیٰ شأنه و اعظم برهانه په رضا غوښتلو سره ښایي صرف کړی شي.

لَا إِلَهَ إِلَّا هُوَ فَاتَّخِذْهُ وَكِيلًا ⑩

نشته بل هیڅوک حقاني معبود مګر خو همدی دی یواځې، نو ونیسه دغه (الله) وکیل کار ورسپارلی شوی، کار جوړوونکی لپاره د امورو خپلو.

تفسیر: یعنې بندګي هم د هغه وکړئ!، او توکل هم پر هماغه باندې ښایي چې سپړی ولري!، کله چې هغه وکیل او کار چلوونکی وي؛ نو له نورو څخې د جلا اوسېدلو څخه هېڅ وېره نه ده پکار.

وَاصْبِرْ عَلَىٰ مَا يَقُولُونَ

(نو فرمایي الله) او صبر کوه (ای محمده!) په هغه څه باندې چې وایي یې دوی (ځما او ستا په حق کې).

تفسیر: یعنې کفار تاسې ته ساحر، کاهن، مجنون، مسحور او نور وایي، او ماته د ښځې او ولد نسبت کوي، تاسې داسې خبرې په ډېر صبر او استقلال سره واورئ!، تحمل وکړئ!.

وَاهْجُرْهُمْ هَجْرًا جَبِيلًا ⑪

او پرېږده دوی په پرېښوولو ښکوه سره.

تفسیر: ښه پرېښوول دا دي چې ملامتیا په کې نه وي.

وَدَرْنِي وَالْمُكَذِّبِينَ أُولِيَ النَّعْمَةِ وَمَهْلُومٍ قَلِيلًا ⑫

او پرېږده ما او دروغ ګڼونکي حق لره چې خاوندان د نعمت دي، او مهلت ورکړه دوی ته (مهلت) لږ.

تفسیر: یعنی د حق او صداقت د دروغ ګڼونکو معامله چې په دنیا کې په عیش او آرام دي؛ ماته وسپاری!، زه به له هغوی سره پوهېږم، مګر لږ وروسته.

إِنَّ لَدَيْنَا أَكْثَرَ الْعِلْمِ ۖ وَطَعَامًا ذَا غُصَّةٍ وَعَذَابًا أَلِيمًا ۝۱۶

بېشکه په نزد ځمونږ دي (لپاره د منکرانو په آخرت کې) ځنځيرونه درانه او اور سوځوونکي. او طعام نښتونکي په مړۍ کې (چې د زقوم او ضريع ونه ده) او عذاب دردناک.

تفسیر: یعنی عذاب دردناک د مارانو، لږ مانو، او الله پوهېږي په نورو څه څه راز عذابونو. (العیاذ بالله).

يَوْمَ تَرْجُفُ الْأَرْضُ وَالْجِبَالُ وَكَانَتِ الْجِبَالُ كَثِيبًا مَّهِيلًا ۝۱۷

(دا واقع عذابونه په هغې) ورځې کې دي چې وځوځېږي ولږ ځيږي ځمکه او غرونه، او شي به دا غرونه لکه د شګو ډېری روانې شوې (تیت پیت - خواره واره له ډېره هیښه).

تفسیر: یعنی د هغه عذاب تمهید له هغه وخت راهیسې شروع کیږي، کله چې د غرونو بېخونه سست شي، او په خوځېدو او لږ ځېدو سره ټوټې ټوټې والوځي، او داسې رانېکاره شي لکه د شګې ډېری چې څوک به قدم پرې نشي ایښودی.

إِنَّا أَرْسَلْنَا إِلَيْكُمْ رَسُولًا شَاهِدًا عَلَيْكُمْ

بېشکه مونږ لېږلی مو دی تاسې ته (ای محمدي امته!) رسول (محمد) شاهد په (اعمالو د) تاسې باندې (په ورځې د قیامت کې).

تفسیر: یعنی دا پیغمبر به د الله تعالی په مخ کې شاهدي ورکوي، چې کوم سړي د الله تعالی وحدانیت او د انبیاوو رسالت او شریعت منلی دی؟ او کوم سړي نه دی منلی؟.

كَمَا أَرْسَلْنَا إِلَىٰ فِرْعَوْنَ رَسُولًا ۝۱۸

لکه چې لېږلی وو مونږ فرعون ته رسول (موسی علیه السلام).

تفسیر: یعنی الله تعالی د موسی علیه السلام په شان تاسې ته هم ای محمده صلی الله علیه وسلم مستقل دین او عظیم الشأن کتاب درکړی دی.

فَعَصَىٰ فِرْعَوْنُ الرَّسُولَ فَأَخَذْنَاهُ أَخَذًا وَبِيلًا ۝۱۹

نو عصیان نافرمانی وکړه فرعون له هغه رسول (موسی علیه السلام) څخه؛ پس ونيو مونږ دغه (فرعون) په نیولو سختو سره.

تفسیر: کله چې الله تعالی د موسی علیه السلام منکران په سختی سره ونيول، او د غرق له لارې یې حرق ته واستول، نو د محمد صلی الله علیه وسلم منکرین به ولې نه نیسي، چې له ګردو پیغمبرانو ځنې افضل او برتر دی.

فَكَيْفَ تَتَّقُونَ إِنْ كَفَرْتُمْ يَوْمًا يَجْعَلُ الْوِلْدَانَ شِيبًا ۝۲۰

پس څرنگه به وساتئ (ځانونه خپل) که چېرې کافران منکران شئ (تاسې په دنیا کې) له (عذاب د) هغې ورځې څخه (چې له هیښه) به وګرځوي هلکان واړه سپین ګیږي (چې ورځ د قیامت ده).

تفسیر: یعنی که په دنیا کې خلاص شوی؛ نو په آخرت کې به څرنگه خلاصېږئ؟ چې د هغې ورځې د ډېر اوږدوالي سختوالي لامله به هلکان زاپه کېږي، که څه هم په حقیقت کې خو هلکان نه زاپه کېږي، خو د هغې ورځې د سختوالي اوږدوالي اقتضاء به همداسې وي.

إِلَ السَّمَاءِ مُنْقَطِرٍ بِهِ كَان وَعْدُهُ مَفْعُولًا ۝

اسمان به وچوي (په سبب د هیبت شدت د دغې ورځې) ده وعده د هغه (الله) په راتللو د دغې ورځې سره) کېدونکې خامخا.

تفسیر: یعنی د الله تعالی وعده ضروري ده، اګر که تاسې هغه ډېره لرې وګڼئ، او غیر ممکنه یې وبولئ.

إِنَّ هَذِهِ تَذْكِرَةٌ فَمَنْ شَاءَ اتَّخَذَ إِلَىٰ رَبِّهِ سَبِيلًا ۝

بېشکه دا (آیتونه) وپروونکي تذکره پند دی (خلکو لره)، نو هر هغه څوک چې اراده کوي (چې) نيسي رب خپل ته لاره (د ایمان په دغه نصیحت سره؛ ودې نيسي).

تفسیر: یعنی نصیحت کړې شوی دی، نو اوس که څوک خپله فائده غواړي؛ پر هغه نصیحت باندې دې عمل وکړي!، او خپل پروردگار ته دې ځان ورنژدې کړي، او ملجأ دې ونيسي!، ځکه چې لاره خلاصه ده، او هېڅ ممانعت نشته، او نه له هغه څخه الله تعالی ته څه فائده رسیږي، بلکه په هغه کې ستاسې ډېرې فائدې او ګټې دي، نو پر صافه سمه لاره لاړ شئ!.

تنبيه: د شپې د وینېدلو امر چې د دې سورت په شروع کې یاد شو؛ تقریباً تر یوه کال پورې وروسته له هغه هغه آیت په دغه راتلونکي آیت سره منسوخ شو.

إِنَّ رَبَّكَ يَعْلَمُ أَنَّكَ تَقُومُ أَدْنَىٰ مِنْ ثُلُثِي إِلِيلٍ وَنِصْفَهُ وَثُلُثَهُ وَطَائِفَةٌ مِّنَ الَّذِينَ مَعَكَ ۝

بېشکه رب د تا عالم دی په دې بېشکه ته چې یې پاڅېږې لمانځه ته په شپه کې لږ له دوو برخو د شپې څخه، او نیمه برخه د شپې، او درېیمه برخه د شپې، او (همدارنگه پورته کېږي لمانځه ته) یوه طائفه له هغو کسانو څخه چې له تا سره دي (په دین کې له مؤمنانو).

تفسیر: یعنی الله تعالی ته ښکاره ده چې تاسې او ستاسې ملګرو د دې امر تعميل په ښه شان سره کړی دی، کله مو نیمه شپه کله مو دوه برخې کله مو تر دریو برخو د شپې پورې د الله تعالی عبادت کړی دی لکه چې په روایاتو کې راغلي دي، چې د لویو اصحابو رضي الله تعالی عنهم پښې د شپې د ډېرو ودرېدلو لامله پړسېدلې وې.

وَاللَّهُ يَقْدَرُ الْإِيلَ وَالنَّهَارَ عِلْمَ أَنْ لَّنْ تَحْصُوهُ فَتَابَ عَلَيْكُمْ فَاقْرَءُوا مَا تَيَسَّرَ مِنَ الْقُرْآنِ ۝

او الله اندازه کوي ساتي شپه او ورځ، پوه دی (الله) په دې، شان دا دی چې هر ګز به طاقت ونه لرئ تاسې د هغې (شپې چې پورته کېږي په کې په هغه ټاکلي مقرر کړي وخت)؛ نو معافي یې ولېږله پر تاسو باندې، پس ولولئ (په لمانځه کې) هومره چې آسان وي له قرآنه.

تفسیر: یعنی د شپې او د ورځې پوره اندازه او مېچ الله تعالى ته معلوم دی، همدی په یوې ځانته خاصې اندازې سره کله شپه او کله ورځ اوږدوي، لنډوي او برابروي یې، خپل ګرد بندګان د هغوی د خوب او د غفلت په وخت کې چې کله نیمه او کله درې برخې او کله دوه برخې او کله پر ګردې شپې پورې اوږدېږي، په ښه ډول سره یې ساتي او حفاظت یې کوي، په تېره بیا په هغو وختونو کې چې لکه اوس د ګړيو او ګړيالونو او نورو سامان او اسباب نه وو، او د وخت د معلومولو کار دومره آسان نه وو، اصحابو ته یې داسې توفیق وبانښه چې پوره پخپل وخت باندې پخپل عبادت ودرېږي، دا یواځې د هغه له مهربانۍ څخه وو، اګر که ځینې کسان ګرده شپه له دې وېرې څخه نه ویدېدل، چې په ټاکلي وخت به وینښ نشم، او د تهجد لمونځ او د شپې قیام به راڅخه پاتې کېږي، نو د دې تکالیفو لامله الله تعالى پخپل رحمت سره د معافۍ امر هغوی ته ولېږه، او ویې فرمایل چې: تاسې په دې ډول سره تر آخره پورې نشئ درېدلئ، نو ځکه هر چا لره چې د وینښدلو توفیق وي؛ پادې خبرې! او هر څومره یې چې زړه غواړي؛ لمونځ دې وکړي! او هر څومره یې چې خوښه وي؛ هومره قرآن دې په کې ولولي!، نو اوس پر محمدي امت باندې نه د تهجد لمونځ فرض دی، او نه یې د وخت مقدار او نه د قرآن شریف د تلاوت او د لوست انداز یې ټاکلی شوی دی.

عَلِمَ أَنْ سَيَكُونُ مِنْكُمْ مَرْضًى وَالْآخَرُونَ يَضْرِبُونَ فِي الْأَرْضِ يَبْتَغُونَ مِنْ فَضْلِ اللَّهِ
وَالْآخَرُونَ يُقَاتِلُونَ فِي سَبِيلِ اللَّهِ فَاقْرَأْ مَا تَيَسَّرَ مِنْهُ وَأَقِمُوا الصَّلَاةَ وَآتُوا
الزَّكَاةَ

پوه دی (الله) شان دا دی چې ژر به شي بعض له تاسې ځنې مریضان ناروغان، او وي به نور له تاسې څخه په سفر، مزل به کوي دوی په ځمکه کې، لټوي به دوی له فضله رزقه د الله، او وي به نور له تاسې څخه چې جنگونه به کوي دوی په لارې د الله کې، نو ولولئ تاسې (په لمانځه کې) هومره چې آسان وي له دغه (قرآن)، او قائموي سم ودرئ لمونځ (سره له ټولو حقوقو یې) او ورکوي زکات.

تفسیر: یعنی الله تعالى ولیده او ښه ورته معلوم وو چې په تاسې کې به رنځوران او پردېسيان هم وي، چې د خوړو د ګټلو یا د علم د زده کولو یا د نورو لپاره به سفرونه کوي، او هم به غازیان او مجاهدین وي، چې د الله تعالى په لارې کې جنگونه کوي، نو سره له دې حالاتو د شپې وینښدل او د هغه په احکامو باندې عمل کول به ډېر سخت کار وي، نو ځکه یې هغه پر تاسې باندې تخفیف کړ، او ویې فرمایل چې: په لمانځه کې هومره قرآن چې لوستلی شئ؛ ویې لولئ! او پر خپلو ځانونو باندې نور زیات څه تکلیف وانه اخلئ!، هو! فرض لمونځونه پر ډېر اهتمام او توجه سره وکړئ!، او له شریعت سره برابر زکات ورکوي!، او د الله تعالى په لاره کې خپل مالونه ولګوي!.

وَأَقْرِضُوا اللَّهَ قَرْضًا حَسَنًا

او قرض کوي تاسې له الله سره قرض ښه مال ورکوي په لاره د الله کې (په خوښۍ له حلالو).

تفسیر: په پوره اخلاص سره د هغه الله تعالى په لارې کې د هغه له احکامو سره سم مال او شته لګول هم هغه ته د ښه پور ورکولو پشان دي، که بندګانو ته حسنه قرض ورکړ شي؛ نو هغه په همدغه عموم کې داخل دی، لکه چې په حدیث کې یې فضیلت ثابت شوی دی.

وَمَا تَقْتُمُوا إِلَّا أَنْفُسَكُمْ مِّنْ خَيْرٍ تَجِدُوهُ عِنْدَ اللَّهِ هُوَ خَيْرٌ وَأَعْظَمُ أَجْرًا

او هر هغه چې وړاندې کوي يې لېږي يې تاسې لپاره د ځانونو خپلو له څه خیر نېکي څخه؛ نو بیا به مومئ تاسې هغه (نېکي) په نزد د الله، دا (پخوا لېږل د حسناتو) خیر ډېره غوره ده او ډېره لویه ده له پلوه د اجر ثواب.


تفسير: يعنې هغه نيکي چې تاسې يې دلته کوي، د هغه بدل به هلته په ډېر ښه صورت سره مومئ، او ډېر زيات اجر ثواب به تاسې ته له هغه څخه دررسېږي، او داسې يې مه گڼئ هغه نيکي چې مونږ يې په دنيا کې کوو؛ همدلته ختمېږي به، بلکه هغه کړد سامان له تاسې څخه د مخه هلته رسېږي، او په عين حاجت او اړتيا کې ستاسې په کار راځي.

وَأَسْتَغْفِرُ اللَّهَ إِنَّ اللَّهَ غَفُورٌ رَّحِيمٌ

او بښنه وغواړئ له الله په هر حال کې، بېشکه الله دی ښه مغفرت کوونکی (د خطیاتو) ډېر رحم کوونکی دی.

تفسير: يعنې تاسې کړد شرعي حکمونه په ځای راوړئ!، او بيا د الله تعالی له حضوره معافي وغواړئ!، ځکه هر څومره محتاط سړی چې وي؛ بيا هم له هغه څخه څه نه څه گناه او خطا کېږي.

تمت سورة المزمل بفضل الله ومنه، فله الحمد والمنة.



سُورَةُ الْمَدَّثَرِ

«د (المدثر) سورت مکی دی، (۵۶) آیته او (۲) رکوع لري، په تلاوت کې (۷۴) او په نزول کې (۴) سورت دی، وروسته د (المزمل) له سورت څخه نازل شوی دی.»

بِسْمِ اللَّهِ الرَّحْمَنِ الرَّحِيمِ

(شروع کوم) په نامه د الله چې ډېر زیات مهربان پوره رحم کوونکی دی.

يَا أَيُّهَا الْمُدَّثِّرُ ۝ قُمْ فَأَنْذِرْ ۝

ای په جامه کې نغښتونکي (له هیڅته د وحي) پورته شه! (له ځایه د خوبه خپله). نو وویروه (خلق له عذاب د الله که ایمان را نه وړي).

تفسیر: دلته دې د «المدثر» په نسبت د «المزمل» تفسیر دې ځمونږ دغه تفسیر کې ولوستله شي، یعنې د وحي له ثقاله او د پرښتو له هیڅته نه ښايي چې تاسې وویرېږئ، یا وډار شئ، د تاسې کار خو دا دی چې ګرځېدې هوسايي او آرامۍ مو پرې ایښي دوی له الله تعالی څخه وویروئ، او د کفر او د معصیت له خراب انجام څخه یې وډار کړئ.

وَرَبَّكَ فَكَبِّرْ ۝

او رب خپل پس په لویۍ سره یادوه.

تفسیر: ځکه چې د الله تعالی د لویۍ د ویلو او د هغه د عظمت او بزرګۍ له بیانولو څخه د هغه وېره په زړونو کې پیدا کېږي، او د الله تعالی تعظیم او تقدیس داسې یو شی دی چې د هغه معرفت ښايي له ګرځېدو (ټولو) اعمالو او اخلاقو څخه پخوا حاصل شي.

وَيُنَادِ بِأَنْتَ أَكْثَرُ ۝ وَالزُّجُرْ فَاهْجُرْ ۝

او کالي (جامې) خپل پاک وساته! (له پلټنې نه، لکه چې ځان دې پاک ساتې). او ګندګي ګناه او بُتان پس ترک کړه (دائم اوسه په ترک یې لکه چې له نورو ګناهونو څخه په څنګ یې!).

تفسیر: د دې سورت په نازلېدلو کې حکم شوی دی چې ګرځېدو مخلوق د خالق په لوري وبلل شي!، بیا د لمانځه او نورو حکم شوی دی، د لمانځه لپاره شرط دی چې کالي پاک وي، او له پلټنې ځنې ځان وژغورل شي، دا دي چې هغه شیان یې دلته بیان وفرمایل.

دا ښکاره ده: کله چې کالي پاک ساتل له حسي او معنوي نجاستونو ځنې ضروري دي؛ نو د بدن پاکي به په طریق اولی سره حتمي او ضروري وي، نو ځکه د هغه د بیان ضرورت پاتې نشو، ځینو عالمانو د کالي له پاک ساتلو ځنې له بدو اخلاقو ځنې د نفس پاک ساتل مراد کړي دي، او د ګندګۍ له لرې کېدلو څخه دا معنی مرادوي چې د بُتانو له ګندګۍ ځنې لرې شئ!، لکه چې تر اوسه پورې لرې یی.

وَلَا تَمْنُنْ تَسْتَكْثِرُ ۖ وَلِرَبِّكَ فَاصْبِرْ ۝

او مه کوه داسې (لږ) احسان چې بدل يې ډېر غواړې. او لپاره د رب خپل پس صبر کوه (او هيله -اميد ورته ولره، احکامو ته يې منتظر اوسه!).

تفسير: دلته الله تعالى اعظم برهانه همت او اولولعزمي رانښيي، چې هر شی مال، دولت، علم، لار ښوونه يا نور چې چاته ورکوي؛ نه ښايي چې د هغه بدل عوض او ونج وغواړي، يواځې د الله تعالى پر ورکړه باندې شاکر او صابر اوسئ!، او هغه شداوند چې د تبليغ او دعوت په لاره کې تاسې ته پېښېږي؛ د هغه په مقابل کې له صبر او تحمل څخه کار واخلي.

فَإِذَا نَفَرَ فِي الْتَأْوُرِ ۖ فَذَاكَ يَوْمٌ عَسِيرٌ ۝

پس کله چې پو کړه شي په صور (شپېلۍ) کې. نو هغه (وخت د) پوکي په دغه ورځ کې ورځ سخته ده.

تفسير: يعنې د هغې ورځې په واقعاتو او پېښو کې د صور نفخ او د شپېلۍ پوکل ګواکې يو مستقله ورځ او ځانته پېښه ده، چې له سره تر پايه پورې به له مشکلاتو ځنې ډکه وي.

عَلَى الْكُفْرَيْنِ عَزِيزٌ ۝

پر (منکرانو) کافرانو باندې نه به وي اسانه.

تفسير: يعنې پر منکرانو کافرانو باندې به هيڅ ډول اساني نه وي، بلکه د هغې ورځې سختي به لحظه په لحظه پر هغوی باندې زياتېږي، پرته له مؤمنانو څخه چې که دوی سختي هم وويني؛ خو د څه مدت له مخې به وي، او وروسته له هغه به بيا په دې باندې ډېره آساني شي.

ذَرْنِي وَمَنْ خَلَقْتُ وَحِيدًا ۝

پرېږده ما او هغه څوک چې پيدا کړی مې دی يواځې (بې له ماله او بې له مددګاره اولاده).

تفسير: هر سړی د مور له گېلې څخه يواځې او جره راځي، مال، اولاد، فوج، لښکر، سامان او نور شيان له ځان سره نشي راوړي، يا به له وحيد څخه مراد خاص «وليد بن مغیره» وي، چې د هغه په باره کې دا آیات نازل شوي دي، ځکه چې وليد د خپل پلار يو ځوی وو، او د دنيوي ثروت او لياقت له اعتباره په عربو کې يو نوميالی سړی وو، مطلب دادی چې د داسې منکرانو په معاملو کې چابکتيا مه کوئ!، او مه د دوی له مهلت موندلو څخه خفه کېږئ!، بلکه د هغوی ګردې خبرې ماته پرېږدئ!، زه به ټول پخپل هيداد او سزا ورسوم، نو نه ښايي چې تاسې خفه او پرېشان شئ.

وَجَعَلْتُ لَهُ مَالًا مَمْدُودًا ۖ وَبَنِينَ شُهُودًا ۝

او بيا مې وګرځاوه، ور مې کړ ده ته مال ډېر زيات (له هر قسمه چې تل زياتېده). او ځامن حاضر (کېناستونکي له ده سره په هره مرکه مجلس کې).

تفسير: يعنې وليد ځوی د مغیره د ډېر مال او اولاد او د ډېرو شتو خاوند وو، لس واړه ځامن يې تل د هغه په مخکې وو، په جرګو او مرکو کې به يې د خپل پلار عزت او وقار ډېر زياتوو، او نور به ترې ویرېدل، د سوداګرۍ په چارو او د نورو کارونو لپاره به د هغه په مخ کې ډېر سړي وو، او هيڅ ضرورت نه پېښېده چې ځامن يې د پلاره له مخې څخه غائب شي.

وَمَهَّدْتُ لَهُ تَمْهِيدًا ۝

او تيارى مي و کره، پراخي مي و کره ده لره تيارى (په عيش، عمر، مال، اولاد، رياست سره).

تفسير: يعنې وليد خوى د مغيره په دنيا کې ډېر د عزت خاوند وو، او خپل ځان ته يې د رياست او حکم ډېر ښه مسند تيار کړى وو، لکه چې گړد قریش به هر مشکل کار کې هغه ته ورتلل، او دى به يې د خپلو ځانونو حاکم او مشر ګاڼه.

ثُمَّ يَطْمَعُ أَنْ أَزِيدَ ۝

بيا طمع کوي اميد لري دى چې لا به ښه زيات کړم (ده لره دغه ټول شيونه).

تفسير: يعنې د وليد خوى د مغيره له ژبې څخه سره له دغه ډېر نعمت او ثروت د شکر تورى به هيڅکله نه وتو، او که رسول اکرم صلى الله عليه وسلم به د هغه په مخ کې کله د جنت د نعمتونو ذکر فرمايه؛ نو ده به ويل: «که داسې په خپل بيان کې رښتين وي؛ نو زه کامل يقين لرم چې د هغه ځای نعمتونه هم ماته رارسوي»، نو د هغه په نسبت فرمايي چې سره له دومره ناشکرى او حق نه پېژندلو داسې هيله هم لري چې الله تعالى هغه ته د دنيا او آخرت نعمتونه لا زياتوي.

دغه خو يې له ايمان نه او شکرانه سره کېدونکې نه دي، لکه پخپله الله أجل شأنه وأعظم برهانه داسې فرمايي:

كَلَّا إِنَّهُ كَانَ لِإِيْتِنَا عَنِيدًا ۝

نه کوم داسې (چې مال او سړى او نعمتونه يې ډېر کړم)، بېشکه هغه وو آيتونو ځمونږ لره عناد کونکى مخالف.

تفسير: يعنې کله چې د هغه حقيقي منعم له آيتونو ځنې وليد خوى د مغيره مخالف دى؛ نو دى هېڅ حق نه لري چې داسې توقع او هيله ولري، او هسې خيالي پلاوونه پاڅه کړي، وايي چې د دې آيتونو له نازل کېدلو ځنې وروسته پرله پسې د ده په مال او اسباب کې نقصان پېښېده، تر څو چې ملنگ او فقير شو، او په ډېره خواري او ذلت سره مړ شو.

سَأَرْهُقُهُ صُعُودًا ۝

ژر ده چې مکلف به يې کړم په مشقت عذاب سخت سره (يا) وبه يې خېژوم پر لوړ غره د اور باندې.

تفسير: يعنې اوس هغه «وليد» خوى د «مغيره» ته ډېر په لوړه باندې ختل پاتې دي، او په خورا سختو مصائبو کې يې اخته کېدل په مخ کې دي، او په ځينو روايتونو کې راغلي دي چې «صعود» په دوزخ کې د يوه غره نوم دى، چې په هغه باندې کافران تل خېژول کېږي، او بيا د هغه له څوکي ځنې رابښکته رغړول کېږي، چې دا هم بالذات يو قسم عذاب دى.

تنبیه: «وليد» يو ځلې د رسول اکرم صلى الله عليه وسلم په حضور مشرف شو، دوى «وليد» ته د قرآن کریم څو آيتونه واورول، چې «وليد» د هغو له اورېدلو څخه لږ څه متأثر شو، مگر ابو جهل يې وغولاهو، په قریشو کې يو شورماشور وښت، چې که «وليد» مسلمان شي؛ نو کفارو ته به سخته خرابي پېښېږي، نو ځکه گړد سره راټول شول، او د رسول اکرم صلى الله عليه وسلم په نسبت راز راز خبرې وشوې، ځينو ويل چې: شاعر دى، او ځينو کاهن او نور ويل،

«ولید» وویل چې: «زه پخپله په شعر او شاعری کې پوه او ماهر یم، او د کاهنانو خبرې مې هم ډېر اورېدلې دي، خو دا قرآن نه شعر دی، نه سحر، او نه کهانت»، خلقو وویل: «آخر ستا فکر د هغه په نسبت څه دی؟»، ویې ویل چې: «ماته وار راکړئ چې زه چُرَت ووهم»، په پای کې یې وچولی تریو او خوله یې وړانه کړه، او ویې ویل چې: «هیڅ شی نه دی، هغه کوډې دي چې له بابلیانو ځنې نقل شوي دي»، حال دا دی چې ده پخوا له دې نه د قرآن د اورېدلو په وخت ویلي وو چې: دا نه کوډې دي، او نه د لېونیانو د خبرو په شان دي، بلکه د الله تعالی کلام دی، مگر یواځې د نورو خپلوانو د خوښولو لپاره یې وروسته له خپله ځانه هسې یوه خبره جوړه کړه، لکه چې وروسته د همدې په لوري اشاره شوې ده.

إِنَّهُ فَكَّرَ وَقَدَّرَ ۖ فَقَتَلَ كَيْفَ قَدَّرَ ۖ ثُمَّ قَتَلَ كَيْفَ قَدَّرَ ۖ

بېشکه هغه فکر وکړ (چې څرنگه طعن وکړم په قرآن) او اندازه یې وکړه په زړه خپل کې. وورژلی شو (ملعون کړ شو) څرنگه یې اندازه وکړه. بیا دې وورژلی شي (ملعون دې کړ شي) څرنگه یې اندازه وکړه (په طعن د قرآن او محمد کې).

تفسیر: یعنې دې بدبخت «ولید» پخپل زړه کې خبره جوړه او داسې یې غوره کړه چې قرآن کوډې دي، الله تعالی دې دی غارت کړي او ملعون یې وگرځوي، او ودې وژني، دا یې څومره چټي او مهمل تجویز وکړ، بیا دې یې الله تعالی غارت کړي، او ملعون یې وگرځوي، او ودې وژني، چې ده د خپل قوم د جذباتو لحاظ داسې وکړ چې سم د هغوی له خوښې سره یې یوه هسې خبره ویله چې ګرد ترې خوښ شول.

ثُمَّ نَظَرَ ۖ ثُمَّ عَبَسَ وَبَسَرَ ۖ ثُمَّ أَدْبَرَ وَاسْتَكْبَرَ ۖ فَقَالَ إِنِّ هَذَا إِلَّا سِحْرٌ
يُؤْثَرُ ۖ إِنِّ هَذَا إِلَّا قَوْلُ الْبَشَرِ ۖ

بیا یې وکتل. بیا یې مخ تریو کړ او وچولی (تندی) یې غوټه کړ (له کراهيته). بیا یې شا واپړوله (له محمده) او غاړه یې وغړوله (له اسلاميته). نو ویې ویل: نه دی دا (قرآن) مګر خو سحر دی چې نقل کاوه شي (له نورو ساحرانو نه). نه دی دا (قرآن) مګر خو خبره د بشر بني آدم ده.

تفسیر: یعنې «ولید» د کفارو ټولنې ته وکتل، او خوله یې وړانه کړه، بیا یې په وینا شروع وکړه، تر څو لیدونکي وپوهېږي چې دی د قرآن په نسبت سخت کراهیت او انقباض لري، بیا یې هسې شا واپړوله لکه چې د یوه منفور شي په نسبت وینا کوي، او حال دا دی چې پخوا یې د ده د حقانیت په نسبت اقرار کړی وو، اوس دی د خپلوانو د خوښۍ لامله له هغې وینا څخه واوښت، او په ډېر غرور او تکبر سره یې وویل چې: «بس بل شی نه دی، دا هغه سحر او جادو دی چې له پخوانیو نقل شوی راځي، او په یقین سره دا د سپرې خبره ده چې د جادو په ډول لاره له ځوی، مېړه له ښځې، دوست له دوسته جلا کوي».

نو اوس الله أعظم شأنه وأکرم برهائه د ده د دغې وینا داسې تردید فرمایي:

سَأُصْلِيهِ سَقَرَ ۖ

(نو فرمایي الله) ژر به داخل کړم دی سقر (اور د دوزخ) ته.

تفسیر: یعنې ژر به هغه په اور کې واچوم، او د ده د عناد او تکبر خوندونه به هغه ته وروڅکوم.

وَمَا آدْرَاكَ مَا سَقَرُهُ لَا تُبْقِي وَلَا تَذَرُهُ

او څه شي پوره کړی یې چې څه دی اور د سقر؟ نه پاتې کېږي (ترې هېڅ شی د غوښو بې له سوځولو) او نه پرېږدي (هلېوکي بې له سوځولو نه).

تفسیر: یعنې د دوزخیانو هېڅ یو شی به داسې نه پاتې کېږي چې ونه سوځي، بیا له سوځېدلو څخه وروسته به په هماغه خپل حال باندې هم نه پاتې کېږي، بلکه دویم ځلي به بیا پخپل هغه اصلي حالت باندې بېرته اوږي، او بیا سوځي، او دا سلسله به تل جاري پاتې کېږي.

لَوْ أَهْلُ الْبَشَرِ عَلَيْهَا تِسْعَةَ عَشَرَ

سوځوونکي توروونکي دی (دغه اور بشره د کافرو) سپړو لره. په هغه (اور د سقر) باندې موکلي دي نولس پرېښتي.

تفسیر: یعنې د بشرې پوستکي او نور هغه شيان چې د انسان پر بدن په نظر راځي؛ ټول به وریږي او تک تور به اوږي، او د دوزخي حیثیت به بیخي خرابوي، شاه صاحب لیکي: لکه چې اوسپنه په اور کې سره شي، او تکه سره برېښي، د کافرانو بني آدمانو د ساقونو او د پندې پوستکي او پردې به همغسې رابرېښي، ځینې د ﴿لَوْ أَهْلُ الْبَشَرِ﴾ ترجمه داسې کوي: ظاهر کېدونکي خلقو لره، یا په نظر راتلونکي پر بدن باندې، ﴿عَلَيْهَا تِسْعَةَ عَشَرَ﴾ «په هغه اور د سقر باندې موکلي دي نولس پرېښتي»، یعنې د دوزخ د انتظام لپاره هغه پرېښتي لښکرې چې ټاکلي (مقرر) شوي دي؛ د هغوی مشرتوب او لار ښوونې ته نولس مشران مقرر شوي دي.

وَمَا جَعَلْنَا أَصْحَابَ النَّارِ إِلَّا مَلَائِكَةً

او نه دی ګرځولي مونږ خازناني موکلاني د دوزخ مګر پرېښتي (ډېرې قوتناکي).

تفسیر: د نولسو د شمېر له اورېدلو څخه کافرانو خنډل، او ملنډې یې پرې وهلې، او ویل به یې چې: ځمونږ شمېر له زرګونو څخه زیات دی، نولس پرېښتي پر مونږ باندې څه کولی شي؟ که هغوی ډېر زور ولري؛ نو هر ورو ځمونږ د لسو تنو له مقابلې ځنې یوه پرېښته نشي وتلی، یوه پهلوان د دوی له منځه وویل: «چې زه یواځې د دې نولسو پرېښتو له منځه اوولسو تنو لره بس یم، د دوو نورو ساتنه ستاسې په غاړه ده»، نو په دې مناسبت دا آیت رانازل شو، یعنې دوی خو په شمېر نولس دي، ولې پرېښتي دي، بنیادمان نه دي، او د هرې یوې پرېښتې قوت دومره زیات دی چې د لوط علیه السلام تېر او کلی یې په یوه لاس لکه چې ډوډۍ په تې باندې پر بل مخ اړوي؛ واپول.

وَمَا جَعَلْنَا عَدُوَّهُمْ إِلَّا فِتْنَةً لِلَّذِينَ كَفَرُوا

او نه دی ګرځولي مونږ (دا لږ) شمېر د دوی مګر فتنه ازموینه لپاره د هغو کسانو چې کافران شوي دي (چې استهزاء او ټوکې پرې کوي، چې دا څه عدد دی چې مقرر شوی دی؟).

تفسیر: یعنې د کافرانو د عذابولو لپاره د نولسو پرېښتو شمېر پر یوه خاص حکمت باندې مبتني دی، او د دې شمېر له بیانولو څخه د منکرانو ازموینه مقصد ده، چې آیا د دې له اورېدلو څخه کوم یو ویرېږي؟ او کوم یو پرې خاندی او ملنډې پرې وهي.

او بل مو ذکر د نولسو پرېښتو وکړ، لپاره د دې:

لَيْسَتِ يَتَّقِينَ الَّذِينَ أُوتُوا الْكِتَابَ وَيَزِدُّ الَّذِينَ آمَنُوا إِلَّا بِرِثَابِ الَّذِينَ أُوتُوا الْكِتَابَ وَالْمُؤْمِنُونَ

تر خو چې يقين وکړي هغه کسان چې دوی ته ورکړی شوی دی کتاب (چې يهود او نصاری دي، ځکه چې د دوی په کتابونو کې د خازنانو د اور همدغه عدد وو)، او (بل لپاره د دې چې) زیات کړي هغه کسانو لره چې ایمان یې راوړی دی په محمد له اهل کتابو نه له جهته د ایمان، ایمان یې زیات کړي (او لپاره د دې) چې ونه کړي شک هغه کسان چې دوی ته ورکړی شوی دی کتاب او مؤمنان.

تفسیر: یعنې اهل د کتابونو ته دا شمېر لا پخوا معلوم وو، لکه چې د «ترمذي» په یوه روایت کې راغلي دي، یا لږ تر لږه د نورو سماوي کتابونو په ذریعه به دومره پوهیدلي وي چې یوه پرېسته څومره زور او قوت لري، او حال دا دی چې نولس پرېستې هم دومره لږ شمېر نه دی، بله دا چې د تعذیب د انواعو په اعتبار ښايي چې مختلفې پرېستې پر دوزخ باندې مأموري وي، او دا کار یواځې د یوې پرېستې له لاسه پوره نه دی، په هر حال له دې بیان څخه د اهل کتابو په زړونو کې د قرآن د حقیقت یقین پیدا کیږي، او د مؤمنانو په زړونو کې له دې ځنې د ایمان قوت لا زیاتېږي، او د دې دواړو ډلو په زړونو کې د پاک قرآن په بیان کې هیڅ یو شک او تردید او اشتباه نه پاتې کیږي، او نه مؤمنان د کافرانو په دې مسخرو او ملنډو باندې تېروځي او غولېږي، او بل مو ذکر د نولسو پرېستو وکړ لپاره د دې:

وَلْيَقُولَ الَّذِينَ فِي قُلُوبِهِمْ مَرَضٌ وَالْكَافِرُونَ مَاذَا أَرَادَ اللَّهُ بِهَذَا مَثَلًا

او چې ووايي هغه کسان چې په زړونو د هغوی کې مرض ناروغي (د نفاق) ده، او (ووايي) کافران: څه شی اراده کړې ده الله پر دې شمېر (د ملائکو) سره له جهته د مثاله.

تفسیر: له «الَّذِينَ فِي قُلُوبِهِمْ مَرَضٌ» څخه منافقان یا ضعیف الایمان سړي مراد دي، او له «الْكَافِرُونَ» څخه ښکاره منکران مطلب دي، یعنې د نولسو له بیان ځنې مقصد څه وو؟ داسې ناموزونه خبره څوک منلی شي؟ (العیاذ بالله).

كَذَلِكَ يُضِلُّ اللَّهُ مَنْ يَشَاءُ وَيَهْدِي مَنْ يَشَاءُ

همداسې (په شان د ګمراه کولو د منکرانو) ګمراه کوي الله هر هغه څوک چې اراده وفرمایي د ضلالت یې، او سمه لاره ښيي هر هغه چاته چې اراده وفرمایي (د هدایت یې).

تفسیر: یعنې له یوه څیز ځنې یو بد استعداد سړی ګمراه کیږي، او یو سلیم الطبع انسان لاره مومي، څوک چې غواړي کومه خبره ونه مني؛ نو خامخا ښه خبره په بدې باندې اړوي، او له هغې څخه مسخرې او ملنډې جوړوي، او د هر چا په زړه کې چې د الله تعالی وېره او ایمان وي؛ نو د هغه له اورېدلو څخه د ده ایمان ټینګېږي، او یقین یې ترقي کوي.

وَمَا يَعْلَمُ جُنُودَ رَبِّكَ إِلَّا هُوَ

او نه پوهیږي په لښکر د رب ستا مګر همدغه.

تفسیر: یعنې د الله تعالی د بې شمېرو لښکرو شمېر یواځې هغه ته معلوم دی، دا نولس تنه پرېستې خو یواځې د دوزخ د کار کوونکیو پرېستو مشران دي.

وَمَا هِيَ إِلَّا ذِكْرٌ لِلْبَشَرِ ۝

او نه دی دا (سقر، جهنم) مگر خو ذکر پند دی خلقو ته (چې پرې پند ونیسي).

تفسیر: یعنې د دوزخ ذکر یواځې د عبرت پند او نصیحت لپاره دی، تر څو د هغه د احوالو له اورېدلو څخه خلق د الله تعالی له غضبه وویرېږي، او د هغه له نافرمانۍ څخه مخ واړوي.

كَلَّا وَالْقَمَرِ ۝ وَاللَّيْلِ إِذَا دُبِرَ ۝ وَالصُّبْحِ إِذَا أَسْفَرَ ۝ إِنَّهَا لَأُحْدَى الْكُبَرِ ۝

نه ده داسې (چې څوک به انکار وکړي له سقره) او قسم دی په سپوږمۍ باندې. او په شپې باندې کله چې شا واړوي. او په گهځ (سحر) باندې کله چې روڼ شي. بېشکه دا (اور د سقر) خامخا (یو له بلاگانو) لویو څخه دی.

تفسیر: یعنې هغه خورا لوی وپروونکي او ډېر عظیم الشان شیان چې په قیامت کې ظاهر کېدونکې دي؛ دوزخ له هغو لویو شیانو څخې یو شی دی.

نَذِيرٌ لِلْبَشَرِ ۝ لِمَنْ شَاءَ مِنْكُمْ أَنْ يَتَقَدَّمَ أَوْ يَتَأَخَّرَ ۝

و پروونکي دی (سقر) بشر بني آدمانو لره. هغه چالره چې غواړي له تاسې څخې چې وړاندې شي (نېکي، جنت ته په ایمان سره) یا وروستی شي (شرور ته په کفر سره).

تفسیر: که وړاندې لاړ شي؛ د نېکۍ یا د جنت په لوري درومي، که بهر ته پاتې شي؛ په بدۍ اخته کېږي، یا په دوزخ کې لویږي.

كُلُّ نَفْسٍ بِمَا كَسَبَتْ رَهِينَةٌ ۝ إِلَّا الْأَصْحَابَ الْيَمِينِ ۝ فِي جَذَّتْ تَيْسَاءُ لُونُ ۝ عَنِ الْمُجْرِمِينَ ۝

هر نفس په سبب د هغه چې کړې یې وي؛ گرو، بندي به وي (په سقر کې). مگر خو خاوندان د بني لاس. وي به په جنتونو کې چې پوښتنې به سره کوي یو له بل. له حال د مجرمانو (گنهگارانو).

تفسیر: یعنې هغه خلق چې د میثاق په ورځ کې د آدم علیه السلام د شا له بني لوري څخه وتلي وي، او په دنیا کې یې هم بني چارې کړي وي، او په سمه لاره تللي وي، او په موقف کې د عرش په بني خوا چېرې چې جنت وي؛ ودرېږي، او په همغه طرف رهي کېږي، او د هغوی عملنامې هم په بني لاس کې ورکړې شوي وي؛ نو دا خلق نه یواځې له قیده او رنځ څخه خوشې دي، بلکه د جنت په باغونو کې خوښ، خوشاله، او په خپل واک سره گرځي، او په خورا بېفکري او فارغ البالی سره له خپلو نورو ملگرو یا پرېستو څخه د گنهگارانو احوال پوښتي، چې هغوی چېرې دي؟ چې دلته نه ښکاري؟.

مَا سَأَلَكُمْ فِي سَقَرِ ۝

(نو وبه وایي مؤمنان منکرانو ته داسې چې): څه شي داخل کړي یې تاسې (ای منکرانو) په دوزخ کې.

تفسیر: یعنې کله چې واورې چې گنهگاران په دوزخ کې اچولی شوي دي؛ نو دوی د دې گنهگارانو په لوري متوجه کېږي، او داسې پوښتنې ترې کوي چې تاسې سره له پوهنې او عقل څرنگه د دوزخ په اور کې لویدلې یې؟.

قَالُوا لَمْ نَكُ مِنَ الْمَصْلُوحِينَ ﴿٦٧﴾ وَلَمْ نَكُ نُطْعِمُ الْمَسْكِينِ ﴿٦٨﴾ وَكُنَّا نَحْوُصُ مَعَ الْخَائِضِينَ ﴿٦٩﴾
وَكُنَّا نَكْذِبُ بِيَوْمِ الدِّينِ ﴿٧٠﴾ حَتَّىٰ أَتَيْنَا الْيَقِينَ ﴿٧١﴾

وبه وايي (مجرمان په ځواب د مؤمنانو کې چې) نه وو مونږ (په دنيا کې) له لمونځ کوونکیو څخه. او نه وو مونږ چې طعام خواړه مو ورکړي وی مسکینانو ته. او وو مونږ چې ننوتلو شغل مو کاوه په (باطلو) خبرو سره له ډېرو خبرو کوونکیو. او وو به مونږ (په دنيا کې) چې دروغ به مو ويل په ورځ د جزاء (قیامت) باندې. تر هغه پورې چې راغله مونږ ته (هغه) یقیني خبره (مرګ).

تفسیر: یعنې نه یې د الله تعالیٰ حق وپېژنده، او نه یې د بندګانو خبر واخیست، هو! د نورو خلکو په شان به یې د حق په خلاف بحثونه کول، او په بدو صحبتونو کې کېناسته، تر څو د شکو کو او شېهاتو په دلدل کې کېواته، او له ګردو څخه لویه خبره دا ده چې د هغوی باور نه وو چې د انصاف ورځ به هم راتلونکې وي، او تل به هغو رښتیا خبرې دروغ ګڼلې، تر څو چې د مرګي په کنده کې ولوېده، او پخپلو سترګو یې ولیده، او په هغو ګردو خبرو چې دروغ یې بللې پوره، باور وشو.

فَمَا تَنْفَعُهُمْ شَفَاعَةُ الشَّافِعِينَ ﴿٧٢﴾

(نو فرمایي الله) پس نفع ګټه به ونه رسوي دوی ته شفاعت د سپارښت کوونکیو.

تفسیر: د کافرانو په حق کې به هیڅوک سپارښت ونه کړي، او که یې وکړي؛ نه به منلی کیږي.

فَمَا لَهُمْ عَنِ التَّذْكَرَةِ مُعْرِضِينَ ﴿٧٣﴾

پس څه شوي دي په دوی باندې چې له تذکره پنده (قرآن) مخ ګرځوونکي دي.

تفسیر: یعنې سره له دې چې دا مصیبتونه د دوی په مخ کې دي، او ښه پندونه هم اوري، خو هیڅ نه متأثر کیږي، بلکه د هغوی له اورېدلو ځنې هم غاړه غړوي.

كَأَنَّهُمْ حُمُرٌ مُّسْتَنَفَرَةٌ ﴿٧٤﴾ قَرَّتْ مِنْ قَسْوَرَةٍ ﴿٧٥﴾

ګواکې دوی (صحرايي خړه) ګوره خړ دي تنبېدونکي. چې تنبتي له ځمري (یا له غال مغال) څخه.

تفسیر: یعنې د حق او حقیقت د شورماشور له اورېدلو څخه، او د الله تعالیٰ د ځمریانو له غږمېدلو څخه لکه وحشي خړه لرې تنبتي.

بَلْ يُرِيدُ كُلُّ امْرِئٍ مِنْهُمْ أَنْ يُؤْتَىٰ صُحُفًا مُّنَشَّرَةً ﴿٧٦﴾

بلکه غواړي هر یو سړی له دوی نه دا چې ورکړی شي ده ته پاڼې خورې شوې (په متابعت د محمد کې).

تفسیر: یعنې نه غواړي چې د پیغمبرانو خبرې واوري، بلکه له دوی ځنې د هر سړي غوښتنه دا ده چې پخپله په ده باندې د الله تعالیٰ صحیفې رانازلې شي، او دی هم پیغمبر وپېژنده شي، لکه چې د الانعام سورت په پینځلسمه رکوع (۱۲۴) آیت څمونږ دغه تفسیر کې راغلي دي: ﴿حَتَّىٰ نُؤْتِيَ مَثَلًا مَّا أُوتِيَ رُسُلُ اللَّهِ﴾.

كَلَّا بَلْ لَا يَخَافُونَ الْآخِرَةَ ۝

داسې نه ده (ور به نه کړې شي دوی ته دا پانې) بلکه نه ویریري دوی له (عذابه د) آخرت څخه. تفسیر: یعنې هیڅکله به داسې نه کیري، ځکه چې نه په هغو کې د لیاقت شته، او نه د دې خبرې د اجراء لپاره څه اړه او ضرورت دی، یعنې که چېرې دغه پانې هم دوی ته ورکړې شي؛ نو بیا هم دوی ایمان نه راوړي، نو پس څنګ کول د دوی له ایمانه په سبب د نه راتللو د کاغذونو سره نه دي، بلکه دوی نه ویریري له عذابو د آخرته.

كَلَّا إِنَّهُ تَذَكَّرٌ ۝ فَمَنْ شَاءَ ذَكَّرَهُ ۝

نه ده داسې چې دوی وایي (قرآن ته چې سحر کھانت دی)، بېشکه دا (قرآن) تذکره پنده دی. پس هر هغه څوک چې غواړي پند دې واخلي له دغه (قرآن). تفسیر: یعنې داسې له سره نشي کېدی چې هر یوه ته بېل بېل کتاب ورکړ شي، همدا یو کتاب پاک قرآن د پند لپاره بس او کافي دی، ﴿فَمَنْ شَاءَ ذَكَّرَهُ﴾ «پس هر هغه څوک چې غواړي؛ پند دې واخلي له دغه قرآن څخه».


وَمَا يَذْكُرُونَ إِلَّا أَنْ يَشَاءَ اللَّهُ ۝

او نه اخلي پند (له قرآنه) دوی مګر که اراده وفرمائي الله (د هدایت یې). تفسیر: یعنې د الله تعالی غوښتل او نه غوښتل اګر که د ده په حکمت باندې مېني دي، چې هیڅ یو بشر په هغه باندې احاطه نشي کولی؛ همدی د هر سړي استعداد او لیاقت په ښه ډول سره پېژني، او سم له هغه ورسره معامله کوي.

هُوَ أَهْلُ التَّقْوَىٰ وَأَهْلُ الْمَغْفِرَةِ ۝

همغه (الله) دی اهل (وړ) د وېرې (چې ترې وویږو)، او اهل د ښېنې (چې ښېنه ترې وغواړو). تفسیر: یعنې سړی هومره ګناه چې وکړي، خو هر کله چې د تقوی په لارې باندې لاړ شي، او له الله تعالی څخه وویږي؛ نو دی به یې ګرد ګناهونه وښيي، او د هغه توبه به ومني، ځکه د الله تعالی نه وېره پکار ده؛ او هم دی ښېنه او مغفرت کوي.

تَمَّتْ سُورَةُ الْمَدَّثَرِ بِمَنِّهِ وَتَوْفِيقِهِ، فَلَهُ الْحَمْدُ وَالْمَنَّةُ.



سُورَةُ الْقِيَامَةِ

«د (القيامة) سورت مکي دی، (٤٠) آيت او (٢) رکوع لري، په تلاوت کې (٧٥) او په نزول کې (٣١) سورت دی، وروسته د (القارعة) له سورت څخه نازل شوی دی».

بِسْمِ اللَّهِ الرَّحْمَنِ الرَّحِيمِ

(شروع کوم) په نامه د الله چې ډېر زیات مهربان پوره رحم کوونکی دی.

لَا أُقْسِمُ بِيَوْمِ الْقِيَمَةِ ۝١

قسم خورم زه په ورځې د قیامت باندې.

تفسیر: یعنې د قیامت د ورځې امکان د عقل له مخې او متیقن الوقوع کېدل یې د داسې مخبر صادق په وینا سره ثابت شوي دي چې د هغه په صدق باندې قطعي دلائل قائم دي، زه په هغه باندې قسم خورم چې تاسې په یقین وروسته له مړینې څخه بیا ژوندي کېږئ، او ضرور به د ښو او د بدو حساب کېږي.

تنبيه: اسلامي شریعت مسلمانانو ته پرته (علاوه) له الله تعالی پر بل شي باندې قسم یادول حرام کړي دي، خو د الله تعالی شان له بندګانو څخې جلا او بېل دی، هغه لوی ذات پرته له خپل ځان څخه په بل باندې هم قسم یادوي، او عموماً پر هغه شیانو باندې قسم یادوي چې د ده په نزد محبوب یا نافع یا وقع او مهتم بالشأن وي، یا مقسم علیه لپاره په ډول د شاهد او حجت ودراره شي، دلته د قیامت په ورځ قسم خوړل د هغه د نهایت وقع او مهتم بالشأن او عظمت له حیثیه دی، او په هغه مضمون باندې یې چې قسم یاد کړی دی؛ د هغه مناسبت ښکاره دی، ځکه چې د بعث او د مجازاتو ظرف همدغه قیامت دی، والله تعالی أعلم.

وَلَا أُقْسِمُ بِالنَّفْسِ اللَّوَّامَةِ ۝٢

او قسم خورم زه په نفس ملامت کوونکي (ځان خپل لره په خرابۍ باندې، اگر که کوښښ یې کړی وي په نېکو کارونو. ځواب د قسم دا دی چې خامخا به ژوندی کړی شی دویم وار).

تفسیر: محققینو لیکلي دي چې: د سړي نفس یو شی دی، خو هماغه یو نفس د دریو حالاتو په اعتبار درې نومونه لري:

(١): که نفس د علوي عالم په لوري مائل وي، او د الله تعالی په عبادت او اطاعت کې خوښي ورته حاصله وي، او د شریعت په پیروي کې یې اطمینان او تسلي په برخه وي؛ نو دې نفس ته «مطمئنة» وايي، لکه چې د (٣٠ جزء د الفجر سورت په (٢٧) آیت) کې یې لولو: ﴿يَا أَيُّهَا النَّفْسُ الْمُطْمَئِنَّةُ * ارْجِعِي إِلَىٰ رَبِّكِ رَاضِيَةً مَّرْضِيَّةً﴾.

(٢): که نفس د سفلي عالم په لوري مایل وي، او په دنيوي لذاتو، غوښتنو او خواهشونو کې مبتلا او اخته وي، او د بدې په لوري یې رغبت او د شریعت له اطاعته مباحدت خوښوي؛ نو دې نفس ته (امارة) وايي، ځکه چې هغه سړي ته امر ورکوي چې په بدو چارو کې مشغول او بوخت شي، لکه چې (د ١٣ جزء د يوسف علیه السلام سورت په اوومه رکوع (٥٣) آیت کې) ځمونږ دغه تفسیر کې راغلي دي: ﴿وَمَا أَرَىٰ نَفْسِي إِلَّا مَرَدًّا ۖ وَالْشُّعْرُ إِلَّا مَرْجَمًا ۖ﴾.

(٣): درېم نفس کله د عالم سفلي په لوري ميلان کوي، او په شهوت او غضب کې اخته کېږي، او کله د عالم علوي په لوري رُجحان غوره کوي، او له ګردو خرابو شيانو څخه لرې تېښتي، او که کومه خرابي يا تېرواته ترې وشي؛ نو په هغه باندې شرمېږي، او خپل ځان ملامتوي، نو دې نفس ته «لومه» وايي.

دلته يې په نفس «لومه» باندې قسم ياد کړې، چې که د چا فطرت صحيح وي؛ نو دی پخپله د خپل نفس له لوري په دنيا کې په خرابۍ او تقصيراتو باندې ملامتي اړوي، او همدا شی دی چې پخپل خورا لوی او ښه او بهتر صورت سره په قيامت کې به راڅرګندېږي.

أَيَسَّبُ الْإِنْسَانُ أَلَّنْ نَجْمَعَ عِظَامَهُ ۝

آيا ګمان کوي (کافر) انسان چې له سره به نه ټولولو مونږ (خواره واره) هلو کي د ده (لپاره د ژوندون په ورځ د قيامت)؟.

تفسير: يعنې کافر انسان داسې خيال کوي چې تر هلو کي پورې هم مات او ګوډ او خواره واره شوي دي، او د هغو وړو کي بڅر کي هم په خاورو او نورو کې ګډوډ شوي دي، نو ښه، اوس به هغه څرنگه يو ځای کېږي؟ او بيا به په څه ډول سره جوړ او پيوندېږي؟ داسې خو ډېر سخت او محال ښکاري، داسې نه ده چې مونږ به جمع نه کړو خواره واره شوي هلو کي د ده.

بَلَىٰ قَدِيرِينَ عَلَىٰ أَنْ تُسَوَّىٰ بَنَانُهُ ۝

هو! (بلکه جمع به يې کړو) حال دا چې قادر يو مونږ په دې باندې چې برابر ټول کړو هلو کي او بندونه د ګوتو د ده.

تفسير: يعنې مونږ خو د ګوتې بندونه هم جوړولی شو، د بندونو تخصيص ښايي د دې لامله وي، چې دا د بدن له اطرافو څنې دی، او د هر څيز تکميل د هغه په اطرافو باندې کېږي، لکه چې ځمونږ په محاورو کې هم په داسې مواردو کې داسې ويلی کېږي چې: ځما بندونه خوړېږي، او له هغه څخه مراد ګرد بدن وي، بله دا چې په بندونو کې سره د هغو وړو کي توبه د صنعت رعايت زيات دی، او عادتاً ډېر سخت او نری کار دی، نو ځکه هغه څوک چې په سخت کار باندې قادر وي؛ نو هغه په آسان کار باندې په اولی طريقه سره قادر دی، او يا مراد دادی چې: مونږ پدې قادر يو چې د ده ګوتې د خپرې او د ځنګري په څېر وګرځوو، چې بيا ترې هغسې فائدي نشي اخيستلی، چې اوس يې ترې اخلي، ځکه چې هره ګوته بېله بېله ده.

بَلْ يُرِيدُ الْإِنْسَانُ لِيَفْجُرَ أَمَامَهُ ۝ يَسْأَلُ أَيَّانَ يَوْمُ الْقِيَامَةِ ۝

بلکه اراده لري (کافر) انسان چې دروغ ووايي (په هغه څيز باندې چې) مخ کې د ده دی (له قيامت او حساب). پوښتنه کوي (کافر انسان استهزاء چې) کله به وي (ورځ د قيامت)؟.

تفسير: يعنې هغه خلق چې له قيامت څخه انکار کوي، او دويم ځلي ژوندون محال ګڼي؛ د هغه سبب دا نه دی چې دا خبره ډېره مشکله ده، او د الله تعالی کامل قدرت او ښې ښکاره نه دي، بلکه بني آدم غواړي چې د قيامت له راتګه پخوا پخپل راتلونکي عمر کې چې پاتې دی بالکل بېاک او بې پروا شي، او په فسوق او فجور کې مشغول پاتې وي، نو ځکه له داسې خيال څخه يې زړه تل په ډډه ګرځي، چې ترې عيش منغص نشي، او په لذت کې يې څه خلل ونه لويږي، بلکه د استهزاء او تعنت او د سپين سترګي له مخې پوښتنې کوي چې ښه خانه! هغه ستاسې قيامت به کله راځي؟ که په رښتيا سره راتلونکی وي؛ نو مياشت او کال او نېټه يې په ښکاره ډول سره راوښي!

فَإِذَا بَرِقَ الْبَصَرُ ۖ وَخَسَفَ الْقَمَرُ ۖ

کله چې خړې، متحیرې شي سترگې له هیسته. او توره شي سپوږمۍ (رڼا یې لارډه شي).

تفسیر: یعنې د حیرت او وېرې لامله یې سترگې خړې پاتې شي، او لمر به هم سر ته ډېر نژدې راشي، او سپوږمۍ یې نوره شي، سپوږمۍ یې ځکه جلا ذکره کړه، چې عربو د قمري حساب لامله هغې ته په ډېر زیات اهتمام سره کتل، او د هغې له احواله به تل خبر وو.

وَجُمِعَ الشَّمْسُ وَالْقَمَرُ ۖ يَقُولُ الْإِنْسَانُ يَوْمَئِذٍ أَيْنَ الْمَقَرُّ ۖ كَلَّا لَا أَزِدُّهُ إِلَّا رِبًّا يَوْمَئِذٍ السُّتُورُ ۝

او جمعه شي لمر او سپوږمۍ (له طرفه د مغربه په قیامت کې، یا جمع شي په توروالي کې په تلو د رڼا د دواړو سره، یعنې په بې نوری او تېوالي کې به دواړه سره شریک او مله وي). نو وبه وایي (کافر) انسان په دغه ورځې کې: چېرته ځای د تېښتې شته؟ (نه دی مناسب طلب د تېښتې) نشته ځای د پناه. خاص رب ستا ته په دغې ورځې کې ځای د قرار د خلقو دی (نو حساب به ورسره وکړی شي، او جزاء به ورکړه شي).

تفسیر: یعنې اوس خو وایي چې هغه ورځ چېرې ده؟ او په هغه وخت کې به له وېرې بد حواس کیږي، او داسې به وایي چې نن زه چېرې وټینم؟ او په کوم ځای کې پټ شم؟ نو داسې ارشاد به کیږي: چې نن نه د تېښتېدلو موقع ده، او نه د پوښتې وخت، نن هیڅ یو طاقت هم تاسې نشي خلاصولی، اونه پناه درکولی شي، نن ګرد د خپل پروردګار په مخ کې حاضرېږي، او د هغه د عدل او انصاف په مخ کې ودرېږي، او هغه هره فیصله چې وغواړي؛ د هر چا په حق کې یې کوي.

يُنَبِّئُ الْإِنْسَانُ يَوْمَئِذٍ بِمَا قَدَّمَ وَأَخَّرَ ۝

خبر به کړ شي انسان په دغې ورځې (د قیامت) کې په هغو (اعمالو) چې مخ کې یې لېږلي دي (نېک وي که بد) او (په هغو اعمالو چې) وروسته یې پرې ایښي وي (نېک وي که بد).

تفسیر: یعنې ګرد پخواني او وروستي اعمال ښه وي که بد وي؛ هغه ته ورڅرګندېږي (ښکارېږي)، او پرې پوهېږي.

بَلِ الْإِنْسَانُ عَلَىٰ نَفْسِهِ بَصِيرَةٌ ۖ وَلَوْ أَلْقَىٰ مَعَاذِيرَهُ ۝

بلکه انسان په ځان خپل باندې حجت لېدونکی شاهد دی. اګر که وړاندې کړي عذرونه خپل (قبول به نشي).

تفسیر: زیاترو مفسرینو د دې تعلق له ﴿يُنَبِّئُ الْإِنْسَانُ يَوْمَئِذٍ﴾ الآية - سره اخیستی دی، یعنې په ورښوولو باندې هم موقوف نه دی، انسان به پخپل احوالو باندې پخپله مطلع وي، که څه د طبیعت په اقتضاء سره دوی هلته هم بهانې جوړې کړي، او راز راز حیلې وروړاندې کړي، لکه چې کافران به وایي: ﴿وَاللَّهُ رَبُّنَا كُنَّا مُشْرِكِينَ﴾ بلکه دلته په دنیا کې هم هغه انسان چې د هغه ضمیر بالکل مسخ شوی نه وي؛ پخپل حال باندې په ښه ډول سره پوهېږي، اګر که د نورو په مخ کې حیلې او بهانې جوړې کړي، او د هغه به مخالفت کې ډېر کونښن وکړي.

لَا تُحَرِّكْ بِهِ لِسَانَكَ لِتَعْجَلَ بِهِ ۖ إِنَّ عَلَيْنَا جَمْعَهُ وَقُرْآنَهُ ۚ فَإِذَا قَرَأَهُ فَاتَّبِعْ قُرْآنَهُ ۚ ثُمَّ إِنَّ عَلَيْنَا بَيَانَهُ ۚ

مه خوځوه په دې (قرآن) سره (ای محمده! پخوا له وحی) ژبه خپله چې تعجیل به کوي په دې (قرآن سره). بېشکه پر مونږ باندې دي جمع کول یې (په سینه ستا کې) او لوستل یې (په ژبه ستا). بیا مو کله چې ولوست دا؛ نو متابعت کوه ته د لوستلو د ده (غور ورته نیسه). بیا بېشکه په مونږ باندې دي ښکاره بیانول د هغه (په اعتبار د فهم سره).

تفسیر: کله چې به جبریل علیه السلام د الله تعالی له لوري د قرآن وحی راوړه، د جبریل علیه السلام له لوستلو سره به یو ځای څمونږ رسول اکرم صلی الله علیه وسلم هم هغه لوسته، چې ژر یې یاد او زده یې کړي، او د جبریل علیه السلام له تللو څخه وروسته وحی یې په ښه ډول په یاد پاتې وي، مگر په دې صورت کې دوی ته ډېر تکلیف پېښېده، کله به چې دوی هغه رومي کلمه لوستله؛ دویمه کلمه به د دوی په فهم کې په ښه ډول سره نه راتله، او د هغو په پوهېدلو کې به هم دوی ته لږ ډېر دقت پېښېده، نو ځکه الله تعالی وفرمایل چې: په دې وخت کې ستا د ژبې د خوځولو او لوستلو هیڅ ضرورت نشته، تاسې بالکل د زړه له کومې د وحی اورېدلو ته متوجه شئ! او داسې اندېښنه مه کوئ چې دا به مې نه یادېږي، او بیا به یې څرنگه ولولم؟ او خلقو ته به یې په څه ډول وپوهوم؟ د هغو ګردو تورو ستاسو په ټټر (سینه) کې حرف په حرف ټولول او ستاسې له ژبې څخه د باندې رايستل، او په خلقو یې لولول څما کار دی، کله چې پرېښته پاک قرآن څما له لوري تاسې ته ولولي؛ نو تاسې چپ اوسئ! پوه او ښه یې واورئ! د هغه اورېدل، د هغه یادول، او د هغه علومو او معارفو وروڼه در خلاصول، او ستاسې له ژبې څخه نورو ته د هغه رسول، او روښانول؛ دا ګرد څمونږ له کارونو څخې دي، وروسته له دې څخه رسول الله صلی الله علیه وسلم له جبریل علیه السلام سره یو ځای لوستل پرېښودل.

كَذَٰلِكَ يُجِبُّونَ الْعَاجِلَةَ ۖ وَتَذَرُونَ الْآخِرَةَ ۚ

نه دي داسې (لکه چې انکار کوي کفار له بعثه)، بلکه خوښوئ تاسې ځغېدونکې (ژر فاني کېدونکې دنیا). او پرېږدئ تاسې آخرت (چې باقي او وروسته راتلونکې دی، او د هغه لپاره هیڅ عمل نه کوئ).

تفسیر: یعنې ستاسې دا د قیامت او د نورو حقائقو انکار کول هیڅ یو په کوم یوه صحیح دلیل باندې مېني نه دي، بلکه د دې سبب د دنیا انهماک دی، کله چې دنیا نقدي او ژر رسېدونکې شي دی؛ نو ځکه یې تاسې غواړئ، آخرت تاسې پور ګڼئ او پرېږدئ یې، او وایئ چې: د هغه رارسېدل لري دي.

وَجُودَ يَوْمَئِذٍ نَاضِرَةٌ ۖ إِلَىٰ رَبِّهَا نَاظِرَةٌ ۚ

ځينې مخونه (یعنې د مؤمنانو به) په دغې ورځې (د قیامت) کې ښایسته تازه روښانه وي. خاص ذات د رب خپل ته به کتونکې وي.

تفسیر: دا د آخرت بیان دی، یعنې د مؤمنانو خبرې به په دې ورځې کې ډېرې روښانه ځلېدونکې تر او تازه او ډېرې خوښې او بشاشې وي، او د دوی سترګې به د حقيقي محبوب په لقاء او کتلو سره رڼې وي، له قرآن کریم او متواترو احادیثو څخې به يقيني ډول سره معلوم شوي دي چې په آخرت کې به د الله تعالی لیدنه وي، خو ګمراهان له دې څخه منکر دي، ځکه چې دا نعمت د هغوی په برخه کې نه دی.

وَوَجَّهْ يَوْمَئِذٍ بَاسِرَةً ﴿٣٧﴾ تَطْنُ أَنْ يُفْعَلَ بِهَا فَاقْرَأْ ﴿٣٨﴾ كَلَّا إِذَا بَلَغَتِ الثَّرَاقِي ﴿٣٩﴾

او ځينې مخونه (يعني د كفارو) په دغو ورځې (د قيامت) کې به تريو بدڅېره وي. يقين به کوي چې کاوه شي، واقع کېږي په دغو (مخونو) باندې دوی ته بلا لويه چې ماتوونکې وي هلو کي د شا لره. نه ده داسې (چې دنيا خونوي پر آخرت) کله چې ورسېږي (سا) هلو کي د ستوني ته.

تفسير: يعنې باور لري چې هغه ناکاره معامله کېدونکې ده، او هغه عذاب د ګاللو دی چې بالکل به ملا ماتوونکي وي.

﴿کَلَّا إِذَا بَلَغَتِ الثَّرَاقِي﴾ «نه ده داسې چې دنيا خونوي پر آخرت، کله چې ورسېږي ساه هلو کي د ستوني ته»، يعنې آخرت لرې مه ګڼئ، ځکه چې موت د دې سفر پوښی منزل دی، چې هغه ډېر نژدې له همدې ځايه د نورو منزلونو په تلو باندې شروع کېږي، تر څو چې وروستني منزل ته ورسېږي، ګواکې د هر سړي مرګ هغه لره د لويې ورځې (قيامت) يوه وړو کې نمونه ده، هر کله چې د مريض روح ګرد سره غونډ شي، او چنګرک هلو کي د ټټر او ورمېر ته ورسېږي، او سا يې په مړۍ کې ونښلي؛ نو وپوهېږه چې د آخرت منزل يې شروع شو.

وَقِيلَ مَنْ رَاقٍ ﴿٤٠﴾ وَظَنَّ أَنَّهُ الْفِرَاقُ ﴿٤١﴾

او وبه ويلی شي (يعنې وبه وايي هغه څوک چې چاپېر له مريضه دی) څوک دی دم کوونکي (په هغه رنځور باندې چې جوړ شي، او روح يې بېرته ور وګرځي)؟ او يقين وکړي (هغه مريض) چې بېشکه په ده (باندې راغلی) دی وخت د فراق جدايي (له دنيا او خپلوانو).

تفسير: د داسې مايوسۍ په وخت کې د طبيبانو او ډاکټرانو له لاسه هيڅ شی نه وي پوره، کله چې خلق له ظاهري علاج او تدبير ځنې عاجز شي؛ نو دم او دعاء په فکر کې لويږي، او يو له بل سره وايي: «خانه! کوم داسې ښه سړی راولی، چې په دې رنځور څه دم او دعاء وکړي.

﴿وَظَنَّ أَنَّهُ الْفِرَاقُ﴾ «او يقين وکړي هغه محتضر چې بېشکه په ده باندې راغلی دی وخت د فراق جدايي له دنيا او خپلوانو»، يعنې مړ کېدونکي به وپوهېږي چې بېشکه په دی اوس له ګردو عزيزانو او اقاربو او محبوبو او مالوفو شيانو ځنې بېلېدونکي دی، يا يې دا مطلب چې سا يې له بدنه تلونکې ده.

وَالنَّفْسِ السَّاقِ بِالسَّاقِ ﴿٤٢﴾

او تاوېږي يوه پڼډۍ (د ده) له بلې پڼډۍ (د ده) سره (له هيښته د مرګ).

تفسير: يعنې په ځينو اوقاتو کې د موت د سکرانو لامله يوه پڼډۍ له بلې پڼډۍ سره لګېږي، او هم د بدن د لاندنۍ برخې ځنې د روح د تعلق له منقطع کېدلو څخه وروسته د پڼډيو خوځول او يوه له بلې ځنې بېلول به د ده په واک کې نه پاتې کېږي، نو ځکه يوه پڼډۍ له بلې پڼډۍ څخه بېواکه لويږي، ځينې اسلاف وايي چې: د عربو په محاورو کې «ساق» کنایه ده له سخت مصيبت څخه، نو په دې تقدير به د دې آيت ترجمه داسې کېږي: «يوه سختي به له بلې سختۍ سره يو ځای کېږي»، ځکه چې مړ کېدونکي ته په دې وخت کې دوه سختې وروړاندې کېږي، يوه دا چې له دنيا ځنې داسې درومي چې مال او اسباب، اهل او عيال، کور او کهول، جاه او حشم ګرد ځنې پاتې کېږي، غليمان پرې خوښېږي، او پيغورونه ورکوي، او خپلوان يې خفه کېږي، او په رنځ او خفګان کې لويږي، بله يې له دې ځنې ډېره لويه او وېروونکې ده، چې هغه د قبر او آخرت هسې پېښې او احوال دي چې د هغه کيفيت په بيان نشي راتلی، يعنې سختی د دنيا د آخرت له سختيو سره يو ځای کېږي.

إِلَىٰ رَبِّكَ يَوْمَئِذٍ الْمَسَاقُ ۖ

په لوري د رب ستا په دغې ورځې کې ورتله دي (د ټولو مخلوقاتو لپاره د مجازاتو).
تفسير: يعنې د آخرت د سفر ابتداء له دې ځای څخې ده، څوکا چې اوس د بنده راښکول د خپل پروردگار په لوري شروع شو.

فَلَا صَدَقَ وَلَا وُفِيَ ۚ وَلَكِنْ كَذَّبَ وَتَوَلَّى ۖ ثُمَّ ذَهَبَ إِلَىٰ أَهْلِهِ يَتَمَطَّى ۚ

بيا يې يقين ونه کړ (په مؤمن به باندې)، او نه يې لمونځ وکړ. مگر دروغجن يې وشمېره (قرآن لره)، او مخ يې وگرځاوه (له ايمان نه). بيا لاړ اهل خپل ته (له مجلس نه) په تکبر سره.
تفسير: يعنې د رښتين گڼلو او باور لرلو په ځای پيغمبران دروغجن شمېري، او د لمانځه کولو او د الله تعالیٰ په لوري د متوجه کېدلو په ځای تل له هغه څخې غاړه غړوي، او په دې باندې يواځې اکتفاء نه کوي، بلکه په خپل تکبر او غرور د خپلو متعلقينو او خپلوانو په لوري ځي، او داسې راښکاروي چې لکه کوم ښه لوی کار او ډېره مېړانه او د پوهنې کار يې کړی دی.

أَوَّلَىٰ لَكَ فَأَوَّلَىٰ ۖ ثُمَّ أَوَّلَىٰ لَكَ فَأَوَّلَىٰ ۖ

وړ لایقه ده تاته (ای کافر انسانه هغه شی چې بد يې بولې سختي د مرګ). پس وړ لایقه ده (هغه شی چې بد يې بولې چې سختي د قبر ده). بيا وړ لایقه ده تالره (هغه شی چې بد يې بولې چې سختي د ورځې د قیامت ده)، پس وړ لایقه ده (تالره هغه شی چې بد يې بولې چې همېشه عذابېدل ستا دي په دوزخ کې).
تفسير: يعنې ای بدبخته! اوس ستا د هلاکت، افسوس او کمبختی وار دی، یو ځلې نه بلکه څو څو ځلې اوس پاتې خرابي پر خرابي او تباهي پر تباهي ده، پرته له تانه به بل هیڅوک د الله تعالیٰ د نوې نوې سزا وړ او مستحق نه وي.

أَيَحْسَبُ الْإِنْسَانُ أَنْ يُتْرَكَ سُدًى ۚ


آيا گمان کوي (کافر) انسان چې پرې به ښود شي دی چټي (بېکاره) بې قیده مهمله بېکاره.
تفسير: يعنې آیا بني آدم داسې گڼي چې دی به همداسې چټي بېکاره او مهمل پرې ښود شي؟ او د امر او نهی هیڅ یو قید به په ده باندې نه وي؟ یا له مړینې څخه وروسته به بیا نه ژوندی کېږي؟ او له ده څخه به د نېکیو او بدیو گډ شمېر نه اخیست کېږي؟ او هیڅ حساب او کتاب به ورسره نه کېږي.

أَلَمْ يَكُنْ نُطْفَةً مِّنْ مَّنِيٍّ يُُمْنَىٰ ۖ ثُمَّ كَانَ عَلقَةً فَخَلَقَ فَسَوَّىٰ ۖ فَجَعَلَ مِنْهُ الزُّوْجَيْنِ الذَّكَرَ وَالْأُنثَىٰ ۚ أَلَيْسَ ذَٰلِكَ بِقَدِيرٍ عَلَىٰ أَنْ يُحْيِيَ الْمَوْتَىٰ ۚ

آیا نه وو دغه (انسان اول) یو څاڅکی له مني څخه چې تویوه شي (اچوه شي پر رحمونو د ښځو کې)؟ بیا وو دی یوه ټوټه د وینو؛ نو پیدا کړ الله (اندامونه یې) پس برابر کړ (صورت یې او روح یې پکې وپو کول). نو پیدا یې کړ له هغه (اوبو د مني) څخه جوړه (دوه صنفه) نارینه او ښځه. آیا نه دی دغه (ذات) قدرت لرونکی کوونکی د دغو افعالو، قادر په دې باندې چې ژوندي کړي مړي؟ (بلکه ښه قادر دی).

تفسير: يعنې انسان له نطفې ځنې د غوټه شويو وينو په شکل ګرځي، بيا الله تعالى د دې د پيداښت ګرد مراتب پوره کوي، او انسان ترې جوړوي، او ټول ظاهري اعضاء او باطني قوتونه يې برابروي، او د يوې بېخانې نطفې ځنې يو عاقل انسان جوړوي، او هم له همدې نطفې ځنې دوه ډوله (قسمه) بني آدم پيدا کوي، چې د دوی د هر يو ظاهري او باطني خصوصيات سره بېل وي، آيا هغه مطلق قادر چې له اوله يې ګرد خلق په داسې يو حکمت او قدرت سره پيدا کړي وي؛ بيا په دې باندې قادر نه دی چې دوی بيا راژوندي کړي؟ (سبحانک اللهم فبلى!)، پاک دی ستا ذات ای الها!، ولې به يې نه پيدا کوي؟ ته بېشکه قادر يې.

تمت سورة القيامة بفضل الله تعالى ومنه وكرمه.



سُورَةُ الدَّهْرِ

«د (الدهر) سورت مکي دی، (۳۱) آيت (۲) رکوع لري، په تلاوت کې (۷۶) او په نزول کې (۹۸) سورت دی، وروسته د (الرحمان) له سورت څخه نازل شوی دی.»

بِسْمِ اللَّهِ الرَّحْمَنِ الرَّحِيمِ

(شروع کوم) په نامه د الله چې ډېر زیات مهربان پوره رحم کوونکی دی.

هَلْ أَتَى عَلَى الْإِنْسَانِ حِينٌ مِّنَ الدَّهْرِ لَمْ يَكُنْ شَيْئًا مَّذْكُورًا ۝

آیا راغلی دی (یعنې په تحقیق سره راغلی دی) پر انسان څه وخت له زمانې څخه چې نه وو دی یو شی یاد کړی شوی (په یوه نامه سره).

تفسیر: بېشکه پر انسان باندې داسې یو وخت تېر شوی دی چې هېڅ نوم او نښه یې نه وه، بلکه یو غیر مذکور په انسانیت څیز وو، او یو جز وو له اجزاوو د عناصرو او د نطفې، بیا یې څومره مده طي کړ چې د نطفې په شکل کې راووت.

إِنَّا خَلَقْنَا الْإِنْسَانَ مِنْ نُّطْفَةٍ أَمْشَاجٍ ۝

بېشکه پیدا کړی دی مونږ انسان له نطفې څخه چې ګډوډه شوې ده (د نر او د ښځې).

تفسیر: یعنې د نارینه او د ښځې د دوو ډولو اوبو ځنې یې پیدا کړ.

تنبيه: د (امشاج) معنی مخلوط دی، نطفه د هغو غذاوو خلاصه ده، چې له مختلفو شیانو ځنې روغه ده، نو ځکه د ښځې له اوبو څخه پرته (علاوه) یواځې هماغه یو اوبو ته هم (امشاج) وایه شي، او پیدا کړ مونږ دغه انسان لره په دغه حال کې چې:

تَبَتَّلَیْهِ فَجَعَلْنَاهُ سَمِيعًا بَصِيرًا ۝ إِنَّا هَدَيْنَاهُ السَّبِيلَ إِمَّا شَاكِرًا وَإِمَّا كَفُورًا ۝

ازمایو یې، نو ومو ګرځوو مونږ دغه (انسان) اورېدونکی او لیدونکی. بېشکه مونږ وربښولې ده دغه (انسان) ته سمه لاره (په لېږلو د رسولانو او په دلائلو د عقل سره)، یا به وي دی شکر کوونکی او یا به وي دی ناشکره.

تفسیر: یعنې له نطفې ځنې د وینې غوټه او له هغه ځنې یې د غوښې یوه ټوټه جوړه کړه، همداراز له څو څو ځلې اړولو او ګرځولو څخه یې هغه دې درجې ته ورساوه چې دی پخپلو غوږونو سره اوري، او په سترگو سره ویني، او له هسې قوتونو څخه کار اخلي، چې بل کوم حیوان له هغو ځنې کار نشي اخیستی، ګواکې نور ګرد د ده په مخ کې ګاڼه او پانده دي.

تنبيه: د «تَبَتَّلَیْهِ» معنی اکثر و مفسرینو (امتحان) او ازموینه اخیستې ده، د بني آدم له پیدایښته دا غرض دی چې دی د الله تعالی په احکامو، امر، نهی او نورو مخاطب شي، او امتحان ترې واخیست شي، او ولیده شي چې دی تر کومې اندازې پورې د خپل الله تعالی د احکامو تعميل او خپل اخلاص او وفاداري څرګندوي؟ نو ځکه هغه ته یې د اورېدلو، پوهېدلو او لیدلو قوتونه وروښل، چې پر هغوی باندې د شرعي تکالیفو مدار دی.

﴿إِنَّمَا هَدَيْتُهُ﴾ الآية - یعني پومبی یې د اصلي فطرت او پیدایشي عقل او پوهې ځنې، بیا یې د عقلیه او نقلیه دلائلو په وسیله هغه ته د نېکۍ لاره وروښوده، چې د دې ښوونې اقتضاء داسې ده چې ښایي ګرد انسانان په یوه سمه لاره باندې لاړ شي، خو د شاوخوا د حالاتو لامله او د خارجي عواملو اغېزې او د نورو عوارضو له سببه ګرد په یوه لاره باندې پاتې نشول، ځینو الله تعالی ومانه، او حق یې وپېژنده، او ځینو ناشکری او ناحقۍ ته ملا وتړله، وروسته له دې نه الله اکرم شأنه وأعظم برهانه د دې دواړو د پای او انجام ذکر دغسې فرمایي:

﴿إِنَّا أَعْتَدْنَا لِلْكَافِرِينَ سَلَاسِلًا وَأَغْلَالًا وَسَعِيرًا﴾

بېشکه مونږ تیار کړی مو دی کافرانو ته ځنځیرونه او طوقونه او تود اور (لمبې وھونکې چې تل به په کې سوځي).

﴿إِنَّ الْأَبْرَارَ يَشْرَبُونَ مِنْ كَأْسٍ كَانَ مِزَاجُهَا كَافُورًا ۚ عَيْنًا يَشْرَبُ بِهَا عِبَادُ اللَّهِ

بېشکه ابرار نېکان څښي (په جنت کې) له جامونو د شرابو ځنې چې وي ګډه له هغو سره کافور. چینه چې څښي به له هغې څخه (نېک) بندګان د الله.

تفسیر: یعني د شرابو هسې جامونه به څښي چې لږ څه کافور به په کې ګډ وي، دا کافور د دې دنیا د کافورو په شان نه دي، بلکه د جنت د یوې خاصې چینې نوم دی، چې د الله تعالی له لوري په خاص ډول د الله تعالی مخصوصو او مقربو بندګانو ته د هغه له اوبو څخه ورکولی کیږي، ښایي چې د دې سوږوالی ښه رائحه او وږم، مفرح، خاصیت، او د تک سپین رنگ لامله هغه ته کافور ویلی شي.

﴿يُفَجِّرُونَهَا تَفْجِيرًا ۝ يُؤْفُونَ بِالَّذِ

چې بیایي به (مؤمنان) دغې (چینې) لږه (هر چېرته چې یې خوښه وي په بېولو سره). وفاء کوي (ابرار) په (هغه) نذر سره (چې یې واجب کړی وي په طاعت د الله کې، پر ځانونو خپلو باندې).

تفسیر: یعني دا چینه د هغو بندګانو په واک او اختیار کې ده، چې په هر لوري دوی اشاره وکړي؛ د دې د اوبو ویالې به همغه لوري بهیږي، ځینې وایي چې: د دې چینې اصلي منبع به د رسول اکرم صلی الله علیه وسلم په لوړه ماڼۍ کې وي، چې له هغه ځایه به د ګردو انبیاوو، اولیاوو، صلحاوو او مؤمنینو ماڼیو ته د هغې ویالې وبهیري والله أعلم، وروسته له دې نه الله اکرم شأنه وأعظم برهانه د ابرارو د خصائلو داسې بیان فرمایي:

﴿يُؤْفُونَ بِالَّذِ﴾ - یعني هغه نذرونه چې پخپلو ځانونو باندې یې منلي وي؛ اداء کوي یې، ښکاره ده: کله چې پخپل ځان باندې لازم کړی څیز پوره کاوه شي؛ نو هغه خبرې چې د الله تعالی له لوري لازمي شوي دي څرنگه به پرېښودی شي؟.

﴿وَيَعَاْفُونَ يَوْمًا كَانَ شَرُّهُ مُسْتَطِيرًا﴾

او ویريږي (ابرار) له هغې ورځې چې شر یې ښکاره او تیت (څرګند) دی.

تفسیر: یعني د دې ورځې سختي او خرابي به درجه په درجه پر ټولو عامه، او ګردو لږه نیوونکې وي، او هیڅوک به په کلي ډول له هغه ځنې محفوظ نه وي، الا من شاء الله !.

وَيُطْعِمُونَ الطَّعَامَ عَلَى حُبِّهِ مِسْكِينًا وَيَتِيمًا وَأَسِيرًا ①

او (ابرار) ورکوي طعام خواړه پر محبت ميني د دغه (الله يا د طعام) مسکين اړ (مجبور) ته، او يتيم پلار مړي ته، او اسير بندي ته.

تفسير: يعنې د الله تعالى په محبت کې خپل طعام او خواړه سره له دې چې دې پخپله ورته اړ او محتاج دی، او ډېر خواهش يې ورته کېږي؛ په ډېر اخلاص، شوق او ذوق سره مسکينانو، يتيمانو، او بنديانو ته يې ورکوي.

إِنَّمَا نُطْعِمُكُمْ لُوحَهُ اللَّهِ لَدَرِيْدُ مِنْكُمْ جَزَاءً وَرَشْكُورًا ② إِنَّا نَخَافُ مِنْ رَبِّنا يَوْمَ مَاعْبُوسًا قَمَطِرًا ③

(وايي ابرار) بېشکه چې مونږ طعام خواړه درکوو تاسې ته خاص د الله تعالى د مخ لپاره (چې ويې وینو، او د هغه رضا مو په نصیب شي)، نه غواړو مونږ له تاسې څخه جزاء، بدل، او نه شکر ایستل. بېشکه مونږ ویرېږو له ربه خپله له عذاب د ورځې تريو مخې (غمجنې) ډېرې سختې تريو مخې نه.

تفسير: يعنې دا طعام او خواړه ورکوونکي به د حال په ژبې سره داسې وینونکي وي، او که چېرې مصلحت وي او لازم يې وگڼي؛ د قال په ژبې سره يې هم ویلی شي.

﴿إِنَّمَا نُطْعِمُكُمْ لُوحَهُ اللَّهِ﴾ ځمونږ خواړه ورکول په دې خاطر دي چې الله تعالى ووينو، او د هغه رضا او ثواب مو په برخه شي، له تاسو څخه څه بدله، عوض نه غواړو، او نه درڅخه د شکر ایستلو او د مننې غوښتونکي یو. ﴿إِنَّا نَخَافُ﴾ «بېشکه مونږ ویرېږو له ربه خپله له عذاب د ورځې تريو مخې غمجنې، ډېرې سختې تريو مخې نه».

ثَوَقَّعَهُمُ اللَّهُ شَرَّ ذَٰلِكَ الْيَوْمِ وَلَقَّهْمُ نَصْرَةً وَسُرُورًا ④

نو و به ساتي دوی لره الله (په سبب د حسانتو د دوی) له شره سختی د دغې ورځې، او ور به کړي دوی ته تازگي او حسن د مخونو (او خوشالي د زړونو).

تفسير: يعنې له هغه شي ځنې چې دوی ډېر ویرېدل؛ الله تعالى دوی له هغه ځنې محفوظ او مأمون وساتل، او د هغوی مخونو ته يې ښایست او تازگي، او زړونو ته يې خوښي او سرور ورعطاء کړ.

وَجَزَّيْنَهُمَا بِصَبْرٍ وَاجْتَنَاءٍ وَحَرِيرٍ ⑤

او جزاء به ورکړی دوی ته (الله) په سبب د صبر د دوی جنت او (جامې) ورېښمېني.

تفسير: يعنې کله چې دې خلکو د دنیا پر تنگسۍ او سختیو باندې صبر کاوه، او له گناهونو او معاصيو ځنې يې ځانونه ساتل، او په طاعت او عبادت کې قائم اوسېدل؛ نو ځکه الله تعالى د هغوی د آرام او راحت لپاره دوی ته د جنت ښه نعماء، اعلى باغونه، او فاخره لباسونه مرحمت کړل، اوس الله اکرم شانه و اعظم برهانه د دغو جنتیانو يو بل ښه وضعیت داسې بيان فرمايي:

مُتَّكِئِينَ فِيهَا عَلَى الْأَرَائِكِ لَا يَرَوْنَ فِيهَا شَمْسًا وَلَا زَمْهَرِيرًا ⑥

حال دا چې تکیه کوونکي به وي په هغه (جنت) کې پر تختونو باندې (د باچایانو او ټولواکانو په ډول)، نه به ویني دوی هلته شمس لمر (ګرمي) او نه زمهریر (سارپه).

تفسیر: یعنی د جنت موسم به ډېر معتدل او برابر وي، نه د تودوخې او نه د یخۍ او نه به نور څه رږ او تکلیف هلته وي.

وَدَانِيَةً عَلَيْهِمْ ظِلُّهَا وَذُلَّتْ قُطُوفُهَا تَذَلُّلًا ۝۳۷

حال دا چې نژدې به وي پر دوی باندې سیوري (د ونو) د هغه، تابع او مسخرې ټیټې کړې شوي به وي مېوې د هغه په تابعدارۍ مسخرېدلو ټیټېدلو سره (چې شوکول به یې اسان وي).

تفسیر: یعنی د ونو څانګې د خپلو مېوو سره دوی ته ډېرې نژدې کېږي، او د هغوی مېوې به ورځوړندې او د دوی په واک کې به وي، او جنتیان په هر حالت او هر ځای کې چې وغواړي، اعم له دې څخه چې ولاړ وي یا ناست یا ملاست، بې له تکلفه هغه ټولولې او شوکولې شي.

وَيُطَافُ عَلَيْهِمْ بِأَنِيَّةٍ مِّنْ فَضَّةٍ وَأَكْوَابٍ كَانَتْ قَوَارِيرًا ۝۳۸ قَوَارِيرًا مِّنْ فِضَّةٍ

او ګرځولې به شي پر دغو (ابرارو) باندې (په دغه جنت کې د) شیشو جامونه له سپینو زرو او ګلاسونه صراحی چې وي به (دغه ظروف) په شان د شیشو. هسې شیشې چې له سپینو زرو به وي (صاف به وي د شیشو په شان، چې ظاهر به یې له باطن او باطن به یې له ظاهره ښکاري).

تفسیر: یعنی دا ظروف لوښي به په اصل کې د سپینو زرو څخه جوړ وي، او ډېر سپین بې داغه او خوښي ښونکي، او داسې صاف او شفاف او ځلېدونکې به وي، چې لکه شیشي غوندې به ښکاري، او د هغه د منځ شیان به له باندې څخه له لرې لیده کېږي.

فَذَرُّوْهَا تَقْدِيرًا ۝۳۹

په اندازه کړي به وي هغه (جامونه ساقیانو د جنت جنتیانو ته) اندازه کول.

تفسیر: یعنی یو جنتي هومره چې څښلو ته ضرورت لري، او زړه یې غواړي؛ په هغه مېچ او اندازه سره به سم او برابر په هغه کې شراب وي، چې نه به ترې لږېږي، او نه به ترې زیاتېږي، یا په هره اندازه چې جنتیان پخپلو زړونو کې ټاکلې او ګرځولې وي؛ بې له تزئیده او بې له تنقیصه سم د دوی له غوښتنې سره ورته وړاندې کېږي.

وَيُسْقَوْنَ فِيهَا كَأْسًا كَانَ مِزَاجُهَا زَنْجَبِيلًا ۝۴۰

او ورڅښول کېږي به جنتیانو ته په جنت کې جامونه د شرابو چې وي به ګډ له هغه سره زنجبیل.

تفسیر: یعنی د شرابو جام یو هغه وو چې د هغه ګډ جنتي کافور دی، دویم یې هغه دی چې زنجبیل (سونډ) ورسره ګډوي، مګر دا د دې دنیا زنجبیل او سونډ ونه ګاڼه شي، ځکه هغه یوه چینه ده چې «سلسبیل» نومېږي، د سونډ تاثیر تود دی، او په غریزه حرارت کې انتعاش پیدا کوي، او عرب هغه ډېر خوښوي.

په هر حال سره په کوم خاص مناسبت سره دې چينې ته «زنجبیل وایي»، د ښکانونو په جامونو کې د هغه لږ څه ګډون کاوه شي، په اصل کې دا چینه لویو عالي مقامو مقرینو لره ده، والله أعلم.

عَيْنًا فِيهَا سُحُبٌ سَلْسِيلٌ ﴿٥٠﴾

چینه په دغه (جنت کې چې) نوم یې اینسودلی شوی دی په سلسیل سره.

تفسیر: د «سلسیل» معنی صافې بهېدونکې اوبه دي، (کذا في الموضح)، او ځکه ورته «سلسیل» وايي چې آسانه تیرېږي له حلقه، او ډېرې لذیذې او خونده وړې دي په څېلو کې، او هر چېرته چې د جنتي زړه وغواړوي، همغله ورته بهېږي.

وَيُطَوَّقُ عَلَيْهِمْ وَلَدَانٌ مُّخْلَدُونَ

او ګرځي پر دغو جنتیانو باندې هلکان تل پاتې شوي (پخپل حال).

تفسیر: یعنې تل به هلک پاتې کېږي، یا به له جنتیانو څخه هېڅ نه اخیست کېږي، او تل تر تله به د هغوی په خدماتو کې مشغول وي.

إِذَا رَأَيْتَهُمْ حَسِبْتَهُمْ لُؤْلُؤًا مَّنْثُورًا ﴿٥١﴾

کله چې ووينې ته دوی؛ ګڼې به هغوی (په صفایي کې) لکه مرغلرې خورې شوې.

تفسیر: یعنې پخپل حسن، جمال، صفایي او بڼایست سره په هر لوري ګرځي، او داسې خوش منظر معلومېږي لکه چې د ډېرو ځلېدونکیو او بڼایسته مرغلرو په شان پر ځمکې باندې خواره شوي وي، او تخصیص د «منثور» لپاره د دې دی؛ چې دا بڼایسته او ښې ښکارېږي له مرغلرو منظومه وو او پیلو شویو څخه.

وَإِذَا رَأَيْتَ ثَمَرًا رَأَيْتَ نَعِيمًا وَمُلْكًا لَّيْسًا ﴿٥٢﴾

او هر کله چې وګورې ته دغه (جنت) ته؛ نو وبه وينې ته نعمتونه (ډېر چې صفت یې کېدی نشي) او ملک باچايي لویه (لازواله چې انتهاء او زوال نه لري).

تفسیر: یعنې د جنت حال او احوال څه ووايه شي، که څوک یې وويني؛ نو ور معلومېږي چې په جنت کې به څه عظیم الشان نعمتونه او څومره لویه لا زواله بېمثاله باچايي یوه معمولي او ادنی جنتي ته ور په برخه کېږي، رزقنا الله تعالی منها بمتة وفضله.

عَلَيْهِمْ ثِيَابٌ سُنْدُسٌ خُضْرٌ وَاسْتَبْرَقٌ

له پاسه پر دوی باندې به کالي د نړیو ورېښمو وي چې شنه به وي، او د غټو ورېښمو نه.

تفسیر: یعنې نري او غټ دوه ډوله د ورېښمو کالي به جنتیانو ته ورکاوه کېږي.

وَحُلُوءٌ أَسَاوِرٌ مِنْ قِضَّةٍ

او وابه غوښته شي (دوی ته) باهوګان له سپینو زرو.

تفسیر: په دې سورت کې درې ځایه د سپینو زرو، د لوښیو، ګانو او نورو ذکر راغلی دی، په بل ځای کې د سرو زرو ذکر شوی دی، ممکن دي چې دا هم وي او هغه هم وي، ځینو ته به دا ورکاوه شي، او ځینو ته به هغه، یا به کله دا او کله به هغه وروړاندې کېږي.

وَسَقُتْهُمْ رَبُّهُمْ شَرَابًا طَهُورًا ﴿٥١﴾

او وروبه خښي دغو (جنتیانو ته) رب د دوی شراب طهور (خښاک ښه پاکیزه).

تفسیر: یعنې له گړدو نعمتونو وروسته د شراب طهور یو جام به د حقیقي مالک له لوري ورکاوه شي، چې نه په کې نجاست وي، او نه کدورت، نه به ورسره څه درد او الم او نه به بدبويي وي، او د هغه له خښلو ځنې به زړه پاک او گټلېه صفا کيږي، له خښلو څخه وروسته له بدن څخه به داسې عرق او خولې وځي، چې د هغه وږمه او خوشبويي به د مسکو په څېر زړونه خوشبوي.

إِنَّ هَذَا كَانَ لَكُمْ جَزَاءً وَكَانَ سَعْيُكُمْ مَشْكُورًا ﴿٥٢﴾ إِنَّا نَحْنُ نَزَّلْنَا عَلَيْكَ الْقُرْآنَ تَنْزِيلًا ﴿٥٣﴾ فَاصْبِرْ
لِحُكْمِ رَبِّكَ

(او وېه فرمایي الله دوی ته چې) بېشکه دغه (نعمتونه) وو تاسې لره جزاء بدل (د اعمالو ستاسې)، او دی سعي عمل زیار ستاسې مشکور مقبول. بېشکه مونږ همدا مونږ نازل کړی مو دی په تا باندې (ای محمده!) قرآن نازل کول. نو صبر کوه حکم د رب خپل ته (په نصرت د تا).

تفسیر: یعنې د زیات اعزاز او اکرام او د زړونو د خوښې لپاره به ویلی شي چې: دا ستاسې د اعمالو بدل دی، ستاسې زیارونه مقبول او مشکور او سعي مو ومنلی شوې، د دې زېري له اورېدلو ځنې به جنتیان لا خوښيږي.

﴿إِنَّا نَحْنُ﴾ الآية - «بېشکه مونږ نازل کړی مو دی په تا باندې ای محمده قرآن نازلول، نو صبر کوه حکم امر د رب خپل ته په نصرت د تا»، چې ستا زړه مضبوط شي، او خلق ورو ورو پخپلو ښو او بدو باندې ښه وپوهيږي او معلوم یې کړي، چې جنت د کومو اعمالو په وسیله موندل کيږي، که په داسې پوهولو سره هم ونه پوهېده، او پخپل ضد او عناد کې ټینګ پاتې شو؛ نو تاسې د خپل پروردگار په حکم باندې همغسې ټینګ ودرېږئ، او د وروستنۍ فیصلې انتظار وکړئ!.

وَلَا تُطِعْ مِنْهُمْ إِنْشَاءً أَوْ كَفُورًا ﴿٥٤﴾

او مه منه خبره له دوی ځنې د هیڅ یو گنهگار او ناشکره (چې تا بولي کفر ته).

تفسیر: یعنې «عتبه» او «ولید» او د قریشو نور کفار تاسې ته دنيوي ترغیونه درکوي، او شنه باغونه درښيي، او په دې تحریص او تطمیع سره غواړي چې تاسې د تبلیغ له فرضه واپروي، نو الله تعالی تنبیه فرمایي چې: تاسې د دوی په خبرو باندې مه تېروځئ، ځکه چې د گنهگار، فاسق او ناشکر کافر له وینا منلو څخه پرته له نقصانه بل څه په لاس نه درځي، نو د داسې شریرانو او بدبختانو خبرو ته غوږ نیول نه دي پکار.

وَاذْكُرْ اسْمَ رَبِّكَ بُكْرَةً وَأَصِيلًا ﴿٥٥﴾

او یادوه نوم د رب خپل صباح کهیځ او بېگا ماښام.

تفسیر: یعنې تل هغه پخپل زړه کې ولره!، په تېره بیا په دې دوو وختونو کې یې هر ورو یادوه!، گړدو اندېښنو علاج همدا د الله تعالی ذکر دی.

وَمِنَ اللَّيْلِ فَاسْجُدْ لَهُ وَسَبِّحْهُ لَيْلًا طَوِيلًا ﴿٥٠﴾

او په څه برخه د شپې کې نو سجده کوه هغه (الله) ته، او نسبت د پاکې کوه دغه (الله) ته په شپه اوږده کې (یعنې تهجد کوه او).

تفسیر: لمونځ وکړه!، ښایي چې له دې ځنې د مغرب او عشاء لمونځونه یا به تهجد مراد وي، که له ﴿وَمِنَ اللَّيْلِ فَاسْجُدْ لَهُ﴾ څخه تهجد مراد وي؛ نو دلته به له تسبیح ځنې د هغه متبادره معنی اخیسته کېږي، یعنې د شپې له لوري علاوه پر تهجد پر ډېرو تسبیحو او تهلیلو کې مشغول شئ!، که له رومي «فاسجد» ځنې د ماښام او ماسختن لمونځ مراد وي؛ نو دلته به له تسبیح څخه تهجد مراد وي.

إِنَّ هَؤُلَاءِ يُعَيَّبُونَ الْعَاجِلَةَ وَيَذَرُونَ وَرَاءَهُمْ يَوْمًا ثَقِيلًا ﴿٥١﴾

بېشکه دا (خلق چې کفار دي) خوبښوي ژر تېرېدونکې (دنيا)، او پرېږدي وروسته له ځانه ورځ سخته (د عقیبې چې د هغې لپاره څه تیاری او عمل نه کوي).

تفسیر: یعنې دا خلق که ستاسې پند او هدایت نه مني، د هغه سبب د دنیا مینه ده، کله چې دنیا یو ژر په لاس راتلونکې څیز دی، دوی هم دا غواړي، او د قیامت له درنې ورځې څخه غافل شوي دي، او هیڅ د هغه په فکر کې نه دي لویډلي.

نَعْنُ خَلْقَهُمْ وَشَدَّ دَنَاءَ أَسْرَهُمْ وَإِذَا شِئْنَا بَدَّلْنَا أَمْثَلَهُمْ بَدِيلًا ﴿٥٢﴾

مونږ پیدا کړي مو دي دوی، او بیا مو مضبوط کړل پیدایښت بندونه اندامونه د دوی، او کله چې اراده وفرمایو؛ بدل به راوړو مونږ امثال د دوی (په خلقت کې) بدل.

تفسیر: یعنې اول مو تاسې پیدا کړئ، او ستاسې گړد بندونه او اندامونه مو جوړ کړي دي، نن ځمونږ هغه قدرت نه دی سلب شوی، هر کله چې مونږ وغواړو؛ ستاسې دا موجوده ژوندون پای (انجام) ته رسوو، او همداسې یوه بله هستي بیا پیدا او ودرولی شو، یا دا مطلب که دا خلق یې ونه مني؛ نو مونږ قادر یو، هر کله چې وغواړو د دوی په ځای به نور داسې سړي راولو چې گړد سره به مطیع او فرمانبرداران وي، او د دوی په شان به سرکشان نه وي.

إِنَّ هَذِهِ تَذَكُّرَةٌ فَمَنْ شَاءَ اتَّخَذَ إِلَىٰ رَبِّهِ سَبِيلًا ﴿٥٣﴾

بېشکه دغه (سورت) تذکره پند دی (خلکو لره)، نو هر هغه څوک چې اراده کوي نیسي طرف د رب خپل ته لاره (په خیر او طاعت سره؛ پس ودې نیسي!).

تفسیر: یعنې په جبر او زور سره په دوی باندې خبرې منل ستا کار نه دی، د پاک قرآن په وسیله پند ورکوی!، وروسته له دې د هر چا اختیار دی، هر څوک چې زړه یې غواړي د خپل پروردگار تر خوښۍ پورې د رسېدلو لاره لاره دې ځان ته جوړه کړي!

وَمَا تَشَاءُونَ إِلَّا أَنْ يَشَاءَ اللَّهُ إِنَّ اللَّهَ كَانَ عَلِيمًا حَكِيمًا ﴿٥٤﴾

او اراده نشئ کولی تاسې (د هیڅ لاره د طاعت) مگر هغه چې اراده وفرمایي الله (تاسو ته)، بېشکه الله دی (پر هر شي باندې) ښه عالم دانا ښه حکمت والا دی.


تفسير: يعنى ستاسې غوښتنه هم پرته د الله تعالى له غوښتنې نشي کېدې، ځکه چې د بنده مشيت د الله تعالى د مشيت تابع دى، دغه الله تعالى ته ښه معلوم او ښکاره ده چې د چا استعداد او قابليت څه قسم دى؟ نو سم له هغه سره د هغه مشيت کار کوي، بيا پاک الله هر چا لره چې اراده ولري د هدايت نو پخپل مشيت په سمې لارې باندې يې بيايي، او چا سر لره چې د گمراهۍ اراده وکړي نو په گمراهۍ کې يې پرېږدي.

يَدْخُلُ مَنْ يَشَاءُ فِي رَحْمَتِهِ وَالظَّالِمِينَ أَعَدَّ لَهُمْ عَذَابًا أَلِيمًا ۝

داخلوي (الله) هغه څوک چې اراده (د دخول يې) وفرمايي په رحمت خپل کې، او ظالمان (کافران چې دي) تيار کړي دى (الله) دوى ته عذاب ډېر دردناک.

تفسير: يعنى د هر چا استعداد چې ښه وي؛ هغه ته به په ښکې باندې د تللو توفيق وروښيي، او د خپل رحمت او فضل مستوجب به يې وگرځوي.

تَمَّتْ سُوْرَةُ الذَّهْرِ بِفَضْلِ اللَّهِ تَعَالَى وَمَنَّةٍ وَكَرَمِهِ.



سُورَةُ الْمُرْسَلَاتِ

«د (المرسلات) سورت مکي دی، پرته (علاوه) له (۴۸) آيت څخه چې مدني دی، (۵۰) آيت (۲) رکوع لري، په تلاوت کې (۷۷) او په نزول کې (۳۳) سورت دی، وروسته د (الهمزة) د سورت څخه نازل شوی دی.»

بِسْمِ اللَّهِ الرَّحْمَنِ الرَّحِيمِ

(شروع کوم) په نامه د الله چې ډېر زیات مهربان پوره رحم کوونکی دی.

وَالْمُرْسَلَاتُ عُرْفًا ۝ فَالْعَصْفُ عَصْفًا ۝

قسم دی په هغو بادونو چې لېږلی شوي دي (د الله له طرفه) پی در پی پرله پسې (چې زړونه خوبښوي)، (یا) قسم دی په هغو ملاتکو لېږلیو شویو په نېکیو سره (چې امر او نهی دي). بیا قسم دی په هغو سخت خوځوونکيو بادونو باندې چې الوخي په زور سره، (یا) پس قسم دی په هغو ملاتکو تلونکيو په حکم د الله سره ګړندي تلل.

تفسیر: یعنې اول پسته او ښه نری هوا چلیږي، چې له هغې سره به د مخلوقاتو ډېر توقعات او منافع ترلې وي، بیا لږ څه وروسته هماغه یوه نرمه او پسته هوا د یوې سختې سیلې او طوفان جاکې پشان به الوخي، او داسې خرابي او وړاني به راولي چې خلق به په نارو سورو شي، همدا د دنیا او د آخرت مثال وګڼئ!، ډېر داسې کارونه دي چې خلق هغه اوس مفید او نافع ګڼي، او پر هغه باندې د دوی لویې هیلې ترلې وي، او ډېر توقعات ترې لري، خو هماغه کار کله چې د قیامت په ورځ پخپل اصلي او ډېر سخت او ویروونکي صورت سره رانېکاره شي؛ نو ګرد خلق به ترې پناه غواړي.

وَالنَّاشِرَاتُ نَشْرًا ۝ فَالْفَرْقَتُ فَرقًا ۝

قسم دی په هغو خواره کوونکيو بادونو باندې (باران لره) پورته کول خورول. بیا (قسم دی) په (هغو ملاتکو یا آیتونو د قرآن چې) جدایي کوي (په منع د حق او باطل کې) جدایي کول.

تفسیر: یعنې پر هغه هواوو باندې قسم دی چې بخارات او نور له ځانه سره راپورته کوي، او وربخې پیدا کوي، او په فضاء کې یې خوروي، بیا په هر هر ځای کې چې د هغوی رسونه مقصود وي؛ د الله تعالی په امر هغه هم هغلته رسوي او ویشي یې، او له وړیا (باران) څخه وروسته بیا وربخې یوه لوري بل لوري ته خوروي، هوا یواځې له وربخې سره مخصوصه نه ده، بلکه د هغه عمومي خاصیت دادی چې د ګردو شیانو کیفیات لکه ښې او بدې وږمې او نور خوروي، او د هغوی لطیف اجزاء ځنې بېلوي، او له ځان سره یې وړي، او یو څیز له یوه ځایه جلا کوي، او له بل سره یې لګوي.

فَالْمُلْقَاتُ ذِكْرًا ۝ عُدْرًا أَوْ نُذْرًا ۝

پس قسم دی په هغو (پرښتو) چې رانېکته کوونکې د ذکر، وحي، پند دي. لپاره د لرې کولو د عذر (الزام د مؤمنانو) او لپاره د ویرولو (الزام د کافرانو).

تفسیر: شاه عبد العزیز (رحمه الله) له «فَالْمُلْقَاتُ ذِكْرًا» څخه هم هوا مراد کړې ده، ځکه چې د وحي غږ د خلقو غوږونو ته رسونه هم د هوا کار دی.

تنبيه: «المرسلات، العاصفات، الناشرات، الفارقات، الملقيات» د پنځو وارو مصداق ځينو هواوې ټاکلې (مقرر کړې) دي، ځينو پرېستې ځينو پیغمبران او ځينو مفسرینو لکه چې رومبنيو څلورو څخه هواوې مراد کړي دي، او له پنځمې څخې یې پرېستې اخیستې دي چې په ترجمه کې ښکاره ده.

شاه عبد القادر (رحمه الله) لیکي چې: «له وحی څخه د کافرانو د دغه الزام لرې کول منظور دي، چې د سزا په وخت کې ونه وایي چې مونږ نه وو خبر، او هغو کسانو ته چې په برخه کې یې ایمان دی؛ د وېرې اورول دي چې ایمان راوړي».

إِنَّمَا تُوعَدُونَ لَوَاقِعٌ ۝

بېشکه څه وعده چې له تاسې سره کړې شوې ده (د قیامت) خامخا واقع کېدونکې ده.
تفسیر: یعنې د قیامت او د آخرت د حساب او کتاب او جزاء او سزا وعده هر ورو پېښېدونکې ده.

فَإِذَا النُّجُومُ طُمِسَتْ ۝ وَإِذَا السَّمَاءُ فُرِجَتْ ۝

نو کله چې ستوري تور شي (رڼا نور یې ورک شي). او کله چې اسمان خپرې کړ شي.
تفسیر: یعنې ستوري محوه بې رڼا خړپړ کېږي، اسمان به ټوټې ټوټې رالوېږي، او د خیریدلو له وجې به په هغه کې وروڼه او کړکۍ څرګندېږي.

وَإِذَا الْجِبَالُ سُفَّتْ ۝

او کله چې غرونه والوځولی شي (ویستل شي له ځایونو خپلو نه) او روان شي.
تفسیر: یعنې د پاغوندو په شان په هوا کې الوځي، او دې خوا او هغې خوا ګرځي.

وَإِذَا الرُّسُلُ أُقِتَتْ ۝

او کله چې د پیغمبرانو وخت وټاکلی شي (او جمع کړل شي لپاره د شهادت).
تفسیر: چې له وړاندې وروسته ټاکلي وقت سره سم د خپلو امتیازاتو سره د رب العزت په دربار کې حاضر شي.

لَا إِلَهَ إِلَّا يَوْمَ أُجِّلَتْ ۝ لِيَوْمِ الْفَصْلِ ۝

لپاره د کومې ورځې وروستي کړی شوي دي (دا څیزونه)؟ لپاره (د شهادت) د ورځې د فیصلې.
تفسیر: یعنې پوهېږئ چې دا فیصله کومې ورځې لپاره ساتلی شوې ده؟ هغې ورځې ته چې په هغې کې به د هرې خبرې بیخي او آخري او قطعي فیصله وي، بېشکه که الله تعالی غوښتلې؛ اوس به یې د هر څیز فیصله لاس په لاس او سمدلاسه هم کوله، خو د ده د حکمت اقتضاء داسې نه ده، چې اوس هر څوک پخپلې سزا ورسوي.

وَمَا أَدْرَاكَ مَا يَوْمُ الْفَصْلِ ۝ وَلَئِنْ يَوْمَ مِذِّ لِّلْمُكَدِّ بَيْنَ ۝

او څه شي پوه کړی یې ته چې څه ده ورځ د فیصلې. افسوس، هلاکت، خرابي ده په دغې ورځې کې دروغ ویونکیو لره (په ورځې د قیامت باندې).

تفسیر: یعنی هیڅ مه پوښتنه چې د فیصلې ورځ به څرنگه وي؟ بس دومره وپوهېږه چې دروغ ویونکیو لره به د تباهی ډېره سخته ورځ وي، او له سختو مصابو او رېږو سره به په کې مخامخ کېدونکي وي.

أَلَمْ نُهَبِكِ الْأَوَّلِينَ ۝ ثُمَّ نُنَبِّهِهُمْ الْآخِرِينَ ۝ كَذَلِكَ نَفْعَلُ بِالْمُجْرِمِينَ ۝

آیا نه دي هلاک کړي مونږ (مجرم خلق) پوښني؟ (بلکه هلاک کړي مو دي په سبب د تکذیب سره). بیا ورلېږو په هغو پسې وروستني (مجرمان هم لکه چې له دوی سره مو معامله وکړه). همداسې کار کوو مونږ له ټولو مجرمانو ګنهګارانو سره.

تفسیر: د قیامت منکرانو داسې ګڼل چې د دنیا دالوی ژوندون به په څه ډول پای (آخر) ته ورسېږي؟ او څرنگه به باور کېدی شي چې دا ګرد بني آدمان به په یوه ورځ کې سره مړه او انساني نسل به بیخي فنا کېږي؟ دا دوزخ او عذاب ویږول ګرد سره فرضي او ساختګي رابښکاري، نو د دې چټي خبرو په ځواب کې فرمایي چې پخوا له دې څخه ډېر خلق مړه شوي دي، او ډېر اقوام او ټبرونه د خپلو ګناهونو په بدل د تباهی سره مخامخ شوي دي، د وروستیو په نسبت به هم داسې د موت او هلاکت سلسله جاري وي، نو پاک الله فرمایي: کله چې ځمونږ قدیمي عادت د مجرمانو په نسبت معلوم او څرګند دی؛ نو وپوهېږئ چې د دې پېړۍ کفار به هم په همغو پخوانیو ګفارو پسې شړو.

وَلَّيْلُ يَوْمٍ مِّدٍ لِّلْمُكَذِّبِينَ ۝

افسوس هلاکت خرابي ده په دغې ورځې کې دروغ ویونکیو لره (په بعث بعد الموت باندې).

تفسیر: یعنی هغه کسان چې د قیامت راتګ یې د دې لپاره دروغ ګناه چې ګرد انسانان به څرنگه یو ځلې پناه کېږي؟ او په څه ډول به ګرد مجرمان په یوه وخت کې ګرفتار او په سزارساوه کېږي؟

أَلَمْ نَخْلُقْكُمْ مِّنْ مَّاءٍ مَّهِينٍ ۝ فَجَعَلْنَاهُ فِي قَرَارٍ مَّكِينٍ ۝ إِلَىٰ قَدَرٍ مَّعْلُومٍ ۝

آیا نه یې پیدا کړي مونږ تاسې له اوبو سپکو (د مني) څنې؟ نو مو ساتلي مونږ هغه (اوبه) په ځای د قرارۍ ټینګ کې (چې د مور رحم دی). تر نېټې معلومې (وخت د ولادت) پورې.

تفسیر: یعنې د یوې وقفې په ځای کې یې محفوظ وساته، له دې څنې مراد د مور رحم دی، چې هغه ته (بچه دان) هم وایه شي، او علی الاکثر وورې هله تر نهو میاشتو پورې وي، او خپل خلقت کاملوي.

فَقَدَرْنَا نَعْمَ الْقَدَرُونَ ۝ وَلَّيْلُ يَوْمٍ مِّدٍ لِّلْمُكَذِّبِينَ ۝

پس قادر یو مونږ په دغو کارونو باندې پس ښه ټیک قادران یو مونږ. افسوس، هلاکت، خرابي ده په دغې ورځې کې دروغ ویونکیو لره (په ایمان او په نعمت باندې).

تفسیر: یعنې د اوبو هغه څاڅکي یې او تر نېټې معلومې پورې په هغه ټینګ او مضبوط ځای (رحم) کې چې اکثر نهه میاشتې وي؛ وساته په تدریج سره یې پوره کړ، او له هغه څخه یې په ورو ورو یو کامل انسان جوړ کړ، له دې څنې ځمونږ په قدرت او قوت باندې وپوهېږئ، نو آیا دا الله تعالی دا انسان وروسته له مړینې څخه نشي ژوندی کولی.

تنبيه: ځینو د «قدرنا» معنی اندازه کول اخیستي دي، یعنې «اندازه مو کړ» او مونږ یو ښه اندازه کوونکي، چې په دومره مدت کې له مونږ څنې هیڅ یو ضروري څیز نه دی پاتې، او نه مونږ کوم زائد او بېکار شی پیدا کړی دی.

(اوس الله تعالی جل وعلا شأنه وعظم برهانه ذکر کوي د خپل احسان پر خپلو بندګانو او داسې فرمایي:)

أَلَمْ نَجْعَلِ الْأَرْضَ كِفَاتًا ۝ أَحْيَاءً وَأَمْوَاتًا ۝

آیا نه ده ګرځولې مونږ ځمکه جمع کوونکې (په شاه خپلې). ژوندیو لره او مړیو لره (په ګېډه، نس خپل کې)؟.

تفسیر: یعنې ګرد ژوندي مخلوقات پر همدغې ځمکې باندې د خپل ژوندون چارې برابرې، او د دوی مړي هم په همدې ځمکې کې خښېږي، او ورته رسیږي، انسان ته ژوندون د همدې خاورې په وسیله په برخه شوی دی، او له مړینې څنې وروسته یې همدا خاوره د هستوګنې ځای دی، نو آیا بیا دویم کړت له دې خاورې څنې دهغه پورته کېدل کومه مشکله خبره ده؟.

وَجَعَلْنَا فِيهَا رَوَاسِيَ شِجَخٍ وَأَسْقَيْنَكُم مَّاءً فُرَاتًا ۝

او پیدا کړي دي مونږ په دې (ځمکه) کې غرونه لوی او لوړ، او در ومو څښلې تاسې ته اوبه خوږې تنده ماتوونکې.

تفسیر: یعنې په همدغې ځمکې کې مو لکه غرونه دروند او سخت جسم پیدا کړی دی، چې له خپله ځایه هیڅ نه خوځېږي، او په همدې ځمکې کې مو د اوبو چټنې در بهولې دي، چې د خپلې نرمۍ او سیلان په سبب تل تر تله بهیږي، او په ډېر سهولت سره یې څښونکي خړوبیږي.

وَلَيْلٌ يُومِدُ لِّلْمُكْذِبِينَ ۝

افسوس، هلاکت، خرابي ده په دغې ورځې کې دروغ ویونکیو لره (په دغو مخلوقاتو او نعمتونو باندې).

إِنظُرُوا إِلَى مَا كُنْتُمْ بِهِ تُكَذِّبُونَ ۝

ځی ولاړ شی! هغه خیز ته چې وی تاسې چې په هغه (عذاب د اور) به مو دروغ ویل په دنیا کې.

تفسیر: یعنې د قیامت په ورځ کې به منکرانو ته داسې ویل کیږي، بیا به وویل شي د الله له جانب منکرانو ته داسې چې:

إِنظُرُوا إِلَى ظِلِّ ذِي ثَلَاثِ شُعَبٍ ۝

ځی لاړ شی تاسې!، هغه سیوري ته چې خاوند د دریو څابونو څانګو دی.

تفسیر: له «قتادة» رضي الله تعالى عنه او نورو څنې مروي دي چې: د کافرانو د سیوري لپاره یو لوګی له دوزخه راوځي، چې په چاودلو سره به په دریو څانګو ویشل کیږي، وایي چې: دا لوګی به داسې وي چې له هر یوه منکر به له درې خواوو راچاپېر وي، یوه ټوټه به یې د سر له لوري د چترۍ په ډول ولاړه وي، او دویمه به یې په ښي لاس او درېمه به یې په کیني لاس، د حساب تر خلاصېدو پورې به دا خلق تر همدې سیوري لاندې وي، او ایمانداران او ښک کړداران به د عرش عظیم تر سیوري لاندې په ډېره هوسایي او آرام سره ولاړ وي.

لَا ظَلِيلٌ وَلَا يُغْنِي مِنَ اللَّهَبِ ٥١

چې نه به وي (دا سیوری) یخ، او نه به دفع کوي (له دوی نه هیڅ شی) له لمبې د اور نه. تفسیر: یعنې یواځې په نامه سره به سیوری وي، داسې کوم گڼی سیوری به نه وي چې د هغه په وسیله د لمر له تودوخې یا د اور له لمبو ځنې منکرین ځان وژغوري، یا د تندې د داخلي او خارجي تودوخې مخه ونیسي.

إِنَّمَا تَرْمِي بِشَرِّ رِكَالٍ قَصُرٍ ٥٢

بېشکه هغه (اور) ویشتل کوي په هسې بخر کو سرو سکروټو سره (چې هره یوه به یې وي) لکه لوړه (اوچته) غټه مانی. تفسیر: یعنې د دوزخ دغه سکروټې به دغومره لوړې وي، او هغه سکروټې به د لویې مانی د وچتوالي په مېچ را الوځي، یا به د هغه د سکروټو لویوالی د لویې مانی له لویوالي سره برابر وي.

كَأَنَّهُ جُمِلَتْ صُفُرٌ ٥٣

گواکې هغه (بخر کي سکروټې قطار د) اوبنانو زېړو تورو دی. تفسیر: یعنې که له مانی سره تشبیه په لوړوالي (وچتوالي) کې وي؛ نو له اوبن سره به په لویوالي کې هم وي، که هغه تشبیه په لویوالي کې وي؛ نو د ﴿كَأَنَّهُ جُمِلَتْ صُفُرٌ﴾ مطلب به داسې وي چې: پړومبی به د اور هغه بخر کي او سکروټې له مانی سره برابرې وي، بیا به ماتې او وړې شي د اوبن په اندازه به کيږي، یا به له اوبن سره په رنگ کې تشبیه ولري، خو په دې صورت کې هغو کسانو چې د ﴿جُمِلَتْ صُفُرٌ﴾ ترجمه په «تورو اوبنانو» سره کړې ده؛ هغه زیاته ښه لگيږي، ځکه چې له روایتونو څخه دا ثابت شوي ده، چې د دوزخ اور تک تور دی، او عرب تورو اوبنانو ته د دې لامله «صفر» وايي چې هغه عموماً زېړوالي ته مائل وي، والله أعلم.

وَيْلٌ يَوْمَئِذٍ لِلْمُكَذِّبِينَ ٥٤

افسوس، هلاکت، خرابي ده په دغې ورځې کې دروغ ویونکیو لره (د داسې عذابونو). تفسیر: چې داسې به یې گڼل چې قیامت نه دی راتلونکی، او که راهم شي؛ نو مونږ به هلته په آرام او هوسایي کې یو.

هَذَا يَوْمٌ لَا يَنْطِقُونَ ٥٥

دا هغه ورځ ده چې (مفیدې) خبرې نه کوي (په کې کفار، یا به نشي نیولی هیڅ حجت پر الله باندې). تفسیر: یعنې منکران به ځینو موطنو کې بالکل خبرې ونه شي کړي، او په هغو موطنو کې چې وینا کوي؛ هغه به نافع نه وي؛ نو په دې لحاظ سره به د هغوی ویل او نه ویل گړد سره برابر وي.

وَلَا يُؤْذَنُ لَهُمْ فَيَعْتَذِرُونَ ٥٦

او اذن حکم به ونه کړ شي دوی ته چې عذر وغواړي (او نه به معذرت ورته څه نفع ورسوي). تفسیر: ځکه چې د معذرت او د توبې د قبلېدلو وخت تېر شوی دی.

وَيْلٌ يَوْمَئِذٍ لِلْمُكَذِّبِينَ ﴿٢٤﴾

افسوس، هلاکت، خرابي ده په دغې ورځې کې دروغ ويونکيو لره (په دغې ورځې د قيامت باندې).
تفسير: يعنې هغه کسان چې دغه ورځ د دنيا په عدليو او محکمو باندې قياس کوي، او داسې يې گڼلې وي چې که هسې کومه موقع راوپاندې شوه؛ نو هلته به هم په غور و خبرو او په عذرونو او ننواتو سره ځانونه خلاصوو.

هَذَا يَوْمُ الْقُصْلِ جَمْعُكُمْ وَالْأُولَئِينَ ﴿٢٥﴾

دا ورځ د فيصلې ده، ټولوو مونږ تاسې (ای مکذبانو) او پخواني خلق هم.
تفسير: د دې لامله چې گړد سره راټول کړو، او بيا يې بېل بېل سره ودروو، او وروستنی او آخري حکم او فيصله ور واوروو.

وَإِنْ كَانَ لَكُمْ كَيْدٌ فَكَيْدُكُمْ ﴿٢٦﴾

پس که وي تاسې سره لره څه کيد، مکر چل (په دفع د عذاب کې)؛ نو وکړئ دغه کيد، مکر، چل مو په ما باندې.
تفسير: هو که! دا گړد مو دلته سره راټول کړي، اوس دې يو له بله سره جرگې او مشورې وکړي! هر هغه چم او مکر فرېب او تدبير چې ځمونږ د نيولو لپاره جوړولی شي؛ هغه دې جوړ کړي، او راودې ښيي، په دنيا کې خو مو د حق په باطلولو او پټولو کې ډېر تدبيرونه کړي وو، نن مو هم له همغو تدبيرونو څخه هر يو مو چې زړه غواړي؛ راد مخه يې کړئ!.

وَيْلٌ يَوْمَئِذٍ لِلْمُكَذِّبِينَ ﴿٢٧﴾

افسوس، هلاکت، خرابي ده په دغې ورځې کې دروغ ويونکيو لره (په حساب کتاب باندې).
تفسير: چې په نورو يې هيله او اسره کړې وه، چې هغوی به مونږ په هر ډول سره چې وي؛ خلاصوي.

إِنَّ الْمُتَّقِينَ فِي ظِلِّ وَعُيُونٍ ﴿٢٨﴾ وَفَوَاحِهِم مَّائِشَتُهُمْ ﴿٢٩﴾ كُلُوا وَاشْرَبُوا هَنِيئًا بِمَا كُنْتُمْ تَعْمَلُونَ ﴿٣٠﴾

خامخا پر هېزگاران ويريديونکي به (د جنت د ونو) په سيورو کې وي، او په (غاړه د) چينو کې به وي. او په (منځ د) مېوو کې به وي له هغه قسمه چې غواړي يې دوی. (او وايي به مؤمنانو ته پرښتې چې) خورئ تاسې او څښئ تاسې (ای متقيانو) په داسې حال کې چې لذت اخيستونکي به يې په سبب د هغو (صالحه اعمالو) چې وئ به تاسې چې کول به مو (په دنيا کې).
تفسير: يعنې ويريديونکي له عذابه د الله چې کوي پر هېز له کفر او عصيان څخه؛ رومي د عرش بيا د جنت په سيوريو کې به وي، د مکذبينو په مقابل کې يې دا د متقينو حال بيان وفرمايه، ځکه چې «الأشياء تعرف بأضدادها».

إِنَّكَ أَتَاكَ نَجْزِي الْمُحْسِنِينَ ﴿٣١﴾ وَيْلٌ يَوْمَئِذٍ لِلْمُكَذِّبِينَ ﴿٣٢﴾

(لکه چې جزاء مو متقيانو ته ورکړه؛) بېشکه مونږ دا رنگه ښه بدل ورکوو نېکانو ته. افسوس، هلاکت، خرابي ده په دغې ورځې کې دروغ ويونکيو لره (په نعماوو د جنت سره).

تفسير: چې په دنيا کې به يې مسلمانانو ته ويل: که له مړينې څخه وروسته بيا ژوندون وي؛ نو هلته به هم مونږ له تاسې څخه ښه يو، اوس چې هغوی تاسې په عيش او عشرت کې ويني، او خپل ځانونه په تکليف او زحمت کې مومي؛ نو دوی ته لا زيات تکليف رسيږي، او رسوا او ذليل کېږي، او وايي به منکرانو ته پرېستې داسې چې:

كُلُّوا وَتَمَتُّعُوا قَلِيلًا إِنَّكُمْ مُجْرِمُونَ ﴿٣٧﴾

خورئ تاسو! او نفع واخلي (ای مکذبانو له نعمتونو د فاني دنيا) لرې ورځې، بېشکه یی تاسې مجرمان (کنهګاران په عُقبی کې).

تفسير: دا خطاب مکذبینو ته دی، چې څو ورځې نورې هم مزی وکړئ!، آخر به د دې خوړلو او څښلو بدل په ښه ډول له تاسې ځنې اخیست کېږي، ځکه چې تاسې د الله تعالی مجرمان یی، چې د هغه سزا پرته له حبس دوام او عذاب الیم څخه بل شی نه دی.

وَيْلٌ يَوْمَئِذٍ لِلْمُكَذِّبِينَ ﴿٣٨﴾

افسوس، هلاکت، خرابي ده په دغې ورځې کې دروغ ويونکيو لره (له عذاب دردناک څخه).

تفسير: چې د دنيا په عيش عشرت، ساعت تېری او لذتونو کې ډوب تللي وي، له دې څخه خبر نه وي؛ هغه څيز چې تاسې ته د کلانو آمل ښکارېده، او هغه مو پخپلو غاړو کې اچول، هغه يو تک تور سخت چيچونکی مار او منګور دی.

وَإِذَا قِيلَ لَهُمُ ارْكَعُوا لَا يَرْكَعُونَ ﴿٣٩﴾

او کله چې وويل شي (په دنيا کې) دغو (مکذبینو) ته چې رجوع وکړئ، لمونځ وکړئ تاسې (الله ته)؛ نه کوي دوی رکوع لمونځ (الله ته).

تفسير: يعنې مکذبین په لمانځه کې رکوع نه لري، يا د الله تعالی د عامو احکامو په مقابل کې غاړه نه ږدي.

وَيْلٌ يَوْمَئِذٍ لِلْمُكَذِّبِينَ ﴿٤٠﴾

افسوس، هلاکت، خرابي ده په دغې ورځې کې دروغ ويونکيو لره (په اوامر او نواهي د الله).

فِي آيِ حَدِيثٍ بَعْدَ يُومِئُونَ ﴿٤١﴾

پس په کومې خبرې باندې وروسته ما سوا له دې (قرآنه) به ايمان يقين راوړي (دغه منکران)، بلکه په بل شي باندې ممکنه نه ده پرته له (قرآن).

تفسير: يعنې له قرآن مجيد څخه لوړ او کامل او مؤثر بيان به د چا وي؟ که دا مکذبین په دې باندې باور نه کوي؛ نو پر کومې خبرې به ايمان راوړي، آيا له دې پاک قرآن ځنې وروسته د بل کوم کتاب د راتللو په انتظار کې دي، چې له اسمانه به رانښکته شي؟

تَمَّتْ سُورَةُ الْمُرْسَلَاتِ بِفَضْلِهِ، وَلِلَّهِ الْحَمْدُ وَالْمُتَّةُ، وَبِهِ التَّوْفِيقُ وَالْعَصْمَةُ.

سُورَةُ النَّبَاِ

«د النبا» سورت مکي دی، (۴۰) آيت (۲) رکوع لري، په نزول کې (۸۰) او په تلاوت کې (۷۸) سورت دی، وروسته له المعارج له سورت نه نازل شوی دی.»

بِسْمِ اللَّهِ الرَّحْمَنِ الرَّحِيمِ

(شروع کوم) په نامه د الله چې ډېر زیات مهربان پوره رحم کوونکی دی.

عَمَّ يَتَسَاءَلُونَ

له څه شي څخه پوښتنه کوي (کفار) یو له بله (یا له مؤمنانو څخه په طریقه د مسخرې څخه).

تفسیر: یعنې خلک د کومې خبرې پته لگولو او د کوم څیز په تحقیق او تفتیش کې مشغول دي؟ آیا په هغو کې داسې څه قوت او استعداد شته چې له ډیرو پوښتنو څخه په هغه څیز باندې وپوهیږي؟ هیڅکله به ونه پوهیږي، یا دا چې کافران دانکار او استهزاء او د نه منلو او مسخرو په ډول (طریقه) په خپلو منځونو کې او هم له پیغمبر او مسلمانانو څخه پوښتي خانه! هغه لویه ورځ کله راځي؟ ولې دومره وځنډېده (ایساره شوه) اوس ولې نه راځي؟

عَنِ النَّبَاِ الْعَظِيمِ الَّذِي لَهُمْ فِيهِ مُخْتَلِفُونَ

پوښتنه کوي (کفار) دلویې خبرې (قیامت یا قرآن څخه چې مشتمل دی په بعث او نورو اخروي امورو). هغه (قرآن) چې دوی په کې مختلف دي (مؤمنان یې په حقانیت اقرار لري، او کافران ترې انکار کوي).

تفسیر: یعنې قیامت لویه ورځ چې د خلقو په منځ کې په هغې کې اختلاف او شخړه ده او کفار په هغه کې سره مختلف دي، په انکار او په شک کې، یا به تپوس کاوه مؤمنانو او کافرانو ټولو، مؤمنانو دپاره دزیادت دویږي او د کافرانو له جهته دمسخرې نه، څوک راتګ نه مني، څوک یې په خیال کې ورته تللي دي.

كَلَّا سَيَعْلَمُونَ ثُمَّ كَلَّا سَيَعْلَمُونَ

نه دی کوي (دا اختلاف او پوښتنې) ژر به وپوهیږي (دا کافران په عذاب دانکار باندې). بیا هیڅکله دی نه کوي (پوښتنې او اختلاف) ژر به وپوهیږي (دغه منکران په هغه څه باندې چې حق دی په هغه وقت کې چې مړه شي او وڅکي عذاب).

تفسیر: یعنې پیغمبرانو د دنیا له اوله تر اوسه پورې خلق ډیر پوهولي دي، خو خلقو هیڅ کله له خپلو جګړو او پوښتنو مخ نه دی اړولی، اوس نژدې ده چې هغه ویروونکې ننداره هغوی ته په مخ کې راشي، نو هلته به وپوهیږي چې قیامت لویه ورځ څه شی ده؟ او دهغې پوښتنې او جګړې په څه ډول دي؟

أَلَمْ نَجْعَلِ الْأَرْضَ مِهْدًا

آیا نه ده ګرځولې مونږ ځمکه فرش (بلکه ګرځولې ده مونږ ځمکه فرش لپاره دهستوګنې دخلقو).

تفسير: چي خلق په سکون او اطمینان پرې ډډې ولگوي، او هستوگنه پرې وکړي، او په آرامۍ او هوسايۍ (راحت) سره ناسته ملاسته په کې وکړي.

وَالْجِبَالِ أَوْتَادًا ۝

او (آيا نه دي ګرځولي مونږ) غرونه ميخونه (بلکه ګرځولي دي مونږ غرونه دځمکې ميخونه چې په سبب دهغو برقراره ده).

تفسير: لکه چې يو شی دميخونو په وهلو سره ټينګيږي او نه سره بيلیږي او نه له خپل ځاي څخه دېخوا او هغې خوا ته خوځيږي؛ همدا راز دځمکې هغه ابتدائي خوزېدل او سره بيلېدل دغرونو د شته والي په سبب شول، او دالله تعالی په امر يې په ښکاره ډول يو راز آرام په برخه شو.

وَخَلَقْنَاكُمْ أَزْوَاجًا ۝

او پيدا کړي يې مونږ تاسې جوړه (نر او ښځه).

تفسير: يعنې الله تعالی د نارينه دسکون او راحت او هوسايۍ او وخت تيرولو دپاره ښځه دده جوړه کړې ده، يا به له ازواج څخه مراد راز اشکال (انواع اقسام) او نور شيان مراد وي.

وَجَعَلْنَا نَوْمَكُمْ سُبَاتًا ۝

او ګرځولی دی مونږ خوب ستاسې قطع د کارونو آرام راحت (دابدانو دتاسې).

تفسير: يعنې سپړی چې په اوږدې ورځې کې له ډير کار او بار او خوځېدو ستړی ستومانه کيږي نو هر کله چې اوده شي؛ نو ګرده ستوماني او ستړتيا يې لرې کيږي، ګواکې خوب د آرامۍ او هوسايۍ نوم دی، وروسته له دې دخوب په مناسبت شپه هم يادېږي.

وَجَعَلْنَا اللَّيْلَ لِبَاسًا ۝

او ګرځولی ده مونږ شپه لباس (پټوونکې دهر خيز په تيارې خپلې سره).

تفسير: همغسې چې سپړی پخپلو جامو سره ځانونه پټوي، همدارنګه دښې تياره هم دخلقو پرده ساتي، او هغه چارې چې دپټيدلو وړ وي؛ زياتره يې دښې په تياره کې کولی شئ، په هسې او ښکاره ډول هم سپړی له ورځې زياتره دښې له مخې ديځنی او نورو شيانو لامله جامې اغوستلو ته اړ او محتاج کيږي.

وَجَعَلْنَا النَّهَارَ مَعَاشًا ۝

او ګرځولی ده مونږ ورځ (وقت دطلب) معاش (او دکارونو).

تفسير: زياتره هر راز چارې او ګټې دورځې له مخې کيږي، چې له هغو څخه هر څوک دخپل کور او کهول حوائج او اړتياوې لرې او خپل زړه ډاډه کوي، دښې او ورځې په مناسبت د اسمان او لمر خبره هم کيږي، يا دا چې دځمکې په مقابل کې داسمان بيان هم کاوه شي.

وَبَيْنَا فَوْقَكُمْ سَبْعًا شَدَادًا ۝

او جوړ کړي دي مونږ د پاسه د تاسې اوه محکم (اسمانونه چی نشته په کې هیڅ نښه دخلل او د نقصان).
تفسیر: یعنې اووه کلک اسمانونه جوړ شوي دي، چې سره له دومره زیاتو پېړیو مدتو د تېرېدلو اوس هم د پخوا په شان دي، او هیڅ یو کنډو په کې نشته، او داسې ټینگ او کلک دي چی له سره نه نرېږي، او هیڅ یو چاود او درز په کې نه ښکاري.

وَجَعَلْنَا سِرَاجًا وَهَّاجًا ۝

او ګرځولې پیدا کړې ده مونږ (په اسمان کې) ډیوه روښانه.
تفسیر: یعنې لمر چې د تودوخې او رڼا دواړه اوصاف په کې شته.

وَأَنْزَلْنَا مِنَ الْمُعْصِرِ مَاءً ثَجَّاجًا ۝

او نازلې رانښته کړې دي مونږ له نچورونکو او ورونکیو (ورېځو) څخه اوبه ډېرې تویدونکې پاکې صافې.
تفسیر: څخیدونکې وریځې یا څخولې هواوې.

لِّنُخْرِجَ بِهِ حَبًّا وَنَبَاتًا ۝ وَجَدَّتِ الْفَاآءُ ۝

لپاره د دې چې راوباسو مونږ په هغو (اوبو) سره دانې، او وابښه. او باغونه یو له بل سره ګډې نژدې.
تفسیر: یعنې ډېر ګډې باغونه، یا دا چې په یوې ځمکې کې یې راز راز ونې او باغونه شته کړي دي.

إِنَّ يَوْمَ الْفُصْلِ كَانَ مِيقَاتًا ۝

بېشکه ورځ د فیصلې (په مابین د خلقو کې قیامت دی) وخت (مقرر لپاره د ثواب او عقاب په حکم د رب ستا).

تفسیر: د فیصلې ورځ به هغه وي چې ښه او بد داسې سره بیخي په کې بیلېږي، چې په هیڅ ډول اشتراک او اجتماع به په کې نه پاتې کیږي، هره نیکی خپل معدن ته او هره بدې خپل مرکز ته ورځي، ښکاره ده چې داسې کامل امتیاز او افتراق په دې دنیا کې نشي کېدی.

يَوْمَ يُنْفَخُ فِي الصُّورِ نَادَاتُ الْفَوَاجِ ۝

هغه ورځ چې وپوکل شي (دویم ځلي) په صور (شپېلۍ) کې؛ نو راځئ به تاسې ډلې ډلې (له قبرونو نه موقف ته).

تفسیر: یعنې ډېر زیات غونډونه او فرقې سره ټولېږي، چې د هغوی وېشونه د هغو په چارو، عقائدو او اعمالو پورې تړلې او مربوط دي.

وَفُتِحَتِ السَّمَاءُ فَكَانَتْ أَبْوَابًا ۝

او پرانستلی، خیرلی به شی اسمان (په دغه ورځ د قیامت کې)؛ نو شی به دروازې دروازې.
تفسیر: یعنې اسمان به داسې وپرانستلی او ټوټې ټوټې شي چې له لرې به دروازې په کې ښکاري.

وُسَيِّرَتِ الْجِبَالُ فَكَانَتْ سَرَابًا ۝

او روان به کړل شي غرونه، نو شی به لکه سراب (شکو گل ځلېدونکې ځمکه لکه اوبه).
تفسیر: لکه چې په ځلېدونکو شکو باندې له لرې څخه د اوبو گمان کېږي؛ همداسې په هغو غرونو باندې به هم اټکل کاوه شي، ځکه چې هغه به غرونه نه وي، بلکه د شکو گل (سراب) به وي.

إِنَّ جَهَنَّمَ كَانَتْ مِرْصَادًا ۝ لِلظَّالِمِينَ مَا بَأْسًا ۝

بېشکه دوزخ چې ځای د انتظار (د کتو لپاره د تېرېدونکيو دى). سرکشو لره د ورتللو او د هستوگنې ځای دى.
تفسیر: یعنې دوزخ د شریرینو په انتظار کې دى، او هلته د دوى د ورتللو او د هستوگنې ځای دى، یا بېشکه دوزخ څارونکى دى، او ځای د تېرېدلو د خلقو دى، نو مؤمن به ترې تېر شي، او کافر به په کې پېرېځي.

لِبَشَرٍ فِيهَا أَحْقَابًا ۝

ځنډ کوونکي به وي دغه (سرکشان) په هغه (دوزخ) کې ډېرې زمانې (بلکه همېشه به په کې پاتې کېږي).
تفسیر: چې د شمېرلو مېچ یې نشته، سره له دې چې ډېرې زمانې او پېړۍ تیرېږي، خو د دوى مصیبت به پای ته نه رسیږي.

لَا يَذُوقُونَ فِيهَا بَرْدًا وَلَا شَرَابًا ۝ إِلَّا حِيمًا وَغَسَاقًا ۝

نه به څکي دغه (سرکشان) په هغه (دوزخ) کې سړه (هوا اوبه)، او نه د څښلو (یخ) څیز. مگر پرته له ډېرو تودو اوبو او بهېدونکيو زوو له وینو سره.
تفسیر: یعنې نه د یخۍ راحت او هوسایي مومي، نه به د څښلو کوم خوند هغوى ته پیدا کېږي، یواځې تودې اوبه وررسېږي، چې له هغو څخه د هغوى خولې سوځي، او کولمې یې پرې کېږي، او له گېلې څخه د باندې لویږي، او بل هغه تکې زیرې بهېدونکې زوې وررسېږي، چې د نورو دوزخیانو له پړهارو څخه راووځي، الله تعالى دې مونږ له دې او له نورو دنيوي او اخروي هر راز رېږو څخه وساتي.

جَزَاءً وَفَاءً ۝ إِنَّهُمْ كَانُوا الْأَيْرُجُونَ حَسَابًا ۝ وَكَذَّبُوا بِآيَاتِنَا كِذَابًا ۝

جزاء (ورکوله شي دغو سرکشانو ته) موافقه (له اعمالو د دوى سره). بېشکه وو دوى (په دنیا کې) چې نه ویرېدل امید هیله یې نه لرله د حساب. او دروغ یې گڼل آیتونه ځمونږ په ډېر دروغ گڼلو سره.

تفسير: يعنې د هغه شي نه چې دوى تړى نه ويرېدل، او نه يې تړى هيله لرله؛ هم هغه وردمخه شو، او هغه خبره چې دروغ يې بلله؛ پخپلو سترگو يې وليدله، اوس هگورو چې دوى څنگه تكذيب او انكار كوي.

وَكُلُّ شَيْءٍ أَحْصَيْنَاهُ كِتَابًا ۝

او هر څيز (له طاعته او معصيته) شمېرلى دى مونږ هغه په ليكلو سره (په لوح محفوظ كې لپاره د جزاء).

تفسير: يعنې هر څيز د الله تعالى په ازلي او ابدي علم او پوهې كې شته، او د هغه د علم المحيط سره سم د لوح محفوظ په دفتر كې ليكلي دي، هيڅ يوه او بد كار د الله تعالى د علم له احاطې څخه د باندې نه دى، د يوې وړې ذرې پوښتنه او شمېر هم كوي، او وبه ويل شي دغو منكرانو سر كشانو ته په آخرت كې په وخت د وقوع د عذاب كې پردوى باندې د اكرم شأنه و اعظم برهانه له جانبې داسې چې:

فَذُوقُوا فَلَنْ نَزِيدَكُمْ إِلَّا عَذَابًا ۝

پس وڅكئ (سزا خپله) چې له سره نه زياتوو مونږ پر تاسې پرته له عذابه (د پاسه په بل عذاب باندې).

تفسير: يعنې همغسې چې تاسې په تكذيب او انكار كې تېرى او وړاندې تگ كوي؛ نو كه بې واكه مرگ او مړينه تاسې ته درپېښه شي؛ تل به مو همدا وړاندې تگ وي، اوس د لويو رېړو خوند وڅكئ؛ مونږ به هم ستاسې عذاب داسې زياتوو چې هيڅ تخفيف او سپكتيا به په كې نه وي، او د يوه عذاب د پاسه به بل عذاب دركاوه كيږي، او دغه آيت ډېر سخت دى له آيتونو د قرآن په حق د دوزخيانو كې، اوس الله تعالى اعظم برهانه و اعلى شأنه د مؤمنانو كرامت داسې بيان فرمايي:

إِنَّ لِلْمُتَّقِينَ مَفَازًا ۝ حَدَائِقَ وَأَعْنَابًا ۝ وَكَوَاعِبَ أَتْرَابًا ۝

بېشكه خاص متقيانو ته (په آخرت كې) ځاى د خلاصې بري كاميابى دى. باغونه (د مېوې) او د انگورو (ونې) دي. او پېغلې انارتيونې همخولې دي.

تفسير: يعنې داسې انارتيونې پيمخې پېغلې چې دوى د خپل پېغلتوب وروستني مېچ ته رسېدلې وي، او گردې په يوه عمر او يوه ونه وي؛ متقيانو ته ورعنايت كيږي.

وَكَأْسًا دِهَاقًا ۝

او (متقيانو ته په جنت كې د شراب طهور) پيالې ډكې تر څنډو (غاړو) دي.

تفسير: يعنې د پاكو خوږو بې (شراب طهور) په څنډو اوښتي جامونه به پر متقيانو مؤمنانو ورڅښولى كيږي.

لَا يَسْمَعُونَ فِيهَا لَغْوًا وَلَا كِدًّا ۝

نه اورې په دغه (جنت كې متقيان) لغو چټي (بېكاره) خبرې او نه دروغ.

تفسير: يعنې په جنت كې چټي خبرې اترې نه وي، او ملنډې نه پكښې اورېدلى كيږي، درواغ او فرېب او درغلي په كه نه وي، نه څوك له چا سره جنگ جنگال كوي، ځكه چې هلته د جگړې او شخړې هيڅ يوه پېښه نه وي، او نه څه ضرورت ورته واقع كيږي.

جَزَاءٌ مِّن رَّبِّكَ عَطَاءٌ حِسَابًا ۝

(جزاء به ورکوله شي متقیانو ته) جزاء ورکول له ربه ستا نه عطاء ډېره (په حساب د اعمالو سره).

تفسیر: یعنې د یوې یوې ذرې شمېر به کيږي، او ښه بدل او کافي اجر یې د دوی د رب او پالونکي له جانب ورکاوه کيږي، هسې رب اکرم شأنه وأعظم برهانه.

رَّبِّ السَّمَوَاتِ وَالْأَرْضِ وَمَا بَيْنَهُمَا الرَّحْمَنُ لَا يَمْلِكُونَ مِنْهُ خِطَابًا ۝

چې رب د اسمانونو او (رب د) ځمکې او (رب د) هغو شینو دی چې په منځ د دغو دواړو (ځمکې او اسمان) کې دي، ډېر مهربان دی، نه به مالکان کيږي (د شفاعت، نه به توانيږي خلق) له دغه (الله) سره د خبرو کولو.

تفسیر: یعنې نه به قادر یږي هیڅوک چې خبرې وکړي له الله سره له وېرې، یا نه به مالکان کيږي د شفاعت لپاره د هر چا مگر خو په اذن د الله تعالی، او سره له دومره لطف، مرحمت د هغه الله تعالی عظمت، جلال او لوړینه داسې ده چې هیڅوک د الله تعالی په مخ کې خبرې نشي کولی، او شونې نشي خوځولی.

يَوْمَ يَقُومُ الرُّوحُ وَالْمَلَائِكَةُ صَفًّا ۝

په هغې ورځې (د قیامت) کې چې ودریږي روح او د ملائکو صفونه صفونه.

تفسیر: له روح څخه مقصد کړد ساکبان دي، یا به له هغه څخه (روح القدس) مراد وي، چې جبریل علیه السلام دی.

لَا يَتَكَلَّمُونَ إِلَّا مَنْ أَذِنَ لَهُ الرَّحْمَنُ وَقَالَ صَوَابًا ۝

نه به کوي خبرې (هیڅوک له وېرې په باب د شفاعت کې مگر) پرته له هغه چې اذن حکم وکړي ده ته رحمان (د خبرو یا د شفاعت)، او ویلي یې وي صواب ښه خبره (په دنیا کې چې لا اله الا الله ده).

تفسیر: یعنې په هغه دربار کې هر څوک هر څه چې وایي؛ د هغه الله تعالی په اذن او حکم اشاره یې وایي، او څه چې وایي؛ همداسې خبرې کوي چې د ویلو او کولو وړ او خورا (درستی) او معقولې وي، لکه د کوم غیر مستحق سپارښت نه کوي، په هغه ورځ کې او د الله تعالی په حضور کې به د سپارښت وړ یواځې هغه څوک کېدی شي؛ چې په دنیا کې له رښتینو او جوتو خبرو څخه زیاتره رښتیا او جوتې خبرې یې له خولې څخه وتلې وي، او د «لا اله الا الله» پاکه کلمه یې ویلي وي، یعنې مسلمان وي نه کافر، ولې چې نه کوي شفاعت مگر خو د مستحق مؤمن، ای الله تعالی! تل دا کلمه ځمونې په ژبو جاري لره!.

ذَلِكَ الْيَوْمُ الْحَقُّ فَمَنْ شَاءَ اتَّخَذَ إِلَىٰ رَبِّهِ مَا بَأً ۝

دا هغه ورځ ده حقه، پس هر هغه چې اراده وکړي؛ نیسي طرف د رب خپل ته مرجع.


تفسیر: یعنې هغه د قیامت ورځ خامخا راتلونکې ده، اوس هر هغه څوک چې خپله ښه او بهتري غواړي؛ ښايي چې د هغې ورځې لپاره ځان تیار کړي، او په زړه پورې تیاری ورته ونیسي!.

إِنَّا أَنْذَرْنَكُمْ عَذَابَ آبَا قَرِيْبًا ۖ يَوْمَ يَنْظُرُ الْمَرْءُ مَا قَدَّمَتْ يَدُهُ وَيَقُولُ الْكَافِرُ يَلَيْتَنِي كُنْتُ
شُرَابًا ۝

بېشكه مونږ چې يو ويروو مونږ تاسې (ای کفارو) له يوه عذاب راتلونکي نژدې څخه (چې عذاب
د آخرت دی)، هغه ورځ چې وبه وينې هر سړی هر هغه څه چې په مخ کې ليرلي دي دواړو لاسو
د ده، (يعنې بڼه او بد، وړاندنۍ وروستۍ چارې او اعمال يې وروړاندې کيږي)، او وبه وايي کافر
(په ورځ د قيامت کې): کاشکې چې وی زه خاورې.

تفسير: يعنې کاشکې زه خاورې وی!، په دنيا کې چې هيڅ کله پيدا شوی نه وی!، ځکه چې د همدغه پيدايښت له
سببه د حساب او کتاب په عذاب اخته شوی يم.

تمت سورة النبا بفضل الله تعالى ومنه وكرمه.



سُورَةُ النَّازِعَاتِ

«د (النازعات) سورت مکی دی، (۴۶) آیته (۲) رکوع لري، په تلاوت کې (۷۹)، په نزول کې (۸۱) سورت دی، وروسته د (النبأ) له سورت څخه نازل شوی دی.»

بِسْمِ اللَّهِ الرَّحْمَنِ الرَّحِيمِ

(شروع کوم) په نامه د الله چې ډېر زیات مهربان پوره رحم کوونکی دی.

وَاللَّزْعَةِ عَرْقًا ۝ وَاللَّشَّطِ تَشْطًا ۝

قسم دی (په ملائکو) سخت وښکونکیو (ارواحو د کفارو لره) سخت وښکل. (او قسم دی) په ملائکو اسان وښکونکیو (ارواحو د مؤمنانو لره اسان وښکل).

تفسیر: یعنې قسم دی په هغو پرنښتو باندې چې د کافرانو په رڼو کې ورننوي، او د هغوی ارواح په راښکلو سره له سرونو د ګوتو او نوکونو نه په ډېره سختۍ سره وباسي، یا قسم دی په ستوریو ځغېدونکیو باندې له مشرق نه مغرب ته.

﴿وَاللَّشَّطِ تَشْطًا﴾ «او قسم دی په ملائکو اسان وښکونکیو ارواحو د مؤمنانو لره اسان وښکل»، یعنې هغه پرنښتې چې له مؤمنانو څخه د روح غوټه پرانیځي، او بیا دوی په ډېرې خوښۍ سره د بره په لوري ځغلي، خو په یاد یې ولری چې دا ذکر د روح دی، او د بدن نه دی، لڼده یې دا چې ښه سړی په ډېرې خوښۍ سره د بره په لوري ور ځغلي، او بد سړی ترې تښتي، نو یې په راښکودلو سره بېرته بیایي، یا قسم دی په هغو ستوریو باندې چې وځي له یوه برجه بل برج ته.

وَالسَّيِّئَاتِ سَبًّا ۝ فَالْسَّيِّئَاتِ سَبًّا ۝

او قسم دی په تېزو غوټه وهونکیو (ملائکو په تعیل د احکام الله) تېز غوټه وهل. نو قسم دی په وړاندې کېدونکیو (ملائکو) باندې وړاندې کېدل (په ارواحو د مؤمنانو جنت ته).

تفسیر: یعنې هغه پرنښتې چې روح له ځان سره اخلي، او د ځمکې څخه د اسمان په لوري په داسې سرعت او سهولت سره ځغلي، لکه چې بې له کوم تکلیفه په اوبو باندې ګرځېدی لامبو وهي، بیا نو د دې ارواحو په باره کې هر هغه امر چې د الله تعالی له خوا کېږي؛ د هغه په ځای راوړلو ته په ډېر شوق، او تلوار سره ور ځغلي، یا قسم دی په تسبیح ویونکو باندې په تسبیح ویلو سره، یا په هغو ستوریو باندې قسم دی چې وړاندې کېږي یو له بل نه په تلوو راختلو او نورو.

فَالْمُكَذِّبَاتِ أَمْرًا ۝

پس (قسم دی) په تدبیر جوړوونکیو (ملائکو) د حکم د الله (په دنیوي چارو کې، جواب د قسم دا دی چې خامخا به راپورته کړې شی تاسې لپاره د حساب او کتاب).

تفسیر: یعنې وروسته له هغه د دې ارواحو په نسبت کې د ثواب حکم کېږي که د عقاب؛ د دې دواړو احکامو تدبیر او انتظام په همدغو پرنښتو پورې اړه (تعلق) لري، او د هر حکم په کولو سره مشغولېږي، یا به مطلقاً له هغو پرنښتو څخه مراد وي چې د عالم تکوین په انتظام او تدبیر باندې مسلط دي.

يَوْمَ تَرْجُفُ الرَّاحِفَةُ ۖ تَتَّبِعُهَا الرّٰادِفَةُ ۝

هغه ورځ چې ولې ځيرې لږ ځېدونکې (چې اوله شپېلۍ ده). پس راځي پس له دې نه هغه وروسته راتلونکې (چې ثاني نفخه ده).

تفسير: يعنې د قيامت په ورځ کې به ولې ځيرې غرونه او ځمکه له اول ځلي شپېلۍ او صور له پو کلو څخه، شاه صاحب ليکي چې پرله پسې ځمکه لږ ځيرې، ډېرو مفسرينو له «رادفة» څخه مراد دويم صور او شپېلۍ اخيستي ده، والله تعالى أعلم.

قُلُوبٌ يُّوْمِدُنِ وَّاحِفَةٌ ۖ اَبْصَارُهَا خَاشِعَةٌ ۝

زړونه (د منکرانو د بعث) په هغې ورځې کې به بې قراره رپېدونکي وېرېدونکي وي. سترگې د هغوی به سپکې ذليلې ښکته وي (له وېرې).

تفسير: يعنې د پرېشاني او ويرېدلو له سببه به زړونه ريږي، او ځانونه به لږ ځيرې، د دوی سترگې به خوارې او سپکې او ښکته وي، او د ذلت او ندامت او پښېماني گړدې نښې به په هغوی کې له لرې ښکاري.

يَقُولُونَ ءَاِنَّا لَمَرْدُودُونَ فِي الْحَاوِرَةِ ۖ ءَاِذَا لَنَّا عِظَامًا تَّخِرَةً ۖ قَالُوا تِلْكَ اِذَا كُرَّةٌ خَاسِرَةٌ ۝

وايي به (دغه منکران د بعث تمسخرًا) آيا مونږ به بيا وگرځولی شو په رومي حالت (بيا ژوندي کيږو؟). آيا کله چې وگرځو مونږ هلېو کي زاړه رېږدونکي (نو بيا به هم ژوندي کيږو؟). وويل (منکرانو تمسخرًا) دغه (گرځېدل ځمونږ ژوندون ته) په هغه وخت کې گرځېدل نقصانمن زيانمن دي.

تفسير: يعنې د هديرې په ژوره کې له خښېدلو څخه وروسته به بيا څرنگه مونږ ژر تر ژره بېرته ژوندي کيږو؟ مونږ خو په دې خبرې نشو پوهېدې چې په رږېدلي زاړه هلېو کي کې به بيا څنگه روح نوځي؟ که داسې کومه پېښه وشي؛ نو بيا به ژوندي کېدل ډېر ضرر لرونکي او زيانمن وي، ولې چې مونږ هغه ژوندون لره څه تياري نه دی کړې، او هيڅ شی او سامان نه ورته لرو، دا خبرې دوی په ملنډې او مسخرو سره کوي، نو بيا فرمايي الله اکرم شأنه وأعظم برهانه چې:

فَاِنَّمَا هِيَ زَجْرَةٌ وَاحِدَةٌ ۖ فَاِذَا هُم بِالسَّاهِرَةِ ۝

پس بېشکه دا (ثاني نفخه) خو پوکل يو دي (ډېر اسان چې پرې ژوندي کيږي گړد مخلوقات). پس ناڅاپه وي به دغه (خلق ټول) په مخ د ځمکې (پس له مرغه).

تفسير: ځينې د «ساهرة» مصداق شام بولي، او ځينې يې د دوزخ نوم گڼي، يعنې منکر خلق دا خبره ډېره سخته گڼي، او حال دا دی چې داسې چارې پاک الله تعالى ته ډېرې آسانې دي، تر دې چې د يوې سلگۍ وهلو په مېچ دا گړدې چارې کيدونکې دي، يعنې د يوې چغې او د صور په پو کلو سره بې له ډيله گړد پخواني او وروستي مړي له ځمکې څخه د حشر په ډگر کې سره ټولېږي.

هَلْ أَتَاكَ حَدِيثُ مُوسَى ۝

آيا راغلي ده تاته (ای محمده! بلکه بېشکه رسېدلي ده تاته ای محمده!) خبره د موسی.

تفسير: دا قصه په څو څو ځايونو کې په تفصيل سره ذکر شوې ده، يعنې په تحقيق راغلي ده تاته خبره د دغه موسى.

إِذْ نَادَاهُ رَبُّهُ بِالْوَادِ الْمُقَدَّسِ طُوًى ۝

کله چې ور غږ کړ دغه (موسی) ته رب د ده په پاکه کنده میدان د طوی کې.
تفسير: يعنې د طور له غره سره نژدې، او موسی ته الله اکرم شأنه وأعظم برهانه دغسې امر وفرمايه چې:

إِذْهَبْ إِلَىٰ فِرْعَوْنَ إِنَّهُ طَغَىٰ ۖ فَقُلْ هَلْ لَكَ إِلَٰهٌ إِلَّا أَن تَزُولَ ۖ وَاهْدِيكَ إِلَىٰ رِبِّكَ
فَتَخَشَّىٰ ۝

لاړ شه (په رسالت ځما) طرف د فرعون ته چې بېشکه ده سر غړولی (تجاوز يې کړی) دی (د
الله تعالی له احکامو). نو ووايه ورته: آیا مينه لرې ته په طرف د دې چې پاک شې (له شرک او
معاصي نه)؟ او (رغبت لرې دېته چې) لاره دروښيم تاته طرف د رب ستا ته؛ پس وويرېږي ته
(له عذابو).

تفسير: يعنې که ته خپل ښه والی او اصلاح غواړې؛ نوزه د الله تعالی په امر ستا اصلاح کولی شم، او داسې لاره دروښيم
چې پر هغې باندې له تللو څخه ستا په زړه کې د الله تعالی وېره او د هغه کامل معرفت ټينګ شي، ځکه چې د وېرې
شته والی بې له پوره معرفت متصور نه دی، ښکاره شوه چې د موسی عليه السلام له بعثت څخه مقصد د فرعون اصلاح
هم وه، او يواځې د بني اسرائيلو نجات او ژغورنه له قيده نه وه، پس موسی عليه السلام فرعون ته ورغی، او هغه ترې
معجزه وغوښته.

فَأَرَاهُ الْآيَةَ الْكُبْرَىٰ ۝

پس وښودله (موسی) دغه (فرعون ته) معجزه لويه.

تفسير: يعنې هلته رسېدلی د الله تعالی پيغام يې ورساوه، او موسی فرعون ته د حجت د تمامولو لپاره له ګردو څخه لويه
معجزه له همسا ځنې د ښامار جوړول وروښودل.

فَكَذَّبَ وَعَصَىٰ ۖ ثُمَّ أَدْبَرَ سَيْسِي ۝

پس تکذيب وکړ (فرعون د موسی) او ويې نه مانه. بيا يې شا کړه (له ايمانه) لاړ په ډېره بيره سره
(په فساد پسې).

تفسير: يعنې هغه ملعون فرعون نه وو منونکی، او په دې فکر کې ولګېد چې ډېر سړي سره راټول کړي او کوچګران
ولټوي، او پر دې باندې يې وګماري چې د موسی عليه السلام د معجزاتو مقابله په سحر سره وکړي.

فَحَشَرَ فَنَادَىٰ ۖ فَقَالَ أَنَا رَبُّكُمُ الْأَعْلَىٰ ۝

پس (فرعون ګرد ساحران) راټول کړل، پس غږ يې وکړ. پس وويل (فرعون داسې چې) زه رب
پالونکی ستاسې يم ډېر لوی لوړ.

تفسير: يعنې له ګردو څخه لوی رب خو زه يم، نو دا موسی عليه السلام د کوم رب رسول او استاځی دی؟ معاذ الله.

فَاَخَذَهُ اللَّهُ نَكَالَ الْآخِرَةِ وَالْأُولَىٰ ﴿٣٥﴾

پس ونيو دغه (فرعون لره) الله په عذاب د آخرت او د دنيا.
تفسير: يعنې دلته د دنيا په اوبو کې ډوب شو، او هلته د عقيې په اور کې سوځي.

إِنَّ فِي ذَلِكَ لَعِبْرَةً لِّمَن يَخْتَلِي ﴿٣٦﴾

بېشكه په دغه (ډوبېدلو د ده او سوځېدو د ده) کې خامخا عبرت دی هغه چا لره چې ويرېږي
(له الله نه).

تفسير: په دې قصې کې ډېرې خبرې د سنجولو (فکر کولو) او عبرت او نصيحت اخيستلو لپاره شته، په دې شرط چې د سړي په زړه کې لږ څه د الله تعالى وېره وي.

(رېط): د موسى عليه السلام او د فرعون قصه په منځ کې استطراداً راغلې ده، وروسته له دې نه بيا هغه مضمون د قيامت په لوري اوږي، لکه چې اوس د قيامت منکرانو ته الله اکرم شأنه و اعظم برهانه داسې فرمايي:

ءَاَنتُمْ اَشَدُّ خُلُقًا اَمِ السَّمَاءُ بَنُمَا ﴿٣٧﴾

آيا تاسې ډېر سخت يې د پيداينست لامله که اسمان؟ جوړ کړی دی (الله) دغه (اسمان).

تفسير: يعنې د تاسې پيدا کول هغه هم وروسته له دې چې يو ځلې پيدا شوي يې له اسمانونو څخه گران دی؟ کله چې تاسې د داسې لوی اسمان خالق او مالک الله تعالى پېژنئ؛ بيا نو پخپلو بيا پيدا کېدلو کې ولې تردّد او شبهه لرئ؟ جوړ کړی دی الله اسمان.

رَفَعَ سَنَكهَا فَسَوَّيْهَا ۖ وَاَعْطَشَ لَيْلَهَا وَاَخْرَجَ ضُحَاهَا ﴿٣٨﴾

پورته کړی دی (الله) چت لوړوالی د هغه (اسمان) نو سم صاف بې عيبه يې کړ. او توره تياره يې کړه شپه د دغه (اسمان)، او راويې ايسته ورځ رڼا د دغه (اسمان).

تفسير: يعنې په اسمان کې فکر ووهئ! چې څومره زيات هسک او اوچت دی؟ څرنگه کلک او مضبوط دی؟ په څه اندازه منظم مرتب بې عيبه او بې نقصانه دی؟ څنگه صاف او هوار دی؟ څه ډول انتظام او تدوين او ترتيب د هغه په موجوداتو او مربوطاتو کې شته؟ د هغه له لمر او سپوږمۍ او ستوريو څخه څومره گټې اخلي؟ او په څه اندازه د اوقاتو او اطرافو په پېژندلو او نورو شيانو کې ورځنې گټور کېږي، د اسمان نندارې ته د ورځې له خوا او د شپې له خوا بېل بېل څير شئ چې څرنگه درښکاري؟ او د تعجب او د حيرت وړ دربرېښي؟

وَالْأَرْضُ بَعْدَ ذَلِكَ دَحَاهَا ﴿٣٩﴾

او ځمکه وروسته له دغه (پيداينست د اسمان) صافه وغوړوله (الله) دا (ځمکه).

تفسير: يعنې د ځمکې او د اسمان له منځه کوم يو وړاندې او کوم يو وروسته جوړ شوی دی؟ د دې په نسبت وړاندې له دې نه په بل کوم ځای کې څه خبرې شوي دي، ځمونږ د دغه تفسير د «حم السجدة» سورت وگورئ!.

اوس الله اعلیٰ شأنه و اعظم برهانه د ځمکې د غوړولو لږ څه نور تشریح داسې فرمايي:

أَخْرِجْ مِنْهَا مَاءً هَاوً وَمَرْغَهَا ۝

را ایستلي دي (الله) له دغې (ځمکې) څخه اوبه د دې، او وابنه ورشو د دې.
تفسیر: یعنی الله تعالی سیندونه او چینې بیولې دي، او د هغو اوبو په وسیله یې قسم قسم نباتات، وابنه پیدا کړي دي.

وَالْجِبَالِ أَرْسَمَا ۝

او غرونه (په مخ د ځمکې) ودرول ثابت محکم کړل (الله) هغه (غرونه).
تفسیر: چې له خپل ځای څخه نه خوځېږي، او د ځمکې مخصوص اضطرابات او خوځېدل یې هم ورک کړي دي، او دغه ثبات د ځمکې؛ او جریان د اوبو پرې، او ایستل د محصولاتو ترې؛ کړي دي الله اکرم شأنه وأعظم برهانه.

مَتَاعًا لَكُمْ وَلِأَنْعَامِكُمْ ۝

لپاره د نفعې ستاسې او لپاره د نفعې د چارپایانو ستاسې (ای بندګانو ځما!).
تفسیر: یعنی که دا انتظام نه وي؛ نو ستاسې او ستاسې د حیواناتو چارې به څرنگه پوره کېدې؟ د دې ګردو شيانو له پیدا کولو څخه ستاسې د اړتیاوو پوره کول، راحت او هوسايي رسول او نورې ګټې مراد دي، نو ښايي چې تاسو د هغه حقيقي منعم شکر اداء کړئ!.

فَإِذَا جَاءَتِ الطَّامَةُ الْكُبْرَى ۝ يَوْمَ يَذُكَّرُ الْأُنْسَانُ مَاسِعًى ۝ وَبَرَزَتِ الْجَحِيمُ لِمَنْ سَوَّى ۝

پس کله چې راشي آفت بلاء لویه (قیامت یا وخت د ورتګ د کفارو جحیم ته، او د مؤمنانو نعيم ته)؛ په هغه ورځ به یاد کړي انسان هغه څه چې کړي یې وي (که خیر وي یا شر په دنیا کې). او څرګند (ښکاره) به کړی شي دوزخ هر هغه چاته چې ویني یې (د لیدلو خاوند وي).
تفسیر: یعنی دوزخ به داسې په عام منظر کې راویست شي، چې هر لیدونکی به یې وويني، او هیڅ یو غر او یوه پرده به په منځ کې نه وي.

فَأَمَّا مَنْ ظَغَى ۝ وَاتَّارَ الْحَيَاةَ الدُّنْيَا ۝

پس هر هغه چې سرکشي کړې وي (په کفر سره) او غوره کړې یې وي ژوندون لږ خسیس (پر آخرت باندې).
تفسیر: یعنی دنیا ته پر آخرت باندې ترجیح ورکوي، او هغه ښه ګټې او غوره کوي یې، او آخرت بالکل هیروي؛

فَإِنَّ الْجَحِيمَ هِيَ الْمَأْوَى ۝ وَأَمَّا مَنْ خَافَ مَقَامَ رَبِّهِ ۝ وَنَهَى النَّفْسَ عَنِ الْهَوَى ۝ فَإِنَّ الْجَنَّةَ هِيَ الْمَأْوَى ۝

پس بېشکه دوزخ همدا (دوزخ د ده) د هستوګنې ځای دی. او هر هغه څوک چې ویرېږي له ودرېدلو (په مخ د) رب خپل، او منع کړی یې وي نفس خپل له هوا فاحشاتو بدو غوښتنو څخه؛ نو بېشکه جنت همدا (د ده) د هستوګنې ځای دی.

تفسير: يعنې هغه څو ك چې د دې خبرې لامله ويريږي چې زه يوه ورځ د الله تعالى په مخ كې د حساب او كتاب لپاره ودرېږم، او د دې وېرې لامله يې د خپل نفس په خواهش ناكاره كار ونه كړي، او د الله تعالى كړد احكام يې ومنل، او له نواهيو څخه يې ځان وژغوره، نو د هغه ځای خامخا په جنت كې دي.

يَسْأَلُونَكَ عَنِ السَّاعَةِ أَيَّانَ مُرْسَاهَا ۖ

پوښتنه كوي له تا څخه (ای محمده! منكران) د قیامت، چې كله به وي وقوع د هغه (قیامت).

فَيَعْلَمُونَ مِنْ ذِكْرِهَا ۖ إِلَىٰ رَبِّكَ مُنتَهَاهَا ۖ

په څه كې يې ته (ستا څه كار دی) له ذكره پوهېدلو څخه د هغه (قیامت څخه، بلكه تا لره علم نشته). خاص رب ستا ته ده انتهاء د دغه (علم په قیامت چې كله به وي؟).

تفسير: يعنی د هغه پوره ورسول ستا كار نه دي كه هر څومره پوښتنی وشي هيچا ته دا پته خبره ښكاره كيدونكی نه ده او ددی كار پوره علم الله تعالى ته معلوم دي.

إِنَّمَا أَنْتَ مُنْذِرٌ مِّنْ يَّخْشَاهَا ۖ

بېشكه ته (ای محمده) وېروونكی يې د هغه چا چې ويريږي له (عذاب د) هغه (قیامت) نه.


تفسير: يعنې ای محمده! ستا كار د قیامت د خبرو اورول او د خلكو وېرول دي، ځواكې ستا د وېرولو د نتيجې اعتبار يواځې د هغه كسانو په حق كې دی چې له هغو څخه د گټې اخيستلو اميد وي، او اهليت يې ولري، كه نه نا اهل سړی له انجامه غافل شوی، همداسې په فضولو بحثونو كې لويږي، چې قیامت به كله او په كوم تاريخ كې او په كوم كال كې واقع كيږي؟.

كَانَ هُمْ يَوْمَ يَرَوْنَهَا لَمْ يَلْبَثُوا إِلَّا عَشِيَّةً أَوْ ضُحَاهَا ۖ

ځواكې دغه (منكران) په هغې ورځې كې چې وويني دغه (قیامت داسې به گڼي) لكه چې نه يې وو كړی ځنډ (په دنيا يا قبورو خپلو كې) مگر (په قدر د) ماښام آخر د ورځې، يا په قدر د ځانښت.

تفسير: يعنې اوس خو شور لگوي، چې د قیامت په راتلو كې ولې دومره ځنډ او ډيل وشو؟ ولې ژر نه راځي؟ مگر په هغه وخت كې به دوی ته څرگنده شي چې قیامت خورا ژر راغلی، او هيڅ معطلې او ډيل په كې پېښ شوي نه دي.

تَمَّتْ سُوْرَةُ النَّازِعَاتِ بِفَضْلِ اللَّهِ تَعَالَىٰ وَمَنَّةٍ وَكَرَمِهِ.



سُورَةُ عَبَسَ

«د (عبس) سورت مکي دی، (۴۲) آيت (۱) رکوع لري، په تلاوت کې (۸۰) په نزول کې (۲۴) سورت دی، وروسته د (النجم) له سورتته نازل شوی دی.»

بِسْمِ اللَّهِ الرَّحْمَنِ الرَّحِيمِ

(شروع کوم) په نامه د الله چې ډېر زیات مهربان پوره رحم کوونکی دی.

رسول اکرم صلی الله تعالی علیه وسلم د قریشو له ځینو غټانو سره د اسلام په نسبت څه خبرې کولې، او دوی یې پوهول، په دې منځ کې یو پوند مسلمان عبد الله بن أمّ مکتوم رضي الله تعالی عنه د دوی په خدمت ور حاضر شو، او د رسول الله صلی الله علیه وسلم توجه یې ځانته ور اړوله چې: «یا رسول الله! د دې آیت مراد څه دی؟ ماته له هغه څه یو څه راوښیئ همغسې چې الله تعالی تاته درښوولي دي!»، هغه د دې پانده له دې بې وخته پوښتنې څخه لږ خپه شو، او ښایي چې د ده مبارک په زړه کې داسې کومه خبره هم تېره شوي وي، چې زه اوس په مهمو خبرو کې مشغول او بوخت یم، که د قریشو دا غټان په ښه ډول وپوهولی شم؛ گوندې چې دوی د اسلام په لوري راشي، او د دوی له سببه نور ډېر کسان هم مسلمانان شي، او حال دا دی چې عبد الله بن أمّ مکتوم مسلمان دی، او د هغه لپاره نور ډېر وختونه هم شته چې په هغو کې خپلې داسې پوښتنې وکړي او تعلیم حاصل کړي، هغه نه گوري چې که زه له دغو باثرو او بارسوڅو خلقو څخه سترگې واړوم، او ده ته التفات وکړم؛ نو ځما دا وضعیت به په هغو باندې لږ شاق تېر شي، او شاید چې هغوی به بیا ځما خبرو ته لکه اوس غوږ نه نیسي، لڼده یې دا چې دوی منقبض شول، او د انقباض نښې د دوی په وچولي (تندی) کې ښکاره شوې، په دې خبره باندې دا آیات نازل شول، په روایاتو کې راغلي دي چې وروسته له دې کله به چې دغه پوند صحابي د رسول الله صلی الله علیه وسلم په مخ کې راتللو؛ نو دوی به د ده زیات تعظیم کاوه، او ورته ویل به یې: «مرحبا بمن عاتبني فيه ربي».

عَبَسَ وَتَوَلَّى ۖ أَنْ جَاءَهُ الْأَعْمَى ۚ

وچولی (تندی) تریو کړ (محمد) او مخ یې وگرځاوه. د دې لامله چې راغی ده ته پوند.

تفسیر: یعنې د پیغمبر په وچولي (تندی) کې د یوه پانده له راتللو څخه گونځې ولوېدې، او خپل مخ یې ترې واړاوه، او ښایي چې ده ته د دې پانده د معذورۍ د مات زړه او د طلب صادق لحاظ کول ډېر په کار وو.

وَمَا يُدْرِيكَ لَعَلَّهُ يَزَكَّى ۖ أَوْ يَذَّكَّرُ فَتَنْفَعَهُ الذِّكْرَى ۚ

او څه شي پوه کړی یې ته (ای محمده له احواله د دې پانده) ښایي چې هغه (پوند) به پاک شي (په تعلیم د تا له معاصیو له بدو اخلاقو). یا به ذکر پند واخلې پس نفع به ورسوي ده ته ذکر پند (د تا).

تفسير: يعنې هغه پوند طالب صادق وه، تاسې ته څه معلومه ده چې ستاسې د توجه له وجې به د هغه حال زيات اصلاح كېده، او د هغه نفس به لا پاكېده، يا به ستاسې كومې خبرې د دوى په غوږونو كې ځاى نيوه، بڼايي چې ستاسې په اخلاص پوهولو څخه به هغه په يوه شي پوهېده، او بله ورځ به ورته په كار ورتله.

أَمَّا مَنْ اسْتَعْنَىٰ ۖ فَآَنَتْ لَهُ تَصَدَّىٰ ۖ وَمَا عَلَيْكَ أَلَا يَنْزِلُ ۖ

او هر هغه څوك چې استغناء يې كړې ده (پروا نه كوي د هدايت). نو ته هغه ته قصد كوي (د هغه د مسلماني په فكر كې يې). او نشته پر تا باندې هيڅ الزام چې هغه پاك نشي (په اسلام سره).

تفسير: يعنې هغه خلق چې د خپلې مغرورۍ او متكبرۍ او لوىۍ په سبب د حق پروا نه لري، او لويې هغوى ته اجازه نه ورکوي چې الله تعالى او رسول الله صلى الله عليه وسلم ته سر ښکته کړي؛ ته ولې په هغوى پسې گرځې، او غواړې چې هرومرو هغوى مسلمانان شي، او د هغوى د اسلام اثر په نورو هم ولوړي، حال دا دى چې د الله تعالى له پلوه پر تاسې باندې هيڅ يو الزام نشته، چې دا متكبر مغرور او لويي خوښوونكى سړى ولې په لاره نه دى راغلى؟ په تاسې دا فرض وو چې هغوى ته دعوت او تبليغ وکړئ، او دا کار تاسې وکړ، زيات له دې نه د دې بې پروا متكبرانو په فكر كې په دې اندازې لوېدل په كار نه دي، چې رښتيني طالبان او مخلص ايمانداران ستاسې له توجه څخه بې برخې پاتې شي.

وَأَمَّا مَنْ جَاءَكَ يَسْعَىٰ ۖ وَهُوَ يَخْشَىٰ ۖ

او هر هغه څوك چې راشي تاته په تلوار سره (لپاره د طلب د خير). حال دا چې دى ويرېږي (له الله نه).

تفسير: يعنې دغه د خير طالب عبد الله بن أم مكتوم رضي الله تعالى عنه له الله جل جلاله څخه ويرېږي.

فَآَنَتْ عَنْهُ تَلْهَىٰ ۖ

پس ته (اى محمده) له هغه (پوند طالب الخير څخه) مخ گرځوي (مشغولېږي، تغافل كوي، له كفارو سره خبرې كوي).

تفسير: حال دا دى چې له همداسې سړي څخه گټه واخلي، او د اسلام لپاره كار وكړئ، وايي چې همدې پانده صحابي ابن أم مكتوم غره واغوسته او د اسلام بيرغ يې په اوږه كېښوده، او د قاديي په جهاد كې شريك شو، تر دې چې په جهاد كې يې شهادت وموند، رضي الله تعالى عنه وأرضاه.

كَلَّا إِنَّهَا تَذْكِرَةٌ ۖ فَمِنْ شَاءَ ذَكَرَهُ ۖ

مه كوه بيا داسې (ځكه چې) بېشكه دا (سورت) يو تذکره پند دى (له جانب د الله ټولو ته). نو هغه څوك چې غواړي ودې مني دغه (پند د قرآن).

تفسير: يعنې كه متكبر اغنياء قرآنكريم ونه لولي، او د هغه پند ته غوږ كښېږدي؛ نو ځانونو ته ضرر رسوي، ځكه چې قرآن مجيد د هغو څه پروا نه لري، نه تاسې ته بڼايي چې دومره زيات د هغوى فكر وكړئ، پر تاسې باندې دومره دي چې خپل عمومي تبليغ او پند ووايي، كه څوك خپله گټه غواړي؛ نو ځان دې پرې پوه كړي، او ودې لولي، او عمل دې پرې وكړي.

فِي صُحُفٍ مُّكْرَمَةٍ ۝ مَّرْفُوعَةٍ مُّطَهَّرَةٍ ۝

(دغه قرآني آیات ليکلی شوي دي) په پاڼو عزتناکو (عند الله په لوح محفوظ کې). چې پورته دي په قدر او عظمت کې، پاک کړی شوي دي (له رسېدو د شياطينو او له نورو ټولو عیبونو نه).

تفسير: يعنې آیا د دې مغرور او لويي خوښوونکي له منلو څخه د قرآن عزت او وقعت زیاتېږي؟ قرآن مجید خو هغه پاک کتاب دی چې آیتونه یې په اسمان کې نهایت معزز او لویه مرتبه لري، او په پاکو پاڼو کې ليکلی شوي دي، او په ځمکه کې هم اخلاصمن مسلمانان د هغه خورا زیات عزت او احترام ساتي، او په ډېر تقدیس او تطهیر یې په لوړو ښو ځایونو کې ږدي.

بِأَيِّدِي سَفَرَةٍ ۝ كَرَامٍ بَرَرَةٍ ۝

په لاسونو د (ملائکو). لیکونکیو عزتمنو ښکو.

تفسير: يعنې هلته یې پرستې ليکي، او سم له هغه سره وحی راځي، چې هغوی د قرآن کریم د هر راز تزئید، تنقیص، تحریف او تبدیل څخه ځانونه ژغوري، او هغه تل همغسې پاک ساتي.

قُتِلَ الْإِنْسَانُ مَا أَكْفَرَهُ ۝

لعنت کړی شوی دی په (کافر) انسان، چې څه شي کافر کړی دی (باعث کړی یې دی په کفر).

تفسير: يعنې د قرآن کریم غوندې د لوی نعمت هيڅ قدر او عزت یې ونه پېژنده، او د الله تعالی حق یې پر ځای نه کړ، او له دې نه یې هيڅ اندېښنه ونه کړه چې:

مِنْ أَيْ شَيْءٍ خَلَقَهُ ۝ مِنْ نُّطْفَةٍ خَلَقَهُ فَقَدَرَهُ ۝ ثُمَّ السَّبِيلَ يَسَّرَهُ ۝

له څه شي څخه پیدا کړی دی (الله) هغه (انسان؟ فرمایي (الله) له نطفې (قطرې د مني) څخه پیدا کړی دی (الله) دغه (انسان) پس په اندازه یې کړه ده لره (هیئت او صورت، اندامونه د مور په نس کې). بیا یې لاره وړ اسانه کړې ده ده ته (لاره د وتو د ده له گېډې د موره).

تفسير: يعنې که لږ څه دغه انسان خپل اصل ته فکر وکړي، چې دی له څه شي څخه پیدا شوی دی؟ د یوه ناخیز او بې قدر څاڅکي له اوبو څخه پیدا شوی دی، چې هيڅ حس، شعور، حسن، جمال، عقل، کمال، ادراک، واک او نور په کې نه وو، او دا ګرد شیان الله تعالی له خپلې مهرباني څخه وربښلي دي، چې اوس یې عمومي حقیقت داسې ښکاري، آیا ده ته دا لويي، غرور څه مناسبت لري؟

الله جل جلاله ده ته لاسونه، پښې، او نور ګرد اعضاء او قواوې له هم هغه یوه څاڅکي اوبو څخه د مور په نس کې د «أحسن الخالقين» توب په اقتضاء په یوه ځانته شکل او خاص اسلوب او اندازه ورجوړ کړي، او هيڅ یو شی یې نامناسب او خراب او خلاف له حکمت نه دي وروغ کړي، بیا یې لار وړ اسانه کړې ده ده ته، يعنې د ایمان او د کفر، د ښو او د بدو، پوهه یې ورکړه، یا دا چې د مور له نس څخه یې په اسانۍ سره راوويست.

ثُمَّ أَمَاتَهُ فَأَقْبَرَهُ ۝

بيا (الله) مړ کړ هغه (انسان لره) نو په قبر کې يې کېښود ده لره.

تفسير: يعنې وروسته له مړينې څخه د هغه مړي د خښولو هدايت يې ورکړ، تر څو چې د ژونديو په نزد يې حرمت نه شي.

ثُمَّ إِذَا شَاءَ أَنشَرَهُ ۝

بيا هر کله چې اراده وفرمايي (الله د بيا ژوندیتوب؛ نو) ژوندی کوي ده لره (لپاره د جزاء)

تفسير: يعنې هغه الله تعالی چې يو ځلې انسان ته حیات او بيا ممات ورکوي او خښوي يې؛ اختيار لري چې هر وخت يې وغواړي بيا يې ژوندی کړي، او له قبره يې وباسي، ځکه چې اوس هم هيچا د هغه قدرت نه دی سلب کړی.

كَذَٰلِكَ يَقُضُ مَا أَمَرَهُ ۝

بيخي نه دی کړی (کافر) هغه شی چې امر حکم کړی دی ده ته (دغه الله د هغه).

تفسير: يعنې سړي هيڅ کله د خپل خالق حق نه دی پېژندلی، او هر څه حکم يې چې ورکړی وي؛ تر اوسه پوره يې په ځای نه دی راوړی.

فَلْيَنْظُرِ الْإِنْسَانُ إِلَى طَعَامِهِ ۝

نو ودې گوري انسان خپل طعام ته.

تفسير: رومي د انسانانو د پيدا کېدلو او مړ کېدلو ذکر وو، اوس د هغه د ژوندون او د بقاء د سامان داسې يادونه کوي چې:

إِنَّا صَبَبْنَا الْمَاءَ صَبًّا ۝ ثُمَّ شَقَقْنَا الْأَرْضَ شَقًّا ۝

بېشکه مونږ تويې کړي دي اوبه (له ورېځو څخه) په تويولو سره. بيا خبرې کړې ده مونږ ځمکه په څيړولو سره.

تفسير: يعنې د يوه تنکي واښه څه طاقت دی چې ځمکه څيري کوي او زرغونېږي، دا د الله تعالی قدرت دی، چې ځمکه څيروي، او هغه او نورې راز راز غلې، دانې، مېوې او نور تر کودې او نباتات ځنې راوباسي.

فَأَنبَتْنَا فِيهَا حَبًّا ۝ وَعِنَبًا وَقَضْبًا ۝ وَزَيْتُونًا وَنَخْلًا ۝ وَحَدَائِقَ غُلْبًا ۝ وَفَاكِهَةً وَأَبًّا ۝ مَّتَاعًا لَّكُمْ وَلِأَنْعَامِكُمْ ۝

بيا مو زرغونې کړې دي په هغې (ځمکې) کې دانې. او انگور او ترکاري. او زيتون خونه او خرما. او باغونه گڼې (له جهته د ډېروالي د ونو نه). او (تازه) مېوې او (وچې مېوې يا) واښه. (ومو کړل دغه ټول څيزونه) لپاره د نفع د تاسې اود حيواناتو د تاسې.

تفسير: يعنې ځينې شيان ستاسې په کار درځي، او ځينې ستاسې د حيواناتو پکار يږي.

فَإِذَا جَاءَتِ الصَّاخَّةُ ﴿٦٠﴾

نو کله چې راشي سخت اواز غوږونه کښوونکي (د دويمې نفخې).
تفسير: يعنې داسې سخت غږ چې په هغه غوږونه کښيږي، له دې څخه مراد د نفخ الصور غږ دی.

يَوْمَ يَفِرُّ الْمَرْءُ مِنْ أَخِيهِ ﴿٦١﴾ وَأُمِّهِ وَأَبِيهِ ﴿٦٢﴾ وَصَاحِبَتِهِ وَبَنِيهِ ﴿٦٣﴾ لِكُلِّ امْرِئٍ مِنْهُمْ يَوْمَئِذٍ شَأْنٌ يُغْنِيهِ ﴿٦٤﴾

هغه ورځ چې تنبتي به سړي له خپله وروره. او له خپلې مور او له پلاره. او له خپلې ملګرې (ښځې) او له خپلو ځامنو. هر سړي لره له هغو څخه په دغې ورځې کې به يو حال وي چې بې پروا کوي يې (له نورو له احوالو نه).

تفسير: يعنې په هغې ورځې کې به هر څوک د خپل ځان په فکر کې وي، هيڅ يو له احبابو او خپلوانو څخه به د بل په فکر کې نه وي، بلکه له دې وېرې چې بل څوک ځما نيکي وانخلي، يا د خپل حق غوښتنه ونه کړي؛ يو له بله تنبتي.

وَجُودٌ يَوْمَئِذٍ مُّسْفَرَةٌ ﴿٦٥﴾ ضَاحِكَةٌ مُّسْتَبْشِرَةٌ ﴿٦٦﴾

ځينې مخونه به په دغې ورځې کې روښانه (وي د ايمان له رڼا). خندېدونکي خوشاله به وي (په موندلو د کرامت چې مؤمنان دي).

تفسير: يعنې د مؤمنانو له خبرې څخه به خدا او خوشالي ښکاري، چې شکر له عذابه خلاص او د الله تعالی په کرامت سره مو اختصاص وموند، او د ايمان له نوره به يې مخونه روښانه وي، او له ډېره مسرته به خاندې، او خوشاله به اوسي.

وَوُجُودٌ يَوْمَئِذٍ عَلَيْهَا غَبَرَةٌ ﴿٦٧﴾ تَرْهَقُهَا قَتَرَةٌ ﴿٦٨﴾

او ځينې مخونه به دغې ورځې کې په دوی باندې به ګرد وي. پټ کړي به وي هغه مخونه (ګرد) ظلمت او توروالی.

تفسير: يعنې د کافرانو په خبرو باندې به د غم او کدورت او خپګان دورې برېښي، او د فسق او فجور ظلمت او تياره به يې ښې تورې کړي

أُولَٰئِكَ هُمُ الْكَافِرَةُ الْفَجَرَةُ ﴿٦٩﴾

دغه ټول (تورمخي) همدوی دي (بې شرم) کافران فاجران.

تفسير: هر کله چې دوی کافر او د الله تعالی احکامو څخه منکر وو، او مختلف جرمونه يې کول؛ نو مخونه به يې تور او ګرد به پټ کړي وي.

تمت سورة عبس بفضل الله تعالى ومته وكرمه.

سُورَةُ التَّكْوِيْرِ

«د (التکویر) سورت مکی دی، (۲۹) آیته یوه رکوع لري، په تلاوت کې (۸۱) په نزول کې (۷) سورت دی، وروسته د «تبت» د سورت څخه نازل شوی دی.

بِسْمِ اللَّهِ الرَّحْمَنِ الرَّحِيمِ

(شروع کوم) په نامه د الله چې ډېر زیات مهربان پوره رحم کوونکی دی.

إِذَا الشَّمْسُ كُوِّرَتْ

کله چې (د) لمر (رڼا) ونغبتله شي (نور یې لاړ شي).

تفسیر: ګواکې د لمر هغه اوږدې شغلې به چې تودوخې رڼا ورڅخه وځي؛ ونغبتلی شي، او لمر به بې نوره شي، او د خیدک (پنېر) چکی ته به ورته وي، یا به هیڅ نه ښکاري.

وَإِذَا النُّجُومُ انْكَدَرَتْ

او کله چې ستوري خړ شي (یا راولوېږي په ځمکه).

تفسیر: یعنې ستوري به راولوېږي، او رڼا به نه لري.

وَإِذَا الْجِبَالُ سُيِّرَتْ

او کله چې غرونه روان کړل شي.

تفسیر: یعنې غرونه به له خپلو ځایونو څخه روانېږي، او په هوا کې به الوځي او ګرځي به.

وَإِذَا الْعِشَارُ عُطِّلَتْ

او کله چې د لسو میاشتو بلارې اوښې خوشې کړی شي (اوښبانه به ورسره نه وي).

تفسیر: اوښ د عربو له ښو څاروو څخه دی، او هغه اوښه چې د لسو میاشتو بلارې وي، او له هغې د شودو او جونګي څېر بدلې هیلې نژدې وي، پر دوی ډېر ګرانه وي، خو د قیامت د ویروونکې زلزلې په وخت کې به د هغه نفیس او عزیز او ګران مال پوښتنه به هم ونه کړه شي، یا د هغه خاوند به د غومره خپه او پرېشانه وي چې د داسې عزیز او ګران مال له احواله به غافل وي.

وَإِذَا الْوُحُوشُ حُشِرَتْ

او کله چې وحشي ځناوران راټول کړل شي (لپاره د قصاص اخیستو یو له بله).

تفسیر: ځینو مفسرینو د «حشر» معنی مړه کول او ځینو مړه کول بیا ژوندي کول لیکلي دي، والله أعلم.

وَإِذَا الْبِحَارُ سُجِّرَتْ ۝

او کله چې بحرونه سیندونه سره ګډه کړل شي (تريخ له خواږه سره يا ډېر سخت ګرم شي، يا وچ کړی شي؛ نو په کې به پاتې نشي يو څاڅکی اوبو).

تفسير: يعنې د لویو لویو سیندونو اوبه به له ډېرو خوټېدلو څخه د بخار او براس په ډول کیږي، چې د هغو له تودوخې څخه به په محشر کې کفارو ته سخت رېږ پېښېږي، او د تناره په شان به د سیندونو له منځه سخت سوځوونکي اور او د بخار او براسونو غړوسکې پورته کیږي، يا کله چې دریابونه بل کړ شي؛ نو وګرځي اور.

وَإِذَا النُّفُوسُ زُوِّجَتْ ۝

او کله چې نفوسونه جوړه کړل شي (پیوست کړل شي ارواح له جثو سره، يا یو ځای کړل شي هر څوک له مثل خپل سره، نېکان له نېکانو سره، بدان له بدانو سره).

تفسير: يعنې مسلمان له مسلمان سره او کافر له کافر سره، بیا هر راز عمل کوونکي که ښه وي که بد؛ لکه له خپل همجنس عمل کوونکي سره به مله شي، د عقائدو، اعمالو، اخلاقو او نورو په اعتبار به له هر یوه څخه بېل بېل ټولګي جوړېږي، يا دا چې ارواح به له خپلو اجسامو سره جوړه کړل شي.

وَإِذَا الْمَوْءِدَةُ سُيِّتَتْ ۝ يَا أَيُّ ذُنُوبٍ قُتِلَتْ ۝

او کله چې له جینې ژوندۍ خښې کړی شوې څخه وپوښتېدل شي. (داسې) چې په کوم ګناه ورژلي شوې ده (دا جینې).

تفسير: د جاهلیت په عربو کې قاعده وه، چې پلار به خپله جینې په ډېرې بېرحمۍ سره ژوندۍ په ځمکه کې خښوله، ځینو به د نهستی او غریبۍ، يا د هغې د واده د اخراجاتو له وېرې داسې کول، او ځینې به له دې شرمېدل چې څنګه به خپله جینې بل چاته ورکړم چې هغه مې څوم وباله شي، قرآن کریم خبر ورکړ چې د دې مظلومانو په نسبت به هم په قیامت کې پوښتنې وشي، چې په کومه ګناه ژوندۍ خښې شوي دي؟ داسې یې مه ګڼئ چې دا مو اولاد دی، په دوی باندې مو هر څه چې زړه غواړي هغه کولی شی؛ بلکه د اولاد توب له پلوه ستاسو دا جرم لا درنېږي.

وَإِذَا الصُّحُفُ نُشِرتْ ۝ وَإِذَا السَّمَاءُ كُشِطَتْ ۝

او کله چې اعمالنامې وغوړولې خپرې کړی شي. او کله چې اسمان د پوستکي په شان وویستلی شي (له خپله ځایه).

تفسير: لکه چې د حیواناتو له حلالولو او پوستکي وښکلو څخه وروسته د هغه ګرد اعضاء او رګونه او پلې او نور ښکاري؛ همداسې د اسمان له پرانیستلو څخه وروسته ګرد پاس شیان لیدل کیږي.

وَإِذَا الْجَحِيمُ سُعِرَتْ ۝ وَإِذَا الْجَنَّةُ أُزْلِفَتْ ۝

او کله چې دوزخ بلې لمبې کړی شي (کافرانو ته). او کله چې جنت نژدې کړ شي (مؤمنانو ته).

تفسير: يعنې کفارو ته دوزخ په ډېر زور او شور او بلو لمبو سره ورښکاره کاوه شي، او جنت متقيانو ته ورنژدې کیږي، چې د هغه ډول او سینګار به جنتیانو ته خورا ښه خوښوونکي او مسرت ښوونکي وي، نو په دغه وخت کې:

عَلِمَتْ نَفْسٌ مَّا أَحْضَرَتْ ﴿٣٠﴾

پوه به شي هر نفس په هغه شي چې حاضر کړی یې وي (له خير او له شره).

تفسير: یعنې هر یوه ته به دا پته ولگيږي، او ور معلومه به شي چې له ده سره د نېکۍ یا د بدۍ خومره پانگه او سرمايه شته، چې له ځان سره یې راوړي وي.

فَلَا أُقْسِمُ بِالْخُنَّسِ ﴿٣١﴾ الْجَوَارِ الْكُنَّسِ ﴿٣٢﴾

نو قسم خورم زه په (ستوریو) بېرته ګرځېدونکیو سمو تلونکیو پټېدونکیو باندې.

تفسير: ډېر ستوري لکه زحل، مشتري، مریخ، زهره، او عطارد کله له مشرق څخه د مغرب په لوري، کله سم کله کاره ځي، کله ګرځي او کله ورو خوځيږي، کله د لمر کله د سپوږمۍ څنګ ته نژدې کيږي، بیا څو ورځې پټيږي.

وَاللَّيْلِ إِذَا عَسَسَ ﴿٣٣﴾ وَالصُّبْرِ إِذَا تَنَنَسَ ﴿٣٤﴾

او (قسم خورم زه) په شپې کله چې راوځيږي مخ راوګرځوي (په تیارو خپلو سره). او (قسم خورم زه) په صبا کله چې ساه ووهي راوځيږي (روښانه شي).

تفسير: یا کله چې شپه راشي یا لږه شي، د «عسس» لفظ دوه معناوې لري، د پاس قسمونو جواب دادي چې الله اکرم شأنه و اعظم برهانه داسې فرمایي:

إِنَّهُ لَقَوْلُ رَسُولٍ كَرِيمٍ ﴿٣٥﴾ ذِي قُوَّةٍ عِنْدَ ذِي الْعَرْشِ مَكِينٍ ﴿٣٦﴾ مُطَاعٍ ثَمَّ أَمِينٍ ﴿٣٧﴾

بېشکه دا قرآن خامخا قول وينا د رسول عزتمن (جبریل) ده. چې خاوند د قوت زور په نزد د څښتن د عرش، مرتبې والا دی. منلی شوی دی هلته امین دی.

تفسير: دا د جبریل علیه السلام صفتونه دي، یعنې قرآنکریم چې د الله جل جلاله له لوري مونږ ته رارسېدلی دی، د وصول دوه وسیلې لري، یوه وحی راوړونکې پرېښته جبریل علیه السلام، دویم څمونږ پیغمبر عربي محمد صلی الله علیه وسلم، د دوی دواړو صفتونه داسې دي چې د هغو له ښکاره کېدلو څخه بیا هیچا ته د قرآن مجید په منزل من الله او صداقت کې هېڅ شک او شبهه نه پاتې کيږي، د یوې خبرې په رښتیا منلو کې لوی دلیل دا دی چې راوي یې په اعلی درجه ثقه، عدل، ضابط، حافظ او امین وي، او له هغه چا څخه چې روایت کوي؛ د ده په مخ کې عزت او حرمت لرونکی وي، او خورا معتبر ثقات د هغه په امانت باندې ډاډه وي، کلي اعتماد ولري، او د هغه خبرې یې له وړاندې وروسته کولو څخه د زړه له کومې ومني، دا ګرد صفتونه په جبریل علیه السلام کې شته، عزتمن او کریم هغه څوک دي چې متقي او ډېره پاکي ولري، او له الله تعالی څخه خورا وېرېدونکی وي: ﴿إِنَّ أَوْلَىٰ النَّاسِ لِلَّهِ فِي هَذِهِ نَازِلٌ﴾ په حدیث کې دي: «الکرم التقوی».

﴿ذِي قُوَّةٍ﴾ اشاره ده کامل حفظ، ضبط او د بیان کامل قوت ته، او د الله تعالی په مخ کې هغه د لویې درجې خاوند دی، یعنې د ګردو پرېښتو څخه د الله تعالی په دربار کې نژدې ځای لري، د اسمان پرېښتې د هغه حکم مني، ځکه چې هغوی ګردې د هغه په امانت اعتبار او عزت باندې خبرې دي، دا خو د ملکې رسول خبره ده، اوس د بشري رسول خبرې هم واورئ.

وَمَا صَاحِبُكُمْ يَسْجُدُونَ ﴿٦٦﴾

او نه دی صاحب ملگری ستاسې (محمد) لهبونی (لکه چې پرې گمان کوی تاسو، بلکه ښه پوه او هوښیار دی).

تفسیر: یعنې له بعث پخوا تر خلوېښتو کلونو پورې تاسې له (محمد) سره لیدلي دي، او په دې اوږده موده کې مو د هغه د پټو او ښکاره وو خبرو تجربه کړې ده، خو هیڅکله مو د هغه فریب، دروغ او لهونتوب نه دی لیدلی، او تل مو د هغه د رښتیا، امانت، عقل او پوهې اعتراف او ستاینه (صفت) کاوه، اوس نو ولې بې سببه هغه ته لهبونی او دروغجن ویل کیږي؟ لکه چې دا ستاسې هغه رفیق او ملگری نه دی؟ چې د هغه گړد احوال تاسې ته ښکاره دي، نو اوس داسې سړي ته لهبونی ویل آیا لهونتوب نه دی؟ بلکه لهونتوب دی !

وَلَقَدْ رَاَهُ بِالْأُفُقِ الْمُبِينِ ﴿٦٧﴾

او خامخا په تحقیق لیدلی وو (محمد) هغه (جبریل د اسمان) په خنډه (غاړه) روښانه کې.

تفسیر: یعنې په مشرقي خنډه کې د هغې پرښتې یعنې جبریل علیه السلام ښه یې په اصلي صورت او ښه شان سره ولیده.

وَمَا هُوَ عَلَى الْغَيْبِ بِضَنِينٍ ﴿٦٨﴾

او نه دی دغه (محمد د وحی) پر پټو خبرو باندې بخیل (چې پټوي یې او تعلیم د هغې تاسې ته نه کوي).

تفسیر: یعنې دا پیغمبر تاسې ته د هر راز پټې خبرې که په تېره که په راتونکي پورې اړه لري خبر درکوي، یا د الله تعالی د اسماءو او صفاتو، یا د شرعي احکامو، یا د مذهبو د حقیقت او بطلان، یا د جنت او دوزخ د خبرو، یا له مړینې څخه وروسته د پېښو او په هغو پورې تړلې خبرو په درسوولو کې لږ بخل هم نه کوي.

وَمَا هُوَ بِقَوْلِ شَيْطَانٍ رَّجِيمٍ ﴿٦٩﴾

او نه ده دا (قرآن) خبره د شیطان رټلې، ویشتلې شوي (په شغلو سره).

تفسیر: هیڅکله شیطان د هغو ښو چارو ښوونه نه کوي، چې په هغو کې د بنیادمانو ګټه او د هغه ملعون تقبیح او مذمت وي، بلکه دغه (قرآن مجید) د الله اکرم شأنه و اعظم برهانه حق کلام دی.

فَأَيْنَ تَذْهَبُونَ ﴿٧٠﴾

نو چېرته ځئ تاسو (ای منکرانو کافرانو په دې انکار او په څنګ کولو کې له قرآنه).

تفسیر: یعنې کله چې دروغ، لهونتوب، تخیل، توهم، کهانت او نور گړد احتمالات لرې شول؟ نو پرته له حق او رښتیا څخه نور څه پاتې شول؟ بیا نو ای منکرانو دا سمه صافه لاره ولې پرېږدئ؟ او بې لارې ولې ځئ؟

إِنْ هُوَ إِلَّا ذِكْرٌ لِلْعَالَمِينَ ﴿٧١﴾

نه دی دا (قرآن) مګر ذکر پند دی (له جانبه د الله) لپاره د خلقو (انس وي که جن).

تفسير: هغه ځر د احتمالات چې تاسو د قرآن کریم په نسبت پیدا کړي؛ هغه ځر د سره غلط دي، که تاسې د دې قرآن په خبرو او ښوونو ښه فکر او جاج ووهئ؛ نو دا به درښکاره شي چې دغه قرآن ټول جهان ته ډېر ښه لار ښوونکی او مکمل دستور العمل دی، چې په عمل کولو یې د دواړو دارینو فلاح او ځټکې په لاس راځي، نه دی دا قرآن مگر ذکر پند دی له جانبې د الله اکرم شأنه و اعظم برهانه لپاره د خلقو مخصوصاً.

لِمَنْ شَاءَ مِنْكُمْ أَنْ يَسْتَقِيمَ ۝

هغه چاته چې غواړي قصد وکړي له تاسې د سمېدلو خپلو (داسې چې سم برابر لارې شي پر لاره د الله تعالی باندې).


تفسير: يعنې دغه قرآن مجيد په تېره بيا هغولر ه پند دی چې په سمه لاره تلل غواړي، کور تگ او عناد يې نه وي خوښ؛ ځکه چې داسې سړی له داسې پند څخه ډېره ځټکه اخلي.

وَمَا تَشَاءُونَ إِلَّا أَنْ يَشَاءَ اللَّهُ رَبُّ الْعَالَمِينَ ۝

او نه شئ قصد کولی تاسې (د سمې لارې) مگر هغه چې اراده وفرمايي الله (د قصد د تاسې د سمې لارې)، چې رب پالونکی د (ټولو) عالميانو دی.

تفسير: يعنې پخپله قرآن کریم پند دی، ولې تأثير يې د الله تعالی په مشيت پورې اړه لري، چې ځينو باندې اثر کوي، او په ځينو نور باندې د ځينو نورو حکمتونو په سبب څه اثر نه کوي.

تمت سورة التكوير بفضل الله القدير، فله الحمد والمته.



سُورَةُ الْاِنْفِطَارِ

«د (الانفطار) سورت مکی دی، (۱۹) آیته یوه رکوع لري، په نزول او په تلاوت په دواړو کې (۸۲) سورت دی، وروسته د (التازعات) له سورت نازل شوی دی.

بِسْمِ اللَّهِ الرَّحْمَنِ الرَّحِيمِ

(شروع کوم) په نامه د الله چې ډېر زیات مهربان پوره رحم کوونکی دی.

إِذَا السَّمَاءُ انْفَطَرَتْ ۝ وَإِذَا الْكَوَاكِبُ انْتَثَرَتْ ۝ وَإِذَا الْبِحَارُ فُجِّرَتْ ۝

کله چې اسمان وچوي خیري شي. او کله چې ستوري راولویري، تیت په تیت (ګډوډ) شي. او په هغه وخت کې چې دریابونه ګډ شي (یو له بله سره او ټول یو دریاب شي).

تفسیر: یعنې د ترڅو اوبو سیندونه به سره وخوټیري، او د دې تندوبي له سببه به ترڅې او خوږې اوبه سره ګډې وډې شي.

وَإِذَا الْبُحُورُ بُعْثِرَتْ ۝

او کله چې قبرونه سره خیري لاندې باندې کړل شي (او مړي ژوندي ترې راپورته کړل شي).

تفسیر: یعنې هغه شیان چې د ځمکې په منځ کې وي؛ د باندې به راغورځي، او مړي به له خپلو قبرونو څخه راووځي، هر کله چې وشي دا کارونه؛ قیامت قائمېږي نو:

عَلِمْتُ نَفْسٌ مَا قَدَّمْتُ وَأَخَّرْتُ ۝

پوه به شي هر نفس (په دغه وخت کې) په هغه خیر او شر خپل باندې چې وړاندې یې لېږلی وي، او چې وروسته یې پرېښی وي.

تفسیر: یعنې هغه ښې او بدې چارې چې کړي یې وي، یا یې نه وي کړې، د خپل عمر او منځ په اول کې یې کړې وي، یا په آخر کې د هغې ښې ورڅخه پاتې وي، او که نه وي پاتې؛ هغه ګرد هلته د ده په منځ کې راځي.

يَا أَيُّهَا الْإِنْسَانُ مَا غَرَّكَ بِرَبِّكَ الْكَرِيمِ ۝

ای انسانه (کافره!) څه شي مغروره کړی یې ته پخپل رب کریم باندې (چې کافر شوی یې پرې).

تفسیر: یعنې هغه کریم رب آیا د دې خبرې وړ وو چې ته د خپل جهل او حماقت د هغه په حلم او کرم باندې ډاډه شوې، سر به دې ورځنې غړاوه؟.

الَّذِي خَلَقَكَ فَسَوَّاكَ فَعَدَلَكَ ۝

هغه (کریم رب) چې پیدا کړی یې ته، نو برابر کړی یې ته (یعنې اندامونه یې پوره درکړي دي) پس برابر معتدل کړی یې ته (په خلقت کې).

تفسير: يعنې پيدا يې كړيولاس په اندازه د بل سره، او يوه سترگه په مقدار د بلې سره، په دې كې اشارت دى دېته چې هر كله دغه رب قدير په دغه شان سره قدرت لري؛ نو قادر دى په بيا پيدا كولو سره لپاره د حساب او كتاب، او جزاء او سزا.

فِي آيِ صُورَةٍ مَّا شَاءَ رَكَّبَكَ ۝

په هر شان (كامل) صورت سره چې ويې غوښته تركيب؛ پيوند يې كړې ته.

تفسير: يعنې د گردو په بڼو (صورتونو) كې يې لږ او ډېر توپير او تفاوت پيدا كړ، او هر يوه ته يې بېل رنگ، شكل او ډول عنايت كړ، او په مجموعي ډول سره يې انسانانو ته د نورو ساكنېانو (جاندارو) په نسبت ښه بڼه (شكل) وركړه.

كَلَّا لَبُّنْ تَكْذِبُونَ بِالَّذِينَ ۝

نه دى (دا غرور ستا مناسب)، بلكه دروغ وايي تاسې ورځې د جزاء ته.

تفسير: يعنې د تېرولو بل هېڅ سبب نشته، تاسې چې د جزاء وړخ نه مئ؛ نو ځكه هر شى مو چې زړه غواړي هغه كوي.

وَأَنَّ عَلَيْكُمْ لِحُفْظِنَا ۝ كِرَامًا كَتَبْنَا ۝ يَعْلَمُونَ مَا تَفْعَلُونَ ۝

حال دا چې بېشكه په تاسې باندې خامخا ساتونكې ملائكې (د عمل، مقررې دي). عزتمنې (په نزد د الله) ليكونكې (د اعمالو د تاسې). پوهېږي (دغه ملائك) په هغه څه چې كوي يې تاسې.

تفسير: يعنې دغه ملائكې چې كرام الكاتبين نومېږي، د الله تعالى داسې عزتمنې بندگانې دي، چې نه خيانت او درغلي كوي، او نه كوم كار ناليكلې پرېږدي، او نه له هغوى څخه ستاسې كارونه پتېږي.

إِنَّ الْأَبْرَارَ لَفِي نَعِيمٍ ۝

بېشكه چې ابرار (نېكان - مؤمنان) خامخا په نعمتونو (د جنت) كې دي.

تفسير: چې هلته به تل هر راز بخششونه او نعمتونه مومي، او تل به خوشاله او آرام وي، او د هېڅ يوه شي غم او اندېښنه به د جنتيانو سره نه وي، او نه به يې له جنت څخه د وتلو او د راحت له قلته څه پروا وي.

وَأَنَّ الْفُجَّارَ لَفِي جَحِيمٍ ۝ يَصْلَوْنَهَا يَوْمَ الدِّينِ ۝ وَمَا هُمْ عَنْهَا بِغَائِبِينَ ۝

او بېشكه چې فجار بد كاران (كافران) خامخا په دوزخ كې دي. ننوځي دوى په هغه كې په ورځې د جزاء كې. او نه به وي دوى هېڅ له هغه (دوزخ) څخه پټېدونكي.

تفسير: يعنې نه به په تېښته له دوزخه جلا كېدى شي، او نه به له ننوتلو څخه وروسته له هغه ځاى ووځي، بلكه تل به هلته په كې وي.

وَمَا آدْرَاكَ مَا يَوْمَ الدِّينِ ۝ ثُمَّ مَا آدْرَاكَ مَا يَوْمَ الدِّينِ ۝ يَوْمَ لَا تَمْلِكُ نَفْسٌ لِّنَفْسٍ شَيْئًا ۝

او څه شي پوه كړى يې ته څه ده ورځ د انصاف جزاء. بيا څه شي پوه كړى يې ته څه ده ورځ د انصاف جزاء (يعنې بل څوك پرې نه پوهېږي بې له الله نه. د جزا ورځ ده) هغه ورځ چې نه به وي مالک نشي كولى هېڅوك له هېچا سره هېڅ شى (د نفعې او د ضرر).


تفسير: يعنې هومره چې فکر او جاج ووهئ، او په غور او خيال کې ډوب لاړ شئ؛ بيا به هم د دې وېروونکې ورځې په پوره کيفيت باندې نه پوهېږئ، خو لنډه يې دا چې دومره وپوهېږئ چې په هغه ورځ به دا ټولې خپلوی او خېبې، اشنايې او يارانې ور کې شي، او هر سړی به «نفسی! نفسي!» نارې وهي، هيڅوک به پرته د مالک الملک له امر څخه د بل چا شفاعت نه کوي، عاجزي، چاپلوسي، صبر، او استقلال او نور هيڅ کار نشي کولی «الا من رحم الله».

وَالْأَمْرُ يُؤَمَّرُ لِلَّهِ ۝

او امر حکم په هغه ورځ کې خالص الله لره دی.

تفسير: يعنې لکه چې په دنيا کې د ټولواک (حاکم) او باچا حکم په رعيت باندې، او د مور او پلار خبره په اولادو باندې، او د بادار وينا په نوکرانو چلېږي؛ په هغه ورځ کې به دا ټول حکمونه پای ته رسېږي، او د هېچا امر په بل چا باندې نه چلېږي، او پرته د هغه مطلق شهنشاه او لوی ستر ټولواک (حاکم) له احکامه څنې بل څوک سا هم نشي وېشکلی، او هيڅ قوت او قدرت به نه لري.

تَمَّتْ سُورَةُ الْانْفِطَارِ بِفَضْلِهِ تَعَالَى وَمَنَّهُ وَكَرَمِهِ.



سُورَةُ الْمُطَفِّفِينَ

«د (المطففين) سورت مکي دی، (۳۶) آيتونه يوه رکوع لري، په تلاوت کې (۸۳) په نزول کې (۸۶) سورت دی، وروسته د (العنکبوت) له سورت نه نازل شوی دی، او د مکي سورتونو آخري سورت دی.»

بِسْمِ اللَّهِ الرَّحْمَنِ الرَّحِيمِ

(شروع کوم) په نامه د الله چې ډېر زيات مهربان پوره رحم کوونکی دی.

وَيْلٌ لِّلْمُطَفِّفِينَ ۝ الَّذِينَ إِذَا أَكْتَالُوا عَلَى النَّاسِ يَسْتَوْفُونَ ۝ وَإِذَا كَالُوهُمْ أَوَّزَوْهُمْ يَخْسِرُونَ ۝

افسوس هلاکت خرابي يا کنده د دوزخ ده کم کوونکیو لره (په پیمانه او تول کې). هغه (کسان) هر کله چې ځان ته اخلي پیمانه نو پوره اخلي. او کله چې پیمانه ورکوي يا يې تلې هغوی ته؛ نو کمی کوي (پوره يې نه ورکوي).

تفسير: له خلقو څخه خو خپل حق او برخه پوره اخيستل بد او مذموم نه دي، دلته د دې خبرې بد ويل مقصود نه دي، بلکه د لږ ورکولو د مذمت د تاکيد لپاره دی، يعنې اگر که لږ ورکول په خپله في نفسه هم مذموم دی، خو که له دې سره د اخيستلو په وخت کې د نورو بالکل رعایت نه کيږي؛ نو دا لا مذموم دی، پرته له رعایت کوونکي څخه چې که په هغه کې يو عيب شته خو يو هنر هم لري، نو دا دې په هغه پسې، نو ځکه د هغه رومبني سړي عيب لا شديد شو، څرنگه چې اصلي مراد د لږ ورکولو مذمت دی، نو ځکه يې دلته پیمانه او ژي او وزن تلل دواړه ياد کړل، تر څو خبره ښه ښکاره او جوت شي چې د پیمانه کولو او تللو د دواړو په وخت کې لږ ورکوي، او څنگه چې پوره اخيستل پخپله في نفسه کومه بده خبره نه ده؛ نو يو ځلي يې د تاکيد لپاره ياد کړ، د پیمانې او اوژي (تول) تخصيص ښايي د دې لپاره وي چې په عربو په تېره بيا په مدينې منورې کې زياتره د کيل او پیمانې سره پيږدلو (اخيستلو) او پلورلو (بيع و شراء) رواج درلود (لرلو)، پرته له دې د دې تخصيص نور وجوه هم شته.

أَلَا يَظُنُّ أُولَٰئِكَ أَنَّهُمْ مَبْعُوثُونَ ۝ لِيَوْمٍ عَظِيمٍ ۝

آيا يقين نه کوي (ډېر اخيستونکي لږ ورکوونکي دغه) چې بېشکه دوی راپورته به کړل شي لپاره (د حساب) د لويې ورځې (د قيامت).

تفسير: يعنې که هغوی داسې خيال لري چې وروسته له مړ کېدلو بيا ژوندون شته، او د الله تعالی په مخ کې د گردو حقوقو او فرائضو او چارو حساب او شمېر ورکول حق دي؛ نو هيڅکله به يې داسې حرکت او خوځېدل نه کول.

يَوْمَ يَقُومُ النَّاسُ لِرَبِّ الْعَالَمِينَ ۝

هغه ورځ چې وبه دريږي خلق لپاره (د احکام) د رب د ټولو مخلوقاتو.

كَلَّا إِنَّ كِتَابَ الْفَجَارِ لَفِي سَعِيرٍ ۝

داسې پکار نه ده (او نه دې کوي ډېر اخيستل او لږ ورکول په تجارت او غفلت له قيامت نه)، بېشکه ليکلی شوي اعمال د فجارانو (کافرانو) خامخا په سجين کې دي.

تفسير: يعنې له سره هسې گمان ونه كړ شي چې داسې ورځ به نه راځي، ځكه چې هغه ورځ هرومرو راتلونكې ده، نو د هغې ورځې د راتگ لپاره د گردو نېكانو او بدانو عملنامې ليكلې د كرام الكاتبين په دفتر كې مرتب اېښودلې شوي دي.

(اوس الله أجل شأنه وأعظم برهانه ويروي فاجران بالعموم او داسې فرمايي):

وَمَا أَذْرِكَ مَا سَجَّيْنُ ﴿٥٠﴾ كِتَابٌ مُّزْمَرٌ ﴿٥١﴾

او څه شي پوه كړي يې ته (ای محمده!) چې څه دی سجين. يو دفتر دی ليكلي شوی (د فجارو د اعمالو).

تفسير: يعنې سجين يو داسې دفتر دی چې په هغو كې د گردو دوزخيانو نومونه ليكلي شوي دي، او د بندگانو د چارو ليكونكې پرېستې چې د هغوی دنامه يادونه په پخواني سورت كې وشوه د دې بد كارانو د مړه كېدلو او د عمل له پرېكېدلو څخه وروسته د هر يوه سړي چارې په بېلو بېلو دفتر كې ليكي، او په دې دفتر كې يې داخلي، د هر يوه دوزخي د نامه لپاره يوه بېله علامه او نښه اېښودله شي، چې هغه دوزخي دی، او د هغه د ليدلو څخه هر څوك پوهيږي چې په كې خیر نشته، له ځينو روايتونو څخه دا ښكاري چې د كافرانو ارواح په همدغه ځای كې وي، ځينې پخواني مفسرين وايي چې: دا ځای تر اوومې ځمكې لاندې دی، الله تعالى أعظم برهانه په داسې خبرو ښه پوهيږي.

وَلِيْلٌ يَوْمَئِذٍ لِّلْمُكَذِّبِينَ ﴿٥٢﴾ الَّذِينَ يَكْذِبُونَ يَوْمَ الدِّينِ ﴿٥٣﴾ وَمَا يُكَذِّبُ بِهِ إِلَّا كُلُّ مُعْتَدٍ أَثِيمٍ ﴿٥٤﴾

افسوس هلاکت خرابي يا كنده د دوزخ ده په دغې ورځې كې دروغ گڼونكو لره. هغه كسان چې دروغ وايي په ورځې د انصاف جزاء باندې. او دروغ نه گڼي دغه (ورځ د جزاء) مگر هر يو له اندازې تېرېدونكي گنهگار.

تفسير: هغه څوك چې د جزاء له ورځې څخه منكرېږي؛ په حقيقت كې د الله تعالى د ربوبيت او د هغه عدل، قدرت، حكمت او نورو صفاتو څخه منكرېږي، او هغه څوك چې د الله تعالى له دې صفاتو څخه منكرېږي؛ نو هرومرو چې په گناهونو كې زړور شي لږه ده، د (مُعْتَدٍ أَثِيمٍ) يعنې له اندازې تېرېدونكي گنهگار، بل بد عادت دغه دی چې:

إِذَا تَتَلَّى عَلَيْهِ الْإِنشَاءَ قَالَ أَسَاطِيرُ الْأَوَّلِينَ ﴿٥٥﴾

كله چې ولوستلی شي په ده باندې آیتونه (د قرآن) ځمونږ؛ نو وايي (جهلاً او عناداً چې دا) چټي (بېکاره) قصې دي د پخوانيو.

تفسير: يعنې كله چې قرآنكريم او د پند خبرې اوري؛ وايي: داسې خبرې به پخوانيو خلقو هم كولې، اوس هم هغه پخوانی قصې او له كار و تلې افسانې ويلي كيږي، نو مونږ له داسې قصو او افسانو څخه كله ويريډونكي يو؟ (العياذ بالله).

كَلَّا بَلْ عَصَاكَ رَأَىٰ فَلَوْ لَمْ تَأْكُلْ لَأَكْبَسُونَ ﴿٥٦﴾

نه ده داسې (لكه چې وايي منكران)، بلکه زنگ اچولی دی پر زړونو د دوی هغو گناهونو چې وو دوی چې كول به يې.

تفسير: يعنی ځمونږ په آيتونو کې هيڅ د شک او شېبې ځای او موقع نشته، خبره خو دا ده چې د گناهونو د کثرت او مزاولت څخه د هغوی په زړونو باندې زنگ لوبدلی دی، نو ځکه د صحيحو حقائقو انعکاس په هغو کې نه کېږي، په حديث کې راغلي دي: «کله چې سړی گناه کوي؛ يو تور ټکی د هغه په زړه کې پيدا کېږي، که توبه يې وکړه؛ نو دا ټکی لرې کېږي، که نه هومره چې گناه کوي؛ په هماغه اندازه دا ټکی پلنېږي او اړتېږي، تر دې چې د ده زړه تک تور شي، او د حق او د باطل هيڅ فرق او تمیز نشي کولی».

كَلَّا إِنَّهُمْ عَنْ رَبِّهِمْ يَوْمَئِذٍ لَمَحْجُوبُونَ ﴿٥٠﴾

رښتيا ده چې بېشکه دوی به له (لقاء د) رب خپله په دغې ورځې (د قيامت کې) خامخا په حجاب کې وي (نه به ويني الله).

تفسير: يعنی د دې انکار او تکذيب د انجام او پای څخه ښايي چې بې فکره شي، هغه وخت خامخا راتلونکي دی چې په هغه کې مؤمنين د حق سبحانه و تعالى په لقاء او ليدلو سره مشرفېږي، او دا بدبختان به ترې محروم او ممنوع او بې برخې پاتې کېږي.

ثُمَّ إِنَّهُمْ لَصَالُوا الْجَحِيمِ ﴿٥١﴾ ثُمَّ يُقَالُ هَذَا الَّذِي كُنْتُمْ بِهٖ تُكَذِّبُونَ ﴿٥٢﴾ كَلَّا

پس بېشکه دوی چې دي خامخا ننوتونکي دي دوزخ ته. بيا به وويل شي (دوی ته چې): دا هغه (عذاب) دی چې وی تاسې چې هغه به مو دروغ گناهه انکار به مو ترې کوو. له سره نه ده داسې. تفسير: يعنی د دې بدانو او نېکانو پای او انجام هيڅکله يو شانې نشي کېدی، او الله جل جلاله ابرارو سره دغسې معامله فرمايي:

إِنَّ كِتَابَ الْإِبْرَارِ لَفِي عِلِّيَّيْنَ ﴿٥٣﴾ وَأَمَّا ذُرِّيَّتُكَ مَا عَلَيْنَا ﴿٥٤﴾ كِتَابٌ مَّرْقُومٌ ﴿٥٥﴾

بېشکه هغه کتاب چې پکې ليکلي شوی اعمال د ابرارو نېکانو خامخا په عليين کې دی. او څه شي پوه کړې ته (ای محمده) چې څه دی عليين؟ يو دفتر دی ليکلی شوی (د اعمالو د ابرارو).

تفسير: چېرته چې د جنتيانو نومونه ليکلي شوي دي، او د هغو يا د ښو چارو پاڼې سره روڼې او ترتيب شوي دي؛ رومبې د هغو ارواح هلته بيولي کېږي، بيا يې د خپلې هستوگنې اصلي ځای ته بيايي، د دې ارواحو څه علائق او اړيکې به له قبر سره هم وي، ويل کېږي چې دا ځای پر اووم اسمان دی، او د مقرينو ارواح به هلته هستوگنه لري، والله أعلم.

يَشْهَدُهُ الْمُقَرَّبُونَ ﴿٥٦﴾

چې گوري حاضرېږي هغه ته مقربان (د الله ملائکې او نور بندگان).

تفسير: مقربې پرښتې يا د الله تعالى مقرب بندگان په خوشالۍ سره د مؤمنانو اعمالنامې گوري، او هلته به حاضر وي.

إِنَّ الْإِبْرَارَ لَفِي نَعِيمٍ ﴿٥٧﴾ عَلَى الْأَرَائِكِ يَنْظُرُونَ ﴿٥٨﴾

بېشکه ابرار نېکان خامخا په نعيم لوی نعمت د (جنت) کې دي. پر (مکملو) تختونو باندې ناست گوري (د الله لقاء او د جنت نعماء، او ترې متلذذ کېږي، يا به گوري دوزخيانو ته).

تفسير: يعنې په خورا ښو پالنګونو به ناست وي، او په زړه پورې د جنت ښې نندارې به کوي، او د الله تعالى په ليدلو سره به خپلې سترګې رڼوي، او زړونه به پرې خوشالوي.

تَعْرِفُنِي وَجْهَهُمْ نَصْرَةَ التَّعِيمِ ﴿٣٠﴾

پېژنې به ته (ای کتونکيه!) په مخونو د دوی کې تازه ګي د نعيم (تنعم د جنت).

تفسير: يعنې د جنت له عيش او آرام څخه به د هغوی څېرې داسې ښې او تروتازه او بارونقې ښکاري، چې هر ليدونکی به له لرې پوهېږي چې دا کسان په خورا عيش، هوسايي، راحت او تنعم کې دي.

يُسْقَوْنَ مِنْ رَحِيقٍ خَمْرٍ ۖ خَمْرُهَا مَسْكٌ ۖ

ورځښولې شي (هغوی ته) له خالصو شرابو مهر کړيو شويو څخه. چې مهر به يې مشک وي.

تفسير: شاه صاحب ليکي چې: «په جنت کې به د خورا خالصو شرابو ويالې د هر چا د کور د مخه وي، خو دا خورا ښه او نادر شراب دي، چې سر به يې تل مهر وي په جنتي مشکو سره»، لکه چې په دنيا کې مهر په لاکو يا مومو يا خاورو يا خټو يا نورو شيانو باندې لګول کېږي، کله چې دهغه ځای خاورې مشک دي؛ نو په هغو باندې دا مهر لګاوه کېږي، دا ښښه چې په لاس کې واخيسته شي؛ دماغ معطرېږي، او تر آخره پورې د خوشبويي خورا ښه رائحه او وېرم ترې پورته کېږي.

وَفِي ذَلِكَ فَلَيْتَ تَافَسِ الْمُنْتَفِسُونَ ﴿٣١﴾

او په دغه (شرابو او نورو جنتي نعماوو) باندې پس بايدې دي چې رغبت وکړي رغبت کوونکي (په کولو د فضائلو او پرېښودلو د رذائلو، چې عجلت وکړي په حسانتو او ځان وساتي له سيئاتو).

وَمَزَاجُهُ مِنْ تَسْنِيمٍ ۖ عَيْنًا يَشْرَبُ بِهَا الْمُقَرَّبُونَ ﴿٣٢﴾

او ګډهون د هغه (شراب دی له اوبو د) تسنيم څخه. دا (تسنيم) يوه چينه ده (په جنت کې) چې څښي به له هغې څخه د (الله) مقربان.

تفسير: يعنې مقرب خلق يواځې د دې چينې خالص شراب څښي، او نېکانو ته به د دې شرابو ګډه ورکول کېږي، چې لکه ګلاب او نور په هغه شراب کې ګډه کېږي.

إِنَّ الَّذِينَ أَجْرُومَا كَانُوا مِنَ الَّذِينَ آمَنُوا يَصْحَكُونَ ﴿٣٣﴾

بېشکه هغه کسان چې کافران شوي دي؛ وو دوی په هغو کسانو باندې چې ايمان يې راوړی وو خندل به يې (مسخرې به يې پرې کولې).

تفسير: او پخپلو منځونو کې به يې په تمسخر او استهزاء سره داسې ويل چې: د دې بې هوشانو په مغزو کې څه يو چټي خيال لوېدلې دی، چې د نن موجود او محسوس خوندونه او لذتونه د جنت په صبح موهمو چرتونو او خيالي لذتونو باندې له لاسه وباسي (والعياذ بالله).

وَإِذَا مَرُّوا بِهِمْ يَتَغَامَزُونَ ﴿٣٤﴾

او کله چې تیر یې منکران پر مؤمنانو باندې؛ هغوی به پخپلو منځونو کې سره سترګونه وهي (لپاره د استهزاء).

تفسیر: او یو تر بله په سترګو اشارتونه کوي، او د حال او قال په ژبه پخپلو منځونو کې سره داسې وایي چې: وګورئ همدوی بې عقلان او احمقان دي، چې د جنت په پور باندې د دنیا له نغدو څخه ځان بې برخې کوي، (استغفر الله).

وَإِذَا انْقَلَبُوا إِلَىٰ أَهْلِهِمْ انْقَلَبُوا فَكِهِينَ ﴿٨٤﴾

او کله چې وګرځي خپلو کورونو ته؛ (نو) ګرځي دوی خوشاله (خبرې جوړوونکي په سبب د تمسخر او استهزاء پر مؤمنانو باندې).

تفسیر: یعنې په خوش طبعۍ او ټوکو په مسلمانانو باندې ملنډې وهي، او په خپل عیش او عشرت باندې مفتون او مغرور شوي وایي چې: څمونږ عقیده او فکر ښه دی، که نه مونږ ته دومره نعمتونه او هوسايي ولې او له کومه رسېده؟!.

وَإِذَا رَأَوْهُمْ قَالُوا إِنَّ هَؤُلَاءِ لَضَالُّونَ ﴿٨٥﴾

او کله چې وبه لیدل (کفارو) دغه (مؤمنان)؛ نو ویل به یې پخپل منځ کې چې: بېشکه دغه (مؤمنان) خامخا بې لارې دي.

تفسیر: کافرو به مسلمانانو ته ګمراه ویل، ځکه چې مسلمانان د دوی په عقیده نه وو.

وَمَا أَرْسَلْنَا عَلَيْهِمْ حَفِظِينَ ﴿٨٦﴾

حال دا چې نه دي لېږلي شوي (کافران) پر دغو (مؤمنانو) باندې ساتونکي څارونکي.

تفسیر: چې شاهدي ووايي په هدايت او ضلالت د دوی، دغه د الله جل شأنه وأعظم برهانۀ فرمان او بیان دی، چې دا کافران پر مسلمانانو باندې پیره داران نه دي مقرر شوي، دا احمقان له خپلو بدو چارو څخه سترګې پټوي، او د هغوی د هر راز حرکاتو کتنه کوي، د خپل ځان د اصلاح په فکر کې نه لویږي، او هغو کسانو ته چې په سمه لاره ځي ګمراه او احمق وایي.

فَالْيَوْمَ الَّذِينَ آمَنُوا مِنَ الْكُفَّارِ يَضْحَكُونَ ﴿٨٧﴾

نو نن (ورځ د قیامت کې به) هغه کسان چې ایمان یې راوړی دی په کفارو باندې خاندې.

تفسیر: یعنې د قیامت په ورځ به مسلمانان په دې کافرانو پورې خاندې، چې دا خلق څومره ناپوهه وو، چې فاني او خسیس څیز ته یې په ښو نعمتونو او پاتې کېدونکیو نفیسو شیانو باندې ترجیح ورکوله، نو اوس څنگه په دوزخ کې پراته دي؟ او د دائمی عذاب خوند څکي؟.

عَلَىٰ الْأَرْآئِكِ يَنْظُرُونَ ﴿٨٨﴾

پر مټکلو تختونو به ناست، ګوري به (الله تعالی ته او د جنت نعماوو ته او ترې متلذذ کېږي، یا ګوري کفارو ته چې څرنگه په عذابېږي).


تفسیر: یعنې د خپلې خوشالۍ او د کافرانو د بد ژوند نندارې کوي.

هَلْ تُؤْبَ الْكُفَّارُ مَا كَانُوا يَفْعَلُونَ ۝

بېشكه چې جزاء ور كړه شوه كفارو ته همغسې چې كول يې (په دنيا كې له معاصيو).

تفسير: يعنې هغه كسان چې په دنيا كې يې پر مسلمانانو باندې خنډل؛ نن د هغوی خپل حال د خنډېدو لايق او وړ دی، او مسلمانان د هغو په تېرو حماقتونو باندې خاندی.

تمت سورة المطففين بفضل الله تعالى ومنه وكرمه.



سُورَةُ الْاِنْشِقَاقِ

«د (الانشقاق) سورت مكي دی، (۲۵) آيتو يو ركوع لري، په تلاوت كې (۸۴) په نزول كې (۸۳) سورت دی، وروسته د (الانفطار) له سورتته نازل شوی دی.»

بِسْمِ اللَّهِ الرَّحْمَنِ الرَّحِيمِ

(شروع کوم) په نامه د الله چې ډېر زیات مهربان پوره رحم کوونکی دی.

إِذَا السَّمَاءُ انشَقَّتْ ۖ وَأَذْنَتْ لِرَبِّهَا وَحَقَّتْ ۖ

کله چې اسمان خپري شي وچوي. او واورې ومني امر حکم د رب خپل، او (دا اسمان) لایق وړ دی (د هغه الله حکم منلو ته).

تفسیر: یعنې کله چې د الله تعالی له خوا د خیر بدلو «تکویني» حکم وشي؛ اسمان به هغه تعملوي او مني یې، او اسمان د مقدور او مقهور کېدلو له پلوه د دې خبرې وړ دی چې سره له دومره عظمت او رفعت او لویوالي او هسکوالي د خپل خالق او مالک په مخ کې غاړه کېږدي، او د هغه په دې منلو کې هیڅ ونه وایي.

وَإِذَا الْأَرْضُ مُدَّتْ ۖ

او کله چې ځمکه وغورځوله شي.

تفسیر: د محشر لپاره به ځمکه د رب په شان جوړېږي، او د هغې د مخ ګرد عمارات او غرونه او نور شیان لري کېږي، تر څو په یوې مستوی سطحې باندې ګرد پخواني او وروستني خلق سره یو ځای او په یوه وخت کې یې له پردې او حجاب او حائل څخه وکتی شي.

وَأَلْقَتْ مَا فِيهَا وَتَخَلَّتْ ۖ

او د باندې وغورځوي هغه چې دننه په کې وي له مړیو او خزائنو څخه، او ښه خالي شي له ټولو اشیاو ونه.

تفسیر: په هغې ورځې کې ځمکه خپلې خزاني او مړي او نور اجزاء له دننه څخه د باندې غورځوي، او منځ یې له هر هغه شي څخه بالکل تشرېږي، چې د هغو تعلق د بندګانو له حساب او کتاب سره وي.

وَأَذْنَتْ لِرَبِّهَا وَحَقَّتْ ۖ

او واورې ومني امر حکم د رب خپل، او (دا ځمکه) لایقه وړ ده (د هغه الله حکم منلو ته).

تفسیر: کله چې ځمکه او اسمان د هغه الله تعالی د ذات او د تکویني حکم تابع او منقاد دي؛ نو سړي ته کله ښايي چې د هغه لوی پروردګار له تشریعي حکم څخه سر وغړوي.

يَا أَيُّهَا الْإِنْسَانُ إِنَّكَ كَادِحٌ إِلَىٰ رَبِّكَ كَدًّا حَامِلٌ

ای انسانه! بېشکه ته عمل کوونکی یې په پوره سعي سره تر وخت د رسېدلو رب خپل ته په عمل سعي کولو سره، نو ته یوځای کېدونکی یې له دغه (خپل عمل او سعي او جزا یې مومې خیر وي که شر).

تفسیر: یعنې د پروردگار په مخ کې له رسېدلو څخه پخوا هر سړی له خپل استعداد سره سم او موافق مختلف او راز راز رېږونه ګالي، څوک یې په طاعت کې زیار ګالي، څوک یې په سر غړولو کې ځان سترې کوي، که د خیر په لاره کې وي یا د شر په لاره کې، هر رنگه رېږونه وباسي، آخر د خپل پروردگار حضور ته ورځي، او د خپلو اعمالو او چارو نتائج به وويني.

فَأَمَّا مَنْ أُوْتِيَ كِتَابَهُ بِيَمِينِهِ ۖ فَسَوْفَ يُحَاسِبُ حَسَابًا يُّسِيرًا ۝

پس هر هغه څوک چې ورکړه شي کتاب عملنامه د ده په نښي لاس د ده کې؛ نو ژر ده چې حساب به وکړ شي له ده سره حساب اسان.

تفسیر: اسان حساب دا دی چې په هره خبره باندې به تنقیدونه نه کېږي، او یواځې د هغه پانې وړاندې کېږي، او بې له بحث او مناقشې څخه به خوشې کېږي.

وَيُنْقَلِبُ إِلَىٰ أَهْلِهِ مَسْرُورًا ۝

او وبه ګرځي اهل خپل ته (په جنت کې) خوشاله کړی شوی.

تفسیر: نه د سزا خوف وي، نه د غصې وېره، په ډېر امن او اطمینان سره د خپلو احبابو او اقاربو او مسلمانانو وروڼو ته وررسيږي، اوله دوی سره په خوښۍ سره مشغولېږي، اوله هغوی سره ګرځي.

وَأَمَّا مَنْ أُوْتِيَ كِتَابَهُ وَرَاءَ ظَهْرِهِ ۖ

او هر هغه څوک چې ورکړه شي کتاب عملنامه د ده وروسته تر شا د ده (په کین لاس یې).

تفسیر: یعنې ورکړه شي عملنامه په کین لاس کې د شاله لوري، او پرېنښته نه غواړي چې د ده هغه مخ وويني، نو په دې وسیله خپل زیات نفرت او کراهت له هغه څخه ښکاره کوي.

فَسَوْفَ يَدْعُوا بُرًّا ۝

پس ژر به نارې کړي دی ای هلاکته ای هلاکته (ځما را حاضر شه! دا دې وخت دی).

تفسیر: یعنې د عذاب له وېرې څخه به مرګ غواړي، او د خپل هلاکت ارزو او تمنا به کوي.

وَيَصْلَىٰ سَعِيرًا ۝ إِنَّهُ كَانَ فِي أَهْلِهِ مَسْرُورًا ۝

او ننه به وځي دی بل اور (د دوزخ) ته. چې بېشکه وو دی په (دنیايي) اهل خپل کې خوشاله (په کفر او معاصی، غافل له آخر ته).

تفسير: يعنې په دنيا کې له آخرته بې فکړه وو، د هغه عوض او رنج دا دی چې نن په سخت غم ککړ دی.

إِنَّهُ ظَنَّ أَنْ لَنْ يَّحُورَ ۝

بېشکه ده به يقين کاوه په دنيا کې داسې چې دی به له سره بېرته نه ګرځي (الله ته، او منکر وو له بعثه).

تفسير: يعنې ده به په دنيا کې ګمان کاوه چې له سره به الله تعالى ته رجوع ونه کړم، او قيامت نشته!، نه ده داسې بلکه:

بَلَىٰ إِنَّ رَبَّهُ كَانَ بِهِ بَصِيرًا ۝

هو! دی رجوع کوي (هر ورو الله ته)، بېشکه رب د ده دی په ده ښه پوه ليدونکی بڼا.

تفسير: يعنې له پيدا کولو ځنې تر مرګ پورې الله تعالى د ده په احوالو ښه خبر وو، نو آيا څه ګمان کاوه شي چې هغه به دې همداسې مهمل او معطل پريږدي؟ ضرور دي چې د هغه د اعمالو نتيجې او ثمرې به ورښکاره کړي.

فَلَا أَقْسَمُ بِالْشفقِ ۝ وَالْيَلِّ وَمَا وَسَقَ ۝

پس قسم خورم په شفق سوروالي يا سپينوالي د عشاء پس له سوروالي د ماښام. او په شپه او په هغو (خيزونو) چې جمع کړي وي (شپې هغه په تيارو خپلو کې).

تفسير: يعنې سړي او نور ساکنان چې د ورځې له مخې د معاش په تلاش کې د باندې ګرځي، او هر چېرې پخپلو چارو کې بوخت دي، د شپې له لوري ټول سره يو ځای کېږي، او هر يو په خپلو ځايونو کې سره ټولېږي.

وَالْقَمَرِ إِذَا اتَّسَقَ ۝

او (قسم خورم) په سپوږمۍ کله چې پوره کامله شي.

تفسير: يعنې د څوارلسمې شپې سپوږمۍ چې د خپل کمال حد ته رسېدلې وي، (او ځواب د پاس قسمونو دا دی چې):

لَتَرْكَبُنَّ طَبَقًا عَنْ طَبَقٍ ۝

خامخا سواره به شئ وبه رسېږئ تاسې ای خلقو يو حال ته وروسته له بل حال نه.

تفسير: يعنې د دنيا په ژوندون کې له مختلفو دورو څخه په تدريج سره تېر شوي، په پای کې د مرګ پورې دی، بيا د برزخ عالم دی، وروسته قيامت، الله تعالى پوهېږي چې په قيامت کې ده څه څه احوال ولیدل؟ او د څه څه مراتبو پرېکول درجه په درجه په مخ کې دي؟ لکه چې د شپې په اوله برخه کې تر څو چې شفق وي، يو شاته سره او سپينه رڼا وي، نو دا رڼا في الحقيقت او په رښتيا سره وي چې د لمر د پاتې شوي اثراتو او اغېز نښې دي، چې پس له ور کېدلو د هغې د ظلمت بل دوره شروع کېږي، چې هر شې په کې پټېږي، په شپه کې سپوږمۍ هم راڅيږي، چې درجه په درجه د هغې رڼا زياتېږي، کمېږي، او په څوارلسمې شپې کې د پوره سپوږمۍ رڼا هم توره تيا ه فضاء رڼوي، ګواکې د انسان احوال طبقات هم د شپې مختلفو کيفياتو ته ورته او ورسره مشابه دي، والله أعلم.

فَمَا لَهُمْ لَا يُؤْمِنُونَ ﴿٣٠﴾

پس څه دي دغو (انسانانو ته) چې ايمان نه راوړي.

تفسير: چې وروسته له مرگه دوی د الله تعالی په طرف رجوع کوي، او هم یو سخت منزل په مخ کې دی چې هغه ته کافي توبنه په کار ده.

وَإِذَا قُرِئَ عَلَيْهِمُ الْقُرْآنُ لَا يَسْجُدُونَ ﴿٣١﴾

او کله چې ولوست شي په دوی باندې قرآن؛ نو سجده نه کوي (لپاره د لوستلو یې).

تفسير: که د هغوی عقل پخپله دا حالات نشو موندلی؛ نو لازم وو چې د قرآن کریم له بیان څخه یې ګټه اخیستلی، خو پرته له دې د دوی حال دا دی چې د قرآن معجز بیان اوري، خو هیڅ د هغه په مخ کې د عاجزی او تذلل اظهار نه کوي، تر دې چې مسلمانان د پاک الله تعالی دا آیات اوري سجده کوي، هغوی د همدې تشې سجدې توفیق هم نه لري.

بَلِ الَّذِينَ كَفَرُوا يَكْذِبُونَ ﴿٣٢﴾ وَاللَّهُ أَعْلَمُ بِمَا يُوعُونَ ﴿٣٣﴾

بلکه هغه کسان چې کافران شوي دي په الله دروغ ګڼي (قرآن). او الله ته ښه معلوم دي هغه څه چې دوی یې پټوي په زړونو کې یې ساتي (له کفر او نفاق).

تفسير: یعنې یواځې دا خبره نه ده چې هغوی د الله تعالی آیتونه اوري او سجده نه کوي، او انقیاد او تذلل ته غاړه نه ږدي، بلکه زیات له دې نه د هغو آیتونو تکذیب پخپلو ژبو سره هم کوي، او د دوی له زړونو څخه چې په هغه کې د تکذیب، انکار، بغض، عناد او د حق د دښمنۍ ډېری پرته دي؛ الله تعالی ښه خبر دی.

فَبَشِّرْهُمْ بِعَذَابٍ أَلِيمٍ ﴿٣٤﴾

پس بشارت زېری ورکړه دوی ته په عذاب دردناک سره (په آخرت کې).


تفسير: یعنې زېری وکړئ په هغو باندې! څه شی چې هغوی ګټي؛ د هغې نتیجه او مېوه به هر ورو هغوی ته رسیږي، او د هغوی دا کوششونه او زیارونه به هیڅ نه ابته (خراب) کیږي، او خامخا هغوی ته جزاء وررسيږي.

إِلَّا الَّذِينَ آمَنُوا وَعَمِلُوا الصَّالِحَاتِ لَهُمْ أَجْرٌ غَيْرُ مَمْنُونٍ ﴿٣٥﴾

مګر خو هغه کسان چې ايمان يې راوړی دی، او کړي يې ښه (عملونه)؛ هغوی ته دی اجر ثواب يې نهايته چې خلاصی او کمی نه لري.

تفسير: چې هیڅ کله پای (آخر) ته نه رسیږي، او تل دائم او قائم او لا ینقطع دی.

تمت سورة الانشقاق بفضل الله تعالى ومنه وكرمه.



سُورَةُ الْبُرُوجِ

«د (البروج) سورت مکی دی، (۲۲) آیته یوه رکوع لري، په تلاوت کې (۸۵) په نزول کې (۲۷) سورت دی، وروسته د (الشمس) له سورتته نازل شوی دی.»

بِسْمِ اللَّهِ الرَّحْمَنِ الرَّحِيمِ

(شروع کوم) په نامه د الله چې ډېر زیات مهربان پوره رحم کوونکی دی.

وَالسَّمَاءِ ذَاتِ الْبُرُوجِ

قسم په اسمان چې خاوند د برجونو دی.

تفسیر: له برجونو څخه مراد هغه دولس برجونه دي چې په یوه کال کې لمر په هغو کې ګرځي، یا د اسماني قلعي برجونه او برخې دي چې پرې پیرې په کې کوي، یا هغه لوی ستوري دي چې په لیدلو سره هم په اسمان کې ښکاري، والله أعلم.

وَالْيَوْمِ الْمَوْعُودِ وَشَاهِدٍ مَّشْهُودٍ

او (قسم دی) په هغې ورځې وعدې کړې شوې (چې د قیامت ورځ ده). او (قسم دی) په هغې ورځې چې حاضرېږي (چې ورځ د جمعې ده)، او په هغې ورځې چې هغې ته ور حاضرېږي (خلق چې ورځ د عرفې ده).

تفسیر: خلق په ګردو ښارونو کې حاضرېږي د جمعې په ورځ، او د ګردې دنیا خلق سره یو ځای ټولېږي د عرفې په ورځ حج ته، نو ځکه په روایتونو کې راغلي چې (شاهد) د جمعې ورځ ده، او (مشهود) د عرفې، برسېره پر دې د «شاهد» او «مشهود» په تفسیر کې ډېرې خبرې دي، خو اوفق الروایات همدا خبره ده، والله أعلم.

(خواب د قسم محذوف دی، لکه چې پرې دغه راتلونکي آیت دلالت کوي چې):

قُلْ أَصْحَابُ الْأُخْدُودِ النَّارِ ذَاتِ الْوُؤُودِ

وژلي شوي دي خاوندان د کندې د خندقونو د اور (په ځمکه کې) چې خاوند د بلېدلو وه (په ګوګړو او په ډېرو لږګیو او په سړیو سره).

تفسیر: یعنې مغضوب او ملعون شول هغه خلق چې لوی لوی خندقونه یې کنستلي او له اوره یې ډک کړي او ډېر لږګي یې په کې واچول او ښه یې سره کړل، د «أَصْحَابُ الْأُخْدُودِ» څخه مراد څوک دي؟ مفسرین څو واقعات وايي، خو هغه قصه چې په صحیح مسلم، جامع ترمذي، مسند احمد او نورو کې یاده شوې ده؛ لنډه یې دا ده چې: په پخوانیو پېړیو کې کوم کافر باچا وو، چې له هغه سره یو کوډګر وو، کله چې د کوډګر مرګ نژدې شو، له باچا څخه یې غوښتنه وکړه، چې یو هوښیار او پوه هلک دې ماته راکړ شي چې زه دا خپل علم ورزده کړم، او وروسته له ما څخه دا علم له لاسه ونه وځي، یو هلک د دې کار لپاره وټاکل شو، چې هره ورځ به یې د هغه کوډګر څخه سحر او کوډې زده کولې، د ده په لاره کې یو عیسایي راهب وو چې د هغې پېړۍ په اعتبار د هغه دین حق وو، دغه هلک له هغه سره هم خپل تګ راتګ شروع کړ، او په پټه یې د هغه راهب دین ومانه، او د هغه د تعلیم په وجه د ولایت او کرامت خاوند شو، یوه ورځ دې

هلک ولیدل چې یو خیروونکی ځناور لکه څمري یا پړانگ او نور لاره نیولې، او خلقو ته یې زیاته وېره او پېشاني وروړاندې کړې ده، هغه یوه تېره په لاس کې واخیسته، او دعاء یې وکړه: «ای الها! که دراهب دین حق وي؛ نو ځما په دې ډېره دا ځناور مې کړې»، دا یې وویل او تېره یې وروغورځوله، چې د هغې له اغېزې او اثر هغه ځناور له کاره ووت، په خلقو کې یو لوی شورماشور جوړ شو چې دغه هلک ډېر علم لري، یوه پانده چې دا انگازه او اواز واورېده؛ ورځنې وې غوښتل چې: «ځما سترگې را رنې کړه!»، هلک وویل: «کوونکی زه نه یم، هغه ځمونږ الله تعالی دی، که ته هغه منې او کفر پرېږدې؛ نو دعا درته کوم، هیله شته چې ستا سترگې رنې شي»، لکه چې همداسې هم وشوه، ورو ورو دا خبرې ګردې باچا ته ورسېدلې، باچا ورته په قهر شو، هغه هلک، راهب او پوند یې وغوښتل، او وروسته له څه خبرو او اترو څخه یې راهب او پوند ووژل، د هلک په نسبت یې امر ورکړ چې «هغه دې له یوه لوړ غره څخه په رغړولو وواژه شي»، خو د الله تعالی په قدرت هغه کسانو چې دا هلک یې د ځان سره پر غره باندې خېژولی وو؛ هغوی پخپله له غره څخه ورغړېدل، او دا هلک روغ رمټ بېرته راغی، بیا باچا امر ورکړ چې: «هغه دې په سیند کې ډوب کړ شي!»، هلته هم دا پېښه وروړاندې شوه، او هغه ګرد سړي چې له ده سره تللي وو ټول په سیند کې ډوب شول، او دی جوړ او روغ بېرته راوګرځېد، په پای (آخر) کې هلک باچا ته وویل: زه د ځان وژلو چل درښیم، تاسې ګرد سړي په یوه میدان کې سره ټول کړئ، د هغوی پر مخ کې ما یو غره باندې وځړوئ، او د دې لفظ په ویلو سره پر ما باندې غشی ولې: «بسم الله رب الغلام»، «د هغه الله په نامه چې د دې هلک رب او پالونکی دی»، کله چې باچا داسې وکړه او هغه هلک د خپل رب تر نامه څار او مړ شو، او خلقو دا عجیبه واقعه ولیدله؛ ټولو وویل: «آمتا برب الغلام، ایمان مو راوړو د دې هلک په رب او پالونکي باندې»، نو وزیرانو باچا ته وویل: «وګورئ چې د هغې خبرې په سبب چې دا ګردې چارې وشوې، اخر ته هغه پېښه شوه، پوښې به یو دوو سړیو ایمان راوړو، اوس خورا ډېر خلق مؤمنان شول»، باچا زیات په قهر شو او د ډېرو لویو او ژورو خندقونو د کنستلو امر یې ورکړ، او هغه یې ښه له اوره څخه ډک کړل، او اعلان یې وکړ: «هر څوک چې ایمان لري، او د خپل ایمان څخه لاس نه وباسي؛ په همدې کندو کې دې وغورځاوه شي!»، تر دې چې ډېر سړي په اور کې وغورځول شول، خو هیڅ یوه هم د خپل ایمان څخه لاس وانه خيست، یوه ایمان داره ښځه راوستله شوه چې په تې پورې یې یو ماشوم وو، او ګمان کېده چې ښایي دا د خپل کوچني له وېرې ځان په اور کې ونه غورځوي، خو د الله تعالی په امر کوچني (ماشوم) داسې ورغږ کړ: «أماه اصبري فإنک علی الحق، مور کی! صبر وکړه، چې ته په حق باندې یې!».

إِذْ هُمْ عَلَيْهَا قُعُودٌ ۖ وَهُمْ عَلَىٰ مَا يَفْعَلُونَ بِالْمُؤْمِنِينَ شُهُودٌ ۚ

کله چې دوی په (غارو) د اور ناست وو. او دوی په هغه چې کول به یې په مؤمنانو باندې حاضر وو (او پخپلو سترگو یې کتلې).

تفسیر: یعنې باچا له خپلو وزیرانو او مشرانو سره یو ځای د خندقونو په شاوخوا کې ناست وو، او په ډېره بېرحمۍ او غټ زړه سره یې د مؤمنانو د سوځولو نندارې کولې، او د دې بدبختانو هیڅ زړه په دوی باندې نه خوږېده.

وَمَا نَقْمُوا مِنْهُمْ إِلَّا أَنْ يُؤْمِنُوا بِاللَّهِ الْعَزِيزِ الْحَمِيدِ ۚ الَّذِي لَهُ مُلْكُ السَّمٰوٰتِ وَٱلْأَرْضِ ۖ وَٱللَّهُ عَلَىٰ كُلِّ شَيْءٍ شَهِيدٌ ۙ

او عیب یې نه لیده له هغو (مسلمانانو) څخه مګر دا چې ایمان لرونکي وو په الله ډېر غالب قوي، ډېر ستایلي شوي باندې. هغه (الله) چې خاص ده لره ده باچایي کامل سلطنت د اسمانونو او د ځمکې (سره له اسمانونو او ځمکې ملګا خلقاً وعبیداً)، او الله په هر شي باندې شاهد دی.

تفسیر: یعنې د دې مؤمنانو قصور پرته له دې بل کوم شی نه وو چې هغوی به د کفر له ظلمت او تیارو څخه وتل، او پر یوه لوی او د هر راز ستاینې وړ الله تعالی باندې به یې ایمان راوړ، چې سلطنت او باچایي یې پر اسمان او ځمکه او پر هر شي باندې ده.

إِنَّ الَّذِينَ فَتَنُوا الْمُؤْمِنِينَ وَالْمُؤْمِنَاتِ ثُمَّ لَمْ يَتُوبُوا فَلَهُمْ عَذَابُ جَهَنَّمَ وَلَهُمْ عَذَابُ
الْحَرِيقِ ۝

بېشکه هغه کسان چې په فتنه کې يې غورځولي وي، ضرر يې رسولی وي ايمان لرونکيو سړيو ته او ايمان لرونکيو ښځو ته، بيا يې توبه نه وي ايستلې (او نه وي ګرځېدلې له کفره)؛ نو دوی ته دی (په آخرت کې) عذاب د دوزخ، او دی دوی ته عذاب د اور سوځوونکي.

تفسير: يعنې په «أصحاب الأعداء» پورې منحصر نه دی، هغه سړي چې داسې زيار (کوشش) کوي چې مؤمنان د الله تعالى له لارې څخه ګرځوي لکه چې د مکې کفار يې کوي، او بيا له دې خپلو ناوړو حرکتونو څخه نه تائب کېږي؛ هغوی ته هم د دوزخ داسې عذاب تيار دی چې په هغه کې به ډېر زيات تکليفونه وي، او زيات تکليف به په داسې سوځولو کې وي چې د دوزخي زړه او وجود په کې سوځي.

إِنَّ الَّذِينَ آمَنُوا وَعَمِلُوا الصَّالِحَاتِ لَمْ يَجْعَلْ لَهُمْ جَزَاءً إِلَّا تَحْتَهُمُ الْآثَرُ ۝ ذَلِكَ الْفَوْزُ الْكَبِيرُ ۝

بېشکه هغه کسان چې ايمان يې راوړی دی او کړي يې ښه (عملونه)، شته دوی ته جتنونه چې بهېږي له لاندې د (ننو او ماڼيو د) هغو (خلور قسمه) ويالې، دا نجات دی مراد موندل لوی.

تفسير: يعنې د دې ځای له تکليفونو څخه نه ويرېږي، وروستی او لوی بری هغوی لره دی، چې د هغو په مخ کې د دې ځای عيش او تکليف دواړه هيڅ دي.

إِنَّ بَطْشَ رَبِّكَ لَشَدِيدٌ ۝

بېشکه نيول د رب ستا خامخا ډېر سخت دي.

تفسير: نو ځکه ظالمان او مجرمان نيسي، او خورا سختې سزاوې هغوی ته ورکوي.

إِنَّهُ هُوَ يُبْدِي وَيُعِيدُ ۝

بېشکه هم دغه (الله) دی ظاهر وونکی (دبطش خپل په کفارو) اول ځلي او بيا ظاهر وونکی دی (دبطش خپل په کفارو) دوهم ځلي په (آخرت کې يا) بېشکه همدغه (الله) دی پيدا کوونکی اول ځلي (له نطفې نه)، او بيا يې راګرځوونکی دی (دويم ځلي) پس له مرګه.

تفسير: يعنې اول ځلي د دنيا عذاب او دويم ځلي د آخرت رب (کذا في الموضح)، يا يې دا مطلب دی چې هغه اول ځلي سړی پيدا کوي، او دويم ځلي وروسته له مړينې به يې هم هغه بيا پيدا کوي، نو مجرمان دې نه تېروځي، چې هر کله چې ځمونږ په مړينې سره نوم او نښې ورکې شي، بيا نو مونږ څرنگه ژوندي کېږو؟.

وَهُوَ الْغَفُورُ الْودُودُ ۝

او همدی دی ښه ښوونکی (د ګنهګارو مؤمنانو) محبت کوونکی (له مؤمنانو سره).

تفسير: يعنې سره د ده د قهارۍ او کلک نيولو له صفته د هغه د بخشش او د مهرباني هم هيڅ اندازه نشته دی، د حکم منونکيو بندګانو خطاوې او ګناهونه ښي، او د دوی عيونه پټوي، او په راز راز لطف او کرم او عنايت او شفقت سره يې پالي.

ذُو الْعَرْشِ الْمَجِيدُ ۝ فَعَالٌ لِّمَا يُرِيدُ ۝

مالک د عرش دی، لوی دی (په ذات او صفات خپلو کې). ډېر ښه کوونکی دی د هر هغه شي چې اراده يې وفرمايي.

تفسير: يعنې سم له خپل علم او حکمت سره د هر شي کول چې وغواړي؛ ژر تر ژره هغه کوي، هېچا لره حق نشته، چې د هغه د چارې مخه ونيسي.

هَلْ أَتَاكَ حَدِيثُ الْجُنُودِ ۝ فِرْعَوْنٌ وَشُعُورٌ ۝

آيا راغلی دی تاته (ای محمده!) خبر د (هغو) لښکرو چې فرعونيان او ثموديان دي.

تفسير: تر يوه مډت پورې د انعام وروڼه د هغو فرعونيانو او ثموديانو په مخ کې وېراندل شول، او له هرې خوا هغوی ته نعمتونه ورورسېدل، بيا د هغوی د کفر او طغيان له سببه ډېر سخت کسات او انتقام له هغوی څخه واخيست شو.

بَلِ الَّذِينَ كَفَرُوا فِي تَكْذِيبٍ ۝

بلکه هغه کسان چې کافران شوي دي (له قومه د تا) په دروغجن گڼلو کې دي.

تفسير: يعنې کفار له دې خبرې څخه څه عبرت او پند نه اخلي، او د الله تعالی له عذاب هېڅ نه ويريږي، برسېره پر دې دا گړدې خبرې او پاک قرآن دروغ گڼي، او تل په همدغو دروغو پسې گرځي.

وَاللَّهُ مِنْ وَرَائِهِمْ مُحِيطٌ ۝

او الله په هر لوري د دې احاطه کوونکی دی (په علم او قدرت خپل سره، نو ترې نشي خلاصېدی هېڅ کله).

تفسير: يعنې له دې دروغ گڼلو څخه هېڅ يوه گټه هغوی ته نه رسيږي، خو د دې دروغ بللو جزاء هرومرو دوی ته رسيږي، دوی د الله تعالی له واک او قبضې څخه هېچرې نشي وتلی، او نه له سزا څخه يې خپل ځانونه ژغورلی شي.

بَلْ هُوَ قُرْآنٌ مَّجِيدٌ ۝

بلکه دا قرآن دی شانداره لوی.

تفسير: يعنې د پاک قرآن دروغ بلل پوره حماقت دی، قرآن مجيد داسې يو شی نه دی چې د دروغ بللو وړ وي، يا د څو تنو ناپوهانو او احمقانو په دروغ گڼلو سره د هغه په لويي او سترتوب کې به څه نقصان او لږوالی پېښ شي.

فِي لَوْحٍ مَّحْفُوظٍ ۝

ليکلی شوی دی په لوح محفوظ کې.

تفسير: په داسې يو ځای کې چې هلته د هېڅډول تغيير او تبديل او لاس وهلو هيله نشته، او له هغه ځايه په ډېر حفاظت او اهتمام سره صاحب د وحي ته وررساوه شي.

تَمَّتْ سُوْرَةُ الْبُرُوجِ فَلِلّٰهِ الْحَمْدُ وَالْمُنَّةُ.

سُورَةُ الطَّارِقِ

«د (الطارق) سورت مکی دی، (۱۷) آیته یوه رکوع لري، په تلاوت کې (۸۶) په نزول کې (۳۶) سورت دی، وروسته د «البلد» له سورتته نازل شوی دی.»

بِسْمِ اللَّهِ الرَّحْمَنِ الرَّحِيمِ

(شروع کوم) په نامه د الله چې ډېر زیات مهربان پوره رحم کوونکی دی.

وَالسَّمَاءِ وَالطَّارِقِ ۝ وَمَا أَدْرَاكَ مَا الطَّارِقُ ۝ النَّجْمُ الثَّاقِبُ ۝ إِنَّ كُلَّ نَفْسٍ لَّئِنَّا عَلَيْهَا حَافِظٌ ۝ فَلَیَنْظُرِ الْإِنْسَانُ مِمَّ خُلِقَ ۝

قسم دی په اسمان او په راتلونکي د شپې. او څه پوه کړې ته چې څه دی راتلونکی د شپې. ستوری ځلېدونکی دی. چې نه دی هیڅ نفس مگر په هغه باندې څارونکی ساتونکی شته. نو ودې گوري انسان چې (اصلاً) له څه شي څخه پیدا کړی شوی دی.

تفسیر: یعنې له انسانانو سره پرېستې اوسېږي، چې هغوی له بلاوو څخه ژغوري، یا یې عمل لیکي.

خُلِقَ مِنْ مَّاءٍ دَافِقٍ ۝

پیدا کړی شوی دی (انسان) له اوبو ټوپ وهونکیو څخه (په رحم کې).

تفسیر: یعنې له منیو څخه چې ټوپ وهلې وځي، یا له هسې اوبو څخه چې ټولې کړی شوي وي په رحم کې.

يَخْرُجُ مِنْ بَيْنِ الصُّلْبِ وَالتَّرَائِبِ ۝

هسې اوبه چې راوځي له منځه د شاوو (د سږيو)، او له هلو کيو د سینو (د بڼو څخه).

تفسیر: وایي چې د نارینه وو مني د دوی له شاگانو څخه، او د بڼو مني د هغو له ټټرو څخه راوځي.

إِنَّهُ عَلَى رَجْعِهِ لَقَادِرٌ ۝

بېشکه دغه (الله) په بیا بېرته ژوندي کړولو د هغه (انسان) خامخا توانا قادر دی.

تفسیر: یعنې تر مړینې وروسته مو بیا الله تعالی ژوندي راولي (موضح القرآن)، حاصل یې دا چې له نطفې څخه د انسان جوړول د هغه د دویم ځلي د بیا ژوندي کولو څخه څه زیات عجیبه ده، کله چې دا عجیب امر د هغه له قدرت کېدی شي؛ نو جائز نه دي تر هغه د یوه لږ عجیب څیز له وقوع څخه انکار وکړ شي، بلکه خامخا بیا یې هم پیدا کولی شي.

يَوْمَ تُبْلَى السَّرَائِرُ ۝

په هغې ورځې کې چې ښکارولې به شي (په کې) پټ څیزونه.

تفسير: يعنې ګردې هغه پټې خبرې چې د دوی په زړونو کې وي؛ ښکاريږي، او د هيڅ يو جرم اخفاء به ممکنه نه وي.

فَمَالَهُ مِنْ قُوَّةٍ وَلَا نَاصِرٍ ۝

نو نه به وي دغه (انسان) ته هيڅ قوت زور، او نه هيڅ ناصر مدد کوونکی.

تفسير: په دې وخت کې به نه مجرم د خپل زور او قوت په مرسته خپله مدافعه کولی شي، نه به يې څوک حمايت او ملګر توب وکړي شي، چې دی له سزا څخه وژغوري (بچ کړي).

وَالسَّمَاءِ ذَاتِ الرَّجْعِ ۝

قسم دی په اسمان خاوند د بېرته ګرځېدلو (چورلېدلو).

تفسير: يا قسم دی په ورېځې باندې چې خاونده د باران ده، يا په اسمان او ورښت راوړونکې باندې.

وَالْأَرْضِ ذَاتِ الصَّدْعِ ۝

او (قسم دی) په ځمکه خاونده د چاودلو (د سوري چې ترې راوځي اوبه او ګياڼه او نور).

تفسير: يعنې د ځمکې له چاودلو څخه ونې واښه شينکي او نور د باندې راوځي، او ځواب د قسم دا دی:

إِنَّهُ لَقَوْلُ فَصْلٍ ۝ وَمَا هُوَ إِلَّا هَزْلٌ ۝

چې بېشکه دا قرآن خامخا وينا ده بېلوونکې (د حق او باطل) او نه دی دغه (قرآن) لوبې عبثې خبرې مزاح ټوکې.


تفسير: يعنې هغه خبرې چې قرآن يې د معاد په نسبت کوي؛ د لوبو او د ټوکو خبرې او د خندلو وړ اترې نه دي، بلکه د حق تعالی او د باطل او دروغو او رښتيا پرېکړه او فيصله ده، او بېشکه دغه يوه رښتيا خبره او يوه پای ته رسېدلې معامله ده، چې هرومرو راتلونکې ده.

إِنَّمُ يَسْكِنُ دُونَ كَيْدٍ ۝ وَكَيْدُ كَيْدٍ ۝ فَمَهْلُ الْكَافِرِينَ أَمْهَلُهُمْ رُويًا ۝

بېشکه دوی کيد چل کوي په چل کولو سره. او چل به ورسره وکړم زه په چل کولو سره. پس مهلت ورکړه کافرانو ته، مهلت ورکړه دوی ته لږ (مدت).

تفسير: دوی به د دين په خلاف راز راز چلونه او فرېبونه کول، د خلکو په زړونو کې به يې شبهات اچول، خو د الله تعالی چل د دوی ټول چلونه برباد کړل، او الله تعالی ورته استدراج ورکولو تر دې چې عذابونه پرې نازل شول.

تمت سورة الطارق بفضل الله تعالى ومّنه وكرمه.



سُورَةُ الْأَعْلَى

«د (الأعلى) سورت مكي دی، (١٩) آیتونه یوه رکوع لري، په تلاوت کې (٨٧) په نزول کې (٨) سورت دی، وروسته د (التکویر) له سورتته نازل شوی دی.»

بِسْمِ اللَّهِ الرَّحْمَنِ الرَّحِيمِ

(شروع کوم) په نامه د الله چې ډېر زیات مهربان پوره رحم کوونکی دی.

سَمِيعَ اسْمِ رَبِّكَ الْأَعْلَى

پاکي بیان کړه د نامه د رب خپل چې (له ټولو څخه) ډېر لوی او ښه غالب او چټ دی.
تفسیر: په حدیث کې راغلي دي: «کله چې دا آیت نازل شو؛ رسول الله صلی الله علیه وسلم وفرمایل: «اجعلوها في سجودکم» دا پخپلو سجدو کې ووايي!، نو ځکه مونږ او هر د مسلمانان پخپلو سجدو کې «سبحان ربی الأعلى» وایو.

الَّذِي خَلَقَ قَسْوَى

هغه (رب) چې پیدا یې کړل (ټول اشیاء) نو اجزاء اعضاء یې برابر او بې نقصانه کړل.
تفسیر: یعنې هر هغه څیز چې جوړ کړی یې دی؛ پوره له حکمت سره دی، او ښه یې جوړ کړی دی، د خواصو او صفاتو په اعتبار او د هغو ګټو لامله چې له هغه شي څخه مقصود دی، د هغه پیدایش یې په درجه د کمال سره رسولی دی، او داسې معتدل مزاج یې وربښلی دی، چې په هغه باندې ګرد په زړه پورې منافع او فوائد مرتب کېدی شي.

وَالَّذِي قَدَّرَ فَهْدَى

او هغه (رب) چې اندازه یې کړل (خیر او شر د هغوی)؛ نو لاره یې وروښوده (په طریقه د کسب سره).

تفسیر: شاه عبد القادر (رحمة الله علیه) لیکي: «یعنې اول یې تقدیر ولیکه، بیا یې سم له هغه سره دنیا ته راوست، ګواکې دنیا ته یې د راتلو لاره وروښوده».

وَالَّذِي أَخْرَجَ الْمَرْعَىٰ فَجَعَلَهُ غُثَاءً أَحْوَىٰ

او هغه (رب) چې را ایستلې یې ده تازه ګیا له ځمکې څخه، پس ویې ګرځوله هغه (شنه ګیا) وچه توره.

تفسیر: یعنې پومبی تک شنه وښه او ورشو په ځمکه کې پیدا کوي، بیا ورو ورو هغه وچ او تورو، چې له هغو وچو وښو څخه هم حیواناتو ته خوراک ورکاوه کیږي، او هم هغوی ته تر ډېر مدّت پورې ذخیره کاوه شي، تر دې چې وچ کښتونه هم وروسته له رېښو څخه په کار راځي.

سَنَقُرُّكَ فَلَا تَسْئَلْ إِلَّا مَا شَاءَ اللَّهُ

ژر ده چې وبه لولو مونږ (په ژبه د جبریل) په تاباندې (قرآن ای محمده!) بیا به یې ته نه هېروي. مگر هغه چې اراده وفرمایي الله (د هېرولو یې له تانه په منسوخ کېدلو).

تفسیر: یعنې لکه چې مونږ پخپل تربیت سره هر څیز په تدریج د هغه مطلوب کمال ته رسولی دی؛ په تاباندې به هم ورو ورو کامل قرآن لولو، او داسې به یې در په یاد کړو چې د هغه هیڅ یوه برخه در څخه هېره نشي، پرته له هغو آیتونو څنې چې د هغو بالکل هېرول مقصود وي، چې دا هم یو راز نسخ ده.

إِنَّهُ يَعْلَمُ الْجَهْرَ وَمَا يَخْفَى

بېشکه دغه (الله) ته معلوم دي (هغه څه قول فعل چې دی) ښکاره او هغه څه چې پټ دي (یعنې ټول شیان).

تفسیر: یعنې الله تعالی ته ستاسې پټ استعدادونه او ښکاره اعمال او احوال ټول ښه معلوم دي، او سم له هغو سره به له تاسې سره معامله کوي.

وَنُيَسِّرُكَ لِلْيُسْرَى

او اسانوو د تا لپاره د شریعت اساني (یا یادول د وحي، یا توفیق در کوو تاته لپاره د اسانۍ لارې د شریعت).

تفسیر: یعنې د وحي یاد لرل به اسانېږي، او د الله تعالی د معرفت او عبادت او د مملکت او ملت د سیاست ګردې (ټولې) چارې به در اسانې کړې شي، او ستا د بریالیتوب له لارې څخه به ګرد مشکلات لرې کړل شي.

فَذَكِّرْ إِنْ نَفَعَتِ الذِّكْرَى

پس ذکر پند ورکړه ته (ای محمده!) که فائده رسوي ذکر پند (یا پس پند ورکړه ته ای محمده!)، په تحقیق فائده رسوي ذکر پند مؤمنانو ته (یا پس پند ورکړه ته ای محمده!) که فائده رسوي ذکر پند (که فائده نه رسوي).

تفسیر: یعنې کله چې الله تعالی پر تاسې باندې داسې انعام وفرمایه؛ نو تاسې هم نورو ته د الله تعالی احکام ورسوئ، او له خپل کمال څخه نور هم تکمیل کړئ.

تنبیه: د ﴿إِنْ نَفَعَتِ الذِّكْرَى﴾ شرط د دې لپاره راوړی شوی دی، چې وعظ او تذکیر هغه وخت کېدی شي چې د اورېدونکي له خوا د هغه د قبولولو ګمان وشي، او د رسول اکرم صلی الله علیه وسلم د وعظ او تذکیر منصب د هر سړي لپاره نه دی، هو تبلیغ او انذار «یعنې د الله تعالی د احکامو تبلیغ او د هغه له عذاب څخه وېرول» په هر سړي باندې لازم دي، تر څو چې د الله تعالی په بندګانو حجت قائم وي، او د جهل او ناپوهۍ عذر پاتې نشي، دېته په عرف کې تذکیر او وعظ نه وایي، بلکه تبلیغ او دعوت وایي، ښایي چې ځینو مفسرینو هم له همدې جهته د دې آیت معنی لا په ښکاره الفاظو سره داسې لیکلي وي چې څو څو ځلې نصیحت وکړه که د یو ځلې پند فائده ونه کړي، او کيږي چې د ﴿إِنْ نَفَعَتِ الذِّكْرَى﴾ شرط یواځې د تذکیر د تأکید لپاره وي، یعنې که تذکیر چاته فائده ورسوي؛ نو تاته ښایي چې تذکیر وکړي، دا خو منلې شوې خبره ده، چې په دنیا کې تذکیر خامخا یو نه بل ته خو څه نفع او ګټه رسوي، لکه چې الله تعالی فرمایلي

دي: ﴿وَذَرُوا الذِّكْرَ سَعَةً الْمُؤْمِنِينَ﴾ نو معلق كول د يوه امر په داسې يو خيز باندې چې د هغه وقوع ضروري وي؛ د هغه امر د تأكيد موجب شو.

سَيِّدُكُمْ مِّنْ يَّحْتَشَىٰ

ژر ده چې پند به واخلي هغه څوك چې ويرېږي له الله (ځكه چې دى فكر كوي په دې كې).
تفسير: په پوهولو باندې خو هغه پوهېږي او له نصيحت څخه هغه ځكه اخيستی شي چې په زړه كې يې لږ او ډېره د الله تعالى وېره وي، او د خپل پای او انجام لږ څه فكر وكړي.

وَيَجَنَّبُهَا الْأَشَقَّ ۝ الَّذِي يَصْلَى النَّارَ الْكُبْرَى ۝

او ډېه كوي له دغه (پنده نصيحتنه شقي كافر) لوى بدبخت چې نه يې قبلوي. هغه (لوى بدبخت) چې ننوځي به اور لوى ته (د دوزخ په آخرت كې).
تفسير: يعنې د هغه بد عمل او بد قسمت په برخه چې د دوزخ اور ليكلي دي؛ هغه كله پوهېږي، او له الله تعالى او له خپله انجامه كله ويرېږي، چې د نصيحت په لوري متوجه شي، يا د بنو خبرو په پوهېدلو كې كوښښ وكړي.

ثُمَّ لَا يَمُوتُ فِيهَا وَلَا يَحْيَىٰ ۝

بيا به نه مري په هغه (اور) كې، او نه به ښه ژوندى وي.
تفسير: يعنې نه مرگ ورته راځي چې د هغه رېږونه پای ته رسوي، او نه يې د هوسايۍ ژوندون په برخه كيږي، هو! داسې يو ژوندون به ولري چې د هغه په مقابل كې به د مرگ غوښتنه كوي، له داسې ژوندون څخه مو دې الله تعالى وساتي.

قَدْ أَفْلَحَ مَن تَزَكَّىٰ ۝

په تحقيق برى موندلى په مراد رسېدلى دى هغه څوك چې پاك شوى دى (په ايمان سره له معاصيو).
تفسير: يعنې له ظاهري او باطني، حسي او معنوي نجاستونو څخه پاك شي، او خپل قلب او قالب يې په صحيحو عقائدو او فاضله اخلاقو او صالحه اعمالو او نافعو چارو سره ښايسته كړي.

وَذَكَرَ اسْمَ رَبِّهِ فَصَلَّىٰ ۝

او ياد كړي نوم د رب خپل (په تكبير سره) بيا يې لمونځ وكړ (چې ښه د اسلام ده).
تفسير: يعنې پاك او صاف شوي، د تحريمې په تكبير كې يې د خپل پروردگار نوم واخيست، بيا يې لمونځ وكړ، ځينې اسلاف وايي چې: د تزكيې نه مراد زكات دى، چې دلته د هغه مطلب د فطر صدقه ده، او له ﴿وَذَكَرَ اسْمَ رَبِّهِ﴾ څخه د اختر تكبیرونه مراد دي، او په ﴿فَصَلَّى﴾ كې د اختر د لمانځه ذكر دى، يعنې د اختر په ورځ كې يې اول «صدقة الفطر» سرسايه بيا تكبیرونه بيا لمونځ وكړ، ښكاره خو هغه پوښى وينا ده.

بَلْ تُؤْثِرُونَ الْحَيَاةَ الدُّنْيَا ۖ وَالْآخِرَةُ خَيْرٌ وَأَبْقَىٰ ۖ


بلکه تاسې غوره کوي ژوندون لږ خسيس په آخرت باندې اې منکرانو. حال دا چې آخرت خير غوره ده (له دنيا نه) او (تل تر تله ښه) باقي دي.

تفسير: يعنې دا ښېگڼه تاسې ته اې منکرانو څنگه حاصلېږي، چې تاسې هيڅ د آخرت فکر نه کوئ، بلکه د دنيا ژوندون او د دې ځای، عيش، عشرت، هوسايي او چر چې د اعتقاد يا د عمل له مخې په اخروي چارو باندې زياتې بولي، حال دا دی چې دنيا حقيره او فاني او آخرت په زرهاوو ځلې له هغې څخه ښه او پايه دار دی، بيا د تعجب ځای دا دی: هغه څيز چې د (کم) او (کيف) او نورو له پلوه بهتر دی، هغه څنگه پرېښودی شي؟ او چټي او خرابې چارې ولې غوره کولی شي؟.

إِنَّ هَذَا الْقِصْفَ الْأَوَّلِيَّ ۖ صُحُفِ إِبْرَاهِيمَ وَمُوسَىٰ ۖ

بېشکه دا خبرې خامخا په صحيفو پوښيو کې دي. چې صحيفې د ابراهيم او (د) موسی دي.

تفسير: يعنې دا مضمون چې له ﴿قَدْ أَفْلَحَ مَنْ تَزَكَّى﴾ څخه تر ﴿وَالْآخِرَةُ خَيْرٌ وَأَبْقَى﴾ پورې دی په پخوانيو کتابونو کې هم ليکلی شوی دی، او هيڅ وخت منسوخ شوی او بدل شوی نه دی، نو په دې اعتبار لا ټينگ او مؤکد شو.
تَمَّتْ سُورَةُ الْأَعْلَىٰ بِفَضْلِ اللَّهِ تَعَالَىٰ وَمَتَّه وَكْرَمَهُ.



سُورَةُ الْغَاشِيَةِ

«د (الغاشية) سورت مکی دی، (۲۶) آیته یوه رکوع لري، په تلاوت کې (۸۸) په نزول کې (۶۸) سورت دی، د «الذاریات» له سورت څخه نازل شوی دی.»

بِسْمِ اللَّهِ الرَّحْمَنِ الرَّحِيمِ

(شروع کوم) په نامه د الله چې ډېر زیات مهربان پوره رحم کوونکی دی.

هَلْ أَتَاكَ حَدِيثُ الْغَاشِيَةِ ۝

په تحقیق راغلی دی تاته (ای محمده!) خبر د پټوونکې (د خلقو په سختیو خپلو سره چې ورځ د قیامت ده).

تفسیر: یعنې هغه خبره د اور بدلو وړ ده چې پټوونکې د خلقو ده په هیټونو او په سختیو خپلو کې. تنبیه: (له غاشیې پټوونکې) څخه مراد قیامت دی، چې پر ګردو مخلوقاتو چاپېریږي، او د هغه په اثر به پر ګردو مخلوقاتو باندې محیط وي.

وَجُودٌ يُومِدُ خَاشِعَةً ۝ عَابِلَةً نَّاصِبَةً ۝

ځینې مخونه به په دغه ورځ (د قیامت) کې وېرېدونکي او ذلیل وي. تکلیف ایستونکي رنځ رانېکونکي به وي.

تفسیر: یعنې په آخرت کې به رېر (تکلیف) ایستونکي د رېر ګاللو په سبب سترې او ستومانېږي.

نَضَلَى نَارًا حَامِيَةً ۝ تُسْقَى مِنْ عَيْنٍ اِنِيَّةٍ ۝

ننوخې به اور ډېر ګرم ته. ورځنېل کېږي به پرې له چینې ډېرې ګرمې څخه (په وخت د غلبې د تندې کې).

تفسیر: یعنې کله چې د دوزخ تودوخې د هغوی په باطن کې سخته ګرمي پیدا کړي؛ دوی به اختیاره «تېري وېري یو» نارې وهي، چې ښايي د اوبو له څښلو څخه به د دوی دا تنده ماته شي، دلته به د یوې یشېدونکې چینې له اوبو څخه دوی ته اوبه ورکولې کېږي، چې د هغو له څښلو څخه به د دوی شونډې ورتېږي، او کولمې به یې ټوټې ټوټې لویږي، او بیا به ژر جوړېږي، او همداسې به تل په عذاب کې وي (العیاذ بالله).

لَيْسَ لَهُمْ طَعَامٌ اِلَّا مِنْ صَرِيْعٍ ۝

نه به وي دوی ته طعام خواړه مګر له اغزي لرونکې ترخې ونې څخه.

تفسیر: «صريع» یوه اغزي لرونکې ونه ده په دوزخ کې، چې پخپل تريخوالي کې له شېرق یا له مصبر څخه زیات بد خونده او مرداره او په ګرمۍ کې له اور توده ده، کله چې دوزخیان له لورې څخه په عذاب شي او «وېري یو! وېري یو» نارې وهي؛ نو دا «صريع» یا «ایلوي» یا «شېرق» یا «مصبر» دوی ته ورکول کېږي.

لَا يُسِينُ وَلَا يُغْنِي مِنْ جُوعٍ ۝

چې نه به څرېوي بدن (د دوزخي هغه ضريح)، او نه دفع کوي هيڅ لورې (له دوی نه هغه ضريح).
تفسير: له خوړلو څخه يواځې خوند او لذت اخيستل يا د ځان څرېول يا د لوړې لړې کول يا بل مقصد وي، د (ضريح) له خوړلو څخه دا خبرې هيڅ نه حاصلېږي، د خوند او لذت نشتوالی خو د هغه له نامه څخه ښکاره دی، د نورو دوو فائدو نفي تصريحاً په دې آيت کې ذکر شوه، لنډه يې دا چې هيڅ يو لذت او مرغوب طعام او خواړه هغوی هلته نه مومي.

تر دې ځايه پورې د دوزخيانو د حال بيان وو، اوس د دې په مقابل کې الله اکرم شأنه و اعظم برهان د جتّيانو ذکر داسې فرمايي:

وَجُودُ يَوْمَيْنِ تَأْمِنَةٍ ۝ لَسَعِيهَا رَاضِيَةٌ ۝

ځينې مخونه به په دغې ورځې کې ښايسته او تازه وي. پخپل کونښن باندې (چې يې کړی وي په دنيا کې) راضي خوشاله به وي (په آخرت کې).
تفسير: يعنې خوښ به وي چې د دوی زيار په ځای شو، او د خپلو رېږو (تکاليفو) او د زحمتونو گټه يې په ښه ډول سره بيا موندله.

فِي جَنَّةٍ عَالِيَةٍ ۝ لَا تَسْمَعُ فِيهَا الْغِيَّةَ ۝

په جنت لور (اوچت) شانداره کې به وي. نه به اوري په هغه (جنت) کې کومه چټي خبره.
تفسير: يعنې په جنت کې هيڅوک چټي او اړتې خبرې نه اوري، د کنځلو او د رذالت هيڅ يوه ښه هلته نه ليدله کېږي.

فِيهَا عَيْنٌ جَارِيَةٌ ۝

په دغه (جنت) کې چينه ده جاري بهيدونکې.
تفسير: يعنې په جنت کې يوه عجيبه ډول چينه ده، او ځينو مفسرينو دا «عين» پر جنس باندې حمل کړې ده، او وايي چې په جنت کې ډېرې چينې بهېږي.

فِيهَا سُرُرٌ مَّرْفُوعَةٌ ۝ وَأَكْوَابٌ مَوْضُوعَةٌ ۝

په دغه (جنت) کې دي تختونه (لپاره د کېناستلو د جتّيانو) لور (اوچت) عاليشان. او جامونه اېښودلي شوي (په اندازه د څښونکيو خپلو).

تفسير: کله چې يې وغواړي چې ويې څښي، هيڅ ډيل او ځنډ به نه پکې کېږي.

وَتَمَارٌ مَّصْفُوفَةٌ ۝

او (په دغه جنت کې دي) بالښتونه اېښود شوي په درجه څنګ په څنګ (جتّيانو ته).

تفسير: يعنې په ډېر نزاكت او لطافت او په ښه قرينه او ترتيب سره به غوړېدلي وي، لويې تكيې او بالبتونه به ځای په ځای کې اېښود شوي وي، چې كله به په يوه كيني، او كله به په نورو تكيه وهي.

وَزَرَابِي مَبْنُوَّةٌ ۝

او (په دغه جنت کې دي) فرشونه فاخره غړولي شوي.

تفسير: تر څو هر كله او په هر ځای کې چې د جنتيانو زړه غواړي؛ هلته آرام او هوسايي او له يوه ځايه د بل ځای د تګ راتګ او وړلو او راوړلو تګليف ورته نه وي.

أَفَلَا يَنْظُرُونَ إِلَى الْإِبِلِ كَيْفَ خُلِقَتْ ۝

نو آیا پس نه گوري (منکران په نظر د عبرت سره) او ښانو ته چې څرنگه پيدا کړی شوی دی؟.

تفسير: چې د نورو حيواناتو او څاروو په نسبت د اوبښ هيئت او خاصيت دواړه خورا عجيب او غريب دی.

وَالِى السَّمَاءِ كَيْفَ رُفِعَتْ ۝

او (آیا نه گوري منکران) اسمان ته چې څرنگه بلند او چټ کړی شوی دی (بې له سترو).

تفسير: يعنې اسمان پرته له ښکاره ستني او پايې او رسی او نورو څخه پورته شوی دی.

وَالِى الْجِبَالِ كَيْفَ نُصِبَتْ ۝

او (آیا نه گوري منکران) غرونو ته چې څرنگه درولي شوي دي.

تفسير: چې د يوې ذرې په اندازه له خپلو ځايونو څخه نه خوځيږي، او دغه غرونه د الله تعالى په قدرت سره له دغومره لويوالي پخپلو ځايونو کې ټينګ ولاړ دي.

وَالِى الْأَرْضِ كَيْفَ سُطِحَتْ ۝

او (آیا نه گوري منکران) ځمکې ته چې څرنگه غوړولې شوې ده.

تفسير: چې ځمکه د خپل لويوالي په سبب د خپل کروي شکلتوبه بيا هم مسطحه ښکاري، نو ځکه پرې هستوګنه اوسېدل اسان دي، د ابن کثير (رحمه الله) په وينا: د دې شيانو تخصيص ځکه شوی دی، چې د عربو خلق زياتره په بيدياوو ځنگلونو کې ګرځېدل، او په دې وخت کې به زياتره د هغوی تر سترگو لاندې همدا څلور شيان وو، د سورلي اوبښ، پاس اسمان، ښکته ځمکه، شاوخوا غرونه، نو د دې لامله په همدې علاماتو او نښو باندې د فکر وهلو او جاج کولو ارشاد شوی دی.

فَذَكِّرْ إِنَّمَا أَنْتَ مُذَكِّرٌ ۝ لَسْتَ عَلَيْهِمْ بِمُصَيِّرٍ ۝

نو ته يې وپوهوه (پند ورکړه ای محمده! دوي ته)، بېشکه همدا ته پند ورکوونکی پوهوونکی وپروونکی يې. نه يې ته پر دوی باندې مسلط کړی شوی (چې په زور يې مسلمانان کړي).


تفسير: يعنې كله چې دا خلق سره د واضحه دلائلو له قيام څخه غور نه کوي؛ نو تاسې د هغوی زیات فکر مه کوئ، ځکه چې تاسې یواځې د پند ورکولو لپاره لېرلي شوي یئ، که دوی نه پوهیږي؛ نو تاسې په هغوی باندې محصل او داروغه ټاکلي شوي نه یئ، چې په زور او زیاتۍ سره یې په هغوی باندې ومنئ، او د هغوی زړونه په بل لوري واوړي، دا کار د مقلب القلوب دی، او دا په جهاد باندې له امر نه مخکې وو.

اَلَا مَنْ تَوَلَّى وَكَفَرَ ۖ فَيُعَذِّبُهُ اللَّهُ الْعَذَابَ الْاَكْبَرَ ۖ اِنَّ الْيُنَا اِيَّا بِهِمْ ۖ ثُمَّ اِنَّ عَلَيْنَا
حِسَابَهُمْ ۖ

مگر هغه څوک چې وګرځېد (له ایمانه) او کافر شو. نو په عذابوي به یې الله په عذاب لوی (د آخرت) سره. بېشکه خاص مونږ ته دی بېرته راتګ د دوی (په قیامت کې). بیا بېشکه ځمونږ پر غاړه دی حساب د دوی (نو سم له اعمالو به جزاء مومي).

تفسير: يعنې هغه کسان چې د الله تعالی له طاعت څخه مخ اړوي، او د هغه له آیتونو څخه انکار کوي؛ هغه د آخرت په لوی عذاب او د الله تعالی له سختې سزا څخه ځان نشي ژغورلی، یقیناً هغوی یوه ورځ ځمونږ په لوري راتلونکي دي، او مونږ به له هغوی څخه د یوې یوې ذرې حساب اخلو، لنډه دا چې تاسې خپله فریضه اداء کړئ، او د هغوی مستقبل مونږ ته وسپارئ!.

تمت سورة الغاشية بفضل الله تعالی ومنه وکرمه.



سُورَةُ الْفَجْرِ

«د (الفجر) سورت مکی دی، (۳۰) آیته یوه رکوع لري، په تلاوت کې (۸۹) په نزول کې (۱۰) سورت دی، وروسته د (اللیل) له سورته نازل شوی دی.»

بِسْمِ اللَّهِ الرَّحْمَنِ الرَّحِيمِ

(شروع کوم) په نامه د الله چې ډېر زیات مهربان پوره رحم کوونکی دی.

وَالْفَجْرِ وَلَيَالٍ عَشْرٍ وَالشَّفْعِ وَالْوَتْرِ وَالْاَيْلِ اِذَا يَسِرُّ

قسم دی په فجر صباح باندې. او په شپو لسو باندې. او په جفت باندې، (او قسم دی په) طاق باندې. او په شپه باندې کله چې ځي راځي توره تیاره کیږي.

تفسیر: د صبا نه مراد عام صبا دی، او یا د لوی اختر د ورځې صبايي، او د لسو شپو څخه مراد د لوی اختر لس ورځې دي، او د جفت څخه مراد د لوی اختر ورځ او د طاق څخه د عرفې ورځ مراد ده، او د دې څیزونو په مراد کې نور اقوال هم شته، چې په ذکر کولو یې خبره اوږدېږي، خو دا قول په کې راجح معلومېږي، والله أعلم.

هَلْ فِي ذَلِكَ قَسَمٌ لِّذِي حِجْرِ

آیا شته په دې قسمونو کې لوی قسم پوره خاوند د عقل ته (چې اعتبار پرې وکړي؟ هو! شته!).

تفسیر: یعنې دا قسمونه معمولي نه دي، ډېر معتبر او مهمم بالشان دي، پوهان پوهیږي چې د کلام د تأکید لپاره په دې کې یو ځانته عظمت او خاص وقعت موندنه کیږي، او محذوف ځواب د قسم دا دی: یعنې خامخا به په عذاب کړی شی تاسو ای منکرانو! وروسته له دې نه، الله أجل وأعظم برهانه د ځینو منکرینو د تعذیب ذکر فرمایي چې:

أَلَمْ تَرَ كَيْفَ فَعَلَ رَبُّكَ بِعَادٍ إِرَمَ

آیا نه وینې نه یې خبر ته (ای محمده!) چې څه کړي دي رب ستا (له قبیلې د اول) د عادیانو سره چې ارم وو.

تفسیر: «عاد» د داسې یوه سړي نوم دی چې د هغه قوم د ده په نامه باندې یادېږي، د ده په نیکونو کې یو سړی (ارم) نومېده، د ده په لوري له نسبت کولو څخه ښایي داسې اشاره وي چې دلته له (عاد) څخه اول (عاد) مراد دي، او دویم (عاد) نه دي، ځینې وايي چې د عاد د قوم شاهي کورنی ته «ارم» ویل کېدل، والله أعلم.

ذَاتِ الْعِمَادِ

چې خاوندان د قوت قامتونو لویو وو (یا خاوندان د لویو ستونو وو).

تفسير: يعنې ستنې يې ودرولې، او لوی لوی عمارتونه يې جوړ کړل، يا يې دا مطلب دی چې ډېر ځلي په سیر او سیاحت مشغول وو، او په لویو وڅکېکو او ستونډو باندې يې کېږدی يا ځیمې درولې، د ځینو په نزد له (ذَاتِ الْعِمَادِ) څخه مراد د هغوی اوږده قدمونه، لوی قدونه او جگې ونې او نور لوړ شیان دي، چې په تشبیه سره ویلي شوي دي.

الَّتِي لَمْ يُخْلَقْ مِثْلَهَا فِي الْبِلَادِ ۝۱۷۱

هسې (قبيله) چې نه وه پیدا کړی شوې مثل د هغې (په قوت قدرت کې) په ټولو ښارونو کې.
تفسير: يعنې په هغه وخت کې د هغه قوم غوندې بل کوم قوم هسې مضبوط او طاقتور نه وو، يا دا چې د هغوی عمارتونه بې سارې او مانې بېمثالي وې.

وَتَمُودَ الَّذِينَ جَابُوا الصَّخْرَ بِالْوَادِ ۝۱۷۲

او (څه کړي وو رب د تال) تموديانو هغو سره چې کنستلې غوڅې کړې يې وې لویې تیرې (کتې) په کنده کې.
تفسير: «وادي القری» د هغه ځای نوم دی چې هلته تیرې توږلې کېدې، او بیا يې له هغو څخه ډېرې محفوظې او مضبوطې مانې جوړولې.

وَفِرْعَوْنَ ذِي الْأَوْتَادِ ۝۱۷۳

او (څه کړي وو رب د تال) فرعون سره چې خاوند د (ډېرو لښکرو) میخونو وو.
تفسير: يعنې لوی لښکر لرونکی چې د هغه د فوځي ضروریاتو لپاره به ډېر زیات میخونه په کار کېدل، يا دا چې خلقو ته به يې په میخونو سزا ورکوله.

الَّذِينَ طَعَوْا فِي الْبِلَادِ ۝۱۷۴ فَأَكْثَرُوا فِيهَا الْفُسَادَ ۝۱۷۵ فَصَبَّ عَلَيْهِمْ رَبُّكَ سَوْطَ عَذَابٍ ۝۱۷۶

هسې (سړي وو دوی ګرد) چې سرکشي يې کړې وه په ښارونو کې. بیا يې ډېر کړی وو په هغو (ښارونو) کې فساد ورانی. نو نازله کړه پر دوی باندې رب ستا (قمچینه) متروکه د عذاب.
تفسير: يعنې هغه باغي قومونه د عیش، دولت، زور او قوت په نشو کې مست شوي په ملکونو کې يې ښه شورماشور، جنګ جنجال، فتنه فساد جوړ کړ، زیات شرارتونه يې وکړل، نو وروسته له دې نه چې د هغوی د کفر، تکبر، جور، ستم کنهول ډک شو، او مهلت او د ټال مډت يې پوره شو؛ ناڅاپه قهار الله د خپل عذاب قمچینې او متروکې پرې وورولې، او د هغوی ګرد قوت او لویي يې له خاورو سره برابره کړه، او د دوی سازوسامان یو هم په کار نشو.

إِنَّ رَبَّكَ لَبِالْمِرْصَادِ ۝۱۷۷

بېشکه رب ستا په ځای د انتظار کې دی (اعمالو د دوی لره چې سم د دوی له عملونو سره جزاء هغوی ته ورکړي).

تفسير: يعنې الله تعالی خلک څاري، د دوی ویناګانې اوري، او په حال يې خبر دی، هر یو ته به د عمل بدله ورکول کيږي، او ټول مخلوقات به ده ته وړاندې کيږي، په خپل عدل به پرې فیصله کوي.

فَأَمَّا الْإِنْسَانُ إِذَا مَا ابْتَلَاهُ رَبُّهُ فَأَكْرَمَهُ وَنَعَّمَهُ ۖ فَيَقُولُ رَبِّي أَكْرَمَنِ ۝

پس هر چې انسان بني آدم (دی) کله چې وازمويي دی (په راحت سره) رب د ده، پس عزت ورکړي ده ته او نعمت ورکړي ده ته؛ نو وايي رب څما عزت راکړه ماته.
تفسير: يعنې زه د همدې خبرې وړ (لايق) وم، نو ځکه يې عزت راکړ.

وَأَمَّا إِذَا مَا ابْتَلَاهُ فَقَدَرَ عَلَيْهِ رِزْقَهُ ۖ فَيَقُولُ رَبِّي أَهَانَنِ ۝

او کله چې (الله) وازمويه دی (په زحمت سره) پس تنگ کړي پر ده باندې رزق روزي د ده؛ نو وايي رب څما سپک کړم زه.

تفسير: يعنې څما هيڅ قدر يې ونه کړ، لنډه يې دا چې د هغوی سترگې دنيوي ژوندون او حاضره حالت ته دي، او يواځې د دنيا همدا موجوده راحت او تکليف د خپل عزت او ذلت معيار گڼي، او په دې نه پوهيږي چې په همدې دواړو حالتونو کې د هغه امتحان او ازموينه مقصد ده، نعمت درکوي تر څو وگوري چې تاسې يې شکر وباسئ؟ او ربړ درپېښوي چې آيا تاسې خپل صبر او رضا پکښې ښکاره کولی شئ؟
(نو الله اکرم شأنه و اعظم برهانه) داسې فرمايي:

كَلَّا بَلْ لَا تَتَكْفُرُونَ الْيَتِيمَ ۝

داسې دې نه وايي، بلکه تاسې اکرام احسان نه کوئ پر یتیم پلار مري باندې.

تفسير: يعنې د الله جل جلاله په دربار کې به ستاسې څنگه عزت وي؟ چې تاسې د بېکسانو او یتيمانو د زړه ساتنه او عزت نه کوئ، يعنې نه دی دا عزت او ذلت په ډېروالي او لږوالي د مال سره، ځکه چې اکرام په طاعت او امانت په معصيت سره دی، بلکه فعل ستاسې ډېر قبيح دی له قول ستاسو نه، ځکه چې اکرام درسره کړی الله په غناء سره، او تاسو نه کوئ احسان له یتيمانو سره.

وَلَا تَحْضُونَهُ عَلَى طَعَامِ الْمُسْكِينِ ۝

او نه تېزوئ تاسې يو بل په طعام (خواره ور کولو د محتاجانو) د مسکينانو.

تفسير: يعنې له خپل مال او شتو څخه د مسکينانو لاس نيوی، څه چې چېرې نورو ته هم داسې يوشی نه وایئ چې د ده په ويلو او تېزولو سره هغوی له وږي او بې وخلي سره امداد او معاونت او مرسته وکړي.

وَتَأْكُلُونَ التَّرَاثَ أَكْلًا لَّمًّا ۝

او خورئ تاسې مال د ميراث په خوړلو ټولو ډېر سره.

تفسير: يعنې د مري په پنگه او ميراث اخيستلو کې د حلال او حرام او حق او باطل څه تمیز نشته، څه يې چې په لاس ورشي؛ خوري يې، او پخپل دغه عمل سره داربښی که د مسکينانو حقوق تلف کيږي؛ تلف دې شي.

وَيُحِبُّونَ الْمَالَ حُبًّا جَمًّا ۝

او مينه کوئ تاسې له مال سره په مينې ډېرې سره.

تفسير: يعنې رښتيا خبره دا ده چې ستاسې زړونه د مال د حرص او محبت سره ډك دي، او بس همدا غواړئ چې په څه ډول مو مال په لاس راشي، او يو پول مو هم په يوه بڼه كار كې له لاسه ونه وځي، كه مخ كې هر څه راپېښېږي؛ راپېښ دې شي، او له مال او دولت سره دومره مينه او محبت چې هغه د خپل مقصود كعبه گرځوئ، او د اسلاميت په لاره كې يې خرڅ نه كړئ، دا خو يواځې د كافرانو دود (رواج) او دستور دی.

كَلَّا إِذَا دُكَّتِ الْأَرْضُ دَكَّادًا ۖ

نه ده داسې، او مه كوئ (دغسې بد كارونه، يا حقه ده) كله چې وټكوله ماته شي ځمكه په ټكولو ماتولو سختو سره.

تفسير: كړدې غونډۍ او غرونه به واړه واړه شي، ځمكه به بالكل صافه او هوار ميدا شي.

وَجَاءَ رَبُّكَ

او راشي رب ستا.

تفسير: يعنې رابه شي رب ستا (د بندگانو د فيصلې لپاره) هغسې چې د هغه له شان سره ښايي، او وړ (لايق) وي.

وَالْمَلَكُ صَفًّا صَفًّا ۖ

او راشي پرښتې صف صف (قطار قطار چاپېرېدونكې پرانسانانو او پيريانو باندې).

تفسير: يعنې د محشر په ميدان كې، يا راځي هلته انتظاماتو لره پور په پور صف په صف.

وَجَاءَ يَوْمَئِذٍ بُجْهَتُمْ

او رابه وست شي په هغې ورځې كې دوزخ.

تفسير: يعنې په لكونو پرښتې به هغه له خپله ځايه څخه په رابښكودلو سره د محشريانو په مخ كې راحضر كړي.

يَوْمَئِذٍ يَتَذَكَّرُ الْإِنْسَانُ وَأَنَّى لَهُ الذِّكْرَى ۖ

په دغې ورځې كې به پند واخلي ياد كړي انسان (خپل افراط) او څه گټه فائده به نه وررسوي ده ته په دغه وخت كې پند اخيستل (بلكه هيڅ فائده نه رسوي).

تفسير: يعنې هلته به وبوهيږي چې په سختې غلطۍ او غفلت كې وم، مگر هغه پوهېدل به څه په كار ورشي؟ څكه چې د پوهېدلو او سنجولو وخت به له لاس څخه وتلی وي، هغه چارې چې په دار العمل كې كېدې، په دار الجزاء كې كله كېدی شي؟.

يَقُولُ لِيْلَيْتَنِي قَدَّمْتُ لِحَيَاتِي ۖ

وايي: څنگه به بڼه وو ما لره كه څه مې مخكې لېږلي وی لپاره د (دې) ژوند (د آخرت) خپل (يا پخپل ژوندانه كې).

تفسير: يعنې افسوس د دنيا په ژوندون كې مې څه نيكې نه ده كړې چې هغه له ما څخه په مخكې دلته رارسيدلي وی، او اوس به مې په دغه اخروي ژوندون كې په كار راتلی، همداسې تش لاس را راهي شوی

یم، کاشکې د حسنا تو کومه ذخیره مې له مخه لیرلي وی چې دلته خُما پانگه او ذخیره ګرځېدلې او په کار به مې راتلی !.

فَيَوْمَئِذٍ لَا يُعَذِّبُ عَذَابَهُ أَحَدٌ ۖ وَلَا يُؤْتِي وَثَاقَهُ أَحَدٌ ۖ

نو په دغې ورځې کې به نه په عذابوي (په مثل) د عذاب د دغه (الله) هېڅوک. او نه به قیدول کوي (په مثل) د قیدولو د دغه (الله) هېڅوک.

تفسیر: یعنې الله تعالی به په دغې ورځې کې مجرمانو ته داسې سختې سزاوې ورکوي، او په داسې سختې بنديځانې کې به اچول کېږي چې د هغې ساری او مثال د بل مجرم په حق کې متصور نه دی.


يَا أَيُّهَا النَّفْسُ الْمَطْمَئِنَّةُ ۖ اسْرُجِي إِلَىٰ رَبِّكِ رَاضِيَةً مَّرْضِيَّةً ۖ فَادْخُلِي فِي عِبَادِي ۖ وَادْخُلِي جَنَّاتٍ ۖ

ای نفسه آرام نیوونکيه (په ذکر خُما شاګر په نعمت خُما صابر په زحمت خُما) !. وګرځه (له دنیا نه) په طرف د رب خپل حال دا چې راضي خوښ به یې ته (له الله څخه او الله) راضي خوښ (به) وي له تا څخه). بیا ننوځه په (نېکانو) بندګانو خُما کې. او ننوځه په جنت خُما کې (سره له نورو مقرّبانو).

تفسیر: اول د مجرمانو او ظالمانو حال بیان شو، اوس د هغه په مقابل کې د هغو خلقو انجام ښودل کېږي چې د هغوی زړونو ته د الله تعالی د یادولو څخه آرام خوند او راحت په برخه کېږي، هغوی ته به په حشر کې ویل کېږي: آرام نیوونکيه نفسه ! په الله تعالی باندې، په هغه حقيقي محبوب باندې چې تا خپل زړه تړلی وو، اوس نو له هر راز جګړو او اندېښنو څخه ګوښه اوسه !، او تل په خوښۍ او هوسایۍ سره خپل ژوند تېروه !، او هغه نژدې ځای ته ورشه چې خاصو بندګانو ته ټاکلی شوی دی، او خُما د مخصوصو بندګانو په ډله کې ځان ګډ او داخل کړه، او په عالیشان جنت کې هستوګنه کړه.

تنبيه: د مطمئنه نفس، د اماره نفس، د لّوامه نفس تحقيق دې د «القيامة» د سورت په شروع کې وکتل شي !.

تمت سورة الفجر بفضل الله تعالى ومّنه وكرمه.



سُورَةُ الْبَلَدِ

«د (البلد) سورت مکي دی، شل آيت يوه رکوع لري، په تلاوت کې (۹۰) په نزول کې (۳۵) سورت دی، وروسته د (ق) له سورت نه نازل شوی دی».

بِسْمِ اللَّهِ الرَّحْمَنِ الرَّحِيمِ

(شروع کوم) په نامه د الله چې ډېر زیات مهربان پوره رحم کوونکی دی.

لَا أَقِيمُ بِهَذَا الْبَلَدِ وَأَنْتَ حِلٌّ بِهَذَا الْبَلَدِ

قسم خورم په دې بلد ښار باندې چې (مکه ده). حال دا چې خاص ته به خلاص شې (په تا به څه قيد ممانعت نه وي) په دې ښار کې (چې هر څوک وژنې يا يې پرېږدې په يو ساعت د ورځې کې).

تفسير: په مکې معظمې کې هر سړی له جنگ کولو څخه ممنوع دی، خو رسول الله صلی الله عليه وسلم ته يو وارې د مکې په فتحې کې دا ممانعت پاتې نشو، او هر چا چې له هغوی سره جنگ کاوه؛ د هغه وژل به روا کېده، تر دې چې لوی مجرمان د کعبې شريفې د دېوالونو تر څنګ هم ووژل شول، نو وروسته له دې ورځې څخه بيا همغه ممانعت تر نن پورې بېرته قائم شو.

تنبيه: ځينو د «وَأَنْتَ حِلٌّ بِهَذَا الْبَلَدِ» معنی «وَأَنْتَ نَازِلٌ» اخيستې ده، يعنې زه قسم خورم په هغه ښار باندې په هغه حال کې ته پکې پيدا شوی يې، او په کې هستوګنه لرې.

وَوَالِدٍ وَمَا وَلَدَ

او قسم دی په پلار او په هغه باندې چې له ده څخه څېر بدلې دي.

تفسير: يعنې آدم او بني آدم، او ځواب د قسم دا دی:

لَقَدْ خَلَقْنَا الْإِنْسَانَ فِي كَبَدٍ

چې خامخا په تحقيق پيدا کړی دی مونږ انسان بني آدم په رنځ او مشقت کې.

تفسير: يعنې آدم عليه السلام له ابتداء څخه تر انتهاء پورې په رنځ او مشقت اخته دی، او راز راز سختي په ده باندې تېرېږي، هيڅ داسې کېدونکي نه دي چې يو سړی پخپل ټول عمر کې د څه مدّت له مخې د دنيا د ګردو پېښو او چارو، محتونو، رنځونو څخه فارغ او آزاد وي، او په پوره آزادۍ او بېفکرۍ سره ژوندون کوي، په رښتيا سره د انسان اصلي فطرت داسې واقع شوی دی، چې دی خپل ځان له دغو سختيو او جنجالونو څخه نه شي ژغورلی.

أَيَحْسَبُ أَنْ لَنْ يُقَدَّرَ عَلَيْهِ أَحَدٌ

آيا ګمان کوي (کافر انسان) چې بېشکه له سره به قادر نشي په ده باندې هيڅوک (چې بدل ترې واخلي)؟.

تفسير: يعنې انسان چې د هغو سختيو او مشقتونو په لارې تيرېږي، نو د هغه اقتضاء خو داسې ده چې په ده کې عجز او درماندگي پيدا شي، او خپل ځان د قضا د حکم تر ډلې وگڼي، او د احکامو مطيع او د رضا تابع او په قضاء صابر وي، او هر کله خپل احتياج او افتقار تر نظر لاندې ونيسي!، خو انسان دا خبره بالکل هېره کړې ده، نو آيا انسان داسې گڼي چې داسې يوه هستې شته چې انسان د هغې تر حکم لاندې وي، او دوی ته د دې سرکشی او سرغړولو سزا ورکړې شي؟ بلکه الله اعظم شأنه واعظم برهانهُ دى!

يَقُولُ أَهْلَكْتُ مَا لَا بُدَّ لَهُ

وايي (له فخره) ما خرڅ کړى وو مال خورا ډېر (په دښمنۍ د محمد کې).

تفسير: يعنې د الله تعالى په معصيت، د رسول الله صلى الله عليه وسلم په عداوت، او د اسلام په مخالفت کې له حده تېر مال خرڅ کوي، او په داسې خرڅ کولو ځان باتور او ځلمى هم گڼي.

يَحْسَبُ أَنَّ لَمْ يَرَهُ أَحَدٌ

آيا گمان کوي دى چې بېشکه نه دى ليدلى دى هيچا (په وخت د خرڅ د مال کې).

تفسير: يعنې الله تعالى دا گړد شيان گوري او ويني، او هومره مال په هر نيت سره په هر ځاى او په هر څيز باندې چې ولگاوه شي؛ هغه گړد ورته ښه معلوم دي، نو د دروغو او ریا څخه هيچا ته هېڅ يوه گټه نه رسيږي.

أَلَمْ يَجْعَلْ لَهُ عَيْنَيْنِ

آيا نه دي ورکړي مونږ ده ته دوه سترگې (چې پرې وگوري، بلکه ورکړي مونږ ده ته دوه سترگې).

تفسير: يعنې هغه چاته چې ما د ليدلو سترگې ورکړي دي آيا هغه پنځله نه گوري؟

وَلِسَانًا وَشَفَتَيْنِ

او (آيا نه دي ورکړي مونږ ده ته يوه ژبه او دوه شونډې).

تفسير: چې له هغه څخه په خبرواترو او خوړلو او څښلو کې کار اخيستل کېږي.

وَهَدَيْنَاهُ النَّجْدَيْنِ

او ښوولي دي مونږ ده ته دوه لارې (د خير او شر، چې پرې جنت يا دوزخ ته ځي).

تفسير: يعنې د ښو او بدو دواړه لارې يې ورښوولي دي، تر څو چې ځان له بدې لارې څخه وژغوري، او په ښه لاره تگ وکړي، او د دې خبرې ښوونه په اجمالي ډول سره د عقل او فطرت په وسيله شوې ده، او تفصيل يې د پيغمبرانو او مرسلانو په واسطه او د هغوی په ژبه شوى دى.

تنبیه: ځينو له «نجدین» څخه د ښځو دوه تي مراد اخيستي دي، يعنې رودونکيو ماشومانو او وورکو ته يې د تي او د خوړو پيدا کولو لاره ورښوولي ده، چې پس له پيدا کېدلو ترې شوده څښي او خوري.

فَلَا اقْتَحَمَ الْعَقَبَةَ ۝

نورېر (تکلیف) یې ونه ایست په ختلو د غونډۍ کې (او سختي یې تېره نه کړه په مخالفت د نفس او هوا کې).

تفسیر: ځینو د «عقبه» معنی د تېرېدلو سخت ځای او غونډۍ اخیستې ده، یعنې سره له دومره زیاتو انعاماتو او هدایت د اسبابو له موجودیته دوی دا توفیق ونه موند چې د دین په صعب المرور غونډۍ وخیږي، او سختي او ربړ په ځان واخلي، او د مکارم الأخلاق مدارج طی کړي، او د فوز او فلاح لوړو ځایونو ته ځان ورسوي.

تنبيه: دیني کارونه یې په غونډۍ سره ځکه تشبیه کړي دي چې د نفس او هوا د مخالفت په نسبت د هغه پای ته رسول سړي ته ډېر شاق وي، او ربړ پېښوي.

وَمَا أَدْرَاكَ مَا الْعَقَبَةُ ۝ فَكُّ رَقَبَةٍ ۝

او څه شي پوه کړی یې ته چې څه دي ختل د غونډۍ؟. (عقبه) خلاصول د غاړې دي. تفسیر: یعنې (عقبه) د مړي آزادول یا د پور (قرض) وړي غاړه له پوره قرضه خلاصول دي.

أَوْ اطْعَمْتُ يَوْمَ مِزْيَ مَسْغَبَةٍ ۝

یا (دا عقبه) ورکول د طعام ډوډۍ دي په هغې ورځې کې چې خاوند د لوږې وي. تفسیر: یعنې عقبه د قحطۍ او قیمتي او سختۍ په ورځو کې له وړي سره مرستې کول او هغوی ته د خوړو شيان وربرابرول دي.

يَتِيمًا إِذَا مَقَرَّبَةٍ ۝ أَوْ مَسْكِينًا إِذَا مَتَرَبَةٍ ۝

یتیم ته چې خاوند د خپلوۍ وي. یا غریب ته چې په خاورو ککړ وي (یا خاوند د خاورې). تفسیر: د وړو کي پلار مړي خدمت کول ثواب دی، او له خپلوانو قرابت لرونکیو سره ښېگڼه هم ډېر ثواب لري، چېرې چې دا دواړه ثوابونه یو ځای شي؛ نو د هغې ثواب هم دوچنده کیږي. عقبه ډوډۍ طعام ورکول دي د لوږې په ورځې کې غریب ته چې په خاورو ککړ وي، او د فقر او له فاقې د تنګسۍ او خواری څخه په خاورو کې رغړي، نو د مال د لگولو ځایونه ښايي چې داسې وي، نه دا چې د ښادۍ او د غم په فضولو رسمونو کې او د الله تعالی په نافرمانۍ کې مالونه ولگول شي، او دنیوي نقصان او اخروي خسران وګټلی شي.

ثُمَّ كَانَ مِنَ الَّذِينَ آمَنُوا

بیا وي (دغه آزاد کوونکي طعام ورکوونکي) له هغو کسانو چې ایمان یې راوړی دی. تفسیر: یعنې د ګردو عملونو مقبولیت او د منلو شرط «ایمان» دی، که ایمان نه وي؛ نو ګرد کارونه او عملونه چټي او فضول دي، او هیڅ په کار نه راځي.

وَتَوَاصَّوْا بِالصَّبْرِ وَتَوَاصَّوْا بِالرَّحْمَةِ ۝

او وصیت کوي یو له بله سره (په طاعت او مصیبت او له معصیته) او وصیت کوي یو له بله سره په مهربانی او شفقت سره.

تفسیر: یعنې نورو ته تل تاکید کوي چې ښايي د حقوقو او فرائضو په اداء کولو کې هر راز سختی او رېږونه پر خپل ځان وهکالي، او د هر ډول تکلیف تحمل وکړي!، او د الله تعالی پر مخلوق باندې رحم کوي!، تر څو چې د اسمان خاوند پر تاسې باندې ورځمیري.

أُولَٰئِكَ أَصْحَابُ الْيَمِينَةِ ۝

دغه (صابران مهربانان مؤمنان) اصحاب، خاوندان د ښي طرف دي.

تفسیر: یعنې دا کسان ډېر خوش نصیب او مبارک دي، چې هغوی ته د دوی اعمالنامې له ښي خوا په ښي لاس ورسپارلی کېږي.

وَالَّذِينَ كَفَرُوا بِآيَاتِنَا هُمْ أَصْحَابُ الشُّمَّةِ ۝

او هغه کسان چې کافران شوي دي په آیتونو ځمونږ همدوی اصحاب خاوندان د کینې طرف دي.


تفسیر: یعنې هغه کسان چې بد نصیب منحوس خراب شامت لرونکي دي چې اعمالنامې یې په کینې لاس کې ورکولی کېږي.

عَلَيْكُمْ نَارُ مَوْصَدَةٍ ۝

وي به پر دوی باندې اور سړپوښ کړی شوی.

تفسیر: یعنې په دوزخ کې اچول کېږي، او دوزخ ګردې دروازې تړل کېږي، (أعاذنا الله منها).

تمت سورة البلد بفضل الله الصمد، فله الحمد والمّنة.



سُورَةُ الشَّمْسِ

«د (الشمس) سورت مكي دی، (۱۵) آيت يوه ركوع لري، په تلاوت كې (۹۱) او په نزول كې (۲۶) سورت دی، وروسته د (القدر) له سورتته نازل شوی دی.»

بِسْمِ اللَّهِ الرَّحْمَنِ الرَّحِيمِ

(شروع کوم) په نامه د الله چې ډېر زیات مهربان پوره رحم کوونکی دی.

وَالشَّمْسُ وَضُحَاهَا ۝ وَالْقَبْرَ إِذَا تُدْفَنُهَا ۝

قسم دی په لمر باندې او په رڼا د هغه باندې. او په سپوږمۍ باندې کله چې راځي په دغه (لمر) پسې. تفسیر: یعنې د لمر له ډوبېدلو څخه وروسته کله چې د سپوږمۍ رڼا خوره شي.

وَالنَّهَارَ إِذَا تَجَلَّىٰهَا ۝

او (قسم دی) په ورځ باندې کله چې ښکاره کاندې دغه (لمر). تفسیر: یعنې کله چې په ورځ کې لمر د خپلې پوره پلوشې او روشنایي او صفایي سره رڼا غورځوونکی شي.

وَاللَّيْلَ إِذَا يَغْشَىٰهَا ۝

او (قسم دی) په شپه باندې کله چې پټ کړي هغه (لمر) په تیاره خپله کې. تفسیر: یعنې کله چې د شپې تیاره ښه توره شي، او د لمر د رڼا هیڅ ښه او پټه نه وي.

وَالسَّمَاءَ وَمَا بَنَدَهَا ۝

او (قسم دی) په اسمان، او په هغه (ذات باندې) چې جوړ کړی یې دی هغه (اسمان). تفسیر: یعنې په هغه شان او عظمت سره چې له لرې ښکاري هغه یې جوړ کړی دی، او د ځینو په نزد له ﴿وَمَا بَنَدَهَا﴾ څخه مراد د هغه جوړوونکی دی اکرم شأنه وأعظم برهانه، جل جلاله وعم نواله.

وَالْأَرْضَ وَمَا طَحَّهَا ۝

او (قسم دی) په ځمکې او په هغه (ذات باندې) چې غوړولې یې ده هغه (ځمکه). تفسیر: یعنې په هغه حکمت سره یې هغه وغوړوله، او د مخلوق د هستوګنې وړ یې وګرځوله، دلته هم ځینو ﴿وَمَا طَحَّهَا﴾ څخه د هغه غوړوونکی مراد اخیستی دی، اکرم شأنه وأعظم برهانه، جل جلاله وعم نواله.

وَنَفْسٍ وَمَا سَوَّاهَا ۝

او (قسم دی) په نفس او په هغه (ذات باندې) چې برابر کړي یې دي (اندامونه د) هغه.

تفسير: د مزاج اعتدال، ظاهري او باطني حواسيه طبيعیه او حیوانیه او نفسانيه قواوې يې په تناسب سره ورکړې دي، او د نېکۍ او د بدۍ په لارې باندې يې د تللو استعداد ورعطا فرمایلی دی.

فَالْهَمَّاءُ جُورَهَا وَتَقْوَاهَا ۝

پس ښوولی يې ده په زړه د ده کې بدې د ده او نیکي د ده.

تفسير: يعنې اول يې په اجمالي ډول د سليم عقل او صحيح فطرت په وسيله په ښو او بدو کې د فرق کولو پوهه راکړې ده، بيا يې په تفصيلي صورت د انبياوو او رسولانو په ژبه ښه ښکاره راښودلي دي چې دا لار د بدۍ ده، او هغه د پرهزگاري ده.

او خواب د دغو پاس قسمونو چې د دغه سورت له شروع څخه شروع شوي دي دا دی:

قَدْ أَفْلَحَ مَنْ زَكَّاهَا ۝

چې په تحقيق سره نجات ومونده په مراد ورسېد هغه څوک چې پاک يې کړ دا (نفس له معاصيو).

تفسير: د نفس پاکول او صفایي دا ده چې شهواني او غضباني قواوې د عقل تابع شي، او عقل د الهیه شریعت تابعدار وگرځي، تر څو چې روح او قلب دواړه د الله تعالی په رڼا کې روڼ او منور شي.

وَقَدْ خَابَ مَنْ دَسَّاهَا ۝

او په تحقيق نامراد زیانمن شو هغه څوک چې پټ يې کړ دغه (نفس په خاورو د گناهونو کې).

تفسير: له خاورو پټ کولو څخه مطلب دا دی چې د نفس متروکه يې له يوې مخې د شهوت او د غضب په لاس ورکړي، او له عقل او شرعې سره هيڅ ارتباط او اړه ونه لري، ځواکې د هوس او د نفساني غوښتنې مريي او بنده شي، داسې سړی له ځناورانو څخه خراب او ذلیل وي.

كَذَّبَتْ ثَمُودُ بِطَغْوَاهَا ۝

دروغجن شمېرلی وو ثموديانو (رسول خپل) په خپلې سرکشي سره.

تفسير: يعنې صالح عليه السلام يې دروغجن وباله، دا د «وَقَدْ خَابَ مَنْ دَسَّاهَا» يو مثال يې د عبرت په شان بيان وفرمايه، دا قصه د «الأعراف» په سورت او نورو ځايونو کې په تفصيل سره ذکر شوې ده:

إِذِ ابْتِغَتْ أَشْقَاهَا ۝ فَقَالَ لَهُمْ رَسُولُ اللَّهِ نَاقَةَ اللَّهِ وَسُقْيَاهَا ۝

کله چې پورته شو (په چابکۍ سره) لوی بدبخت د هغوی. پس وويل دوی ته رسول د الله (خبردار پرېږدئ، لاس پورته کړئ له) اوبښې د الله، او د اوبو څښلو د نوبت د هغې (چې درباندي رانښي عذاب).

تفسير: يعنې خبردار دا اوبښه ونه وژنئ!، او نه د هغې د وار او نوبت اوبه بندي کړئ!، د اوبو ذکر يې ځکه وفرمايه چې په ښکاره ډول د هغې د وژلو سبب د هغوی د لوري همدا اوبه وې، او د الله تعالی اوبښه يې ځکه وويل؛ چې پاک الله

تعالی هغه د صالح علیه السلام د نبوت معجزه او نښه ګرځولې وه، او په دې اعتبار سره د هغې احترام واجب بلل شوی وو، دا قصه پخوا له دې نه په (الأعراف) او نورو سورتونو کې هم ياده شوې ده:

فَكَذَّبُوهُ فَعَقَرُوهُمَا فَتَمَيمًا عَلَيْهِم رِجْهَم بِذُنُوبِهِمْ فَسَوَّاهُمَا ۝

نو دروغجن وباله دغو، پس زخمي او مړه يې کړه هغه (اوبښه)؛ نو سخت عذاب يې ولېږه په دوی باندې رب د دوی په سبب د ګناه د دوی، نو برابر يې کړل سره دغه (ټول په هلاک کې).


تفسير: صالح علیه السلام فرمايلي وو: ﴿وَلَا تَسْؤُوا نِسَاءَ فَيَأْخُذَنَّهُ عَذَابُ الْعِيَمِ﴾ «په دې اوبښې باندې په بدې سره لاس مه لګوئ؛ په خوږوونکي عذاب به ککړ شي»، دې خلقو دا خبره دروغ وګڼله، او د خپل پیغمبر تکذيب يې وکړ، او اوبښه يې ووژله، په پای کې هم هغه وشو چې صالح علیه السلام ويلي وو، الله تعالی هغوی ټول لوی او واړه پناه کړل.

وَلَا يَخَافُ عُقْبَاهُمَا ۝

او نه ويرېږي (الله) له عقوبت او هلاکت د دوی څخه.

تفسير: يعنې لکه دنيوي باچاهانو ته د کوم لوی قوم يا ملک له سزا ورکولو څخه وروسته تل دا فکر او خيال وي چې چېرې بيا هلته کوم شورش او فتنه پيدا نشي، او د ملک په انتظام او په ملکي او لښکري چارو کې څه خلل او ډيل رابښکاره نشي، الله تعالی له داسې اندېښنو څه پاک او بې پروا دی، ولې چې داسې بل کوم یو قوت او طاقت نشته، چې د دې په هېداد رسېدلیو مجرمانو په کسات اخيستلو او انتقام پسې وګرځي، (العياذ بالله).

تمت سورة الشمس بفضل الله تعالی وکرمه ومنه.



سُورَةُ اللَّيْلِ

«د (اللیل) سورت مکي دی، (۲۱) آیته یوه رکوع لري، په تلاوت کې (۹۲) او په نزول کې (۹) سورت دی، وروسته د (الأعلى) له سورتته نازل شوی دی.»

بِسْمِ اللَّهِ الرَّحْمَنِ الرَّحِيمِ

(شروع کوم) په نامه د الله چې ډېر زیات مهربان پوره رحم کوونکی دی.

وَاللَّيْلِ إِذَا يَغْشَىٰ ۖ وَالنَّهَارِ إِذَا تَجَلَّىٰ ۖ وَمَا خَلَقَ الذَّكَرَ وَالْأُنثَىٰ ۚ إِنَّ سَعْيَكُمْ لَشَتَّىٰ ۖ

قسم دی په شپه کله چې پټ کړي (هر شی په تیاره خپله سره). او (قسم دی) په ورځ باندې کله چې روښانه شي. او (قسم دی) په هغه ذات باندې چې پیدا کړی یې دی نارینه او ښځه (له یوه اوبو نه. او ځواب د قسم دا دی) چې بېشکه سعي عملونه ستاسې خامخا راز راز دي (چې ځینې طاعت کوي او ځینې معصیت).

تفسیر: یعنې همغسې چې په دنیا کې ورځ او شپه، نر او ښځه مختلف او متضاد شيان پیدا کړي شوي دي، د دې مختلفو اعمالو او مساعیو ثمرې او نتیجې هم مختلفې دي، چې د هغو نتائج او ثمرات به مختلف او متضاد وي، لکه چې د هغو ذکر اوس الله جل شأنه وأعظم برهانه سره له اختلاف او مجازات یې دغسې فرمایي:

فَأَمَّا مَنْ أَعْطَىٰ وَاتَّقَىٰ ۖ وَصَدَّقَ بِالْحُسْنَىٰ ۖ فَسَنِيَرُهُ لِلْيُسْرَىٰ ۖ

نو هر چې هغه څوک دي چې ورکړه یې کوله (د مال)، او وېرېده (له الله). او یقین یې کړی وو په ښه کلمه (د ایمان). نو ژر ده چې تیار به یې کړو لپاره د لارې اسانې (شریعت).

تفسیر: یعنې هغه سړي چې په نېکه لاره کې مال لگوي، او په زړه کې له الله تعالی څخه ویرېږي، او اسلامي خبرې رښتیا ګڼي، او پر رباني بشارتو باندې باور لري او صحیح یې ګڼي؛ د هغه لپاره به مونږ سم له خپل عادت سره د نېکۍ لارې وړ اسانوو، او په پای کې به یې د اسانۍ او راحت مقام ته رسوو، چې د هغه نوم جنت دی.

وَأَمَّا مَنْ بَخِلَ وَاسْتَغْنَىٰ ۖ وَكَذَّبَ بِالْحُسْنَىٰ ۖ فَسَنِيَرُهُ لِلْعُسْرَىٰ ۖ

او هر چې هغه څوک دي چې بخيلي یې وکړله (په اداء د حقوقو)، او بې پروايي یې وکړله (له الله). او دروغ یې وګڼله ښه کلمه (د ایمان). نو ژر ده چې تیار به یې کړو لپاره د لارې سختې (د بد عملۍ).

تفسیر: یعنې هغه سړي چې د الله تعالی په لاره کې یې خرڅ ونه کړ، او د هغه د خوښې او د آخرت د ثواب پروا یې ونه کړه، او د اسلام خبرې او د الله تعالی وعدې یې دروغ وبللې؛ د هغه زړه ورځ په ورځ تنګ او تیاره او کلکېږي، د نېکۍ توفیق ورځنې سلېږي، او په پای (آخر) کې په ورو ورو د عذاب الله انتهایي سختي وررسيږي، همدا د الله تعالی عادت دی چې نېکان هر کله ښې چارې ځان ته غوره کوي، او بدان هر کله په بد عمل پسې ګرځي، دې دواړو ته د همدوی لارې وړ اسانوي، چې هغوی هغه سم د الله تعالی له تقدیر سره او د خپلې ارادې او اختیار له مخې کړی دی.

وَمَا يُعْنِي عَنْهُ مَالُهُ إِذَا تَرَدَّى ۝۱۱

او نه دفعه کوي له ده څخه (عذاب) مال د ده کله چې هلاک شي په کنده کې ولوړي.
تفسير: يعنې هغه مال او دولت چې دوی پرې ډاډه دي، او دوی يې له آخرت څخه بې پروا کړي؛ هغه د يوې ذرې په قدر هم دوی له عذاب څخه نه خلاصوي.

إِنَّ عَلَيْنَا لَلْهُدَىٰ ۝۱۲ وَإِنَّ لَنَا لَلْآخِرَةَ وَالْأُولَىٰ ۝۱۳

بېشکه پر مونږ دی خامخا هدايت سمه صافه لاره ښوول. او بېشکه مونږ ته دی خامخا آخرت او دنيا (يعنې زه مالک د دې دواړو یم، نو خطا کوي هغه چې دا دواړه غواړي له بل چانه).
تفسير: يعنې ځمونږ د حکمت داسې اقتضاء نه ده چې څوک په زور او زیادت سره په ښو یا بدو چارو باندې مجبور کړو، هو! ځمونږ په ذمه او غاړه ده چې ګردو ته د ښو او بدو لارې وروښيو، او ښه او بد ورښکاره کړو، او د دواړو نتيجه په ښه شان ورته ووايو، بيا هر چا چې هره لاره ځان ته غوره کړه په دنيا او آخرت کې به سم له هغې سره جزا ورکاوه شي.

فَأَنذَرْتُكُمْ نَارًا تَلَظَّى ۝۱۴

نو وويلوئ ما تاسې (ای منکرانو) له اوره چې لمبې به وهي.
تفسير: له دې لمبې وهونکي څخه به ښايي د دوزخ هغه طبقه مراد وي چې خورا لويو مجرمانو او بدبختانو لره مخصوصه ده.

لَا يَصْلُهَا إِلَّا الْآسَفَى ۝۱۵ الَّذِي كَذَّبَ وَتَوَلَّى ۝۱۶

نه به ننوځي (په طريقه د دوام سره) په هغه (اور د دوزخ) کې مګر لوی بدبخت (کافر) هغه چې درواغ ګڼي حق او مخ يې ترې ګرځولی وي.
تفسير: يعنې تل به هلته لويږي، او هيڅکله به له هغه ځايه نه وځي.

وَسَيَجْزِيهَا الْآثَقَى ۝۱۷

او ژر ده چې ګوښه (بېل) به شي له هغه اوره ښه وېرېدونکي (مؤمن).
تفسير: يعنې د داسې خلقو سپېر مو ته د هغه وېرېدنه هم نه رسيږي، او بالکل ورځنې صاف او پاک او ژغورلي وي.

الَّذِي يُؤْتِي مَالَهُ يَتَزَكَّى ۝۱۸


هغه چې ورکوي مال خپل لپاره د دې چې پاک شي.
تفسير: يعنې د نفس پاکول له بخل او طمع او نورو رذائلو څخه په داسې ډول مقصود دي، چې ریا، نمایش، او دنيوي اغراض هېڅ په کې نه وي.

وَمَا لِأَحَدٍ عِنْدَهُ مِنْ نِعْمَةٍ تُجْزَى إِلَّا ابْتِغَاءَ وَجْهِ رَبِّهِ الْأَعْلَى ۚ وَلَسَوْفَ يَرْضَى ۚ

او نه وو هیچا لره په نزد د ده هیڅ احسان او نعمت چې بدل یې ورکاوه شي. مگر لپاره د غوښتنې د مخ د رب خپل چې اوچت دی (چې د الله تعالی مخ وویني، او دهغه رضا یې نصیب شي). او ژر دی چې دی به راضي شي.

تفسیر: یعنې له خرڅ کولو څخه یې د کوم مخلوق احسان او د حق اداء کول مقصد نه وي، بلکه خالص د مولی د رضا او د پاک الله د لقاء د تمنا کولو لپاره خپل کور او شته خیراتوي او لوټوي، نو داسې څوک دې ډاډه وي چې هر ورو به خوښیږي او دهغه دا هیله به پوره کیږي: ﴿فَإِنَّ اللَّهَ لَا يُغْنِي عَنْهُ كَثْرَتُهُمْ مِنْ شَيْءٍ ۚ وَقَدْ خَلَقَ أَجْمَلًا أَحْسَنَ﴾

تَمَّتْ سُورَةُ اللَّيْلِ بِفَضْلِ اللَّهِ تَعَالَى وَمَتَّهِ وَكَرَّمَهُ.



سُورَةُ الضُّحَىٰ

«د (الضحیٰ) سورت مکی دی، (۱۱) آیته یوه رکوع لري، په تلاوت کې (۹۳) او په نزول کې (۱۱) سورت دی، وروسته د (الفجر) له سورت نه نازل شوی دی.»

بِسْمِ اللَّهِ الرَّحْمَنِ الرَّحِيمِ

(شروع کوم) په نامه د الله چې ډېر زیات مهربان پوره رحم کونکی دی.

وَالضُّحَىٰ ۝ وَاللَّيْلِ إِذَا سَجَىٰ ۝ مَا وَدَّعَكَ رَبُّكَ وَمَاقَلَىٰ ۝

قسم دی په خانبخت (چې روښانه دی). او قسم دی په شپه کله چې تیاره شي (او پټ کړي اشیا په تیاره خپله کې). چې نه دی درکړی رخصت تاته (نه یې پرېښی) رب ستا، او نه یې دښمن نیولی یې ته (ای محمده!).

تفسیر: په صحیحو روایتونو کې راغلي دي چې تر ډېر مَدَّت پورې پر محمد رسول الله صلی الله علیه وسلم باندې وحی رانغله، او جبریل علیه السلام محمد رسول الله صلی الله علیه وسلم ته رانغی، مشر کینو به پخپلو منځونو کې وویل: «وګورئ چې (محمد) د خپل الله له لوري رخصت کړ شو»، د دې خبرې په ځواب کې دا آیتونه نازل شول، ځما په ګمان (والله أعلم) چې دا زمانه د فترت الوحی زمانه وه، کله چې د قرآن د ﴿إِقْرَأْ﴾ سورت ابتدائي آیتونه نازل شول، نو وروسته له هغه تر یو اوږد مَدَّت پورې وحی راتلل معطل پاتې شول، او پخپله رسول اکرم صلی الله علیه وسلم به د دې فترت په زمانه کې ډېر مغموم او پرېشان وو، تر دې چې د الله تعالیٰ له خوا پرېښتې هغوی ته د ﴿يَا أَيُّهَا الْمُدَّثِّرُ﴾ خطاب واوروه، اغلباً په دې زمانې کې به مخالفانو داسې خبرې کولې لکه چې ابن کثیر (رحمه الله) له محمد بن اسحاق (رحمه الله) او نورو څخه هغه الفاظ چې نقل کړي دي هغه د دې احتمال تأیید کوي، ممکن دي چې په دغه وخت کې به دا قصه هم پېښه شوي وي چې په ځینو صحیحو روایتونو کې راغلي ده، چې یو ځلې رسول الله صلی الله علیه وسلم د ناروغۍ له سببه دوه درې ورځې په بستره کې پرېوت، نو یوې خبیثې ښځې وویل: «ای محمده! داسې رانښکاري چې ستا شیطان له تا څخه مرور شوی دی»، العیاذ بالله لنډه یې دا چې دا راز چټي (بېکاره) خبرې او اتري ډېرې کېدې، تر دې چې د دې ګردو خرافاتو په ځواب کې د ﴿وَالضُّحَىٰ﴾ سورت نازل شو، او پوهې یې قسم یاد کړ د لمر ختو په وخت باندې، او بیا یې په توره تیاره شپه باندې، او بیا یې وفرمایل چې: د دښمنانو دا ګرد خیالات او ویناوې غلطې دي، ستا پروردگار تاته رخصت نه دی درکړی، بلکه هسې چې ښکاره ده هغه د خپل قدرت او حکمت راز راز علائم او نښې ښکاره کوي.

وَلَلْآخِرَةُ خَيْرٌ لَّكَ مِنَ الْأُولَىٰ ۝

او خامخا آخرت بهتر دی تالره (ای محمده!) له دنیا څخه.

تفسیر: یعنې ستاسې وروستنی حالت له وړاندني حالت څخه ډېر ارفع او اعلى دی، د دې څو ورځو د وحی نه راتګ ستاسې د نزول او انحطاط سبب کېدی نشي، بلکه ستاسې د ډېر عروج او د خورا ارتقاء وسیله کېږي، که د وروستني حالت تصور وکړئ، او د آخرت شان او لویۍ ته څیر شی چې هلته به آدم علیه السلام او د هغه ګرده اولاده ستاسې تر

بیرغ لاندې ټولپړي، نو در ښکاره به شي چې د تاسې د هغې ورځې لويي او فضيلت او عظمت د نن ورځې د اعزاز او اکرام څخه په څو څو درجو پورته وي.

وَلَسَوْفَ يُعْطِيكَ رَبُّكَ فَتَرْضَىٰ ۝

او خامخا ژر ده چې در به کړي تاته رب ستا (ای محمده لویه برخه په آخرت کې او اختیار د شفاعت) پس راضي به شي ته.

تفسير: يعنې بېزاري او پرېښودل به څنگه وي، اوس خو به تاته ستا رب په دنيا او آخرت کې دومره دولتونه او نعمتونه در وښيي؛ چې ته پوره ډاډه او خوښ شي.

الْمَرْحَدُكَ يَتِيمًا فَآوَىٰ ۝

آيا نه يې وې موندلی ته (ای محمده) يتيم (ورپو کی بې پلاره، بلکه موندلی يې وې) نو ځای د پناه يې در کړ (په تربيت د ابوطالب کې يې ونيولې).

تفسير: د محمد صلی الله عليه وسلم د باسعادت ولادت څخه پخوا د دوی پلار مړ شوی وو، شپږ کلن وو چې مور يې هم مړه شوه، په اته کلنۍ کې يې نيکه عبدالمطلب چې د دوی کفالت ورپغاړه وو هم مړ شو، بيا د دې يتيم او نادر روزگار د ظاهراً روزنې او پالنې سعادت د ده بېحده مهربان او شفيق تره ابو طالب ته په غاړه شو، ابو طالب پخپل ژوندون کې د دوی په نصرت، حمايت، تکريم، تبجيل او خدمت کې ډېر زيار وويست، خو پخوا له هجرت څخه دی هم مړ شو، څو ورځې وروسته د الله تعالی دا امانت د مدينې منورې د انصارو په برخه شو، او د (اوس) او د (خزرج) د قبيلې د قسمت ستوري وځلېدل، او دوی د هغوی په خدمت او حفاظت کې ډېر پرېونه وگالل، او د نبي کریم صلی الله عليه وسلم د غسې ښه خدمت او صيانته يې وکړ چې په ټول جهان کې د هغه نظير او مثال نشته، دا ګردې پېښې درجه په درجه تر ايواء لاندې راځي لکه څرنگه چې ابن کثير (رحمه الله) ورته اشاره کړې ده.

وَوَجَدَكَ ضَالًّا فَهَدَىٰ ۝

او موندلی يې وې ته چې نه پوهېدې (په شرع او احکامو د شريعت)، نو در ويې ښوده (تاته شرعي احکام او در يې کړ ښوټ).

تفسير: يعنې کله چې رسول اکرم صلی الله عليه وسلم ځلمی شو، د خپل تېر د مشرکانه وو اطوارو او چټي (بېکاره) رسمونو او رواجونو څخه سخت خفه او بېزاره وو، او د هغوی په زړه کې يواځې د الله تعالی د عبادت جذبه په قوت کې وه، خو په ښکاره ډول کومه سمه لاره او مفصل دستور العمل دوی ته نه وو څرګند، تر څو چې الله تعالی (حراء) په سمخ کې د پرښتې په ژبه دوی ته وحي وروڼېله، او د «وصول الی الله» او د خلق الله د اصلاح تفصيلي لارې يې وروښودلې، يعنې د حق دين يې ورنازل کړ: ﴿مَّا كُنْتُ تَدْرِي مَا الْكِتَابُ وَلَا الْإِيمَانُ وَلَكِنْ جَعَلْنَاهُ نُورًا تَهْدِي بِهِ مَنْ يَشَاءُ مِنْ عِبَادِنَا﴾ (د ۲۵ جزء د شوری سورت (۵) رکوع (۵۲) آيت).

وَوَجَدَكَ عَائِلًا فَأَغْنَىٰ ۝

او موندلی يې وې ته فقير پس غني يې کړې (په مال د غنيمت يا په مال د خديجې يا د زړه په غناء سره).

تفسیر: په دې شان چې دوی د خدیجې رضي الله تعالی عنها په تجارت کې مضاربت شروع کړ، او په هغه کې یې ګټه وکړه، بیا خدیجې رضي الله تعالی عنها له دوی سره نکاح وکړه، او خپل ګرد مال یې هغوی ته تمليک کړ، چې دا ښکاره غناء ده، د دوی باطني او قلبي غناء هغه وه چې هغه د دواړو دارینو غني ذات ته ښه معلومه ده، او هیڅ یو سړی د هغې اندازه نشي کولی، مطلب دا چې تاسې له ابتداء څخه د انعاماتو مورد یئ، او پس له دې نه به هم یئ، هغه الله تعالی چې په دې ډول ستا تربیت کړی دی؛ نو څرنگه به له تاسې څخه بېزاره کېږي؟ او تاسې به همداسې خوشې په ډګر کې پرېږدي.

فَأَنَا الْيَتِيمُ فَلَا تَقْهَرْ وَأَنَا السَّائِلُ فَلَا تَمْرُقْ وَأَمَّا بِنِعْمَةِ رَبِّكَ، فَحَدِّثْ ۝


نو هر چې یتیم دی پس مه ورته په قهر کېږه. او هر چې سوالګر دی پس مه یې رټه. او هر چې نعمت د رب ستا دی پس بیانوه یې خلقو ته.

تفسیر: بلکه د یتیم خبر نیونه او پالنه وکړه!، لکه چې تاته الله تعالی د یتیمۍ په حالت کې ښه ځای درکړ؛ نو ته هم د یتیمانو د زړه د خوښۍ اسباب ورغونډوه!، او د هغوی د هستوګنې د ځای سر رشته کوه!، چې په داسې مکارمو اخلاقو سره بندهګان د الله تعالی په رنگ سره رنگول کېږي: ﴿صِبْغَةَ اللَّهِ وَمَنْ أَحْسَنُ مِنَ اللَّهِ صِبْغَةً﴾ رسول الله صلی الله علیه وسلم فرمایلي دي: «أنا وكافل اليتيم كهاتين، وأشار إلى السبابة والوسطى».

او هر چې سوالګر دی پس مه یې رټه!، او څه شی ورته ورکړه!، یا یې رد کړه په نېکۍ او خوږې ژبې سره، یعنې ته نادار وې! الله تعالی تاته غناء دروښله، اوس نو د شکر گزارو بندهګانو حوصله ښایي چې داسې وي چې د غوښتونکي له غوښتنې څخه زړه تنګي نه شي!، او د حاجتمندانو له سواله ونه ویرېږي!، او هغو ته سختې خبرې ونه وايي!، او وې نه رټي!، بلکه تل په روڼ تندی او ښو اخلاقو او لوی زړه معامله ورسره وکړې، هغه قصې چې په احادیثو کې د رسول اکرم صلی الله علیه وسلم د اخلاقو د وسعت په نسبت د سائیلینو په مقابل کې راغلي دي؛ خورا سخت مخالفان هم د هغوی د اخلاقو د وسعت ستایونکي ګرځوي.

او هر چې نعمت د رب ستا دی نو بیانوه یې خلقو ته، د محسن د احساناتو یادول د شکر ویلو په نیت، نه د فخر او مباهاټو په ډول شرعاً محمود دي، نو ځکه هغه انعامات چې الله تعالی په تا باندې کړي دي؛ د هغه بیان و فرمایي!، خصوصاً هغه نعمت د هدایت چې د هغه ذکر په ﴿وَوَجَدَكَ ضَالًّا فَهَدَى﴾ کې وشو، و د هغه خورول په خلقو کې او په ښکاره لوړ غږ سره ویل ستاسې منصبي فرض دی، ښایي د دوی ارشادات او خبرې او نور چې په حدیثو کې کېږي؛ د همدې ﴿فَحَدِّثْ﴾ څخه اخیست شوی وي، والله أعلم.

تَمَّتْ سُورَةُ الضَّحَى بِفَضْلِ اللَّهِ تَعَالَى وَمَنَّهُ وَكْرَمَهُ.



سُورَةُ الشَّرْحِ

«د (الانشراح) سورت مکي دی، (۸) آيت يوه رکوع لري، په تلاوت کې (۹۴) په نزول کې (۱۲) سورت دی، وروسته د (الضحی) له سورت څخه نازل شوی دی».

بِسْمِ اللَّهِ الرَّحْمَنِ الرَّحِيمِ

(شروع کوم) په نامه د الله چې ډېر زیات مهربان پوره رحم کوونکی دی.

أَلَمْ نَشْرَحْ لَكَ صَدْرَكَ ۝

آیا نه ده پراخه کړې مونږ تالره سینه ستا (په نبوت او حکمت سره، بلکه پراخه کړې ده مونږ سینه ستا).

تفسیر: چې الله تعالی ستا په سینې کې یې (ای محمده!) د علومو او د معارفو لوی سیندونه وبهول، او د نبوت د لوازمو او د رسالت د فرائضو د بار د پورته کولو لوی قوت او حوصله یې درته وېښله، او د داسې لوی زړه او حوصلې څښتن یې وگرځولې، چې د ډېرو دښمنانو د عداوت او مخالفت او مزاحمت څخه نه ویرېږي.

وَوَضَعْنَا عَنكَ وِزْرَكَ ۝

او کوز کړ مونږ له تانه دروند بار ستا. هغه چې کږه، درنه کړې یې وه شاستا.

تفسیر: د وحی ښکته کېدل په اول کې سخت مشکل وو، بیا آسان شول، یا د رسالت منصب د ذمه واریو د محسوسولو په سبب چې د هغوی په مبارک خاطر کې څه ګراني راتله هغه ور پورته کړه شوه.

وَرَفَعْنَا لَكَ ذِكْرَكَ ۝

او پورته کړ مونږ ستا لپاره ذکر ستا (په نبوت سره یا مې ستا نوم له خپل نامه سره پيوسته کړ).

تفسیر: یعنې ای محمده! صلی الله علیه وسلم په پرښتو او پیغمبرانو کې ستا نوم لوړ او اوچت دی، د دنیا ګرد پوهان په ډېر عزت او وقعت سره ستا نوم یادوي، په اذان، اقامت، کلمه طیبه او التحیات، خطبه او نورو کې وروسته د الله تعالی له نامه څخه د محمد صلی الله علیه وسلم نوم اخیست کيږي، کوم ځای کې چې الله تعالی خپلو بندګانو ته د خپل اطاعت امر کړی دی؛ د محمد صلی الله علیه وسلم د امر د منلو یې هم ورسره متصل او جخت کړی دی.

فَإِنَّ مَعَ الْعُسْرِ يُسْرًا ۝ إِنَّ مَعَ الْعُسْرِ يُسْرًا ۝

نو بېشکه سره له سختی اسانتیا شته. بېشکه سره له سختی اسانتیا شته.

تفسیر: یعنې د الله تعالی د رضا غوښتلو په لاره کې هغه رېږونه چې نبي صلی الله علیه وسلم په ځان ګاللي دي، او هغه زیارونه چې ایستلي یې دي؛ له هغو سختیو سره څو څو اسانی هم شته، لکه د حوصلې د پراختیا په سبب د ګردو مشکلاتو لرې کول اسان شول، او د ذکر د پورته کېدلو له تصور څخه تاسې ته د لویو لویو مصیبتونو تحمل اسان

وگرځېده، يا دا مطلب كله چې مونږ تاسې ته روحاني راحت دركړې، او روحاني كلفت مو له تاسې څخه پورته كړې، لكه چې د ﴿الْمُنَشَّرُ﴾ څخه تر آخره پورې ښكارېږي، نو په دنيوي راحت او محنت كې هم څمونږ فضل او كرم ته هيله ولرئ، مونږ وعده كوو چې په رښتيا سره د دې موجوده و و مشكلاتو په پاى (آخر) كې اساني شته، لكه چې له احاديثو او سيرة څخه راښكاره شوې ده، هغه كړد مشكلات يو يو له منځه لري شوي، او د هرې يوې سختۍ په پاى كې به څو څو اسانتياوې راتللې.

فَإِذَا فَرَغْتَ فَانصَبْ ۖ وَإِلَىٰ رَبِّكَ فَارْغَبْ ۝

نو كله چې فارغ شې (اى محمده دنيوي كارونونه، يا له تبليغه)؛ نو ځان سترې كوه (په عبادت، دعاء كې) او رب خپل ته پس رغبت او زاري كوه (په هر وقت كې).

تفسير: يعنې كله چې د دنيا له كارونو يا د خلقو له پوهولو څخه فارغ شې؛ نو په خلوت كې كېنه، زيار (محنت) كوه!، چې د زيات «يسر» سبب وگرځي، او د خپل رب په لوري بلا واسطه متوجه شه!.

تَمَّتْ سُوْرَةُ الْاِنْشِرَاحِ بِفَضْلِ اللَّهِ تَعَالَىٰ وَمَنَّةٍ وَكَرَمِهِ.



سُورَةُ التِّينِ

«د (التین) سورت مکي دی، (۸) آیته یوه رکوع لري، په تلاوت کې (۹۵) په نزول کې (۲۸) سورت دی، وروسته د «البروج» له سورت څخه نازل شوی دی».

بِسْمِ اللَّهِ الرَّحْمَنِ الرَّحِيمِ

(شروع کوم) په نامه د الله چې ډېر زیات مهربان پوره رحم کوونکی دی.

وَالزَّيْتُونِ

قسم دی په انځر او زيتون خونه باندې.

تفسير: انځر او خونه (زيتون) دواړه د خپل کثیر المنافع او د جامع الفوائد توب لامله د انساني حقيقت او د جامعي له ضرورت سره خصوصي مشابهت لري، نو ځکه د ﴿لَقَدْ خَلَقْنَا الْإِنْسَانَ فِي أَحْسَنِ تَقْوِيمٍ﴾ مضمون يې په دواړو قسمونو سره شروع کړ، او ځينې محققين وايي چې: دلته «التين» او «الزيتون» څخه هغو دوو غرونو ته اشاره ده چې بيت المقدس ته نژدې پراته دي، گواکې دلته په ونو باندې قسم نه يادوي، بلکه په هغه مقدس ځای باندې قسم يادوي چې هلته دا ونې ډېرې دي، او همغلته د عيسى عليه السلام مولد او مبعث هم دی.

وَطُورِ سَيْنِينَ ۝ وَهَذَا الْبَلَدِ الْأَمِينِ ۝

او قسم دی په (غره چې نوم يې) طور سينين (دی)، او قسم دی په دې ښار امان ورکوونکې (د مکې) باندې.

تفسير: «طور سينين» يا د «طور سينا» هغه غر دی چې پر هغه باندې الله تعالی له موسی عليه السلام سره خبرې کړې دي، او د امن ورکوونکې ښار مکه معظمه ده چې ځمونږ او د گرد اسلامي عالم سردار محمد صلی الله عليه وسلم په کې متولد او مبعوث شوی دی، او د الله تعالی له گړدو څخه لوی او وروستی امانت قرآنکریم اول ځلي په همدې ښار کې رانازل شوی دی.

لَقَدْ خَلَقْنَا الْإِنْسَانَ فِي أَحْسَنِ تَقْوِيمٍ ۝

چې خامخا په تحقيق پيدا کړی دی مونږ انسان بني آدم په ډېر ښه اعتدال سره.

تفسير: يعنې دا گړد متبرکه مقامات چې له هغه څخه ډېر اولوالعزم پيغمبران مبعوث شوي دي گواه دي چې مونږ انسان په يوه ښه قالب کې اچولی دی، او ښه قوتونه مو وربښلي دي، او په ظاهري او باطني ښېگڼو مو ښايسته کړي دي، او ډېر گټور شيان مو د ده په وجود کې راغونډ کړي دي.

ثُمَّ رَدَدْنَاهُ أَسْفَلَ سَافِلِينَ ۝

بيا وگړځاوه مونږ هغه (انسان په ضمن د بعضو افرادو کې) ډېر ښکته تر ښکتنو نه (چې لاندنی طبقه د دوزخ ده).

تفسير: يا رد به کرم دغه انسان پس له ښه قامته ډېر ښکته له ښکتو نه چې هغه زوروالی دی، نو شا به یې ټیټه، وینسته به یې سپین، غوږونه به یې کاڼه شي، او مغیر به یې شي ټول خیزونه.

إِلَّا الَّذِينَ آمَنُوا وَعَمِلُوا الصَّالِحَاتِ فَلَهُمْ أَجْرٌ غَيْرُ مَمْنُونٍ ۝

مگر هغه کسان چې ایمان یې راوړی دی او کړي یې دي ښه (عملونه) نو وي به دوی ته اجر ثواب یې انتهاء بلا انقطاع.

تفسير: چې نه به کم او نه به ختم شي، او نه به د چا احسان پرې وي.

فَمَا يَكْذِبُكَ بَعْدُ بِالذِّينِ ۝

پس څه شی دی چې تا باعث کوي په دروغ گڼلو (ای منکر د بعثه) وروسته (له دې واضحو دلائلو) په ورځ د جزاء؟.


تفسير: يعنې ای سړیه! وروسته له دې دلائلو څخه ته ولې د جزاء له سلسلې څخه سر غړوې؟ او ترې انکار کوې؟. نو د دې خبرې ځواب الله اعلی شأنه! وأعظم برهانه! جل جلاله! عم نواله! داسې فرمايي:

أَلَيْسَ اللَّهُ بِأَحْكَمَ الْحَكَمِينَ ۝

آیا نه دی الله ښه لوی حاکم د ټولو حاکمانو؟ (بلکه ښه لوی حاکم دی پر ټولو حکم کوونکیو باندې).

تفسير: يعنې د دې لویې شهنشاهی او سترې ټولواکۍ په مخامخ د دنیا ګرد دولتونه او حکومتونه هیڅ دي، کله چې دلته دا وړوکی وړوکی حکومتونه خپلو وفادارانو ته انعام او مجرمانو ته سزا ورکوي؛ نو آیا د هغه أحکم الحاکمین له درباره داسې هیله لرل کومه لویه خبره ده؟.

تمت سورة التين بفضل الله تعالى وكرمه ومّنه.



سُورَةُ الْعَلَقِ

«د (العلق) سورت مکی دی، (۱۹) آیته یوه رکوع لري، په تلاوت کې (۹۶) سورت دی، او په نزول کې همدغه سورت پومبني سورت د قرآنکریم دی چې نازل شوی دی.»

بِسْمِ اللَّهِ الرَّحْمَنِ الرَّحِيمِ

(شروع کوم) په نامه د الله چې ډېر زیات مهربان پوره رحم کونکی دی.

اقْرَأْ بِاسْمِ رَبِّكَ الَّذِي خَلَقَ

ولوله (ای محمده! قرآن) په برکت د نامه د رب خپل هغه رب پالونکی چې پیدا کړي یې دي (ټول مخلوقات).

تفسیر: دا پنځه آیتونه له ﴿اقْرَأْ﴾ څخه تر ﴿مَا لَمْ يَعْلَمْ﴾ پورې د قرآنکریم له ګردو آیتونو او سورتونو څخه مخکې نازل شوي دي، رسول اکرم صلی الله علیه وسلم د (حراء) په سمخ کې د وحده لا شریک له الله تعالی په عبادت کې مشغول وو، چې ناڅاپه جبریل علیه السلام له وحی سره ورننوت، او ورته یې وویل: ﴿اقْرَأْ﴾ «ولوله»، دوی وفرمایل: «ما أنا بقارئ» «زه لوستونکی نه یم!»، جبریل علیه السلام څو ځلې دی پخپلې غېږې کې ونیو، او په زور یې کښېښود او ورته ویل به یې: ﴿اقْرَأْ﴾، دوی به هغمه «ما أنا بقارئ» ویل، درېیم ځلې جبریل علیه السلام دی صلی الله علیه وسلم په ډېر زور سره کښېښود، او ورته ویې ویل: ﴿اقْرَأْ بِاسْمِ رَبِّكَ الَّذِي خَلَقَ﴾ «یعنې د خپل رب په نامه او برکت سره ولوله!»، مطلب دا چې هغه پروردګار چې له ولادت څخه یې تر اوسه پورې په عجیب او غریب ډول ستا پالنه او روزنه وفرمایله، هغه څوک چې دا خبر درکوي چې له تا څخه کوم لوی کار اخیست کېږي؛ آیا هغه به دې همداسې یواځې او بې یار او مددګار پرېږدي؟ هیڅ کله به داسې نه کېږي، او تاسې ته د هغه لوی ذات په نامه ښوونه کېږي، چې د هغه په لورینه ستاسې تربیه او روزنه شوې ده، یعنې هغه رب العالمین اعلی شأنه وأعظم برهانه چې ګرد شیان یې پیدا کړل؛ نو دا نشي کولی چې تا لوستونکی وګرځوي، بلکه قاري دې ګرځولی شي.

خَلَقَ الْإِنْسَانَ مِنْ عَلَقٍ

پیدا کړی یې دی انسان له ټوټو د ترلیو شویو وینو څخه.

تفسیر: په کلکه وینه کې نه حس دی نه شعور، نه علم دی نه ادراک، یواځې لایعقل جماد دی، بیا هغه الله تعالی دې لایعقل جماد ته عقل او پوهه ورکړه، نو آیا همغه الله تعالی یو عاقل کامل او یو أمي قاري کولی نشي؟ بلکه کولی یې شي!، تر دې ځایه پورې د قرائت امکان ثابتول وو، چې الله تعالی ته هیڅ مشکل نه دي چې تا د امیتوبه قاري وګرځوي، وروسته د هغه په فعلیت او وقوع باندې متنبه کوي.

اقْرَأْ وَرَبُّكَ الْأَكْرَمُ

ولوله (ای محمده! قرآن) حال دا چې رب ستا لوی کریم دی (پر ټولو کریمانو)

تفسیر: یعنې په هغه شان سره چې ستاسې تربیت شوی دی، له هغه څخه ستاسې کامل استعداد او پوره لیاقت ښکاره دی، کله چې دلته په استعداد کې څه قصور نشته، او الله د لوی فضل خاوند دی، بلکه هغه د ګردو کریمانو څخه لوی کریم دی، بیا به نو د حق د ښوونې په وصول کې څه مانع وي؟ او خامخا همداسې یې کوي.

الَّذِي عَلَّمَ بِالْقَلَمِ ۝

هغه (رب پالونکی) چې ښوولی یې دی (خط انسان ته) په قلم سره.

عَلَّمَ الْإِنْسَانَ مَا لَمْ يَعْلَمْ ۝

ښوونه یې کړې ده انسان ته د هغو شیانو چې دی پرې نه پوهېده (پخوا له ښودلو).

تفسیر: یعنې دا انسان وړوکی چې له مور څخه پیدا کېږي په هیڅ شي نه پوهیږي، بیا نو هغه ورو ورو څوک پوهوي، هغه قدیر رب چې له جاهل انسان څخه عالم جوړوي؛ خپل یو امي بنده به نه یواځې کامل عالم کړي، بلکه د ګردو عالمانو سردار یې ګرځوي.

كَلَّمَكَ الْإِنْسَانُ لِيُطْغَىٰ ۝ أَنْ رَأَاهُ اسْتَعْجَلٰ ۝

رښتیا ده دا خبره، بېشکه انسان خامخا سرکشي کوي. د دې لامله چې ویني ګڼې خپل ځان بې پروا (په مال سره).

تفسیر: یعنې د بني آدم اصل خو دومره دی چې له تړلې وینې څخه جوړ دی، چې په اول کې محض جاهل وي، وروسته الله تعالی ورته پوهه ورکړي، مګر دی پخپل اصلي حقیقت باندې هیڅ نه پوهیږي، د دنیا په مال او دولت باندې مغرورېږي، او د الله تعالی له احکامو څنې سر غړوي، او داسې یې ګڼي چې زه د هیچا پروا نه لرم.

إِنَّ إِلَىٰ رَبِّكَ الرُّجْعٰ ۝

بېشکه رب ستا ته (ای انسانه) بېرته ورتلل دي.

تفسیر: یعنې په اول کې هم هغه الله تعالی ای انسانه ته یې پیدا کړی یې، او آخر ته هم د هماغه په لوري په آخرت کې ستا ورتګ دی، او هلته به د دغو طاغیانو منکرانو تکبر او لویي او د ځان هېرولو حقیقت ښکارېږي.

أَرَأَيْتَ الَّذِي يُبَادِي ۝ عَبْدًا إِذَا صَلَّى ۝

آیا وینې ته هغه (ابو جهل) چې منع کوي بنده (محمد) کله چې لمونځ کوي.

تفسیر: یعنې دا تمرد او سر غړول وګوره چې دی پخپله هم د خپل پروردګار په دربار کې سر نه ښکته کوي، او د عبادت توفیق یې ور په برخه نه دی، نو که بل بنده الله تعالی ته سجده ږدي؛ هغه ته هم کتنې نه شي، په دې آیتونو کې لعین ابو جهل ته اشاره ده، ځکه چې هغه به کله رسول الله صلی الله علیه وسلم په لمانځه کې ولید؛ نو خپله خوله به یې شلوله، او تخویف او تهدید به یې کاوه، او زیار به یې کوو چې هغوی ته په هر ډول چې وي څه نه څه ضرر ورسوي.

أَرَأَيْتَ إِنْ كَانَ عَلَى الْهُدَىٰ ۖ أَوْ أَمَرَ بِالتَّقْوَىٰ ۖ أَرَأَيْتَ إِنْ كَذَّبَ وَتَوَلَّىٰ ۖ

آيا وينې ته که چېرې وی (دا بنده) په لارې سمې صافې باندې. یا امر حکم کوي خلقو ته په تقوی سره. آيا وينې ته که (دا منع کوونکی) تکذیب (د رسول الله) کوي او مخ ګرځوي له ایمانه (نو جزاء به مومي سم له خپل حال او اعمال سره).

أَلَمْ يَعْلَم بِأَنَّ اللَّهَ يَرَىٰ ۖ

آيا نه پوهېږي دغه (منکر کافر) په دې چې بېشکه الله وينې (اعمال د ده نو جزاء به پرې ورکړي؟).

تفسير: يعنې د هغه رڼلي ملعون هغه شرارتونه او د دې ښه بنده دا خشوع او خضوع دواړه پاک الله وينې.

كَلَّا لَئِنْ لَّمْ يَنْتَهِ لَنَسْفَعًا بِالنَّاصِيَةِ ۖ

داسې نه ده وړ (لايق)، قسم دی که نه شو منع دی (له بد عمله)؛ نو خامخا به يې سخت راکارو په وينستو د وچولي (تندي) سره.

تفسير: يعنې پرېږده! هغه منکر کافر په دغو ګردو خبرو باندې ښه پوهېږي، خو بيا له خپل شرارت څخه لاس نه اخلي، ښه اوس ښه غوږ وباسه! که دوی له خپلو شرارتونو ځنې لاس وانه خيست؛ نو مونږ به هم هغوی لکه د څاروو او ذليل بنديانو غوندې د وچولي (تندي) له وينستو او څڼو څخه نيولي د دوزخ په لوري يې راکارو.

نَاصِيَةٍ كَاذِبَةٍ خَاطِئَةٍ ۖ

په داسې وچولي (تندي) سره چې دروغجن خطا کار دی (خاوند يې).

تفسير: يعنې د هر چا په سر باندې چې دا څڼې وي؛ نو د هغه سر به له دروغو او ګناهونو ځنې ډک وي، ګواکې د هغوی ګناهونو او دروغو به د هغوی د سر په وينستو کې سرايت کړی وي.

فَلْيَدْعُ نَادِيَهُ ۖ سَدَّ الزَّوْبَانَةَ ۖ

پس راوډې بولي اهل د مجلس خپل. ژر ده چې مونږ به هم راوبولو ملائکې سختې د عذاب.


تفسير: يو ځلې ابو جهل وليد چې رسول الله صلى الله عليه وسلم لمانځه ته روان دی، نو په مخ کې يې ورته ودرېد، او غوښت يې چې دوی له لمانځه څخه ستون کړي، دوی په سختۍ سره ورسره خبرې وکړې، نو هغه وويل: «ته خبر نه يې چې په مکې کې څما جرګه لويه ده»، نو دلته داسې فرمايلي شوي دي: «چې اوس هغه د خپلې جرګې ملګري دې وغواړي، چې مونږ د هغوی د هېداد او سزا ورکولو ته د عذاب ملائکې راغواړو، وليده شي چې څوک بريالي کيږي»، لکه چې څو ورځې وروسته د «بدر» په ډګر کې يې وليد، چې د اسلام مجاهدينو به په څه ډول هغه راکشاوو، د «بدر» په «قليب» او کوهي کې يې وغورځاوه، دا وو د هغه عارضي کشول، خو اصلي راکشول به يې د آخرت په ميدان کې وي، چې د دوزخ پرېښتې به هغه په ډېر ذلت سره راکشوي، او په جهنم کې به يې غورځوي.

كَلَّا لَا تَتَّبِعْهُ وَاسْجُدْ وَاقْتَرِبْ ۝١٩

نه ده داسې لکه چې وايي، مه وړه فرمان د ده (خبره يې مه مننه)، او سجده لمونځ کوه، او نژدې شه (الله ته په طاعت سره).

تفسير: يعنې تاسې د هغوی پروا هيڅ ونه کړئ!، او د هغوی خبرو ته غوږ مه ږدئ!، چېرې مو چې زړه شي؛ په ډېره خوښۍ سره د الله تعالی عبادت کوئ!، او هر کله د هغه لوی دربار ته په سجده سر ږدئ! او د هغه پاک الله ذات قرب او لا نژدېوالی ځان ته گټی!، په حدیث کې دي: «بنده له گړدو حالتونو څخه په سجده کې زیات خپل الله تعالی نه نژدې کیږي».

تمت سورة العلق بفضل الله تعالی ومنه وکرمه.



سُورَةُ الْقَدَرِ

«د (القدر) سورت مکي دی، (۵) آيت يوه رکوع لري، په تلاوت کې (۹۷) او په نزول کې (۲۵) سورت دی، وروسته د «عبس» له سورتته نازل شوی دی.»

بِسْمِ اللَّهِ الرَّحْمَنِ الرَّحِيمِ

(شروع کوم) په نامه د الله چې ډېر زیات مهربان پوره رحم کوونکی دی.

إِنَّا أَنْزَلْنَاهُ فِي لَيْلَةِ الْقَدَرِ

بېشکه مونږ نازل کړی مو دی دغه (ټول قرآن) په شپه د قدر کې.

تفسیر: یعنې قرآن کریم له لوح محفوظ څخه د دنیا پر اسمان د قدر په شپه کې نازل کړ شو، او بنایي په همدغې شپې کې د دنیا له اسمان څخه په محمد صلی الله علیه وسلم باندې یې هم نزول شروع شوی وي، په دې موضوع څه مضمون د (دُخان) په سورت کې لیکلی شوی دی، هلته دې ولوست شي.

وَمَا آدْرَاكَ مَالِئَةَ الْقَدَرِ لَيْلَةَ الْقَدَرِ خَيْرٌ مِنْ أَلْفِ شَهْرٍ

او څه شي پوه کړی یې ته (ای محمده!) چې څه ده شپه د قدر (د عزت او شرافت له پلوه؟). شپه د قدر خیر غوره ده له زرو میاشتو څخه.

تفسیر: یعنې په دې شپې کې نیکي کول داسې دي لکه چې تر زرو میاشتو پورې سړي نیکي کړي وي، بلکه زیات له دې څخه هم.

تَنْزِيلُ الْمَلَكِ وَالرُّوحُ فِيهَا يَأْذِنُ رَبَّهُمْ

نازلېږي ملائکې او روح په دغه شپه کې په اذن حکم د رب د هغوی.

تفسیر: یعنې د الله تعالی په حکم روح القدس جبریل علیه السلام د ډېرو پرېستو په هجوم کې رانازلېږي، ځکه چې پرېستې د رحمتونو او برکتونو په وخت کې نازلېږي، ممکن دي له «روح» څخه برسېره پر ملائکو کوم بل مخلوق مراد وي، په هر حال په دې بختورې شپې کې د باطني ژوندون او روحاني خیر او برکت یو خاص نزول دی.

مَنْ كُلِّ امْرٍءٍ سَلَامٌ

لپاره د هر کار (ټاکلي «مقرر» شوي په دغه راتلونکي کال کې). امان سلامتیا ده (له هر آفته).

تفسیر: یعنې د عالم د نظام په نسبت کوم کارونه چې په دې کال کې مقدر وي؛ د هغو د نفاذ د تعیین لپاره پرېستې راځي، لکه چې د (دُخان) په سورت کې ولیکل شو، یا له (مَنْ كُلِّ امْرٍءٍ) څخه به د خیر امر مراد وي، یعنې له اسمان څخه هر راز د خیر امور له ځان سره اخلي، او د ځمکې په لوري رانېسته کېږي، والله أعلم.

﴿سَلَامٌ﴾: «امان سلامتیا ده له هر آفته، یا نه ده دغه شپه مگر خو سلامتیا ده له آفاتو او بلیاتو نه»، یعنی هغه شپه د امن، هوسایی، ډاډینې (تسکین) او د زړه د خوښۍ شپه ده، په دغې شپې کې د الله جل جلاله خاص بندګان په یوه عجیب او غریب طمأنیت او لذت او حلاوت سره پخپلو عباداتو کې مصروف او مشغولېږي.


هِيَ حَتَّىٰ مَطْلَعِ الْفَجْرِ ۝

دغه شپه ده تر وخته د ختلو د سبا پورې (د سلامتیا، فضیلت، برکت، کرامت).

تفسیر: یعنی له ماښامه تر سحر پورې په ټوله شپه کې همدا سلسله جاري ده، نو ځکه دا شپه له سره تر پایه پورې مبارکه او بختوره ده.

تنبيه: له قرآن مجید څخه راڅرګندېږي (راښکاره کېږي) چې هغه شپه په رمضان شریف کې ده، ﴿شَهْرُ رَمَضَانَ الَّذِي أُنْزِلَ فِيهِ الْقُرْآنُ﴾ او حدیث راښکاروي چې دا شپه د رمضان په وروستني عشره کې ده، په تېره بیا د دې عشرې په طاقو شپو کې د قدر شپې لټول په کار دي، بیا د طاق په شپو کې د اویشتم (۲۷) په شپې باندې زیات ګمان کاوه شي والله أعلم، ولې زیاتو عالمانو داسې تصریح کړې ده چې د قدر شپه د تل لپاره په یوه عشره او په یوه نېټه کې نشي ټاکلې، امکان لري چې په یو رمضان کې یوه شپه او په بل رمضان کې بله کوه شپه وي.

تَمَّتْ سُوْرَةُ الْقَدْرِ بِفَضْلِ اللَّهِ تَعَالَى وَمَنْهُ وَكْرَمَهُ.



سُورَةُ الْبَيِّنَاتِ

«د (البینة) سورت مدني دی (۸) آیته یوه رکوع لري، په تلاوت کې (۹۸) په نزول کې (۱۰۰) سورت دی، وروسته د (الطلاق) له سورت څخه نازل شوی دی.»

بِسْمِ اللَّهِ الرَّحْمَنِ الرَّحِيمِ

(شروع کوم) په نامه د الله چې ډېر زیات مهربان پوره رحم کوونکی دی.

لَمْ يَكُنِ الَّذِينَ كَفَرُوا مِنْ أَهْلِ الْكِتَابِ وَالْمُشْرِكِينَ مُتَغَلِّبِينَ حَتَّى تَأْتِيَهُمُ الْبَيِّنَةُ ۚ

نه وو هغه کسان چې کافران شوي دي له اهل د کتابو او له مشرکانو جلا کېدونکي له خپل دين نه تر هغه پورې چې راغی دوی ته حجت روښانه.

تفسير: يعنې کافران د اهل کتابو او مشرکينو د خپل دين پرېښودونکي نه وو تر دې چې ښکاره او روښانه دلائل ورته راغلل، چې هغه د الله تعالی رسول دی، چې د دين احکام يې ورته ښودل، لکه چې وروسته يې وضاحت فرمايي:

رَسُولٌ مِّنَ اللَّهِ يَتْلُو صُحُفًا مُّطَهَّرَةً ۚ

چې رسول دی له طرفه د الله لولي دغه (رسول الله پر دوی) صحيفې پاکې کړې شوې (له باطله).

تفسير: د رسول اکرم صلی الله عليه وسلم له بعثت څخه وړاندې د ټولو اديانو تابعين خراب او هر يو پخپلو غلطيو باندې مغرور وو، او په دې وخت کې دا پکار وو چې کوم حکيم، ولي، لوی عادل باچا يا کوم لوی سپی دوی وپوهوي، او په سمه لاره يې راوړي، او دا کار ممکن نه وو، تر دې چې داسې يو عظيم القدر پيغمبر رانشي چې له هغه سره د پاک الله مقدس کتاب او لوی مدد وي، چې د څو کلونو په منځ کې ټول ملک د اسلام په نور ډک کړي، او پخپل زبردست تعليم او لوی همت او عزيمت سره د هر دې دنيا مخ د وحدانيت او حقانيت په لوري وگرځوي، لکه چې هغه د الله تعالی رسول او استاخی د پاک الله د کتاب په لوستلو راغی چې په پاکو پاڼو کې يې ليکلی شوی دی.

فِيهَا كُتِبَ قِيمَةٌ ۚ

په هغوی کې ليکلی شوي دي سم احکام (مضبوط کتابونه چې په کې نشته هيڅ خطايي).

تفسير: د قرآن کریم هر سورت ګواکې يو مستقل کتاب دی، يا دا مطلب چې هغه عمده کتابونه چې پخوا له دې نه راغلي دي، د هغوی ضروري مطالب په دې کتاب کې شته، يا به له «کُتِبَ قِيمَةٌ» څخه مراد نور علوم او مضامين وي، يعنې د هغو علومو مضامين پوره درست صحيح او ډېر مضبوط او معتدل دي.

وَمَا تَفَرَّقَ الَّذِينَ أُوتُوا الْكِتَابَ الْأَمِنْ بَعْدَ مَا جَاءَهُمُ الْبَيِّنَةُ ۚ

او نه وو سره مختلف شوي هغه کسان چې ورکړی شوی وو دوی ته کتاب مګر وروسته له هغه چې راغی دوی ته حجت روښانه (چې محمد دی يا قرآن).

تفسير: يعنې په دې رسول او په دې كتاب كې هيڅ ځاى د شك او شبهې نشته، خو سره له هغه اهل د كتاب عمداً عناد، ضد او مخالفت ورسره كوي نه د شك او شبهې له پلوه، دوى دوه ډلې شوي دي، يو هغه چې پخپل ضد او انكار كې ټينگ ولاړ دي، او بل هغه چې د حق او انصاف له لوري يې په اسلام باندې يقين او ايمان راوړى دى، ښه خو به دا وه چې په هغه پيغمبر آخر الزمان باندې چې دوى د هغو په انتظار كې وو؛ كړد سره ايمان راوړى وو، او خپل كړد اختلافات او شخړې به يې له منځه ايستلې، او كړد به سره په يوه لاره كې رهي كېدل، مگر هغوى د خپلو عنادو او بدبختيو په سبب د وحدت او اجتماع په ځاى په مخالفت او شقاق او نفاق كې سره اخته شول، كله چې اهل د كتاب داسې دي؛ د ناپوهانو مشرگانو احوال به څه وي؟.

وَمَا أُمِرُوا إِلَّا لِيَعْبُدُوا اللَّهَ مُخْلِصِينَ لَهُ الدِّينَ لَحَقْنَا

حال دا چې امر حكم نه وو ور كړى شوى دوى ته په تورات او انجيل كې مگر ور كړى شوى وو چې عبادت و كړي دوى د الله په داسې حال كې چې خالص كوونكي وي الله لره دين له شر كه او نفاقه په داسې حال كې چې راكړځيدونكي وي له باطله حق ته.

تفسير: يعنې له هر راز باطلو او دروغو څخه جلا شوي خالص د واحد الله تعالى بندگي و كړي!، او د حنيف ابراهيم عليه السلام په شان له هر چا او هرې خوا څخه علاقه شكولي د همغه يوه مالک الملک بندگان شي!، او د تشريع او د تكوين هيڅ يوه شعبه او څانگه او نور شيان مستقل او خپلواک (اختيارمند) ونه گڼي.

وَيُقِيمُوا الصَّلَاةَ وَيُؤْتُوا الزَّكَاةَ وَذَلِكَ دِينُ الْقِيَمَةِ ۝

او (بل دوى مأمور دي په دې چې) قائموي سم اداء کوي (سره له ټولو حقوقو) لمونځ، او ور کوي زکات، او دا (مأمور به شيان) دين دى محکم (مستقيم چې هيڅ کوږوالى په کې نشته).

تفسير: يعنې دا شيان په هر دين کې غوره او منلي شوي دي، چې د هغو شيانو تفصيل همدغه پيغمبر محمد صلى الله عليه وسلم هم راكوي، بيا نو الله تعالى ته دغه خبره ښه معلومه ده چې له داسې صافې ښوونې او تعليم څخه ولې دوى گرځي؟ او ترې وحشت کوي؟.

إِنَّ الَّذِينَ كَفَرُوا مِنْ أَهْلِ الْكِتَابِ وَالْمُشْرِكِينَ فِي نَارِ جَهَنَّمَ خَالِدِينَ فِيهَا

بېشكه هغه كسان چې كافران شوي دي له اهل د كتابو او مشركان؛ وي به په اور د دوزخ كې (په قيامت كې) چې تل به وي دوى په هغه (جهنم) كې.

تفسير: يعنې د پوهې او د علم دعوى كوونكي كه اهل الكتاب وي يا جاهل مشركان كله چې د حقايت او وحدت څخه مخ واړوي او انكار ترې و كړي؛ د هغو كړدو پاى او انجام همغه دوزخ دى، چې هيڅ كله به له هغه نه خلاصېږي.

أُولَٰئِكَ هُمُ الشَّاٰرِبُونَ ۝

دغه كسان هم دوى دي ډېر بد د خلقو.

تفسير: يعنې له حيواناتو څخه ډېر خوار ذليل او خراب دي، لكه چې د «فرقان» په سورت كې داسې يو آيت لولو: ﴿إِنَّهُمْ إِلَّا كَالْأَنْعَامِ بَلْ هُمْ أَضَلُّ سَبِيلًا﴾

إِنَّ الَّذِينَ آمَنُوا وَعَمِلُوا الصَّالِحَاتِ أُولَٰئِكَ هُم خَيْرُ الْبَرِيَّةِ ۖ

بېشکه هغه کسان چې ايمان يې راوړی دی، او کړي يې ښه (عملونه په دنیا کې)؛ دغه کسان همدوی دي ډېر ښه د خلقو.

تفسير: يعنې هغه کسان چې په ګردو رسولانو او کتابو باندې يقين کوي، او په ښو کارونو کې لګيا دي؛ نو دوی ښه خلق دي.

جَزَاءُ هُمْ عِنْدَ رَبِّهِمْ جَنَّتْ عَدْنٍ تَجْرِي مِنْ تَحْتِهَا الْأَنْهَارُ خَالِدِينَ فِيهَا أَبَدًا رَضِيَ اللَّهُ عَنْهُمْ


جزاء عوض د دوی په نزد د رب د دوی جتنونه د ابدې هستوګنې دي، چې بهيري له لاندې (د مانيو او ونو) د هغو (د اوبو د شودو د شاتو او د پاګو شرابو) ويالې، تل به وي دوی په هغو (جتنونو) کې همېشه (تر ابدې)، راضي به وي الله له دغو (مؤمنانو څخه په طاعت سره).

تفسير: يعنې د جنت د باغونو او ويالو څخه برسېره د مولی رضا هم د دوی په برخه کېږي، چې د خوښۍ اصلي روح همدا دی.

وَرَضُوا عَنْهُ ۚ ذَٰلِكَ لِمَنْ خَشِيَ رَبَّهُ ۝

او راضي به وي دوی له هغه (الله څخه په ثواب)، دا (درجه) هغه چا لره ده چې ويریدلی دی له ربه خپله.

تفسير: يعنې دا لوړ مقام هر چا ته په لاس نه ورځي، او دا يواځې د هغو بندگانو برخه ده چې د خپل پروردګار له عذابو ويرېږي، او هغې شيانو ته هيڅ نه ورنژدې کېږي چې په هغو کې د الله تعالی د عصيان او نافرمانۍ تصور کېدی شي. تمت سورة البينة بفضل الله تعالی ومته وکرمه.



سُورَةُ الزَّلْزَلَةِ

د (الزلزال) سورت مدني دی، (۸) آيت يوه ركوع لري، په تلاوت كې (۹۹) په نزول كې (۹۳) سورت دی، وروسته د «النساء» له سورت ته نازل شوی دی.

بِسْمِ اللَّهِ الرَّحْمَنِ الرَّحِيمِ

(شروع کوم) په نامه د الله چې ډېر زیات مهربان پوره رحم کوونکی دی.

إِذَا زُلْزِلَتِ الْأَرْضُ زِلْزَالَهَا

کله چې وڅوڅوله شي ځمکه په څوڅېدلو سختو خپلو سره.

تفسير: يعنې الله تعالى به ګرده ځمکه په سختو او خورا ويروونکيو زلزلو او رېږدېدلو سره وڅوڅوي، چې د هغې له اغېزې او اثر څخه به هيڅ ماني او عمارت او هيڅ يو غريا ونه او نور شيان پر ځمکه باندې روغ نه پاتې کېږي، او ګرد هسک (اوچت) او ټيټ به سره برابرېږي، تر څو د حشر ميدان صاف او پاک او يو برابر وګرځي، او دا ګردې پېښې به په قيامت د دويمې نفخې د پو کولو په وخت کې پېښېږي.

وَأُخْرِجَتِ الْأَرْضُ أَثْقَالَهَا

او د باندې راوباسي ځمکه درانه شيان له خپله منځه.

تفسير: يعنې په دې وخت کې ځمکه هر هغه شې چې د دې په منځ کې وي لکه مړي، سره او سپين زر، لاجور، پيروزه، غمي او نور ګرد د باندې غورځوي، خو د دې مالونو او قيمت دارو شيانو اخيستونکي به څوک نه وي، ګرد خلق به ګوري چې په دغه ورځ کې هغه ګران شيان چې تل به په هغو باندې جنګونه کېدل؛ څومره بېقدره او بېکاره لويديلي دي.

وَقَالَ الْإِنْسَانُ مَا لَهَا

او وبه وايي انسان چې: څه شوي دي دغه (ځمکې) لره (چې د باندې راوباسي مدفون خپل).

تفسير: يعنې بني آدمان وروسته د ژوندي کېدلو او زلزلې د آثارو له ليدلو څخه يا د هغو ارواحو د زلزلې په ترڅ کې حيران پاتې شوي په حيرت سره به وايي: «پر دې ځمکې باندې څه وشو؟ چې په دومره زور سره څوڅيږي؟ او هر شې له خپلې ګېلې څخه د باندې غورځوي؟».

يَوْمَئِذٍ تُخَدِّثُ أَخْبَارَهَا ۚ بِأَنَّ رَبَّكَ أَوْحَىٰ لَهَا

په دغې ورځې کې وبه وايي بيانوي به ځمکه خبرې خپلې (خلقو ته که د خير وي که د شر). په سبب د دې چې رب ستا وحي امر حکم کړی دی دې ته (په ويلو بيانولو سره).

تفسير: يعنې بني آدم چې څه ښه او بد کارونه د هغې ځمکې په سر باندې کړي وو؛ هغه ګرد (ټول) به ښکاره وي، لکه چې وايي به: هغه سړي په ما باندې لمونځ کړی وو، هغه غلا کړې وه، هغه ناحق وینه توی کړې وه، او داسې نورې خبرې.

يَوْمَئِذٍ يَصُدُّ النَّاسُ أَشْتَاتًا

په دغې ورځې کې به وګرځي خلک ټولي ټولي (له موقف يا له قبورو نه په مختلفو اشکالو سره).

تفسير: يعنې په هغې ورځې کې به خلق له خپلو قبرونو څخه راوتلي د محشر په ډګر کې په راز راز ډلې جوړې کړې حاضرېږي، يوه ډله به د شرايانو وي، بله ډله به د زناکارانو وي، همداسې د ظالمانو او غلو، علي هذا القياس د نورو، يا دا مطلب چې خلق له حساب څخه خلاصېږي، او د بېرته ګرځېدلو په وخت کې څه ډلې به يې جنتيانې او څه به دوزخيانې وي، چې هره يوه به پخپل لوري رهي کيږي.

لِيُرَوِّاْ اَعْمَالَهُمْ

لپاره د دې چې وښودله شي هغوی ته (جزاء د) عملونو د دوی.


تفسير: يعنې د حشر په ميدان کې به د هغوی عملونه وروښولې شي، تر څو بدانو ته يو راز رسوايي او نېکانو ته يو راز سرفرازي حاصله شي، ممکن دي چې د عملونو له وروښولو څخه د ثمراتو او نتايجو وروښوول مراد وي.

فَمَنْ يَعْمَلْ مِثْقَالَ ذَرَّةٍ خَيْرًا يَرَهُ ۖ وَمَنْ يَعْمَلْ مِثْقَالَ ذَرَّةٍ شَرًّا يَرَهُ ۖ

پس هغه څوک چې عمل کوي په اندازه د يوې ذرې د خير نيکۍ؛ نو وبه وينې (جزاء د هغه). او هر هغه څوک چې عمل کوي په اندازه د يوې ذرې د شر بدۍ؛ نو وبه وينې (سزا د هغه).

تفسير: يعنې هر يوه ته د هغه د عمل ذره ذره ښه وي که بد؛ د هغه په مخ کې ايښوول کيږي، او حق تعالی به هر هغه معامله چې د هر عمل په نسبت اجراء کوي، هغه به هم د هغوی له سترګو څخه تېروي.

تَمَّتْ سُوْرَةُ الزَّلْزَالِ بِفَضْلِ اللَّهِ تَعَالَى وَمَنَّةٍ وَكَرَمِهِ.



سُورَةُ الْعَادِيَّاتِ

«د (العاديات) سورت مڪي دي، (۱۱) آيت يه ركوع لري، په تلاوت كې (۱۰۰) په نزول كې (۱۴) سورت دي، وروسته د (العصر) له سورت نازل شوی دی.»

بِسْمِ اللَّهِ الرَّحْمَنِ الرَّحِيمِ

(شروع کوم) په نامه د الله چې ډېر زیات مهربان پوره رحم کوونکی دی.

وَالْعِدْبِيتِ ضَبَّيًّا ۝۱۱ فَالْمُورِيَّتِ قَدْحًا ۝۱۲

قسم دی په اسونو خُغلیدونکیو چې اواز ایستونکي دي له سینو څخه اواز پورته کول له کبله. پس قسم دی په اسونو ایستونکیو د اور او رایستل په وهلو د سمانو تیرو (کتیو) لره.

تفسیر: یعنې په هغې تیرو یا تیروي لرونکې ځمکې باندې چې خپلې سوی (سمان او نوکان) وهي، او اور پورته کوي.

فَالْمُغِيرَتِ ضُبَّيًّا ۝۱۳

پس قسم دی په حمله کوونکیو باندې په وخت د صبا کې.

تفسیر: په عربو کې عادت وو چې په صباوون کې به یې په لوتولو باندې لاس پورې کاوه، تر څو د دوی د شپې له ورتګه دښمن خبر نشي، او سحر ناڅاپه داړه واچوي، او دا به یې خپل ځلمیتوب او مېړانه ګڼله چې په شپې کې په چا ورونه لویږي.

فَأَشْرَبَ بِهْ نَعْعًا ۝۱۴

پس پورته کوي دغه (اسونه) په سمانو خپلو سره (په وخت د خُغلبو کې) ګرد (په شاوخوا د دښمن).

تفسیر: یعنې په داسې قوت او ګړندیتوب او چالاکی سره خُغلبونکي اسونه چې د کھيځ په وخت کې کله چې د شپې د سړو او شبنم د رطوبت لامله ټولې دوږې او غبار ناست وي، خو بیا هم د دې اسونو له سوو څخه ګرد او دوږې پورته شي.

فَوْسَطْنَ بِهْ جَمْعًا ۝۱۵

پس ننوځي دغه (اسونه) هغه وخت په منځ د ټولي (د دښمنانو د دین کې).

تفسیر: یعنې په دې وخت کې یې له وېرې او خطر د دښمن په فوج کې ننوځي.

او ځواب د دغو پاس قسمونو دا دی:

إِنَّ الْإِنْسَانَ لِرَبِّهِ لَكَنُودٌ ۝۱۶

چې بېشکه (کافر) انسان له ربه خپله خامخا منکر ناشکره (د نعمتونو) دی.

تفسير: يعنى انسان د الله تعالى د نعمتونو شكر نه وباسي، او د الله تعالى له خوا د ورکړو نعمتونو نه انکار کوي، ځني سلفو ويلي دي چې: «کنود» هغه دى چې مصيبتونه شماري، او د الله تعالى نعمتونه هېروي.

وَإِنَّهُ عَلَىٰ ذَٰلِكَ لَشَهِيدٌ

او بېشکه دا (انسان) پخپلې دغې ناشکری خامخا شاهد کتونکى گواه دى (يا هغه انسان هغه کار پخپل مخکښي گوري).

تفسير: ډېرو مفسرينو د دې جملې مطلب داسې اخيستی دى: انسان پخپلې ناشکری باندې د حال په ژبه گواه دى، دى دې لږ شاني د خپل زړه په غږ باندې هم غوږ کېږدي! او وادې وري! او متوجه دې شي! چې زړه يې ورته څه وايي؟ دا وايي چې: آيا سره د دومره لورينې او بښگلوي (بخشش) ته ناشکري، ځينې اسلاف د ﴿وَإِنَّهُ﴾ ضمير د رب په لوري اړوي، يعنى د ده رب د هغه ناشکري او کفران ته گوري.

وَإِنَّهُ لِحُبِّ الْغَيْرِ لَشَدِيدٌ

او بېشکه دا (انسان) په مينه محبت د مال کې خامخا زيات قوي ډېر سخت دى.

تفسير: يعنى حرص، طمع، بخل امساک او نورو رذائلو هغه پوند گرځولى دى، د دنيا د زرو او مال په مينه کې دومره ډوب شوى دى چې خپل حقيقي منعم يې هېر کړى دى، او نه پوهيږي چې وروسته له دې نه به يې څه حال کېږي؟.

أَفَلَا يَعْلَمُ إِذَا بُعْثِرَ مَا فِي الْقُبُورِ ۖ وَحُصِّلَ مَا فِي الصُّدُورِ ۖ

آيا پس نه پوهيږي (دا انسان) کله چې را پورته شي راوړځي هغه چې په قبورو کې دي (مړي). او محقق رابښکاره کړى شي هغه (عقائد او ارادې) چې په سينو د دوى کې دي.


تفسير: يعنى هغه وخت هم راتلونکى دى چې مړي به له خپلو هدير و ځنې ژوندي ايستل کېږي، او هغه خبرې چې په زړونو کې پټې دي؛ گردې څرگنديږي، نو هلته به کتل کېږي چې له دې مال څخه څه گټې اخيستی شي؟ او دا نالايق او کافر به څنگه ځانونه ژغوري، که دا بې حيا په دې خبره باندې پوهېدى؛ نو هيڅ کله به د مال په مينه کې دومره نه ډوبېدل، او داسې حرکتونه به يې نه کول.

إِنَّ رَبَّهُم بِهِمْ يَوْمَئِذٍ لَّخَبِيرٌ

بېشکه رب د دوى په دوى باندې په دغې ورځې کې خامخا ښه پوه خبردار دى (نو موافقه جزاء به پرې ورکړي).

تفسير: يعنى که څه هم د الله علم هر وخت د بندگانو پر پټه او ښکاره باندې محيط دى، خو پرله پسې د ده علم او پوهه پر بندگانو ظاهرېږي، او هيچا ته ځاى د دې خبرې نه پاتې کېږي چې له هغې څخه انکار وکړي.

تَمَّتْ سُوْرَةُ الْعَادِيَّاتِ بِفَضْلِ اللَّهِ تَعَالَى وَمَنَّةٍ وَكَرَمِهِ.



سُورَةُ الْقَارِعَةِ

«د (القارعة) سورت مكي دى، (۱۱) آيت يوه ركوع لري، په تلاوت كې (۱۰۱) په نزول كې (۳۰) سورت دى، وروسته د (قريش) له سورت نه نازل شوى دى.»

بِسْمِ اللَّهِ الرَّحْمَنِ الرَّحِيمِ

(شروع کوم) په نامه د الله چې ډېر زيات مهربان پوره رحم کوونکى دى.

الْقَارِعَةُ ۝ مَا الْقَارِعَةُ ۝ وَمَا أَدْرَاكَ مَا الْقَارِعَةُ ۝

(هغه) ټکوونکې (د زړونو، ورځ د قیامت). څه ده هغه ټکوونکې (د زړونو؟، قیامت). او څه شي پوه کړى يې ته چې څه ده هغه ټکوونکې (د زړونو، قیامت).

تفسير: له (القارعة) څخه مراد قیامت دى، چې زړونه به له وېرې او فزع څخه سخت ټکانونه په کې خوري، او غوږونو ته د ډېرو سختو غږونو له اورېدلو څخه رېږ پېښېږي، مطلب دا دى چې د قیامت د حادثې د دې وپروونکې منظرې او نندارې څه بيان وکړ شي، يواځې د هغو د ځينو آثارو او نښو څه خبرې لاندې ويلی کېږي چې له هغو څخه د هغې د شدت او د سختۍ اندازه لگولی شي.

يَوْمَ يَكُونُ النَّاسُ كَالْفَرَاشِ الْمَبْتُوثِ ۝

(ټکوي به زړونه) په هغه ورځ کې چې ګرځي خلق لکه واړه پتنگان خواره خواره کړى شوي (يو په بل ختونکي).

تفسير: يعنې هر يو به په يوه لوري په بې تابي او وارخطايۍ سره منډې وهي او ځغلي، ګواکې دا تشبیه له وړو پتنگانو سره د ضعف، کثرت، حرکت، بې انتظامۍ او بې تابي له پلوه ورکړى شوې ده.

وَتَكُونُ الْجِبَالُ كَالْعِهْنِ الْمَنْفُوشِ ۝

او به ګرځي غرونه (له هيڅه په دغې ورځې کې) لکه وړۍ رنگينې شيندلې شوې (د نداف په لينده).

تفسير: يعنې لکه چې نداف او ډانډس پخپل ډنډت او لينده سره پنبه يا وړۍ وهي او پړسوي يې، او له هغو څخه د حجم په لحاظ يو لوى شى جوړوي، او بيا په يو يو کولو او لږ ښورولو سره هغه الوځي، او يوه خوا بل خوا يې رغړوي، همداسې به د قیامت په ورځ کې غرونه هم الوځي، او سره متفرق کېږي به، او په رنگ ورکړيو شويو وړيو سره به يې ځکه تشبیه ورکړى شوي وي؛ چې هغه ډېرې کمزورې او سپکې دي.

فَأَمَّا مَنْ ثَقُلَتْ مَوَازِينُهُ ۝ فَهُوَ فِي عِيشَةٍ رَاضِيَةٍ ۝

پس هر چې هغه څوک چې دروند شي (په دغې ورځې کې) وزن (د عملونو، يا اعمال) د ده؛ نو هغه به وي په ښه ژوندون چې راضي به وي (په جنت کې).


تفسير: يعني د هر چا عمل چې دروند وي؛ هغه به په هغې ورځې کې په زړه پورې خوښي او هوسايي او آرامۍ کې وي، که کوم عمل په ليدلو کې ډېر لوی عمل ښکاري؛ خو په منځ کې يې د ايمان اغېزه (اثر)، د اسلام اثر، د اخلاص روح نه وي؛ نو هغه عمل د الله تعالى په دربار کې څه وزن او دروندوالی نه لري، لکه چې د (کھف) د سورت په (۱۲) رکوع کې (۱۰۵) آيت څمونږ دغه تفسير کې داسې راغلي دي: ﴿فَلَا تُقِيمُ لَهُمْ يَوْمَ الْقِيَمَةِ وَزْنًا﴾

وَأَمَّا مَنْ خَفَّتْ مَوَازِينُهُ ۖ فَأُمُّهُ هَاوِيَةٌ ۚ وَمَا أَدْرَاكَ مَا هِيَةٌ ۚ نَارُ حَامِيَةٍ ۚ

او هر چې هغه څوک چې سپک شي وزن (د عملونو يا اعمال) د ده؛ نو ځای د اوسېدلو د ده به هاوويه وي. او څه شي پوه کړې ته چه څه ده دغه (هاويه). اور دی خورا تود (چې منکران په کې پرمخي غورځولی کېږي).

تفسير: يعني هغه عذاب چې په دغې طبقې کې شته د ځينو سړيو په فکر کې نشي راتلی، نو بس دومره وپوهېږئ چې يو اور دی ډېر تود چې سره خوټېږي، او داسې سوځوونکي دی چې د هغه په مقابل کې بل اور ته تود نه وایه شي، الله مو دې له دې اوره او له نورو رېږو څخه پخپل فضل او مهرباني سره وساتي !.

تمت سورة القارعة بفضل الله تعالى ومنه وكرمه.



سُورَةُ التَّكَاثُرِ

«د (التكاثر) سورت مكي دى، (۸) آيت يوه ركوع لري، په تلاوت كې (۱۰۲) په نزول كې (۱۶) سورت دى، وروسته د (الكوثر) له سورت نازل شوى دى.»

بِسْمِ اللَّهِ الرَّحْمَنِ الرَّحِيمِ

(شروع كوم) په نامه د الله چې ډېر زيات مهربان پوره رحم كوونكى دى.

أَلْهَكُمُ التَّكَاثُرُ ۚ حَتَّى زُرْتُمُ الْمَقَابِرَ ۚ

مشغول كړي يئ تاسې (له عبادته) فخر كولو (يو له بله په ډېروالي د مال، اولاد او قام). تر هغه پورې چې ورشئ هديرو ته (مړه شئ، خښ شئ).

تفسير: يعنې د مال او د اولاد د كثرت او د دنيا د مال او د شتو حرص سړى په غفلت كې اچوي، نه د الله تعالى د لورينې فكر ورته پرېږدي چې راشي، نه د آخرت په خيال كې لويږي، پس شپه او ورځ په همدې فكر كې لگيدلى وي، په هر ډول چې كيږي بنايي ځما مال او شته رازيات شي، او كور كهول مې له گړدو كورنيو او كهولو څخه ښه او لوړ وي، لا دا د غفلت پرده له مخه يې نه وي لرې شوې چې مرگ ورته راوړسېږي، كله چې په قبر كې كېښود شي؛ نو هلته وربكارېږي چې په سخت غفلت او هېره كې لوېدلى وو، او هغه شيان چې د څه مودې له پلوه د ده په سترگو كې ښه ښكارېده؛ وروسته له مرگه هغه گړد هيڅ بلكه د ده د ځان نقصان ثابت شو.

كَلَّا سَوْفَ تَعْلَمُونَ ۚ ثُمَّ كَلَّا سَوْفَ تَعْلَمُونَ ۚ

نه ده داسې وړ (لايق)، ژر ده چې پوه به شئ تاسې (پخپلې خطايې باندې). بيا بيا ځي داسې نه ده وړ (لايق)، ژر ده چې پوه به شئ تاسې (پخپلې خطايې باندې).

تفسير: يعنې وگورئ! په څو څو ځلې په تأكيد تاسې ته ويل كيږي چې ستاسې دا خيال صحيح نه دى چې: «د مال او اولاد او نورو شتو ډېروالي په كار راتلونكى شى دى»، عنقریب تاسې به يې معلوم كړئ چې دا زائل او فاني څيزونه هيڅكله د فخر او مباھلت لايق نه وو، بيا وپوهېږئ چې آخرت داسې يو شى نه دى چې له هغه څخه انكار يا غفلت وكړئ شي، په مخ كې به تاسې ته دا درښكاره شي چې اصلي ژوندون عيش او هوسايي په آخرت كې ده، او د دنيا ژوندون د هغې په مقابل كې پرته له يوه خوب او خيال ځنې بل شى نه دى.

كَلَّا لَوْ تَعْلَمُونَ عِلْمَ الْيَقِينِ ۚ

نه ده داسې، كه تاسې پوهيدلى (په خرابۍ د عاقبت د تكاثر او تفاخر) په علم اليقين سره (نو داسې به مو نه كول).

تفسير: ستاسې دا خيال هر گز صحيح نه دى، كه تاسې په يقيني ډول او د صحيحو دلائلو په وسيله په دې خبرې پوهېدئ چې د آخرت په مقابل كې د دنيا شيان هيڅ دي؛ نو هيڅكله به مو غفلت نه كاوه.

لَتَرَوُنَّ الْجَحِيمَ ۖ ثُمَّ لَتَرَوْهَا عَيْنَ الْيَقِينِ ۖ

قسم دی چې خامخا وبه وینئ تاسې هر ورو مرو دوزخ. بیا به خامخا و وینئ تاسې هر ورو مرو هغه (دوزخ) په سترگو د یقین سره.


تفسیر: یعنې د غفلت او د انکار نتیجه دوزخ دی، او تاسې ضرور د هغه لیدونکي یئ، پومبی د هغه څه اثر به «برزخ» کې په نظر درشي، بیا به یې په آخرت کې په پوره ډول و وینئ، او عین الیقین به مو حاصلېږي.

ثُمَّ لَتَسْأَلَنَّ يَوْمَئِذٍ عَنِ النَّعِيمِ ۖ

بیا به خامخا پوښتنې وشي له تاسې څخه هر ورو مرو په دغې ورځې کې له نعمتونو هوساینو نه (چې درکړي یې وو تاسې ته په دنیا کې).

تفسیر: یعنې په هغه وخت کې به وپوښتلې شئ چې: «اوس راوښئ د دنیا د نعمتونو او د عیش او د هوسایۍ حقیقت څرنگه وو؟ یا هلته پوښتل کېږي: هغه ظاهري، باطني، آفاقي، انفي، جسماني، روحاني نعمتونه چې ما تاسې ته په دنیا کې عطاء کړي وو؛ تاسې د هغه شکر او حق په څه ډول اداء کړی دی؟ او د خپل حقيقي منعم په خوښولو کې مو تر کوم ځای پورې سعي او زیار ایستلی دی».

تَمَّتْ سُورَةُ التَّكْوِيْنِ بِفَضْلِ اللَّهِ تَعَالَى وَمِنَّهُ وَكَرَمُهُ.



سُورَةُ الْعَصْرِ

«د (العصر) سورت مکی دی، (۳) آیته یوه رکوع لري، په تلاوت کې (۱۰۳) په نزول کې (۱۳) سورت دی، وروسته د (الانشراح) له سورت نه نازل شوی دی.»

بِسْمِ اللَّهِ الرَّحْمَنِ الرَّحِيمِ

(شروع کوم) په نامه د الله چې ډېر زیات مهربان پوره رحم کوونکی دی.

وَالْعَصْرِ ۱ إِنَّ الْإِنْسَانَ لَفِي خُسْرٍ ۲

قسم دی په عصر. چې بېشکه انسان خامخا په زیان کې دی (په صرف کولو د عمر سره په فاني مطالبو کې).

تفسیر: عصر زمانې ته وايي، یعنې قسم په زمانې باندې چې د انسان عمر هم په کې داخل دی، چې دا عمر د سعادتو او کمالاتو د گټلو لپاره یوه لویه پټګه ده، او په کې عجائب او غرائب دي په اقسامو سره، قسم دی د مازدیګر په وخت باندې چې د دنيوي کارونو او وظیفو له پلوه یو ځان ته اهمیت او مشغولیت لري، او د لمانځه اداء یې سخته ده، ځکه چې خلق مشغول وي په دنيوي کارونو خپلو کې، او د دیانت له سببه د خورا لوی فضیلت وخت دی، تر دې چې رسول اکرم صلی الله علیه وسلم فرمایلي دي: «د هر چا نه چې د (عصر) لمونځ فوت شي؛ لکه چې د هغه ګرد کور او د ژوندون شیان لوټ شوي وي»، یا قسم دی ځما په پاکه زمانه د پیغمبر صلی الله علیه وسلم باندې چې په هغې کې د عظمی رسالت او کبری خلافت رها او نور ډېر ښه څلیري، او بهتر او غوره ده له نورو زمانو څخه، او د «والعصر» د قسم ځواب دغه دی چې:

﴿إِنَّ الْإِنْسَانَ لَفِي خُسْرٍ﴾ «بېشکه انسان خامخا په زیان کې دی»، له دې څخه به زیات زیان څه وي چې د واورې خرڅوونکي غوندې د هغه د تجارت رأس المال چې د هغه عزیز عمر دی؛ شېبه په شېبه (لحظه په لحظه) لږیږي، که دی په دې ژر ورته کې هیڅ یو داسې کار ونه کړي چې هغه یواځې د دې تللي عمر پټګه (سرمایه) وبللی شي، یا یې په درد وخورې، بلکه یو ابدي او غیر فاني متاع او د تل لپاره د کار شې وګرځي، نو زیان او خساره یې خو زیاتېږي.

إِلَّا الَّذِينَ آمَنُوا وَعَمِلُوا الصَّالِحَاتِ وَتَوَّصُوا بِالحَقِّ ۚ وَتَوَّصُوا بِالصَّبْرِ ۚ

مګر (خو زیانکاران نه دي) هغه کسان چې ایمان یې راوړی دی، او کړي یې دي ښه (عملونه)، او وصیت یې کړی وي یو بل ته په حقه سره چې ایمان دی، او وصیت یې کړی وي یو بل ته په صبر (په طاعت او مصیبت او له معصيته).

تفسیر: یعنې انسان ته د زیان څخه د ژغورلو لپاره د څلورو شیانو ضرورت دی:


(۱): په الله تعالی او په رسول الله صلی الله علیه وسلم او ټولو ایمانیاتو باندې ایمان راوړل، او د هغه په هداياتو او وعدو باندې اخروي وي یا دنيوي؛ پوره یقین لرل.

(۲): د دې یقین اثر او اغېزه نه ښايي چې یواځې په قلب او دماغ پورې محدوده وي، بلکه ښايي چې په جوارحو کې هم څرګنده شي، او د هغه چارې او اعمال او ژوندون د ده د زړه هنداره وي.

(۳): دی پخپلې انفرادي اصلاح او فلاح باندې قناعت ونه کړي، بلکه د خپل قوم او ملک ګټې او اجتماعي مفاد هم ښايي د ده تر کتنې او نظر لاندې وي!، هر کله چې دوه مسلمانان سره وويني؛ ښايي يو له بله سره په ورين تندي خبرې اترې وکړي، او په قول او فعل او هره معامله کې دې پرته له ديانت او صفايي څخه بل کار نه کوي!، او تل دې يو بل ته د صداقت، امانت تأكيد وينا وکړي!.

(۴): هر يوه له ښايي چې تل بل ته دا وصيت او نصيحت کوي چې د حق په معامله او د شخصي او قومي اصلاح په لاره کې چې هر څومره سختي او زيار او رېږونه ورپېښ شي، يا له طبعي مخالفې چارې په مخ ورته راشي؛ دا ګردې دې په پوره صبر او استقامت سره تحمّل کړي، او هيڅکله دې پل د ښکې له لارې څخه کوږ نه ږدي!، هغه خوش قسمت انسانان چې د دې څلورو اوصافو جامع او لرونکي وي، او دوی سره د خپل کمال د نورو په تکميل کې هم زيار کوي؛ نو د هغوی نوم د دنيا په صفحاتو کې تل ژوندی پاتې کېږي.

تمت سورة العصر بفضل الله تعالى ومنه وكرمه.



سُورَةُ الْهُمَزَةِ

«د (الهمزة) سورت مكي دی، (٩) آيت يوه ركوع لري، په تلاوت كې (١٠٤) په نزول كې (٣٢) سورت دی، وروسته له (القيامة) د سورت څخه نازل شوی دی.»

بِسْمِ اللَّهِ الرَّحْمَنِ الرَّحِيمِ

(شروع کوم) په نامه د الله چې ډېر زیات مهربان پوره رحم کوونکی دی.

وَيْلٌ لِّكُلِّ هُمَزَةٍ لُّمَزَةٍ ۝

افسوس هلاکت، یا کنده د دوزخ، یا خرابي ده هر طعن لگوونکي عیب گر لره.

تفسیر: یعنې له خپل ځان څخه نه خبریږي، او نور حقیر گڼي طعني ورکوي، او د هغوی په واقعي یا غیر واقعي عیبونو پسې لویډلي وي او لټوي یې.

الَّذِي جَمَعَ مَالًا وَعَدَّدَهُ ۝

هغه (طعن لگوونکی عیبگر) چې جمع کړی یې دی مال، او وار وار یې شمېرلی او ذخیره کړی یې دی.

تفسیر: یعنې طعني ورکول او عیب لټول د تکبر منشأ ده، او د تکبر سبب مال دی، چې د حرص لامله یې له هرې خوا ځان ته راټولوي، او بخیلان د حرص لامله هرې خوا ته لاس او پښې اچوي، او د بخل له سببه خپلې گټې شمېرلې ساتي، او یو پول او پیسه ترې نه خرڅ کوي، زیاتره بخیل مالداران داسې دي چې هغوی خپلې نغدې څو څو ځلې شمیري، او حسابونه یې جوړوي، او له دې شمېرلو څخه هر ځلې بېل بېل خوند او مزه اخلي.

يَحْسَبُ أَنَّ مَالَهُ أَخْلَدَهُ ۝

گمان کوي چې بېشکه مال د ده به تل ژوندی لري دی.

تفسیر: یعنې له دې چارو څخه دا ښکاري چې لکه دا مال هیڅ چیرې نه ورځنې جلا کیږي، بلکه تل به دی له ارضي او سماوي آفتونو څخه ساتي؟.

كَلَّا لَيُنْبَذَنَّ فِي الْحُطَمَةِ ۝

نه ده داسې (بلکه مې به شي، او خلاص به یې نه کړي دا مال له عذابه)، قسم دی چې خامخا وبه غورځولی شي هرومرو (دا جمع کوونکی) په هغه شي کې چې ماتوونکی سوځوونکی دی د هر شي.

تفسیر: یعنې دا خیال بالکل چټي دی، مال خو تر هديرې پورې هم له چا سره نه ځي، نو وروسته له هغه به څه ترې واخیست شي، گرد مال او دولت به همداسې پاتې وي، او دا بدبخت به پورته کړي، او په دوزخ کې به یې وغورځوي.

حطمة: هغه سخت ماتوونکي اور ته وایه کيږي چې هر شی سمدلاسه به له لویې او اوږدو لمبو څخه وسوځوي.

وَمَا أَدْرَاكَ مَا الْحَطْمَةُ ۖ نَارُ اللَّهِ الْمُوقَدَةُ ۖ الَّتِي تَطْلُعُ عَلَى الْأَفْدَةِ ۖ

او څه شي پوه کړی یې ته، څه شی دی ماتوونکی سوځوونکی د هر شي. اور د الله دی بل کړی شوی. هغه (اور) چې خيږي پر زړونو باندې (نو سوځوي يې).

تفسير: يعنې ښه وپوهېږئ چې دا اور د بندګانو نه دی، بلکه د الله تعالی بل کړی شوی اور دی، د هغه سوځېدل چې په بدن باندې لګيږي؛ سمدلاسه زړه ته رسيږي، بلکه يو بل ډول سوځېدل به داسې وي چې له زړه څخه شروع شوي نور بدن ته سرايت کوي.

إِنَّهَا عَلَيْهِمْ مُّوَصَّدَةٌ ۖ

بېشکه دا اور به په دوی باندې بند کړی شوی وي.


تفسير: يعنې کافران په دوزخ کې غورځول کيږي، بيا د دوزخ ورونه پرې تړل کيږي، او هيڅ د وتلو لار به نه وي، تل به په هغه کې پاتې او سوځيږي.

فِي عَمَدٍ مُمَدَّدَةٍ ۖ

په سترو رابښکلیو شويو اوږدو سره.

تفسير: يعنې د اور لمبې د اوږدو اوږدو سترو په ډول پورته کيږي، يا دا چې دوزخيان په اوږدو سترو کې سخت تړل کيږي، چې د سوځېدلو په وخت کې هيڅ ونشي خوځېدلی، چې د دې خوا او هغې خوا له خوځېدلو د عذاب د څه سپکتيا توهم کېدی شي، او ځينې وايي: د دوزخ خوله په اوږدو اوږدو سترو سره بنديږي، چې له يوې خوا څخه بلې خوا ته رابښکلي شوي وي، والله أعلم.

تَمَّتْ سُورَةُ الْهُمَزَةِ بِفَضْلِ اللَّهِ تَعَالَى وَمِنَّهُ وَكْرَمَهُ.



سُورَةُ الْفِيلِ

«د (الفيل) سورت مکي دی، (۵) آيت يوه رکوع لري، په تلاوت کې (۱۰۵) په نزول کې (۱۹) سورت دی، وروسته د «الکافرون» له سورت نه نازل شوی دی.»

بِسْمِ اللَّهِ الرَّحْمَنِ الرَّحِيمِ

(شروع کوم) په نامه د الله چې ډېر زيات مهربان پوره رحم کوونکی دی.

الْمُتَرَكِّفُ فَعَلَ رَبُّكَ بِأَصْحَابِ الْفِيلِ

آيا نه وو ليدلی تا، نه يې خبر؟ چې څرنگه کار کړی وو رب ستا له خاوندانو د فيل سره.

تفسير: يعنې د فيل د خاوندانو سره هغه معامله چې ستاسې پروردگار وکړه؛ هغه به ضرور تاسې ته معلومه وي، ځکه چې دا واقعه د نبي کریم صلی الله عليه وسلم له با سعادت ولادت څخه څو ورځې پخوا شوې وه، او د ډېر شهرت له سببه چې د هر لوی او کوچني په ژبه يادېده، او د دې قرب عهد او د تواتر په بناء الله تعالی دا علم په رؤیت سره تعبير وږمايه.

الْمُيَجَّعِلُ كَيْدَهُمْ فِي تَضْلِيلٍ

آيا نه يې وو ګرځولی (هغه) کيد مکر د دوی په ګمراهۍ زيانمنی بطلان کې.

تفسير: يعنې هغو کسانو غوښتل چې د الله تعالی کعبه ورانه او خپله مصنوعي کعبه ودانه کړي، نو دا ونه شوه کېدی، او الله تعالی د هغوی ګردې ترنې بېکاره او ټول تدابير يې بې اثره وګرځول، او د کعبې شريفې د تباهۍ د فکر له سببه دوی پخپله تباه او بېکاره شول.

وَأَرْسَلَ عَلَيْهِمْ طَيْرًا أَبَابِيلَ ۖ تَرْمِيهِمْ بِحِجَارَةٍ مِّن سِجِّيلٍ

او راوړې لېږل په دوی باندې مرغان ټولګي ټولګي. چې وېشتل يې هغوی په کاڼو سره چې له خټو په اور پخو شويو څخه جوړ شوي وو.

تفسير: د أصحاب فيل لنډه قصه دا ده: د حبشې د ټولواک (باچا) له خوا په يمن کې يو (ابرهه) نامې حاکم مقرر وو، هغه وليد چې د عربو ګرد خلق کعبې شريفې ته ځي، او هلته حجونه کوي، نو ويې غوښتل چې د خلقو توجه ځان ته ورکش کړي، نو دا تدبير يې له ځان سره وسنجاوه چې د خپل عيسوي دين په نامه يوه لويه کتبه (عبادتخانه) جوړه کړي، چې د هر راز تکلفاتو او د راحت او هوسايي او ساعت تېری اسباب په کې غونډه کړی شوي وي، او غوښتل يې چې په دې ډول به خلق اصلي کعبه پرېږدي، او د دې مکلفې او مرصعې عبادتخاني په لوري به راځي، او د مکې د حج بيروبار به مات شي، لکه چې د يمن په يو لوی ښار کې يې چې (صنعاء) نومېږي؛ مصنوعي کعبه جوړه او ډېر مال او شته يې پرې خرڅ کړي وو، خو سره له هغه هم خلق ورته متوجه نشول، کله چې عرب په تېره قريش له دې خبرې څخه خبر شول؛ سخت خپه او په قهر شول، ځينې په قهر شوي هلته اودس ماتي ته کېناستل، ځينې وايي چې: کوم عرب اور بل کړی وو، چې د هغه کوم بخرکی الوتلی په هغې ماني کې ولګېد، ابرهه له دې پېښې څخه ډېر په قهر


شو، او غوټه يې کړه چې پر کعبې شريفې باندې سره له ډېرو فوجونو او يونوميالي فيل چې (محمود) نومېده، يرغل وروړي او ورانه يې کړي، هغې عربي قبيلې چې په لاره کې يې له هغه سره مقاومت وکړ د هغوی له لاسه ماتې وکړه، او أصحاب الفيل په ډېر قوت او سامانې سره مکې شريفې ته ورسېدل، د رسول اکرم صلی الله عليه وسلم نيکه «عبد المطلب» په دې وخت کې د قريشو سردار او د کعبې شريفې لوی متولي وو، کله چې دوی له دې پېښې څخه خبر شول؛ ويې ويل: «خلقو! تاسې د خپلو ځانونو ساتنه وکړئ!»، د کعبې ساتنه به هغه څوک وکړي چې مالک يې دی، کله چې ابرهه پخپل مخ کې هيڅ يو مانع ونه لیده؛ نو يقين يې راغی چې د کعبې وړانول اوس يو اسانه کار دی، ځکه چې ځما پر مخ کې هيڅ څوک مقابلې کوونکي نه دي، کله چې مکې معظمې ته نژدې د «مُحَسِّر» وادي ته ورسېد چې د يوې کنډې نوم دی؛ نو د لوی سيند له لوري د شنو او ژېړو مرغانو کوچنی کوچنی ډلې وربکاره شوې، چې د هغوی په منښو کو او منگلو کې وړو کې کنکرې وې، چې جوړې شوې وې له خټو څخه په پخولو سره لکه خښتې يا قدرتي وې لکه کوتکاني، دې عجيب او غريب مرغانو ټولې ټولې کنکرې پر لښکر وروولې، د الله په قدرت به دا د کنکرو ویشتل کټ مټ (هوبهو) لکه د ټوپکو پر هغوی باندې اثر او اغېزه کوله، او په هر چا چې لگېده له بلې خوا به يې وتله، او عجيب ډول بوسي ماده به يې پرېښوده، ډېر ډېر لښکر يې هلته مړه شول، هغه چې وتښتېدل په نورو رېږو (تکليفونو) سره اخته او په کې مړه شول، ځينې وايي: دا پېښه د محمد رسول الله صلی الله عليه وسلم له ولادت څخه پنځوس ورځې پخوا شوې ده، ځينې وايي: دا پېښه په هغې ورځې کې شوې ده چې محمد صلی الله عليه وسلم په کې تولد شو، ځکه چې دا يوه اسماني نښه د دوی د بختور راتگ ده، او يوه غيبې اشاره ده چې الله تعالی د خپل کور او د بندگانو په فوق العاده ډول سره هم ساتنه کوي، او د دې کور متولي هم له نورو څخه سره د خپل مقدس پيغمبر صلی الله عليه وسلم په ښه شان ساتي، او دښمنانو ته هسې موقع نه پرېږدي چې دوی کعبې شريفې يا د کعبې شريفې رښتينو خادمانو ته څه تکليف او ضرر ورپېښ کړي.

فَجَعَلَهُمْ كَعَصِفٍ أَلْوِلٍ

نو ويې کړ ځاوه دغه لښکر په شان د وښو خوړليو شويو پايمال کړيو شويو.

تفسير: په شان د هغو وښو او پاڼو د فصل يا خوړلې شوې گياه چې غوايي، غوا او نور حيوانات يې خوري او پاتې يې په اخور کې وي، يعنې داسې تيت او پرک او منتشر بد صورت مبتدل بېکاره او ټکر ټکر شول، لکه پاتې واښه د حيواناتو.

تَمَّتْ سُوْرَةُ الْفِيلِ بِفَضْلِ اللَّهِ تَعَالَى وَمَنَّةٍ وَكَرَمِهِ.



سُورَةُ قُرَيْشٍ

«د (قریش) سورت مکي دی، (۴) آيت يوه رکوع لري، په تلاوت کې (۱۰۶) په نزول کې (۲۹) سورت دی، وروسته د «التین» له سورت نه نازل شوی دی».

بِسْمِ اللَّهِ الرَّحْمَنِ الرَّحِيمِ


(شروع کوم) په نامه د الله چې ډېر زیات مهربان پوره رحم کوونکی دی.

لَا إِلَهَ إِلَّا هُوَ ۖ قُرَيْشٌ ۖ الْفَهْمُ رَحْلَةُ الشَّتَاءِ وَالصَّيْفِ ۖ فَلْيَعْبُدُوا رَبَّ هَذَا الْبَيْتِ ۖ الَّذِي أَطْعَمَهُمْ مِنْ جُوعٍ ۖ وَآمَنَهُمْ مِنْ خَوْفٍ ۖ

له جهته د انس او الفت د قریشو یو له بل سره. له جهته د انس او الفت د دوی په سفر د ژمي کې او (په سفر د) اوږي کې. نو ښایي چې بندګي وکړي دوی رب د دې کوټې (کعبې) ته هغه (رب) چې طعام خواړه یې ورکړي دي دوی ته په لوږې کې، او امن یې ورکړی دی دوی ته له خوف وېرې څخه.

تفسیر: یعنې په مکې کې غله او نور خواړه نه پیدا کېده، نو ځکه د قریشو داسې عادت وو چې په هر کال کې به دوی دوه ځلې سفر کاوه، د ژمي په وخت کې د یمن په لوري چې تود دی، او په اوږي کې د شام په لوري چې یخ او زرغون ملک دی، د هر ځای خلقو به دوی د اهل حرم او د بیت الله د خادمانو په نامه سره پېژندل، او د دوی به یې ډېر عزت او احترام او خدمت کاوه، او د هغوی ځان او مال ته به یې لاس نه غځوو، نو ځکه دوی به له دې تګ او راتګ څخه په زړه پورې ګټې اخیستلې، او بیا په امن، اطمینان او ډاډینه سره پخپلو کورونو کې کېناستل، خوړل او خورول به یې، د حرم په شاوخوا کې به د غلا، داړې، لوټ او تالا شورماشور وو، خو پخپله په حرم شریف کې به د هغه احترام په سبب قراره قرارې وه، او د قریشو خلقو په ډېرې هوسایۍ او آرامۍ سره خپل ژوندون تېروه، نو د همدې انعام تذکره، یادونه دلته شوې ده، چې تاسو ته مې طعام او ډوډۍ درکړه، او امنیت، طمانیت، سکون او هوسایي مو دروښله، او د أصحاب الفیل له یرغل او تعرض څخه مو وساتلې، نو تاسې ولې د دې کور د څښتن الله تعالی بندګي نه کوئ؟ او د هغه رسول ته ولې رېږونه پېښوئ، آیا دا ډېره بې انتهای ناشکري او احسان هېرول نه دي؟ که په نورو خبرو نه پوهیږئ نو د دې ښکاره حقیقت په منلو کې چې پوهېدل یې ډېر اسان دي؛ ولې خپل ځانونه وړاندې وروسته کوئ؟.

تمت سورة قریش بفضل الله تعالى ومنه وکرمه.



سُورَةُ الْمَاعُونِ

«د (الماعون) سورت درې پرمېني آیات مګې او نور يې مدني دي، (۷) آيتونه يوه رکوع لري، په تلاوت کې (۱۰۷) په نزول کې (۱۷) سورت دی، وروسته د «التکاثّر» له سورت نه نازل شوی دی.

بِسْمِ اللَّهِ الرَّحْمَنِ الرَّحِيمِ

(شروع کوم) په نامه د الله چې ډېر زیات مهربان پوره رحم کوونکی دی.

أَرَأَيْتَ الَّذِي يُكَذِّبُ بِالْإِيمَانِ

آيا وينې ته هغه څوک چې دروغ وايي په ورځې د جزاء باندې (يعنې دروغ يې ګڼي)
تفسير: يعنې دغه مکذب کافر داسې وايي چې: له سره عدل او انصاف به نه کېږي، او د الله تعالي له لوري به د ښو او بدو بدل نه ورکاوه کېږي، ځينو د (دين) معنی «ملت» اخيستی دی، يعنې د حق مذهب او اسلام ملت دروغ بولي، ګواکې مذهب او ملت د هغوی په نزد هيڅ یو شی نه دی.

فَذَلِكَ الَّذِي يَدُعُّ الْيَتِيمَ

نو (که يې پېژنې؛ همدغه) همغه (څوک) دی چې رتي، شرې يتيم پلار مړي لره (په شرلو قبيحو سره).

تفسير: يعنې له يتيم او پلار مړي سره همدردي او خواخوږي چېرې؟ بلکه له هغوی سره په ډېره بېرحمۍ، غټ زړه توب، بد اخلاقي معامله کوي، او حق يې نه ورکوي، او اموال يې له خپل ځان سره په ناحقه ساتي.

وَلَا يَحْضُ عَلَى طَعَامِ الْمِسْكِينِ

نو نه کوي تېزول په طعام، خواړه ورکولو د مسکين باندې.
تفسير: يعنې نه دوی د غريبانو او محتاجانو خبر اخلي، او نه نورو ته ترغيب ورکوي.

قَوْلٍ لِلْمُصَلِّينَ الَّذِينَ هُمْ عَنْ صَلَاتِهِمْ سَاهُونَ

پس هلاکت افسوس، کنده د دوزخ، يا خرابي ده لپاره د لمونځ کوونکو. هغه کسان چې دوی له لمانځه خپله غافله بېخبره وي.

تفسير: يعنې نه پوهېږي چې لمونځ له چا سره مناجات دی؟ او د هغه مقصد څه دی؟ او د څومره اهتمام لايق او وړ دی؟ دا به څرنگه لمونځ وي چې کله يې نه کوي، او کله يې کوي، وخت او بې وخته پرې ودرېږي، په دنيوي چارو او خبرو کې په لوی لاس وخت تنګوي، او بيا يې چې کوي هم؛ يو څو ټونګې وهي، او دېته هيڅ فکر نه کوي چې چاته مخامخ ولاړ يم؟ د «أحکم الحاكمين» په دربار کې په څه شان حاضري ورکوم؟ آيا الله تعالی يواځې ناسته ولاړه، سر په ځمکه لګول، کړېدل وينې، او (استغفر الله) ځمونږ زړونه نه وينې، آيا په دې کې د اخلاص او خشوع رنگ شته؟


په یاد یې ولرئ چې دا ګرد صورتونه په ﴿عَنْ صَلَاتِهِمْ سَاهُونَ﴾ کې درجه په درجه شامل دي، لکه چې ځینو اسلافو په دې تصریح کړې ده.

الَّذِينَ هُمْ بِرَأْوَنَ

هغه کسان دي چې دوی ریاکاري کوي (په عمل خپل کې، ځان ښوونه کوي خلقو ته).
تفسیر: یعنې یو لمونځ څه بلکه د هغوی نور عملونه هم له ریاکاری او نمایش څخه تش نه وي، ګواکې د دوی مقصد له خالق څخه سترګې اړول او د مخلوق خوښول دي.

وَيَمْنَعُونَ الْمَاعُونَ

او منع کوي دوی مال د زکات یا اسباب د معاونت امداد یو له بله.
تفسیر: یعنې زکات او صدقات او نور میراث خو نه ورکوي، بلکه معمولي شيان لکه لوبښي، رسی، تیر، یوم، لور، غلبیل، اوبه، مالګه، اور، تار، ستن او نور هم چا ته چې ترې وې غواړي نه یې ورکوي، چې د هغو ورکول په ګرده دنیا کې یو عام رواج دی.
تمت سورة الماعون بفضل الله تعالى ومنه وكرمه.



سُورَةُ الْكَوْثَرِ

«د (الکوثر) سورت مکي دی، (۳) آیتونه یوه رکوع لري، په تلاوت کې (۱۰۸) او په نزول کې (۱۵) سورت دی، وروسته د (العاديات) له سورت نه نازل شوی دی.»

بِسْمِ اللَّهِ الرَّحْمَنِ الرَّحِيمِ

(شروع کوم) په نامه د الله چې ډېر زیات مهربان پوره رحم کوونکی دی.

إِنَّا أَعْطَيْنَكَ الْكَوْثَرَ

بېشکه مونږ در کړی مو دی تاته کوثر (ډېر خیر یا ویا له په جنت کې).

تفسیر: یعنې په تحقیق سره ما در کړی دی تالره ای محمده کوثر چې په وزن د (فَوْعَل) دی، په معنی د کثرت، یعنې: در کړی مې دی تالره خیر کثیر چې علم او نبوت، قرآن او شفاعت دی، نو د دې لفظ لاندې ګرد دیني او دنیوي دولتونه او حسي او معنوي نعمتونه داخل دي، او له دې نعمتونو څخه یو لوی نعمت «حوض کوثر» هم دی، چې په دې نامه په مسلمانانو کې مشهور دی، او د هغه په اوبو باندې به د قیامت په ورځ خپل امت اوبه کوي.

فَصَلِّ لِرَبِّكِ وَانْحَرِي

نو لمونځ کوه لپاره در ب خپل او قرباني کوه !.

تفسیر: یعنې د دومره لوی انعام او احسان شکر هم ښايي لوی وي، او ښايي چې پخپل روح او بدن او مال سره پوره د خپل رب په عبادت کې مشغول او لگیا وي، په بدني او روحاني عباداتو کې له ګردو څخه لوی عبادت لمونځ دی، او په مالي عباداتو کې قرباني یو ممتاز حیثیت لري.


إِنَّ شَانِئَكَ هُوَ الْأَبْتَرُ

بېشکه دښمن ستا همغه دی بې بنیاده له هره خیره منقطع.

تفسیر: ځينو کفارو به در رسول اکرم صلی الله علیه وسلم په شان کې داسې ویل: دا سړی څوی نه لري، نو تر څو چې ژوندی وي خلق به یې نوم یادوي، خو وروسته له مرګه به یې څوک نوم اخلي؟ داسې بې هلک سړي ته په محاوراتو کې «ابتر» وایه کېده، «ابتر» په اصل کې لنډې «دم بریده» څاروي ته وایي، د هغه چا چې تر ده وروسته کوم نوم اخیستونکی پاتې نشي، ګواکې د هغه لکې هم پرې شوې ده، نو قرآن کریم دا راښيي: هغه چا ته چې الله تعالی خیر کثیر عطاء فرمایلی وي؛ تر ابد الآباد پورې د هغه نوم روڼ پاتې کیږي، او هغه ته «أبتر» ویل خورا ډېر حماقت او ناپوهي ده، په رښتیا سره هغه څوک چې داسې مقدسې او مقبولې هستۍ سره بغض، عناد او عداوت ولري؛ هغه له خپل ځانه وروسته څه د خیر ذکر او ښک اثر نه پرېږدي، نن چې دیارلس سوه اتیا کاله د محمد رسول الله صلی الله علیه وسلم له بعثت څخه تېر شوي دي، بیا هم ما شاء الله د هغه له روحاني اولاد څخه ګرده دنیا ډکه ده، او جسماني اولاده یې هم

د دوی د لویو له خوا ډېره زیاته په هر ملک کې شته، د دوی د دین صالحه آثار په عالم کې ځلېږي، د دوی یادول په ښه نوم، محبت او عقیده سره د کروړونو انسانانو زړونو ته خوښې بڼې، دوست او دښمن ټول د دوی د اصلاحي چارو ستاینه کوي، او مونږ مسلمانان یې د زړه له کومې حق او رښتیا بولو، پرته له دنیا څخه په آخرت کې بیا په هغه مقام محمود کې چې دوی به هلته ودرېږي، او هغه عامه مقبولیت او متبوعیت چې دوی ته علی رؤوس الأشهاد په برخه کېږي؛ هم ځمونږ د افتخار ځای دی.

تَمَّتْ سُورَةُ الْكَوْثَرِ بِفَضْلِ اللَّهِ تَعَالَى وَمِنَّهُ وَكْرَمَهُ.



سُورَةُ الْكَافِرُونَ

«د (الکافرون) سورت مکي دی، (۶) آیتونه یوه رکوع لري، په تلاوت کې (۱۰۹) په نزول کې (۱۸) سورت دی، وروسته د (الماعون) له سورت څخه نازل شوی دی».

بِسْمِ اللَّهِ الرَّحْمَنِ الرَّحِيمِ

(شروع کوم) په نامه د الله چې ډېر زیات مهربان پوره رحم کوونکی دی.

قُلْ يَا أَيُّهَا الْكَافِرُونَ

ووايه (ای محمده ! چې) ای کافرانو !

تفسیر: د قریشو څو تنو غټانو وویل: ای محمده ! راځه چې مونږ او تاسې روغه سره وکړو، تاسې تر یوه کال پورې ځمونږ د معبودانو عبادت وکړئ ! بیا په دویم کال کې مونږ ستا د معبود عبادت کوو، او داسې به هر یوه ټولګي ته د بل ټولګي له دین څخه څه برخه رسیږي، محمد رسول الله صلی الله علیه وسلم وفرمایل: «زه له الله تعالی څخه له دې نه پناه غواړم، چې د یوې ثانيې له مخې هم له هغه سره بل څوک یا شی شریک وګڼم»، بیا هغوی وویل: «ښه، نو تاسې ځمونږ د معبودانو مذمت مه کوئ، نو مونږ به هم ستا د پیغمبري تصدیق او ستا د معبود ستاینه (صفت) کوو»، نو په دې باندې دا سورت نازل شو، چې محمد رسول الله صلی الله علیه وسلم د کفارو په لویه جرګه کې ولوست، چې د هغه خلاصه د مشر کینو له طور او طریقې څخه پوره بېزاري ښکاروي، او د هغوی ځنې د تعلقاتو د انقطاع اعلان او بېزاري څرګندوي.

لَا أَعْبُدُ مَا تَعْبُدُونَ ۚ وَلَا أَنْتُمْ عِبُدُونَ مَا أَعْبُدُ ۚ

نه کوم زه (في الحال) عبادت د هغه شي چې تاسې يې عبادت کوئ (ای کافرانو چې بُتان دي).
او نه یی تاسې (ای کافرانو في الحال) عبادت کوونکي د هغه ذات چې زه یې عبادت کوم.

تفسیر: یعنې پرته له الله څخه د هغو معبودانو چې تاسې جوړ کړي دي، زه اوس عبادت نه کوم، او نه تاسې د هغه احد او صمد الله تعالی عبادت یې د نورو له شرکت څخه کوئ چې زه یې عبادت کوم، او په راتلونکې زمانې کې هم زه ستاسې د معبودانو عبادت نه کوم.

وَلَا أَنَا عَابِدٌ مَّا عَبَدْتُمْ ۚ وَلَا أَنْتُمْ عِبُدُونَ مَا أَعْبُدُ ۚ

او نه یم زه عبادت کوونکی (په وروستی زمانه کې) د هغه شي چې عبادت یې کوئ تاسې. او
نه یی تاسې (ای کافرانو په وروستی زمانه کې) عبادت کوونکي د هغه ذات چې زه یې عبادت کوم (چې الله دی).

تفسیر: یعنې وروسته له دې هم زه ستاسې د معبودانو عبادت کوونکی نه یم، او نه تاسې ځما د دغه واحد معبود یې له شرکته عبادت کوونکي یی، مطلب یې دا چې زه موحد یم، له شرک څخه اوس او په راتلونکې زمانې کې لرې تېستم، او تاسې سره له شرکته نه اوس، او نه په راتلونکې زمانې کې موحد کېدی شئ، سم له دې تقریر سره په دې آیتونو کې تکرار نه پاتې کیږي.

تنبيه: ځينې علماوو دا تکرار پر تائيد باندې حمل کوي، او ځينې په رومبنيو دوو جملو کې د حال او استقبال نفې او په وروستنيو دوو جملو کې د ماضي نفې اخلي، ځينې په رومبنيو دوو جملو کې د حال او وروستنيو دوو جملو کې د استقبال اراده ښکاره کړې ده (کما يظهر من ترجمة شيخ الهند)، ليکن ځينې محققينو په رومبنيو دوو جملو کې «ما» موصوله او په وروستنيو دوو جملو کې «ما» مصدريه گڼلې داسې وايي: «خما او ستاسې په منځ کې نه په معبود کې اشتراک شته، او نه د عبادت په طريقه کې، تاسې خو د بتانو عبادت کوئ چې هغوی خما معبودان نه دي، او زه د هغه الله تعالیٰ عبادت کوم چې د هغه په شان او صفت کې هيڅوک شريک کېدی نشي، او داسې واحد احد ستاسې معبود نه دی، علی هذا القياس تاسې څرنگه چې عبادت کوئ؟ ويې کړئ! لکه چې برېښه د کعبې په شاوخوا کې گډېږي، يا د الله تعالیٰ د ذکر او يادولو په ځای شپيلې وهی، زه داسې عبادت کوونکی نه یم، او همغسې چې زه يې عبادت کوم، او په ډېر خشوع او خضوع ورته مخامخ کېږم؛ تاسې د هغه توفيق نه لرئ، نو ځکه خما او ستاسې لاره بيخي جلا ده».

د دې حقير په خيال کې داسې راځي چې: رومبني جمله يې د حال او استقبال د نفې لپاره کېښوده شي، يعنې زه نه اوس او نه په راتلونکې زمانه کې ستاسې د معبودانو عبادت پرستش کولی شم، لکه چې تاسې يې له ما څخه غواړئ، او د ﴿وَلَا تَأْعَبِدْهُمْ﴾ مطلب د (حافظ ابن تيمية رحمه الله) په وينا داسې واخيست شي: کله چې زه د الله رسول یم، دا خما په شان کې نشته، او نه به مې کله ممکن شي په شرعي امکان چې د شرک مرتکب شم، تر دې چې په تېرې زمانې کې چې تاسې پخوا خما له بعثته بتانو، تيږو (گټو)، ونو او نورو ته عبادت کاوه؛ ما پرته له واحد الله تعالیٰ څخه د بل کوم شي عبادت نه دی کړی، وروسته له دې چې د الله تعالیٰ له لوري د وحي، د بينات، د هدی او د نورو ښوونو رڼا خوره شوه؛ کله ممکن دي چې زه په شرکياتو کې له تاسې سره مل شم، ښايي له همدې سببه دلته په ﴿وَلَا تَأْعَبِدْ﴾ کې اسميه جمله او په ما ﴿مَّا عَبَدْتُمْ﴾ کې د ماضي صيغه غوره شوي وي.


پاتې شول د کفارو احوال، نو د هغوی بيان يې په دواړو جملو کې يو شان وفرمايل: ﴿وَلَا أَنْتُمْ عِبُدُونَ مَّا عُبِدَ﴾ يعنې تاسې ای کفارو! د خپلو بدو استعداداتو او انتهايي بدبختيو په سبب د دې وړ (لايق) نه یئ چې په هيڅ وخت او هيڅ حال کې د واحد الله تعالیٰ بې له شرکته عبادت کوونکي شئ، تر دې چې د روغې د خبرې په منځ کې هم د شرک په چُرْت کې ډوب تللي یئ.

لَكُمْ دِينُكُمْ وَلِيَ دِينِ ۝

تاسې لره دين ستاسې دی (د شرک)، او ما لره دين (د توحيد، اسلام) خما دی.

تفسير: شاه صاحب (رحمه الله) ليکي: «يعنې هغه ضد چې تاسې کړی دی؛ څه فائده دررسوي؟ تر څو چې الله تعالیٰ فيصله وکړي»، اوس مونږ بالکل له تاسې څخه بېزاره يو، او د هغې فيصلې په انتظار کې يو، او په هغه دين قويم چې الله تعالیٰ مونږ ته مرحمت کړی دی؛ ډېر خوښ يو، تاسو چې د خپلو ځانونو لپاره د بدبختۍ هغه تگ خوښ کړی دی؛ هغه دې تاسې ته مبارک وي، هر يو فريق ته به د هغه د دود او دستور، او د راه او روش نتيجه پوره وررسېږي.

تَمَّتْ سُورَةُ الْكَافُرُونَ بِفَضْلِ اللَّهِ تَعَالَى وَمَنَّهُ وَكْرَمُهُ.



سُورَةُ النَّصْرِ

«د (النصر) سورت په «منی» په «حجة الوداع» کې کې نازل شوی دی، او په مدني سورتونو کې حسابيږي درې آیاتونه اویوه رکوع لري، او وروستی (۱۱۴) سورت دی په نزول کې (۱۱۰) سورت دی په تلاوت کې، وروسته د (التوبة) له سورت نه نازل شوی دی.»

بِسْمِ اللَّهِ الرَّحْمَنِ الرَّحِيمِ

(شروع کوم) په نامه د الله چې ډېر زیات مهربان پوره رحم کوونکی دی.

إِذَا جَاءَ نَصْرُ اللَّهِ وَالْفَتْحُ

کله چې راشي نصرت مرسته د الله، او فتح (د مکې).

تفسیر: لویه فیصله کوونکې خبره داده چې مکه معظمه چې د «حجاز» مرکز او د اسلام ډېرې نښې لري، فتحه شي، د عربو د زیاترو قبیلو سترگې هغې ته وې، پخوا له دې نه به یو یو، دوه دوه سړي په اسلام کې داخلېدل، خو د مکې معظمې له فتحې څخه وروسته ډلې ډلې داخلېدل، تر دې حده پورې چې د عربو جزیره گرده د اسلام په نور او رڼا رڼه او گړدو هستېدونکو یې د توحید کلمه ولوستله، او هغه مقصد چې عبارت د نبی کریم صلی الله علیه وسلم له بعثت څخه وو؛ پوره شو.

وَرَأَيْتِ النَّاسَ يَدْخُلُونَ فِي دِينِ اللَّهِ أَفْوَاجًا ۝ فَسَبِّحْ بِحَمْدِ رَبِّكَ

او وینې به ته خلک چې ننوځي به دین د الله کې فوج فوج، ډلې ډلې. پس تسبیح پاکي وایه سره له حمد ثناء د رب خپل.

تفسیر: یعنې وپوهېږئ چې د بعثت مقصود او د دنیا د هستوگنې مطلب چې د دین تکمیل او د کبرۍ خلافت تمهید دی؛ پوره شو، اوس د آخرت سفر نژدې دی، نو ښایي چې له دنیا څخه ځان فارغ کړئ، او د زړه له کومې آخرت ته متوجه شئ! او له پخوا څخه زیاتره د هغه تسبیح او تحمید ووايي، او په دې فتوحاتو او بریو باندې د هغه شکر اداء کړئ، او همېشه اوسې په استغفار باندې.

وَأَسْتَغْفِرُ لَهُ إِنَّهُ كَانَ تَوَّابًا ۝

او مغفرت بخښنه وغواړه له ده څخه، بېشکه چې دغه (الله) تل دی ښه توبه قبلوونکی (د مستغفرانو گنهگارانو).

تفسیر: یعنې ته ای محمد صلی الله علیه وسلم! ځانته او خپل امت ته استغفار ووايه، بېشکه چې دغه الله جل جلاله دی تل ښه توبه قبلوونکی.

تنبيه: دا سورت د رسول اکرم صلی الله علیه وسلم په آخر عمر کې نازل شوی دی، چې هغوی د دې له لوستلو څخه په دې خبره وپوهېد، چې ما په دنیا کې خپل دا راسپارلی شوی کار پای ته ورساوه، اوس نو د آخرت د سفر وار دی.

تمت سورة النصر بفضل الله تعالى ومنه وكرمه.

سُورَةُ تَبَّتْ

«د (تَبَّتْ) سورت مکي دی، (۵) آیتونه یوه رکوع لري، په تلاوت کې (۱۱۱) په نزول کې (۶) سورت دی، وروسته د (الفاتحة) له سورت څخه نازل شوی دی».

بِسْمِ اللَّهِ الرَّحْمَنِ الرَّحِيمِ

(شروع کوم) په نامه د الله چې ډېر زیات مهربان پوره رحم کوونکی دی.

تَبَّتْ يَدَايِي لَهَبٍ وَتَبَّ ۝

مات، هلاک دې شي دواړه لاسونه د ابې لهب او پخپله دی هم هلاک شه !.

تفسير: ابو لهب چې نوم يې «عبد العزى بن عبد المطلب» دی، د محمد رسول الله صلى الله عليه وسلم حقيقي تره وو، خو د خپل کفر او شقاوت له سببه د پيغمبر صلى الله عليه وسلم ډېر سخت دښمن وو، کله به چې ځمونږ پيغمبر صلى الله عليه وسلم په کومه مجمع او ډله کې د حق تعالى کومه خبره وېله؛ نو دې بدبخت به هغه صلى الله عليه وسلم په تيرو (کتیو) وېشته، او ډېر ځله له دې تيرو ويشتلو څخه د ده مبارک صلى الله عليه وسلم وجود ژوبلېده او وينې ترې بهېدې، يو ځلې رسول اکرم صلى الله عليه وسلم د «صفا» په غونډۍ باندې ودرېد، او گړدو ته يې ور غږ کړ، د دوی په غږ باندې گړد خلک سره ټول شول، دوی په ډېرې مؤثرې طريقې سره د اسلام دعوت شروع کړ، «ابو لهب» هم هلته وو، په ځينو رواياتو کې دي چې: د خپلو دواړو لاسونو په اوچت غورځولو سره يې وويل: «تَبَّا لَكَ سَائِرَ الْيَوْمِ، أَلْهَذَا جَمْعَتَنَا؟» «مات شه ! آيا د داسې خبرې د اورېدلو لپاره دې دلته سره راټول کړي يو؟».

لنډه يې دا چې د «ابو لهب» دښمني او شقاوت او له حق سره عداوت تر انتها پورې رسېدلې وو، سره له دې کله چې د الله تعالى له عذابه وېرول کېده؛ نو ويل به يې: «که چېرې په رښتيا سره دا کار کېدونکى وى؛ نو له ما سره مال او اولاد ډېر دى، چې زه هغه گړد په خپلې فديې کې ورکړم، او ځان له هغو عذابونو څخه وژغورم»، د ده ښځې «أم جميل» هم له رسول الله صلى الله عليه وسلم سره سخته هندۍ، ضد او عداوت درلود، او د «ابو لهب» د دښمنۍ د اور پيلو څه (خاشاک) وه، لکه چې دغه ښځه د دغې دښمنۍ په اور کې د ضد او عناد لرگي غورځول، او هغه يې لا پسې تېزاوه، په دې سورت کې د دې دواړو انجام راښوولى شوى دى، او داسې يوه تنبيه په کې شته: نر وي که ښځه، خپل وي که پردى، لوى وي که وړوکی، هر هغه کله چې د حق په عداوت باندې ملا وتړي؛ هغه بالاخره خوار او ذليل او تباه کېږي، لکه چې د پيغمبرانو ډېر نژدې خپلوان هم له هغه ذلت څخه ونه ژغورل شول، «ابو لهب» ته وگورئ ! چې د خپلو لاسو په خوځولو سره يې ځمونږ د پاک پيغمبر پر خلاف خبرې کولې، او پر خپل زور او قوت باندې مغرور وو، او د الله تعالى مقدس شريعت او د معصوم رسول الله صلى الله عليه وسلم پاک طريقت ته يې لاس ورغځاوه، څنگه يې لاسونه ورمات شول، او د هغه گړد هغه کوښښونه چې د حق په پټولو کې يې کول؛ خراب شول، او د هغه سرداري او لويي د تل لپاره د ده له لاسه ووته، گړدې چارې يې بېکاره شولې، غرور يې له سره ووت، او له زوره ولوېد، او د تباھۍ په کنده کې پرېوت، دا سورت مکي دى وائي چې د بدر له غزا څخه اووه ورځې وروسته په ده باندې يو بده سوځونکې او زهر لرونکې دانه وخته چې د هغې په سبب دى له کور او کهول څخه جلا کړ شو او هيڅوک ورته نه نيژدى کيدو چې هم هغلته مړ شو.

مَا أَغْنَىٰ عَنْهُ مَالُهُ وَمَا كَسَبَ ۖ

دفعه به نه کړي (دغه هلاکت لره) له دغه (ابي لهب) څخه (اصلي) مال د ده، او هغه چې ده کتلي وو (يعنې اولاده يې).

تفسير: يعنې مال، اولاد، عزت، وجاهت او لويي هيڅ يو «ابو لهب» له هلاکته ونه شو ژغورلی (ساتلی).

سَيَصْلَىٰ نَارًا إِذَا تَلَهَّبَ ۖ

ژر دی چې ننه به وځي (أبو لهب په قیامت کې) په اور خاوند د لمبو کې.

تفسير: يعنې وروسته له مړ کېدلو څخه «أبو لهب» ته سخت لمبې لرونکي اور رسېدونکي دی.

وَأَمْرَأَتُهُ حَمَّالَةَ الْحَطَبِ ۖ

او (ننه به وځي) ښځه د هغه (ابي لهب) اورته، په دې حال کې چې بار راوړونکې به وي د خسو (د دوزخ).

تفسير: د «ابي لهب» ښځه «أم جميل» سره له مالدارۍ ډېره بخیله او شومه وه، نو ځکه دا به په خپله ځنگل ته تله لرگي به يې راوړه او اغزي به يې ټولول، او ځمونږ د پيغمبر صلی الله عليه وسلم په لاره کې به يې د شپې له مخې هغوی ته اچول، چې هغوی ته د تهجد د تگ او راتگ په وخت کې رږ (تکليف) ورپېښ شي، فرمايلي يې دي: «دی لکه چې دلته د حق په دښمنۍ او د الله تعالی د پيغمبر په ايداء رسولو کې د خپل مېړه سره معاونت او مرستې کولې، په دوزخ کې به هم هغه سره داسې مرستې کوي»، ښايي چې هلته به هم د زقوم او ضريح چې د دوزخ اغزي لرونکې ونې دي لرگي راوړي، او د هغو په وسيله به د خپل مېړه د عذاب اور لا تودوي، لکه چې ابن کثير (رحمه الله) ويلي دي.


تنبیه: ځينو د «حَمَّالَةَ الْحَطَبِ» معنی چغل گر اخیستی دی، لکه چې د عربو په محاورو کې دالفظ په دې معنا سره هم وایه کيږي، او په پارسی کې چغل گر ته «هېزم کش» وایه شي.

فِي جِيدِهَا حَبْلٌ مِّن مَّسَدٍ ۖ

حال دا چې په غاړې د دې کې رسی ده له مضبوطو رسیو (پوټکیو د خرماوو) څخه.

تفسير: يعنې ډېره کلکه او مضبوطه چوځېدونکې رسی، له دې څخه زیاترو مفسرينو د دوزخ د اوسپنې غاړې او سلاسل مراد اخیستي دي، او دا تشبیه د «حَمَّالَةَ الْحَطَبِ» په مناسب ورکړی شوې ده، ځکه چې د لرگیو د بار تړلو کې رسی ته ډېر ضرورت پېښيږي.

تمت سورة تبت بفضل الله تعالى ومنه وكرمه.



سُورَةُ الْإِخْلَاصِ

«د (الاخلاص) سورت مکی دی، (۴) آیه یوه رکوع لري، په تلاوت کې (۱۱۲) په نزول کې (۲۲) سورت دی، وروسته د (الناس) له سورت څخه نازل شوی دی.»

بِسْمِ اللَّهِ الرَّحْمَنِ الرَّحِيمِ

(شروع کوم) په نامه د الله چې ډېر زیات مهربان پوره رحم کوونکی دی.

قُلْ هُوَ اللَّهُ أَحَدٌ ۝ اللَّهُ الصَّمَدُ ۝

ووايه (ای محمده ! دوی ته) شان دا دی چې الله یو دی (په ذات او صفاتو خپلو کې). الله بې پروا دی (الله ته هر شی محتاج دی).

تفسیر: یعنې هغه کسان چې د الله تعالی په نسبت پوښتي چې دی څنگه دی؟ تاسې ورته داسې ووايئ چې: الله تعالی یو دی، او د هغه په ذات کې په هیڅ ډول د تعدد او تکثر او دوه ییزتوب گنجایش نشته، او نه یې څوک په مقابل کې شته، او نه مشابه لري، په دې سره د مجوسانو عقیده رده شوه، چې وایي معبودان دوه دي، یو د خیر څښتن (مالک) «یزدان» او بل د شر څښتن (مالک) «اهرېمن» دی، او هم د هندوانو عقیدې تردې شوې چې هغوی د درې دېرشو کروړو بتانو منونکي دي، او هغوی ته د عبادت په چارو کې برخې ورکوي.

د «الصمد» تفسیر په څو ډوله کړی شوی دی، چې (طبراني) هغه ګرد نقل کړي وایي: «دا ګرد رښتیا دي، او ځمونږ الله تعالی هغه لوی ذات دی چې هغه ته هر راز اړتیاوې وروړاندې کيږي، او هر ډول مرستې ورڅخه غوښتلی کيږي، او د ګرد سترتوب (لويي) صفت په کې شته، نه خوري او نه څښي او نه چا ته محتاج دی، او له خپلو مخلوقاتو څخه وروسته هم پاتې دی». (ابن کثیر).

د پاک الله د صمدیت له صفت څخه د هغو ناپوهانو رد هم وشو، چې پرته له الله تعالی څخه نور کسان هم واکوالان (اختیارمند) ګڼي، یا د هغوی په پوره خپلواکۍ باندې عقیده لري، د آریه وو د عقیدې ترديد هم وشو، ځکه چې د دوی له اصولو سره سم د دنیا په پیدا کولو کې «روح» او «ماده» لویه اغېزه (اثر) لري، او د دواړه شیان پخپل وجود کې الله تعالی ته اړ او محتاج نه دي (استغفر الله).

لَمْ يَلِدْ ۝ وَلَمْ يُولَدْ ۝


نه یې دی څېړولی (هیڅوک) او نه دی څېړولی شوی دی (له هیچا نه).

تفسیر: یعنې نه هیڅوک د ده اولاد دی، او نه دی د چا اولاد دی، له دې څخه د هغو عقائدو ترديد هم وشو، چې په هغو کې مسیح علیه السلام یا عزیز علیه السلام د الله تعالی ځامن بلل کيږي، یا پرښتو ته د الله تعالی لوني وایي، او هم په «وَلَمْ يُولَدْ» سره د هغو عقیدو ترديد وشو چې ځینې خلق مسیح یا نورو ته الله وایي، یعنې د الله تعالی دا شان دی چې څوک یې نه دي څېړولي، او نه دی له بل چا څخه څېړولی شوی وي، او ښکاره خبره ده چې عیسی علیه السلام د یوې سپین لمنې جینې له نسه پیدا شوی دی، نو هغه څنگه الله کېدی شي؟!.

وَلَمْ يَكُنْ لَهُ كُفُوًا أَحَدٌ ۝

او نشته دغه (الله) لره برابر سیال هیڅوک.

تفسیر: کله چې هیڅوک د الله تعالی سیال، شریک، برابر، مل نه وي؛ نو د هغه بڼه او هلك او نور له کومه کیږي؟ له دې جملې څخه د هغو تردید وشو چې د الله تعالی په ځینو صفتونو کې کوم مخلوق هغه غوندې ګڼي، تر دې چې ځینې رد سترګي د الوهیت له دې ستاینې څخه پوره ستاینې هغو مخلوقاتو ته هم ورکوي. تمّت سورة الإخلاص بفضل الله تعالی ومّنه وکرمه.



سُورَةُ الْفَلَقِ

«د (الفلق) سورت مکی یا مدنی دی، (۵) آیته یوه رکوع لري، په تلاوت کې (۱۱۳) په نزول کې (۲۰) سورت دی، وروسته د (الفیل) له سورت څخه نازل شوی دی».

بِسْمِ اللَّهِ الرَّحْمَنِ الرَّحِيمِ

(شروع کوم) په نامه د الله چې ډېر زیات مهربان پوره رحم کوونکی دی.

قُلْ أَعُوذُ بِرَبِّ الْفَلَقِ

ووايه (ای محمده!) پناه غواړم په رب د صبا څیرونکي د تیارې باندې.
تفسیر: یعنې هغه چې د شپې تیاره څیروي، او له هغې څخه د سهار انوار او رڼا ښکاروي.

مِنْ شَرِّ مَا خَلَقَ

له شره د هغه شي چې پیدا کړی یې دی (له ضررناکو شیانو څخه).
تفسیر: یعنې هر هغه مخلوق چې په هغه کې څه بدې او شروي، زه د هغه له شر او بدې څخه پناه غواړم، وروسته د دې ځای په مناسبت د څو ځان ته څیزونو نومونه هم اخیستی شوي دي.

وَمِنْ شَرِّ عَاسِقٍ إِذَا وَقَبَ

او له شره د تیارې شپې کله چې تکه توره شي (او هر شی پټ کړي).
تفسیر: یعنې د شپې تیاره چې په هغې کې زیاتره شرور او بدې پېښېږي، په تېره بیا کوچې (سحر) او نورې پېښې ډېرې واقع او پېښېږي.

وَمِنْ شَرِّ النَّفَّاثِ فِي الْعُقَدِ


او له شره د هغو ښځو ساحرانو پوکي کوونکیو چې پوکول کوي په غوټو کې.
تفسیر: له «النَّفَّاثِ فِي الْعُقَدِ» او پوکي کوونکیو نفسونو څخه هغه ښځې یا هغه ډلې یا هغه نفوس مراد دي چې: د سحر او د کوډو د چارو کولو په وخت کې پر کومې ژۍ یا مزي یا ویښته یا نورو باندې څه ولولي او پرې پو یې کړي، او غوټې په کې واچوي، هغه کوچې چې «لبید بن أعصم» څمونږ پر پیغمبر صلی الله علیه وسلم باندې کړې وې؛ په هغو کې ځینې جونې هم ګلډې وې، والله أعلم.

وَمِنْ شَرِّ حَاسِدٍ إِذَا حَسَدَ

او له شره د حسد کوونکي کله چې ښکاره کړي حسد خپل.

تفسیر: د ډېرو مفسرینو په نزد د: ﴿وَمِنْ شَرِّ حَاسِدٍ إِذَا حَسَدَ﴾ مطلب دا دی چې: کله چې حاسد د خپل زړه کیفیت ضبط نه کړی شي، او په عملي ډول سره خپل حسد ښکاره کړي؛ نو د هغه له بدې څخه پنا غوښتل ښايي، د حسد معنی دا ده چې: د بل چا د ورکړې شوي نعمت زوال وغواړي، البته داسې غوښتنه چې: الله تعالی ماته هم داسې نعمت یا زیات له هغه څخه وښيي چې هغه ته الله تعالی ورکړی دی، په رځې او حسد کې داخله نه ده، او هغه ته (غبطه) وایه شي.

تمت سورة الفلق بفضل الله تعالى ومنه وكرمه.



سُورَةُ النَّاسِ

«د (الناس) سورت مدني يا مكي دي، (۶) آيت يوه ركوع لري، په تلاوت كې (۱۱۴) په نزول كې (۲۱) سورت دي، وروسته د (الفلق) له سورت څخه نازل شوی دی.»

بِسْمِ اللَّهِ الرَّحْمَنِ الرَّحِيمِ

(شروع کوم) په نامه د الله چې ډېر زیات مهربان پوره رحم کوونکی دی.

قُلْ اَعُوْذُ بِرَبِّ النَّاسِ ۝ مَلِكِ النَّاسِ ۝ إِلَهِ النَّاسِ ۝

ووايه (ای محمده!) پناه غواړم په رب د ټولو خلقو. په باچا د ټولو خلقو. په معبود د ټولو خلقو.

تفسير: اګر که د الله تعالی د ربوبیت شان او د باچاهۍ چارې پر ټولو مخلوقاتو باندې شاملې دي، خو دا صفات همغسې چې په کامل ډول په انسانانو کې دي؛ په نورو مخلوقاتو کې داسې له لرې نه څرګندېږي، نو ځکه یې د «رب» او د «ملک» او د نورو اضافات انسانانو ته وفرمايه، او هم په وسوسو کې ابتلاء او اخته کېدل پرته له انسان څخه د بل مخلوق په شان کې نشته.

مِنْ شَرِّ الْوَسْوَاسِ الْخَنَّاسِ ۝

له شره د وسوسې اچوونکي تنبېدونکي (شیطان له ذکره د الله).

تفسير: شیطان سره له دې چې له سترګو څخه پټ دی خلق غولوي، او له لارې څخه یې وباسي، تر څو چې انسان په غفلت کې اوسېږي، د هغه تسلط پر دوی باندې زیاتېږي، او کله چې وینس او خپل الله تعالی یې په یاد شي؛ نو هغه سمدلاسه تنبتي.

الَّذِي يُوسِّسُ فِي صُدُورِ النَّاسِ ۝ مِنَ الْجِنَّةِ وَالنَّاسِ ۝

هغه (شیطان) چې وسوسې اچوي په سینو زړونو د خلقو کې. (چې دغه وسوسه اچوونکی) له پیرانو او انسانانو څخه دی.

تفسير: شیطان هم په پیرانو کې او هم په انسانانو کې شته، لکه چې ځمونږ په دغه مقدس تفسیر کې (د الأنعام سورت، ۱۴ رکوع ۱۱۲ آیت) داسې یو آیت لولو: ﴿وَكَذَلِكَ جَعَلْنَا لِكُلِّ نَبِيٍّ عَدُوًّا شَيْطَانِ الْإِنْسِ وَالْجِنِّ يُوحِي بَعْضُهُمْ إِلَى بَعْضٍ زُخْرُفَ الْقَوْلِ غُرُورًا﴾ الله تعالی مو دې د دې دواړو له شره وساتي.


تَمَّتْ سُورَةُ النَّاسِ بِفَضْلِ اللَّهِ تَعَالَى وَمَنَّهُ وَكْرَمَهُ.

تنبيه: له ډېرو أصحابو لکه «بي بي عائشه الصديقه»، «ابن عباس»، «زيد بن أرقم» رضي الله تعالى عنهم څخه روايت دی، چې پر نبي کریم صلی الله علیه وسلم ځينو يهودانو سحر جادو او کوډې کړې وې، چې د هغو له اثره د هغوی په مبارک بدن باندې یو راز مرض لاحق شو، په دې منځ کې کله داسې هم پېښېده چې دوی به ځینې دنيوي چارې کولې خو بیا یې داسې گڼل چې هغه یې نه دي کړې، یا هغه دنيوي کار چې کړی یې نه وي داسې یې باله چې کړی

یې دی، د دې پېښې د علاج لپاره الله تعالی دا دوه سورتونه رانازل کړل، چې د هغه له تأثره د الله تعالی په اذن هغه مرض زائل شو، واضح دې وي چې دا واقعه په صحیحینو کې شته چې په هغه باندې تر اوسه پورې هیڅ یو محدث جرح نه ده کړې، او داسې کیفیت د رسالت له منصب سره قطعاً منافي نه دي، لکه چې دوی کله فارغ او ځینې اوقات غشي ورباندې طاري کېده، یا خو ځلې په لمانځه کې سهو شوی دی؛ دوی فرمایلي دي: «إنما أنا بشر أنسى كما تنسون، فإذا نسيت فذكروني» «بشکه چې زه یو سړی یم لکه تاسې، او هېروم شیان لکه چې تاسې یې هېرئ، کله چې ځما څخه کوم شی هېر شي؛ نو هغه را په یاد کړئ!».

په یاد یې ولرئ چې سهو، نسیان، مرض، غشي او نور انساني عوارض د بشریت له خواصو څخه دي، کله چې انبیاء علیهم السلام بشر دي، نو د داسې خواصو موندل د هغو په وجود کې د هغوی له مرتبې څخه هیڅ شی نه لږوي، هو! دا ضروري ده کله چې د یوه سړي په نسبت په قاطعه وو براهینو او تیره وو دلائلو ثابت شي چې هغه په رښتیا سره د الله تعالی یقیني استاخی وي؛ نو د دې خبرې منل هم په کار دي چې د الله تعالی د هغه د عصمت تکفل کړی دی، او همغه یې د خپلې وحی د وریادولو او پوهولو او وررسولو ذمه وار څرځولی دی، نو څرنگه ممکن کېدی شي چې د ده د عوت د فرائضو او د تبلیغ په انجام کې کوم بل طاقت یا قوت خلل واچوي، نفس وي که شیطان، ناروغي وي که جادو، لنډه یې دا چې هیڅ یو شی نشته چې د نبوت او پیغمبرۍ په چارو او د بعثت په لوړو مقاصدو پورې اړه ولري، او بیا د سحر او جادو لږ څه اثر پرې ولویري، او نه کوډې اونه جادو د نبوت او د بعثت په فرائضو کې څه خلل او ډیل اچولی شي.

تَمَّتِ التَّرْجُمَةُ وَالتَّفْسِيرُ، فَلِلَّهِ الْحَمْدُ أَوَّلًا وَآخِرًا وَظَاهِرًا وَبَاطِنًا، رَبَّنَا لَا تَوَاضِعْنَا إِنْ نَسِينَا أَوْ أَخْطَأْنَا، رَبَّنَا تَقَبَّلْ مِنَّا إِنَّكَ أَنْتَ السَّمِيعُ الْعَلِيمُ، اللَّهُمَّ أَنْسِ وَحَشْتِي فِي قَبْرِي، اللَّهُمَّ ارْحَمْنِي بِالْقُرْآنِ الْعَظِيمِ، وَاجْعَلْهُ لِي إِمَامًا وَنُورًا وَهُدًى وَرَحْمَةً، اللَّهُمَّ ذَكِّرْنِي مِنْهُ مَا نَسِيتُ، وَعَلِّمْنِي مِنْهُ مَا جَهِلْتُ، وَارْزُقْنِي تِلَاوَتَهُ آتَاءَ اللَّيْلِ وَأَطْرَافَ النَّهَارِ، وَاجْعَلْهُ لِي حُجَّةً يَارَبِّ الْعَالَمِينَ!.



د لومړي ټوك فهرس

دسورت شميره	دسورت نوم	دمخ شميره	دپاري شميره
۱	سورة الفاتحة	۱	۱
۲	سورة البقرة	۴	۳-۲-۱
۳	سورة آل عمران	۱۳۱	۴-۳
۴	سورة النساء	۲۲۸	۶-۵-۴
۵	سورة المائدة	۳۱۹	۷-۶
۶	سورة الأنعام	۳۹۳	۸-۷
۷	سورة الأعراف	۴۵۵	۹-۸
۸	سورة الأنفال	۵۲۷	۱۰-۹
۹	سورة التوبة	۵۵۸	۱۱-۱۰
۱۰	سورة يونس	۶۱۶	۱۱
۱۱	سورة هود	۶۵۴	۱۲-۱۱
۱۲	سورة يوسف	۶۹۵	۱۳-۱۲
۱۳	سورة الرعد	۷۳۸	۱۳
۱۴	سورة إبراهيم	۷۵۸	۱۳
۱۵	سورة الحجر	۷۷۸	۱۴-۱۳
۱۶	سورة النحل	۷۹۹	۱۴
۱۷	سورة بنی اسرائيل	۸۴۷	۱۵
۱۸	سورة الكهف	۸۸۸	۱۶-۱۵

د دوهم جلد فهرس

دسورت شميره	دسورت نوم	دمخ شميره	دپاري شميره
۱۹	سورة مريم	۹۲۳	۱۶
۲۰	سورة طه	۹۴۸	۱۶
۲۱	سورة الانبياء	۹۸۱	۱۷
۲۲	سورة الحج	۱۰۱۴	۱۷
۲۳	سورة المؤمنون	۱۰۴۲	۱۸
۲۴	سورة النور	۱۰۶۸	۱۸
۲۵	سورة الفرقان	۱۱۰۱	۱۸ - ۱۹
۲۶	سورة الشعراء	۱۱۲۳	۱۹
۲۷	سورة النمل	۱۱۵۳	۲۰ - ۱۹
۲۸	سورة القصص	۱۱۸۱	۲۰
۲۹	سورة العنكبوت	۱۲۱۳	۲۱ - ۲۰
۳۰	سورة الروم	۱۲۳۷	۲۱
۳۱	سورة لقمان	۱۲۵۶	۲۱
۳۲	سورة السجدة	۱۲۶۸	۲۱
۳۳	سورة الاحزاب	۱۲۷۶	۲۲ - ۲۱
۳۴	سورة سبا	۱۳۰۹	۲۲
۳۵	سورة فاطر	۱۳۳۱	۲۲
۳۶	سورة يس	۱۳۴۸	۲۳ - ۲۲
۳۷	سورة الصافات	۱۳۶۷	۲۳
۳۸	سورة ص	۱۳۹۱	۲۳
۳۹	سورة الزمر	۱۴۱۰	۲۴ - ۲۳

دسورت شمیره	دسورت نوم	دمخ شمیره	دپاری شمیره
۴۰	سورة المؤمن	۱۴۳۶	۲۴
۴۱	سورة حم السجدة	۱۴۶۳	۲۴ - ۲۵
۴۲	سورة الشورى	۱۴۸۴	۲۵
۴۳	سورة الزخرف	۱۵۰۴	۲۵
۴۴	سورة الدخان	۱۵۲۵	۲۵
۴۵	سورة الجاثية	۱۵۳۵	۲۵
۴۶	سورة الاحقاف	۱۵۴۶	۲۶
۴۷	سورة محمد	۱۵۶۱	۲۶
۴۸	سورة الفتح	۱۵۷۵	۲۶
۴۹	سورة الحجرات	۱۵۹۱	۲۶
۵۰	سورة ق	۱۶۰۰	۲۶
۵۱	سورة الذاريات	۱۶۱۰	۲۶ - ۲۷
۵۲	سورة الطور	۱۶۱۹	۲۷
۵۳	سورة النجم	۱۶۲۸	۲۷
۵۴	سورة القمر	۱۶۳۸	۲۷
۵۵	سورة الرحمن	۱۶۴۷	۲۷
۵۶	سورة الواقعة	۱۶۵۷	۲۷
۵۷	سورة الحديد	۱۶۶۸	۲۷
۵۸	سورة المجادلة	۱۶۸۳	۲۸
۵۹	سورة الحشر	۱۶۹۴	۲۸
۶۰	سورة الممتحنة	۱۷۰۶	۲۸
۶۱	سورة الصف	۱۷۱۵	۲۸
۶۲	سورة الجمعة	۱۷۲۰	۲۸

دسورت شمیره	دسورت نوم	دمخ شمیره	دپاری شمیره
۶۳	سورة المنافقون	۱۷۲۵	۲۸
۶۴	سورة التغابن	۱۷۳۰	۲۸
۶۵	سورة الطلاق	۱۷۳۶	۲۸
۶۶	سورة التحريم	۱۷۴۴	۲۸
۶۷	سورة الملك	۱۷۵۱	۲۹
۶۸	سورة القلم	۱۷۶۰	۲۹
۶۹	سورة الحاقة	۱۷۶۹	۲۹
۷۰	سورة المعارج	۱۷۷۷	۲۹
۷۱	سورة نوح	۱۷۸۴	۲۹
۷۲	سورة الجن	۱۷۹۰	۲۹
۷۳	سورة المزمل	۱۷۹۷	۲۹
۷۴	سورة المدثر	۱۸۰۴	۲۹
۷۵	سورة القيامة	۱۸۱۳	۲۹
۷۶	سورة الدهر	۱۸۲۰	۲۹
۷۷	سورة المرسلات	۱۸۲۸	۲۹
۷۸	سورة النبا	۱۸۳۵	۳۰
۷۹	سورة النازعات	۱۸۴۲	۳۰
۸۰	سورة عبس	۱۸۴۸	۳۰
۸۱	سورة التکویر	۱۸۵۳	۳۰
۸۲	سورة الانفطار	۱۸۵۸	۳۰
۸۳	سورة المطففين	۱۸۶۱	۳۰
۸۴	سورة الانشقاق	۱۸۶۷	۳۰
۸۵	سورة البروج	۱۸۷۱	۳۰

دسورت شمیره	دسورت نوم	دمخ شمیره	دپاری شمیره
۸۶	سورة الطارق	۱۸۷۵	۳۰
۸۷	سورة الأعلى	۱۸۷۷	۳۰
۸۸	سورة الغاشية	۱۸۸۱	۳۰
۸۹	سورة الفجر	۱۸۸۵	۳۰
۹۰	سورة البلد	۱۸۹۰	۳۰
۹۱	سورة الشمس	۱۸۹۴	۳۰
۹۲	سورة الليل	۱۸۹۷	۳۰
۹۳	سورة الضحی	۱۹۰۰	۳۰
۹۴	سورة الشرح	۱۹۰۳	۳۰
۹۵	سورة التین	۱۹۰۵	۳۰
۹۶	سورة العلق	۱۹۰۷	۳۰
۹۷	سورة القدر	۱۹۱۱	۳۰
۹۸	سورة البینة	۱۹۱۳	۳۰
۹۹	سورة الزلزال	۱۹۱۶	۳۰
۱۰۰	سورة العادیات	۱۹۱۸	۳۰
۱۰۱	سورة القارعة	۱۹۲۰	۳۰
۱۰۲	سورة التکاثیر	۱۹۲۲	۳۰
۱۰۳	سورة العصر	۱۹۲۴	۳۰
۱۰۴	سورة الهمزة	۱۹۲۶	۳۰
۱۰۵	سورة الفیل	۱۹۲۸	۳۰
۱۰۶	سورة قریش	۱۹۳۰	۳۰
۱۰۷	سورة الماعون	۱۹۳۱	۳۰

دسورت شمیره	دسورت نوم	دمخ شمیره	دپاری شمیره
۱۰۸	سورة الكوثر	۱۹۳۳	۳۰
۱۰۹	سورة الكافرون	۱۹۳۵	۳۰
۱۱۰	سورة النصر	۱۹۳۷	۳۰
۱۱۱	سورة تبت	۱۹۳۸	۳۰
۱۱۲	سورة الإخلاص	۱۹۴۰	۳۰
۱۱۳	سورة الفلق	۱۹۴۲	۳۰
۱۱۴	سورة الناس	۱۹۴۴	۳۰

إِنَّ وَزَارَةَ الشُّؤُونِ الْإِسْلَامِيَّةِ وَالْأَوْقَافِ وَالِدَّعْوَةِ وَالْإِشَارَةِ

فِي الْمَمْلَكَةِ الْعَرَبِيَّةِ السُّعُودِيَّةِ

الْمَشْرِفَةِ عَلَى مَجْمَعِ الْمَلِكِ فَهَدِ

لِطَبَاعَةِ الْمُصْحَفِ الشَّرِيفِ فِي الْمَدِينَةِ الْمُنَوَّرَةِ

إِذِيسُرُّهَا أَنْ يُصَدَّرَ الْمَجْمَعُ هَذِهِ الطَّبْعَةُ مِنَ الْقُرْآنِ الْكَرِيمِ

وَتَرْجَمَةَ مَعَانِيهِ وَتَفْسِيرِهِ إِلَى لُغَةِ الْبَشَرِ

تَسْأَلُ اللَّهَ أَنْ يَنْفَعَ بِهَا النَّاسَ

وَأَنْ يَجْزِيَ

خَاصًّا مَوْلَى الْوَلَدِ الشَّرِيفِ الْمَلِكِ سَلْمَانَ بْنِ عَبْدِ الْعَزِيزِ السُّعُودِ


أَحْسَنَ الْجَزَاءِ عَلَى جُحُودِهِ الْعَظِيمَةِ فِي نَشْرِ كِتَابِ اللَّهِ الْكَرِيمِ

وَاللَّهُ وَلِيُّ الْتَّوْفِيقِ ۚ

په سعودي عربستان کښې د اسلامي چارو، أوقافو او دعوت وارشاد وزارت
او په مدينه منوره کښې د قرآنکریم د چاپ لپاره د پاچا فهد چاپخانی سرپرست
په ډیره خوشحالی سره د قرآنکریم دمعانیو دا پښتو ترجمه او تفسیر
چاپ او خپروي،

او له الله تعالی څخه دعا او غوښتنه کوي چه په پښتو ژبه لوستونکو وروڼو ته پری
کته ورسوي، او هم خادم الحرمين الشريفین پاچا سلمان بن عبد العزيز آل سعود
ته د هغه د قرآنکریم د خپرونی او دغه لوی خدمت په بدل کښې لوی اجر او
ثواب ور په برخه کړي

یواځی یو الله تعالی د خیر کار توفیق ورکونکې دې



حَقُوقُ الطَّبْعِ مَحْفُوظَةٌ
لِلْمَجْمَعِ الْمَلِكِيِّ هَذَا لِطِبَّائِعَةِ الْمُصَنِّفِ الشَّرِيفِ

ص. ب. ٦٢٦٢ - المدينة المنورة

www.qurancomplex.gov.sa

contact@qurancomplex.gov.sa



ددی ترجمې او تفسیر د چاپ ټول حقوق په مدینه
منوره کښی د قرآن کریم د چاپ لپاره د پاچا فهد
چاپخانی په حق کښی محفوظ دي

پوسټ بکس شمیره: ۶۲۶۲ - المدینه المنوره

www.qurancomplex.gov.sa
contact@qurancomplex.gov.sa

(ح) مجمع الملك فهد لطباعة المصحف الشريف ، ١٤٣٦ هـ
فهرسة مكتبة الملك فهد الوطنية أثناء النشر

مجمع الملك فهد لطباعة المصحف الشريف
ترجمة معاني القرآن الكريم إلى لغة البشتو / مجمع الملك فهد
لطباعة المصحف الشريف - المدينة المنورة، ١٤٣٦ هـ
٢ مج.

١٠٤٠ ص ؛ ١٩,٥ × ٢٨ سم

ردمك: ٥-١٤-٨١٧٣-٦٠٣-٩٧٨ (مجموعة)

٠-٢٢-٨١٧٣-٦٠٣-٩٧٨ (ج ٢)

١- القرآن - ترجمة - لغة البشتو أ. العنوان
ديوي ٤٩١٥٩، ٢٢١ / ٥٣٠٣ / ١٤٣٦

رقم الإيداع: ٥٣٠٣ / ١٤٣٦

ردمك: ٥-١٤-٨١٧٣-٦٠٣-٩٧٨ (مجموعة)

٠-٢٢-٨١٧٣-٦٠٣-٩٧٨ (ج ٢)

القرآن الكريم

وَتَرْجَمَةُ مَعَانِيهِ وَتَفْسِيرُهُ
إِلَى لُغَةِ الْبَشَرِ